एक साधकोपयोगी दुर्लभ ग्रन्थ 


प्रस्तुत ग्रन्थमें परमश्रद्धेय श्रीस्वामीजी महाराजके उन लेखों एवं प्रवच्ननोंका अनूठा संग्रह है, 
जो अबतक अनेक पुस्तकोंके रूपमें अथवा स्वतन्त्र रूपमें प्रकाशित होते रहे हैं। भगवत्प्रेमी 
साधकोंके लिये यह संग्रह बहुत उपयोगी है और शीघ्र एवं सुगमतापूर्वक परमात्मतत्त्वका अनुभव 
करानेमें बहुत सहायक है। 

वर्तमान समयमें साधन और साध्यका तत्त्व सरलतापूर्वक बतानेवाले ग्रन्थोंका अभाव-सा 
दीखता है। इससे साधकोंको सही मार्ग-दर्शनके बिना बहुत कठिनाई होती है। ऐसी स्थितिमें 
परमात्मप्रासिके अनेक सुगम उपायोंसे युक्त तथा बहुत ही सरल एवं सुबोध भाषा-शैलीमें लिखित 
प्रस्तुत ग्रन्थका प्रकाशन अत्यन्त महत्त्वपूर्ण स्थान रखता है। प्रत्येक देश, वेश, भाषा, मत, सम्प्रदाय 
आदिके साधकके लिये यह ग्रन्थ अत्यन्त उपयोगी है। प्रत्येक साधकको इस ग्रन्थमें अपने उद्देश्यकी 
सिद्धिके लिये पूरी सामग्री मिलेगी। 

इस ग्रन्थमें वि०> सं० २०१० से लेकर अबतक ( वि० सं० २०५३ तक ) अलग-अलग समथपर 
लिखित एवं प्रकाशित लेखोंका संग्रह किया गया है। अतः प्रत्येक शीर्षकके अन्तर्गत दिये गये 
लेखोंका क्रम भी समयके अनुसार रखा गया है। पाठकोंसे प्रार्थना है कि यदि उनको कहीं परस्पर 
विरोध दीखे तो पहलेके लेखोंकी अपेक्षा आगेके लेखको ही महत्त्व दें। 

यद्यपि इस ग्रन्थमें पुनरावृत्ति भी हुई है, तथापि समझानेकी दृष्टिसे इस प्रकारकी पुनरावृत्ति होना 
दोष नहीं है, प्रत्युत उपयोगी है। उपनिषद्में भी “तत्त्वमसि '-...इस उपदेशकी नौ बार पुनरावृत्ति हुई 
है। इसलिये ब्रह्मसूत्रमें आया है-- आवृत्तिरसकृदुपदेशात्‌' (४। १। १)। 

शुक्लयजुर्वेदसंहिताके उव्बटभाष्यमें आया है--' संस्कारोज््बलनार्थ हित॑ ञ्व पथ्यं च्व पुनः 
पुनरुपदिश्यमानं न दोषाय भवतीति' ( १। २१ ) अर्थात्‌ संस्कारोंको उदबुद्ध करनेके उद्देश्यसे 
हित तथा पथ्यकी बातका बार-बार उपदेश करनेमें कोई दोष नहीं है। 

परमश्रद्धेय श्रीस्वामीजी महाराजने इस ग्रन्थमें जो बातें लिखी हैं, वे केवल सीखने-सिखानेके 
लिये ( बुच्धिका विषय ) नहीं हैं, प्रत्युत अनुभव करनेके लिये हैं। परमशान्तिकी प्राप्तिके इच्छुक 
सभी पाठकोंसे नम्न निवेदन है कि वे इस ग्रन्थको मनोयोगपूर्वक पढ़ें, समझें और लाभ उठायें। 

साधन-सुधा-सिन्धु 
ज्ञानयोग (आध्यात्मिक साधना) 
गीताका ज्ञेय-तत्त्व 


श्रीमद्धगवद्वीताके अनुसार ज्ञैयका अर्थ परब्रह्म परमात्मा 
है | विचार करनेपर प्रतीत होता है कि ज्ञेय उसे कहते हैं जो 
जाना जा सके, जानने योग्य हो अथवा जिसे जानना 
आवश्यक हो । इन तीनोंमें प्रथम जाना जा सकनेवाला ज्ञेय है 
संसार; क्योंकि यह नश्वर जगतू ही इन्द्रियोंके द्वारा या 
अन्तःकरणके द्वारा जाना जाता हैं तथा जिन साधनोंसे हम 
संसारको जानते हैं, वे साधन भी वास्तवमें इस ज्ञेय संसारके 
ही अन्तर्गत हैं। इस संसारका जानना भी उपयोगी है, पर वह 
जानना है उसके त्यागके लिये। अर्थात्‌ यह संसार ज्ञेय होते 
हुए भी त्याज्य है। वस्तुतः ज्ञेय एकमात्र परमात्मा ही हैं। इसे 
गीताने स्पष्ट कहा हैं-- 

वेदेश्व सर्वैरहमेव वेद्य: । (१५। १५) 

वेद पवित्रम्-- (९। १७) 

तेरहवें अध्यायमें श्रीभगवानने ज्ञानके बीस साधनोंका 
नाम 'ज्ञान' बताकर उन साधनोंसे जिसका ज्ञान होता है, वह 
ज्ञेय-तत््व परमात्मा है--यह बात स्पष्ट कही है-- 


ज्ञेयं यत्तत्नवक्ष्यमि  अज्ज्ञात्वामृतमश्चुते । 
अनादिमत्परं ब्रह्मा न सत्तन्नासदुच्यते ॥ 
(गीता १३।१२) 


इस इलोकके पहले चरणमें वे ज्ञेय-तत््वको बतलानेकी 

प्रतिज्ञा करते हैं, दूसरे चरणमें उसके जाननेका फल अमृतकी 

प्राप्ति बतलाते हैं, तीसरे चरणमें उसका नाम लक्षणके साथ 

बतलाते हैं और चौथे चरणमें उस ज्ञेय-तत्त्तकी 

अलौकिकताका कथन करते हैं कि वह न सत्‌ कहा जा 

सकता है न असत्‌ ! इस प्रकार इस इलोकके द्वारा परमात्माके 

निर्गुण-निराकार रूपका वर्णन करते हैं। अगले इलोकमें 

परमात्माके सगुण-निरकार रूपका वर्णन करते हैं-- 

सर्वत:पाणिपादं तत्‌ सर्वतोडषक्षिशिरोमुखम्‌ । 
सर्वतःश्रुतिमललोके. सर्वमावृत्य तिष्ठटति॥ 

« (गीता १३। १३) 

'सब जगह उनके हाथ-पैर हैं, सब जगह उनकी आँखें 

सिर ओर मुँह हैं और सब जगह वे कानवाले हैं तथा सबको 


घेरकर वे स्थित हैं ।' जैसे सोनेके ढेलेमें सब जगह सब गहने 
हैं, जैसे रंगमें सब चित्र होते हैं, जैसे स्याहीमें सब लिपियाँ 
होती हैं, जेसे बिजलीके एक होनेपर भी उससे होनेवाले 
विभिन्न कार्य यन्त्रोंकी विभिन्नतासे विभिन्न रूप धारण करते 
हैं-- एक ही बिजली बर्फ जमाती है, अँगीठी जलाती है 
लिफ्टकों चढ़ाती-उतारती हैं, ट्राम तथा रेलको चलाती हैं, 
शब्दको प्रसारित करती तथा रेकार्डमें भर देती है, पंखा 
चलाती है तथा प्रकाश करती है--इस प्रकार उससे अनेकों 
परस्पर विरुद्ध और विचित्र कार्य होते देखे जाते हैं। इसी 
प्रकार संसारकी उत्पत्ति, स्थिति ओर प्रठलय आदि अनेक 
परस्पर विरुद्ध और विचित्र कर्म एक ही परमात्मासे होते हैं; 
पर वे परमेश्वर एक ही हैं---इस तत्त्वको न समझनेके कारण 
ही लोग कहते हैं कि जब परमात्मा एक है, तब संसारमें कोई 
सुखी और कोई दुःखी क्यों है ? उन्हें पता नहीं कि जो ब्रह्म 
निर्गुण, निराकार तथा मन-वाणी और बुद्धिका अविषय है 
वही सृष्टिकी उत्पत्ति, स्थिति और प्ररुय करनेवाला 
सगुण-निराकार परमेश्वर है। इनकी एकताका प्रतिपादन करते 
हुए ही गीता कहती है-- 
सर्वेन्द्रियगुणाभासं 
असक्त सर्वभृच्चेव 


सर्वेन्द्रियविवर्जितम्‌ । 
निर्गुणं गुणभोक्त च॥ 
(१३ | १४) 
“सम्पूर्ण इन्द्रियोंसे रहित होते हुए भी बे सम्पूर्ण इन्द्रियोंका 
कार्य करते हैं और आसंक्तिरहित होते हुए भी सबका 
धारण-पोषण करते हैं। सर्वथा निर्गुण होते हुए भी सम्पूर्ण 


गुणोंके भोक्ता हैं ।' 
तथा-- 
बहिरत्तश्चल भूतानामचरं चरमेंबव च। 
सूक्ष्मत्वात्तदविज्ञेय॑ दूरस्थ॑ चान्तिक च तत्‌ ॥ 
(गीता १३। १५) 


वे सब प्राणियोंक बाहर-भीतर हैं और चर-अचर 
प्राणिमात्र भी वे ही हैं। अत्यन्त सूक्ष्म होनेसे वे अविज्जैय हैं; 
क्योंकि वे 'अणोरणीयान'--अणुसे भी अणु हैं। जानमेमें 

आनेवाले जड पदार्थोकी अपेक्षा उनका ज्ञान सूक्ष्म है और 
ज्ञानकी अपेक्षा ज्ञाता अत्यधिक सूक्ष्म है। फिर वह जाननेें 
कैसे आ सकता हैं ? श्रुति भी कहती है-- 

“विज्ञातारमरे केन विजानीयात ?' 


उसीकी चित-शक्तिसे बुद्धि, मन और इन्द्रियाँ अपने- 


अपने विषयोंको जाननेमें समर्थ होती हैं। वह ज्ञेय-तत्त्व 
दूर-से-दूर और समीप-से-समीप हैं| देशकी दृष्टिसे देखनेपर 
पृथ्वीसे समीप शरीर, शरीरसे समीप प्राण, प्राणसे समीप 
इन्द्रियाँ, इन्द्रियोंसे समीप मन, मनसे समीप बुद्धि, बुझ्धिसे 
समीप जीवात्मा तथा उसका भी प्रेरक्क और प्रकाशक 
सर्वव्यापी परमात्मा है और दूर देखनेपर शरीरसे दूर पृथ्वी, 
पृथ्वीसे दूर जल, जलसे दूर तेज, तेजसे दूर वायु, वायुसे दूर 
आकाश, आकाशसे दूर समष्टि मन, मनसे दूर महत्तत्त्व, 
महत्तत्त्वसे दूर परमात्माकी प्रकृति तथा प्रकृतिसे अति दूर स्वयं 
परमात्मा है। अतः देशकी दृष्टिसे परमात्मा दूर-से-दूर हैं। इसी 
प्रकार कालकी दृष्टिसे परमात्मा दूर-से-दूर तथा समीप-से- 
समीप है। वर्तमान कालमें तो वह परमात्मा है; क्योंकि जड 
वस्तुमात्र प्रत्येक क्षण नाशको प्राप्त हो रही है; अतएव उनकी 
तो सत्ता है ही नहीं। यदि सत्ता मानें भी तो उससे भी समीप 
बह सत्य-तत्त्त है और भूतकालकी ओर देखें तो दिन, पक्ष, 
मास, ऋतु, अयन, वर्ष, युग, चतुर्युग, कल्प, परार्ध, ब्रह्माकी 
आयु तथा उससे भी पूर्व-- 
'सदेव सोम्पेदमग्र आसीदेकमेवाद्वितीयम ।' 

वे सजातीय, विजातीय तथा स्वगत-भेदसे शून्य 
सत्स्वरूप परब्रह्म परमात्मा ही थे तथा भविष्यमें भी उसी 
प्रकार क्षण, पल, दण्ड, घड़ी, प्रहर, दिन, पक्ष, मास, ऋतु, 
अयन, वर्ष, युग, चतुर्युग, कल्प, परार्घ तथा ब्रह्माकी आयुके 
बाद भी वे ही परमात्मा रहेंगे--'शिष्यते शेषसंज्ञ: ।' अतएब 
दूर-से-दूर भी वही तत्त्व विद्यमान है। 

जिस ज्ञानके अन्तर्गत देश-काल-वस्तुकी प्रतीति होती 
'है, वह चित्स्वरूप ज्ञान हो हैं तथा उसके अन्तर्गत आनेवाले 
देश-काल-वस्तुमात्र क्षणभर भी स्थिर न रहकर केवल 
परिवर्तनशील प्रतीत होते हैं | परिवर्वनशीलतामें वस्तु न होकर 
केवल क्रिया है और वह क्रिया भी केवल प्रतीत होती है 
वस्तुतः वहाँ क्रिया भी न टिककर केवल ज्ञानमात्र ही है । वह 
ज्ञान चिन्मात्र है, ज्यों-का-त्यों विद्यमान है। वही अवश्य 
जाननेयोग्य वस्तु है-- 

यज्ज्ञात्वा नेह भूयोउन्यज्ज्ञातव्यमवशिष्यतते ॥ 

उसके जान लेनेके बाद ज्ञात-ज्ञातव्य, प्राप्त-प्राप्वव्य 
होकर कृतकृत्यता हो जाती है, अर्थात्‌ न कुछ जानना बाकी 


कक 


रह जाता है और न पाना बाकी रहता है, न करना ही बाकी 
रहता है। वह ज्ञेय-तत्त-- 
अविभक्तं च भूतेषु विभक्तमिव च स्थितम्‌। 
भूतभर्त्‌ व तज्ज्ेयं ग्सिष्णु प्रभविष्णु च।। 

(गीता १३। १६) 

--अनेक आबकारोंके विभक्त प्राणियोंमें अविभक्त है 
अर्थात्‌ विभागरहित एक ही तत्त्व विभक्तकी तरह प्रतीत होता 
है। अनेक व्यक्तियोंमें सत्ता-स्फूर्ति प्रदान करनेवाला एक ही 
तत्त्व विद्यमान है। वही जगत्‌की उत्पत्ति करनेबाला होनेके 
कारण ब्रह्मा कहलाता है, पालन. करनेवाला होनेके कारण 
विष्णु कहलाता है और संहार करनेबाला होनेके कारण 
महादेवरूपसे विराजमान है। 

'ज्योतिषामपि तज्ज्योति:'--वह ज्योतियोंका भी 
ज्योतिःस्वरूप हैं। अर्थात्‌ जेसे घट-पट आदि भौतिक 
पदार्थोंका प्रकाशक सूर्य हैं तथा वह सूर्य घट-पट आदिके 
भाव और अभाव दोनोंको प्रकाशित करता है, जैसे सूर्यके 
प्रकाश-अप्रकाशको निर्विकाररूपसे नेत्र प्रकाशित करता है 
नेत्रके देखनेकी क्रिया तथा नेत्रकी ठीक-बेठीक अवस्थाको 
एकरूप रहता हुआ मन प्रकाशित करता है, मनकी शुद्धाशुद्ध 
अनेक विकारयुक्त क्रियाको बुद्धि निर्विकाररूपसे प्रकाशित 
करती है तथा बुद्धिके भी ठीक-बेठीक कार्यको आत्मा 
प्रकाशित करता है, उसी प्रकार समष्टि-सृष्टि, उसकी नाना 
क्रियाओं तथा अक्रिय अवस्थाओंको शुद्ध चेतनरूप परमात्मा 
प्रकाशित करता हैं। अतः बह ज्योतियोंका भी ज्योति है तथा 
अज्ञान-रूप अन्धकारसे अत्यन्त भिन्न है | वह केवल ज्ञानरूप 
है, वही जाननेयोग्य है तथा गीतामें अ० १३, इलो० ७ से ११ 
तक बतलाये हुए अमानित्व, अदम्भित्व आदि बीस साधनोंसे 
प्राप्त किया जा सकता है। वह सबके हृदयमें सदा-सर्वदा 
विद्यमान रहता हैं। भगवानने स्पष्ट कहा है--- 

सर्वस्य चाहं हृदि सन्निविष्ट: । (गीता १७५ १५) 

तथा-- 

इंश्वर: सर्वभूतानां हद्देशेडर्जुन तिष्ठति । 

(गीता १८ | ६१) 

वही सर्वव्यापक, सर्वाधिष्ठान, सर्वरूप परमात्मा है, वही 
सर्वथा जाननेयोग्य है। वही परबहा परमात्मा, जहाँ जगत्‌ 
तथा जगदाकाररूपमें परिणत होनेवाली प्रकृतिका अलन्त 
अभाव है, वहाँ “निर्गुण-निराकारः कहलाता है। उसी 
परमात्माकों जब प्रकृतिसहित जगत्‌के कारणरूपमें देखते हैं 
तब वह सगुण निराकाररूपसे समझमें आता है तथा जब उसे 
हम सम्पूर्ण संसारके स्रष्ठा, पाठक और संहारकके रूपमें 

देखते हैं, तब वही ब्रह्मा, विष्णु और महादेव--इन त्रिदेवोंके 
रूपमें ज्ञात होता हैं। वही परमात्मा जब धर्मका नाश और 
अधर्मकी वृद्धि होती है, तब साधुओंकी रक्षा, दुष्टोके विनाश 
और धर्मकी स्थापनाके लिये राम-कृष्ण आदि विविध रूपोंमें 
अवतार लेते हैं तथा संत-मतके अनुसार ते ही परमात्मा 
ज्योतिरूपमें साधकोंके अनुभवमें आते हैं। उनका वर्णन 
संतोंने पतिरूपमें तथा अमरलोकके अधिपतिके रूपमें किया 
है तथा यह भी बतलाया है कि वे ही हंसरूप संतोंको 
अमरलोकसे संसारमें भक्तिका प्रचार तथा संसारका उद्धार 
करनेके लिये भेजते हैं।' वे ही दिव्यवैकुण्ठाधिपति, दिव्य- 
गोलोकाधिपति, दिंव्यसाकेताधिपति, दिव्यकैलासाधिपति, 
दिव्यधामके अधिपति, सत्यलोकके अधिपति आदि विभिन्न 
नामोंसे पुकारे जाते हैं तथा इनकी प्राप्तिका ही परमात्माकी 
प्राप्ति, मोक्षकी प्राप्ति, परमस्थानकी प्राप्ति, परमधामकी प्राप्ति, 
आद्यस्थानकी प्राप्ति, परम शान्तिकी प्राप्ति, अनामय पदकी 
श्राप्ति, निर्वाण--परम झान्तिकी प्राप्ति आदि-आदि अनेक 
नामोंसे गीतामें तथा अन्यान्य ग्रन्थोंमें निरूपण किया गया है। 
वही सर्वोपरिं परमतत्त्व श्रीगीताजीका ज्ञेय-तत्त्त है, जिसकी 
प्राप्तिक स्वरूपका वर्णन करते हुए भगवान्‌ कहते हैं-- 
ये लब्ध्वा चापर॑ लाभं मन्यते नाधिक ततः । 
यस्मिन्स्थतो न दुःखेन गुरुणापि विचाल्यते ॥ 
(गीता ६। २२) 
--जिस स्थितिकी प्राप्तिके बाद वह कभी विचलित नहीं 
होता । मनुष्यके बिचलित होनेके दो कारण होते हैं--एक तो 
जब वह प्राप्त वस्तुसे अधिक पानेकी आशा करता है; दूसरे, 
जहाँ वह रहता है, वहाँ यदि कष्ट आ पड़ता है तो वह 
विचलित होता है। इन दोनों कारणोंका निराकरण करते हुए 
भगवान्‌ कहते हैं कि उस ज्ञेय-तक्त्की प्राप्तिसे बढ़कर कोई 
लाभ नहीं है। उसकी दृष्टिमें भी उससे बढ़कर कोई अधिक 
लाभ नहीं दीखता; क्योंकि उससे बढ़कर कोई तत्त्व है ही नहीं 


तथा तत्त्वज्ञ महापुरुषमें सुखका भोक्तापन रहता नहीं । अतए्‌व 
व्यक्तित्॒के अभावमें भारी-से-भारी दुःख आ पड़नेपर भी 
विचलित कौन हो और कैसे हो ? वह महापुरुष तो सदा 
निर्विकार-रूपमें स्थित रहता है। वह गुणातीत हों जाता हैं। 
भगवान्‌ कहते हैं-- 
प्रकाशं च्व॒ अ्वृत्ति च मोहमेव च पाण्डव | 
न द्वेष्टि सम्प्रवृततानि न निवृत्तानि काह्लृति॥ 
उदासीनवदासीनो गुणेयों न विचाल्यते | 
गुणा वर्तन्त डइत्येव योअ्वतिक्तति नेडूसे ॥ 
समदुःखसुख: स्वस्थः. समलोष्टाइमकाझ्न:ः । 
तुल्यप्रियात्रियो धीरस्तुल्यनिन्दात्मसंस्तुति: ॥ 
मानापमानयोस्तुल्यस्तुल्यो मित्रारिपक्षयो: । 
सर्वरिम्भपरित्यागी गुणातीत:ः स॒ उच्यते॥ 
(गीता १४ | २२--२५) 
अर्थात्‌ हे अर्जुन! जो पुरुष सत्त्वगुणके कार्यरूप 
प्रकाशको, रजोगुणके कार्यरूप प्रवृत्तिको तथा तमोगुणके 
कार्यरूप मोहको भी न तो प्रवत्त होनेपर बुरा मानता है और 
न निवृत्त होनेपर उनकी आकाझ् करता हैं; जो मनुष्य उदासीन 
(साक्षी) के समान स्थित हुआ गुणोंके द्वारा विचलित नहीं 
किया जा सकता तथा 'गुण ही गुणोंमें बर्तते हैं'--यों 
समझकर जो सच्चिदानन्दघन परमात्मामें एकीभावसे स्थित 
रहता है एवं उस स्थितिसे चलायमान नहीं होता; जो निरन्तर 
आत्मभावमें स्थित हुआ सुख-दुःखको समान समझता है तथा 
मिट्टी, पत्थर और स्वर्णमें समान भाव रखता है, धैर्यवान्‌ है, 
प्रिय और अप्रियको समान देखता है तथा अपनी निन्‍दा और 
स्तुतिमें भी समान भाववाला हैं; जो मान और अपमानकों 
समान समझता है, मित्र और झत्रुके पक्षमें समभाव रखता है 
वह सम्पूर्ण आरम्भोमें कर्तापनके अभिमानसे रहित पुरुष 
गुणातीत कहलाता है । | 
गीताके ज्ञेय-तत्तवकी अनुभूतिका यहीं फल है। 


है. बॉ नछछड 

प्राप्त और प्रतीति 
दो वस्तुएँ हैं--प्राप्त और प्रतीति | इन दोनोंमें फरक है। । उनकी सत्ता नहीं है। 
ग्राप्त 'परामात्मा' और प्रतीति 'संसार' है | जो भ्राप्त है, वह तो जो प्राप्त है, उसका कभी नाश नहीं होता। वह सबको 


दीखता नहीं ओर जो प्रतीत हो रहा है, वह रहता नहीं। | सदा ही प्राप्त है। परंतु उसकी प्रतीति नहीं होती अर्थात्‌ उसका 

मैं ह'--यह जो अपनी सत्ता है, अपना होनापन है, यह | ज्ञान 'इदंता' से नहीं होता। जैसे आँखसे संसार दीखता है, पर 
प्राप्त है। कारण कि जाग्रत्‌, स्वप्न, सुषुप्ति, समाधि और | आँखको किससे देखें ? ऐसे ही जो सबको जाननेवाला है 
मूर्च्छचा--इन अवस्थाओंमें अपने सत्ताका कभी भी अभाव | सबका आधार है, सबका प्रकाशक है, उसको किससे देखें ? 
नहीं होता। परंतु यह सत्ता दीखती नहीं | जो शरीर ओर संसार | “विज्ञातारमरे. केन विजानीयात' (बृहदारण्यक० 
दिखायी दे रहे हैं, उनकी केवल प्रतीति हो रही है, वास्तवमें | २।४। १४) |. 


परन्तु जैसे जिससे यह संसार दिखायी देता है, वहीं 
आँख है, ऐसे ही जिसकी सत्तासे यह संसार प्रतीत हो रहा है 
: जिसके आधारपर संसार टिका हुआ हैं, जिसके प्रकाशसे 
संसार प्रकाशित हो रहा हैँ, वही प्राप्त (परमात्मतत्त्व) हें। 
जो प्रतीत होता है, वह संसार कभी एकरस रहता ही 
नहीं । वह प्रतिक्षण बदल रहा है। यह कोई अपरिचित बात 
नहीं है, सीधी-सादी सबके प्रत्यक्ष अनुभवकी बात है। यदि 
संसार रहनेबाला होता तो फिर वह बदलता कैसे ? परन्तु इस 
बातको जानते हुए भी हम इसे मानते नहीं, प्रत्युत संसारको 
हैं' मान लेते हैं। जिस 'है” से यह संसार प्रकाशित हो रहा 
है, जिस 'है' के आधारपर यह दीख रहा है, उसको प्राप्त 
करनेमें बड़ी कठिनता मान ली। बड़े आश्चर्यकी बात है कि 
जो नित्यप्राप्त है, उसको अप्राप्त मान लिया और जो प्रतिक्षण 
बदल रहा है, उसको प्राप्त मान लिया। 


* साधन-सुधा-सिन्धु * 

चिन्तन होगा, क्योंकि चिन्तनमें जिसका चिन्तन किया जाय, 
वह और चिन्तन करनेवाला--दोनों अलग-अलग होते हैं । 
इसलिये 'है' में स्थित होकर चुप हो जायै--यह युक्ति बहुत 
बढ़िया है। चुप होनेसे 'है' में अपनी खतःसिद्ध स्थितिका 
अनुभव हो जायगा। इस स्वतःसिद्ध स्थितिको गीताने 
'स्वस्थ:' (१४ | २४) पदसे कहा है। वास्तवमें सभी मनुष्य 
स्तर' में ही स्थित रहते हैं, पर भूलसे अपनी स्थिति 
'पर'-(शरीर-) में मान लेते हैं। 

गीताने कहा हैं--'पुरुष: सुखदुःखानां भोक्तृत्व 
हेतुरुच्यती' (१३।२०) अर्थात्‌ पुरुष सुख-दुःखोंके 
भोक्तापनमें हेतु बनता, है। कौन-सा पुरुष सुख-दुःखोंका 
भोक्ता बनता हैं? पुरुष: प्रकृतिस्थो हि भुद्कक्ते 
प्रकृतिजान्गुणान! (१३। २१) अर्थात्‌ प्रकृतिस्थ पुरुष ही 
प्रकृतिजन्य गुणोंका, सुख-दुःखोंका भोक्ता बनता है। वह 


जासु सत्यता तें जड़ माया। भास सत्य इब मोह सहाया॥ सुख-दु:खमें सम कब होता है ? 'स्व' में स्थित होनेपर । 'स्व' 
(मानस १। ११७ ।४)--परमात्माकी सत्तासे ही यह जड़. | में स्थित होनेमें भी क्या कोई मेहनत करनी पड़ती है ? 'स्व'में 


माया (संसार) मूढ़ताके कारण सत्यकी तरह दीखती हें। 
मूढ़ताके कारण यह सत्य भले ही दीखे, पर वास्तवमें सत्य है 
नहीं। इस संसारको देखनेवाली इन्द्रियाँ मन, बुद्धि और 
दीखनेवाला संसार--ये दोनों एक ही जातिके हैं। शरीर- 
इन्द्रियाँ-पन-बुद्धिका प्रकाशक जीवात्मा और संसारमात्रका 
प्रकाशक परमात्मा--ये दोनों भी एक ही जातिके हैं | जीवात्मा 
और परमात्मा नित्यप्राप्त हैं; क्योंकि ये नित्य रहते हैं तथा शरीर 
और संसार नित्य ही अप्राप्त हैं; क्योंकि ये प्रतिक्षण-बदलते हैं | 
जो प्रतिक्षण बदल रहा है, बह रहा है, वह टिकेगा कैसे ? 
टिक सकता ही नहीं, प्रत्यक्ष बात है। आपका जो बचपन था, 
वह कहाँ गया ? पहले जो परिस्थिति थी, बह कहाँ गयी ? 
यह सब-का-सब नहीं'में ही भरती हो रहा है। परंतु जो 
'नहीं'में भरती होनेवालेको जानता है, वह 'नहीं'में भरती कैसे 
होगा ? वह तो है ही। यदि वह नहीं हो तो फिर 'नहीं'को 
जानेगा कोन ? जो 'नहीं'को जाननेवाला है, उसकी प्राप्तिके 
लिये क्‍या करें 7 कुछ नहीं करें। कुछ नहीं करनेका अर्थ 
आलस्य, अकर्मण्यता, प्रमाद नहीं है। कुछ नहीं करनेका अर्थ 
है--जो 'हे' है, उसमें स्थित हो जाय | गीताने कहा है-- 
'आत्मसंस्थं मनः कृत्वा न किश्षिदपि चिन्तयेत्‌।' 
(६। २५) । तात्पर्य है कि जो आत्मा सर्वत्र गया हुआ है 
('अतति सर्वत्र गच्छति इति आत्मा') अर्थात्‌ जो सर्वत्र 
परिपूर्ण है, उसमें स्थित हो करके कुछ भी चिन्तन न करें। 
कारण कि परमात्माका चिन्तन करोगे तो अपनी स्थितिसे नीचे 
आ जाओगे। परमात्माकों अपनेसे अलग माननेपर ही 


स्थित तो हैं ही। इसलिये कोई भी चिन्तन न करें। इस 
अवस्थामें जितना ठहर सको, उतना ठहर जाओ। कोई 
स्फुरणा पैदा हो तो उसको सत्ता न दो; वह अपने-आप नष्ट 
हो जायगी | पैदा होनेवाली चीज नष्ट होनेवाली होती है । पेदा 
होनेके बाद खास काम नष्ट होना ही है। अतः नष्ट होनेवाली 
चीजका वया खयाल करें 2? आ गयी तो आ गयी, चली गयी 
तो चली गयी। लहर उठ गयी, फिर शान्त हो गयी। इसमें 
राजी और नाराज क्या हों ? आयी हुई चीज जाती हुई दीख 
जाय तो क्या अपसध हो गया ? उसको अच्छी और मन्दी 
समझना ही फँसना हैं। वह आयी है तो उसको जाने दो। 
उसकी उपेक्षा करो, उससे उदासीन रहो । 

लोग मनको रोकनेके लिये बहुत मेहनत करते हैं, पर 
मन रुकता नहीं। मनको रोकना नहीं है। मनको + तो रोकना 
हैं और न चलाना है। मन जेंसा है, वैसा ही छोड़ दो; उसकी 
उपेक्षा कर दो, उदासीन हो जाओ। फिर संकल्प-विकल्प 
आप-से-आप मिट जायेँगे। वे तो आप-से-आप ही मिट रहे 
हैं। जान-बूझकर उनको मिटानेकी आफत क्‍यों मोल लेते 
हो ? उनको मिटानेकी चेष्टा करना हीं उनको सत्ता देना हैं। 

भगवान्‌ने अपनी तरफसे कहीं ऐसा नहीं कहा कि मनको 
बशमें करनेके लिये अभ्यास करना चाहिये, प्रत्युत 'शनैः 
शनेरुपरमेत' (६। २५) पदोंसे उपराम होनेके लिये कहा है । 
मनको पकड़नेके विषयमें अर्जुनके पूछनेपर ही भगवानने 
उनको बताया कि अभ्यास ओर वैराग्यसे यह मन पकड़ा जाता 
हैं (६।३३--३५) । अर्जुनने दो इल्ोकोंमें प्रश्न किया और 

भगवानने दो इल्जेकोंमें ही उत्तर दे दिया। इतना थोड़ा 
भगवान्‌ किसी प्रश्नके उत्तरमें बोले ही नहीं। दो इलोकोंमें 
भी भगवानने केवल आधे इलोकमें ही उत्तर दिया और आधे 
इलोकमें अर्जुनकी बातका समर्थन किया। फिर भगवानने 
बताया कि मनको पकड़नेमात्रसे मुक्ति नहीं होती, मनको 
वशमें करना चाहिये-- 
असंयतात्मना योगो दुष्प्राप इति में मतिः। 
वश्यात्मना तु यतता शक्योअ्वाप्तुमुपायतः ॥ 
(६ । ३६) 
'जिसका मन बशमें नहीं है, उच्छुल्लुछ है अर्थात्‌ 
सांसारिक भोगोंमें जिसकी रुचि है, उसके द्वारा योग प्राप्त 
करना कठिन है। परंतु जिसका मन वशञमें है, ऐसे यत्र 
करनेवाले साधकको योग प्राप्त हो सकता है।' मनको वबशमें 
करनेका अर्थ यह नहीं है कि मनको में पकड़ ढूँ, एकाग्र कर 
लूँ। मनके वहमें न होना ही मनको वशमें करना है। इसी 
तरह भगवानने इन्द्रियोंके तथा राग-द्वेषके वशमें न होनेकी 
बात कही है--'रागद्वेषवियुक्तैस्तु : *  'प्रसादमधिगच्छति ॥ 
(२ | ६४); 'इच्द्रियस्येन्द्रियस्ार्थे - - -----*- परिपन्थिनों ॥!' 
(३। ३४) | बचशमें न होनेका अर्थ है कि उसके कहनेके 
अनुसार काम न करे और उसकी दज्ञा देखकर चिन्तित न हो । 
वह ज्यों बहता है, त्यों बहता रहे। स्व॒ये उससे अलग रहे, 
तटस्थ रहे | वास्तवमें आप उससे तटस्थ ही हो। आप उसके 
साथ रहते नहीं हो। वह तो बदलता है, पर आप नहीं बदलते 
हो। आप बिलकुल उससे अलग हो। इस तरह उसको 
अपनेसे अलग जानना है। 
मनके चंचल होनेसे आपका क्या बिगड़ गया ? आप तो 
ज्यों-के-त्यों हो ओर वह बह रहा है। यह भी एक तमाशा है । 
मनको ठीक करनेमें कई वर्ष लग जाते हैं, पर ठीक होता 
नहीं। ठीक कैसे हो ? वह ठीक होनेबाला है ही नहीं। आप 
तो उलटे उसको बल देते हो, उसको चंचल बनाते हो और 
कहते हो कि मनको रोकते हैं। संसारकों याद करते हो और 
कहते हो कि भगवान्‌का पूरा भजन-ध्यान करते हैं। एकान्तमें 
घण्टाभर बैठे, तो उसमें कितनी देर भगवान्‌ याद आये ? 


भगवान्‌को तो याद करना पड़ता है, पर संसार आप-से-आप 


याद आता है। इस विषयमें एक बात बड़ी शान्तिसे समझनेकी 
है कि जो आप-से-आप याद आता है, उसकी आपपर 
जिम्मेवारी नहीं होती । अतः जो आप-से-आप याद आता हैं 
उसमें मुफ्तमें ही क्यों उलझते हो ? स्फुरणा आप-से-आप 
उत्पन्न होती है और आप-से-आप शान्त हो जाती है, आप 
क्यों आफतमें पड़ते हो ? मनुष्यकी जिम्मेवारी करनेपर होती 


हैं। जिसको आप करते ही नहीं, प्रत्युत जो आप-से-आप 
होता है, उसकी जिम्मेवारी आपपर नहीं है । आप जवानसे बूढ़े 
हो गये, तो क्या आपपर इसकी जिम्मेवारी है कि आप बूढ़े 
क्यों हो गये ? आपने गलती क्यों की ? ऐसे ही आप 
संसारको याद नहीं करते, पर संसार आप-से-आप याद आता 
है तो इसकी जिम्मेवारी आपपर नहीं है | इसलिये आप अपनी 
तरफसे कुछ भी चिन्तन न करें--'न किझ्लिदपि चिन्तयेत्‌ ।' 
चिन्तन आ जाय तो वह जैसे आया है, बेंसे ही चला 
जायगा | आप उसमें कुछ दखल न करें । यह बहुत ही बढ़िया 
युक्ति है। आपके विश्वासके लिये कहता हूँ कि हमारेको तो 
यह युक्ति बहुत वर्षंकि बाद मिली है। आप तो इस युक्तिको 
अभी ही काममें ले लो। मनकी उपेक्षा कर दो । बस, आप 
ठीक ठिकाने आ गये। मनके साथ मिलकर उसको एकाग्र 
करनेकी चेष्टा करना इतना बढ़िया उपाय नहीं हैं। कारण कि 
ऐसा करनेसे उसको सत्ता मिलेगी, उसको महत्त्व मिलेगा। जो 
है ही नहीं, उसको मिटानेकी चेष्टा करनेका अर्थ है--उसको 
'है' मानना । 

चिन्तन या तो भूतकालका होता है या भविष्यकालका | 
वर्तमानका चिन्तन नहीं होता | अतः जो वर्तमानमें है ही नहीं 
उसको 'है' मान लिया--यही तो गलती की है। उसको 'है 
मानकर फिर उसको मिटाते हो तो यह मिटाना नहीं हुआ, 
प्रत्युत उसको दूढ़ करना हुआ | जो घटना बीत गयी, वह अब 
है ही नहीं और जो घटना भविष्यमें हो सकती है, वह भी अब 
नहीं है। जो अभी है ही नहीं, उसको तो पकड़ते हो, उससे 
युद्ध करते हो, पर जो परमात्मा अभी है, उसकी तरफ देखते 
ही नहीं ! वर्तमानमें जो केवल परमात्मा ही है, उसको तो 
मानते ही नहीं ओर जो वास्तवमें है ही नहीं, उसको मान 
लिया। वास्तवमें वर्तमानकालकी सत्ता ही नहीं। भूत और 
भविष्यकी संधिको ही वर्तमान कह देते हैं। वर्तमान तो 
एकमात्र परमात्मा ही है। भगवान्‌ कहते हैं-- 


वेदाहई समतीतानि वर्तमानानि चार्जुन 
भविष्याणि च भूतानि मां तु वेद न कश्चन॥ 
(गीता ७। २६) 


'जो प्राणी भूतकालमें हो चुके हैं, जो वर्तमानमें हैं और 
जो भविष्यमें होंगे उन सबको मैं जानता हूँ, पर मेरेको कोई 
नहीं जानता ।' 

यहाँ 'अहं बेद' पदोंमें केवल वर्तमान कालका प्रयोग 
करनेका तात्पर्य है कि परमात्माके लिये सब कुछ वर्तमान ही 
है। अतः वर्तमानमें सत्तारूपसे एक परमात्मा ही है। अब 
उसका चिन्तन क्या करें ? उसमें ही पूरे डूबे रहें। वह हमारा 


६ * साधन-सुधा-सिन्धु * 


है, हम उसके हैं। वह हमारेमें है--'क्षेत्रज्ञं चापि मां विद्धि | करनेके लिये कहते हैं कि यह तो बड़ा सुगम है ! 
सर्वक्षेत्रषु भारत! (गीता १३।२)। अब उसकी प्राप्तिमें परमात्मा है ओर सदा ही प्राप्त ह--इसपर टृढ़ रहना है। 
कटिनता किस बातकी ? उसकी प्राप्तिके समान सुगम काम | चाहे कितनी ही उथल-पुथल हो जाय, वह सदा ज्यों-का-त्यों 
कोई है ही नहीं। पर सुगम भी तब कहा जाय, जब कुछ करना | रहता है। संसार तो निरन्तर बहता है, पर बह परमात्मा है 
पड़े । जब कुछ करना ही न पड़े, तब उसको सुगम भी कैसे | रूपसे वही रहता है। 

कहें ? उसको कठिन माना है इसलिये कठिनताका भाव दूर 


चततन औ ननतन- 


घ क ६__ -  _ “सह्तसुष्त“फ्सु २ 


में-मेरापन कैसे मिटे ? 


मैं शरीर हूँ, शरीर मेरा है--यह मान्यता ही खास भूल 
है। यही मूल भूल है। आप विचार करो कि शरीर मिला हैं 
और मिली हुई चीज अपनी नहीं होती । अपनी चीज सदा ही 
अपनी रही है, कभी बिछुड़ती नहीं; शुरूसे अन्ततक अपनी 
रहती है। परंतु मिली हुई चीज सदा साथ नहीं रहती, बिछुड़ 
जाती है; अतः वह अपनी कैसे हो सकती है ? स्वयं पहले 
भी था और पीछे भी रहेगा, बीचमें शरीर मिला तो स्वयं 


कैसे हुआ ? 
इंदे शरीर कौन्तेय  क्षेत्रमित्यभिधीयते । 
एतद्यो वेत्ति त॑ प्राहु: क्षेत्रत्ष इति तद्विदः ॥ 
(गीता १३। १) 


अर्थात्‌ 'यह' रूपसे कहे जानेवाले शरीरको 'क्षेत्र' कहते 
हैं ओर इस क्षेत्रकों जो जानता हैं, उसको ज्ञानीजन 'क्षेत्रज्ञ' 
नामसे कहते हैं; अतः क्षेत्र और क्षेत्रज्ञ--ये दो चीजें हैं। 
जैसे 'मैं' खम्भेको जानता हूँ तो खम्भा जाननेमें आनेवाली 
चीज हुई ओर मैं खम्भेको जाननेवाला हुआ। जो जाननेवाला 
होता है, वह जाननेमें आनेवाली वस्तुसे अलग होता है--यह 
नियम है। हम शरीरको जानते हैं; अतः शरीरसे अलग हुए। 
हम कहते हैं--यह मेरा पेट है, यह मेरा पैर है, यह मेरी गर्दन 
है, यह मेरा मस्तक है, ये मेरी इन्द्रियाँ हैं, यह मेरा मन है, यह 
मेरी बुद्धि है आदि-आदि। जो 'यह' है, वह में (स्वरूप) 
कैसे हो सकता हैं ? 'अहम्‌' अर्थात्‌ मैं-पन भी 'वह' है। 
जिस प्रकाशमें शरीर-इब्ियाँ-मन-बुद्धिं दीखते हैं, उसी 
प्रकाशमें 'अहम्‌' भी दीखता है। जो दीखनेवाला है, वह 
अपना स्वरूप कैसे हो सकता हैं ? 

में यह शरीर नहीं हूँ---इस बातको दृढ़तासे मान लो। 
में न कभी शरीर था, न कभी शरीर हो सकता हूँ, न शरीर 
रहूँगो और न अभी वर्तमानमें में शरीर हूँ। मैं शरीरसे 
बिलकुल अलग हूँ। इसकी पहचान क्या है ? अगर मैं 
शरीरसे अलग न होता, शरीरसे मेरी एकता होती तो मरनेपर 
जरीर भी मेरे साथ चला जाता अथवा शरीस्के साथ में भी रह 
जाता । परन्तु न तो मेरे साथ शरीर जाता है ओर न में झरीरके 


साथ रहता हूँ, फिर शरीर में केसे हुआ ? जैसे, मकानसे में 
चला जाता हूँ तो मकान मेरे साथ नहीं जाता। मकान यहीं 
रहता है और मैं चला जाता हूँ। अतः मकान और मैं दो हैं 
एक नहीं। इसी तरह शरीर ओर मैं दो हैं, एक नहीं--ऐसा 
ठीक बोध होनेपर अहंता मिट जाती है। 

मैं शरीर हूँ, शरीर मेरा है और शरीर मेंरे लिये है--ये 
तीन खास भूलें हैं। वास्तवमें न तो में शरीर हूँ, न शरीर मेरा 
है और न शरीर मेरे लिये ही है। शरीर मेरे लिये कैसे नहीं ? 
मैं नित्य-निरन्तर रहनेवाला हूँ और शरीर नित्य-निरन्तर 
बदलनेवाला है। यह शरीर नित्य-निरन्तर मेरेसे वियुक्त हो रहा 
है। कोई ऐसा क्षण नहीं है, जिस क्षणमें यह मेंरेसे वियुक्त न 
होता हो। मनुष्य मानता है कि जब शरीर मर जाता है, तब 
शरीरका वियोग होता है; अतः जन्मसे मृत्युतक शरीर हमारा 
रहा। यह बहुत स्थूल दृष्टिसे मानना है। सूक्ष्म दृष्टिसे देखा 
जाय तो शरीर प्रतिक्षण ही मर रहा है। मान लो कि किसीकी 
आयु सो वर्षकी है ओर वह एक वर्षका हो गया, तो क्या अब 
सौ वर्ष बाकी रहे ? अब तो निन्यानबे वर्ष ही बाकी रहे | दृष्टि 
इस तरफ होती है क्रि बालक बढ़ रहा हैं--बिलकुल गलत 
बात है, बालक तो घट रहा है। हम भी यही सोचते हैं कि 
हम बढ़ रहे हैं, हम जी रहे हैं--- बिलकुल झूठी बात है; सच्ची 
बात तो यह है कि हम मर रहे हैं। जैसे मरनेके बाद शरीरसे 
वियोग हो जाता है---ऐसा हम मानते हैं ऐसे ही हमारा शरीरसे 
प्रतिक्षण वियोग हो रहा है। अतः जो हरदम वियुक्त होता है, 
वह 'मेरे लिये! कैसे हो सकता है ? विचार करें कि शरीरपर 
मेरा आधिपत्य चलता है क्या ? अगर चलता है तो शरीरको 
बीमार मत होने दो, कमजोर मत होने दो, कम-से-कम मरने 
तो दो ही मत। जब इसपर हमारा आधिपत्य चलता ही नहीं, 
तो फिर यह 'मेरा' केसे हुआ ? बालकपनमें जो मैं था वही 
में अब भी हूँ। अपना होनापन तो निरन्तर वैसा-का-वैसा 
दीखता है, पर शरीर निरन्तर बदलता है; अतः शरीर “मैं 
कैसे हआ ? 


ते 


शरीरकी मात्र संसारके साथ एकता हैं। जिन पाँच 

तत्तोंसे यह संसार बना है। उन्हीं पाँच तत्त्वोंसे यह 
शरीर बना है-- 
छिति जल पावक गगन समीरा। पंच रचित अति अश्वप सरीरा ॥ 
(मानस ४। ११। २) | 

शरीर हमें संसारकी सेवाके लिये मिला है, अपने लिये 
नहीं । हमारेको शरीर क्या निहाल करेगा ? शरीर हमारे क्या 
काम आयेगा ? शरीरको अपना और अपने लिये न मानकर 
प्रत्युत संसारका और संसारके लिये ही मानकर उसको 
संसारकी सेवामें लगा दें--यही हमारे काम आयेगा। 

आपको शंका हो सकती हैं कि इस शरीरसे हम जप 
करते हैं, ध्यान करते हैं, चिन्तन करते हैं, सेवा करते हैं, तो 
यह शरीर हमारे ही तो काम आया 2? वास्तवमें शरीर आपके 
काम नहीं आया। कारण कि आपके स्वरूपतक कोई क्रिया 
और पदार्थ पहुँचता ही नहीं । जप, ध्यान आदि करनेसे विवेक 
विकसित होता है ओर अन्तःकरणमें संसारका महत्त्व मिटता 
है | विवेककी पूर्ण जागृति होनेपर संसारसे सम्बन्ध-विच्छेद हो 
जाता है। संसारसे सम्बन्ध-विच्छेद होते ही नित्यप्राप्त 
परमात्मतत्तका अनुभव हो जाता है। कारण कि नित्यप्राप्त 
परमात्मतत्तका अनुभव जड शरीर-संसारके द्वारा नहीं होता, 
प्रत्युत शरीर-संसारसे सम्बन्ध-विच्छेद होनेपर होता है। 
शरीर-संसारसे सम्बन्ध-विच्छेद विवेकसे होता है, क्रियासे 
नहीं; अतः शरीर हमारे काम नहीं आया, शरीरसे सम्बन्ध- 
विच्छेद ही हमारे काम आया ! 

शरीरको अपने लिये मानेंगे तो शरीरसे सम्बन्ध जुड़ेगा | 
हम परमात्माका चिन्तन करते हैं तो उसमें मन-बुद्धि लगाते 
हैं। मन-बुद्धि प्रकृतिके हैं कि आपके हैं ? ये तो ग्रकृतिके हैं । 
प्रकृति 'पर' है और आप स्वयं 'स्व' हैं। अतः परमात्माका 
चिन्तन करनेमें आपको पराधीन होना पड़ेगा, जडका सहारा 
लेना पड़ेगा। ध्यान लगाओ तो जडका सहारा लेना पड़ेगा । 
समाधि लगाओ तो जडका सहारा लेना पड़ेगा, परन्तु 
चिन्मयतामें स्थिति जडताके त्यागसे होगी । जडताकी सहायता 
लेनेसे, जडताकी आवश्यकता समझनेसे उसका त्याग कैसे 
करेंगे ? जब शरीर आदि जड चीजोंसे सम्बन्ध-विच्छेट 
करनेसे ही कल्याण होगा तो फिर ये शरीर आदि हमारे क्या 
काम आये ? 

* इस बातको ठीक तरहसे समझें कि शरीर हमारे लिये 
कैसे हुआ ? आप भजन-ध्यान करो, दान-पुण्य करो, सेवा 
करो, पर ये सब कल्याण करनेवाले तब होंगे, जब आपका 

यह भाव होगा कि ये सब मेरे नहीं हैं और मेरे लिये नहीं हैं । 


* मैं-मेरापन कैसे मिटे ? * ७ 


जब ये मेरे और मेरे लिये नहीं हैं, तो फिर इनको करें ही 
क्यों ? इनको इसलिये करना है कि हमने दूसरोंसे लिया है। 
शरीर भी दूसरोंसे मिला है। अन्न-जल भी दूसरोंसे लिया है। 
हवा भी दूसरोंसे मिलती है। हम रास्तेपर चलते हैं तो सड़क 
भी दूसरोंसे मिली है। छाया भी दूसरोंसे मिली है। मकान भी 
दूसरोंसे मिला है। दूसरोंसे मिली हुई चीज दूसरोंकी सेवामें 
लगा देनी है, जिससे कर्जा उतर जाय । पुराना कर्जा उतार देना 
है ओर नया कर्जा लेना नहीं है। यह हमारे काम आ जाय, 
यह हमारी बात माने, हमाय कहना माने--यह इच्छा रहेगी 
तो नया कर्जा चढ़ता रहेगा । जड़ आपके काम कैसे आयेगा ? 
आप तो चेतन हो | तो हम क्या करें ? जड़तासे पिण्ड छुड़ानेके 
लिये चाहे संसारकी सेवा करें, चाहे भगवान्‌की सेवा करें, 
अपने लिये कुछ न करें। गीतामें आया है-- 


दातव्यमिति यहान॑ दीयते5नुपकारिणे । 
देशे काले चर पात्रे चर तद्दानं सात्तिक स्पृतम्‌॥ 
(१७ २०) 


दान देना कर्तव्य है--ऐसे भावसे जो दान देश, काल 
ओर पात्रके प्राप्त होनेपर अनुपकारीको दिया जाता है, वह दान 
सात्तिक कहा गया है।' 

-:इस इलोकमें व्याकरणकी एक आश्चर्यकी बात आयी 
है। भगवानने 'अनुपकारिणे' पदमें चतुर्थी विभक्ति दी है और 
'देशे काले चर पात्रे च' पदोंमें सप्तमी विभक्ति दी है। 
कम-से-कम 'पात्रे च' में तो सप्तमी नहीं कहनी चाहिये थी, 
'पात्राय' कहना चाहिये था। वहाँ सप्तमी कैसे हो गयी ? 
इसका तात्पर्य क्या है, पूरा तो भगवान्‌ जानें और व्यासजी 
महाराज जानें, अपनेको तो पता नहीं.। हम कोई विद्वान्‌ तो हैं 
नहीं, परंतु हमारी धारणामें 'देशें काले च पात्रे च' का अर्थ 
है--'देश, काल और पात्रकी प्राप्ति होनेपर (प्राप्ते सति)' | . 
'अनुपकारिणे' का अर्थ यह नहीं है कि उपकार करनेवालेको 
दान मत दो, प्रत्युत जिसने हमारा उपकार किया है, उसको 
देनेमें दान मत मानो । 'अनुपकारी' का अर्थ है--जिसने पहले 
कभी हमारा उपकार नहीं किया, अभी भी उपकार नहीं क़रता 


है और भविष्यमें भी उससे किद्लिन्मात्र भी उपकार की आज्ञा 


नहीं है, ऐसे अनुपकारीको निष्कामभावसे दान देना 'सात्तिक 
दान' है। तात्पर्य यह हुआ कि देश, काल और पात्रके प्राप्त 
होनेपर अपना सम्बन्ध न रखते हुए दान दिया जाय। अगर 
उपकारीको दान दिया जायगा, तो दानके साथ सम्बन्ध जुड़नेसे 
वह 'राजस दान' हो जायगा--'यत्तु प्रत्युपकारार्थ---*-तहानं 
राजसं स्मृतम्‌॥' (१७।२१)। कारण कि राग अर्थात्‌ 


८ * साधन-सुधा-सिन्धु * 


सम्बन्ध जोड़ना रजोगुणका स्वरूप हैं--'रजो रागात्मकं विद्धि' 
(१४ | ७) । दानके साथ सम्बन्ध न रहनेसे 'सात्ततिक दान' 
वास्तवमें दान नहीं है, यह तो त्याग है। 

जैसे दानका हमारे साथ सम्बन्ध न रहे ऐसे ही 
जप-ध्यानका भी हमारे साथ सम्बन्ध न रहे, सेवाका भी 
हमारे साथ सम्बन्ध न रहे। किसीकी सेवा करके हम 
समझें कि हमने बड़ा काम किया, तो यह गलती हैं। कारण 
कि हमारे पास जो कुछ है, उसपर उसीका हक लगता है। 
हमारे पास जो शक्ति है वह शक्ति समष्टिकी है। समष्टिसे 
अलग कोई शक्ति हमारे पास है क्या ? विद्या, बुद्धि, योग्यता, 
अवस्था आदि जो कुछ भी हमें प्राप्त है, वह हमें समष्टिसे 
मिली है। समष्टिकी चीज समष्टिकी सेवामें लगा दी तो क्या 


अहसान किया ? उसीकी चीज उसीकी सेवामें लगा देना 
ईमानदारी है। उस चीजके साथ अपना सम्बन्ध जोड़ लेंगे तो 
मैंपन आयेगा। मैंपन आनेसे मेरापन भी आयेगा और 'मेरे 
लिये' भी आयेगा। 

न तो यह मैं हूँ और न यह मेरा है, जो 'यह' होता है 
वह 'मैं' नहीं होता और जो 'मैं' होता है वह 'यह' नहीं होता । 
शरीर 'यह' है, मन 'यह' है, बुद्धि 'यह' है, प्राण 'यह' है 
मैंपन भी 'यह' है; अतः ये सब हमारा स्वरूप कैसे हुए ? 
शरीर-संसारके साथ माना हुआ मैं-मेरेपनका सम्बन्ध ही 
जन्म-मरणका कारण है, अतः इस सम्बन्धको जल्दी-से- 
जल्दी मिटा देना चाहिये । 


बच और नननन+ 

भगवानसे नित्ययोग 


श्रोता-- भगवान्‌ तो प्रत्यक्ष नहीं दीखते, पर धन प्रत्यक्ष 
दीखता है; तो फिर धनका आश्रय कैसे छोड़ें ? 

स्वामीजी--वास्तवमें धन है ही नहीं, दीखे कहाँसे ? 
अभी आपको धन कहाँ दीखता है ? धनका आश्रय हरदम 
दीखता है, धन हरदम नहीं दीखता | इस बातपर खूब विचार 
करो । धन आता हुआ दीखता है अथवा जाता हुआ दीौखता 
है, रहता हुआ नहीं दीखता | धन पहले था नहीं और बादमें 
रहेगा नहीं, पर भगवान्‌ पहले भी थे अब भी हैं और बादमें 
भी रहेंगे। भगवान्‌ आते-जाते हैं ही नहीं। अतः यह केसे 
कहा जाय कि भगवान्‌ नहीं टोखते और ध्रन टीखता है ? हाँ, 
भगवान्‌ नेत्रोंसे नहीं दीखते | वे तो बुद्धिरूपी नेत्रोंसे दीखते हैं 
आस्तिक-भावसे दीखते हैं । 

धनका आश्रय पहले नहीं था, पहले (छोटी अवस्थामें) 
माँका आश्रय था। धनका आश्रय बादमें पकड़ा है। 
परन्तु भगवानूका आश्रय पहलेसे है। उनके आश्रयसे 
अनन्त ब्रह्माण्ड चल रहे हैं। उनका आश्रय पहले भी 
था, अब भी है ओर आगे भी रहेगा उनके आश्रयका कभी 
अभाव नहीं होता। परन्तु धनका आश्रय सदा रहेगा--यह 
बात है ही नहीं। 

धन सदा साथर्मे नहीं रहेगा । हम धनके साथ नहीं रहेंगे 
और धन हमारे साथ नहीं रहेगा। परन्तु भगवान्‌ सदा हमारे 
साथ रहेंगे। हम भगवानके बिना नहीं रह सकते और भगवान्‌ 
हमारे बिना नहीं रह सकते। हमारी ताकत नहीं है कि हम 
भगवानसे अलग हो सकें। इतना ही नहीं, भगवान्‌की भी 
ताकत नहीं है कि वे हमारेको छोड़कर अलग रह सकें | जिस 
दिन भगवान्‌ हमारेको छोड़कर अलग रहेंगे, उस दिन हम एक 


अलग भगवान्‌ हो जायेंगे | इस प्रकार दो भगवान्‌ हो जायेंगे, 
जो कि सम्भव नहीं है। अतः भगवान्‌ हमारा साथ छोड़ ही 
नहीं सकते, इसलिये भगवानका ही आश्रय लेना चाहिये। 
आश्रय उसीका लेना चाहिये, जिसकी स्वतन्त्र सत्ता हो। 
जिसकी परतन्त्र सत्ता हो, उसका आश्रय हमें लेना ही नहीं है । 
भगवान्‌की स्वतन्त्र सत्ता है; अतः हमें भगवानका ही आश्रय 
लेना चाहिये। वे भगवान्‌ कभी हमारेसे अलग नहीं होते । 
हमारेसे अलग होनेकी उनमें सामर्थ्य ही नहीं है। भगवान्‌ 
सर्वव्यापक हैं, सब देश, काल, वस्तु, व्यक्ति आदियें परिपूर्ण 
हैं, अतः वे हमें कैसे छोड़ देंगे ? अगर छोड़ देंगे तो वे 
सर्वव्यापक कैसे हुए ? भगवानको छोड़कर हम रह ही नहीं 
सकते | हम रहेंगे तो उसीमें रहेंगे, नहीं रहेंगे तो उसीमें रहेंगे 
जन्मेंगे तो उसीमें रहेंगे, मरेंगे तो उसीमें रहेंगे और 
जन्म-मरणसे रहित (मुक्त) हो जायेंगे तो उसीमें रहेंगे । हम 
भगवानको छोड़कर नहीं रह सकते और भगवान्‌ हमें छोड़कर 
नहीं रह सकते । हम दूसरेका आश्रय लेते हैं, यही बाधा है। 
एक विशेष बात हैं, आपलोग ध्यान देकर सुनें। बात 
गहरी है, पर बड़ी सरलतासे बताता हूँ। 'में हँ'--इसका 
अनुभव सबको है। में हैँ कि नहीं हँ--इसमें कभी सन्देह 
होता हैं क्या ? इसमें क्या किसीकी गवाही लेनी पड़ती है ? 
किसीको पूछना पड़ता है कि बताओ में हूँ कि नहीं हूँ ? “मैं 
हूँ ---यह अनुभव स्वाभाविक तथा स्वतन्त्रतासे है। में कैसा 
हूँ, क्या हूँ--यह चाहे हम न जानें, पर 'में हूँ'--इस अपने 
होनेपनमें कभी हमें संदेह नहीं होता । इससे सिद्ध हुआ कि में 
अनेक जन्मोंमें था, इस जन्ममें भी हूँ और आगे भी रहूँगा। 
अभी जागनेमें, सोनेमें, स्वप्रमें भी में निरन्तर हूँ। बचपनसे 


* भगवानसे नित्ययोग * _  / ॒ठ ्॒‌ ॒_॒ ०“ शबानस फित्शोक के आओ ५६ 


लेकर अभीतक बीचमें कभी में नहीं रहा, किसी समय में नहीं 
था--ऐसी बात हुई है क्या ? अपनी सत्ता नित्य-निरन्‍्तर 
अनुभवमें आती है कि में हूँ'। यह एकदम सबके अनुभवकी 
बात है। इस नित्य-निरन्तर रहनेवाली हमारी सत्तामें कभी कमी 
नहीं आती। कमी आये बिना हमारे भीतर कामना कैसे हो 
सकती है? हमारे भीतर कामना तभी होती है, जब हम 
उत्पत्ति-विनाशवाले शरीरकी अपने साथ मान लेते हैं। जब 
शरीर, पदार्थ, परिवार आदिको अपने साथ मान लेते हें; तब 
उनमें कमी आनेसे हमारे भीतर कामना होती है। अतः शरीर, 
परिवार, धन-सम्पत्ति, वैभव आदिको अपने साथ न मानें; 
क्योंकि ये सब तो बदलनेवाले हैं और में निरन्तर रहनेवाला 
हूँ। बालकपन, जवानी, बुढ़ापा, रोग-अवस्था, नीरोग- 
अवस्था--ये सब अवस्थाएँ बदलती रहती हैं, पर मैं सदा 
ज्यों-का-त्यों रहता हूँ। 
शरीर बदलनेके साथ आप अपना बदलना भी मान लेते 
हैं, पर वास्तवमें आप बदलते नहीं हैं। आपके बचपनका 
अभाव हो गया; तो आपका अभाव भी हो गया क्या ? जैसे 
में हूँ'--- इसका कभी अभाव नहीं होता, ऐसे ही भगवानका 
कभी अभाव नहीं होता। वे सदासे हैं ओर सदा रहेंगे। 
सन्‍्तोंके, शाख्रोंक कहनेसे पता लगता है कि 'सदा' तो मिट 
जायगा, पर भगवान्‌ रहेंगे। कारण कि 'सदा' नाम कालका 
है और भगवान्‌ कालको भी खा जाते हैं-- 
ब्रह्ममअगनि तन बीचमें, मथकर काढे कोय । 
उलट कालको खात है, हरिया गुरुगन होय ॥ 
नवबग्रह चोंसठ जोगनी, बावन वीर पर्जन्त । 
काल भक्ष सबको करे, हरि शरणे डरपन्त ॥ 
तात्पर्य है कि काल भी नष्ट हो जाता और परमात्मा रहते । 
'मैं हूँ---इसमें 'हूँ-पना शरीरकों लेकर है। यदि 
शरीरसे सम्बन्ध न रहे तो 'हे'-पना ही रहेगा 'तू है', 'यह है', 
'वह है' और 'मैं हूँ'--इन चारोंके सिवाय कुछ है ही नहीं । 
इनके सिवाय पाँचवाँ कोई हों तो बताओ 2 इन चारोंमें केवल 
'मैं' के साथ ही 'हूँ', आया है, बाकी तीनोंके साथ 'है' आया 
है। 'में' लगानेसे ही 'हूँ” हुआ है--'अस्मद्युत्तम:' । यदि 'मैं' 
को साथमें नहीं लगायें तो 'है' ही रहेगा। इस 'हे' में कभी 
कमी नहीं आती। कारण कि सतूमें कभी अभाव नहीं 
होता--'नाभावो विद्यते स्तः' (गीता २।१६) वह 
नित्य-निरन्तर रहता है। उस नित्य-निरन्तर रहनेवाले 
परमात्मतत्त्ममें ही मैं हूँ---केवल इतनी ब्रात आप मान लो। 
इसके सिवाय और आपको कुछ नहीं करना है। 
यह एक बड़ा भारी वहम है कि करनेसे ही परमात्मप्राप्त 


होगी। अतः भजन करो, जप करो, सत्संग करो, स्वाध्याय 
करो, ध्यान करो, समाधि लगाओ। इस प्रकार करनेपर ही 
बड़ा भारी जोर है। बातोंसे कुछ नहीं होगा, करनेसे 
होगा--यह धारणा रोम-रोममें बंठी हुई है। परंतु में इससे 
विलक्षण बात कहता हूँ कि हैं' रूपसे जो सर्वत्र परिपूर्ण सत्ता 
है, जिसमें कभी किंचिन्मात्र भी परिवर्तन नहीं होता, उसीमें ही 
मैं हूँ। 'मैं' और वह 'है' एक ही है। जब ऐसा ठीक तरहसे 
जान लिया तो फिर क्या करना रहा ? क्‍या जानना रहा ? क्या 
पाना रहा ? में नित्य-निरन्तर परमात्मामें हँ--पह असली 
शरण है। उस सर्वत्र परिपूर्ण 'है'-(परमात्मतत्त-) से अलग 
कोई हो ही नहीं सकता । उस 'है' की ही प्राप्ति करनी है, “नहीं' 
की प्राप्ति नहीं करनी है। 'नहीं' की प्राप्ति होगी तो अन्तमें 
“"नहीं' ही रहेगा। जो नहीं है वह प्राप्त होनेपर भी रहेगा कैसे ? 
इसलिये 'है' की ही प्राप्ति करनी है ओर उस 'हैं'की प्राप्ति 
नित्य-निरत्तर है। हम उसमें हैं ओर वह हमारेमें है। 

यह सबका अनुभव है कि 'में हूँ' ओर मैं वही हूँ, जो . 
बचपनमें था। अवस्था बदल गयी, समय बदल गया, संयोग 
बदल गया, साथी बदल गये, भाव बदल गये; परंतु आप 
बदले हो क्या ? आप नहीं बदले। ऐसे ही सब संसार 
बदलता है, पर परमात्मा नहीं बदलते | हम उस परमात्माके 
अंश हैं, संसारके अंश नहीं हैं। संसारके अंश शरीरको तो 
हमने (“में' और 'मेर' मानकर) पकड़ा है। वास्तवमें वह 
हमार नहीं है, प्रत्युत संसारका है। 

हूँ तो 'है” से कमजोर ही है। कारण कि 'हूँ' शरीरकों 
लेकर (एकदेशीय) है ओर शरीर कमजोर है ही। शरीर तो 
नहीं रहेगा, पर 'हे' तो रहेगा ही। 'हैं' (परमात्मा) समुद्र हैं 
ओर 'हूँ' उसकी तरंग है। तरंग शान्त होनेपर भी समुद्र तो 
रहता ही है। अतः हमारा स्वरूप 'है' से अभिन्न है--इस 
बातकों आप मान लो | समझमें न आये, तो भी मान लो। 
इतनी बात मान लो कि मैं उसका हूँ। ऐसा मानकर जप करो 
कीर्तन करो, स्वाध्याय करो, सत्संग करो । 'हूँ' का है' ही है। 

'हँ' बदलता है ओर है' नहीं बदलता--यही बात में 
कहना चाहता हूँ। यह सार बात है। सनकादि ऋषियोंका भी 
यही ज्ञान है। ब्रह्मा आदिका भी यही ज्ञान है। व्यासजी 
महाराजका भी यही ज्ञान है। शुकदेवजीका भी यही ज्ञान हैं। 
जितने सन्त-महात्मा हुए हैं, उनका भी यही ज्ञान है | इस ज्ञानसे 
आगे कुछ है नहों | कैवल्य ज्ञान भी इसके सिवाय और कुछ 
नहीं है | किसी मत-मतान्तरमें इससे बढ़कर कोई चीज है नहीं. 
होगी नहीं, हो सकती नहीं। इतनी सरल और इतनी ऊँची बात 
हैं। इसको हरेक भाई-बहन, साधारण पढ़ा-लिखा, बिलकुल 

पढ़ा-लिखा और बिना पढ़ा-लिखा भी समझ सकता है, इतनी 
सीधी बात है ! इससे बड़ी बात आपको कहीं भी नहीं मिलेगी । 
ऐसा इसलिये कहता हूँ कि आप इसका आदर करें, इसको 
महत्त्व दें कि ऐसी ऊँची बात आज मिल गयी ! उपनिषदोंमें 
आता है कि बहुत-से आदमियोंकी तो ऐसी बात सुननेको भी 
नहीं मिलती--'अ्रवणायापि बहुभियों न लभ्यः' (कठ० 
१। २७) । उम्र बीत जाती हैं ओर सुननेको नहीं मिलती । 
अब आपको एक और बात बताऊँ कि अभी आपकी 
जैसी मान्यता है, ऐसी मान्यता आगे न रहे तो कोई बात नहीं 
आप घबराना नहीं कि हमें यह बात हरदम याद नहीं रहती । 
आपको अपना नाम हरदम याद रहता है क्या ? हरदम याद 
न रहनेपर भी जब देखो, तब दीखता है कि में अमुक 


नामवाला हूँ। इसी तरह यह बात हरदम भले ही याद न रहे, 
पर विचार करते-ही यह चट याद आ जायगी कि बात तो ऐसी 
ही हैं। इससे सिद्ध होता है कि यह बात मिटी नहीं है, इसकी 
भूली नहीं हुई है। इसकी भूली तब मानी जाय, जब आप इस 
बातको रद्दी कर दो, यह कहो कि मैं इस नामवाला नहीं हूँ। 
अतः बीचमें यह बात याद न आनेपर भी इसकी भूली नहीं 
हुई है, नहीं हुई है, नहीं हुई है। इस बातको रद्दी करो तो बात 
दूसरी है, नहीं तो आठ पहरमें एक बार भी याद नहीं आये, 
तो भी बात ज्यों-की-त्यों ही रहेगी। 'है' कैसे मिट जायगा ? 
इतनी ऊँची, इतनी बढ़िया, इतनी पक्की बात है ! मान लो तो 
बेड़ा पार है। 


न और ततनन 

अपने अनुभवका आदर 


एक बहुत सीधी-सरल और सबके अनुभवकी बात है । 
केवल उसका आदर करना है, उसको महत्त्व देना है, उसको 
कीमतों समझना है। जिस तरह आपने रुपया, सोना, चाँदी, 
हीरा, पन्ना आदिको कीमती समझ रखा है, इस तरह इस 
बातको कीमती समझो, इसको महत्त्व दो तो अभी इसी क्षण 
उद्धार हो जाय | इसको महत्त्व नहीं देते, इसी कारणसे बन्धन 
हो रहा है; और कोई क्रारण नहीं है। रुपये तो किसीके पास 
हैं ओर किसीके पास नहीं, पर यह बात सबके पास है। कोई 
: भी इससे रहित नहीं है। परंतु इस बातको महत्त्व न देनेसे 
इसका अनुभव नहीं हो रहा है-- 
लाली लाली सब कहे, सबके पल्‍ले लाल । 
गाँठ खोल देखे नहीं, ताते फिरे कंगाल॥ 
वह गाँठ खुलनेकी बात बताता हूँ। जो 
सन्त-महात्माओंसे सुनी है, पुस्तकोंमें पढ़ी है, वही बात कहता 
। एकदम सच्ची बात है। श्रुति, युक्ति और अनुभूति--ये 
तीन प्रमाण मुख्य माने गये हैं। अभी में जो बात कहने जा 
. रहा हूँ, वह श्रुति-(शासत्र-) सम्मत, युक्तिसंगत और 
अनुभवसिद्ध है | 
आप अपनेको मानते हैं कि 'मैं वही हूँ, जो बचपनमें 
था अर्थात्‌ बालकपनमें जो था वही आज हूँ और मरनेतक में 
वही रहूँगा।' शास्त्र, सन्त अपनी संस्कृतिके अनुसार आप 
ऐसा भी मानते हैं कि पहले जम्मोंमें भी में था और इसके बाद 
भी अगर मेरे जन्म होंगे तो में रहँगा । बालकपन भी अभी नहीं 
हैं और मृत्युका समय भी अभी नहीं हैं; पहलेके जन्म भी 
अभी नहीं हैं ओर आगेके जन्म भी नहीं हैं; परन्तु में अभी 
हैँ।! तात्पर्य यह हआ कि मैं नित्य-निरन्तर हैं और 


शरीर बदलते हैं। शरीरोंक बदलनेपर भी में किंचिन्मात्र भी 
नहीं बदलता | शरीर तो प्रतिक्षण बदलते रहते हैं। एक क्षण 
भी ऐसा नहीं, जिसमें ये न बदलते हों । परन्तु इनमें रहनेवाला 
में (खरूप) अनन्त युग, अनन्त ब्रह्मा बीतनेपर भी कभी 
बदलता नहीं। अतः बदलनेवाले शरीर और न बदलनेवाले 
अपने-आपको मिलायें नहीं, प्रत्युत अलग-अलग कर लें। 
बस, इतना ही काम हैं। जब इन दोनोंको मिलाकर देखते हैं, 
तब अज्ञान हो जाता हैं; और जब इनको अलग-अलग देखते 
हैं तब ज्ञान हो जाता है। 

* आप जानते हैं कि बचपनमें में जो था, वही मैं आज हूँ। 
इस ज्ञानकों शास्त्रीय भाषामें 'प्रत्यभिज्ञा' कहते हैं। इसी 
ज्ञानको 'तत्त्वमसि'-- वही (परमात्मा) तू है' कहते हैं। 
ऊँचा-से-ऊँचा महावाक्य भी यहीं हैं और साधारण-से- 
साधारणका अनुभव भी यही है। केवल इसपर दृढ़ रहना है 
कि जो बदलता है, वह मेरा स्वरूप नहीं है | वत्तियाँ बदलती 
हैं, अवस्थाएँ बदलती हैं, घटनाएँ बदलती हैं, परिस्थितियाँ 
बदलती हैं, व्यक्ति बदलते हैं, वस्तुएँ बदलती हैं, पर में 
बदलनेवाला नहीं हूँ। मैं बदलनेबालेको देखनेवाला हूँ। 
बदलनेवाला वही देखता है, जो स्वयं न बदलनेवाला होता 
हैं। इसलिये में सदा रहता हूँ। मेरा स्वरूप कभी बदलता नहीं 
और शरीर कभी स्थिर रहता नहीं | मैं वही हूँ, पर शरीर वही 

नहीं है। ऐसे ही परमात्मा वही हैं, पर संसार वही नहीं है। जो 
सत्ययुग, ज्रेता, द्वापर आदि अनन्त युगोंसे पहले थे, वे ही 
परमात्मा आज हैं। अनन्त युग बदल जायँगे तो भी परमात्मा 
वे ही रहेंगे। अतः में और परमात्मा एक हैं तथा शरीर और 
संसार एक हैं। 


छिति जल पावक गगन समीरा | पंच रचित अति अथधम सरीरा ॥ 
(मानस ४ । ११। २) 
भूल यह हुई है कि शरीरको तो संसारसे अलग मान 
लिया कि 'यह तो मैं हूँ और यह मैं नहीं हूँ' और अपनेको 
परमात्मासे अलग मान लिया कि मैं तो यहाँ हूँ और 'परमात्मा 
न जाने कहाँ हैं !' शरीर संसारसे कभी अलग हो ही नहीं 
सकता। ब्रह्माजीकी भी ताकत नहीं कि शरीरको संसारसे 
अलग कर दें। जिस धातुका संसार है, उसी धातुका शरीर है । 
स्थूल-शरीरकी स्थूल-संसारके साथ एकता हैं, सूक्ष्म-शरीरकी 
सूक्ष्म-संसाकके साथ एकता है, कारण-शरीरकी कारण- 
संसारके साथ एकता है। परंतु हमारी परमात्माके साथ एकता 
है। हम परमात्माके अंश हैं--“ममवांशो जीवलोके' (गीता 
१५ | ७) । परमात्मा और परमात्माका अंश दो नहीं हैं। 
शरीरके साथ हमारी एकता नहीं है, पर उसके साथ 
एकता मान ली और परमात्माके साथ हमारी एकता है, पर 
उसके साथ एकता नहीं मानी--यह केवल मान्यताका फर्क 
है और कुछ फर्क नहीं। हमने मान्यता गलत कर रखी है। 
शरीर बदलता है, पर आप नहीं बदलते | संसार बदलता है 
पर परमात्मा नहीं बदलते। अतः न बदलनेवाले हम 
परमात्माके साथ एक हैं और बदलनेवाला शरीर संसारके 
साथ एक हैं--यह विवेक मनुष्यमात्रमें स्वत:सिद्ध है। यह 
कभी मिट नहीं सकता। 
संसार और परमात्माका, हमारे शरीरका और हमारे 
स्वरूपका जो दो-पना (अलगाब) है, यह कभी मिटेगा नहीं । 
यह नित्य-निरन्तर रहनेवाला है। परंतु मनुष्य इस बातका 
आदर नहीं करता, इसको महत्त्व नहीं देता । 'में शरीरसे अलग 
हूँ'--इस बातको उसने रद्दी कर रखा है और 'यह शरीर मैं 
हूँ'---'इस बातकों पकड़ रखा है। परंतु शरीरके साथ 
एकताको अभीतक कोई पकड़कर रख सका नहीं और रख 
सकेगा नहीं। अतः शरीर और संसार एक हैं तथा में और 
परमात्मा एक हैं। में और परमात्मा एक हैं--इस विषयमें 
मतभेद है। द्वैत-मतवाले परमात्माके साथ जातिसे एकता 
मानते हैं और अद्वेत-मतवाले स्वरूपसे एकता मानते हैं। 
परन्तु मैं और शरीर एक नहीं हैं--इस विषयमें कोई मतभेद 
नहीं है। श्रीशैंकराचार्य, श्रीवल्लभाचार्य, श्रीरामानुजाचार्य, 
श्रीनिम्बार्काचार्य, श्रीविष्णुस्वामी, श्रीचेतन्य महाप्रभु आदि 
जितने महापुरुष हुए हैं, उन्होंने द्वैत, अद्रैत, विशिष्टाद्रैत, 
शुद्धाद्वैत) द्वेताद्रैत) अचिन्यभेदाभेद आदि. नामोंसे 
अपने-अपने दर्शनोंमें परमात्माके साथ जीवका घनिष्ठट सम्बन्ध 
माना है। परंतु शरीरके साथ अपना सम्बन्ध किसीने भी नहीं 

श्र 


माना है। शरीर-संसारके साथ हमारी एकता नहीं है--इस 
विषयमें सभी आचार्य, दार्शनिक, विद्वान्‌ एकमत हैं। जिस 
विषयमें सभी एकमत हैं, उस बातको आप मान लो। हम 
शरीर-संसारके साथ एक नहीं हैं, हम तो परमात्माके साथ एक 
हैं--यही ज्ञान है। इस ज्ञानकों दृढ़तासे पकड़ लें; इसमें बाधा 
क्‍या है? 
शरीरके साथ अपना सम्बन्ध माननेके कारण हम शरीरके 
सुखसे अपनेको सुखी मानते हैं। शरीरका मान होनेसे हम 
अपना मान मानते हैं | शरीरकी बड़ाई होनेसे हम अपनी बड़ाई 
मानते हैं। शरीरके निरादरसे हम अपना निरादर मानते हैं। 
शरीर्के अपमानसे हम अपना अपमान मानते हैं। वास्तवमें 
शरीरको कोई पीस डाले तो भी हमारा कुछ नहीं बिगड़ता। 
एक दिन इस शरीरकों ठोग जला ही देंगे, पर हमारा बाल भी 
 बाँका नहीं होगा । हमारे स्वरूपका किश्चिन्मात्र भी हिस्सा नहीं 
| जलेगा, नष्ट नहीं होगा। अतः संसार हमारा निरादर कर दे, 
| अपमान कर दे, निन्‍्दा कर दे, दुःख दे दे, शरीरका 
| टुकड़ा-टुकड़ा कर दे तो क्या हो जायगा ? गीताने कहा है-- 
“यस्मिन्स्थितो न दुःखेन गुरुणापि विचाल्यते' (६। २२) 
अर्थात्‌ परमात्मस्वरूप आत्वन्तिक सुखमें स्थित मनुष्य बड़े 
भारी दुःखसे भी विचलित नहीं किया जा सकता। किसी 
कारणसे शरीरके टुकड़े-टुकड़े कर दिये जायेँ तो भी बह 
अपने स्वरूपसे विचलित नहीं होता, महान्‌ आनन्दसे 
इधर-उधर नहीं होता। हाँ, शरीरको पीड़ा हो सकती है, मूर्छा 
आ सकती है, पर दुःख नहीं हो सकता। इतना आनन्द 
| सांसारिक वस्तुओंसे कभी नहीं हो सकता। परंतु आपने में 
और शरीर दो हैं--इस बातका अनादर कर दिया और 
शरीरके साथ एक होकर उसके दुःखमें दुःख और सुखमें सुख 
मान लिया; इसको कृपा करके न मानें । 
श्रोता-शरीर तो प्रत्यक्ष दीखता है; इसको कैसे 
नहीं मानें ? 
स्वामीजी--दीखता है तो दीखता रहे, इसको मानों 
मत। दर्पणमें अपना मुख दीखता हैं तो उस मुखको आप 
| दर्पणमें मानते हो क्या ? नहीं मानते। दर्पणमें दीखनेवाले 
मुखकों आप पकड़ सकते हो क्या ? नहीं पकड़ सकते | अतः 
जो दीखता है, उसको आप मत मानो। में झरीर हूँ--यह 
दर्पणमें दीखनेवाले मुखकी तरह दीखता है, वास्तवमें है नहीं । 
अगर आप और छरीर एक होते तो शरीर आपसे छूट नहीं 
सकता और आप शरीरको छोड़ नहीं सकते। परन्तु मरनेपर 
शरीर छूट जाता हैं और आप शरीरको छोड़ देते हो; आप और 
शरीर एक नहीं हुए। जैसे, में मकानमें बैठा हूँ ते मेरे बिना 


रे 


भी यह मकान रहता है और इस मकानके बिना भी में रहता 
हूँ; अतः मैं मकान नहीं हूँ। हम मरे हुए मनुष्योंको, पशुओंकों 
देखते हैं कि उनके शरीर तो यहीं पड़े हैं, पर उनमें रहनेवाला 
जीवात्मा चला गया है। वे दोनों अभी अलग हुए हों, ऐसी 
बात नहीं है। वे तो पहलेसे ही अलग थे। अगर जीवात्मा 
ओर शरीर एक होते तो जीवात्माके साथ शरीर भी चला जाता 
अथवा शरीरके साथ जीवातमा भी यहीं रहता। परंतु न तो 
जीवात्माके साथ शरीर रहता है ओर न शरीरके साथ जीवात्मा 
रहता है। अतः शरीर ओर जीवबात्मा दो हैं--इसमें कोई सन्देह 
नहीं। इन दोनोंकी अलग-अलग जानना ही ज्ञान है, जिसका 
वर्णन भगवानने गीताके आरम्भमें क्रिया है (२ | ११--३०) । 
अपने उपदेशके आरम्भमें ही भगवानने बताया कि शरीर और 
चरीरी, देह ओर देही--ये दोनों अलग-अलग हैं | शरीर सदा 
बदलनेवाला है, पर शरीरी कभी बदलनेवाला, नष्ट होनेवाला 
नहीं हैं। इस प्रकार जान लेनेपर शोक हो ही नहीं सकता; 
क्योंकि नाश होनेवालेका नाश होगा ही, इसमें शोककी क्‍या 
बात ? और अविनाशी सदा अविनाशी ही रहेगा, इसमें शोक 
किस बातका ? 

जैसे आप अपनेकों शरीरमें मानते हैं, ऐसे ही 
परमात्मतत्त्व सम्पूर्ण संसारमें हैं। सम्पूर्ण संसारमें होते हुए भी 
परमात्माका संसारसे कुछ भी सम्बन्ध नहीं है। सब-का-सब 
संसार उथल-पुथल हो जाय, तो भी परमात्माका कुछ नहीं 
बिगड़ता | ऐसे ही आपका शरीर उथल-पुथल हो जाय तो भी 
आपका कुछ नहीं बिगड़ता । आप जैसे हो, वैसे ही रहते हो । 
आपने गुणोंका संग माना है, शरीरके साथ अपना सम्बन्ध 


माना है, इसलिये जन्म-मरण होते हैं--'कारणं गुणसक्ले उस्प. 


सदसद्योनिजन्मस' (गीता १३।२१)। गुणोंका संग 
छोड़नेपर जन्म-मरण हैं ही नहीं | गुणोंकरा संग आपने माना है 
अतः उसको न माननेपर वह सम्बन्ध मिट जायगा | 

यह एक सीधी, सच्ची बात है कि आप नित्य-निरन्तर 
रहते हैं और शरीर एक क्षण भी स्थिर नहीं रहता, नित्व- 
निरन्तर बदलता है। यह बात सुननेपर अच्छी लगती है 
ठीक (सही) लगती है, फिर भी यह बात रहती नहीं-- 


४ साधन-सुधा-सिन्धु * 


ऐसा आप मत मानो। यह बात कभी जा नहीं सकती। 
अनन्त म्र॒गोंसे यह बात वहीं रही, तो अब कैसे चली 
जायगी ? पहले इस बातकी तरफ लक्ष्य नहीं था, अब लक्ष्य 
हो गया--इतना फर्क पड़ गया बस | यह बात न तो पहले 
गयी थी, न अब जायगी। यह तो सदा ऐसी ही रहेगी | याद 
न रहे तो भी यह ऐसी ही रहेगी। इसका अनुभव न हो तो भी 
यह बात ऐसी ही रहेगी | जैसे, अभी यह खम्भा दीखता हैं। 
बाहर चले जाओ तो यह खम्भा नहीं दीखेगा, तो यह 
ख़म्भा मिट गया क्‍या ? जो बात सही है, वह तो ज्यों-की- 
त्यों ही रहेगी। 

श्रोता--फिर बाधा क्‍या लग रही हैं ? 

स्वामीजी--दूसरोंसे सुख लेते हैं--यही खास 
बाधा है। अब दूसरोंको सुख देना शुरू कर दो। इतने दिन 
तो सुख लिया है, अब सुख देना शुरू कर दो, बस। 
निहाल हो जाओगे ! है 

रुपया-पैसा मेरैंकी मिल जाय, आराम मेरेको मिल जाय, 
सुख मेरेको मिल जाय, मान मेरा हो जाय, बड़ाई मेरी हो 
जाय--यही महान्‌ बाधा है ओर इससे मिलेगा कुछ भी नहीं । 
रुपया-पैसा, मान-बड़ाई आदि मिल भी जाये तो टिकेंगे नहीं 
और टिक भी जायें तो आपका शरीर नहीं टिकेगा। शुद्ध 


हानिके सिवाय केश-जितना भी लाभ नहीं होगा। इतने 


नुकसानकी बातको भी नहीं छोड़ोंगें तो क्या छोड़ोंगे ? 

संसारसे सुख लेनेकी जो कामना हैं, यही बाधा है। धन, 
मान, भोग, जमीन, मकान आदिकी कई तरहकी कामनाएँ हैं 
पर मूलमें कामना यही हैं कि मेरे मनकी बात पूरी हो जाय, 
में जैसा चाहूँ वैसा हो जाय । अगर इसकी जगह यह भाव हो 
जाय कि मेरे मनकी न होकर भगवानके मनकी हो जाय 
अथवा संसारके मनकी हो जाय तो निहाल हो जाओगे, इसमें 
सन्देह नहीं। भगवानके मनकी बात पूरी हो जाय--यह 
भक्तियोग हो गया | संसारके मनकी बात पूरी हो जाय--यह 
कर्मयोग हो गया। मेरे मनकी बात है ही नहीं, मन मेरा है ही 
नहीं, यह तो प्रकृतिका है--यह ज्ञानयोग हो गया। 

अनुभव और वश्चास 
बहुत सरल और सुगम दो बातें हैं--एक बात तो | नहीं। कई युग बदल जाते हैं, कई ब्रह्मा बदल जाते हैं, पर 
अनुभवकी है और एक बात विश्वासकी है। अनुभवकी बात | वह परमात्मतत्त्व ज्यों-का-त्यों ही रहता है। ऐसे ही उसके 
यह है कि संसार प्रतिक्षण बदल रहा है, कभी एक क्षण भी | अंश जीवात्माका भी कभी अभाव नहीं होता। 
स्थिर नहीं रहता। विश्वासकी बात यह है कि परमात्मा सब जो अपरिवर्तनशील हैं, वह परमात्मतत््व सब देशमें, 
जगह हैं। वे सदा ज्यों-के-त्यों ही रहते हैं, कभी बदलते | सब कालमें, सम्पूर्ण वस्तुओंमें, सम्पूर्ण प्राणियोंमें परिपूर्ण है। 


# अनुभव ओर विश्वास * ५३ 


वह सबको प्राप्त है। उसकी तरफ दृष्टि न हो--यह अलग 
बात है, पर वह तत्त्व अप्राप्त नहीं है; क्योंकि वह सबमें परिपूर्ण 
है और सबको मिला हुआ है। उसका कभी अभाव नहीं 
होता; क्योंकि वह भावरूप है । केवल उधर दृष्टि नहीं है, वह 
तो है ही। दृष्टि करो तो वही हैं; दृष्टि न करों तो वही है। आप 
उसको मानें तो भी वही है, न मानें तो भी वहो है। आप जानें 
तो वही है, न जानें तो वही है। अब इसमें आप यह विश्वास 
कर लें कि वह परमात्मतत्त्व प्राप्त है। फिर उसका अनुभव 
हो जायगा। 

आपको अनुभवकी यह बात बतायी कि सब संसार 
बदलनेवाला है और विश्वासकी यह बात बतायी कि 
परमात्मतत्तत नहीं बदलनेवाल्य है ओर सबको प्राप्त है। जो 
बदलनेवाला और अनित्य है, वह 'प्रतीत' हो रहा है। जो नहीं 
बदलनेवाला और नित्य है, वह 'प्राप्त' है। इस प्रकार दो भेद 
हुए--एक प्रतीत हैं और एक प्राप्त है। 

हम कहते हैं कि धन मिल गया, मान मिल गया, आदर 
मिल गया आदि-आदि, पर वास्तवमें मिला कुछ नहीं | यह तो 
प्रतीति है। यदि वास्तवमें मिल जाता तो फिर और मिलनेकी 
इच्छा नहीं रहती | जबतक मिलनेकी, पानेकी इच्छा है, तबतक 
वास्तविक चीज मिली नहीं । गीता साफ कहती है--य॑ लब्ध्वा 
चापरं लाभ मन्यते नाधिकं तत: ।(६ | २२) जिस लाभकी 
प्राप्ति होनेपर उससे बढ़कर कोई दूसरा लाभ है--ऐसा वह 
मान ही नहीं सकता | जबतक भीतर यह इच्छा रहेगी कि और 
लाभ मिले, चाहे धन मिले, चाहे मान मिले, चाहे स्वास्थ्य 
मिले, तबतक वास्तबमें आपकी बस्तु आपको मिली नहीं-- 
यह पक्की बात हैं। अपनी वास्तविक वस्तु मिल जानेपर 'और 
मिले'-- यह इच्छा सदाके लिये शान्त हो जाती है । फिर कोई 
इच्छा बाकी नहीं रहती । 

जो दीखता तो है, पर मिलता नहीं--इसका नाम 
प्रतीति' है। मनुष्यके भीतर 'प्रतीति' का जितना आदर हें, 
उतना 'प्राप्तका आदर नहीं है--यह हैँ समस्या ! अतः जो 
प्राप्तः है, उसपर दृढ़तासे विश्वास करना है कि बालकपममें में 
जो था, वही मैं आज हूँ। शरीर बदला, मन बदला, भाव 
बदले, इन्द्रियाँ बदली, देश बदला, काल बदला, परिस्थिति 
बदली, घटनाएँ बदर्ली, क्रियाएँ बदर्ली--यह सब कुछ 
बदला, पर में नहीं बदला; मैं तो वही हूँ। वेदान्तमें आत्माकी 
नित्यताके लिये यह प्रबल युक्ति हैं कि 'मैं वही हूँ। 

कोई दो आदमी आठ-दस वर्षोकि बाद मिले | उनमें एक 
बड़ी अवस्थामें था ओर एक छोटी अवस्थामें था। छोटी 
अवस्थावालेने पूछा--बाबाजी, आप मेरेको जानते हो ?' 


जड़ी अवस्थावालेने उत्तर दिया--' भैया, में तो नहीं जानता, 
तुम मेरेकी जानते हो क्‍या?” छोटी अवस्थावालेने 
कहा-- हाँ, में तो आपको जानता हूँ। देखो, अमुक समयमें 
में आपसे मिला था ऑर हम दोनोंमें अमुक-अमुक बातें हई 
थीं। मुझमें ज्यादा परिवर्तन होनेसे आप पहचान नहीं सके । 
बड़ी अवस्थावाला बोला--'अच्छा वही हो तुम ।' छोटी 
अवस्थावालेने पूछा--' आजकल कैसा चल रहा है !' बड़ी 
अवस्थावालेने उत्तर दिया--'आजकल तो बड़ी तकलीफमें 
हूँ। पैदा हैं नहों और आफत आ रही है। तुम कैसे हो ?' 
छोटी अवस्थावालेने कहा--'हमारा काम तो बहुत अच्छा 
चल रहा है ।' अब इसमें विचार यह करना है कि में भी वही 
हूँ और तू भी वही है--इसमें सन्देह नहीं, पर परिस्थितिमें 
बहुत बड़ा अन्तर हैं। दोनोंकी अवस्था बदल गयी, परिस्थिति 
बदल गयी, पर वे दोनों वही हैं। अतः आपके साथ न 
अवस्था रहती है, न परिस्थिति रहती है, आप स्वयं इनसे 
अलग हैं| ये सब बदलनेवाले हैं, प्रतीतिमात्र हैं। इनको सच्चा 
माननेसे ही अनर्थ होते हैं। जितने भी अनर्थ होते हैं, इनको 
स्थायी माननेसे ही होते हैं । 

अब प्रश्न होता है कि प्रतीति तो दीखती है, पर प्राप्त नहीं 
दीखता; अतः हम प्राप्तको केसे मानें ? उपनिषदोंमें एक वाक्य 
आता है--'बिज्ञातारमरे केन विजानीबात' (बृहदारण्यक 
२।४। १४) 'जो सबको जाननेवाला है, उसको किससे 
जानें ?' जैसे आँखसे सब कुछ दीखता है, पर आँख नहीं 
दीखती। दर्पणमें आँखकी आकृतिकों भले ही देख लो, पर 
आँख (मेत्रेन्रिय) नहीं दीखती अर्थात्‌ जो देखनेकी गाक्ति हैं 
बह नहीं दीखती | उस देखनेकी शक्तिसे ही सब कुछ दीखता 
हैं। ऐसे ही यह प्रतीति जिससे प्रतीत होती है, जो इस 
प्रतीतिको जाननेवाला है, वह प्राप्त है। अगर वह न होता तो 
प्रतीति किसको होती ? जो इस परिवर्तनशील प्रतीतिको 
देखनेवाला है उसको ईश्वर कह दो, जीवात्मा कह दो, सत्‌ कह 
दो, ब्रह्मा कह दो--ये उसको कहनेके कई नाम हैं, वास्तवमें 
वह एक ही तत्त्व है। 

अब एक शंका होती है कि परमात्मतत्त् तो प्राप्त हैं ही, 
चाहे उसको प्राप्त बताओ अथवा न बताओ, फिर उसपर 


विश्वास करनेकी क्या आवश्यकता हैं 2? इसका समाधान यह 


है कि जबतक परमात्मापर हमारा विश्वास नहीं होगा, तबतक 
परमात्मा प्राप्त होते हुए भी हमारे काम नहीं आयेंगे। विश्वास 
करो तो लाभ होगा, नहीं तो कुछ नहीं मिलेगा, केश भी नहीं 
मिलेगा। इसलिये परमात्मापर श्रद्धा-विश्वास तो करने 
पड़ेंगे। अभी मेंने उस परमात्मतत््वकी 'है' की प्रबल-वुक्ति 


श्ढ 


बतायी कि जिससे प्रतीति होती है, वह 'है' हैं। पर लाभ उस 
है' को माननेसे, उसपर विश्वास करनेसे ही होगा। 

एक आदमीकी गाय बीमार हो गयी । वह बैद्यके पास 
गया। बैद्यने कहा कि आप गायको आध पाव काली मिर्च 
पीसकर दे देना और उसके ऊपर पावभर थी दे देना । उसने 
बाजारसे आध पाव काली मिर्च खरीदी और पीसकर गायको 
खिला दी। दूसरे दिन वह वैद्यके पास आकर बोला-- 
“साहब, गाय तो और ज्यादा बीमार हो गयी ।' बैद्यने 
कहा--'कैसे हो गयी ? उसको काली मिर्च दी थी क्या ?' 
वह बोला--'हाँ, दी थी'। वैद्यने पूछा-- 'घी दिया था 
क्या ?' वह बोला--'घी तो नहीं दिया साहब ! क्योंकि घी 
तो गायमें था ही, देनेकी क्या जरूरत ?' 'मेरी गायके रोजाना 


मैंने ८० 


पावभर घी निकलता ही हैं। कल मैंने गायको दुहा ही नहीं, 
तो वह पावभर घी उसके भीतर ही रहा; ओर काली मिर्च 
उसको दे ही दी ।' गायको न दुहनेसे, काली मिर्च देनेसे ओर 
घी न देनेसे गरमी ज्यादा बढ़ गयी, जिससे गाय ज्यादा बीमार 
हो गयी । गायमें घी होते हुए वह काममें नहीं आया। अगर 
घीको निकालकर उसे देते तो वह काम आ जाता | इसी तरह 
वह परमात्मतत्त प्राप्त होते हुए भी श्रद्धा-विश्वासके ब्रिना हमारे 
कुछ काम नहीं आयेगा। प्राप्त होते हुए भी वह हमारे लिये 
अप्राप्तती तरह ही रहेगा। उस प्राप्त-तत्ततकी प्राप्ति- 
(अनुभूति-) के लिये ही तो हम सब यहाँ इकटठे हुए हैं। 
वह प्राप्त हे तो फिर दीखता क्यों नहीं--ऐसी चटपटी लगेगी, 
तब उसका अनुभव होगा | केवल बातें बनाते रहोगे तो कुछ 
हाथ नहीं लगेगा। मेरी तरह आप भी व्याख्यान दे दोगे, पर 
मिलेगा कुछ नहीं। इसलिये कहता हूँ कि आप उस तत्त्वसे 
बच्चित क्यों रहते हो? बच्चेकों मालूम हो जाय कि माँ 


* साधन-सुधा-सिन्धु * 


यहाँ है तो वह रोने लग जायगा कि माँ है तो मुझे गोदमें क्यों 

नहीं लेती ! 'परमात्मतत्त्व प्राप्त ह'--ऐसा इसलिये कहा है 
कि उसको जाननेके लिये आपमें चटपटी लग जाय | 'वह तो 
प्राप्त ही है, अब उसको जाननेकी, उसपर विश्वास करनेकी 
क्या जरूरत'--यह तो महान मूर्खता है। प्राप्तकी ही प्राप्ति 
(अनुभूति) करनी हैं। उसकी प्राप्ति प्रतीतिको सच्चा न 
माननेसे ही होगी--यह हैं चाभी | प्रतीतिकों सच्चा माननेसे 
उसकी प्राप्ति कभी नहीं होगी, भले ही कितना पढ़ जाओ, 
चारों वेद पढ़ जाओ, छहों शाल्व पढ़ जाओ | प्रतीतिकों सच्चा 
मानते रहोगे कि धन भो है, सम्पत्ति भी है, उससे हम ऐसे 
हो जायेंगे, नीरोग हो जायेंगे, इतने मकान बना लेंगे 
आदि-आदि, तो सीधे नरकोंमें जाओगे, कोई रोकनेवाला 
नहीं। नरकोंमें जानेसे न धन रोकेगा, न मकान रोकेगा, 
न कुटम्बी रोकेंगे। 

श्रोता--महाराजजी ! यह तो पता चलता है कि प्रतीति 
रहनेवाली नहीं है, फिर भी वह हमें आकृष्ट करती है। 

स्वामीजी--आप प्रतीतिकों प्रतीति न मानकर नित्य 
मानते हैं, तभी वह खींचती है। सिनेमामें बढ़िया भोजन 
दीखनेपर उसको खानेकी प्रवृत्ति होती है क्या ? नहीं होती; 
क्योंकि जानते हैं कि मिलेगा कुछ नहीं। ऐसे ही संसारसे भी 
कुछ मिलनेवाला नहीं है। आज दिनतक संसारसे किसीको 
कुछ नहीं मिला। आप चाहे मिला हुआ मान लो, पर है यह 
कोरा वहम ! संसार कहते ही उसको हैं, जो जा रहा है-- 
'सम्यक्‌ प्रकारेण सरतीति संसार: । जो प्रतिक्षण जा रहा है 
वह मिला कहाँ? इस संसारसे विमुख होनेपर ही उस 
परमात्मतत्तका अनुभव होगा । 


न्‍तन औ ससन+ 


श्ड # साधन-सुधा-सिन्धु * 


का 


झशरीरसे अलगावका अनुभव 
भगवान्‌ने मनुष्यको कल्याणकी सामग्री कम नहीं दी ह परिस्थिति, घटना सब बदल गये, पर में वही हूँ। 


प्रत्युत बहुत ज्यादा दी है। उम्र भी बहुत ज्यादा दी है। 
कल्याण मिनटोंमें हो सकता है, पर उसके लिये वर्षोकी उम्र 
दी है। थोड़े-से त्रिचारसे कल्याण हो सकता है, पर विचार 
करनेकी शक्ति बहुत दी हैँ। सब सामग्री इतनी ज्यादा दी हैं 
कि मनुष्य अपना कल्याण कई बार कर ले! जब कि 
वास्तवमें एक बार कल्याण करनेके बाद दूसरी बार कल्याण 
करनेकी जरूरत ही नहीं रहती। बहुत विचित्र सामग्री 
भगवानने मनुष्यकों दी है। जैसे, एक बातपर आप विचार 
करें--आपको इस बातका बिलकुल पक्का ज्ञान है कि 
बचपनसे लेकर आजतक देश, काल, वस्तु, व्यक्ति, 


बदलनेवालेको छोड़ दे और जो नहीं बदला है, उसको पकड़ 
ले तो अभी इसी क्षण बेड़ा पार है ! जो बदलता है, वह मेरा 
स्वरूप नहीं हैं और जो नहीं बदलता वह मेरा स्वरूप है। बस 
इतना ही काम है। 

अनेक परिस्थितियोंमें, अनेक घटनाओंमें आप एक रहते 
हैं। अनेक देझोंमें घृूम-फिर्कर भी आप एक रहते हैं। बहुत 
समय बीतनेपर भी आप वही रहते हैं। सब कुछ बदलनेपर 
भी आप वहीं रहते हैं। जो वही रहता है, कभी बदलता नहीं, 
उस्रको आप बदलनेवालोंसे अलग करके देखें तो बस, 
तत्त्नज्ञान हो गया; और उन दोनोंको मिलाकर देखें तो 


* शरीरसे अलगावका अनुभव +* 


अज्ञान हो गया। 

साधन करनेवाले भाई-बहनोंके मनमें एक बात जैंची हुई 
है कि मन निर्विकार हों जाय, किसी घटनाका असर न पड़े तो 
तत््वज्ञान हो गया; और असर पड़ता है तो तत्त्वज्ञान नहीं 
हुआ। इस बातकों आप ठीक तरहसे समझें कि असर 
किसपर पड़ता है ? असर मनपर पड़ता है, बुद्धिपर पड़ता है, 
शरीरपर पड़ता है, इन्द्रियोपर पड़ता है; पर आप तो वही रहते 
हैं अर्थात्‌ आपपर असर नहीं पड़ता | रुपये आये, नफा हुआ 
तो आपका मन प्रसन्न हो गया; और रुपये चले गये, घाटा 
लग गया तो आपका मन दुःखी हो गया। नफा-नुकसान 
होनेसे मनपर दो तरहका असर हुआ, पर आप तो वही रहे | 
नफा हुआ तो आप दूसरे थे और नुकसान हुआ तो आप दूसरे 
थ्रे--ऐसा होता हैं क्या ? अगर आप एक नहीं रहते तो नफा 
और नुकसान-- दोनोंका ज्ञान किसको होता ? आप तो सम 
ही रहते हैं, एक ही रहते हैं। आपपर असर पड़ता ही नहीं है। 
असर पड़ता है मन-बुद्धिपर । 

तत्त्वज्ञ जीवन्मुक्त महापुरुष भी बचपनसे जबान और 


बूढ़ा हो जाय तो उसको दिखना कम हो जायगा, सुनना कम 


हो जायगा, चलना-फिरना कम हो जायगा, पर उसके ज्ञानमें 
क्या फर्क पड़ा ? शरीर, इन्द्रियाँ, मन, बुद्धि--ये सब तो 
बदलनेवाले ही हैं। इनमेंसे कोई बदल गया, किसीपर असर 
पड़ गया तो क्या हो गया ? आप उसके साथ मिलकर 
अपनेको (स्वरूपको) सुखी-दुःखी मान लेते हो--यह 
गलती होती है। आप इस बातपर दृढ़ रहो कि मैं तो वही हूँ। 
सुखके समयमें जो था, वही दुःखके समयमें हूँ और दुःखके 
समयमें जो था, वही सुखके समयमें हूँ। इस प्रकार 
आने-जानेवालेके साथ न मिलकर अपने-आपमें स्थित रहना 
ही 'ख्स्थ' होना हँ--'समदुःखसुख: स्वस्थ: (गीता 
१४ । २४) | आने-जानेवालेके साथ मिलकर सुखी-दुःखी 
होना प्रकृतिस्थ' होना हँ--'पुरुष: प्रकृतिस्थों हि भुड़े 

(गीता१३। २१) | प्रकृतिमें स्थित आप हो नहीं पर 
जान-बूझकर उसमें स्थित हो जाते हो । आप न सुखमें हो, न 
दुःखमें; न लछाभमें हो, न हानिमें; न किसीके जन्ममें हो, न 
किसीके मरणमें; आप इन सबसे अलग हो। आप जान- 
बूझकर इनको खींच करके ले लेते हो और सुखी-दु:खी हो 
जाते हो; फिर कहते हो कि बोध नहीं होता ! आप इसी बातमें 
स्थित रहो कि में तो वही हूँ। नफा हुआ तो में वही हूँ 

नुकसान हुआ तो में वही हूँ। आप 'स्व'में (अपने-आपकें) 
स्थित हो जाओ, बस। स्व' सदा ही निर्विकार हैं। 'स्व' में 
कभी विकार होता ही नहीं। विकार अन्तःकरणमें होता है और 

उसके साथ मिलकर आप भी अपनेमें विकार मान लेते हो 
और सुखी-दुःखी होते हो । 

आपके मनमें अच्छी आ जाय, मंदी आ जाय, शोक हो 
जाय, चिन्ता हो जाय, हर्ष हो जाय, राग हो जाय, द्रेष हो 
जाय--ये सब होनेपर भी आप अपनेमें स्थित रहो, उनसे 
मिलो मत । उनके साथ मिलते हो--यह प्रकृतिस्थ होना है । 
प्रकृतिस्थ होनेसे फिर पाप भी लगेगा, दुःख भी होगा, चौरासी 
लाख योनियाँ भी होंगी, नरक भी होंगे, जन्म-मरण भी 
होगा--'कारणं गुणसड्रोडस्थ सदसद्योनिजन्मसु' (गीता 
१३। २१) | अतः जो बनते हैं, बिगड़ते हैं; आते हैं, जाते हैं, 
उनको देखकर भी आप अपनेमें स्थित रहो; क्योंकि आप 
उनको देखनेवाले (उनसे अलग) हो | सुखदायी परिस्थितिको 
भी आप देखते हो और दुःखदायी परिस्थितिको भी आप 
देखते हों। संयोगकी भी आप देखते हो और बियोगको भी 
आप देखते हों। देखनेवाल्य दीखनेब्ाली वस्तुओंसे अलग 
होता हैं--यह नियम है। अतः देखनेवाले आपमें क्‍या फर्क 
पड़ा ? देखनेवाले आप तो वही रहे। 

हम गड्ाजीके किनारे खड़े हैं। बहुत-से सिलपट 
(लकड़ीके टुकड़े) बहते हुए आ गये और हमारे पाससे 
होकर निकले तो हम खिलखिलाकर हँस पड़े कि आज तो 
आनन्द हो गया ! दूसरे दिन हम वहीं खड़े रहे, पर एक भी 
सिलपट हमारे पाससे होकर नहीं निकला, सब उधरसे बहते 
हुए निकल गये तो हम जोर-जोरसे रोने लगे। कोई पूछे कि 
भाई, रोते क्यों हो 2 तो हम बोले कि आज एक भी सिलपट 
हमारे पाससे नहीं निकला । आप विचार करें, सिलूपट हमारे 


 पाससे निकले अथवा दूरसे बह जाय, उससे हमारेपर क्या 


फर्क पड़ा ? हम सिलपटकों छूते ही नहीं। सिलूपट हमारे 
पास रहता ही नहीं, वह तो बहता है और हम एक जगह खड़े 
हैं। परंतु वह पाससे होकर बह गया तो राजी हो गये और 
दूरसे होकर बह गया ते रोने लगे--वह मूर्खता ही तो हुई ! 
ऐसे ही आपके यहाँ बेटा हुआ तो आप राजी हो गये और बेटा 


| मर गया तो रोने लूग गये | किसी दूसरे आदमीके यहाँ भी 


लड़का हुआ ओर मर गया, पर तब आप रोते नहीं। उसके 
यहाँ घन आया ओर चला गया, पर आप नहीं गेते। आपके 
यहाँ धन आकर चलता जाब तो आप रोते हो। आपके पास 
पहले था नहीं, बीचमें हो गया, फिर चला गया तो आप जैसे 
पहले थे, बैसे ही रहे, फिर रोना किस बातका ? आप अपनेमें 
स्थित रहोगे तो रोओगे नहीं । परंतु आने-जानेवाली वस्तुओंके 
साथ चिपकोगे तो रोओगे मुफ्तमें । 
संसारका दुःख आपने मुफ्तमें पकड़कर लिया हुआ है 

वास्तवमें दुःख है नहीं। भगवानने दुःख पेदा किया ही नहीं। 
आप ही दुःख पैदा कर लेते हो। आपको क्या शौक लगा है 
पता नहीं ) आप बदलनेवालेके साथ मिलो मत | मिलोगे तो 
दुःखी होना पड़ेगा। मैं बदलनेवालेसे अलग हूँ---ऐसा देखते 
रहो। उनसे अलगावका साफ अनुभव होते ही सब दुःख, 
विकार मिट जायेंगे। 
श्रोता--हम तो उनसे मिले हुए ही हैं, अलग कैसे हों ? 
स्वामीजी--मिले हुए आप हो ही नहीं, अगर मिले हुए 
होते तो आप अभीतक बच्चे ही रहते, बूढ़े होते ही नहीं । परन्तु 
आप कहते हो कि मैं जो बालकपनमें था, वही में आज हूँ 
जब कि बालकपन आपके साथ नहीं रहा और आप 
बालकपनके साथ नहीं रहे। फिर आप मिले हुए कहाँ हो ? 
शरीर आदि बदलनेवाले हैं ओर आप न बदलनेवाले हैं। 
आपने भूलसे अपनेकों उनसे मिला हुआ मान लिया। बस, 
इसकों आप मत मानो। हम उनसे मिले हुए हैं--ऐसा 
, दीखनेपर भी इसको आदर मत दो, प्रत्युत अपने अनुभवकों 
आदर दो कि मैं उनसे अलग हूँ । कैसे अलग हूँ कि बचपनसे 
लेकर अबतक शरीर बदल गया, पर में वहीं हूँ। यह 
बिलकुल प्रत्यक्ष अनुभवकी बात है। आप शरीर आदिसे 
अलग हैं तभी तो बचपन बीत गया और आप रह गये | ऐसे 
ही यह जवानी और वृद्धावस्था भी बीत जायगी, पर आप 
रहोगे। जैसे बचपनके समय आप उससे अलग थे, ऐसे ही 
आज जवानीमें ओर वृद्धावस्थामें भी आप अलग हो | अगर 


# साधन-सुधा-सिन्धु * 


फिर भी इसका ठीक अनुभव न्‌ हो, तो व्याकुल होकर 
भगवानूसे कहो कि 'महाराज ! हमारेकी इसका अनुभव नहीं 
हो रहा हैं। इतनी बात पक्की जान लो कि हम हैं तो अलग 
ही, चाहे अनुभव हो या न हो। अगर अलग न होते तो 
मरनेपर शरीर यहाँ नहीं रहता, साथमें जाता अथवा शरीरके 
साथ आप भी यहाँ रहते। परन्तु न आप शरीस्के साथ रहते 
हो ओर न आपके साथ शरीर जाता है, फिर दोनों एक कैसे 
हुए ? मकानमें मैं रहता हूँ तो मकान मैं कैसे हो गया ? मैं 
मकानमें आता हूँ ओर मकानसे चला जाता हूँ, तो मकान 
और मैं अलग-अलग हुए। ऐसे ही शरीर भी एक मकान है 
और आप उसमें रहनेवाले हो। आप उसमें रहते हो और 
निकल भी जाते हों। उसके साथ आप एक नहीं हो। 

में शरीरसे अलग हूँ---ऐसा अनुभव न हो तो भी इसको 
जबर्दस्ती मान लो। जैसे बीमारीसे छूटनेके लिये आप कड़वी- 
से-कड़वी दवा, चिरायते आदिका काढ़ा भी आँखें मीचकर पी 
लेते हो, ऐसे ही स्वस्थ होनेके लिये आप 'में अलग 
हूँ'--ऐसा मान छो। फिर भी ठीक अलग न दीखे तो 
व्याकुल हो जाओ कि अछूग अनुभव जल्दी केसे हो ! 
व्याकुलता जोरदार हो जायगी तो चट अनुभव हो जायगा | 
परन्तु भोगोंमें रस लेते रहोगे, सुख लेते रहोगे तो चाहे कितना 
ही पढ़ जाओ, पण्डित बन जाओ, चारों वेद पढ़ जाओ, पर 
शरीरसे अलगावका अनुभव कभी नहीं होगा। 


ऊऋ किला 

+ साधन-सुधा-सिन्धु + 


विकारोंसे केसे छूटें ? 


साधन करनेवालोॉंके मनमें एक बात गहरी बेठी हुई 
है कि हम सत्संगकी बातें सुनते तो हैं, पर वे काममें नहीं 
आरती | इसपर आप खूब बिचार करें। जिसको आप काममें 
आना मानते हैं, बह वास्तवमें आपकी भूल है। भूल यह 
है कि आप उस ज्ञानकों असतमें छाना चाहते हैं, जब कि 
वास्तवमें आपको असतूसे ऊँचा उठना हैं। सुननेमें तो 
आप असतसे ऊँचा उठते हैं, पर परीक्षा करते हैं असतके 
साथ मिलकर। असत्‌-(शरीर-इन्द्रियाँ-मन-बुद्धि-) में तो 
“विकार होते ही रहते हैं और आप उन विकारोंको अपने 
सत्‌-स्वरूपमें मानते रहते हैं और कहते हैं कि बातें 
आचरणमें नहीं आतीं | 

आप साक्षात्‌ परमात्माके अंश हैं। आपमें कोई विकार 
नहीं है। परंतु आपने भूलसे असतके साथ 'मैं' ओर 'मेरा' का 
सम्बन्ध मान लिया अर्थात्‌ नाशवान्‌ शरीरकों तो 'मैं' मान 
लिया और नाशबान्‌ पदार्थोकी मेरा' मान लिया। इस प्रकार 


असतको 'मैं' और “मेरा' माननेसे आपका असतके साथ 
सम्बन्ध जुड़ गया। अंसत्‌ कभी निर्विकार रह ही नहीं सकता । 
असतके साथ सम्बन्ध जुड़नेसे आप असतमें होनेवाले 
विकारोंकों अपनेमें मानते रहते हैं और कहते हैं कि सत्संगकी 
बातें काममें नहीं आती । 
विकार तो आते हैं और चले जाते हैं, पर आप बैसे-के- 
वैसे ही रहते हैं। अतः आप अपने स्वरूपमें ही स्थित रहें, माने 
हुए मैं-मेरेपनमें स्थित न रहें। अपने स्वरूपमें स्थित रहनेसे 
आप सुख-दुःखमें सम अर्थात्‌ निर्विकार हो जायेंगे-- 
'समदुःखसुख: स्वस्थ: (गीता १४। २४) । इस प्रकार 
सत्संगमें सुनी बात आपके काममें आ जायेगी | 
जो स्वरूपमें स्थित न होकर प्रकृतिमें स्थित होता है, वही 
प्रकृतिजन्य गुणोंका, सुख-दुःखोंका भोक्ता बनता है-- 
पुरुष: प्रकृतिस्थो हि भुद्े प्रकृतिजान्गुणान्‌ । 
(गीता १३।२१) 


& विकारोंसे केसे छूटें ? * 


भोक्तृत्वे. हेतुरुच्यते ॥ 
(गीता १३ । २०) 

मैं! और 'मेरा'--यही प्रकृति है, माया है--'मैं अरू 
मोर तोर तें माया' (मानस ३। १५। १) | इस मायाको 
पकड़कर कहते हैं कि बात काममें नहीं आती ! मायाको 
पकड़नेसे तो विकार पैदा होंगे। इसलिये आप सावधान रहें । 
विकारोंको अपनेमें मत मानें । 

जो कुछ दीखता है, वह सब प्रकृतिका है। अतः अपना 
कुछ नहीं है। अपने तो केवल प्रभु हैं, जो सदा हमारे साथ 
हैं। हमारा स्वरूप सत्‌ है। सतका कभी अभाव नहीं होता, 
उसमें कभी कोई कमी नहीं आती ओर कमी आये बिना 

हमारेमें कोई चाहना नहीं होती | अतः अपने लिये कुछ नहीं 

चाहिये। अपने लिये कुछ करना भी नहीं हैं। आपकी 
स्वाभाविक स्थिति सत्‌में है और असतमें स्वाभाविक क्रिया हो 
रही है। उन क्रियाओंके साथ हम मिल जाते हैं और उन 
क्रियाओंको अपनेमें मिला लेते हैं--य्रह गलती होती है। 
इसलिये हमारा यह विवेक साफ-साफ रहे क्रि हमारा कुछ 
नहीं है, हमारेको कुछ नहीं चाहिये और हमारेको कुछ नहीं 
करना हैं। पुराने अभ्याससे अगर असतके साथ अपना 
सम्बन्ध दीख भी जाय तो थोड़ा ठहस्कर विचार करें कि यह 
तो जाननेगें आनेवाला है और में इसको जाननेवाला हैँ । 
जाननेमें आनेवाले' से 'जाननेबाला' सर्वथा अलग होता है । 
हम खम्भेको देखते हैं तो खम्भा हमारेमें थोड़े ही आ जायगा ! 
खम्भा तो जाननेमें आनेवाली चीज है। जाननेमें आनेबाली 
चीज जाननेवालोंमें नहीं होती । 

जिसको यह कहते 'मैं' नहीं हो सकता--यह 
नियम है। यह' तो 'यह' ही रहेगा | भगवानने शरीरको “यह 
कहा है--'इद शरीरम! (गीता १३ । १) | अतः यह शरीर 
में' केसे हो सकता है ? शरीर 'मेरा' भी नहीं हो सकता 
क्योंकि हम स्वयं भगवानके अंश हैं। 'ममेबांशों जीवलोके' 
(गीता १५।७) और शरीर, इन्द्रियाँ आदि प्रकृतिके अंश 
-“- मनः पष्टानीडिरियाणि प्रकृतिस्थानि' (गीता १५। ७) । 
अतः शरीरकों में! ऑर 'मेरा' मानना भूल है। जितने भी 
विकार आते हैं, वे सब मनमें, बुद्धिमें, इन्द्रियोंमें ही आते 
स्वयंमें विकार कभी आता ही नहीं । विकार आता है और चला 
जाता है--इसको आप जानते हो। आने-जानेबाला विकार 
आपकमें कैसे आ सकता है ? इस बातकों पक्का कर लो कि मैं 
रहनेवाला हूँ और ये विकार आने-जानेवाले हैं। बिकारोंको 
आने-जानेवाले और अनित्य समझकर उनको सह लो अर्थात्‌ 
निर्विकार_ रहो-- आगमापायिनोउनित्यास्तांस्तितिक्षस्व 


पुरुषध:. सुखदुःखानां 

(गीदा २ | १४) | 
यह नियम है कि संसारके साथ मिलनेसे संसारका ज्ञान 
नहीं होता और परसमात्मासे अलग रहनेपर परमात्माका ज्ञान 
नहीं होता। संसारसे अलग होनेपर ही संसारका ज्ञान होगा 
और परमात्मासे अभिन्न होनेपर ही परमात्माका ज्ञान होगा। 
इसलिये यदि असत्‌के साथ मिल जाओगे तो न सतका ज्ञान 
होगा ओर न असत्‌का ज्ञान होगा | कारण यह है कि वास्तवमें 
संसारसे हमारी भिन्नता है ओर परमात्मासे हमारी अभिन्नता है । 
श्रोता--अन्तःकरण णुद्ध होनेसे तो ज्ञान हो जायगा ? 
स्वामीजी--तो अन्तःकरण शुद्ध कर लो, मना कौन 
करता है ? परन्तु भाई, शुद्ध करनेसे अन्तःकरण इतना जल्दी 
| शुद्ध नहीं होगा, जितना जल्दी सम्बन्ध-विच्छेद करनेसे शुद्ध 
होगा। कारण कि असत्‌ (अन्तःकरण) की सत्ता मान करके 
आप उसको शुद्ध करना चाहोगे तो उसमें बहत देरी लगेगी 
और वह होगा भी नहीं | यदि असत्‌की सत्ता न मानकर उससे - 
सम्बन्ध-विच्छेद कर लो तो बहुत जल्दी काम बनेगा। 
भगवान्‌ने कहा हैं--'इदे शरीर कौन्तेय क्षेत्र 
मित्यभिधीयते” (गीता १३। १) अर्थात्‌ स्थूल, सुक्ष्म और 
कारण--ये तीनों ही शरीर 'इदम्‌' होनेसे अपनेसे अलग हैं 
ओर क्षेत्र! नामसे कहे जाते हैं। जो इनको जानता है, वह 
क्षेत्जञ' नामसे कहा जाता है-- एतद्यो वेत्ति त॑ प्राहु: क्षेत्रज् 
इति तद्विद:' (गीता १३। १) उस क्षेत्रज्ञकी दृष्टि क्षेत्रकी 
तरफ न होकर भगवान्‌की तरफ हो जाय-- 'क्षेत्रज्ञं चापि मां 
बिद्धि' (१३।२) । भगवानकी तरफ दृष्टि होनेसे जितनी 
शुद्धि होगी, उतनी अन्तःकरणको शुद्ध करनेकी चेशसे शुद्धि 
नहीं होगी। आप परमात्माके साथ जितने अभिन्न रहोगे, उतनी 
ही आपमें स्वाभाविक शुद्धि आयेगी। मममें, इचर्द्रियोमें, 
शरीरमें, व्यवहारमें, सबमें स्वतः ही शुद्धि आयेगी । कारण कि 
आपने सतके साथ अभिन्नता कर ली, मूल चीज पकड़ ली। 
अब इसमें कठिनता क्या है ? बहुत सीधी-सरल बात है। 
आप आने-जानेवाले असत्‌ पदार्थेकि साथ सम्बन्ध न 
जोड़कर अपने सत्‌ स्वरूपमें स्थित रहो। जब आप असत्‌ 
पदार्थोंसे सुख लेने लग जाते हो, तब असत्‌का संग हो जाता. 
है। असतका संग करनेके बाद आप अन्तःकरणको शुद्ध 
करनेके लिये जोर लगाते हैं और समझते हैं कि हम ठीक कर 
रहे हँ--यही उलझन है, यही असमर्थता है। जोर लगानेपर 
भी जब काम नहीं बनता, तब हताश हो जाते हैं कि भाई 
हमारेसे तो यह काम नहीं बनता। क्यों नहीं बनता कि आपने 
असत्‌को पकड़ लिया। असत्‌को न पकड़ें तो अपना स्वरूप 
| बना-बनाया, ज्यों-का-त्यों ही है । 

शरीर-इन्द्रियाँ-मन-बुद्धि प्रकृतिमें. स्थित हैं-- 
“नःषष्टानीदछियाणि प्रकृतिस्थानि! (गीता १५।७)। 
इनमें आप उस सतको लाना चाहते हैं ओर जब वह आता 
नहीं; तब कहते हैं कि सत्संगकी बात हमारे व्यवहारमें 
नहीं आती, हमारे आचरणमें नहीं आती! असत्‌ 
(अन्तःकरण) को अपना मानकर उसे शुद्ध करना चाहोगे 
तो कैसे शुद्ध होगा ? उसको अपना मानना ही अशुद्धि है। 
ममता ही मल हैं--'ममता मल जरि जाइ' (मानस 
७।११७क) | मलकों लगाकर शुद्ध करना चाहते हो तो 
कैसे शुद्ध होगा ? 

ये बातें सुनकर आपकमें हिम्मत आनी चाहिये कि अब 


* साधन-सुधा-सिन्धु * 


यिशथकान८--आधाक -"तर्नयाबा, 


हम यह भूल नहीं करेंगे; क्योंकि अब हमने इसको ठीक 
समझ लिया। असतको 'मैं' और 'मेश' मान लिया--मूलमें 
यहाँसे भूल हुई। यही मूल धूल है। इस भूलकों मिटाकर 
अपने निर्विकार स्वरूपमें स्थित हो जाओ। जबतक भूल न 
मिटे, तबतक चैन नहीं आना चाहिये | छोटा बालक हर समय 
अपनी माँकी गोदीमें रहना चाहता है। गोदीसे नीचे उतरते ही 
वह रोने लग जाता है। आप भी हर समय सत्‌ (भगवान्‌) 
की गोदीमें रहो । असतूमें जाते ही रोने लग जाओ कि ओरे ! 
कहाँ आ पड़े | हम तो गोदीमें ही रहेंगे। फिर असत्‌का 
सम्बन्ध सुगमतासे छूट जायगा। 


नननन- और ता 


कं साधन-सुधा-सिन्धु के 


पर वन“ पे... पशऑमरमान्‍ममन््वाइकनवक, 


सार बात 


अबतक मैंने जो कुछ सुना, पढ़ा और समझा है, उसका 
सार बताता हूँ। वह सार कोई नयी बात नहीं है, सबके 
अनुभवकी बात है। मनुष्यका स्वभाव हैं कि वह सदा 
नयी-नयी बात चाहता है। वास्तवमें नयी बात वहीं है, जो 
सदा रहनेवाली हैं । उस बातकी ओर आप ध्यान दें | बहुत ही 
लाभकी बात है और बहुत सीधी सरल बात हैं। उसे धारण 
कर लें। दृढ़तासे मान लें तो अभी बेड़ा पार है। अभी चाहे 
ऐसा अनुभव न हो, पर आगे अनुभव हो जायगा--यह 
निश्चित है। विद्या समय पाकर पकती है--'विद्या कालेन 
पच्यते ।' अतः आप उस सार बातकों आज ही मान लें। जैसे 
खेती करनेवाले जमीनमें बीज बो देते हैं, और कोई पूछे तो 


कहते हैं--खेती हो गयी। ऐसे ही मैं कहता हूँ कि उस 

बातको दृढ़तापूर्वक मान लें तो कल्याण हो गया! हां 


जिसकी विशेष उत्कण्ठा होगी, उसे तो अभी तत्तका अनुभव 


हो जाबगा और कम उत्कण्ठा होगी तो अनुभवमें ढेर लगेगी । 

यह जो संसार है, यह प्रतिक्षण नाशकी ओर जा रहा 
है--यह सार बात है। साधारण-सी बात दीखती है, पर बहुत 
बड़ी सार बात है। यह देखने, सुनने, समझनेमें आनेवाला 
« संसार एक क्षण भी टिकता नहीं, निरन्तर जा रहा है। जितने 
भी जीवित प्राणी हैं सब-के-सब मृत्युपें जा रहे हैं। सारा 
संसार प्रलयमें जा रहा है । सब कुछ नष्ट हो रहा है। जो दृश्य 
है, वह अदृश्य हो रहा है। दर्शन अटर्शनमें जा रहा है। भाव 
अभावमें परिणत हो रहा हैं। यह सार बात है। यह सबके 
अनुभवकी बात है। इसमें किसीको किल्िन्मात्र भी 
हांका-सन्देह नहीं है। अभी 'है' रूपसे जो कुछ दिखता है 
वह सब "हीं' में जानेवाला है। झरीर, धन, जमीन, मकान, 
कुटुम्ब, मान, बड़ाई, प्रतिष्ठा, पद, अधिकार, योग्यता आदि 


सब-के-सब 'नहीं' अर्थात्‌ अभावमें जा रहे हैं। यह बात 
ध्यानपूर्वक सुन लें, समझ लें ओर मान लें। बिलकुल सच्ची 
बात है | संसारको 'है' अर्थात्‌ रहनेवाला मानना ही भूल है । 
स्मृति (याद) दो प्रकारकी होती है--- (१) क्रियात्मक, 
जैसे नाम-जप करना आदि, और (२) ज्ञानात्मक | क्रियात्मक- 
स्मृति निरन्तर नहीं रहती है, पर ज्ञानात्मक-स्मृति निरन्तर रहती 
है। जान लिया तो बस जान ही लिया। जाननेके बाद फिर 
तरिस्मृति, भूल नहीं होती | क्रिबात्मक-स्मृतिमें जब क्रिया नहीं 
होतो, तब भूल होती है। ज्ञानात्मक-स्मृतिकी भूल दूसरे 
प्रकारकी है। जैसे एक व्यक्ति अपने-आपको ब्राह्मण मानता 
है । वह दिनभरमें एक बार भी याद नहीं करता क्रि में ब्राह्मण 
हूँ। काम न पड़े तो महीनेभर भी याद नहीं करता । परन्तु याद 
न करनेपर भी भीतर में ब्राह्मण हूँ यह ज्ञानात्मक याद निरन्तर 
रहती हैं। उससे कभी कोई पूछे तो बह अपनेको त्राह्मण ही 
बतलायेगा। इस यादकी भूल तभी मानी जाबगी, जब वह 
अपनेको गलतीसे बैड्य, क्षत्रिय या हरिजन मान ले। इसी 
तरह यदि संसारको रहनेवाला, सच्चा मान लिया, तो यह भूल 
है। इसलिये यह अच्छी तरह मान लें कि संसार निरन्तर 
नाझमें जा रहा हैं । फिर चाहे यह बात याद रहे या नहीं । मानी 
हुई बातको याद नहीं करना पड़ता। मानी हुई बातकी 
ज्ञानात्मक-स्मृति रहती है | बहनें-माताएँ मानती हैं कि 'मैं ख्री 
हूँ' तो इसे याद नहीं करना पड़ता। भाई लोग मानते हैं कि 
में पुरुष हूँ' तो इसे याद नहीं करना पड़ता | ऐसे ही साधुको 
'मैं साधु हूँ' ऐसे याद नहीं करना पड़ता, कोई माला नहीं 
फेरनी पड़ती! मान लिया तो बस, मान ही लिया। विवाह 
होनेके बाद व्यक्तिको सोचना नहीं पड़ता कि विवाह हुआ या 
नहीं | इसी तरह आप आज ही विशेषतासे विचार कर लें कि 


संसार प्रतिक्षण जा रहा है। यह अभी जिस रूपमें है, उस 
रूपमें यह सदा रह सकता ही नहीं । 

दूसरी बात, जो संसार “नहीं' है, वह 'ह' के द्वारा ही 
दीख रहा है। जैसे, एक व्यक्ति बैठा है ओर उसके सामनेसे 
बीस-पचीस व्यक्ति चले गये। पूछनेपर वह कहता है कि 
बीस-पचीस आदमी यहाँसे होकर चले गये । यदि वह व्यक्ति 
भी उनके साथ चला जाता, तो कौन समाचार देता कि इतने 
व्यक्ति यहाँसे होकर गये हैं ? पर वह व्यक्ति गया नहीं, वहीं 
रहा है, तभी वह उन व्यक्तियोंके जानेकी बात कह सका है। 
रहे बिना गयेकी सूचना कौन देगा ? इसी प्रकार परमात्मा 
रहनेवाला है और संसार जानेबाला हैं। यदि आप यह बात 
मान लें कि संसार जा रहा है, तो आपकी स्थिति स्वाभाविक 


ही सदा रहनेवाले परमात्मामें होगी, करनी नहीं पड़ेगी ! जहाँ 


संसारकों रहनेवाला माना कि परमात्माकों भूले। संसारको 
प्रतिक्षण जाता हुआ मान लेनेसे परमात्माकी याद न आनेपर 
भी आपकी स्थिति वस्तुतः परमात्मामें ही है। 

संसार जा रहा है--यह बहुत श्रेष्ठ और मूल्यवान्‌ बात 
है, सिद्धान्तकी बात है, वेदों और वेदान्तकी बात है 
महापुरुषोंकी बात है। परमात्मा रहनेवाले हैं और संसार 
जानेवाला है। वह परमात्मा 'हं' रूपसे सर्वत्र परिपूर्ण है। 
संत्य, त्रेता, द्वार और कलि--ये युग बदलते हैं, पर परमात्मा 
कभी नहीं बदलते । वे सदा ज्यों-के-त्यों रहते हैं। दो ही खास 


# मुक्ति सहज है * द १९ 


बातें हैं कि संसार नहीं है और परमात्मा हैं; संसार जानेवाला है 
ओर परमात्मा रहनेवाले हैं। यदि आपने इन बातोंको मान 
लिया, तो मानो बहुत बड़ा कार्य कर लिया, आपका जीवन 
सफल हो गया। फिर तत्त्वज्ञान, भगवत्माप्ति, मुक्ति आदि 
सब इसीसे हो जायगी | 

संसार निरन्तर जा रहा है, ऐसा देखते-देखते एक स्थिति 
ऐसी आयेगी कि अपने लिये संसारकां अभाव हो जायगा। 
एक परमात्मा ही है और संसार नहीं है--ऐसा अनुभव हो 
जायगा। संतोंने कहा हैं-- यह नहिं यह नहीं यह नहीं होई, 
वाके परे अगम है सोर्ड़ । यही सार बात है। इसे हृदयमें बैठा 
लें। सबके अनुभवकी बात हैं कि पहलेकी अवस्था, 
परिस्थिति, घटना, क्रिया, पदार्थ, साथी आदि अब कहाँ हैं ? 
जैसे वे चले गये, बसे अभीकी अवस्था, परिस्थिति, पदार्थ 
आदि भी चले जायँगे | ये तो निरन्तर जा ही रहे हैं । संसारकी 
तो सदासे ही जानेकी रीति चली आ रही है--- 
कोई आज गया कोई काल गया कोई जावनहार तैयार खड़ा । 
नहीं कायम कोई मुकाम यहाँ चिरकालसे यही रिवाज रही ॥ 

आरम्भसे ही यह रिवाज चली आ रही हैं कि संसार एक 
क्षण भी रुकता नहीं । यह सबका अनुभव है | इस अनुभवका 
आदर नहीं करते, यही गलती है। इसीसे बारम्बार जन्म-मरण 
होता है। अतः आज ही दूढ़तापूर्वक मान लें कि संसारमात्र 
प्रतिक्षण जा रहा हैं। यही सार बात है 


*> यहा 

एक बहुत ही बढ़िया, श्रेष्ठ बात है। इस ओर आप ध्यान 
दें तो विशेष लाभ होगा। बात यह है कि हम भगवत्म्राप्ति, 
जीवन्मुक्ति, तत्त्तज्ञान, परमप्रेम, कल्याण, उद्धार आदि जो 
कुछ (ऊँची-से-ऊँची बात) चाहते हैं, उसकी प्राप्ति 
स्वतःसिद्ध हैं । यह बहुत ही मूल्यवान्‌ बात है । इसे आप मान 
लें। इसे समझानेमें में अपनेको असमर्थ समझता हूँ। 
लोगोंकी धारणा हैं कि माननेसे क्या होता है ? केवल 
मान लेनेसे क्या छाभ होगा ? इसलिये मेरी बातको सुनकर 
टाल देते हैं। 

अब आप ध्यान दें। गीतामें भगवानने कहा हैं-- 
प्रकृति पुरुष चेव ,विद्धयनादी उभावषि ॥! (१३। १९) 
'प्रकृति और पुरुष दोनोंको ही तू अनादि जान! | ओर 'क्षेत्रज्ञ 
चापि मां विद्धि सर्वक्षेत्रेषु भारत ।' (१३ । २) 'हे अर्जुन । तू 
सब क्षेत्रोमें क्षेत्रज्ञ अर्थात्‌ जीवात्मा भी मुझे ही जान।' 
अभिप्राय यह है कि प्रकृति ओर पुरुष दोनों भिन्न-भिन्न 
हैं--ऐसा मान लें। आप पुरुष हैं और प्रकृति आपसे भिन्न 


हैं। तात्पर्य यह निकला कि आप जिससे अलग अर्थात्‌ मुक्त 
होना चाहते हैं, उस प्रकृतिसे आप स्वतः मुक्त हैं। केबल 
आपने अपनी इच्छासे प्रकृतिको पकड़ रखा हैं, उसे स्वीकार 
कर रखा है। प्रकृतिको पकड़नेसे ही दुःख और बन्धन हुआ 
है। इसे छोड़ दें तो आप ज्यों-के-त्यों (जीवन्मुक्त) ही हैं। 
आप निरन्तर रहनेवाले हैं और प्रकृति निरन्तर 
बदलनेवाली है। बह आपसे स्वाभाविक अलग है। प्रकतिने 
आपको नहीं पकड़ा हैं अपितु आपने ही प्रकृतिको पकड़ा है 
और मैं-मेरेकी मान्यता की है। मैं-मेरेकी मान्यता करना ही 
भूल है। यह जो इन्द्रियॉंसहित शरीर है, यह 'मैं' नहीं है और 
जो संसार है, वह 'मेरा' नहीं है । इस बातको मान लेना है ओर 
कुछ नहीं करना है। कारण कि वस्तुतः बात ऐसी ही है। आप 
निरन्तर रहनेवाले और संसार निरन्तर जानेवाला है--इस ओर 
केवल दृष्टि करनी हैं, ओर कुछ नहीं करना है। यह 
करना-कराना सब प्रकृति संसारके राज्यमें है। जिस क्षण यह 
विचार हुआ कि हम संसारसे अलग हैं, उसी क्षण मुक्ति है। 

संसारसे सम्बन्ध माननेमें खास बात है--उससे सुख 
लेनेकी इच्छा। यह सुख लेनेकी इच्छा ही सम्पूर्ण दुःखों, 
पापों, अनर्थों, दुराचारों, अन्यायों आदिकी जड़ है। जबतक 
सांसारिक पदार्थेकि संग्रह और सुख-भोगकी इच्छा रहेगी, 
तबतक चाहे कितनी ही बातें सुन लो, पढ़ लो, सीख लो और 
चाहे त्रिलोकोका राज्य प्राप्त कर लो, फिर भी दुःख मिटेगा 
नहीं--यह पक्की बात है। संग्रह और सुख-भोगकी वृत्ति चेष्ट 
करनेसे नहीं मिटेगी। यहाँ चेष्टाकी बात ही नहीं हैं। आपने 
मैं-मेरेकी मान्यता की हुई है। मानी हुई बात न माननेसे ही 
मिटती है, चेष्टासे नहीं। विवाह होनेपर ख्री पुरुषको अपना 
पति मान लेती है, तो इसमें (पति माननेमें) कौन-सी चेष्टा 
करनी पड़ती है ? बस, केवल मानना होता हैं। किसीसे 
सम्बन्ध जोड़नेमें ओर सम्बन्ध तोड़नेमें सब खतन्त्र हैं। 
वास्तवमें हमारा सम्बन्ध केवल परमात्मासे है। भूलसे हमने 
प्रकृतिसे सम्बन्ध जोड़ लिया। अब उस माने हुए सम्बन्धको 
तोड़ लेना है--बस, यही काम हैं। परमात्मासे हमारा सम्बन्ध 
स्वाभाविक और सच्चा है, और प्रकृतिसे हमारा सम्बन्ध 
अस्वाभाविक और बनावटी है। अस्वाभाविक और बनावटी 
सम्बन्धको तोड़ देना है। वह टूटेगा प्रकृतिसे अपना सम्बन्ध 
न मानमेसे | पहले अपनेकों बालक मानते थे, पर क्या अब 
अपनेको बालक मानते हैं? तो जैसे बाल्कपनके साथ 
आपने मान्यता की थी, वैसी ही अब जवानीके साथ मान्यता 
कर ली कि में जबान हूँ । ऐसे ही 'में रोगी हूँ', 'में नीरोग 
हूँ' आदि मान्यताएँ कर लीं। वृद्धावस्थाके साथ मान्यता कर 
लो और फिर मृत्युके साथ मान्यता कर ली। बिचार करें कि 
मान्यता करनेके सिवा आपने और कौन-सी चेश्शा की ? जैसे 
आपने पहले अपनेको ब्रारक माना, बसे ही अब अपनेको 
बालक न मानकर जवान मान लिया। तो केवल मान्यता-ही- 
मान्यता है। न कोई चेष्टा है, न कोई विचार। इतनी सुगम 
बात संसारमें है ही नहीं । केवल संयोगजन्य सुखक्री इच्छाके 

ही कारण कठिनाई हो रही हैं। वह संयोगजन्य सुख भी ऐसा 
है कि जिससे परिणाममें दुःख-ही-दुःख मिलता है। सुखकी 
लालसासे महान्‌ अनर्थ होगा ही। इसे टालनेकी ताकत 
ब्रह्माजीमें भी नहीं है। रुपये मिल जायें तो सुखी हो जाऊँगा, 
पदार्थ मिल जाये तो सुखी हो जाऊँगा--यहीं सारी बात 
अटकी हुई हैं। आजतक इन पदार्थेसि किसीको पूर्ण सुख 
नहीं मिला। मिल सकता ही नहीं। बालकपनसे ही सुख 
लेनेके पीछे पड़े हैं। अबतक कितना सुख ले लिया, 
बताओ 7? धन भी इकट्ठा किया है, विषय भोग भी भोगे हूँ 
थोड़ी-बहुंत मान-बड़ाई भी मिली हे---इस प्रकार संसारका 
थोड़ा नमूना आप-हम सभीने देखा ही है। पर बताओ कि 
क्या इनसे अभीतक तृप्ति हुई है ? क्या इनसे पूर्ण सुख मिल्ला 
है ? यदि नहीं मिला तो फिर इनके पीछे क्‍यों पड़े हो ? क्या 
कोई वहम बाकी रह गया है ? बाकी यही रहा है कि बढ़िया 
दुःख मिलेगा । सिवाय दुःखके और कुछ नहीं मिलेगा। यह 
| कोई मामूली, खेल-तमाशेकी बात नहीं है। संयोगजन्य सुख 
लेनेसे परिणाममें दुःख होता ही है। सच्चा सुख, आनन्द 
बाहरसे नहीं आता अपितु भीतरसे निकलता हैं। सच्चे सुखका 
अन्त नहीं आता। एक बार मिलनेपर फिर कभी बिछुड़ता 
नहीं। पर जबतक बाहरका सुख लोगे, उसकी इच्छा करोगे, 
उसे महत्त्व दोगे, तबतक भीतरक्रा सुख मिलेगा नहीं। 
संयोगजन्य सुखकी इच्छाको दूर करनेका उपाय हे 'दूसरोंकों 
सुख कैसे मिले' ऐसी जोरदार इच्छा। भीतरमें व्याकुछता 
उत्पन्न हो जाय कि दूसरोंका दुःख कैसे मिटे ? मैं करनेपर 
जोर नहीं देता हूँ अपितु भाव बनानेपर जोर देता हूँ। भावसे 
चट काम होता हैं। भाव हो, तो करना स्वतः हो जायगा। 
सम्पूर्ण प्राणियोंके सुखका भाव होनेपर अपने सुखकी लालसा 
सुगमतापूर्वक मिट जायगी और अपने सुखकी लालसा 
| मिटनेपर प्राप्त बस्तु-(मुक्ति, प्रेम आदि-) का अनुभव 
| सुगमतापूर्वक हो जायगा। 

संयोगमें वियोगका दर्शन 

संसारमें संयोग और वियोग--दो चीजें हैं। जेसे आप । सिद्ध होता है कि जितने भी संयोग हैं, सब वियोगमें जा रहे 
और हम मिले तो यह संयोग हुआ तथा आप और हम | हैं। प्रत्येक संयोगका वियोग हो रहा है। यह सबके 
अलग हुए तो यह वियोग हुआ | तो ये जो संयोग और वियोग | अनुभवकी बात है। अब इसमें बुद्धिमानीकी बात यह है कि 
हैं, इन दोनोंमें वियोग प्रबल है । तात्पर्य यह कि संयोग होगा | जिसका वियोग अवश्यम्भावी है, उसके वियोगको हम अभी, 
कि नहीं होगा--इसका तो पता नहीं, पर वियोग जरूर | वर्तमानमें ही मान लें। फिर मुक्ति, तत्त्हज्ञान, बोध अपने-आप 
होगा--यह पक्की आत है । जिसका वियोग हो जाय, उसका | हो जायगा। कितनी सरल बात है ! 
फिर संयोग होगा-- यह निश्चित नहीं, पर जिसका संयोग शरीर, इन्द्रियाँ, मन, बुद्धि, प्राण, 'में' पन--सबका एक 

हुआ हैं उसका वियोग होगा--यह निश्चित हैं। इससे यह | दिन विय्योग हो जाबगा। आप इनके वियोगका अनुभव 


बर्तमानमें ही कर लें। प्रत्येक संयोग वियोगमें बदल जाता है 
इसलिये वास्तवमें वियोग ही है, संयोग है ही नहीं। 
संयोगरूपी लकड़ी निरन्तर वियोगरूपी आगमें जल रही है । 

जीव़का वास्तविक सम्बन्ध परमात्माके साथ है; जिसे 
'योग' कहते हैं। इसका कभी वियोग नहीं होता। वस्तुतः 
परमात्मासे जीवका वियोग कभी हुआ ही नहीं । जीव केवल 
परमात्मासे विमुख हो जाता है । मनुष्यका संसारसे संयोग होता 
है, योग नहीं होता । संयोगका तो वियोग हो जाता है, पर योग 
सदा रहता है। जेसे यहाँ हम दो महीनेके लिये आये हैं। अब 
पंद्रह-बीस दिन गुजर गये, तो क्या अब भी दो महीने हैं ? 
ये पंद्रह-बीस दिन बियुक्त हो गये, हम इनसे अलग हो गये 
ओर अलग हो ही रहे हैं। एक दिन पूरा वियोग हो जायगा। 
ऐसे मात्र पदार्थ, परिस्थिति, अवस्था आदिका हमसे वियोग हो 
रहा है। कोई नया संयोग होगा तो वह भी बियोगमें जायगा | 
इसमें क्या सन्देह है, बताओं ? तो इस वियोगकों ही हम 
महत्त्व दें, इसे ही सच्चा मानें। फिर परमात्मामें स्वतः हमारी 
स्थिति हो जायगी। कारण कि सचाईसे ही सचाईमें स्थिति 
होती है। परमात्मामें स्थितिका ही नाम हैं--मुक्ति । 

जो अवश्यम्भावी हैं अर्थात्‌ जिसका होना निश्चित है 
उस वियोगको पहले ही स्वीकार कर लें, तो फिर अन्तमें रोना 
नहीं पड़ेगा-- 

मन पछितेहे अवसर बीते । 
अंतहूँ तोहिं तर्जंगे पामर ! तू न ते अब ही ते ॥ 
(विनय-पत्रिका १९८) 
वर्तमानमें ही वियोगकों स्वीकार कर लेना 'योग' है-- 


& मुक्तिका रहस्य * 

'त॑ विद्याद्‌ दुःखसंयोगवियोगं योगसब्लितम्‌।' (गीता 
६। २३) 'दुःखरूप संसारके संग्रोगके वियोगका नाम योग 
है ।' संयोगमें विषमता रहती है। संयोगके बिना विषमता नहीं 
होती। संयोगका त्याग करनेसे विषमता मिट जाती है और 
योग प्राप्त हो जाता हैं--'समत्वे योग उच्यते' (गीता 
२।४८) | फिर न कोई दुःख रहता है, न सन्ताप रहता है 
न जलन या हलचल ही रहती है। 

जबतक संयोग है, तबतक प्रेमसे रहो, दूसरोंकी सेवा 
करो-- सबसे हिलामिल चालिये, नदी नाव संजोग ॥' 
जितनी बन सके, सेजा कर दो | बदलेमें किसी वस्तुकी आशा 
मत रखों। जिनसे वियोग ही होगा, उसकी आज्ञा रखे ही 
क्यों ? माता, पिता, ख््री, पुत्र, भाई, बन्धचु आदि जितने भी हैं 
उन सबसे एक दिन वियोग होगा। उनसे अच्छे-से-अच्छा 
व्यवहार कर दें | मनकी यह गलत भावना निकाल दें कि वे 
बने रहेंगे। जो मिला हुआ हैं, वह सब जा रहा है, फिर और 
मिलनेकी आशा क्‍यों रखें? ओर मिलेगा कि नहीं 
मिलेगा--इसका पूरा पता नहीं, पर मिल जाय तो रहेगा 
नहीं--इसका पूरा पता है। फिर उसके मिलनेकी इच्छा करके 
व्यर्थ अपनी ब्रेइजती क्यों करें ? 

राग-द्रेष, हर्ष-शोक आदि भी रहते नहीं अपितु जा ही 
रहे हैं। ये सब विनाशी हैं और जीव अविनाशी है--- 'ईस्वर 
अंस जीव अबिनासी ।' विनाशीका संग छोड़ना मुक्ति है और 
अविनाशीमें स्थित होना भक्ति है। विनाशीका वियोग हो ही 
रहा है। इस वियोगकों अभी ही स्वीकार कर लें। फिर मुक्ति 


थे 


आर भक्ति--दोनों स्वतःसिद्ध हैं। 


और ततनतत 

मुक्तिका रहस्य 


हम सबके अनुभवकी बात है कि जब गाढ़ नींद आती 
है, तब कुछ भी याद नहीं रहता। रुपये, पदार्थ, कुटुम्ब, 
जमीन, मकान आदि कुछ भी याद नहीं रहता । ऐसी स्थितिमें 
हमें कोई दुःख होता है क्‍या? गाढ़ नींदमें किसी भी 
प्राणी-पदार्थका सम्बन्ध न रहनेपर भी हमें दुःख नहीं होता 
अपितु सुख ही होता है। इससे सिद्ध हुआ कि संसारके 
सम्बन्धसे सुख नहीं होता । अभी आप सोचते हैं कि हमें धन 
मिल जाय, ऊँचा पद मिल जाव, मान-बड़ाई मिल जाय, भोग 
मिल जाय, आराम मिल जाय तो हम सुखी हो जायेंगे। विचार 
करें कि जब गाढ़ निद्रामें किसी भी प्राणी-पटार्थसे सम्बन्ध 
ने रहनेपर भी दुःख नहीं होता, और सुख होता है तब इन 
वस्तुओंकी प्राप्तिसे सुख मिल जायगा क्या ? इस बातपर गहरा 
विचार करें। 


जाग्रतूकी बस्तु स्वप्रमें और स्वप्रकी वस्तु सुघुप्तिमें नहीं 
रहती । तात्पर्य यह कि जाग्रत्‌ और स्वप्रकी वस्तुओंके बिना भी 


हम रहते हैं। इससे सिद्ध यह हुआ कि वस्तुओंके बिना भी 


हम सुखपूर्वक रह सकते हैं अर्थात्‌ हमारा रहना वस्तु, ' 
अवस्था आदिके आश्रित नहीं है। इसलिये वस्तु, पदार्थ, 
व्यक्ति आदिके द्वारा हम सुखी होंगे और इनके बिना हम दुःखी 
होंगे--यह बात गलत सिद्ध हो गयी। 

जाग्रतमें भी अनेक पदार्थेकि बिना हम रहते हैं, पर 
सुषुप्तिमें तो सम्पूर्ण पदार्थोके बिना हम रहते हैं और उससे हमें 
शक्ति मिलतो है। अच्छी गहरी नींद आनेपर स्वास्थ्य अच्छा 
होता है और जगनेपर व्यवहार अच्छा होता है। नींदके निना 
मनुष्यका जीना कठिन है। नींद लिये बिना उसे चैन नहीं 
पड़ता। इससे सिद्ध हुआ कि सम्पूर्ण वस्तुओंके अभावके 


हे 


बिना हम रह नहीं सकते | वस्तुओंका अभाव बहुत आवश्यक 
हैं। अतः अनुभवके आधारपर हमारी यह मान्यता गलत सिद्ध 
हो गयी कि धन, सम्पत्ति, कुटुम्ब आदिके मिलनेसे ही हम 
सुखी होंगे ओर उनके बिना रह नहीं सकेंगे | 

सुषुप्तिमें वस्तुओंके बिना भी हम जीते हैं। जीते ही नहीं, 
सुखी भी होते हैं ओर शरीर, इन्द्रियों, मन, बुद्धि सबमें ताजगी 
भी आती है। जाग्रतमें जब बस्तुओंसे सम्बन्ध रहता है, तब 
हमारी शक्ति क्षीण होती है और नींदमें वस्तुओंका सम्बन्ध न 
रहनेसे शक्ति संचित होती हैं। बस्तुओंके सम्बन्ध-विच्छेदके 
बिना और नींदमें क्या होता है ? यदि जाग्रत्‌ अवस्थामें ही हम 
वस्तुओंसे अलग हो जाये, उनसे अपना सम्बन्ध न मानें, 
उनका आश्रय न लें, तो जीवन्मुक्त हो जाये ! नींदमें तो बेहोशी 
(अज्ञान) रहती हैं, इसलिये उससे जीवन्मुक्त नहीं होते। 
सम्पूर्ण बस्तुओंसे सम्बन्ध-विच्छेद होना मुक्ति है। मुक्तिमें जो 
आनन्द है, वह बन्धनमें नहीं हैं। मुक्तिमें आनन्द होता 
ह--वस्तुओंसे सम्बन्ध छूटनेसे। नींदमें जब वस्तुओंकों 
भूलनेसे भी सुख-शान्ति मिलती है, तब जानकर उनका 
सम्बन्ध-विच्छेद करनेसे कितनी सुख-झात्ति मिलेगी ! 

शरीर और संसार एक है। ये एक-दूसरेसे अलग नहीं 
हों सकते। झशरीरकों संसारकी और संसारकों शरीरकी 


ज 

आवश्यकता है। पर हम स्वयं (आत्मा) शरीरसे अलग हैं 
और शरीरके बिना भी रहते ही हैं। शरीर उत्पन्न होनेसे पहले 
भी हम थे ओर शरीर नष्ट होनेके बाद भी रहेंगे--इस 
बातका पता न हो तो भी यह तो जानते हो हैं कि गाढ़ 
निंद्रामें जब शरीरकी यादतक नहीं रहती, तब भी हम रहते 
हैं ओर सुखी रहते हैं। शरीरसे सम्बन्ध न रहनेसे शरीर स्वस्थ 
होता है। संसारसे सम्बन्ध-विच्छेद होनेपर आप भी ठीक 
रहोगे और संसार भी ठोक रहेगा। दोनोंकी आफत मिट 
जायेगी। शरीरादि पदार्थोकी गरज और गुलामी मनसे मिटा 
दें तो महान्‌ आनन्द रहेगा। इसीका नाम जीवन्पुक्ति हैं। 
शरीर, कुटुम्ब, धन आदिकों रखो, पर इनकी गुलामी मत 
रखो। जड़ वस्तुओंकी गुलामी करमैबाला जड़से भी नीचे हो 
जाता हैं, फिर हम तो चेतन हैं। जाग्रत्‌, स्वप्न और 
सुषृप्ति--तीनों अवस्थाओंसे हम अलग हैं। ये अवस्थाएँ, 
बदलती रहती हैं, पर हम नहीं बदलते। हम इन 
अबस्थाओंकी जाननेवाले हैं ओर अवस्थाएँ जाननेमें 
आनेबाली हैं। अतः इनसे अलग हैं। जैसे, छप्पर्कों हम 
जानते हैं क्रि यह छप्पर है तो हम छप्परसे अलग हैं--यह 
सिद्ध होता है। अतः हम वस्तु, परिस्थिति, अवस्था आदिसे 
| अलग हैं--इसका अनुभव होना ही मुक्ति है। 

जाग्रतमें सुषुप्ति 

एक बहुत सुगम बांत है | उसे विचारपूर्वक गहरी रीतिसे | होता। वह सत्ता ही शरीर, इन्द्रियाँ, मन, बुद्धि आदिको 
समझ लें तो तत्काल तक्त्वमें स्थित हो जाये । जैसे राजाका | सत्ता-स्फूर्ति देती है। बह शरीरादिके आश्रित नहीं है। इससे 
राज्यभरसे सम्बन्ध होता है, वेसे ही परमात्मतत्त्वका मात्र वस्तु, | यह सिद्ध हुआ कि आप हरदम 'है' में स्थित रहते हैं। जड़ 
व्यक्ति, क्रिया आदिके साथ सम्बन्ध है। राजाका सम्बन्ध तो | वस्तु, क्रिया आंदिका सम्बन्ध न रखकर 'हैं' से सम्बन्ध रखना 
मान्यतासे है, पर परमात्माका सम्बन्ध वास्तत्रिक हैं। हम | है। यह जाग्रतमें सुघुप्ति 
परमात्माकों भले ही भूल जाय, पर उसका सम्बन्ध कभी नहीं बह सत्ता मन, बुद्धि, इन्द्रियों, शरीरकी क्रियाओंमें 
छूटता। आप चाहे युग-युगान्तरतक भूले रहें तो भी उसका | अनुस्यूत है। वही मन, बुद्धि आदिका प्रकाशक, आधार है। 
सम्बन्ध सबसे एक समान है | आपकी स्थिति जाग्रत्‌, स्वप्न या | उस सर्व-प्रकाशक, सर्वाधारमें हमें स्थित रहना है। वह 
सुषुप्ति किसी अवस्थामें हो, आप योग्य हों या अयोग्ब, विद्वान्‌ | सत्ता सदा ज्यों-की-त्यों रहती हैं। जाग्रत्‌, स्वप्न, सुषृप्ति 
हों या अनपढ़, धनी हों या निर्धन, परमात्माका सम्बन्ध सब | स्थिरता, चंचलता, योग्यता, अयोग्यता, बालकपन, जवानी, 
स्थितियोंमें एक समान हैं। इसे समझनेके लिये युक्ति बताता | वृद्धावस्था, विपत्ति, सम्पत्ति, विद्धत्ता, मूर्खशा आदि सभी उस 
हूँ। आप मानते हैं कि बालकपनमें था, अभी में हूँ और आगे | सत्तासे प्रकाश पाते हैं। वस्तुतः उसमें आपकी स्थिति 
वृद्धावस्थाम भा में रहेँगा। बालकपन, जवानी ऑर | स्वतःसिद्ध है। केवल उसकी ओर लक्ष्य, दृष्टि करनी है। 
वृद्धावस्था--तीनोंका भेद होनेसे 'था', 'हूँ' ओर रहूँगा' ये | शरीर, इन्द्रियाँ, मन, बुद्धि आदिके साथ सम्बन्ध ही मोह है। 
तीन भेद हुए, पर अपने होनेपनमें क्या फर्क पड़ा ? भूत, | इस मोहका नाश ह्ोनेपर स्मृति जाग्रत्‌ हो जाती है--'नष्टे 
वर्तमान और भविष्य-- तीनोंमें अपना होनापन (सत्ता) तो | मोहः स्मृतिर्ब्धा' (गीता १८ । ७३) । स्मृतिका अर्थ--जो 
एक ही रहा । अतः आप केसे भी हों, कैसे भी रहें, आपकी | बात पहलेसे ही थी, उसकी याद आ गयी । कोई नया ज्ञान 
सत्ता एक समान अखण्ड रहती हैं। आपका कभी अभाव नहीं । होना स्मृति नहीं है। अब चाहे कुछ हो जाय, चाहे कोई व्यथा 

आ जाय, अपनी सत्तामें क्या फर्क पड़ता है ? केवल अपनी । 'मैं जाता हूँ' आदि सब स्थितियोंगें हूँ' समान ही रहता है। 
सत्ताकी ओर दृष्टि करनी है, फिर इसी क्षण जीवम्मुक्ति है। | यदि 'मैं' को हटा दें तो 'हूँ' नहीं रहेगा अपितु 'है' रहेगा। 
इसमें कोई अभ्यास नहीं करना है। वह 'है' सदा ज्यों-का-त्यों रहता है। 

सत्ताकी ओर दृष्टि न करें, तब भी वह वैसी-को-वैसी ही | खोया कहे सो बावरा पाया कहे सो कूर। 
रहती है। पर उस ओर दृष्टि न करनेसे आप अपनी स्थिति | पाया खोया कुछ नहीं ज््यों-का-त्यों भरपूर ॥ 
क्रियाओं, पदार्थों, अवस्थाओं आदियें मानते हैं। भोजन करते इस है में स्थित होते ही अखंण्ड समाधि, जाग्रत्‌, 
समय 'मैं खाता हूँ, जल पीते समय "मैं पीता हूँ', जाते समय | सुषुप्ति हो जाती है। 


ड्े/्शस्ि-: जे ल्ल््ब्क्डट 
| अनञझओओ5 | चओ़ीयनओओऋ 

हमारा स्वरूप सचिदानन्द हे 


यह जो आप मानते हैं कि 'मैं हूँ' तो इसमें एक विशेष 
बात ध्यान देकर सुनें। आप अकेले में हूँ' ऐसा मानते हो 
तो यह 'हूँ' पना एकदेशीय है, और 'तू है', 'यह है', 'वह 
है'--ये 'है” पना व्यापक है। तो यह 'है' ही “में'के कारण 
हूँ' बना। अगर 'मैं' न हो तो केवल हैं! ही रहेगा। तो यह 
में' तब होता है, जब कुछ चाहना होती है। मनुष्य कुछ करना 
चाहता है, कुछ जानना चाहता है, कुछ पाना चाहता हैं। तो 
कुछ-न-कुछ चाहना है, तभी 'मैं हूँ' है। अगर कुछ भी चाहना 
न रहे, तो 'है' ही रहेगा। 
आपने अनादिकालसे 'हूँ' (जो “नहीं' है) में अपनी 
स्थिति मान रखी है। 'है'में स्थिति होनेपर 'हूँ' नहीं रहता। 
इसकी तो ऐसी महिमा हमने पढ़ी है कि एक बार जो “है! में 
स्थित हो गया, तो फिर उसे जानने, करने, पानेकी किश्निन्मात्र 
भी जरूरत नहीं रहती । वह 'है' में स्थित हो गया तो न करना 
रहा, न जानना रहा, न पाना रहा | कुछ भी नहीं रहा | एक 'हैं' 
ही रह गया। वहाँ तो पूर्णता है। जबतक साथमें नहीं रहता 
है, तबतक पूर्णता नहीं होती। पूर्णतामें आंशिकरूपसे भी 
'नहीं' नहीं रहता । तो एक बार 'हैं'में स्थिति होनेपर फिर कभी 
उसमें हूँ" नहीं आता। जो 'हूँ'का पुराना संस्कार है, वह 
मन-बुद्धिमें स्फुरित हो सकता है, पर हैं' में 'हूँ' नहीं आता । 
मन-बुद्धिमें इसलिये आता है कि मन-बुद्धि उसके साथ रहे 
हैं। इसलिये जैसे कोई पुरानी बात याद आ जाय, ऐसे 'हूँ' 
आता है। वास्तवमें तो 'हूँ' है ही नहीं, फिर आये कहाँसे ? 
जो याद आ. जाय वह वास्तवमें होती नहीं। केवल पुरानी 
देखी, सुनी, भोगी हुई वस्तुकी यादमात्र आती है, वस्तु तो 
आती नहीं। ऐसे ही 'हूँ' की याद आ जाय, तो वह है नहीं। 
उस है'में सबकी स्थिति है । 
अब एक खास बात बतायी जाती है। ध्यान देकर सुनें । 
वह वह कि वास्तवमें हम क्या चाहते हैं-- इसकी तरफ 
खयाल करें। कई तरहकी चाहनाएँ इकट्ठी करनेके कारण 
'मनुष्य वास्तवमें क्या चाहता है, इसे भूल गया। पर भूलनेपर 


भी भूलता नहीं। उसे हरदम याद रहता है, परन्तु पूछनेपर 
ठीक जवाब नहीं दे सकता; क्योंकि उसने इसपर अभी विचार 
ही नहीं किया। यदि विचार करें तो यह पता लगता है कि 
मैं सदा रहना चाहता हूँ। कोई भी व्यक्ति ऐसा कभी नहीं 
चाहता कि में मिट जारऊँ। किसी वक्त दुःखमें ऐसा कहता है 
कि मर जाऊँ तो सुखो हो जाऊँ। वह शरीरको दुःखका कारण 
मानता है, इसलिये दुःख मिटानेके लिये शरीरको मिटाना 
चाहता है कि में सुखी हो जाऊँ। तो मैं बना रहूँ और सुखी 
रहूँ--यह चाहना तो रहती ही है। धन, सम्पत्ति, वैभव, मान, 
बड़ाई, नीरोगता आदिकी जो चाहना होती है, यह असली 
हमारी चाहना नहीं है । हमारी चाहना तो सदा रहनेकी है। और 
सदा रहनेका नाम 'है' है। जो नित्य-निरन्तर रहता है, उसे ही 
है' कहते हैं। उस 'है'में स्थित होते ही हमारी नित्य-निरन्तर 
रहनेकी चाहना पूरी हो जाती है | पर यदि दूसरी चाहना करता 
हैं, तो 'हैसे अलग हो जाता हैं; क्योंकि जो चीज अभी नहीं 


| है, उसे पानेकी चाहना हुई, तो चाहना 'नहीं'की ही हुई। 


'नहीं'को पकड़नेसे ही चाहना होती है। यदि 'नहींको न 
पकड़े, तो 'हे'में ज्यों-का-त्यों है। 

चाहना सदा 'नहीं'की होती है। 'है'पन तो सदा रहता 
है, कभी मिटता नहीं। जिस अंझमें 'हे'से विमुख होते हैं 
उसी अंशमें 'नहींकी चाहना करते हैं। चाहनासे ही उस 
अंशमें 'है'से अलग होते हैं, नहीं तो 'है'से अलग होनेको 
सामर्थ्य किसीमें है नहीं। चाहनेपर भी अपना होनापन तो 
मानते ही हैं। 'नहीं की चाहनाका त्याग कर दें, फिर 'हैंमें 
स्थिति स्वतःसिद्ध है। 

हम ज्ञान चाहते हैं, जानना चाहते हैं। तो यह जानना भी 
'है'में स्वतः सिद्ध है, पर 'नहीं'को पकड़नेसे जाननेकी चाहना 
होती हैं। यदि 'नहींकों न पकड़ें तो जाननेकी चाहना भी 
समाप्त हो जायगी | 

हम क्या नहीं चाहते हैं ? हम दुःखी होना नहीं चाहते हैं । 
'है'में दुःख है ही नहीं । ज्ञानमें दुःख है ही नहीं | किसी बातका 


रड 

ज्ञान हुआ, तो स्वतः एक शान्ति, एक सुखका अनुभव होता 
है; क्योंकि ज्ञान आनन्दरूप है| 

इस प्रकार हमारी चाहना हुई--सत्‌, चित्‌ और 
आनन्दकी प्राप्ति, जो स्वतः अपनेमें हैं। जो मिटता है, उसे 
'असत्‌' कहते हैं, पर जो कभी नहीं मिटता, उसे 'सत' कहते 
हैं। जिसमें ज्ञान नहीं है, उसे जड़ कहते हैं। तो ज्ञानमात्र चेतन 
है। जहाँ कभी दुःख आता ही नहीं, वही आनन्द है। तो ये 
सत्‌, चित्‌ और आनन्द सबको स्वतः प्राप्त हैं। हमारा स्वरूप 
सच्चिदानन्द है। अब जहाँ उत्पन्न और नष्ट होनेवाली वस्तुको 
पकड़ा कि आफत आयी। जो उत्पन्न और नष्ट होनेवाली वस्तु 
है, वह आपका स्वरूप नहीं हैं। उसे पकड़नेसे ही दुःख पा 
रहे हैं। धन नहीं है, पुत्र नहीं है, घर नहीं हैं--इस प्रकार कई 
तरहकी नहीं-नहींकों पकड़ लिया। इसी कारण अपने 
सच्चिदानन्दस्वरूपका अनुभव नहीं हो रहा है। 

प्रश्न--अपने स्वरूप 'है'में स्थिति होनेके बाद भी पुराने 
संस्कार आते हैं क्या ? 

उत्तर--पुराने संस्कार 'है'में नहीं आते, मन-बुद्धिमें आते 
हैं। संस्कार तो मन-बुद्धिमें पड़े हुए हैं, पर उनको अपनेमें मान 
लेते हो । अनादिकालसे ही मन-बुद्धिमें आनेवाले संस्कारोंको 
अपनेमें मानतें चले आये हैं। पर ये अपनेमें आते ही नहीं । 
कारण कि ये आने-जानेवाले हैं और स्य॑ रहनेवाला है। 
आने-जानेवालेका प्रवेश मन-बुद्धिमें तो हो सकता है, पर 
है'में कभी प्रवेश नहीं हो सकता। है'में 'नहीं'का प्रवेश कैसे 
हो सकता है ? केवल आप नहींको भूलसे अपनेमें मानकर 
उससे सम्बन्ध जोड़ लेते हैं। 

स्वरूपमें आकर्षण-विकर्षण भी बिलकुल नहीं है । ये तो 
मन-बुद्धिमें हैं। थोड़ा-सा ध्यान दें कि आकर्षण और 


विकर्षण-- ये दोनों किसी ज्ञानके अन्तर्गत दीखते हैं। तो उस 
ज्ञानमें ये दोनों कहाँ हैं ? जैसे प्रकाशमें हाथ दीखता है, तो 
हाथके अन्तर्गत प्रकाश नहीं है, बल्कि प्रकाशके अन्तर्गत 
हाथ है। ऐसे ही मन-बुद्धिमें होनेवाले आकर्षण-विकर्षण 
ज्ञानके अन्तर्गत हैं। ज्ञान कहो या है' कहो। उसमें आपकी 
स्वतःस्वाभाविक स्थिति है। 

प्रश्न-जबतक यह शरीर है, तबतक अन्तःकरणमें ये 


विकार होते रहेंगे ? 


उत्तर--नहीं, बिलकुल नहीं ? अन्तःकरणके विकार 
शरीरके रहनेसे सम्बन्ध नहीं रखते। अन्तःकरणमें बिकार 
रहते हैं--असत्‌कों सत्‌ माननेसे, हैं'को 'नहीं' माननेसे। 
असतको सत्‌ माना कि विकार आये। असत्‌को सत्‌ न 
माननेसे शरीरके रहते हुए भी विकार नहीं आयेंगे। शरीरका 
वृद्ध होना, कमजोर होना आदि विकार तो वस्थाके 
अनुसार स्वतः स्वाभाविक होंगे। पर आकर्षण-विकर्षण आदि 
जो विकार हैं, ये नहीं होंगे। ये तो असतमें सत-बुद्धि 
होनेसे ही होते हैं। खूब विचार करो । असत्‌ असत्‌ ही है 
ओर सत्‌ सत्‌ ही है। आप 'है'में स्वतः स्थित हो। स्थित न 
होनेपर ही स्थित होना पड़ता है। जिसमें पहलेसे ही स्थित 
हो, उसमें स्थित क्या होना ? आप 'है'में स्थित हो, तभी 
आने-जानेवाले दीखते हैं। 

किस पुरुषने किस परिस्थितिमें कौन-सी चेष्टा को, यह 
सिवाय उसके दूसरा कोई नहीं जान सकता | इसलिये किसीपर 
आक्षेप न करके सत्यका निर्णय करना चाहिये। दूसरेको 
सामने रखकर सत्यका निर्णय कभी नहीं हो सकता | अपनेको 
सामने रखो । यदि दूसरेका आदर्श लेना पड़े, तो शुभ कार्योमें 
ही लो, अशुभ कार्योंमें नहीं। 


भीतर भाव रहे कि नयी बात क्या हो गयी ? जो बात प्रतिक्षण 
हो रही है, वही तो हुईं। यदि इसमें कोई नयी बात दीखती है 
तो दृश्य हर समय अदृश्यमें जा रहा है--इस तरफ दृष्टि नहीं 
है, तभी मरनेका सुनकर चिन्ता होती है, मनमें चोट लगती है । 
यह तो मृत्युलोक है। मरनेवालोंका ही छोक है। यहाँ सब 
मरने-ही-मरनेवाले रहते हैं । मृत्युके सिवाय और है ही क्या ? 
प्रत्यक्षमें ही सब कुछ अभावपें जा रहा है। इस बातको ठीक 
तरह समझ लो। जो जीवन है, वह मृत्युमें जा रहा है। 
अभीतक जितने दिन जी गये, उतना मर ही गये, जी गये, यह 
बात तो झूठी है। ओर मर गये, यह बात बिलकुल सच्ची है। 
इस बातको समझना है, याद नहीं करना हैं। 

अब कहो कि जितने दिन जी गये उसमें मरनेकी क्रिया 
दिखायी नहीं देती । तो विचार करें कि यदि काले बाल नहीं 
मरते तो आज बाल सफेद कैसे हो गये ? आप कहें कि 
रूपान्तरित हो गये, तो मरनेमें क्या होता है ? रूपान्तर ही तो 
होता है। पहले जैसे जीता हुआ दिखता था, बैसे अब नहीं 
दीखता। आधी उम्र आपकी चली गयी, तो आधा मर ही 
गये ! आधी उम्र चली गयी--यह बात तो आप मानते हो, 
पर आधा मर गये--यह आपकी समझमें नहीं आता। पर 
वास्तवमें एक ही बात है। केवल शब्दोंमें अन्तर है, भावमें 
बिलकुल अन्तर नहीं । सुननेमें कड़ा इसलिये लगता है कि 
जीनेकी इच्छा है। पर बात सच्ची है। आधी उम्र चली 
गयी--यह बात जैंचती है, तो जँची हुई बातको ही में पक्का 
करता हूँ। इतना ही मेरा काम है। मैं कोई नयी बात नहीं 
सिखाता । तीन बातें होती हैं--सीखी हुई, मानी हुई और जानी 
हुई | उसे पक्का मान लो, पक्का जान छो--इतना ही मेरा कहना 

है। फिर बात हमेशा जाग्रतू रहेगी। उसमें संदेह नहीं होगा । 
तो जितनी उम्र बीत गयी, उसमें संदेह होता है क्या ? संदेह 
नहीं होता तो उतना मर गया--इसमें संदेह कैसे रह गया ? 
शरीर हरदम जा रहा है, यह बात बिलकुल सच्ची है। 

मैं अपनी बीती बात बताऊँ कि जिस दिन मैंने यह 
समझा कि यह दृश्य अदृश्यमें जा रहा है, मुझे इतनी 
प्रसन्नता हुई कि ओहो ! कितनी मार्मिक बात हैं! कितनी 
बढ़िया बात है ! मैं ठगायी नहीं करता हूँ, झूठ नहीं बोलता 
हूं। आप थोड़ा ध्यान दो कि शरीर मरनेकी तरफ जा रहा 
है कि जीनेकी तरफ ? बिलकुल सच्ची बात है कि यह तो 
मरनेकी तरफ जा रहा है। दृश्य अदृश्यकी तरफ जा रहा है 
तो यह मरनेकी तरफ जा रहा हैं। दृश्य अदृश्यमें जा रहा 
है तो वह भी मरनेकी तरफ जा रहा है। मेरे मनमें बात आयी 
कि जैसे बालक पाठ पढ़ता है तो उसे क,ख,ग,घ, एक बार 
याद हो गये, तो फिर याद हो ही गये। फिर उससे पूछो तो 
वह तुरन्त बता देगा। याद नहीं करना पड़ेगा। तो ऐसे आप 
भी चलते-फिरते हरदम याद कर लो कि यह सब जा रहा 
है। दृश्य अदृश्यमें जा रहा हैं। भाव अभावमें जा रहा है। 
जीवन मृत्युमें जा रहा है। दर्शन अदर्शनमें जा रहा है। इस 
प्रकार इसे हरदम याद रखो तो अपने-आप इसका प्रभाव 
पड़ जायेगा और बड़ा भारी लाभ होगा। बालककी तरह इस 
पाठकों सीख लो। जितना सुखका लोभ है, जितना जीनेका 
लोभ है, उतना इस बातका आदर नहीं है। लोभ और आदर 
दो चीजें हैं। इस बातका आदर कम है, लोभका आदर 
ज्यादा है। आदर कम है, यही भूल है। तो आजसे ही इस 
बातका आदर करो। 


है. 5 खिदन_८- 


'» सत्य क्‍या है? * 


२५ 


सत्य क्या है ? 


हमें तो अपना उद्धार करना ही है, चाहे कुछ भी 
हो--इस निश्चयकी लोगोंमें कमी है। यह इच्छा जितनी 
जोरदार होगी, उतनी ही संसारसे अरुचि हो जायगी। सत्संगमें 
पारमार्थिक बातोंको सुननेसे (अपने-उद्धारकी) रुचि होती है 
'और सांसारिक भोग भोगनेके बाद (भोगोंसे) अरुचि होती 
है। तो इन दोनोंको स्थायी कर लें अर्थात्‌ सत्संगकी रुचि 
और भोगकी अरुचि--इन दोनोंकों पक्का कर लें। यह 
आपका काम है। 

अभी सत्संगमें रुचि हो तो सत्संगसे उठते ही इस 
बातका निश्चय कर लें कि अब यही काम करना है, तो यह 
स्थायी हो जायगी। अगर यह स्थायी हो गयी तो सब काम 
बन गया। यह अपने उद्धारका काम बहुत सुगम है, केवल 


[465 ] सा० सु० सि० २-- 


रुचिकी जरूरत है। भीतर एक बात जैँची हुई है कि यह काम 
जल्दी नहीं होता, देरी लगती है। यह बहुत घातक चीज है। 
परमात्मतत्त्तके लिये भविष्यकी आज्ञा बहुत ही घातक हैं। 
भविष्यकी आज्ञा उस बस्तुके लिये होती है जो कर्मजन्य हो, 
जिससे देश-कालकी दूरी हो। पर जो सब देश, काल, वस्तु, 
अवस्था, परिस्थिति आदियें पूर्णरूपसे विशाजमान हो, उसके 
लिये भविष्य नहीं होता। सांसारिक कामोंके लिये जैसे 
भविष्यकी आशा होती है, वैसे परमात्मतत्तवके लिये भी 
भविष्यकी आशा रखना कि इसमें बहुत समय लगेगा--यह 
बहुत गलत धारणा है। 

में आपको वहीं बातें सुनाता हूँ, जो मुझे अच्छी लगती 
हैं ओर जिनसे मुझे बहुत लाभ हुआ है। आप इन बातोंका 


२६ 


* साधन-सुधा-सिन्धु * 


आदर करें तो बहुत जल्दी लाभ हो सकता है। जैसे एक 
राजाका राज्यकी सम्पूर्ण वस्तुओंपर, सम्पूर्ण गाँवोंपर शासन 
रहता है--सम्बन्ध रहता है, उससे भी बहुत विशेष सम्बन्ध 
परमात्माका हैं। बहुत विशेष यह कि इन वस्तुओंकी सत्ता 
ही उस पस्मात्मामें दीख रही है। नहीं तो एक क्षण भी न 
ठहरनेवाला संसार सच्चा क्यों ठीखता ! तो इससे परमात्माका 
नित्य-निरत्तर सम्बन्ध है ही। किसी क्षण भी उसका वियोग 
सम्भव नहीं, ऐसा उसका नित्ययोग निरन्तर बना हुआ हैं । 
संसारके संयोगके वियोगका नाम ही 'योग' है--'तं विद्याद्‌ 
दुःखसंयोगवियोगं योगसड्ल्तितम्‌ ॥' (गीता ६। २३) । इस 
क्षणभन्नुर संसारसे वियोग स्वीकार करते ही योग हो जाता है | 
वियोग तो प्रतिक्षण हो ही रहा हैं। तो अभी ही वियोगका 
अनुभव कर लें। । 

संसारके भोगोंसे अरुचि सबकी ही होती हैं। उस 
-अरुचिकों संसारी छोग स्थायी नहीं करते ओर भोगोंसे जो सुख 
मिलता है, उस रुचिको स्थायी करते हैं । यहीं गलती होती है । 
साधकको चाहिये कि वह उस अरुचिको स्थायी करे | 

प्रश्न--संसारसे वियोगका अनुभव होनेपर उसकी 
नश्वरता या असत्यताका ज्ञान तो हो जाता हैं, लेकिन सत्य क्या 
है---इसका पता कैसे लगेगा ? हम किस प्रकार जानें कि यह 
सत्य-तत्त्व है ? 

उत्तर-देखो भाई, मेरे विचारमें तो सत्यकी अभिलाषा 
कम है, इसलिये लगन नहीं है। सत्यकी बात इतनी सरल, 
इतनी बढ़िया और इतनी प्रत्यक्ष है कि क्या बताऊँ ! अब 
ध्यान दें । जिससे आपको असत्यका ज्ञान होता हैं, वही सत्य 
है। असत्यका ज्ञान असत्यसे नहीं होता । अब बताओ कितना 
नजदीक है वह सत्य ! 

बहुतोंका यह प्रश्न रहता है कि संसार तो नाशवान्‌ है ही, 
पर परमात्मा अविनाशी है--इसका क्‍या पता? ओरे, 
अविनाशीके बिना विनाशी दीखता ही नहीं। बिना सत्यके 
असत्यका भान ही नहीं होता। असत्य तभी असत्य दीखता 
है, जब आप सत्यमें स्थित होते हैं। तो सत्यमें आपकी स्थिति 
स्वतःसिद्ध है। बस यहींपर डटे रहो। न जाने सत्य क्या होता 
है ? प्राप्ति क्या होती है ? तत्त्वज्ञान क्या होता है ? जीवन्पुक्त 
क्या होता है ? क्या यों सींग हो जाते हैं, कि कोई पुँछ हो जाती 
हैं, कि कोई पंख लग जाते हैं, क्या हो जाता -है ? न जाने इस 


स्तर 


प्रकार क्या-क्या कल्पना कर रखी है ! 

कृपानाथ ! आप इतनी कृपा करो। बस इतनी ही बात 
है कि असत्यका जिसे बोध होता है, वही सत्य है | कोई पूछे 
कि सब कुछ दीखता है, पर आँख नहीं दीखती ? तो जिससे 
सब कुछ दीखता है, वही आँख हैं। आँखको केसे देखा जाय 
कि यह आँख है ? दर्पणमें देखनेपर भी देखनेकी शक्ति नहीं 
दीखती, वह शक्ति जिसमें है, वह स्थान दीखता है । तो सुनने, 
पढ़ने, विचार करनेसे जो आपको ज्ञान होता है, वह ज्ञान 
जिससे होता है, वही सत्य है। वही सबका प्रकाशक और 
आधार है। वही ज्ञानस्वरूप है, वही चेतनस्वरूप है, बही 
आनन्दस्वरूप है। 

जैसे दर्पणमें मुख दीखता है, ऐसे ही यह संसार दीखता 
है। संसार स्थिर नहीं रहता, बदलता रहता है--यह अपने 
अनुभवकी बात है। अब यहीं देखें। पहले यहाँ बिलकुल 
जंगल था, अब मकान बन गया। यह आपकी देखी हुई बात 
है। यह कौन-सा सदा रहेगा ! एक दिन सफाचट हो जायगा, 
कुछ नहीं रहेगा। तो सब मिट रहा हैं, प्रतिक्षण मिट रहा है। 
इसे मिटता हुआ ही मान लें। 
जासु सत्यता तें जड़ माया। भास सत्य इब मोह सहाया॥ 

(मानस १॥ ११७ ।४) 

कितनी सुन्दर बात कही छोटे-से रूपमें ! जिसकी 
सत्यतासे यह जड़ माया मूढ़ताके कारण सत्यकी तरह दीखती 
है, वही सत्य है। जैसे चनेके आटेकी बूँदी बनायी जाय, 
बिलकुल फीकी, तो उसे चीनीमें डालनेसे वह मीठी हो जाती 
है। चनेका फीका आटा भी मीठा लगने लगता है, तो यह 
मिठास उसकी नहीं है। उन मीठी बूँदियोंको मुँहमें थोड़ी देर 
चूसते जाओ, तो वे फीकी हो जायँगी, क्योंकि वे तो फीकी 
ही थीं। तो बताओ कि चीनी मीठी हुई कि बूँदी मीठी हुई ? 
जो फीकेको भी मीठा करके दिखा दे, वह स्वयं मीठा है ही | 
ऐसे जो असत्यको भी सत्यकी तरह दिखा दे, वह सत्य है ही । 

प्रकाश और अंधकार--दोनोंका जिससे ज्ञान होता है, 
वह अलुप्त प्रकाश है अर्थात्‌ वह प्रकाश कभी लुप्त होता ही 
नहीं। वह क्रियाओं और अक्रियाओंको, जाग्रत-खप्न- 
सुषुप्तिको, सम्पूर्ण अवस्थाओंको प्रकाशित करता है। सब 
अवस्थाएँ उससे जानी जाती हैं। उसीमें आप हरदम स्थित 
रहें । उससे नीचे न उतें | 


मैं शरीर नहीं हूँ 


अपनेको शरीर माननेसे ही जन्म-मरण, दुःख, संताप, 
चिन्ता आदि सभी आफकें आती हैं। शरीर अपना स्वरूप हैं 
नहीं, यह प्रत्यक्ष है। बचपनमें जैसा शरीर था, वैसा अब नहीं 
है; अब इतना बदल गया कि पहचान नहीं होती, परंतु 'मैं वही 
हूँ ---इसमें सन्देहकी कहीं गुंजाइश भी नहीं हैं। तो 
कम-से-कम यह विचार करें कि शरीर में नहीं हूँ। में न स्थूल 
शरीर हूँ, न सूक्ष्म शरीर हूँ और न कारण शरीर हूं। स्थूल 
शरीरकी स्थूल संसारके साथ एकता है-- 
छिति जल पावक गगन समीरा। पंच रचित अति अधम सरीरा॥ 
(मानस ४ | ११। २) 
अब बह कौन-सा शरीर है, जो इन पाँचोंसे रहित है ? 
संसारके साथ शरीरकी बिलकुल अभिन्नता हैं। संसार 'यह' 
नामसे कहा जाता है, फिर उसका एक छोटा-सा अंश 'मैं' 
कैसे हो गया ? ऐसे ही सूक्ष्म शरीरकी सूक्ष्म संसार्के साथ 
एकता है। पाँच ज्ञानेद्धियाँ, पाँच कर्मेन्द्रियाँ, पाँच प्राण, 
मन, बुद्धि--ये सब सूक्ष्म संसारके ही अंश हैं | यह जो वायु 
चलता है, इसीके साथ प्राणोंकी एकता है। ऐसे ही सब 
इन्द्रियों, मन, प्राण, आदिको एकता है। सब एक ही धातुके 
हैं। ऐसे ही कारण शरीरकी कारण संसारके साथ एकता है। 
सूक्ष्म शरीरसे आगे कुछ पता नहीं लगता, ऐसा जो अज्ञान 
है, बह कारण शरीर है। इसमें प्रकृति (स्वभाव) होती है। 
प्रकृति सबकी भिन्न-भिन्न होनेपर भी धातु (पद्चमहाभूत) 
एक है, ऐसे प्रकृति एक है। सुपुप्तिमें सभी एक हो जाते हैं 
भिन्नता रहती ही नहीं। तो इस प्रकार कारण शरीर सब एक 
ही हुए। अब इसमें यह मैं हूँ और यह. मैं नहीं हूँ; यह मेरा 
और यह मेरा नहीं है--यह बात सच्ची नहीं है। यह 
व्यवहारके लिये कामकी है। अपनेको शरीर मानना गलती 
हैं। इस गलतीको हम आज मिटा दें तो महान्‌ शान्ति मिल 
जाय, बड़ा भारी आनन्द मिल जाय | पर सुनकर केवल सीख 
लेनेसे यहं गलती नहीं मिटती | यह शरीर इदंतासे दीखना 
चाहिये--“इद शरीरम” (गीता १३ । १) । जैसे यह छप्पर 
अलग दीखता है, ऐसे शरीरका भी अनुभव होना चाहिये कि 
यह अलग है, मैं इसे जाननेवाला हूँ। इसे सीखना नहीं है। 
सीखना या मानना ज्ञान नहीं होता । दृढ़ मान्यता भी ज्ञान-जैसी 
ग्रतीत होती है, पर मान्यता मान्यता ही होती है, बोध नहीं । 
उसका साफ-साफ बोध होना चाहिये। परिवर्तनशील बस्तु 
मेरा स्वरूप नहीं है--ऐसा अनुभव हो जाय, तो तत्त्वज्ञान हो 
गया, मुक्ति हो गयी, परमात्मतत्त्वकी प्राप्ति हो गयी, स्वरूपकी 
प्राप्ति हो गयो। और वह नित्यप्राप्तकी प्राप्ति है; क्योंकि 


अपना स्वरूप अप्राप्त हुआ ही कब ? और जो प्रतिक्षण 
बदलता है, वह कभी किसीको प्राप्त केंसा ? वह कभी 
किसीको प्राप्त हुआ ही नहीं। प्राप्त तो स्रूप ही है। परंतु 
अप्राप्तको प्राप्त माननेसे जो प्राप्त है, वह अप्राप्त जेसा हो. 
गया। जबतक अप्राप्तको अप्राप्त नहीं मानेंगे तबतक प्राप्तकी 
प्राप्ति नहीं दीखेगी । 

सुनकर सीख लेने ओर मान लेनेका नाम ज्ञान नहीं है। 
ज्ञान ऐसी चीज नहीं है। ज्ञान तो एकदम, उसी क्षण होता है | 
उसमें अभ्यास नहीं हैं। अभ्यास करना उपासना है। उपासना 
उपासना ही है, बोध नहीं। शरीर मैं हँ--ऐसा दीखनेपर 
बेचैनी हो जाय तो बोध हो जायगा। जैसे नींदमें पड़े हुए 
आदमीको सूई चुभाई जाय, तंग किया जाय तो चट नींद खुल 
जाती है। ऐसे ही अपनेको शरीर माननेका दुःख, जलन पैदा 
हो जाय कि क्या करूँ 2? केसे करूँ ? यह अभ्यास केसे 
मिटे ? तो फिर यह मिट जायगा। जो चीज मिटती है, वह 
होती नहीं और जो चीज होती है, वह मिटती नहीं--“नासतो 
विद्यते भावों नाभावों विद्यते सतः।' (गीता २।॥१६) 
शरीरमें मैंपन और मेरा-पन मिटता है, तो मूलमें है 
नहीं--यह पक्की बात है। 

सबसे पहले साधकको दटृढ़ताके साथ यह मानना चाहिये 
कि 'शरीर मैं हूँ और यह मेरा है” यह बिलकुल झूटी बात है। 
हमारी समझमें नहीं आये, बोध नहीं हो, तो कोई बात नहीं । 
पर शरीर 'मैं नहीं हूँ' और 'मेरा नहीं है, नहीं है, नहीं 
है'--ऐसा पक्का विचार किया जाय, जोर लगाकर। जोर 
लगानेपर अनुभव नहीं होगा, तब वह व्याकुलता, बेचेनी पैदा 
हो जायगी, जिससे चट ब्रोंध हो जायगा। 

शरीर मैं नहीं हूँ--इस बातपें बुद्धि भले ही मत ठहरे, 
आप ठहर जाओ ! बुद्धि ठहरना या नहीं ठहरना कोई बड़ी 
बात नहीं है। यह मैं नहीं हुँ--यह खास बात है। “अहं 
ब्रह्मास्मि' 'में ब्रह्म हैँ'--यह इतना जल्दी लाभदायक नहीं है, 
जितना “यह में नहीं हूँ" यह लाभदायक है। दोनों तरहकी 
उपासनाएँ हैं; परंतु 'यह में नहीं हूँ' इससे चट बोध होगा। 
लेकिन खूब बिचार करके पहले यह तो निर्णय कर लो कि 
शरीर 'मैं' और 'मेरशा कभी नहीं हो सकता। ऐसा पक्का, 
जोरदार विचार करनेपर अनुभव नहीं होनेसे दुःख होगा | उस 
दुःखमें एकदम शरीरसे सम्बन्ध-विच्छेद करनेकी ताकत हैं। 
वह दु:ख जितना तीत्र होगा, उतना ही जल्दी काम हो जायगा । 

'मैं क्या हूँ ?' ऐसा विचार मत करो। इसमें मन-बुद्धि 
साथमें रहेंगे। जड़की सहायताके बिना "में क्या हूँ ?' ऐसा 

प्रश्न उठ ही नहीं सकता, ओर समाधान भी जड़को साथ लिये 
बिना कर ही नहीं सकते। इसलिये जड़की सहायतासे जड़की 


निवृत्ति एवं चिन्मयताकी प्राप्ति नहीं होती, नहीं होती, नहीं 


होती । “मैं चिन्मय हूँ' इसमें बुद्धिकों सहायता है और अहंता 
भी साथमें रहेगी ही | पर 'यह जड़ मैं नहीं हूँ, नहीं हूँ, नहीं 
हूँ' तो इसमें जड़तापर 'नहीं' का जोर लगेगा। चिन्तन भी 
जड़ताका है और निषेध भी जड़ताका है। तो जसे झाड़ ओर 
कूड़ा-करकट एक धातुक्रे हैं, और झाड़से कूड़ा-करकट साफ 
करके झाड भी बाहर फेंक दिया जाय, तो साफ मकान पीछे 
रह जायगा, उसके लिये उद्योग नहीं करना पड़ेगा, ऐसे 
जड़ताके द्वारा जड़ताकी निवृत्ति करनेपर ब्रह्म पीछे रह जाता हे, 
उस-(ब्रह्मय-)के छिये उद्योग नहीं करना पड़ता। बिना 
प्रकृतिकी सहायता लिये उद्योग होता ही नहीं । 

'मैं यह नहीं हुँ---इसमें 'में' ओर “यह' एक जातिके 
हैं। यह जो 'में' हैं, यह दो तरफ जाता है | एक 'में' जड़ताकी 
तरफ जाता हैं और एक 'में' चेतनताकी तरफ जाता हैं। 
चेतनताकी तरफ 'में' माननेसे (कि 'में चिन्मय हूँ) जड़ताका 
में' मिटेगा नहीं और जड़ताकी तरफ 'में' माननेसे (कि 'में 
यह नहीं हूँ') स्वतः रहेगा। इसलिये साधकके लिये 'में यह 
हूँ' कि अपेक्षा 'में यह नहीं हूँ' बहुत ज्यादा उपयोगी हैं। 


* साधन-सुधा-सिन्धु * 


मैंने दोनों तरहकी बातें पढ़ी हैं और उनपर गहरा बिचार क्रिया 
हैं। इसलिये मैं अपनी धारणा कहता हूँ। आपको नहीं जैचे 
तो आप जैसा चाहें करें। पर निषेधात्मक साधनसे स्वरूपमें 
स्थिति जितनी जल्दी होती है, उतनी जल्दी विध्यात्मक 
साधनसे नहीं होती। ऐसे ही दुर्गुण-दुराचारोंका त्याग किया 
जाय, तो सद्ृण-सदाचार जल्दी आयेंगे। जैसे 'मैं सत्य 
बोलूँगा' इस बातमें जितना अभिमान रहेगा, उतना 'में झूठ 
नहीं बोलँँगा' इसमें अभिमान नहीं रहेगा। झूठ नहीं बोलकर 
कौन-सा बड़ा भारी काम कर लिया, और सत्य बोलकर बड़ा 
भारी काम कर लिया--ऐसा भाव रहेगा ! इसलिये सत्य 
बोलनेका अभिमान जल्दी ट्टेगा नहीं । 

बुद्धि साथमें रहनेपर जड़तासे सम्बन्ध-विच्छेद हो हो 
नहीं सकता; क्योंकि जिससे सम्बन्ध-विच्छेद करना हैं 
उस- (शरीर, इच्धियाँ, मन, बुद्धि आदि-)कों ही साथ ले 
लिया ! इस तरफ विचार न करनेसे ही बहुत वर्ष लग जाते 
हैं। साधक सोचता रहता है, चिन्तन करता रहता है ओर 
स्थिति वहीं-की-बहीं रहती है। ज॑से कोल्हूका बेल उम्रभर 
चलता है, पर वहीं-का-बहीं रहता है, बैसी दशा रहती हैं 
साधककी ! इसलिये इस विषयपर खूब गहरा विचार करनेकी 
आवश्यकता हैं। 

* साधन-सुधा-सिन्धु * 


भय ओर आजशाका त्याग 


प्रश्न-साधन, भजन, सत्संग करते हैं फिर भी संसारके 
प्रवाहका असर क्यों पड़ जाता हैं ? 

उत्तर-देखो भेया ! में एक बात कहता हूँ उसकी तरफ 
ध्यान दें। संसारका प्रभाव किसपर पड़ता हैं ? गहरा विचार 
करना। संसारका प्रभाव संसारपर ही पड़ता है। स्वरूपपर 
संसारका प्रभाव नहीं पड़ता। पहले प्रभाव पड़ा और अभी 
प्रभाव नहीं रहा। यह ज्ञान है कि नहीं ? इसका उत्तर दो। 

प्रश्न--एक बात मनमें आती है कि ये सत्सड्रमें तो जैंच 
जाता है पीछे नहीं रहता । 

उत्तर--पीछे मत रहो। सत्संगमें जैंच गयी है न। तो 
पीछे रहना तुम देखना चाहते हो, यही बहुत बड़ी गलती है। 
उसका सुधार कर लो अभी | सुधार यह है कि यह व्यवहारमें 
नहीं रहता अर्थात्‌ अन्तःकरणमें नहीं रहता और अन्तःकरणमें 
वृत्तियाँ तो व्यवहार्के अनुसार होंगी। अगर वैसे वृत्तियाँ न 
हो तो व्यवहार कैसे होगा ? भोजन ही कैसे होगा ? बोलना 
भी कैसे होगा ? चलना भी कैसे होगा ? कुछ भी बोलना न 
हो तो कैसे होगा ? जेंसा व्यवहार होगा बैसी वृत्तियाँ होंगी, 
पर व्यवहार ओर एकान्त दोनोंका ज्ञान किसीको होता है कि 


नहीं होता है ? दोनोंका ज्ञान जिसको होता है उसके ज्ञानमें 
व्यवहार और एकान्त हैं। इस बातको समझ लो तो अभी 
निहाल हो जाओ। 

मानो व्यवहार और व्यवहाररहित अक्रिय अवस्था। 
अक्रिय और सक्रिय--ये दोनों अवस्थाएँ हैं दोनों ही प्रवृत्ति 
हैं। अक्रिय भी प्रवृत्ति है ओर सक्रिय भी प्रवृत्ति हैं। ये तो 
तुमने सुना ही होगा कि सक्रिय प्रवृत्ति और अक्रिय प्रवृत्ति 
नहीं हैं, परन्तु अक्रिय भी प्रवृत्ति हैं और सक्रिय भी प्रवृत्ति 
है। अक्रिय और सक्रिय जिस प्रकाशमें प्रकाशित होते हैं उस 
प्रकाशमें प्रवृत्ति नहीं है। वह प्रकाश एकान्तमें बैठे हुए साफ 
टीखता है, व्यवहार करते हुए नहीं दीखता हैं। तो न दीखनेपर 
भी व्यवहारमें प्रवृत्तिका ज्ञान किसको हो रहा है ? प्रवृत्ति भी 
तो जाननेमें आती है। आती हैं न ? तो जाननापन तो रहता 
है कि नहीं ? केवल जानना है उसमें प्रवृत्ति-निवृत्ति दोनों नहीं 
हैं। बड़ी सीधी बात हैं, बहुत ही सरल बात है कि प्रवृत्ति 
और निवृत्ति दोनों जिससे प्रकाशित होते हैं, उसमें प्रवृत्ति- 
निवृत्ति कुछ नहीं है। न प्रवृत्ति है न निवृत्ति है। समझमें आ 
गया न ? तो इसमें तुम डटे रहो | वृत्तियोंका एक रूप देखना 


छोड़ दो आजसे। वृत्तियाँ एक रूप बनी रहें | ये आज तुम 
छोड़ दो मेरे कहनेसे। ये जबतक पकड़े रहोगे, तबतक तुम्हें 
सन्तोष नहीं होगा और ये आज ही छोड़ दो। अभी-अभी | 
व्यवहारमें कैसे ही रहो। क्योंकि वास्तवमें नित्य रहनेवाली 
चीज तो प्रवृत्ति और निवृत्ति दोनोंका प्रकाशक है। तो 
निवृत्तिको क्यों इतना महत्त्व देते हो । वास्तविक तो प्रकाश है। 
प्रवत्ति और निवृत्ति दोनों जिस प्रकाशसे प्रकाशित होते हैं, वह 
प्रकाज्ञ वास्तविक है। प्रवृत्ति और निवृत्ति दोनों अवास्तविक 
हैं। प्रवत्ति और निवृत्ति दोनों सापेक्ष हैं। प्रवृत्तिकी दृष्टिसे 
निवृत्ति है और निवृत्तिकी दृष्टिसे प्रवृत्ति है। वास्तवमें जो 
प्रकाश है उसमें न निवृत्ति है न प्रवृत्ति है। ठीक है न यह ? 
तो इसमें तुम्हारी स्थिति है। मेरे कहनेसे मान लो और यह जो 
वहम है कि प्रवृत्ति जबतक रहती हैं और बीचमें जो असर 
पड़ता है, तबतक हम तो ठीक नहीं हुए, यह वहम छोड़ दो । 

ध्यान देना इस बातपर। किसके द्वारा छुटता है ? कि 
निवृत्ति आयी, प्रवृत्ति गयी । निवृत्ति गयी, प्रवृत्ति आयी । कहाँ 
गयी, कहाँ आयी बताओ भ्रवृत्ति-निवृत्तिका अभाव हुआ कि 
नहीं ? इनका अभाव हुआ तो 'द्वार' की जरूरत क्या ? एक 
ऐसा आग्रह छोड़ दो | किसके द्वारा कि तुम्हारे खुदके द्वारा । 
'ऐसी वृत्ति निरन्तर रहे' यह आग्रह छोड़ दो । इसमें हानि नहीं 
होगी बहुत साफ है इसमें सन्देह नहीं है । प्रवृत्ति और निवृत्ति 
दोनों प्रकाशित होती हैं स्वतः और ये होती रहें। अपने कोई 
मतलब नहीं है। दुनियामात्रमें प्रवृत्ति और निवृत्ति होती है कि 
नहीं ? जागृतमें काम करते हैं। नींदमें काम नहीं करते। 
दीखता है न । उससे तुम्हारे क्या फर्क पड़ता हैं ? दुनियामें जो 
प्रवृत्ति होती है उससे तुम्हारेमें फर्क पड़ता है क्या ? तुम्हारे 
प्रकाशमें जो स्वयं प्रकाश स्वरूप हैं उसमें फर्क नहीं पड़ता है 
न। तो इसकी चिन्ता क्यों करते हो ? ये जो संसारकी 
प्रवृत्ति-निवृत्ति है वही तुम्हारे शरीरकी प्रवृत्ति-निवत्ति है । दोनों 
बिलकुल एक धातुकी हैं। 

प्रश्न--संसारके प्रवाहमें बह जाते हैं जिससे सन्तोष 
नहीं होता। 

उत्तर--यह तो गलती करते हो । सन्तोष क्यों नहीं होता 
है ? इसका कारण है कि आप समझते हैं कि अन्तःकरण 
निर्विकार रहे--यह आपने पकड़ लिया। अन्‍न्तःकरण 
निर्विकार नहीं होता--यह पकड़ छोड़ दो। अन्तःकरण 
निर्विकार रहना चाहिये--यह छोड़ दो | निर्विकार कैंसे रहेंगे, 
जब यह कार्य हैं प्रकृतिका ? यह निर्विकार कैसे रहेगा ? 
इसमें तो विकार होगा । 

प्रश्न-महाराजजी ! एक बात कहूँ, आप कहते हैं 


# भय और आशाका त्याग * 


२९ 


| न कि ये छोड़ दो । तो एक भय-सा लगता है। ऐसा बिचार 
आता हैं कि छोड़नेसे कहीं मेरा पतन न हो जाय | 
उत्तर--इसीलिये मैंने बार-बार कहा कि मेरे कहनेसे 
छोड़ दो | बह क्यों कहा ? क्योंकि भय हे तुम्हें | तुम्हारे भयका 
असर है मेरेपर। तुम भयभीत हो रहे हो। इसलिये कहता हूँ 
तुम डरो मत। जबतक यह पकड़ है, तबतक वास्तविक 
स्थिति नहीं होगी। वास्तविक स्थितिमें यह पकड़ ही बाधक 
है ओर कोई बाधक नहीं है। प्रकाशमें पतन होता ही नहीं। 
प्रवृत्ति-निवृत्ति दोनोंमें प्रकाश समान रहता हैं। ये बताओ 
उसमें फर्क पड़ता है क्या ? उसमें फर्क नहीं पड़ता तो उसका 
पतन कैसे हो जायगा? तुम मानते हो अन्तःकरणमें 
निर्विकारता आ जाय। अगर आ जाय तो-- 
प्रकाश च॒ प्रवृत्ति च मोहमेव च पाण्डव । 
न दवेष्टि संप्रवृत्तानि न निवृत्तानि काब्लृति॥ 
(गीता १४। २२) 
ये कहना कैसे बनता ? प्रकाश, प्रवृत्ति और मोह अगर 
होता, तो न द्वेष्टि संप्रवृत्तानि न निवृत्तानि काह्लति' 
कैसे कहते ? 
प्रश्न-यह तो महाराजजी ! उन महापुरुषोंकी बात हैं 
जिनको साक्षात्कार हो गया। 
उत्तर--वे महापुरुष हम ही हैं। वे महापुरुष अलग नहीं 
हैं। हम ही महापुरुष हैं | प्रकाशका नाम ही महापुरुष है । डरो 
मत इसमें । बिलकुल डर नहीं । ये जो सामान्य प्रकाश है, इस 
स्थितिवालेको ही महापुरुष कहते हैं । महापुरुष कहो चाहे ब्रह्म 
कहो | उस सामान्य प्रकाशमें क्या फर्क पड़ता है ? तो सामान्य 
ब्रह्म है वह एक है। एंक तो भय छोड़ दो और एक आगे कुछ 
विलक्षणता होगी, इस आज्ञाको छोड़ दो | ये दो छोड़ दो। ये 
दो ही बाधक हैं असली | 
निषिद्ध आचरणकी इच्छा हो जाती है। तो निषिद्ध 
आचरण छूट जायगा | यह सुनकर डर लगता हैं न। तो छोड़ते 
डर लगता है इससे सिद्ध होता है कि निषिद्ध आचरणको 
आपने महत्त्व दिया हैं। ओर महत्त्व देकर छोड़ते हैं तो कैसे 
छूटेगा उसका आदर आपने कर दिया। उपेक्षा करो। एक 
करना, एक न करना दो चीज हुई। और एक उपेक्षा तीसरी 
चीज हुईं । क्रिया करनेमें तो विधि करना है, निषिद्ध नहीं करना 
है। परन्तु भीतरमें व्रधि और निषेध दोनोंसे उदासीन रहो। 
क्योंकि विधि और निषेध दोनों दीखते हैं किसी प्रकाशमें । उस 
प्रकाशका सम्बन्ध न विधिके साथ है और न निषेधके साथ 
| है। विधिका सम्बन्ध निषेघके साथ है। निषेधकी निवृत्ति 
करनेके लिये बिधि है। विधि रखनेके लिये विधि नहीं है। 

इसलिये विधि-निषेध, भय और आशा--ये दोनों छोड़ दो | 
बात ख़यालमें आयी कि नहीं ? मेरी बात समझमें आयी कि 
नहीं ? विधि और निषेधमें विधिका लोभ है और निषेधका भय 
है। ये भय और लोभ जबतक रहेंगे, तवतक आपकी स्वरूपमें 
स्थिति नहीं होगी । इसलिये भय और लोभकी बेपरवाही कर 
दो | ये छूट जायेंगे । बेपरवाही करो केवल बेपरवाही । आ गया 
भय तो आ गया। लोभ हो गया तो हो गया। आपकी 
अवस्थामें कहता हूँ। हर एकके लिये मैं नहीं कहता हूँ। हर 
एक बात तो समझेगा नहीं, उलटा असर हो जायगा और 
आपके उलटा असर नहीं होगा, नहीं होगा, नहीं होगा । क्योंकि 
ये जब समझमें आ गयी कि विधि ओर निषेध--ये करना 
चाहिये और ये नहीं करना चाहिये, ये दोनों होते हैं और मिटते 
हैं, आते हैं ओर जाते हैं ओर आने-जानेवालोंकी रहनेवालेपर 
कोई जिम्मेवारी नहीं है, रहनेवालेपर कोई असर नहीं हैं 
रहनेवालेमें कुछ बनता-बिगड़ता नहीं है, न निषेधसे बनता है 
न विधिसे बनता है । ओर न निषेधसे बिगड़ता हैं, न विधिसे 
बिगड़ता है, उसका बनता-बिगड़ता है ही नहीं, तो आपपर 
असर कैसे पड़ेगा ? 
उदासीनवदासीनो गुणयों. न विचाल्यते । 
गुणा वर्तन्त इत्येव योउवतिष्ठतति नेडते ॥ 
(गीता १४। २३) 
वह विचलित होता ही नहीं है। मानो ज्यों-का-त्यों 
रहता है यह अर्थ हुआ इसका। भय ओर आशा ये दोनों 
छोड़ो। भय और आशामें संसार मात्र बँधा है। किसी 
प्रकारका न तो भय हों और न किसी प्रकारकी आशा हो | 


+* साधन-सुधा-सिन्धु * 


जितना चुप रह सको, चुप रहो। और हे नाथ ! मेरेसे नहीं 
छुटती कहते रहो। कह सकते हो कि नहीं ? जितना मिनट 
चुप रह सको चुप रह जाओ। इस शरणागतिमें और चुप 
रहनेमें बड़ी भारी ताकत है। तो आप निर्बलोंको बल आ 
जायगा और बह कार्य हो जायगा। आपमें तो आ जायगा 
बल और काम हो जायगा सिद्ध। आपमें बल आयेगा 
निर्विकार रहनेसे और सिद्ध होगा शरण होनेसे। चुप होनेसे 
शक्ति आती है। 

यह बात अनुभव-सिद्ध हैं कि बोलते-बोलते बोलना 
बन्द हो जायगा। पड़े रहो बोलनेकी शक्ति आ जायगी । शक्ति 
स्वतः आती हैं निष्क्रिय होनेसे और सक्रिय होनेसे शक्ति नष्ट 
होती है। जितने भोग-संग्रहके लिये काम करते हैं उनमें 
थकावट होती है। नींद लेनेसे थकावट दूर हो जाती है और 
शक्ति आती है। निष्क्रिय होनेसे करनेकी शक्ति आती है यह 
तो अनुभव है न? इसलिये निष्क्रिय रहनेसे शक्ति आ 
जायेगी। ओर है नाथ ! ऐसा कहनेसे काम सिद्ध हो जायेगा | 
यह रामबाण उपाय है। इसमें सन्देह हो तो बोलो | तो शरण 
होकर निसन्देह हो जाओ । यह तुम्हारा असली इलाज है । इस 
अवस्थामें चुप होनेमें परिश्रम नहीं करना है। कोई क्रिया हो 
गयी तो हो गयी, नहीं हुई तो नहीं हुई। अपने मतलब नहीं । 
अपनी तरफसे कोई क्रिया न तो करो और न ही ना करो | 


दोनोंसे उदासीन रहो | क्रिया हो तो होती रहे | इस तरह तत्त्वज्ञ 


जीवन्युक्त महापुरुष जिसको कहते हैं उसकी अभी-अभी 
सिद्धि हो गयी | 


>> ऋचा हब नमन 

+ साधन-सुधा-सिन्धु * 


अपनी जानकारीको महत्त्व दें 


एक बहुत बढ़िया बात है। आप कृपा करके ध्यान दें । 
जिसको जो परिस्थिति मिली हैं, उसीकों सर्वोपरि मानकर 
उसका सदुपयोग करे तो कल्याण हो जायगा | जितनी वस्तुएँ 
मिली हैं, उनसे ज्यादा वस्तुओंकी जरूरत नहीं है। आपके 
पास जितनी विद्या है, उससे ज्यादा जाननेकी जरूरत नहीं है । 
आपके पास जो बल है, उससे ज्यादा बलकी जरूरत नहीं है । 
आपको जो बल, बुद्धि, योग्यता, परिस्थिति आदि मिली है 
उसीके सदुपयोगसे परमात्माकी प्राप्ति हो जायगी | यह एकदम 
सच्ची ओर सिद्धान्तकी बात है। 

आपके पास जानकारीकी कमी नहीं है, प्रत्युत उस 
जानकारीका आप ठीक उपयोग नहीं करते, उसको महत्त्व नहीं 
देते--इस बातकी कमी हैं। अभी जो परिस्थिति हमारे सामने 
हैं, वह सदा ऐसी ही नहीं बनी रहेगी--यह ज्ञान आपमें कम 


नहीं है, पूरा-का-पूरा है। इस ज्ञानका आप सदुपयोग करें तो 
यह ज्ञान आपके उद्धारके लिये काफी है, किश्विन्मात्र भी कम 
नहीं है। इसका सदुपयोग यह है कि आप श्राप्त परिस्थितिमें 
फँसें नहीं, उसमें राजी-नाराज न हों । 

श्रोता--यह ज्ञान तो हमें है, पर जैसा चाहते हैं, बसा 
ज्ञान नहीं है। 

स्वामीजी-- आपको जिसका ज्ञान है, उसका सदुपयोग 
आप करते हैं क्या ? जिस वस्तुको आप नाशवान्‌ समझते हो, 
उसको प्राप्त करनेकी इच्छा होती है कि नहीं ? 

श्रोता--होती है । 

स्वामीजी--तो फिर नाशवान्‌ कहाँ समझते हैं, अगर 
बास्तवमें आप नाझ्बान्‌ समझते तो फिर उसको पानेकी इच्छा 
आपमें नहीं होती | जो नाशवान्‌ है, उसके मिलनेसे क्या लाभ 

होगा ? जैसे धनवानके पास धन होता है, धन नहीं हो तो बह 
धनवान्‌ नहीं कहलाता, ऐसे ही संसारके पास नाश-ही-नाझ 
है। जो नाशवान्‌ है, वह हमें निहाल कैसे करेगा ? 

आप स्वयं नाशबान्‌ नहीं हैं, प्रत्युत शरीर नाशवान्‌ है। 
आपको जो वस्तु मिली हुई है, वह नष्ट होनेबाली है, पर आप 
स्वयं नष्ट होनेवाले नहीं हो। वस्तु पहले भी नहीं थी और 
बादमें भी नहीं रहेगी तथा बर्तमानमें भी प्रतिक्षण नाशकी 
तरफ जा रही है। परन्तु आप पहले भी थे और आगे भी 
रहोगे। आपकी सत्ता निरन्तर रहती है। हमारे पास प्रश्न आया 
था कि हम भविष्यमें रहेंगे--इसका ज्ञान वर्तमानमें कैसे 
हो ? इसका उत्तर है कि आप बुरा काम करते हुए डरते हैं 
और अच्छा काम करते हुए राजी होते हैं; क्योंकि आपका यह 
भाव रहता है कि बुरा काम करनेसे हम आगे दुःख पायेंगे और 
अच्छा काम करनेसे हम आगे सुख पायेंगे । इससे सिद्ध हुआ 
कि आपने भविष्यमें अपनी सत्ता मान रखी है। अगर 
भविष्यमें हम अपनी सत्ता न मानें तो फिर स्वर्गमें कौन 
जायगा ? नरकोंमें कौन जायगा ? पुनर्जन्य किसका होगा ? 
मुक्ति किसकी होगी ? कल्याण होनेपर आनन्द आपको होगा 
कि दुनियाको होगा ? तात्पर्य है कि आप तो रहेंगे और शरीर 
आदि पदार्थ नहीं रहेंगे। 

आप विचार करें कि नाशवानके द्वारा अविनाशीको सुख 
कैसे मिल सकता है ? नाशवान्‌ कहनेका अर्थ है कि उसके 
पास नाश-ही-नाश है, नाशके सिवाय कुछ नहीं है। 

अंतहुँ तोहिं तजैंगे पामर तू न ते अबही ते। 

जो चीज नष्ट होनेवाली है, उसका उपयोग करो, पर 
उसका भरोसा मत करो, उसको अपना आधार मत बनाओ 
कि यह हमें निहाल करेगी। थोड़ा ध्यान दें, जो चीज अभी 
आपके पास नहीं है, उसके मिलनेसे आप निहाल कैसे हो 
जायैंगे ? जो चीज अभी नहीं है, वह बादमें भी नहीं रहेगी, 
बिछुड़ जायगी, अतः वह आपको सुखी कैसे करेगी ? वह 
मिलेगी कि नहीं मिलेगी--इसका पता नहीं है, और मिल भी 
जायगी तो रहेगी नहीं, क्योंकि जो नाशवान्‌ है, उसका नाश 
होगा ही । 

शरीर आदि नाशवान्‌ हैं--ऐसा आप जानते तो हैं, पर 
मानते नहीं अर्थात्‌ जाने हुएको महत्त्व नहीं देते। अगर आप 
अपनी जानकारीको महत्त्व देते तो आप नाशवान्‌ वस्तुओपर 
भरोसा नहीं करते, उनकी आशा नहीं करते, उनके मिलनेपर 
राजी नहीं होते, उनके न मिलनेपर दुःखीं नहीं होते, उनके बने 
रहनेकी इच्छा नहीं करते, उनके नष्ट होनेकी चिन्ता नहीं करते | 
हम जेसी परिस्थिति चाहते हैं, वैसी परिस्थिति न मिलनेपर 


दुःख होता है तो यह दुःख केवल मूर्खताका है। मूर्खताके 
सिवाय और कुछ नहीं है इसमें। जो वस्तु, परिस्थिति 
रहनेवाली नहीं है, उसको रखना चाहते हैं और उसके नष्ट 
होनेपर दुःखी होते हैं--यह मूर्खता नहीं तो और क्‍या है ? 
हमारेपर कोई आफत आ जाय, दुःख आ जाय तो सोचते हैं 
कि यह मिटे कैसे ? पर बास्तवमें देखा जाय तो वह मिट ही 
रहा है। चाहे अनुकूलता हो, चाहे प्रतिकूलता हो, वह 
रहनेवाली है ही नहीं । मिली हुई चीज बिछुड़नेबाली होती है । 
सर्वे क्षयान्ता निचया: पतनान्ताः समुच्छुया: । 
संयोगा विप्रयोगान्ता मरणान्त च जीवितम्‌ ॥ 
(वाल्मीकिः २। १०५। १६) 

'समस्त संग्रहोंका अन्त विनाश है, लॉकिक उन्नतियोंका 
अन्त पतन है, संयोगोंका अन्त वियोग है और जीवनका अन्त 
मरण है।' 

जिसका वियोग हो जायगा, उसके संयोगसे सुख कैसे 
लिया जाय ? उसके वियोगसे हम दुःखी क्यों हों ? न सुख 
रहनेवाला है ओर न दुःख रहनेवाला है। आप रहनेवाले हैं| 
रहनेवाला आने-जानेवालेसे सुखी-दुःखी होता है तो उसकी 
मूर्खता ही है। 

जो कभी नष्ट नहीं होता और जो अभी मौजूद है, उस 
परमात्माकी प्राप्तिसे ही सदा रहनेबाला सुख मिलेगा। उस 
परमात्माके सिवाय मानमें, सम्मानमें, बड़ाईमें, आराममें, 
रुपये-पैसेमें, कुटुम्बमें, धनमें कहीं भी आप सन्तोष करेंगे तो 
आपके साथ विश्वासघात होगा | 

मैं वह बात कहता हूँ, जो आपके अनुभवमें है । चाहे 
कोई धुरंधर विद्वान हो, चाहे एक अक्षर भी पढ़ा हुआ न हो, 
उसके भी अनुभवमें जो बात है, वह बात मैं कहता हूँ। मैं 
किसी वर्णकी, किसी आश्रमकी, किसी जातिकी, किसी 
सम्ग्रदायकी बात नहीं कहता हूँ, प्रत्युत मनुष्यमात्रके 
अनुभवकी बात कहता हूँ। जिसका संयोग होता हैं, उसका 
वियोग होगा ही--यह बात किसकी है, बताओ ? यह बात 
हिन्दुओंकी है या मुसलमानोंकी है या ईसाईयोंकी है? 
बालकोंकी है या जवानोंकी है या बूढ़ोंकी है ? स्रियोंकी है या 
पुरुषोंकी हैं? साधुओंकी है या गृहस्थोंकी है ? किसकी है 
यह ? यह तो सबकी बात है। इस बातको आप महत्त दें तो 
निहाल हो जायें ! महत्त्व देना क्या कि आने-जानेवाली वस्तु, 
परिस्थितिसे आप सुखी-दु:खी न हों। 

जिसका वियोग हो जायगा, उसका सहारा आप क्‍यों 
लेते हैं? आपने पहले उसका सहारा लिया और उसका 
बियोग होनेसे आपको दुःख भी हुआ, फिर भी आप उसीका 

सहारा लेते हैं ओर बार-बार दुःख पाते हैं! अगर आप 
उत्पत्ति-विनाशशील बस्तुसे राजी-नाराज न हों तो आपको 
अनुत्पन्न परमात्मतत्त मिल जायगा। जो उत्पत्ति-विनाशशील 
है, जिसके आदि और अन्तको आप जानते हैं, उसकी इच्छा 
करना तथा उसके मिलनेसे राजी होना ही उलझन है। इसके 
सिवाय आपकी उलझन कोई है ही नहीं । इस उलझनको 
आप मिटा दो तो आपको परमात्मतत्व मिल जायगा। उस 
परमात्मतत्तका कभी नाश (वियोग) नहीं होता। वह सदा 
ज्यों-का-त्यों रहता है, क्योंकि वह सत्‌ है। सत्‌का 
कभी अभाव नहीं होता--'नाभावो विद्यते सतः' 
(गीता २। १६) | 
आपका अपमान होता है तो आप बड़े दुःखी हो जाते 
हैं तो अपमान टिकनेवाला हैं क्या ? आपका सम्मान होता है 
तो आप राजी हो जाते हैं तो सम्मान टिकनेवाला है क्या ? 
आप तो रहनेवाले हैं। रहनेवाला आने-जानेवालेसे सुखी- 
दुःखी हो जाता है--यह बड़े आश्वर्यकी बात है। भगवानने 
गीतामें सबसे पहले यह उपदेश दिया-- 
न ल्ेवाहं जातु नासं न त्व॑ नेमे जनाधिपा:। 
न चैब न भविष्याम: सर्वे वयमतः परम्‌॥ 
(गीता २। १२) 
मैं, तू और ये राजा लोग पहले नहीं थे--बह बात भी 
नहीं है तथा आगे नहीं रहेंगे--यह बात भी नहीं है। ऐसा 

यह नहीं रहेगी। जो वस्तु, परिस्थिति नहीं रहेगी, वह आ 
गयी तो क्‍या हो गया ? और वह चली गयी तो क्या हो 
गया ? नाशवानके मिलनेसे क्या राजी होते हो ? सम्मान 
मिल गया तो क्या हो गया ? सम्मानसे आपको क्या मिला ? 
केवल धोखा मिला। धोखेके सिवाय कुछ नहीं मिला । आप 
जान-जानकर धोखा क्‍यों खाते हो ? आपको आजसे ही होश 
आनी चाहिये कि अब हम सम्मानमें राजी नहीं होंगे और 
अपमानमें नाराज नहीं होंगे। कारण कि आदर भी ठहरनेवाला 
नहीं है ओर निरादर भी ठहरनेवाला नहीं है। सुख भी 
ठहरनेवाला नहीं हैं ओर दुःख भी ठहरनेवाला नहीं है। यह 
मिला तो क्‍या फर्क पड़ा और नहीं मिला तो क्या फर्क पड़ा ? 
जो नाशवान्‌ ही है, वह मिला ते भी नहीं मिला और नहीं 
मिला तो भी नहीं मिला। वास्तवमें नाशवान्‌का सदा ही 
वियोग है, संयोग है ही नहीं। संयोग केवल आपका माना 
हुआ है। जिसका सदा ही बियोग है, जो आपके साथ 
रहनेवाला है ही नहीं, उसमें राजी-नाराज कया हों ? यह बात 
सच्ची है कि नहीं ? 

श्रोता--बिलकुल सच्ची हैं। 

स्वामीजी--बिलकुल सच्ची है तो आज ही, अभी-अभी 
मान लो, देरीका काम नहीं है। इसके लिये मिनट-दो- 
मिनटका भी भविष्य नहीं है। आने-जानेकी वस्तुओंसे 
राजी-नाराज नहीं होओगे तो अविनाशी वस्तु मिल जायगी। 


कहनेका तात्पर्य क्या हुआ ? कि अभी जो यह परिस्थिति है, | न मिले तो मेस कान पकड़ लेना। 


स््ड्द्प्जट जैः डेप 

तत्त्वप्राप्रिमें देरी नहीं है 


जो बात हमारी उन्नतिके लिये ठीक नहीं हैं, सच्ची नहीं 
है, हमारे लिये लाभदायक नहीं है, उसका त्याग कर दें-- 
इतनी ही बात है, कोई लम्बी-चौड़ी बात नहीं है। त्यागसे 
तत्काल ही शान्ति मिलती है-- 'त्यागाच्छान्तिरनन्तरम' 
(१२। १२) | उसमें कोई बाधा लगती हो तो बतायें, जिससे 
उसपर आपसमें विचार करें | साफ-साफ, सरलतासे कह दें । 
इसमें मान होगा, अपमान होगा, स्तुति होगी, निन्‍दा होगी, 
लोग क्‍या कहेंगे, क्या नहीं कहेंगे--इन सब बातोंको छोड़ 
दें। अगर अपना कल्याण करना हो तो लोग चाहे कुछ भी 
कहें, कुछ भी करें, उस तरफ ध्यान न दें। 
तेरे भावँ जो करों, भल्रों बुरों संसार। 
नारायन' तू बैठके, अपनों भवन बुहार ॥ 
त्यागका, कल्याणका काम अभी करनेका हैं। यह काम 
धीरे-धीरे करनेका, कई दिनोंतक करनेका हैं--यह बात नहीं 
है। पर लोगोंके भीतर यह बात बेटी हुई है कि यह तो समय 


पाकर होगा। सज्जनों ! मैंने खूब विचार किया है। यह बात 
भविष्यकी है ही नहीं। भविष्यकी बात वह होती है, जिसका 
निर्माण किया जाता है । निर्माण करनेमें समय लगता है। परन्तु 
जो वस्तु पहलेसे ही है, उसमें समय नहीं लगता | वह तत्काल 
सिद्ध होती हैं। अतः जो बात हमारी जानकारीमें झूठी है, 
असत्य है, ठीक नहीं है, लाभदायक नहीं है, उसका त्याग कर 
देना है, बस | जो त्याग होता है, वह तत्काल होता है। त्याग 
धीरे-धीरे नहीं होता और ग्रहण भी धीरे-धीरे नहीं होता । 
भगवानने कहा हैं--'नासतो विद्यते भावो नाभावों 
विद्यते सतः ।' (गीता २ | १६) 'असत्‌ वस्तुकी तो सत्ता नहीं 
है और सत्‌ वस्तुका अभाव नहीं होता।' फिर कहा है-- 
“उभयोरपि दुृष्टोउन्तस्त्वनयोस्तत्त्तदर्शिभि: ॥' अर्थात्‌ इन 
दोनोंके तत्त्वको तत्त्वदर्शी पुरुषोंने देखा हैं। देखा है--ऐसा 
कहा है, किया हैं--ऐसा नहीं कहा है। करनेमें देरी लगती है 
देखनेमें देरी नहीं लगती | अगर देरी लगती है, समय लगता 

है, तो आपने देखना पसन्द नहीं किया है, करना पसन्द किया 
है। ज्ञान है, भक्ति है, योग है--ये तत्काल सिद्ध होते हैं । 
इनकी सिद्धि वर्तमानकी वस्तु है। अगर यह वर्तमानकी वस्तु 
न हो, अभी सिद्ध होनेवाली न हो तो फिर सिद्ध कैसे होगी ? 
इसका निर्माण करना नहीं है, कहींसे लाना नहीं है, कहीं ले 
जाना नहीं है, इसमें कोई परिवर्तन करना नहीं है, फिर इसमें 
समयकी क्या जरूरत हैं ? इसपर विचार कर लें । 

श्रोता--महाराजजी ! हमलोगोंमें ऐसा भाव बैठा है कि 
महाराजजीमें तो त्याग-वैराग्य था, साधना थी, उससे 
अन्तःकरण शुद्ध हो गया तो चटपट काम हो गया। 
हमलोगोंका अन्तःकरण शुद्ध है नहीं, इसलिये यह बात हमारे 
भीतर बैठती नहीं ! 

स्वामीजी--आपकी यह बात बिलकुल असत्य है। 
देखो, में आपसे एक बात कहता हूँ। आपको विश्वास दिला 
दूँ--यह तो मेरी सामर्थ्य नहीं है। यह बात मेंरे तो बैठी. हुई 
है; आपके न बैठे, यह बात है ही नहीं। आपका अन्तःकरण 
कितना ही अशुद्ध हो, गीताने कहा है-- 

अपि चेदसि पापेभ्य: सर्वेभ्यः पापकृत्तम: । 
सर्व॑ ज्ञानप्ल॒वेनेव वृजिन॑ संतरिष्यसि ॥ 
(४। ३६) 

'अगर तू सम्पूर्ण पापियोंसे भी अधिक पापी है, तो भी तू 
ज्ञानरूपी नौकाके द्वारा निःसन्देह सम्पूर्ण पाप-समुद्रसे अच्छी 
तरह तर जायगा ।' 

'पापेभ्य: सर्वेभ्यः पापकृत्तम:' कहकर आखिरी हद कर 
दी ! इतना संस्कृतका बोध तो बहुतोंको होगा कि 'पापेभ्य:' 
शब्द बहुबचन होनेसे सम्पूर्ण पापियोंका वाचक है, फिर भी 
इसके साथ '“सर्वेभ्य:' शब्द दिया। '“सर्वेभ्य:' शब्द भी 
सम्पूर्णका वाचक हैं ! अब विचार करें कि ये दोनों शब्द देनेके 
बाद भी भगवानने 'पापकृत्तम:' शब्द ओर दिया है, जो 
अतिशयताबोधक हैं। पहले 'पापकृत' होता है, फिर 
'पापकृत्तर' होता है और फिर 'पापकृत्तम' होता है। यह 
आखिरी बात है।। सम्पूर्ण संसारमें जितने भी पापी हो सकते हैं 
उन सम्पूर्ण पापियोंसे भी अत्यधिक पापी ! उसका अन्तःकरण 
कितना अशुद्ध होगा, बताओ ? क्या आपके यह जैंचती है कि 
मैं भी ऐसा ही पापी हूँ ? नहीं जैंचती न ? भगवान्‌ बताते हैं 
कि ऐसा महान्‌ पापी भी ज्ञानरूपी नौकासे सम्पूर्ण पा्पोंसे तर 
जाता है। ऐसा कहकर फिर आगेके इलोकमें कहते हैं-- 

यथेधांसि समिद्धो5भिर्भस्मसात्कुरुतेडर्जुन । 
ज्ञानाशि: सर्वकर्माणि भस्मसात्कुसते तथा ॥ 


(४ । ३७) 

हे अर्जुन ! जैसे प्रज्वलित अग्नि ईंधनोंकों सर्वथा भस्म 
कर देती है, ऐसे ही ज्ञानरूपी अग्नि सम्पूर्ण कर्मोको सर्वथा 
भस्म कर देती है।' 

बहुत भभकती हुई जोरदार आग हो, मामूली आग नहीं, 
उसके लिये 'समिद्ध: अप्नि:' शब्द दिये। “अभि: शब्द 
एकवचन है। उसके साथ बहुवचन शब्द 'एधांसि' (ईंधन) 
दिया। भस्मके लिये 'भस्मसात' शब्द कहा | 'भस्मसात' का 
अर्थ होता है--सर्वथा भस्म कर दे, उसकी राख भी न बचे | 
इस तरह ज्ञानरूपी अग्नि सम्पूर्ण पार्पोको भस्मसातू कर देती 
है। पहले कहा कि ज्ञानरूपी नौकासे सम्पूर्ण पाप-समुद्रसे तर 
जायगा। दूसरा दृष्टान्त इसलिये दिया कि समुद्रसे तरनेपर 
समुद्रका अभाव नहीं होता, समुद्र रह जाता है। उस रह 
जानेके सन्देहको मिटानेके लिये दूसरा दृष्टान्त दिया कि 
ज्ञानरूपी अग्निसे सम्पूर्ण पापोंका सर्वथा नाश हो जाता है 
कोई पाप बाकी नहीं रहता | यहाँ 'कर्माणि' कहनेसे भी काम 
चल जाता, फिर भी इसके साथ “सर्व” दाब्द दिया। तात्पर्य 
है कि संचित, क्रियमाण और प्रारब्ध--सभी कर्मोका नाश हो 
जाता है। अब इसमें देरीका क्या काम ? 

श्रोता--महाराजजी ! आप जो बात कहते हैं, वह 
युक्तिसे ठीक जैंचती है, पर अकसर अपने अन्तःकरणकी 
स्थिति देखकर मन बिलकुल डाँवाडोल हो जाता है कि यहाँ 
तो पोल है सारी ! 

स्वामीजी--अब ध्यान देकर सुनना। अन्तःकरण 
'करण' हैं कि 'कर्ता' हैं? यह तो करण है और तत्त्व 
करणसाध्य (करणसे प्राप्त होनेवाला) नहीं है, वह तो 
करणनिरपेक्ष है। अगर वह करणसाध्य होता तो हम आपकी 
बात मान लेते कि हाँ, ठीक है। करणसाध्य वह होता है 
जिसका निर्माण किया जाता है, जो कहींसे ल्वया जाता है 
कहीं ले जाया जाता है, जिसमें परिवर्तन किया जाता है। इस 
तरह जिसमें क्रियाके द्वारा कुछ-न-कुछ विकृति आती है, वहाँ 
करण काम करता है। जिसमें विकृति नहीं आती, उसमें करण 
काम नहीं करता। तत्त्वप्राप्तिमें करणकी अपेक्षा नहीं हैं। 
करणसे तो सम्बन्ध-विच्छेद करना हैं। अरे भाई ! जिसको 
छोड़ना है, उसको शुद्ध और अशुद्ध क्या करना ? शुद्ध है तो 
छोड़ दिया, अशुद्ध है तो छोड़ दिया। 

श्रोता--महाराजजी । 'समदुःखसुख: स्वस्थ:' (गीता 
१४ | २४), “अट्वेष्टा सर्वभूतानाम' (गीता १२। १३) आदि 
लक्षण दीखें, तब मालूम दे कि अन्तःकरण शुद्ध हुआ है। 
वैसे लक्षण दीखें नहीं तो यही दीखता है कि कुछ नहीं हुआ। 

स्वामीजी--देखो, मैंने कल रात भी कहा था और अब 

भी कहता हूँ। यह तो आपको विश्वास है कि मैं आपको धोखा 
नहीं देता हूँ ? 

श्रोता--हाँ, विश्वास है । 

स्वामीजी--तो मैं आपको कहता हूँ कि आप भले ही 
कितने ही पापी हों, बड़े भारी पापी हों, पर अभी बोध हो 
सकता है। यह बात केवल मेरे लिये नहीं है। मेरे लिये होती 
तो आपको क्‍यों कहता ? आपके लिये, मेरे लिये--दोनोंके 
लिये यह बात है। हमारे पापोंका कितना ही बड़ा दर्जा हो, 
कितनी ही डिग्रीका पाप हो, इससे कोई मतलब नहीं। सभी 
पाप भस्मसात्‌ हो जाते हैं। 

श्रोता--पापकी वासना भी उठती जाती है महाराजजी ! 

स्वामीजी--पापकी वासना उठती है तो उठने दो। यह 
मेरी एक बात मान लो आप | पापकी मनमें आये तो आने दो, 
खराब संकल्प आये तो आने दो। आप इनसे डरो ही मत | 
इनकी कसौटी कसो ही मत | पाप टिक ही नहीं सकेंगे, भस्म 
हो जायँंगे अपने-आप | पाप करणके ऊपर नहीं टिके हुए हैं। 
पाप कर्तके ऊपर टिके हुए हैं। इसलिये करण शुद्ध नहीं 
है--इसकी क्‍यों चिन्ता करते हो आप। कर्ता शुद्ध हो जाय 
तो करण आप-से-आप शुद्ध हो जायगा | इसपर विचार करो 
कि कर्ता शुद्ध होनेपर करण अशुद्ध कैसे रहेगा ? आप अगर 
ठीक हैं तो क्या कलम गलत लिखेगी ? कलम तो करण है 
ओर आप कर्ता हैं। गीताने 'अपि चेदसि' 'अगर तू ऐसा 
है'--यह कहा हैं। 'अगर करण ऐसा है' यह नहीं कहा है । 

आप इतने बैठे हैं। इनमें कोई भी ऐसा बिलकुल नहीं 
मान सकता कि मैं तो संसारके सम्पूर्ण पापियोंसे भी अधिक 
पापी हूँ। एक नम्नता-प्रदर्शनके लिये भले ही कह दो कि ऐसा 
पापी मैं हूँ, 'मो सम कौन कुटिल खल कामी ; परन्तु आपके 
हृदयमें जैसे “तत्त्वप्राप्तिमें देरी नहीं है” यह बात नहीं जैंचती, 
ऐसे ही हृदयमें यह बात भी नहीं जैंचती होगी कि मैं सबसे 
अधिक पापी हूँ। कोई मान ही नहीं सकता कि महाराज सत्संग 
करते हैं, नाम-जप करते हैं, पाठ-पूजन करते हैं, सम्ध्या- 
गायत्री करते हैं; कुछ-न-कुछ करते ही हैं। फिर यह कैसे मान 
लें कि हम सबसे अधिक पापी हैं 2 अगर ऐसा हो तो जलन 
पैदा हो जायगी। जलन पैदा होगी तो तत्काल कल्याण हो 
जायगा, देरी नहीं लगेगी। यह जो जलन है, इसमें पापोंका 
नाश करनेकी बहुत शक्ति है। 

श्रोता--महाराजजी ! संस्कार ऐसे बैठे हुए हैं कि 
साधनासे ही होगा; भजन, जप, कीर्तनसे ही होगा | बार-बार 
पुस्तकोंमें भी ऐसा ही पढ़ते हैं, जिससे यह बात भीतरमें 
कूट-कूटकर बैठी हुई है। 


स्वामीजी-पुस्तकें मैंने भी पढ़ी हैं। मैंने पुस्तकें 
नहीं पढ़ी हों, ऐसी बात नहीं है। परन्तु में जो बात कहता हूँ, 
वह भी पुस्तकोंसे ही कहता हूँ। अभी मैने जो दो इलोक 
गीताके कहे हैं, इसमें समय लगनेकी बात कहाँ आती है ? 
यह बात जैसे यहाँ ज्ञानमें कही गयी है, ऐसे ही भक्तिमें 
भी कही गयी हैं-- 

अपि चेत्सुदुराचारो भजते मामनन्यभाक्‌ । 
साधुरेव स॒मन्तव्य: सम्यग्व्यवसितों हि सः॥ 
(गीता ९। ३०) 

'अगर कोई दुराचारी-से-दुराचारी भी अनन्यभावसे मेरा 
भजन करता है तो उसको साधु ही मानना चाहिये; क्योंकि 
उसने निश्चय बहुत अच्छी तरह कर लिया है।' 

दोनों ही जगह (४। ३६ और ९। ३० में) 'अपि चेत' 
पद आये हैं। तात्पर्य है कि ऐसा तू नहीं है; परन्तु अगर तू 
अथवा दूसरा कोई ऐसा हो भी जाय तो भी कल्याण हो 
जाय | अगर ऐसा नहीं है तो फिर बात ही क्या है ! 'साधुरेव 
स मन्तव्य:' 'उसे साधु ही मान लेना चाहिये' ऐसा कहनेका 
क्या अर्थ है? तुम्हारेमें साधुपना नहीं दीखता, “अद्वेष्ट 
सर्वभूतानाम' नहीं दीखता तो भी मान लो। ज्ञानमें तो जान 
लो और भक्तिमें मान लो। ये दोनों बातें तत्त्व्से जाननेके 
अन्तर्गत आती हैं। 

तत्त्ससे मान लेनेका नाम ही जानना है। मान लेनेका जो 
प्रभाव है, वह जाननेसे क्रम नहीं है। जैसे, बालक मान लेता 
है कि यह मेरी माँ है। यह मानी हुई बात है, जानी हुई, 
अनुभव की हुई बात नहीं है। 'यो मामजमनादि चर वेत्ति 
लोकमहेश्वरम्‌।' (गीता १०।३) यहाँ "बेत्ति' का अर्थ 
मानना है, जानना नहीं; क्योंकि मनुष्य भगवान्‌को अनादि 
जानेगा कैसे ? इसे तो मानेगा ही। ऐसे ही 'जन्म कर्म च मे 
दिव्यमेब यो वेत्ति तत्त्तत:।' (४।९) इसमें भी माननेकी 
बात है; क्योंकि भगवान्‌के जन्म और कर्मको वही जान 
सकेगा, जो भगवानके जन्म और कर्मसे पहले होगा। 
भगवानके जन्म ओर कर्म (उत्पत्ति, स्थिति, प्रलय करने 
आदि) से पहले कौन हुआ है ? अतः यहाँ 'तत्त्वतः वेत्ति' 
का अर्थ दृढ़तापूर्वक मानना ही है। “भोक्तारं यज्ञतपसा 
सर्वलोकमहेश्वरम्‌। सुहद॑ सर्वभूतानां. ज्ञात्वा'"**-! 
(५। १९) इसमें भी 'ज्ञात्वा' माननेके अर्थमें आया है। 

श्रोता--इसमें महाराजजी, परोक्ष ज्ञान और अपरोक्ष 


स्वामीजी--देखो, अभी आप पुस्तकॉंकी कोई बात मत 
लाओ | पुस्तकोंका प्रमाण देकर मेरेको चुप करना चाहोगे तो 


* तत्त्वप्राप्तिमें देरी नहीं है * 


मैं चुप हो जाऊँगा। और क्‍या होगा ? परन्तु नतीजा क्‍या 
निकलेगा ? अपनी समस्या उलझेगी, सुलझेगी नहीं । मैं साफ 
कहता हूँ कि ज्ञान परोक्ष होता ही नहीं, हो सकता ही नहीं । 
ज्ञान अपरोक्ष ही होता है। ज्ञान होगा तो वह परोक्ष केसे 
होगा ? और परोक्ष होगा तो वह ज्ञान कैसे होगा ? अनुभूति 
दो कैसे होगी ? जानना दो कैसे होगा ? इसपर भी खूब 
विचार करो, मैंने किया है ऐसा। ग्रन्थोंसे लाभ होता है, पर 
नुकसान ज्यादा होता है। यह बात तो नास्तिकताकी दीखती 
है। परन्तु मेरा विचार ऐसा ही हुआ है। अगर आप अपना 
कल्याण चाहते हैं तो अभी-अभी इन बातोंको छोड़ दो। 
अनुभूति परोक्ष होती ही नहीं। 

श्रोता--किंसी चीजको मान लिया तो यह हुआ परोक्ष 


स्वामीजी--यह मानी हुई बात है ही नहीं, यह तो 
सीखी हुई बात है। मानी हुई बात और होती है, सीखी हुई 
बात और होती है, जानी हुई बात और होती है। तोता 
“राधेकृष्ण-गोपीकृष्ण कहना सीख लेता हैं तो वह 
परोक्ष-ज्ञानी हो गया ! परोक्षज्ञान हो ही नहीं सकता। जो 
परोक्ष है, वह ज्ञान कैसे ? अन्तःकरण, इन्द्रियाँ 'अक्ष' हैं 
इससे 'पर' होगा, वह ज्ञान कैसे होगा ? यह तो एक प्रक्रिया 
है। प्रक्रियके अनुसार चले तो यह भी ठीक है। इस 
प्रक्रियामें पहले विवेक, वैराग्य, पट्सम्पत्ति, मुमुक्षा--इस 
साधन-चतुष्टयसे सम्पन्न हो। फिर श्रवण, मनन और 
निदिध्यासन करे। फिर तत्त्वपदार्थसंशोधन करें। यह बहुत 
लम्बा रास्ता है। इसमें तत्काल सिद्धि नहीं होती। 
श्रोता--महाराजजी ! आपने कहा कि हम शरीर नहीं 
हैं; शरीर आत्मासे भिन्न है। आपके कहनेसे हमने इसको 
मान लिया। 
स्वामीजी--यह मानना मानना नहीं हैं बाबा, यह 
सीखना है। मेरी बात याद रखो कि यह मानना है ही नहीं । 
अनुभूति चाहे न हो, पर मान्यता दृढ़ होनी चाहिये। जैसे 
पार्वतीजीकी नारदके उपदेशपर दृढ़ मान्यत[ थी-- 
जन्म कोटि लगि रगर हमारी | बरडँ संभु न त रहईे कुआरी ॥ 
तजऊँ न नारद कर उपदेखू। आपु कहहि सत बार महेसू ॥ 
(मानस १।८१॥। ३) 
भगवान्‌ शड्डूर भी कहें तो भी नारदजीके उपदेशको नहीं 
छोड़ेँंगी। भगवानूसे भूल हो सकती है, पर नारदजीसे भूल 
नहीं हो सकतो । इसको कहते हैं मानना | शरीर और मैं दो हैं । 
ब्रह्माजी भी कह दें क्रि शरीर और तुम एक हो तो उनकी भूल 

हो सकती है, पर हमारी नहीं हो सकती । हमारी समझमें न 
भी आये तो भी बात तो ऐसी ही है। इस प्रकारकी दृढ़ मान्यता 
ज्ञानके समान उद्धार करनेवाली है। यह परोक्ष नहीं है। आपने 
विवाह किया तो स््रीको अपनी मान लिया। अब इसमें सन्देह 
होता है क्या ? विपरीत धारणा होती है क्या ? बताओ। 
माननेके सिवाय और इसमें क्‍या है ? ख्री सती हो जाती है, 
आगमें जल जाती है--केवल माननेके कारण | जलनेपर भी 
आग बुरी नहीं लगती। 

हरदोई जिलेमें इकनोरा गाँव है। उस गाँवमें अभी एक 
सती हुई। करपात्रीजी महाराजने बताया कि मैंने खुद जाकर 
उस स्थानको देखा है और बात सुनी है। पति दूर था और 
लड़की अपने मामाके यहाँ थी। उसने पतिकी बीमारीका हाल 
सुना। फिर उसको मालूम हुआ कि वे मर गये तो कहा कि 
मुझे जल्दी पहुँचा दो। फिर कहा कि अब मैं वहाँ पहुँच नहीं 
सकती; क्योंकि उनकी दाहक्रिया पहले ही हो जायगी। में तो 
यहीं सती हो जाऊँगी। सबने ऐसा करनेसे रोका। रात्रि थी। 
दीया जल रहा था। उसने दीयेपर अंगुली रख दी। वह 
अंगुली यों जलने लगी, जैसे मोम जलती हो | उसने कहा कि 
मेरेको यहाँ रखोगे तो तुम्हारा घर जल जायगा। इसलिये मुझे 
बाहर जाने दो। उन्होंने कहा कि अच्छा, तुम्हें जाने देंगे तो 
उसने यों दीवारसे रगड़ करके अगुली बुझाई। करपात्रीजीने 
कहा कि जहाँ अंगुली बुझाई, वह जगह मैं देख करके आया 
हूँ। दीवारपर उसके निशान थे। लड़कीको घरवाले बाहर ले 
गये, पर कहा कि हम न लकड़ी देंगे, न आग देंगे। नहीं तो 
आफत हो जाय कि आदमी जला दिया । उसने भगवान्‌ सूर्यसे 
प्रार्था की कि महाराज! आप मुझे आग दो। बह वहीं 
खड़ी-खड़ी जल गयी ! पासमें पीपलका वृक्ष था, वह आधा 
जल गया। वहाँके मुसल्मानोंने बताया कि हमने देखा है। 
अब उसमें कौन-सा ज्ञान था, बताओ ? वे चले गये, अब 
में नहीं रह सकती | उन्हींकी अंश हूँ मैं । उनकी दाहक्रिया हो 
गयी, मेरी कैसे नहीं होगी ? इसको मान्यता कहते हैं। सुन 
लिया और सीख लिया--इसका नाम मान्यता नहीं है । इसका 
नाम सीखना है। सीख करके व्याख्यान दे देते हैं, खूब पुस्तकें 
लिख देते हैं। 

ज्ञान अपरोक्ष ही होता है, परोक्ष होता ही नहीं। मैंने इस 
बातपर विचार किया है, और इससे बढ़कर मैं क्या कहूँ ? 


एकदम तत्काल सिद्धि हो जाती है, ऐसी बात है यह। एक 


दूसरी बात कहता हूँ। आपकी मान्यतासे आपको लाभ है या 
मेरी मान्यतासे आपको लाभ है ? आपको लाभ किस बातें 

है ? आप अभी परोक्ष-अपरोक्ष लिये बैठे हो, ऐसी मान्यतासे 
लाभ है या मैं जो कहूँ, उस बातसे लाभ है ? छाभकी बात 
भी नहीं समझते आप ! अगर धोखा होगा तो आज दिनतक 
कौन-सा अच्छा काम हुआ है ? धोखा ही हुआ है। एक मेरे 
कहनेसे और धोखा हो जायगा ! परन्तु मैं कहूँ, उसमें धोखा 
होगा नहीं, हो सकता नहीं, होना सम्भव ही नहीं। एकदम 
सच्ची बात है। 

पंढरपुरमें चातुर्मास किया तो उसमें मैंने यह बात कह 
दी कि तत्काल सिद्धि हो जाती है। उन्होंने यही कहा कि ऐसा 
नहीं होता है। अभिमानकी बात है, मेने जोर देकर कह दिया 
कि मराठी भाषा मेरेको आती नहीं ओर यहाँके सन्‍्तोंकी वाणी 
मैंने पढ़ी नहीं। परन्तु मेरा विश्वास हैं कि यहाँ जो एकनाथजी 
महाराज, तुकारामजी महाराज, ज्ञानेश्वरजी महाराज आदि 
अनुभवी सन्त हुए हैं, उनकी वाणीमें तत्काल सिद्धिकी बात 
जरूर आयेगी। उनकी वाणीमें यह बात आये बिना रह सकती 


# साध्षन-सुधा-सिन्धु * 


नहीं | इतनेमें एक आदमी बोला कि हाँ, अमुक-अमुक जगह 
तत्काल सिद्धिकी बात आती हैं। 

गीता कह रही हैं--“अपि चेदसि पापेभ्य: सर्वेभ्यः 
पापकृत्तम: ।' इसको मान लो | इस बातकी उलझन मत रहने 
दो। अन्तःकरण अशुद्ध होनेपर भी ज्ञान हो सकता है। 
अन्तःकरण सर्वथा शुद्ध होनेपप बाकी क्या रहा? 
अन्तःकरणको शुद्ध करना और अन्तःकरणसे सम्बन्ध-विच्छेद 
करना--यह दो चीजें हैं। बड़े जोरसे कहता हूँ कि 
अन्तःकरणको अपना मानकर शुद्ध करोगे तो नहीं होगा शुद्ध । 
क्यों नहीं होगा ? मेरा अन्तःकरण है--यही अशुद्धि हैं। 
गोस्वामीजीने ममताकों ही मल कहा है-- ममता मल जरि 
जाड' (मानस ७। ११७ क) | मल लगाकर धोते हो, शुद्ध 
करते हो तो होगा शुद्ध ? ममता रखोगे तो अन्तःकरण कभी 
शुद्ध नहीं होगा । गीताने भी ममता छोड़नेके लिये कहा है-- 
“निर्ममो निरहड्भार: स शान्तिमधिगचछति' (२।७१)। 

ये राग-द्रेष, क्राम-क्रोध आदि उत्पन्न और नष्ट होते हैं 
आते और जाते हैं। परन्तु आप उत्पन्न-नष्ट होते हो और 
आते-जाते हो क्या ? नहीं। तो फिर ये (राग-द्वेषादि दोष) 
आपसे अलग हुए न ? अलग होनेसे ये आपमें नहीं हैं---यह 
बात टृढ़ हुईं। अतः दृढ़तासे यह विचार होना चाहिये कि ये 
मेरेमें नहीं हैं। अगर ये आपमें होते तो जबतक आप रहते, 
तबतक ये भी रहते और आप न रहते तो ये भी न रहते । परन्तु 
आप तो रहते हो और ये नहीं रहते। ये आगन्तुक हैं, आप 
आमन्तुक थोड़े ही हैं! आपका भाव (होनापन) तो निरन्तर 
रहता है। गाढ़ नींदमें 'मैं हूँ' ऐसा स्पष्टभाव नहीं होता तो भी 
जगनेपर यह भाव होता ही हैं कि अभीतक में सोया था, अब 
जग गया हूँ। मैं सोया था, उस समय मेरा अभाव था, यह 
नहीं दीखता | अपना भाव तो निरन्तर अपने अनुभवमें आ रहा 
है और इन दोषोंका आगन्तुकपना प्रत्यक्ष हमारे अनुभवमें आ 
रहा है। इसका भाव और अभाव--दोनों हमारी समझमें 
आते हैं। तात्पर्य यह हुआ कि ये राग-द्वेष आदि आपके 
स्वरूपमें नहीं हैं, प्रत्युत आपके मन-बुद्धि-इन्द्रियोंमें आते हैं । 
परन्तु शरीरको मैं-मेरा माननेसे इनके साथ अपने सम्बन्धका 
अभाव नहीं दीखता | 

देखो, एक बात बतायें । आप ध्यान देकर सुनें | हमारेको 
संसारके जितने भी ज्ञान होते हैं, वे सब सांसारिक पदार्थ 
शरीर, इन्द्रियाँ, अन्तःकरणको साथ लेकर ही होते हैं। परन्तु 
स्वयंका बोध शरीर, इन्द्रियाँ, अन्तःक्रणको साथ लेनेसे 

अन्तःकरणकी शुद्धिका उपाय 


नहीं होता । अब यह जो बात है कि अन्तःकरण शुद्ध होनेसे 
संसारका ज्ञान साफ होगा, पर स्वरूपका बोध कैसे होगा ? 
इसपर शंका करो। 

श्रोता--महाराजजी ! अन्तःकरण शुद्ध होनेसे 
अन्तःकरणसे सम्बन्ध-विच्छेद हो जायगा तो बोध अपने-आप 
हो जायगा | 

स्वामीजी--जड-चेतनका,  सत्‌-असत्‌का, नित्य- 
अनित्यका जो विवेक है, उस बिवेककों महत्त्व न देनेसे ही 
बोध नहीं हो रहा है। विवेकको महत्त्व देनेसे अविवेक मिट 
जायगा और बोध हो जायगा। जह विवेक आपमें है और 
अभी हैं। उस विवेककों आपने प्रकाशित नहीं किया, उसको 
आपने उदबुद्ध नहीं किया, उसको जाग्रत्‌ नहीं दि.वा, उसका 
आदर नहीं क्रिया, उसको महत्त्व नहीं दिया--यह गलती 
हुई। अन्तःकरण शुद्ध होनेसे क्या हो जायगा ? शुद्ध होनेसे 
एक बात है कि इधर (पारमार्थिक) रुचि हो जायगी, और 
कुछ नहीं | 

एक बड़ी मार्मिक बात है, जिस तरफ साधकका ध्यान 
नहीं जाता। परमात्मतत्तका अथवा स्वरूपका बोध करण- 
निरपेक्ष है, करण-सापेक्ष नहीं है । इसलिये करण शुद्ध हो या 
अशुद्ध, उससे विमुख होनेसे वह ब्रोध हो जायगा। 

श्रोता--अन्तःकरण शुद्ध हुए बिना उससे सम्बन्ध टूट 
सकता है क्‍या ? 

स्वामीजी--वास्तवमें तो सम्बन्ध है नहीं, पर सम्बन्ध 


* अन्तःकरणकी शुद्धिका उपाय * 


मान लिया है। माना हुआ सम्बन्ध नहीं माननेसे मिट जायगा | 
इसमें शुद्धि-अशुद्धिसे क्या लेन-देन ! 

श्रोता--यह मान्यता बिना अन्तःकरण शुद्ध हुए भी हो 
सकती हैं क्या ? 

स्वामीजी--बिलकुल हो सकती है। आपके भीतर यह 
भाव होना चाहिये कि मेरी मुक्ति हो जाय, मुझे बोध हो जाय । 
मेरा अन्तःकरण शुद्ध हो जाय, उससे सम्बन्ध-विच्छेद हो 
जाय--बह बात वास्तवमें सम्बन्धको टृढ़ करनेवाली है। 
किसीको मिटाना चाहते हो तो मिटानेसे पहले उसकी सत्ता 
मानते हो। अगर सत्ता नहीं मानते तो फिर मिटाते किसको 
हो ? सत्ता मानते हो, तभी तो आप सम्बन्ध-विच्छेद करना 
चाहते हो। सम्बन्ध है--यह मान्यता होती है, तब उसको दूर 
करते हो। मैं कहता हूँ कि सम्बन्ध है ही नहीं! उस 
(शास्त्रीय) प्रणालीमें और इस प्रणालीमें यही ख़ास फरक है। 
जैसे, वेदान्त-ग्रन्थोंमें आता है कि 'अध्यारोपापवादाभ्यां 
निष्प्रपज्ल॑ प्रपक्षयते' अध्यागोप ओर अपवाद--इन दोनोंसे 
निष्प्रपज्ञका प्रपञ्ञ होता है अर्थात्‌ परमात्माका विवेचन होता 
है। तो में कहता हूँ कि जब अपवाद ही करना है तो अध्यारोप 
करो ही क्यों ? 

श्रोता--मेरा प्रश्न यही उठ रहा है कि अन्तःकरणकी 
शुद्धि हुए बिना मान्यता बनती नहीं । 

स्वामीजी--मैं कहता हूँ कि बनती हैं। अन्तःकरणको 
लेकर बनाओगे तो नहीं बनेगी। देखो, सनकादिकोंने जाकर 
ब्रह्माजीसे प्रश्न किया कि मन विषयोंमें फँसा हुआ है और 
विषय मनमें बसे हुए हैं तो फिर मनको विषयोंसे अलग कैसे 
करें ? तो उत्तर दिया कि इन दोनोंसे ही सम्बन्ध-विच्छेद कर 
दो--'मद्रुप उभय॑ त्यजेत' (श्रीमद्धा" ११।१३। २६).। 
यही तो मैं कहता हूँ। इस साधनको क्यों नहीं पकड़ते आप ? 
यह शाख्रकी बात है, मेरे घरकी नहीं हैं | मेरे घरकी इतनी ही 
बात है कि इसीको जोरसे पकड़ना चाहिये, दूसरेको नहीं। 
अध्यारोप करो, उसको रखो, फिर उसको दूर करो; क्यों 
आफततमें फँसते हो ? है ही नहीं हमारेमें । इससे साधककी 
जल्दी सिद्धि होती है, इसलिये इसका आदर करों। यह 
प्रणाली मेरी नहीं है ओर न किसीका ठेका है इसपर | यह तो 
सामान्य बात है। 

श्रोता--महाराजजी ! जहाँ जिज्ञासा होती है, मान्यता 
होती है, वहींपर हमारी भोगोंमें रुचि पेदा होती हैं। 

स्वामीजी--भोगोंकी रुचि है, सुखभोगकी इच्छा 
है---यही घातक है| इसका आप त्याग नहीं करते, इसीलिये 
सम्बन्ध-विच्छेदकी बात कठिन दीखती है, नहीं तो यह 

बहुत सुगम और बहुत सरल है। 

श्रोता--यह सुखभोगकी इच्छा ही खास बीमारी 
हैं महाराजजी | 

स्वामीजी--खास बीमारी है तो इसको दूर करो। 
वास्तवमें जब आपकी समझमें आ गयी कि यह बीमारी है 
तो बीमारी आपसे दूर हो गयी। आँखमें लगा हुआ अंजन 
आँखसे नहीं दीखता | अंजन आँखसे तब दीखता हैं, जन बह 
आँखसे दूर हो--अगुलीपर लगा हो । 

श्रोता--स्वामीजी ! दोषको जानते हुए भी ओर. इसको 
दूर करना चाहते हुए भी यह दूर क्‍यों नहीं होता ? 

स्वामीजी--जबतक सुखकी इच्छा है, तबतक वह दोष 
दूर नहीं होगा। जैसी सुखभोगकी इच्छा है, बैसी त्यागकी 
इच्छा नहीं हैं। सुखभोगकी इच्छा ज्यादा प्रबल है। उसकी 
अपेक्षा उसके त्यागकी इच्छा बहुत कमजोर है। 

श्रोता--यह सही बात है महाराजजी, सुखभोगकी रुचि 
ज्यादा है। 

स्वामीजी--तो सुखभोगकी रुचिकों दूर करो, और उस 
रुचिको दूर करनेमें आपको अभ्यास करना पड़ेगा। अगर 
अभ्यास न करके “यह मेरेमें हें नहीं'--इसको मान लो तो 
बहुत जल्दी काम हो जाय। वास्तवमें अन्तःकरणकी शुद्धि 
करनेकी अपेक्षा अन्तःकरणसे सम्बन्ध-विच्छेद करो तो वह 


| बहुत जल्दी सिद्धि करनेवाली बात है। सम्बन्ध-विच्छेद 


करनेसे जो शुद्धि होगी, वह शुद्धि करनेसे नहीं होगी। बच्चा 
माँकी गोदीमें रहता हुआ शुद्ध नहीं होता । माँके मोह-पूर्वक 
स्लेहमें पला हुआ बालक निर्मोही नहीं हो सकता | बापका मोह 
कम होता है तो बापके पास रहनेवाला बालक सुधरेगा। 
अध्यापकका मोह और कम होता हैं तो उसके पास रहनेबाला 
बालक और ज्यादा सुधरेगा। तत्त्वज्ञ जीवन्मुक्तका मोह होता 
ही नहीं, इसलिये उसके पास कोई रहेगा तो वह बहुत शुद्ध 
हो जायगा, सुधर जायगा। इस तरह आप अन्तःकरणको 
अपना मानते रहोगे तो वह शुद्ध नहीं होगा। मेरापनरूपी 
मल तो लगाते जाते हो और कहते हो कि शुद्ध कर छँँगा ! 
कैसे शुद्ध कर लोगे ? मेरा है ही नहीं--यह बात बहुत ही 
शुद्ध करनेवाली है ओर जल्दी शुद्ध करनेवाली है। इसी 
बातको लेकर मेरी प्रणाली और तरहकी दीखती है। वह 
(दूसरी) प्रणाली भी मेरी पढ़ी हुई है और देखी हुई है तथा 
यह प्रणाली भी देखी हुई है। उस प्रणालीमें देरी लगती हैं 
जल्दी सिद्धि नहीं होती। आप ही देख लो कि इतने वर्षोसि 
सत्संग करते हैं, साधन करते हैं, पर वास्तविक सिद्धि 
कितनोंकोी मिली ? अशुद्धिको आदर देते हुए, अपनेमें मानते 

हुए उसको दूर करना चाहते हैं। इससे वह दूर होगी नहीं । 
वास्तवमें आपके स्वरूपमें यह है नहीं। “शरीरस्थो5पि 
कोौन्तेय न करोति न लिप्यते ॥' (गीता १३।३१) अर्थात्‌ 
शरीरमें स्थित रहता हुआ भी आपका स्वरूप शरीरमें स्थित 
नहीं है, कर्ता ओर भोीक्ता नहीं है। इस प्रकार सीधे स्वरूपको 
ही पकड़नेकी मेरी प्रणाली है । यह कोई नयी बात नहीं है । 
श्रोता--पर स्वामीजी ! रामायणमें तो ज्ञानकों कठिन 
बताया गया है और आप कहते हैं कि सरल है ? 
स्वामीजी--आप प्रमाण दोगे तो मैं चुप हो जाऊँगा, पर 
मैं मानूँगा थोड़े ही इस बातकों ! आप रामायणकी बात कहोगे 
तो हृदयमें गोस्वामीजी महाराजका आदर होनेके कारण में चुप 
हो जाऊँगा। परन्तु जो सरल है, बह कठिन कैसे हो जायगा ? 
गोस्वामीजी महाराजने इसको सरल कहा है-- 
निर्गुन रूप सुलभ अति सगुन जान नहिं कोड़ 
सुगम अगम नाना चरित सुति मुनि मन भ्रम होड़ ॥ 
(७।॥ ७३ ख) 
यह और किसीकी वाणी है क्या ? बोलो 
श्रोता--महाराजजी ! बात समझमें आती तो है, पर 
आकर भी नहीं आती ! 
स्वामीजी--भाई, बात एक ही है। वह है--सुख- 
भोगकी इच्छा | इसको आप छोड़ते नहीं ! सुख भोग लें और 
संग्रह कर लें--ये दो चीजें हैं। मेरे पास वस्तु हो जाय, रुपया 
हो जाय, इतना आधिपत्य हो जाय और इनसे मैं सुख भोग 
ढुँ---पह खास बाधा है। न सुख बाधक है और न संग्रह 
बाधक है | सुख और संग्रहकी जो इच्छा है, यही महान्‌ बाधक 
है। इस इच्छासे लाभ किसी तरहका नहीं हैं और नुकसान 
किसी तरहका बाकी नहीं है। नस्क, चौरासी लाख योनियाँ, 
सनन्‍्ताप, जलन, चिन्ता, भय--ये सब इस इच्छामें हैं | 
श्रोता--इस इच्छाको मिटानेके लिये क्या किया जाय ? 
स्वामीजी--दूसरेका हित कैसे हो ? दूसरेकों सुख कैसे 
हो ? दूसरेका सम्मान कैसे हो? दूसरेकी आराम कैसे 
मिले 7--यह लगन लग जाय । जहाँ अपने सुखकी इच्छा हैं 

उस जगह दूसरेके सुखकी इच्छा हो जाय, लगन लग 
जाय तो अपने सुख और संग्रहकी इच्छा मिट जायगी। न 
मिटे तो कहना ! 

जो दूसरोंके हितमें रत हैं, उनको भगवानने सगुण 
और निर्गुण--दोनोंकी प्राप्ति बतायी है। सगुणकी प्राप्तिमें 
बताया--]ते प्राप्रुवन्ति मामेब सर्वभूतहिते रता: ॥' (गीता 
१२ । ४) और निर्गुणकी प्राप्तिमें बताया--“लभन्ते ब्रह्म- 
निर्वाणमृषय: ***- सर्वभूतहिते रता: ॥' (गीता ५।२५) | 

यह जो आप ज्ञानमार्ग समझकर इन बातोंकों टाल देते 

हो, कृपानाथ ! ऐसा न करो | ज्ञानमें, भक्तिमें, कर्मयोगमें-- 
सबमें विवेक उपयोगी है । विवेकके बिना आपका साधन ठीक 
तरहसे चलता ही नहीं । विवेक तो उसके लिये भी उपयोगी है 
जो स्वर्गकी प्राप्ति चाहता है, सकाम भावसे सिद्धि चाहता है । 
उसका दरीर तो यहीं रह जायगा, फिर स्वर्ग जायगा कौन ? 
इसलिये जो बन्धनका कारण है, उसमें भी विवेक जरूरी हैं | 
जो अपना उद्धार चाहता है, उसके लिये तो विवेक बड़ा भारी 
उपयोगी है। जो इसकी उपेक्षा करते हैं, वे गलती करते हैं। 
भगवानने तो गीताका आरम्भ ही इसीसे किया है कि शरीर और 
शरीरी, देह और देही दो हैं, एक नहीं है । वास्तविकता वहीं है । 
इसी वास्तविकताका अनुभव करना हैं। वास्तविकताका 
अनुभव नहीं करोगे तो और क्या अनुभव करोगे ? 

श्रोता--विवेक परमात्माक्रा स्वरूप है क्‍या ? 

स्वामीजी--हाँ, स्वरूप हो जाता हैं। विवेक नाम 
हैं दों चीजोंका और परमात्मा है एक चीज। विवेक 
परमात्मामें परिणत हो जाता है । विवेककी जगह परमात्मा ही 
रह जाता है। 

श्रोता--विवेकको कैसे जाग्रतू करें ? । 

स्वामीजी --यही तो मैं माथापच्ची कर रहा हूँ । आप और 
हम मिल करके अभी कर क्या रहे हैं ? बिवेकको जाग्रत्‌ 
करनेको बात ही कर रहे हैं। विवेकके लिये अभ्यास जरूरी 
नहीं है, विचार जरूरी है। अभ्याससे मुक्ति नहीं होती और 
विचारसे मुक्ति बाकी नहीं रहती.। 


और च8०० 


३८ * साधन-सुधा-सिन्धु * 


मुक्ति स्वतःसिद्ध हे 
लोगोंने प्रायः ऐसा मान रखा है कि हम उद्योग करके | वास्तवमें बात ऐसी ही हैं। हम कुछ भी करेंगे तो बह 
विशेष स्थिति प्राप्त कर लेंगे, तब हमारा कल्याण होगा। यह | प्रकृतिजन्य पदार्थेके साथ सम्बन्ध जोड़े बिना हो ही नहीं 
बात अच्छी है, पर पूरी अच्छी नहीं | वास्तवमें कल्याण, मुक्ति | सकेगा। पदार्थेंसि सम्बन्ध जोड़ना ही बन्धन है | हम कुछ भी 
स्वतःसिद्ध है। वह करनेसे नहीं होती | परन्तु आज यह बात | करेंगे तो शरीरकी सहायता लेंगे, इच्द्रियोंकी सहायता लेंगे, 
कहनेवाला आदमी अपराधी होता है ! लोग उसका विरोध | बुद्धिकी सहायता लेंगे, कम-से-कम एक देशमें 'अहम' को 
करते हैं क्रि यह ठीक नहीं कहता है, गलत कहता है। परन्तु | पकड़कर ही कुछ करेंगे। अगर अपनेको एक देशमें नहीं 

पकड़ेंगे, किसीमें ममता नहीं करेंगे तो हमारेसे करना कैसे 
बनेगा ? अतः करनेसे मुक्ति नहीं होती। करनेसे जो चीज 
होती है, वह नाशवान्‌ होती है। कारण कि प्रत्येक क्रियाका 
आरम्म ओर अन्त होता है। क्रियासे जो फल मिलता है, 
उसका भी संयोग और वियोग होता है। जो की जाती है, वह 
चीज नित्य नहीं होती । 

मुक्ति त्यागसे होती है। पदार्थ और क्रियारूपसे जो 
प्रकृति है, उसके साथ हमारी ममता और अहंता न हो तो 
हमारी स्वतः मुक्ति है। हमने ही ममता और अहंता करके 
बन्धन कर रखा है। वह हम छोड़ेंगे तो छूटेगा, नहीं तो न गुरु 
छुड़ा सकते हैं, न संत छुड़ा सकते हैं और न भगवान ही छुड़ा 
सकते हैं। भगवान्‌ तभी छुड़ा सकते हैं, जब आप अपनेको 
भगवानके सुपुर्द कर दोगे, अन्यथा भगवान्‌ स्वतः किसीको 
भी नहीं छुड़ाते। जितने भी अच्छे पुरुष होते हैं, बे किसीपर 
भी अपना मत नहीं लादते कि तुम ऐसा ही करो। पूछो तो 
समाधान कर देंगे, हितकी बात कह देंगे; परन्तु जबर्दस्ती 
नहीं करेंगे। भगवान्‌ भी जबर्दस्ती नहीं करते। हम यह तो 
कह देते हैं कि भगवान्‌को हमारा उद्धार कर देना चाहिये, पर 
अगर हम भगवानके शरण हुए ही नहीं तो वे हमारा उद्धार 
कैसे कर देंगे ? किसीकी स्वतन्त्रताको भगवान्‌ छीनते नहीं। 
आप सब तरहसे भगवानको स्वतन्त्रता दे दो तो भगवान्‌ सब 
काम कर देंगे। 

आपकी अहंता और ममता ही पतन करनेवाली चीज 
है। इनको आप किसी तरहसे छोड़ दो तो उद्धार हो जायगा | 
बात इतनी विलक्षण है कि जिसकी मैं महिमा नहीं कह 
सकता ! अगर हम शरीरकी ममता सर्वथा छोड़ दें तो शरीर 
प्रायः बीमार नहीं होगा । इन्द्रियोंकी ममता छोड़ दें तो इन्द्रियोंमें 
बुराई नहीं रहेगी। मनकी ममता छोड़ दें तो मनमें बुराई नहीं 
रहेगी। बुद्धिकी ममता छोड़ दें तो बुद्धिमें बुराई नहीं रहेगी । 
ऐसे ही मैं-पनके साथ जो ममता (अपनापन) है, उसका 
त्याग कर दें तो कोई बुराई नहीं रहेगी। मूल बात यह है कि 
बुराई केवल हमारे सम्बन्ध जोड़नेसे आयी हैं। हम जितना 
सम्बन्ध जोड़ करके आग्रह करते हैं, ममता करते हैं, उतनी 
उसमें बुराई आती है, अशुद्धि आती है। अगर सर्वथा ममता 
और अहंता छोड़ दें तो मुक्ति स्वतःसिद्ध है। यह बात समझमें 
आनी कठिन है। ध्यान दें तो समझमें आ जायगी । परन्तु इस 
तरफ भाई लोग ध्यान देते ही नहीं ! 

अब एक प्रश्न है कि मुक्ति होनेसे जीवोंका जन्म-मरण 
मिट जायगा तो संसार ही मिट जायगा ! क्योंकि जितने 
जीबोंकी मुक्ति होगी, उतने जीव संसारमें कम हो जायँगे और 


इस प्रकार कम होते-होते सर्वथा मिट जायँगे। इसलिये मुक्ति 
होनेके बाद फिर जन्म नहीं होता--यह बात नहीं हैं। जीव 
महाप्रछुयतक जन्म नहीं लेते; पर महासर्गमें पुनः जन्म ले लेते 
हैं--ऐसा लोगोंने सिद्धान्त बना लिया है। इसका कारण क्या 
है ? कि उन्होंने ऐसा मान रखा है कि मुक्ति कृत्रिम है, हमारे 
करनेसे होती है, इसलिये सदा कैसे रह सकती है ? परल्तु 
वास्तवमें मुक्ति खवतःसिद्ध है, स्वाभाविक है, कृत्रिम नहीं है। 
करना अस्वाभाविक है। अस्वाभाविकताको मिटा दोगे तो 
स्वाभाविकता ज्यों-की-त्यों रह जायगी। इस विषयकों गहरे 
उतरकर समझो । 
आप थोड़ा विचार करो कि जिन रुपयोंको आपने अपना 
मान रखा है, उन्हीं रुपयोंकी चिन्ता आपको होती है । रुपये तो 
दुनियामें अनगिनतीके पड़े हैं, पर उनकी चिन्ता आपको नहीं 
होती | अतः चिन्ता होनेमें रुपया कारण नहीं है, अपनापन 
कारण है। जिन व्यक्तियोंको आपने अपना मान लिया है, 
उनको लाभ होता है तो आपको सुख होता है और उनको हानि 
होती है तो आपको दुःख होता है। परन्तु जिनसे हमारा कोई 
सम्बन्ध नहीं है, उनको लाभ हो या हानि, वे मर जायें या रह 
जायें, हमें कोई सुख-दुःख नहीं होता | जिनसे ममता कर रखी 
है, उनका ही बन्धन हैं। जिनमें ममता नहीं है, उनका बन्धन 
हमारेको नहीं है। 
विचार करके आप देखें तो ममताका त्याग बहुत सुगम 
है। जिसको हमने “मेरा है' मान रखा है, उसको 'मेरा नहीं है 
माननेमें हम स्वतन्त्र हैं, पराधीन नहीं हैं। परन्तु उससे सुख 
लेना चाहते हैं, इसलिये पराधीन बर्न जाते हैं। संयोगजन्य 
सुखमें फँसोगे तो पराधीनतासे बच नहीं सकोगे। भगवान्‌ 
साफ कहते हैं-- 
ये हि संस्पर्शता भोगा दुःखयोनय एवं ते। 
आइ्यन्तवन्त: कोन्तेव न तेषु रमते बुध: ॥ 
(गीता ५। २३) 
सम्बन्धजन्य जो सुख हैं, वे दुःखोंके ही कारण हैं 
और आदि-अन्तवाले हैं, इसलिये विबेकी पुरुष उनमें रमण 


नहीं करता। जो उनमें रमण नहीं करता, उसका कल्याण 


हो जाता है। 

संयोगजन्य सुखकी ल्ोलुपता ही संसारमें बाँधनेवाली 
चीज है। मैंने पहले भी कहा था, आज भी कह हूँ। मैंने 
पढ़ाई की, सत्संग किया, व्याख्यान दिये, इतनेपर भी मेरा 
समाधान नहीं हुआ कि बात कया है ? यह बन्धन कहाँ है ? 
फिर संतोंकी कृपासे यह बात मेरी समझमें आयी कि जो 
सम्बन्धजन्य सुखकी इच्छा है, यही मूल बन्धन है। सखकी 


हि । 


इच्छा समाधितक रहती है । यह सुखकी इच्छा ही बाँधनेवाली 
है। इस बातपर आप पूरा विश्वास करो। 

श्रोता--मालुम पड़ता है कि यह सही बात है। 

स्वामीजी--सही बात है--ऐसा मालूम पड़ता है तो 
फिर ख़टपट मिटती क्यों नहीं ? कहीं-न-कहीं दोष है। जिस 
बातसे खटपट मिटती है, उस बातका ज्यादा आदर करो। 
खटपट मचती है तो उसके मूलमें क्या है--उसकी निगाह 
करो । जहाँ कहीं मनमें खलबली मचे तो स्वयं विचार करो कि 
मूलमें कहाँ दोष हुआ ? कया दोष हुआ ? तो कहीं-न-कहीं 
ममता की है, पक्षपात किया है, सुखभोगकी इच्छा की है 
किसी लाभकी इच्छा की है, कुछ-न-कुछ लेनेकी इच्छा की 
है नहीं तो खलबली हो ही नहीं सकती | 

श्रोता--परमात्माके लिये व्याकुछता होती हैं तो उसमें 
कोई सांसारिक सुख आनेसे हम उस सुखकी तरफ चले जाते 
हैं, व्याकुलताकी तरफ नहीं आते; ऐसे समय क्या करें ? 

स्वामीजी--व्याकुलतामें रहो, भोगमें मत जाओ । 
भोगको मत पकड़ो, भोगके कारणको अर्थात्‌ रागको पकड़ो 
और उसको मिठाओ। 

अपनी यह बात हुई हैं न, इससे बड़ा लाभ होता है। 
आप-से-आप सोचोगे तो यह बांधा नहीं मिटेगी और 
आपसमें खुल करके बात करते ही इसको मिटानेमें आपको 
मदद मिलेगी। यह मैंने देखा है। मेरेको कोई समझा देता है 
तो वह काम मेरे लिये बहुत सुगम होता है। स्वयं मैं सोचता 
हूँ, समझता हूँ तो भी फरक पड़ता है। परन्तु दूसरेके 
समझानेसे बहुत जल्दी फरक पड़ता है। मेरी प्रकृति ऐसी है 
तो मैं समझता हूँ कि दूसरोंकी प्रकृति भी ऐसी होगी । मेरी जो 
यह समझानेकी प्रवृत्ति होती है, इसको मैं बढ़िया नहीं मानता 
हूँ। दूसरोंको उपदेश देना, दूसरोंकों समझाना अपनी मूर्खताको 
स्वीकार करना है, अपने अभिमानको स्वीकार करना है 
दूसरोंको बेसमझ मानना है। दूसरोंकों बेसमझ मानना ओर 
अपनेको समझदार मानना गुण नहीं है, दोष है, पतनकी चीज 
है। ऐसा मानते हुए भी मेरी समझानेकी प्रवृत्ति होती है । क्‍यों 
होती है ? इसमें कई कारण हो सकते हैं । विचारपूर्वक देखता 
हूँ तो मेरेकोी कोई समझाये तो मुझे लाभ होता है; अतः 
दूसरोंकी कोई समझाये तो उनको भी लाभ होता होगा, 
इसलिये मेरी समझानेकी प्रवृत्ति होती हैं। आपसमें बात होनेसे 
विषय बहुत साफ हो जाता है और बैसा अनुष्ठान करनेमें बड़ी 
मदद मिलती है। अतः आपसमें विचार-विनिमय हो, 
विचारोंका आदान-प्रदान हो। केवल उपदेश देकर गुरु बन 
जानेसे लाभ नहीं होता। आपसमें दोनों समान समझकर 

विचार करें। किसी विषयमें में जानता हूँ ओर किसी विषयमें 
आप जानते हैं तो टोटलमें बराबर ही हुए न ? ऐसे बराबर 
हो करके विचार करें | आपका कहना मैं मानूँ ओर मेरा कहना 
आप मानो। इससे अपने दोनोंको ही लाभ होगा। परन्तु यह 
कब होगा ? जब कहनेवाला अपनेमें अभिमान न करे कि मैं 
तो जानकार हूँ और ये अनजान हैं। हमें भी जानकारी करनी 
है ओर आपको भी जानकारी करनी है--ऐसा समझकर 
विचार करें तो हमारी जानकारी बढ़ेगी और ज्ञान होगा। 

श्रोता--पुराना लिया हुआ सुख बराबर याद आता 
रहता है ! 

स्वामीजी--तो फिर सुखभोगका नतीजा अच्छा नहीं 
निकला है न? अभीतक उस पुराने सुखभोगके संस्कार पड़े 
हुए हैं। अभीतक उन संस्कारोंसे हमारा छुटकारा नहीं हुआ है । 
अतः अब इस सुखभोगकी आसक्तिको छोड़ना चाहिये--यह 
सिद्ध होता है। 

सुखकी लोल॒ुपता कैसे छूटे ? यह प्रश्न है। सुखकी 
लोलुपतामें आकर हम फँस जाते हैं। जानते हुए, कहते हुए, 
समझते हुए, पढ़ते हुए भी उसमें फँस जाते हैं। अतः उससे 
छूटनेके लिये बड़ा सीधा सरल उपाय है कि दूसरेको सुख कैसे 
पहुँचे ? यह भाव बना लें। घरमें माँ-बापको सुख कैसे हो ? 
स्रीको सुख कैसे हो ? बच्चोंको सुख केसे हो ? भाई-भौजाईको 
सुख कैसे हो ? पड़ोसियोंको सुख कैसे हो ? दुनियाको सुख 
कैसे हो ? मित्रोंकी सुख कैसे हो ? मेरे द्वारा क्या सेवा की 
जाय, जिससे इनको सुख हो जाय, इनका हित हो जाय, इनका 
कल्याण हो जाय ? इनकी बात कैसे रहे ? इनका आदर कैसे 
रहे ? इनकी प्रशंसा कैसे हो ?--यह वृत्ति अगर आपकी 
जोरदार हो जायगी तो सुखभोगकी रुचि मिट जायगी | 

“बहुत प्रीति पुजाइबे पर, पूजिबे पर थोरि।' 
(बिनयपत्रिका १५८) 

पुजानेकी तो ज्यादा प्रीति है और पूजनेकी थोड़ी है। सुख 
लेनेकी तो ज्यादा इच्छा हैं ओर सुख देनेकी थोड़ी है। अगर 
देनेकी ही इच्छा हो जाय तो काम ठीक हो जायगा। 

श्रोता--सुख लेनेमें तो तत्काल सुख मिलता है, पर 
सुख देनेमें तत्काल सुख मिलता नहीं | 

स्वामीजी--पढ़ाई करते समय बालकको पढ़ाईमें सुख 
नहीं दीखता, खेलमें सुख दीखता है। परन्तु गुरुजनोंके 
पढ़ानेसे पढ़ना शुरू कर देता हैं और कुछ परीक्षाएँ पास कर 
लेता है तो पढ़ाईमें लगन लग जाती है। अतः पहले यह सूखी 
शिल्लाकी तरह है | सूखी शिलामें न नमक है, न चीनी है, कोई 
स्वाद नहीं, तो सूखी शिल्तरा कैसे चाटी जाय ? परन्त्‌ कोई कह 


दे कि चाटो, ठीक हो जायगा तो उसके कहनेसे चाटने छग 
जाओ। ऐसे ही ये कहते हैं, इसलिये इस सुखको छोड़ दो 
और दूसरोंको सुख दो। इतना विश्वास तो है कि ये हमारे 
हितके लिये कहते हैं। भगवानके वचन हमारे कल्याणके 
लिये हैं, इसलिये उनके कहनेसे शुरू कर दो | भगवान्‌ने कहा 
कि सात्तविक सुख आरम्भमें जहरकी तरह है और परिणाममें 
अमृतकी तरह है--“बत्तदग्रे विषमिव परिणामेउ्मृतोष॑मम' 
(गीता १८३७) । आसमभमें जहरकी तरह है--यह बात 
पहले मेरी समझमें नहीं आयी | सात्तिकतामें तो आरम्भमें ही 
आनन्द है, सुख है ओर भगवान्‌ आरम्भमें जहरकी तरह कहते 
हैं--यह कैसे ? विचार करनेपर समझमें आया कि राजस- 
तामस सुखका त्याग करनेमें कठिनता आती है, इसलिये 
सात्तिक सुख पहले जहरकी तरह दीखता है। 

आप इस बातपर विचार करो कि दूसरोंको सुख कैसे हो । 
दूसरेकी बात कैसे रहे ? दूसरेका कल्याण कैसे हो ? भगवान्‌ 
कहते हैं कि जिनकी प्राणिमात्रके हितमें प्रीति होती है, वे मेरेको 
प्राप्त होते हैं--'ते प्राप्रुबन्ति मामेव सर्वभूतहिते रता: ।' (गीता 
१२।४) । जो हमें दुःख देते हैं, उनको भी सुख कैसे हो ?-- 
'उम्रा संत कड़ डहड बड़ाई। मंद करत जो कर भलाई ॥' 
(मानस ५।४१ ।४) । फिर सन्तपना आ जायगा | 

दूसरोंका हित करनेमें ही हमारा हित है। जैसे, हम 
दर्पणमें अपना मुख देखते हैं तो अगर हमारा मुख पूर्वकी 

तरफ होगा तो दर्पणमें, हमारा मुख पश्चिमकी तरफ होगा। 
हमाय दायाँ उसमें बायाँ और हमारा बायाँ उसमें दायाँ 
दीखेगा। अब दर्पणमें जेसा दीखता है, उसके अनुसार हम 
चलेंगे तो उलटे चले जायेँंगे। संसाररूपी दर्पणमें सुख लेना 
अच्छा दीखता है और सुख देना बुरा दीखता है। अब उसीके 
अनुसार चलेंगे तो दशा बुरी होगी; क्योंकि ज्ञान आरभमें ही 
उल्टा हो गया | “धुर बिगड़े सुधरे नहीं, कोटिक करो 
उपाय /” आरम्भमें ही काम ब्रिगड़ गया ! दीखता ऐसा है कि 
हमारा स्वार्थ सिद्ध हो जायगा, हमें सुख मिल जायगा, पर 
परिणाममें दुःख ही मिलेगा। इसलिये अगर अपना कल्याण 
चाहते हो तो इस चालको बदलना होगा, नहीं तो आफत-ही- 
आफत आयेगी। दूसरेको सुख देनेसे अपने सुख-भोगकी 
इच्छा मिटती है--यह बात एकदम सबके अनुभवकी हैं। 

श्रोता--सेवा करनेसे तत्काल सुख तो नहीं मिलता, पर 
तत्काल अभिमान जरूर आता हैं ! 

स्वामीजी--अभिमानमें भी तो एक सुख मिलता है कि 
में ऐसा हूँ! हमें इस अभिमानके सुखको भी छोड़ना 
है---ऐसा विचार करो तो वह छूट जायगा। जैसे अपनी 
लड़कीका ब्याह करना है--यह विचार रहनेसे अपने लड़केमें 
जितनी ममता होती है, उतनी अपनी लड़कीमें ममता नहीं 
होती । इसी तरह अभिमानके सुखको छोड़ना है--यह पक्का 
विचार हो जायगा तो अभिमानजन्य सुखमें ममता नहीं रहेगी । 


पं वच्ा है कक तब सर 

स्नान करते समय जब आप साबुन लगाकर रगड़ते हो, 
उस समय आपका स्वरूप कैसा दीखता हैं ? बुरा दीखता है । 
बुरा दीखनेपर भी मनमें ऐसा नहीं रहता कि मेरा स्वरूप बुरा 
है। मनमें यह रहता है कि यह रूप साबुनके कारण ऊपर- 
ऊपरसे ऐसा दीखता है, वास्तवमें ऐसा है नहीं। ऐसे ही कोई 
दुष्ट-से-दुष्ट व्यक्ति दीखे तो मनमें यह आना चाहिये कि यह 
ऊपर-ऊपरसे ऐसा दीखता है, भीतरसे तो यह परमात्माका 
अंश है। काले कपड़े पहननेसे क्या मनुष्य काला हो जाता 
है ? जैसा उसका स्वरूप है, वेसा ही रहता है । ऐसे ही दुष्टता 
और सज्जनता अन्तःकरणमें रहती है । परमात्माका जो अंश है 
उसमें फरक नहीं पड़ता। एक जीवन्पुक्त है, भगवस्मेमी है 
सिद्ध महापुरुष है ओर एक दुष्ट है, कसाई है जीबोंकी हत्या 
करता है, चोरी करता है, डाका डालता है, तो उन दोनोंमें 
परमात्मतत््व एक ही है। उस तक्त्वमें कोई फरक नहीं है। जो 
परमात्मतत्त्तको चाहता है, वह उस तत्त्वकी तरफ देखता है। 
व्यवहारमें यथायोग्य-बर्ताव करते हुए भी साधककी दृष्टि उस 


तत्त्तकी तरफ ही रहनी चाहिये। उस तत्त्वकी तरफ दृष्टि 
रखनेवालेका नाम ही 'समदर्शी हैं। व्यवहारमें समता 
लानेवाले, सबके साथ खाना-पीना, ब्याह आदि करनेवाले 
'समवर्ती हैं, समदर्शी नहीं। 'समवर्ती नाम यमराजका है-- 
'समवर्ती परेतराद!' (अमर्कोष १। १ । ५८); क्योंकि मौत 
सबकी समान होती हैं। अतः ज्ञानीका नाम है--समदर्शी 
और यमराजका नाम है” समवत्ती। ज्ञानी समदर्शी क्यों 
है ? कि वह सबमें समरूप परमात्माको देखता है। दुष्ट 
आदमीको देखकर अगर दुष्टताका भाव पैदा होता है तो वह 
समदर्शी नहीं है, परमात्मतत्त्वका जिज्ञासु नहीं है; कम-से-कम 
उस समय तो नहीं है। 

एक स्थूल दृष्टान्‍्त आता है। एक बैरागी बाबा थे। उनके 
पास सोनेकी बनी हुई एक गणेशजीकी और एक चूहेकी मूर्ति 
थी। बाबाजीको तीथ्थोर्में जाना था। वे दोनों मूर्तियोंकों सुनारके 
पास ले गये और कहा कि इनको ले लो ओर इनकी कीमत 
दे दो, जिससे तीर्थ घूम आयें। दोनों मूर्तियोंका वजन बराबर 

था, इसलिये सुनारने दोनोंकी बराबर कीमत कर दी । बाबाजी 
चिढ़ गये कि जितनी कीमत गणेश्ञजीकी, उतनी ही कीमत 
चुहेकी--ऐसा कैसे हो सकता है ! चूहा तो सवारी हैं और 
गणेशजी उसपर सवार होनेवाले हैं, उसके मालिक हैं। सुनार 
बोला कि बाबाजी ! हम गणेशजी और चूहेकी कीमत नहीं 
करते, हम तो सोनेकी कीमत करते हैं। सुनार मूर्तियोंको नहीं 
देखता, वह तो सोनेकों देखता है। ऐसे ही परमात्मतत्तकों 
चाहनेवाला साधक प्राणियोंको न देखकर उनमें रहनेवाले 
परमात्मतत्त्वको देखता है । 

परमात्मा सबके भीतर हैं--यह बहुत ऊँचे दर्जेकी चीज 
हैं। उतना न समझ सको तो इतना समझ लो कि 'सब 
परमात्माके हैं।' यह सुगमतासे समझमें आ जायगा कि ये 
जितने प्राणी हैं, सब परमात्माके हें। परमात्माके हैं तो ऐसे क्यों 
हो गये ? कि ज्यादा लाड़-प्यार करनेसे बालक बिगड़ जाता 
हैं। ये परमात्माके लाड़ले बालक हैं, इसलिये बिगड़ गये। 
बिगड़नेपर भी हैं तो परमात्माके ही ! अतः उनको परमात्माके 
समझकर ही उनके साथ यथायोग्य बर्ताव करना है। जैसे 
हमारा कोई प्यारा-से-प्यारा भाई हो और उसको ऐ्लेग हो जाय 
तो प्लेगसे परहेज रखते हैं और भाईकी सेवा करते हैं। जिसकी 
सेवा करते हैं, बह तो प्रिय है, पर रोग अप्रिय है। इसलिये 
खान-पानमें परहेज रखते हैं। ऐसे ही किसीका स्वभाव बिगड़ 
जाय तो यह बीमारी आयी है, विकृति आयी है | उसके साथ 
व्यवहार करनेमें जो फरक दीखता है, वह केवल ऊपर- 
ऊपरका है । भीतरमें तो उसके प्रति हितैषिता होनी चाहिये। 

भगवान्‌ सबके सुहृद्‌ हैं--'सुहृदं सर्वभूतानाम' (गीता 
५। २९) | ऐसे ही सन्तोंके लिये आया है कि बे सम्पूर्ण 
प्राणियोंके सुद्दद्‌ होते हैं--'सुहृदः सर्वदेहिनाम' (श्रीमद्धा० 
३।२५। २१) | सुहृद होनेका मतलब क्या ? कि दूसरा क्या 
करता है, कैसे करता है, हमारा कहना मानता है कि नहीं 
मानता, हमारे अनुकूल है कि प्रतिकूल--इन बातोंको न 
देखकर यह भाव रखना कि अपनी तरफसे उसका हित कैसे 
हो ? उसकी सेवा केसे हो? हाँ, सेवा करनेके प्रकार 
अलग-अलग होते हैं। जैसे, कोई चोर है, डाकू है, उनकी 
मारपीट करना भी सेवा है। तात्पर्य है कि उनका सुधार हो 
जाय, उनका हित हो जाय, उनका उद्धार हो जाय । बच्चा जब 
कहना नहीं मानता तो क्या आप उसको थप्पड़ नहीं लगाते ? 
उस समय क्या आपका उससे बेर होता है ? बास्तबमें आपका 
अधिक स्त्रेह होता है, तभी आप उसको थप्पड़ लगाते हैं। 
भगवान्‌ भी ऐसा ही करते हैं। जैसे, बच्चे खेल रहे हैं और 
किसी माईका चित्त प्रसन्न हो जाय तो वह स्रेहवश सब 

बच्चोंकी एक-एक लड्डू दे देती है। परन्तु वे उद्दण्डता करते 
हैं तो वह सबको थप्पड़ नहीं लगाती, केवल अपने बालकको 
ही लगाती है। ऐसे ही भगवानका विधान हमारे प्रतिकूल हो 
तो वह उनके अधिक सख्लेहका, अपनेपनका चोतक है। 

दूसरेके साथ स्नेह रखते हुए बर्ताव तो बथायोग्य, अपने 
अधिकारके अनुसार करना चाहिये, पर दोष नहीं देखना 
चाहिये। किसीके दोष देखनेका हमारा अधिकार नहीं है। 
जैसे, नाटकमें एक मेघननाद बन गया और एक लक्ष्मण बन 
गया। दोनों एक ही कम्पनीके हैं। पर नाटकके समय कहते 
हैं--ओरे, तेरेको मार दूँगा। आ जा मेरे सामने खत्म कर 
दूँगा। वे शख्र-अख भी चलाते हैं। परन्तु भीतरसे उनमें वैर 
है क्या ? नाटकके बाद वे एक साथ रहते हैं, खाते-पीते हैं; 
क्यों ? उनके हृदयमें वैर है ही नहीं। 

सनन्‍्तोंके लिये कहा गया है-- 

संतों की गति रामदास, जग से लखी न जाय । 
बाहर तो संसार-सा, भीतर उल्टा थाय ॥ 

बाहरसे वे संसारका बर्ताव करते हैं, पर भीतरसे 
परमात्मतत्त्वको देखते हैं। भीतरसे उनका किसीके साथ द्वेष 
नहीं होता और सबके साथ मैत्री तथा करुणाका भाव होता 
है--'अद्वेश सर्वभूतानां मैत्र: करुण एवं च' (गीता 
१२ । १३) | हृदयसे वे सबका हित चाहते हैं । 

अब प्रश्न यह है कि हमारी दृष्टि सम कैसे हो ? एक तो 
आपमें यह बात दृढ़तासे रहे कि “मैं तो साधक हूँ, 
परमात्मतत्त्वका जिज्ञासु हूँ और एक यह बात दुढ़ रहे कि 
'सबमें परमात्मा हैं।' सबमें परमात्माको कैसे देखें ? इस 
बातको थोड़ा ध्यानसे सुनें | मनुष्य है'--इसमें जो 'है'-पना 
है, सत्ता है, वह कभी मिटती नहीं | वह बुरा हो या भला हो, 
दुगचारी हो या सदाचारी हो, उसमें जो “है'-पना है, वह मिटेगा 
क्या ? बढ़िया-सें-बढ़िया चीजोंमें भी वह 'है'-पना है और 
कूड़ा-करकट आदियमें भी वह 'है'-पना है। उन चीजोंका रूप 
बदल जाता है, पर 'है'-पना (सत्ता) नहीं बदलता। कूड़ा- 
करकटको जला दो तो वह राख बन जायगा, उसका रूप 
दूसरा हो जायगा | पर उसकी सत्ता दूसरी नहीं हो जायगी | वह 
सत्ता परमात्माकी है। उस सत्ताकी तरफ दृष्टि रखो। जो 
परिवर्तन होता है, वह प्रकृतिमें होता हैं। आपको संक्षेपसे 
प्रकृतिका ख्रूप बतायें तो एक वस्तु और एक क्रिया--ये दो 
प्रकृति हैं। वस्तु भी बदलती रहती हैं और क्रिया भी बदलती 
रहती है। यह बदलना प्रकृतिका है। आप प्रकृतिके जिज्ञासु 
नहीं हैं, परमात्माके जिज्ञासु हैं। अतः बदलनेवालेको न 
देखकर रहनेवाले 'है'-पनको देखो | संसार है, मनुष्य है, पशु 

हैं, पक्षी है; यह जीवित है, यह मुर्दा है--इसमें तो फरक है 
पर है! में क्या फरक पड़ा ? नफा हो गया, नुकसान हो गया; 
पोतेका जन्म हुआ, बेटा मर गया तो नफा-नुकसानमें, जन्मने- 
मरनेमें फरक है, पर दोनोंके ज्ञानमें क्या फरक पड़ा ? न उस 
वस्तुकी सत्तामें फरक पड़ा और न आपके ज्ञानमें फरक पड़ा | 

व्यवहार तो स्वाँगके अनुसार ही होगा। हम साधु हैं तो 
साधुकी तरह खाँग करेंगे। गृहस्थ हैं तो गृहस्थकी तरह स्वाँग 
करेंगे। सामने जो व्यक्ति है, परिस्थिति है, उसको लेकर बर्ताव 
करना है। परन्तु भीतरसे, सिद्धान्तसे यह रहे कि सबमें एक 
परमात्मतत्वकी सत्ता है। सत्यरूपसे, ज्ञानरूपसे और 
आनन्दरूपसे सबमें परमात्मा ही परिपूर्ण है। 

एक काल्पनिक सत्ता होती है और एक वास्तविक सत्ता 
होती है। पेदा होनेके बाद होनेवाली सत्ता काल्पनिक है और 
पैदा न होनेवाली अर्थात्‌ नित्य रहनेवाली सत्ता वास्तविक है । 
जैसे, बालक पैदा हुआ, तो पैदा होनेके बाद 'बालक है' ऐसा 
दीखता है। पैदा होनेसे पहले वह बालक नहीं था। बालक 
होनेके बाद फिर वह जवान हो जाता है। इस प्रकार यह 
बदलनेवाली काल्पनिक सत्ता प्रकृतिकी है। मूलमें 
परमात्मतत्त्वकी वास्तविक सत्ता है, जो कभी बदलनेवाली नहीं 
है। परमात्मतत्तका जिज्ञासु उस न बदलनेवाली सत्ताको 
देखता है ओर संसारी आदमी बदलनेवाली सत्ताको देखता है 
एककी दृष्टि पारमार्थिक है ओर एककी दृष्टि सांसारिक है। 
जैसे स्थूल दृष्टिसे माँ, बहन और स्त्री एक समान ही दीखती 
है, पर भाव-दृष्टिसे देखें तो माँ, बहन ओर ख्त्ली--तीनों 
अलग-अलग दीखती हैं। बाहरकी स्थूल दृष्टि तो पशुकी दृष्टि 
है, मनुष्यकी दृष्टि नहीं। साधककी दृष्टि तत्त्वपर रहती हैं 
इसलिये वह सब जगह एक परमात्माकों ही देखता है-- 

यो मां पहु्यति सर्वत्र सर्व चर मयि पह्यति। 
तस्याहं॑ न प्रणइयामि स॒ च में न प्रणइयति ॥ 
(गीता ६। ३०) 

'जो सबमें मेरेको देखता है और सबको मेरेमें देखता है 
उसके लिये मैं अदृश्य नहीं होता और वह मेरे लिये अदृश्य 
नहीं होता ।' 

एक बच्चेने माँसे कहा कि माँ! मेरेकों गुड़ चाहिये।' 
माने कहा कि ग्वार ले जा और बदलेमें बनियेके यहाँसे गुड़ 
ले आ। बच्चा घरसे ग्वार ले गया ओर बनियेसे बोला कि मुझे 
गुड़ चाहिये। बनियेने तौलकर ग्वार ले लिया और गुड़ 
तोलकर दे दिया। बच्चा सोचने लगा कि बनिया कितना मूर्ख 
है ! ग्वार-जैसी चीज पशुओंके खानेकी है, मनुष्यके कामकी 

नहीं है, उसके बदलेमें यह मेरेको गुड़ देता हैं। इस तरह ग्वार 
और गुड़पर दृष्टि रहनेके कारण बच्चेको बनिया मूर्ख दीखता 
है। परन्तु बनियेकी दूष्टि पैसोपर है कि ग्वार कितने पैसोंका है 
और गुड़ कितने पैसोंका है। बनिया दो तरहसे पैसे कमाता 
है--माल लेता है तो सस्ता लेता है और बेचता है तो मैहगा. 
बेचता है। अतः उसने ग्वास्में नफा अलग लिया और गुड़में 
नफा अलग लिया | बनियेको ग्वार और गुड़से क्या मतऊूब ? 
उसको तो पैसा पैदा करना हैं। ऐसे ही साधककी दृष्टि 

परमात्मतत्तपर होती हैं। सबमें जो परमात्मा है, उसीको प्राप्त 
करना है, संसारसे क्या मतलब 7 
साधकको व्यवहार तो यथायोग्य करना है, पर महत्त्व 
परमात्मतत्वको ही देना है, व्यवहारको नहीं। व्यवहारमें 
किसीने आदर कर दिया तो क्या हो गया ? किसीने निरादर 
कर दिया तो क्या हो गया ? आदर करनेवाल्म तो हमारा पुण्य 
क्षीण करता हैं और निरादर करनेवाला हमारा पाप नष्ट करता 
है। हमारा लाभ किसमें है--पाप रखनेमें कि नष्ट करनेमें ? 
जो हमें दुःख देता है, अपमान करता है, निन्‍दा करता है, 
तिरस्कार करता है, वह हमारे पापोंका नाश करता है। जो 
हमारा आदर-सत्कार करता है, वाह-वाह करता है, वह हमारे 
पुण्योका नाश करता है। हम पापोंका नाश करनेका उद्योग 
करते हैं, पर निरादर करनेवाल्य हमारे पापोंका नाश स्वतः ही 
| कर रहा है। वह उसकी कितनी कृपा है! उसका हमारेपर 
कृपा करनेका आशय नहीं है, पर वह क्रिया तो हमारे लाभकी 
ही कर रहा हैं। वह हमाश हितैषी नहीं है, पर क्रिया तो हमारे 
हितकी ही कर रहा है। वह जो करता है, बह हमारे लिये ठीक 
ही होगा, बेटीक हो ही नहीं सकता। 
एक मार्मिक बात हैं कि साधकके लिये कोई परिस्थिति 
अनिष्टकारी होती ही नहीं। संसारका जितना व्यवहार है, वह 
सब-का-सब साधन-सामग्री है। सुखदायी-दुःखदायी, 
अनुकूल-प्रतिकूल जो कुछ सामने आता है, वह सब 
साधन-सामग्री हैं। इसलिये साधकको सावधान रहना 
चाहिये | सावधानी ही साधन है। साधक वह होता है, जो हर 
| समय सावधान रहता है। 
दिलमें जाग्रत रहिये बन्दा । 
हेत प्रीत हरिजन सुं करिये, परहरिये दुखद्वन्द्दा ॥ 
जब अच्छा ओर मन्दा होता है, राग और द्वेष होता है 
तो हम जाग्रतू कहाँ रहे ! अतः मैं साधक हूँ ओर मेरे साध्य 
| परमात्मा हैं-- इसकी जागृति रखते हुए साध्यकी प्राप्तिके 
। लिये यथायोग्य बर्ताव करना है। 


न 


मन-बुद्धि अपने नहीं 


बड़ 


अपने सखरूपमें स्थित होनेकी बात जहाँ आती है, वहाँ 
हम उन्हीं मन और बुद्धिसे स्थित होना चाहते हैं, जिनमें 
संसारके संस्कार पड़े हैं। वे मन ओर बुद्धि संसारकी 
तरफ ही दोड़ते हैं। हमारे पास मन और बुद्धि लगानेके 
अलावा कोई उपाय है नहीं। ऐसी स्थितिमें हम मन-बुद्धिसे 
केसे अलग हों ? 

हम मन-बुद्धिको परमात्मामें लगाते हैं तो वे संसारकी 
तरफ जाते हैं। इसमें मुख्य बात यह हैं कि हमारे भीतरमें 
संसारका महत्त्व जैंचा हुआ है। उत्पत्ति-विनाशशीलका जो 
महत्त्व अन्तःकरणमें बैठा हुआ हैं, उसको हमने बहुत ज्यादा 
आदर दे दिया है--यह बाधा हुई हैं। इस बाधाको विचारके 
द्वारा निकाल दो तो यह 'ज्ञानयोग' हो जायगा। इससे पिण्ड 
छुड़ानेके लिये भगवानकी शरण लेकर पुकारों तो यह 
'भक्तियोग' हो जायगा। जितनी वस्तु अपने पास है, उसको 
व्यक्तितत' न मानकर दूसरोंकी सेवामें लगाओ और 
कर्तव्य-कर्म करो तो अपने लिये न करके केवल दूसरोंके 
हितके लिये करो तो यह 'कर्मयोग' हो जायगा। इन तीनोंमें 
जो आपको सुगम टीखे, वह शुरू कर दो। 

वस्तुओंको व्यक्तियोंकी सेवामें रगाओ। समाधि भी 
सेबामें लगा दो। अपने शरीसको, मनको, बुद्धिकों सेवामें 
लगा दो। केवल दूसरोंको सुख पहुँचाना है और स्वयं 
बिलकुल, अचाह होना हैं। जड़की कोई भी चाह रखोगे तो 
बन्धन रहेगा, इसमें किचिन्मात्र भी सन्देह्ठ नहीं हैं। यह बात 
खास जैंच जानी चाहिये कि संसारकी कोई भी चाह रखोगे तो 
दुःखसे, बन्धनसे कभी बच नहीं सकते; क्योंकि दूसरोंकी 
चाहना रखेंगे, दूसरोंसे सुख चाहेंगे तो पराधीन होना ही पड़ेगा 
और 'पराधीन सपनेहूँ सुखु नाहीं! (मानस १। १०२। ३) | 
कुछ भी चाह मत रखो तो दुःख मिट जायगा। 

बुद्धि संसारमें जाती है तो उसको जाने दो | बुद्धि आपकी 
है कि आप बुद्धिके हो ? स्वयं विचार करो, सुन करके नहीं । 
आपकी बुद्धि संसारमें जाती है तो आप बुद्धिमें अपनापन मत 
रखो । बुद्धि तो आपकी वृत्ति हैं। उसको चाहे जहाँ नहीं लगा 
सको तो उससे विमुख हो जाओ कि मैं बुद्धिका द्रष्टा हूँ, 
बुद्धिसे बिलकुल अलग हूँ। स्वयं बुद्धिको जाननेवाला है । 
बुद्धि एक करण है और परमात्मतत्त करण-निरपेक्ष है। 
पढ़ाईके समय भी मेरी यह खोज रही है क्रि जीवका कल्याण 
कैसे हो ? मेरेको जब यह बात मिली कि परमात्मतत्त्व 
करण-निरपेक्ष है, तब मुझे बड़ा लाभ हुआ, बड़ी प्रसन्नता 
हुई। आप इस बातपर आरम्भमें ही ध्यान दो तो बड़ा अच्छा 


रहे ! तत्त्व वृत्तिके कब्जेमें नहीं आयेगा। प्रकृतिकी वृत्ति 
प्रकृतिसि अतीत तत्त्वको कैसे पकड़ेगी ? अतः यह विचार 
आप पक्का कर लो कि तत्त्वकी प्राप्ति करण-निरपेक्ष हें, 
करण-सापेक्ष नहीं हैं। करण-निरपेक्षको हम कैसे मानें ? 
करणकी तरफसे आप चुप हो जाओ। करणको न अच्छा 
समझो, न मन्दा समझो । यदि करणको कर्ता ग्रहण नहीं करे 
तो कर्ता करणसे स्वतः अलग है। करणसे अपनेको अलग 
| अनुभव करके चुप हो जाओ। अगर हो सके तो सेकेण्ड , 
| दो सेकेप्ड चुप हो जाओ, चिन्तन कुछ भी मत करो-- 
| 'आत्मसंस्थ मनः कृत्वा न किश्विदपि चिन्तयेत' (गीता 
६। २५) | कुछ भी चिन्तन नहीं करोगे तो आपकी स्थिति 
स्वरूपमें होगी । यह बहुत ही बढ़िया साधन है। 
हम कुछ भी चिन्तन नहीं करते, पर चिन्तन हो जाता हैं 
ते। क्या करें 2 इस विषयमें एक बात विद्योष ध्यान देनेकी है 
कि जब कोई चिन्तन आता है, तब साधक उसको हटाता है। 
साधन करनेवाल्ेंका प्रायः यही उद्योग रहता है कि दूसरी बात 
याद आये तो उसको हटाओ ओर परमेश्वरमें रगाओ | इस 
उद्योगसे जल्दी सिद्धि नहीं होती, साधक जल्दी सफल नहीं 
होता । सफलताकी कुंजी यह है कि उस चिन्तनकी उपेक्षा कर 
दो। कोई ऊँची या नीची वृत्ति आये तो उसको महत्त्व मत दो । 
वृत्तिको न हटाओ और न छगाओ | हटाओ तो वृत्तिको महत्त्व 
दिया और लगाओ तो वृत्तिको महत्त्व दिया। वृत्तिको महत्त्व 
देनेसे जडताका महत्त्व आयेगा, स्वरूपका महत्त्व नहीं रहेगा। 
यह मार्मिक बात है। आपकी दृष्टि इधर हो जाय, इसलिये 
कहता हूँ कि यह बात मेरेको बहुत प्रिय लगी है, बहुत उत्तम 
लगी है। इससे बहुत लाभ होता है। 
मन-बुद्धिकी उपेक्षा करो । उसमें अच्छा-मन्दा कुछ भी 
आये, कुछ भी चिन्तन मत करो | जो चिन्तन आ जाय, उसकी 
उपेक्षा कर दो। उसके साथ विरोध मत करो, उसकों हटाओ 
मत, पकड़ो मत। यदि यह उपेक्षा करनेकी अटकल आ जाय 
तो बहुत लाभ होगा। चिन्तनसे उदासीन हो जाओ | न उसको ; 
भला समझो, न उसको बुरा समझो। भला समझनेसे भी 
सम्बन्ध जुड़ता है और बुरा समझनेसे भी सम्बन्ध जुड़ता है। 
जिन्होंने भगवानूसे प्रेम किया, उनका भी उद्धार हुआ और 
जिन्होंने भगवानूसे बेर किया, उनका भी उद्धार हुआ। परन्तु 
जिन्होंने कुछ भी नहीं किया, उनका उद्धार नहीं हुआ। अतः 
संसारसे प्रेम करोगे तो फँसोगे, तर करोगे तो फँसोगे; क्योंकि 
प्रेम या वैर करनेसे संसास्का सम्बन्ध हो जायगा। संसारका 
सम्बन्ध तोड़ना ज्ञानयोगकी खास बात है। 


क ___  « मन-बुद्धि अपने नहीं * 


विवेक सत्‌-असतका निर्णय करता हैं | अतः विवेकको 
महत्त्व देकर असत्‌को उपेक्षा कर दो। वृत्तियाँ पैदा होती हैं 
और नष्ट होती हैं, इस कारण ये असत्‌ हैं। जिसका उत्पत्ति- 
विनाश होता है तथा जिसका आरम्भ और अन्त होता है, वह 
असत्‌ है। जो असत्‌ है, वह अपने-आप मिटता है; अतः 
उसको मिटानेका उद्योग करना बिलकुल निरर्थक है। जो 
उत्पन्न हुआ है, उसका खास काम मिटना ही है। लड़का पैदा 
हुआ तो उसका आवश्यक काम क्या है ? आवश्यक काम 
है--मरना ! वह बड़ा होगा कि नहीं, उसका ब्याह होगा कि 
नहीं, उसके बेटा-बेटी होंगे कि नहीं---इसमें सन्देह है, पर वह 
मरेगा कि नहीं--इसमें सन्देह नहीं हैं। अतः उसका खास 
काम मरना ही है। इसी तरह वृत्ति पैदा हुई तो उसका खास 
काम नष्ट होना ही हैं । इसलिये उसको नष्ट करनेके लिये उद्योग 
करना, बल लगाना, बुद्धि लगाना, समय लगाना बिलकुल 
मूर्खता है और उसको रखनेकी चेष्टा करना भी मूर्खता है। जो 
चीज रहेगी ही नहीं, उसको रखनेकी इच्छा करना ही तो महान्‌ 
दुःख है। परन्तु हमारे भाई चेतते ही नहीं, क्या करें ! न तो 
रखनेकी इच्छा करनी है और न हटानेकी इच्छा करनी हैं; किन्तु 
अपने कर्तव्यका पालन करना है, जिससे सबको सुख हो, 
आराम हो। जो अपने-आप मिट जायगी, रहेगी नहीं, उसकी 
उपेक्षा कर दो-- देखो निरपख होय तमाशा'। यह बहुत 
लाभकी चीज हैं। अतः बुद्धिसे तटस्थ हो जाओ कि हमें 
मतलब नहीं इससे। तटस्थ हुआ नहीं जाता--ऐसा मत 
मानो । अभी ऐसा दीखता है कि इससे हम अलग नहीं हो 
सकते, पर ऐसी बात है नहीं। इसके लिये युक्ति बतायी कि 
आप बुद्धिके हो या बुद्धि आपकी है। यह मामूली बात नहीं 
है, बहुत ही कामकी बात है। बुद्धिके हम नहीं हैं, हमारी बुद्धि 
है। हमारी बुद्धि है; अतः इसको हम काममें लें या न लें। 
परन्तु हम बुद्धिके होते तो मुशिकिल हो जाती | 

वृत्तिकी उपेक्षा करों तो आपकी स्वरूपमें स्थिति 
स्वतःसिद्ध है। परन्तु वृत्तिका निरोध करनेमें बहुत अभ्यास 
करना पड़ेगा । वृत्तिकी उपेक्षामें कोई अभ्यास नहीं है | गीताका 
योग क्या है ? 'समत्वं योग उच्यते' (२ ।४८) । 'सम' नाम 
परमात्माका है। परमात्मामें स्थित होना गीताका योग है और 

हैं कि मन नहीं रुकता ! पर मन रोकनेकी आवश्यकता नहीं 
है। आवश्यकता है परमात्मामें स्थित होनेकी । जहाँ आप चुप 
होते हैं, वहाँ आप परमात्मामें ही हैं और परमात्मामें ही रहोगे; 
क्योंकि कोई भी क्रिया, वृत्ति, पदार्थ, घटना, परिस्थिति 
परमात्माको छोड़कर हो सकती हैं क्या ? वस्तु, व्यक्ति, पदार्थ, 
घटना आदिको उपेक्षा कर दो तो परमात्मामें ही स्थिति होगी । 
हाँ, इसमें नींद-आलस्य नहीं होना चाहिये। नींदमें तो अज्ञान 
(अविद्या) में डूब जाओगे। नींद खुलनेपर कहते हैं कि 
'मेरैको कुछ पता नहीं था', पर आप तो उस समय थे ही। 
अतः नींद-आलस्य तो हो नहीं और चलते-फिरते भी आप चुप 
हो जायें, कुछ भी चिन्तन न करें | यह गीताका योग है । इससे 
बहुत जल्दी सिद्धि होगी। योगदर्शनके योगमें बहुत समय 
लगेगा। आप परमात्मामें वृत्ति लगाओगे तो वृत्ति आपका 
पिण्ड नहीं छोड़ेगी, वृत्ति साथ रहेगी। इसलिये मन-बुद्धिकी 
उपेक्षा करों, उससे उदासीन हो जाओ। अभी लाभ मत देखो 
कि हुआ तो कुछ नहीं | आप इसकी उपेक्षा कर दो | दवाईका 


| सेवन करो तो वह गुण करेगी ही | 


'आप खयाल करें । बुद्धि करण है और मैं कर्ता हूँ; बुद्धि 
मेरी है, में बुद्धिका नहीं हूँ---यह सम्बन्ध-विच्छेद बहुत 
कामकी चीज हैं। आप बुद्धि हो ही नहीं । कुत्ता चिन्तन करता 
है तो आपपर क्या असर पढ़ता हैं ? कुत्तेकी बुद्धिके साथ 
अपना जेसा सम्बन्ध है, वैसा ही अपनी बुद्धिके साथ सम्बन्ध 


हैं। आपकी आत्मा सर्वव्यापी है तो कुत्तेमें भी आपकी आत्मा 
| है । फिर आप कुत्तेके मन-बुद्धिकी चिन्ता क्यों नहीं करते ? कि 


कुत्तेक मन-बुद्धिको आपने अपना नहीं माना। तात्पर्य यह 
हुआ कि मन-बुद्धिकों अपना मानना ही गलती हैं । 

जो अलग होता है, वह पहलेसे ही अलग होता हैं। 
सूर्यसे प्रकाशको कोई अलग कर सकता है बया ? आप 
शरीरसे अलग होते हैं तो पहलेसे ही आप शरीरसे अलग 
हैं। आप मुफ्तमें ही अपनेको झरीर्के साथ मानते हैं। 
शरीरमें आप नहीं हो और आपकमें शरीर नहीं है। खुद 


जडतामें बैठ गये तो अहंता हो गयी और जडताको अपमेमें 


बैठा लिया तो ममता हो गयी। अहंता-ममतासे रहित हुए तो 
शान्ति सख्तःसिद्ध है-- 'निर्ममो निरह्स्‍ारः स 


चित्तवृत्तियोंका निरोध करना योगदर्शनका योग है । आप कहते | झान्तिमधिगच्छति' (गीता २।७१) । 
त 


है. च कएकटयरपक 


निर्दोषताका अनुभव 


भगवान्‌का साक्षात्‌ अंश होनेसे जीवका भगवानसे 
साधर्म्य हैं। अतः जैसे भगवान्‌ निर्दोष हैं, ऐसे जीव भी 
स्वरूपसे सर्वथा निर्दोष है। यह निर्दोषता अपने उद्योगसे लायी 
हुई नहीं है, प्रत्युत खवतःसद्ध और सहज है-- 

ईस्वर अंस जीव अबिनासी । चेतन अमल सहज सुखरासी ॥ 
(पानस ७। ११५७। १) 

मनुष्योंके भीतर यह बात नेठी हुई है कि हम दोषोंको दूर 
करेंगे, निर्दोष बनेंगे, तब भगबानकी प्राप्ति होगी। परन्तु 
सांसारिक वस्तुओंको प्राप्त करमेका जो तरीका है, वह तरीका 
परमात्मतत्त्वकी प्राप्तिका नहीं है । सांसारिक वस्तुओंकी प्राप्ति तो 
अप्राप्तकी प्राप्ति है, पर परमात्मतत्त्वकी प्राप्ति नित्यप्राप्तकी प्राप्ति 
है। स्वरूप स्वतः स्वाभाविक निदोंष तथा निल्यप्राप्त है। अतः 
इस निर्दोषताकों स्वीकार करना है, इसको बनाना नहीं है और 
दोषोंसे उपरत होना है, उनको मिटाना नहीं हैं। तात्पर्य है कि 
अपनेमें निर्दोषता तो वास्तवमें है और सदोषता मानी हुई है, 
है नहीं। अतः इस मान्यताका त्याग करना हैं। अगर दोषोंको 
अपनेमें स्वीकार करके फिर उनको दूर करनेका प्रयत्र करेंगे तो 
बे दूर नहीं होंगे, प्रद्युत ओर दृढ़ हो जायँगे। कारण कि 
दोषोंकी अपनेमें मानकर उनको सत्ता देंगे, तभी तो उनको 
मिटानेका उद्योग करेंगे ! 

यह प्रत्येक साधकका अनुभव है कि साधन करनेसे 
पहले दोष जितने वेगसे आता था, उतने वेगसे अब नहीं 
आता; जितनी देर ठहरता था, उतनी देर अब नहीं ठहरता; 
और जितनी जल्दी आता था, उतनी जल्दी अब नहीं आता | 
ऐसा फर्क अपनेमें देखकर साधकका उत्साह बढ़ना चाहिये 
कि वास्तवमें दोष अपनेमें नहीं हैं। अगर ये अपनेमें होते तो 
ऐसा फर्क देखनेमें नहीं आता। तात्पर्य है कि दोषोंमें तो फर्क 
पड़ा, पर अपनेमें कोई फर्क नहीं पड़ा; अतः दोष अपनेसे 
अलछग हैं। 

काम, क्रोध, लोभ, मोह, मद, मत्सर आदि जितने भी 
दोष हैं, सब असत्‌ हैं और असतके सम्बन्धसे पैदा हुए हैं। 
जैसे नींदके सम्बन्धसे जाग्रतूकी विस्मृति हो जाती है और स्वप्न 
दीखने लगता है, ऐसे ही असतके सम्बन्धसे स्वतःसिद्ध 
निर्दोषताकी विस्मृति हो जाती है और दोष दीखने लगते हैं । 
दोष स्वप्रकी सृष्टिके समान दीखते तो हैं, पर वास्तवमें इनकी 
स्वतन्त्न सत्ता नहीं है | 

दोष आगन्तुक हैं, पर निर्दोष स्वरूप आगन्तुक नहीं है | 


यह सबका अनुभव है कि दोषोंके आनेपर भी हम रहते हैं 
और दोषोंके चले जानेपर भी हम रहते हैं। दोष आते-जाते हैं 
पर हम आते-जाते नहीं, प्रत्युत ज्यों-के-त्यों रहते हैं। हमें 
दोषोंके आने-जानेका भान होता है तो इससे अपनेमें 
स्थायीरूपसे निर्दोषता सिद्ध होती है। कारण कि निर्दोष हुए 
बिना दोषोंका भान नहीं होता | हम निर्दोष हैं, तभी दोषोंका 
भान होता हैं और जिसका भान होता है, वह अपनेसे दूर होता 
है। कैसा ही दोष क्यों न हो, वह मन-बुद्धिमें ही आता हैं 
अपनेमें कभी नहीं । परन्तु मन-बुद्धिके साथ तादात््य होनेसे 
दोष अपनेमें दीखने छगता हैं। प्रकृतिका कार्य होनेसे मन- 
बुद्धि भी दोषी और अनित्य हैं। हमारा सम्बन्ध न मन-बुद्धिके 
साथ हैं और न उनमें आनेवाले दोषोंके साथ । 

जो आदि और अन्तमें नहीं होता, वह मध्यमें भी नहीं 
होता, यह सिद्धान्त हैं--“आदावन्ते चर यन्नास्ति वर्तमानेडपि 
तत्तथा' (माण्ड्क्यकारिका ४ |३१) | जैसे दर्पणमें मुख 
पहले भी नहीं था, पीछे भी नहीं रहेगा और वर्तमाममें प्रत्यक्ष 
टदीखनेपर भी वह वास्तवमें है नहीं। ऐसे ही अपनेमें दोष पहले 
भी नहीं था, पीछे भी नहीं रहेगा और वर्तमानमें दीखते हुए 
भी वह अपनेमें नहीं है । जैसे दर्पणमें मुखकी प्रतीति है, ऐसे 
ही अपनेमें दोषोंकी प्रतीति है, वास्तवमें दोष हैं नहीं । 

जैसे अपनेमें दोष नहीं हैं, ऐसे ही टूसरेमें भी दोष नहीं 
हैं। सबका स्वरूप स्वतः निर्दोष हैं। अतः कभी किसीको दोषी 
नहीं मानना चाहिये अर्थात्‌ निर्दोष स्वरूपकी तरफ ही स्वतः 
दृष्टि रहनी चाहिये | ऐसा समझना चाहिये कि दूसरेने आगन्तुक 
दोषके वज्ञीभूत होकर क्रिया कर दी, पर न तो वह क्रिया 
स्थायो रहेगी तथा न उसका फल स्थायी रहेगा। क्रिया और 
फल तो नहीं रहेंगे, पर स्वरूप रहेगा। अगर हम दूसरेमें दोष 
मानेंगे तो उसमें वे दोष आ जायेंगे; क्योंकि उसमें दोष देखनेसे 
हमारा त्याग, तप, बल आदि भी उस दोषको पैदा करमेमें 
स्वाभाविक सहायक बन जायगा, जिससे वह व्यक्ति दोषी हो 
जायगा। अतः (सिद्धान्तकी दृष्टिसे) पुत्र, शिष्य आदिको 


| स्वरूपसे निर्दोष मानकर और उनमें दीखनेवाले दोषको 


आगन्तुक मानकर ही उनको (व्यवहारकी दृश्टिसे) शिक्षा देना 
चाहिये। उनमें निर्दोषता मानकर ही उनके आगमन्तुक दोषको 
दूर करनेका प्रयत्न करना चाहिये । 

अगर मन-बुद्धिमें कोई दोष पैदा हो जाय तो उसके वशमें 
नहीं होना चाहिये--'तयोर्न वशमागच्छेत' (गीता ३ । ३४) 


+ नित्ययोग तथा उसका अनुभव * 


अर्थात्‌ उसके अनुसार कोई क्रिया नहीं करनी चाहिये | उसके 
वशीभूत होकर क्रिया करनेसे वह दोष दृढ़ हो जायगा | परन्तु 
उसके वज्चीभूत होकर क्रिया न करनेसे एक उत्साह पैदा होगा। 
जैसे, किसीने हमें कड़वी बात कह दी, पर हमें क्रोध नहीं 
आया तो हमारे भीतर एक उत्साह, प्रसन्नता होगी कि आज 
तो हम बच गये ! परन्तु इसमें अपना उद्योग म मानकर 
भगवान्‌की कृपा माननी चाहिये कि भगवान्‌की ही कृपासे 
आज हम बच गये, नहीं तो इसके वशीभूत हो जाते ! इस 
तरह साधकको कभी भी कोई दोष दीखे तो वह उसके 
वशीभूत न हो और उसको अपनेमें भी न माने। 

मूल दोष है--मिली हुईं स्व॒तन्त्रताका दुरुपयोग । हम 
असतकी सत्ता मान भी सकते हैं और नहीं भी मान सकते; 
छल, कपट, हिंसा आदि कर भी सकते हैं और नहीं भी कर 
सकते--यह मिली हुई खतन्त्रता है। जब्नसे हमने इस 
स्व॒तन्त्रताका दुरुपयोग किया, तभीसे जन्म-मशण आरम्भ 
हुआ। अब इसका दुरुपयोग न करनेसे ही जन्म-मरणसे 
छुटकारा होगा | इसलिये साधकरको चाहिये कि बह मिली हुई 
खतनत्रताका दुरुपयोग न करें। दुरुपयोग न करनेसे निर्दोषता 
सुरक्षित रहेगी। 

जब मनुष्य मिली हुई स्रतत्नरत्ाका दुरुपयोग करके 
असत्‌का संग करता है, तब वह असतके संगसे होनेबाले 
संयोगजन्य सुखमें आसक्त हो जाता है। संयोगजन्य सुखकी 
आसत्तिसे ही सम्पूर्ण दोष पैदा होते हैं। 

असत्‌ पदार्थोमें जो रुचि है, भोग ओर संग्रहमें जो 
अच्छापन दीखता है, सुख दीखता है और उसको पानेकी जो 
इच्छा होती हैं--यही सम्पूर्ण दोषोंकी जड़ है। संयोगजन्य 
सुखकी इच्छा उसीमें पैदा होती है, जो दुःखी है। दुःखी 
आदमी ही सुखकी इच्छा करता है ओर सुख भी उसीको 
मिलता है, जो दुःखी होता है; जैसे-भोजनका सुख उसीको 
मिलता हैं, जो भूखा होता है | सुखके बाद दुःख आता है, यह 
नियम है--'ये हि संस्पर्शना भोगा दुःखयोनय एव ते' 


है. 


(गीता ५। २२) । इस प्रकार सुखके पहले भी दुःख है और 
सुखके बाद भी दुःख है--ऐसा समझनेसे सुखकी इच्छाका 
त्याग हो जाता है; क्योंकि दुःखको कोई भी नहीं चाहता। 
सुखकी इच्छाका त्याग होनेपर स्व॒तःसिद्ध निर्दोधताका 
अनुभव हो जाता है। 

निर्दोषता कृतिसाध्य नहीं है। निर्दोषताको कृतिसाध्य 
माननेसे अभिमान आता हैं, जो सम्पूर्ण दोषोंका आश्रय है। 


वास्तवमें निर्दोषता स्वतःसिद्ध, स्वाभाविक और सहज है। इस 


निर्दोषताकी रक्षा करना साधकका काम है। निर्दोषताकी रक्षा 
करनेका तात्पर्य है--अपनेमें निर्दोषताकों निरन्तर स्थायीरूपसे . 
स्वीकार करना और अपनेमें दोषोंको स्वीकार न करना। मेरेमें 
दोष नहीं हें---ऐसा मान लेनेके बाद फिर कभी दोष आता 
हुआ दीखे तो है नाथ ! हे नाथ !!' कहकर भगवान्‌को 
पुकारना चाहिये। भगवान्‌ अपने शरणागत भक्तोंके योग और 
क्षेमकों वहन करते हैं--'योगक्षेम॑ वहाम्यहम' (गीता 
९। २२) अर्थात्‌ निदोषताकी रक्षा करते हैं और आगन्तुक 
दोषको दूर करते हैं, फिर हम चिन्ता क्यों करें ? जिसकी 
कृपासे हमें अपनेमें निर्दोष्ताका ज्ञान हुआ है, वही उस 
निर्दोधताकी रक्षा भी करेगा--इस प्रकार भगवान्‌की कृपाको 
स्वीकार करनेसे दोषोंका आना-जाना भी रुक जायगा | 
निर्दोपताका अनुभव करनेके लिये जैसे भगवान्‌को 
पुकारना एक उपाय हैं, ऐसे ही अपमेमें निर्दोषताकी दृढ़ 
स्वीकृति भी एक उपाय है। 'है' रूपसे अपनी जो सत्ता है, वह 


| सर्वथा निर्दोष हैं। सत्तामात्रमें कोई दोष, विकार सम्भव ही नहीं 


है। उस निर्दोषतामें सबकी स्थिति स्॒तः है, स्वाभाविक हैं 
सहज है, नित्य है और स्वयंसिद्ध है। अपनी इस नि्दोषताको 


| दृढ़तासे स्वीकार करके बाहर-भीतरसे चुप हो जाय। चुप 
होनेसे अर्थात्‌ निर्दोष सत्ताको ही महत्त्व देनेसे दोषोंके सर्वथा 


अभावका अनुभव्र स्रतः हो जाता हैं। यह अनुभव एक बार 


हो जानेपर फिर सदाके लिये वैसा ही रहता है; क्योंकि यह 
| अभ्यास नहीं है, प्रत्युत वास्तविकताका अनुभव है। 


ग््श्ग्ण््गज फ््नििनिनन, 


* नित्ययोग तथा उसका अनुभव * ड७ 


नित्ययोग तथा उसका अनुभव 
प्रकृति और पुरुष--दोनोंको ही अनादि कहा गया है-- शास्त्रोंमें वर्ण आता है कि प्रकृतिकी एक अक्रिय 
'प्रकृति पुरुष॑ चैब विद्धयनादी उभावषि' (गीता | अवस्था होती है और एक सक्रिय अवस्था होती है। परन्तु 
१३। १९) | अनादि होते हुए भी दोनोंका स्वभाव अलछग- | बास्तवमें सक्रिय अबस्थाकी अपेक्षासे अक्रिय अवस्था कही 
अलग है। प्रकृतिमें तो निरन्तर क्रिया होती है; किन्तु पुरुषमें | जाती है। प्रकृतिकी सूक्ष्म क्रिया अक्रिय अवस्थामें भी कभी 
क्रिया होती ही नहीं। दोनोंके इस भेदको ठीक तरहसे समझ | बन्द नहीं होती | जैसे, हम कभी जागते हुए काम-धंधा करते 
लेना चाहिये | हैं और कभी सब काम-धंधा छोड़कर नींद लेते हैं; परन्तु 


ड८ 


शरीरके नाशकी क्रिया कभी बन्द नहीं होती। नींदमें भी तीन 
तरहकी क्रिया होती है। एक क्रिया नींदके पकनेकी होती है* , 
एक क्रिया थकावट मिटकर ताजगी आनेकी होती है और 
तीसरी एक क्रिया शरीरके नाशकी (उम्र नष्ट होनेकी) होती 
है। नाशकी यह क्रिया स्वतः-स्वाभाविक निरन्तर होती रहती 
है। जब सृष्टि पैदा होती है, तब भी यह क्रिया होती है और 
जब सृष्टिका लय हो जाता है, तब भी यह क्रिया होती है। 
सृष्टिका लय होनेपर प्रकृति निष्क्रिय कही जाती है, पर किस 
विषयमें ? सृष्टि-रचनाके विषयमें | बास्तवमें प्रकृति कभी 
निष्क्रिय नहीं होती। जाग्रतमें, स्वप्रमें, सुपुप्तिमें, मूर्च्छामें, 
_ समाध्षिमें, सर्ममें, प्रलयमें, महासर्गमें, महाप्रकुयमें, हर समय 
प्रकृतिमें क्रिया होती रहती है। मन, बुद्धि, इद्धियाँ, शरीर, 
धन, सम्पत्ति, वैभव आदि तथा तारे, नक्षत्र, सूर्य, चन्द्रमा, 
पृथ्वी, समुद्र आदि जितना दृश्य (प्रकृतिका कार्य) दीखता है, 
सबमें प्रतिक्षण क्रिया हो रही है। इस प्राकृत क्रियामें उत्पत्ति 
ओर बिनाशका एक क्रम (प्रवाह) चलता है और यह क्रम 
ही स्थितिरूपसे दीखता है, वास्तवमें स्थिति है नहीं। जैसे, हम 
कहते हैं कि गंगाजीका जल कलकी जगह ही बह रहा है तो 
इसमें दो बातें हैं--(१) 'कलकी जगह' और (२) “बह 
रहा है ।' तात्पर्य है कि कलकी जगह दीखनेपर भी जल स्थिर 
नहीं है, प्रत्युत निरन्तर बह रहा है। इसी तरह ये शरीर-संसार 
स्थिर दीखते हुए भी निरन्तर बह रहे हैं, नाशकी तरफ जा रहे 
हैं। परन्तु परमात्मतत्त और अपने स्वरूपमें क्रिया नहीं है। ये 
सदा ज्यों-के-त्यों रहते हैं। अगर इनमें किंचिन्मात्र भी क्रिया 
होती तो ये सदा ज्यों-के-त्यों नहीं रहते, प्रत्युत बदल जाते | 
प्रकृतिकी प्रत्येक क्रिया हमारे स्वरूपसे निरन्तर अलग हो 
रही है ओर अलग है । यह सबका अनुभव है कि बालकपममें 
में ऐसा करता था और आज में ऐसा करता हूँ। परन्तु 
बालकपनमें में जो था, वही मैं आज हूँ। बालकसे जवान 
और जवानसे बूढ़ा हो गया--यह प्राकृत क्रिया हुई और में 
वही हूँ--यह अक्रिय स्वरूप हुआ। बालकसे जवान और 
जबानसे बूढ़ा होनेके लिये कोई उद्योग नहीं करना पड़ता, 
प्रत्युत यह परिवर्तनरूप क्रिया शरीरमें स्वतः-स्वाभाविक हो 
रही है। स्वयंने शरीरके साथ अपना सम्बन्ध मान लिया, 
इसलिये शरीरमें होनेवाली क्रिया अपनेमें दीखने लग गयी; 
जेंसे--मैं बालक हूँ, मैं जवान हूँ, मैं बूढ़ा हूँ, मैं रोगी हूँ 


+* साधन-सुधा-सिन्धु * 


मैं नीरोग हूँ आदि। दरीरके साथ अपना सम्बन्ध मानना ही 
अज्ञान है और शरीरको स्वयंसे सर्वधा अलग अनुभव कर 
लेना ही ज्ञान है-- 
क्षेत्रक्षेत्रज्ञयोर्ज्ञानि मत मम । 
(गीता १३।२) 


साधकको ऐसा अनुभव करना चाहिये कि जितनी भी 
क्रिया होती है, वह सब शरीरमें ही होती है । उम्र भी शरीरकी 
ही होती है। स्वयंकी उम्र नहीं होती। काल भी शरीरको ही 
खाता है। चाहे स्थूलशरीरकी क्रिया हो, चाहे सूक्ष्मशरीरकी 
चिन्तन, मनन, ध्यान आंदि क्रिया हो, चाहे कारणशरीरकी 
समाधि हो।, सबको काल निरन्तर खा रहा है | परन्तु स्वयेको 
काल नहीं खाता। स्वयंमें कोई क्रिया नहीं है। वह सम्पूर्ण 
क्रियाओऑंका साक्षी हैं। उस क्रियारहित स्वयंमें अपनी 
स्वाभाविक स्थितिका अनुभव करना ही मुक्ति है और 
क्रियासहित शरीरमें स्थित होना ही बन्धन है। 

क्रिया और अक्रियाको दूसरे शाब्दोंमें प्रवृत्ति और निवृत्ति 
भी कह सकते हैं। संसारकी प्रत्येक प्रवृत्तिकी स्वतः निवृत्ति हो 
रही है प्रवृत्तिक समय भी निवृत्ति ज्यों-की-त्यों व्रद्यमान है । 
हम सोते हैं, जागते हैं, बैठते हैं, चलते हैं, सुनते हैं, बोलते 
हैं तो इन सब क्रियाओंमें भी नाशकी तरफ जानेवाली क्रिया 
(निवृत्ति) निरन्तर हो रही है। यह निवृत्ति नित्य हैं। इसका 
कभी नाश नहीं होता । इस नित्य निवृत्तिकों ही गीताने 'गुणा 
गुणेषु वर्तन्ते! (३।२८), 'इन्द्रियाणीन्द्रियार्थेषु वर्तन्ते' 
(५। ९) आदि पदोंसे कहा है। ; 

हम पदार्थोंकी प्राप्तिके लिये प्रवृत्ति करते हैं, पर वास्तवमें 
प्राप्ति नहीं होती, प्रत्युत निवृत्ति ही होती है। जैसे, धन प्राप्त हो 
गया तो वास्तवमें धनकी निवृत्ति हुई है। किसी आदमीको 
पचास वर्ष धनी रहना हैं और एक वर्ष बीत गया तो अब वह 
पचास वर्ष धनी नहीं रहेगा, उसकी एक वर्षकी धनवत्ता निवृत्त 
हो गयी। इस तरह क्रियामात्र निरन्तर हमारेसे निवृत्त हो रही 
है अर्थात्‌ अलग हो रही है। परन्तु संयोगकी रुचिके कारण 
हमें निवृत्तिमें भी प्रवृत्ति दीखती है। अगर संयोगकी रुचि मिट 
जाय तो नित्ययोगकी प्राप्ति हो जायगी। 

अपने स्वरूपमें अथवा परमात्मतत्तमें अपनी स्थितिका 
नाम नित्ययोग है। इस नित्ययोगकी प्राप्तिके लिये ही सब 
साधन हैं। यह नित्ययोग ही गीताका योग हैं, जिसकी 


यत्तज्ज्ञान 


# नींट लेते समय कोई बीचमें ही हमें जगा देता हैं तो हम कहते हैं कि कच्ची नींदमें जगा दिया । इससे सिद्ध होता हैं कि नौंदमें भी पकनेकी 


क्रिया होती है। 
+ समाधिमें भी क्रिया होती है, तभी उससे व्युत्थान होता है। 


€ नित्ययोग तथा उसका अनुभव * 

परिभाषा भगवानने दो प्रकारसे की है-- (१) समताका नाम 
योग है--'समत्व योग उच्यते”! (२।४८) और (२) 
दुःखस्वरूप संसारके संयोगके वियोगका नाम योग है--'तं 
विद्याहु:खसंयोगवियोगं योगसज्ल़ितम! (६।२३) । चाहे 
समता कह दो, चाहे संसारके संयोगका वियोग कह दो, दोनों 
एक ही हैं। तात्पर्य है कि समतामें स्थिति होनेपर संसारके 
संयोगका वियोग हो जायगा और संसारके संयोगका वियोग 
होनेपर समतामें स्थिति हो जायगी। दोनोंमेंसे कोई एक होनेपर 
नित्ययोगकी प्राप्ति हो जायगी। इसीको शाखस्तरोंमें 
मूलाविद्यासहित जगत्‌की निवृत्ति और परमानन्दकी प्राप्ति कहा 
गया है। गीताने मूलाबिद्यासहित जगत्‌की निवृत्तिको कहा 
है--'त॑ विद्याहुःखसंयोगवियोग॑ योगसब्लितम' और 
परमानन्दकी प्राप्तिोको कहा है--'समत्यं योग उच्यते ।' 
मूलाविद्यासहित जगत्‌की निवृत्तिका नाम भी योग है और 
परमानन्दकी प्राप्तिका नाम भी योग है। इस योगकी प्राप्तिमें 
संयोगकी रुचि और क्रियाकी रुचि ही खास बाधक है। पदार्थ 
अच्छे लगते हैं, करना अच्छा लगता है--यही खास बाघा 
है। पदार्थ और क्रिया प्रकृतिका स्वरूप है। अगर पदार्थों और 
क्रियाओंका आकर्षण न रहे तो अपने अक्रिय स्वरूपका स्वतः 
अनुभव हो जायगा* । मूलमें पदार्थेकि संयोगकी रुचि ही 
बाधक है; क्योंकि संयोगकी रुचि होनेसे ही क्रियाकी रुचि 
होती है। क्रियाकी रुचिसे कर्तृत्नाभिमान आता है और 
कर्तुत्वाभिमानसे देहाभिमान दृढ़ होता है। अगर संयोगकी 
रुचि न रहे तो क्रियाकी रुचि नहीं होगी; क्योंकि किसी-न- 
किसी प्रयोजनकी सिद्धिके लिये ही क्रिया की जाती है। 
संयोगकी रुचि कैसे नष्ट हो ? इसके तीन उपाय हैं-- 
कर्मयोग, ज्ञानयोग और भक्तियोग+। कर्मयोगमें--जों भी 
क्रिया करें, दूसरोंके हितके लिये ही करें, अपने लिये नहीं । 


स्थूल, सूक्ष्म और कारणशरीरकी सब क्रियाएँ दूसरोंके हितके 
लिये करनेसे अपनेमें क्रिया और पदार्थकी रुचि नष्ट हो 
जायगी+। ज्ञानयोगमें--सब क्रियाएँ, प्रकृति और उसके 
कार्यमें हो रही हैं, अपने स्वरूपमें कोई क्रिया नहीं हो रही 
है--इस विवेकको महत्त्व दें तो यह रुचि नष्ट हो जायगी। 
भक्तियोगमें--सभी क्रियाएँ भगवानकी प्रसन्नताके लिये ही 
करें तो यह रुचि नष्ट हो जायगी। इस तरह क्रियाओंको चाहे 
संसारके लिये करो, चाहे प्रकृतिमें होनेवाली मान लो, चाहे 
भगवानके लिये करो । क्रियाओंके साथ अपना कोई सम्बन्ध 
मत मानो; क्योंकि सम्बन्ध माननेसे ही अपनेमें कृर्तत्व और 
भोक्तुत्न आता है। क्रियाओंके साथ अपना सम्बन्ध न माननेसे 
करने और पानेकी रुचि मिट जायगी और नित्ययोगकी प्राप्ति 
हो जायगी। 

हमारेको भोग मिल जायें, पदार्थ मिल जाय, रुपये मिल 
जायँ--इस तरह संयोगकी रुचि तो रहती है, पर संयोग नहीं 


- रहता। कारण कि संसारका नित्य बियोग हैं। जिसका नित्य 


वियोग है, उसका संयोग कैसे रहेगा ? संसारमात्रका निरन्तर 
अपने स्वरूपसे स्वतः वियोग हो रहा है । पहले भी वियोग था, 
पीछे भी वियोग रहेगा और वर्तमानमें संयोगके समय भी 
निरन्तर वियोग हो रहा है। तात्पर्य है कि संसारका वियोग ही 
सत्य है। वियोग होनेपर फिर संयोग हो जाय--इसका तो 
पता नहीं है, पर जिसका संयोग हुआ है, उसका वियोग 
अवश्य होगा; क्योंकि संसारका संयोग अनित्य है और 
वियोग नित्य है। 

संसारके संयोगमें दुःख-ही-दुःख है । इसलिये भगवानने 
संसारको दुःखरूप कहा है--'दुःखसंयोगवियोगं 
योगसब्लितम! (६। २३); 'दुःखालयम' (८।१५) | 
कारण कि प्रत्येक संयोगका बिंयोग होता ही है; और वियोगमें 


#% ग्रदा हि नेन्द्रियार्थयु न कर्मस्वनुषज्ञते | सर्वसडुल्पसतन््यासी योगारूढस्तदोच्यते ॥ (गीता ६।४) 
“जिस समय न इच्धियोंके भोगोमें तथा न कर्मोमें ही आसक्त होता है, उस समय बह सम्पूर्ण संकल्पोंका त्यागी मनुष्य योगारूढ़ कहा जाता है। 


+ योगास्त्रयों मया प्रोक्ता नृणों श्रेयोविधित्सया । ज्ञान कर्म च भ्क्तिश्व नोपायोउन्योउस्ति कुत्रचित्‌॥ (श्रीमद्धार १६५।२०। ६) 
'अपना कल्याण चाहनेबाले मनुष्योंके लिये मैंने तीन योगमार्ग बताये हैं--ज्ञानयोग, कर्मयोग और भक्तियोग | इन तीनोंके सिवाय दूसग कोई 


कल्याणका मार्ग नहीं है।' 


$ एक क्रिया होतो है, एक कर्म होता है और एक कर्मयोंग होता है। शेर बालकसे जवान तथा जवानसे बूढ़ा होता है--यह क्रिया है। 


क्रियासे न पाप होता है, न पुण्य होता है; न बन्धन होता है, न मुक्ति होती है। जैसे, गढ़्ाजीका बहना क्रिया है। अतः कोई डूबकर मर जाय 
अथवा खेती आदि कोई परोपकार हो जाय तो 'ंड्राजीको पाप-पुण्य नहीं छगता। जब मनुष्य क्रियासे सम्बन्ध जोड़कर कर्ता बन जाता है, तब्र 
वह क्रिया फलजनक कर्म बन जाती है। कर्मसे बन्धन होता है। कर्मबन्धनसे छूटनेके लिये जब मनुष्य निःस्वार्थभावसे केवल टूसरोेकि हितके लिये 
ही कर्म करता है, तब वह कर्मयोग हो जाता है। कर्मयोगसे बन्धन मिटता है और मुक्ति होती है--“यज्ञायाचरत: कर्म समग्र प्रविलीयते' (गीता 
| ४। २३); 'यज्ञार्थात्कर्मणो5न्यप्र लोको5य कर्मबेखन:' (गीता ३।९) । 


० 


दुःख होता है--बह सबका अनुभव हैं। अगर हम संयोगकी 
इच्छा छोड़ दें तो उसका वियोग होनेसे दुःख नहीं होगा । 
संयोगकी इच्छा ही दुः:खोंका घर है। संयोगकी इच्छा क्यों होती 
है ? कि हम संयोगजन्य सुख भोगते हैं तो अन्तःकरणमें 
उसके संस्कार पड़ जाते 
जब भोग सामने आते हैं, तब बह वासना जाग्रतू हो जाती 
जिससे संयोगकी रुचि पेंदा होती है। संयोगकी रुचिसे इच्छा 
पैदा हो जाती है। इसलिये भगवानने कहा है कि संयोगजन्य 
जितने भी सुख हैं, वे सब आदि-अन्तवाले और दु:खोंके 
कारण हैं अर्थात्‌ उनसे दुःख-ही-दुःख पैदा होते हैं। इसलिये 
विवेकी मनुष्य उनमें र्मण नहीं करता* । कारण कि 
संयोगजन्य सुखोंका वियोग होगा ही। अगर उनमें रमण 
करनेकी इच्छा करेंगे तो वह दुःख ही देगा। 

सम्पूर्ण प्राकृत पदार्थों और क्रियाओंका निरन्तर ही हमारे 
स्वरूपसे वियोग हो रहा है। यह वियोग करना नहीं पड़ता 
प्रत्युत स्वतः-स्वाभाविक तथा सहज ही वियोग होता है 
वियोगको हम स्वीकार कर लें अर्थात्‌ संयोगकालमें ही 
वियोगका अनुभव कर लें तो संगोगकी इच्छा मिट जाबगी। 
संयोगकी इच्छा मिटते ही योगकी प्राप्ति स्वतः हो जायगी। 
उसकी प्राप्तिके लिये कुछ करना नहीं पड़ेगा। कारण कि 
वास्‍्तवमें योग स्वतः-स्वाभाविक प्राप्त हैं। शरीरकी जागत्रत्‌, 


« साधन-सुधा-सिन्धु 


जिसको वासना कहते हैं। फिर | 


स्वप्न, सुपुप्ति, मूर्छा ओर समाधि-अवस्थामें तथा संसारकी 
सर्म, प्रढुय, महासर्ग और महाप्ररूय-अवस्थामें भी योग 
ज्यों-का-त्यों है। सम्पूर्ण देश, काल, क्रिया, वस्तु, व्यक्ति, 
अवस्था, परिस्थिति, घटना आंदिमें ज्यों-का-त्यों रहनेसे इसको 
'नित्ययोग' कहते हैं। 
जिसक। निरन्तर वियोग हो रहा है, उसके संयोगकी 
| इच्छा छोड़ दो तो योगकी प्राप्ति हो जायगी अथबा एक 
'है'-रूप परमात्मतत्त्वमें स्थित हो जाओ तो योगको प्राप्ति हो 
जायगी और संसारका स्वतः बियोग हो जायगा। दोनोंमेंसे 
किसी एकको कर लो तो दोनों अपने-आप हो जायँंगे। इसमें 
एक मार्मिक बात हैं कि अलग उसीसे होना है, जो पहलेसे 
ही अल्ण है तथा अलग हो रहा है और प्राप्ति उसीकी करनी 
है, जो पहलेसे ही प्राप्त है। हमें संसारसे अलग होना हैं तो 
संसार सदा ही हमारेसे अलग है ओर परमात्माको प्राप्त करना 
है तो परमात्मा सबको सदा प्राप्त हैं। तात्पर्य है कि संसारका 
वियोग ओर परमात्माका नित्ययोग क्रियासाध्य नहीं है, प्रत्युत 
ये दोनों सहज तथा स्वाभाविक हैं। आवश्यकता केवल माने 
हुए संयोगकी रुचि मिटानेकी है। चाहे माने हुए संयोगकी रुचि 
मिटा दो, चाहे परमात्माके साथ अपने नित्ययोगको पहचान 
लो, जो पहले भी था, पीछे भी रहेगा और अब भी 
ज्यों-का-त्यों है। 


बन हे क्लनन5 


5 


ये हि संस्पर्शजा भोगा दुःखयोनत्र एवं ते। आद्त्ततनन्तः कोन्तेय न ठेषु रफते बुध: ॥(गीता ५ २२ ) 


* साधन-सुधा-सित्धु # 


जिज्ञासा ओर बोध 


। यद्यपि शास्त्रोंमें परमात्माको भी जिज्ञासाका विषय माना 


जिज्ञासाका विषय वास्तवमें जीव ओर जगत्‌ हैं, परमात्मा 
नहों। कारण कि जिज्ञासा अधूरी जानकारी (सन्देहठ) में होती 
है अर्थात्‌ जिस विषयमें हम कुछ जानते हैं ओर कुछ नहीं 
जानते, वहाँ जिज्ञासा होती है+। अतः जिस विषयको 
किचिन्मात्र भी नहीं जानतें, उसमें जिज्ञासा नहीं होती और जिस 
विषयको पूरी तरह जानते हैं, उसमें भी जिज्ञासा नहों होती; 
क्योंकि उसका अनुभव होता है। परमात्माके विषयमें हम 
बिलकुल नहीं जानते; अतः परमात्मा जिज्ञासा या विचारका 
विषय नहीं है, प्रत्युत मान्यताका विषय है। जीव और 
संसारको हम पूरी तरह नहीं जानते; जैसे--मैं हूँ और संसार 
है-- यह तो जानते हैं, पर मैं कया हूँ और संसार क्या 
है--यह तत््वसे नहीं जानते। अतः जीव और संसार 
जिज्ञासाके विषय हैं। 


| गया हैं--'जगज्जीवपरात्मनाम', तथापि यह जिज्ञासाका 


| बिषय उन्‍्हींके लिये है, जो वेदादिक शाखत्रोंपर और भक्तोंपर 


। 


श्रद्धा-विधास रखते हों । बेदादिक शास्त्रोंमे और सन्तवाणीमें 
परमात्माक्ा वर्णन किया गया हैं; अतः उस बर्णनको लेकर 
उनमें परमात्माकी जिज्ञासा होती है । तात्पर्य हैं कि परमात्माकी 
जिज्ञासा उनमें होती है, जो शाख्र ओर सन्‍्तको मानते हैं 
अर्थात्‌ शास्त्रमें लिखा है, भक्तोंसे सुना है, पर अनुभव नहीं 
हैं--इसकी लेकर जिज्ञासा होती है। जो वेदादिक शास्तरोंको 
ओर भक्तोंको नहीं मानते, उनमें परमात्माकी जिज्ञासा नहीं 
झेती | परन्तु जीव और जगत्‌की जिज्ञासा आस्तिक-नास्तिक 
सभीमें हो सकती है; क्योंकि में हूँ और जगत्‌ है--इसका 
अनुभव सबकी होता है। परमात्माका ऐसा अनुभव न होनेसे 


॥ जितना जानते हैं, उस्तीकों पूप माठकर जानकारीका अभिमान करनेसे मनुष्य नास्तिक बन जाता है; और उसमें सन्तोष न करके जितना 
जानते हैं, उसमें सत्तोर न केसे तथा जानकारोका अभाव सटकनेसे मनुष्य जिज्ञासु बन जाता है। 


* अहमका नाश तथा तत््वका अनुभव * ५१ 
परमात्मा उनकी मान्यताका विषय होता है अर्थात्‌ या तो वे | अहमूसे सर्वथा विमुख होनेपर जिज्ञासु नहीं रहता, प्रत्युत 
परमात्माको मानते हैं अथवा नहीं मानते। इसीलिये आस्तिक | शुद्ध जिज्ञासा रह जाती है और वह जिज्ञासा ज्ञान (बोध) में 
और नास्तिक--दोनों दर्शन पाये जाते हैं। परिणत हो जाती है। ज्ञान होनेपर अहम्‌ अर्थात्‌ प्रकृति तथा 

जिज्ञासुमें 'में जिज्ञासु हूँ---ऐसा अहम्‌ अर्थात्‌ | प्रकृतिके कार्यका सर्वथा अभाव हो जाता है और चेतन- 
व्यक्तित्व रहता है। जबतक अहम्‌ रहता है, तबतक वह बातें | स्वरूप ज्यों-का-त्यों रह जाता है अर्थात्‌ ग्राप्त हो जाता है। 
तो सीख लेता है, पर उसको बोध नहीं होता । परन्तु सच्ची | यहाँ यह जान लेना आवश्यक है कि ज्ञान जड़का ही होता 
जिज्ञासा रहनेसे उसमें एक व्याकुलता पैदा होती है कि 'मैंने | है, चेतनका नहीं। कारण कि चेतन तो ज्ञानस्वरूप ही है। 
इतना जान लिया, पर मेरेमें कोई फर्क नहीं पड़ा, कोई | अन्तःकरणमें जडका महत्त्व होनेसे ही उसका अनुभव नहीं 
विलक्षणता नहीं आयी ! राग-द्वेष, हर्ष-शोक वही होते हैं, | होता था। उसका अनुभव होनेपर अनुभवमात्र रह जाता है, 
अनुकूलता-प्रतिकूलताका वही असर पड़ता है!' ऐसी | अनुभव करनेवाला नहीं रहता; ज्ञानमात्र रह जाता हे 
व्याकुलता होनेपर वह अहमूसे सर्वथा विमुख हो जाता है। | ज्ञानी नहीं रहता। 


| आन है. | नरफज२-जअ-अ«ग-. 


* अहमका नाश तथा तत्तका अनुभत्र * 


५१ 


अहमका नाश तथा तत्त्वका अनुभव 


सम्पूर्ण देश, काल, क्रिया, वस्तु, व्यक्ति, अवस्था, 
परिस्थिति, घटना आदिका अभाव होनेपर भी जो शेष रहता 
है, वही तत्त्व है। उस तत्तका अभाव कभी हुआ नहीं, हैं नहीं, 
होगा नहीं ओर हो सकता नहीं। उस तत्त्वमें हमारी स्थिति 
स्वतः है। इसलिये वह तत्त्व हमारेसे अलग नहीं है ओर हम 
उससे अलग नहीं हैं। वह हमारेसे दूर नहीं है और हम उससे 
दूर नहीं हैं। वह हमारेसे रहित नहीं है और हम उससे रहित 
नहीं हैं। वह हमारा त्याग नहीं कर सकता और हम उसका 
त्याग नहीं कर सकते। वही तत्त्व सबका प्रकाशक, सबका 
आधार, सबका आश्रय, सबका रक्षक, सबका उत्पादक, 
सबका ज्ञाता, प्रेमास्पद, अन्तरात्मा, आत्मदुक्‌, विश्वात्मा आदि 
अनेक नामोंसे कहा जाता हैं। उस नित्यप्राप्त तत्तवका अनुभव 
करनेमें कोई भी मनुष्य असमर्थ, पराधीन, अनधिकारी नहीं. 
है। वह तत्त्व केवल उत्कट अभिलाषामात्रसे प्राप्त हो जाता है । 

तत्तको लेकर द्वैत, अद्वैत, विशिष्टाद्वैत, शुद्धाद्वैत, 
द्ैताद्रेत आदि जो दार्शनिक भेद हैं, उनका आग्रह ही तत्त्वके 
अनुभवमें बाधक है* । कारण कि तत्त्वमें कोई भेट नहीं है। 
जितने भी दार्शनिक भेद हैं, वे सब तभीतक हैं, जबतक अहम्‌ 
है। अहमसे परिच्छिन्नता उत्पन्न होती है और परिच्छिन्नतासे 


भेद उत्पन्न होता हैं। अतः जबतक अहम्‌ रहता है, तबतक 
भेदका नाश नहीं होता। अहमके मिटनेपर कोई भेद नहीं 
रहता, केवल तत्त्व रह जाता है। 

अहम्‌ क्या है--इसपर विचार करें। गीतामें आया 
है--'अहंकार इतीयं मे भिन्ना प्रकृतिरष्टथा' (७।४); 
'महाभूतान्यहंकारों बुद्धिरव्यक्ततेव च' (१३।५) | 
सांख्यकारिकामें आया है--'प्रकृतेरमहान्‌ ततो5हंकार:' । 
श्रीमद्धागवतमें सात्तिक, राजस ओर तामस--तीन प्रकारके 
अहमका वर्णन आया हैं--'बैकारिकस्तैजसश् तामस श्ैत्यहं 
त्रिवृत' (११ । २४ | ७) । ये सब-के-सब अहम्‌ सर्वथा जड 
(प्रकृति) के बाचक हैं। इसलिये भगवानने अहमको इदंतासे 
कहा है; जैसे--'एतद्‌ यो वेत्ति' (१३ । १) | तात्पर्य है कि 
अहम्‌ प्रकाइ्य है और तत्त्व प्रकाशक है। अहम्‌ जैय 
(जाननेमें आनेवाला) है और तत्त्व ज्ञाता है। प्रकाश्यके साथ 


प्रकाशककी और ज्ञेयक्रे साथ ज्ञाताकी सर्वथा एकता कभी हो 


नहीं सकती | 

जीव अहमके साथ तादात्म्य करके अपनेको 'मैं हूँ" इस 
प्रकार अनुभव करता है । इसमें 'मैं' तो प्रकृतिका अंश है 
और 'हूँ' चेतनका अंडा है। तात्पर्य है कि 'मैं' की 'नहीं' के 


+ जिनमें अपने मतका आग्रह होता है, वे मंतबाले होते हैं। मतवालेकी बात यथार्थ नहीं होती। सन्तेनि कहा है-- 
मतवादी जाने नहीं, ततवादी की बात सूरज ऊगा उल्छुवा, गिने आँधेरी शत॥ 
हरिया तत्त विचारिय, क्या मत सेती काम । तत्त बसाया अमरपुर, मत छा जमपुर धाम ॥ 
हरिया रत्ता तत्त का, मत का रक्ता नांहि।मतंका रत्ता से फिरे, तोह तत पाया नांहि॥ 
+ अहमके सम्बन्धसे हो मैं, तू, वह और वह--ये चार भेद होते हैं। अहम्‌का साबन्ध न रहे तो मैं, तू, यह और वह--ये चार्रे नहों 
खेँगे, प्रत्युत इन सबका ग्रकाशक एक हैं' रहेगा। उस 'है' में ये चारों ही नहीं हैं। 


प्र 
साथ ओर 'हूँ' की 'है' के साथ एकता है। वास्तवमें 'में' के 
साथ सम्बन्ध होनेसे ही हूँ" है। अगर 'मैं' का सम्बन्ध 
छोड़ दें तो 'हँ' नहीं रहेगा, प्रत्युत है! रहेगा। वह 'है 
तत्त्वका स्वरूप है। 

जब जीव भूलसे अपनेमें अहमको स्वीकार कर लेता है, 
तब उसमें जडता, परिच्छिन्नता, विषमता, अभाव, अशात्ति, 
कर्तत्व, भोक्तृत्त आदि बिकार आ जाते हैँ | अतः अपमेमें माने 
हुए अहमको मिटानेके लिये अपनेमें तत्त्व (है') को स्वीकार 
करना हैं; क्योंकि तत्त्ममें अहम्‌ नहीं हैं। अहमके मिटनेपर 
जडता, परिच्छिन्नता, विषमता आदि विकारोंका सर्वथा अभाव 
हो जाता है। अपनेमें तत्वक्रो स्वीकार करना भेद (द्वेतभाव) 
का पोषक नहीं है, प्रत्युत भेदका नाशक है; क्योंकि अपनेमें 
तत्त्वको स्व्रीकार करनेसे अहम्‌ नहीं रहता | जब अहम नहीं 
रहेगा तो फिर अहमसे उत्पन्न होनेवाले भेद और विकार 
कैसे रहेंगे ? 

अहम्‌को मिटानेके लिये चाहे 'हूँ” की जगह 'है'को 
स्वीकार कर लें, चाहे 'हूँ' को 'हे' के अर्पित कर दें अर्थात्‌ 
है'-रूपसे सर्वव्यापी परमात्मतत्ततको शरण हो जायें। ऐसा 
करनेसे अहम्‌ नहीं रहेगा अर्थात्‌ मैं-तु-यह-वह नहीं रहेगा, 
प्रत्युत केवल 'है' रह जायगा। जैसे, चाकूको खरबूजेपर 
गिरायें अथवा खरबूजेकों चाकूपर गिरायें, कटेगा खरबूजा ही 
ऐसे ही है' को 'हैँ' में मिलांयें अथवा 'हूँ' को 'हे' में मिलायें 
नाश हूँ' की परिच्छिन्नताका ही होगा ओर 'है' रह जायगा। 

बास्तवमें देखा जाय तो 'है' को 'हैं' में माननेकी अपेक्षा 
हूँ' को 'है' में मानना श्रेष्ठ है। कांरण कि 'हूँ में पहलेसे ही 
परिच्छिन्नताका संस्कार रहता है, इसलिये 'है' को हूँ' मे 
माननेसे परिच्छिन्नता जल्दी नष्ट नहीं होती। अतः स्वरूपमें 
स्थित होनेकी अपेक्षा स्वकीय परमात्माका आश्रय लेना श्रेष्ट 
है* । जब स्वरूप अहमसे विमुख होकर स्वकीय परमात्माकी 


* साधन-सुधा-सिन्धु * 


शरणागति स्वीकार कर लेता है अर्थात्‌ में केवल भगवानका 
हूँ, अन्य किसीका कभी किचिन्मात्र भी नहीं हूँ---इस 
वास्तविकताको स्वीकार कर लेता है, तब वह माया (अपरा 
प्रकृति) को तर जाता हैं अर्थात्‌ उसके अहमका सर्वथा नाश 
हो जाता है--'मामेब ये प्रपद्यन्ते मायामेता तरन्ति ते' (गीता 
७ । १४) | तात्पर्य हैं कि स्वरूपमें स्थित होनेपर तो सूक्ष्म 
अहम रह सकता है, पर भगवान्‌का आश्रय लेनेपर अहम्‌ 
सर्वथा मिट जाता हैं। कारण कि भगवान्‌ खर्य शरणागत 
भक्तके अहमका नाश कर देते हैं।। अहम्‌का नाश होनेपर 
देश, काल, क्रिया आदि तो नहीं रहते, पर 'है! (सत्‌) रह 
जाता हैं; ज्ञानी तो नहीं रहता, पर ज्ञान (चित) रह जाता हैं; 
सुख-दुःख तो नहीं रहते, पर आनन्द रह जाता है अर्थात्‌ एक 


सत्‌-चित्‌-आनन्दघन तत्त्व ही रह जाता है, जिसको गीताने 


'बासुदेव: सर्वम' (७। १९) कहा है। 

वह तत्त्व सब देश, काल, क्रिया आदियें परिपूर्ण है, पर 
उसमें देश, काल, क्रिया आदि नहीं हैं। उस तत्त्वकी प्राप्तिके 
लिये क्रिया करना बास्तवमें तत्वसे अलग होना है; क्योंकि 
क्रिया करनेसे कर्ता रहेगा ओर तत्त्वकी अप्राप्ति रहेगी | ऐसे ही 
आत्मचिन्तन करनेसे आत्मबोध नहीं होगा; क्योंकि 
आत्मचिन्तन करनेसे चिन्तक रहेगा ओर अनात्माकी सत्ता 
रहेगी | तत्त्वको अपग्राप्त मानेंगे, तभी तो उसकी प्राप्तिके लिये 
क्रिया करेंगे ) अनात्माकी सत्ता मानेंगे, तभी तो अनात्माका 
त्याग और आत्माका चिन्तन करेंगे ! 

तत्वको जाननेकी चेश करेंगे तो तत्त्वसे दूर हो जाँयगे; 
क्योंकि तत्त्वकों ज्ञेग (जाननेका त्रिषय) बनायेंगे, तभी तो 
उसको जानना चाहेंगे ! तर्व तो सबका ज्ञाता है, ज्ञेय नहीं। 
सबके ज्ञाताका कोई ओर ज्ञाता नहीं हो सकता । जेसे, आँखसे 
सबको देखते हैं, पर आँखसे आँखको नहीं देख सकते; 


वर्योकि आँखकी देखनेकी शक्ति इच्द्रिवका विषय नहीं है। 


# परमात्माके सिवाय कोई स्वकीय (अपना) नहीं हो सकता; क्योंकि वास्तव॑में स्वक्रीय कही हो सकता है, जो हमारेसे अलग न हो सके 
और हम उससे अलग न हो सकें। जो कभी मिले और कर्भी अछग हो जाब, वह स्वकीब नहीं हो सकते । 


+ जिनमें विवेककी प्रधानता है, ऐसे भक्त अहमका आश्रय छोड़कर अर्थात्‌ संसारका त्याग करके भगवानके आश्रित होते हैं। परन्तु जिनमें 
विवेककी प्रधानता नहीं है, पर भगवानपर श्रद्धा-विश्वास अधिक है, ऐसे भक्त अहमके साथ (जैसे हैं, बेसे हो) भगवानके आश्रित होते हैं। ऐसे 


भ्क्तोंके अहमका नाश भगवान्‌ ख्ब करते हैं-- 


तेषा सततयुक्तानां भजतां प्रीतिपूर्वक्रम्‌। ददामि बुद्धियोंग ते येन मामुपयान्ति ते॥ 


तेधामेवानुकम्पार्थमहमज्ञान्ज 


तमः | नाशयाग्यात्मभावस्थों 


ज्ञानदीपिन भासता ॥ (गीता १० | १०-११) 


“उन नित्य-निरन्तर मेरेमें लगे हुए और प्रेमपूर्वक मेरा भजन करनेवाले भक्तोंकों मैं वह बुद्धियाग देता हूँ, जिससे उनको मेरी प्राप्ति हो जाती है ।' 
“उन भक्तोपर कृपा करनेके लिये ही उनके स्वरूपमें रहनेदाला में उनके अज्ञानजन्य अन्थकारको देदीप्यमान ज्ञानहूप दीपकके द्वारा सर्वथा 


नष्ट कर देता हूँ।' 


. # करण-निरपेक्ष तत्त्व * 


अतः वह तत्त्व सख्यं ही स्वयंका ज्ञाता है--'स्वयमेवा- 
त्मनात्मानं वेत्थ त्वें पुरुषोत्तम' (गाता १०। ५१५) । 
विषय करन सुर जीव समेता | सकल एक तें एक सचेता ॥ 
सब कर परम प्रकासक जोई। राघ अनादि अशवधपति सोई ॥ 
(मानस १॥। ११७। ३) 
प्रकृतिके सम्बन्धके बिना तत्तवका चिन्तन, मनन आदि 
नहीं हो सकता। अतः तत्त्वका चिन्तन करेंगे तो चित्त साथमें 
रहेगा, मनन करेंगे तो मन साथ्रमें रहेगा, निश्चय करेंगे तो 
बुद्धि साथमें रहेगी, दर्शन करेंगे तो दृष्टि साथमें रहेगी, श्रवण 
करेंगे तो श्रवणेद्रिय साथमें रहेगी, कथन करेंगे तो वाणी 
साथमें रहेगी। ऐसे ही 'है' को मानेंगे तो मान्यता तथा 
माननेवाला रह जायगा ओर 'नहीं' का निषेध करेंगे तो निषेध 
करनेवाला रह जायगा। कर्तत्वाभिमानका त्याग कोंगे तो 'मैं 
कर्ता नहीं हूँ--यह सूक्ष्म अहंकार रह जायगा अर्थात्‌ त्याग 
करनेसे त्यागी (त्याग करनेवाले) रह जायगा। इसलिये न 
मान्यता करें, न निषेध करें; न ग्रहण करें, न त्याग करें, 
प्रद्युत जैसे हैं, वैसे रहें अर्थात्‌ 'है' में स्थिर होकर 
बाहर-भीतरसे चुप हो जायें। चुप होना है--यह आग्रह 
(संकल्प) भो न रखें, नहीं ते| कर्तृतत आ जायगा; क्योंकि 
चुप खतःसिद्ध है। 
मैं, तू, यह, बह--इन चारोंको छोड़ दें तो एक 'है 
(सत्तामात्र) रह जाता है। उस 'है' में स्थिर (चुप) हो जायें 
तथा अपनी ओरसे कुछ भी चिन्तन न करें--'आत्मसंस्थ 
मनः कृत्वा न किज्ञिदपि चिन्तयेत' (गीता ६। २५) । यदि 
अपने-आप कोई चिन्तन हो जाय तो उससे न राग करें, न द्वेप 


परे 


करें; न राजी हों, न नाराज हों; न अच्छा मानें, न बुरा मानें। 


| 


उसको न अपना मानें, न अपनेमें मानें, प्रत्युत उसकी उपेक्षा 
कर दें, उससे उदासीन हो जाये। वास्तवमें वह अपनेमें नहीं 
है। उससे राग-द्वेष करना द्वन्द्र है। यह द्रन्द्न तत्तके अनुभवमें 
खास बाधा है---'तो हास्य परिपन्थिनो' (गीता ३। ३४) । 
इस प्रकार यदि एक-दो सेकेण्ड भी चुप (सत्तामात्रमें 
स्थिर) हो जायें तो उससे एक शक्ति मिलेगी, जो संयोगकी 
रुचिका, संसारकी आसक्तिका नाश कर देगी। कारण कि 
अक्रिय तक््वमें अपार राक्ति है। सभी शाक्तियाँ अक्रिय 
तत्त्व ('है')' से ही प्रकट होती हैं, उसीमें स्थित रहती हैं और 
उसीमें छीन हो जाती हैं। संसारमें प्रत्येक क्रियाके बाद 
अक्रियता आती है. और उस अक्रियतासे हो पुनः क्रिया 
करनेकी शक्ति मिलती है। जैसे, बोलते-बोलते कुछ देर चुप 
हो जाये तो पुनः बोलनेकी शक्ति आ जाती है। चलते-चलते 
थककर गिर जाये तो कुछ देर ठहरनेसे पुनः चलनेकी शक्ति 


| आ जाती है। दिनभर कार्य करते-करते राजिमें सो जायें तो 


पुनः शरीरमें ताजगी, कार्य करनेकी शक्ति आ जाती है। इस 
प्रकार प्रत्येक क्रिया, वृत्ति आदिको सम्षिमें वह अक्रिय 
तत्त झलकता है-- 

सब तृत्ति हैं गोपिका, साक्षी कृष्ण स्वरूप | 

सन्धिमें झलकत रहे, यह हैं रास अनूप ॥ 

उस अक्रिय तत्में चुप हो जायेँ तो उस स्वतःसिद्ध 

तत्तवका अनुभव हो जायगा। बास्तवमें चुप स्वतः, स्वाभाविक 
और सहज है। इसमें कोई उद्योग नहीं करना है, प्रत्युत केवल 
"नहीं की अस्वीकृति करनी है। 


कल डअन्क और मत 


' # करण-निरपेक्ष तत्व + ५३ 


करण-निरपेक्ष तत्त्व 

जिससे क्रियाकी सिद्धि होती है, जो क्रियाकों उत्पन्न | पदार्थ और क्रियाका आश्रय लेना पड़ता है, जिससे 
करनेवाला है, उसको 'कारक' कहते हैं। कारक छः प्रकारके | अभ्यासकी सिद्धि होती है। अभ्याससे एक नयी अवस्थाका 
होते हैं--कर्ता, कर्म, करण, सम्प्रदान, अपादान और | निर्माण होता है, तत्त्वका अनुभव नहीं होता; क्योंकि तत्त्वमें 
अधिकरण। इन छहों कारकोंकी आवश्यकता सोसारिक | अवस्था नहीं है। तत्त्कका अनुभव तो विबेकके द्वारा होता है। 
क्रियाओंकी सिद्धिमें ही है। परमात्मतत्त्वकी प्राप्तिमें कारकोंकी | यह विवेक प्राणिमात्रकों स्वतः प्राप्त है। परन्तु मनुष्यके सिवाय 
आवश्यकता नहीं है अर्थात्‌ वहाँ कारक नहीं चलते । कारण | अन्य प्राणियोंमें जो विवेक है, उससे उनका शरीर-निर्वाह तो 
कि परमात्मतत्त्वकी प्राप्ति क्रियासे नहीं होती। तात्पर्य है कि | हो जाता है, पर तत्त्वज्ञान नहीं होता। कारण कि विवेकका 
सब कारक प्रकृतिमें हैं और प्रकृतिके कार्य हैं। प्रकृतिसे | उपयोग वे केवल दरीर-निर्वाहमें ही करते हैं। उससे आगे 
अतीत तत्त्वमें कोई कारक नहीं है। कारकोंमें प्रकृतिजन्‍न्य | (शरीरसे अतीत तन्वमें) उनकी जिज्ञासा नहीं होती* । 


*# अन्य प्राणियोंमें यह विवेक स्थावरकी अपेक्षा जंगममें अधिक रहता है। जंगममें भी जलचरको अपेक्षा धऊुचर प्राणियोंग्रें और थलूचरकी 
अपेक्षा नभचर प्राणियोर्में अधिक विवेक रहता है। परन्तु उनमें यह विवेक शरीर-निर्वाहतक ही सीमित रहता है, जिससे वे खाद्य-अखाद्य, 
सरदो-गरमी, परिश्रम-आगम, संयोग-विवोग आदिकी भिन्नताको जान लेते हैं। परन्तु सतू-असत्‌, कर्तव्य-अकर्तव्यक्रा बिबेक उनमें जाग्रत्‌ नहीं 
होता । कारण कि उममें त्रिवेकके योग्य बुद्धि नहीं है और अधिकार भी नहीं है । यह विवेक मनुष्यमें ही जाग्रतू होता है | कारण कि मनुष्यके सिवाय 
अन्य योनियाँ भोगप्रधान हैं। मनुष्य अपने विवेकको महत्त्व देकर शरीरसे अतीत तक्ततकी प्राप्ति कर सकता हैं, जन्म-मरणके बखनसे छूट सकता 
है। अतः मनुष्यपर अपना उद्धार करनेकी विशेष जिम्मेबारी है; क्योंकि जिसके पास इनकम (आय) है, उसीपर इन्क्रम टैक्स लगता है। 


ऐ 


+ साधन-सुधा-सिन्धु * 


मनुष्य अपने विवेकका सदुपयोग करके, विवेकका आदर 
करके देवताओंसे भी ऊँचा उठ सकता है, भगवानकों भी 
अपने वशमें कर सकता है। परन्तु भोगेच्छाके कारण अपने 
विवेकका दुरुपयोग करके, विवेकका अनादर करके पशुओंसे 
भी नीचा गिर सकता हैं और चौरासी लाख योनियों तथा 
नरकोंमें जा सकता है ! इसलिये मनुष्यको चाहिये 
कि बह अपने विवेकका आदर करे, विवेक-विरोधी कोई 
कार्य न करे। 

९, प्राणिमात्रमें अपर (जड) और परा (चेतन) दोनों 
प्रकृतियाँ हैं। 'अहम्‌' अपरा प्रकृति है। और 'जीव' परा 
प्रकृति है। अहम्‌ और जीव अर्थात्‌ जड और चेतनके 
सम्बन्धका ही नाम चिज्जडग्रन्थि है-- 
जड़॒चेतनहि ग्रंथि परि गई। जद॒पि मृषा छूटत कठिनई ॥ 

(मानस ७। ११७। २) 

जड-चेतनकी यह ग्रन्थि मिथ्या है, सत्य नहीं है, क्योंकि 

जड और चेतन एक-दूसरेसे सर्वथा विरुद्ध हैं। चेतन 
प्रकाशक है, जड प्रकाइय है। चेतन अपरिवर्तनशील है, जड़ 
परिवर्तनशील है। चेतन कभी मिटता नहीं, जड कभी टिंकता 
नहीं। दोनोंका स्वभाव अलग-अलग है| परन्तु अलग-अलग 
स्वभाव होते हुए भी दोनोंका एक-दूसरेसे बैर-विरोध नहीं है । 


असत्‌की सिद्धि भी सत्‌-रूप चेतनसे ही होती है। चेतन ही 
असतको सत्ता देता है। हाँ, तत्त्वकी जिज्ञासाका असत्‌्‌ 
(जड) से वैर है; क्योंकि जिज्ञासासे जडके साथ सम्बन्ध- 
विच्छेद हो जाता है। इसलिये एक दुृष्टिसे तत्त्वकी अपेक्षा 
तत्त्वकी जिज्ञासा श्रेष्ठ है। भोगेच्छा तो संसार (पदार्थ और 
क्रिया) से सम्बन्ध जोड़ती है, पर जिज्ञासा संसारसे सम्बन्ध 
तोड़ती है। भोगेच्छामें जडता (अहंकार) की मुख्यता रहती 
है और जिज्ञासामें चेतनकी मुख्यता रहती है। तात्पर्य है कि 
मनुष्य जड-अंशकी प्रधानतासे संसारकी, भोगोंकी इच्छा 
करता हैं और चेतन-अंशकी प्रधानतासे अपने उद्धारकी, 
मुक्तिकी, परमात्मतत्तकी इच्छा (जिज्ञासा) करता है। 
मनुष्य जबतक जड-अंश (अहंता) की प्रधानतासे 
संसारके भोगोंमें लिप्त रहेगा, तबतक उसको कभी परमशान्ति, 
परम आनन्द नहीं मिलेगा। ब्रह्माका पद मिल जाय तो भी 
उसको परमशान्ति नहीं मिलेगी। परिवर्तनशील वबस्तुसे 
अपरिवर्तनशीलको शान्ति कैसे मिल सकती है ? असत्से 
सत्‌की पूर्ति कैसे हो सकती हैं ? परन्तु जब मनुष्य चेतनकी 
प्रधानताको छेकर (जडताका त्याग करते हुए) चलेगा, तब 
जड-अंश (अहम) मिट जायगा और शुद्ध चेतन रह 
जायगा। जड-अंज्ञ मिटनेसे आसक्तिका सर्वथा अभाव हो 


इतना ही नहीं, चेतन जडका प्रकाशक है, सहायक है। | जायगा। आसक्तिका सर्वथा अभाव होनेपर पूर्णता हो 


+ मनुष्य होकर भो अपने विवेकका आदर न करनेसे जैसा पतन होता है, वैसा पतन पशुका भी नहीं होता ! झूठ, कपट, बेईमानी, 


धोखेबाजी, अन्याय, हिंसा आदि पाप मनुष्य ही करता है, पशु नहीं करते। पशु नये पाप नहीं करते, प्रत्युत पूर्वजन्ममें किये गये पापोंका ही फल 

भोगकर उन्नतिकी ओर जाते हैं, पर मनुष्य सुख-छोलुपताके कारण नये-नये पाप कस्के पतनकी ओर जाता है | अपने विवेकको वह नये-नयरे पापोंकी 

खोज करनेमें ही लगा देता है। भोगासक्तिके कारण उसका विवेक इच्द्रियोँके थोगोंतकर ही सीमित रहता है, उससे ऊँचा नहीं उठता-- 

'कामोपभोगपरमा एतावदिति निश्चिता:” (गीता १६। ११) । इस प्रक्तार पश्मु तो अपने कर्मोका फल भोगकर मनुष्ययोनिकी तरफ आते हैं, पर मनुष्य 

नये-नये पाप करके पशुयोगिसे भो नीचे (नरकोंमें) चले जाते हैं ओर जा रहे हैं ! इसलिये ऐसे मनुष्यके संगको नरकवाससे भी बुरा कहा गया है-- 
बर भर बास नरक कर ताता।दुष्ट संग जनि देह. बिथाता॥ (मानस ५।४६।४) 

कारण कि नस्कॉमें तो पाप नष्ट होकर शुद्धि आती है, पर दुष्टोंके संगसे अशुद्धि आती है, पाप बनते हैं। 

+ गीतामें भगवान्‌ने अपरा प्रकृतिक आठ भेद बताये हैं--पृथ्वी, जल, तेज, वायु, आक्राश, मन, बुद्धि और अहंकार (७ ।४-७) । इन 
सबमें बन्धनका मुख्य कारण 'अहंकार' हीं है। पृथ्वी, जल, तेज आदियमें परस्पर बहुत तारतम्य होनेपर भी वे सब एक जातिके (अपर) ही हैं। 
अतः जिस जातिंकी पृथ्वी है, उसी जातिका अहंकार है अर्थात्‌ अहंकार भी मिट्टीके ढेलेकी तरह जड है ! इस रहस्यकी ओर विशेष लक्ष्य करानेके 
लिये ही भगवानने अहंकारको 'क्षेत्र' बताते हुए 'एतत' पदका प्रयोग किया है--'एतद्यो वेत्ति' (१३ | १) । इस प्रकार 'अहम्' को इदंतासे कहनेका 
तात्पर्य है कि यह अपने स्वरूपसे अलग है ओर जाननेमें आनेवाला है। कारण कि इद्म्‌ कभी स्वये (स्वरूप) नहीं होता और स्वयं क्रभी इृदम्‌ 
नहीं होता । जीव भूलसे इस 'अहम्‌'के साथ एकता कर लेता है अर्थात्‌ अहम्‌की अपना स्वरूप मान लेता है, जिससे उसका आकर्षण जडताकी 
ओर हो जाता हैं और बह जडताके वच्नमें हो जाता हैं। 


* क्करण-निरपेक्ष तत्त्व * 


५ 


जायगी* अर्थात्‌ वह कृतकृत्य, ज्ञातज्ञातव्य और प्राप्तप्राप्तव्य 
हो जायगा। वास्तवमें पूर्णता तो स्वतःसिद्ध है। जडके 
सम्बन्धसे ही पूर्णताका अनुभव नहीं होता । जडके सम्बन्धका 
अल्यन्ताभाव होनेपर, जडसे सर्वथा असंग होनेपर स्वतः 
पूर्णताका अनुभव हो जाता है, जो पहलेसे ही है । परन्तु केवल 
परमात्मतत्त्वकी, स्वरूपके बोधकी जिज्ञासा होनेसे; भगवानके 
प्रेमकी, दर्शकी अभिलाषा होनेसे ही यह होगा। तात्पर्य है 
कि जिज्ञासा होनेसे विवेक विशेषतासे जाग्नत्‌ होगा, जिससे 
जडतासे असंगता हो जायगी। असंगता होते हीं जडकी 
निवृत्ति अर्थात्‌ अहंकारका अभाव हो जायगा। अहंकारका 
अभाव होनेसे ममताका भी स्वतः अभाव हो जायगाते और 
अपने असंग स्वरूपका अनुभव हो जायगा। इसमें कोई 
कारक काम नहीं करेगा। 

सब कारकोंमें 'कर्ता' मुख्य है। कर्तामें चेतनकी झलक 
आती है, अन्य कारकोंमें नहीं। वास्तवमें 'कर्ता' नाम चेतनका 
नहीं है। यह माना हुआ कर्ता है--'अहल्लारविमूढात्मा 
कर्ताहमिति मन्यते' (गीता ३। २७) । इसलिये गीतामें जहाँ 
भगवानने कर्ममात्रकी सिद्धिमें पाँच हेतु (अधिष्ठान, कर्ता, 
करण, चेष्टा और देव) बताये हैं, बहाँ शुद्ध आत्मा (अपने 
स्वरूप) को कर्ता माननेवालेकी निनदा की है.कि उसकी बुद्धि 
जुद्ध नहीं है , वह दुर्मति है;। कारण कि स्वरूपमें कर्तृत्व 
ओर भेक्तृत्व दोनों ही नहीं हैं--'शरीरस्थो४पि कौन्तेय न 
करोति न लिप्यते' (गीता १३।३१) | जब स्वरूप. कर्ता 
नहीं है तो फिर कर्ता कौन होता है ? इसको भगवानने गीतामें 
कई प्रकारसे बताया है; जैसे-- सम्पूर्ण क्रियाएँ प्रकृतिके द्वारा 
ही होती हैं अर्थात्‌ प्रकृति कर्ता है (१३। २९); सम्पूर्ण 
क्रियाएँ गुणोंके द्वार होती हैं; गुण ही गुणोंमें बरत रहे हैं 
अर्थात्‌ गुण कर्ता हैं (३।२७-२८; १४।२३); गुणोंके 


सिवाय अन्य कोई कर्ता है ही नहीं (१४ | १९); इन्द्रियाँ ही 
इन्द्रियोंक विषयोंमें बरत रही हैं अर्थात्‌ इच्धियाँ कर्ता हैं 
(५।९) | तात्पर्य हैं कि कर्तृत्व प्रकृतिमें ही है, स्वरूपमें 
नहीं | इसीलिये अपने चेतन स्वरूपमें स्थित तत्त्वज्ञ महापुरुष 
"मैं कुछ भी नहीं करता हूँ' ऐसा अनुभव करता है--“नैब 
किछ्ित्करोमीति युक्तो मन्येत तत्त्ववित्‌' (गीता ५।८) 
तत्त्ववित्तु महाबाहो गुणकर्मविभागयो: । गुणा गुणेषु वर्तन्त 
इति मत्वा न सजते ॥' (गीता ३। २८) । भगवान्‌ भी कहते 
हैं कि जब मनुष्य गुणोंके सिवाय अन्य किसीको कर्ता नहीं 
देखता अर्थात्‌ वह क्रियामात्रमें ऐसा अनुभव करता है कि 
गुणोंके सिवाय दूसरा कोई कर्ता नहीं है और अपनेको गुणोंसे 
बिलकुल असम्बद्ध अनुभव करता है (जो वास्तवमें है $, 
तब वह मेंरे स्वरूपको प्राप्त हो जाता है $। 

गीतामें भगवानने कर्तापनमें प्रकृतिको और भोक्तापममें 
पुरुषको हेतु बताया हैं ५। पुरुष (चेतन) को भोक्तापनमें हेतु 
क्यों बताया ? सुख-दुःखका अनुभव अर्थात्‌ भोग चेतनमें ही 
हो सकता है, जडमें नहीं। सुखी-दुःखी चेतन ही होता है। 
क्रिया तो जडमें होती है, पर क्रियाका फल (सुखी-दुःखी 
होना) पुरुषमें होता है। परन्तु वास्तजमें प्रकृतिस्थ, अर्थात्‌ 
अहममें स्थित पुरुष ही सुख-दुःखका. भोक्ता बनता है-- 
'पुरुष: प्रकृतिस्थो हि भुद्धक्ते प्रकृतिजान्गुणान! (गीता 
१३ । २१) तात्पर्य हैं कि अहंकारका सम्बन्ध रहनेसे ही पुरुष 
सुख-दुःखका, भोक्ता बनता है। यदि अहकारका सम्बन्ध न रहे 
तो पुरुष सुख-दुःखका भोक्ता नहीं बनता अर्थात्‌ बह सुखी- 
दुःखी न होकर अपने स्वतःसिद्ध आनन्दस्वरूपमें स्थित रहता 
है--'समदुःखसुख: स्वस्थ:' (गोता १४ ।२४)। अतः 
भोक्तापन भी केवल माना हुआ है, वास्तवमें नहीं है। तात्पर्य 
है कि चेतनमें कर्तृत्व-भोक्तृत्व पहलेसे ही नहीं हैं, इसीलिये ये 


# जबतक आसक्तिका सर्वथा अभाव नहीं होता, तबतंक ऊँची-से-ऊँची बातें कर सकते हैं, बढ़िया विवेचन कर सकते हैं, व्याख्यान दे 
सकते हैं, पुस्तकें लिख सकते हैं; परन्तु परमशान्तिकी प्राप्ति नहीं कर सकते। 
+ जब चेतन जडतासे सम्बन्ध जोड़ता है, तब उसमें 'मैं-पन' उत्पन्न होता है। शरीरमें मैं-पन और मेरा-पन (अहंता और ममता) दोनों होते 


हैं तथा अन्य पदार्थोर्मे मेर-पन होता है। परन्तु पदार्थोकों लेकर अपनेमें अभिमान करनेसे मैं-पन भी साथमें मिल जाता है और दृढ़ हो जाता 
है; जैसे--मैं धनवान्‌ हैं आदि | [ अपमेमें विद्या, बुद्धि, योग्यता आदिका आरोप करनेसे वो 'अभिमान' होता है और धन-सम्पत्ति, जमीन-जाय॑दाद 
आदिको लेकर अपमेमें बड़प्पनका आरोप करनेसे 'दर्प' (घमष्ड) होता है। ] जड-अंश हटनेसे मैं-पन और मेरा-पन नहीं रहते, स्वरूप रह जाता 
है। स्वरूपमें मैं-पन और मेरा-पन दोनों ही नहीं हैं । 

| तत्रैव सति कर्तारमात्माने केवल तु यः | पश्यत्यकृतबुद्धित्वान्न स पश्यति दुर्मतेः॥ (गीता १८॥ १६) 

8 स्वरूप (आत्मा) गुणोंसे सर्वथा रहित है--'निर्गुणत्वात' (गीता १३। ३१) | गुण प्रकाश हैं, आत्मा प्रकाशक है। गुण परिवर्तनशोल 

हैं, आत्मा अपरिवर्तनशील है। गुण अनित्य हैं, आत्गा नित्य है। 

$ नानये गुणेभ्यः कर्तार यदा द्रष्टानुपश्यति | गुणेभ्यक्ष पर वेत्ति मद्धावं सोधधिगच्छति॥ (गीता १४ | १९) 

४ कार्यकरणकर्तुत्वे. हेतु: प्रकृतिरुच्यते | पुरुष: सुखदुःखानों भोक्तृले हेतुरुच्यते ॥ (गीता १३ ।२०) 


कर 


मिटते हैं* । यदि चेतनमें कर्तृत्व-भोक्तृत्व होते तो चेतनके 
रहते हुए वे कभी मिटते ही नहीं। 

जब स्वरूपमें कर्तृत्व ही नहीं है, 'कर्ता'-रूपी कारकके 
साथ लेशमात्र भी सम्बन्ध नहीं है, तब इसका सम्बन्ध 
अन्य कारकोंके साथ कैसे होगा ? अतः पहले साधकको 


सिद्धातुत्से यह निर्णय करना होगा कि मेरे स्वरूपमें 


कर्तृत्व-भोक्तृतत,, अहंता-ममता नहीं है। यद्यपि यह 
निर्णय बुद्धि (करण) में दीखता है, तथापि “ये मेरेमें 
नहीं है'--यह अनुभव स्वयंको होता है। स्वयेंका यह 
अनुभव करना करण-निरपेक्ष साधन है। तात्पर्य है कि 
पहले बुद्धिसे विचार होता है। विचारके बाद बुद्धिका 
निर्णय होता हैं कि मेरेमें कारकमात्रका अभाव है। परन्तु 
इस अभावका अनुभव करनेवाला स्वयं है। स्वयको होने- 


* साधन-सुधा-सिश्चु 5 8 2 अनार 


वाले इस अनुभवमें कोई करण नहीं है, प्रत्युत करणसे 
सम्बन्ध-विच्छेद है। 

जिसं जगह क्रिया होती है, उसको अधिष्ठान 
(अधिकरण) कहते हैं। परन्तु जहाँ स्वये॑ अधिष्ठान है 
वहाँ क्रिया नहीं है अर्थात्‌ स्वयं किसी भी क्रियाका अधिष्ठान 
नहीं है। स्वयंमें सबका आरोप होता है, क्योंकि आरोप होनेकी 
जगह तत्त्व ही है। तत्तके सिवाय आरोपित वस्तुकी स्वतन्त्र 
सत्ता ही नहीं है। इसलिये स्वयंको सबका अधिष्ठान, आश्रय, 
आधार, प्रकाशक कहा जाता है। 

इस प्रकार स्वयंमें कर्ता, कर्म, करण, अधिकरण आदि 
कोई भी कारक नहीं है। । अतः स्वरूपका बोध अथवा 
परमात्मतत्त्वकी प्राप्ति जडताके द्वारा नहीं होती, प्रत्युत जड़ताके 
सम्बन्ध-विच्छेदसे होती है। 


-+ हु नन्‍ततत+ 


* यस्य नाहड्डतो भावों बुद्धिर्यस्थ न लिप्यते। हत्वापि स इमॉल्लोकान्न हन्ति न निबध्यते॥ (गीता १८। १७) 


 कारकोंमें कर्ता, कर्म, करण और अधिकरण--ये चारें तो क्रियामें विकृत (परिणत) होते हैं, पर सम्म्रदान और अपादान क्रियामें विकृत 
नहीं होते, प्रत्युत क्रियामें सहायकमात्र होते हैं, इसलिये इनमें कर्मकर्तृप्रयोग नहीं होता । जैसे, 'सुपात्रकों दान दिया'--बह सम्म्रदाव कारक है। 
दान देनेसे दान लेनेवालेमें कोई विकृति नहीं आती। यदि कोई लेनेबाल्य न हो तो दान सिद्ध नहीं होता, इसलिये दानमें सहायक होनेसे इसकों 


का ली एज शक. 


होनेसे इसको कारक कहा गया है। 


कर्म चार प्रकारके होते हैं--उत्पाद्य, बिकार्य, संस्कार्य और आप्य [ कहीं-कहीं निर्वर्तय, विकार्य और प्राप्प--ये तीन प्रकार बताये गये हैं ] । 
इनमेंसे 'आप्य' कर्ममें भी कोई विकृति नहीं आती; जैसे--'मैंने धन प्राप्त किया' तो धनमें कोई विकृति नहीं आयी। 


दि 


* साधन-सुधा-सिन्धु * 


असतका वर्णन. " 


जिसका किसी भी देश, काल, क्रिया, वस्तु, व्यक्ति, 
अवस्था, परिस्थिति, घटना आदिमें अभाव है, उसका कहीं भी 
भाव नहीं है अर्थात्‌ उसका सदा ही अभाव है, और वह 
असत्‌ है--'नासतो विद्यते भाव:' (गीता २।१६) | 

जो किसी देशमें है ओर किसी देशमें नहीं है, वह किसी 
भी देशमें नहीं है। जो किसी कालमें है ओर किसी कालमें 
नहीं है, वह किसी भी कालमें नहीं है। जो किसी क्रियामें है 
और किसी क्रियामें नहीं है, वह किसी भी क्रियामें नहीं है । 
जो किसी वस्तुमें है और किसी वस्तुमें नहीं है, वह किसी भी 
वस्तुमें नहीं है। जो किसी व्यक्तिमें है और किसी व्यक्तिमें नहीं 
है, वह किसी भी व्यक्तिमें नहीं है। जो किसी अवस्थामें है 
और किसी अवस्थामें नहीं है, वह किसी भी अवस्थामें नहीं 
है। जो किसी परिस्थितिमें है और किसी परिस्थितिमें नहीं है 
वह किसी भी परिस्थितिमें नहीं है। जो किसी घटनामें है और 
किसी घटनामें नहीं है, वह किसी भी घटनामें नहीं है अर्थात्‌ 
उसका सभी घटनाओंमें अभाव है। 


जो किसी शरीरमें है और किसी शरीरमें नहीं है, वह 
किसी भी शरीरमें नहीं है। जो किसी वर्णमें है ओर किसी 
वर्णमें नहीं है, वह किसी भी वर्णमें नहीं है । जो किसी जातिमें 
है और किसी जातिमें नहीं है, वह किसी भी जातिमें नहीं है । 
जो किसी आश्रममें है ओर किसी आश्रममें नहीं है, वह किसी 
भी आश्रममें नहीं है। जो किसी समुदायमें है और किसी 
समुदायमें नहीं है, वह किसी भी समुदायमें नहीं है; यदि है 
तो वह आगन्तुक है। 

जो कर्तृत्व किसी व्यक्तिमें है और किसी व्यक्तिमें नहीं है, 
वह किसीमें भी नहीं है अर्थात्‌ वास्तवमें कर्तृत्व है ही नहीं, 
केवल माना हुआ है। काम, क्रोध और लोभवृत्ति कभी होती 
हैं और कभी नहीं होतीं तो वस्तुतः उनका नहीं होना ही सिद्ध 
होता है। इसी प्रकार मोह, मद और मत्सरवृत्ति कभी होती हैं 
और कभी नहीं होतीं तो वस्तुतः उनका नहीं होना ही सिद्ध 
होता है। अर्थात्‌ उनका सदा ही अभाव है। यदि ये वृत्तियाँ 
वास्तवमें होतीं तो कभी घटती अथवा मिटती नहीं । 


* असतका वर्णन * 


्छ 


वास्तवमें काम-क्रोधादि विकारोंकी खतन्त्र सत्ता ही नहीं 
है। विकार ओर सत्ता परस्परविरोधी हैं | जो विकार है, उसकी 
सत्ता कैसे ? और जिसकी सत्ता है, उसमें विकार कैसे ? परत्तु 
अज्ञानवश अपनेमें काम-क्रोधादि विकारोंकी सत्ता माननेसे वे 
अपनेपें दीखने लग जाते हैं। उनको अपनेमें मानकर उनको 
मिटानेकी चेष्टा करते हैं तो उनकी सत्ता ओर दृढ़ होती है* । 
इसी तरह मनको सत्ता दी है, तभी स्फुरणाएँ ओर संकल्प हैं | 
स्फुरणा और संकल्प परिवर्तनशील हैं। सत्तामें परिवर्तन नहीं 
होता और जिसमें परिवर्तन होता है, उसकी सत्ता नहीं होती । 

जिसका सदा ही अभाव है, उसकी सत्ता भूलसे मानी 
हुई, दी हुई है। मानी हुई सत्ताकी सत्ता नहीं होती, कल्पना की 
हुई सत्ताकी सत्ता नहीं होती, दी हुई सत्ताकी सत्ता नहीं होती | 
इसी तरह संसारकी सुनी हुई, कही हुई ओर चिन्तन की हुई 
सत्ताकी सत्ता नहीं होती; क्योंकि वास्तवमें संसारकी स्वतन्त्र 
सत्ता है ही नहीं । परन्तु स्वयं सत्‌-स्वरूप है; अतः यह जिसकी 
सत्ता मान लेता है, उसकी सत्ता दीखने लग जाती है; जैसे-- 
अम्रिमें ठकड़ी, कोयला, कंकड़, पत्थर, ठीकरी आदि जो भी 
रखें, वही चमकने लग जाता हैं। 

असतका भान तो हो सकता है, पर उसकी सत्ता नहीं हो 
सकती। कारण कि जिसका कभी भी और कहीं भी अभाव 
है, उसका सदा-सर्वत्र अभाव-ही-अभाव है। परन्तु सत्‌-तत्त्त 
परमात्माका किसी भी देशमें अभाव नहीं है, किसी भी कालमें 
अभाव नहीं है, किसी भी क्रियामें अभाव नहीं है, किसी भी 
बस्तुमें अभाव नहीं है, किसी भी व्यक्तिमें अभाव नहीं हैं 
किसी भी अवस्थामें अभाव नहीं है, किसी भी परिस्थितिमें 
अभाव नहीं है, किसी भी घटनामें अभाव नहीं है। जिसका 
कभी भी और कहीं भी अभाव नहीं है, उसका सदा-सर्वत्र 
भाव-ही-भाव है-- 'नाभावो विद्यते सतः: (गीता 
२। १६) । देश, काल, क्रिया, वस्तु, व्यक्ति आदि तो पहले 
नहीं थे, पीछे नहीं रहेंगे और वर्तमानमें भी प्रतिक्षण अभावमें 
जा रहे हैं। परंतु परमात्मा पहले भी था, पीछे भी रहेगा और 
वर्तमानमें भी ज्यों-का-त्यों विद्यमान हैं। परमात्मामें कभी फर्क 
था नहीं, कभी फर्क होगा नहीं, कभी फर्क है नहीं और कभी 


फर्क हो सकता नहीं | वह नित्य-निरन्तर ज्यों-का-त्यों रहता है । 
वह किसीकी दृष्टिमें है ओर किसीकी दृष्टिमें नहीं है तो इससे 
उसका अभाव सिद्ध नहीं होता, प्रत्युत यह तो दृष्टिदोष है 
दृष्टिका अभाव है, जिससे वह होता हुआ भी नहींकी तरह 
दीखता है। 

संसारकी सहज-स्वाभाविक तथा नित्य-निरन्तर निवृत्ति है 
और परसमात्माकी सहज-स्वाभाविक तथा नित्य-निरन्तर प्राप्ति 
है। संसारकी प्रतीति है, प्राप्ति नहीं प्रतीतिकी प्राप्ति नहीं होती 
और प्राप्तकी प्रतीति नहीं होती । प्रतीतिकी सर्वथा निवृत्ति है। 
इस निवृत्तिका कभी नाश नहीं होता अर्थात्‌ संसारके 
अभावका कभी अभाव नहीं होता, प्रत्युत नित्य ही अभाव 
रहता है। 

जिनका संसारमें राग है, उन्हींको यह कहना पड़ता है कि 
'संसार नहीं है, परमात्मा है'। जिनका संसारमें राग नहीं है, 
उनको केवल “परमात्मा है' इतना ही कहना पड़ता है। जैसे, 
रस्सीमें साँप दीखे तो सभय व्यक्तिसे कहते हैं कि 'साँप नहीं 
है, रस्सी है'; परन्तु निर्भय व्यक्तिसे केवल 'रस्सी है' यही 
कहना पड़ता है। तात्पर्य हैं कि संसारमें राग होनेपर, संसारकी 
सत्ता माननेपर ही संसारकी निवृत्ति करनी पड़ती है, नहीं तो 
जिसकी सहज-स्वाभाविक, नित्य-निरन्तर निवृत्ति है, उसकी 
निवृत्ति कहना बनता ही नहीं ! 

संसारका स्वरूप है--पदार्थ और क्रिया । जब अज्ञताके 


"कारण संसारकी सत्ता मान लेते हैं, तब पदार्थकों लेकर संयोग 


(पाने) की रुचि और क्रियाको लेकर करनेकी रुचि होती है। 
पदार्थेकि संयोगकी और करनेकी रुचि होनेसे नित्य निवृत्तिमें 
भी प्रवृत्ति प्रतीत होती हैं। परन्तु प्रवृत्ति प्रतीत होनेपर भी 
निवृत्ति ज्यों-की-त्यों रहती है। अतः पदार्थेके संयोगकी और 
करनेकी रुचिके परिणाममें अभावके सिवाय कुछ नहीं 
मिलता और अभावको कोई भी नहीं चाहता। 

जीवका जड-अंशकी प्रधानतासे संसारकी तरफ भी 
आकर्षण होता है और चेतन-अंशकी प्रधानतासे परमात्माकी 
तरफ भी आकर्षण होता है। दोनोंमें आकर्षण होते हुए भी 
संसारके आकर्षणसे परिणाममें अभाव ही मिलता है अर्थात्‌ 


* यहाँ एक शका होती है कि यदि काम-क्रोधादि विकारोंकी सत्ता ही नहीं हैं तो फिर उनकों अपनेमें मान लेनेसे साधकका पतन कैसे 
हो जाता है ? इसका समाधान यह है कि जेसे कोई भयंकर स्वंप्र आता हैं तो नींद खुलनेके बाद भी हृदयमें घड़कन, शरीरमें कैंपकैपी आदि होते 
हैं अर्थात्‌ स्वप्रकी घटनाका प्रभाव जाग्रतमें पड़ता है, ऐसे ही सत्ता न होनेपर भी अपमेमें मान लेनेके कारण काम-क्रोधादि बिकार साधकका पतन 
कर देते हैं। पतन होनेका अर्थ है--पहले जैसी स्थिति थी, बैसी स्थिति न रहना; साधकपनेका न रहना । जब साधकपना नहीं रहेगा तो फिर साध्यको 
प्राप्ति कैसे होगी ? जैसे पतनकी बात है, ऐसे ही उत्थानक्री भी बात है । अद्वेत तत्तमें गुरु-शिष्यका भेद नहीं है, पर गुरु-शिष्यके संवादसे शिष्यको 


तत्त्वकी प्राप्ति हो जाती है। 
[465 ] सा० सु० सि० ३-- 

कुछ भी नहीं मिलता और परमात्माके आकर्षणसे परिणाममें 
प्रेम मिलता है, परमात्मा मिलता है, जिसके मिलनेसे कुछ भी 
मिलना बाकी नहीं रहता है। प्रेम तथा बोध--दोनों एक ही 
हैं। बोधके बिना प्रेम “आसक्ति' है; क्योंकि संसारके 
अभावका बोध न होनेपर संसारमें आसक्ति होती है, प्रेम नहीं 
होता और प्रेमके बिना बोध 'शून्य' है; क्योंकि संसारका 
अभाव करते-करते अभाव (च्ून्य) ही शेष रह जाता है। 

असतूसे अलग हुए बिना असतका ज्ञान नहीं होता; 
क्योंकि वास्तवमें हम असतूसे सर्वथा अलग हैं। सत्से 
अभिन्न हुए बिना सतका ज्ञान नहीं होता; क्योंकि वास्तवमें 
(स्वरूपसे) हम सतूसे सर्वथा अभिन्न हैं। असत्से अलग 
होनेका अर्थ है--असतमें राग न होना और सतसे अभिन्न 
होनेका अर्थ है--सतमें प्रियता होना। 

सदा-सर्वदा निवृत्त रहनेपर भी असतका राग, आकर्षण, 
महत्ततबुद्धि, सुखबुद्धि रहते हुए असतका ज्ञान अर्थात्‌ 
निवृत्ति नहीं होती और सदा-सर्वदा प्राप्त रहमेपर भी 
सतमें प्रियता हुए बिना सतका ज्ञान अर्थात्‌ प्राप्ति नहीं 


होती, प्रत्युत केवल चर्चा अर्थात्‌ सीखनामात्र होता है। 
सीखनेमात्रसे अपनी जानकारीका अभिमान तो हो सकता है, 
पर अनुभव नहीं हो सकता। 

असतूमें राग न होनेसे असतका ज्ञान हो जाता है। 
असत्‌का ज्ञान होते ही अर्थात्‌ असत्‌को असत्‌-(अभाव) 
रूपसे जानते ही असत्‌की निवृत्ति तथा सतकी प्राप्ति हो जाती 
है और सम्पूर्ण दुःखोंका नाश हो जाता है। सतमें प्रियता 
होनेसे सत्‌का ज्ञान हो जाता है। सतका ज्ञान होते ही अर्थात्‌ 
सत्‌को सत्‌- (भाव) रूपसे जानते ही सतकी प्राप्ति हो जाती 
है और आनन्द मिल जाता है। 

असतूकी निवृत्ति और सतकी प्राप्ति--गरे दोनों एक ही 
हैं। ऐसे ही सम्पूर्ण दुःखोंका नाश और आनन्दकी प्राप्ति भी 
एक ही हैं, केवल कहनेमें भेद है। कारण कि वास्तवमें असत्‌ 
कभी था नहीं, है नहीं और रहेगा नहीं, पर सत्‌ (परमात्मा) 
सदा ही था, है ओर रहेगा। सतको मानें या न मानें, जानें या 
न जानें, स्वीकार करें या न करें, अनुभव करें या न कं, 
सतकी सत्ता सदा विद्यमान रहती है। 


रा 


८ 


# साधन-सुधा-सिन्धु * 


वर्णनातीतका वर्णन 


[ साधकको चाहिये कि वह एकान्तमें बैठकर शुद्ध 
वृत्तिसे इस लेखको पढ़े | केवल शब्दोंपर दृष्टि न रखकर अर्थ 
एवं तत्ततकी तरफ दृष्टि रखते हुए पढ़े, पढ़कर बिचार करे और 
विचार करके बाहर-भीतरसे चुप हो जाय तो तत्त्वमें ्वतःसिद्ध 
स्थिरता जाग्रत्‌ हो जायगी अर्थात्‌ सहजावस्थाका अनुभव हो 
जायगा और मनुष्यजीवन सफल हो जायगा ।* ] 

सत-तत्त्व एक ही है। उस तत्त्वका वर्णन नहीं होता; 
क्योंकि वह मन (बुद्धि) ओर बाणीका विषय नहीं है-- 
'यतो वाचो निवर्तन्ते अप्राप्प मनसा सह' (तैत्तिरीय० 
२।९), 'मन समेत जेहि जान न बानी / तरकि न सकहिं 
सकल अनुमानी ॥” (मानस १ ।|३४१।४) | जहाँ वर्णन 
है, वहाँ तत्त्व नहीं है ओर जहाँ तत्त्व है, वहाँ वर्णन नहीं है। 


उस तत्त्वकी तरफ लक्ष्य नहीं है, इसलिये केवल उसका लक्ष्य 
करानेके लिये ही उसका वर्णन किया जाता है। परन्तु जब 
उसका लक्ष्य न करके कोग सीख लेते हैं, तब वर्णन-ही- 
वर्णन होता है, तत्त्व नहीं मिलता | उसका लक्ष्य रखकर वर्णन 
करनेसे वर्णन तो नहीं रहता, पर तत्त्व रह जाता है । तात्पर्य है 
कि उसका वर्णन करते-करते जब वाणी रुक जाती है, उसका 
चिन्तन करते-करते जब मन रुक जाता है, तब स्वतः बह तत्त्व 
रह जाता है और प्राप्त हो जाता है । वास्तवमें वह पहलेसे ही 
प्राप्त था, केवल अप्राप्तिका वहम मिट जाता है। 
प्रकृतिजन्य कोई भी क्रिया, पदार्थ, वृत्ति, चिन्तन उस 
तत्त्वतक नहीं पहुँचता। प्रकृतिसे अतीत तत्त्वतक प्रकृतिजन्य 
पदार्थ कैसे पहुँच सकता है ? अतः तत्त्तका वर्णन नहीं होता, 


+ यहाँ प्रश्न होता है कि जो वर्णनातीत है, उसका वर्णन कैसे ? और जिसका वर्णन होता है, वह वर्णनातीत कैसे ? इसका उत्तर है कि 
यद्यपि तत्व वर्णनातीत है, तथापि उम्तका लक्ष्य करानेके लिये यहाँ उसका वर्णन किया गया है। गीतामें भी भगवानने 'अचिच्त्यरूप अनुस्मेरत्‌' 
(८। ९) पददोसे अचिन्तक्रा चिन्तन करनेकी बात कही है तो जो अचिन्त्य है, उसका चिन्तन कैसे ? और जिसका चिन्तन होता है, बह अचित्त्य 
कैसे ? इसका तात्पर्य है कि यद्यपि परमात्मा अचिन्त्य है, तथापि चिन्तन करनेबाला उसको लक्ष्य बना सकता है। इसी तरह गीतामें गुणातीतके 
लक्षण बताये गये हैं (१४। २१--१५) तो जो गुणातीत है, उसके लक्षण कैसे ? और जिसके लक्षण हैं, वह गुणातीत कैसे ? क्योंकि लक्षण 
तो गुणोंसे हो होते हैं। इसका तात्यर्य है कि छोग पहले जिस शरीर और अन्तःकरणमें गुणातीतकी स्थिति मानते थे, उसी शरीर और अन्तःकरणके 
लक्षणोंका वे उसमें आरोप करते हैं कि यह गुणातीत मनुष्य है। अतः वे लक्षण गुणातीत मनुष्यकों पहचाननेके संकेतमात्र हैं। ऐसे ही समतामें 
स्थित मनुष्यकी स्थिति पहचाननेके लिये बताया कि जिसका मन समतामें स्थित है, वह समरूप ब्रह्ममें ही स्थित हैं (५। १९) । 


+* बर्णनातीतका बर्णन # 

प्रत्युत प्राप्ति होती है। उसकी प्राप्ति भी अप्राप्तिकी अपेक्षासे 
कही जाती है अर्थात्‌ उसको अप्राप्त माना है, इसलिये उसकी 
प्राप्ति कही जाती है। वास्तवमें वह तत्व स्वतः सबको 
नित्य-निरन्तर प्राप्त है। अप्राप्तिकी तो मान्यतामात्र है। असत्‌को 
सत्‌ माननेसे, अप्राप्तको प्राप्त माननेसे ही वह तत्त्व अप्राप्तकी 
तरह दीखने लग गया। असत्‌कों जितनी सत्ता देंगे अर्थात्‌ 
महत्त्व देंगे, उतनी ही उसकी सत्ता दीखेगी और वह तत्त्व 
अप्राप्त दीखेगा। अप्राप्त दीखनेपर भी वह नित्यप्राप्त है अर्थात्‌ 
न दीखनेपर भी तत्त्वमें कभी किचिस्मात्र भी फर्क नहीं पड़ता । 
यह सिद्धान्त है कि प्राप्ति उसीकी होती है, जो सदासे प्राप्त है 
ओर निवृत्ति उसीकी होती है, जिसकी सदासे निवृत्ति हैं। 
तात्पर्य है कि मिलेगा वही, जो मिला हुआ है ओर बिछुड़ेगा 
वही, जो बिछुड़ा हुआ है। नया कुछ भी मिलनेबाला और 
बिछुड़नेवाला नहीं है। नया मिलेगा तो वह ठहरेगा नहीं, 
बिछुड़ ही जायगा। 

जितने भी भेद हैं, सब-के-सब प्रकृति (असत) में ही 
हैं। तत्त्वमें किंचिन्मात्र भी कोई भेद नहीं है। जब प्राकृत 
पदार्थॉकी सत्ता मानते हुए, उनको महत्त्व देते हुए उस तत्त्वका 
वर्णन करते हैं, तब वह तत्त्व केवल बुद्धिका विषय हो जाता 
है ओर उसमें भेद दीखने लग जाता है* । सभी भेद सापेक्ष 
होते हैं। अपेक्षा छोड़ें तो कोई भेद नहीं रहता, एक निरपेक्ष 
तत्त्व रह जाता है। जैसे, दिनकी अपेक्षा रात है और रातकी 
अपेक्षा दिन है, पर सूर्यमें न दिन है, न रात है अर्थात्‌ वहाँ 
नित्य प्रकाश है। समुद्रकी अपेक्षा तरंग है और तरंगकी अपेक्षा 
समुद्र है, पर जल-तत्त्वमें न समुद्र है, न तरंग है।॥ ऐसे ही 
गुणोंकी अपेक्षासे उस तत्वको सगुण-निर्ुण और आकारको 


अपेक्षासे उस तत््वको साकार-निराकार कहते हैँ। वास्तवर्म 
तत्त्व न सगुण है, न निर्गुण है; न साकार है, न निराकार है। 

वह एक ही तत्त्व प्रकाइयकी अपेक्षासे 'प्रकाशक' 
अश्रितकी अपेक्षासे “आश्रय' और आधेयकी अपेक्षासे 
'आधार' कहा जाता है। प्रकाश्य, आश्रित और आधेय तो 
व्याप्य, विनाशी एवं अनेक हैं, पर प्रकाशक, आश्रय और 
आधार व्यापक, अविनाशी एवं एक है। प्रकाश्य, आश्रित 
और आधेय तो नहीं रहेंगे, पर प्रकाशक, आश्रय और आधार 
रह जायगा; किन्तु प्रकाशक, आश्रय ओर आधार--ये नाम 
नहीं रहेंगे, प्रत्युत एक तत्त्व रहेगा। तात्पर्य है कि तत्त्व न 
प्रकाइ्य है, न प्रकाशक है; न आश्रित है, न आश्रय है; न 
आधेय है, न आधार है। 

वह एक ही तत्त्व शरीरके सम्बन्धसे शरीरी, क्षेत्रके 
सम्बस्से क्षेत्री तथा क्षेत्रज्ञ, क्षकके सम्बन्धसे अक्षर, दृश्यके 
सम्बनधसे द्रष्टा और साक्ष्यके सम्बन्धसे साक्षी कहलाता है। 
तात्पर्य है कि तत्व न शरीर है, न शरोरी है; न क्षेत्र है, न क्षेत्री 
तथा क्षेत्रज्ञ है; न क्षर है, न अक्षर है; न दृश्य है, न द्रष्टा है; 
न साक्ष्य है, न साक्षी है। 

वह तत्त्व अनेककी अपेक्षासे एक है। जडकी अपेक्षासे 
बह चेतन है। असत्‌की अपेक्षासे वह सत्‌ है। अभावकी 
अपेक्षासे वह भावरूप है। अनित्यकी अपेक्षासे वह नित्य है । 
उत्पन्न वस्तुकी अपेक्षासे वह अनुत्पन्न है। नाशवान्‌की 
अपेक्षासे वह अविनाशी है। असत्‌-जड-दुःखरूप संसारकी 
अपेक्षासे बह सत्‌-चित्‌-आनन्द-रूप है। प्राकृत पदार्थोकी 
अपेक्षासे वह प्राप्त अथवा अप्राप्त है | कठिनताकी अपेक्षासे 
डसको सुगम कहते हैं, नहों तो जो नित्यप्राप्त है, उसमें क्या 


* शाख्नोंमें तत्वका जो वर्णन आता है, वह हमारी दृष्टिसे है। हमने असतूकी सत्ता मान रखी है, इसलिये शास्त्र हमारी दृष्टिक अनुसार, 


हमारी भाषामें असतूबी निवृति और सत्‌-तत्तवका यर्णन करते हैं। यही कारण है कि दृष्टिभेदसे दर्शन अनेक हैं। अनेक दर्शन होते हुए भी तत्त्व 
एक है। जबतक द्रष्टो, ज्ञाता, दार्शनिक और दर्शन हैं, तबतक तत्त्वके वर्णनमें घेद है। जबतक भेद है, तबतक तत्त्व नहीं है; क्योंकि तत्वमें भेट 
नहीं है। दूसरे झब्दोंमि जबतक अहम्‌ (जड़-चेतनको ग्रन्थ) है, तबतक भेद है। अहमके मिटनेपर कोई भेद नहों रहता, केचल एक तत्व ('है') 
रह जाता है। 

+ ईश्वर और जोवके विषयमें दो तरहका वर्णन है--पहला, ईश्वर समुद्र है और मैं उसकी तरंग हूँ अर्थात्‌ तरंग समुद्रकों है; और दूसरा, 
मेगा स्वरूप समुद्र है और ईश्वर उसकी तरंग है अर्थात्‌ पमुद्र तरंगका है। इन दोनॉमें तरंग समुद्रकी है-- यह कहना तो ठीक दौखता है, पर 
समुद्र तरंगका है--यह कहना टोक नहीं दोखता; क्योंकि समुद्र अपेक्षाकृत नित्य है और तरंग अनित्य (क्षणभंगुर) है। अतः तरंग समुद्रकी होती 
है, समुद्र तरंगका नहीं होता। अगर अपनेको समुद्र और ईश्वरकों तरंग मानें तो इस मान्यतासे अनर्थ होगा; क्योंकि ऐसा माननेसे अभिमान पैदा 
हो जायगा तथा अहम्‌ (चिज्डग्रन्थि अर्थात्‌ बच्चन) तो नित्य रहेगा और इंश्वर अगित्य हो जायगा ! कारण कि जीवमें अनादिकालसे अहम्‌ 
(व्यक्तित्व) का अभ्यास पढ़ा हुआ है। अतः जहाँ स्वरूपको ऋशम्‌ कहेंगे, वहाँ वही अहम्‌ आयेगा, जो अनादिकालसे है। उस अहमके मिटनेसे 
ही तत्त्वको प्राप्ति होती है । 

उपर्युक्त दोनों बातोंके सिवाय तोसरी एक विलक्षण बात है कि जल-तत्तमें न समुद्र है, न तरेग है अर्थात्‌ वहाँ समुद्र और तरंगका भेद नहीं 
है। समुद्र और तरंग तो सापेक्ष हैं, पर जलू-तत्त्व निरफेक्ष है। 


दि० 


कठिनता ओर क्या सुगमता ? तात्पर्य हैं कि तत्त न अनेक 
है, न एक है; न जड है, न चेतन है; न असत्‌ है न सत्‌ है; 
न अभावरूप है, न भावरूप है; न अनित्य है, न नित्य है; न 
उत्पन्न है, न अनुत्पन्न है; न नाशवान्‌ है,न अविनाशी है; न 
असत्‌-जड-दुःखरूप है, न सत्‌-चित-आनन्दरूप है; न प्राप्त 
है, न अप्राप्त है; न कठिन है, न सुगम है अर्थात्‌ शब्दोंके द्वारा 
उस तत्त्वका वर्णन नहीं होता | 

वह तत्त्व परतःसिद्धकी अपेक्षासे खतःसिद्ध हैं। 
अस्वाभाविककी अपेक्षासे वह स्वाभाविक है । अस्वाभाविकतामें 
स्वाभाविकका आरोप कर लिया तो 'बन्धन' हो गया, 
स्वाभाविकमें अस्वाभाविकताका आरोप कर लिया तो 
'संसार' हो गया और अस्वाभाविकताकों अस्वीकार करके 
स्वाभाविकका अनुभव किया तो 'तत्त्व' हो गया ओर अतत्त्वसे 
मुक्ति हो गयी अर्थात्‌ है-ज्यों हो गया ) तत्त्व न परतःसिद्ध है, 
न स्वतःसिद्ध है; न स्वाभाविक है, न अस्वाभाविक है। 
परतःसिद्ध-स्वतः-सिद्ध, स्वाभाविक-अस्वाभाविक तो सापेक्ष 
हैं, पर तत्त्व निरपेक्ष है। 

उस तत्त्वको 'है” कहते हैं। वास्तवमें वह 'नहीं' की 
अपेक्षासे 'है' नहीं है, प्रत्युत निरपेक्ष हैं। अगर हम 'नहीं' की 
सत्ता मानें तो फिर उसको 'नहीं' कहना बनता ही नहीं; क्योंकि 
'नहीं' और सत्तामें परस्परविरोध है अर्थात्‌ जो 'नहीं' है 
उसकी सत्ता केसे और जिसकी सत्ता है, बह "नहीं कैसे ? 
वास्तवमें 'नहीं' की सत्ता ही नहीं है । परन्तु जब भूलसे “नहीं' 
की सत्ता मान लेते हैं, तब उस भूलको मिटानेके लिये “यह 
नहीं है, तत्त है' ऐसा कहते हैं। जब 'नहीं' की सत्ता ही नहीं 
है, तब तत्त्वको 'है' कहना भी बनता नहीं। तात्पर्य है कि 
'नहीं' की अपेक्षासे ही तत्तवको 'है' कहते हैं | वास्तवमें तत्त्व 
न नहीं! है और न 'है' है। 

गीतामें आया है-- 


ज्ञेयं यत्तत्मवध््यामि. यज्ज्ञात्वामृतमश्रुते । 
अनादिमत्पर॑ ब्रह्या न सत्तन्नासदुच्यते ॥ 
(१३ । १२) 


* साधन-सुधा-सिन्धु * 

'जो ज्ञेय है, उस तत्त्वका में अच्छी तरहसे वर्णन करूँगा, 
जिसको जानकर मनुष्य अमरताका अनुभव कर लेता है। वह 
तत्व अनादि और परब्रह्म है। उसको न सत्‌ कहा जा सकता 
हैं और न असत्‌ कहा जा सकता है।'ह 

तात्पर्य है कि उस तत्त्वका आदि (आरम्भ) नहीं है जो 
सदासे है, उसका आदि कैसे ? सब अपर हैं, वह पर हैं। वह 
न सत्‌ है,न असत्‌ है। आदि-अनादि, पर-अपर और सत्‌- 
असत्‌का भेद प्रकृतिके सम्बन्धसे है। वह तत्त्व तो आदि- 
अनादि, पर-अपर ओर सत्‌-असत्से विलक्षण है। इस प्रकार 
भगवानने ज्ञेय-तत्त्वका जो वर्णन किया है, बह वास्तबमें वर्णन 
नहीं है, प्रत्युत छक्षक (लक्ष्यकी तरफ दृष्टि करानेबाला) है! 
इसका तात्पर्य ज्ञेय-तत्तका लक्ष्य करानेमें है, कोरा वर्णन 


करनेमें नहीं । 


सन्‍्तोंकी वाणीमें भी आया है कि न जाग्रत्‌ है, न स्वप्न है, 
न सुघुप्ति है, न तुरीय है; न बन्धन है, न मोक्ष है आदि-आदि। 
कारण कि ये सब तो सापेक्ष हैं, पर तत्त्व निरपेक्ष है। निरपेक्ष 
भी वास्तवमें सापेक्षकी अपेक्षासे हैं। तत्त भी बरास्तवमें 
अतत्त्वकी अपेक्षासे कहा जाता है; अत्त: उसको किस नामसे 
कहें ? उसका कोई नाम नहीं है अर्थात्‌ वहाँ शब्दकी गति नहीं 
है। शब्दसे केवल उसका लक्ष्य होता है।। 

तत्त्व न प्रत्यक्ष है, न अप्रत्यक्ष है; न परोक्ष है, न 
अपरोक्ष है; न छोटा है, न बड़ा है; न अन्दर है, न बाहर है; 
न ऊपर है, न नीचे है; न नजदीक है, न दूर है; न भेद हैं 
न अभेद है, न भेदाभेद है; न भिन्न है, न अभिन्न है, न 
भिन्नाभिन्न है। कारण कि ये सब तो सापेक्ष हैं, पर तत्त्व 
निरपेक्ष है। जैसे सूर्यमें न प्रकाश है, न अँधेरा है और न 
प्रकाश-अँधेरा दोनों हैं। कारण कि जहाँ प्रकाश है, वहाँ 
अँधेरा नहीं होता ओर जहाँ अँधेरा है, वहाँ प्रकाश नहीं होता, 
फिर प्रकाश-ँधेरा दोनों एक साथ कैसे रह सकते हैं ? ऐसे 
ही तत्त्वमें न ज्ञान है, न अज्ञान है और न ज्ञान-अज्ञान दोनों हैं। 
वहाँ न ज्ञाता है, न ज्ञान है, न ज्ञेय है; न प्रकाशक है, न 
प्रकाश है, न प्रकाइ्य हैं; न द्रष्टा है, न दर्शन है, न दृश्य है; 


# गीतामें परमात्माका तीन प्रकारसे वर्णन आता है-- 


(१) परमात्मा सत्‌ भी है और असत्‌ भी है--'सदसच्चाहम' (९।१९); (२) परमात्मा सत्‌ भी है, असत्‌ भी है और सत्‌-असत्से पर 
भी है--'सदसत्तत्पर यत' (११।३७) (३) परमात्मा न सत्‌ है और न असत्‌ है--'न सत्तन्नासदुच्यते' (१३ । १२) । इसका तांत्पर्य यही है 
कि वास्तवमें परमात्माका वर्णन नहीं किया जा सकता; क्योंकि वह मन, बुद्धि और शब्दसे अतीत है। 


' यदि कहनेवाला अनुभवी और सुननेवाला सच्चा जिज्ञामु हो तो शब्दके द्वारा शब्दातीत, इन्द्रियातीत तत्त्वका भी ज्ञान हो जाता है--यह 
शब्दकी विलक्षण, अचित्त्य शक्तिका भ्रभाव हैं। परन्तु ऐसा होना तभी सम्भव है, जब केवल शाब्दोंपर दृष्टि न रखकर तत्त्वकी तरफ दृष्टि रखी 
जाय। अगर तत्त्वकी तरफ दृष्टि नहीं रहेगी तो सीखनामात्र होगा अर्थात्‌ कोय वर्णन होगा, तत्त्व नहीं मिलेगा। 


४5-52 00 ६९ 


न ध्याता है, न ध्यान है, न ध्येय हैं। तात्पर्य है कि 
तत्त्वमें त्रिपुटीका सर्वथा अभाव है। कारण कि त्रिपुटी 
सापेक्ष है, पर तत्त्व निरपेक्ष है। वास्तवमें जहाँ स्थित होकर 
हम बोलते हैं, सुनते हैं, विचार करते हैं, बहीं सापेक्ष 
और निरपेक्षकी बात आती है; तत्त्व वास्तवमें न सापेक्ष 
है, न निरपेक्ष है। 

वह तत्त्व वास्तवमें अनुभवरूप है। उसको गीताने 
'स्पृति' कहा है--'नष्टो मोह: स्मृतिर्लब्धा' (१८ | ७३) । 
स्मृति भी विस्मृतिकी अपेक्षासे है; परन्तु तत्त्वकी स्मृति 
विस्मृतिकी अपेक्षासे नहीं है, प्रत्युत अनुभवरूप है। कारण 
कि स्मृतिकी तो विस्मृति हो सकती है, पर अनुभवका 
अननुभव (विस्मृति) नहीं हो सकता। तत्त्वकी विस्मृति नहीं 


होती, प्रत्युत विमुखता होती है। तात्पर्य है कि पहले ज्ञान था, 
फिर उसकी विस्मृति हो गयी--इस तरह तत्त्वकी विस्मृति नहीं 
होती* | अगर ऐसी विस्मृति मानें तो स्मृति होनेके बाद फिर 
विस्मृति हो जायगी ! इसलिये गीतामें आया है--'यज्ज्ञात्वा 
न पुनमोहम' (४। ३५) अर्थात्‌ उसको जान लेनेके बाद फिर 
मोह नहीं होता । अभावरूप असतको भावरूप मानकर महत्त्व 
देनेसे तत्ततकी तरफसे वृत्ति हट गयी--इसीको विस्मृति कहते 
हैं। वृत्तिका हटना और वृत्तिका लगना--यह भी साधककी 
दृष्टिसे है, तत्त्वकी दृष्टिसे नहीं। तत्ततकी तरफसे वृत्ति हटनेपर . 
अथवा विमुखता होनेपर भी तत्त्व ज्यों-का-त्यों ही है। 
अभावरूप असत्‌को अभावरूप ही मान लें तो भावरूप तत्त्व 
स्वतः ज्यों-का-त्यों रह जायगा | 


है. ६ चर 


# ज्ञान होनेपर नयापन कुछ नहीं दीखता अर्थात्‌ पहले अज्ञान था, अब ज्ञान हों गया--ऐसा नहीं दीखता। ज्ञान होनेपर ऐसा अनुभव 
होता है कि ज्ञान तो सदासे ही था, केवल उचर मेरी दृष्टि नहीं थी। यदि पहले अज्ञान था, अब ज्ञान हो गया--ऐसा मारे तो ज्ञानमें सादिपना 
आ जायगा, जब कि ज्ञान सादि नहीं है, अनादि है। जो सादि होता है, वह सानन्‍्त होता है और जो अनादि होता है, ब्रह अनन्त होता है। 


* चुप-साधन * 20 #-+अमवकिन न शलिल न शी विशिफिमिवश कमल... ६९ 


चुप-साधन 


बाहर-भीतरसे चुप हो जाना 'चुप-साधन' है। भीतरसे 
ऐसा विचार कर लें कि मेरेको कुछ करना है ही नहीं। न 
स्वार्थ, न परमार्थ; न लोकिक, न पारलौकिक, कुछ भी नहीं 
करना है। ऐसा विचार करके नबैठ जायँ। बैठनेका बढ़िया 
समय है--प्रातः नींदसे उठनेके बाद। नींदसे उठते ही 
भगवान्‌को नमस्कार करके बैठ जायें। जैसे गाढ़ नींदमें 
किचिन्मात्र भी कुछ करनेका संकल्प नहीं था, ऐसे ही 
जाग्रतू-अवस्थामें किंचिन्मात्र भी कुछ करनेका संकल्प न रहे | 
चिन्तन, जप, ध्यान आदि कुछ भी नहीं करना है। परन्तु 
'चिन्तन आदि नहीं करना है'--यह संकल्प भी नहीं रखना 
है; क्योंकि 'न करने' का संकल्प रखना भी 'करना' है। 
वास्तवमें 'न करना' स्वतःसिद्ध है। मन-बुद्धि आदिको 
स्वीकार करके ही 'करना' होता है। 

अब किंचिन्मात्र भी कुछ नहीं करना है--ऐसा विचार 
करके चुप हो जायेँ। यदि मन न माने तो 'सब जगह एक 
परमात्मा परिपूर्ण हैं'--ऐसा मानकर चुप हो जाये | सगुणकी 
उपासना करते हों तो "मैं प्रभुके चरणोंमें पड़ा हूँ--ऐसा 
मानकर चुप हो जायेँ। परन्तु यह दो नम्बरकी बात है। एक 
नम्बरकी बात तो यह है कि कुछ करना ही नहीं है | इस प्रकार 
चुप होनेपर भीतरमें कोई संकल्प-विकल्प हो, कोई बात याद 
आये तो उसकी उपेक्षा करें, विरोध न करें | उसमें न राजी हों, 
न नाराज हों; न राग करें, न द्वेष करें। शासत्रविहित अच्छे 


संकल्प आयें तो उसमें राजी न हों और शाख्तरनिषिद्ध बुरे 
संकल्प आयें तो उसमें नाराज न हों । स्वयं भी उन संकल्पोंके 
साथ न चिपकें अर्थात्‌ उनको अपना न मानें । 

आप कहते हैं कि मन बड़ा खराब है, पर वास्तवमें मन 
अच्छा और खराब होता ही नहीं। अच्छा और खराब स्वयं ही 
होता है। स्वयं अच्छा होता है तो संकल्प अच्छे होते हैं और 
स्वयं खराब होता है तो संकल्प खराब होते हैं। अच्छा और 
खराब--ये दोनों ही प्रकृतिके सम्बन्धसे होते हैं। प्रकृतिके 
सम्बधके बिना न अच्छा होता है ओर न बुरा होता है। जैसे 
सुख ओर दुःख दो चीज हैं, पर आनन्दमें दो चीज नहीं हैं 
अर्थात्‌ आनन्दमें न सुख है, न दुःख है। ऐसे ही प्रकृतिके 
सम्बन्धसे रहित तत्त्वमें न अच्छा है, न बुरा है। इसलिये अच्छे 
ओर बुरेका भेद करके राजी और नाराज न हों । 

संकल्प आयें अथवा जाये, उसमें पहलेसे ही यह विचार 
कर लें कि वास्तबमें संकल्प आता नहीं है, प्रत्युत जाता है । 
भूतकालमें हमने जो काम किये हैं, उनकी याद आती है 
अथवा भविष्यमें कुछ करनेका विचार पकड़ रखा हैं, उसकी 
याद आती है कि वहाँ जाना है, वह काम करना है आदि। 
इस तरह भूत और भविष्यकी याद आती है, जो अभी है ही 
नहीं | वास्तवमें उसको याद आ नहीं रही है, प्रत्युत स्वतः जा 
रही है। मनमें जो बातें जमी हैं, वे निकल रही हैं। अतः आप 
उससे सम्बन्ध मत जोड़ें, तटस्थ हो जायें। सम्बन्ध नहीं 


घर 


जोड़नेसे आपको उन संकल्पोंका दोष नहीं लगेगा और वे | ऊँची-से-ऊँची सहजावस्था (सहज समाधि) है", 


संकल्प भी अपने-आप नष्ट हो जायेंगे; क्योंकि उत्पन्न 
होनेवाली वस्तु स्वतः नष्ट होती है---यह नियम है। 
संसारमें बहुत-से पुण्यकर्म होते हैं, पर क्या हमें उनसे 
पुण्य होता है ? ऐसे ही संसारमें बहुत-से पापकर्म होते हैं, पर 
क्या हमें उनका पाप लगता है? नहीं लगता। क्यों नहीं 
लगता ? कि हमारा उनसे सम्बन्ध नहीं है । उनके साथ हमारा 
सहयोग नहीं है। जैसे संसारमें पुण्य-पाप हो रहे हैं, ऐसे ही 
मनमें संकल्प-विकल्प हो रहे हैं। हम उनको करते नहीं और 
करना चाहते भी नहीं। हम उनके साथ चिपक जाते हैं तो 
उनकी पुण्य और पापकी, अच्छे ओर बुरेकी संज्ञा हो जाती हैं 
जिससे उनका फल पैदा हो जाता है और वह फल हमें भोगना 
पड़ता है। इसलिये उनके साथ मिले नहीं। न अनुमोदन करें, 
न विशरेध करें । संकल्प-विकल्प उठते हैं तो उठते रहें | यह 
करना है और यह नहीं करना हैं--इन दोनोंको उठा दें | 
गीतामें आया है-- 
नैव तस्य कृतेनाथों नाकृतेनेह कश्नन। . (३।१८) 
करने और न करने--दोनोंका ही आग्रह न रखें। 
करनेका आग्रह रखना भी संकल्प हैं और न करनेका आग्रह 
रखना भी संकल्प है। करना भी कर्म है और न करना भी कर्म 
है। करनेमें भी परिश्रम है और न करनेमें भी परिश्रम है। अतः 
करने और न करने--दोनोंसे किंचिन्मात्र भी कोई मतलब न 
रखकर चुप हो जायें तो प्रकृतिका सम्बन्ध छुट जाता है और 
स्वतः परम विश्राम प्राप्त हो जाता हैं; क्योंकि क्रियारूपसे 
प्रकृति ही हैं। वह क्रिया चाहे शरीरकी हो, चाहे मनकी हो, 
सब प्रकृतिकी ही है। इस प्रकार बाहर-भीतरसे चुप हो जायेँ 
तो जिसको तत्त्वज्ञान कहते हैं, जीवन्मुक्ति कहते हैं, सहज 
समाधि कहते हैं, वह स्वतः हो जायगी | 
उत्तमा सहजावस्था मध्यमा . ध्यानधारणा । 
कनिष्ठा शास््रचिन्ता च्च तीर्थयात्राउश्रमाउधमा || 
>-छोटा-से-छोटा साधन तीर्थयात्रा है। उससे ऊँचा 
झास्त्रचिन्तन है। शासख्रचिन्तनसे ऊँची ध्यान-धारणा है; और 


* साधन-सुधा-सिन्धु * 


उ्स 
सहजावस्थामें आप पहुँच जायेंगे ! 
सहजावस्था न जाग्रतू है, न स्प्न है, न सुषुप्ति है, न 
मूर्च्छा है और न समाधि है। सुषुप्ति और सहजावस्थामें फर्क 
यही है कि सुघुप्तिमें तो बेहोशी रहती है, पर सहजावस्थामें 
बेहोशी नहीं रहती, प्रत्युत होश रहता है, जागृति रहती है 
ज्ञानकी एक दीप्ति रहती है-- 
आत्मसंयमयोगाम्रें. जुह्ृति.. ज्ञानदीपिते । 
(गीता ४ | २७) 
वास्तवमें चुप होना नहीं है, प्रत्युत चुप तो स्वाभाविक 
है। जिनके वेदान्तके संस्कार हैं, वे समझ जायेंगे कि आत्मा 
न कर्ता है, न भोक्ता हैं। अतः सहजावस्था स्वाभाविक है | 
चुप होते समय अगर नींद आने लगे तो जप-कीर्तन 
करना शुरू कर दो, खड़े हो जाओ। परन्तु जबतक नींद न 
आये, तबतक 'कुछ नहीं करना है'--इसीमें (चुप) रहो । 
एक-दो सेकेण्ड भी इस प्रकार चुप हो जाओ तो बड़ा लाभ 
है । अगर आधा मिनट चुप हो जाओ तो बड़ी शक्ति पैदा होती 
है। चुप रहनेमें जो शक्ति पैदा होती है, वह शक्ति करनेमें कभी 
पैदा नहीं होती, प्रत्युत करनेमें तो शक्ति खर्च होती है। हम 
काम करते-करते थक जाते हैं तो फिर सो जाते हैं! गहरी 
नींदमें सब थकावट दूर हो जाती है और मनमें, इच्धियोंमें, 
शरीरमें ताजगी आ जाती है, करनेकी शक्ति आ जाती है। ऐसे 
ही प्रलयमें चुप हो जाते हैं तो सर्गकी सामर्थ्य आ जाती है। 
महाप्रछयमें चुप हो जाते हैं तो महासर्गकी सामर्थ्य आ जाती 
है। इस प्रकार जितनी भी सामर्थ्य है, वह सब-की-सब न 
करनेसे आती है। न करना ही परमात्माका स्वरूप हैं, जो 
नित्यप्राप्त है-- 
दौड़ सके तो दोड़ ले, जब लगि तेरी दोड़। 
दौड़ थक्‍या धोखा मिट्या, वस्तु ठौड़-की-ठौड़ ॥ 
न करनेका जो माहात्प्य है, वह करनेका है ही नहीं, कभी 
हुआ ही नहीं, कभी होगा भी नहीं और हो सकता ही नहीं । 
न करनेमें जो सामर्थ्य है, वह करनेमें है ही नहीं। कारण कि 


* प्रवृत्ति (करना) और निवृत्तिटन करमा)-- दोनों ही प्रकृतिके राज्यमें हैं। निर्विकल्प समाधितक सब प्रकृतिका राज्य है; क्योंकि 
निर्विकल्प समाधिसे भी व्युत्थान होता है। क्रियामात्र प्रकृतिमें ही होती हैं और क्रिया हुए बिना व्युत्थान होना सम्भव ही नहीं है। इसलिये चलने, 
बोलने, देखने, सुनने आदिकी तरह बैठना, खड़ा होना, मौन होना, सोना, मुर्च्छित होना और समाधिस्थ होना भी क्रिया है । तात्पर्य है कि जबतक 
प्रकृतिका सम्बन्ध है, तबतक समाधि भी कर्म ही है, जिसमें समाधि ओर व्युत्थान--ये दो अवस्थाएँ होती हैं। प्रकृतिसे सम्बन्ध-विच्छेद होनेपर 
कोई अवस्था नहीं होती, प्रत्युत 'सहज समाधि' अथवा 'सहजावस्था' होती है, जिससे कभी व्युत्थान नहीं होता। 

सहजावस्था वास्तवमें अवस्था नहीं है, ग्त्युत अवस्थासे अतीत है। अवस्थाततीत कोई अवस्था नहीं होती | अवस्थाभेद प्रकृतिमें है, स्वरूपमें 


नहीं। इसलिये सहजावस्थाकों सबसे उत्तम कहा गया हैं। 


# सत्यरूपका अनुभव * 


६३ 


करनेका आरम्भ और अन्त होता है; अत: करना अनित्य है। 
परन्तु न करनेका आरम्भ और अन्त नहीं होता; अतः न करना 
नित्य है। 
कुछ दिन विचार किये बिना यह चुप होनेकी अटकल 
आती नहीं। आप कुछ दिन विचार करेंगे, तब समझमें 
आयेगी। अभी समझमें न आनेपर भी 'ऐसी सहजावस्था होती 
है'--यह मान लें। इस सहजावस्थाका वर्णन शास्त्रोंमे और 
सन्‍्तोंकी वाणीमें भी बहुत कम आता है। सींथल 
(राजस्थान) में श्रीहरिरामदासजी महाराज हुए। उनकी वाणीमें 
आता है-- 
सहंजां मारग सहज का, सहज किया विश्लाम | 
“हरिया' जीव र सीबव का, एक नाम अरु ठाम ॥ 
सहज तन मन सहज पूजा। सहज सा देव नहीं और दूजा ॥ 
उन्होंने अपना परिचय भी इस प्रकार दिया-- 
हरिया जेमलदास गुरु, राम निरंजन देव । 
काया देवल देहरो, सहज हमारे सेव ॥ 
'श्रीजेमलदासजी महाराज हमारे गुरु हैं। जो प्रकृतिसे 
अत्यन्त अतीत हैं, वे राम हमारे देव हैं । यह शरीर हमारा देवल 
(देवस्थान) है। सहज (कुछ न करना) ही हमारी सेवा है।' 
कबीरदासजी महाराजकी वाणीमें आता है-- 
साधो सहज समाधि भली। 
गुरु-प्रताप जा दिन तें उपजी, दिन-दिन अधिक चली ॥ 
जहँ-जहँ डोलों सोइ परिकरमा, जो कुछ करों सो सेवा । 
जब सोबों तब करों दण्डबत, पूजों ओर न देवा ॥ 


कहों सो नाम, सुनों सो सुमिरन, खाँव-पियों सो पूजा । 
गिरह-उजाड़ एक सम लेखों, भाव न राखों दूजा ॥ 
आँख न मूँदों, कान न रूँधों, तनिक कष्ट नहिं धारों। 
खुले नैन पहिचानों हँसि-हँसि, सुन्दर रूप निहासें॥ 
सबद निरंतर से मन लागा, मलिन वासना त्यागी। 
ऊठत-बैठत कबहुँ न छूटे, ऐसी तारी लागी॥ 
कह कबीर यह उनमनि रहनी, सो परगट करि भाई। 
दुख-सुख से कोई परे परमपद, तेहि पद रहा समाई ॥ 

ऐसी सहजावस्थाकी प्राप्तिका उपाय है--बाहर-भीतरसे 
चुप हो जाना अर्थात्‌ कुछ न करना | कुछ न करनेसे सब कुछ 
हो जाता है। 

हमें करना कुछ है ही नहीं--न पहले करना था, न अभी 
करना है, न बादमें करना है। भगवानका भी चिन्तन नहीं करना 
है। भगवान्‌के चरणोंमें गिर जाना है, पर चरणोंका चिन्तन नहीं 
करना है। न संसारका चिन्तन करना है, न भगवान्‌का | मनका 
निरीक्षण भी नहीं करना है। मनका निरीक्षण तभी करेंगे, जब 
मनके साथ अपना सम्बन्ध मानेंगें, जबकि मनके साथ हमारा 
सम्बन्ध है ही नहीं। अतः मनकी तरफ देखना ही नहीं है। यह 
कोई मामूली चीज नहीं है, बहुत ऊँची चीज है ! यह सब 
साधनोंका अन्तिम साधन है। कुछ न करनेमें सब साधन एक 
हो जाते हैं। जैसे अरबों रुपयोंका एक पैसा भी अंश है, ऐसे 
ही जिसको परमात्मतत्त्वकी प्राप्ति, जीवन्मुक्ति, सहज समाधि 
कहते हैं, उसका अंश है यह। इसको सन्तोंने 'मूक सत्संग' 
ओर 'अचित्त्यका ध्यान' भी कहा है। 


बन और ततनतन 

सत्स्वरूपका अनुभव 


एक वस्तुका निर्माण (बनाना) होता है ओर एक वस्तुका 
अन्वेषण (ढूँढ़ना) होता है । ढूँढ़नेसे वही चीज मिलती है, जो 
पहलेसे थी। जो चीज बनायी जाती है, पैदा की जाती है, वह 
पहले नहीं होती प्रत्युत बननेके बाद होती है । परमात्मतत्त्व पैदा 
नहीं किया जाता | वह कृतिसाध्य नहीं है। जो कृतिसाध्य नहीं 
है, उसमें कर्ता, कर्म, करण आदि कोई भी कारक लागू नहीं 
होता। करना सब प्रकृतिमें होता है--“गुणा गुणेषु वर्तन्ते' 
(गीता ३।२८), नानये गुणेभ्य: कर्तारम' (गीता 
१४। १९), 'इन्द्रियाणीन्द्रियार्थेषु बर्तन्ते' (गीता ५।९), 
'प्रकृते: क्रियमाणानि गुणैः कर्माणि सर्वशः” (गीता 
३ । २७) । प्रकृतिसे अतीत तत्तवमें क्रिया है नहीं, कभी हुई 
नहीं, कभी होगी नहीं, कभी हो सकती नहीं | वह परमात्मतत्त्व 
तो ज्यों-का-त्यों है। 'नहीं' की तरफ जो आकर्षण है, इसके 
सिवाय उसकी प्राप्तिमें कोई बाधा नहीं है। 'नहीं' को सत्ता भी 


आपने ही दी है। उसकी खुदकी सत्ता तो है ही नहीं। अपने 
बचपनकों आपने छोड़ा है क्या ? किसीने छोड़ा हो तो बता 
दो कि किस तारीखकों बचपन छोड़ा 2? बचपन तो अपने- 
आप छूट गया। यह असत्‌ एक क्षणभर भी नहीं टिकता। 
इसके बदलनेकी गतिको देखा जाय तो इसको दो बार आप 
देख नहीं सकते। पहले जैसा देखा, दूसरी बार देखनेसे वह 
वैसा नहीं रहा, बदल गया। अब आपके खयालमें आये या 
न आये, यह बात अछग है। 

जो वर्षमें बदलता है, वही महीनेमें बदलता है, वही 
दिनमें बदलता है, वही घण्टेमें बदलता है, वही मिनटमें, 
सेकेण्डमें बदलता है। सिवाय बदलनेके संसारमें और कुछ 
तत्त्व ही नहीं है--'सम्यक्‌ प्रकारेण सरति इति संसार:', 
“गर्छति इति जगत' । जो हरदम बदलता है, उसको तो आप 
स्थायी मानते हैं ओर जो कभी बदला नहीं, कभी बदलेगा 


द्ड 


नहीं, कभी बदल सकता नहीं, उसकी प्राप्तिकों कठिन मानते 
हैं। जो निरन्तर रहता है, कभी बदलता नहीं, उसकी प्राप्ति 
कठिन है तो फिर सुगम क्‍या है ? वह तो स्वतः-स्वाभाविक 
है, सिर्फ उधर दृष्टि करनी है। 
आप ध्यान दें, यह जो, 'संसार है' ऐसा दीखता है, यह 
“है'-पना क्‍या संसारका है? अगर संसारका हैं तो फिर 
बदलता क्या है ? सतका तो अभाव होता नहीं और संसारका 
अभाव प्रत्यक्ष हो रहा है। अवस्थाका, परिस्थितिका, 
घटनाका, देशका, कालका, वस्तुका, व्यक्तिका, इन सबका 
परिवर्तन होता है--यह प्रत्यक्ष हमारे अनुभवकी बात है। 
स्थूल-से-स्थूल बात बतायें कि आप यहाँ नहीं आये तो भी 
प्रकाश वैसा ही था ओर आप आ गये तो भी प्रकाश वैसा 
ही हैं। आप आयें या चले जाये, प्रकाशमें क्या फर्क पड़ता 
है ? ऐसे ही आप कभी दरिद्री हो जाये, कभी धनी हो जायें, 
कभी बीमार हो जाये, कभी स्वस्थ हो जाये, कभी आपका 
सम्मान हो जाय, कभी अपमान हो जाय, पर आपके होनेपनमें 
क्या फर्क पड़ता है 2? आपका जो होनापन है, सत्ता-स्वरूप है 
उसमें आप स्थित रहो--“समदुःखसुख: स्वस्थ:' (गीता 
१४ | २४) | तात्पर्य है कि आपकी सत्ता निरन्तर रहनेवाली 
है । अगर आपकी सत्ता नहीं रहेगी तो चोरासी लाख योनियाँ 
कौन भोगेगा, नरक कौन भोगेगा, स्वर्ग आदि लोकोंमें कौन 
जायगा ? आपकी सत्ता निरन्तर ज्यों-की-त्यों है। उसमें कोई 
परिवर्तन हुआ नहीं, होगा नहीं, हो सकता नहीं। 
विचार करें, आपके होनेपनमें कोन-से करणकी सहायता 
है 2 किस कारककी सहायतासे आपका होनापन है ? आपका 
होनापन करण-निरपेक्ष है। अपने होनेपनमें रहते हुए भी आप 
उससे चिपकते हैं, जो नहीं है | वास्तवमें उससे कभी चिपक 
सकते नहीं। किसीकी ताकत नहीं कि असत्‌के साथ चिपक 
जाय, असतके साथ रह जाय | कैसे रह जायगा ? असत्‌ तो 
परिवर्तनशील है। पर मेहनत सब उसीके साथ चिपकनेकी 
होती है। कोरी फालतू मेहनत होती है। अपने होनेपनमें क्या 
फर्क पड़ता है ? क्रियाओं और पदार्थेकि परिवर्तनको अपनेमें 
मान लो तो आपकी मरजी है, होनेपनमें तो कोई परिवर्तन है 
नहीं। आने-जानेवालोंमें परिवर्तन है, प्रकाशमें परिवर्तन नहीं 
है। ऐसे जो सबका प्रकाशक है, स्वयंप्रकाञ है, प्रकाशस्वरूप 
है, उसमें कभी परिवर्तन नहीं होता | जो है, उसमें नहींपना नहीं 
* हो सकता और जो नहीं है, उसमें है-पना नहीं हो सकता-- 
', नासतों विद्यते भावों नाभावों विद्यते सतः।' (गीत, 
२। १६) । असत्‌की सत्ता नहीं होती और सतका अभाव नहीं 
होता। सत्‌ सदा ज्यों-का-त्यों, अटल, अखण्ड रहता है और 


* साधन-सुधा-सिन्धु * 


उसमें सबकी स्थिति स्वतः है । परन्तु जो मिटता है, उसमें आप 
स्थिति मान लेते हैं कि मैं धनी हूँ, में रोगी हूँ, मैं नीरोग हूँ, 
मेरा सम्मान है, मेश अपमान है। मिटनेवालेको आप पकड़ 
नहीं सकोगे, चाहे युग-युगान्तरोंतक मेहनत कर लो )! अपनी 
स्वतःसिद्ध सत्तामें स्थित हो जाओ तो गुणातीतके सब लक्षण 
आपमें आ जायेंगे। वास्तवमें वे लक्षण आपकमें हैं, पर बदलने- 
वालेके साथ मिल जानेसे उनका अनुभव नहीं हो रहा है । 

श्रोता--महाराजजी ! क्रियाओंमें भी तो वहीं सत्ता है ! 

स्वामीजी--क्रियाओंकी सत्ता है ही नहीं। क्रियाएँ तो 
आरम्भ होती हैं और नष्ट होती हैं। मैंने व्याख्यान शुरू किया 
और अब खत्म हो रहा है। क्रिया और पदार्थ सब खत्म 
होनेवाले हैं। 

श्रोता--बिना सत्ताके क्रिया कैसे हुई ? सत्ता है, तभी तो 
क्रिया हुई ! 

स्वामीजी--तो बस, सत्ता हुई मूलमें, क्रिया कहाँ हुई ? 
यही तो हम कहते हैं ! क्रियाका अभाव होता हैं। सत्ताका 
अभाव कभी होता ही नहीं | बिलकुल प्रत्यक्ष बात है। इसका 
कोई खण्डन कर सकता ही नहीं। किसीकी ताकत नहीं कि 
इसका खण्डन कर दे। असतकी सत्ता भी सत्‌के अधीन है 
सतकी सत्ता भी सतके अधीन है। असत्‌की स्वतन्त्र सत्ता 
कभी हुई नहीं, कभी होगी नहीं, कभी हो सकती नहीं। 
इसलिये अपने स्वरूपमें स्थित रहो, इधर-उधर चलो ही मत | 
'समदुःखसुख: स्वस्थ:'--सुख-दुःख तो आते-जाते हैं 
इसमें आप स्वतः ही सम हो । अगर आप सम नहीं हो तो यह 
सुख हुआ और यह दु:ख हुआ--इन दोनोंका ज्ञान कैसे होता 
है ? सुख आता है तो आप सुखके साथ मिलकर सुखी हो 
जाते हो ओर दुःख आता हैं तो दुःखके साथ मिलकर दुःखी 
हो जाते हो । अगर आप सुखके साथ मिल ही जाते तो फिर 
दुःखके साथ नहीं मिल सकते और दुःखके साथ मिल जाते 
तो फिर सुखके साथ नहीं मिल सकते। अतः बास्तवमें आप 
सुख-दुःख दोनोंसे अछूग हो, पर भूलसे अपनेकों सुख- 
दुःखके साथ मिला हुआ मानकर सुखी-दुःखी हो जाते हो। 


सुख और दुःख तो बदलनेवाले हैं, पर आप न बदलनेवाले 


हो। आपके सामने कभी सुख आता है, कभी दुःख; कभी 
मान होता है, कभी अपमान; कभी आदर होता है, कभी 
निरादर; कभी विद्धत्ता आती है, कभी मूर्खता; कभी रोग आता 
हैं, कभी नीरोगता; पर आप वही रहते हो | अगर वही नहीं 
रहते तो इन सबका अलग-अलग अनुभव कैसे होता ? 
अगर अलग-अलग अनुभव होता हैं तो फिर आपका 
अभाव कैसे हुआ ? सुख-दुःख आदिका अभाव हुआ | अतः 


. + सत्वरूपका अनुभव * 


६५ 


कृपानाथ ! आप इतनी कृपा करो कि अपने होनेपनमें स्थित 
रहो | आपका होनापन स्वतःसिद्ध है, कृतिसाध्य नहीं है। उधर 
दृष्टि नहीं डाली, बस इतनी बात है ! 

श्रोता--महाराजजी, अन्तःकरणमें राग-द्वेष रहते हुए ही 
क्रियाएँ होती हैं ! 

स्वामीजी--बिलकुल क्रियाएँ होती हैं राग-द्रेष रहते 
हुए; परन्तु आपका कभी अभाव होता है क्या ? कितना ही 
राग-द्वेष हो जाय, कितना ही हर्ष-शोक हो जाय, आपमें कुछ 
फर्क पड़ता है क्या ? 

श्रोता--फर्क न पड़नेपर भी साधकमें घबराहट रहती है 
कि राग-द्वेष तो हो रहे हैं ! 

स्वामीजी--आप राग-द्रेषकों पकड़ लेते हो, बहते 
हुएको पकड़ छेते हो, तब घबराहट होती है। राग रहता नहीं, 
द्वेष रहता नहीं, वर रहता नहीं, सुख रहता नहीं, दुःख रहता 
नहीं; जो रहता नहीं, उसको पकड़ लेते हो। आप उसको 
पकड़ो मत। आप तो वैसे-के-वैसे रहते हो। अगर वैसे नहीं 
रहते तो सुख ओर दुःखको, राग और द्वेषको आप 
अलग-अलग कैसे जानते हो | रागके समय रहते हो, वही 
द्वेषके समय रहते हो; ट्रेषके समय रहते हो, वही रागके समय 
रहते हो, तब दोनोंका अनुभव होता है। जिसको दोनोंका 
अनुभव होता है, उसमें दोनों कहाँ हैं ? 

यह एक वहम है कि अन्तःकरण जुद्ध होनेसे कर्ता शुद्ध 
हो जायगा | सभी कारक क्रियाके होते हैं। कर्ता, कर्म, करण, 
सम्रदान, अपादान, अधिकरण--ये सब क्रियाके हैं, 
प्रकृतिके हैं। यह प्रकृति जिससे प्रकाशित होती है, वह 
ज्यों-का-त्यों रहता हैं। अत: आप राग-द्वेषसे डरो मत । ये तो 
मिटनेवाले हैं, आने-जानेवाले हैं। असत्‌ तो मिट रहा है। 
किसीकी ताकत नहीं कि असत्‌को स्थिर रख सके और सत्‌का 
विनाश कर सके | असत्‌ तो टिक नहीं सकता और सत्‌ मिट 
नहीं सकता। असतमें किसीकी स्थिति हुई नहीं, होगी नहीं 
और हो सकती नहीं; एवं सत्से अलग कोई हुआ नहीं, होगा 
नहीं ओर हो सकता नहीं। 

श्रोता--असत्‌में स्थित होकर ही तो भोक्ता बनता है ! 

स्वामीजी--बिलकुल, इसमें कहना ही क्‍या है ! वह 
असतमें स्थिति मान लेता है, स्थित होता नहीं। अगर आपकी 
स्थिति सतमें हैं तो फिर असतमें स्थिति कैसे हुई ? अगर 
असतमें स्थिति है तो फिर सत्में स्थिति कैसे हुई ? रागमें 
आपकी स्थिति है तो द्वेष कैसे हुआ ? द्रेषमें आपकी स्थिति 
है तो राग कैसे हुआ ? राग और द्वेष तो संसारके हैं, उसमें 
आप लिप्त हो जाते हो । आपमें न राग है, न द्वेष है, न हर्ष 


है, न शोक है। बड़ी सीधी-सरल बात है | इसमें कठिनताका 
नामोनिश्ञान ही नहीं है ! 

श्रोता--फिर गड़बड़ी कहाँ है ? 

स्वामीजी--असत्‌को आप छोड़ना नहीं चाहते--यहाँ 
ही गड़बड़ी है! संयोगजन्य सुख आपने मान रखा है, यहाँ 
गड़बड़ी है। 

श्रोता--असत्‌का त्याग कैसे हो ? 

स्वामीजी--ओरे ! असतको आप पकड़ सकते ही 
नहीं । किसीकी ताकत नहीं कि असतको पकड़ ले। असतका 
त्याग क्‍या करना है, त्याग तो अपने-आप हो रहा है ! 

सुख और दुःख, राग और द्वेष--दोनोंका जिसको 
अनुभव होता है, उसमें न सुख है, न दुःख है, न राग हैं, न 
द्रेष है, न हर्ष है, न शोक है। जो इन सबसे रहित है, वह 
आपका ख्रूप है। जिसमें राग-द्वेष आदि होते हैं, वह 
आपका स्वरूप नहीं है। सीधी बात है ! राग-द्वेंष, हर्ष-शोक 
आदि जो दो चीजें हैं, वे आपमें नहीं हैं। वे बेचारी तो आपके 
सामने गुजरती हैं। कभी राग हो गया, कभी द्वेष हो गया, 
कभी हर्ष हो गया, कभी शोक हो गया, कभी निन्‍्दा हो गयी, 
कभी प्रशंसा हो गयी। ये तो होनेवाले हैं और मिटनेवाले हैं। 
अब होनेवाले और मिटनेवालेको पकड़कर आप सुखी-दुःखी 
होते हैं! ये तो आपके सामने आते हैं, बीतते हैं, गुजरते हैं। 
आप ज्यों-के-त्यों रहते हो। आपमें फर्क पड़ता नहीं, आप 
बदलते नहीं। जो नहीं बदलता, वह आपका स्वरूप है और 
जो बदलता है, बह प्रकृतिका है। इतनी ही बात है 
लम्बी-चौड़ी बात ही नहीं है। कृपानाथ ! कृपा करो, आप 
अपने स्वरूपमें स्थित रहो | स्वरूपमें आपकी स्थिति स्वतः है। 
आगतन्तुक सुख-दुःखमें, आगन्तुक राग-द्वेषमें आप अपनी 
स्थिति जबरदस्ती करते हो, और उसमें आपकी स्थिति कभी 
रह सकेगी नहीं। आप कितना ही उद्योग कर लो, न रागमें, 
न द्वेषमें, न सुखमें, न दुःखमें आपकी स्थिति रह सकेगी। 
कारण कि आप इनके साथ नहीं हो, ये आपके साथ नहीं हैं । 
आप कहते हैं कि मिटता नहीं, हम कहते हैं कि टिकता नहीं ! 

श्रोता--इनमें अपनी जो स्थिति मान रखी है, उस 
मान्यतासे छूटनेका साधन क्‍या है ? 

स्वामीजी--साधन यही है कि नहीं मानेंगे जो भूलसे 
मान लिया, उसको नहीं मानना ही साधन है। कितनी 
सीधी-सरल बात है ! कठिनताका नाम-निशान ही नहीं है। 
निर्माण करना हो, बनाना हो, उसमें कहीं कठिनता होती है, 
कहीं सुगमता होती है। जो ज्यों-का-त्यों विद्यमान है, उसको 
जाननेमें क्या कठिनता है ? 


६६ 


श्रोता--जिस समय राग-द्वेष आते हैं, उस समय तो 
प्रभावित हो जाते हैं ! 

स्वामीजी--तो प्रभावित होना आपकी गलती हुई, 
राग-द्वेषकी थोड़े ही गलती हुई! आप राग ओर 
ट्वेष--दोनोंको जानते हो और दोनोंसे अलग हो । अब आप 
अलग होते हुए भी प्रभावित हो जाते हो, मिल जाते हो तो 
यह गलती मत करो। 

श्रोता--उसका असर पड़ता है। 

स्वामीजी--आप उसको आदर देते हो तो असर पड़ता 
है। आदर दोगे तो असर पड़ेगा ही! ये तो आगन्तुक हैं। 
गीता साफ कह रही है--आगमापायिनो३नित्यास्तां- 
स्तितिक्षस्4' (२ । १४) “ये आने-जानेवाले और अनित्य हैं 
इनको सह लो, विचलित मत होओ ।' आप मुफ्तमें विचलित 
होते हो, पत्थर उछालकर सिर नीचे रखते हो ! इसमें दूसरेका 
क्या दोष है ? 

श्रोता--यह सहना अभ्याससे आयेगा क्‍या ? 

स्वामीजी--आप सहते ही हो, नहीं तो आप क्‍या 
करोगे ? सुख आ जाय, उस समय आप क्या करोगे ? दुःख 
आ जाय, उस समय आप क्‍या करोगे ? जबरदस्ती तो सहते 
ही हो, जानकर सह लो तो निहाल हो जाओ ! नहीं तो भोगना 
पड़ेगा ही। नहीं सहोगे तो कहाँ जाओगे ? चाहे सुख आये, 
चाहे दुःख आये, आप तो ज्यों-के-त्यों ही रहते हैं। 

य॑ हि न व्यथयन्त्येते पुरुष. पुरुषर्षभ । 
समदुःखसुख॑ धीरे सो5मृतत्वारर कल्पते ॥ 
(गीता २। १५) 

हे पुरुषोंमें श्रेष्ठ अर्जुन ! सुख-दुःखमें सम रहनेवाले 
जिस धीर मनुष्यकों ये मात्रास्पर्श, (पदार्थ) व्यथा नहीं 
पहुँचाते, वह अमर हो जाता है।' 

ये प्राकृत पदार्थ किसको व्यथा नहीं पहुँचाते ? जो सम 
रहता है, उसको । आप सम नहीं रहते तो कभी सुख पाते हो, 
कभी दुःख पाते हो। आपने मुफ्तमें बड़े परिश्रमसे बन्धनको 
पकड़ा है, पर वह टिकेगा नहीं, टिक सकता नहीं । परन्तु आप 
नये-नये बन्धनको पकड़ते रहते हो। बचपन छूट गया तो 
जवानीको पकड़ लिया और जवानी छूट गयी तो वृद्धावस्थाको 
पकड़ लिया। आगन्तुकको पकड़कर मुफ्तमें दुःख पाते रहते 
हो। कृपा करो, आप अपने स्वरूपमें स्थित रहो। 

श्रोता--महाराजजी ! तुलसीदासजीको जब शारीरिक 
कष्ट हुआ तो वे भी सम नहीं रह सके और उन्होंने 
हनुमानबाहुक लिखा, तो हमारी क्‍या ताकत है कि सम 
रह जायें ? 


* साधन-सुधा-सिन्धु * 


स्वामीजी--वे सम नहीं हुए तो उनकी मरजी, आप क्यों 
विषम होते हैं ? गोस्वामीजी हों या दूसरा कोई हो, हम उनकी 
पंचायती करते ही नहीं; हम तो अपनी पंचायती करते हैं! 
आप क्‍यों सुखी-दुःखी होते हो ? कहीं ऐसा लिखा है कि जो 
तुलसीदासजीमें नहीं हुआ, वह आपमें नहीं होगा? 
तुलसीदासजीके छोरा-छोरी नहीं हुए, पर आपके हो गये ! 
तुलसीदासजीमें जो बीमारी नहीं आयी, वह आपमें आ गयी ! 
जो तुलसीदासजीमें नहीं आयी, वे कई बातें आपमें आ गयीं ! 
आपमें जो बातें आयी हैं, वे सब तुलसीदासजीमें आयी थीं 
क्या ? जितनी आपपर बीती है, उतनी तुलसीदासजीपर बीती 
थी क्या ? फिर तुलसीदासजीको बीचमें क्यों लाते हो ? 

मैं तो अपने अनुभवकी बात आपको कहता हूँ, न 
तुलसीदासजीकी बात कहता हूँ, न शंकराचार्य आदिकी बात 
कहता हूँ। आप अनुभव करके देखो । अगर आपको अनुभव 
करना है तो इधर-उधरकी बात मत करो | आपसे चर्चा करके 
मैं इस नतीजेपर पहुँचा हूँ कि वास्तवमें अपने कल्याणकी 
इच्छा है ही नहीं। अपने कल्याणकी इच्छावाला दूसरी बात 
कर नहीं सकता | कल्याणकी सच्ची इच्छा हो तो सब सम्बन्ध 
तोड़कर भजनमें लग जाय | किसीसे न लेना है, न देना है, 
न आना है, न जाना है; किसीसे कोई मतलब नहीं । रोटी मिल 
जाय तो खा ली, और न मिले तो कोई परवाह नहीं-- 'जाहि 
विधि राखे राम ताहि विधि रहिये, सीताराम सीताराम 
सीताराम कहिये ।” यदि रोटी न मिलनेसे मर जाओगे तो क्या 
रोटी खाकर जीते रहोगे ? क्या रोटी खानेवाला कभी मरता 
नहीं 2? समय आनेपर सबको मरना पड़ेगा ही। इसलिये कोई 
करे या न करे, हमें तो अपना कल्याण करना है। 

कल्याण स्वतःसिद्ध है, बन्धन स्वतःसिद्ध नहीं है। बन्धन 
कृत्रिम है ओर आपका बनाया हुआ है। आप अपने-आपका 
अनुभव करो कि बालकपनसे आजतक आप वही हो कि 
दूसरे हो ? अवस्थाएँ बदली, देश बदला, काल बदला, 
परिस्थिति बदली, पर आप वही रहे | जो बदलता है, उसको 
ले-लेकर आप सुखी-दुःखी होते हो। आप अपने होनेपनमें 
स्थित रहो । जो बदलता है, उसमें क्यों स्थित होते हो ? 

दौड़ सके तो दौड़ ले, जब लगि तेरी दौड़ । 
दौड़ थकक्‍या धोखा मिट्या, वस्तु ठौड़-की-ठौड़ ॥ 

श्रोता--स्वामीजी ! अपने स्वरूपमें भी स्थित 
होना है और शरीरको चारा भी देना है“ । 

स्वामीजी--दोनोंमें अपने स्वरूपमें स्थित होना है। 
दरीरके पीछे क्यों पड़े हो ? वह तो नष्ट हो रहा है। 

श्रोता--उसको चारा तो देना पड़ेगा महाराजजी ! 


* मुक्ति सहज है * 


स्वामीजी--चारा देनेके लिये कौन मना करता है? 
कभी मना किया है मैंने स्वप्रमें मी ? पर अपनेको क्यों देना 
पड़ेगा, जिसको गरज है, वह दे या न दें। आप कहाँसे 
लाओगे देनेके लिये ? लोगोंका इधर-से-उधर दिया है और 
उधर-से-इधर लिया है, और आपने क्‍या किया है ? जो हैं, 
उन्हीं चीजोंमें उधल-पुथल किया है । चारा देना पड़े या न पड़े, 
कोई आवश्यकता नहीं आपको | जो जीवन्पुक्त महापुरुष होते 
हैं, उनकी लोगोंको गरज हो तो वे उन्हें अन्न दें, बख्र दें, नहीं 
तो मरने दें ) उस महापुरुषको तो संसारसे कोई मतलब नहीं 
है, संसारसे कुछ लेना नहीं है। जिनको टूधकी गरज है, बे 
दूध देनेवाली गायका पालन अपने-आप करेंगे, ऐसे ही 
जिनको जीवन्मुक्त महापुरुषकी गरज है, वे उनका पालन 

अपने-आप करेंगे। नहीं करेंगे तो उसको लेना हैं ही नहीं। 
उसका तो काम बन गया है ! 

आवश्यकताके अनुसार अन्न लेना, जल लेना और 
सोना --इन तीन चीजोंके लिये मैं मना करता ही नहीं। भूख 
भी लगेगी, प्यास भी लगेगी, नींद भी आयेगी, ये तो आती 
रहेंगी, अपना क्या मतलब हैं इनसे ? जेसे कभी धूप आती 
है, कभी छाया आती है, कभी वर्षा आती है, कभी हवा 
चलती हैं, कभी ठण्डी आती है, कभी गरमी आती है, ऐसे 
ही भूख भी लगती है, प्यास भी लगती हैं । कभी संयोग होता 
है, क्रभी वियोग होता है; यह तो होता ही रहता है। इसको 
क्या आदर दें ? हो गया तो क्या, नहीं हो गया तो क्या | आप 
तो वैसे-के-वैसे ही रहे। प्रत्यक्ष अनुभवकी बात है ! 


आय 6 बे: 


* मुक्ति सहज है * 


द्छ 


मुक्ति सहज है 


एक बात बताता हूँ । बहुत ध्यान देनेकी और बड़ी सरल 
बात है। जिसको जीवन्मुक्ति कहते हैं, तत्त्वज्ञान कहते हैं 
उसका तत्काल अनुभव हो जाय--ऐसी बात हैं ! अनुभव 
भी इतना सहज-स्वाभाविक है कि जैसे--'संकर सहज 
सरूपु सम्हारा। लागि समाधि अखंड अपारा ॥' (मानस 
१। ५८ | ४) । केवल आपको उधर दृष्टि डालनी है, और 
कुछ नहीं करना है ! वह आप सबका अनुभव है; परन्तु आप 
उधर ध्यान नहीं देते हैं, उसको महत्त्व नहीं देते हैं, इतनी 
ही बात है ! 

बहन-भाई सब ध्यान देकर सुनें। बाल्यावस्थासे 
अभीतक आपका शरीर बदला हैं, भाव बदले हैं, विचार 


बदले हैं; देश, काल, वस्तु, व्यक्ति, परिस्थिति, घटना, सब, 


बदले हैं। परन्तु आप बदले हो क्या ? कोई स्वीकार नहीं 
करेगा कि मैं बदल गया | शरीरके बदलनेसे अपना बदलना 
मान लेते हैं, पर शरीर बदलता है, आप नहीं बदलते हो | 
आपको शरीरके बदलनेका ज्ञान है । बाल्याबस्था, युवावस्था, 
बुद्धावस्था शरीरकी हुई, आपकी अवस्था कहाँ हुई ? आप तो 
अवस्थाको जाननेवाले हो। जाननेमें आनेवाला बदला है 
जाननेवाला नहीं बदला | केवल इसकी तरफ ख्याल करना हैं 
कि मैं बदलनेवाला नहीं हूँ। इसमें क्या परिश्रम है ? 

ईस्बर अंस जीव अबिनासी'--इस .अविनाशीपनका 
आप अनुभव करे कि शरीर बिनाशी है और मैं अविनाशी हूँ। 
इतनी ही बात है। लम्बी-चौड़ी बात नहीं है। मेरी स्थिति 'नहीं 
बदलना' है। बदलना मेरी स्थिति नहीं है, प्रत्युत शरीरकी 
स्थिति है। बाल्यावस्था, युवावस्था, वृद्धावस्था--इन तीन 
अवस्थाओंका आपको अनुभव है, शरीरको अनुभव नहीं है । 


अनुभव आप करते हो; शरीर क्या अनुभव करेगा ? ऐसे ही 
जाग्रतू, स्वप्र और सुपुप्तिका आप अनुभव करते हो। आप 
जाग्रतमें भी रहते हो, स्वप्रमें भी रहते हो और सुृप्तिमें 
भी रहते हो । 

आप जाग्रतमें और स्वप्नमें रहते हो--इसकरा तो आपको 
अनुभव होता है, पर आप सुपुप्तिमें भी रहते हो--इसका 
अनुभव करनेमें थोड़ा जोर पड़ता है। पर में सीधी बात बताता 
हूँ। में किस जगह सोया, कब सोया--यह ज्ञान सुषुप्ति (गाढ़ 
नींद) में नहीं है। परन्तु जाग्रत्‌ू और स्वप्रमें देश, काल 
आदिका ज्ञान है। अतः देश, काल आदिके अभावका ज्ञान 
भी आपमें है और इनके भावका ज्ञान भी आपमें है। सुषुप्तिके 
समय इनके अभावका अनुभव नहीं होता; क्योंकि उस समय 
अनुभव करनेके ओजार (अन्तःकरण-बहिःकरण) नहीं थे, वे 
अविद्यामें छीन हो गये थे। परन्तु सुपुप्तिसि जगनेपर आपको 
अनुभव होता है कि मैं वही हूँ, जो सुषुप्तिसे पहले था; परन्तु 
बीचमें मेरेकी कुछ पता नहीं था। अतः सुषुप्तिकि समय जाग्रत्‌ 
और स्वप्नके ज्ञाकका अभाव था, पर आपका अभाव नहीं था। 
यदि आपका अभाव होता तो 'मेरेैको कुछ पता नहीं 
था'--ऐसा कौन कहता ? ऐसी गाढ़ नींद आयी कि मेंर्को 
कुछ पता नहीं रहा तो 'कुछ पता नहीं'--इस बातका तो पता 
है न ? जैसे, बाहरसे कोई आवाज दे कि अमुक आदमी घरमें 
हैं कि नहीं ? तो भीतरसे एक आदमी कहता हैं कि वह 
आदमी घरमें नहीं है। परन्तु ऐसा कहनेवाला भी नहीं है 
क्या ? अगर कहनेवाला नहीं है तो (बह आदमी घरमें नहीं 
है'--यह कौन कहता ? ऐसे ही सुषुप्तिमें अगर आप नहीं 
होते तो 'मेरेकी कुछ भी पता नहीं था---यह कौन कहता ? 


६८ 


जाग्रत्‌ ओर स्वप्नमें ज्ञान रहता है और सुषुप्तिमें ज्ञान नहीं रहता 
तो ज्ञके भाव और अभाव--दोनोंका ज्ञान आपमें है। 
प्रत्यक्ष प्रमाण है कि आप अवस्थाओंकी गिनती कर लेते 
हो। जाग्रतू, स्वप्न और सुषुप्ति--इन तीनों अवस्थाओंका 
आपको ज्ञान है, तभी आप इन तीनोंकी गिनती करते हो। 
अगर इन तीनोंमें आप नहीं रहते, तीनोंका आपकी ज्ञान नहीं 
रहता तो इनकी गिनती कौन करता ? अतः बाल्यावस्थासे 
अभीतक सब अवस्थाओंमें ओर जाग्रत्‌, स्रप्न तथा सुघृप्ति- 
अवस्थामें आप रहते हो, पर ये अवस्थाएँ नहीं रहती । जो नहीं 
रहता, वह संसार और शरीर है तथा जो रहता है, वह 
परमात्माका साक्षात्‌ अंश है। 'मैं अविनाशी हूँ'--इसका ज्ञान 
करानेके लिये ही यह बात कह रहा हूँ। आपके सामने 
आनेवाली अवस्थाएँ विनाशी हैं, परिस्थितियाँ बिनाशी हैं 
घटनाएँ विनाशी हैं, देश-काल और क्रिया विनाशी हैं; परन्तु 
आप अविनाशी हो और देश, काल, क्रिया, वस्तु, व्यक्ति 
आदि सबके भाव-अभावको जानते हो । आप अविनाशी हो 
और चेतन, अमल तथा सहजसुखराशि हो-- 
ईस्वर अंस जीव अबिनासी। चेतन अमल सहज सुखरासी ॥ 
(प्रानस ७ । ११७ । १) 
आप चेतन हो। चेतन किसको कहते हैं ? स्थूलरीतिसे 
अपमेमें जो प्राण हैं, उनके होनेसे चेतन कहते हैं। परन्तु प्राण 
चेतनका लक्षण नहीं है; क्योंकि प्राण वायु हैं, जड है। 
चेतनका लक्षण है--ज्ञान। आपको जाग्रतू स्वप्न और 
सुषुप्तिका ज्ञान होता है तो आप चेतन हो | जाग्रतू-अवस्थाको 
स्वप्र और सुपुप्ति-अवस्थाका ज्ञान नहीं है। स्वप्र-अवस्थाको 
जाग्रतू और सुघुप्ति-अवस्थाका ज्ञान नहीं है। सुघुप्ति- 
अवस्थाको जाग्रत्‌ और स्वप्र-अवस्थाका ज्ञान नहीं है। 
अवस्थाओंको ज्ञान नहीं है। शरीरोंकों ज्ञान नहीं है, प्रत्युत 
आपको ज्ञान है। अतः आप ज्ञानस्रूप हुए, चेतन हुए। 
आप अमल हो। राग-द्वेष, हर्ष-शोक, अनुकूलता- 
प्रतिकूलताको लेकर जितने बिकार हैं, वे सब मल हैं। जितना 
मल आया है, अवस्थाओंमें आया है। जाग्रतमें मल आया, 
स्वप्रमें मल आया, सुपुप्तिमें मल (अज्ञान) आबा; परन्तु आप 
तो अमल ही रहे। आप तीनों अवस्थाओंकों जाननेवाले रहे । 
आपकमें दोष नहीं है। आप दोषोंके साथ मिलकर अपनेको 
दोषी मान लेते हो। दोष आगन्तुक हैं और आप आगन्तुक 
नहीं हैं--यह प्रत्यक्ष बात है। दोष निरन्तर नहीं रहते, पर 
आप निरन्तर रहते हैं। शोक-चिन्ता, भय-उद्रेगं, राग-द्रेष, 
हर्ष-शोक--ये सब आने-जानेवाले हैं और अनित्य हैं-- 


* साधन-सुधा-सिन्धु * 


'आगमापाधिनोजनित्यास्तांस्तितिक्षत्र भारत' . (गीता 
२ । १४) | भगवानने कितनी बढ़िया बात कही कि आने- 
जानेवालोंको सह लो, उनके साथ मिलो मत। सुख भी 
आने-जानेवाला है, दुःख भी आने-जानेवाला है। परन्तु आप 
इन आने-जानेवालॉंकों जाननेबाले हो। 
आप सहजसुखराशि हो | सुघुप्तिमें कोई आफत नहीं रहती, 
दुःख नहीं रहता। आप रुपयोंके बिना रह सकते हैं, आप 
भूखे-प्यासे रह सकते हैं, आप सांसारिक भोगोंके बिना रह सकते 
हैं, पर नींदके बिना नहीं रह सकते । नींदके बिना तो आप पागल 
हो जाओगे | इसलिये बैद्यजीसे, डाक्टरसे कहते हो कि गोली दे 
दो, ताकि नींद आ जाय। नींदमें क्या मिलता है ? संसारके 
अभावका सुख मिलता है। यदि जाग्रत्‌-अवस्थामें संसारके 
अभावका ज्ञान हो जाय, संसारसे सम्बन्ध-विच्छेद हो जाय तो 
जाग्रतू-अवस्थामें ही दु:ख मिट जाय; और परमात्मामें स्थिति हो 
जाय तो आनन्द मिल जाय ! इसको ही मुक्ति कहते हैं। 
दुःख कहाँ है ? दुःख संसारके सम्बन्धमें है। जाग्रतू और 
स्वप्रमें संसारका सम्बन्ध रहता है, इसलिये शान्ति नहीं 
मिलती | संसारको भूल जाते हो, तब शान्ति मिलती है। यदि 
संसारका त्याग और परमात्मामें स्थिति हो जाय तो कितना 
आनन्द होगा ! भूलनेमात्रसे सुख मिलता है। भूलनेमात्रसे 
मनको ताकत मिलती है, बुद्धिकों ताकत मिलती है, इन्द्रियोंको 
ताकत मिलती हैं, शरीरको ताकत मिलती हैं। परन्तु संसारके 
साथ रहनेसे मन थकता है, बुद्धि थकती है, इन्द्रियाँ थकती 
हैं, शरीर थकता है। संसारका अभाव होता हैं गाढ़ नींदमें । 
उस नींदके बिना आप आठ पहर भी नहीं रह सकते। 
आजकलकी एक बात मैंने सुनी है। पहले मारपीट करके 
अपराधीसे सच बुलाया करते थे। परन्तु आजकल उसको 
नींद नहीं लेने देते तो वह सच बोल जाता है। वह जाग्रत्से 
इतना घबरा जाता है कि सच बोल जाता हैं। मारपीटसे वह 
इतनी जल्दी सच नहीं बोलता। अतः नींद नहीं लेना कोई 
मामूली दुःख नहीं है । नींदमें बहुत बड़ा सुख मिलता है। आप 
कहते हो कि ऐसे सुखसे सोया कि कुछ पता नहीं था। तो 
दुःख किसका है ? दुःख संसास्के सम्बन्धका है। अतः: आप 
सुखराशि हो। अगर सुखराशि नहीं हो तो नींद क्यों चाहते 
हो ? विश्राम क्यों चाहते हो ? काम-घंधा करो आठों पहर ! 
नींदमें शरीरकों विश्राम मिलता है, मन-बुद्धि-इन्द्रियोंको 
| विश्राम मिलता है। संसास्को भूल जानेसे आनन्द मिलता है । 
अगर संसारका त्याग कर दो तो बड़ा भारी आनन्द मिलेगा 
और स्रूपमें स्थिति हो जायगी। स्वरूपमें आपकी स्थिति 


+ मुक्ति सहज है * 


स्वतः-स्वाभाविक है और स्वरूपमें महान्‌ आनन्द है। 

आप अविनाशी, चेतन, अमल ओर सहजसुखराशि हैं| 
यदि आप अविनाशी न होते तो आपको बाल्यावस्था, 
युवावस्था और वृद्धावस्थाका ज्ञान नहीं होता; जाग्रतू, स्वप्न, 
सुषुप्ति, मूर्छा और समाधि-अवस्थाका ज्ञान नहीं होता । आप 
स्वयं नित्य-निरन्तर रहते हो और ये अवस्थाएँ निरन्तर नहीं 
रहतीं। ये आपके साथी नहीं हैं और आप इनके साथी नहीं 
हो। इनके साथ रहना अज्ञान है और इनके साथ न रहनेका, 
इनके संगके अभावका अनुभव करना ज्ञान है, बोध हे 
जीवन्मुक्ति है। प्रत्यक्ष बात है, सबका अनुभव हैं। अब 
केवल इस ज्ञानको महत्त्व देना है। 

आपने रुपयोंकों महत्त्व दे रखा है, भोगोंको महत्त्व दे 
रखा है, शरीरकों महत्त्व दे रखा है, कुटुम्बको महत्त्व दे रखा 
है, जमीन-मकानको महत्त्व दे रखा है। कुट॒म्बको महत्त्व दे 
रखा है, जमीन-मकानको महत्त्व दे रखा है। इस तरह 
नाशवान्‌को जो महत्त्व दे रखा है, यही अनर्थका मूल है। 
जिनका कुछ भी महत्त्व नहीं है, जो क्षणभंगुर हैं, एक क्षण भी 
स्थिर नहीं रहते, उनको तो आपने महत्त्व दे दिया, और आप 
निरन्तर रहते हो, उसको आप महत्त्व देते ही नहीं ! महत्त्वकी 
चीज तो यह है। केवल इस विवेकको महत्त्व देना है, इतनी 
ही बात है ! यह सब बदलता है, पर आप नहीं बदलते । 
आप वही रहते हो। सबका अभाव होनेपर आप सुखका 
अनुभव करते हो। नींदमें आप संसारको भूल जाते हो तो 
उसमें आपको ताजगी मिलती है, सुख मिलता है। ऐसे ही 
आप जाग्रत-अवस्थामें अपने-आपमें स्थित हो जाओ। में 
समाधिकी बात, अन्तःकरणकी एकाग्रताकी बात नहीं कहता 
हूँ। अपने-आपमें आपकी स्थिति स्वतः है। जा्रतमें, स्वप्रमें, 
सुघुप्तिमें, मूच्छमें, समाधिमें, किस अवस्थामें आपकी स्थिति 
नहीं है? आपकी स्थिति स्वतः है, इसको आप पहचानो। 
आने-जानेवालोंके साथ नहीं मिलना है--इसका नाम है 
ज्ञान। इनके साथ मिल जाना है--इसका नाम है अज्ञान। 
इतनी ही तो बात है! अनेक ग्रन्थोंकों पढ़नेसे बोध नहीं 
होगा और इस बातको आप मानो तो बोध हो जायगा ! 
वास्तवमें यह व्यक्तिगत बात नहीं है, सबकी बात है। सबके 
अनुभवकी बात है। 

श्रोता--बात स्पष्ट समझमें आती है, पर व्यवहारकालमें 
इतना घुल-मिल जाते हैं कि यह विवेक लुप्त-सा हो जाता है ! 

स्वामीजी--व्यवहारमें जागृति नहीं रहती, इसका कारण 
क्या है? कि व्यवहारमें आनेवाली नाशवान्‌ वस्तुओंको 
आपने महत्त्व दे दिया। आपको कितनी जोरदार भूख लगी हुई 


६९ 
हो और सिनेमामें आपका मनचाहा बहुत बढ़िया, गरमागरम 
भोजन दीखता हो तो उसको खानेकी मनमें आती है क्‍या ? 
मुँहमें पानी आ जायगा, भोजनकी याद आ जायगी, पर उसको 
खानेका मन करता है क्‍या ? आपको प्यास लगी हैं और 
परदेपर दीखता है कि ठण्डा जल आ रहा है, गंगाजी बह रही 
है, पर मन करता है पीनेका ? नहीं करता कारण क्या है ? कि 
उसको महत्त्व नहीं दिया। 

श्रोता--परन्तु सिनेमामें निश्चय हो जाता है कि 
यह है नहीं ! 

स्वामीजी--अन्नदाता ! यही तो- मैंने बताया है कि इन 
सबके अभावका निश्चय करे। जाग्रत्‌ नहीं है, स्वप्न नहीं है 
सुपुप्ति नहीं है, मूर्च्छा नहीं है, समाधि नहीं है । इनके अभावका 
अनुभव करो; बस, यही बात कहनी है। जैसे सिनेमामें 
अभावका अनुभव होता है; क्योंकि वह प्रत्यक्ष आपके सामने 
बदलता है और आप नहीं बदलते । यह बात मैंने बहुत बार 
कही है, सैकड़ों-हजारों बार कहीं है कि पहले इस शरीर और 
संसारसे सम्बन्ध नहीं था, पीछे इस शरीर और संसारसे 
सम्बन्ध नहीं रहेगा तथा तीसरी बात यह कि अब सम्बन्ध 
दीखते हुए भी ये प्रतिक्षण बदल रहे हैं। इनके परिवर्तनका 
प्रत्यक्ष ज्ञान आपको है। आज दिनतक इतने वर्ष हम जी 
गये--यह बिलकुल गलत है। जी नहीं गये, प्रत्युत मर गये । 
जन्मनेके बाद ही मरना शुरू हो गया | बालक दो दिनका हुआ 
तो उसकी उम्रमेंसे दो दिन कम हो गये। प्रत्यक्ष बात है कि 
ये सब शरोर पहले नहीं थे ओर पीछे नहीं रहेंगे तथा वर्तमानमें 
भी नहींमें जा रहे हैं। अतः संसार “नहीं-रूप ही हुआ। 
'नासतों विद्यते भावों नाभावो विद्यते सतः:' (गीता 
२। १६) --असत्‌की तो सत्ता नहीं है और सत्‌का अभाव 
नहीं है। आप सतू-रूप हो ओर असत्‌-रूप संसारको 
जाननेवाले हो। संसार जाननेमें आनेवाला है। यह है नहीं। 
होता तो ठहरता। बाल्यावस्था सच्ची होती तो ठहरती, 
युवावस्था सच्ची होती तो ठहरती, वृद्धात्रस्था सच्ची होती तो 
ठहरती, धनवत्ता सच्ची होती तो ठहरती, निर्धनता सच्ची होती तो 
ठहरती । कोई नहीं ठहरता | इस अनित्यताका आपको प्रत्यक्ष 


अनुभव है। इसको आदर दो, महत्त्व दो । अब इसमें कठिनता 


क्या है ? इसको महत्त्व नहीं देते हो, इसलिये भूल जाते हो । 
आपके सौ रुपये खो जायें तो क्या भूल जाओगे ? कई बार 
याद आयेगा कि रुपये चले गये ! पर ज्ञान चतल्श जाय तो 
इसकी परवाह ही नहीं हैं। आपको ! 

श्रोता--महाराजजी ! पदार्थेकि प्रति राग रहते हुए 
उनकी सत्ताका अभाव नहीं होता। 


+* साधन-सुधा-सिन्धु * 

स्वामीजी--मैं कहता हूँ कि भोजनमें राग रहते हुए भी | अभावका कुछ ज्ञान हुआ कि नहीं ? 


सिनेमाके भोजनमें सत्ताका अभाव कैसे हुआ ? 

श्रोता--वहाँ तो यह जैंच गया है कि पदार्थ नहीं है । 

स्वामीजी--अच्छा, ये पदार्थ हैं क्या ? 

श्रोता--यह इतना स्पष्ट समझमें नहीं आ रहा है । 

स्वामीजी--इसका स्पष्टरूपसे अभाव समझनेकी 
कोशिश ही नहीं की है आपने ! सिनेमामें पहलेसे ही 
जानते हैं कि ये नहीं हैं। परन्तु यहाँ पहले ही मान लेते 
हैं कि ये हैं। यह 'है'-पना आपका बनाया हुआ है, इसमें 
तो है नहीं। 

श्रोता--संसारका 'है'-पना अन्दर बैठा हुआ है, वह 
निकल नहीं रहा है। बात तो यहाँ अटक रही है ! 

स्वामीजी--अच्छी बात है, अब ध्यान देकर सुनना 
आपलोग। 'हे'-पना अर्थात्‌ सत्ता दो तरहकी होती है। एक 
सत्ता हरदम रहती है और एक सत्ता उत्पन्न होनेके बाद होती 
है ।* आपको सत्ता निरन्तर रहनेवाली है और शरीर-संसारकी 
सत्ता पैदा होकर होनेवाली है, निरन्तर रहनेवाली नहीं है । आप 
कहते हो कि सत्ता मिटती नहीं है, में कहता हूँ कि सत्ता टिकती 
नहीं है ! 

नदीके किनारे एक सन्त खड़े थे। लोग बोले कि देखो 
महाराज, नदी बह रही है और वहाँ पुलपर आदमी बह रहे हैं। 
सन्त बोले कि पुल भी बह रहा हैं! जैसे नदी बह रही है 
आदमी बह रहे हैं, ऐसे पुल भी बह रहा है--यह कैसे मान 
लें ? सनन्‍्तने पूछा कि जिस दिन पुल बना था, उतना नया है 
आज ? तो इतना बह गया कि नहीं ? पूरा बहनेपर बिखर 
जायगा। ऐसे ही संसार भी बह रहा है। संसारकी सत्ता उत्पन्न 
और नष्ट होनेवाली है। इस सत्ताको तो आपने महत्त्व दे दिया, 
पर नित्य रहनेवाली सत्ताको आपने महत्त्व नहीं दिया । शरीर, 
संसारकी सत्ता तो अपने सामने पैदा होती और नष्ट होती है। 
अतः नित्य रहनेवाली सत्ताको महत्त्व दो। 

श्रोता--रागके रहते हुए 'संसार नहीं है'--यह निश्चय 
हो जायगा क्‍या ? 

स्वामीजी--मैं कहता हूँ कि अभी मेरे कहनेसे आपको 


श्रोता--हाँ जी ! 

स्वामीजी--तो इस समयमें क्या राग मिट गया ? 

श्रोता--नहीं मिटा । 

स्वामीजी--तो रागके रहते हुए अभावका ज्ञान होता है 
न? आप राग-द्रेषपर विचार मत करो, भाव-अभावपर 
विचार करो | सुगम बात बताता हूँ कि राग-द्वेष दूर नहीं हुए 
तो कोई परवाह नहीं; परन्तु इनकी सत्ता नहीं है--यह बात 
तो मानो आप | संसारकी सत्ता नहीं तो राग-द्रेष कहाँ टिकेंगे ? 
मिट जायँगे। आप शग-द्वेषकी चिन्ता मत करो, इनकी 
बेपरताह करो। राग हो गया तो हो गया, कोई परवाह नहीं। 
द्वेष हो गया तो हो गया, कोई परवाह नहीं । न रागको पकड़ो, 
न द्वेषको पकड़ो | जो पैदा होता है, वह नष्ट होता है। रागकी 
भी पैदा होनेवाली सत्ता है, द्रेषकी भी पैदा होनेवाली सत्ता है 
पदार्थोंकी भी पैदा होनेवाली सत्ता है । यह सत्ता वास्तवमें सत्ता 
नहीं है। इसमें क्या बाधा लगती है ? 

श्रोता--संसारकों कैसे भूला जाय ? 

स्वामीजी--जैंसे नींद आनेपर संसारको भूल जाते हो। 
अभी मेरी बात सुनते हो तो अभी अपना घर याद है क्या ? 
अब याद दिलानेसे याद आ गया, नहीं तो भूले हुए थे। ऐसे 
ही संसारको भूल जाओ। जो नाशवान्‌ है, उसके भूलनेका, 
उसके अभावका तो अनुभव होता है, पर आप उसको महत्त्व 
नहीं देते। आप संसारके अभावको और परमात्माके भावकों 
महत्त्व नहीं देते। संसारके अभाव और परमात्माके भावका 
ज्ञान तो आपको है, अब कृपानाथ ! इतनी कृपा करो कि इस 
ज्ञानको महत्त्व दो। बालकी भीत (दीवार) हो और नदीके 
ऊपर बनाना चाहें तो क्या ठहर जायगी ? ये राग-द्वेष तो 
बालूकी भीत हैं और संसार नदीकी तरह बह रहा हैं| बहते 
हुए संसारमें ये राग-द्वेष कैसे टिकेंगे ? इतनी बात याद 
रखो कि यह बहनेबाला है, रहनेवाला नहीं हैं। सुखदायी 
अथवा दुःखदायी कोई परिस्थिति आये, वह रहनेवाली नहीं 


। इतनी बात याद रखो तो सुगमतासे महान्‌ अनुभव हो 


जाय, बोध हो जाय | 


सकनन्ज्तः औ स्ल्ग्म्ज्र 

मुक्तिका सरल उपाय 


जो बात बास्तवमें है, उसको माननेमें क्या जोर आता 
है ? जैसे, यह गीताभवन है--ऐसा माननेमें कोई परिश्रम 
पड़ता है ? ये गंगाजी बह रही हैं--ऐसा माननेमें कोई जोर 
आता है ? सच्ची बातको ज्यों-का-त्यों माननेमें क्‍या जोर आता 
है ? ऐसी एक बात आपको बतायी जाती है। भगवान्‌ कहते 
हैं--'ममैवांशों जीवलोके' (गीता १५।७) “यह जीव मेरा 
अंश है' और गोस्वामीजी महाराज लिखते हैं--- 'ईस्वर अंस 
जीव अबिनासी' (मानस ७।११७।१)। अतः आप 
अपनेको ईश्वरका अंश, बेटा-बेटी मान लो तो क्या जोर आता 
है ? शास्त्रोमे अगर आदर है तो भगवान्‌का है ओर उससे भी 
ज्यादा सन्त-महात्माओंका है। भगवान्‌ और सन्त-महात्मा-- 
दोनों ही कहते हैं कि जीव परमात्माका अंश है। आप किसी 
भी कुलमें जन्में हों, किसी भी सम्प्रदायमें हों, आपमें कैसी 
ही योग्यता हो, आप पढ़े-लिखे हों या नहीं हों; परन्तु अंश 
तो परमात्माके ही हो। पूत तो पूत ही होता है। वह भले ही 
सपूत अथवा कपूत हो जाय, पर पूत होनेमें फर्क पड़ता है 
क्या ? कपूत क्या पूत नहीं होता ? इसी तरह हम कैसे ही 
हैं, पर भगवानके हैं। बहनें हृदयसे मान लें कि मैं तो 
भगवानकी प्यारी पुत्री हूँ। ऐसा माननेमें क्या जोर आता है ? 
मूलमें, ठेठसे सच्ची बात है यह | भगवान्‌के अंश कह दो या 
बेटा-बेटी कह दो, एक ही बात है। संसारके माँ-बाप तो हर 
जन्ममें बदलते हैं, पर भगवान्‌ कभी बदलते हैं क्या ? उस 
भगवानके ही हम सब हें। अच्छे हैं, बुरे हैं, भले हैं, मन्दे 
हैं, पढ़े-लिखे हैं, अपढ़ हैं, पुण्यात्मा हैं, पापी हैं, केसे 
ही हैं, पर हैं तो भगवानके ही! अब इस बातको माननेमें 
क्या बाधा लगती है ? कौन-सी फजीती होती है ? क्या 
बेइजती होती है आपकी ?' 

कोई रेलवेमें काम करता है तो बह कहता है कि हम 
रेल-कर्मचारी हैं, बैंकमें काम करता है तो कहता है कि हम 
बैंकके कर्मचारी हैं, किसी दूकानमें काम करता है तो कहता 
है कि हम अमुक सेठके, अमुक दुकानदारके आदमी हैं 
किसी मिलमें काम करता है तो कहता है कि हम अमुक 
मिलके आदमी हैं। क्या वह माँ-बापका न होकर रेलबेका है । 
क्या माँ-बापका न होकर बैंकका है ? कोई कह सकता है कि 
मैं माँ-बापका तो नहीं हूँ, पर रेलवेका हूँ! माँ-बापका 
नहीं हूँ, बैंकका हूँ ! माँ-बापका तो वह रहता ही है। ऐसे ही 
आप मनुष्यशरीरमें आये हो तो भगवानके होकर मनुष्य हो । 
गीतामें लिखा है-- * 


बासांसि जीर्णानि यथा विहाय नवानि गृह्नाति नरोडपराणि । 
तथा शरीराणि विहाय जीर्णान्यन्यानि संयाति नवानि देही ॥ 
€२।३१५) 
'मनुष्य जैसे पुराने कपड़ोंको छोड़कर दूसरे नये कपड़े 
धारण कर लेता है, ऐसे ही जीवात्मा पुराने शरीरोंको छोड़कर 
दूसरे नये शरीरोंमें चला जाता है' । 
कपड़े बदलनेसे क्या मनुष्य दर्जीका हो जाता है ? ऐसे 
ही आपने मनुष्यके, पशुके, वृक्षके कई कपड़े पहन लिये, कई 
शरीर धारण कर लिये, पर रहे तो भगवानके ही। सच्ची बात 
है। सच्ची बातको भी नहीं मानोगे तो किसको मानोगे ? सच्ची 
बात कहनेवालोंमें भी भगवान्‌ और उनके भक्त--इन दोनोंकी 
बहुत इजत है-- 
हेतु रहित जग जुग उपकारी। तुम्ह तुम्हार सेवक असुरारी ॥ 
स्वार्थ प्रीत सकल जग माहीं। सपनेहूँ प्रभु परमारथ नाहीं॥ 
(मानस ७ | ४७ | ३) 
दोनों ही कहते हैं कि तुम परमात्माके हो। अतः 
इतनी-सी बात मान लो कि हम केसे ही हैं, हैं बड़े घरके ! 
हमारा घराना कौन-सा हैं, यह याद करो | हम भगवानके हैं। 
भगवान्‌ सब कुछ कर सकते हैं, नरकोंमें भेज सकते हैं, 
स्वर्गमें भेज सकते हैं, चॉरासी लाख योनियोंमें भेज सकते हैं, 
पर “यह मेरा नहीं है' ऐसा नहीं कह सकते, नट नहीं सकते | 
भगवानके वचन हैं-- 


तानहं॑ हिषतः क़्ूरान्संसारेषु. नराधमान्‌ | 
प्षिपाम्यजस्रमशुभानासुरीष्रेव योनिषु ॥ 
(गीता १६। १९) 


“उन द्वेष करनेवाले, क्रूर स्वभाववाले और संसारमें 
महान्‌ नीच, अपवित्र मनुष्योंको में बार-बार आसुरी योगनियोंमें 
गिराता ही रहता हूँ ।' कोई पूछनेवाला हो कि महाराज ! उनको 
आसुरी योनियोंमें, नरकोंमें गिरनेका आपको क्या अधिकार 
है ? तो भगवान्‌ यही कहेंगे कि तू पूछनेवाला कौन है ? वे 
मेरे हैं! माँ बच्चेको स्रान कराती है तो बच्चा रोता है। आप 
उससे कहो कि बच्चा रो रहा है, तेरेको दया नहीं आती ? तो 
वह कहेगी कि जा-जा, तेरा है कि मेरा है ? ऐसे ही 'जाहि 
विधि राखे राम, ताहि विधि रहिये। सीताराम सीताराम 
सीताराम कहिये ॥' कितनी सीधी, सरल बात है ! 
अस अभिपरान जाड़ जनि भोरे। मैं सेवक रघुपति पति मोरे ॥ 

(मानस ३।११। १५१) 
जैसे धनी, राजकीय आदमी होते हैं, उनके मनमें एक 

गरमी होती है कि 'हम राजकीय आदमी हैं' | ऐसे ही आपके 
मनमें भी गरमी आनी चाहिये कि “हम भगवानके हैं' | 
भगवान्‌ कहते हैं-- सब मम प्रिय सब मस उपजाए' 
(मानस ७।८६।२)। अतः हम भगवानके हैं और 
भगवानके भी प्यारे हैं, साधारण नहीं हैं। दुनियामें कोई 
आपको भल्ा-बुरा कुछ भी कहे, पर भगवान्‌ कहते हैं कि मेरे 
उत्पन्न किये सब मेरेको प्यारे लगते हैं। काला-कलूटा, कुरूप 
बालक हो, पर उसकी माँसे पूछो कि केसा है ? क्या वह 
माँको भी बुरा लगता है ? इसी तरह जीब कैसे ही हैं, नरकोंमें 
हैं, स्वर्गमें हैं, वेकुण्ठमें हैं, पृथ्वीपर हैं, पर भगबानके प्यारे 
हैं-- सब मम प्रिय' । अतः मनमें ऐसा उत्साह आना चाहिये 
कि हम भगवानके हैं; कैसी मोजकी बात है ! हम अविनाशी, 
चेतन, अमल और सहजसुखराशि हैं--यह बात समझमें 
आये या न आये, पर इतना तो मान ही सकते हैं कि हम 
भगवान्‌के हैं। कितने आनन्दकी बात है ! 
त्वमेब माता च पिता त्वमेव त्वमेव बन्धुश्न सखा त्वमेव । 
त्वमेव विद्या द्रवि्ण त्वमेव त्वमेव सर्व मम देवदेव ॥ 
अपना बालक किसको बुरा लगता है ? अपनी माता 
किसको बुरी लगती है ? हमारी माता भी भगवान्‌ हैं और 
पिता भी भगवान्‌ हैं। यहाँ हमारा जन्म तो थोड़े वर्षोंसि ही 
हुआ है और थोड़े वर्ष ही रहनेवाला है । यह जो हाड़-मांसका 
शरीर है न, यह सब विखर जायगा ! परन्तु हम भगवानके 
हैं--यह नहीं बिखरेगा | हम कहीं जाय, किसी योनिमें जायें; 
जहाँ जायें, वहाँ भगवानके ही रहेंगे। भगवान्‌ कहते हैं कि में 
नरकोंमें भेजता हूँ; अतः यदि हम नरकोंमें जायेंगे तो 
भगवानके भेजे ही जायँंगे। जो भगवानको अपना और 
अपनेको भगवान्‌का मानता है, वह क्या नरकोंमें जा सकता 
है ? जा ही नहीं सकता। अगर चला भी जाय तो क्‍या हर्ज 
है? ठाकुरजीने भेजा है, हर्ज क्‍या है! सेठजी 
(श्रीजयदयालजी गोयन्दका) ने कहा था कि मौका पढ़े तो मैं 
नरकॉमें जाऊँ; क्योंकि यहाँ लोग सांसारिक सुखमें लगे हुए हैं 
इसलिये अपनी (सत्संगकी) बात सुनते नहीं। नरकोंमें 
दुःखी-ही-दुःखी हैं, इसलिये बे अपनी बात ज्यादा सुनेंगे। 
अतः नरकोंमें जाकर सत्संग करायें तो बड़ा अच्छा है ! 
महाभारत, स्वर्गरोहणपर्वमें आता हैं कि जब देवदूत 
युधिष्ठिरको नरकोंके रास्तेपर ले गये, तब नारकीय जीव कहने 
लगे कि महाराज युधिष्ठटिर ! आप ठहरो, आपकी हवा लगनेसे 
हमारेको शान्ति मिलती है। यह सुनकर युधिष्टिने कहा कि 
हम तो यहीं ठहरेंगे। जहाँ हड्डी, मांस, मल, मूत्र आदि 
बिखरा पड़ा है और महान्‌ दुर्गन्‍ध आ रही है, ऐसी गन्दी जगह 

होनेपर भी वे कहते हैं कि हम तो यहीं ठहरेंगे; क्योंकि हमारे 
ठहरनेसे इनको सुख मिल रहा है ! तात्पर्य है कि जो अच्छे 
पुरुष होते हैं, वे अपना सुख नहीं देखते | अपना सुख तो पशु 
भी देखता है। सूअर, कुत्ता, ऊँट, गधा भी अपना सुख देखता 
है। वही अगर मनुष्य भी देखने लगे तो मनुष्य क्या हुआ ? 
भगवानने मनुष्यको सेवा करनेका अधिकार दिया है। 
अतः तनसे, मनसे , वचनसे दूसरोंकी सेवा करो। अपने 
पासमें जो कुछ है, उसीसे सेवा करो | कोई पूछे तो रास्ता बता 
दो, प्यारसे उत्तर दे दो। जल पिला दो | हमें तो सबको सुख 
ही पहुँचाना है। आपके हृदयमें दूसरोंको सुख पहुँचानेका भाव 
होगा, तो परिचित और अपरिचित, सबको प्रसन्नता होगी। 
आपके दर्शनसे दुनियाको शान्ति मिलेगी । कितनी उत्तम बात 
है | कुछ भी न कर सको तो बैठे-बैठे मनमें विचार करो कि 
सब सुखी कैसे हो जाये 2 सब भगवानके भक्त कैसे हो 
जाये ? भगवानसे कहो कि हे नाथ ! सब आपके भक्त हो 
जाये; सब आपके भजनमें लग जाये; सब सत्संगमें लग 
जायें; सब सत्‌-शाख्रमें लग जायेँ। अच्छी पुस्तकोंसे बहुत 
लाभ होता है। मैंने पुस्तकोंसे बहुत लाभ उठाया है और अब 
भी उठा रहा हूँ। आप भी देखो। यह असली लाभकी बात 
है । दूसरोंको अच्छी पुस्तकें पढ़नेके लिये दो और कहो कि 
एक बार पढ़कर देखो तो सही, शायद आपको बढ़िया लगे। 
पढ़कर हमें छोटा देना और दूसरी पुस्तक ले लेना। इस तरह 
अच्छी पुस्तकोंका प्रचार करो, जिससे लछोगोंका भाव बदले। 
इसके समान दूसरी सेवा नहीं है। दान-पुण्यसे बढ़कर सेवा 
है यह ! दूसरेको सत्‌-शास््रमें छगा देना, भजनमें लगा देना, 
सत्संगमें लगा देना बहुत ऊँची सेवा है । मुफ्तमें कल्याण होता 
है! कलकत्तेके एक वैश्य भाईने मेरेसे कहा कि हमारे जो 
मालिक हैं, वे रोजाना कहा करते थे कि तुम सत्संगमें चलो | 
परन्तु मेरेकी अच्छा नहीं लगता था| जब उन्होंने कई बार कह 
दिया, तब सोचा कि ये कहते हैं तो चलो ! वे सत्संगमें गये। 
केवल इस लिहाजसे गये कि ये मालिक हैं और बार-बार 
कहते हैँ तो सत्संगमें चलो। काम खोटी होगा तो इनका 
होगा ! वे सत्संगमें गये तो उनका मन लग गया और बे 
रोजाना जाने लग गये। ऐसे ही हरेकको प्यारसे, स्नेहसे 
सत्संगमें लगाओ । भीतरमें यह भाव रखो कि सबका कल्याण 
हो जाय ! सबका उद्धार हो जाय ! सबकी मुक्ति हो जाय ! 
पाप करनेवाले, अन्याय करनेवाले, खराब रास्ते 
जानेवाले भी अपनेको दीखें तो समझना चाहिये कि ये 
ल्‍ प्यूरे हैं। भगवानने 'सब मम प्रिय' कहा है, यह 
नहीं कहा कि “भक्त मम प्रिय' ! उन्होंने मात्र जीवको अपना 


* मुक्तिका सरल उपाय * 

प्यारा बताया है। अत: जो पाप, अन्याय करते हैं, वे भी 
भगवानके प्योरे हैं, पर भगवानके लाड़में बिगड़े हुए हैं। 
ज्यादा लाड़ करनेसे बच्चा बिगड़ जाता है! इसलिये उनपर 
दया करो और उनको भगवानमें लगाओ, भगवानके सम्मुख 
करो । कोई रोगी है, पर हमारेमें उसको नीरेग करनेकी योग्यता 
नहीं है तो उसको वहाँ ले जाओ, जहाँ मुफ्तमें दवाई मिलती 
हो। ऐसे ही जो पाप करनेमें लगे हुए हैं, उनको अच्छी बातें 
सुनाओ, पुस्तकें दो। यह नहीं कर सको तो उनको सस्संगमें 
ले जाओ सत्संग एक औऑषधालय है । यहाँ आनेपर कोई-न- 
कोई दवा लागू पड़ जायगी । 

हमारेकी कलकत्तेमें एक सज्जन मिले । उन्होंने एक बहुत 
बढ़िया बात बतायी कि मैं भगवानसे कहता हँ--हे नाथ ! 
सबका पालन तो आपको करना है ही, कहीं-कहीं मेरेको भी 
मोका दे दो, मेरेको भी निमित्त बना दो। किसीको अन्न दे दें, 
किसीको वद्र दे दें, किसीकी सहायता कर दें, किसीको कुछ 
दे दें। करना भी आपको है, देना भी आपको है, पर साथमें 
थोड़ा-सा मेरेकी भी निमित्त बना दो।' इस तरह आप भी 
भगवानूसे कहो कि हे नाथ ! आप सभीका पालन-पोषण 
करते हैं ओर सभी आपको प्यारे हैं, इतनी कृपा और करो कि 
कहीं-न-कहीं मेरेको भी निमित्त बना दो। जहाँ योग्य समझो, 
उस जगह लगा दो। किसी तरहसे में भी लोगोंके हितमें 
निमित्त बन जाऊँ। ऐसे भगवान्से कहो और अपनी तरफसे 
ऐसा भाव रखो कि सब भगवानके भक्त बन जायें ! यहाँ-एक 
सजन थे। वटव॒क्षके नीचे सत्संग हो रहा था। उधर 
बद्रीनारायणकी तरफ जो रास्ता जाता है, उसपर कई लोग जा 
रहे थे। उनको देखकर वे सज्जन कहते थे कि मेरे मनमें आता 
है कि वे लोग उधरसे जा रहे हैं, अगर यहाँसे होकर जायें तो 
थोड़ा सत्संग कर लें। ऐसा भाव बनानेमें कोई पैसा लगता 
है ? भगवान्‌ कहते हैं--'ते प्राघ्ुवन्ति मामेव सर्वभूतहिते 
रता:' (गीता १२।४) 'जो प्राणिमात्रके हितमें रत हैं, वे 
मेरेको ही प्राप्त होते हैं।' प्राणिमात्रके हितका भाव भजन है। 
भजन भी वजनदार है, मामूली नहीं। बीमार पड़े हों तो 
पड़े-पड़े भी भाव यह रखो कि सब भगवानके भक्त हो जायें। 
है नाथ ! सब आपके दर्श्नमें लग जाये, आपके प्रेममें लग 
जाये, आपके भजनमें लग जाये । कितनी बढ़िया बात है ! वे 
भजनमें लगें या न लगें, यह आपका ठेका नहीं है । नहीं लगे 
तो उनकी मर्जी ! हम कहें कि सत्संगमें चलो, वे कहें कि चल 
हट, हम नहीं जायँंगे ! तो अच्छा बाबा, ठीक है ! मूँडवामें 
एक सज्जन थे। वे लोगोंसे कहते कि सत्संगमें चलो, लोग 
कहते कि वक्त नहीं है। दूसरे दिन फिर कहते कि सत्संगमें 


चले तो लोग फिर कहते कि वक्त नहीं है। तीसरे दिन फिर 
कहते कि सत्संगमें चलो ! लोग ताड़ना करते, पर वे परवाह 
ही नहीं करते। अब ठाकुरजी उनपर राजी नहीं होंगे तो 
किसपर राजी होंगे ! किसीसे कुछ लेना नहीं, कोई स्वार्थका 
सम्बन्ध नहीं, फिर भी भाव यह है कि लोग सत्संगमें लग 
जाये, भजनमें लग जायें, भगवान्‌के सम्मुख हो जायेँ। ऐसा 
भाव बनानेमें क्या खर्चा लगता है आपका ? एक कहावत 
आती है-- हींग छगे न फिटकड़ी, रंग झकाझक आये। 
आध्यात्मिक उन्नति करनेकी यह अटकल किसी-किसीके हाथ 
लगती है। ऐसी बढ़िया विद्या है यह ! 

श्रोता--अभी आपने कहा, भगवानूसे प्रार्थना करें कि 
हमें भी थोड़ा सेवाका मौका दो, तो ऐसा भगवानसे कहना 
अच्छा है या सेवा करनेवाली संस्थाओंमें जाकर कहना 
अच्छा है ? 

स्वामीजी--दोनों ही करो । हम भिक्षाको जाते हैं तो माई 
पूछती है कि महाराज ! रोटी लाऊँ या खिचड़ी ? तो हम 
कहते हैं कि रोटीके ऊपर खिचड़ी ले आ ! हमें तो नफेकी 
बात लेनी है। किसीने पण्डितजीसे पूछा कि महाराज | आप 
भोजन करोगे कि परोसा ले जाओगे ? वे बोले कि भोजन भी 
करेंगे, परोसा भी ले जायँगे और यजमानको राजी भी रखेंगे ! 
ऐसा आप भी करे। खुद भी लगों, औरोंको भी लगाओ | 
जैसे धनी आदमीकी तरह-तरहसे आमदनी होती है, चारों 
तरफसे धन आता है, ऐसे आप भी सच्चे हदयसे लग जाओ 
तो चारों तरफसे लाभ हो जाय ! 

श्रोता--जब सब भगवानके प्रिय हैं, तो फिर संसारमें 
अन्याय क्‍यों हो रहा है ? हे 

स्वामीजी--अन्याय होता नहीं है, अन्याय करते हैं। 
अन्याय करनेवाला जिसको कष्ट देता है, वह उसके पापोंका 
फल है, जिसको भोगकर वह शुद्ध हो रहा है। अतः उसपर 
अन्याय नहीं होता, प्रत्युत करनेबाला अन्याय करता है। मैंने 
पहले ही कह दिया कि भगवान्‌की सृष्टिमें कपूत-सपूत सब 
तरहके होते हैं | परन्तु जिसको दुःख दिया जा रहा है, उसका 
बुरा नहीं हो रहा हैं, प्रत्युत उसका भला हो रहा है। अपने 
पापोंका फल भोगकर वह शुद्ध, पवित्र हो रहा है। अतः कोई 
कहे कि हमारेपर अन्याय हो रहा है तो बिलकुल झूठी बात 
है। अन्याय होता ही नहीं। भगवानके रहते हुए, भगवान्‌के 
अन्याय हो सकता है क्या ? नहीं हो सकता । 

बलियामें हमारेको एक सज्जन मिले थे | वे ईसाको बड़ा 
मानते थे। मैंने उनसे कहा कि ईसाई-धर्मकी ऊँची-से-ऊँची 
जो बात आप बताओगे, उससे बढ़कर बात में सनातनधर्ममें 


ड़ * साधन-सुधा-सिद्धु * 


बता दूँगा। उन्होंने बताया कि ईसाको क्रासपर चढ़ा दिया तो | लगी मारने बाबाजीको कि चोरी करके साधु बना बैठा है ! 
उन्होंने प्रभुसे प्रार्था की कि हे नाथ ! इनको सहुद्धि दो! | तब बाबाजीने यह नहीं कहा कि इनको सहुद्धि दो। वे 
भक्तोंके चरित्रको एक गुजराती पुस्तक है। उसमें लिखा है कि | बोले-- बध्ूं तू जाणे छे” अर्थात्‌ हे प्रभे ! सब कुछ आप 
कुछ चोर चोरी करके भागे। पुलिसको पता लगा तो बह पीछे | ही जानते हैं! अभी मैंने कोई कसूर नहीं किया, बैठा-बैठा 
भागी। चोरोंने देखा कि पीछे पुलिस आ रही है तो उन्होंने | भजन कर रहा हूँ, फिर भी मार पड़ रही है तो पहले मैंने 
जंगलमें बैठे एक बाबाजीके पास सामान रख दिया और | कोई-न-कोई पाप किया था, जिसका मेरेको पता नहीं है, जो 
जंगलमें छिप गये। बाबाजी आँखें बंद किये हुए भजन कर | मेरेंको याद नहीं हैं। इस तरह बाबाजीने उनकी दुर्नुद्धि मानी 
रहे थे। पुलिस वहाँ आयी और चोरीका सामान पड़ा देखकर ही नहीं, प्रत्युत इसको भगवान्‌का ही विधान माना | 
बक. + 


४ 

करण-निरपेक्ष परमात्मतत्त्व 


श्रोता--करणनिरपेक्ष साधनकी दृष्टिसे जो कर्तव्य आप 
सिखाते हैं, उसका स्वरूप कया है ? 

स्वामीजी--आप करण-निरपेक्ष साधनपर जोर मत 
लगाओ., प्रत्युत इस बातपर जोर लगाओ कि भगवानकी 
प्राप्तिक लिये जड चीज (करण आदि) की सहायताकी 
आवश्यकता नहीं है। जैसे आपने सुना है कि करण एक हैं, 
ऐसे आप जानते हैं कि कारक कितने होते हैं ? कारक छः होते 
हैं---कर्ता, कर्म, करण, सम्प्रदान, अपादान और अधिकरण | 
कारक रब्दका अर्थ क्‍या है ? जिससे क्रियाकी सिद्धि होती 
है, उसको कारक कहते हैं। कोई भी क्रिया कारकके बिना नहीं 
होती | अतः व्याकरणमें जहाँ इसका विवेचन हुआ है, वहाँ 
पहले ऐसा अर्थ किया है कि जो क्रियाका सम्बन्धी हो, उसको 
कारक कहते हैं। उसपर विचार करते-करते कहा कि षष्ठी 
कारक नहीं है; क्योंकि उसका क्रियाके साथ सीधा सम्बन्ध 
नहीं है। परन्तु 'राज्ञः पुरुष: गच्छति' 'राजाका पुरुष जाता 
है'--इसमें राजाका सम्बन्ध पुरुषके साथ और पुरुषका 
सम्बन्ध गमनरूपी क्रियाके साथ होनेसे राजाका सम्बन्ध 
परम्परासे क्रियाके साथ हो गया; अतः राजा कारक होना 
चाहिये ? ऐसी शंका होनेपर यह निर्णय किया गया कि जो 
क्रियाकों पैदा करनेवाला हो, उसका नाम कारक है-- 
'क्रियाजनकत्व कारकत्वम्‌' । 

प्रत्येक क्रियाका आरम्भ और अन्त होता हैं--यह 
सबका अनुभव है। जैसे मैंने व्याख्यान आरम्भ किया तो 
उसकी समाप्ति भी होगी। आप कोई भी काम करो, उसका 
आरम्भ और अन्त जरूर होता है। जिसका आरम्भ और अन्त 
होता है, वह अनन्तका प्रापक नहीं होता । जो खुद ही उत्पन्न 
और नष्ट होता है, वह अनन्तकी प्राप्ति करानेवाला कैसे 
होगा ? वस्तुमात्र, व्यक्तिमात्र, परिस्थितिमात्र, क्रियामात्र उत्पन्न 
और नष्ट होनेवाली है। उत्पन्न और नष्ट होनेवाली ही क्रिया 
होती है तथा उत्पन्न और नष्ट होनेवाले ही पदार्थ होते हैं। ऐसे 


उत्पन्न और नष्ट होनेवाले जडके द्वारा अनुत्पन्न चिन्मय तत्त्वकी 
प्राप्ति नहीं होती, प्रत्युत जडके त्यागसे चिन्मय तत्त्वकी प्राप्ति 
होती है। अतः करण-निरपेक्षका अर्थ केवल करणसे रहित ही 
नहीं है, प्रत्युत कर्ता, कर्म, करण, सम्मरदान, अपादान और 
अधिकरण--छहों कारकोंसे रहित है। कारकमात्र क्रियाजनक 
होते हैं और क्रिया उत्पन्न एवं नष्ट होनेबाली होती हैं। उत्पन्न 
ओर नष्ट होनेवाली क्रियासे अनुत्पन्न तत्त्वकी प्राप्ति कैसे 
होगी ? अतः परमात्मतत्त्व कर्ता-निरपेक्ष है, कर्म-निरपेक्ष है 
करण-निरपेक्ष है, सम्प्रदान-निरपेक्ष है, अपादान-निरपेक्ष है 
और अधिकरण-निरपेक्ष है। तात्पर्य है कि कोई भी कारक 
परमात्माको पकड़ नहीं सकता; क्योंकि सभी कारक उत्पन्न 
और नष्ट होनेवाले हैं। उत्पन्न और नष्ट होनेवालेके त्यागसे 
अनुत्पन्न तत्त्वकी प्राप्ति नहीं होगी तो किसकी प्राप्ति होगी ? 
जहाँ उत्पन्न और नष्ट होनेबालेसे उपसम हुए, अनुत्पन्न तत्त्व 
प्राप्त हो जायगा | 

वास्तवमें अनुत्पन्न तत्त्व अप्राप्त नहीं है। उत्पन्न होनेवाले 
पदार्थोका, वस्तुओंका सहारा ही उसमें बाधक है । उत्पन्न ओर 
नष्ट होनेबाली क्रिया, वस्तु, परिस्थिति, अवस्था, घटना 
आदिका जो महत्त्व अन्तःकरणमें पड़ा हुआ है, यही उस 
तत्त्वकी प्राप्तिमें बाधक हैं। अतः करण-निरपेक्ष कहनेका 
तात्पर्य करणके साथ विरोध नहीं है, प्रत्युत उत्पन्न और नष्ट 
होनेवाली वस्तुके द्वारा अनुत्पन्न तत्त्वकी प्राप्ति नहीं 
होती--इसमें तात्पर्य है। ै 

श्रोता--नाशवानका महत्त्व कैसे छूटे ? 

स्वामीजी--दूसरोंका हित करनेसे। अपनी शक्तिके 
अनुसार दूसरोंका हित करो। अन्नक्षेत्र खोलो, प्याऊ लगाओ, 
औषधालय खोलो | इस तरहसे लोगोंके हितकी भावना होनेसे 
महत्त्व छूटेगा। वस्तु हमारेको मिल जाय--यह जडकों 
खींचनेका उपाय है, और जबतक जडकों खींचते रहोगे, 
तबतक चिन्मय तत्त्वकी प्राप्ति नहीं होगी। इन वस्तुओंके द्वारा 

दूसरोंका हित हो--यह जब होगा, तब मात्र क्रिया और 
पदार्थका प्रवाह लोगोंके हितकी तरफ हो जायगा और चिन्मय 
तत्त्व शेष रह जायगा, उसकी प्राप्ति हो जायगी | जड़ तो स्वतः 
नष्ट होता है। जडका खिंचाव तो रह जाता है, पर जड़ नहीं 
रहता। बाल्यावस्था रह गयी क्या ? नहीं रही तो युवावस्था 
रहेगी क्‍या ? धनवत्ता रहेगी क्या ? यह बनी रहे और मेरी 
तरफ आ जाय--ऐसी मान्यता ही बाधा है। अब इसकी 
जगह यह भाव हो जाय कि दूसरोंका हित हो, दूसरोंका भला 
हो तो जडताका त्याग हो जायगा और त्याग होते ही तत्काल 
परमशान्तिकी प्राप्ति हो जायगी--'त्यागाच्छान्तिरनन्तरम' 
(गीता १२। १२) | अतः करण-निरपेक्षका तात्पर्य ध्यागमें 
है। जड़की सहायता जडकी प्राप्तिमें तो उपयोगी हो सकती है 
पर चिन्मय तत्त्वकी प्राप्तिमें जडकी सहायता काम नहीं करती | 

एक बात और बतायें। कोई आदमी सदावर्त खोलता है 
तो क्या उसका लक्ष्य यह होता है कि मैं दुनियामात्रकी भूख 
मिटा दँगा ? क्‍या 'सर्वभूतहिते रता:' का अर्थ यह होता है 
कि मैं सबका हित कर ही दूँगा ? यह नहीं है। अपनी शक्ति 
दूसरोंकी सेवामें लगानेमें हो तात्पर्य है। सबकी भूख दूर 
करनेका, सबका दुःख दूर करनेका उसका ठेका नहीं है। 
जितना अन्न में खाता हूँ, उसके सिवाय अपने पास जो अन्न 
है, वह दूसरोंके काम आ जाय। '“सर्वभूतहिते रताः'का 
तात्पर्य है--अपने स्वार्थका त्याग करना | कारण कि स्वार्थका 
जो लोभ है, यही तो बाधक है। ऐसे ही वस्तुओंका 
पदार्थोका, व्यक्तियॉका, अवस्थाओंका मनमें जो महत्त्व 
अंकित है, यही परमात्मतत्त्वकी प्राप्तिमें बाधक है। जब 
दुनियामात्र मिलकर एक आदमीकी भी पूर्ति नहीं कर सकती 
उसको सुखी नहीं कर सकती तो फिर एक आदमी सम्पूर्ण 
दुनियाकी पूर्ति केसे कर देगा ? अपनी पूरी शक्ति लगा 
देनेकी ही जिम्मेवारी है, दूसरोंका दुःख दूर कर देनेकी 
जिम्मेवारी नहीं है । 

श्रोता--हमारा तो सारा समय जड़ताकी प्राप्तिमें ही लग 
रहा है! 

स्वामीजी--तो फिर परमात्मतत्त्वकी प्राप्ति नहीं होगी 
अन्नदाता ! और चाहे सो हो जाय ! गीताने साफ कहा है कि 
जड चीजोंसे सुख भोगना और उनका संग्रह करना--इन दोमें 
जिसकी आसक्ति होती है, उसमें परमात्माको प्राप्त करनेका 
निश्चय भी नहीं हो सकता, प्राप्त करना तो दूर रहा (गीता 
२।४४) ! संसारमें मेरा नाम हो जाय, मेरेकी आराम मिले 
मैं धनी बन जाऊँ--इस तरह जड चीजोंकी जबतक मनमें 
लालसा है, तबतक चिन्मय तत्त्वकी प्राप्ति नहीं होगी। यह 

तात्पर्य है करण-निरपेक्षका ! आप ध्यान दें | करण-निरपेक्षका 
अर्थ है कि परमात्मतत्त्वकी प्राप्ति जडकी अपेक्षा नहीं रखती, 
प्रत्युत जडके त्यागकी अपेक्षा रखती है। क्रिया और पदार्थ, 
व्यक्ति और वस्तु, अवस्था और परिस्थिति--इनके द्वारा 
परमात्माकी प्राप्ति नहीं होती । इनकी उपेक्षा हो जाय, त्याग हो 
जाय, भीतरसे इनका महत्त्व हट जाय तो तत्काल प्राप्ति हो 
जायगी; क्योंकि परमात्मा अप्राप्त नहीं है, प्रत्युत नित्यप्राप्त है । 
संसार अप्राप्त है, पर उसको प्राप्त मानते हैं, प्राप्त करना चाहते 
हैं, यही बाधा हैं। यह बाधा सुगमतासे दूर होती हैं--- 
सर्वभूतहिते रता:' होनेसे । प्राणिमात्रके हितमें हमारी प्रीति हो 
जाय। प्रीति होनेसे क्या होगा ? स्वार्थकी जो भावना है 
व्यक्तिगत सुखभोगकी जो इच्छा है, वह हटेगी, और वह 
जितनी हटेगी, उतने ही आप चिन्मय तत्त्वके नजदीक पहुँच 
जाओगे | उस तत्त्वसे विमुखता हुई है, अलगाव नहीं हुआ है । 

दूसरोंको सुख पहुँचानेसे अपने सुखभोगकी इच्छा 
मिटती है। माता बालकका पालन करती हैं तो वह बालककों 
भूखा नहीं रहने देती, खुद भूखी रह जाती है। ऐसे ही केवल 
दुनियामात्रका हित करनेकी जोरदार इच्छा होगी तो अपनी 

स्वार्थबुद्धिका त्याग सुगमतासे हो जायगा। 

श्रोता--दो बात मालूम पड़ती है कि जडताका त्याग 
करना ओर अन्तःकरणको साधनरूपमें प्रयुक्त नहीं करना । 

स्वामीजी--साधनमें प्रयुक्त न करनेका तात्पर्य है कि 
यह हमारा नहीं है और हमारे लिये नहीं है, औरोंका है और 
औरगेंके लिये है। न अन्तः:करण हमारे लिये है, न बहिःकरण 

हमारे लिये है। न इन्द्रियाँ हमारे लिये हैं, न शरीर हमारे लिये 

है, न सम्पत्ति हमारे लिये ह। हमारी कहलानेवाली जितनी 
चीजें हैं, वे हमारी नहीं हैं ओर हमारे लिये भी नहीं हैं--ये 
दो बातें दृढ़ करनी हैं। स्वार्थबुद्धि, संग्रहवुद्धि, सुखबुद्धि, 
भोगबुद्धि नहीं होनी चाहिये, फिर सब ठीक हो जायगा यही 
करण-निरपेक्षका तात्पर्य है। 

करण किसका नाम है ? जिस साधनके अनन्तर तत्काल 
क्रियाकी सिद्धि हो जाय, उसका नाम करण है। जेसे, 'रामेण 
बाणेन हतो बाली' 'रामके बाणसे बालि मरा' तो बालिके 
मरनेमें बाण हेतु हुआ; अतः बाण करण हुआ। यद्यपि बाणके 
चलनेमें धनुष, डोरी, हाथ आदि सब हेतु हैं, तथापि बालि 
बाणसे मरा है, धनुष, डोरी आदिसे नहीं। अतः जिससे बालि 
मर गया, उस बाणकों करण कहेंगे। करणसे क्रियाकी सिद्धि 
होती है, उससे परमात्माकी प्राप्ति केसे हो जायगीं ? 

श्रोता--महाराजजी ! क्रियाकी सिद्धिमें तो कर्ता भी 
रहता है ? 

स्वामीजी--हाँ, कर्ता भी रहता है, कर्म भी रहता हे, 
करण भी रहता है, सम्प्रदान भी रहता है, अपादान भी रहता 
है और अधिकरण भी रहता है। 

श्रोता--फिर यह केवल करण-निरपेक्ष कैसे हुआ ? 

स्वामीजी--करण-निरपेक्ष इसलिये कहा है कि 
क्रियाकी सिद्धि करणके व्यापारके बाद ही होती हैं। करणका 
लक्षण बताया है--'साधकतम करणम्‌' (पाणिः अ० 
१।४।४२) | साधक नहीं, साधकतर नहीं, साधकतम 
बताया है। क्रियाकी सिद्धिमें जो अत्यन्त उपकारक होता है 
उसका नाम 'करण' होता है। अतः अत्यन्त उपकारक जो 
कारक है, वह करण भी जिसकी प्राप्तिमें हेतु नहीं है, फिर 
दूसरे कारक हेतु कैसे हो जायेंगे ? यह तात्पर्य है करण- 
निरपेक्ष कहनेका ! 

श्रोता--इसे यदि कारक-निरपेक्ष कहें तो क्या हर्ज है ? 

स्वामीजी--बिलकुल कारक-निरपेक्ष कह सकते हैं। 
परन्तु क्रियाकी निष्पत्ति करणके बाद होती है--'क्रियाया 
निष्णत्तिर्यद्व्यापारादनन्तरं करणत्व॑ भवेत्‌ तेन'। क्रियाके 
होनेमें सब कारक कारण हैं--'क्रियाजनकत्व॑ कारकत्वम', 
पर करणके व्यापारमें क्रियाकी सिद्धि हो ही जाती है। अतः 
करण-निरपेक्ष कहनेसे कारक-निरपेक्ष हो गया। 

श्रोता--इसका मतलब यह हुआ कि करणके द्वारा हम 
जो क्रिया करें, वह 'सर्वभूतहिते रता:' होनी चाहिये ? 

स्वामीजी-- ध्यान दें, परमात्मा क्रियारूप नहीं हैं। अतः 
परमात्माकी प्रप्तिमें प्राणिमात्रका हित कारण नहीं है, प्रत्युत 
प्राणिमात्रके हितका भाव कारण हैं। अतः अपना भाव, 
उद्देश्य, लक्ष्य बदल दिया जाय तो सब ठीक हो जायगा | 


# साधन-सुधा-सिन्धु # 


जैसा भाव, उद्देश्य, लक्ष्य होगा, उसके अनुसार ही व्यवहार 
होगा। अतः लक्ष्य केवल दूसरोंके हितका हो, अपने स्वार्थ 
और सुखका न हो | 

श्रोता--रामने बालिको मारनेका पहले निश्चय किया, 
फिर बाण काममें लिया | यदि बाण काममें नहीं छेते तो केवल 
निश्चयसे बालि मर जाता क्‍या ? 

स्वामीजी--क्रियाकी सिद्धिमें ही करणकी अपेक्षा है। 
परमात्मा क्रियाका विषय है ही नहीं। करण विशेष होनेसे 
क्रिया विशेष होगी, कर्ता कैसे विशेष हो जायगा ? कलम 
अच्छी होनेसे लिखना अच्छा होगा, लेखक कैसे अच्छा हो 
जायगा ? कल्याण करणका करना है कि कर्ताका करना है ? 
मुक्ति करणकी होगी कि कर्ताकी होगी ? करणके द्वारा कर्ताकी 
मुक्ति कैसे हो जायगी ? करणके द्वारा तो क्रिया होगी। 

क्रियाकी सिद्धिमें करण प्रधान है। अतः करण-निरपेक्ष 
कहनेसे स्वतः ही कारक-निरपेक्ष हो गया। कारकसे क्रियाकी 
सिद्धि हो जायगी, दुनियाका काम हो जायगा, पर परमात्मा 
केसे प्राप्त होगा ? 

श्रोता--आप कहते हैं कि परमार्थका कार्य करना 
चाहिये, अन्नक्षेत्र खोछना चाहिये, प्याऊ लगानी चाहिये तो 
उनका फल भोगनेके लिये पुनः जन्म लेना पड़ेगा और इस 
तरह जन्म-मरणसे कभी छुटकारा नहीं होगा ! 

स्वामीजी--पारमार्थिक कार्यसे कल्याण नहीं होता। 
कल्याण निष्कामभावसे होता है। बन्धन कामनासे ही होता 
है । कामना नहीं होगी तो कल्याण ही होगा, और क्या होगा ? 
जन्म-मरणका कारण तो कामना ही है। अतः कामनाका 
त्याग करना हैं। 

स्वतःसिद्ध तत्त्व 


एक वस्तुका निर्माण होता है, वस्तु बनायी जाती है, और 
एक वस्तुका अन्वेषण होता है अर्थात्‌ वस्तु ज्यों-की-त्यों 
मौजूद है, केवल उसपर दृष्टि डाली जाती है। वस्तुके निर्माणमें 
तो देरी लगती है, पर दृष्टि डालनेमें देरी नहीं गती | वस्तु 


खोई हुई थी अथवा उधर खयाल नहीं था, खयाल करनेसे वह * 


मिल गयी--इसमें निर्माण नहीं होता। इसपर आप थोड़ा 
विचार करें | 

जहाँ निर्माण होता है, वहाँ कारक होते हैं। कारक वह 
होता है, जो क्रियाका जनक हो। क्रिया उसीमें होती हैं 
जिसमें कुछ पैदा होता हो। परन्तु पस्मात्मतत्त्व स्वतः है। 
भगवानने कहा है--'शरीरस्थोषपि कौन्तेय न करोति न 
लिप्यते' (गीता १३।३१) “यह पुरुष शरीरमें रहता हुआ' 


भी न करता है, न लिप्त होता है!' अहंकारसे मोहित 
अन्तःकरणवाला मनुष्य अपनेको कर्ता मान लेता है-- 
'अहड्डारविमूढात्या कतहिमिति मन्यते' (गीता ३।२७) | 
इसलिये सच्ची बातको स्वीकार कर ले कि मैं कुछ नहीं 
करता हूँ--'नैब किक्षित्करोमीति युक्तो मन्येत तत्त्ववित' 
(गीता ५। ८), और-- 
यस्य नाहड्डुतो भावों बुद्धिर्यस्थ न लिप्यते | 
हत्वापि स॒इपमॉल्लोकान्र हन्ति न निबध्यते ॥ 
(गीता १८। १७) 
“जिसका अहंकृतभाव नहीं हैं और जिसकी बुद्धि लिप्त 
नहीं होती, वह इन सम्पूर्ण प्राणियोंको मारकर भी न मारता है 
और न बैँधता है।' 


# स्वेतः:सिद्धू तत्त्व * 


99 


त्याग उसीका होता है, जिसका सम्बन्ध नहीं है। जिसका 
अटल सम्बन्ध होता है, उसका त्याग नहीं होता । तात्पर्य है कि 
वास्तवमें तो सम्बन्ध है नहीं, पर सम्बन्ध मान लिया-- इस 
मान्यताका त्याग होता है। जैसे, सूर्यमेंसे कोई प्रकाश नहीं 
निकाल सकता; क्योंकि वे एक हैं। ऐसे ही अगर स्वयंमें 
कर्तत्व होता तो निकलता नहीं। परन्तु स्वयंमें कर्त॒त्व नहीं है, 
अहंकृतभाव नहीं है--'न करोति न लिप्यते” (गीता 
१३। ३१) | अहंकृतभाव बनाया हुआ है, भूलसे माना हुआ 
है, उसको छोड़ दे तो तत्त्व ज्यों-का-त्यों मिल जाय | इसलिये 
अर्जुनने कहा--'नष्टो मोह: स्मृतिर्लब्धा' (१८ | ७३) स्मृति 
प्राप्त हो गयी, याद आ गयी। कोई बात याद आ गयी तो 
उसमें क्‍या परिश्रम करना पड़ा ? याद भी करना नहीं पड़ता, 
प्रत्युत स्वतः याद आती है--'स्मृतिर्लब्धा' । पहले भूल: गये 
थे, उधर ख्याल नहीं था, अब याद आ गयी, ख्याल आ 
गया। भक्तियोगमें हम भगवानके हैं--यह याद आ गयी। 
ज्ञनयोगमें मेरा स्वरूप निर्विकार है--यह यार आ गयी। 
कर्मयोगमें संसार मेरा और मेरे लिये नहीं है--यह याद आ 
गयी। याद आना करण-सापेक्ष नहीं है, प्रत्युत करण-निरपेक्ष 
है। केवल करण-निरपेक्ष ही नहीं, क़र्ता-निरपेक्ष, 
कर्म-निरपेक्ष, सम्प्रदान-निरपेक्ष, अपादान-निरपेक्ष और 
अधिकरण-निरपेक्ष भी है। उसमें कोई कारक लागू नहीं 
होता। कारण कि वह क्रियासाध्य वस्तु नहीं है, प्रत्युत 
स्व॒तःसिद्ध है। 

जैसे, पहले हम नहीं जानते थे कि ये गंगाजी हैं। अब 
जान गये कि ये गंगाजी हैं तो इसमें क्या परिश्रम हुआ ? जब 
गंगाजीको नहीं जानते थे, तब भी गंगाजी थीं। अब गंगाजीको 
जान गये तो भी गंगाजी हैं। गंगाजी तो ज्यो-की-त्यों हैं। कभी 
गहरी नींद आती है तो जगनेपर 'हम कहाँ है'--इसका पता 
ही नहीं चलता । फिर ख्याल जाते ही पता चलता है कि हम 
अमुक जगहमें हैं तो इसमें क्या परिश्रम होता है ? केबल 
उधर दृष्टि नहीं थी। इसी तरह यह याद आ जाय कि हम तो 
परमात्माके हैं; हम कर्ता नहीं हैं; हम असंग हैं--'असड़ो 
हाय पुरुष:” (बुहदारण्यक> ४।३। १५) | यह शरीर तथा 
संसार पहले मेरा था नहीं, फिर मेरा रहेगा नहीं, अभी मेरा है 
नहीं--इस तरफ दृष्टि चली जाय। अब इसमें क्या उद्योग 
है ? क्या परिश्रम है ? ये हमारे कुटुम्बी हैं तो ये कितने दिनेंसे 
हैं और कितने दिनतक रहेंगे ? ये पहले नहीं थे, पीछे नहीं 
रहेंगे और अब भी नहींमें ही जा रहे हैं। प्रत्यक्ष बात है ! 


व्याख्यान देना आरम्भ किया तो उस समय जितना व्याख्यान 
देना बाकी था, उतना अब नहीं रहा, कम हो गया। ऐसे कम 
होते-होते वह समाप्त हो जायगा। पहले व्याख्यान नहीं था, 
पीछे व्याख्यान नहीं रहेगा और व्याख्यानके समय भी 
व्याख्यान नहींमें जा रहा है। इसी तरह जन्मसे पहले शरीर नहीं 
था, बादमें नहीं रहेगा और अब भी निरन्तर नहींमें जा रहा है। 
जितनी उम्र आ गयी, उतना शरीर छूट गया। अतः संसारका 
सम्बन्ध हरदम छूट रहा है। संसारसे सम्बन्ध-विच्छेद था 
और सम्बन्ध-विच्छेद रहेगा तथा अब भी सम्बन्ध-विच्छेद 
ही हो रहा है। 

श्रोता--महाराजजी ! परमात्मामें तो क्रिया नहीं हैं; 
लेकिन साधन तो करण-सापेक्ष ही होना चाहिये ? 

स्वापीजी--आप करण-सापेक्ष साधन करो तो उसके 
लिये मैं मना नहीं करता | साधन दो तरहका होता है, एक तो 
जहाँ हम स्थित हैं, वहाँसे ऊँचा उठना होता है और एक जहाँ 
हमें पहुँचना है, वहाँ प्रवेश होता है । ऊँचा उठनेके लिये तो 
करण-सापेक्ष है, पर प्रवेशमें करण-सापेक्ष नहीं है। जैसे हमें 
यहाँसे दूसरी जगह जाना हो तो यहाँसे चलना होगा, पर जहाँ 
जाना है, वहाँ प्रयेश होनेके बाद क्या चलना होगा ? ऐसे ही 
जो वास्तबिक तत्त्व है, उसको पहलेसे ही देखें तो वह ज्यों- 
का-त्यों हो है; अतः इसमें करण-सापेक्ष क्या होगा ? केवल 
भूलको मिटाना है; जो गलती की है, उसका सुधार करना है। 

गलतीको गलती समझते ही गलती मिट जाती है--यह 
एक कायदा है। यह सही नहीं है, गलत है--इतना जानते 
ही गलती मिट जाती है। इसमें उद्योग क्या है? जेसे 
मैंने कहा कि शरीर पहले नहीं था और पीछे नहीं रहेगा 
तथा अभी जितने दिन शरीर रहा, उतने दिन हमारा और 
शरीरका सम्बन्ध-विच्छेद हुआ है। अब इसमें उद्योग क्या 
करोगे 2? साधन क्‍या करोगे ? पहले उधर ख्याल नहीं था, 
यह ख्याल था कि हम तो जी रहे हैं। अब यह ख्याल आ 
गया कि हम मर रहे हैं। केवल ज्ञानमें ही फर्क पड़ा | सही 
बात ध्यानमें आ गयौ--यह फर्क पड़ा | इसमें करण-सापेक्ष 
साधन क्या हुआ ? सीखना करण-सापेक्ष होगा; क्योंकि 
किसीने सिखाया, पुस्तक पढ़ी, याद किया, तो यह 
करण-सापेक्ष होगा; परन्तु वस्तुस्थितिमें करण-सापेक्ष 
कैसे होगा ? जो है, उसकी तरफ केवल दृष्टि डालनी है-- 
'संकर सहज सरूपु सम्हारा। लागि समाधि अखंड 
अपार ॥' (मानस १॥ ५७५८ । ४) | 

श्रोता--संसारका सम्बन्ध नहीं है--यह बात बुद्धितक 
तो समझमें आ गयी, पर आगे साफ नहीं है ! 

स्वामीजी--कोई बात नहीं ! बुद्धितक समझमें आ गयी 
तो भी अच्छा हैं। आप यह मान लो कि वबास्तवमें बात ऐसी 
ही हैं। आपका बालकपन अभी है क्‍या? नहीं है तो 
बाऊकपनका वियोग हो गया न ? बालकपनका वियोग हो 
गया तो अभी जो अवस्था है, उसका वियोग नहीं होगा क्या ? 
आगे जो अवस्था आयेगी, उसका वियोग नहीं होगा क्या ? 
कोई भी अवस्था आये, केसी ही परिस्थिति आये, उसका 
वियोग होगा ही--इसमें कोई सन्देह नहीं हैं। परन्तु सबका 
वियोग होनेपर भी परमात्माका वियोग नहीं होगा; क्योंकि 
परमात्मां सबमें परिपूर्ण है और सबसे अतीत है। जेसे, यह 
आकाश कहाँ नहीं है ? जहाँ हम सब बैठे हैं, वहाँ भी 
आकाश है और जहाँ हम सब नहीं हैं, वहाँ भी आकाश है। 
ऐसे ही जहाँ हमलोग हैं, वहाँ भी परमात्मा हैं और जहाँ 
हमलोग नहीं हैं, वहाँ भी परमात्मा हैं। परमात्मा सबके भीतर 
बाहर, ऊपर, नीचे, सर्वत्र परिपूर्ण हैं और सबसे अतीत भी हैं । 

ये सब शरीर पहले नहीं थे, आगे नहीं रहेंगे ओर अब 
भी निरन्तर नहींमें ही जा रहे हैं। जैसे बालकपन नहीं रहा, ऐसे 
यह भी नहीं रहेगा, पर परमात्मा रहेंगे। बालकपन नहीं रहा 
तो क्या आप भी नहीं रहे ? अतः परमात्मा हैं और संसार नहीं 
है। परमात्मा है--इसको मानों तो योग हो गया और संसार 
नहीं है--इसको मानो तो योग हो गया | समताका नाम योग 
है--'समत्वं योग उच्चते' (गीता २।४८) और दुःखरूप 
संसारके वियोगका नाम भी योग है--'त॑ विद्याहु:खसंयोग- 
वियोगं योगस्ज़ितम' (गीता ६। २३) । संसारका वियोग: 
होनेपर समता ही रहेगी; क्योंकि संसार विषम हैं ओर परमात्मा 
सम है--'सम॑ सर्वेषु भूतेष' (गीता १३। २७) | व्यक्ति 
अलग-अलग हैं, पर आकाश अलग-अलग नहीं है, प्रत्युत 
एक है। ऐसे ही वह परमात्मा एक है। वह सबमें है और 
सबसे अतीत भी है। संयोगमें भी वही है ओर वियोगमें भी 
वही है। पहले भी वही था, पीछे भी वही रहेगा और अब 
भी वही है। 

संसार नहीं है और परमात्मा है--ये दो बातें आप मान 
लें। यह जो संसार दीखता है, यह पहले नहीं था, आगे नहीं 
रहेगा और अब भी नहीँमें जा रहा हैं। वह परमात्मा पहले भी 
था, आगे भी रहेगा ओर अब भी है। संसार नहीं है--ऐसा 
कहो अथवा परमात्मा है--ऐसा कहो, एक हीं बात है। इसमें 
क्या बाधा लगती है 7 


श्रोता--जो नहीं है, उसके लिये पाप कर देते हैं तो 
खाली कहना-सुनना हुआ ! 

स्वामीजी--जों है, उसको मुख्य मानो। कसौटी 
लगाकर उसको शिथिल मत करो, प्रत्युत कसौंटीकों शिथिल 
करो। भूलको महत्त्व न देकर सही बातकों महत्त्व दो। पाप 
निरन्तर नहीं रहता । जो निरन्तर नहीं रहता, उसपर जोर मत दो, 
प्रत्युत जो निरन्तर रहता है, उसीपर जोर दो। आप स्वये 
अनुभव करो कि निरन्तर कौन रहता है ? पाप निरन्तर रहता 
हैं या अपना होनापन (स्वरूप) निरन्तर रहता है ? जो निरन्तर 
रहता है, उसीपर दृढ़ रहो तो सब ठीक हो जायगा। 

पाप हो जाता है, अन्याय हो जाता है, झुठ-कपट हो 
जाता है तो क्या 'है' का अभाव हो जाता है ? आप 'है' की 
तरफ देखो। 'है' में कोई फर्क पड़ता है क्या ? जब आप 
नहीं को 'है' मान लेते हो, तब बाधा लगती है। 'नहीं' को 
'नहीं' मानो और 'हैं' को 'है' मानो। कोई पाप हो गया तो 
भूल हो गयी बीचमें ! भूलके आधारपर 'है' का निषेध क्यों 
करते हो ? 

श्रोता--'है' को मान लिया, पर प्रत्यक्ष अनुभव हुए 
बिना यह मान्यता टिकती नहीं है ! 

स्वामीजी--देखो भाई ! यह आँखसे नहीं दीखेगा। 
देखना दो तरहका होता है--एक आँखसे होता है और एक 
भीतरमें माननेसे होता है। भीतरसे अनुभव हो जाय, बुद्धिसे 
बात जैंच जाय--इसको देखना कहते हैं। यह 'है' आँखसे 
कभी दीखेगा ही नहीं। यह तो माननेमें ही आता है। आपका 
नाम, जाति, गाँव, मोहल्ला, घर क्या अभी देखनेमें आ रहे 
हैं ? देखनेमें नहीं आ रहे हैं तो क्या ये नहीं हैं ? जो देखनेमें 
नहीं आता, वह होता ही नहीं--ऐसी बात नहीं है। जो 
देखनेमें नहीं आता, वही होता है । परमात्मा देखनेमें न आनेपर 

हैँ । नाम, जाति आदिके होनेमें कोई शास्त्र आदिका प्रमाण 

नहीं है, प्रत्युत यह केवल आपकी कल्पना है। परन्तु 
परमात्माके होनेमें शास्त्र, वेद, संन्‍्त-महात्मा प्रमाण हैं और 
उसको माननेका फल भी विलक्षण (कल्याण) हैं। इसलिये 
पस्मात्माकों दृढ़तासे मानो । 

गलती तो पैदा होनेवाली और मिटनेवाली है, पर 
परमात्मा पेदा होनेवालछा और मिटनेवाला नहीं है। पैदा 
होनेबाली वस्तुसे पैदा न होनेवाली वस्तुका निषेध क्यों करते 
हो ? हमारेसे झूठ-कपट हो गया तो यह परमात्माका होनापन 
थोड़े ही मिट गया ! परमात्माके होनेमें क्‍या बाधा लगी ? यह 
मानो कि पाप हो गया तो वह भूल हुई, पर परमात्मा हैं--यह 

भूल नहीं है। परमात्माको जितनी दृढ़तासे मानोगे, उतनी भूलें 
होनी मिट जायँगी। जिस समय भूल होती है, उस समय आप 
'परमात्मा है'--इसको याद नहीं रखते । इसकी याद न रहनेसे 
ही भूल होती है। जो 'है' उससे बिमुख हो जाते हैं, उसको 
भूल जाते हैं, तब यह भूल होती है। इसलिये अपनेको उससे 
विमुख होना ही नहीं है। कभी अचानक कोई भूल हो भी जाय 
तो उस भूलको महत्त्व मत दो।.जो सच्ची चीज है, उसको 
महत्त्व दो। भूल तो मिट जाती है, पर परमात्मा रहता है, 
मिटता है ही नहीं। जो हरदम रहता है, उसको मानो। अब 
बोलो, क्या बाधा लगी ? 

श्रोता--वर्षोसे यह बात सुनते हैं, पर फिर भी खालीपन 
मालूम देता है ! 

स्वामीजी--पर खालीपनका ज्ञान आपको है कि नहीं ? 
खालीपनका ज्ञान भी खाली है क्या ? आप ज्ञानका तो निरादर 
करते हैं और खालीपनका आदर करते हैं। ज्ञान तो ठोस है 
उसमें खालीपन है ही नहीं। खालीपन (नहीं) को जाननेबाला 
ठोस (है) ही हुआ, खाली कैसे हुआ ? बास्तवमें खालीपन 
है नहीं। असत्‌की सत्ता माननेसे ही खालीपन दीखता है; 
क्योंकि असत्‌की सत्ता नहीं है । तात्पर्य है कि आपने असत्‌की 
सत्ता मान रखी है ओर असतकी प्राप्ति होती नहीं, तब 
खालीपन दीखता है। दूसरी बात, आपने खालीपनकी सत्ता 
मानी है तो क्या सत्ता खाली होती है ? सत्ता भी खाली नहीं 
होती ओर ज्ञान भी खाली नहीं होता | सत्ता (सत्‌) और ज्ञान 
(चित्‌) --दोनों परमात्माके स्वरूप हैं। अब परमात्मा है-- 
इसको माननेमें क्या बाधा लगी ? इसको आप रददी मत 
करो। इस तरफ आप खयाल नहीं करते, इतनी ही बाघा हैं * 
, इसका अभाव थोड़े ही हुआ है ? इधर खयाल करना है--, 
इतना ही काम है आपका | 

परमात्मा ज्यों-का-त्यों है। उसको कोई बनाना नहीं है, 
पैदा करना नहीं है, केवछ उधर खयाल करना है कि वह है | 
उसका हमारे साथ नित्य-सम्बन्ध है, नित्ययोग है। संसारके 
वियोगका अनुभव होनेपर परमात्माके नित्ययोगका अनुभव हो 
जायगा। परमात्माका नित्ययोग मानो तो 'योग' हो जायगा 
ओर संसारका नित्यवियोग मानों तो 'योग' हो जायगा। बात 
एक ही ठहरेगी ! आप इसको महत्त्व नहीं दे रहे हैं। जो 
आने-जानेवाले हैं, उन रुपयों आदिको तो महत्त्व देते हो, पर 
रहनेवालेको महत्त्व नहीं देते। आने-जानेवालेको अस्वीकार 
करो और रहनेवालेको स्वीकार करो । अस्वीकार करनेका नाम 
भी 'योग' है और स्वीकार करनेका नाम भी 'योग' है। 

जो चीज आदि और अन्तमें नहीं होती, वह बीचमें भी 

नहीं होती--यह सिद्धान्त है। जैंसे, स्वप्न आया तो उससे 
पहले स्वप्न नहीं था, बादमें भी स्वप्न नहीं रहा; अतः स्वप्रके 
समय भी 'नहीं' ही मुख्य था, स्वप्न मुख्य नहीं था। इसलिये 
नहीं निरन्तर रहा । इसी तरह संसार पहले नहीं था, पीछे नहीं 
रहेगा और वर्तमानमें भी निरन्तर 'नहीं' में ही जा रहा है; अतः 
इसमें 'नहीं' ही मुख्य है। इसमें बाधा क्या लगी ? 

श्रोता--'नहीं' की ममता-आसक्ति नहीं मिटती ! 

स्वामीजी--ममता-आसक्ति रहें चाहे न रहें, परमात्मा तो 
रहेगा ही। ममता, आसक्ति, कामना आदि तो आने-जानेवाले 
हैं और वह रहनेवाला है। रहनेवालेकी तरफ दृष्टि रखो। जो 
आता है और मिटता है, उसकी तरफ दृष्टि मत रखो, उसको 
महत्त्व मत दो। जो आता है, जाता हैं; बनता है, बिगड़ता है; 
पैदा होता है, मिटता है, उसका क्‍या महत्त्व है ? परमात्मा न 
आता हैं, न जाता है, न बनता है, न बिगड़ता है, न पैदा होता 
हैं, न मिटता है, इसलिये वह 'है'। आसक्ति हो जाय तो होने 
दो, कामना हो जाय तो होने दो, उसकी परवाह मत करो | 'है 
को दृढ़ रखो । आसक्ति हो जाय तो उसमें भी वह है। कामना 
हो जाय तो उसमें भी वह है। कुछ भी हो जाय वह तो 
ज्यों-का-त्यों ही है। उस 'है' की तरफ विशेष ध्यान होगा तो 
ये ममता, आसक्ति, काम, क्रोध आदि सब मिट जायेंगे, रहेंगे 
नहीं। 'है' को मान लो तो 'नहीं' कैसे रहेगा ? जिसका नाम 
ही नहीं' है, वह कैसे टिकेगा ? इसमें ब्राधा यही है कि आप 
इसका आदर नहीं करते, इसको महत्त्व नहीं देते। अभी 
आपको दस रुपये मिल जाये तो उसका एक महत्त्व है, पर 
जो नित्य-निरन्तर रहता है, उसका महत्त्व नहीं है--यह बड़े 
आश्चर्यकी बात है! शास्त्रोंने, वेदोंने, पुराणोंने 'है” को ही 
महत्त्व दिया है। सन्त-महात्माओंने भी इसीको महत्त्व दिया हैं 
तभी तो संसारके बनने-बिगड़मेका उनपर असर नहीं पड़ता । 
जो निरन्तर रहता है, उस “है'में क्या फर्क पड़े ? क्या दुःख 
हो ? क्या सन्‍्ताप हो ? 

है सो सुन्दर है सदा, नहिं सो सुन्दर नाहिं। 
नहिं सो परगट देखिये, है सो दीखे नाहिं॥ 

जो है, वह आँखोंसे नहीं दीखता | जो आँखोंसे दीखता 
है, वह रहता नहीं। कहते हैं कि जो आँखोंसे नहीं दीखता, 
उसको कैसे मानें? यह समझदारका प्रश्न नहीं है। 
समझदारका प्रश्न तो यह होना चाहिये कि जो आँखोंसे दीखता 
है, उसको कैसे मानें ? क्योंकि आँखोंसे जो दीखता है, वह 
तो मिटता है, बिगड़ता है, बदलता है। यह बिलकुल प्रत्यक्ष 
बात है। जो स्थिर नहीं रहता, बदलता है, उसको हम कैसे 
मान सकते हैं ? नदीमें जैसे जल बहता है, ऐसे सब संसार 

बह रहा है, मौतकी तरफ जा रहा है, अभावकी तरफ जा रहा 
है। इसको हम 'है' कैसे मानें ? बड़ी सीधी और सरल बात 
है। इसमें कठिनता है ही नहीं । कठिनता यहीं है कि आप 
इसको महत्त्व नहीं दे रहे हैं, इसको कीमती नहीं समझ रहे हैं । 

जो पुरुष संसारको महत्त्व नहीं देते, धन-सम्पत्तिको 
महत्त्व नहीं देते, वे भी जीते हैं कि नहीं ? आप महत्त्व नहीं 
दोगे तो क्या मर जाओगे ? जो महत्त्व नहीं देते, उनके पास 


कोई अधिक महत्त्ववाली वस्तु है, तभी तो महत्त्व नहीं देते ! 
उनमें यह सन्देह ही नहीं होता, शंका ही नहीं होती कि इसके 
बिना काम कैसे चलेगा ! जैसे, बचपनमें आप खिलोनोंको 
महत्त्व देते थे, पर अब उनको महत्त नहीं देते। कारण कि 
अब आपने रुपये आदि चीजोंको महत्त्व दे दिया। रुपये 
आदिको महत्त्व न देकर सत-तत्त्व (है') को महत्त्व दो तो 
असत्‌की सत्ताका स्वतः ही निरादर हो जायगा। 

वासुदेव: सर्वम्‌ 


गीतामें भगवानने एक बड़ी विलक्षण बात बतायी है-- 


बहूनां जन्मनामन्ते . ज्ञानवान्मा प्रपद्मते। 
बासुदेवः सर्वमिति स॒ महात्मा सुदुर्लभ: ॥ 
(७। १९) 


“बहुत जन्मोंके अन्तमें अर्थात्‌ मनुष्यजन्ममें* “सब्र कुछ 
वासुदेव ही हैं'--ऐसे जो ज्ञानवान्‌ मेरे शरण होता है, वह 
महात्मा अत्यन्त दुर्लभ है ।' 

ज्ञान किसी अभ्याससे पैदा नहीं होता, प्रत्युत जो 
वास्तवमें है, उसको वैसा ही यथार्थ जान लेनेका नाम ज्ञान! 
है। 'बासुदेवः सर्वम' (सब कुछ परमात्मा ही हैं) --यह 
ज्ञान वास्तवमें है ही ऐसा | यह कोई नया बनाया हुआ ज्ञान 
नहीं है, प्रत्युत स्वतःसिद्ध है। अतः भगवान्‌की वाणीसे हमें 
इस बातका पता लग गया कि सब कुछ परमात्मा ही है, यह 
कितने आनन्दकी बात है ! यह ऊँचा-से-ऊँचा ज्ञान है। इससे 
बढ़कर कोई ज्ञान हैं ही नहीं। कोई भले ही सब शास्त्र पढ़ 
ले, वेद पढ़ ले, पुराण पढ़ ले, पर अन्तमें यही बात रहेगी कि 
सब. कुछ परमात्मा ही है; क्योंकि वास्तवमें बात है ही यही ! 

संसारमें प्रायः कोई भी आदमी यह नहीं बताता कि मेरे 
पास इतना धन है, इतनी सम्पत्ति है, इतनी विद्या हैं, इतना 
कला-कौशल है। परन्तु भगवानने ऊँचे-से-ऊँचे महात्माके 
हृदयकी गुप्त बात हमें सीधे शब्दोंमें बता दी कि सब कुछ 
परमात्मा ही हैं। इससे बढ़कर उनकी क्या कृपा होगी ! 

जितना संसार दीखता है, वह चाहे वृक्ष, पहाड़, पत्थर 
आदिके रूपमें हो, चाहे मनुष्य, पशु, पक्षी आदिके रूपमें हो, 


सबमें एक परमात्मा ही परिपूर्ण हैं। परमात्माकी जगह ही यह 
संसार दीख रहा है। बाहरसे संसारका जो रूप दीख रहा है 
यह तो एक चोला है, जो प्रतिक्षण परिवर्तनशील है, नाशवान्‌ 
है। परन्तु इसके भीतर सत्तारूपसे एक परमात्मतत्त्व है, जो 
अपरिवर्तनशील है, अविनाशी है। भूल यह होती है कि 
ऊपरके चोलेकी तरफ तो हमारी दृष्टि जाती है, पर उसके 
भीतर क्या हैं--इस तरफ हमारी दृष्टि जाती ही नहीं ! 
इसलिये भगवान्‌ कहते हैं--'ततो मां तत्त्वतो ज्ञात्वा विशते 
तदनन्तरम' (गीता १८ | ५०) मनुष्य मेरेको तत्त्वसे जानकर 
फिर तत्काल मेरेमें प्रविष्ट हो जाता है।' तत्ततसे जानना क्‍या 
है ? जैसे सूती कपड़ोंमें रूईकी सत्ता है, मिट्टीके बर्तनोंमें 
मिट्टीकी सत्ता है, लोहेके अख्न-शख्रोंमें लोहेकी सत्ता हैं 
सोनेके गहनोंमें सोनेकी सत्ता है, ऐसे ही संसारमें परमात्माकी 
सत्ता है--यह जानना ही तक्ततसे जानना अर्थात्‌ अनुभव 
करना है। | 

सोनेसे बने गहनोंके अनेक प्रकार हैं; कोई गठलेमें 
पहननेका है, कोई हाथोंमें पहननेका है, कोई कानोंमें पहननेका 
है, कोई नाकमें पहननेका है, आदि-आदि | उन गहनोंकी 
अनेक प्रकारकी आकृतियाँ हैं, अनेक प्रकारके नाम हैं, अनेक 
प्रकारका उपयोग है, अनेक प्रकारका तौल है, अनेक 
प्रकारका मूल्य है। वे सब तो अनेक प्रकारके हैं, पर सोना 
अनेक प्रकारका नहीं है | जिसमें कोई प्रकार नहीं है, जो एक 
ही है, उसको जानना ही तत्त्वसे जानना है। ऐसे ही संसारमें 
मनुष्य, पशु, पक्षी, वृक्ष, पहाड़, पत्थर, ईंट, रेत, चूना, 


* यह मनुष्य-शरीर बहुत जन्मोंका अन्तिम जन्म है। इसके बाद मनुष्य नये जन्मकी तैयारी कर ले तो नया जन्म हो जायगा, नहीं तो इसके 
बाद जन्म नहीं है। जन्य होता है संसारकी आसक्तिसे--'कारणं गुणसड्रोउस्प संदसग्रोनिजन्मसु' (गीता १३ । २१) । आसक्ति न हो तो जन्म होनेका 


कोई कारण नहीं है। 


प॑ गहनोंमें सत्ता सोनेकी है, गहनोंकी नहीं, इसलिये बनावटी गहनोंकी अपेक्षा (स्थूलदृष्टिसे) सोगेको सत्य कह देते हैं। वास्तवमें सोनेकी 
भी स्वतत्त्र सत्ता नहीं है। सम्पूर्ण सृष्टिमें एक परमात्मतत्तकी ही स्वतन्ल्न सत्ता हैं। उस सत्य परमात्मतत्तकी तरफ दृष्टि करानेके लिये ही रूई, मिट्टी, 


छोहा, साना आदिको सत्य कहा गया है। 

मिट्टी आदि तो अनेक प्रकारके हैं, पर जो उनके भीतर 
रहनेवाला है, उसका कोई प्रकार नहीं है। वह प्रकाररहित तत्त्व 
ही परमात्मा है। 

जैसे गहनोंमें परिवर्तन होता है, पर सोनेमें परिवर्तन नहीं 
होता । गहने बदल जाते हैं, पर सोना वही रहता है। ऐसे ही 
संसारमें निरन्तर परिवर्तन हो रहा है, पर इसमें जो 
अपरिवर्तनशील परमात्मतत्त्व है, वह ज्यॉ-का-त्यों रहता है। 
भगवानने कहा है--'विनश्यत्स्वविनह्यन्ते यः: पश्यति स 
पश्यति' (गीता १३। २७) अर्थात्‌ नष्ट होनेवाल्ममं जो एक 
नष्ट न होनेवाला तत्त है, उसको देखनेवाला ही वास्तवमें सही 
देखता है। जैसे, स्थूल-दृष्टिसे देखा जाय तो कपड़े सब नष्ट 
हो जाते हैं, पर रूई रहती है। बर्तन सब मष्ट हो जाते हैं, पर 
मिट्टी रहती है। अख्न-शखस्त्र सब नष्ट हो जाते हैं, पर लोहा 
रहता है। गहने सब नष्ट हो जाते हैं, पर सोना रहता है। ऐसे 
ही सब-का-सब संसार नष्ट होनेवाला है, पर परमात्मतत्त्व नष्ट 
होनेवाला नहीं है। उस कभी न बदलनेवाले और कभी नष्ट 
न होनेवाले तत्त्तकी तरफ ही देखना है, उसको ही मानना है 
उसको ही जानना है, उसको ही महत्त्व देना है। 

जैसे हम कहते हैं कि 'यह पदार्थ है' तो इसमें पदार्थ 
तो परिवर्तनशील संसार है और 'है' अपरिवर्तनशील 
परमात्रतत्त्त है। संसारमें देश, काल, क्रिया, वस्तु, व्यक्ति 
आदि तो अनेक हैं, पर उन सबमें 'है' (सत्ता) रूपसे 
विद्यमान परमात्मतत्त्व एक ही है। साधककी दृष्टि निरन्तर उस 
है” (परमात्मतत्तत) पर ही रहनी चाहिये* । वह 'है' एक 
ठोस चीज है और सबको नित्य-निरन्तर प्राप्त है। संसार कभी 
किसीको प्राप्त हुआ नहीं, प्राप्त है नहीं, प्राप्त होगा नहीं और 
प्राप्त हो सकता नहीं। हमसे भूल यह होती है कि हम उस 


शरीर-संसारको “है' (प्राप्त) मान रहे हैं, जो वास्तवमें है नहीं। 
शरीर पहले नहीं था--यह सबका अनुभव है, आगे यह 
शरीर नहीं रहेगा--यह भी सबका अनुभव है और शरीर 
प्रतिक्षण नष्ट हो रहा है--यह भी सबका अनुभव है। इस 
अनुभवको ही महत्त्व देना है। 

अगर भक्तिकी दृष्टिसे देखें तो सब रूपोमें एक परमात्मा 
ही हमारे सामने आते हैं। हमें भूख लगती है तो अन्नरूपसे 
वे ही आते हैं, हमें प्यास लगती है तो जलरूपसे वे ही आते 
हैं, हम रोगी होते हैं तो ओषधिरूपसे वे ही आते हैं, हम भोगी 
होते हैं तो भोग्यरूपसे वे ही आते हैं, हमें गरमी लगती है तो 
छायारूपसे वे ही आते हैं, हमें सरदी लगती है तो बस्नररूपसे 
वे ही आते हैं। तात्पर्य है कि सब रूपोंसे परमात्मा ही हमें प्राप्त 
होते है। परन्तु हम उन रूपोंमें आये परमात्माका भोग करने 
लग जाते हैं तो परमात्मा दुःखरूपसे, नरकरूपसे आते हैं ! 

प्रश्न--परमात्मा अन्र, जल आदि नाशवान्‌ बस्तुओंके 


रूपमें क्यों आते हैं ? 


उत्त--हम अपनेको शरीर मानकर अपने लिये 
वस्तुओंकी आवश्यकता मानते हैं और उनकी इच्छा करते हैं तो 
परमात्मा भी वैसे ही बनकर हमारे सामने आते हैं । हम असतमें 
स्थित होकर देखते हैं तो परमात्मा भी असत्‌-रूपसे ही दीखते 
हैं। हम परमात्माको जैसा देखना चाहते हैं, वे वैसे हो दीखते 
हैं--'ये यथा मां प्रपद्यन्ते तांस्तथेव भजाम्यहम' (गीता 
४।११) | जैसे बालक खिलौना चाहता है तो माँ रुपये खर्च 
करके भी उसको खिलौना लाकर देती है, ऐसे ही हम जो चाहते 
हैं, परम दयालु परमात्मा उसी रूपसे हमारे सामने आते हैं। : 
आगर हम भोगोंको न चाहें तो भगवान्‌को भोगरूपसे क्यों आना 
पड़े ? बनावटी रूप क्‍यों धारण करना पड़े ? 


आज ौ+-+-+ ह. ईं अिअनगनरनन>+०-. 


# शाम 


सर्वेधु पूतेपु . तिष्ठ्ते 


परगेश्वरम्‌ | विनश्यत्ययविनश्यस थः पन्‍्यति से परन्‍्यति॥ (गीला १३। २७) 
'जो नष्ट होते हुए सम्पूर्ण प्राणियोमे परमात्माको माशशहित और समरूपसे स्थित टेखता 


है, बाते यास्तवम सही टेखता है | 


* प्राप्त तत्वका अनुभव * ८९ 


प्राप्त तत्तका अनुभव 
एक दीखनेवाली वस्तु है और एक न दीखनेवाली वस्तु । 'प्रकृति पुरुष॑ चैव विद्धणननादी उभावषि' (गीता 
है। दीखनेवाली वस्तु 'प्रतीति' है और न दीखनेवाली वस्तु | १३। १९) । प्रतीतिकी तो स्वतन्त्र सत्ता नहीं है और प्राप्तकी 
'प्राप्त' है। प्रतितिको जड (प्रकृति) कहते हैं, जिसका | सत्ता ही होती है--'नासतो विद्यते भावो नाभावो विद्यते 
असत्‌-रूपसे वर्णन किया जाता है और प्राप्तको चेतन (पुरुष) | सतः' (गीता २। १६) । 
कहते हैं, जिसका सत्‌-रूपसे तर्णन किया जाता है-- जड़ और चेतन--दोनों परस्परविरोधी स्वभाववाले हैं। 


+ प्रतीतिके दो भेद हैं--प्रतोति और भान। अतोति हब्द्रियोंका बिषय है और भान अन्तःकरणका विषय हैं। प्रतोति स्थूल है और भान सूक्ष्म 
हैं। सांसारिक पदार्थों, व्यक्तियों आदिको प्रतीति होती है और एन्द्रियॉंका, अहम्‌का भान होता है । तात्पर्य है कि प्रतीति और अनुभव--दोनेंके बोचमें 
भान है। भानका झ्ञाता स्वये (आत्या) है। 


<२ 

जड तो नित्य-निरन्तर बदलता रहता है, एक क्षण भी स्थिर नहीं 
रहता और चेतन नित्य-निरन्तर ज्यों-का-त्यों रहता है, कभी 
एक क्षण भी बदलता नहीं । जेंसे रात ओर दिनका कभी परस्पर 
संयोग नहीं हो सकता, ऐसे ही जड ओर चेतनका भी कभी 
परस्पर संयोग नहीं हो सकता। परन्तु गीतामें आया है कि 
सम्पूर्ण प्राणी जड-चेतनके संयोगसे पैदा होते हैं* । इसका 
तात्पर्य यह हैं कि चेतन ही जडके साथ अपना संयोग मानता 
है अर्थात्‌ जड-चेतनका संयोग केवल चेतनकी मान्यता है 
वास्तवमें है नहों--'जीवभूतां महाबाहों ययेद धार्यते जगत' 
(गीता ७। ५); 'मनःषष्टानीडिियाणि प्रकृतिस्थानि कर्षति' 
(गीता १५। ७) । इस माने हुए संयोगको छोड़नेकी जिम्मेव्रारी 
भी चेतनपर ही है; क्योंकि इसने ही जडको पकड़ा है। 

जब चेतन जडके साथ अपना सम्बन्ध मान लेता है, तत्र 
तादात्यरूप अहम्‌ पैदा होता है । यह अहम्‌ न केवल चेतममें 
है और न केवल जडमें है, प्रत्युत जड-चेतनके माने हुए 
संयोग (चिज्जडग्रन्थि) में है। यह अहम ही संसार-बन्धनका 
मूल कारण है। इस अहमसे ही ममता, कामना आदि अनेक 
दोषोंकी उत्पत्ति होती है। अत: इस अहम्‌को मिटानेके लिये 
साधक चाहे संसारकी दृष्टिसे ऐसा मान ले कि 'संसारकी 
स्वतन्त्र सत्ता नहीं है' चाहे परमात्माकी दृष्टिसे ऐसा मान ले कि 
“सब कुछ परमात्मा ही है'+। 

श्रीमद्धागवतमें भगवानने संसारकी दृष्टिसे कहा है-- 

कि भद्“ं किमभद्रं वा द्वेतस्थावस्तुन: कियत्‌। 
वबाचोदितं तदनृते मनसा  ध्यातमेव च॥ 
(११। २८४) 

'संसारकी सब वस्तुएं वाणीसे कही जा सकती हैं और 
मनसे सोची जा सकती हैं; अतः बे सब असत्य हैं। जब द्वैत 
नामकी कोई वस्तु ही नहीं है तो फिर उसमें क्या अच्छा और 


+ साधन-सुधा-सिन्धु * 


'मनसे, वाणीसे, दृष्टिसे तथा अन्य इन्द्रियोंसे; जो कुछ 
ग्रहण किया जाता है, वह सब में ही हूँ। अतः मेरे सिवाय 
दूसरा कुछ भी नहीं है-- यह सिद्धान्त आप बिचारपूर्वक 
शीघ्र समझ लें अर्थात्‌ स्वीकार कर लें।' 

ग्रहण उसीका किया जाता है, जिसकी सत्ता हो। 
संसारकी स्वतन्त्र सत्ता ही नहीं है, बह एक क्षण भी नहीं 
ठहरता, फिर वह ग्रहणमें आ ही कैसे सकता है ? चेतनसे 
चेतनका ही ग्रहण होता है । स्वयं (आत्मा) चेतन है; अतः वह 
चेतन परमात्मतत्त्वको ही ग्रहण करता है, जडको नहीं । परन्तु 
जब स्वयं जडके साथ अपना सम्बन्ध मान लेता है, तब वह 
जड शरीर-इन्द्रियाँ-मन-बुद्धिके द्वारा जडताको ही ग्रहण करता 
हैं। जडताकों ग्रहण करनेसे वह चित्मय तत्त्व (परमात्मा) से 


विमुख हो जाता है और उसमें जडता (शरीर) की मुख्यता हो 


जाती है। जडताकी मुख्यताको मिटानेके लिये साधकको 
चाहिये कि वह 'यह सब नहीं है'--इस वास्तविकताको 
दृढ़तासे मान लेई। ऐसा माननेसे उसका जडतासे 
सम्बन्ध-विच्छेद हो जायगा और “सब कुछ परमात्मा ही 
है'“--यह अनुभवमें आ जायगा$ तात्पर्य हैं कि उसके द्वारा 
जडताका ग्रहण नहीं होगा, प्रत्युत परमात्माका ही ग्रहण होगा। 

जैसे, मनुष्यकी दृष्टि जब गहनोंकी तरफ, उनके नाम, 
रूप, आकृति, तौल, मूल्य तथा उपयोगकी तरफ रहती है 
तब उसको दृष्टिमें सोनेकी मुख्यता नहीं रहती | ऐसे ही जब 
मनुष्यकी दृष्टि संसारकी तरफ रहती है, तब उसकी दृष्टि 
परमात्माकी तरफ नहीं जाती । अगर बह दुढ़तासे ऐसा मान ले 
कि 'यह सब नहीं है' तो उसकी दृष्टिमें संसारकी स्वतन्त्र 
सत्ताका अभाव हो जायगा और 'सब कुछ परमात्मा ही है'-- 
यह अनुभवमें आ जायगा | तात्पर्य है कि उसकी दृष्टिमें संसार 
नहीं रहेगा, प्रत्युत परमात्मा ही रहेगा--'वासुदेव: सर्वम' 
(गीता ७। १९), जो कि वास्तवमें है। 

जैसे सोनेको जाननेबाला मनुष्य सोना और गहना-- 
दोनोंको ही जानता है, ऐसे ही परमात्मतत्तको जाननेवाल 
तत्त्वज्ञ महापुरुष सत्तायुक्त परमात्मा (प्राप्त) को भी जानता है 
और सत्तारहित संसार (प्रतीति) को भी जानता है-- 


क्या बुरा ?' 
परमात्माकी टृष्टिसे कहा है-- 
मनसा वचसा टदृष्टया गद्यतेडन्येरपीन्द्रिय: । 
अहमेव न मत्तोजन्यदिति बुध्यध्वमझ्जसा ॥ 
(११।१३। २४) 
4% यावत्सझायते किड्चित्सत्वं 


ब्र 


स्थावरजड्रमम्‌ क्षेत्रक्षेत्रज्ञसंयोगासद्रिद्धि 


भरतर्षघ॥ (गीता १३। २६) 


+ ज्ञानकी रुचिवाला साधक मानता है कि 'यह सब नहीं है' और भक्तिकी रुचिवाल्य साधक मानता है कि 'सब कुछ परमात्मा ही है । 
रुचिभद होनेपर भी परिणाममें दोनों एक हो जाते हैं अर्थात्‌ दोनोंको यह अनुभव हो जाता है कि एक परमात्मतत्तवके सिवाय कुछ नहीं है। 
$ यहाँ 'मनसा' से अत्तःकरण, 'बचसा' से सभी कर्मेद्रियाँ और टृष्टया' से सभो ज्ञानेन्द्रियाँ लेनी चाहिये। 


$ देखिआ. सुनिअं माहों | मोह 
$ जड़ चेतन जग जीव जत सकल रामगय जानि। 


गुतिअआ मन 


मूल 
(मानस १। ७) 


परमारथु नाहीं॥ (मानस २।९२।४) 


व मिनमननकरक कु नमक की 


नासतों विद्यते भावों नाभावो दिद्यते सतः। 
उभयोरपि दृष्टोउन्तस्त्वनयोस्तत्त्तदर्शिभि: ॥ 
(गीता २। १६) 

'असत्‌का तो भाव (सत्ता) विद्यमान नहीं है और 
सत्‌का अभाव विद्यमान नहीं है। तत्त्वदर्शी महापुरुषोंने इन 
दोनोंका ही अन्त अर्थात्‌ तत्त्व देखा है।' 

असत्‌ (प्रतीति) के दो विभाग हैं--शरीर तथा संसार । 
शरीरकों संसारकी सेवामें समर्पित कर देना 'कर्मयोग' है और 
संसारसे सुख चाहना 'जन्ममरणयोग' है। सत्‌ (प्राप्त) के भी 
दो विभाग हैं--आत्मा तथा परमात्मा। आत्माका अपने- 
आपमें स्थित हो जाना 'ज्ञानयोंग' है और अपने-आपको 
परमात्माके समर्पित कर देना “भक्तियोग' है। कर्मयोग, 
ज्ञानोंग और भक्तियोग--तीनोंमेंसे किसी एकके भी पूर्ण 
होनेपर माने हुए अहम्‌का नाश हो जाता है। 

प्रतीति करण-सापेक्ष है; और जो प्रतीतिसे अतीत 
परमात्मतत्त्त (प्राप्त) है, वह करण-निरपेक्ष है। अतः 
परमात्मतत्तका अनुभव अभ्याससाध्य नहीं है अर्थात्‌ उसके 
अनुभवके लिये शरीर-इद्धियाँ-मन-बुद्धि आदि करणोंकी 
विश्विन्मात्र भी अपेक्षा (आवश्यकता) नहीं है। इनकी 
आवश्यकता केवल संसारके लिये है, अपने लिये नहीं । 

अभ्याससे केवल अवस्थाका परिवर्तन तथा एक नयी 
अवस्थाका निर्माण होता है। अवस्थातीत तत्त्वका अनुभव 
अभ्याससे नहीं होता, प्रत्युत अनभ्याससे होता है। 
अनभ्यासका अर्थ है--कुछ न करना। करनामात्र प्रकृतिके 
सम्बन्धसे हो होता है। प्रकृतिके सम्बन्धके बिना चेतन कुछ 
कर सकता ही नहीं, करना बनता ही नहीं। अतः उसपर 
करनेकी जिम्मेवारी भी नहीं है। चेतनमें कर्तत्व है ही नहीं, फिर 
उससे क्रिया कैसे होगी ? जब लेखक ही नहीं है, तो फिर 
लेखन-क्रिया केसे होगी ? चेतन अहंकारसे मोहित होकर 
केवल अपनेमें कर्तृलकी मान्यता कर सकता है-- 
'अहड्लारविमूढात्मा कर्ताहमिति मन्यते' (गीता ३। २७) | 
वास्तवमें वह न कर्ता है, न भोक्ता है--'न करोति न लिप्यते' 
(गीता १३।३१)। अतः तत्त्वका अनुभव करनेके लिये 
क्रिया और पदार्थकों महत्त्व देना महान्‌ अज्ञान है | क्रिया और 
पदार्थका उपयोग संसारके हितके ल्यि है। अपने हितके लिये 
तो इनसे सर्वथा असंग, उपराम होना है। 


+ अस्थि जायुक्ष मज्जा च जानीमः पितृतों गुणाः ॥ 
त्वड्मांस शोणित चेति मातुजान्यपि शुद्भुष। 


* प्राप्त तत्तका अनुभव * 


<३ . 


तत्लतका अनुभव प्रतीतिके द्वारा नहीं होता, प्रत्युत 
प्रतीतिके त्याग (सम्बन्ध-विच्छेद) से होता है। कारण कि 
प्रतीतिका आश्रय ही बाँधनेवाला है--'कारणं गुणसड्जोउस्य 
सदसद्योनिजन्मसु' (गीता १३।२९१) | प्रतीतिका आश्रय, 
सहायता लिये बिना अभ्यास नहीं होता। जिसका आश्रय 
लेया जायगा, उसका त्याग कैसे होगा ? उसका तो महत्त्व ही, 
बढ़ेगा। इसलिये तत्त्वको अभ्याससाध्य माननेसे एक बड़ी| 
ग्नि यह होती है कि जिससे बन्धन होता है, उसीको मनुष्य 
तत्तवप्राप्तिमें सहायक मान लेता है और उसकी महत्ता तथा 
आवश्यकताका अनुभव करता है। अतः अध्याससे बन्धन 
अश्वा प्रतीतिकी पराधीनता ज्यों-की-त्यों सुरक्षित रहती है 
जिसके कारण प्रतोतिका त्याग करना बड़ा कठिन होता है। 
जैसे, बेड़ी चाहे लोहेकी हो अथवा सोनेकी, बन्धनमें कोई 
फर्क नहीं पड़ता । फर्क पड़ता है तो केवल इतना ही पड़ता 
है कि लोहेकी बेड़ीका त्याग करना तो सुगम होता है, पर 
सोनेकी ब्रेड़ीका त्याग करना बड़ा कठिन होता है; क्योंकि 
अन्तःकरणमें सोनेका महत्त्व है ! 

स्वयं (स्वरूप) के सामने एक तो प्रतीति (संसार) है 
ओर एक प्राप्त (परमात्मा) है। प्रतीतिके सम्मुख होना बन्धन 
है ओर प्राप्तके सम्मुख होना मुक्ति है। वास्तविक दूष्टिसे देखा 
जाय तो मुक्तिका अभाव कभी हुआ नहीं, है नहीं, होगा नहीं 
और हो सकता नहीं। प्राप्तकी सत्ता न मानकर प्रतीतिकी सत्ता 
मानना हो बन्धन है ओर प्रतीतिकी सत्ता न मानकर प्राप्तकी 
सत्ताका अनुभव करना ही मुक्ति है। अतः बन्धन और मोक्ष 
केवल मान्यतामें है, स्वरूपमें नहीं। 

प्रश्न--जो प्राप्त है, वह परमात्मतत्त्व नहीं दोखता ओर जो 
प्रतीति है, वह संसार दीखता है--इसका क्या कारण है ? 

उत्तर--जैसे, शरीरका मुख्य आधार हड्डी है, पर वह 
दीखती नहीं । जो मुख्य आधार नहीं है, वह चमड़ी दीखती है। 
जिसमें ताकत है, वह चीज दीखती नहीं और जो चीज दीखती 
है, उसमें ताकत नहीं । ऐसे ही परमात्मा संसारके मुख्य आधार 
हैं, पर वे नहीं दीखते, प्रत्युत संसार दीखता है। जो वास्तवमें 
है, वह दीखता नहीं ओर जो दीखता है, वह वास्तवमें है नहीं । 

जैसे हड़ी पिताके अंशसे और चमड़ी माताके अंशसे 
उत्पन्न होती है* । अतः शरीर माता-पिताका अंश है। परन्तु 
शरीरमें न माता दीखती है, न पिता दीखता है। ऐसे ही संसार 


(महा शझाब्ति* ३०५ । ५-६) 


'हड्डी, स्रायु और मजा--इनको मैं पितासे प्राप्त हुए गुण समझता हूँ तथा त्वचा, मांस और रक्त--ये मातासे प्राप्त हुए गुण है, ऐसा मैंने सुना है ।' 


८ड 


प्रकृति और परमात्माके संयोगसे उत्पन्न होता है* | परन्तु 
संसारमें न प्रकृति दीखती है, न परमात्मा दीखते हैं, प्रत्युत 
केवल प्रकृतिका कार्य दीखता है ! 

शरीरमें गलेसे ऊपरी भागको 'उत्तमाड़' कहते हैं; क्योंकि 
श्रोत्र, त्वचा, नेत्र, रसना और घ्राण--ये पाँचों ज्ञानेन्द्रियाँ उसमें 
स्थित हैं। उत्तमाड़में भी 'मुख' प्रधान है; क्योंकि रसना 
(ज्ञनेन्द्रि)' ओर वाक्‌ (कर्मेन्द्रिय) --ये दोनों इन्द्रियाँ मुखमें 
स्थित हैं । शरीरके अन्य किसी भी अड्भमें दो इन्द्रियाँ एक साथ 
स्थित नहीं हैं | हड्डी भी मुखमें ही दाँतरूपसे दिखायी देती है । 
ऐसे ही संसारमें जीवन्मुक्त, तत्त्वज्ञ महापुरुषको भी मुखके 
समान जानना चाहिये। मुख प्रायः बन्द रहता है, पर विशेष 


* साधन-सुधा-सिन्धु # 


प्रसन्न होनेसे मुख खुल जाता है और उसमें दाँत दीखने लग 

जाते हैं। ऐसे ही जिज्ञासुके सामने आनेपर वे महापुरुष विशेष 
प्रसन्न हो जाते हैं तो परमात्मतत्त्तका बोध प्रकट हो जाता है-- 

“ब्रूयु: स्त्रिग्धस्थ शिष्यस्थ गुरुवों गुहामप्युत ।' 

(श्रीमद्धा” १।१।८, १०। १३ ३) 

गूढ़ड तत्व न साधु दुरावहिं। आरत अधिकारी जहीँ पावहिं॥ 

(मानस १॥११०। १) 

जैसे बछड़ा सामने आ जाय तो गायके स्तनोंमें दूध आ 

जाता है, ऐसे ही जिज्ञासु सामने आ जाय तो उस महापुरुषकी 

कृपा उमड़ पड़ती है। जिज्ञासु अपनी जिज्ञासाके अनुसार 

जितना ज्ञान ले सकता है, उतना ले लेता है। 


* मम योनिर्महदब्ह्म तस्मिन्गर्भ द्धाम्यहम्‌।सम्भवः सर्वभूतानां ततो भवति भारत ॥ 
सर्वयोनिषु कौन्तेय मूर्तयः सम्भवन्ति या: । तासां ब्रह्म महद्योनिरहं बीजप्रदः पिता॥ (गीता १४ | ३-४) 


(42. 


* साधन-सुधा-सिन्धु * 


सबके अनुभवकी बात 


किसी वस्तुकी प्राप्तिके लिये एक 'निर्माण' होता है और 
एक '“अन्वेषण' होता हैं। सांसारिक वस्तुओंका तो निर्माण 
होता है ओर परमात्मतत्वका अन्वेषण होता है। कारण कि 
निर्माण तो उस वस्तुका होता है, जो अभी विद्यमान नहीं हैं 
पर अन्वेषण उस वस्तुका होता है, जो पहलेसे ही विद्यमान 
है। नयी वस्तुके निर्माणमें देरी लगती हैं और अभ्यास, प्रयत्न 
करना पड़ता है। परन्तु जो पहलेसे ही विद्यमान है, उसकी 
प्राप्ति तत्काल होती है; क्योंकि वह स्वतःसिद्ध है। अतः उसकी 
प्राप्तिके लिये अभ्यास करनेकी आवश्यकता नहीँ हैं, प्रत्युत 
केवल उधर दृष्टि डालनेकी आवश्यकता है। उधर दृष्टि गयी 
और प्राप्ति हुई ! 
गीतामें आया है-- 
अनादित्वान्निर्गुणत्वात्परमात्मायमव्ययः । 
शरीरस्थोषपि कौन्तेब न करोति न लिप्वते ॥ 
(१३। ३१) 
'अनादि और निर्गण होनेसे यह अविनाशी आत्मतत्तत 
शरीरमें रहता हुआ भी न करता है और न लिप्त होता है ।' 
तात्पर्य है कि इसको कर्तत्व और भोक्तृत्व (लिप्तता) का 
अभाव करना नहीं पड़ता, प्रत्युत इसमें अकर्तत्व और 
निर्लिप्तता स्वतःसिद्ध है। अपनेको शरीरमें स्थित माननेपर भी 
यह कर्ता और भोक्ता नहीं बनता । जिस समय यह अपनेकों 
शरीरमें स्थित देखता तथा मानता है, उस समय भी वास्तवमें 
यह शरीरमें स्थित नहीं हैं। कारण कि जैसे सूर्यका 
अमावस्याके साथ संग्रोग नहीं हो सकता, ऐसे ही चेतनतत्त्वका 


जड शरीरके साथ संयोग नहीं हो सकता | अतः जडके साथ 
संयोग (शरीरमें स्थिति) केवल चेतनकी मान्यता हैं। 
मान्यताके सिवाय और कुछ नहीं हैं! अपनेमें कर्तृत्व और 
भोक्तृत॒वकी केवल मान्यता है। मान्यता छूटी और प्राप्ति हुई ! 
मान्यताकों छोड़नेके लिये क्रिया (करने) की जरूरत नहीं है, 
प्रत्युत भाव (मानने) और बोध (जानने) की जरूरत हैं। 

क्रिया करनेसे जो अनुभव होगा, वह तत्तका अनुभव 
नहीं होगा; क्योंकि क्रिया करनेसे उत्पन्न हुई वस्तुके साथ ही 
संयोग होता है, अनुत्पन्न तत्ततका अनुभव नहीं होता। अनुत्पन्न 
तत्वका अनुभव क्रियाओंसे असंग-होनेपर ही होगा। क्रियासे 
अर्थात्‌ अभ्याससे तक्तज्ञान नहीं होता, प्रत्युत एक नयी 
अवस्था बनती है। जैसे, रस्सेपर चलना हो तो अभ्यास करेंगे, 
तब चल सकेंगे, नहीं तो गिर जायँंगे। दूसरी बात, अभ्यास 
करेंगे तो पहलेवाले अभ्यासको रही करके ही करेंगें। 
योगदर्शनमें आया है--'तत्र स्थितों यत्नोउभ्यास:' 


| (१५। १३) 'किसी एक विषयमें स्थिरता प्राप्त करनेके लिये 


बार-बार प्रयत्न करनेका नाम अभ्यास है।' अतः यदि प्रयत् 
करेंगे तो पहल प्रयत्न रद्दी करेंगे, तभी दूसरा प्रयत्न करेंगे। 
दूसरा प्रयत्न रद्दी करेंगे, तभी तीसरा प्रयत्न करेंगे। तात्पर्य है 
कि जब हम अपने ज्ञानको रद्दी करते हैं, तभी अभ्यासकी 
जरूरत पड़ती है, नहीं तो अभ्यासकी क्या जरूरत है ? 
यह सबका अनुभव है कि ऐसा कोई वर्ष, महीना, दिन, 
पघ्ण्टा, मिनट और क्षण नहीं है, जिसमें झरीरका परिवर्तन 
अथवा वियोग न होता हो। परन्तु चेतनतत्तका कभी किसी 


" सबके अनुभवकी बात * 


भी वर्ष, महीना, दिन, घण्टा, मिनट और क्षणमें परिवर्तन 
अथवा वियोग नहीं होता अर्थात्‌ उसका नित्ययोग है। इस 
चेतन तत्त्व (स्वरूप) की नित्यताका अनुभव भी सबको है; 
जैसे--आज तो में ऐसा हैं, पर बचपनमें मैं ऐसा था, इस 
तरह पढ़ता था--ऐसा कहनेमात्रसे सिद्ध होता है कि शरीर, 
क्रिया, परिस्थिति आदि बदले हैं, मैं नहीं बदला हूँ, प्रत्युत मैं 
वही हूँ। शरीर आदिके परिवर्तनका अनुभव सबको है, पर 
स्वयंके परिवर्तनका अनुभव किसीको नहीं है। जोब अपने 
कर्मोंका फल भोगनेके ल्थ्यि चौरासी लाख योगियोंमे जाता है, 
नरक और स्वर्गमें जाता है--ऐसा कहनेमात्रसे सिद्ध होता है 
कि चौरासी लाख योनियाँ छूट जाती हैं, नरक और स्वर्ग छूट 
जाते हैं, पर स्वये वही रहता है। योनियाँ (शरीर) बदलती हैं, 
जीव नहीं बदलता। जीव एक रहता है, तभी तो वह अनेक 
योनियोंमें, अनेक ल्लोकॉर्मे जाता है। भगवानने भी अनित्य 
पदार्थ और क्रियाकी तरफसे दृष्टि हटाकर नित्य तत््वकी तरफ 
दृष्टि करनेके ल्यि कहा है-- 
न त्वेवाहं जातु नास॑ न त्व॑ नेमे जनाधिपा:। 
ने चैव न भविष्याम: सर्वे बयमतः परम्‌॥ 
(गीता २। १२) 

'किसी कालमें मैं नहीं था--यह बात नहीं है अर्थात्‌ मैं 
जरूर था, तू नहीं था--यह बात भी नहीं है अर्थात्‌ तू भी 
जरूर था तथा ये राजालोग नहीं धे--यह बात भी नहों है 
अर्थात्‌ ये राजालोग भी जरूर थे; और इसके बाद मैं, तू तथा 
ये राजालोग नहीं रहेंगे--यह बात भी नहीं है अर्थात्‌ मैं, तू 
तथा ये राजाल्ओेग नित्य रहेंगे ही ।' तात्पर्य है कि में कृष्णरूपसे, 
तू अर्जुनरूपसे तथा ये राजारूपसे पहले भी नहीं थे और आगे 
भी नहीं रहेंगे, पर सत्तारूपसे हम सब (जीवमात्र) पहले भी 
थे और आगे भी रहेंगे। शरीरको लेकर में, तू तथा 
शजालोग--ये तीन हैं, पर सत्ताकों लेकर एक ही हैं। 

--वह दृष्टि आत्मतत्त्वकी तरफ है, शरीरकी तरफ नहीं । 
वासांसि जीर्णानि यथा विहाय नवानि गृह्नाति नरोडपराणि । 
तथा शरीराणि विहाय जीण-न्यन्यानि संयराति नवानि देही ॥ 

(गौता २। २२) 

'मनुष्य जैसे पुराने कपड़ोंको छोड़कर टूसरे नये कपड़े 
धारण कर लेता है, ऐसे ही देही (जोबात्मा) पुराने शरीरोंको 
छोड़कर दूसरे नये शरीरोंमें चला जाता है ।' 

कपड़े अनेक होते हैं, पर कपड़े पहननेवाला एक ही होता 
है। पुराने कपड़े उतारनेसे मनुष्य मर नहीं जाता और दूसरे नये 
कपड़े पहननेसे उसका जन्म नहीं हो जाता । तात्पर्य है कि मरना 
और जन्मना शरीरोंका होता है, स्वयंका नहीं। 

जो अनेक योगियोंपें अनेक सुख-दुःखोंको भोगता है, वह 
स्वयं किसीके साथ लिप्त नहीं होता, कहीं नहीं फँसता । अगर 
वह लिप्त हो जाय, फँस जाय तो फिर चौरासी लाख योनियोंको 
कौन भोगेगा ? यह सबका प्रत्यक्ष अनुभव है कि हरदम 
जाग्रतूमें भी हम नहीं रहते, हरदम स्वप्रमें भो हम नहीं रहते, 
हरदम सुपुप्तिमें भी हम नहीं रहते, हरदम मूच्छामें भी हम नहीं 
रहते ओर हरदम समाधिमें भी हम नहीं रहते । तात्पर्य है कि स्वयं 
इन सब अवस्थाओंसे अलग और इनको जाननेवात्म है। जो 
सम्पूर्ण अवस्थाओं, सम्पूर्ण परिस्थितियों, सम्पूर्ण क्रियाओं तथा 
सम्पूर्ण पदार्थेकि संयोग-वियोगको जाननेवाला है, वह. स्वयं 
एक ही रहता है। अगर स्वयं एक अवस्थामें लिप्त हो जाय तो 
वह दूसरी अबस्थामें कैसे जायगा और उससे अपनेको अलग 
अनुभव कैसे करेगा ? परन्तु वह दूसरी अवस्थामें जाता है और 
उससे अपनेको अलछग अनुभव करता है। अतः मैं इन सब 
अवस्थाओंसे, परिस्थितियेंसि, क्रियाओँंसे, पटार्थॉसि अलग 
हूँ--इस अपने अनुभवका ही आदर करना है, इसको ही महत्त्व 
देना है, इसको ही स्वीकार करना है। इसको सीखना नहीं है। 
सीखनेसे लाभ नहीं होगा, प्रत्युत अभिमान हो जायगा। इन 
अवस्थाओं आदिसे अपनेकी अलग अनुभव करनेका नाम ही 
'ज्ञान' है और इनके साथ मिल जानेका नाम ही “अज्ञान' है। 

स्वयंमें कर्तृत्त और ल्थता नहीं है। यह प्रत्यक्ष 
अनुभवकी बात है कि मनुष्य कभी कुछ करता है और कभो 
कुछ करता है, कभी किसीमें लिप्त होता है और कभी किसीमें 
लिप्त होता है। कर्तुत्ल और लिप्तता कभी किसीमें निरन्तर नहीं 
रहते, प्रत्युत बदलते रहते हैं। मनुष्य जो भी करता है, उसकी 
समाप्ति होती ही है। वह जिसमें भी लिप्त होता है, उसका वियोग 
(उपरति) होता ही है। जैसे, भोजनमें पहले बड़ी लिप्तता, रुचि 
रहती है। परन्तु ज्यों-ज्यों भोजन करते हैं, त्यों-त्यों वह रुच्रि कम 
होती जाती है और अत्तमें उससे अरुचि हो जाती है । इस प्रकार 
कर्तुत्व और लिश्ञता निरन्तर नहीं रहती, पर स्वयं निरन्तर रहता 
है। स्वयंमें अकर्तत्व और निर्लिप्तता स्वतःसिद्ध है। मनुष्य कर्ता 
होता है, तब भी स्वयं रहता है। कर्ता नहीं होता, तब भी स्वयं 
रहता है। लिप्त होता है, तब भी स्वयं रहता है । लिप्त नहीं होता, 
तब भी स्वयं रहता है। हम कभी बैठते हैं, कभी सोते हैं, कभी 
कहाँ जाते हैं, कभी किसीसे मिलते हैं तो ये अलग-अलग हुए, 
पर हम एक ही रहे। अतः स्वयं वही रहता है--यह बात 
बिलकुल अपने विवेकसे सिद्ध है। इसमें क्रियाकी क्‍या 
आवश्यकता है ? 

तात्पर्य है कि तत्य स्वतःस्वाभाविक है। उसकी प्राप्तिमें 
कोई क्रिया नहीं है, कोई परिश्रम नहीं है। वह सम्पूर्ण देश, 

काल, क्रिबा, वस्तु, व्यक्ति, अवस्था, घटना, परिस्थिति | तो कर्मसे होती है, पर परमात्माकी प्राप्ति कर्मसे नहीं होती, 
आदियें 'है' (सत्ता) रूपसे विद्यमान है | देश, काल आदि तो | प्रत्युत भाव और बोधसे होती हैं। कारण कि सांसारिक 
नहीं हैं, पर तत्त्व है। देश, काल आदि तो विकारी हैं, पर तत्त्व | वस्तुओंको तो बनाना पड़ता है, पैदा करना पड़ता है, कहींसे 
निर्विकाररूपसे ज्यों-का-त्यों रहता है। जब साधक अपने- | लाना पड़ता है, उनके लिये कहीं जाना पड़ता है; परन्तु 
आपको खो देता है अर्थात्‌ उसमें मैंपन, परिच्छिन्नता, व्यक्तित्व | परमात्माको बनाना नहीं पड़ता, पैदा नहीं करना पड़ता, कहींसे 
नहीं रहता, तब वह तत्त्व रह जाता है अर्थात्‌ अनुभवर्मे आ | लाना नहीं पड़ता, उसके लिये कहीं जाना नहीं पड़ता। 
जाता है। परमात्मा सम्पूर्ण देश, काल, वस्तु, व्यक्ति, परिस्थिति, घटना; 
तत्त्व अनादि-अनन्त ओर स्वतःसिद्ध है। वह जेसा है, | अवस्था आदियें ज्यों-का-त्यों विद्यमान है। उसकी प्राप्तिकी 
वैसा ही उसको जानना हैं और उसको जाननेपर बह जैसा था, | जोरदार जिज्ञासा नहीं है, इसीलिये उसकी प्राप्ति नहीं हो रही 
बैसा ही रहता है। तात्पर्य हैं कि ज्ञान (बोध) होनेपर ऐसा | हैं। जिज्ञासा न होनेका कारण हैं--शरीरके साथ एकता 
अनुभव नहीं होता कि इतने दिन मैं अज्ञानी था, अब ज्ञानी | मानकर सुख भोगना | जैसे जालमें फँसी हुई मछली आगे नहीं 
हो गया हूँ अथवा मेरा अज्ञान मिट गया है और मेरेको ज्ञान | बढ़ सकती, ऐसे ही सांसारिक सुखमें फँसे हुए मनुष्यकी दृष्टि 
हो गया हैं। परमात्माकी तरफ बढ़ हीं नहीं सकती। इतना ही नहीं, 
संसारकी निवृत्ति और परमात्माकी प्राप्ति स्वतः है। | सांसारिक सुख (भोग ओर संग्रह) में आसक्त मनुष्य 
नित्यनिवृत्तकी ही निवृत्ति होती है और नित्यप्राप्तकी ही प्राप्ति | परमात्माकी प्राप्तिका निश्चय भी नहीं कर सकताए ! 
होती है । वास्तवमें न निवृत्ति है, न प्राप्ति है। इसलिये तत्त्वज्ञान सुख भोगना अपने विवेकका अनादर है। अगर मनुष्य 
होनेपर न निवृत्ति होती है, न प्राप्ति होती है, प्रत्युत | अपने विवेककों महत्त्व दे तो वह सुख नहीं भोग सकेगा। 
निवृत्ति-प्राप्तिकी दृष्टि (मान्यता) मिटती है और तत्त्व है ज्यों कारण कि भोग्य बस्तुको स्थायी मानकर ही सुखभोग होता है । 
रह जाता है” । इसी तरह वास्तवमें न ज्ञान है, न अज्ञान है। | उसको स्थायी माने बिना सुखभोग हो ही नहीं सकता। 
आजतक कभी कोई ज्ञानी हुआ नहीं, है नहीं, होगा नहीं, हो | शरीर-संसार प्रतिक्षण बदलते हैं, एक क्षण भी स्थिर नहीं 
सकता नहीं । कारण कि ज्ञानमें व्यक्तित्व नहीं है। अतः ज्ञान | रहते--ऐसा विवेक होनेपर मनुष्य सुख भोग ही नहीं सकता । 
और ज्ञानी, अज्ञान और अज्ञानी--ये दोनों अज्ञानियोंकी | कारण कि विवेककी जागृति होनेपर मनुष्यकी स्थिति शरीरमें 
दृष्टिमें ही हैं। इसलिये साधक माना हुआ है और सिद्ध | नहीं रहती, प्रत्युत स्वरूपमें रहती है। इसलिये मनुष्यकों अपने 
स्वतःसिद्ध है ! विवेकको महत्त्व देना चाहिये। अगर मनुष्य अपने विवेकको 
प्रश्न--परमात्मतत्व इतना सुगम हैं कि उधर दृष्टि | महत्त्व नहीं देगा तो क्या वृक्ष महत्त्व देंगे ? क्या पशु महत्त्व 
डालनेमात्रसे उसकी प्राप्ति हो जाय तो फिर इसमें बाधा क्या | देंगे ? उसमें और पशुमें फर्क क्या हुआ ? 
लग रही है ? संसारमें कोई भी वस्तु स्थिर नहीं है; प्रत्येक वस्तु 
उत्तर--जिस रौतिसे सांसारिक वस्तुओंकी प्राप्ति होती है प्रतिक्षण नाशकी ओर जा रही है--इस बातको सीखना नहीं 
उसी रीतिसे परमात्माकी प्राप्ति भी होती है--यह मान्यता | है, प्रत्युत समझना है, अनुभव करना है। अनुभव करनेपर 
परमात्रप्राप्तिमें बहुत बाधक है। सांसारिक बस्तुओंकी प्राप्ति | सुखासक्ति नहीं रहेगी। 


की चर क्++_ज 


* खोया कहें सो बावरा, पाया कहें सो कूर।पाया खोया कुछ नहीं, ज्यों-का-त्यों भरपूर ॥ 
+ भोगेश्चर्यप्रसक्तानां तयापहतचेतसाम्‌ | व्यवसायात्पिका बुद्धि समाधी न विधीयते॥ (गीता २ । ४४) 


“उस पृष्पित (भोग और ऐश्वर्यकी प्राप्तिका बर्णन करनेबाली) वाणीसे जिनका अन्तःकरण भोगोंकी तरफ खिंच गया है और जो भोग तथा 
ऐश्वर्यमें अत्यन्त आसक्त हैं, उन मनुष्योंकी परमात्मामें निश्चयात्मिका बुद्धि नहीं होती ।' 


अहंकार तथा उसको निवृत्ति 


जीवके बन्धनका मूल कारण है--अहंकार। अहंकार 
दो तरहका होता है-- 

१. अपरा (जड़) प्रकृतिका धातुरूप अहंकार (गीता 
७।४; १३।५)। इसको अहंवृत्ति (वृत्तिरूप समष्टि 
अहंकार) भी कहते हैं। 

२. चेतनके द्वारा अपरा प्रकृतिक साथ माने हुए 
सम्बनधसे होनेवाला तादात्प्यकूप अहंकार। इसको 
चिज्जडग्रन्थि (ग्रन्थिरूप व्यष्टि अहंकार) भी कहते हैं। 

धातुरूप अहंकारमें कोई दोष नहीं है; क्योंकि यह 
अहंकार मन, बुद्धि, इच्धियाँ आदिकी तरह एक करण ही है। 
इसलिये सम्पूर्ण दोष तादात्म्यरूप अहंकारमें अर्थात्‌ 
देहाभिमानमें ही हैं--'देहाभिमानिनि सर्वे दोषाः 
प्रादुर्भवन्ति' । जीवन्मुक्त तत्त्वज्ञ भगवद्मेमी महापुरुषमें 
तादात्यरूप अहंकारका सर्वथा अभाव होता है; अतः उसके 
कहलानेवाले शरीरके द्वारा होनेवाली सम्पूर्ण क्रियाएँ धातुरूप 
अहंकारसे ही होती हैं* । परन्तु जड प्रकृतिके कार्य शरीरको 
अपना स्वरूप मान लेनेके कारण मनुष्य अज्ञानवश अपनेको 
उन क्रियाओंका कर्ता मान लेता है और बैँध जाता है-- 
अहड्डारविमूढात्मा कतहिमिति मन्यते' (३।२७) । 

तादात्यरूप अहंकार ('मैं हूँ) से परिच्छिन्नता 
(एकदेशीयता) आती है। परिच्छिन्नता आते ही इस 
अहंकारके कई भेद हो जाते हैं। वर्ण, आश्रम, शरीर, 
अवस्था, योग्यता, सम्बन्ध, व्यवसाय, धर्म, उपासना आदिको 
लेकर अहंकारके सैकड़ों-हजारों भेद हो जाते हैं। जैसे, वर्णको 
लेकर--'मैं ब्राह्मण हूँ', 'मैं क्षत्रिय हूँ' आदि; आश्रमको 
लेकर--'मैं ब्रह्मचारी हूँ', 'मैं गृहस्थ हूँ” आदि; शरीरको 
लेकर--'मैं पुरुष हूँ', 'में ख्री हूँ', 'में मनुष्य हूँ, 'मैं देवता 


हूँ' आदि; अवस्थाको लेकर--'मैं बालक हूँ', 'मैं जवान हूँ 
आदि; योग्यताको लेकर--'मैं पढ़ा-लिखा हूँ', “मैं अपढ़ हूँ 
मैं समझदार हूँ' आदि; सम्बन्धको लेकर--'मैं पिता हूँ, 'में 
माता हूँ, 'में पुत्र हूँ' आदि; व्यवसायकों लेकर-- 
अध्यापक हूँ', 'मैं व्यापारी हूँ” आदि; धर्मको लेकर--'मैं 
हिन्दू हूँ, 'में मुसलमान हूँ, 'में ईसाई हूँ” आदि; उपासनाको 
लेकर--'मैं निर्गुणोपासक हूँ, “मैं सगुणोपासक हूँ, “मैं 
समका उपासक हूँ', 'में कृष्णका उपासक हूँ" आदि। ये 
सब-के-सब भेद अहममें ही हं, तत्त्वमें नहीं। इन सबमें 'मे 
तो अनेक हैं, पर 'हूँ” (सत्ता) एक ही है।। 

सम्पूर्ण सृष्टि त्रिगुणात्मक है। श्रीमद्धागवतर्में अहंकारको 
भी तीन प्रकारका बताया गया है--सात्त्तिक, राजस और 
तामस। अतः सक्तगुण, रजोगुण और तमोगुणके जितने भी 
भेद सृष्टिमें पाये जाते हैं, वे सब अहंकारमें ही हैं। जबतक 
व्यष्टि अहंकार रहता है, तबतक साधकोंमें और उनके 
साधनोंमें भेद रहता है। परन्तु तत्त्वकी प्राप्ति होनेपर भेद नहीं 
रहता। जबतक दार्शनिकोंमें ओर दर्शनशाख्रका अध्ययन 
करनेबालोंमें किल्जित्‌ भी व्यष्टि अहंकार रहता है, तबतक 
दर्शनोंका भेद रहता है;। अहमके कारण ही दार्शनिकोंमें 
परस्पर विरोध और अपने-अपने मतका आग्रह (पक्षपात) 
रहता है, जिससे वे अपने मतका मण्डन और दूसरेके मतका 
खष्डन करते हैं। तात्पर्य है कि सूक्ष्म अहम्‌ (आंशिक 
व्यक्तित्व) रहनेसे ही मतभेद होता है, तत्त्वमें मतभेद नहीं है। 
अहमूका अत्यन्त अभाव होनेपर भेद नहीं रहता, प्रत्युत तत्त्व 
रहता है। तत्त्में अहम्‌ नहीं है और अहमूमें तत्त्व नहीं है। 
अहमूसे पृथक्ता पैदा होती है। जहाँ पृथक्ता है, वहाँ बोध कहाँ 
ओर जहाँ बोध है, वहाँ पृथक्ता कहाँ ? 


* धातुरूप अहंकारसे होनेवाली क्रियाओंको गीतामें कई प्रकारसे बताया गया है 
(१३। २९); प्रकृतिके गुणोंद्रारा ही सम्पूर्ण क्रियाएँ होती हैं (३। २७); गुण ही गुणोंमें बरत रहे हैं (३। २८ 


जैसे--सम्पूर्ण क्रियाएँ प्रकृतिके द्वारा ही होती हैं 
; १४ । २३); गुणेकि सिवाय अन्य 


कोई कर्ता नहीं है (१४ । १९); इद्धियाँ ही अपने-अपने विषयोंगें वरत रही हैं (५९) | हे 

* यह तादात्प्यरूप अहंकार प्राणिमात्रमें रहता है। अतः पशु-पक्षियॉमें भो अपनी जातिका अहंकार रहता है, इसीलिये वे अपनी जातिवालोकि 
साथ ही रहते हैं और अपनी जातिमें ही सन्तान उत्पन्न करते हैं। उनकी एक-एक जातिगें भी परस्पर अलग-अलग अहंकार रहता है। जैसे, एक 
मोहल्लेका कुत्ता दूसरे मोहल्लेमें जाता है तो दूसरे मोहल्लेका कुत्ता उसको वहाँ आने नहीं देता, उससे लड़ाई करता है--'कुत्ता देख कुत्ता गुर्गया, 
मैं बैठा फिर तू क्यों आया' ? इस तरह प्राणियोमें अहंताभेद तो है, पर सत्ता भेद नहीं है। 

+ न्याय, वैशेषिक, योग, सांख्य, पूर्वमीमांसा और उत्तरमीमांसा--ये छः आस्तिक (ईश्वरकी सत्ता माननेबाले) दर्शन हैं। न्यायदर्शन और 
वैशेषिक दर्शनमें भौतिकताकी प्रधानता है। योगदर्शन और सांख्यदर्शनमें भोतिक और आध्यात्मिक दोनोंका ही वर्णन है। पूर्वमीमांसामें स्वर्गादिकी 
प्राप्ति और उत्तरमीमांसा (वेदात्तदर्शन) में ब्रह्मकी प्राप्ति मुख्य है। इन दोनों दर्शनोंको 'मीमोसा' कहनेका तात्पर्य है कि इनमें अपने विचार (दर्शन 
अर्थात्‌ अनुभव) की मुख्यता नहीं है, प्रत्युत वैदिक मनत्रोंपर विचारकी मुख्यता है। इन दोनमिं वेदान्त-दर्शनके कई भेद हैं; जैसे--अद्दित, दँत, 


विशिष्टाद्वैत, शुद्धाद्रैत, द्रैताद्रैत, अित्त्यभेदाभेद आदि । 


८८ 


'मैं हूँ'--इसमें 'मैं' जड है और 'हूँ' चेतन है। जडकी 
मुख्यतासे संसारकी इच्छा और चेतनकी मुख्यतासे परमात्माकी 
इच्छा उत्पन्न होती है| तात्पर्य है कि संसारकी इच्छामें 'में' की 
प्रधानता और परमात्माकी इच्छामें 'हूँ' की प्रधानता रहती है । 
'मैं' (जड) की प्रधानता होनेसे जीव संसारी होता है और 'हूँ' 
(चेतन) की प्रघानता होनेसे जीव साधक होता है। अतः 
मुख्यरूपसे तादात्प्यरूप अहंकारके दो भेद हैं--१. लोकिक 
अहंकार, जैसे--'मैं संसारी हूँ' और २. पारमा्थिक अहंकार; 
जैसे--'मैं साधक हूँ'। 

१. लोकिक अहड्लार 

जब मनुष्यका उद्देश्य असत्‌ भोग ओर संग्रहको प्राप्त 
करनेका हो जाता है, तब उसमें “मैं संसारी हूँ'--यह लोकिक 
अहंकार रहता है। ऐसा अहंकार दृढ़ होनेपर मनुष्य निरन्तर 
संसारी रहता हैं। सांसारिक कार्य करते समय तो वह संसारी 
रहता ही है, साधन करते समय भी वह संसारी ही रहता है । 
इसलिये वह जो भी साधन करता है, वह कामनाको लेकर 
(कामनापूर्तिक लिये) ही करता है और वह साधन उसमें 
साधकपनका अभिमान बढ़ानेवाला होता है। अभिमान 
अहंकारका ही स्थूलरूप है। 

जब मनुष्यमें भोग भोगने और संग्रह करनेकी प्रवृत्ति 
अधिक हो जाती है, तब उसमें स्वार्थ और अभिमान आ जाते 
हैं, जो कि आसुरी सम्पत्ति है। स्वार्थ और अभिमान आनेसे 
उसका अहंकार आसुरी सम्पत्तिवाला हो जाता है--'अहड्डार 
बल दर्प काम क्रोध च संभ्रिता' (गीता १६। १८); 
'दम्भाहड्डारसंयुक्ता:' (गीता १७। ५) । आसुरी सम्पत्तिवाला 
अहंकार भयंकर नरकोंमें ले जाता है--'पतन्ति नरके5शुचौ' 
(गीता १६। १६) । 

अगर ऐसा मानें कि ज्ञान (मुक्ति) होनेपर आसुरी 
सम्पत्तिवाला अहंकार ही मिटता है, तादात्यरूप अहंकार नहीं 
मिटता तो यह मान्यता ठीक नहीं है। कारण कि आसुरी 
सम्पत्तिवाला अहंकार मिटनेसे नरकोंसे तो रक्षा होती है, पर 
मुक्ति नहीं होती। मुक्ति तो तादात्म्यरूप अहंकार मिटनेसे ही 
होती है। आसुरी सम्पत्तिवाला अहंकार तो तादात्यरूप 
अहंकारका ही स्थूछ रूप है, जो जीबमात्रमें रहता है । इसी 
तादात्यरूप अहंकारको लक्ष्य करके भगवान्‌ अर्जुनसे कहते 
हैं--'अथ चेत्त्वमहड्भारान्न श्रोष्यसि विनडक्ष्यसि' (गीता 


+ 'अस अभिमान जाइ जनि भोरे। में सेवक रघुपति पति मोरे ॥' 


* साधन-सुधा-सिन्धु * 


१८ | ५८); “यदहड्डारमाश्रित्य न योत्य इति मन्यसे' (गीता 
१८ | ५९) । 

अहंकारकी उत्पत्ति अविद्यासे होती है--'अविद्यास्मिता- 
रागद्रेषाभिनिवेशा: क्ेशा:। अविद्या क्षेत्रमुत्तरेषां' 
(योगदर्शन २। ३-४) । ज्ञान होनेपर अविद्याका नाश हो 
जाता है। जब अविद्या नहीं रहेगी, तो फिर अविद्यासे 
होनेबाला अहंकार कैसे रहेगा ? जिस ज्ञानसे अविद्या न मिटे, 
वह ज्ञान कैसा ? वह तो सीखा हुआ ज्ञान हैं, अनुभव किया 
हुआ ज्ञान नहीं। अगर तादात्म्यरूप अहंकार नहीं मिटेगा तो 
जैसे बीजसे वृक्ष पेदा हो जाता है, ऐसे ही प्राकृत पदार्थ, 
व्यक्ति, क्रिया, परिस्थिति आदिका संग पाकर वह अहंकार भी 
आसुरी सम्पत्तिवाला हो जायगा | 

गीतामें जहाँ ज्ञानके साधनोंका वर्णन हुआ है, वहाँ 
भगवानने अहंकारसे रहित होनेकी ब्रात कही है-- 
'अनहल्लार एवं च' (गीता १३ । ८) | जब साथ्रक्में भी यह 
अहंकार दूर हो सकता हैं तो फिर सिद्ध होनेपर यह कैसे 
रहेगा ? सिद्ध होनेपर तो तादात्म्यरूप अहंकारका सर्वथा नाश 
हो जाता हैं । भगवानने कर्मय्ोगमें 'निर्ममो निरहड्लार:' (गीता 
२।७१) पदोंसे, ज्ञानयोगमें 'अहड्डार '''' 'विमुच्य 
निर्मम: (१८। ५३) पदोंसे और भक्तियोगमें “निर्ममो 
निरहड्डार:' (१२।१३) पढदोंसे तादात्ययरूप अहंकारके 
नाशकी ही बात कही है। 

२. पारमार्थिक अहड्डार 

जब मनुष्यका उद्देश्य केवल सत्‌-तत्त्वको प्राप्त करनेका 
हो जाता है, तब वह उसकी प्राप्तिक लिये में साधक 
हुँ'--इस पारमार्थिक अहंकारकों लेकर साधन करता है। "में 
साधक हूँ'--यह अहंकार मुक्त करनेबाला है? | अहममें 
बेठी हुई बात निरन्तर रहती हैं। अतः 'मैं साधक हूँ'--ऐसा 
अहंकार दृढ़ होनेपर साधकके द्वारा निरन्तर साधन होता है। 
साधन करते समय तो वह साधक रहता ही है, सांसारिक कार्य 
करते समय भी वह साधक ही रहता है । इसलिये वह जो भी 
सांसारिक कार्य करता हैं, वह अपने साधनके अनुरूप ही 
करता है। जैसे लोभी आदमी ऐसा कोई भी कार्य नहीं करता, 
जिससे धनका नाश हो, ऐसे ही वह साधक अपने साधनसे 
विरुद्ध कोई भी कार्य नहीं करता । 

साधककी साधनसे और साधनकी साध्यसे एकता होती 


'दासोडहे कौसलेद्धस्थ'--बह पारमार्थिक अहंकार है। वास्तवमें यह अहंकार नहीं है, प्रत्युत भगवानपर दृढ़ विश्वास है और तादात्म्यरूप 


अहेकारका नाझ करके मुक्ति देनेवाला हैं। 


है। इसलिये जबतक साधक साधनमें तल्लीन नहीं होता, 
तबतक साध्य (परमात्मतत्त्व) की प्राप्ति नहीं होती। जबतक 
साधकमें अहंकार रहता है, तत्रतक वह साधनमें तल्लीन नहीं 
होता । अहंकार मिटनेपर साधक साधनमें तल्‍्लीन हो जाता है 
अर्थात्‌ साधक नहीं रहता, प्रत्युत साधनमात्र रह जाता है। 
साधनमात्र रहते ही साधन साध्यमें परिणत हो जाता है अर्थात्‌ 
साध्यकी प्राप्ति हो जाती है | 

साधनभेदसे कर्मयोग, ज्ञानयोंग और भक्तियोग--ये 
तीन भेद भी अहंकारके कारण ही होते हैं। साधक ज्यों-ज्यों 
साधनमें आगे बढ़ता है, त्यों-त्यों अहंकार मिटता जाता हैं 
और ज्यों-ज्यों अहंकार मिटता है, त्यों-त्यों कर्मयोग, ज्ञानयोग 
ओर भ्रक्तियोंगका भेद भी मिटता जाता है। कर्मसोगमें 
अहंकारके रहते हुए भी साधन किया जा सकता है, जो 
कर्मयोग सिद्ध होनेपर मिट जाता है। ज्ञानयोगमें अहंकार 
ब्रह्म साथ मिल जाता है। भक्तियोगमें अहंकार भगवानके 
अर्पित हो जाता है। तात्पर्य है कि कर्मयोगमें अहम्‌ शुद्ध होता 
है, ज्ञानयोगमें अहम्‌ मिटता हैं और भक्तियोगमें अहम्‌ 
बदलता है। अहमका शुद्ध होना, मिटना और बदलना--ये 
तीनों परिणाममें एक हो जाते हैं। 

कर्मयोग भौतिक साधना है, ज्ञानयोग आध्यात्मिक 
साधना है और भक्तियोग आस्तिक साधना है। भौतिक 
साधनामें 'अकर्म' की मुख्यता रहती है, आध्यात्मिक साधनामें 
'आत्मा' की मुख्यता रहती है ओर आस्तिक साधनामें 
'परमात्मा' की मुख्यता रहती है। इसलिये कर्मयोगी सम्पूर्ण 
कर्मोमें एक अकर्मको देखता है--“कर्मण्यकर्म य॑ः 
पर्येदकर्मण ता कर्म यः: (गीता ४। १८); ज्ञानय्रोगी 
सम्पूर्ण ग्राणियोंमें एक आत्माको देखता है--'सर्वभूतस्थ- 
मात्मान॑ सर्वभूतानि चात्मनि' (गीता ६।२९); और 
भक्तियोगी सबमें एक परमात्माको देखता है अर्थात्‌ अनुभव 
करता है--'यो मां पश्यति सर्वत्र सर्व च मयि पह्यति' 
(गीता ६। ३०) | अकर्म, आत्मा तथा परमात्मा--तीनों 
तत््वसे एक ही हैं। अतः: 'अकर्म' में आत्मा भी है और 
परमात्मा भी है, 'आत्मा' में अकर्म भी है और परमात्मा भी 
है तथा 'परमात्मा में अकर्म भी है और आत्मा भी है। तात्पर्य 
है कि अहंकारके कारण अकर्म, आत्मा और परमात्मा--वे 
तीन भेद होते हैं। तत्त्वमें ये तीन भेद नहीं हैं। 

अकर्मका अनुभव करनेसे कर्मयोगी कृतकृत्य हो जाता 
है अर्थात्‌ उसके लिये कुछ करना शेष नहीं रहता। आत्माका 
अनुभव करनेसे ज्ञानयोगी ज्ञातज्ञातव्य हो जाता हैं अर्थात्‌ 
उसके लिये कुछ जानना शेष नहीं रहता | परमात्माका अनुभव 


[465 ] सा० सु० सि० ४-- 


# अहंकार तथा उसकी निवृत्ति * 

नीता 


करनेसे भक्तियोगी प्राप्तप्राप्तव्य हो जाता है अर्थात्‌ उसके लिये 
कुछ पाना शोष नहीं रहता। 

कृतकृत्य होनेसे कर्मयोगी ज्ञातज्ञातव्य और प्राप्तप्राप्तव्य 
भी हो जाता है, ज्ञातज्ञातव्य होनेसे ज्ञानयोगी कृतकृत्य और 
ग्राप्तप्राप्तव्य भी हो जाता है तथा प्राप्तप्राप्तव्य होनेसे भक्तियोगी 
कृतकृत्य ओर ज्ञातज्ञातव्य भी हो जाता है। कृतकृत्य, 
ज्ञातज्ञातव्य और प्राप्प्राप्तव्य होनेसे तादात्म्यवाला अहंकार 
सर्वथा नष्ट हो जाता है और तत्त्व रह जाता है अर्थात्‌ 
अनुभवमें आ जाता है। फिर साधकोंके साधनोंका भेद नहीं 
रहता। साधक साधन होकर साध्य हो जाता है। 

प्रश्ष--हमारा स्वरूप अहम (मैंपन) से रहित है-- 
इसका अनुभव कैसे करें ? 

उत्तर--सत्तामात्र अर्थात्‌ केवल होनापन ही हमारा 
स्वरूप है। इस सत्तामात्रकें सिवाय और सबका अभाव है। 
जितना देखने, सुनने और समझनेमें आता है तथा जिन यत्नों 
(शरीर-इन्द्रियाँ-मन-बुद्धि) से देखते, सुनते और समझते हैं 
एवं देखना, सुनना और समझना--ये सब-के-सब क्षणभट्डुर 
हैं अर्थात्‌ इनकी एक क्षण भी सत्ता (अस्तित्व) नहीं है । परन्तु 
स्वतःसिद्ध सत्ताका क्षणमात्र भी कभी अभाव हुआ नहीं, है 
नहीं, होगा नहीं और हो सकता नहीं । 

अपना जो होनापन (स्वरूप) है, उसमें 'में' नहीं है और 
जो 'मैं' है, उसमें होनापन नहीं है। जितने भी विकार हैं, सब 
मैंपनमें ही हैं, स्वरूपमें नहों। सत्तारूप होनेसे स्वरूपमें स्वतः 
निर्लिप्तता हैं। इस स्वतःसिद्ध सत्ता (स्वरूप) में कभी कोई 
विकार हुआ नहीं, है नहीं, होगा नहीं और हो सकता नहीं | 
मैंपनका नित्य-निरन्तर विकारी रहनेका स्वभाव है और 
स्वरूपका नित्य-निरन्तर निर्विकार रहनेका स्वभाव है। 
स्वतःसिद्ध सत्तामें न कर्तत्व है, न भोक्तृत्व है--'न करोति न 
लिप्यते' (गीता १३। ३१); न करना है, न करवाना है-- 
'नैब कुर्वन्न कारयन' (गीता ५। १३) | 

गीतामें भगवानने कहा है-- 

भूमिरापोडनलों वायु: खं मनो बुद्धिरिव च। 
अहड्डार इतीय॑ में भिन्ना प्रकृतिरष्टधा ॥ 
(७।४) 

'पृथ्वी, जल, तेज, वायु, आकाश--ये पशञ्ञमहाभूत 
और मन, बुद्धि तथा अहंकार--यह आठ प्रकारके भेदोंबाली 
मेरी अपरा प्रकृति है।' 

तात्पर्य है कि पृथ्वी, जल, तेज, वायु, आकाश, मन, 
बुद्धि और अहम्‌--ये सब एक ही जातिके (अपरा) हैं। 
अतः जिस ज़ातिकी पृथ्वी है, उसी जातिका अहम्‌ (मैंपन) 

है अर्थात्‌ मिट्टीके ढेलेकी तरह मैंपन भी जड ओर दृश्य है। 
जैसे पदार्थ दृश्य हैं, ऐसे यह मैंपन भी टृश्य है अर्थात्‌ 
पदार्थोंकी तरह यह मैंपन भी जाननेमें आनेवाला है। हमारा 
स्वरूप अहमसे अलग है--इसका लक्ष्य करानेके ल्यि एक 
बात कही जाती है। 

सुषुप्ति (गाढ़ नींद) से जगनेपर हम कहते हैं कि मैं 
ऐसे सुखसे सोया कि मेरेको कुछ पता नहीं था। पता 
इसलिये नहीं था कि उस समय अहम्‌ नहीं था अर्थात्‌ अहम्‌ 
अविद्यामें लीन हो गया था। परन्तु हम तो उस समय थे 
ही। अगर हम न होते तो 'कुछ भी पता नहीं था'---इसका 
पता किसको लगता ? जगनेके बाद कौन कहता कि मेरेको 
कुछ भी पता नहीं था ? पता लगानेबाला जो अहंभाव था, 
वह तो नहीं था, पर हम तो थे ही। जैसे, एक घरमें कोई 


* साधन-सुधा-सिन्धु * 


आदमी है। बाहरसे कोई आवाज देता है कि क्या घरमें 
अमुक आदमी है ? तो वह घरके भीतरसे कहता है कि घरमें 
नहीं है, तो क्‍या 'घरमें नहीं है'--ऐसा बोलनेवाला भी नहीं 
हैं ? अगर घरमें कोई महीं होता तो कौन कहता कि वह 
घरमें नहीं है ? बोलनेवाला तो है ही। इस तरह सुघुप्मिमें 
'मेरेको कुछ भी पता नहीं था'--इसको जाननेवाला तो था 
ही। तात्पर्य है कि सुषृप्तिमें मैंपन तो नहीं रहता, पर अपना 
होनापन रहता है अर्थात्‌ सुषुप्तिमें मेंपनसे रहित अपनी सत्ता 
सिद्ध होती है। 

हम मैंपनके भाव ओर अभाव दोनोंको जाननेवाले हैं। 
मैंपनका अभाव होता है, पर हमारा अभाव नहीं होता। सब 
संसार मिट जाय तो भो हमारी सत्ता रहती है। अतः सत्ता 
(होनापन) हमारा स्वरूप हैं। मैंपन हमारा स्वरूप नहीं है। 


* साधन-सुधा-सिन्धु * 


करणसापेक्ष-करणनिरपेक्ष साधन ओर करणरहित साध्य 


परमात्मतत्वकी प्राप्ति चाहनेवाले साधकोंके लिये 
साधनकी दो शैलियाँ हैं--करणसापेक्ष अर्थात्‌ क्रियाप्रधान 
शैली और करणनिरपेक्ष अर्थात्‌ विब्ेकप्रधान शैली । जिस 
शैलीमें करण (इन्द्रियाँ-पन-बुद्धि) तथा क्रियाकी प्रधानता 
रहती है, उसको 'करणसापेक्ष साधन' कहते हैं और जिस 
शैलीमें सत-असत्‌के विवेककी प्रधानता रहती है, उसको 
'करणनिरपेक्ष साधन' कहते हैं । 

करण क्‍या है ? 
क्रियाकी सिद्धिमें जो प्रधान हेतु होता है, उसको 'करण' 


कहते हैं। जैसे, सुननेमें कान करण हैं, स्पर्श करनेमें त्वचा | 


करण है, देखनेमें आँख करण हैं, चखनेमें रसना करण हैं 
सूँघनेमें नाक करण है, चिन्तन करनेमें चित्त करण है, किसी 


बातकों समझनेमें बुद्धि करण है, कर्ता-भोक्ता बननेमें अहम्‌ 


करण है तात्पर्य है कि सांसारिक कार्य करनेके जितने औजार 
हैं, वे सत्र 'करण' कहलाते हैं । 
शरीरमें कुल तेरह करण हें। श्रोत्र, त्वचा, नेत्र, रसना, 
प्राण, वाणी, हस्त, पाद, उपस्थ और गुदा--वे दस 
(ज्ञनेन्द्रियाँ और कर्मेंन्द्रियाँ) 'बहिःकरण' हैं तथा मन, बुद्धि 
और अहंकार--ये तीन 'अन्तःकरणः * हैं। | 
करणसापेक्ष ओर करणनिरपेक्ष क्‍या है ? 
जिसमें करणकी अत्यन्त आवश्यकता रहती है, वह 


'करणसापेक्ष' होता है ओर जिसमें करणकी आवश्यकता नहीं 
रहती, वह 'करणनिरपेक्ष' होता है। जैसे, क्रियाकी सिद्धिमें 
करणकी अत्यन्त आवश्यकता रहती है; क्योंकि करणके बिना 
क्रियाकी सिद्धि नहीं होती; अतः क्रियाकी सिद्धि करणसापेक्ष 
है। परन्तु परमात्मतत्त्वकी प्राप्तिमें करणकी आवश्यकता नहीं 
हैं; क्योंकि वह तत्त्व क्रियासे अतीत है; अतः परमात्मतत्त्वकी 
प्राप्ति करणनिरपेक्ष है। 


करणनिरपेक्ष ओर करणरहितमें अन्तर 


साधन करणनिरपेक्ष होता है और साध्य करणरहित होता 
है। परमात्मतत्त्वकी प्राप्ति करणनिरपेक्ष हैं, पर परमात्मतत्त्व 
करणरहित है। 

दो व्यक्ति बातचीत करते हैं तो उसमें बोलनेके लिये 
जीभकी ओर सुननेके लिये कानकी जरूरत है, पर त्वचाकी 
जरूरत नहीं हैं। इसलिये उनकी बातचीतको त्वचानिरपेक्ष तो 
कह सकते हैं, पर त्वचारहित नहीं कह सकते। कारण कि 
अगर मनुष्य ल्वचारहित होगा तो वह बातचीत कैसे कर 
सकेगा ? ऐसे ही साधन करणनिरपेक्ष तो होता है, पर 
करणरहित नहीं होता। 

पढ़ाई चक्षुनिरपेक्ष तो होती है, पर चक्षुरहित नहीं होती | 
चक्षुनिरपेक्ष कहनेका तात्पर्य है कि जिसके चनक्षु हैं, वह भी 
पढ़ाई कर सकता है और जिसके चनश्षु नहीं हैं, वह भी 


* कहीं मन, बुद्धि, चित्त और अहकार--ये चार अन्तःक्तरण बताये गये हैं, कहों मन, बुद्धि और अहड्ार--ये तीन अन्तःकरण बताये 
गये हैं और कहीं मन (चित्त) और बुद्धि (अह्जार) --ये दो अन्तःकरण बताये गये हैं। इन सबमें 'अहंकार' भुख्य है। 


(कानसे सुनकर) पढ़ाई कर सकता हैं। अगर पढ़ाईकों 
चक्षुरहित कहें तो जिसके चक्षु है, वह पढ़ाई कैसे कर 
सकेगा ? इसी तरह साधन करणनिरपेक्ष होता है, करणरहित 
नहीं होता । 

शरीरसे “निरपेक्ष' होनेपर मुक्ति होती है, 'सापेक्ष' होनेपर 
बन्धन होता है और 'रहित' होनेपर मृत्यु होती है। 

धनके दृष्टान्तसे करणनिरपेक्षताका विवेचन 

धन (मुद्रा) वस्तुप्राप्तिका साधन है, साध्य नहीं। 
बास्तवमें देखा जाय तो धन खुद बस्तुप्राप्तिका साधन नहीं हैं 
प्रत्युत धनका खर्च (त्याग) ही वस्तुप्राप्तिका साधन है । कारण 
कि वस्तुकी प्राप्ति घनसे नहीं होती, प्रत्युत धनके खर्चसे होती 
है। अगर वस्तुकी प्राप्ति धनसे होती तो हमारे पास धन रहते 
हुए ही अर्थात्‌ धनको खर्च किये बिना धनसे ही वस्तु पैदा हो 
जाती ! परन्तु खर्च करनेसे ही धन हमारे अथवा दूसरोंके काम 
आता है। अतः धनको महत्त्व न देंकर उसके खर्चकों ही 
महत्त्व देना है; क्योंकि धन महत्त्वकी चीज नहीं है, प्रत्युत 
उसका खर्च ही महत्त्वकी चीज है । इसी तरह करण साधन है 
साध्य नहीं है। वास्तवमें करणका त्याग (सम्बन्ध-विच्छेद) 
ही तत्त्वप्राप्तिका साधन है; क्योंकि तत्त्वकी प्राप्ति करणके द्वारा 
नहीं होती, प्रत्युत करणके त्यागसे होती है। अतः करणको 
महत्त्व न देकर उसके त्यागकों ही महत्त्व देना है। 

जबतक हम धनका महत्त्व मानेंगे, तबतक हम धनका 
खर्च नहीं कर सकेंगे। ऐसे ही जबतक हम करणका महत्त्व 
मानेंगे, तबतक हम करणसे सम्बन्ध-विच्छेदट नहीं कर सकेंगे । 
अतः साधकको आरम्भमें ही यह बात समझ लेनी चाहिये कि 
करण महत्त्वकी चीज नहीं है, प्रत्युत उसका त्याग (सम्बन्ध- 
विच्छेद) ही महत्त्वकी चीज है। अतः करणको काममें लेते 
हुए भी उसका महत्त्व न रहे, उसकी अपेक्षा न रहे, तब 
करणनिरपेक्ष साधन होगा। ह 

आगर हम धनको महत्त्व देंगे तो हमारी संग्रहबुद्धि हो 
जायगी। संग्रहबुद्धि होना अर्थात्‌ धनके संग्रहको महत्त्व देना 
पतनकी खास चीज हैं। धनके संग्रहको महत्त्व देनेवाला 
मनुष्य बड़े-बड़े पाप, अन्याय, अत्याचार कर बैठता है | अतः 
धनका त्याग (खर्च) तो साधन है, पर वस्तुप्राप्तिकों धनके 
अधीन मानकर धनका संग्रह करना महान्‌ असाधन हैं। इसी 


* करणसापेक्ष-करणनिरपेक्ष साधन और करणरहित साध्य * 

तरह करणका त्याग (सम्बन्ध-बिच्छेद) तो साधन है, पर 
तत्त्वप्राप्तिको करणके अधीन मानकर करणकी सहायता लेना 
महान्‌ असाधन है। तात्पर्य है कि धनको काममें तो लेना हैं 
पर महत्त्व धनको न देकर उसके खर्चको ही देना है। ऐसे ही 
करणको काममें तो लेना है, पर महत्त्व करणको न देकर उसके 
सम्बन्ध-विच्छेदको ही देना है। अगर हम करणको महत्त्व देंगे 
तो करण बाँधनेवाला हो जायगा और हम करणसे अतीत नहीं 
हो सकेंगे। करणसे अतोत हुए बिना करणरहित तत्त्वकी प्राप्ति 
कैसे होगी ? 

जीवन-निर्वाहके लिये हमें अन्न, जल, बस्नर आदिकी 
आवश्यकता है, घनकी आवश्यकता नहीं। घन मिले चाहे न 
मिले, पर वस्तु मिलनी चाहिये। हमारे पास केवल धन हो 
और अन्न, जल, वस्त्र आदि न हों तो हम जी नहीं सकेंगे। 
परन्तु हमारे पास केवल अन्न, जल, वस्ध आदि हों और धन 
न हो तो हम अच्छी तरह जी जायँंगे। यहाँ शंका हो सकती 
हैं कि धन पासमें न हो तो वस्तु कैसे मिलेगी ? इसका 
समाधान हैं कि धन पासमें न होनेपर भी प्रार््धके अनुसार 
अथवा भगवानके विधानसे वस्तु मिल सकती है” । जेसे, 
कहीं परिश्रम (नौकरी) करनेसे बदलेमें वस्तु मिल जाती हैं; 
कोई भेंट, पुरस्कार आदि देता है तो वस्तु मिल जाती है; खेती 


करनेसे अनाज मिल जाता है; वस्तुके बदलेमें वस्तु मिल जाती 


है; जिनके पास धन (मुद्रा) नहीं है, उन साधुओं आदिको भी 
जीवन-निर्वाहकी वस्तुएँ मिल जाती हैं, आदि। तात्पर्य है क्रि 
जीवन-निर्वाहके लिये धनकी अपेक्षा नहीं है । वस्तु धनसे ही 
मिलती है--बह घनकी अपेक्षा है। वस्तु धनसे भी मिलती 
है और धनके बिना भी मिलती है--यह धनकी निरपेक्षता है। 
इसी तरह परमांत्मतत्त्वकी प्राप्तिमें करणकी अपेक्षा नहीं है 
अर्थात्‌ वह करणनिरपेक्ष हैं।। 

करणकी आवश्यकता कहाँतक है ? 

जैसे जूतीकी आवश्यकता तभीतक है, जबतक मार्गपर 
कॉाँटे-कंकड़ हैं, ऐसे ही साधनमें करणकी आवश्यकता 
तभीतक हैं, जबतक विवेककी कमी है अर्थात्‌ विवेक पूर्णतया 
जाग्रतू नहीं हुआ है। विवेक जाग्रत्‌ू न होनेका कारण है-- 
अपने विबेकको महत्त्व न देना। भोग और संग्रहकी आसक्तिक्र 
कारण ही मनुष्य अपने विवेकको महत्त्व नहीं देता | । 


+ च्रारत्ध पहले रचा, पीछे रचा शरोर तुलसी चिन्ता क्यों करें, भज ले श्रीरघुबौर ॥ 
-+ यहाँ करणनिरपेक्ष साधनको समझनेके लिये धनका दृष्टान्त दिया गया है। वास्तव दृष्टात्त कभी पूरा नहीं घटता, प्रद्युत आंशिकरूपसे ही 
* घटता है । अगर वह पूरी तरह घट जाय तो वह दृष्टान्त नहीं रहेगा, प्रत्युत दार्शन्त हो जायगा | अतः दृष्टान्त तत्तको समझनेके लिये केवल संकेत है | 


४ भोगैश्चर्यप्रसक्तानो 


तयापह्तचेतसाम्‌ | व्यवसायात्मिका बुद्धि: समाधों न विश्वीयत॥ (गोता २ । ४४) 


'ओग तथा ऐश्वर्य (संग्रह) का वर्णन करनेवाली वाणीसे जिनका अन्तःकरण भागोंकी तरफ खिंच गया है और जो भोग तथा ऐश्वर्यमें 
अत्यन्त आसक्त हैं, उन मनुष्योंकी परमात्मामें निश्चयात्मिका बुद्धि नहीं होती ।' 


९२ « साधन-सुधा-सिन्धु * 


जैसे झाड़ वहींतक काम आता है, जहाँतक 
कूड़ा-कस्कट है, ऐसे ही विवेकवती बुद्धि वहींतक काम आती 
है, जहाँतक संसारमें महत्त्वबुद्धि है। जैसे झाड़ और 
कूड़ा-करकट--दोनों एक ही जातिके हैं, ऐसे ही करण और 
संसार--दोनों एक ही जातिके हैं। कूड़ा-करकट दूर होनेपर 
जैसे झाड़कों भी दूर कर देते हैं, ऐसे ही संसारमें महत्त्वबुद्धिका 
त्याग होनेपर करणका भी त्याग हो जाता हैं । 

करणनिरपेक्ष साधनमें करणको काममें लेना हैं करणका 
त्याग करनेके लिये, न कि साथमें रखनेके लिये। अगर 
करणमें महत्त्वबुद्धि होगी तो उसका त्याग नहीं हो सकेगा। 
करणमें महत्त्वबुद्धि होनेका तात्पर्य हैं--करणके द्वारा ही 
तत्त्वकी प्राप्ति मानना । 

करण साधन है, साध्य नहीं। साध्य तो करणरहित 
परमात्मतत्त्त ही हैं। अतः करणका सदुपयोग तो करनी है, पर 
उसकी अपेक्षा नहीं रखनी है। अपेक्षा रखनेसे करणकी 
पराधीनता रहेगी। जडकी पराधीनता, दासता रहनेसे चिन्मय 
तत्त्व नहीं मिलेगा । करणकी अपेक्षा न रखनेसे जडकी दासता 
नहीं रहेगी और साधक स्वतन्त्रतापूर्वक स्वतन्त्रता (मोक्ष) को 
प्राप्त कर लेगा। 

संसारसे सर्वथा सम्बन्ध-विच्छेद करणनिरपेक्ष होनेसे ही 
होता है। जबतक करणकी अपेक्षा रहेगी, तबतक संसारसे 
सम्बन्ध-विच्छेद नहीं होगा; क्योंकि करण भी संसार ही है। 

करणको काममें लेना दोष नहीं है, प्रत्युत उसमें 
महत्त्वबुद्धि रखना, उसका आश्रय लेना, उसके अधीन होना, 
उसकी अपेक्षा रखना दोष है। अतः बुद्धिको काममें लेना हैं 
उसका सदुपयोग करना हैं, पर उसका आश्रय नहीं लेना है। 
साधकको विचार करना चाहिये कि क्या में बुद्धि हूँ ? अगर 
में बुद्धि नहीं हूँ तो में बुद्धिका हूँ अथवा बुद्धि मेरी हैं? अगर 
बुद्धि मेरी है तो इससे सिद्ध होता है कि में बुद्धिसे अलग हूँ 
मेरे लिये ब्ुद्धिकी जरूरत नहीं है, प्रत्युत बरुद्धिकों मेरी जरूरत 
हैं। अतः बुद्धिकों छोड़कर अपने स्वरूपमें स्थित होना है । 
जबतक बुद्धि साथमें रहेगी, तबतक राग-द्रेषका अभाव नहीं 
होगा और अहम्‌ (परिच्छिन्नता या व्यक्तित्व) बना रहेगा । 

जैसे आँख दीखनेमें छोटी-सी होते हुए भी इतनी सूक्ष्म 
और व्यापक है कि भूमण्डल, तारा, नक्षत्र आदि सब देखनेके 
बाद भी जगह खाली रहती है | ऐसा नहीं होता कि बस, अब 


जगह खाली नहीं रही, अब और नहीं देख सकते । जो वस्तु 
आँखसे नहीं दीखती, वह मन-बुद्धिसे दोखती है अर्थात्‌ 
जाननेमें आती है। बुद्धि इतनी सूक्ष्म और व्यापक है कि 
समस्त वेद-पुराणादि शाख, अनेक विद्याएँ, अनेक भाषाएँ, 
और लिपियाँ, चारों युगों और चौंदह भुवनोंका ज्ञान तथा 
ब्रह्माकी आयु भी बुद्धिके जाननेमें आती है । फिर भी ऐसा नहीं 
होता कि बस, अब जगह खाली नहीं रही, अब ओर नहीं जान 
सकते | बुद्धिमें ऐसी विलक्षणता होनेपर भी बुद्धि दृश्य हो है 
द्रष्टा नहीं; क्योंकि बुद्धि करण (अन्तःकरण) है। करण 
प्रकृतिका कार्य होता है । करणके द्वारा हम प्रकृतिकों तो जान 
ही नहीं सकते, प्रकृतिके कार्यकों भी पूरा नहीं जान सकते, 
फिर प्रकृतिसे अतीत तत्त्वको जान ही कैंसे सकते हैं ? 
अगर हम ब्रह्मको बुद्धिसे जाननेकी चेष्टा करते हैं तो 
हमने मानो ब्रह्मको बुद्धिका विषय बना लिया अर्थात्‌ ब्रह्म तो 
दृश्य (एकदेशीय) हो गया और बुद्धि द्रष्टा (व्यापक) हो 
गयी। बुद्धिमें वही विषय आता है, जो बुद्धिसे छोटा होता है । 
अतः जबतक हम ब्रह्मकों बुद्धिके ज्ञानसे देखेंगे, बुद्धिसे 
उसपर विचार करेंगे, तब्रतक हमारी स्थिति जडमें ही रहेगी। 
कारण कि सांसारिक विषयोंसे लेकर बुद्धितक सब प्रकृतिका 
कार्य होनेसे दृश्य (जड) ही है। इसीलिये कहा है-- 
रूप दृह्य॑ लोचन दृक्क्‌ तददृइ्यं दुक तु मानसम्‌ । 
दृश्या धीवृत्तय: साक्षी दृगेव तु न दृहयते ॥ 
(वाक्यसुधा १) 
'सर्वप्रथम नेत्र द्रष्टा हैं और रूप दृश्य है, फिर मन द्रष्टा 
है और नेत्रादि इन्द्रियाँ दृढय हैं, फिर बुद्धि द्रश है और मन 
दृश्य है। अन्तमें बुद्धिकी वृत्तियोंका भी जो द्रष्टा है, वह साक्षी 
(स्वयंप्रकाइ आत्मा) किसीका भी दृश्य नहीं है।' 
तात्पर्य है कि शब्दादि बिषयोंमें होनेवाले परिवर्तनको 
इन्द्रियाँ जानती हैं; अतः विषय दृश्य हैं और इन्द्रियाँ द्रष्टा हैं। 
इन्द्रियोंमें होनेवाले परिवर्तनको मन जानता है; अतः इच्द्रियाँ 
दृश्य हैं और मन द्रष्टा है। मनमें होनेवाले संकल्प-विकल्प, 
चंचलता-स्थिरता आदि विकारोंकों बुद्धि जानती है; अतः मन 
दृश्य हैं और बुद्धि द्रष्टा हैं। बुद्धिमें होनेवाले विकारों 
(समझना, न समझना अथवा कम समझना आदि) को स्वयं 
जानता है; अतः बुद्धि दृश्य है और स्वयं (स्वरूप) द्रष्टा है। 
स्वये अपरिवर्तनशील तथा निर्बिकार है; अतः वह किसीका 


भी दृश्य नहीं है, प्रत्युत सबका द्रष्टा है* -- 
१, 'विज्ञातारमरे केन बिजानीयात्‌' 
(यूहदा* २ ।४ | १४) 
'सबके विज्ञाताको किसके द्वारा जाना जाय ?' 
२. 'नान्यो5तोउस्ति द्रष्टा' (बृहदा> ३।७। २३) 
“इससे भिन्न कोई द्रष्टा नहीं है ।' 
३. स वेत्ति वेद्य न च तस्यास्ति देत्ता' 
(श्रेताश्वतर० ३ | १९) 
'वह सम्पूर्ण ज्ञेककों जानता है, पर उसका ज्ञाता कोई 
नहीं है।' 
करणरहित (करणनिरपेक्ष) परमात्मतत्त्व 
जिससे क्रियाकी सिद्धि होती है, जो क्रियाको उत्पन्न 
करनेवाला है, उसको 'कारक' कहते हैं--'क्रियाजनकत्वं 
कारकत्वम' | कारक छ: होते हैं--कर्ता, कर्म, करण, 
सम्प्रदान, अपादान और अधिकरण +। ये छहों कारक 
क्रियाकी सिद्धिमें ही काम आते हैं, परमात्मतत्तवकी प्राप्तिमें 
नहीं। कारण कि परमात्मतत्त्वकी प्राप्ति क्रियासाध्य नहीं है। 
सभी कारक प्रकृतिमें हैं और प्रकृतिके कार्य हैं; परन्तु 
परमात्मतत्त्व प्रकृतसि अतीत है। अतः कोई भी कारक 


परमात्मतत्ततक नहीं पहुँच सकता। इसल्ग्यि परमात्मतत्त्व 


करणनिरपेक्ष (करणरहित) है अर्थात्‌ वह कर्तानिरपेक्ष, 


कर्मनिरपेक्ष, करणनिरपेक्ष, सम्प्रदाननिरपेक्ष, अपादाननिरपेक्ष 


और अधिकरणनिरपेक्ष है ;। 

शंका--जब परमात्मतत््व सभी कारकोंसे निरपेक्ष है तो 
फिर उसको केवल करणनिरपेक्ष कहनेका क्या तात्पर्य है ? 

समाधान--क्रियाकी सिद्धि करणके व्यापारक बाद 
तत्काल ही होती 
उपकारक होता है--'साधकतर्म करणम' (पाणिः आ5 
१।४।४२) । जैसे, 'रामके बाणसे बालि मारा गया'--इस 
वाक्यमें 'बाण' करण हैं; क्योंकि बाल्कि मरनेमें बराण हेतु 


& करणसापेक्ष-करणनिरपेक्ष साधन और करणरहित साध्य * 


है$। अतः करण क्रियाकी सिद्धिमें अत्यन्त 

| हुआ। यद्यपि बाणके चलनेमें धनुष, प्रत्येचा, हाथ आदि कई 
कारक हेतु हैं, तथापि बालि बाणसे मारा गया, धनुष आदिसे 
नहीं । अतः परमात्मतत्त्वको करणनिरपेक्ष कहनेका तात्पर्य यह 
हुआ कि जो क्रियाकी सिद्धिमें अत्यन्त उपकारक है, वह 
'करण” भी जब उसकी प्राप्तिमें हेतु नहीं है तो फिर दूसरे 
कारक उसकी प्राप्तिमें हेतु हो ही कैसे सकते हैं ? इसलिये 
करणनिरपेक्ष कहनेसे परमात्मतत्त्व स्वतः कारकनिरपेक्ष सिद्ध 
हो जाता हैं; क्योंकि वह कारकोंसे अतीत है। 

कारकोंमें 'कर्ता' मुख्य होता है; क्योंकि सब क्रियाएँ 
कतकि ही अधीन होती हैं। अन्य कारक तो क्रियाकी सिद्धिमें 


| सहायकमात्र होते हैं। इसलिये कर्ता स्वतन्त्र होता 
है--'स्वतन्त्र: कर्त्ता' (पाणिः आः १।४॥।५४) | 


परमात्मतत्व किसी भी क्रियाका कर्ता नहीं है। गाताने 
परमात्मतत्त्वमें कर्तापनका निषेध जगह-जगह और तरह- 
तरहसे किया है; जैसे-- 
१. शरीरस्थो5पि कोन्तेय न करोति न लिप्यते ॥ 
(१३ । ३१) 
'यह आत्मा शरीरमें रहता हुआ भी न करता हैं और न 
लिप्त होता है।' 
२. प्रकृत्यव च कर्माणि क्रियमाणानि सर्वशः । 
यः पश्यति तथात्यानमकर्तारं स पश्यति ॥ 
(१३। २९) 
'जो सम्पूर्ण क्रियाओंकों सब्र प्रकारसे प्रकृतिके द्वारा ही 
की जाती हुई देखता है अर्थात्‌ प्रकृतिको कर्ता देखता है और 
 स्वरूपकों अकर्ता देखता (अनुभव करता) है, वही यथार्थ 
देखता है।' 
३. तत्नेव॑सति कर्तारमात्मानं॑ केवर्ल तु यः। 
पश्यत्यकृतबुद्धित्वान्न स ६ पश्यति दुर्मतिः ॥ 
(१८१ १६) 
'जो कमेकि विषयमें शुद्ध आत्माको कर्ता मानता है, वह 


* जैसे धनके सम्बन्धसे 'धनवान' कहत्यता है; किन्तु धनका सम्बन्ध न रहनेपर धनवान्‌ (व्यक्ति) तो रहता है, पर 'धनबान्‌' नाम नहीं 
रहता। ऐसे ही दृश्यके सम्बन्धसे 'द्रश्ठ' कहलाता है; किन्तु दृश्यका सम्बन्ध न रहनेपर द्रष्टा तो रहता है, पर 'द्रष्टा' संज्ञा नहीं रहती । तात्पर्य है 


कि एक ही चिन्मय तत्त्व (समझनेके लिये) 


श्यंके सम्बन्धसे द्रष्टा, साक्ष्यक सम्बन्धसे साक्षी, करणके सम्बंधसे कर्ता और शरीरके सम्बन्धसे 


शरीर कहा जाता है। वास्तवमें उस तल्वका कोई नाम गहीं है। वह केवल अगुभवरूप है। 


+ कर्ता कर्म च करण च सम्प्रदान॑ तथेब थे।अपादानाधिकरणे चेत्याहु: 


कारकाणि पट ॥ 


+ जो करणरहित होता है, यह करणसापेक्ष तो नहीं हो सकता, पर करणनिरपेक्ष हो सकता है। अतः यहाँ काणसपेक्षके संस्कारबात्येका 


समझानेके लिये (करणनिरपेक्ष साधनकी दृष्टिसे) परमात्मतत्त्क्को 'करणनिरपेक्ष' क 


* ६ क्रियायाः 


क दिया गया है। बास्तवर्म परसात्पतत्व ऋरणरहित' ही है। 


फलमिष्पत्तियद्व्यापारादनन्तरम्‌ | विवक्ष्यते यदा तत्र करण तत्तदा स्पृतम्‌॥ (वाक्यपदीय ३।७। ९०) 


९४ 


दुर्मत ठीक नहीं समझता; क्योंकि उसको बुद्धि शुद्ध 
नहीं है।' 
४. प्रकृते: क्रियमाणानि गुणैः कर्माणि सर्वश: । 
अहड्डारविमूढात्मा कर्ताहमिति मनन्‍्यते॥ * 
(३।२७) 
सम्पूर्ण कर्म सब प्रकारसे प्रकृतिके गुणोंद्रारा किये 
जाते हैं अर्थात्‌ गुण कर्ता हैं; परन्तु अहंकारसे मोहित 
अन्तःकरणवाल्य अज्ञानी मनुष्य मैं कर्ता हूँ--ऐसा 
मानता है।' 


५. तत्त्ववित्तु महाबाहों गुणकर्मविभागयो: । 
गुणा गुणेषु वर्तन्त इति मत्वा न सज्तते ॥ 
(३। २८) 


'हे महाबाहो ! गुणविभाग और कर्मविभागको तत्त्वसे 
जाननेवाला महापुरुष “सम्पूर्ण गुण ही गुणोंमें बरत रहे 
हैं'--ऐसा मानकर उनमें आसक्त नहीं होता ।' 

६. नान्‍्ये गुणेभ्य: कर्तारें यदा द्रष्टानुपश्चति । 
गुणेभ्यश्ष पर वेत्ति मद्भधावं सोउधिगच्छति ॥ 
(१४ | १९) 

'जब विवेकी (विच्वारकुशल) मनुष्य तीनों गुणोंके 
सिवाय अन्य किसीको कर्ता नहीं देखता और अपनेको गुणोंसे 
पर (सर्वथा निर्लिप्त) अनुभव करता हैं, तब वह मेरे 
स्वरूपको प्राप्त हो जाता है।' 

७. 'इन्द्रियाणीन्द्रियार्थषु वर्तन्ते' (५।९) 
'सम्पूर्ण इच्धियाँ ही इन्द्रियोंके बिषयोंमें बरत रही हैं 
_ अर्थात्‌ इन्द्रियाँ कर्ता हैं।' 
८. नेत्र किछ्ित्करोमीति युक्तो मन्येत तत्त्ववित्‌ ! ” 
(०।८) 

'तत्तको जाननेवाला सांख्ययोगी 'में (स्वयं) कुछ भी 
नहीं करता हूँ'--ऐसा माने अर्थात्‌ अनुभव को ।' 

--इस प्रकार कहीं प्रकृतिको, कहीं गुणोंको ओर कहीं 
इन्द्रियोंको कर्ता कहमेका तात्पर्य यह हैं कि परमात्मतत्तमें 
कर्तृत्व नहीं है। कर्तृत्व-भोक्तृत्व संसारका स्वरूप है। जब 
परमात्मतत्तत कर्ता ही नहीं है तो फिर अन्य कारक बहाँतक 
पहुँच ही कैसे सकते हैं ? अतः उसकी प्राप्ति करणके द्वारा 
नहीं होती, प्रत्युत करणके सम्बन्ध-विच्छेदसे होती है। 
उपनिषदमें आया है-- 

१. 'न तत्र चश्षुर्गच्छति न बागाच्छति नो मनः' । 
(क्रेनः १।३) 

'उस ब्रह्मतक न तो नेत्रेन्द्रिय जाती है, न वाणी जाती हैं 

आर न मन ही जाता है।' 


& साधन-सुधा-सिन्धु * 


२. यन्‍्मनसा न मलनुते यसेनाहुर्मगी मतम्‌। 
तदेव ब्रह्म ते विद्धि नेदं यदिदमुपासते॥ 
(केन० १। ५) 

'जों मन (अन्तःकरण) से मनन नहीं किया जाता, प्रत्युत 
जिससे मन मनन किया हुआ कहा जाता है, उसीको तू ब्रह्म 
जान। जिस इसकी लोक उपासना करता है अर्थात्‌ जिसका 
ज्ञान अन्तःकरणसे होता है, वह ब्रह्म नहीं है ।' 

३. नेव वाच्ा न मनसा प्राप्तुं शक््यो न चक्षृषा । 
(कठ० २।३। १२) 

'बह परमात्मतत्ल न तो वाणीसे, न मनसे और न नेत्रोंसे 
ही प्राप्त किया जा सकता है ।' 

४. नायमात्मा प्रवचनेन लभ्यो न मेधया न बहुना श्रुतेन । 
यमेवेष वृणुते तेन लभ्यस्तस्यैष आत्मा विवृणुत्ते तनुं स्वाम्‌ ॥ 
/कठ* १।२। २३; मुण्डक० ३।२।३) 

“यह आत्मतत्तत (परमात्मा) न तो प्रवचनसे, न बुद्धिसे 
और न बहुत सुननेसे ही प्राप्त हो सकता हैं। यह जिसको 
स्वीकार कर लेता है, उसके द्वारा ही प्राप्त किया जा सकता हैं; 
क्योंकि यह (परमात्मा) उसके लिये अपने यथार्थ स्वरूपकों 
प्रकट कर देता है ।' 

परमात्मा उसी साधकको मिलते हैं, जिसको जे स्वयं 
स्वीकार कर लेते हैं ओर वे उसीको स्वीकार करते हैं, जो 
केवल उनको ही प्राप्त करना चाहता हैं--'ये यथा मां 
प्रपद्यन्ते तांस्तथेत्र भजाम्यहम्‌।' (गीता ४ । ११) | तात्पर्य 
है कि परमात्मा साधककी उत्कट अभिलाषासे प्राप्त होते हैं 
श्रवणादि साधनोंसे नहीं। शाकरभाष्यमें आया है-- 

'यमेव परमात्मानमेवैष विद्वान्वृणुते प्राप्तुमिच्छति तेन 
वरणेनैष परमात्मा लभ्यों नान्येन साधनान्तरेण, नित्यलब्ध- 
स्वभावत्वात्‌ | 

'जिस परमात्माको यह विद्वान्‌ बरण करता अर्थात्‌ प्राप्त 
करनेकी इच्छा करता हैं, उस वरण करनेके द्वारा ही यह 
परमात्मा प्राप्त होनेयोग्य है। नित्यप्राप्तस्वरूप होनेके कारण यह 
परमात्मा किसी अन्य साधनसे प्राप्त नहीं हो सकता ।' 

गीतामें आया है-- श्रुत्वाप्पेने वेद न चैव कश्नित' 
(२। २९) 'इसको सुनकर भी कोई नहीं जानता ।' तात्पर्य है 
कि जेंसे संसारमें सुननेमात्रसे विवाह नहीं होता, प्रत्युत ख्री और 
पुरुष एक-दूसरेको पति-पत्नीरूपसे स्वीकार करते हैं, तब 
विवाह होता है, ऐसे ही सुननेमात्रसे परमात्मतत्तकको कोई भी 
नहीं जान सकता, प्रत्युत सुननेके बाद जब स्वयं उसको स्वीकार 
करेगा अथवा उसमें स्थित होगा, तब स्वयंसे उसको जानेगा। 
अतः सुननेमात्रसे मनुष्य ज्ञानकी बातें सीख सकता है, सुना 


सकता है, लिख सकता है, पर अनुभव नहीं कर सकता। 

'मैं हँ'--इस तरह अपने होनेपन (सत्ता)का जो 
अनुभव होता है, यह किसी करणसे नहीं होता । तात्पर्य है कि 
अपना होनापन किसी करणके अधीन नहीं है, प्रत्युत 
स्वतःसिद्ध है। अतः: जब अपने होनेपनका अनुभव करनेके 
लिये भी किसी करणकी आवश्यकता नहीं है. तो फिर 
परमात्मतत्त्व क्या हमारेसे भी कमजोर है कि उसके अनुभवके 
लिये करणकी आवश्यकता हो ? 

सत्ता (तत्व) करणरहित है--इसका सुधुप्तिमें अस्पष्ट 
अनुभव प्रत्येक मनुष्यको होता है” । सुषुप्तिमें ज्ञानेन्द्रियाँ, 
कर्मेन्द्रियां, मन, बुद्धि आदि सब अविद्यामें लीन हो जाते हैं 
पर स्वयं रहता है। इसलिये सुपुप्तिसे जगनेपर (उसकी 
स्मृतिसे) हम कहते हैं कि में ऐसा सुखपूर्वक सोया कि मेरेको 
कुछ पता नहीं था। इस स्मृतिसे सिद्ध होता है कि सुखका 
अनुभव करनेवाला और “कुछ पता नहीं था' यह कहनेवाला 
ते था ही ! नहीं तो सुखका अनुभव किसको हुआ और 'कुछ 
पता नहीं था'--यह बात किसने कही ? 

एक ख्लरीकी नथ कुएँमें गिर गयी। उसको निकालनेके 
लिये एक आदमी कुएँमें उतता और जलके भीतर जाकर उस 
नथको ढूँढ़ने लगा। ढूँढ़ते-दूँढ़ते वह नथ उसके हाथ लग 
गयी तो उसको बड़ी प्रसन्नता हुई। परन्तु उस समय वह कुछ 
बोल नहीं सका; क्योंकि वाणी (अग्नि) और जलका आपसमें 
विरोध हैं। जलसे बाहर आनेपर ही वह बोल सका कि 'नथ 
मिल गयी !' ऐसे ही सुुप्तिमें करणोंके लीन होनेपर मनुष्य 
सुखका अनुभव तो करता है, पर उसको व्यक्त नहीं कर 
सकता; क्योंकि बोलनेका साधन नहीं रहा | सुधुप्तिसे जगनेपर 
ही उसको सुघुप्तिके सुखकी स्मृति होती है । स्मृति अनुभवजन्य 
होती है-- अनुभवजन्यं ज्ञान स्मृति:' । 

इस प्रकार सुषृप्तिमें करणोंके अभावका अनुभव तो 
सबको होता है, पर अपने अभावका अनुभव किसीकों कभी 
नहीं होता । करण हमारे ब्रिना नहीं रह सकते, पर हम (स्वयं) 
करणोंके बिना रह सकते हैं और रहते हैं। सत्तामात्र, 
चिन्मयतामात्र हमारा स्वरूप है। इस नित्य सत्ताको किसीकी 
अपेक्षा नहीं है; परन्तु सत्ताकी अपेक्षा सबको है। अतः 
सत्ताका बोध करणोंके द्वारा नहीं होता, प्रत्युत करणोंके 
सम्बन्ध-विच्छेदसे होता है। 

एक मार्मिक बात है कि सांसारिक वस्तुओंको प्राप्ति जिस 
रीतिसे होती है, उस रीतिसे परमात्मतत्त्वकी प्राप्ति नहीं होती । 


* करणसापेक्ष-करणनिरपेक्ष साधन और करणरहित साध्य * 

अनजान. 


संसारका कोई भी काम करणके बिना नहीं होता | जो भी काम . 
होता है, करणसे ही होता है। कारण कि अप्राप्त सांसारिक 
वस्तुओंकी प्राप्ति तो क्रियासे होती हैं, पर नित्यप्राप्त 
परमात्मतत्त्वकी प्राप्ति क्रियासे नहीं होती-- नास्त्यकृतः 
कृतेन' (मुण्डक० १।२। १२); क्योंकि वह क्रियासे अतीत 
तत्व है। अतः उसकी प्राप्तिक लिये करणकी आवश्यकता 
नहीं है । 
जैसे कण्ठी गलेमें है और गला कण्ठीमें है, पर बहम 
हो गया कि कण्ठी खो गयी तो इस बहम (अज्ञान)कों 
मिटानेके लिये किसी करणकी जरूरत नहों है, प्रत्युत ज्ञानकी 
जरूरत है। ज्ञान कण्ठीको पैदा नहीं करता, प्रत्युत वहम 
मिटाता है। अतः किसी वस्तुकों बनामेमें, पेदा करनेमें तो 
करणकी जरूरत है, पर जो स्वतःसिद्ध (पहलेसे ही विद्यमान) 
तत्त्व है, उसमें करणकी क्या जरूरत हैं ? 
खोया कहे सो बावरा, पाया कहे सो कूर। 
पाया खोया कुछ नहीं, ज्यों-का-त्यों भरपूर ॥ 
परमात्मतत्तका अनुभव स्वयंको होता है, करणको नहीं | 
अतः परमात्मतत्वका अनुभव करनेके लिये हम करणकी 
जितनी आवश्यकता मानेंगे, उतनी ही परमात्मतत्त्के 
अनुभवमें देरी लगेगी। वास्तवमें हमें नित्यप्राप्त तत्त्त्की ही 
प्राप्ति करनी है ओर नित्यनिवृत्तकी ही निवृत्ति करनी है, नया 
कुछ नहीं करना है। अतः इसमें किसी करण अर्थात्‌ क्रियाकी 
अपेक्षा नहीं है। इसलिये गीता कहती है-- 
९. “आत्मन्येवात्मना तुष्ट:' (२। ५५) 
'अपने-आपसे अपने-आपमें ही सन्तुष्ट रहता है।' 
२. यस्त्वात्मरतिरेव स्यादात्मतृप्ेश्न॒ मानव: । 
आत्मन्येव च सन्तुष्टस्तस्य कार्य न विद्यते ॥ 
(३ । १२७) 
'जो मनुष्य अपने-आपमें ही रमण करनेबाला तथा 
अपने-आपमें ही तृप्त एवं अपने-आपमें ही सन्तुष्ट है, उसके 
लिये कोई कर्तव्य नहीं है।' 
३. 'उद्धरेदात्मनात्मानम' (६। ५) 
'अपने द्वारा अपना उद्धार करे।' 
४. यत्र चैबात्मनात्मानं पश्यन्नात्मनि तुष्यति । 
(६२०) 
'जिस अवस्थामें स्वयं अपने-आपमें अपने-आपको 
देखता हुआ अपने-आपमें सन्तुष्ट हो जाता है।' 
५. 'पह्यन्ति केचिदात्मानमात्मना' (१३। २४) 


+ सत्ताका स्पष्ट अनुधव करणेंकि स्तन होनेपर (सुषुप्तिमें) नहीं होता, प्रत्युत करणोंसि सम्बन्ध-बिच्छेद होनेपर (जाग्रत-सुधुप्तिमें) होता है । 

'अपने-आपसे अपने-आपमें परमात्मतत््तका अनुभव 
करते हैं।' 
. ६. 'पद्यन्त्यात्मन्यवस्थितम' (१५।११) 

'अपने-आपमें स्थित परमात्मतत्त्वका अनुभव करते हैं ।' 
भगवानके लिये भी अर्जुनने कहा है-- 


'स्वयमेवात्मनात्मानं| वेत्थ ते. पुरुषोत्तम । 
(१०। १५) 
हे पुरुषोत्तम! आप स्वयं ही अपने-आपसे 


अपने-आपको जानते हैं।' 
उपनिषद्में भी आया है-- 
१. 'आतमन्येवात्मानं पश्यति' (बृहदार ४ ।४। २३) 
'आत्मामें ही आत्माको देखता है ।' 
२. 'ब्रह्मेव सन्‌ ब्रह्माप्येति' (बुहदार ४ ।४।६) 
'ब्रह्म ही होकर ब्रह्मको प्राप्त होता हैं ।' 
३. आत्मना विन्दते वीर्य विद्यया विन्दतेउमृतम्‌। 
(केन? २।४) 
'अमृतत्व अपने-आपसे ही प्राप्त होता है। विद्यासे तो 
अज्ञानाश्चकारकों निवृत्त करनेका सामर्थ्य मिलता है।' 
केनोपनिषदके उपर्युक्त मनत्रके शांकरभाष्यमें 
आया है-- 
'आत्मना बिच्दते स्वेनेब नित्यात्मस्वभावेनामृतत्वं 


विन्दते | नालम्बनपूर्वकम्‌ | विन्दत इति आत्मविज्ञानापेक्षम्‌ । 
विच्छेद कैसे होगा ? 


यदि हि विद्योत्पाद्मममृतत्वे स्थादनित्यं भवेत्कर्मकार्यबत्‌। 
अतो न विद्योत्पाद्मम्‌। यदि चात्मनैबामृतत्व॑ विन्दते कि 
पुनर्विद्यया क्रियत इत्युच्यते । अनात्मविज्ञानं निवर्तयन्ती सा 
तन्निवृत्या स्वाभाविकस्यामृतत्वस्थ निमित्तमिति कल्प्यते। 
यंत आह “वीर्य विद्यया विच्दते ।' 

'अमरत्व तो आत्मासे--अपने नित्यात्मस्वभावसे ही 
प्राप्त करते हैं, किसीके आश्रयसे नहीं। 'बिन्दते --इससे यह 
समझना चाहिये कि उसकी प्राप्ति आत्मविज्ञानकी अपेक्षा 
रखनेवाली हैं। यदि अमृतत्व विद्यासे उत्पन्न किया जानेयोग्य 
होता तो कर्मफलके समान अनित्य हो जाता। इसलिये बह 
विद्यासे उत्पाद्य नहों है। यदि कहो कि जब अमृतत्व स्वतः ही 
मिल जाता है तो विद्या उसमें क्या ऋरती हैं ? तो इसमें हमें 
यह कहना हैं कि वह अनात्मविज्ञानको निवृत्त करती हुई 


उसकी निवृत्तिके द्वारा स्वाभाविक अमृतत्वकी हेतु बनती है; | 


क्योंकि 'विद्यासे अज्ञानाश्वकारको निवत्त करनेका सामर्थ्य प्राप्त 

होता है'--ऐसा कहा भी है।' 
धनसहायमन्त्रीषधितपोयोगकृत॑ वीर्य मृत्यु न 

- शक्रोत्यभिभवितुमनित्यवस्तुकृतत्वात; आत्मविद्याकृतं तु 


# साधन-सुधा-सिन्धु * 


वीर्यमात्मनेव विन्दते, नान्येन इत्यतोउनन्यसाधनत्वादात्प- 
विद्यावीर्यस्य तदेव वीर्य मृत्युं शक्तोत्यभिभवितुम्‌ ।' 

“धन, सहाय, मन्त्र, ओषधि, तप और योगसे प्राप्त 
होनेवाला बीर्य (सामर्थ्य) अनित्य वस्तुका किया हुआ होनेसे 
मुत्युका पराभव करनेमें समर्थ नहीं है; किन्तु आत्मविद्यासे 
होनेवाला वीर्य तो आत्माद्वारा ही प्राप्त किया जाता है, अन्य 
किसीसे नहीं। इसलिये आत्मविद्याजनित वीर्य किसी अन्य 
साधनसे प्राप्त होनेवाला नहीं है; अतः वही बीर्य मृत्युका 
पराभव कर सकता है।' 

तात्पर्य यह हुआ कि परमात्मतत्त्तकी प्राप्ति स्वयंको होती 
है, करणको नहीं। अतः उसकी प्राप्तिके लिये अन्तःकरणकी 
जरूरत नहीं है, प्रत्युत अन्तःकरणसे सम्बन्ध-विच्छेदकी 
जरूरत है। जिससे सम्बन्ध-विच्छेद करना है, वह कैसा है और 
कैसा नहीं है, इससे क्या मतलब ? 

कि भद्रं किमभद्रं वा द्वेतस्थावस्तुनः कियत्‌। 
बाचोदित तदनृतें मनसा ध्यातमेब च॥ 
(श्रीमद्धा- ११५ | २८ । ४) 

'संसारकी सब वस्तुएँ बाणीसे कही जा सकती हैं और 
मनसे सोची जा सकती हैं; अतः वे सब असत्य हैं। जब द्वेत 
नामकी कोई वस्तु ही नहीं है तो फिर उसमें क्या अच्छा और 
क्या बुरा ?' 

शंका--अन्तःकरणको शुद्ध किये बिना उससे सम्बन्ध- 


समाधान--वास्तवमें परमात्मतत्त्वकी प्राप्तिके लिये 
अन्तःकरणकी आवश्यकता समझना और अन्तःकरणसे 


अपना सम्बन्ध मानना ही अन्तःकरणकी अशुद्धि हैं। बोध 
| अन्तःकरणसे नहीं होता, प्रत्युत विवेककी जागृतिसे होता हैं 


और स्वयंकों होता हैं| जैसे कलम बढ़िया होनेसे लिखाबट तो 
बढ़िया हो सकती है, पर लेखक बढ़िया नहीं हो जाता, ऐसे 
ही अन्तःकरण शुद्ध होनेसे क्रियाएँ तो शुद्ध हो सकती हैं, पर 


कि 


कर्ता शुद्ध नहीं हो जाता। कर्ता शुद्ध होता है अन्तःकरणसे 


सम्बन्ध-विच्छेट होनेपर; क्योंकि अन्त:करणसे अपना सम्बन्ध 


मानना डी अशुद्धिका मूल कारण है। अपनापन (ममता) ही 

मल है-- ममता मल जरि जाड़' (मानस ७ । ११५७ क) । 
गीतामें आया है-- 

“सिद्धयसिद्धयो: समो भूत्वा समत्व॑ योग उच्यते ॥' 

(२ | ४८) 

->इसकी व्याख्या करते हुए श्रीशंकराचार्यजी महाराज 

कहते. हैं--'फलतृण्णाशून्येन.. क्रियमाणे . कर्माणि 

सत्त्वशुद्धिजा ज्ञानप्राप्तलिलक्षणा सिद्धिस्तद्‌ विपर्ययजा 


* करणसापेक्ष-करणनिरपेक्ष साधन और करणरहित साध्य * 


असिद्धिस्तयो: सिद्धयसिद्धययोरपि समस्तुल्यों भूत्वा कुर 
कर्माणि। कोञसौ योगों यत्रस्थः कुर्वित्युक्तमिदमेव तत्‌ 
सिद्धबसिद्धयो: समत्वे योग उच्यते ।' 

“फल तृष्णारहित पुरुषके द्वारा कर्म किये जानेपर 
अन्तःकरणकी शुद्धिसे उत्पन्न होनेवाली ज्ञानप्राप्ति तो सिद्धि है 
और उससे विपरीत (ज्ञानप्राप्तिका न होना) असिद्धि है। ऐसी 
सिद्धि-असिद्धिमें सम होकर अर्थात्‌ दोनोंको तुल्य समझकर 
कर्म कर। वह कौन-सा योग है, जिसमें स्थित होकर कर्म 
करनेके लिये कहा है ? यही जो सिद्धि और असिद्धिमें सम 
होना है, इसीको योग कहते हैं।' 

तात्पर्य यह हुआ कि साधककी अन्तःकरणकी शुद्धि- 
अशुद्धिकी अपेक्षा न रखकर सम रहना चाहिये। कारण कि 
अन्तःकरणकी शुद्धि और अशुद्धि--दोनोंका जो प्रकाशक 
(साक्षी) है, वह शुद्धि-अशुद्धिसे रहित (सम) हैं। अत 
अन्तःकरणको शुद्ध करनेकी जरूरत नहीं हैं, प्रत्युत सम 
होनेकी अर्थात्‌ अन्तःकरण तथा उसकी शुद्धि-अशुद्धि दोनोंका 
त्याग करके अपने स्वरूपमें स्थित होनेकी जरूरत है, जो कि 
स्वतःसिद्ध है। भागवतोक्त हंसगीतामें भगवान्‌ कहते हैं-- 

गुणेप्वाविशते चेतो गुणाश्रषेतसि चर प्रजा: । 
जीवस्थ देह उभये गुणाश्वेतों मदात्मनः ॥ 
गुणेपषु. चाविशशित्तमभी क्षण गुणसेवया । 
गुणाक्ष चित्तप्रभवा मद्गरूप. उभये॑ ल्यजेत्‌ ॥ 
(११। १३ । २५-२६) 

'यह चित्त विषयोंका चिन्तन करते-करते विषयाकार हो 
जाता है ओर विषय चित्तमें प्रविष्ट हो जाते बात सत्य 
है, तथापि विषय और चित्त--ये दोनों ही मेरे स्वरूपभूत 
जीवके देह (उपाधि) हैं अर्थात्‌ आत्माका चित्त और विषयके 
साथ कोई सम्बन्ध ही नहीं है।' 

'इसलिये बार-बार विषयोंका सेबन करते रहनेसे जो 
चित्त विषयोंमें आसक्त हो गया है और. विषय भी चित्तमें 
प्रविष्ट हो गये हैं, इन दोनोंको अपने वास्तविक स्वरूपसे 
अभिन्न मुझ परमात्मामें स्थित होकर त्याग देना चाहिये।' 

ऐसी ही बात श्रीरामचरितमानसमें भी आयी है-- 


| ऐसे परमात्मामें ही सम्पूर्ण गुण रह सकते हैं। 


९७ 


सुनहु तात माया कृत गुन अरु दोष अनेक । 
गुन यह उभय न देखिअहिं देखिआ सो अबिबेक ॥ 
(७।४१) 
प्रश्नु-क्या परमात्माका सगुण-साकार रूप भी 
करणनिरपेक्ष है ? 
उत्तर--हाँ, परमात्माका सगुण रूप भी बास्तवमें 
निर्गुण होनेसे करणनिरपेक्ष (करणरहित) ही है” । 
परमात्माको चाहे निर्ुण कहें, चाहे सगुण कहें, वे सत्त- 
रज-तम तीनों गुणोंसे सर्वथा अतीत हैं। वे सृष्टिकी उत्पत्ति, 
स्थिति और प्रलयके लिये गुणोंकों स्वीकार करते हैं, पर ऐसा 
करनेपर भी बे गुणोंसे सर्वथा अतीत ही रहते हैं, गुणोंसे बँंधते 
नहीं+। अतः परमात्माके ब्रह्मा, विष्यु ओर महेशरूप भी 
तत््वसे निर्गुण ही हैं। 
वास्तवमें परमात्मा सगुण-निर्गुण, साकार-निराकार आदि 
सब्र कुछ हैं। सगुण-निर्गुण आदि तो उनके विशेषण (नाम) 
हैं। जो परमात्मा गुणोंसे कभी नहीं बँधते, जिनका गुणोंपर पूरा 
आधिपत्य होता है, वे ही परमात्मा निर्गुण होते हैं। अगर 
परमात्मा गुणोंसे बंधे हुए और गुणोंके अधीन होंगे तो वे कभी 
निर्गुण नहीं हो सकते। निर्मुण तो वे ही हो सकते हैं, जो 
गुणोंसे सर्बथा अतीत हैं और जो गुणोंसे सर्वथा अतीत हैं 
जो अपनेको 
गुणोंसे बैँधा हुआ मानता है, बह जीव भी परमात्मप्राप्ति होनेपर 
जब गुणातोत कहा जाता हैं--“गुणातीत: स उच्यते' (गीता 
१४ २०), तो फिर परमात्मा गुणोंसे आबद्ध कैसे हो सकते 


| हैं ? वे तो नित्य ही गुणातीत हैं । 


जब परमात्मा सगुण-साकार रूपसे प्रकट होते हैं, तब 

उनके करण भी प्राकृत (मायिक) नहीं होते, प्रत्युत चित्मय 
होते हैं-- 

'जन्म कर्म च में दिव्यम!' (गीता ४।९) 

चिदानंदमय देह... तुम्हारी । बिगत बिकार जान अधिकारी ॥ 

(मानस २।१२७। ७) 

भगवानका साकार रूप जीवोंके झरीरोंकी तरह 

हाड़-मांसका (जड़) नहीं होता। जीवोंके शरीर तो पाप- 


+ सर्वेन्द्रियगुणाभार्स 


सर्वेन्द्रियविवर्जितम्‌ । असक्ते सर्वभूदेब निर्गुण गुणभोक्त च॥ (गीता १३ 


। ६४) 


वे परमात्मा सम्पूर्ण इद्धियोंसे रहित हैं और सम्पूर्ण इच्धियोंक विषयोंको प्रकाशित करनेवाले हैं; आसक्तिरहित हैं और सम्पूर्ण संसास्का 
भरण-पोषण करनेवाले हैं तथा गुणोंम रहित हैं और सम्पूर्ण गुणोंके भोक्ता हैं।' 


+ तििभिर्गुणमयर्भाविशभि: . सर्वमिद 


जगत । मोहिते नाधिजानाति मागभ्य 


परमव्ययम्‌ ॥ (गीता ७। १६) 


'इन तीनों गुणरूप भावोंसे मोहित यह सब जगत इन गुर्णोंसे पर अनिनाशी मोकों नहों जानता ।' 


ब्क 


९८ 


पुण्यमय, नाशवान्‌, रोगी, बिकारी, पाह्ञभौतिक और रज- 
वीर्यसे पैदा होनेवाले होते हैं, पर भगबान्‌का शरीर पाप- 
पुण्यसे रहित, अविनाशी, रोगरहित, विकार-रहित, चिन्मय 
तथा स्वतः प्रकट होनेवाल्ग होता है। जीवोंके शरीरोंकी अपेक्षा 
देवताओंके शरीर भी दिव्य होते हैं, पर भगवान्‌का शरीर 
देवताओंके शरीरोंसे भी अत्यन्त विलक्षण, परम दिव्य होता 
है, जिसको देखनेके लिये देवता भी लालायित रहते हैं 
देवा अप्यस्थ रूपस्थ नित्य दर्शनकाब्लिण: ॥ 
(गीता ११९। ५२) 
भगवानके रब्द, स्पर्श, रूप, रस और गन्ध--सब-के- 
सब चिन्मय हैं। भगवानका एक नाम “आत्मारामगणाकर्षी' भी 
है। भगवानके चरणकमलोंकी गन्धसे नित्य-निरन्तर परमात्म- 
तत्त्में स्थित रहनेवाले सनकादिकोंके चित्तमें भी हलचल पैदा 
हो गयी थीं-- 
तस्यारविन्दनयनस्य पदारविन्द- 
किल्ञल्कमिश्रतुलसीमकरनन्‍्दवायु: | 
अन्तर्गत: स्वविवरेण चकार तेषां 
संक्षोभमक्षरजुषामपि चित्ततन्वो: ॥ 
(श्रीमद्भा- ३। १५। ४३) 
“प्रणाम करनेपर उन कमलनेत्र भगवानके चरणकमलके 
परागसे मिली हुई तुलूसी-मजझ़रीकी वायुने उनके नासिका- 
छिद्रोंमें प्रवेश करके उन अक्षर परमात्मामें नित्य स्थित 
रहनेवाले ज्ञानी महात्माओंके भी चित्त और शरीरको क्षुब्ध 
कर दिया।' 
तात्पर्य है कि सगुण होते हुए भी परमात्मा वास्तवमें 
निर्गुण ही हैं#॥। इसलिये सगुणकी उपासना करनेवाला 
साधक भी तीनों गुणोंका अतिक्रमण कर जाता है-- 
मां च॒ योव्व्यभिचारेण भक्तियोगेन सेवते। 
स॒ गुणान्समती्येतान्त्रह्मभूषबाथ. कल्पते | 
(गीता १४ । २६) 
'जो मनुष्य अव्यभिचारी भक्तियोगके द्वारा मेरा सेवन 
करता है, वह इन गुणोंका अतिक्रमण करके ब्रह्मप्राप्तिका पात्र 
हो जाता है।' 


* साधन-सुधा-सिन्धु * 


काका 99229: ०००० --ककदा 


सगुणकी उपासना करनेवाला निर्गण ब्रह्मकी प्राप्तिका 
पात्र कैसे होता हैं ? इसके उत्तरमें भगवान्‌ कहते हैं-- 
ब्रहणो हि. प्रतिष्ठाहममृतस्याव्ययस्थ च। 
शाश्रतस्य॒च्॒ धर्मस्य सुखस्थेकान्तिकस्थ च॥ 
(गीता १४। २७) 
'ब्रद्य, अविनाशी अमृत, शाश्रतधघर्म और ऐकान्तिक 
सुखकी प्रतिष्ठा (आश्रय) में ही हूँ।' 
उपर्युक्त इलोकमें 'ब्रह्म तथा अविनाशी अमृतकी प्रतिष्ठा मैं 
हूँ'--यह निर्गुण-निराकारकी बात है [भगवानने 'ब्रह्मण्याधाय 
कर्माण! (गीता ५।१०) और "मया ततमिदं सर्व 
जगदव्यक्तमूर्तिता' (गीता ९।४) पदोंमें भी अपनेकों 
(स्गुण-साकारको) ब्रह्म तथा अव्यक्तमूर्ति कहा है ।] 'शाश्वत- 
धर्मकी प्रतिष्ठा मैं हूँ---यह सगुण-साकारकी बात है [अर्जुनने 
भी भगवान्‌कों “शाश्रतथर्मगोप्ता' (गीता ११५।१८) कहा 
है।] 'ऐकान्तिक सुखकी प्रतिष्ठा में हूँ---यह सगुण- 
निराकारकी बात हैं [ध्यानयोगके प्रकरणमें इसी ऐकान्तिक 
सुखको “आत्यन्तिक सुख' कहा गया है (६।२१) | ] 
इसी प्रकार ग्यारहवें अध्यायके अठारहवें इलोकमें भी 
'त्वमक्षरं परम वेदितिव्यम' पदोंसे निर्गुण-निराकारकी बात 
आयी हे; 'त्वमस्थ विश्वस्थ पर॑ निधानम! पदोंसे 
संगुण-निराकारकी बात आयी हैं; और 'त्वं शाश्रतधर्मगोप्ता' 
पदोंसे सगुण-साकारकी बात आयी हैं। ग्यारहतें अध्यायके ही 
चौवनवें इलोकमें भगवान्‌ कहते हैं-- 
भक्‍त्या त्वनन्यया शक््य अहमेवंविधोडर्जुन । 
ज्ञातुं ग्र्ट॑ू च तत्वेन प्रवेष्ठटं च परन्तप ॥| 
हे शत्रुतापन अर्जुन ! इस प्रकार मैं अनन्यभक्तिसे ही 
तक्त्ससे जाननेमें, देखनेमें ओर प्रवेश (प्राप्त) करनेमें शक्य हूँ ।' 
“यहाँ भी भगवानने सगुणकी उपासनासे निर्गुणकी 


प्राप्ति बतायी है । जैसे, 'ज्ञातुम' पद निर्गुण-निराकारके लिये, 
| द्रष्टूम/ पद सगुण-साकारके लिये और “प्रवेष्टम' पद 


सगुण-निराकार तथा निर्गुण-निराकार दोनोंके लिये आया है। 


तात्पर्य है कि सगुणकी उपासना करणसापेक्ष दीखते हुए भी 


परिणाममें करणनिरपेक्ष ही है। 


+% भागठ्तमें सगुगकों निर्गुण भी माना गया है; जैसे-- 
बने तू सास्विकों वासो आरामों राजस उच्यते |तामस 


झूतसदरन 


मन्निकेते तु निर्मुणम्‌॥ (११।२५।२५) 


“बनमें रहना साक्तिक हैं, गाँवमें रहना राजस है, जुआघरमें रहना तामस है और मन्दिरमें रहना निर्गुण है।' 
सात्विक्याध्यात्मिकी श्रद्धा कर्मश्रद्धा तु राजसी |तामस्यधर्म या श्रद्धा मत्सेबायों तु निर्गणा॥ (११॥२५। २५७) 
'आठज्ञनमें श्रद्धा सात्बिक है, कर्ममें श्रद्धा राजस है, अधर्ममें श्रद्धा तामस है और मेरी सेवामें श्रद्धा निर्गण है।' 


करणसापेक्ष साधन 


वित्तवृत्तिकी पाँच अवस्थाएँ हैं--मूढ़, क्षिप्त, विश्ि्त, 
एकाग्र और निरुद्ध। इनमें मूढ़ और क्षिप्त वृत्तिवाला मनुष्य 
ध्यानयोगका अधिकारी नहीं होता। जिसका चित्त कभी 
परमात्मामें लगता है, कभी नहीं लगता--ऐसा विज्षिप्त 
वृत्तिवाला मनुष्य ही ध्यानयोगका अधिकारी होता है। 

विक्षिप्त वृत्तिताला साधक अपने चित्तको संसारसे 
हटाकर परमात्मामें लगानेका अभ्यास करता है” । जब 
उसका चित्त परमात्मामें लग जाता है, तब ध्यान-अवस्था होती 
है । ध्यानावस्थामें ध्याता, ध्यान और ध्येय--यह त्रिपुटी रहती 
है। ध्यान करते-करते जब ध्याता और ध्यान नहीं रहते, प्रत्युत 
एक ध्येय रह जाता है, तब चित्तवृत्ति एकाग्र हो जाती है।। 
चित्तवृत्ति एकाग्र होनेपर संप्रज्ञात (सविकल्प) समाधि होती 
है+। ध्येयमें तीन बातें रहती हैं--ध्येय, ध्येयका नाम और 
माम-नामीका सम्बन्ध। संप्रज्ञात-समाधिका दीर्घकालतक 
अभ्यास करनेपर जब नामकी स्मृति न रहकर केवल नामी 
(ध्येय) रह जाता है, तब चित्तवृत्ति निरुद्ध हो जाती है। 
चित्तवृत्ति निरुद्ध होनेपर असंप्रज्ञात (निर्विकल्प) समाधि 
होती है। 

असंप्रज्ञात-समाधि दो तरहकी होती है--सबीज और 
निरबीज। जब संसारकी सूक्ष्म वासना रहती है, तब सबीज 
समाधि होती है। सबीज समाप्तिमें अहम्‌ (मैं-पन) के साथ 
सम्बन्ध रहता है। अहमके सम्बन्धसे दो अवस्थाएँ होती 


हैं---समाधि और व्युत्थान। सूक्ष्म वासनाके कारण इस | 


सबीज समाधिमें अनेक प्रकारकी सिद्धियाँ प्रकट हो जाती हैं | 
ये सिद्धियाँ सांसारिक दृष्टिसे तो ऐश्वर्य हैं, पर परमात्मतत्त्वकी 
प्राप्तिमें विप्न हैं; । जब योगी इन सिद्धियोंमें न फँसकर इनसे 
उपराम (वासनारहित) हो जाता है, तब निर्बीज समाधि होती 


* करणसापेक्ष-करणनिरपेक्ष साधन और करणरहित साध्य * 


हे 


है। नि्रीज समाधिमें अहमसे, कारणशरीरसे सर्वथा सम्बन्ध- 
विच्छेद हो जाता है और योगी अपने सहज स्वरूपमें स्थित हे 
जाता है,$ जिससे फिर कभी व्युत्थान नहीं होता। इसको 
सहज समाधि, सहजावस्था अथवा गुणातीत-अवस्था भी 
कहते हैं। 
यद्यपि करणसापेक्ष साधनमें करण (क्रिया) की प्रधानता 
रहती है, तथापि साधकका लक्ष्य परमात्मतत्त्वकी प्राप्ति होनेसे 
परिणाममें उसका करणसे सर्वथा सम्बन्ध-विच्छेद हो जाता है 
और उसको परमात्मतत््वका अनुभव हो जाता है। 
करणनिरपेक्ष साधन-- 
करणनिरपेक्ष साधन गीताकी एक विलक्षण देन हैं, 
जिसमें मनुष्यमात्रका अधिकार है | इस साधनमें सत्‌ू-असतके 
विवेककी प्रधानता है। विवेक अनादि और स्ृतःसिद्ध है । 
यह बुद्धिमें प्रकाशित होता है, पर बुद्धिका गुण नहीं है । यद्यपि 
सत्‌-असत्‌का विवेक सभी साधनोंमें रहता है, तथापि करण- 
निरपेक्ष साधनमें साधक आरम्भसे ही इस विवेकको महत्व 
देता है, जिससे यह विव्रेक स्वयं उसका मार्गदर्शक हो जाता 
है। बिवेककों महत्त्व देनेसे उसमें जडकी दासता अर्थात्‌ क्रिया 
और पदार्थका आश्रय नहीं रहता, प्रत्युत उसको निरपेक्षता 
रहती है। जडके आश्रयसे तत्त्वकी प्राप्ति अथवा बोध नहीं 
होता, प्रत्युत संसारका कार्य होता है। जडका आश्रय सर्वथा 
मिटनेपर जडकी स्वतन्त्र सत्ता नहीं रहती और जड़की स्वतन्त् 
सत्ता न रहनेपर विवेक ही तत्त्ववोधमें परिणत हो जाता है । इस 
| प्रकार करणनिरपेक्ष-साधनमें विवेक मुख्य है । 
१, सत-असत्‌का विवेक 
गीताके उपदेशका आरम्भ विवेकसे ही हुआ है; जैसे-- 
एक इझरीर है और एक शरीरी (शरीरवाला) है। शरीर 
प्रकृतिका अंश और शरीरी परमात्माका अंश है। शरीर और 


+ यतो यतो निधरति मनश्च्धऊमस्थिस्म्‌। ततस्ततों नियम्यैतदात्मन्येथ यशे नयेत्‌॥ (गीता ६। २६) 


+ यथा दीपो विवातस्थों नेड्रते सोपमा स्मृता।सोगिनो यतचित्तस्य चुझतो योगमात्मनः॥ 


(गीता ६। १९) 


'झैसे स्पन्दनरहित वायुके स्थानमें स्थित दीपककों लौ चेशटरहित हो जाती है, योगका अभ्यास करते हुए यतचित्तकले योगोके चित्तकों लैसी ही 


उपमा कहीं गयी है ।' 


$ स्थूलशरीरसे क्रिया, सृक्ष्मशरीरसे चिन्तन और कारणशररसे समाधि होती है। स्थूल, सूक्ष्म और कारण--तीनों शरीर 'करण' हैं। 


$ ते समाधाबुपसा व्युथाने सिद्धयः। (गोगदर्शन 
मोगसेबया | यथ्र॒चैवाठानात्मानं पह्यम्रात्मनि तुष्यत्ति ॥ (गीता %। २०) 


९ यत्रोपमते बित॑ निरुद्धे 


3 0३७) 


'ओगका सेवन करनेसे जिस अवस्थामें निरुद्ध चिस उपराम हो जाता है तथा जिस अबम्थामें स्वये अपने-आपमें अपने-आपको देख हुआ 


* अपने-आपमें सन्‍्तुष्ट हो जाता है ।' 


४ गातामें आया है--'प्रकृति पुरुष चैव वि्धयनादोीं उभावषि (१३।॥१९ 
'प्रकृति और पुरुष--दोनोंको ही तुम अनादि समझो ।' अतः जैसे प्रकृति और पुरुष अनादि हैं, ऐसे ही इन दोनोंका भेद (विवेक) भी अनादि है । 


१५०० 


शरीरी दोनों ही अशोच्य हैं। तात्पर्य है कि शरीरीका कभी नाश 
नहीं होता; अतः उसके लिये शोक करना नहीं बनता और 
शरीरका नाश निरन्तर होता है; अतः उसके लिये भी शोक 
करना नहीं बनता | शरीर-शरीरीकी इस भिन्नताको जाननेवाले 
विवेकी पुरुष किसी भी मृत अथवा जीबित प्राणीके लिये कभी 
शोक-चिन्ता नहीं करते । उनकी दृष्टि नाशवान्‌ शरीरकी तरफ 
न रहकर अबिनाशी शरीरीकी तरफ ही रहती है। जे देखते हैं 
कि शरीर पहले भी नहीं थे ओर बादमें भी नहीं रहेंगे, पर उनमें 
रहनेवाला शरीरी पहले भी था और बादमें भी रहेगा। अतः 
शरीरोंके आने-जानेका उसपर कोई असर नहीं पड़ता | कारण 
कि जैंसे शरीर बालकसे जवान और जबानसे बूढ़ा हो जाता 
है, पर स्वयं ज्यों-का-त्यों रहता है (इसीलिये हम कहते हैं कि 
जो मैं बचपनमें था, वही में आज हूँ), ऐसे ही एक दरीरसे 
दूसरे शरीरकी प्राप्ति होनेपर भी स्वये ज्यों-का-त्यों रहता है। 
तात्पर्य है कि अवस्थाएँ, बदलती हैं, स्वयं नहीं बदलता 
(२।११०--१३) | 

जैसे शरीर नाशवान्‌ और परिवर्तनशील है, ऐसे ही 
सम्पूर्ण सांसारिक पदार्थ नाशवान्‌ और परिवर्तनशील हैं। उन 
पदार्थोमें हमारी अनुकूलताकी भावना हो जाती है तो वे सुख 
देनेबाले हो जाते हैं और प्रतिकूलताकी भावना हो जाती है तो 
वे दुःख देनेवाले हो जाते हैं। शरीरादि सम्पूर्ण प्राकृत पदार्थ 
आने-जानेवाले, उत्पन्न और नष्ट होनेवाले हैं। बे एक क्षण भी 
स्थिर नहीं रहते। जिस मनुष्यपर इन प्राकृत पदार्थेकि 
आने-जानेका किंचिन्मात्र भी असर नहीं पड़ता, वह 
परमात्मतत्त्वको प्राप्त हो जाता है (२। १४-१५) । 

नाशबान्‌ झरीरादि पदार्थ 'असत' हैं और अवबिनाशी 
शरीरी 'सत्‌' है। असतकी तो सत्ता नहीं है और सतका 
अभाव नहीं है। असतकी जो सत्ता प्रतीत होती है, वह भी 
वास्तवमें सत्‌की सत्तासे ही है। अतः सत्‌ और असतू-- 
दोनोंके तत््वको जाननेवाले महापुरुष एक सत्‌-तत्त्वका ही 
अनुभव करते हैं अर्थात्‌ उनकी दृष्टिमें एक सत्‌-तत्त्वके 
सिवाय और किसीकी भी स्वतन्त्र सत्ता नहीं रहती। यह 
सतू-तत्त्व सम्पूर्ण संसारमें व्याप्त है । संसारका नाश होनेपर भी 
इस सत-तत्तवका कभी नाश नहीं होता। परन्तु देखने ओर 
जाननेमें आनेवाले जितने शरीर हैं, वे सब-के-सब असत्‌ हैं। 
उनका प्रतिक्षण ही नाश हो रहा है। उनको 'नाशवान्‌' कहते 
है; क्योंकि नाशके सिवाय उनमें और कुछ है ही नहीं। जैसे 
शरीरोंका विनाशीपना नित्य हैं, ऐसे ही उनमें रहनेवाले 
शरीरीका अविनाशीपना नित्य है (२।१६--१८) | 

यह दरीरी न किसीको मारता है और न किसीसे मारा 


* साथन-सुधा-सिन्धु * 


जाता है अर्थात्‌ यह मरने-मारनेकी क्रियाओंसे सर्वथा रहित 
है। जो इसको मरने-मारनेवाला मानते हैं, वे मनुष्य वास्तवमें 
इसको जानते नहीं। कारण कि यह दरीरी जन्म-मरणसे रहित, 
नित्य-निरत्तर रहनेवाला, शाश्रत और अनादि हैं। शरीरमें तो 
छ: ब्िकार होते हैं--उत्पन्न होना, सत्तावाला दीखना, 
बदलना, बढ़ना, क्षीण होना और नष्ट होना; परन्तु शरीरी इन 
छहों विकारोंसे रहित है। अतः शरीरके मारे जानेपर भी यह 
मारा नहीं जाता। जो मनुष्य शरीरीको इस प्रकार छहों 
विकारोंसे रहित जान लेता है, वह कैसे किसको मारे ओर केसे 
किसको मरवाये ? तात्पर्य हैं कि शरीरी किसी भी क्रियाका न 
तो कर्ता (करनेवाला) है ओर न कारयिता (करवानेवाला) 
है (२।१९--२१) | 

मरना और जीना दरीरोंका होता है, शरीरीका नहीं । जैसे 
पुराने कपड़े उतारनेसे मनुष्य मर नहीं जाता और दूसरे नये 
कपड़े पहननेसे मनुष्यका जन्म नहीं हो जाता, ऐसे ही पुराने 
शरीरोंको छोड़नेपर शरीरी मर नहीं जाता और नये शरीरोंमें 
जानेपर शरीरीका जन्म नहीं हो जाता । शरीरोंके बदलनेपर भी 
शरीरी ज्यों-का-त्यों ही रहता है । इस शरीरीको शस्त्र काट नहीं 
सकते, अग्नि जला नहीं सकती, जल गीला नहीं कर सकता 
और वायु सुखा नहीं सकती । कारण कि यह शरीरी अच्छेद्य, 
अदाह्म, अक्लेद्र और अज्ञोष्य है। तात्पर्य है कि काटना, 
जलाना आदि क्रियाएँ संसारमें ही चलती हैं। शरीरीपर इन 
क्रियाओंका किचिन्मात्र भी असर नहीं पड़ता | यह दशरीरी सब 
कालमें है और सब वस्तुओंमें है। इसमें आने-जानेकी और 
हिलनेकी क्रिया नहीं है। देश, काल, क्रिया, वस्तु, व्यक्ति, 
परिस्थिति, घटना आंदि तो नहीं रहते, पर शरीरी रहता है। यह 
शरीरी स्थूल, सूक्ष्म और कारण--तीनों शरीरोंसे अतीत है। 
ये शरीर तो नहीं रहते, पर झरीरी रहता है (२ | २२--२५) । 

शरीर पहले भी नहीं था, पीछे भी नहीं रहेगा ५था बीचमें 
भी इसका प्रतिक्षण उत्पत्ति और विनाश हो रहा हैं। यह 
नित्यजात ओर नित्यमृत है। कारण कि यह प्रतिक्षण पहली 
अवस्थाको छोड़कर दूसरी अवस्थाको धारण करता रहता है। 
पहली अवस्थाको छोड़ना मरना हुआ और दूसरी अवस्थाको 
धारण करना जन्मना हुआ। इस प्रकार नित्यजात और 
नित्यमृत होनेके कारण वास्तवमें इस शरीरकी स्थिति है ही 
नहीं। उत्पत्ति-विनाशकी परम्पराको ही स्थिति कह देते हैं। 
इसलिये जो पैदा हुआ है, उसकी मृत्यु अबश्य होगी, इसका 
कोई परिहार (निवारण) नहीं कर सकता (२। २६-२७) । 

शरीर पहले भी अव्यक्त था ओर बादमें भी अव्यक्त हो 
जायगा, केवल बीचमें ही व्यक्त दीखता है। परन्तु शरीरी 


व्यक्त-अव्यक्त भावसे रहित है। वास्तवमें शब्दोंके द्वारा इस 
शरीरीका वर्णन नहीं हो सकता । जैसे सांसारिक वस्तुएँ देखने, 
कहने, सुनने और जाननेमें आती हैं, ऐसे यह शरीरी देखने, 
कहने, सुनने और जाननेमें नहीं आता। क्रारण कि यह 
इन्द्रियाँ-पन-बुद्धिका विषय नहीं है। जानने, बोलने, सुनने 
आदिकी शक्तियाँ संसारमें ही काम करती हैं। शरीरीको तो 
स्वयंसे ही जाना जा सकता है; क्योंकि यह करणनिरपेक्ष 
तत्व हैं (३२ । २८-२९) । 

इस प्रकार शरीरीके अविनाशीपनको जो जान लेता है 
उसमें शोक, चिन्ता, भय, उद्बेग आदि विकार नहीं होते। अगर 
उसमें ये विकार होते हैं तो वास्तवमें उसने शरीरीकों जाना नहीं 
है। तात्पर्य है कि असत्‌की सत्ता नहीं है और सतका अभाव 
नहीं है--इस बातको केवल सीखना नहीं है, प्रत्युत इसका 
अनुभव करना है। शोक केवल सीखनेसे नहीं मिटता, प्रत्युत 
अनुभव करनेसे मिटता है। अनुभव होनेसे शोक टिक सकता 
ही नहीं (२।३०) ।* 

इस प्रकार शरीर और शरीरीके भेदको समझना और 
समझकर स्वीकार करना अपने विवेकका आदर है। विवेकमें 
सत्‌ और असत्‌ दोनों रहते हैं। विवकका आदर करनेसे 
सत्‌का आदर ओर असतका निरादर स्वतः हो जाता है। 
असत्‌का निरादर होनेसे साधक असतूसे ऊँचा उठ जाता है 
और स्वतःप्राप्त सत्‌-तत्त्तको प्राप्त कर लेता है। 

सत्‌ अपना स्वरूप है और असतू प्रकृतिका स्वरूप 
है। जब साधक अपने विवेकका आदर करता है अर्थात्‌ 
विवेककों महत्त्व देता है, तब उसके साधनमें सत्‌ (स्वयं) की 
प्रधानता होती है ओर जब वह अपने विवेकका आदर नहीं 
करता, तब उसके साधनमें असत्‌ (इन्द्रियाँ-मन-बुद्धि)की 
प्रधानता होती है। 

२. विवेककी आवश्यकता 

मनुष्योंके अन्तःकरणमें यह बात बड़ी गहराईसे बैठी हुई 

है कि जो कुछ होगा, करनेसे ही होगा। परमात्माकी प्राप्ति 

भी तभी होगी, जब उसके लिये उद्योग करेंगे । जब संसारका ' 
काम भी बिना कुछ किये नहीं होता तो फिर सबसे ऊँचे 
परमात्मतत्त्वकी प्राप्ति बिना कुछ किये कैसे हो जायगी ? 
आदि-आदि। इतना ही नहीं, बेदोंमें, शास्त्रोंमें, सन्तवाणीमें, 
सब्र जगह परमात्मप्राप्तिके लिये प्रायः करनेकी बातपर ही जोर 
दिया गया है। 

वास्तवमें 'जो कुछ होगा, करनेसे ही होगा'--यह बात 
उसीमें लागू होती है, जो उत्पन्न होनेबाला ओर अप्राप्त है। जो 
अनुत्पन्न और नित्यप्राप्त है, उसमें यह बात लागू नहीं होती । 
कारण कि अनुत्पन्न और निल्यप्राप्त तत्त्वका निर्माण नहीं करना 
है, उसको कहींसे लाना नहीं है, प्रत्युत उसका अन्वेषण करना 
है, अनुभव करना है, उसकी तरफ लक्ष्य करना है। तात्पर्य 
है कि कुछ करनेकी बात संसारके लिये है, परमात्माके लिये 
नहीं । संसारकी प्राप्तिका जो तरीका है, वह तरीका परमात्माकी 
प्राप्तिका नहीं हैं। कारण कि संसार सब समय सबको 
समानरूपसे प्राप्त नहीं है, जब कि परमात्मा सब समय सबको 
समानरूपसे प्राप्त हैं। वे परमात्मा सम्पूर्ण देश, काल, वस्तु, 
व्यक्ति, अवस्था, परिस्थिति, घटना आदियमें समानरूपसे 
परिपूर्ण हैं। संसारकों प्राप्त मान लिया, 'नहीं'को 'है 
मान लिया, इसी कारण परमात्मतत्त ('है') का अनुभव 
नहीं हो रहा है। 

उत्पत्ति-विनाशशील वस्तुओंकी प्राप्ति तो कर्म करनेसे 
होती है, पर अनुत्पन्न तत्त्वकी प्राप्ति अपने विवेकको महत्त्व 
देनेसे होती है। अतः परमात्मतत्त्वकी प्राप्ति क्रियासाध्य नहीं है 
प्रत्युत विवेकसाध्य है। अपने विवेकको महत्त्व देना ही 
'करणनिरपेक्ष साधन' है। 

जैसे विवेक करणनिरपेक्ष है, ऐसे करणसापेक्ष साधन 
विवेकनिरपेक्ष नहीं हैं। वास्तवमें कोई भी साधन 
विवेकनिरपेक्ष हो ही नहीं सकता। कारण कि विवेकको तो 
क्रियाकी आवश्यकता नहीं है, पर क्रियाको विवेककी बड़ी 
भारी आवश्यकता है। विवेकके बिना क्रिया जड है और 


* गौतामें भगवान्‌ने उपदेशके आरम्भमें, मध्यमें और अन्तमें--तीनों ही जगह शोक-चिन्ता न करनेकी बात कही है। इसका तात्यर्य यह 


है कि सुख-दुःखमें बाहरके पदार्थ, परिस्थिति आदि कारण नहीं हैं। जिसके भीतर शोक-चित्ता नहीं है, वही वास्तत्रमें सुखी है और जिसके भीतर 
शोक-चित्ता है, वही वास्तवमें दुःखी है। देखनेमें भी आता है कि पासमें अत्यधिक धन आदि पदार्थ होनेपर 'भी धनी व्यक्ति दुःखी रहते हैं और 
पासमें धन आदि पदार्थोका अभाव होनेपर भी तत्त्ज्ञ सत्त-महात्मा सुखी रहते हैं। इसीलिये धनी व्यक्ति तो सुख-शान्तिके लिये सन्‍्त-महात्माओंके 
पास जाते हैं, पर सन्त-महात्मा सुख-शान्तिके लिये घनी व्यक्तिके पास नहीं जाते | परन्तु आज स्थेग भीतरकी शान्तिका आदर न करके बाहरकी 
वस्तुओं (घन आदि) का ही आदर करते हैं, उनका ही संग्रह करते हैं और बाहरक्रे सुखकों ही सुख मानकर उसके लिये नसबन्दी, गर्भपात-जैसे 
महापाप करते हैं! अगर वे बाहरके सुखका आदर न करके भीतरके सुख-शान्तिका आदर करें तो सब-के-सब्र जीवन्मुक्त हो जायें, सदाके लिये 
सुखी हो जायें ! । 


१०२ 


क्रियाके बिना विवेक चिन्मय तत््वज्ञान है। इसलिये कर्मोंसे 
मनुष्य बैँधता है और विवेकसे मुक्त हो जाता है-- 
'कर्मणा बध्यते जन्तुर्विद्यया तु प्रमुच्यते।' 
(महा* शान्तिर २४१। ७) 
तपस्या, यज्ञ, दान, तीर्थ, ब्रत आदि जितने भी श्रेष्ठ -से- 
श्रेष्ठ कर्म हैं, उनके बलपर परमात्माकी प्राप्ति नहीं हो सकती | 
भगवान्‌ कहते हैं-- 
न वेदयज्ञाध्ययनैर्न दानैर्न च क्रियाभिर्न तपोभिरुग्रे: । 
एवंरूप: शक्य अहं नृलोके द्रष्ट् त्वदन्येन कुरुप्वीर ॥। 
(गीता ११।४८) 
हे कुरुप्रबीर । मनुष्यलोकमें इस प्रकारके विश्वरूपवाला 
मैं न वेदोंके पढ़नेसे, न यज्ञोंके अनुष्ठानसे, न दानसे, न उग्र 
तपोंसे और न मात्र क्रियाओंसे तेरे (कृपापात्रके) सिवाय और 
किसीके द्वारा देखा जाना शक्य हूँ।' 
नाहं वेदेन तपसा न दानेन न चेज्यया। 
शक्य एवंविधो द्र॒ष्ट दृष्टवानसि मां यथा ॥ 
(गीता ११। ५३) 
'जिस प्रकार तुमने मुझे देखा है, इस प्रकारका मेँ 
न तो वेदोंसे, न तपसे, न दानसे और न यज्ञसे ही देखा 
जा सकता हूँ।' 
जब साधक इन तपस्या, यज्ञ, दान आदिसे ऊँचा उठ 
जाता है, तब उसको परमात्माकी प्राप्ति होती है-- 


वेदेषवु_ यज्ञेपु तपःसु चेव 

दानेषु यत्पुण्यफलं प्रदिष्टम्‌ । 
अत्येति तत्सर्वमिदं. विदित्वा 

योगी परं स्थानमुपैति चाद्मम्‌॥ 


(गीता ८। २८) 
'योगी इसको जानकर वेदोंमें, बज्ञोंमें, तपोंमें तथा दानमें 
जो-जो पुण्यफल कहे गये हैं, उन सभी पुण्यफलोंका 
अतिक्रमण कर जाता हैं और आदिस्थान परमात्माको प्राप्त 
हो जाता है ।' 
तपस्या आदि करके जब मनुष्य हार जाता है, उसमें 
अपने बलका अभिमान नहीं रहता, तब्र परमात्माकी प्राप्ति 
होती है। तात्पर्य है कि जिस बलका अभिमान परमाठप्राप्तिमें 
बाधक है, वह बल जब तपस्थासे खर्च हो जाता है, जल जाता 
है, तब परमात्माकी कृपासे उनकी प्राप्ति होती है। अतः 
परमात्मप्राप्तिमें अपने बल, बुद्धि, योग्यता, विद्वत्ता आदिका 
अभिमान ही बाधक है-- 
संसुत मूल सूलप्रद नाना । सकल सोक दायक अभिमाना ॥ 
(मानस '७ | '७४ | 5) 


...............<-<++-+-+3»+»०»»न-ननननननननननननननननननननननननन+++++++ 333५५ +3+3«+-+५++-+++++++++..५3 ५3५3५ ५५4 »नननननननन-मनननीननशननन-ननन-न-ग-ग-गभन-गन. 


*साधन-सुधा-सिच्चु *._._..._..| 


“ईश्वरस्पाप्यभिमानद्विषित्वाद्‌ दैन्यप्रियत्वाध्च' 
(नारदभक्तिसूत् २७) 
'ईश्वरका भी अभिमानसे द्वेषभाव ओर देन्यसे 
प्रियभाव है।' 
अर्जुन भगवानसे कहते हैं-- 
न हि ते भगवन्व्यक्ति विदुर्देवा न दानवाः॥ 
(गीता १० | १४) 
'हे भगवन्‌ ! आपके प्रकट होनेको न तो देवता जानते 
हैं और न दानव जानते हैं।' 
तात्पर्य है कि देवताओंमें जो दिव्यता है, बह भगवानको 
जाननेमें कुछ भी काम नहीं आती | जब देवता भी भगवानको 
नहीं जान सकते तो फिर दानव उनको जान ही कैसे सकते 
हैं ? परन्तु अर्जुन दानबोंके द्वारा भी भगवानकों न जाननेकी 
बात कहते हैं। इसका तात्पर्य वह है कि दानवोंके पास 
मायाकी बहुत विलक्षण शक्ति हैं; परन्तु बह मायाशक्ति भी 
भगवान्‌को जाननेमें कुछ काम नहीं आती। अतः मनुष्य, 
देवता, दानव आदि कोई भी अपने बलसे, अपनी योग्यतासे, 
अपनी बुद्धिसे भगवानको नहीं प्राप्त कर सकते। 
सब-के-सब साधन मिलकर भी परमात्माकी प्राप्ति नहीं 
करा सकते । वास्तवमें सभी साधन अपने बरलका अभिमान 
खर्च करनेके लिये ही हैं। अतः साधनसे परमात्माको प्राप्ति 
नहीं होती, प्रत्युत अपने बलका अभिमान (जो परमात्म- 
प्राप्तिमं बाधक हैं) दूर होता है। साधन करते-करते जब 
साधकको यह पता लग जाता है कि अपनी सामर्थ्यसे कुछ 
नहीं होगा, तब उसका अभिमान मिट जाता है और परमात्म- 
प्राप्ति हो जाती है-- 
दौड़ सके तो दौड़ ले, जब लगि तेरी दौड़। 
दौड़ थक्‍या धोखा मिट्या, वस्तु ठौड़-की-ठौड़ ॥ 
जिसकी स्फुरणामात्रसे अनन्त ब्रह्माण्ड पैदा हो जाते हैं 
उसको सम्पूर्ण संसार देकर भी कोई कैसे प्राप्त कर सकता है ? 
हमारा अधिकार उसीपर हो सकता है, जिसमें हमारेसे कम 
बल, बुद्धि, योग्यता, विद्रत्ता आदि हो। परमात्मामें बलकी 
कमी नहीं है। उनमें अनन्त बल है। परन्तु उनमें निर्बलता नहीं 
है। बह निर्बलतां हमारे पास हैं! इसलिये निर्बठ होकर 
पुकारनेसे वे प्राप्त हो जाते हैं-- 
जब लगि गज बल अपनो बरत्यो, नेक सरयो नहिं काम । 
निरबल हैँ बलराम पुकारयो, आये आधे नाम॥ 
सुने री मेंने निरबल के बल राम । 
'अशक्तानां हरिबलप्‌'. (ब्रह्मवैवर्तन गण> ३५। ९६) 
प्रश्न--कर्मका उपयोग कहाँ है ? 

 कतसस-: 


उत्तर-कर्मका उपयोग संसारसे ऊँचा उठनेके लिये है। | अर्थात्‌ योग और कर्मकी तुलना नहीं की जा सकती | योगके 
संसारसे ऊँचा उठनेका तात्पर्य है--क्रियाकी आसक्ति | बिना कर्म निरर्थक है* । 
(करनेका वेग) और पदार्थकी आसक्ति (राग) का मिट जाना । कर्मयोगमें 'कर्म हमारे लिये है ही नहीं --यह विवेक 
अगर मनुष्य अपने विवेकके द्वारा इन दोनोंको न मिटा सके तो | मुख्य रहता है। अपने लिये किया गया प्रत्येक कर्म, यहाँतक 
कर्मयोगसे इनको मिटाये। कर्मयोगसे अर्थात्‌ निष्कामभावसे | कि समाधि भी बन्धनकारक है। कारण कि जबतक प्रकृतिके 
दूसरोंके हितके लिये कर्तव्य-कर्म करनेसे कर्मेकि वेगकी तथा | साथ सम्बन्ध है, तबतक करना और न करना--दोनों ही कर्म 
वर्तमान रागकी निवृत्ति हो जाती है ओर फलेच्छाका त्याग | हैं अर्थात्‌ चलने, बोलने, देखने आदिकी तरह बैठना, मौन 
करनेसे नया राग पैदा नहीं होता। कर्मोका वेग तथा रागकी | होना, सोना, समाधि लगाना आदि भी कर्म ही है। कर्मका 


निवृत्ति होनेसे मनुष्य योगारूढ़ हो जाता है-- सम्बन्ध संसारके साथ हैं, स्वरूपके साथ नहीं । स्थूलशरीरकी 
आरुरक्षोरमुनियोंग.._ कर्म कारणमुच्यते। | स्थूल संसारके साथ एकता है, सूक्ष्मशरीरकी सूक्ष्म संसारके 
योगारूढस्य तस्येव. शमः  कारणमुच्यते॥ | साथ एकता है तथा कारणशरीरकी कारण संसारंके साथ एकता 
यदा हि नेन्द्रियार्थधू. न कर्मस्वनुषज्जते । हैं। अतः स्थूलशरीरसे होनेवाली क्रियाएँ, सृक्ष्मशरीरसे 
सर्वसड्डल्पसन्यासी योगारूढस्तदोच्यते ॥ होनेवाला चिन्तन और ध्यान तथा कारणशरीरसे होनेवाली 


(गीता ६। ३-४) | समाधि संसारके लिये ही है, अपने लिये (व्यक्तिगत) नहीं । 

'जो योगमें आरूढ़ होना चाहता है, ऐसे मननशील | सत्स्वरूपमें कभी किश्चिन्मात्र भी कोई कमी नहीं आती; अतः 
योगीके लिये कर्तव्य-कर्म करना कारण है और उसी योगारूढ़ | उसके लिये किसी क्रियाकी आवश्यकता सम्भव ही नहीं है। 
मनुष्यका शम (शान्ति) परमात्प्राप्तिमें कारण है।' (तात्पर्य स्वरूपपर कुछ करनेका दायित्व भी नहीं है अर्थात्‌ उसको 
है कि परमात्पप्राप्तिमें कर्म कारण नहीं है, प्रत्युत कर्मोके | अपने लिये कुछ करना ही नहीं है। कुछ करनेका दायित्व 
सम्बन्ध-विच्छेदसे होनेवाली शान्ति कारण है।) | उसीपर होता है, जो कर सकता हों | करणोंके बिना कोई कर्म 

जिस समय न इच्द्रियोंके भोगोंमें तथा न कर्मोमें ही | किया ही नहीं जा सकता । करण प्रकृतिमें हैं तथा प्रकृतिके ही 
आसक्त होता है, उस समय वह सम्पूर्ण संकल्पोंका त्यागी कार्य हैं। स्वरूपमें कोई भी करण नहीं है; क्योंकि वह 
मनुष्य योगारूढ़ कहा जाता है।' प्रकृति तथा उसके कार्यसे सर्वथा अतीत तत्त्व है। अतः 

तात्पर्य है कि कर्मोका उपयोग वहींतक है, जहाँतक | स्वरूपके लिये कुछ करना बनता ही नहीं। इसलिये कर्मयोगी 
प्रकृतिका राज्य है। प्रकृतिसि अतीत तत््वमें कर्मोका | निःस्वार्थभावसे केवल दूसरोंके हितके लिये ही सम्पूर्ण 
सर्वथा अभाव हो जाता है; क्योंकि क्रिया और पदार्थ सब | कर्म करता है, जिससे बह प्रकृतिके सम्बन्ध (कर्म-बन्धन) से 
प्रकृतिजन्य हैं | छूट जाता है-- 
प्रश्न--कर्मयोग करणसापेक्ष है या करणनिसपेक्ष ) | 'यज्ञायाचस्तः कर्म समग्र. प्रविलीयते।' 

उत्तर--कर्मयोग करणनिरपेक्ष अर्थात्‌ विबेकप्रधान (गीता ४। २३) 
साधन है। अगर विवेककी प्रधानता न हो तो कर्म' होगा, प्रकृतिसे सम्बश्ध-विच्छेद होनेपर उसका 'करना' तथा 'न 
'कर्मयोग' होगा ही नहीं। 'कर्म' करणसापेक्ष है, पर 'योग' | करना'--दोनोंसे ही कोई सम्बन्ध नहीं रहता-- 
करणनिरपेक्ष है। तात्पर्य है कि योग (समता)की प्राप्ति | 'नैब तस्थ कृतेना्थों. नाकृतेनेह कश्चन ।' 
क्रियासे नहीं होती, प्रत्युत विवेकसे होती है। अतः कर्मयोग (गीता ३ । १८) 
कर्म नहीं है। ३. मान्यताके परिवर्तनसे मुक्ति 

योगकी अपेक्षा कर्म दूरसे ही निकृष्ट है--'दूरेण ह्ाबरं गीतामें आवा है-- 
कर्म बुद्धियोगाद्धन्‍क्षय ।' (गीता २।४९) | जैंसे पर्वतसे | नित्यः सर्वगतः  स्थाणुरचलोउयं॑ सनातन: ॥ 
अणु बहुत दूर है अर्थात्‌ अणुको पर्वतके पास रखकर टोनोंकी अव्यक्तो5यमचिन्त्यो 5यमविकार्योड्यमुच्यते । 
तुलना नहीं की जा सकती, ऐसे ही योगसे कर्म बहुत टूर है (२। २४-२५) 


# योगके बिना 'कर्प' और 'ज्ञान' दोनों निरर्थक हैं, पर 'भक्ति' गिरर्थक नहीं है। कारण कि भक्तिमें भगवानके साथ सम्बन्ध रहता है; अतः 
' भगवान्‌ स्वयं भक्तको योग प्रदान करते हैं--'दद्ामि बरुद्धियोगे तम्‌' (गीता १० | ६०) । 
| हु. 


१०४ 


# साधन-सुधा-सिन्धु * 


'यह आत्मा नित्य रहनेवाला, सबमें परिपूर्ण, अचल, 
स्थिर स्वभाववाला और अनादि है। यह प्रत्यक्ष नहीं दीखता, 
यह चिन्तनका विषय नहीं है और इसमें कोई विकार नहीं है ।' 

--ऐसे स्वभाववाले स्वयं (आत्मा)ने नित्य-निरन्तर 
बदलनेवाले नाशवानके साथ केवल मान्यतामात्रसे संग कर 
लिया तो वह चौगासी लाख योनियोंमें चला गया--'कारणं 
गुणसड्रोउस्थ सदसद्योनिजन्मसु ॥' (गीता १३।२१)। 
केवल परिवर्तनशीलके साथ सम्बन्ध माननेसे कितना अनर्थ 
हो गया कि वह अनन्त जन्मोंसे मुफ्तमें ही दुःख पा रहा है ! 
यह कितने आश्चर्यकी बात है |! अब यदि ब्रह इस असत्य 
मान्यताको छोड़ दे और सत्य तत्त्वकों स्वीकार कर ले तो इसमें 
परिश्रम क्या है ? इसमें करण, क्रिया और कर्ताका क्या काम 
है ? इसमें परिश्रमकी गन्ध भी नहीं हैं। इसमें कुछ करना 
सम्भव ही नहीं है। इसके लिये कुछ करना मानो इस तत्त्वसे 
विमुख होना है ! 

जो किसी भी देश, काल, क्रिया, वस्तु, व्यक्ति, अवस्था, 
परिस्थिति, घटना आदियमें हमारेसे अछग नहीं हो सकता तथा 
हम उससे अलग नहीं हो सकते, उसकी प्राप्तिके लिये परिश्रम 
कैसे ? बह हमें स्वतः-स्वाभाविक, नित्य-निरन्तर प्राप्त हैं। 
उसके लिये कुछ करना नहीं हैं, कुछ लाना नहीं है, कहीं जाना 
नहीं है । केवछ उसकी तरफ लक्ष्य करना है-- 'संकर सहज 
सरूपु सम्हारा।' इससे सुगम और क्या हो सकता है ? 

जैसे ब्राह्मण हर समय अपने ब्राह्मणपनेमें स्थित रहता हैं 
(अपने ब्राह्मणपनेको न याद करता है, न भूलता हैं) तो इसके 
लिये उसको कोई परिश्रम या अभ्यास नहीं करना पड़ता । ऐसे 
ही साधकको हर समय अपने होनेपन (स्वरूप) में स्थित रहना 
है। इसके लिये उसको कोई अभ्यास नहीं करना है। 
ब्राह्मणपना तो बनावटी (माना हुआ) है, पर अपना होनापन 
पहलेसे ही स्वतःसिद्ध है। ब्राह्मणपनेमें तो 'मैं ब्राह्मण हूँ'-- 
ऐसा अहंकार है, पर अपने होनेपनमें कोई अहंकार नहीं है। 

शरीर (संसार) प्रतिक्षण बदल रहा है, नष्ट हो रहा 
है--यह प्रत्यक्ष हमारे देखनेमें आता है तो इससे हमारा 
अविनाशीपना ही सिद्ध होता हैं। कारण कि नाशवान्‌कों 
अविनाशी ही देख सकता है| बदलनेवालेकी न बदलनेवाला 
ही देख सकता है। अब अपने अविनाशी, न बदलनेवाले 
स्वरूपमें स्थित होनेके लिये कोई श्रवण, मनन, निदिध्यासन 
आदि करना चाहे तो भले ही करे, पर वास्तबमें कुछ करनेकी 
जरूरत नहीं है, प्रत्युत केवल सत्य तत्त्वको स्वीकार करनेकी 
जरूरत हैं। जब झूटी मान्यताके लिये भी अभ्यास नहीं किया 
था तो फिर सच्ची मान्यताके लिये क्या अभ्यास करना 


पड़ेगा ? अभ्याससे एक नयी अवस्था बन जायगी, 
अवस्थातीत बोध नहीं होगा। तत्त्त अवस्था नहीं है, प्रत्युत 
अवस्थातीत है। 
जड़ चेतनहि ग्रंथि परि गई। जदपि मृषा छूटत कठिनई॥ 
(मानस ७। ११७। ४) 

जब झूठी बात भी इतनी दृढ़ हो सकती है कि छोड़नेमें 
कठिनाई हो तो फिर सच्ची बात टृढ़ क्यों नहीं हो सकती ? 
सच्ची बात दुढ़ न होनेमें मुख्य बाधा है--संयोगजन्य सुखकी 
लोलुपता अर्थात्‌ संसारका आकर्षण | परन्तु यह बाधा भी 
वास्तवमें साधककी बनायी हुई है और बह इसको मिटा 
सकता है। कारण कि उसमें इस बाधाकों मिटानेका बल भी 
है, योग्यता भी है, अधिकार भी है, विवेक भी है और इसके 
लिये संसारकौ, सनन्‍्त-महात्माओंकी तथा भगवान्‌की सहायता 
भी प्राप्त है। 

प्रश्न--संसारका आकर्षण कैसे मिटायें ? 

उत्तर--विवेक-विचारपूर्वक देखा जाय तो संसारका 
आकर्षण जड़ (मन-बुद्धि-अहम) में ही है, स्वयंमें नहीं है। 
परन्तु जड़से तादात्यके कारण स्वयेने इसको अपनेमें मान 
लिया है। संसार तो बहता है, पर स्वयं रहता है। कभी 
पूर्वसंस्कारवश ऐसा दीखता है कि स्वयं भी भोगोंमें कह गया, 
पर वास्तवमें स्वयं बहा नहीं है, प्रत्युत अहम्‌के कारण तादात््य 


होनेसे उसने अपना बहना मान लिया है। स्वयंका बहना 


त्रिकालमें भी सम्भव नहीं है। वह शरीरमें स्थित होते हुए भी 

भोगोंसे लिप्त नहीं होता-- 
“शरीरस्थो5पि कोन्तेय न करोति न लिप्यते ।' 

(गीता १३। ३१) 

जैसे संसार निरन्तर मिट रहा है, ऐसे ही उसका आकर्षण 

भी निरन्तर मिट रहा है । उत्पन्न होनेवाली यावन्मात्र वस्तु मिटती 

है--यह नियम है । अतः उसको रखनेका प्रयल करना भी भूल 

हैं और उसको मिटानेका प्रयत्न करना भी भूल है ! इसलिये 

साधकको चाहिये कि वह उस आकर्षणको महत्त्व न दे, प्रत्युत 

उसकी उपेक्षा (बेपरवाह) कर दे। उपेक्षा करनेसे वह अपने- 


| आप मिट जायगा। जैसे, पानीमें मिट्टी मिली हुई हो तो हम 
ज्यों-ज्यों हाथसे मिट्टीकों थपकाकर नीचे बेंठानेका प्रयत्र 


करेंगे, त्यों-ही-त्यों मिड्डी ऊपर आयेगी। अगर हम पानी और 
मिट्टीकों बिलकुल न छेड़ें तो मिट्टी अपने-आप नीचे बैठ 
जायगी। ऐसे ही परिश्रम आदि कुछ करनेसे संसारका आकर्षण 
नहीं मिटेगा । उसकी उपेक्षा करके चुप हो जाये तो वह अपने- 
आप मिट जायगा और शुद्ध स्वरूप रह जायगा; क्योंकि मिटना 
संसारका स्वभाव है और शुद्ध रहना स्वयंका स्वभाव है-- 


ईस्था अंस जीव अबिनासी | चेतन अम्ल सहज सुख रासी ॥ 
(मानस ७। ११७। २) 
मेरेमें आकर्षण है और वह मिटता नहीं है--इस भावसे 
ही भोगोंका आकर्षण टिका हुआ है। कारण कि हम सब 
सत्यसडुल्प परमात्माके साक्षात्‌ अंश हैं ओर परमात्मारूपी 
कल्पवुक्षके नीचे हैं; अतः हम जैसा भाव रखेंगे, वैसा ही हो 
जायगा। इसलिये “आकर्षण मेरेमें नहीं है'--यह भाव 
आकर्षणको मिटानेका रामब्राण उपाय है; क्योंकि यह 
वास्तविकता है और वास्तविकताको दृढ़तासे स्वीकार करना 
साधकका कर्तव्य है। 
मन-बुद्धि और संसार (विषय) --दोनों एक ही जातिके 
हैं। इसलिये मन-बुद्धिका अपनी ही जातिके संसारकी तरफ 
आकर्षण हो रहा है तो इससे अपनी सत्तामें क्या फर्क पड़ा ? 
अतः साधकको चाहिये कि वह मन-बुद्धि तथा उससमें 
रहनेवाला आकर्षण--दोनोंकी छोड़कर खयमें स्थित 
रहे--'मद्रूप उभय॑ त्यजेत' (श्रीमद्धा १५॥१३। २६) * 
४. निषेधात्मक साधन 
साधन दो तरहका होता है--निषेधात्तक और 
विध्याम्मक । विवेक निषेध करता है और करण (क्रिया) 
विधि करता है। अतः निषेधात्मक साधन विवेकप्रधान अर्थात्‌ 
'करणनिरपेक्ष' होता है और विध्यात्मक साधन क्रियाप्रधान 
अर्थात्‌ 'करण-सापेक्ष' होता है। परमात्मतत्त्व वास्तवमें 
करणनिरपेक्ष है; अतः उसकी प्राप्ति निषेधात्मक साधनसे 
तत्काल होती है, जब कि विध्यात्मक साधनसे उसकी प्राप्तिमें 
देरी लगती है। निषेधात्मक साधन करनेवाला योगग्रष्ट भी 
नहीं होता; क्योंकि निषेधात्मक साथनमें असत्‌, नाशवान्‌का 
तत्काल निषेध हो जाता है। परन्तु विध्यात्मक साधन 
करनेवाला योगश्रष्ट हो सकता है; क्योंकि विध्यात्मक साधमनमें 
असतूका सहारा लेना पड़ता है। अतः उसमें असत्‌ 
(मन-बुद्धि-अहम्‌) की सत्ता बहुत दूरतक साथ रहती है। 
परमात्मतत्त्को विधिरूपसे कभी प्राप्त नहीं कर सकते, 
प्रत्युत निषेधरूपसे ही प्राप्त कर सकते हैं। कारण कि 
परमात्मतत्त्व नित्यप्राप्त है। नित्यप्राप्तके अनुभवमें अप्राप्त 

संसारसे माना हुआ सम्बन्ध ही बाधक है। नित्यप्राप्त 
परमात्मतत्वका अन्वेषण होता है ओर अप्राप्त संसारका 
निर्माण होता है। अन्वेषणमें निषेधात्मक साधन चलता है और 
निर्माणमें विध्यात्मक साधन चलता है। अतः परमात्मतत्त्वका 
अनुभव संसारके सम्बन्धका निषेध (त्याग) करनेसे होता है। 
सबका निषेध करनेपर जो शेष रहता है, वही परमात्मतत्त्व 
है। तात्पर्य है कि असतका निषेध (त्याग) करनेपर सत्‌- 
तत्वकी विधि (स्थापना) करनेकी आवश्यकता नहीं रहतो। 
इसलिये सन्तलोग संसारका त्याग करते हुए परमात्मतत्तकी 
खोज करते हैं-- 
'हवतत्त्यजन्तो मृगयन्ति सन्त: ' 
(श्रीमद्भा- १० । १४ | २८) 
ने कर्मसे, न सन्तानसे, न धनसे, प्रत्युत केवल त्यागसे 
ही सन्‍्तोंने अमरत्व प्राप्त किया है-- 
'न कर्मणा न प्रजया धनेन त्यागेनेके अमृतत्वमानशु:' 
(कैबल्य* १।२) 
त्यागसे तत्काल परमशान्ति प्राप्त होती है-- 
“त्यागाच्छातन्तिरनन्तरम्‌' (गीता १२।१२) 
पारमार्थिक उन्नतिमें त्याग ही मुख्य है। हिरण्यंकशिपु, 
रावण आदि असुरों-राक्षसोमें भी तपस्या आदि नियम 
(विधि) तो मिलते हैं, पर त्याग (निषेध) नहीं मिलता। 
त्याग केवल परमात्मप्राप्ति चाहनेवालॉमें ही मिलता है। 
इसलिये नियमोंके पालनकी अपेक्षा अहिंसादि यमोंके 
पालनको श्रेष्ठ बताया गया है-- 
यमानभी क्षण सेवेत नियमान्‌ मत्पर: क्रचित्‌। 
(श्रीमद्धार ११५।१०। ७) 
करणनिरपेक्ष साधनमें करणोंका त्याग (सम्बन्ध- 
विच्छेद) है। करणसापेक्ष साधनमें भी अन्तमें करणोंका त्याग 
होनेसे ही तत्त्वप्रांप्ति होती है। त्याग करण (जड़)का ही होता 
है, तत्वका नहीं। कारण कि त्याग उसीका होता है, जो स्वतः 
हमारा त्याग कर रहा है अर्थात्‌ जिससे हमारी एकात्मता नहीं 
है। तात्पर्य है कि नित्यप्राप्तकी ही प्राप्ति होती है और अप्राप्तका 
ही निषेध होता है। 'है'की ही प्राप्ति होती है और 'नहीं'की 


* इस विषयको विस्तारसे समझनेके लिये गीताप्रेससे प्रकाशित 'सहज साधना' पुस्तकका पहल्ला लेख और 'नित्ययोगकी प्राप्ति' पुस्तकका 


तेरहवाँ एवं चौदहवाँ लेख विशेषरूपसे पढ़ने चाहिये! 


+ परमात्मतत््वके विशेषण दो तरहसे कहे गये हैं--निषेधात्मक और विध्यात्मक। अक्षर, अव्यक्त, अबिन्य, अचल, अव्यय, अबिनाशी 


आदि विशेषण 'निषेधात्मक' हैं और सर्वव्यापी, कूटस्थ, धुत्र, सतू, चित, आनन्द आदि विद्येषण 'विध्यात्मक' हैं। वास्तविक दृष्टिसे देखा जाय 
ते परमात्माके विध्यात्मक विशेषणोंका तात्पर्य भी निषेधात्मक ही है; जैसे--परमात्माको 'सत्‌' कहनेका तात्पय है कि वे 'असत्‌' नहीं हैं; 'सर्वव्याणी' 
कहनेका तात्पर्य है कि वे 'एकदेशीय' नहीं हैं आदि । 

ही निवृत्ति होती है। है' सदा स्वतः प्राप्त है ही और 'नहीं' सदा 
स्वतः निवृत्त है ही ! 

'परमात्मतत्त्व है'--ऐसा मानना भी वास्तवमें 'संसार 
नहीं है!--इस प्रकार संसारका निषेध करनेके लिये ही है। 
इसी तरह 'मैं भगवान्‌का हूँ और भगवान्‌ मेरे हैं--इसका 
तात्पर्य भी वास्तवमें 'मैं संसारका नहीं हूँ और संसार मेरा नहीं 
है'--इस प्रकार संसारका निषेध करनेमें ही है। यह भक्तिकी 
विशेषता है कि अनन्यभावपूर्वक “मैं भगवानका हूँ और 
भगवान्‌ मेरे हैं'--इस प्रकार विधिमुखसे माने हुए साधनको 
भी भगवान्‌ कृपा करके सिद्ध कर देते हैं* अर्थात्‌ भक्तका 
अनन्यभाव पूर्ण कर देते हैं, अभावरूप संसारका सदाके लिये 
अभाव कर देते हैं। तात्पर्य है कि भक्त अहम्‌को बदलता है 
ओर भगवान्‌ उसके अहमको मिटा देते हैं।। 

जबतक निषेध नहीं होता, तबतक विधिकी सिद्धि नहीं 
होती | मीराबाईने कहा है-- 'मेरे तो गिरधर गोपाल, दूसरो 
न कोई! तो इसमें दूसरों न कोर्ड/--यह निषेध हैं। इस 
निषेधसे ऐसी सिद्धि हुई कि उनका शरीर भी चिन्मय होकर 
भगवान्‌के विग्रहमें लीन हो गया ! कारण कि जडताकी 
निवृत्ति होनेपर चिन्मयता ही शेष रहती है। “मेरे तो गिरधर 
गोयाल'--ऐसा तो बहुत-से मनुष्य मानते हैं, पर इससे 
भगवानकी प्राप्ति नहीं हो जाती । अगर इसके साथ दूसरों न 
कोई/--ऐसा भाव नहीं होगा तो संसारके अन्य सम्बन्धोंकी 
तरह भगवानका भी एक और नया सम्बन्ध हो जायगा ! अगर 
'मेरा कोई नहीं है'--इस तरह सर्वथा निषेध हो जाय तो बोध 
हो जायगा। बोध होते ही नित्यप्राप्तकी प्राप्ति हो जायगी। 
कएण कि जबतक दूसरी सत्ताकी मान्यता है, तभीतक विवेक 
है। दूसरी सत्ताकी मान्यता न रहे तो वह तत्त्ववोध ही है। 

'योग' निषेधमें ही होता है-- 

ते बिद्याद्‌ दुःखसंयोगवियोगं योगसब्ज्ञितम्‌ |! 
(गीता ६। २३) 
जिसमें दुःखोंके संयोगका वियोग (संसारका निषेध) 
है, उसीको योग नामसे जानना चाहिये ।' 

परन्तु 'समरत्व योग उच्यते' (गीता २ ।४८) 'समताको 

योग कहा जाता हैं--यह विधि है। जो संसारकी सत्ता 


+ साधन-सुधा-सिन्धु # 


मानते हैं, उनको संसारमें विषमता दीखती है। इसलिये 
उनकी दृष्टिको विषम संसारसे हटाकर समरूप परमात्माकी 
तरफ करनेके लिये 'समत्वं योग उच्यते” कहा गया है। 
विधिमें करण साथमें रहता है, इसीलिये समतामें अन्तःकरणकी 
स्थिति बतायी गयी हैं-- “येषां साम्ये स्थित मनः' 
(गीता ५४१९)। __ ही 

विधिमें 'मैं-पन' साथमें रहनेसे साधन सिद्ध होनेमें देरी 
लगती है। जैसे, “मैं ब्रह्म हूँ---यह विधि है। यह अहंग्रह 
उपासना हैं, बोध नहीं। कारण कि मैंपनमें ब्रह्म नहीं है 
और ब्रह्ममें मैपन नहीं है। अतः मैंपन केवल कल्पना है। 
ब्रह्मका तो अनुभव है और संसारकी प्रतीति है; परन्तु मैंपनका 
न अनुभव है, न प्रतीति है, प्रत्युत यह केवल अज्ञानीकी 
मान्यता है--“अहड््लारविमूढात्मा कर्ताहमिति मन्यते 
(गीता ३। २७) । 

प्रकृति और प्रकृतिका कार्यमात्र प्रकाशइय है और 
परमात्मा प्रकाशक हैं। प्रकाशय और प्रकाशक--इन दोनोंमें 
ही मैंपन नहीं है, फिर मैंपन कहाँ रहा ? तात्पर्य है कि मैंपन 
केवल कल्पित है। अगर मैंपनका निषेध कर दिया जाय तो 
तत्काल सिद्धि हो जाती है--“निर्ममो निरहड्भारः: स 
जान्तिमधिगच्छति' (गीता २।७१) | 

विधिकी अपेक्षा निषेध श्रेष्ठ ओर बलवान्‌ है। परन्तु 
जिनके भीतर उत्पत्ति-विनाशशील बस्तुओंका महत्त्व है, उनको 
निषेध मुख्य नहीं दीखता, प्रत्युत विधि मुख्य दीखती है कि 
अमुक आदमीने इतना दान किया, इतने तोर्थ किये, इतने 
ब्रत-उपवास किये आदि | इसलिये वे विधिको तो ग्रहण करते 
हैं, पर निषेधको टाल देते हैं। उनकी यह मान्यता रहती है कि 
विधि करनेसे ही उन्नति होगी। वास्तवमें निषेधकी जितनी 
आवश्यकता है, उतनी विधिकी आवश्यकता नहीं है। विधि 
करनेमें कमी रह सकती है, पर निषेध करनेमें विधि स्वतःसिद्ध 
हो जाती हैं तथा उसमें कोई कमी भी नहीं रहती | जैसे, सत्य 
बोलना विधि है और झूठ न बोलना निषेध है। सत्य बोलने- 
वाला कभी झूठ भी बोल सकता है, पर झूठ न बोलनेवाला 
या तो सत्य बोलेगा अथवा चुप रहेगा। सत्य बोलनेका तो 
महत्त्व दीखता है, पर झूठ न बोलनेका उतना महत्त्व नहीं 


* अन्यके निषेधका उद्देश्य होनेसे ही 'अनन्यभाव' होता है। अतः 'मैं भगवान्‌का हूँ और भगवान्‌ मेंरे हैं'--इस विधिमें भी (अनन्वभाव 


होनेके कारण) अन्यके निषेधकी ही मुख्यता है। 

दीखता। इसलिये सत्य बोलनेसे 'मैं सत्यवादी हूँ' ऐसा | बुराई न सुनें, किसीकी बुराईकी चर्चा न करें तथा किसीको 
अहंकार आ सकता है, पर झूठ न बोलनेसे अहंकार आ ही | स्वरूपसे कभी किंचिन्मात्र भी बुरा न समझें तो ऐसा करनेपर दो 
नहीं सकता। इतना ही नहीं, मोनकी अपेक्षा भी झूठ न | बातें होंगी--हम कुछ नहीं करेंगे अथवा कुछ करेंगे तो भलाई 
बोलना श्रेष्ठ है; क्योंकि मौन रहनेवाला जब कभी बोलेगा, | ही करेंगे । दोष तो करनेसे ही आता है । हम कुछ नहीं करेंगे तो 
तब झूठ भी बोल सकता है, पर झूठ न बोलनेवाला जब | दोष कैसे आयेगा ? क्योंकि कुछ न करनेसे प्रकृतिका सम्बन्ध 
कभी बोलेगा, सत्य ही बोलेगा । तात्पर्य हैं कि विधिमें अर्थात्‌ | नहीं रहता तथा स्वतःसिद्ध निर्दोष स्वरूपमें स्वतःस्थिति हो जाती 
अपने उद्योगसे किये गये साधनमें अहंकार ज्यों-का-त्यों बना | है। इसलिये भलाई करनेकी अपेक्षा बुराई न करना श्रेष्ठ है| 
रहता है; क्योंकि उद्योग अहंकारपूर्वक ही होता है। कर्ता | तन कर मन कर बचन कर, देत न काहू दुःख ! 
(करनेवाला) रहेगा, तभी तो उद्योग होगा ! यद्यपि निषेधमें | तुलसी पातक हरत है, देखत उनका मुख ॥ 
भी अहंकार (निषेध करनेवाला) रहता है, तथापि साधकमें मूलमें हमें असत्‌का ही त्याग करना है, सतको प्राप्त नहीं 
अहंकारके त्यागका ही उद्देश्य रहनेसे वह बाँधनेवाला नहीं | करना है; क्योंकि सत्‌ स्वतःसिद्ध प्राप्त है। असतका त्याग 
होता | जिसका साधन विवेकप्रधान होता है, उसमें निषेधका | होनेपर सत्‌ ही शेष रहता है, असत्‌ शेष नहीं रहता। अतः 
अहंकार टिक ही नहीं सकता। हम असत्‌का त्याग करेंगे तो सत्कर्म, सचर्चा, सच्चित्तन और 
भलाई करना विध्यात्मक साथन है और बुराईका त्याग | सत्संग स्वतः होंगे, करने नहीं पढ़ेंगे। 
करना निषेधात्मक साधन है। भलाई करनेसे कहीं-न-कहीं सतसे अलूग कोई हो हीं नहीं सकता और असतके 
बुराई रह सकती है, पर बुराई न करनेसे भलाई सर्वथा आ | साथ कोई रह ही नहीं | सकता | परन्तु जब हम सतको प्राप्त 
जाती है। कारण कि भलाई असीम है। कितनी ही भलाई करें, | करनेका उद्योग करते हैं, तत्र असत्‌ (इन्द्रियॉ-मन-बुद्धि)का 
पर वह बाकी रहेगी ही। भलाई करनेसे भलाईका अन्त नहीं | सहारा लेना ही पड़ता है। कारण कि असतकी सहायताके 
आता, पर बुराई न करनेसे बुराईका अन्त आ जाता है । तात्पर्य | बिना उद्योग हो ही नहीं सकता। असत्‌का सहारा रहनेपर 
है कि भलाई करनेसे 'भलाई बाकी रहती है, पर बुराई न | सीमित साधन होता है। जैसे हाथसे दीवारको नहीं पकड़ 
करनेसे भलाई बाकी नहीं रहती । सकते, ऐसे ही सीमित साधनसे असीम तत्त्वको नहीं पकड़ 
'करना' सीमित और “न करना' असीम होता है। अतः | सकते। असत्‌का त्याग (अस्वीकृति) करनेपर सतकी प्राप्ति 
भलाई करनेसे सीमित भलाई होती है और बुराई न करनेसे हो जाती है; क्योंकि वह स्वतःप्राप्त है। त्याग उसीका 
असीम भलाई होती है। तात्पर्य हैं कि भलाई स्वतःसिद्ध है | होता है, जो सदासे ही त्यक्त है और प्राप्ति उसीकी होती है, 
और बुराई आगतन्तुक है। परन्तु जब हम बुराईको स्वीकार |जो सदासे ही प्राप्त हैं--'नासतो विद्यते भावों नाभावो 
करके भलाई करते हैं अर्थात्‌ भलाईको कृतिसाध्य मानते हैं, | बिद्यते सतः' (गीता २।१६) | साधकका काम केवल 
तब हमारे द्वारा पूरी भलाई नहीं होती । बुराईको स्वीकार न | इतना है कि वह विवेकपूर्वक अस्रत्‌का संग न करें, असतको 
करनेसे भलाई अपने-आप होती हैं, करनी नहीं पड़ती, अपने- | स्वीकार न करे । 
आप होनेवाला साधन असली होता है और जो साधन किया ७. अहंता-ममताका निषेध 
जाता है, वह नकली होता है तथा उसके साथ अभिमान रहता क्रणनिरपेक्ष साधनमें सत्‌ू-असतके विवेककी मुख्यता 
है। अगर हम बुराईका त्याग कर दें तो भलाई न करनेपर भी | होनेसे अहम्‌का नाज्ञ जल्दी और सुगमतासे हो जाता है 
हम अपने-आप भले आदमी हो जायँंगे। | क्योंकि अहम्‌ भी असतू (जड) ही है। गीताने पृथ्वी, जल 
अगर हम बुराईका त्याग कर दें अर्थात्‌ किसीका बुरा न | तेज, वायु, आकाश, मन, बुद्धि और अहम--इन आठोंको 
करें, किसीका बुरा न सोचें, किसीकी बुराई न देखें, किसीकी | अपरा (जड) प्रकृति कहा है” | ऐसा कहनेका तात्पर्य यह 


वि अन्त - ---+०.->०-»-»«-ननन-न-नन-मनननन+-नकनमनन-मनमन+-क++न-ननन मनन >> «नमन-ममनन--+भक+मक-3लन»-»-«म+-मनभन-म न पनमननन»+»»क>+-3आन्नकाकननननन न ननन-+ कम «न 


# भ्मिरापोइनलो वायु: खे मने बुद्धिव च।अहड्डार इतोये में भिन्ना प्रकृतिरश्धा॥ (गीता '७।४) 
पथ्वी, जल, तेज, वायु, आकाश, मन, बुद्धि और अहम्‌--इन आठोंमें जातीय एकता तो है, पर स्वरूपकों एकता नहीं है अर्थात्‌ जाति एक 
होनेपर भी इनका स्वरूप अलग-अलग है [एक अनेकमें अनुगत हो तो उसको जाति कहते हैं] | परन्तु सत्तामें स्वरूपको एकता है। अतः सत्ता 
तो एक है, पर करण एक नहीं है। सत्तामें भेद सम्भव नहों है और करणोंमें एक्रता सम्भव नहीं है। कुछ दार्शनिक सत्ता (जीव तथा ईश्वरका) 
भैद मानते हैं और कुछ नहों मानते | जैसे, जबतक सायुज्य मुक्ति न हो, तबतक वैष्णब दार्शनिक सत्तामें भेद मानते है। दार्ईनिकोर्मे बह मतभेद 

है कि जैसे पृथ्वी जड ओर जाननेमें आनेवाली है, ऐसे 
ही अहम्‌ भी जड और जाननेमें आनेवाला है। अतः 
गीताने अहम्‌को इदंतासे कहा है; जैसे--'एतद्‌ यो 
वेत्ति' (१३।१)। 'इटम' (यह) कभी “अहम्‌' (मैं) 
नहीं होता; अतः अहमको इदंतासे कहनेका तात्पर्य हैं 
कि यह अपना स्वरूप नहीं हैं। परन्तु जब चेतन (जीव) 
इस अहमके साथ अपना सम्बन्ध मान लेता है, तब वह 
बँध जाता है। 

अहमूके सम्बन्धसे परिच्छिन्नता पेदा होती है और 
परिच्छिन्नतासे सम्पूर्ण भेद पैदा होते हैं। भेदोंमें में-मेरेका भेद 
मुख्य.है, जिसको अहंता और ममता नामसे कहा गया है । में 
मेरैका भेद आठ प्रकारका है--मैं और मेरा, तू और तेरा, यह 
और इसका, वह और उसका। मं, तू, यह, वह--वे चारों 
अहंताके रूप हैं और मेरा, तेरा, इसका, उसका---ये चारों 
ममताक्रे रूप हैं 

में, तू, यह और बह--ये चारों ही एक-दूसरेकी दृष्टिमें 
चारों बन सकते हैं। जंसे--राम, श्याम, गोविन्द और 
गोपाल--ये चार व्यक्ति हैं। राम और श्याम एक-दू्सरेके 
सामने हैं, गोविन्द उनके पास है ओर गोपाल उनसे दूर है। 
राम अपनेको 'मैं' कहता है, अपने सामनेवाले इयामको 'वू' 
कहता है, पासवाले गोविन्दकों 'यह' कहता है ओर टरवाले 
गोपालको 'बह' कहता है। अगर श्याम अपनेको 'में' कहे तो 
वह रामको 'तृ' कहेगा, गोविच्दको 'यह' कहेगा और 
गोपालको 'वह' कहेगा। अगर गोविन्द अपनेको 'ें' कहे तो 
वह इयामको “यह' कहेगा और रामको 'तूृ' कहेगा अथवा 
श्यामको त' और रामकों 'यह' कहेगा तथा गोपालको 'वह 
कहेगा। अगर गोपाल अपनेको 'मैं' कहे तो वह राम, श्याम 
और गोविन्द--तीनोंको 'बह' कहेगा। इस प्रकार राम 
जयाम, गोविन्द और गोपाल--य्रे चारों ही एक-दसरेकी 
टृष्टिमें में, तू, यह और वह बन सकते हैं। इन चारेंमें “में 
सबसे कमजोर हैं। कारण कि एक व्यक्तिकों हजारों-लाखों 


# साधन-सुधा-सिन्धु * 


आदमी तू, यह ओर वह कह सकते हैं, पर 'मैं' अकेला वहीं 
एक व्यक्ति कह सकता है ! 

मैं-मेरा ही माया है, जिसके त्यागपर सबने विशेष जोर 
दिया है” । परन्तु स्वरूप मायारहित है। स्वरूपमें 'मैं' और 
'मेर'--दोनों ही नहीं हैं। वह 'मैं' और “मेरा'--दोनोंका 
प्रकाशक है, आश्रय है, आधार है, अधिष्ठान है। अतः 
स्वतःसिद्ध विवेकके द्वारा में और मेराकों छोड़कर उसके 
प्रकाशक, आश्रय, आधार, अधिष्ठानमें स्थित होना (जो कि 
पहलेसे ही है) करणनिरपेक्ष साधन है। 

६. कर्तापन-भोक्तापनका निषेध 

मात्र क्रियाएँ प्रकृतिमें ही होती हैं। प्रकृति निरन्तर 
क्रिवाशील है । वह किसी भी अवस्था (सर्ग-प्ररुय, महासर्ग- 
महाप्रलुय) में क्षणमात्र भी अक्रिय नहीं रहती। प्रकतिमें 
होनेवाली क्रियाको भगवानने गीतामें अनेक प्रकारसे बताया 
है; जैसे--सम्पूर्ण क्रियाएँ प्रकृतिके द्वारा ही होती हैं 
(१३। २९); सम्पूर्ण क्रियाएँ गुणोंके द्वारा होती हैं; अतः गुण 
ही गुणोंमें बरत रहे हैं (३।२७-२८; १४। २३); गुणोंके 
सिवाय अन्य कोई कर्ता है ही नहीं (१४ । १९); इन्द्रियाँ ही 
इन्द्रियोंके विषयोंमें बरत रही हैं (५।९); स्वभाव ही बरत 

रहा है (५। १४); सम्पूर्ण कर्मोकी सिद्धिमें पाँच हेतु हैं 

अधिष्ठान, कर्ता, करण, चेष्टा और देव (१८ । १३-१४) । 
इस प्रकार क्रियाओंकों चाहे प्रकतिसे होनेवाली कहें, चाहे 
प्रकृतिके कार्य गुणोंसे होनेवाली कहें, चाहे इन्द्रियोंसे होनेवाली 

वास्तवमें एक ही बात है। एक ही बातकों अलग-अलग 
प्रकारसे कहनेका तात्पर्य यह है कि स्वयं (चेतन) किसी भी 
क्रियाका किंचिन्मात्र भी कर्ता नहीं है। जैसे प्रकति कभी 
अक्रिय रहती ही नहीं, ऐसे ही स्वयंमें कभी क्रिया होती ही 
नहीं। परन्तु जब स्वयं प्रकृतिके अंश अहमके साथ अपना 
सम्बन्ध मान ठेता है अर्थात्‌ अहम्‌की अपना स्वरूप मान लेता 
है, तब बह स्थूछ, सूक्ष्म और कारणशरीरमें होनेवाली 


क्रियाओंका कर्ता अपनेको मानने लगता हैं--'अहड्लार- 


भी तभीतक है. जबतक सूक्ष्म अहम्‌ है। अहम न रहनेसे सत्र दार्शनिक एक हो जाते हैं अर्थात्‌ अहम्‌का नाश होनेपर दार्शनिक नहीं रहते, प्रत्युत 


दर्शन (तत्त्त) रहता है। 


# १ में अरु मोर तोर तें माया | जेहि बस कीन्हे जीत निकाया ॥ (मानस ३। १५। २) 
२. में मेरे की जेबरी, गल बैध्यों संसार। दास कबीरा क्यों बंधे, जाके राम अधार ॥ 
'गीतामें मी भगवानते तीनों योगो्में अहंता-ममताका त्याग बताया है; जैसे--कर्मयोगमें 'निर्ममो निरहड्भारः स शान्तिमघिगन्छति' (२ ।७१) 
ज्ञानयोगमें 'अहड्डारं“विम॒च्य निर्मम: शात्तों ब्रह्ममृयाव कल्पते' (१८। ५३) और भक्तियोगमें 'निर्ममो निरहड्डार: “यो पद्धक्तः स में प्रिय 
(१२। १३-१४) । कर्मयोगमें निर्मम-निरहल्लार होनेसे परमशाज्तिकों प्राप्ति हो जाती है, ज्ञानयोगमें निर्मम-निरहड्लार होनेसे ब्रह्ममें स्थिति हो जाती 


है और भक्तियोगमें निर्मम-निरहड्डार होनेसे परमप्रेमको प्राप्ति हो जाती है| 


* करणसापेक्ष-करणनिरपेक्ष साधन और करणरहित साध्य * 

विमूढात्मा कर्ताहमिति मन्यते' (गीता ३। २७) । जैसे कोई 
मनुष्य चलती हुई रेलगाड़ीमें बैठा है, चल नहीं रहा है तो भी 
रेलगाड़ीके सम्बन्धसे वह अपनेको चलनेवाला मान लेता है 


और कहता है कि "मैं जा रहा हूँ।' ऐसे ही स्वयं जब 


क्रियाशील प्रकृतिके साथ अपना सम्बन्ध मानने लगता है, तब 
वह कर्ता न होते हुए भी अपनेको कर्ता मान लेता है। 
अपनेको कर्ता माननेसे वह प्रकृतिकी जिस क्रियासे सम्बन्ध 
जोड़ता है, वह क्रिया उसके लिये फलजनक “कर्म' बन जाती 
है। कर्मसे बच्धन होता है--'कर्मणा बध्यते जन्तु:' 
(संन्यासोपनिषद्‌ २। ९८; महा" शान्ति" २४१ ।७) | 

कर्म करना और कर्म न करना--ये दोनों ही प्रकृतिके 
राज्यमें हैं। अतः प्रकृतिका सम्बन्ध होनेपर चलने, बोलने, 
देखने, सुनने आदिकी तरह बैठना, खड़ा होना, मौन होना, 
सोना, मूरच्छित होना, श्रवण-मनन-निदिध्यासन करना, ध्यान 
करना, समाधि लगाना आदि क्रियाएँ भी 'कर्म' ही हैं। 
इसलिये भगवानने शरीर, वाणी और मनसे होनेवाली सम्पूर्ण 
क्रियाऑंकी 'कर्म' माना है--'शरीरवाडुनोभिययत्कर्म 
प्रारभते नर: ।' (गीता १८।१५) तथा शरीर, वाणी और 
मनकी शुद्धिके लिये शारीरिक, वाचिक और मानसिक तपका 
वर्णन किया है (१७ । १४--१६) । इसी तरह गातामें चौथे 
अध्यायके चौबीसवेंसे तीसवें इलोकतक जिन यज्ञोंका वर्णन 
आया है तथा वेदोंमें जिन यज्ञोंका वर्णन हुआ है, उन सबको 
कर्मजन्य माना गया है--'कर्मजान्विद्धि तास्सवान' 
(४।३२) | 

भगवानने ज्ञानेद्धियोंकी भी कर्मेन्द्रियाँ ही माना है। 
इसलिये गीतामें ज्ञानेद्धियोंका वर्ण तो आया है, पर 
'झञनेन्द्रि'' शब्द कहीं नहीं आया है। देखना, सुनना, स्पर्श 
करना आदि ज्ञानेद्धियोंकी क्रियाओंको भी गीतामें कर्मेन्द्रियोंकी 


क्रियाओंके साथ ही सम्मिलित किया गया है* । तीसरे 
अध्यायके छठे-सातवें इलोकोंमें भी ज्ञानेन्द्रियोंकों कर्मेन्द्रियोंके 
अन्तर्गत ही माना गया है; क्‍योंकि ज्ञानेन्द्रियोंके बिना 
मिथ्याचार भी सिद्ध नहीं होगा और कर्मयोगका अनुष्ठान भी 
नहीं होगा+। जहाँ कर्मेकि तीन (सात्तिक, राजस, तामस) 
भेद बताये गये हैं, वहाँ भी 'ज्ञानेन्द्रिय' शब्द नहीं आया है 
(गीता १८। २३--२५) । ज्ञानेद्धियोंके विषयोंके लिये भी 
'पशञ्ष चेन्द्रियगोचरा:' (गीता १३। ५) पद दिया गया हैं। 

कर्म तीन प्रकारके होते हैं--क्रियमाण, संचित और 
प्रारब्ध | मनुष्य वर्तमानमें जो कर्म करता है, वे 'क्रियमाण' 
कर्म हैं। भूतकालमें (इस जन्ममें अथवा पहलेके अनेक 
मनुष्य-जन्मोंमें) किये हुए जो कर्म अन्तःकरणमें संगुहीत हैं 
वे 'संचित' कर्म हैं। संचितमेंसे जो कर्म फल देनेके लिये 
उन्मुख हो गये हैं अर्थात्‌ जन्म, आयु और अनुकूल-प्रतिकूल 
परिस्थितिके रूपमें परिणत होनेके लिये सामने आ गये हैं, वे 
'प्रारब्ध' कर्म हैं । क्रियमाण कर्म अनेक प्रकारके कहे गये है। 
जैसे, व्याकरणकी दृष्टिसे कर्म चार प्रकारके हैं--उत्पाध्य, 
विकार्य, संस्कार्य (मलापकर्ष तथा गुणाधान) और आप्य 
[कहीं-कहीं निर्वर््य, बिकार्य और प्राप्प--ये तीन प्रकार कहे 
गये हैं] | न्यायकी दृष्टिसे कर्म पाँच प्रकारके हैं--उत्क्षेपण, 
अवक्षेपण, आकुद्चन, प्रसारण और गमन | धर्मकी दृष्टिसे भी 
कर्म पाँच प्रकारके हैं--नित्य, नेमित्तिक, काम्य, प्रायश्षित्त 
और आवश्यक कर्तव्य-कर्म । ये सभी प्रकारके कर्म प्रकृतिके 
सम्बन्धसे होनेवाले हैं। प्रकृतिके सम्बन्धसे रहित स्वयं 
(स्वरूप) कभी किंचिन्मात्र भी किसी कर्मका कर्ता नहीं है। 
भगवानने स्वरूपको कर्ता माननेवालेकी निन्‍दा की हैं कि 
उसको बुद्धि शुद्ध अर्थात्‌ बिबेकवती नहीं है, वह दुर्मते है । 
परन्तु जो अहम्‌कों अपना स्वरूप नहीं मानता, ऐसा तत्त्वज्ञ 


* नैब किद्चित्करोमीति युक्तो मन्येत तत्वबित्‌।पद्यव्शृण्वन्स्पृराजिधन्नश्नन्गच्छन्स्वपउ्श्चसन्‌ ॥ 


प्रपन्विसृजन्गह्नन्नुत्मिषन्रिमिषत्रपि 


। इन्द्रियाणीद्धियार्थेषु वर्तन्त इति घारयन्‌॥ (गीता ५। ८-९) 


'तत्वकों जाननेवाल् सांख्ययोगी देखता, सुनता, छूता, सूघता, खाता, चलता, ग्रहण करता, बोलता, त्याग करता, सोता, श्वास लेता तथा आँखें 
खोलता और मूँदता हुआ भी सम्पूर्ण इद्धियाँ इच्द्रियेकि विषयोगें बरत रही हैं--ऐसा समझकर 'मैं (स्वयं) कुछ भी नहीं करता हूँ"--ऐसा माने ।' 

यहाँ देखना, सुनना, स्पर्श करना, सुँघना और खाना--ये पाँच क्रियाएँ ज्ञानेद्रियोंकी हैं। चलना, ग्रहण करना, बोलना और मल-पूत्रका त्याग 
करना--ये चार क्रियाएँ कर्मेन्द्रियोंकी हैं। सोना--यह एक क्रिया अन्तःकरणको है। श्वास लेवा--यह एक क्रिया प्राणकी है। आँखें खोलना तथा 
मूँदना--ये दो क्रियाएँ उपप्राणकी हैं। तात्पर्व है कि स्थूल्ल, सूक्ष और कारणशरोरमें होनेवाली सम्पूर्ण क्रियाएँ प्रकृतिमें ही होती हैं, स्वयंमें नहीं । 


अतः स्वयंका किसी भी क्रियासे किंचिन्मात्र भी सम्बन्ध नहीं है| 


+ कर्मेद्धिवाणि संयम्य य आस्ते मनसा स्मस्त्‌ | इन्द्रियार्थान्ब्रमूढात्मा मिथ्याचारः स उच्यते ॥ 


यस्लिच्रियाणि मनसा 


नियम्यारभतेउर्जुन | कर्मेद्चिमि: कर्मयोगमसक्त: स विशिष्यते ॥ (गीता ३ | ६-७) 


$ तत्व सति कर्तरमात्मान॑ केबले तु यः । पद्यत्यकृतबुद्धिल्लान्न स पश्यतति दुर्मतिः॥ (गीता १८ | १६) 


११९० * साधन-सुधा-सिन्धु * 


महापुरुष खयको कर्ता अनुभव नहीं करता--'नैब |मार्मिक बात है कि अहमूके साथ तादात्प्य होते हुए भी 
किख्चित्करोमीति युक्तो मन्येत तत्त्ववितः (गीता ५।८) | वास्तवमें चेतन सुख-दुःखका भोक्ता नहीं है--“शरीरस्थो5पि 
तात्पर्य है कि अहम्‌को अपना स्वरूप माननेसे जो 'अहद्भार- | कौन्तेय न करोति न लिप्यते ॥' (गीता १३ । ३१) । तात्पर्य 
विपूढात्मा' हो गया था, वही अपनेको अहमसे अलग | है कि कर्ता-भोक्ता अहम्‌ है, स्वयं (चेतन) नहीं । 
अनुभव करनेपर “तत्त्वबित्‌! हो जाता हैं। तादात््य क्या हैं ? एक चार कोनोंवाला लोहा हो और 
अहड्जारसे मोहित होकर स्वयंने भूलसे अपनेको कर्ता | उसको अभ्निसे तपा दिया जाय तो यह लोहे और अग्निका 
मान लिया तो वह कर्म तथा उनके फलोंसे बैँध गया और | तादात्प्य है। तादात्य होनेसे छोहेमें जलानेकी ताकत न होनेपर 
चौरासी लाख योनियोंमें चला गया । अब यदि वह अपनेको | भी वह जलानेवाला हो जाता है और अग्नि चार कोनोंवाली 
अहमूसे अलग माने ओर अपनेको कर्ता न माने अर्थात्‌ खये | न होनेपर भी चार कोनोंवाली हो जाती है। ऐसे ही जड 
वास्तवमें जैसा है, वैसा ही अनुभव कर ले तो उसके तत्तवित्‌ | (अहम) और चेतनका तादात्प्य होनेपर जडकी सत्ता न 
(मुक्त) होनेमें आश्चर्य ही क्या है ? तात्पर्य है कि जो असत्य | होनेपर भी सत्ता दीखने लग जाती है और कर्ता-भोक्ता न 
हैं, वह भी जब सत्य मान लेनेसे सत्य दीखने लग गया तो | होनेपर भी चेतन कर्ता-भोक्ता बन जाता है। 
फिर जो वास्तवमें सत्य है, उसको मान लेनेपर वह बैसा ही जैसे चुम्बककी तरफ लोहा ही खिंचता है, अग्नि नहीं 
दीखने लग जाय तो इसमें क्या आश्चर्य है ? खिंचती; परन्तु लोहेसे तादात््य होनेके कारण अग्नि भी 
वास्तवमें स्वयं जिस समय अपनेको कर्ता-भोक्ता मानता | चुम्बककी तरफ खिंचती हुई प्रतीत होती है। ऐसे ही भोगोंकी 
है, उस समय भी वह कर्ता-भोक्ता नहीं है--'शरीरस्थो5पि | तरफ अहम ही खिंचता है, चेतन नहीं खिंचता । अहमूके बिना 
कोन्तेय न करोति न लिप्यते' (गीता १३। ३१) । कारण कि | केबल चेतनका भोगोंमें आकर्षण हो ही नहीं सकता । अहमके 
अपना स्वरूप सत्तामात्र हैं। सत्तामें अहम्‌ नहीं है और | साथ एक होनेसे हो स्वयं भोक्ता बनता है अर्थात्‌ अपनेको 
अहमूकी सत्ता नहीं हैं। अतः 'मैं कर्ता हूँ'--यह मान्यता | सुखी-दुःखी मानता है। अतः वास्तवमें अहम्‌ ही कर्ता-भोक्ता 
कितनी ही दुढ़े हो, है तो भूल ही ! धूलकों भूल मानते ही | बनता है, चेतन नहीं। 
भूल मिट जाती है--यह नियम है। किसी गुफामें सैकड़ों 'में हूँ'--यह जड़-चेतनका तादात्य है। इस 'मैं हूँ'में 
वर्षोंसे अन्धकार हो तो प्रकाश करते ही वह तत्काल मिट | ही भोक्तापन रहता है। अगर 'मैं' न रहे तो 'हूँ' नहीं रहेगा, 
जाता है, उसके मिटनेमें अनेक वर्ष-महीने नहीं लगते। | प्रत्युत 'है” रहेगा। जैसे लोहे और अग्रिमें तादात्म्य न रहनेसे 
इसलिये साधक दृढ़तासे यह मान ले कि 'मैं कर्ता नहीं हूँ'* । | लोहा पृथ्वीपर ही रह जाता है और अग्नि निराकार अग्नि-तत्त्वमें 
फिर यह मान्यता मान्यतारूपसे नहीं रहेगी, प्रत्युत अनुभवमें | लीन हो जाती है, ऐसे ही अहम्‌ तो प्रकृतिमें ही रह जाता है 
परिणत हो जायगी। ओर 'हूँ' ('है'का स्वरूप होनेसे) 'है'में हो विलीन हो जाता 
जब चेतनमें कर्तापन है ही नहीं तो फिर उसको सुख- | है। 'है'में भोक्तापन नहीं है । तात्पर्य है कि भोगोंमें 'हूँ' खिंचता 
दुःखके भोक्तापनमें हेतु क्यों कहा गया है--'पुरुषः | है, 'है' नहीं खिंचता। 'हूँ” ही कर्ता-भोक्ता बनता है, 'है' 
सुखदुःखानां भोक्तत्वे हेतुरुच्यते।। (गीता १३॥२०) ? |कर्ता-भोक्ता नहीं बनता। अतः 'हूँ'को न मानकर 'है'को ही 
इसके उत्तरमें भगवान्‌ कहते हैं कि अहमूके साथ तादात्म्य 


माने अर्थात्‌ अनुभव करे। 
करनेसे ही चेतन सुख-दुःखका भोक्ता बनता है-- सुख-दुःखके आने-जानेका ओर स्वयंके रहनेका अनुभव 
पुरुष: प्रकृतिस्थो हि भुद्डक्ते प्रकृतिजान्गुणान्‌। 


सबको है। पापी-से-पापी मनुष्यको भी इसका अनुभव है। 

(गीता १३। २१) | ऐसा अनुभव होनेपर भी मनुष्य आगन्तुक सुख-दुःखके साथ 

चेतनको भोक्तापनमें हेतु बतानेका कारण यह है कि | मिलकर सुखी-दुःखी हो जाता है। इसका कारण यह है कि 
सुखी-दुःखी चेतन ही हो सकता है, जड नहीं । इसमें भी एक | “मैं अलग हूँ ओर सुख-दुःख अलग हैं'--इस विवेकका वह 

* जड़-चेतनकी ग्रन्थ होनेसे 'मैं'का प्रयोग जड़ (तादात्यरूप अहम) के लिये भी होता है और चेतन (स्वरूप) के लिये भी होता है। 
जैसे, 'मैं कर्ता हुँ--इसमें जड़की तरफ दृष्टि है ओर 'मैं कर्ता नहीं हैँ --इसमें (जड़का निषेध होनेसे) चेतनकी तरफ दृष्टि है। जिसकी दृष्टि 
जडकी तरफ है अर्थात्‌ जो अहम्‌को अपना स्वरूप मानता है, बह 'अहड्ढारविमूढ्ात्मा' है और जिसकी दृष्टि चेतन (अहंरहित स्वरूप) की तरफ 
है, वह 'तत्त्तवित' है। 


* करणसापेक्ष-करणनिरपेक्ष साधन और करणरहित साध्य + 


आदर नहीं करता, इसको महत्त्व नहीं देता, इसपर कायम नहीं 
रहता । वास्तवमें स्वयं सुखी-दुःखी नहीं होता, प्रत्युत अहमके 
साथ मिलकर अपनेको सुखी-दुःखी मान लेता है। तात्पर्य हैं 
कि सुख-दुःख केवल मान्यतापर टिके हुए हैं। 
सुख-दुःखका आना, रहना और जाना-ये तीन 
अवस्थाएँ सबके अनुभवमें आती हैं। वास्तवमें ये तीन न 
होकर एक ही हैं। कारण कि सुख-दुःखके आते ही उसी क्षण 
उनका जाना शुरू हो जाता है। उनका रहना सिद्ध होता ही 
नहीं। तात्पर्य है कि सुख-दुःख तो निरन्तर बह रहे हैं 
अभावमें जा रहे हैं, पर अज्ञानके कारण हमने ही उनको 
पकड़ा है अर्थात्‌ उनको आते हुए और रहते हुए माना है। 


वास्तवमें 'वे बह रहे हैं'--ऐसा कहना भी सुख-दुःखकी 


सत्ताकों लेकर है। अगर उनको सत्ता न दें तो वे हैं ही नहीं ! 
जब हैं ही नहीं तो फिर बहें क्‍या ? 
७, स्वतःप्राप्त और सहज निवृत्ति 

स्वतःप्राप्त कभी अप्राप्त नहीं होता और सहज निवृत्तिका 
कभी नाश नहीं होता। स्वतःप्राप्त तत्त है ओर सहज निवृत्ति 
प्रकृति है। सहज निवृत्तिके दो भेद हैं--प्रवृत्ति और निवृत्ति। 
प्रवतत्तिमं भी सहज निवृत्ति है और निवृत्तिमें भी सहज निवृत्ति 
है। परन्तु स्थूल दृष्टिसे देखा जाय तो सहज निवृत्तिका भान 
प्रवुत्तिक समय नहीं होता, प्रत्युत प्रवृत्तिक आदि और अन्तमें 
होता हैं। तात्पर्य है कि प्रकृति निरन्तर क्रियाशील होनेसे कभी 
अक्रिय नहीं रहती | अतः प्रकृतिकी क्रियाशीलता ही स्थूल 
दृष्टिसे सर्ग और प्रलय, महासर्ग और महाप्रकय--इन दो 
अवस्थाओंके रूपमें प्रतीत होती है* । परन्तु स्वतःग्राप्त तत्वमें 
क्रिया नहीं है; अतः उसमें क्रियाको सहज निवृत्ति है। 

जिसमें क्रिया नहीं है, वह नित्यप्राप्त है और जिसमें क्रिया 
है, वह कभी किसीको प्राप्त हुआ नहीं, प्राप्त है नहीं, प्राप्त होगा 
नहीं तथा प्राप्त हो सकता नहीं। तात्पर्य है कि क्रियाशील 
प्रकृतिकी प्रतीति तो होती है, पर प्राप्ति नहीं होती। सहज 
निवृत्तिकी प्राप्ति कैसे हो सकती हैं ? अविवेकके कारण स्त्री, 
पुत्र, धन, मान, बड़ाई आदिकी प्राप्ति दीखती तो है, पर 
वास्तवमें इनकी अप्राप्ति ही है। कारण कि ये पहले भी अप्राप्त 
थे, पीछे भी अप्राप्त हो जायेंगे तथा वर्तमानमें भी ये हमारेसे 

निरन्तर बियुक्त हो रहे हैं। अतः इनकी निरन्तर निवृत्ति 
(सम्बन्ध-विच्छेद) हैं, प्राप्ति नहों है। 

तत्त्की प्राप्ति भी स्व्रतःसिद्ध है और प्रकृतिकी निवृत्ति 
भी खतःसिद्ध है। तत््वकी प्राप्तिका नाम भी 'योग' है-- 
'समत्व॑ योग उच्यते' (गीता २।४८) और प्रकृतिकी 
निवृत्तिका नाम भी “योग! है--'दुःखसंयोगवियोगं 
योगसब्ल्ितम' (गीता ६। २३) | 

--इस प्रकार विवेकको प्रधानता देकर, अपनी विवेक- 
शक्तिका उपयोग करके सहज निवृत्तिकी निवृत्ति और 
स्वतःप्राप्तकी प्राप्ति स्वीकार करना करणनिरपेक्ष साधन है। 

८. संसारका अभाव और परमात्मतत्त्वका भाव 

देखने, सुनने तथा चिन्तन करनेमें जितना भी संसार आ 
रहा है, इसका पहले भी अभाव था, पीछे भी अभाव हो 
जायगा तथा वर्तमानमें भी यह निरन्तर अभावमें जा रहा है-- 
देखिअ सुनिअ गुनिअ मन माही | पोह मूल परमारथु नाहीं॥ 

(मानस २।९२।४) 

इसका इतनी तेजीसे परिवर्तन हो रहा है कि इसको दो 
बार नहीं देख सकते अर्थात्‌ एक बार देखनेमें यह जैसा था, 
दूसरी बार देखनेमें यह वैसा नहीं रहता। इसमें केवल 
परिवर्तन-ही-परिवर्तन है। परिवर्तनके पुंजका नाम ही 
संसार है। 

वस्तुके उत्पन्न होते ही उसके नाशका क्रम (परिवर्तन) 
आरम्भ हो जाता है। जेसे, जमीनमें बीज डालते हैं तो पहले 
मिट्टी-पानीके संयोगसे बीज कुछ फूलता हैं। फिर बह फूटता 
है तो उसमेंसे अंकुर निकलता है। अंकुरसे फिर दो पत्तियाँ 
निकलती हैं। फिर वह बढ़कर पौधा बनता है। पौधा बढ़ते- 


| बढ़ते वृक्ष बनता है। फिर वह वृक्ष भी धीरे-धीरे पुराना होकर 


अन्तमें गिर जाता है । तात्पर्य है कि बीजके बढ़नेसे लेकर वृक्ष 
बननेतक उसमें निरन्तर परिवर्तन हुआ है। ऐसे ही ख्री 
गर्भधारण करती हैं तो गर्भमें पहले एक पिण्ड बनता है । फिर 
उसके बढ़नेपर उसमेंसे वृक्षकी शाखाओंकी तरह एक सिर, दो 
हाथ और दो पर निकलते हैं। फिर आँख, कान, नाक आदि 
नी छिद्र बनते हैं। फिर हृदय आदिका निर्माण होते-होते नवें 
मासमें वह सम्पूर्ण अंगोंसे युक्त होकर गर्भाशवसे बाहर आता 


# सर्गके आरमभसे सर्गके मध्यतक प्रकृति सर्गककी ओर चलती है और सर्गके मध्यसे प्रकृति प्रठक्क्षी ओर चलती है। ऐसे हो प्रलवके 
आरमअसे प्रलयके मध्वतक प्रकृति प्रढथकी ओर चलती है और प्रलूयके मध्यसे प्रकृति सर्मक्य ओर चलती है। जैसे, सृययोंदय होनेपर प्रकाश 
मध्याह् तक बढ़ता जाता है और मध्याहसे सूर्यास्ततक प्रकाश घटता जाता है । सूर्यास्त होनेपर अन्धकार मध्यरात्रितक बढ़ता जाता है और मध्यरात्रिसे 
सूर्योदयतक अखकार घटता जाता है। तालर्व है कि जैसे प्रकाश और अन्धकारकी क्रिया निरन्तर होती रहती है, ऐसे ही प्रकृतिमें सर्ग और प्रलूय, 
महासर्ग और महाप्रढयकी क्रिया भी निरन्तर होती रहती है, कभी मिटती नहीं। 


श्श२ 


(जन्म लेता) है| जन्मके बाद वह प्रतिक्षण बढ़ता रहता है । 
जन्मसे लेकर दो वर्षतक उसकी 'शिशु'-अबस्था होती हैं। 
दोसे पाँच वर्षतक उसकी 'कुमार'-अवस्था होती है। पाँचसे 
दस वर्षतक उसकी 'पोगण्ड'-अबस्था होती हैं। दससे पन्द्रह 
वर्षतक उसकी 'किशोर'-अवस्था होती है। पन्रहसे तीस 
वर्षतक उसकी '“युवा'-अवस्था होती है। तीससे पचास 
वर्षतक उसकी 'प्रोढ़'-अवस्था होती है। पचास वर्षसे आगे 
उसकी 'वृद्ध'-अवस्था होती है** | फिर उसकी मृत्यु हो जाती 
हैं। मृत्युके बाद सूक्ष्म-शरीर तथा कारण-शरीर--दोनोंको 
लेकर जीव परलोकगमन करता है ओर स्थूलशरीर यहीं पड़ा 
रह जाता है| उस स्थुलूशरीरमें अनेक विकार (फूलना, सड़ना 
आदि) होने लगते हैं। उसको जलानेसे वह राख बन जाता 
है, पशु-पक्षियोंके खानेसे वह विष्ठा बन जाता है और जमीममें 
गाड़नेसे वह कृमि बन जाता है। 

तात्पर्य यह हुआ कि गर्भसे लेकर अन्ततक शरीरमें 
निरन्तर परिवर्तन होता है। उत्पन्न होते ही उसमें विनाशकी 
क्रिया आरम्भ हो जाती है । इसलिये जन्म लेनेके बाद बालक 
बड़ा होगा कि नहीं होगा, पढ़ेगा कि नहीं पढ़ेगा, व्यापार आदि 
कार्य करेगा कि नहीं करेगा, डॉक्टर, इंजीनियर आदि बनेगा 
कि नहीं बनेगा, विवाह करेगा कि नहीं करेगा, उसकी सनन्‍्तान 
होगी कि नहीं होगी आदि सब बातोंमें सनन्‍्देह रहता है, पर वह 
मरेगा कि नहीं मरेगा--इस बातमें कोई सन्देह नहीं रहता; 
क्योंकि यह निरन्तर मर रहा है। 

इस प्रकार संसारमात्रमें कोरा परिवर्तन-ही-परिवर्तन हैं। 
ऐसा कोई वर्ष नहीं, जिसमें परिवर्तन न होता हो | ऐसा कोई 
महीना नहीं, जिसमें परिवर्तन न होता हो | ऐसा कोई दिन नहीं, 
जिसमें परिवर्तन न होता हो। ऐसा कोई घंटा नहीं, जिसमें 
परिवर्तन न होता हो | ऐसा कोई मिनट नहीं, जिसमें परिवर्तन 


कोई कक 


हो। जैसे नदी निरन्तर बहती ही रहती है, एक क्षणके लिये 


भी रुकती नहीं, ऐसे ही संसारके नाशका प्रवाह निरन्तर चलता 


रहता है, एक क्षणके लिये भी रुकता नहीं । 

वास्तवमें संसारका प्रवाह नदीके प्रवाहसे अथवा 
विद्युत्‌की गतिसे भी तेज है, जिसमें नदीका प्रवाह भी प्रवाहित 
हो रहा है तथा विद्युतूकी गति भी गतिशील हो रही है ! नदीके 
किनारे खड़े एक सनन्‍्तने कहा कि जैसे नदी बह रही है, ऐसे 


+* साधन-सुधा-सिन्धु * 


ही पुलपर आदमो बह रहे हैं। दूसरे सन्त बोले कि आदमी 
ही नहीं, खुद पुल भी बह रहा है ! केसे ? जिस दिन यह पुल 
बना, उस दिन यह जेसा नया था, वैसा आज नया नहीं है और 
जैसा आज है, बसा आगे नहीं रहेगा, प्रत्युत पुगना होकर एक 
दिन गिर जायगा। तात्पर्य यह हुआ कि इसमें प्रतिक्षण 
परिवर्तन हो रहा है, यह निरन्तर अभावमें जा रहा है। 
प्रत्येक देश (स्थान)का पहले भी अभाव था, पीछे भी 
अभाव हो जावगा ओर अब भी निरन्तर अभाव हो रहा है। 
प्रत्येक वर्ष, महीना, पक्ष, वार, तिथि, नक्षत्र, घंटा, मिनट, 
सेकेंड आदिका तथा भूत, भविष्य और वर्तमान कालका 
प्रतिक्षण परिवर्तन होता रहता है । प्रत्येक वस्तु परिवर्तनका पुंज 
है। प्रत्येक व्यक्ति जन्मसे पहले भी नहीं था, मृत्युके बाद भी 
नहीं रहेगा तथा बीचमें भी प्रतिक्षण मृत्युकी ओर जा रहा है। 
जाग्रतू, स्प्न, सुषुप्ति, मूर्छा और समाधि-अवस्था तथा 
बालक, जवान और वृद्धावस्था आदि सम्पूर्ण अवस्थाओंका 
प्रतिक्षण अभाव हो रहा है। एक क्षण पहले जैसी अवस्था 
थी, दूसरे क्षणमें बेसी अवस्था नहीं रहती । अनुकूल, प्रतिकूल 
तथा मिश्रित--कोई भी परिस्थिति निरन्तर नहीं रहती। 
परिस्थितिमात्रका निरन्तर अभाव हो रहा है। प्रत्येक सुखदायी 
तथा दुःखदायी घटनाका निरन्तर अभाव हो रहा है। जन्म- 
मरण, संयोग-वियोग आदि कोई भी घटना टिकती नहीं । कोई 
भी क्रिया निरन्तर नहीं रहती। प्रत्येक क्रियाका आदि और 
अन्त होता है । तात्पर्य है कि प्रत्येक देश, काल, वस्तु, व्यक्ति, 
अवस्था, परिस्थिति, घटना और क्रियामें निरन्तर परिवर्तन हो 
रहा हैं। परन्तु इस परिवर्तमकों जो जाननेवाला है, बह 
अपरिवर्तनशील तत्त्व हैं। कारण कि जो बदलता है, वह 


| बदलनेवालेकों नहीं जान सकता। जो नहीं बदलता, वही 
| बदलनेवालेकों जान सकता है। गीतामें आया है-- 
न होता हो। ऐसा कोई सेकेंड नहीं, जिसमें परिवर्तन न होता | 


भूतग्राम: स॒एवाय॑ भूत्वा भूत्वा प्रलीयते। 

(८४9१5) 

'वही यह प्राणिसमुदाय उत्पन्न हो-होकर लीन होता है ।' 
--जो उत्पन्न हो-होकर लीन होता है, वह बदलनेवाला 
नाशवान्‌ संसार है और जो वहीं रहता है, बह न बदलनेवाली 
अखण्ड सत्ता है। संसारमें केवल परिवर्तन है ओर सत्तामें 
केवल अपरिवर्तन है। बद्रलनेवालेका नाम ही संसार है 
और न बदलनेवालेका नाम ही परमात्मतत्त्व है। परमात्म- 


+ स््रीकी अवस्था जन्मसे लेकर दो वर्षतक बालिका', दोसे पाँच वर्षतक “कुमारी, पाँचसे दस वर्षतक 'कन्या' [इसमें भी आठवें वर्षमें 
'गौरी! और चदें वर्षमें 'रोहिणी ], दससे पन्द्रह वर्षतक 'किशोरी' या 'मुग्धा', पद्स्‍रहसे तीस वर्षतक 'युवती', तीससे पचास वर्षतक 'प्रौढ्ा' और 


पचाससे आगे 'वृद्धा' कहलाती है। 


* करणसापेक्ष-करणनिरपेक्ष साधन और करणरहित साध्य * 


तत्त्वकी सत्तासे ही यह संसार सत्तावाला ('हे'-रूपसे) दीख 
रहा है-- 
जासु सत्यता तें जड़ माया। भास सत्य इब मोह सहाया।॥ 
(मानस १।११७। ८) 
जैसे, हम कहते हैं कि 'यह मनुष्य है, यह पशु है, यह 
वृक्ष है, यह मकान है' आदि तो इसमें 'मनुष्य, पशु, वक्ष, 
मकान' आदि तो पहले भी नहीं थे, पीछे भी नहीं रहेंगे तथा 
वर्तमानमें भी प्रतिक्षण अभावमें जा रहे हैं; परन्तु 'है' 
जो सत्ता है, वह सदा ज्यों-की-त्यों है। तात्पर्य है कि मनुष्य, 
पशु, वृक्ष, मकान' आदि तो संसार है और 'है' परमात्मतत्त्व 
है। संसारकी तो सत्ता नहीं है और परमात्मतत्तका अभाव 
नहीं है--'नासतो विद्यते भावों नाभावों विद्यते सत 
(गीता २।१६) । 
पृथ्वी, जल, अग्नि, वायु, आकाश, मन, बुद्धि तथा 
अहम्‌--ये आठों अपरा प्रकृति हैं (गीता ७४) | इन 
आठोंमें क्रिया, परिवर्तन अथवा विकृति होती है, पर ये 
जिसकी सत्तासे सत्तावान्‌ प्रतीत होते हैं, उस 'है'में कभी 
किंचिन्मात्र भी कोई क्रिया, परिवर्तन अथवा बिकृति नहीं 
होती। वह नित्य-निरन्तर ज्यों-का-त्यों रहता हैं। जैसे, हम 
कहते हैँ कि पृथ्वी है' तो इसमें दो शब्द हैं--'पृथ्वी' और 
है! । जब भूकम्प आता है, तब वह पृथ्वीमें आता है, 'है'में 
नहीं आता। पेड़-पौधे पृथ्वीपर उगते हैं, 'है' पर नहीं उगते। 
जल कभी बर्फ बनकर जम जाता है, कभी भाप बनकर उड़ 
जाता है, पर है' न जमता है, न उड़ता है। जल ठण्डा या 
गर्म होता है, 'है' ठण्डा या गर्म नहीं होता । अग्नि कभी जलती 
है, कभी शान्त होती है, पर 'है” न जलता है, न शान्त होता 
है। वायु कभी स्थिर रहती है, कभी बहती है, पर 'है' न स्थिर 
रहता है, न बहता है। बादल आकाशकों आच्छादित करते हैं 
पर 'है'को आच्छादित नहीं करते। शब्द आकाशका, स्पर्श 
वायुका, रूप अग्निका, रस जलका और गश्ध पृथ्वीका गुण है 
पर 'है'में ये गुण नहीं हैं। स्थिर या चंचल मन होता है, “है 
नहीं होता । संकल्प-विकल्प मनमें होते हैं, 'है'में नहीं होते । 
कभी ठीक समझना, कभी कम समझना और कभी बिलकुल 
न समझना बुद्धिमें है, “है'में नहीं है। सम्पूर्ण क्रियाएँ अहम्‌ 
(धातुरूप समष्टि अहंकार) में होती हैं, 'है'में कभी किचिन्मात्र 
भी कोई क्रिया नहीं होती । इसी अहम्‌के हमके साथ सम्बन्ध जोड़कर 
जीव मान लेता है कि 'मैं सुखी हूँ, में दुःखी हूँ, मैं कर्ता हैँ, 
में भोक्ता हूँ में मूर्ख हूँ, में विद्वान्‌ हूँ, में ऊँचा हूँ, में नीचा 
हूँ' आदि। परन्तु 'है' कभी सुखी-दुःखी, कर्ता-भोक्ता, 
मूर्ख-विद्वान्‌, ऊँचा-नीचा आदि नहीं होता। 


११६ 


हम कहते हैं कि 'संसार है' तो परिवर्तन संसारमें होता 
है, है'में नहीं होता | जैसे, 'काठ है' तो विकति काठमें आती 
है, है'में नहीं आती । काठ जलता है, 'है' नहीं जलता | काठ 
जलकर कोयला हो गया तो जो पहले 'काठ है', वही अब 
'कोयला है', तो 'है'में क्या फर्क पड़ा ? ऐसे ही काठ कटता 
है, 'है' नहीं कटता | पानीमें काठ बहता है, 'है' नहीं बहता। 
काठ कभी गीला होता है, कभी सूखा होता है, पर 'है' कभी 
गीला या सूखा नहीं होता। काठ कभी एकरूप रहता ही नहीं 
ओर 'है' कभी अनेकरूप होता ही नहीं। 

जो बदले, वह संसार है और जो कभी न बदले, वह 
है' अर्थात्‌ परमात्मतत्त्व है। संसारकी सत्ता तो उत्पन्न होनेके 
बाद है, पर 'है'की सत्ता उत्पन्न होनेके बाद नहीं है, प्रत्युत 
पहलेसे ही स्वतःसिद्ध है--'नाय॑ भूत्वा भविता वा न भूय:' 
(गीता २।२०) | अतः संसारकी सत्ता अवास्तविक (मानी 
हुई) तथा एकदेशीय है और 'है'की सत्ता वास्तविक 
और अनन्त है। 

संसारकों 'हं'की आवश्यकता है, पर 'है'को संसारकी 
आवश्यकता नहीं है । कारण कि संसारकी सत्ता 'है'के अधीन 
है, पर 'है'की सत्ता संसारके अधीन नहीं है। जैसे प्रकाशमें 
सब वस्तुएँ दीखती हैं तो सबसे पहले प्रकाश दीखता है 
वस्तुएँ पीछे दीखती हैं, ऐसे ही सबसे पहले 'है' दीखता हैं 
संसार पीछे दीखता है। परन्तु भोग तथा संग्रहमें आसक्त 
मनुष्य केवल संसारकों ही देखते हैं--'कामोपभोगपरमा 
एतावदिति निश्चिता:' (गीता १६।११) और तत्त्वज्ञ 
महापुरुष संसारको न देखकर केवल 'है'को ही देखते हैं-- 
'बासुदेव: सर्वम' (गीता ७। १९) | 

९. एकदेशीय सत्ता ओर अनन्त सत्ता 

साधककी समस्या यह है कि जिसकी सत्ता नहीं है, जो 
एक क्षण भी स्थिर नहीं रहता, उस संसारका (भोगोंका) तो 
आकर्षण होता हैं, पर जिसकी सत्ता है, जो नित्य-निरन्तर 
विद्यमान है, उस तत्त्वका आकर्षण नहीं होता ! जो 'नहीं' है 
उसका असर पड़ता हैं और जो 'है', उसका असर नहीं 
पड़ता ! अब इसपर विचार किया जाता है। 

वास्तवमें 'नहींको 'हैं' माननेसे ही भोग होता है। 
संसारको स्थायी माने बिना उसका भोग हो ही नहीं सकता। 
संसारकी स्थिति वास्तवमें है ही नहीं | उसका प्रतिक्षण ही नाश 
हो रहा है। नाशके इस क्रम (प्रवाह) को ही स्थिति कह देते 
हैं। परन्तु भोग भोगते समय इस बातका ज्ञान नहीं रहता। 
सुखभोगकी इच्छा इस ज्ञानकों तिरस्कृत (रददी) कर देती है 
अर्थात्‌ सुखभोगकी इच्छा भोगोंकों सत्ता दे देती है। अतः 

भोगोंकी सत्ता नहीं है, नहीं है, नहीं है--ऐसा दूढ़ निश्चय हो 
जाय तो सुखभोगकी इच्छा मिट जायगी अथवा एक परमात्म- 
तत्त्वकी ही सत्ता है, है, है--ऐसा दृढ़ निश्चय हो जाय तो 
सुखभोगकी इच्छा मिट जायगी। 

नहीं! निरन्तर नहीं'में जा रहा है ओर 'है' निरन्तर है'में 
रह रहा है। नित्यनिवृत्तकी निरन्तर निवृत्ति हो रही है ओर 
नित्यप्राप्तकी निरन्तर प्राप्ति हो रही है। इस वास्तविकताका 
अनुभव करनेके लिये अहंकार (एक्रदेशीवपना) को मिटाना 
बहुत आवश्यक हैं। 

अपनेमें 'मैं हूँ' इस प्रकार जो एकदेशीयपना (अहम) 
दीखता है, उसीसे परिच्छिन्नता, विषमता, व्यक्तित्व, अभाव, 
जडता, अशान्ति, कर्तत्व, भोगेच्छा आदि विकार पैदा होते हैं । 
यह एकदेशीयपना ही तत््वसे भेद, दूरी तथा विमुखता पेदा 
करता है। जबतक अपनेमें एकदेशीयपना रहता है, तभीतक 
भोगोंमें आकर्षण रहता है। इस एकदेशीयपने (मैंपन)को 
मिटानेका उपाय है--अपनेमें परमात्मतत्त्वकी सत्ता ('है')को 
स्वीकार करना। 

अपनेमें अपने सिवाय परमात्मतत्त्वकी सत्ता माननेसे क्या 
ट्वैत नहीं आ जायगा ? द्वेंत नहीं आयेगा, प्रत्युत द्वैतभावका 
नाश हो जायगा। कारण कि अपनेमें जो एकदेशीय सत्ता 
दीखती है, उसमें परमात्मतत््वकी अनन्त सत्ताकों स्त्रीकार 
करनेसे वह एकदेशीय सत्ता मिट जायगी। एकदेशीय सत्ता 
मिटते ही द्वेतभाव, परिच्छिन्नता, विषमता, व्यक्तित्व आदि 
विकारोंका नाश हो जायगा। ये सब विकार एकदेशीय सत्तामें 
ही दीखते हैं । 

जिस सत्ताके अन्तर्गत अनेक ब्रह्माण्ड हैं, उस अनन्त 
सत्तामें ओर एकदेशीय सत्तामें वस्तुतः कोई भेद नहीं है। 
भगवान्‌ कहते हैं-- 

क्षेत्रजू॑ चापि मां विद्धि सर्वक्षेत्रेषु भारत । 
(गीता १३।२) 

'हे भारत ! तू सम्पूर्ण क्षेत्रोंमें क्षेत्रज्ञ मेरेको ही समझ ।' 

तालर्य है कि वास्तविक सत्ता दो नहीं है, प्रत्युत एक हीं 
है--'वासुदेवः सर्वम' । अपरा प्रकृतिके जिस अंझमें सम्पूर्ण 
क्रियाएँ हो रही हैं, उस अंश अर्थात्‌ 'अहम्‌'के साथ सम्बन्ध 
मान लेनेसे सत्तामें भेद दीखने लग जाता है। जिसने अहमके 


* साधत-सुधा-सिन्धु * 


वा: +--म> 


साथ सम्बन्ध माना है, वह एकदेशीय सत्ता हो जाती है। इस 
एकटेशीय सत्ताको ही जीव, ईश्वरका अंश, परा प्रकृति, क्षेत्रज्ञ 
आदि नामोंसे कहते हैं । इस एकदेशीय सत्ताको ही 'मैं हूँ-- 
इस रूपसे जाना जाता है। यह एकदेशीय सत्ता जिस अनन्त 
सत्ताका अंश है, उस अनन्त सत्ताकों ब्रह्म, परमात्मा, 
भगवान्‌ आदि नामोंसे कहते हैं। उस अनन्त सत्ताको भी 
है'-रूपसे जाना जाता हैं । इस प्रकार अहमके कारण एक ही 
सत्ताके दो भेद हो जाते हैं--एकदेशीय सत्ता (जीव) और 
अनन्त सत्ता (ब्रह्म) | 

'मैं हूँ'--यह जड-चेतनकी ग्रत्थि है। इसमें 'में' जड 
(प्रकृति)का अंश है और हूँ! चेतन (परमात्मा) का अंश है। 
मैं'-पनकी प्रकृतिके साथ एकता हैं और 'हूँ'की परमात्मा 
(है')के साथ एकता है। 'मै'-पनके कारण ही 'है' 
'हूँ'-रूपसे दीखता हैं। अगर 'मैं-पन' न रहे तो 'हूँ' 'है'में 
समा जायगा। सभी 'हूँ 'ह'में समा जाते हैं, पर हैं' 'हूँमें 
नहीं समा सकता | वास्तवमें हूँ है'में समाया हुआ ही 
उस 'है'में 'में'-पन नहीं है। तात्पर्य है कि “मैं-पन 
(अहम) से ही सत्तामें हूँ' ओर 'है'का भेट होता है। इसलिये 
सत्ताभेदको मिटानेके लिये “में'-पनका नाश करना आवश्यक 
१। यह पें'-पन भूलसे माना हुआ है। यह भूल अपनेमें 
अर्थात्‌ व्यक्तित्वमें है, सत्ता (तत्त्व) में नहीं। इस एक भूलमें 
ही अनेक भूलें हैं ! इस भूलको मिटानेके लिये 'हूँ'को हैं'में 
मिलाना बहुत आवश्यक हैं। 'हूँ'को 'हे'में मिलानेसे 'मैं' नहीं 
रहेगा, प्रत्युत 'है' (तत्त्व) रह जायगा। 

हम मानी हुई एकदेशीय सत्ता में हूँ'को तो दृढ़तासे 
अनुभव करते हैं, पर तत्तकी अनन्त सत्ताकों मानते हैं* इस 
विपरीतताका कारण अहंकार हीं है। अहंकारकों मिटानेके 
लिये एकदेशीय सत्ताको अनन्त सत्तामें मिला दें अर्थात्‌ 
समर्पित कर दें, जो कि बास्तवमें है। ऐसा करनेसे मानी हुई 
एकदेशीय सत्ता नहीं रहेगी, प्रत्युत देश-कालादि भावोंसे 
अतीत अनन्त सत्ता रह जायगी | तात्पर्य है कि अनन्त सत्ताकी 
मान्यता मान्यतारूपसे नहीं रहेगी, प्रत्युत पहले जितनी दृढ़तासे 
एकदेशीय सत्ताका भान होता था, उससे भी अधिक टृढ़तासे 
अनन्त सत्ताका अनुभव ख्रतः होने लगेगा । 

एक मार्मिक बात है कि अनन्त सत्ताको एकदेशीय 


* वास्तवमें 'मैं है'--यह एकदेशीय सत्ता हमारी झूठी मान्यता है, अनुभव नहीं--'अहड्ढारविमृढात्मा कर्ताह॒मिति मन्यते' (गीता 
३। २७) । इस झूटी मान्यताके कारण ही अनन्त सत्ताका (जो कि पहलेसे ही ज्यों-की-त्यों विद्यमान है) अनुभव नहीं होता अर्थात्‌ उसकी तरफ 
हमारी ट्ुष्टि नहीं जाती | इसलिये 'मैं हूँ' इस झूठो मान्यताको मान्यताके द्वारा ही मिटानेकी बात गीतामें आयी है--'नैव किज्नित्करोमीति युक्तो मन्येत 


तत्तवित' (५।८) | 


* करणसापेक्ष-करणनिरपेक्ष साधन और करणरहित साध्य & 


सत्तामें मिलानेकी अपेक्षा एकदेशीय सत्ताको अनन्त सत्तामें 
मिलाना श्रेष्ठ हैं। कारण कि एकदेशीय सत्तामें अनादिकालसे 
माने हुए अहंकारके संस्कार रहते हैं; अतः जब उसमें अनन्त 
सत्ताकी स्थापना करेंगे, तब वह अहंकार जल्दी नष्ट नहीं 
होगा। परन्तु एकदेशीय सत्ताको अनन्त सत्तामें मिलानेसे 
अहंकार सर्वथा नहीं रहेगा । कारण कि अनन्त सत्ता मानी हुई 
नहीं है, प्रत्युत वास्तविक है। 

वास्तवमें जीव और ब्रह्मकी एकता करना ही भूल है। 
जीव और ब्रह्मकी एकता आजतक न कभी हुई है, न होगी 
और न हो ही सकती है। कारण कि जीवमें ब्रह्मभाव नहीं हैं 
और ब्रह्ममें जीवभाव नहीं है। अत: जीव ओर ब्रह्मकी एकता 
न करके जीवभाव अर्थात्‌ अहम्‌ (मैं-पन)को मिटाना है। 
अहमके मिटते ही केवल ब्रह्म रह जाता है। इसीको गीताने 
'बासुदेव: सर्वम' (७। १९) कहा है। इसीलिये यह कहा 
गया है कि जीवको ब्रह्मकी प्राप्ति नहीं होती, प्रत्युत जीवभाव 
मिटनेपर ब्रह्मकों ही ब्रह्मकी प्राप्ति होती है-- 


'ब्रहोच सन्‌ ब्रह्माप्पेति'. (बुहदारण्यक" ४ । ४ । ६) 
“ब्रह्मवेद ब्रह्मेतव भवति' (मुण्डक० ३।२। ९) 
“ब्रह्मविद्‌ ब्रह्मणि स्थित: ' (गीता ५। २०) 


भगवानने अहम मिटनेके बाद ही ब्राह्मी स्थिति होनेकी 
बात कही है-- 
निर्मो निरहड्लारर स॒ शान्तिमधिगच्छति ॥ 
एथा ब्राह्मी स्थिति: पार्थ नैना प्राप्प विमुहाति । 
(गीता २ ।७१-७२) 
ब्राह्मी स्थिति प्राप्त होनेपर फिर कभी अहमसे मोहित 
(अहंकारविमूढात्मा) होनेकी सम्भावना नहीं रहती। 
तात्पर्य है कि वास्तविक सत्ता एक ही हैं। एकदेशीय, 
उत्पन्न होनेवाली, व्यावहास्कि और प्रातिभासिक (प्रतीत 
होनेबाली) सत्ता वास्तवमें सत्ता नहीं है, प्रत्युत सत्ताका 
आभासमात्र है अर्थात्‌ वह सत्ताकी तरह दीखती है, पर सत्ता 
नहीं है। वास्तविक सत्ता अनुभवमें आनेवाली वस्तु नहीं है 
प्रत्युत अनुभवरूप है। हम उसको इन्द्रियाँ-मन-बुद्धि 
(करण) के द्वारा देखना, अनुभव करना चाहते हैं--यह 

हमारी भूल है। जो इच्ध्रियाँ-मन-बुद्धिसे देखा जायगा, वह 
सत्‌ कैसे होगा? जो सबको देखनेबाला (प्रकाशित 
करनेवाला) है, उसको कौन देख सकता है? अतः उस 
वास्तविक सत्ताका अनुभव करना हो तो साधक बाहर- 
भीतरसे चुप हों जाय, कुछ भी चिन्तन न करे। 
१०. शरणागति 

जिसमें विचारकी प्रधानता नहीं है, प्रत्युत श्रद्धा- 
विश्वासकी प्रधानता है, ऐसा साधक "मैं संसारका नहीं हूँ और 
संसार मेरा नहीं है, प्रत्युत मैं परमात्माका हूँ और परमात्मा मेरे 
हैं' इस प्रकार संसारसे विमुख होकर परमात्माके सम्मुख हो 
जाय अर्थात्‌ परमात्माके शरण हो जाय । 

जब साधक अपनेकों किसी साधनके योग्य नहीं मानता 
अर्थात्‌ अपनी शक्तिसे कुछ कर नहीं सकता ओर परमात्माको 
प्राप्त किये बिना रह नहीं सकता, तब वह शरणागतिका 
अधिकारी होता है* । जैसे नींद स्वाभाविक आती है, उसके 
लिये कोई परिश्रम (अभ्यास) नहीं करना पड़ता, ऐसे ही जब 
साधक संसारसे निराश हो जाता है ओर परमात्माकी आशा 
छूटती नहीं, तब वह स्वाभाविक ही परमात्माके शरण हो जाता 
है। शरण होनेके लिये उसको कोई अभ्यास नहीं करना 
पड़ता । कारण कि शरण होनेमें किसी करणकी जरूरत नहीं 
है, प्रत्युत भावकी जरूरत है। भाव स्ववंका होता है, किसी 
करणका नहीं। जैसे, कन्याका विवाह होता है तो “अब में 
पतिकी हूँ' ऐसा भाव होते ही उसका माँ-बापसे सम्बन्ध- 
विच्छेद हो जाता हैं और पतिके साथ सम्बन्ध हो जाता है । 
पतिके साथ सम्बन्ध जोड़नेमें किस करणकी जरूरत है ? 
किस अभ्यासकी जरूरत है ? अर्थात्‌ किसी भी करणकी, 
अभ्यासकी जरूरत नहीं है। 'में पतिकी हूँ'--यह मान्यता 
(स्वीकृति) स्वयंकी है, किसी करणकी नहीं।। मन-ब्रुद्धि 
प्रकृतिके अंश हैं और खयं परमात्माका अंश हैं। अतः 
परमात्माके शरण होनेमें मन-बुद्धि आदि किसीकी विद्धिन्मात्र 
भी जरूरत नहीं है, प्रत्युत स्वयेकी जरूरत है। परमात्माके 
शरण स्वयं होता है, मन-बुद्धि नहीं । तात्पर्य है कि परमात्माकी 
प्राप्तिमें बोध और भावकी अपेक्षा है, करणकी अपेक्षा नहीं 


+* हों हाएयों करिं जतन बिविध बिधि अतिसे प्रबल अजै | तुलसिदास बस होइ तबहिं जब प्रेरक प्रभु बरजै॥ 


(विनयपत्रिका ८९) 


+ मन-बुद्धिसे जो मान्यता होती है, उसकी विस्मृति हो जाती है, पर स्वयँसे होनेवाली मान्यताकी विस्मृति नहीं होती, उसको याद नहीं रखना 
पड़ता ! जैसे, 'मैं विवाहित हूँ'--यह मान्यता स्वयंसे होती है; अतः याद न रखनेपर भी इसकी कभी भूल नहीं होती। बिवाहमें तो नया सम्बन्ध 
होता है, पर परमात्माका सम्बन्ध अनादिकालसे स्वतः है। जब नये (बनावटी) सम्बन्धकी भी विस्मृति नहीं होती तो फिर स्वतःसिद्ध सम्बन्धकी 
विस्पृति हो ही कैसे सकती है ? 'यज्ज्ञाल्ा न पुनर्मोहम्‌' (गीता ४।३५) । 

है। जहाँ स्वयंसे काम होता है, वहाँ करणकी अपेक्षा 
नहीं होती। 

एक पर'का आश्रय (पराश्रय) हैं और एक 'स्व'का 
आश्रय (स्वाश्रय) है। आठ भेदोंबाली अपरा प्रकृति 
(पंचमहाभूत, मन, बुद्धि तथा अहंकार) अर्थात्‌ स्थूल, सूक्ष्म, 
तथा कारण--तीनों शरीर तथा संसार 'पर' है और इनका 
आश्रय 'पराश्रय' है। क्रिया और पदार्थका आश्रय स्थूल- 
शरीरका आश्रय है, मन-बुद्धिका अर्थात्‌ चिन्तन, मनन, ध्यान, 
आदिका आश्रय सूक्ष्मशरीरका आश्रय है और अहड्ढारका, 
स्वभावका एवं समाधिका आश्रय कारण शरीरका आश्रय है । 

स्वरूपका आश्रय भी 'स्वाश्रय' है और परमात्माका 
आश्रय भी 'स्वाश्रय' है कारण कि 'स्व'के दो अर्थ होते 
हैं--स्वयं (स्वरूप) ओर स्वकीय। परमात्मा स्वकीय हैं 
क्योंकि उनका हमारे साथ अखण्ड सम्बन्ध है तात्पर्य हैं कि 
जो किसी भी देश, काल, क्रिया, वस्तु, व्यक्ति, अवस्था, 
परिस्थिति, घटना आदिमें हमारेसे अलग नहीं हो सकता और 
हम उससे अलग नहीं हो सकते, वही 'स्वकीय' (अपना) हो 
सकता है। जो प्रत्येक देश, काल, क्रिया, वस्तु आदियें 
निरन्तर हमारेसे अऊग हो रहा है, उसका आश्रय (पराश्रय) 
लेनेके कारण ही स्वकीयका आश्रय (स्वाश्रय) अनुभवमें नहीं 
आ रहा है। 

जीवके बन्धनका मुख्य कारण है--अहंकारका आश्रय 
(पराश्रय) । अहड्डारका आश्रय ही ऊँच-नीच योनियोंमें जन्म 
लेनेका कारण है--“कारणं गुणसड्भो5स्प सदसद्योनिजन्मसु' 
(गीता १३।२१) | अहंकारका संग ही गुणोंका संग है; 
क्योंकि अहंकार भी सात्तिक, राजस और तामस--तीनों 
गुणोंवाला होता है--'वैकारिकस्तेजसश्र तामसअ्षेत्यहं 
त्रिवृत' (श्रीमद्धार ११५।२४।७)। अहड्लारका आश्रय 
लेनेसे जीव अपनेको और अहम्‌को अलग-अलग नहीं 
देखता, प्रत्युत एक ही देखता है। अतः उसमें परिच्छिन्नता, 
व्यक्तित, पराधीनता, अभाव, बन्धन, कर्तृत्व, भोक्तृत्व आदि 
दोष आ ही जाते हैं। अहड्जारका आश्रय छूटते ही सब दोष 


निवृत्त हो जाते हैं। अहड्डारका आश्रय (पराश्रय) छोड़नेके 
लिये 'निराश्रय' अथवा 'स्वाश्रय' होना आवश्यक है। 

कर्मयोगमें “निराश्रय” अर्थात्‌ कर्मफलके आश्रयका 
त्याग होता है--'अनाशञ्रितः कर्मफलम' (गीता ६१); 
'त्यकत्वा कर्मफलासडूं. नित्यतृप्तो निराभ्रय: (गीता 
४ ।२०) । जो भी उत्पन्न और नष्ट होनेवाली वस्तु है, वह सब 
'कर्मफल' है। कर्मफलका आश्रय लेनेसे बार-बार जन्म- 
मरण होता हैं और मिलता कुछ नहीं--'फले सक्तो 
निबध्यते' (गीता ५। १२) । कारण कि प्रत्येक कर्मका आदि 
और अन्त होता है, फिर उससे मिलनेवाला फल अविनाशी 
कैसे हो सकता है ? निराश्रय होते ही स्वतःसिद्ध 'स्वाश्रय' 
(स्वरूपके आश्रय)का अनुभव हो जाता है । 

ज्ञानयोगमें 'स्वाश्रय' अर्थात्‌ स्वरूपका आश्रय होता है। 
स्वरूपके आश्रयसे साधकको मुक्ति प्राप्त होती हैं। परन्तु 
स्वरूपके आश्रयमें अहंकारका छेश रह सकता है; क्योंकि 
इसमें मुक्ति (स्वतन्त्रता) का अभिमानी रह जाता हैं। इसीलिये 
गीताने “अहं ब्रह्मास्मि' (में ब्रह्म हूँ)को ऊँचा नहीं माना है 
प्रत्युत 'बासुदेव: सर्वम” (सब कुछ परमात्मा ही हैं) को ऊँचा 
माना है; क्योंकि इसमें अहंकार (व्यक्तित्व) सर्वथा नहीं रहता । 

भक्तियोगमें 'स्वाश्रय” अर्थात्‌ स्वकीय परमात्माका 
आश्रय होता है। 'स्व' (स्वरूप)का आश्रय लेनेकी अपेक्षा 
'ख़कीय'का आश्रय लेना श्रेष्ठ है; क्योंकि 'स्वका आश्रय 
लेनेसे मनुष्य मुक्ति (अखण्डरस) प्राप्त कर सकता है, पर 
अलौकिक प्रेम (अनन्तरस) प्राप्त नहीं कर सकता॥ प्रेमकी 
प्राप्ति स्वकीय परमात्माका आश्रय लेनेसे ही होती है। प्रेम प्राप्त 
होनेपर अहंकार सर्वथा नष्ट हो जाता हैई। 

१९. चुप-साधन 

परमात्मतत्त्की प्राप्तिका श्रेष्ठ-से-श्रेष्ठ साधन है--चुप 
होना अर्थात्‌ कुछ भी चिन्तन न करना। यह सर्वोपरि करण- 
निरपेक्ष साधन है। चिन्तन करनेसे ही संसारका सम्बन्ध 
चिपकता है। कारण कि चिन्तन करने, वृत्ति लगानेका अर्थ 
है--नाशवान्‌ परिवर्तनशील वस्तुको महत्त्व देना | नाशवानको 


+* आश्रय, अवलम्बन, अधीनता, प्रपत्ति और सहारा--ये सभी शब्द 'शरणागति'के पर्याय हैं; परन्तु इनमें थोड़ा भेद है; जैसे--पृथ्वीके 
आधारके बिना हम रह नहीं सकते, ऐसे ही भगवान्‌के आधारके ब्रिना हम रह न सरकें--वह भगवानका 'आश्रय' है। हाथकी हड्डी टूट जाय तो 
डॉक्टरलोग उसपर पट्टी बाँधकर उसको गलेके सहारे लटका देते हैं, ऐसे ही भगवान्‌का सहारा लेने (पकड़ने) का नाम 'अवलम्बन' है। भगवान्‌कों 
मालिक मानकर उनका दास बन जाना “अधीनता' है। भगवानके चरणोंमें गिर जाना 'प्रपत्ति' है। जलमें डूबते हुएको किसी वृक्ष, शिला आदिका 
आधार मिल जाय, ऐसे ही संसार-समुद्रमें डबनेके भयसे भगवानका आधार लेना 'सहारण' है। 
। भगवानने मुक्ति तो पूतनाकों भी दे दी थी, पर यशोदाकों अपने-आपको ही दे दिया। 
| ब्रह्मभृतः प्रसन्नात्म न शोचति न का्डति | समः सर्वेषु भूतेपु मद्धक्ति लूभते पराम्‌॥ (गीता १८। ५४) 


+* करणसापेक्ष-करणनिरपेक्ष साधन और करणरहित साध्य * 


महत्त्व देना, उसकी आवश्यकता मानना, उसकी सहायता 
लेना ही तत्त्वप्राप्तिमें मुख्य बाधा है। अधिनाशीकी प्राप्ति 
नाशवानके द्वारा नहीं होती, प्रत्युत नाशवानके त्यागसे होती 
है। जडके द्वारा चेतनकी प्राप्ति कैसे हो सकती है ? असतके 
द्वारा सतकी प्राप्ति कैसे हो सकती है ? परिवर्तनशीलके द्वारा 
अपरिवर्तनशीलकी प्राप्ति केसे हो सकती है ? क्षणभंगुरके 
द्वारा सर्वथा निर्विकार तक्त्वकी प्राप्ति कैसे हो सकती है ? 
नाशवान्‌, जड़, असत्‌, परिवर्तनशील, क्षणभंगुरसे सम्बन्ध- 
विच्छेद होनेपर तत्त्वकी प्राप्ति स्वतः हो है! इसलिये 
नाशवान्‌को महत्त्व देनेका, उसकी सहायता लेनेका भाव 
साधकको आरम्भसे ही नहीं रखना चाहिये। शासत्रमें आया 
है---'देवो भूत्वा देव॑ यजेत्‌' 'देवता होकर देवताका पूजन 
करे।' अतः अक्रिय एवं अचिन्त्य होकर ही अक्रिय एवं 
अचित्त्य तत्त्वको प्राप्त करना चाहिये। 

गीतामें आया है-- 

'आत्मसंस्थ मन: कृत्वा न किल्षिदपि चिन्तयेत्‌। 
(६। २०) 

'परमात्मस्वरूपमें मन (बुद्धि)को सम्यक्‌- प्रकारसे 
स्थापन करके फिर कुछ भी चिन्तन न करे ।' 

तात्पर्य है कि सम्पूर्ण देश, काल, क्रिया, वस्तु, व्यक्ति, 
अवस्था, परिस्थिति, घटना आदियमें एक ही परमात्मतत्त्व 'हं 
(सत्ता) -रूपसे ज्यों-का-त्यों परिपूर्ण है। देश, काल आदिका 
तो अभाव है, पर परमात्मतत्त्वका नित्य भाव है। इस प्रकार 
साधक पहले मन-बुद्धिसे यह निश्चय कर ले कि 'परमात्मतत्त 
है! । फिर इस निश्यकों भी छोड़ दे और चुप हो जाय अर्थात्‌ 
कुछ भी चिन्तन न करे। न तो संसारका चिन्तन करें, न 
स्वरूपका चिन्तन करे और न परमात्माका ही चिन्तन करे। 
कुछ भी चिन्तन करेगा तो संसार आ ही जायगा। कारण कि 
कुछ भी चिन्तन करनेसे चित्त (करण) साथपें रहेगा। करण 
साथमें रहेगा तो संसारका त्याग नहीं होगा; क्योंकि करण भी 
संसार ही है। इसलिये “न किश्निदपि चिन्तयेत' (कुछ भी 
चिन्तन न करे) -- इसमें करणसे सम्बन्ध-विच्छेद है; क्योंकि 
जब करण साथमें नहीं रहेगा, तभी असली ध्यान होगा। 
सृक्ष्म-से-सूक्ष्म चिन्तन करनेपर भी वृत्ति रहती ही है, वुत्तिका 
अभाव नहीं होता। परन्तु कुछ भी चिन्तन करनेका भाव न 
रहनेसे वृत्ति स्वतः शान्त हो जाती हैं। अतः साधकको 
चिन्तनकी सर्वथा उपेक्षा करनी है। 

कुछ भी चिन्तन न करनेके बाद यंदि अपने-आप कोई 
चिन्तन आ जाय तो साधक उससे न राग करे, न द्वेष करे; न 
उसको अच्छा माने, न बुरा माने और न अपनेमें माने | चिन्तन 

॥। 


करना नहीं है, पर चिन्तन हो जाव तो उसका कोई दोष नहीं ' 


हैं। अपने-आप हवा बहती है, सरदी-गरमी आती है, वर्षा 
होती है तो उसका हमें कोई दोष नहीं लगता | दोष तो करनेका 
लगता है। अतः चिन्तन हो जाय तो उसकी उपेक्षा रखे, उसके 
साथ अपनेको मिलाये नहीं अर्थात्‌ ऐसा न माने कि चिन्तन 
मेरेमें होता हैं और मेरा होता है। चिन्तन मनमें होता है और 
मनके साथ मेरा कोई सम्बन्ध नहीं है। 

साधकमें चिन्तन न करनेका भी आग्रह नहीं होना 
चाहिये। उसमें न मन लगानेका आग्रह हो, न मन हटानेका 
आग्रह हो; न मनको स्थिर करनेका आग्रह हों, न मनकी 
चेंचलता मिटानेका आग्रह हो; न किसी वृत्तिको लानेका 
आग्रह हो, न किसी वृत्तिकों हटानेका आग्रह हो; न 
आँख-कान खोलनेका आग्रह हो, न आँख-कान बन्द करनेका 
आग्रह हो; न कुछ करनेका आग्रह हो, न कुछ नहीं करनेका 
आग्रह हो--'नैब तस्य कुतेनार्थों नाकृतेनेह कश्षन' (गीता 
३। १८) | इस प्रकार कोई भी आग्रह न रखकर साधक 
उदासीन हो जाय तथा चुप हो जाय-- 


उद्दासीनवदासीनो गुणयों. न विचाल्यते । 
गुणा वर्तन्त इत्येज योउबतिषप्ठति नेड्डते॥ 
(गीता ९४। २३) 


'जो उदासीनकी तरह स्थित है और जो गुणोंके द्वारा 
विचलित नहीं किया जा सकता तथा गुण ही गुणोंमें बरत रहे 
हैं--इस भावसे जो अपने स्वरूपमें ही स्थित रहता है ओर 
स्वयं कोई भी चेष्टा नहीं करता ।' 

जैसे नोंद लेनेके लिये कोई उद्योग, परिश्रम नहीं करना 
पड़ता, प्रत्युत स्व॒तः-स्वाभात्रिक नींद आती है, ऐसे ही चुप 
होनेके लिये कोई उद्योग नहीं करना है, प्रत्युत स्वतः- 
स्वाभाविक चुप, शान्त हो जाना है। साधक दिनमें कई बार, 
काम करते-करते एक-दो सेकेण्डके लिये भी चुप, शान्त हो 
जाय तो उसको वास्तबमें चुप होना आ जायगा अर्थात्‌ 
जडतासे सम्बन्ध-विच्छेद तथा स्व॒तःसिद्ध तत्तका अनुभव हो 
जायगा। फिर वह सब कार्य करते हुए भी निरन्तर चुप रहेगा, 
यही समाधिसे थी ऊँची 'सहजावस्था' है। 

उत्तमा सहजावस्था मध्यमाध्यानधारणा । 
कनिष्ठा शाख्रचिनत्ता च तीर्थयात्राउधमा5धमा ॥ 
अवस्थाके संस्कारवालोंकी समझानेके लिये इसको 


'सहजावस्था' कह देते हैं, पर वास्तवमें यह अवस्था नहीं है 


प्रत्युत अवस्थातीत है। कारण कि अबस्था प्रकृतिमें होती है 
तत्त्वमें नहीं। वास्तवमें चुप-साधनसे साधक सहजावस्था 
(सहज समाधि) , तत्त्ज्ञान, जीवन्मुक्ति, भगवदृर्शन आदि जो 

चाहता है, वही उसको मिल जाता है | चुप होनेसे साधक स्थूल, 
सूक्ष्म और कारण--तीनों शरीरोंसे सुगमतापूर्वक अतीत हो 
जाता है तथा उसका अहम्‌ अपने-आप मिट जाता है । कर्मयोग, 
ज्ञानयोग, भक्तियोग आदि किसी भी योगमार्गका साधक क्‍यों न 
हो, चुप-साधन सभीके लिये अत्यन्त उपयोगी है। यह चुप- 
साधन सभी शक्तियोंका खजाना है; क्योंकि सम्पूर्ण शक्तियाँ 
अक्रिय तत्त्वसे ही पैदा होती हैं ओर उसीमें लीन होती हैं.। इस 
साधनसे एक विलक्षण शान्ति मिलती है, जिससे राग-द्वेषादि 
दोषोंको दूर करनेकी सामर्थ्य खत: आती हैं और अनुकूलता- 
प्रतिकूलताका असर नहीं पड़ता । इतना ही नहीं, जो लाभ घर्ममेघ 
समाधिसे भी नहीं होता, वह लाभ चुप-साधनसे हो जाता है । 
तात्पर्य है कि चुप-साधन सम्पूर्ण साधनोंका अन्तिम साधन है 
जिससे पूर्णता हो जाती हैं अर्थात्‌ 'बासुदेव: सर्वभ” (सब कुछ 
परमात्मा ही हैं) --ऐसा अनुभव हो जाता है । 
शंका--करणनिरपेक्ष साधनका जो विवेचन हुआ है 
उसका चिन्तन-मनन करेंगे, तभी तो अपने विवेकका आदर 
होगा ! चिन्तन-मनन मन-बुद्धि (करण) से ही होता है, फिर 
यह करणनिरपेक्ष साधन कैसे हुआ ? 
समाधान--साधनको “करणनिरपेक्ष' (विवेकप्रधान) 
कहा गया है, 'करणरहित' (क्रियारहित) नहीं | करणनिरपेक्ष 
साधनमें जबतक साधकमें किश्चित्‌ भी परिच्छिन्नता है, तबतक 
वह चिन्तन-मनन करता हैं, पर उसमें मुख्यता चिन्तन-मनन 
करनेकी अर्थात्‌ तत्त्वमें मन-बुद्धि लगानेकी न होकर विवेककी 
ही होती है। अचिन्त्य तत्वकी तरफ दृष्टि रहनेसे उसमें 
विवेकका आदर मुख्य होता है। तात्पर्य है कि इस विवेचनका 
लक्ष्य चिन्तन-मनन, ध्यान, एकाग्रता, समाधि आदिकी तरफ 
नहीं है, प्रत्युत चिन्तन-मनन आदिसे अतीत तथा इनको 
प्रकाशित करनेवाला जो वास्तविक तत्त्व है, उसकी तरफ है। 
वास्तवमें विवेकका आदर करनेके लिये चिन्तन-मनन 
अथवा अभ्यास करनेकी जरूरत ही नहीं है, प्रत्युत गलत 
मान्यताकों मिटाकर वास्तविक बातकी स्वीकृति करनेमात्रकी 
जरूरत है। अभ्यास करणोंसे होता है और स्वीकृति स्वयंसे होती 
है। अभ्याससे तत्त्वनोध कभी हुआ नहीं, होगा नहीं, होना सम्भव 
ही नहीं । कारण कि अभ्याससे एक नयी अवस्था बनती है तथा 
परिच्छिन्नता और दृढ़ होती है, फिर उससे अवस्थातीत तथा 
अपरिच्छिन्र तत्त्वको प्राप्ति केसे हो सकती है ? तात्पर्य है कि 
केवल गलत मान्यताका निषेध करना है, अभ्यास नहीं करना है । 
करणसपेक्ष साधनमें भी विवेक रहता है और करण- 
निरपेक्ष साधनमें भी करण रहता है। परन्तु करणसापेक्ष 


+ साधन-सुधा-सिन्धु * 


साधनमें करण (क्रिया)की प्रधानता रहती है तथा 
करणनिरपेक्ष साधनमें वरिवेककी प्रधानता रहती है। 

करणसापेक्ष साधनकी महिमा भी विवेकके कारण ही है 
करणके कारण नहीं । विवेकके बिना करण अश्धा है। अगर 
करणके साथ विवेक न हो तो करणसापेक्ष साधन चलेगा ही 
नहीं | इसीलिये साधनको 'करणरहित' न कहकर 'करणसापेक्ष' 
अथवा करणनिरपेक्ष कहा गया हैं। अगर करणसापेक्ष 
साधनमेंसे विवेक निकाल दिया जाय तो जडता आ जायगी 
अर्थात्‌ साधन बनेगा ही नहीं और करणनिरपेक्ष साधनमेंसे 
करण निकाल दिया जाय तो चिन्मयता आ जायगी अर्थात्‌ बोध 
हो जायगा, साधन सिद्ध हो जायगा | विवेकके बिना करण 
जड, पत्थर है और करणके बिना विवेक बोध है| चिन्मयता 
(बोध) की प्राप्तिमें जडकी मानी हुई सत्ता ही बाधक है। 

विवेक आधा सत्‌ और आधा असत्‌ है अर्थात्‌ विवेकमें 
सत्‌-असत्‌ दोनों हैं, पर करण पूरा असत्‌ ही है ! विवेकमें सत्‌- 
असत्‌ दोनों रहनेसे असत्‌ तो छूट जायगा और सत्‌ रह जायगा | 
अतः विवेकमें तो ग्राह् (सत्‌) और त्याज्य (असत्‌) दोनों अंश 
रहते हैं, पर करणमें केवल त्याज्य अंश (असत्‌) ही रहता है। 
अतः विवेक तो बोधमें परिणत होता है और करणका सम्बन्ध- 
विच्छेद होता है, जो कि पहलेसे ही है। तात्पर्य यह हुआ कि 
विवेकमें जडके त्यागकी सामर्थ्य है, पर करणमें जडके त्यागकी 
सामर्थ्य नहीं है; क्योंकि करण खुद जड ही है । 

करणसापेक्ष और करणनिरपेक्ष साधनमें भेद 

एक निर्माण होता है और एक अन्वेषण होता है| निर्माण 
उस वस्तुका होता है, जो पहले न हो तथा कृतिसाध्य हो और 
अन्वेषण उस वस्तुका होता है, जो पहलेसे ही स्वतःसिद्ध हो । 
करणसापेक्ष साधनमें अभ्यासके द्वारा एक नयी वस्तुका 
निर्माण होता है और करणनिरपेक्ष साधनमें अवस्थातीत 
तथा नित्यप्राप्त तत्तका अन्वेषण होता है--'हातस्यजन्तो 
मृगयन्ति सन्‍्तः” (श्रीमद्धा' १० | १४। २८); 'ततः पद 
तत्परिमार्गितव्यम' (गीता १५।४) | 

करणसापेक्ष साधनकी मुख्य बात है--मन-बुद्धि 
(करण) को परमात्मामें लगानेसे ही उनकी प्राप्ति होती है । करण- 
निरपेक्ष साधनकी मुख्य बात है--नित्यप्राप्त परमात्माकी प्राप्ति 
करणके द्वारा नहीं होती, प्रत्युत करणके त्यागसे स्वतः होती है। 

करणसापेक्ष साधनमें बुद्धिकी प्रधानता होती है; अतः 
उसमें ब्रह्म, ईश्वर, जीव, प्रकृति, जगत्‌ आदि सब बुद्धिके 
विषय होते हैं| करणनिरपेक्ष साधनमें विवेककी प्रधानता होती 
हैं। करणके उपयोगमें तो विवेककी आवश्यकता है, पर 


* करणसापेक्ष-करणनिरपेक्ष साधन और करणरहित साध्य * 


35%. 


विवेकके उपयोगमें करणकी आवश्यकता नहीं है । 

करणसापेक्ष साधनमें करण (बुद्धि)से सम्बन्ध-विच्छेद 
होनेपर बोध होता है ओर करणनिरपेक्ष साधनमें विवेक ही बोधमें 
परिणत हो जाता है; क्योंकि विवेक नित्य है और करण अनित्य है । 

ज्ञाममयी वृत्तिसे जगत्‌कों ब्रह्ममय देखना अर्थात्‌ 
वृत्तियोंकी लेकर चेतनको देखना करणसापेक्ष साधन है और 
विवेकके द्वारा वृत्तियोंकी उपेक्षा करके स्वतःसिद्ध स्वरूपमें 
स्थित होना करणनिरपेक्ष साधन है। जैसे, तुलसीसे बनी 
मालामें मणियोंके मध्यमें सूतको देखना अर्थात्‌ मणियोंको साथ 
रखते हुए सूतकों देखना करणसापेक्ष साधन है और आरम्भमें 
मणियोंके मध्यमें सूतको देखकर फिर मणियोंकों छोड़ देना 
अर्थात्‌ केवल सूतको देखना करणनिरपेक्ष साधन है। 

मैं, तू, यह ओर वह--इन चारोंमें 'है” (सत्ता) समान 
है; परन्तु 'मैंका साथ होनेसे वह 'है' एकदेशीय 'हूँ” बन जाता 
है। 'मैं'को लेकर 'है'को देखना करणसापेक्ष साधन है। अतः 


'मैं ब्रह्म है'--यह मान्यता (बुद्धिसे होनेके कारण) 
करणसापेक्ष है और "में नहीं है, ब्रह्म ही है --यह मान्यता 


(स्वयंसे होनेके कारण) करणनिरपेक्ष हैं | 

रस्सीमें साँप दीखता है--इसमें रज्जूपहित (रज्जुकी 
उपाधिवाला) चेतन 'अधिष्ठान' है, साँप 'अध्यस्त' है और 
रस्सीमें सॉपका दीखना 'अध्यास' है। अध्यस्त वस्तुको लेकर 
अधिष्ठानका ज्ञान करना करणसापेक्ष साधन है और विवेककी 
प्रधानतासे अध्यस्त वस्तुका बाध (अत्यन्त अभावका 
अनुभव) करके अधिष्ठान (चेतन तत्त्व)में स्थित होना 
करणनिरपेक्ष साधन है। 

करणसापेक्ष साधनमें अभ्यास मुख्य है ओर करणनिरपेक्ष 
साधनमें विवेकका आदर मुख्य है। अभ्यासमें क्रिया है और 
विवेक क्रियारहित है। 

करणसापेक्ष साधनमें 'क्रिया' (करने) की मुख्यता है 
ओर करणनिरपेक्ष साधनमें 'भाव' (मानने) और “बोध' 
(जानने) की मुख्यता है। 

करणसापेक्ष साधनमें अभ्यास मुख्य होनेके कारण 
तत्काल सिद्धि नहीं मिलती*ँ और करणनिरपेक्ष साधनमें 
'विवेकका आदर मुख्य होनेके कारण तत्काल सिद्धि मिलती 


है। कारण कि करणसपेक्ष साधनमें तो एक अवस्था बनती 
हैं, पर करणनिरपेक्ष साधनमें अवस्था नहीं बनती, प्रत्युत 
अवस्थासे सम्बन्ध-विच्छेद होता है तथा अवस्थातीत 
स्वतःसिद्ध तत्ततका अनुभव होता है। 

करणसापेक्ष साधनमें मुमुक्षाकी मुख्यता है और करण- 
निरपेक्ष साधनमें जिज्ञासाकी मुख्यता है। मुमुक्षामें बन्धनसे 
छूटनेकी इच्छा रहती है ओर जिज्ञासामें तत्ततको जाननेकी इच्छा 
रहती है। अतः मुमुक्षामें बन्धनके दुःखकी प्रधानता है और 
जिज्ञासामें सतू-असतके विवेककी प्रधानता है। 

मनको भगवान्‌में लगाना करणसापेक्ष साधन है और 
संसारके सम्बन्धका निषेध करके 'में भगवानका हूँ तथा 
भगवान्‌ मेरे हैं'--इस प्रकार अपने-आपको भगवाममें 
लगाना करणनिरपेक्ष साधन है। 

करणसापेक्ष साधनमें मनको साथ लेकर स्वरूपमें स्थिति 
होती है--'यदा विनियत चित्तमात्मन्येवावतिष्ठते ।' (गीता 
६। १८); अतः मनके साथ सम्बन्ध रहनेसे योगश्रष्ट होनेकी 
सम्भावना रहती है--“योगाइलितमानस:' (गीता 
६। ३७) । परन्तु करणनिरपेक्ष साधनमें मनके साथ सम्बन्ध 
न होनेके कारण योगश्रष्ट (चलितमना) होनेकी सम्भावना 
रहती ही नहीं। करणनिरपेक्ष साधनमें पहलेसे ही मनके साथ 
सम्बन्धका त्याग रहता है। 

जैसे आरम्भमें कोई साधक सकाम होता है और कोई 
निष्काम होता है, पर सकाम साधकको अन्तमें निष्काम होनेपर 
ही तत्तका अनुभव होता है। ऐसे ही आरम्भमें कोई करण- 
सापेक्ष (क्रियाप्रधान) साधन करता है और कोई करणनिरपेक्ष 
(विवेकप्रधान) साधन करता है, पर करणसापेक्ष साधन 
करनेवालेको अन्तमें करणनिरपेक्ष होनेपर ही तत्तका अनुभव 
होता है; क्योंकि तत्व करणरहित है। दोनोंमें भेद इतना ही है 
कि करणसपेक्ष साधनमें पराधीनता रहती है, अहम्‌का जल्दी 
नाश नहीं होता, साधक अन्तकालमें योगभ्रष्ट हो सकता है 
और तक्तवकी प्राप्ति देरीसे तथा कठिनतासे होती है। परन्तु 
करणनिरपेक्ष साधनमें स्वतन्त्रता रहती है, अहम्‌का नाश 
जल्दी होता है, योगश्रष्ट होनेकी सम्भावना रहती ही नहीं और 
तत्त्वकी प्राप्ति जल्दी तथा सुगमतासे हो जाती है । 


कि है. विन 


+ तत्र स्थितो यत्रोउ्भ्यास: | स तु दीर्घकालमनैरन्तर्यसत्काराउ5सेवितों दृढ़भूमि:। (योगदर्शन १। १३-१४) 
'चित्तकी स्थिरताके लिये प्रयल करना अभ्यास हैं। वह अध्यास बहुत समयतक निरन्तर और आदरपूर्वक साज्लोपाड़- सेवन किया जानेपर दृढ़ 


*अवस्थावाला होता है ।' 


+ संकर सहज सरूपु सम्हारा । लागि सम्राधि अखंड अपारा ॥ 


(मानस १। ५८ | ४) 


हगया जाणे सहज कु, सहजों सब कुछ होय | सहजां साई पाइये, सहजों विषिया खोय ॥ 
सहजों मारग सहज का, सहज किया विश्राम | हरिया 'जीव'र सीच का, एक नाम अर ठाम॥ 


भगतत्तत्त्व 


(वासुदेव: सर्वम्‌) 

भगवत्तत्त अथवा परमात्मतत्त्त वह तत्त्व है, जिसमें 
कभी किश्लिन्मात्र भी कोई विकार या परिवर्तन नहीं होता, जो 
सम्पूर्ण देश, काल, क्रिया, वस्तु, व्यक्ति, अवस्था, परिस्थिति, 
घटना आदिमें समानरूपसे परिपूर्ण है, जो सत्‌-चित्‌-आननन्‍्द- 
स्वरूप है और जो जीवमात्रका वास्तविक स्वरूप है। वह एक 
ही तत्त्व निर्गुण-निराकार होनेसे 'ब्रह्म,, सगुण-निराकार होनेसे 
'परमात्मा' तथा सगुण-साकार होनेसे 'भगवान' नामसे कहा 
जाता है-- 

बदन्ति 

ब्रहोति 


तत्तत््वविटस्तत्त्वं 
परमात्मेति 


यज्ज्ञानमद्दयम्‌ । 
भगवानिति शब्छाते ॥ 
(श्रीमद्धागवत १।२। ११) 
वही एक तत्त्व संसारमें अनेक रूपोंसे भास रहा है। 
जिस प्रकार स्वर्णसे बने गहनोंमें नाम, आकृति, उपयोग, तौल 
और मूल्य अलग-अलग होते हैं एवं ऊपरसे मीना आदि 
होनेसे रंग भी अलग-अलग होते हैं, परंतु इतना होनेपर भी 
स्वर्णतत्त्वमें कोई अन्तर नहीं आता, वह वैसा-का-बैसा ही 
रहता है | इसी प्रकार जो कुछ भी देखने, सुनने, जाननेमें आता 
है, उन सबके मूलमें एक ही परमात्मतत्त्व विद्यमान है; इसीके 
अनुभवको गीतार्मे 'बासुदेव: सर्वम' कहा है (७। १९) | 
इस तत्त्वकी प्राप्तिके लिये संसारमें तीन योग मुख्य माने 
जाते हैं--कर्मयोग, ज्ञानोग और भक्तियोग। कर्मयोगमें 
साधक कर्म-बश्धनसे मुक्त होकर भगवत्तत्तको प्राप्त हो 
जाता है-- 
यज्ञायाचरत: 


कर्म प्रविलीयते ॥॥ 


(गीता ४ । २३) 


समग्र 


नचिरेणाधिगच्छति ॥ 
(गीता ५। ६) 
ज्ञानयोगमें साधक परमात्माको तत्त्वसे जानकर उममें 
प्रविष्ट हो जाता है-- 
ततो मां तत््वतो ज्ञात्वा विशते तदनन्तरम्‌। 
(गीता १८। ५५) 
भक्तियोगमें साधक अनन्यभक्तिसे भगवानको तत्त्वसे 
जान लेता है, उनके प्रत्यक्ष दर्शन कर लेता हैं और उनमें 
प्रविष्ट हो जाता है। गीतामें भगवान्‌ कहते हैं-- 
भक्त्या खनन्‍यया शक्य अहमेवबंविधोडर्जुन ! 
ज्ञातुं द्रहं च॒ तत्त्वेन प्रवेष्टं च॒ परन्तप ॥ 
(११॥ ५४) 
साधक अपनी रुचि, विश्वास और योग्यताके अनुसार 
चाहे योगमार्गसे चले, चाहे ज्ञानमार्गसे चले, चाहे भक्तिमार्गसे 
चले, अन्तमें इन सभी मार्गके साधकोंको एक ही तत्त्वकी 
प्राप्ति होती है। वही एक तत्त्व शास्त्रोंमें अनेक नामोंसे वर्णित 
हुआ है। उस तत्त्वका अनुभव होनेके बाद फिर कुछ भी 
करना, जानना और पाना दोष नहीं रहता। 
यदि साधककी समझमें यह बात आ जाय, तो उपर्युक्त 
किसी भी मार्गसे भगवत्तत्त अथवा परमात्मतत्त्वकी प्राप्ति बहुत 
सुगमतासे हो संकती है | कारण यह है कि परमात्मा सब 
देश, काल, वस्तु, व्यक्ति आदियें ज्यों-के-त्यों विद्यमान हैं। 
उनका कभी कहीं अभाव नहीं है। इसलिये स्वतःसिद्ध, 
नित्यप्राप्त परमात्मतत्त्वकी प्राप्तिमें कठिनताका प्रश्न ही नहीं है । 
नित्यप्राप्त परमात्माकी प्राप्तिमें कठिनाई प्रतीत होनेका प्रधान 
कारण है--सांसारिक सुखकी इच्छा। इसी कारण साधक 


योगयुक्तो मुनिर्त्रह्य 


* कर्मयोगसे सुगमतापूर्वक तत्त्वप्राप्ति-- 


ज्ञेयः स नित्यसन्यासी यो न द्वेष्टि न काब्नति | निरईनद्रो हि महाबाहों सुख बन्धात्ममुच्यते॥ (गीता ५। ३) 
'हे महाबाहो ! जो मनुष्य न किसीसे द्वेष करता है और न किसीकी आकाह्ला करता है, वह कर्मयोगी सदा संन्‍्यासी समझनेयोग्य है; क्योंकि 


इन्द्रोंसे रहित वह सुखपूर्वक संसार-बन्धनसे मुक्त हो जाता है।' 
ज्ञानयोगसे सुगमतापूर्वक तत्त्वप्राप्ति-- 
युझ्षन्नेवे सदात्मान॑ योगी विगतकल्मषः । सुखेन 


ब्रह्मसंस्पर्शमत्वन्त सुखमइनुते॥ (गीता ६। २८) 


'अपने-आपको सदा परमात्मामें गाता हुआ पापरहित योगी सुखपूर्वक ब्रह्मप्राप्तिरूप अत्यन्त सुखको प्राप्त हो जाता है।' 


भक्तियोगसे सुगमतापूर्वक तत्तप्राप्ति-- 


अनन्यचेता: सतत यो मां स्मरति नित्यशः | तस्वाह॑ सुलभः पार्थ नित्ययुक्तस्थ योगिन:॥ (गीता ८। १४) 
हे पार्थ ! अनन्यचित्तवाला जो मनुष्य मेरा नित्य-निरन्तर स्मरण करता है, उस नित्ययुक्त योगीके लिये मैं सुलभ हूँ अर्थात्‌ उसको सुगमतौसे 


प्राप्त हो जाता हूँ।' 


[इस विषयको विस्तारसे जाननेके लिये गीताप्रेससे प्रकाशित “गीता-दर्पण' पुस्तकें 'गीतामें तीनों योगॉकी समानता” शीर्षक लेख 


देखना चाहिये।] 


£-यत्तु कृत्स्नवदेकस्मिन्कार्यें सक्तमहैतुकम्‌। अतत्त्वार्थददल्प॑ चर 
भावमव्ययमीक्षते । अविभक्ते विभक्तेषु तज्ज्ञानं विद्धि सात्विकम्‌॥ (गीता १८ । २०) 


येनेके 


२-सर्वभूतेषु 


तत्तामसमुदाइतम्‌॥ (गीता १८ । २२) 


३-बहूनां जन्मनामन्ते ज्ञानवान्मां प्रपद्यते | वासुदेवः सर्वरमिति स महात्मा सुदुर्लभ:ः॥ (गीता ७।१९) 

+* भगक्‍त्तत्त * 


संसारसे अपना सम्बन्ध मान लेता है और परमात्मासे विमुख 
हो जाता है। संसारसे माने हुए सम्बन्धके कारण ही साधक 
नित्यप्राप्त भगवत्तत्वको अप्राप्त मानकर उसकी प्राप्तिको 
परिश्रम-साध्य एवं कठिन मान लेता है। वास्तवमें 
भगवत्तत्त्वकी प्राप्तिमें कठिनता नहीं हैं, प्रत्युत संसारके त्यागमें 
कठिनता है, जो कि निरन्तर हमारा त्याग कर रहा है। अतएव 
भगवत्तत्वका सुगमतासे अनुभव करनेके लिये संसारसे माने 
हुए संयोगका वर्तमानमें ही वियोग अनुभव करना 
अत्यावश्यक है, जो तभी सम्भव है जब संयोगजन्य सुखकी 
इच्छाका परित्याग कर दिया जाय | 
तत्त्व-दृष्टिसे एक परमात्मतत्त्वके सिवा अन्य कुछ है हीं 
नहीं--ऐसा ज्ञान हो जानेपर मनुष्य फिर जन्म-मरणके चक्रमें 
नहीं पड़ता। भगवान्‌ कहते हैं-- 
यज्ज्ञात्ता न॒पुनरमोहमेव॑ यास्यसि पाण्डव । 
(गीता ४ | ३५) 
“जिसे जानकर फिर तू इस प्रकार मोहको नहीं प्राप्त होगा ।' 
बह तत्त्व ही संसाररूपसे भास रहा है। परंतु जबतक 
उधर दृष्टि नहीं जाती, तबतक संसार-ही-संसार दीखता है, 
तत्त्व नहीं। जेसे, जबतक “यह गड्ढाजी हैं--इस तरफ 
दृष्टि नहीं जाती, तबतक वह साधारण नदी ही दीखती है। 
परमात्मतत्त्व तत्त्वदृष्टिसे ही देखा जा सकता है। 


तीन प्रकारकी दृष्टियाँ 
मनुष्यकी दृष्टियाँ तीन प्रकारकी हैं--(१) इन्द्रियदृष्टि 
(बहि:करण),' (२) बुद्धिदृष्टि (अन्तःकरण)* और 


(३) तत्त्वदृष्ट (स्ररूप) २--ये तीनों दृष्टियाँ क्रमशः 
एक-एकसे सूक्ष्म एवं श्रेष्ठ हैं। 

संसार असत्‌ और अस्थिर होते हुए भी इच्द्रियदृष्टिसे 
देखनेपर सत्‌ एवं स्थिर प्रतीत होता है, जिससे संसारमें राग 
हो जाता है। बुद्धिदृष्टिमें वस्तुत: विवेक ही प्रधान है। जब 
बुद्धिमें भोगों- (इन्द्रियों तथा उनके विषयों-) की प्रधानता नहीं 
होती, अपितु विवेककी प्रधानता होती है, तब बुद्धिदृष्टिसे 
संसार परिवर्तनशील और उत्पन्न एवं नष्ट होनेवाला दीखता है. 
जिससे संसारसे वैराग्य हो जाता है। 

जड-चेतन, नित्य-अनित्य, सत्‌ू-असत्‌ आदि दो 
वस्तुओंके अलग-अलग ज्ञानको 'विवेक' कहते हैं। यह 
विवेक प्राणिमात्रमें स्वतः विद्यमान है। पशुपक्षियोंमें 

शरीर-निर्वाहके योग्य ही (खाद्य-अखाद्यका) विवेक रहता - 
है; परंतु मनुष्यमें यह विवेक विशेषरूपसे जाग्रतू होता है। 
विवेक अनादि है। भगवान्‌ कहते हैं-- 

'प्रकृति पुरुष चैज विद्धायनादी उभावषि।' (गीता 
१३ । १९) 'प्रकृति और पुरुष--इन दोनोंको ही तू 
अनादि जान।' 

--इस इलोकार्द्यमें आये 'ठभौ' (दोनों) पदसे यह 
सिद्ध होता है कि जैसे प्रकृति और पुरुष दोनों अनादि हैं, 
बैसे ही इन दोनोंका भेद ज्ञानरूप विवेक भी अनादि है। 
'उभयोरपि. दृष्टोउन्तस्त्वनयोस्तत्त्वदर्शिभि: ॥/.. (गीता 
२। १६) 'तत्त्वदर्शी महापुरुषोंने सतू-असत्‌ दोनोंका ही तत्त्व 
देखा है'--इस इलोकार्द्धमें आये 'उभयो:' पदसे भी यही 
बात सिद्ध होती है। 

जिस प्रकार प्रकाश बल्‍्बमें नहीं होता, अपितु बल्वमें 
आता है, उसी प्रकार यह अनादिसिद्ध विवेक भी बुद्धिमें पैदा 
नहीं होता, अपितु बुद्धिमें आता है। इन्द्रियदृष्टिकी अपेक्षा 
बुद्धिदृष्टिकी प्रधानता होनेसे विवेक विशेष स्फुरित होता है, 
जिससे सत्‌की सत्ता और असतके अभावका अलग-अलग 
ज्ञान हो जाता है | विवेकपूर्वक असतका त्याग कर देनेपर जो 
शेष रहता है, वही तत्त्त है। तत्त्वदृष्टिसे देखनेपर एक 
भगवत्तत्व अथवा परमात्मतत्तके सिव्रा संसार, शरीर, 
अन्तःकरण, बहिःकरण आदि किसीकी भी ख्तन्त्र सत्ता 
सत्यत्वेन किश्चिन्मात्र भी नहीं रहती | तब एकमात्र 'बासुदेव: 
सर्वम'--'सब कुछ वासुदेव ही हैं--इसका बोध हो 
जाता है। 

इस प्रकार यह संसार बहिःकरण- (इन्द्रियों-) से देखनेपर 
नित्य एवं सुखदायी, अन्तःकरण- (बुद्धि-) से देखनेपर अनित्य 
एवं दुःखदायी तथा तत्त्वसे देखनेपर परमात्मस्वरूप दिखायी 
देता है। 

साधककी विवेकदृष्टि और सिद्धकी तत्त्वदृष्टिमें अन्तर 
यह है कि विवेकदृष्टिसे सत्‌ और असतू-दोनों अलग- 
अलग दीखते हैं और सत्‌का अभाव नहीं एवं असत्‌का भाव 
नहीं--ऐसा बोध होता है। इस प्रकार विवेकदृष्टिका परिणाम 
होता है--असतके त्यागपूर्वक सत्‌की प्राप्ति। जहाँ सतकी 
प्राप्ति होती है वहाँ तत्त्वदृष्टि रहती है। तत्त्वदृष्टिसे संसार 
कभी सत्यरूपसे प्रतीत नहीं होता। तात्पर्य है कि विवेक- 

दृष्टिमें सत्‌ ओर असत्‌--दोनों रहते हैं और तत्त्वटृष्टिमें केवल 
सत्‌ रहता है। 

विवेकको महत्त्व देनेसे इन्द्रियोंका ज्ञान लीन हो जाता है । 
उस विवेकसे परे जो वास्तविक तत्त्व है, वहाँ विवेक भी छीन 
हो जाता है। 

वास्तविक दृष्टि--वस्तुतः तत्त्वदृष्टि ही वास्तविक दृष्टि 
है। इन्द्रियदृष्टि ओर बुद्धिदृष्टि वास्तविक नहीं है; क्योंकि जिस 
धातुका संसार है, उसी धातुकी ये दुष्टियाँ हैं। अतः ये दृष्टियाँ 
सांसारिक अथवा पासमार्थिक विषयमें पूर्ण निर्णय नहीं कर 
सकतीं | तत्त्वदृष्टिमें ये सब दृष्टियाँ लीन हो जाती हैं। जैसे 
रात्रिमें बल्ब जलानेसे प्रकाश होता है; परंतु वही बल्ब यदि 
मध्याह्कालमें (दिनके प्रकाशमें) जलाया जाता है तो उसके 
प्रकाशका भान तो होता है, पर उस ग्रकाशका (सूर्यके 
प्रकाशके सामने) कोई महत्त्व नहीं रहता; वैसे ही इन्द्रियदृष्टि 
और बुद्धिदृष्टि अज्ञान (अविद्या) अथवा संसारमें तो काम 
करती हैं; पर तत्त्वदृष्ट हो जानेपर इन दृष्टियोंका उसके 
(तत्त्वटृष्टिके) सामने कोई महत्त्व नहीं रह जाता। ये दृष्टियाँ 
नष्ट तो नहीं होतीं, पर प्रभावहीन हो जाती हैं। केवल 
सचिदानन्दरूपसे एक ज्ञान शेष रह जाता है; उसीको 
भगवत्तत्त या परमात्मतत्त्व कहते हैं | वही वास्तविक तत्त्व है | 
शेष सब अतत्त्व हैं। 

साध्यतत्त्वकी एकरूपता 
जैसे नेत्र तथा नेत्रोंसे दीखनेवाला दृश्य-- दोनों सूर्यसे 
प्रकाशित होते हैं, वेंसे ही बहिःकरण, अन्तःकरण, विवेक 
आंदि सब उसी परम प्रकाशक तत्त्वसे प्रकाशित होते हैं-- 
'तस्थ भासा सर्वमिद विभाति' (श्वेताश्रतर० ६। १४) । जो 
वास्तविक प्रकाश अथवा तत्त्व है, वही सम्पूर्ण दर्शनोंका 
आधार है। जितने भी दार्शनिक हैं, प्रायः उन सबका तात्पर्य 
उसी तत्त्वको प्राप्त करनेमें है। दार्शनिकोंकी वर्णन-दीलियाँ 
तथा साधन-पद्धतियाँ तो अलग-अलग हैं, पर उनका तात्पर्य 
एक ही है । साधकोंमें रुचि, विश्वास और योग्यताकी भिन्नताके 
कारण उनके साधनोंमें तो भेद हो जाते हैं, पर उनका 
साध्यतत््व वस्तुतः एक हो होता है। 
नारायण अरु नगरके, रजब राह अनेक | 
भावे आवो किधरसे, आगे अस्थल एक ॥ 

दिशाओंकी भिन्नताके कारण नगरमें जानेके अलग- 
अलग मार्ग होते हैं। नगरमें कोई पूर्वसे, कोई पश्चिमसे, कोई 
उत्तरसे और कोई दक्षिणसे आता है; परन्तु अन्तमें सब एक 
ही स्थानपर पहुँचते हैं। इसी प्रकार साधक्रोंकी स्थितिकी 
भिन्नताके कारण साधन-मार्गो्में भेद होनेपर भी सब 


# साधन-सुधा-सिन्धु « 

साधक अन्तमें एक ही तत्त्वको प्राप्त होते हैं। इसीलिये 
संतोंने कहा हैं-- 
पहुँचे पहुँचे एक मत, अनपहुँचे मत ओर । 
संतदास घड़ी अरठकी, ढुरे एक ही ठौर॥ 

प्रत्येक मनुष्यकी भोजनकी रुचिमें दूसरेसे भिन्नता रहती 
है; परंतु 'भूख' और “तृप्ति' सबकी समान ही होती है अर्थात्‌ 
अभाव और भाव सबके समान ही होते हैं। ऐसे ही मनुष्योंकी 
वेश-भूषा, रहन-सहन, भाषा आदियमें बहुत भेद रहते हैं; परंतु 
'रोना' और 'हँसना' सबके समान ही होते हैं अर्थात्‌ दुःख 
ओर सुख सबको समान ही होते हैं। ऐसा नहीं होता कि यह 
रोना या हँसना तो मारवाड़ी है, यह गुजराती है, यह बँगाली 
हैं आदि ! इसी प्रकार साधन-पद्धतियोंमें भिन्नता रहनेपर भी 
साध्यकी “अप्राप्तिका दुःख' और 'प्राप्तिका आनन्द' सब 
साधकोंको समान ही होते हैं । 

वह परमात्मतत्त्व ही ब्रह्मारूपसे सबको उत्पन्न करता है 
विष्णुरूपसे सबका पालन-पोषण करता है और रुद्ररूपसे 
सबका संहार करता है--'भूतभर्तू च॒ तज्ज्ेयं अ्सिष्णु 
प्रभविष्णु च॥' (गीता १३।१६) | वहीं तत्त्व अनेक 
अवतार लेकर, अनेक रूपोंमें लीला करता हैं। इस प्रकार 
अनेक रूपोंसे दीखनेपर भी वह तत्त्व वस्तुतः एक ही रहता है 
और तत्त्व-दृष्टिसे एक ही दीखता है। इस तत्त्वदृष्टिकी प्राप्तिको 
ही दार्निकोंने मोक्ष, परमात्मप्राप्ति, भगवत्पाप्ति, तत्वज्ञान 
आदि नामोंसे कहा है। 

सहज-निवृत्तिसरूप वास्तविक तत्त्व 

संसारमें एक तो प्रवृत्ति (करना) होती है और एक 
निवृत्ति (न करना) होती है। जिसका आदि और अन्त हो, 
वह क्रिया अथवा अवस्था कहलाती है। प्रवृत्ति और 
निवृत्ति--दोनों ही क्रियाएँ अथवा अवस्थाएँ हैं। तात्पर्य यह 
है कि जैसे प्रवृत्ति क्रिया है, त्ैेसे ही निवृत्ति भी क्रिया है। 
प्रवृत्ति निवृत्तिकों और निवृत्ति प्रवृत्तिकों जन्म देती है क्रिया 
और अवस्थामात्र प्रकृतिकी ही होती है तत््वकी नहीं। इस 
दृष्टिसे प्रवृत्ति और निवृत्ति--दोनों प्रकृतिके राज्यमें ही हैं। 
निर्विकल्प समाधितक प्रकृतिका राज्य है; क्योंकि निर्विकल्प 
समाधिसे भी व्युत्थान' होता है। अतएव जागने, चलने, 
बोलने, देखने, सुनने आदिके समान सोना, बैठना, मौन होना, 
मूरच्छित होना, समाधिस्थ होना आदि भी क्रियाएँ अथवा 
अवस्थाएँ ही हैं। 

अवस्थासे अतीत जो अक्रिय परमात्मतत्त्व हैं, उसमें 
प्रवृत्ति और निवृत्ति--दोनों ही नहीं हैं। अवस्थाएँ बदलती हैं 
पर वह तत्त्व नहीं बदलता। वह वास्तविक तत््व सहज- 


# भगतत्तत्त्त * 


निवृत्तितप है। उस तत्त्वमें मनुष्यमात्रकी (स्वरूपसे) 
स्वाभाविक स्थिति है। वह परमतत्त्व सम्पूर्ण देश, काल, 
घटना, परिस्थिति, अवस्था आदियें स्वाभाविकरूपसे ज्यों-का- 
त्यों विद्यमान रहता है। अतएब उस सहज-निवृत्तिरूप 
परमतत्त्वको जो चाहे, जब चाहे, जहाँ चाहे प्राप्त कर सकता 
है। आवश्यकता केवल प्राकृत-दृष्टियेंकि प्रभावसे मुक्त 
होनेकी है। 

'खयम्‌'का प्रकृतिसे माना हुआ सम्बन्ध ही 'अहम्‌' 
कहलाता है। साधक प्रमाटवश अपनी वास्तविक सत्ताको 
(जहाँसे 'अहम' उठता है अथवा जो 'अहम' का आधार है) 
भूलकर माने हुए 'अहम' को ही (जो उत्पन्न होनेपर सत्ताबान्‌ 
है) अपनी सत्ता या अपना स्वरूप मान लेता है। माना हुआ 
'अहम्‌' बदलता रहता है, पर वास्तविक तत्त्व (स्वरूप) कभी 
नहीं बदलता । इस माने हुए 'अहम्‌' को भगवानने इदंतासे 


कहा है; जैसे--'अहड्लार इतीयम!' (गीता ७।४) और: 


“अपरा इयम' (गीता ७।५) | जबतक यह माना हुआ 
'अहम्‌' रहता है तबतक साधकका प्रकृति- (प्रवृत्ति- 
निवृत्तिरूप अवस्था-) से सम्बन्ध बना रहता है, और उसमें 
साधक निवृत्तिको अधिक महत्त्व देता रहता है। यह 'अहम्‌' 
प्रवृत्तिमें 'कार्य'-रूपसे और निवृत्तिमें 'कारण'-रूपसे रहता 
है। 'अहम'का नाश होते ही प्रवृत्ति और निवृत्तिसे परे जो 
वास्तविक तत्त्व है, उसमें अपनी स्वाभाविक स्थितिका अनुभव 
हो जाता है। फिर तक्त्वज्ञ पुरुषका प्रवृत्ति और निवृत्ति-- 
दोनोंसे कोई सम्बन्ध नहीं रहता। ऐसा होनेपर प्रवृत्ति और 
निवृत्तिका नाश नहीं होता, अपितु उनका बाह्य चित्रमात्र रहता 
है। इस प्रकार वास्तविक तत्त्वमें अपनी स्वाभाविक स्थितिके 
अनुभवको ही दार्शनिकोंने सहज-निवृत्ति, सहजावस्था, 
सहज-समाधि आदि नामोंसे कहा है। 
प्रवृत्ति-निवृत्तिरूप संसारसे माने हुए प्रत्येक संयोगका 
प्रतिक्षण वियोग हो रहा हैं। कारण यह हैं कि संसारसे माना 
हुआ संयोग अस्वाभाविक और उसका विद्रोग स्वाभाविक है। 
विचारपूर्वक देखा जाय तो संयोगकालमें भी विय्रोग ही है 
अर्थात्‌ संयोग है ही नहीं। परंतु संसारसे माने हुए संयोगमें 
सदभाव (सत्ता-भाव) कर लेनेसे वियोगका अनुभव नहीं हो 
“पाता । तात्त्विक दृष्टिसे देखा जाय तो जिसका वियोग होता है 
उस प्रवृत्ति-निवृत्तिरूप संसारकी स्वतन्त्र सत्ता है ही नहीं। 
जैसे, बाल्यावस्थासे वियोग हो गया, तो अब उसकी सत्ता 
कहाँ है ? जैसे वर्तमानमें भूतकालकी सत्ता नहीं है, वैसे ही 
वर्तमान और भविष्यत्कालकी भी सत्ता नहीं है । जहाँ भूतकाल 


श्र३ 


चला गया, वहीं वर्तमान जा रहा है और भविष्यत्काल भी वहीं 
चला जायगा। इसीलिये भगवानने गीतामें कहा है-- 
नासतो विद्यते भावों नाभावों विद्यते सतः। 
उभवोरपि दृष्टोउन्तस्त्वनयोस्तत्त्वदर्शिभि: ॥। 
(२। १६) 

'असत्‌की तो सत्ता विद्यमान नहीं है और सतका अभाव 
विद्यमान नहीं है। इन दोनोंका ही तत्त्व तत्त्तज्ञानी महापुरुषोंके 
द्वारा देखा गया है।' 

प्रवृत्ति-निवृत्तिरूप संसारसे वियोगका अनुभव होनेपर 
सहज-निवृत्तिरूप वास्तविक तत्त्वका ज्ञान हो जाता है और 
वियुक्त होनेवाले संसारकी स्वतन्त्न सत्ता स्वीकार न करनेसे वह 
तत्तवज्ञान दृढ़ हो जाता है। 

तत्त्वप्राप्तिका उपाय--तत्त्वको प्राप्त करनेका सर्वोत्तम 
उपाय है--एकमात्र तत्त्वप्राप्तिका ही उद्देश्य बनाना । वास्तवमें 
उद्देश्य पहले बना है और उस उद्देश्यकी सिद्धिके लिये 
मनुष्य-शरीर पीछे मिला है। परंतु मनुष्य भोगोंमें आसक्त 
होकर अपने उस (तत्त्व-प्राप्तिके) उद्देश्यको भूल जाता है। 
इसलिये उस उद्देश्यको पहचानकर उसकी सिद्धिका दृढ़ 
निश्चय करना है। उद्देश्यपूर्तिका निश्चय जितना दृढ़ होता है 
उतनी ही तेजीसे साधक तत्त्वप्राप्तिकी ओर अग्रसर होता है। 
उद्देश्यकी दृढ़ताके लिये सबसे पहले साधक बहि:ःकरण- 
(इन्द्रियदृष्टि-) को महत्त्व न देकर अन्तःकरण- (बुद्धि अथवा 
विचारदृष्टि-) को महत्त्व दे। विचारदृष्टिसे दिखायी देगा कि 
जितने भी झरीरादि सांसारिक पदार्थ हैं, वे सब-के-सब 
उत्पत्तिसे पहले भी नहीं थे और विनाशके बाद भी नहीं रहेंगे 
एबं वर्तमानमें भी वे निरन्तर बदल रहे हैं | तात्पर्य यह कि सब 
पदार्थ आदि ओर अन्तवाले हैं। जो पदार्थ आदि और 
अन्तवाला होता है, वह वास्तवमें होता ही नहीं; क्योंकि यह 
सिद्धान्त है कि जो पदार्थ आदि और अन्तमें नहीं होता, वह 
वर्तमानमें भी नहीं होता-- “आदावन्ते चर यत्नास्ति 
वर्तमानेषपि तत्तथा' (माण्डुक्यकारिका) । इस प्रकार विचार- 
दृष्टिको महत्त्व देनेसे सत्‌ और असत्‌, प्रकृति और पुरुषके 
अलग-अलग ज्ञान- (विवेक-) का अनुभव हो जाता है और 
साधकमें वास्तविक तत्त्व-(सत्‌-)को प्राप्त करनेकी उत्कट 
अभिलाषा जाग्रत्‌ हो जाती है। संसारके सुखको तो क्या, 
साधनजन्य सात्तिक सुखका भी आश्रय न लेनेसे परम 
व्याकुलता जाग्रतू हो जाती है। फलतः साधक संसार- 
(असत्‌-) से सर्वथा बिमुख हो जाता है और उसे तत्त्वदृष्टि 
प्राप्त हो जाती हैं, जिसके प्राप्त होनेसे एकमात्र 


श्य्ढ 


सत्‌-तत्त--भगवत्तत्तकी सत्ताका अनुभव हो जाता है। 
व्यवहारके विविध रूप 

साधारण (त्रिषयी) पुरुष, विवेकी (साधक) पुरुष और 
तत््ज्ञ (सिद्ध) पुरुष--तीनोंके भाव अलग-अलग होते हैं । 
साधारण पुरुष संसारकों सत्‌ मानकर राग-द्वेषपूर्वक प्रवृत्ति या 
निवृत्तिरूप व्यवहार करते हैं। इसके आगे विचारदृष्टिकी 
प्रधानतावाले विवेकी पुरुषका व्यवहार राग-द्वेषरहित एवं 
शास्त्रविधिके अनुसार होता है* । विवेकदृष्टिकी प्रधानता 
रहनेके कारण--किश्चित्‌ राग-द्रेष रहनेपर भी उसका 
(विवेकदृष्टि-प्रधान साधकका) व्यवहार रागद्वेषपूर्वक नहीं 
होता अर्थात्‌ वह राग-द्वेषके वशीभूत होकर व्यवहार नहीं 
करता।। उसमें राग-द्वेष बहत कम-- नहींक्रे बराबर रहते 
हैं। जितने अंशमें अविवेक रहता है, उतने ही अंशमें राग-द्वेष 
रहते हैं। जैसे-जैसे विवेक जाग्रतू होता जाता है, बैसे-बैसे 
राग-द्वेष कम होते चले जाते हैं ओर वैराग्य बढ़ता चला जाता 
है। वैराग्य बढ़नेसे बहुत सुख मिलता है; क्योंकि दुःख तो 
रागमें ही है; | पूर्ण बिबेक जाग्रतू होनेपर राग-द्वेष पूर्णतः मिट 
जाते हैं। विवेकी पुरुषकों संसारकी सत्ता दर्पणमें पड़े हुए 
प्रतिबिम्बके समान असत्‌ दीखती है। इसके आगे तत्त्वदृष्टि 
प्राप्त होनेपर तत्त्वज्ञ पुरुष स्वप्रकी स्मृतिके समान संसारको 
देखता हैं। इसलिये बाहरसे व्यवहार समान होनेपर भी 
विवेकी और तत्त्वज्ञ पुरुषके भावोंमें अत्यन्त अन्तर रहता है 

साधारण पुरुषमें इन्द्रियोंकी, साधक पुरुषमें विवेक- 
विचारकी ओर सिद्ध पुरुषमें स्वरूपकी प्रधानता रहती है। 
साधारण पुरुषके राग-द्वेष पत्थरपर पड़ी लकीरके समान 
(दृढ़) होते हैं। विवेकी पुरुषके राग-द्रेष आरम्भमें बालूपर 
पड़ी लकीरके समान एवं विवेककी पूर्णता होनेपर जलपर पड़ी 
लकीरके समान होते हैं। तत्त्वज्ञ पुरुषके राग-द्रेष आकाशमें 


+ साधन-सुधा-सिन्धु * 


पड़ी लकीरके समान (जिसमें लकीर खिंचती ही नहीं, केवल 
अँगुली दीखती है) होते हैं; क्योंकि उसकी दृष्टिमें संसारकी 
स्वतन्त्र सत्ता नहीं रहती। 
ज्ञानीके व्यवहारको विशेषता 

तत्त्वज्ञान होनेसे पूर्वतक साधक (अन्तःकरणको अपना 
माननेके कारण) तत्त्वमें अन्तःकरणसहित अपनी स्थिति 
मानता है। ऐसी स्थितिमें उसकी वृत्तियाँ व्यवहारसे हटकर 
तत्त्वोन्मुखी हो जाती हैं, अतः उसके द्वारा संसारके व्यवहासमें 
भूलें भी हो सकती हैं। अन्तःकरण-(जडता-) से सर्वथा 
सम्बन्ध-विच्छेट हो जानेपर जड-चेतनके सम्बन्धसे होनेवाला 
सूक्ष्म (अहम पूर्णतः नष्ट हो जाता है। फिर तत्त्वज्ञ पुरुषकी 
स्वरूपमें नित्य-निरन्तर स्वाभाविक स्थिति रहती है । इसलिये 
साधनावस्थामें अन्तःकरणको लेकर तत्त्ममें तल्‍लीन होनेके 
कारण जो व्यवहारमें भूलें हो सकती हैं, वे भूलें सिद्धावस्थाको 
प्राप्त तत्तज्ञ पुरुषके द्वारा नहीं होतीं, अपितु उसका व्यवहार 
स्वतः स्वाभाविक सुचारुरूपसे होता है ओर दूसरोंके लिये 
आदर्श होता हैं$। इसका कारण यह हैं कि अन्तःकरणसे 
सर्वथा सम्बन्ध-विच्छेद हो जानेपर तत्त्वज्ञ पुरुषकी स्थिति तो 
अपने स्वाभात्रिक स्वरूप अर्थात्‌ तत्तमें हो जाती है और 
अन्तःकरणकी स्थिति अपने स्वाभाविक स्थान--शरीर- 
(जडता-) में हो जाती है । ऐसी स्थितिमें तत्त्व तो रहता हैं, पर 
तत्त्वज्ञ (तत्त्का ज्ञाता) नहीं रहता अर्थात्‌ व्यक्तित्व (अहम) 
पूर्णतः मिट जाता है। व्यक्तित्वके मिटनेपर राग-द्वेष कौन करे 
और किससे करे ? उसके अपने कहलानेवाले अन्तःकरणमें 
अन्त:करणसहिंत संसारकी स्वतन्त्र सत्ताका अत्यन्त अभाव हो 
जाता है और परमात्मतत्त्वकी सत्ताका भाव नित्य-निरन्तर 
जाग्रतू रहता है। अन्तःकरणसे अपना कोई सम्बन्ध न रहनेपर 
उसका अन्तःकरण मानो जल जाता है। जैसे गैसकी जली हुई 


* तस्माच्छास्रे प्रमाणं ते कार्याकार्यव्यवस्थितों | ज्ञाला शाम्रविधानोक्ते कर्म कर्तुमिहाईसि ॥ (गीता १६। २४) 
तेरे लिये कर्तव्य और अकर्तव्यकी व्यवस्थामें शास्त्र हो प्रमाण है। ऐसा जानकर तू इस लोकमें शाखत्र-चिधिसे नियत कर्म ही करनेयोग्य है ।' 


$ इन्द्रियस्थेन्द्रियस्यार्थें. रागद्रेषों 


व्यवस्थितों । तयोर्न वशमागच्छेता हास्य परिषण्थिनों ॥ (गीता ३ । ३४) 


'इच्द्रिय, इच्द्रियके अर्थमें अर्थात्‌ प्रत्येक इच्द्रियके विषयमें राग और द्वेष व्यवस्थासे स्थित हैं। मनुष्यको उन दोनोंके वशमें नहीं होना चाहिये; 
क्योंकि वे दोनों हो इसके कल्य्राण-मार्गमें विश्व करनेवाले महान्‌ शत्रु हैं।' 
£ साधकको चाहिये कि बह इस साधनजन्य सुखमें सन्तोष अथवा सुखका भोग न को. भगवान्‌ कहते हैं कि-- 


तत्र. सच्तवे 


निर्मलत्वात्रकाशकमनामयम्‌ | सुखसद्जेन बच्चाति ज्ञानसड्रेन चानध॥ (गीता १४॥६) 


है निष्पाप अर्जुन ! उन तीनों गुणोंमें सत्तगुण निर्मल होनेके कारण प्रकाश करनेवाला और विकराररहित है। वह सुखके सम्बन्ध (भोग) 


से और ज्ञानके सम्बन्ध- (अभिमान-) से साधककों बाँधता है।' 
$ बद्यदाचरति. श्रेष्टस्तत्तदेवेतरो 


जनः ।स चत्यमार्ण 


कुरते लोकस्तदनुवर्तते ॥ (गीता ३। २१) 


'श्रेष्ठ पुरुष जो-जो आचरण करता है, अन्य पुरुष भो वैसा-वैसा ही आचरण करते हैं। बह जो कुछ (बचनोंसे) प्रमाण देता है, दूसरे मनुष्य 


उसीके अनुसार आचरण करते हैं।' 


चेष्टते स्वस्थ: 
प्रणिपातेन 


१-सदुझं 


२-तद्विद्धि परिप्रश्नेन सेवया | उपटेश्ष्यन्ति 


प्रकृते्शञनवानपि । प्रकृति यान्ति भूतानि निग्रह: कि करिष्यति॥ (गीता ३। ३३) 
ते ज्ञानं ज्ञानिनस्तत्वदर्शिनः॥ (गीता ४। ३४) 


३-अहमूका नाश होनेपर तत््वज्ञ महापुरुषकी भगवानके साथ एकता हो जाती है--'मम साधर्म्यमागता:' (गीता १४ २); अतः उसके 


द्वार होनेवाली पात्र क्रियाएं भगयस्रेरित हो होती हैं। 


बत्तीसे विशेष प्रकाश होता है, वैसे ही उस जले हुए 
अन्तःकरणसे विशेष ज्ञान प्रकाशित होता है । 

जिस प्रकार परमात्माकी सत्ता-स्फूर्तिसि संसारमात्रका 
व्यवहार चलते रहनेपर भी परमात्मतत्त्व- (ब्रह्म-) में किश्वित्‌ 
भी अन्तर नहीं आता, उसी प्रकार तत्त्वज्ञ पुरुषके स्वभाव, 
जिज्ञासुओंकी जाननेकी अभिलाषा' और भगवद्येरणार-- 
इनके द्वारा तत्त्वज्ञ पुरुषके शरीरसे सुचारुरूपसे व्यवहार होते 
रहमेपर भी उसके स्वरूपमें किल्लित्‌ भी अन्तर नहीं आता। 
उसमें स्वतःसिद्ध निर्लिप्तता रहती है । जबतक प्रारब्धका वेग 
रहता है, तबतक उसके अन्तःकरण और बहिःकरणसे आदर्श 
व्यवहार होता रहता है । 

उपसंहार 

उपर्युक्त विवेचनसे यह सिद्ध होता हैं कि 
प्रवृत्ति-निवृत्तिरूप संसारसे अतीत एवं प्राकृत दृष्टियोंसे 
अगोचर जो सर्वत्र परिपूर्ण भगवत्तत्त अथवा परमात्मतत्त्व है 
वही सम्पूर्ण दर्शनोंका आधार एवं सम्पूर्ण साधनोंका अन्तिम 
लक्ष्य है। उसका अनुभव करके कृतकृत्य, ज्ञातज्ञातव्य और 
प्राप्तप्रातव्य हो जानेके लिये ही मनुष्य-शरीर प्राप्त हुआ है। 
मनुष्य यदि चाहे तो कर्मयोग, ज्ञानयोग अथबा भक्तियोग-- 
किसी भी एक योगमार्गका अनुसरण करके उस तत्त्वको 
सुगमतापूर्वक प्राप्त कर सकता है । उसे चाहिये कि वह इन्द्रियों 
और उनके विषयोंकों महत्त्व्न देकर विवेक-विचारकों ही 
महत्त्व दे और 'असत्‌ से माने हुए सम्बन्धमें सद्भावका त्याग 
करके 'सत्‌' का अनुभव कर ले। 

सत्ता दो प्रकारको होती है--पारमार्थिक और 


» भगवत्तत्त्त + 


<-््छसस्ज्चकछप 


नग्न - 


सांसारिक । पारमार्थिक सत्ता तो स्वतःसिद्ध (अविकारी) है 
पर सांसारिक सत्ता उत्पन्न होकर होनेवाली (बिकारी) है। 
साधकसे भूल यह होती है कि वह विकारी सत्ताको ख्वतःसिद्ध 
सत्तामें मिला लेता है, जिससे उसे संसार सत्य प्रतीत होने 
लगता है अर्थात्‌ वह संसारको सत्य मानने लगता है | इस 
कारण वह राग-द्रेषके बशीभूत हो जाता है। इसलिये 
साधककों चाहिये कि वह विवेकदृष्टिको महत्त्व देकर 


| पारमार्थिक सत्ताकी सत्यता एवं सांसारिक सत्ताकी असत्यताको 


अलग-अलग पहचान ले | इससे उसके राग-द्वेष बहुत कम हो 


जाते हैं । विवेकदृष्टिकी पूर्णता होनेपर साघकको तत्त्वदृष्टि प्राप्त 


_अशनन्‍ननननमन-पनपनननननन नमन न न ना ना नाना ना मनन नम नम नमन नम +++ मनन ५७3...«++++++++»»++++++++3+++++++3++3+++++++++++++++++++++++++++++++.+-.-++-+क था 


हो जाती है, जिससे उसमें राग-द्वेष सर्वथा मिट जाते हैं और 
उसे भगवत्तत्तका अनुभव हो जाता है। 

भगवत्तत्त सम्पूर्ण देश, काल, वस्तु और व्यक्तिमें परिपूर्ण 
हैं। अतः उसकी प्राप्ति क्रिसी क्रिया, बल, योग्यता, अधिकार, 
परिस्थिति, सामर्थ्य, वर्ण, आश्रम, सम्प्रदाय आदिके आश्रित 
नहीं है; क्योंकि चेतन- (सत्य-) की प्राप्ति जडता- (असत्य-) के 
द्वारा नहीं, अपितु जडताके त्यागसे होती है । 

मनुष्य यदि अपने ही अनुभवका आदर करे तो उसे 
सुगमतापूर्वक तत्त्वप्राप्ति हो सकती है। यह प्रत्येक मनुष्यका 
अनुभव है कि जाग्रतू, स्वप्न, सुधुप्ति, मूर्छा और समाधिकी 
अवस्थाएँ, तो परिवर्तनशील तथा अनेक होती हैं, पर इन 
अवस्थाओंको जाननेबाला अपरिवर्तनशील तथा एक रहता 
है। यदि अवस्थाओंको जाननेवाला अवस्थाओंसे अतीत न 
होता, तो अवस्थाओंकी भिन्नता, उनकी गणना, उनके 
परिवर्तन (आने-जाने), उनकी सन्धि और उनके अभावका 


* अनादित्वान्निर्गुणल्वात्परमात्मायमव्यय: 


| शरीरस्थोषपि कौन्तेव न करोति न लिप्यते॥ (गोता १३।३१) 


प्रकाश च॒ प्रवृत्ति च मोहमेब च पाण्डब।न द्वेष्टि सम्प्रवत्तान ने निवृत्तानि काह्ुति॥ (गीता १४। २२) 
उदासीनवदासीनों गुणयों न बविचाल्यते | गुणा वर्तन्त इत्येव यो5बतिष्ठति नेड़ते॥ (गीता १४। २३) 


+ अस्ति भाति प्रिय रूप नाम चेत्येशपश्चकम्‌ | आध्यत्रय॑ ब्रह्मरूप॑ जगद्गुपे॑ ततो द्वबम्‌॥ (वाक्यसुधा २०) 


“अस्ति, भाति, प्रिय, रूप तथा नाम-- इन पाँचोंमें प्रथम तीन ब्रह्मके रूप हैं और अन्तिष दो जगतके | 

--इस इलोकमें आया 'अस्ति' पद परमात्माके स्वत:सिद्ध (अविक्ारी) खरूपका वाचक है और-- 

'जायते5स्ति बिपरिणमते बर्धतेष्पक्षीयते विनश्यति ।' (निरुक़ १।१।२) 

'उत्पन्न होना,अस्तित्व धारण करना, सत्ताबान्‌ होता, बदलना, बढ़ना, क्षीण होगा और नष्ट होना--ये छः बिकार कहें गये हैं।' 

यहां आया हुआ 'अस्तरि' पद संसारके विकार स्वरूपका वाद्रक है। तात्पर्व यह है कि इस विकाररूप 'अस्ति' में निरन्तर परिवर्तन हो रहा 


है; यह एक क्षण भी एकरूप नहीं रहता। 


की 


ज्ञाता (जाननेवाला) कोन होता ? ये अवस्थाएँ, 'अहम्‌' 
(जडसे माने हुए सम्बन्ध-) पर टिकी हुई हैं और 'अहम्‌' 
सत्यतत्त्परर टिका हुआ है । तात्पर्य यह है कि एक सत्यतत्तवके 
सिवा अन्य किसी भी अवस्था आदिकी और माने हुए 'अहम' 
की स्वतन्त्र सत्ता नहीं है। इस प्रकार अवस्थाओंसे तथा 
'अहम्‌' से अपने-आप- (स्वरूप-) को अलग अनुभव 
करनेपर तत्त्हज्ञान हो जाता है। तत््वज्ञान प्राप्त हो जानेपर 


# साधन-सुधा-सिन्धु * 


'अहम्‌' और “अहम! की अवस्थाओंकी ख्तन्त्र सत्ता 
सत्यत्वेन किश्चित्‌ भी नहीं रहती। जिस प्रकार समुद्र और 
लहरोंमें सत्ता जलकी ही है, समुद्र और लहरोंकी किसी भी 
कालमें कोई खतनत्न सत्ता है ही नहीं। उसी प्रकार 'अहम' 
और अवस्थाओंमें एक भगवत्तत्तकी सत्ता है अर्थात्‌ सर्वत्र 
एक भगवत्तत्त ही शेष रह जाता है | इसीको गीताने 'बासुदेवः 
सर्वम' कहा है। 


ह््ह्लि 

# साधन-सुधा-सिन्धु * 


जिन खोजा तिन पाइया 


परमात्मतत्त्त अद्वितीय है। उपनिषद्में आया है-- 
सदेव सोम्येदमग्र._ आसीदेकमेवाह्वितीयम्‌ । 
(छान्‍्दोग्य” ६।२। १) 

'हे सोम्य ! आरम्भमें यह एकमात्र अद्वितीय सत्‌ 
ही थी। 

तात्पर्य है कि बह तत्त्व अद्बेत है। उस तत्त्वमें किसी भी 
तरहका भेद नहीं है । भेद तीन तरहका होता है--स्वगत भेद, 
सजातीय भेद और विजातीय भेद | जैसे, एक ररीरमें भी पैर 
अलग हैं, हाथ अलग हैं, पेट अलग है, सिर अलग है-- 
यह स्वगत भेद' है। वक्ष-वक्षमें कई भेद हैं, गाय-गायमें 
अनेक भेद हैं--यह 'सजातीय भेद' है। वृक्ष अलग हैं और 
गाय, भैंस, भेड़ आदि पश्ु अलग हैं--यह स्थावर और 
जंगमका भेद 'विजातीय भेद' है। परमात्मतत्त्त ऐसा है कि 
उसमें न स्वगत भेद है, न सजातीय भेद है और न बिजातीय 
भेद है। परमात्मतत्त्वमें कोई अवयव नहीं है, इसलिये उसमें 
“स्वगत भेद' नहीं है। जीव भिन्न-भिन्न होनेपर भी स्वरूपसे 
एक ही हैं; अतः उसमें 'सजातीय भेद” भी नहीं है। उस 
तत्वके सिवाय दूसरी सत्ता है ही नहीं, इसलिये उसमें 
'विजातीय भेद' भी नहीं है। वह परमात्मतत्त्व सत्तारूपसे 
एक ही है। 

जैसे, समुद्रमें तरंगें उठती हैं, बुदबुद पैदा होते हैं, ज्वार- 
भाटा आता है, पर यह सब-का-सब जल ही है | इस जलसे 
भाष निकलती है। वह भाप बादल बन जाती है। बादलॉंसे 
फिर वर्षा होती हैं। कभी ओले बरसते हैं| वर्षाका जल बह 
करके सरोवर, नदी-नालेमें चला जाता है। नदी समुद्रमें मिल 
जाती है। इस प्रकार एक ही जल कभी समुद्ररूपसे, कभी 
भाषरूपसं, कभी बादलरूपसे, कभी बुँदरूपसे, कभी 
ओलारूपसे, कभी नदीरूपसे ओर कभी आकाशमें परमाणु- 
रूपसे हो जाता है। समुद्र, भाप, बादल, वर्षा, बर्फ, नदी 
आदिमें तो फर्क दीखता है, पर जल-तक्त्वमें कोई फर्क नहीं 
है। केवल जल-तत्त्वको ही देखें तो उसमें न समुद्र है, न भाष 


है, न बुँदें हैं, न ओले हैं, न नदी है, न तालाब है। ये सब 
जलकी अलग-अलग उपाधियाँ हैं। तत्वसे एक जलके 
सिवाय कुछ भी नहीं है। इसी तरह सोनेके अनेक गहने होते 
हैं। उनका अलग-अलग उपयोग, माप-तौल, मूल्य, आकार 
आदि होते हैं। परन्तु तत्त्ससे देखें तो सब सोना-ही-सोना है। 
पहले भी सोना था, अन्तमें भी सोना रहेगा ओर बीचमें अनेक 
रूपसे दीखनेपर भी सोना ही है| मिट्टीसे घड़ा, हाँडी, ढक्कन, 
सकोरा आदि कई चीजें बनती हैं | उन चीजोंका अलग-अलग 
नाम, रूप, उपयोग आदि होता है | परन्तु तत्त्वसे देखें तो उनमें 
एक मिट्टीके सिवाय कुछ भी नहीं है। पहले भी मिट्टी थी, 
अन्तमें भी मिट्टी रहेगी और बीचमें अनेक रूपसे दीखनेपर भी 
मिट्टी ही है। इसी प्रकार पहले भी परमात्मा थे, बादमें भी 
परमात्मा रहेंगे ओर बीचमें संसाररूपसे अनेक दीखनेपर भी 
तत्त्से परमात्मा ही हैं-- 'वासुदेव: सर्वम्‌।' 
यह संसार दीखता है, इसमें अलग-अलग दररीर हैं। 
स्थूछ, सूक्ष्म और कारण--ये तीन शरीर हैं। कोई स्थिर 
रहनेवाला (स्थावर) शरीर हैं, कोई चलने-फिरनेवाला 
(जंगम) शरीर है। स्थिर रहनेवालोंमें कोई पीपलका वृक्ष है, 
कोई नीमका वृक्ष है, कोई आमका वक्ष है, कोई करोलका 
वृक्ष है। तरह-तरहके पौधे हैं, घास हैं। चलने-फिरनेवालमें 
कई तरहके पशु-पक्षी, मनुष्य आदि हैं। ये सभी पृथ्वीपर हैं। 
पृथ्वी, जल, तेज, वायु, आकाश--ये पद्चमहाभूत हैं। इनसे 
आगे समष्टि अहंकार है। फिर महत्तत्त (समष्टि बुद्धि) 
है। महत्तत्तके बाद फिर मूल प्रकृति है। ये सब मिलकर 
संसार हैँ। संसारके आदिमें भी परमात्मा हैं, अन्तमें भी 
परमात्मा हैं और बीचमें अनेक रूपसे दीखते हुए भी तत्तवसे 
परमात्मा ही हैं। 
मनसा बचसा 
अहमेव न 


दृष्टया गृहाते5न्यैरपीन्द्रिये: । 
मत्तोडन्यदिति. बुध्यध्वमझजसा ॥ 
(श्रीमद्धाए ११। १३ । २४) 
'मनसे, वाणीसे, दृष्टिसे तथा अन्य इन्द्रियोंसे जो कुछ 


+ जिन खोजा तिन पाइया * 


अहण किया जाता है, वह सब में ही हूँ। अतः मेंरे सिवाय 
दूसरा कुछ भी नहीं है--यह सिद्धान्त आप विचारपूर्वक शीघ्र 
समझ लें अर्थात्‌ स्वीकार कर लें।' 

देखने, सुनने और चिन्तन करनेमें जितना संसार आता 
है, वह मोहमूल ही हैं; क्योंकि उसकी वास्तविक ओर स्वतन्त्र 
सत्ता है ही नहीं-- 
देखिअ सुनिअ गुनिआ मन माही | मोह मूल परमारशु नाहीं ॥ 

(मानस २।९२ | ४) 

संसार पहले नहीं था, पीछे नहीं रहेगा, केवल बीचरमें 
बना हुआ दीखता है। बनी हुई (बनावटी) चीज निरन्तर मिट 
रही है और स्वतःसिद्ध परमात्मतत्त्व ज्यों-का-त्यों विद्यमान है | 
वह एक परमात्मतत्त ही अनेक रूपोंसे दीखता हें । 

परमात्मतत्त्व एक होते हुए भी अनेक रूपोंसे दीखता है 
और अनेक रूपोंसे दीखनेपर भी स्वरूपसे एक ही रहता है। 
कारण कि वह एक ही था, एक ही है और एक ही रहेगा। 
वह एक रूपसे दींखे तो भी वही है ओर अनेक रूपसे दीखे 
तो भी वही है। जलसे बने भाप, बादल, बर्फ आदि सब जल 
ही है, सोनेसे बने गहने सोना ही है, मिट्टीसे बने बर्तन मिट्टी 
ही है। इसी तरह जो अनेक रूपोंमें एक परमात्मतत्त्वको ही 
देखता है, वही तत्त्वज्ञ, जीवन्मुक्त, ज्ञानी-महात्मा होता है। 
कारण कि उसको यथार्थ ज्ञान हो गया, उसने परमात्माको 
तत्त्ससे जान लिया। तत्त्वसे जानते ही वह परसमात्मामें प्रविष्ट हो 
जाता है--“ततो मां तत्त्वतों ज्ञात्वा विशते तदनन्तरम' (गीता 
१८ | ५५) | फिर एक तत्त्व ही शेष रह जाता है। 

परमात्मतत््व पहले एक था, पीछे एक रहेगा और अभी 
अनेक रूपोंसे दीखता है--ये तीनों बातें काल- (भूत, भविष्य 
और वर्तमान-) को लेकर हैं। परन्तु उस तत्तमें काल है ही 
नहीं। इसी तरह वहाँ न देश है, न क्रिया है, न वस्तु है, न 
व्यक्ति है, न घटना है, न परिस्थिति है, न अवस्था है। केवल 
एक अद्वैत तत्त्व है। 

प्रश्न--परमात्मतत्त्वका स्वरूप क्या है ? 

उत्तर--परमात्मतत्त्वका स्वरूप है--सत्तामात्र | वह सब 
देशमें, सब कालमें, सम्पूर्ण वस्तुओंमें, सम्पूर्ण व्यक्तियोंमें, 
सम्पूर्ण अवस्थाओंमें, सम्पूर्ण घटनाओंमें, सम्पूर्ण परिस्थितिमें, 
सम्पूर्ण क्रियाओंमें 'है'- (सत्ता) रूपसे विद्यमान है। उस 
चिन्मय, ज्ञानस्वरूप सत्तामें मैं, तू, यह, वहका भेद नहीं है । 
वह इन सबसे अतीत तत्त्व हैं। ये सब तो उसके भीतर की 
गयी कल्पनाएँ हैं। जैसे आकाशमें बादल हैं, समुद्रमें लहरें हैं 


१२७ 


मनमें मनोराज्य है, स्वप्रद्रष्टामें स्वप्न है, ऐसे ही परमात्मतत्त्वमें 
देश, काल, वस्तु आदिकी प्रतीति हैं। वह तत्त्व सम्पूर्ण 
प्रतीतियोंका आश्रय, आधार और प्रकाशक हैं। उसके 
अन्तर्गत अनन्त ब्रह्माण्ड उत्पन्न और लीन होते रहते हैं, पर 
वह ज्यों-का-त्यों रहता है। 

जब हम प्रतीतिको सत्ता देते हैं, तब यह कहते हैं कि 
परमात्मतत्त्व प्रतीतिका आश्रय, आधार और प्रकाशक हैं। 
जब सर्वत्रकों सत्ता देते हैं, तब यह कहते हैं कि परमात्मतत्तव 
सर्वत्र परिपूर्ण है। जब हम “नहीं' की सत्ता मानते हैं, तब यह 
कहते हैं कि परमात्मतत्तत 'है'-रूपसे विद्यमान हैं। असतकी 
सत्ता माननेपर ही परमात्मतत्त्को सत्‌ कहते हैं। यदि 
असत्‌की सत्ता न मानें तो परमात्मतत््वको सत्‌ कहना बनता 
ही नहीं ! जैसे, हमारे यहाँ रात और दिन दो होते हैं; परन्तु 
सूर्यमें न रात होती है, न दिन होता है | वहाँ तो दिन-ही-दिन 
है, पर रात न होनेसे उसका नाम दिन नहीं है | दिन नाम रातकी 
अपेक्षासे होता है। रात नहीं है तो दिन कैसे ? 
दिनेसा। नहिं तहँ मोह निसा लव॒लेसा ॥ 

(मानस १।११६। ३) 

भगवान्‌ 'दिनेश' (दिनके स्वामी) हैं--ऐसा तभी 
कहना पड़ता है, जब दिनकी सत्ता मानते हैं। वहाँ लवलेश- 
मात्र भी मोह-निदा नहीं है--ऐसा तभी कहना पड़ता है, जब 
निशाकी सत्ता मानते हैं। वहाँ दिन ओर निद्ञा कहना बनता 
ही नहीं। ऐसा कहना वहीं बनता है, जहाँ द्वैत हो। 'नोचं वा 
परिंहारो वा क्रियतां द्वेतरभाषया ।' अर्थात्‌ शंका-समाधान 
ट्वैतभाषासे ही होता है। तात्पर्य हैं कि दूसरेकी कुछ-न-कुछ 
सत्ता मानकर ही परमात्माका वर्णन, विवेचन, विचार, चिन्तन, 
प्रश्नोत्तर आदि होता है। 

योगवासिष्ठमें रामजी और वसिष्ठजीका संवाद आता है। 
रामजीने वसिष्ठजीसे पूछा कि महाराज ! आप जिस ब्रह्मकी 
बात कहते हैं, वह ब्रह्म क्या है, कैसा हैं? यह सुनकर 
वसिष्ठजी चुप हो गये। थोड़ी देरके बाद रामजीने फिर कहा 
कि महाराज | उस ब्रह्मयका वर्णन कीजिये। वसिष्ठजीने कहा 
कि मैने उसका वर्णन कर दिया ! तात्पर्य है कि मोन ही उस 
ब्रह्मका वर्णन है। वहाँ इन्द्रियाँ नहीं हैं, मन नहीं है, बुद्धि नहीं 
है, प्रश्न नहीं है, उत्तर नहीं है, शब्द नहीं है, अर्थ नहीं है, कुछ 
नहीं है, केवल मौन है। मौन ही गुरुका व्याख्यान है, जिससे 
शिष्योंके सब्र सन्देहठ मिट जाते हैं--'गुरोस्तु मौनमाख्यान 
शिष्यास्तु छिन्नसंशया:' । 


राम सघचिदानंद 


है 0५.77 


उपनिषदमें शिष्य अपने गुरुके प्रति कहता है-- 
नाह॑ मन्‍्ये सुवेदेति नो न वेदेति वेद च। 
यो नस्तद्वेद तद्देद नो न वेदेति वेद च॥ 
(केन० २।२) 
अहम्‌--मेँ 
सुवेद--तत्त्तको भलीभाँति जान गया पथ 
इति न मन्ये--ऐसा मैं नहीं मानता (और) 
नो इति--न ऐसा ही मानता हूँ कि 
न बेद-मैं तत्त्वको नहीं जानता; (क्योंकि) 
वेद च--जानता भी हूँ। 
बेद--मैं तत्त्वको जानता हूँ (अथवा) 
न बेद--नहीं जानता हूँ-- 
चर इति नो--ऐसा सन्‍्देह भी नहीं है। 
नः--हमारेमेंसे 
यः --जो कोई भी 
तत्‌--उस तत्त्वको 
बेद--जानता है, 
तत्‌--वहीं मेरे उक्त वचनके तात्पर्यको 
वेद--जानता है (कि यह अहंरहित सहजावस्था है) । 
तात्पर्य है कि उस परमात्मतत्तमें मन, बुद्धि, वाणी 
आदिकी कोई गति नहीं होती-- 
यतो वाचो निवर्तन्ते अप्राप्प मनसा सह। 
(तैतिरीयः २।९) 
“मनसहित वाणी आदि सब इन्द्रियाँ उसे न पाकर जहाँसे 
लौट आती हैं।' 
“मन समेत जेहि जान न घानी'_ (मानस १। ३४१ ।४) 
उस परमात्मतत्तका अनुभव उत्पन्न नहीं होता। यदि 
अनुभव उत्पन्न होगा तो वह मिट जायगा। परमात्मतत्त तो 
अनुभवस्वरूप ही है । केवल उसकी तरफ दृष्टि जाती है । दृष्टि 
जानेसे हृदय-ग्रत्थिका भेदन हो जाता है, सब संशय मिट जाते 
हैं और सम्पूर्ण कर्म नष्ट हो जाते हैं-- 
भिद्यते हृटयग्रन्थिश्छिय्न्ते. सर्वसंशया: । 


क्षीयन्ते चास्थ कर्माणि तस्मिन्दृष्टे परावरे ॥४*ं 
'मैं हूँ--यह हृदय-श्रन्थि है। 'है' की तरफ दृष्टि हो 
-> +_हैक ५ 2 ५25 है ८ 
जानेसे न 'म॑ं रहता है और न हूँ रहता है अथौत्‌ 


(मुष्डक" २।२।८) 
दा 
हृदय-ग्रन्थिका भेदन हो जाता हैं। परमात्मंतत्त क्या है, केसा 


* क्षीयन्ते चास्य कर्माण दुष्ट एकात्मनीश्ररें ॥ 
क्षीयत्ते चास्य कर्माणि मयि दृष्टेडखिल्लात्मनि ॥ 


# साधन-सुधा-सिन्धु * 


है, कौन है--ये सन्देह नहीं रहते। संचित, क्रियमाण और 
प्रार्व्य कर्मोका क्षय हो जाता है। परमात्मतत्त्व पर (प्रकृति) 
से भी पर है। सबसे पर (प्रकृति) भी जहाँ अबर (तुच्छ) 
हो जाती है अर्थात्‌ वहाँतक नहीं पहुँच सकती, उस परावर 
(पर-से-पर) परमात्मतत्त्वका वर्णन हो ही कैसे सकता है ? 
ऐसे परमात्मतत््वकी तरफ लक्ष्य होनेपर वह ज्यों-का-त्यों 
रह जाता है। 

परमात्मतत्त्के लिये कुछ भी कहें, सुनें, पढ़ें, विचार 
करें, चिन्तन करें, बह दूसरेकी कुछ-न-कुछ सत्ता माननेसे ही 
होगा। वास्तवमें उसका वर्णन, विचार, चिन्तन, संकेत आदि 
कुछ भी नहीं हो सकता। किसी देश, काल, वस्तु, व्यक्ति, 
अवस्था, नाम, रूप आदिको कुछ-न-कुछ कल्पना करके ही 
उसका वर्णन हो सकता है। ऐसा वह स्वतःसिद्ध चिन्मय तत्त्व 
है। उसका स्वरूप सत्तामात्र है, जिसकी किसी देश, काल, 
वस्तु, व्यक्ति आदिके साथ कभी किल्ञिन्मात्र भी लिप्तता है 
नहीं, हुई नहीं, होगी नहीं, हो सकती नहीं। 

प्रश्न--उस तत्त्वको प्राप्तिके लिये क्या करना चाहिये ? 

उत्तर--परमात्मतत्त्व किसी देश, काल आदियमें बँधा 
हुआ नहीं है। वह सब देशमें, सब कालमें, सब वस्तुओंमें, 
सम्पूर्ण व्यक्तियोंमें, सम्पूर्ण घटनाओंमें, सम्पूर्ण परिस्थितियोंमें, 
सब अवस्थाओंमें विद्यमान्‌ है और इन सबसे अतीत भी है। 
जो सबमें विद्यमान है, वह हमारेमें भी विद्यमान है और जो 
सब समयमें विद्यमान हैं, वह अभी भी विद्यमान है। अगर 
वह हमारेमें नहीं है तो उसको सबमें विद्यमान नहीं कह 
सकते। आगर वह अभी नहीं है तो उसको सब समयमें 
विद्यमान नहीं कह सकते । जो हमारेमें है ओर अभी है, उसकी 
प्राप्तिकि लिये परिश्रमकों जरूरत नहीं है। परिश्रम तो उसकी 
प्राप्तिमें होता है, जो देश, काल, वस्तु आदिसे कुछ दूर हो। 
अतः हम परिश्रम करेंगे, उद्योग करेंगे, पुरुषार्थ करेंगे, क्रिया 
करेंगे, तब उस तत्त्वकी प्राप्ति होगी--ऐसी बात नहीं है। 
क्रिया करनेसे तो हम उससे दूर होंगे; क्योंकि क्रिया प्रकृतिमें 
होती है ओर प्रकृति सत्‌ नहीं है। प्रकृतिसे तो हमारा निरन्तर 
सम्बन्ध-विच्छेद हो रहा है। कोई भी अब्स्था निरन्तर नहीं 
रहती | परन्तु सत्‌-तत्वसे किसीका भी सम्बन्ध-विच्छेद कभी 
हुआ नहीं, होगा नहीं, हो सकता नहीं और है नहीं। फिर 
उसके लिये किसी परिश्रमकी क्या आवश्यकता है ? इसलिये 


शासत्रमें आया है--'सन्पात्र सुगर्म॑ नृणाम' अर्थात्‌ 


(श्रीमद्भधा> १ ।२। २१) 
(श्रीमद्धा० ११ । २० | ३०) 


* जिन खोजा तिन पाइया * 


सत्तामात्रकी प्राप्ति मनुष्योंके लिये बहुत सुगम है। वास्तवमें 
उसकी प्राप्तिको सुगग कहना भी नहीं बनता। सुगमता- 
कठिनता तो अप्राप्त वस्तुकी प्राप्तिमें होती है। जो नित्यप्राप्त है 
उसके लिये क्या सुगमता और क्या कठिनता ? जैसे--'मैं हूँ. 
इस प्रकार अपनी सत्ताका अनुभव सभीको है। वस्तु, 
परिस्थिति, अवस्था आदिके अभावका अनुभव सबको होता 
है, पर स्वयंके अभावका अनुभव किसीको कभी नहीं होता, 
प्रत्युत सबको सदा ही अपने भावका अनुभव होता है। 
साधकको चाहिये कि वह "मैं हूँ'--इसमें 'मैं' को आदर न 
देकर 'हूँ' को अर्थात्‌ निर्विकार नित्य सत्ताको आदर दे। 
हूँ' को आदर देनेसे 'मैं' (अहम) मिट जायगा और 
'है' रह जायगा। 

अपनी सत्ता (होनापन) सत्‌ है और मैं-पन (अहंकार) 
असत्‌ है। असत्‌का त्याग करनेसे सत्‌का संग अर्थात्‌ सतमें 
प्रेम होता है, सतका साक्षात्कार होता है, सतमें निष्ठा होती है 
सतमें स्थिति होती है। वास्तवमें असत्‌ निरन्तर हमारा त्याग 
कर रहा है। जो निरन्तर हमारा त्याग कर रहा है, उसका ही 
त्याग करना है अर्थात्‌ उसीसे विमुख होना है। शरीर निरन्तर 
हमारा त्याग कर रहा है, प्राण निरन्तर हमारा त्याग कर रहे हैं 
मन-बुद्धि-इन्द्रियाँ निरत्तर हमारा त्याग कर रही हैं। हम 
निरन्तर जी रहे हैं--यह तो वहम है, पर हम निरन्तर मर रहे 
हैं--यह सच्ची बात है। शरीर निरन्तर हमारेसे अलग हो रहा 
है--यही उसका निरन्तर मरना है। हम स्वयं ज्यों-के-त्यों हैं । 
स्वयंकी जो सत्ता बचपनमें थी, वही आज भी है । परन्तु शरीर 
जो बचपनमें था, वही आज हैं--ऐसा हम नहीं कह सकते | 
शरीर वह नहीं है, मन-बुद्धि-इन्द्रियाँ वे नहीं हैं, भाव वे नहीं 
हैं, सिद्धान्त वे नहीं हैं, सामग्री वह नहीं है, साथी जे नहीं हैं 
देश (स्थान) वह नहीं है, काल वह नहीं है, अवस्था बह नहीं 
है, परिस्थिति वह नहीं है; परन्तु में स्वयं वही हूँ जो पहले था। 
'मैं वही हूँ--इसमें स्थिति होनेका नाम ही तत्त्वकी प्राप्ति है। 
इसीको जीवन्पुक्ति, तत्त्ज्ञान, कल्याण, उद्धार कहते हैं। यही 
असली सत्संग है। इसका उपाय यह है कि जब सुषुप्तिसे 
जाग्रतमें आयें अर्थात्‌ नींदसे जग जायें, तब अपने बिछोनेपर 
ही सुखपूर्वक बैठ जायेँ और जाग्रत्‌में सुषुप्तिका अनुभव करें । 
तात्पर्य है कि जैसे सुषुप्तिमें कुछ भी याद नहीं था, अहम्‌ भी 
याद नहीं था, ऐसे ही जाग्रतमें भी अहम्‌की याद न रहे अर्थात्‌ 
अहमकी उपेक्षा कर दें। 

अहम्‌ नहीं है--इसमें 'नहीं' भी अहम्‌ है ओर 'है' भी 
अहम्‌ है। कारण कि '“नहीं' की अपेक्षा 'है' और 'हैं' की 

अपेक्षा 'नहीं' है। तत्त्वमें 'नहीं' और 'है' दोनों ही नहीं हैं 
अर्थात्‌ तक्त्त निरपेक्ष है। इस प्रकार 'अहम्‌ नहीं है'--इसका 
भी निषेध कर दें और चुप हो जायेँ। कुछ भी चिन्तन न करें, 
न संसारका, न परमात्माका, न स्वयंका | अगर चिन्तन आता 
है तो उसकी उपेक्षा कर. दें। जो अपने-आप आता है, उसके 
पाप-पुण्यके भागी हम नहीं बनते। जैसे, संसारमें बहुत-सी 
हत्याएँ होती हैं और बहुत-सा उपकार होता है, पर हम न तो 
हत्याके पापके भागी होते हैं, न उपकारके पुण्यके भागी होते 
हैं। कारण कि वह होता है, हम नहीं करते। जो होता है 
उसके साथ हमारा सम्बन्ध नहीं है। जो होता है, वह मिटता 
है। जो मिटता है, वह असत्‌ है। जो असत्‌ है, उसका हमारेसे 
स्वतः सम्बन्ध-विच्छेद है। 

संकल्प पहले नहीं था, पीछे पैदा हो गया और फिर मिट 
जायगा। संकल्पका होना भी मिटनेमें हैं और मिटना भी 
मिटनेमें है। मिटनेके प्रवाहको ही होना कहते हैं। मरनेके 
प्रवाहको ही जीना कहते हैं। अतः जो संकल्प अपने-आप 
होता है, उसकी उपेक्षा कर दें | उसको न अच्छा समझें, न बुरा 
समझें; न अपना समझें, न दूसरेका समझें । वह बना रहे--यह 
भावना भी न करें और वह मिट जाय--यह भावना भी न करें । 
यही जीवन्मुक्त-अवस्था है। गीतामें आया है-- 

प्रकाशं॑ च्॒ प्रवृत्ति तर मोहमेब च पाण्डब । 
न द्वेष्टि सम्प्रवृत्तानि न निवृत्तानि काड्डति॥ 
(१४। २२) 

है पाण्डव ! प्रकाश, प्रवृत्ति तथा मोह--ये सभी 
अच्छी तरहसे प्रवृत्त हो जायेँ तो भी गुणातीत मनुष्य ये क्‍यों 
आ गये'--ऐसे इनसे द्वेष नहीं करता और ये सभी निवृत्त हो 
जाये तो इनके आनेकी इच्छा नहीं करता ।' 

मनमें कोई भाव आ गया तो वह जायगा--यह नियम 
है। जो उत्पन्न हुआ है, वह मरेगा--यह नियम है। जाते 
हुएको हम भूलसे आया हुआ मान लेते हैं। वास्तवमें वह 
आया नहीं है, प्रत्युत जा रहा है। उत्पन्न नहीं हुआ है, प्रत्युत 
मर रहा है। जो जा रहा है, मर रहा है, उसके लिये क्या हर्ष 
और क्या शोक ? क्‍या राजी और क्या नाराजी ? जो जा रहा 
है, उसकी तरफ दृष्टि न डालें । सात्त्विक वृत्ति आयी या राजसी 
वृत्ति आयी अथवा तामसी चृत्ति आयी; संयोग हुआ या 
वियोग हुआ; आया या गया, कुछ न देखें-- 


उदासीनवदासीनो . गुणयों. न विचाल्यते । 
गुणा वर्तन्त इत्येब थो5वतिष्ठति नेड़ते ॥ 
(गीता १४ | २३) 


१३० 


'जो उदासीनकी तरह स्थित है* और जो गुणोंके द्वारा 
विचलित नहीं किया जा सकता तथा गुण ही गुणोंमें बरत रहे 
हैं---इस भावसे जो अपने स्वरूपमें ही स्थित रहता है और 
स्वये कोई भी चेष्टा नहीं करता ।' 

वास्तवमें न कुछ आया है, न गया है; न उत्पन्न हुआ है 
न नष्ट हुआ है, प्रत्युत गुण ही गुणोंमें बरत रहे हैं। अपना 
उससे कुछ प्रयोजन नहीं, कुछ लेन-देन नहीं। इस प्रकार 
तटस्थ रहकर चुप, शान्त हो जाये तो हमारी स्थिति स्वतः 
तक्तमें ही रहेगी। तत्त्वमें स्व॒तः-स्वाभाविक स्थितिका नाम ही 
जीवन्मुक्ति है, कल्याण है, उद्धार है। 

अभ्यास ओर विवेचन 

परमात्मतत्त्वकी प्राप्तिक साधन दो प्रकारके हैं-- 
क्रियाप्रधाना और विवेकप्रधान। क्रियाप्रधान साधनमें 
अभ्यासकी मुख्यता होती है और विवेकप्रधान साधनमें 
विवेचनकी मुख्यता होती है। इन दोनोंमेंसे किसी भी साधनकों 
करें, अन्तमें विवेककी मुख्यतासे ही परमात्मतत्त्वकी प्राप्त 
होगी! कारण कि क्रियाका तो आदि और अन्त होता है, पर 
विवेकका आदि और अन्त नहीं होता। अतः परिंणाममें 
क्रियाका तो अन्त हो जाता है और विवेक तत्त्वबोधमें परिणत 
हो जाता है । 

विवेचनका स्वरूप है--गहरा विचार करना कि तत्त 
क्या हैं ? विचार करनेसे जो अतत्त्व है, उसकी निवृत्ति हो 
जाती है। अतत्त्वकी निवृत्ति होनेपर तत्त्व ज्यों-का-त्यों 
शेष रह जाता हैं, अनुभवमें आ जाता हैं। अतः विवेचन 
परमात्मतत्त्की प्राप्तिका मुख्य साधन है। श्रीशंकराचार्यजी 
महाराज कहते हैं--- 

को दीर्घरोगो भव एव साधो किमोषर्ध तस्य विचार एवं ॥ 

(प्रश्नोत्तरी ७) 

दीर्घोग क्‍या है? हे साधो! संसारमें आना 
(जन्म-मरण) ही दीर्घरोग है। उसकी दवा क्या है ? विचार 
ही उसकी दवा है ।' कारण कि अविचारसे ही बन्धन हुआ है । 
विचार दो तरहका होता है। एक विचार करना होता हैं 

और एक विचार उदय होता है| जो विचार किया जाता है 
उसमें तो क्रिया है; परन्तु जो विचार उदय होता है, उसमें क्रिया 
नहीं है। विचार करनेमें तो बुद्धिकी प्रधानता रहती है, पर 
विचार उदय होनेपर बुद्धिसे सम्बन्ध-विच्छेट हो जाता है। 
अतः तत्त्तबोध विचार करनेसे नहीं होता, प्रत्युत विचार उदय 


क  आ  +#सालतनपालसख 2 


होनेसे होता है। तात्पर्य है कि तत्त्वप्राप्तिके उद्देश्यसे विचार 
करते-करते 'संसारके साथ मेरा सम्बन्ध है ही नहीं, हुआ ही 
नहीं, होगा ही नहीं, होना सम्भव ही नहीं--इस विचारका 
उदय होता है । विचारका उदय होते ही विवेक बोधमें परिणत 
हो जाता है अर्थात्‌ असतूसे सम्बन्ध-विच्छेद हो जाता है और 
सम्बन्ध-विच्छेद होते ही तत््वबोध हो जाता है। विचारका 
उदय होनेको ही गीताने 'स्मृतिर्लब्धा' (१८ | ७३) कहा है। 
विवेचनसे विचारका उदय होता है ओर अभ्याससे नयी 
अवस्था पैदा होती है। उदय होना और पैदा होना--दोनोंमें 
बड़ा अन्तर है। जो चीज उद्य होती है, वह पहलेसे ही 
विद्यमान होती है ओर जो चीज पैदा होती है, वह पहलेसे 
विद्यमान नहीं होती । जैसे, सूर्य उदय होता है, पैदा नहीं होता | 
हमारी आँखोंके आगेसे आड़ हट जाती है तो उसको सूर्यका 
उदय होना कह देते हैं ओर आगे आड़ आ जाती है तो उसको 
सूर्यका अस्त होना कह देते हैं। जिस जगहसे सूर्यका उदय 
होना दीखता है, उसको 'उदयाचल' कहते हैं ओर जिस 
जगहसे सूर्यका अस्त होना दीखता है, उसको 'अस्ताचल' 


| कहते हैं। वास्तवमें प्रत्येके जगह ही उदयाचल और 


कीच चैक .....ु..--_-नीतीनतनतीनतनतीनतीतीतततत>«++- 


अस्ताचल है। ऐसे ही अविचार (अज्ञान) की आड़ हट जाती 
है तो उसको विचारका उदय होना कहते हैं | वास्तवमें अज्ञान 
हैं नहीं, तभी वह मिटता है। अज्ञानका अर्थ ज्ञानका अभाव 
नहीं है, प्रत्युत विवेकका अनादर करना, जाने हुएकों महत्त्व 
न देना ही अज्ञान है। 

जीव सत्यसंकल्प परमात्माका अंश है। अत: जब यह 
अपनेमें अज्ञानकों स्वीकार कर लेता है, तब अज्ञानकी सत्ता 
न होनेपर भी सत्ता दीखने छग जाती है-- 


जासु सत्यता ते जड़ माया। भास सत्य इस मोह सहाया ॥ 


(मानस १। ११७ ।४) 

इसलिये अज्ञानका नाश एक ही बार होता है और सदाके 

लिये होता है--“यज्ज्ञात्वा न पुनर्मोहमेव यास्यसि पाण्डव ।' 

(गीता ४ | ३५) कारण कि जब अज्ञानकी सत्ता ही नहीं है, 

तो फिर पुनः अज्ञान कैसे होगा ? अतः नित्यनिवृत्त अज्ञानकी 
ही निवृत्ति होती है और नित्यप्राप्त तत्त्वकी ही प्राप्ति होती है। 

अभ्याससे अप्राप्तकी प्राप्ति होती है और विवेचनसे 

नित्यप्राप्तकी प्राप्ति होती है। अतः अभ्यास सांसारिक वस्तुकी 

प्राप्तिमें काम आता है ओर विवेचन परमात्मतत्त्वकी खोजमें 

काम आता है। यद्यपि विवेचनके बिना अभ्यास नहीं होता, 

* एक परमात्माके सिवाय दूसरी सत्ता है ही नहीं, फिर किससे उदासीन हों ? इसलिये यहाँ 'उदासीनवत्‌' 'उदासीनकी तरह' कहा है। 


* सत्‌-असत्‌का विवेक * 


तथापि केवल विवेचनसे सांसारिक वस्तुकी प्राप्ति नहीं 
होती। जैसे, तबला बजाना सीखते हैं तो पहले उसका 
विवेचन करते हैं, बोल सीखते हैं, फिर उसका अभ्यास करते 
हैं। केवल विवेचन करनेसे मनुष्य बोल तो सीख जाता हैं, पर 
तबला नहीं बजा सकता । परन्तु केवल विवेचन करनेसे मनुष्य 
परमात्मतत्त्को प्राप्त कर सकता है। 

अभ्याससे नींद आती है और विवेचनसे नींद उड़ जाती 
है। कारण कि जितना अधिक अभ्यास करते हैं, उतनी ही 
थकावट आती है ओर विवेचनमें जितना गहरा उतरते हैं 
उतनी ही थकावट दूर होती है तथा बुद्धिमें स्वच्छता आती है । 
अभ्याससे एक नयी अवस्थाका निर्माण होता है और 
विवेचनसे अवस्थातीत तत्त्वका अनुभव होता है। 

परमात्मतत्त्व नित्यप्राप्त हैं; अतः उसकी खोज 
(नित्यप्राप्तकी प्राप्ति) होती है, निर्माण (अप्राप्तकी प्राप्ति) 
नहीं। परमात्मतत्तकी खोजके लिये जब साधक विवेचन 
करता है, तब उसका विवेक विकसित होकर तत्त्वबोधमें 
परिणत हो जाता है। परन्तु जब वह केवल सीखनेके लिये 
विवेचन करता है, तब वह अत्यधिक मोहमें आबद्ध हो जाता 
है--'द्वैताद्ैतमहामोह:' । कारण कि सीखना बुद्धिका संग्रह 

(परिग्रह) है। यह सिद्धान्त है कि संग्रह संग्रहीको दबाता 
(पराधीन बनाता) हैं, उसकी फजीती करता हैं और त्याग 
त्यागीको स्वतन्त्र बनाता है, उसकी इज्जत बढ़ाता है। जैसे, 
धनका संग्रह करनेवाला धनके कारण अपनेको बड़ा मानता 
है तो वास्तवमें धन ही बड़ा हुआ, वह खुद तो छोटा ही 
हुआ ! वह अपनेको धनका मालिक मानता है, पर बास्तवमें 
उसका गुलाम हो जाता है तो यह उसकी फजीती ही हुई ! 
तात्पर्य है कि संग्रहमें जडकी मुख्यता होती है और व्यागमें 
चेतनकी मुख्यता होती है । अतः संग्रह करनेसे स्वयं दब जांता 
है तथा जड़ता आ जाती है और अनुभवसे संग्रह दब जाता 
है तथा चेतनता आ जाती है। संग्रह कितना ही क्यों न हो, 
सीमित ही होता है, पर त्याग सदा असीम होंता है। सीमित 
बस्तुसे सीमित संसारकी प्राप्ति होती है और असीम बस्तुसे 
असीम परमात्मतत्त्वकी प्राप्ति होती है। अतः साधकको 
परमात्मतत्तकी खोज (अनुभव) के लिये विवेचन करना 
चाहिये, बुद्धिके संग्रहके लिये अर्थात्‌ सीखनेके लिये नहीं | 
इसलिये सन्तेंने कहा है-- 

जिन खोजा तिन पाइया, गहरे पानी पैठ। 

में बोरी डूबन डरी, रही किनारे बैठ ॥ 


* सत्‌्-असत्‌का विवेक * 

सत्‌-असतूका विवेक 


श्रीमद्भगवद्गीतामें आया है-- 
नासतो विद्यते भावों नाभावो विद्यते सतः। 
(२। १६) 

'असत्‌का भाव विद्यमान नहीं है और सत्‌का अभाव 
विद्यमान नहीं है।' 

इस इलोकार्धमें तीन धातुओंका प्रयोग हुआ है-- 

१ भू सत्तायाम'--जैसे, 'अभावः” ओर 'भाव:' । 

२ 'अस्‌ भुवि'--जैसे, 'असतः' और 'सतः' । 

३ 'विद्‌ सत्तायाम'--जैसे, 'विद्यते' ओर 'न विद्यते' | 

यद्यपि इन तीनों धातुओंका मूल अर्थ एक (सत्ता) ही 
है, तथापि सूक्ष्मरूपसे ये तीनों अपना अलग अर्थ भी रखते 
हैं; जेसे--'भू' धातुका अर्थ 'उत्पत्ति' है, 'अस' धातुका 
अर्थ 'सत्ता' (होनापन) है और 'बिद' धातुका अर्थ 
विद्यमानता' (वर्तमानमें सत्ता) हैं । 

'नासतो बिद्यते भाव: पदोंका अर्थ है--'असतः 
भाव: न विद्यते' अर्थात्‌ असतकी सत्ता विद्यमान नहीं है। 
असत्‌ वर्तमान नहीं है। असत्‌ उपस्थित नहीं है। असत्‌ प्राप्त 
नहीं है। असत्‌ मिला हुआ नहीं है। असत्‌ मौजूद नहीं है। 
असत्‌ कायम नहीं है। जो वस्तु उत्पन्न होती है, उसका नाश 


अवश्य होता है--यह नियम है । उत्पन्न होते ही तत्काल उस 
बस्तुका नाश शुरू हो जाता है। उसका नाश इतनी तेजीसे 
होता हैं कि उसको दो बार कोई देख ही नहीं सकता अर्थात्‌ 
उसको एक बार देखनेपर फिर दुबारा उसी स्थितिमें नहीं देखा 
जा सकता । यह सिद्धान्त है कि जिस वस्तुका किसी भी क्षणमें 
अभाव है, उसका सदा अभाव ही है। अतः संसारका सदा 
ही अभाव है| संसारको कितना ही महत्त्व दें, उसको कितना 
ही ऊँचा मानें, उसका कितना ही सहारा लें, उसकी कितनी ही 
गरज करें, पर वास्तवमें वह विद्यमान है ही नहीं। असत्‌ प्राप्त 
है ही नहीं। असत्‌ कभी प्राप्त हुआ ही नहीं । असत्‌ कभी प्राप्त 
होगा ही नहीं। असतका प्राप्त होना सम्भव ही नहीं है । 
नाभावो विद्यते सतः:' पदोंका अर्थ है--'सत्ः 
अभाव: न विद्यते' अर्थात्‌ सतका अभाव विद्यमान नहीं है | 
दूसरे शब्दोंमें, सतकी सत्ता सदा विद्यमान है। सत्‌ सदा 
वर्तमान है। सत्‌ सदा उपस्थित है। सत्‌ सदा प्राप्त है। सत्‌ 
सदा मिला हुआ हैं। सत्‌ सदा मौजूद है। सत्‌ सदा कायम 
हैं। किसी भी देश, काल, वस्तु, व्यक्ति, घटना, परिस्थिति, 


| अवस्था आदिमें सत्‌का अभाव नहीं होता। कारण कि देश, 
| कारू आदि तो असत्‌ (अभावरूप) हैं, पर सत्‌ सदा 

ज्यों-का-त्यों रहता है। उसमें कभी किश्निन्मात्र भी कोई 
परिवर्तन नहीं होता, कोई कमी नहीं आती । अतः सत्‌का सदा 
ही भाव है। परमात्मतत्तको कितना ही अस्वीकार करें, उसकी 
क्रितनी ही उपेक्षा करें, उससे कितना ही विमुख हो जायें, 
उसका कितना ही तिरस्कार करें, उसका कितनी ही युक्तियोंसे 
खण्डन करें, पर वास्तवमें उसका अभाव विद्यमान है ही नहीं | 
सत्‌का अभाव होना सम्भव ही नहीं हैं। सतूका अभाव 
कभी कोई कर सकता ही नहीं--'विनाशमव्ययस्यास्थ न 
कश्चित्कर्तुमहति ॥! (गीता २। १७) 

जैसे, नदी निरन्तर बहती है, एक क्षणके लिये भी स्थिर 
नहीं रहती । परन्तु वह जिस आधारशिलाके ऊपर बहती हैं 
वह शिला निरन्तर स्थिर रहती है, एक इंच भी आगे बहकर 
नहीं जाती। नदीमें कभी स्वच्छ जल आता है, कभी 
कूड़ा-कचरा आता है, कभी पुष्प बहते हुए आ जाते हैं, कभी 
कोई मुर्दा बहता हुआ आ जाता है, कभी कोई मनुष्य तैरता 
हुआ आ जाता है; परन्तु शिलामें कोई फर्क नहीं पड़ता | वह 
ज्यों-की-त्यों अपनी जगह स्थित रहती है। तात्पर्य है कि जो 
निरन्तर बहता हैं, वह 'असत्‌' हैं और उसका भाव 
(होनापन) विद्यमान नहीं है एवं जो निरन्तर रहता है, वह 
'सत्‌' है ओर उसका अभाव (न होनापन) विद्यमान नहीं है। 

भगवान्‌ कहते हैं-- 

या निशा सर्वभूतानां तस्यां जागर्ति संयमी। 
यस्यां जाग्नति भूतानि सा निशा पहुयतों मुने: ॥ 
(गीता २। ६९) 

'सभी मनुष्योंकी जो रात है, उसमें संयमी मनुष्य जागता 
है ओर जिसमें साधारण मनुष्य जागते हैं, वह तत्त्वको 
जाननेवाले मुनिकी दृष्टिमें रात है । 

सांसारिक मनुष्य रात-दिन भोग और संग्रहमें ही लगे 
रहते हैं, उनको ही महत्ता देते हैं, सांसारिक कार्योमें बड़े 
सावधान और निपुण होते हैं, तरह-तरहके कला-कौझल 
सीखते हैं, लोकिक वस्तुओंकी प्राप्तिमें ही अपनी उन्नति मानते 


+ साधन-सुधा-सिन्धु 5 


हैं, सांसारिक पदार्थोकी बड़ी महिमा गाते हैं, सदा जीवित 
रहकर सुख भोगनेके लिये बड़ी-बड़ी तपस्या करते हैं 
देवताओंकी उपासना करते हैं, मन्त्र-जप करते हैं। परन्तु 
जीवन्मुक्त, तत्त्तज्ञ, भगवत्मेमी महापुरुष तथा सच्चे साधकोंकी 
दृष्टिमें वह बिलकुल रात है, अन्धकार है, उसका किश्चिम्मात्र 
भी महत्त्व नहीं है। कारण कि उनकी दृष्टिमें ब्रह्मलेकतक 
सम्पूर्ण संसार विद्यमान है ही नहीं । 

जैसा है, वैसा अनुभव करनेका नाम 'ज्ञान' है और जैसा 
हैं ही नहीं, उसको 'है' मान लेनेका नाम 'अज्ञान' है । जिनको 
अस़त्‌के अभावका और सत्‌के भावका अनुभव हो गया है, 
वे तत्त्नज्ञानी हैं, जीवन्मुक्त हैं, विदेह हैं, स्थितप्रज्ञ हैं, गुणातीत 
हैं, भगवल्मेमी हैं, वैष्णव हैं। परन्तु जो असत्‌का भाव और 
सत्‌का अभाव मानते हैं, असतको प्राप्त और सतको अप्राप्त 
मानते हैं, वे अज्ञानी हैं, बेसमझ हैं, विपरीत बुद्धिवाले हैं। 

भगवान्‌ कहते हैं-- 

उभयोरपि दृष्टोउन्तस्त्वनयोस्तत्त्वदर्शिभि: ॥ 
(गीता २। १६) 

असतूका अभाव और सत्‌का भाव--दोनोंके तत्त्व- 
(निष्कर्ष-) को जाननेवाले जीवन्मुक्त, तत्तज्ञ, भगवत्प्रेमी 
महापुरुष एक सतू-तत््वको ही देखते हैं अर्थात्‌ स्वतः- 
स्वाभाविक एक हैं' का ही अनुभव करते हैं +। तात्पर्य है कि 
असत्‌का तत्त्व भी सत्‌ है और सतका तत्त्व भी सत्‌ है अर्थात्‌ 


दोनोंका तत्व एक 'सत्‌' ही हैं---ऐसा जान लेनेपर उन 


महापुरुषोंकी दृष्टिमें एक सत्‌-तत्त--'है'के सिवाय और 
किसीकी स्वतन्त्र सत्ता रहती ही नहीं। 

असतूकी सत्ता विद्यमान न रहनेसे उसका अभाव और 
सत्‌का भाव सिद्ध हुआ और सतूका अभाव विद्यमान न 
रनेसे उसका भाव सिद्ध हुआ। निष्कर्ष यह निकला कि 
असत्‌ हैं ही नहीं, प्रत्युत सत्‌ ही है--'वासुदेव: सर्वम्‌' 
(गीता ७। १९) । सतके सिवाय और कुछ हैं ही नहीं, हुआ 
ही नहीं, होगा ही नहीं तथा होनेकी सम्भावना ही नहीं। 


ब्प्पपरनन मा है. क्लमनन+ 


* आतन्रह्मभुवनाल्लोकाः पुनरावर्तिनोउर्जुन ॥ 


(गीता ८ । १६) 


 पश्य' क्रियाके दो अर्थ होते हैं--देखना और अनुभव करना (जानना)--'पश्याथैश्वानालोचने' (पाणि०् अष्टा० ८।१।२५) । 


अवस्थातीत तत्त्वका अनुभव 
[ पाठकोंसे प्रार्थना है कि वे इस लेखकों मनोयोगपूर्वक धीरे-धीरे, समझ-समझकर पढ़ें । ] 


श्रीमद्भगवद्गीतामें आया है-- 
नित्य: सर्वगतः स्थाणुरचलो5य सनातन: ॥ 
(२। २४) 
'यह सत्य-तत्त्व नित्य रहनेताला, सबमें परिपूर्ण, अचल, 
स्थिर स्वभाववाला ओर अनादि है।' 
जैसे, गड्ढाजी निरन्तर बहती रहती हैं, पर जिसके ऊपर 
बहती हैं, वह आधारशिला ज्यों-की-त्यों स्थिर रहती है। 
गड्जाजीका जल कभी स्वच्छ होता हैं, कभी मटमैंला होता हैं । 
कभी जल कम हो जाता है, कभी बाढ़ आ जाती है। कभी 
जल गरम हो जाता है, कभी ठण्डा हो जाता है। कभी तेज 
प्रवाहके कारण जल आवाज करने लगता है, कभी शान्त हो 
जाता है। परन्तु आधारशिला ज्यों-की-त्यों रहती है, उसमें 
कभी कोई फर्क नहीं पड़ता | इसी तरह कभी जलमें मछलियाँ 
आ जाती हैं, कभी सर्प आदि जन्तु आ जाते हैं, कभी 
लकड़ीके सिलपट तैरते हुए आ जाते हैं, कभी पुष्प बहते हुए 
आ जाते हैं, कभी कूड़ा-कचरा आ जाता है, कभी मैला आ 
जाता है, कभी गोबर आ जाता है, कभी कोई मुर्दा बहता हुआ 
आ जाता है, कभी कोई जीवित व्यक्ति तैरता हुआ आ जाता 
है। ये सब तो आकर चले जाते हैं, पर आधारशिला ज्यों-की- 
त्यों अचल रहती है। ऐसे ही सम्पूर्ण अवस्थाएँ, परिस्थितियाँ, 
घटनाएँ, क्रियाएँ आदि निरन्तर बह रही हैं, पर सबका आधार 
स्वयं (सत्य-तत्त्व) ज्यों-का-त्यों अचल रहता है। परिवर्तन 
अवस्थाओं आदियें होता हैं, तत्त्वमें नहीं। 
वास्तवमें अवस्थाओंकी स्वतन्त्र सत्ता ही नहीं है। कारण 
कि जिसका कभी कहीं भी अभाव होता है, उसका सदा सेब 
जगह ही अभाव होता हैं और वह असत्‌ होता है--'नासतो 
विद्यते भाव: । जिसका कभी कहीं भी अभाव नहीं होता, 
उसका सदा सब जगह ही भाव होता हैं और बह सत्‌ होता 
है--'नाभावो विद्यते सत:' (गीता २। १६) । अवस्थाओंमें 
सत्ताका अभाव है और स्वयंमें परिवर्तन (क्रिया) का अभाव 
है। अज्ञानके कारण ही मनुष्यकों स्ववंकी सत्ता अवस्थाओंमें 
दीखती है और अवस्थाओंका परिवर्तन स्वयंमें दीखता हैं। 
अतः अवस्थाओंकी सत्ता मानना भी भ्रम अर्थात्‌ मिथ्या है 
और स्वयंमें परिवर्तन मानना भी भ्रम है। अवस्थामें स्वयंको 
देखना भी भ्रम है और स्वयंमें अवस्थाकों देखना भी भ्रम है। 
तत्त्वबोध होनेपर यह भ्रम नहीं रहता। 
अगर हम अवस्थाओंमें होते ओर अवस्थाएँ, हमारेमें 
होतीं तो हम एक अवस्थामें ही रहते, दूसरी अदस्थामें जा 


सकते ही नहीं। एक अवस्थाकों छोड़कर दूसरी अवस्थामें 
वही जा सकता है, जो अवस्थाओंसे अलग है। यह हमारा 
प्रत्यक्ष अनुभव भी है कि कोई भी अवस्था निरन्तर नहीं रहती, 
पर हम स्वयं निरन्तर रहते हैं। 

जैसे, जाग्रतू, स्वप्न, सुषुप्त, समाधि और मूर्च्छा--ये 
पाँच अवस्थाएँ हैं। जाग्रतू-अवस्थामें स्वप्न-सुषुप्ति-समाधि- 
मूर्चछाका अभाव है, स्वप्न-अवस्थामें जाग्रत्‌-सुपुप्ति-समाधि- 
मूर्छाका अभाव हैं, सुषुप्ति-अवस्थामें जाग्रत-स्वप्र-समाधि- 
मूर्छाका अभाव है, समाधि-अवस्थामें जाग्रत्‌-स्वप्न-सुपुप्ति- 
मूर्छाका अभाव है और मूर्च्छा-अवस्थामें जाग्रत-स्वप्न- 
सुषुप्ति-समाधिका अभाव हैं। परन्तु अपना अभाव किसी भी 
अवस्थामें नहीं है और अपनेमें सम्पूर्ण अवस्थाओंका अभाव 
है--यह सर्वानुभूत स्वतःसिद्ध बात है। जैसे अभी जाग्रत- 
अवस्थामें स्वप्न-सुषुप्ति आदि अवस्थाओंका अभाव है, ऐसे ही 
स्वयंमें जाग्रतू-अवस्थाका भी अभाव है।। तात्पर्य है कि स्वयंमें 
कोई भी अवस्था नहीं है। बह अवस्थातीत तत्त्व है। 

जाग्रतू, स्वप्र आदि अवस्थाओंकी तरह बाल, युवा और 
वृद्ध--ये तीनों भी अवस्थाएँ हैं। बाल्यावस्थामें युवावस्था- 
वृद्धावस्थाका अभाव है, युवावस्थामें बाल्यावस्था- 
वृद्धावस्थाका अभाव है ओर बृद्धावस्थामें बाल्यावस्था- 
युवावस्थाका अभाव है। परन्तु अपना अभाव किसी भी 
अवस्थामें नहीं है और अपनेमें सम्पूर्ण अवस्थाओंका अभाव 
है। इसको यों भी कह सकते हैं कि जैसे अभी युवावस्थामें 


बाल्यावस्था-वुद्धावस्थाका अभाव है, ऐसे ही स्वयंमें 


युवावस्थाका भी अभाव है। जो सम्पूर्ण अवस्थाओंमें 
रहनेवाला है, उसमें अवस्था कहाँ हैं? मंणियोंकी मालामें 
सूतकी तरह सम्पूर्ण अवस्थाओंमें अपनी सत्ता अनुस्यूत है। 
जैसे सूतमें मणियाँ नहीं हैं, ऐसे ही सत्ता (स्वरूप) में 
अवस्थाएँ नहीं हैं । . 

जैसे उपर्युक्त अवस्थाएँ शरीरमें होती हैं, ऐसे ही उत्पत्ति, 
स्थिति और प्रछय--ये तीन अवस्थाएँ संसारमें होती हैं। 
उत्पत्ति-अवस्थामें स्थिति और प्रछयका अभाव है, स्थिति- 
अवस्थामें उत्पत्ति और प्रलयका अभाव है तथा प्रलुय- 
अच्स्थामें उत्पत्ति और स्थितिका अभाव है। परन्तु 
परमात्मतत्तका अभाव किसी भी अवस्थामें कभी नहीं है और 
परमात्मतत्त्में सम्पूर्ण अवस्थाओंका सदा अभाव है। 

व्यष्टि (शरीर) में स्वयेंकी सत्ता है और समष्टि (संसार) 
में परमात्मतत्तकी सत्ता है। व्यष्टि और समष्टिका भेद भी 


१३४ 


क़ल्पित है तथा खय॑ और परमात्मतत्त्वका भेद भी कल्पित हैं। 

धनवत्ता-निर्धनता, विद्वत्ता-मूर्खता, सरोगता-नीरोगता, 
अनुकूलता-प्रतिकूलता आदि सब अवस्थाएँ हैं। धनवत्ताके 
समय निर्धनताका अभाव है और निर्धनताके समय धनवत्ताका 
अभाव है। परन्तु स्वयंका अभाव दोनों ही अवस्थाओंमें नहीं 
है और स्वयंमें दोनों ही अवस्थाओंका अभाव है। इसको यों 
भी कह सकते हैं कि धनको सत्ता और महत्ता देनेसे ही धनवत्ता 
और निर्धनता है। अगर धनको सत्ता ओर महत्ता न दें तो न 
धनवत्ता है, न निर्धनता है। 

विद्वत्तामें मूर्वताका अभाव है और मूर्खतामें विद्वत्ताका 
अभाव है। जैसे विद्वत्तामें मूर्खताका अभाव है, ऐसे ही स्वयंमें 
विद्कत्ताका भी अभाव है और जैसे मूर्खतामें विद्वत्ताका अभाव 
है, ऐसे ही स्वयंमें मूर्खताका भी अभाव है। विद्याकों सत्ता 
ओर महत्ता देनेसे ही विद्वत्ता और मूर्खताका भान होता है । 
अगर विद्याको सत्ता और महत्ता न दें तो न विद्धत्ता है, न 
मूर्खता है। विद्वता और मूर्खता दोनों सापेक्ष अवस्थाएँ हैं। 
निरपेक्ष सत्ता (स्वयं) में न विद्वत्ता है, न मूर्खता। 

रोगावस्थामें नीरोगताका अभाव है और नीरोगादस्थामें 
रोगका अभाव हैं। परन्तु स्वयंका अभाव दोनों ही 
अवस्थाओंमें नहीं है और स्वयंमें दोनों ही अवस्थाओंका 
अभाव है। अगर स्वयं दोनों अवस्थाओंमें होता तो अवस्थाके 
बदलनेपर स्वयं भी बदल जाता और अवस्थाके बदलनेका 
ज्ञान भी स्वयको नहीं होता । अगर स्वयंमें दोनों अवस्थाएँ होतीं 
तो अवस्थाका भेद नहीं होता ओर अवस्थाका अभाव भी नहीं 
होता तथा एक ही अवस्था निरन्तर रहती । परन्तु अवस्थाओंके 
बदलनेका अनुभव तो सबको होता है, पर अपने बदलनेका 
अनुभव कभी किसीको हुआ नहीं, होगा नहीं, है नहीं और हो 
सकता नहीं। 

अनुकूलताके समय प्रतिकूलता नहीं है और प्रतिकूलताके 
समय अनुकूलता नहीं हैं। परन्तु जिसको इन दोनों 
अवस्थाओंका ज्ञान है, उस खर्यमें न अनुकूलता है, न 
प्रतिकूलता है। अनुकूलताकी अपेक्षा प्रतिकूलता है और 
प्रतिकूलताकी अपेक्षा अनुकूलता है। निरपेक्ष सत्ता (स्वयं) 
में न अनुकूलता हैं, न प्रतिकूलता। 

बन्धन-अवस्थामें मुक्तिका अभाव है और मुक्त- 
अवस्थामें बच्धनका अभाव है। जैसे बन्धन-अवस्थामें मुक्ति 
नहीं है, ऐसे ही स्वयंमें बरन्धन-अवस्था भी नहीं है ओर जैसे 
मुक्त-अवस्थामें बन्धन नहीं है, ऐसे ही स्वयंमें मुक्त-अवस्था 


* साधन-सुधा-सिन्धु * 


भी नहीं है। बच्धनकी अपेक्षा मुक्ति है और मुक्तिकी अपेक्षा 
बन्धन है। अपेक्षा न हो तो स्वय्रेमें न बन्धन है, न मुक्ति । 

इसी तरह सुख-दुः:ख, हर्ष-शोक, मान-अपमान, निन्दा- 
प्रशंसा आदि भी अवस्थाएँ हैं, पर जो इन अवस्थाओंको 
जाननेवाला है, उसमें ये अवस्थाएँ, नहीं हैं। 

जैसे सृक्ष्मदृष्टिसे देखें तो प्यास और जल--दोनोंमें कोई 
फर्क नहीं है। प्यास लगनेपर जलका चिन्तन होता है और 
जिसका चिन्तन होता है, उसके साथ सम्बन्ध होता है। जब 
जल पीते हैं, तब प्यास शान्त हो जाती है। अतः प्यास और 
जल--दोनोंमें जातीय एकता (सजातीयता) है। जल्को 
इच्छा ही प्यास है, जलका अभाव प्यास नहीं है। ऐसे ही 
धनकी इच्छा ही निर्धनता है”, धनका अभाव निर्धनता नहीं 
है। जैसे, कुत्तेक पास धनका अभाव है, पर वह निर्धन नहीं 
कहलाता । विरक्त, त्यागी पुरुषको कोई निर्धन नहीं कहता । 
तात्पर्य है कि जैसे, प्यास और जल एक है, ऐसे ही धनवत्ता 
ओर निर्धनता, विद्वत्ता और मूर्खता आदि भी एक हैं, क्योंकि 
दोनों ही सापेक्ष अवस्थाएँ हैं। अतः पहले मैं निर्धन था, अब 
मैं धनवान्‌ हूँ; पहले में मूर्ख था, अब मैं विद्वान्‌ हूँ--यह 
केबल अवस्थाका परिवर्तन है। परन्तु स्वयं अवस्थातीत है। 
ऐसे ही मनुष्य स्वर्गमें जाता है अथवा ब्रह्मलेकमें जाता है तो 
यह केवल अवस्थाका परिवर्तन है-- 'आत्रह्म भुवनाल्‍लोका: 
पुनराबर्तिनोईर्जुन ।” (गीता ८ | १६) । 

वास्तवमें प्यासकी जितनी सत्ता है, उतनी जलकी सत्ता 
नहीं हैं। कारण कि प्याससे जलके साथ सम्बन्ध जुड़ता है 
और प्यास मिटनेसे जलके साथ सम्बन्ध-विच्छेद होता है। 
ऐसे ही संसारकी इच्छासे संसारके साथ सम्बन्ध जुड़ता है और 


 परमात्माकी इच्छासे परमात्माके साथ सम्बन्ध जुड़ता है। 


संसारकी प्राप्ति होनेपर संसारक्री इच्छा मिटती नहीं, प्रत्युत और 
बढ़ती है; क्योंकि संसारकी स्वतन्त्र सत्ता नहीं है। परन्तु 
परमात्माकी प्राप्ति होनेपर परमात्माकी इच्छा पूर्ण हो जाती है; 
क्योंकि परमात्माकी नित्य सत्ता है। तात्पर्य है कि संसारकी 
प्राप्ति होनेपर भी कमीकी पूर्ति नहीं होती, प्रत्युत कमी बढ़ती 
है। जैसे, घन मिलनेपर भी धनकी इच्छा बढ़ती है और इच्छा 
बढ़नेसे धनका अभाव तथा दु:ख, सनन्‍्ताप, जलन आदि बढ़ते 
हैँ। परन्तु परमात्माकी प्राप्ति होनेपर कमीका सदाके लिये. 
अत्यन्त अभाव हो जाता हैं तथा कुछ भी करना, जानना और 
पाना बाकी नहीं रहता; क्योंकि परमात्मामें कमी है ही नहीं । 
अगर हम अवस्थाओंकी सत्ताको स्वीकार करें तो 


* 'को वा दरिद्रों हि विशालतृष्ण:' (प्रश्नोत्तरी ५) 


+* अवस्थातीत तत्त्वका अनुभव + 


अवस्थाओंकी अनित्यता तथा अनेकता और अपनी 
नित्य तथा एक सत्ता अनुभवमें आती है और अगर हम 
अवस्थाओंकी सत्ताको स्वीकार न करें अर्थात्‌ अवस्थाओंकी 
कल्पना न करें तो एकमात्र अपनी नित्य सत्ता स्वतः 
ज्यों-की-त्यों अनुभवमें आती है। इसको यों भी कह सकते 
हैं कि हम अवस्थाओंकी सत्ताको मानें तो उनका भाव दीखता 
है और उनकी सत्ताको न मानें तो उनका अभाव दीखता हैं; 
परंतु अपनी सत्ताको मानें अथवा न मानें, उसका भाव ही 
दीखता है, अभाव कभी नहीं दीखता | इसलिये गीताने कहा 
है--'नासतो विद्यते भावों नाभावो विद्यते सतः।' 
(२। १६) अर्थात्‌ असत्‌की सत्ता विद्यमान नहीं है ओर 
सत्‌का अभाव विद्यमान नहीं है। जो विद्यमान है, वह तत्त्व 
है और जो विद्यमान नहीं है, वह अतत्त्व है। तत्त्वमें अतत्त्व 
नहीं है ओर अतत्त्वमें तत्त्व नहीं है । परन्तु यह कथन अतत्त्वकी 
सत्ता माननेसे ही है। 
अवस्थाओंकी सत्ता स्वीकार करके अपनेको अवस्थामें 
और अवस्थाको अपनेमें माननेसे संसारमें प्रवृत्ति (करना) 
और निवृत्ति न करना होती है। उस प्रवृत्ति और निवृत्तिको 
लेकर अपनेमें 'कर्तृत्व' दीखता है और उसके फलको लेकर 
अपनेमें 'भोक्तूत' दीखता है। अगर अवस्थाओंकी सत्ता 
स्वीकार न करें तो अपनेमें अकर्तृत्व और अभोक्तृत्वका 
अर्थात्‌ वास्तबिक एवं निरपेक्ष निर्विकारताका अनुभव स्वतः 
हो जाता है। 
जब साधक वर्तमानमें “नेव किशख्चित्करोमि' (गीता 
५।८) 'मैं ख्यं कुछ भी नहीं करता हूँ--इस प्रकार 
स्वयंको अकर्ता अनुभव करने लगता है, तब उसके सामने 
एक बड़ी समस्या आती है। जब उसको भूतकालमें किये हुए 
अच्छे कर्मोकी याद आती है, तब वह सुखी हो जाता है कि 
-मैंनें बहुत अच्छा काम किया, बहुत ठीक किया ! और जब 
उसको निषिद्ध कर्मोंकी याद आती है, तब वह दुःखी हो जाता 
है कि मैंने बहुत नुरा काम किया, बहुत गलती की । इस प्रकार 
भूतकालमें किये गये कमेकि संस्कार उसको सुखी-दुःखी 

करते हैं। इस विषयमें एक मार्मिक बात है। 

स्वरूपमें कर्तापन न तो वर्तमानमें है, न भूतकालमें था 
और न भविष्यमें ही होगा । अतः साधकको यह देखना चाहिये 
कि जैसे वर्तमानमें स्वयं अकर्ता है*, ऐसे ही भूतकालमें भी 
स्वयं अकर्ता था। कारण कि वर्तमान ही भूतकालमें गया है । 
स्वरूप सत्तामात्र है और सत्तामात्रमें कोई कर्म करना बनता ही 
नहीं। कर्म केवल अहंकारसे मोहित अन्तःकरणवाले अज्ञानी 
मनुष्यके द्वारा ही होते हैं-- 

*अहड्ढडारविमूढात्मा कर्ताहमिति मन्यते ॥' 
(गीता ३। २७) 

साधकको भूतकालमें किये हुए कर्मोकी याद आनेसे जो 
सुख-दुःख होता है, चिन्ता होती हैं, यह भी वास्तवमें 
अहंकारके कारण ही है। बर्तमानमें अहंकारविमूढात्मा होकर 
अर्थात्‌ अहड्डारके साथ अपना सम्बन्ध मानकर ही साधक 
सुखी-दुःखी होता है। स्थूलदृष्टिसे भी देखें तो जैसे अभी 
भूतकालका अभाव है, ऐसे ही भूतकालमें किये गये कर्मोका 
अभी प्रत्यक्ष अभाव हैं। अतः भूतकालके अभावको 
भावरूपसे देखना, भूतकालकी घटनाओंको सत्ता देकर राजी- 
नाराज होना बिलकुल गलतीकी बात है। 

सूक्ष्मदृष्टिसे देखा जाय तो जैसे भूतकालमें वर्तमानका 
अभाव था, ऐसे ही भूतकालका भी अभाव था ! इसी तरह 
वर्तमानमें जैसे भूतकालका अभाव है, ऐसे ही वर्तमानका भी 
अभाव है। परत्तु सत्ताका नित्य-निरन्तर भाव है। तात्पर्य है 


कि सत्तामात्रमें भूत, भविष्य और बर्तमान--तीनोंका ही . 
सर्वथा अभाव हैं। सत्ता कालसे अतीत है। उस कालातीत, 


अवस्थातीत सत्तामें किसी कालविशेष और अवस्थाविशेषको 
लेकर कर्तृत्व और भोक्तृत्वका आरोप करना अज्ञान है। 
साधक भूतकालकी स्मृतिमें ऐसा आरोप कर छेता है और 
सुखी-दुःखी होता है तो यह उसकी बड़ी भारी गलती, 
असावधानी, भूल है। कारण कि यह अहंकारविमूढात्माकी 
स्मृति है, सत्ता (तत्त्व) की नहीं । 

स्वयं सत्तामात्र तथा बोधस्वरूप है। बोधका अनादर 


* शरीरस्थोषपि कौन्तेय न करोति न लिप्यते॥ (गीता १३।॥३१) 
'यह आत्मा शरीरमें रहता हुआ भी न करता है ओर न लिप्त होता है ।' 


शरीरवाडूनोभिर्यत्कर्म प्रारभते 


नरः | न्याय्य॑ बा विपरीत वा पद्ैते तस्य हेतव:॥ 


तत्रैव सति कर्तास्मात्माने केवल तु यः |पश्यत्यकृतबुद्धित्वान्न स पश्यति दुर्मतिः॥ (गीता १८ १५-१६) 


“प्रनुष्य शरीर, वाणी और मनके द्वारा शासँ्नविहित अथवा शाखविरुद्ध जो कुछ भी कर्म आरम्भ करता है, उसके ये (अधिष्ठान, कर्ता, करण, 
चेष्टा और दैव) पाँचों हेतु होते हैं। परन्तु ऐसे पाँच हेतुओंके होनेपर भी जो उस (कर्मोके) विधयमें केवल (शुद्ध) आत्माकों कर्ता मानता है 


वह दुर्मति ठीक नहीं समझता; क्योंकि उसकी बुद्धि शुद्ध नहीं है।' 

करनेसे हमने असत्‌को स्वीकार किया और असत्‌को स्वीकार 
करनेसे अविवेक हुआ | तात्पर्य है कि बोधसे विमुख होकर 
हमने असत्‌को सत्ता दी ओर असतको सत्ता देनेसे विवेकका 
अनादर हुआ । वास्तवमें बोधका अनादर किया नहीं है, प्रत्युत 
अनादर है। अगर ऐसा मानें कि हमने बोधका अनादर किया 
तो इससे सिद्ध होगा कि पहले बोधका आदर था। परन्तु बोध 
एक ही बार होता है और सदाके लिये होता है--'यज्ज्ञात्वा 
न पुनर्मोहमेव॑ यास्थसि पाण्डव ।' (गीता ४। ३५) । अतः 
बोधका अनादर किया नहीं, प्रत्युत यह अनादि और सान्त है। 
विवेकका आदर करनेसे, उसको महत्त्व देनेसे अविवेक मिट 
जाता है और बोधकी स्मृति प्राप्त हो जाती है--'नष्टो मोहः 
स्मृतिर्लब्धा' (गीता १८ ॥ ७३) | 

अपनी सत्ता ज्यों-की-त्यों रहती है। उस सत्तामें स्थिति 
ही तत्त्वज्ञान (बोध) है और उस सत्ताके साथ कुछ-न-कुछ 
मिला लेना ही अज्ञान है। अपनी सत्तामें अहम्‌ नहीं है; परंतु 
उसमें अहमको मिला लेनेसे अहम्‌की सत्ता दीखने लगती है 
और अपने स्वतःसिद्ध सत्ताका अभाव दीखने लगता है 
अर्थात्‌ उससे विमुखता हो जाती है। अहमके कारण ही जीव 
है। अगर अहम्‌ न हो तो जीव है ही नहीं, प्रत्युत केवल ब्रह्म 
ही है। बूँद तो समुद्रमें मिली हुई ही है, केवल मान्यताके 
कारण वह समुद्रसे अलग दीखती है। वास्तवमें एक जल- 


श लि. # अअष् जिला जो ला ल्‍ 

तत्वकी ही सत्ता है। जल-त्त्ममें न बूँद है, न समुद्र । 

स्वयंके अभावका अनुभव किसीको भी कभी नहीं होता, 
पर संसारके अभावका अनुभव सबको होता है। बास्तवमें 
अभावरूपका ही अभाव होता है और अनुभवरूपका ही 
अनुभव होता है। कूड़ा-करकट भी नहीं है, झाड भी नहीं है 
और झाड़से कूड़ा-करकट दूर करके मकानकों साफ करनेका 
उद्योग भी नहीं है, केवल मकान ही है ! इसी तरह न संसार 
है, न करण है और न संसारको हटानेका उद्योग (साधन) है 
केबल सत्तामात्र है। सत्ता ('है') के सिवाय और सब कुछ 
माना हुआ है। 

जिसने अहंकारके साथ तादात्म्य माना है, वह जीव ही 
पाप-पुण्यका कर्ता तथा उनके फलका भोक्ता बनता है। जीव 
ही सुखी ओर दुःखी होता है । जीव ही बन्धनमें पड़ता और मुक्त 
होता है । परन्तु सत्तास्वरूप स्वयं न कर्ता.बनता है, न भोक्ता; न 
सुखी होता है, न दुःखी; न बैंधता है, न मुक्त होता है। 

अहड्जारको सत्ता न दे तो न अहड्डार है, न जीव (सत्ता 
देनेवाला) है। दृह्यको सत्ता न दे तो न दृश्य है, न द्रष्टा है। 
सत्तास्वरूप तत्त्व स्वतः ज्यों-का-त्यों है। उसमें न अनुभविता 
है, न अनुभव है, न अनुभाव्य ही है; न ज्ञाता है, न ज्ञान है 
न ज्ञेय ही है, प्रत्युत त्रिपुटीरहित, अवस्थातीत अनुभवमात्र 
ज्ञानमात्र है। 


सिलनणमपपनप८ है. िलमनमममरकाडू 

* साधन-सुधा-सिन्धु & 


करणसे अतीत तत्त्व 


उपनिषदोंमें आया है कि मनके द्वारा परमात्मतत्त्वको प्राप्त 
नहीं किया जा सकता; जैसे-- 
१. यन्मनसा न मनुते येनाहुर्मनो मतम्‌ । (केन० १।५) 
२. न तन्न चक्षुर्गच्छति न वागाच्छति नो मनः । 
(केन० १। ३) 
३. नेव वाचा न मनसा प्राप्तुं शक्यो न चक्षुषा । 
(कठ० २।३। १२) 
परन्तु इसके साथ ही मनके द्वारा परमात्मतत्त्वको प्राप्त 
करनेकी भी बात आयी है; जैसे-- 
१. 'मनसेवानुद्रष्टव्यम' (बुहदा” ४ ४ । १९) 
२. 'मनसेवेदमाप्तव्यम' (कठ० ३।१। ११) 
-“इन दोनों बातोंका सामझस्य कैसे हो, इसपर कुछ 
विचार किया जाता है। 
परमात्मतत्त्को प्राप्त करनेके साधन दो प्रकारके हैं-- 
करणसापेक्ष अर्थात्‌ क्रियाप्रधान साधन और करणनिरपेक्ष 
अर्थात्‌ विवेकप्रधान साधन। करणसापेक्ष साधनमें 
अन्तःकरणकी प्रधानता रहती हैं और करणनिरपेक्ष साधममें 


विवेकपूर्वक अन्तःकरणसे सम्बन्ध-विच्छेदकी प्रधानता रहती 
है। अतः उपनिषदोंमें आये 'यन्मनसा न मनुते” आदि पदोंमें 
करणनिरपेक्ष साधनकी बात कही गयी है और 'मनसैवानु- 
द्रष्टन्यम' पदमें करणसापेक्ष साधन (ध्यानयोग) की बात 
कही गयी है। साधन चाहे करणसपिक्ष हो, चाहे करणनिरपेक्ष 
हो, परमात्मतत्त्वकी प्राप्ति करणनिरपेक्षतासे अर्थात्‌ विवेककी 
प्रधानतासे ही होती हैं । कारण कि परमात्मतत्तत करणसे अतीत 
है; अतः कोई भी करण वहाँतक नहीं पहुँचता । 

दृष्टान्तरूपसे यह कहा जा सकता हैं कि 'बन्मनसा न 
मनुते' आदि पदोंमें फलव्याप्ति है और 'मनसँवानुद्रष्टव्यम' 
पदमें वृत्तिव्याप्ति है। परन्तु दार्शन्तरूपसे यह बात ठीक नहीं 
बैठती । वास्तवमें परमात्मतत्त्वकी प्राप्तिमें न वृत्तिव्याप्ति चलती 
है, न फलव्याप्ति | 

परमात्मतत्त्वकी प्राप्तिमें वृत्तिव्याप्ति तभी हो सकती है. 
जब वह वृत्ति (मन-बुद्धि) का विषय हो । परन्तु वह वृत्तिका 
विषय है ही नहीं; वृत्ति वहाँतक पहुँचती ही नहीं । करणरहित 
परमात्मतत्त्वमें वृत्ति (करण) केसे सम्भव है ? अनुत्पन्न 


* ऋरणसे अतीत तत्त्व # 

निर्विकल्प तक्तमें उत्पन्न और नष्ट होनेवाली वृत्ति कैसे हो 
सकती है ? यदि चेतन तक्तवमें बृत्ति मानें तो वह गुणातीत एवं 
निर्विकार कैसे हुआ ? 

पकड़में आनेवाली चीज छोटी होती हैं और पकड़नेवाला 
बड़ा होता है । नेत्रोंस वही वस्तु दीखती है, जो नेत्रोंकी पकड़में 
(अन्तर्गत) आती है। इन्द्रियोंस उसी वस्तुका ज्ञान होता है, 
जो इन्द्रियोंसे छोटा होता है। कार्यमें कारण तो रहता है, पर 
कार्यके अन्तर्गत कारण नहीं आ सकता; जैसे--घड़ेमें पृथ्वी 
(मिट्टी) तो रहती है, पर घड़ेके अन्तर्गत पृथ्वी नहीं आ 
सकती । प्रकृति कारण है और वृत्ति कार्य है। जब वृत्तिसे 
प्रकृतिको भी नहीं पकड़ा जा सकता, तो फिर प्रकृतिसे अतीत 
परमात्मतत्तको कैसे पकड़ा जा सकता है? जब 
परमात्मतत्तततक प्रकृति भी नहीं पहुँचती, तो फिर प्रकृतिका 
कार्य वृत्ति वहाँतक कैसे पहुँचेगी ? 

'मनसेवानुद्रष्टव्यम' में मनका सांसारिक विषयॉसे, 
जड़तासे विमुख होना है। मन जड़तासे तो हट जाता है और 
चेतन तत्त्वको पकड़ नहीं सकता, तब वह थककर स्वतः शान्त 
हो जाता है” । तात्पर्य है कि ध्यानयोगमें साधक अपने मनको 
संसारसे हटाकर परमात्मामें लगानेका अभ्यास करता है। 
मनका संसारसे हटना ही परमात्मामें लगना है। अतः वृत्ति 
केवल संसारके त्यागमें ही काम आती है। जैसे, छकड़ीको 
जलाकर अग्नि भी स्वतः शान्त हो जाती है, ऐसे ही संसारका 
त्याग होनेपर वृत्तिका भी स्वतः त्याग हो जाता है। अतः 
वास्तवमें वृत्ति संसारकी निवृत्तिमें ही काम आती है, तत्त्वकी 
प्राप्तिमें नहीं | इसलिये 'मनसैवानुद्रष्टव्यम' का तात्पर्य निषेधमें 
ही है, विधिमें नहीं +। 

जैसे कोई राजा रथपर बैठकर रनिवासतक जाता है तो 
वह रथको बाहर ही छोड़ देता है और अकेले रनिवासके 
भीतर जाता है, ऐसे ही करणसापेक्ष साधन करनेवाला भी 
अन्तमें करणोंसे सम्बन्ध-विच्छेद करके अकेले (स्वयं) ही 
परमात्मतत्तमें प्रवेश करता है। जैसे रथके सम्बन्धसे मनुष्य 
'रथी' कहलाता है, ऐसे ही अहमके सम्बन्धसे आत्मा 'जीव' 
कहलाता है। जब वह अहमका सम्बन्ध छोड़ देता है, तब 
जीवपना नहीं रहता, प्रत्युत एक तत्त्व रहता है। इसलिये 
जीवको ब्रह्मकी प्राप्ति नहीं होती, प्रत्युत ब्रह्मको ही ब्रह्मकी 


प्राप्ति होती है--ब्रहौव सन्‌ ब्रह्माप्येति' (बुहदा० 
४ ।४। ६) | तात्पर्य हैं कि जीवभाव मिटनेपर एक ब्रह्म ही 
ज्यों-का-त्यों रह जाता है। 
एक मार्मिक बात है कि जडताके द्वारा जडताका त्याग 
नहीं हो सकता, प्रत्युत जड-उपहित चेतनके द्वारा ही जडताका 
त्याग हो सकता है। अतः वृत्ति-उपहित चेतन ही संसारकी 
निवृत्ति करता है, वृत्ति नहीं । कारण कि वृत्ति खुद ही जड है, 
फिर वह जडताकी नितृत्ति कैसे करेगी ? 
मुख्य बात यह हैं कि जडके द्वारा चेतनका ज्ञान नहीं 
होता । अगर जडके द्वारा चेतनका ज्ञान हो जाय तो विशेषता 
जडकी ही हुई, चेतनकी नहीं; क्योंकि जड ज्ञानका जनक हुआ 
और ज्ञान जन्य हुआ | 
'यन्मनसा न मनुते' और “मनसैवानुद्रष्टव्यम' आदि 
पदोंसे यह भाव भी निकलता है कि मन-बुद्धि तो परमात्मातक 
नहीं पहुँच सकते, पर सर्वसमर्थ तथा सर्वव्यापी परमात्मा मन- 
बुद्धितक पहुँच ही सकते हैं। इतना ही नहीं, मन-बुद्धिके द्वारा 
परमात्माका ही ग्रहण होता है; क्योंकि परमात्माके सिवाय और 
कोई सत्ता विद्यमान है ही नहीं | इसलिये भगवान्‌ कहते हैं-- 
सनसा वचसा दृष्टया गृहातेउन्यैरपीचछिये: । 
अहमेव न॒ मत्तोडन्यदिति बुध्यध्यमझझञसा ॥ 
(श्रीमद्भा० ११५। १३ | २४) 
'मनसे, वाणीसे, दृष्टिसे तथा अन्य इन्द्रियोंसे जो कुछ 
अहण किया जाता है, वह सब मैं ही हूँ। अतः मेरे सिवाय 
टूसरा कुछ भी नहीं है--यह सिद्धान्त आप विच्ञारपूर्वक शीघ्र 
समझ लें अर्थात्‌ स्वीकार कर लें।' 
प्रक्ष-गीतामें परमात्मप्राप्तिसि होनेवाले आत्यन्तिक 
सुखको बुद्धिग्राह् कहा गया है--'सुखमात्यन्तिकं यत्तदुद्धि- 
ग्राह्ममतीन्द्रियम' (६। २१) । जब प्रकृतिसे अतीत सुखको 
बुद्धि नहीं पकड़ सकती, तो वह बुद्धिग्राह्म कैसे हुआ ? 
उत्तर--आत्यन्तिक सुखको बुद्धित्राह्म कहनेका यह 
तात्पर्य नहीं है कि वह बुद्धिकी पकड़में आनेवाला है। बुद्धि 
तो प्रकृतिका कार्य है, फिर वह प्रकृतिसे अतीत सुखको कैसे 
पकड़ सकती है? इसलिये अविनाशी सुखकों बुद्धिय्राह्म 
कहनेका तात्पर्य उस सुखको ठामस सुखसे विलक्षण बतानेमें 
ही है। निद्रा, आलस्य और प्रमादसे उत्पन्न होनेवाला सुख 


* यत्रोपरमते चित्ते निरुद्ध योगसेव्या।यत्र चैवात्मनात्मानं पह्यन्नात्मनि तुष्यति॥ (गीता ६। २०) 
7 गीतामें आये 'ध्यानेनात्मनि पश्यन्ति' (१३॥२४), 'चित्तमात्मन्येवावतिष्ठते' (६। १८), 'आत्मसंस्थ॑ मनः कृत्वा' (६।२५), 'पश्यन्ति 


ज्ञनचक्षुप:' (१५। १०) आदि परदोंका भी यही भाव समझना चाहिये । 

तामस होता है* । गाढ़ निद्रा (सुषुप्ति) में बुद्धि अविद्यामें छीन 
हो जाती है और आलस्य तथा प्रमादमें बुद्धि पूरी तरह जाग्रत्‌ नहीं 
रहती। परन्तु स्वतःसिद्ध अविनाशी सुसखमें बुद्धि अविद्यामें लीन 
नहीं होती, प्रत्युत पूरी तरह जाग्रत्‌ रहती है। अतः बुद्धिकी 
जागृतिकी दृष्टिसे ही उसको 'बुद्धिग्राह्मो' कहा गया है । वास्तवमें 
बुद्धि वहाँतक पहुँचती ही नहीं। इसी तरह अविनाशी सुखको 
'आत्यन्तिक' कहकर उसको सात्तिक सुखसे ओर 'अतीन्द्रिय' 
कहकर उसको राजस सुखसे विलक्षण बताया गया है। 

जैसे दर्पणमें सूर्य नहीं आता, प्रत्युत सूर्यका बिम्न आता 
है, ऐसे ही बुद्धिंमें वह आत्यन्तिक सुख नहीं आता, प्रत्युत 
उस सुखका बिम्ब, आभास आता है, इसलिये भी उसको 
“बुद्धिम्राह्म! कहा गया है। 

तात्पर्य यह हुआ कि स्वयंका शाश्वत सुख सात्तिक, 
राजस और तामस सुखसे भी अत्यन्त विलक्षण अर्थात्‌ 


त्न्न है 


* साधन-सुधा-सिन्धु * 


गुणातीत है। उसको बुद्धिग्राह्य कहनेपर भी वास्तवमें वह 
बुद्धिसे सर्वधा अतीत है--'शरीरस्थो5पि कौन्तेय न करोति 
न लिप्यते' (गीता १३।३१) | 
उपनिषदमें आया है-- 
इन्द्रियिभ्य: परा हार्था अर्थेभ्यक्ष परे मनः । 
मनसस्तु परा बुद्धिबब॑द्धेरात्मा महान्पर: ॥ 
महतः परमव्यक्तमव्यक्तात्पुरुष: पर: । 
पुरुषान्न पर॑ किद्ञित्सा काप्ठा स्रा परा गतिः॥ 
(कठ० १।३। १०-११) 
'इन्द्रियोंसे विषय पर हैं, विषयोंसे मन पर है, मनसे बुद्धि 
पर हैं ओर बुद्धिसे महान्‌ आत्मा (महत्तत्त्व) पर है, महत्तत्तसे 
अव्यक्त (मूल प्रकृति) पर है और अव्यक्तसे भी पुरुष पर है। 
पुरुषसे पर और कुछ नहीं है। वही पराकाष्टा (अन्तिम सीमा) 
है, वही परा गति है।' 


# यदयें चानुबन्धे च सुर्ख मोहनमात्मनः | निद्राल्स्पप्रमादोत्थ 


तत्तामसमुदाइतम्‌ ॥ (गीता १८ | ३९) 

# साधन-सुधा-सिन्धु * 


अहम हमारा स्वरूप नहीं 


जैसे हम कहते हैं कि यह शरीर है, यह हाथ है, यह पैर 
है, यह पेट है; यह मकान है, यह दीवार है, यह खम्भा है; यह 
मनुष्य है, यह पशु है, यह वृक्ष है, तो ऐसा कहनेका अर्थ होता 
है कि हम अलग हैं ओर ये अलग हैं। यह मकान है तो मैं 
मकान नहीं हो सकता। इसी तरह यह अहंकार है तो में 
(स्वयं) अहड्ढार-नहीं हो सकता । इस प्रकार अहंताको इदंतासे 
देखें | यह बहुत ऊँचे टर्जेकी वास्तविक और अकाट्य बात है 
और जिससे तत्काल तत्तबोध हो जाय--ऐसी बात है ! 

अहम्‌ दृश्य है और जाननेमें आता है। जैसे सूर्यका 
प्रकाश व्यापक होता है और उसके अन्तर्गत वस्तुएँ दीखती हैं, 
ऐसे ही एक व्यापक ज्ञानके अन्तर्गत अहम्‌ दीखता है। जैसे 
आकाशमें अनेक तारोंके होनेपर भी आकादझका विभाग नहीं 
होता । एक आकाशके अन्तर्गत ही अनन्त तारे दीखते हैं। ऐसे 
ही एक ज्ञानके अन्तर्गत ही अनन्त अर्हकार (मैंपन) दीखते 
हैं। जैसे सब-के-सब तारे एक आकाझमें हैं, ऐसे सब-के- 
सब अहंकार एक ज्ञानमें हैं। बह ज्ञान हमारा स्वरूप है। 
अहम्‌ हमारा स्वरूप नहीं है। अहमको अपना स्वरूप मान 
लिया--यही गलती हुई है। स्वरूप तो अहमको प्रकाशित 
करनेवाला है। जैसे, हम आँखसे सब वस्तुओंकों देख सकते 
हैं, पर आँखसे आँखको नहीं देख सकते; क्योंकि जिससे सब 
दीखता है, वही आँख है। ऐसे ही जिससे 'मैंपन' दीखता है 


वही तत्त्व है। तात्पर्य हैं कि 'मैंपन' इदंतासे दीखता है, पर 
“मैंपन' को देखनेवाला तत्त्व (ज्ञान) इदंतासे नहीं दीखता। 

जाग्रत, स्वप्न, सुषुप्ति आदि अवस्थाएँ जाननेमें आनेवाली 
(प्रकाइय) हैं। जाग्रतू ओर स्वप्रमें तो अहम्‌ रहता है, पर 
सुपुप्तिमें अहम्‌ नहीं रहता, प्रत्युत अविद्यामें लीन हो जाता है । 
बह सुषुप्ति भी जाननेमें आती है अर्थात्‌ 'ऐसी गहरी नींद आयी 
कि कुछ पता नहीं था'--यह भी एक ज्ञानके अन्तर्गत दीखता 
है। वह ज्ञान मात्र प्रतीतिका प्रकाशक, आश्रय और आधार 
है | तात्पर्य है कि प्रकाशित होनेवाली वस्तु हमारा स्वरूप नहीं 
है। जाग्रतू, स्वप्न, सुषुप्ति आदि अवस्थाएँ, अलग-अलग हैं, पर 
उनको प्रकाशित करनेवाला ज्ञान अलग-अलग नहीं है। ऐसे 
ही उत्पत्ति, स्थिति और प्रलय; आदि, मध्य और अन्त; भूत, 
भविष्य और वर्तमान आदि सब-के-सब एक ज्ञानके अन्तर्गत 
ही प्रकाशित होते हैं । ये सब तो उत्पन्न और नष्ट होते हैं, पर 
इनका जो आश्रय है, आधार है, अधिष्ठान है, प्रकाशक है, वह 
ज्ञान उत्पन्न और नष्ट नहीं होता, प्रत्युत ज्यों-का-त्यों रहता है । 
अहम्‌ निरन्तर नहीं रहता, पर उसको प्रकाशित करनेवाला ज्ञान 
निरन्तर रहता है। उस ज्ञानकी दृष्टिसे अहम्‌ भी इदम्‌ ही है। 

जितने भी परिवर्तन होते हैं, सब उस ज्ञानके अन्तर्गत ही 
होते हैं। वह ज्ञान कहीं आता-जाता नहीं, प्रत्युत ज्यों-का-त्यों 
अटल रहता हैं-- 


* अहम्‌ हमारा स्वरूप नहीं + 


'कूटस्थमचलं धुवम्‌' (गीता १२। ३) 
“नित्य: सर्वगत: स्थाणुरचलो5यं सनातन: ' 
(गीता २। २४) 


जैसे, प्रकाशके अन्तर्गत आदमी आते-जाते हैं, पर 
प्रकाश आता-जाता नहीं। सब आ जाये तो प्रकाश रहता हैं 
सब चले जाये तो प्रकाश रहता है; थोड़े आ जाये तो प्रकाश 
रहता है, कोई न आये तो प्रकाश रहता है | प्रकाशमें न कोई 
बाधा लगती है, न कोई हानि होती है, न कमी होती है, न 
वृद्धि होती है, न परिवर्तन होता है ! संसारमें कभी अनुकूलता 
आती है, कभी प्रतिकूलता आती है; कभी सुख होता है, कभी 
दुःख होता है; कभी ठीक होता है, कभी बेठीक होता है; कभी 
नफा होता है, कभी नुकसान होता है; कभी संयोग होता है 
कभी वियोग होता है; कभी जन्म होता है, कभी मरण होता 
है; कभी रोग होता है, कभी नीरोगता होती है--ये सब तो 
अलग-अलग होते हैं, पर जिसके अन्तर्गत ये सब होते हैं 
उस ज्ञानमें क्या फर्क पड़ता है ? बह ज्ञान ज्यों-का-त्यों रहता 
है। उस ज्ञानका नाम ही आत्मा है और वही परमात्मतत्त हैं। 
उस ज्ञानके अन्तर्गत ही अहंता (मैंपन) है। इस प्रकार 
अहंताको इदंतासे देखें तो जीवन्मुक्ति स्वतःसिद्ध है ! 

प्रश्न-अहमको अपनेसे अलग, स्पष्टरूपसे कैसे 
देखें ? 

उत्तर--यह विचार करें कि हमें अहम्‌का जो भान होता 
है कि 'मैं हूँ', यह एक देशमें होता है या सर्वदेशमें ? प्रत्येक 
व्यक्तिको अलग-अलग अपने अहमका भान होता है; अतः 
अहमका भान एक देशमें होता है। मैं, तू, यह और वह-- 
इन चारोंका एक-एक देशमें भान होता है | चारोंका भान जिस 
ज्ञानमें होता है, वह ज्ञान एक देशमें नहीं है | उस ज्ञानमें स्थित 
होकर देखें तो अहम स्पष्टरूपसे अपनेसे अलग एक देशमें 
(इदंतासे) दीखेगा। अगर स्पष्टरूपसे न दीखे तो विवेककी 
जागृति नहीं हुई है। बिवेककी जागृति न होनेका कारण 
है---विवेकका आदर न करना, उसको महत्त्व न देना। 
अनादिकालसे हम “मैंपन' को अपना स्वरूप मानकर देखते 
आये हैं, इसलिये अपनेसे अलग स्पष्टरूपसे 'मैंपन' दीखनेमें 
कठिनता होती है। अगर अपने विवेकको महत्त्व दें तो यह 
स्पष्ररूपसे अपनेसे अलग दीखने लग जायगा। अहम्‌ 
स्पष्टरूपसे दीखे अथवा अस्पष्टरूपसे दीखे, है तो दीखनेवाला 
(दृश्य) ही--यह निःसन्देह बात है ! 

एक कुत्ता घरके आगे बैठा है। दूसरा कुत्ता वहाँ आता 

हैं तो उसको देखकर वह गुर्रता है--“कुत्ता देख कुत्ता 
गुर्राया, मैं बैठा तू क्यों आया ?' यह उस कुत्तेका अहड्डार 
है। जो अहंकार उस कुत्तेमें है और जो अहंकार हमारेमें है, 
उसमें कोई फर्क नहीं है। अहड्ढार दोनोंमें बैसा-का-बैसा ही 
है। अतः जैसे कुत्तेका अहड्जार इदंतासे दीखता है, ऐसे ही 


अपनेमें भी इदंतासे अहड्लडार दीखना चाहिये। 


जाग्रतू और स्वप्ममें 'मैंपन' दीखता है और सुपुप्तिमें 
'मैंपन' नहीं दीखता--इस प्रकार 'मैंपन'का भाव और अभाव 
दोनों हमारे जाननेमें (देखनेमें) आते हैं। जिसको 'मैंपन'के 
भाव और अभावका ज्ञान होता है, उस नित्य तथा चिन्मय 
तत्वका कभी अभाव नहीं होता और उसमें 'मैंपन' भी कभी 
नहीं होता। इस बातकी ओर विशेष लक्ष्य करानेके लिये 


भगवान्‌ कहते हैं-- 
इंदू शरीर कौन्तेय .क्षेत्रमित्यभिधीयते । 
एतद्यो वेत्ति त॑ प्राहु: क्षेत्र|्ष इति तद्विंदः ॥ 
(गीता १३। १) 


है कोन्तेव ! यह-रूपसे कहे जानेवाले शरीरको क्षेत्र 
(अपरा प्रकृति) कहते हैं और इस क्षेत्रकों जो जानता है 
उसको ज्ञानिजन क्षेत्रज्ञ (परा प्रकृति) नामसे कहते हैं ।' 
-“इस इलोकके पूर्वार्धमें शरीरके लिये 'इृदम' शब्द 
और उत्तरार्धमें 'एतत” शब्द आया है। व्याकरणकी 
दृष्टिसि 'इदम' और “एतत' में अन्तर है। 'इदम' 
अंगुलिनिर्देशमें प्रयुक्त होता है। 'इदम' की अपेक्षा भी ज्यादा 
नजदीकको 'एतत्‌' कहते हैं। अत: यहाँ 'इृदम' शब्द शरीरके 
लिये और 'एतत'शब्द अहमके लिये मानना चाहिये; 
क्योंकि शरीरमें भी अहम्‌ ज्यादा नजदीक है | इस अहम्‌को भी 
जो जानता है, वह क्षेत्रज्ञ है। इस क्षेत्रज्ञकी परमात्माके साथ 
अभिन्नता है--'क्षेत्रज्ञं चापि मां विद्धि सर्वक्षेत्रेषु भारत' 
(गीता १३।२) | 
क्षेत्रका स्वरूप क्या है ? इसे भगवान्‌ बताते हैं-- 
महाभूतान्यहल्लारो बुद्धिरव्यक्तमेव च। 
इन्द्रियणि दशैक॑ च पश्ञ॒चेन्द्रियगोचरा: ॥। 
इच्छा द्वेष: सुखं दुःख सद्भातश्षेतना धृतिः। 
एतक्क्षेत्रं समासेन सविकारमुदाहतम्‌ ॥ 
(गीता १३ । ५-६) 
'मूल प्रकृति, समष्टि बुद्धि (महत्तत्त्त), समष्टि अहंकार, 
पाँच महाभूत, दस इन्द्रियाँ. मन ओर इच्ध्रियोंके पाँच 
विषय--यह चौबीस तत्तवोंवाला क्षेत्र है। इच्छा, द्वेष, सुख, 


श्ढ० 


करधधाकं 


दुःख, संघात, चेतना (प्राणशक्ति) और धृति--ये क्षेत्रके 
सात विकार हैं* । इस प्रकार विकारोंसहित यह क्षेत्र संक्षेपसे 
कहा गया है।' 
यहाँ भगवानने चौबीस तत्त्वोंवाले शरीरकों तथा उसके 
सात विकारोंकों इदंतासे कहा है--'एतत्‌ क्षेत्रम'|। यहाँ 
विशेष ध्यान देनेकी बात है कि जब अहंकारका कारण 
'महत्तत्त्त' और “मूल प्रकृति'कों भी इदंतासे कह दिया, तो फिर 
अहड्जारके 'इदम' होनेमें कहना ही क्या है ! अहमसे नजदीक 
महत्तत्तत है और महत्तत्वसे नजदीक प्रकृति है, वह प्रकृति भी 
'एतत्‌ क्षेत्रम'में है। तात्पर्य है कि अहम्‌ (क्षेत्र) हमारा 
स्वरूप है ही नहीं। जो मनुष्य स्वयंकी और अहम्‌ (प्रकृति) 
को अलग-अलग जान लेता है, उसका फिर कभी जन्म नहीं 
होता और बह परमात्माको प्राप्त हो जाता है-- 
य एवं चेत्ति पुरुष प्रकृति च गुणः सह। 
सर्वथा वर्तमानोषि न स॒ भूयोउभिजायते ॥ 
(गीता १३ । २३) 
'इस प्रकार पुरुषकों और गुणोंके सहित प्रकृतिकों जो 
मनुष्य अलग-अलग जानता है, वह सब तरहका (शास्त्र- 
विहित) बर्ताव करता हुआ भी फिर जन्म नहीं लेता।' 
क्षेत्रक्षेत्रज्नयोरेव्मन्तर ज्ञानचक्षुषा । 
भूतप्रकृतिमोक्ष च ये विदुर्यान्ति ते परम्‌॥ 
(गीता १३ । ३४) 
'इस प्रकार जो ज्ञानरूपी नेत्रसे क्षेत्र और क्षेत्रज्ञके अन्तर 
(विभाग) को तथा कार्य-कारणसहित प्रकृतिसे स्वयंको 
अलग जानते हैं, वे परमात्माको प्राप्त हो जाते हैं। 
प्रश्न--अहम्‌ मेरा स्वरूप नहीं है--इस बातपर दृढ़ 
कैसे रहा जाय ? 
उत्तर--ऐसा प्रश्न तभी उठता है, जब इस बातको 


* साधन-सुधा-सिन्धु * 


अभ्याससाध्य मानें | वास्तवमें यह अभ्याससाध्य नहीं है 
प्रत्युत विवेकसाध्य है। विबेकमें दृढ़ता-अदृढ़ता होती ही 
नहीं, प्रत्युत दृढ़ता ही होती है! अतः: अहम्‌ मेरा स्वरूप 
नहीं है--इस बातपर न दृढ़ रहना है, न अदृढ़ रहना है । यह 
बात है ही ऐसी--इस तरह इसको स्वीकार कर लेना, 
जान लेना है। इससे विचलित नहीं होना हैं। कारण कि 
अपने विवेकको महत्त्व देनेसे स्पष्ट दीखता है कि अहम्‌ 
मेरा स्वरूप नहीं है, प्रत्युत दृश्य हैं; क्योंकि इसका भान 
होता है। 

स्वरूप जल है, अहम्‌ मिट्टी हैं और विवेक फिटकरी है । 
जैसे जलमें मिट्टी मिली हुई हो तो फिटकरी घुमानेसे मिट्टी 
स्वतः नीचे बैठ जाती है ओर स्वच्छ जल रोष रह जाता है, 
ऐसे ही विवेकको महत्त्व देनेसे स्वरूपमें माना हुआ अहम्‌ 
स्वतः नीचे बेठ जाता है और शुद्ध (निर्विकार) स्वरूप शेष 
रह जाता है। वास्तवमें अहम्‌ है ही नहीं। अहम्‌ केवल 
मान्यता (मानी हुई सत्ता) है। जैसा है, त्रेसा ज्यों-का-त्यों 
जान लेनेका नाम ही ज्ञान हैं। है और तरहका, जाने और 
तरहका--यही अज्ञान है। 

योउन्यथा. सन्‍्तमात्मानसन्यथा . प्रतिपद्चते । 
कि तेन न कृत पाप चौरेणात्मापहारिणा ॥ 
(महा० उद्योग” ४२ | ३७) 

'जो अन्य प्रकारका होते हुए भी आत्माको अन्य 
प्रकार्का मानता है, आत्माका अपहरण करनेवाले उस 
(आत्मघाती) चोरने कौन-सा पाप नहीं किया ? अर्थात्‌ सब 
पाप कर लिये।' 

जैसा है, वैसा जाननेमें क्या परिश्रम है ? इसमें न कहीं 
जाना है, न कुछ लाना है, न कुछ करना है। केवल वास्तविक 
तत््वकी ओर लक्ष्य करना है। 


न 


के परमात्मतत्त्वकी प्राप्ति होनेपर 'इच्छा' और 'द्वेष' सर्वथा मिट जाते हैं। 'सुख' और 'दुःख' अर्थात्‌ अनुकूल और प्रतिकूल परिस्थितिका 
ज्ञान तो होता है, पर उससे कोई विकार पैदा नहीं होता। प्रारब्धके अनुसार संघात' (शरीर) रहता है, पर उससे मैं-मेरपनका कोई सम्बन्ध नहीं 
रहता। अन्तःकरणसे तादात्म्य न रहनेसे 'चेतना' ओर “घृति'-रूप विकारोंसे कोई सम्बन्ध नहीं रहता। 


लोग स्थूल, सृक्ष्म और कारण---तीनों द्रीरोंको सबसे नजदीक ('मैं' रूपसे) मानते हैं, इसलिये भगवानने मूल प्रकृति, महत्तत्व, अहंकार 


आदिको 'एतत्‌' शब्दके अन्तर्गत लिया है। 


तत्त्वज्ञान क्या है ? 
(आत्तमज्ञान तथा परमात्मज्ञान) 


तत्त्वज्ञानकी प्राप्तिमें दो मुख्य बाधाएँ हैँं--मोह 
शास्त्रीय मतभेद | गीतामें आया है-- 
यदा ते मोहकलिलं बुद्दिव्यतितरिष्यति । 
तदा गन्तासि निर्वेदं श्रोतव्यस्थ श्रुतस्य च॥ 
श्रुतिविप्रतिपन्ना ते यदा स्थास्थति निश्चला | 
समाधावचला. बुद्धित्ता।ा योगमवाप्स्यसि ॥ 
(गीता २। ५२-५३) 
'जिस समय तेरी बुद्धि मोहरूपी दरूदलको तर जायगी, 
उसी समय तू सुने हुए ओर सुननेमें आनेबाले भोगोंसे 
बैराग्यको प्राप्त हो जायगा ।' 
जिस कालमें शास्त्रीय मतभेदोंसे विचलित हुई तेरी बुद्धि 
निश्चक हो जायगी और परमात्मामें अचल हो जायगी, उस 
कालमें तू योगको प्राप्त हो जायगा। 
अज्ञान, अविवेकको 'मोह' कहते हैं। अविवेकका अर्थ 
विवेकका अभाव नहीं हैं, प्रत्युत विवेकका अनादर है। अतः 
विवेकका आदर नहीं करना, उसको महत्त्व नहीं देना, उसकी 
तरफ खयाल नहीं करना 'अविवेक' हैं। विवेक स्व॒तःसिद्ध 
है। विवेकज्ञान साधन है और तत्त्वज्ञान साध्य हैं। जैसे 
साध्यरूप तत््हज्ञान खतःसिद्ध है, ऐसे ही साधनरूप 
विवेक-ज्ञान भी खतःसिद्ध है। 
अज्ञानका चिह्न 'राग' है--'रागो लिड्रमबोधस्य चित्त- 
व्यायामभूमिषु ।' शरीर, धन-सम्पत्ति, परिवार, मान-बडाई 
आदि किसीमें भी राग होना अज्ञानका, मोहका लक्षण है। 
जितना राग है, उतना ही मोह है, उतना ही अज्ञान है, उतनी 
ही मूढ़ता है, उतनी ही गलती है, उतनी ही बाधा है। इस 
रागके ही काम, क्रोध, लोभ, मोह, मद, मत्सर आदि 
अनेक रूप हैं। 
दूसरी बाधा है--श्रुतिबिप्रतिपत्ति अर्थात्‌ जझाखत्रीय 
मतभेद | कोई कहते हैं कि अद्वेत है, कोई कहते हैं कि ट्ैत 
है, कोई कहते हैं कि विशिष्टाद्वैत है, कोई कहते हैं कि 
जुद्धाईत है, कोई कहते हैं कि द्वैताद्रेत है, कोई कहते हैं कि 
अचिन्तयभेदाभेद है--इस प्रकार अनेक मतभेद हैं। इन 
मतभेदोंके कारण साधककी बुद्धि भ्रमित हो जाती हैं और 
उसके लिये यह निश्चय करना बड़ा कठिन हो जाता है कि 


कौन-सा मत ठीक है, कौन-सा बेठीक है ! 

-“एइस प्रकार मोह और शास्त्रीय मतभेद अर्थात्‌ 
सांसारिक मोह और शास्त्रीय मोह--दोनोंसे तरनेपर ही 
तत्त्नज्ञानका, नित्ययोगका अनुभव होता है। केवल अपने 
कल्याणका उद्देश्य हो और रुपये-पैसे, कुटुम्ब-परिवार 
आदिसे कोई स्वार्थका सम्बन्ध न हो तो हम मोहरूपी 
दलदलसे तर गये ! पुस्तकोंकी पढ़ाई करनेका, शास्त्रोंकी बातें 
सीखनेका उद्देश्य न हो, प्रत्युत केवल तत्त्तको समझनेका 
उद्देश्य हो तो हम श्रुति विप्रतिपत्तिसे तर गये ! तात्पर्य है कि 
हमें न तो मोहकी मुख्यता रखनी है और न शास्त्रीय मतभेदकी 
मुख्यता रखनी है। किसी मत, सम्प्रदायका भी कोई आग्रह 
नहीं रखना है * | इतना हो जाय तो हम योगके, तत्त्वज्ञानके 
अधिकारी हो गये ! इससे अधिक किसी अधिकार-विशेषकी 
जरूरत नहीं है | अब इस बातपर विचार करना है कि तक्त्वज्ञान 
क्या है ? 

तत्त्वज्ञान सबसे सरल है, सबसे सुग्म है और सबके 
प्रत्यक्ष अनुभवकी बात है। तात्पर्य है कि इसको करनेमें 
समझनेमें और पानेमें कोई कठिनता है ही नहीं। इसमें करना 
समझना और पाना लागू होता ही नहीं। कारण कि यह 
नित्यप्राप्त है और जाग्रत, स्प्न, सुषुप्ति आदि सम्पूर्ण 
अवस्थाओंमें सदा ज्यों-का-त्यों मौजूद है। तत्त्तज्ञान जितना 
प्रत्यक्ष है, उतना प्रत्यक्ष यह संसार कभी नहीं है। तात्पर्य है 
कि हमार अनुभवर्म तत्त्वज्ञान जितना स्पष्ट आता है, उतना 
स्पष्ट संसार नहीं आता। इस बातको इस प्रकार समझना 
चाहिये। जीव अनेक योनियोंमें जाता है। वह कभी मनुष्य 
बनता है, कभी पशु-पक्षी बनता है, कभी देवता बनता है 
कभी राक्षस बनता है, कभी असुर बनता हैं, कभी भूत-प्रेत- 
पिशाच बनता है तो शरीर वही नहीं रहता, पर जीव स्वयं 
सत्तारूपसे वही रहता है| स्वभाव वही नहीं रहा, आदत वही 
नहीं रही, भाषा वही नहीं रही, व्यवहार वहीं नहीं रहा, लोक 
(स्थान) वही नहीं रहा, समय वही नहीं रहा; सब कुछ बदल 
गया, पर स्वयंकी सत्ता नहीं बदली। अगर सत्ता बही नहीं 
रहेगी तो तरह-तरहके नाम तथा रूप कौन धारण करेगा ? 
इसलिये गीतामें आया है-- 


फ्ल्फफ्ेणसाएह्त्तफ 5 तत>हन्‍न्‍हक्‍क्‍8ह8ु..२_...ा....5>5 | ||_|_|॥औ_|औ|]|॥“ “० ० | 


+ नारायण अरू नगरके, रज्जब राह अनेक |भावे आबो किधर से, आगे अस्थल श्क॥ 
पहुँचे पहुँचे एक मत, अनपहुँचे मत और |संतदास घड़ी अरठ की, ढ़रें एक ही ठोर॥ 
जब लगि काची खीचड़ी, तब लगि खद॒बद होय | संतदास सीज्यां पछे, खदबद कर न कोय॥ 


१४२ 


भूतग्राम: स॒एवाय॑ भूत्वा भूत्वा प्रलीयते। 
(८ । १९) 

'वही यह प्राणिसमुदाय उत्पन्न हो-होकर लीन होता हैं ।' 

जो उत्पन्न हो-होकर लीन होता है, वह शरीर है और जो 
बही रहता है, वह जीवका असली स्वरूप अर्थात्‌ चिन्मय 
सत्ता (होनापन) है। यह “आत्मज्ञान'का वर्णन हुआ। अब 
'परमात्मज्ञान'का वर्णन किया जाता है। सृष्टिमात्रमें 'हे'के 
समान कोई सार चीज है ही नहीं। लोक-परलोक, चौदह 
भुवन, सात द्वीप, नो खण्ड आदि जो कुछ है, उसमें सत्ता 
('है') एक ही है | यह सब संसार प्रतिक्षण बदलता है, इतनी 
तेजीसे बदलता है कि इसको दो बार नहीं देख सकते | जैसे, 
नया मकान कई वर्षोकि बाद पुराना हो जाता है तो वह 
प्रतिक्षण बदलता है, तभी पुराना होता है। इस प्रतिक्षण 
बदलनेको ही भूत-भविष्य-वर्तमान, उत्पत्ति-स्थिति-प्रलुय, 
सत्य-त्रेता-द्वापर-कलियुग आदि नामोंसे कहते हैं। प्रतिक्षण 
बदलनेपर भी यह हमें 'है'-रूपसे इसलिये दीखता है कि हमने 
इस बदलनेवालेके ऊपर 'है' (परमात्मतत्त) का आरोप 
कर लिया कि 'यह हैं' | बास्तवमें यह हैं नहीं, प्रत्युत 'है' में 
ही यह सब हैं। यह तो निरन्तर बदलता है, पर है' ज्यों-का- 
त्यों रहता है। 'है' जितना प्रत्यक्ष है, उतना यह संसार प्रत्यक्ष 
नहीं है। जो निरन्तर बदलता है, वह प्रत्यक्ष कहाँ है ? “है 
इतना प्रत्यक्ष है कि यह कभी बदला नहीं, कभी बदलेगा नहीं, 
कभी बदल सकता नहीं, बदलनेकी कभी सम्भावना ही नहीं । 
इसलिये गीतामें आया है-- 

नासतो विद्यते भावों नाभावो विद्यते सतः । 
(२। १६) 

'असत्‌का भाव (सत्ता) विद्यमान नहीं है और सत्‌का 
अभाव विद्यमान नहीं है।' 

तात्पर्य हैं कि जो निरन्तर बदलता है, उसका भाव कभी 
नहीं हो सकता और जो कभी नहीं बदलता, उसका अभाव 
कभी नहीं हो सकता। 'नहीं' कभी 'है' नहीं हो सकता और 
है' कभी “नहीं' नहीं हो सकता | असत्‌ कभी विद्यमान नहीं 
है और 'है' सदा विद्यमान है। जिसका अभाव है, उसीका 
त्याग करना हैं और जिसका भाव है, उसीको प्राप्त करना 
है---इसके सिवाय और क्‍या बात हो सकती है ! 'है' को 
स्वीकार करना हैं और 'नहीं'को अस्वीकार करना है--बही 
वेदान्त है, वेदोंका खास निष्कर्ष है। 

जो सत्ता (है') है, वह 'सत' है, उसका जो ज्ञान है, 
वह 'चित' (चेतन) है तथा उसमें जो दुःख, सन्ताप, 
विक्षेपका अत्यन्त अभाव है, वह 'आनन्द' है। सतके साथ 


* साधन-सुथा-सिन्धु * 


ज्ञान और ज्ञानके साथ आनन्द स्वतः भरा हुआ है। ज्ञानके 
बिना सत्‌ जड है ओर सतके बिना ज्ञान शुन्य है। किसी भी 
बातका ज्ञान होते ही एक प्रसन्नता होती है--यह ज्ञानके साथ 
आनन्द है। परमात्मतत्त सत-चित्‌-आनन्दस्वरूप है। वह 
सच्चिदानन्द परमात्मतत्त्व है'-रूपसे सब जगह ज्यों-का-त्यों 
परिपूर्ण है। 

साधकको 'सत्‌' और 'चित्‌' (चेतन) की तरफ विशेष 
ध्यान देना चाहिये | सतका स्वरूप है---सत्तामात्र और चित॒का 
स्वरूप है--ज्ञानमात्र। उत्पत्तिका आधार होनेसे यह 'सत्ता' 
(सत्‌) है तथा प्रतीतिका प्रकाशक होनेसे यह 'ज्ञान' (चित्‌) 
है। यह सत्ता और ज्ञान ही 'चिन्मय सत्ता' है, जो कि हमारा 
स्वरूप है। जैसे, सुषुप्तिमें अनुभव होता है कि 'मैं बड़े सुखसे 
सोया अर्थात्‌ मैं तो था ही'--यह 'सत्ता' है और 'मुझे कुछ 
भी पता नहीं था'--यह ज्ञान' है। तात्पर्य है कि सुघुप्तिमें 
अपनी सत्ता तथा अहमके अभावका (मुझे कुछ भी पता नहीं 
था--इसका) ज्ञान रहता है। जैसे, आँखसे सब वस्तुएँ 
दीखती हैं, पर आँखसे आँख नहीं दीखती; अतः यह कह 
सकते हैं कि जिससे सब वस्तुएँ दीखती हैं, वही आँख है। 
ऐसे ही जिसको अहमके भाव ओर अभावका ज्ञान होता है 
वही चिन्मय सत्ता (स्वरूप) हैं। उस चिन्मय सत्ताके 
अभावका ज्ञान कभी किसीको नहीं होता। चित्‌ ही बरुद्धिमें 
ज्ञन-रूपसे आता है और भोतिक जगतमें (नेत्रोंके सामने) 
प्रकाश-रूपसे आता है। बुद्धिमें जानना और न जानना रहता 
है तथा नेत्रोंक सामने प्रकाश और अँधेरा रहता हैं। जैसे 
सम्पूर्ण संसारकी स्थिति एक सत्ताके अन्तर्गत है, ऐसे ही 
सम्पूर्ण पढ़ना, सुनना, सीखना, समझना आदि एक़ ज्ञानके 
अन्तर्गत है। ये सत्‌ और चित्‌ सबके प्रत्यक्ष हैं, किसीसे भी 


छिपे हुए नहीं हैं । इनके सिवाय जो असत्‌ है, वह ठहरता नहीं 


है और जो जड़ है, वह टिकता नहीं है। सत्‌ और चित्‌का 
अभाव कभी विद्यमान नहीं है एवं असत्‌ और जडका भाव 
कभी विद्यमान नहीं हैं। सत्‌ और चित्‌ सबसे पहले भी हैं 
सबसे बादमें भी हैं और अभी भी ज्यों-के-त्यों हैं। 
जिनकी मान्यतामें कालकी सत्ता है, उनके लिये यह कहा 
जाता है कि परमात्मतत्त भूतमें भी है, भविष्यमें भी है और 
वर्तमानमें भी है। वास्तवमें न तो भूत है, न भविष्य हैं और 
न वर्तमान ही है, प्रत्युत एक परमात्मतत्त्व ही है। वह 
परमात्मतत्त कालका भी महाकाल है, कालका भी भक्षण 
करनेवाला हैं-- 
(१) ब्रह्दा अगनि तन बीचमें, मथकर काढे कोय। 
उलट कालकों खात है, हरिया गुरुगम होय ॥ 


+ तत्त्वज्ञान क्या है? * 


(२) नवग्रह चोसठ जोगिणी, बावन ब्वीर प्रज॑त । 
काल भक्ष सबको करे, हरि शरण डरपंत ॥ 

(करुणासागर ६४) 
काल उसीको खाता है, जो पैदा हुआ है। जो पैदा ही 
नहीं हुआ, उसको काल कैसे खाये ? ऐसा बह परमात्मतत्त्व 
जीवमात्रको नित्यप्राप्त हैं। उस सर्वसमर्थ परमात्मतत्त्वमें यह 
सामर्थ्य नहीं है कि वह कभी किसीसे अलग हो जाय, कभी 
किसीको अप्राप्त हो जाय | वह नित्य-निरन्तर सबमें ज्यों-का- 

त्यों विद्यमान है, नित्यप्राप्त है । यह 'परसमात्मज्ञान' है। 
आत्मज्ञान और परमात्मज्ञान एक ही है। कारण कि 
चिन्मय सत्ता एक ही है, पर जीवकी उपाधिसे अलग-अलग 

दीखती है। भगवान्‌ कहते हैं-- 
ममेबाशों जीवलोके जीवभूत:. सनातनः । 
(गीता १५।७) 
'इस संसारमें जीव बना हुआ आत्मा सदासे मेरा ही 

अंश है।' 

प्रकृतिके अंश 'अहम्‌'को पकड़नेके कारण ही यह जीव 
अंश कहलाता है । अगर यह अहमको न पकड़े तो एक सत्ता- 
ही-सत्ता है। सत्ता (होनेपन) के सिवाय सब कल्पना है | बह 
चिन्मय सत्ता सब कल्पनाओंका आधार है, अधिष्ठान है 
प्रकाशक है, आश्रय है, जीवनदाता है। उस सत्तामें 
एकदेशीयपना नहीं है। वह चिन्मय सत्ता सर्वव्यापक है। 
सम्पूर्ण सृष्टि (क्रियाएँ ओर पदार्थ) उस सत्ताके अन्तर्गत है। 


सृष्टि तो उत्पन्न और नष्ट होती रहती है, पर सत्ता ज्यॉ-की-त्यों 


रहती है। गीतामें आया है-- 


यथा सर्वगत॑ सौध्ष्म्यादाकाशं नोपलिप्यते । 
सर्वन्नावस्थितो देहे. तथात्मा नोपलिप्यते ॥ 
(१३ । ३२) 


'जैसे सब जगह व्याप्त आकाश अत्यन्त सूक्ष्म होनेसे 
कहीं भी लिप्त नहीं होता, ऐसे ही सब जगह परिपूर्ण आत्मा 
किसी भी देहमें लिप्त नहीं होता ।' 

तात्पर्य है कि चिन्मय सत्ता केवल शरीर आदिमें स्थित 
नहीं है, प्रत्युत आकाशकी तरह सम्पूर्ण शरीरोंके, सृष्टिमात्रके 
बाहर-भीतर सर्वत्र परिपूर्ण है। वह सर्वव्यापी सत्ता ही हमारा 
स्वरूप है ओर वही परमात्मतत्त्व है। तात्पर्य है कि सर्वदेशीय 


शंड३ 


सत्ता एक ही है। साधकका लक्ष्य निरन्तर उस सत्ताकी ओर ही 
रहना चाहिये | 

प्रश्ष--सत्तामें एकदेशीयता दीखनेमें क्या कारण है ? 

उत्तर--सत्ताको बुद्धिका विषय बनानेसे अथवा मन, 
बुद्धि और अहमके संस्कार रहनेसे ही सत्तामें एकदेशीयता 
टीखती है। वास्तविक सत्ता मन-बुद्धि-अहम्‌के अधीन नहीं है, 
प्रत्युत उनको प्रकाशित करनेवाला तथा उनसे अतीत है। 
सत्तामात्रमें न मन है, न बुद्धि है, न अहम्‌ है। 

प्रश्न--यह एकदेशीयता कैसे मिटे ? 

उत्तर--एकदेशीयता मिट जाय--यह आग्रह भी 
छोड़कर सत्तामात्रमें स्थित (चुप) हो जाय। चुप होनेसे 
मन-बुद्धि-अहमके संस्क्रार स्वतः मिट जायैंगे। जैसे समुद्रमें 
बर्फके ढेले तैर रहे हों तो उनको गलानेके लिये कुछ करनेकी 
जरूरत ही नहीं है, बे तो स्वतः गल जायँगे। ऐसे ही सत्तामात्रमें 
शरीर-इन्द्रियाँ-मन-बुद्धि-अहम्‌ आदिकी प्रतीति हो रही है तो 
उनको न हटाना है, न रखना है। चुप अर्थात्‌ निर्विकल्प होनेसे 
ते स्वतः गल जायैंगे* । 

सत्तामात्रको देखें तो वह कभी बद्ध हुआ ही नहीं, प्रत्युत 
सदा ही मुक्त हैं। अगर वह बद्ध होगा तो कभी मुक्त नहीं हो 
सकता और मुक्त है तो कभी बद्ध नहीं हो सकता । बन्धनका 
भाव (सत्ता) विद्यमान नहीं है और मुक्तिका अभाव बिद्यमान 
नहीं है। बन्धनकी केवल मान्यता है। वह मान्यता छोड़ दें तो 
मुक्ति स्वतःसिद्ध है | 

मानवमात्र तत्त्वज्ञानका अधिकारी है; क्योंकि सत्तामें सब 
मनुष्य एक हो जाते हैं | क्रूर-से-क्रूर भूत, प्रेत, पिशाच, राक्षस 
आदियें भी वही सत्ता है ओर सौम्य-से-सौम्य सन्त, महात्मा, 
तत्ततज्ञ, जीवन्मुक्त, भगवत्मेमी आदिमें भी वही सत्ता है। वह 
सत्ता परमात्मसत्तासे सदा अभिन्न है। केवल उस सत्ताके 
सम्मुख होना है। इसमें क्या अभ्यास है ? क्‍या परिश्रम है ? 
क्या कठिनता है? क्या दुर्लभता हैं ? क्‍या परोक्षता है? 
सत्तामें न मल है, न विक्षेप है, न आवरण है । अभ्यास तो दृढ़ 
और अदृढ़ दो तरहका होता है, पर सत्ता दो तरहकी होती ही 
नहीं। सत्ता और उसका ज्ञान होता है तो सदा दृढ़ ही होता है 
अदृढ़ होता ही नहीं । 

अनुकूल-से-अनुकूल परिस्थितिमें भी वही सत्ता है, 


+ एक निर्विकल्प अवस्था होती है और एक निर्विकल्प बोध होता है। निर्विकल्प अवस्था करण-सापेक्ष होती है और निर्विकल्प बोध 
करण-निरपेक्ष होता है । तात्पर्य है क्रि निर्विकल्प अवस्था मन-बुद्धिकी होती है और निर्विकल्प बोध मन-बुद्धिसे सम्बन्ध-विच्छेद होनेपर स्वयंसे होता 
है | निर्विकल्प अवस्थामें निर्विकल्पता अखण्डरूपसे नहीं रहती, प्रत्युत उससे व्युत्थान होता है। परन्तु निर्विकल्प बोधमें निर्विकल्पता अखण्डरूपसे 
रहती है और उससे कभी व्युत्थान नहीं होता । निर्विकल्प अवस्थासे भी असंग होनेपर स्वतःसिद्ध निर्विकल्प बोधका अनुभव हो जाता हैं। 

प्रतिकूल-से-प्रतिकूल परिस्थितिमें भी वही सत्ता है। जीवनमें 
भी वही सत्ता है, मौतमें भी वही सत्ता हैं। अमृतमें भी वही 
सत्ता है, जहरमें भी वही सत्ता है। स्वर्गमें भी वही सत्ता है 
नरकमें भी वही सत्ता है। रोगमें भी वही सत्ता है, नीरोगमें भी 
वही सत्ता है। विद्यामें भी वहीं सत्ता है, अविद्यामें भी वही 
सत्ता है। ज्ञानीमें भी वही सत्ता है, मूढ़में भी वही सत्ता है। 
मित्रमें भी वही सत्ता है, शत्रुमें भी वही सत्ता है। धनीमें भी 
वहीं सत्ता है, निर्धनमें भी वही सत्ता है। बलबानमें भी वही 
सत्ता है, निर्बलमें भी वही सत्ता है। चिन्मय सत्ता तो वही 
(एक ही) है। अगर हम उस सत्तामें ही रहें तो सत्ताके सिवाय 
ये अनुकूलता-प्रतिकूलता आदि कुछ है ही नहीं । जैसे, छोटा 
बालक माँकी गोदीमें ही रहता है, गोदीसे नीचे उतरते ही रोने 
लग जाता है, ऐसे ही हम उस सत्तामें ही रहें, सत्तासे नीचे उतेें 
ही नहीं, कभी उतर जाये तो व्याकुल हो जाये! चाहे 
अनुकूलता आ जाय, चाहे प्रतिकूछता आ जाय; चाहे जन्म 
हो जाय, चाहे मृत्यु हो जाय; चाहे नीरोगता आ जाय, चाहे 
बीमारी आ जाय; चाहे संयोग हो जाय, चाहे वियोग हो जाय; 
चाहे सम्पत्ति आ जाय, चाहे विपत्ति आ जाय; चाहे मुनाफा 
हो जाय, चाहे घाटा लग जाय; चाहे करोड़पति हो जाय, चाहे 
क'ँगला हो जाय; चिन्मय सत्तामें क्या फर्क पड़ता है ? सत्तामें 
कुछ होता है ही नहीं। उसमें न कुछ हुआ है, न कुछ हो रहा 
है, न कुछ होगा और न कुछ हो सकता ही है। कुछ भी होगा 
तो वह टिकेगा नहीं और सत्ता मिटेगी नहीं। उस सत्तामें हमारी 
स्थिति स्वतः है। 


* साधन-सुधा-सिन्धु * 


है' में हमारी स्थिति स्वतः है और 'नहीं'में हमने स्थिति 
मानी है। मैं पुरुष हूँ, में खत्री हूँ; मैं बालक हूँ, मैं जवान हूँ, 
में बूढ़ा हूँ; में बलवान हूँ, में निर्बल हूँ; मैं विद्वान्‌ हूँ, में मूर्ख 
हूँ---पह सब मानी हुई स्थिति है। वास्तवमें हमारी स्थिति 
निरन्तर है'में हैं। उस 'है'के सिवाय किसीकी भी सत्ता नहीं 
है। उस 'है'के समान विद्यमान कोई हुआ नहीं, है नहीं, होगा 
नहीं, हो सकता नहीं। वह सदा ज्यों-का-त्यों मौजूद है। वह 
सभीके प्रत्यक्ष है, किसीसे बिलकुल भी छिपा हुआ नहीं है। 
यही ब्रह्मज्ञान है, तत्त्ज्ञान है। जो 'है' (चिन्मय सत्ता) में 
स्थित है, वही तत्त्वज्ञानी है, जीवन्युक्त है, महात्मा है। गीतामें 
आया है-- 
सम॑ सर्वेषु भूतेषु तिष्ठन्त॑ परमेश्वरम्‌। 
विनश्यत्स्वविनश्यन्ते यः पश्यति स पह्यति ॥ 
(१३ । २७) 
'जो नष्ट होते हुए सम्पूर्ण प्राणियोंमें परमात्माको 
नाशरहित और समरूपसे स्थित देखता है (नहीं को न 
देखकर केवल 'है'को देखता है), वही वास्तवमें सही 
देखता हैं।' 
सम॑ पह्यन्हि सर्वत्र समवस्थितमीश्चरम्‌ । 
न हिनस्त्यात्मनात्मान॑ ततो याति परां गतिम्‌॥ 
(१३। २८) 
'क्योंकि सब जगह समख्ूपसे स्थित ईश्वरकों समरूपसे 
देखनेवाला मनुष्य अपने-आपसे अपनी हिंसा नहीं करता, 
इसलिये वह परमगतिको प्राप्त हो जाता है।' 


जौ नतिय?त?न्‍ननन, 

+ साधन-सुधा-सिन्धु * 


तत्त्वज्ञानका सहज उपाय 


हमारा स्वरूप चिन्मय सत्तामात्र है और उसमें अहम्‌ नहीं 
है--यह बात यदि समझमें आ जाय तो इसी क्षण जीवन्मुक्ति 
है ! इसमें समय लगनेकी बात नहीं है। समय तो उसमें 
लगता है, जो अभी नहीं है और जिसका निर्माण करना है । 
जो अभी है, उसका निर्माण नहीं करना है, प्रत्युत उसकी तरफ 
दृष्टि डालनी है, उसको स्वीकार करना है; जैसे-- 
संकर सहज सरूपु सम्हारा। छागि समाधि अखंड अपारा ॥ 
(मानस, बालः ५७५८ । ४) 
दो अक्षर हैं--'मैं हैँ' | इसमें “मैं' प्रकृतिका अंश है 
और 'हूँ' परमात्माका अंश है। 'मैं' जड है और 'हूँ' चेतन है । 
'मैं' आधेय है और 'हुँ' आधार है। 'में' प्रकाइय है और 'हूँ' 
प्रकाशक है। 'मैं' परिवर्तनशील है और 'हूँ' अपरिवर्तनशील 
है। 'मैं' अनित्य है और 'हूँ' नित्य है। 'मैं' बरिकारी है और 
हूँ' निर्विकार है। 'मैं' और हूँ' को मिला लिया--यही 


चिज्जडग्रन्थि (जड-चेतनकी ग्रन्थि) है, यहीं बन्धन है, यही 
अज्ञान है। 'मैं' और हूँ' को अलग-अलग अनुभव करना 
ही मुक्ति है, तत्त्वोध है। यहाँ यह जान लेना आवश्यक है 
कि 'मैं' को साथ मिलानेसे ही 'हूँ' कहा जाता है। अगर 'मैं' 
को साथ न मिलायें तो 'हूँ' नहीं रहेगा, प्रत्युत 'है' ही रहेगा। 
वह 'है' ही अपना स्वरूप है। 

एक ही व्यक्ति अपने बापके सामने कहता है कि 'मैं बेटा 
हूँ', बेटेके सामने कहता है कि 'मैं बाप हूँ', दादाके सामने 
कहता है कि मैं पोता हूँ,' पोताके सामने कहता है कि “मैं 
दादा हूँ', बहनके सामने कहता है कि "में भाई हूँ', पत्नीके 
सामने कहता है कि मैं पति हूँ", भानजेके सामने कहता है कि 
'मैं मामा हूँ', मामाके सामने कहता है कि 'मैं भानजा हूँ' 
आदि-आदि | तात्पर्य हैं कि बेटा, बाप, पोता, दादा, भाई, 
पति, मामा, भानजा आदि तो अलग-अलग हैं, पर 'हूँ' सबमें 


* तेत्वज्ञानका सहज उपाय * 


पड! 


एक है। “मैं” तो बदला है, पर 'हूँ' नहीं बदला। वह "मैं 
बापके सामने बेटा हो जाता है, बेटेके सामने बाप हों जाता 
है अर्थात्‌ वह जिसके सामने जाता है, वैसा ही हो जाता है। 
अगर उससे पूछें कि 'तू कौन है' तो उसको खुदका पता नहीं 
है! यदि 'मैं' की खोज करें तो 'मैं' मिलेगा ही नहीं, प्रत्युत 
सत्ता मिलेगी। कारण कि वास्तवमें सत्ता 'है” की ही है, “में 
की सत्ता है ही नहीं। 

बेटेकी अपेक्षा बाप है, बापकी अपेक्षा ब्रेटा है--इस 
प्रकार बेटा, बाप, पोता, दादा आदि नाम अपेक्षासे (सापेक्ष) 
हैं; अतः ये स्वयंके नाम नहीं हैं | स्वयंका नाम तो निरपेक्ष 'है 
है। वह 'है' 'मै'को जाननेवाला है। 'मैं' जाननेबाल्य नहीं है 
और जो जाननेवाला है, वह 'मैं' नहीं है। 'मैं' ज्ञेय (जानमेमें 
आनेवाला) है ओर 'है' ज्ञाता (जाननेवाला) है। "मैं 
एकदेशीय है और उसको जाननेवाला 'है' सर्वदेशीय है। 
'मैं'से सम्बन्ध मानें या न मानें, 'में' की सत्ता नहीं है। सत्ता 
'है' की ही है। परिवर्तन “मैं' में होता है, 'है' में नहीं। 'हूँ' 
भी वास्तवमें 'है' का ही अंश है। 'मैं'-पनको पकड़नेसे ही 
वह अंश है। अगर मैं-पनको न पकड़ें तो वह अंश (हूँ) 
नहीं है, प्रत्युत 'है' (सत्तामात्र है) “मैं' अहंता है और “मेरा 
बाप, मेरा बेटा' आदि ममता है। अहंता-ममतासे रहित होते 
ही मुक्ति है-- 

निर्मो निरहड्स्‍ारः स॒ शान्तिमधिगचछति ॥ 
(गीता २।७१) 

यही 'ब्राह्मी स्थिति' है* । इस ब्राह्मी स्थितिकों प्राप्त 
होनेपर अर्थात्‌ 'है' में स्थितिका अनुभव होनेपर शरीरका कोई 
मालिक नहीं रहता अर्थात्‌ शरीरको मैं-मेरा कहनेबाला कोई 
नहीं रहता | 

मनुष्य है, पशु है, पक्षी है, ईंट है, चूना है, पत्थर 
है--इस प्रकार वस्तुओंमें तो फर्क है, पर 'है' में कोई फर्क 
नहीं है। ऐसे ही मैं मनुष्य हूँ, मैं देवता हूँ, मैं पशु हूँ, मैं पक्षी 
हूँ--इस प्रकार मनुष्य आदि योनियाँ तो बदली हैं, पर स्वयं 
नहीं बदला है। अनेक शरीरोंमें, अनेक अवस्थाओंमें चिन्मय 
सत्ता एक है। बालक, जबान और बुद्ध--ये तीनों अलग- 
अलग हैं, पर इन तीनों अवस्थाओंमें सत्ता एक है। कुमारी, 
विवाहिता और विधवा--ये तीनों अलग-अलग हैं, पर इन 


तीनोंमें सत्ता एक है। जाग्रतू, स्वप्न, सुषुप्ति, मूर्च्छा और- 


श्ड५ 


समाधि--ये पाँचों अवस्थाएँ, अलग-अलग हैं, पर इन 
पाँचो्में सत्ता एक है। अवस्थाएँ बदलती हैं, पर उनको 
जाननेवाला नहीं बदलता ऐसे ही मूढ़, क्षिप्त, विक्षिप्त, एकाग्र 
और निरुद्ध--इन पाँचों वृत्तियोंमें फर्क पड़ता है, पर इनको 
जाननेवालेमें कोई फर्क नहीं पड़ता। यदि जाननेवाला भी 
बदल जाय तो इन पाँचोकी गणना कौन करेगा ? एक मार्मिक 
बात है कि सबके परिवर्तनका ज्ञान होता है, पर स्वयंके 
परिवर्तनका ज्ञान कभी किसीको नहीं होता | सबका इदंतासे 
भान होता है, पर अपने स्वरूपका इदंतासे भान कभी किसीको 
नहीं होता। सबके अभावका ज्ञान होता है, पर अपने 
अभावका ज्ञान कभी किसीको नहीं होता । तात्पर्य है कि 'है' 
(सत्तामात्र) में हमारी स्थिति स्वतः है, करनी नहीं हैं। भूल 
यह होती है कि हम “संसार है'--इस प्रकार 'नहीं'में 'है'का 
आरोप कर लेते हैं। 'नहीं' में 'है” का आरोप करनेसे ही “नहीं' 
(संसार) की सत्ता दीखती है और 'हैं' की तरफ दृष्टि नहीं 
जाती । वास्तवमें 'हे में संसार'--इस प्रकार 'नहीं'में है” का 
अनुभव करना चाहिये। 'नहीं में 'है'का अनुभव करनेसे 'नहीं' 
नहीं रहेगा ओर 'है' रह जायगा। 
भगवान्‌ कहते हैं-- 
नासतो विद्यते भावों नाभावो विद्यते सतः। 
(गीता २। १६) 
'असत्‌की सत्ता विद्यमान नहीं है अर्थात्‌ असतका 
अभाव ही विद्यमान है और सतका अभाव विद्यमान नहीं है 
अर्थात्‌ सत्‌का भाव ही विद्यमान है।' 
एक हो देश, काल, वस्तु, व्यक्ति, अवस्था, परिस्थिति 
आदिमें अपनी जो परिच्छिन्न सत्ता दीखती है, वह अहम्‌ 
(व्यक्तित्व, एकदेशीयता) को लेकर ही दीखती है। जबतक 
अहम्‌ रहता है, तभीतक मनुष्य अपनेकों एक देश, काल 
आदियें देखता है। अहम्‌के मिटनेपर एक देश, काल आदियें 
परिच्छिन्न सत्ता नहीं रहती, प्रत्युत अपरिच्छिन्न सत्तामात्र 
रहती है। 
वास्तवमें अहम्‌ है नहीं, प्रत्युत केवल उसकी मान्यता 
है। सांसारिक पदार्थोंकी जैसी सत्ता प्रतीत होती है, वैसी सत्ता 
भी अहमकी नहीं है। सांसारिक पदार्थ तो उत्पत्ति-बिनाशवाले 
हैं, पर अहम्‌ उत्पत्ति-विनाशवाला भी नहीं हैं। इसलिये 
तत्तबोध होनेपर शरीरादि पदार्थ तो रहते हैं, पर अहम्‌ मिट 


+* एपा ब्राह्मी स्थितिः पार्थ नैनां प्राप्य बिमुद्ाति | स्थित्वास्यामन्तकालेडपि.. ब्रह्मनिर्वाणमृच्छति ॥ (गोता २। ७२) 
हे पार्थ ! यह ब्राह्मी स्थिति है। इसको प्राप्त होकर कभी कोई मोहित नहीं होता | इस स्थितिमें यदि अन्तकालमें भी स्थित हो जाय तो निर्वाण 


(शान्त) ब्रह्मकी प्राप्ति हो जाती है।' 

जाता हैं। अतः तत्त्वबोध होनेपर ज्ञानी नहीं रहता, प्रत्युत 
ज्ञानमात्र रहता हैं। इसलिये आजतक कोई ज्ञानी हुआ नहीं, 
ज्ञानी हैं नहीं, ज्ञानी होगा नहीं ओर ज्ञानी होना सम्भव ही नहीं । 
अहम्‌ ज्ञानीमें होता है, ज्ञानमें नहीं | अतः ज्ञानी नहीं है, प्रत्युत 
ज्ञानमात्र है, सत्तामात्र है । उस ज्ञानका कोई ज्ञाता नहीं है, कोई 
धर्मी नहीं है, कोई मालिक नहीं है। कारण कि वह ज्ञान 
स्वयंप्रकाश है; अतः स्वयंसे ही स्वयंका ज्ञान होता है। 
बास्तवमें ज्ञान होता नहीं है, प्रत्युत अज्ञान मिटता हैं । अज्ञानके 
मिटनेकों ही तत्त्वज्ञानका होना कह देते हैं । 

एक प्रकाइय (संसार) है ओर एक प्रकाशक (परमात्मा) 
है अथवा एक 'यह' है और एक उसका आधार, प्रकाशक, 


अधिष्ठान 'सत्ता' है। अहम्‌ न तो प्रकाइब ('यह') में है ओर 


न प्रकाशक (सत्ता) में ही है, प्रत्युत केवल माना हुआ है। 

जिसमें संसार ('यह') की इच्छा भी है और परमात्मा (सत्ता) 

की इच्छा भी है, उसका नाम 'अहम' है ओर वही 'जीव' है। 

तात्पर्य है कि जडके सम्बन््धसे संसारकी इच्छा अर्थात्‌ 
'भोगेच्छा' है ओर चेतनके सम्बन्धसे परमात्माकी इच्छा 
अर्थात्‌ 'जिज्ञासा' है। अतः अहम्‌ (जड-चेतनकी ग्रन्थि) में 
जड-अंशकी प्रधानतासे हम संसारको चाहते हैं ओर 
चेतन-अंशकी प्रधानतासे हम परमात्माकों चाहते हैं* । माने 
हुए अहम्‌का नाश होनेपर भोगेच्छा मिट जाती है और जिज्ञासा 
पूरी हो जाती है अर्थात्‌ तत्व रह जाता है। वास्तवमें 
परमात्माकी इच्छा भी संसारकी इच्छाके कारण ही है। 
संसारकी इच्छा न हो तो तत्त्वज्ञान स्वतःसिद्ध हैं । 

,  साधनकी ऊँची अवस्थामें 'मेरेको तत्त्वज्ञान हो जाय, में 


£ साधन-सुथा-सिन्धु * 


| "दामन" 5-----::::-ाकामाका- महान बहक८ूर-- किन. 


मुक्त हो जाऊँ'--यह इच्छा भी बाधक होती हैं। जबतक 
अन्तःकरणमें असतकी सत्ता टृढ़ रहती है, तबतक तो जिज्ञासा 
सहायक होती हैं, पर अस्तकी सत्ता शिथिल होनेपर जिज्ञासा 
भी तत्त्ज्ञानमें बाधक होती है। कारण कि जैसे प्यास जलसे 
दूरी सिद्ध करती है, ऐसे ही जिज्ञासा तत्त्वसे दूरी सिद्ध करती 
है, जब कि तत्त्व वास्तवमें दूर नहीं है, प्रत्युत नित्यप्राप्त है। 
दूसरी बात, तत्त्हज्ञानकी इच्छासे व्यक्तित्व (अहम) दृढ़ होता 
है, जो तत््वज्ञाममें बाधक हैं। वास्तवमें तत्त्वज्ञान, मुक्ति 
स्वतःसिद्ध है। तत्त्वज्ञानकी इच्छा करके हम अज्ञानकों सत्ता 
देते हैं, अपनेमें अज्ञानकी मान्यता करते हैं, जब कि वास्तवमें 
अज्ञानकी सत्ता है नहीं। इसलिये तत्त्वज्ञान होनेपर फिर मोह 
नहीं होता--'यज्ज्ञात्वा न पुनर्मोहम' (गीता ४।३५); 
क्योंकि वास्तवमें मोह है ही नहीं। मिटता वही है, जो नहीं 
होता ओर मिलता वही है, जो होता है। 

साधकको स्वतःस्वाभाविक एकमात्र 'हे' (सत्ता) का 
अनुभव हो जाय--इसीका नाम जीबन्मुक्ति है, तत््वबोध है । 
कारण कि अन्तमें सबका निषेध होमेपर एक 'है' ही शेष रह 
जाता है। वह है' अपेक्षावाले 'नहीं' और 'है'--दोनोंसे 
रहित है अर्थात्‌ उस सत्तामें 'नहीं' भी नहीं है और 'है' भी नहीं 
है। वह सत्ता ज्ञानस्वरूप है, चिन्मयमात्र है। वह सत्ता नित्य 
जाग्रत्‌ रहती है। सुघुप्तिमें अहंसडित सब करण लीन हो जाते 
हैं, पर अपनी सत्ता लीन नहीं होती--यह सत्ताकी नित्यजागुृति 
है। वह सत्ता कभी पुरानी नहीं होती, प्रत्युत नित्य नयी ही बनी 
रहती है; क्योंकि उसमें काल नहीं है। उस सत्तामात्रका ज्ञान 
होना ही तत्त्वज्ञान है ओर सत्तामें कुछ भी मिलाना अज्ञान है । 


किन हि, मनन 


* मैं सदा जीता रहूँ, कभी मरूँ नहीं--यह 'सत'की इच्छा है; मैं सब्र कुछ जान लूँ, कभी अज्ञानी न रहूँ--यह 'चित्‌'की इच्छा है और 
मैं सदा सुखी रहूँ, कभी दुःखों न होऊँ---यह 'आनन्द'की इच्छा है। इस प्रकार सत्‌-चित्‌-आनन्दस्वरूप परमात्माकी इच्छा जीवमात्में रहती है। 
परन्तु जड़से सम्बन्ध माननेके क्रारण उससे भूल यह होती है क्रि वह इन इच्छाओंको नाशवान्‌ संसारसे ही पूरी करना चाहता है; जैसे--वह शरीरको 
लेकर जीना चाहता है, बुद्धिकों लेकर जानकार बनना चाहता है और इन्द्रियोंको लेकर सुखी होना चाहता हैं। 


मी शी चली 


४ साधन-सुधा-सिन्धु * 


सबसे सुगम परमात्मप्राप्ति 


परमात्मतत्त्वकी प्राप्तेकि समान सुगम और जल्दी सिद्ध 
होनेवाला कार्य कोई है नहीं, था नहीं, होगा नहीं और हो 
सकता नहीं ! परिश्रम ओर देरी तो उस वस्तुकी प्राप्तिमें छगती 
है, जो है नहीं, प्रत्युत बनायी जाय | जो स्वतः स्वाभाविक 
विद्यमान है, उसकी प्राप्तिमें परिश्रम ओर देरी कैसी ? जैसे, 
गड़ाजीको पृथ्वीपर लानेमें बहुत जोर पड़ा और अनेक पीढ़ियाँ 
खतम हो गयीं, पर अब 'गड़ाजी हैं --ऐसा जाननेमें क्या जोर 
पड़ता है ? क्‍या देरी लगती है ? परंतु स्वयंक्री भूख, लगन 


न हो तो यह सुगमता किस कामकी ? अगर स्वयंकी लगन 
हों तो सब-के-सब मनुष्य सुगमतापूर्वक और तत्काल 
जीवन्मुक्त हो सकते हैं ! 

परमात्मतत्त्वकी प्राप्ति, जीवन्मुक्ति सबसे सुगम कैसे 
है-- इस विषयको समझनेकी चेष्टा करें। प्रत्येक मनुष्यका 
यह अनुभव है कि 'मैं हूँ'। बचपनसे लेकर आजतक शरीर 
सर्वथा बदल गया, पर में वही हूँ ओर आगे वृद्धावस्थामें 
झरीर बदलनेपर भी में वही रहूँगा। शरीर बदलेगा, पर मैं नहीं 


# सबसे सुगम परमात्पप्राप्ति * 


श्डणः 


बदढूँगा। तात्पर्य है कि शरीरमें परिवर्तन होनेपर भी सत्तामें 
परिवर्तन नहीं होता । हम शरीरको छोड़कर दूसरी योगियोंमें भी 
जायेंगे, तो भी सत्ता नहीं बदलेगी अर्थात्‌ हम वही रहेंगे। 
अगर हम देवता बन जाये तो भी हम वही रहेंगे, मनुष्य बन 
जाये तो भी हम वहीं रहेंगे, पशु-पश्ची बन जाये तो भी हम 
वही रहेंगे, वृक्ष-लता बन जायें तो भी हम वही रहेंगे, भूत- 
प्रेत-पिशाच बन जाये तो भी हम वही रहेंगे। स्थावर-जंगम 
किसी भी योनिमें जाये, स्वयंकी सत्ता निरन्तर ज्यों-की-त्यों 
रहती है । 

जाग्रतू, स्वप्न, सुषुप्ति--तीनों अवस्थाओंमें हम वही 
रहते हैं। सुषुप्तिसि उठमेपर हम कहते हैं कि मैं ऐसे सुखसे 
सोया कि मेरेको कुछ भी पता नहीं था । परंतु 'मेरेको कुछ पता 
नहीं था'--इसका पता तो था ही। अतः सुपुप्तिमें भी हमारी 
सत्ता सिद्ध होती है। सुषुप्तिकी तरह ही प्रलय-महाप्रलय होते 
हैं। प्रलय-महाप्रलयमें भी सब जीवोंकी सत्ता रहती है। जैसे 
सुषुप्तिसे जाग्रतमें आते हैं, ऐसे ही जीव प्ररय-महाप्रलयसे 
सर्ग-महासर्गमें आते हैं। तात्पर्य है कि महासर्ग और 
महाप्रलयमें, सर्ग और प्रलुयमें, जन्म और मृत्युमें स्वयंकी 
सत्ता ज्यों-की-त्यों रहती है। वह चित्मय सत्ता (होनापन) ही 
हमारा स्वरूप है। शरीर, इन्द्रियाँ, मन, बुद्धि, अहम्‌ हमारा 
स्वरूप नहीं है; क्योंकि ये सब दृश्य हैं। 

शरीर बदलता है, मन बदलता है, बुद्धि बदलती है 
भाव बदलते हैं, सिद्धान्त बदलते हैं, मान्यता बदलती है, देश 
बदलता है, काल बदलता है, वस्तु बदलती है, व्यक्ति 
बदलता है, अवस्था बदलती है, परिस्थिति बदलती है, घटना 
बदलती है, सब कुछ बदलता है, पर सत्ता नहीं बदलती । 
सबका संयोग और वियोग होता है, पर सत्ताका संयोग और 
वियोग नहीं होता । जो बदलता है और जिसका संयोग-वियोग 
होता है, वह हमारा स्वरूप नहीं है। जो कभी नहीं बदलता 
और जिसका कभी वियोग नहीं होता, वही हमारा स्वरूप है। 
मनुष्यका ढाँचा (बनावट) और तरहका है तथा कुत्तेका ढाँचा 
और तरहका है, पर सत्ता दोनोंमें एक ही है। वह सत्ता न तो 
स्री है, न पुरुष है, न देवता है, न पशु-पक्षी है, न भूत-प्रेत 
है। ऐसे ही सत्ता न ज्ञानी है, न अज्ञानी हैं; न मूर्ख है, न विद्वान्‌ 
है; न निर्बल है, न बलवान्‌ है; न साधु है, न गृहस्थ है; न 
ब्राह्मण है, न शूद्र है; न हलकी है, न भारी है; न छोटी है 
न बड़ी है; न सूक्ष्म है, न स्थूल है। चाहे सनी हो, चाहे पुरुष 
हो, चाहे देवता हो, चाहे पशु हो, चाहे भूत-प्रेत हो, चाहे ज्ञानी 
हो, चाहे अज्ञानी हो, चाहे कसाई हो, चाहे सनन्‍्त-महात्मा हो, 
चाहे तत्त्वज्ञानी हों, चाहे भगवद्मेमी हो, सत्ता सबमें एक ही 


है। वह चिन्मय सत्ता न बदलती है, न मिटती है, न आती है 
न जाती है। वह सत्ता हमारा स्वरूप है; बस, इतनी ही बात 
है। इससे अतिरिक्त कोई बात नहीं है। शास्त्रमें, वेदमें, 
वेदान्तमें इससे बढ़िया बात क्या आती हैं ? ब्रह्मकी बात कहें 
तो वह भी सत्ता ही है। हमारेसे गलती यही होती है कि उस 
सत्ताके साथ कुछ-न-कुछ मिला लेते हैं। अगर कुछ न 
मिलायें तो जीवन्युक्त ही हैं! कुछ भी मिलायेंगे तो बैंध 
जायेंगे। मैं सत्री हूँ तो बैंध गये, में पुरुष हूँ तो बंध गये, में 
बालक हूँ तो बैँध गये, मैं जवान हूँ तो बैध गये, मैं बूढ़ा हूँ 
तो बँध गये, मैं रोगी हूँ तो बँध गये, मैं नीरोग हूँ तो बैंध गये, 
मैं समझदार हूँ तो बंध गये, मैं बेसमझ हूँ तो बैंध गये ! 
चिन्मय सत्ताके साथ कुछ भी मिलाना बन्धन है और कुछ भी 
न मिलाना मुक्ति है। चिन्मय सत्ताके सिवाय हमारा और कोई 
स्वरूप है ही नहीं। यही तत्त्वज्ञान है। इसीको ब्रह्मज्ञान कहते 
हैं। कोई भले ही षट्शासत्र पढ़ ले, अठारह पुराण पढ़ ले, 
अठारह उपपुराण पढ़ ले, चार बेद पढ़ ले, हजारों वर्षोतक 
पढ़ाई कर ले, पर इससे बढ़कर कोई बात मिलेगी नहीं | इससे 
बढ़कर कोई बात है ही नहीं, मिले कहाँसे ? इसलिये सन्तोंने 
कहा है-- 
बावर बेद बिदुष बावरियो, पोथी पुस्तक फंदा। 
भोला नर मांही उलझाना, उलट न देखे अंधा ॥ 

प्रश्न--जीवात्माकी सत्ता और परमात्माकी सत्ता--दोनों 
एक हैं या अलग-अलग ? 

उत्तर--सत्ता एक ही है; परंतु सत्तामें अहम्‌ ('मैं') को 
मिलानेसे सत्तामें भेद दीखने लग गया। कारण कि अहमूसे 
परिच्छिन्नता पैदा होती है और परिच्छिन्नतासे सम्पूर्ण भेद पैदा 
होते हैं। वास्तविक सत्ता अहंरहित होनेसे अपरिच्छिन्न है। उस 
सत्तामें सबकी स्वतः-स्वाभाविक स्थिति है; परंतु अहमकी 
स्वीकृतिके कारण उसका अनुभव नहीं हो रहा है। 

अहमको जीवित न रखना साधकका खास काम है। “मैं 
ब्रह्म हूँ >-यह भाव अहम्‌को जीवित रखता है। कारण कि 
'मैं' ब्रह्म नहीं है और ब्रहममें “मैं' नहीं है। 'मैं' में 'हूँ'को 
मिलाना और 'हूँ'को 'मैं' में मिलाना 'चिज्जडग्रन्धि' है। यह 
'मैं' अर्थात्‌ अहम्‌ केवल माना हुआ है, वास्तवमें है नहीं। 
इसलिये इसको जहाँ भी लगायें, वहीं प्रवेश कर जाता है। 
जडमें प्रवेश करके कहता है कि 'मैं शरीर हूँ”, 'मैं धनवान हूँ' 
आदि तथा चेतनमें प्रवेश करके कहता है कि 'मैं ब्रह्म हूँ', “मैं 
जुद्ध-बुद्ध-मुक्त आत्मा हूँ' आदि। परंतु दोनोंमें अहम्‌ 
वही-का-वही है। 

'मैं ब्रह्म हूँ---यह अनात्मा (असत्‌, जड, उत्पत्ति- 


२१४८ 


विनाशशील) का तादात्य है। कारण कि अभनात्माके 
तादात्प्यके बिना, अनात्माकी सहायताके बिना केबल 
आत्मतत्त्वसे परमात्माका चिन्तन, ध्यान, समाधि आदि हो ही 
' नहीं सकते। चिन्तन, ध्यान आदि करेंगे तो अनात्माकी 
पराधीनता स्वीकार करनी ही पड़ेगी, अनात्माका आदर करना 
ही पड़ेगा । जिसकी सहायता लेंगे, उसका त्याग भी केसे होगा 
और अनात्माका त्याग किये बिना आत्मतत्तका अनुभव भी 
केसे होगा ? आत्मतत्तका अनुभव तो अनात्मासे असंग 
होनेपर ही होगा । 

जिसकी प्रतीति होती है, वह दृश्य (शरीर) भी हमारा 
स्वरूप नहीं हैं ओर जिसका भान होता है, वह अहम भी 
हमारा स्वरूप नहीं है । अहम्‌को साथमें रखते हुए साधन करेंगे 
तो नयी अवस्थाकी प्राप्ति तो हो सकती है, पर अवस्थातीत 
तत्त्वकी प्राप्ति नहीं हो सकती। अवस्थातीत तत्त्वकी प्राप्ति 
अहम्‌का अभाव होनेपर ही होती है। अहमके रहते हुए यह 
अभिमान तो हो सकता है कि 'मेरेकी बोध हो गया, मैं ज्ञानी 
हो गया, मैं जीवन्मुक्त हो गया', पर वास्तविक बोध, तत्त्वज्ञान, 
जीवन्मुक्ति अहम्‌का अभाव होनेपर ही होती है। तात्पर्य है कि 
सत्तामात्रका ज्ञान सत्ताको ही होता है, 'मेरेको' नहीं होता । सत्ता 
तो ज्ञानस्वरूप ही है और उस ज्ञानका ज्ञाता कोई नहीं है; 
क्योंकि जब ज्ञेयकी सत्ता ही नहीं, तो फिर ज्ञाता संज्ञा कैसे ? 

जाग्रत्‌ और स्वप्र-अवस्थामें अहम्‌का भाव दीखता है 
और सुघुप्ति-अवस्थामें अहमका अभाव दीखता है। अहमका 
भाव और अभाव--दोनोंको चेतन-तत्त्व प्रकाशित करता हैं। 
जो भाव और अभावको प्रकाशित करता है, वह 'सत्‌' है तथा 
जिसका भाव ओर अभाव होता है, वह 'असत्‌' है। जैसे नेत्र 
प्रकाश और अंधकार--दोनोंको प्रकाशित करता है, ऐसे ही 
विवेक अहम्‌के भाव और अभाव--दोनोंको प्रकाशित करता 
है। अहम्‌का भाव मिटकर अभाव रह जाय, जड़ता मिटकर 
चेतन रह जाय तो विवेक बोधमें परिणत हो जाता है। 

परमात्मतत्त्वकी प्राप्ति भी सुगण है और अहमकी निवृत्ति 
भी सुगम है। कारण कि परमात्मतत्त्वकी नित्यप्राप्ति है और 
अहमकी नित्यनिवृत्ति हैं। अहम्‌को मिटानेका प्रयत्न करनेसे 
अहमका विवेचन तो होता है, पर अहम्‌ मिटता नहीं। परंतु 
सर्वत्र परिपूर्ण परमात्मसत्ताका अनुभव होनेसे अहम्‌ मिट जाता 
है| इसलिये गीतामें भगवान्‌ने कहा है-- 

'प्रया ततमिदं सर्वम' 


(९।४) 


* साधन-सुधा-सिन्धु * 


'यह सब संसार मेरेसे व्याप्त है ।' 
तात्पर्य है कि संसारमें सत्ता (है) रूपसे एक सम, 
शान्त, सदघन, चिद्घन, आनन्दघन परमात्मतत्त्व परिपूर्ण 
है* | जिसका प्रतिक्षण अभाव हो रहा है, उस संसारकी 
स्वतन्त्र सत्ता हैं ही नहीं। अज्ञानके कारण संसारमें जो 
सत्ता प्रतीत हो रही है, वह भी परमात्मतत््वकी सत्ताके 
कारण ही है-- 
जासु सत्यता तें जड़ माया। भास सत्य इब पोह सहाया॥ 
(मानस १। ११७। ४) 


भगवान्‌ कहते हैं-- 
मनसा वबचसा दृष्टया गृह्यतेडन्येरपीच्दिये: । 
अहमेत न मत्तोजन्यदिति चबुध्यध्वमज्ञसा ॥ 


(श्रीमद्भा” ११५। १३ । २४) 
'मनसे, वाणीसे, दृष्टिसे तथा अन्य इन्द्रियोंसे जो कुछ 
ग्रहण किया जाता है, वह सब में ही हूँ। अतः मेरे सिवाय 
दूसरा कुछ भी नहीं है--यह सिद्धान्त आप विचारपूर्वक शीघ्र 
समझ लें अर्थात्‌ स्वीकार कर लें।' 
तात्पर्य है कि चिन्मय सत्तारूपसे केवल परमात्मतत्त्व ही 
ग्रहणमें आ रहा है। कारण कि ग्रहण सत्ताका ही होता है। 
जिसकी सत्ता ही नहीं, उसका ग्रहण कैसे होगा ? 
जब सबमें एक अविभक्त सत्ता ('है') ही परिपूर्ण है, तो 
फिर उसमें में, तू, यह और वह--ये चार विभाग कैसे हो 
सकते हैं ? अहंता और ममता कैसे हो सकती है ? राग-द्वेष 
कैसे हो सकते हैं ? जिसकी सत्ता ही नहीं है, उसको मिटानेका 
अभ्यास भी कैसे हो सकता है ? 
भगवान्‌ कहते हैं-- 
नासतो विद्यते भावों नाभावों विद्यते सतः। 
(गीता २। १६) 
'असत्‌का भाव विद्यमान नहीं हैं और सतका अभाव 
विद्यमान नहीं है।' 
तात्पर्य हैं कि असतूकी नित्यनिवृत्ति हैं और सत्‌की 
नित्यप्राप्ति हैं। नित्यनिवृत्तकी निवृत्ति और नित्यप्राप्तकी प्राप्तिमें 
क्या कठटिनता और क्या सुगमता ? क्या करना और क्या न 
करना ? क्‍या पाना और क्‍या खोना ? 
खोया कहे सो बावरा, पाया कहे सो कूर। 
पाया खोया कुछ नहीं, ज्यों-का-त्यों भरपूर ॥ 
सर्वत्र परिपूर्ण चिन्मय सत्तामें न देश है, न काल हैं, न 


* भगवानने गीतामें जीवात्माके लिये भी 'येन सर्वमिदं ततम' (२। १७) कहा है और परमात्माके लिये भी 'येन सर्वमिद ततम्‌' 
(८। २२:१८ । ४६) कहा हैं। तात्पर्य है कि जीबात्मा और परमात्मा--दोनोंकी सर्वत्र परिपूर्ण सत्ता एक हो है । 


# सबसे सुगम परमात्मप्राप्ति * 


वस्तु है, न व्यक्ति है, न अबस्था है, न परिस्थिति है, न घटना 
है। उस सत्तामें न आना है, न जाना है; न जीना है, न मरना 
है; न लेना है, न देना है; न करना है, न नहीं करना है; न 
समाधि है, न व्युत्थान है; न बन्धन है, न मोक्ष है; न भोगेच्छा 
है, न मुमुक्षुता है; न बोलना है, न सुनना है; न पढ़ना है, न 
लिखना है; न प्रश्न है, न उत्तर है। उसमें न कोई लाभ है, न 
हानि है; न कोई बड़ा है, न छोटा है; न कुछ बढ़िया है, न 
घटिया है-- 
कि भद्रं किमभद्रं वा द्वेतस्यावस्तुनः कियत्‌। 
(श्रीमद्धा ११। २८। ४) 

“जब द्वेत नामकी कोई वस्तु ही नहीं है, तो फिर उसमें 
क्या अच्छा और क्या बुरा ?' 

अच्छा-बुरा, ठीक-बेठीक, विधि-निषेध--यह सब 
मनुष्यलोककी मर्यादा है। मर्यादापर ठीक चलना मनुष्यका 
कर्तव्य है। मर्यादापर ठीक चलनेसे विवेकका आदर होता है 
और विवेकके आदरसे वह विवेक बोधरमें परिणत हो जाता 
है। बोध होनेपर कुछ भी करना, जानना और पाना बाकी नहीं 
रहता अर्थात्‌ मनुष्य कृतकृत्य, ज्ञातज्ञातव्य और भ्राप्तप्राप्तव्य हो 
जाता है। 

आजतक देव, राक्षस, पशु, पक्षी, मनुष्य आदि अनेक 
योनियोंमें जो भी कर्म किये हैं और उनका फल भोगा है, 
उनमेंसे कोई भी कर्म और फलभोग सत्तातक नहीं पहुँचा ! 
आकाशझमें कभी सूर्यका प्रकाश फैल जाता है, कभी अधेरा छा 
जाता है, कभी धुआँ छा जाता है, कभी काले-काले बादल 
छा जाते हैं, कभी बिजली चमकती है, कभी वर्षा होती है 
कभी ओले गिरते हैं, कभी तरह-तरहके शब्द होते हैं, गर्जना 
होती है; परंतु आकाझमें कोई फर्क नहीं पड़ता । बह ज्यों-का- 
त्यों निर्लिप्त-निर्विकार रहता है। ऐसे ही सर्वत्र परिपूर्ण सत्तामें 
कभी महासर्ग और महाप्रलय होता है, कभी सर्ग और प्र 
होता है, कभी जन्म और मृत्यु होती है, कभी अकाल पड़ता 
है, कभी बाढ़ आती है, कभी भूचाल आता है, कभी घमासान 
युद्ध होता है; परंतु सत्तामें कोई फर्क नहीं पड़ता । कितनी ही 
उथल-पुथल हो जाय, पर सत्ता ज्यों-की-त्यों निर्लिप्त- 
निर्विकार रहती है। इसलिये गीतामें आया है-- 


सम॑ सर्वेषु भूतेषु  तिष्ठत्त॑ परमेश्वरम्‌। 
बिनहयत्स्विनश्यन्ते यः पहुयति स पश्यति ॥ 
(१३ । २७) 


'जो नष्ट होते हुए सम्पूर्ण प्राणियोंमें परमात्माको 
नाशरहित और समरूपसे स्थित देखता है, वही वास्तवमें सही 
देखता है।' 


१४९ 


प्रकृततेव॑ च कर्माणि क्रियमाणानि सर्वश: । 
यः परह्यति तथात्मानमकर्तारे स॒ पश्यति ॥ 
(१३ । २९) 

'जो सम्पूर्ण क्रियाओऑंको सब प्रकारसे प्रकृतिके द्वारा ही 
की जाती हुई देखता है और अपने-आपको अकर्ता देखता 
अर्थात्‌ अनुभव करता है, वहीं वास्तवमें सही देखता है ।' 

इस प्रकार सत्तामात्रमें स्थितिका अनुभव करके चुप 
हो जाना चाहिये। चुप होनेके लिये साधक तीन बातोंपर 
विचार करें-- 

(१) 'मैं' और 'मेरा' कुछ नहीं है; क्योंकि स्वरूप 
सत्तामात्र है और सत्तामात्रके सिवाय दूसरा कुछ नहीं है, फिर 
में और मेरा कौन हुआ ? 

(२) मेरेकी कुछ नहीं चाहिये; क्योंकि सत्तामें 
किश्चिन्मात्र भी कोई कमी नहीं है, फिर वस्तुकी इच्छा कैसे 
की जाय ? 

(३) अपने लिये कुछ नहीं करना है; क्योंकि जिन 
करणोंसे कर्म होते हैं, वे करण भी प्रकृतिमें हैं और जो 
कर्म करनेवाला है, वह अहड्जार (कर्तापन) भी प्रकृतिमें है । 
अतः स्वरूपमें करनेकी योग्यता भी नहीं है और करनेका 
दायित्व भी नहीं है। 

इस प्रकार विचार करके चुप हो जाय, सब ओरसे 
विमुख होकर सत्तामात्रमें स्थिर हो जाय | यह 'चुप साधन' है । 
न तो स्थूलशरीरकी क्रिया हो, न सूक्ष्मशरीरका चिन्तन हो और 
न कारणशरीरको सुषुप्ति हो, तब्र चुप साधन होता है। इसमें 
कोई क्रिया नहीं है, प्रत्युत जिससे क्रिया प्रकाशित होती है, * 
उस अक्रिय तत्त्वमें स्वतःसिद्ध स्थिति है। इसमें वृत्तिको 
लगाना या हटाना भी नहीं है, प्रत्युत जिस ज्ञानके अन्तर्गत 
वृत्ति दीखती है, उस ज्ञानमें स्वतःसिद्ध स्थिति है। यह चुप 
साधन समाधिसे भी ऊँची चीज है; क्योंकि इसमें बुद्धि और 
अहमूसे सम्बन्ध-विच्छेद है। इसलिये समाधिमें तो लय, 
विक्षेप, कषाय और रसास्वाद--ये चार दोष (विप्न) रहते हैं 
पर चुप साधनमें ये दोष नहीं रहते। 

चिन्मय सत्तामात्र अक्रिय है और उसमें अनन्त सामर्थ्य 
है। भक्तियोग, ज्ञानयोग, कर्मयोग, लूवयोग, हठयोग आदि. 
जितने भी योग हैं, वे सब इस अक्रिय तत्त्वसे ही प्रकट होते 
हैं। यह अक्रिय तत्त्व सम्पूर्ण साधनोंकी भूमि है अर्थात्‌ सभी 
साधन इसीसे प्रकट होते हैं और इसीमें लीन होते हैं। चुप 
साधनसे अक्रिय तत्त्व (सत्तामात्र) में अपनी स्वतःस्वाभाविक 
तथा सहज स्थितिका अनुभव हो जाता है अर्थात्‌ अहम्‌ मिट 
जाता है और सम, शान्त, सद्घन, चिंद्घन, आनन्दघन 

* साधन-सुधा-सिन्धु * 


परमात्मतत्त शेष रह जाता है-- 
हूँढा सब जहाँ में, पाया पता तेरा नहीं। 
जब पता तेरा लगा तो अब पता मेरा नहीं॥ 
संतोंने इस अवस्थातीत सहजावस्थाका वर्णन इस प्रकार 
किया है-- 
अपन पौ आपहि में पायो । 
शब्द-हि-शब्द भयो उजियारा, सतगुरु भेद बतायो ॥॥ 
जैसे सुन्दी सुत ले सूती, स्वप्ने गयो हिराई। 
जाग परी पलंग पर पायो, न कछु गयो न आई ॥ 
जैसे कुँवरी कंठ मणि हीरा, आभूषण बिसरायो । 
संग सखी मिलि भेद बतायो, जीव को भरम मिटायो ॥ 
जैसे मृग नाभी कस्तूरी, दूँढत बन बन धायो। 
नासा स्वाद भयो जब बाके, उलटि निरन्तर आयो ॥ 
कहा कहूँ वा सुख की महिमा, ज्यों गूंगे गुड़ खायो । 
कहैँ कबीर सुनो भाई साथो, ज्यों-का-त्यों ठहरायो ।॥। 
तात्पर्य है कि जो साधक अपनेमें “मैं हूँ --इस प्रकार 
परिच्छिन्न (एकदेशीय) सत्ताका अनुभव करता था, वही 'मैं' 
(अहम) के मिटनेपर अपरिच्छिन्न सत्ताका अनुभव कर लेता 
है अर्थात्‌ 'हूँ' में ही 'है' को पा लेता है। फिर 'हूँ' नहीं रहता, 
प्रत्युत एकमात्र 'है' ही रहता है। 
राग-द्रेष, हर्ष-शोक, कर्तृत्व-भोक्तृतव, जडता, 
परिच्छिन्नता आदि सब विकार अहमूमें रहते हैं। उस अहमको 
साधकने अपनेमें स्वीकार किया है, इसलिये अहमको 
मिटानेके लिये अपनेमें परमात्मतत्त्वको स्वीकार करना अर्थात्‌ 


हूँ' में 'है” को स्वीकार करना आवश्यक है। 

एक मार्मिक बात है कि हूँ' में 'है' को मिलानेकी 
अपेक्षा 'हूँ' को 'है'में मिलाना बढ़िया हैं । 'मैं' भगवानका ही 
हूँ, अन्य किसीका नहीं हूँ--इस प्रकार अपने-आपको 
भगवानके अर्पित कर देना, भगवान्‌की शरणमें चले जाना ही 
'हँ'को 'है' में मिलाना है। 'हूँ' में 'है' को मिलानेसे सूक्ष्म 
परिच्छिन्नता रह सकती है; क्योंकि 'हूँ' में अनादिकालसे 
परिच्छिन्नताके संस्कार पड़े हुए हैं, जो कि “है' में नहीं हैं। 
इसलिये 'हूँ' को 'है' के अर्पित करनेसे परिच्छिन्नताका, 
अहमूका सुगमतापूर्वक सर्वधा अभाव हो जाता है। 

चाहे 'हूँ' को 'है' में मिलायें, चाहे 'है' में 'हूँ' को 
मिलायें, दोनोंका परिणाम एक ही होगा अर्थात्‌ 'हूँ' नहीं 
रहेगा, 'है' रह जायगा। जैसे-- कर्मयोगी कर्ममें अकर्मको 
तथा अकर्ममें कर्मको देखता हैं--'कर्मण्यकर्म यः 
पश्येदकर्मण च कर्म यः' (गीता ४ | १८); अतः परिणाममें 
कर्म नहीं रहता, अकर्म रह जाता है। ज्ञानयोगी सम्पूर्ण 
प्राणियोंमें आत्माको तथा आत्मामें सम्पूर्ण प्राणियोंकी देखता 
है-- 'सर्वभूतस्थमात्मानं सर्वभूतानि चात्मनि' (गीता 
६। २९); अतः परिणाममें प्राणी नहीं रहते, आत्मा रह जाती 
है। भक्तियोगी सबमें भगवानकों और भगवानमें सबको 
देखता है--'यो मां पश्यति सर्वत्र सर्व च मयि पहु्यति' 
(गीता ६।३०); अतः परिणाममें सब नहीं रहते, भगवान्‌ 
रह जाते हैं। अकर्म, आत्मा और भगवान्‌--तीनों तत्त्वसे 
एक ही हैं। 


ल््गड्ड्ल्निियाद है. स्ड््न््प्न्पकड 

* साधन-सुधा-सिन्धु * 


असतूका त्याग तथा सतकां खांज 


जिसको हम असत्‌ जानते हैं, उसका त्याग करनेसे 
स्वतःसिद्ध तत्तका अनुभव हो जाता है। वास्तवमें असत्‌की 
सत्ता विद्यमान है ही नहीं--'नासतो विद्यते भाव:'। 
असत्‌का अत्यन्त अभाव है। में, तू, यह और वह--इन 
चार्रोंकी सत्ता ही नहीं है। जो कुछ भी देखने, सुनने, मानने, 
चिन्तन करनेमें आता है, वह वास्तवमें है ही नहीं। इन्द्रियाँ, 
अन्तःकरण और अहंकार--ये तीनों ही नहीं हैं। 

हम जानते हैं कि संसार निरन्तर बदलता हैं। यह जैसा 
पहले था, वैसा अब नहीं है और जैसा अब है, वैसा आगे 
नहीं रहेगा। परंतु ऐसा जानते हुए भी हम संसारकी सत्ता मानते 
हैं--यह जाने हुए असत्‌की सत्ताको स्वीकार करना है। जाने 
हुए असत्‌की सत्ताकों स्वीकार करना तथा उसको महत्त्व देना 
ही बन्धनका मूल कारण है। 

मनुष्यमात्रमें असतका त्याग करनेकी सामर्थ्य भी है और 


स्वतन्त्रता भी ! असतका त्याग करनेमें कोई भी असमर्थ और 
पराधीन नहीं है। अब विचार इस बातपर करना है कि 
असत्‌को असत्‌-रूपसे जानते हुए भी उसका आकर्षण क्‍यों 
हो रहा है ? उसका त्याग क्यों नहीं हो रहा है ? 

जब हम अपनेमें असतकी सत्ता स्वीकार कर लेते हैं 
ओर सत्ता स्वीकार करके उसको महत्ता दे देते हैं, तब 
असतका आकर्षण होता है | संयोगजन्य सुखकी इच्छा करना 
ही अपनेमें असतकी सत्ता और महत्ताको स्वीकार करना है। 
हम विचारके समय तो संसारको असत्‌ मानते हैं, पर अन्य 
समय असतके संगका सुख भोगते हैं, इसीलिये (सुखासक्तिके 
कारण) असतका त्याग करनेमें कठिनता मालूम दे रही है । 

संयोगजन्य सुखके पहले उसके अभावका दुःख है, 
अन्तमें उसके वियोगका दुःख है तथा बीचमें भी उसका 
प्रतिक्षण अभाव हो रहा है--यह ज्ञान होनेपर सुखकी इच्छा 


* असतका त्याग तथा सतकी खोज * 

मिट जाती है। कारण कि अभाव ही शेष रहता है और 
अभावमें सुख हो नहीं सकता। गीतामें आया है-- 
ये हि संस्पर्शता भोगा दुःखयोनय एवं ते। 
आद्यन्तवन्त: कौन्तेय. न तेषु रमते बुध: ॥ 
(५। २२) 
हे कुन्तीनन्दन ! जो इच्ध्रियों और विषयोंके संयोगसे पैदा 
होनेवाले भोग हैं, वे आदि-अन्तवाले और दुःखके ही कारण 
हैं। अतः विवेकी मनुष्य उनमें रमण नहीं करता ।' 
विवेकका अनादर करनेके कारण मनुष्य आरम्भको 
देखता है, परिणामको नहीं। सुखभोगके परिणाममें दुःख 
आयेगा हीर-यह नियम है | कारण कि सुखभोगके परिणाममें 
अपनी शक्तिका हास और भोग्य वस्तुका नाश होता ही 
है--यह नियम है। यदि मनुष्य सुखभोगके परिणामपर विचार 
करे, उसके परिणामको महत्त्व दे तो सुखभोगकी रुचि मिट 
जायगी; क्योंकि दुःख और अभावको कोई भी नहीं चाहता। 
दुःख ओर अभाव स्वाभाविक अरुचिकर होता है। इसलिये 
“गीता कहती है-- 
विषयेद्धियसंयोगाद्यत्तटग्रेडमृतोपमम्‌ । 
परिणामे विषमित्र_तत्सुखं॑ राजस स्मृतम्‌॥ 
(१८ । ३८) 
'जो सुख इद्धियों और विषयोंके संयोगसे आरम्भमें 
अमृतकी तरह और परिणाममें विषकी तरह होता है, वह सुख 
राजस कहा गया हैं” ।' 
तात्पर्य है कि आरम्भमें भोग्य-पदार्थ बड़े अच्छे लगते 
हैं और उनमें बड़ा सुख मालम देता है। परंतु उनको भोगते- 
भोगते जब परिणाममें वह सुख नीरसतामें परिणत हो जाता है 
और उससे सर्वथा अरुचि हो जाती है, तब वही सुख विषकी 
“-तरह मालम देता है | वास्तवमें सुखकी रुचि बनावटी है और 
अरुचि स्वाभाविक है। 
केवल दूसरोंको सुख देनेका स्वभाव बन जाय तो 
सुखासक्ति सुगमतापूर्वक मिट जाती है। कारण कि असतसे 
सुख लेनेके कारण ही अपनेमें असतके त्यागकी असामर्थ्य 
तथा असतकी पराधीनता प्रतीत होती है। इसलिये साधकको 
यह दृढ़ निश्चय कर लेना चाहिये कि मेरेकी असतूसे सुख लेना 
ही नहीं है। 
एक मार्मिक बात है कि ढीली प्रकृतिवाला अर्थात्‌ 
शिधिल स्वभाववाला मनुष्य असत्‌का जल्दी त्याग नहीं कर 


सकता । एक विचार किया और उसको छोड़ दिया। फिर 
दूसरा बिचार किया और उसको छोड़ दिया--इस प्रकार 
बार-बार विचार करने और उसको छोड़ते रहनेसे आदत 
बिगड़ जाती हैं। इस बिगड़ी हुई आदतके कारण ही वह 
असतके त्यागकी बातें तो सीख जाता है, पर असतका त्याग 
नहीं कर पाता। अगर असतका त्याग कर भी देता है तो 
स्वभावकी ढिलाईसे फिर उसको सत्ता दे देता है। स्वभावकी 
यह शिथिलता स्वयं साधककी बनायी हुई है। अतः साधकके 
लिये यह बहुत आवश्यक है कि वह अपना स्वभाव दृढ़ 
रहनेका बना ले। एक बार वह जो विचार कर ले, फिर उसपर 
वह दृढ़ रहे--'भजस्ते मां दृढब्ता:' (गीता ७।२८)। 
छोटी-सी-छोटी बातमें भी वह दृढ़ (पक्का) रहे तो उसमें 
असत्‌का त्याग करनेकी शक्ति आ जायगी। 

साधकमें एक तो असत्‌की रुचि (भोगेच्छा) है और 
एक सत्‌की भूख (जिज्ञासा) है। यह सिद्धान्त है कि 
असतकी रुचि असतमें नहीं होती और सत्‌की भूख सतमें नहीं 
होती । जिसमें असत्‌की रुचि और सत्‌की भूख है, वह जीव 
है। रुचि 'कामना' है और भूख 'आवश्यकता' है। कामना 
कभी पूरी नहीं होती, प्रत्युत उसकी निवृत्ति ही होती है । परंतु 
आवश्यकता पूरी होनेवाली ही होती है। मनुष्यमें केवल 
कामना तो नहीं रह सकती, पर केवल आवश्यकता रह 
सकती है। केवल आवश्यकता रहते ही उसकी पूर्ति हो जाती 
है। जैसे जबतक लकड़ी रहती है, तबतक आग रहती है। 
लकड़ी समाप्त होते ही आग शान्त हो जाती है। ऐसे ही 
जबतक कामना (भोगेच्छा) है, तबतक आवश्यकता 
(जिज्ञासा) है। कामनाके कारण ही आवश्यकता है। 
इसलिये कामना मिटते ही आवश्यकता पूरी हो जाती हैं। 
अतः साधकको चाहिये कि वह आवश्यकतामें कामनाको 
मिला दे अर्थात्‌ उसके जीवनमें कामना न रहे, प्रत्युत एक 
आवश्यकता ही रहे । असत्‌की रुचि न रहे, प्रत्युत सतकी ही 
रुचि रहे और सतकी ही भूख रहे। सत्‌की भूख ही जिज्ञासा 
कहलाती है। जिज्ञासा और जिज्ञास्थ-तत्त्वमें कोई भेद नहीं है। 
परंतु जबतक जिज्ञासु रहता है अर्थात्‌ अहम्‌ रहता है, तबतक 
जिज्ञासा और जिज्ञास्य-तत्तकी एकता स्पष्ट नहीं होती। 
अहमके मिटनेपर जिज्ञासु नहीं रहता, प्रत्युत जिज्ञासामात्र रह 
जाती है। जिज्ञासामात्र रहते ही जिज्ञासा जिज्ञास्य-तत््वसे एक 
हो जाती है अर्थात्‌ आवश्यकताकी पूर्ति हो जाती है। 


# रजोगुण रागरूप ही होता है--'रजो रागात्मक बिर्धि' (गीता १४।७) और उसका फल दुःख ही होता है--'रजसस्तु फल दुःखम' 


(गीता १४।॥ १६) । 

असत्‌ नित्यनिवृत्त है, इसलिये उसका त्याग होता है और 
सत्‌ नित्यप्राप्त है, इसलिये उसकी खोज होती है | निर्माण और 
खोज--दोनोंमें बहुत अन्तर है । निर्माण उस बस्तुका होता है 
जिसका पहलेसे अभाव होता है और खोज उस बस्तुकी होती 
है, जो पहलेसे ही विद्यमान होती हैं। सतका अभाव विद्यमान 
है ही नहीं--'नाभावो बिद्यते सतः'; अतः सतकी खोज 
होती है, निर्माण नहीं होता। जब साधक सतकी सत्ताको 
स्वीकार करता है, तब खोज होती हैं। खोजके दो प्रकार 
हैं--एक तो कण्ठी कहीं रखकर भूल जाये तो हम उसको 
जगह-जगह ढूँढ़ते हैं ओर दूसरा, कण्ठी गलेमें ही हो तथा 
वहम हो जाय कि कण्ठी खो गयी तो हम उसको जगह-जगह 
ढूँढ़ते हैं। परमात्मतत्तकी खोज गलेमें पड़ी कण्ठीकी खोजके 
समान है। तात्पर्य है कि जिस परमात्मतत्त्वको हम चाहते हैं 
और जिसकी हम खोज करते हैं, वह परमात्मतत्त्व अपनेमें ही 
है ! परंतु संसार अपनेमें नहीं है । जो अपनेमें है, उसकी खोज 
करनेसे परिणाममें बह मिल जाता है। परंतु जो अपनेमें नहीं 
है, उसकी खोज करनेसे परिणाममें वह मिलता नहीं; क्योंकि 
उसकी सत्ता ही नहीं है। 

परमात्मतत्त्व कभी अप्राप्त है ही नहीं। उसकी विस्मृति 
हुई है, अप्राप्ति नहीं हुई है। यह विस्मृति अनादि और सान्त 
(अन्त होनेवाली) हैं। जैसे दो व्यक्ति आपसमें एक-दूसरेको 
पहचानते नहीं तो यह अपरिचय कबसे है---इसको कोई बता 
नहीं सकता। हम संस्कृत भाषा नहीं जानते तो यह न जानना 
कबसे है--इसको हम बता नहीं सकते। तात्पर्य है कि 
व्यक्तियोंकी सत्ता, हमारी सत्ता, संस्कृत भाषाकी सत्ता तो 
पहलेसे ही है, पर उनका परिचय पहलेसे नहीं है। ऐसे ही 
विस्पृतिक समय भी परमात्मतत्त्वकी सत्ता ज्यों-की-त्यों है। 
परमात्मतत्त्व तो नित्यप्राप्त है, पर उसकी विस्मृति है अर्थात्‌ 
उधर दृष्टि नहीं है, उससे विमुखता है, उससे अपरिचय है 
उसकी अप्राप्तिका वहम है। परमात्मतत्तकी खोज करनेपर यह 
विस्मृति मिट जाती है ओर स्मृति प्राप्त हो जाती है--'नष्टो 
मोह: स्मृतिर्लब्धा' (गीता १८ | ७३) । 

परमात्मतत्त्वी खोजमें अभ्यास नहीं हैं। अभ्यास 
करनेसे हम तत्त्वसे अलग हो जाते हैं| ज्यों अभ्यास करते हैं 
त्यों तत्तसे अलग होते हैं। इसलिये कहा है-- 
श्रुति पुरान बहु कहेठ उपाई। छूट न अधिक अधिक अरुझाई ॥ 

(मानस ७। ११६। ६) 

अगर साधकको अभ्यास करना ही हो तो इतना ही 
अभ्यास करे कि 'मुझे कुछ नहीं करना है !' हमारा स्वरूप 
चिन्मय सत्तामात्र है। सत्तामात्रमें कभी किश्ञिन्मात्र भी कोई 


* साधन-सुधा-सिन्धु * 


कमी नहीं आती। कारण कि भावका अभाव हो ही कैसे 
सकता है ! इसलिये अपने लिये कभी किद्चिन्मात्र भी किसी 
चीजकी जरूरत हुई नहीं, है नहीं, होगी नहीं ओर हो सकती 
नहीं । अतः अपने लिये अपनेको कुछ नहीं करना है। करने 
तथा न करनेका आग्रह होनेसे अहंकार आता है और करने 
तथा न करनेका आग्रह न होनेसे अहंकार छूट जाता है। 
असत्‌के संगके बिना स्वरूप कुछ कर सकता ही नहीं; क्योंकि 
स्वरूपमें कर्तृत्व है ही नहीं । समाधिमें भी असत्‌का संग रहता 
है, जिसके कारण समाधि और व्युत्थान--ये दो अवस्थाएँ 
होती हैं। परंतु कुछ न करनेमें असत्‌का संग नहीं है। पहले 
भी कुछ नहीं था, पीछे भी कुछ नहीं रहेगा; अतः अभी भी 
कुछ नहीं है--'आदाबन्ते च॒ यज्ञास्ति वर्तमाने5पि तत्तथा' 
(माण्ड्क्यकारिका ४ | ३१) | कुछ नहीं रहना निरन्तर हैं। 
घोर-से-घोर प्रवृत्तिमें भी निवृत्ति निरन्तर है। इस निवृत्तिको 
अर्थात्‌ कुछ नहीं करनेको ही 'परम विश्राम' कहा गया है-- 
'परायो परम बिश्रामु' (मानस ७। १३० । छे ३) | श्रमका 
तो आदि और अन्त होता है, पर विश्रामका आदि और अन्त 
नहीं होता। विश्राम निरन्तर रहता है। श्रमके समय भी विश्राम 
ज्यों-का-त्यों रहता है। परंतु हमारी दृष्टि श्रमपर ही रहती है, 
विश्रामकी तरफ नहीं जाती। असत्‌का सर्वथा त्याग होनेपर 
नित्यप्राप्त विश्रामकी प्राप्ति हो जाती है। 

वास्तवमें असतके त्यागमें ही सतकी खोज निहित है । 
ज्ञान भी असतका ही होता है, सतका नहीं। असतको 
असत्‌-रूपसे जानना हो ज्ञान है। ज्ञाससे असतकी निवृत्ति हो 
जाती है ओर सत्‌ ज्यों-का-त्यों शेष रह जाता है; क्योंकि सत्‌ 
नित्यप्राप्त है। असत्‌की मानी हुई सत्ता और महत्ता ही नित्यप्राप्त 
सत्‌के अनुभवमें ब्राधक हैं। अतः सतकी प्राप्ति तो स्वतःसिद्ध 
है, कमी असतके त्यागकी ही है। सतकी प्राप्ति नहीं होती, 
प्रत्युत असत्‌की निवृत्ति होती है। असत्‌की सत्ता कल्पित हे, 
उसका कोई मूल आधार नहीं है। अतः असत्‌का त्याग स्वतः 
है, सुगम है और श्रेष्ठ है! इसमें एक मार्मिक बात है कि 
वास्तबमें असत्‌का त्याग नहीं करना है, प्रत्युत असतके 
अभावका अनुभव करना है--'नासतो विद्यते भाव:' (गीता 
२। १६) 'असतकी सत्ता विद्यमान नहीं है।' कारण कि त्याग 
करनेसे अहम्‌ (त्यागी) शेष रहेगा, जब कि अभावको 
स्वीकार करनेसे अहम्‌ रोष नहीं रहेगा । जबतक अहंरूपी अणु 
है, तबतक असत्‌का संग है। असतूका वास्तविक त्याग 
अहंरूपी अणुके टूटनेपर ही होता है। 

स्वरूपमें अहम्‌ नहीं है। अहंरहित स्वरूपका बोध ही 
वास्तविक बोध है। अहंरहित स्वरूपका बोध होनेके लिये दो 


# असतका त्याग तथा सतकी खोज + 


युक्तियाँ बहुत कामकी हैं-- 

(१) सुुप्तिमें अहम्‌ नहीं रहता, पर स्वरूप रहता है। 
अतः सभीको सुषुप्तिके समय अहम्‌के अभावका और स्वयंके 
भावका अनुभव होता है, जिसका स्पष्ट बोध जगनेपर होता हैं । 
जैसे, जगनेके बाद हम कहते हैं कि 'मैं ऐसे सुखसे सोया कि 
कुछ पता नहीं था'; परंतु 'कुछ पता नहीं था'--इसका तो पता 
था ही। अतः 'कुछ पता नहीं था'---यह अहमका अभाव है 
और इसका ज्ञान जिसको है, वह अहंरहित स्वरूप है। 

(२) जीव अनेक योनियोंमें जाता है तो योनियाँ बदलती 
हैं, शरीर बदलते हैं, पर खय॑ वही रहता है। अलग-अलग 
योनियोमें अहम्‌ भी अलग-अलग रहता है, पर स्वयंकी सत्ता 
सभी योनियोंमें एक ही रहती है। 

मैं हँ---यह अहंसहित सत्ता है और 'है'--यह 
अहंरहित सत्ता है। साधकको चाहिये कि वह "मैं हूँ' को न 
देखकर 'है' में ही रहे। 'में' (अहम) तो 'तू', 'यह' और 
'वह' हो जाता है, पर 'है' सदा 'है' ही रहता है। तात्पर्य है 

'मैं' तो बदलता है, पर 'है' नित्य ज्यों-का-त्यों रहता है | 
परंतु जबतक 'मैं' रहता है, तबतक 'है'का अनुभव नहीं होता 
प्रत्युत “ रे ह ही अनुभव होता है। 'हूँ में 'मैं' (असत्‌) का 
अंश भी है और 'है' (सत्‌) का अंश भी है। परंतु 'में' की 
मुख्यता रहनेके कारण 'है' गोण हो जाता है। तात्पर्य है कि 
मैं'का संस्कार मुख्य होनेसे अन्तःकरणमें 'मैं' ही छाया रहता 
है, जिससे 'है'का अनुभव नहीं होता। इतना ही नहीं, 'मैं'की 
मुख्यता होनेसे 'है' भी 'मैं'के आश्रित दीखता है, जो कि 
वास्तवमें है नहीं। जब साधक यह अनुभव कर लेता हैं कि 
मैं' एकदेशीय, दृश्य (दीखनेवाला) और ज्ञेय (जाननेमें 


आनेवाला) है, तब आकाशमें तारेकी तरह में' अल्प हो जाता 


है अर्थात्‌ 'मैं'की मुख्यता मिट जाती है | मुख्यता मिटनेपर 'में' 
गौण हो जाता है और 'है' मुख्य हो जाता है। 'हे' की मुख्यता 
होनेपर 'मैं'की कृत्रिम सत्ता लुप्त हो जाती है; क्योंकि जो अल्प 
होता है, वह मर्त्य होता है--'यदल्पं तन्मर्त्यम' (छान्दोग्यर 
७।२४। १) | 'मैं' के मिटनेपर 'हूँ' 'हे'में परिणत हो जाता 
है, जो कि पहलेसे ही है-- 
तेरा साहिब है घट मांही, बाहर नेना क्‍यों खोले । 
कहत कबीर सुनो भाई साधो, साहिब पाया तृण-ओले ॥ 
'मैं' ही तुण है, जिसकी ओटमें 'है' छिपा हुआ 
है। इस प्रकार अहंरहित स्वरूपके साक्षात्कारको ही 


१५३ 


उपनिषदमें कहा है-- 
आत्मान॑ चेद्‌ विजानीयात्‌ अयमस्मीति पूरुष: । 
(बुहदा” ४ ॥४। १२) 
इस अहंरहित चिन्मय सत्तामें न देश है, न काल है, न 
वस्तु है' न क्रिया है, न व्यक्ति है, न घटना है, न परिस्थिति 
है, न अवस्था है। न जड है, न चेतन है, न स्थावर है, न 
जंगम है, न छोक है, न परलोक है, कुछ नहीं है, केवल 
चितक्मय सत्तामात्र है। इस चिन्मय सत्तामें सबकी 
स्वतःस्वाभाविक स्थिति है। सत्तामें स्वतःस्वाभाविक स्थितिको 
ही परम विश्राम, सहज समाधि, सहजावस्था" आदि नामोंसे 
कहा गया है। सहजावस्था स्वतःसिद्ध है। उसमें न प्रयत्न है 
न अप्रयत्र है; न करना है, न नहीं करना है; न संयोग है, न 
वियोग है; न भाव है, न अभाव है; न स्थिरता है, न चञ्चलता 
है; न आना है, न जाना है। यह सहजावस्था कभी बनती- 
बिगड़ती नहों। चाहे महाप्रलुय हो जाय, चाहे महासर्ग हो 
जाय, चाहे करोड़ों ब्रह्माजी बीत जाये, पर सहजावस्था 
ज्यों-की-त्यों रहती है-- 
इदे. ज्ञानमुपाश्ित्य मम साथधर्म्यमागताः । 
सर्गेषपि नोपजायन्ते प्रलये न॑ व्यथन्ति च॥ 
(गीता १४। २) 
'इस ज्ञानका आश्रय लेकर जो मनुष्य मेरी सधर्मताको 
प्राप्त हो गये हैं, वे महासर्गमें भी उत्पन्न नहीं होते और 
महाप्रलूयमें भी व्यथित नहीं होते ।' 
भगवानने बहुत ही मार्मिक बात कही है-- 
नासतो विद्यते भावों नाभावो विद्यते सतः। 
(गीता २। १६) 
'असत्‌की सत्ता विद्यमान नहीं है अर्थात्‌ असत्‌ 
नित्य-निरन्तर निवृत्त है और सतका अभाव विद्यमान नहीं है 
अर्थात्‌ सत्‌ नित्य-निरन्तर प्राप्त है ।' 
सत्ता एकमात्र सत-तत््वकी ही है। असत्‌की सत्ता है 
नहीं। सत्‌-ही-सत्‌ है, असत्‌ है ही नहीं। जो निरन्तर बदल 
रहा है तथा नाशकी तरफ जा रहा है, उस असत्‌की सत्ता हो 
ही कैसे सकती हैं ? जो भी सत्ता और महत्ता दीखनेमें आती 
है, वह सब सतके कारण ही है | एक मार्मिक बात है कि सत्‌ 
ही असतको सत्ता देता है। कारण कि सत्‌ असतका विरोधी 
नहीं है, प्रत्युत सत्‌की जिज्ञासा असत्‌की विरोधी है। इसलिये 
ज्ञानी महापुरुष अज्ञानीसे द्वेष नहीं करते, प्रत्युत उनका भी 


# बास्तवमें सहजावस्था कोई अबस्था नहीं है, पर उस तत्त्वको समझनेके लिये अपनी भाषासे उसको सहजावस्था कह देते हैं। वास्तवमें 


भाषा वहांतक पहुँचती ही नहीं । 
[465 ] सा० सु० सि० ६-- 

आदर करते हैं। ब्रह्माजी भगवान्से कहते हैं-- 


तस्मादिद जगदशेषमसत्स्वरूप॑ 
स्वप्राभमस्तधिष्णं. पुरुदु:खदुःखम्‌ । 
त्वय्येव नित्यसुखबोधतनावनन्ते 


मायात उद्यदपि यत्‌ सदिवावभाति ॥ 
(श्रीमद्धा5 १० । १४। २२) 
'यह सम्पूर्ण जगत स्वप्रकी तरह असत्य, अज्ञानरूप 
तथा दुःख-पर-दुःख देनेवाला हैं। आप परमानन्द, ज्ञान- 
स्वरूप तथा अनन्त हैं। यह मायासे उत्पन्न एवं मायामें 
विलीन होनेपर भी आपमें आपकी सत्तासे सत्यके समान 
प्रतीत होता है।' 
यदि असत्‌ (सृष्टि) की सत्ताकों मार्नें तो भी उसका 
सनातन तथा अव्यय बीज* सत्‌ ही है-- 
बीज मां सर्वभूतानां विद्धि पार्थ सनातनम्‌। 
(गीता ७। १०) 
प्रभव: प्रलय: स्थान निधान॑ बीजमव्ययम्‌ ॥ 
(गीता ९। १८) 
यदि असतकी सत्ता न मानें तो उसका बीज भी नहीं है 
प्रत्युत केवल सत्‌-ही-सत्‌ है--“वासुदेव: सर्वम' । 
सतू-तत्त्वमें न आकर्षण है, न विकर्षण; न उपरति है, न 
आसक्ति; न सकामभाव हैं, न निष्कामभाव; न पूर्णता है, न 
अपूर्णत; केवल सत्‌-ही-सत्‌ है। आकर्षण-विकर्षण, 


उपरति-आसक्ति आदि सब सापेक्ष हैं, पर तत्त्व निरपेक्ष है। 
अतः साधककी दृष्टि सतृकी तरफ ही रहनी चाहिये। जिसकी 
सत्ता ही नहीं है, उसकी तरफ क्‍या देखें ? 

जब सतके सिवाय कुछ है ही नहीं, तो फिर इसमें क्या 
अभ्यास करें ? क्या चिन्तन करें ? इसमें न कुछ करना है, न 
कुछ सोचना है, न कुछ निश्चय करना है, न कुछ प्राप्त करना 
है और न कुछ निवृत्त करना है। अतः असतकी निवृत्ति करनी 
ही नहीं है; क्योंकि असत्‌ नित्यनिवृत्त है और सतकी प्राप्ति 
करनी ही नहीं है, क्योंकि सत्‌ नित्य-निरन्तर प्राप्त है--ऐसा 
विचार करके चुप हो जायें, कुछ भी चिन्तन न करें। न 
संसारका चिन्तन करें, न परमात्माका चिन्तन करें; क्योंकि 
चिन्तन करनेसे हम संसारके साथ जुड़ते हैं ओर परमात्मासे दूर 
होते हैं। अतः चिन्तन नहीं करना है, प्रत्युत चिन्तन करनेकी 
शक्ति जिससे प्रकाशित होती है, उसमें स्वतःसिद्ध स्थितिका 
अनुभव करना है। जिस ज्ञानके अन्तर्गत वृत्तियाँ दीखती हैं 
उस ज्ञानमें स्वतःसिद्ध स्थितिका अनुभव करना है। 
अपने-आप कोई चिन्तन, स्फुरणा आ जाय तो उसकी तरफ 
रूयाल न करके उसकी उपेक्षा कर दें। जैसे जलके स्थिर 
(शान्त) होनेपर उसमें मिली हुई मिट्टी अपने-आप नीचे बैठ 
जाती है, ऐसे ही चुप होनेपर सब विकार अपने-आप शान्त 
हो जाते हैं, अहम्‌ गल जाता है और वास्तविक तत्त्व 
(अहंरहित सत्ता) का अनुभव हो जाता है। 


और ---- 


के बीज वृक्षसे पेदा होता है और वक्षकों पैदा करके खुद नष्ट हो जाता है। परन्तु परमात्मामें ये दोनों ही दोष नहीं हैं--यह बतानेके लिये 
यहाँ 'सनातन' (७। १०) और “अव्यय' (९। १८) झब्द आये हैं। तात्पर्य है कि 'सनातन' होनेसे परमात्मा उत्पन्न नहीं होते और 'अव्यय' होनेसे 
परमात्मा अनन्त सुटियोंकी उत्पन्न करके भी स्वय्रे ज्यों-के-त्यों ही रहते हैं। 

जिसको साधक करना चाहता है, बह स्वतः ही हो रहा 
है ! जैसे, वह संसारकी निवृत्ति करना चाहता है तो संसारकी 
सहज-निवृत्ति निरन्तर हो रही है और बह परमात्माको प्राप्त 
करना चाहता है तो परमात्मा स्वतःप्राप्त हैं। 

एक विभाग जड प्रकृति (शरीर तथा संसार) का है और 
एक विभाग चेतन तत्त्व '(जीवात्मा तथा परमात्मा) का है। 
प्रकृतिकी सहज-निवृत्ति है और तत्त्तकी खतःप्राप्ति है। 

प्रकृतिमें निरत्तर परिवर्तनरूप क्रिया हो रही है। बह 
किसी भी अवस्थामें अक्रिय नहीं रहती । प्रवृत्ति और निवृत्ति 
अथवा सर्ग-महासर्ग और प्रलुय-महाप्रलय--दोनों ही 
अवस्थाओंमें प्रकृतिकी क्रियाशीलता (सहजनिवृत्ति) 


३ /५ थे 


ज्यों-की-त्यों रहती है। अतः उसकी प्रतीति तो होती है, पर 

सहजनिवृत्ति ओर स्वतःप्राप्ति 


प्राप्ति नहीं होती । तात्पर्य है कि अपना शरीर तथा स्त्री, पुत्र, 
धन, जमीन, मकान आदि पहले भी हमारे साथ नहीं थे, 
बादमें भी हमारे साथ नहीं रहेंगे तथा अभी भी निरन्तर हमारेसे 
बिछुड़ रहे हैं। परंतु तत्ततकी स्वत:प्राप्ति है; क्योंकि वह कभी 
भी हमारेसे बिछुड़ता नहीं। जैसे यह सबका अनुभव है कि 
बचपनमें हमारा शरीर जैसा था, वैसा अब नहीं है, सर्वथा 
बिछुड़ गया ओर अब भी निरन्तर बिछुड़ रहा है; परंतु हम 
स्वयं वही हैं, जो कि बचपनमें थे। अतः जो निरन्तर बिछुड़ 
रहा है, वह असत्‌ है तथा उसकी सहजनिवृत्ति है और जो वही 
है, कभी बिछुड़ता नहीं, वह सत्‌ है तथा उसकी स्वतःप्राप्ति है । 

असतूकी सहज निवृत्ति है अर्थात्‌ उसकी निवृत्ति करनी 
नहीं पड़ती, प्रत्युत वह स्वतः निरन्तर निवृत्त हो रहा है। यह 


सहजनिवृत्ति स्वतःसिद्ध है। इस सहजनिवृत्तिका कभी अभाव 
होता ही नहीं, इसमें कभी बाधा पड़ती ही नहीं, इसमें कभी 
विश्राम होता ही नहीं । 

जैसे पृथ्वी अपनी धुरीपर निरन्तर घूम रही है, ऐसे ही 
देखने-सुनने-समझनेमें जो संसार आता है, उसकी निरन्तर 
निवृत्ति हो रही है। संसारमात्र निरन्तर अभावमें जा रहा है। 
चाहे उत्पत्ति, स्थिति और प्ररुय हो, चाहे जन्म, जीवन और 
मरण हो, चाहे बालक, जवान और वृद्धावस्था हो, सहजनिवृत्ति 
ज्यों-की-त्यों है। घोर-से-घोर प्रवृत्तिमें भी सहजनिवृत्ति 
ज्यों-की-त्यों है, उसका भान चाहे न हो | 

सत्‌की स्वतःप्राप्ति है। सत्‌ कभी अप्राप्त हुआ ही नहीं, 
अप्राप्त है ही नहीं, अप्राप्त होगा ही नहीं, अप्राप्त होना सम्भव 
ही नहीं। वह सब देश, काल, वस्तु, व्यक्ति, अवस्था, 
परिस्थिति, घटना आदियें ज्यों-का-त्यों परिपूर्ण है। सतकी 
प्राप्ति खतःसिद्ध है, करनी नहीं पड़ती। पापी-से-पापी, 
अज्ञानी-से-अज्ञानी मनुष्य हो अथवा पुण्यात्मा, तत्त्वज्ञ, 
जीवन्मुक्त, भगवत्मेमी महापुरुष हो, सत्‌ (स्वतःप्राप्त तत्त्व) 
किसीको भी अप्राप्त नहीं है। फर्क केवल इतना है कि अज्ञानी 
उसका अनुभव नहीं करता और ज्ञानी उसका अनुभव करता 
है। प्राप्तको अप्राप्त और अप्राप्तको प्राप्त मान लिया--इस 
भूलके कारण ही स्वतःप्राप्तका अनुभव नहीं होता । 

जिसको निरन्तर सहजनिवृत्ति है, उसका सुख छोल॒पता- 
पूर्वक आकर्षण ही स्वतःप्राप|्ते अनुभवमें खास बाधक है। 
आकर्षणका कारण है--असतकी सत्ता और महत्ता, जो कि 
हमारी ही दी हुई है। अगर हम असत्‌को सत्ता और महत्ता 
न दें तो उसकी ताकत नहीं है कि बह हमारेको अपनी तरफ 
आकर्षित कर सके | जैसे, पहले भोगे हुए भोगकी याद आती 
है तो एक सुखका अनुभव होता है और दुःखकी याद आती 
है तो दुःखका अनुभव होता है। सुख-दुःखका बह भोग 
अभी नहीं हैं, उसका वर्तमानमें सर्वथा अभाव है, फिर भी 
उसके चिन्तनमात्रसे सुख अथवा दुःख मिलता है। इससे 
सिद्ध हुआ कि हमने उसको सत्ता ओर महत्ता दी है, जो कि 
अभावरूप है! अगर सत्ता और महत्ता न देते तो जिसका 
वर्तमानमें अभाव है, उस भूतकालके चिन्तनसे सुख अथवा 
दुःख नहीं होता । 

जैसे भूतकालकी वस्तु वर्तमानमें अप्राप्त है, ऐसे ही 
वर्तमानमें मिली हुई वस्तु भी अप्राप्त है! मिली हुई वस्तु 
निरन्तर बिछुड़ रही है। जैसे भूतकालकी वस्तु याद आयी और 
भूल गयी, ऐसे ही वर्तमानकी वस्तु मिल गयी और बिछुड़ 
गयी--दोनोंमें क्या फर्क हुआ ? उसकी प्राप्ति सिद्ध नहीं 


* सहजनिवृत्ति और स्वत:प्राप्ति है! 

होती, ग्रत्युत निवृत्ति ही सिद्ध होती है। 

यह नियम है कि जो किसी भी जगह अप्राप्त है, बह 
सभी जगह अप्राप्त है। जो किसी भी समय अग्राप्त है, वह 
सदा ही अप्राप्त है। जो किसी भी वस्तुमें अप्राप्त है, बह सभी 
वस्तुओंमें अप्राप्त है। जो किसी भी मनुष्यको अप्राप्त है, वह 
सभी मनुष्योंको अप्राप्त है। जो किसी भी अवस्थामें अप्राप्त है 
वह सभी अवस्थाओंमें अप्राप्त है। जो किसी भी परिस्थितिमें 
अप्राप्त है, वह सभी परिस्थितियोंमें अप्राप्त है। तात्पर्य है कि 
जो किसी भी देश, काल, वस्तु, व्यक्ति, अवस्था, परिस्थिति 
आदियें अप्राप्त है, वह कहीँ भी प्राप्त नहीं है; क्योंकि मिला 
हुआ निरन्तर बिछुड़ रहा है। अतः वास्तवमें संसार कभी प्राप्त 
हुआ नहीं, प्राप्त है नहीं, प्राप्त होगा नहीं, प्राप्त होना सम्भव ही 
नहीं। जिसकी निरन्तर सहजनिवृत्ति है, उसकी प्राप्ति हो ही 
कैसे सकती है ? 

संसारमें राग होनेके कारण ही सहजनिवृत्तिमें भी प्रवृत्ति 
दीखती है, अप्राप्त भी प्राप्त दीखता है। जसे हमारी उम्र 
प्रतिक्षण नष्ट हो रही है, शरीर प्रतिक्षण मर रहा है; परन्तु 
असतमें रागके कारण हमें दीखता हैं कि हम (हरीरसे) जी 
रहे हैं। 

असतूके रागके कारण ही यह कहना पड़ता है कि 
सहजनिवृत्ति निरन्तर हो रही है। वास्तवमें तो संसार सहज- 
निवृत्त, खवतःनिवृत्त, नित्यनिवृत्त ही है। भगवानने कहा है--- 

नासतो विद्यते भावों नाभावो विद्यते सतः। 
उभयोरपि दृष्टोउन्तस्त्वनयोस्तत्त्वदर्शिभि: ॥ 
(गीता २। १६) 

'असत्‌का भाव (सत्ता) विद्यमान नहीं है और सतका 
अभाव विद्यमान नहीं है। तत्त्वदर्शी महापुरुषोंने इन दोनोंका ही 
अन्त (तत्त्व) देखा है।' 

जो निवृत्त है, वह 'असत्‌' है ओर वह कभी प्राप्त नहीं 
होता । जो प्राप्त है, वह 'सत्‌' है और वह कभी निवृत्त नहीं 
होता। निवृत्तका नित्यवियोग है और प्राप्तका नित्ययोग है। 
असत्‌का केवल अभाव-ही-अभाव है और इस अभावका 
कभी अभाव (नाश) नहीं होता। सतका केवल भाव-ही- 
भाव है ओर इस भावका कभी अभाव नहीं होता। असतू 
असत्‌ ही है और सत्‌ सत्‌ ही है। असत्‌ है ही नहीं और सत्‌ 
है ही ! तत्त्हज्ञ महापुरुषोंने सत्‌ और असत्‌-- दोनोंका ही 


| तत्त्त देखा हैं। तात्पर्य है. कि सत्‌का तत्त्व भी सत्‌ है और 


| असत्‌का तत्व भी सत्‌ है अर्थात्‌ दोनोंका तत्व सत्‌ 


(सत्तामात्र) हो है। 
असतको सत्ता देनेसे ही निवृत्त (सहजनिवृत्त) और प्राप्त 

(स्वतःप्राप्त) --ये दो विभाग कहे जाते हैं। असतको सत्ता न 
दें तो न निवृत्त है, न प्राप्त है, प्रत्युत सत्तामात्र ज्यों-की-त्यों है ! 
दूसरे शब्दोंमें, जबतक असत्‌की सत्ता है, तबतक विवेक हैं । 
असतकी सत्ता मिटनेपर विवेक ही तत्त्वज्ञानमें परिणत हो जाता 
है; क्योंकि जब असत्‌की सत्ता है ही नहीं, तो फिर सत्‌ ही रोष 
रहेगा | इसीको गीताने 'बासुदेव: सर्वम” कहा है। 

जैसा है, वैसा जान लेनेका नाम 'ज्ञान' है। है और 
तरहका, जाने और तरहसे--इसका नाम 'अज्ञान' है। जैसे, 
संसारकी निरन्तर सहजनिवृत्ति हो रही है--ऐसा जानना ज्ञान 
है ओर संसार प्राप्त है--ऐसा जानना अज्ञान है। परमात्मतत्त्व 
स्वतःप्राप्त है--ऐसा जानना ज्ञान है और परमात्मतत्त्व अप्राप् 
है--ऐसा जानना अज्ञान है। अतः साधकके लिये खास बात 
यह है कि वह 'संसारकी निरन्तर सहजनिवृत्ति हो रही है और 
तत्व सभीको स्वतः प्राप्त है'--इस ज्ञान (विवेक) को महत्त्व 
दे। महत्त्व देनेसे यह ज्ञान ही तत्त्वज्ञानतक पहुँच जायगा और 
अज्ञान सर्वथा मिट जायगा। 

प्रश्न--संसारकी निरन्तर सहजनिवृत्ति हो रही है-- 
यह तो प्रत्यक्ष दीखता है, पर तत्त्व स्वतःप्राप्त है--यह 
कैसे दीखे ? 

उत्तर--जिस ज्ञानके अन्तर्गत सहजनिवृत्ति दीखती 
है, वह ज्ञान निरन्तर स्वतःप्राप्त हैं। कारण कि निरन्तर 
मिटनेवालेको मिटनेबाला नहीं देख सकता, प्रत्युत रहनेवाला 
ही देख सकता है। जानेबालेका अनुभव जानेवालेको नहीं हो 
सकता, प्रत्युत रहनेवालेको ही हो सकता है। बिनाशीका 
अनुभव बिनाशीको नहीं हो सकता, प्रत्युत अविनाशीको 
ही हो सकता है। बदलनेवालेको बदलनेवाला नहीं जान 
सकता, प्रत्युत न बदलनेवाला ही जान सकता है। सीमितका 
ज्ञान सीमितको नहीं हो सकता, प्रत्युत असीमको ही हो 
सकता है। 

जाननेबालेका विभाग अलग है ओर जाननेमें आने- 
वालेका विभाग अलग है | जाननेवाला 'सत्‌' है और जानमेमें 
आनेवाला 'असत्‌' है। न बदलनेबाला 'सत्‌' है और 
बदलनेवाला असत्‌' है। अतः जिससे सहजनिवृत्ति दीखती 
है, वही स्वतःप्राप्त हे ओर वही हमारा स्वरूप है। 

देखनेबाला 'है' है और दीखनेवाला 'हीं' है | इसीलिये 
कहा है-- 

है सो सुन्दर है सदा, नहिं सो सुन्दर नाहिं। 
नहिं सो परगट देखिये, हैं सो दीखे नाहिं।। 

'नहीं'को 'है' माननेसे दृष्टि 'नहीं' में ही अटक जाती है 

'हे'तक पहुँचती ही नहीं, फिर 'है' केसे दीखे ? अतः 


कः >> 2 भंमिाशमाआ कुक | के 


साधकको चाहिये कि वह जिस ज्ञानके अन्तर्गत नहीं! दीख 
रहा है, उस ज्ञानमें स्थिर अर्थात्‌ चुप हो जाय | फिर जो अभी 
नहीं दीखता हैं, बह दीखने लग जायगा ! 

संसारमें तरह-तरहकी क्रियाएँ हो रही हैं, व्यवहार हो रहा 
है, परिवर्तन हो रहा है, पर वह सब जिसके अन्तर्गत हो रहा 
है, उस 'है'में क्रिया, व्यवहार, परिवर्तन आदि कुछ नहीं है। 
वह नित्य सत्ता (है') ज्यों-की-त्यों है। कोई जन्म रहा है, 
कोई मर रहा है; कोई आ रहा है, कोई जा रहा है; कोई हँस 
रहा है, कोई रो रहा है; कोई सुखी है, कोई दुःखी है; कोई 
क्रुद्ध है, कोई शान्त है; कोई भोगमें छगा है, कोई योगमें लगा 
है; कोई बोल रहा है, कोई चुप बैठा है; कोई जाग रहा है 
कोई सो रहा है; परन्तु इन सबमें एक ही सत्ता समानरूपसे 
ज्यों-की-त्यों परिपूर्ण है। उस सत्तामें कभी किश्जित्‌ भी कोई 
फर्क नहीं पड़ता। अतः मर्यादापूर्वक सब व्यवहार करते हुए 
भी साधककी दृष्टि उस समरूप सत्तापर ही रहनी चाहिये। 
गीतामें आया है-- 

विद्याविनयसम्पन्ने. ब्राह्णणे गवि हस्तिनि। 
शुनि चैव श्रपाके चर पण्डिताः समदर्शिनः ॥ 
(५। १८) 

'ज्ञानी महापुरुष विद्या-विनययुक्त ब्राह्मणमें और 
चाण्डालमें तथा गाय, हाथी एवं कुत्तेमें भी समख्प 
परमात्मतत्तको देखनेवाले होते हैं ।' 


सम सर्वेषु  भूतेषु  तिष्ठन्ते परमेश्वरम्‌ | 
विनच्यत्स्वविनश्यन्ते य: पश्यति स पह्यति ॥ 
(१३ । २७) 


'जो नष्ट होते हुए सम्पूर्ण ग्राणियोंमें परमात्माको 
नाशरहित तथा समख्पसे स्थित देखता है, वही वास्तवमें सहीं 
देखता है ।' 

यह नित्य सत्ता ही कर्मयोगकी दृष्टिसे. 'अकर्म' है, 
ज्ञानयोगकी दृष्टिसे 'आत्मा' है और भक्तियोगकी दृष्टिसे 
'भगवान्‌' है। इसलिये कर्मयोगी कर्ममें अकर्मको तथा 
अकर्ममें कर्मको देखता है-- 

कर्मण्यकर्म यः प्रश्येदकर्मण चर कर्म यः। 


(गीता ४ | १८) 
ज्ञानयोगी सम्पूर्ण प्राणियोंमें आत्माको तथा आ्मामें 
सम्पूर्ण प्राणियोंको देखता है-- 
सर्वभूतस्थमात्मान॑ सर्वभूतानि चात्मनि । 
(गीता ६। २९) 


भक्तियोगी सबमें भगवान्‌कों तथा भगवानमें सबको 
देखता हैं-- 


+ सहजनिवृत्ति ओर स्वतःप्राप्ति * 


यो मां पश्यति सर्वत्र सर्व च मयि पश्यति। 

(गीता ६। ३०) 

तात्पर्य है कि कर्मयोगी सम्पूर्ण करमेमें एक अकर्म 
(कर्मोके साथ सम्बन्धका अभाव अर्थात्‌ निर्लिप्तता) को ही 
देखता (अनुभव करता) है, ज्ञानयोगी सम्पूर्ण प्राणियोंमें एक 
आत्माको ही देखता है और भक्तियोगी सबमें एक भगवान्‌कों 
ही देखता है। कर्मयोगी कर्म और कर्मफलके साथ सम्बन्ध 
न रखकर केवल दूसरोंके हितके लिये सब कर्म करता है। 
अतः उसको कमोंके साथ सम्बन्धके अभावका अर्थात्‌ 
निर्लिप्तताका अनुभव हो जाता है । जैसे मनमें कभी हरिद्वारका 
चिन्तन होता है, कमी कलकत्तेका चिन्तन होता है और मनमें 
वहाँकी अलग-अलग वस्तुएँ, प्राणी आदि दीखने लगते हैं तो 
वह सब कुछ मन ही बना हुआ है। मनोराज्यमें एक मनके 
सिवाय किसी भी प्राणी-पदार्थकी सत्ता नहीं है। ऐसे ही 
ज्ञानयोगीकी दृष्टिमें एक आत्माके सिवाय और किसीकी भी 
स्वतन्त्र सत्ता नहीं रहती । जैसे ब्रह्माजीने ग्वाल्बालोंको और 
बछड़ोंको चुरा लिया तो भगवान्‌ श्रीकृष्ण ही ग्वालबाल, 
बछड़े आदि अनेक रूपोंमें हो गये। भगवान्‌की इस लीलाका 
पता किसीको भी नहीं लगा। एक दिन गारयोंका अपने 
बछड़ोंके प्रति और गोपोंका अपने बालकोंके प्रति अपूर्व स्नेह 
देखकर बलदेवजीको शंका हुई तो उन्होंने देखा कि एक 
भगवान्‌ श्रीकृष्ण ही बछड़ों और ग्वालबालॉके रूपमें बने हुए 
हैं। ऐसे ही भक्तियोगी सब रूपोंमें भगवानको ही देखता है 


अर्थात्‌ उसकी दृष्टिमें एक भगवानके सिवाय और किसीकी 


भी स्व॒तन्त्र सत्ता नहीं रहती | 

चाहे अकर्म कहें, चाहे आत्मा कहें ओर चाहे भगवान्‌ 
कहें, तत्त्वसे तीनों एक (बोधस्वरूप सत्तामात्र) ही हैं। उस 
चिन्मय सत्ता ('है') की तरफ दृष्टि, लक्ष्य चला जाय--यही 
उसकी प्राप्ति है! फिर भी कोई दोष, विकार दीखे तो 
साधकको घबराना नहीं चाहिये। जेसे साँपको देखकर हम डर 
गये, पर उसी समय पता लगा कि यह तो रस्सी है। रस्सीका 
पता लगनेपर भी कुछ देरतक भयका असर रहता है, हाथोंमें 
कँपकँपी रहती है, हृदय धड़कता रहता है । परंतु यह कँपकँपी, 
धड़कन अपने-आप शान्त हो जाती है। ऐसे ही साधककी 
दृष्टि एक 'हे' पर ही रहे तो सब विकार अपने-आप शञ्ान्त हो 
जायँंगे। वह 'है' इतना ठोस है कि उसमें कोई दूसरी चीज 
प्रवेश कर सकती ही नहीं | उसमें किसी शंका आदिके लिये 
स्थान ही नहीं है। जब हमारी दृष्टि वहाँ नहीं थी, तब भी वह 
है' ज्यों-का-त्यों परिपूर्ण था और अब वहाँ दृष्टि जानेपर भी 
वह ज्यों-का-त्यों परिपूर्ण है-- 

दोड़ सके तो दोड़ ले, जब लगि तेरी दौड़। 
दौड़ थक्या धोखा मिट्या, वस्तु ठौड़-की-ठोड़ ॥ 

इसी बातकों अर्जुनने कहा है--नष्टी मोहः 
स्पृतिर्लब्धा' (गीता १८।७३) 'मेरा मोह नष्ट हो गया है 
तथा स्मृति प्राप्त हो गयी है।' 

भूल मिटनेका नाम 'स्मृति' है। भूल जाने हुएकी ही 
होती है और जाननेके अन्तर्गत ही प्रकाशित होती है। 
जिसकी सत्ता विद्यमान नहीं है, उसको विद्यमान मान 
लिया--यह भूल है। भूलको भूलरूपसे जानते ही भूल मिट 
जाती है और स्पृति प्राप्त हो जाती है। इस स्मृतिकी फिर कभी 
विस्मृति नहीं होती “यज्ज्ञात्ता न पुनर्मोहमेत॑ यास्यसि 
पाण्डव ।' (गीता ४ | ३५) कारण कि स्पृति अर्थात्‌ बोध 
एक ही बार होता है ओर सदाके लिये होता है। तात्पर्य है 
कि बोधकी आवृत्ति नहीं होती। बोध एक बार अनुभवमें, 
दृष्टिमें आ गया तो सदाके लिये आ ही गया ! वास्तवमें 
बोधका अभाव विद्यमान है ही नहीं अर्थात्‌ बोध स्वतःप्राप्त 
है और उसको जाननेबाल्य अन्य कोई नहीं है। जबतक 
बोधको जाननेवाला अन्य कोई है, तबतक वास्तवमें बोध 
हुआ ही नहीं। स्वयं बोधस्वरूप है और उसको जाननेवाला 
भी खय ही है, जेसा कि अर्जुनने भगवानके लिये कहा 
है--'स्वयमेबात्मनात्यान वेत्थ त्व॑ पुरुषोत्तम' (गीता 
१०।१५) दे पुरुषोत्तम! आप स्वयं ही अपने-आपसे 
अपने-आपको जानते हैं।' 

प्रश्न-बोध स्वतःप्राप्त कैसे है ? 

उत्तर-यह प्रत्यक्ष अनुभवकी बात है कि नाशवान्‌ 
हमारे जाननेमें आता है और हम उसको जाननेवाले हैं। अहम्‌ 
हमारे जाननेमें आता हैं ओर हम उसको जाननेवाले हैं। 
विकार हमारे जाननेमें आते हैं और हम उनको जाननेवाले हैं। 
देश, काल, वस्तु, व्यक्ति, अवस्था, परिस्थिति, घटना आदि 
सबका अभाव हमारे जाननेमें आता है, पर अपना (स्वयंका) 


अभाव कभी हमारे जाननेमें नहीं आता। जो जाननेमें आता 


है, वह हमारेसे अलग है और जो जानता है, वह हमारा 
स्वरूप है। जो जाननेमें आता है, वह असत्‌ है तथा उसकी 


| सत्ता विद्यमान नहीं हैं और जो जाननेवाला है, वह सत्‌ 


हैं तथा उसका अभाव विद्यमान नहीं है। अतः जाननेमें 
आनेवाला और जाननेवाला--दोनोंका विभाग बिलकुल 
अलग-अलग है--यह वास्तविक बात हमारे जाननेमें आ 
गयी, अनुभवमें आ गयी, दृष्टिमें आ गयी, तो फिर इसमें क्या 
अभ्यास है ? हम एक नदीको देख रहे हैं और किसी जानकार 
आदमीने बताया कि यह गड्ढाजी है, तो अब इसमें क्‍या 

अभ्यास है ? यह गड़ाजी है--यह ज्ञान एक ही बार होगा, 
बार-बार नहीं होगा और सदाके लिये होगा। कारण कि सच्ची 
बात कभी कच्ची नहीं हो सकती ओर कच्ची बात कभी सच्ची 
नहीं हो सकती | सच्ची बातको स्वीकार करनेमें क्या परिश्रम 
है ? अभ्यास तो दृढ़-अदृढ़ होता है, पर सच्ची बातकी 
स्वीकृति कभी अदृढ़ होती ही नहीं ! तात्पर्य यह हुआ कि 
बोध तो स्वतःप्राप्त है, पर हमारे पुराने संस्कार, पुरानी मान्यताएँ 
उसमें बाधक हो रही हैं, जो कि असत्‌-रूप हैं और सत्तारूपसे 
मानी हुई हैं; जेसे--सब काम धर्धरि-धीरे, समय पाकर होते 
हैं, फिर बोध तत्काल कैंसे हो जायगा ? अनादिकालका 
अज्ञान इतनी जल्दी कैसे मिट जायगा ? आदि-आदि। यह 
सब हमारा वहम है। एक गुफामें लाखों वर्षोसे अंधेरा हो और 
उसमें दीपक जला दिया जाय तो क्या अंधेरा दूर होनेमें भी 
लाखों वर्ष लगेंगे ? 
साधकको आज ही यह बात समझकर दृढ़ कर लेनी 
चाहिये कि असतका विभाग ही अलग है। स्वयंका असत्से 
सम्बन्ध कभी हुआ ही नहीं, होगा ही नहीं, है ही नहीं और 
होना सम्भव ही नहीं। असतूसे तादात्म्य (मैं-मेरापन) के 
कारण ही असत्‌का आकर्षण स्वयंमें दीखता है। वास्तविक 
दृष्टिसे देखा जाय तो असतमें ही असत्‌का आकर्षण हैँ 
असत्‌में ही असत्‌की सत्ता ओर महत्ता हैं, असतूमें ही सब 
दोष हैं, असतमें ही सब विकार हैं, असतमें ही कर्ता और 
भोक्ता है, असत्‌में ही उत्पत्ति, स्थिति ओर प्रलय है, असत्‌में 
ही भूत, भविष्य और वर्तमान है, असतमें ही क्रिया और 
पदार्थ हैं, असत्‌में ही जन्म-मरण है, असत्में ही बन्धन है ! 
स्वयं (सत्‌) तो इन सबको जाननेवाला तथा इनसे अलग है। 
ये जन्म-मरण आदि सब बातें तो भूतकालकी हैं, उनकी सत्ता 
ही नहीं है । परन्तु स्वयं सदा वर्तमान हैं। गीतामें आया हैं-- 
सर्वथा वर्तमानोषषि न स॒ भूयोउभिजायते ॥ 
(१३।२३) 


* साथन-सुधा-सिन्धु * 


होता । कारण कि जो सदा वर्तमान ही रहता है, वह कैसे 
मरेगा ? और बिना मेरे फिर जन्म भी कैसे होगा ? वर्तमान 
तो सदा निर्दोष ही होता है । 
प्रश्न--भनुष्य जो भी दोष करता है, वह वर्तमानमें ही 
करता है, फिर वर्तमान निर्दोष कैसे ? 
उत्तर--वर्तमानका अर्थ है--स्त्रय॑; क्योंकि स्वयं निरन्तर 
वर्तमान (विद्यमान) रहता है--'नाभावो विद्यते सतः।' 
खयंका वर्तमान होना कालके अधीन नहीं है अर्थात्‌ इसमें 
भूत, भविष्य ओर वर्तमानका भेद नहीं है। अतः स्वयंका 
स्वरूप है--सत्तामात्र। यह सत्ता निरन्तर रहनेवाली और 
सर्वथा निर्दोष है--“निर्दोष हि सम॑ ब्रह्म! (गीता ५। १९) । 
इसलिये किसीका भी वर्तमान दोषी नहीं है। 
अगर कालको दृष्टिसे विचार करें तो भी वर्तमानकाल 
सबका निर्दोष है। कारण कि मनुष्य भूतकालमें किये दोषसे 
ही अपनेको दोषी मानता है। दोषके समय मनुष्य अपनेको 
दोषी नहीं मानता; क्योंकि उस समय उसमें बेहोशी, 
असावधानी रहती हैं| अतः वर्तमानमें वह है तो निर्दोष ही ! 
दोषोंकी स्वतन्त्र सत्ता ही नहीं है। गुणोंकी कमीको ही 
दोष कह देते हैं। निर्दोषता ख़त:सिद्ध है और कमी अपनी ही 
बनायी हुई है। असतको सत्ता और महत्ता देनेसे ही अपनेमें 
कमी प्रतीत होती है। अतः सम्पूर्ण दोषोंकी प्रतीति असतको 
सत्ता और महत्ता देनेसे ही है। अगर असतको सत्ता ओर 
महत्ता न दें तो दोषोंकी प्रतीति है ही कहाँ ? 
दोषोंका भाव (सत्ता) विद्यमान नहीं है और निर्दोषताका 
अभाव विद्यमान नहीं है । दोषोंका आदि और अन्त होता है, पर 
निर्दोषताका आदि और अन्त नहीं होता। इसलिये दोषोंके 
आदि-अन्तका, आने- जानेका तथा अभावका अनुभव तो 
सबको होता है, पर अपने (स्वयंके) आदि-अन्तका, आने- 
| जनेका तथा अभावका अनुभव कभी किसीको नहीं होता; 
क्योंकि स्ये निरन्तर निर्दोष, निर्विकार रहता है । तात्पर्य है कि 


अर्थात्‌ जो सर्वथा वर्तमान है, उसका फिर जन्म नहीं | दोषोंकी सहजनिवृत्ति है और निर्दोषता स्वतःप्राप्त है। 


सन्‍तनन और सतत 

विभागयोग 
गीतामें आया है-- अनादि हैं, ऐसे ही इन दोनोंके भेदका ज्ञान अर्थात्‌ विवेक भी 
प्रकृति पुरुष चैव विद्धयनादी उभावषषि। | अनादि है; अतः विवेक-दृष्टिसे देखें तो ये दोनों विभाग 
(१३। १९) | एक-दूसरेसे बिलकुल असम्बद्ध हैं अर्थात्‌ दोनोंमें किश्िन्मात्र 
“प्रकृति और पुरुष--दोनोंको ही तुम अनादि समझो ।' | भी कोई सम्बन्ध नहीं है। प्रकृति तो असत्‌, जड़ तथा 
तात्पर्य है कि एक प्रकृति-विभाग है और एक पुरुष- | दुःखरूप है और पुरुष सत्‌, चित्‌ तथा आनन्दरूप है। प्रकृति 
विभाग है। शरीर तथा संसार प्रकृति-विभागमें हैं और आत्मा | नाशवानू, विकारी तथा क्रियाशील है और पुरुष अविनाशी, 
तथा परमात्मा पुरुष-विभागमें हैं। जैसे प्रकृति और पुरुष |निर्विकार तथा अक्रिय है। प्रकृतिकी नित्यनिवृत्ति है और 


* विभागयोग * 


पुरुषकी नित्यप्राप्ति है। गीताके आरम्भमें भी भगवानने इसी 
विभागका वर्णन शरीर और शरीरी, देह और देही आदि 
नामोंसे किया है” । अतः इस विभागको -ठीक-ठीक समझना 
प्रत्येक साधकके लिये बहुत आवश्यक तथा शीघ्र बोध 
करानेवाला है। कारण कि शरीर और शरीरीको एक मानना ही 
बन्धन है और इन दोनोंको बिलकुल अलग-अलग अनुभव 
करना ही मुक्ति है। भगवान्‌ कहते हैं-- 


क्षेत्रक्षेत्रज्ञयोरेवमन्तरं ज्ञानचक्षुषा । 
भूतप्रकृतिमोक्ष चर ये विदुर्यान्ति ते परम्‌॥ 
(गीता १३ | ३४) 


'जो ज्ञानचक्षु (विवेकदृष्टि)से श्षेत्र और क्षेत्रज्ञके 
विभागको तथा कार्य-कारणसहित प्रकृतिसे स्वयँंको अलग 
जानते हैं, वे परमात्मतत्त्वको प्राप्त हो जाते हैं।' 

जितनी भी क्रियाएँ होती हैं, वे सब-की-सब प्रकृति- 
विभागमें ही होती हैं। इसलिये गीतामें आया है कि सम्पूर्ण 
क्रियाएँ प्रकृतिके द्वारा ही होती हैं-- 

प्रकृत्तेव. चकर्माणि क्रियमाणानि सर्वशः । 

(१३। २९) 

प्रकृतिके द्वारा होनेवाली क्रियाओंको ही, कहीं 'गुणोंसे 
होनेवाली क्रियाएँ और कहीं इन्द्रियोंसे होनेवाली क्रियाएँ कहा 
गया है; जैसे--सम्पूर्ण कर्म सब प्रकारसे प्रकृतिके गुणोंद्वारा 
किये जाते हैं--'प्रकृते: क्रियमाणानि गुणैः कर्माणि 
सर्वशः' (३।२७); गुण ही गुणोंमें बरत रहे हैं--“गुणा 
गुणेषु वर्तन्ते' (३ । २८); गुणोंके सिवाय अन्य कोई कर्ता है 
ही नहीं--'नान्य गुणेभ्य: कर्तारें यदा द्रष्टानुपश्यति' 
(१४ | १९); इन्द्रियाँ ही इन्द्रियोंके विषयोंमें बरत रही 
हैं---'इच्द्रियाणीर््रियार्थेषु वर्तन्ते' (५।९) आंदि | तात्पर्य है 
कि क्रियाका विभाग प्रकृतिमें ही है, पुरुषमें नहीं । अतः प्रकृति 
कभी किद्िन्मात्र भी अक्रिय नहीं होती और पुरुषमें कभी 
किद्चिन्मात्र भी क्रिया नहीं होती | इसलिये गीतामें आया है कि 
तत्त्वको जाननेवाला सांख्ययोगी 'मैं (स्वयं) लेशमात्र भी कुछ 
नहीं करता हुँ'--ऐसा अनुभव करता है--'नैब किश्चित- 
करोमीति युक्तो मन्येत तत्त्तवित्‌' (५। ८); स्वयं न करता हैं 
न करवाता है--'नैव कुर्वन्न कारयन! (५। १३); यह पुरुष 
शरीरमें रहता हुआ भी न करता है ओर न लिप्त होता है-- 
'शरीरस्थोडषपि कौन्तेय न करोति न लिप्यते' (१३।३१); 
जो स्वरूपको अकर्ता देखता (अनुभव करता) है, वही यथार्थ 
देखता है--'यः पश्यति तथात्मानमकर्तारं स पश्यति' 

(१३। २९); जो आत्माको कर्ता मानता है, वह दुर्मति ठीक 
नहीं समझता; क्योंकि उसकी बुद्धि शुद्ध नहीं है--'तम्रैबं सति 
कर्तारमात्मानं केवल तु यः। पश्यत्यकृतबुद्धित्वान्न स 
पश्यति दुर्मति: ॥" (१८। १६) आदि। 

शरीर-वाणी-मनके द्वारा जितनी क्रियाएँ होती हैं, वे सब- 
की-सब प्रकृतिमें ही होती हैं। पुरुष (स्वयं) में कभी 
विज्ञिन्मात्र भी कोई क्रिया नहीं होती | जंगलपें वृक्ष पैदा होते 
हैं, बढ़ते हैं और नष्ट हो जाते हैं तो प्रकृतिकी जो समष्टि शक्ति 
वहाँ काम कर रही है, वही समष्टि शक्ति इस व्यष्टि शरीरमें 
भी काम कर रही है। खाना-पीना, सोना-जगना आदि 
सब-का-सब व्यवहार प्रकृतिमें स्वतः हो रहा है। जैसे, भोजन 
पचाते नहीं हैं, प्रत्युत स्वतः पचता है। बालक माँकी गोदीमें 
स्वतः बड़ा होता हैं। शरीरकी अवस्थाएँ स्वतः बदलती हैं। 
मकान स्वतः पुराना होता है। वर्षा स्वतः होती है। नदी स्वतः 
बहती है। ऐसे ही अपने कहलानेवाले शरीरके द्वारा खाना- 
पीना आदि क्रियाएँ, भी स्वतः होती है। अतः साधकका भाव 
हर समय यहीं रहना चाहिये कि क्रियाएँ हो रही हैं, मैं लेशमात्र 
भी कुछ नहीं करता हुँ--'नैव किश्लित्करोमि ।' कारण कि 
क्रियाका विभाग ही अलग है। 

सुष्टिमात्रमें स्वतः क्रिया हो रही है। उस क्रियाका 
लेशमात्र भी कोई कर्ता नहीं है। न परमात्मा कर्ता है, न जीव 
कर्ता है। स्वतः होनेवाली क्रियाके लिये कर्तृत्वकी जरूरत ही 
क्या है? प्रकृतिमें स्वाभाविक क्रियता है और पुरुषमें 
स्वाभाविक अक्रियता हैं। परन्तु जब पुरुष प्रकृतिके अंश 
अहमके साथ तादात्प्य मान लेता है, तब वह प्रकृतिमें 
होनेवाली क्रियाको अपनेमें स्वीकार करके 'मैं कर्ता हूँ' ऐसा 
मानने लगता है--“अहल्डगरविमूढात्मा कर्ताहमिति मन्यते' 
(गीता ३। २७) । तात्पर्य है कि वह कर्ता बनता नहीं, केवल 
कर्तापनकी मान्यता कर लेता है। अपनेको कर्ता मानते ही 
उसपर शास्त्रीय विधि-निषेध लागू हो जाते हैं और उसको 
कर्मफलका भोक्ता बनना पड़ता है। वस्तुतः स्वरूपमें लेशमात्र 
भी कर्तत्व नहीं है। कर्तुब्का विभाग ही अलग है। आजतक “ 
देव, मनुष्य, पशु, पक्षी, यक्ष, राक्षस आदि अनेक योनिवोंमें 
जो भी कर्म किये गये हैँ, उनमेंसे कोई भी कर्म स्वरूपतक नहीं 
पहुँचा तथा कोई भी शरीर स्वरूपतक नहीं पहुँचा; क्योंकि कर्म 
और शरीर (पदार्थ) का विभाग ही अलग हैं और स्वरूपका 
विभाग ही अलग है। 

जैसे चार कोनॉंवाले किसी लोहेके टुकड़ेको अग्निसे तपा 


# पुरुष ही अहमको स्वीकार करनेसे जीव, क्षेत्रज्ञ, शरीरी, देही आदि नामोंसे कहा जाता है। 

दिया जाय तो लोहेसे तादात्म्य होनेके कारण अग्नि भी चार 
कोनोंवाली दोखने लगती है। ऐसे ही प्रकृतिसे तादात्य 
(प्रकृतिस्थ) होनेपर सर्वशथ्रा निर्विकार पुरुषमें भी प्रकृतिका 
विकार दीखने लगता है। जैसे चुम्बककी तरफ लोहा ही 
खिंचता है, अग्नि नहीं खिंचती; परन्तु लोहेसे तादात्प्य होनेके 
कारण अग्नि भी चुम्बककी तरफ खिंचती हुई दीखने लगती 
है। ऐसे ही प्रकृतिसे तादात्म्य होनेपर सर्वथा अक्रिय पुरुषमें 
भी प्रकृतिकी क्रिया दीखने लगती है। तात्पर्य है कि वास्तवमें 
प्रकृतिके साथ मिले बिना पुरुष किश्लिन्मात्र भी कर्ता और 
भोक्ता नहीं बन सकता। गीतामें आया है-- 
कार्यकरणकर्तृत्वे हेतुः प्रकृतिरुच्यते । 
पुरुष: सुखदुःखानां भोक्तत्वे हेतुरुच्यते ॥ 
पुरुष: प्रकृतिस्थो हि भुड्डक्ते भ्रकृतिजान्गुणान्‌ ॥ 
(गीता १३ । २०-२१) 
'कार्य तथा करणकी उत्पत्तिमें एवं पुरुषके कर्तृत्वमें 
प्रकृति हेतु कही जाती है और सुख-दुःखके भोक्तापनमें पुरुष 
हेतु कहा जाता है। परन्तु प्रकृतिमें स्थित पुरुष ही प्रकृतिजन्य 
गुणोंका भोक्ता बनता है ।' 
तात्पर्य है कि क्रियामात्र प्रकृतिमें ही होती है, पर 
क्रियाका फल अर्थात्‌ सुख-दुःखकी मान्यता पुरुषमें ही होती 
है। कारण कि सुख-दुःखका भोग चेतनमें ही हो सकता है 
जड़में नहीं । परन्तु वास्तवमें प्रकृतिस्थ पुरुष ही सुख-दुःखका 
भोक्ता बनता है । प्रकृतिमें स्थिति पुरुषने मानी है, वास्तवमें है 
नहीं । इसलिये पुरुष किसी भी लोकमें अथवा योनिमें चला 
जाय, वह वास्तवमें प्रकृतिस्थ होता ही नहीं। वह तो नित्य- 
निरन्तर स्वस्थ ('स्व'में स्थित) ही रहता है--'समदुःखसुख: 
स्वस्थ:” (गीता १४ | २४) । जब वह शरीरस्थ ही नहीं है, तो 
फिर वह प्रकृतिस्थ कैसे हो सकता है ? परन्तु जैसे एक ख्रीके 
साथ पति-पत्नीका सम्बन्ध मान लेनेसे उसके पूरे कुटुम्बके 
साथ सम्बन्ध हो जाता है, ऐसे ही एक शरीरमें अपनी स्थिति 
मान लेनेसे उसका मात्र प्रकृतिके साथ सम्बन्ध हो जाता है। 
तात्पर्य है कि शरीरस्थ होते ही पुरुष प्रकृतिस्थ हो जाता है। 
अगर वह रारीरस्थ न हो तो प्रकृतिस्थ भी नहीं होता। 
वास्तवमें स्वयं न शरीरस्थ है, न प्रकृतिस्थ, प्रत्युत बह सर्वत्र 
स्थित है--'सर्वत्रावस्थितो देहे तथात्मा नोपलिप्यते' (गीता 
१३ । ३२) | सम्पूर्ण क्रियाएँ उसके अन्तर्गत होती हैं। वह 
सम्पूर्ण क्रियाओं और पदार्थोका प्रकाशक और आधार है। 
क्रियाओंका तो आरम्भ होकर अन्त हो जाता है और पदार्थ 
उत्पन्न होकर नष्ट हो जाते हैं, पर उनका प्रकाशक और आधार 
ज्यों-का-त्यों रहता हैं। क्रिया और पदार्थ प्रकृतिमें हैं। स्वयंमें 


* साधन-सुधा-सिद्धु 


न क्रिया है, न पदार्थ है। 
करनेकी जिम्मेवारी उसीपर होती है, जो कुछ कर सकता 
है। जेसे, कितना ही चतुर चित्रकार हो, बिना सामग्री (रंग, 
ब्रश आदि) के वह चित्र नहीं बना सकता, ऐसे ही पुरुष बिना 
प्रकृतिको सहायताके कुछ नहीं कर सकता। अतः पुरुषपर 
कुछ करनेकी जिम्मेवारी हो ही नहीं सकती। चिन्पय 
सत्तामात्रमें कोई कमी नहीं आती, वह सर्वथा पूर्ण है; अतः 
पुरुषकों अपने लिये कुछ नहीं चाहिये | चिन्मय सत्ताके सिवाय 
दूसरा कोई है ही नहीं; अतः पुरुषको किसी साथीकी जरूरत 
नहीं है। इस प्रकार 'मुझे (स्वयेंको) कुछ करना है ही नहीं, 
मुझे कुछ चाहिये ही नहीं और मेरा कुछ है ही नहीं'--ये तीन 
बातें ठीक समझमें आ जाय तो प्रकृतिके साथ तादात्प्य नहीं 
रहेगा। प्रकृतिसे तादात्म्य न रहनेपर प्रकृतिमें क्रिया तो रहेगी, 
पर भोग करनेवाला कोई नहीं रहेगा। 
गीतामें आया है-- 
यथा प्रकाशयत्येक: कृत्सं॑ लोकमिम रवि: । 
क्षेत्र क्षेत्री तथा कृत्स्न प्रकाशयति भारत ॥ 
(१३। ३३) 
'हे भारत ! जैसे एक ही सूर्य सम्पूर्ण संसारको प्रकाशित 
करता है, ऐसे ही क्षेत्रज्ञ (पुरुष) सम्पूर्ण क्षेत्रको प्रकाशित 
करता है ।' 
तात्पर्य है कि जैसे सूर्य सम्पूर्ण जगत्‌ (दृश्यमात्र)को 
प्रकाशित करता हैं और उसके प्रकाशमें सम्पूर्ण शुभ-अशुभ 
क्रियाएँ होती हैं, पर सूर्य उन क्रियाओंका न तो कर्ता बनता 
है ओर न भोक्ता ही बनता है। ऐसे ही स्वयं सम्पूर्ण लोकोंके 
सब शरीरोंकों प्रकाशित करता है अर्थात्‌ उनको सत्ता-स्फूर्ति 
देता है, पर वास्तवमें स्वय॑ न तो कुछ करता है ओर न लिप्त 
ही होता है अर्थात्‌ उसमें न कर्तृत्व आता है, न भोक्तृत्व | 
तात्पर्य है कि स्वयंमें प्रकाशकत्वका अभिमान नहीं है। 
इसलिये सिद्ध महापुरुषके लिये स्पष्ट कहा गया है-- 
कर्मण्यभिप्रवृत्तोतपि. नैव किछ्नित्करोति सः॥ 
(गीता ४ | २०) 
“वह कर्मोमें अच्छी तरहसे लगा हुआ भी वास्तवमें 
विद्यचिन्पात्र भी कुछ नहीं करता।' 
स्वरूपमें लेशमात्र भी कर्तत्व-भोक्तृत्व नहीं है--यह 
स्वतःसिद्ध बात है। इसमें कोई पुरुषार्थ नहीं है अर्थात्‌ इसके 


लिये कुछ करना नहीं है, केवल इधर विवेकदृष्टि करनी है। 


तात्पर्य है कि कर्तृत्व-भोक्तृत्वको मिटाना नहीं है, प्रत्युत इनको 
अपनेमें स्वीकार नहीं करना है, इनके अभावका अनुभव करना 
है; क्योंकि वास्तवमें ये अपनेमें हैं ही नहीं! इसलिये 

पराधघकको अपनेमें निरन्तर अकर्तृतत और अभोक्तृत्का 
अनुभव करना चाहियें। अपनेमें निरन्तर अकर्तृत्व ओर 
अभोक्तृत्वका अनुभव होना ही जीवन्युक्ति है। 

स्वरूप चिन्मय सत्तामात्र है और उसमें किश्चिन्मात्र भी 
कोई क्रिया नहीं होती-- 


अनादिलान्निर्गुणल्वात्‌ परमात्मायमव्यय: । 
शरीरस्थोषपि कौन्तेब न करोति न लिप्यते ॥ 
(गीता १३। ३१) 


'हे कौन्तेय ! यह पुरुष स्वयं अनादि ओर निर्गुण होनेसे 
अविनाशी परमात्मखरूप ही है। यह शरीरमें रहता हुआ भी 
न करता है, न लिप्त होता है।' 

जैसे बाहरसे अनेक तरंगें उठती हुई दीखनेपर भी 
गहराईमें समुद्र शञान्त रहता है, ऐसे ही बाहरसे (व्यवहारमें) 
सब क्रियाएँ होते हुए भी साधकके भीतर स्थिरता रहनी 
चाहिये। तात्पर्य है कि बाहरसे “गुणा गुणेषु बर्तन्ते' होते हुए 
भी भीतरसे “न करोति न लिप्यते' रहना चाहिये अर्थात्‌ 
चिन्मय सत्तामात्रमें स्थित रहना चाहिये। 

साधकसे प्रायः यह भूल होती हैं कि वह खाना-पीना, 
सोना-जगना आदि लौकिक क्रियाओंको तो प्रकृतिमें होनेवाली 
मान लेता है--'गुणा गुणेषु बर्तन्ते', पर जप, ध्यान, समाधि 
आदि पारमार्थिक क्रियाओंको अपने द्वारा होनेवाली तथा 
अपने लिये मानता है। वास्तवमें यह साधकके लिये बाधक 
है ! कारण कि ज्ञानयोगकी दृश्टिसे नीची-से-नीची क्रिया हो 
अथवा ऊँची-से-ऊँची क्रिया हो, हैं वह प्रकृतिकी ही ! त्वाठी 
घुमाना और माला फेरना-दोनों क्रिया५ँ अलग-अलग 
होनेपर भी प्रकृतिमें ही हैं। इसलिये भगवानने कहा है-- 


शरीरबाडमनोभिर्यत्कर्म प्रारभते नर: । 
न्याय्य॑ वा विपरीत वा पश्ञेते तस्य हेतव: ॥ 
(गीता १८ । १५) 


'मनुष्य शरीर, वाणी और मनके द्वारा शाख्रविहित 
अथवा शास््रनिषिद्ध जो कुछ भी कर्म आरम्भ करता है 
उसके ये (अधिष्ठान, कर्ता, करण, चेष्टा और देव) पाँचों 
हेतु होते हैं।' 

तात्पर्य है कि खाना-पीना, सोना-जगना आदिसे लेकर 
जप, ध्यान, समाधितक सम्पूर्ण लौकिक-पारमार्थिक क्रियाएँ 
प्रकृतिमें ही हो रही हैं। अतः साधककों चाहिये कि वह 

पारमार्थिक क्रियाओंका त्याग तो न करें, पर उनमें अपना 
कर्तृत्व न माने अर्थात्‌ उनको अपने द्वारा होनेवाली तथा अपने 
लिये न माने | क्रिया चाहे लोकिक हो, चाहे पारमार्थिक हो, 
उसका महत्त्व वास्तबमें जडताका ही महत्त्व है। शाख्रविहित 
होनेके कारण पारमार्थिक क्रियाओंका अन्तःकरणमें जो विशेष 
महत्त्व रहता है, वह भी जडताका ही महत्त्व होनेसे साधकके 
लिये बाधक है” । 
जैसे सम्पूर्ण क्रियाएँ प्रकृतिकी हैं, ऐसे ही सम्पूर्ण पदार्थ 
भी प्रकृतिके ही हैं-- 
न तदस्ति पृथिव्यां वा दिवि देवेषु बा पुनः । 
सर्व प्रकृतिजेर्मक्ते यदेभिः स्थात्रिभिर्गुणैः ॥ 
(गीता १८ | ४०) 
'पृथ्वीमें या स्वर्गफमें अथवा देवताओंमें तथा इनके 
सिवाय ओर कहीं भी ऐसी कोई वस्तु नहीं है, जो प्रकृतिसे 
उत्पन्न इन तीनों गुणोंसे रहित हो ।' 
अतः क्रिया और पदार्थ--दोनों ही प्रकृति-विभागमें हैं । 
पुरुष-विभागमें किश्चिन्मात्र भी न क्रिया है, न पदार्थ । क्रियाका 
आदि और अन्त होता है तथा पदार्थकी उत्पत्ति और विनाश 
तथा संयोग और वियोग होते हैं; परन्तु पुरुष आदि-अन्त, 
उत्पत्ति-विनाश तथा संयोग-वियोगसे सर्वथा रहित है-- 
न जायते प्रियते वा कदाचि- 
न्ञाय॑ भूल्ता भविता वा ने भूय: । 
अजो नित्य: शाश्वतो5यं॑ पुराणो- 
न हन्यते हन्यमाने शरीरे॥ 
(गोता २। २०) 
“यह शरीरी न कभी जन्मता है ओर न कभी मरता है। 
यह उत्पन्न होकर फिर होनेवाला नहीं है। यह जन्मरहित, 
नित्य-निरन्तर रहनेवाला, शाश्रत और पुराण (अनादि) है। 
शरीरके मारे जानेपर भी यह नहीं मारा जाता | 
करना, होना ओर है--ये तीन विभाग हैं। 'करना' 
होनेमें और 'होना' 'है'में बदल जाय तो अहड्ढार सर्वथा नष्ट 
हो जाता है। जिसके अन्तःकरणमें क्रिया और पदार्थका महत्त्व 
है, ऐसा असाधक (संसारी मनुष्य) मानता है कि 'मैं क्रिया 
कर रहा हूँ--“अहड्डारविमूढात्मा कर्ताहमिति मन्यते' 
(गीता ३। २७) । जो कर्ता बनता है, उसको भोक्ता बनना ही 
पड़ता है। जिसमें विवेककी प्रधानता है, ऐसा साधक अनुभव 


# भगवानके लिये की गयी उपासनामें भगवान्‌कौ कृपा प्रधान होती है; अतः इसमें साधकका कर्तृत्व नहीं है। क्रिया, कर्म, उपासना और 
विवेक--चारयें अछग-अलग है। 'क्रिया' किसीके भी साथ सम्बँध नहीं जोड़ती । “कर्म' अनुकूल-प्रतिकूल परिस्थिति (फल) के साथ सम्बन्ध 
जोड़ता है। 'उपासना' भगवान्‌के साथ सम्ब्ध जोड़ती है। 'विवेक' जड़-चेतनका सम्बन्ध-विच्छेद करता है। 

करता है कि 'क्रिया हो रही है' --'गुणा गुणेषु वर्तन्ते' (गीता 
३।२८) अर्थात्‌ 'मैं कुछ भी नहीं करता हुँ'--'नैब 
किश्चित्करोमीति' (गीता ५।८) | परन्तु जिसको तत्त्वज्ञान 
हो गया है, ऐसा सिद्ध महापुरुष केवल सत्ता तथा ज्प्तिमात्र 
(है')का ही अनुभव करता है--“योउबतिष्ठति नेड़तते' 
(गीता १४।२३) | वह चिन्मय सत्ता सम्पूर्ण क्रियाओंमें 
ज्यों-की-त्यों परिपूर्ण है | क्रियाओंका तो अन्त हो जाता है, पर 
चिन्मय सत्ता ज्यों-की-त्यों रहती है। महापुरुषकी दृष्टि 
क्रियाओंपर न रहकर स्वतः एकमात्र चिन्मय सत्ता ('है') पर 
ही रहती है। 

जबतक 'करना' है, तबतक अहंकारके साथ सम्बन्ध है 
क्योंकि अहंकार (कर्तापन) के बिना 'करना' सिद्ध नहीं 
होता। करनेका भाव होनेपर कर्तलाभिमान हो ही जाता है। 
कर्तृत्वाभिमान होनेसे 'करना' होता -है और करनेसे 
कर्तृत्वाभिमान पुष्ट होता है। इसलिये किये हुए साधनसे 
साधक कभी अहड्ढडाररहित हो ही नहीं सकता । अहड्ढरपूर्वक 
किया गया कर्म कभी कल्याण नहीं कर सकता; क्योंकि सब 
अनर्थोका, जन्म-मरणका मूल अहंकार ही है। अपने लिये 
कुछ न करनेसे अहड्लारके साथ सम्बन्ध नहीं रहता अर्थात्‌ 
प्रकृतिमात्रसे सम्बन्ध-विच्छेद हो जाता है । इसलिये साधकको 
चाहिये कि वह क्रियाको महत्त्व न देकर अपने विवेककों 
महत्त्व दे। विवेकको महत्त्व देनेसे विवेक स्वतः स्पष्ट होता 
रहता है और साधकका मार्गदर्शन करता रहता है। आगे 
चलकर यह विवेक ही तत्तवज्ञानमें परिंणत हो जाता हैं। 
तत्त्वज्ञान होनेपर चिन्मय सत्तामात्र शेष रहती है। वह सत्ता 
सर्वधा असंग है--'असड्डो हाय॑ पुरुष:' (बृहदा० 
४।३। १५) । उस सत्तामें स्वतःसिद्ध स्थिति ही मुक्ति है और 
उसके सिवाय अन्य (प्रकृति तथा उसके कार्य) का संग ही 
बन्धन है--'कारणं गुणसड्रोडस्थ सदसद्योनिजन्मसु' 
(गीता १३। २१) । ' 

प्रश्न--जो क्रिया हम संकल्पपूर्वक करते हैं, उसमें स्पष्ट 
ही ऐसा दीखता है कि 'मैं कर रहा हूँ' | जैसे भूख लगनेपर 
हम भोजन करनेका संकल्प करते हैं तो यह स्पष्ट दीखता है 
कि 'मैं भोजन करता हूँ'। अतः क्रियामात्र प्रकृतिमें ही होती 
है, मैं स्वयं कुछ भी नहीं करता हूँ---यह कैसे मानें ? 

उत्तर--वास्तवमें संकल्प भी प्रकृति (मन) में ही होता 
है। परन्तु विवेक स्पष्ट न होनेके कारण अर्थात्‌ मनसे तादात्म्य 
माननेके कारण संकल्प अपनेमें दीखता है। भूख लगना 


* साधन-सुधा-सिन्धु « 

स्वयंका धर्म नहीं है, प्रत्युत प्राणोंका धर्म है* । भोजन प्राणेकि 
पोषणके लिये होता है, अपने पोषणके लिये नहीं। परन्तु 
प्राणेके साथ तादात्य्य होनेसे ऐसा माऊूम होता है कि 'मेरेको 
भूख लगी है' ओर यह संकल्प होता है कि मैं भोजन करूँ | 
यदि ग्राणोंके साथ एकता न मानें तो भूख लगनेपर भोजन 
करनेका संकल्प नहीं होगा, प्रत्युत स्फुरणा होगी । स्फुरणा और 
संकल्पका भेद समझना बहुत आवश्यक है। स्फुरणा तो पैदा 
होकर मिट जाती है, पर संकल्प पैदा होनेके बाद मिटता नहीं, 
प्रत्युत उससे फिर कामना पैदा हो जाती है--'सड्डूल्पप्रभवान्‌ 
कामान' (गीता ६। २४) । स्फुरणा दर्पणकी तरह है। 
दर्पणपर दृश्य बहुत स्पष्ट दीखता है, पर दर्पण उस दृश्यको 
पकड़ता नहीं। परन्तु संकल्प कैमरेकी फिल्मकी तरह है। 
कैमरेकी फिल्मपर पड़ा दृश्य पकड़ा जाता है। अतः स्फुरणामें 
निर्लिप्तता रहती है और संकल्पमें लिप्तता होती है। 

सिद्ध महापुरुषमें स्फुरणा होती हैं और साधारण मनुष्य 
तथा साधकमें संकल्प होता है। जड़तासे तादात्म्य होनेके 
कारण साधककों जडताकी कमी अपनेमें दीखती है। परन्तु 
जड़तासे सम्बन्ध-विच्छेद होनेपर सिद्धकों जड़ताकी कमी 
अपनेमें कभी नहीं दीखती; क्योंकि उसकी स्थिति स्वतःसिद्ध 
चिन्मयतामें होती है। सिद्धका यह स्वाभाविक अनुभव होता 
है कि क्रियामात्र प्रकृतिमें ही है, स्वयंमें किश्चिन्मात्र भी नहीं। 
सिद्धका जो अनुभव होता है, उसीका साधक आदरपूर्वक 
अनुकरण करता है। 

प्रश्न--अनुकरण करनेका तात्पर्य कया है ? 

उत्तर--क्रियामात्रका अपने साथ सम्बन्ध कभी था नहीं, 
है नहीं, होगा नहीं ओर होना सम्भव ही नहीं--इस बातको 
दृढ़तासे मान लेना ही सिद्धके अनुभवका अनुकरण करना है। 

प्रश्न--दृढ़तासे माननेके लिये जो बुद्धि लगानी 
पड़ेगी अर्थात्‌ बुद्धिका सम्बन्ध रहेगा, जिससे यह करण- 
सापेक्ष हो जायगा ? 

उत्तर-हाँ, पहले बुद्धि लगानी पड़ेगी, कहने और 
सुननेके लिये त्राणी और श्रोत्र भी लगाने पड़ेंगे; परन्तु उद्देश्य 
तत््वको जाननेका (अनुभव करनेका) होनेसे परिणाममें बुद्धि 
आदि करणोंसे सम्बन्ध-विच्छेद हो जायगा | 

प्रश्ष--गीतामें आया है कि कोई भी मनुष्य (कश्चित्‌), 
किसी भी अवस्थामें (जातु), क्षणमात्र भी (क्षणमपि) कर्म 
किये बिना नहीं रह सकता (३। ५), फिर कर्मोसे सम्ब्ध- 
विच्छेद कैसे होगा ? 


सन्त ड+त्ततलत्च- उच्स अ न सा 
* क्षुधा पिपासा प्राणस्य मनसः शोकमोहकों | जन्ममृत्यू हरीरस्थ पड़ूमिरहित: स्वयम्‌॥ 


उत्तर-क्रियामात्र केवल प्रकृतिमें ही होती है। परन्तु 
प्रकृतिकि साथ अपना तादात्म्य स्वीकार करनेसे मनुष्य 
प्रकृतिजन्य गुणोंक अधीन हो जाता है--'अवबशः” तथा 
उसका क्रियाके साथ सम्बन्ध हो जाता है। इसलिये प्रकृतिके 
साथ अपना सम्बन्ध माननेवाला कोई भी मनुष्य जाग्रत्‌, स्वप्न, 
सुषुप्ति, मूर्च्छा, समाधि तथा सर्ग-महासर्ग, प्रलय-महाप्ररूय 
आदि किसी भी अवस्थामें क्षणमात्र भी कर्म किये बिना नहीं 
रह सकता-- 

न हि कश्चित्‌ क्षणमपि जातु तिष्ठत्यकर्मकृत्‌ 
कार्यत' ह्ावश: कर्म सर्वः प्रकृतिजैर्गुणेः ॥ 
(गीता ३। ५) 

प्रश्न--सुषुप्ति, मूर््छा तथा समाधि-अवस्थामें क्रिया कैसे 
होती है ? 

उत्तर--मनुष्य सोता हो और कोई उसको बीचमें ही 
जगा दे तो वह कहता है कि मेरेको कच्ची नींदमें जगा दिया ! 
इससे सिद्ध होता है कि सुषुप्तिके समय भी नींदके पकनेकी 
क्रिया हो रही थी। ऐसे ही मूर्च्छा और समाधिके समय भी 
क्रिया होती है। पातञ्जलयोगदर्शनमें इस क्रियाको 'परिणाम' 
नामसे कहा है” । 

'परिणाम'का अर्थ है--परिवर्तनकी धारा अर्थात्‌ 
बदलनेका प्रवाह (। 

तात्पर्य है कि समाधिके आरम्भसे लेकर व्युत्थान होनेतक 
क्रिया होती रहती है। अगर क्रिया न हो तो व्युत्यान हो ही नहीं 
सकता। समाधिके समय परिणाम होता हैं और समाधघिके 


* शब्दसे शब्दातीतका लक्ष्य * 

अन्तमें व्युत्थान होता है। प्रकृतिकी सम्पूर्ण अवस्थाओंसे 
अतीत है--सहजावस्था। सहजावस्था स्वरूपकी होती है 
जिसमें किल्लिन्मात्र भी कोई क्रिया नहीं है । अतः सहजावस्थामें 
परिणाम तथा व्युत्थान कभी होता ही नहीं | 

प्रश्न-सहजावस्थाकी प्राप्तिका उपाय क्‍या है ? 

उत्तर--उपाय है--अपने लिये कुछ न करना अर्थात्‌ 
खाना-पीना आदि साधारण क्रियाओंसे लेकर जप, ध्यान, 
समाधितक सम्पूर्ण क्रियाएँ दूसरेके लिये करना। कारण कि 
क्रियाएँ दूसरे (प्रकृतिके) विभागमें ही हैं, स्वरूप-विभागमें 
नहीं। मन, बुद्धि, ज्ञनेन्द्रियाँ, कर्मेन्द्रियाँ और शरीर भी दूसरे 
अर्थात्‌ प्रकृतिके ही हैं। निःस्वार्थभावसे दूसरोंके हितके लिये 
सब कर्म करना 'कर्मयोग' है। मैं कुछ भी नहीं करता हूँ, गुण 
ही गुणोंमें बरत रहे हैं--ऐसा देखना 'ज्ञानयोग' हैं। केवल 
भगवानकी प्रसन्नताके लिये ही सम्पूर्ण कर्म करना भक्तियोग' 
है। अपने लिये सब कर्म करना 'जन्ममरणयोग' है। 

कर्मयोग, ज्ञानयोग तथा भक्तियोग-तीनों दृष्टियोंसे 
अपने लिये लेशमात्र भी कुछ न करनेसे क्रिया और पदार्थसे 
अर्थात्‌ प्रकृति-विभागसे सर्वथा सम्बन्ध-विच्छेद हो जाता है 
और एक चिन्मय सत्तामात्रमें अपनी स्वतःसिद्ध स्थितिका 
अनुभव हो जाता है। यही सहजावस्था है। यह सहजावस्था 
स्वतःसिद्ध है, की नहीं जाती। जो की जाती है, वह 
सहजावस्था नहीं होती, प्रत्युत कृत्रिम अवस्था होती है। इस 
सहजावस्थाका अनुभव होनेपर फिर कुछ भी करना, जानना 
और पाना होष नहीं रहता | 


सच को प-..> 


# व्युत्थाननिरोधसंस्कारयोरभिभवप्रादुर्भावी निरोधक्षणचित्तान्वयो निरोधपरिणाम: ॥ ९ ॥ 


सर्वार्थवैकाग्रतयों:. क्षयोंदयों.. चित्तस्य 


समाधिपरिणामः ॥ १५ ॥ 
ततः पुनः शान्तोदिती तुल्यप्रत्ययी चित्तस्यैकाग्रतापरिणाम: ॥ १२ ॥ 


(विभूतिपाद) 


| 'अथ को5्ये परिणाम: ? अवस्थितस्थ द्रव्यस्व पूर्वर्मनिवृत्तों घर्मान्तरोत्पत्ति: परिणाम:' (योगदर्शन, विभूतिः १३ का व्यासभाष्य) । 
'यह परिणाम क्या है ? अवस्थित द्रव्यके पूर्व धर्मकी निवृत्ति होकर अन्य धर्मको उत्पत्ति (अवस्थान्तर) ही परिणाम हैं।' 


१ 


'आत्मन्येवात्मना तुष्ट:' (२। ५५०) 
'अपने-आपसे अपने-आपमें ही सन्तुष्ट रहता है ।' 
“'उद्धरेदात्मनात्मानम' (६। ५) 
“अपने द्वारा अपना उद्धार करे ।' 
'यत्र चैवात्मनात्मान पह्यन्नात्मनि तुष्यति' (६। २०) 
जब स्वयं अपने-आपमें अपने-आपको देखता हुआ 
अपने-आपमें सन्तुष्ट हो जाता है ।' 
तात्पर्य है कि वह तत्त्व स्वसंवेद्य है, परसंवेद्य नहीं । 
मनसे जो चिन्तन किया जाता है, वह मनके विषय (अनात्मा) 
का ही चिन्तन होता है, परमात्माका नहीं | बुद्धिसे जो निश्चय 
किया जाता है, वह बुद्धिके विषयका निश्चय होता है, 
परमात्माका नहीं। बाणीसे जो वर्णन किया जाता है, वह 
वाणीके विषयका ही वर्णन होता है, परमात्माका नहीं । तात्पर्य 
है कि मन-बुद्धि-वाणीसे प्रकृतिके कार्यका ही चिन्तन, निश्चय 
तथा वर्णन किया जाता है। परन्तु परमात्माकी प्राप्ति मन- 
बुद्धि-वाणीसे विमुख (सम्बन्ध-विच्छेद) होनेपर ही होती है। 
उपनिषदमें आया है-- 


यद्वाचानभ्युदितं येन वागशभ्युद्यते । 
तदेव ब्रह्म तव॑ विद्धि नेदे यदिदसमुपासते ॥ 
(केन" १।४) 


जो वार्णीसे नहीं बोला जाता, प्रत्युत जिससे वाणी बोली 
जाती है, उसीको तू ब्रह्म जान। बाणीसे बोलनेमें आनेवाले 
जिस तत््वकी लोग उपासना करते हैं, वह ब्रह्म नहीं हैं ।' 
यन्ममसा न मनुते येनाहर्मनगी मतम्‌। 
तदेव ब्रह्म तं॑ विद्धि नेद॑ यदिदमुपासते ॥ 
(केनः १।५) 
'जो मन (अन्तःकरण) से नहीं जाना जाता, प्रत्युत 
जिससे मन जाना हुआ कहा जाता है, उसीको तू ब्रह्म जान । 
मन-बुद्धिसे जाननेमें आनेवाले जिस तत्त्वकी लोग उपासना 
करते हैं, वह ब्रह्म नहीं है ।' 
प्रकृतिके कार्य मन-बुद्धि-वाणीसे जब प्रकृतिका भी 
वर्णन नहीं हो सकता, तो फिर प्रकृतिसे अतीत तत्त्वका वर्णन 
हो ही कैसे सकता है ? हम प्रकृतिके राज्य (हारीर-संसार) 
में बैठे हैं। अतः प्रकृतिके अंश (मन-बुद्धि-इन्द्रियों) से ही 
हम सत्‌-तत्त्व (परमात्मा) का वर्णन करते हैं; परन्तु वह वर्णन 


* साधन-सुधा-सिद्धु * 


वास्तवमें असत्‌का ही होता है। सतका वर्णन तो कभी हुआ 
नहीं, होगा नहीं, होना सम्भव ही नहीं ! इसलिये उपनिषदमें 
आया है-- 
वाचा बदति यत्किश्वित्संकल्पे: कल्प्यते च यत्‌। 
मनसा चिन्त्यते यदात्सर्त मिथ्या न संशय: ॥ 
(तेजोबिन्दु० ५ । ४५) 
“बाणीसे जो कुछ बोला जाता है, संकल्पोंसे जो कुछ 


कल्पना की जाती है तथा मनसे जो-कुछ चिन्तन किया जाता 


है, वह सब-का-सब मिथ्या ही है, इसमें कोई संशय नहीं है ।' 
शास्त्रोंमें, सन्तवाणीमें परमात्माका जो वर्णन हुआ है, वह 
परमात्मतत्त्का लक्ष्य करानेके लिये ही है। कारण कि 
परमात्माका वर्णन नहीं किया जा सकता, प्रत्युत शाखाचद्ध- 
न्यायसे परमात्माका निर्देश किया जा सकता है। अतः शास्त्र 
और सन्त शब्दोंसे शब्दातीतका लक्ष्य कराते हैं, वर्णनसे 
वर्णनातीतका लक्ष्य कराते हैं। जेसे लक्ष्यतक बन्दूक नहीं 
पहुँचती, प्रत्युत गोली पहुँचती है, ऐसे ही परमात्मातक शब्द 
(वर्णन) नहीं पहुँचता, प्रत्युत परमात्माका उद्देश्य होनेसे 


| साधकका भाव परमात्मातक पहुँचता है । परन्तु यह दृष्टान्त भी 


टीक नहीं बैठता; क्योंकि वास्तवमें साधकका भाव परमात्मा- 
तक नहीं पहुँचता, प्रत्युत केवल उसका भ्रम, वहम-अज्ञान 
मिटता है, जिससे उसको अपमेमें ही नित्यप्राप्त परमात्मतत्त्वका 
अनुभव हो जाता है। तात्पर्य है कि शब्द परमात्मतत्त्वकी प्राप्ति 
नहीं कराता, प्रत्युत उसकी अप्राप्तिका वहम मिटाता है। 
शब्दमें अचिन्य शक्ति है। जब मनुष्य सोता है, तब 
इन्द्रियाँ मनमें, मन बुद्धिमें और बुद्धि अविद्या (अज्ञान) में 
लीन हो जाती है। परन्तु जब सोये हुए मनुष्यका नाम छेकर 
उसको पुकारा जाता है, तब वह जग जाता है। अतः शब्दमें 
इतनी शक्ति हैं कि वह अविद्यामें लीन हुई श्रवणेन्द्रियतक भी 
पहुँच जाता है और मनुष्यको जगा देता है*! अग्य इन्द्रियोमें 
तो अपने-अपने अपरोक्ष विषयका ज्ञान करानेकी ही शक्ति है 
पर श्रवणेन्द्रियमें अपरोक्ष विषयका ज्ञान करानेके साथ-साथ 
परोक्ष विषयका भी ज्ञान करानेकी शक्ति है। तात्पर्य है कि 
जिस विषयका हम लचासे स्पर्श नहीं कर सकते, नेत्रोंसे देख 
नहीं सकते, जीभसे चख नहीं सकते ओर नाकसे सुँघ नहीं 
सकते, उस विषयको भी हम कानोंसे सुनकर जान सकते हैं। 


* शब्दगक्तिरचिन्त्यल्वात्‌ 


दब्दादेवापरोक्षधी: | प्रसुप्त: पुरुषो यद्वत्‌ शब्देनैबाबबुध्यते ॥ (सदाचारानुसंधानम्‌ १९) 


'शब्दमें अचिन्य शाक्ति होनेके कारण जैसे सोया हुआ मनुष्य शब्दमात्रसे जग जाता है, ऐसे ही परमात्मतत्त्व भी शब्दमात्रसे प्रत्यक्ष हो जाता है ।' 
निर्बललवादअविद्याया आत्मलादू बोधरूपिण: | शब्दशक्तेरचित्यत्वाद्‌ विद्यस्ते मोहहानतः ॥ 
'अविद्याके दुर्बल होनेसे और आत्पाके बोधस्वरूप होनेसे एवं शब्दमें अचिन्त्य शक्ति होनेसे मोह नष्ट होनेपर हम परमात्मतत्तवकों जान लेते हैं।' 


* अविनाशी रस * 

इसलिये सब साधनोंमें 'श्रवण' की मुख्यता है । कानोंसे सुनकर 
ही उसके अनुसार कर्मयोग, ज्ञानयोग ओर भक्तियोगका 
अनुष्ठान करनेसे हम परमात्मतत्वका अनुभव करते हैं। यद्यपि 
नेत्रोंसे शात्ोको पढ़कर भी परोक्ष विषयका ज्ञान होता है 
तथापि शब्दका ही लिखितरूप होनेसे वह भी मूलमें शब्दकी 
तक्ति ही है। शाखज्ञान भी जैसा अनुभवी पुरुषसे सुनकर होता 
है, वैसा केवल पढ़नेसे नहीं होता । 

एक तो शब्दकी शक्ति है और एक अनुभवकी वृक्ति है। 
अनुभवरहित शब्द तो केवल बारूदसे भरी बन्दूकके समान 
है, जो केवल आवाज करके शान्त हो जाती है, पर अनुभव- 
युक्त शब्द गोलीसे भरी बन्दूकके समान है, जो आवबाजके 
साथ-साथ चोट भी करती है। इसलिये अनुभवी-सन्तकी 
वाणीका श्रोतापर जैसा असर पड़ता है वैसा असर अनुभव 
न किये हुए पुरुषकी वाणीका नहीं पड़ता । शास्त्रमें भी आया 
है कि जिस वक्तामें निम्नलिखित चार दोष होते हैं, उसकी 
वाणीक; दूसरोंपर असर नहीं पड़ता ओर वह वाणी वास्तविक 
तत्तका विवेचन भी नहीं कर सकती-- 

(१) भ्रम--वस्तु जैसी हो, वैसी न दीखकर और 
तरहकी दीखे--यह 'भ्रम' है। अगर वक्ताके अन्तःकरणमें 
संसारकी सत्ता और महत्ता होगी तो बह तत्ततकी जो बात 
कहेगा, उसका दूसरोंपर असर नहीं पड़ेगा; क्योंकि उसके 
अन्तःकरणमें संसारकी सत्ता और महत्ता अखण्डरूपसे रहती 
है। अतः उसकी बात सीखी हुई न होकर अनुभव की हुई 
होनी चाहिये। अगर उसको अपनी बातपर कोई सन्देह हो तो 
स्पष्टरूपसे कह देना चाहिये कि मैं इस विषयमें निःसंदिग्ध 
नहीं हूँ। छिपाव न करके स्पष्टरूपसे कही बातका दूसरोंपर 
असर पड़ता है। 


(२) प्रमाद--असावधानी (ब्रेपरवाह) को 'प्रमाद' 
कहते हैं। अगर वक्ता जो विषय जानता है, उसका तत्परतासे 
विवेचन नहीं करता, मन लगाकर ठीक तरहसे नहीं कहता, 
दूसरोंकों समझानेमें उपेक्षा (बेपरवाह) करता है तो उसकी 
बातका दूसरोंपर असर नहीं पड़ता । 

(३) लिप्सा--रुपये-पैसे, मान-बड़ाई, आदर-सत्कार, 
सुख-आराम आदि कुछ भी पानेकी इच्छाकों 'लिप्सा' कहते 
हैं। अगर वक्तामें लिप्सा होगी तो बह स्पष्ट बात नहीं कह 
सकेगा, प्रत्युत वही बात कहेगा, जिससे स्वार्थ सिद्ध हो। 
अगर उसको स्वार्थमें बाधा लगती दीखेगी तो वह सच्ची 
बातको भी छिपा लेगा। 

(४) करणापाटब--करणोंमें पटुता, कुशलता न 
होनेको 'करणापाटव' कहते हैं। वक्ता जिन मन, बुद्धि, इन्द्रियाँ 
आदि करणोंसे अपने भाव प्रकट करता हैं, उनमें कुशलता 
नहीं है, वह श्रोताकी भाषाकों नहीं जानता, श्रोताके भाव, 
योग्यता आदिको नहीं समझता, श्रोताको उसकी योग्यताके 
अनुसार समझानेके लिये वह दुष्टान्त, युक्ति आदि नहीं जानता 
तो उसकी बात दूसरोंकी समझमें नहीं आती और उसका 
असर भी नहीं पड़ता । 

वाणीके इन चारों दोषोंसे रहित वक्ता बहुत दुर्लभ होता 
है। शास्त्रमें आया है-- 

शतेषु जायते शूरः: सहस्रेष्‌ च पण्डितः । 
वक्ता शतसहस्लेषु दाता जायेत वा न बा॥ 
(व्यासस्मृति ४ | ५८-५९; स्कन्दपुराण मा० कुमा० २। ७०) 

'सैकड़ों मनुष्योंमें कोई एक शूर पैदा होता है, हजारोंमें 
कोई एक पण्डित पैदा होता है, लाखोंमें कोई एक वक्ता पैदा 
होता है, दाता तो पेदा हो भी अथवा न भी हो !! 


ड्ड््ड्प्पपड जै अल्‍नफऋफल्‍नन5 


* वचन आगले सनन्‍्तका, हरिया हस्ती दन्त।ताख न टूटे भरमका, सैथे ही बिनु सन्त ॥ 


* अविनाशी रस * 

उपनिषद्में आया है--'रसो वे सः (तैत्तिरीय० 
२।७) 'वह परमात्मतत्त रसस्वरूप है।' तात्पर्य है कि रस 
वास्तवमें परमात्मतत्त्वमें ही है, जो शान्त, अखण्ड तथा अनन्त 
है। उस परमात्मतत्तवका ही अंश होनेसे जीवात्मामें भी वह रस 
स्वत:स्वाभाविक है-- 
ईस्वर॒ अंस जीव अबिनासी | चेतन अमल सहज सुख रासी ॥ 
(मानस ७ | ११७। १) 
परंतु शरीरसे सम्बन्धकी मान्यता मुख्य होनेके कारण 


जीवात्माको वह रस सांसारिक भोगोंमें, इन्द्रियोंके विषयोंमें 
दीखने लगता है अर्थात्‌ उसकी भोगोंमें रसबुद्धि हो जाती है। 
भोगोंका यह रस नाशवान होता है, जब कि परमात्माका रस 
अविनाशी होता है। अतः भोगोंका रस तो नीरसतामें बदल 
जाता है तथा उसका अन्त हो जाता है, पर परमात्माका रस 
नित्य-निरन्तर सरस रहता है तथा बढ़ता ही रहता है। 
भोगोंके रसकी दो अवस्थाएँ होती हैं--संयोग 
(सम्भोग) और वियोग (विप्रलम्भ) | इनमें संयोग-रसकी 

अपेक्षा वियोगरस श्रेष्ठ है; क्योंकि वियोगमें जो रस मिलता है 
वह संयोगमें नहीं मिलता। जेसे, जबतक भोजन न मिले, 
तबतक भोजन मिलेगा'--इस (मिलनकी लालसा) में जो 
सुख मिलता है, वह भोजन मिलनेपर नहीं रहता, प्रत्युत 
प्रत्येक ग्रासमें क्षीण होते-होते अन्तमें सर्वथा मिट जाता हैं 
ओर भोजनसे अरुचि पैदा हो जाती है ! परंतु परमात्माका रस 
इससे बहुत विलक्षण है । वह संयोग और वियोग--दोनों ही 
अवस्थाओंमें समानरूपसे बढ़ता ही रहता है, न तो घटता है 
और न मिटता ही है ! 
भोगोंकी सत्ता और महत्ता माननेसे भीतरमें भोगोंके प्रति 
एक सूक्ष्म आकर्षण, प्रियता, मिठास पैदा होती है, उसका 
नाम 'रस' है। किसी लोभी व्यक्तिको रुपये मिल जायेँ और 
कामी व्यक्तिको रत्री मिल जाय तो भीतर-ही-भीतर एक खुशी 
आती है, यही 'रस' है। भोग भोगनेके बाद मनुष्य कहता है 
कि 'बड़ा मजा आया'--यह उस रसकी ही स्मृति है । यह रस 
अहम्‌ (चिज्जडग्रन्‍्थि) में रहता है। इसी रसका स्थूल रूप 
राग, सुखासक्ति है। 
जबतक रसबुद्धि रहती है, तबतक प्रकृति और उसके 
कार्य (क्रिया ओर पदार्थ) की पराधीनता रहती है। रसबुद्धि 
निवृत्त होनेपर पराधीनता मिट जाती है, भोगोंके सुखकी 
परवशता नहीं रहती, भीतरसे भोगोंकी गुलामी नहीं रहती । 
भोगोंके रसमें जननेन्द्रियका रस बड़ा प्रबल माना गया 
है। इसलिये कामको जीतना बड़ा कठिन होता है। संसारमें 
रुपयोंके विषयमें ईमानदार आदमी तो मिल सकते हैं, पर 
स्त्रीके विषयमें ईमानदार आदमी मिलना अपेक्षाकृत कठिन 
है। ईमानदार आदमी किसीके लाखों रुपये अपने पास 
सुरक्षित रख सकता है, पर किसीकी ख््रीको अपने पास 
सुरक्षित रखना, विचलित न होना बहुत कठिन है। भर्तृहरिजी 
लिखते हैं-- 
विश्वामित्रपराशरप्रभुतयो वाताम्बुपर्णाशना- 
स्तेषपि र्रीमुखपड्डु्ज सुललितं दृष्ठैव मोह गताः । 
शाल्यन्न॑ सघृतं पयोदथियुतं भुझ्नन्ति ये मानवा- 
स्तेषामिन्द्रियनिगहो यदि. भवेह्िल्ध्यस्तरेत्सागरे ॥ 
'जो वायु-भक्षण करके, जल पीकर और सूखे पत्ते 
खाकर रहते थे, वे विश्वामित्र, पराशर आदि भी सुन्दर खियोंके 
मुखको देखकर मोहको प्राप्त हो गये, फिर जो लोग शाली 
धान्य (सांठी चावल) को घी, दूध ओर दहीके साथ खाते 
हैं, वे यदि अपनी इन्द्रियका निग्नरह कर सकें तो मानो 
विश्याचल पर्वत समुद्रपर तैरने लगा !' 


+ साधन-सुधा-सिन्धु * 


मत्तेभकुम्भदलने भुवि सन्ति शुराः 
केचित्‌ प्रचण्डमृगराजवधे5पि दक्षा: । 
किन्तु ब्रवीमि बलिनां पुरत: प्रसहम 
कन्दर्षदर्घपलने विरला. मनुष्या: ॥ 

'इस पृथ्वीपर कुछ लोग तो मतवाले हाथीका मस्तक 
विदीर्ण करनेमें शूर हैं और कुछ लोग प्रचण्ड सिंहको मारनेमें 
दक्ष हैं। परंतु ऐसे बलवाम्‌ पुरुषोंके सामने मैं दृढ़ता- 
पूर्वक कहता हूँ कि कामदेवके मदको चूर्ण करनेवाले पुरुष 
विरले ही हैं।' 

ऐसी प्रबल जननेन्द्रिका रस भी रसबुद्धि निवृत्त 
होनेपर सर्वथा नष्ट हो जाता है ! कारण कि काम कितना ही 
प्रबल क्यों न हो, है तो वह नाशवान्‌ ही ! कामको जीतना 
कठिन तो हो सकता है, पर असम्भव नहीं ! कठिन भी 
उसीके लिये है, जिसने शरीरादि उत्पत्ति-विनाशशील 
पदार्थोकी सत्ता और महत्ता मान रखी है। अगर साधक 
शरीरमें अपनी स्थिति मानेगा तो उसको काम सतायेगा ही। 
यदि वह स्वरूप (सत्तामात्र) में अपनी ब्रास्तविक स्थितिको 
पहचान ले तो काम नष्ट हो जायगा, क्योंकि स्वरूप 
(सत्तामात्र) में काम, क्रोध आदि विकार नहीं हैं। कारण कि 
स्वरूपमें कोई कमी हैं ही नहीं, वह पूर्ण है, फिर उसमें 
काम कैसे आयेगा ? 

रसबुद्धिके रहते हुए जब भोगोंकी प्राप्ति होती है, तब 
मनुष्यका चित्त पिघल जाता है तथा वह भोगोंके वशीभूत हो 
जाता है। परंतु रसबुद्धि निवृत्त होनेके बाद जब भोगोंकी 
प्राप्ति होती है, तब तत्त्वज्ञ महापुरुषके चित्तमें किश्निन्मात्र भी 
कोई विकार पैदा नहीं होता। उसके भीतर ऐसी कोई वृत्ति 
पैदा नहीं होती, जिससे भोग उसको अपनी ओर खींच सकें । 
जैसे पशुके आगे रुपयोंकी थैली रख दें तो उसमें लोभ-वृत्ति 
पैदा नहीं होती और सुन्दर ख्रीको देखकर उसमें काम-वृत्ति 
पैदा नहीं होती | पशु तो रुपयोंको और खीको जानता नहीं, 


| पर तत्त्वज्ञ महापुरुष रुपयोंको भी जानता है और ख्त्रीको भी ! 


जैसे हम अंगुलीसे शरीर्के किसी अंगको खुजलाते हैं तो 
खुजली मिटनेपर अंगुलीमें कोई फर्क नहीं पड़ता, कोई 
विकृति नहीं आती, ऐसे ही इन्द्रियोंसे विषयोंका सेवन होनेपर 
भी तत््वज्ञके चित्तमें कोई विकार नहीं आता, वह 
ज्यों-का-त्यों निर्विकार रहता है। कारण कि रसबुद्धि निवृत्त 
हो जानेसे वह अपने सुखके लिये किसी विषयमें प्रवृत्त होता 
ही नहीं। उसकी प्रत्येक प्रवृत्ति दूसरोंके हित और सुखके 
लिये ही होती है। अपने सुखके लिये किया गया विषयोंका . 


* अविनाशी रस * 

चिन्तन भी पतन करनेवाला हो जाता है* और अपने सुखके 
लिये न किया गया विषयोंका सेवन भी मुक्ति देनेवाला हो 
जाता है।! 

जबतक अन्तःकरणमें किज्ञिन्मात्र भी भोगोंकी सत्ता और 
महत्ता रहती है, भोगोंमें रसबुद्धि रहती है, तबतक परमात्माका 
अलौकिक रस प्रकट नहीं होता । बाहरसे इन्द्रियोंका विषयोंसे 
सम्बन्ध-विच्छेद करनेपर अर्थात्‌ भोगोंका त्याग करनेपर भी 
भीतरमें रसबुद्धि बनी रहती है । तत्त्तबोध होनेपर यह रसबुद्धि 


सूख जाती है, निवृत्त हो जाती है-- 

विषया  विनिवर्तन्ते  निराहारस्य देहिन:। 

रसवर्ज॑ रसोउप्यस्थ परं दुधष्पा निवर्तते ॥ 
(गीता २। ५९) 


'निराहारी $ (इच्ध्रियोंको विषयोंसे हटानेवाले) मनुष्यके 
भी विषय तो निवृत्त हो जाते हैं, पर रसबुद्धि निवृत्त नहीं होती । 
परंतु परमात्मतत्तका अनुभव होनेपर इस स्थितप्रज्ञ मनुष्यकी 
रसबुद्धि भी निवृत्त हो जाती है।' 

तात्पर्य है कि जब संसारसे अपनी भिन्नता तथा 


१६७ 


परमात्मासे अपनी अभिन्नताका अनुभव हो जाता है, तब 
नाशवान्‌ (संयोगजन्य) रसकी निवृत्ति हो जाती है। नाशवान्‌ 
रसकी निवृत्ति होनेपर अविनाशी (शान्त, अखण्ड तथा 
अनन्त) रसकी जागृति हो जाती हैं। 

तत्त्वबोध होनेपर तो रस सर्वथा निवृत्त हो ही जाता है, पर 
तत्तबोध होनेसे पहले भी उसकी उपेक्षासे, विचारसे, 
सत्सेगसे, सनन्‍्तकृपासे रस निवृत्त हो सकता है। जिनकी 
रसबुद्धि निवृत्त हो चुकी है, ऐसे तत्त्वज्ञ महापुरुषके संगसे भी 
रस निवृत्त हो जाता है। 

कर्मयोग, ज्ञानयोग तथा भक्तियोग--तीनों साथनोंसे 
नाशवान्‌ रसकी निवृत्ति हो जाती है। जब कर्मयोगमें सेवाका 
रस, ज्ञानयोगमें तत्वके अनुभवका रस और भक्तियोगमें 
भगवत्स्मरणका रस मिलने लगता है, तब नाशवान्‌ रस स्वतः 
छूट जाता है। जैसे बचपनमें खिलौनोंमें रस मिलता था, पर 
बड़े होनेपर जब रुपयोंमें रस मिलने लगता है, तब खिलौनोंका 
रस स्वतः छूट जाता है, ऐसे ही साधनका रस मिलनेपर 
भोगोंका रस स्वतः छूट जाता है। 


च्तत्ततत खत ०8 जन क्‍अआ> 


* ध्यायतो विषयान्पुंस: 


सड्जगस्तेषृपजायते | सड़ात्सआझायते काम: कामात्क्रोधोषभिजायते ॥ 


क्रोधाद्धवति सम्मोहः सम्मोहात्मृतिविभ्रम: । स्मृतिप्रंशादबुद्धिगाशो. बुद्धिनाशात्रणइयति ॥ (गीता २। ६२-६३) 


“विषयोंका चिन्तन करनेवाले मनुष्यकी उन विषयोंमें आसक्ति पैदा हो जाती है। आसक्तिसे कामना पैदा होती है। कामनासे क्रोध पैदा होता है। 
क्रोध होनेपर सम्मोह (मूढ़भाव) हो जाता है। सम्मोहसे स्मृति भ्रष्ट हो जाती हैं। स्मृति भ्रष्ट होनेपर बुद्धिका नाश हो जाता है। बुद्धिका नाश होनेपर 


मनुष्यका पतन हो जाता है।' 
+ शगद्रेष॑वियुक्तैस्तु 
प्रसादे. सर्ब॑दुःखानां 


विषयानिन्द्रियैध्रन्‌ | आत्मवदयैर्विधियात्मा 
हानिरस्योपजायते | प्रसन्नचेततो झ्याशु बुद्धि: पर्यवतिष्ठते ॥ (गीता २। ६४-६५) 


प्रसादमधिगच्छति ॥ 


'वशीभूत अन्तःकरणवाला साधक राग-द्वेषसे रहित अपने वशमें की हुई इन्द्रियोंके द्वारा विषयोंका सेवन करता हुआ अन्तःकरणकी प्रसत्नताको 
प्राप्त हो जाता है। प्रसन्नता प्राप्त होनेपर साधकके सम्पूर्ण दुःखोंका नाश हो जाता है और ऐसे प्रसन्न चित्तवाले साधककी बुद्धि निःसन्देह बहुत जल्दी 


परमात्मामें स्थिर हो जाती है।' 


# शब्दादि विषय इन्द्रियोंक आहार हैं। उन विषयोंसे जिसने अपनी इन्द्रियोंकों हटा लिया है, उसको यहाँ 'मिराहारी' कहा गया है। 


श् 
् 
डः 

3४» श्रीपरमात्मने नमः 


कर्मयोग (भोतिक साधना) 
कर्मयोग 


समतापूर्वक कर्तव्यकरमोंका आचरण करना ही कर्मयोग 
कहलाता है। कर्मयोगमें खास निष्कामभावकी मुख्यता है। 
निष्कामभाव न रहनेपर कर्म केवल 'कर्म' होते हैं; कर्मयोग 
नहीं होता। शासत्रविहित कर्तव्यकर्म करनेपर भी यदि 
निष्कामभाव नहीं है तो उन्हें कर्म ही कहा जाता है, ऐसी 
क्रियाओंसे मुक्ति सम्भव नहीं; क्योंकि मुक्तिमें भावकी ही 
प्रधानता है। निष्कामभाव सिद्ध होनेमें राग-द्रेष ही बाधक 
हैं--'तौ हास्य परिपन्थिनो' (गीता ३। ३४); वे इसके 
मार्ममें लुटेरे हैं। अतः राग-द्वेषके वशमें नहीं होना चाहिये। 
तो फिर क्या करना चाहिये ?-- 
श्रेयान्‌ स्वधर्मो विगुण: परधर्मात्‌ स्वनुप्ठितात्‌। 
स्वधर्मे. निधनं. श्रेय: परधर्मो भयावह: ॥ 
(गीता ३ । ३५) 
--इस इलोकमें बहुत विलक्षण बातें बतायी गयी हैं। 
इस एक इलोकमें चार चरण हैं। भगवानने इस इलोककी 
रचना कैसी सुन्दर की है ! थोड़े-से शब्दोंमें कितने गम्भीर 
भाव भर दिये हैं। कमेंकि विषयमें कहा है-- 
'श्रेयान्‌ स्वधर्मो विगुण:' 
यहाँ “श्रेयान' क्यों कहा ? इसलिये कि अर्जुनने दूसरे 
अध्यायमें गुरुजनोंको मारनेकी अपेक्षा भीख माँगना 'श्रेय' 
कहा था-- 'श्रेयो भोक्तु भैक्ष्यमपीह लोके' (२। ५); किंतु 
'यच्छेय: स्पात्रिश्चितं ब्रूहि तन्‍्मे' (२।७) में अपने लिये 
निश्चित 'श्रेय' भी पूछा ओर तीसरे अध्यायमें भी पुनः निश्चित 
'श्रेय” ही पूछा--'तदेक॑ बद निश्चित्य येन श्रेयोडहमापुयाम' 
(३। २) यहाँ भी निश्चित' कहा और दूसरे अध्यायके सातवें 
इलोकमें भी “निश्चितम' कहा है। भाव यह है कि मेरे लिये 
कल्याणकारक अचूक रामबाण उपाय होना चाहिये। वहाँ 
अर्जुनने प्रश्न करते हुए कहा-- 'ज्यायसी चेत्कर्मणस्ते मता 
बुद्धिर्जनादन' (३।१); यहाँ 'ज्यायसी' पद है। इस 
ज्यायसीका भगवान्‌ने “कर्मज्यायो हाकर्मण:' (३। ८) में 


'ज्याय:' कहकर उत्तर दिया कि कर्म न करनेकी अपेक्षा कर्म 
करना श्रेष्ठ है। यहाँ भगवानने भीख माँगनेकी बात काट दी । 
तो फिर कर्म कौन-सा करें ? इसपर बतलाया कि जो खधर्म 
है, वही कर्तव्य है; उसीका आचरण करो। अर्जुनके लिये 
स्वधर्म क्या है? युद्ध करना। १८वें अध्यायके ४३वें 
इल्लेकमें भगवानने क्षत्रियके जो स्वाभाविक कर्म बतलाये हैं, 
क्षत्रिय होनेके नाते अर्जुनके लिये वे ही कर्तव्यकर्म हैं। वहाँ 
भी भगवानने 'श्रेयान्‌ स्वधर्मों बिगुण: -- (१८ । ४७) कहा 
है। स्वधर्मका नाम स्वकर्म है। यहाँ स्वकर्म है--युद्ध करना। 
'स्वधर्म:' के साथ 'विगुण:' विशेषण क्‍यों दिया ? अर्जुनने 
तीसरे अध्यायके पहले इलोकमें युद्धरूपी कर्मको 'घोर कर्म' 
बतलाया है। इसीलिये भगवानने उसके उत्तरमें उसे 'विगुण:' 
बतलाकर यह व्यक्त किया कि स्वधर्म विगुण होनेपर भी 
कर्तव्यकर्म होनेसे श्रेष्ठ है। अत: अर्जुनके लिये युद्ध करना ही 
कर्तव्य है; तथा दूसरे अध्यायके बत्तीसवें इलोकमें भी 
भगवानने बतलाया कि धर्मयुद्धसे बढ़कर क्षेत्रियके लिये 
दूसरा कोई कल्याणकारक श्रेष्ठ साधन है ही नहीं। 
'परधर्मात्‌ स्वनुष्ठितात' 

मतलब यह है कि परधर्ममें गुणोंका बाहुलय भी हो और 
उसका आचरण भी अच्छी तरहसे किया जाता हो तथा अपने 
धर्ममें गुणोंकी कमी हो और उसका आचरण भी ठीक तरहसे 
नहीं बन पाता हो, तब भी परधर्मकी अपेक्षा स्वधर्म ही 
'श्रेयान' --अति श्रेष्ठ है। जैसे पतित्रता खीके लिये अपना 
पति सेव्य है, चाहे वह विगुण ही हो। श्रीरामचरितमानसमें 
कहे हुए-- 
यृद्ध रोगलस जड़ धनहीना । अंध बधिर क्रोधी अति दीना ॥ 

“ये आठों अवगुण अपने पतिमें विद्यमान हों और 
उसकी सेवा भी साड्रोपाड़ नहीं होती हो, तथा पर-पति 
गुणवान्‌ भी हो ओर उसकी सेवा भी अच्छी तरह की जा 
सकती हो, तो भी पत्नीके लिये अपने पतिकी सेवा ही श्रेष्ठ है 


न 0 अया जम अमन साधन-सुधा-सिन्धु * 


वही सेवनीय है; पर-पति कदापि सेवनीय नहीं। उसी प्रकार | महान्‌ भयावह हैं। बल्कि अपने धर्ममें गुणोंकी कमी, 
स्वधर्म ही 'श्रेयान! (श्रेष्ठ) है, परधर्म कदापि नहीं। अनुष्ठानकी दुष्करता और उसमें होनेवाले कष्ट भी महान्‌ 
स्वधर्में निधन श्रेयः परधर्मों भयावह: ॥ मूल्यवान्‌ हैं; क्योंकि वह परिणाममें कल्याणकारक है। फिर 
-इससे भगवानने यह भाव बतलाया है कि कष्टोंकी | जिस स्वधर्ममें गुणोंकी कमी भी न हो, अनुष्ठान भी अच्छी 
सीमा मृत्यु है और स्वधर्म-पालनमें यदि मृत्यु भी होती हो तो | प्रकार किया जा सकता हो तथा उसमें सुख भी होता हो, वह 
वह भी परिणाममें कल्याणकार॒क है| तात्पर्य यह कि परधर्ममें | सर्वथा श्रेष्ठ है--इसमें तो कहना ही क्या है। 
प्रतीत होनेवाले गुण, उसके अनुष्ठानकी सुगमता ओर उससे उपर्युक्त इलोककी व्याख्याके अनुसार मनुष्योंको कर्तव्य- 
मिलनेवाले सुखकी कोई कीमत नहीं है; क्योंकि वह परिणाममें | कर्मोंका निष्कामभावसे अनुष्ठान करनेमें छग जाना चाहिये। 
हरे ० 

+ साधन-सुधा-सिन्धु * 


सभी कर्तव्य कर्मोका नाम यज्ञ है 


गीताजीके इलोकोंसे तो यही बात सिद्ध होती है कि सब 
कमोंका नाम यज्ञ है। कैसे सिद्ध होती है, इसपर विचार किया 
जाता है। यज्ञोंका विशेष वर्णन आता है गीताके चोथे 
अध्यायमें २४वें इलोकसे ३२वें इलोकतक। इनका 
प्रकरण आरम्भ होता है चोथे अध्यायके २३वें इलोकसे | 
उसमें भगवान्‌ कहते हैं-- 
गतसड़्स्य मुक्तस्य ज्ञानावस्थितच्ेतस: । 
यज्ञयाचतत: कर्म समर्ग् प्रविल्लीयते ॥ 
इसमें बतलाया गया है कि यज्ञके लिये आचरित सम्पूर्ण 
कर्म सर्वथा विलीन हो जाते हैं। अर्थात्‌ बे शुभाशुम फलका 
उत्पादन नहीं करते, फलदायक--बन्धनकारक नहीं होते, 
जन्म देनेवाले नहीं होते | कर्मोकी प्रविलीनताका यही अर्थ है। 
इसी बातको दूसरे ढंगसे भगवान्‌ कहते हैं तीसरे 
अध्यायके ९वें इलोकमें-- 
यज्ञार्थात्‌ कर्माणोअन्यत्र लोको$्य॑ कर्मबन्धन: । 
यज्ञार्थ कर्मसे भिन्न कर्ममें लगनेपर यह लोकसमुदाय 
कमेके बन्धनमें बँधता है। 
अर्थात्‌ यज्ञके अतिरिक्त जो भी कर्म होते हैं, वे सभी 
बन्धनकारक होते हैं। केवल यज्ञार्थ कर्म बच्धनकारक नहीं 
होते | उपर्युक्त दोनों ही स्थलोंमें 'यज्ञ' शब्द आया है। चोथे 
अध्यायके २४वें इलोकसे भगवान्‌ यज्ञोंका वर्णन आरम्भ 
करते हैं-- ह 
ब्रह्मार्पणं. ब्रह्म. हविर्द्रह्मामों. ब्रह्मणा. हुतम्‌। 
ब्रहोव तेन गन्तव्यं ब्रह्मकर्मसमाधिना ॥ 
इस प्रकरणमें चौदह यज्ञोंका उल्लेख किया गया है, 
जिनमें 'प्राणायाम'का नाम भी आया है-- 
अपाने जुढ्बति प्रार्ण प्राणेष्पानं॑ तथापरे । 
प्राणापानगती . रुदध्वा. प्राणायामपरायणा: ॥ 
(४ । २९) 


अपरे नियताहारा: प्राणान्‌ प्राणेषु जुह्ति। 
(४। ३०) 
ऊपर '“जुद्बति' क्रिया दी गयी है, आगे और भी क्रियाएँ 
बतायी गयी हैं। जैसे उसी अध्यायके २८वें इलोकमें भगवान्‌ 
कहते हैं-- 
द्रव्ययज्ञास्तपोयज्ञा योगयज्ञास्तथापरे । 
स्वाध्यायज्ञानयज्ञाश्न. यतयः:. संशितव्रता: ॥ 
दान-पुण्य आदि जितने भी कर्म पैसोंसे या पदार्थोंसे सिद्ध 
होते हैं, उन्हींको 'द्रव्ययज्ञ' कहा गया है। इसी प्रकार जिसमें 
इन्द्रियोंका, मनका, शरीरका संयम किया जाय, उस तपस्याको 
भी 'यज्ञ' कहा गया है। यम, नियम, आसन, प्राणायाम, 
प्रत्याहार, धारणा, ध्यान, समाधि--पातञझ्जलयोगके ये आठ 
अड्गर तथा हठयोग, लययोग, मन्त्रयोग आदि जो अन्य योग हैं 
उन्हें भगवानने 'योगयज्ञ' कहा है। स्वाध्याय अर्थात्‌ वेदोंका 
अध्ययन, स्मृतियोंका पाठ तथा इन सबका मनन--इनन्‍्हींको 
भगवानने 'स्वाध्याययज्ञ' नाम दिया है तथा इनके द्वारा उत्पन्न 
हुई समझको, इतना ही नहीं, किसी भी बातकों गहराईसे 
समझनेको 'ज्ञानयज्ञ' कहा है। भगवानने 'यज्ञ' नामसे इन 
सबको अभिहित किया है। वे इस यज्ञके प्रकरणका उपसंहार 
करते हैं चौथे अध्यायके ३२वें इलोकमें-- 
एवं बहुविधा यज्ञा वितता ब्रह्मणो मुखे। 
कर्मजान्‌ विद्धि तान्‌ सबनिव ज्ञात्वा विमोक्ष्यसे ॥ 
इस इलोकमें यज्ञोंको कर्मजन्य बताया गया हैं। इसके 
पूर्ववर्ता इलोकमें श्रीभगवान्‌ कहते हैं-- 
यज्ञशिष्टामृतभुजो यान्ति ब्रह्म सनातनम्‌ | 
--जो बात भगवानने ४थे अध्यायके २३वें इलोकमें 
कही थी-- 
यज्ञायाचरत: कर्म समग्र प्रविलीयते। 
--उसीका उपसंहार एक प्रकारसे वे चौथे अध्यायके 


* सभी कर्तव्य कर्मोका नाम यज्ञ है * 


३१वें इलोकमें करते हैं--“यज्ञरिष्ट अमृतका भोजन करने- 
वाले सनातन ब्रह्मको प्राप्त होते हैं।* इसी प्रकार तीसरे 
अध्यायके १३वें इलोकमें देखिये-- 

यज्ञशिष्टाशिन: सन्‍्तो मुच्यन्ते सर्वकिल्बिषे: । 

'यज्ञशेष भोजन करनेवाले सम्पूर्ण पापोंसे मुक्त हो जाते 
हैं! अब देखिये--सब पापोंसे मुक्त हो जाना, सम्पूर्ण 
कर्मोका लीन हो जाना और यज्ञसे ब्रह्मकी प्राप्ति--ये तीनों 
एक ही बात है, सबका तात्पर्य एक ही निकलता है। तीसरे 
अध्यायके नवें और तेरहवें तथा चौथे अध्यायके तेईसवें और 
इक्कीसवें--इन चारों इलोकमें यज्ञका फल बताया गया 
है--परमात्म-तत्त्वकी प्राप्ति, सम्पूर्ण पापोंका नाश और 
संसारसे सम्बन्ध-विच्छेद । अतः जितने भी उपाय परमात्माकी 
प्राप्तिके हैं, वे सब-के-सब गीतामें 'यज्ञ" नामसे अभिष्ित हुए 
हैं--यह बात उपर्युक्त विवेचनसे सिद्ध हो गयी। बीचमें 
द्रव्ययज्ञ, तपोयज्ञ, योगयज्ञ, स्वाध्याययज्ञ, ज्ञानयज्ञ, 
प्राणायामयज्ञ आदि सभी यज्ञोंकी चर्चा आ गयी। दान, तप, 
होम, तीर्थसेवन, त्रत--ये सब-के-सब “यज्ञ' शब्दके 
अन्तर्गत आ गये--यह मानना ही पड़ेगा। 

चौथे अध्यायके ३२वें इलोकमें यह कहकर कि 'वेदकी 
वाणीमें बहुत-से यज्ञॉका विस्ताससे वर्णन हुआ 
है'--भगवानने दहरादिकी उपासनाका भी 'यज्ञ' शब्दमें 
अन्तर्भाव कर दिया, जिनका वर्णन गीतामें नहीं है, अपितु 
उपनिषद्में आया है। भगवान्‌ अर्जुनसे कहते हैं-- 

“इन सबको तू कर्मोसे उत्पन्न जान--'कर्मजान्‌ विद्धि! 
और इस प्रकार जाननेसे तू मुक्त हो जायगा--'एवं ज्ञात्वा 
विमोक्ष्यसे ।' 

चौथे अध्यायके १५वें इलोकमें श्रीभगवान्‌ कहते हैं-- 

एवं ज्ञात्वा कृत कर्म पूर्वरपि मुमुक्षुभि: । 

कुरु कर्मेंवब तस्मात््व॑ पूर्व: पूर्वतर॑ कृतम्‌॥ 
यहाँ भी भगवानने कर्मपर जोर दिया है। उपर्युक्त 
इलोकमें 'एवं ज्ञात्वा'से इस तत्तको जाननेकी बात जो कही 
गयी है, वह जिस प्रसंगसे कही गयी है, वह प्रसंग चोथे 
अध्यायके १३वें इलोकमें आता है। वह इस प्रकार है-- 

चातुर्वर्णय मया सुष्टे गुणकर्मविभागश: । 
यहाँ भी 'कर्म' शब्द आया है। इस कर्मके तत्त्वपर ध्यान 
देना चाहिये। कर्ममात्रका नाम 'यज्ञ' है--यह बात अब 
बतलायी जाती है। चौथे अध्यायके १३वें इलोककी 
अवतारणा हुई है उसी अध्यायके नवें इलोकसे । नवें इलोकमें 


* “यज्ञशिष्टामृतभुजों यान्ति ब्रह्म सनातनम्‌।' 


१७९ 
भगवान्‌ कहते हैं--'जन्म कर्म च मे दिव्यम'--मेरा जन्म- 
कर्म दिव्य है। वह कर्म दिव्य क्यों है ? अपने कमोंकी 
दिव्यताका प्रकरण भगवानने चलाया है १३वें इलोकसे और 
जन्मकी दिव्यता भगवानने कही है चौथे अध्यायके छठे 
इलोकसे | वहाँ उन्होंने जन्मकी दिव्यताके साथ अपने जन्मका 
हेतु बताया और कहा कि 'मेरा जन्म-कर्म दिव्य है, इस 
बातको जो जानता है, वह मुक्त हो जाता है।' चौथे अध्यायके 
१३वें इल्जेकमें श्रीभगवान्‌ कहते हैं-- 

चातुर्वण्य॑ मया सुष्टे गुणकर्मविभागश: । 
तस्य कतरिमपि मां विद्धयकर्तारमव्ययम्‌ ॥। 
'चातुर्वर्ण्मकी जब मैंने रचना की, तब यह मेय कर्म 
हुआ; और मैं उसका कर्ता हुआ; तथापि तू मुझ कर्ताकों भी 
अकर्ता जान ।' इसके बाद वे कहते हैं-- 
न मां कर्माणि लिप्पन्ति न में कर्मफले स्पृहा । 
इति मां योडभिजानाति कर्मभिर्न स बध्यते ॥ 
'मुझे कर्म बाँघते नहीं और मेरी कर्मफलमें कोई स्पृहठा 
नहीं है--इस प्रकार जो जान लेता है, वह कर्मोसे नहीं 
बँधता ।' इस प्रकार भगवान्‌ने अपना कर्म बताया और यह 
भी बताया कि जो उनके कर्मोका रहस्य जान लेता है, वह 
मैंधता नहीं है। वह क्यों नहीं बैंधता ? इसके दो हेतु बताये 
गये हैं--तस्थ कर्तारमपि मां विद्धि अकर्तारम'--उन 
कमकि कर्ता होते हुए भी मुझको अकर्ता समझ ।' इस 
कथनसे तात्पर्य यह निकला कि “भगवान्‌ कर्तृत्वाभिमानसे 
रहित हैं।' साथ ही 'न में कर्मफले स्पृहा' कहकर वे बताते 
हैं कि मुझमें कर्मफलकी इच्छा नहीं होती। जिस कर्ममें 
कर्तुत्बका अभिमान न हो और फलकी इच्छा न हो, वह कर्म 
बन्धनकारक नहीं होता, यह सिद्धात्त है। इसलिये भगवान्‌ 
कहते हैं--'इति मां योडभिजानाति'--'जो कोई भी मुझे 
ऐसा जान लेता है,' 'कर्मभिर्न स बध्यते' --'कर्मसे वह नहीं 
बैँंधता है।' मेरी तरह कर्तृत्व-अभिमान और फलासक्तिसे 
रहित होकर कोई भी कर्म करेगा, वह भी नहीं बँधेगा । इस 
प्रकार भगवानने अपने कर्मोकी दिव्यता बतायी। जो कर्म 
बाँधनेवाले हैं, वे ही कर्म मुक्तिदायक हो जाये, यह दिव्यता 
हैं कर्मोकी। इसीलिये कर्मयोगके प्रसंगमें भगवानने दूसरे 
अध्यायमें कहा हैं--'योग: कर्मसु कौशलम'-- कमोमें 
योग ही 'कुशलता' है।' 'योग' किसका नाम है ? 'समत्व 
योग उच्यते'--'समताको ही योग कहा जाता है।' यह समता 
कैसे प्राप्त होती है ? 'सड़ं त्यक्वा' ओर 'सिद्धयसिद्धणोः 

समो भूत्वा'--मनुष्य आसक्तिका त्याग करे और सिद्धि- 
असिद्धिमें सम हो जाय, तब समता आती है। समताका नाम 
ही योग है और योग ही कर्ममें कुशलता है। जो कर्म 
बाँचनेवाले हैं, वे ही मुक्ति देनेवाले हो जायैं--यही कर्मोकी 
कुशलता है। इसीलिये कहा गया है-- 
इति मां योधभिजानाति कर्मभिर्न स बवध्यते ॥। 
एवं ज्ञात्वा कृतं कर्म पूर्वरपि मुमुक्षुभि: ॥ 
कुछ लोग कहते हैं कि जबतक मुमुक्षा उत्पन्न न हो, 
तभीतक कर्म करना है और मुमुक्षा उत्पन्न हो जानेपर मनुष्यको 
चाहिये कि वह संन्यास ले ले और कर्मोंका त्याग कर दे | यह 
अद्वैत-वेदान्तकी प्रक्रिया है। पर चौथे अध्यायके पंद्रह॒वें 
इलेकमें भगवान्‌ कहते हैं-- 
एवं ज्ञात्वा कृतं॑ कर्म पूर्वैरपि भुमुक्षुभि: । 
'मुमु”क्षु पुरुषोंने ऐसा जानकर कर्म किया है ।--कर्म 
किया है, कर्मोंका त्याग नहीं । 
कुरु कर्मेव तस्मात्त्वं पूर्व: पूर्वतर॑ कृतम्‌ । 
'इसलिये तू कर्म ही कर,' 'कर्मैव कुरु ।” इस प्रकार 
भगवानने यहाँ कर्म करनेपर ही जोर दिया। फिर चौथे 
अध्यायके १६वें इलोकमें वे कहते हैं--- 
कि कर्म किमकर्मीति कवयोउ्प्यन्न मोहिता:। 
तत्ते कर्म प्रवक्ष्यामि यज्ज्ञात्वा मोक्ष्यसेडशुभात्‌ ॥ 
'कर्म क्या है, अकर्म क्या है'--इस बातको लेकर 
बड़े-बड़े पण्डित भी मोहमें पड़ जाते हैं। अब मैं तुझे वह कर्म 
कहूँगा, जिसे जानकर तू अशुभसे--बन्धनसे मुक्त हो 
जायगा ।' इस प्रकार १६वें इलोकसे उपर्युक्त प्रसंगका उपक्रम 
करके उपसंहार करते हैं उसी अध्यायके ३२वें इलोकमें | 
१६वें इलोकमें उन्होंने जो बात कही--'यज्ज्ञात्वा 
भोक्ष्यसेड्शुभात' वही बात चोथेके ३२वेंमें उपसंहार करते 
हुए कही है--'एवं ज्ञात्वा विमोक्ष्यसे ।' इसी कर्मके अन्तर्गत 
यज्ञ हैं। जितने भी शुभ कर्म हैं, उन्हींका नाम है--'यज्ञ' और 
उन्हीं कर्मोके द्वारा भगवानके पूजनकी बात कही गयी है। 
अठारहवें अध्यायके ४६वें इलोकमें--'स्वकर्मणा तमभ्यर्च्य 
| सिद्धि बिन्दति मानव: ।' पूजाका ही नाम यज्ञ है | इस प्रकार 
| जितने भी कर्म हैं, वे सब-के-सब यज्ञ हैं। 'यज्ञ' शब्दके 
| अन्तर्गत जितने भी कर्तव्य-कर्म हैं, वे सब आ गये। अब 
| जग ध्यान देकर विचार करें--'यज्ञ' झब्दका क्या अर्थ होना 
| चाहिये ? गीताके अनुसार यज्ञ आदि जितने भी शुभ कर्म हैं, 
| सब-के-सब 'यज्ञ' शब्दके अन्तःपाती हैं। इसी 'यज्ञ' शब्दका 
| चतुर्थी विभक्तिमें रूप होता है, 'यज्ञाय'--यज्ञके लिये। 
| 'यज्ञार्थंका भी वही अर्थ होता है जो “यज्ञाय'का है। तीसरे 


£ साधन-सुधा-सिन्धु * 


अध्यायके ९वें. इलोकमें आया है--'यज्ञार्थात्‌ कर्मणोःन्यत्र 
लोको5यं कर्मबन्धन: ।' यज्ञार्थ कर्मको छोड़कर अन्य सभी 
कर्म बन्धनकारक होते हैं ।' 'यज्ञार्थ कर्म'का अर्थ है--यज्ञके 
लिये किये जानेवाले कर्म। चौथे अध्यायके २३वें इलोकमें 
कहा है--'यज्ञायाचरत:,' यज्ञके लिये कर्म करनेका अर्थ 
है--कर्मके लिये कर्म करना अर्थात्‌ लोकसंग्रहके लिये 
कर्तव्यमात्र करना। फलकी इच्छा, आसक्ति, कामना, कर्तत्व- 
अभिमान आदि कुछ भी नहीं रखना। लोकसंग्रहकी बात 
भगवान्‌ कहते हैं--तीसरे अध्यायके २०वें, २शवें 
इलोकॉमें--“छोकसडअहमेवापि सम्पश्यन्‌ कर्तुमरहसि ।' 
इसके बाद वे २२ वें इलोकमें कहते हैं-- 
न मे पार्थास्ति कार्तव्यं त्रिषु लोकेषु किश्लन। 
नानवाप्तमदाप्तव्य॑ वर्त एब च कर्मणिं॥ 
"मेरे लिये तीनों लोकोंमें न तो कोई कर्तव्य शेष है और 
न कोई ऐसी प्राप्तव्य वस्तु ही बाकी है, जो अबतक मुझे 
प्राप्त न हुई हो, तो भी में कर्ममें प्रवृत्त होता हूँ ।' इसका अर्थ 
यह हुआ कि केवल कर्तव्य-बुद्धिसे, लोकसंग्रहकी दृष्टिसे, 
लोक-शिक्षाके लिये कर्म किये जाने चाहिये। अपना कोई 
स्वार्थ न रहे, कोई कर्तृत्व-अभिमान नहीं, ममता नहीं, 
आसक्ति नहीं, विषमता नहीं, किसी प्रकारकी कोई इच्छा नहीं, 
कोई आग्रह नहीं एवं कहीं कोई लगाव नहीं। निर्लिप्त होकर 
जो कर्म किये जाते हैं, वे सब कर्म 'यज्ञ' हो जाते हैं। कर्म 
किया जाय यज्ञार्थ--यज्ञके लिये ही; लोकपरम्परा सुरक्षित 
रखना ही उसका उद्देश्य हो, लोगोंका पतन न हो--इसी 
भावसे कर्म किया जाय, वह होगा '“यज्ञार्थ कर्म | “यज्ञ' 
शन्दका यह तात्पर्य निकला । 
अब दूसरी दृष्टिसे देखिये कि 'यज्ञ' शब्दका क्या अर्थ 
होना चाहिये | गीताके चौथे अध्यायमें जो 'यज्ञ' शब्द आया 
है, उसी यज्ञके विषयमें अर्जुनने सत्रहवें अध्यायके प्रारम्भमें 
एक बात पूछी है-- 
ये शास्त्रविधिमुत्यज्य॒यजन्ते श्रद्धयान्विता: । 
तेषां निष्ठा तु का कृष्ण सत्त्वमाहो रजस्तम: ॥ 
शास्रविधिका त्याग करके जो यजन करते हैं, उनकी 
निष्ठा कौन-सी है ?' जितने यज्ञ होते हैं, सब-के-सब शाख्तर- 
विधिसे सम्पन्न होते हैं--'कर्मजान्विद्धि तान्सवान्‌।' 'एवं 
बहुविधा यज्ञा वितता ब्रह्मणो मुखे'--'वे यज्ञ वेदवाणीमें 
कहे गये हैं।' वेदवाणीमें कहे गये अर्थात्‌ शास्त्रोंमें उनका 
विधान किया गया है। परंतु अर्जुनके प्रश्नमें शासत्रविधिके 
त्यागपूर्वक यजनकी बात कही गयी है। इसीपर यह प्रश्न 
उठाया गया है कि शास््रविधिका उल्लड्डन करके जो यजन 


* सभी कर्तव्य कर्मोका नाम यज्ञ है * 

करते हैं, उनकी निष्ठा कौन-सी होगी। शास्त्रविधिके त्यागका 
फल तो विपरीत होना चाहिये और यजन-पूजनका फल उत्तम 
होना चाहिये। दोनोंके सम्मिलित परिणामस्वरूप उनकी निष्ठा 
कौन-सी होगी--यही प्रश्न अर्जुनके मनमें उठा, जिसका उत्तर 
भगवानने दिया है सत्रहवें अध्यायके चौथे इलेकमें । बैसे तो 
सत्रहवाँ अध्याय पूरा इस प्रश्नके उत्तरके रूपमें है, पर यज्ञके 
विषयमें उत्तर दिया गया है चौथे इल्लेकमें--- 

यजन्ते सात्त्िका देवान्‌ यक्षरक्षांसि राजसा:। 

प्रेतान्भूतगर्णांश्ान्ये, यजन्ते तामसा जना: ॥ 

इससे यह सिद्ध हो गया कि सात्विक, राजस, 

तामस--तीन तरहकी निष्ठा उनकी होती है। पूजा होती है 
देवताओंकी | प्रश्न यह होता हैं कि 'बजन्ते' द्वारा जिनके 
पूजनकी बात कही गयी है, वे देवता कौन हैं और उनका 
यजन क्या है ? इनमेंसे पहले प्रश्नका उत्तर उपर्युक्त इलोकमें 
यह दिया गया है कि सात्तिकोंके पूजनीय सात्तिक देवता हैं 
राजस पुरुषोंके पूजनीय यक्ष-राक्षस और तामस पुरुषोंके 
पूजनीय प्रेत और भूतगण हैं। इनमें जो सात््विक आराधक हैं 
वे क्‍या करते हैं तथा राजस-तामस आराधक क्या करते 
हैं 2--इसका उत्तर चौदहवें अध्यायमें विस्तारसे दिया गया है 
तथा उनकी गति चौदहरवें अध्यायके १८वें इलोकमें कही गयी 
है। विस्तारमें जानेकी यहाँ आवश्यकता नहीं है। यहाँ सातवें 
इलोकसे भगवान्‌ इसका प्रकरण प्रारम्भ करते हैं। भगवान्‌ 
कहते हैं--आहार तीन तरहका होता है। परंतु उसके 
प्रकारोंका उल्लेख करते हुए वे यह नहीं कहते कि 'उक्त आहार 
कौन-कोन-से हैं' प्रत्युत यह बतलाते हैं कि 'सात्त्तिक, राजस 
एवं तामस लोगोंके प्रिय लगनेवाले आहार कौन-कौन-से हैं ।' 
यहाँ यह प्रश्न होता है कि उन्होंने ऐसा क्यों किया ?' इसका 
उत्तर यह है कि “अर्जुनने शाखत्रविधिको छोड़कर श्रद्धापूर्वक 
यजन करनेवालॉंकी निष्ठा पूछी थी।' इसपर भगवान्‌ सत्रहवें 
अध्यायके तीसरे इल्लेकमें कहते हैं-- 

सत्त्वानुरूपा सर्वस्थ श्रद्धा भवति भारत । 

श्रद्धामयो5यं॑ पुरुषो यो यच्छुद्ध/ स एवं सः ॥ 

अन्तःकरणके अनुसार श्रद्धा होती है, ऐसी दशामें श्रद्धासे 

ही उसकी निष्ठाका पता छगेगा। उसकी यजन-क्रिया और 
श्रद्धासे ही उसकी पहचान होगी। शास्त्रविधि तो उसने छोड़ 
दी, अतः उस कसोटीपर उसे नहीं कसा जायगा | ऊपर कहा 
गया है कि “श्रद्धा तीन प्रकारकी होती है और जैसी जिसकी 
श्रद्धा होती है, वैसा ही वह होता है;--इस न्यायसे श्रद्धावान्‌ 
पुरुष भी तीन ही तरहके होंगे। श्रद्धा होती है अन्तःकरणके 
अनुरूप | इसलिये तीन ही तरहके आहार उन्हें रुचिकर होंगे। 


जो किसी भी प्रकारकी पूजा--उपासना नहीं करते, उनकी 
निष्ठाका पता लगेगा उनके आहारसे | पूजा चाहे कोई न करे, 
आहार तो वह करेगा ही। उसीसे उसकी निष्टाकी पहचान हो 


-जायगी। इसीलिये भगवान्‌ आहारकी बात कहते हैं-- 


“आहारस्त्वपि सर्वस्य त्रिविधो भवति प्रिय: ।” कुछ लोग 
कहते हैं कि सत्रहवें अध्यायके ७वें इल्लेकमें तीन प्रकारके 
आहारका वर्णन है, परंतु वास्तवमें यह बात है नहीं। भगवानने 
आहारके साथ 'प्रिय' शब्द दिया है। 'प्रिय' शब्द इसलिये 
दिया गया है कि जैसा आहार मनुष्यको प्रिय होता है, वैसी ही 
उसकी प्रकृति होगी और जैसी उसकी प्रकृति है, श्रद्धा है, निष्ठा 
है; वैसा ही आहार उसे प्रिय लगेगा। आहारकी प्रियतामें 
आहारका वर्णन तो स्व॒तः हो गया । सात्त्विक पुरुषोंको सात्तिक 
आहार प्रिय लगता है; राजस पुरुषोंको राजस एवं तामस 
पुरुषोंको तामस आहार प्रिय लगता है। अन्तःकरण आहारके 
अनुरूप बनता है। सातवें इलोकके पूर्वार््धम॑ं आहारकी बात 
कहकर फिर उत्तरार्धमें यज्ञ, तप तथा दानके तीन भेद किये हैं । 
यहाँ यह प्रश्न होता है कि आहारके साथ भगवानने यज्ञ, तप 
और दानकी बात क्यों छेड़ी ? आहारकी चर्चा तो आयी थी 
परीक्षाके लिये। इसका उत्तर यह है कि अर्जुनने अपने मूल 
प्रश्रमें यजन-पूजन करनेवाल्गरेंक विषयमें पूछा था। यजनके 
अन्तर्गत दान और तप भी आ जाते हैं। इसीलिये आगे चलकर 
सत्रहवें अध्यायके २३वें इलोकमें भगवान्‌ कहते हैं-- 
3> तत्सदिति निर्देशों ब्रह्मणस्रिविध: स्मृतः। 
ब्राह्मणास्तेन' वेदाश्व॒ यज्ञाश्व॒ बिहिता: पुरा ॥ 

'परमात्माके नाम हैं--'3*», तत्‌ और सत्‌। ब्राह्मणोंको, 
बेदोंको, यज्ञोकी जिस परमात्माने बनाया, उसी परमात्माके ये 
तीनों नाम हैं ।' यज्ञकी क्रिया सम्पन्न करनेवाले ब्राह्मण, यज्ञकी 
विधि बतानेवाले वेद और यजनकी क्रियाका नाम यज्ञ। 
परमात्माने इन तीनोंको रचा, इसीलिये सत्रहवें अध्यायके 


२४वें इलेकमें भगवान्‌ कहते हैं-- 
तस्मादोमित्युदाहत्य यज्ञदानतपःक्रिया: । 
प्रवर्तनते विधानोक्ता: सतत. ब्रह्मवादिनाम्‌ ॥ 


अतएव 'हरि: 3»' इस प्रकार उच्चारण करके ही 
यज्ञानुष्ठान प्रारम्भ करना चाहिये एवं इसी प्रकार ब्रह्मवादी पुरुष 
करते आये हैं। इसके बाद भगवान्‌ कहते हैं-- 
तदित्यनभिसन्धाय फल यज्ञतपःक्रिया: । 
दानक्रियाश्व विविधा: क्रियन्ते मोक्षकाब्लिभिः ॥ 


सद्धावे साधुभावे च सदित्येततयुज्यते । 
प्रशस्ते कर्मण तथा सक्ब्दः पार्थ युज्यते ॥ 
(१७ । २५-२६) 


श्छड 


भगबानके नामोंका उल्लेख यहाँ इसलिये किया गया कि 
यज्ञ-दान-तपमें कोई अड़-वैगुण्य रह जाय या कोई कमी रह 
जाय तो परसात्माके नामोचारणसे उसकी पूर्ति कर दी जाय; 
क्योंकि परमात्मासे ही यज्ञ पेदा हुए, परमात्मासे ही ब्राह्मण 
पैदा हुए और बेद भी प्रकट हुए परमात्मासे ही। इनमें कोई 
कमी रहेगी तो इन सबके मूल परमात्माका नाम लेनेसे उसकी 
पूर्ति हो जायगी । अठारहवें अध्यायके ५ वें इलोकमें भी इन्हीं 
तीन शुभ कर्मोका उल्लेख हुआ है-- 
यज्ञदानतपःकर्म न॒ त्याज्य कार्यमेव तत्‌। 
यज्ञों दान॑ तपश्चैब पावनानि मनीषिणाम्‌ ॥ 
कहीं-कहीं शुभ कर्मोकी संख्या चार भी कही गयी 
है, जैसे आउयें अध्यायके २८ वें इलोकमें वेदाध्ययन, 
यज्ञ, तप और दान--चारका नाम आया है। करहीं-कहीं 
पाँचका भी उल्लेख हुआ है--जैसे ग्यारहवें अध्यायके ४८वें 
इलोकमें--'न वेदयज्ञाध्ययनर्न दानैर्न॑ च क्रियाभिर्न 
तपोभिसुग्रै: ।' वेद, यज्ञ, दान, तपके अतिरिक्त पाँचवीं क्रिया 
भी आ गयी। नवें अध्यायके २७वें इलोकमें यज्ञ, दान 
आदिके साथ भोजनका उल्लेख हुआ है--'यदश्मासि' 
कहकर। इस प्रकार शुभ कमेकि नामपर कहीं छःका, कहीं 
पाँचका, कहीं चारका, कहीं तीनका और कहीं केवल एक 
यज्ञका ही निर्देश भगवानने किया है। एक यज्ञके उल्लेखसे 
सम्पूर्ण शुभ कर्मोका उल्लेख हो गया। 'यत्करोषि' के 
अन्तर्गत चारों वर्णेके जीविकोपयोगी कर्म भी आ गये, जिनका 
वर्णन श्रीभगवानने १८वें अध्यायके ४१जें इलोकसे प्रारम्भ 
करके ४२वें इलोकमें ब्राह्मणके कर्म, ४३वेंमें क्षत्रियके एवं 
४ड४वेंमें वैश्यके तथा शुद्रके कर्म बताये हैं। फिर ४५वें 
इलोकमें उन कर्मोंसे होनेवाली सिद्धिका उल्लेख किया है-- 
'से स्वे कर्मण्यभिरत: संसिद्धिं छभते नर: ।” जो सिद्धि 
यज्ञोंसे बतायी गयी, वही यहाँ वर्णोचित कर्मोंस बतायी गयी है 
ओर उसकी प्राप्तिका प्रकार ४६ वें इलोकमें कहा गया है-- 
यतः प्रवृत्तिर्भूतानां येन सर्वमिदं ततम्‌। 
स्वकर्मगा तमभ्यर्चव्य सिद्धि विन्दति मानवः ॥ 
'स्वकर्मणा तमभ्यर्च्य'से कर्मद्वारा पूजाकी बात आयी। 
तब ये कर्म यज्ञरूप ही हुए न ? 
माताएँ रसोई बनायें और ऐसा मानें कि मैं इस रूपमें 
भावानका पूजन कर रही हूँ तो रसोई बनाना भी भगवान्‌का 
पूजन हो जायगा। मनुजी महाराजने रसोई बनानेकी क्रियाको 
भी यज्ञ कहा है। मनुजी महाराजने लिखा है कि ख््रीका 
पतिदेवके घरमें जाना ही उसका गुरुकुल-वास है। कारण, 
पति ही उसका एकमात्र गुरु है--'पतिरेको गुरु: ख्रीणाम्‌।' 


* साधन-सुधा-सिन्धु * 


वहाँ रसोई बनाना उसके लिये है--'अग्निहोत्र' । अग्निहोत्र ही 
यज्ञ है। इसी प्रकार विद्यार्थी अपने अध्ययनको यज्ञ मान 
सकता है। निष्कामभावसे तथा शुद्ध रीतिसे किये गये सांसारिक 
सभी कार्य 'यज्ञ'रूप होते हैं। आयुर्वेदका जाननेवाला केवल 
जनताके हितके लिये वैद्यका काम करे तो उसके लिये वही 
यज्ञ है। इस प्रकार गीताके अनुसार कर्तव्यमात्र ही 
यज्ञ--भगवान्‌का पूजन बन जाता हैं। अवश्य ही कर्ममात्र 
भगवान्‌का पूजन तब होगा, जब आप उसे भगवानकी पूजाके 
लिये करें। परंतु यदि भाव आपका वैसा नहीं होगा तो 'यो 
यच्छुद्धः स एवं सः ।' जो जेसी श्रद्धावाला होगा उसकी निष्ठा 
वैसी ही होगी। आप रुपयोंके लिये व्यापार करेंगे तो आपको 
रुपया मिलेगा, आपका किया हुआ व्यापार यज्ञ नहीं होगा; 
क्योंकि आपकी वैसी श्रद्धा और वैसा भाव नहीं है। जहाँ 
आपका वैसा भाव होगा वहीं आपका कर्म यज्ञ बन जायगा। 
अब अपने विचार करें कि यज्ञ क्या है ओर देवता क्या 
हैं ? देवता तो हुए यज्ञका फल देनेवाले उसके अधिष्ठातृ- 
देवता । अब उनका यज्ञके द्वारा पूजन करना है तो पूजन 
आहुतिके द्वारा भी होता है और कर्तव्यकर्मोके द्वारा भी। 
कर्तव्यकर्मेकि द्वारा पूजण सब कोई कर सकते हैं। मनुष्य है 
मध्यलोक---मर्त्वलोकका निवासी। खवर्गलोक, मर्त्यलोक 
और पाताललोक--इन तीन लोकोंके समुदायका नाम है-- 
त्रिकोकी। त्रिलोकीके मध्यमें रहनेवाला है--मनुष्य | 
भगवानने मनुष्यको मध्यमें निवास इसीलिये दिया है कि वह 
देवताओंकी भी तृप्ति कर सकता है और नरक एवं 
अधोलोकोंमें रहनेबालोंकी भी तृप्ति कर सकता है। सबका 
तर्पण होता है। ट्विजातिलोग देवताओंका तर्पण करते हें 
ऋषियोंका तर्पण करते हैं, पितरोंका तर्पण करते हैं 
भूतप्राणियोंका तर्पण करते हैं तथा भूत, प्रेत, पिशाच आदि 
योनियोंमें गये हुए बान्धवोंका तर्पण करते हैं। जिनके वंशमें 
कोई नहीं रहा, उनका भी तर्पण करते हैं। इस विषयमें 
तर्पणकी विधि देखें | जिनके कोई जल देनेवाला नहीं, उनका 
भी तर्पण करते हैं । साँप-बिच्छू आदि जितने अधोगतिमें गये 
हुए जन्तु हैं, जितने मध्यगतिको प्राप्त हैं और जितने 
ऊर्ध्वगतिमें गये हुए हैं सबको, यहाँतक कि ऊँचे-से-ऊँचे 
भगवानको भी तर्पण करते हैं। समुद्रको तर्पण करते हैं। 
समुद्रमें जल कम है क्या, जो जलसे उसकी तृप्ति की जाय ? 
तात्पर्य यह कि मध्यमें रहनेवाला यह मनुष्य सम्पूर्ण लोकोंके 
जीवोंको तृप्त करता है। इस प्रकार सबको तृप्त करनेका 
अधिकार भगवानने मनुष्यको दिया है। वह त्रिलोकीके 
जीवोंको ही नहीं, भगवानको भी तृप्त करता है । भगवान्‌की भी 


* सभी कर्तव्य कर्मोका नाम यज्ञ है * 

भूख-प्यास मिटानेवाला यदि कोई है तो वह मनुष्य ही है। 
भगवान्‌ नवें अध्यायके ३४वें इल्मेकमें कहते हैं-- 
मन्मना भव मद्धक्तो मद्याजी मां नमस्कुरु। 

'मुझमें मन लगा, मेरा ही भजन कर, मेरा पूजय कर और 
मुझे ही नमस्कार कर ।' यहाँ यह प्रश्न होता है 'भगवान्‌को भी 
भूख लगती हैं क्या ?' 'हाँ ! 'क्यों उनमें भी कोई कमी है ?' 
'हाँ'--विनोदकी-सी बात है। जीव जो अधोगतिमें जा रहे हैं, 
यही भगवानमें कमी है। सारा संसार मिलकर भगवान्‌का 
स्वरूप है। अतः जो अभोगतिमें जाते हैं, उतना अड्ढ 
भगवानका ही तो अधोगतिमें जाता है। यही भगवानकी भूख 
है। भगवान्‌ कहते हैं--'तू अपना सब कुछ मेंरे अर्पण कर 
दे तो तेरा कल्याण हो जाय और मेरा काम बन जाय ।' इस 
प्रकार यह सिद्ध हुआ कि भगवानकी तृप्ति भी मनुष्य कर 
सकता है। जीव-जन्तुओंकी तृप्ति तो वह करता ही है। 
भगवान्‌ तो यहाँतक कहते हैं कि “भक्त मुझे बेच दे तो मैं बिक 
जाता हूँ।! में तो हूँ भगतनकों दास, भगत मेरे 
मुकुटमणि '--ऐसी दशामें बताइये कि भक्त भगवानके इष्ट हैं 
कि नहीं ? अर्जुनको भी भगवान्‌ अठारहवें अध्यायके ६४वें 
इलोकमें कहते हैं--'इषप्टोडसि मे दृढमिति ततो वक्ष्यामि ते 
हितम्‌।' 'तू मेरा इष्ट है। ० 
मानता है। भगवान्‌ कहते हैं--'तू मेरा इष्ट है।' जो 
भगवान्‌कोी अपना मन सौंप देता है, उसे भगवान्‌ अपना इृष्ट 
मान लेते हैं, उसका आज्ञापालन करते हैं। रामाबतारमें 
भगवान्‌ कहते हैं--'मैं सीताका त्याग कर सकता हूँ, समुद्रमें 


कूद सकता हूँ, अग्निमें प्रवेश कर सकता हूँ, परंतु पिताकी | 


आज्ञा भंग करनेकी मुझमें शक्ति नहीं।' यह मनुष्य चाहे तो 
भगवान्‌का माँ-बाप बन जाय, भगवान्‌का दास बन जाय, 
भगवान्‌का भाई-बन्धु बन जाय, भगवान्‌की स्त्री त्रन जाय, 
भगवान्‌का बच्चा बन जाय, भगवान्‌का शिष्य बन जाय या गुरु 
बन जाय। अपने कुटुम्बसे ही तो आप राजी होते हैं। 
भगवान्‌का सम्पूर्ण यह मनुष्य बन सकता है। यह भगवान्‌का 
सब कुछ बन सकता है। भगवान्‌ उसे वही बना लेंगे ओर 
वैसी-की-बैसी मर्यादा उसके साथ निभायेंगे। वे उसके सूपुत्र 
बन जायेंगे। भाई भी बनेंगे तो असली। सुपुत्र-सत्पति- 
सनन्‍्माता सब कुछ बन जायेंगे भगवान्‌। शिष्य बने तो श्रेष्ठ 
चेला बनेंगे भगवान्‌। वसिष्ठजीके चेला श्रीराम थे ही। 
विश्वामित्रजीका चरण वे चाँपते ही थे। वे जहाँ जो भी बनते 
हैं, स्वाँग पूरा उतारते हैं। भगवान्‌का सब कुछ मनुष्य बन 
सकता है, इतना बड़ा अधिकार मनुष्यको भगवानमे दिया है । 
अब उसके लिये कहते हैं--'यज्ञार्थात्‌ कर्मणोउन्यत्र 


! जीव भगवानको इष्ट 


लोको5यं कर्मबन्धन:।' इसके पूर्व ८वें इलोकमें 
कहा--'नियतं कुरू कर्म त्व॑ कर्म ज्यायो हाकर्मण: ।' 
“नियत कर्म कर और न करनेकी अपेक्षा कर्म करना श्रेष्ठ है ।' 
“अकर्मण: ते शरीरयात्रापि न प्रसिद्धबेत्‌।' 'कुछ नहीं करेगा 
तो तेरा निर्वाह भी नहीं होगा, जीवन भी नहीं चलेगा। कर्म 
करनेसे ही जीवन-निर्वाह होगा।' साथ ही शास्त्रोंमें यह भी 
कहा है कि कमेसि जन्तु बैंधता है।' “कर्मणा बध्यते 
जन्तुर्विद्यया च विमुच्यते ।' यह ध्यान देनेकी बात है कि यहाँ 
'जन्तु' शब्दका प्रयोग हुआ है। 'जन्तु' शब्दका स्वारस्य यह 
है कि जन्तु (जानवर) ही बस्धनमें आते हैं, मनुष्य नहीं। 
मनुष्य बँघता है सकाम कर्म करके, स्वार्थबुद्धिसे। ऐसे 
मनुष्यको जन्तु ही समझें | गीता भी कहती है--'अज्ञानेनावृर्त 
ज्ञान॑ तेन मुहान्ति जन्तव:।' जो स्वार्थबुद्धिसे प्रेरित होकर 
मोहमें फँसे हुए हैं, वे मनुष्य थोड़े ही हैं, वे तो जन्तु हैं--भले 
ही उनकी आकृति मनुष्यकी-सी ही हो। 'यद्‌ यद्धि कुरुते 
जन्तुस्तत्‌ तत्‌ कामस्य चेष्टितम्‌।' जानवरकी सारी चेष्टाएँ 
कामयुक्त--स्वार्थप्रेरित होती हैं। कामनासे ही कर्म 
बन्धनकारक होता है। 

इसलिये भगवान्‌ कहते हैं-- 

यज्ञार्थात्‌ कर्मणोवन्यत्र लोको5य॑ कर्मबन्धन: । 

जो कर्म परमात्माको प्रसन्नताके लिये, छोकसंग्रहके 
| लिये, सब ल्मेगोंके उद्धारके लिये, आसक्ति, स्वार्थ और 
कामनाको त्यागकर किया जाता है, वह बाँधता नहीं है । यही 
है 'यज्ञ' | 

इसके अगले इलोकमें भगवान्‌ कहते हैं--'सहयज्ञा: 
प्रजा: सृध्टा पुरोवाच प्रजापति: ।' सुष्टिके आदियमें प्रजापति 
ब्रह्मने यज्ञोंके साथ प्रजाओंकों उत्पन्न किया। यहाँ 'प्रजा:' 
शब्दके अन्तर्गत ब्राह्मण, क्षत्रिय, वेश्य, शूद्र--सभी आ 


जाते हैं। 'प्रजा:' शब्दके साथ 'सहयज्ञा:' विशेषणकों 
देखकर यह श्ज होती है क्रि यज्ञमें सबका अधिकार तो है 
नहीं, फिर भगवानने सारे प्रजाजनोंके साथ यह विशेषण क्यों 
लगाया 2 इसका उत्तर यही है कि यहाँ उस यज्ञकी बात नहीं 
है, जिसमें सबका अधिकार -नहीं। यहाँ 'यज्ञ'का व्यापक 
आर्थ--'कर्तव्यकर्म' लेना चाहिये। 'यज्ञ'का इसी अर्थमें 
प्रयोग समझना चाहिये। 'स्वकर्मणा तमभ्यर्च्य' द्वारा 
भगवानने आगे चलकर यही बताया है कि ब्राह्मण, क्षत्रिय, 
वैश्य, शूद्र--सभी अपने-अपने कर्मद्राश उनका पूजन करें। 
इसी कर्तव्य-कर्मरूप यज्ञके साथ प्रजाकी सृष्टि करके 
प्रजापतिने कहा--इसके द्वारा तुम सबकी वृद्धि करो और 
यही तुम्हारी इष्ट कामनाकी पूर्ति करनेवाला हो-- 

सहयज्ञा: प्रजा: सृध्ठा पुरोबाच प्रजापति: । 

अनेन प्रसविष्यध्वमेष.. वोउस्त्विषप्टकामधुक्‌ ॥ 
परंतु साथ ही भगवान्‌ कहते हैं--'इष्टकामनाके साथ 
अपना सम्बन्ध मत जोड़ो । तुम यज्ञके द्वारा देवताओंका पूजन 
करो ।' जैसे गीता अध्याय २ इलोक ४५ में भगवान्‌ अर्जुनको 
'निर्योगक्षेम आत्मवान' बननेको कहते हैं और ९वें 
अध्यायके २२वेंमें कहते हैं--'योगक्षेम॑ बहाम्बहम' (तुम्हारे 
योगक्षेमका वहन मैं करूँगा, तू उसकी चिन्ता छोड़ दे ।' इसी 
प्रकार यहाँ भी वे कहते हैं--- दिवताओंका तुम पूजन करो, पर 
देवताओंसे कुछ चाहो मत । देवता तुम्हारा काम करें, पर यह 
तुम उनसे चाहो मत।' चाहनेसे सम्बन्ध जुड़ जाता है। 
चाहयुक्त कर्म हो जाता है 'तुच्छ'। उदाहरणके लिये-- 


गीताका विवेचन किया हमने, भिक्षा दे दी आपने, दोनोंका 


काम हो गया। पर गीताका विवेचन किया हमने और उसके 
साथ यह स्वार्थका सम्बन्ध जोड़ लिया कि गीताकी बात 
सुनानेसे हमें रोटी मिल जायगी तो हमारा यह काम तुच्छ हो 
जायगा। किसी भी क्रियाके साथ स्वार्थका सम्बन्ध जोड़ लेनेसे 
वह क्रिया तुच्छ हो जाती है, निकृष्ट हो जाती है, बन्धनकारक 
हो जाती है। कोई पूछे--“परम श्रेय कैसे होगा ?' उत्तर है-- 
“अपने कर्तव्यका पालन करो; परंतु लोकहितके लिये। उससे 
अपने स्वार्थका सम्बन्ध मत जोड़ो ।' 

क्या बतायें सजनो ! आप सब काम करते हैं। घरोंमें 
बहनें, माताएँ, भाई, बच्चे, छोटे-बड़े सब काम करते हैं; परंतु 
बड़ी भारी भूल होती है यह कि आसक्ति, कामना और स्वार्थके 
साथ हमलोग सम्बन्ध जोड़ लेते हैं; किंतु उससे लाभ कुछ 
नहीं होता। छोकिक लाभ भी नहीं होता; फिर अलोकिककी 
तो बात ही क्या। इच्छावालेकी लोग अच्छा भी नहीं कहते | 
कहते हैं-- 'अमुक बड़ा स्वार्थी है, पेटू है, चट्टू है।” उसके 
चाहनेपर हम कौन-सा अधिक दे देंगे ? उलटा कम देंगे। 
स्वार्थका सम्बन्ध रखनेवालेको अधिक देना कोई नहीं चाहता । 
किसी साधु-ब्राह्मणको कुछ देंगे तो त्वागी देखकर ही देंगे या 
भोगी-रागी समझकर देंगे ? घरमें भी रागीसे, भोगीसे वस्तु 
छिपायी जाती है। जो रागी नहीं होगा, उसके सामने वस्तु 
बेरोक-टोक आयेगी। रागीको वस्तु मिलनेमें भी बाधा लगेगी 
और कल्याणमें तो महती बाधा लगेगी ही। इसके विपरीत 
अपना कर्तव्य समझकर सेवा करोगे तो सेवा तो मूल्यबती 
होगी और वस्तु अनायासमें मिलेगी। आराम मुफ्तमें मिलेगा । 
मान-सत्कार-बड़ाई मुफ्तमें मिलेगी। पर चाहोगे तो फँस 
जाओगे। यह बात गीता ग्रव्थि खोलकर बताती है। तुम जो 
काम करो, इस रीतिसे करो। तीसरे अध्यायके १०-११-१२ 


| 

इलोकमें भगवान्‌ कहते हैं-- 


सहयज्ञा: प्रजा: सुष्ठटा पुरोवाच प्रजापति: । 
अनेन प्रसविष्यध्वमेष. वोउस्त्विष्टकामधुकु ॥ 
देवानू भावयतानेन ते देवा भावयन्तु वः। 
परस्पर भावयन्त:  श्रेयः परमवाप्स्थथ ॥। 
इष्टान्भोगान्हि जो देवा दास्यन्ते यज्ञभाविता:। 
तैर्दत्तानप्रदायेभ्यो . यो भुड्क्ते स्तेन एवं सः॥ 
इस यज्ञसे वृद्धिको प्राप्त हो। यज्ञके द्वारा पृूजित देवता 
तुम्हारी उन्नति करेंगे। अपने-अपने कर्तव्यद्वारा सृष्टिमात्रको 
सुख दो। इससे विश्वत्रह्माप्डका, प्राणिमात्रका हित होगा। 
स्वार्थ, ममता, आसक्ति छोड़कर कामना एवं कर्तृत्व- 
अभिमानका त्याग करके कर्तव्य-कर्म करनेसे सृष्टिमात्रको 
शान्ति मिलती हैं, सृष्टिमात्रका उद्धार होता है, कल्याण होता 
है, हित होता है। कितना बड़ा उपकार होता है केवल कामना 
छोड़नेसे । जो-जो कर्तव्य-कर्म करते हो, उसे किये जाओ; 
अकर्तव्य तो करो नहीं और कर्तव्य-कर्ममें कामना-आसक्ति न 
करो तो सारे संसारका हित होगा, सबका कल्याण होगा--- 
'श्रेय: परमवाप्स्थथ ।' जो दूसरोंको उनका हिस्सा न देकर 
अकेला खाता है, वह चोर है--'स्तेन एवं सः ।' 
श्रीभगवान्‌ कहते हैं-- 
यज्ञशिष्टाशिन: सन्‍्तो मुच्यन्ते सर्वकिल्जिषेः । 
भुझते ते त्वघं पापा ये पचन्त्यात्मकारणात्‌ ॥ 
'यज्ञशेष खानेवाले सम्पूर्ण पापोंसे मुक्त हो जाते हैं और 
जो अपने लिये पकाते-कमाते हैं वे पापी पापका ही भक्षण 
करते हैं--निरा पाप खाते हैं।' मनुष्यमें स्वार्थनुद्धि जितनी 
अधिक होगी, उतना ही बड़ा पापी वह होगा। एक बात और 
है। यज्ञ जो किया जाता है, उसमें होम मुख्य है--आहुति 
देना मुख्य हैं। 
अग्मी. प्रास्ताहुति:. सम्यगादित्यमुपतिष्ठते । 
आदित्याजायते वृष्टिवृष्टेत्नें ततः प्रजा: ॥ 
अग्निमें दी हुईं आहुति सूर्यनारायणकी किरणोंको पुष्टि 
पहुँचाती है और वे किरणें पुष्ट होकर जल खींचती हैं तथा वह 
जल मेघ बनकर बरसता है । उस वर्षासे जगत्‌की तृप्ति होती 
है। इससे भी यही बात प्रकट होती है। शुभ कर्म करनेसे 
देवताओंकी संतुष्टि होती हैं। आप यदि अपने माता-पिताकी 
आज्ञाको मानकर ज्ञुभ कर्म करेंगे तो इससे माता-पिता प्रसन्न 
होंगे ही। उनकी प्रसन्नता क्या सामान्य अर्थ रखती है ? वह 
बड़ी मूल्यवान्‌ निधि है। इसी प्रकार यदि आप अपने 
शास्त्रोंकी मर्यादाका पालन करेंगे तो इससे क्या ऋषि-मुनि- 
देवता आपसे प्रसन्न नहीं होंगे ? यही है यज्ञके द्वारा उनका 


# सभी कर्तव्य कर््नोंका नाम यज्ञ है * १७७ 
पूजन। उनका पूजन किस प्रकार होगा--यह भी भगवान्‌ । यज्ञशिष्टाशिन: सन्‍्तो मुच्यन्ते सर्वकिल्बिपै: । 
बतलाते हैं-- (गीता ३। १३) 

अन्नाद्धवन्ति भूतानि पर्जन्यादन्नसम्भव: । यज्ञशिष्टामृभभुजो यान्ति ब्रह्म. सनातनम्‌ । 
यज्ञाद्धति पर्जन्यो यज्ञ: कर्मसमुद्धव: ॥ | (गीता ४।३१) 

प्राणी जितने भी पैदा होते हैं, वे अन्नसे होते हैं। अन्न | तत्ते कर्म प्रवक्ष्यामि यज्ज्ञात्वा मोक्ष्यसेडशुभात्‌ ॥ 
होता है पर्जन्यसे--वर्षासे और वर्षा यज्ञसे होती है। यज्ञ (गीता ४। १६) 


किससे होता है ? “यज्ञ: कर्मसमुद्धवः ।' यज्ञ कर्मसे निष्पन्न 

होता है। कर्म होता हैं वेदसे। वेद प्रकट होते हैं अक्षर 

परमात्मासे । इसलिये भगवान्‌ कहते हैं-- 
<तत्सदिति निर्देशों ब्रह्मणस्त्रविध: 
ब्राह्मणास्तेव वेदाश्ष॒यज्ञाश्च॒ बिहिता: 


स्मृत: । 
पुरा ॥ 
(१७। २३) 
सबका मूल है परमात्मा, परमात्मासे प्रकट हुए वेद। 
वेदोंने बतायी क्रियाकी विधि। क्रियासे कर्म किया ब्राह्मणोंने 
अर्थात्‌ प्रजाने। उन कर्मोंसे हुआ यज्ञ, उस यज्ञसे हुई वर्षा । 
वर्षासे हुआ अन्न; अन्नसे हुए प्राणी और उन्हीं प्राणियॉमेंसे 
मनुष्येनि यज्ञ किया। यज्ञ पशु-पक्षी तो करनेसे रहे | ये वृक्ष, 
घास और पहाड़--यज्ञ थोड़े ही कर सकते हैं ? मनुष्य ही 
कर सकते हैं। इस प्रकार यह सृष्टिचक्र चल पड़ा। वह 
परमात्मा सर्वगत ब्रह्म नित्य यक्ञमें प्रतिष्ठित है। परमात्माकी 
सर्वगतताके विषयमें भगवान्‌ कहते हैं-- 
मया ततमिंदं सर्व जगठ्व्यक्तमूर्तिना । 
(गीता ९।४) 
'अव्यक्तरूपसे मैं सर्वत्र व्याप्त हूँ।' 
इसपर शज्जा होती है कि भगवान्‌ जब सर्वगत हैं, तब 
उन्हें केवल यज्ञमें नित्य प्रतिष्ठित क्यों कहा? क्या वे 
अन्यत्र नित्य प्रतिष्ठित नहीं हैं ? वे तो सभी जगह नित्य हैं। 
फिर यज्ञमें क्या विशेषता है ? इसका उत्तर यह है कि यज्ञमें 
परमात्मा प्राप्त होते हैं। जमीनमें सर्वत्र जल है 
पर वह मिलता है कुएँमें, सब जगह नहीं मिलता। पाइपमें 
सब जगह जल भरा रहता है, पर वह मिलता है वहीं; जहाँ 
कल लगी होती है। सब जगह जल है नहीं, ऐसी बात हम 
थोड़े ही कह सकते हैं। पर सर्वत्र वह मिलता नहीं। 
इसीलिये सर्वगत ब्रह्मको यज्ञमें नित्य प्रतिष्ठित कहा गया है। 
यज्ञ कौन-सा ? कर्तव्य-कर्ममात्र, जो निष्कामभावसे किया 
जाय, वही 'यज्ञ' है। 
अब देखिये, यज्ञकी परिभाषा ध्यानमें आ गयी और उस 
यज्ञमें परमात्मा मिलते हैं--यह बात भी समझमें आ गयी । 
उस यज्ञके विषयमें भगवान्‌ कहते हैं-- 


इसलिये कोई परमात्माकी प्राप्ति करना चाहे तो वह यज्ञ 
करे। जो यज्ञ नहीं करता, उसके विषयमें भगवान्‌ कहते हैं-- 


एवं प्रवर्तितं चक्र. नानुवर्तततीह यः। 
अधायुरिच्धियारामो मोध॑ पार्थ स्न जीवति॥ 
(गीता ३। १६) 


उपर्युक्त चक्रका जो अनुवर्तन नहीं करता, इसके अनुसार 
नहीं चलता, उसके लिये भगवानने तीन बिशेषण दिये हैं-- 
“अघायुरिन्धियारामो मोध॑ पार्थ स जीवति।' 'अधघायु' 
कहनेका तात्पर्य यह है कि उसकी आयु, उसका जीवन निरा 
पापमय है। गोस्वामी श्रीतुलसीदासजीने भी कहा है-- 

'जीवत जड़ नर परम अभागी '--वे परम अभागे हैं। 

'जीवत सब सम चोदह आनी'--वे जीते ही मुर्देके 
समान हैं जो भगवान्‌की दिशामें नहीं चलते। उनकी आयु 
अधघरूप है। कहा है-- 

पर निंदा पर द्रोह रत पर धन पर अपबाद। 
ते नर पाँवर पापमय देह धरे मनुजाद॥ 

ऐसे लोग नररूपमें राक्षस हैं। मनुष्यकों खा जाय वह 
राक्षस । उनके लिये दूसरा विशेषण दिया है--'इचन्द्रियाराम' । 
केवल इन्द्रियोंकी सुख पहुँचाना--भोग भोगना, सुस्वादु 
भोजन खाना, सुन्दर दृश्य देखना, कोमल वस्तुओंका स्पर्श 
करना, आलस्यसे सोना--यही है--इच्द्रियागामता | तीसरी 
बात कहते हैं--'मोधं पार्थ स जीवति' वह संसारमें व्यर्थ ही 
जीता है। यह हुई सध्यताकी भाषा। तात्पर्य है कि वह मर 
जाय तो अच्छा | उसका न जीना ही अच्छा है । श्रोगोस्वामीजीने 
कह दिया-- 'कुंभकरन सम सोवत नीके ?' यह तो सोया 
रहे तभी अच्छा। अभिप्राय यह कि ऐसे लोग पृथ्वीपर 
भाररूप ही हैं। पृथ्वीने कहा--'मुझे भार वनस्पतिका नहीं है 
पहाड़ोंका नहीं है, मुझपर भार तो उसका है, जो भगवद्धक्तिसे 
हीन है---' भगवद्धक्तिहीनो यस्तस्य भार: सदा मम ।' उसका 
मुझपर सदा भार है।' 'उपर्युक्त सृष्टिचक्रका जो अनुवर्तन नहीं 
करता', भगवान्‌ कहते हैं--'उसका जीवन भाररूप है।' 
सृष्टिचक्रका अनुवर्तन क्या है--यह ऊपर बता ही दिया 
गया। निष्काम भावसे या भगवान्‌की पृजाके भावसे अपने 

कर्तव्यका तत्परतासे पालन करना ही सृष्टिचक्रका अनुवर्तन | करते हैं, तब उनसे रोग दूर होते हैं। उनका जहर यदि बना 
है। जिसका, जहाँ जो कर्तव्य-कर्म है, वह उस कर्मको करे। | रहे तो उससे मनुष्य मर जाता है। आसक्ति, कामना, पक्षपात, 
साथमें कर्तृत्वाभिमान न हो, ममता न हो, आसक्ति न हो, | विषमता, अभिमान, स्वार्थ आदि सब कर्मोमें जहररूय हैं | इस 
कामना न हो, पक्षपात न हो, विष्मता न हो--ये सब | जहरके भागकों निकाल देनेसे हमारे कर्म महान्‌ अमृतमय 
विषरूप हैं | सिंगीमोरा, संखिया, कुचिला, भिलावा आदि जो | होकर जन्म-मरणको मिटा देनेवाले बन जायैंगे। कैसी बढ़िया 
जहर हैं, उन्हें भी वैद्यलोग शुद्ध करके औषधरूपमें प्रयोग | बात हैं ! गीता हमें यही सिखाती है ! 

समन्सस हट पन्ना 

संसारमें रहनेकी विद्या 


अगर हमें संसारमें रहना आ जाय तो हमारी मुक्ति हो 
जाय ! संसारमें रहना एक विद्या है। उस विद्याको हम ठीक 
समझ लें और काममें लायें तो बेड़ा पार है ! किसी भी काममें 
लगो, उस कामको करनेकी विद्या आनी चाहिये। जेंसे, कोई 
रसोई बनाता है, पर उसे रसोई बनानी नहीं आती तो रसोई 
नहीं बनती । अगर उसे रसोई बनानी आती है, पर बह रसोई 
बनाता ही नहीं तो रसोई नहीं बनती | इसलिये किसी भी 
कार्यमें ज्ञान और कर्म--दोनोंकी आवश्यकता है। 

संसारमें रहनेकी विद्या क्या हैं--इसको समझना है। 
जैसे, एक मनुष्य हैं और उसके माता-पिता, स्त्री-पुत्र, 
भाई-भोजाई आदि हैं तो वह उनके साथ केवल उनके हितके 
लिये ही व्यवहार करें। केबल उनकी सेवा करे, उनको सुख 
पहुँचाये और अपने सुखकी किज्लिन्मात्र भी इच्छा न करे। 
अगर बह अपने सुखकी इच्छा करता है तो उसको संसारमें 
रहना आया नहीं। आप अपने कुटुम्बमें रहते हैं तो कुटम्बकी 
सेवा करते हैं, पर जब बाहर चले जाते हैं तब वहाँ सेवा नहीं 
करते, प्रत्युत सेवा लेते हैं। कोई हमें मार्ग बता दे, हमारी 
सहायता कर दे, हमारेको रहनेकी जगह दे दे, हमें जल पिला 
दे, हमारेकों ऐसा कुछ दे दे, जिससे हम अपनी यात्रा ठीक 
तरहसे कर सकें--इस प्रकार सेवा चाहते रहनेसे हमारा 
कल्याण नहीं होता | हम किसीसे कुछ भी चाहते हैं तो हम 
पराधीन हो जाते हैं--यह पक्का सिद्धान्त हैं| परन्तु जहाँ हम 
किसीसे कुछ भी नहीं चाहते, वहाँ हम बिलकुल पराधीन नहीं 
होते, प्रत्युत स्वाधीन होते हैं । संसारसे कुछ भी चाहना अपने- 
आपको पराधीन बनाना है । अतः अपनी चाहना तो रखें नहीं 
और दूसरोंकी न्याययुक्त चाहना अपनी शक्तिके अनुसार पूरी 
कर दें तो हम स्वाधीन हो जायेंगे। 

अब प्रश्न होता है कि जब हम दूसरोंसे कुछ भी नहीं 
चाहते तो फिर उनकी चाहना पूरी क्यों करें ? इसका उत्तर यह 
है कि उनकी चाहना पूरी करनेसे अपनी चाहनाके त्यागकी 
सामर्थ्य आ जायगी | अगर हम अपनी चाहना पूरी करनेमें ही 


जायगी और हम सर्वथा पराधीन हो जायँगे, पतित हो जायैंगे। 
अगर हम उनकी सेवा करते रहेंगे तो हम स्वतन्त्र हो जायेंगे, 
संसारमें रहकर संसारसे ऊँचे उठ जायँगे | इसीको मुक्ति कहते 
हैं। भगवान्‌ कहते हैं-- 
इह्दैवतैर्जित: सर्गों येषां साम्ये स्थित मनः। 
(गीता ५।१९) 

अर्थात्‌ जिनका मन साम्यावस्थामें स्थित हो गया है, उन 
पुरुषोंने जीवित अवस्थामें ही संसारको जीत लिया है। 
साम्यावस्था क्या है ? जो भी अनुकूल परिस्थिति मिले, उसमें 
सुख-दुः:ख, हर्ष-शोक न हो। संसारकी मात्र परिस्थिति हमें 
कभी डिगा न सके, तो हमने विजय प्राप्त कर ली। यदि 
संसारकी अनुकूलता और प्रतिकूलता हमारेपप असर कर 
दिया तो हम हार गये। अनुकूलता-प्रतिकूलता हमारेपर 
असर कब नहीं करेगी ? जब हम संसारमें अपने लिये नहीं 
रहेंगे, प्रत्युत संसारके लिये ही संसारमें रहेंगे। इस प्रकार 
रहनेसे हम संसारसे ऊँचे उठ जायँगे। 

हमारे माता-पिता हैं तो हम माता-पिताकी सेवा करें 
और उनसे कोई चाहना न रखें | उनसे चाहना क्यों नहीं रखें ? 
उनका दिया हुआ ही शरीर है, सामर्थ्य है। हमें जो कुछ मिला 
है, उन लोगोंसे ही मिला हैं। अतः उनसे मिले हुए शरीर, 
सामर्थ्य, समझ, सामग्री आदिके द्वारा उनकी ही सेवा करनी 
है। उनसे मिली हुई वस्तु उनको ही दे देनी है। देनेके लिये 
ही हमें रहना है, लेनेके लिये नहीं। उनके लिये ही रहना है 
अपने लिये नहीं। अगर हम अपने लिये नहीं रहेंगे तो वे 
हमारे साथ अच्छा व्यवहार करें अथवा बुरा व्यवहार करें, 
उसका हमारेपर असर नहीं पड़ेगा | उनकी सेवा कैसे हो जाय, 
उनको सुख कैसे पहुँचे, उनको आरम कैसे पहुँचे, उनका 
भला कैसे हो, उनका उद्धार कैसे हो, उनका कल्याण कैसे 
हो--केवल यही भाव रखना हैं। 

श्रोता--ऐसा करनेसे हम तो दुःखी हो जायेंगे ? 

स्वामीजी--हम दुःखी तभी होंगे, जब उनसे कुछ चाहेंगे 


लगे रहेंगे, तो अपनी चाहनाके त्यागकी सामर्थ्य नष्ट हो | और वे नहीं करेंगे। हम उनसे कुछ चाहते ही नहीं तो हम 

दुःखी कैसे होंगे ? हम तो केवल उनके सुखके लिये, उनके 
आरामके लिये ही रहते हैं। अतः उनको सुख पहुँचाना ही 
हमारा काम है। 

श्रोता--अगर वे हमें दुःख पहुँचायें तो ? 

स्वामीजी--वे हमें दुःख पहुँचायें तो हमारा बहुत जल्दी 
कल्याण होगा हम उनकी सेवा करते हैं और वे हमें दुःख 
देते हैं तो इससे हमें दुगुना लाभ होगा । एक तो निष्कामभावसे 
उनकी सेवा करनेसे त्याग होगा और दूसरा, वे हमें दुःख देंगे 
तो हमारे पाप नष्ट होंगे, जिससे हमारा अन्तःकरण शुद्ध होगा। 
तात्पर्य है कि वे हमें दुःख देंगे तो अन्तःकरणकी पुरानी 
अशुद्धि मिट जायगी और हम निष्कामभावसे उनकी सेवा 
करेंगे तो अन्तःकरणमें नयी अशुद्धि नहीं आयेगी। इसलिये 
उनको सुख कैसे पहुँचे--इसके लिये संसारमें रहना है। 
अपने लिये कुछ चाहना हमारा कर्तव्य नहीं है। हमारा कर्तव्य 
तो उनकी चाहना पूरी करना है। उनकी चाहना पूरी करनेमें दो 
बातोंका खयाल रखना है--उनकी चाहना न्याययुक्त हो और 
हमारी सामर्थ्यके अनुरूप हो। अगर उनकी चाहना न्याययुक्त 
हो, पर उसको पूरी करना हमारे सामर्थ्यके बाहरकी बात हो 
तो हाथ जोड़कर उनसे माफी माँग लें कि 'हम तो समर्थ नहीं 
हैं, हमारे पास इतनी शक्ति नहीं है, इसलिये आप माफ करो |' 
अगर सामर्थ्य हो तो उनकी चाहना पूरी कर दें। इस प्रकार 
संसारमें रहें | 

कमलका पत्ता जलमें रहता है, पर वह जलसे भीगता 
नहीं। जैसे कपड़ा भीग जाता है, वैसे वह भीगता नहीं। जल 
उसके ऊपर मोतीकी तरह लुढ़कता रहता है। ऐसे ही अगर 
हम संसारमें अपने लिये न रहकर केवल दूसरोंके लिये ही 
रहेंगे तो हम भी कमलके पत्तेकी तरह निर्तिप्त रहेंगे, संसारमें 
फँसेंगे नहीं। इसलिये संसारमें केवल दूसरोंकी सेवाके लिये 
ही रहें। उनसे मिली हुई चीज उनको ही देते रहें और बदलेगमें 
कुछ भी लेनेकी इच्छा न रखें। उनकी सेवा करनेसे पुराना ऋण 
उतर जायगा ओर उनसे कुछ भी लेनेकी इच्छा न करनेसे नया 
ऋण पैदा नहीं होगा। अगर हम उनकी सेवा नहीं करेंगे तो 
उनका हमारेपर ऋण रहेगा और उनसे चाहते रहेंगे तो नया 
ऋण हमारेपर चढ़ता रहेगा। 

कोई आदमी मर जाता है तो दुःख होता है। उस दुःखरमें 
दो कारण होते हैं--एक तो उससे सुख लिया है, पर सुख 
दिया नहीं है और दूसरा, उससे फिर सुख लेनेकी आशा रही 
है। अगर हमने उससे सुख न लिया होता तो उसके मरनेसे 
दुःख न होता । जो हमारा अपरिचित है, जिसका हमारे साथ 
कोई सम्बन्ध नहीं है, उसके मरनेसे हमें दुःख नहीं होता। 

जैसे, नब्बे या सौ वर्षोका बहुत बूढ़ा आदमी मर जाय तो 
उससे दुःख नहीं होता | लोग तो यहाँतक कहते हैं कि उसका 
मरना विवाह-जैसी बात है, बड़े आनन्दकी बात है। कारण 
क्या है ? कि अब उससे सुखकी कोई आशा नहीं रही | वह 
किसी तरहकी सेवा करेगा, हित करेगा--यह आशा नहीं 
रहो । इसलिये उसके मरनेका दुःख नहीं होता। परन्तु बीस- 
पचीस वर्षका जवान आदमी मर जाता है तो दुःख होता है; 
क्योंकि उससे और सुख मिलनेकी आशा है। आशा ही 
दुःखोंका खास कारण है-- 
आशा ही परम दुःखं नैराइ्यं परम॑ सुखम्‌। 
(अमद्धा: ११। ८ । ४४) 

उससे आशा न रखकर उसकी आशा पूर्ण करनेकी चेष्ट 
करें। उससे आशा न रखनेसे उसके मरनेका दुःख नहीं होगा । 
जैसे, वह पन्द्रह वर्षकी अवस्थासे बीमार हुआ और पचीस 
वर्षका हो गया। बैद्योंने, डाक्टरोंने--सबने जवाब दे दिया कि 
यह अब जी नहीं सकता, यह तो अब मरेगा | हमने दस वर्ष 
उसकी सेवा कर दी, उससे लिया कुछ नहीं और कुछ लेनेकी 
आशा भी नहीं तो उसके मरनेपर दुःख नहीं होगा | कारण कि 
दुःख उसके मरनेका नहीं है। हम उससे जो सुख चाहते हैं, 
उसीका फल दुःख है। 

संसारमें हम रहें, पर संसारसे सुख न चाहें, प्रत्युत सुख 
देते रहें। सेवा करते रहें, पर सेवा लेनेकी चाहना भीतरसे 
बिलकुल उठा दें तो हमें संसारमें रहना आ गया, हम मुक्त 
हो गये ! लेनेकी इच्छाका नाम ही बन्धन है । कोई हमारी सेवा 
करेगा तो हम सुखी हो जायेंगे--यह उलटी बुद्धि है। सेवा 
लेनेसे तो हम ऋणी हो जायँगे, सुखी कैसे हो जायेंगे ? पापी 
आदमीकी तो मुक्ति हो सकती है, पर ऋणी आदमीकी मुक्ति 
नहीं हो सकती। पापी आदमी अपने पापका प्रायश्चितत कर 
लेगा अथवा उसका फल भोग लेगा तो वह पापसे मुक्त हो 
जायगा | परन्तु दूसरेसे ऋण लेनेवाले अथवा दूसरेका अपराध 
करनेवालेकी मुक्ति तभी होगी जब दूसरा उसे माफ कर दे। 
इसलिये जबतक हम संसारके ऋणी रहेंगे तबतक हमारी 
मुक्ति नहीं होगी। जिनसे हमने सेवा ली है और जो हमारेसे 
सेवा चाहते हैं, उनकी निष्कामभावसे सेवा कर दें तो हम 
उऋण हो जायंगे। 

श्रोता--हम जिनकी सेवा करेंगे, वे ऋणी हो जायेंगे । 

स्वामीजी--वे ऋणी नहीं होंगे। हम उनकी सेवा 
निष्कामभावसे करते हैं, बदलेमें उनसे कुछ लेनेकी इच्छा ही 
नहीं करते तो वे ऋणी कैसे होंगे ? दूसरी बात, प्राप्त वस्तुको 
हम अपनी नहीं मानते, प्रत्युत उन्हींकी मानकर उनकी सेवामें 


१८० 


ट] 


लगाते हैं तो वे ऋणी केसे बनेंगे ? अतः सेवा करनेसे वे तो 
ऋणी बनेंगे नहीं ओर हम उऋण हो जायँगे, मुक्त हो जायँँगे | 

कोई दूकानदार अपनी दूकान उठाना चाहता हैं तो वह 
क्या करे ? दूसरोंसे जितना लिया है, वह सब दे दे और उसने 
जिसको दिया है बह अगर वापस दे दे तो ठीक है, नहीं तो 
छोड़ दे। ऐसा करनेसे दूकान उठ जायगी। अगर वह दिया 
हुआ पूरा-का-पूरा वापस लेना चाहेगा तो दूकान उठेगी नहीं; 
क्योंकि उसको लेनेके लिये कुछ नया माल देना पड़ेगा । इस 
तरह हमारा उससे लेना बाकी रहता ही रहेगा । अतः जबतक 
हम लेना नहीं छोड़ेंगे तबतक दूकान नहीं उठ सकती। ऐसे 
ही जबतक हम संसारसे लेना नहीं छोड़ेंगे तबतक हम उऋण 
नहीं हो सकते, मुक्त नहीं हो सकते। इसलिये लेनेका 
खाता ही उठा दें और सबको देना-ही-देना शुरू कर दें। 
माता-पिताको भी देना है, ख््री-पुत्रकों भी देना है, 
भाई-भोजाईको भी देना है, पतिको भी देना है, सास-ससुरको 
भी देना है, देवर-जेठको भी देना हैं, देवरानी-जेठानीको भी 
देना हैं। सबको देना है, सबकी सेवा करनी है और लेना कुछ 
नहीं हैं। जहाँ लेनेकी इच्छा हुई कि फँसे ! एक ग्रामीण 
कहावत है--- “गरज गधाने बाय करे” अर्थात्‌ गरज गधेको 
बाप बनाती हैं। गरज करनेसे, लेनेकी इच्छा करनेसे 
आदमीको इतना नीचा उतरना पड़ता है; गधेकी भी गुलामी 
करनी पड़ती हैं। अगर लेनेकी इच्छा ही नहीं हो तो हम 
भगवान्‌के भी गुलाम नहीं होते । 

एक विचित्र बात है, ध्यान दें ! हम भगवानक्े भक्त तो 
होते हैं, पर गुलाम नहीं होते। परन्तु कब ? जब हम 
भगवानसे कुछ भी लेना नहीं चाहते | जो भगवानूसे कुछ भी 
लेना नहीं चाहते उन भक्तोंके लिये भगवान्‌ कहते हैं-- 'मैं दो 
हूँ भगतनको दास, भयत मेरे मुकुटमणी' गीतामें भगवानने 
कहा है कि अर्थार्थी, आर्त, जिज्ञासु और ज्ञानी (प्रेमी)--इन 
चारों प्रकारके भक्तोंमें ज्ञानी अर्थात्‌ प्रेमी भक्त श्रेष्ठ हैं। उस 
ज्ञानी भक्तको मैं अत्वत्त प्रिय हूँ और वह भी मेरेको अत्यन्त 
प्रिय है। चारों प्रकारके भक्त बड़े उदार हैं; परंतु ज्ञानी भक्त तो 
मेरा स्वरूप ही है (७। १७-१८) । कारण यह है कि ज्ञानी 
भक्त भगवानसे कुछ नहीं चाहता। अर्थार्थी, आर्त और 
जिज्ञासु तो भगवानसे कुछ-न-कुछ चाहते हैं। वे चाहते हैं तो 
भगवानके यहाँ कोई घाटा थोड़े ही है ! वे धन भी दे सकते 
हैं, दुःख भी दूर कर सकते हैं, तत्त्वज्ञान भी दे सकते हैं। 


+ साधन-सुधा-सिन्धु * 


उनमें देनेकी सामर्थ्य तो पूरी है; परन्तु उन चाहनेवाले भक्तोंका 
दर्जा कम हो गया ! 

भगवान्‌ कहते हैं कि में तो देता रहूँगा, अप्राप्तकी प्राप्ति 
और प्राप्तकी रक्षा मैं करूँगा--'योगक्षेम॑ वहाम्यहम' (गीता 
९। २२); परंतु तू चाहना मत कर--'निर्योगक्षेम आत्मवान्‌ 
भव! (गीता २।४५) | कितनी बढ़िया बात कही | न 
चाहनेसे प्रेम होता है; परन्तु चाहनेसे प्रेम नहीं होता, प्रत्युत 
बन्धन होता है। वह इससे चाहता है और यह उससे चाहता 
है तो आपसमें प्रेम नहीं होता । दोनों एक-दूसरेसे चाहते हैं 
तो दोनों ही ठग हैं। दो ठगोंमें ठगाई नहीं होती। संसारसे 
चाहना मानो ठगाईमें जाना है । इसलिये चाहनाका त्याग करके 
सेवा करनी है। यही संसारमें रहनेका तरीका है। 

आप सब भाई-बहन अपने घरोंमें ऐसे रहो, जैसे कोई 
मुसाफिर रहता है। जैसे कोई सज्जन मुसाफिर आ जाता है 
और रात्रिभर रहता है तो वह कहता है कि भाई ! तुम सब 
भोजन कर लो, जो बचे, वह मैं पा ठँगा। तुम सब अपनी- 
अपनी जगहमें रह जाओ, फालतू जगहमें मैं रह जाऊँगा | जो 
कपड़ा-छत्ता आपके कामका हो वह आप ले लो और जो 
फालतू हो, वह मुझे दे दो, उससे में निर्वाह कर लँगा। परन्तु 
रात्रिमें यदि आग लग जाय, चोर-डाकू आ जाय, कोई आफत 
आ जाय, बीमारी आ जाय तो वह सबसे आगे होकर 
सहायता करता हैं। उसका भाव यह रहता है कि मैंने इनका 
अन्न-जल लिया है, इनके यहाँ विश्राम किया है, इसलिये 
इनकी सेवा करना, इनकी सहायता करना मेरा काम है। अगर 
वह मुसाफिर काम तो पूरा करे, पर ले कुछ नहीं, तो वह 
बँधेगा नहीं। सुबह होते ही चल देगा। अगर वह लेनेकी 
इच्छा रखे तो वह बैँध जायगा। इसलिये सज्जनो ! सेवा 
करें। जो थोड़ा अन्न-जल लेना है, वह भी सेवा करनेके लिये 
लेना है; क्योंकि अन्न-जल नहीं लेंगे तो सेवा कैसे करेंगे ? 

हमारे एक वृद्ध संत कहते थे कि संसारमें रबड़की 
गेंदकी तरह रहना चाहिये, मिट्टीकी लौदेकी तरह नहीं । गेंद 
फुदकती रहती है, कहीं भी चिपकती नहीं। परन्तु मिट्टीका 
लौंदा जहाँ जाय, वहीं चिपक जाता है। अगर मनुष्य संसारमें 
सेवा करनेके लिये ही रहे, अपने लिये नहीं रहे तो बह 
संसारमें चिपकेगा नहीं, मुक्त हो जायगा। यही संसारमें 
रहनेकी विद्या है। 


सतननन और न 


सेवाकी महत्ता 


एक परमात्मतत्त्व ही ऐसा है, जिसको जो चाहे, उसको 
वह मिल जाय | धन, सम्पत्ति, वैभव, मान, आदर, नीरोगता 
आदिको जो चाहे, उसको ये मिल जायँ--यह नियम नहीं है। 
ये धन, सम्पत्ति आदि सबको नहीं मिल सकते, मिलेंगे तो 
थोड़े-बहुत मिलेंगे, एक समान नहीं मिलेंगे। परन्तु परमात्म- 
तत्त्व सबको मिलेगा, एक समान मिलेगा और जो चाहे, उसको 
मिलेगा; क्योंकि उसका सबके साथ घनिष्ठ सम्बन्ध है। जीव 
परमात्माका साक्षात्‌ अंश है--“ममैबांशो जीवलोके' (गीता 
१५।७) इसलिये उसका परमात्मापर पूरा हक लगता है। 
जैसे, माँपर सब बालकोंका हक लगता है, सब बालक अपनी 
माँकी गोदीमें जा सकते हैं। ऐसे ही परमात्मा सबके माता-पिता 
हैं--'त्वमेव माता च पिता त्वमेत ।” वे सदासे ही सबके 
माता-पिता हैं और सदा ही रहेंगे, इसलिये उनकी प्राप्तिमें कोई 
भी मनुष्य अयोग्य नहीं है, अनधिकारी नहीं है, निर्बल नहीं है । 
अतः किसीको भी परमात्मतत्त्वसे हताद होनेकी किंचिन्मात्र भी 
गुंजाइश नहीं है। कितनी विलक्षण बात है ! 

मैंने जो पुस्तकोंमें पढ़ा है, सुना है, विचार किया हैं, 
उससे मेरे भीतर यह बात दृढ़तासे बैठी हुई है कि किसी वस्तु, 
अवस्था, परिस्थिति, घटना, क्रिया आदिकी महिमा नहीं है 
प्रत्युत उनके सदुपयोगकी महिमा है । हमारी कैसी ही बुद्धि हो, 
कैसी ही परिस्थिति हो, कैसी ही अवस्था हो, कैसा ही संयोग 
हो, उसीका ठीक तरहसे सदुपयोग किया जाय तो परमात्म- 
तत्त्वकी प्राप्ति हो जाय। कारण कि मनुष्यजन्म मिला ही 
इसके लिये है । 
कबहुँक करि करुना नर देही।देत ईस बखिनु हेतु सनेहीं ॥ 

(मानस ७ | डड | ३) 

बिना हेतु कृपा करनेवाले प्रभुने कृपा करके मनुष्य-शरीर 
दिया है तो क्या भगवान्‌की कृपा निष्फल होगी ? भगवान्‌की 
कृपा कभी निष्फल नहीं होती | हाँ, इतनी बात है कि भगवानने 
मनुष्यको स्वतत्रता दी है। इस स्वतन्त्रताका वह चाहे जो 
उपयोग कर सकता है, चाहे इसका सदृपयोग करके परमात्म- 
तत्त्वकी प्राप्ति कर छे, अपना कल्याण कर ले और चाहे इसका 
दुरुपयोग करके चौरासी लाख योनियोंमें अथवा नरकॉमें चला 
जाय। वास्तवमें यह स्वतन्त्रता भगवानूने मनुष्यको अपना 
कल्याण करनेके लिये दी है। अतः मनुष्य क्या करे ? उसके 
भीतर इस बातकी लगन लग जाय कि परमात्रतत्त्वकी प्राप्ति 
कैसे हो ? रामायणमें आया है-- 
एक बानि करुनानिधान की । सो प्रिय जाके गति न आन की ॥ 

(मानस ३। १० ।४) 


भगवानका एक स्वभाव है, एक बान है कि जिसका एक 
भगवानके सिवाय दूसरा कोई सहारा नहीं है, वह भगवानको 


हा ] 


बमनक 


बहुत प्यारा लगता है। इसलिये भगवानने अर्जुनको पूरी गीता - 
सुनाकर कहा--'मामेक शरणं ब्रज” (१८ । ६६), तेरेसे - 


और कुछ न हो तो एक मेरी शरणमें आ जा। 'माम्‌ एकम' 
का अर्थ यह नहीं है कि भगवान्‌ पाँच-सात हैं और उनमेंसे 
एककी शरण आ जा, प्रत्युत यहाँ इसका अर्थ है--अनन्य 
शरण । अर्जुनने कहा था कि मैं धर्मका निर्णय नहीं कर 
सकता--'“धर्मसम्मूढचेता:' (२ ।७), तो भगवान्‌ कहते हैं 
कि तेरेको धर्मका निर्णय करनेकी जरूरत नहीं है, तू सम्पूर्ण 
धर्माका आश्रय छोड़कर एक मेरी शरणमें आ जा-- 
'सर्वधर्मान्परित्यज्य मामेके शरणं त्रज' (१८ | ६६) | अतः 
'हे नाथ ! मैं आपका हूँ और आप मेरे हो।' संसारकी कोई 
वस्तु, कोई प्राणी मेरा नहीं है ओर मैं किसीका नहीं हूँ--इस 
प्रकार भगवान्‌के शरण हो जाये । 

यहाँ एक बात समझनेकी है कि संसारके लोग (माता- 
पिता, र््री-पुत्र आदि) आपसे न्याययुक्त आशा रखते हैं और 
आप उसको पूरी कर सकते हो तो उनकी वह आशा आप 
पूरी कर दो अर्थात्‌ उनकी सेवा कर दो। केवल सेवा करनेके 
लिये ही मात्र संसारके साथ सम्बन्ध रखो। संसारसे लेनेके 
लिये सम्बन्ध मत रखो; क्योंकि संसारकी कोई भी वस्तु स्थायी 
नहीं है ओर आप स्थायी हैं। अतः संसारकी कोई भी वस्तु 
आपके साथ रहनेवाली नहीं है। इसलिये जितने आपके 
सम्बन्धी या कुटुम्बी कहलाते हैं, वे चाहे शरीरके नाते हों, चाहे 
देशके नाते हों, चाहे और किसी नाते हों, उनकी सेवा कर दो । 
कारण कि आपके पास जो वस्तुएँ हैं, वे उनकी हैं, उनके 
हककी हैं। उनका हक उनको दे दो। उनसे लेनेकी इच्छा 
रखोगे तो आपपर उनका ऋण हो जायगा | ऋण होनेसे मुक्ति 
नहीं होगी, कल्याण नहीं होगा | उनकी सेवा करनेसे कल्याण 
होगा। अतः संसारके साथ सम्बन्ध केवल उसकी सेवाके 
लिये ही रखना है, अपने लिये नहीं। सेवाके लिये सम्बन्ध 
रखोगे तो सब राजी हो जायैंगे। कुट॒म्बी नाराज तभी होते हैं 
जब उनसे हम कुछ लेना चाहते हैं। अगर उनपर अपना हक 
न मानकर केवल उनकी सेवा ही करना चाहेंगे तो कोई नाराज 
नहीं होगा। अतः संसारमें रहनेका बढ़िया तरीका भी यही है 
और मुक्त होनेका तरीका भी यही है। दोनों हाथोंमें लड़ 
हैं-- 'ढुहूँ हाथ मुद मोदक मोरें” अर्थात्‌ संसार भी राजी हो 
जाय और परमात्मा भी प्रसन्न हो जाये, जिससे आपका 
कल्याण हो जाय ! 


१८२ 


आपका उद्देश्य केवल परमात्माकी प्राप्ति करना है तो 
बस, परमात्माके शरण हो जाओ | संसारका आश्रय छोड़ दो | 
अपनी शक्तिके अनुसार संसारकी सेवा कर दो | सेवा करनेसे 
संसार राजी हो जायगा और प्रभुके चरणोंकी शरण होनेसे प्रभु 
प्रसन्न हो जायेंगे तथा हमारा कल्याण स्वतः ही हो जायगा | 
अपने कल्याणके लिये नया उद्योग नहीं करना पड़ेगा | कितनी 
सरल और सीधी बात है। 
लेनेकी इच्छासे मनुष्यका संसारके साथ सम्बन्ध जुड़ता 
हैं ओर देनेकी इच्छासे सम्बन्ध टूटता है--यह बड़ी मार्मिक 
बात है। लेनेकी इच्छासे जोड़ा गया सम्बन्ध बाँधनेवाला होता 
है और देनेकी इच्छासे जोड़ा गया सम्बन्ध मुक्त करनेवाला 
होता है । इसलिये सेवा करनेके लिये ही सम्बन्ध जोड़ो, सेवा 
लेनेके लिये नहीं। जैसे सेवा-समितिवाले मेला-महोत्सवमें 
सबका प्रबन्ध करते हैं, सबकी सेवा करते हैं । कोई बीमार हो 
जाय तो उसे केैम्पमें ले जाते हैं ओर उसका इलाज करते हैं 
मर जाय तो दाह-संस्कार कर देते हैं, पर रोता कोई नहीं | जहाँ 
'सेजा करनेमात्रका सम्बन्ध है, वहाँ रोना नहीं होता। जहाँ 
कुछ-न-कुछ लेनेकी आशासे सम्बन्ध जुड़ा हुआ है, वहीं 
रोना होता हैं।' लेनेकी इच्छा ही गुणोंका संग है, जिससे 
जन्म-मरण होता है-- 
कारणं गुणसज़ोडस्य सदसद्योनिजन्मसु ॥ 
(गीता १३।२१) 
सेवा करनेका भाव असंगता लानेवाला है। अपने 
धर्मका, कर्तव्यका पालन करोगे, दूसरोंकी सेवा करोगे तो 
वैराग्य पेदा होगा-- “धर्म तें बिरति जोग तें ग्याना' (मानस 
३।१६। १) | जैसे स्वायम्भुव मनुने अपना कोई स्वार्थ न 
रखकर धर्मसहित प्रजाका पालन किया, उसका हित किया तो 
उनको वेरशग्य हो गया-- 
होइ न बिषय बिराग भवन बसत भा चोथपन | 
हृदय बहुत दुख लाग जनम गयउ हरिभगति बिनु ॥ 
(मानस १। १४२) 
वैराग्य होनेपर वे सत्रीसहित वनको चले गये। उन्होंने 
प्रजाके हितके लिये राज्य किया, इसीलिये उन्हें वैराग्य हुआ | 
अगर वे अपने लिये राज्य करते तो उन्हें वैराग्य नहीं होता । 
जहाँ लेनेकी इच्छा होती है, वहाँ राग पैदा होता है। राग 
अज्ञानका चिह्न है, अज्ञानकी खास पहचान हैं--“रागो 
लिड्रमबोधस्थ' । जो रागी होता है, वह अज्ञानी होता है। 
सेवा करनेसे सम्बन्ध उसका जुड़ता हैं, जो कुछ लेना 
चाहता हैं और लेना वही चाहता है, जो शरीर और पदार्थेकि 
साथ 'मैं' और 'मेरा'का सम्बन्ध रखता है। जिसको सेवक 

कहलानेकी भी इच्छा नहीं है, प्रत्युत केवल दूसरोंको सुख 
पहुँचे, आराम पहुँचे, उनका भला हो, उनका कल्याण हो-- 
इसके लिये ही तनसे, मनसे, वचनसे, धनसे, विद्यासे, बुद्धिसे, 
योग्यतासे, पदसे, अधिकारसे सबको सुख-ही-सुख पहुँचाता 
है, मनमें सबका हित-ही-हित करनेका भाव रखता है, वह 
मुक्त हो जाता है। जैसे, पानीमें रहकर पानीको अपनी ओर 
लोगे तो डूब जाओगे; और हाथोंसे, लातोंसे मारते रहोगे तो तर 
जाओगे | इसी तरह इस संसार-समुद्रमें जो लेना चाहता है, वह 
डूब जाता है जो देना-ही-देना चाहता है, वह कभी नहीं डूबता | 
भगवान्‌ और उनके भक्त (सन्त-महात्मा) बिना कारण 
सबकी सेवा करनेवाले हैं-- 
हेतु रहित जग जुग उपकारी। तुम्ह तुम्हार सेवक असुरारी ॥ 
(मानस ७ | ४७ | ३) 
इसलिये वे बँधते नहीं । वे बँचे क्यों; उनके तो दर्शनसे 
ही मुक्ति हो जाती है | कारण कि उनमें स्वार्थ है ही नहीं, 
किसीसे कुछ लेना है ही नहीं, प्रत्युपकारकी इच्छा है ही नहीं । 
इसलिये सेवा करनेसे बन्धन नहीं होता। 
श्रोता-- भरत मुनिने दया करके हरिणके बच्चेका पालन 
किया, पर अगले जन्ममें वे हरिण बन गये, ऐसा क्‍यों ? 
स्वामीजी--पहले भरत मुनिका उद्देश्य तो सेवा 
करनेका ही था, पर बादमें उनका हरिणके बच्चेपर मोह हो 
गया। हरिणके बच्चेपर उनका इतना अधिक मोह हो गया कि 
कभी वह दिखायी नहीं देता तो वे उसके वियोगमें ऐसे 
| व्याकुल हो जाते, जैसे कोई पुत्रके वियोगसे व्याकुल होता 
है। वह ऐसे खेलता था, ऐसे गोदीमें आता था, ऐसे बोलता 
था, ऐसे शरीर खुजलाता था, ऐसे फुदकता था--इस तरह 
वे उसका चिन्तन करने छगते थे। इसी मोहके कारण उनको 
अगले जन्ममें हरिण बनना पड़ा, दयाके कारण नहीं। उनको 
मोह दयासे नहीं हुआ, प्रत्युत भूलसे हुआ | वास्तवमें मोह तो 
पहलेसे ही था, बही मोह दयाका रूप धारण करके आ गया। 
| मोहके कारण ही बन्धन होता है। दया-परवश होकर सेवा 
करनेसे बन्धन नहीं होता । 
अस्सी-नब्बे, सो वर्षका कोई आदमी मर जाय तो उसके 
लिये दुःख नहीं होता; परंतु पचीस वर्षका कोई जवान आदमी 
मर जाय तो दुःख होता है। जरा सोचो कारण क्‍या है। 
बड़े-बूढ़े तो विशेष बुद्धिमान और अनुभवी होते हैं, उनका 
अध्ययन बहुत होता है, इसलिये उनसे ज्यादा छाभ लिया जा 
सकता है; फिर भी उनके मरनेका दुःख इसलिये नहीं होता कि 
अब उनसे कुछ लेनेकी इच्छा नहीं रही | भीतर यह भाव रहता 
है कि अब उनसे मिलेगा कुछ नहीं, इसलिये वह मर जाय तो 

कोई हर्ज नहीं। मैंने खुद लोगोंके मुखसे यह सुना है कि 
बूढ़ेका मरना तो व्याहकी तरह है। ऐसे ही कोई बीस वर्षका 
आदमी है और पाँच वर्षतक वह बीमार-ही-बीमार रहा; सब 
वैद्योने, डाक्टरोंने जवाब दे दिया कि अब यह जीनेवाला नहीं 
है और पचीस वर्षकी उम्रमें वह मर गया तो उसके मरनेका 
भी दुःख नहीं होता । कारण कि दु:ख तभी होता है, जब उससे 
कुछ-न-कुछ मतलब रहता है, सेवाकी आशा रहती है। यह 
आशा ही बाँधनेवाली है। जो आशा नहीं रखता, वह बँधता 
नहीं, उसको कोई बाँध सकता ही नहीं। 

कोई सम्बन्धी मर जाय तो उसके पीछे श्राद्ध करते हैं 
दान, पुण्य करते हैं । इसका अर्थ यह है कि जो उससे लिये था, 
वह कर्जा उतर जाय | उससे जितना सुख लिया है, उतनी ही 
उसको याद आती है, उतना ही हमें उसके वियोगका दुःख होता 
है। छोटे बचचेको गोदीमें खिला करके जो सुख लिया है, उसका 
भी नतीजा दुःख ही होगा। सांसारिक सुखका नतीजा दुःख ही 
है। सांसारिक सुख दुःखोंकी जड़ हैं। उस सुखको लोगे तो 


बन्धन होगा ही। अगर वह सुख नहीं लोगे, प्रत्युत सुख दोगे 
तो किसीकी ताकत नहीं कि आपको बाँघ दे । जहाँ कुछ-न- 
कुछ स्वार्थ है, मनमें सुख, आराम, मान, बड़ाई आदि लेनेकी 
इच्छा है, वहींपर बन्धन हैं। मेरेको व्याख्यान देते हुए वर्ष बीत 
गये, पर बन्धनकी जड़ कहाँ है--इसका पता जल्दी नहीं 
लगा। पीछे इसका पता लगा कि मनमें कुछ-न-कुछ लेनेकी - 
इच्छा ही बन्धनकी जड़ है। ऐसी दुर्लभ बात हैं यह | अगर 
संसारकी किसी चीजको देखकर राजी होते हैं तो यह भी 
सुखका भोग है, जो बाँधनेवाला है । अनुकूलताकी इच्छा करेंगे 
तो दुःख आयेगा ही | इसलिये हरदम सावधान रहो कि किसीसे 
सुख नहीं लेना है, आराम नहीं लेना है, मान नहीं लेना है, बड़ाई 
नहीं लेनी है। हमें किसीसे कुछ लेना है ही नहीं । जहाँ छेना 
हुआ कि फँसे ! केवल देना-ही-देना है । सेवा-ही-सेवा करनी 
है। सेवा करनेसे पुगना ऋण उतर जायगा और लेनेकी इच्छा 
न रखनेसे नया ऋण नहीं चढ़ेगा तो हम मुक्त हो जायेँगे। 


न्ल्च्च्ख्ध्ः औः चना. 

जैसे हाथ, पैर, इन्द्रियाँ, प्राण, मन, मस्तिष्क आदि एक 
ही शरीरके अनेक अवयव हैं और ये सब मिलकर शरीर- 
निर्वाहके लिये काम करते हैं। इन सबके काम तो अलग- 
अलग हैं, पर अलग-अलग काम करते हुए भी ये सभी 
परस्पर एक-दूसरेके हितमें लगे रहते हैं। ऐसे ही संसारमात्रके 
जो अनेक प्राणी हैं, उन सबको भी मिलकर समष्टि संसारके 
हितके लिये काम करना चाहिये। गलती वहाँ होती है, जब 
वे केवल अपने लिये ही काम करते हैं। जैसे, हाथ केवल 
अपने लिये ही काम करें, पर, आँख, कान आदि किसीके 
लिये नहीं, तो शरीरका निर्वाह नहीं होगा। पैर कहें कि हम 
तो अपने लिये ही काम करेंगे, श़रीरको हम क्यों उठावें ? 
हाथोंको हम क्‍यों उठायें ? तो शरीरका काम नहीं चलेगा। 
इसी तरह स्वार्थमें आकर हर प्राणी अपना स्वार्थ सिद्ध करना 
चाहे तो संसारका काम नहीं चलेगा। अपने स्वार्थके लिये 
काम करनेसे ही काम बिगड़ता है। 

सम्पूर्ण प्राणी एक ही संसारके अनेक अवयवब हैं। किसी 
भी रीतिसे शरीर संसारसे अलग सिद्ध नहीं हो सकता। 
बनावटकी दृष्टिसे, धातुकी दृष्टिसे, संरक्षककी दृष्टिसे देख लो, 
शरीरको संसारसे अलग सिद्ध नहीं कर सकते। जैसे शरीरके 
अवयव अलग-अलग होते हुए भी एक ही शरीरके अंग हैं, 
ऐसे ही संसारमें छोटे-बड़े जितने भी प्राणी हैं, वे सब एक 
विराट्‌- (समष्टि-संसार-) के ही अंग हैं। एक विराटके अंग 


होकर भी वे अपना व्यक्तिगत स्वार्थ सिद्ध करते हैं--यह 
गलती है। 

अपना ख्ार्थ सिद्ध करें या नहीं करें--इसका ज्ञान पशु- 
पक्षियोंमें नहीं हैं; परन्तु मनुष्यमें इसका ज्ञान (विवेक) है। 
मनुष्य विवेकपूर्वक यह विचार कर सकता है कि यह सम्पूर्ण 
संसार अपना कुटुम्ब है, फिर एक अपने स्वार्थक लिये काम 
कैसे करें ? नीतिमें भी आया है-- 

अये॑ निज: परो वेत्ति गणना लघुचेतसाम्‌। 
उदारचरितानां. तु वसुधेव कुदुम्बकम्‌ ॥ 
(पञ्चतत्र, अपरीक्षित ३७) 

“यह तो हमारा है और यह दूसरोंका (पराया) है--ऐसा 
विचार तो तुच्छ हृदयवाले लोगोंका हुआ करता है। जिनका 
हृदय उदार है, उनके लिये तो सार संसार ही कुटुम्ब है।' 

संसारका कोई भी प्राणी हो, चाहे वह स्थावर हो या 
जंगम, अपने ही कुटुम्बका है। शास्त्रोमें आया है कि जैसे 
अपने घरमें रहनेवाले लोग अपने कुटम्बी हैं, ऐसे ही अपने 
घरमें रहनेवाली चीटियाँ, मक्खियाँ, चूहे आदि भी अपने 
कुटुम्बी ही हैं। वे भी उस घ्रको अपना घर मानते हैं । चिड़ियाँ 
उस घरमें जहाँ अपना घोंसला बनाती हैं, वहाँ दूसरी 
चिड़ियोंकों वहीं रहने देतीं। विचार करें, एक घरमें भी कितने 
घर हैं! सबका अपना-अपना घर है। अतः घरको केवल 
अपना ही मानना और केवल अपने घरके लिये ही सब काम 


१८४ 


करना पशुता है। मनुष्यता नहीं। भागवतमें आया हैं कि इस 
पशुबुद्धिग त्याग कर दो--'पशुबुद्धिमिमां जहि' 
(श्रीमद्भागवत १२।५। २) | सबके हितमें अपना हित 
मानना ही मनुष्यबुद्धि है। 

आज जो आध्यात्मिक उन्नतिमें देरी हो रही है, उसका 
खास कारण यही है कि आप अपना व्यक्तिगत हित ही चाहते 
हैं अर्थात्‌ अपने व्यक्तित्॒वको, परिच्छिन्नताकों कायम 
रखते हैं। मेरी मुक्ति हो, मेरेको सुख मिले, मेरा हित हो, मेरा 
मतलब सिद्ध हो--इस व्यक्तित्तको, एकदेशीयताको आप 
छोड़ते नहीं। पशुका जो स्वभाव है, उसी स्वभावको लेकर 
आप काम करते हैं। 

गीतामें आया है-- 

सहयज्ञा: प्रजा: सृष्टवा पुरोवाच प्रजापति: । 


अनेन प्रसविष्यध्वमेष. वोउस्त्विष्टकामधुक्‌ ॥ 

देवान्‌ू भावयतानेन ते देवा भावयन्तु वः। 

परस्पर भावयन्तः श्रेय: परमवाप्स्यथथ ॥ 
(३। १०-११) 


'प्रजापति ब्रह्माजीने सृष्टिक आदिकालमें कर्तव्य-कर्मोके 
विधानसहित प्रजाकी रचना करके उनसे (प्रधानतया 
मनुष्योंसे) कहा कि तुमलछोग अपने कर्तव्यके द्वारा अपनी 
वृद्धि करो और वह कर्तव्य-कर्मरूप यज्ञ तुमलोगोंको 
कर्तव्य-पालनकी आवश्यक सामग्री प्रदान करनेवाला हो ! 
अपने कर्तव्य-कर्मके द्वाा तुमलोग देवताओंको उन्नत करो 
और वे देवतालोग अपने कर्तव्यके द्वारा तुमलेगोंको उन्नत 
करें। इस प्रकार एक-दूसरेको उन्नत करते हुए तुमलोग परम 
कल्याणको प्राप्त हो जाओगे ।' 

तात्पर्य है कि आकाश, वायु, अग्नि, जल ओर पृथ्वीके 
देवता तथा चन्द्र, सूर्य आदि देवतामात्र जीवोंकी वृद्धि करें, 
उनका पालन करें, उनकी सेवा करें। मनुष्य यज्ञके द्वारा 
देवताओंका पूजन करें, उनकी वृद्धि करें, उनकी सेवा करें । 
यहाँ 'देव' शब्द उपलक्षणरूपसे है; अतः 'देव' शब्दके 
अन्तर्गत मात्र प्राणियोंको लेना चाहिये। मनुष्यका कर्तव्य मात्र 
प्राणियोंका हित चाहना है, उनकी सेवा करना है। इसलिये 
मनुष्यको अपने-अपने कर्तव्य-कमोंके द्वारा दूसरोंकी सेवा 
करनी चाहिये जैसे, ब्राह्मण अपने ब्राह्मणोचित कर्मसे सबकी 
सेवा करे, क्षत्रिय अपने क्षत्रियोचित कर्मसे सबकी सेवा करे, 
वैश्य अपने वैश्योचित कर्मसे सबकी सेवा करें ओर शूद्र 
अपने शूद्रोचित कर्मसे सबकी सेवा करे। इस प्रकार 
एक-दूसरेकी सेवा करनेसे परमश्रेयकी प्राप्ति हो जायगी | 

परमश्रेयकी प्राप्तिमें केवक अपनी स्वार्थ-भावना ही 


+ साधन-सुधा-सिन्धु * 


बाधक है। आपके पास जितनी वस्तुएँ हैं, वे समटष्टिकी हैं 
ओर सबकी सेवाके लिये हैं। उन वस्तुओंसे अपना निर्वाह 
भी दूसरोंकी सेवाके लिये करो, अपने सुखभोगके लिये 
नहीं-- 'एहि तन कर फल बिकय न भाई! (मानस 
७। ४४ | १) । मनुष्य-शरीरका उद्देश्य विषय-भोग करना, 
संसारका सुख लेना नहीं है, प्रत्युत सबकी सेवा करना है। 
इसीलिये सबको सुख कैसे पहुँचे, सबको आराम कैसे पहुँचे, 
सबका भला कैसे हो--यही चिन्तन करो, यही विचार करो । 
ब्रह्मजी कहते हैं-- 
इष्टान्भोगान्हि वो देवा दास्यन्ते यज्ञभाविता:। 
तैर्दततानप्रदायैभ्यो यो भुडक्ते स्तेन एवं सः॥ 
(गीता ३। १२) 

'यज्ञसे भावित (पुष्ट) हुए देवता भी तुमलोगोंको 
कर्तव्यपालनकी आवश्यक सामग्री देते रहेंगे। इस प्रकार उन 
देवताओंसे प्राप्त हुई सामग्रीको दूसरोंकी सेवामें लगाये बिना 
जो मनुष्य स्वयं ही उसका उपभोग करता है, वह चोर ही है।' 

मनुष्यको जो सामग्री मिली है, वह सबकी सेवा करनेके 
लिये मिली है केवल अपने उपभोगके लिये नहीं, जो अकेला 
उसका उपभोग करता है, उसको चोर कहा गया है--'स्तेन 
एवं सः' । अगर मिली हुई सामग्री अपने उपभोगके लिये ही 
होती, तो उसको चोर नहीं कहते ! इसलिये मनुष्यको जो भी 
सामग्री मिली है, उसको अकेले भोगनेका वह अधिकारी नहीं 
है। जैसे परिवारमें जो आदमी पेसे कमाता है, उसके द्वारा 
कमाये हुए पैसोंपर अकेले उसका ही हक नहीं लगता, प्रत्युत 
उसके पूरे परिबारका हक लगता है। अगर वह अपनी खरीसे 
कह दे कि 'में अकेला ही खाऊँगा; तू तो घरपर बैठी रहती 
है, तेरेको क्‍यों दिया जाय ? माँ-बापसे कहे कि आप तो ऐसे 
ही घरपर बैठे रहते हैं, आपको क्यों दिया जाय ? मैने मेहनत 
की है, मेने कमाया है; अतः मैं अकेला ही भोग करूँगा' तो 
ऐसी परिस्थितिमें क्या परिवारमें सुख-शान्ति रहेगी? 
परिवारका काम ठीक तरहसे चलेगा ? कभी नहीं। इसी 
तरहसे अगर लोग केवल अपने स्वार्थकी पूर्तिमें ही लगे रहेंगे 
तो सृष्टिका काम ठीक तरहसे नहीं चलेगा। 

हमारे पास जो कुछ है, वह सब हमें संसारसे ही मिला 
है। शरीर और उसके लिये अन्न, जल, बस्तर, हवा, रहनेका 
स्थान आदि हमें समष्टि संसारसे मिले हैं। धनी-से-घनी 
व्यक्ति, राजा-महाराजा भी ऐसा नहीं कह सकता कि मैं दूसरेसे 
सेवा लिये बिना अपना निर्वाह कर छूँगा। कैसे कर लेगा ? 
वह सड़कपर चलेगा तो क्या सड़क अपनी बनायी हुई है ? 
किसी वृक्षके नीचे ठहरेगा तो क्या वह वृक्ष अपना लगाया 


हुआ है ? कहीं जल पीयेगा तो क्या कुआँ अपना खुदवाया 
हुआ है ? उसे संसारसे लेना ही पड़ेगा, परवश होकर लेना 
पड़ेगा। लेना तो पशुओंको भी पड़ेगा, फिर मनुष्यकी बुद्धिकी 
क्या विशेषता हुई ? लिया है तो देना भी चाहिये; परवदतासे 
जो लिया है, उससे भी ज्यादा देना है--यह मनुष्यबुद्धिकी 
विशेषता है। भगवान्‌ने कहा है--'ते भ्राप्रुवन्ति मामेव 
सर्वभूतहिते रता:” (गीता १२।४) 'जो मनुष्य प्राणिमात्रके 
हितमें रत होते हैं, वे मेरेको ही प्राप्त होते हैं ।' प्राणिमात्रके हितमें 
रति होनी चाहिये। उनका हित कर दें--यह हाथकी बात नहीं 
है। सारा संसार मिलकर एक आदमीकी इच्छा भी पूरी नहीं कर 
सकता, तो फिर एक आदमी सारे संसारकी इच्छा पूरी कैसे कर 
देगा ? मनुष्यका कर्तव्य यह है कि उसके पास जो सामग्री है 
उसको वह उदारतापूर्वक दूसरोंके हितके लिये समर्पित कर दे । 
ऐसा करनेसे उसको कल्याणकी प्राप्ति हो जायगी । 

मनुष्य जितना-जितना व्यक्तिगत स्वार्थभाव रखेगा, 
उतना ही वह संसारमें नीचा माना जायगा | कमानेवाला केवल 
अपना ही पेट भरेगा, अकेला ही सामग्रीका उपभोग करेगा तो 
वह न घरमें आदर पायेगा, न बाहर। वह जितना-जितमा 
व्यक्तिगत स्वार्थका त्याग करके कुटुम्बकी सेवा करेगा, उतना 


* क्र्मयोगका तत्त्व + 


१८५ 


ही वह अच्छा माना जायगा | अगर वह केवल कुटुम्बका ही 
नहीं, पड़ोसियोंका भी हित चाहेगा तो वह और श्रेष्ठ होगा । 
केवल पड़ोसियोंका ही नहीं, सम्पूर्ण गाँवका हित चाहेगा तो 
वह ओर श्रेष्ठ होगा। केवल गाँवका ही नहीं, प्रान्तका हित 
चाहेगा तो वह ओर श्रेष्ठ होगा । केवल प्रान्तका ही नहीं, सारे 
देशका हित चाहेगा तो वह ओर श्रेष्ठ होगा। अगर वह देश- 
विदेशका, सम्पूर्ण पृथ्वीका हित चाहेगा तो वह और श्रेष्ठ 
होगा ! अगर वह देवता, पशु, पक्षी, वृक्ष आदि मात्र जीवोंका 
हित चाहेगा तो वह और श्रेष्ठ होगा। अगर वह भगवान्‌की 
सेवा करेगा, भगवान्‌का भजन-कीर्तन-ध्यान करेगा तो बह 
सर्वश्रेष्ठ हो जायगा। जैसे वृक्षके मूलमें जल डालनेसे सम्पूर्ण 
वृक्ष स्वतः हरा हो जाता हैं, ऐसे ही संसाररूपी वृक्षके मूल 
भगवानका चिन्तन करनेसे, भजन करनेसे संसारमात्रकी सेवा 
स्वतः हो जाती है। 

सिद्धान्त यह हुआ कि मनुष्यके द्वारा जितनी व्यापक 
सेवा होगी, उतना ही वह श्रेष्ठ हो जायगा | हमें जो कुछ मिला 
है, वह सृष्टिसे मिला है। इसलिये उसको बड़ी ईमानदारीसे 
सृष्टिकी सेबामें लगा देना चाहिये । यह गीताका कर्मयोग है । 


समपमपपयट जज नायर 

कर्मयोगका तत्त्व 


वास्तवमें कर्मयोग क्या है--इस बातको जाननेवाले 
बहुत कम हैं। तत्त्वज्ञ जीवन्मुक्त महापुरुषका मिलना कठिन है 
पर कर्मयोगके तत्त्वको जाननेवाला मिलना उससे भी ज्यादा 
कठिन है ! लगभग पाँच हजार वर्ष पहले भगवानने कहा था 
कि बहुत समय बीत जानेके कारण वह कर्मयोग लुप्रप्राय हो 
गया--स कालेनेह महता योगो नष्ट: परन्तप' 
(गीता४ ।२) । अब तो यह बहुत ही लुप्त हो गया है। 
ग्रन्‍्थोंमें कर्मयोगका विवेचन नहीं आता। पढ़ाईमें भी 
कर्मयोगका विवेचन नहीं आता। सत्संगमें भी कर्मयोगका 
विवेचन नहीं मिलता । इसका अध्ययन लुप्तप्राय है। इसलिये 
कर्मयोगकी बात बड़ी कठिन मालूम देती है। कर्मयोगका 
विवेचन करनेमें कई घण्टे लग सकते हैं। में उसकी थोड़ी 
सार-सार बात बताता हूँ। 

सबसे पहली बात यह है क्रि चाहे 'कर्मयोग' कह दो, 
चाहे निष्काम कर्म' कह दो, एक ही बात है। 'निष्काम 
कर्मयोग' शब्द बनता ही नहीं। इसका अर्थ ठीक नहीं बैठता । 
परन्तु अच्छे-अच्छे समझदार भी 'निष्काम कर्मयोग' कह देते 
हैं! इसलिये यह बात कहनेमें जरा कठिन पड़ती हैं कि 
“निष्काम कर्मयोग' कहना बिलकुल गलत है । निष्काम कर्म 
[465 ] सा० सु० सि० ७-- 


कह दो या कर्मयोग कह दो, दोनों ठीक हैं। पर “निष्काम 
कर्मयोग' कैसे बनेगा ? परन्तु अब क्या करें ? किसको कहें ? 
हमें एक बड़ा दुःख है कि भाइयोंमेंसे और बहनोंमेंसे कोई 
भी इस तत्त्वको जाननेके लिये जिज्ञासु नहीं है, जाननेके लिये 
तैयार नहीं है। माननेके लिये मैं आग्रह करता ही नहीं। 
कम-से-कम यह है क्या--इसको जानो तो सही । मानो या मत 
मानो, आपकी मरजी परन्तु तत्त्व क्या है--ऐसी भीतर लगन 
तो लगे। मेरी धारणामें इस तत्तको समझनेमें आप अयोग्य 
नहीं हैं, अनधिकारी नहीं हैं। आप सब-के-सब समझ सकते 
हैं। परन्तु जो समझना चाहे ही नहीं, उसका क्या करें ? 
योगकी परिभाषा गीताने दो जगह की हैं--समताका 
नाम योग है--'समत्व॑ योग उच्यते' (२।४८) और 
दुःखेकि संयोगका सर्वथा वियोग हो जाय, इसका नाम योग 
है--'तं॑ विद्याद्‌ दुःखसंयोगवियोग॑ योगसज्ल्ितम्‌।' 
(६।२३) सम क्‍या है ? सम हैं ब्रह्म--'निर्दोष हि सम 
ब्रह्य! (५। १९) | दुःखोंका अत्यन्त अभाव कब होता है ? 
परमानन्दको प्राप्ति होनेपर होता है। कर्मयोग, ज्ञानयोग, 
भक्तियोग और हठयोग, राजयोग, मन्त्रयोग आदि कई योग 
हैं। उन सब योगोंका तात्पर्य है कि परमात्माके साथ जो 

नित्ययोग अर्थात्‌ नित्य-सम्बन्ध है, उसकी जागृति हो जाय | 
परमात्माका जीवके साथ सदासे नित्ययोग हैं | कर्मयोग उसको 
कहते हैं, जिसमें कर्म संसारके लिये हो जाय और योग 
परमात्माके साथ हो जाय । अब उसको चाहे निष्कामभावसे 
कर्म करना कह दो, चाहे कर्मयोग कह दो । 
श्रोता--कर्मयोगसे परमात्मतत्त्वकी प्राप्ति कैसे होगी ? 
स्वामीजी--अब ध्यान दें। आपकी शंका है कि हम 
कर्म तो संसारके हितके लिये करते हैं, फिर उससे परमात्माकी 
प्राप्ति केसे हो जायगी ? जैसे, बद्रीनारायण जा रहे हैं तो 
द्वारिका कैंसे पहुँच जायँगे ? कर किधर रहे हैं और प्राप्त 
किधर हो रही है--ऐसा कहीं होता हैं ? जा रहे हैं उत्तरमें और 
पहुँच जायें दक्षिणमें अथवा जा रहे हैं दक्षिणमें और पहुँच 
जायें उत्तरमें-- यह केसे होगा ? सम्भव ही नहीं। इसलिये 
शंका होती है। बहुत ठीक शंका है। 
सबसे पहले एक बात बताता हूँ, उस तरफ आप खयाल 
करें। परमात्मतत्व सब जगह है कि नहीं ? इसके उत्तरमें जो 
भगवान्‌को मानते हैं, वे सब कहेंगे कि परमात्मा सब जगह 
हैं। यह मूल चीज है । इस विषयमें मैं चार बातें कहता हूँ-- 
१. परमात्मा सब जगह हैं, २. परमात्मा सब समयमें हैं 
३. परमात्मा सब वस्तुओंमें हैं ओर ४. परमात्मा सबके हैं । 
यह नहीं है कि मेरे तो वे कोई नजदीक पड़ते हों ओर आपसे 
कोई दूर पड़ते हों। परमात्मा पापी-से-पापी, दुराचारी-से- 
दुराचारीके भी उतने ही नजदीक हैं, जितने सन्त-महात्मा, 
जीवन्मुक्त, तत्त्जज्ञ, भगवत्मेमी आदिके नजदीक हैं। परमात्मा 
अपनी तरफसे दूर नहीं हैं, जीव ही उनसे विमुख हो जाता है । 
परमात्मा सत्र जगह हैं तो यहाँ हैं कि नहीं ? अगर 
परमात्मा यहाँ नहीं हैं तो वे सब जगह हैं--यह नहीं कह 
सकते । यहाँके सिवा सब जगह हैं--ऐसा कह सकते हैं, पर 
फिर भी 'सब जगह' शब्द प्रयोगमें नहीं ले सकते। ऐसे ही 
परमात्मा सब समयमें हैं तो इस समय हैं कि नहीं ? अगर इस 
समय नहीं हैं तो वे सब समयमें हैं--यह कहनेकी किसीमें 
हिम्मत नहीं है। ऐसे ही परमात्मा सम्पूर्ण वस्तुओंमें हैं तो 
हमारेमें हैं कि नहीं ? झरीर, प्राण, इच्द्रियाँ, मन, बुद्धि और 
अहम्‌ (मैं हूँ)--इन सबमें परमात्मा हैं कि नहीं ? अगर 
इनमें नहीं हैं तो परमात्मा सम्पूर्ण वस्तुओंमें हैं--यह कहना 
कभी नहीं बन सकता। में जहाँ हूँ, वहाँ परमात्मा नहीं 
हैं--ऐसा कह सकते हो क्या ? किसी भी आस्तिककी यह 
कहनेकी हिम्मत नहीं होगी कि मेरेमें परमात्मा नहीं हैं। 
परमात्मा सबके हैं तो मेरे भी हैं। अगर वे मेरे नहीं हैं तो वे 
सबके हैं--यह कहना बनता ही नहीं । सब जीव उनके अंश 

हैं--'ममबांशो जीवलोके' (गीता १५।७), 'ईस्वर अंस 
जीव अबिनासी, (मानस, उत्तर, ११७। १) । भगवान्‌ कहते 
हैं कि मैं प्राणिमात्रका सुहद्‌ हूँ--'सुहृदं सर्वभूतानाम' 
(गीता ५। २९) वे किसी एकके भी सुहृद्‌ न हों, यह नहीं 
हो सकता । जो सब जगह हैं, सब समयमें हैं, सब वस्तुओंमें 
हैं और सबके हैं--ऐसे परमात्माको प्राप्त करनेके लिये क्या 
करें ? किसी भी एक योगका अनुष्ठान करें। यहाँ प्रसंग 
कर्मयोगका है, इसलिये अब कर्मयोगकी बात कहता हूँ। 
कमेसे परमात्माका योग (नित्य-सम्बन्ध) कब होगा ? 
जब हम अपने लिये कोई कर्म नहीं करें । खाना-पीना, उठना- 
बैठना, सोना-जागना, चिन्तन करना, भजन-ध्यान करना और 
समाधि लगाना भी अपने लिये बिलकुल न करें, तब कर्मयोग 
होगा, नहीं तो कर्मभोग होगा । अपने लिये कर्म करनेसे भोग 
होता है, योग नहीं होता | यह पूल बात है। 
अपने लिये कोई कर्म नहीं करना है--यह सुनकर 
आदमी अटक जाता है कि अपने लिये नहीं करें तो किसके 
लिये करें ? एक बात मैं कहता हूँ, अगर आपके विरुद्ध पड़े 
तो क्षमा करें। जप भी अपने लिये नहीं, तप भी अपने लिये 
नहीं, समाधि भी अपने लिये नहीं, प्रार्था भी अपने लिये 
नहीं--इनकों अपने लिये नहीं करना है। कारण कि मूलमें 
हम परमात्माके अंश हैं-- 
ईस्वर॒अंस जीव अबिनासी | चेतन अमल सहज सुख रासी ॥ 
(मानस, उत्तर” ११५७। २) 
जो चेतन, मलरहित और सुखराशि है, उसके लिये क्या 
करना पड़ेगा ? उसके लिये कुछ नहीं करना है। हम अपने 
लिये करते हैं---यही बन्धन है | यह बात थोड़ी कठिन पड़ती 
है, हरेककी समझमें नहीं आती । परन्तु अपने लिये करेंगे तो 
बन्धन होगा। कैसे बन्धन होगा ? कुछ भी कर्म करें, उस 
कर्मका आरम्भ होगा कि नहीं ? और उसकी समाप्ति होगी कि 
नहीं ? कोई भी कर्म किया जायगा तो उसका आरम्भ होगा 
और उसकी समाप्ति होगी। उसका जो फल मिलेगा, उसका 
भी संयोग होगा और वियोग होगा | वह आपके लिये उपयोगी 
कैसे होगा, जबकि आप नित्य रहनेवाले हो ? 
खूब गहरी रीतिसे ध्यान दो। अपने लिये कुछ भी नहीं 
करना है--यह वेद्ान्तका भी सिद्धान्त है, अद्वैतमार्गका भी 
सिद्धान्त है, भक्तिमार्गका भी सिद्धान्त है। जितने दार्शनिक हैं 
उनका भी यह मत है। जीवात्मा परमात्माका साक्षात्‌ अंश है। 
वह कमेसे न बढ़ता है, न घटता है--'कर्मणा न वर्द्धते नो 
कनीयान्‌।' वह ज्यॉ-का-त्यों रहता है। आप चाहते हो कि 
वह कमसे हमारेको मिल जाय, यहीं गलती होती है| हम जो 

कर्म करें, दूसरोंके लिये करें। संसारके पदार्थ और क्रियामात्र 
दूसरोंके लिये हैं; क्योंकि पदार्थ और क्रिया--ये दोनों 
प्रकतिके हैं, परमात्माके नहीं। परमात्मा पदार्थ और क्रियासे 
रहित हैं। 

परमात्मा सब वस्तुऑमें हैं और सब क्रियाओंमें हैं। 
सबमें रहते हुए भी परमात्मा सबसे परे है, निर्ति्त हैं। 
परमात्मामें लिप्तता है ही नहीं। हम कर्म करते हैं और फल 
चाहते हैं--यही गुणोंका संग है, जिससे ऊँच-नीच योनियोंमें 
जन्म लेना पड़ता है (गीता १३। २१) । कर्मका फल विनाशी 
ही होता है, अविनाशी नहीं । फल वही होता है, जो पहले नहीं 
होता, प्रत्युत पैदा होनेवाला और नष्ट होनेवाला होता है। अतः 
परमात्मतत्त्व कर्मका फल नहीं हो सकता। 

ज्ञनसे जो बोध होता है, वह फल नहीं है। भक्तिमें जो 
प्रेम होता है, वह फल नहीं है। कर्मयोगसे जो योग होता है 


वह फल नहीं है। फल कभी भी होगा, नाशवान्‌ ही होगा। 


फल अविनाशी हो ही नहीं सकता, कभी सम्भव ही नहीं। 
फिर कर्म किसलिये किया जाय ? संसारमें जो राग है, उस 
शागकी निवत्तिके लिये कर्म किया जाय। कर्म रागकी पूर्तिके 
लिये भी किया जाता है और रागकी निवृत्तिके लिये भी। 
कर्मका आरम्भ केवल रागकी निवृत्तिक लिये किया जाय। 
हमने जडके साथ जो सम्बन्ध जोड़ा हैं, उस सम्बन्धके 
विच्छेदके लिये कर्म किया जाय । सम्बन्ध-विच्छेद तभी होता 
है, जब कर्म दूसरोंके लिये किया जाय। अपने लिये कर्म 
किया जायगा तो सम्बन्ध-विच्छेद नहीं होगा। 
स्थूलशरीरसे आप दूसरॉकी सेवा करो, स्थूल पदार्थोका 
दान करो, पर उसका फल मत चाहो। कारण कि हमारी न 
क्रिया है और न पदार्थ है, फिर क्रिया करना और दान-पुण्य 
करना हमारे लिये कैसे होगा ? ऐसे ही सूक्ष्मशरीरसे यह 
चिन्तन किया जाय कि प्राणिमात्रका हित केसे हो ? सबका 
कल्याण कैसे हो ? सबका उपकार कैसे हो ? सबकी सेवा 
कैसे बने ? अब रही कारणशरीरकी बात! कारणशरीर 
अविद्या कहलाता है और उसमें स्वभाव मुख्य रहता है। इससे 
आगे हम कुछ नहीं जानते--इसका नाम कारणशरीर है। 
स्थुलशरीरमें जाग्रतू-अवस्था, सूक्ष्मशरीरमें स्वप्र-अवस्था 
और कारणशरीरमें सुपुप्ति-अवस्था (गाढ़ निद्रा) होती है। ये 
तीनों अवस्थाएँ प्रकृतिक संगसे होती हैं। समाधि 
कारणशरीरकी होती है। समाधिमें किश्निन्पात्र भी स्फुरणा नहीं 
होती, एकदम स्थिरता रहती है। यह समाधि भी हमारे लिये 
नहीं है, तभी कर्मयोग होगा । कारण कि समाधि भी कर्म है। 
जैसे 'गच्छति' क्रिया है, 'चिन्तयति' क्रिया है, 'ध्यायते' 

क्रिया है, ऐसे ही 'समाधीयते' भी क्रिया है। करना भी क्रिया 
है और न करना भी क्रिया है। भगवान्‌ कहते हैं--'नैव तस्य 
कृतेना्थों नाकृतेनेह कश्चन।' (गीता ३। १८) अर्थात्‌ 
कर्मयोगसे सिद्ध हुए महापुरुषका इस संसारमें न तो कर्म 
करनेसे कोई प्रयोजन रहता है और न कर्म न करनेसे ही कोई 
प्रयोजन रहता है। अतः करना थी हमारे लिये नहीं और न 
करना भी हमारे लिये नहीं। 

शरीर ओर वस्तुओंके द्वारा दूसरोंका हित किया जाय तो 
शरीर और वस्तुओंकी शुद्धि होती है। ऐसे ही दूसरोंके हितका 
चिन्तन किया जाय तो मन-बुद्धिकी शुद्धि होती है। भगवान्‌ 
कहते हैं कि जो प्राणिमात्रके हितमें रत होते हैं, वे मेरेको प्राप्त 


| होते है-- 


'ते प्राघुबन्ति मामेव सर्वभूतहिते रता:' 
(गीता १३।४) 
लभन्ते ब्रह्मनिर्वाणपृषय: क्षीणकल्मषा: । 
छिन्नदैधा यतात्मान: सर्वभूतहिते रता: ॥ 

(गोला ५। २५) 
->-सगुण और निर्गुण--दोनोंकी प्राप्तिक लिये 
'सर्वभूतहिते रता:” पद आया है। दूसरोंके हितके लिये हम 
कितना कर सकते हैं--इसका कोई ठेका नहीं हैं। आपकी 

रति, रुचि, प्रीति टूसरोंके हितमें हो। 
परहित बस जिन्हे के घन पाहीं। तिन्‍्ह कहूँ जग दुर्लभ कछु नाहीं ॥ 
(मानस, अरण्य” ३१ । ९) 
जिनके हृदयमें दूसरेके हितका भाव रहता है, उनके लिये 

कुछ भी करना बाकी नहीं रहता। 

गीध अथधम खग आमिष भोगी। गति दीन्हीं जो जावत जोगी ॥ 
(मानस, अरण्य* ३३। २) 
योगी जिस गतिके लिये याचना करते हैं, वह गति 
भगवानने गीधको दे दी ! वह (गीधराज जटायु) चतुर्भुजरूप 
धारण करके हरिरूपसे वैकुण्ठको गया। उसके लिये 
भगवानने कहा-- क्ञात कर्म निज तें गति पाई” (मानस, 
अरण्य० ३१।८) अर्थात्‌ इसमें मेरा कोई एहसान नहीं है, 
अपने कर्मसे तुमने यह गति पायी है । कर्म क्या ? सीताजीकी 
रक्षाके लिये रावणसे युद्ध किया । सीताजी जब अपनी रक्षाके 
लिये पुकारने लगीं, तब उसने देखा--ओ हो ! ये तो 
रघुकुलतिलक श्रीरामकी ख्री है ओर दुष्ट लिये जा रहा है। वह 
जोरसे बोला--बेटी ! तू चिन्ता मत कर, में अभी आया ! 
जगज्जननी सीताजीको बह बेटी कहकर पुकारता है ! इसका 
कारण यह था कि वह दशरथजीका मित्र था। दशरथजीकी 
पुत्रवधू मेरी पुत्रवधू ही हुई, मेरी बेटी ही हुई--इस भावसे 

वह बेटी कहकर बोला । रावणसे उसने ऐसी लड़ाई की कि 
रावणको मूर्च्छ आ गयीं। लड़ते-लड़ते जब रावणने 
तलवारसे उसके पंख काट दिये तो बह नीचे गिर पड़ा; क्योंकि 
पक्षीके पास पंखोंका ही बल रहता है। इस प्रकार उसने 
दूसरेके हितके लिये अपने-आपकी आहति दे दी, इसलिये 
उसको परमगति प्राप्त हुई। भगवान्‌ इसमें (परमगति देनेमें) 
अपना कोई एहसान नहीं मानते | 

कर्म करनेकी सब सामग्री संसारकी है | यह पाद्चभौतिक 
स्थूलशरीर स्थूल-सृष्टिका एक अंश है, सूक्ष्मशरीर समष्टि 
सृक्ष्म-सृष्टिका एक अंश है और कारणशरीर कारण-सृष्टिका 
एक अंश हैं। संसारकी सामग्रीसे कर्म करके अपने लिये 
चाहते हैं--यही महान्‌ अनर्थका हेतु है। यही असतका, 
नाशवान्‌का संग है, जिससे जन्म-मरण होता है। 

एक बहुत ही विलक्षण बात बताऊँ ! आपके पास 
कितनी योग्यता है, कितनी सामर्थ्य है, कितने पदार्थ हैं 
कितनी बिद्या है--इससे कुछ फर्क नहीं पड़ता । बड़े-से-बड़ा 
विद्वान्‌ और मूर्ख-से-मूर्ख भी अपने लिये कोई कर्म न करे तो 
मुक्त हो जायगा ! इसमें योग्यता आदि कोई काम नहीं देगी; 
क्योंकि वह तो उत्पत्ति-विनाशवाली है, आने और जानेवाली 
है; अतः उसके द्वारा नित्य रहनेवाला तत्त्व थोड़े ही मिलेगा ! 
आपके पास बढ़िया या घटिया कैसी सामग्री है, कितनी 
योग्यता है, आप कैसे अधिकारी हैं--इसकी कोई 


आवश्यकता नहीं है। इसकी आवश्यकता बहाँ होती है, जहाँ 


योग्यता काम करती है, विद्या काम करती है, सामग्री काम 
करती है। ये चीजें संसारमें काम आती हैं। संसारमें आपकी 
जैसी योग्यता, सामर्थ्य होगी, बैसा मिलेगा। संसारमें 
अधिकार योग्यताके अनुसार मिलता है। आप कर्म करोगे, 
योग्यत्ता लाओगे, उसके अनुसार आपको संसारका फल 
मिलेगा। परन्तु भगवत्माप्तिमें इन चीजोंकी कोई आवश्यकता 
नहीं है। वहाँ केवल त्यागकी आवश्यकता है। 
आपके सामने कैसी ही परिस्थिति हो, चाहे सोम्य हो या 
घोर उसीमें भगवत्राप्ति हो सकती है। अर्जुनने भी कह दिया 
कि मेरेको युद्ध-जेंसे घोर कर्ममें क्यों लगाते हैं--'घोरे 
कर्मण कि नियोजयसि' (गीता ३। १) ? युद्धमें दिनभर 
मनुष्योंका गला काटनेका लक्ष्य रहता है। ऐसे हिंसात्मक 
कर्मको करते हुए भी मनुष्यका कल्याण हो सकता है! 
भगवान्‌ कहते हैं-- 
सुखदु:खे समे कृत्वा लाभालाभो जयाजयौ। 
ततो युद्धाय युज्यस्व नें पापमवाप्स्यसि ॥ 
(गीता २। ३८) 


+ साधन-सुधा-सिन्धु * 


(जय-पराजय, लाभ-हानि और सुख-दुःखकों समान 
करके फिर युद्धमें लग जा । इस प्रकार युद्ध करनेसे तू पापको 
प्राप्त नहीं होगा ।) पापका निवास विषमतामें है, समतामें नहीं। 
समताका नाम योग है। इसलिये समतामें स्थित होकर युद्ध 
करनेसे पाप नहीं लगता | वास्तवमें जय-पराजय, लाभ-हानि 
और सुख-दुःखको समान करना नहीं है, प्रत्युत वे तो 
स्वाभाविक ही समान हैं। जैसे, सुख आते हुए अच्छा लगता 
है, जाते हुए बुरा लगता हैं और दुःख आते हुए बुरा लगता 
है, जाते हुए अच्छा लगता है। एक तरफ सुख अच्छा और 
एक तरफ दुःख अच्छा | एक तरफ सुख बुरा और एक तरफ 
दुःख बुरा | सुख और दुःखमें क्या भेद हुआ ? इन दोनोंमें जो 
राग-द्वेंष कर लेते हैँ, बस कर्मयोगमें यही खास बाधा है। 
राग-द्रेषके कारण ही मनुष्य कर्मोंसे लिप्त हो जाता है, बँध 
जाता है। 

कर्मयोगकी महिमा गाते हुए भगवान्‌ पाँचवें अध्यायके 
तीसरे इलोकमें कहते हैं--'जो न किसीसे द्रेष करता है और 
न किसीकी इच्छा करता है, बह नित्य-संन्यासी समझनेयोग्य 
है; क्योंकि इन्द्ोंसे रहित मनुष्य सुखपूर्वक संसार-बन्धनसे मुक्त 
हो जाता है।' जो राग-द्वेष नहीं करता, वह कर्मयोगी नित्य- 
संनन्‍्यासी है। लाभ-हानि, सुख-दुःख, मान-अपमान, निन्‍्दा- 
स्तुति, जीना-मरना आदि इन्द्रोंसे रहित होनेसे बह सुखपूर्वक 
बन्धनसे मुक्त हो जाता है। सभी द्वन्द्र प्रकृतिमें हैं । द्न्द्र-रहित 
होनेसे स्वरूपमें स्थिति स्वतः होती हैं। मनुष्य द्वन्द्र-रहित कब 
होता हैं ? जब बह अपने लिये किद्चिन्मात्र भी नहीं करता । 

जब मनुष्य अपने लिये कर्म करता है, तब उसका 
प्रकृतिके साथ सम्बन्ध हो जाता हैं। प्रकृतिका सम्बन्ध 
जन्म-मरण देता हैं। जो अपने लिये कुछ नहीं करता, उसको 
कोई जन्म-मरण कैसे दे सकता हैं ? टुनियामें जितने कर्म होते 
हैं, उनका पाप-पुण्य हमें नहीं लगता। हम अपने लिये जो 
कर्म करते हैं, उन्हींका पाप-पुण्य हमें लगता है। अगर हम 
अपने लिये कुछ न करें तो हमें कोई पाप-पुण्य नहीं लगेगा। 
अपने लिये कुछ भी करेंगे और कुछ भी चाहेंगे तो योग नहीं 
होगा, प्रत्युत भोग होगा तथा कर्मोसे बन्धन होगा-- 

कर्मणा बध्यते जन्तु: । 

में तो सीधी-सादी बात कहता हूँ कि अगर आप घरमें 
रहते हैं तो घरमें रहनेकी विद्याको सीख लें। बड़ी सीधी-सरल 
विद्या है। अगर आप सास हैं तो बहू-बेटोंके लिये मैं सास 
और माँ हूँ, वे मेरे लिये नहीं हैं। आप बहू हैं तो सास-ससुरके 
लिये में हूँ, वे मेरे लिये नहीं हैं। आप पति हैं तो ख्रीके लिये 
में हूँ, वह मेरे लिये नहीं है। यह एक धारणा आप कर लो 


* कर्मयोगका तत्त्व * 

कि उनके टिये मैं हूँ, वे मेरे लिये नहीं हैं । वे मेरे लिये हैं--यह 
भाव भीतरसे मिटा दो तो आपकी खटपट मिट जायगी। यह 
घरमें रहनेकी, संसारमें रहनेकी असली विद्या है | 

चेला बने हो तो केवल गुरुके लिये बने हो । अपने लिये 
गुरुकी जरूरत नहीं है। मेरे लिये गुरु नहीं, मैं गुरुके लिये हूँ । 
मेरे लिये पिता नहीं, मैं पिताके लिये हूँ। मेरे लिये पुत्र नहीं, 
मैं पुत्रके लिये हूँ। आपके जितने भी सांसारिक सम्बन्तर हैं, वे 
सब-के-सब सम्बन्ध केवल उनकी सेवा करनेके लिये हैं। 
लेनेके लिये कोई सम्बन्ध है ही नहीं। लेनेका खाता ही उठा 
दें। तो क्या होगा ? जो सब्र जगह हैं, सब समयमें हैं, सबके 
हैं, सबमें हैं, उनकी प्राप्ति हो जायगी | 

साधु हैं तो हमारे लिये गृहस्थ नहीं हैं, हम गृहस्थके 
लिये हैं। वे हमारे लिये नहीं हैं, हम उनके लिये हैं-- 
इतनी-सी बात है ! यह बात छोटी-सी है, पर महान्‌ लाभ 
देनेवाली है। अगर आपकी नीयत प्राणिमात्रका हित करनेकी 
है तो आपका बन्धन नहीं होगा। इसमें धनकी, विद्याकी, 
योग्यता आदिकी कोई जरूरत नहीं है | कर्मयोगी वही होता है 
जो जैसी भी परिस्थिति आये, उसका उपयोग केवल दुूसरोंके 
हितके लिये करता है। 

हमने पहले अपने सुखके लिये किया है, इसीलिये 

दूसरोंके सुखके लिये करना है, नहीं तो इसको करनेकी भी 
जरूरत नहीं थी। सेवा करनेसे पुराना कर्जा उतर जायगा और 
नया कर्जा लोगे नहीं तो क्या होगा ? जैसे किसी दुकानदारको 
अपनी दुकान उठानी हो तो उसपर जो कर्जा है, उसको तो 
चुका दे और दूसरोंसे जो लेना है, वे दें तो ले ले, नहीं तो 
छोड़ दे। ऐसा करनेसे दुकान उठ जायगी। अगर संब-का- 
सब रुपया लेना चाहेगा तो दुकान उठेगी नहीं। अपनेपर जो 
कर्जा है, वह पूरा-का-पूरा दे दे। ऐसे ही दूसरोंका हित करना 
कर्जा चुकाना है, इसमें कोई महत्ताकी बात नहीं है। नया कर्जा 
लेना नहीं है अर्थात्‌ किसीसे किद्धिन्मात्र भी सुख चाहना नहीं 
हैं। नया कर्जा लिया नहीं और पुराना कर्जा चुका दिया तो 
मुक्ति नहीं होगी तो क्या होगी ? 

दूसरेका हित कितना करे ? अपनी शक्तिके अनुसार । 
मालपर जगात लगती है। इनकम (आय) पर टैक्‍स लगता 
है। माल ही नहीं तो जगात किस बातकी ? दूसरेके हितके 
लिये जितना कर सकते हो, कर दो; बस, आपका काम 
एकदम पूरा हो गया ! जो नहीं कर सकते, उसकी कोई आशा 
भी नहीं रख सकता । आप मेरेसे सुननेकी आशा रखते हो, पर 
मेरेको जाननेवाले क्या मेरेसे ऐसी आशा रखते हैं कि स्वामीजी 
हमें दस हजार रुपये दे दें ? जो चीज मेरे पास नहीं है, उस 


चीजकी आशा आप नहीं रखते | ऐसे ही जो चीज आपके पास 
नहीं है, उसकी आशा भगवान्‌ रखेंगे क्या ? क्या भगवान्‌ 
आप-जितने भी समझदार नहीं हैं ? आप जितना कर सकते 
हैं, उतना करनेमें कमी न रखें। 

आपके पास चार चीजें हैं--समय, समझ, सामग्री और 
सामर्थ्य (शक्ति) | आपके पास ये चारों चीजें जितनी हैं, 
उतनी-की-उतनी दूसरोंके हितमें लगा दो तो कल्याण हो 


जायगा। आपके पास जितना है, उतना लगा दो--इतनी ही 


आशा भगवान्‌ रखते हैं ओर इतनी ही आशा संसार रखता है। 
अगर दूसरे आपसे अधिक आशा रखते हैं तो यह उनकी 
गलती है। समय पूरा दे दिया, अब और समय कहाँसे 
लायें 2? चोबीस घण्टे दे दिये, अब पचीसवाँ घण्टा कहाँसे 
लायें ? जितनी समझ हैं, सामग्री है, सामर्थ्य है, वह सब 
लोगोंके हितमें लगा दी, अब अधिक कहाँसे लायें ? आपके 
पास जो कुछ है, उसको दूसरोंके हितमें लूगानेका भाव हो 
जाय कि वह हमारा और हमारे लिये नहीं है, प्रत्युत दूसरोंको 
ओर दूसरोंके लिये है, तो असंगता स्वतः प्राप्त हो जायगी। 
असंगता हमारा स्वरूप है--“असंगो हि अयं पुरुष:' 
(बृहदारण्यक ४।३।१०)। जो असंगता ज्ञानयोगीको 
विचार करनेसे प्राप्त होती है, वही असंगता कर्मयोगीको 
दूसरोंके लिये कर्म करनेसे प्राप्त हो जाती है । इन दो इलोकोंको 
खूब ध्यान देकर पढ़ो, बाद कर लो-- 
साइ-ख्ययोगो पृथग्बाला: प्रवदन्ति न पण्डिता: । 
एकमप्यास्थित:... सम्यगुभयोर्विन्दते फलम्‌॥ 
यत्साड्ख्यै: प्राप्यते स्थान तद्योगैरपि गम्यते। 
एक साइरख्व॑ च योगं च यः पश्यति स पश्यतति ॥ 
(गीता ५।४-७५) 
'बेसमझ लोग ही सांख्य (ज्ञायोग) और योग 
(कर्मयोग) को अलग-अलग बताते हैं, न कि पण्डितजन | 
मनुष्य दोनोंके फलरूप परमात्माको प्राप्त कर लेता है। 
ज्ञानयोगी जिस तत्त्वको प्राप्त करते हैं, कर्मयोगी भी उसी 
तत्त्वको प्राप्त करते हैं। अतः जो मनुष्य ज्ञानयोग और 
कर्मयोगको फलरूपमें एक देखता है, वही ठीक देखता है ।' 
कोई भी पढ़ा-लिखा आदमी इन इलोकोंपर विचार 
करके विवाद नहीं कर सकता, इतनी पक्की बात है ! ज्ञानके 
बिना मुक्ति नहीं हो सकती; कर्मयोगसे अन्तःकरणका 
मल-दोष दूर होता है--ऐसा मान लो तो कोई हर्ज नहीं; 
क्योंकि इस सिद्धान्तको भी मैं मानता हूँ, मेरा विरोध नहीं है। 
परन्तु एक बात अधिक मानता हूँ कि कर्मयोग, ज्ञानयोंग और 


१९० 


भक्तियोग--तीनों ही साधन स्वतन्त्रतासे मुक्ति करते हैं। गीता 
स्पष्ट कह रही है-- 


सन््यासस्तु महाबाहो. दुःखमाप्तुमयोगतः । 
योगयुक्तोी. मुनिर्ब्रहा नचिरेणाधिगच्छति | 
(गीता ५।६) 


'महाबाहो ! कर्मयोगके बिना ज्ञानयोग सिद्ध होना कठिन 
है। मननशील कर्मयोगी शीघ्र ही ब्रह्मको प्राप्त हो जाता है।' 

इसलिये अपने स्वार्थका, अभिमानका, आसक्तिका, 
कामनाका त्याग करना है; क्योंकि ये सब हमारा सम्बन्ध 
संसारके साथ जोड़ते हैं। याद रखो, संसारके साथ सम्बन्ध 
केवल हमारा जोड़ा हुआ है। परन्तु परमात्माके साथ सम्बन्ध 
स्वतःसिद्ध है, जोड़ा हुआ नहीं है। इसमें भी विलक्षण बात 
यह है कि पदार्थेने, शरीरने, दूसरोंने, किसीने भी आपको नहीं 
बाँधरा है, आपके साथ सम्बन्ध नहीं जोड़ा है। आपने ही उनके 
साथ सम्बन्ध जोड़ा है। इसलिये आप इस सम्बन्धकों छोड़ना 
चाहो तो छोड़ सकते हो | 

रुपयोंने कभी नहीं कहा कि हम तुम्हारे हैं, तुम हमारे हो । 
मकानने कभी नहीं कहा कि हम तुम्हारे हैं, तुम हमारे हो। 
अकेले आपने ही मेरे रुपये, मेरा मकान, मेरा शरीर, मेरा मन, 
मेरी बुद्धि, मेश अहंकार--ऐसे मेरापन किया है। इसलिये 
अकेले आपको ही छोड़ना पड़ेगा। प्रकृति और प्रकृतिके कार्य 
(शरीर-संसार) ने कभी आपको अपना नहीं कहा, कभी 
आपको अपना नहीं माना। वह तो तेजीसे जा रहा है, खत्म 
हो रहा है। आप उसको अपना मानते हैं--यही बन्धन है। 
उसको अपना न मानकर सेवामें लगा दें तो उसका प्रवाहमात्र 
संसारकी तरफ हो जायगा और आप स्वयं ज्यों-के-त्यों निर्लेप 
रह जायेंगे। 

श्रोता--भीतरमें जो अज्ञान है, उसको मिटानेके लिये 
क्या करें ? 

स्वामीजी--स्थूलशरीरसे की जानेवाली क्रिया, 
सूक्ष्मशरीरसे किया जानेबाला चिन्तन और कारणशरीरसे की 
जानेवाली समाधि भी केवल संसारके हितके लिये हो तो फिर 
सब अज्ञान मिट जायगा। जडतासे सम्बन्ध-विच्छेद हो 
जायगा और चिन्मय तत्त्वकी स्वतः जागृति हो जायगी। 

आपके पास जो धन है, पद है, वह अपने लिये 
बिलकुल नहीं है। उसको अपना मान लिया--यह बेईमानी 
है। इस बेईमानीकों मिटाना है ओर कुछ नहीं करना है। 
साधक हो, पर बेईमानी भी नहीं छोड़ सकते और कल्याण 
चाहते हो ! स्थूलशरीरकों अपना मानना बेईमानी है, सूक्ष्म- 
शरीरकों अपना मानना बेईमानी है ओर कारणशरीरको अपना 


* साधन-सुधा-सिन्धु * 


मानना बेईमानी है। स्थूछ, सूक्ष्म और कारण--इन तीनों 
शरीरोंका सम्बन्ध संसारके साथ है, आपके साथ नहीं। ये 
तीनों आपके नहीं हैं और आप इनके नहीं हैं। 

यदि पापका फल (दुःख) हमारेको बिना माँगे मिलता 
है तो पुण्यका फल (सुख) बिना माँगे क्यों नहीं मिलेगा ? 
उसको झख मारकर मिलना पड़ेगा। क्‍या बीमारीकी कभी 
चाहना करते हो ? उद्योग करते हो ? कभी ज्योतिषीसे पूछते 
हो कि क्या करें, मीमारी नहीं आयी ? महाराज, देखो तो, कब 
आयेगी ? पाँच-सात वर्ष हो गये, हमारे घरमें कोई मरा नहीं, 
कौन कब मरेगा--ऐसी इच्छा होती है क्या ? दस वर्ष हो 
गये, व्यापारमें घाटा नहीं छगा, कब लगेगा--यह चाहना 
होती है क्या ? कया घाटेके लिये उद्योग करते हो ? फिर भी 
लगता है कि नहीं ? तात्पर्य है कि जैसे बिना चाहे दुःख 
मिलता है, ऐसे ही बिना चाहे सुख भी मिलता है, फिर सुखकी 
चाहना क्यों करें ? 

जो हमें पापोंका फल तो जबर्दस्ती भुगताये और पुण्योंके 
फलके लिये हमारेसे नाक रगड़वाये, वह भी कोई भगवान्‌ 
हो सकता हैं 2? अगर वह हमें जिलाना चाहता है तो रोटी दे 
दे, नहीं तो हमें जीनेकी गरज नहीं है। किसी चीजके 
लिये हम उसको क्‍यों कहें ? हमारी अपेक्षा उसको गरज 
ज्यादा है। इसलिये निःशंक हो जाओ, निश्चिन्त हो जाओ, 
निर्भय हो जाओ ओर निःशोक हो जाओ। न शंका है, न 
चिन्ता है, न भय है, न शोक हैं! तत्परतासे अपने कर्तव्य- 
कर्मका पालन करो-- 

तस्मादसक्त: सतर्त कार्य कर्म समाचर। 


अमसक्तो. छ्याचरन्कर्म परमाप्रोति पूरुष: ॥ 
कर्मणेव हि. संसिद्धिमास्थिता जनकादयः । 
लोकसडझअहमेवापि सम्पश्यन्कर्तुमहसि ।। 


(गीता ३। १९-२०) 
'तू निरततर आसक्तिरहित होकर कर्तव्य-कर्मका 
भलीभाँति आचरण कर; क्योंकि आसक्तिरहित होकर कर्म 
करता हुआ मनुष्य परमात्माको प्राप्त हो जाता है। राजा 
जनक-जैसे अनेक महापुरुष भी कर्मके द्वारा ही परमसिद्धिको 
प्राप्त हुए हैं। इसलिये लोकसंग्रहको देखते हुए भी तू 
(निष्कामभावसे) कर्म करनेके योग्य है।' 
कर्मयोगका प्रचार नहीं है, पुस्तकें नहीं हैं, जानकार नहीं 
हैं, इसलिये इसमें कठिनता दीखती है। वास्तवमें कठिनता 
नहीं है। कर्मयोग बहुत सुगम है, सरल है। करना चाहो तो 
सरल हो जायगा। कामनाके कारण पहले कठिनता मालूम 
देगी, पर कामना छूटनेपर सुगम हो जायगा। कर्मयोग बहुत 


# सेया कैसे करें ? * कण मनन ८ भक ऊँ 


ही विलक्षण चीज है। न कहीं जाना है, न वर्ण बदलना है, न आश्रम बदलना हैं 
गीताने बहुत ही अलौकिक बात बतायी है कि आप जहाँ | न सम्मरदाय बदलना है, न देश बदलना है, न वेश बदलना 
हैं, जिस वर्णमें हैं, जिस आश्रममें हैं, जेंसी परिस्थितिमें हैं, | है। बदलना है मनका भाव। केवल प्राप्त परिस्थितिका 
केवल उसीका सदुपयोग करना है। उसीसे मुक्ति हो जायगी ! | सदुपयोग करना है। 

रे 


सेवा केसे करें ? 


श्रोता--सेवा करनेके लिये हमारे पास न तो धन है, न 
बल है, न बुद्धि है, न योग्यता है, न सामर्थ्य है; कोई भी 
सामग्री हमारे पास नहीं है, पर हम सेवा करना चाहते हैं तो 
कैसे करें ? 

स्वामीजी--बहुत बढ़िया प्रश्न है। इसका उत्तर भी 
घटिया नहीं होगा, ध्यान देकर सुनना। सेवा करनेका अर्थ 
है---दूसरेका हित हो और प्रसन्नता हो। वर्तमानमें उसकी 
प्रसन्नता हो और परिणाममें उसका हित (कल्याण) हो, इसके 
सिवाय सेवा ओर क्या होती है ? 

जब हमारे पास शक्ति ही नहीं, तो फिर हम दूसरेकी 
प्रसन्नता कैसे लें--इसके लिये आपको अपनी दृष्टिमें बहुत 
बढ़िया बात बताता हूँ। एक धनी आदमी है। उसको घाटा 
लग जाय, कोई भयंकर बीमारी हो जाय, बेटा मर जाय, ऐसी 
हालतमें आप उसके दुःखमें सहमत हो जाओ कि आपका 
बेटा मर गया, यह बहुत बुरी बात हुई। आपको घाटा लग 
गया, यह बड़ा बेटीक काम हुआ | इस तरह हृदयसे उसके 
दुःखमें सम्मिलित हो जाओ तो वह प्रसन्न हो जायगा, उसकी 
सेवा हो जायगी | ऐसे ही किसीके पास बहुत धन-सम्पत्ति हो 
जाय, लड़का बड़ा होशियार हो जाय तो उसे देखकर हृदयसे 
खुश हो जाओ और कहो कि बाह-वाह बहुत अच्छा हुआ | 
इससे वह प्रसन्न हो जायगा। 

संतोंके लक्षणोंमें आया है-- 'पर दुख दुख सुख सुख 
देखे पर” (मानस ७। ३८ । १) | दूसरोंके दुःखसे दुःखी हो 
जाये और दूसरोंके सुखसे सुखी हो जायैं--यह सेवा आप 
बिना रुपये-पैसेके, बिना बलके, बिना सामग्रीके कर सकते 
हैं। दूसरोंको दुःखी देखकर आप दुःखी हो जाओ कि 'हे 
नाथ ! क्‍या करें ? हमारे पास कोई सामग्री नहीं, धन नहीं, 
बल नहीं, जिससे हम दूसरोंको सुखी कर सकें, हम क्या 
करें ?'--इस तरह आप हृदयसे दुःखी हो जाओ और 
दूसरोंको सुखी देखकर हृदयसे प्रसन्न हो जाओ तो यह 
आपकी बड़ी भारी सेवा होगी। जिसके हृदयमें ऐसा भाव होता 
है, उस पुरुषके दर्शनमात्रसे छोगोंको शान्ति मिलती है। 

धन आदिसे हम दूसरोंकी सेवा करेंगे, उपकार करेंगे, 
यह बहूत ही स्थूल बुद्धि है। मैं तो कहता हूँ कि नीच बुद्धि 


है। आपने सेवाको महत्त्व नहीं दिया है, धनको महत्त्व दिया 
है। जो धनको महत्त्व देता है, वह नीच है । जो आपके हाथका 
मैल है, उसको आप अपनेसे भी बढ़कर महत्त्व देते हो और 
लोगोंकी सेवाके लिये भी उसकी आवश्यकता समझते 
हो--यह बहुत ही खोटी (खराब) बुद्धि है। धन आदिसे 
सेवा करनेपर अभिमान होता है, तिरस्कार होता है। जिसकी 
सेवा करोगे, उसपर भी रोब जमाओगे कि 'हमने इतना 
तुम्हारेको दिया है, इतनी सहायता की है ।' वह अगर आपके 
विरुद्ध हो जायगा तो निन्‍्दा करोगे कि 'देखो, हमने इसकी 
इतनी सहायता की और यह हमारा विरोध करता है।' इस 
प्रकार संघर्ष पैदा होगा ! आप अपनी दविद्वत्तासे सेवा करोगे 
और कहीं दूसरा भी ऐसे करेगा तो ईर्ष्या पैदा होगी। हम 
बढ़िया व्याख्यान देते हैं और दूसरेका व्याख्यान हमारेसे भी 
बढ़िया हो गया तो ईर्ष्या होगी। कहते हो कि जनताकी सेवा 
करते हैं, पर वास्तवमें सेवा नहीं करते हो, लड़ाई करते हो । 

ऐसे आदमी बहुत कम मिलेंगे, जो वास्तबमें सेवा करते 
हैं। हम राम-नामका माहात्म्य बताते हैं, छोगोंको नाम-जपमें 
लगाते हैं, पर दूसरा कोई लोगोंकों नाम-जपमें लगाता है तो 
वह इतना नहीं सुहाता। हमारे कहनेसे कोई नाम-जपमें लग 
जाय तो हम राजी होते हैं, पर दूसरेके कहनेसे कोई नाम-जपमें 
लग जाय तो हम उतने राजी नहीं होते, जब कि हमें उससे 
भी ज्यादा राजी होना चाहिये कि हमारा परिश्रम तो हुआ ही 
नहीं और काम हमारा हो गया ! 

कोई व्यक्ति हमारे मतको नहीं मानता, हमारे सिद्धान्तको 
नहीं मानता, प्रत्युत हमारे सिद्धान्तका खण्डन करता है, हमारी 
मान्यताका, हमारी साधन-पद्धतिका खण्डन करता है, पर 
राम-नामका प्रचार करता है, छोगोंसे नाम-जप करनेके लिये 
कहता है तो उससे हमारे भीतर क्या बुद्धि पेदा होती है ? हमें 
नामका प्रचार तो अच्छा लग जायगा, पर उसके कहनेसे लोग 
नाम-जप करते हैं--यह अच्छा नहीं लगेगा, क्योंकि वह 
हमारे सिद्धान्तका, हमारे मतका, हमारी साधन-प्रणालीका 
खण्डन करता है। इस प्रकार हम खण्डनको जितना महत्त्व देते 
हैं, उतना नामके प्रचारको नहीं देते हैं। हम नामके प्रेमी नहीं 
हैं, हम अपने मतके, अपने गुरुके प्रेमी हैं। हमारे गुरुजीको 

मानो, तब तो ठीक है, पर हमारे गुरुजीको नहीं मानो और 
राम-राम करो तो कुछ नहीं होगा--यह मतवालेकी बात है। 
अगर वास्तबमें हमें नामकी महिमा अभीष्ट है तो कोई 
नास्तिक-से-नास्तिक, नीच-से-नीच व्यक्ति भी नामकी महिमा 
कहे तो मन-ही-मन आनन्द आना चाहिये, हृदयमें उल्लास 
होना चाहिये कि वाह-वाह, इसने बात बहुत बढ़िया कही । 
इसका नाम है--सेवा | 

दूसरेका सदात्रत बहुत अच्छा चलता है, वह बढ़िया 
भोजन देता है और सबका आदर करता है। ल्ोगोंमें उसकी 
महिमा होती है । हम भी सदाब्रत खोलते हैं, पर हमारी महिमा 
नहीं होती तो हमारे भीतर ईर्ष्या होती है कि नहीं ? अगर ईर्ष्या 
होती है तो हमारे द्वारा बढ़िया सेवा नहीं हुई । वास्तवमें तो हमें 
खुशी आनी चाहिये कि वहाँ बढ़िया भोजन मिलता है, हमारे 
यहाँ तो साधारण भोजन मिलता है। हम उपकारका जो काम 
करते हैं, वही काम दूसरा शुरू कर दे तो उससे हमारेमें ईर्ष्या 
पेदा होती है, द्वेष पेदा होता है तो यह हम सेवा नहीं कर रहे 
हैं, सेवाका वहम है। 

किसी भी तरहसे, किसीके द्वारा ही सेवा हो जाय तो हम 
प्रसन्न हो जाये। जो सेवा करता है, उसको देखकर और 
जिनकी सेवा होती है, उनको देखकर हम प्रसन्न हो जाये कि 
वाह-वाह, कितनी बढ़िया बात है ! हमारे पास एक कौड़ी भी 
लगानेको नहीं हो, पर हम प्रसन्न हो जाये, उस सेवामें सहमत 
हो जाये तो हमारे द्वारा सेवा हो जायगी। बोलो, इसमें क्‍या 
कठिनता हैं ? इसमें कोई सामग्री नहीं चाहिये, अपना हृदय 
चाहिये। सेवा वस्तुओंसे नहीं होती है, हृदयसे होती है । 

लोगोंमें यह वहम रहता है कि इतना धन हो जाय तो हम 
ऐसी-ऐसी सेवा करेंगे। विचार करना चाहिये कि जिनके पास 
उतना धन है, वे सेवा करते हैं क्या ? वे तो सेवा नहीं करते 
ओर हम करेंगे ! जब धन हो जाय, तन देखना ! नहीं होगी 
सेवा | जिस समय पैसा हो जायगा, उस समय यह भाव नहीं 
रहेगा। भाव बदल जायगा। हमने देखे हैं ऐसे आदमी। 
केवल पुस्तकोंकी बात नहीं कहता हूँ । कलकत्तेके एक सज्जन 
दलाली करते थे और स्वर्गाश्रम, ऋषिकेशमें सत्संगके लिये 
आया करते थे। बड़ा उत्तम स्वभाव था उनका। वे कहते थे 
कि हम तो दलाली करते हैं, बह भी छोड़कर हम सत्संगमें 
आ जाते हैं ओर इनके पास इतना-इतना धन है, पर ये 
सत्संगमें नहीं आते | इनको क्या बाधा लगती है ? परन्तु आगे 
चलकर जब उनके पास धन हो गया, तब उनका सत्संगमें 
आना कम हो गया। उनको सत्संगमें आनेका समय ही नहीं 

मिलता । कारण कि घन बढ़ेगा तो कारोबार भी बढ़ेगा ओर 
कारोबार बढ़ेगा तो समय कम मिलेगा। अतः जबतक धन 
नहीं है, तबतक ओर विचार रहता है, पर धन होनेपर वह 
विचार नहीं रहता | किसी-किसीका वह विचार रह भी जाता 
है, पर वे शुरवीर ही हैं, जिन्होंने धनको पचा लिया। प्रायः धन 
पचता नहीं, अजीर्ण हो जाता हैं । बलका अजीर्ण हो जाता है 
पहले विचार रहता है कि बल हो तो हम ऐसा-ऐसा करें, पर 
बल होनेपर निर्बलको दबाते हैं। जब वोट माँगते हैं, उस 
समय कहते हैं कि हम आपकी सेवाके लिये ये-ये काम 
करेंगे, पर मिनिस्टर बननेपर आपको पूछेंगे भी नहीं । क्या यह 
सेवा है ? यह सेवा नहीं है, स्वार्थ है । एक गाँवमें एक आदमी 
गया तो उसने कहा कि तुम्हारे गाँवमें इतना कूड़ा-कचरा पड़ा 
है, क्‍या सफाई करनेके लिये मेहतर नहीं आता? वे 
बोले--पाँच वर्षके बाद आता है मेहतर ! पहले कोई नहीं 
आता ? जब वोट माँगने आते हैं, तब मेहतर आता है। 

दूसरा कोई सेवा करता है तो हमारेकों बुरा क्यों लगता 
है ? कि हमारी महिमा नहीं हुई, उसकी महिमा हो गयी। 
उसने अन्नक्षेत्र खोल दिया, विद्यालय खोल दिया, व्याख्यान 
देना शुरू कर दिया तो उसकी महिमा हो गयी, हमारी महिमा 
नहीं हुई। यह सेवा करना है या अपनी महिमा चाहना है ? 
कसौटी कसकर देखो तो पता लगे। सेवाका तो बहाना है। 
अच्छाईके चोलेमें बुराई रहती है-- 'कालनेमि जिमि रावन 
राहू” ऊपर अच्छाईका चोला है, भीतर बुराई भरी है। यह 
बुराई भयंकर होती है | जो बुराई चोड़े (प्रत्यक्ष) होती है, वह 
इतनी भयंकर नहीं होती, जितनी यह भयंकर होती है। 

असली सेवा करनेका जिसका भाव होगा, बह दूसरेके 
दुःखसे दुःखी ओर दूसरेके सुखसे सुखी हो जायगा । दूसरोंके 
दुःखसे दुःखी ओर सुखसे सुखी न होकर कोई सेवा कर 
सकता है क्या ? जबतक दूसरोंके दुःखसे दुःखी और सुखसे 
सुखी नहीं होगा, तबतक सेवा नहीं होगी । जो दूसरोंके दुःखसे 
दुःखी होगा, वह अपना सुख दूसरोंको देगा, स्वयं सुख नहीं 
लेगा; और दूसरोंके सुखसे सुखी होगा, उसको अपने सुखके 
लिये संग्रह नहीं करना पड़ेगा । यह बात कण्ठस्थ कर लो कि 
दूसरोंके दुःखसे दुःखी होनेवालेकी अपने दुःखसे दुःखी नहीं 
होना पड़ता और दूसरोंके सुखसे सुखी होनेवालेको अपने 
सुखके लिये भोग ओर संग्रह नहीं करना पड़ता । 

संसारसे मिली हुई सामग्रीको अपनी मानकर सेवामें 
लगाओगे तो अभिमान आयेगा। अतः सेवाके लिये 
सामग्रीकी जरूरत नहीं है, हृदयकी जरूरत है। 


नह +००००»० 


कर्म किसके लिये ? 


आप कृपा करके इस बातको समझनेकी चेष्टा करें, इसका 
दुरुपयोग न करें। थोड़ी गहरी बात है। वह यह है कि अपने 
लिये कुछ करना नहीं है। 'अपने' का अर्थ है--स्यं अर्थात्‌ 
परमात्माका अंश चेतन स्वयंके लिये करना कुछ नहीं है। 
करना जितना होता है, वह सब प्रकृतिके सम्बन्धसे होता है। 
प्रकृतिके सम्बन्धके बिना करना है ही नहीं। अतः जो कुछ 
करना है, वह सब शरीर-इनच्द्रियाँ-पन-बुद्धिके लिये करना है, 
संसारके लिये करना है, भगवानके लिये करना है; परन्तु 
अपने लिये कुछ करना नहीं है-- यह सार बात है। 

हम जो भी कर्म करते हैं, उस कर्मका आरम्भ और अन्त 
होता हैं। जिसका आरम्भ और अन्त होता है, उसके साथ 
हमारा सम्बन्ध नहीं है; क्योंकि स्वयंका आरम्भ और अन्त नहीं 
होता । अनन्त जन्मोंसे यह जीव चला आ रहा है, पर इसका 
कभी आरम्भ और अन्त नहीं हुआ है। यह अनादि और 
अनन्त है। अतः: इसके लिये करना नहीं होता। करना मात्र 
संसारके लिये होता हैं। 

मेरेकी कुछ मिले--यह इच्छा होते ही बन्धन हो जाता है । 
मिली हुई चीज कभी अपने साथ रहनेवाली है हो नहीं। कृपा 
करके इस बातपर थोड़ा ध्यान दो | हमें कुछ भी मिल जाय, 
धन मिल जाय, मान मिल जाय; विद्या,पद, अधिकार मिल 
जाय, पर ये मिली हुई चीजें हमारे साथ रह नहीं सकतीं । 
परन्तु परमात्मा सबको मिले हुए हैं ओर सदा सबके साथ रहते 
हैं, कभी बिछुड़ते नहीं। उनको न जाननेसे ही उनका अभाव 
दीखता है। किसी देशमें, किसी कालमें, किसी बस्तुमें, किसी 
व्यक्तिमें, किसी क्रियामें, किसी घटनामें, किसी परिस्थितिमें 
परमात्मा न हों--यह हे ही नहीं, हो सकता ही नहीं। वे तो 
निरन्तर रहनेवाले हैं और उनको ही प्राप्त करना है। मिलने और 
बिछुड़नेवाली चीजोंका आश्रय लेना बड़े भारी अनर्थका कारण 
है। मिले हुए शरीर, इच्द्रियाँ, अन्तःकरण आदि अपने कामके 
हैं ही नहीं। इनको अपने लिये मानते हैं--यह बहुत बड़ी 
गलती है। इस विषयको ठीक तरहसे समझना चाहिये। 

भगवान्‌ कहते हैं--'ममैबांशों जीवलोक्रे' (गीता 

१५१७) “यह जीव मेरा ही अंश है।' यह जीव चेतन, 
अमल और सहज सुखराशि है-- 'ईस्बर अंस जीव 
अबिनाती । चेतन अमल सहज सुर रासी ॥” (मानस, 
उत्तर ११७। १) । इसमें जडता है ही नहीं तो फिर इसके 
लिये क्या करना बाकी रहा ? इसमें मल है ही नहीं तो फिर 
दूर क्या करोगे ? यह सहज सुखराशि है तो फिर इसमें सुख 
कहाँसे लाओगे ? मिली हुई सब चीजें बिछुड़नेवाली हैं। 


मिली हुई चींजोंका जो आश्रय लेना है, आधार लेना है, उनसे 
सुखकी आशा रखना है, उनको महत्त्व देना है--यह महान्‌ 
पतनका कारण है। आप कृपा करके इस विषयको समझ लो 
ते बहुत ही आनन्दकी बात है। 

मिली हुई चीज हमारे साथ रहनेवाली नहीं है; क्योंकि 
मिली हुई उसको कहते हैं, जो पहले नहीं थी और पीछे भी 
नहीं रहेगी। परन्तु परमात्मा और उनका अंश जीवात्मा 
(स्वयं) पहले भी थे और पीछे भी रहेंगे। शरीर, धन-सम्पत्ति, 
घर-परिवार आदि मिली हुई वस्तुओंका आश्रय लेना, इनको 
महत्त्व देना खास पतनकी बात है। नित्य-निरन्‍्तर रहनेवालेके 
लिये ये मिलकर बिछुड़नेवाली वस्तुएँ क्या काम आयेंगी ? 
हाँ, इनका सदुपयोग किया जा सकता है| परन्तु इनका आश्रय 
लेना और इनसे सुखकी आशा रखना भूल है। खास भूल 
यही होती है कि हम मिली हुई चीजसे सुख लेते हैं। इस 
सुखकी आसक्ति ही बाँधनेवाली है। यह आसक्ति साधनको 
ऊँचा बढ़ने नहीं देती । 

कोई भी काम करो, उसका न करनेसे ही आरम्भ होता 
है और न करनेमें ही उसकी समाप्ति होती है। अतः कर्मका 
आदि और अन्त होगा ही। ऐसे ही कर्म करनेसे जो कुछ 
मिलेगा, वह भी आदि-अन्तवाला होगा । क्रियाका भी आरम्भ 
और अन्त होता है तथा पदार्थोका भी संयोग और बियोग 
होता है। क्रिया और पदार्थ-- यह प्रकृति है। प्रकृतिसे 
सर्वथा अतीत जो परमात्मतत्त्व है, उसीका साक्षात्‌ अंश यह 
जीबात्मा है। अतः जो क्रियाओंमें और वस्तुओंमें आसक्त है 
और इनसे अपनी उन्नति मानता है, वह गलतीमें है। 

यह बड़े भारी आश्चर्यकी बात है कि धन मिलनेसे हम 
अपनेको बड़ा मान लेते हैं। अगर हम धनसे बड़े हो गये तो 
धन बड़ा हुआ कि हम बड़े हुए ? धनके बिना तो हम छोटे 
ही रहे ! धन तो आपका कमाया हुआ है। धन आपके पास 
आता हैं और चला जाता है। वह आपके पास रहेगा तो आप 
चले जाओगे। बह साथ रहनेवाला नहीं है। ऐसे ही विद्या, 
योग्यता, पद, अधिकार आदिसे जो अपनेको बड़ा मानता है 
वह बहुत बड़ी गलती करता है। वास्तवमें आप खुद इतने बढ़े 
हैं कि आपसे ही ये वस्तुएँ सार्थक होती हैं। आपसे ही रुपये 
सार्थक होते हैं, आपसे ही भोजन सार्थक होता है। आपसे ही 
कपड़े सार्थक होते है। संसारकी जितनी वस्तुएँ हैं, वे सब 
आपसे ही सार्थक होती हैं। आप इन बस्तुओंसे अपनेको बड़ा 
मानते हो--यह गलती है। मिली हुईं चीजसे अपना महत्त्व 
समझना, अपनेकों बड़ा मानना बहुत बड़ी गलती है। अगर 

यह गलती मिट जाय तो समता अपने-आप आ। जायगी; 
क्योंकि समतामें हमारी स्थिति स्वतः--स्वाभाविक है। यह 
उद्योगसाध्य, कृतिसाध्य नहीं हैं। करनेकी आसक्तिको 
मिटानेके लिये ही कर्म कंरना है, कुछ पानेके लिये नहीं । 

हमारा मान हुआ तो उसमें हम राजी हो गये और 
अपमान हुआ तो हम नाराज हो गये। थोड़ा गहरा विचार करो 
कि मान होनेसे हमें मिल क्या गया और अपमान होनेसे हमारी 
हानि क्या हो गयी ? आने-जानेवाली वस्तुसे आपको कोई 
हानि-छाभ नहीं होता। अनादिकालसे कई सर्ग-प्रकय, 
महासर्ग-महाप्रलुय हुए, पर आप स्वयं वे-के-वे ही रहे-- 
'भूतग्राम: स एवायम' (गीता ८।१९)। ऐसे निरन्तर 
रहनेवाले आपको मान मिल गया तो क्या हुआ ? और 
अपमान मिल गया तो क्या हुआ ? धन मिल गया तो क्या 
हुआ 2? और धन चला गया तो क्या हुआ ? शरीर मिल गया 
तो क्या हुआ ? और शरीर चला गया तो क्या हो गया ? 
बीमारी आ गयी तो क्या हो गया ? और बीमारी चली गयी 
तो क्‍या हो गया? ये सब तो आने-जानेवाले हैं-- 
'आगमापाथिनोउनित्या:' (गीता २। १४) । आने-जानेवाले 
पदार्थेसि राजी और नाराज होना बहुत बड़ी भूल है। इस 
भूलका अभी त्याग न हो सके तो न सही, पर इस बातकों 
समझ तो लें। ठीक समझ लो तो स्वतः--स्वाभाविक त्याग 
हो जायगा | बालक टट्टी-पेशाब करके उसमें हाथ डालता है; 
क्योंकि वह समझता नहीं । परन्तु समझनेके बाद फिर छूयेगा 
क्या ? छूनेपर हाथ धोयेगा। आप समझ लें कि ये मान, 
बड़ाई, सुख, आराम, पद, अधिकार आदि सब मलसे भी 
निकृष्ट हैं। 

मिली हुई वस्तुओंसे केवल दूसरोंका हित करना है, 
अपने लिये कुछ नहीं करना है। गीता स्पष्ट कहती है--*ते 
प्राप्रुवन्ति मामेव सर्वभूतहिते रता:' (१२ ।४) सम्पूर्ण 
प्राणियोंके हितमें जिनकी रति है, ऐसे मनुष्य मेरेको ही प्राप्त 
होते हैं।' जैसे लोभीकी धनमें, भोगीकी भोगोंमें रति (प्रीति) 
होती है, आकर्षण होता है, ऐसे ही हमारी रति, हमारी लगन, 
हमारा आकर्षण दूसरोंके हितमें होना चाहिये। सब काम 
दूसरोंके हितके लिये ही करना है, अपने लिये नहीं करना है। 
कारण कि अपने लिये करना बनता ही नहीं। प्रकृतिके 
सम्बन्धके बिना स्वयंमें कर्तापन है ही नहीं । 

गाढ़ नींदमें अहड्डार भी लुप्त हो जाता है, पर आप रहते 
हो। हमें यह बात बढ़िया मालूम दी है कि नींदसे पहले भी 
मैं था तथा नींदके बादमें भी मैं हूँ ओर नींदमें मेंरेको कुछ पता 
नहीं था--इसका अनुभव तो होता है, पर नींदमें में नहीं 

था--इसका अनुभव नहीं होता। नींदमें में नहीं था और 
जागनेपर मैं उत्पन्न हो गया--ऐसा आप नहीं मानते। हमने 
शास्त्रोंकी कई बातें सुनी हैं, पर यह दृष्टान्त किसी पुस्तकमें 
आया हो--ऐसा हमें याद नहीं है | गाढ़ नींदमें शरीर, इन्द्रियाँ 
मन, बुद्धि, अहंकार आदिका भान नहीं था--यह तो आप 
कह सकते हैं, पर गाढ़ नींदमें 'में' नहीं था--यह आप नहीं 
कह सकते | अपनी सत्ताका अनुभव करनेके लिये यह युक्ति 
बहुत बढ़िया है। गाढ़ नींदमें मेरेको कुछ भी पता नहीं था तो 
'कुछ भी पता नहीं था'--इसका तो पता था न ? तात्पर्य है 
कि उस समयमें भी आप थे। ऐसे नित्य-निरन्तर रहनेवाले 
आपको आने-जानेवाली वस्तु क्या निहाल करेगी ? 

जो आया है, वह जायगा ही । जिसका संयोग हुआ हैं 
उसका वियोग होगा ही । उसमें राजी-नाराज होओगे तो अपने 
कल्याणसे वज्ञित रह जाओगे--इसके सिवाय और कुछ नहीं 
होनेका है ! हमने एक कहानी सुनी है | एक मकानमें गुरु और 
चेला रहते थे। एक दिन मकानके भीतर एक कुत्ता आ गया। 
चेला बोला कि महाराज ! मकानमें कुत्ता आ गया, क्या 
करूँ ? गुरुने कहा कि किवाड़ बन्द कर दो; क्योंकि उसको 
यहाँ तो कुछ मिलेगा नहीं और दूसरी जगह जा सकेगा नहीं। 
अपने पास कुछ है नहीं तो खायेगा क्या ? और मकानके भीतर 
बन्द होनेसे दूसरोंको तंग करेगा नहीं; अतः किवाड़ बन्द कर 
दो। इसी तरह संसारमें जाते ही किवाड़ बन्द हो जाता है ! 
तात्पर्य है कि जैसे कुत्ता कुछ खानेके लिये घरमें गया तो वहाँ 
भी कुछ नहीं मिला और घरके भीतर बन्द हो जानेसे बाहर भी 
नहीं जा सका तो बह दोनों तरफसे रीता रह गया ! ऐसे ही आप 
संसारमें कुछ लेने जाओगे तो संसारमें कुछ मिलेगा नहीं और 
परमात्माकी तरफसे विमुख हो जाओगे; अतः दोनों तरफसे रीते 
रह जाओगे। हमें संसारसे कुछ लेना ही नहीं है---इस बातसे 
आप निहाल हो जाओगे | इस बातको काममें छानेका तरीका 
है--'सर्वभूतहिते रता:' अर्थात्‌ प्राणिमात्रके हितमें रति हो 
जाय | तो क्या होगा इससे ? हमारेमें जो लेनेकी इच्छा है, वह 
मिट जायगी। दूसरोंका हित करनेकी, उनको सुख पहुँचानेकी 
छहूगन लग जायगी। तो अपनी सुख लेनेकी इच्छा मिट 
जायगी। सुख लेनेकी इच्छा सर्वथा मिटते ही परमात्मतत्त्तकी 
प्राप्ति हो जायगी; क्योंकि आप जहाँ हैं, परमात्मा वहीं पूर्ण- 
रूपसे विद्यमान हैं, अंशरूपसे (अधूरे) नहीं। आपको 
(जीवात्माको) भी अंश तब कहते हैं, जब आप प्रकृतिके 
अंश शरीरके साथ सम्बन्ध जोड़ते हो | प्रकृतिके अंशके साथ 
सम्बन्ध न जोड़ो तो आप स्वयं अंशी हो। 

संसारसे कुछ भी नहीं पाना हैं और केवल संसारके 

हितके लिये ही करना है | स्वयंके लिये कुछ करना है ही नहीं। | ही जीवकी जडता है, मूर्खता है-- 


मनमें जो करनेकी एक रुचि होती है, उस करनेकी रुचिको 
मिटानेके लिये ही करना है। अगर आप मान-सत्कार आदि 
लेते रहोगे तो यह करनेकी रुचि कभी मिटेगी नहीं। अपने 
परिवारके सुखके लिये करो, पर उनसे यह मत चाहो कि बे 
मुझे सुख देंगे। मैं तो परमात्माका अंश हूँ; अतः उनका दिया 
हुआ सुख शरीर, इन्द्रियाँ, मन, बुद्धितक ही पहुँच सकता है 
मेरेतक नहीं पहुँच सकता मैंने एक गृहस्थाश्रमकी ख््रीको बात 
सुनी है। किसीने उससे कहा कि ये लोग तेरेको दुःख देते हैं 
तो उसने कहा कि मेरेतक दुःख पहुँचता ही नहीं। कितना ही 
कष्ट दे दो, निन्दा कर दो, अपमान कर दो, वह मेरेतक 
पहुँचता ही नहीं । कष्ट, अपमान शरीरका होगा, निन्‍्दा नामकी 
होगी, वे चेतन-तत्लतक कैसे पहुँच सकते हैं ? अतः कुछ भी 
पानेकी इच्छा न रखकर केवल संसारके लिये करना है। 
केवल संसारके लिये करनेसे आत्मज्ञान हो जायगा, बोध हो 
जायगा। परमात्माकी प्राप्ति चाहो तो वह हो जायगी। मुक्ति 
चाहो तो मुक्ति हो जायगी, कल्याण हो जायगा, सदा रहने- 
बाला लाभ हो जायगा। 
आपको राशरीर, विद्या, बुद्धि, योग्यता आदि जो कुछ भी 
मिला है, वह सब-का-सब संसारसे मिला है। संसारसे मिले 
हुएको बिना शर्त संसारके भेंट कर दो। आप परमात्माके अंश 
हो; अतः आप परमात्माके शरण हो जाओ। उत्पन्न ओर नष्ट 
होनेवालेके शरण मत होओ, उसका आश्रय मत लो । 
गोस्वामीजी महाराज कहते हैं-- 
एक भरोसो एक बल एक आस बिस्वास | 
एक राम घन स्थाम हित चातक तुलसीदास ॥ 
(दोहावली २७७) 
संसार आपका हैं नहीं, आपको मिला ही नहीं, आपतक 
पहुँचा ही नहीं। ऐसे संसारकी आशा, विश्वास, भरोसा रखना 


यह बनती रघुबीर गुसाई । 
और आस-बिस्वास-भरोसो,हरो जीव-जड़ताई ॥ 
(विनयपत्रिका १०३) 
भगवानसे प्रार्थना करो तो जडता मिट जाय अथवा केवल 
दूसरोंके हितके लिये कर्म करो तो जडता मिट जाय । शरीर, 
इन्द्रियाँ, मन, बुद्धि, योग्यता आदि सब संसारके लिये हैं 
अपने लिये हैं ही नहीं। उत्पन्न और नष्ट होनेवाली चीज 
अनुत्यन्न तत्त्वके लिये क्या काम आयेगी ? थोड़ा विचार करो 
आप | यह जीव परमात्माका अंश है, चेतन है, अमल है 
सहज सुखराशि है, अविनाशी है तो इसके लिये जड़, विनाशी 
चीज कैसे काम आयेगी ? विनाशी चीज तो विनाशी संसारके 
हितके लिये, सुखके लिये, आरामके लिये, खर्च करनेके लिये 
मिली है । उसको आप अपने लिये मानो तो आप जरूर फँस 
जाओगे, इसमें किंचिन्मात्र भी सन्देह नहीं है। मान-बड़ाई 
मिलनेसे आप राजी हो गये--यह कितना बड़ा अँधेरा है ! 
कारण कि जो मिला हैं, वह बिछुड़ जायगा, रहेगा नहीं। 
शरीरकों अपना मान लिया तो अब सब बीमारियाँ आयेंगी; 
क्योंकि मूलमें भूल हो गयी | जोड़ रूगाते समय पहली पंक्तिके 
जोड़में ही भूल हो जाय और आगेकी पंक्तियोंमें बड़ी 
सावधानीसे जोड़ लगाया जाय तो क्या वह जोड़ सही हो 
जायगा ? आस्म्भमें ही भूल हो जाय तो फिर आगे भूल-ही- 
भूल होगी । एक कहानी याद आ गयी । एक आदमीको ऊँटपर 


चढ़ाया और कहा कि कहीं जानेसे पहले हमारा ऊँट तीन बार 


कूदेगा; अतः सावधान रहना । उसने कहा कि मैं तो पहलेमें ही 
कूद जाऊँगा, दो बार कूदना बच जायगा ! अगर पहलेमें ही 
भूल हो गयी तो फिर भूल-ही-भूल होगी । इसलिये पहलेमें ही 
भूल मत करो, शरीरकों अपना मत मानो और उसके द्वारा 
सबकी सेवा करो, हित करो | 


क्ब्पॉन ह.थ नल 

मनुष्यमें कर्म करनेकी एक स्वाभाविक रुचि रहती 
है। कारण कि वह कुछ-न-कुछ पाना चाहता है। अतः 
कुछ-न-कुछ पानेके उद्देश्यसे वह जन्मसे मृत्युपर्यन्त 
आसत्तिपूर्वक कर्मोमें लगा रहता है। कुछ पानेकी आशाके 
कारण कर्मोंमें उसकी आसक्ति इतनी अधिक रहती है कि जब 
वृद्धावस्थामें उसकी इन्द्रियाँ कर्म करनेमें असमर्थ हो जाती हैं 
तब भी वह कर्मोंस असड़ नहीं हो पाता। इस प्रकार 
आसक्तिपूर्वक कर्म करते-करते ही बह कालके मुखमें 
चला जाता है। ऐसी परिस्थितिमें हठपूर्वक कर्मोका त्याग 


करनेकी अपेक्षा कोई ऐसा उपाय ही सफल हो सकता 
है, जिसके अन्तर्गत शास्त्रविहित कर्म करते हुए ही 
कर्मासक्ति मिट जाय और मनुष्यको कल्याणकी प्राप्ति हो 
जाय। इस दृष्टिसे मनुष्यके लिये कर्मग्रोगका अनुष्ठान 
ही एक सफल एवं सुगम उपाय हैं। कर्मयोग ऐसे है, जैसे 
भोजनमें ही ओषध मिला दी जाय !! श्रीमद्धागवतर्मे 
भगवानके वचन हैं-- 

योगाखत्रयो मया प्रोक्ता नृर्णा श्रेयो विधित्सया। 

ज्ञान कर्म च भक्तिश्व नोपायोउन्योउस्ति कुत्रचित्‌ ॥ 


१९६ 


3 .>न्‍क+-<-- 


निर्विण्णानां ज्ञानयोगो न्यासिनामिह कर्मसु । 
तेघ्रनिर्विण्णचित्तानां. कर्मयोगस्तु कामिनाम्‌ ॥। 
यदृच्छया मत्कथादों जातश्रद्धस्तु यः पुपान्‌। 
न निर्विण्णो नातिसक्तो भक्तियोगोउस्य सिद्धिद: ॥ 
(११। २० | ६---८) 
अर्थात्‌ अपना कल्याण चाहनेवाले मनुष्योंके लिये मैंने 
तीन योग (मार्ग) बतलाये हैं--ज्ञानयोग, कर्ममोग और 
भक्तियोग। इन तीनोंके अतिरिक्त अन्य कोई कल्याणका मार्ग 
नहीं है। जो अत्यन्त बैराग्यवान्‌ हैं, वे ज्ञानयोगके अधिकारी 
हैं, जो संसारमें आसक्त हैं, वे कर्मयोगके अधिकारी हैं और 
जो न तो अत्यन्त विरक्त हैं ओर न अत्यन्त आसक्त हैं, वे 
भक्तियोगके अधिकारी हैं। 
उपर्युक्त भगवद्गबचनोंके अनुसार संसारमें कर्मयोगके 
अधिकारियोंकी संख्या ही अधिकतम सिद्ध होती है। यहाँ 
श्ढ्रा होती हैं कि संसारमें आसक्त मनुष्य कर्मयोगके मार्गपर 
(परमात्माकी तरफ) केसे चल पायेंगे ? इसका समाधान 
भगवानने 'नृर्णां श्रेयों विधित्सया' पदोंमें कर दिया है। 
तात्पर्य है कि संसारिक भोग ओर उनके संग्रहमें रुचि रहते हुए 
भी जो मनुष्य उन(भोगों)से अपनी रुचिको हटाकर अपना 
कल्याण करना चाहता है, वह कर्मयोगका पालन करके 
सुगमतापूर्वक अपना कल्याण कर सकता है | अपना कल्याण 
करनेका विचार जितना दृढ़ होगा, उतना ही शीघ्र उसका 
कल्याण होगा । 
कर्मयोगका तात्पर्य हैं--कर्म करते हुए परमात्माको प्राप्त 
करना | कर्मयोगमें दो शब्द हैं---कर्म और योग । शाखविहित 
कर्तव्य कर्मोंको 'कर्म' कहते हैं। कर्म संसार (फलप्राप्ति) के 
लिये भी किये जाते हैं और संसारसे ऊँचा उठकर परमात्माको 
प्राप्त करनेके लिये भी किये जाते हैं। 'योग' की व्याख्या 
भगवानने दो प्रकारसे की है--(१) समताको योग कहते 


* साधन-सुधा-सिन्धु * 


हैं---'समत्व॑ योग उच्यते' (गीता २।४८) और 
(२) दुःख-संयोगके वियोगको योग कहते हैं--'तं विद्याद्‌ 
दुःखसंयोगवियोग॑ योगसब्ज्ितम' (गीता ६।२३)। 
परमात्मा 'सम' हैं-- निर्दोष हि सम॑ ब्रह्म' (गीता ५। १९), 
अतः समतासे परमात्मामें स्थिति होती है, जिसे 'योग' कहते 
हैं। संसारसे सम्बन्ध ही दुःख-संयोग है। अतः संसारसे 
सम्बन्ध-विच्छेद होनेपर 'योग'-(समता या परमात्मा-)की 
प्राप्ति हो जाती है* । कर्मयोगमें योगका ही महत्त्व है, 'कर्म'का 
नहीं | इसीलिये भगवान्‌ कहते हैं कि क्मोमें योग ही कुशलता 
है 'योग: कर्मसु कौशलम्‌' (गीता २। ७५०) | 

'कर्मका सम्बन्ध संसार(जडता)से एवं थयोग'का 
सम्बन्ध स्रय॑ (चेतन) से हैं। अतः 'कर्म' संसारके लिये और 
'योग' अपने लिये होता है | कर्मयोगमें कर्म, कर्मसामग्री और 
कर्मफलमें ममता, कामना एवं आसक्तिका सर्वथा त्याग होना 
आवश्यक है। कामना ओर आसक्तिको त्यागकर केवल 
संसारके हितके लिये कर्म करनेपर संसारसे सम्बन्ध-विच्छेद 
होकर परमात्माकी प्राप्ति हो जाती है। अतएवं भगवान्‌ कहते 
हैं कि यज्ञार्थ कर्म (केवल दूसरोंके हितके लिये किये गये 
कर्म) के अतिरिक्त अन्य (अपने लिये किये गये) सभी कर्म 
बाँधनेवाले होते हैं-- 

यज्ञार्थात्‌ कर्मणोउन्यत्र लोको5यं कर्मबन्धन: 
(गीता ३।९) 

कर्मका सम्बन्ध 'पर' से होता है, 'स्व' से नहीं। अपने 
लिये कर्म करनेसे मनुष्य बैँध जाता है अर्थात्‌ उसका सम्बन्ध 
संसारसे हो जाता है; क्योंकि स्वरूपसे मनुष्यमें कोई क्रिया 
नहीं होती। सम्पूर्ण क्रियाएँ प्रकृतिमें होती हैं।। प्रकृतिके 
सम्बन्धसे मनुष्य प्रकृतिमें होनेवाली क्रियाकों अपनेमें 
आरोपित कर लेता है । 

वास्तवमें कोई भी मनुष्य किसी भी अवस्थण्में (जाग्रतू, 


+ पातझलयोगदर्शन समाधिकों 'योग' मानता है; पर गीता परमात्माके नित्मसिद्ध सम्बन्धकों ही 'योग' मानती है। पातख्जलयोगदर्शनका 
'योग' शब्द 'युज्‌ समाधी' धातुसे और गीतोक्त 'योग' शब्द 'युजिर योगे' धातुसे निष्पन्न है। 
मनुष्यका परमात्मासे नित्यसम्बन्ध है, परेतु संसारके साथ माने हुए सम्बन्धके कारण वह उस नित्यसम्बन्धको भूल गया--उससे विमुख हो 


गया है। अतः संसारसे सम्बन्ध-विच्छेद 'ज्ञान' से करनेपर ज्ञानयोग, 'कर्म'से करमेपर कर्मयोग और 'भक्ति'से करनेपर भक्तियोग होता है। इस 
प्रकार संसारसे सम्बन्ध-विच्छेदपूर्वक परमात्माके नित्यसम्बन्ध अर्थात्‌ नित्ययोग' को (जो अनादिकालसे नित्यसिद्ध है) प्राप्त करनेका नाम 'योग' है। 
7 प्रकृति किसी भी अवस्थामें कभी अक्रिय नहीं रहती। महाप्रलूयकी अवस्थामें भी प्रकृति निरत्तर क्रियाशील रहती है। इसीलिये 
महाप्रलयकी समाप्ति और सृष्टिका आरम्भ होता है। इसी प्रकार निद्रा, समाधि आदिको अवस्थाओंमें भी प्रकृतिकी क्रियाएँ सृक्ष्मरूपसे निरन्तर होती 
रहती हैं। उदाहरणार्थ--किसी सोये हुए मनुष्यको समयसे पूर्व ही जगा देनेपर उसे--'मुझे कच्ची नींदमें जगा दिया', यह वाक्य कहते सुना जाता 
है। इससे यह सिद्ध होता है कि निद्रावस्थामें भी सूक्ष्मकूपसे नींदके पकनेकी क्रिया हो रही थी। जब पूरी मींदके बाद मनुष्य जगता है, तब वह 

ऐसा नहीं कहता; क्योंकि नींदका पक्ना पूरा हो गया। 
+ प्रकृते: क्रियमाणानि गुण: कर्माणि सर्वशञः | अहड्भारविमूढात्मा 


कर्ताहमिति मन्यते॥ (गीता ३ | २७) 


* कल्याणका सुगम साधन--कर्मयोग * 


स्वप्न, सुषृप्ति, मूर्च्छा एवं समाधितकमें भी) क्षणमात्रके लिये 
भी कर्म किये बिना नहीं रह सकता । कारण कि प्रकृतिजनित 
गुणोंके वचमें होकर सभी मनुष्योंको कर्म करनेके लिये बाध्य 
होना पड़ता है” । इसीलिये मनुष्योंमें स्वभावसे ही कर्म 
करनेका एक वेग विद्यमान रहता है। हठपूर्वक कर्मोंका 
स्वरूपसे त्याग करने अथवा अपने लिये कर्म करनेपर बह वेग 
शान्त नहीं होता । निष्कामभावपूर्वक दूसरोंके हितके लिये कर्म 
करनेपर ही वह वेग श्ञान्त हो सकता है | इसलिये कहा है-- 
'आररुक्षोर्मुनेयोंग कर्म कारणमुच्यते' (गीता ६।३) 
अर्थात्‌ जो योग(समता) में आरूढ़ होना चाहता है, ऐसे 
मननशील योगीके लिये कर्तव्यकर्म करना कारण हैं। इस 
दृष्टिसे परमात्माकी प्राप्तिके लिये कर्मयोगका अनुष्ठान करना 
सभीके लिये आवश्यक एवं सुगम है। 

मनुष्यशरीर कर्मयोनि है । कर्म मनुष्यशरीरमें किये जाते हैं 
और उनका फल अन्य योनियोंमें भोगा जाता है। इसलिये 
मनुष्यशरीरमें बुद्धिकी प्रधानता है । अपना कल्याण करना एवं 
दूसरोंको सुख पहुँचाना, उनकी सेवा करना ही बुद्धिका 
सदुपयोग है। सुखभोग और संग्रह करना एवं अनुकूलताकी 
प्राप्तिमें सुखी और प्रतिकूलताकी प्राप्तिमें दुःखी होना बुद्धिका 
दुरुपयोग है। एकमात्र मनुष्यशरीर ही कर्तव्यका पालन करनेके 
लिये है। सुखभोग एवं अनुकूलता-प्रतिकूलताकी प्राप्तिमें 
सुखी-दुःखी होना तो पशु-पक्षी आदि निम्न योनियोंमें भी है 
जिनके सामने कर्तव्य-पालनका प्रश्न ही नहीं है। जिनसे केवल 
संसारका हित होता हो, ऐसे कर्म करना ही कर्मयोग हैं। 

कर्मयोगकी ऐसी विलक्षणता है कि साधक किसी 
(ज्ञानयोग अथवा भक्तियोगके) मार्गपर क्यों न चले, कर्म- 
योगकी प्रणाली (अपने लिये कुछ नहीं करना) उसको 
अपनानी ही पड़ेगी; क्योंकि सभीमें क्रियाशक्ति निरन्तर रहती 
है। इसीलिये भगवानने ज्ञानयोगीके लिये 'सर्वभूतहिते 
रता:' (गीता ५।२५; १२।४) तथा भक्तियोगीके लिये 
'अद्ठेष्ठा सर्वभूतानां मैत्र: करुण एवं च' (गीता १२। १३) 
कहकर दोनोंके लिये दूसरोंके हितार्थ कर्म करना अनिवार्य 
बतलाया है ।॥ 


१९७ 

कर्मयोगमें कर्ता निष्काम होता है, कर्म नहीं; क्योंकि जड़ 
होनेके कारण कर्म स्वय॑ निष्काम था सकाम नहीं हो सकते। 
निष्काम क्तोके द्वारा ही निष्काम कर्म होते हैं, जिसे कर्मयोग 
कहते हैं। अतः चाहे कर्मगोग कहो या निष्कामकर्म-- 
दोनोंका अर्थ एक ही होता है। सकाम कर्मयोग होता ही नहीं। 
इसलिये कर्ताका भाव नित्य-निरंतर निष्काम रहना चाहियेऊः 
क्योंकि जैसे शरीरके प्रत्येक अड्ढका सम्पूर्ण शरीरके साथ 
अविभाज्य सम्बन्ध है, वैसे ही संसारके प्रत्येक शरीरका 
सम्पूर्ण शरीरोंसे अविभाज्य सम्बन्ध है। जैसे मनुष्य अपने 
शरीरके प्रत्येक अड़के सुख-दुःखमें सुखी और दुःखी होता है, 
वैसे ही कर्मयोगी प्राणिमात्रके सुख और दुःखमें अपना सुख 
और दुःख देखता है | दाँतोंसे जीभ कट जानेपर अपने दाँतोंको 
तोड़ देनेका भाव किसीमें भी नहीं आता, इसी प्रकार अपना 
कहलानेवाले शरीरका अनिष्ट करनेवालेका भी अहित करनेका 
भाव कर्मयोगीमें कभी नहीं आता। 

मनुष्यके पास (शरीर, इन्द्रियाँ, मन, बुद्धि, सामर्थ्य, 
समय, योग्यता, विद्या, धन, जमीन आदि) जितनी भी सामग्री 
हैं, वह सब-की-सब उसे समष्टि-संसारसे ही मिली है, उसकी 
अपनी व्यक्तिगत नहीं है। प्रत्यक्ष है कि इन मिले हुए 
पदार्थोॉपर हमारा कोई अधिकार नहीं चलता। इन पदार्थोको 
हम अपने इच्छानुसार न तो रख सकते हैं, न उनमें कोई 
मनमाना परिवर्तन ही कर सकते हैं। इन्हें न तो हम अपने साथ 
लाये हैँ, न साथ ले जा सकते हैं। वास्तवमें ये पदार्थ हमें 
सदुपयोग करने (दूसरोंकी सेवामें रूगाने) के लिये ही मिले 
हैं, अपना अधिकार जमानेके लिये कभी नहीं। मिली हुई 
वस्तुको दूसरोंकी सेवामें लगाये बिना जो उस वस्तुका केवल 
अपने लिये भोग करता है, उसे भगवान्‌ चोर कहते हैं--- 
'तेर्दत्तानप्रदायभ्यो यो भुदसक्ते स्तेन एवं सः' (गीता 
३। १२) । इतना ही नहीं, भगवान्‌ ऐसे पुरुषको पापायु कहते 
हुए उसके जीनेको ही व्यर्थ बताते हैं---'अधायुरिन्द्रियारामो 
मोघे पार्थ स जीवति' (गीता ३। १६) । 

संसारसे प्राप्त शरीरसे हमने अभीतक अपने लिये ही 


* न हि कश्चित्क्षणमपि जातु तिप्ठत्यकर्मकृत्‌।|कार्यते ह्यवशः कर्म सर्वः प्रकृतिजर्गुणै:॥ (गीता ३।५) 

+ ज्ञानयोगीका समस्त प्राणियोंके हितके प्रति प्रीति होनेके कारण एवं भक्तियोगीका सभीके प्रति मैत्री एवं करुणाका भाव होनेके कारण उनसे 
स्वतः ही केवल परहितार्थ ही कर्म होंगे जो कि कर्मयोगकी भुख्य बात है। 

+ निष्कामभावसे कर्म करना ही कर्मयोग कहलाता है। कर्मयोग तभी होता है, जैब निष्कामभावसे कर्म किये जाये । अत: 'निष्कामकर्मयोग' 
कहनेसे पुनरुक्ति-दोष आता है। इसके सिवाय निष्काम कर्मयोग' कहनेसे 'सकाम कर्मयोग' की सत्ता भी सिद्ध होती है, जो कदापि सम्भव नहीं; 


क्योंकि कर्मयोग सदा निष्काम ही होता है, सकाम नहीं। 

कर्म किये हैं, अपने सुख-भोग और संग्रहके लिये ही उस 
जरीरका उपयोग किया है| इसलिये संसारका हमपर ऋण है। 
इस ऋणको उतारनेके लिये हमें केवल संसारके हितके लिये 
कर्म करने हैं। फलकी कामना रखकर कर्म करनेसे पुराना 
ऋण तो उतरता नहीं, नया ऋण और उत्पन्न हो जाता है। 
ऋणसे मुक्त होनेके लिये नया जन्म लेना पड़ता है ।* दूसरोंके 
हितके लिये कर्म करनेसे पुराना ऋण समाप्त हो जाता है और 
निष्कामभावसे कर्म करनेसे नया ऋण उत्पन्न नहीं होता | इस 
दृष्टिसे (जन्म-मरणसे छूटनेके लिये) कर्मबोगका पालन 
करना सभीके लिये आवश्यक है। 

कर्मयोगके विषयमें भगवान्‌ कहते हैं-- 

कर्मण्येवाधिकारस्ते मा फलेषु_ कदाचन। 
मा कर्मफलहेतुर्भूमा ते सड्ढीउस्त्वकर्मणि ॥ 
(गीता २ ।४७) 

तात्पर्य यह है कि मनुष्यको केवल कर्म करनेका 
अधिकार है। पुराने कर्मंकि फलस्वरूप मिली हुई सामग्रीपर 
तथा नये (अभी किये जानेवाले) कर्मके फलस्वरूप आगे 
मिलनेवाली सामग्रीपर भी उसका कोई अधिकार नहीं है। 
इसलिये मनुष्यको कर्मोके फलका हेतु भी नहीं बनना चाहिये; 
और कर्म न करनेमें उसकी आसक्ति भी नहीं होनी चाहिये। 
सभी कर्म अनित्य अर्थात्‌ आरम्भ होने और समाप्त होनेवाले 
होते हैँ। फिर उन कर्मोंसे मिलनेवाला फल नित्य कैसे हो 
सकता है ? इस दृष्टिसे कर्मयोगी कर्म और कर्मफल दोनोंसे 
ही अपना सम्बन्ध नहीं जोड़ता । 

हमारे पास कोई भी सामग्री न अपनी है, न अपने लिये 
है। यह सामग्री संसारकी और संसारके लिये ही है। मनुष्य 
भूलसे ही उस सामग्रीकों अपनी और अपने लिये मानकर 
बँधता है और फलकी कामना करके भविष्यमें भी बँधनेकी 
तैयारी कर लेता है।# कर्मयोगीकी प्रवृत्ति आरम्भसे ही 
दूसरोंकी सेवा करनेकी रहती हैं। अतः भोग और संग्रहमें 
उसकी आसक्ति स्वतः मिंट जाती है। कर्मयोगमें व्यक्तिगत 
सुखका सर्वथा त्याग होता है। इसलिये भगवानने कर्मयोगको 
त्यागके नामसे कहा हैं (गीता १८ | ५-६) । 

मनुष्यकों जो सामग्री, योग्यता, सामर्थ्य, परिस्थिति आदि 
प्राप्त है, उसीके सदुपयोगसे उसे कर्मयोगका अनुष्ठान करना 
है। कर्मयोगमें अप्राप्त सामग्रीकी अपेक्षा नहीं है; क्योंकि जो 


* गतागत कामकामा लभन्ते (गीता ९।२१) 


+* साधन-सुधा-सिन्धु # 


सामग्री हमारे पास नहीं है, उसकी आज्ञा संसार रखता ही 
नहीं | कर्मयोगकी यह बिलक्षणता है कि जो सामग्री, परिस्थिति 
आदि हमें मिली हुई है, केवल डसीके सदुपयोगके द्वारा हम 
कर्मयोगका पूरा-पूरा पालन कर सकते हैं। भगवान्‌ गीतामें 
कहते हैँ कि अपने-अपने (श्राप्त) कर्तव्यका ठीक रीतिसे 
आचरण करनलेमात्रसे मनुष्यक्ों परमसिद्धि प्राप्त हो जाती 
है--'स्वे स्त्रे कर्मण्यभिरत: संसिद्धिं लभते नरः” 
(१८ ।४५) | अतएव मनुष्य किसी भी देश, काल, 
परिस्थिति आदियमें क्यों न हो, वह स्वार्थ, अभिमान, कामना, 
ममता आदिको त्यागकर सबके हितके लिये ही सब कर्म करे 

कर्मयोगके मार्गपर स्थूलशरीरसे होनेवाली सेवा, 
सूक्ष्मशरीरसे होनेवाले चिन्तन, ध्यान आदि और कारण- 
शरीरसे होनेवाली समाधितकके सम्पूर्ण कर्म केवल संसारके 
कल्याणके लिये ही किये जाते हैं, अपने लिये नहीं। कारण 
कि दूसरेके कल्याणके लिये कर्म करनेसे अपने स्वार्थका 
त्याग होता है। 

यद्यपि अपना कल्याण चाहना भी श्रेष्ठ है तथापि 
संसारका कल्याण चाहना उससे कहीं अधिक श्रेष्ठ है। 
संस्वारके कल्याणसे अपना कल्याण अछग मानना ही भूल 
हैं। वास्तवमें संसारका कल्याण चाहनेमें ही अपना कल्याण 
स्वाभाविक रूपसे निहित है। स्थूल-शरीरका स्थूल-संसारके 
साथ, सूक्ष्म शरीरका सूक्ष्म-संसारके साथ तथा कारण- 
शरीरका कारण-संसारके साथ अविभाज्य सम्बन्ध है। मनुष्य 
अपने कल्याणके लिये जो कुछ भी करता है, वह सब 
संसारद्वारा प्रदत्त शरीर, इन्द्रियाँ, मन, बुद्धि आदिकी 
सहायतासे हो करता है। अतः कर्म संसारकी सामग्रीसे करना 
और कल्याण अकेले चाहना न्याययुक्त नहीं है। 

कर्म और क्रियामें बहुत अन्तर है। कर्ममें कर्तृत्वाभिमान 
रहता है, अत; उसका फल होता है। क्रियामें कर्तत्वाभिमान 
नहीं रहता, अतः उसका फल भो नहीं होता । जैसे, बालकसे 
जवान होना, खाये हुए अन्नका पचना आदि क्रिया' हैं 
जिसका फल (बन्धन) नहीं होता। कर्मयोगी कर्म करते हुए 


| भी (कामना, ममता, आसक्ति आदि न होनेके कारण) कर्मोंसे 


स्वाभाविक रूपसे निर्लिप्त रहता है | इसलिये उससे क्रिया होती 
है, कर्म नहीं होता । अतएवं उसके अन्तःकरणमें अनुकूलता- 
प्रतिकूलतासे होनेवाले हर्ष-शोकादि बिकार नहीं होते । यदि 


४  कर्म-फलका सम्बन्ध भविष्यसे होता हैं। अतः फलकी कामना करनेपर वह भावी जन्मका कारण बन जाता है। ऐसी दस्चामें मुक्ति कैसे 


_. 
सम्भव है 7 


* कल्याणका सुगम साधन--कर्मयोग * 


अनुकूलता-प्रतिकूलता आदिका उसपर प्रभाव पड़ता है तो 
वह कर्मयोगी नहीं, अपितु कर्मी है। संसारसे किसी भी 
प्रकाककी आशा रखनेवाला मनुष्य कर्मयोगका भलीभाँति 
अनुष्ठान कर ही नहीं सकता | 

यद्यपि कर्मयोगीको संसार्की कोई आवश्यकता नहीं 
रहती, तथापि संसारको कर्मयोगीकी बहुत आवश्यकता रहती 
है; क्योंकि कर्ममोगका पालन करके मनुष्य संसारमात्रके लिये 
बहुत उपयोगी हो जाता है। इसके विपरीत अपने स्वार्थके 
लिये कर्म करनेवाला मनुष्य वास्तवमें न तो संसारके लिये 
और न अपने लिये ही उपयोगी हो सकता है। 

आजकल लोगोंमें प्रायः यह बात प्रचलित है कि 
मनुष्यके लिये ही यह सब संसार--सुख-भोग बने हैं, अतः 
इन्हें भोगना चाहिये। यह बिलकुल गलत बात है। वास्तवमें 
मनुष्य संसारके लिये है, न कि संसार मनुष्यके लिये | चौरासी 
लाख योनियोंमें जितने जीव हैं, वे सब कर्मफल भोगनेके लिये 
मानो जेलखानेमें पड़े कैदी हैं। कैदियोंके प्रबन्ध और हितके 
लिये जैसे अफसर रहता है, वैसे ही मनुष्य संसारके प्रबन्ध 
ओर हितके लिये है| प्याऊपर बैठा व्यक्ति यदि यह सोचे कि 
जल मेरे लिये ही है अथवा अन्नका वितरण करनेवाल्ला यह 
सोचे कि अन्न मेरे लिये ही है, तो यह कितनी मूर्खताकी बात 
होगी। ऐसे ही संसार-- सुख-भोगोंको अपना और अपने 
लिये मानना बहुत बड़ी भूल है, जिसका मनुष्यजीवनमें कोई 
स्थान नहीं है। 

लोग ऐसी शड्ढा भी किया करते हैं कि भजन-ध्यान 
करने, दूसरोंकी सेवा करने, परमात्माको प्राप्त करने आदिकी 
कामना भी तो 'कामना' ही है, फिर सर्वथा निष्काम कैसे हुआ 
जा सकता है ? इसका समाधान यह है कि स्वरूपको जाननेकी 
कामना, सेवा करनेकी कामना, भगवानको प्राप्त करनेकी 
कामना 'कामना' नहीं है। वस्तुतः नाशवान-(असत्‌-) की 
कामना ही “कामना' है; क्योंकि वह अपना नहीं है। 
अविनाशी- (सत्‌-) की कामना 'कामना' नहीं है; क्योंकि वह 
अपना है। संसारसे प्राप्त बस्तुको संसारकी ही सेवामें लगा 
देनेकी कामना 'कामना' नहीं है, अपितु 'त्याग' है; क्योंकि 
विनाशी (असत्‌) होनेके कारण संसार भी अपना नहीं है और 
उससे प्राप्त वस्तु भी अपनी नहीं है । 

लोग प्रायः कहा करते हैं कि यदि हम किसी प्रकारकी 
कामना न करें तो धनादि कोई भी कस्तु प्राप्त नहीं हो सकती | 
अतः कामना किये बिना हमारा जीवननिर्वाह कैसे होगा ? यह 
बात भी बिलकुल निराधार है । वास्तवमें किसी अप्राप्त वस्तुकी 
प्राप्ति "कामना के कारण नहीं, अपितु प्राप्त बस्तुके सदुपयोग 

अर्थात्‌ कर्तव्य-कर्मके कारण होती है। पहलेके सदुपयोगके 
कारण वर्तमानमें एवं वर्तमानके सदुपयोगके कारण भविष्यमें 
अप्राप्त वस्तुकी प्राप्ति अवलम्बित है। सदुपयोगका तात्पर्य 
है--वर्तमानमें प्राप्त सामग्रीके द्वारा कर्तव्य-कर्मोंका आचरण । 
यदि वह सदुपयोग निष्कामभावसे किया जाय तो परमात्माकी 
प्राप्ति एवं सकामभावसे किया जाय तो सांसारिक वस्तुओंकी 
प्राप्ति हो सकती है। 
धनादि समस्त सांसारिक वस्तुएँ कर्म करनेसे प्राप्त होती 
हैं। जो वस्तु कर्मके अधीन है, वह कामना करनेसे कैसे प्राप्त 
हो सकती है ? अतः उसके लिये कामना करना व्यर्थ ही हैं। 
इसके अतिरिक्त कामना पूरी हो जानेपर हम उसी अवस्थामें 
आ जाते हैं, जिसमें कामना उत्पन्न होनेसे पूर्व थे । कामना सदा 
पूरी नहीं होती और कामनाके अनुरूप प्राप्त वस्तु भी सदा 
रहनेवाली नहीं होती। अतएवं कामना करनेसे पराधीनताके 
सिवा कुछ नहीं मिलता | 
वास्तवमें सांसारिक पदार्थोकी कामनाके बाद जब वे 
पदार्थ हमें मिलते हैं तो उनकी प्राप्तिमें हमें सुख प्रतीत होता 
है। वह सुख उन पदार्थोकी प्राप्तिसि नहीं हुआ है। यदि 
पदार्थोंकी प्राप्तिसे सुख होता तो उनके रहते हुए कभी कोई 
दुःख नहीं होना चाहिये था | कम-से-कम जो पदार्थ कामनाके 
बाद मिला है, उस पदार्थकों छेकर तो दुःख होना ही नहीं 
चाहिये, किंतु फिर भी दुःख होता है। इससे यह सिद्ध होता 
है कि पदार्थ-प्राप्तिके बाद होनेवाला सुख पदार्थ प्राप्तिका सुख 
नहीं है, अपितु कामना-निवृत्तिका सुख है। 
जैसे, हम धनकी कामना करते हैं तो धनका हमारे 
मनके साथ घनिष्ठ सम्बन्ध हो जाता है अर्थात्‌ धन हमारे 
मनके द्वारा पकड़ा जाता है। जब बाहरसे धन मिलता है, तब 
मनसे पकड़ा हुआ धन निकल जाता है और सुखकी प्रतीति 
होती है | वास्तवमें वह सुख बाहरसे उस घनके मिलनेसे नहीं 
हुआ है, प्रत्युत मनसे पकड़े हुए धनके निकलनेसे अर्थात्‌ 
धनकी कामनाका त्याग होनेसे हुआ है। परन्तु मनुष्य भूलसे 
इस सुखको पदार्थोंकी प्राप्तिसि मिलनेवाला मानकर पुनः 
नयी-नयी कामनाएँ करने लगता है। इसी कारण वह कामना 
निवृत्ति अर्थात्‌ निष्कामताको सुरक्षित नहीं रख पाता। 
अतए्व कहा हैं-- 
न जातु कामः कामानामुपभोगेन शझ्ञाम्यति। 
हविषा कृष्णवर्त्मेव. भूय.. एवाभिवर्धते ॥ 
(श्रीमद्भा० ९। १९ । १४; मनु? २। ९४) 
'विषयोंके उपभोगसे कामना कभी शान्त नहीं होती, अपितु 
घीसे अप्निके समान बार-बार अधिक ही बढ़ती जाती है ।' 


२०० 


रन बा 


यदि मनुष्य यह विचार करें कि वास्तवमें सुख तो 
कामना-निवृत्तिका ही होता है तो फिर उसके जीवनमें 
कामनाओंका कोई स्थान रह ही नहीं सकता । कामना-निवृत्ति- 
(निष्कामता-) में तो मनुष्यमात्र स्वतन्त्र है, क्योंकि इसमें किसी 
अन्यकी सहायताकी अपेक्षा नहीं है। 

सम्पूर्ण सांसारिक कामनाओंकी पूर्ति करनेकी सामर्थ्य 
किसीमें भी नहीं है, पर कामनाओंका सर्वथा त्याग करनेकी 
सामर्थ्य सभीमें है। अतः मनुष्य कामनाओंका सर्वथा त्याग 
कर सकता है ।* कामनाओंका सर्वथा त्याग होते ही संसारसे 
सम्बन्ध-विच्छेद ओर परमात्माकी प्राप्ति स्वतः हो जाती है, जो 
कि नित्य प्राप्त है। 

कामनायुक्त प्रत्येक प्रवृत्ति या कर्म बाँधनेवाला होता है। 
कामनाका नाश हुए बिना शाक्ततिकी प्राप्ति सर्वथा असम्भव 


# साथन-सुधा-सिन्धु * 


है ।प कामना करनेसे लाभ तो कुछ नहीं होता, पर हानि किसी 
प्रकारकी शेष नहीं रहती। मिली हुई वस्तु-(शरीरादि-) को 
अपना माननेसे (ममतासे) कामना उत्तन्न होती है। वास्तवमें 
कामनाका मनुष्यजीवनमें कोई स्थान नहीं है। कामना-रहित 
होकर दूसरोंके लिये कर्म करनेमें ही मनुष्य-जीवनकी सफलता 
है। अतएव गीतामें भगवान्‌ मनुष्यमात्रको निष्कामभाव-पूर्वक 
परहितार्थ कर्म करनेकी आज्ञा देते हैं-- 
योगस्थः कुरु कर्माणि सड्ढं त्यक्वा धनअझ्य । 
सिझ्यसिद्ध्यो: समो भूत्वा समत्वे योग उच्चते ॥ 
(३।४८) 
'हे धनझ्जय ! तू आसक्तिका त्याग करके सिद्धि और 
असिद्धिमें समान-बुद्धि होकर योगमें स्थित हुआ कर्तव्य 
कर्मोको कर। समत्व ही योग कहलाता है।' 


ल्लचच्नशञ चू ज्ज्चचच+ः 


# प्रजहाति यदा कामान्सर्वान्यार्थ मनोगतान्‌। (गीता २। ५०) 
। स शान्तिमाश्ेति न कामकामी। (गीता २। ७०), 


“युक्त: कर्मफले त्यक्त्वा शान्तिमाप्नोति नैष्ठिकीम' (गीता ५। १२) 
१-'इष्टकामधुक्‌' का अर्थ है 'कर्तव्यकर्म करनेकी सामग्री प्रदान करनेवाला ।' यहाँ यदि इष्‌ धातुसे 'इष्ट' पदकी निष्पत्ति करेंगे तो इसी 


इलोकके पहिले उपक्रम (३ । १) से विरोध होगा; क्योंकि उसमे स्पष्ट कहा है कि कर्तव्यके लिये कर्म करनेके अतिरिक्त कर्म क्नेसे बन्धन होगा। 


नहीं होता एवं इसी प्रसड्रसे उपसंहारमें 'भुझते ते त्वघ॑ पापा ये पचन्त्यात्मकारणात्‌' (३।१३) से भी विशेध होगा। अतएव 'इष्ट' पद 
देवपूजासंगतिकरणार्थक 'यज' धातुसे निष्पन्न है, जिसका अर्थ है-- कर्तव्यकर्मसे भावित | यजू+क्त, 'बचिस्वषि०' से संप्रसारण, 'ब्रश्न्रस्ज०' से 
'ज्‌' को 'व्‌' ततः प्ृत्व--इस प्रकार 'इष्ट' शब्द बना है। इसी प्रकार ३ । १२में भी इष्ट शब्द 'यज्‌' धातुसे ही निष्पन्न समझना चाहिये। 'काम्यन्त 
इति कामाः' इस व्युत्पत्तिसे काम शब्दका अर्थ पदार्थ एबं सामग्री है। 
१-तद्िद्धि अ्रणिपातेन. परिप्रश्नेन सेवया।उपदेक्ष्यन्त ते ज्ञान ज्ञानिनस्तत्दर्शिन:॥ 
२-यज्ज्ञात्ता न पुनर्मोहमेव॑यास्यसि पाण्डव।येन भूतान्यशेषेण द्रक्ष्यस्यात्म्यथों मंश्रि॥ 
अपि चेदसि पपेभ्यः सर्वेभ्यः पापकृत्तमः |सर्व॑ ज्ञानप्रवेनेव वृजिने. संतरिष्यसि ॥ 
यथैधोंसि समिद्धोउम्रिर्भस्मसात्कुरुतेर्जुन । ज्ञानामि: सर्वकर्माणि भस्मसात्कुरुते तथा॥ 
३-सन्न्यासस्तु महाबाहों दुःखमाप्तुमयोगतः | योगयुक्तो. मुनिर्बह्य नचिरेणाधिगच्छति ॥ 
४-तत्स्वय॑योगसंसिद्धः कालेनात्मनि विन्दति॥ (गीता ४ । ३८) 
५-ज्ञैयः स नित्यसत्र्यासी यो न द्वेष्टि न कांड्डति | निईन्द्दों हि महाबाहो सुख बन्धात्ममुच्यते ॥ 
धन्योगयुक्तो . मुनिर्त्रश नचिरिणाधिगच्छति ॥ (गीता ५। ६) 
७-'कालेन' इस शब्दमें 'कालाध्वनोरत्यन्तसंयोगे! (पा० सू० २।३। ५) से प्राप्त द्वितीया विभक्तिका प्रतिषेध कर 'अपबर्गे तृतीया' (पा० 
सूृ० २।३ | ६) इस सूत्रसे फल-प्राप्तिके अर्थमें तृतीबा विभक्ति हुई है। बच्यपि उक्त सूत्रके द्वार कालवाची झब्दोंमें तृतीयाका विधान है; तथापि 
कालातीतके व्यपदेशके लिये तो 'काल' एवं 'नचिर' आदि शाब्दोंका ही प्रयोग होता है। अतः 'नचिरेण' (५।६) एवं 'कालेन' (४।३८) से 
यह ध्वनित होता है कि कर्मयोगसे ज्ञीत्र तथा अवश्य फलकी प्राप्ति होती है--इसमें संदेह नहीं। 


(गीता ४ । ३४) 


(गीता ४ | ३५--३७) 
(गीता ५। ६) 


(गीता ५। ३) 


२००७० 


शनि - 


* साधन-सुधा-सिन्धु * 


भगवान्‌ विवस्वानको उपदिष्ट कर्मयोग 


कर्मयोगमें दो शब्द हैं--कर्म और योग । कर्मका अर्थ 
है करना और योगका अर्थ है समता-- 'समत्व योग उच्यते' 
(गीता २।४८) अर्थात्‌ समतापूर्वक निष्कामभावसे 
शास्रविहित कर्मोका आचरण ही कर्मयोग कहलाता है। 
कर्मयोगमें निषिद्ध कर्मोंका सर्वथा त्याग तथा फल और 
आसक्तिका त्याग करके विहित कर्मोका आचरण करना 
चाहिये। भगवानने कहा है-- 


कर्मण्येवाधिकारस्ते मा फलेषु कदाचन | 
मा कर्मफलहेतुर्भूमा ते सड्डीउस्त्वकर्मणि ॥ 
(गीता २ | ४७) 


तेरा कर्म करनेमें ही अधिकार है, उसके फलोंमें कभी 
नहीं । इसलिये तू कर्मोके फलका हेतु मत बन तथा तेरी कर्म 
न करनेमें भी आसक्ति न हो। 

मन, बुद्धि, इन्द्रियाँ, शरीर, पदार्थ, धन-सम्पत्ति आदि जो 
कुछ भी हमारे पास है, वह सब-का-सब संसारसे मिला है। 
अतः वह 'अपना' और “अपने लिये' न होकर संसारका एवं 
संसारके लिये ही है--ऐसा मानते हुए निःस्वार्थभावसे दूसरोंका 
हित करने, उनको सुख पहुँचाने-(संसारकी सामग्रीको 


संसारकी ही सेवामें लगा देने-) को कर्मयोग कहते हैं। 

प्रर हित सरिस धर्म नहिं भाई। पर पीड़ा सम नहिं अथमाई ॥ 
(मानस ७ !४१॥ १) 
परहित बस जिन्हे के मन माहीं। तिन्‍्ह कहैँ जग दुर्लभ कछू नाहीं ॥ 
(मानस ३।३११ ५) 
कोई भी मनुष्य क्षणमात्र भी कर्म किये बिना नहीं रह 
सकता; क्योंकि प्रकृति निरन्तर क्रियाशील है। अतः प्रकृतिके 
साथ सम्बन्ध रखनेवाला कोई भी प्राणी क्रियारहित कैसे रह 
सकता है (गीता ३ | ५) । यद्यपि पशु, पक्षी तथा वृक्ष आदि 
योनियोंमें भी स्वाभाविक क्रियाएँ होती रहती हैं; परंतु फल 
और आसक्तिका त्याग करके कर्तव्यबुद्धिसे कर्म करनेकी 
क्षमता उनमें नहीं है, केवल मनुष्ययोनिमें ही ऐसा ज्ञान सुलभ 
है। वस्तुतः मनुष्य-शरीरका निर्माण ही कर्मयोगके आचरणके 
लिये हुआ है और इसमें सम्पूर्ण सामग्री केवल कर्म करनेके 
लिये ही है। जैसा कि सृष्टिके प्रारम्भमें अपनी प्रजाओंको 

उपदेश देते हुए ब्रह्माजीके शब्दोंमें भगवान्‌ कहते हैं-- 

“अनेन प्रसविष्यध्वमेष. वोउस्त्विष्टकामथुक्‌' । 
(गीता ३। १०) 


के प्रजहाति यदा कामास्सर्वान्पार्थ मनोगतान्‌। (गीता २। ५५) 


।' स शान्तिमाप्नोति न कामकामी। (गीता २ | ७०), 


युक्त: कर्मफलं त्यक्त्वा शान्तिमाप्नोति नैप्ठिकीम' (गीता ५। १२) 
१-इष्टकामधुक्‌' का अर्थ है 'कर्तव्यकर्म करमेकी सामग्री प्रदान करनेवाला ।' यहाँ यदि इष्‌ धातुसे 'इष्ट' पदकी निष्पत्ति करेंगे तो इसी 
इलोकके पहिले उपक्रम (३।९) से विरोध होगा; क्योंकि उसमें स्पष्ट कहा है कि कर्तव्यके लिये कर्म करनेके अतिरिक्त कर्म करनेसे बन्धन होगा | 
फिर अपनी बातकों ब्रह्माजीके वचनोंसे पुष्ट करने-हेतु यहाँ कर्तव्यकर्म करनेसे 'इच्छित भोग-पदार्थकी प्राप्ति करानेबाला' यह अर्थ-संगत प्रतीत 


#* भगवान्‌ विवस्वान॒क्ों उपदिष्ट कर्मयोग * 


'तुम यज्ञ-(कर्तव्यकर्म-) के द्वारा उन्नतिको प्राप्त करो, 
वह (कर्तव्यकर्म) तुम्हें कर्तव्यकर्म करनेकी सामग्री प्रदान 
करनेवाला हो ।' मनुष्यको प्रत्येक कर्म कर्तव्यबुद्धिसे ही करना 
चाहिये (गीता १८।९) | शाश्नरविहित कर्म करना कर्तव्य 
है--केवल इस भावसे ममता, आसक्ति और कामनाका त्याग 
कर कर्म करनेसे वे कर्म बन्धनकारक नहीं होते, प्रत्युत मुक्ति 
देनेवाले होते हैं। 

कर्मयोगका ठीक-ठीक पालन करनेसे ज्ञान ओर 
भक्तिकी प्राप्ति स्वतः हो जाती है। कर्मयोगका पालन करनेसे 
अपना ही नहीं, अपितु संसारका भी परम हित होता है। दूसरे 
लोग देखें या न देखें, समझें या न समझें, अपने कर्तव्यका 
ठीक-ठीक पालन करनेसे दूसरे लोगोंको कर्तव्य-पालनकी 
प्रेरणा स्वतः मिलती है। 

दूसरोंकी सेवामें प्रीतिकी मुख्यता होनेके कारण 
कर्मयोगमें निःसंदेह भोक्तापनका नाश हो जाता है। इसके 
साथ ही व्यक्ति तथा पदार्थ आदिसे अपने लिये सुखकी चाह 
एवं आशा न होनेके कारण एवं व्यक्ति आदिके संगठनसे 
होनेवाली इन क्रियाओंका भी अपने साथ कोई सम्बन्ध न 
माननेसे कर्तापनका भी नाश स्वतः हो जाता है। कर्मयोगी 
क्रिया करते समय ही अपनेको कर्ता मानता है। भोक्तापन और 
कर्तापन एक-दूसरेपर ही अवलम्बित हैं। जब भोक्तापन मिट 
जायगा तो कर्तापनका अस्तित्व ही नहीं रहेगा और कर्तापन 
यदि नहीं है तो भोक्तापनका भी कोई आधार नहीं । इन दोनोंमें 
भी भोक्तापनका त्याग सुगम हैं। 


२०९ 


भोगोंमें रचे-पचे होनेके कारण उनके संयोगजन्य सुखोंमें 
आसक्तिसे भले ही यह कठिन प्रतीत होता हो; किंतु जो परिवार 
तथा धन आदिके बीचमें फँसा हुआ भी अपने उद्धारकी इच्छा 
रखता है, उसके लिये कर्मयोगकी प्रणाली अधिक सुगम है । 
अतः भगवानने श्रीमद्धागवतरमें 'कर्मयोगस्तु कामिनाम' 
(११।२०। ७) कहा है। 

वस्तुतः मानव-शरीर कर्मयोगके लिये ही मिला है। चाहे 
किसी मार्गका साधक क्यों न हो, उसे कर्मयोगकी प्रणालीको 
स्वीकार करना ही पड़ेगा। 

कल्याण-प्राप्तिके लिये भगवानने गीतामें दो निष्ठाएँ 
बतायी हैं-- (१) ज्ञानयोग एवं (२) कर्मयोग। इन दोनोंमें 
ज्ञानकी प्राप्तिकि अनेक उपायोंमें शास्त्रीय पद्धतिसे ज्ञानार्जनकी 
प्रक्रिया भी गीतामें वर्णित है! | यद्यपि इस शास्त्रीय पद्धतिसे 
प्राप्त ज्ञाकी महिमा भगवानने कही हैः, तथापि अन्तमें यह 
बताया है कि वही तत्त्ज्ञान कर्मयोगकी प्रणालीसे साधक 
निश्चय ही स्वयं अपने-आपमें प्राप्त कर लेता है-- 

'तत्स्वय॑ योगसंसिद्धः कालेनात्मनि विन्दति' 
(४। ३८) | तात्पर्य है कि ज्ञानयोग गुरुपरम्परा-(गीता 
४।३४-) के अघीन है ओर कठिन भी है? जब कि 
कर्मयोगकी प्रणालीमें गुरुकी अनिवार्यता नहीं है,” करननेमें 
सुगम है," फल भी शीघ्र प्राप्त होता है* तथा कर्मयोगका 
अनुष्ठान करनेपर वह अवश्य ही 'फलप्राप्तिवाला' हो जाता 
है---'कालेनात्मनि* विन्दति' (४।३८) | 

भगवानने सर्वसाक्षी सूर्यको सुष्टिके प्रारम्भमें अनादि 


नहीं होता एवं इसी प्रसड़से उपसंहारमें 'भुझते ते त्वर्ध पापा ये पचन्त्यात्मकारणात्‌' (३।१३) से भी विरोध होगा। अतएव 'इष्ट' पद 
देवपूजासंगतिकरणार्थक 'यज' धातुसे निष्पन्न है, जिसका अर्थ है-- कर्तव्यकर्मसे भावित | यजू+क्त, 'बनिस्वपि०' से संप्रसारण, ब्रश्नभ्रस्ज०' से 
'जू' को 'प्‌' ततः प्ृत्व--इस प्रकार 'इष्ट' शब्द बना है। इसी प्रकार ३। १२में भी इष्ट शब्द 'यज' धातुसे ही निष्पन्न समझना चाहिये। काम्यन्त 


इति कामा:' इस व्युत्पत्तिसि काम शब्दका अर्थ पदार्थ एवं सामग्री है। 
सेवया । उपदेक्ष्यन्त ते ज्ञान ज्ञानिनस्तत्त्वदर्शिनः ॥ 


२-तद्विद्धि  प्रणिपातेन परिप्रिश्नेन 


(गीता ४ | ३४) 


२-यज्ज्ञात्या न पुनर्मोहमेव॑यास्यसि पाण्डव | येन भूतान्यशेषेण द्रक्ष्यस्यात्मन्यथी मधि॥ 


अपि चेदसि पपिभ्य: सर्वेभ्यः पापकृत्तमः सर्व ज्ञानप्नवेनेंव. वृजिने 
समिद्धोउग्रिर्भस्मसात्कुरुतेडर्जुन । ज्ञानामरि: सर्वकर्माणि भस्मसात्कुरुते तंथा॥ 
दुःखमाप्तुमयोगतः । योगयुक्तों. मुनिर्ब्रहय. नचिरेणाधिगच्छति ॥ 


यथैधांसि 
३-सन्न्यासस्तु महाबाहो 


संतरिष्यसि ॥ 
(गीता ४ | ३५--३७) 
(गीता ५। ६) 


४-तत्स्वय॑ योगसंसिद्धः कालेनात्मनि विन्दति॥ (गीता ४ | ३८) 


५-जैयः स नित्यसत्र्यासी यो न द्वेष्टि न काह्वुति । निईन्द्रों हि. महाबाहो सुख बन्धात्ममुच्यते ॥ 
नचिरेणाधिगच्छति ॥ (गीता ५! ६) 


६-योगयुक्तो . मुनिर्ब्नह्य 


(गीता ५। ३) 


७-'कालेन' इस शब्दमें 'कालाध्वनोरत्यन्तसंयोगे' (पा० सु० २।३। ५) से प्राप्त द्वितीया विभक्तिका प्रतिषेध कर 'अपवर्गे तृतीया' (पा० 
सू० २।३। ६) इस सूत्रसे फल-स्राप्तिके अर्थमें तृतीया विभक्ति हुई है। यद्यपि उक्त सूत्रके द्वार कालवाची डाब्दोंमें तृतोयाका विधान है; तथापि 
कालातीतके व्यपदेशके लिये तो 'काल” एवं 'नचिर' आदि राब्दोंका ही प्रयोग होता है। अतः 'नचिरेण' (५॥६) एवं 'कालेन' (४।॥ ३८) से 
यह ध्वनित होता है कि कर्मयोगसे ज्ञीघ्र तथा अवश्य फलकी प्राप्ति होती है--इसमें संदेह नहीं। 

+ साधन-सुधा-सिन्धु + 


कर्मयोगका उपदेश इसलिये दिया था कि जैसे सूर्यके प्रकाशमें 
अनेक कर्म होते हैं; किन्तु वे उन कर्मोंसे बैंधते नहीं, वैसे ही 
चेतनकी साक्षीमें सम्पूर्ण कर्म होनेसे वे (कर्म) बन्धनकारक 
नहीं होते। हाँ, उनसे यदि सुखका थोड़ा-सा भी सम्बन्ध होगा 
तो वे अवश्य ही बच्धनकारक हो जायैंगे। जैसे सूर्यमें कर्मोका 
भोक्तापन नहीं है, वैसे ही कर्तापन भी नहीं है। साथ-ही-साथ 
नियत कर्मका किसी भी अवस्थामें त्याग न करना तथा नियत 
समयपर कार्यके लिये तत्पर रहना भी सूर्यकी अपनी 
विलक्षणता है। कर्मयोगीको भी इसी प्रकार अपने नियत 
कर्मोंको नियत समयपर करनेके लिये तत्पर रहना चाहिये । 
इसलिये कर्मयोगका वास्तविक अधिकारी सूर्यको जानकर ही 
भगवानने उनको सर्वप्रथम कर्मयोगका उपदेश दिया था और 
उसकी परम्पराका उल्लेख करते हुए इसके विषयको उत्तम 
रहस्य कहा है-- 


इमं॑ विवस्वते योग प्रोक्तवानहमव्ययम्‌ । 
विवस्वान्यनवे” प्राह म्नुरिक्ष्वाकवेषब्रबीत्‌ ॥ 
एवं परप्पराषराप्तमिम॑ राजर्षयो . विदुः। 


स॒ कालेनेह महता योगो नष्ट: परन्तप ॥ 
स॒एवाय॑ मया तेउ्य योग: प्रोक्त:; पुरातन: । 
भक्तोडइसि मे सखा चेति रहस्य॑ होतदुत्तमम्‌ ॥ 
(गीता ४ | १--३) 
'मैंने इस अविनाशी योगको विवस्वान्‌ (सूर्य) से कहा 
था। सूर्यने अपने पुत्र वैवस्वत मनुसे कहा और मनुने अपने 
पुत्र राजा इक्ष्वाकुसे कहा। हे परंतप अर्जुन! इस प्रकार 
परम्परासे प्राप्त इस योगको राजर्षियोंने जाना, किंतु उसके बाद 
वह योग बहुत कालसे इस पृथ्वीलोकमें लुप्तप्राय हो गया । तू 
मेरा भक्त और प्रिय सखा है, इसलिये वही यह पुरातन योग 
आज मैंने तुझे कहा है, क्योंकि यह बड़ा ही उत्तम रहस्य है ।' 
सृष्टिमें जो सर्वप्रथम उत्पन्न होता है, उसे ही कर्तव्यका 


उपदेश दिया जाता है। उपदेश देनेका तात्पर्य है--कर्तव्यका 
ज्ञान कराना। सृष्टिकाल्में सर्वप्रथम सूर्यकी उत्पत्ति हुई, फिर 
सूर्यसे समस्त लछोक उत्पन्न हुए। हमारे शास्रोंमें सूर्यको 
'सविता' कहा गया है, जिसका अर्थ है---उत्पन्न करनेवाला | 

पाश्चात्त्य विज्ञान भी सूर्यको सम्पूर्ण सृष्टिका कारण मानता 
है। सबको उत्पन्न करनेवाले सूर्यको सर्वप्रथम कर्मयोगका 
उपदेश देनेका अभिप्राय उनसे उत्पन्न सम्पूर्ण सृष्टिको 
परम्परासे कर्मयोग सुलभ करा देना था। 

भगवानके द्वारा दिये गये कर्मयोगके उपदेशका सूर्यने 
पालन किया | फलस्वरूप यह कर्मयोग परम्पराको प्राप्त होकर 
कई पीढ़ियोंतक चलता रहा। जनक आदि राजाओंने तथा 
अच्छे-अच्छे सन्त-महात्मा एवं ऋषि-महर्षियोंने इस 
कर्मयोगका आचरण करके परम सिद्धि प्राप्त की । बहुत काल 
बीतनेपर जब वह योग लुप्तप्राय हो गया, तब पुनः भगवानने 
अर्जुनको उसका उपदेश दिया। 

सूर्य सम्पूर्ण जगतके नेत्र हैं, उनसे ही सबको ज्ञान प्राप्त 
होता है एवं उनके उदय होनेपर समस्त प्राणी जाग्रत्‌ हो जाते 
हैं ओर अपने-अपने कर्मोमें लग जाते हैं। सूर्यसे ही मनुष्योंमें 
कर्तव्यपरायणता आती है। इसी अभिप्रायसे भगवान्‌ सूर्यको 
सम्पूर्ण जगतका आत्मा कहा गया है--'सूर्य आत्मा 
जगतस्तस्थुषश्च' । अतएव सूर्यको जो उपदेश प्राप्त होगा, वह 
सम्पूर्ण प्राणियोंकी भी स्वतः प्राप्त हो जायगा। इसीलिये 
भगवानने सर्वप्रथम सूर्यको ही उपदेश दिया। 

सम्पूर्ण प्राणी अन्नसे उत्पन्न होते हैं और अन्नकी उत्पत्ति 
वर्षसे होती है। वर्षके अधिष्ठातृदेवता सूर्य हैं। वे ही अपनी 
किरणोंसे जलका आकर्षण कर उसे वर्षाके रूपमें पृथ्वीपर 
बरसाते हैं। इसीलिये सम्पूर्ण प्राणियोंका जीवन भगवान्‌ 
सूर्यपर ही आधारित है। सूर्यके आधारपर ही सम्पूर्ण 
सृष्टि-चक्र चल रहा है।* सूर्यको उपदेश मिलनेके पश्चात्‌ 


१-विशेषेण वस्ते आच्छादयति इति विवस्वान्‌। विपूर्वक 'वस' धातुसे किप्‌, मतुप्‌ आदि प्रक्रियासे यह शब्द सिद्ध होता है। 


#* महाभारतमें सूर्यके प्रति कहा गया है-- 


ले भानो जगतश्चक्षुस्त्वमात्मा सर्वदेहिनाम्‌।ल्वं योनिः सर्वभूतानां ल्वमाचारः क्रियावताम्‌ ॥ 
ते गतिः सर्वसांख्यानों योगिनां त्व॑ परायणम्‌ | अनावृतार्गलद्वारं तव॑ गतिस्त्व॑ मुमुक्षताम्‌ ॥ 
त्वया संधार्यते लोकस्त्ववा लोकः प्रकाइयते | त्वया पवित्रीक्रियते निर्व्याज॑ पाल्यते त्वया॥ (बनपर्व ३। ३६--३८) 
'सूर्यदेव ! आप सम्पूर्ण जगतके नेत्र तथा समस्त श्राणियोंके आत्मा हैं। आप ही सब्र जीबोंके उत्पत्ति-स्थान और कर्मानुष्ठानमें लगे हुए पुरुषषेकि 


सदाचार हैं। 


सम्पूर्ण सांख्ययोगियोंके प्राप्तव्य स्थान आप ही हैं। आप ही सब कर्मयोगियोंके आश्रय हैं। आप ही मोक्षके उन्पुक्तद्वार हैं और आप ही 


मुपुक्षुओंकी गति हैं। 


आप ही सम्पूर्ण जगत्‌को घारण करते हैं। आपसे ही यह प्रकाशित होता है। आप ही इसे पवित्र करते हैं और आपके ही द्वार निःखार्थभावसे 


उसका पालन किया जाता है ।' 


* गीताकी अलौकिक शिक्षा * आ २ - झ-[#/!$:/ अयोताको्मनिफिक लिक्षात छः 

उनकी कृपासे संसारको शिक्षा मिली है । जैसे पृथ्वीसे लिये गये 
जलको प्राणियोंके हितार्थ सूर्य पुनः पृथ्वीपर ही बरसा देते हैं, 
बैसे ही राजाओंने भी प्रजासे (कर आदिके रूपमें) लिये गये 
धनको प्रजाके ही हितमें लगा देनेकी उनसे शिक्षा महण की # । 
श्रेष्ठ पुछण जैसा आचरण करता है, अन्य लोग भी वैसा 
ही आचरण करने लगते हैं। अतएब राजा जैसा आचरण करता 
है, प्रजा भी वेसा ही आचरण करने लगती है--'यथा राजा 
तथा प्रजा'। राजाको भगवानूकी विभूति कहा गया हैं-- 
'नराणां च नराधिपम' (गीता १०। ३७) | राजाओमें 
सर्वप्रथम सूर्यका स्थान हुआ। सूर्य तथा भविष्यमें होनेवाले 
अन्य राजाओंने उस कर्मयोगका आचरण किया | वे राजालोग 
राज्यके भोगोंमें आसक्त हुए बिना सुचारुरूपसे राज्यका 
संचालन करते थे। प्रजाके हितमें उनकी स्वाभाविक प्रवृत्ति 
रहती थी। कर्मयोगका पालन करनेके कारण राजाओंमें इतना 
विलक्षण ज्ञान होता था कि बड़े-बड़े ऋषि भी ज्ञान प्राप्त करनेके 
लिये उनके पास जाया करते थे। श्रीवेदव्यासजीके पुत्र 


शुकदेवजी भी ज्ञानप्राप्तिके लिये राजर्षि जनकके पास गये थे। 
छान्दोग्योपनिषदके पाँचवें अध्यायमें भी आता है कि त्रह्मविद्या 
सीखनेके लिये छः ऋषि एक साथ महाराज अश्वपतिके पास 
गये थे । 

शब्जा--जिसे ज्ञान नहीं होता, उसीको उपदेश दिया जाता 
है। सूर्य तो स्वयं ज्ञानस्वरूप भगवान्‌ ही हैं; फिर उन्हें उपदेश 
देनेकी क्या आवश्यकता थी ? 

समाधान--जिस प्रकार अर्जुन महान्‌ ज्ञानी नरऋषिके 
अवतार थे; परंतु लोकसंग्रहके लिये उन्हें भी उपदेश देनेकी 
आवश्यकता हुई | ठीक उसी प्रकार भगबानूने सूर्यको उपदेश 
दिया--जिसके फलस्वरूप संसारका महान्‌ उपकार हुआ और 
हो रहा है। 

वास्तवमें नारायणके रूपमें उपदेश देना और सूर्यके 

रूपमें उपदेश ग्रहण करना जगन्नास्यसूत्रधार भगवानकी एक 
लीला ही समझनी चाहिये, जो कि संसारके हितके लिये बहुत 
आवश्यक थी | 


जचन 5 चा नं)? सन 


* महाराज दिलीपके सन्दर्भमें महाकवि कालिदासने लिखा है-- 
प्रजानामेव भूत्यर्थ स॒ ताभ्यों बलिगमहीत्‌। सहस्रगुणमुत्स्रष्टमादते हि 


रसे रत्रि:॥ (स्घुवंदा १। १८) 


'जैसे सूर्य सहख्नगुना बरसानेके लिये ही पृथ्वीके जलका आकर्षण करते हैं, वैसे ही (सूर्यवेशी) ग़जा भी अपनी प्रजाके हितके लिये ही 


प्रजासे कर लिया करते थे। 


-एक विलक्षण बात है कि करनेकी कमी दूर होनेपर जानने और पानेकी कमी भी दूर हो जाती है, जाननेकी कमी दूर होनेपर करने और 
पानेकी कमी भी दूर हो जाती है तथा पानेकी कमी दूर होनेपर करने और जाननेकी कमी भी दूर हो जाती है। 


२-तत्ततवितु. महाबाहों 


गुणकर्मविभागयो: । गुणा गुणेषु वर्तन्त इति मत्वा न सजते॥ (३। २८) 


नानव॑ गुणेभ्यः कर्तार बदा द्रष्टानुपश्यति | गुणेभ्यश्ष पर वेतति मद्भाव सोधधिगच्छति ॥ (१४। १९) 
प्रकृत्मेय॒ च कर्माणि क्रियमाणानि सर्वशः |यः पश्यति तथात्मानमकर्तार स पश्यति॥ (१३। २९) 


१-अनन्याशित्तयन्तों मां ये जना: पर्युपासते |तेषों नित्याभियुक्तानों योगक्षेम॑ वहाम्यहम्‌॥ (९। २२) 
२-सर्वधर्मान्परित्ज्य मामेके शरण ब्रज।अहं त्वा सर्वपापेभ्यों मोक्षयिष्यामि मा शुचः ॥ (१८ । ६६) 


३-तेषामह समुद्धर्ता 
४-तेषामेवानुकम्पार्थमहमज्ञानज 


मृत्युसंसारसागरातू | भवासि नचिरात्पार्थ मय्यावेशितचेतसामू॥ (१२।७) 
तमः । नाशयाग्यात्मभावस्थो. ज्ञानदीपेन 


भासता॥ (१०।११) 


-५-भक्त्या ल्वनन्यया शक्‍्य अहमेवंविधोर्जुन | ज्ञातुं द्र्ट च तत्वेन अवेष्ट चर परन्तप॥ (११। ५४) 


* सुखदुःखे समे कृत्वा लाभालाभों जयाजयौं | ततो युद्धाय युज्यस्व नैव॑ पापमवाप्स्यसि॥ (२।३८) 
“जय-पराजय, लाभ-हानि और सुख-दुःखकों समान करक्रे फिर बुद्धमें लग जा। इस प्रकार युद्ध करनेसे तू पापको प्राप्त नहीं होगा ।' 


* गीताकी अलोकिक शिक्षा * 


२०३ 


गीताकी अलोकिक शिक्षा 
प्राणिमात्रके परम सुहद्‌ भगवानके मुखसे निःसृत्त | सकता है, तो फिर ऐसी कौन-सी परिस्थिति होगी, जिसमें रहते 


'श्रीमद्धगवद्गीता' मनुष्यमात्रके कल्याणके लिये व्यवहारमें 
परमार्थकी अलोकिक शिक्षा देती है। कोई भी व्यक्ति (स्त्री 
पुरुष) हो और वह किसी भी वर्णमें हो, किसी भी आश्रममें 
हो, किसी भी सम्प्रदायमें हो, किसी भी देशमें हो, किसी भी 
वेशमें हो, किसी भी परिस्थितिमें हो, वहीं रहते हुए ही वह 
परमात्मतत्त्वको प्राप्त कर सकता है | यदि वह निषिद्ध कर्मोंका 
सर्वथा त्याग कर दे और निष्कामभावसे बिहित कर्मोको करता 
रहे तो इसीसे उसे परमात्मतत्त्वकी प्राप्ति हो जायगी-- 
सुखदुःखे समे कृत्वा लाभालाभों जयाजयों | 
ततो युद्धाय युज्यस्ब॒नैबव॑ पापमवाप्स्यसि ॥ 
(२। ३८) 
“जय-पराजय, लाभ-हानि और सुख-दुःखको समान 
समझकर फिर युद्धमें लग जा। इस प्रकार बुद्ध करनेसे तू 
पाप- (बन्धन-) को प्राप्त नहीं होगा।' 
युद्धसे बढ़कर घोर परिस्थिति और क्‍या होगी ? जब 
युद्ध-जेसी घोर परिस्थितिमें भी मनुष्य अपना कल्याण कर 


हुए मनुष्य अपना कल्याण न कर सके ? 
सुख-दुःख, हानि-लाभ आदि सब आते हैं और चले 
जाते हैं, पर हम ज्यों-के-त्यों ही रहते हैं। अतः समतामें हमारी 
स्थिति स्वतः-स्वाभाविक है। उसी समताकी ओर गीता लक्ष्य 
करा रही है कि ये जो तरह-तरहकी परिस्थितियाँ आ रही हैं, 
उनके साथ मिलो मत, उनमें प्रसन्न-अप्रसन्न मत होओ, प्रत्युत 
उनका सदुपयोग करो। अनुकूल परिस्थिति आ जाय तो 
दूसरोंको सुख पहुँचाओ, दूसरोंकी सेवा करो और प्रतिकूल 
परिस्थिति आ जाय तो सुखकी इच्छाका त्याग करो। गीता 
कितनी अलौकिक शिक्षा देती है-- 
परस्पर भावयन्त: श्रेय: परमवाप्स्यथ ॥ 
(३।११) 
'एक-दूसरेको उन्नत करते हुए तुमलोग परम कल्याणको 

प्राप्त हो जाओगे ।' 

सभी एक-दूसरेके अभावकी पूर्ति करें, एक-दूसरेको 
सुख पहुँचायें, एक-दूसरेका हित करें तो अनायास ही सबका 


२०४ 


कल्याण हो जाय-- ते ग्राघ्रुवन्ति मामेव सर्वभूतहिते रता:' 
(१२ | ४) | इसलिये दूसरेका हित करना है, दूसरेको सुख 
देना है, दूसरेको आदर देना है, दूसरेकी बात रखनी है 
दूसरेको आराम देना है, दूसरेकी सेवा करनी है। दूसरा हमारी 
सेवा करे या न करे, इसकी परवाह नहीं करनी है अर्थात्‌ हमें 
दूसरेका कर्तव्य नहीं देखना है, प्रत्युत निष्कामभावसे अपने 
कर्तव्यका पालन करना है; क्योंकि दूसरेका कर्तव्य देखना 
हमारा कर्तव्य नहीं है। यहाँ एक खास बात समझनेकी है कि 
हमें मिलनेवाली वस्तु, परिस्थिति आदि दूसरे व्यक्तिके अधीन 
नहीं है, प्रत्युत प्राख्धके अधीन है। प्रारब्धके अनुसार जो 
वस्तु, परिस्थिति आदि हमें मिलनेवाली है, वह न चाहनेपर भी 
मिलेगी। जैसे न चाहनेपर भी प्रतिकूल परिस्थिति अपने-आप 
आती है, ऐसे ही अनुकूल परिस्थिति भी अपने-आप आयेगी । 
दूसरे व्यक्तिको भी वही मिलेगा, जो उसके प्रारब्धमें है, पर 
हमें उसकी ओर न देखकर अपने कर्तव्यकी ओर देखना है 
अर्थात्‌ अपने कर्तव्यका पालन (सेवा) करना है। दूसरी 
बात, हमारी सेवाके बदलेमें दूसरा भी हमारी सेवा करेगा तो 
हमारी सेवाका मूल्य कम हो जायगा; जैसे-- हमने दूसरेको 
दस रुपये दिये और उसने हमें पाँच रुपये व्लोटा दिये तो हमारा 
देना आधा ही रह गया ! अतः यदि दूसरा बदलेमें हमारी सेवा 
न करें तो हमारा बहुत जल्दी कल्याण होगा। यदि दूसरा 
हमारी सेवा करे अथवा हमें दूसरेसे सेवा छेनी पड़ी तो उसका 
बड़ा उपकार माने, पर उसमें प्रसन्न न हो। प्रसन्न होना भोग 
है और भोग दुःखका कारण है--'“ये हि संस्पर्शना भोगा 
दुःखयोनय एवं ते! (५।२२) | 

मैं सुख ले रू, मेश आदर हो जाय, मेरी बात रह जाय, 
मुझे आराम मिले, दूसरा मेरी सेवा करे--- यह भाव महान्‌ 
पतन करनेवाला है। अर्जुनने भगवानूसे पूछा कि मनुष्य न 
चाहता हुआ भी पाप क्यों करता है ? तो भगवानने कहा कि 
मुझे मिले' यह कामना ही पाप कराती है (३। ३६-३७) । 
जहाँ व्यक्तिगत सुखकी कामना हुई कि सब पाप, संताप, 
दुःख, अनर्थ आदि आ जाते हैं। इसलिये अपनी सामर्थ्यके 
अनुसार सबको सुख पहुँचाना है, सबकी सेवा करनी है, पर 
बदलेमें कुछ नहीं चाहना है। हमारे पास अपने कहलानेवाले 
जो बल, बुद्धि, विद्या, योग्यता आदि है, उसे निष्कामभावसे 
दूसरोंकी सेवामें लगाना है। 

हमारे पास वस्तुके रहते हुए दूसरेको उस वस्तुके 
अभावका दुःख क्यों भोगना पड़े ? हमारे पास अन्न, जल 
ओर वबसख््रके रहते हुए दूसरा भूखा, प्यासा और नंगा क्यों 
रहे ?--ऐसा भाव रहेगा तो सभी सुखी हो जायँगे। 


# साथन-सुधा-सिन्धु * 


एक-दूसरेके अभावकी पूर्ति करनेकी रीति भारतवर्षमें 
स्वाभाविक ही रही है। खेती करनेवाला अनाज पैदा करता था 
तो वह अनाज देकर जीवन-निर्वाहकी सब वस्तुएँ ले आता 
था। उसे सब्जी, तेल, घी, बर्तन, कपड़ा आदि जो कुछ भी 
चाहिये, वह सब उसे अनाजके बदलेमें मिल जाता था। 
सब्जी पैदा करनेवाल्य सब्जी देकर सब वस्तुएँ ले आता था। 
इस प्रकार मनुष्य कोई एक वस्तु पैदा करता था और उसके 
द्वारा वह सभी आवश्यक वस्तुओंकी पूर्ति कर लेता था। 
पैसोंकी आवश्यकता ही नहीं थी। परंतु अब पैसोंको लेकर 
अपनी आदत बिगाड़ ली। पैसोंके लोभसे अपना महान्‌ पतन 
कर लिया। पैसोंका संग्रह करनेकी ऐसी धुन लगी कि 
जीवन-निर्वाहकी आवश्यक वस्तुएँ मिलनी कठिन हो गयी ! 
कारण कि वस्तुओंको बेच-बेचकर रुपये पैदा कर लिये और 
उनका संग्रह कर लिया। इस बातका ध्यान ही नहीं रहा कि 
रुपये पड़े-पड़े स्वयं क्या काम आयेंगे ! रुपये स्वयं किसी 
काममें नहीं आयेंगे, प्रत्युत उनका खर्च ही अपने या दूसरोंके 
काममें आयेगा । परंतु अन्तःकरणमें पैसोंका महत्त्व बैठा होनेसे 
ये बातें सुगमतासे समझमें नहीं आतीं। पैसोंकी यह भूख 
भारतवर्षकी स्वाभाविक नहीं है, प्रत्युत कुसंगतिसे आयी है। 

एक मार्मिक बात है कि जो दूसरेका अधिकार होता है 
वही हमारा कर्तव्य होता है। जैसे दूसरेका हित करना हमारा 
कर्तव्य है और दूसरोंका अधिकार है। माता-पिताकी सेवा 
करना, उन्हें सुख पहुँचाना पुत्रका कर्तव्य है और 
माता-पिताका अधिकार है। ऐसे ही पुत्रका पालन-पोषण 
करना और उसे श्रेष्ठ, सुयोग्य बनाना माता-पिताका कर्तव्य है 
और पुत्रका अधिकार है। गुरुकी सेवा करना, उनकी आज्ञाका 
पालन करना शिष्यका कर्तव्य है और गुरुका अधिकार है। 
ऐसे ही शिष्यका अज्ञानाम्वकार मिटाना, उसे परमात्मतत्त्तका 
अनुभव कराना गुरुका कर्तव्य है और शिष्यका अधिकार है। 
अतः मनुष्यको अपने कर्तव्य-पालनके द्वारा दूसरोंके 
अधिकारकी रक्षा करनी है। दूसरोंका कर्तव्य ओर अपना 
अधिकार देखनेवाला मनुष्य अपने कर्तव्यसे च्युत हो जाता 
है। इसलिये मनुष्यको अपने अधिकारका त्याग करना है ओर 
दूसरेके न्याययुक्त अधिकारकी रक्षाके लिये यथाशक्ति अपने 
कर्तव्यका पालन करना है। दूसरोंका कर्तव्य देखना और 
अपना अधिकार जमाना इहलोक ओर परलोकमें पतन करने- 
वाला है। वर्तमानमें जो अशान्ति, कलह, संघर्ष देखनेमें आ 
रहा है, उसका मुख्य कारण यही है कि लोग अपने 
अधिकारकी माँग तो करते हैं, पर अपने कर्तव्यका पालन नहीं 
करते । इसलिये गीता कहती है-- 


* गीताकी आलोकिक शिक्षा * 


कर्मण्येवाधिकारस्ते मा फलेषु कदाचन ॥ 
(२ ।४७) 
'अपने कर्तव्यका पालन करनेमें ही तुम्हारा अधिकार हैं, 
उसके फलोंमें नहीं ।' 
संसारमें अपने-अपने क्षेत्रमें जो मनुष्य दूसरोंके द्वारा 
मुख्य, श्रेष्ठ माने जाते हैं, उन आचार्य, गुरु, अध्यापक, 
व्याख्यानदाता, महन्त, शासक, मुखिया आदिपर दूसरोंको 
शिक्षा देनेकी, दूसरोंका हित करनेकी विशेष जिम्मेवारी रहती 


है। अतः उनके लिये गीता कहती है-- 


यद्यदाचरति श्रेष्टस्तत्तदेवेतरो जनः । 
स॒ यदत्ममाणं कुरुते लोकस्तदनुबर्तते ॥ 
(३।२१) 


श्रेष्ठ मनुष्य जो-जो आचरण करता है, दूसरे मनुष्य 
वैसा-वैसा ही आचरण करते हैं और वह जो कुछ कहता हैं 
दूसरे मनुष्य उसीके अनुसार करते हैं।' 

उपर्युक्त इलोकमें श्रेष्ठ मनुष्यके आचरणके विषयमें तो 
'यत्‌-यत', 'तत्‌-तत” और 'एव'--ये पाँच पद आये हैं, पर 
प्रमाण- (बचन-) के विषयमें 'यत”ः और “तत!ः--ये दो ही 
पद आये हैं। इसका तात्पर्य यह है कि मनुष्यके आचरणोंका 
असर दूसरोंपर पाँच गुना (अधिक) पड़ता है और वचनोंका 
असर दो गुना (अपेक्षाकृत कम) पड़ता है । जो मनुष्य स्वयं 
कर्तव्यका पालन न करके केवल अपने बचनोंसे दूसरोंको 
कर्तव्य-पालनकी शिक्षा देता है, उसकी शिक्षाका लोगॉपर 
विशेष असर नहीं पड़ता। शिक्षाका लोगोंपर विशेष असर 
तभी पड़ता है, जब शिक्षा देनेवाला स्वये भी निष्कामभावसे 
शास्त्र और लोककी मर्यादाके अनुसार चले | इसलिये भगवान्‌ 
अपना उदाहरण देते हुए कहते हैं कि यद्यपि मेरे लिये 
त्रिलोकीमें कुछ भी कर्तव्य और प्राप्तव्य नहीं है, तो भी मैं जहाँ 
जिस रूपसे अवतार लेता हूँ, वहाँ उस अवतारके अनुसार ही 
अपने कर्तव्यका पालन करता हूँ। यदि में निरालस्य होकर, 
सावधानीपूर्वक कर्तव्यका पालन न करूँ तो मुझमें श्रद्धा 
विश्वास रखनेवाले दूसरे लोग भी बैसा ही करने लग जायैँगे, 

अर्थात्‌ वे भी प्रमादसे, असावधानीसे अपने कर्तव्यकी उपेक्षा 
करने लग जायैँंगे, जिससे परिणाममें उनका पतन हो जायेगा 
(३ | २२-२३) | 
मनुष्यमात्रमें तीन कमियाँ होती हैं--करनेकी कमी, 
जाननेकी कमी और पानेकी कमी। इन तीनों कमियोंको दूर 
करके अपना उद्धार करनेके लिये मनुष्यकों तीन रक्तियाँ भी 
प्राप्त हैं-- करनेकी शक्ति, जाननेकी शक्ति और माननेकी 
शक्ति। इन तीनों शक्तियोंके रहते हुए भी मनुष्य केवल 
बेसमझी ओर सुखासक्तिके कारण अपनेमें कमीका दुःख 
भोगता है। यदि वह इन तीनों शक्तियोंका सदुपयोग करे तो 
अपनी कमियोंकी पूर्ति करके पूर्णताको प्राप्त कर सकता है, 
अपना मनुष्य-जन्म सर्वथा सार्थक कर सकता है!। 
| निष्कामभावसे दूसरोंके हितके लिये कर्म (सेवा) करना 
| 'करनेकी शक्ति' का सदुपयोग है, जो 'कर्मयोग' है। शरीरसे 
असड़ होकर अपने स्वरूपमें स्थित होना 'जाननेकी शक्ति' का 
सदुपयोग है, जो 'ज्ञानयोग' है। भगवानको अपना ओर 
अपनेको भगवानका मानना “माननेकी शक्ति' का सदुपयोग है, 
जो 'भक्तियोग' है। गीता इन तीनों ही योगमार्गोकी शिक्षा देती 
है; जैसे-- 
जो केवल यज्ञके लिये अर्थात्‌ निष्कामभावपूर्वक 
दूसरोंके हितके लिये ही कर्म करता है, वह कर्मयोगी 
कर्म-बन्धनसे छूट जाता है--'यज्ञायाचरतः कर्म समग्र 
प्रविकीयते' (४।२३) | कारण कि शरीरादि यपदार्थोको 
अपना और अपने लिये न मानकर दूसरोंकी सेवामें लगानेसे 
इन पदार्थेंसे स्वतः सम्बन्ध-विच्छेद हो जाता है। 
जो सम्पूर्ण क्रियाओंको प्रकृतिके द्वारा होनेवाली देखता 
है और अपने-आपको किसी भी क्रियाका कर्ता नहीं देखता, 
उस ज्ञानयोगीको अपने स्वरूपका बोध हो जाता है।र 
जो संसारसे बिमुख होकर केवल भगवानकी ही शरण 
हो जाता है ओर भगवान्‌के सिवाय कुछ भी नहीं चाहता, 
उसके उद्धारकी सम्पूर्ण जिम्मेवारी भगवानपर ही आ जाती है । 
इसलिये भगवान्‌ स्वयं उस शरणागत भक्तके योगक्षेमका 

वहन करते हैं', उसके सम्पूर्ण पापोंका नाश कर देते हैंर, । लेता है।। 
उसका मृत्युरूप संसार-समुद्रसे शीघ्र ही उद्धार कर देते हैंरे इस प्रकार गीतामें ऐसी अनेक अलौकिक शिक्षाएँ 
और उसे तत्त्वज्ञान भी करा देते हैं ।४ भक्तियोगमें यह विशेषता | दी गयी हैं, जिनके अनुसार आचरण करके मनुष्य 
है कि भक्त भगवत्कृपासे भगवान्‌की तत्त्वसे जान भी जाता है, | सुगमतासे अपने परम लक्ष्य परमात्मतत्तकी प्राप्ति कर 
भगवान्‌के दर्शन भी कर लेता है और भगवानको प्राप्त भी कर | सकता है । 


्तत्तत कै -+- 


सण्घध्।| 


गीता समतामें ही साधनकी पूर्णता मानती है। यदि 
समता आ जाय तो सिद्ध पुरुषोंक सब लक्षण अपने-आप आ 
जाते हैं। यदि किसी साधकमें अन्य लक्षण तो हैं, पर समता 
नहीं है तो उसका साधन पूर्ण नहीं है। इसलिये गीतामें 
जहाँ-जहाँ सिद्धोंक लक्षण आये हैं, वहाँ-वहाँ समताकी 
मुख्यता आयी है| तात्पर्य है कि समता ही गीताका ध्वेय है | 

गीताका उपदेश दूसरे अध्यायके ग्यारहवें इलोकसे 
आरम्भ होता है। उपदेशके आरम्भमें भगवानने ग्यारहवें 
इल्मेकसे तीसवें इलोकतक शरीरी-शरीर, सत-असत्‌, नित्य- 
अनित्य विवेकका वर्णन किया। फिर इकतीसवेंसे अड़तीसतें 
इल्लोकतक क्षात्रधर्मकी दृष्टिसे युद्ध करेकी आवश्यकताका 
वर्णन करके उन्तालीसवें इलोकमें भगवानने कहा-- 

एपा तेडभिहिता साड्ख्ये बुद्धियोंगे त्विमां श्रृणु । 
(२। ३९) 

'यह (अड़तीसवें इलोकमें वर्णित*) समता पहले 
सांख्ययोगमें कही गयी, अब तू इसको योगके विषयमें सुन ।' 

यहाँ पहली बार '“बुद्धि' शब्दका प्रयोग हुआ है। इससे 
पहले कहीं 'बुद्धि' शब्द नहीं आया । उन्तालीसवें ३लोकसे जो 
प्रकरण आरम्भ हुआ है, उसमें 'समता' को ही कहीं बुद्धि 
शब्दसे (२।३९, ४९--५१), कहीं “योग' झब्दसे 
(२।४८, ५०, ५३) और कहीं “बुद्धियोग' शब्दसे 
(२ ।४९) कहा गया है। अड़तालीसवें इल्कमें भगवान्‌ 
“योग' की परिभाषा बताते हैं-- 

योग: कर्मसु कोशलम्‌ 


योगस्थ: कुरु कर्माणि सड्ं त्यक्त्वा धनख़य। 
सिद्धयसिद्धयो: समो भूत्वा समत्वे योग उच्यते ॥ 
(३।४८) 
'हे धनज्ञय। तू आसक्तिका त्याग करके सिद्धि- 
असिद्धिमें सम होकर योगमें स्थित हुआ कर्मोकों कर; क्योंकि 
समताको ही योग कहा जाता है।' 
इसके बाद पचासवें इलोकमें भगवान्‌ कहते हैं-- 


बुद्धियुक्ता जहातीह उभे  सुकृतदुष्कृते 
तस्माद्योगाय युज्यस्व योग: कर्मसु कोशलम्‌॥ 
(२। ५०) 


“बुद्धि (समता) से युक्त मनुष्य वर्तमानमें ही पुण्य और 


| पाप दोनोंसे रहित (निर्लिप्त) हो जाता है। अतः तू योग 
| (समता) में लग जा; क्योंकि योग ही कर्मोमें कुशलता है ।' 


इस इलोकमें आये 'योग: कर्मसु कौहलम' पदोंपर 
विचार करें तो इनके दो अर्थ लिये जा सकते हैं-- 

(१) 'कर्मसु कौशल योग:' अर्थात्‌ कर्मोमें कुशलता 
ही योग है। 

(२) 'कर्मसु योग: कौशलम' अर्थात्‌ कर्मोमें योग ही 
कुशलता है। 

अगर पहला अर्थ लिया जाय कि 'कर्मोमें कुशलता ही 
योग है' तो जो बड़ी कुशलतासे, सावधानीसे चोरी, ठगी 
आदि कर्म करता है, उसका कर्म 'योग' हो जायगा ! परंतु 
ऐसा मानना उचित नहीं है और यहाँ निषिद्ध कर्मोका प्रसंग भी 


* योग: कर्मसु कौशलम्‌ * 


नहीं है। अगर यहाँ शुभ कर्मोको ही कुशलतापूर्वक करनेका 
नाम योग मानें तो मनुष्य कुशलतापूर्वक, सोगोपांग किये हुए 
ज्ञुभ कर्मेके फलसे बंध जायगा--'फले सक्तो निबध्यते' 
(गीता ५। १२); अतः उसकी स्थिति समतामें नहीं रहेगी 
और उसके दुःखोंका नाश नहीं होगा। 

शासत्रमें आया है--'कर्मणा बध्यते जन्तुः' “कमॉंसे 
मनुष्य बँध जाता है।' अतः जो कर्म स्वभावसे ही मनुष्यको 
बाँघनेवाले हैं, वे ही मुक्ति देनेवाले हो जाय--यही वस्तुतः 
कर्मोमें कुशलता है। मुक्ति योग (समता) से होती है, कर्मोमें 
कुशलतासे नहीं | कर्म कितने ही बढ़िया हों, उनका आरम्भ 
तथा अन्त होता है और उनके फलका भी संयोग तथा वियोग 
होता है। जिसका आरम्भ और अन्त, संयोग और वियोग होता 
है, उसके द्वारा मुक्तिकी प्राप्ति केसे होगी ? नाशवानके द्वारा 
अविनाशीकी प्राप्ति कैसे होगी ? अतः महत्त्व योगका है 
कर्मोका नहीं । 

अगर उपर्युक्त अर्थ ही ठीक माना जाय तो भी 
'कुशलता' के अन्तर्गत समता, निष्कामभावकों ही लेना 
पड़ेगा अर्थात्‌ कर्मोंमें कुशलता ही योग है तो 'कुशलता' क्या 
है ? इसके उत्तरमें यह कहना ही पड़ेगा कि योग (समता) 
ही कुशलता है। ऐसी स्थितिमें 'कर्मोमें योग ही कुशलता है 
ऐसा सीधा अर्थ क्‍यों न छे लिया जाय ? जब उपर्युक्त पदोंमें 
'योग' शब्द आया ही है, तो फिर 'कुशलता'का अर्थ योग 
लेनेकी जरूरत ही नहीं है ! 

अगर प्रकरणपर विचार करें तो योग (समता) का ही 
प्रकरण चल रहा है, कर्मोकी कुशछुताका नहीं। भगवान्‌ 
'समत्वं योग उच्यते” (२ | ४८) कहकर योगकी परिभाषा भी 
बता चुके हैं। अतः इस प्रकरणमें योग ही विधेय है, कर्मोमें 
कुशलता विधेय नहीं है। योग ही कर्मों कुशलता है अर्थात्‌ 
कर्मोको करते हुए हृदयमें समता रहे, राग-द्वेष न रहें--यही 
कर्मोमें कुशलता है। इसलिये 'योग: कर्मसु कौशलम्‌'-- 
यह योगकी परिभाषा नहीं है; किन्तु योगकी महिमा है। 

इसी (पचासवें) इलोकके पूर्वार्धमें भगवानने कहा है 
कि समतासे युक्त मनुष्य पुण्य और पाप दोनोंसे रहित हो जाता 
है। यदि मनुष्य पुण्य और पाप दोनोंसे रहित हो जाय तो फिर 
कोन-सा कर्म कुशलतासे किया जायगा ? 


+ दोषबुद्धयोभयातीतों.. निषेधान्र 

गीतामें 'कुशल' शब्दका प्रयोग अठारहवें अध्यायके 
दसवें इलोकमें भी हुआ है-- 
न देछ्यकुशलं कर्म कुशले नानुष्जते। 
त्यागी सत्त्वसमाविष्टो मेधावी छिन्नसंशय: ॥ 
'जो अकुशल कर्मसे द्रेष नहीं करता और कुशल कर्ममें 
आसक्त नहीं होता, वह त्यागी, बुद्धिमान, सन्देहरहित और 
अपने स्वरूपमें स्थित है ।' 
यहाँ 'अकुशल कर्म'के अन्तर्गत सकामभावसे किये 
जानेवाले और शाम्रनिषिद्ध कर्म आते हैं तथा 'कुशलकर्म' के 
अन्तर्गत निष्काम भावसे किये जानेवाले शाखविहित कर्म 
आते हैं। अकुशलू और कुशल कर्मोका तो आदि-अन्त होता 
है, पर योग (समता) का आदि-अन्त नहीं होता । बाँधनेवाले 


राग-द्रेष ही हैं, कुशलू-अकुशल कर्म नहीं। अतः रगपूर्वक 


किये गये कर्म कितने ही श्रेष्ठ क्यों न हों, वे बाँधनेवाले ही हैं; 
क्योंकि उन कर्मसे ब्रह्मलेककी प्राप्ति भी हो जाय तो भी वहाँसे 
लोटकर पीछे आना पड़ता है--'आब्रह्मभुवनाल्‍लोका: 
पुनरावर्तिनो3र्जुन' (गीता ८। १६) । इसलिये जो मनुष्य 
अकुशल कर्मका व्याग द्वेषपूर्वक नहीं करता और कुशल 
कर्मका आचरण रागपूर्वक नहीं करता, वहीं वास्तवमें त्यागी, 
बुद्धिमान, सन्देहरहित और अपने स्वरूपमें स्थित है* । 
उपर्युक्त विवेचनसे सिद्ध हुआ कि “योग: कर्मसु 
कोशलम' पदोंका अर्थ 'कर्मोमें कुशलता ही योग है'--ऐसा 
न मानकर “कमेमें योग ही कुशलता है'-- ऐसा ही मानना 
चाहिये। अब 'योग' क्या है--- इसपर विचार किया जाता है। 
गीतामें 'योग' शब्दके तीन अर्थ हैं--(१) समता, 
जैसे--'समत्व॑ योग उच्चते' (२ ।४८); (२) सामर्थ्य, 
ऐश्वर्य, प्रभाव; जैसे--'पहय मे योगमैश्वरम' (९। ५); और 
(३) समाधि; जैसे--'यत्नोपरमते चित्त निरुद्धं योगसेवया' 
(६।२०) | यद्यवि गीतामें 'योग' का अर्थ मुख्यतासे 
'समता' ही है, तथापि 'योग' शब्दके अन्तर्गत तीनों ही अर्थ 
लेने चाहिये । 
पातझलयोगदर्शनमें चित्तवृत्तियोंके निरोधको 'योग' कहा 
गया है--'बोगश्रित्तवृत्तिनिरोध:” (१।२) । इस योगके 
परिणामस्वरूप द्रष्टकी स्वरूपमें स्थिति हो जाती है--'तदा 
द्रष्ट:स्वरूपेडवस्थानम' (१।३) | इस प्रकार पातझल- 


निवर्तते | गुणबुद्धया च विहित॑ न करोति यथार्भकः॥ (श्रीमद्भा- ११५।७। ११) 


'जो मनुष्य अनुकूलता-प्रतिकूलतारूप द्रन्द्वोंसे ऊँचा उठ जाता है, वह शास्त्रनिषिद्ध कर्मोका त्याग करता है, पर द्वेषबुद्धिसि नहीं और शास्रविहित 
कर्मोंको करता है, पर गुणबुद्धिसे अर्थात्‌ सगपूर्वक नहीं । जैसे घुटनोके बलूपर चलनेवाले बच्चेकी निवृत्ति और प्रवृत्ति राग-द्वेषपूर्वक नहीं होती, ऐसे 
ही उभयातीत मनुष्यको निवृत्ति और प्रवृत्ति भी राग-द्वेषपूर्वक नहीं होती । (बच्चेमें तो अज्ञता रहती है, पर राग-द्वेपसे रहित मनुष्यमें विज्ञता रहती है ।) 


'योग' कहती है* । तात्पर्य है कि गीता चित्तवृत्तियोंसे सर्वथा 
सम्बन्ध-विच्छेदपूर्वक्त खतःसिद्ध सम-स्वरूपमें स्वाभाविक 
स्थितिको 'योग' कहती है । इस समतामें स्थित होनेपर फिर कभी 
इससे वियोग अर्थात्‌ व्युत्थान नहीं होता, इसलिये इसको 
'नित्ययोग' कहते हैं। चित्तवृत्तियोंका निरोध होनेपर तो 
'निर्विकल्प अवस्था' होती है, पर समतामें स्वतःसिद्ध स्थितिका 
अनुभव होनेपर “निर्विकल्प बोध' होता है। निर्विकल्प बोध 
अवस्था नहीं है, प्रत्युत सम्पूर्ण अवस्थाओंसे अतीत तथा उनका 
प्रकाशक एवं सम्पूर्ण योग-साधनोंका फल है। इस प्रकार 
गीताका योग पातझलयोगदर्शनके योगसे बहुत विलक्षण है। 


परमात्मा सम हैं--'निर्देषि हि सम॑ ब्रह्मा (गीता 
५।१९)। जीव परमात्माका अंश है--'ममैवांशो 


जीवलोके' (गीता १५। ७); अतः समरूप परमात्माके साथ 
जीवका सम्बन्ध अर्थात्‌ योग नित्य है। इस खतःसिद्ध 
नित्ययोगका ही नाम 'योग' है। यह नित्ययोग सब देशमें है 
सब कालमें है, सब क्रियाओंमें है, सब वस्तुओंमें है, सब 
व्यक्तियोंमें है, सब अवस्थाओंमें है, सब परिस्थितियोंमें है, सब 
घटनाओंमें है। तात्पर्य है कि इस नित्ययोगका कभी वियोग 
हुआ नहीं, है नहीं, होगा नहीं ओर हो सकता नहीं । परन्तु असत्‌ 
(शरीर) के साथ अपना सम्बन्ध मान लेनेसे इस नित्ययोगका 
अनुभव नहीं होता । दुःखरूप असतके साथ माने हुए संयोगका 
वियोग (सम्बन्ध-विच्छेट) होते ही इस नित्यबोगका अनुभव 
हो जाता है--'त॑ विद्याहु:ःखसंयोगवियोगं योगसब्ल़ितम' 
(गीता ६। २३) | यही गीताका मुख्य योग है और इसी 
योगका अनुभव करनेके लिये गीताने कर्मयोग, ज्ञानयोग, 
भक्तियोग, ध्यानयोग आदि साधनोंका वर्णन किया है । परंतु इन 
साधनोंकों योग तभी कहा जाबगा, जब असतसे सम्बन्ध- 
विच्छेद और परमात्माके साथ नित्य सम्बन्धका अनुभव होगा । 
पातझलयोगदर्शनके योगका अधिकारी वह है, जो मूढ़ 
और क्षिप्त वृत्तिवाला नहीं है, प्रत्युत विश्षिप्त वृत्तिबाला हैं 
परन्तु भगवान्‌की प्राप्ति चाहनेवाले सब-के-सब मनुष्य गीताके 
योगक्रे अधिकारी हैं। इतना ही नहीं, जो मनुष्य भोग और 
संग्रहकों महत्त्त्न देकर इस योगको ही महत्त्व देता है और 
इसको प्राप्त करना चाहता है--ऐसा योगका जिज्ञासु भी वेदोंमें 


| चोगस्य शब्दब्रह्मातिवर्तती! (गीता ६।४४) । 


इस योग- (समता-) की महिमा भगवानने दूसरे अध्यायके 
उन्तालीसवें-चालीसवें इलोकोंमें चार प्रकारसे कही है-- 

(१) 'कर्मबन्ध प्रहास्यसि'--समताके द्वारा मनुष्य 
कर्म-बन्धनसे मुक्त हो जाता हैं । 

(२) “नेहाभिक्रपनाशो5स्ति'--इसके आरम्भका भी 
नाश नहीं होता। 

(३) 'प्रत्यवायों न विद्यते'--इसके अनुष्ठानका उलटा 
फल भी नहीं होता। 

(४) 'स्वल्पमप्यस्थ धर्मस्य त्रायते महतो भयात्‌'-- 
इसका थोड़ा-सा भी अनुष्ठान जन्म-मरणरूप महान्‌ भयसे 
रक्षा कर लेता है। 

यद्यपि पहली बातके अन्तर्गत ही शेष तीनों बातें आ 
जाती हैं, तथापि सबमें थोड़ा अन्तर हैं; जैसे-- 

(१) भगवान्‌ पहले सामान्य रीतिसे कहते हैं कि 
समतासे युक्त मनुष्य कर्मबन्धनसे छूट जाता हैं। बन्धनका 
कारण गुणोंका संग अर्थात्‌ प्रकृतिसे माना हुआ सम्बन्ध है-- 
'कारणं गुणसड्जीजस्य सदसद्योनिजन्मसु' (गीता 
१३। २१) | समता आनेसे प्रकृतिका सम्बन्ध नहीं रहता; 
अतः मनुष्य कर्मबचनसे छूट जाता है। जैसे संसारमें अनेक 
शुभाशुभ कर्म होते रहते हैं, पर वे कर्म हमें बाँधते नहीं; 
क्योंकि उन कर्मसे हमारा कोई सम्बन्ध नहीं होता, ऐसे ही 
समतायुक्त मनुष्यका अपने कर्मोसे कोई सम्बन्ध नहीं रहता । 

(२) समताका केवल आरम्भ हो जाय अर्थात्‌ समताको 
प्राप्त करनेका उद्देश्य, जिज्ञासा हों जाय तो इस आस्म्भका भी 
| कभी नाश नहीं होता। कारण कि अविनाशीका उद्देश्य भी 

अविनाशी ही होता है, जब कि नाशवान्‌का उद्देश्य भी नाशवान्‌ 

ही होता है | नाशवान्‌का उद्देश्य तो नाश (पतन) करता है, पर 
| समताका उद्देश्य कल्याण ही करता है--'जिज्ञासुरपि योगस्य 
शब्दब्रह्मातिवर्तते' (गीता ६ | ४४) | 

(३)समताके अनुष्ठानका उल्टा फल नहीं होता। 
सकामभावसे किये जानेवाले कर्ममें अगर मन्त्रोच्चारण, 
अनुष्ठान-विधि आदिकी कोई त्रुटि हो जाय तो उसका 
उल्टा फल हो जाता हैं परन्तु जितनी समता अनुष्ठानमें 


+ 'समलं योग उच्यते' (३२।४८) । 'समताकों ही योग कहा जाता है' और 'त॑ विद्यादु:खसंयोगवियोग योगसज्ज्धितम' (६।२३) । 
'जिसमें दुःखोंके संयोगका विवोग है, उसको योग नामसे जानना चाहिये'--ये दोनों ही भगवानकी दृष्टिंगें 'योग' की परिभाषाएँ हैं। 
+# ऐसी कथा आती है कि त्वष्टाने इद्धका वध करनेवाले पुत्रकी इच्छासे एक यज्ञ किया | उस यज्ञमें ऋषियोंने 'इन्द्रशत्रं विवर्धस्व' इस 


मन्त्के साथ हवन किया। 'इच्धञत्र' शब्दमें यदि प्ठीतत्युरूष-समास हो तो इसका अर्थ होगा 'इच्रस्थ शत्रु (इन्रका शत्रु)) और यदि 
बहुद्रोहि-समास हो तो इसका अर्थ होगा-- इच्धः झनुर्यस्थ' (जिसका शत्रु इद्ध है) । समासमें भेद होनेसे स्वसमें भी भेद हो जाता है। अतः 
पष्टीतत्पुरुपसपासवाले 'इल्धशत्रु' झब्दका उच्चारण अच्योंदात्त होगा अर्थात्‌ अन्तिम अक्षर 'त्र' का उच्चारण उदात्त स्वस्से होगा; और 
बहुव्रीहि-समासवाले 'इन्द्रशत्र' शब्दका उघारण आद्योदात होगा अर्थात्‌ प्रथम अक्षर 'इ' का उच्चारण उदात स्वस्से होगा। ऋषियोंका उद्देश्य तो 
पष्टीतत्युरुष-समासवाले 'इन्द्रशत्र' शब्दका अन्त्योदात्त उच्चारण करना था; परन्तु उन्होंने उसका आद्योदात्त उच्चारण क्र दिया। इस प्रकार (दोनों 
समासोंका अर्थ एक होनेपर भी) खरभेद हो जानेसे मन्तोधारणका उलटाफल हो गया, जिससे इन्द्र ही त्वष्टके पुत्र (व॒त्रासर) का वध करनेवाला 
हो गया। इसलिये कहा गया है-- 
मन्लो होनः स्वस्ते वर्णतों वा मिथ्याप्रयुक्तो न तमर्थमाह | स खाग्वद्भो यजमानं हिनस्ति यथेन्द्रशत्रुः स्वस्तो5पराथात्‌॥ (पाणिनीयशिक्षा) 


+* कर्मयोगसे कल्याण * 


(जीवनमें) आ गयी है, उसमें अगर व्यवहार आदिकी कोई 
भूल हो जाय, सावधानीमें कोई कमी रह जाय तो उसका 
उलटा फल (बन्धन) नहीं होता। जैसे, कोई हमारे यहाँ 
नौकरी करता है और अँधेरेमें लाल्टेन जलाते समय कभी 
उसके हाथसे छालटेन गिरकर टूट जाय तो हम उसपर 
नाराज होते हैं। परन्तु उस समय जो हमारा मित्र है, हमारेसे 
कुछ चाहता नहीं, उसके हाथसे लालटेन गिरकर टूट जाय 
तो हम उसपर नाराज नहीं होते, प्रत्युत कहते हैं कि हमारे 
हाथसे भी वस्तु टूट जाती है, तुम्हारे हाथसे वस्तु टूट गयी 
तो चिन्ताकी क्या बात है? अतः जो सकामभावसे कर्म 
करता है, उसके कर्मका तो उल्टा फल हो सकता है, पर 
जो किसी प्रकारका फल चाहता ही नहीं, उसके अनुष्ठानका 
उल्टा फल कैसे हो सकता है ? 

(४) समताका थोड़ा-सा भी अनुष्ठान हो जाव, 
थोड़ा-सा भी समताका भाव बन जाय तो वह जन्म-मरणरूप 
महान्‌ भयसे रक्षा कर लेता हैं अर्थात्‌ कल्याण कर देता है। 
जैसे सकाम कर्म फल देकर नष्ट हो जाता है, ऐसे यह 
थोड़ी-सी भी समता फल देकर नष्ट नहीं होती, प्रत्युत इसका 
उपयोग केवल कल्याणमें ही होता है। यज्ञ, दान, तप आदि 
शुभ कर्म यदि सकामभावसे किये जायें तो उनका नाशवान्‌ 
फल (धन-सम्पत्ति एवं स्वर्गादिकी प्राप्ति) होता है और यदि 
निष्कामभावसे किये जायें तो उनका अविनाशी फल (मोक्ष) 
होता है। इस प्रकार यज्ञ, दान, तप आदि शुभ कमोंके तो 
दो-दो फल हो सकते हैं, पर समताका एक ही फल-- 


# व्यत्रसायात्मिका 


बुद्धरिकेह 

कल्याण होता है। जैसे कोई मुसाफिर चलते-चलते रास्तेमें 
रुक जाय अथवा सो जाय तो बह जहाँसे चला था, वहाँ पुनः 
लोटकर चलता नहीं जाता, प्रत्युत जहाँतक वह पहुँच गया, 
वहाँतकका रास्ता तो कट ही गया। ऐसे ही जितनी समता 
जीवनमें आ गयी, उसका नाश योगश्रष्ट होनेपर भी नहीं होता 
अर्थात्‌ स्वर्गादि लोकोंमें बहुत वर्षोत्क सुख भोगनेपर अथवा 
मृत्युलोकमें श्रीमानोंके घरमें सुख भोगनेपर भी उस समताका 
नाश नहीं होता (गीता ६।४१--४४) | 
उपसंहार-- 

समताकी प्राप्तिके लिये बुद्धिकी स्थिरता बहुत आवश्यक 
है। पातझलयोगदर्शनमें तो मनकी स्थिरता (वृत्तिनिरोध) को 
महत्त्व दिया गया है, पर गीता बुद्धिकी स्थिरता (उद्देयकी 
टृढ़ता)को ही महत्त्व देती हैं (३। ५०--६८) । कारण कि 
कल्याणप्राप्तिमें ममकी स्थिरताका उतना महत्त्व नहीं है, जितना 
बुद्धिकी स्थिरताका महत्त्व हैं। मनकी स्थिरतासे लौकिक 
सिद्धियाँ प्राप्त होती हैं, पर बुद्धिकी स्थिरतासे छोकिक सिद्धियाँ 
प्राप्त न होकर पारमार्थिक सिद्धि (कल्याणप्राप्ति) होती है। 
कर्मयोगमें बुद्धिको स्थिरता ही मुख्य हैं।# अगर मनकी 
स्थिरता होगी तो कर्मयोगी कर्तव्य-कर्म कैसे करेगा ? कारण 
कि मन स्थिर होनेपर बाहरी क्रियाएँ, रुक जाती हैं। भगवान्‌ भी 
योग (समता) में स्थित होकर कर्म करनेकी आज्ञा देते हैं-- 
'योगस्थ: कुरु कर्माणि' (२ |४८) । तात्पर्य है कि कर्मोका 
महत्त्व नहीं हैं, प्रत्युत योग (समता) का ही महत्त्व है। अतः 


| कर्मोमें योग ही कुशलता है। 
१० 


कुरुनन्दन | बहुशखा ह्वनन्ताश्ष बुद्धयोड्व्यवसायिनाम्‌॥ (गीता २।४१) 


है कुछमन्दन ! इस समवुद्धिकी प्राप्तिक विषयमें व्यवसायात्मिका बुद्धि एक ही होती है। अव्यबसायी मनुष्योंकी बुद्धियाँ अनन्त और 


बहुशाखाओंवाली हीं होती हैं ।' 


+ कर्मयोगसे कल्याण + 000३ 


कर्मयोगसे कल्याण 
परमात्माके साथ जीवका नित्ययोग अर्थात्‌ नित्य- | जाता है। जडके साथ माने हुए इस सम्बन्धकों ही 'अहम्‌' 
सम्बन्ध हैं। इस नित्ययोगको ही गीताने 'योग' नामसे कहा है। | (अन्थिरूप अहझ्लार) कहते हैं । यद्यपि जीवका प्रकृति और 
इस योगका कभी वियोग नहीं होता। परंतु जब जीव जड | उसके कार्यसे नित्यवियोग है, तथापि उसके साथ अपना 
प्रकृतिके कार्य शरीरके साथ अपना घनिष्ठ सम्बन्ध मान लेता | संयोग मान लेनेके कारण उसको नित्ययोगमें वियोग और 
है, तब वह इस नित्ययोगसे विमुख हो जाता है, इसको भूल | नित्य-वियोगमें संयोग दीखने लगता है अर्थात्‌ उसको 

नित्यप्राप्त परमात्मा अप्राप्त दीखने लगते हैं और नित्य-निवृत्त 
शरीर-संसार प्राप्त दीखने लगते हैं। इस भूलको मिटानेके लिये 
भगवानने तीन मुख्य योग-साधनोंका वर्णन किया है-- 
कर्मयोग, ज्ञाननोग और भक्तियोगर । 

जबतक अहम्‌ रहता है, तबतक साधकोंमें तथा उनके 
साधनोंमें भेद रहता है। कर्मयोग, ज्ञाननोग और भक्तियोग--- 
ये तीन भेद भी अहमके कारण ही हैं। अहम्‌ मिटनेपर अर्थात्‌ 
साधन सिद्ध होनेपर कर्मयोग, ज्ञानयोग और भक्तियोगका भेद 
भी सर्वथा मिट जाता है। 

कर्मयोग, ज्ञानयोग और भक्तियोग--इन तीन साधनोंमें 
ज्ञययोग और भक्तियोगका प्रचार तो अधिक है, पर 
कर्मयोगका प्रचार बहुत कम है। भगवानने भी गीतामें कहा है 
कि बहुत समय बीत जानेके कारण यह कर्मयोग इस मनुष्य- 
लोकमें लुप्तप्राय हो गया है'--'स कालेनेह महता योगो नष्ट: 
परन्तप' (४ । २) । इसलिये कर्मयोगके सम्बन्धमें यह धारणा 
बनी हुई है कि यह परमात्मप्राप्तिका खतन्त्र साधन नहीं है। 
अतः कर्मयोगका पालन करनेवाला साधक या तो ज्ञानयोगमें 
चला जाता है अथवा भक्तियोगमें चला जाता है; जैसे-- 

तावत्‌ कर्माणि कुर्वोत्त न निर्विद्यित यावता। 
मत्कथाश्रवणादों वा श्रद्धा यावत्र जायते ॥ 
(श्रीमद्धा” ११५।२०।९) 

'तभीतक कर्म करना चाहिये, जबतक भोगोंसे जेराग्य न 
हो जाय (ज्ञानयोगका अधिकारी न बन जाय) अथवा मेरी 
लीला-कथाके श्रवणादिमें श्रद्धा न हो जाय (भक्तियोगका 
अधिकारी न बन जाय) ।' 


आदी. स्ववर्णाश्रमवर्णिता:. क्रिया: 

कृत्वा समासादितशुद्धमानस: । 
समाप्य तत्पूर्वपुणात्तसाधन: 

समाश्रयेत्‌ सदुरुमात्मलब्धये ॥ 


(अध्यात्मण उत्तर" ५। ७) 

'सबसे पहले अपने वर्ण और आश्रमके लिये शास्तरोंमें 

वर्णित क्रियाओंका यथावत्‌ पालन करके चित्त शुद्ध हो जानेपर 

उन क्रियाओंका त्याग कर दे | फिर शम-दमादि साधनोंसे सम्पन्न 
होकर आंत्मज्ञानकी प्राप्तिके लिये सदुरुकी द्वारणमें जाय ।' 

परन्तु इसके साथ ही यह बात भी आती है कि कर्मयोग 


+ साध्षन-सुधा-सिन्धु # 


परमात्मप्राप्तिका खतन्त्र साधन भी है । गीतामें भगवान्‌ कहते हैं- 
साइख्ययोगो पृथग्बाला: प्रवदन्ति न पण्डिता: । 
एकमप्यास्थित:. सम्यगुभयोर्विन्दते फलम्‌॥ 
यत्साड्ख्यै: प्राप्यते स्थान तद्योगैरपि गम्यते। 
एके सादरख्य चर योग च यः पश्यति स पश्यति ॥ * 
(५ ४-७) 
'बेसमझ लोग सांख्ययोग और कर्मयोगको अलग- 
अलग फलवाले कहते हैं, न कि पण्डितजन | कारण कि इन 
दोनेमेंसे एक साधनमें भी अच्छी तरहसे स्थित मनुष्य दोनोंके 
फलरूप परमात्माको प्राप्त कर लेता है। सांख्ययोगियोंके द्वारा 
जो तत्त्व प्राप्त किया जाता है, कर्मयोगियोंके द्वारा भी वही प्राप्त 
किया जाता है। अतः जो मनुष्य सांख्ययोग और कर्मयोगको 
(फलरूपमें) एक देखता है, वही ठीक देखता है ।' 
गीतामें अनेक स्थानोंपर कर्मयोगके द्वारा स्वतन्त्रतापूर्वक 
तत्त्तज्ञान, परमशान्ति, मुक्ति अथवा परमात्मतत्तकी प्राप्तिकी 
बात आयी है; जैसे-- 
तत्स्वय॑ योगसंसिद्धः कालेनात्मनि विन्दति ॥ 
(४। ३८) 
“बह कर्मयोगी उस तत्त्वज्ञानको अवश्य ही स्वयं अपने- 
आपमें पा लेता है।' 
योगयुक्तो मुनिर्ब्रह नचिरेणाधिगच्छति ॥_ (५। ६) 
'मननशील कर्मयोगी शञीतघ्र ही ब्रह्मको प्राप्त हो जाता है ।' 
यज्ञायाचरत:ः कर्म समग्र प्रविलीयते ॥. (४।२३) 
'केवल यज्ञके लिये कर्म करनेवाले मनुष्यके सम्पूर्ण 
कर्म विलीन हो जाते हैं।' 
ज्ञानाग्रिदग्धकर्माणं तमाहु: पण्डितं बुधा: ॥ (४ । १९) 
“जिस (कर्मयोगी महापुरुष) के सम्पूर्ण कर्म ज्ञानरूपी 
अग्निसे जल गये हैं, उसको ज्ञानिजन भी पण्डित (बुद्धिमान) 
कहते हैं ।' 
युक्तः कर्मफलं त्वक्त्वा शान्तिमाप्रोति नेष्ठिकीम्‌ । 
(५। १२) 
'कर्मयोगी कर्मफलका त्याग करके नैष्ठिकी शान्तिको 
प्राप्त होता है।' 
श्रीमद्धागवतमें भी कर्मयोगको परमात्मप्राप्तिका स्वतन्त्र 
साधन बताया गया हैं-- 


+ योगाखत्रयों मया प्रोक्ता नुणों श्रेयोविधित्सया | ज्ञान कर्म च भक्तिश्न नोपायोउन्योउस्ति कुत्रचित्‌॥ (श्रोमद्भा० ११ | २०।६) 
“अपना कल्याण चाहनेवाछे मनुष्योंके लिये मेंने तीन योगमार्ग बताये हैं--ज्ञानयोग, कर्मयोंग और थक्तियोंग। इन तीनोंके सिवाय दूसरा कोई 


कल्याणका मार्ग नहीं है ।' 


+ यहाँ चौथे इलोकके पूर्बार्धका सम्बन्ध पाँचवें इलोकके उत्तरा्धसे है और चौथे इलोकके उत्तरार्धका सम्बध पाँचवें इलोकके पूर्वार्धसे है। 


+ कर्मयोगसे कल्याण * 


स्वधर्मस्थो यजन्‌ यज्नैरनाशी:ःकाम उद्धव । 
न याति स्वर्गरको यहान्यन्न समाचरेत्‌ ॥ 
(११। २० । १०) 
'जो स्वधर्ममें स्थित रहकर तथा भोगोंकी कामनाका 
त्याग करके अपने कर्तव्य-कर्मोके द्वारा भगवान्‌का पूजन 
करता है तथा सकामभावपूर्वक कोई कर्म नहीं करता, उसको 
स्वर्ग या नरकमें नहीं जाना पड़ता अर्थात्‌ वह कर्मबन्धनसे 
मुक्त हो जाता है।' 
अस्मिल्‍लोके वर्तमान: स्वधर्मस्थोष्नघः शुचिः । 
ज्ञान॑ विशुद्धमाप्रोति मद्धक्ति वा यदृच्छया॥ 
(११।२०। ११) 
'स्वधर्ममें स्थित वह कर्मयोगी इस लोकमें सब 


कर्तव्यकर्मोंका आचरण करते हुए भी पाप-पुण्यसे मुक्त होकर 


बिना परिश्रमके तत्त्वज्ञाककों अथवा परमप्रेम (पराभक्ति) को 
प्राप्त कर लेता है।' 

तात्पर्य यह हुआ कि कर्मयोग साधकको ज्ञानयोग 
अथवा भक्तियोगका अधिकारी भी बना देता हैं और 


ख्तन्त्रतासे कल्याण भी कर देता हैं। दूसरे शाब्दोंमें, | 
कर्मयोगसे साधन-ज्ञान अथवा साधन-भक्तिकी प्राप्ति | 


भी हो सकती है और साध्य-ज्ञान (तत्त्ज्ञान) अथवा 
साध्य-भक्ति (परमप्रेम या पराभक्ति) की प्राप्ति भी हो 
सकती है। 

कर्मयोगी मिली हुई वस्तुओंको अपनी और अपने लिये 
न मानकर, प्रत्युत संसारकी और संसारके लिये ही मानकर 
संसारकी ही सेवामें लगा देता है। इस प्रकार मिली हुई 
वस्तुओं (शरीर-इच्द्रियाँ-मन-बुद्धि-अहम) का प्रवाह 
संसारकी तरफ हो जानेसे उसका जडतासे सम्बन्ध-विच्छेद हो 


जाता है। जडतासे सर्वथा सम्बन्ध-विच्छेद होनेपर चेतन-तत्त्व | 


शेष रह जाता है अर्थात्‌ कर्मयोगी अपने-आपसे अपने-आपमें 
(चेतन स्वरूपमें) स्थितिका अनुभव कर लेता है-- 


प्रजगाति यदा कामान्‍न्सर्वान्यार्थ मनोगतान्‌ । 
आत्मन्येवात्ममा तुष्ट: .. स्थितप्रज्ञस्तदोच्यते ॥ 
(गीता २। ५५) 


हे पार्थ! जिस कालमें साधक मनोगत सम्पूर्ण 
कामनाओंका अच्छी तरह त्याग कर देता है और अपने- 
आपसे अपने-आपमें ही सन्तुष्ट रहता है, उस कालमें वह 
स्थितप्रज्ञ कहा जाता है ।' 

कर्मयोगसे सिद्ध महापुरुषको अपने-आपमें स्थितिका 
अनुभव कैसे होता है, इसको बताते हैं-- 


११ 


यस्त्वात्मरतिरेव स्ादात्मतृप्तश्न मानव: । 
आत्मन्येव च सनन्‍्तुष्टस्तस्थ कार्य न विद्यते॥ 
मैव तस्यथ कृतेनाथों नाकृतेनेह कश्चन | 
न चास्यथ सर्वभूतेषु कश्चिदर्थव्यपाश्रयः ॥ 
(गीता ३ । १७-१८) 
जो मनुष्य अपने-आपमें ही रमण करनेवाला और 
अपने-आपमें ही तृप्त तथा अपने-आपमें ही सन्तुष्ट है, उसके 
लिये कोई कर्तव्य नहीं है। उस (कर्मयोगसे सिद्ध हुए) 
महापुरुषका इस संसारमें न तो कर्म करनेसे कोई प्रयोजन 
रहता है और न कर्म न करनेसे ही कोई प्रयोजन रहता है तथा 
सम्पूर्ण प्राणियोंमें (किसी भी प्राणीके साथ) इसका 
विद्चिन्मात्र भी स्वार्थका सम्बन्ध नहीं रहता ।' 
अपने-आपमें स्थितिका अनुभव होनेपर उसका प्रकृति 
(गुण-विभाग और कर्मविभाग) से सर्वथा सम्बन्ध-विच्छेद हो 
जाता है। जबतक मनुष्य प्रकृतिक साथ अपना सम्बन्ध 
(तादात्य) मानता है, तबतक वह प्रकृतिजन्य गुणेके द्वारा की 
जानेवाली क्रियाओंको अपने द्वारा की जानेवाली मानता है-- 
प्रकृते: क्रियमाणानि गुणै: कर्माणि सर्वश:ः । 
अहड्डारविमूढात्मा कर्ताह्मति मन्‍्यते॥ 
(गीता ३। २७) 
'सम्पूर्ण कर्म सब प्रकारसे प्रकृतिके गुणोद्वारा किये जाते 
हैं; परन्तु अहड्लारसे मोहित अन्तःकरणवाला अज्ञानी मनुष्य 
मैं कर्ता हूँ---ऐसा मानता है।' 
परन्तु जो गुणविभाग और कर्मविभागको तत्त्वसे जानने- 
वाला है अर्थात्‌ जिसने प्रकृतिसे सम्बन्ध-विच्छेद कर लिया 
है, वह कर्मयोगी महापुरुष न तो गुणोंमें आसक्त होता है और 
न कर्मेमें ही आसक्त होता है-- 


तत्त्ववित्तु. महाबाहो.._गुणकर्मविभागयो: । 
गुणा गुणेषु वर्तन्त इति मत्वा न सजते॥ 
(गोता ३। २८) 


'हे महाबाहो ! गुण-विभाग और कर्म-विभागको तत्त्वसे 
जाननेबाला महापुरुष “सम्पूर्ण गुण ही गुणोंमें बरत रहे 


है'--ऐसा मानकर उनमें आसक्त नहीं होता।' 


यदा हि नेन्द्रियार्थधू. न कर्मस्वनुषजते । 
सर्वेसड्डल्पसन्न्यासी योगारूढस्तदोच्यते ॥॥ 
(गीता ६४) 


“जिस समय न इन्द्रियोंके भोगोंमें तथा न कर्मोमें ही 


| आसक्त होता है, उस समय वह सम्पूर्ण संकल्पोंका त्यागी 


मनुष्य योगारूढ़ कहा जाता है।' 


न 


गीताका तात्पर्य 


श्रीमद्धगवद्गीता लौकिक होते हुए भी एक अलौकिक 
ग्रन्थ है । इसमें बहुत ही विलक्षण भाव भरे हुए हैं। आजतक 
गीतापर जितनी टीकाएँ हुई हैं, उतनी किसी भी ग्रन्थपर नहीं 
हुई हैं। बाइब्रिलके अनुवाद (भाषान्तर) तो बहुत हुए हैं, पर 
टीका एक भी नहीं हुई है। बराइबिलका प्रचार तो राज्य और 
धनके प्रभावसे हुआ है, पर गीताका प्रचार गीताके अपने 
प्रभावसे हुआ है। तात्पर्य है कि गीताका आशय खोजनेके 
लिये जितना प्रयत्र किया गया हैं, उतना दूसरे किसी भी 
ग्रन्थके लिये नहीं किया गया है, फिर भी इस प्रन्थकी 
गहराईका अन्त नहीं आया है ! 
थोड़े शब्दोंमें कहें तो गीताका तात्पर्य है--मनुष्य- 
मात्रका कल्याण करना। शास्त्रोंमे कल्याणके कई मार्ग बताये 
गये हैं। गीताकी टीकाओंकों भी देखें तो उनमें अद्वैतवाद, 
द्वैतवाद, विशिष्टद्वैतवाद, द्वेताद्वैतवाद, शुद्धाद्वेतवाद, 
अचिन्यभेदाभेदवाद आदि अनेक मतोंको लेकर टीकाएँ, की 
गयी हैं। इस प्रकार अनेक वाद, सिद्धान्त, मत-मतान्तर होते 
हुए भी गीताका किसीके साथ विरोध नहीं है। गीताने किसी भी 
मतका खण्डन नहीं किया है; परन्तु अपनी एक ऐसी विलक्षण 
बात कही है, जिसके सामने सब नतमस्तक हो जाते हैं। 
कारण कि गीता किसी एक वाद, मत आदिको लेकर 
नहीं कही गयी है, प्रत्युत जीवमात्रके कल्याणकों लेकर 
कही गयी है। 
आचार्यगण अपने-अपने मतको 'सिद्धान्त' नामसे कहते 
हैं। मत स्वोपरि नहीं होता । हरेक व्यक्ति अपना-अपना मत 
प्रकट कर सकता है। परन्तु सिद्धान्त सर्वोपरि होता है, जो 
सबको मानना पड़ता है। इसलिये गुरु-शिष्यमें भी मतभेद तो 
हो सकता है, पर सिद्धान्तभेद नहीं हो सकता परन्तु गीतामें 
भगवानने अपने सिद्धात्तको 'सिद्धान्त' नामसे न कहकर 'मत' 
नामसे कहा है; जैसे-- 
मयि सर्वाणि कर्माणि सत््स्थाध्यात्मचेतसा । 
निराशीर्निर्ममो भूत्ता युध्यस्व बिगतज्वर: ॥ 
ये मे मतमिदं नित्यमनुतिष्ठन्ति मानवाः। 
श्रद्धावन्तोडनसूयन्तो. मुच्यन्ते तेडपि कर्मभि: ॥ 
(३ । ३०-३१) 
'तू बिवेकवती बुद्धिके द्वारा सम्पूर्ण कर्तव्य-कर्मोंको मेरे 


अर्पण करके कामना, ममता और सन्तापरहित होकर युद्धरूप 
कर्तव्य-कर्मको कर। जो मनुष्य दोषदृष्टिसे .रहित होकर 
श्रद्धापूर्वक मेरे इस मतका सदा अनुसरण करते हैं, वे भी 
सम्पूर्ण कमेंकि बन्धनसे मुक्त हो जाते हैं ।' 

भगवानका मत ही वास्तविक और स्वोपरि सिद्धान्त है 
जिसके अन्तर्गत सभी मत-मतान्तर आ जाते हैं। परन्तु 
भगवान्‌ अभिमान न करके बड़ी सरलतासे, नम्नतासे अपने 
सिद्धानततको 'मत' नामसे कहते हैं। तात्पर्य है कि भगवानने 
अपने अथवा दूसरे किसीके भी मतका आग्रह नहीं रखा है 
प्रत्युत निष्पक्ष होकर अपनी बात सामने रखी है। 

ईंश्वक्कों माननेब्राले जितने भी दार्शनिक सिद्धान्त हैं 
उनमें प्रायः तीन चीजोंका वर्णन आता है--परमात्मा, जीवात्मा 
ओर जगतू। इन तीनोंके विषयमें कई मतभेद हैं। जैसे--' 
जीवके विषयमें कई कहते हैं कि यह अणु-परिमाण है, कई 
कहते हैं कि यह मध्यम-परिमाण है और कई कहते हैं कि यह 
महत्‌-परिमाण है। जीवको 'अणु-परिमाण' माननेवाले कहते 
हैं कि एक केशको चीरकर उसके दस हजार भाग किये जायेँ 
तो एक भागके बराबर जीवका परिमाण है*। जीवको 
मध्यम-परिमाण' माननेवाले कहते हैं कि चींटीमें चीटीं- 
जितना ही जीव है, मनुष्यमें मनुष्य-जितना ही जीव है, हाथीमें 
हाथी-जितना ही जीव है । जीवको 'महत्‌-परिमाण' माननेवाले 
कहते हैं कि जीव एक शरीरमें सीमित नहीं है, प्रत्युत यह बहुत 
महान्‌ है। इसी तरह ईश्वर्के विषयमें कई कहते हैं कि यह 
सगुण है, कई कहते हैं कि यह निर्गुण है, कई कहते हैं कि 
यह साकार है, कई कहते हैं कि यह निराकार है। कई कहते 
हैं कि यह द्विभुज है, कई कहते हैं कि यह चतुर्भुज है, कई 
कहते हैं कि यह सहस्नभुज है, कई कहते हैं कि यह विराट्रूप 
है। कई कहते हैं कि यह व्यक्त है, कई कहते हैं कि यह 
अव्यक्त है, कई कहते हैं कि यह अवतार लेता है, कई कहते 
हैं कि यह अवतार नहीं लेता; आदि-आदि । इसी तरह जगतके 
विषयमें कई कहते हैं कि यह अनादि और अनन्त है, कई 
कहते हैं कि यह अनादि और सान्‍्त है, कई कहते हैं यह 
अनादि और परिवर्तनशील अर्थात्‌ प्रवाहरूपसे रहनेवाला है 
आदि-आदि | गीताने इन सब वाद-विबादोंमें न पड़कर सीधी 
बात बतायी है कि तुम्हारे सामने दीखता है, यह जगत है। 


* बालाग्रशतभागस्य शतघा कल्पितस्य च । भागो जीवः स विज्येयः स चानन्याय कल्पते॥ (श्रेताश्वतर० ५। ९) 


“बालकी नोकके सो भागके पुनः सौ भागोंमें कल्पना किये जानेपर जो एक भाग होता है, उसीके बराबर जीवका स्वरूप समझना चाहिये 


और बह असीम भाववाला होनेमें समर्थ है।' 


* गीताका तात्पर्य + 


हरेक मनुष्यको 'में हूँ '--ऐसा अनुभव होता है, यह 'जीव' 
है। जो जड-चेतन, अपरा-परा सबका स्वामी है, वह 'ईश्वर' 
है* | गीताकी इस बातमें सभी दार्शनिक एकमत हैं। इसमें 
भी एक विलक्षण बात है कि यदि कोई ईश्वर्को न माने तो 
भी गीताके अनुसार चलनेसे उसका कल्याण हो जायगाए ! 
गीताने व्यवहारमें परमार्थकी विलक्षण कला बतायी है 
जिससे प्रत्येक मनुष्य प्रत्येक परिस्थितिमें रहते हुए, 
निषिद्धरहित सब तरहका व्यवहार करते हुए भी अपना 
कल्याण कर सके३। दूसरे अन्थ तो प्रायः यह कहते हैं कि 
अगर अपना कल्याण चाहते हो तो सब कुछ त्यागकर साधु 
हो जाओ; क्योंकि व्यवहार और परमार्थ--दोनों एक साथ 
नहीं होंगे। परन्तु गीता कहती है कि आप जहाँ हैं, जिस मतको 
मानते हैं, जिस सिद्धान्तको मानते हैं, जिस धर्म, सम्प्रदाय 
आदिको मानते हैं, उसीकों मानते हुए गीताके अनुसार चलो 
तो कल्याण हो जायगा। तात्पर्य है कि कोई भी मनुष्य चाहे 
हिन्दू हो, चाहे मुसलमान हो, चाहे ईसाई हो, चाहे यहूदी हो, 
चाहे पारसी हो, वह किसी भी मतका अनुसरण करनेवाला हो, 
किसी भी सिद्धान्तको माननेवाला हों, यदि उसका उद्देश्य 
अपना कल्याण करनेका है तो उसको भी गीतामें अपने 
कल्याणकी पूरी सामग्री मिल जायगी। व्यवहार करते हुए 
तत्त्ज्ञान हो जाय, भगवद्धक्ति हो जाय, योगका अनुष्ठान हो 
जाय, लययोग, राजयोग, मनत्रयोग आदि योगोंकी प्राप्ति हो 
जाय--ऐसी विलक्षण विद्या गीताने बतायी हैं ! वह विलक्षण 
विद्या क्या है--इसको बतानेकी चेष्टा की जाती है। हम 


२१३ 


जो-जो व्यवहार करते हैं, उसमें अपने स्वार्थ और अभिमानका 
आग्रह छोड़कर सबके हितकी दृष्टिसे कार्य करें हितकी दृष्टिसे 
कार्य करनेका तात्पर्य है कि वर्तमानमें भी हित हो और 
भविष्यमें भी हित हो, हमारा भी हित हो ओर दूसरे सबका 
भी हित हो--ऐसी दृष्टि रखकर कार्य करे | ऐसा करनेसे बड़ी 
सुगमतासे परमात्मतत्त्वकी प्राप्ति हो जायगी | एकान्तमें रहकर 
वर्षोतक साधना करनेपर ऋषि-मुनियोंकों जिस तत्त्वकी प्राप्ति 
होती थी, उसी तत्त्वकी प्राप्ति गीताके अनुसार व्यवहार करते 
हुए हो जायगी | सिद्धि-असिद्धिमें सम रहकर कर्म करना ही 
गीताके अनुसार व्यवहार करना है। गीता कहती है-- 
सुखदुःखे समे कृत्वा लाभालाभो जयाजयों। 
ततो युद्धाय युज्यस्व नैवब॑ पापमवाप्स्यसि ॥ 
(२ । ३८) 
'जय-पराजय, लाभ-हानि और सुख-दुःखको समान 
करके फिर युद्धमें लग जा। इस ग्रकार युद्ध करनेसे तू पापको 
प्राप्त नहीं होगा ।' 
योगस्थः कुरु कर्माणि सड्ढं त्यकत्वा धनख्जय। 
सिद्धयसिद्धयो: समो भूत्वा समत्व॑ योग उच्यते ॥ 
(२ ।४८) 
है धनजझ्ञय!ः तू आसक्तिका त्याग करके 
सिद्धि-असिद्धिमें सम होकर योगमें स्थित हुआ कर्मोंको कर; 
क्योंकि समत्व ही योग कहा जाता है।' 
संसारका स्वरूप है--क्रिया और पदार्थ। परमात्म- 
त्त्वकी प्राप्तिके लिये क्रिया और पदार्थसे सम्बन्ध-विच्छेद 


* न लेवाह जातु नासे न त्व॑ नेमे जनाधिपा:।न चैब न भविष्याम: सर्वे वयमतः परम्‌॥ (गीता २। १२) आदि। 
'किसी कालमें मैं नहीं था ओर तू नहीं था तथा ये राजालोग नहीं थे--यह बात भी नहीं है और इसके बाद ये सभी (मैं, तू और राजालोग) 


नहीं रहेंगे--यह बात भी नहीं है।' 


द्वाविमी पुरुषों लोके क्षरश्चाक्षआ एवं च॒। क्षरः सर्वाणि भूतानि कूटस्थोडक्षर उच्यते ॥ 


उत्तम: पुरुषस्त्वन्यः 
यस्मात्क्षरमतीतो5हम क्षरादपि 


परमात्मेत्युदाहत: | यो लोकत्रयमात्रिश्य बिभर्त्यव्यय ईश्वर: ॥ 
चोत्तम: | अतो5स्मि लोके वेदे चर प्रथितः पुरुषोत्तम: ॥ (गीता १५। १६--१८) 


“इस संसारमें क्षर (नाशवान) और अक्षर (अविनाशी) --ये दो प्रकारक्े पुरुष हैं । सम्पूर्ण प्राणियोंके शरीर नाशवान्‌ और कूटस्थ (जीवात्मा) 
अविनाशी कहा जाता है। उत्तम पुरुष तो अन्य ही है, जो परमात्मा नामसे कहा गया है। वही अविनाशी ईश्वर तीनों छोकोमें प्रविष्ट होकर सबका 
भरण-पोषण करता है। मैं क्षरसे अतीत हूँ और अक्षरसे भी उत्तम हूँ, इसलिये लोकमें और वेदमें पुरुषोत्तम नामसे प्रसिद्ध हूँ 

+ देवानू भावयतानेन ते देवा भावयन्तु वः। परस्पर भावयन्तः श्रेयः परमबाप्स्यथ॥ (गीता ३ ।११) 

'अपने कर्तव्य-कर्मके द्वारा तुमलोग देवताओंको उन्नत करो और वे देवताल्ेग अपने कर्तव्यके द्राय तुमलोगोंको उन्नत करें। इस प्रकार 

एक-दूसरेको उन्नत करते हुए तुमलोग परम कल्याणको प्राप्त हो जाओगे ।' 
स्वे से कर्मण्यभिरत: संसिद्धि लभते नरः। (गीता १८ | ४५) 
'अपने-अपने कर्तव्यमें तत्परतापूर्वक लगा हुआ मनुष्य सम्यक्‌ सिद्धि (परमात्मा) को प्राप्त कर लेता है।' 


| सर्वकर्मण्यपि सदा कुर्बाणो मद्व्यपाश्रयः |मत्मसादादवाप्रोति शाश्चत 


पदमव्ययम्‌॥ (गीता १८ | ५६) 


'मेरा आश्रय लेनेवाला भक्त सदा सब विहित कर्म करते हुए भी मेरी कृपासे शाश्षत अविनाशी यदको प्राप्त हो जाता है।' 

करना आवश्यक हैं। इसके लिये गीताने कर्मयोग, ज्ञानयोग 
और भक्तियोग--तीनों ही योगोंकी दृश्टिसे क्रिया और 
पदार्थोसे सम्बन्ध-विच्छेद करनेकी युक्ति बतायी है; जैंसे-- 
कर्मयोगी क्रिया और पदार्थमें आसक्तिका त्याग करके उनको 
दूसरोंके हितमें लगाता है*; ज्ञानयोगी क्रिया और पदार्थसे 
असंग होता है; और भक्तियोगी क्रिया तथा पदार्थको 
भगवान्‌के अर्पण करता है । सम्पूर्ण क्रियाओं ओर पदार्थोको 
भगवानके अर्पण करनेसे मनुष्य सुगमतापूर्वक संसार-बन्धनसे 
मुक्त होकर भगवान्‌को प्राप्त हो जाता है। भगवान्‌के अर्पण 
करनेसे क्रियाएँ और वस्तुएँ नहीं रहेंगी--यह बात नहीं है, 
प्रत्युत वे महान्‌ पवित्र हो जायैंगी | जेसे भक्तलोग भगवानको 
भोग लगाते हैं तो भोग लगायी हुईं वस्तु वैसी-की-तैसी ही 
मिलती है, कम नहीं होती, पर वह वस्तु महान्‌ पवित्र हो जाती 
है। इसी तरह संसारमें भी हम जिस वस्तुको अपनी न मानकर 
दूसरोंकी सेवाके लिये मानते हैं, बह वस्तु महान्‌ पवित्र हो 
जाती है और जिस बस्तुको हम केवल अपने लिये ही मानते 
हैं, वह वस्तु महान्‌ अपवित्र हो जाती है। 

मान लें कि कोई सजन अपने लिये रसोई बनाता हैं। 


अचानक एक भिक्षु आता है और आवाज देता है तो वह | 
सज्जन बड़े प्रेमसे उसको भिक्षा देता है। वह अन्न बड़ा शुद्ध 


होता है। परन्तु जब वह सज्जन रसोई अपनी थाछोमें परोस 
लेता है, तब वह अन्न उतना शुद्ध नहीं रहता, क्योंकि 'में 
भोजन करूँगा'---यह भाव आ गया। अब यदि भिक्षुक 
आता है तो उसको बह अन्न देनेमें संकोच होता हैं और 
भिक्षुकको लेनेमें संकोच होता है। फिर भी भिक्षुक उसमेंसे 
थोड़ा अन्न ले सकता हैं। परन्तु वह सजन भोजन करने बैठ 
गया और उसने ग्रास बना लिया तो अब वह अन्न पहले-जैसा 
शुद्ध नहीं रहा। अगर वह उस आसको मेंहमें ले लेता है तो 


*# यदा हि नेब्द्रियार्थप न॒कर्मस्वनुषज्जते। सर्वसड्डल्पसन््यासी 


+ साधन-सुधा-सिन्धु * 


वह अशुद्ध, जूठन हो जाता है । जब वह उस ग्रासको निगल 
लेता है, तब (अपने लिये भोजन करनेसे) वह महान्‌ अशुद्ध 
हो जाता हैं । यदि किसी कारणसे उलटी हो जाय तो वह उलटी 
किया हुआ अन्न बड़ा अशुद्ध होता हैं। उलटी न हो तो वह 
महान्‌ अशुद्ध होकर मैला बन जाता है। परन्तु दूसरे दिन वह 
जंगलमें उस मैलेका त्याग कर देता हैं तो हवा, धूप, वर्षा 
आदिके कारण वह मैला समय लगनेपर स्वतः मिट्टीमें 
मिलकर मिट्टी ही बन जाता हैं और इतना शुद्ध हो जाता है 
कि पता ही नहीं लगता कि मैलापन कहाँ था ! वह मिट्टी 
दूसरी वस्तुओं (बर्तन आदि) को भी शुद्ध कर देती है। यह 
त्यागका ही माहात्म्य है! इस प्रकार अपने लिये बनाने- 
खानेसे शुद्ध वस्तु भी महान्‌ अशुद्ध हो जाती है और त्याग 
करनेसे महान्‌ अशुद्ध वस्तु (मल-मूत्र) भी शुद्ध हो जाती है । 
अतः जिस-जिस वस्तुको हम स्वार्थथश अपनी और अपने 
लिये मानते हैं, उस-उस वस्तुको हम अशुद्ध कर देते हैं। 
कारण कि संसास्की वस्तुएँ सबके लिये हैं, उनमें सबका 
| हिस्सा है। गीता कहती है-- 
भुझ्तते ते त्वघे पापा ये पचन्त्यात्मकारणात्‌ ॥ 
(३।९३) 
'जो केवल अपने लिये ही पकाते हैं, वे पापीलोग तो 
केवल पापका ही भक्षण करते हैं।' 
हमारे पास जो चीज है, वह सबके लिये है, केवल हमारे 
लिये नहीं है--इस उदारभावसे बड़ी शान्ति मिलती है। रसोई 
| बननेपर कोई भूखा आ जाय, अतिथि आ जाय, भिक्षुक आ 
| जाय, कुत्ता आदि आ जाय तो शक्तिके अनुसार उनको भी दे 
| दें। वे सब-का-सब माँगें तो उससे कह सकते हैं कि 'भाई, 
सब कैसे दे दें, हमें भी तो छेना है, आप अपना हिस्सा ले 
| लो !” हम दूसरेकी भोजन तो करा सकते हैं, पर उसकी 


योगारूदस्तदोच्यते ॥ (गीता ६ | ४) 


'जिस समय न इच्धियोंके भोगोंमें तथा न कर्मोंमें ही आसक्त होता है, उस समय वह सम्पूर्ण सड्डुल्पोंका त्यागी मनुष्य योगारूढ़ 


कहा जाता है। 


+ तत्त्ववित्तु. महाबाहों 


गुणकर्मविभागयो: । गुणा गुणेषु वर्तन्त इति मल्ला न सज्जते॥ (गीता ३। २८) 


है महाबाहो! गुण-विभाग और कर्म-विभागकों तत्त्वसे जाननेब्राल्ला महापुरुष 'सम्पूर्ण गुण ही गुणोंमें बरत रहे हैं'--ऐसा मानकर उनमें 


आसक्त नहीं होता।' 
# पत्र पुष्प फल तोय॑ यो में भक्त्या प्रयच्छति | तदह 
यत्करोषि यरटश्नासि यज्जुहोषि ददासि यत््‌। सत्तपस्थसि 


भक्त्युपहतमश्रामि 


प्रयताठान: ॥ 
कौन्तेय तत्कुरुष्च मर्दर्पणम्‌॥ (गीता ९। २६-२७) 


'जो भक्त पत्र, पुष्य, फल, जल आदि (यथासाध्य प्राप्त वस्तु) को भ्क्तिपूर्वक मेरे अर्पण करता है, उस मेरेमें तल्लीन हुए अन्तःकरणवाले 


भक्तके द्वारा भक्तिपूर्वक दिये हुए उपहार (भेंट) को मैं खा लेता हूँ। 


है कुन्तीपुत्र! तू जो कुछ करता हैं, जो कुछ खाता हैं, जो कुछ यज्ञ करता है, जो कुछ दान देता है और जो कुछ तप करता है, वह 


सब मेरे अर्पण कर दें।' 


इच्छापूर्ति कभी नहीं कर सकते। इतना ही नहीं, संसारके 
सब लोग मिलकर भी एक आदमीकी इच्छापूर्ति नहीं 
कर सकते-- 
यत्‌ पृथिव्यां ब्रीहियर॑ हिरण्यं पशवः स्रिय: । 
न॒ दुह्यान्ति मनःप्री्ति पुंसः कामहतस्थ ते॥ 
(श्रीमद्धार ९। १९ । १३) 
'पृथिवीपर जितने भी धान्य, स्वर्ण, पशु ओर ख़्रियाँ हैं 
वे सब-के-सब मिलकर भी उस पुरुषके मनको सन्तुष्ट नहीं 
कर सकते, जो कामनाओंके प्रहारसे जर्जर हो रहा हैं ।' 
हमारी भारतीय संस्कृति बड़ी विलक्षण है, जो प्राणी- 
मात्रका उद्धार चाहती है। राजस्थानमें मेने देखा कि जब 
किसानलोग खेती करते हैं, तब पहले वे भगवानूसे प्रार्थना 
करते हैं कि 'पशुओंके भाग्यका, पक्षियोंके भाग्यका, चिड़ी- 
कमेड़ीके भाग्यका, अटाऊ-बटाऊके भाग्यका हमें देना 
महाराज !' तात्पर्य है खेती केवल हमारे लिये नहीं है, प्रत्युत 
सबके लिये है, जब खेती पकती है, तब जो फल सबसे पहले 
आता है, उसको पहले अपने काममें नहीं लेते । पहले उसको 
मन्दिसमें या ब्राह्मणों अथवा साधुओंके पास भेजते हैं, फिर 
उसको काममें लेते हैं। ऐसे ही रसोई बनती है तो पहले 
अतिथि आदिको देकर फिर भोजन करते हैं। रसोई बननेके 
बाद 'बलिवैश्वदेव' करनेका विधान आता है। उसमें 
विश्वमात्रके लिये अन्न अर्पण किया जाता हैं। कोई मर जाता 
है तो उसके लिये श्राद्ध ओर तर्पण करते हैं। इतना ही नहीं, 
सम्पूर्ण जीवोंको, देवताओंको ओर ईश्वरकों भी पिण्ड और 
पानी देते हैं। भगवानमें किसी कमीकी सम्भावना ही नहीं है। 
परन्तु जैसे बालक पिताकी ही चीज पिताको अर्पण करता है 
तो पिता प्रसन्न हो जाता है, ऐसे ही भगवानकी चीज 
भगवान्‌को ही अर्पण करनेसे भगवान्‌ प्रसन्न हो जाते हैं। 
समुद्रकों भी जल देते हैं ओर सूर्यको भी दीपक दिखाते हैं 
आरती करते हैं। क्या समुद्रमें जलकी कमी है? सूर्यमें 
प्रकाशकी कमी है ? उनमें कमी नहीं है, पर हमारा उदारभाव, 
सबकी सेवा करनेका भाव, सबको सुख पहुँचानेका भाव 
कल्याण करनेवाला है-- 
सर्वे भवन्तु सुखिनः सर्वे सनन्‍्तु निरामया: । 
सर्वे भद्राणि पश्यन्तु मा कश्चिद्‌ दुःखभाग्भवेत्‌ ॥ 
--इसी बातको गीताने 'सर्वभूतहिते रता:” (५।२५ 


१२ ।४) पदोंसे कहा है। सबको देनेके बाद जो शेष बचता 


है, वह 'यज्ञरोष' कहलाता हैं। गीता कहती है-- 
यज्ञशिष्टाशिन: सन्‍्तो मुच्यन्ते सर्वकिल्बिष: । 
(३। १५३) 


* गीताक्ता तात्पर्य * 

यज्ञशेष ग्रहण करनेवाले श्रेष्ठ मनुष्य सम्पूर्ण पापोंसे मुक्त 


हो जाते हैं ।' 


यज्ञशिष्टामृतभुजो यान्ति ब्रह्म सनातनम्‌ ॥ (४।३१) 

'यज्ञशोेष अमृतको ग्रहण करनेवाले सनातन परब्रह्म 
परमात्माको प्राप्त होते हैं।' 

कर्मयोगी सब वस्तुओंको संसारके अर्पण करता है, 
ज्ञानयोगी प्रकृतिके अर्पण करता हैं और भक्तियोगी भगवानके 
अर्पण करता है। किसीके भी अर्पण करो, पर अपने लिये मत 
मानो--यह खास बात है । वास्तवमें वस्तु कल्याण करनेवाली 
नहीं है, प्रत्युत हमारा उदारभाव कल्याण करनेवाला है। यदि 
वस्तु कल्याण करनेवाली हो तो लखपति, करोड़पति या 
अरबपति तो अपना कल्याण कर लेंगे, पर साधारण आदमी 
अपना कल्याण नहीं कर सकेगा। परन्तु वास्तवमें कल्याण 
त्यागीका होता है, संग्रहीका नहीं। अतः इतना धन खर्च 


करनेसे कल्याण होगा, इतनी वस्तुओंको देनेसे कल्याण 


होगा--यह बात है ही नहीं । कल्याण हमारे इस भावसे होगा 
कि सबका हित हो जाय, सब सुखी हो जायें। भगवान्‌ 
क्रियाग्राही या वस्तुग्राही नहीं हैं, प्रत्युत भावग्राही हैं-- 
'भावग्याही जनार्दन: ।' इसलिये हरेक काममें परहितका भाव 
रखें | इसमें खर्चा तो बहुत थोड़ा है, पर लाभ बड़ा भारी है। 
थोड़ा खर्चा यह है कि कोई अभावग्रस्त सामने आ जाय तो 
उसको थोड़ा-सा अन्न दे दो, थोड़ा-सा जल दे दो, थोड़ा-सा 
बख्र दे दो, थोड़ा-सा आश्रय दे दो, उसकी थोड़ी-सी सहायता 
कर दो | कभी खुद भूखे रहकर दूसरेको भोजन देनेका मौका 


| भी आ जाय तो कोई बात नहीं। हम एकादशीब्रत करते हैं तो 


उस दिन भूखे रहते ही हैं। जब देशका विभाजन हुआ था, उस 
समय पाकिस्तानसे आये कई व्यक्तियोंकों दस-दस रुपये 
देनेपर भी एक गिलास पानी नहीं मिला था। अतः सब समय 
अन्न-जलका मिलना कोई हाथकी बात नहीं है। कभी भूखा- 
प्यासा रहना ही पड़ता है | यदि दूसरेके हितके लिये भूखे-प्यासे 
रह जायें तो कल्याण हो जाय ! 
इस प्रकार जो कुछ किया जाय, सबके हितके लिये किया 
जाय। कोई किसी भी धर्म, सम्प्रदाय, मत-मतान्तर, वर्ण, 
आश्रम आदिका हो, जो पक्षपात न रखकर सबके हितका भाव 
रखता है, उसका कल्याण हो जाता है। 
अय॑ निज: परो वेत्ति गणना लघुचेतसाम्‌ | 
उदारचरितानां तु वसुधेव कुटुम्बकम्‌ ॥ 
(पदच्चः अपरीक्षित० ३७) 
'यह अपना है ओर यह पराया है--इस प्रकारका भाव 
सट्डुचित हृदयवाले मनुष्य करते हैं । उदार हृदयवाले मनुष्योंके 

लिये तो सम्पूर्ण विश्व ही अपना कुटम्ब है।' 
तात्पर्य है कि उदार भाववाले मनुष्य सम्पूर्ण कार्य 
विश्वमात्रके हितके लिये ही करते हैं | रामायणमें आया हैं-- 
उमा संत कइड इहड बड़ाई। मंद्र करत जो करइड भलाईं॥ 
(मानस, सुन्दर० ४१ | ४) 
जो अपना बुरा करता है, उसका भी सन्तलोग भला ही 
करते हैं। भगवान्‌ राम अंगदको रावणके पास भेजते समय 
कहते हैं कि शत्रुसे इस तरह बात करना, जिससे हमारा काम 
(सीताजीकी प्राप्ति) भी हो जाय और उसका हित भी हो--- 
काजु हमार तासु हित होई। रिपु सन करेहु बतकही सोई ॥ 
(मानस, लेका* १७।४) 
मनुष्यमें ऐसा उदारभाव त्यागसे आता है। इसलिये 
गीतामें त्यागकी बड़ी महिमा हैं। त्यागसे तत्काल शान्ति 
मिलती है--'त्यागाच्छान्तिरनन्तरम' (गीता १२।१२) | 
मनुष्य मल-मूत्र जेसी वस्तुका भी त्याग करता है तो उसको 
एक शान्ति मिलती है, चित्तमें प्रसन्नता होती है, शरीर हलका 
हो जाता है, नीरोगता आ जाती है | जब मैली-से-मैली वस्तुके 
त्यागका भी इतना माहात्म्य है, फिर अन्न-बस्र आदिका 
दूसरोंके हितके लिये त्याग किया तो उसका कितना माहात्म्य 
होगा ! त्यागके विषयमें एक मार्मिक बात हैं कि जो वस्तु 
अपनी नहीं होती, उसीका त्याग होता है ! तात्पर्य यह है कि 
वस्तु अपनी नहीं है, पर भूलसे अपनी मान ली है, इस भूलका 
ही त्याग होता है। जेसे, जब हम मनुष्यशरीरमें आये थे, तब 
अपने साथ कुछ नहीं लाये थे, शरीर भी माँसे मिला था और 
जब हम जायैंगे, तब अपने साथ कुछ नहीं ले जायेंगे | परल्तु 
यहाँकी वस्तुओंको अपनी मानकर हम उसके मालिक बन 
जाते हैं। अत: उन वस्तुओंका मनसे त्याग करना है कि ये 
हमारी नहीं हैं, प्रत्युत सबकी हैं, जो कि वास्तविकता है। 
केवल इतनी-सी बातसे हमारा कल्याण हो जायगा। गीता 
कहती है-- 
निर्ममो निरहड्डारः शान्तिमधिगच्छति ॥ 
(२। ७१) 
अर्थात्‌ शरीरमें 'मैं'-पन और वस्तुओमें 'मेरा'-पनका 
त्याग करनेसे शान्ति मिल जाती है, कल्याण हो जाता हैं। 
शरीर, इन्द्रियाँ, मन, बुद्धि आदि कुछ भी मेरा नहीं है। इनको 
संसारका मान लें तो कर्मयोग हो जायगा, प्रकृतिमात्रका समझ 
लें तो ज्ञानोग हो जायगा और भगवानका मान लें तो 
भक्तियोग हो जायगा। यदि इनको अपना मानेंगे तो जन्म- 
मरणयोग हो जायगा अर्थात्‌ जन्म-मरण होगा, मिलेगा कुछ 
नहीं । जो अपना नहीं है, वह मिलेगा कैसे ? अपने पास रहेगा 


सर 

कैसे ? इसलिये गीता कहती है कि इन शरीर, इन्द्रियाँ, मन, 
बुद्धिसे जो भी काम करो, सबके हितके लिये करो-- 
यज्ञायाचरतः कर्म समग्न॑ प्रविलीयते ॥ (४। २३) 
'यज्ञके लिये अर्थात्‌ निःस्वार्थभावसे केवल दूसरोंके 
हितके लिये कर्म करनेवाले मनुष्यके सम्पूर्ण कर्म विलीन हो 
जाते हैं। 
रामायणमें आया है-- 
परहित बस जिन्ह के मन माहीं। तिनन्‍्ह कहूँ जग दुर्लभ कछु नाहीं ॥ 
(मानस, अरण्य० ३१५। ५) 
पर हित सरिस धर्म नहिं भाई। पर पीड़ा सम नहिं अधमाई ॥ 
(मानस, उत्तर० ४१। १) 
दूसरोंका हित करनेसे कर्मगोग, ज्ञानयोग ओर 
भक्तियोग--तीनों सिद्ध हो जाते हैं। सगुण ओर निर्गुण-- 
दोनोंकी प्राप्ति दूसरोंका हित करनेसे हो जाती है। गीताने 
सगुणकी प्राप्तिके लिये कहा है-- 
ते प्राप्रुवन्ति मामेव सर्वभूतहिते रताः ॥ . (१२।४) 
“वे प्राणिमात्रके हितमें रत ओर सब जगह समबुद्धिवाले 
मनुष्य मुझे (सगुणको) ही प्राप्त होते हैं।' 
और निर्गुणकी प्राप्तिके लिये कहा है-- 


लभन्ते .. ब्रहानिर्वाणमृषय:.  क्षीणकल्मघा: । 
छिन्नदैधा. यतात्मान:. सर्वभूतहिते. रता; ॥ 
(५।२५) 


'जिनका शरीर मन-बुद्धि-इन्द्रयोंसहित वशमें है, जो 
सम्पूर्ण प्राणियोंके हितमें रत हैं, जिनके सम्पूर्ण संशय मिट गये 


हैं, जिनके सम्पूर्ण कल्मष (दोष) नष्ट हो गये हैं, वे विवेकी 


साधक निर्वाण ब्रह्मको (निर्गुणको) प्राप्त होते हैं ।' 

हिन्दू, मुसलमान, ईसाई, पारसी, यहूदी आदि कोई भी 
क्यों न हो, यदि वह अपने सिद्धान्तोंका, नियमोंका पालन 
करते हुए त्याग करे अर्थात्‌ मिली हुई वस्तुको अपनी न माने 
तो उसका कल्याण हो जायगा | त्यागमें सब एक हो जाते हैं, 
कोई मतभेद नहीं रहता। जैसे कोई देवताओंका पूजन करता 
है, कोई ऋषियोंका पूजन करता है, कोई माँ-बापका पूजन 
करता है आदि-आदि। परन्तु नियम-पालममें भिन्नता होनेपर 
भी टूसरोंके हितके लिये स्वार्थ ओर अभिमानका त्याग करमेमें 
सब एक हो जाते हैं। जिनमें अपने स्वार्थ ओर अभिमानके 
त्यागकी मुख्यता है, वे मत, सिद्धान्त, सम्प्रदाय, ग्रन्थ, व्यक्ति 
आदि महान्‌ श्रेष्ठ होते हैं। परन्तु जिनमें अपने स्वार्थ और 
अभिमानकी मुख्यता हैं, वे मत, सिद्धान्त, ग्रन्थ, व्यक्ति आदि 
महान्‌ निकृष्ट होते हैं । 

सबका हित करनेसे अपना हित मुफ्तमें, स्वाभाविक ही 


* गीताका तात्पर्य * 


हो जाता है। इसलिये हमें कोई नया काम नहीं करना है, प्रत्युत 
अपना भाव बदलना है कि हमारी सम्पत्ति सबके लिये है। हम 
तो सम्पत्तिकी रक्षा करनेवाले हैं। जेसे आवश्यकता पड़नेपर 
हम अन्न, जल, वख््र आदि अपने काममें लेते हैं, ऐसे ही 
आवश्यकता पड़नेपर दूसरोंको भी अन्न, जल, वख्र, औषध 
दे दें। जैसे खुद आवश्यकताके अनुसार वस्तु लेते हैं, ऐसे ही 
दूसरोंको भी आवश्यकताके अनुसार वस्तु दें। 
सबके हितका भाव हरेक भाई-बहन रख सकते हैं। यह 
भाव गृहस्थ भी रख सकते हैं, साधु-संन्यासी भी रख सकते 
हैं; दरिद्र-से-दरिद्र मनुष्य भी रख सकते हैं, धनी-से-धनी 
मनुष्य भी रख सकते हैं। हमारे पास जो वस्तुएँ हैं, वे किसकी 
हैं-“-इसका पता नहीं है, पर कोई अभावग्रस्त आदमी सामने 
आ जाय तो वस्तुको उसीकी समझकर उसको दे दें--त्वदीय॑ 
वस्तु गोविन्द तुभ्यमेव समर्पये ।' जैसे हमारे पास कोई सज्जन 
आता है और कहता है कि 'भाई, आज मेरेको मेलेमें जाना 
है। मेरे पास एक हजार रुपये हैं, कोई जेब न कतर ले, 
इसलिये इन रुपयोंकों आपके पास रखता हूँ।” वह रुपये 
रखकर चला जाता है। शामको वह वापस आकर रुपये 
माँगता है और हम उसके रुपये उसको दे देते हैं तो क्या 
हमने दान कर दिया ? दान नहीं किया, प्रत्युत उसीकी 
वस्तु उसको दे दी। 
जशास्त्रमें आया है कि रसोई बननेके बाद यदि ब्रह्मचारी 
और संन्यासी आ जाये तो उनको अन्न न देनेसे पाप लगता 
है, जिसकी शुद्धि चान्द्रायणव्रत करनेसे होती हैं। यदि उनको 
थोड़ा-सा अन्न भी दे दें तो इतनेमें हमारे धर्मका पालन हो 
जायगा और पाप नहीं लगेगा। इसमें कोई शंका कर सकता 
है कि हमने पैसे कमाये, उससे सब सामग्री छाये और रसोई 
बनायी, पर कोई संन्यासी आदि आ जाय तो उसको न देनेसे 
पाप लग जायगा--यह कैसा न्याय है ? इसका समाधान यह 
है कि जिसने संन्यास ले लिया, त्याग कर दिया और जो अपने 
पासमें कुछ नहीं रखता, उसके हकका घन कहाँ गया 2? यदि 
वह चाहता तो दूकान, खेत आदिमें काम करके, पढ़ाने- 
लिखानेका काम करके अपने जीवन- निर्वाहके योग्य धन 
कमा सकता था, रुपयोंका संग्रह कर सकता था, पर वह 
उसने नहीं किया तो वे रुपये हमारे पास ही तो रहे ! इसलिये 
समयपर भोजनके लिये आ जाय तो उसको रोटी दे दें-- 
'यह हमारा कर्तव्य है। नहीं देंगे तो उसका हमपर ऋण 
रहेगा, हमें पाप लगेगा। 
साधुओंकी भिक्षावृत्तिको शास्त्रोमें बहुत पवित्र बताया 
गया है; क्योंकि कई घरोंसे थोड़ा-थोड़ा लेनेसे देनेवालेपर 
[465 ] सा० सु० सि० ८-- 

कोई भार भी नहीं पड़ता और लेनेवालेकी उदरपूर्ति भी हो 
जाती है। इसलिये इसको “माधुकरी वृत्ति' भी कहते हैं। 
'मधुकर' नाम भौरे अथवा मधुमक्खीका है। मधुमक्खी 
हरेक पुष्पसे थोड़-थोड़ा रस लेती है और किसी पुष्पका 
नुकसान भी नहीं करती । एक साधु थे। उनसे किसीने पूछा 
कि “आप भोजन कहाँ पाते हो ? पासमें एक पैसा तो है नहीं !' 
साधुने कहा कि 'भिक्षा पा लेते हैं।' उसने फिर पूछा कि 
कभी भिक्षा न मिले तो ?' साधु बोला--'तो भूखको ही पा 
लेते हैं !' भूखको पानेका तात्पर्य है कि आज हम भोजन नहीं 
करेंगे, कल करेंगे। 

संसारमें एक-दूसरेको दिये बिना, एक-दूसरेकी सेवा 
किये बिना किसीका भी निर्वाह नहीं हो सकता। राजा- 
महाराजा कोई क्यों न हो, अपने निर्वाहके लिये कुछ-न-कुछ 
सहायता लेनी ही पड़ती है। इसलिये गीतामें आया है-- 


देवान्भाववतानेन. ते देवा भावयन्तु वः। 
परस्पर भावयन्त:  श्रेयः परमवाप्स्थथ ॥ 
(३।॥११) 


'अपने कर्तव्य-कर्मके द्वारा तुमलेग देवताओंको उन्नत 
करो और वे देवतालोग अपने कर्तव्यके द्वारा तुमलोगोंको 
उन्नत करें। इस प्रकार एक-दूसरेको उन्नत करते हुए तुमलोग 
परम कल्याणको प्राप्त हो जाओगे।' 

कितनी विलक्षण बात है कि एक-दूसरेका पूजन 
(सेवा) करते-करते परम कल्याणकी प्राप्ति हो जाती है! 

कई वर्ष पहलेकी बात है। बाँकुड़ा जिलेमें अकाल पड़ 
गया तो गीताप्रेसके संस्थापक, संचालक तथा संरक्षक सेठजी 
श्रीजयदयालजी गोयन्दकाने वहाँ कई जगह कीर्तन आरम्भ 
करवा दिया ओर लोगोंसे कहा कि वहाँ बैठकर दो घण्टे 
कीर्तन करो और आधा सेर चावल ले जाओ | पैसा देनेसे वे 
मोस, मछली आदि खरीदेंगे, पर चावल देनेसे वे चावल 
खायेंगे ही, इसलिये चावल देना शुरू किया। इस तरह उन्होंने 
कीर्तनके सौ-सवा सौ कैम्प खोल दिये। एक दिन सेठजी वहाँ 
देखनेके लिये गये। रात्रिमें वे जहाँ ठहरे थे, वहाँ बहुत-से 
बंगाली लोग इकट्ठे हुए। उन्होंने सेठजीकी बड़ी प्रशंसा की 
ओर कहा कि आपके हमारे जिलेकों जिला दिया ! सेठजी 
बोले कि देखो, तुमलोग झूठी प्रशंसा करते हो, हमने क्या 
खर्च किया हैं ? हम मारवाड़से यहाँ आये थे। यहाँ आकर 
हमने बंगालसे जितना कमाया, वह सब-का-सब दे दें तो 
आपकी ही बस्तु आपको दी, हमने अपना क्या दिया ? वह 
भी अभी सब नहीं दिया है। वह सब दे दें और फिर हम 
मारवाड़से लाकर दें, तब यह माना जायगा कि हमने दिया। 


२१८ 


इसी तरह हमें हरेकको उसीकी वस्तु समझकर उसको देनी है । 
देकर हम उऋण हो जायेंगे, नहीं तो ऋण रह जायगा | अपमेमें 
सेवकपनेका अभिमान भी नहीं होना चाहिये। घरमें रसोई 
बनती है तो बच्चे भी खाते हैं, स्त्रियाँ भी खाती हैं, पुरुष भी 
खाते हैं; क्योंकि उसमें सबका हिस्सा है| इसी तरह कोई भूखा 
आ जाय, कुत्ता आ जाय, कौआ आ जाय तो उनका भी उसमें 
हिस्सा है। उनके हिस्सेकी चीज उनको दे दें। इस प्रकार 
निःस्वार्थभावसे आचरण करनेपर हमारा कल्याण हो जायगा | 
गीतामें आया है-- 
स्वकर्मणा तमभ्यर्च्य सिद्धि विन्दति मानव: ॥ (१८ | ४६) 

'अपने कर्तव्य कर्मके द्वारा उस परमात्माका पूजन करके 
मनुष्य सिद्धिको प्राप्त हो जाता है।' 

तात्पर्य है कि ब्राह्मण ब्राह्मणोचित कमोंके द्वारा पूजन 
करे, क्षत्रियोचित कर्मोके द्वारा पूजन करे, वैश्य वैश्योचित 
कर्मेंके द्वारा पूजन करे और शूद्र शूद्रोचित कमेंकि द्वारा पूजन 
करे। इस प्रकार सबका पूजन, सबका हित करनेसे अपना 
कल्याण हो जाता है--यह बात गीतामें बहुत विलक्षण 
रीतिसे बतायी गयी है। 

यदि हम सुख चाहते हैं तो दूसरोंको भी सुख पहुँचाना 
हमारा कर्तव्य है। यदि हम अपने पास कुछ भी नहीं रखते 
हैं तो दूसरोंको देनेका विधान हमारेपर लागू भी नहीं होता। 
इन्कमपर टैक्स लगता है। हमने कमाया है तो उसपर टेक्स 
लगेगा। यदि हमने कमाया ही नहीं तो उसपर टैक्स कैसे 
लगेगा ? अतः यदि हम अपने पास वस्तुएँ रखते हैं तो उनसे 
दूसरोंकी सेवा करनी है, दूसरोंका हित करना है। गीताका 
तात्पर्य सबके कल्याणमें है और सबके कल्याणमें ही हमारा 
कल्याण निहित है। जो लोगोंको अन्न बाँटता, है, क्या बह 
भूखा रहेगा ? क्या उसको अन्न नहीं मिलेगा ? ऐसे ही जो 
सबके हितमें रूगा हुआ है, क्या उसका हित नहीं होगा ? 
उसका हित अपने-आप हो जायगा। 

चाहे धनी हो, चाहे गरीन हो; चाहे बहुत परिवारवाला 
हो, चाहे अकेला हो; चाहे बलवान हो, चाहे निर्बल हो; चाहे 


+ साधन-सुधा-सिन्धु * 

विद्वान्‌ हो, चाहे मूर्ख हो, कल्याणमें सप्रका समान हिस्सा है। 
जैसे, एक माँके दस बेटे होते हैं तो क्या माँके दस हिस्से होते 
हैं ? माँ तो सभी बेटोंके लिये पूरी-की-पूरी होती है । दसों बेटे 
पूरी माँको अपनी मानते हैं । ऐसे ही भगवान्‌ पूरे-के-पूरे हमारे 
हैं। भगवानके हिस्से नहीं होते | हम सब उनकी गोदमें बैठनेके 
समान अधिकारी हैं। इसलिये हम सब आपसमें प्रेमसे रहें 
और एक-दूसेरेका हित करें--यह गीताका सिद्धान्त है-- 
परस्परं भावयन्त:', 'सर्वभूतहिते रता: ।' 

प्रश्न--दान देनेमें, सेवा करनेमें पात्र-अपात्रका विचार 
करना चाहिये कि नहीं ? 

उत्तर--अन्न, जल, वस्र और औषध--इनको देनेमें 
पात्र-अपात्र आदिका विचार नहीं करना चाहिये। जिसको 
अन्न, जल आदिकी आवश्यकता है, वही पात्र है। परन्तु 
कन्यादान, भूमिदान, गोदान आदि विशेष दान करना हो तो 
उसमें देश, काल, पात्र आदिका विशेष विचार करना चाहिये। 

अन्न, जल, वस्र और ओषध--इनको देनेमें यदि हम 
पात्र-कुपात्रका अधिक विचार करेंगे तो खुद कुपात्र बन जायेगे 
और दान करना कठिन हो जायगा ! अतः हमारी दृष्टिमें अगर 
कोई भूखा, प्यासा आदि दीखता हो तो उसको अन्न, जल 
आदि दे देना चाहिये। यदि वह अपात्र भी हुआ तो हमें पाप 
नहीं लगेगा। 

प्रश्न--दूसरोंको देनेसे लेनेवालेकी आदत बिगड़ जायगी, 
लेनेका लोभ पैदा हो जायगा; अतः देनेसे क्या लाभ ? 

उत्तर--दूसरेको निर्वाहके लिये दें, संचयके लिये नहीं 
अर्थात्‌ उतना ही दें, जिससे उसका निर्वाह हो जाय । यदि लेने- 
वालेकी आदत बिगड़ती हैं तो यह दोष वास्तवमें देनेवालेका 
है अर्थात्‌ देनेवाला कामना, ममता, स्वार्थ आदिको लेकर देता 
है | यदि देनेवाला निःस्वार्थ-भावसे, बदलेकी आशा न रखकर 
दे तो जिसको देगा, उसका स्वभाव भी देनेका बन जायगा, वह 
भी सेवक बन जायगा ! रामायणमें आया है-- 
सर्वसे दान दीन्ह॒ सब काहू। जेहिं पावा राखा नहिं ताहू॥ 

(मानस, बाल* १९४ | ४) 


र्ज्र 
| 

गीताका अनासक्तियोग 
'योग' शब्दके कई अर्थ होते हैं। व्याकरणकी दृष्टिसे इस प्रकार 'योग' शब्दके भीतर सम्बन्ध समाधि 
'योग' शब्द तीन धातुओंसे बनता है-- (एकाग्रता) और सामर्थ्य--तीनों बातें हैं। यद्यपि गीतामें 
(१) 'युजिर योगे'--सम्बन्ध अर्थात्‌ भगवान्‌के साथ | 'योग' शब्द उपर्युक्त तीनों अर्थमें आया है, तथापि 
नित्य-सम्बन्ध । मुख्यरूपसे यह भगवानके साथ नित्य-सम्बन्ध (नित्ययोग) 


(२) 'युज्‌ समाधो' --समाधिमें स्थिति । के अर्थमें आया है-- 
(३) 'यज संयमने'--सेयमन अर्थात सामर्थ्य, प्रभाव। । ते विद्याद द:ःखसंवोगवियोगं योगसब्जितम।. (६।२३) ' 


'जिसमें दुःखोंके संयोगक्रा वियोग हैं, उसको योग 
नामसे जानना चाहिये ।' 

संसारके जितने भी सम्बन्ध हैं, वे सब-के-सब बिछुड़ने- 
वाले हैं, संसारके सब संयोगोंका वियोग होनेवाला है। अभी 
जो संयोग दीखता है, वह पहले नहीं था और आगे नहीं 
रहेगा, बीचमें ही संयोग दीखता है। इसमें संयोग अनित्य है 
और वियोग नित्य है। संसारके साथ वियोग नित्य है और 
परमात्माके साथ योग नित्य है। अतः संसारके साथ वियोग 
ही परमात्माके साथ योग है ओर परमात्माके साथ योग ही 
संसारके साथ वियोग है। हम मानें चाहे न मानें, स्वीकार करें 
चाहे न करें, दृष्टि डालें चाहे न डालें; परन्तु भगवानके साथ 
हमारा सम्बन्ध नित्य है। उस नित्य-सम्बन्धका हमें अनुभव 
क्यों नहीं हो रहा है ? कारण कि जिनका वियोग नित्य है 
उनमें हमने आसक्ति कर ली। हम जानते हैं कि शरीर, धन- 
सम्पत्ति, कुटम्ब-परिवार, आदर-सत्कार, मान-अपमान आदि 
रहनेवाले नहीं हैं, प्रत्युत जानेवाले हैं, इनका वियोग निश्चित 
है, फिर भी हमने भूलसे इन चीजोंमें प्रियता पेदा कर ली 
अर्थात्‌ इनमें आसक्ति कर ली कि इनके साथ हमारा सम्बन्ध 
नित्य बना रहे । यदि इन चीजोंमें हमारी अनासक्ति हो जाय तो 
योगका अर्थात्‌ परमात्माके साथ हमारे नित्य-सम्बन्धका 
अनुभव हो जायगा। उस परमात्माके साथ कभी किसी 
जीवका वियोग हुआ नहीं, है नहीं, होगा नहीं, होना सम्भव 
ही नहीं। अतः 'अनासक्तियोग' का अर्थ हुआ--जिसके 
साथ कभी हमारा संयोग हुआ नहीं, है नहीं, होगा नहीं, होना 
सम्भव ही नहीं, उस संसारसे अनासक्ति होकर योग (परमात्माके 
नित्य-सम्बन्ध)का अनुभव हो जाना। 

आसक्ति मिटनेपर संसारके अभाव (नित्यवियोग) का 
और परमात्माके भाव (नित्ययोग)का अनुभव हो जाता है। 
गीतामें आया है-- 

नासतो विद्यते भावों नाभावो विद्यते सत: ।  (२। १६) 

'असतूका तो भाव (सत्ता) विद्यमान नहीं है और 
सत्‌का अभाव विद्यमान नहीं है ।' 

तात्पर्य है कि असत्‌-वस्तुका अभाव नित्य है और 
सत्‌-वस्तुका भाव नित्य है। अभी भले ही संसारका संयोग 
दीखे, पर अन्तमें वह वियोगमें परिणत होगा। परन्तु 
परमात्माके साथ वियोग दीखते हुए भी उनके साथ नित्ययोग 
है। नाशवानके साथ जो माना हुआ संयोग है, वह बना 
रहे--यह इच्छा ही नित्ययोगके अनुभवमें बाधक है। 

विचार करें, एक समय हम अपनेको बालक कहते थे, 
पर उस बालकपनके साथ हमारा स्वतः वियोग हो गया, हमने 


# गीताका अनासक्तियोग * 


हे 


वियोग किया नहीं। यह कोई नहीं कह सकता कि अमुक 
तारीखको मैंने बालकपन छोड़ दिया। ज॑से बाककपनका 


स्वतः वियोग हो गया, ऐसे ही जवानी ओर वुद्धावस्थाका 
भी स्वतः वियोग हो जायगा। इस प्रकार प्रत्येक देश, 
काल, व्यक्ति, अवस्था, परिस्थिति, घटना आदिका प्रतिक्षण 
स्वतः वियोग हो रहा है। परन्तु आसक्तिके कारण इनके साथ 
संयोग दीख रहा है। 
जिनका वियोग अवश्यम्भावी है, उनको हम अपना मान 
लेते हैं, उनसे सुख लेना चाहते हैं, उनमें हमारा मन चिपक 
जाता है, उनको हम नित्य रखना चाहते हैं, उनमें प्रियता पेदा 
हो जाती है, उनमें मन खिंचता है--यह “आसक्ति' कहलाती 
है। यही आसक्ति जब भगवानमें हो जाती है, तब इसको 
“प्रेम' कहते हैं। आसक्ति होनेसे संसार नित्य दीखता है और 
प्रेम होनेसे परमात्मा नित्य दीखते हैं। आजकल लोगोंने 
संसारकी आसक्तिका नाम 'प्रेम' रख दिया है, यह बहुत बड़ी 
गलती है । प्रेम सदा अविनाशीमें ही होता है, नाशवानमें नहीं । 
जिन शरीर, कुटुम्बी, अवस्था, घटना, परिस्थिति आदिके 
साथ हम अपना सम्बन्ध मानते हैं, वह सम्बन्ध पहले भी नहीं 
था, पीछे भी नहीं रहेगा और वर्तमानमें भी उसका निरन्तर वियोग 
हो रहा है। इस निरन्तर होनेवाले वियोगमें कभी नागा नहीं 
होता, कभी छुट्टी नहीं होती, कभी अनध्याय नहीं होता, कभी 
विश्राम नहीं होता । ऐसा होनेपर भी इनके साथ संयोग दीखता 
है--यही आसक्ति है। यह आसक्ति ही बाँधनेवाली है-- 
कारणं. गुणसड्रोहस्य सदसद्योनिजन्मसु ॥। 
(गीता १३२१) 
'गुणोंका संग ही इस मनुष्यके ऊँच-नीच योनियोंमें जन्म 
लेनेका कारण बनता है।' 
तात्पर्य है कि गुणोंका संग, आसक्ति, प्रियता ही हमें 
बाँधनेवाली है, परमात्मासे वियोगका अनुभव करानेवाली है । 
आसक्तिके ही कारण हमें सुख और दुःख, अनुकूलता 
और प्रतिकूलता--दोनों अलग-अलग दीखते हैं। आसक्ति 
मिटनेपर दोनों समान हो जाते हैं; क्योंकि सुख भी ठहरनेवाला 
नहीं है और दुःख भी ठहरनेवाला नहीं है। सुख आते हुए 
अच्छा लगता है, जाते हुए बुरा लगता है और दुःख आते हुए 
बुरा लगता है, जाते हुए अच्छा लगता है। अतः दोनोंमें कोई 
भेद नहीं है। एक इलोक आता है-- 
शत्रुदहति संयोगे वियोगे पित्रमप्यहों । 
उभयोर्ट:खदायित्वते को भेदः शझत्रुमित्रयो: ॥ 
'शत्रु संयोगमें दुःख देता है और मित्र वियोगमें दुःख देता 
है; दोनों ही दुःख देनेवाले हैं; अतः दोनोंमें क्या भेद हुआ ?' 

* साधन-सुधा-सिन्धु + 


आसक्ति ही इन दोनोंमें भेद पैदा करती है और यही 
संसारमें बाँधती है। अनासक्त होते ही भगवानके साथ 
नित्य-सम्बन्धका अनुभव स्वतः हो जाता है और भगवानके 
साथ सम्बन्ध जोड़नेसे आसक्ति मिट जाती है। कर्मयोग और 
ज्ञानयोग आसक्तिका नाश करते हैं और आसक्तिका नाश 
होनेपर भगवानके साथ सम्बन्ध हो जाता है। भक्तियोग 
भगवानके साथ सम्बन्ध जोड़ता हैं ओर सम्बन्ध जुड़नेपर 
संसारकी आसक्तिका नाश हो जाता है। इसलिये गौताने 
योग' की दो परिभाषाएँ दी हैं--दुःखसंयोगवियोगं 
योगसब्जितम' (६।२३) ओर 'समत्व॑ योग उच्यते' 
(२ ।४८)* | तात्पर्य हैं कि संसारके वियोगका नाम भी 
योग है और परमात्माके नित्ययोगका नाम भी योग हैं। 
संसारका वियोग नित्य-निरन्तर रहता है और परमात्माका योग 
नित्य-निरन्तर रहता है। जो नित्य-निरन्तर रहता है, उसीको 
'समता' कहते हैं। वह समता परमात्माका स्वरूप है-- 
“निर्दोष हि सम ब्रह्म (गीता ५। १९) | संसारका वियोग 
होनेपर परमात्माके योगका अनुभव हो जाता है और 
परमात्माके योगका अनुभव होनेपर संसारके साथ वियोग हो 
जाता है| 

हमारे सामने दो चीजें हैं--नित्य और अनित्य | विचार 
करें, हम जो बालकपनमें थे, वही हम आज भी हैं; परन्तु वह 
शरीर नहों रहा, वह स्थान नहीं रहा, वह समय नहीं रहा, वे 
साथी नहीं रहे, वह अवस्था नहीं रही, वह परिस्थिति नहीं रही, 
वे भाव नहीं रहे, सबके साथ वियोग हो गया। जैसे 
गड्जाजीका प्रवाह नित्य-निरन्तर बहता रहता है, ऐसे ही 
संसार-निरन्तर बह रहा है, एक क्षण भी स्थिर नहीं होता। 
नित्य-निरन्तर बहते हुए अभाव (नाश) में जा रहा है। हम 
जितने वर्षकि हो गये, उतने वर्ष बीत गये हैं। शरीरकों लेकर 
कहते हैं कि हम जी रहे हैं'--यह बिलकुल झूठी बात है ! 
सच्ची बात तो यह है कि हम मर रहे हैं। हम कहते हैं कि 
पचास वर्षके हो गये तो वास्तवमें हमारी उम्रमेंसे पचास वर्ष 
खत्म हो गये। अब बाकी कितनी उम्र है--इसका तो पता 
नहीं, पर पचास वर्ष तो मर ही गये--इसमें सन्देह नहीं है। 
जब जन्मदिन आता है, तब हम बड़ा आनन्द मनाते हैं कि 
आज हम इतने वर्षके हो गये ! वास्तवमें इतने वर्षके हो नहीं 
गये, प्रत्युत इतने वर्ष मर गये। तात्यर्य हैं कि शरीर और 
संसारके साथ हमारा नित्य-निरन्तर वियोग हो रहा हैं। इस 
वियोगका हम अनुभव कर लें तो परमात्माके नित्ययोगका 


अनुभव हो जायगा। 
एक दृष्टान्त दिया जाता है आपके घर लड़का भी जन्मता 
है और लड़की भी। आपके मनमें यह भाव रहता है कि 
लड़का तो रहनेवाला है और लड़की जानेवाली है । इसलिये 
लड़केमें आपकी जितनी आसक्ति होती है, उतनी लड़कीमें 
नहीं होती। लड़की घरपर रहनेवाली नहीं है--ऐसा निश्चय 
होनेपर उसका उतना मोह नहीं रहता । इसी तरह शरीर, पदार्थ, 
धन-सम्पत्ति, आदर-सत्कार, मान-बड़ाई आदि सब-की-सब 
| कन्या है, जो आपके साथ रहनेवाली नहीं है। संसारमात्र 
आपसे निरन्तर अलग हो रहा है। यह अलग होना कभी बन्द 
नहीं होता। अन्तमें संसारका वियोग हो जायगा--यह 
बिलकुल अकाट्य बात है | ब्रहद्मकी आयुसे भी अधिक आयु 
मिल जाय तो भी संसारका संयोग किसीका भी कभी रह नहीं 
सकता। ऐसा होनेपर भी आसक्तिके कारण संसारका सम्बन्ध 
स्थिर प्रतीत होता हैं। इस आसक्तिकों मिटाना ही मनुष्यका 
खास उद्देश्य है और इसीमें मनुष्यजन्मकी सफलता है; क्योंकि 
अन्य जन्मोंमें ऐसा विवेक सम्भव नहीं है। 
मनसे वस्तुओंको अपना मानना हीं ममता (आसक्ति) 
है। बाहरसे अर्थात्‌ व्यवहास्मात्रमें वस्तुओंको अपना मानना 
ममता नहीं है। व्यवहारमें अपनेपनका सम्बन्ध केवल सेवाके 
लिये ही रखना है। केवल एक-दूसरेकी सेवाके लिये माना 
हुआ सम्बन्ध बन्धनकारक नहीं होता। अपने स्वार्थके लिये 
माना हुआ सम्बन्ध ही बाँधमेवाला होता हैं। 
संसारके साथ हमारा सम्बन्ध टिक नहीं सकता ओर 
परमात्माके साथ हमारा सम्बन्ध मिट नहीं सकता। परन्तु 
नाशवानमें आसक्तिके कारण हमें परमात्माके साथ अपने 
सम्बन्धका भान नहीं होता । नाशवानमें आसक्ति होनेपर फिर 
| निरन्तर नाशवान्‌-ही-नाशवानका सम्बन्ध दीखता है। 
प्रश्न--नाशवानकी आसक्तिका नाश कैसे हो ? 
उत्त--इसका बड़ा सीधा-सरल उपाय यह है कि 
जिन-जिनके साथ हमारी आसक्ति है, उन-उनकी सेवा करें 
और बदलेमें उनसे मान, आदर, सेवा, सत्कार, एहसान आदि 
कुछ भी न चाहें। जिन व्यक्तियोंमें अपनापन है, उन 
व्यक्तियोंकी सेवा करें। जिन पदार्थेमिं अपनापन है, उन 
पदार्थोको सेवामें लगा दें। शरीरमें अपनापन है तो शरीरसे 
परिश्रम करके सेवा करें। जितना-जितना दूसरोंकों सुख 
पहुँचानेका भाव पैदा हो जायगा, उतना-उतना हमारा 
वस्तुओंके साथ सम्बन्ध-विच्छेद हो जायगा। 


* 'योगः कर्मसु कोशलूम्‌' (गीता २। ५०)--यह योगकी महिमा है, परिभाषा नहीं। 


* गीताका अनासक्तियोग * 


जब अधिकमास आता हैं, तब बहनें-माताएँ दान करनेके 
लिये थाली, गिलास, कटोरी, लोटा, छाता, आसन, कपड़ा 
आदि वस्तुएँ इकट्ठा करती हैं। उनमेंसे एक कटोरी भी कोई 
बालक ले आता है तो वे कहती हैं कि अरे ! यह देनेकी 
चीज है, अपनी चीज नहीं है। अपने ही पैसोंसे खरीदी हुई और 
अपने ही घरमें रखी हुई होनेपर भी हम उसको अपनी नहीं 
मानते और अपने काममें नहीं लेते । इसी तरह ये सब-की-सब 
बस्तुएँ सेवाके लिये हैं, अपने सुखभोगके लिये नहीं हैं--ऐसा 
निश्चय कर लें तो इस विषयमें आसक्ति मिट जायगी। 

इस मनुष्यशरीरका फल सुख भोगना है ही नहीं-- 'एहि 
तन कर फल बिषय न भाई ।' (मानस ७। ४४ | १) । यह 
तो केवल दूसरोंकों सुख पहुँचानेके लिये, दूसरोंकी सेवा 
करनेके लिये ही है। अगर हम सेवामें लग जायें, मात्र 
प्राणियोंके हितमें हमारी प्रीति हो जाय तो आसक्ति मिट 
जायगी--तते प्राप्रुवन्ति मामेव सर्वभूतहिते रता:' 
(गीता १२ |४) | 

एक सिद्धान्त है कि जो आदि और अन्तमें है, वह 
वर्तमानमें भी है* तथा जो आदि और अन्तमें नहीं है, वह 
वर्तमानमें भी नहीं है।। अगर वर्तमानमें हम अस्सी- 
नब्बे वर्षके हैं तो नब्बे वर्षले पहले यह शरीर, घर, कुटुम्ब, 
धन हमारा नहीं था ओर नब्बे-सौ वर्षोके बाद हमारा नहीं 
रहेगा; अतः वर्तमानमें भी यह हमारा नहीं है। इसका निरन्तर 
वियोग हो रहा है। परन्तु परमात्माके साथ हमारा सम्बन्ध 
पहले भी था, आगे भी रहेगा और वर्तमानमें भी है। तात्पर्य 
है कि परमात्माका अंश होनेसे उनके साथ हमारा निरन्तर 
योग है। सुख लेनेके लिये हम नाशवानसे सम्बन्ध जोड़ 
लेते हैं--इसका नाम आसक्ति है। हमें सुख लेना नहीं है 
प्रत्युत सुख देना है। अगर हम केवल दूसरोंकों सुख 
पहुँचानेमें, दूसरोंका हित करनेमें, दूसरोंकी सेवा करनेमें 
लग जाये तो हमारी आसक्ति मिट जायगी | परन्तु गलती यह 
होती है कि हम सुख लेनेके लिये दूसरोंको सुख पहुँचाते 
हैं। जैसे व्यापारी मुनाफेके लिये वस्तुएँ खरीदता हैं और 


225 


मुनाफेके लिये बिक्री करता है, ऐसे ही हम अपने सुखके 
लिये दूसरोंसे सम्बन्ध जोड़ते हैं और अपने सुखके लिये 
सम्बन्ध तोड़ते हैं। इस प्रकार हमने अपने सुखको ही पकड़ 
रखा है--यह आसक्ति है। 
हमें नाशवान्‌ सुख नहीं लेना है, प्रत्युत अविनाशी सुख 
लेना है। वह अविनाशी सुख (आनन्द) नित्यप्राप्त है। जैसे 
पृथ्वोपर रात और दिन दोनों होते हैं, पर सूर्यमें न रात है और 
न रातके साथ रहनेवाला दिन है! वहाँ तो नित्य दिन 
(प्रकाश) है। ऐसे ही संसारमें सुख और दुःख दो होते हैं, 
पर परमात्मामें न सुख है, न दुःख है, प्रत्युत नित्य सुख 
(आनन्द) है-- 
राम सथिदानंद. दिनेसा। नहिं तहेँ पोह निसा लवलेसा ॥ 
(मानस १। ११६। ३) 
वस्तुका त्याग नहीं करना है, प्रत्युत उससे सुख लेनेकी 
आशा, कामना और भोगका त्याग करना है। शरीरका त्याग 
करेंगे तो मर जायँंगे; अतः शरीरसे सुख लेनेकी इच्छाका, 
उसके जीते रहनेकी इच्छाका त्याग करना है। इसी तरह 
वस्तुओंसे, व्यक्तियोंसे सुख लेनेकी इच्छाका त्याग करना हैं। 
जैसे, सर्दकि दिनोंमें रजाई आदि लें तो सुख लेनेके लिये नहीं, 
प्रत्युत सर्दीसि बचनेके लिये। अमुक तरहकी रजाई होनी 
चाहिये, अमुक तरहका कम्बल होना चाहिये--यह आसक्ति 
है। परन्तु रजाई बढ़िया हो या घटिया हो, कम्बल हो या 
टाट हो, हमें तो केवल शीतका निवारण करना है--यह 
आसक्ति नहीं है, प्रत्युत आवश्यकता है। आसक्ति और 
आवश्यकता--ढोनों अलग-अलग हैं। संसारकी आसक्ति 
अथवा कामना होती है और परमात्माकी प्रियता अथवा 
आवश्यकता होती है। आवश्यकता पूरी होनेवाली होती है 
और कामना मिटनेवाली होती है। जो मिटनेवाली है, उसका 
त्याग करनेमें क्या बाधा है ? 
बालक जन्मता है तो वह बड़ा होगा कि नहीं, पढ़ेगा कि 
नहीं, उसका विवाह होगा कि नहीं, उसके बाल-बच्चे होंगे कि 
नहीं, उसके पास धन होगा कि नहीं आदि सब बातोंमें सन्देह 

# 'आइमन्तयोरस्य यदेव केवलं कालश्र हेतुश्व तदेव मध्ये॥' 


(श्रीमद्धा- ११५। २८। १८) 


'इस संसारके आदिमें जो था तथा अन्तमें जो रहेगा, जो इसका मूल कारण और प्रकाशक है, वही परमात्मा बीचमें भी है।' 


'यस्तु वस्यादिसतश्व स वै मध्य च तस्य सन्‌। 


(श्रीमद्धा- ११। २४। १७) 


'जिसके आदि और अन्तमें जो है, वही बीचमें भी है और वही सत्य है।' 


+ न यत्‌ पुरस्तादुत यन्न पश्चात्मध्ये श्र तन्न व्यपदेशमात्रम्‌ ।' 


(श्रीमद्धा० ११ । २८ । २१) 


'जो उत्पत्तिसे पहले नहीं था और प्रलयके बाद भी नहीं रहेगा, ऐसा समझना चाहिये कि बीचमें भी वह है नहीं-- केवल कल्पनामात्र, 


नाममात्र ही है।' 


रे हार 


* साधन-सुधा-सिन्धु * 


है, पर वह मरेगा कि नहीं--इसमें कोई सन्देह नहीं है। वह 
जरूर मरेगा। अगर हम निःसन्देह बातको धारण नहीं करेंगे तो 
फिर क्या धारण करेंगे ? निःसन्देह बातको धारण करनेसे हमें 
दुःखी नहीं होना पड़ेगा । अतः जिसका वियोग अवश्यम्भावी है, 
उसके वियोगको वर्तमानमें ही स्वीकार कर लें । जिसका वियोग 
हो जायगा, उससे सुखकी इच्छा क्यों रखें 2 उससे सुखकी इच्छा 
रखेंगे तो उसका हमारेसे वियोग होनेपर भी रोना पड़ेगा ओर 
हमारा उससे वियोग होनेपर भी रोना पड़ेगा। अगर पहलेसे ही 
सुखकी इच्छाका त्याग कर दें तो फिर रोना नहीं पड़ेगा । 

जब कन्या विवाहके बाद ससुराल जाती है तो वह रोती 
है। माता-पितासे सम्बन्ध-विच्छेद होनेपर उसको दुःख होता 
है। पर वह ससुरालमें जाकर रहने लग जाती है तो रहते-रहते 
इतनी घुल-मिल जाती है कि अपने पीहरको भूल जाती है। 
जब वह दादी परदादी बन जाती है और पोते-परपोतेकी ख्तरी 
उद्ण्डता करती है, तब वह कहती है कि इस परायी जाई 
(पराये घरमें जन्मी) छोकरीने मेरा घर बिगाड़ दिया ! उसको 
यह याद ही नहीं रहता कि मैं भी परायी जाई हूँ! इसको 
आसक्ति कहते हैं। उसने घरको अपना मान लिया कि मैं तो 
यहाँकी हूँ, में माँ हूँ ओर यह मेरा बेटा है, मैं दादी हूँ और 
यह मेरा पोता है, में परदादी हूँ और यह मेरा परपोता है 
आदि-आदि ये मेरे हैं--इसमें एक रस (सुख) मिलता है। 
यह रस ही भयंकर दुःख देनेवाला हैं। यह रस तो सदा रहेगा 
नहीं, पर दुःख दे जायगा। पक्षी उड़ जायगा, पर अण्डा दे 
जायगा ! आसत्तिपूर्वक अपने सुखके लिये जोड़ा गया 
सम्बन्ध सदा नहीं रहेगा, मिट जायगा | अगर सुख देनेके लिये 
सम्बन्ध जोड़ें तो सदाके लिये सुखी हो जायँगे। सेवा- 
समितिवाले किसी मेले-महोत्सवमें सेवा करनेके लिये जाते हैं 
तो लोगोंके बिछुड़नेपर उनको रोना नहीं पड़ता; क्योंकि वे 
दूसरोंको सुख देनेके लिये वहाँ गये हैं, सुख लेनेके लिये 
नहीं। परन्तु जिस कुटुम्बमें हम रहते हैं, उसमें दूसरोंसे सुख 
लेनेकी आशा रहती है तो उनके बिछड़नेपर रोना पड़ता है । 

किसीका बेटा मर जाय तो बड़ा दुःख होता है, पर 
वास्तकमें बेटेके मरनेसे दुःख नहीं होता, प्रत्युत उसको अपना 
माननेसे दुःख होता है । प्रतिदिन संसारमें जो भी मरता है, बेटा 
ही मरता है; क्योंकि मरनेबाला किसी-न-किसीका बेटा है ही । 
पर 'मेरा बेटा' मान लिया तो अब उसके मरनेका दुःख होगा | 
अतः संसारमें अपनेपनका सम्बन्ध ही दुःख देनेवाला है। 
अगर केबल सेवाके लिये सम्बन्ध जोड़ा जाय तो दुःख नहीं 
होगा। इसलिये कुटुम्बमें सबकी सेवा करने, सबको सुख 
पहुँचाने, सबको आराम देनेका ही सम्बन्ध रखना चाहिये। 


ऐसा करनेसे आसक्ति मिट जायगी। 

अगर पचीस वर्षका लड़का मर जाय तो बड़ा दुःख होता 
है। पर बही लड़का अगर उन्नीस-बीस वर्षकी अवस्थामें 
बीमार हो जाय तथा वैद्यलोग कह दें कि इसके जीनेकी 
सम्भावना नहीं है और बीमारी भोगते हुए वह पचीस वर्षकी 
अबस्थामें मर जाय तो उतना दुःख नहीं होगा। तात्पर्य यह 
हुआ कि सुखकी आशा, कामना और भोगमें ही दुःख है। 
अगर सुखकी आशा, कामना ओर भोग न करें तो दुःख हो 
ही नहीं सकता। सब-के-सब दुःख सुखकी आशा, कामना 
और भोगपर ही अवल्म्बित हैं । 

जो लेनेके उद्देशयसे देता है, वह वास्तवमें लेता ही है, 
देता नहीं। जो 'एक गुना दान, सहसख्रगुना पुण्य' के भावसे 
एक रुपयेका दान करता है, उसका सम्बन्ध हजार रुपयोंके 
साथ जुड़ जाता है। अतः जो सुख लेनेके उद्देश्यसे ख्रीको 
सुख देता है, बचचोंका पालन-पोषण करता है, बच्चोंका विवाह 
करता है, उसको परिणाममें दुःख पाना पड़ता है। जो सुख 
लेनेके लिये किसीके साथ सम्बन्ध नहीं जोड़ता, वह संसारमें 
बड़े मौजसे रहता है। बह जीता है तो आनन्दसे जीता है और 
मरता है तो आनन्दसे मरता है। परन्तु लेनेकी इच्छासे सम्बन्ध 
जोड़नेवाला जीते हुए भी दुःख पाता है और मरते हुए भी दुःख 
पाता है। दूसरा चाहे छोटा हो, चाहे बड़ा हो, चाहे समान 
अवस्थावाला हो, सबको सुख पहुँचाना है। ऐसा करनेसे 
हमारा व्यवहार शुद्ध हो जायगा, शान्ति मिलेगी, बिना चाहे 
आदर-सत्कार बढ़ जायगा | अतः आसक्तिके त्यागका उपाय 
है--सेवा करना, सबको सुख पहुँचाना। किसीके साथ 
सम्बन्ध जोड़ना है तो उसको सुख पहुँचानेके लिये, उसका 
हित करनेके लिये, उसका कल्याण करनेके लिये, उसका 
आदर-सत्कार करनेके लिये, उसको आराम देनेके लिये ही 
सम्बन्ध जोड़ना है। लेनेके लिये सम्बन्ध जोड़ना हैं ही नहीं | 
इससे आसक्ति मिट जायगी। 

एक राजा था । वह एक दिन झामके वक्त अपने महलकी 
छतपर घूम रहा था । साथमें पाँच-सात आदमी भी थे । महलके 


| पीछे कुछ मकानोंके खण्डहर थे। उन खण्डहरोंमें कभी-कभी 


एक सन्त आकर ठहरा करते थे। राजाने उन खण्डहरोंकी तरफ 
संकेत करते हुए अपने आदमियोंसे पूछा कि 'यहाँ एक सन्त 
आकर ठहरा करते थे न ?' उन्होंने कहा कि हाँ महाराज ! 
आया करते थे, पर कुछ वर्षोंसे उनको यहाँ आते देखा नहीं ।' 
राजाने कहा कि 'वे बड़े विरक्त, त्यागी सन्त थे। उनके दर्शनसे 
बड़ी शान्ति मिलती थी। वे मिलें तो उनसे कोई बात पूछें। 
उनका पता लगाओ ।' राजाके आदमियोंने उनका पता लगाया 


* गीताका अनासक्तियोग * 


तो पता लगा कि वे शरीर छोड़ गये । मनुष्यकी यह बड़ी भूल 
होती है कि जब कोई मौजूद होता है, तब उससे लाभ लेते 
नहीं और जब वह मर जाता है, तब रोते हैं। राजाने कहा कि 
'अहो ! हमसे बड़ी गलती हो गयी कि हम उनसे लाभ नहीं 
ले सके ! अब उनका कोई शिष्य हो तो उसको ले आओ, 
हम उससे मिलेंगे ।' राजपुरुषोंने खोज की तो एक साधु मिले । 
उनसे पूछा कि “महाराज ! क्या आप उन सन्तको जानते हैं ?' 
वे बोले कि 'हाँ, जानता हूँ। वे बड़े ऊँचे महात्मा थे।' 
राजपुरुषोने फिर पूछ कि क्या आप उन सन्तके शिष्य हैं ?' 
साधुने कहा कि “नहीं वे किसीको शिष्य नहीं बनाते थे। हाँ, 
मैं उनके साथमें जरूर रहा हूँ।” राजाके पास यह समाचार 
पहुँचा तो राजाने उनको ही लानेकी आज्ञा दी। राजाके आदमी 
उस साथधुके पास गये ओर बोले कि “महाराज ! राजाने 
आपको बुलाया है, हमारे साथ चलिये।' वे बोले कि “भाई ! 
मैंने क्या अपराध किया है ?' कारण कि राजा प्रायः उसीको 
लानेकी आज्ञा देते हैं, जिसने कोई गलती की हो । राजपुरुषोंनि 
कहा कि 'नहीं महाराज ! आपको तो वे सत्संगके लिये, 
पासमार्थिक बातें पूछनेके लिये बुलाते हैं। आप हमारे साथ 
पधारें।' वे साधु 'अच्छा' कहकर उनके साथ चल दिये। 
रास्तेमें वे एक गलीमें जाकर बैठ गये । राजपुरुषोंने समझा कि 
वे लघुशंका करते होंगे। गलीमें एक कुतियाने बच्चे दे रखे थे । 
साधुने उनमेंसे एक पिल्लेको उठा लिया और अपनी चदरके 
भीतर छिपाकर राजपुरुषोंक साथ चल पड़े । 

राजाओंके यहाँ आसन (कुरसी) का बड़ा महत्त्व होता 
है। किसको कौन-सा आसन दिया जाय, किसको कितना 
आदर दिया जाय, किसको ऊँचा और किसको नीचा आसन 
दिया जाय--इसका विशेष ध्यान रखा जाता है। राजाने 
साधुके बैठनेके लिये गलीचा बिछा दिया और खुद भी उसपर 
बैठ गये, जिससे ऊँचे-नीचे आसनका कोई विचार न रहे । 
बाबाजीने बैठते ही अपने दोनों पैर राजाके सामने फैला दिये । 
राजाने सोचा कि यह मूर्ख है, सभ्यताको जानता नहीं ! कभी 
राजसभामें गया नहीं, इसलिये ग़जाओंके सामने कैसे बैठना 
चाहिये--यह इसको आता नहीं। राजाने पूछ लिया--पैर 
फैलाये कबसे ? बाबाजी बोले--हाथ सिकोड़े तबसे। 
तात्पर्य है कि कुछ लेनेकी इच्छा होती तो हम हाथ फैलाते 
और पैर सिकोड़ते, पर हमें लेना कुछ है ही नहीं, इसलिये 
हाथ सिकोड़ लिये और पैर फैला लिये। ऐसा कहकर 
बाबाजीने हाथ-पैर ठीक कर लिये। राजाने उत्तर सुनकर 
विचार किया कि ये मूर्ख नहीं हैं, प्रत्युत बड़े समझदार, 


त्यागी और चेतानेवाले हैं। राजाने उन सन्‍्तकी चर्चा की तो ; 

साधुने कहा कि वे बड़े अच्छे सन्त थे, वैसे सन्त बहुत कम 
हुआ करते हैं। 

राजाने पूछा--आप उनके साथ रहे हैं न? 

साधुने कहा--हाँ, मैं उनके साथ रहा तो हूँ। 

राजाने पूछा--आपने उनसे कुछ लिया होगा ? 

साधुने कहा--हमने लिया नहीं राजन्‌ ! 

राजा बोला--तो क्या आप रीते ही रह गये ? 

साधुने कहा--नहीं, ऐसे सनन्‍्तके साथ रहनेवाला कभी 
रीता रह सकता ही नहीं | हमने लिया तो नहीं, पर रह गया। 

राजाने पूछा--क्या रह गया ? 

साधुने कहा--जैसे डिबियामेंसे कस्तूरी निकालनेपर भी 
उसमें सुगन्ध रह जाती है, घीके बर्तनमेंसे घी निकालनेपर भी 
उसमें चिकनाहट रह जाती है, ऐसे ही सनन्‍्तके साथ रहनेसे 
उनकी सुगन्ध, चिकनाहट रह गयी। 

राजा बोले--महाराज ! वह सुगन्ध, चिकनाहट क्‍या 
है--यह मेरेको बताइये । 

साधुने कहा--राजन्‌ ! यह हम साधुओंकी, फकीरोंकी 
बात है, राजाओंकी बात नहीं। आप जानकर क्‍या करोगे ? 

राजाने कहा--नहीं महाराज | आप जरूर बताइये। 

साधुने चद्दस्के पीछे छिपाया पिल्‍ला बाहर निकाला और 
राजाके सामने कर दिया। 

राजाने कहा--हम समझे नहीं महाराज ! 

साधुने कहा--आप बुरा तो नहीं मानोगे ? 

राजाने कहा--ओरे, मैं तो पूछता ही हूँ, बुरा कैसे 
मानूँगा ? आप सच्ची बात कह दें। 

साधुने कहा--'राजन्‌ ! मेरेैको आपमें और इस पिल्लेमें 
फर्क नहीं दीखता; यह समता ही उन सन्‍्तके संगकी सुगन्ध, 
चिकनाहट है ! यह पिल्‍्ला बहुत साधारण चीज है और आप 
बहुत विशेष हैं--यह बात तो सच्ची है, पर मेंरेको ऐसा नहीं 
दीखता। आपमें भी प्राण हैं और इसमें भी प्राण हैं। आपके 
भी श्वास चलते हैं और इसके भी श्रास चलते हैं। आपका 
शरीर भी पाँच भूतोंसे बना है और इसका शरीर भी पाँच 
भूतोंसे बना है। आप भी देखते हैं, यह भी देखता है। आप 
भी खाते-पीते हैं, यह भी खाता-पीता है। आपमें और इसमें 
फर्क क्या है ? संसारके सभी प्राणियोंमें कोई-न-कोई विशेषता 
है ही | किसीमें कोई विशेषता है तो किसीमें कोई विशेषता है, 
टोटलमें सब बराबर हुए ! आप ऊँचे पदपर हैं और यह नीचा 


है--यह फर्क तो तब होता है, जब मेरा स्वार्थका सम्बन्ध हो । 


मेरा किसीसे स्वार्थका सम्बन्ध है ही नहीं, न आपसे कुछ लेना 
है, न कुत्तेसे कुछ लेना है, फिर मेरे लिये आपमें और इसमें 

फर्क क्या है ? आप बुरा न मानें। आपने बतानेका आग्रह 
किया, इसलिये साफ बात कह दी। मैं आपका तिरस्कार नहीं 
करता हूँ, प्रत्युत सत्कार करता हूँ, क्योंकि आप प्रजाके 
मालिक हैं। 

तात्पर्य है कि जब हमें संसारसे कुछ लेना होता है, तब 
हमें कोई धनी और कोई दरिद्र दीखता है। धनी मिले या. दरिद्र 
मिले, हमें उनसे कुछ लेना है ही नहीं, तो फिर दोनोंमें क्या 
फर्क हुआ ? एक साधु थे। घरोंसे भिक्षा लेना और पाकर 
चले आना--यह उनका प्रतिदिनका नियम था। शहरसे 
भिक्षा लाते समय बीचमें बहुत भीड़ रहती है; अतः स्पर्श- 
दोषसे बचनेके लिये वे वहीं बैठकर पा लेते थे। एक दिन 
भिक्षा पानेके बाद वे अपना पात्र माँजने लगे तो एक सेठने 
कहा कि आपका पात्र मैं माँज देता हूँ। साधुने कहा कि 
आपसे नहीं मैजवाना है तो वह सेठ बोला कि मेरा नौकर माँज 
देगा। साधुने कहा कि 'मेंरे लिये आपमें और नौकरमें फर्क 
क्या है ? आप माँजें या नोकर माँजे, फर्क क्या पड़ा ? फर्क 
तो तब पड़े, जब मैं आपको बड़ा आदमी समझूँ और नोौकरको 
मामूली आदमी समझूँ। मेंरे लिये जेसे आप आदरणीय हैं, 
ऐसे ही नौकर आदरणीय है और जैसे नौकर आदरणीय है, 
ऐसे ही आप आदरणीय हैं। नौकर है तो आपका है, मेरा 
नौकर है क्या? उसको मैं तनख्वाह देता हूँ क्या ? मेरा 
सम्बन्ध तो आपके साथ और नौकरके साथ समान ही है। 
अन्तर तो तब हो, जब मेरेको कुछ लेना हो, कोई राग-द्वेष- 
पूर्वक सम्बन्ध जोड़ना हो !' 

तात्पर्य है कि संसारसे लेनेकी इच्छाका त्याग करनेसे 
आसक्ति मिट जाती है। अतः केवल देनेके लिये, सुख 
पहुँचानेके लिये ही संसारके साथ सम्बन्ध रखे--यह आसक्ति 
मिटानेका बड़ा सीधा सरल उपाय है। रूी, पुत्र, माता, पिता, 
भाई, भौजाई आदि सबको सुख पहुँचाना है, सबका हित 
करना है और उनसे लेना कुछ नहीं है। उनमें हमारा अपनापन 
पहले भी नहीं था और पीछे भी नहीं रहेगा, बीचमें ही हमने अपना 
माना है। पर वह भी निरन्तर मिट रहा है। इसको छोड़नेकी 
जिम्मेवारी हमपर है; क्योंकि आसक्ति हमने ही पकड़ी है, यह 
भगवानकी अथवा किसी दूसरेकी दी हुई नहीं है । यह कर्मोका 
फल भी नहीं है, प्रत्युत अपनी ही मूर्खताका फल है। अपनी 
मूर्खताका त्याग करना अपना कर्तव्य है। 

सांसारिक भोग और संग्रहकी आसक्तिके कारण 
परमात्मप्राप्तिके अनन्त आनन्दका अनुभव नहीं हो रहा है। 
इसलिये आसक्तिका त्याग करना है और परमात्माका प्रेम प्राप्त 
करना है। कारण कि हम स्वरूपसे परमात्माके अंश हैं; अतः 

हमारा खिंचाव परमात्माकी तरफ ही होना चाहिये, शरीर या 
संसारकी तरफ नहीं। हम एक शरीरके साथ अपना सम्बन्ध 
मानेंगे तो संसारमात्रके साथ हमारा सम्बन्ध जुड़ जायगा। जैसे 
पुरुष एक खत्रीके साथ पति-पत्नीका सम्बन्ध जोड़ता है तो 
सास-ससुर, साला-साली आदि कइयोंके साथ सम्बन्ध जुड़ 
जाता है और पत्नी मर जाय तो न कोई सास है, न कोई ससुर 
है, न कोई साला है, न कोई साली है ! ऐसे ही एक शरीरके 
साथ सम्बन्ध जोड़नेसे संसारमात्रके साथ सम्बन्ध जुड़ जाता है 
और एक शरीरके साथ सम्बन्ध-विच्छेद करनेसे संसारमात्रसे 
सम्बन्ध-विच्छेद हो जाता है। तात्पर्य है कि लेनेकी इच्छासे 
संसारमात्रके साथ सम्बन्ध जुड़ जाता है और लेनेकी इच्छा 
छोड़नेसे संसारमात्रके साथ सम्बन्ध-विच्छेद हो जाता 
हैं। संसारसे सम्बन्ध-विच्छेद होते ही परमात्माके साथ 
नित्य-सम्बन्ध (नित्ययोग)का अनुभव हो जाता है। यह 
अनासक्ति-योग है। 

प्रश्न--हम जिसकी सेवा करेंगे, उसमें क्या आसक्ति नहीं 
हो जायगी ? ह 
..  उत्तर--नहीं होगी। एक आदमी प्याऊपर बैठकर पानी 
पिलाता है तो उसका अनेक व्यक्तियोंके साथ सम्बन्ध होता 
है। कई लोग आते हैं और पानी पीकर चले जाते हैं। परन्तु 
प्याऊपर बैठे आदमीकी उनमें आसक्ति नहीं होती; क्योंकि 
पानी पिलानेके सिवाय उसका और कोई सम्बन्ध है ही नहीं। 
आसक्ति तो लेनेका सम्बन्ध होनेपर ही होती है। 

एक आदमी जाड़ेके समय पचास कम्बल वितरित कर 
देता है तो उसकी महिमा होती है, पर एक व्यापारी एक हजार 
कम्बल बिक्री कर देता है तो उसकी महिमा नहीं होती। 
व्यापारीके द्वारा बिक्री किये गये कम्बलोंसे लोगोंका जाड़ा भी 
दूर होता है, फिर भी उसको पुण्य नहीं होता; क्योंकि उसने पैसे 
कमानेके लिये ही कम्बल दिये हैं। लेनेके लिये देना वास्तवमें 
देना नहीं है, प्रत्युत लेना ही है। अतः आसक्ति वहीं होती है, 
जहाँ लेनेके लिये देना होता है अथवा लेनेके लिये लेना होता 
है अर्थात्‌ लेना मुख्य होता है। अतः देनेके लिये ही लेना होना 
चाहिये और देनेके लिये ही देना होना चाहिये। जैसे, कोई 
ब्राह्मण श्राद्ध आदिमें केवछ यजमानके हितके लिये ही लेता 
है तो वह देनेके लिये ही लेता है। 

पहले उद्देश्य बनता है, फिर क्रिया होती है। हमारा 
उद्देश्य आसक्ति-त्यागका होना चाहिये। हमें आसक्ति-त्यागके 
लिये ही लेना है और आसक्ति त्यागके लिये ही देना है। 
किसीसे भी कोई आशा नहीं रखनी है। ख्री रोटी बनाकर दें 
तो खा लें, पर वह रोजाना रोटी बनाकर दे--यह आशा भी न 

रखें। आशा ही महान्‌ दुःख देनेवाली है--आझा हि परम॑ 
दुःख मेराइयं परम सुखम' (श्रीमद्भधा० ११५।८। ४४) | 
दूसरोंकी सेवा अपनी शक्तिके अनुसार करनी है। हमारे 
पास जितना समय है, जितनी समझ है, जितनी सामर्थ्य है, 
जितनी सामग्री है, उतनेसे ही दूसरोंकी सेवा करनी है। इससे 
अधिककी हमारेपर जिम्मेवारी ही नहीं है, और दूसरे हमारेसे 
आशा भी नहीं रखते। मालपर जगात और इन्कमपर टैक्स 
लगता है। माल नहीं हो तो जगात किस बातकी ? इनकम 
नहीं तो टेक्स किस बातका ? 
प्रश्न--क्या सत्संग आदिमें आसक्ति होना भी दोष है ? 
उत्तर--नहीं; क्योंकि यह आसक्ति नहीं है, प्रत्युत प्रेम 
है। कामना नहीं है, प्रत्युत आवश्यकता है। परन्तु गाना- 
बजाना बढ़िया हो, राग-संगिनी बढ़िया हो, खूब लच्छेदार 
व्याख्यान हो, जो श्रोताओंको रुछा दे अथवा हँसा दे--यह 
श्रोताकी आसक्ति है। लोग हमें वक्ता समझें, हमारा मान- 
आदर करेँ--यह वक्ताकी आसक्ति है। मुक्तिके लिये, 
तत्त्वबोधके लिये, भगवत्मेमके लिये सत्संग आदिमें रुचि तो 
वास्तवमें हमारी आवश्यकता (भूख) है, जो दोषी नहीं है । 
सत्सड़ करना आसक्ति मिटानेके लिये है। जैसे कँटेसे 
काँटा निकलता है, ऐसे ही सत्संगकी आसक्ति (रुचि)से 
संसारकी आसक्ति मिटती है। 
सड्ढः सर्वात्मिना त्याज्यः स चेत्त्यक्तु न शक्यते। 
स सद्धि: सह कर्तव्य: सतां सड़ो हि भेषजम्‌॥ 
(मार्केण्डेयर ३७। २३) 
'संग (आसक्ति) का सर्वथा त्याग करना चाहिये । परन्तु 
यदि उसका त्याग न किया जा सके तो सत्पुरुषोंका संग करना 
चाहिये; क्योंकि सत्पुरुषोंका संग ही उस संग (आसक्ति) को 
मिटानेकी ओषध है।' 
प्रश्न-आवश्यकता और कामनामें क्या फर्क है ? 
उत्तर--आवश्यकता अविनाशीकी होती है और कामना 
नाशवानकी होती है। जैसे सड़कमें कोई गड्ढा पड़ जाय तो 
उसपर मोटर लचकती है; अतः उस गड्ढेको मिट्टी, पत्थर आदि 
किसी चीजसे भरकर सम कर दें तो मोटर नहीं लचकेगी, ऐसे 
ही शरीरको भूख लगनेपर उसकी पूर्ति कर देना आवश्यकता 

हैं। भूख मिटानेके लिये चाहे साग-पत्ती खा लें, चाहे 
हलवा-पूरी खा लें, जिससे पेट भर जाय । परन्तु अमुक चीज 
चाहिये, मिठाई चाहिये, खटाई चाहिये, चटनी चाहिये--यह 
कामना है। आबश्यकताकी पूर्ति होती है और कामनाकी 
निवृत्ति होती है* । कामनाकी पूर्ति किसीकी भी कभी हुई 
नहीं, होगी नहीं, हो सकती नहीं। 
प्रश्न--कभी-कभी दूसरेको सिखानेके लिये सेवा लेनी 
पड़ती है, क्या यह ठीक है ? 
उत्तर--बालक आदिको सिखानेके लिये सेवा लेना 
वास्तवमें सेवा करना ही है। लेनेकी क्रिया तो दीखती है, पर 
वास्तबमें लिया नहीं है, प्रत्युत शिक्षा दी है। 
प्रश्न--सभीके शरीर अनित्य हैं, फिर उनकी सेवा क्यों 
की जाय ? 
उत्तर--अनित्यकी सेवा करनेसे नित्यकी प्राप्ति होती है। 
कारण कि अनित्यकी सेवा करनेसे अनित्यकी आसक्तिका 
त्याग हो जाता है ओर आसक्तिका त्याग होनेपर नित्यकी प्राप्ति 
हो जाती है। वास्तवमें सेवा केवल अनित्य शरीरकी नहीं 
होती, प्रत्युत शरीरी (शरीरवाले) की होती है | व्यवहारमें जड 
चीज जडता (शरीर) तक ही पहुँचती है, चेतनतक नहीं; 
परन्तु सेवा लेनेवाला अपनेको शरीर मानता है, इसलिये वह 
सेवा चेतनकी होती है-- 'जिमि अविबेकी पुरुष सरीरहि' 
(मानस, अयोध्या" १४२ । १) । तात्पर्य है कि हम दशरीरको 
अपना मानते हैं, इसलिये शरीरतक पहुँचनेवाली चीज 
अपनेतक पहुँचती है। 
भक्त तो सबको भगवान्‌का ही स्वरूप मानकर उनकी 
सेवा करता है--'स्वकर्मणा तमभ्यर्च्य/ (गीता १८ ।४६), 
में सेवक सचराचर रूप स्वामि भगवंत”' (मानस, 
किष्किन्धा० ४) । भगवानमें आत्मीयता होनेसे उसकी संसारमें 
समता हो जाती है-- 
तुलसी ममता राम सों समता सब संसार। 
राग न रोष न दोष दुख दास भए भव पार॥ 
(दोहावली ९४) _ 
: संसारमें समता होनेसे आसक्ति मिट जाती है। यही 
अनासक्तियोग है। 


ल्नननन और सतत 

भक्तियोग (आस्तिक साधना) 
गीतामें भक्ति ओर उसके अधिकारी 


श्रीमद्धगवद्वीताकी महिमा अपार है। यह श्रीभगवान्‌की 
दिव्य वाणी है, इसके रचयिता स्वयं भगवान्‌ वेदव्यास हैं। 
सर्वविध्न-विनाशक श्रीगणेशजी इसके लेखक हैं। सभी 
सम्प्रदायोंके प्रमुख आचार्योने इसपर भाष्य लिखे हैं। इस 
ग्रन्थर्लपर टीका लिखनेवाले अच्छे-अच्छे त्यागी तथा 
बहुत-से महात्मा पुरुष हो चुके हैं। अच्छे-अच्छे दिग्विजयी 
पण्डितोंने भी उसपर अपने भाव व्यक्त किये हैं। इतना ही 
नहीं, हिंदूधर्मको न माननेवाले विदेशी सज्जनेनि भी इसपर 
बहुत कुछ लिखा है। संसारमें श्रीमद्धभगवद्वीतापर जितने भाष्य, 
टीकाएँ, लेख, समालोचनाएँ, प्रश्नोतर और बिचार किये गये 
हैं, उतनी टीकाएँ ओर उतने विवेचन पृथ्बीमण्डलके अन्य 
किसी भी ग्रन्थपर नहीं हुए हैं। हाँ, बाइबलपर बहुत-से 
अनुवाद मिलते हैं और अब भी होते जा रहे हैं; परंतु उसके 
इतने विस्तारका प्रधान कारण राजसत्ता तथा धनकी अधिकता 
ही है। श्रीमद्भगवद्गीताके विषयमें यह बात नहीं है। यह जड 
राज्य और ऐश्वर्यकी सहायताकी अपेक्षा नहीं रखती । इसमें तो 
ऐसी अलौकिक तथा बिलक्षण शक्ति संनिहित है, जिससे यह 
जिस विचारशील विद्वानके हाथों पड़ी, वही इसपर लिखनेके 
लिये बाध्य हो गया अर्थात्‌ उसने बड़े प्रेम और आदरसे 
इसपर कुछ लिखकर अपनेको धन्य समझा और अपनी 
लेखनीको पवित्र किया। 

ऐसे अलौकिक ग्रन्थपर मेरे-जैेसे एक साधारण 
व्यक्तिका कुछ कहना अथवा लिखना दुस्साहसमात्र है; परंतु 
इसी बहाने पतितपावन भगवान्‌के पवित्रतम वाक्योंके 
यत्किश्चित्‌ मनन तथा अनुशीलनका अवसर मिल जाय, इस 
उद्देश्यसे यह बालचपलता की जाती है। विज्ञजन मेरी इस 
घृष्टताको क्षमा करें | 

श्रीमद्धगवद्वीतामें कर्म, भक्ति और ज्ञानकी त्रिवेणी लहरा 
रही है, इसके पद-पदमें अलौकिक अर्थ भरे हैं, जो पुरुष इस 
भगवन्यय ग्रन्थरको जिस दृष्टिसे देखता हैं, उसको यह वैसा 


ही दृष्टिगोचर होता है। यथा-- 
जिन्ह की रही भावना जैसी। प्रभु मूरति तिनन्‍्ह देखी तैसी॥ 

भगवद्विग्रहकी भाँति भगवद्वाणीकी भी यही बात है। 
कर्मप्रधान साधनवाले मनुष्योंको यह ग्रन्थ कर्मप्रधान ही 
प्रतीत होता है। इसमें आदिसे अन्ततक केवल कर्तव्य-कर्म 
करनेपर ही जोर दिया मालूम देता है। यदि कहीं भक्ति और 
ज्ञनका वर्णन है, तो यह गौण ओर कर्मोंका पोषक ही है। 
और यह बात युक्तिसंगत भी दीखती है। यहाँ युद्धस्थलमें 
कर्मशील अर्जुन तथा श्रीकृष्णचन्द्रजी महाराजके द्वारा कर्मका 
विवेचन होना ही प्रासड्डरिक जान पड़ता हैं। 

भक्तिके पूज्यतम आचार्योका कहना है कि भगवद्दीतामें 
केवल भक्तिका ही वर्णन है। कर्म और ज्ञान--दोनों इस 
भक्तिके ही सहायक हैं। ग्रन्थके आंदि और अन्तपर विचार 
करनेसे इसी बातकी पुष्टि होती है। दूसरे अध्यायके सातवें 
इलोकमें अर्जुन जब शिष्यभावसे भगवानके प्रपत्र 
(शरणागत) होकर उससे श्रेयके लिये प्रार्थना करते हैं, तब 
भगवान्‌ उनकी श्भाओंका समाधान करके अन्तमें 
सर्वगुद्यतम उपदेश देते हुए कहते हैं कि “तू एकमात्र मेरी 
शरणमें आ जा। मैं सब पापोंसे तुझे मुक्त कर दूँगा, तू शोक 
मत कर' (१८ | ६६) । इससे यह ग्रन्थ भगवद्धक्तिप्रधान ही 
सिद्ध होता है। 

इसी प्रकार अद्वैत-सिद्धान्तके आदरणीय आचार्य- 
चरणोंका कथन है कि इसमें सिद्धान्तरूपसे केवल ज्ञानका 
ही विवेचन किया गया है। कर्म ओर भक्तिका वर्णन तो मल 
और विक्षेपरूप अन्तःकरणके दोषोंको दूरकर ज्ञानका 
अधिकारी बनानेके लिये ही हुआ है। यह भी युक्तिसंगत 
और झाखसम्मत है। भगवानने उपदेशका आरम्भ भी 
ज्ञाससे ही किया हैं (गीता २।११) | ज्ञानकी महिमा ही 
विशेषतासे कही है--'न हि ज्ञानेन सदृश पवित्रमिह विद्यते' 
(गीता ४ | ३८) । 

* साधन-सुधा-सिन्धु * 


ऐसी सर्वतोभद्र अलौकिक श्रीमद्धगवद्गीताका वास्तविक 
आशय एकमात्र भगवान्‌ ही जानते हैं। एक मनुष्य जो माप 
ओर तोलमें आ जाता है, उसके भी भावोंका अन्त पाना 
कठिन हो जाता है; फिर भगवान्‌ तो अनन्त, अपार और 
असीम हैं। अतः उनके भावोंका थाह कोई कैसे पा सकता 
है। तथापि-- 'सब जानत प्रभु प्रभुता सोरईड। तदपि कहे 
बिनु रह्म न कोई ॥' इस उक्तिके अनुसार कुछ निवेदन किया 
जाता है। गीताका निष्पक्षभावसे विचार करनेपर ऐसा प्रतीत 
होता है कि इसमें कर्म, भक्ति और ज्ञानका पूर्णरूपेण विशद 
वर्णन किया गया है; कोई भी विषय अधूरा नहीं रहा है। 

श्रीगीताका अध्ययन करनेवाले जिज्ञासु या तत्वालोचक 
विद्वानके लिये इस बातपर ध्यान देनेकी विशेष आवश्यकता 
प्रतीत होती है कि वह अपनेको किसी मतमें ढालकर उसी 
दृष्टिसे गीताको न देखे--गीताका अर्थ अपने मतके अनुसार 
लगानेकी चेष्टा न करे, अपितु अपनेको गीताका अनुवर्ती 
बनानेके लिये उसके मूल इलोकों तथा भावोंका मनन करे। 
गीतामें जैसा लिखा है, उसके अनुसार साधनात्मक विचार 
करते हुए परमात्माकी ओर अग्रसर होनेकी चेष्ठा करनी 
चाहिये। उसके भावोंको समझनेके लिये भगवान्‌ 
श्रीकृष्णचन्द्रजी महाराजके अनन्यशरण होकर ऐसा विश्वास 
निरन्तर बढ़ाता रहे कि अपने दिव्य बाणीका यथार्थ भाव 
भगवान्‌ मुझे अवश्य समझायेंगे तो वह अपने लिये 
परमोपयोगी भावबोंकों समझ सकेगा। 

युद्धारम्भके समय अपने स्वजन-बाश्ववोंके नाशकी 
आशड्से व्याकुल हुए अर्जुन भगवान्‌की शरणमें जाते हैं 
ओर उनसे प्रेय--लौकिक उन्नति नहीं, अपितु अपने निश्चित 
श्रेय--कल्याणकी ही बात पूछते हैं--“यच्छेय: स्यात्रिक्चित 
ब्रूहि तने! (२।७); 'तदेके वद निश्चित्य येन 
श्रेयो5हमाधुयाम' (३।२); “यच्छेय एतयोरेकं तने ब्रूहि 
सुनिश्चितम' (५। १) तब भगवान्‌ सम्पूर्ण वेद और उपनिषद्‌ 
आदिमें बताये हुए समस्त कल्याणमय साधनोंका सार 
श्रीगीताके रूपमें कहते हैं। सच्ची बात तो यह है कि जो 
भगवान्‌ कहते हैं, वही सबका सार है। वेद-शास्रोंको आदर 
देनेके लिये ही भगवानने वेद, शास्त्रों तथा उपनिषदोंका प्रमाण 
दिया है (१३ । ४) । श्रीभगवानमे उन शास्त्रोक्त साधनोंमें जो 
' कुछ कमी दीखती थी, उसे पूरा किया, उनमें जो परस्पर विरोध 
प्रतीत होता था, उसका निराकरण किया ओर उन सिद्धान्तोंका 
परिमार्जज करके थोड़े शब्दोंमें उन्हें विस्तारपूर्वक बार-बार 
समझाया। एक ही बातको अनेक युक्तियोंसे समझानेपर भी 
विशेषता यह है कि पुनरुक्तिका दोष नहीं आया और थोड़े 


शब्दोंमें कहनेपर भी कमी नहीं रही । कहीं-कहीं इलोकार्धोंकी 
पुनरक्ति अवश्य आती है, किंतु वह सहेतुक है। विचार 
करनेपर वहाँ बड़ी विलक्षणता जान पड़ती है। 

कल्याणकारी शास्त्रों तथा सम्प्रदायाचार्योकि सिद्धात्तोंमें 
अनेक मतभेद हैं--अद्वैत, द्वेत, द्वैताद्वेत, विशिष्टादैत, 
शुद्धाद्वैत आदि | इन सबका अत्तर्भाव अद्वैत और द्वैतमें ही 
किया जा सकता है । इन दोका ही वर्णन भगवानने साख्य और 
योगनिष्ठाके नामसे किया है| इन दोनोंको अभेद और भेदमार्ग 
भी कह सकते हैं। सांख्यनिष्ठामें आत्मा और परमात्माका 
अभेद मानकर साधन किया जाता है | वह इस लेखका विषय 
न होनेसे उसे छोड़कर योगनिष्ठाका ही वर्णन किया जाता है; 
क्योंकि भक्ति योगनिष्ठाके ही अन्तर्गत है। भगवदाज्ञानुसार 
फल और आसक्तिको त्यागकर अपने कर्तव्यकर्मोका पालन 
करना योगनिष्ठा है। योगनिष्ठा तीन प्रकारकी होती है-- 

(१) कर्मप्रधान, (२) भक्तिमिश्रित तथा (३) भक्ति- 
प्रधान । 

इन तीनोंमें भगवानने भक्तिप्रधान कर्मनिष्ठाकी ही अधिक 
प्रशंसा की है ओर स्पष्ट शब्दोंमें यह घोषित किया कि सब 
प्रकारके योगियोंमें मद्ृतचित्त होकर श्रद्धापूर्वक मेरा भजन 
करनेवाला सर्वश्रेष्ट--युक्ततम है (६।४७) । 

श्रीमद्धगवद्गीतामें भगवानने व्यवहारमें परमार्थ- 
सिद्धिरूप विलक्षण कला दिखलायी है, जिससे हर एक वर्ण 
ओर हर एक आश्रमका मनुष्य भगवानके शरण होकर 
शीघ्रातिशीघ्र सुगमतापूर्वक उन्हें प्राप्त कर सकता है। उस 
शरणागतिका ही भगवानने भगवद्धक्ति, भगवदाश्रय आदि 
शब्दोंसे वर्णन किया है । कहीं शरणागति कहकर आगे 'भक्ति' 
शब्द दे दिया है (९। ३२--३४) ; कहीं भक्ति कहकर उसे 
शरणागति कह दिया है (११ । ५४-५५) | इससे मालूम 
होता है कि शरणागति और भक्तिमें अन्तर नहीं है । 

सम्पूर्ण गीताको छः-छः अध्यायोंके तीन षट्कोंमें विभक्त 
किया जा सकता है, जिनमें पहलेसे छठे अध्यायतक कर्मका, 
सातबेंसे बारहवें अध्यायतक उपासनाका और तेरहवेंसे 
अठारहवें अध्यायतक ज्ञानका वर्णन किया गया है। पहले 
षट्कमें जितने विस्तारके साथ कर्मकाण्डका वर्णन है, उतना 
दूसरे और तीसरे षट्कोंमें नहीं है। दूसरे षटकमें जितना 
उपासनाका वर्णन किया गया है, उतना प्रथम और तृतीय 
घट्कमें नहीं और तीसरे षट्कमें ज्ञानका जितना विस्तृत वर्णन 
देखा जाता है, उतना प्रथम और द्वितीय षट्कमें नहीं। 
इसलिये पहले षट्कको कर्म-काप्डपरक, दूसरेको उपासना- 
काण्डपरक तथा तीसरेको ज्ञान-काण्डपरक कहा जा सकता है; 


+ गीतामें भक्ति और उसके अधिकारी * 


परंतु दूसरे पट्कमें अर्थात्‌ सातवेंसे बारहवें अध्यायतक 
भगवानने ऐसी विलक्षणताके साथ भक्तिका वर्णन किया है 
जिससे ज्ञान और कर्मका उतना सम्मिश्रण नहीं होने पाया है 
जितना कि पहले षट्कमें कर्मका निरूपण करते हुए भी ज्ञान 
और भक्तिका हो गया है। तीसरे पट्कमें तो ज्ञानका वर्णन 
करते हुए पहले षट्ककी अपेक्षा भी कर्म और भक्तिका 
अधिक मिश्रण हुआ है। जैसे तेरहवें और चौदहवेंमें ज्ञानका 
तथा पंद्रहवें अध्यायमें भक्तिका वर्णन करके सोलहवेंमें देवी 
सम्पत्ति और आसुरी सम्पत्तिका अर्थात्‌ भक्तिके अधिकारी 
और अनधिकारियोंका वर्णन करते हुए १७वें अध्यायमें तीन 
प्रकारकी श्रद्धाका विवेचन किया गया है, जो श्रद्धा कर्म, ज्ञान 
और भक्ति तीनोंमें ही आवश्यक होती है। अठारहवें 
अध्यायमें कर्म, भक्ति और ज्ञान--तीनोंका विशुद्ध विवेचन 
है ओर अन्तमें भक्तिसे ही ग्न्‍रन्थका उपसंहार किया गया है। 
उपदेशका आरम्भ भी अर्जुनके शरणागत होनेपर ही हुआ है। 
इसलिये आदि ओर अन्तमें भी भक्तिकी ही पावन मन्दाकिनी 
प्रवाहित होती दिखायी देती है। 

ऐसे ही भगवद्गीताके मध्यमें भी सारभूत होनेसे भक्तिका 
वर्णन है, मध्यम भाग नवाँ और दसवाँ अध्याय होता है, 
इसलिये भगवानने उसमें अत्यन्त गोपनीय रहस्यका वर्णन 
करनेके कारण ही नवें अध्यायका 'राजविद्यागजगुह्ययोग' और 
दसवेंका 'विभूतियोग” नाम दिया है। भगवद्गीतामें जहाँ कहीं 
भी गुह्य, गुह्मतर, गुह्मतम, राजगुह्य, सर्वगुह्यतम और 
रहस्य आदि शब्द आये हैं, वहाँ भगवानने सगुणतत्त्वकी 
ओर ही निर्देश किया है; क्योंकि स्वयं भगवान्‌ होते हुए 
अपनेको छिपाकर मनुष्यके रूपमें लीला कर रहे हैं, यह गुप्त 
रहस्यकी बात है। 

दसवें अध्यायमें भगवानने अपनी दिव्य विभूतियोंका 
वर्णन किया है। इसलिये उसका नाम 'विभूतियोग' है। वे 
विभूतियाँ सगुणतत्त्वकी ही हो सकती हैं। उक्त दोनों 
अध्यायोंमें जो नवेंका अन्तिम और दसवबेंका आदि भाग है, 
यही गीताके मध्यमें पड़ता है। इसलिये इसको गीताका 
'हृदय' कह सकते हैं। नवें अध्यायके आदिमें भगवान्‌ 
विज्ञानसहित ज्ञान कहनेकी प्रतिज्ञा करके चौथे, पाँचवें, छठे 
इलोकोंमें उदाहरणसहित राजविद्याका वर्णन करते हैं। उसके 
बाद अपनेसे संसारकी उत्पत्ति-प्रकयका प्रकरण बतलाकर 
अपनेको साधारण मनुष्य मानकर अवज्ञा करनेबालोंकी निन्‍्दा 
करते हैं (९। ११) और कहते हैं कि जो महात्मा हमें सम्पूर्ण 
भूतोंका अविनाशी कारण मानकर अनन्यभावसे भजन करते 
हैं (९। १३) ऐसे भक्तोंका योगक्षेम मैं स्वयं ही वहन करता 

हूँ (९। २२) | यद्यपि अन्य देवता भी भगवानके अतिरिक्त 
कुछ भी न होनेके कारण अन्य देवताओंकी भक्ति भी 
प्रकारान्तरसे भगवान्‌की ही भक्ति मानी जा सकती है, परंतु 
उनको भगवत्स्वरूप न समझनेके कारण वह विधिपूर्वक 
यथार्थ भक्ति नहीं है। शाख्तरोंमें जिन-जिन देवताओंकी पूजाके 
लिये पूजा-पद्धति, मन्त्र, सामग्री आदिका जो-जो विधान है, 
उसके अनुसार यथार्थ रीतिसे पूजा करनेपर बड़े-से-बड़ा फल 
उन देवताओंके लोकोंकी प्राप्ति ही है, भगवानकी प्राप्ति नहीं | 
किंतु यथार्थ भक्तिसे तो भगवान्‌ भी सुलभ हो जाते हैं 
(८ | १४) | भगवानके पूजनमें उतनी विधि, मन्र और 
सामग्रीकी आवश्यकता नहीं है; वहाँ तो एकमात्र भावकी ही 
प्रधानता है। कितनी सुगमता है ! भगवान्‌ कहते हैं-- 
पत्र॑ं पुष्प॑ फलं तोय यो मे भकत्या प्रयच्छति | 
तदहं भक्त्युपहतमश्नामि प्रयतात्मन: ॥॥ 
(९। २६) 
'जो कोई भक्त मेरे लिये प्रेमसे पत्र, पुष्प, फल, जल 
आदि अर्पण करता है, उस शुद्धबुद्धि निष्काम प्रेमी भक्तका 
प्रेमपूर्वक अर्पण किया हुआ वह पत्र-पुष्पादि में सगुणरूपसे 
प्रकट होकर प्रीतिसहित खाता हूँ।' 
इस इलोकमें भगवानने पत्र-पुष्पादिका नाम लेकर 
'भक्ति' शब्दका दो बार प्रयोग किया है। इसके द्वारा भगवान्‌ 
यह व्यक्त करते हैं कि मुझे विविध सामग्रियोंकी आवश्यकता 
नहीं है। अनायास ही जो कुछ भी भक्तको मिल जाय, वही 
भक्तिपूर्वक सच्चे हृदयसे अर्पण कर देनेसे मैं संतुष्ट हो जाता 
हूँ। जैसे द्रोपदीके दिये हुए शाक-पत्रसे भगवान्‌ प्रसन्न हो 
गये | गजेन्द्रके अर्पण किये हुए पुष्पको लेनेके लिये वैकुण्ठसे 
दौड़े हुए आये। शबरीके प्रेमपूर्वक परोसे हुए फलोंके समान 
मधुरताका अनुभव भगवानने और कहीं किया ही नहीं तथा 
महाराज रन्तिदेवके जलमात्रसे तृप्त होकर उनका कल्याण कर 
दिया। इन पत्र, पुष्प, फल तथा जलको स्वीकार करनेमें 
भक्तोंक सच्चे हृदयकी विकछता और अनन्य प्रेम ही प्रधान 
कारण थे। भगवान्‌ इसी प्रेमके बशीभूत होकर पत्र-पुष्पको 
भी (जो खानेकी चीज नहीं है) खाते हैं। ते स्वयं कहते 
हैं--'अश्नामि' अर्थात्‌ मैं खाता हूँ। प्रिय भक्तवर अर्जुनके 
लिये तो पत्र-पुष्पादि सामग्रीकी भी आवश्यकता न रखते हुए 
वे कहते हैं--'भैया कुन्ती-नन्दन ! तुम स्वाभाविक ही जो 
कुछ करते हो, जो कुछ खाते हो, जो होम करते हो, जो दान 
देते हो ओर जो तप करते हो, वह सब मुझे समर्पण कर दो' 
(९। २७) । इस प्रकार समर्पण कर देनेसे शुभाशुभ दोनों 
प्रकारके फलोंसे मुक्त होकर मुझे प्राप्त कर लोगे (९।२८)। . 

यहाँ यह शड्जा होती है कि भगवानमें विषमता है क्या ? 
जो वे सर्वस्व समर्पण करनेवालेका ही उद्धार करते हैं, अन्यका 
नहीं ? इसका समाधान स्वयं भगवान्‌ ही करते हैं-- 
समोऊह सर्वभूतेषु न मे द्वेष्योडस्ति न प्रियः । 
ये भजन्ति तु मां भक्त्या मयि ते तेषु चाप्यहम्‌॥ 
(९ । २९) 
अर्थात्‌ 'मैं सब भूतोंमें समभावसे व्यापक हूँ, न कोई 
मेरा अप्रिय है और न प्रिय है। परंतु जो भक्त मुझको प्रेमसे 
भजते हैं, वे मुझमें हैं ओर मैं भी उनमें प्रत्यक्ष प्रकट हूँ।' 
इस इलोकमें भगवानने प्राणिमात्रमें अपनी समताका 
निर्देश किया है। "मैं प्राणिमात्रमें सम हूँ।' अर्थात्‌ समान 
रूपसे व्यापक, सबका परम सुहृद्‌ और पक्षपातरहित हूँ। कोई 
भी प्राणी मेरा प्रिय अथवा अप्रिय नहीं है। इस 
भूतसमुदायमेंसे जो कोई भी जीब प्रेमपूर्वक मेरा भजन करते 
हैं, वे मुझमें हैं और मैं उनमें हूँ। अर्थात्‌ वे मेंरे प्रियतम हैं 
मैं उनका प्रियतम हूँ। वे मुझे सर्वस्व समर्पण कर देते हैं ओर 
मैं भी अपना सर्वस्व॒ तथा अपने-आपको भी उनपर निछावर 
कर देता हूँ मेरी-उनकी इतनी घनिष्ठता है कि मैं और वे दोनों 
ही एक हो जाते हैं। 
'तस्मिस्तजने भेदाभावात्‌ ।' 'यततस्तदीया: ।' 
(नारदभक्तिसूत्र ४१ । ७३) 
“वे मुझे स्वामी समझते हैं, उन्हें मैं सेवक समझता हूँ। 
वे मुझे पिता समझते हैं तो में उन्हें पुत्र समझता हूँ। पुत्र 
माननेवालोंको पिता, मित्र समझनेवालोंको मित्र और प्रियतम 
समझनेवालेको प्रियतम समझता हूँ। जो मेरे लिये व्याकुल 
होते हैं, उनके लिये मैं भी अधीर हो उठता हूँ। जो मेरे बिना 
नहीं रह सकते, उनके बिना मैं भी नहीं रह सकता। जो जिस 
भावसे मुझे भजते हैं, मैं भी उसी भावसे उनको भजता हूँ।' 
ये यथा मां प्रपद्चन्ते तांस्तथैव भजाम्यहम्‌। 
(४।११) 
भाव ही नहीं, क्रियामें भी जो मेरी ओर तेजीसे दौड़ते हैं, 
मैं भी उनकी ओर तीत्र गतिसे दौड़ता हूँ। यहाँ यह बात ध्यान 
देनेयोग्य है कि अल्पशक्तिमान्‌ जीवकी क्रिया अपनी शक्तिके 
अनुसार होगी और अनन्त शक्तिसम्पन्न परमात्माकी उनकी 
शक्तिके अनुसार। अर्थात्‌ अल्पशक्ति रखनेवाला जीव यदि 
अपनी पूरी शक्ति लगाकर कुछ भी आगे बढ़ा तो भगवान्‌ भी 
अपनी पूरी शक्ति लगा शीघ्र ही उससे आ मिलेंगे। भगवानको 
पूरी शक्तिसे अपनी ओर आकर्षित करनेका सरल उपाय 
है---उनकी ओर अपनी पूरी शक्तिसे अग्रसर होना । भक्तोंका 
ऐसा विलक्षण भाव है कि वे चेष्टारहित परमात्मासे भी चेष्टा 

करवा देते हैं | सर्वदेशी व्यापक और निराकार परमेश्वरको एक 
देशमें प्रकट करके देख लेते हैं। निर्गुणको सगुणरूपमें प्रकट 
होनेके लिये बाध्य कर देते हैं । जो सबसे सर्वथा उदासीन हैं, 
उन परमात्माको भी वे अपनी ओर आकृष्ट कर लेते हैं। वे 
प्रभुके प्यारे भक्त जिस समय जैसे रूपमें उन्हें देखना चाहते 
हैं, उस समय भगवानको उसी रूपमें दर्शन देना पड़ता है, 
कैमरेका काँच जैसे सामने दीखनेवाले रूपको खींच लेता है। 
उससे अत्यन्त अधिक विलक्षणताके साथ भगवानूकों 
खींचनेका आकर्षण भगवद्धक्तके प्रेममें होता है। कैमरा तो 
सामनेकी जड वस्तुकी उस आकृतिमात्रको ही खींचता है, परंतु 
भगवद्धक्तका प्रेम चिन्‍्मय परमात्माको अपने मनचाहे रूपमें 
खींच लेता है। इसलिये भगवान्‌ कहते हैं-- 
ये भजन्ति तु मां भक्त्या मयि ते तेषु चाप्यहम्‌। 
श्रीमद्धागवतमें भगवान्‌ कहते हैं-- 
साधवो हृदय महां साधूनां हृदय त्वहम्‌। 
मदन्यत्‌ ते न जानन्ति नाहं तेभ्यो मनागपि॥ 
(९ ।४। ६८) 
'साधुओंका मैं हृदय हूँ ओर संतलोग मेरे हृदय हैं। वे 
मेरे सिवा और किसीको नहीं जानते और मैं उनके सिवा 
किसीको कुछ भी नहीं जानता ।' 
भगवान्‌को अपने भक्त जितने प्यारे हैं, उतनी अर्धाड्लिनी 
लक्ष्मी, गरुड आदि पार्षद ओर अपना शरीर भी प्रिय नहीं है। 
भागवतमें भगवान्‌ उद्धवसे कहते हैं--भक्तोंके सिवा मेरा कोई 
प्यारा नहीं है। एक स्थलूपर भगवान्‌ कहते हँ--यदि भक्तोंके 
ब्रतिकूल मेरी भुजा भी उठे तो उसे काटकर फेंक दूँ-- 
छिन्हां स्वबाहुमपि व: प्रतिकूलवृत्तिम्‌ । 
भक्त नीच घरका हो तो भी भगवान्‌ उसके यहाँ 
पधारते हैं। 
यहाँ एक शड्डा होती हैं कि जब भजनेवालेको ही भगवान्‌ 
भजते हैं--जो जिस भावसे भजता है, उसे उसी भावसे वे भी 
भजते हँँ--तब जो भगवानकी आज्ञाके सर्वथा विरुद्ध 
चलनेवाला, भगवानका विरोध करनेवाला, भगवानके द्वारा 
निषेध किये हुए कर्मोंको आसक्तिपूर्वक करनेवाला अर्थात्‌ 
भगवानका सर्वथा विरोधी हो, वह यदि भजन करे तो क्या 
भगवान्‌ उसे भी अपनाते हैं ? इसका उत्तर है--- 'अवश्य' । 
अपि चेत्‌ सुदुराचारों भजते मामनन्यभाक्‌ | 
साधुरेव स॒मन्तव्य: सम्यग्व्यवसितों हि सः॥ 
(९ । ३०) 
अर्थात्‌ “यदि कोई अतिशय दुराचारी भी अनन्यभावसे 
मेरा भक्त हुआ मुझे निरन्तर भजता है तो वह साधु ही 

माननेयोग्य है; क्योंकि वह यथार्थ निश्चयवाला है अर्थात्‌ उसने 
भली प्रकार निश्चय कर लिया है कि परमेश्वर्के भजनके समान 
अन्य कुछ भी नहीं है।' 

यहाँ भगवान्‌ स्पष्ट कहते हैं कि चाहे दुराचारी-से- 
दुराचारी भी हो, परंतु जो अनन्यभावसे मेरा भक्त होकर भजन 
करता है, उसे साधु ही मानना चाहिये; क्योंकि उसने उत्तम 
निश्चय कर लिया है। दुराचारी चाहे इस जन्मका हो चाहे 
पूर्वजन्मका, भक्तके उस पाप ओर दुराचारकों भगवान्‌ नष्ट कर 
देते हैं। भगवान्‌ रामायणमें कहते हैं-- 
कोटि दिप्र ब्रध लागहि जाहू। आएँ. सरन तजडउँ नहिं ताहू।॥ 

करोड़ों ब्राह्मणोंकी हत्या करनेवाला भी यदि शरणमें आ 
जाय तो भगवान्‌ उसके पापको नष्ट कर देते हैं। एक जन्मके 
नहीं, अनेकों जन्मोंके पापका भी नाश कर देते हैं। 
सनमुख होड़ जीव मोहि जब्रहीं। जन्म कोटि अघ नासहि तबहीं ॥ 

जीव जभी मेरे सम्मुख होता है, तभी उसके अनन्त 
जन्मोंके पाप नष्ट हो जाते हैं। इतना ही नहीं, शरणमें आ 
जानेपर उसे साधु ही मानना चाहिये। यहाँ यह प्रश्न होता है 
कि गीता ७। १५ में भगवान्‌ कहते हैं, नराधम (दुष्कृत 
पुरुष) मेरे शरण नहीं होते और रामायणमें भी कहा है-- 
पापवंत कर सहज सुभाऊ। भजनु मोर तेहि भाव न काऊ॥ 

तब अत्यन्त पापी भगवानकी ओर लगेगा ही कैसे ? 
तभी तो भगवानने चेत' शब्द कहा है। भगवानके कानूनमें 
एक विलक्षणता है, वह समझनेकी है। भगवान्‌ कहते हैं-- 
“यदि वह भक्तिमें छग जाय तो मेरी ओरसे बाधा नहीं है, 
नीच-से-नीचके लिये उत्थानका दरवाजा खुला है। परंतु 
भक्तका पतन नहीं हो सकता'--“न में भक्त: प्रणश्यति' 
(९। ३१) | भगवान्‌के पथमें चलनेके लिये किसी भी 
प्राणीको रोक-टोक नहीं है। उनके यहाँ उन्नतिके लिये कोई 
बाधा नहीं है। फिर प्रश्न होता है कि पापी मनुष्य भगवान्‌का 
अनन्य भावसे किस कारण भजन करेगा ? उसमें कई कारण 
हो सकते हैं। यथा-- 

(१) पूर्व जन्मकी भक्तिके संस्कारसे । 

(२) भगवद्धक्तिमय वायुमण्डलके प्रभावसे । 

(३) भगवद्धक्तोंक अलोकिक अनुग्रहसे । 

(४) भगवान्‌की अचिन्त्य अहैतुकी कपासे। या 

(५) किसी आपत्तिमें पड़ जानेपर उस आपत्तिको दूर 
करनेमें अपनेको सर्वथा असमर्थ समझनेके कारण भगवानके 
प्रति भक्तिका उदय हो जानेसे | 

इस तरह और भी किसी कारणविशेषसे वह अनन्यभाक्‌ 
होकर भजन कर सकता है। 'अनन्यभाक्‌' का अर्थ यहाँ 

तैलधारावत्‌ निरन्तर चिन्तन नहीं समझना चाहिये, क्योंकि 
अधिकारीकी तरह भी तो देखना होगा । तैलधारावत्‌ चिन्तनमें 
तो बहुत समयसे साधन करनेवाले साधकोंको भी कठिनाई 
प्रतीत होती है, फिर सुदुराचारियोंके द्वारा वह ऐसा क्योंकर 
सम्भव है। अतः अनन्यभाक्‌का अर्थ यहाँ एक भगवानका ही 
हो जाना हैं 'न अन्य भजतीति अनन्यभाक्‌ ।' उसके इष्ट, 
प्रापणीय एकमात्र भगवान्‌ ही हो जाये, वह भगवानके ही 
शरणागत हो जाय--यहीं अनन्यभाकूका तात्पर्य है। वह 
भगवान्‌के सिवा और किसीका आश्रय नहीं छेता। एकके 
आश्रित हो जाना, एकको ही सर्वोपरि समझना सुदुराचारीके 
द्वारा ही सम्भव हो सकता हैं। जो ऐसा हो जाता है, उसको 
भगवान्‌ परमप्रिय मानते हैं-- 
एक बानि करुनानिधान की । सो प्रिय जाकें गति न आन की ॥ 
यहाँ गति न आन की” इन पदोंके द्वारा अनन्यभाकूकी 
ही व्याख्या हुई। दूसरेका आश्रय छोड़कर भगवानका भजन 
करनेवालेको ही लक्ष्य किया गया है। ऐसे पुरुषको साधु ही 
मानना चाहिये; क्योंकि-- 
रहति न प्रभु चित चूक किए की | करत सुरति सय बार हिए की ॥ 
उसने अब एकमात्र यही निश्चय कर लिया है कि “मैं जो 
कुछ और जैसा भी हूँ, आपका हूँ।' वह समझता है कि मेरा 
उद्धार मेरे साधन और भजनके बलसे नहीं हो सकता; अपितु 
अशरण-शरण दीनबन्धु भगवानकी अहैतुक़ी कृपासे ही 
सम्भव है। मुझ-जैसा पामर एक साधारण जीव भगवानके 
अनुकूल साधन क्या कर सकता है। यत्किड्वित्‌ भगवानके 
अनुकूल जो साधन बन जाता है वह भी भगवान्‌की कृपाका 
ही फल है। जो कुछ बनेगा वह प्रभुकी ही दयासे। ऐसा 
उसका अटल निश्चय है। इसीसे तो एक भक्त कहता है-- 
भगत बछल ब्रत समुझिके रजब दीन्‍्हों रोय | 
पतिताँ पावन जब सुने, रह्मो न चीतो सोय ॥ 
इसी कारण भगवान्‌ कहते हैं--वह बहुत शीघ्र धर्मात्मा 
बन जाता है। तात्पर्य यह कि जब वह भगवान्‌की ओर ही 
चलनेका दुढ़ निश्चय कर लेता है, तब उसके आचरण और 
भाव बहुत जल्दी सुधर जाते हैं। जब उसके ध्येय एकमात्र 
परमात्मा हो गये, तब वह.दुर्गुणका आश्रय कैसे ले सकता है, 
भगवठातिकूल आचरण कैसे कर सकता है। ज्यों-ज्यों 
भगवानके अनन्य आश्रित होता जाता है, त्यों-त्यों उसमें 
सदुण-सदाचारकी स्वाभाविक वृद्धि होती जाती हैं। जब सब 
प्रकारसे वह प्रभुके आश्रित हो जाता है, तब उसी क्षण 
धर्मात्मा बन जाता है। केवल धर्मात्मा ही नहीं होता, उसे 
अविचल ज्ञान्ति भी प्राप्त हो जाती है। अर्थात्‌ जिस 

* साथ्नन-सुधा-सिन्धु * 


सुख-शान्तिमें क्षय आदि विकार ओर दोष नहीं आते, उसी । उसे भेंटते हैं । भक्त तो त्रिभुवनको पवित्र करनेवाला होता है। 


शान्तिको वह प्राप्त हो जाता है। 
क्षिप्रं भवति धर्मात्मा शश्वच्छान्ति निगच्छति। 
कोन्तेय प्रतिजानीहि न मे भक्त: प्रणइयति ॥ 
(गीता ९।३१) 
'इसलिये वह शीघ्र ही धर्मात्मा हो जाता है और सदा 
रहनेवाली परम शान्तिको प्राप्त होता है। हे अर्जुन! तू 
निश्चयपूर्वक सत्य जान कि मेरा भक्त नष्ट नहीं होता ।' 
निरन्तर रहनेवाली शान्ति क्या है? जिसे गीतामें 
परमपद, ब्रह्मनिर्वाण, निर्वाण, परम शान्ति, आत्यन्तिक सुख 
आदि नामोंसे कहा गया है, उसीको 'शश्रच्छान्ति' कहते हैं। 
यही सब साधनोंका अन्तिम फल है। इसे ही शास्त्रकारोंने 
मुक्ति कहा है। यह सर्वोपरि स्थिति है। इसीके लिये भगवान्‌ 
कहते हैं-- 
ये लब्ध्वा चापरं लाभ मन्यते नाधिक॑ ततः । 
यस्मिन्‌ स्थितो न दुःखेन गुरुणापि विचाल्यते ॥ 
(गीता ६। २२) 
'जिसे पा जानेपर उससे बढ़कर दूसरा कोई लाभ नहीं 
जान पड़ता तथा जिस स्थितिमें स्थित हो जानेपर मनुष्यको 
कोई भारी दुःख कभी विचलित नहीं कर सकता ।' तात्पर्य यह 
कि जिसमें दुःख, अल्पज्ञता, अशान्ति, असहिष्णुता आदि 
कोई भी दोष नहीं है, ऐसी परम शान्तिमयी अवस्थाको वह 
प्राप्त हो जाता है। 
अहा ! भगवानकी कितनी अलोकिक कृपा है-- 
'बिनु सेवा जो द्रवहिं दीन पर राम सरिस कोउ नाहीं। ' 
<दुराचारी भी यदि भगवान्‌का भजन करने लगे तो वह 
शीघ्र ही धर्मात्मा बन जाता है ।' भगवानने दुराचारीकी बात तो 
कही; अब जो पूर्वजन्मके अनुचित आचरणके कारण नीच 
योनिमें जन्म लेते हैं, वे भी भक्तिके अधिकारी हैं, यह बात 
भी भगवान्‌ कहते हैं-- 
मां हि पार्थ व्यपाश्रित्य येषपि स्युः पापयोनय: । 
स्त्रियों वैश्यास्तथा शुद्रास्तेषपि यान्ति परां गतिम्‌ ॥ 
(गीता ९ । ३२) 
'पापयोनिवाले जीव भी मेरा आश्रय लेकर परमपदको 
प्राप्त होते हैं; स्री, वैश्य और शूद्र भी परमपदको जाते हैं।' 
जो जाति-बहिष्कृत है, जिसको स्पर्श करनेमें भी लोगोंको 
हिचक होती है, ऐसे पुरुषको भी यदि वह भक्त है तो भगवान्‌ 
परमप्रिय मानते हैं। रामावतारमें भगवान्‌ श्रीरामचन्द्रजी गुहको 
हृदयसे लगाकर भेंटते हैं और पूज्य वसिष्ठजी भी रामभक्त 
समझकर उसे हृदयसे लगाते हैं। भरतजी भी लक्ष्मणकी तरह 


शाखत्रपरम्परासे अहिंसादि सामान्य धर्मोकी भाँति भक्तिमें 
भी चाण्डालादि सभी योनिके मनुष्योंका अधिकार है। 
'आनिन्द्ययोन्यधिक्रियते पारम्पर्यात्‌ सामान्यवत्‌। ' 
(शाण्डिल्यभक्ति-सूत्र ७८) 
भगवद्धक्तिके अधिकारी नीच-से-नीच व्यक्ति भी हैं। 
यहाँ 'पापयोनि' शब्द इतना व्यापक है कि आभीर, यवन, 
कड्ढ, खशादि जातिके मनुष्य भी इसीके अन्तर्गत लिये जा 
सकते हैं | चारों वर्णेके सिवा जितनी योनियाँ हैं, सब पापयोनि 
ही हैं। 
बड़ सेयाँ बड़ होत है' उक्तिक अनुसार बड़ोंका आश्रय 
पाकर प्रायः सभी बड़े हो जाते हैं। छोटा-सा जन्तु भी यदि 
सज्जन पुरुषोंका सड़ करे तो वह कष्ट्साध्य कार्य भी 
सुगमतासे ही सिद्ध कर लेता है। जब सज्जनोंके सड्लियोंका 
सड़ करनेसे ऐसा फल मिलता है, तब साक्षात्‌ भगवान्‌का 
साथ होनेपर मनुष्य श्रेष्ठ बन जाय--इसमें कौन-सी 
आश्चवर्यी बात है। 'मां हि पार्थ व्यपाभ्रित्य” 
(९।३१)--इस इलोकमें जो 'पापयोनय:' पद है, वह 
स्वतन्त्र है; स्री, वैश्य और शूद्रका विशेषण नहीं। क्योंकि 
बैश्यका वेदोंमें अधिकार है। 'स्त्री' शब्दसे ब्राह्मण-क्षत्रियोंकी 
स्रियोंका भी ग्रहण हो जाता है। वे अपने-अपने पतिके साथ 
यज्ञमें बैठ सकती हैं। ब्राह्मणी समस्त जातिकी पूजनीया है, 
इसलिये यह पापयोनि नहीं कही जा सकती। “येडपि स्थुः 
पापयोनय:' में 'स्थु: क्रियाका साक्षात्‌ सम्बन्ध 
'पापयोनय: से ही है। “स्तरियो वैश्यास्तथा शूद्वा:'--इसमें 
'तथा' शब्द ख्री, वैश्य और झूद्रको 'पापयोनय:ः' से अलग 
कर रहा है। इन सबका अन्वय एक साथ “यान्ति' क्रियामें 
होता है--'तेडपि यान्ति पर गतिम' ले भी परमगतिको प्राप्त 
हो जाते हैं। यद्यपि स्त्रियाँ भी सम्पूर्ण मन्त्रों और वेदोंकी 
अधिकारिणी नहीं हैं, तथापि भगवान्‌की प्राप्तिमें उनका भी 
अधिकार है ही-- 
'नास्ति तेषु जातिविद्यारूपकुलधनक्रियादिभेद: । ' 
(नारदभक्ति-सूत्र ७२) 
“भक्तोंमें जाति, विद्या, रूप, कुल, धन और क्रियादिसे 
होनेवाला भेद नहीं हैं।' 
शबरीमें ख्रीत्व होनेपर भी शूद्रत्व ओर पापयोनित्व भी 
है। वह कहती है-- 
अध्वम ते अधम अधम अति नारी | तिन्‍्ह महैँ में मतिमंद अघारी ॥ 
अधम अर्थात्‌ ब्राह्मणकी अपेक्षा नीचा क्षत्रिय, उससे 
अधम वैश्य, उससे अधम शूद्र और उससे अति अधम शबर 


* गीतामें भक्ति और उसके अधिकारी * 


जाति तथा शबर जातिकी ख््रियोमें फिर मन्दमति में । शबरीकी 
ऐसी अभिमानशून्य वाणी सुनकर श्रीरघुनाथजी कहते हैं-- 
जाति पाँति कुल धर्म बड़ाई। घन बल परिजन गुन चतुराई ॥ 
झगति हीन नर सोहइ कैसा। बिनु जल बारिद देखिअ जैसा ॥ 
कह रघुपति घुनु भामिनि बाता। माने एक भगति कर नाता ॥ 
भगवान्‌ तो केवल भक्तिका नाता मानते हैं। 
'भ्रक्त्या तुष्यति केवलं न च गुणर्भक्तिप्रियो माधव: ।' 
भगवान्‌ तो केवल भक्तिसे संतुष्ट होते हैं, गुणोंसे 
नहीं। वे तो भावग्राही हैं। भगवानके आगे पण्डिताईका 
जोर नहीं चछता-- ँ 
मन्दो बदति विष्णाय धीरो बदति विण्यावे । 
उभयोश्व फले तुल्यं भावग्राही जनार्दन: ॥ 
किस भावसे कौन क्या कर रहा है, इसे भगवान्‌ जानते 
हैं। जो कोई प्रेमसे भगवानकी ओर दौड़ता है, उसकी ओर 
भगवान्‌ भी दोड़ पड़ते हैं। 
यहाँतक भगवानने आचरणों और जातिसे नीचके 
उद्धारकी बात बतायी तथा मध्य श्रेणीके ख्री, वैश्य और 
शूद्रोंकी सदतिका भी वर्णन किया। अब भगवान्‌ यह बता 
रहे हैं कि जब पापयोनिवाले एवं स्री, बैशय और शूद्र भी 
भक्तिसे परमगतिको प्राप्त हो जाते हैं, तब जो आचरण और 
जाति दोनोंसे ही पवित्र हैं, उनका भक्तिसे उद्धार होना कौन 
बड़ी बात॑ है ? 
कि पुनर्तब्राह्मणा: पुण्या भक्ता राजर्षयस्तथा । 
अनित्यमसु्ख लोकमिम प्राप्प भजस्व माम्‌॥ 
(गीता ९। ३३) 
इसमें 'केमुतिक' न्याय है। अर्थात्‌ जब ख््री, वैश्य और 
शुद्र तथा दुराचारी और पतित जातिवालोंका भी उद्धार हो 
जाता है, तब पवित्र आचरणवाले ब्राह्मण और क्षत्रिय यदि 


भगवान्‌के भक्त हों तो उनके उद्धारके विषयमें तो कहना ही- 


क्या है। यदि कोई जातिसे ब्राह्मण और क्षत्रिय हों, पवित्र 
आचरणवाले भी हों, परंतु भक्त न हों, तो उनके उद्धारकी 
गारंटी भगवान्‌ नहीं लेते। इस इलोकमें भगवानने आचरण 
और जाति दोनोंसे ही उत्तम पुरुषोंको भक्तिका अधिकारी 
बतलाया है; क्योंकि पहले कहा है कि जो आचरण अथवा 
जाति दोनोंसे ही नीच हों, वे भी मेरे भक्त बन सकते हें 
तथा जो दोनोंसे ऊँचे हों, उनकी तो बात ही क्या है। इस 
प्रकरणमें भक्तिके सात अधिकारी बताये गये हैं। इनमें कोई 
कम नहीं है। 

(१) आचरणोंसे नीच, (२) जातिसे नीच, (३) स्त्री, 
(४) वैश्य, (५) शूद्र,, (६) पवित्र ब्राह्मण और 

(७) णाजर्षि---इन सात अधिकारियोंके ही अन्तर्गत सभी 
मनुष्य आ जाते हैं। इससे स्पष्ट है कि भगवान्‌की भक्तिके सब 
अधिकारी हैं। 
भगवानने भक्तिक अधिकारी बतलाकर ३३वेंके 
उत्तरार्धमं कहा है-- 
'अनित्यमसुखं॑ लोकमिम प्राप्प भजस्व माम्‌॥' 
अर्थात्‌ नाशवान्‌ एवं सुखरहित मानव-शरीरको प्राप्त 
करके मेरा भजन कर।' इसको अनित्य तथा क्षणभब्जूर 
इसलिये कहा कि इसका कोई भरोसा नहीं है ! पता नहीं कब 
नष्ट हो जाय। इसलिये भगवान्‌ चेतावनी देते हैं कि इस 
शरीरके रहते-रहते मुझे प्राप्त कर लेना चाहिये। भागवतमें 
भी कहा है-- 
लब्ध्वा सुदुर्लभमिदं बहुसम्भवान्ते 
मानुष्यमर्थदमनित्यमपीह 
तूर्ण यतेत न पतेदनुमृत्यु याव- 
ज्िःशेयसाय विषय: खलु सर्वतः स्थात्‌ ॥। 
(११।९। २९) 
अर्थात्‌ 'बहुत-से जन्मोंके अन्तमें बहुत-से प्रयोजन सिद्ध 
करनेवाले इस अत्यन्त दुर्लभ कितु अनित्य मानव-शरीरको 
पाकर जबतक मृत्यु न आये, उससे पहले जल्दी-से-जल्दी 
आत्म-कल्याणके लिये यत्र करना चाहिये; क्योंकि विषय तो 
निश्चय ही सर्वत्र मिल सकते हैं, परेतु भगवान्‌ नहीं ।' गीताके 
आठवें अध्यायमें तो इसे भगवान्‌ 'दुःखालयमशाग्रतम्‌' 
कहते हैं, फिर दुःखालयमें सुख कहाँ? जिस प्रकार 
पुस्तकालयमें ओषधि और औषधालयमें कपड़े नहीं मिल 
सकते, ठीक उसी प्रकार इस दुःखमय संसारमें सुख नहीं मिल 
सकता | सुख है ही नहीं। मनुष्यकोी जबतक किसी बातकी 
उत्कट इच्छा नहीं होती, तबतक किसी पदार्थमें ऐसी शक्ति 
नहीं जो उसे सुख दे सके | इसलिये पदार्थेकि सुखके लिये 
पदार्थविषयक उत्कट इच्छा और इच्छाके लिये अभावका 
अनुभव परम आवश्यक है ओर अभावकी अनुभूतिमें सुखका 
नाम-निशान नहीं, दुःख-ही-दुःख है। एक ही अवस्थामें दो 
पुरुष एक ही साथ जा रहे हैं। दोनोंकी वेष-भूषा एक ही है। 
दोनोंके पास जूता नहीं, छाता नहीं। दोनोंके पास फटे कपड़े 
हैं। दोनों एक-से हैं, पर उनमेंसे एक विरक्त है, एक 
अभावग्रस्त है। बिरक्त पुरुषके भीतर दुःखका नाम नहीं है 
और अभावग्रस्त पुरुषके पास सुखका नाम-निशान नहीं है, 
वह वस्तुओंके अभावकी अनुभूतिसे निरन्तर व्यधित रहता है। 
उसीको ही क्षणभड्जुर पदार्थ क्षणिक सुख दे सकते हैं, 
विरक्तको नहीं; क्योंकि विरक्तकों पदार्थोका सर्वथा अभाव 


धीरः । 


२३४ 


होनेपर भी अभावकी अनुभूति नहीं है। अर्थात्‌ विरक्त किसी 
वस्तुकी आवश्यकता ही नहीं समझता, ऐसी स्थितिमें किसी 
पदार्थमें ऐसी शक्ति नहीं है जो उसे सुख दे सके | तात्पर्य यह 
कि अभावकी अनुभूति न होनेपर विषय सुख नहीं दे सकेगा। 
जिसे रुपयेकी चाहना नहीं, उसे रुपया सुख नहीं दे सकता। 
जिसे स््रीकी इच्छा नहीं, उसे स्त्री सुख नहीं दे सकती । सुख 
लेनेवालेकी अपने लिये अभावकी अनुभूति आवश्यक है। 
इससे सिद्ध हुआ कि पदार्थकी अनुपस्थितिमें भी पदार्थ दुःख 
देते हैं। मिलनेपर उनके नाशकी शड्ढा हरदम बनी रहती है। 
न्यूनता खटकती रहती है, वही पदार्थ दूसरोंक पास अधिक 
मात्रामें अपनी अपेक्षा अधिक सुन्दर देखकर जलन होती है। 
पदार्थ नष्ट हो जानेपर भी दुःख ही देते हैं। लड़केके न रहनेपर 
दुःख होता है। पैदा होनेपर उसके रोगादिसे दुःख होता है। 
लड़केकी मृत्यु हो जानेपर उसकी स्मृति किस प्रकार कलेजेमें 
कसक पैदा करती है, यह अनुभवी पुरुषोंसे छिपा नहीं है। 
मनुष्य उसके वियोगमें जो रोता-कलूपता है, उस दुःखकी क्या 
बात कही जाय। सांसारिक सुख भी दुःखके ही कारण हैं। 
एक मनुष्य ऐसा है, जिसका सुख छिन गया है; दूसरा 
ऐसा है, जिसको आरम्भसे वह सुख नहीं मिला। वर्तमान 
समयमें दोनोंकी एक-सी अवस्था है; कितु पहलेको जैसा 
दुःख होता है, वैसा दूसरेको नहीं। इसका कारण यह है कि 
वह वस्तु उसके पास पहलेसे नहीं है; जिसके लिये वह दुःख 
करता है। इसलिये पदार्थ रहें, तब भी दुःख होता है, न रहें, 
तब भी दुःख होता है और रहकर चले जायें, तब भी दुःख 
उठाना पड़ता है। इसीसे भगवान्‌ इस संसारको असुख, नश्वर 
और दुःखालय कहते हैं। अत: इस मानव-शरीरका फल 
भगवद्धजन ही है, विषय-सेवन नहीं--- 
एहि तन कर फल बिषय न भाई | स्वर्गर स्वल्प अंत दुखदाई ॥ 
नर तनु पाड़ बिषये मन देहोीं। पलटि सुधा ते सठ बिप लेहीं ॥ 
ताहि कयहूँ भल कहड़ न कोई । गुंजा ग्रहडड परस मनि खोई ॥ 
देह धरे कर यह फलु भाई। भजिअ राम सब काप बिहाई॥ 
-“ गोस्वामी श्रीतुल्सीदासजी 
इसीलिये भगवान्‌ कहते हैं--इस शरीरको प्राप्त होकर 
मेरा भजन कर। यहाँतक भगवानने भक्तिके अधिकारियोंका 
वर्णन कर चेतावनी देते हुए अर्जुनकों भगवद्धक्ति करनेकी 
आज्ञा दी। तात्पर्य यह है कि भगवानने भक्तिकी सब 
युक्तियोंसे पुष्टि की तथा उसे परमावश्यक बतलाते हुए भक्ति 
करनेका आदेश दिया--'मां भजस्व' (९।३३) | 
अब यह जाननेकी आवश्यकता है कि भक्तिका क्या 
स्वरूप हैं। इसके लिये भगवान्‌ स्वये कहते हैं-- 


£ साधन-सुधा-सिन्धु * 


मन्मना भव मद्धक्तो मद्याजी मां नमस्कुरु। 
मामेवैष्यसि युक्त्वैवमात्मानं.. मत्परायण: ॥ 
(गीता ९। ३४) 
अर्थात्‌ 'मुझमें मनवाला हो, मेरा भक्त बन, मेरा पूजन 
करनेवाल्ल हो, मुझको प्रणाम कर । इस प्रकार आत्माको मुझमें 
नियुक्त करके मेरे परायण होकर तू मुझको ही प्राप्त होगा ।' 
इस इलोकमें भगवानने भक्तिकी चार बातें बतायी हैं--- 
(१) 'मन्यमना भव'--मुझमें मन लगानेवाला हो । 
(२) 'मद्धक्तो भव--मेरा भक्त बन जा। 
(३) “मद्याजी भव'--मेरा पूजन करनेवाला हो। 
(४) “मां नमस्कुरु'--मुझे नमस्कार कर | 
इसमें “मन्मना भव' का अनुष्ठान करनेके लिये 
भगवानके स्वरूपका नामसहित चिन्तन करनेकी चेष्टा करनी 
चाहिये । यह सब शास्त्रोंका सार है। संत-महात्मा भी इसीपर 
जोर देते हैं। कहा भी है-- 
आलोड्य सर्वशासत्राणि विचार्य चर पुनः पुनः । 
इंदमेव सुनिष्पन्न॑ ध्येयो नारायण: सदा॥ 
सब शास्त्रोंका आलोडन तथा बार-बार विचार 
करनेसे यही बात सिद्ध हुई है कि सदा भगवानका ध्यान 
करना चाहिये ।' 
भगवानके चिन्तनमात्रसे भगवत्ाप्ति हो जाती है। आठवें 
अध्यायके चोदहवें इलोकमें भगवानने निरन्तर अनन्य-चिन्तन 
करनेबालेके लिये ही अपने-आपको सुलभ बताया है-- 
अनन्यचेता: सतते यो मां स्मरति नित्यश: । 
तस्थाह॑ सुलभ: पार्थ नित्ययुक्तस्थ योगिनः ॥ 
(गीता ८ । १४) 
समूची गीतामें 'सुलभ' शब्दका प्रयोग केवल इसी 
इलोकमें हुआ है। भगवानके निरन्तर चिन्तनमें दो बातें 
सहायक हैं-- 
(१) भगवानके नामका जप। 
(२) सत्सड़ । 
भगवत्नाम-जपसे भगवान्‌की बास्म्बार स्मृति होती है। 
जैसे बिगुल बजनेसे सैनिक सजग हो जाता है, वैसे ही जपसे 
मनरूपी सैनिक सावधान होता है। इसी प्रकार सत्सड़ 
करनेसे, साधुओंके दर्शनसे भगवान्‌ याद आ जाते हैं, जिस 
प्रकार सिपाहीके देखनेसे राजा याद आ जाता है और जब 
भजन-चर्चा चलती है, तब 'खूब गुजरेगी, मिल बैठेंगे 
दीवाने दो” वाली कहावत चरितार्थ होती है। अर्थात्‌ 
भगवानका निरन्तर चिन्तन होने लगता है। भगवद्चर्चा चलती 
है तो मन उसमें सम जाता हैं । कण्ठ गद्द हो जाता है, नेत्रोंमें 


+ गीतामें भक्ति और उसके अधिकारी * 


आँसू आने लगते हैं। गोस्वामीजी कहते हैं-- 
हिय फाटउ फूटहुँ नयन जरठ सो तन केहि काम । 
द्रव स्रतवे पुलके नहीं तुलसी सुमिरत राम ॥ 
भागवतमें भी कहा है-- 
तदश्मसारं हृदर्य॑बतेदं॑ यद्‌ गृह्ममाणैहरिनामथेये: । 
न विक्रियेताथ यदा विकारो नेत्रे जल गात्ररुहेषु हर्ष: ॥ 
(२। ३। २४) 
कबीरदासजी भी कहते हैं-- 
सुमिरन सों सुधि लाइए, ज्यों सुरभी सुत माहि। 
कह कबीर चारो चरत छिनहूँ बिसरत नाहिं॥ 
ऐसा नित्य-निरन्‍्तर चिन्तन करनेके लिये भगवान्‌ कहते 
हैं। यह बात हुई। 
दूसरी बात है--“मद्धक्तो भव'--इसका तात्पर्य यह है 
कि मेरी आज्ञाका प्रेमपूर्वक्त पालन कर | 
अग्या सम न सुसाहिब सेवा । 
भगवानका आज्ञापालन ही सेवा है। आदरपूर्वक 
भगवान्‌की एक आज्ञापालन करनेसे ही भगवान्‌ प्रसन्न 
, हो जाते हैं। 
श्रीरामचन्द्रजी कहते हैं--- 
सो सेवक प्रियत्तम मम सोई। मम अनुसासन मानइ जोई ॥ 
भगवानकी प्रसन्नता प्राप्त होनेपर फिर क्या बाकी रह 
सकता है। एक पिताके कई लड़के हैं। उनमें पिताको अत्यन्त 
प्यारा वह होगा, जो पिताकी आज्ञाका पालन करेगा । गुरुसे वही 
दिष्य विशेष लाभ उठायेगा, जो गुरु-आज्ञामें तत्पर होगा। 
आज्ञा-पालनसे पूज्यकी सारी शक्ति आज्ञा-पालकमें उतर आती 
है। इस विषयमें यह बात विशेष समझनेकी है कि श्रद्धेय पुरुष 
जिस क्षण किसी बातके लिये आज्ञा दें, उसी क्षण उसका पालन 


करना चाहिये | इससे विशेष लाभ होता है। असली आज्ञा वही. 


है, जो मालिकके अनुकूल हो, हमारे लिये भले ही प्रतिकूल 
हो | इसी तरह भगवदाज्ञापालन करनेवाला ही भगवद्धक्त है 
यहाँ प्रश्न होता है कि भगवान्‌ तो प्रत्यक्ष नहीं; फिर 

उनकी आज्ञाका पता कैसे लगे ? तो इसका उत्तर यह है कि 
भगवदाज्ञाका पता लगानेके लिये चार उपाय हैं। एक तो 
सत्‌-शासत्र--वेद, पुराण, ऋषिप्रणीत ग्रन्थ। इनमें जिनके 
लिये जो कर्तव्य बताया गया है, वही करना चाहिये । 
ऋषि-मुनियोंने सत्‌ू-शास्र भगवानका आशय समझकर हो 
लिखे हैं। इसलिये भगवान्‌ भी कहते हैं-- 

तस्माच्छार्र॑ प्रमाणं_ ते कार्याकार्यव्यवस्थितौ । 

ज्ञावा शास्त्रविधानोक्ते कर्म कर्तुमिहाईसि ॥ 


(गीता १६। २४) 

'इससे तेरे लिये कर्तव्य ओर अकर्तव्यकी व्यवस्थामें 
शास्त्र ही प्रमाण है, यों जानकर तू शास््रविधिसे नियत किये 
हुए कर्मको ही करनेयोग्य है। 

ओर भगवद्वीता-जैसे ग्र्थ तो, जो साक्षात्‌ भगवानके ही 
श्रीमुखसे निकले हुए हैं, भगवदाज्ञा हैं ही। इसलिये ऐसे 
अन्थोंके अनुसार अपना जीवन बना लेना ही भगवदाज्ञाका 
पालन करना है। 

दूसरा उपाय, भगवत्माप्त महापुरुष जो कहते हैं, उसे 
भगवदाज्ञा मानकर करना; क्योंकि जिस अन्तःकरणमें 
रागनद्वेष, खार्थ, ममता, अहड्डार और पक्षपात नहीं, उस 
अन्तःकरणसे जो कुछ निकलेगा, वह भगवदाज्ञा ही होगी। 
भगवान्‌ सब जगह परिपूर्ण हैं, पर जहाँ अन्तःकरण विशेष 
शुद्ध है, वहीं वे प्रकट होते हैं। इसलिये महात्माओंके वचन 
सम्पूर्ण जगतके हितके लिये होते हैं । 

महात्मा जेंसा आचरण करते हैं वह भी साधकके लिये 
भगवदाज्ञा माननेयोग्य हैं। भगवान्‌ स्वये कहते हैं-- 

यद्‌ बदाचरति श्रेष्टस्तत्‌ तदेवेतरो जनः । 
स॒ यत्‌ प्रमाण कुरुते लोकस्तदनुवर्तते ॥ 
(३।२१) 
अर्थात्‌ 'श्रेष्ट पुरुण जो-जों आचरण करता है, दूसरे 
मनुष्य भी वैसा ही करते हैं, वह पुरुष जो कुछ आदर्श स्थापित 
करता है, लोग भी उसके अनुसार बर्तते हैं।' 

तीसरा उपाय है--पक्षपातरहित अपने अन्तःकरणमें जो 
वास्तविक सिद्धान्तके अनुकूल रागद्रेषरहित बात स्फुरित होती 
है, उसे भी भगवदाज्ञा मानकर काममें लाना, क्योंकि 
अन्तर्यामी परमात्मा सबके हृदयमें विराजमान हैं। 


सर्वस्थय चाह॑ हृदि सबन्निविष्टो 
मत्तः स्मृतिज्ञानमपोहन चच। 
वेदेश्न सर्वैरहमेव वेद्यो- 
वेदान्तकृद्वेदविदेव चाहम्‌ ॥ 
(१५। १५) 


अर्थात्‌ 'मैं ही सब प्राणियोंके हृदयमें अन्तर्यामीरूपसे 
स्थित हूँ तथा मुझसे ही स्मृति, ज्ञान और अपोहन होता है और 
सब वेदोंद्वारा मैं ही जानमेके योग्य हूँ तथा वेदान्तका कर्ता और 
वेदोंको जाननेवाला भी मेँ ही हूँ।' 

चौथा उपाय है--जिन कामोंके करनेसे हमारा और 
लोगोंका अभी और परिणाममें भी परम हित होता दीखता हो, 
उन्हें भगवदाज्ञा मानकर करना--उसमें भी हमारी अपेक्षा 
दूसरोंका हित तथा वर्तमानकी अपेक्षा भावीका हित मुख्य है । 
भगवान्‌ कैसी आज्ञा देंगे, यह उनके स्वभावसे ही समझना 

चाहिये। जो भगवान्‌ प्राणिमात्रके परम सुहद्‌ हैं, हेतुरहित 
दयालु हैं, सबके परम पिता हैं, उन परमात्माका स्वभाव 
प्राणिमात्रका हित करना ही है। अतः वे आज्ञा भी अपने 
स्वभावके अनुकूल ही देंगे। 

इन चारों प्रकारोंमेंसे किसी तरहसे भी प्राप्त हुई 
भगवदाज्ञाको साक्षात्‌ भगवान्‌की दी हुई आज्ञा समझकर परम 
श्रद्धा और प्रेमके साथ अपना सौभाग्य समझते हुए पालन 
करना चाहिये। प्रभुकी कृपा और प्रेमका आभारी होना 
चाहिये। इसीके लिये प्रभु कहते हैं--'मद्धक्तो भव' 
(९ ।३४) | 

(३) 'मद्याजी (भब)'-मेरा ही पूजन कर। यहाँ 
भगवानके श्रीविग्रहका तथा सब जीवोंको भगवान्‌का स्वरूप 
समझकर उनकी जो सेवा करनी है, वही भगवान्‌की पूजा है | 


भगवान्‌ कहते हैं-- 
यतः: प्रवृत्तिभूतानां येन सर्वमिद॑ ततम्‌। 
स्वकर्मणा तमभ्यर्व्य सिद्धि विन्दति मानवः ॥ 
(१८ । ४६) 


'जिस परमेश्वरसे सम्पूर्ण प्राणियोंकी उत्पत्ति हुई है और 
जिससे यह समस्त जगत्‌ व्याप्त है, उस परमेश्वरकी अपने 
स्वाभाविक कर्मेद्वारा पूजा करके मनुष्य परम सिद्धिको प्राप्त 
करता है !' 

ऐसी पूजा तथा अपना सब कुछ भगवान्‌के समर्पण कर 
देना ही 'मद्याजी' का तात्पर्य है। भगवानने कहा--'तू सर्वस्व 
मेरे ही समर्पण कर दे। अर्थात्‌ अपने मनसे कल्पना की हुई 
ममता उठा ले।' संसारकी सभी वस्तुएँ परमात्माकी ही हैं। 
किसी भी वस्तुको न तो हम साथमें लाये हैं, न ले जायँगे तथा 
इन वस्तुओंको रखनेमें भी हम स्वतन्त्र नहीं हैं। मनकी इच्छाके 
अनुसार रख नहीं सकते | फिर हमारा क्या है, केवल भूलसे 
ही वस्तुओं पर अपनापन। उसको उठा लेना ही भगवदर्पण 
करना है। यह तीसरी बात हुई । 

(४) चोथी है--'मां नमस्कुरु।' इसका तात्पर्य है 


* साधन-सुधा-सिन्धु * 


आत्मसमर्पण अर्थात्‌ भगवान्‌के विधानमें संतोष। जब 
अपराधी जिसका अपराध किया है, उसके चरणोंमें गिरकर 
कहता है--'सरकार ! जो इच्छा हो करें, तब उस अपराधीका 
कोई अधिकार नहीं रह जाता । इसी प्रकार नमस्कार करनेवाला 
भगवानके सामने अपना कोई अधिकार नहीं समझता । उनकी 
मर्जी हो, वैसे रखें। वैसे हमने एक यन्त्र किसीको दे दिया। 
अब वह उसे चाहे जैसे बरत सकता है। उसका उसपर पूर्ण 
अधिकार है। हमें आपत्ति क्यों हो। इस प्रकार भगवान्‌का 
भक्त भगवानको अर्पित हो जाता है। उसपर भगवान्‌ सुख या 
दुःख--जो भेज दें, वह सबमें प्रसन्न ही रहता है। वह 
सुखकी अपेक्षा दुःख पानेपर ओर प्रसन्न होता है; क्योंकि वह 
समझता है कि भगवान्‌ मुझपर बड़े प्रसन्न हैं, तभी तो सब 
क्रियाएँ निस्संकोच करते हैं | हमारी इन्द्रिय-मन-बुद्धिपर ध्यान 
न देकर अपने मनकी करते हैं। भगवान्‌ हमारे लिये वहीं करते 
हैं, जिसमें हमारा परम हित है। हमें वह भले ही विपरीत 
दिखायी दे, पर भगवानके कामोंमें कहीं भी भूलकी गुंजाइश 
नहीं है। भगवान्‌ हमपर दुःख भेजते हैं, इसमें हमारे कई लाभ 
हैं। एक तो हम पापोंसे सावधान होते हैं; क्योंकि भगवान्‌ 
पापोंके फलरूपमें पापोंके नाशके लिये दुःख देते हैं। दुःखको 
पापोंका फल समझकर हम फिर पाप करनेसे डरेंगे। 
भगवान्‌की कितनी दया है ! दूसरा लाभ यह है कि प्रभु हमें 
अपनानेके लिये परम पवित्र बना रहे हैं। जेसे सुनार जिस 
सोनेको अपनाना चाहता है, उसे तपाकर और अधिक शुद्ध 
करता है अथवा जैसे माता अपने बच्चेके मैलको धोती है, 
साफ करती है; क्योंकि उसको अपने हृदयसे लगाना है, गोदमें 
लेना है। इस प्रकार कृपालु भगवान्‌ भी अपने भक्तको कष्ट 
देकर उसे पवित्र करते हैं।' 

यही भगवानके शरण होना है। भगवान्‌ कहते हैं 
कि तू इस प्रकार मेरे शरण होकर मुझे ही प्राप्त कर 
लेगा। यही शरणागति है और 'मत्पगायण' कहकर इसीका 
वर्णन किया गया है। 


ही न 

भगवद्धक्तिका रहस्य 
भक्ति भक्त भगवंत गुरु चतुर नाम बपु एक। नामका जप और स्वरूपका ध्यानरूप भक्ति करते हुए तेजीसे 


इनके पद बंदन किएँ नासत बिप्न अनेक॥ | चलता है, वही भगवानको शीघ्र प्राप्त कर लेता है। 
(१) भक्तिका मार्ग बतानेवाले संत “गुरु, (२) भजनीय | जो जिब चाहे मुक्तिको तो सुमरीजे राम। 
'भगवान्‌', (३) भजन करनेवाला 'भक्त' तथा (४) संतोंके | हरिया गैल चालताँ जैसे आवबे गाम॥ 


उपदेशके अनुसार भक्तकी भगवदाकार वृत्ति 'भक्ति' हैं। (१) इस भगवद्धक्तिकी प्राप्तिके अनेक साधन बताये 
नामसे चार हैं, किंतु तत्त्वतः एक ही हैं। गये हैं। उन साधनोंमें मुख्य है--संत-महात्माओंकी कृपा 


जो साधक दृढ़ता और तत्परताके साथ भगवानके | और उनका सड़ | रामचरितमानसमें कहा है--- 


* भगवद्धक्तिका रहस्य + 

भक्ति सुतंत्र सकल सुख खानी। बिनु सतर्सग न पावहि प्रानी ॥ 
भक्ति तात अनुपम सुख मूला। मिलड़ जो सेत होड़ अनुकूला ॥ 
उन संतोंका मिलन भगवत्कृपासे ही होता है। 
श्रीगोस्वामीजी कहते हैं-- 
संत बिसुद्ध मिलहिं परि तेहीं। चितवहिं राम कृपा करि जेही ॥ 
। बिनु हरि कृपा मिलहि नहि संता ॥ 
। सतसंगति संसृुति कर अंता ॥ 
-असली भगवद्येमका नाम ही भक्ति है। कहा भी है-- 
पन्नगारि सुनु प्रेम सम भजन न दूसर आन। 
अस बिचारि पुनि पुनि मुनि करत राम गुन गान ॥ 
इस प्रकारके प्रेमकी प्राप्ति संतोंके सड़से अनायास ही हो 
जाती हैं; क्योंकि संत-महात्माओंके यहाँ परम प्रभु परमेश्वरके 
गुण, प्रभाव, तत्त्व, रहस्यकी कथाएँ होती रहती हैं | उनके यहाँ 
यही प्रसड़ चलता रहता हैं। भगवान्‌की कथा जीबोंके अनेक 
जन्मोंमें किये हुए अनन्त पापोंकी राशिका नाश करनेवाली एवं 
हृदय और कानोंको अतीव आनन्द देनेबाली है । जीवको यज्ञ, 
, दान, तप, व्रत, तीर्थ आदि बहुत परिश्रम-साध्य पुण्य- 
साधनोंके द्वारा भी वह लाभ नहीं प्राप्त होता, जो सत्सड्रसे 
अनायास ही हो जाता है; क्योंकि प्रेमी संत-महात्माओंके द्वारा 
कथित भगवत्कथाके श्रवणसे जीवोंके पापोंका नाश हो जाता 
है। इससे अन्तःकरण अत्यन्त निर्मल होकर भगवान्‌के 
चरणकमलोंमें सहज ही श्रद्धा ओर प्रीति उत्पन्न हो जाती है। 
भक्तिका मार्ग बतानेवाले संत-महात्मा ही भक्तिमार्गके गुरु हैं। 
इनके लक्षणोंका वर्णन करते हुए श्रीमद्धागवतमें कहा है-- 

कृपालुरकृतद्रोहस्तितिक्षुः सर्वदेहिनाम्‌ । 
सत्यसारोउनवद्यात्मा समः सर्वोपकारकः ॥ 
कामैरहतथीर्दान्तो.. मृदु: शुचिरकिद्धनः । 
अनीहो मितभुक्‌ शान्तः स्थिरो मच्छरणो मुनि: ॥ 
अप्रमत्तो.. गभीरात्मा . धृतिमाझजितषड्गुण: । * 


अमानी मानंद: कल्पो मैत्र: कारुणिक: कवि: | 

(११।११। २९--३१) 

'भगवान्‌का भक्त कृपालु, सम्पूर्ण प्राणियोंमें वैरभावसे 
रहित, कष्टोंको प्रसन्नतापूर्वक सहन करनेवाला, सत्यजीवन, 
पापशून्य, समभाववाला, समस्त जीवोंका सुद्ददू, कामनाओंसे 
कभी आक्रान्त न होनेवाली शुद्ध बुद्धिसे सम्पन्न, संयमी, 
कोमलस्वभाव, पवित्र, पदार्थोमें आसक्ति और ममतासे रहित, 
व्यर्थ और निषिद्ध चेष्टाओंसे शुन्य, हित-मित-मेध्य-भोजी, 
शान्‍्त, स्थिर, भगवत्परायण, मननशील, प्रमादरहित, गम्भीर 
स्वभाव, धर्यवान, काम-क्रोध-लोभ-मोह-मद-मत्सररूप छः 


विकारोंको जीता हुआ, मानरहित, सबको मान देनेवाला, 
भगवानक्रे ज्ञान-विज्ञानमें निपुण, सबके: साथ मैत्रीभाव 
रखनेवाल्ग, करुणाशील और तत्त्वज्ञ होता है।' 

ऐसे भगवद्धक्त ही वास्तवमें भक्तिमार्गके प्रदर्शक हो 
सकते हैं। 

(२) इस जीवको संसारके किसी भी उच्च-से-उच्च पद 
या पदार्थकी प्राप्ति क्यों न हो जाय, इसकी भूख तबतक नहीं 
मिटती, जबतक यह अपने परम आत्मीय भगवानको प्राप्त नहीं 
कर लेता; क्योंकि भगवान्‌ ही एक ऐसे हैं, जिनसे सब तरहकी 
पूर्ति हो सकती है। उनके सिवा सभी अपूर्ण हैं। पूर्ण केवल 
एक वे ही हैं और बे पूर्ण होते हुए भी सम्पूर्ण प्राणियोंके प्रति 
बिना कारण ही प्रेम और कृपा करनेवाले परम सुहृद्‌ हैं, साथ 
ही वे सर्वज्ञ और सर्वशक्तिमान्‌ भी हैं। कोई सर्वसुहद्‌ तो हो 
पर सब कुछ न जानता हो, वह हमारे दुःखको न जाननेके 
कारण उसे दूर नहीं कर सकता और यदि सब कुछ जानता 
हो पर सर्वसमर्थ न हो तो भी असमर्थताके कारण दुःख दूर 
नहीं कर सकता। एवं सब कुछ जानता भी हो और समर्थ भी 
हो, तब भी यदि सुहृद्‌ न हो तो दुःख देखकर भी उसे दया 
नहीं आती, जिससे वह हमारा दुःख दूर नहीं कर सकता । इसी 
प्रकार सुहृद्‌ भी हो अर्थात्‌ दयालु भी हो ओर समर्थ भी हो, 
पर हमारे दुःखको न जानता हो, तो भी काम नहीं होता तथा 
सुहृद्‌ और सर्वज्ञ हो, पर समर्थ न हो तो वह हमारे दुःखको 
जानकर भी दुःख दूर नहीं कर सकेगा; क्योंकि उसकी 
दुःखनिवारणकी सामर्थ्य ही नहीं। किंतु भगवानमें उपर्युक्त 
तीनों बातें एक साथ हैं। 

(३) उन सर्वसुहृद, सर्वज्ञ, सर्वशक्तिमान्‌ भगवानूपर ही 
निर्भ' होकर जो उनकी भक्ति करता है, वही भक्त है। 
भगवान्‌की भक्तिके अधिकारी सभी तरहके मनुष्य हो सकते 
हैं। भगवानने गीताके नवें अध्यायके ३०वें, ३२वें ओर 
३३वें इलोकमें बतलाया है कि ब्राह्मण, क्षत्रिय, वैश्य, 
शूद्र, सत्री, पापययोनि और दुराचारी--ये सातों ही मेरी 
भक्तिके अधिकारी हैं। 

अपि चेत्‌ सुदुराचारो भजते मामनन्यभाक्‌ । 
साधुरेव स॒मन्तव्य: सम्यग्व्यवसितो हि सः॥ 
मां हि पार्थ व्यपाश्रित्य येउपि स्युः पापयोनय: । 
स्त्रियो वैश्यास्तथा शूद्रास्तेषपि यान्ति परां गतिम्‌ ॥ 
कि पुनर्त्रह्मणा: पुण्या भक्ता राजर्षयस्तथा । 
'यदि कोई अतिशय दुराचारी भी अनन्यभावसे मेरा भक्त 
होकर मुझको भजता है तो वह साधु ही माननेयोग्य है; क्योंकि 
वह यथार्थ निश्चयवाला है---अर्थात्‌ उसने भलीभाँति निश्चय कर 

लिया है कि परमेश्वक्के भजनके समान अन्य कुछ भी 
नहीं है।' 

हे अर्जुन! स्त्री, बैश्य, शूद्र तथा पापयोनि-- 
चाण्डालादि जो कोई भी हों, वे भी मेरे शरण होकर परम 
गतिको हो प्राप्त होते हैं ।' 

'फिर इसमें तो कहना ही क्या है कि पुण्यशील 
ब्राह्मण तथा राजर्षि भक्तजन मेरे शरण होकर परम गतिको 
प्राप्त होते हैं ।' 

यहाँ भगवानने जातिमें सबसे छोटे और आचरणोंमें भी 
सबसे गिरे हुए--दोनों तरहके मनुष्योंको ही भगवद्धक्तिका 
अधिकारी बतलाया। यद्यपि विधि-निषेधके अधिकारी मनुष्य 
ही होते हैं, तो भी 'पापयोनि' शब्द तो इतना व्यापक है कि 
इससे गौणीवृत्तिसे पशु-पक्षी आदि सभी प्राणी लिये जा सकते 
हैं। अब रहे भावसे होनेवाले अधिकारी । श्रीमद्धागवतमें 
बतलाया है कि कोई भी कामना न हो या सभी तरहकी कामना 
हो अथवा केवल मुक्तिकी ही कामना हो, तो भी श्रेष्ठ 
बुद्धिवाला मनुष्य तीव्र भक्तियोगसे परम पुरुष भगवानकी ही 
पूजा करे-- 

अकामः सर्वकामो वा मोक्षकाम उदारधी: । 

तीव्रेण भक्तियोगेन यजेत पुरुष परम्‌ ॥ 
(२।३।१०) 
यहाँ 'अकाम' से ज्ञानी भक्त, 'मोक्षकाम' से जिज्ञासु 
तथा'सर्वकाम' से अर्थार्थी ओर आर्त भक्त समझना चाहिये । 
ज्ञानी भक्त वह है जो भगवान्‌को तत्तततः जानकर स्वाभाविक 
ही उनका निष्कामभावसे नित्य-निरन्तर भजन करता रहता है। 
जिज्ञासु भक्त उसका नाम है, जो भगवत्तत्तको जाननेकी 
इच्छासे उनका भजन करता है। अर्थार्थी भक्त वह होता है, 
जो भगवानपर भरोसा करके उनसे ही संसारी भोग-पदार्थोंको 
चाहता है और आर्त भक्त वह है, जो संसारके कष्टोंसे उन्हींके 

द्वास त्राण चाहता है। 

गीतामें इन्हीं भक्तोंके सकाम और निष्काम भावोंके 

तारतम्थसे चार प्रकार बतलाये हैं-- 
चतुर्विधा भजन्ते मां जना: सुकृतिनोर्जुन । 
आर्तो जिज्ञासुरर्थार्थी ज्ञानी चर भरतर्षभ ॥ 
(७। १६) 

'हे भरतवंशियोंमें श्रेष्ट अर्जुन ) उत्तम कर्म करनेवाले 
अर्थार्थी, आर्त, जिज्ञासु ओर ज्ञानी ऐसे चार प्रकारके भक्तजन 
मुझको भजते हैं।' 

इनमें सबसे निम्नश्रेणीका भक्त अर्थार्थी है, उससे ऊँचा 
आर्त, आर्तसे ऊँचा जिज्ञास और जिज्ञासुसे ऊँचा ज्ञानी 

है। भोग ओर ऐश्वर्य आदि पदार्थोकी इच्छाको लेकर जो 
भगवान्‌की भक्तिमें प्रवत्त होता है, उसका लक्ष्य 
भगवद्धजनकी ओर गौण तथा पदार्थोंकी ओर मुख्य रहता है; 
क्योंकि वह पदार्थेकि लिये भगवान्‌का भजन करता है, न कि 
भगवानके लिये। वह भगबानको तो धनोपार्जनका एक साधन 
समझता है, फिर भी भगवानूपर भरोसा रखकर धनके लिये 
भजन करता है, इसलिये वह भक्त कहलाता है। 

जिसको भगवान्‌ स्वाभाविक ही अच्छे लगते हैं और जो 
भगवानकें भजनमें स्वाभाविक ही प्रवुत्त होता है, किंतु 
सम्पत्ति-वैभव आदि जो उसके पास हैं, उनका जब नाश होने 
लगता है अथवा शारीरिक कष्ट आ पड़ता है; तब उन कष्टोंको 
दूर करनेके लिये भगवानकों पुकारता है, वह आर्त भक्त 
अर्थार्थीकी तरह वैभव ओर भोगोंका संग्रह तो नहीं करना 
चाहता, परंतु प्राप्त वस्तुओंके नाश और शारीरिक कष्टको नहीं 
सह सकता, अतः इसमें उसकी अपेक्षा कामना कम है और 
जिज्ञासु भक्त तो न वैभव चाहता है न योगक्षेमकी ही परवा 
करता है; वह तो केवल एक भगवत्तत्तको ही जाननेके लिये 
भगवानपर ही निर्भर होकर उनका भजन करता है। 

भगवानने यहाँ ज्ञानी, जिज्ञासु, आर्त, अर्थार्थी--ऐसा 
अथवा अर्थार्थी, आर्त, जिज्ञासु, ज्ञानी--ऐसा क्रम न 
बतलाकर आर्त, जिज्ञासु, अर्थार्थी और ज्ञानी ऐसा कहा है। 
यहाँ आर्त और अर्थार्थकि बीचमें जिज्ञासुको रखनेमें 
भगवानका यह एक विलक्षण तात्पर्य मालम देता है कि 
जिज्ञासुमें जन्म-मरणके दुःखसे दुःखी होना और अर्थेकि 
परम अर्थ परमात्मतत्त्वकी प्राप्तिकी इच्छा--ये दोनों हैं। 
इस प्रकार आर्त और अर्थार्थी दोनोंके आंशिक धर्म उसमें आ 
जाते हैं। इसी तरह आर्त और अर्थार्थी भक्तोंमें आर्तिनाश 
और पदार्थकामनाके अतिरिक्त मुक्तिकी इच्छा भी रहती है, 
इसलिये भगवानूसे जो कष्ट-निवृत्ति तथा सांसारिक भोगोंकी 
प्राप्तिकी कामना की गयी, उस कामनारूप दोषको समझनेपर 
उनके हृदयमें ग्लानि और पश्चात्ताप भी होता है। अतः आर्त 
और अर्थार्थी--इन दोनोंमेंसे कोई तो जिज्ञासु होकर 
भगवानको तत्त्वसे जान लेते हैं और कोई भगवानके प्रेमके 
पिपासु होकर भगवद्मेमको प्राप्त कर लेते हैं एवं अन्ततोगत्वा 
वे दोनों सर्वथा आप्तकाम होकर ज्ञानी भक्तकी श्रेणीमें चले 
जाते हैं। ज्ञानी सर्वथा निष्काम होता है, इस सर्वथा 
निष्कामभावका द्योतन करनेके लिये हीं भगवानने “च' 
शब्दका प्रयोग करके उसे सबसे विलक्षण बतलाया है। ऐसे 
ज्ञानी भक्तोंकी भगवद्धक्ति सर्वथा निष्काम--अहैतुकी होती 
है। श्रीमद्धागवरमें भी कहा है-- 

आत्मारामाश्च॒ मुनयों निर्मन्था अप्युरुक्रमे । 
कुर्वन्यहुतुकीं.. भक्तिमित्थप्धूतगुणी. हरि; ॥ 
(१।७। १०) 


'ज्ञनके द्वारा जिनकी चिज्जड-ग्रन्थि कट गयी है 
ऐसे आत्माराम मुनिगण भी भगवान्‌की हेतुरहित भक्ति 
किया करते हैं, क्योंकि भगवान्‌ श्रीहरि ऐसे ही अद्भुत 
दिव्य गुणवाले हैं।' 

भगवान्‌ तो उपर्युक्त सभी भक्तोंको 'उदार' मानते हैं-- 
'दारा: सर्व एवते' (गीता ७। १८) । अर्थार्थी और आर्त 
भक्त उदार कैसे ? इसका उत्तर यह है कि अपनेसे माँगनेवालों 
और दुःखनिवारण चाहनेवालोंकों भी उदार कहना तो वस्तुतः 
भगवान्‌की ही उदारता है, परंतु भगवान्‌ इस दृष्टिसे भी उन्हें 
उदार कह सकते हैं कि वे मेरा पूरा विश्वास करके मुझे अपना 
अमूल्य समय देते हैं। दूसरी बात यह है कि वे फलप्राप्तिको 
मेरे भरोसे छोड़कर मेरा आश्रय पहले लेते हैं, तब पीछे मैं उन्हें 
भजता हूँ (गीता ४ | ११) । तीसरी बात यह है कि वे देवता 
आदिका पूजन करके अपना अभीष्ट फल ञातघ्र प्राप्त कर 
सकते थे (गीता ४। १२) और मेरी भक्ति करनेपर तो मैं 
उनकी कामना पूर्ण करूँ या न भी करूँ, तब भी वे उन 
देवताओंकी अपेक्षा मुझपर विशेष विश्वास करके मेरा भजन 
करते हैं। इसलिये वे उदार हैं। 

इससे यह सिद्ध हुआ कि चाहे जैसे भी हीन जन्म, 
आचरण और भाववाला मनुष्य क्यों न हो, वह भी 
भगवद्धक्तिका अधिकारी हो सकता है। 

भगवानके साथ अपनेपनको लेकर उनपर दृढ़ विश्वासका 
होना--यह भक्तहदयका प्रधान चिह्न है। भक्तोंका हृदय 
सम्पूर्ण जगतमें अव्यक्तरूपसे परिपूर्ण रहनेवाले परमात्माको 
आकर्षित करके साक्षात्‌ मूर्तरूपमें प्रकट कर लेता है, 
जैसे भक्त धुव और प्रह्मादके लिये भगवान्‌ साक्षात्‌ प्रकट 
हो गये थे। 

उन सर्वेश्वर प्रभुमें भक्तका हृदय धारावाहिकरूपसे तन्मय 
हो जाता है। इस प्रकार हृदयकी तल्लीनता तो मारीच, कंस, 
शिशुपाल आदिकी भाँति भय और द्रेष आदिके कारण भी हो 
सकती है। कितु वह तल्लीनता भक्तिमें परिणत नहीं हो 
सकती; क्योंकि उसे भक्तिससके आनन्दका अनुभव नहीं 
होता। जैसे कोई व्यक्ति सर्वक्रोकपावनी गड्जाजीमें 
वैशञाखमासमें स्नान करता है तो गड्जासत्नानसे उसके पापोंका 
नाश होकर अन्तःकरण शुद्ध हो जाता है ओर उसे स्ान 
करनेमें भी प्रत्यक्ष ही अपूर्व रसानुभूति--- आनन्दानुभव होता 
' है, किंतु जो माश्रमासमें गड्जास्नान करता है, उसके पापोंका 


तो अवश्य नाश हो जाता है, पर शीतके कारण उसे स्नान 
करनेमें आनन्द नहीं आता, प्रत्युत उसका आनन्दांशञ तिरस्कृत 
होकर उसे कष्टका अनुभव होता हैं। इसी तरह भय-द्वेष 
आदिके कारण भगवदाकार अन्तःकरणवालोंका आनन्दांश 
तिरोहित होकर उनका हृदय दु:खित और चिन्तित रहता है। 
इसलिये उनके अन्तःकरणको तदाकारता भक्तिमें शामिल नहीं 
है। अतः भगवान्‌के प्रति आत्मीयताको लेकर दृढ़ विश्वास 
और प्रेमपूर्वक जो अन्तःकरणका भगवदाकार हो जाना हैं 
वही भक्ति है। किंतु नास्तिकोंकी अपेक्षा तो भय-द्वेष आदिको 
लेकर भगवान्‌का चिन्तन करनेवाले भी अच्छे हैं। फिर 
उनका तो कहना ही क्‍या है जो भगवानका श्रद्धा-प्रेमपूर्वक 
निरन्तर निष्काम अनन्य भजन करते हैं। जिस प्रकार गड्जाकी 
चाल स्वाभाविक ही निरन्तर समुद्रकी ओर है, इसमें न तो 
उसका अपना कोई प्रयोजन है और न वह कहीं ठहरती ही 
है, इसी प्रकार अनन्य भक्त न तो कुछ चाहते ही हैं और न 
कहीं भगवत्स्मरणसे वियम ही लेते हैं; वे तो नित्य- 
निरन्तर निष्कामभावसे भजन ही करते रहते हैं। श्रीनारदजीने 
भी कहा है-- 
'भक्ता एकान्तिनो मुख्या:।' (सूत्र ६७) 
(४) एकमात्र भगवानको इष्ट मानकर उन्हींकी अनन्य 
भक्ति करना ही सर्वश्रेष्ठ भक्ति है। इसलिये सम्पूर्ण जगतको 
भगवान्‌का स्वरूप समझकर भी ऐसी भक्तिका साधन किया 
जा सकता है; क्योंकि स्वय॑ भगवान्‌ ही जगतके रूपमें प्रकट 
हाए हैं, इसीलिये यह सारा ब्रह्माण्ड भगवान्‌का ही स्वरूप है 
रत देवता आदिमें भगवानको बुद्धि करके भी भक्ति की जा 
सकती है और इसका फल भी भगवत्मराप्ति ही है। इस 
प्रकारकी भगवानकी भक्ति करनेवालेमें दो बातें प्रधान होनी 
चाहिये--साधकमें हो निष्कामभाव और उपास्यमें हो 
भगवद्गुद्धि। इससे भगवानकी प्राप्ति निश्चय ही हो जाती है। 
किंतु समस्त जगतूमें भगवदबुद्धि न होकर भी साधकमें पूर्ण 
निष्कामभाव हो तो भी उसकी सेवाका फल भगवत्ाप्ति ही 
है। भगवानकी भक्ति तो सकामभावसे करनेपर भी ध्रुवकी 
भाँति भगवत्कृपासे अभीष्ट फलकी सिद्धिपूर्वक भगवान्‌की 
प्राप्ति हो जाती है। यदि कोई देवताओंको देवता मानकर भी 
निष्कामभावसे केवल भगवदाज्ञापाल्मपूर्वक भगवान्‌को 
प्रसन्न करनेके लिये ही उसकी भक्ति करता है तो उसका फल 
भी भगवत्माप्ति ही होता है। फिर जो स्वयं भगवान्‌की ही 
निष्कामभावसे नित्य-निरन्तर अनन्य भक्ति करते हैं, उन 
अनन्य भक्तोंको भगवान्‌ मिलें--इसमें तो बात ही क्या है। 
भगवानने गीतामें कहा है-- 


२४० 


अनन्यचेता: सतत यो मां स्मरतति नित्यशः | 
तस्याह॑ं सुलभ: पार्थ नित्ययुक्तस्य योगिनः ॥ 
(८ । १४) 

'हे अर्जुन ! जो पुरुष मुझमें अनन्यचित्त होकर सदा ही 
निरन्तर मुझ पुरुषोत्तमको स्मरण करता है, उस नित्य-निरन्तर 
मुझमें युक्त हुए योगीके लिये मैं सुलभ हूँ अर्थात्‌ उसे सहज 
ही प्राप्त हो जाता हूँ।' 

भक्तिमें प्रधान बात है-- भगवान्‌का होकर नित्य-निरन्तर 
श्रद्धा-भक्तिपूर्वक निष्कामभावसे उन्हींका स्मरण-चिन्तन करते 
रहना। स्मरणका बड़ा भारी अद्भुत प्रभाव है। भक्तोंकी 
कथाओंमें प्रायः यही बात विशेष मिलती है कि जहाँ भी जिस 
भक्तने भगवानको अपना समझकर दृढ़ विश्वासपूर्वक 
प्रेमभावसे विह्वल होकर भगवान्‌का स्मरण किया, वहीं 
भगवान्‌ प्रत्यक्ष प्रकट हो गये। 

पद्मपुराणकें रामाश्वमेधमें श्रीहनुमानुजीकी एक बड़ी 
महत्त्पपूर्ण घटनाका उल्लेख मिलता है। भगवान्‌ 
श्रीरामचन्द्रजीका अश्वमेध-यज्ञके लिये छोड़ा हुआ घोड़ा 
अनेक देश-देशात्तरोंमें भ्रमण करता हुआ जब रामभक्त राजा 
सुरथके कुण्डलनगरमें पहुँचा, तब राजाने भगवानके दर्शनकी 
लालसासे उस घोड़ेको पकड़वा लिया | जब अश्वरक्षक शात्रुघ्र 
आदिको घोड़ेके पकड़े जानेका पता लगा, तब उन्होंने उनसे 
युद्ध करके अश्वको छुड़ा लानेका विचार किया। इतनेमें ही 
धर्मात्मा राजा सुरथ और उनके राजकुमार चम्पक भी रणभूमिमें 
पहुँच गये तथा दोनों ओरके सैनिक आपसमें लड़ने लगे। 
राजकुमार चम्पकने भरतकुमार पुष्कलको रामास्रका प्रयोग 
करके बाँध लिया। यह देखकर श्रीहनुमानूजीने चम्पकके 
सामने जाकर युद्ध किया तथा चम्पकको युद्धभूमिमें गिराकर 
मूच्छित कर दिया ओर पुष्कलको बन्धनसे छुड़ा लिया। 

इसपर राजा सुरथने श्रीहनुमानजीकी रामभक्तिकी बड़ी 
प्रशंसा की और वे उनसे युद्ध करने छगे। जब राजाके छोड़े 
हुए ब्रह्मास्रको श्रीहनुमानजी निगल गये, तब राजाने 
श्रीरघुनाथजीका स्मरण करके रामासख्रका प्रयोग किया। उस 
समय श्रीहनुमानूजी बोले--'राजन्‌ ) क्‍या करूँ, तुमने मेरे 
स्वामीके अस्रसे ही मुझे बाँधा है; अतः में इसका आदर करता 
हूँ। अब तुम मुझे इच्छानुसार अपने नगरमें ले जाओ। मेरे 
प्रभु दयासागर हैं, वे ख्य ही आकर मुझे छूड़ायेंगे ।' 

श्रीहनुमानजीके बाँधे जानेपर पुष्कलने राजासे युद्ध 
किया, किंतु वे अन्तमें मूच्छित होकर गिर पड़े। तब शत्रुघ्ने 
राजासे बहुत देस्तक युद्ध किया, पर वे भी राजाके बाणके 
आधघातसे मूच्छित होकर रथपर गिर पड़े | यह देखकर सुग्रीव 


* साधन-सुधा-सिन्धु * 


उनसे लड़ने गये, पर राजाने उनको भी रामाख््रका प्रयोग 
करके बाँध लिया। 

तदनन्तर राजा सुरथ उन सबको रथमें डालकर अपने 
नगरमें ले गये। वहाँ जाकर वे राजसभामें बैठे और बँधे हुए 
हनुमानूजीसे बोले--'पवनकुमार-) अब तुम भक्तोंके रक्षक 
परम दयालु श्रीरघुनाथजीका स्मरण करो, जिससे संतुष्ट होकर 
वे तुम्हें तत्काल बन्धनमुक्त कर दें।' श्रीहनुमानजीने अपने 
सहित सब वीरोंको बैंधा देखकर कमलनयन परम कृपालु 
श्रीरामचन्द्रजीका अनन्यभावसे स्मरण किया। वे मन-ही-मन 
कहने लगे-- 

हा नाथ हा नरवरोत्तम हा दयालो 
सीतापते.. रुचिरकुण्डलशोभिवक्त्र । 
भक्तार्तिदाहक मनोहररूपधारिन्‌ 
मां बन्धनात्‌ सपदि मोचय मा विलम्बम्‌ ।। 
(पदा०, पाताल> ७३ | १४) 

'हा नाथ ! हा पुरुषोत्तम ! हा सुन्दर कुण्डलसे सुशोभित 
बदनवाले, भक्तोंके दुःख दूर करनेवाले तथा मनोहर विग्रह 
धारण करनेवाले दयालु सीतापते ! मुझे इस बन्धनसे शीघ्र 
मुक्त कीजिये, देर न लगाइये ।' 

श्रीहनुमानजीके इस प्रकार प्रार्थना करते ही तुरंत भगवान्‌ 
श्रीरामचन्द्रजी पृष्षक विमानपर आरूढ़ होकर वहाँ आ पहुँचे । 
भगवान्‌को पधारे देख राजा सुरथ प्रेममम्न हो गये ओर उन्होंने 
भगवानको सैकड़ों बार प्रणाम किया। श्रीरामने भी 
चतुर्भुजरूप धारण करके अपने भक्त सुरथको छातीसे लगा 
लिया और आननन्‍्दाश्रुओंसे उसका मस्तक अभिषिक्त करते हुए , 
कहा--'राजन्‌ ) तुम धन्य हो, आज तुमने बड़ा पराक्रम 
दिखाया है।' फिर भगवानने श्रीहनुमान्‌, सुग्रीव, शत्रुघ्न, 
पुष्कल आदि सभी योद्धाओंपर दयादृष्टि डालकर उन्हें बन्धन 
और मूर्च्छासे मुक्त किया। उन्होंने उठकर भगवानको प्रणाम 
किया। राजा सुरथने प्रसन्नतापूर्वक अपना राज्य भगवान्‌ 
रामको समर्पित कर दिया। भगवान्‌ तीन दिन कुण्डलनगरमें 
रहे, फिर राजा सुरथको ही राज्य सौंपकर उनकी सम्मति ले 
वहाँसे चले गये। तब राजा सुरथ अपने राजकुमार चम्पकको 
राज्यभार देकर शत्रुघ्नके साथ अश्वकी रक्षाके लिये चल पढ़े । 

यहाँ हमें भक्त हनुमान्‌ और राजा सुरथके भक्तिभाव- 
पूर्वक किये हुए स्मरणके प्रभावपर ध्यान देना चाहिये । उनकी 
अनन्य भक्तिसे आकृष्ट होकर भगवान्‌ तुरंत वहाँ पहुँच गये। 
भगवानके प्रेमपूर्वक अनन्य स्मरणका बड़ा भारी माहात्य है। 
भक्त सुधन्वाकी कथा देखिये, भगवानके स्मरणके प्रभावसे 
अल्त्त प्रतप्त तेल भी उनके लिये अतिशय शीतल हो गया 


* भगवद्धजनका स्ररूप * 

तथा अर्जुनके साथ युद्ध करते समय भी उनमें जगह-जगह 
भगवत्स्मरणका प्रभाव दिखायी पड़ता है। 

जब अर्जुनने भगवान्‌का स्मरण करके तीन बाण 
निकालकर प्रतिज्ञा की कि इन तीन ही बाणेसि मैं सुधन्वाका 
मस्तक काट डारलूँगा; यदि ऐसा न कर सकूँ तो मेरे पूर्वज 
पुण्यहीन होकर नरकमें गिर पड़ें तब ठीक इसके विरुद्ध 
सुधन्वाने भगवानका स्मरण करके प्रतिज्ञा की कि इन तीनों ही 
बाणोंको मैं अपने बाणोंसे काट डालूँगा, यदि ऐसा न कर सकूँ 
तो मुझे घोर गति प्राप्त हो। भगवानने इन दोनों ही भक्तोंकी 
भगवत्स्मरणपूर्वक की गयी प्रतिज्ञाकों सचा किया। भक्त 
अर्जुनकी रक्षाके लिये भगवानने पहले बाणको अपने 
गोवर्धनका पुण्य अर्पित करके बाण छोड़नेका अर्जुनको 
आदेश दिया। अर्जुनने तदनुसार बाण छोड़ा, किंतु सुघन्वाने 
भगवान्‌को याद करके अपने बाणसे उसके टुकड़े-टुकड़े कर 
दिये, तब भगवानने अर्जुनकों दूसग बाण सन्धान करनेकी 
आज्ञा दी ओर साथ ही उसे अपने अन्य अनेक पुण्य अर्पण 
किये। अर्जुनके दूसरा बाण छोड़ते ही सुधन्वाने उसे भी 
भगवान्‌का स्मरण करके काट डाला। अब तीसरा बाण रहा, 
भगवानने उसे अपने रामावतारका पुण्य अर्पण कर दिया तथा 
उसके पिछले भागमें ब्रह्माजी और बीचमें कालको जोड़कर 
अग्रभागमें स्वयं जा बिराजे एवं अर्जुनको बाण चलानेकी 
आज्ञा दी। जब अर्जुनने तीसरा बाण छोड़ा, तब सुधन्वाने 
भगवानसे कहा--'भगवन्‌ ! आप स्वयं इस बाणमें 
विराजमान हैं, यह मैं जान गया हूँ। अब आप मुझे अपने 
चरणोंमें आश्रय देकर कृतार्थ करें।' यों कहकर भगवान्‌का 
स्मरण करते हुए उन्होंने अपने बाणसे उसके भी दो टुकड़े कर 
दिये। उन दो टुकड़ोमेंसे पिछला भाग पृथ्वोपर गिर पड़ा 


तथा अग्रभागवाल्त टुकड़ा जिसपर भगवान्‌ श्रीकृष्ण विराजे 
थे, उछला और उसने सुधन्वाका मस्तक काट डाला। 
सुधन्वाका सिर कटकर भगवानके चरणोंमें आ गिरा । अपने 
सम्मुख भगवान्‌का दर्शन करते हुए उसके मुखसे एक ज्योति 
निकलकर भगवामूमें प्रवेश कर गयी। 

अतएव भगवत्स्मृतिके प्रभावको लक्ष्यमें रखकर हमें भी 
प्रत्येक क्रिया भगवान्‌का स्मरण रखते हुए ही करनी चाहिये। 
सांसारिक कार्य करते हुए भी नित्य-निरन्तर भगवानका 
स्मरण होते रहना चाहिये। परंतु जब एकान्तमें भगवानका 
भजन, स्मरण, सेवा-पूजा आदि नित्यकर्मके लिये बेठें, उस 
समय तो संसारका स्मरण कविद्चित्‌ भी न हो--ऐसा विशेष 
खयाल रखनेकी आवश्यकता है। भगवत्स्मरण नित्य-निरन्तर 
होनेके लिये भगवानमें अनन्य प्रेम, सत्पुरुषोंका सड़, 
सच्छाख्नोंका मननपूर्वक स्वाध्याय, भगवानके नामका 
जप, भगवानकी स्तुति-प्रार्था, भगवत्कृपासे निरन्तर 
स्मृति बनी रहनेका दृढ़ विधास और हर समय सावधानी- 
पूर्वक उस स्मृतिको बनाये रखनेकी चेष्टा--ये सात विशेष 
सहायक हैं। इन सातोंका अनुष्ठान करते हुए जो एकमात्र 
भगवान्‌का ही अनन्य स्मरण करता है, उसकी सम्पूर्ण 
विप्न-बाधाओंका नाश हो जाता है और उसे शीघ्र हो 
भगवद्माप्ति हो जाती है। भगवानके स्मरणका प्रभाव और 
माहात्य क्या बतलाया जाय-- 

यस्य स्मरणमात्रेण जन्मसंसारबन्धनात्‌ । 
विमुच्यते नमस्तस्मे विष्णवे .प्रभविष्णवे ॥ 

जिसके स्मरणमात्रसे मनुष्य आवागमनरूप बन्धनसे छूट 
जाता है, सबको उत्पन्न करनेवाले उस परम प्रभु श्रीविष्णुको 
बार-बार नमस्कार है।' 


* भ्रगवद्धजनका स्वरूप * 

भगवद्धजनका स्वरूप 


श्रीभगवान्‌ कहते हैं-- 

'अनित्यमसु्ख॑ लोकमिमं प्राप्य भजस्व माम्‌।' 

-इस भगवद्बचनके अनुसार हमें तुरन्त भगवद्धजनमें 
लग जाना चाहिये । श्रीभगवानने इस इलोकार्धमें बतलाया कि 
'अनित्यम्‌ असुखम्‌ इमम्‌ लोकम्‌ प्राप्य माम्‌ भजस्व।' 
अनित्य कहनेका तात्पर्य यह है कि देर न करो, क्या पता है-- 

दम आया न आया खबर क्‍या है ? 

यदि अभी श्रास बंद हो जाय तो फिर कुछ भी न हो 
सकेगा विचारी हुई बातें सब वैसी-की-बैसी ही रह जायँंगी । 
सब गुड़ गोबर हो जायगा, क्योंकि शरीर क्षणभड्डर है, यह 
एक क्षण भी स्थिर नहीं रहता, प्रतिक्षण बड़ी तेजीसे जा रहा 


है ओर जा रहा है उस मृत्युकी ओर, जिसको कोई नहीं 
चाहता | वही मृत्यु प्रतिक्षण समीप आ रही है। प्रतिघंटा ९०० 
धास जा रहे हैं, २४ घंटोंमें २१६०० श्वास चले जाते हैं। जरा 
इस ओर ध्यान देना चाहिये। खर्च तो यह हो रहा है और 
कमाई क्या कर रहे हैं ? किस बातकी प्रसन्नता है ? 
छ: सो सहस इकीस दम जावत हैं दिन रात। 
एतो टोटो ताहि घर काहेकी कुसलात ॥ 
दूसरा पद कहा है-- 'असुखम' यानी यहाँ इस लोकमें 
सुख नहीं है। यह लोक सुखरहित है। इतनी ही बात नहीं है 
भगवान्‌ तो कहते हैं--'दुःखालयमशाश्रवतम्‌ ।' दुःखालय है; 


किंतु हम तो इसमें ठीक इसके विपरीत सुख ढूँढ़ते हैं, यह 


२४२ कह 
कितने आश्चर्यकी बात है । जैसे कोई आदमी विद्यालयमें घोती 

आदि कपड़े खोजे, ओषधालयमें मिठाईका भाव पूछे वैसे ही 

हम इस दुः:खालयमें सुख ढूँढ़ रहे हैं। इस संसारमें सुखकर 
वस्तुएँ मानी जाती हैं--धन, स्त्री, पुत्र, घर और भोग। इन 

सबमें विचार करके देखें तो वास्तवमें सुख है ही नहीं, 

आदि-अन्तमें सर्वत्र दुःख-ही-दुःख है। 

यहाँ एक बात ध्यान देनेकी है कि हमें वही वस्तु सुख दे 
सकती है, जिसका हमारे पास अभाव है और हम जिसे चाह 
रहे हैं। उसके लिये चाहना जितनी हीं बलवती होगी, उतना ही 
उस वस्तुके मिलनेपर सुख अधिक होगा | अभाव रहते हुए भी 
यदि उसके अभावका अनुभव नहीं हैं यानी उसके लिये 
छटपटाहट नहीं है तो वह वस्तु प्राप्त होकर भी हमें सुखी नहीं 
बना सकती । अतः धन आदि पदार्थोंसे सुख प्राप्त करनेके लिये 
पहले धनके अभावका दुःख अत्यावश्यक है। यह तो हुआ 
बस्तुके होनेसे पहले होनेवाल्ा दुःख | फिर वे धनादि पदार्थ 
मनोरथके अनुसार प्रायः मिलते नहीं | यह हुआ दूसरा दुःख । 
मिल भी जायें तो हमसे दूसरेको अधिक मिल जाते हैं तो वह 
एक नया दुःख खड़ा हो जाता है, यह हुआ तीसरा दुःख । और 
मिलनेपर उसके नाशकी आशा बनी ही रहती है, जो महान्‌ 
चिन्ताका कारण है | यह हुआ चौथा दुःख | एवं होकर नष्ट हो 
जानेपर तो बहुत ही कष्ट भोगना पड़ता है । उस समय जो दुःख 
होता है, वह उसके अभावके समय भी नहीं था। यह हुआ 
पाँचवाँ दुःख | श्रीपतञ्ञलिने कहा है-- 

परिणामतापसंस्कारदु:खेर्गुणवृत्तिविरेधाद्ध॒ दुःखपमेव 
सर्व विवेकिन: । 

'परिणामदुःख, तापदु:ख और संस्कारदु:ःख--ऐसे तीन 
प्रकारके दुःख सबमें विद्यमान रहनेके कारण ओर तीनों 
गुणोंकी वृत्तियोंमें परस्पर विरोध होनेके कारण विवेकीके लिये 
सब-के-सब (कर्मफल) दुःखरूप ही हैं।' 

मायाकी मोहनी शक्तिसे ही यह अनुभव होता है कि 
धनादि पदार्थेकि इतने रूपमें प्राप्त हो जानेपर हम बहुत सुखी 
हो जायँंगे। ऐसी आशा और कथन तो हम सुनते आ रहे हैं 
पर अभीतक ऐसा संसारी मनुष्य कोई नहीं मिला, जो यह कह 
दे कि हम पूर्ण सुखी हो गये हैं। प्रत्युत यह कहते तो प्रायः 
सभी देखे जाते हैं कि 'हम तो पहलेसे भी अधिक दुःखी हैं ।' 
कहा भी है-- 


एकस्य दुःखस्यथ न यादवदन्ते 

गच्छाम्यहं पारमिवार्णवस्थ । 
तावबद्‌ द्वितीय॑ समुपस्थित में 

छिद्देघ॒नर्था बहुलीभवन्ति ॥ 


* साधन-सुधा-सिन्धु * 


“जबतक समुद्रको पार करनेकी तरह एक दुःखका अन्त 
नहीं होता कि उसी बीचमें दूसरा दुःख आ धमकता है; ठीक 
ही तो है अभावोंमें तो अनर्थोकी बहुलता होती ही है।' 

एक वस्तुके अभावका अनुभव होनेपर उसकी पूर्तिके 
लिये चेष्टा करते हैं, कितु प्रायः उसकी सिद्धि होती नहीं; कहीं 
टैवसंयोगसे हो भी जाती है तो फिर उसमें कई अन्य नये-नये 
अभावोंकी सृष्टि होने रगती है, जिनकी कि पहले कभी 
सम्भावना ही नहीं थी। इसीलिये श्रीभगवानने कहा है-- 

ये हि संस्पर्शता भोगा दुःखयोनय एब ते। 
आ्यन्तवन्तः कोन्तेय न तेषु रमते बुधः ॥ 

“विषय ओर इन्द्रियोंके सम्बन्धसे होनेवाले जितने भी 
सांसारिक सुख हैं, सब-के-सब ही दुःखयोनि यानी दुःखोंकी 
प्रसवभूमि--दुःखोंको पैदा करनेवाली खानें हैं, एवं उत्पत्ति 
और बिनाझसे संयुक्त हैं। अतः हे अर्जुन ! बुद्धिमान्‌ विवेकी 
मनुष्य उनमें नहीं रमता ।' 

विचार करके देखा जाय तो किसी भी सांसारिक प्राणीको 
अपनी परिस्थितिमें पूर्ण सुख और संतोष नहीं है; क्योंकि वह 
उससे भी और अधिक सुखके लिये सदा लछालायित तथा 
प्रयल्लशील रहता है। शाखत्रमें बतलाया है-- 

न सुखं देवराजस्य न सुख चक्रवर्तिनः । 
यत्‌ सुख वीतरागस्य मुनेरेकान्तशीलिन: ॥ 
किसी राजस्थानी कविने बड़ा ही सुन्दर कहा हैं-- 
ना सुख काजी पण्डिताँ ना सुख भूप भयाँ। 
सुख सहजाँ ही आवसी तृष्णा-रोग गयाँ॥ 
तीसरी बात कहते हैं कि 'इम लोकं प्राप्य' । यहाँ 'इम॑ 
कहते हैं कि इस मानव-शरीरको प्राप्त करके तो मेरा भजन ही 
करना चाहिये, क्योंकि-- 
एहि तन कर फल विषय न भाई । स्वर्गउ स्वल्प अंत दुखदाई ॥ 
नर तनु पाड़ बिपर्य पन देहीं।पलटि सुधा ते सठ बिप लेहीं ॥ 
ताहि कबहूँ भल कहड़ न कोई । गुंजा ग्रहह्ड परस मन्रि खोई॥ 
अतएव इस मानव-देहको प्राप्त करके तो केवल 
भगवद्धजन ही करना चाहिये; क्योंकि दूसरे-दूसरे काम तो 
अन्यान्य दरीरोंमें भी हो सकते हैं, पर भजनका अवसर तो 
केवल इसी शरीरमें है । देवादि शरीरोंमें तो भोगोंकी भरमार है 
तथा बहाँ अधिकार न होनेसे भी भजन कर नहीं सकते और 
नरकोंमें केवल पापोंके फलोंका भोग होता है, वहाँ नया कर्म 
करनेका न अधिकार है और न उनको कर्तव्याकर्तव्यका ज्ञान 
ही है । इसी प्रकार अन्य चौरासी छाख योनियोंमें भी कर्तव्या- 
कर्तव्यका कुछ भी ज्ञान नहीं रहता तथा साधन-सामग्री नहीं 


* भगवद्धजनका स्वरूप *+ 


और अधिकार भी नहीं। अधिकार, ज्ञान और सामग्री--ये 
तीनों केवल इस मानव-शरीरमें ही हैं। कहीं-कहीं पशु-पक्षी 
आदिकोंमें भी भगवद्धक्ति आदि देखनेमें आती है तो वे 
अपवादस्वरूप ही हैं। 
श्रीतुल्सीदासजी कहते हैं-- 
साधन धाम मोक्छ कर द्वारा। पाइ न जेहिं परलोक सँवारा ॥ 
सो परत्र दुख पावइ सिर धुनि धुनि पछिताड़ । 
कालहि कर्महि ईस्वरहि मिथ्या दोस लगाई ॥ 
इस कथनपर हमें ध्यान देकर विचार करना चाहिये। जो 
मनुष्य-शरीर पाकर साधन नहीं करते, वे कहते हैं--'यह 
कलियुग है। समय बड़ा बुर है। इस समय चारों ओर 
पाप-ही-पापका प्रचार हो रहा है; सत्य, अहिंसा आदि धर्मोका 
पालन तथा भगवद्धजन हो ही नहीं सकता। यह कलिकाल 
बड़ा विकराल युग है, सबको बुद्धि अधर्ममें लूग रही है, क्या 
करें, समयकी बलिहारी है। जब सब-का-सब वायुमण्डल ही 
बिगड़ा हुआ है, तब एक मनुष्य क्या कर सकता है। यदि हम 
समयके अनुसार न चलें तो निर्वाह होना कठिन है और उसके 
अनुसार चलें तो पारमार्थिक साधन नहीं बन पाता ।' किंतु 
इसपर हमें विचार करना चाहिये, क्या हम सचमुच समयके 
अनुसार चलते हैं ? कभी नहीं | जब श्ीतकाल आता है, तब 
गर्म कपड़े बनवाते हैं, आग आदिका यथोचित प्रबन्ध करते 
हैं, घरमें कमरा बंद करके रहते हैं--क्या यह समयके 
प्रतिकूल चलना नहीं है ? ऐसे ही गर्मीके दिनोंमें ठंडे जल 
आदिका प्रयोग करते हैं, गर्मीसे बचनेके लिये सतत सावधान 
रहते हैं और वर्षामें भी यथायोग्य उपायोंसे भी त्राण पानेकी 
चेष्टा करते ही रहते हैं। अर्थात्‌ सभी समय शरीरकी 
प्रतिकूलताके निवारण, उससे रक्षा एवं शरीरके अनुकूल 
सामग्री जुटानेके लिये चेष्टा करते रहते हैं। इसी प्रकार हमें 
कलिकालसे आध्यात्मिकताकों बचानेकी चेष्टा करनी चाहिये । 
जैसे शरीरकी रक्षा न करनेपर शरीरका नाश हो जाता है, ऐसे 
ही आध्यात्मिक जीवनकी रक्षा न करनेसे उस लाभसे सर्वथा 
वश्चित रहनेके लिये बाध्य होना पड़ेगा। 
अतः समयको दोष देना मिथ्या है; क्योंकि आध्यात्मिक 
उन्नतिके लिये कलियुग बहुत उत्तम माना जाता है। कारण, 
इसमें भगवद्धजनका मूल्य बहुत मिलता है, बड़े सस्तेमें मुक्ति 
मिल जाती है, जैसी कि दूसरे युगोंमें सम्भव नहीं थी। 
श्रीतुलसीदासजी कहते हैं-- 
कलिजुग सम जुग आन नहिं जो नर कर बिस्वास । 
गाई राम गुन गन बिमल भव तर बिनहिं प्रयास ॥ 
इसलिये बिना प्रयास ही जिसमें संसारसमुद्रसे पार पहुँचा 


- पाशााकानकलब ७ आह 


जा सके, ऐसे कलियुगको दोष देना सरासर भूल है। 

इसी प्रकार जिन कर्मेकि फलस्वरूप मुक्तिका साधनरूप 
मानव-शरीर प्राप्त हुआ है, उन कर्मोको दोष देना भी मिथ्या 
है। क्योंकि-- 
बड़े भाग मानुष तनु पावा। सुर दुर्लभ सब ग्रंथन्हि गावा | 
बड़े भाग पाइब सतसंगा। ब्रिनहिं प्रयास होहि भव भंगा॥ 

ईश्वरने भी बड़ी भारी कृपा कर दी कि जिससे कर्मोंका 
सब सम्बन्ध जुटाकर यानी इस समय मानव-शरीरके योग्य 
कर्म न रहनेपर भी मानव-शरीर देकर आत्मोद्धारके लिये 
सुअवसर दे दिया। एक राजस्थानी कविने कहा है-- 

करुणाकर कीन्‍न्हीं कृपा, दीन्हीं नटवर देह। 
ना चीन्हीं कृततेन नर खल कर दीन्‍न्हीं खेह॥ 

“करुणानिधि भगवानने कृपा करके श्रेष्ठ मनुष्य-शरीर दे 
दिया, परंतु मूर्ख और कृतप्न मनुष्यने उस दरीरकों पहचाना 
नहीं; प्रत्युत उसे यों ही मिट्टीमें मिला दिया।' 

ऐसे अकारण कृपालुको यह कहकर कि 'क्या करें, 
भगवानने हमें ऐसा ही बना दिया, उन्होंने हमको संसारी 
बनाकर घरके काम-धंधोंमें फँसा दिया, कैसे भजन करें, 
भगवानकी मर्जी ही ऐसी है, वे कराते हैं तभी हम ऐसा करते 
हैं'--इत्यादि दोष देना मिथ्या है । तात्पर्य यह कि मनुष्य स्वयं 
तो उद्योग करता नहीं और दोषारोपण करता है दूसरोंपर तथा 
आप रहना चाहता है निर्दोष | ऐसे काम कबतक चलेगा-- 
कैसे निबहै रामजी रुरई-लछपेटी आग ?' 

अतः विवेकपूर्वक विचार करके अपनी वास्तविक 
उन्नतिके लिये कटिबद्ध होकर तत्परतासे खूब उत्साहके साथ 
लग जाना चाहिये । 

भगवानने चौथी ब्रात कही है--'मां भजस्व ।' मुझको 
भजों | अब विचारना यह हैं कि भगवान्‌का स्वरूप क्या है 
और उसका भजन क्या है। आजतक जैसा देखा, जैसा सुना 


| और पढ़ा तथा उसके अनुसार भगवान्‌का साकार-निराकार, 


सगुण-निर्गुण आदि जैसा स्वरूप समझा, वही है भगवान्‌का 
स्वरूप और इस प्रकार भगवानके स्वरूपकों सवोंपरि तथा 
परम प्रापणीय समझकर एकमात्र उनके शरण हो जाना ही 
भजन है । अर्थात्‌ जिह्लासे भगवान्‌के नामका जप, मनसे उनके 
स्वरूपका चिन्तन और बुद्धिसे उनका निश्चय करना तथा 
शरीरसे उनकी आज्ञाओंका पालन करना; एवं सब कुछ 
उन्हींके समर्पण कर देना और उनके प्रत्येक विधानमें परम 
संतुष्ट रहना--यह है भगवद्धजन | 

अब भगवद्धजनरूप शरणागतिके उक्त चारों प्रकारोंका 
कुछ स्पष्टीकरण किया जाता है। 


- रेडंड 


* साथधन-सुधा-सिन्धु * 


भगवानके स्वरूपका चिन्तन करते हुए उनके परम पावन 
नामका नित्य-निरन्तर निष्कामभावसे परम श्रद्धापूर्वक जप 
करना और उन्हीं भगवानके गुण, प्रभाव, लीला आदिका 
मनन, चिन्तन, श्रवण ओर कथन करते रहना एवं चलते- 
बैठते, सोते-जागते, खाते-पीते हर समय भगवानकी स्मृति 
रखना--यह शरणका पहला प्रकार है। 

दूसरा प्रकार है--भगवान्‌की आज्ञाओंका पालन 
करना | इसमें केवल इस बातकी ओर ध्यान देना है कि कहीं 
मन इन्द्रियोंक और शरीरके कहनेमें आकर केवल उनकी 
अनुकूल्तामें ही न ऊग जाय; बल्कि यह विचार बना रहे कि 
भगवान्‌की आज्ञा क्या है--और यही बिचारकर काम करता 
रहे। भगवदाज्ञा क्या है ? ओर वह कैसे प्राप्त हो ? इसका 
उत्तर यह है कि एक तो श्रीमद्धगवद्गीता-जैसे भगवानके 
श्रीमुखके वचन हैं ही । दूसरे भगवत्मराप्त महापुरुषोंके वचन भी 
भगवदाज्ञा ही हैं; क्योंकि जिस अन्तःकरणमें स्वार्थ ओर 
अहंकार नहीं रहा, वहाँ केवल भगवान्‌की आज्ञासे ही स्फुरणा 
ओर चेष्टाएँ होती रहती हैं। तीसरे उन महापुरुषोंक आचरण 
भी हमारे लिये आदर्श हैं; क्योंकि भगवानने कहा है-- 

यद्यदाचरति श्रेष्ठस्तत्तदेवेतरो जन; । 
स॒ यत्यमाणं कुरुते लोकस्तदनुवर्तते ॥ 

'श्रेष्ठ पुरुष जो-जो आचरण करता है, अन्य पुरुष 
भी वैसा-वैसा ही आचरण करते हैं। वह जो कुछ प्रमाण 
कर देता है, समस्त मनुष्य-समुदाय डसीके अनुसार बर्तने 
लग जाता है।' 

चौथे, साधकके अपने राग-द्रेषरहित अन्तःकरणकी 
स्फुरणा भी भगवदाज्ञा समझी जा सकती हैं। पाँचवें, कोई भी 
मनुष्य अपने स्वभावके अनुकूल ही आज्ञा देता है, अतः उन 
परम दयालु प्रभुके स्वभावकों समझना चाहिये। श्रीभगवान्‌ 
आज्ञा देंगे तो अपने स्भावके अनुसार ही तो देंगे, और वे 
हैं सर्वसुह्॒‌द्‌। इससे जिस कार्यमें अपने स्वार्थका त्याग ओर 
जीवमात्रका परम कल्याण हो, जिसमें किसीका भी अहित न 
हो, वह श्रीभगवान्‌की आज्ञा है। इस प्रकार उनकी आज्ञाका 
रहस्य समझकर उसके अनुकूल चलनेमें कभी कोई 
हिचकिचाहट नहीं होनी चाहिये; बल्कि उसीको अपना-परम 
धर्म समझकर उसीके अनुसार चलनेकी प्राणपर्यन्त चेष्टा 
करनी चाहिये--'स्वधर्मे निधर्न श्रेय: ।' 

तीसरा प्रकार है--सर्वस्त्र प्रभुके समर्पण कर देना। 
वास्तवमें तो सब कुछ है ही भगवानका, क्योंकि न तो हम 
जन्मके समय कुछ साथ लाये ओर न जाते समय कुछ ले ही 
जायेंगे; तथा न यहाँ रहते हुए भी किसी भी वस्तु तथा 


शरीरादिकोंको हम अपने मनके अनुप्तार चला ही सकते हैं। 
इससे यह बात स्पष्ट समझमें आती है कि हमारा कुछ भी नहीं 
है, सब कुछ केवल भगवानका ही है और उन्हींके अधीन है। 
फिर भी हमने उन सबमें भ्रमसे जो अपनापन बना रखा है, 
उसे उठा लेना है।.. 
'त्वदीयं वस्तु गोविन्द तुभ्यमेव समर्पये ।' 

चौथा प्रकार है--भगवानके प्रत्येक विधानमें परम 
प्रसन्न रहना। उसमें भी अनुकूलतामें तो प्रसन्नता रहती ही है 
प्रतिकूलतामें वैसी नहीं रहती। बास्तवमें तो अनुकूलतामें जो 
प्रसन्नता रहती है, वह भगबद्विधान मानकर होनेवाली प्रसन्नता 
नहीं है; वह तो मोहके कारण है। भाव यह कि अपने ररीर, 
इन्द्रियाँ और अन्तःकरणकी अनुकूलताको लेकर जो प्रसन्नता 
होती है, वह मोहजनित है। उसे विवेकके द्वारा हटाकर 
'भगवान्‌ने ही यह विधान किया है और यह मेंरे लिये परम 
मद्भलमय है'--इस प्रकार समझनेपर जो प्रसन्नता होगी, वही 
भगवान्‌के नाते होगी। फिर प्रतिकूलतामें भी दुःखकी बात 
नहीं रह जायगी | इस प्रकार भगवानका विधान मान लेनेपर 
अनुकूल-प्रतिकूल सभी अवस्थाओंमें भगवान्‌की स्मृति बढ़ती 
रहेगी; क्योंकि वह परिस्थिति भगवानकी ही बनायी हुई है, यह 
प्रत्यक्ष अनुभव होनेपर फिर मनुष्य भगवानकों कैसे भूल 
सकेगा। ऐसा हो जाय, तभी यह समझा जा सकता है कि 
हमने सभी अवस्थाओंको भगवानका विधान समझा है। 

विचारकर देखनेसे मन, इन्द्रियाँ और शरीरकी प्रतिकूल 
घटनामें एक लाभ ओर है। अनुकूल घटनासे पुण्य क्षीण होते 
हैं और प्रतिकूल घटनासे पाप नष्ट होते हैं। तथा पापोंका 
विनाश ही हमारे लिये हित है एवं पुण्योका विनाश ही हमारे 
लिये अहितकर है। दूसरी बात यह है कि ग्रतिकूलतामें ही 
मनुष्यका विकास होता है, अनुकूलतामें तो उन्नतिकी रुकावट 
होती है। अतः प्रभु जितनी ही प्रतिकूलता भेजते हैं, उतना ही 
वे हमारा परम हित कर रहे हैं। बच्चेके जब मैला लग जाता 
है और माँ उसे घोती है, तब बालकको उसका स्नान कराना 
बुरा लगता है। वह गोता है, चिल्लाता है, किंतु माँ उसकी 
इच्छाकी कोई परवा न करके उसे साफ कर ही देती है। ऐसे 
ही पापोंका विनाश करनेमें प्रभु हमारी सलाह न लेकर, हमारे 
रोने ओर चिल्लानेकी ओर कुछ भी ध्यान न देकर हमें शुद्ध 
कर ही देते हैं। और जैसे सुनार जिस सोनेको अपनाना चाहता 
है, उसको अधिक साफ करता है, वैसे ही प्रभु किसी भक्तको 
पूर्वपापोंके अनुसार अधिक कष्ट देते हैं, उसे यह समझना 
चाहिये कि अब प्रभु मुझे अपना रहे हैं, क्योंकि वे प्रत्यक्ष ही 
मेरे पापोंका विनाश कर रहे हैं। भगवान्‌ने स्वये कहा है-- 


* भक्तिकी सुलभता + 


यस्याहमनुगृह्ामि. हरिष्ये.. तद्धन॑ शनेः। 
करोमि बसश्धुविच्छेद स तु दुःखेन जीवति॥ 
'जिसपर मैं कृपा करता हूँ, धीरे-धीरे उसका समस्त धन 
हर लेता हूँ तथा उसके बन्धु-बान्धवोंसे वियोग कर देता हूँ, 
जिससे वह दुःखपूर्वक जीवन धारण करता है।' 
एक बात और विचारनेकी है, भगवान्‌ जब हमारे मनकी 
सुन लेते हैं अर्थात्‌ हमारे अनुकूल परिस्थिति उत्पन्न कर देते 
हैं, तब हमें संकोच होना चाहिये कि कहीं भगवानने हमारा 
मन रखकर हमारे लिहाजसे तो ऐसा नहीं कर दिया है। यदि 
हमारा मन रखनेके लिये किया है तो यह ठीक नहीं होगा; 
क्योंकि मनचाहा करते-करते तो बहुत-से जन्म व्यतीत कर 
दिये, अब तो ऐसा नहीं होना चाहिये। अब तो वही हो, जो 
भगवान्‌ चाहते हैं। बस, भक्तकी यही चाह रहती है। अतः 
वह भगवानके विधानमात्रमें परम प्रसन्न रहता है, फिर चाहे 
वह विधान मन, इन्द्रिय ओर शरीरके प्रतिकूल हो या 
अनुकूल | क्योंकि केवल प्रभुका विधान मानकर चलनेपर तो 
अनुकूलता-प्रतिकूलता दोनोंमें परम मड्डल-ही-मड़ल भरा 


श्ड५ 
है। अत: वह अपना मनोरथ भगवानसे अलग नहीं रखता, 
भगवानकी चाहमें ही अपनी चाहको मिल्ञ देता है। 

इस प्रकार भगवान्‌का चिन्तन, भगवदाज्ञापालन, सब 
कुछ भगवानके अर्पण कर देना ओर भगवद्विधानमें परम 
प्रसन्न रहना ही भगवद्धजन है। 

अतएव हम सबको चाहिये कि बहुत शीघ्र भगवद्धजनके 
ही परायण हो जायें । ऐसे परायण हो जाये कि भगवान्‌का भजन 
करते-करते वाणी गद़ूद हो जाय, चित्त द्रवित हो जाय, मन 
भगवानमें ही लग जाय। फिर भजन करना न पड़े, स्वाभाविक 
ही होने लग जाय, तभी भजन भजन है, नहीं तो भजनकी 
नकल है, क्योंकि जो भजन किया जाय, वह नकली होता हैं 
और जो स्वतः बनने लग जाय, वह असली होता है। न होनेसे 
तो भजनकी नकल भी बड़ी अच्छी है, नकलसे भी आगे जाकर 
असली बन सकता है| इसलिये भगवानने कहा है-- 

अनित्यमसु् लोकमिमं प्राप्य भजस्व माम्‌ ॥ 

'सुखरहित और क्षणभब्भर इस मनुष्य-शरीरको प्राप्त 

होकर निरन्तर मेरा ही भजन करना चाहिये।' 


बन औ सतत 


भक्तिकी सुलभता 


विचार करनेसे स्पष्ट ज्ञात होता हैं कि आजके मनुष्यका 
जीवन स्वकीय शिक्षा, सभ्यता और संस्कृतिके परित्यागके 
कारण बिलासयुक्त होनेसे अत्यधिक खर्चीला हो गया है। 
जीवन-निर्वाहकी आवश्यक वस्तुओंका मूल्य अधिक बढ़ 
गया है। व्यापार तथा नौकरी आदिके द्वारा उपार्जन बहुत कम 
होता है। इन कारणोंसे मनुष्योंको परमार्थ-साधनके लिये 
समयका मिलना बहुत ही कठिन हो रहा है और साथ-ही- 
साथ केवल भौतिक उद्देश्य हो जानेके कारण जीवन भी 
अनेक चिन्ताओंसे घिर्कर दुःखमय हो गया है। ऐसी 
अवस्थामें कृपालु ऋषि-मुनि एवं संत-महात्माओंद्वारा 
त्रिताप-संतप्त ग्राणियोंकी शीतलता तथा शान्तिकी प्राप्ति 
करानेके लिये ज्ञानयोग, भक्तियोग, कर्मयोग, हठयोग, 
अष्टाइयोग, लययोग, मन्त्रयोग और राजयोग आदि अनेक 
साधन कहे गये हैं और वे सभी साधन वास्तवमें यथाधिकार 
मनुष्योंकी परमात्माकी प्राप्ति कराकर परम शान्ति प्रदान 
करनेवाले हैं। परंतु इस समय कलि-मलग्रसित विषय-वारि- 
मनोमीन प्राणियोंके लिये--जो अल्प आयु, अल्प शक्ति तथा 
अल्प बुद्धिवाले हैं--परम शान्ति तथा परमानन्दप्राप्तिका 
अत्यन्त सुलभ तथा महत्त्वपूर्ण साधन एकमात्र भक्ति ही है। 
उस भक्तिका स्वरूप प्रीतिपूर्वक भगवान्‌का स्मरण ही है, जैसा 
कि श्रीमद्धागवर्में भक्तिके लक्षण बतलाते हुए भगवान्‌ 


श्रीकपिलदेवजी अपनी मातासे कहते हैं-- 
मदृणश्रुतिमात्रेण मयि सर्वगुहाशये । 
मनोगतिरविच्छिन्ना. यथा. गड्ढाम्भसोःम्बुधो ॥ 
लक्षणं भक्तियोगस्थ निर्गुणस्य ह्युदाहतम्‌ । 
अहैतुक्यव्यवहिता या भक्ति: पुरुषोत्तमे ॥ 
सालोक्थसाष्टरिसामीप्यसारूप्यैकत्वमप्युत ] 
दीयमान॑ न गृहन्ति विना मत्सेवन॑ जना: ॥ 
स॒ एव भक्तियोगाख्य आत्यन्तिक उदाहतः । 
येनातिब्रज्य त्रिगुणं मद्धावायोपपद्यते ॥ 
(३॥5२९॥ ११५--5१४) 
अर्थात्‌ जिस प्रकार गज्जाका प्रवाह अखण्डरूपसे 
समुद्रकी ओर बहता रहता हैं, उसी प्रकार मेरे गुणोंके 
श्रवणमात्रसे मनकी गतिका तैलधारावत्‌ अविच्छिन्नरूपसे मुझ 
सर्वान्तर्यामीके प्रति हो जाना तथा मुझ पुरुषोत्तममें निष्काम 
और अनन्य प्रेम होना--यह निर्गुण भक्तियोगका लक्षण कहा 
गया है। ऐसे निष्काम भक्त, दिये जानेपर भी, मेरे भजनको 
छोड़कर सालोक्य, सार्ट्ि, सामीप्य, सारूप्य और सायुज्य 
मोक्षतक नहीं लेते । भगवत्सेवाके लिये मुक्तिका भी तिरस्कार 
करनेवाला यह भक्तियोग ही परम पुरुषार्थ अथवा साध्य कहा 
गया है। इसके द्वारा पुरुष तीनों गुणोंकों लाँधकर मेरे 
भावको---मेरे प्रेमरूप अप्राकृत स्वरूपको प्राप्त हो जाता है । 


२४६ 


इसी प्रकार श्रीमधुसूदनाचार्यन भी भक्तिरसायनमें 

लिखा है-- 
द्वुतस्य भगवद्धर्माद्धारावाहिकतां गता। 
सर्वेशे. मनसो. वृत्तिर्भक्तिरित्यभिधीयते ॥ 

अर्थात्‌ भागवत-धर्मोका सेवन करनेसे द्रवित हुए 
चित्तकी भगवान्‌ सर्वेश्वरके प्रति जो तैलधारावत्‌ अविच्छिन्न 
वृत्ति है, उसीको भक्ति कहते हैं। 

उपर्युक्त लक्षणोंसे सिद्ध होता है कि अनन्य भावयुक्त 
भगवत्स्मृति ही भगवद्धक्ति है। 

भगवद्बचनामृतस्वरूप परम गोपनीय एवं रहस्यपूर्ण ग्रन्थ 
श्रीमद्धगवद्गीताके आठवें अध्यायके आरम्भमें अर्जुनद्वारा किये 
हुए सात प्रश्नोंमेंसे अन्तिम प्रश्न यह है कि 'हे भगवन्‌ ! आप 
अन्त समयमें जाननेमें कैसे आते हैं ? अर्थात्‌ मृत्युकालमें आप 
प्राणियोंद्वारा कैसे प्राप्त किये जा सकते हैं ?' इसका उत्तर देते हुए 
उसी अध्यायके पाँचवें इलोकमें कहा गया है कि 'अन्तकालमें 
भी जो केवल मेरा ही स्मरण करता हुआ शरीर छोड़कर जाता है 
वह निस्संदेह मुझको ही प्राप्त होता है । अतः हे अर्जुन ! तू सभी 
इस प्रकार मुझमें मन-बुद्धिको लगाये हुए तू निस्संदेह मुझको ही 
प्राप्त होगा (गीता ८ | ७) ।' ऐसे ही सगुण-निराकार परमात्म- 
स्वरूपकी प्राप्तिक विषयमें भगवान्‌ कहते हैं-- 


अभ्यासयोगयुक्तेन. चेतसा. नान्यगामिना । 
परम॑ पुरुष दिव्य याति पार्थानुचिन्तयन्‌ ॥ 
(गीता ८। ८) 


अर्थात्‌ हे पृथानन्दन ! यह नियम है कि परमेश्वरके 
ध्यानके अभ्यासरूप योगसे युक्त, अन्य ओर न जानेवाले 
चित्तसे निरन्तर चिन्तन करता हुआ प्राणी परमप्रकाशस्वरूप 
दिव्य पुरुषको अर्थात्‌ परमेध्वरकों ही प्राप्त होता है। फिर 
आगेके इलोकमें भगवान्‌ कहते हैं-- 


कविं पुराणमनुशासितार- 
मणोरणीयांसमनुस्मरेद्य: । 
सर्वस्य धातारमचित्त्यरूप- 
मादित्यवर्ण तमस:  परस्तात्‌ ॥ 
(गीता ८ । ९) 


अर्थात्‌ जो पुरुष सर्वज्ञ, अनादि, सबके नियामक, 
सूक्ष्मसे भी सूक्ष्म, सबके धारण-पोषण करनेवाले, अचित्त्य- 
स्वरूप, सूर्यके सदृश नित्य चेतन, प्रकाशस्वरूप एबं 
अविद्यासे अति परे शुद्ध सचिदानन्दघन परमात्माको स्मरण 
करता है, वह परम पुरुष परमात्माको ही प्राप्त होता है। 

इसी अध्यायके ग्यारहवें इल्जेकमें निर्गुण-निराकार 


+* साधन-सुधा-सिन्धु * 


परमात्मस्वरूपकी प्राप्तिके विषयमें उस परब्रह्मकी प्रशंसा तथा 
बतलानेकी प्रतिज्ञा करके बारहवें इलोकमें उस परमात्माकी 
प्राप्तिकी विधि बतलाते हुए आगेके इलोकमें कहते हैं-- 
ओमित्येकाक्षर ब्रह्म व्याहरन्‌_ मामनुस्मरन्‌ । 
यः प्रयाति त्यजन्‌ देह स याति परमां गतिम्‌॥ 
(गीता ८। १३) 
अर्थात्‌ 'जो पुरुष '3»' इस एक अक्षररूप ब्रह्मका 
उच्चारण करता हुआ और (उसके अर्थस्वरूप) मेरा चिन्तन 
करता हुआ शरीरको त्यागकर जाता है, वह पुरुष परम गतिको 
प्राप्त होता है।' 
इसी प्रकार भगवानने सगुण-स्वरूप तथा निर्गुण-स्वरूप 
परमात्माकी प्राप्तिके उपाय बतलाये, परंतु दोनों साधनोंमें 
योगके अभ्यासकी अपेक्षा होनेके कारण साधनमें कठिनता है 
अतः अब आगे अपनी प्राप्तिकी सुलभता बताते हुए भगवान्‌ 
अपने प्रिय सखा कुन्तीनन्दन अर्जुनके प्रति कहते हैं-- 
अनन्यचेता: सतते यो मां स्मरति नित्यशः। 
तस्थाह॑ सुलभ: पार्थ नित्ययुक्तस्य योगिन: ॥ 
(गीता ८। १४) 
'हे पृथापुत्र अर्जुन ! जो मनुष्य नित्य-निरन्तर अनन्य 
चित्तसे मुझ परमेश्वरका स्मरण करता है, उस निरन्तर मुझमें 
लगे हुए योगीके लिये मैं सुलभ हूँ---बह सुगमतापूर्वक मुझे 
पा सकता है।' 
अब आप देखेंगे कि गीताभरमें सुलूभ' पद केवल इसी 
स्थानपर इसी इल्ेकमें आया है। इस सोौलभ्यका एकमात्र 
कारण अनन्य भावसे नित्य-निरन्तर भगवान्‌का स्मरण ही है। 
आप कह सकते हैं कि जो प्रभु अपने स्मरणमात्रसे इतने 
सुलभ हैं, उनका स्मरण बिना उनके स्वरूप-ज्ञानके क्योंकर 
किया जा सकता है। इसका उत्तर यह है कि आजतक आपने 
भगवत्स्वरूपके सम्बन्धमें जैसा कुछ शास््रोंमें पढ़ा, सुना और 
समझा है, तदनुरूप ही उस भगवत्स्वरूपमें अटल श्रद्धा रखते 
हुए भगवानके दरण होकर उनके महामहिमशाली परमपावन 
नामके जपमें तथा उनके मड़लमय दिव्य स्वरूपके चिन्तममें 
आपको तत्परतापूर्वक लग जाना चाहिये और यह दृढ़ विश्वास 
रखना चाहिये कि उनके स्वरूपविषयक हमारी जानकारीमें जो 
कुछ भी त्रुटि है, उसे वे कहणामय परमहितैषी प्रभु अवश्य 
ही अपना सम्यग्ज्ञान देकर पूर्ण कर देंगे, जैसा कि भगवानने 
स्वयं गीताजीमें कहा है-- 
तेषामेवानुकम्पार्थमहमज्ञानर्ज 
नाशयाम्यात्मभावस्थों.. ज्ञानदीपेन 


तम: । 
भास्वता ॥ 
(१० | ११) 


* भक्तिकी सुलभता * 


है पृथापुत्र ! उनके ऊपर अनुकम्पा करनेके लिये उनके 
अन्तःकरणमें स्थित हुआ में स्वयं ही उनके अज्ञानजनित 
अश्वकारको प्रकाशमय तत्त्वज्ञानरूप दीपकके द्वारा नष्ट कर 
देता हूँ।' 

इस प्रकार प्रेमपूर्वक' भगवानका भजन करनेसे बे 
परमप्रभु हमारे योग-क्षेम अर्थात्‌ अप्राप्तकी प्राप्ति तथा प्राप्तकी 
रक्षा खयं॑ करते हैं। 

भजन उसीको कहते हैं, जिसमें भगवान्‌का सेवन हो 
तथा सेवन भी वहीं श्रेष्ठ है, जो प्रेमपूर्वकत मनसे किया जाय । 
मनसे प्रभुका सेवन तभी समुचितरूपसे प्रेमपूर्वक होना सम्भव 
है, जब हमारा उनके साथ घनिष्ठ अपनापन हो और प्रभुसे 
हमारा अपनापन तभी हो सकता है, जब संसारके अन्य 
पदार्थोंसे हमारा सम्बन्ध ओर अपनापन न हो | 

वास्तवमें विचार करके देखें तो यहाँ प्रभुके सिवा अन्य 
कोई अपना है भी नहीं; क्योंकि प्रभुके अतिरिक्त अन्य जितनी 
भी प्राकृत वस्तुएँ हमारे देखने, सुनने एवं समझनेमें आती हैं, 
वे सभी निरन्तर हमारा परित्याग करती जा रही हैं अर्थात्‌ नष्ट 
होती जा रही हैं। 

इसीलिये संत कबीरजी महाराज कहते हैं--- 

दिन दिन छॉड्या जात है, तासों किसा सनेह। 
कह कबीर डहक्या बहुत गुणमय गंदी देह ॥ 

अतः अन्य किसीको भी अपना न समझकर केवल 
प्रभुका प्रेमपूर्वक्क अनन्य भावसे स्मरण करना ही उनकी 
प्राप्तिका महत्त्वपूर्ण तथा सुलभ साधन है। 

इस अनन्य भावको ग्राप्त करनेके लिये यह समझनेकी 
परम आवश्यकता है कि यह जीवात्मा परमात्मा और प्रकृतिके 
मध्यमें है और जबतक इसकी उन्मुखता प्रकृतिके कार्यस्वरूप 
बुद्धि, मन, इन्द्रिय, प्राण, शरीर तथा तत्सम्बन्धी धन, जन 
आदिकी ओर रहती है, तबतक यह प्राणी अन्यका आश्रय 
छोड़कर केवल परमात्माका आश्रय नहीं ले सकता | अतः मेरा 
कोई नहीं है तथा मैं सेवा करनेके लिये समस्त संसारका होते 
हुए भी वास्तवमें एक परमात्माके सिवा अन्य किसीका नहीं 
हूँ--इस प्रकारका दृढ़ निश्चय ही प्राणीको अनन्यचित्तवाला 
बनानेमें परम समर्थ है। इस प्रकार 'चेतसा नान्यगामिना' 
(८।८); 'अनन्येनेव योगेन' (१२।६), “मां च 
योउव्यभिचारेण' (१४ । २६); “अनन्याश्विन्तयन्तो माम्‌' 
(९।२२), मधित्ता: (१०।९), 'मन्मना भव! 
(९ | ३४); (१८ ।६५); 'मधित्तः सतते भव 
(१८ | ५७); 'मछित्त: सर्वदुर्गाण' (१८ | ५८), “मय्येव 
मन आधत्स्/ (१२।८) तथा “मय्यर्पितमनोबुद्धि:' 


रे 


(८ ।७)--आदि-आदि महत्त्वपूर्ण वाक्योंद्वारा परमात्माकी 
प्राप्तिकप फल बतलाकर अनन्यभावसे भगवानके चिन्तन- 
भजनकी अत्यधिक महिमा गायी गयी है, अस्तु जिसकी धारणामें 
श्रीभगवानके सिवा अन्य किसीके प्रति महत्त्वबुद्धि नहीं है, वही 
अनन्यचित्तवाला अर्थात्‌ अनन्य भावसे स्मरण करनेवाला है । 
अब रहा 'सततम' पद, सो निरन्तर चिन्तन तो प्रभुके साथ 
अखणष्ड नित्य सम्बन्धका ज्ञान होनेसे ही हो सकता है। 

इसपर श्रीकबीरदासजीकी निम्नाड्धित उक्तिपर ध्यान दें। 
वे कहते हैं-- 

जहँ जहेँ चालूँ करूँ परिक्रमा, जो कुछ करूँ सो पूजा । 
जब सोऊँ तब करूँ दण्डबत, जानूँ देव न दूजा॥ 

इस प्रकार उस नित्ययुक्त योगीके लिये भगवान्‌ स्वतः ही 
सुलभ हैं। दुर्लभता तो हमने भगवान्‌के अतिरिक्त अन्य सदा 
न रहनेवाली अस्थायी बस्तुओंसे सम्बन्ध जोड़कर पैदा कर ली 
है। इसके दूर होते ही भगवानके साथ तो हमारा नित्य-निरनन्‍्तर 
अखण्ड सम्बन्ध खतःसिद्ध है ही; अतः हमें अपना सम्बन्ध 
अन्य किसीसे न जोड़कर नित्य-निरन्तर एकमात्र अपने उन 
परमहितैषी प्रभुके साथ ही जोड़ना चाहिये, जो प्राणिमात्रके 
परम सुहृदद्‌ एवं अकारण कारुणिक हैं तथा उन्हींसे ममता 
करनी चाहिये | फिर तो वे दयामय श्रीहरि हमें आप ही अपना 
लेंगे, जैसा कि उन्होंने अपने परम प्रिय सखा अर्जुनको 
अपनाते हुए कहा था-- 


सर्वधर्मान्परित्यज्य मामेके शरण ब्रज। 
अहं त्वा सर्वपापेभ्यो मोक्षयिष्यामि मा शुच्चः ॥ 
(१८ । ६६) 


'(है अर्जुन !) सम्पूर्ण धर्मोको अर्थात्‌ सम्पूर्ण कर्तव्य 
कर्मोको मुझमें त्यागकर तू एक मुझ सर्वशक्तिमान्‌ सर्वाधार 
परमेश्वरकी ही शरणमें आ जा; मैं तुझे सम्पूर्ण पापोंसे मुक्त कर 
दूँगा, तू शोक मत कर |' 

यह नियम है कि स्वरचित वस्तु चाहे कैसी ही क्यों न हो, 
हमको प्रिय लगती ही है। ऐसे ही यह सम्पूर्ण विश्व प्रभुका 
रचा हुआ तथा अपना होनेके नाते स्वाभाविक ही उन्हें प्रिय है 
ही। यथा-- 
अखिल बित्व यह मोर उपाया। सब पर मोहि बराबरि दाया। 

फिर उसके लिये तो कहना ही क्या है, जो सब ओरसे 
मुख मोड़कर एकमात्र उन प्रभुका हो जाता है। वह तो उन्हें 
परम प्रिय है ही। यथा-- 
तिन्‍्ह महँ जो परिहरि मद माया। भज मोहि मन बच अरु काया ॥ 

पुरुष नपुंसक नारि वा जीव चराचर कोइड़। 
सर्ब भाव भज कपट तजि मोहि परम प्रिय सोड़ ॥ 

इसी प्रकार मानसमें सुतीक्ष्णणी भी कहते हैं--- तेषामह सपुद्ध्ता  मृत्युसंसारसागरात्‌ । 
एक बानि करुनानिधान की। सो प्रिय जाकें गति न आन की ॥ | भवामि नचिरात्‌ पार्थ मय्यावेशितचेतसाम्‌ ॥ 
अतः जिसको स्वयं भगवान्‌ अपनी ओरसे प्रिय मानें, (गीता १२ | ६-७) 


उसे भगवान्‌ सुलभ हो जायैँ-- इसमें कोई संदेह नहीं हो 'जो मेरे ही परायण रहनेवाले भक्तजन सम्पूर्ण कर्मोको 
सकता; जैसा कि श्रीभगवानने स्वयं अपने श्रीमुखसे अर्जुनके | मुझमें अर्पण करके मुझ सगुणरूप परमेश्वरको ही अनन्य 


प्रति कहा है-- भक्तियोगसे निरन्तर चिन्तन करते हुए भजते हैं, हे पार्थ ! उन ' 
ये तु सर्वाणि कर्माणि मयि सनच्न्यस्थ मत्यराः। | मुझमें चित्त लगानेवाले प्रेमी भक्तोंका मैं शीघ्र ही मृत्युरूप 
अनन्येनेव योगेन मां ध्यायन्त उपासते॥ | संसार-समुद्रसे उद्धार करनेवाला होता हूँ।' 


नल और सपनन+ 

प्रश्न--सबका कल्याण कैसे हो ? 

उत्तर--ऐसा मनमें आता है कि मैं जो बात कहता हूँ, 
इसको आप और हम सब करें तो सबका कल्याण हो जाय | 
सबसे पहले तो हमारा यह उद्देश्य हो कि हमें अपना उद्धार 
करना है। हमारी यह एक ही इच्छा है, एक ही माँग है, 
जरूरत है, आवश्यकता है। कहावत भी है-- 

एके साधे सब सथे, सब साधे सब जाय। 

--एकके सिद्ध करनेसे सब काम सिद्ध हो जाते हैं और 
सब कामोंको सिद्ध करना चाहें तो कोई-सा भी सिद्ध नहीं 
होता । अतः सबसे पहली आवश्यकता तो इस बातकी है कि 
सब ओरसे वृत्तियोंकी हटाकर एक अपने कल्याणकी ओर ही 
कर लिया जाय । अब इस उद्देश्यके अनुसार निरन्तर साधन 
होना चाहिये। उस निरन्तरताके लिये विचार करना है। 

हमारे सामने ये चीजें आती हैं--काम-धंधा, समय, 
व्यक्ति, वस्तु आदि-आदि। भाव यह कि हमारे सामने अनेक 
तरहके काम-धंधे कर्तव्यरूपसे आते हैं और एक हमारे पास 
है समय (वक्त) यानी हमें जो रात-दिन, महीना-वर्ष आदिके 
रूपमें आयु मिली हुई है। तीसरी हमारे सामने माता-पिता, 
स्त्री-पुत्र, कुटम्बी आदि व्यक्ति आते हैं। चौथी आती हैं 
धन, मकान आदि बस्तुएँ। इनके लिये हमें अलग-अलग 
क्रिया करनी पड़ती है । कभी ऐसा होता है कि अभी सत्सड़का 
समय है सत्सड़ करो, अभी समय भोजनका हो गया तो 
भोजन कर लो, अब आरामका समय है, आराम कर लो, 
अब पुस्तक पढ़ना है तो यह कर लो | इसी प्रकार जीविकाका 
काम है, रसोईका काम करना है, बाल-बच्चोंके पालन- 
पोषणका- काम होता है, सोनेका काम होता है, शारीरिक 
शुद्धिका काम है, गड्राख्नान आदिका काम होता है। ऐसे 
अलग-अलग धंधे सामने आते हैं, वे समय-समयपर आते 
हैं। अतः कामका विभाग होगा और समयका विभाग होगा | 
ऐसे ही व्यक्तियोंका ओर बस्तुओंका भी विभाग होगा कि ये 


हमारी हैं और ये हमारी नहीं हैं। किंतु ये जो अलग-अलग 
हैं, इन सबको एक कर देना तो हमारे वशकी बात नहीं है और 
उचित भी नहीं है। तब फिर उद्देश्य एक कैसे हो ? तो हम 
विचारसे इस अलग-अलगपनेको मिटा दें। यह कैसे हो ? 
वस्तुएँ भी अलग-अलग रहेंगी, व्यक्ति भी अलग-अलग 
रहेंगे, उनका उपयोग भी अलग-अलग होगा, समय भी 
अलग-अलग रहेगा और काम-घंघा भी अलग-अलग 
रहेगा ही | यह रहना ही चाहिये | यह रहना कोई अन्याय नहीं 
है। तब हम एक साधन क्या और कैसे करें ? क्योंकि हमारा 
उद्देश्य एक होता है तो वस्तुएँ इतनी सामने आ जाती हैं। हमें 
कुटुम्ब-पालनके लिये धन भी कमाना है, अपने परिवारके 
लिये वस्तुएँ भी लानी हैं, वक्तपर आराम भी करना है, सोना 
भी है, खाना-पीना भी है। यह सब अलग-अलग होगा | तब 
फिर एक उद्देश्य कैसे हो ? यह प्रश्न आता है। 

इसमें एक खास बात समझनेकी है । हम अलग-अलग 
काम किसलिये करते हैं ? वह 'लिये'--उद्देश्य हमारे अनेक 
हो जाते हैं, तब हम फँसते हैं। कभी हमारा उद्देश्य विद्या हो 
जाती है, कभी यश हो जाता है, कभी धन हो जाता है, कभी 
मान-बड़ाई और स्वास्थ्य उद्देश्य हो जाता है। कभी 
भगवत्माप्ति उद्देश्य हो जाता है, कभी भजन-ध्यान करना 
उद्देश्य होता है। ऐसा होनेसे हम साधन नहीं कर सकते। 
सब साथे सब जाय'--कोई-सा भी काम सिद्ध नहीं हो 
पाता। इसलिये हमारा भाव एक ही होना चाहिये कि हम सभी 
काम करेंगे और करेंगे प्रभुकी प्रीतिक लिये--भगवानकी 
प्रसन्नताके लिये। सोकर उठनेपर यह सोचें कि अब काम क्या 
करना है, भगवान्‌की आज्ञाका पालन करना है, भगवानके 
लिये करना है और मैं भगवानका ही काम कर रहा हूँ। मान 
लें वह काम आप हाथ-मुँह धोनेका कर रहे हैं। तो उसमें 
अनुभव यह होना चाहिये कि यह भगवान्‌का काम है। यदि 
आप कहें कि इसे हम भगवानका काम कैसे मानें, हम तो 

अपना मुँह धोते हैं, अपने हाथ घोते हैं । तो समझना चाहिये 
आप अपने हाथ-मुँह धोते हैं--- इससे सिद्ध हुआ कि आप 
अपनेको स्वयं अपना मानते हैं, भगवानका नहीं मानते | अतः 
इस प्रकार अपनेको भगबानका नहीं माननेसे उद्देश्यकी सिद्धि 
नहीं होगी। तो क्या होगा ? बन्धन होगा, और क्‍या होगा ? 
जो होता आया है, वही होगा। प्रश्न होता हैं कि इस शरीरको 
भगवानका कैसे मान लें ? इसका उत्तर यह है--जब हम 
भगवानको प्राप्त करना चाहते हैं और हम भगवानके हैं तो 
हमारा शरीर भी भगवान्‌का है। हम हाथ धोनेके समय यह 
समझें कि भगवान्‌की अनन्त सृष्टिमें यह भी उनका एक 
छोटा-सा क्षुद्र अंश है। जैसे छोटे-से-छोटा रज (बालू) का 
एक कण भी पृथ्वीसे अलग नहीं है, ऐसे ही एक शरीर यह 
है। बहुत छोटा है अनन्त ब्रह्माप्डमें। परंतु यह भी है 
भगवान्‌का | अतः यह अनुभव होना चाहिये कि मैं मुँह धो 
रहा हूँ, यह भगवान्‌का काम कर रहा हूँ; हाथ धो रहा हूँ। यह 
भगवान्‌का काम कर रहा हूँ। यह में बहुत महत्त्वकी बात 
समझनेके लिये कहता हूँ, हँसी-दिल्लगीकी बात नहीं है। 
आप ट्ट्टी जा रहे हैं, पेशाब कर रहे हैं-- उसमें भी यह 
अनुभव होना चाहिये कि मैं भगवान्‌का काम कर रहा हूँ। 
स्वतः भीतरसे ही यह वृत्ति रहनी चाहिये। यह शरीर जब 
भगवान्‌का है, तब इसको साफ करना क्या भगवान्‌का काम 
नहीं है ? हम किसीके घरकी टट्टी साफ करते हैं तो क्या उस 
घरके मालिकका काम नहीं कर रहे हैं ? उसमें झाड लगाते 
हैं तो उस घरका जो मालिक है, उसीका तो काम कर रहे हैं। 
इसी प्रकार जब यह शरीर भगवान्‌का है तो इससे टट्टी-पेशाब 
करके इसको साफ करना भी भगवान्‌का ही काम करना है। 
ऐसे ही स्नान कर रहे हैं--यह भी भगवान्‌का काम कर रहे 
हैं। कपड़ा धो रहे हैं, यह भगवान्‌का काम कर रहे हैं। अब 
रसोई बनाते हैं तो भगवान्‌का काम करते हैं। भोजन करते हैं 
तो यह भी भगवान्‌का काम करते हैं। ऐसी कोई क्रिया न 
हो, जो क्रिया भगवानकी न होती हो | यदि हमें यह अनुभव 
न हो कि प्रत्येक काम हम भगवानका ही कर रहे हैं तो 
हम इसे मानना शुरू कर दें कि हम प्रत्येक काम भगवान्‌का 
ही कर रहे हैं। 

जैसे सभी काम भगवानके हैं, वैसे ही सब समय भी तो 
भगवानका ही है। यह समय तो भगवद्धजनका है और यह 
समय अभी काम-धंधेका है--यह विभाग हम न करें | जब 
भगवानके भजन करनेका काम भी भगवान्‌का है और यह 
रसोई बनानेका काम भी भगवान्‌का है, तब यह सब-का-सब 
समय भी भगवान्‌का ही हुआ। अतः कार्य-विभाग भी नहीं 

रहा ओर समय-विभाग भी नहीं रहा। साधक कभी यह 
समय-विभाग न करे कि यह समय तो भजनका है और यह 
भजनका नहीं है। हाँ, भजनके रूप अलग-अलग हैं। उस 
समय नाम-जप, ध्यान आदि भजन था; अब रसोई बनाना 
भजन है। विचार करें, भजन नाम किसका है ? भगवान्‌की 
सेवाका | जब भगवान्‌के लिये काम कर रहे हैं तो वह सेवा 
ही तो भजन है; अतः भगवानका काम भजन है ही। अब 
भोजन करना भी भगवानका भजन है। यह समय भी 
भगवानका हैं। इसलिये यह नहीं सोचना चाहिये कि भोजन 
करनेका समय भगवान्‌का समय नहीं है। ऐसे ही काम-घंधा 
करते समय यह अनुभव हो कि सब काम भगवानका है, तो 
सब-का-सब समय भगवान्‌का हो गया। 

अब आप कहें कि हम सोते हैं तो क्या सोनेका काम भी 
भगवान्‌का है और क्या सोनेका समय भी भगवानका हैं ? 
अवश्य | यह कैसे ? जब आप सोयें, तब यह बात काममें 
लानेकी है। यह बहुत बढ़िया बात जान पड़ती है। सोयें तब 
हम नींद लेनेके लिये, आरामके लिये न सोयें | तो किसलिये 
सोयें ? इतनी देर बैठे हुए, चलते-फिरते हुए काम करते थे 
भगवान्‌का | अब छः या पाँच घंटा लेटकर भगवान्‌का भजन 
करना है; क्योंकि यह शरीर भगवान्‌का है। इसे चलाना- 
फिराना भी इसका काम है, काम-धंधा करना भी इसका काम 
है और इसे लंबा डालकर थोड़ा आराम देना भी काम इसीका 
है। किंतु इसका होते हुए भी हमें करना भगवान्‌का काम है । 
सोकर--नींद लेकर हमें भगवानका भजन करना है, आराम 
नहीं करना है, सुख नहीं लेना है| ऐसा विचार करते सो जायें । 
सोते समय हमें नींद न आ जाय, तबतक भगवानके चरणोंमें 
पड़े रहें, भगवान्‌का चिन्तन होता रहे, यह अनुभव करते रहें 
कि हमपर भगवान्‌का कृपामय हाथ है, कृपाटष्टि है | जैसे, माँ 
अपने बच्चेको गोदमें लिये बैठी है, बालक उसके चरणोंमें पड़ा 
है तो माँकी उसपर कृपा है, वैसे ही मैं भगवानके चरणोंमें पड़ा 
हूँ, भगवान्‌की मुझपर कृपा है, भगवान्‌ मुझे कपादृष्टिसे देख 
रहे हैं, मेरे सिरपर भगवानका हाथ है। इस प्रकार चिन्तन 
करते हुए उनका नाम लेते रहें। अब यह लेटनेका समय 
भजन हो गया। ऐसा करते हुए नींद आ गयी तो आ गयी | 
नींद लेनेकी चिन्ता नहीं कि नींद नहीं आयी | अपने तो नींद 


लेनेसे मतलब नहीं है; भगवानके चरणोंमें पड़े रहनेसे मतलब 


है। हम प्रभुके हैं। नींद आ गयी तो प्रभुका ही नींदरूपी काम 
कर रहे हैं। नींद नहीं आती तो भी भगवान्‌का ही चिन्तनरूपी 
काम कर रहे हैं। 

इस प्रकार सब-का-सब काम-धंधा भगवान्‌का है और 

सब-का-सब समय भगवान्‌का। अब रह गये व्यक्ति। ये 
जो हमारे भाई-बन्धु, माता-पिता, ख्त्री-पुत्र, कुटुम्बी 
प्रेमी-सम्बन्धी हैं--ये सब व्यक्ति हैं। ये भी भगवानके हैं। 
ये भगवानके हैं तो भगवानके जनोंकी सेवा कैसे करनी है ? 
जैसे श्रेष्ठ बहू अपनी सासकी सेवा करती है, इसी प्रकार 
सासको अपनी बहुके प्रति कर्तव्य-पालन करना है यानी उसे 
सुख देना है, अपना सुख लेना नहीं है, अपना सुख लेना तो 
हमारा उद्देश्य नहीं है, अपना सुख न छेकर उसको सुख कैसे 
पहुँचाना है ? माता सीताको और कौसल्या अम्बाको याद कर 
लो। माँ कोसल्या तो यह कहती हैं कि मैंने दीपककी बत्ती भी 
ठीक करनेके लिये सीताको कभी नहीं कहा ओर भूमिपर, जो 
कठोर है, पैर नहीं रखने दिया। ऐसा तो माता कौसल्याने 
किया और सीता कहती हैं--मैं बड़ी अभागिनी हूँ कि मैंने 
आपकी सेवा नहीं की। दोनोंको पश्चात्ताप इसीका है। बहुको 
यह विचार नहीं हुआ कि सासने मुझे सुख नहीं दिया और 
सासको यह विचार नहीं कि बहुने मेरा धंधा नहीं किया। 
विचार यही है कि प्रभुका काम करना हैं। अतः इसकी सेवा 
कर देना है। जैसे वह प्रसन्न रहे, उसका हित हो, बैसे कर दे 
और अनुकूल बननेकी भावना रखे। 

इसी तरह जितने भी कुटुम्बी हैं, सभी भगवानके हैं। 
अब विचार करें, उनमें हमें दो विभाग जान पड़ते हैं कि ये 
तो हमारे कुट॒म्बी हैं, हमारे सम्प्रदायके हैं और ये हमारे नहीं 
हैं। ये हमारे कुटुम्बी हैं--इसका अर्थ यह हुआ कि इस 
कुट्ुम्बकी सेवा करना मेरा पहला कर्तव्य--धर्म है; क्योंकि 
इस कुठुम्बका में ऋणी हूँ, इसलिये इसका ऋण पहले चुकाना 
है और जो हमारे नहीं जान पड़ते, समय-समयपर उनको भी 
सेवा करनी हैं। यानी उनकी सेवा करनेकी अधिक 
आवश्यकता होनेपर समय निकालकर पहले उनकी सेवा 
करे। सेवा क्‍यों करनी है ? भगवानकी प्रसन्नताके लिये; 
क्योंकि ये भगवानके हैं। 'ये हमारे हैं'--इसका तात्पर्य होता 
है कि इनकी सेवा विशेषतासे कर देनी है; क्योंकि वे हमसे 
विशेषतासे सेवा चाहते हैं। अतः उनकी सेवा पहले कर दो 
और विशेषतासे कर दो । परंतु मानो यह कि ये भगवानके हैं 
मेरे नहीं हैं। इनमें जो 'मेरापन' प्रतीत होता है, इसका अर्थ 
यह है कि हमें इनको सुख पहुँचाना है, इसलिये ये हमारे 
कुटुम्बी हैं, यह भावना सदा जाग्रतू रखे | 

अब अन्तमें रहीं वस्तुएँ। वस्तुओंका उपयोग अलग- 
अलग होगा। भोजनकी थाली-गिलासका उपयोग अलग 
होगा, लिखनेकी कलूमका उपयोग अलग होगा। वस्तुएँ, 
अलग-अलग काममें आती हैं। यह अलग-अलग उपयोग 


+ साथन-सुधा-सिन्धु * 


किसलिये हैं? भगवान्‌की प्रसन्नताके लिये। इनको 
भगवान्‌की सेवामें लेना है। ये अपनी और ये दूसरेकी-- 
भगवानके नाते तो यह विभाग है नहीं। किंतु जो हमारी 
कहलाती है, उस अपनी वस्तुसे तो पहले काम लेना है | इस 
तरह इन वस्तुओंसे प्रभुकी और प्रभुके जनोंकी सेवा करनी है । 

तात्पर्य क्या निकत्म ? यही कि कोई-सा भी काम 
भगवान्‌का न हो-- ऐसा नहीं । कोई- पा भी क्षण भगवानका 
न हो, ऐसा नहीं । कोई-सा भी व्यक्ति भगवानका न हो, ऐसा 
नहीं और कोई-सी भी वस्तु भगवानकी न हो, ऐसा नहीं । अब 
बताइये, निरन्तर भजनके सिवा ओर हुआ क्या । स्वतः निरन्तर 
भजन--निरन्तर साधन हो जायगा। 

तस्मास्सवेषु कालेषु मामनुस्मर युध्य च। 

ह (गीता ८।७) 

सर्वेषु कालेबु मामनुस्मर युध्य च--यहाँ 'युध्य च' 
कहनेका अर्थ है--समय-समयपर जो आवश्यक काम आ 
पड़े वह करना, परंतु करना भगवानकी आज्ञासे और उनकी 
प्रसन्नताके लिये। अर्जुनने ओर क्या किया ? जब वे कर्णको 
मारने लगे तब कर्णने कहा--'अर्जुन ! तुम अन्याय करते 
हो ।' भगवानने कहा--“अर्जुन ! कर्णको बाण मार दो।' 
अर्जुन बोले--'हमें न्याय-अन्याय कुछ नहीं देखना है, 
हमें तो प्रभुकी आज्ञाका पालन करना है। प्रभुकी आज्ञा 
है--इसे मार दो ।' 

किंतु हमलोगोंके सामने प्रत्यक्षरूपसे प्रभु हैं नहीं तो 
भगवान्‌की वाणी देख लो ओर हृदयमें टटोलकर देख लो कि 
हम ऐसा आचरण क्या दूसरोंसे चाहते हैं| दूसरोंसे नहीं चाहते 
तो वैसा मत करो। साक्षात्‌ भगवान्‌ आज्ञा दें तो न्याय- 
अन्यायको भी देखनेकी जिम्मेवारी हमपर नहीं रही। भगवान्‌ 
सामने प्रत्यक्ष नहीं हैं तो भगवानकी आज्ञा-- गीतादि अन्थ 
हैं। उनमें देख लो, उनके अनुसार न्याय करो, अन्याय मत 
करो और उनसे समझमें न आये तो घबराओ मत, किंतु भाव 
शुद्ध रखो, फिर समझमें आ जायगी। 

एक बाबाजी थे। कहीं जा रहे थे नौकामें बैठकर | 
नौकामें और भी बहुत लोग थे। संयोगसे नौका बीचमें बह 
गयी। ज्यों ही वह नौका जोरसे बही, मल्लाहने कहा-- 
“अपने-अपने इष्टको याद करो, अब नौका हमारे हाथमें नहीं 
रही | प्रवाह जोरसे आ रहा है और आगे भैवर पड़ता है, 
शायद डूब जाय। अतः प्रभुको याद करो ।' यह सुनकर कई 
तो रोने लगे, कई भगवानको याद करने लगे। बाबाजी भी 
बैठे थे। पासमें था कमण्डलु । उन्होंने 'जय सियाराम जय जय 


सिवाराम, जय सियाराम जय जय सियाराम' बोलना शुरू कर 


* सबका कल्याण कैसे हो ? * 

दिया और कमष्डलुसे पानी भर-भरकर नौकामें गिराने लगे। 
लोगोंने कहा--'यह क्या करते हैं ?' पर कोन सुने ! वे तो 
नदीसे पानी नोकामें भरते रहे और 'जय सियाराम जय जय 
सियाराम ' कहते रहे । कुछ ही देरमें नौका घूमकर ठीक प्रवाहमें 
आ गयी, जहाँ नाविकका बश् चलता था। तब नाविकने 
कहा--'अब घबरानेकी बात नहीं रही, किनारा निकट ही है ।' 
यह सुनकर बाबाजी नौकासे जलको बाहर फेंकने लगे और 
वैसे ही 'जय सियाराम जय जय सियाराम-**** कहने लगे | 
लोग बोले--'तुम पागल हो क्या ? ऐसे-ऐसे काम करते 
हो ?' बाबाजी--'क्या बात है भाई ?' लोग-- तुमको दया 
नहीं आती ? साधु बने हो | वेष तो तुम्हारा साधुका और काम 
ऐसा मूर्खके-जैसा करते हो? लोग डूब जाते तब? 
बाबाजी--'दया तो तब आती जब मैं अलग होता। में तो 
साधु ही रहा, मूर्खका काम कैसे किया जाय ?' लोग--'जब 
नौका बह गयी तब तो तुम पानी नोकाके भीतर भरने लगे और 
जब नौका भैंवरसे निकलने लगी तब पानी वापस बाहर 
निकालने लगे | उलटा काम करते हो 2?” बाबाजी--'हम तो 
उलटा नहीं सीधा ही करते हैं । उलटा कैसे हुआ ?' लोग-- 
“सीधा कैसे हुआ ?' बाबाजी--'सीधा ऐसे कि हम तो पूरा 
जानते नहीं। मैंने समझा कि भगवानको नौका डुबोनी है। 
उनकी ऐसी मर्जी है तो अपने भी इसमें मदद करो ओर जब 
नौका प्रवाहसे निकल गयी तो समझा कि नोका तो उन्हें 
डुबोनी नहीं है, तब हमें तो उनकी इच्छाके अनुसार करना 
है--यह सोचकर पानी नौकासे बाहर फेंकने लगे। साधु ही हो 
गये तब हमें हमारे जीने-मरनेसे तो मतलब नहीं है, भगवान्‌की 
मर्जीमें मर्जी मिलाना है। पूरी जानते हैं नहीं। पहले यह जान 
लेते कि भगवान्‌ खेल ही करते हैं, उन्हें नोका डुबोनी नहीं 
है तो हम उसमें पानी नहीं भरते। पर उस समय मनमें यह 
बात समझमें नहीं आयी। हमने यही समझा था कि नौका 
डुबोनी है, यही इशारा है।' 

यह शरणागत भक्तका लक्षण है। यह तो उन संतोंने कर 
दिया; पर आपलोगोेंसे यह कहना है कि कहीं नौका डूबने लगे 
तो उसमें पानी तो नहीं भरना, परंतु रोना बिलकुल नहीं । यही 
समझना कि बहुत ठीक है, बड़ी मोौजकी, बड़े आनन्दकी बात 
है; इसमें भी कोई छिपा हुआ मड्डल है। हमने ऐसी भी एक 
बात सुनी है। एक संतोंका आश्रम है, उसी आश्रमकी नात 
कई वर्षों पहलेकी सुनी है। वहाँके महन्त थे, बड़े अच्छे थे, 
बहुत विद्वान्‌ और भगवानके बड़े भक्त थे। एक बार गड्ढाजी 
बहुत बढ़ गयीं। पहाड़से पानीका प्रवाह आया बहुत जोरसे । 
आश्रमके पीछे ऐसे बड़े जोरसे पानीका नाला आया कि मानो 


मकानको काटकर बहा ही देगा। उस समय जो बहाँके बड़े 
महन्त थे, उनका नाम याद नहीं रहा, बहुत खुश हो गये, 
प्रसन्न हो गये और गद्गद हो गये कि अब मैयाकी गोदमें 
जायँगे--मतलब, गड्जाजीमें जायँगे। दूसरे जितने थे, घबरा 
रहे थे कि मकान बह जायगा ओर वे खुश हों रहे थे। हुआ 
क्या ? पानीका नाला आया और साथमें पत्थर-ही-पत्थर 
आकर पत्थरोंका ढेर लग गया। तब पानी एक ओरसे 
निकलने लगा और मकान बच गया । बच गया तो बच गया। 
उन संतोंके हृदयमें तो यही भाव हुआ कि मैयाकी गोदमें 
जायँंगे। विचार कीजिये, माँकी गोदमें बच्चेको आनन्द आता 
है कि दुःख होता है ? उनको यही खुशी थी । प्रत्यक्ष बात तो 
डूबनेकी थी कि इतना पानीका प्रवाह बढ़ा आ रहा है; किंतु 
इन्हें खुशी हो रही है। इससे सिद्ध क्या हुआ ? करनेमें तो 
भगवान्‌की आज्ञा, इशारेके अनुसार करना है और होनेमें 
हरदम प्रसन्न रहना है। चाहे सुख आये चाहे दुःख, जो घटना 
घटे, उसमें खुश रहना है; क्योंकि जो होना है वह तो 
सब-का-सब भगवानके हाथमें है ओर करना हमारे हाथमें 
है। अतः करना सब भगवानकी आज्ञासे | होनेके नामपर जो 
होये उसमें खुश हो कि वाह ! वाह !! प्रभुकी बड़ी कृपा है। 
जो हो रहा है, उसमें यह नहीं देखना कि यह ठीक है, यह. 
बेटीक है। बल्कि यह देखे कि यह कर कोन रहा है, यह 
किसके हुक्‍्मसे, किसके इशारेसे हो रहा है। “करी गोपालकी 
सब होड़ ।' 

जो दुःख आता है, दर्द होता है, उसमें भगवान्‌की विशेष 
कृपा है। दर्द, दुःख, प्रतिकूलता--यह पापोंका फल है कि 
पुण्यका ? पापोंका फल मानते हैं तो फल भोगनेसे पाप रहेंगे 
कि मष्ट होंगे ? एवं पाप नष्ट होना भगवान्‌की कृपा है या 
अकृएः है ? शुद्धि हो रही है, भगवान्‌ कृपा कर रहे हैं--ऐसा 
विचारकर मस्त होता रहे | ज्यों टीस चले, ज्यों पीड़ा हो, त्यों 
अनुभव हो कि भगवान्‌की बड़ी कृपा है। प्रभु बड़ी कृपा कर 
रहे हैं--पतित्र बना रहे हैं। सुनार सोनेको अपनाता है तो 
उसको खूब तपाता और पीटता है, खराबी-खराबी निकाल. 
देता हैं। इसका अर्थ यह होता है कि अब वह अपनायेगा। 
इसी तरह ग्रभुने हमको अपना लिया तो अब अपनी वस्तुको 
साफ कर रहे हैं, अतः अपनेको मस्त होना चाहिये । 

अभिप्राय यह कि जो होता है, उसमें तो कोई अनिष्टकी 
सम्भावना है नहीं, उसमें तो प्रसन्नता लानी है; क्योंकि वह 
भगवानके हाथमें हैं और जो हमें करना है, वह उसकी 
आज्ञासे करना है, उसकी आज्ञाक्े विरुद्ध नहीं करना है--यह 
हमारा उद्देश्य है। इन दोके सिवा और कोई बात है 

नहीं--एक होना और दूसरा करना। तो फिर हमारा जीवन 
सब-का-सब साधनमय हो गया। अब हम सब समय मस्त 
रहें। किंतु हम मस्त नहीं रहते, तभी तो कहना पड़ता है-- 
इधर लक्ष्य नहीं है, लक्ष्य हो तो ऐसे हो सकता है। 
इसलिये चौबीस घंटोंमें एक मिनट भी ऐसा नहीं, जिस 
समयमें साधन न होता हो। अब बताओ, कौन-सा समय 
ऐसा शेष रहा, जिसमें साधन न हो | सब समय साधन ही हो 
रहा है। और अब कोन-सी प्रवृत्ति, कौन-सी क्रिया है, जो 
भगवान्‌का भजन न हो | इससे 'सर्वेषु कालेषु मामनुस्मर' हो 
जायगा। जब यह कहा है-- 
'यत्क्षणं यन्पुहूर्त वा बासुदेव न चिन्तयेत्‌ ।' 
कह हनुमंत ब्रिपति प्रभु सोई। जब तब सुमिरन भजन न होई ॥ 
--तंब अपनी विपत्ति तो दूर हो गयी। अब विपत्ति 
कहाँ रही ? सब-का-सब समय भगवान्‌का, सब-का-सब 
काम भगवानका, सब-कौ-सब वस्तुएँ भगवानकी, सब 
व्यक्ति भगवानके, सब-के-सब सम्बन्ध भगवानके और 
हमारी कोई वस्तु है ही नहीं। मन भगवानका, बुद्धि 
भगवान्‌ूकी, शरीर भगवान्‌का, प्राण भगवानके, सब 
भगवानके हैं-- 
'त्दीयं वस्तु गोविन्द तुभ्यमेव समर्पये ।' 
-- आपकी वस्तु ही, प्रभो! आपके चरणोंमें समर्पित 
है।' ऐसे होकर मस्त होते रहें । 
हमारी क्‍या हैं ? हमारे तो भगवान्‌ हैं और भगवान्‌ हैं 
इसलिये आनन्द है। फिर मौज और मस्ती रहेगी ही । 
चिन्ता दीनदयालको मो मन सदा अनन्द। 
भगवान्‌ और हम दो हैं। हमारा उनका बैंटवारा हो 
गया। मौज-मौज हमारे हिस्से आ गयी और चिन्ता-चिन्ता 
भगवानके | तुम चिन्ता नहीं करते, मैं क्यों करूँ ! भगवान्‌ 
करें। भगवान्‌ बड़े हैं, बड़े चिन्ता किया करें | भक्त नरसीजीके 
पत्र आया, बहुत बड़ा चिट्ठा कि इतना-इतना सामान छाओ 
तो आना। पत्रमें ऊपर भगवान्‌का नाम लिखनेकी रिवाज 
अनादि कालसे चली आ रही है। पत्र पढ़ा तो ऊपर 
भगवान्‌का नाम लिखा ही था, नरसीजी नाचने लंगे-- 
'पाती तो बाँच नरसी मगन भया।' 
--ल्खों-करोड़ोंकी वस्तु चाहिये। पत्रमें इतनी वस्तुएँ 
लिखी थीं कि उनकी बात पढ़-सुनकर नरसीजी नाचने लगे 
और खुश हो गये एवं गाने छंगे-- 
ऊपर नाम लिख्यो सो तो मायरो भरसी। 
नरसीलो तो बैठ्यो बैठ्यों भजन करसी ॥ 
आपलोगोंके किसी कुटुम्बी, सम्बन्धीका कोई भी काम 

पत्रमें लिखा आता हैं तो पत्रमें ऊपर जिसका नाम होता है 
उसीपर भार होता है, कहीं बालकोंपर भी कोई भार होता है ? 
बालक तो यही सोचते हैं, विवाह है, अच्छी बात है, हम तो 
मौज करेंगे, मीठा-मीठा भोजन करेंगे। अरे ! तुम तो मौज 
करोगे, पर पितापर कितना खर्चा होगा, पता है ? पर उनको 
क्या चिन्ता ? 
कितनी मौज हो रही है ! कोई नरसीजीसे पूछे--तुम 
किसके भरोसे जा रहे हो ? भरोसा क्या ? हमारे तो भगवान्‌ 
भात भरेंगे। तुम भी चलो भैया ! मीठा-मीठा भोजन करेगे। 
यहाँ अपने कोई चिन्ता-फिक्र है ? अपने तो मौज हो रही है । 
चिन्ता दीनदबालकों मो मन सदा अनन्द। 
जायो सो प्रतिपालसी रामदास गोबिन्द ॥ 
हम तो सबकी चिन्ता-फिक्रसे छूट गये । हमने तो प्रभुकी 
शरण ले ली। सब काम भगवानका हो गया। मौज हैं। 
भगवानके दस्बारसे नीचे उतरे ही नहीं। ये जो छोटे-छोटे 
बालक--छोकरे होते हैं, उनमें कोई-कोई तो ऐसे होशियार हो 
जाते हैं कि माँ गोदसे नीचे रखे तो रोने लगते हैं। उन्हें बड़ी 
अच्छी युक्ति आ गयी | इसी तरह अपने तो भगवानकी गोदमें 
चढ़ा ही रहे, नीचे उतरे ही नहीं। 
इसीलिये नारदजीने भक्तिसूत्रमें बताया है-- 
तदर्पिताखिलाचारिता तद्विस्परणे परमव्याकुलतेति 
सम्पूर्ण आचरणोंको भगवान्‌के समर्पित कर दिया और 
भगवानकी बिस्मृतिमें परम व्याकुलता--बड़ी घबराहट होती 
हैं; क्योंकि भगवानने गोदसे नीचे रख दिया | अतः यही निश्चय 
रखें कि 'हम तो गोदमें ही रहेंगे, नीचे उतरेंगे ही नहीं। अब 
तुम दुःख पाओ चाहे सुख पाओ। हम क्या करें ?' बच्चा तो 


| गोदमें ही रहेगा; भार लगे तो माँको लगे, बच्चा क्या करे | हम 


नीचे उतरेंगे ही नहीं, हम तो प्रभो | आपके चरणोंमें ही रहेंगे, 
आपकी गोदमें ही रहेंगे और मस्त रहेंगे । खूब मौज हो रही 
है। यहाँसे, सत्सड़से जाय तो खुशी-आनन्दमें ही जाय । क्या 
हो गया ? क्या, क्या हो गया, मौज हो गयी। 'क्या' तो पीछे 
रह गया अर्थात्‌ क्या'का अर्थ प्रश्न होता है, सो प्रश्न तो हमारे 
रहा ही नहीं। भगवानके यहाँ ही हम रहते हैं। भगवान्‌का ही 
काम करते हैं, भगवानके ही दरबारमें रहते हैं। मोज-ही-मौज 
है। प्रभुके यहाँ आनन्द-ही-आनन्द है। खुशी किस बातकी 
है ? तो दुःख ही किस बातका ? चिन्ता किस बातकी ? कोई 
है तो “चिन्ता दीनवयालको' । हम तो मौज करते हैं। बस, 
अभीसे ही मस्तीमें रहे। चले-फिरे, उठे-बैठे--सब समय 
मोज-ही-मौज है। उसके तो भगवध्चिन्तन ही होता है। फिर 
भगवान्‌का चिन्तन करना नहीं पड़ता। ऐसी मस्तीमें चिन्तन 

स्वतः होता है। इसीलिये धुवजीने कहा है-- 
विस्मर्यते कृतविदा कथमार्तबन्धो । 

आपको भूलें कैसे ? आप भूले जाये कैसे ? कैसे भूलें 
बताश्ये | इस जन्ममें माँ थोड़ा हो प्यार करती है | जब वह माँ 
भी याद रहती है, तब अनन्त जन्मोंसे प्यार करनेवाली माँ कैसे 
भूली जाय । सदा स्नेह रखनेवाले भगवान्‌ भूले जायें ? हमारा 
काम तो उनके चरणोंमें पड़े रहना है, उनकी ओर मुँह करना है । 
हमको याद करते हैं स्वयं वे प्रभु। एक बात याद आ गयी । 
ध्यान देकर सुनें। हम भगवानकों याद नहीं करते तब भी 
भगवान्‌ हमको याद करते हैं| इसका क्या पता ? आप जिस 
स्थितिमें स्थित रहते हैं, उस स्थितिसे ऊबते हैं कि नहीं, तंग 
आते हैं कि नहीं ? कुटम्बसे, रुपये-पैसेसे, शरीरसे, काम- 
धच्धेसे तेग आते हैं न ? क्यों आते हैं ? भगवान्‌ आपको याद 
करते हैं तब तंग आते हैं--भगवान्‌ अपनी तरफ खींचते हैं 
तब उस स्थितिसे तंग आ जाते हैं । फिर भी हम उसे पकड़ लेते 


हैं । किंतु भगवान्‌ ऐसी स्थिति रखना नहीं चाहते किसी जीवकी 
कि वह भोगोंमें, रुपयोंमें, कुटुम्बमें फँसे | अर्थात्‌ ऐसी कोई 
स्थिति नहीं जहाँ ठोकर न लगे। ऐसी कोई स्थिति हो तों आप 
बतायें | ठोकर तभी लगती है, जब भगवान्‌ हमें विशेषतासे 
याद करते हैं कि अरे । कहाँ भूल गया तू ? मुझे याद कर। 
मुझको छोड़कर कहाँ भटकता है। पर हम फिर फँसते हैं। 
भगवान्‌ यदि हमें याद नहीं करते तो हमें सुखकी इच्छा कभी 
नहीं रहती । परम सुखस्वरूप, परम आनन्दस्वरूप तो भगवान्‌ 
ही हैं। हमें भगवान्‌की इच्छा होती है, यह भगवान्‌ हमें याद 
करते हैं, अपनी ओर खींचते हैं, पर वे जबरदस्ती नहीं करते । 

सार बात यह है कि सभी काम भगवानके हैं, सभी 
समय भगवानका है, सभी व्यक्ति भगवानके हैं और सभी 
वस्तुएँ भगवान्‌की हैं। कोई भी क्रिया करते समय यह अनुभव 
निरन्तर होता रहे तो साधन निरन्तर हों सकता है, जिससे 
सबका कल्याण है ही | 


नननन और सतत 

बात बड़ी सुन्दर पूछी है । ये जो दो प्रश्न आये हैं--एक 
तो अखण्ड साधन कैसे हो; दूसरा यह कि साधन, साध्य और 
साधकका क्या स्वरूप है, इनकी एकता कैसे हो ? ये दोनों 
मिलकर एक ही प्रश्न है। एक प्रश्न आया कि में भगवान्‌का 
हूँ, भगवान्‌ मेरे हैं-- यह बात एक नयी-सी मालूम देती है 
यह कैसे समझमें आये ? ये दोनों ही प्रश्न एक ही ढंगके हैं 
और इनका एक ही उत्तर है। 

वास्तवमें साधकको जो यह बात समझमें नहीं आ रही 
है कि मैं भगवानका हूँ', भगवान्‌ मेंरे है'---इसका खास 
कारण है शरीरके साथ अपनी एकताका भाव दृढ़ है। यह 
एकताका भाव दृढ़ हो जानेसे ही यह समझमें नहीं आता कि 
मैं भगवानका हूँ, भगवान्‌ मेंरे हैं।' वास्तवमें शरीरके साथ 
इसका सम्बन्ध है नहीं, यह केवल माना हुआ है--'अहड्डार- 
विमूढात्मा कर्ताहमिति मन्यते ।” मान्यता इतनी टृढ़ हो गयी 
कि सच्ची प्रतीत होने गी। ठीक सच्ची प्रतीत होती है शरीरके 
साथ एकताका दृढ़ निश्चय हो जानेसे। किंतु जब ऐसी दृढ़ 
भावना हो जाय कि "मैं भगवानका हूँ, भगवान्‌ मेरे हैं' तब 
वह बात नहीं ठहरती | वास्तवमें शरीरके साथ इसकी एकता 
है नहीं। और थोड़ा-सा विचार करें तो यह प्रत्यक्ष बात 
हरेकके अनुभवमें आ सकती है कि पहले हमारा इस दशीर 
और राशरीरके सम्बन्धियोंके साथ सम्बन्ध नहीं था । आजसे ९० 
वर्ष पहले, १०० वर्ष पहले, इतने जो अपने बैठे हैं, इनमेंसे 
किसीका भी वर्तमान शरीरके साथ सम्बन्ध नहीं था, फिर इस 


शरीरके सम्बस्धियोंके साथ कब रहा ? तथा आजसे १०० वर्ष 
बाद इन शरीरोंके साथ सम्बन्ध नहीं रहेगा, तब फिर शरीरके 
सम्बन्धियोंके साथ कैसे रहेगा ? इस विचारसे हरेक 
भाई-बहनकी समझमें यह बात आ सकती है । दृढ़तासे समझ 
लें--'आदाबन्ते च यन्नास्ति वर्तमानेषपि तत्तथा ।' सिद्धान्त 
है--जो आदि-अन्तमें नहीं रहता है, वह वर्तमानमें भी नहीं 
है और वर्तमानमें भी वही है जो आदि-अन्तमें था। इस शरीर 
और शरीरके सम्बन्धियोंक साथ सम्बन्ध पहले नहीं था और 
अन्तमें नहीं रहेगा, अतः अब भी नहीं हैं। जब शरीरके साथ 
हमारा सम्बन्ध नहीं है तो किसके साथ सम्बन्ध है ? हमारा 
सम्बन्ध प्रभुके साथ है| वास्तवमें है ही भगवानके साथ सच्चा 
सम्बन्ध। शरीर और कुठुम्बियोंके साथ तो सम्बन्ध माना हुआ 
है, किंतु प्रभुके साथ सम्बन्ध स्वतःसिद्ध है। 

जो मान्यता होती है। उसमें मूल कारण होता हैं 
अनजानपना, और अनजानपना आता नहीं है, अनादि सिद्ध है 
यानी इसका आना नहीं होता, जाना तो हो सकता है। अभी 
कोई किसी भाईसे पूछे कि 'तुम्हें फ्रेंच भाषा आती हैं ?' वह 
कहेगा--'नहीं आती ।' फिर पूछे--कबसे ? तो यह प्रश्न ही 


| नहीं हो सकता | अनजानपना कबसे है यह प्रश्न नहीं बनता । 


इसलिये वेदान्तमें अज्ञानको अनादि माना है। अतः अज्ञान--- 
अनजानपना अनादि है। फिर भी आप यह प्रश्न करें कि हम 
तो इसे जानना ही चाहते हैं--यह अनजानपना आया 
कहाँसे ? इसका असली उत्तर तो हो गया, पर फिर भी पूछें तो 

यह उत्तर है कि 'यह अनजानपना तभीसे आया, जबसे 
आपने, जो अपना नहीं है, उसको अपना माना ।' इसपर प्रश्न 
होता है कि जो अपना नहीं है उसको अपना क्यों माना ? 
इसका एक तो कारण अज्ञान है, अतः यह मान्यता अज्ञानका 
कार्य है। दूसरी बात यह है कि 'हमने माना तो था इसके 
तत्त्तको जाननेके लिये, पर उसे तो हम भूल गये और उसको 
अपना मानकर बैठ गये ।' ह 

जैसे भारतीय संस्कृतिके अनुसार द्विजातियोंके लिये यह 
विधान है कि पहले ब्रह्मचर्याश्रमका पालन करो, फिर गृहस्थ 
बनो | ब्रह्मचारी दो तरहके होते हैं--१-नेष्टिक-बह्मचारी, 
२-उपकुर्वाण। जो ब्रह्मचर्याश्रमसे ब्रह्मचर्याश्रममें ही रहें 
अथवा सीधे संन्यासाश्रममें चले जायैं-- सदाके लिये 
अखण्ड ब्रह्मचारी बनें, वे नेष्ठिक-ब्रह्मचारी कहलाते हैं और 
जो ब्रह्मचर्याश्रमका यथावत्‌ पालन करके उसकी समाप्ति-स्नान 
करके गृहस्थाश्रममें प्रविष्ट हों; फिर क्रमसे वानप्रस्थाश्रम और 
संन्यासाश्रममें जाये, वे कहलाते हैं-- उपकुर्वाण ब्रह्मचारी | 
ये दो भेद क्यों हुए ? ये दो भेद इसलिये हुए कि मानव-शरीर 
मिला है परमात्माकी प्राप्तिके लिये और जो परमात्माकी प्राप्ति 
चाहता है, उसको संसारका त्याग करना पड़ता है। संसार- 
त्यागकी बात सुनकर हम डर जाते हैं। पर संसारके त्यागका 
अर्थ यह नहीं है कि हम यहाँसे भागकर चले जायें । जंगलर्मे 
ही चले गये, तो क्‍या जंगल संसार नहीं है ? ओर जिस 
शरीरको लेकर जाते हैं वह शरीर क्या संसार नहीं है ? 
संसारके त्यागका मतलब है शरीर, इन्द्रियाँ, अन्त:करण, मन, 
बुद्धि, प्राण आदि पदार्थो्में अहंता-ममताका त्याग। यही 
संसारका त्याग है। परमात्माकी प्राप्ति चाहते हो तो संसारका 
त्याग करना पड़ेगा अर्थात्‌ सांसारिक वस्तुओंके साथ 
अहंता-ममता नहीं रख सकोगे। अहंता-ममता रखोगे तो 
परमात्माकी प्राप्ति नहीं होगी--यह निश्चित बात है। जब हम 
त्याग करते हैं तब हमारे मार्गमें बाधा देनेवाली है भोगोंकी 
रागवृत्ति, संग्रह और सुखकी आसक्ति | सांसारिक सुख लेने, 
भोगोंका सुख लेने, संग्रहका सुख लेनेकी आसक्ति ही त्यागमें 
बाधक होती है। ब्रह्मचर्याश्रममें ऐसा विचार क्रिया जाय कि 
इसका त्याग करके परमात्माकी ओर चलना है तो विचारद्वारा, 
विवेकद्वारा, शास्त्रद्वारा, उपदेशद्वारा हम इनको छोड़ना चाहते 
हैं, पर कैसी जबरदस्ती हो रही है कि छूटती नहीं है, किसी 
तरह छोड़ सकते ही नहीं | तब कहा कि 'तुम अब गृहस्थाश्रममें 
जाओ, इसे देखों--- पदार्थ क्या हैं और कैसे हैं ? किन्तु जब 
हम विचारके द्वारा इनको छोड़नेमें समर्थ हो जाते हैं तब कहते 
हैं--'तुम नैष्ठिक-ब्रह्मचारी बन जाओ ।' तो ये दो पथ बहाँसे 


इसलिये हुए कि अधिकारी दो- तंरहके हैं। गृहस्थाश्रमका 
धारण करना किसलिये हुआ ? विचारद्वारा जिस भोगासक्तिका 
हम नाश न कर सके, उसका ज्ञान करके, उसे जानकर, 
समझकर, भोगकर उसका तत्त्व समझमें आ जाय तब उसका 
त्याग कर दें इसलिये | निष्कर्ष यह कि गृहस्थाश्रमकों धारण 
करना त्यागके लिये होता था, न कि रागके लिये--सदा 
फँसनेके लिये। यह राग करना हमारी संस्कृति ही नहीं है। 
जैसे यह सिद्ध हो गया कि गहस्थाश्रममें हम क्यों प्रविष्ट 
हुए ? त्यागके लिये, वैसे ही अज्ञानसे हमने यह सम्बन्ध क्यों 
जोड़ा ? त्यागके लिये। इसीलिये इसे अपना माना। त्याग 
पहले क्‍यों नहीं हुआ ? त्याग कर नहीं सके। अतः 
गृहस्थाश्रमको अपनाया । गृहस्थाश्रमको अपनाकर क्या करें ? 
गृहस्थाश्रमको अपनाकर शास्त्रीय रीतिके अनुसार उसका 
पालन करें। शास्त्रीय रीति साथमें लाते ही भोगोंमें सीमितपना 
आ जायगा। देश-काल-वस्तु सब सीमित हो जायगी और 
सीमित होकर उसके नियम भी हो जायेंगे कि ऐसे-ऐसे भोगो । 
अतः सीमित पदार्थेके साथ सम्बन्ध और नियमपूर्वक 
भोगनेका सम्बन्ध--ये दो बातें रहेंगी। इसीको धर्म कहते हैं 
यानी धर्मके अनुसार गृहस्थाश्रमका पालन करों। फिर क्या 
होगा ? उच्छूछ्लुछ भोग नहीं भोग सकते। इससे एक तो 
हमारा जीवन नियमित हो जायगा और दूसरी उसमें एक 
विलक्षण बात और हो जायगी कि हमारा उद्देश्य त्यागका 
रहेगा। ये दो चीजें साथ होनेसे वैरग्य अवश्य होगा ही-- 
धर्म ते बिरति जोग ते ग्याना। ग्यान मोच्छप्रद बेद बखाना॥ 
धर्म ते बिरति--'एक स्त्रीके साथ विवाह करो' तो 
सीमित हुआ न ? एक गृहस्थमें रहो, एक परिवारमें रहो, एक 
घरमें रहो, यह तुम्हाश और यह तुम्हारा नहीं | तो यह तुम्हारा 


| भी अपना कैसे है ? जब सारा संसार एक है तो एक घर 


आपका केसे ? एक परिवार आपका कैसे ? उतने ही रुपये 
आपके कैसे ? यह समष्टि पदार्थॉमेंसे नमूना आपको दे दिया 
गया कि इस नमूनेके साथ न्याययुक्त बर्ताव करते हुए, सबका 
पालन-पोषण करते हुए आप इनके सुखोंको लें और भोगें। 
भोगकर देखें इसका नमूना | किसलिये ? त्यागके लिये। तो 
स्वतः आपके त्याग होगा। धर्मका अनुष्ठान करनेसे वैराग्य 
होता ही है, होता ही है। भागवतमें लिखा है-- 
धर्म: स्वानुप्ठित: पुंसां विष्वक्सेनकथासु यः। 
नोत्पादयेद्‌ यदि रतिं श्रम एवं हि केवलम्‌॥ 
धर्मका अच्छी तरह अनुष्ठान किया जाय और भगवानके 
चरणोंमें यदि प्रीति उत्पन्न नहीं हुई तो धर्मका अनुष्ठान नहीं 
हुआ, केवल परिश्रम हुआ, परिश्रम--'श्रम एब हि केवलम्‌ ।' 


* अखण्ड साधन * 


७०-००. ए्‌एफ-क+ ५3००० नमक स्‍कीपमन+3 कम +»--न---नमन-न न पका एननननन न ५3 भ3+3+3+++-नंम-ंमनभ-म--न-मन न वयीएककनननननमनमक 33 +3+3+-+न-न-त-त-_-_-ाननन- सन 


यह नियम है कि धर्मपूर्वक विषयोंका सेवन करनेसे वैराग्य 
होता है। सोचिये, धर्मपूर्वक सेवन करता है किस उद्देश्यसे ? 
रागको मिटानेके उद्देश्यसे | जब रागकी प्रबलता होती है तब 
मनुष्य धर्म-कर्म नहीं देखता; फिर तो रागपूर्वक विषय-सेवन 
करता है। उस विषय-सेवनसे तो विषयका राग बढ़ेगा ही, 
बैराग्य नहीं होगा । आज बूढ़े हो जानेपर भी वैराग्य नहीं होता । 
कारण क्या है? भोग भोगनेके लिये भोग भोगते हैं 
णागपूर्वक भोग भोगते हैं। सुख लेनेके लिये भोग भोगते हैं। 
इससे वेराग्य ब्रह्मजीकी आयु समाप्त हो जायगी तब भी नहीं 
होगा । और उद्देश्य यदि इनके तत्त्तकों जानकर त्यागका है तो 
नियमपूर्वक विषयोंकों भोगनेसे अरुचि हो जाती है। अतः हम 
देख लें। संतोंने कहा है-- 
गुल सोर बबूला आग हवा सब कीचड़ पानी मिट्टी है। 
हम देख चुके इस दुनियाको सब धोखेकी-सी टट्टी हैं ॥ 
तथा-- 
चाख चाख सब छॉड़िया माया रस खारा हो । 
नाम सुधा रस पीजिए छिन बारंबारा हो॥ 
लगे हमें राम पियारा हो ॥ 
अतः 'बाख चाख सब छाँडिया माया रस खारा 
हो '--जब यह कड़वा लगेगा तब खतः छूटेगा । 
हमने जो शरीरके साथ सम्बन्ध जोड़ा था, वह जैसे 
गृहस्थाश्रमी पुरुष अपनी एक पत्नीके साथ सम्बन्ध जोड़ते हैं 
वैसे ही जोड़ा था त्यागके लिये। कितु उसको भूल गये। 
इसका नाम है अज्ञान--मूर्खता । 
अतएव अब इसे याद कर लें कि 'हमने इसके साथ 
सम्बन्ध जोड़ा है केवल त्याग करनेके लिये।' त्याग करनेके 
लिये ही परीक्षा करना हैं ओर देखकर छोड़ देना है जिससे 
आगे चलकर हमारा मन कभी न चले। शरीरके साथ 
अपनापन माना हुआ है। यदि इसको हमने नहीं छोड़ा, यह 
हमसे नहीं छूटा तो इसके तत््वको जान लें। जब आप इसके 
तत्त्वको जान लेंगे तब इसके साथ सम्बन्ध रहेगा नहीं | 
इसीलिये भगवानने कृपा करके संसार्की ऐसी सुन्दर 
रचना की है कि कोई वस्तु कभी भी एकरूप नहीं रहती | यह 
भगवान्‌ क्रियात्मक उपदेश दे रहे हैं जीवॉकी कि जिसके साथ 
तुम सम्बन्ध जोड़ोगे वह उस रूपमें नहीं रहेगा । यह एक बात 


जज 


विनोदसे कह देते हैं कि भगवानके ओर जीवके बीचमें एक 


हठ हो गया है। जीव तो कहता है--में सम्बन्ध जोड़ेंगा। 
भगवान्‌ कहते हैं-- बच्ू ! में सम्बन्ध तोड़ँगा । जीव कहता 
है--मैं बच्चा हूँ। भगवान्‌ कहते हैं--बचपनको नहीं रहने 
हँगा | वह कहता है--मैं जवान हूँ । भगवान्‌ कहते हैं--इसे 

भी नहीं रहने दूँगा। जीव कहता है-- यह इतना मेरा परिवार 
है। भगवान्‌ कहते हैं--इसे भी नहीं रहने दूँगा। जीव कहता 
है---इतना धन मेरे पास है। भगवान्‌ कहते हैं--यह भी नहीं 
रहने दूँगा। वह कहता हैं--में बड़ा स्वस्थ हूँ। वे कहते 
हैं--नहीं रहने दूँगा। वह कहता है--में बीमार हूँ। वे कहते 
हैं--इसे भी नहीं रहने दूँगा। भगवान्‌ कहते हैं-- जिनके 
साथ तू सम्बन्ध जोड़ेगा, मैं उन सबका सम्बन्ध-विच्छेद करता 
रहूँगा। तू जोड़ता जायगा तो में तोड़ता जाऊँगा। 

यहाँ सम्बन्ध तोड़नेका अर्थ क्या है--आगे नया सम्बन्ध 
न जोड़ना, तब पुराना सम्बन्ध अपने-आप टूट जायगा, क्योंकि 
बह तो छूटनेहीवाला है-- 

अंतहिं तोहि तजेंगे पामर ! तू न तजे अब ही तें। 
मन पछितैेहै अवसर बीते ॥ 

अतः इसका तत्त्व जाननेके लिये ही सम्बन्ध जोड़ा है, न 
कि सम्बन्ध रखनेके लिये। 

और तो क्या कहें; आप जिनको संत, महात्मा, विरक्त, 
त्यागी, अच्छे पुरुष मानते हैं, उनके साथ भी सम्बन्ध जोड़ना 
वास्तवमें सम्बन्ध तोड़नेके लिये है। यह बात कड़वी लगती 
है, पर बात यही है। गृहस्थाश्रम छोड़कर साधु बन गये ओर 
गुरुजीके साथ सम्बन्ध जोड़ा | गुरुजीके साथ सम्बन्ध रखनेके 
लिये थोड़े ही जोड़ा है। गुरुजी बता देंगे कि 'भाई ! तुम्हारा 
सम्बन्ध सदा रहनेवाले असली स्वरूपके साथ है। इन सबके 
साथ सम्बन्ध रहनेवाला नहीं है। अतः सबसे सम्बन्ध तोड़नेके 
लिये ही इनसे सम्बन्ध जोड़ना है, न कि इनके साथ ही मर 
मिटना है। इस जोड़े हुए सम्बन्धको नित्य मान लेते हैं, यही 
गलती है। हमने जो शरीरके साथ सम्बन्ध मान लिया, इसीसे 
यह गलती हुई है। तो अब हम क्या करें ? 

“शरीर मैं हूँ'--यह भाव होनेसे हीमें भगवानका हूँ, 
भगवान्‌ मेरे हैं' यह बात समझमें नहीं आती। समझमें न 
आनेमें कारण शरीस्के साथ तादात्य सम्बन्ध रहता है। 
जीव बास्तवमें परमात्माका है ओर परमात्मा जीवके हैं--यह 
इसका असली सम्बन्ध है। इसलिये जो अच्छे संत-महात्मा 
होते हैं, वे यही उद्देश्य रखते हैं, यही उपदेश देते हैं कि 
“तुम परमात्माके हो और परमात्मा तुम्हारे हैं। तुम यह 
झरीर नहीं हो ।' 

जबतक शरीरके साथ 'मैं' पन बना हुआ है, तबतक 
साधन अखण्ड नहीं होगा। यह प्रश्न था कि 'अखण्ड साधन 
कैसे हो ?' जबतक आपका इस शरीरमें मेंपन और मेरापन है 
तबतक साधन अखण्ड नहीं होगा। जरा ध्यान दें, अखण्ड 
क्या होता हैं और खण्ड क्‍या होता है ? जो मैंपन है, वह 

अखण्ड होता है। आपको कभी भी पूछा जाय, यहीं उत्तर 
होगा-- में हूँ। इसको आप चाहे याद रखें, या बिलकुल गाढ़ 
नींद आ जाय, चाहे व्यवहारमें बिलकुल भूल जायें, परन्तु में 
अमुक वर्णका, अमुक आश्रमका हूँ, यह आपको बिना याद 
किये भी याद है, बिना स्मृतिके भी यह स्मरण है। आपको 


याद ही नहीं, होश ही नहीं कि किस काममें लगे हैं, पर जहाँ | 


जरा सावधान हुए, वहाँ 'में हूँ' यह भाव है। फिर वही नाम 
वही गाँव, वही वर्ण, वही आश्रम ओर अपनी बैंसी-की-बेंसी 
स्थिति दिखलायी पड़ेगी, स्वप्नमें भी । इसलिये 'मैं'-के साथ जोड़ा 
हुआ सम्बन्ध अखण्ड होता है। 'मैं'-का सम्बन्ध भगवानके 
साथ न जोड़कर संसारके साथ जोड़े रखते हैं और भजन 
करना चाहते हैं अखण्ड । असम्भव बात है। चाहे इस कान 
सुनें, चाहे उस कान | आप मानें या न मानें । प्रमाण मिले चाहे 
न मिले। हमें तो भाई ! संदेह है नहीं। आपको संदेह हो तो 
आप भले ही न मानें। आपसे हमारा कोई आग्रह नहीं। 


वर्षोंतक सत्सज्-भजन करते हुए भी निरन्तर भजन नहीं 


होता--इसके अनेक कारणोंमें बहुत मुख्य और बड़ा कारण 
है कि आपने अहंताके साथ साधनका सम्बन्ध नहीं जोड़ा है। 
साधन तो करते हैं ओर संसारका चिन्तन होता है। जो होता 
है तह असली है और जो करते हैं वह होता है नकली। 
असली होगा वही अखण्ड होगा। नकली अखण्ड कैसे 
होगा ? नकल करेंगे, छूट जायगी; फिर होगी, फिर छूट 
जायगी। तो हम क्या करें |! यदि अखण्ड साधन करना चाहते 
हैं तो 'में भगवानका हूँ' इस बातको समझें, चाहे मान लें। 
प्रभुके साथ सम्बन्ध जुड़नेसे आपपर जिम्मेवारी आ जाती है 
कि अब और करना ही क्या है, साधन ही करना है। मैंने उस 
दिन कहा था न कि 'साधन ही करना है, साधन भी करना हैं, 
यह नहीं ।' हमारे भाई-बहन साधन भी करते हैं। यह भी कर 
लो, घंटा-दो-घेटा समय लगा दो, बारह महीनेमें दो-चार 
महीने लगा दो, यह भी कर लो ओर घरका काम तो करना 
ही है। वह तो 'ही' हैं और यह 'भी' है। यह मिटेगी नहीं, 
इस तरह जबतक आप संसासके साथ सम्बन्ध मानते हैं; 
तबतक वह सम्बन्ध संसारसे ही रहेगा। 

विचार करके देखें तो संसारका सम्बन्ध था नहीं और 
रहेगा नहीं। मैंने जो संसास्का सम्बन्ध बतलाया, यह तो मैं 
स्थूल रीतिसे कहता हूँ। सूक्ष्म रीतिसे देखें तो बिलकुल 
सम्बन्ध है ही नहीं, एक क्षण भी सम्बन्ध नहीं है। जैसे 
'गड्लाजीका यह जल बहता हुआ एक क्षण भी स्थिर नहीं है 
परंतु स्थूल दृष्टिसे देखें तो कहते हैं, कलसे इसी सीढ़ीपर जल 
चल रहा है, जैसा कल था वैसा ही आज है, उतनेहीपर चल 

रहा है, वही है और सूक्ष्म रीतिसे एक क्षण भी वह जल वहाँ 
नहीं है, जहाँ कल था या एक क्षण पूर्व था | यदि एक क्षणके 
बाद उसी जगह वह स्थिर रहे तो सदाके लिये ही स्थिर 
रहना चाहिये; कितु एक क्षण भी स्थिर कहाँ ? इसी प्रकार 
ये शरीर, इच्द्रियाँ, मन, बुद्धि, ग्राण एक क्षण भी स्थिर 
नहीं हैं। क्योंकि-- 
क्षणपरिणापिनो भावा ऋते चितिशक्ति: 

उस चेतनशक्तिके सिव्रा सब क्षणपरिणामी हैं। 
क्षणपरिणामीके साथ आपने अपना अपनापन कर लिया, 
इसीसे अपना अपनापन आपको दिखलायी नहीं देता है । तब 
यह केसे समझमें आये कि 'मैं भगवानका हूँ, भगवान्‌ मेरे 
हैं।' वस्तुतः हैं ही भगवान्‌ अपने और अपना कोई है ही नहीं | 
गहराईमें उतरकर देखें, कोई अपना नहीं है। ओरे ! शरीर ही 
अपना नहीं, तो दूसरा अपना कैसे रहेगा ? और शरीरसे 
सम्बन्ध जोड़नेसे ही वह अपना केसे ? 

इसपर यदि कहते हैं--अब क्या करें ? अपनापन 
दृढ़तासे दिखलायी दे रहा है इसे कैसे हटायें, तो इसके लिये 
एक बड़ी ही सरल और बहुत बढ़िया युक्ति है। इसे 
बहन-भाई, छोटा-बड़ा, पढ़-अनपढ़ हरेक कर सकता है। 
वह क्या है ? साधकका एक जीवन है। इस जीवनके दो 
विभाग (बँंटवारा) कर लेने चाहिये | एक तो असली, दूसरा 
नकली। यह मान लेना चाहिये कि एक असली है, एक 
नकली है। जैसे स्वाग खेलनेवाला जिस स्वाँगको पहनता है 
उसको नकली मानता है, असली नहीं मानता | और स्वयं जो 
मैंपन होता है उसको असली मानता है, नकली नहीं। इसी 
तरह हमलोगोंने जो शरीर घारण किये हैं--- यह हमारा स्वरूप 
असली नहीं है। यह स्वाँग है और हम स्वाँग धारण करनेवाले 
हैं--इनके साथ में-मेरापन करनेवाले हैं। अतः हम तो हए 
भगवान्‌के और स्वाँग लिया संसारका | आज बात उल्टी हो 
रही है--हम हैं संसारके और स्वाँग करते हैं भगवद्धजनका ! 
अतः स्वाँग करके जो भजन करते हैं वह भजन दृढ़-- 
अखण्ड कभी होगा ही नहीं, होगा ही नहीं, होगा ही नहीं । 
स्वाग अखण्ड कैसे होगा ? स्वाँग तो खेलके समय रहेगा, 
बादमें नहीं रहेगा | तो इसका हमें परिवर्तन करना होगा, इसे 
बदलना होगा कि 'में भगवान्‌का हूँ, भगवान्‌ मेरे हैं।' इस 
जरीरसे पहले भी में शरीर नहीं था ओर झरीर मेरा नहीं था 
एवं इसके बाद भी यह मैं-मेरा नहीं रहेगा, किंतु यह स्वयं 
रहेगा। इसलिये इसको भगवानका मानो तो भगवानका है 


भगवान्‌का न मानो तो अपना-आप है। 


आप जो बालक बने थे वही आज बूढ़े बने हैं। आपका 

शरीर वह नहीं, संग वह नहीं, गिरोह बह नहीं, वेष बह नहीं, 
समय वह नहीं, अवस्था और वर्ष भी वह नहीं, फिर भी आप 
कहें कि मैं वही हूँ--बड़े भारी आश्चर्यकी बात है ! सबका 
अनुभव है, परंतु कोई ध्यान नहीं देता | वस्तुतः यह मेँ नहीं हूँ, 
मैं तो मैं हूँ, वह अखण्ड हूँ, क्योंकि में जो बालकपनमें था बही 
आज हूँ। कोई पूछे-- सामग्री आपकी कौन-सी वही है ? 
बुद्धि, विचार, लक्ष्य, उद्देश्य, कोई-सा भी वह नहीं है, किंतु 
आप वही हैं। शरीर वह नहीं, परिस्थिति बह नहीं, देशकाल 
वह नहीं, गिरोह बह नहीं, वस्तुएँ वे नहीं, अवस्था वह नहीं, 
आपका ध्येय वह नहीं, विद्या-विचार वह नहीं। जब ये सब 
बदल गये तो आपका सम्बन्ध इनसे केसे ? 

यह तो सब स्वाँग है। आप इन सबको जाननेवाले अलग 
हैं | वह जो जाननेवाले आप हैं, वही भगवानके हैं । यह सब तो 
संसारकी चीजें हैं। स्वाँग खेलनेवालेको स्वाँग कम्पनीसे मिलता 
है, पोशाक कम्पनीसे मिलती है और वहाँ जो स्टेज--रंगमंच 
होता है, वह भी कम्पनीका ही होता है। उसीके स्वाँगसे उसीके 
रंगमंचपर उसीकी प्रसन्नताके लिये और दर्शकोंकी प्रसन्नताके 
लिये स्वाँग खेलते हैं। दर्शकोंकी प्रसन्नता भी मालिककी 
प्रसन्नताके लिये ही होती है। दर्शक प्रसन्न न हों तो मालिकसे 
इनाम न मिले । इसी तरह आपने जो स्वाँग धारण किये हैं, उन 
स्वागोंके अनुसार बढ़िया-से-बढ़िया काम करना है, पर स्वाँग 
मानकर करना है। इसीका नाम है धर्मका अनुष्ठान | 

स्वॉँगके अनुसार खेलनेके लिये एक पुस्तक होती है, 
पुस्तकोंसे यह सिखाया जाता है कि इतने शब्द आप बोलें, 
इतने वे बोलें । वैसे ही हमारी पुस्तकोंमें लिखा है कि गृहस्थको 
यह करना चाहिये, पुरुषको ऐसा करना चाहिये, स्नीको ऐसा 
करना चाहिये, पुत्रको ऐसा करना चाहिये। और यह सब स्वाँग 
करना है केवल जनताकी प्रसन्नताके लिये | सब लोग कहें-- 
“गृहस्थाश्रम बड़ा उपयोगी है। वाह, वाह, वाह,'--इस प्रकार 
ठीक तरहसे उसे करना है, पर वाह-वाह लेनेकी भावनासे नहीं 
करना है। केवल अपनी आसक्ति मिटानेके लिये, स्वाँगके 
अनुसार प्रभुकी आज्ञाका पालन करनेके लिये; किंतु इसे सच्चा 
न माने | इसका नाम कर्मयोग है। 

इस तरहसे किया जाय तो स्वतः आसक्ति मिटती है ओर 
स्वाभाविक ही राग मिटता है। इसीलिये क्रहा गया है-- “धर्म 
ते बिरति' धर्मका अनुष्ठान करनेसे वैराग्य होता ही है। धर्मको 
छोड़कर आसक्तिसे विषयोंका सेवन करेंगे तो विषय-सेवनसे 
कभी वैराग्य हो सकता ही नहीं, सम्भव ही नहीं। अतः उद्देश्य 
वैराग्यका हो ओर नियम भी वही रहे | स्वाँगके अनुसार कार्य 

बढ़िया-से-बढ़िया करना है, पर मानना है उसे स्वाँग । स्वाँगमें 
कमी आ जाय तो गड़बड़ी और स्वाँगको सच्चा माने तो 
गड़बड़ी । इसलिये पालन करनेमें कमी आवे नहीं ओर सच्चा 
माने नहीं । इससे क्या होगा ? जैसे स्वाँग पहनकर पैसे कमाये 
जायँगे, वे भी जायँगे आपके घरमें ओर स्वॉगरहित हो आप 
काम करेंगे वे पैसे भी जायँंगे आपके घरमें | ये दोनों पैसे ही 
आपके घरमें जायँँगे। वैसे ही आप एकान्तमें बैठकर 
भजन-ध्यान कर रहे हैं तो अब स्वाँग नहीं, अब तो अपने 
भरगवान्‌की उपासना कर रहे हैं और गृहस्थ बनकर काम कर 
रहे हैं तो यह संसारमें स्वॉग खेल रहे हैं । पर दोनॉंका मतलब 
भजनसे होगा। इससे भगवानके यहाँ ही दोनोंकी भर्ती होगी 
और भजन अखण्ड होगा। यदि भजन-ध्यान, कीर्तन-सत्सड़ 
तो हुआ भगवान्‌का भजन, उधर और व्यवहार--व्यापार 
हुआ हमारा काम इधर तो यह अखण्ड भजन नहीं होगा। सब 
काम भगवानका हो | 
तदर्थ कर्म कौन्तेय ............ ॥ (गीता ३। ९) 
मर्दर्थभपि कर्माणि कुर्वन्‌ सिद्धिमवाप्स्यसि ॥ 
(गीता १२ | १०) 
भगवानके लिये कर्म करते हैं, प्रभुका ही काम करते हैं 
तो भजन होगा सभी ओर तथा जहाँ काम छूटेगा, भगवानूमें 
मन लगेगा। जैसे रुपयोंके लिये व्यापार करता है तो जहाँ 
दूकान बंद किया कि चट रुपयोंका चिन्तन होता है, रुपयोंका 
विचार होता है, रुपयोंकी गिनती होती है | दूकान बंद हो जाती 
है, बाजार बंद हो जाता है, फिर भी दीपक जलाकर बेटे हैं। 
क्या करते हैं ? रोकड़ जोड़ते हैं। अब रोकड़ क्यों जोड़ते हो ? 
तो कहता है--व्यापार किसलिये किया था ? जिसके लिये 
किया था उसीमें बृत्ति लगती है। इसी प्रकार गृहस्थका काम 
किसलिये किया ? प्रभु-प्राप्तिके लिये। तो जहाँ काम छूटा कि 
मन प्रभुमें लग जायगा, चट लग जायगा। व्यापार-कार्य 
आरम्भ करो तो रुपये केसे पैदा हों--यह ध्यान रहेगा, चाहे 
रुपयोंकी याद रहे या न रहे, पर रुपयोंके लिये काम है । अतः 
रुपयोंकी अखण्ड स्मृति, रुपयोंका ध्येय अखण्ड रहेगा। वैसे 
ही यदि प्रभुके लिये ही भजन-ध्यान है और प्रभुके लिये ही 
गृहस्थाश्रमका काम है तो सब्र कार्योंमें अखण्डपना है । जो यह 
अखण्डपना पकड़नेवाला है वह 'साधक' होता हैं; अखण्डपना 
रखना 'साधन' होता है और उससे जो अखण्डकी प्राप्ति है वह 
'साध्य' होती है। फिर आपसे-आप ये सब हो जायैँगे। 
इस प्रकार 'हम भगवानके हैं' यह केसे समझें ओर 
'अखण्ड भजन कैसे हो '--इन दोनों प्रश्नोंका उत्तर हो गया ! 


क्चञ्ज् और तू - 


माँ! 


एक सूरदास भगवान्‌के मन्दिर्में गये तो लोगोंने उनसे 
कहा--'आप कैसे आये ?' वे बोले--'मगवानका दर्शन 
करनेक्रे लिये लोगोंने पूछा--'तुम्हारे आँखें तो हैं नहीं, दर्शन 
किससे करोगे ?' वे बोले--दर्शनके लिये मेरे नेत्र नहीं हैं तो 
क्या ठाकुरजीके भी नेत्र नहीं हैं ? वे तो मेरेको देख लेंगे न ! वे 
मेरेको देखकर प्रसन्न हो जायँंगे तो बस, हमारा काम हो गया ।' 

अब भाइयो ! बहिनो ! ध्यान दो | जैसे हमारे नेत्र न हों 
तो भी भगवानके तो नेत्र हैं ही, उनसे वे हमारेकों देखते हैं, 
ऐसे ही सज्जनो | हमारेको भगवानका ज्ञान न हो, तो क्‍या 
भगवान्‌कों भी हमारा ज्ञान नहीं हैं? हमारी जानकारीमें 
भगवान्‌ नहीं आये तो हम सूरदास हुए, तो क्या भगवान्‌की 
जानकारीमें हम नहीं हैं ? जब हम उनकी जानकारीमें हैं तो 
हमें कभी किसी बातकी चिन्ता करनी ही नहीं चाहिये । जैसे, 
बालक जबतक अपनी माँकी दृष्टिमें है, तबतक उसका अनिष्ट 
कोई कर नहीं सकता और उसके लिये जो कुछ भी चाहिये, 
उसका सब प्रबन्ध माँ करती है, ऐसे ही जब हम भगवान्‌की 
दृष्टिमें हैं, उनकी दृष्टिसि कभी ओझल होते ही नहीं तो हमारे 
लिये रक्षा, पालन, पोषण आदि जो कुछ आवश्यक है, बह 
सब कुछ बे करेंगे। 

भगवानने गीतामें कहा--अभ्राप्तिकी प्राप्ति करा देना ओर 
प्राप्तकी रक्षा करना--ये दोनों काम में करता हूँ---'योगक्षेमं 
वहाम्यहम' (९।२२) मेरेमें चित्त लगनेसे तू सम्पूर्ण 
विप्नोंकी मेरी कृपासे तर जायगा'--“मचित्त: सर्वदुर्गाणि 
मत्मसादात्तरिष्यसि' (१८ । ५८) और “अविनाशी शाश्वत- 
पदकी प्राप्ति भी मेरी कृपासे हो जायगी'--मदठ्मसादादबाप्नोति 
शाश्रतत पदमव्ययम' (१८ । ५६) । तात्पर्य हैं कि उनके 
ज्ञानमें हम हैं, हमारेपर उनकी कृपा है, तो वे विश्नोंसे भी रक्षा 
करेंगे और अपनी प्राप्ति भी करा देंगे। परंतु हमारा चित्त 
भगवान्‌में रहना चाहिये। हमारा विश्वास, भरोसा सब 
भगवानपर रहना चाहिये। हमारा विश्वास, भरोसा उनपर न 
रहनेपर भी वे तो हमपर कृपा करते ही हैं। हमारा सब प्रबन्ध 
वे कर ही रहे हैं। हमारा जैसे कल्याण हो, हमारे प्रति उनकी 
वैसी ही चेष्टा रहती है । 

हम सुख और दुःखको दो रूपोंमें देखते हैं कि सुख 
अलग है और दुःख अलग है। परन्तु भगवानके यहाँ 
सुख-दुःख दोनों अलग-अलग नहीं हैं। जैंसे--'लालने 
ताडने मातुर्नाकारुण्य यथार्भके | तद्ददेव महेशस्थ नियन्तु- 
गुणदोषयों: ॥' लालन-प्यारमें और मारमें माँके दो भाव 


नहीं होते। एक ही भावसे माँ बच्चेका लालन-प्यार करती है 
और ताड़ना भी कर देती है अर्थात्‌ प्यारभरे हृदयसे प्यार भी 
करती है और हितभरे हाथसे थप्पड़ भी लगा देती है। तो क्या 
माँ बालकका अनिष्ट करती है ? कभी नहीं | ऐसे ही भगवान्‌ 
कभी हमारी मनचाही बात कर दे और कभी हमारी मनचाही 


न करके थप्पड़ लगा दे, तो भगवानके ऐसा करनेमें देखना 


चाहिये कि वह हमारी माँ है। माँ! वह हमारे मनके 
अनुकूल-प्रतिकूल जो कुछ करे, उसमें हमारा हित ही भरा है 
चाहे हम उसे न समझें। माँकी चेष्टाको बालक समझ 
सकता हैँ क्या ? माँकी चेष्टाको समझनेकी बालकमें ताकत 
है क्या 2? बालकमें वह ताकत है ही नहीं, जो माँकी चेष्टाको 
समझ सके | बालकको तो माँकी चेष्टाको समझनेकी जरूरत 
ही नहीं है। बह तो बस, माँकी गोदमें पड़ा रहे। ऐसे ही 
“भगवान्‌ क्‍या करते हैं, कैसे करते हैं' इसे समझनेकी हमें 
कोई जरूरत नहीं है। वे कैसे हैं, कहाँ रहते हैं, इसको 
जाननेकी भी हमें कोई जरूरत नहीं है। कया बच्चा माँको 
जानता है कि माँ कहाँ पैदा हुई है ? किसकी बेटी है? 
किसकी बहिन है ? किसकी स्त्री हैं ? किसकी देवरानी है ? 


| किसकी जेठानी है ? किसकी ननद हैं ? किसकी बूआ है ? 


माँ कहाँ रहती है ? किससे इसका पालन होता है ? माँ क्‍या 
करती हैं ? किस समय किस धश्धेमें लगी रहती है ? आदि 
बातोंको बालक जानता ही नहीं ओर उसको जाननेकी जरूरत 
भी नहीं है। ऐसे ही हमारी माँ (भगवान्‌) कैसी है ? कौन 
है ? वह सुन्दर है कि असुन्दर है ? वह क्रूर है कि दयालु 
है ? वह ठीक है कि बेठीक है ? वह हमारे अनुकूल है कि 
प्रतिकूल है ? आदि-आदि बातोंसे हमें क्या मतलब ! बस, 
वह हमारी माँ है । वह हमारे लिये जो ठीक होगा, बह आप 
ही करेगी। हम क्या समझें कि यह ठीक है या बेठीक ? 
अपना ठीक-बेठीक समझना भी क्या हमें आता है ? है हमें 
यह ज्ञान ? क्‍या हमें यह दीखता है ? अरे ! सूरदासको क्या 
दीखे ! हम क्या समझें कि यह ठीक है कि बेठीक; अच्छा 
है कि मन्दा है। इन बातोंको हम क्‍या समझें और क्यों 
समझें ? हमें इन बातोंके समझनेकी कुछ भी जरूरत नहीं है। 
बस, हम उनके हैं ओर वे हमारे हैं। वे ही हमारे माता, पिता, 
भाई, बन्धु, कुटुम्बी आदि सब कुछ हैं और वे ही हमारे धन, 
सम्पत्ति, वैभव, जमीन, जायदाद आदि सब कुछ हैं-- 
त्वमेव माता चर पिता त्वमेव त्वमेव बन्धुश्न सखा त्वमेव । 
त्वमेत॒ विद्या द्रविणं त्वमेव त्वमेव सर्व मम देवदेव ॥ 


*ू माँ! + 


कोई आपसे पूछे कि तुम्हारी माँ कौन है? ईश्वर ! 
तुम्हारा बाप कौन है ? ईश्वर ! भाई कौन है ? ईश्वर ! तुम्हारा 
साथी कोन है ? ईश्वर ! तुम्हारा काम करनेवाला कौन है ? 
ईश्वर ! हमारे तो सब कुछ वही हैं। सब कुछ माँ ही है। जैसे 
बच्चेके लिये धोबी भी माँ है, नाई भी माँ है, दाई भी माँ है, 
धाई भी माँ है, ईश्वर भी माँ है, गुरु भी माँ है, नौकर भी माँ 
है, मेहतर भी माँ है, आदि-आदि छोटे-से-छोटा और 
बड़े-से-बड़ा सब कुछ काम करनेवाली माँ है। ऐसे ही हमारे 
सब कुछ भगवान्‌ ही हैं, तो हमें किस बातकी चिन्ता ! चिन्ता 
, दीनदयाल को मो मन सदा अनन्द' हमारे मनमें तो सदा 
आनन्द-ही-आनन्द है, मौज-ही-मोज है ! -हमारी चिन्ता वे 
करें, न करें, हमें इस बातकी क्‍या परवाह है! जैसे माँ 
बालककी चिन्ता करे, न करे इससे बालकको क्या मतलब | 
वह आप ही चिन्ता करती है बालककी; क्योंकि बालक उसका 
अपना हैं। यह उसपर कोई अहसान है कि वह बालकका 
पालन करे। अरे, यह तो उसका काम है। बह करे, न करें, 
इससे बालकको क्‍या मतलब ? बालकको तो इन बातोंसे 
कुछ मतलब नहीं । ऐसे ही भगवान्‌ हमारी माँ है बस, वह 
हमारी माँ है ओर हमें न कुछ करना है, न जानना है, न पढ़ना' 
है, किन्तु हरदम मस्त रहना है, मस्तीसे खेलते रहना है । माँकी 
गोदीमें खेलता रहे, हँसता रहे, खुश होता रहे | क्यों खुश होता 
रहे कि इससे माँ खुश होती है, राजी होती है अर्थात्‌ हम प्रसन्न 
रहें तो इससे माँ राजी होती है। माँकी राजीके लिये हम रहते 
हैं, खेलते हैं, कूदते हैं ओर काम-धन्धा भी हम माँकी राजीके 
लिये ही करते हैं। और बातोंसे हमें कोई मतलब ही नहीं है । 
हमें तो एक माँसे ही मतलब हैं। 

जैसे माँके पास जो कुछ होता है, वह सब बालकके 
पालनके लिये ही होता है। माँका बल है, बुद्धि है, योग्यता 
है, विद्या है, शरीर है, कपड़े हैं, घर आदि सब कुछ बच्चेके 
लिय ही होता है। ऐसे ही भगवानके पास जो कुछ सामर्थ्य 
है, शक्ति है, विलक्षणता है वह सब केबल हमारे लिये ही है । 
अगर हमारे लिये नहीं है तो किसके लिये है ? इस वास्ते हमें 
कभी किसी भी बातकी चिन्ता नहीं करनी चाहिये। कभी 
चिन्ता आ भी जाय तो भगवानूसे कह दो--'हे नाथ ! देखो ! 
यह चिन्ता आ गयी ।' जैसे बालकको प्यास लगती है, वह 
बू-बू' करता है तो माँ पानी पिला देती है। अब किसी भी 
कोशमें 'बू' नाम पानीका नहीं आया है, पर 'बू' कहते ही माँ 
पानी पिला देती है। ऐसे ही हम किसी भी भाषामें कुछ भी 
कह दें तो उसको माँ (भगवान्‌) समझ जाती है-- 

गूँगा तेरी बातों और न समझे कोय। 
के समझे तेरी मावड़ी के समझे तेरी जोय ॥ 
जैसे गूँगैकी भाषा उसकी माँ समझे या लुगाई (स्त्री) 
समझे। और कौन समझे उसकी भाषाको ? परन्तु हमारी 
भाषाको भगवान्‌ समझें कि नहीं समझें, इससे भी हमें मतल्ब 
नहीं रखना है। अपने तो माँ ! माँ । करते जाओ, बस । जैसे 
बालक माँको किसी विधिसे थोड़े ही याद करता है। वह तो 
बस, माँ! माँ! करता रहता है। ऐसे ही माँ ! माँ ! करते 
रहो, बस; और हमें कुछ करना ही नहीं है। माँ प्रिय लगती 
हैं, माँका नाम अच्छा लगता है। इस वास्ते प्यारसे 
कहो--माँ ! माँ !। माँ!!! 

हमें एक सज्जन मिले थे । वे कहते थे कि हम कभी माला 
फेरते हैं तो क्या करते हैं कि जैसे जीमने (भोजन करने) में 
आनन्द आता है तो सबड़का लेते हैं। ऐसे ही माला फेरते हैं 
तो सबड़का लेते हैं। अब भजनकी क्या विधि है| अपनेको 
सबड़का लेना है, बस ! मौजसे नाम उच्चारण करें, कीर्तन 
करें। कुछ भी करे तो मस्त होकर करें। 'क्या होगा ? 
कैसे होगा ?' 

[ तरल पदार्थ--खीर, कढ़ी, दाल आदिको चम्मचकी 
भी सहायता लिये बिना केबल आँगुलियोंको एक साथ 
सटाकर उनसे पीनेकी क्रियाको राजस्थानी भाषामें 'सबोड़ना' 
कहते हैं। ] 

इन बातोंसे अपना कोई मतलब ही नहीं है। इन बातोंसे 
मतलब माँको है और इन बातोंकी माँको ही बड़ी चिन्ता होती 
है। जैसे माता यशोदा और माता कौसल्याको चिन्ता होती है 
कि मेरे लालाका ब्याह कब होगा ? पर लाला तो समझता ही 
नहीं कि ब्याह क्या होता है, कया नहीं होता हैं । वह तो अपनी 
मस्तीमें खेलता ही रहता है | ऐसे ही हमारी माँको चिन्ता होती 
है कि 'बच्चेका केसे होगा, क्या होगा ? पर हमें तो इससे कोई 
मतलब नहीं है ओर इसको जाननेकी जरूरत भी नहीं है। माँ 
जाने, माँका काम जाने | अपने तो आनन्द-हीं-आनन्दमें रहना 
है और माँकी गोदमें रहना है। हमारेमें और बालकमें फर्क 
इतना ही है कि हम रोते नहीं। बालक तो भोलेपनसे मूर्खतासे 
रोता है। पर हमारी तो माँ है, हम रोवें क्यों ? हम तो केवल 
हँसते रहें | मस्तीसे माँकी गोदीमें पड़े रहें । केसी मोजकी बात 
है। कितने आनन्दकी बात है ! 'तू जाने तेरा काम जाने'-- 
ऐसा कहकर निश्चिन्त हो जाओ, निर्भय हो जाओ, निःशोक हो 
जाओ और निःशंक हो जाओ हमें तो आनन्द-ही-आननदमें 
रहना है, हरदम मस्तीमें रहना है। अपना तो कुछ काम है ही 

नहीं, सिवाय मस्तीके, सिवाय आनन्दके ! हमारी जिम्मेदारी तो 
एक ही है कि हरदम मस्त रहना, आनन्दमें रहना। माँ ! माँ | 
नाम लेना अच्छा लगता है। माँ ! माँ । ऐसा कहना हमें प्यारा 
लगता है, इस वास्ते लेते हैं। राम | राम ! नाम मीठा लगता 
है, इस बास्ते लेते हैं, इसमें कोई विधि थोड़ी है कि इतना नाम 
लें। इतना-उतना क्या ! हम अपनी मर्जीसे माँ-माँ करते रहें । 
किस तरह करना है? कितना करना है? कैसा भजन 


किया ? कितना भजन किया ? इससे हमें क्या मतलब ? हमें 
माँका नाम प्यारा लगता है, इस वास्ते खुशीसे, प्रसन्नतादे लेते 
हैं। बस, अपने तो मौज हो रही है। आनन्द हो रहा है ! खुशी 
आ रही है ! प्रसन्नता हो रही है ! 
मुख राम कृष्ण राम कृष्ण कीजिये रे! 
सीताराम ने भजन लायवो लीजिये रे!॥ 
राम राम राम राम राम 


र्ज्र 
| 


२६० 


+ साधन-सुधा-सिन्धु * 


भगवानसे अपनापन 


वास्तवमें हम सब परमात्माके हैं और यह संसार भी 
परमात्माका है; परन्तु जब हम इसपर कब्जा करना चाहते हैं 
इसको अपना मान लेते हैं, तब हम इससे नैंध जाते हैं | हमारी 
यह एक धारणा रहती है कि हमारे अधिकारमें जितनी वस्तुएँ, 
और व्यक्ति आ जायेंगे, उतने हम बड़े बन जायेंगे, उन 
वस्तुओं और व्यक्तियोंक मालिक बन जायेंगे; परन्तु यह 
धारणा बिलकुल गलत है। 

जिन रुपये, परिवार आदिको हम अपना मान लेते हैं, 
उनके हम पराधीन हो जाते हैं, परवश हो जाते हैं। बहम तो 
यह होता हैं कि हम उनके मालिक बन गये, पर बन जाते हैं 
उनके गुलाम | यह बात खूब समझनेकी है, केवल सुनने- 
सुनानेकी नहीं है। आप स्वयं विचार करें। जिन मकानोंको 
आप अपने मकान मानते हैं, उन मकानोंकी ही आपको चिन्ता 
होती है। जिन मकानोंकों आप अपना नहीं मानते, उनकी 
चिन्ता आपको नहीं होती । जिस परिवारको आप अपना मानते 
हैं, उसके बनने-बिगड़नेका आपपर असर होता है; और 
जिसको आप अपना नहीं मानते, उसके बनने-बिगड़नेका 
आपपर असर नहीं होता | ऐसे ही रुपये-पैसे, जमीन-जायदाद 
आदि वस्तुओंको आप अपनी मान लेते हैं, उनकी जिम्मेवारी, 
उनकी चिन्ता, उनके संचालन आदिका भार आपपर आ जाता 
है। जिनको आप अपना नहीं मानते, उनसे आपका बन्धन नहीं 
होता। इस युक्तिपर आप विचार करें। 

संसारमें जो थोड़े-से मकान हैं, थोड़े-से व्यक्ति हैं, 
थोड़े-से रुपये (हजार, लाख, करोड़) हैं, उन मकानों, 
व्यक्तियों और रुपयोंमें ही आप बैंधे हुए हैं। जिनको आप 
अपना नहीं मानते, उन मकानों, व्यक्तियों और रुपयोंसे आप 
बिलकुल मुक्त हैं। अतः संसारसे आपकी ज्यादा मुक्ति तो है 
ही, थोड़ी-सी मुक्ति बाकी हैं ! मुक्ति नाम है छूटनेका | जिन 
रुपयों आदिको आप अपना नहीं मानते, उनसे आप बिलकुल 
छूटे हुए हैं। जिनमें आपकी ममता नहीं है, उनके हानि- 
लाभ आदिका आपपर असर नहीं पड़ता अर्थात्‌ उनमें 


आप सम रहते हैं। वह चाहे सोना हो, चाहे मिट्टी या पत्थर 
हो, उसके आने-जानेका आपपर कोई असर नहीं पड़ता-- 
'समलोष्टाइमकाञ्नन:' (गीता६।८)। इसी प्रकार 
मान-अपमान और मित्र-शत्रुके पक्षमें भी आपकी समता 
रहती है, उनका असर आपपर नहीं पड़ता--'मानापमानयो- 
स्तुल्यस्तुल्यो मित्रारिपक्षयो: ।' (गीता १४ | २५) । 
वास्तवमें समता ही तत्त्व हैं। गीतामें कहा है--'इहैव 
तैर्जित: सर्गों येषां साम्ये स्थित सन: ।' (गीता ५। १९) 
अर्थात्‌ जिनका मन समतामें स्थित है, उन्होंने इस जीवित- 
अबस्थामें ही सम्पूर्ण संसारकों जीत लिया है। तात्पर्य है कि 
जिनके हृदयमें समता है, उनके हृदयमें वस्तुओंके बनने- 
बिगड़नेपर, आने-जानेपर कोई विषमता नहीं होती, पक्षपात 
नहीं होता, य्ग-द्वेष नहीं होते, हर्ष-शोक नहीं होते | वस्तुओं 
और व्यक्तियोंके आने-जानेसे हमारेपर किश्लिन्मात्र भी असर 
नहीं पढ़े, तब तो हम संसारपर विजयी हो गये; परन्तु उनके 
आने-जानेका असर पड़ता है तो हम संसारसे पराजित हो गये, 
हार गये । संसार विजयी हो गया हमपर | क्रिसीकों भी अच्छी 
नहीं लगती, जीत सबको अच्छी लगती है। जिनका मन 
समतामें स्थित है, वे आज और अभी जीत सकते हैं, विजयी 
हो सकते हैं। यह एकदम सिद्धान्तकी और बिलकुल सच्ची 
बात है। गीता कहती है--'निर्दोष हि सम॑ ब्रह्म 
तस्मादबरह्ाणि ते स्थिता: ॥ (५।१९) अर्थात्‌ 
सच्चिदानन्दघन परमात्मा निर्दोष ओर सम हो गया, वे 
परमात्मामें ही स्थित हैं। कितनी विलक्षण बात है ! 
परमात्मतत्तको प्राप्त करना मनुष्यका खास ध्येय हैं। 
प्रत्येक भाई और बहन सब अवस्थाओंमें उस तत्त्वको प्राप्त 
कर सकते हैं; क्योंकि उस तत्त्वकी प्राप्तिक लिये ही यह 
मनुष्यशरीर मिल्ला है। परन्तु हम नाशवान्‌ चीजोंको अपनी 
मानकर फँस जाते हैं, बँध जाते हैं ओर अपने लक्ष्यसे वच्चित 
हो जाते हैं। ये चीजें पहले भी अपनी नहीं थीं और पीछे भी 
अपनी नहीं रहेंगी--यह पक्की बात है | बीचमें उनको अपनी 

मानकर हम फँस जाते हैं। अगर हम उन चीजोंको अपनी न 
मानें, प्रत्युत उनकी भगवानकी ही मानकर अच्छे-से-अच्छे, 
उत्तम-से-उत्तम व्यवहारमें लायें तो हम बन्धनमें नहीं पड़ेंगे। 
उन वस्तुओंमें हमारा अपनापन जितना-जितना छूटता चला 

जायगा, उतनी-उतनी हमारी मुक्ति होती चली जायगी। 
प्रभुके साथ हमारा अपनापन सदासे है ओर सदा रहेगा । 
केवल हम ही भगवानूसे विमुख हुए हैं, भगवान्‌ हमसे विमुख 

नहीं हुए। हम भगवानके हैं और भगवान्‌ हमारे हैं-- 
अस अभिमान जा जनि भोरे। मैं सेवक रघुपति पति पमोरे। 
(मानस, अरण्यः ११। २१) 


मीराबाई इतनी ऊँची हुई, इसका कारण उसका यह भाव 
था कि 'मेरे तो गिरधर गोपाल, दूसरे न कोर्ड /' केवल एक 
भगवान्‌ ही मेरे हैं, टूसरा कोई मेरा नहीं है। 

सज्जनो ! हम भगवानके हो जाते हैं तो भगवान्‌की 
सृष्टिक साथ उत्तम-से-उत्तम बर्ताव करना हमारे लिये 
आवश्यक हो जाता है। यह सब सृष्टि प्रभुकी है, ये सभी 
हमारे मालिकके हैं--ऐसा भाव रखोगे तो उनके साथ 
हमारा बर्ताव बड़ा अच्छा होगा। त्यागका, उनके हितका, 
सेवाका बर्ताव होगा। इससे व्यवहार तो शुद्ध होगा ही, 
हमारा परमार्थ भी सिद्ध हो जायगा, हम संसारसे मुक्त हो 
जायँंगे। अतः हम भगवान्‌के होकर भगवान्‌का काम करें | ये 
सब प्राणी भगवानके हैं, इन सबकी सेवा करें। अपना यह 
भाव बना लें-- 

सर्वे भवन्तु सुखिनः सर्वे सन्तु निरामयाः। 
सर्वे भद्राणि पहयन्तु पा कश्चिद्‌ दुःखभाग्भवेत्‌॥ 

सब-के-सब सुखी हो जाये, सब-के-सब नीरोग हो 
जाये, सबके जीवनमें मड्गल-ही-मज़ल हो, कभी किसीको 
दुःख न हो-- ऐसा भाव हमारेमें हो जायगा तो दुनियामात्र 
सुखी होगी कि नहीं, इसका पता नहीं; परन्तु हम सुखी हो 
जायेंगे, इसमें सन्देह नहीं । 

आप थोड़ी कृपा करें, इस बातको ध्यानपूर्वक समझें । 
भक्तिमार्गमें तो केवल भाव बदलना है कि मैं भगवानका हूँ 
और भगवान्‌ मेरे हैं; संसार मेरा नहीं है और में संसारका नहीं 
हूँ। गीतामें आया है--'अनन्यश्रिन्तयन्तो माम' 
(९। २२), 'अनन्यचेताः सतत यो मां स्मरति नित्यशः' 
(८ | १४) । अनन्य होकर भगवानका चिन्तन करनेका तात्पर्य 
यह है कि मैं केवल भगवान्‌का हूँ और केवल भगवान्‌ मेरे हैं। 
ऐसा करनेवालेके लिये भगवान्‌ कहते हैं--'तस्याहं सुलभ: ' 
अर्थात्‌ जो अनन्यचेता होकर मेरा स्मरण करता है, उसको में 

सुलभतासे मिल जाता हूँ। 

सज्जनो ! जो व्यापार करना चाहता है, उसको यदि कोई 
बढ़िया बता दे तो बह उसे छोड़ेगा नहीं; क्योंकि उसमें लाभ 
बहुत होता है। ऐसे ही जो अपनी आध्यात्मिक उन्नति चाहता 
है, उसके लिये बड़ी श्रेष्ठ और सीधी-सादी बात यह है कि वह 
मैं भगवान्‌का हूँ, भगवान्‌ मेरे हैं, यह मान ले। यह मान्यता 
अगर दृढ़ हो जाय तो आज ही पूर्णता हो सकती है । अगर इस 
मान्यताको मिटाओगे नहीं तो समय पाकर स्वतः हीं पूर्णता हो 
जायगी। अतः इतनी कृपा करें, मेहरबानी करें कि 'मैं 
भगवान्‌का हूँ और भगवान्‌ मेरे हैं'--यह बात पक्की मान लें। 
सच्ची बात हैं, आपको घोखा नहीं देता हूँ। पहले आप 
भगवानके थे, अन्तमें भगवानके ही रहेंगे ओर अब भी 
भगवानके ही हैं। आप मानें या न मानें, पर आप भगवानके 
ही हैं इसमें संदेह नहीं-- 


'सब मसम्त प्रिय सब मम उपजाए' (मानस उत्तर८६ | ४) 
'ईस्वर अंस जीव अबिनासी' (मानस उत्तर ११७।२) 
'ममैवांशों जीवलोके' (गीता १५।७) 


--इस प्रकार भगवान्‌ और सन्त सब कहते हैं कि यह 
जीव परमात्माका अंश है यद्यपि हम परमात्माके हैं ही, तथापि 
'हम परमात्माके हैं' ऐसा जबतक नहीं मानेंगे, तबतक 
परमात्माके होते हुए भी लाभ नहीं ले सकेंगे। जबतक हम 
परमात्मासे विमुख रहेंगे, तबतक हमें शान्ति, प्रसन्नता नहीं 
मिलेगी, आनन्द नहीं मिलेगा। 


सनमुख होड़ जीव मोहि जबहीं। जन्म कोटि अघ नासहिं तबहीं ॥ 
(मानस, सुन्दरः ४४ । २) 


भगवानके सम्मुख होते ही करोड़ों जन्मोंके पाप नष्ट हो 
जायेंगे। अतः सज्जनो ! आप कृपा करके यह बात मान लो 
कि हम भगवानके हैं, हम और किसीके नहीं हैं। यहाँ शंका 
हो सकती है कि हम और किसीके नहीं होंगे तो दुनियाका 
पालन-पोषण कैसे होगा ? माताएँ अपने बालकोंका पालन- 
पोषण कैसे करेंगी ? इसका समाधान है कि अपना मानकर 
पालन करनेकी महिमा नहीं है। अपने बालकका पालन तो 
हरेक माता करती है, पर इसमें कोई बहादुरी नहीं है। दूसरा 
कोई ऐसा बालक है, जिससे हमारा न्‍्याति-जातिका कोई 
सम्बन्ध नहीं है, जिस बेचारेके माँ-बाप नहीं रहे, उसका पालन 
करनेवाली माईके लिये लोग कहते हैं कि धन्य है यह ! अपना 
नहीं होनेपर भी अपने बालककी तरह उसका पालन किया 
जाय तो महिमा होगी ओर शान्ति मिलेगी तथा बालकपर भी 
बड़ा असर पड़ेगा । 

'कल्याण' के एक मासिक अछड्ूूमें बहुत पहले एक 
घटना छपी थी। एक गाँवकी बात है। वहाँ एक मुसलमानके 
घर बालक हुआ, पर बालककी माँ मर गयी । वह बेचारा बड़ा 
दुःखी हुआ | एक तो ख्त्रीके मरनेका दुःख ओर दूसरा नन्‍हें-से 
बालकका पालन कैसे करूँ--इसका दुःख ! पासमें ही एक 
अहीर रहता था। उसका भी दो-चार दिनका ही बालक था। 
उसकी ख््रीकों पता छगा तो उसने अपने पतिसे कहा कि उस 
बालककी ले आओ, मैं पालन करूँगी। अहीर उस 
मुसलमानके बालककों ले आया। अहीरकी स्त्रीने दोनों 
बालकोंका पालन किया | उनको अपना दूध पिलाती, ख्रेहसे 
रखती, प्यार करती। उसके मनमें द्वेधघीभाव नहीं था कि यह 
मेरा बालक है और यह दूसरेका बालक है। जब वह बालक 
बड़ा हो गया, कुछ पढ़नेलायक हों गया, तो उसने उस 
मुसलमानको बुलाकर कहा कि अब तुम अपने बच्चेको ले 
जाओ और पढ़ाओ-लिखाओ, जैसी मर्जी आये, वैसा करो । 
वह उस बालकको ले गया और उसको पढ़ाया-लिखाया। 
पढ़-लिखकर वह एक अस्पतालमें कम्पाउप्डर बन गया। 
उधर संयोगवश अहीरकी सत्रीकी छाती कुछ कमजोर हो गयी 
और उसके भीतर घाव हो गया। इलाज करबानेके लिये वे 
अस्पतालमें डॉक्टरके पास पहुँचे। डॉक्टरने बीमारी देखकर 
कहा इसको खून चढ़ाया जाय तो यह ठीक हो जायगी। खून 
कौन दे 2? परीक्षा की गयी। मुसलमानका वह लड़का, जो 
कम्पाउण्डर बना हुआ था, उसी अस्पतालमें था। देवयोगसे 
उसका खून मिल गया। उस माईने तो उसको पहचाना नहीं, 
पर उस लड़केने उसको पहचान लिया कि यही मेरा पालन 
करनेवाली माँ है । बचपनमें उसका दूध पीकर पला था, इस 
कारण खूनमें एकता आ गयी थी। डॉक्टरने कहा, इसका खून 
चढ़ाया जा सकता हैं। उससे पूछा गया कि क्या तुम खून दे 
सकते हो? उसने कहा कि खून तो मैं दे दूँगा, पर दो सौ 
रुपये ढूँगा। अहीरने उसको दो सौ रुपये दे दिये। उसने 
आवश्यकतानुसार अपना खून दे दिया | वह खून उस माईको 
चढ़ा दिया गया, जिससे उसका शरीर ठीक हो गया और वह 
अपने घर चली गयी। 

कुछ दिनोंके बाद वह लड़का अहीरके घर गया और 
हजार-दो हजार रुपये माँके चरणोंमें भेंट करके बोला कि आप 
मेरी माँ हैं। में आपका ही बच्चा हूँ। आपने ही मेरा पालन किया 
है। ये रुपये आप ले लें। उसने लेनेसे मना किया तो कहा कि 
ये आपको लेने ही पड़ेंगे। उसने अस्पतालकी बात याद 
दिलायी क्रि खूनके दो सौ रुपये मैंने इसलिये लिये थे कि 
मुफ्तमें आप खून नहीं लेतीं और खून न लेनेसे आपका बचाव 


* साधन-सुधा-सिद्धु * 


नहीं होता | यह खून तो वास्तवमें आपका ही है । आपके दूधसे 
ही मैं पला हूँ, इसलिये मेरा यह शरीर और सब कुछ आपका 
ही है । मेरे रुपये शुद्ध कमाईके हैं । आपकी कृपासे मैं लहसुन 
और प्याज भी नहीं खाता हूँ। अपवित्र, गन्दी चीजोंमें मेरी 
अरुचि हो गयी है। अतः ये रुपये आपको लेने ही पड़ेंगे | ऐसा 
कहकर उसने रुपये दे दिये । अहीरकी ख्री बड़े शुद्ध भाववाली 
थी, जिससे उसके दूधका असर ऐसा हुआ कि वह लड़का 
मुसलमान होते हुए भी अपवित्र चीज नहीं खाता था। 
आप विचार करें। जितनी माताएँ हैं, सब अपने-अपने 
बच्चोंका पालन करती ही हैं। हम सबका पालन बहनों- 
माताओंने ही किया है। परन्तु उनकी कोई कथा नहीं सुनाता, 
कोई बात नहीं करता । अहीरकी सत्रीकी बात आप और हम 
करते हैं। उसका हमपर असर पड़ता हैं कि कितनी विशेष 
दया थी उसके हृदयमें ! उसके मनमें यह भेद-भाव नहीं था 
कि दूसरेके बच्चेका मैं कैसे पालन करूँ ? इसलिये आज 
हमलोग उसका गुण गाते हैं कि कितनी श्रेष्ठ माँ थी, जिसने 
दूसरें बालकका भी पालन किया और पालन करके उसके 
पिताकों सौंप दिया ! अपने बच्नोंका पालन तो कुतिया भी 
करती है, इसमें क्या बड़ी बात है ? 
चाहे तो अपने बालकोंको अपना न मानकर (ठाकुरजीका 
मानकर) पालन करे ओर चाहे जो अपने बालक नहीं हैं, 
उनका पालन करो तो बड़ा पुण्य होगा । परन्तु ममता करनेसे 
यह पुण्य खत्म हो जाता है। मैं अपने बच्चोंका पालन करूँ, 
अपने जनोंकी रक्षा करू---यह अपनापन ही आपके पुण्यका 
भक्षण कर जाता हैं। इसलिये सज्जनो ! आप कृपा करके 
अपने कुटुम्बको भगवानका मानें। छोटे-बड़े जितने हैं, सब 
प्रभुके हैं। उनकी सेवा करें और प्रभुसे कहें कि हे नाथ ! हम 
आपके ही जनोंकी सेवा करते हैं यदि आप ऐसा करने छग 
जाये तो भगवानपर इसका अहसान हो जाय। भगवान्‌ भी 
कहेंगे कि हाँ भाई, मेरे बालकोंका पालन किया । आप ममता 
करेंगे तो भगवानूपर कोई अहसान नहीं । अपने बच्चोंका पालन 
तो सब करते हैं। केवल यह भाव रखें कि ये हमारे नहीं हैं 
ये ठाकुरजीके हैं। जीवन सफल हो जायगा सज्जनो ! 
गीतामें कर्मयोग, ज्ञानयोग और भक्तियोग--इन तीनोंमें 
ही ममता और अहंताके त्यागकी ब्रात आयी है-- 
(१) निर्ममो निरहड्भडार: स श्ञान्तिमधिगच्छति ॥ 
(२। ७१) 
(२) अहड्ढारं बल दर्प कार्म क्रोध परिग्रहम्‌। 
विमुच्य निर्मम: शान्तो ब्रह्मभूयाय कल्पते ॥॥ 
(१८ | ५३) 


+* भगवानसे अपनापन * 


(३) निर्ममो निरहल्लार: समदुःखसुखः क्षमी॥ 
(१२। १३) 

ये मेरे नहीं हैं, संसारके हैं--इस प्रकार संसारके 
माननेसे 'कर्मयोग' हो जायगा। ये मेरे नहीं हैं, प्रकृति- 
मात्रके हैं--इस प्रकार प्रकृतिके मानमेसे 'ज्ञानयोग' हो 
जायगा। ये मेरे नहीं हैं, ठाकुरजीके हैं--इस प्रकार 
भगवानके माननेसे 'भक्तियोग' हो जायगा। ये मेरे हैं-- 
इस प्रकार अपना माननेसे 'जन्म-मरणयोग” हो जायगा 
अर्थात्‌ जन्मो, फिर मरो, मरकर फिर जन्म छो--इस तरह 
जन्म-मरणके साथ सम्बन्ध हो जायगा | आपकी ममता जहाँ 
रह जायगी, वहीं जन्म होगा। ममता नहीं रहेगी तो 
जन्म-मरणके चक्रसे मुक्ति हो जायगी। कितनी सरल और 
बढ़िया बात है ! 

श्रोता--बढ़िया बात तो है, पर होती नहीं ! 

स्वामीजी--होती नहीं, ऐसी बात नहीं है। आप इसको 
आज, अभी मान लें तो अभी हो जायगी। आप यह तो मानते 
ही हैं कि मैं धोखा नहीं देता हूँ और सन्तोंकी, शास्त्रोंकी, 
गीताजीकी बात कहता हूँ | बड़ी-बूढ़ी माताओंसे पूछो | जब वे 
छोटी बच्ची थीं, तब वे अपने पिताके घरको अपना घर मानती 
थीं। उस घरमें उनकी ममता थी कि यह मेरा घर है। परन्तु 
विवाह होनेके बाद वे पतिके घरको अपना घर मानने छूग 
गयीं। ससुरालवाले अपने हो गये | अतः मेरापन बदलना तो 
आपको आता ही है | ससुरालमें रहते-रहते वह इतनी रच-पच 
जाती है कि उसको यह खयाल ही नहीं आता कि में कभी इस 
घरकी नहीं थी। परिवार फैल जाता है, बेटे-पोते हो जाते हैं । 
पोतेका विवाह होता है। और उसकी बहू आकर घरमें खटपट 
मचाती है तो वह बूढ़ी दादी माँ कहती है कि इस परायी जायी 
छोकरीने आकर मेरा घर बिगाड़ दिया-- 'घर खोयो परायी 
जायी /” अब उस बूढ़ी माँसे कोई पूछे कि यह तो परायी जायी 
है, पर आप यहीं जन्मी थीं क्या ? उसको याद ही नहीं कि मैं 
तो परायी जायी हूँ ! वह यही मानती है कि मैं तो यहाँकी ही 
हूँ। बोलो, अपनापन बदल गया कि नहीं ? बह परायी जायी 
छोकरी भी एक दिन कहेगी कि यह मेरा घर हैं। आज आप 
उसको भले ही परायी जायी कह दो, पर यह घर भी उसका हो 
जायगा | माताओं ! जो घर अपना नहीं था, वह घर भी अपना 
हो गया, फिर भगवान्‌का घर तो पहलेसे ही अपना है! 
भगवान्‌ कहते हैं-- 

ममेवांशों जीवलोके जीवभूत: सनातन: । 

हम सब-के-सब उस परमात्माके अंश हैं, उस प्रभुके 

लाड़ले पुत्र हैं। हम चाहे कपूत हों या सपूत, पर हैं 

प्रभुके ही। 
कुपुत्रो जायेत क्रच्िदपि कुमाता न भवति ॥' 

पुत्र तो कुपुत्र हो सकता है, पर माता कभी कुमाता नहीं 
होती। ऐसे ही हमारे प्रभु कभी कुमाता-कुपिता नहीं होते। वे 
देखते हैं कि यह अभी बच्चा है, गलती कर दी; परन्तु फिर 
प्यार करनेके लिये तैयार ! 

अपि चेत्सुदुगाचारो भजते मामनन्यभाक्‌ । 
साथुरेव स॒मन्तव्य: सम्यग्व्यवसितों हि सः ॥ 
(गीता ९। ३०) 

दुराचारी-से-दुराचारी मनुष्य भी यदि भगवानके भजनमें 
अनन्यभावसे लग जाय कि 'मैं तो भगवानका हूँ और भगवान्‌ 
मेरे हैं' तो उसको साधु ही मानना चाहिये। वह बहुत जल्दी 
धर्मात्मा बन जाता है और निरन्तर रहनेवाली शान्तिको प्राप्त हो 
जाता है--'क्षिप्रं भवति धर्मात्मा शश्रच्छान्ति निगच्छति ।' 
(गीता ९। ३१) । यह सच्ची बात है। 

संसारके हम नहीं हैं, संसार हमारा नहीं हैं। संसारके 
साथ अपनापन हमने किया है। वास्तवमें तो हम सदासे 
भगवानके हैं और भगवान्‌ हमारे हैं। हम भले ही भूल जायें, 
पर भगवान्‌ हमें भूले नहीं है । हम चाहे भगवानसे विमुख हो 
जाय, पर भगवान्‌ हमारेसे विमुख नहीं हुए हैं। भगवान्‌ कहते 
हैं--- 'सब मम प्रिय सब मम उपजाए' (मानस, उत्तर० 
८६। २) सब-के-सब मेरेको प्योरे लगते हैं। इसलिये 
सज्जनो ! हम सब भगवानके लाड़ले हैं, उनके प्यारे हैं ! 

अर्जुनने पूरी गीता सुननेके बाद क्या कहा ? 'नष्टो मोह: 
स्मृतिर्लब्धा' (१८ | ७३) मोह नष्ट हो गया और स्मृति मिल 
गयी, याद आ गयी। जो भूल हो गयी थी, वह याद आ गयी 
कि मैं तो आपका हूँ। अब क्या करोगे ? तो कहा--'करिष्ये 
बचने तब” आप जो कहोगे, वही करूँगा। मैं तो आपका हूँ 
ही, पहले भूल गया था, अब वह भूल मिट गयी। 

हम सदासे परमात्माके ही हैं। शरीर संसारसे मिला है। 
जिन माता-पितासे यह शरीर मिला है, उनकी सब तरहसे सेवा 
करना, सुख पहुँचाना, आदर करना हमारा कर्तव्य है। पर हम 
स्वयं परमात्माके ही हँ। इस बातको ज्ञानी भक्त प्रह्मादजी 
जानते थे | पिताजी कहते हैं कि तुम भगवान्‌का नाम मत लो, 
उनका भजन मत करो; यदि करोगे तो मार दिये जाओगे। 
परन्तु प्रह्मादजी इस बातसे भयभीत नहीं होते। उनके पिता 
हिरण्यकशिपुने अपनी खसत्री कयाधूसे कहा कि तू अपने 
लड़केको जहर पिला दे | कयाधू पतित्रता थी। उसकी गोदमें 
प्रह्ाद है और हाथमें जहरका प्याला । माँके द्वारा बच्चेकों जहर 
पिलाया जाना बड़ा कठिन काम है। प्रह्मादजी अपनी माँसे 

कहते हैं कि माँ ! तू मेरेको जहर पिला दे तो तेरे भी धर्मका 
पालन हो जायगा ओर मेरे भी घर्मका पालन हो जायगा। 
प्रह्मादजी जहर पी गये, पर मरे नहीं; क्योंकि उनको भगवानपर 
पूरा भरोसा था। उन्होंने पिताजीकी आज्ञाको भंग नहीं किया । 
उनको समुद्रमें डुबाने लगे तो उन्होंने यह नहीं कहा कि मेरेको 
समुद्रमें क्यों डुबाते हो ? वे वहाँसे बच गये तो उनके ऊपर 
वृक्ष ओर पत्थर डाल दिये गये | उनको पहाड़से गिराया गया, 
हाथीसे कुचलवाया गया, अख्न-शस्मोंसे काटनेकी चेष्टा की 
गयी, पर वे मरे नहीं । प्रह्ादजीने कभी यह नहीं कहा कि आप 
मेरैको मारते क्यों हो ? परन्तु भगवान्‌का भजन नहीं छोड़ा । 

पिताजीने उनको शुक्राचार्यजीके पुत्र शण्डामर्कके पास 
भेजा | बहाँपर वे पढ़ाई नहीं करते। गुरुजी जब बाहर जाते, 
तब वे पाठशाला बना देते । वे राजकुमार थे; अतः सब लड़के 
उनके कहनेसे भजन करते। गुरुजीने देखा कि प्रह्मादजीने तो 
पाठशालाको भजनशाला बना दिया; अतः बे हिरण्यकशिपुके 
पास जाकर बोले कि महाराज ! आपका लड़का खुद तो 
बिगड़ा ही है, दूसरे लड़कोंको भी बिगाड़ रहा है। 
हिरण्यकशिपुने प्रह्मदजीको बुलाकर पूछा कि तेरी यह खोटी 
बुद्धि कहाँसे आयी है ? स्वतः पैदा हुई है यहाँ किसीने तेरेको 
सिखायी है ? प्रह्मदजीने कहा कि पिताजी ! ऐसी बुद्धि न तो 
स्वतः पैदा होती है और न इसको कोई सिखा सकता है। यह 
तो सनन्‍्त-महात्माओंकी कृपासे मिलती हैं। 

बचपममें प्रह्मादजीपर नारदजी महाराजकी कृपा हुई थी। 
प्रह्माटजी जब माँके गर्भमें थे, तब इन्द्रने आकर छूटपाट की 
और कयाधूकों ले गया। हिरण्यकशिपु उस समय तपस्याके 
लिये वनमें गया हुआ था। जब इन्द्र कयाधूको लेकर जा रहा 
था, तब रास्तेमें नारदजी मिले। नारदजीने कहा कि इस 
अबलाको क्‍यों दुःख दे रहा है ? इस बेचारीने क्या अपराध 
किया हैं ? इन्द्र बोला कि महाराज ! इसके पेटमें मेरे शत्रु 
हिरण्यकशिपुका अंश है | उसने अकेले ही हमें इतना तंग कर 
दिया है, जब दो हो जायँगे, तब बड़ी मुश्किल हो जायगी ! 
इसलिये में कयाधूकों ले जाता हूँ। जब इसका बच्चा जन्मेगा, 
तब में उसको मार दूँगा, कयाधूको कुछ नहीं कहँँगा। 
नारदजीने कहा कि इसका जो बच्चा होगा, वह तेरा बैरी नहीं 
होगा। नारदजीका बात राक्षस, असुर, देवता, मनुष्य सब 
मानते हैं; क्योंकि वे सन्त जो ठहरे। सन्तोंपर सबका विश्वास 
होता है। इन्द्रने उनकी बात मान ली और कयाधुको छोड़ 
दिया। नारदजीने कयाधूकों एक कुटियामें रखा और कहा कि 
बेटी ! तुम चिन्ता मत करो और यहींपर आनन्दसे रहो। जैसे 


पिताके घर लड़की प्यार-से रहती है, ऐसे ही वह भी वहाँ रहने 


* साधन-सुथा-सिन्धु * 


लग गयी । नारदजी उसके गर्भको लक्ष्यमें रखकर भगवान्‌की 
कथाएँ सुनाते थे | इसके गर्भमें जो बालक है, वह भगवान्‌का 
भक्त बन जाय--इस भावसे वे सत्संगकी बड़ी अच्छी-अच्छी 
बातें सुनाते थे। 
माता घट रहो न लेश नारदके उपदेशको। 
सो धारयो अशेष गर्भ मांहि ज्ञानी भयो॥ 

नारदजीका उपदेश माँकों तो याद नहीं रहा, पर 
प्रह्मदजीने गर्भमें ही उस उपदेशकों धारण कर लिया। वे 
वहींसे भक्त बन गये। भक्त बननेसे उनके हृदयमें यह 
बात आ गयी कि मैं स्वयं तो वास्तवमें परमात्माका ही हूँ और 
यह शरीर माता-पिताका है। माता-पिता यदि इस शरीरके 
टुकड़े-टुकड़े भी करें तो भी मेरेको बोलनेका कोई अधिकार 
नहीं है; क्योंकि शरीर इनका दिया हुआ है। परंतु मैं स्वयं 
साक्षात्‌ परमात्माका अंश हूँ; अतः परमात्मासे हटानेका इनको 
अधिकार नहीं है। मैं परमात्माकी तरफ लगूँ और यह दरीर 
माता-पिताकी सेवामें लगे। 

सज्जनो ! यह शरीर माता-पिताका हैं। इसलिये माता- 
पिताकी खूब सेवा करो, सब तरहसे उनको सुख पहुँचाओ, 
उनका आदर-सत्कार करो। वास्तवमें सेवा करके भी आप 
उऋण नहीं हो सकते | माँके ऋणसे कोई भी उऋण नहीं हो 
सकता | संसारमें जितने भी सम्बन्ध हैं, उनमें सबसे बढ़कर 
माँका सम्बन्ध है। इस शरीरका ठीक तरहसे पालन-पोषण 
जैसा माँ करती है, बैसा कोई नहीं कर सकता--'मात्रा सम॑ 


नास्ति शरीरपोषणम्‌।' इसलिये कहा गया है-- 


कुलं पवित्र जननी कृतार्था बसुन्धरा पुण्यव्ती च् तेन। 
अपारसंवित्सुखसागरे5स्मिन्‌ लीन॑ परे ब्रह्मणि यस्य चेत: ॥ 
(स्केन्दपुराण, माहे" कौमार० ५५। १४०) 
अर्थात्‌ जिसका अन्तःकरण परब्रह्म परमात्मामें छीन हो 
गया है, उसका कुल पतित्र हो जाता है, उसकी माता कृतार्थ 
हो जाती है, और यह सम्पूर्ण पृथ्वी महान्‌ पवित्र हो जाती है । 
जननी जणे तो भक्त जण, के दाता के सूर। 
नहिं तो रहजे बॉझड़ी, मती गमाज़े नूर॥ 
मैंने सन्तोंका बधावा बोलते समय सुना है-- 'थिन 
जननी ज्यांरे ए सुत जाया ए, सोहन थाल बजाया ए।' जिस 
माताने ऐसे भक्तको जन्म दिया है, वह धन्य है ! कारण कि 
बालकपर माँका विशेष असर पड़ता है। प्रायः देखा जाता है 
कि माँ श्रेष्ठ होती है तो उसका पुत्र भी श्रेष्ठ होता है। 
इसलिये जिसका मन भगवानमें लग जाता है, उसकी माँ 
कृतार्थ हो जाती है। 
आप दान-पुण्य करके, बड़ा उपकार करके इतना लाभ 

नहीं ले सकते, जितना लाभ भगवान्‌के चरणोंकी शरण होनेसे 
ले सकते हैं। कारण कि परमात्माके साथ हमारा अकाट्य- 
अटूट सम्बन्ध है। यह सम्बन्ध कभी भी टूट नहीं सकता। 
इस सम्बन्धको जीव ही भूला है, भगवान्‌ नहीं भूले | इसलिये 
जीवके ऊपर ही भगवानकी तरफ चलनेकी जिम्मेवारी हैं। 
भगवान्‌ तो अपनी ओरसे कृपा कर ही रहे हैं, चाहे बह 
कैसा ही क्यों न हो। भगवान्‌ सबका पालन, भरण-पोषण 
करते हैं। पापीको भी दण्ड देकर सुधारते हैं, नरकोंमें डालकर 
पवित्र करते हैं। इस तरह भगवान्‌ तो सम्पूर्ण जीवॉका 
पालन-पोषण करनेमें, उनको पवित्र करनेमें लगे हुए हैं। 
भगवान्‌ कहते हैं-- 
सनमुख होइ जीव मोहि जबहीं। जन्म कोटि अघ मासहि तबहीं ॥ 
(मानस, सुन्दर० ४४। २) 
जीव ही भगवानसे विमुख हुआ हैं, इसलिये इसपर ही 
भगवान्‌के सम्मुख होनेकी जिम्मेवारी है। जहाँ सम्मुख हुआ 
कि बेड़ा पार ! इसलिये हम प्रभुके चरणोंकी शरण हो जायेँ 
और अपनी अहंता बदल दें कि हम परमात्माके हैं। जैसे 
बहनें-माताएँ अपनी अहंता बदल देती हैं कि मैं अब इस 
घरकी नहीं हूँ; जहाँ विवाह हुआ है, उस घरकी हूँ। उनका 
गोत्र बदल जाता है, पिताका गोत्र नहीं रहता | कई जगह ऐसी 
बात आती है कि घरमें कोई बालक पैदा हुआ और सूतक 
लगनेके कारण हम ठाकुरजीकी सेवा नहीं कर सकते, तो 
कहते हैं कि तुम्हारी जो विवाहित लड़की घरपर है, वह सेवा 
कर देगी; क्योंकि उसको सूतक नहीं छूगता, उसका गोत्र 
दूसरा है। वही लड़की आपके घरमें है और उसके ससुरालमें 
बालक पैदा हुआ तो आप उसको कहते हैं कि देख बेटी, 
जलको हाथ मत लगाना। वह खास अपनी बेटी है, पर 
उसके ससुरालमें बालक पैदा होनेसे उसको सूतक लगता है। 
ऐसे ही आप अपनी अहंता बदल दें कि हम तो भगवानके 
हैं तो आप वास्तविकतातक पहुँच जायेँगे। 
हम अपनी तरफसे भगवान्‌को अपना मानते नहीं पर 
भगवान्‌ अपनी तरफसे हमें अपना मानते हैं। मानते ही नहीं, 
जानते भी हैं। बच्चा माँकों अपनी माँ मानता है, पर 
कभी-कभी अड़ जाता है कि तू मेरा कहना नहीं मानती तो 
मैं तेरा बेटा नहीं बनूँगा। माँ हँसती है; क्योंकि वह जानती है 
कि ब्रेटा तो मेरा ही है। बच्चा समझता है कि माँको मेरी गरज 
है, बेटा बनना माँको निहाल करना है, इसलिये कहता है कि 
तेरा बेटा नहीं बनूँगा, तेरी गोदमें नहीं आऊँगा। परन्तु बेटा 
नहीं बननेसे हानि किसकी होगी ? माँका क्‍या बिगड़ 
जायगा ? माँ तो बच्चेके बिना वर्षोंसे जीती रही है, पर बच्चेका 

निर्वाह माँके बिना कठिन हो जायगा। बच्चा उलटे माँपर 
अहसान करता हैं। ऐसे ही हम भी भगवानपर अहसान कर 
सकते हैं ! 

भगवानके एक बढ़े प्यारे भक्त थे, नाम याद नहीं है। 
बे रात-दिन भगवद्भजनमें तल्लीन रहते थे। किसीने उनके 
लिये एक लंबी टोपी बनायी। उस टोपीको पहनकर वे मस्त 
होकर कीर्तन कर रहे थे। कीर्तन करते-करते बे प्रेममें इतने 


मग्न हो गये कि भगवान्‌ स्वयं आकर उनके पास बैठ गये 


| 
| 


और बोले कि भगतजी ! -आज तो आपने बड़ी ऊँची टोपी 
लगायी ! बे बोले कि किसीके बापकी थोड़े ही है, मेरी है। 
भगवान्‌ने कहा कि मिजाज करते हो ? तो बोले कि माँगकर 
थोड़े ही लाये हैं मिजाज ? भगवानते पूछा कि मेरेको जानते 
हो ? वे बोले कि अच्छी तरहसे जानता हूँ। भगवान्‌ बोले कि 
यह टोपी बिक्री करते हो क्या ? वे बोले कि तुम्हारे पास 
देनेको है ही क्या जो आये हो खरीदनेके लिये ? त्रिलोकी ही 
तो है तुम्हारे पास, ओर देनेको क्या है ? भगवान्‌ बोले कि 
इतना मिजाज ! तो वे बोले कि किसीका उधार लाये हैं 
क्या ? भगवानने कहा कि देखो, में दुनियासे कह दूँगा कि 
ये भगत-बगत कुछ नहीं हैं ठो दुनिया तुम्हारेको मानेगी नहीं । 
वे बोले कि अच्छा, आप भी कह दो, हम भी कह देंगे कि 
भगवान्‌ कुछ नहीं हैं। आपकी प्रसिद्धि तो हमलोगोंने की है, 
नहीं तो आपको कौन जानता है ? भगवानने हार मान ली ! 
माँके हृदयमें जितना प्रेम होता है उतना प्रेम बच्चोंके 
हृदयमें नहीं होता । ऐसे ही भगवानके हृदयमें अपार स्नेह है। 
अपने खेहको, प्रेमको बे रोक नहीं सकते और हार जाते हैं ! 


| ओर सबतों यये जीत, भगतसे हार॒यो' कितनी विलक्षण 


बात हैं! ऐसे भगवान्‌के हो जाओ । दूसरोंके साथ हमारा 
सम्बन्ध केवल उनकी सेवा करनेके लिये है। उनको अपना 
नहीं मानना है। अपना केवल भगवानकों मानना है। 
भगवानकी भी सेवा करनी है, पर उनसे लेना कुछ नहीं है। 
आपकी कन्या आपकी अहंता बदल देती है, अपनेकों 
दूसरे घरकी बहू मान लेती हैं। क्‍या आप अपनी अहंता नहीं 
बदल सकते ? क्‍या आपमें उस कन्या-जितनी सामर्थ्य भी 
नहीं है ? जिस कन्याका आपने पालन-पोषण किया, बड़ी 
धूमधामसे विवाह किया, उस कन्याके बदलनेपर (दूसरे 
घरको अपना माननेपर) भी आप नाराज नहीं होते | ऐसे ही 
आप अपनेको भगवानका और भगवान्‌को अपना मान लें तो 
कोई नाराज नहीं होगा; क्योंकि यह सच्ची बात है। मीराबाईने 
कहा-- मेरे तो गिरधर गोपाल, दूसरों न कोर्ड /” गिरधर 
गोपालके सिवाय मेरा कोई नहीं है ओर मैं किसीकी नहीं हूँ। 

आप नौकरी करो तो आपकी योग्यताके अनुसार आपको 
तनख्वाह मिलेगी। परन्तु आप घरमें माँके पास जाओ तो क्‍या 
माँ आपकी योग्यताके अनुसार रोटी देगी। आप काम करो तो 
भी वह रोटी देगी और काम न करो तो भी रोटी देगी। इस 
तरह भजन करनेसे ही भगवानूसे सम्बन्ध होगा, भजन न 
करनेसे सम्बन्ध नहीं होगा--यह बात नहीं हैं। यदि आप 
भगवानूसे अपनापन कर लेंगे कि हे नाथ ! में तो आपका ही 
हूँ, तो भगवान्‌ सोचेंगे कि यह चाहे जैसा भी है, अपना ही 
बालक है! अतः भगवानको आपका पालन करना ही 
पड़ेगा। इसलिये “मैं तो आपका ही हूँ और आप ही मेंरे 
हैं'--यह बड़ा सीधा रास्ता है। 

भगवान्‌ कहते हैं कि यह जीव है तो मेरा ही अंश, 
पर प्रकृतिमें स्थित शरीर, इच्धियाँ, मन, बुद्धिको खींचता 
है, उनको अपना मानता है (गीता १५।७) |! ओरे ! किस 


. # साधन-सुधा-सिन्धु * 


धंधेमें तू छग गया! है कहाँका और कहाँ लग गया। 
संसास्की सेवा करो। अपने तन, मन, धन, बुद्धि, योग्यता, 
अधिकार आदिसे दूसरोंको सुख पहुँचाओ, पर उनको अपना 
मत मानो | यह अपनापन टिकेगा नहीं | केवल सेवा करनेके 
लिये ही वे अपने हैं। संसारकी जिन चीजेंमें अपनापन कर 
लेते हैं, वे ही हमें पराधीन बनाती हैं । वहम होता है कि इतना 
परिवार मेरा, इतना धन मेरा, पर वास्तवमें ये तेरे नहीं हैं, तू 
इनका हो गया, इनके पराधीन हो गया ! न तो ये हमारे साथ 
रहेंगे और न हम इनके साथ रहेंगे | इसलिये बड़े उत्साह और 
तत्परतासे इनकी सेवा करो तो दुनिया भी राजी हो जाय और 
भगवान्‌ भी राजी हो जाये |! आप भी सदा आनन्दमें, मौजमें 
रहें | जब सेवा करनेवाला नहीं मिलता, तब सेवा चाहनेवाला 
दुःखी रहता है। परन्तु सेवा करमेवाला सदा सुखी रहता है 
आनन्दमें रहता है। 


न्क्च्लचः है क्कन्नल 

. # साधन-सुधा-सिन्धु * 


सुगम साधन 


प्रह्ादजी असुर-बालकोंकों उपदेश देते हुए कहते हैं कि 
भगवानकी प्राप्तिमं क्या प्रयास है--“को5तिप्रयासो5- 
सुरबालका:' (श्रीमद्धभागवत ७ | ७ | ३८) ? विषयोंकी एक 
बात ध्यान देनेकी है कि संसारकी वस्तुएँ सब देशमें सब 
समयमें नहीं हैं। उनकी प्राप्तिके लिये विशेष परिश्रम करना 
पड़ता है । परन्तु परमात्मा सब देशमें हैं, सब कालमें हैं, सम्पूर्ण 
व्यक्तियोंमें हैँ, सम्पूर्ण घटनाओंमें हैं। ऐसा कोई देश, काल, 
व्यक्ति, वस्तु नहीं है, जहाँ परमात्मा न हों | उनकी प्राप्तिमें तो 
केवल तीव्र इच्छाकी ही आवश्यकता है। जैसे हमारे पास कोई 
चीज हो तो उस तरफ दृष्टि घुमाई और देखी ! परन्तु 
परमात्माको देखनेके लिये दृष्टि घुमानेकी भी आवश्यकता नहीं 
है; क्योंकि परमात्मा बाहर-भीतर सब जगह हैं। इसलिये 
उनकी प्राप्तिकी इच्छा करो और उनको प्राप्त कर लो ! 

परमात्माकी प्राप्तिमें प्रयासकी आवश्यकता नहीं है। 
इसमें तो केवल अभिलाषाकी आवश्यकता हैं। वह 
अभिलाषा भी कठिन नहीं है। वास्तवमें वह अभिलाषा 
मनुष्यमात्रमें स्वतः-स्वाभाविक हैं; क्योंकि मनुष्यमात्र अपनेमें 
कमीका अनुभव करता है। परन्तु उससे भूल यह होती है कि 
वह इसकी पूर्ति संसारसे करना चाहता है। संसारकी सब 
वस्तुएँ सभीको प्राप्त होती नहीं, हुई नहीं और होंगी भी नहीं 
तथा मिल भी गयीं तो रहेंगी नहीं | वस्तुएँ रह भी गयीं तो आप 
नहीं रहेंगे। उनसे वियोग तो अवश्य होगा | पहले भी वियोग 
था और बादमें भी वियोग होगा। बीचमें संयोग केवल 
दीखता है, वास्तवमें है नहीं। फिर भी हम उन वस्तुओंसे 


अपना सम्बन्ध मान लेते हैं और उनकी इच्छा करते हैं, यह 
बहुत बड़ी भूल है। 

आपने शरीरके साथ एकता मान ली कि यह रारीर मैं 
हूँ ओर शरीर मेसा हैं, यह है खास गलती ! आप शरीर नहीं 
हैँ; क्योंकि यदि आप शरीर होते तो मरते ही नहीं ओर यदि 
मरते तो शरीरको साथ ले जाते। मरनेके बाद शरीर (मुर्दा) 
पड़ा रहता है तो उसमें भी हम होते । परन्तु न तो शरीर हमारे 
साथ जाता हैं ओर न शरीरके साथ हम रहते हैं। अतः 
अपनेको शरीर मानना भी गलत है और शरीरको अपना 
मानना भी गलत है। शरीरको हम जैसा रखना चाहें, वैसा रख 
नहीं सकते, इसपर हमारा वश नहीं चलता, फिर यह अपना 
कैसे ? यदि शरीर अपना नहीं है तो फिर घन, सम्पत्ति, वैभव, 
कुटुम्ब आदि अपने कैसे ? अतः संसार अपना नहीं है, अपने 
तो केवल भगवान्‌ ही हैं--यह माननेमें क्या कठिनता है ? 
संसारको अपना माननेसे ही जो वास्तवमें अपने हैं, उन 
परमात्माको अपना माननेमें कठिनता हो रही है। 

परमात्मा अपने हैं--यह शाख कहता है, और संसार 
अपना नहीं है--यह आपका अनुभव कहता है। यह बात 
भले ही आप अभी न मान सको, भले ही आपसे मानी नहीं 
जा रही हो; परन्तु हिम्मत मत हारो। यह मत सोचो कि हम 
तो इस बातको मान नहीं सकते | भले ही हमारे माननेमें न आ 
रही हो, पर वास्तवमें 'मैं शरीर हूँ, शरीर मेरा है' यह बात है 
नहीं--इस बातको स्थिर रखो | आपके माननेमें आये चाहे न 
आये, अनुभव हो चाहे न हो--इसकी चिन्ता मत करो; परन्तु 


* सुगम साधन * 

इस बातको रहद्दी मत करो । 

शरीर “मैं' नहीं है और 'मेरा' नहीं है--यह बात सच्ची 
है एवं मैं भगवानका हूँ और भगवान्‌ मेरा है--यह बात भी 
सच्ची है। सच्ची होनेपर भी माननेमें नहीं आती तो यह हमारी 
एक कमजोरी है। हमारे न माननेसे सच्ची बात रद्दी (गलत) 
कैसे हो सकती है ? 

श्रोता--हम इस बातको रह्दी कैसे करते हैं ? 

स्वामीजी--इन्द्रियोंके द्वारा, बुद्धिक द्वारा हम जिन 
वस्तुओंकों देखते हैं, उनको सच्ची और अपनी मान लेते हैं; 
इससे वह बात रही हो जाती हैं। उन वस्तुओंमें अपनेपनका 
त्याग नहीं होता तो कोई बात नहीं; परन्तु 'शरीर-संसार मेरे 
नहीं हैं' यही बात सच्ची है--इतना आदर तो आपको करना 
ही चाहिये | भगवान्‌ न दीखें तो न सही, पर 'भगवान्‌ हमारे 
हैं, हम भगवानके हैं'--यह बात सच्ची है | ब्रह्माजी भी इस 
विषयमें कह दें कि 'देखो, तुम संसार्के हो और संसार तुम्हारा 
है, तुम भगवानके नहीं हो और भगवान्‌ तुम्हारे नहीं हैं', तो 
भी साफ कह दो कि महाराज ! आपकी यह बात हम नहीं 
मानेंगे ।! भले ही यह बात हमारे अनुभवमें न आयी हो, हमें 
पूरी न जैंची हो; परन्तु बात यह सच्ची है! भगवान्‌ स्वयं कहते 
हैं--'ममैवांशों जीवलोके' (गीता १५।७) 'यह जीव मेरा 
ही अंश है।' सन्त-महात्मा भी यही कहते हैं-- 'ईस्वर अंस 
जीव अबिनासी” (मानस, उत्तर० ११७। २) । इसलिये मैं 
हाथ जोड़कर आपसे प्रार्थना करता हूँ, मेरेपर आप इतनी कृपा 
करो कि आप मेरी बात आज मान लो। माननेसे भले ही 
आपमें कोई परिवर्तन न आये, पहलेको तरह ही भूख-प्यास 
लगे, बैसे ही राग-द्वेष हों, पर कृपा करके इस बातको रद्दी मत 
करो । हम तो भगवानके ही हैं--ऐसा मान लो, फिर अनुभव 
हो अथवा न हो, बोध हो अथवा न हो, इसकी परवाह मत 
करो। अन्तमें यह बात स्थिर हो जायगी; क्योंकि यह 
बात सच्ची है। 

बिलकुल सच्ची बात है कि "मेरे को गिरधर गोपाल 
दूसरों न कोई! । इसे माननेमें क्या जोर आता है ? मानना 
तो आपको आता ही है; जेसे---आप किसीको अपना मित्र, 
गुरु आदि मान लेते हैं। इसी प्रकार न मानना भी आपको 
आता है; जैसे--पहले आप अपनेको कुँआरा मानते थे, पर 
विवाह हो जानेपर अपनेको कुँआरा न मानकर विवाहित 
मानने लग जाते हैं। यदि आप गृहस्थ छोड़कर साधु बन 
जाते हैं तो घर, परिवारको अपना मानना छोड़ देते हैं और 
गुरु महाराजको अपना मान लेते हैं। इसलिये मानना और 
न मानना--दोनों आपको आते हैं। मानने और न माननेकी 


विद्या सभीको आती हैं। अब इस विद्याको केवल भगवामूमें 
लगाना है, संसारमें नहीं । 
,.. हमारेसे गलती यह होती है कि सुनते समय तो मान लेते 
हैं, पर फिर उसे उड़ा देते हैं ओर जो बात सच्ची नहीं है, उसे 
सच्ची मानने लग जाते हैं। एक और गलतीकी बात यह है कि 
भाई-बहन कहते हैं कि इस बातको हम भूल जाते हैं। 
वास्तवमें यदि आपने इस बातको दुढ़तासे मान लिया है, तो 
फिर भले ही यह याद न रहे | बिना याद किये भी यह स्वतः 
याद रहेगी। कैसे याद रहेगी ? जैसे अभी आप मानते हैं कि 
हम वृन्दावनमें हैं, तो किसी भाई-बहनने 'मैं व॒न्दावनमें 
हूँ--इसकी एक भी माला फेरी है क्या ? एक बार आपने 
इसे मान लिया, फिर इसे बार-बार याद रखते हो क्या 2? इसमें 
सन्देह होता है क्या ? जब कभी कोई पूछे तो तुरन्त कह देते 
हो कि हम तो वृन्दावनमें हैं। इस तरह बिना याद किये भी 
आपके भीतर बात रहती है। इसकी भूल तो तब मानी 
जायगी, जब आप यह मानने लग जाये कि में तो हरिद्वारमें 
हूँ। अतः याद न रहनेको में भूल नहीं मानता हूँ। "में 
भगवान्‌का हूँ--यह याद न रहे तो यह भूल नहीं है; 
परन्तु 'मैं भगवान्‌का नहीं हूँ, में तो संसारका हुँ'--यह मान 
लेना भूल है । | 
एक बार सच्चे हृदयसे अपनेको भगवान्‌का मान लेनेके 
| बाद फिर चाहे बिलकुल याद मत रखो | अब तो याद रखना 
है भगवानका नाम | भगवान्‌के नामका जप करो, स्मरण करो, 
कीर्तन करो, उनकी लीलाओंका ध्यान करो, उनके स्वरूपका 
चिन्तन करो--ये बातें करनेकी हैं। भगवान्‌को तो एक बार 
अपना मानकर छोड़ दो। हम भगवानके हैं--इसमें सन्देह 
मत करो, चाहे हमारे माननेमें आये या नहीं आये, उसका 
अनुभव हो चाहे नहीं हो, कोई परवाह नहीं । 
बहुत-से छोग कह देते हैं कि तुम्हारे जीवनमें क्या फर्क 
पड़ा ? फर्क चाहे कुछ न पड़े । न नापमें, न तौलमें, न रंगमें, 
न ढंगमें, कुछ फर्क न पड़े तो कोई बात नहीं ! परन्तु 'हम 
तो मान नहीं सकते, हमें तो याद नहीं रहता, हम तो योग्य नहीं 
हैं, हम तो अधिकारी नहीं हैं, हम तो पात्र नहीं हैं, हमें तो गुरु 
नहीं मिले, हमें तो सन्त नहीं मिले; समय ठीक नहीं है 
कलियुगका समय है, वायुमण्डल ठीक नहीं है, संग अच्छा 
नहीं है'--इन बातोंकों लेकर इस बातको रद्दी मत करो। 
| तरह-तरहकी युक्ति लगाकर आप इस बातको रद्दी करते रहोगे 
तो सिद्धि नहीं होगी। परन्तु इस बातको रद्दी नहीं करोगे तो 
सिद्धि हो ही जायगी। यह सिद्धि कुछ दिनोंमें भी हो सकती 
है, महीनोंमें भी हो सकती है, वर्ष भी लग सकते हैं । संसारका 

सुख लेते रहोगे तो बहुत समय लगेगा, पर अन्तमें सिद्धि 
होकर रहेगी। 

खेती करनेवाला खेतमें बीज बोकर निश्चिन्त हो जाता हैं । 
वह बीज अपने-आप ही अंकु९ देता है। यदि वह बार-बार 
बीजको बाहर निकालकर देखेगा तो अंकुर कभी नहीं आयेगा | 
एक कहानी आती है। एक आमका बगीचा था | उसमें बन्दर 
आम खाने लगे तो बागमें रखवाली करनेवालोंने उनको पत्थर 
मारकर भगा दिया जाते-जाते बन्दरोंने एक-एक आम मुँहमें 
ओर एक-एक आम हाथमें ले लिया और भाग गये। उन 
सबने मीटिंग की कि ये दुष्ट हमें आम खाने नहीं देते ! उनमेंसे 
कुछ समझदार बन्दर बोले कि ने अपने बगीचेमें आम कैसे 
खाने देंगे ? यदि हम भी एक बगीचा लगा लें तो फिर हमें 
आम खानेसे कोई मना नहीं करेगा। उन्होंने सोचा कि गुठली 
तो है ही, इनका बगीचा लगा लें। गुठली गाड़ दें और पानी 
दे दें तो बगीचा तैयार हो जायगा, फिर खूब आम खायेंगे ! 
सर्वसम्मतिसे प्रस्ताव पास हो गया। एक नदी बह रही थी, 
उसके किनारे गुठलियाँ गाड़ दीं। अब वे बार-बार गुठलियोंको 
निकालकर देखते हैं कि अभी आम हुआ कि नहीं और उनको 
पुनः गाड़ देते हैं! ज्ञामतक वे इसी प्रकार गुठलियोंको 
निकालते तथा गाड़ते रहे ! क्या इस प्रकार आमकी खेती हो 
जायगी ? खेती करनी हो तो बीज बोकर पानी दे दो और 
निश्चित्त हो जाओ। जो अभी नहीं है, वह भी निश्चिन्त होनेसे 
पैदा हो जायगा, फिर जो सच्ची बात है, वह सिद्ध क्यों नहों 
होगी ? हम भगवानके हैं और भगवान्‌ हमारे हैं--यह बात 
सच्ची ओर स्व॒तःसिद्ध है। इसको माननेमें क्या परिश्रम आता 
है ? क्‍या जोर पड़ता है ? क्या किसी विद्याकी आवश्यकता 
है ? कोई योग्यता चाहिये ? सीधी बात हैं कि हम भगवान्‌के 
हैं, भगवान्‌ हमारे हैं; हम संसारके नहीं हैं, संसार हमारा नहीं 
है। अब आप इसे आमकी गुठलीकी तरह उखाड़ें नहीं अर्थात्‌ 
कभी परीक्षा न करें कि हमारेमें कुछ फर्क पड़ा कि नहीं ? 
अंकुर फूटा कि नहीं ? फिर वृक्ष उग जायगा, आम भी लग 
जायँंगे, सब बढ़िया हो जायगा ! परन्तु कृपा करो कि इस 
बातकों हटाओ मत | यह भगवत्माप्तिका बहुत सुगम उपाय है 
और कुछ नहीं करना है। बस, 'में भगवानका और भगवान्‌ 
मेरे' इस निश्चयकों अपनी तरफसे हटाना नहीं है। 

ये भाई बेठे हैं; पहले ये अपनेको कुँआरा मानते थे। 
परन्तु विवाह हो गया तो कहने लगे कि हम तो कुँआरे नहीं 
हैं। अब कोई पूछे कि तुम्हारा विवाह हो गया क्या ? तो क्या 
यह कहोगे कि ठहरो, सोचने दो; इस साल तो नहीं हुआ, गये 
साल भी नहीं हुआ, बीस साल पहले हुआ था, हाँ-हाँ, याद 


+ साधन-सुधा-सिन्धु + 


आ गया, हो गया विवाह ! ऐसा क्यों नहीं कहते ? क्योंकि 
विवाह हो गया तो हो गया । यह मान्यता है। यदि स्प्रमें भी 
कोई पूछे तो यही कहोगे कि विवाह हो गया। ऐसे ही 'में 
परमात्माका हूँ और परमात्मा मेरे हैं' यह बिना याद किये याद 
रहेगा। इसमें भूल नहीं होगी। भूल तब होगी, जब आप 
सोचेंगे कि मैं परमात्माका नहीं हूँ ओर परमात्मा मेरे नहीं हैं 
क्योंकि मेरे आचरण अच्छे नहीं हैं, मेरे लक्षण अच्छे नहीं हैं, 
भगवानपर विश्वास नहीं है, श्रद्धा नहीं है। यह बाघाएँ मत 
लगाओ। विश्वास नहीं हो, श्रद्धा नहीं हो, स्मरण नहीं हो, 
हमारेमें परिवर्तन नहीं हुआ हो, जीवन न सुधरा हो, कुछ भी 
न हुआ हो, फिर भी इस मान्यताकों रद्दी मत करो कि मैं 
भगवानका हूँ और भगवान्‌ मेरे हैं 
जो मेरी दृष्टिमें महापुरुष हैं, उनसे भी मैंने पूछा है। उन्होंने 
कहा है कि जो मनुष्य परमात्माकों अपना मान लेता है, उसे 


. जनानेकी जिम्मेवारी परमात्मापर आ जाती है; क्योंकि परमात्मा 


ही जना सकते हैं, हम नहीं जान सकते। जहाँ हम असमर्थ 
होते हैं, वहाँ भगवान्‌की सामर्थ्य काम करती है। कितनी 
बढ़िया बात है कि मैं भगवानका हूँ और भगवान्‌ में? हैं, मैं 
संसारका नहीं और संसार मेरा नहीं,--यह माननेकी योग्यता 
आपमें है । आपमें जितनी योग्यता है, उतनी आप लगा दें । जो 
नहीं है, उसकी पूर्ति भगवान्‌ करेंगे-- 'सुने री मैंने निरबलके 
बल राम।' जितने अंशमें आप निर्बल हैं, उतने अंशमें 
भगवान्‌का बल काम करता है। परन्तु जितने अंशमें आप 
सबल हैं, उतना बल आप नहीं लगाते तो इसमें दोष आपका 
है, इसकी जिम्मेवारी भगवानपर नहीं है। किसीको तो आप 
अपना मान लेते हैं और किसीको अपना नहीं मानते--इस 
योग्यताको आप भगवानमें क्यों नहीं लगाते ? आप जितना 
कर सकते, उतनेकी ही आशा भगवान्‌ आपसे करते हैं। जो 
आप नहीं कर सकते हैं, उसकी आशा भगवान्‌ आपसे नहीं 
करते | एक छोटे बच्चेसे क्या आप आशा करते हैं कि वह एक 
गेहुँका बोरा उठा छाये ? आप उतनी ही आशा करते हैं 

जितना बच्चा कर सकता हैं| फिर भगवान्‌ इतने भी ईमानदार 
नहीं हैं क्या ? जो आप नहीं मान सकते, उसे आप मान 
लो--ऐसा भगवान्‌ कहेंगे क्या ? जो आप मान सकते हो, 


उतना मान लो, बस | यह जो साधन आज आपको बताया है 


यह इतना सुगम और सरल हैं कि हरेक कर सकता है। 
पढ़ा-लिखा हो या अपढ़ हो, भाई हो या बहन हो, सदाचारी 
हो या दुराचारी हो, सदगुणी हो या दुर्गणी हो, सज्जन हो या दुष्ट 
हो, केसा ही क्यों न हो, इसको मान सकता हैं। 

पतिब्रताके लिये कहा गया हैं 


* सुगम साधन * 


एकइ धर्म एक ब्रत नेमा। कार्य बच्चन मन पति पद प्रेमा ॥ 
(मानस, अरण्य० ५। १०) 
ये मेरे पति हैं--यह मान्यता दृढ़ होनेसे पति चाहे जेसा 
हो, वह पतित्रता हो जायगी। रावण एक विशेष महात्मा था 
क्या ? परन्तु मन्दोदरीने अपने पातिव्रतधर्मका ठीक पालन 
किया, जिसके प्रभावसे बह रामजीकी महिमा जानती थी, 
जबकि रावण कहनेपर भी नहीं मानता था ! उसमें इतना ज्ञान 
कहाँसे आया ? यह ज्ञान आया पातिव्रत-धर्मसे | क्या भगवान्‌ 
कह सकते हैं कि तुम्हाग पति सदाचारी नहीं है; अतः तुम्हारा 
कल्याण नहीं होगा ? नहीं कह सकते | वह सदाचारी नहीं है 
तो हम क्या करें ? हमने अपने पातिव्रतधर्मका ठौक पालन 
किया है तो उसका पूरा माहात्म्य भगवान्‌ देंगे-- “बिनु श्रम 
नारि परम गति लहई! (मानस, अरण्यग, ५।१८) | 
परमगति पानेकी जिम्मेवारी उसपर नहीं है। इसकी जिम्मेवारी 
है--शासतरोंपर, सन्तोंपर, भगवानपर। वह पातित्रतधर्मका 
पालन करती है तो वह ऋषि-मुनियोंकी, सन्त-महात्माओंकी, 
भगवान्‌की आज्ञाका पालन कर रही है; अतः उनको उसका 
कल्याण करना पड़ेगा । पतिमें योग्यता नहीं है तो उसका क्या 
दोष ? माता-पिताने विवाह कर दिया तो वह उसका पति हो 
' गया। उसका दोष तो तब होगा, जब वह अपने पातिव्रत- 
धर्मका पालन न करे । ऐसे ही 'मैं भगवानका हूँ, भगवान्‌ मेरे 
हैं' इस बातकों आप न मानें तो यह आपका दोष है। परन्तु 
यदि आप भीतरसे मानना चाहते हों और माना जाये नहीं, तो 
कोई परवाह नहीं। अपनी शक्ति पूरी छगा दें। कम-से-कम 
उल्टी मान्यता मत करें, इस बातको रद्दी मत करें। यह 
आपको मार्मिक बात बतायी है। 

“मैं भगवानका हूँ, भगवान्‌ मेरे हैं'--इतना मान लो, 
फिर आगे जो होना चाहिये, वह स्वतः होगा | इसको माननेके 
बाद निर्विकल्प हो जाओ। अब जितना उद्योग है, वह करो; 
नाम-जप करो, कीर्तन करो, सत्संग करो, स्वाध्याय करो, 
मन्दिरोंमें जाओ, श्रीविग्रहके दर्शन करो | जो कार्य भगवान्‌के, 
शास्तरोंके विरुद्ध है, वह काम मत करो | जहाँतक अपना वह 
चले, जितना कर सकते हो, उतना करो । इस बातकों हिलने- 
डुलने मत दो, चाहे विपत्ति आये, चाहे सम्पत्ति आये; कोई 
अनुमोदन करे या विरोध करे | यह बात सच्ची है; अतः हमने 
तो मान ली, मान ली। शेष सब सच्ची हैं। 

अब प्रश्न हो सकता है कि हम ऐसा करें, पर भगवान्‌की 

प्राप्ति न हो तो ? इसका उत्तर है कि इतने दिनोंमें आपने 
कौन-सा बढ़िया काम कर लिया, जिसमें घाटा पड़ जायगा ? 
होगा तो लाभ ही होगा। आपमेंसे कोई बताये कि हानि क्या 
होगी ? हानि कुछ होगी नहीं और धोखा मैं देता नहीं ! इससे 
लाभ ही होगा; क्योंकि यह सच्ची बात हैं और सच्ची बात सिद्ध 
होकर ही रहेगी। झूठी बात कत्रतक रहेगी ? शरीर-संसारको 
अपना माननेसे क्या ये अपने बन जायँगे ? ये कभी अपने बने 
नहीं और बनेंगे नहीं; परन्तु इनको अपना मानोगे तो दुःख पाना 
पड़ेगा ओर रोना पड़ेगा ! इनसे धोखा खाकर फिर सच्ची बात 
मानो तो इससे अच्छा यही है कि अभी मेरे कहनेसे मान लो । 
बताओ, इसमें क्या धोखा हो जायगा ? और यदि धोखा हो भी 
जाय, तो इतनी बार धोखा खाया, एक बार मेरे कहनेसे भी खा 
लो ! परन्तु यदि आपमेंसे किसीको भी धोखा दीखता हो तो 
कह दो भाई ! इसमें धोखा बिलकुल है ही नहीं | इसमें लाभके 
सिवा विश्ञिम्मात्र भी नुकसान नहीं है। यह केवल में ही नहीं 

कहता, स्वयं भगवान्‌ भी कहते हैं--'ममैबांशों जीवलोके' 
(गीता १५। ७) ओर सन्त-महात्मा भी कहते हैं-- 'इस्वर 
अंस जीव अबिनासी' (मानस, उत्तरन ११७।२) | अतः 
इस बातको खूब दृढ़तासे पकड़ लो। यह सन्तोंका निर्णय 
किया हुआ सिद्धान्त है। सन्‍्तोंने, महात्माओंने इसे करके देखा 


है और हम लोगोंपर कृपा करके इसे लिख दिया है, बता दिया 


हैं। जैसे कोई पिता धन कमाकर लड़केको दे दे तो लड़केको 
क्या जोर आया ? ऐसे ही सन्त-महात्माओंने यह कमाई हुई 


| पूँजी हमें टे दी है। अब हमारा कर्तव्य है कि इसे सुरक्षित रखें, 


रददी न करें। रह्दी होता है देखनेसे और करनेसे। इन्द्रियोंसे, 
बुद्धिसे देखने ओर करनेको तो मानते हो सच्चा और भगवानके, 
सनन्‍्त-महात्माओंके वचनोंको मानते हो कच्चा, यह गलती है। 
जो दीखता है, वह है नहीं । क्रिया भी नित्य नहीं है ओर उसका 
फल भी नित्य नहीं है। अतः इनके भरोसे सत्यका निरादर 
करके सत्यका गल्ल मत घोटो, सत्यकी हिंसा मत करो। 
सत्यकी हिंसा करनेसे सत्यकी हिंसा नहीं होती, प्रत्युत अपनी 
ही हिंसा होती है, अपना ही पतन होता है। सत्य तो सत्य ही 
रहेगा। वह तो कभी मिटेगा नहीं--'नाभावों विद्यते सतः' 
(गीता २। १६) । आप उसको नहीं मानेंगे तो आपको लाभ 
नहीं होगा। इसलिये 'मैं भगवानका हूँ और भगवान्‌ मेरे 
हैं'--इस बातकों मान लो | यह बहुत सरल और ऊँचे दर्जेकी 
बात है। इससे सब कुछ हो जायगा ! 


अनमराऊपट ह डिपड-जजजाह 

राम राम राम 
एक भी श्वास खाली खोय ना खलक बीच, 
कीचड़ कलंक अंक धोय ले तो धोय ले; 
उर अँधियारों पाप-पुंज सों भरी है देह, 
ज्ञानकी चराखाँ चित्त जोय ले तो जोय ले। 
मानखा जनम फिर ऐसो ना मिलेगा मूढ़, 
परम प्रभुजीसे प्यारो होय ले तो होय ले; 
छिन भंग देह ता में जनम सुधारिबो है, 
बीजके झबाके मोती पोय ले तो पोय ले ॥ 
भाई-बहिनोंने पैसोंको बहुत कीमती समझा हैं। पैसा 
इतना कीमती नहीं है, जितना कीमती हमारा समय है। मनुष्य- 
जन्मका जो समय है, वह बहुत ही कीमती है। मनुष्य-जन्मके 
समयको देकर हम मूर्खसे विद्वान बन सकते हैं। समयको 
देकर हम धनी बन सकते हैं। समय लगनेपर एक आदमीके 
परिवारके सैकड़ों लोग हो जाते हैं। समयको लगाकर हम 
संसारमें मान, आदर, प्रतिष्ठा आदि प्राप्त कर सकते हैं; बहुत 
बड़ी जमीन-जायदाद आदिकों अपने अधिकारमें कर सकते 
हैं। समय लगनेसे स्वर्गादि लोकोंकी प्राप्ति हो सकती है। 
इतना ही नहीं, मनुष्य-शरीरका समय लगानेसे हो जाय 
परमात्मतत्त्वकी प्राप्ति, जिसके बाद प्राप्त करना कुछ बाकी न 
रहे। इस प्रकार समय लगाकर सांसारिक सब चीजें प्राप्त हो 
सकती हैं; परन्तु सब-की-सब चीजें, रुपये-पेसे आदि देनेपर 
भी जीनेका समय नहीं मिलता | 
जैसे, आपने सत्तर-पचहत्तर वर्षोकी उम्रमेंसे साठ वर्ष 
रुपये कमानेमें लगाये, साठ वर्षेमिं बहुत जमीन-जायदाद 
इकट्ठी कर ली, मकान बना लिये, बहुत सम्पत्ति इकट्ठी कर 
ली | अब उस सम्पत्तिको पीछे दे करके अगर हम साठ घेंटे 
भी और जीना चाहें तो जी सकते हैं क्या ? इसमें थोड़ा-सा 
विचार करें। जिस सम्पत्तिके संग्रहमें साठ वर्ष खर्च हुए, उस 
सम्पूर्ण सम्पत्तिको देकर हम साठ घंटे भी खरीद सकते हैं 
क्या ? एक वर्षकी कीमतमें हम एक घंटा भी लेना चाहें तो 
नहीं मिल सकता। जिस पूँजीके बटोरनेमें एक वर्ष छगा, उस 
एूँजीके बदलेमें एक मिनट और साठ वर्षकी पूँजीसे साठ 
मिनट लेना चाहें तो नहीं मिल सकते तो हमारा समय बरबाद 
हो गया न ? 
वैश्य भाई ऐसा व्यापार नहीं करते कि जिसमें पूँजी तो 
लग जाय और पीछे कौड़ी एक बचे नहीं। व्यापारमें तो 
कुछ-न-कुछ पैदा होना ही चाहिये, परन्तु इधर साठ 
वर्षोकी उम्रमें जितनी पूँजी इकड्डी की, उसके बदलेमें 


साठ महीने मिल जाय, साठ दिन मिल जाये तो भी बारहवाँ 
अंश तो मिला; परन्तु साठ दिन तो दूर रहे साठ घंटा, साठ 
मिनट भी नहीं मिलते और समय हमारा लग गया साठ 
वर्षका, तो हम बहुत घाटेमें चले गये। बहुत क्या, केवल 
कोरा घाटा-ही-घाटा | हज 

आज दिनतकके समयमें हमने जो संग्रह किया है, उस 
संग्रहके बदलेमें हमारा गया हुआ समय मिलेगा क्या ? नहीं 
मिलेगा। ऐसे समय बरबाद न हो, इसके लिये आजसे ही . 
विशेषतासे सावधान हो जायें । हम विशेष सावधान तभी हो 
सकते हैं, जब निर्णय करके आयें कि हम क्या चाहते हैं | यदि 
हम रुपये-पैसे चाहते हैं, मान-बड़ाई चाहते हैं, नीरोगता चाहते 
हैं, सदा जीते रहना चाहते हैं तो ये सब बातें कभी नहीं हो 
सकतीं, असम्भव हैं। 

मनुष्योंको इसका भी होश नहीं है कि हम क्या चाहते 
हैं ? हमारी असली चाह क्या है--इसका भी पता नहीं है; 
क्योंकि हम खोज ही नहीं करते, इधर ध्यान ही नहीं देते कि 
वास्तवमें हमारी चाह क्‍या हैं। इस वास्ते सज्जनो ! इसमें तो 
स्वयँ आपको सोचना होगा। इसमें कोई सहारा देनेवाला नहीं 
हैं । जब मृत्यु आयेगी, उस समयमें प्यारे-से-प्यारे, ज्यादा स्नेह 
रखनेवाले ये देंगे। इसके सिवाय और क्या कर सकते हैं वे ? 
कुछ भी सहायता नहीं कर सकते | अगर आप भजन करते, 
भगवानमें लगते तो कया यह दुर्दशा होती ? 

'धनवंता सोई जानिये जाके राम-नाम धन होय ।' 

राम-नामरूपी धन पासमें होता तो मरनेपर वह पूँजी 
साथमें चलती | भजन आपने किया है, भगवानका नाम लिया 
है, भगवानका चिन्तन किया है, सद्भाबोंका संग्रह किया है, 
अपनी प्रकृति सुधार ली है अर्थात्‌ अपने स्वभावका सुधार 
कर लिया हैं तो वह आपके साथ चलेगा। परन्तु यहाँकी चीजें 
बटोरी हैं, ये साथमें नहीं चलेंगी । स्वभावमें जो बात आ गयी, 
वह साथमें चलेगी। आपने अपना स्वभाव जितना शुद्ध बना 


लिया, उतना आपने काम कर लिया। जितना भजन आपने 


कर लिया, आपने उतना संग्रह कर लिया; उतनी साथ 
जानेवाली पूँजी हो गयी। यह पूँजी ऐसी विलक्षण है कि 
सांसारिक धनको चुरानेवाले जो चोर-डाकू हैं न ? वे भी उस 
पूँजीको चुरा नहीं सकते। आपकी सांसारिक पूँजीपर डाका 
पड़ता है; परन्तु भजनरूपी पुँजीपर डाका नहीं पड़ता। शरीर 
यहाँ रहेगा तो वह पूँजी आपके साथ रहेगी और शरीर जायगा 
तो वह पूँजी आपके साथ जायगी। इसका भार नहीं होगा, 
बोझा नहीं होगा। 


+ नाम-महिमा £ 


यहाँ संसारमें रहते हुए भाई अलग-अलग होते हैं, तो 
उनमें पूँजीका, घरका बैँंटवारा होता है; परन्तु आपके इस 
धनका कभी बँटवारा नहीं होगा कि इतना उसके हिस्सेमें आता 
है। इतना अमुक-अमुकके हिस्सेमें आता है। पर यह धन 
कभी घटता नहीं और कभी मिटता भी नहीं । परमात्माकी प्राप्ति 
करा देता है। दुःखोंका सदाके लिये अन्त करा देता है। महान्‌ 
आनन्दकी प्राप्ति करा देता है। ऐसा भजन करनेके लिये हमारी 
जीभ सदा खुली हैं। खास बात हो तो बोलो, उसके सिवाय 
नाम जपते रहो-- 
हाथ काम मुख राम है, हिरदे साँची प्रीत । 
दरिया ग्रेही साथ की याही उत्तम रीत॥ 
जो हाथसे तो काम-धन्धा करते रहे और मुखसे राम राम 
राम: चलता रहे और हृदयमें भगवानूसे अपनापन हो, वह 
गृहस्थी सन्त है। इस साधनकों सभी भाई-बहन ख्तन्त्रतासे 
कर सकते हैं। हृदयमें भगवानके प्रति सच्चा प्रेम हो कि 
भगवान्‌ हमारे हैं ओर हम भगवान्‌के हैं। संसार हमारा नहीं 
है ओर हम संसारके नहीं हैं। संसारकी सेवा कर देनी है; 
क्योंकि संसारकी सेवाके लिये ही यहाँ आना हुआ है। 
संसारसे लेनेके लिये नहीं आये हैं हम | यहाँ लेना कुछ नहीं 
है। यहाँकी ये चीजें साथ चलेंगी नहीं । मेरी-मेरी कर लोगे तो 
अन्तःकरणमें मेरेपनका जो संस्कार पड़ेगा, वह जन्म देगा, 
दुःख देगा-- 
“मायामें रह जाय बासना अजगर देह धरासी !! 
रुपये-पैसोंमें वासना रह गयी तो साँप बनना पड़ेगा । धन 
साथमें नहीं चलेगा ओर यदि भगवद्धजन कर लोगे तो वह 
साथमें चलेगा। वह असली पूँजी है-- 
'राम नाम धन पायो प्यारा, 
जनम जनमके मिठत बिकारा।' 
'पायो री मैंने राम रतन धन पायो ।' 
सन्तोंकी वाणीमें जहाँ गुरु महाराजकी महिमा गायी है, 
उसमें कहा है--“गुरुजी महाराज बड़े दाता मिले। उन्होंने 
हमारेकी भगवानका नाम देकर धनवान्‌ बना दिया-- 
'घिन-धिन धनवंत कर दिया गुरु मिल्ठिया दातार ।' सज्जनो ! 
इसकी कीमत समझनेपर फिर महिमा समझमें आती है कि नाम 
कितना विलक्षण है । सन्त-महात्माओंसे जिनको नाम प्राप्त हुआ 
है, वे छोग गुण गाते हैं । जो अच्छे-अच्छे महापुरुष हो गये हैं, 
वे भी गुरुकी महिमा गाते हैं। किस बातको लेकर ? कि 
महाराजने हमारेको भगवानका नाम दे दिया। 
उस नामसे क्या-क्या आनन्द होता है, उसका कोई 
पारावार नहीं। नाम महाराजकी अपार महिमा हैं, असीम 

महिमा है। गोस्वामी तुलसीदासजी महाराज सीतारामजीको इष्ट 
मानते हैं ओर वे उनके अनन्य भक्त हैं; परन्तु नामकी महिमा 
गाते हुए वे कहते हैं-- 'कहाँ कहाँ छंगि नाग बड़ाई। राम 
न सकहिं नाम गुन गाई” ॥ नामकी महिमा में कहाँतक कहाँ, 
भगवान्‌ राम भी नामकी महिमा कह सकते नहीं। अपने 
इष्टको भी असमर्थ बता देते हैं अर्थात्‌ इस नामकी महिमाके 
विषयमें हमारे श्रीरघुनाथजी भी असमर्थ हैं। भाई, नामकी 
महिमा यहाँतक है, यहाँतक है, ऐसा कहनेमें भगवान्‌ भी 
असमर्थ हैं। अपने इष्टको भी असमर्थ बता देना क्‍या 
तिरस्कार नहीं है ? नहीं, नहीं, आदर है। कैसे ? इस नामकी 
इयत्ता (सीमा) है ही नहीं कि भाई, इसकी इतनी-इतनी 
महिमा है। नामकी तो अपार असीम महिमा है। वह नाम हर 
समय लिया जा सकता है। काम-धन्धा करते हुए, उठते- 
बैठते, सोते-जागते, खाते-पीते आदि हर समयमें भगवान्‌का 
नाम लिया जा सकता है। चैतन्य महाप्रभु कहते हैं-- 
भगवानने नाममें अपनी पूरी-की-पूरी शक्ति (महिमा) रख दी 
है और इसमें विलक्षणता यह है कि इसके लेनेमें कोई समय 
नहीं बाँधा गया है कि अमुक समयमें नाम ले सकते हो, 
उसके सिवाय नहीं, प्रत्युत भगवानने तो नाम लेनेमें सब समय 
छूट दे रखी है। नामको तो सुबह, शाम, दोपहर, रात्रि--हर 
समय ले सकते हैं--- 


नाप्जामकारि बहुधा निजसर्वशक्ति- 
स्तत्रार्पितिनियमित:.. स्मरणे न काल: । 
एतादूशी _ तव कृपा भगवन्ममापि 
दुर्देैवमीद्शभिहाजनि नानुराग: ॥ 


कई लोग कहते हैं कि क्या करें, हमारे नाम लेना लिखा 
नहीं है। सजनो ! अभी नाम-जप करके नाम लिखा लो, 
इसमें देरीका काम नहीं है। इसका टफ्तर हर समय खुला है 
कभी करो। दिनमें, रातमें, सुबहमें, शाममें, सम्पत्तिमें, 
विपत्तिमें, सुखमें, दु:खमें आप भगवानका नाम लें तो अभी 
लिखा जायगा और नामकी पूँजी हो जायगी। अब नामको 
भूल न जायें, इसका खयाल रखना है । उसके लिये एक उपाय 
बतायें। आपलोग ध्यान देकर सुनें। आपलोग मन-ही-मन 
भगवानको प्रणाम करके उनसे यह प्रार्थना करें--'हे नाथ ! 


में आपको भूढूँ नहीं, हे प्रभो ! आपको मैं भूलूँ नहीं'--ऐसा 


मिनट-मिनट, आधे-आधे मिनटमें आप कहते रहो। नींद 
खुले तबसे लेकर गाढ़ी नींद न आ जाय तबतक हे प्रभो ! 
आपको मेँ भूल नहीं।' ऐसा कहते रहो । राम-राम-राम कहते 
हुए साथमें कह दें--'हे नाथ ! मैं भूढू नहीं।' 

जब आप राम-राम-राम कह रहे हैं, राम-राम-राम कहते 

हुए भी मनसे दूसरी बात याद आ जाती हैं, उस समय हम 
भगवान्‌को भूल जाते हैं तो भगवानसे कहो--'हे नाथ ! मैं 
भूल नहीं, हे प्रभो ! भूल नहीं। हे नाथ ! मैं आपका नाम 
लेता रहूँ और आपको भूल नहीं। भगवानूसे ऐसी प्रार्थना 
करते रहो तो भगवान्‌की कृपासे यह भूल मिट जायगी | भजन 
होने छगेगा। फिर अखण्ड भजन होगा, अखण्ड ! "ताली 
व्यगी नामसे और पड्चों समेंदसे सीर' भगवानके नामकी 
धुन लग जायगी। फिर आपको भीतर स्मरण करनेका उद्योग 
नहीं करना पड़ेगा। स्वतः ही भगवानकी कृपासे भजन 
चलेगा। परन्तु पहले आप नाम लेनेकी चेष्टा करो और 
भगवानूसे प्रार्थना करो । 

कोई १९६०--६५ विक्रम संबत्‌की बात होगी, हमें 
मिति ठीक याद नहीं है। मैंने एक सन्तका पत्र पढ़ा था, जो 


कि उन्होंने अपने प्रेमीके प्रति दिया हुआ था। छोटा कार्ड था। 


पहले छोटा कार्ड हुआ करता था। एक-दो पैसेके कार्डमें मैंने 
समाचार पढ़ा था। अपने सेवकके प्रति लिखा था--'एक 
नाम छूट जाय, इतना काऊ---समय अगर खाली चला जाय, 
तो ब्याहा हुआ बड़ा बेटा मरे, उससे भी ज्यादा शोक होना 
चाहिये ।' राम ! राम ! राम ! गजब हो गया ! यह लिखा था 
उसमें | ब्याहा हुआ लड़का मर जाय तो हृदयमें एक चोट 
पहुँचती है कि ऐसा कमानेवाला सुपुत्र बेटा मर गया तो उससे 
भी ज्यादा दुःख होना चाहिये एक नाम-उच्चारण करें इतना 
खाली समय जानेपर | क्योंकि जो लड़के छोटे हैं वे बड़े हो 
जायैंगे। गृहस्थोंके और फिर पैदा भी हो जायँंगे। परन्तु समय 
थोड़े ही पैटा हो जायगा | जो समय खाली गया, वह जो घाटा 
पड़ा , वह तो पड़ ही गया। इस बास्ते हमें सावधानी रखनी 
चाहिये कि हमारा समय बरबाद न हो जाय-- जो दिन जाय 
भजनके लेखे, यो दिन आसी गिणतीमें' वह दिन गिनतीमें 
आवबेगा। बिना भजनके जो समय गया, उसकी कोई कीमत 
नहीं, वह तो बरबाद हो गया। बड़ा भारी नुकसान हो गया, 
घाटा लंग गया बड़ा भारी ! 

अबतक जो समय संसारमें लग गया, वह तो लग ही 
गया। अब सावधान हो जायें। सज्जनो ! भाइयो-बहिनो ! 
दिनमें थोड़ी-थोड़ी देरीमें देखो कि नाम याद है कि नहीं । 
घरमें जगह-जगह भगवान्‌का नाम लिख दो और याद करो। 
भगवान्‌की तस्वीर इस भावसे सामने रख दो कि वे हमें याद 
आते रहें। हमें भगवानको याद करना है। घरमें भगवान्‌का 
चित्र रखो पर इस भावनासे रखो कि तस्वीरपर हमारी दृष्टि 
पड़ते ही हमें भगवान्‌ याद आयें। ऐसे भावसे रखकर सुन्दर- 
सुन्दर नाम लिख दो। जहाँ ज्यादा दृष्टि पड़ती हो, वहाँ 


+ साधन-सुधा-सिन्धु * 


नाम लिख दो। 

|. ऐसे गहस्थके घरको मैंने देखा है। सीढ़ीसे उतरते हैं तो 

| वहाँ नाम लिखा हुआ | सीढ़ीसे ऊपर चढ़ते हैं तो सामने नाम 
लिखा हुआ। जहाँ घूमते-फिरते हैं, वहाँ नाम लिखा हुआ | 
वे नाम इस वास्ते लिखे कि मैं भूल न जाऊँ, प्रभुके नामकी 
भूल न हो जाय। ऐसी सावधानी रखो सज्जनो ! यह असली 
काम है असली ! बड़ा भारी लाभ है इसमें-- “भक्ति कठिन 
करूरी जाण / इसमें नफा घणा नहीं हाण ॥' इसमें नुकसान 
हैं ही नहीं। केवल नफा-ही-नफा है। बस, फायदा-ही- 
फायदा है। इस प्रकार अपना सब समय सार्थक बन जाय-- 
एक भी श्वास खाली खोय ना खलक बीच ।' 

संसारके भीतर जो समय खाली चला गया तो बड़ा भारी 

नुकसान हो गया ।। श्रीदादूजी महाराज फरमाते हैं-- 'दादू जैसा 
नाम था वैसा ल्ीन्हा नाय ।' इस नामकी जितनी महिमा है, 
वैसा नाम नहीं लिया, जब कि उन्होंने उम्रभरमें क्या किया ? 
नाम ही तो जपा | परन्तु उनको लगता है कि नाम जैसा जपना 
चाहिये था वैसा नहीं जपा अर्थात्‌ मुखसे जितना नाम लेना 

| था, उतना नहीं लिया। अब देह हलावा हो रहा" देहमेंसे 
बस, प्राण गये गये ऐसी उनकी दशा हो रही है, पर 
वे कहते हैं--- हुंश रही मन माय' भगवान्‌का नाम और लेते, 
और लेते। जैसे, धन कमानेवालेका लोभ जाग्रतू होता है तो 
उसके पास लाखों, करोड़ों रुपये हो जानेपर भी फिर नये-नये 
कारखाने खोलकर और धन ले रूँ---ऐसा लोभ बढ़ता ही 
रहता है। यह धन तो यहीं रह जायगा और हमारा समय 
बरनाद हो जायगा। यदि भगवानमें लग जाओगे तो नामका 
बैसे लोभ लगेगा जैसे सन्तोंने प्रार्थना की है कि हे भगवान्‌ ! 
हमारी एक जिह्नासे नाम लेते-लेते तृप्ति नहीं हो रही है, इस 
बास्ते हमारी हजारों जिह्ला हो जाये, जिनसे मैं नाम लेता ही 
चला जाऊँ। उनकी ऐसी नामकी छालसा बढ़ती ही चली 
जाती है। 

मेरेको एक सज्जन मिले थे। वे कहते थे कि मैं राम-राम 

करता हूँ तो राम-नामका चारों तरफ चक्कर दीखता है | ऊपर 
आकाशमें और सब जगह ही राम-राम दीखता है। पासमें, 
चारों तरफ, दसों दिशाओंमें नाम दीखता है । पृथ्वी देखता हूँ 
तो कण-कणमें नाम दीखता है, राम-राम लिखा हुआ दीखता 
है। कोई जमीन खोदता है तो उसके कण-कणमें नाम लिखा 
हुआ दीखता है | ऐसी मेरी वृत्ति हो रही है कि सब समय, सब 
जगह, सब देश, सब काल, सब वस्तु और सम्पूर्ण व्यक्तियोंमें 
राम-नाम परिपूर्ण ही रहा है। यह कितनी विलक्षण बात है ! 
कितनी अल्येकिक बात है ! 


* नाम-महिम्रा # 


भगवान्‌ रामजीने लँकापर विजय कर छी। अयोध्यामें 
आ करके गद्दीपर विराजमान हुए तो उस समय राजाओंनि 
रामजीको कई तरहकी भेंट दी। विभीषणने रावणके इकट्े 
किये हुए बहुत कीमती-कीमती रल्लोंकी माला बनायी थी। 
माल्य्र बनानेमें यही उद्देश्य था कि जब महाराजका राज्यतिल्क 
होगा, तब में भेंट करूँगा। इस तरहसे विभीषण वह माला 
ल्थया और समय पाकर उसने महाराजके गलेमें माल्य पहना 
दी। महाराजने देखा कि भाई, गहनोंकी शौक खियेंकि ज्यादा 
होती है, ऐसे विचारसे रामजीने वह माला सीताजीको दे दी। 
सीताजीकों जब माला मिली तो उनके मनमें विचार आया कि 
में यह माला किसको दूँ! महाराजने तो मेरेको दे दी। अब 
मेरा प्यारा कोन है ? हनुमानजी पासमें बेटे हुए थे। हनुमानजी 
महाराजपर सीतामाताका बहुत स््रेह था, बड़ा वात्सल्य था 
और हनुमानजी महाराज भी माँके चरणोंमें बड़ी भारी भक्ति 
रखते थे। माँने हनुमानूजीको इशारा क्रिया तो चट पासमें चले 
गये। माने हनुमानूजीकों माला पहना दी। हनुमानजी बड़े खुश 
हुए, प्रसत्र हुए। वे रन्ोंकी ओर देखने लगे। जब माँने चीज 


दी है तो इसमें कोई विशेष बात है--ऐसा विचार करके एक. 

मणिको दाँतोंसे तोड़ दिया, पर उसमें भगवान्‌का नाम नहीं था 
तो उसे फेंक दिया। फिर दूसरी मणि तोड़ने लगे तो वहाँपर 
बड़े-बड़े जोहरी बैठे थे। उन्होंने कहा--'बन्दरकों तो अमरूद 
देना चाहिये ! यह इन रल्नोंका क्या करेगा ? रल्नोंको तो यह 
दाँतोंसे फोड़कर फेंक रहा है।' किसीने उनसे पूछा--'क्यों 
फोड़ते हो ? क्या बात है ? क्‍या देखते हो ?' हनुमानजीने 
कहा--'मैं तो यह देखता हूँ कि इनमें भगवान्‌का नाम है कि 
नहीं। इनमें नाम नहीं है तो ये मेरे क्या कामके ? इस 
वास्ते इनको फोड़कर देख लेता हूँ और नाम नहों निकलता 
ते फेंक देता हूँ।' 

उनसे फिर पूछा गया--'बिना नामके क्या तुम कुछ 
रखते ही नहीं 2' हनुमानूजीने कहा--“न, बिना नामके कैसे 
रखुँगा ?? फिर पूछा गया--'तो तुम शरीरकों कैसे रखते 
हो ?' तब हनुमानूजीने मखोंसे शरीरको त्वचाकों चीर करके 
दिखाया। सम्पूर्ण त्वचामें जगह-जगह, रोम-रोममें राम, राम, 
राम, राम लिखा हुआ धा-- 'बीरके दिखाई त्वचा अंकित 
तमाम, देखी चाम राम नामकी /' तो जो नाम जपनेवाले 
सज्न हैं, वे नाममय बन जाते हैं। 

दक्षिणमें पण्ढरपुर है। वहाँ नामदेवजी महाराज, 
ज्ञानदेवजी महाराज, सोपानटेबजी आदि कई नामी सन्त हुए 
हैं। बड़ी विचित्र उनकी वाणी है। वहाँ दक्षिणमें चोखामेला 
नामका एक चमार था। विद्ुल-विड्डल-विद्डुल--ऐसे 

| भगवान्‌का नाम जपता था। पण्ढरपुरके पास ही एक 
मंगलबेड़ा गाँव है। उसी गाँवमें वह रहता था। वहाँ एक 
मकान बन रहा था। उस मकाममें चोखामेला काम कर रहा 
था। मजदूरी करके वह अपनी जीविका चलाता था। 
अचानक वह मकान गिर पड़ा। मकान बहुत बड़ा था, गिर 
गया और उसमें चोखामेला दब गया। उसके साथ कई 
आदमी दब्रकर मर गये। उनको उसमेंसे निकालने लगे तो 
निकालते-निकालते कई महीने लग गये । उन सबको निकाला 
तो उनकी केवल हड्डियाँ पड़ी मिल्ें। अब किसकी कौन-सी 
हड्डियाँ हैं, इसकी पहचान नहीं हो सकती। थोड़े दिनमें तो 
शरीरकी पहचान भी हो जाय। अब चोखामेलाकी हड्डियोंकी 
पहचान कैसे हो ? तो शायद नामदेवजीने कहा हो कि भाई, 
उनकी हड्डियोंकों कानमें लगाकर देखो । जिसमें विद्डुल-विद्वुल 
नामकी ध्वनि होती हो, वह हड्डी चोखामेलाकी, यह पहचान 
है। कितने आश्चर्यकी बात है कि मरनेके बाद भी हड्डीसे नाम 
निकलता है ! भगवानका नाम लेते-लेते भक्त नाममय ही हो 
जाते हैं-- 'चंगा राख तन, मन, प्राण, रहीये नाममें 
गलतान ।” बस, सब लोग इसमें गलतान हो जाओ, इस 
नाममें तल्‍लीन हो जाओ। तत्परतासे नाम लेनेवाले ऐसे 
सन्त हुए हैं। 
अर्जुनके भी शरीरमेंसे भगवानूका नाम निकलता था। 
एक दिन अर्जुन सो रहे थे और नींदमें ही नाम-जप हो रहा 
था। शरीरके रोम-रोममेंसे कृष्ण-कृष्ण-कृष्ण नामका जप हो 
रहा था। नामको सुन करके भगवान्‌ श्रीकृष्ण आ गये, उनकी 
स्रियाँ भी आ गयीं। नारदजी आ गये, शंकरजी आ गये, 
ब्रह्मजी आ गये, देवता आ गये। भगवान्‌ शंकर नाम 
सुन-सुन करके नाचने लगे, नृत्य करने लगे। अर्जुनके तो 
बेहोशीमें--गाढ़ नींदमें भी गेम-रोमसे कृष्ण-कृष्ण निकलता 
हैं। इसमें कारण यह है कि जिसका जो इष्ट होता है, वह 
उसीका नाम जपता है, तो वह नाम भीतर बैठ करके रग-रगमें 
होने लगता है। हरिरामदासजी महाराजकी वाणीमें आता है-- 


गर्ग आरम्भा, भये अचम्भा छुछुम भेद भणन्दा हैं।' 
सन्‍्तोंकी वाणी आपत्जेग पढ़ते ही हो । उसमें आपलोग देखो । 
ऐसा उनका भजन होने लगता है, क्यों ? उनकी वह लगन है। 
वे उसामें ही तल्‍लीन हो गये । मन, बुद्धि, इन्द्रियाँ नाममें लग 
गर्यो, प्राण उसमें लग गये। शरीरमात्रमें नाम-जप होने लगा। 
कितने महान, पवित्र, दिव्य उनके शरीर थे कि उनको याद 
करनेमात्रसे जीवका कल्याण हो जाय। वे तो नाम-रूप ही बन 
गये, भगवत्स्वरूप बन गये। नारदजी महाराज अपने भक्ति- 
सूत्रमें लिखते हैं कि भगवान्‌ और भगवानके जनोमें भेद नहीं 

होता--'तस्मिंस्तजजने भेदाभावात्‌', क्योंकि वे उनके हैं, उस 
परमात्माके अर्पित हो गये हैं--'यतस्तदीया: ।' 

जैसे आगमें काठ रखो तो अंगांर बनकर चमकने 
लगेगा। काला-से-काला कोयला आगे रख दो तो वह भी 
चमकने लगेगा। पत्थरका टुकड़ा आगमें रख दो, वह भी 
चंमकने लगेगा | कुछ भी कंकर, ठीकरी रख दो, वे सब-के- 
सब चमकने लगेंगे। यह क्या है ? यह आगका प्रभाव है। 
जब एक भौतिक बस्तुमें भी इतनी सामर्थ्य हैं कि वह काठ, 
पत्थर आदिकों चमका दे तो फिर यह तो भगवानका नाम है। 
यह भौतिक नहीं है, यह तो दिव्य हैं। यह नाम महाराज 
चेतनाको चेत करा देते हैं कि तू इधर खयाल कर-- नाम 
चेतन कूं, चेत भाई नाम ते चित्त चोथे मिलाई ।' 

आपलोगोंमें भी कोई नाम लेनेवाल्ा हो तो मैं मानता हूँ 
कि आपके ऐसा होता होगा। आप सोते रहते हैं, गाढ़ नींदमें 
तो राम- ऐसी आबाज आती है, आपको जगा देती है कि 
ओरे ! नाम लो, कैसे सोता है ? इस प्रकार नाम महाराज खुद 
जगाते हैं। नाम महाराज खुद चेत कराते हैं। स्वयं भगवान्‌ 
चेत कराते हैं। 

एक बड़े विरक्त सन्त थे | वे नाम जपते थे। कौड़ी-पैसा 
लेते नहीं थे, रखते नहीं थे, छूते ही नहीं थे। वे कहते थे कि 
बहुत बार ऐसा होता है, जब में सोता हूँ तो मुझे ऐसे प्यारसे 
उठाते हैं, जैसे कोई माँ उठाती हो । गरदनके नीचे हाथ देकर 
चट उठा देते हैं | मेरेकी पता ही नहीं लगता कि न जाने किसने 
मेरेको बेठा दिया। तो नाम महाराज भगवान्‌की याद दिलते 
हैं। में खुद अनुमान करता हूँ, आपमें भी कोई नाम-प्रेमी है, 
उसके भी ऐसा होता होगा । इसमें कोई गृहस्थका कारण नहीं 
है, कोई साधुका कारण नहीं है, कोई भाईका कारण नहीं, कोई 
बहनका कारण नहीं। कोई भी भाई-बहन इसका जप करेंगे, 
उसके भी यह बात हो जायगी | कभी भगबवान्‌की आवाज आ 
जाती है। आप कभी पाठ, जप करते हैं। भगवान्‌के भजनमें 
लगे हैं, मनमें जपनेकी लगन है और आपको कहीं नींद आने 
लगेगी तो किवाड़ जोरसे पड़ाकसे पटकेगा, जैसे कोई हवा 
आ गयी हो अथवा कोई हल्ला करेगा तो आपकी नींद खुल 
जायगी। कोई अचानक ऐसा शब्द होगा तो चट नींद खुल 
जायगी। यह तो नाम महाराज चेताते हैं, भगवान्‌ चेत कराते 
हैं कि सोते कैसे हो ? नाम जपते हो कि नींद ले रहे हो ? 
भगवान्‌ बड़ी भारी मेहनत करके, आपके ऊपर कृपा करके 
आपकी निगरानी रखते हैं, आप शरण हो तो जाओ | 

तुलसीदासजी महाराज कहते हैं--'बिगरी जनम 
अनेक की सुधरें अबहीं आजु” अनेक जन्मोंकी बिगड़ी हुई 


बात, आज सुधर जाय और आज भी अभी-अभी इसी क्षण, 
देरीका काम नहीं, क्योंकि 'होहि राम को नाम जपु' तुम 
रामजीके हो करके अर्थात्‌ मैं रामजीका हूँ और रामजी मेरे 
हैं--ऐसा सम्बन्ध जोड़ करके नाम जपो। पर इसमें एक शर्त 
हैं-- 'एक बानि करुनानिधान की। सो प्रिय जाकें गति न 
आन की ॥* संसार्में जितने कुट॒म्बी हैं, उनमें मेरा कोई नहीं 
हैं। न धन-सम्पत्ति मेरी है और न कुटुम्ब-परिवार ही मेरा है 
अर्थात्‌ इनका सहारा न हो। “अनन्यचेता: सततम्‌', 
'अनन्याक्चिन्तयन्तो मा! केवल भगवान्‌ ही मेरे हैं। मैं 
औरोंका नहीं हूँ तथा मेरा और कोई नहीं है--ऐसा अपनापन 
करके साथमें फिर नाम जपो तो उस नामका भगवानूपर असर 
होता हैं। परन्तु कइयोंसे सम्बन्ध रखते हैं, धन-परिवारसे 
सम्बन्ध रखते हैं और नाम लेते हैं तो नाम न लेनेकी अपेक्षा 
लेना तो श्रेष्ठ है ही और जितना नाम लेता है, उतना तो लाभ 
होगा ही; परन्तु वह लाभ नहीं होगा, जो छाभ सचे हृदयसे 
अपना सम्बन्ध परमात्माके साथ जोड़कर फिर नाम 
लेनेवालेको होता है। 

शुलसी तजि कुसमाजु” कुसंगका त्याग करो। कुसंग 
क्या है ? यह धन हमारा है, सम्पत्ति हमारी है--यह कुसंग 
है। जो धनके लोभी हैं, भोगोंके कामी हैं, उनका संग कुसंग 
है। जो परमात्मासे विमुख हैं, उनका संग महान्‌ कुसंग है। 
वह कुसमाज है, उनसे बचो। नहीं तो महाराज ! थोड़ा-सा 
कुसंग भी आपकी वृत्तियोंकी बदल देगा, एकदम भगवानसे 
विमुख कर देगा। लोग कहते हैं कि भगवद्धजनमें इतनी 
ताकत नहीं, जो कुसंग इतना असर कर जाय। वह ताकत. 
कुसंगमें नहीं है भाई, प्रत्युत अपने भीतरमें अनेक तरहके जो 
विरुद्ध संस्कार पड़े हुए हैं, भगवद्धजनके विरुद्ध संस्कार पड़े 
हैं। वे संस्कार कुसंगसे उभर जाते है, जग जाते हैं । इस वास्ते 
कुसंगका बड़ा असर पड़ता है। आप भजन करोगे तो वे सब 


| संस्कार नष्ट हो जायँंगे, फिर-- 'बिथि बस सुजन कुसंगत 


परहीं। फनि मनि सम निज गुन अनुसरहीँ ॥” कभी किसी 
कारणसे कोई सज्जन कुसंगमें पड़ भी जायें तो जैसे साँपकी 
मणि होती है, उसको जहर नहीं लगता | वह तो जहरके ऊपर 
रखनेसे जहरका शोषण कर लेती है, पर वह खुद जहरीली 
नहीं होगी। इसी तरहसे आप भजनमें तल्लीन हो जाओगे, 
तदाकार हो जाओगे तो फिर आपका मन नहीं बदलेगा, 
आपके ऊपर कुसंगका असर नहीं पड़ेगा । कारण कि आपके 
अन्तःकरणमें भगवत्‌-सम्बन्धी संस्कार दुढ़ हो गये, प्रत्युत 
कुसंगपर आपका असर पड़ेगा, भजनका असर पड़ेगा। परन्तु 
इतनी शक्ति होनेसे पहले सावधान रहो। कुसंगका त्याग 


* नाम-महिम्ता # 

करके और भगवानके होकर मस्तीसे भगवानके नामका जप 
करो | चलते-फिरते, उठते-बेठते हर समय करो | इसमें जब 
मन लग जाता है, फिर छूटता नहीं। 

मैंने एक सज्जन देखे हैं। उनके सफेद ही कपड़े थे, पर 
वे 'राम-राम-राम' करते रहते थे। जैसे चलते-चलते कोई 
पीछे रह जाता है और फिर दौड़कर आ जाता है, इसी तरहसे 
वे पहले धीरे-धीरे 'राम-राम-राम' करते थे, फिर बड़ी तेजीसे 
जल्दी-जल्दी करते थे। रातमें भी उनके पास रहनेका मेरा 
काम पड़ा है तो वे रातमें भी और दिनमें भी नाम जपते । थोड़ी 
देर नींद आती, नींद खुलनेपर फिर 'राम-राम-राम' । हर समय 
ही 'राम-राम-राम' | भोजन करते हैं तो 'रम-राम-राम' । ग्रास 
लेते हैं तो 'राम-राम-राम' । किसी समय जाकर देखें तो वे 
भगवानका नाम लेते हुए ही मिलते थे। ऐसी लौ लग जायगी 
तो फिर नहीं छूटेगी । फिर हाथकी बात नहीं है कि आप छोड़ 
दें। वह एक ऐसा विलक्षण रस है कि एक बार जो लग जाता 
है तो फिर वह लग ही जायगा। परमात्मतत्त्व-सम्बन्धी बातें 
हों, परमात्म-सम्बन्धी नाम हो, भगवानकी लीला हो, गुण हो, 
प्रभाव हो, रहस्य हो--भगवान्‌का जो कुछ भी समझ आ 
जायगा, उसको आप छोड़ सकोगे नहीं । 

कारण क्‍या है? आपका सम्बन्ध पहलेसे भगवानके 
साथ है ओर संसारके साथ आपका सम्बन्ध है नहीं। अभी 
भी बचपन, जवानी ओर वृद्धावस्था--इनका आपके साथ 
निरन्तर सम्बन्ध कहाँ है ? ये निरन्तर बदलते हैं और निरन्तर 
रहते हैं तो इनका आपसे साथ नहीं है। बहुत-से लोग मर 
गये। बहुत-से मर रहे हैं। सभी जा रहे हैं। कोई भी अपने 
साथमें रहनेवाला नहीं है। पर प्रभु हरदम साथमें रहते हैं । प्रभु 
कभी हमसे वियुक्त हुए नहीं और हो नहीं सकते। यह जीव 
ही भगवानूसे विमुख हुआ है। सभी जीव भगवानको प्यरे हैं, 
सब भगवानके पैदा किये हुए हैं। इस वास्ते भगवान्‌ जीवको 
कभी भूलते नहीं हैं-- सब मम प्रिय सब मम उपजाए।' 

संसारकी कोई भी वस्तु स्थिर नहीं रहती । जो आप रखते 
हो, नहीं रहता। अनुकूल परिस्थिति रखना चाहते हो; नहीं 
रहती। धन रखते हो, नहीं रहता। कुटुम्ब रखते हो, नहीं 
रहता । आप उनका भरोसा करते हो तो विश्वासघात होता है; 
क्योंकि वे साथ रह सकते ही नहीं। यह क्‍या है? यह 
भगवानका निमनत्रण है, भगवान्‌का आह्वान है, भगवान्‌की 
बुलाहट है। भगवान्‌ आपको बुला रहे हैं कि तुम कहाँ फँस 
गये हो ? वे तुम्हारे नहीं हैं। तुम देख लो कि ये बेटा-पोता, 
पड़पोता, माँ, बाप, भाई, सम्बन्धी, मित्र, कुटम्बी तुम्होरे साथ 
कैसा व्यवहार करते हैं ? ये तुम्हारा साथ देनेवाले नहीं हैं-- 


संसार साथी सब स्वार्थके हैं, 
| पक्के विरोधी परमार्थ के हैं। 
देगा न कोई दुःख में सहारा, 
सुन तू किसी की प्रत बड़ा प्यारा॥ 
और बात तू मत सुन, एक नाम ही ले। उपनिषदोंमें 
आता है--“श्रवणायापि बहुभियों न लभ्य:' बहुत-से 
आदमियोंको तो भगवत्सम्बन्धी बातें सुननेके लिये भी नहीं 
मिलतीं। उम्र बीत जाती है, पर सुननेके लिये नहीं मिलती । 
सज्जनो ! आपलोगोंको तो मौका मिल गया है। आपल्ोगोंपर 
भगवान्‌की कितनी कृपा है कि आप वाणी पढ़ते हैं, सन्तोंके 
प्रति श्रद्धा है, भावना है--यह कोई मामूली गुण नहीं है। 
आज आपको इसमें कुछ विशेषता नहीं दीखती, पर है यह 
बहुत विशेष बात, क्योंकि-- 
वैष्णवे. भगवद्धक्तो प्रसादे हरिनाप्नि च। 
अल्पपुण्यवतां श्रद्धा. यथावतन्नेव जायते ॥ 
भगवानके प्यारे धक्त, भगवद्धक्ति आदिमें थोड़े 
पुण्यवालोंकी श्रद्धा नहीं होती । जब बहुत अन्तःकरण निर्मल 
होता है, तब सन्तोंमें, भगवान्‌की भक्तिमें, प्रसादमें ओर 
भगवानके नाममें श्रद्धा होती है। जिनमें कुछ भी श्रद्धा-भक्ति 
होती है, यह उनके बड़े भारी पुण्यकी बात है। वे पवित्रात्मा 
हैं। नहीं तो, उनमें श्रद्धा नहीं बैठती | वह तर्क करेगा, कुतर्क 
करेगा | वह उनके पास ठहर नहीं सकता | 
तुलसी पूरत्न पाप तें हरि चर्चा न सुहाय। 
के ऊँषे के उठ चले के दे बात चलाय॥ 
सत्संगमें जायगा तो नींद आ जायगी, दूसरी बात कहना 
शुरू कर देगा अथवा बैठकर चल देगा; परन्तु यदि-वह कुछ 
दिन सत्संगमें ठहर जाय तो उसके भी सत्संग लग जायगा । वह 
भी भजन करने लग जायगा। फिर वह सत्संग छोड़ेगा नहीं । 
एक बात मैंने सुनी है। एक आदमी यों हीं 
हँसी-दिल्लगी उड़ानेवाला था। वह दिल्लगीमें ही कहता है 
कि ये देखो ये साधु ! 'राम, राम, राम, राम, राम' करते हैं 
ते दूसरे लोग कहते हैं--हाँ भाई ! कैसे करते हैं ? तो वह 
फिर कहता है--'राम-राम-राम' ऐसे करते हैं। वह उठकर 
कहीं भी जाता तो लोग कहते हैं--हाँ बताओ, कैसे करते 
हैं ? तो वह फिर कहता 'राम-राम-राम' ऐसे करते हैं। ऐसे 
कहते-कहते महाराज, उसकी लो लग गयी। वह नाम जपने 
लगा। इस वास्ते-- 'भायेँ कुभायँ अनख आलतसहूँ। नाम 
जपत मंयल दिसि दसहूँ ॥” किसी तरहसे आप नाम ले तो 
लो। फिर देखो, इसकी बिलक्षणता, अलोकिकता। परन्तु 
सज्जनो ! बिना लिये इसका पता नहीं लूगता। जैसे मिठाई 

जबतक मुखसे बाहर रहे, तबतक उसके मिठासको नहीं जान 
सकते | मिठाई खानेवाला ही मिठाईके रसको जानता है। 

शास्त्रोंसे, सन्तोंसे नाम-महिमा सुन करके हम नाममें 
यत्किश्ित्‌ रुचि कर सकते हैं। परन्तु उसका असली रस तब 
आयेगा, जब आप खय॑ लग जाओगे, और लग जाओगे 
भीतरसे, हृदयसे; दिखाबटीपनसे नहीं अर्थात्‌ लोगोंको 
दिखानेके लिये नहीं । लोगोंको दिखानेके लिये भजन करता हैं, 
वह तो लोगोंका भक्त है, भगवान्‌का नहीं। लोग मेरेको 
भजनानन्दी समझें, इस बास्ते दिखाता है तो बह भगवानका 
भक्त कहाँ ? भगवानका भक्त होगा तो वह भीतरसे कैसे नाम 
छोड़ सकेगा। एकान्तमें अथवा जन-समुदायमें, वह नामको 
कैसे छोड़ सकता है ? असली लोभको वह केसे छोड़ सकता 
है ? आपके सामने पेसे आ जायें, रुपये आ जायें अथवा 
आपके सामने पड़े हों तो छोड़ सकते हो क्या? कैसे 
छोड़ सकते हैं? ले लोगे! कूड़े-करकटमें पड़े हुएको 
भी चट उठा लोगे तो जो नामका प्रेमी है, बह नाम छोड़ देगा, 
यह केसे हो सकता है ? वह एक क्षणभर भी नामका वियोग 
कैसे सह सकता हैं ? 

नारदजी महाराजने भक्ति-सूत्रमें लिखा है--“तदर्पिता- 
खिलाचारिता तद्विस्मरणे परमव्याकुलतेति ।' अपना सब 
कुछ भगवानके अर्पण तो कर देता है, पर भगवानकी, उनके 
नामकी थोड़ी-सी भूल हो जाय तो वह व्याकुल हो जाता है। 
जैसे, मछलीको जलसे दूर करनेपर वह छटपटाने लगती है 


और कुछ देर रखो, तो वह मर जाय, बह आरामसे नहीं रहः 


सकती । ऐसे ही 'तद्विस्मरणे परमव्याकुलतेति' नामकी-- 
भगवान्‌की विस्मृति होनेपर परम व्याकुलता हो जायगी। 
उसको छोड़ नहीं सकते। भगवानकी स्मृतिका त्याग 
नहीं कर सकते। 

भागवतके एकादश स्कन्धमें नव योगेश्वरोंके प्रसंगमें 
आता है कि कोई भक्तसे कहे कि आधे क्षणके लिये भी तू 
भगवान्‌की स्मृति छोड़ दे तो तेरेको त्रिलोकीका राज्य दे 
देंगे तो वह कहता है--तेरे किसी वैभवके लिये भी आधे 
क्षणके लिये में भगवान्‌को छोड़ नहीं सकता | उसके सामने 
वैभव कुछ नहीं है। यह है क्या चीज ? यह तो क्षणभंगुर हे 
ओर भगवान्‌ हैं निरन्तर रहनेवाले। इस वास्ते किसी लोभमें 
आकर भी वह भगवानके नामको कैसे छोड़ सकता हैं। अगर 
नाम छूट जाता है तो नामकी कीमत नहीं समझी है। नामका 
महत््व उसके ध्यानमें नहों आया। तात्पर्य यह हुआ कि 
भगवानकी भूल होती नहीं। भूल कैसे हो ? “भूले नाय 
बने दयानिधि भ्रूले नाय बने।' भूले बनता नहीं। कैसे 


+ साधन-सुधा-सिन्धु * 


भूल जाय, भूल सकता नहीं । 

जिसको यह रस लग गया तो लग ही गया। जैसे, 
मक्खी हर एक जगह बैठ जाती है और उड़ जाती है। मक्खी 
पहले तो अंगारपर बैठती ही नहीं और कभी बैठ जाय तो फिर 
उठती नहीं कभी | फिर धुआँ ही उठेगा, वह नहीं उठेगी । ऐसे 
ही यह मन जबतक भगवानमें, भगवान्‌के नाममें नहीं लगा 
है, तबतक यह जगह-जगह भटकता रहता है, परन्तु जब यह 
भगवानमें लूग जायगा तो फिर जब रामजीकी ' “ ** | फिर तो 
बस, खतम ! फिर उठ नहीं सकता । जबतक मन उठता है, 
तबतक मन नहीं लगा है, भजन नहीं हुआ है। लोग कहते 
हैं--- हमने बहुत भजन किया, नाम-जप किया ।' बहुत किया 
क्या ? अभी नाम शुरू ही नहीं हुआ। असली भजन शुरू 
नहीं हुआ है | शुरू होनेपर छूट जाय, यह आपके हाथकी बात 
नहीं। आप विचार करो, मरनेके बाद हड्डियोंमें भगवानका 
नाम आता है तो नाम कैसे छूट सकता है। 

मारवाइमें एक फूली बाई जाटणी हुई है। वह 
भगवानका नाम छेती थी। उसका काम था थेपड़ी थापनेका। 
बह गोबरकी थेपड़ी थापती थी। किसीने उसकी थेपड़ी ले ली 
तो बह उसके यहाँ गयी और कही--तूने मेरी थेपड़ी ले छी । 
उसने कहा--मैंने नहीं छी | अगर मैंने ली है तो उसकी क्या 
पहचान है तेरे पास ? फूली बाईने कहा--थेपड़ी लूगाओ 
कानसे । उसने कानसे लगाया तो उसमें 'राम-राम-राम' की 
ध्वनि निकल रही थी। थेपड़ीमें नाम-जप हो रहा था। उसने 


आश्चर्यसे कहा--इसमें तो 'राम-राम-राम' हो रहा है। फूली 


बाईने कहा--यहीं तो है हमारी पहचान ! ऐसी थी फूली 
बाई । तो जो सच हृदयसे नाम छे, उसकी कितनी महिमा है। 
“यह डोकरी (बढ़िया) भगवानकी भक्ता है'--ऐसा 

सुन करके एक बार जोधपुर दरबार वहाँ चले गये, जहाँ फूली 
बाई रहती थी। वहाँ जाकर देखा तो अपने प्रत्येक फौजीके 
सामने फूली बाई खड़ी है और फोजीको वही बाजरेका सोगरा, 
गैवार फलियोंका साग भोजन करा रही है । यह देखकर राजा 
बड़े खुश हुए और उसको बुलाकर रनिवासमें इस बास्ते भेजा 
कि रानियोंकों सत्संग नहीं मिलता | अतः यह बाई वहाँ चली 
जाये तो कुछ सत्संग हो जाय। बेचारी फूली बाईका 
ऊँचा-ऊँचा तो वह घाघरिया, अपना वह ग्रामीण वेश था। 
वह वैसे ही रनिवासमें चली गयी । उसको देखकर सब रानियाँ 
हँस पड़ीं कि क्या तमाशा आयी है। तो फूली बाई अपनी 
सीधी-सादी भाषामें बोली-- 

“'ए गहणो गांठो तन की शो भा, काया काचो भांडो । 

फूली कहे थे बैठी कँई राम भजो ए रांडो ॥ 


# नाम-महिमा * 


ये सुद्दर गहने पहन करके थे (तुम) बैठी हो 
'राम-राम' क्यों नहीं करों। क्या करोगी ? 'काया कांचो 
भांडो', न जाने कब फूट जाब | ऐसेमें बैठकर थे भजन नहीं 
करो तो थे क्‍या करो राडो, बैठी 'ग़म-राम' करो न ? फूली 
बाईको यह संकोच नहीं है कि मैं कैसे बोलती हूँ ? क्‍या 
कहती हूँ ? उसकी तो यह सीधी-सादी वाणी है। वह 
भगवानके भजनमें रात-दिन लगी हुईं है तो उसको याद 
करनेसे शान्ति मिलती हैं। महाराज ! हृदवका पाप दूर हो 
जाय याद करनेसे | 
कारण क्या है ? भगवान्‌का नाम लिया है। भगवानके 
चरणोंकी शरण हो गयी है। 
“बड़े सेयां बड़ होत है, ज्यूं बामन भुज दण्ड । 
तुलसी बड़े प्रताप ते दण्ड गयउ ब्रह्माण्ड ॥ 
वामनभगवान्‌ छोटे-से बनकर बलिसे पृथ्वी माँगने गये 
और कहे--'मैं तो मेरे पैरोंसे तीन कदम पृथ्वी छुँगा।' बलि 
कहता है--'ओरे ब्राह्मण ! मेरे पास आ करके थोड़ा क्या लेता 
है ? और ले ले।' वामनभगवानने कहा--'ना, मैं तीन कदम 
ही रूँगा।' अब वे तीन कदम नापने लगे महाराज ! तो सबसे 


है पलाशका। वामन भगवान्‌ जितने ऊँचे थे, तो उनका दण्ड 
भी उतना ही ऊँचा था। बड़ी-से-बड़ी लाठी कानतक होती 
है। अब वह इतनी छोटी लाठी हाथमें हो और स्वयं इतने बड़े 
हो गये कि वह दण्ड तो वामनभगवानके दाँत कुचरनेमें भी 
काम आता। इतने छोटे घोच्रेका क्या करेंगे ? तो कहते हैं 
'सन्तदास लकड़ी बढ़ी बिन कूंपल बिन पात ।” न कोंपल 
निकली, न पत्ता निकला और ल्कड़ी बढ़ गयी। क्‍यों बढ़ 
गयीं। “बड़ सेयां बड़ होत है” वह थी सूखी लकड़ी ही, पर 
हाथमें किसके थी ? ऐसे ही सज्जनो ! आप और हम हैं 
साधारण; परन्तु भगवानके चरणोंमें छग जाये, नाममें छग 
जायें, भगवानके चिन्तनमें लग जायें तो गुजराती भाषामें एक 
पद आता है-- 'छोटा साउथी, सबधी मोटा थाय, थाय छे 


हरि भजन किए।” भगवानका भजन करनेवाला “छोटा 


साउथी' सबसे छोटा 'सबथी मोटा थाय छे', सबसे बडा हो 


जाता है; क्यों हो जाता है ? उसने भगवान्‌का सहारा ले लिया 


है। भगवानका नाम ले लिया है। भगवानमें लग गया है | इस 
वास्ते वह छोटा नहीं है, साधारण नहीं है। ु 
हमने एक सन्तकी बात सुनी है। इससे पहले जमानेमें 
सेकेंड क्लासका रिजर्व होता था। एक सन्तकों कहीं जाना था 
तो गृहस्थ भाइयेनि उनको सेकेंड क्लासमें बैठा दिया। एक 
सीटपर वे बैठ गये। उनके सामने एक मुप्तलमान बैठा हु. 


| उठकर खड़े 

था। उसका जब नमाजका समय हुआ तो वह अपना अगोछा 
विछाकर नमाज पढ़ने लगा तो सामने सीटपर बैठे हुए सन्त 
हो गये। जबतक वह नमाज पढ़ता रहा, तबतक 
बाबाजी खड़े रहे और जब बह मुसलमान बैठ गया, तब 
बाबाजी भी बैठ गये। मुसलमानने पूछा--'महाराज ! आप 
खड़े क्यों हुए ?' तो बाबाजीने मुसलमानसे पूछ--'तुम खड़े 
क्यों हुए ?' मुसलूमानने कहा--'मैं परवरदिगारकी बन्दगीमें 
था' तो सन्तने कहा--'मैं तुम्हारी बन्द्गीमें था।' जिस 
वक्त कोई प्रभुको याद करता है, उस समय उस मनुष्यको 
मामूली नहीं समझना चाहिये; क्योंकि वह उस समय 
भगवानके साथ है! तुम उस प्रभुकों याद कर रहे थे तो में 
तुम्हारी हाजिरीमें खड़ा था। 

कोई जब भगवानूसे प्रार्थना करता है, भगवानका भजन 
करता है तो मनुष्य चाहे किसी भाषामें प्रार्थना करे; क्योंकि 
अपनी-अपनी भाषामें अपने-अपने इष्टका नाम अलग-अंलग 


है। परमात्मा तो एक ही है। उसके साथ जिसका सम्बन्ध जडा 


है तो क्या वह साधारण मनुष्य है ? जैसे, दूसरे मनुष्य होते 


| हैं, वैसे ही वह रहा 2 नहीं। 
बड़ा लम्बा अवतार हुआ यह ! ब्रह्मचारीके हाथमें दण्ड होता 


ज॑से, लोगोंमें यह देखा जाता है कि राजकीय कोई बड़ा 
अधिकारी होता है तो लोगोंपर उसका असर पड़ता हैं कि ये 
बड़े अफसर आ गये, थे बड़े मिनिस्टर आ गये । ऐसे ही जो 
भगवानमें लगे हैं, वे बड़े राजाके हैं, जिससे बड़ा कोई है ही 
नहीं--“न॒त्वत्समो3स्यभ्यधिक: कुतोउन्यों लोकत्रये5- 
प्यप्रतिमप्रभाव ॥” (गीता ११५।४३) वह उस भगवान्‌का 
प्यारा है, जिसके लिये स्वग्न धगवान्‌ कहते हैं-- 'भगत मेरे 
मुकुट मणि ।” भगवान्‌ स्वयं जिनके लिये इतना आदर देते हैं, 
उस सत्तके अगर हमको दर्शन हो जाये तो कितना अह्योभाग्य 
है हमारा ! परन्तु मनुष्य उसको पहचानता नहीं। सन्तोंका पता 
नहीं लगता। सच्ची बात है। सन्तोंका क्या पता लगे ? 

महाराज, क्या बतावें ? विचित्र, विलक्षण-विलक्षण 
सन्त होते हैं और साधारण व्यक्ति-जैसे पड़े रहते हैं। पता 
ही नहीं लगता उनका कि ये क्या हैं; क्योंकि बाहरसे तो वे 
मामूली दीखते हैं-- 

'सन्तोंकी गत रामदास जगसे लखी न जाय । 
बाहर तो संसार-सा भीतर उलटा थाय॥' 

'ऐसे निराले सेठको बैसा ही बिरला जानता' वह इतना 
मालदार है, उसको तो वैसा ही कोई बिरला जानता है, हर 
एक नहीं जानता | हर एक्रको उनकी पहचान नहीं होती | इस 
प्रकार सज्जनो ! जो नाम हम सबके लिये सुलभ हैं, 'छुमिरत 
चुलभ सुखद सब काहू। लोक लाहु परलोक निबाहू ॥ 

+ साधन-सुधा-सिन्धु * 


सुमिरन करनेमें सबको सुलभ है, चाहे वह किसी वर्णका हो, 
किसी जातिका हो, किसी आश्रमका हो, किसी देशका हो, 
किसी वेशमें हो, कोई भी क्यों न हो | वह भी अगर भगवानके 
नाममें रूण जाय तो नाम सभीको सुख देनेवाला है-- 'सुखद 
सब काहू' 'लोक लाहु परल्लोक निबाहू” लोक-परलोकमें 
लाभ देनेवाला है, सब तरहसे निर्वाह करानेवाला है । 

गोस्वरामीजी कहते हैं-- 'भरोस्ों जाहि दूसरों सो करो! 
किसीको दूसरे किसीका भरोसा हो तो वह किया करे। मेरे 
तो-- मोको तो रामकों नाथ कलपतरु कलि कल्यान 
फरो' रामजीका नामरूपी कल्पतरु कलियुगमें कल्याणरूपसे 
फलीभूत हो गया | इस कल्पतरुसे जो चाहे, सो ले लो । “मेरे 
तो माय-बाप दोउ आखरहाँ, सिद्द-अरनि अरो' में बच्चा हूँ, 
अड़ जाऊँगा तो वह चीज लेकर ही छोड़ूँगा । जैसे माँ-बापके 
सामने बच्चा अड़ जाय, रोने लग जाय तो जो खिलौना चाहे, 
वह ले ही लेगा। ऐसे ही मैं शिशु हूँ, अड़ जाता हूँ तो 
राम-नामसे सब ले लेता हूँ। ऐसा कहते-कहते गोस्वामीजी 
महाराज हद कर देते हैं 'संकर साखि जो राखि कहाँ” मनमें 
बात तो दूजी हो और बनाकर दूजी कहता हूँ तो भगवान्‌ शंकर 
साक्षी हैं । शंकर भगवान्‌ हमारे गवाह हैं। 'तौ जरि जीह गरो' 
जीभ जल जाओ, गल जाओ भले ही परन्तु अपनों भलो 
राम-नामहि ते तुलसिहि समुझि परो ।” 


शंकर भगवानकी गवाही क्यों दी ? एक तो इंकर 


कुण देखाँ सगराम कहे आगे काढे कान। 
नरतन दीन्हो रामजी सतगुरु दीन्हों ज्ञान॥ 
(२) 
कहे दास सगराम बड़गड़े घालो घोड़ा। 
भजन करों भरपूर रह्मया दिन बाकी थोड़ा ॥ 
थोड़ा दिन बाकी रह्मा कद पोछोला ठेट। 
अध बोीचमें बासो बसो तो पड़सो किणरे पेट ॥ 
पड़सो किणरे पेट पड़ेगा थारी फोड़ा। 
कहे दास सगराम बड़गड़े घालो घोड़ा ॥ 
तात्पर्य यह हुआ कि मनुष्य-शरीर पा करके खूब भजन 
कर लो; नहीं तो कुत्तीके, गधीके पेटमें जाना पड़ेगा। इन 
माताओंका दूध पीकर क्‍या कुत्तीका दूध पीओगे ? क्या 
गधीका दूध पीओगे ? इस वास्ते भाइयो ! बहनो ! हमलोगों- 
पर सनन्‍्तोंने कितनी कृपा करके हमको भगवान्‌का नाम बता 
दिया हैं। अब तो चेत करके रात और दिन 'राम-राम-राम- 
राम-राम' करो। रात-दिन भजनमें लग जाओ। 
भाइयो ! जबानकी सावधानी रखो। जबानसे सत्य 
बोलो, झूठ मत बोलो। सावधानीके साथ इसका हरदम 
खयाल रखो और हरदम भगवानका नाम लो। झूठ बोलनेसे 
जिद्मामें शक्ति नहीं होती । जबानमें शक्ति न होनेपर नाम लेनेपर 
भी जल्दी सिद्धि नहीं होती। 
“जिद्बा दग्धा परान्नेन' पराया हक खानेसे जीभ जल 


राम-नाम लेनेवाले हैं। दूसरी बात, जिसको गवाही दिया | गयी। 'हस्तो दग्धो प्रतिग्रहात' दूसरोंकी चीज लेनेसे हाथ 


जाय, उसको पूछते हैं--देखो भाई ! सच्ची-सच्ची गवाही | 
देना, तो वह कहता हैं--हाँ सच्ची कहता हूँ। पूछनेबाला 
पूछता है--बिलकुल सच्ची ? हाँ, बिलकुल सच्ची ? अगर 
सच्ची! तो उठाओ गड़ाजली। ऐसे गोस्वामीजी शंकर 
भगवानूसे कहते हैं--'महाराज ! सच्ची गवाही देना, आपके 
सिरपर गड्जजी हैं।' 
सगरामदासजी कवि कहते हैं-- 

। (१) 

नरतन दीन्हों रामजी सतगुरु दीन्हो ज्ञान। 

ये घोड़ा हाको अबे ओ आयो मेदान ॥ 

ओ आयो मैदान बाग करडी कर सावो। 

हिरदे राखो ध्यान राम रसनासों गावो ॥ 


च्त्त्त्े 


जल गये । 'परख्रीभिर्मनो दग्धम' पर-स्रियोंमें मन जानेसे मन 
जल गया । 'कर्थ सिद्धिर्वरानने ।' तो सिद्धि कैसे हो ? ताकत 
न जीभमें रही, न हाथमें रही ओर न मनमें रही । इस वास्ते 
भाइयो ! बहनो | बड़ी सावधानीसे बर्ताव करो और 
भगवान्‌का नाम लो | 

लोग बड़े-बड़े दुःख पाते हैं और कहते हैं--'क्या करें 
चिन्ता नहीं मिटती, हमारा काम नहीं बनता ।' अरे भाई, राम- 
नाम लो न? मैंने सन्तोंसे सुना है कि राम-नाम है तोपका 
गोला-- 'जैसे गोला तोप का करत जात मैदान' जैसे तोपका 
गोला जहाँ जाता है, वहाँ मेंदान हो जाता है, ऐसे ही यह 
राम-नाम है। यह तो प्रत्यक्ष बात है कि जब मनमें चिन्ता आये 
तो आधा घंटा, एक घटा नाम जपो, चिन्ता मिट जायगी। 


नाम-जपकी विधि 


नाम-जपकी खास विधि क्‍या है? खास विधि हैं कि | पता लगे तो क्या भजन किया ? गुप्तरीतिसे करे, दिखाबटीपन 
भगवान्‌के होकर भगवान्‌के नामका जप करें, 'होहि राम को | बिलकुल न आवबे। नाम-जप भीतर-ही-भीतर करते रहें। 
नाम जपु तुलसी तजि कुसमाजु' / अब थोड़ी दूसरी बात बताते | एकान्तमें करते रहें, मन-ही-मन करते रहें और मन-ही-मनसे 
हैं। भगवानके नामका जप करो; पर जपके साथमें प्रभुके | पुकारें, लोगोंको दिखानेके लिये नहीं। लोग देख लें तो उसमें 
स्वरूपका चिन्तन भी होना चाहिये। जैसे-- “गड्ढाजी'का नाम | जर्म आनी चाहिये कि मेरी गलती हो गयी । लोगोंको पता लग 
लेते हैं तो गड़ाजीकी धारा दिखती है कि ऐसे बह रही है। | गया। हमें एक महात्मा मिले थे। उन्होंने एक बात कही। 
“ौमाता'का नाम लेते हैं तो गायका रूप दिखता है। ऐसे प्रह्मदजीकों इतना कष्ट क्‍यों पाना पड़ा ? ग्रह्लादजीने 
ब्राह्मण'का नाम लेते हैँ तो ब्राह्मणरूपी व्यक्ति दिखता है । मनमें | अपना भजन प्रकट कर दिया। अगर वे प्रकट न करते तो 
एक स्वरूप आता है | ऐसे 'राम' कहते ही धनुषधारी राम दीखने | उनको इतना कष्ट क्यों पाना पड़ता ? इस बास्ते अपना भजन 
चाहिये मनसे। इस प्रकार नाम लेते हुए मनसे भगवानके | प्रकट न करें। किसीको पता ही न होने दें कि यह भगवान्‌का 
स्वरूपका चिन्तन करो | यह खास विधि है | पातञझजलयोगदर्शनमें | भजन करता है। बहनों-माताओंको चाहिये कि वे ऐसी 
लिखा हँ--'तजपस्तदर्थभावनम', 'तस्थ बाचक्र: प्रणव:' | गुप्तरीतिसे भगवानके भजनमें लग जायेँ। देखो, गुप्तरीतिसे 
भगवानके नामका जप करना ओर उसके अर्थका चिन्तन करना | किया हुआ भजन बड़े महत्त्वका होता है। पाप भी गुप्त किये 
अर्थात्‌ नाम लेते जाओ और उसको बाद करते जाओ | हुए बड़े भयंकर होते हैं। भजन भी बड़ा लाभदायक होता है। 
श्रीकृष्णके भक्त हों तो उनके चरणोंकी शरण होकर, | गुप्त दिया हुआ दान भी बड़ा लाभदायक है। गुप्त दान 
श्रीकृष्ण: शरण मम' इस मन्त्रको जपते हुए साथ-साथ | कौन-सा है ? घरवालोंसे छिपाकर देना चोरी है, गुप्त दान नहीं 
स्वरूपकों याद करते जाओ | नाम-जपकी यह खास विधि है। | है। गुप्त दान कौन-सा है ? जिसके घरमें चला जाय, उसे पता 
एक विधि तो उसके होकर नाम जपना और दूसरी विधि-- | नहीं चले कि कहाँसे आया है ? किसने दिया है ? देनेबालेका 
नाम जपते हुए उसके स्वरूपका ध्यान करते रहना | कहीं भूल | पता न लगे, यह गुप्त दान होता है। घरवालोंसे छिपाकर देना 
होते ही 'हे नाथ ! हे नाथ !!' पुकारों। हे प्रभो! बचाओ, | चोरी है। चोरीका पाप होता है। 
मैं तो भूल गया। मेरा मन ओर जगह चला गया, हे नाथ ! एक बार सुबहके प्रवचनमें मैंने कह दिया कि गरीबोंकी 
बचाओ ।' भगवानसे ऐसी प्रार्थना करो तो भगवान्‌ मदद | सेवा करो। तो एक भाई बोले--गरीबोंकों सेवा करते हैं तो 
करेंगे। उनकी मददसे जो काम होगा, वह काम आप अपनी | गरीब तंग कर देते हैं महाराज ! तो मैंने कहा--सेवा इस 
शक्तिसे कर नहीं सकोगे। इस वास्ते भगवानके नामका जप | छंगसे करो कि उन्हें मालूम न हो कि किसने सेवा की । वह 
और उनके ख्रूपका ध्यान--ये दोनों साथमें रहें। तो आपकी सेवा है, नहीं तो लोगोंमें झंडा फहराते हैं कि हम 
'ओमिय्येकाक्षरं ब्रह्म व्याहरन्‌ मामनुस्मरन्‌ ।' देते हैं, देते हैं। भीड़ बहुत हो जायगी, लोग लूट लेते हैं, तंग 
(गीता ८। १३) | करते हैं । यह सेवाका भाव नहीं है। केवल वाह-बाह लेनी 
3&' इस एक अक्षरका उच्चारण करे और मेरा स्मरण | है और कुछ नहीं है। 
करें। यह जगह-जगह ब्रात आती है। इस वास्ते भगवानके भीतरका भाव हो जाय कि इनके घर कैसे चीज पहुँचे ? 
नाम-जपके साथ भगवानके स्वरूपकी भी याट रहे। किस तरहसे इनकी सहायता हो जाय | कैसे गुप्त दिया जाय, 
नाम-जप दिखावटीपनमें न चला जाय अर्थात्‌ मैं नाम क्‍ तो उस दानका माहात्य है। ऐसे ही गुप्तरीतिसे भजन हो। 
जपता हूँ तो लोग मेरेको भक्त मानें, अच्छा मानें, लोग मेरेको | भगवान्‌के नामका जप भीतर-ही-भीतर हो | नामजप भीतरसे 
देखें--यह भाव बिलकुल नहीं होना चाहिये | यह भाव होगा | नहीं होता है तो बोलकर करो, कोई परवाह नहीं; पर भाव 
तो नामकी बिक्री हो जाबगी | नामका पूरा फल नहीं मिलेगा; 


दिखावटीपनका नहीं होना चाहिये। कोई देख भी ले, तो वह 
क्योंकि आपने नामको मान-बड़ाईमें खर्च कर दिया । इस वास्ते | इतना दोष नहीं है प्रत्युत दिखावेका भाव महान्‌ दोष है। आप 
दिखावटीपन नहीं होना चाहिये नाम-जपमें । नाम-जप भीतरसे | नित्य-निरन्तर भजनमें लग जाओ। कहीं कोई देख भी ले तो 
होना चाहिये---लगनपूर्वक | लोकिक धनको भी लोग दिखाते | सावधान हो जाओ | उसके लिये यह नहीं कि हमारा भजन 
नहीं । उसको भी तिजोरीमें बंद रखते हैं, तो लोकिक धन-जेसा | ही बंद हो जाय । 
भी यह धन नहीं है क्या ? जो लोगोंको दिखाया जाय । लोगोंको | (१) भगवान्‌के .होकर भजन करें, (२) भगवान्‌का 

ध्यान करते हुए भजन करें, (३) गुप्तरीतिसे करें, 
(४) निरन्तर करें, क्योंकि बीचमें छूटनेसे भजन इतना बढ़िया 
नहीं होता। निरन्तर करनेसे एक गाक्ति पैदा होती हैं। जैसे, 
बहनें-माताएँ रसोई बनाती हैं ? तो रसोई बनावें तो दस-पंद्रह 
मिनट बनाकर छोड़ दें, फिर घंटाभर बादमें शुरू करें। फिर 
थोड़ी देर बनावें, फिर घंटाभर ठहरकर करने लगें । इस प्रकार 
करनेसे क्या रसोई बन जायगी ? दिन बीत जायगा, पर रसोई 
नहीं बनेगी। लगातार किया जाय तो चट बन जायगी। ऐसे 
ही भगवानका भजन लगातार हो, निरन्तर हो, छूटे नहीं, 
शात-दिन, सुबह-शाम कभी भी छूटे नहीं। नारदजी महाराज 
भक्ति-सूत्रमें लिखते हैं--'तदर्पिताखिलाचारिता तद्विस्परणे 
परमव्याकुलतेति' सब कुछ भगवान्‌के अर्पण कर दे, 
भगवान्‌को भूलते ही परम व्याकुल हो जाय। जैसे मछलीको 
जलसे बाहर कर दिया जाय तो बह तड़फड़ाने लगती है। इस 
तरहसे भगवान्‌की विस्मृतिमें हृदयमें व्याकुलता हो जाय। 
भगवानको भूल गये, गजब हो गया ! उसकी विस्मृति न हो । 
लगातार उसकी स्मृति रहे और प्रार्थना करे--- हे भगवान्‌ ! 
मैं भूलूँ नहीं, हे ! नाथ ! मैं भूलूँ नहीं।' ऐसा कहता रहे और 
निरन्तर नाम-जप करता रहे | 

(५) इसमें एक बात और खास है--कामना न करे 
अर्थात्‌ मैं माला फेरता हूँ, मेरी छोरीका ब्याह हो जाय। मैं नाम 
जपता हूँ तो धन हो जाय, मेरे व्यापारमें नफा हो जाय । ऐसी 
कोई-सी भी कामना न करे | यह जो संसारकी चीजोंकी कामना 
करना है यह तो भगवानके नामकी बिक्री करना है। इससे 
भगवानका नाम पुष्ट नहीं होता, उसमें शक्ति नहीं आती | आप 
खर्च करते रहते हो, मानो हीरोंको पत्थरॉसे तौलते हो! 
भगवानका नाम कहेंगे तो धन-संग्रह हो जायगा । नहीं होगा तो 
क्या हो जायगा ? मेरे पोता हो जाय | अब पोता हो जाय | अब 
पोता हो गया तो क्या ? नहीं हो गया तो क्या ? एक विष्ठा पैदा 
करनेकी मशीन पैदा हो गयी, तो क्या हो गया ? नहीं हो जाय 
ते कौन-सी कमी रह गयी ? वह भी मरेगा, तुम भी मरोगे ! 
और क्या होगा ? पर इनके लिये भगवानके नामकी बिक्री कर 
देना बहुत बड़ी भूल है। इस बास्ते ऐसी तुच्छ चीजोंके लिये, 
जिसकी असीम, अपार कीमत है, उस भगवत्रामकी बिक्री न 
करें, सौदा न करें ओर कामना न करें। नाम महाराजसे तो 
भगवान्‌क्री भक्ति मिले, भगवानके चरणोंमें प्रेम हो जाय, 
भगवानकी तरफ खिंच जाये यह माँगो | यह कामना नहीं है; 
क्योंकि कामना तो लेनेकी होती है ओर इसमें तो अपने- 
आपको भगवानको देना है। आपका प्रेम मिले, आपकी भक्ति 
मिले, में भूलूँ हो नहीं--ऐसी कामना खूब करो। 


* साधन-सुधा-सिन्धु * 


सन्‍्तोंने भगवानूसे भक्ति माँगी है। अच्छे-अच्छे महात्मा 
पुरुषोंने भगवानके चरणोंका प्रेम माँगा है-- 
जाहि न चाहिअ कबहुँ कछु तुम्ह सन सहज सनेहु । 
बसहु निरंतर तासु मन सो राउर निज गेहु॥ 
भगवान्‌ शंकर माँगते हैं-- 
बार बार खबर मागउेँ हरषि देहु श्रीरंग। 
पद सरोज अनपायनी भगति सदा सतसंग॥ 
तो उनके कौन-सी कमी रह गयी ? पर यह माँगना 
सकाम नहीं है | तीर्थ, दान आदिके जितने पुण्य हैं, उन सबका 
एक फल माँगे कि भगवानके चरणोंमें प्रीति हो जाय। हे 
नाथ ) आपके चरणोंमें प्रेम हो जाय, आकर्षण हो जाय। 
भगवान्‌ हमें प्यारे लगें, मीठे लगें। यह कामना करो । यह 
कामना सांसारिक नहीं है । 
भगवानका नाम लेते हुए आनन्द मनाओ, असन्न हो 
जाओ कि मुखमें भगवानका नाम आ गया, हम तो निहाल हो 
गये । आज तो भगवानने विशेष कृपा कर दी, जो नाम मुखमें 
आ गया। नहीं तो मेरे-जैसेके लिये भगवानका नाम कहाँ ? 
जिनके याद करनेमात्रसे मड्डल हो जाय ऐसे जिस नामको 
भगवान्‌ इकर जपते हैं-- 
तुम्ह पुनि राम राम दिन राती। सादर जपहु अनग आराती॥ 
वह नाम मिल जाय हमारेको | कलियुगी तो हम जीव 
और राम-नाम मिल जाय तो बस मौज हो गयी, भगवानने 
विशेष ही कृपा कर दी। ऐसी सम्मति मिल गयी, हमारेको 
भगवान्‌की याद आ गयी | भगवान्‌की बात सुननेको मिली है; 
भगवान्‌की चर्चा मिली है, भगवानका नाम मिला है, 
भगवान्‌की तरफ वृत्ति हो गयी है--ऐसे समझकर खूब 
आनन्द मनावें, खूब खुशी मनावें, प्रसन्नता मनातें। 
एक बात और विलक्षण हैं! उसपर आप ध्यान दें। 
बहुत ही लाभकी बात है, (६) जब कभी भगवान्‌ अचानक 
याद आ जायें, भगवान्‌का नाम अचानक याद आ जाय, 
भगवानकी लीला अचानक याद आ जाय, उस समय यह 
समझे कि भगवान्‌ मेरेको याद करते हैं। भगवानने अभी 
मेरेको याद किया है। नहीं तो मैंने उद्योग ही नहीं किया, फिर 
अचानक ही भगवान्‌ कैसे याद आये ? ऐसा समझकर प्रसन्न 
हो जाओ कि मैं तो निहाल हो गया । मेरेकी भगवानने याद कर 
लिया। अब ओर काम पीछे करेंगे । अब तो भगवानूमें ही छूग 
जाना है; क्योंकि भगवान्‌ याद करते हैं, ऐसा मौका कहाँ पड़ा 
है ? ऐसे लग जाओ तो बहुत ज्यादा भक्ति हैं। जब अंगद 
रवाना हुए और उनको पहुँचाने हनुमानजी गये तो अंगदने 
कहा-- 'बार बार रघुनायकहि सुराति कराएहु मोरि' याद 

कराते रहना रामजीको | तात्पर्य जिस समय अचानक भगवान्‌ 
याद आते हैं, उस समयको खूब मूल्यवान्‌ समझकर 
तत्परतासे लग जाओ | इस प्रकार छः बातें हो गयीं । 
गुप्त अकाम निरन्तर, ध्यान-सहित सानन्द। 
आदर जुत जप से तुरत, पावत परमानन्द ॥ 
कई भाई कह देते हैं, हम तो खाली राम-राम करते हैं । 
ऐसा मत समझो । यह राम-नाम खाली नहीं होता है ? जिस 
नामको शंकर जपते हैं, सनकादिक जपते हैं, नारदजी जपते 
हैं, बड़े-बड़े ऋषि-मुनि, संत-महात्मा जपते हैं, वह नाम मेरेको 
मिल गया, यह तो मेरा भाग्य ही खुल गया है। ऐसे उसका 
आदर करो। जहाँ कथा मिल जाय, उसका आदर करो। 
भगवानके भक्त मिल जाये, उनका आदर करो। भगवानकी 
लीला सुननेको मिल जाय, तो प्रसन्न हो जाओ कि यह तो 
भगवानने बड़ी कृपा कर दी। भगवान्‌ मानो हाथ पकड़कर 
मेरेको अपनी तरफ खींच रहे हैं। भगवान्‌ मेंरे सिरपर हाथ 
रखकर कहते हैं--'बेटा ! आ जा ।' ऐसे मेरेको बुला रहे हैं। 
भगवान्‌ बुला रहे हैं--इसकी यही पहचान है कि मेरेको 
सुननेके लिये भगवानकी कथा मिल गयी। भगवान्‌की चर्चा 
मिल गयी | भगवानका पद मिल गया । भगवत्सम्बन्धी पुस्तक 
मिल गयी। भगवानका नाम देखनेमें आ गया। 
मालाके बिना अगर नाम-जप होता हो तो मालाकी 
जरूरत नहीं। परन्तु मालाके बिना भूल बहुत ज्यादा होती हो 
तो माला जरूर रखनी चाहिये। मालासे भगवान्‌की यादमें 
मदद मिलती है। 
माला मनसे लड़ पड़ी, तूँ नहिं बिसरे मोय । 
. बिना शास्त्रके सूरमा लड़ता देख्या न कोय ॥ 
बिना शस्त्रके लड़ाई किससे करें | यह माला शम््र है 
भगवानको याद करनेका ! भगवान्‌की बार-बार याद आवे, 
इस बास्ते भगवानकी यादके लिये मालाकी बड़ी जरूरत है। 
निरत्तर जप होता है तो मालाकी कोई जरूरत नहीं, फिर भी 
माला फेरनी चाहिये, माला फेरनेकी आवश्यकता है। 
दूसरी आवश्यकता है--जितना नियम है उतना पूरा हो 
जाय, उसमें कमी न रह जाय उसके लिये माला है। माला 
लेनेसे एक दोष भी आता है | वह यह है कि आज इतना जप 
- पूरा हो गया, बस अब रख दो माला। ऐसा नहीं करना 
चाहिये। भगवद्धजनमें कभी संतोष न करे । कभी पूरा न माने । 
धन कमानेमें पूरा नहीं मानते। पाँच रुपये रोजाना पैदा होते हैं 
जिस दुकानमें, उस दुकानमें सुबहके समयमें पचास रुपये पैदा 
हो गये तो भी दिनभर दुकान खुली रखेंगे । अब दस गुणी पेदा 

हो गयी तो भी दुकान बंद नहीं करेंगे। परन्तु भगवानका भजन, 
नियम पूरा हो जाय तो पुस्तक भी समेटकर रख देंगे, माला भी 
समेटकर रख देंगे; क्योंकि आज तो नित्य-नियम हो गया | यह 
बड़ी गलती होती है। मालासे यह गलती न हो जाय कहीं कि 
इतनी माला हो गयी, अब बंद करो। इसमें तो लोभ लगना 
चाहिये कि माला छोड़ूँ ही नहीं, ज्यादा-से-ज्यादा करता रहूँ। 

'कल्याण'में एक लेख आया था--एक गाँवमें रहनेवाले 
स््री-पुरुष थे। गँवार थे बिलकुल । पढ़े-लिखे नहीं थे। वे 
मालासे जप करते तो एक पावभर उड़दके दाने अपने पास रख 
लेते। एक माल्ज पूरी होनेपर एक दाना अलग रख देते । ऐसे 
दाने पूरे होनेपर कहते कि मैंने पावभर भजन किया है। ख्री 
कहती कि मैंने आधा सेर भजन किया, आधा सेर माला भजन 
किया। उनके यही संख्या थी | तो किसी तरह भगवान्‌का नाम 
जपे। अधिक-से-अधिक सेर, दो सेर भजन करो। यह भी 
भजन करनेका तरीका है। जब आप लग जाओगे तो तरीका 
समझमें आ जायगा | 

जैसे सरकार इतना कानून बनाती है फिर भी सोच करके 
कुछ-न-कुछ रास्ता निकाल ही लेते हो। भजनकी लगन होगी 
तो क्या रास्ता नहीं निकलेगा । लगन होगी तो निकाल लोगे। 
सरकार तो कानूनोंमें जकड़नेकी कमी नहीं रखती; फिर भी आप 
उससे निकलनेकी कमी नहीं रखते । कैसे-न-केसे निकल ही 
जाते हैं। तो संसारसे निकलो भाई । यह तो फँसनेकी रीति है 

भगवान्‌के ध्यानमें घबराहट नहीं होती, ध्यानमें तो 
आनन्द आता है, प्रसन्नता होती है; पर जबरदस्ती मन लगानेसे 
थोड़ी घबराहट होती है तो कोई हर्ज नहीं। भगवानसे 
कहो-- हे नाथ ! मन नहीं लगता ।' कहते ही रहो, कहते ही 
रहो। एक सजनने कहा था--कहते ही रहो 'व्यापारीको 
ग्राहकके अगाड़ी और भक्तको भगवान्‌के अगाड़ी शेते ही 
रहना चाहिये कि क्या करें बिक्री नहीं होती, क्या करें पैदा नहीं 
होती ।' ऐसे भक्तको भगवान्‌के अगाड़ी 'क्या करें, महाराज ! 
भजन नहीं होता है, हे नाथ ! मन नहीं लगता है।' ऐसे रोते 
ही रहना चाहिये । ग्राहकके अगाड़ी रोनेसे बिक्री होगी या नहीं 
होगी, इसका पता नहीं, पर भगवानके अगाड़ी रोनेसे काम 
जरूर होगा। यह रोना एकदम सार्थक है। 

सच्ची लगन आपको बतायेगी कि हमारे भगवान्‌ हैं और 
हम भगवानके हैं। यह सच्चा सम्बन्ध जोड़ लें। उसीकी प्राप्ति 
करना हमारा खास ध्येय है, खास लक्ष्य है। यह एक बन 
जायगा तो दूजी बातें आ जायँगी। बिना सीखे ही याद आ 
जायेगी, भगवान्‌की कृपासे याद आ जायेँगी। 


दस नामापराध 


सन्निन्दासति नामबैभवकथा अश्रीशेशयोर्भेंदधी 

रश्नद्धा श्रुतिशास्रदेशिकगिरां नाम्न्यर्थवादभ्रम: । 
नामास्तीति निषिद्धवृत्तिविहितत्यागौं च॒ धर्मान्तर 

साम्य॑ नामजपे शिवस्यथ च हरेनामापराधा दश ॥ 

भगवन्नाम-जपमें दस अपराध होते हैं। उन दस 
अपराधोंसे रहित होकर हम नाम जपें । कई ऐसा कहते हैं--- 

राम नाम सब कोई कहे, दशरथ कहे न कोय | 
एक बार दशरथ कहे, तो कोटि यज्ञ फल होय ॥ 


और कई तो 'दशरथ कहे न कोय' की जगह 'दशऋत 


कहे न कोय' कहते हैं अर्थात्‌ 'दशऋत'--दस अपराधोंसे 
रहित नहीं करते। साथ-साथ अपराध करते रहते हैं। उस 
नामसे भी फायदा होता है। पर नाम महाराजकी शक्ति उन 
अपराधोंके नाश होनेमें खर्च हो जाती है। अपराध करता है 
तो नाम महाराज प्रसन्न नहीं होते । वे रुष्ट होते हैं। ये अपराध 
हमारेसे न हों । इसके लिये खयाल रखें | दस अपराध बताये 
जाते हैं। वे इस प्रकार हैं-- 

'सन्निन्दा'--(१) पहला अपराध तो यह माना 
है कि श्रेष्ठ पुरुषोंकी निन्दा की जाय। अच्छे-पुरुषोंकी, 
भगवानके प्यारे भक्तोंकी जो निन्‍्दा करेंगे, भक्तोंका अपमान 
करेंगे तो उससे नाम महाराज रुष्ट हो जायँंगे। इस वास्ते 
किसीकी भी निन्‍्दा न करें; क्योंकि किसीके भले-बुरेका पता 
नहीं लगता है। 

ऐसे-ऐसे छिपे हुए सन्त-महात्मा होते हैं कि गृहस्थ- 
आश्रममें रहनेवाले, मामूली वर्णमें, मामूली आश्रममें, मामूली 
साधारण स्त्री-पुरुष दीखते हैं, पर भगवानके बड़े प्रेमी और 
भगवान्‌का नाम लेनेवाले होते हैं। उनका तिरस्करार कर दें, 
अपमान कर दें, निन्‍्दा कर दें तो कहीं भगवान्‌के भक्तकी 
निन्‍्दा हो गयी तो नाम महाराज प्रसन्न नहीं होंगे। 

नाम चेतन कू चेत भाई। नाम चोथे कूँ मिलाई। 
नाम चेतन है। भगवानका नाम दूसरे नामोंकी तरह होता है 
ऐसा नहीं हैं। वह जड़ नहीं है, बह चेतन है। भगवानका 
श्रीविग्रह चिन्मय होता हैं-- 'चिद्ानंदमय देह तुम्हारी /' हमारे 
शरीर जड़ होते हैं, शरीरमें रहनेवाला चेतन होता है। पर 
भगवानका शरीर भी चिन्मय होता है। उनके गहने-कपड़े 
आदि भी चिन्मय होते हैं। उनका नाम भी चिन्मय है। यदि 
ऐसे चिन्मय नाम महाराजकी कृपा चाहते हो, उसकी मेहरबानी 
चाहते हो तो जो अच्छे पुरुष हैं और जो नाम लेनेवाले हैं 
उनकी निन्‍्दा मत करो। 

'असति नामवैभवकथा'-- (२) जो भगवतन्नाम नहीं 


लेता, भगवान्‌की महिमा नहीं जानता, भगवान्‌की निन्‍्दा करता 
है, जिसकी नाममें रुचि नहीं है, उसको जबरदस्ती भगवानके 
नामकी महिमा मत सुनाओ। वह सुननेसे तिरस्कार करेगा तो 
नाम महाराजका अपमान होगा। वह एक अपराध बन 
जायगा। इस वास्ते उसके सामने भगवानके नामकी महिमा 
मत कहो । साधारण कहावत आती है-- 
हरि हीराँ री गाठड़ी, गाहक बिना मत खोल । 
आसी होीराँ पारखी, बिकसी मैँहगे मोल॥ 
भगवानके ग्राहकके बिना नाम-हीरा सामने क्यों रखे 
भाई ? वह तो आया है दो पैसोंकी मूँगफली लेनेके लिये और 
| आप सामने रखो तीन लाख रत्रन-दाना ? क्‍या करेगा वह 
| रतनका ? उसके सामने भगवानका नाम क्यों रखो भाई ? ऐसे 
कई सज्जन होते हैं जो नामकी महिमा सुन नहीं सकते। उनके 
भीतर अरुचि पैदा हो जाती है। 
अन्नसे पले हैं, इतने बड़े हुए; परन्तु भीतर पित्तका जोर 
होता है तो मिश्री खराब लगती है, अन्नकी गन्ध आती है। वह 
भाता नहीं, सुहाता नहीं । अगर अन्न अच्छा नहीं है तो इतनी 
बड़ी अवस्था कैसे हो गयी ? अन्न खाकर तो पले हो, फिर 
भी अन्न अच्छा नहीं लगता ? कारण क्या है ? पेट खराब है। 
पित्तका जोर है । 
तुलसी पूरब पाप ते, हरिचर्चा न सुहात। 
जैसे जुरके जोरसे, भोजनकी रुचि जात ॥ 
ज्वर्में अन्न अच्छा नहीं लगता | ऐसे ही पापीको बुखार 
है, इस वास्ते उसे नाम अच्छा नहीं लगता। तो उसको नाम 
मत सुनाओ। मिश्री कड़वी लगती है सज्जनो | और मिश्री 
कड़वी है तो क्या कुटक, चिरायता मीठा होगा ? परन्तु पित्तके 
जोरसे जीभ खराब हैं| पित्तकी परवाह नहीं मिश्री खाना शुरू 
कर दो। खाते-खाते पित्त शान्त हो जायगा और मिश्री मीठी 
लगने लग जायगी। 
ऐसे किसीका विचार हो, रुचि न हो तो नाम-जप करना 
झुरू कर दे इस भावसे कि यह भगवानका नाम है। हमें अच्छा 
नहीं लगता है, हमारी अरुचि है तो हमारी जीभ खराब है | यह 
नाम तो अच्छा ही है--ऐसा भाव रखकर नाम लेना शुरू कर 
दें और भगबानसे प्रार्थना करें कि हे नाथ ! आपके चरणोंमें 
रुचि हो जाय, आपका नाम अच्छा लगे। ऐसे भगवानसे 
कहता रहे, प्रार्थना करता रहे तो ठीक हो जायगा। 
'श्रीशेशयोभेंदधी: ' -- (३) भगवान्‌ विष्णुके भक्त हैं 
तो शंकरकी निन्दा न करें। दोनोंमें भेद-बुद्धि न करें । भगवान्‌ 
शंकर और विष्णु दो नहीं हैं-- 


क॑ देस नामापराध * 

उभयो: प्रकृतिस्त्वेका प्रत्ययभेदेन भिन्नवद्भाति । 
कलयति कश्चिन्पूढो हरिहरभेदें बिना शाख्त्रम्‌॥ 
भगवान्‌ विष्णु और शंकर इन दोनोंका स्वभाव एक है। 
परन्तु भक्तोंके भावोंके भेदसे भिन्नकी तरह दीखते हैं। इस 
वास्ते कोई मूढ़ दोनोंका भेद करता है तो वह शास्त्र नहीं 
जानता । दूसरा अर्थ होता है 'इम्‌ हरणे' धातु तो एक है पर 
प्रत्यय-भेद है। हरि ओर हर ऐसे प्रत्यय-भेदसे भिन्नकी तरह 
दीखते हैं। 'हरि-हर'के भेदको लेकर कलह करता है वह 
'विना शास्त्रम' पढ़ा लिखा नहीं है और 'बिनाशाय 
अख्रम! --अपना नाश करनेका अख् हैं। 

भगवान्‌ शंकर और विष्णु इन दोनोंका आपसमें बड़ा 
प्रेम है। गुणोंके कारणसे देखा जाय तो भगवान्‌ विष्णुका 
सफेद रूप होना चाहिये और भगवान्‌ .इंकरका काला रूप 
होना चाहिये; परन्तु भगवान्‌ विष्णुका श्याम वर्ण है और 
भगवान्‌ शंकरका गौर वर्ण है, बात क्या है। भगवान्‌ शंकर 
ध्यान करते हैं भगवान्‌ विष्णुका और भगवान्‌ विष्णु ध्यान 
करते हैं भगवान्‌ शोकरका । ध्यान करते हुए दोनोंका रेंग बदल 
गया | विष्णु तो श्यामरूप हो गये और शंकर गौर वर्णवाले 
हो गये--'कर्पूरगोरं करुणावतारम्‌ |! 

अपने ललाटपर भगवान्‌ रामके धनुषका तिरूक करते 
हैं शंकर और शंकरके त्रिशुलका तिलक करते हैं रामजी । ये 
दोनों आपसमें एक-एकके इष्ट हैं। इस वास्ते इनमें भेद-बुद्धि 
करना, तिरस्कार करना, अपमान करना बड़ी गलती है। इससे 
भगवत्नाम महाराज रुष्ट हो जायँंगे। इस वास्ते भाई, भगवानके 
नामसे लाभ लेना चाहते हो तो भगवान्‌ विष्णुमें और शंकरमें 
भेद मत करो। 

कई लोग बड़ी-बड़ी भेद-बुद्धि करते हैं। जो भगवान्‌ 
कृष्णके भक्त हैं, भगवान्‌ विष्णुके भक्त हैं, वे कहते हैं कि हम 
शैकरका दर्शन ही नहीं करेंगे। यह गलतीकी बात है। अपने 
तो दोनोंका आदर करना है। दोनों एक ही हैं। ये दो रूपसे 
प्रकट होते हैं--- 'सेबक स्वामि सखा सिय पी के ।' 

'अश्रद्धा श्रुतिशासत्रदैशिकगियम्‌'--वेद, शास्त्र और 
सन्तमहापुरुषोंके बचनोंमें अश्रद्धा करना अपराध है। 

(४) जब हम नाम-जप करते हैं तो हमारे लिये वेदोंके 
पठन-पाठनकी क्‍या आवश्यकता है? वैदिक कर्मोंकी 
क्या आवश्यकता है। इस प्रकार वेदोंपर अश्रद्धा करना 
नामापराध है। 

(५) शाख्तरोंने बहुत कुछ कहा है। कोई शास्त्र कुछ 
कहता है तो कोई कुछ कहता है । उनकी आपसमें सम्मति नहीं 
मिलती । ऐसे शासत्रोंकी पढ़नेसे क्या फायदा है ? उनको 

पढ़ना तो नाहक वाद-बिवादमें पड़ना हैं। इस वास्ते 
नाम-प्रेमीको शास्रोंका पठन-पाठन नहीं करना चाहिये, इस 
प्रकार शास्तरोंमें अश्रद्धा करना नामापराध है । 

(६) जब हम नाम-जप करते हैं तो गुरु-सेवा करनेकी 
क्या आवश्यकता है? गुरुकी आज्ञापालन करनेकी क्या 
जरूरत है ? नाम-जप इतना कमजोर हैं क्या ? नाम-जपको 
गुरु-सेवा आदिसे बल मिलता है क्या ? नाम-जप उनके 
सहारे है क्या ? नाम-जपमें इतनी सामर्थ्य नहीं है जो कि 
गुरुकी सेवा करनी पड़े ? सहारा लेना पड़े ? इस प्रकार गुरुमें 
अश्रद्धा करना नामापराध है। 

बेदोंमें अश्रद्धा करनेवालेपर भी नाम महाराज प्रसन्न नहीं 
होते। वे तो श्रुति हैं, सबकी माँ-बाप हैं। सबको रास्ता 
बतानेवाली हैं। इस बास्ते बेदोंमें अश्रद्धा न करे। ऐसे 
शास्त्रॉंमें--पुराण, शास्त्र, इतिहासमें भी अश्रद्धा न करें, 
तिरस्कार-अपमान न करे। सबका आदर करे। शाख्मोमें, 
पुराणोंमें, वेदोंमें, सन्तोंकी बाणीमें, भगवानके नामकी महिमा 
भरी पड़ी है। शास्त्रों, सन्‍्तों आदिने जो भगवत्नामकी महिमा 
गायी है, यदि वह इकटड्ठी की जाय तो महाभारतसे बड़ा पोथा 
बन जाय । इतनी महिमा गायी है, फिर भी इसका अन्त नहीं 
हैं। फिर भी उनकी निन्‍दा करे और नामसे लाभ लेना चाहे तो 
कैसे होगा ? 

जिन गुरु महाराजसे हमें नाम मिला है, यदि उनका 
निरादर करेंगे, तिरस्कार करेंगे तो नाम महाराज रुष्ट हो जायँगे। 
कोई कहते हैं कि हमने गुरु किये पर वे ठीक नहीं निकले । 
ऐसी बात भी हो जाय तो मैं एक बात कहता हूँ कि आप 
उनको छोड़ दो भले ही, परन्तु निन्‍्दा मत करो । 

गुरोरप्यवलिप्तस्य कार्याकार्यमजानत: । 

उत्पथप्रतिपन्नस्य परित्यागो विधीयते ॥ 
ऐसा विधान आता है। इस वास्ते गुरुको छोड़ दो और 
नाम-जप करो। भगवान्‌के नामका जप तो करो, पर गुरुकी 
निन्‍्दा मत करो । जिससे कुछ भी पाया है, पारमार्थिक बातें ली 
हैं, जिससे लाभ हुआ है, भगवानकी तरफ रुचि हुई है, चेत 

हुआ है, होश हुआ है, उसकी निन्‍दा मत करो । 

नराम्न्यर्थवादअ्रम: '-- (७) नाममें अर्थवादका भ्रम 
है। यह महिमा बढ़ा-चढ़ाकर कही है; इतनी महिमा थोड़ी है 
नामकी ! नाममात्रसे कल्याण कैसे हो जायगा ? ऐसा भ्रम न 
करें; क्योंकि भगवान्‌का माम लेनेसे कल्याण हो जायगा। 
नाममें खुद भगवान्‌ विराजमान हैं। मनुष्य नींद लेता है तो 
नाम लेते ही सुबोध होता है अर्थात्‌ किसीको नींद आयी हुई 
| है तो उसका नाम लेकर पुकारों तो बह नींदमें सुन लेगा। 

#* साधन-सुधा-सिन्धु आय अधि आस 


नींदमें सम्पूर्ण इच्द्ियाँ मनमें, मन बुद्धिमें और बुद्धि अविद्यामें 
लीन हुई रहती है--ऐसी जगह भी नाममें विलक्षण शक्ति है। 
“शब्दशक्तेरचिन्त्यत्वात्‌' शब्दमें अपार, असीम, अचित्त्य 
शक्ति मानी है। नींदमें सोता हुआ जग जाय | अनादि कालसे 
सोया हुआ जीव सन्त-महात्माओंके वचनोंसे जग जाता है 
उसको होश आ जाता है। जिस बेहोशीमें अनन्त जन्म बीत 
गये। लाखों-करोड़ों वर्ष बीत गये । ऐसे नींदमें सोता हुआ भी, 
शब्दमें इतनी अलोकिक विलक्षण शक्ति है, जिससे वह 
जाग्रतू हो जाय, अविद्या मिट जाय, अज्ञान मिंट जाय । ऐसे 
उपदेशसे विचित्र हो जाय आदमी । 

यह तो देखनेमें आता है। सत्संग सुननेसे आदमीमें 
परिवर्तन आता है। उसके भावोंमें महान्‌ परिवर्तन हो 
जाता है। पहले उसमें क्या-क्या इच्छाएँ थीं, उसकी क्या दशा 
थी, किधर वृत्ति थी, क्या काम करता था ? और अब क्या 
करता है ? इसका पता लग जायगा। इस वास्ते शब्दमें 
अचित्त्य शक्ति है। 

नाममें अर्थवादकी कल्पना करना कि नामकी महिमा 
झूठी गा दी है, लोगोंकी रुचि करनेके लिये यह धोखा दिया 
है। थोड़ा ठंडे दिमागसे सोचो कि सन्त-महात्मा भी धोखा देंगे 
तो तुम्हेरे कल्याणकी, हिंतकी बात कोन कहेगा ? बड़े 
अच्छे-अच्छे महापुरुष हुए हैं और उन्होंने कहा है--'भैया ! 
भगवान्‌का नाम लो। असम्भव सम्भव हो जाय। लोगोंने ऐसा 
करके देखा है। असम्भव बात भी सम्भव हो जाती है। जो 
नहीं होनेवाली है वह भी हो जाती है। जिनके ऐसी बीती है 
उम्रमें, उन लोगेंने कहा है। ऐसी असम्भव बात सम्भव हो 
जाय, न होनेवाली हो जाय | इसमें क्या आश्चर्य है ? क्योंकि 
'कर्तुमकर्तुमन्यथाकर्तु समर्थ ईश्वर:' ईश्वर करनेमें, न करमेमें, 
अन्यथा करनेमें समर्थ होता है। वह ईश्वर वशमें हो जाय 
अर्थात्‌ भगवान्‌ भगवत्नाम लेनेवालेके वशमें हो जाते हैं। 

नाम महाराजसे क्या नहीं हो सकता ? ऐसा कुछ हैं ही 
नहीं, जो न हो सके अर्थात्‌ सब कुछ हो सकता है। 
भगवानका नाम लेनेसे ऐसे लाभ होता है बड़ा भारी | नामसे 
बड़े-बड़े असाध्य रोग मिट गंये हैं, बड़े-बड़े उपद्रव मिट गये 
हैं, भूत-प्रेत-पिशाच आदिके उपद्रव मिट गये हैं। भगवान्‌का 
नाम लेनेवाले सन्तोंके दर्शनमात्रसे अनेक प्रेतोंका उद्धार हो 
गया। भगवानका नाम लेनेबाले पुरुषोंके संगसे, उनकी 
कृपासें अनेक जीवोंक़ा उद्धार हो गया है। 

_ सज्जनो ! आप विचार करें तो यह बात प्रत्यक्ष दीखेगी कि 

जिन देशोमें सनन्‍्त-महात्मा घूमते हैं, जिन गाँवोंमें, जिन प्रान्तोंमें 


कि. # 


सन्त रहते हैं और जिन गाँवोंमें सनन्‍्तोंने भगवानके नामका 


प्रचार किया है, वे गाँव आज विलक्षण हैं दूसरे गाँवोंसे । जिन 
गाँवोंमें सो-दो-सौ वर्षोंसे कोई सन्त नहीं गया है, वे गाँव ऐसे 
ही पड़े हैं अर्थात्‌ वहाँके लोगोंकी भूत-प्रेत-जेसी दशा है। 
भगवान्‌का नाम लेनेवाले पुरुष जहाँ घूमे हैं, पवित्रता आ गयी, 
बिलक्षणता आ गयी, अलौकिकता आ गयी। वे गाँव सुधर 
गये, घर सुधर गये, वहाँके व्यक्ति सुधर गये, उनको होश आ 
गया। वे स्वयं भी कहते हैं, हम मामूली थे पर भगवान्‌का नाम 
मिला, सन्त मिल गये तो हम मालामाल हो गये। 

१९९३ वि० संभ्में हमलोग तीर्थयात्रामें गये थे तो 
काठियावाड़में एक भाई मिला। उसने हमको पाँच-सात 
वर्षोकी उम्र बतायी। अरे भाई ! तुम इतने बड़े दीखते हो, तो 
क्या बात हैं? उस भाईने कहा--मैं सात वर्षोसे ही 
'कल्याण' मासिक पत्रका आहक हूँ। जबसे इधर रुचि हुई, 
तबसे ही मैं अपनेको मनुष्य मानता हूँ। पहलेकी उम्रको मैं 
मनुष्य मानता ही नहीं, मनुष्यके छायक काम नहीं किया। 
उद्दण्ड, उच्छूछ्लुल होते रहे । तो बोलो, कितना विलक्षण लाभ 
होता है ? 'तीर्थयात्रा-ट्रेन गीताप्रेसकी है'--ऐसा सुनते तो 
लोग परिक्रमा करते। जहाँ गाड़ी खड़ी रहती, वहाँके लोग 
कीर्तन करते और स्टेशनों-स्टेशनोंपर कीर्तन होता कि आज 
तीर्थयात्राकी गाड़ी आनेवाली है। 

यह महिमा किस बातकी है? यह सब भगवानको, 
भगवान्‌के नामको लेकर है। आज भी हम गोस्वामीजीकी 
महिमा गाते हैं, रामायणजीकी महिमा गाते हैं, तो क्या है ? 
भगवान्‌का चरित्र है, भगवानका नाम है | गोस्वामीजी महाराज 
भी कहते हैं--'एहि महेँ रघुपति नाम उदारा। इसमें 
भगवानका नाम है जो कि बेद, पुराणका सार है। इस कारण 
रामायणकी इतनी महिमा है। भगवान्‌की महिमा, भगवानके 
चरित्र, भगवानके गुण होनेसे रामायणकी महिमा है। जिसका 
भगवानूसे सम्बन्ध जुड़ जाता है, वह विलक्षण हो जाता है। 
गड़ाजी सबसे श्रेष्ठ क्यों हैं? भगवानके चरणोंका जल है। 
भगवानके साथ सम्बन्ध है। इस वास्ते भगवानके नामकी 
महिमामें अर्थवादकी कल्पना करना गलत है। 

'नामास्तीति निषिद्धवृत्तिविहितत्यागों'-- (८) निषिद्ध 
आचरण करना और (९) विहित कर्मोंका त्याग कर देना। 
जैसे, हम नाम-जप करते हैं तो झूठ-कपट कर लिया, 
दूसरोंको धोखा दे दिया, चोरी कर ली, दूसरोंका हक मार 
लिया तो इसमें क्या पाप लगेगा। अगर लग भी जाय तो 
नामके सामने सब खत्म हो जायगा; क्योंकि नाममें पापोंके 
नाश करनेकी अपार रक्ति है--इस भावसे नामके सहोरे 
निषिद्ध आचरण करना नामापराध है| 


* होहि रामु को नाम जपु * 


भगवान्‌का नाम लेते हैं। अब सम्ध्याकी क्या जरूरत 
है ? गायत्रीकी क्या जरूरत है ? श्राद्धकी क्या जरूरत है ? 
तर्पणकी क्या जरूरत है ? क्या इस बातकी जरूरत है ? इस 
प्रकार नामके भरोसे शासत्र-धिधिका त्याग करना भी नाम 
महाराजका अपराध है। यह नहीं छोड़ना चाहिये | अरे भाई ! 
यह तो कर देना चाहिये | शाखने आज्ञा दी है। गृहस्थोंके लिये 
जो बताया है, वह करना चाहिये | 

नाम्नोइस्ति यावती शक्ति: पापनिहरणे हरे: । 
तावत्‌ कर्तु न शक्रोति पातकं पातकी जनः ॥ 

भगवानके नाममें इतने पापोंके नाश करनेकी शक्ति हैं कि 
उतने पाप पापी कर नहीं सकता | लोग कहते हैं कि अभी पाप 
कर लो, ठगी-धोखेबाजी कर लो, पीछे राम-राम कर लेंगे तो 
नाम उसके पापोंका नाश नहीं करेगा। क्योंकि उसने तो 
भगवतन्नामको पापोंकी वृद्धिमें हेतु बंनाया है। भगवानके नामके 
भरोसे पाप किये हैं, उसको नाम कैसे दूर करेगा ? 

इस विषयमें हमने एक कहानी सुनी है । एक कोई सज्जन 
थे। उनको अंग्रेजोंसे एक अधिकार मिल गया था कि जिस 
किसीको फाँसी होती हो, अगर वहाँ जाकर खड़ा रह जाय तो 
उसके सामने फाँसी नहीं दी जायगी--ऐसी उसको छूट दी हुई 
थी। उसकी लड़की जिसको ब्याही थी, वह दामाद उद्ृण्ड हो 
गया | चोरी भी करे, डाका भी डाले, अन्याय भी करे। उसकी 
स््रीने मना किया तो वह कहता है क्या बात है ? तेरा बाप, 
अपनी बेटीको विधवा होने देगा क्या ? उसका जबाँई हूँ। उस 
लड़कीने अपने पिताजीसे कह दिया--'पिताजी ! आपके 
जवाँई तो आजकल उद्दण्ड हो गये हैं ? कहना मानते हैं नहीं । 
ससुरने बुलाकर कहा कि ऐसा मत करो, तो कहने लूगा-- 
“जब आप हमारे ससुर हैं, तो मेरेकी किस बातका भय है।' 
ऐसा होते-होते एक बार उसका जवाँई किसी अपराधमें पकड़ा 
गया और उसे फाँसीकी सजा हो गयी। जब लड़कीकों पता 
लगा तो उसने आकर कहा--पिताजी ! मैं विधवा हो 
जाऊँगी। पिताजी कहते हैं--बेटी ! तू आज नहीं तो कल, 
एक दिन विधवा हो जायगी | उसकी रक्षा मैं कहाँतक करूँ:। 

मेरेकोी अधिकार मिला है, वह दुरुपयोग करनेके लिये नहीं है । 
बेटीके मोहमें आकर पापका अनुमोदन करूँ, पापकी वृद्धि 
करूँ। यह बात नहीं होगी। वे नहीं गये। 

ऐसे ही नाम महाराजके भरोसे कोई पाप करेगा तो नाम- 
महाराज बहाँ नहीं जायेंगे। उसका वच्जलेप पाप होगा, बड़ा 
भयंकर पाप होगा । 

“धर्मान्‍त्तें: साम्यम' (१०) भगवान्‌के नामकी अन्य 
धर्मेके साथ तुलना करना अर्थात्‌ गड्जास्नान करो, . चाहे 
नाम-जप करो। नाम-जप करो, चाहे गोदान कर दो । सब 
बराबर हैं। ऐसे किसीके ब्रराबर नामकी बात कह दो तो 
नामका अपराध हो जायगा | नाम महाराज तो अकेला ही है। 
इसके समान दूसरा कोई साधन, धर्म है ही नहीं। भगवान्‌ 
शंकरका नाम लो चाहे भगवान्‌ विष्णुका नाम लो। ये नाम 
दूसरोंके समान नाम नहीं हैं। नामकी महिमा सबमें अधिक हे, 
सबसे श्रेष्ठ है। 

इस प्रकार इन दस अपराधोंसे रहित होकर नाम लिया 
जाय तो वह बड़ी जल्दी उन्नति करनेवाला होता है। अगर 
नाम जपनेवालेसे इन अपराधोंमेंसे कभी कोई अपराध बन भी 
जाय तो उसके लिये दूसरा प्रायश्चित्त करनेकी जरूरत नहीं है, 
उसको तो ज्यादा नाम-जप ही करना चाहिये; क्योंकि 
नामापराधको दूर करनेवाला दूसरा प्रायश्चित्त है ही नहीं । 

नाम महाराजकी तो बहुत विलक्षण, अलौकिक महिमा 
है, जिस महिमाको स्वयं भगवान्‌ भी कह नहीं सकते। इस 
वास्ते जो केवल नामनिष्ठ है; जो रात-दिन नाम-जपके ही 
परायण है, जिनका सम्पूर्ण जीवन नाम-जपमें ही लगा है; नाम 
महाराजके प्रभावसे उनके लिये इन अपराधोंमेंसे कोई भी 
अपराध लागू नहीं होता। ऐसे बहुत-से सन्त हुए हैं, जो 
शास्त्रों, पुराणों, स्मृतियों आदिको नहीं जानते थे, परन्तु नाम 
महाराजके प्रभावसे उन्होंने वेदों, पुराणों आदिके सिद्धान्त 
अपनी साधारण ग्रामीण भाषामें लिख लिये हैं । इस वास्ते सच्चे 
हृदयसे नाममें रूण जाओ भाई; क्योंकि यह कलियुगका मौका 
है। बड़ा सुन्दर अवसर मिल गया है। 


न्‍ततनन और 7+- 


* होहि रामु को नाम जपु * २८५ 


होहि राम को नाम जपु 
भगवन्नामके प्रसंगमें एक बात विशेषतासे कही गयी थी । अच्छी लगती हैं, वैसे ही भगवानकी बातें अच्छी लगें, मीठी 
कि नाम-जपमें विधियोंकी इतनी आवश्यकता नहीं है, जितनी | लगें। इस प्रियता, मिठासमें जो लाभ है, वह पहले कही 
आवश्यकता भीतरके प्रेमकी है। भगवान्‌ प्रिय लगें, मीठे | विधियोंमें नहीं है। हाँ, पहले कही विधियोंकः पालन करते- 
लगें। भगवान्‌का नाम, उनके गुण, उनका प्रभाव, उनका | करते भी यह मिठास पैदा हो सकती है। 
तत्त्व, उनसे सम्बन्धित बातें प्रिय, मीठी लगें। जैसे छोभीको भगवान्‌ प्रिय, मीठे लगें--इसमें खास बात है कि 
धनकी बातें अच्छी लगती हैं, मोही आदमीको परिवारकी बातें | भगवान्‌ अपने हैं । संसार अपना नहीं है। यह शरीर भी अपना 


२८६ 


नहीं हैं। यह मिला हुआ है ओर बिछुड़ जायगा। भगवान्‌ 
मिले हुए नहीं हैं ओर बिछुड़नेवाले नहीं हैं। वे सदैव साथ 
रहनेवाले हैं। भगवान्‌ हमारेसे दूर नहीं हुए हैं, अलग नहीं हुए 
हैं, हम ही भगवानूसे विमुख हुए हैं। वे सदेव हैं ओर अपने 
हैं। इस वास्ते भगवानको अपना मानें | संसारकों अपना न 
मानें। मनुष्योंकी उलटी धारणा हो रही है कि शरीरको, 
रुपये-पैसोंकी, घरको अपना मानते हैं। ये किसीके अपने नहीं 
हैं। रुपये इतने विरक्त हैं कि किसीके नहीं हैं। जिन रुपयोंके 
लिये झूठ-कपट करते हो, बेईमानी करते हो, ठगी करते हो, 
धोखा देते हो, घरवालोंसे छड़ाई करते हो और जिनके लिये 
ससुर-जवाईमें लड़ाई हो जाय, भाई-भाईमें लड़ाई हो जाय, 
मित्र-मित्रमें लड़ाई हो जाय--ऐसे लड़ाई कर लेते हो, 
धर्म-कर्म छोड़ देते हो, वे रुपये जाते हुए पूछते ही नहीं 
तुमसे | सलाह भी नहीं लेते ओर चले जाते हैं। फिर आप 
एक तरफसे क्यों अपनापन करते हो | 

भगवान्‌को याद न करो तो भी भगवान्‌ आपके हैं। वे 
आपका पालन-पोषण करते हैं; आपकी रक्षा करते हैं; सब 
तरहसे आपका कल्याण करते हैं। ऐसे प्रभुकों अपना न 
मानना बड़ी भारी गलतीकोी बात है । प्रभु अपने हैं और अपने 
होनेसे अपनेको मीठे लगते हैं। 

पत्नगारि सुन ग्रेम सम भजन न दूसर आन' प्रेमके 
समान दूसरा कोई भजन नहीं है। 

प्रेम पैदा होता है अपनापन हो जानेसे। अपनापन होते 
ही प्रियता पैदा होती है । अपना कपड़ा, अपनी वस्तु अपनेको 
अच्छी लगती है; क्योंकि उसको अपना मान लिया। 
बालकको अपनी माँ अच्छी लगती है। दूसरी खत्री सुन्दर भी 
है। उसके गहने भी बढ़िया हैं। कपड़े भी बढ़िया हैं। परन्तु 
अपनी माँ जैसी प्यारी लगती है, मीठी लगती है, वैसी प्यारी, 
मीठी दूसरी खत्री नहीं लगती। माँको भी अपना लड़का 
अच्छा लगता है। वह काला-कलूटा कैसा ही है, सुन्दर नहीं 
है, तब भी माँको वही अच्छा लगता हैं। अच्छा लगनेमें 
कारण क्या है ? अपनापन है । यह अपनापन मार्मिक बात हैं 
और सार बात है। 

आपलोगोंको मामूली-सी सामान्य बात दीखती होगी, 
पर मेरेको बहुत देरीसे मिली है| सुनने-पढ़नेमें भी नहीं मिली 
और मिली भी तो पकड़ी नहीं गयी । ग्रेम कैसे हो ? उपाय कई 
पढ़े-सुने, परन्तु असली उपाय है अपनापन | अपनापन होनेसे 
प्रेम होता है। इस वास्ते भगवानकों अपना मानो, संसारको 
अपना मत मानो; क्योंकि यह संसार अपना नहीं है। 

जो चीज अपनी नहीं है, अपने पास नहीं है उसका 


* साधन-सुधा-सिन्धु * 


उपार्जन करनेमें अभिमान करता है और अपनेमें समझता है 
कि मैंने बड़ा भारी काम कर लिया। निर्धन था और धनवान्‌ 
बन गया। अकेला था, बहुत परिवारवाला हो गया मूर्ख था, 
पढ़कर पण्डित हो गया। प्रसिद्धि नहीं थी, अब बाह-वाह हो 


| गयी। अब इसमें ध्यान देना। जो नहीं है, उसकी प्राप्तिमें 


मनुष्य बहादुरी मानता है । वास्तवमें जो नहीं है, उसकी प्राप्तिमें 
बहादुरी नहीं है; क्योंकि वह चीज पहले नहीं थी, फिर नहीं 
रहेगी और अन्तमें नहीं हो जायगी | बहादुरी तो उसीमें है, जो 
पहले भी हमारे थे और अभी भी हमारे हैं, उम भगवानकी 
प्राप्ति कर ली जाय। बे प्राप्त हो जाये तो फिर मिटेंगे नहीं 
कभी | बिछुड़ेंगे भी नहीं। वे सदेव हमारे हैं, हमारे साथ हैं 
हमारे थे ओर रहेंगे। हम सम्मुख हो जायँगे तो निहाल हो 
जायेंगे | विमुख रहेंगे तो दुःख पाते रहेंगे। विमुख होनेपर भी 
भगवान्‌ हमारे ही रहेंगे। पर हमारेको लाभ नहीं होगा। इस 
बास्ते प्रभुको अपना बना लें। उनके साथ अपना सम्बन्ध जोड़ 
लें। यह बहुत दामी और श्रेष्ठ बात है। 

सत्संग सुननेका भी नतीजा यह होना चाहिये कि हम 
भगवानके सम्मुख हो जाये, उनको अपना मान लें। संसारमें 
मोह बहुत दिन किया। जन्म-जन्मात्तरोंमें किया। परन्तु हाथ 
कुछ नहीं लगा; रहे रोते-के-रोते ! भगवान्से अगर प्रेम करते 
तो निहाल हो जाते। बिलकुल सच्ची बात हैं। 

भगवान्‌ सदेव साथमें रहते हैं। प्राण जानेपर भी उस 


समय भगवान्‌ साथमें रहते हैं। प्राण रहनेपर भी साथमें रहते 


हैं। सम्पत्तिमें भी साथमें रहते हैं। विपत्तिमें भी साथमें रहते 
हैं। हर हालतमें वे साथ रहते हैं और साथ हैं। मनुष्य केवल 
उस तरफ ध्यान नहीं देता। इधर दृष्टि नहीं डालता कि प्रभु 
मेरे हैं। इससे यह वश्चित हो रहा है, दुःखी हो रहा है। ऐसे 
प्रभुसे अपनापन करो। अपनापन करके उनके नामका जप 
करो । गोस्वामी तुलसीदासजी महाराज कहते हैं-- 'बिगरी 
जनम अनेक की सुधरे अबहीं आजु'-- 

अनेक जन्मोंकी बिगड़ी हुई बात आज सुधर जाय | आज 
सुधर जाय । आज भी अभी-अभी इसी क्षण सुधर जाय 'होहि 
राम को नाम जपु तुलसी तजि कुसमाजु ।' जैसे भगवान्‌को 
अपना माना, ऐसे अपनेकों भगवानका मान लें । 'पतिव्रता रहे 
पतिके पासा, ज्मूँ साहिब के ढिग रहे दासा ।' जैसे पतिब्रता 
होती है। 'पतिब्रत एक धणी' उसीकी हो जाती है वह। 
माँ-बापकी, भाई-भतीजोंकी नहीं रही। वह एककी हो जाती 
है। वह जैसे पतिब्रता होती है, ऐसे तुम भगवानके होकर रहो | 
तुम तो भगवान्‌के पहले थे, अब हो और अगाड़ी रहोगे। 
गोस्वामीजी महाराज कहते हैं 'होहि राम को नाम जपु' 


* होहि राम को नाम जपु * 


भगवानके हो करके भगवान्‌का नाम जपो। 'तुलसी तजि 
कुसमाजु” कुसमाज क्या हैं? भगवानके सिवाय सब 
कुसमाज है, कुसंग है। उसमें मोह करोगे तो फँस जाओगे, 
फायदा नहीं होगा। इस वास्ते एक भगवान्‌ मेरे हैं। 

'मीराबाई इतनी बड़ी हो गयी इसमें कारण क्या है ?' 
मेरे तो गिरधर गोपाल दूसरे न कोर्ड़ /” इसमें विलक्षण बात 
है कि दूसरा मेरा नहीं है। मेरे तो भगवान्‌ हैं। इसका 
भगवानपर असर पड़ता है। अनन्य-भावसे उसने आश्रय ले 
लिया। भगवानके हम हैं। और इसमें एक बात समझनेकी है 
कि प्रभुने किसीका त्याग नहीं किया हैं। यह जीव उनसे 
विमुख हुआ है। भगवान्‌ विमुख नहीं हुए हैं। वे सदैव ही 
जीवके ऊपर कृपा करते रहते हैं। हम प्रभुको अपना मान लें। 
प्रभु मानते नहीं, प्रभु तो जानते हैं कि मेरा ही है और मानते 
भी हैं। आप हें प्रभुके ही, पर गलती यह कर ली कि संसारको 
अपना मान लिया और अपनेको संसारका मान लिया। यह 
बड़ी भूल की है। इस गलतीका सुधार कर लें। भगवान्‌ हमारे 
हैं ओर हम भगवानके हैं। 

देखो ! जो कपूत होता है, वह पूत नहीं होता है--ऐसा 
नहीं हैं। सपूत भी पूत है और कपूत-से-कपूत भी पूत है। 
एक कल्पना करो कि यहाँसे किसीका लड़का चला गया 
बम्बई, वहाँ जाकर बड़ी उदृण्डता की, बहुत गलतियाँ कीं, 
लोगोंको दुःख दिया तो फँस गया कैदमें। केदसे छूटकर 
घरपर आ गया तो बड़ी अपकीर्ति हुई। वहाँका कोई आदमी 
यहाँ आकर कहने लगे कि अमुक-अमुक नामका लड़का 
ऐसा-ऐसा कपूत निकला और संयोगवश उसका पिता वहाँ 
बैठा है तो लोग कहते हैं--'तुम जिसके लिये कहते हो, वह 
इनका बेटा है।' उनसे पूछा कि आपका लड़का है क्या ? तो 
वह सिश्पर हाथ रखकर कहता है---“फूट गया, मेरा ही 
लड़का हैं !” वह चाहे कितना पश्चात्ताप करे, पर “लड़का मेरा 
नहीं' ऐसा नहीं, नहीं कह सकता | ऐसे ही भगवान्‌ नहीं कह 
सकते कि मेरा नहीं है। चाहे नारकीय जीव है, बड़े दुर्गुण- 
दुराचार किये हैं, बड़ी यातना, दुःख, कष्ट भोग रहा है, परन्तु 
भगवान्‌ यह नहीं कह सकते कि मेरा नहीं है। 

कपूताईका दण्ड देकर भगवान्‌ उसे शुद्ध करेंगे। उसे 
पवित्र करेंगे; क्योंकि वह भगवान्‌का अपना है। ऐसे ही 
भाइयो-बहनो ! हम सब कैसे ही हैं, किसी तरहके ही हैं, पर 
हैं तो भगवानके ही | यह पक्की बात है। आप मानते नहीं हैं 
तबतक दुःख पाते हैं। आप मान लें तो यह कपूताई मिट 
जायगी। बड़े-बड़े अवगुण मिट जायैँगे। प्रभुकी कृपासे शुद्धि 
हो जायगी। निर्मलता हो जायगी। भगवानके सम्बन्धमात्रसे 

जीव पवित्र हो जाता है। “कर्म चैव तदर्थीय 
सदित्येवाभिधीयते ॥' (गीता १७। २७) भगवानके लिये 
किया जाय वह सब सत्‌ हो जाता है। जप, ध्यान, कीर्तन; 
सत्संग, स्वाध्याय भगवानके लिये किये जाये, वे सब 'सत्‌' 
हो जाते हैं। सब श्रेष्ठ कर्म हो जाते हैं। कौन कर्म ? 
“शरीरवाड्डनोभिर्यत्कर्म प्रारभते नर:' (गीता १८। १५०) 
शरीर, वाणी, मनसे जो कर्म आरम्भ किया जायगा उसका 
आदि होता है और अन्त होता है। वह नित्य नहीं होता है। 
परन्तु भगवान्‌के लिये जो काम आरम्भ किया जाय, वह काम 
भी भगवान्‌का हो जायगा, सत्‌ हो जायगा। सत्‌ क्यों हो 
जायगा ? भगवान्‌ सत्‌ हैं, भगवान्‌ नित्य हैं। प्रभुके अर्पण 
कर देनेसे हमारे श्रेष्ठ-से-श्रेष्ठ, उत्तम-से-उत्तम काम भी नित्य 
हो जायँंगे। नहीं तो ये कर्म फल देकर नष्ट हो जायँगे। अच्छे 
शुभ कर्म भी अच्छे शुभ फल देकर, अच्छी परिस्थिति देकर 
नष्ट हो जायँंगे। वे ही भगवानके अर्पण कर दें, भगवानके 
लिये करें तो वे सत्‌ हो जायेंगे। 

हम भगवानका होकर भगवान्‌का ही नाम लें। 
भगवान्‌का ही चिन्तन करें। भगवानका ही ध्यान करें। 
भगवान्‌के ही गुण सुनें। भगवानकी ही लीला सुनें। 
भगवानका ही कीर्तन सुनें और पद गावें। भगवानके होकर 
भगवानका गुण गावें तो हम भगवानके सम्मुख हो जाते हैं| 

भगवानसे विमुख करनेवाला नाशवानका संग ही कुसंग 
है। यह प्रभुसे विमुख कर देता है। इस वास्ते नाशवान्‌ 
पदार्थोका संग करना, नाशवान्‌का सहारा लेना कि इनसे हमारा 
कुछ भल्रा हो जायगा--यह गलती है । सज्जनो ! इससे लाभ 
होनेवाला है नहीं; क्योंकि यह नाशवान्‌ है, नाशवान्‌ ! 
नाशवानका अर्थ क्या होता है ? नाशवाला। जैसे धनवान्‌ 
होता है। धनवान्‌का अर्थ क्या ? धनवाला ! धन होनेसे वह 
धनवाला है। धन न होनेसे धनवाला नहीं कहलायेगा। 
धनवाला धनके कारणसे है, ऐसे नाशवाला नाशके कारणसे 
है। धनवान्‌के पास धनके सिवाय और कोई महत्ता नहीं है। 
ऐसे नाझवान्‌ संसारमें नाशके सिवाय और कुछ महत्ता नहीं है । 
यह नाशवान्‌ है, इसका नाश-ही-नाझ होगा। 

अविनाशी परमात्माके अंश होकर भी नाशवानके भरोसे 
कितना दिन काम चलायेंगे--यह एक-एक भाई, एक-एक 
बहनके सोचनेकी बात है। आप अविनाशी हैं। 'ईस्वर अंस 
जीव अबिनासी” यह अविनाशी होकर नाशवानका भरोसा 
करता है। पता नहीं क्या हो गया ? अछ् कहाँ चली गयी ! 
उत्पन्न और नष्ट होनेवाली वस्तुओंका सहारा मानता है। इन 
चीजोंसे अपनेमें घमण्ड करता है कि मेरे पास इतना धन है 

इतनी सम्पत्ति है, मेरे इतने आदमी, इतने घर, इतनी जमीन है। 
तेरी कबसे है यह ? क्या सदासे तेरी वस्तुएँ, थीं और क्या सदा 
रहेंगी। मनुष्य जानता है, मानता है कि पहले मेरी नहीं थीं, 
फिर मेरी नहीं रहेंगी, फिर भी अपनी मान करके अभिमान 
करता है। सज्जनो ! धोखा हो जायगा धोखा ! उनको अपनी 
माननेसे प्रभुको अपना मानना बंद हो जायगा, भगवान्‌को 
अपना कह सकोगे नहीं । ये चीजें रहेंगी नहीं और भगवान्‌का 
सम्बन्ध जोड़ा नहीं। जिसे अपनी-अपनी कहते हैं, वे रहेंगी 
नहीं। जो अपना रहेगा, उसमें अपनापन किया नहीं । रोता 
रहना पड़ेगा भाई, रोना पड़ेगा। 
मौका है अभी, बड़ा सुन्दर ! मनुष्य-शरीर मिला है। इस 
मनुष्य-शरीरकी बड़ी महिमा है। महिमा इस वास्ते है कि यह 
मनुष्य प्रभुके साथ सम्बन्ध जोड़ सकता है और दूसरे संसारी 
जितने भी जीव हैं मनुष्यके सिवाय, उनमें यह अछ्ठ नहीं है कि 
परमात्माके साथ सम्बन्ध जोड़ लें। वहाँ यह समझ नहीं है और 
यह योग्यता भी नहीं है । यह विवेक नहीं है। भगवानके साथ 
सम्बन्ध जोड़नेका एक मनुष्य-शरीरमें ही अवसर है। इस 
अवसरमें अगर वह नहीं किया तो क्या किया । सांसारिक काम 
खाना-पीना आदि तो पशु-पक्षी भी करते हैं। नीच-से-नीच 
प्राणी भी करते हैं। अगर हमने वही काम किया तो सूअर, 
कुत्ते, कट और गधेकी तरह ही हो गये-- 
सूकर कूकर ऊँट खर बड़ पशुअन में चार। 
तुलसी हरि को भगति बिन वैसे ही नर नार॥ 
यह वास्तवमें मनुष्य-जन्मका अपमान है। मनुष्य- 
जन्मका बड़ा तिरस्कार है। कृपा करके ऐसा अपमान न करें, 
तिरस्कार न करें । 
करुणाकर कीन्‍नहीं कृपा, दीन्हीं नरवर देह। 
नद चीन्ही कृतहीन नर, खलकर दीन्हीं खेह॥ 
इसका नाश कर दिया। इससे लाभ लेना चाहिये। 
'कबहुँक कारि करुना नर देहीं' करुणा करके प्रभु नर-देह 
देते हैं।'बड़ें भाग मानुष तनु पावा' ऐसी पूँजी मिल गयी, 
उसका नाश कर देना बहुत बड़ी भारी गलती है। 'सो परत्र 
दुख पावड़ सिर थुनि धुनि पछिताड” वह परलोकमें दुःख 


पावेगा, सिर धुन-धुनकर पछतायेगा ओर रोवेगा। परन्तु 


उसके रोनेका फल रोना ही निकलेगा भाई, और कुछ होनेका 
नहीं है। अभी सावचेत हो जाय तो बहुत बड़ा भारी यह 
काम कर सकता है। अभी नहीं करेगा तो पीछे रोबेगा। 
'कालहि कर्माहि इस्वराहि मिथ्या दोष लगाड़ू' काल-कर्म- 
ईश्वरको झूठा दोष लगायेगा। इस वास्ते सच्चे हृदयसे 
भगवान्‌की तरफ चलो | 


+ साधन-सुधा-सिन्धु * 


एक सीधी सरल बात--भगवान्‌ मेरे हैं। ऐसे 
भगवानको मेरा कह दिया तो बड़ा असर पड़ता है प्रभुपर। 
अनेक जन्मोंसे बिछुड़ा हुआ और चौणासी लाख योनियाँ 
भुगतता हुआ, दुःख पाता हुआ जीव अगर कह दे--हे 
नाथ ! मैं आपका हूँ। हे प्रभु ! आप मेरे हो' तो प्रभुको बड़ा 
संतोष होगा। बड़े ही राजी होंगे भगवान्‌। मानो भगवानकी 
खोयी हुई चीज भगवान्‌कों मिल गयी। बड़ा उपकार होगा 
भगवानपर | भगवानके घाटेकी पूर्ति कर दोगे आप। जीव 
विमुख हो गया, यह भगवान्‌के घाटा पड़ गया। 

सनमुख होड़ जीव मोहि जबहीं। जन्म कोटि अघ 
नासहिं तबहीं ॥' करोड़ों जन्मोंके पाप नष्ट हो जाये । क्योंकि 
पाप तो भगवानसे विमुख होनेसे ही हुए हैं। सब पापोंकी जड़ 
तो वहाँसे चली है। भगवानके सम्मुख होते ही, वे बेचारे पाप 
टिक नहीं सकेंगे। इस वास्ते 'हे नाथ ! मैं आपका हूँ। आप 
मेरे हैं', ऐसे भगवानके साथ अपनापन है--यह बहुत सार 
चीज है, असली चीज है। क्रियाओंके द्रारा आप भगवानको 
नहीं पकड़ सकते, जितना प्रेमके द्वारा, अपनेपनके द्वारा पकड़ 
सकते हो | बड़े अच्छे-अच्छे काम करो, यज्ञ करो, दान करो, 
तीर्थ आदि करो, वेदाध्ययन करो। सब-की-सब लाभकी 
बात है। परन्तु अपनापन किया जाय--यह बहुत लाभकी 
और विचित्र बात हैं। 

एक करोड़पतिके यहाँ एक नोकर रहता है, जो बीस 
हजार रुपये पाता है ओर करोड़पतिका लड़का है, उसे सो 
रुपये महीना भी कोई देता नहीं; क्योंकि वह अयोग्य है। 
परन्तु पिता मर जाता है, तो बीस हजार (रुपये) पानेवाला 
नौकर मालिक नहीं बन सकता, पर अयोग्य लड़का मालिक 
बन जाता है। वह योग्य तो नहीं है, पर उसका हक लगता 
है। इस प्रकार योग्यतासे वह अधिकार नहीं मिलता, जो 
अपनेपनसे मिलता है | 

'प्रभुके हम हैं'--यह बनाया हुआ अपनापन नहीं है। 
सेठका अपनी तरंफसे कोई बेटा बन जाय और कोई उसे पूछे 
कि तुम कहते हो या सेठ कहता है ? सेठ क्या कहे ? मैं 
कहता हूँ। तो उसे कोई मानेगा नहीं। सेठ यदि कह दे कि 
यह हमारा बेटा है। कोई काम पड़ जाय तो सेठके नामपर 
लाखों रुपये मिल जायेंगे। सेठका कहना जितना दामी है, 
उतना हमारा कहना दामी नहीं है। भगवान्‌ तो मात्र जीवको 
अपना कहते हैं--'ममैबांशों जीवलोके जीवभूतः 
सनातन:' अब केवल आपकी सम्मति होनेकी जरूरत है। 
सम्मुख होनेकी आवश्यकता है कि “मैं भगवानका हूँ।' 

यह सब संसार आपको धोखा देगा, आपसे विमुख हो 


* होहि राम को नाम जपु * 


जायगा, चला जायगा, रहेगा नहीं। शरीर भी नहीं रहेगा। 


इनको आप अपना कहते हैं--यह बहुत बड़ी भारी गलती 
है। इनसे विमुख होकर भगवानूसे कहें--'हे नाथ ! में 
आपका हूँ और आप मेरे हैं।' निहाल हो जाओगे, निहाल ! 

होहि राम को नाम जपु/--नाम जपना हो तो रामका 
होकर नाम जपो। चलते-फिरते जपो, क्योंकि हमारे प्रभुका 
नाम है। 

जाट भजो गूजर भजों भावे भजों अहीर। 
तुलसी रघुबर नाममें सब काहका सीर॥ 

भाई, बहन, पढ़ा-लिखा, अपढ़, रोगी, नीरोगी कोई क्‍यों 
न हो ? परमात्माके नाममें सबका अधिकार है। पिताकी 
सम्पत्तिमें पुत्रका पूरा अधिकार है। इस बास्ते हमारे प्रभुका 
नाम है। कौन मना कर सकता है ? बताइये ! हमारे माँ-बाप 
हैं। ऐसे भगवानपर अधिकार जमा देवें। 

कलिसंतरणोपनिषदमें नामकी महिमा आयी है। 
नारदजीने ब्रह्माजीके पास जाकर कहा--'महाराज ! 
कलियुगमें रहते हुए संसारसे कैसे उद्धार कर लें | तो ब्रह्माजी 
कहते हैं 'भगवान्‌का नाम लेते हुए।' कौन-सा नाम ? तो 
कहा-- हरे राम हरे राम राम राम हरे हरे। हरे कृष्ण हरे 
कृष्ण कृष्ण कृष्ण हरे हरे ॥” यह नाम बताया | इसकी विधि 
क्या है ? ब्रह्माजीनी कहा--विधि है ही नहीं। किये जाओ, 
लिये जाओ। शुद्ध-अशुद्ध हर अवस्थामें। वह तो भाई 
उपनिषदोंका मन्त्र है। पर 'राम-राम' तो बड़ा सीधा और बड़ा 
सरल है। इसको साबर-मन्त्र कहते हैं। 'साबर मन्त्र जाल 
जिन सिरिजा /” इसमें क्या हैं ? 'अनमिल आखर अरथ न 
जापू। प्रयट प्रभाउ महेस प्रवाप्‌ ॥' साबर-मन्त्र कोई छन्‍्दकी 
विधिसे नहीं बैठते, कोई मात्राओंसे नहीं बैठते | साबर-मन्त्र 
है, भगवानने जो कह दिया, वह मन्त्र हो गया। ऐसे 
भगवान्‌का नाम है यह राम-नाम, इतना विलक्षण है। 

'सप्तकोट्यो महामन्त्राश्चित्तविभ्रमकारका:' 

सात करोड़ बड़े-बड़े मन्त्र हैं चित्तको भ्रमित करनेवाले | 
'एक एव परो मन्त्रो राम इत्यक्षरद्यम्‌ ।' यह दो अक्षरवाला 
राम-नाम बड़ा विलक्षण है। पर महान्‌ मन्त्र है। 'महामंत्र 
जोड़ जपत महेसू । कार्सी मुकुति हेतु उपदेस ॥' महामन्त्रके 
जपते ही ईश महेश हो गये। केवल महेश हो गये नहीं 
काशीजीमें नाम महाराजका क्षेत्र खोल दिया । कोई धान, चून 
देता है, कोई आटा-सीधा देता है। भगवान्‌ शंकरने मुक्तिका 
क्षेत्र खोल दिया। बस काशीमें जो मर जाय, मुक्त हो जाय | 
इस प्रकार पृथ्वीमण्डलपर मुक्तिका क्षेत्र खोला हुआ है 
भगवान्‌ शंकरने। किसके बलपर ? राम-नामके बलपर | 

'कार्सी ग्रुकृति हेतु उपदेसू” नाम महान्‌ मन्त्र है। 
भगवान्‌ शंकर इसे जपते हैं। इस नामके प्रभावसे आपने 
मुक्तिका क्षेत्र खोल दिया कि सबकी मुक्ति हो जाय । 

अध्यात्मरामायणमें भगवान्‌ शंकर खुद रामजीसे कहते 
हैं-- 'भगवन्‌ ! मैं भवानीके सहित काशीमें रहता हूँ। 
मुमूर्षमाणस्य दिशामि मन्त्र तव रामनाम' आपका जो 
राम-नाम मन्त्र है उसका मैं दान देता हूँ मरनेवालेको कि, ले 
ले भाई जिससे तुम्हारा कल्याण हो जाय | एक सज्जन कहते 
थे, मैंने कई आदमियोंको देखा है। काशीमें मरनेवालेका कान 
ऊँचा हो जाता है। मानो शंकर इस कानमें मन्त्र देते हैं। वह 
नाम अपने भी ले सकते हैं, कितनी मौजकी बात है ! कितना 
ऊँचा नाम है | जो भगवान्‌ शंकरका इष्ट है, वह हम ले सकते 
हैं कलियुगी जीव ! कैसी कृपा हो गयी, अलौकिक कृपा हो 
रही है। थोड़ी-सी बात है। नाम लेने लग जाय, 'राम राम 
राम' । सन्तोंने कहा है, 'मुक्ति मुण्डे में थारे' तेरे मुँहमें मुक्ति 
पड़ी हैं। राम-राम लेकर निहाल हो जा तू। ऐसा सस्ता 
भगवान्‌का नाम | जपने लग जाओ, सीधी बात है। खुला 
भगवानका नाम है। तिजोरियोंमें बंद धनको तो आप हिम्मत 
करके खुला लेते हैं। पर चौड़े पड़े इस धनको लेते ही नहीं 
'राम बड़ी चोड़े पड़ी, सब कोर्ड खेलों आय। दावा नहीं 
सनन्‍्तदास जीते स्रो ले जाय ॥” जो चाहे सो ले जाय, कैसी 
बढ़िया बात ! कितनी उत्तम बात ! सबके लिये खुला है। 
किसीके लिये मनाही नहीं, ऐसा भगवान्‌का नाम तत्परतासे 
लिया जाय, उत्साहपूर्वक, प्रेमसे, अपने प्रभुका समझ करके | 

सनन्‍्तोंने कहा--परलोकमें नाम लेनेवाले और नाम न 
लेनेवाले दोनों हैं। क्यों ? नाम लेनेवाले रोते हैं कि इस 
बातका पता नहीं था कि नामकी इतनी महिमा निकलेगी | यह 
पता होता तो रात-दिन नाम लेते | नाम न लेनेवाले रोते हैं कि 
हमारा समय खाली चला गया। बिना नामके खाली चला 
गया। भाई, अब अपनेको पता लग गया। मरनेके बाद 
पश्चात्ताप करोगे तब क्या होगा ? अभी समय है । जबतक यह 
श्वासकी धोंकनी चलती है, आँखें टिमटिमाती हैं, जीते 
हैं-“--यह मौका है; भगवान्‌का नाम ले लें। लोग हैंसे तो 
परवाह नहीं । 

'हस्ती की चाल चलो मन मेरा, 
जगत कूकरी को भुसबा दे।तूं तो राम सिमर जग हंसवा दे ॥ ' 
लोग हँसते हैं तो अच्छी बात--हँसो भाई, हँसकर खुश 
होते हैं। खुशीमें हँसी आती है, बड़े आनन्दकी बात है। हम 
भगवानका नाम लेवें तो उनको हँसी आवे, बड़ी अच्छी, बड़े 
आनन्दकी, बड़ी खुशीकी बात है। अपने तो भगवानके नाममें 

लग जाओ, बस। हँसी करो, तिरस्कार करो, दिल्लगी |करनेकी जरूरत नहीं है। जैसे भूख लगती है तो यह पूछते 
उड़ाओ, कोई बात नहीं है। सम्मान-मानमें तो नुकसान है। | नहीं कि तुमलोगोने भोजन कर लिया है कि नहीं; क्योंकि मैं 
अपमान, निन्‍्दा सहनेमें नुकसान नहीं है। इससे पापोंका ही | अब भोजन करना चाहता हूँ। जब प्यास लगती है तो यह नहीं 
नाश होता है। इधर आप नाम लो ओर वे हँसी-दिल्लगी | पूछते कि तुमलोगोंने जल पिया है कि नहीं; क्योंकि मैं जल 
उड़ावें तो डबल लाभ होगा। पीना चाहता हूँ। प्यास लग गयी तो पी लो भाई जल। ऐसे 
तेरे भावेँ जो करो, भलो बुरी संसार। | भगवानके नामकी प्यास लगनी चाहिये भीतर । दूसरा लेता है 
नारायण तू बैठिके अपनो भुवन बुहार॥ ।|कि नहीं लेता है। क्या करता है, क्या नहीं करता है। पर 
दूसरे करते हैं कि नहीं करते हैं--इस तरफ खयाल | खुदको लाभ ले ही लेना चाहिये। 
अब 

मानसमें नाम-वन्दना 


अवच्चन -- १ 
श्रीसीताराम-वन्दना 
गिरा अरथ जल बीचि सम कहिअत भिन्न न भिन्न । 
बंद सीता राम पद जिन्हहि परम प्रिय खिन्न ॥ 
(मानस, बालकाण्ड, दोहा १८) 
गोस्वामी श्रीतुलसीदासजी महाराज कथा प्रारम्भ करनेसे 
पहले सभीकी वन्दना करते हैं। इस दोहेमें श्रीसीतारमजीको 
नमस्कार करते हैं। इसके बाद नाम-वन्दना और नाम- 
महिमाको लगातार नो दोहे और बहत्तर चौपाइयोंमें कहते हैं। 
श्रीगोस्वामीजी महाराजको यह नौ संख्या बहुत प्रिय लगती है। 
नौ संख्याको कितना ही गुणा किया जाय, तो उन अंकोंको 
जोड़नेपर नो ही बचेंगे। जैसे, नो संख्याकों नौसे गुणा करनेपर 
इक्यासी होते हैं। इक्यासीके आठ और एक, इन दोनोंको 
जोड़नेपर फिर नो हो जाते हैं। इस प्रकार कितनी ही लम्बी 
संख्या क्यों न हो जाय, पर अन्तमें नौ ही रहेंगे; क्योंकि यह 
संख्या पूर्ण है। ' 
गोस्वामीजी महाराजको जहाँ-कहीं ज्यादा महिमा करनी 
होती है तो नौ तरहकी उपमा और नौ तरहके उदाहरण देते हैं। 
नौ संख्या आखिरी हद है, इससे बढ़कर कोई संख्या नहीं है। 
यह नौ संख्या अटल है। 
संबत सोरह से एकतीसा | करउँ कथा हरि पद धरि सीसा ॥ 
नोमी भोम बार मधुमासा। अवधपुरी यह चरित प्रकासा ॥ 
(मानस, बालकाण्ड, दोहा ३४।४, ५) 
रामजन्प तिथि बार सब जस ब्रेता महँ भास। 
तस इकतीसा महूँ जुरो जोग लगन ग्रह रास ॥ 
भगवान श्रीरामने त्रेतायुगमें चैत्र मास, शुक्त पक्ष, नवमी 
तिथि, मंगलवारके द्विन शुभ मुहूर्तेके समय अयोध्यामें 


अवतार लिया। भगवान्‌के अवतारके दिन जैसा शुभ मुहूर्त 
था, ठीक वैसा ही शुभ मुहूर्तका संयोग संबत्‌ १६३१में 
भगवानके अवतारके दिन बना। श्रीगोस्वामीजी महाराजने 
अयोध्यामें उसी दिन श्रीगमचरितमानस ग्रन्थ लिखना आरम्भ 
किया। जबतक ऐसा संयोग नहीं बना, तबतक वैसे शुभ 
मुहूर्तकी प्रतीक्षा करते रहे | 

यहाँ अठारहवें दोहेमें श्रीसीतारामजीके चरणोंकी वन्दना 
करते हैं। सीतारामजीकी बहुत विलक्षणता है। 'जिन्हहि परम 
प्रिय खिन्न' दुःखी आदमी किसीको प्यारा नहीं लंगता। 
दीन-दुःखीको सब दुत्कारते हैं, पर सीतारामजीको जो दुःखी 
होता है, वह ज्यादा प्यारा लगता है, वह उनका परमप्रिय है, 
उसपर विशेष कृपा करते हैं। उन श्रीसीतारामजीके चरणोंमें मैं 
प्रणाम करता हूँ। 

श्रीसीतारामजी अलग-अलग नहीं हैं। इस बातको 
समझानेके लिये दो दृष्टान्त देते हैं। जैसे, गिर-अरथ और 
जल-बीचि कहनेका तात्पर्य है कि वाणी और उसका अर्थ 
कहनेमें दो हैँ, पर वास्तवमें दो नहीं, एक हैं। वाणीसे कुछ भी 
कहोगे तो उसका कुछ-न-कुछ अर्थ होगा ही और किसीको 
कुछ अर्थ समझाना हो तो वाणीसे ही कहा जायगा--ऐसे 
परस्पर अभिन्न हैं। इसी तरह जल होगा तो उसकी तरंग भी 
होगी। तरंग और जल कहनेमें दो हैं, पर जलसे तरंग या 
तरंगसे जल अलग नहीं है, एकं ही है। 

गिरा और बीचि--ये दोनों ख्रीलिड्र पद हैं, अरथ और 
जल--ये दोनों पुल्लिड् पद हैं। ये दोनों दृष्टान्त सीता और 
रामकी परस्पर अभिन्नता बतानेके लिये दिये गये हैं। इनका 
उलट-पुलट करके प्रयोग किया है। पहले 'गिरा' ख्रीलिड़ पद 


कहकर 'अरथ' एुल्लिड्र पद कहा, यह तो ठीक है; क्योंकि 

पहले सीता और उसके बाद राम हैं, पर दूसरे उदाहरणमें 
उलट दिया अर्थात्‌ 'जल'* पुल्लिड्र पद पहले रखा और 
उसके साथ “बीचि' सत्रीलिंग पद बादमें रखा। इसका तात्पर्य 
'रामसीता' हुआ। इस प्रकार कहनेसे दोनोंकी ,अभिन्नता सिद्ध 
होती हैं। 'सीताराम' सब लोग कहते हैं, पर 'रामसीता' ऐसा 
नहीं कहते हैं। जब भगवानके प्रति विशेष प्रेम बढ़ता है, उस 
समय सीता और राम भिन्न-भिन्न नहीं दीखते। इस कारण 
किसको पहले कहें, किसको पीछे कहें--यह विचार नहीं 
रहता, तब ऐसा होता है। श्रीभरतजी महाराज जब चित्रकूट जा 
रहे हैं तो प्रयागमें प्रवेश करते समय कहते हैं-- 
भरत तीसरे पहर कहैँ कोन्ह प्रनेसु प्रयाग । 
कहत राम सिय राम सिय उम्रगि उमगि अनुराग ॥ 
(मानस, अयोध्याकाण्ड, दोहा २०३) 
प्रेममें उमैंग-उमेंगकर रामसिय-रामसिय कहने लगते हैं। 
उस समय प्रेमकी अधिकताके कारण दोनोंकी एकताका 
अनुभव होता है। इसलिये चाहे श्रीसीतारम कहो--चाहे 
रामसीता कहो, ये दोनों अभिन्न हैं। ऐसे श्रीसीतारामजीकी 
वन्दना करते हैं। अब इससे आगे नाम महाराजकी वन्दना 
करके नौ दोहोंमें नाममहिमाका वर्णन करते हैं। 
एक नाम-जप होता है और एक मन्त्र-जप होता है। 
'राम' नाम मन्त्र भी है और नाम भी है। नाममें सम्बोधन होता 
है तथा मन््रमें नमन ओर स्वाहा होता है । जैसे 'रामाय नम:' 
यह मन्त्र है। इसका विधिसहित अनुष्ठान होता है और राम ! 
राम !! राम !!! ऐसे नाम लेकर केवल पुकार करते हैं | 'राम' 
नामकी पुकार विधिरहित होती हैं। इस प्रकार भगवानको 
सम्बोधन करनेका तात्पर्य यह है कि हम भगवानको पुकोरें, 
जिससे भगवानकी दृष्टि हमारी तरफ खिंच जाय । 
कैसा ही क्यों न जन नींद सोता। 
वो नाम लेते ही सुबोध होता॥ 
जैसे, सोये हुए किसी व्यक्तिकों पुकोरें तो वह अपना 
नाम सुनते ही नींदसे जग जाता है, ऐसे ही राम ! राम !| 
राम !!! करनेसे रामजी हमारी तरफ खिंच जाते हैं । जैसे, एक 
बच्चा माँ-माँ पुकारता है तो माताओंका चित्त उस बच्चेकी तरफ 
आकृष्ट हो जाता है। जिनके छोटे बालक हैं, उन सबका एक 
बार तो उस बालककी तरफ चित्त खिंचेगा, पर उठकर वही 
माँ दौड़ेगी, जिसको वह बच्चा अपनी माँ मानता है। माँ नाम 
तो उन सबका ही है, जिनके बालक हैं। फिर वे सब क्‍यों नहीं 
दौड़तीं ? सब कैसे दोड़ें ! वह बालक तो अपनी माँको ही 
हि. 


पुकारता है । दूसरी माताओंके कितने ही सुन्दर गहने हों, सुन्दर 
कपड़े हों, कितना ही अच्छा स्वभाव हो, पर उनको वह अपनी 
माँ नहीं मानता | वह तो अपनी माँको ही चाहता है, इसलिये 
उस बालककी माँ ही उसकी तरफ खिंचती है। ऐसे ही 
'राम-राम' हम आर्त होकर पुकाोरें और भगवान्‌को ही अपना 
मानें तो भगवान्‌ हमारी तरफ खिंच जायेंगे। 
जब लग गज अपनो बल बरत्यो नेक सरयो नहीं काम । 
निरबल ह्वे बलराम पुकारयो आयो आधे नाम ॥ 

जैसे, गजराजने पूरा नाम भी उच्चारण नहीं किया, उसने 
केवल हे ना-*---(थ)' आधा नाम लेकर पुकारा । उतमेमें 
भगवान्‌ने आकर रक्षा कर दी। शास्त्रीय विधियोंकी उतनी 
आवश्यकता नहीं है, जितनी इस तरह आर्त होकर पुकारनेकी 
है। इसलिये आर्त होकर, दुःखी होकर, भगवान्‌को अपना 
मानकर पुकारें ओर केवल उनका ही भरोसा, उनकी ही 
आशा, उनका ही विश्वास रखें और सब तरफसे मन॑ हटाकर 
उनका ही नाम लें और उनको ही पुकारें--हे राम ! राम !! 
राम !!! आर्तका भाव तेज होता है, इससे भगवान्‌ उसकी 
तरफ खिंच जाते हैं ओर उसके सामने प्रकट हो जाते हैं। 
तभी तो भगवान्‌ प्रह्मादके लिये खम्भेमेंसे प्रकट हो 
गये। भीतरका जो आर्तभाव होता है, वही मुख्य होता 
है। 'राम' नाम उच्चारण करनेकी बड़ी भारी महिमा है। 
उस 'राम' नामका प्रकरण रामचरितमानसमें बड़े विलक्षण 
ढंगसे आया है। 

नाम-वन्दना 
बंद नाम राम रघुबर को। हेतु कृसानु भानु हिमकर को ॥ 
(मानस, बालकाण्ड, दोहा १९ । १) 

नामकी वन्दना करते हुए श्रीगोस्वामीजी महाराज कहते हैं 
कि में रघुवंशमें श्रेष्ठ श्रीरधुनाथजीके उस 'राम' नामकी बन्दना 
करता हूँ, जो कृसानु (अभि), भानु (सूर्य) और हिमकर 
(चन्द्रमा) का हेतु अर्थात्‌ बीज है। बीजमें क्या होता है ? 
बीजमें सब गुण होते हैं। वृक्षके फलमें जो रस होता है, वह 
सब रस बीजमें ही होता है। बीजसे ही सारे वृक्षको तथा 
फ़लोंको रस मिलता है। अभ्रिवंशमें परशुरामजी, सूर्यवंशमें 
रामजी और चन्द्रवेशमें बलरामजी--इस प्रकार तीनों बंशोंमें 
ही भगवानने अवतार लिये। ये तीनों अवतार 'राम' नामवाले 
हैं, पर श्रीरघुनाथजी महाराजका जो 'राम' नाम है, वह इन 
सबका कारण हैं। में रघुनाथजी महायाजके उसी 'राम' नामकी 
वन्दना करता हूँ, जो अग्रिका बीज 'र', सूर्यका बीज आ' 


+ “जल' शब्द संस्कृत भाषाके अनुसार नपुंसकलिड्ठ है, पर हिन्दीमें 'जल' शब्द पुल्लिड्ढ माना गया है । हिन्दीमें नपुसकलिडू होता ही नहीं । 

ओर चन्रमाका बीज 'म' है। 'राम' नाममें 'र', 'आ' और 
'म'--ये तीन अवयव हैं। इन अवयवोंका वर्णन करनेके 
लिये कृसानु, भानु और हिमकर--ये तीन शब्द दिये हैं। 

यहाँ ये तीनों शब्द बड़े विचित्र एवं विलक्षण रीतिसे दिये 
गये हैं। कृसानुमें 'ऋ', भानुमें 'आ' और हिमकर में 'म' है। 
'कृसानु' शब्दमेंसे 'ऋ को निकाल दें तो 'क्सानु' शब्द 
बचेगा, जिसका कोई अर्थ नहीं होगा। 'भानु' शब्दमेंसे 'आ' 
निकाल दें तो 'भ्रु' का भी कोई अर्थ नहीं होगा। ऐसे ही 
'हिमकर' शब्दमेंसे 'म' को निकाल दें तो 'हिकर'का भी कोई 
अर्थ नहीं निकलेगा; अर्थात्‌ कुसानु, भानु और हिमकर--ये 
तीनों मुर्देकी तरह हो जायेंगे; क्योंकि इनमेंसे 'राम' ही निकल 
गया। इनके साथ 'राम' नाम रहनेसे कृसानुमें 'कु' का अर्थ 
करना, सानु' का अर्थ शिखर है, ऐसे ही 'भानु' में 'भा' नाम 
प्रकाशका है, 'नु' नाम निश्चयका है और 'हिमकर' में 'हिम' 
नाम बर्फका है ओर 'कर' नाम हाथका है। 

इन तीनोंका हेतु 'राम' नाम ही है। इस प्रकार सब 
अक्षरोंमें 'राम' नाम प्राण है। कुसानु, भानु और हिमकर-- 
इन तीनोंमेंसे 'राम' नाम निकाल देनेपर वे कुछ कामके नहीं 
रहते हैं, उनमें कुछ भी तथ्य नहीं रहता । यहाँ मामके तीनों 
अवयबोंको बतानेका तात्पर्य यह है कि 'राम' नाम जपनेसे 
साधकके पापोंका नाश होता है, अज्ञानका नाश होता है और 
अन्धकार दूर होकर प्रकाश हो जाता है। अशान्ति, सन्ताप,, 
जलन आदि मिटकर शान्तिकी प्राप्ति हो जाती है। ऐसा जो 
रघुनाथजी महाराजका 'राम' नाम है, उसकी मैं बन्दना करता 
हूँ। अब आगे गोस्वामीजी महाराज कहते हैं-- 
बिधि हरि हरमय बेद प्रान सो। अगुन अनूपम गुन निधान सो ॥ 

(मानस, बालकाप्ड, दोहा १९॥२) 

यह 'राम' नाम ब्रह्मा, विष्णु और महेशमय है। विधि, 
हरि, हर--सृष्टिमात्रकी उत्पत्ति, स्थिति और संहार करने- 
वाली, ये तीन शक्तियाँ हैं। इनमें ब्रह्माजी सृष्टिकी रचना 
करते हैं, विष्णुभगवान्‌ पालन करते हैं और शंकरभगवान्‌ 
संहार करते हैं। 

संसारमें 'राम' नामसे बढ़कर कुछ नहीं है। सब कुछ 
शक्ति इसमें भरी हुई है। इसलिये सन्तोंने कहा है-- 

“रामदास सुमिरण करो रिध सिध याके माँय ।' 

ऋद्धि-सिद्धि सब इसके भीतर भरी हुई है। विश्वास न 
हो तो रात-दिन जप करके देखो। सब काम हो जायगा, 


# साधन-सुधा-सिन्धु * 

कोई काम बांकी नहीं रहेगा। 

यह 'राम' नाम वेदोंके प्राणके समान है, शाख्रोंका और 
वर्णमालाका भी प्राण है । प्रणवको वेदोंका प्राण माना गया है। 
प्रणव तीन मात्रावाछ्ा 3&' कार पहले-ही-पहले प्रकट हुआ, 
उससे त्रिपदा गायत्री बनी और उससे वेदत्रय बना। ऋक, 
साम, य॑जु:--ये तीनों मुख्य वेद हैं। इन तीनोंका प्राकट्य 
गायत्रीसे, गायत्रीका प्राकट्य तीन मात्रावाले '3४' कारसे और 
यह '3&' कार--प्रणव सबसे पहले हुआ | इस प्रकार यह 
3»' कार (प्रणव) वेदोंका प्राण है। 

यहाँपर 'राम' नामको वेदोंका प्राण कहनेमें तात्पर्य है कि 
'राम' नामसे 'प्रणव' होता है। प्रणवमेंसे 'र' निकाल दो तो 
'पणव' हो जायगा और 'पणव'का अर्थ ढोल हो जायगा। 
ऐसे ही '3&' मेंसे 'म' निकालकर उच्चारण करो तो वह 
शोकका वाचक हो जायगा। प्रणवमें 'र” ओर '3%'में 'म' 
कहना आवश्यक हैं। इसलिये यह 'राम' नाम वेदोंका 
प्राण भी है। 

'अगुन अनूपम गुन निधान सो--यह 'राम' नाम 
निर्गुण अर्थात्‌ गुण रहित है। सत्त, रज और तमसे अतीत है, 
उपमारहित है और गुणोंका भण्डार है, दया, क्षमा, सन्तोष 
आदि सदगुणोंका खजाना है, नाम लेनेसे ये सभी आप-से- 
आप आ जाते हैं। यह 'राम' नाम सगुण और निर्गुण दोनोंका 
वाचक है। आगेके प्रकरणमें आयेगा-- 
अगुन सगुन बिच नाम सुसाखी ! उभय प्रबोधक चतुर दुभाषी ॥ 

(मानस, बालकाण्ड, दोहा २१। ८) 

यह “रम' नाम सगुण और निर्गुण--दोनोंकों जनाने- 

वाला है। इसलिये सगुण उपासक भी 'राम' नाम जपते हैं 

और निर्गुण उपासक भी 'राम' नाम जपते हैं। सगुण- 

साकारके उपासक हों, चाहे निर्गुण-निराकारके उपासक हों । 

'राम' नामका जप सबको करना चाहिये। यह दे:नोंकी प्राप्ति 
करा देता है। 

'राम' नाम अमृतके समान है; जैसे, बढ़िया भोजनमें घी 
और दूध मिला दो तो वह भोजन बहुत बढ़िया बन जाता है। 
ऐसे ही 'राम' नामको दूसरे साधनोंके साथ करो, चाहे केवल 
'राम' नामका जप करो, यह हमें निहाल कर देगा। 

'राम' नामके समान तो केवल 'राम' नाम ही है। यह 
सब साधनोंसे श्रेष्ठ है। नामके दस अपराधोंमें बताया 
गया हैं--“धर्मान्तरै: साम्यम'* नामके साथ किसीकी 


* सन्निन्दाउसति नामवैभवकथा अश्रीश्षेश्योरेदधीरश्रद्धा श्रुतिशास्रदैश्ञिकगिरों नाम्न्यर्थवादभ्रमः। 
नामास्तीति निषिद्धवृत्तिविहितत्यागों हि घर्मान्तरं: साम्ये नामजपें शिवस्य च हरे्नामापराधा दल ॥ 


बबका। | 


उपमा दी जावबगी तो वह नामापराध हो जायगा | मानो नाम 
अनुपम है। इसमें उपमा नहीं लग सकती | इसलिये 'नाम'को 
किसीके बराबर नहीं कह सकते। 
भगवान्‌ श्रीराम शबरीौके आश्रमपर पधारे और शबरीको 
कहने लगे-- 
नवधा भगति कहें तोहि पाहीं। सावधान सुनु धरु मन पाहीं॥ 
- (मानस, अर्ण्यकाण्ड,..दाहा ३५।॥ ७) 
में तुझे अब अपनी नवधा भक्ति कहता हूँ। तू 
सावधान होकर सुन ओर मनमें धारण कर।' नवध्रा भक्ति 
कहकर अन्तर कहते हैं-- सकल प्रकार भगति दृढ़ 
तोरें ॥/ (मानस, अरण्यकाण्ड, दोहा ३६। ७) 'तेरेमें सब 
प्रकारकी भक्ति दढ़ है।' शबरीकों भक्तिके प्रकारोंका पता ही 
नहीं; परतु नवधा भक्ति उसके भीतर आ गयीं। किस 
प्रभावसे ? 'राम' नामके प्रभावसे ! ऐसी उसकी लगन लगी 


कि 'राम' नाम जपते हुए रामजीके आनेकी प्रतीक्षा निरन्तर | 


करती ही रही । इस कारण ऋषि-मुनियोंको छोड़कर शबरीके 
आश्रमपर भगवान्‌ खुद पधारते हैं। 

गुन निधान सो' यह 'नाम' गुणोंका खजाना है, मानो 
'राम' नाम लेनेसे कोई गुण बाकी नहीं रहता | बिना जाने ही 
उसमें सदट्ृण, सदाचार अपने-आप आ जाते हैं। 

'राम' नाम जपनेवाले जितने सन्त महात्मा हुए हैं। आप 
विचार करके देखो! उनमें कितनी ऋद्धि-सिद्धि, कितनी 
अलौकिक विलक्षणता आ गयी थी। 'राम' नाम जपमें 
अलोकिकता है, तब न उनमें आयी ? नहीं तो कहाँसे 
आती 2? इसलिये यह 'राम' नाम गुणोंका खजाना है। वह 
सत्त, रज ओर तमसे रहित हैं और गुणोंके सहित भी हैं एवं 
व्यापक भी है। यहाँ इस प्रकार 'राम' नाम में 'र', 'आ' और 
'म' इन तीन अक्षरोंकी महिमाका वर्णन हुआ और तीनोंकी 
महिमा कहकर उनकी बिलक्षणता बतलायी | यहाँतक 'राम' 
नामके अवयवोंका एक प्रकरण हुआ । अब गोस्वामीजी 'राम' 
नामकी महिमा कहना प्रारम्भ करते हैं-- 

। महामन्त्रकी महिमा 
पहामंत्र जोइ जपत महेसू। कार्सी मुक्कुति हेतु उपदेसू ॥ 
(मानस, बालकाण्ड, दोह्य १९।३) 
यह 'राम' नाम महामत्त्र है, जिसे 'महेश्वर'--भगवान्‌ 
शंकर जपते हैं और उनके द्वारा यह 'राम' नाम-उपदेश 
काशीमें मुक्तिका कारण है। 'र',आ' ओर “म'--इन तीन 
अक्षरोंके मिलनेसे यह 'राम' नाम तो हुआ 'महामन्त्र' और 
बाकी दूसरे सभी नाम हुए साधारण मन्त्र । 


+* म्रानसपें माम-वन्दना + 

सप्तकोस्यो महामन्त्राश्षित्तविभ्रमकारका: । 
एक एवं परो मनन्‍्त्रों 'राम' इत्यक्षरहयम्‌ ॥ 
सात करोड़ मन्त्र हैं, वे चित्तको भ्रमित करनेवाले हैं। 
यह दो अक्षरोंवाला 'राम' नाम परम मन्त्र है । यह सब मन्त्रोंमें 
श्रेष्ठ मन्र है। सब मन्त्र इसके अन्तर्गत आ जाते हैं। कोई भी 
मन्त्र बाहर नहीं रहता। सब दक्तियाँ इसके अन्तर्गत हैं। 
यह 'राम' नाम काझशीमें मरनेवालोंकी मुक्तिका हेतु है। 
भगवान्‌ शंकर मरनेवालोंके कानमें यह 'राम' नाम सुनाते हैं 
और इसको सुननेसे काझीमें उन जीवोंकी मुक्ति हो जाती है । 
एक सज्जन कह रहे थे कि काशीमें मरनेबालोंका दायाँ कान 
ऊँचा हो जाता है--ऐसा मैंने देखा हैं । मानो मरते समय दायवें 
कानमें भगवान्‌ शंकर 'राम' नाम मन्त्र देते हैं। इस बिषयमें 
सालगरामजीने भी कहा है-- 
जग में जितेक जड़ जीव जाकी अन्त समय, 
जम के जबर जोधा खबर लिये करे। 
काशीपति विश्वनाथ वाराणसी वासिन की, 
फाँसी यम नाशन को शासन दिये करे ।॥। 
मेरी प्रजा द्वेके किम पे हैं काल दण्डत्रास, 
सालग विचार महेश्ञ यही हिये करे। 
तारककी भनक पिनाकी यातें प्रानिन के, 
प्रानके पयान समय कानमें किये करे।॥। 
जब ग्राणोंका प्रयाण होता है तो उस समय भगवान्‌ 
शंकर उस प्राणीके कानमें 'राम' नाम सुनाते हैं। क्‍यों सुनाते 
हैँ ? वे यह विचार करते हैं कि भगवानसे विमुख जीवोंकी 
खबर बमराज लेते हैं, वे सबको दण्ड देते हैं; परन्तु में 
संसारभरका मालिक हूँ। लोग मुझे विश्वनाथ कहते हैं और मेरे 
रहते हुए मेरी इस काशीपुरीमें आकर यमराज दण्ड दे तो यह 
ठीक नहीं है। अरे भाई ! किसीको दण्ड या पुरस्कार देना तो 
मालिकका काम है | राजाकी राजधानीमें बाहरसे दूसरा आकर 
ऐसा काम करे तो राजाकी पोल निकलती हैं न ! सारे संसारमें 
नहीं तो कम-से-कम वाराणसीमें जहाँ मैं बेठा हूँ, यहाँ आकर 
यमराज दखल दे--यह केसे हो सकता है। 
काशीमें 'वरुणा' ओर 'असी' दोनों नदियाँ गड़ाजीमें . 
आकर मिलती हैं। उनके बीचका क्षेत्र 'वाराणसी' है। इस 


क्षेत्रमें 'मण्डूकमत्स्या: कृमयो5पि काइयां त्यक्त्वा शरीर 


शिवमाप्लुवन्ति ! मछली हो या मेढक हो या अन्य कोई 
जीव-जन्तु हों, आकाशमें रहनेवाले हों या जलमें रहनेगाले हों 
या थलर्म रहनेबाले जीव हों, उनको भगवान्‌ शंकर मुक्ति देते 
हैं। यह है काशीबासकी महिमा ! काशीकी महिमा बहुत 

विशेष मानी गयी है। यहाँ रहनेवाले यमराजकी फाँसीसे दूर 
हो जाये, इसके लिये इंकरभगवान्‌ हरदम सजग रहते 
हैं। मेरी प्रजाकों काछका दण्ड न मिले--ऐसा विचार 
हृदयमें रखते हैं। 

अध्यात्मरामायणमें भगवान्‌ श्रीरामकी स्तुति करते हुए 
भगवान्‌ शंकर कहते हैं--जीवोंकी मुक्तिके लिये आपका 
'राम' नामरूपी जो स्तवन है, अन्त समयमें मैं इसे उन्हें सुना 
देता हूँ, जिससे उन जीवोंकी मुक्ति हो जाती है--“अहं हि 
काइयां : - * “दिशामि मन्त्र तब रामनास ॥' 
जन्म जन्म मुनि जतनु कराहीं। अंत राम कहि आबत नाहीं॥ 

अन्त समयमें 'राम' कहनेसे वह फिर जन्मता-मरता 
नहीं। ऐसा 'राम' नाम है। भगवानने ऐसा मुक्तिका क्षेत्र 
खोल दिया। कोई भी अन्नका क्षेत्र खोले तो पासमें पूँजी 
चाहिये। बिना पूँजीके अन्न कैसे देगा? भगवान्‌ शंकर 
कहते हैं--'हमारे पास 'राम' नामकी पूँजी है। इससे जो चाहे 
मुक्ति ले लो।' 

मुक्ति जन्म महि जानि ग्यान खानि अघ हानि कर । 
जहूँ बस संभु भवानि सो कासी सेडआ कस न॥ 

यह काशी भगवान्‌ शंकरका मुक्ति-क्षेत्र है। यह 
'राम' नामकी पूँजी ऐसी है कि कम होती हीं नहीं। अनन्त 
जीवोंकी मुक्ति कर देनेपर भी इसमें कमी नहीं आती। 
आवे भी तो कहाँसे ) वह अपार है, असीम है। नामकी 
महिमा कहते-कहते गोस्वामीजी महाराज हद ही कर देते हैं । 
वे कहते हैं-- 
कहीं कहाँ लंगि नाम बड़ाई। रामु न सकहि नाम्र गुन गाई ॥ 

(मानस, बालकाण्ड, दोहा २६। ८) 

भगवान्‌ श्रीगरम भी नामका गुण नहीं गा सकते। इतने 
गुण 'राम' नाममें हैं। 'महामनत्र जोड़ जपत महेसू '--इसका 
दूसरा अर्थ यह भी हो सकता है कि यह महामन्त्र इतना 
विलक्षण है कि महामन्त्र 'राम' नाम जपनेसे 'ईश' भी महेश 
हो गये। महामन्त्रका जप करनेसे आप भी महेशके समान हो 
सकते हैं। इसलिये बहिनों, माताओं एवं भाइयोंसे कहना है 
कि रात-दिन, उठते-बैठते, चलते-फिरते हरदम अपने तो 
“राम' नाम लेते ही रहो। भगवानका नाम है तो सीधा-सादा; 
परन्तु इससे स्थिति बड़ी विलक्षण हो जाती है। 

नारायण ! नारायण !! नारायण !!! 
प्रव्चन--- २ 
भगवान्‌ शंकरने 'राम' नामके प्रभावसे काशीमें मुक्तिका 


क्षेत्र खोल दिया और इसी महामन्त्रके जपसे ईशसे 'महेश' हो 
गये। अब आगे गोस्वामीजी महाराज कहते हैं-- 
महिमा जासु जान गनराऊ। प्रथम पूजिअत नाम प्रभाऊ॥ 
(मानस, बालकाण्ड, दोहा १९ |४) 

सम्पूर्ण त्रिलोकीकी प्रदक्षिणा करके जो सबसे पहले आ 
जाय, वही सबसे पहले पूजनीय हो--देवताओंमें ऐसी शर्त 
होनेसे गणेशजी निराश हो गये, पर नारदजीके कहनेसे 
गणेशजीने 'राम' नाम पृथ्वीपर लिखकर उसकी परिक्रमा कर 
ली। इस कारण उनकी सबसे पहले परिक्रमा मानी गयी। 
नामकी ऐसी महिमा जाननेसे गणेशजी सर्वप्रथम पूजनीय हो 
गये। आगे गोस्वामीजी कहते हैं-- 
जान आदिकबि नाम प्रतापू। भयउ सुद्ध करि उल्टा जापू॥ 

(मानस, बालकाण्ड, दोहा १९।५) 

सबसे पहले श्रीवाल्मीकिजीने 'रामायण” लिखी है 
इसलिये वे 'आदिकवि' माने जाते हैं | उलछटा नाम (मरा-मरा) 
जप करके वाल्मीकिजी एकदम शुद्ध हो गये । उनके विषयमें 
ऐसी बात सुनी है कि वे लुटेरे थे। रास्तेमें जो कोई मिलता, 
उसको लूट लेते और मार भी देते। एक बार संयोगवद्ञ देवर्षि 
उधर आ गये। उनको भी लूटना चाहा तो देवर्षिने कहा-- 
“तुम क्यों छूट-मार करते हो ? यह तो बड़ा पाप है।' बह 
बोझा--'मैं अकेला थोड़े ही हूँ, घरवाले सभी मेरी कमाई 
खाते हैं। सभी पापके भागीदार बनेंगे ।' देवर्षिने कहा--' भाई, 
पाप करनेबालेको ही पाप लगता है| सुखके, पुण्यके, धनके 
भागी बननेको तो सभी तैयार हो जाते हैं; परंतु बदलेमें कोई भी 
पापका भागी बननेके लिये तैयार नहीं होगा। तू अपने 
माँ-बाप, ख्री-बच्चोंसे पूछ तो आ ।' वह अपने घर गया । उसके 
पूछनेपर माँ बोली--'तेरेकी पाछ-पोसकर बड़ा किया, अब 
भी तू हमें पाप ही देगा क्या ?' उसने कहा--'माँ ! में आप 
ल्लोगोंके लिये ही तो पाप करता हूँ ।' सब घरवाले बोले-- हम 
तो पापके भागीदार नहीं बनेंगे।' 

तब वह जाकर देवर्षिके चरणोंमें गिर गया और बोला-- 
'महाराज ! मेरे पापका कोई भी भागीदार बननेको तैयार नहीं 
हैं।' देवर्षिने कहा--' भाई ! तुम भजन करो, भगवान्‌का नाम 
लो', परंतु भयंकर पापी होनेके कारण मुँहसे प्रयास करनेपर भी 
“साम' नाम उच्चारण नहीं कर सका। उसने कहा--“यह मरा, 
मरा, मरा। ऐसा मेरा अभ्यास है, इसलिये 'मरा'तो में कह 
सकता हूँ।' देवर्षिने कहा कि 'अच्छा, ऐसा ही तुम कहो | तो 
'मरा-मरा' करने लगा। इस प्रकार उल्टा नाम जपनेसे भी वे 


* मानसमें नाम-वन्दना * 


सिद्ध हो गये, महात्मा बन गये, आदिकवि बन गये। “राम' 
'नाम महामन्त्र है, उसे ठीक सुलटा जपनेसे तो पुण्य होता ही 
है, पर उल्टे जपसे भी पुण्य होता है। 
उल्टा नामु जपत जगु जाना बालप्रीकि भए ब्रह्म सप्ताना॥ 
(मानस, अयोध्याकाण्ड, दोहा १९४। ८) 
सहस नाम सम सुनि सिर बानी | जपि जेई पिय संग 'भवानी ॥ 
(मानस, बालकाण्ड, दोहा १९।६) 
“राम' नाम सहस्ननामके समान है, भगवान्‌ शंकरके इस 
वबचनको सुनकर पार्वतीजी सदा उनके साथ 'राम' नाम जपती 
रहती हैं। पद्मपुराणमें एक कथा आती है पार्वतीजी सदा ही 
विष्णुसहस्ननामका पाठ करके ही भोजन किया करतीं। एक 
दिन भगवान्‌ शंकर बोले--'पार्वती ! आओ भोजन के | 
तब पार्वतीजी बोलीं-- 'महाराज ! मेश अभी सहस्ननामका 
'पाठ बाकी है।' भगवान्‌ शंकर बोले-- 
राम रामेति रामेति रमे रामे मनोरमे। 
सहस्ननाम तत्तुल्य॑ राम नाम वबरानने॥ 


पद्मपुराणके उस विष्णुसहस्ननाममें यह इलोक आया | 


है। राम, राम, राम--ऐसे तीन बार कहनेसे पूर्णता हो जाती 
है। ऐसा जो 'राम' नाम है, हे बरानने ! हे रमे ! रामे 
मनोरमे, मैं सहस्ननामके तुल्य इस 'राम' नाममें ही रमण कर 
रहा हूँ। तुम भी उस 'राम' नामका उच्चारण करके भोजन 
कर लो। हर समय भगवान्‌ शंकर राम, राम, राम जप 
करते रहते हैं। पार्वतीजीने भी फिर 'राम' नाम ले लिया 
और भोजन कर लिया। 
नारद-राम-संवाद 

अरण्यकाण्डमें ऐसा वर्णन आया है--श्रीरामजी 
लक्ष्मणजीके सहित, सीताजीके वियोगमें घूम रहे थे। वे 
घूमते-घूमते पम्पा सरोवर पहुँच गये। तो नारदजीके मनमें बात 
आयी कि मेरे शापकों स्वीकार करके भगवान्‌ ख््री-वियोगमें 
घूम रहे हैं। उन्होंने देखा कि अभी बड़ा सुन्दर मौका है, एकान्त 
है। इस समय जाकर पूछें, बात करें। नारदजीने भगवानको 
ऐसा शाप दिया कि आपने मेरा विवाह नहीं होने दिया तो आप 
भी स्त्रीके लिये रोते फिरोगे। भगवानने शाप स्वीकार कर 
लिया, परंतु नारदजीका अहित नहीं होने दिया। 

यहाँ नारदजीने पूछा--'महाराज ! उस समय आपने मेरा 
विवाह क्यों नहीं होने दिया ?' तो भगवानने कहा-- 'भैया ! 
एक मेरे ज्ञानी भक्त होते हैं और दूसरे छोटे 'दास' भक्त होते हैं 
परंतु उन दासोंकी, प्यारे भक्तोंकी में रखवाली करता हूँ।' 


कप 


करत सदा तिनन्‍्ह के रखयारी। जिधि बालक राखड़ महतारी। 
मोरे प्रौढ़ तनय सम ग्यानी। बालक सुत सम दास अमानी ॥ 
(मानस, अरण्यकाण्ड, दोहा ४३। ५ ८) 
ज्ञानी भक्त बड़े बेटे हैं। अमानी भक्त छोटे बालकके 
समान हैं। जैसे, छोटे बालंकका माँ विशेष ध्यान रखती है कि 
यह कहीं साँप, बिच्छू, काँटा न पकड़ ले, कहीं गिर न जाय । 
वह उसकी विशेष निगाह रखती है, ऐसे ही में अपने दासोंकी 
निगाह रखता हूँ। माँ प्यारसे बच्चेको खिलाती-पिलाती है, प्यार 
करती है, गोदमें लेती है। परंतु बच्वेको नुकसानवाली कोई 
बात नहीं करने देती । अपने मनकी बात न करने देनेसे बच्चा 
कभी-कभी क्या करता हैं कि गुस्सेमें आकर माँके स्तनको 
मुँहमें लेते समय काट लेता है, फिर भी माँ उसके मनकी बात 
नहीं होने देती। माँ इतनी हितैषिणी होती है कि उसका स्तन 
काटनेपर भी बालकपर स्त्रेह रखती है, गुस्सा नहीं करती | वह 
तो फिर भी दूध पिलाती हैं। वह उसकी परवाह नहीं करती 
और अहित नहीं होने देती । 
इसी तरह भगवानने नारदजीके मनकी बात नहीं होने दी 
तो उन्होंने भगवान्‌को ही ज्ञाप दे दिया। छोटे बालक ही तो 
ठहरे ! काट गये। फिर भी माँ प्यार करती है ओर थप्पड़ भी 
देती है तो प्यारभरे हाथसे देती है। माँ गुस्सा नहीं करती है 
कि काटता क्यों है ! ऐसे ही पहले नास्दजीने शाप तो दे दिया; 
परंतु फिर पश्चात्ताप करके बोले-- प्रभु ! मेरा शाप व्यर्थ हो 
जाय। मेरी गलती हुई, मुझे माफ कर दो ।' भगवान्‌ने कहा-- 
'प्रम इच्छा कह दीनदयाला '--भेरी ऐसी ही इच्छा «थीं। 
भगवान्‌ इस प्रकार कृपा करते हैं। 
पम्पासरोवरपर भगवान्‌की वाणी सुनकर नारदजीको 
लगा कि भगवान्‌ प्रसन्न हैं। अभी मौका है। तब बोले कि 
'मुझे एक वर दीजिये।' भगवान्‌ बोले--'कहो भाई ! क्या 
वरदान चाहते हो ?' नारदजीमे कहा-- 
राम सकल नामनन्‍्ह ते अधिका। होठ नाथ अघ खग गन बधिका ॥ 
(मानस, अरण्यकाण्ड, ४२। ८) 
आपका जो नाम है, वह सब नामोंसे अधिक हो 
जाय और बधिकके समान पापरूपी पक्षियोंका नाश करने- 
वाला हो जाय। भगवानके हजारों नाम हैं, उन नामोंकी 
गणना नहीं की जा सकती | 'हरि अनन्त हरि कथा अनन्ता' 
(मानस, बालकाण्ड, १४०।५) भगवान्‌ अनन्त हैं 
भगवानकी कथा अनन्त है तो भगवान्‌के नाम सानन्‍्त 
(सीमित) कैसे हो जायेंगे ? 

गुनानी। जन्म कर्म अर्नत .नामानी ॥ 

(मानस, उत्तरकाण्ड, दोहा ५२! ३) 

विष्णुसहस्ननाममें आया है-- 

यानि नामानि गाणानि विख्यातानि महात्मनः । 

भगवानके गुण आदिको लेकर कई नाम आये हैं। 
उनका जप किया जाय तो भगवानके गुण, प्रभाव, तत्त्व, 
लीला आदि याद आयेंगे। भगवानके नामोंसे भगवानके चरित्र 
याद आते हैं। भगवानके चरित्र अनन्त हैं। उन चरित्रोंको 
लेकर नाम भी अनन्त होंगे। गुणोंको लेकर जो नाम हैं, वे भी 
अनन्त होंगे। अनन्त नामोंमें सबसे मुख्य 'राम' नाम है। वह 
खास भगवान्‌का 'राम' नाम हमें मिल गया तो समझना 
चाहिये कि बहुत बड़ा काम हो गया। 

शिव-पार्वतीका नाम-प्रेम 
हरपे हेतु हेरि हर ही को । किय भूषन तिय भूषन ती को ॥ 
(मानस, बालकाण्ड, दोहा १९।४७) 

'राम' नामके प्रति पार्वतीजीके हृदयकी ऐसी प्रीति 
देखकर भगवान्‌ शंकर हर्षित हो गये ओर उन्होंने ख्त्रियोंमें 
भूषणरूप (पतिब्रताओंमें ज्ञिरोमणि) पार्बतीजीको अपना 
भूषण बना लिया अर्थात्‌ उन्हें अपने अद्ञमें धारण करके 
अर्धाड्रिनी बना लिया | किसी सखत्रीकी बड़ाई की जाय तो उसे 
'सर्ती' की उपमा देकर कहा जाता है कि यह बड़ी सती-साध्वी 
है। परंतु 'राम' नाममें हृदयकी प्रीति होनेसे वे पतिब्रताओंमें 
शिरोमणि हो गयीं। जितनी कन्याएँ हैं, वे सब-की-सब सती 
(पार्वती) जीका पूजन करती हैं कि जिससे हमें अच्छा वर 
मिले, ' अच्छा घर मिले, हम सुखी हो जायें। 

जगज्जननी जानकीजी भी पार्वत्तीजीका पूजन करती हैं 
उनकी माँ सुनयनाजी कहती हैं--- जाओ बेटी ! सतीका पूजन 
करो ।' सीताजी सतीका पूजन करती हैं और अपने मनचाहा 
वर माँगती हैं । सतीका पूजन करनेसे श्रेष्ठ चर मिलता है । सती 
सब स्त्रियोंका गहना है। सतीका नाम ले तो पतिव्रता बन 
जाय, इतना उसका प्रभाव है। उस सतीकों भगवान्‌ शंकरने 
खुश होकर अपनी अर्धाड्रिनी बना लिया। आपने 
'अर्द्धनारीश्वर' भगवान्‌ शंकरका चित्र देखा होगा । एक तरफ 
आधी मूँछ है और दूसरी तरफ 'नथ' है। वाम भाग पार्वतीका 
शरीर और दाहिना भाग भगवान्‌ शंकरका शरीर है। 

एक कबविने इस विचित्ररूपके विषयमें बड़ा सुन्दर 
लिखा है-- 

निपीय स्तनमेके च मुहुरत्य॑ पयोधरम | . 
मार्गन्‍न्त बालमालोक्याश्रासयन्तों हि. दम्पती ॥ 


राम अनंत अर्नत 


+* साधन-सुधा-सिद्धु * 


बालक माँका स्तन चूँगता (पीता) है तो मुँहमें एक 
स्तनको लेता है और दूसरेको टटोलकर हाथमें पकड़ लेता है 
कि कहीं कोई दूसरा लेकर पी न जाय, इसका दूध भी में ही 
पीऊँगा। इसी प्रकार गणेशजी भी ऐसे एक बार माँका एक 
स्तन पीने लगे और दूसरा स्तन टटोलने लगे, पर वह मिले 
कहाँ ? उधर तो बाबाजी बैठे हैं, माँ तो है ही नहीं। अब वे 
दूसरा स्तन खोजते हैं दूध पीनेके लिये, तो माने कहा--'“बेटा ! 
एक ही पी ले। दूसरा कहाँसे लाऊँ।' ऐसे शंकरभगवान्‌ 
अर्दधनागैश्वर बने हुए हैं। 

भगवान्‌ शंकरने 'राम' नाम जप करनेवाली सती 
पार्वतीकों अपने-अड्रका भूषण ही बना लिया। 'राम' 
नामपर उनका बहुत ज्यादा स््रेह है--ऐसा देखकर 
पार्वतीजीने पृूछा-- 
तुम्ह पुनि राप राम दिन राती। सादर जपहु अनैंग आराती॥ 

(मानस, बालकाण्ड, दोहा १०८ | ७) 

“आप तो महाराज ! रात-दिन आदसपूर्वक 'शम-राम- 
राम' जप कर रहे हैं। एक-एक नाम लेते-लेते उसमें आपकी 
श्रद्धा, प्रेम, आदर उत्तरोत्तर बढ़ता ही जा रहा हैं। 'दिन 
राती--न रातका खयाल हैं, न दिनका। वह नाम किसका 
हैं? व्रह 'राम' नाम क्‍या है महाराज ?' ऐसा पार्वतीके 
पूछनेपर झ्िबजीने श्रीरमजीकी कथा सुनायी । 
रखि महेस निज मानस राखा। पाड़ सुसमउ सिवा सन भाषा ॥ 

(मानस, बालकाण्ड, दोहा ३५।॥ ११) 

पहले भगवान्‌ श्रीशंकरने राम-कथाको रचकर अपने 
मनमें ही रखा। वे दूसरोंको सुनाना नहीं चाहते थे, पर फिर 
अबसर पाकर उन्होंने यह राम-कथा पार्वतीजीको सुनायी । 

भगवान्‌ शंकरका 'राम' नामपर इतना ख्लेह हैं कि 
'चिताभस्मालेप:'--वे मुरदेकी भस्म अपने शरीरपर लगाते 
हैं। इस विषयमें एक बात सुनी है--कोई एक आदमी मर 
गया, लोग उसे इमशान ले जा रहे थे और 'राम-नाम सत्‌ 
है'--ऐसा उच्चारण कर रहे थे। शंकरने टेखा कि यह 'कोई 
भक्त है, जो इसके प्रभावसे ले जानेवाले 'राम' नाम बोल 
रहे हैं। बड़ी अच्छी बात है, वे उनके साथमें हो गये । 'राम 
नामकी ध्वनि सुने तो 'राम' नामके प्रेमी साथ हो ही जायें । 
जैसे--पैसोंकी बात सुनकर पेंसोंके लोभी उधर खिंच जाते 
हैं, सोनेकी बात सुनते ही सोनेके छोभीके मनमें आती है कि 
हमें भी सोना मिले और गहना बनवायें, इसी प्रकार 
भगवान्‌ जशंकरका मन भी 'राम' नाम सुनकर उन लछोगोंकी 
तरफ ख़्ंच गया | 


 मानसमें नाम-वन्दना * 


अब लोगोंने मुर्देको इमशानमें ले जाकर जला दिया और - 
पीछे जब अपने-अपने घर लौटने छगे तो भगवान्‌ शंकरने 
सोचा--'क्या बात है ? ये आदमी तो वे-के-वे ही हैं; परंतु 
नाम कोई लेता ही नहीं !' उनके मनमें आया कि उस मुर्देमें ही 
करामात थी, उसके कारण ही ये सब लोग 'राम' नाम ले रहे 
थे। वह मुर्दा कितना पवित्र होगा ! भगवान्‌ शंकरने इमशानमें 
जाकर देखा, वह तो जलकर राख हो गया। इसलिये उन्होंने 
उस मुर्देकी भस्म अपने शरीरमें लगा ली और वहाँ ही रहने 
लगे। अतः राखमें 'रा' और मुर्देमें 'भ' इस तरह 'राम' हो 
गया। 'राम' नाम उन्हें बहुत प्यारा लगता है। 'राम' नाम 
सुनकर वे खुश हो जाते हैं, प्रसन्न हो जाते हैं। इसलिये मुर्देकी 
राख अपने अंगोंमें लगाते हैं। किसी कविने कहा है-- 
रुचिर रकार बिन तज दी सती सी नार, 
किनी नाहीं रति रुद्र पायके कलेश को। 
गिरिज़ा भई है पुनि तप ते अपर्णा तबे, 
कीनी अध॑गा प्यारी लगी गिरिजेश को ॥ 
विष्नु पदी गंगा तउ धूर्जटी धरि न सीस, 
भागीरथी भई तब धघारी है अशेष को। 
बार बार करत रकार और मकार ध्वनि, 
पूरण है प्यार राम-नाम पे महेश को॥ 
--सबसे श्रेष्ठ सती है, पर उनके नाममें 'स' और “त' 
है, पर 'र' और 'म' तो है ही नहीं। इस कारण भगवान्‌ 
शंकरने सतीको छोड़ दिया। वे सतीका त्याग कर देनेसे 
अकेले दुःख पा रहे हैं। उनका मन भी अकेले नहीं लगा। 
इस कारण काक-भुशुण्डिजीके यहाँ हेस बनकर गये और 
उनसे 'रामचरित' की कथा सुनी | ऐसी बात आती है कि एक 
बार सतीने सीताजीका रूप धारण कर लिया था, इस कारण 
उन्होंने फिर सतीसे प्रेम नहीं किया और साथमें रहते हुए भी 
उन्हें अपने सामने आसन दिया, सदाकी तरह बायें भागमें 
आसन नहीं दिया। फिर सतीने जब देह-त्याग कर दिया तो 
वे उसके वियोगमें व्याकुल हो गये । 
सतीने पर्वतराज हिमाचलके यहाँ ही जन्म लिया, और 

कोई देवता नहीं थे क्या ? परंतु उनकी पुत्री होनेसे सतीको - 


गिरिजा, पार्वती नाम मिला ओर तभी इन नामोंमें 'र' कार 
आया | इतनेपर भी भगवान्‌ शंकर मुझे स्वीकार करेंगे या नहीं, 
क्या पता ? इसलिये तपस्या करने लछगी। 


पुनि .परिहे .सुखानेड परना। उमहि नामु तब भयउ- अपरना ॥ . 


(मानस, बालकाष्ड, दोहा,'७४ । ७) 

जब पार्वतीने सूखे पत्ते खाने भी छोड़ दिये तब उसका 
नाम “अपर्णा' हो गया। किसी तरहसे मेरे नाममें 'र' आ 
जाय । पार्वतीकी ऐसी प्रीति देखकर भगवान्‌ शंकर इतने प्रसन्न 
हुए कि इन्हें दूर रखना ही नहीं चाहते हैं--ऐसा विचार करके 
उन्हें अपने अंगमें ही मिल्ला लिया--किष्णु पदी गंगा तोहु 
धूर्जटी धरि ना सीस पर'--पृथ्वीपर लानेके लिये भगीरथने 
गड्भाजीकी तपस्या की, उसके कारण गड्ढाजीका 'भागीरथी' 
नाम पड़ गया। भगवान्‌ शंकरने गड्ाजी (भागीरथी) को 
अपनी जटामें समा लिया--'जटठाकटाहसंप्रमभ्रमन्निलिम्प- 
निर्शरीविलोलवीचिवल्लरीविराजमानमूर्धन'--.._ जैसे 
कड़ाहमें पानी डालें तो वह उसमें ही घूमता रहता है, ऐसे ही 
भगवान्‌ हंकरकी जटामें गड्ढा घूमने लगीं। उनके मनमें था 
कि मेरे वेगको कौन रोक सकता है! मैं उसे ले जाऊँ 
पातालमें | भगवान्‌ शंकरने उन्हें अपनी जटामें ही रख लिया। 
जटामें वे घूमती रहीं। भगीरथकी पीढ़ियाँ गुजर गयीं। उसने 
भगवान्‌ शंकरसे प्रार्थना की, तब उन्होंने थोड़ी-सी जटा 
खोली, उसमेंसे तीन धाराएँ निकलीं। एक स्वर्गमें गयी, एक 
पातालमें गयी और एक पृथ्वी लोकमें आयी, इस कारण 
| इसका नाम त्रिपथगामिनी' पड़ा। 
|. “राम' नाममें भगवान्‌ शंकरका विशेष प्रेम है। नामके 
प्रभावसे ही पार्वतीकों उन्होंने अपना भूषण बना लिया। 
नाप प्रधाउ जान सिंव नीको। कालकूट फलु दीन्ह अमी को ॥ 
(मानस, बालकाण्ड, दोहा १९। ८) 
वे नामके प्रभावको ठोकसे जानते हैं। समुद्रका मंथन 
किया गया, उसमेंसे सबसे पहले जहर निकला तो सब 
देवता-असुर घबरा गये । उन्होंने भगवान्‌ शंकरको याद किया 
और कहा--'भोले बाबा ! दुनिया मर रही है, बचाओ !' 
उन्होंने 'राम' नामके सम्पुटमें उस हलाहल जहरको कण्ठमें 
रख लिया | 'रा' लिखकर बीचमें जहर रख लिया और ऊपर 
'म' लिख दिया तो अमृतका काम कर दिया उस जहरने। जो 
स्पर्श करनेसे भी मार दे ऐसा हलाहल जहर | उससे भगवान्‌ 
चजंकर नीलकण्ठ हो गये । जहर तो अपना काम करे ही | बस, 
कण्ठमें ही उसको रोक लिया। जहर बाहर आ जाय तो मुँह 
कड़वा कर दे और भीतर चला जाय तो मार दे। ऐसे 'राम' 
नामने शिवजीको अमर बना दिया। अब आगे गोस्वामीजी 
महाराज कहते हैं-- 
सुमिरत सुलभ सुखद सब काहू। छोक लाहु परलोक निबाहू।॥ 
(मानस, बालक्ाण्ड, दोहा २०।२) 

+* साधन-सुधा-सिन्धु * 


सुमिर्म करनेमें 'राम' नाम कठिन नहीं है। 'रा' और 
'म'--ये दोनों अक्षर उच्चारण करनेमें सुगम हैं; क्योंकि ये 
अक्षर अल्पप्राण हैं। जिनमें प्राण कम खर्च होते हैं, वे अक्षर 
अल्पप्राण कहे जाते हैं। 'र' का उच्चारण जितना सुगमतासे 
कर सकते हैं, उतना “ह' का नहीं कर सकते; क्योंकि 'ह' 
महाप्राण हैं| जैसे ख, फ, छ, ठ, थ --प्रत्येक वर्गका दूसरा 
और चौथा अक्षर महाप्राण है। पहला, तीसरा और पाँचबाँ 
अक्षर अल्पप्राण है । 'क' बहुत समयतक कह सकते हैं, पर 
'ख' इतने समयतक नहीं कह सकते | बहुत जल्दी खतम हो 
जायेंगे प्राण; क्योंकि महाप्राण हे वह । पाँचवाँ अक्षर ('ञज, म, 
ड, ण, न')--अल्पप्राण है ओर 'यणश्चाल्पप्राणा:' य, र, 
ल, व भी अल्पप्राण हैं। अल्पप्राणवाला अक्षर उच्चारण 
करनेमें सुगम होता हैं और उसका उच्चारण भी ज्यादा देर हो 
सकता है| महाप्राणवाले अक्षरमें बहुत जल्दी प्राण खतम हो 
जाते हैं। अतः अल्पप्राणवाले अक्षरोंके समान दूसरे नाम 
उतनी देरतक नहीं ले सकते। इस कारण 'राम' नाम 
अल्पप्राण होनेसे उच्चारण करनेमें सुगम है। 

नाममें अरुचिका कारण 


वाल्मीकिजीको अल्पप्राणवाल्ना नाम भी क्‍यों नहीं 
आया ? कारण क्या था? ध्यान दें | 'राम' नाम उच्चारण 
करनेमें सुगम है; परंतु जिसके पाप अधिक हैं, उस पुरुषद्रारा 
नाम-उच्चारण कठिन हो जाता हैं। एक कहावत है-- 
मजाल क्‍या है जीव की, जो राम-नाम लेवे। 
पाप देवे थाप की, जो मुण्डो फोर देवबे॥ 
जिनका अल्प पुण्य होता है, वे 'सम' नाम ले नहीं 
सकते | श्रीमद्भगवद़ीतामें भी आया है-- 
येषां त्वन्तगर्त पाप॑ जनानां पुण्यकर्मणाम्‌ । 
ते इन्द्दमोहनिर्मुक्ता भजन्ते मां दृढब्ता: ॥ 
(७। २८) 
जिनके पाप नष्ट हो गये हैं, वे ही दुढ़त्नत होकर 


भगवानक़े भजनमें छूग सकते हैं। 'राम' नामके विषयमें भी | बढ़े अच्छे है 


ऐसी ही बातें शास्त्रोंमें पढ़ते हैं, संतोंसे सुमते हैं । ऐसी ही हमने 
एक घटना सुनी है-- 

बॉकुड़ाकी बात है। एक सज्जन थे श्रोबद्रीदासजी 
गोबन्दका | वे अपनी बीती घटना सुनाने लगे। एक बूढ़ा 
बंगाली सरोबरके किनारे मछलियाँ पक्रड़ रहा था। 
श्रीजयदयालजी गोयन्दका एवं श्रीबद्रीदासजीने उसे देखा और 
कहा--“यह बूढ़ा हो गया, बेचारा भजनमें लग जाय तो 


सही उच्चारण नहीं कर सका। कई नाम बतानेके बाद अन्तमें 
'होरि-होरे' कहने लगा। इस नामका उससे उच्चारण हुआ और 
कोई नाम आया ही नहीं। उससे पूछा गया कि "तुम्हें एक 
दिनमें कितने पैसे मिलते हैं ?' उसने बताया कि इतनी 
मछलियाँ मारनेसे इतने पैसे मिलते हैं। तो उन्होंने कहा कि 
'उतने पैसोंके चावल हम तुम्हें दे देंगे। तुम हमारी दूकानमें 
बैठकर दिनभर होरे-होरे (हरि-हरि) किया करो ।' उसको 
किसी तरह ले गये दूकानपर | वह एक दिन तो बैठा । दूसरे 
दिन देरसे आया और तीसरे दिन आया ही नहीं | फिर दो-तीन 
दिन बाद जाकर देखा, वह उसी जगह धूपमें मछली पकड़ता 
हुआ मिला। उन्होंने उसे कहा कि 'तू वहाँ दूकानमें छायामें 
बेटा था। क्या तकलीफ थी ? तुमको यहाँ जितना मिलता है 
उतना अनाज दे देंगे केबल दिनभर बैठा हरि-हरि कीर्तन किया 
कर।' उसने कहा--'मेरेसे यह नहीं होगा।” वह दूकानपर . 
बैठ नहीं सका। ऐसी बीती हुई घटना बतायी | हमारे विश्वास 
हुआ कि बात तो ठीक है भाई ! पापीका शुभ काममें लगना 
| कठिन होता हैं। श्रीतुलसीदासजी महाराजने कहा है-- 
तुलसी पूरब पाप ते हरि चर्चा न सुहात | 
जैसे ज्वर के जोरसे भूख बिदा हो जात॥ 
जब ज्वर (बुखार) का जोर होता है तो अन्न अच्छा नहीं 
लगता। उसको अन्नमें भी गन्ध आती है। जैसे भीतरमें 
बुखारका जोर होता है तो अन्न अच्छा नहीं लगता, वैसे ही 
जिसके पापोंका जोर ज्यादा होता है, वह भजन कर नहीं 
सकता, सत्संगमें जा नहीं सकता | 
इसलिये सज्जनो ! एक बातपर आप ध्यान दें | जो भाई 
| सत्संगमें रुचि रखते हैं, सत्संगमें जाते हैं, नाम लेते हैं, जप 
| करते हैं, उन पुरुषोंको मामूली नहीं समझना चाहिये। वे 
साधारण आदमी नहीं हैं| वे भगवान्‌का भजन करते हैं, शुद्ध 
हैं और भगवानके कृपा-पात्र हैं। परंतु जो भगवानकी तरफ 
। चलते हैं, उनको अपनी बहादुरी नहीं माननी चाहिये कि हम 
| बड़े अच्छे हैं | हमें तो भगवानकी कृपा माननी चाहिये, जिससे 
हमें सत्संग, भजन-ध्यानका मौका मिलता है। हमें ऐसा 
समझना चाहिये कि ऐसे कलियुगके समयमें हमें भगवान्‌की 
बात सुननेको मिलती है, हम भगवानका नाम लेते हैं, हमपर 
भगवान्‌की बड़ी कृपा हैं। 
जैसे नदीका प्रवाह समुद्रकी तरफ जा रहा है, ऐसे ही इस 
समय संसारका प्रवाह नरकोंकी तरफ बड़े जोरोंसे जा रहा है । 
पढ़ाईमें, रस्म-रिवाजमें, 'कानून-कायदोंमें,, व्यापार आदि 


अच्छा है।' उससे जाकर कहा कि तुम भगवत्नाम-उच्चारण | कार्योमें जहाँ कहीं भी देखो, पापका बड़े जोरोंसे प्रवाह चल 


करो तो उसे 'राम' नाम आया नहीं | वह मेहनत करमेपर भी 


| रहा है। गोस्वामीजीने वर्णन किया है-- 


* मानसमें नाम-वन्दना * 

कलिं केबल मल मूल मलीना। पाप पयोनिधि जन मन मीना ॥ 
(मानस, बालकाष्ड, २७ ४) 
कलियुग ऐसा जोरोंसे पाप छा जायगा कि मनुष्योंका 
मन जलमें मछलीकी तरह पापोंमें रम जायगा अर्थात्‌ जैसे 
मछलीको जलसे दूर कर देनेपर वह घबरा जाती है, उसको 
पहले अगर यह समझमें आ जाय कि तुम्हें जलसे टूर कर देंगे 
तो वह घबरा जायगी; क्योंकि वह जलके बिना जी नहीं 
सकती, ऐसे ही 'पाप पयोनिधि/-- पापरूपी तो हुआ 
समुद्र और उसमें जन मन मीना'-- मनुष्योंका मन 
मछली हो गया | 
आज अगर कहा जाय कि ब्लेक मत करो, झूठ-कपट 
मत करो, बेईमानी मत करो, न्‍्यायसे काम करो तो कहते हैं 
'महाराज ! झूठ-कपटके बिना आजके जमानेमें काम नहीं 
चलता। ईमानदारीसे अगर काम करें तो बड़ी मुश्किल हो 
जायगी। हमारेसे यह नहीं होगा।' पापसे दूर करनेकी बात 
सुनते ही काँपते हैं। वे डरते हैं कि पाप अगर छोड़ देंगे तो 
गजब हो जायगा, फिर तो, हमारा निर्वाह होगा ही नहीं । हमारा 
तो झूठ-कपट-बेईमानीसे ही काम चलता है। 
इन बातोंसे ऐसा नहीं मानना चाहिये कि दुराचारी- 
पापी, अन्यायी मनुष्य भजनमें नहीं लग सकता। गीता 
तो कहती है-- 
अपि चेत्‌ सुदुराचारो भजते मामनन्यभाक्‌ । 
साधुरेव स॒मन्तव्य: सम्यग्व्यवसितो हि सः ॥ 
(९। ३०) 
साज्भोपाड़ दुसचारी भी यदि पक्का विचार करके भजममें 
लग जाय तो उसे मामूली आदमी नहीं समझना चाहिये। 
भगवान्‌ कहते हैं--'उसे साधु ही मानना चाहिये; क्योंकि 
उसने निश्चय पक्का कर लिया।' 
भगवानने गीतामें चार प्रकारके भक्त बताये हैं--'आतों 
जिज्ञासुरर्थार्थी ज्ञानी च भरतर्षभ' --'आर्त' और 'अर्थार्थी! 
भक्त भगवान्‌का नाम लेते हैं। जिज्ञासु भी उनका नाम लेता 
है। परंतु ज्ञानी तो 'प्रभुहि बिसेषि पिआरा, 'ज्ञानी त्यात्मैव 
मे मतम!'--वह तो भगवानकी आत्मा ही है। 
अर्थार्थी भक्त ध्रुव 
संसारका आकर्षण रखनेवाले '“आर्त' और “अर्थार्थी 
भी भगवानके ही भक्त होते हैं। परंतु धनके लिये भगवानका 
नाम लेनेसे या कोई दुःख दूर करनेके लिये भगवान्‌का नाम 
लेनेसे उसे 'अर्थार्थी या 'आर्त' भक्त नहीं कहा जाता। 
'अर्थार्थी और 'आर्त' भक्त तो वे कहलाते हैं, जो धनके 

लिये केवल भगवान्‌के ऊपर ही भरोसा रखते हैं। धन प्राप्त 
करेंगे तो केवल भगवानूसे ही, दूसरे किसीसे नहीं--ऐसा 
उनका दृढ़ निश्चय होता है। 

जैसे, धरुवजी महाराजको नारदजीने कहा कि "तुम वापस 
घरपर चलो। हम राजासे कहकर तुम्हारा और तुम्हारी माँका 
प्रबन्ध करवा देंगे । तुम्हें राज्य भी दिलवा देंगे ।' धुवने जब इस 
बातको स्वीकार नहीं किया तो उसे डराया कि देख ! जंगलमें 
बाघ, चीते, सर्प आदि बड़े-बड़े भयंकर जन्तु हैं, वे तुझे खा 
जायेंगे, पर न तो वह डरा और न घनके लोभमें ही आया | 
ध्रुवजी तो नाम-जपमें लग ही गये, यद्यपि ध्रुवजीकी आरम्भमें 
शुद्ध भावना नहीं थी। उस समय उनके मनमें राज्यका लोभ 
था। इस विषयमें श्रीगोस्वामीजी महाराज कहते हैं-- 
ध्र॒र्व॑ सगलानि जपेउ हरि नाऊँ। पायउऊ अचल अनूपम ठाऊँ॥ 

(मानस, बालकाण्ड, दोहा २६१! ५) 

ध्रुवजीने ग्लानिसे (विमाताके बचनोंसे दुःखी होकर 
सकामभावसे) 'हरि' नामका जप किया। विमाताने पिताकी 
गोदसे उतारकर धक्का देकर निकाल दिया कि 'जा तू इस गोदमें 
बैठने लायक नहीं है। तू उस अभागिनकी कोखसे जन्मा है, 
इसलिये राजाकी गोदमें बैठनेका अधिकारी नहीं है।' धुव इस 
बातसे बड़ा दुःखी हुआ। ध्रुवने माँसे पूछा तो उसने भी 
कहा-- तेरी छोटी माने जो बात कही है, वह सच्ची है। तूने 
और मैंने--दोनोंने ही भजन नहीं किया | तभी तो यह दशा हुई 
है। नहीं तो हमारी ऐसी दा क्यों होती !' ऐसा सुनकर वे 
भगवानसे ही राज्य लेनेकी इच्छाको लेकर भजनमें लग गये। 
नारदजीके प्रभोलन और भय दिखानेपर भी वे पीछे नहीं हटे, 
भजन करनेके लिये जंगलमें चल दिये; क्योंकि बे ध्रुव अर्थात्‌ 
पक्के थे। ऐसे भक्तोंकों अर्थार्थी कहा जाता है । 

आजकल भी लोग भगवानसे धन चाहते हैं, पर वे 
केवल भगवानके भक्त नहीं हैं। साथ-साथ वे भक्त बनते 
हैं--झूठ, कपट और बेईमानीके । वे कहते हैं--'हे बेईमानी 
देवता ! हे झूठ देवता ! हे कपट देवता ! हे ब्लैक देवता ! 
तुम हमें निहाल करो । आपकी कृपासे ही हम जीयेंगे, और 
जीनेका कोई साधन है नहीं ।' वे भी एक तरहसें अर्थार्थी भक्त 
हैं, पर हैं वे पापोंके भक्त, भगवानके नहीं हैं। जो भगवान्‌का 
भक्त होगा, वह पाप क्‍यों करेगा ! क्या पाप जितनी भी ताकत 
भगवाममें नहीं है ! 

पापसे छूटनेका उपाय 

पाप प्योनिधि जन मन मीना ---पहले हमारे समझमें 

यह बात नहीं आयी थी। पापमें मनुष्यका इतना मन कैंसे लग 


३०० 


जाता है ? क्या बात है ? परंतु आजकल देखते हैं तो कई 
जगह यह बात सुननेमें आती है कि बिना पाप-अन्याय किये, 
झूठ-कपट किये हम जी नहीं सकते। जीवनका आधार 
पापको मान लिया। ऐसे जो पापोंमें रचे-पचे हैं, उनसे कहा 
जाय कि 'तुम नाम-जप करो' तो बड़ा कठिन हो जायगा। 
पापीके मुखसे भगवान्‌का नाम नहीं आता। पाप अधिक 
होनेके कारण ऐसी दज्णा हो जाती है। 

इस बविषयमें मेरे मनमें एक बात आती है। आप भाई- 
बहन ध्यान दें! हम तो हिम्मत करके 'राम-राम' करेंगे 
ही--ऐसा पक्का निश्चय करके नाम-जपमें लग जाओ तो पाप 


ठहरेगा नहीं। ये दोनों साथमें नहीं रह सकते। पाप भाग . 


जायगा | भगवान्‌के नामका आश्रय लेकर यह निश्चय करो कि 
उसका पाप नष्ट हो जाता है, जो दृढ़ होकर भजन करता है। 
तो हम भी दृढ़ब्रत होकर भजन करेंगे। दुढ़तासे हम भजनमें 
ही लग जायेंगे। तो फिर पाप ठहरेगा नहीं, अशुद्धि टिकेगी 
नहीं। जैसे सूर्योदय होनेपर अमावस्याकी बड़ी काली रात भी 
ठहर नहीं सकती, ऐसे ही आपलोग कृपा करके रात-दिन 
'राम' नाममें लग जाओ तो सब पाप नष्ट हो जायँँगे। 
एक सन्त थे, उनसे किसीने पूछा--'महाराज ! आप 
कहते हैं कि पाप मत करो । पाप तो हमसे छूटता नहीं; परंतु 
हमारेसे पाप छूट जाय--ऐसा कोई उपाय बतलाओ । पाप 
छोड़नेकी हमारे हिम्मत नहीं होती।' सन्तने कहा--'तुम 
रात-दिन 'राम-राम' जपमें ही रूग जाओ ।' 'पाप पयोनिधि 
जन मन मीना'--ऐसे पापी लोगोंकों भी यह उपाय सनन्‍्तने 
बताया | हमने तो परम्परासे सुना । उनसे इतना ही कहा गया 
कि तुम राम-राम करो। मैंने सोचा कि देखो, सन्तोंकी कितनी 
गहरी सूझ है, जो सीधा उपाय बता दिया कि राम-राममें छग 
जाओ | राम-राममें लगनेसे क्या होगा कि 'राम' नाम भीतरमें 
बैठ जायगा। अभी तो बाहरसे होता है। 
प्रथम राम रसना सिवर, द्वितीय कण्ठ लगाय ॥ 
तृतीय हृदय ध्यान धर, चौथे नाभ मिलाय ॥ 
अध मथ्व उत्तम प्रिय घर ठानु, चोथे अति उत्तम अस्थानु ॥ 
ये चहुँ बिन देखे आसरमा, राम भगति को पावे मरमा ॥ 
(नामपरचा) 
ऐसे जब 'राम' नाम भीतर उतरेगा तो भीतर जानेपर बह 
सब काम कर लेगा। शुद्धि, पवित्रता, निर्मलता, भगवान्‌की 
भक्ति--जो आनी चाहिये सब आ जायेगी। इसलिये 
गोस्वामीजी महाराजने बड़ी विचित्र बात लिखी--' नाम जीहेँ 
जपि जागहिं जोगी ।' और कुछ नहीं तो जीभसे ही जपो। 
'तजपस्तदर्थभावनम' -- भगवानके नामका जप करें और 

+ साधन-सुधा-सिन्धु * 


भीतर-ही- भीतर ध्यान होता रहे---उसका तो फिर कहना ही 
क्या है ! जीभमात्रसे नाम जपनेसे योगी जाग जाता है। जो 
नामका जप करते हैं, जीभमात्रसे ही, वे भी ब्रह्माजीके प्रपञ्से 
वियुक्त होकर विरक्त सन्त हो जाते हैं। जीभमात्रसे जप करना 
है भी सुगम । 
बहुत-से लोग कह देते हैं---“तुम नाम जपते हो तो मन 
लगता है कि नहीं लगता है ? अगर मन नहीं लगता है तो 
कुछ नहीं, तुम्हारे कुछ फायदा नहीं--ऐसा कहनेवाले वे भाई 
भोले हैं, वे भूलमें हैं, इस बातको जानते ही नहीं; क्योंकि 
उन्होंने कभी नाम-जप करके देखा ही नहीं। पहले मन 
लगेगा, पीछे जप करेंगे--ऐसा कभी हुआ है ? और होगा 
कभी ? ऐसी सम्भावना है क्या ? पहले मन लग जाय और 
पीछे 'राम-राम' करेंगे--ऐसा नहीं होता । नाम जपते-जपते 
ही नाम-महाराजकी कृपासे मन लग जाता है “हरिसे 
लागा रहो थाई । तेरे बिगड़ी बात बन जाई, रामजीसे लागा 
रहो भाई ॥' इसलिये नाम-महाराजकी शरण लेनी 
चाहिये। जीभसे ही 'राम-राम-राम' झुरू कर दो, मनकी 
परवाह मत करो | 'परवाह मत करो'---इसका अर्थ यह नहीं 
हैं कि मन मत लगाओ। इसका अर्थ यह है कि हमारा मन 
नहीं लगा, इससे घबराओ मत कि हमारा जप नहीं हुआ। 
यह बात नहीं है । जप तो हो ही गया, अपने तो जपते जाओ | 
हमने सुना है-- 
माला तो करमें फिरे, जीभ फिरे मुख माहिं। 
मनवाँ तो चहुँ दिसि फिरे, यह तो सुमिरन नाहिं ॥ 
'भजन होगा नहीं--यह कहाँ लिखा है? यहाँ तो 
'सुमिरन नाहिं'--ऐसा लिखा है। सुमिर्न नहीं होगा, यह 
बात ठीक है; क्योंकि 'मनवा तो चहूँ दिसि फिरे' मन संसारमें 
घूमता है तो सुमिरन कैसे होगा ? सुमिरन मनसे होता है; परंतु 
'यह तो जप नाहिं'--कहाँ लिखा है ? जप तो हो ही गया। 
जीभमात्रसे भी अगर हो गया तो नाम-जप तो हो ही गया । 
हमें एक सन्त मिले थे। वे कहते थे कि परमात्माके साथ 
आप किसी तरहसे ही अपना सम्बन्ध जोड़ लो। ज्ञानपूर्वक 
जोड़ लो, और मन-बुद्धिपूर्वक जोड़ लो तब तो कहना ही क्या 
है ? ओर नहीं तो जीभसे ही जोड़ लो। केवल 'राम' नामका 
उच्चारण करके भी सम्बन्ध जोड़ लो। फिर सब काम ठीक हो 
जायगा। 'अनिच्छया हि संस्पृष्टो दहत्येव हि पावक:'--आग 
बिना मनके छू जायेंगे तो भी वह जलायेगी ही, ऐसे ही 
भगवान्‌का नाम किसी तरहसे ही लिया जाय-- 
भार्ये कुभायँ अनख आलसहूँ। नाम जपत मंगल दिसि दसहूँ॥ 
(मानस, बालकाण्ड, दोहा २८ । १) 


+ सानसमें नाम-वन्दना *ू 


इसका अर्थ उल्टा नहीं लेना चाहिये कि हम कुभावसे 
ही नाम लें और मम लगावें ही नहीं । बेगारखाते ऐसे ही नाम 
लें--ऐसा नहीं। मन लगानेका उद्योग करो, सावधानी रखो, 
मनको भगवानमें लगाओ, भगवान्‌का चिन्तन करो, पर न हो 
सके तो घबरानां बिलकुल नहीं चाहिये। मेरे कहनेका मतलब 
यह है कि मन नहीं लग सका तो ऐसा मत मानो कि हमारा 
नाम-जप निरर्थक चला गया। अभी मन न लगे तो परवाह 
मत करो; क्योंकि आपकी नीयत जब मन लगानेकी है तो मन 
लग जायगा | एक तो हम मनको लगाते ही नहीं ओर एक मन 
लगता नहीं--इन दोनों अवस्थाओंमें बड़ा अन्तर है। ऐसे 
दीखनेमें तो दोनोंकी एक-सी अवस्था ही दीखती है। कारण 
कि दोनों अवस्थाओंमें ही मन तो नहीं छगा। दोनोंकी यह 
अवस्था बराबर रही; परन्तु बराबर होनेपर भी बड़ा भारी अन्तर 
है। जो लगाता ही नहीं, उसका तो उद्योग भी नहीं है, उसके 
मन लगानेका विचार ही नहीं है। दूसरा व्यक्ति मनको 
भगवानमें रूगाना चाहता है, पर लगता नहीं। भगवान्‌ सबके 
हृदयकी बात देखते हैं-- 
रहति न प्रभु चित चूक किए की | करत सुरति सय बार हिए की ॥ 
(मानस, बालकाण्ड, दोहा २९ | ५) 
भगवान्‌ हृदयकी बात देखते हैं, कि यह मन लगाना 
चाहता है, पर मन नहीं लगा। तो महाराज ! उसका बड़ा भारी 
पुण्य होगा। भगवानपर उसका बड़ा असर पड़ेगा | वे सबकी 
नीयत देखते हैं। अपने तो मन लगानेका प्रयत्न करो, पर न 
लगे तो उसमें घबराओ मत और नाम लिये जाओ। 
राम! राम!! राम!!! 


अवचन-+- ३ 


नाम-जपका अनुभव 

'राम' नामकी वन्दनाका प्रकरण चल रहा है। इसमें 
'राम' नामकी महिमाका वर्णन भी आया है। इसकी महिमा 
सुननेसे 'राम' नाममें रुचि हो सकती है, पर इसका माहात्म्य 
तो 'राम' नाम जपनेसे ही मिलता है। नाम-महिमा कहने और 
सुननेसे उसमें रुचि होती है और नाम-जप करनेसे अनुभव 
होता है, इसलिये बड़ी उपयोगी बात है। इसकी वास्तविकता 
जपनेसे ही समझमें आयेगी, पूरा पता उससे ही लगेगा । जैसे, 
भूखे आदमीको भोजनकी बात बतायी जाय तो उसकी रुचि 
विशेष हो जाती है। पर बिना भूखके भोजनमें उतना रस नहीं 
आता। जोरसे भूख छगती है, तब पता लगता है कि भोजन 
कितना बढ़िया है ! वह रुचता है, जैंचता भी है और पच भी 
जाता है। उस भोजनका रस बनता है, उससे शक्ति आती है। 


३०१ 


ऐसे ही रुचिपूर्वक नामका जप करनेसे ही नामका माहात्य 
समझमें आता है, इसलिये ज्यों-ज्यों अधिक नाम जपते हैं 
त्यों-ही-त्यों उसका विशेष लाभ होता है। 

जैसे, धन कमानेवालॉंके पास धन ज्यादा बढ़ जाता है 
तो उनके धनका लोभ भी बढ़ता जाता है। परंतु अन्तमें वहे 
पतन करता है, क्योंकि धन नाशवान्‌ वस्तु है। मानो साधारण 
आदमीके धनका अभाव थोड़ा होता हैं। धनी आदमीके 
अभाव ज्यादा होता है। साधारण आदमीके सैकड़ोंका, धनीके 
हजारोंका, अधिक धनीके लाखोंका ओर उससे भी बड़े 
धनीके करोड़ोंका घाटा होता है। वैसे ही भजन करनेवालोंके 
भी भजनकी जरूरत होती है। जो इसकी महिमा जानते हैं, 
उन्हें बहुत बड़े अभावका अनुभव होता है कि हमारे भजन 
बहुत कम हुआ । परंतु जो लोग भजन नहीं करते हैं, उन्हें पता 
ही नहीं, वे इसके माहात्म्यको जानते ही नहीं । परंतु वे ज्यों ही 
अपनेमें कमी समझते हैं, त्यों ही भजनका माहात्म्य समझमें 
आता है। ऐसे माहात्म्यको समझनेवालोंके लिये लिखा है कि 
नामके उच्चारणमात्रसे कल्याण हो जाय । 

'भगवतन्नाम कौमुदी' नामक एक ग्रंथ है। उसमें बड़े 
शास्त्रार्थ-दृष्टिसे विवेचना की गयी हैं। नामका उच्चारण 
करनेवाले नामके पात्र माने गये हैं। जैसे गजेन्द्रने आर्त होकर 
भगवान्‌का नाम लिया तो भगवान प्रत्यक्ष प्रकट हो गये। 
आर्त होकर जो नाम लिया जाता है, उसका बहुत जल्दी महत्त्व 
दीखता है। ऐसे ही भावपूर्वक नाम लिया जाता है, उसका 
विलक्षण ही असर होता है। एक पदमें आता हैं-- 

कृष्ण नाम जब श्रवण सुने री मैं आली। 

भूली री भवन हों तो बावरी भयी री॥ 
जिन गोपिकाओंके हृदयमें भगवान्‌का प्रेम है, वे उनका 
नाम सुननेसे ही पागल हो जाती हैं। पता ही नहीं कि स्वयं मैं 
कौन हूँ, कहाँ हूँ ! ऐसे ही भगवन्नामसे भी ऐसी दशा हो जाती 
है। “कल्याण'के भूतपूर्व सम्पादक भाई श्रीहनुमानप्रसादजी 
पोद्दारकी नाम-निष्ठा अच्छी थी । कल्याण शुरू नहीं हुआ था, 
उस समयकी बात है। किसीने कह दिया--'राम नाम लेनेसे 
क्या होता है ?' तो उन्होंने कहा--'कल्याण हो जाता है ।' 
उसने कहा--'अर्थ समझे बिना क्‍या है? “राम' नाम 
अंग्रेजीमें मेढा और भेड़ाका भी है' | तब उन्होंने जोशमें आकर 
कह दिया, 'राम-नामसे कल्याण होता है' | ऐसे जोशमें आकर 
कहनेसे उन्हें आठ पहरतक होश नहीं आया । खाना-पीना, 
टट्टी-पेशाब सब बन्द । इस बातसे उनकी माँजी बड़ी दुःखी 
हो गयीं कि हनुमानके क्या हो गया ? ऐसे जो भगवानका नाम 


३०२ 


* साथन-सुधा-सिद्धु * 


लेता है, उसमें बहुत विलक्षणता आ जाती है। 

जिसकी नाममें रुचि होती है, उसे पता लगता है कि 
नामकी महिमा क्या होती हैं ? दूसरेको क्या पता नाम क्या 
चीज है ? हरेक आदमी क्या समझे ? नाममें रुचि ज्यादा होती 
है जप करनेसे, भजन करनेसे और उसमें तल्लीन होनेसे | 
सन्त-महात्माओंकी वाणीमें जो बातें हैं, वे विलक्षण बातें स्वये 
अनुभवमें आने लगती हैं; सन्तोने अलग-अलग स्थानोंपर 
अपना अलग-अलग अनुभव लिखा है। 

एक बहन थी। उसने अपने नाम-जपकी ऐसी बातें 
बतायीं, जो सन्तोंकी वाणीमें भी मिलती नहीं। उसने कहा कि 
नाम जपते-जपते सब शरीरमें ठण्डक पहुँचती है। सारे शरीरमें 
ठण्डा-ठण्डा झरना बहता है तथा एक प्रकारके मिठास और 
आनन्दकी प्राप्ति होती है। मैंने सन्‍्तोंकी वाणी पढ़ी है, पर ऐसा 
वर्णन नहीं आता, जैसा उस बहनने अपना अनुभव बताया। 
ऐसे-ऐसे अलौकिक चमत्कार सन्त-महात्माओंने थोड़े-थोड़े 
ही लिखे हैं। वे कहाँतक लिखें ? जो अनुभव होता है, वो 
वर्णन करनेमें आता नहीं। वे खुद ही जानते हैं। 
सो सुख जानइ पत्र अरू काना। नहिं रसना पहिं जाइ बखाना ॥ 

वह कहनेमें नहीं आता। आप इसमें लग जायेँ। 
भाइयोंसे, बहनोंसे, सबसे मेरी प्रार्थना है कि आप नाम-जपपमें 
लग-जायें। आप निहाल हो जायेंगे ओर दुनिया निहाल हो 
जायगी। सबपर असर पड़ेगा और आपका तो क्या कहें, 
जीवन धन्य हो जायगा। 'भगवन्नाम' की अपार महिमा है। 
गोस्वामीजी महाराज आगे वर्णन करते हैं-- 

बरषा रितु रघुपति भगति तुलसी सालि सुदास । 
राम नाम बर बरन जुग सावन भादव .मास ॥ 
(मानस, बालकाण्ड, दोहा १९) 

पहले 'राम' नामके अवयबोंका वर्णन हुआ फिर 
'महामन्त्र' का वर्णन हुआ। अब दो अक्षरोंका वर्णन होता है। 
'र' और 'म'--ये दो अक्षर हैं। जो भगवानके प्यारे भक्त हैं 
वे सालि (बढ़िया चावल) की खेती हैं और वर्षा-ऋतु 
श्रीरचुनाथजी महाराजकी भक्ति है। वर्षा-ऋतुमें ही वर्षा खूब 
हुआ करती है। चावलेंकी खेती, बाजरा आदि अनाजोंकी 
खेतीसे भिन्न होती है। राजस्थानमें खेतमें यदि पानी पड़ा रहे 
तो घास सूख जाय, पर चावलके खेतमें हरदम पानी भरा ही 
रहता है। जिससे खेतोंमें मछलियाँ पैदा हो जाती हैं। सालिके 
चावल बढ़िया होते हैं। चावल जितने बढ़िया होते हैं, उतना 
ही पानी ज्यादा माँगते हैं। उनको पानी हरदम चाहिये। 

'र' ओर 'म'--ये दो श्रेष्ठ वर्ण हैं। ऐसे ही श्रावण और 


भाद्रपद इन दो मासोंकी वर्षा-ऋतु कही जाती है श्रेष्ठ भक्तके 
यहाँ 'राम' नामरूपी वर्षाकी झड़ी लगी रहती है। आगे 
गोस्वामीजी महाराज कहते हैं-- 
आखर मधुर मनोहर दोऊ। बरन बिलोचन जन जिय जोऊ ॥ 
(मानस, बालकाण्ड, दोहा २० । १) 
ये दोनों अक्षर मधुर और मनोहर हैं। 'मधुर' कहनेका 
मतलब है कि रसनामें रस मिलता है। 'मनोहर' कहनेका 
तात्पर्य है कि मनको अपनी ओर खींच लेता है । जिन्होंने 'राम' 
नामका जप किया है, उनको इसका पता लगता है, और 
आदमी नहीं जान सकते। विलक्षण बात है कि 'राम-राम' 
करते-करते मुखमें मिठास पेदा होता है । जैसे, बढ़िया दूध हो 
और उसमें मिश्री पीसकर मिला दी जाय तो वह कैसा मीठा 
होता है, उससे भी ज्यादा मिठास इसमें आने लगता है। 'राम' 
नाममें लग जाते हैं तो फिर इसमें अद्भुत रस आने लगता 
है। ऐसे ये दोनों अक्षर मधुर और मनोहर हैं।'बरन 
बिलोचन जन जिय जोऊ'--ये दोनों अक्षर वर्णमालाकी दो 
आँखें हैं। शरीरमें दो आँखें सबसे श्रेष्ठ मानी गयी हैं। आँखके 
बिना जैसे आदमी अन्धा होता है, ऐसे 'राम' नामके बिना 
वर्णमाला भी अन्धी है। 
नाम जपते हुए बहुत विलक्षण अनुभव होने लगता है। 
छः कमलोंमें एक नाभिकमल है, उसकी .पंखुड़ियोंमें 
भगवानके नाम हैं, वे भी दीखने लग जाते हैं। आँखोंसे जैसे 
सब बाहरी ज्ञान होता है, ऐसे नाम-जपसे बड़े-बड़े शास्त्रोंका 
ज्ञान हो जाता है। जिन सन्तोंने पढ़ायी नहीं की, शास्त्र नहीं 
पढ़े, बेद नहीं पढ़े, उनकी बाणीमें भी वेदोंकी ऋचाएँ आती 
हैं। वेदोंमें जेसा लिखा है, वैसी बातें उनकी साखियोंमें, 
वाणियोंमें आती हैं। वेदोंका ज्ञान उनको कैसे हो गया ? 
'राम' नाम महाराजसे। 'राम' नाम महाराज सब अक्षरोंकी 
आँख है। आँखोंसे दीखने लग जाता है, और विचित्र बातें 
दौखने लग जाती हैं। 
श्रीयमदासजी और श्रीछालदासजी महाराज दोनोंकी 
मित्रता थी। उन दोनोंकी मित्रताकी कई बातें मैंने सुनी थी। 
एक बार एक माई भोजन लेकर जा रही थी तो उन दोनोंने 
आपसमें बात कही कि वह जो माई भोजन ला रही है, उसमें 
राबड़ी है, अमुक साग है, और ऐसी-ऐसी चीजें हैं। और 
उलटा कगोरा भी साथमें है। फिर जब देखा तो वैसी ही बात 
मिली | इस प्रकार लौकिक दृष्टिसे भी विशेषता आ जाती है। 
एकान्तमें भजन करते हुए उन्हें ऐसा अनुभव होता है कि 
अमुक जगह अमुक बात हो रही है। इन बातोंको सन्त लोग 


+ मानसमें नाम-वन्दना * 


प्रकट नहीं करते थे। ऋद्धि-सिद्धि आ जाती और कभी कुछ 
बात प्रकट हो जाती तो वे कहते कि चुप रहो, हल्ला मत करो, 
लोगोंको बताओ मत। अभ्धेरेमें रातमें दीखने छूग 
जाय--ऐसे चमत्कार होते हैं, यह तो मामूली चमत्कार है। 
विशेष बात यह हैं कि नामजपसे तत्त्वज्ञान हो जाता है। जो 
परमात्माका ख्रूप है, स्वयंका स्वरूप है, इन सबका अनुभव 
हो जाता है। यह मामूली बात है क्या ? लौकिक चमत्कार 
दीख जाना कोई बड़ी बात नहीं है। 

राम' नाममें अपार-अनन्त शक्ति भरी हुई है। इसलिये 
गोस्वामीजी महाराज कहते हैं-- 'बरन कित्योचन जन जिय 
जोऊ'--भक्तोंके हृदयको जाननेके लिये ये नेत्र हैं। 

तुलसीका प्रिय 'राम'” नाम 
सुमिस्त सुलभ सुखद सब काहूं। लोक लाहु परलोक निबाहू ॥ 
कह॒त सुनत सुमिरत सुठि नीके | राम छखन सम प्रिय तुलसी के ॥ 
(मानस, बालकाण्ड, दोहा २०। २,३ 

ये कहने, सुनने और स्मरण करनेमें बहुत ही अच्छे 
सुन्द, और मधुर हैं | तुलसीदासजीको श्रीराम और लक्ष्मणके 
समान दोनों प्यारे हैं। 'राम, राम, राम" ' कहनेमें 
आनन्द आता है और “राम, राम, राम *'** ' सुनमेमें 
आनन्द आता है। मनसे याद करें तो आनन्द आता है। ऐसे 
'राम' नामके ये दोनों अक्षर बड़े सुन्दर और श्रेष्ठ हैं। 
गोस्वामीजी महाराज इस प्रकार विलक्षण बात कह रहे हैं। 
मानो उनको कुछ भी होश नहीं है। 'राम' नाम कैसा है ? तो 
कहते हैं-- 'रम लखन सम प्रिय तुलसी के ॥” सुनने- 
वालोंके सामने दृष्टान्त ऐसा दिया जाता है, जिसे सुननेवाले 
आसानीसे समझ सकें। 

श्रीयमचरितमानसमें चार संवाद आये हैं--- ९. पार्वतीजी 
एवं शंकरभगवान्‌का, २. याज्ञवल्क्थजी और भरद्वाजजीका, 
३. कागभुशुण्डिजी और गरुड़जीका तथा ४. सन्‍्तों और 
गोस्वामीजी महाराजका संबाद। यहाँ गोस्वामीजी महाराज 
संतोंकोी नाम-महिमा सुनाते हुए कह रहे हैं कि ये दोनों अक्षर 
ऐसे सुन्दर और प्यारे हैं, जैसे तुलसीको राम और लखन प्यारे 
लगते हैं। रामचरितमानस समाप्त हुई, तब रघुवंज्ी रामजी 
और उनके नाम--इन दोनोंके विषयमें एक बात कही है-- 
कामिहि नारि पिआरि जिमि लोभिहि प्रिय जिमि दाम । 
तिमि रघुनाथ निरंतर प्रिय लागहु मोहि राम ॥ 

(मानस, उत्तरकाण्ड, दोहा १३० ख) 

दोनों उदाहरण ऐसे दिये, जिनको हरेक आदमी समझ 

सके ओर जिसमें हरेक आदमीका मन खिंचे। सिद्धान्त 

अनुभवमें आता हो। परंतु यहाँ गोस्वामीजी कहते हैं-- 'सय 
लखन सम प्रिय तुलसी के'--राम-लक्ष्मणके समान मुझे 
प्योरे लगते हैं। हरेक आदमीकों क्या पता कि तुलसीको राम 
और लक्ष्मण किस तरह प्यारे लगते हैं ? राम-लक्ष्मण उसको 
भी प्यारे लगें, तब वह समझे कि 'राम' नाम कितना प्यारा 
है ! इतने ऊँचे कवि होकर कैसा दृष्टन्त देते हैं! अब हम 
क्या समझें, तुलसीको कैसे प्यारे लगते हैं ? तो कहते हैं-- 
'कामिहि नारि पिआरि जिमि लोभिहि प्रिय जिमि दाम -- 
जैसे कामीको स्त्री प्यारी लगती है और लोभीको दाम 
प्यारा लगता है, ऐसे मेरेकों राम प्यरे लगें। 'तिमि रघुनाथ 
निरंतर प्रिय त्यगहु मोहि राम'--गोस्वामीजी महाराजने दो 
नाम लिये। 'कामिहि नारि पिआरि जिमि'--में लिया 
'रघुनाथ' और 'लोभिहि प्रिय जिमि दाम'में लिया 'राम' 
नाम । कामीको सुन्दररूप अच्छा लगता है और लोभीको दाम 
प्यारे लगते हैं। वह सुन्दरताकी ओर नहीं देखता | वह गिनती 
देखता है। उसको गिनती अच्छी लगती है। रघुवंशियेंकि 
मालिक महाराजाधिराज श्रीराम विराजमान हैं, ऐसा उनका रूप 
और 'राम' नाम--ये दोनों प्योरे लगें अर्थात्‌ भगवानका 
स्वरूप और भगवान्‌का नाम--ये दोनों प्यारे लगें | एक कवि 
ने कहा है-- 
सुबवरण को ढूँढ़त फिरत कवि व्यभिचारी चोर । 
चरण धरत धड़कत हियो नेक न भावत शोर ॥ 
कवि, व्यभिचारी और चोर--ये तीनों ही 'सुवर्ण' ढूँढ़ते 
हैं, कवि तो सुवर्ण--अच्छे-अच्छे अक्षरोंको ढूँढ़ते हैं। 
व्यभिचारी सुन्दर स्वरूपको ढूँढ़ता है और चोर सोना ढूँढ़ता 
है। 'चरण धरत धड़कत हियो '--कवि भी किसी इलोकका 
चरण रखता है तो उसका हृदय धड़कता है | मानो उसके यह 
भाव आता है कि इलोक बढ़िया लिखा गया या नहीं। 
इलोकके चार चरण होते हैं | व्यभिचारी और चोरका भी चरण 
रखते हृदय धड़कता है कि कोई देख न ले। 'नेक न भावत 
झोर'--न कविको हल्ला-गुल्छा सुहाता है, न व्यभिचारीको 
और न चोरको । इस तरह तीनों 'सुवर्ण' को ढूँढ़ते फिरते हैं 
'कामिहि नारि पिआरि जिमि'-- इस उदाहरणसे 
श्रीर२घुनाथजी महाराजका रूप लिया गया और 'लोगिहि प्रिय 
जिमि दाम/--लोभीकी तरह मेरेको भगवान्‌का नाम प्यारा 
लगे। लोभीको सुन्दर रूप नहीं, प्रत्युत संख्या प्यारी लगती 
है। उसको एक रुपयेका नोट बढ़िया गड्डीमेंसे निकाल कर दे 
दो और पाँच या दसका फटा हुआ नोट दिखाओ और उससे 


पूछो कि दोनोमेंसे कौन-सा लोगे ? लोभी एक रुपयेका सुन्दर 


समझाना हो तो दृष्टान्त वही दिया जाता है, जो हरेक आदमीके | नोट नहीं छेगा, पुराना, मैा, फटा दस रुपयेका ही छेगा। 

एक रुपया सुन्दर है तो वह क्या करे ? वह तो गिनती देखता 
है कि यह पाँचका है, यह दसका हैं। ऐसे ही गोस्वामीजी 
कहते हैं, सुन्दर रूप रामजीका प्यारा लगे और नामकी गिनती 
बढ़ाते ही चले जायें। 'जिमि प्रति लाभ लोभ अधिकाई-- 
नाम लोभीकी तरह लिया जाय । 

यहाँ ये दो दृष्न्त बतानेका तात्पर्य है कि इन दोपर ही 
लोग आकढृष्ट होते हैं-- 'माधोजीसे मिलना कैसे होय । सबल 
बरी बसे घट भीतर कनक कामिनी दोय ॥” एक तो स्री और 
एक रुपयोंकी गिनती--इन दोकी जगह क्‍या करें ? इनमें 
संसारकी सुन्दरताकी जगह तो श्रीरघुनाथजी महाराजका रूप 
बैठा दें और रुपयोंकी गिनतीकी जगह भगवानके नामको बैठा 
दें। इस तरह दोनोंकी खाना-पूर्ति हो गयी न! सुन्दरता 
भगवानके रूपकी और गिनती उनके नामकी | इतना कहनेपर 
भी सन्तोष नहीं हुआ। फिर कहा--'व्रिमि रघुनाथ निरंतर 
प्रिय छागहु मोहि राम'--निरन्तर नहीं होगा तो गलती रह 
जायगी | सांसारिक रुपये हैं तो प्यारे और अच्छे भी लगते हैं 
परंतु जब इंकायरी आ जाती है, दो नम्बरके रुपये भीतर रखे 
हैं, इधर सिपाही आ जाते हैं, तो मनसे यह इच्छा होती है कि 
अभी रुपये नहीं होते तो अच्छे थे। रुपयोंका लोभ होनेपर भी 
वह रुपयोंको नहीं चाहता | उसी तरह भोगोंकी भी निरन्तर नहीं 
चाहता है। गोस्वामीजीने दृष्टान्त देनेमें ध्यान रखा कि साथमें 
'नहीं' न आ जाय कहीं। कामी और लोभीको रूप और दाम 
प्यारे तो लगते हैं, पर प्रियतामें कभी-कभी अन्तर भी पड़ 
जाता है। हमारे श्रीरधुनाथजीके रूप और नामकी प्रियतामें 
कहीं अन्तर नहीं पड़ जाय । 

नाम-जपका चमत्कार 

'तजपस्तदर्थभावनम्‌'--- भगवान्‌के नामका जप होता 
रहे और मनमें भगवानके श्रीविग्रहका ध्यान होता रहे, मन 
खिंच जाय उधर 'राम' नाममें ही बस, उसके बाद आप-से- 
आप 'राम-राम' होता है। 'रोम-रोम उचरंदा है' फिर करना 
नहीं पड़ता। 'राम' नाम लेना नहीं पड़ता । इतना खिंच जाता 
है कि छुड़ाये नहीं छूटता । 

बंगालमें चैतन्य महाप्रभु भगवानके नामके बड़े प्रेमी हुए 
हैं। उनके यहाँ कोई एक भक्त था। वह 'हरे कृष्ण हरे 
कृष्ण ***' ॥ निरन्तर जप करता रहता था । किसीने चैतन्य 
महाप्रभुसे जाकर कह दिया--“महाराज ! यह तो टट्टी फिरता 
हुआ भी नाम जपता रहता है ।' जब उससे पूछा गया तो उसने 
कहा 'ऐसा होता तो है।' चैतन्य महाप्रभुने बुलाकर उससे 
कहा--'उस समय खयाल रखा कर, बोला मत कर ।' अब 
वह क्या करता ? टट्टी फिरता तो जीभको पकड़ लेता | फिर 


* साथन-सुधा-सिन्धु * 


उसकी लोगोंने शिकायत की--'महाराज ! यह टड्टी जाते 
समय जीभको पकड़े रखता है।' महाप्रभुने कहा--तू यह' 
क्या करता है ?' तो उसने कहा--'महाराज ! मैं क्या करूँ, 
जीभ मानती ही नहीं, पर आपने कह दिया इसलिये आपकी 
आज्ञापालन करनेके लिये जीभको पकड़ लेता हूँ।' तब उन्होंने 
कहा कि 'तेरे लिये किसी अवस्थामें नाम जपनेमें कोई दोष 
नहीं है, पर जीभ मत पकड़ा कर।' इस प्रकार जिसको 
भगवत्नाममें रस आता है, वही जानता है कि नाममें कितनी 
विलक्षणता है, क्या अलौकिकता है! लोगोंकी शिकायत 
होती हैं कि मन लगता नहीं, जप होता नहीं। पर जो हरदम 
ही नाम जपते हैं रातमें, दिनमें, उनके हरदम ही नाम-जप 
होता रहता है। 

ऐसे ही अर्जुनकी बात आती है। अर्जुनके सोते समय 
'कृष्ण-कृष्ण' नाम उच्चारण होता रहता था। इसी कारण एक 
बार अर्जुन जब सो रहे थे तो वहाँ नारदजी, शंकरजी, ब्रह्माजी 
सब आ गये। बड़े-बड़े सन्त इकट्ठे हो गये । भगवान्‌ भी आ 
गये। अर्जुनके रोम-रोमसे नामोच्चारण हो रहा था। 'सहजोँ 
नाम सिवरंदा है”--मुखसे ही नहीं, रोम-रोमसे भगवत्नाम 
उच्चारण होता है। 

गोरखपुरके पास ही बरहज गाँवमें एक परमहंसजी 
महाराज रहा करते थे। उनके शिष्यका नाम श्रीराघवदासजी 
था। वे उत्तरप्रदेशके गांधी कहे जाते थे। उन परमहंसजी 
महाराजके शरीरको छुआ जाता तो '3»' का उच्चारण होता। 
एक बार पहलवान राममूर्तिजी उनसे मिलनेके लिये गये। 
परमहंस बाबाके पैरकी अंगुली व अगूठेसे जप हो रहा था। 
उन्होंने पहलवानसे कहा--अगूठेको हिलनेसे गेको । परन्तु वे 
अगूठेकों रोक नहीं सके | तो कहा कि 'तुम्हारेमें जितना बल 
है। उससे ज्यादा बल तो बाबाके एक आँगूठेमें है।' 
नाम-महाराजका कितना विलक्षण प्रभाव है! बह प्रभाव 
आदरप्रेमपूर्वक्क जपनेवालोंके सामने प्रकट होता है, बाकी 
दूसरे क्या जानें | 

“लोक लाहु परल्लोक निबांहू'--'राम' नाम इस लोक 
और परलोकमें सब जगह काम देता है | इसलिये गोस्वामीजी 
कहते हैं-- 'मेरे वो माँ अरु बाप दोड आखर'। '*' और 
'म'--ये मेरे माँ-बाप हैं। संसारमें माता-पिताके समान रक्षा 


'करनेवाला, पालन करनेवाला, हित करनेवाला दूसरा कोई है 


ही नहीं। गोस्वामीजी कहते हैं कि हमारे तो दोनों अक्षर 
माता-पिता हैं, हमारा पालन करनेवाले हैं-- 
'र' रो पिता, माता 'म' मो है दोनों का जीव । 
रामदास॒ कर बन्दगी तुरत मिलाबे पीव ॥ 


जो माँ-आपका भक्त होता है, उसपर भगवान्‌ राजी हो 
ही जाते हैं। 'राम' नामसे भगवान्‌ मिल जाये, दर्शन दे दें। 
लोकमें, परलोकमें सब जगह ही वह निर्वाह करनेवाला है। 
लोकमें जो चाहिये, वह देनेवाला चिन्तामणि है और परलोकमें 
भगवद्गर्शन करानेवाला है। कई ऐसे आदमी देखे हैं, जो 
दिनभर माँगते रहते हैं, घृमते-फिरते हैं; परन्तु उनका पेट नहीं 
भरता। ऐसी दशामें वे भी अगर एकान्तमें 'राम'-'राम' करने 
लग जाये तो प्रत्यक्षमें उसके भी ठाट लूग जायगा। अन्न, 
जल, कपड़े आदि किसी चीजकी कमी रहेगी नहीं। अब 
नाम-जप करते ही नहीं तो उसका क्‍या किया जाय ? नाम-जप 
करके देखा जाय तो भाग्य खुल जाता है, विलक्षण बात हो 
जाती है। जीते-जी भाग्यमें विशेष परिवर्तन भगवत्नामसे होता 
है, इसमें कोई सन्देहकी बात नहीं है। साधारण आदमी भी 
नाम-जपमें लग जाता है तो लोगोंपर विशेष असर पड़ता है । 
प्जन करे पातालमें परगट होत अकास | 
दाबी दूबी नहि दबे कस्तूरी की बास॥ 
कस्तूरीको सोगन्ध दिला दें कि तुम सुगश्धि मत फैलाओ 
तो क्‍या वह रुक जायगी ? सुगन्धि तो फैल ही जायगी | इस 
तरहसे कोई चुपचाप भी भजन करे ओर किसीको पता ही न 
लगने दे तो भी महाराज यह तो प्रकट हो ही जाता है। उसकी 
विलक्षणता, अलोकिकता दीखने लगती है। लोगोंपर असर 
पड़ने लगता है; क्योंकि भगवानका नाम है ही ऐसा विलक्षण | 
इसलिये लोक और परलोक दोनोंमें लाभ होता है। साधारण 
घरका बालक साधु होकर भजनमें तत्परतासे लग जाता है तो 
वह सन्त-महात्मा कहलाने लगता है। बड़े चमत्कार उसके 
द्वारा हो जाते हैं, जिसको पहले कोई पूछता ही नहीं था। बात 
क्या है ? यह सब भगवत्नामकी महिमा है। 
बरनत यरन प्रीति बिलगाती। ब्रह्म जीव सप सहज सँघाती ॥। 
(मानस, बाल्काण्ड २० | ४) 
इन '₹', 'आ' और 'म' का वर्णन किया जाय तो ये 
अलग-अलग दीखते हैं। मानो ये तीनों वर्ण कृशानु, भानु 
और हिमकरके बीज-अक्षर हैं | वक्षमें बीजसे ही शक्ति आती 
है। इसी प्रकार अम्नि, सूर्य और चन्धमामें जो शक्ति है, वह 
राम' नामसे ही आयी है। 
यदादित्यगत॑ तेजो जगद्‌ भासयतेडखिलम्‌ । 
यहचन्द्रमसि यघद्याओ तत्तेजो विद्धि मामकम्‌॥ 
(गीता १५। १२) 
गीतामें भगवान्‌ कहते हैं कि इनमें जो विशेषता है, वह 

मेरी ही है। नाम और नामीमें अभेद है। इनके उच्चारण, अर्थ 
और फलमें भिन्नता दीखती है। वर्णन करनेमें ये अलग- 
अलग दीखते हैं। प्रीति भी अलग-अलग दीखती है; परन्तु 
'र' और 'म' दोनों ब्रह्म और जीवके समान सहज संघाती हैं 
अर्थात्‌ स्वतः सदा एक साथ रहनेवाले साथी हैं, सदा एकरूप 
ओर एकरस रहनेवाले हैं। ब्रह्म और जीवका अर्थ क्या है ? 
'ममैबांश:' (गीता १५।७) यह जीव परमात्माका साक्षात्‌ 
अंश हैं और यह परमात्मा (ब्रह्म) को प्राप्त हो जाता है। 'इदे 
ज्ञानमुपाश्रित्य मम साधर्म्यमागता: ।' (गीता १४। २) मेरी 
साधर्म्यताको प्राप्त हो जाते हैं अर्थात्‌ जैसे भगवान्‌ हैं, ऐसे ही 
भक्त हो जाते हैं। इन दोनोंकी सहधर्मता हो जाती है। 
तुलसीदासजीने भी कहा है-- 
सुर नर सुनि सब के यह रीती। स्वारथ लागि करहिं सब प्रीती ॥ 
(मानस, किष्किश्धाकाण्ड, दोहा १२। २) 


स्वार्थ मीत सकल जग पाहीं। सपनेहुँ प्रभु॒परपारथ नाहीं॥ 


(मानस, उत्तरकाण्ड, दोहा ४७। ६) 
प्रायः सब लोग स्वार्थसे ही प्रेम करनेवाले हैं; परंतु हेतु 


| रहित जग जुग उपकारी'--दो ब्रिना स्वार्थके हित करनेवाले 


हैं। 'हुम्ह तुम्हार सेवक असुरारी'--एक आप और दूसरे 
आपके प्यारे भक्त । ये बिना स्वार्थ, बिना मतलबके दुनिया- 


| मात्रका हित करनेवाले हैं। गीतामें भी भगवान्‌ कहते हैं-- 


मेरेको सब प्राणियोंका सुद्दद्‌ जाननेसे शान्ति मिलती है 
(५। २९) | 'सुहृदः सर्वदेहिनाम'--भगवानके जो भक्त 
होते हैं, वे प्राणी-मात्रके सुहद्‌ होते हैं। दुनियाका हित कैसे 
हो--ऐसा भगवान्‌का भाव निरन्तर रहता है। इस तरह 
भगवानके प्यारे भक्तोंके हृदयमें भी दुनियामात्रके हितका भाव 
निवास करता है। 
उम्रा संत कह इहइ बढ़ाई मंद करत जो करइ भलाई॥ 
(मानस, सुद्स्काष्ड, दोहा ४१ ।७) 
अपने साथ बुरा बर्ताव करनेवालोॉंका भी सन्त भला ही 
करते हैं। इसलिये मीतिमें भी आया है--'निष्पीडितो5पि 
मधुरं वमति इक्षुदण्ड::--ऊखको कोल्हूमें पेश जाय तो भी 
वह मीठा-ही-मीठा रस सबको देता है। ऐसा नहीं कि इतना 
तंग करता है तो कड़वा बन जाऊँ | वह मीठा ही निकलता 
है; क्योंकि उसमें भरा हुआ रस मीठा ही है। ऐसे ही 
सन्त-महात्माओंको दु:ख दें तो भी वे भलाई ही करते हैं; 
क्योंकि उनमें भलाई-ही-भलाई भरी हुई है, यह विलक्षण 
बात है कि भगवान्‌ स्वाभाविक ही सबका हित करनेवाले 

है। भगवान्‌का भजन करनेसे, मन लगानेसे, ध्यान करनेसे, 
भगवानका नाम लेनेसे भजन करनेवालोंमें भी भगवानके गुण 
आ जाते हैं अर्थात्‌ त्रे विशेष प्रभावशाली हो जाते हैं। 
नाम-जपसे उनमें भी बिलक्षणता आ जाती है। 
समर नारायन सरिस सुश्नाता । जय पालक बिसेषि जन त्राता ॥ 
(मानस, बाल्काण्ड, दोहा २० | ५) 
ये दोनों अक्षर नर-नारायणके समान सुन्दर भाई हैं, ये 
जगतका पालन और विशेषरूपसे भक्तोंकी रक्षा करनेवाले हैं । 
जैसे नर और नारायण दोनों तपस्या करते हैं और साथमें ही 
रहते हैं। लोगोंके सुखके लिये, आनन्दके लिये ओर वे 
सुख-शान्तिसे रहें, इसी बातकों ठेकर बदरिकाश्रम 
(उत्तराखण्ड) में तपस्या करते हैँ। इसी तरहसे नाम महाराज 
भी सबकी रक्षा करते हैं। ये दोनों अक्षर भाई-भाई हैं। 'जग 
पालक बिसेषि जन त्राता'--मात्र जगत॒का पालन करते हैं 
और जो भगवानके भक्त होते हैं, उनकी विशेषतासे रक्षा करते 
हैं। ऐसा ही संतोंका स्वभाव होता है और दुष्टोंका स्वभाव 
कैसा होता है-- 
बयरू अकारन सब काहू सों। जो कर हित अनहित ताहू सों ॥ 
(मानस, उत्तरकाण्ड ३९॥६) 
हित करनेवालेके साथ भी वे विरोध करते हैं, पर 
भगवान्‌के भक्त सबका हित करते हैं और अपना अहित 
करनेवालोपर वे विशेष कृपा करते हैं। 
धनवत्ताका अभिमान 
एक तो धनी आदमीका और दूसरे ज्यादा पढ़े-लिखे 
विद्वान्‌का उद्धार होना कठिन होता है। धनी आदमीके धनका 
और विद्वानके विद्याका अभिमान आ जाता है। अभिमान सब 
तरहसे नुकसान करनेवाला होता है--'“अभिमानद्वेषित्वाद- 
देन्‍्यप्रियत्वाच्च ।' श्रीगोस्वामीजी महाराजने भी कहा है-- 
संसृत मूल सूलप्रद नाना | सकल सोक दायक अभिमाना ॥ 
(मानस, उत्तरकाण्ड छं४। ६) 
जन्म-मरणका मूल कारण अभिमान ही है। "“न्यना 
सूलप्रद'द--एक तरहकी सूल नहीं, तरह-तरहकी आफत 
अभिमानसे होती है। धनका एवं विद्याका अभिमान होनेपर 
मनुष्य किसीको गिनता नहीं | धन आनेपर वह सोचता है कि 
बड़े-बड़े पण्डित एवं महात्मा हमारे यहाँ आते हैं ओर भिक्षा 
लेते हैं--यह गर्मी उनके चढ़ जाती है, जो भगवानकी भक्ति 
नहीं जाग्रत्‌ होने देती । हृदय कठोर हो जाता है | वैसे यह कोई 
नियम नहीं है, पर प्रायः ऐसी बात देखनेमें आती हैं। एक 
कविने विचित्र बात कही है-- 


+ साधन-सुधा-सिन्धु * 


अन्ध रमा सम्बन्ध ते होत न अचरज कोय। 
कमल नयन नारायणहु रहे सर्प में सोय ॥ 
लक्ष्मीजीके सम्बन्धसे मनुष्य अन्धा हो जाय, इसमें कोई 
आश्चर्य नहीं। भगवान्‌ पुण्डरीकाक्षकी कमलके समान बड़ी- 
बड़ी आँखें हैं। ऐसी आँखोंबाले भी जाकर सर्पपर सो गये। 
आँखें जिसके हों, वह साँपपर पैर भी नहीं रखता और वे 
भगवान्‌ जाकर सो गये सर्पपर। क्या कारण ? लक्ष्मीका 
सम्बन्ध है। लक्ष्मीके सम्बन्धसे बड़ी-बड़ी आँखोंवाले भी 
अखे हो जाते हैं। अन्य मूक बहये अवश कमला नर ही 
करे'--लक्ष्मी जब आती है तो मनुष्यको अन्धा, बहरा और 
गूँगा बना देती है | यह इतने आश्चर्यकी बात नहीं है । आश्चर्य 
तो इस बातका है--'बिष अनुजा मारत न, बड़ आवक 
अचरज एह'--जहर खानेसे मनुष्य मर जाय, पर यह विषकी 
छोटी बहन होनेपर भी मारती नहीं है। यह उसकी कृपा है. 
नहीं तो लक्ष्मीके आनेसे मनुष्य मर जाय; क्योंकि जहरकी वह 
बहन ही तो है। धनके अभिमानके विषयमें कविने विचित्र 
बात कही है-- 
हाकम जिन धन होय विधि घट मेख बनावे। 
दोय श्रवणमें दिये शबद नहीं ताहि सुनावे॥ 
एक मेख मुख मांय विपति किणरी नहीं बूझे। 
दोय मेख चख मांय सबल निरबल नहीं बूझे ॥ 
पद हीन होय हाकम परो छठी मेख तल द्वार में । 
पांचों ही मेख छिटके परी सरल भये संसारमें ॥ 
जब आदमी बड़ा हो जाता है, तो वह किसीकी कुछ 
सुनता नहीं, उसको दीखता नहीं और वह गूँगा हो जाता है। 
उसके छ: प्रकारकी मेख लग जाती है। दो मेख काममें 
लगती हैं, जिससे शब्द सुनायी नहीं देता। कोई पुकार करे 
कि 'अन्नदाता ! हमारे अमुक आफत आ गयी, आप कृपा 
करो, हमारे ऐसा बड़ा दुःख है।' कानसे बात सुननेमें आनी 
चाहिये न ? परंतु वह सुनवायी करता ही नहीं, कानमें मेख 
लग गयी, अब सुने कहाँसे ? ऐसे ही दो ओर मेख आँखोंमें 
लगनेसे 'सबल निरबल नहीं बूझे।' दे दो दण्ड इसको, 
जुर्माना लगा दो इतना' ! 'अरे भाई ! कितना गरीब है, कैसे 
दे सकेगा ?' 'कैंद कर दो'--शब्दमात्र कहते क्या जोर 
आया ? ओर एक मेख “मुख मांव विपति किणरी नहीं 
बूझे '--दुःखी हो कि सुखी, क्या हो, तुम्हारी दशा कैसी है ? 
तुम्हीरे कोई तकलीफ तो नहीं है---ऐसी बात पूछता ही नहीं । 
ये मेखें खुल जाती हैं फिर 'सरल भये संसारमें--तब वह 
सीधा सरल हो जाता है। 

की] 


संतद्वारा सेठको शिक्षा 

एक सेठकी बात सुनी। वह सेठ बहुत धनी था। 
वह सुबह जल्दी उठकर नदीमें स्नान करके घर आकर 
नित्य-नियम करता था। ऐसे वह रोजाना नहाने नदीपर आता 
था। एक बार एक अच्छे संत विचरते हुए वहाँ घाटपर आ 
गये। उन्होंने कहा--'सेठ ! राम-राम !” वह बोला नहीं तो 
बोले--'सेठ ! राम-राम !' ऐसे दो-तीन बार बोलनेपर भी 
सेठ 'राम-राम' नहीं बोला । सेठने समझा कि कोई मैंगता हैं । 
इसलिये कहने लगा--'हट ! हट ! चल, हट यहाँसे ।' 
संतने देखा कि अभिमान बहुत बढ़ गया है, भगवान्‌का 
नाम भी नहीं लेता। मैं तो भगवानका नाम लेता हूँ और 
यह हट कहता है। 

इन धनी आदमियोंके वहम रहता है कि हमारेसे कोई 
कुछ माँग लेगा, कुछ ले लेगा। इसलिये धनी लोग सबसे 
डरते रहते हैं। वे गरीबसे, साधुसे, ब्राह्मणसे, राज्यसे, चोरोंसे, 
डाकुओंसे डरते हैं। अपने बेटा-पोता ज्यादा हो जायेंगे तो 
धघनका बैँटवारा हो जायगा--ऐसे भी डर लगता है उन्हें । 

संतने सोचा कि इसे ठीक करना है। तो वे वैसे ही सेठ 
बन गये ओर सेठ बनकर घरपर चले गये । दरवानने कहा कि 
'आज आप जल्दी कैसे आ गये ?' तो उन्होंने कहा कि 'एक 
बहुरूपिया मेरा रूप धरके वहाँ आ गया था, मैंने समझा कि 
वह घरपर जाकर कोई गड़बड़ी नहीं कर दे । इसलिये मैं जल्दी 
आ गया। तुम सावधानी रखना, वह आ जाय तो उसे भीतर 
मत आने देना ।' 

सेठ घरपर जैसा नित्य-नियम करता था, बसे ही वे सेठ 
बने हुए संत भजन-पाठ करने लग गये। अब वह सेठ 
सदाकी तरह धोती और लोटा लिये आया तो दरवानने रोक 
दिया। 'कहाँ जाते हो ? हटो यहाँसे !' सेठ बोला--'तूने 
भाँग पी ली है क्या ? नशा आ गया है क्या ? क्या बात है ? 
तू नौकर है मेर, और मालिक बनता है।' दरवानने 
कहा--'हट यहाँसे, नहीं जाने दूँगा भीतर ।' सेठने छोरोंको 
आवाज दी--'आज इसको क्या हो गया ?' तो उन्होंने 
कहा--“बाहर जाओ, भीतर मत आना।' बेटे भी ऐसे ही 
कहने लगे। जिसको पूछे, वे ही धक्का दें । सेठने देखा कि क्या 
तमाशा हुआ भाई ? मुझे दरवाजेके भीतर भी नहीं जाने देते 
हैं। बेचारा इधर-उधर घूमने लगा। 

अब क्या करें ? उसकी कहीं चली नहीं तो उसने राज्यमें 
जाकर रिपोर्ट दी कि इस तरह आफत आ गयी। वे सेठ 
राज्यके बड़े मान्य आदमी थे। राजाने उनको जब इस हालतमें 
देखा तो कहा--'आज क्‍या बात है ? छोटा, धोती लिये कैसे 


आये हो ?' तो वह बोला-- कैसे-कैसे क्या, महाराज ! मैरे 
घरमें कोई बहुरूपिया बनकर घुस गया और मुझे निकाल दिया 
बाहर ।' राजाने कहा--*चार घोड़ोंकी बग्घीमें आया करते थे, 
आज आपकी यह दशा !' राजाने अपने आदमियोंसे पूछा-- 
'कौन है वह ? जाकर मालूम करो।' घरपर खबर गयी तो 
घस्वालोंने कहा कि 'अच्छा ! वह राज्यमें पहुँच गया! 
बिल्कुल नकली आदमी हैं वह। हमारे सेठ तो भीतर 
विराजमान हैं। राजाको जाकर कहा कि वह तो घरमें अच्छी 
तरहसे विराजमान है। राजाने कहा--'सेठको कहो कि राजा 
बुलाते हैं।' अब सेठ चार घोड़ोंकी बग्घी लगाकर ठाट-बाटसे 
जैसे जाते थे, वैसे ही पहुँचे और बोले--'अन्नदाता ! क्यों 
याद फरमाया, क्‍या बात है ?' 
राजाजी बड़े चकराये कि दोनों एक-से दीख रहे हैं। पता 
कैसे लगे ? मंत्रियोंसे पूछा तो वे बोले--'साहब, असली 
सेठका कुछ पता नहीं लगता।' तब राजाने पूछा--'आप 
दोनोंमें असली और नकली कोन हैं ?' तो कहा-- परीक्षा कर 
लो। जो सन्त सेठ बने हुए थे उन्होंने कहा--'बही लाओ। 
बहीमें जो लिखा हुआ है, वह हम बता देंगे।' बही मँगायी 
गयी। जो सेठ बने हुए संत थे, उन्होंने बिना देखे ही कह 
दिया कि अमुक-अमुक वर्षमें अमुक मकानमें इतना खर्चा 
लगा, इतना घी लगा, अमुकके ब्याहमें इतना खर्चा हुआ । 


वह हिसाब अमुक बहीमें, अमुक जगह लिखा हुआ है ।' वह 


सब-का-सब मिल गया। सेठ बेचारा देखता ही रह गया। 
उसको इतना याद नहीं था | इससे यह सिद्ध हो गया कि वह 
सेठ नकली है। तो कहा कि--'इसे दण्ड दो।' पर संतके 
कहनेसे छोड़ दिया। 

दूसरे दिन फिर वह धोती और ल्छोटा छेकर गया। वहाँ 
वही संत बैठे थे। उस सेठको देखकर संतने कहा-- 
'राम-राम !' तब उसकी आँख खुली कि यह सब इन संतका 
चमत्कार हैं। संतने कहा--तुम भगवान्‌का नाम लिया 
करो, हरेकका तिरस्कार, अपमान मत किया करो। जाओ, 
अब तुम अपने घर जाओ ।' बह सेठ सदाकी तरह चुपचाप 
अपने घर आ गये। 

अभिमानमें आकर लोग तिरस्कार कर देते हैं। धनका 
अभिमान बहुत खराब होता है। धनी आदमीके प्रायः भक्ति 
लगती नहीं। धनी आदमी भक्त होते ही नहीं, ऐसी बात भी 
नहीं है। राजा अम्बरीष भक्त हुए हैं। और भी बहुत-से धनी 
आदमी भगवानके भक्त हुए हैं; परंतु धनका अभिमान उनके 
नहीं था। उन्हें धनकी परवाह नहीं थी। भगवान्‌ अभिमानको 
अच्छा नहीं समझते--'अभिमानद्वेषित्वाहैन्यप्रियत्वाश्च' । 


३०८ 


नारदजी-जैसे भक्तको भी अभिमान आ गया। “जिता काय 
अहमिति मन माही /' (मानस, बालकाण्ड, दोहा १२७। ५) 
अभिमानकी अधिकता आ गयी कि मैंने कामपर विजय कर 
ली तो क्या दशा हुई उनको ? भगवान्‌ अपने भक्तका 
अभिमान रहने ही नहीं देते । 
ताते करहिं कृपानिधि दूरी। सेवक पर ममता अति भूरी ॥ 
(मानस, उत्तरकाण्ड, दोहा ड़ | ७) 
अभिमानसे बहुत पतन होता है। उस अभिमानको 


भगवान्‌ दूर करते हैं। आसुरी सम्पत्ति और जितने दुर्गुण- 


दुराचार हैं, सब-के-सब अभिमानकी छायामें रहते हैं। 

महाभारतमें आया है--बहेड़ेकी छाय्रामें कलियुगका 
निवास हैं, ऐसे ही सम्पूर्ण आसुरी सम्पत्तिका निवास 
अभिमानकी छायामें है। धनका, विद्याका भी अभिमान आ 
जाता है। हम साधु हो जाते हैं तो वेश-भूषाका भी अभिमान 
आ जाता है कि हम साधु हैं। हमें क्या समझते हो--यह भी 
एक फूँक भर जाती है। अरे भाई, फूँक भर जाय दरिद्रताकी | 
धनवत्ताकी भरे उसमें तो बात ही क्‍या है! धनीके यहाँ 
रहनेवाले मामूली नौकर आपसमें बात करते हैं--“कोई 
भाग्यके कारण पैसे मिल गये; परंतु सेठमें अक् नहीं है।' 
उनको पूछा जाय, तुम ऐसे अक्वमन्द होकर बेअकलके यहाँ 
क्यों रहते हो' ? ऐसे ही पण्डितोंको अभिमानी लोग कहते 
हैं--'पढ़ गये तो क्या हुआ अकृ है ही नहीं ।' मानो अछ्ल तो 
सब-की-सब उनके पास ही है। दूसरे सब बेअक्ल हैं| 

'अकलका अधूरा और याँठका पूरा' मिलना बड़ा 
मुश्किल है। धन मेरे पास बहुत हो गया, अब धनकी मुझे 
जरूरत नहीं है ओर मेरेमें समझकी कमी है, थोड़ा और समझ 
लुूँ--ऐसे सोचनेवाले आदमी कम मिलते हैं। दोनोंका 
अजीर्ण हुआ रहता है। दरिद्रताका भी अभिमान हो जाता है। 
साधारण लोग कहते हैं--'सेठ हैं, तो अपने घरकी सेठानीके 
हैं। हम क्या धरावें सेठ है तो ?' यह बहुत ही खराब है। 
भगवान्‌ ही बचायें तो आदमी बचता है, नहीं तो हरेक 
हालतमें अभिमान आ जाता हैं। इसलिये अभिमानसे सदा 
सावधान रहना चाहिये | 

संतोंका स्वभाव 

संतोंके अभिमान नहीं होता। वे भगवानके प्यारे होते हैं 
और सबको बड़ा मानते हैं। 
सीय राममय सब जग जानी। करँ प्रनाम जोरि जुग पानी ॥ 

(मानस, ज़ालकाण्ड, दोहा ८॥२) 
जितने पुरुष हैं, वे हमारे रामजी हैं और जितनी खियाँ 

हैं, वे सब सीताजी--माँ हैं । इस प्रकार उनका भाव होता है । 
'मैं सेवक सचराचर रूप स्वामि भरगवंत'--वे सबको 
भगवान्‌ मानते हैं, इस कारण उनके भीतर अभिमान नहीं 
आता। वे ही भगवान्‌को प्यारे लगते हैं; क्योंकि 'निज 
प्रभुमय देखहिं जगत केहि सन करहिं बियेध '--वे किसके 
साथ विरोध करें । | 

श्रीचेतन्य-महाप्रभुके समयमें जगाई-मधाई नामके पापी 
थे। उनको नित्यानन्दजीने नाम सुनाया तो उन्हें खूब मारा। 
मार-पीट सहते हुए वे कहते कि तू हरि बोल, हरि बोल। 
उनपर भी कृपा की। चैतन्य-महाप्रभुने उनको भक्त बना 
दिया। उन्होंने ऐसा निश्चय किया कि जो अधिक पापी, धनी 
एवं पण्डित होते हैं, उनपर विशेष कृपा करनी चाहिये; क्योंकि 
उनको चेत कराना बड़ा मुश्किल होता है। और उपायोंसे तो 
ये चेतेंगे नहीं, भक्तिकी बात सुनेंगे ही नहीं; क्योंकि उनके 
भीतर अभिमान भरा हुआ है। चैतन्य-महाप्रभुने ऐसे लोगोंके 
द्वारा भी भगवन्नाम उच्चारण करवाकर कृपा की। भगवानके 
नाम-कीर्तनमें वे सबको लगाते। पशु-पक्षीतक खिंच जाते 
उनके भगवतन्नाम-कीर्तनमें । 

जग पालक बिसेषि जन आता --ऐसे नाम महाराज 
दुष्टोंका भी पालन करनेवाले, अभिमानियोंका अभिमान दूर 
कराकर भजन करानेवाले एवं साधारण मनुष्योंको भी 
भगवान्‌की तरफ लगानेवाले हैं। ये सबको लगाते हैं कि सब 
भगवान्‌के प्यारे बन जायेँ। 'सर्वे भवन्तु सुखिनः सर्वे सन्तु 
निरामया:'--केवल नीरोग ही नहीं, भगवानके प्यारे भक्त 
बन जायैं--यह उन नाम-महाराजकी इच्छा रहती है। इसी 


| प्रकार संतोंके दर्शनसे भी बड़ा पुण्य होता है, बड़ा भारी लाभ 


होता है | क्यों होता है ? उनके हृदयमें भगवदबुद्धि बनी रहती 
हैं और वे सबकी सेवा करना चाहते हैं। इस कारण उनके 
दर्शनमात्रका असर पड़ता है। स्मरणमात्रका एवं उनकी 
बातमात्रका असर पड़ता हैं। क्योंकि उनके हृदयमें भगवद्धाव 
और सेवा-भाव लनालब भरें रहते हैं। इसलिये उनके दर्शन, 
भाषण, स्पर्श, चिन्तन आंदिका लोगोंपर असर पढ़ता हैं 
लोगोंका बड़ा भारी कल्याण होता है। 

जैंसे बीड़ी-सिंगरेट पीनेबाले लोग अपनी टोली बना लेते 
हैं, वैसे संत लोग भी कुछ-न-कुछ अपनी टोली बना लेते हैं। 


आप-से-आप उनकी टोली बन जाती हैं। भजन करनेवाले 


इकटठे हो जाते हैं ओर भजनमें लग जाते हैं। बहुत युगोंसे 
यह परम्परा चली आ रही है। बड़े-बड़े अच्छे महात्माओंको 
हुए सैकड़ों वर्ष हो गये; परंतु फिर भी उनके नामसे उनके क्षेत्र 


* मानसमें नाम-वन्दना * 


चल रहे हैं। वहाँ भगवन्नाम-जप, स्मरण-कीर्तन, उपकार, 

दान, पुण्य, दुनियाका हित आदि होता रहता है। 

नाम-महाराजके प्रभावसे ऐसा होता है। भगवान्‌का नाम 

अपने भक्त-जनोंका विशेष त्राता है, अर्थात्‌ विशेषतासे 

रक्षा करनेवाला है। 

भगति सुतिय कल करन बिभूषन । जग हित हेतु बिमल बिंधु पूषन ॥ 
(मानस, बालकाण्ड, दोहा २०।६) 

'र' और म'--ये दोनों अक्षर भक्तिरूपिणा जो श्रेष्ठ स्त्री 
है, उसके कानोंमें सुन्दर कर्ण-फूल हैं। हाथोंमें भूषण होते हैं 
और पैरोंके भी भूषण होते हैं, फिर यहाँ केवल कर्ण-भूषण 
कहनेका क्‍या तात्पर्य ? कानोंसे 'राम' नाम सुननेसे भक्ति 
उंसके हृदयमें आ जाती हैं। इसलिये 'राम' नाम भक्तिके 
कर्ण-भूषण हैं। भक्तिको हृदयमें बुलाना हो तो 'राम' नामका 
जप करो । इससे भक्ति दौड़ी चली आयेगी । भीतर विराजमान 
हो जायेगी ओर निहाल कर देगी। 

जग हित हेतु बिमल बिधु पूषन'--चन्द्रमा और 
सूर्य--ये दो भगवानकी आँखें हैं। दोनों रात-दिन प्रकाश 
करते हैं। इन दोनोंसे जगत॒का हित होता है 

यदादित्यगत॑  तेजो.._ जगद्भासयते5खिलम्‌ । 
यद्चन््रमसि यघ्चाग्रो तत्तेजो विद्धि मामकम्‌॥ 
(मीता १५। १२) 
सूर्यके प्रकाशसे एवं गर्मीसे वर्षा होती है और उससे 
खेती होती है। 

“तपाम्यहमहं वर्ष निगृह्माम्युत्यृजामि च'--सूर्य भगवान्‌ 
वर्षा करते हैं। वर्षके होनेसे धान बढ़ता है, घास बढ़ती 
है, खेती बढ़ती है। खेतीमें जहरीलापन सुखाकर पकामेमें 
सूर्यभगवान्‌ हेतु होते हैं और खेतीकों पुष्ट करनेमें चन्द्रमा 
हेतु होते हैं। खेती करनेवाले कहा करते हैं कि अब 
चान्दना (शुक्क) पक्ष आ गया, अब खेती बढ़ेगी; क्योंकि 
चन्द्रमा अमृतकी वर्षा करते हैं, जिससे फल-फूल लगते हैं 
और बढ़ते हैं। 

वायुमण्डलमें जो जहरीलापन होता है, उसको सूर्यका 
ताप नष्ट कर देता है। कभी वर्षा नहीं होती, अकरी आ जाती 
है तो लोग कहते हैं--झोझली आ गयी। वह झांझली भी 
आवश्यक होती है, नहीं तो यदि हरदम वर्षा होती रहे तो 
वायुमण्डलमें, पौधोंमें जहरीलापन पैदा हो जाता है। इस 
जहरीलेपनको सूर्य नष्ट कर देता है। इसलिये सूर्य पोषण 
करता है और चन्द्रमा अमृत-वर्षा करता है। गोस्वामीजी दोनों 
प्रकारकी ऋतुओंका वर्णन आगे करेंगे। 

दोनों पक्षोंमें चन्द्रमाका प्रकाश समान ही रहता है, पर 
एक पक्षमें घटता है और दूसरेमें बढ़ता है--ऐसा लोग मानते 
हैं। रोजाना रात और दिनमें चन्द्रमाकी घड़ियाँ मिलाकर देखी 
जायें तो बराबर होती हैं। इसी प्रकार आजकी आधी रातसे 
दूसरे दिन आधी राततक आठ पहरकी घड़ियोंका १५ दिनोंका 
मिलान करनेसे शुक्ृपक्ष और कृष्णपक्षके पंद्रह दिलोंमें 
प्रकाशकी और अख्धेरेकी घड़ियाँ बराबर आयेंगी। फिर यह 
शुकू ओर कृष्णपक्ष क्या है ? चन्द्रमा शुकृपक्षमें पोषण करता 
है, अमृत बरसाता है, जिससे वृक्षोंके फल बढ़ते हैं, बहनों- 
माताओंके गर्भ बढ़ते हैं ओर उन सबको पोषण मिलता है। 
चन्द्रमासे सम्पूर्ण बूटियोंमें बिलक्षण अमृत आता हैं और 
सुर्यसे वे पकती हैं। जैसे सूर्य और चन्द्रमा सम्पूर्ण जगतका 
हित करते हैं, वैसे ही भगवानके नामके जो 'र' और 'म' दो 
अक्षर हैं, वे सब तरहसे पोषण करनेवाले हैं। 

'जग हित हेतु बिमल बिधु पूषन“--वह 'राम' नाम 
विमल है। चन्द्रमा और सूर्यपर राहु और केतुके आनेसे ग्रहण 
होता है, परंतु 'राम' नामपर ग्रहण नहीं आता। चन्द्रमा 
घटता-बढ़ता रहता है, पर राम तो बढ़ता ही रहता है। “राम 
कभी फूटत नाहीं' यह फूटता नहीं, रात-दिन बढ़ता ही रहता 
है। यह सदा ही शुद्ध है, इसलिये जगत्‌के हितके लिये निर्मल 
चन्द्रमा और सूर्यके समान हैं। 

भगवान्‌के नामके दो अक्षर 'रा' और 'म' हैं, जिनकी 
महिमा गोस्वामीजी महाराज कह रहे हैं। यह महिमा ठीक 
समझमें तब आती हैं, जब मनुष्य नाम-जप करता है। 
भगवानने कृपा कर दी, यह मनुष्य-शरीर दे दिया, सत्सड़ 
सुननेको मिल गया। अब नाम-जपमें लग जाओ। इस 
जमानेमें जो थोड़ा भी जप करते हैं, उनकी बड़ी भारी महिमा 
है। कलियुगमें सब चीजोंके दाम बढ़ गये तो क्या 
भगवतन्नामके दाम नहीं बढ़े हैं ? अभी भजनकी महिमा अन्य 
युगोंकी अपेक्षा बहुत ज्यादा बढ़ी है। 
चहुँ जुग चहूँ श्रुति नाम प्रभाऊ। कलि बिसेषि नहिं आन उपाऊ ॥ 

(प्रानस, बालकाण्ड, दोहा २२।८) 

राम !! राम !!! 
अ्रबच्चन--४ 
अमृतमय राम' नाम 
स्वाद तोष सम सुगति सुधा के। कमठ सेष सम धर बसुधा के ॥ 
(मानस, बालकाण्ड, दोहा २०। ७) 
जीवका कल्याण हो जाय, इससे ऊँची कोई गति नहों 
है। ऐसी जो श्रेष्ठ गति (मुक्ति) है, उसको 'सुगति' कहते हैं 


राम ! 


३१० 


परम सिद्धि भी वही है, जो इस 'राम' नामसे प्राप्त हो जाती 
है। 'स्वाद वोष सम'--अमृतके स्वाद और तृप्तिके समान 
'राम' नाम है। जेसे, भोजन किया जाता है तो उसमें बढ़िया 
रस आता है। भोजन करनेके बादमें तृप्ति और सन्तोष होता 
है, ऐसे ही यह 'राम' नाम सुगति और सुधाके स्वाद और तोष 
(तृप्ति) के समान है। मानो 'र' मधुरिमा और 'म' सन्तोष है। 
'रा' कहते ही मुख खुलता है ओर 'म' कहते ही बन्द होता 
है। भोजन करते समय मुख खुलता है और तृप्ति होनेपर मुख 
बन्द हो जाता है । इस प्रकार 'श' और 'म' अमृतके स्वाद ओर 
तोषके समान हैं। 

भोजनकी परीक्षाके लिये जीभपर रस लेकर तालुसे 
लगानेपर पता लग जाता है कि उसमें रस कैसा है। जहाँसे 
रस लिया जाता है, वहाँसे ही 'र' का उच्चारण होता है। 'र' 
कहनेमें सुधाका स्वाद आता है और “म' कहनेमें तोष हो जाता 
है। राम, राम, राम'**' ऐसे कहते हुए एक बहुत विलक्षण 
रस आता है। उससे सदाके लिये तृप्ति हो जाती है । नाममें रस 
आनेपर फिर दूसरे रसोंकी जरूरत नहीं रहती। जिनको 
भगवतन्नाममें रस आ जाता है, उनकी संसारके विषयोंसे रुचि 
हट जाती है। जबतक संसारके विषयोंकी रुचि रहती है, 
तबतक भगवज्नाममें रस नहीं आता है। भगवान्‌के नाममें जब 
रस आना शुरू हो जाता है, फिर सब रस फीके हो जाते हैं । 

श्रीगोस्वामीजी महाराज कहते हैं--'यदि 'राम' नाम 
मेरेको मीठा लगता तो सब-के-सब रस फीके हो जाते! | 
भोजनके छः रस और काव्यके नो रस होते हैं। ये सब 
फीके हो जाते हैं; क्योंकि ये सब बाह्य हैं। उत्पन्न और नष्ट 
होनेवाले पदार्थेसि मिलनेवाल्न रस 'मीरसता'में बदल जाता 
हैं। 'विषयेन्द्रियसंयोगाद्यत्तदग्रेघम्तोपमम्‌' --संसारमें जितने 
रस हैं, वे विषय ओर इन्द्रियोंके सम्बन्धसे होनेवाले हैं। वे 
आरम्भमें अमृतके समान लगते हैं, परंतु “परिणामे 
विषमिव'--परिणाममें जहरकी तरह होते हैं। इस तरफ 
विचार न करनेसे मनुष्य विषयोंमें फैसता है। जो विचारवान्‌ 
सात्तिक पुरुष होते हैं, वे पहले परिणामकी तरफ देखते हैं 
इस कारण बे फँसते नहीं। 

सुचिन्य. चोक्ते. सुविचार्य यत्कृतं 
सुदीर्घधालेषपि. न याति विक्रियाम्‌। 

सज्जनो ! ये बातें ऐसे ही केवल कहने-सुननेकी नहीं हैं 
समझनेकी हैं और समझकर काममें लानेकी हैं। आदमीको 
सोच-समझकर काम करना चाहिये । विचारपूर्वक काम करने- 
वालेको परिणाममें कष्ट नहीं उठाना पड़ता। 


* साधन-सुधा-सिन्धु * 


बिना बिचारे जो करे सो पाछे पछताय, 

काज बिगारे आपना जगमें होत . हँसाय । 

जगमें होत हँसाय चित्तमें चेन न पावे, 

राग रंग सन्‍्मान ताहिके मन नहिं भावे। 

कह गिरधर कविराय करम गति टरे न टारे, 

खटकत है हिय मॉँहि करे जो बिना बिचारे॥ 

बिना विचार किये काम करनेसे आगे दुःख पाना पड़ता 

है और वह बात हृदयमें भी खटकती रहती है। मनुष्य अपने 
स्वार्थ और अभिमानका त्याग कर दे ओर दूसरोंके हितके 
लिये काम करे तो उसका जीवन सफल हो जाय। सात्तविक 
वृत्तियोंकी मुख्यता रखकर अर्थात्‌ विचारपूर्वक प्रत्येक कार्य 
करना चाहिये। छोग भोजन करते हैं तो दुःख, शोक और रोग 
देनेवाले राजसी भोजनमें प्रवुत्त होते हैं। जान-बूझकर कुपशथ्य 
कर लेते हैं। छोटे-से जीभके टुकड़ेके वशमें होकर साढ़े तीन 
हाथके शरीरका नुकसान कर लेते हैं। अगर विवेक होता तो 
शरीरका नाश क्यों कर लेते ? इतना ही नहीं, अभक्ष्य-भक्षण 
करके नरकोंकी तैयारी कर लेते हैं। 

'राम' नामकी महिमा कहते हुए गोस्वामीजी कहते हैं-- 
“सुगति' रूपी जो सुधा है, यह सदाके लिये तृप्त करनेवाली है । 
सदाके लिये लाभ हो जाय, जिस लाभके बादमें कोई लाभ 
बाकी नहीं रहता, जहाँ कोई दुःख पहुँच ही नहीं सकता है । ऐसे 
महान्‌ आनन्दको प्राप्त करानेवाली जो श्रेष्ठ गति है, उसका रस 


| 'राम' नामका जप करनेसे आता है। जो 'राम' नामसे तृप्त हो 


जाते हैं, वे फिर सांसारिक भोगोंमें फँसेंगे नहीं। उनसे कहना 
नहीं पड़ेगा कि पाप-अन्याय मत करो | उनकी पाप-अन्यायमें 
रुचि रहेगी ही नहीं। जिनको भगवन्नामका रस नहीं मिला है, 
वे धन इकट्ठा करने और भोग-भोगमेमें लगे हैं । 

सज्जनो ! माताओ-बहनो ! भगवानके नाममें रस लो, 
इसमें तल्‍लीन हो जाओ । रात-दिन इसमें लग जाओ । आप- 
से-आप पाप-अन्याय छूट जायेगा। निषिद्ध आचरणोंसे स्वतः 
ही ग्लानि हो जायेगी। अभी मलिनता अच्छी लगती है, बुरी 
नहीं लगती, कारण क्या है ? अन्तःकरण मैला है। जो खुद 
मैला है, उसे मैली चीज ही अच्छी लगेगी | मक्खियाँ मिठाईपर 
तभीतक बैठी रहती हैं कि जबतक मैलेकी टोकरी पाससे होकर 
न निकले | मुँहपर मक्खियाँ बैठने लगें तो बढ़िया सुगन्‍्धवाला 
इत्र थोड़ा-सा लगा लो फिर मक्खियाँ नहीं आयेंगी; क्योंकि 
उनको सुमन्धि सुहाती ही नहीं । 'मक्षिका त्रणमिच्छन्ति' --वे 
तो घावपर जहाँ पीप-खून मिले, वहाँ बैठेंगी । ऐसे हो जिसका 
मन अशुद्ध होता है, वह ही मलिन वस्तुओंकी तरफ आकृष्ट 


* ग्रानसमें नाम-वन्दना * 

होता है। भगवान्‌के नाम-रूपी सुगनन्‍्धके मिलनेपर फिर मैली 
वस्तुओंकी तरफ मन नहीं जायेगा । 

सज्जनो ! यह बड़ा सुगम उपाय है। भगवानके नामका 
जप करो और प्रभुके चरणोंका सहारा रखो। जैसे साधारण 
मनुष्य धन कमाने और भोग-भोगनेमें रस लेते हैं, वैसे ही 
भगवद्मेमीको भगवत्नाम, सत्संग और सतन-शास्रोंके 
अध्ययनमें रस लेना चाहिये । इस रसके लिये ही मानव जीवन 
मिला है जिसे 'राम' नाम लेनेमें रस आने लगेगा, वह 
रात-दिन नाम जपमें लग जायगा, फिर वह संसारके विषयोंमें 
फँसेगा ही कैसे ? 

संत-संगकी महिप्ता 

श्रीचैतन्य-महाप्रभुके कई शिष्य हुए हैं। उनमें एक यवन 
हरिंदासजी महाराज भी थे। वे थे तो मुसलमान, पर चैतन्य- 
महाप्रभुके संगसे भगवतन्नाममें लग गये। सनातन धर्मको 
स्वीकार कर लिया । उस समय बड़े-बड़े नवाब राज्य करते थे, 
उनको बड़ा बुरा लगा। लोगोंने भी शिकायत की कि यह 
काफिर हो गया। इसने हिन्दूधर्मको स्वीकार कर लिया। उन 
लोगोंने सोचा--'इसका कोई-न-कोई कसूर हो तो फिर 
अच्छी तरहसे इसको दण्ड देंगे।' 

एक वेश्याको तैयार किया और उससे कहा--“यह 
भजन करता है, इसको यदि तू विचलित कर देगी तो बहुत 
इनाम दिया जायगा।' वेश्याने कहा--' पुरुष जातिको 
विचलित कर देना तो मेरे बायें हाथका खेल है।' ऐसे कहकर 
वह वहाँ चली गयी जहाँ हरिदासजी एकान्तमें बैठे नाम-जप 
कर रहे थे। वह पासमें जाकर बैठ गयी और बोली-- 
'महाराज, मुझे आपसे बात करनी है। हरिदासजी 
बोले--'मुझे अभी फुरसत नहीं है।” ऐसा कहकर भजनमें 
लग गये। ऐसे उन्होंने उसे मौका दिया ही नहीं । तीन दिन हो 
गये, वे खा-पी लेते ओर फिर 'हरे कृष्ण हरे कृष्ण कृष्ण 
कृष्ण हरे हरे। हरे राम हरे राम राम राम हरे हरे ॥' 
मन्त्र-जपमें लग जाते। ऐसे वेइ्याको बैठे तीन दिन हो गये, 
पर महाराजका उधर खयाल ही नहीं है, नाममें ही रस ले रहे 
हैं। अब उस वेश्याका भी मन बदला कि तू कितनी निकृष्ट 
और पतित है। यह बेचारा सच्चे हदयसे भगवानमें लगा हुआ 
है इसको विचलित कर नरकोंकी ओर तू ले जाना चाहती है 
तेरी दशा क्या होगी ? इतना भगवज्नाम सुना, ऐसे विशुद्ध 
संतका संग हुआ, दर्शन हुए। अब तो वह रो पड़ी एकदम 
ही 'महाराज ! मेरी क्या दशा होगी, आप बताओ ?' 

जब महाराजने ऐसा सुना तो बोले--'हाँ, हाँ! बोल अब 
फुरसत है मुझे। क्या पूछती हो ?' वह कहने लगी--'मेरा 


कल्याण कैसे होगा ? मेरी ऐसी खोटी बुद्धि है, जो आप 
भजनमें लगे हुएको भी नस्कमें ले जानेका विचार कर रही 
थी। में आपको पथश्रष्ट करनेके लिये आयी। नवाबने मुझे 
कहा कि तू उनको विचलित कर दे, तेरेको इनाम देंगे। मेरी 
दशा क्या होगी ?' तो उन्होंने कहा 'तुम नाम-जप करो, 
भगवान्‌का नाम लो।' 
फिर बोली--'अब तो मेरा मन भजन करनेका ही करता 
है, भविष्यमें कोई पाप नहीं करूंगी, कभी नहीं करूँगी ।' 
हरिंदासजीने उसे माला और मन्त्र दे दिया। “अच्छा यह ले 
माला ! बैठ जा यहाँ और कर हरि भजन ।' उसे वहाँ बैठा 
दिया और वह-- हरे कृष्ण हरे कृष्ण कृष्ण कृष्ण हरे हरे । 
हरे यम हरे राम राम राम हरे हरे ॥” इस मन्त्रका जप करने 
लगी। हरिदासजीने सोचा--'यहाँ मेरे रहनेसे नवाबकों दुःख 
होता है तो छोड़ो इस स्थानको ओर दूसरी जगह चलो॥।' 
एकान्तमें दो-तीन दिनतक वेश्या बैठी रही, फिर भी 
हरिदासजीका मन नहीं चला--इसमें कारण क्या था ? 'राम' 
नामका जो रस है, वह भीतरमें आ गया। अब बाकी क्या 
रहा ! सज्जनो ! संसारके रससे सर्वथा विमुख होकर जब 
भगवतन्नाम-जपमें प्रेमपूर्वक्क लग जाओगे, तब यह भजनका 
रस स्वतः आने लगेगा। इसलिये 'राम' नाम रात-दिन लो, 
कितनी सीधी बात है ! 
नाम लेने का मजा जिसकी जुबाँ पर आ गया। 
वो जीवन्मुक्त हो गया चारों पदार्थ पा गया॥ 
किसी व्यापारमें मुनाफा कब होता है ? जब वह बहुत 
सस्तेमें खरीदा जाय, फिर उसका भाव बहुत मँहगा हो जाय, 
तब उसमें नफा होता है । मान लो, दो-तीन रुपये मनमें अनाज 
आपके पास लिया हुआ है और भाव चालीस, पैंतालीस रुपये 
मनका हो गया | लोग कहते हैं, अनाजका बाजार बड़ा बिगड़ 
गया, पर आपसे पूछा जाथ तो आप क्या कहेंगे ? आप कहेंगे 
कि मौज हो गयी । आपके लिये बाजार खराब नहीं हुआ ऐसे 
ही 'राम' नाम लेनेमें सत्ययुगमें जितना समय लगता था, 
उतना ही समय अब कलियुगमें लगता है। पूँजी उतनी ही 
खर्च होगी और भाव होगा कलियुगके बाजारके अनुसार । 
कितना सस्ता मिलता है और कितना मुनाफा होता है इसमें ! 
कलियुगमें नामकी महिमा विशेष है। 
भगवत्नाममें शक्ति 
चहुँ जुग चहुँ श्रुति नाम प्रभाऊ। कलि ब्रिसेषि नहिं आन उपाऊ ॥ 
नाप्नामकारिे. बहुधा निज सर्वशक्ति- 
स्तत्रार्पषित नियमित: स्मरणे न काल: ॥ 
श्रीचेतन्य-महाप्रभुने कहा है कि नाममें भगवानने अपनी 

सब-की-सब शक्ति रख दी। अनेक साधनोंमें जो शक्ति हैं 
सामर्थ्य है, जिन साधनोंके करनेसे जीवका कल्याण होता है, 
कलियुगको देखकर भगवानने भगवज्नाममें उन सब साधनोंकी 
शक्ति रख दी। जो अनेक साधनोंमें ताकत है, वह सब ताकत 
नाम महाराजमें है। इसे स्मरण करनेके लिये समयका प्रतिबन्ध 
भी नहीं है। सुबह, दोपहर या रातमें, किसी समय जप करें | 
'ब्राह्मण, क्षत्रिय या वैश्य ही करें, दूसरे न करें, भाई लोग जप 
करें, माता-बहनें न करें'--ऐसा कोई नियम नहीं है। 
कलिसंतरणोपनिषदमें नाम-महिमा आयी है। एक बार 
नारदजी ब्रह्माजीके पास गये। ब्रह्माजीने पूछा--“कैसे आये 
हो ?' नारदजीने कहा--'पृथ्वीमण्डलपर अभी कलियुग 
आया हुआ है। इस कलियुगमें जीवोंका उद्धार सुगमतापूर्वक 
कैसे हो ?' ब्रह्मजीने कहा--'कलियुगके पापोंको दूर 
करनेके लिये यह महामन्त्र है-- 'हरे राम हरे राम राम राम 
हरे हरे। हरे कृष्ण हरे कृष्ण कृष्ण कृष्ण हरे हरे ॥' डति 
घषोडशक कल्मषनाशनम' भगवत्राम ही इस कलियुगमें 
सुगम साधन है। 
फिर नारदजीने पूछा--'को5स्ति विधिरिति सहोवाच 
प्रजापंति:' भगवन्नाम लेनेकी विधि क्या है ? तो ब्रह्माजीने 
उत्तर दिया--'नास्ति विधि: ।' कोई कैसा ही हो पापी हो या 
पुण्यात्मा वह नाम जपता हुआ सायुज्य, सालोक्य आदि 
मुक्तियोंको प्राप्त कर लेता हैं । इसलिये नाम लिये जाओ बस | 
कलियुगी जीवॉके लिये कितनी सुगम बात बता दी ! अगर 
विधियाँ बता देते तो मुश्किल हो जाती। नाम-जपमें निषेध 
कुछ है ही नहीं। 'सुमिरत सुलभ सुखद सब काहू' सबके 
लिये सुलभ है। 'सुलभं भगवन्नाम वागस्ति वशवर्तिनी ।' 
भगवान्‌का नाम सुलभ है, इसपर कोई प्रतिबन्ध नहीं लगाया 
है | वर्तमान सरकारने भी कोई प्रतिबन्ध नहीं लगाया है, आगे 
खतरा हो सकता है, परंतु अभी कोई प्रतिबन्ध नहीं है। खुला 
नाम लो भले ही, कोई मना नहीं है। 
राम दड़ी चोड़े पड़ी, सब कोई खेलो आय । 
दावा नाहीं सनन्‍्तदास, जीते सो ले जाय ॥ 
किसीका दावा नहीं है। सब कोई भगवानका नाम ले 
सकते हैं। जैसे बापकी जगहपर ब्रेटेका हक लगता है, बैसे 
भगवतन्नामपर हमारा पूरा-का-पूरा हक लगता है; क्योंकि यह 
हमारे बापका नाम है। ऐसा अपनेको अधिकार मिला हुआ है । 
कितनी मौजकी बात है, कितने आनन्दकी बात है यह ! मनुष्य- 
शरीर मिल गया ओर फिर इसमें भगवान्‌का नाम मिल गया | 
हाथ काम मुख राम है, हिरदे साँची प्रीत। 
दरिया गृहस्थी साध की, याही उत्तम रीत ॥ 


* साधन-सुधा-सिन्धु * 


हाथोंसे अपना काम करते हुए मुँहसे 'राम' नाम जप 
करते रहें। बहनें-माताएँ घरका काम करें। भाई लोग खेतोंमें 
या दूकानोंमें काम करें । वे जहाँ हों, वहाँ ही रहकर काम करते 
रहें । हृदयमें भगवानसे स्नेह बना रहे । हमें भगवानकी तरफ 
ही चलना है । मनुष्य-शरीर मिला है इसलिये उद्धार करना है। 
हृदयमें सच्चा प्रेम भगवानसे हो, .सोसारिक पदार्थोसे, भोगोंसे 


न हो। संतोंने कहा है-- 


नर तन दीनो रामजी, सतगुरु दीनो ज्ञान, 
ए घोड़ा हाॉँको अब, ओ आयो मैदान। 
ओ आयो मैदान बाग करड़ी कर सावो, 
हृदय राखो ध्यान नाम रसनासे गावो। 
कुण देख सगराम कहे आगे काढ़े कान, 
नर तन दीनो रामजी, सतगुरु दीनो ज्ञान॥ 
कह दास सगराम बरगड़े घालो घोड़ा, 
भजन करो भरपूर रह्मा दिन बाकी थोड़ा। 
थोड़ा दिन बाकी रहा कद पहुँचोला ठेट, 
अध बिचमें बासो बसों तो पड़सो क्किणरे पेट । 
पड़सो किणरे पेट पड़ेला भारी फोड़ा, 
कह दास सगराम बरगड़े घालो घोड़ा ॥ 
ऐसा बढ़िया मौका आ गया है। कितना सीधा, सरल 
रास्ता संतोंने बता दिया ! 'संतदास सीधो दड़ो सतगुरु दियो 
बताय', 'धावन्निमिल्य वा नेत्रे न स्खलेन्नपतेदिह ।' इस 
मार्गमें मनुष्य न स्खलित होता है, न गिरता है, न पड़ता 
है--ऐसा सीधा और सरल रास्ता है। संतोंने कृपा करके बता 
दिया। हर कोई ऐसी गुप्त बात बताते नहीं हैं-- 
राम नामकी संतदास दो अन्तर धक धृण। 
या तो गुपती बात है कहो बतावे कृण॥ 
तुलसीदासजी कहते हैं 'कमठ सेष सम धर बसुधा 
के'“--'राम' नामके दो अक्षर 'र और 'म' शेषनाग और 
कमठके समान हैं। जैसे पृथ्वीको धारण करनेवाले शेष और 
कमठ हैं, ऐसे यह जो 'राम' नाम है इसमें 'र' शोषनाग है (“रो 
का आकार भी ऐसा ही होता है) ओर 'म' कमठ (कछुआ) 
है। संसारमात्रको धारण करनेमें रामजी महाराज कमंठ और 
होषके समान हैं। अपने भक्तको धारण करनेमें उनके कौन 
बड़ी बात है ! 
सरवर पर गिरयर त्तरे, ज्यूँ तरवरके पात। 
जन रामा नर देहको तरिबो किती एक बात॥ : 
भगवान्‌के नामसे समुद्रके ऊपर पत्थर तैर गये तो 
मनुष्यका .उद्धार हो जाय--इसमें क्‍या बड़ी बात है। 
भगवानने उद्धार करनेके लिये ही इसको मनुष्य-शरीर दिया। 


* घानसमें नाम-वन्दना * 


नि लि 0 अनिल मि ला आ इशइ 


भगवानने भरोसा किया कि यह अपना उद्धार करेगा। 
सज्जनो ! मुफ्तमें ब्रात मिली हुई है। भगवान्‌ने जब 
बिचार किया कि यह उद्धार करे तो भगवान्‌की कृपा एवं 
उनका सड्डल्प हमारे साथ है। पतनमें हमारा अपना हाथ है 
उसमें भगवानका हाथ नहीं है। उनका संकल्प हमारे 
उद्धारका है, कितनी भारी मदद है! सब संत, ग्रन्थ, 
धर्म, सदुरु, सत्‌-शास्त्र हमारे साथ हैं। ऐसा भगवान्‌का 
नाम है। केवल हम थोड़ी-सी हाँ-में-हाँ मिला दें। आगे 
गोस्वामीजी कहते हैं-- 


जन मन मंजु कंज मधुकर से। जीह जसोमति हरि हलूधर से ॥ 


(मानस, बाल्काण्ड, दोह्य २०८) 

ये नाम महाराज भक्तोंके मन-रूपी सुन्दर कमठमें 
विहार करनेवाले भौरेके समान हैं और जीभरूपी यशोदाजीके 
लिये श्रीकृण. और बलरामजीके समान आनन्द देनेवाले हैं। 
भक्तोंका मन बहुत सुन्दर कमलके समान है, उसके ऊपर 
राम, राम, राम” '** “ 'नामरूपी भवरे मंडरा रहे हैं। ये मनके 
ऊपर बैठे हैं। मन हरदम भगवानके नाममें लगा हुआ है। 
इस कारण भक्तोंको दूसरी चीज सुहाती नहीं। भगवत्नाममें 
यदि कोई बाधा लगती है तो वह उन्हें सुहाती नहीं है। 

भ्रजनानंदी संत 

जोधपुरमें श्रीबुधारामजी महाराज हुए हैं। “बागर'में 
उनका रामद्वारा है। वे माताजीसहित वहाँ रहते थे। इनको 
खेड़ापा महाराजका उपदेश हो गया तो राव-दिन 'राम' नाम 
जपमें लग गये। जब रसोई बनकर तैयार हो जाती तो माँ 
कह देती--'बेटा ! रोटी बन गयी है ।' तब वे आकर भोजन 
कर लेते, फिर बसे ही राम, राम *'*** करने लग जाते। 
एक बार वे अपनी माँसे बोले--'माँ, रोटी मत बनाया कर | 
रोटी चबानेमें जितना समय लगता है, उतना समय 
नाम-जपके ब्रिना चला जाता है, इसलिये तू खिचड़ी या 
खीचड़ा बना दिया कर।' अब खिचड़ी परोसे तो वह बहुत 
देरतक गरम रहती थी। तो कहा--'माँ, जब ठण्डी हो जाय, 
तब मेरेको कहा कर। अब इस अन्नकी उपासना कौन करे, 
देर लगती है।' फिर एक दिन कहा--'माँ, राबड़ी बना दिया 
कर।' माँ आटा घोलकर राबड़ी बना देती | वह ठण्डी होनेपर 
गट-गठट पी लेते। फिर राम, राममें लगे रहते। 

भजन करेनेमें लगे हुएको भोजन करनेमें समय लगाना 
ठीक नहीं लगता है। अब स्वाद तो ले ही कौन ? क्‍या 
बढ़िया देखे और क्‍या घटिया ? प्राणोंकों रखना है, इसलिये 
अन्नकी खुराक दे दो-- 
[465 ] सा० सु० सि० ११-- 


कबीर छुथा है कूकरी तन सो दई लगाय। 

याको टुकड़ा डाछकर पीछे हरि गुण गाय ॥ 
गोस्वामीजी कहते हैं--- 'जीह जसोमाति हरि हलधर 
से'--माता यशोदाकी गोदमें कन्हैया और बलदाऊ--दोनों 
खेलते हैं। भगवानके भक्तोंकी जो जीभ है, बह यशोदाजीके 
समान है । उनकी गोदमें 'रा' ओर 'म' रूपी कन्हैया और दाऊ 
भैया खेल रहे हैं। बरालकको माँकी गोदमें खेलनेमें आनन्द 
आता है। मनमें 'भैंवरे' रूपसे 'राम' नाम है, जीभपर राम-नाम 
हरि हलधर से' हैं। इसलिये भक्तलोग मनसे भी 'राम' नाम 
और जीभसे भी राम' नाम जपते रहते हैं। मनसे, वाणीसे, इन 
दोनों अक्षरोंमें तल्लीन होकर रात-दिन भजन करते हैं। किसी 


तरहकी कोई इच्छा, तृष्णा ओर वासना उनमें रहती ही नहीं । 


इस प्रकार इन '' और 'म' अक्षरोंकी महिमा कहाँतक कही 
जाय ! इनको लेनेसे ही इनका रस अनुभवमें आता है। 
इसलिये हर समय भगवज्नाम-जप करते ही रहना चाहिये। 
राम! राम!!! राम !!! 
प्रवचन--५ 


वास्तवमें छत्रपति कौन ? 
एकु छलत्नु एकु मुकुटमनि सब बरननि पर जोड। 
तुलसी रघुबर नाम के बरन बिराजत दोउ॥ 
(मानस, बालकाण्ड, दोहा २०) 
तुलसीदासजी महाराज कहते हैं--श्रीरामजी महाराजके 
नामके--ये दोनों अक्षर बड़ी शोभा देते हैं। इनमेंसे एक 'र' 
छत्ररूपसे ओर दूसरा 'म' (अनुस्वार) मुकुटमणिरूपसे सब 
अक्षरोंके ऊपर है। राजाके दो खास चिह्न होते हैं--एक छत्र 
और एक मणि। 'मणि' मुकुटके ऊपर रहती है और 'छत्र' 
सिंहासनपर रहता है। राजाका खास श्रूड़्ार 'मंणि' होता 
है। वर्षा और धूपसे बचनेके लिये छाता सब लोग लगाते 
हैं, पर गज़ाका छत्र वर्षा और धूपसे बचनेके लिये नहीं 
होता। उससे उनकी शोभा हैं और 'छत्र'के कारण वे 
छत्रपति कहलाते हैं। 
महाराजा रघुने 'विश्वजित्‌ याग' किया। उन्होंने अपने 
पास तीन चोजें ही रखीं--एक छत्र और दो चैंवर। और सब 
कुछ दे दिया, अपने पास कुछ भी नहीं रखा। संसारमात्रपर 
विजय करना विश्वजित्‌ याग' कहलाता है। संसारपंर जीत 
कब होती है? सर्वस्व त्याग करनेसे। संसारमें ऐसा देखा 
जाता है कि दूसरोंपर दबाव डालकर अपना राज्य बढ़ा 
लेनेवाला विजयी कहलाता है, पर वास्तवमें वह विजयी नहीं 
है। गीताने कहा है-- 

इहैव तैर्जित: सर्गों येषां साम्ये स्थित मनः। 
निर्दोष हि सम॑ ब्रह्म तस्माद ब्रह्मणि ते स्थिताः ॥ 
(५। १९) 
यहाँ जीवित अवस्थामें ही इस संसारपर वे छोग विजयी 
हो गये, जिनका मन साम्यावस्थामें स्थित हो गया। मानो 
हानि-लाभ हो, सुख-दुःख हो, अनुकूलता हो या प्रतिकूलता 
हो, पर जिनके चित्तपर कोई असर नहीं पड़ता, वे ज्यों-के-त्यों 
सम, शान्त, निर्विकार रहते हैं--ऐसे लोग ही वास्तवमें 
संसारपर विजयी होते हैं। " 
भाइयो ! बहनो ! आप खयाल करना। इस बातकी 
तरफ खयाल बहुत कम मनुष्योंका जाता है। लोग ऐसा 
समझते हैं कि हम बहुत ज्यादा पढ़े-लिखे हैं। हमारे 
व्याख्यानमें बहुत आदमी आनेसे हम बड़े हो गये। इसमें 
थोड़ी सोचनेकी बात है, वे बड़े हुए कि हम बड़े हुए! अगर 
आदमी कम आवें तो हम छोटे हो गये | आदमी ज्यादा आवें 
या कम आवें, हममें योग्यता हो या अयोग्यता, धन आ जाय 
या चला जाय, हमारी निन्‍दा हो जाय या स्तुति हो जाय 
इनका हमारेपर कुछ भी असर न पड़े, तब हम बड़े हुए। नहीं 
तो हम बड़े कैसे हुए ! 
वास्तवमें छत्रपति कोन होता है ? 'राम' नाम लेनेबाला 
छत्रपति होता है। भगवानके नामके जो रसिक होते हैं, उनके 
पास धन आवे-न-आवे, मान हो जाय, अपमान हो जाब; 
उनको नरक हो जाय, स्वर्ग हो जाय, उनके कोई फर्क नहीं 
पड़ता | नाम महाराजका जिसके सहारा है; वही बास्तवमें 
छत्रपति है। उसकी हार कभी होती ही नहीं | वह सब जगह 
ही विजयी है; क्योंकि नाम लेनेबालेका स्वये भगवान्‌ आदर 
करते हैं ओर उसे महत्त्व देंते हैं में तो हूँ भगतनकों दास, 
भगत मेरे मुकुट मणि” दुनियामें आप किसीके अधीन बनों 
तो वह आपको अपना गुलाम बना लेगा और आप बड़ा बन 
जायगा। पर आप भगवानके दास बन जाओ तो भगवान्‌ 
आपको अपनेसे बड़ा मंनेंगे--ऐसी क्षमता भगवाममें ही है 
और 'किसीमें नहों है। भगवानका नाम भगवानसे भी बड़ा 
बना देता है। भगवन्नाम भगवानसे भी बड़ा है । पाण्डव्गीतामें 
आया है--भगवान्‌ शरण होनेपर मुक्ति देते हैं, पर 
भगवानका नाम ऐसा है, जो उच्चारणमात्रसे मुक्ति दे देता है। 
इसलिये भगवानका नाम बड़ा हुआ। इसका आश्रय 
लेनेवाला भी बड़ा हो जाता है, जैसे छत्रका आश्रय लेनेवाला 
छत्रपति हो जाता है। 
आजकल लोग धनसे धनपति, लूखपति, करोड़पति 
कहलाते हँ---यह वहम ही हैं । यदि छाख रुपये चले जायें तो 


"कं अप समर पुल है 


का 


मुदिकल हो जाय। अचानक घाटा लग जाय तो हार्टफेल हो 
जाय | वह घनपति कैसे हुआ ? वह तो धनदास ही हुआ, धन 
उसका माल्कि हुआ। धन महाराज चले गये, अब बेचारा 
दास केसे बचे ? वास्तवमें वह धनपति नहीं हैं। बह यदि मर 
जाय तो कोड़ी एक भी साथ नहीं चले। साथमें चलनेवाला 
धन जिसके पास होता है, वह कभी भी छोटा नहीं होता । ऐसा 
'राम' नामरूपी धन जिसके पास है, वही असली धनपति है। 
संसारमें किसी वर्ण, आश्रम, विद्या, योग्यता, धन, 
बुद्धि, राज्य, पद, मान, आदर, सत्कार आदिमें कोई छोटा भी 
हो सकता है; परेतु वह यदि भगवान्‌का भजन करता है तो 
छोटा नहीं है; क्योंकि उसके मनमें संसारकी गुलामी नहीं रहती 
है। ऐसी जो सबसे बड़ी चीज है, वह सबको मुफ्तमें 
सुगमतासे मिल सकती है-- 
जाट भजो गूजर भजो, भावे भजो अहीर। 
तुलसी रघुबर नाममें, सब काहू का सीर ॥ 
भगवान्‌के नामपर सबका हक लगता है | हजारों आदमी 
भगवानके नामका जप करें तो एकको हजारवाँ हिस्सा 
भगवानका मिलेगा---यह बात नहीं है। सब-के-सब पूरे 
हकदार हैं। चाहे लाखों, करोड़ों, अरबों आदमी भजन 
करनेवाले हों, एक-एक आदमीको पूरा माहात्म्य मिलेगा। ऐसे 
नहीं कि एक-एकको हिस्सेवार माहात्य मिलेगा | सब-के-सब 
पूर्ण हो सकते हैं; क्योंकि भगवान्‌क़ा नाम, उनकी महिमा, 
तत्त्त, प्रभाव, रहस्य, लीला आदि सब पूर्ण-ही-पूर्ण हैं। 
सज्जनो ! ऐसे भगवानके नामकों छोड़कर धनके पीछे 
आपलोग पड़े हैं। भोगोंके, मान-बड़ाईके और आरामके पीछे 
पड़े हैं। न ये चीजें रहनेवाली हैं, ब आराम और भोग 
रहनेवाले हैं, न मान-बड़ाई रहनेवाली है, न वैभव रहनेवाला 
हैं। ये सब जानेवाले हैं और आप रहनेवाले हो। फ़िर भी 
जानेवालेके गुलाम बन गये। बड़े दुःखकी बात है, पर करें 
क्या ? भीतरमें यह बात जैंची हुई हैं कि इनसे ही हमारी इज्जत 
हैं। इनसे आपकी खुदकी बेइज्जती है, पर इधर दृष्टि ही नहीं 
जाती। मनुष्य यह खयाल ही नहीं क़रता कि इसमें इज्जत 
किसकी है ! सब लोग 'वाह-वाह' करें--इसमें आप अपनी 
इज्जत मानते हैं और कोई आदर नहीं करे, उसमें आप अपनी 
बेइजती मानते हैं, यह अपनी खुदकी इज्जत नहीं हैं। आप 
पराधीन होनेको इज्जत मानते हो । 
नाम और नामीकी महिमा 
समुझत सरिस नाम अरु नामी। प्रीति परसपर प्रभु अनुगामी ॥ 
(मानस, बाॉल्काण्ड, दोहा २१।१) 
समझनेमें नाम और नामी--दोनों एक-से हैं; परंतु दोनोंमें 


* मानसमें नाम-वन्दना * 


परस्पर स्वामी और सेवकके समान प्रीति है अर्थात्‌ नाम 


सेवक चलता है, उसी प्रकार नामके पीछे नामी चलता है। 
भगवान्‌ अपने नामका अनुगमन करते हैं अर्थात्‌ नाम लेते 
ही वहाँ जाते हैं। 

नाम और नामी--दो चीज हैं। दीखनेमें दोनों बराबर 
दीखते हैं। जैसे मनुष्योंमें उनके नाम और खुद नामीमें परस्पर 
प्रीति रहती है, ऐसे 'राम'--यह हुआ नाम और भगवान्‌ 
रघुनाथजी महाराज हो गये नामी । नाम लेनेसे श्रीरघुनाथजी 
महाराजका बोध होता है। दोनोंमें भेद न होनेपर भी एक फर्क 
है। वह क्‍या है? “प्रभु अनुगामी---नाम महाराजके 
पीछे-पीछे राम महाराज चलते हैं। दोनों एक होनेपर भी 
भगवान्‌का नाम भगवानूसे आगे चलता है। रघुनाथजी 
महाराज अपने नामके पीछे चलते हैं। यह कैसे ? भगवान्‌का 
नाम लेनेसे वहाँ भगवान्‌ आ जाते हैं, और भगवान्‌को आना 
ही पड़ता है, पर जहाँ भगवान्‌ जाये, वहाँ उनका नाम आ 
जाय--यह कोई नियम नहीं है। नामके बिना भगवान्‌को जान 
नहीं सकते। इसलिये नाम आँख मीचकर लेते जाओ | वहाँ 
रघुनाथजी महाराज आ जायेंगे। प्रेमसे पुकारकी जाय तो 
भगवान्‌ उसके आचरणोंकी ओर देखते ही नहीं और बिना 
बुलाये ही आ जाते हैं। 

सुतीक्ष्ण मुनिको भगवान्‌ स्वयं जाकर जगाते हैं। नामके 
प्रेमीके पीछे रघुनाथजी महाराज चलते हैं। 'अनुद्रजाम्यहं 
नित्य॑ पूययेत्यड्प्रिरेणुभि:: जिनके हृदयमें भोगोंकी, 
पदार्थोंकी लोकिक कोई भी इच्छा नहीं, मेरी मुक्ति हो जाय, 
में बंधनसे छूट जाऊँ, ऐसी भी मनमें इच्छा नहीं रहे--ऐसे 
निष्किश्षन भक्त भगवानके भजनमें रात-दिन लगे रहते हैं। 
उनके पीछे-पीछे भगवान्‌ घूमते हैं--भगवान्‌ कहते हैं 
उनके पीछे-पीछे में डोलता हूँ, जिससे मैं पवित्र हो जाऊँ। 
भगवान्‌ भी अपवित्र होते हैं क्या ? “पवित्राणां पवित्र 
यो मड़लानां च मड्गलम'--भगवान्‌ पवित्रोंके पवित्र हैं। 
वे भी नामसे पवित्र हो जाये | नामसे दुनिया पवित्र होती है। 
करोड़ों ब्रह्माण्ड भगवानके एक-एक रोममें रहते हैं, जहाँ 
भगवानके भक्तकी चरणरज पड़ जाय तो ब्रह्माण्ड पवित्र हो 
जाय। जो कोई पवित्र होता हैं, उसके रूपमें भगवान्‌ ही 
पवित्र होते हैं। 

वासुदेव: सर्वमिति स महात्मा सुदुर्लभः ॥' 
(गीता ७। १९) 


भगवानमें और भगवानके प्यारे भक्तमें भेद नहीं होता । 

| वे प्रभुके हो गये, इसलिये भक्त प्रभुमय हो जाते हैं। 
और नामीमें पूर्ण एकता होनेपर भी जैसे स्वामीके पीछे 


यः सेवते मामगुणं गुणात्परं 
हृदा कदा वा यदि वा गुणात्मकम्‌ | 
सो5हं स्वपादाख्वितरेणुभि: स्पृशन्‌ 
पुनाति लोकत्रितयं यथा रविः ॥ 


(अध्यात्म, उत्तरकाण्ड ५। ६१) 

अध्यात्म-रामायणके उत्तरकाण्डमें पाँचवाँ सर्ग है, जिसमें 
रामगीता आती है। रामजीने लक्ष्मणजीकों वहाँ उपदेश दिया 
है। वहाँ वे कहते हैं--शुद्ध सचचिदानन्द निर्गुण परमात्माका 
कोई ध्यान करे चाहे सगुणका, वह मेरा ही स्वरूप है। वह 
जहाँ जाता है, वहाँ उसके चरणोंके स्पर्शकी रजसे त्रिलोकी 
पवित्र हो जाती है। जहाँ वह जाता है, वहाँ प्रकाश कर देता 
है। जैसे, सूर्यभगवान्‌ जिस देशमें जाते हैं, वहाँ प्रकाश कर 


देते हैं। वे प्रकाश करते हैं बाहरका, जब कि संत-महात्मा 


उनके हृदयमें प्रकाश कर देते हैं; क्योंकि संत-महात्माओंके 
हृदयमें ठाकुरजी विराजमान रहते हैं, और जो हरदम 
भगवानका ही भजन, ध्यान, चिन्तन करते रहते हैं, वे वन्दनीय 
होते हैं। उनके यही व्यापार है, यही काम-धन्धा है ओर न 
कोई उनके काम है, न धन्धा है, न देना है, न लेना है। 
रात-दिन भगवानमें मस्त रहते हैं। ऐसे वे प्रभुके प्यारे भक्त 
होते हैं, जो दूसरोंको भी पवित्र कर देते हैं। 
ऐसे उन भगवान्‌का नाम 'राम' है और वे स्वयं नामी 
कहलाते हैं। दशरथके घर अवतार लेनेवाले भगवान्‌का नाम 
भी 'राम' है और 'रमन्ते योगिनो3नन्ते सत्यानन्दे चिदात्मनीति 
रामपदेनासो परब्रह्माभिधीयते'--जो निर्गुण-निराकार रूपसे 
सब जगह रम रहा है, उस परमात्माका नाम भी 'राम' है। 
'राम' नाम सगुण और निर्गुण दोनोंका है। यह वर्णन आगे 
आयेगा। यहाँ तो सामान्य रीतिसे नाम ओर नामीकी बात 
गोस्वामीजी महाराज कहते हैं। भगवानके नाममें रात-दिन लग 
जाय तो रघुनाथजी महाराजको आना पड़ता है। जैसे, बच्चा 
अपनी माँको पुकारे तो उसकी माँ बैठी नहीं रह सकती। 
उसको भागकर बच्चेकों गोदमें लेना पड़ता है। 
भार्य कुभायँ अनख आलझसहूँ। नाम जपत मंगल दिसि दसहूँ॥ 
(मानस, बालकाण्ड, दोहा २८। १) 
सादर सुमिरन जे नर करहीं। भव बारिधि गोपद इच तरहीं॥ 
(मानस, बालकाण्ड, दोहा ११९।४) 
किसी तरहसे नाम लिया जाय, वह फायदा करेगा ही। 
पर जो आदस्के सहित नाम लेता है; गहरी रीतिसे, भीतरके 
भावसे, प्रेमसे नाम लेता हैं उसका भगवानपर विशेष असर 

पड़ता है। जैसे, गीली मिट्टीमें गौंका पर रखा हुआ हो और 

उसमें जल भरा हो तो उसको पार करनेमें क्या जोर आता 

है ? इधर-से-उधर पैर रखा और पार हुए। भगवन्नामका 

आदरसहित जप करनेवाला गो-पदकी तरह संसार-समुद्रको 

तर जाता है। 

नाम रूप दुई ईस उपाधी। अकथ अनादि सुसामुझ्ि साथी ॥ 
(मानस, बालकाण्ड, दोहा २१।२) 

“नाम और रूप--दोनों ईश्वरकी उपाधि हैं; भगवानके 
नाम और रूप--दोनों अनिर्वचनीय हैं, अनादि हैं। सुन्दर 
(शुद्ध भक्तियुक्त) बुद्धिसे ही इनका दिव्य अविनाशी स्वरूप 
जाननेमें आता है।' भगवान्‌का स्वरूप और भगवान्‌का 
नाम--ये दोनों उनकी उपाधियाँ हैं । नामका चिन्तन करो चाहे 
स्वरूप-चिन्तन करो, दोनों ही भगवान्‌को खींचनेवाले हैं। 
योगदर्शनमें भी आया है--'क्लेशकर्मविषाकाशयैरपरामृष्ठ: 
पुरुषविशेष ईश्वर: '--ऐसे ईश्वरके लक्षण बताये। “तस्य 
वाचक: प्रणब: और 'तजपस्तदर्थभावनम' --उसके 
नामका जप करना और उसके स्वरूपका स्मरण-चिन्तन 
करना | भगवानके नामका जप करनेवालेको स्वाभाविक ही 
भगवान्‌ प्यारे लगते हैं। क्यों प्यारे लगते हैं 2? प्रभु हमे हैं 
इसलिये प्यारे लगते हैं। उनके नामका जप और उनके 
स्वरूपका स्मरण करना चाहिये । 

'अकथ अनादि सुसामुझि साधी'--भगवान्‌ और 
भगवान्‌के नामकी महिमा कोई कह नहीं सकता। ये दोनों 
अनिर्वचनीय हैं, इस कारण कोई इनका कथन नहीं कर 
सकता। रामु न सकहिं नाम गुन ग्राई/--रामजी खुद भी 
अपने नामकी महिमा नहीं गा सकते, फिर दूसरा क्या कह 
सकता है ? नामकी महिमा कबसे चली, कबसे आरम्भ हुई ? 
तो कहते हैं भगवानका नाम और नामकी महिमा सदासे है। 
जैसे भगवान्‌ अनादि हैं, ऐसे उनके नामकी महिमा भी अनादि 
है। श्रेष्ठ बुद्धेसि अच्छी तरह समझकर उनकी सिद्धि की जाती 
है। भगवानको और उनके नामको गहरा उतरकर समझना 
चाहिये। गहरा उतरना कया है? जैसे, भोजन कैसा है? 
उसका भोजन करनेसे पता लगता है। ऐसे ही नाम-जपमें 
गहरा उतरकर ठीक तरहसे लग जायें, तब इसका पता लगता 
है कि इसमें कितना रस भरा हुआ है! श्रेष्ठ-बुद्धिके बिना 
इसमें प्रवेश सम्भव नहीं है। 

मलिन बुद्धिबवालेका भगवानमें प्रेम नहीं होता। उसे 
भगवानके नाममें रस नहीं आता। जब नाममें रुचि न हो, 
अच्छा न लगे तो समझना चाहिये कि भीतरमें कोई गड़बड़ी 


+ साथ्वन-सुधा-सिन्धु * 


है। जैसे, जिस व्यक्तिको पित्तका बुखार हो, उसे मिश्री कड़बी 
लगती है तो क्या उपाय करें ? उसको मिश्री-ही-मिश्री 
खिलाओ | खाते-खाते जब पित्त शान्त हो जायगा फिर मिश्री 
मीठी लगने लग जायगी। ऐसे ही भगवान्‌का नाम मीठा न 
लगे तो भी लिये जाओ | नाम-रूपी मिश्रीमें ऐसी शक्ति है कि 
मिठास पैदा हो जायगा। जहाँ पित्त ज्ञान्त हुआ कि मिठास 
आया। भगवान्‌का नाम किसी तरह लिये ही जाओ। फिर 
देखो, कितना विलक्षण आनन्द आता हैं। 

देखो भाई ! यह समय पूरा हो जायगा ऐसे ही। अगर 
भजन करना हो तो जल्दी कर लो | उमरका समय पूरा होनेके 
बाद फिर कोई ब्रश नहीं चलेगा। जबतक यह श्रासरूपी 
धोंकनी चलती है, तभीतक ही भजन करके लाभ ले लो। ये 
श्वास पूरे हो जायेंगे फिर हाथमें कुछ भी नहीं रहेगा। 

नाम ओर रूपकी तुलना 

पिछली दो चोपाइयोंमें नाम ओर नामीकी महिमा बतायी 
गयी और दोनोंकों ही श्रेष्ठ अकथनीय और अनादि बताया। 
दोनोंमें गहरे उतरनेसे ही पता लगता है। अच्छी समझ होनेसे 
दोनोंमें हमारी प्रीति हो सकती हैं। अब आगे गोस्वामीजी 
महाराज कह रहे हैं-- 
को बड़ छोट कहत अपराधू। सुनि गुन भेदु समुझिहहिं साधू ॥ 

(मानस, बालकाण्ड, दोहा २१।३) 

इन नाम ओर रूपमें कोन बड़ा है, कोन छोटा है, यह 
कहना अपराध है। इनके गुणोंका तारतम्य सुनकर साधु पुरुष 
खुद ही समझ जायेंगे कि वास्तवमें बड़ा कोन है । इसलिये हम 
इन दोनोंके गुण-भेद बता देंगे, पर छोटा-बड़ा नहीं कहेंगे ! 
गोस्वरामीजी महाराज यहाँ ऐसी बात कहते हैं; परंतु आगे उनसे 
कहे बिना रहा नहीं गया । 

निर्गुण-स्वरूपका वर्णन करते समय उपक्रममें 'मोरें मत 
बड़ नामु दुहू तें! मेरी सम्मतिमें नाम इन दोनोंसे बड़ा 
है--ऐसा कहते हैं और निर्गुणकी बातका उपसंहार करते हुए 
निर्गुणस्वरूपके लिये अलगसे कहते हैं कि “निरगुन तें एहि 
भाँति बड़ नाम ग्रभाउ अपार” अर्थात्‌ अभी ऊपर प्रकरणमें 
जिसका वर्णन किया, उस निर्गुणसे नामका प्रभाव बड़ा है। 
फिर सगुणका बर्णन करते हुए उपक्रममें 'कहउँ नामु बड़ राम 
तें' अब अपने विचारके अनुसार कहता हूँ कि सगुण भगवान्‌ 
रामसे भी नाम बड़ा है। इसे सिद्ध करनेके लिये पूरी 
रामायणमें रामजीने क्या-क्या किया और नाम महाराजने 
क्या-क्या किया, ऐसे वर्णन करके उपसंहारमें फिर निर्गण और 
सगुण दोनोंसे नामको बड़ा बताते हैं। ब्रह्म राम तें नामु 


- बड़ बर दायक बर दानि' इस प्रकार नाम निर्गुण ब्रह्म ओर 
सगुण राम, दोनोंसे बड़ा है। ऐसे पहले उपक्रममें दोनोंसे 
नामको बड़ा बताया और फिर उपसंहारमें भी दोनोंसे नामको 
बड़ा बताया | बीचमें भी निर्ुणका उपसंहार करते हुए निर्गुणसे 
बड़ा कहा ओर सगुणका उपक्रम करते हुए सगुणसे बड़ा 
कहा। ऐसे बीचमें अलग-अलग एक-एकसे नामको बड़ा 
बताया । इस प्रकार पूरे प्रकरणमें यही बात चार बार कह दी 
कि नाम इन दोनोंसे बड़ा है। 

यहाँ जो कहा कि 'को बड़ छोट कहत अपराधू” इसका 
अर्थ यह हुआ कि 'छोट कहत अपराधू” किसीको किसीसे 
छोटा बतानेमें अपराध लगता है, पर बड़ा कहनेमें अपराध 
नहीं लगता है। इसलिये गोस्वामीजी महाराजने नामको चार 
बार बड़ा कहा, पर किसीको छोटा कभी नहीं कहा है। अब 
आगे गोस्वामीजी कहते हैं-- 
देखिअहि रूप नाम आधीना | रूप ग्यान नहिं नाम बिहीना ॥। 
(मानस, बालकाण्ड, दोहा २१ ।४) 
भगवान्‌ अपने नामके अधीन हैं, नामके बिना भगवानके 
स्वरूपका ज्ञान नहीं हो सकता। भगवान्‌ जब वनमें गये तो 
लोगोंने पूछा कि ये कौन हैं ? कहाँसे आये हैं ? ऐसे पूछनेपर 
परिचय देते हैं कि ये रामजी हैं ओर साथमें ये लक्ष्मणजी हैं । 
ऐसे उनका नाम बतानेसे ही उनकी पहचान होती है। इसलिये 
भगवानसे भी भगवान्‌का नाम बड़ा है। 
राम! राम!। राम!!! 


अवचन+-- ६ 


रूप बिसेष नाम बिनु जानें। करतलछ गत न परहि पहिचानें ॥ 
सुपिरिअ नाम रूप बिनु देखें। आवबत हंदये सनेह बिसेपें |॥॥ 
(मानस, बाल्काण्ड, दोहा २१। ५-६) 
गोस्वामीजी महाराज आगे कहते हैं कि कोई भी वस्तु 
हथेलीपर रखी होनेपर भी पहचाननेमें नहीं आती, जबतक 
उसका नाम न जान लिया जाय और रूपके बिना देखे ही 
नामका स्मरण किया जाय तो उस रूपके प्रति हृदयमें विशेष 
प्रेम आ जाता है। 
बिना नामके जाने अनजान वस्तुको हाथमें ले भी लें तो 
उसका पता नहीं लगता। नामके जाने बिना वस्तुकी पहचान 
नहीं होती। ऐसे इन दोनोंमें (रूप और नाममें) अन्वय- 
व्यतिरिकसे पता लगेगा कि बड़ा-छोटा कोन है। 'सुमिरिआ 
नाम रूप बिनु देखें! रूप देखे बिना ही केवल नामका स्मरण 
किया जाय तो भी हृदयमें भगवान्‌ आ जायेंगे। इस प्रकार 


* मानसमें नाम-वन्दना + 

नाम लेनेसे रूप महाराज तो पधार ही जायेंगे, पर नाम महाराज 
बिना रूप महाराजके सामने रहते हुए भी उनकी पहचान नहीं 
होगी। आबत हृदयँ सनेह कबिसेषें' विशेष स्लेहके साथ 
नामका स्मरण करनेसे हृदयमें भगवान्‌ आ जाते हैं। 
हरि. व्यापक सर्वत्र समाना। प्रेम तें प्रगट होहिं में जाना ॥ 
(मानस, बालकाण्ड, दोहा १८५। ५) 
जैसे पत्थर रगड़नेसे अग्नि प्रकट हो जाती है, ऐसे हीं 
हृदयके भावसे, स्लेहसे नाम लिया जाय तो भगवान्‌ हृदयमें ही 
नहीं, बाहर-भीतर सब जगह प्रकट हो जाते हैं | तुलसीदासजी 
महाराज आगे बताते हैं--- 
राम नाम मनिदीप धरु जीह देहरीं द्वार। 
तुलसी भीतर बाहेरहुँ जाँ चाहसि उजिआर ॥ 
(मानस, बालकाण्ड, दोहा २१) 
'राम' नाम म्णिदीप है। एक दीपक होता है और एक 
मणिदीप होता हैं। तेलका दीया दीपक कहलाता है। मणि 
स्वतः प्रकाश करनेवाली होती है। जो मणिदीप होता है, वह 
कभी बुझता नहीं। 'राम' नाम क्‍या है ? तो कहते हैं, यह 
मणिदीप है। इसे कहाँ रखें 2 जीभके ऊपर | वहाँ क्यों ? तो 
कहते हैं, जैसे दीपकको मकानके दरवाजेके बाहर रख दें, तो 
भीतर अँधेरा रह जाय ओर भीतर रख दें तो बाहर अंधेरा रह 
जाय। तो क्या किया जाय ? दरवाजेकी देहलीपर रख दो। 
वहाँपर रखनेसे दोनों जगह प्रकाश हो जाता है | परमात्म-बोध 


| हो जाता है और बाहर भगबानके दर्शन हो जाते हैं। हवासे 


यह मणिद्रीप नहीं बुझता। हवा कितनी ही जोरसे चछे ! 
शरीरकी देहली क्या है ? जीभ है। एक कविने कहा है--- 

'भारति जुक्त भली विधि भासत देहके गेहके द्वार धली 
हूँ” इस जीभको कहा “तैरेंमें सरस्वती निवास करती है।' 
दिहके गेहके द्वार धली तूँ।' 

'पै जयदीस जपे बिनु सालग नाहक नागनसी निकली 
हूँ” जेसे बिलमें कोई नागिन हो--सर्पिणीकी ज्यों मुखमें बैठी 
है, पर 'ना उथली हारे नामको लेन न क्‍यों रसना बिजली 
ते जली हूँ” भगवान्‌का नाम लेनेके लिये उथली नहीं तो तू 
बिजलीसे क्‍यों नहीं जल गयी ? 

“रामगुणावली गाये बिना गुणहीन गँवारन क्‍यों न 
गल्ली हूँ” हे गँवारन जीभ ! यदि तूने राम गुण नहीं गाया, तो 
तूँ गली क्यों नहीं ? अब नामको साक्षी बनाते हुए कहते हैं-- 
नाम रूप गति अकथ कहानी। समुझत सुखद न परति बखानी ॥ 
अगुन सगुन बिच नाम सुसाखी | उभय प्रबोधक चतुर दुभाषी ॥ 

(मानस, बालकाण्ड, दोहा २१। ७-८) 

+ साधन-सुधा-सिन्धु * 


नाम और रूपकी गतिकी कहानी अकथनीय है। वह 
समझनेमें सुखदायक है; परंतु उसका वर्णन नहीं किया जा 
सकता। निर्गुण और सगुणके बीचमें राम' नाम सुन्दर साक्षी 
है और यह दोनोंका यथार्थ ज्ञान करानेवाला चतुर दुभाषिया 
है। यह नाम महाराज सगुण ओर निर्गुण दोनोंसे श्रेष्ठ चतुर 
दुभाषिया है। 
नाममें पाप-नाशकी शक्ति 
जब ही नाम हृदय धरयों भयो पाप को नास | 
मानो चिनगी आग की पड़ी पुराने घास॥ 
नये घासमें इतनी जल्दी आग नहीं लगती, पुराना घास 
बहुत जल्दी आगको पकड़ता है। अनेक जन्मेंके, युग- 
युगान्तरके जितने पुराने पाप पड़े हुए हैं, वे सब तो हैं पुराना 
घास | उसपर राम' नाम रूपी देदीप्यमान अग्नि रख दी जाय 
तो बेचारे सब पाप नष्ट हो जाते हैं। नामको अगर हृदयमें 
धारण कर लिया जाय तो अज्ञान सदाके लिये नष्ट हो जाता 
है। मानो सब जगह प्रकाश हो जाता है। 
सन्‍्तोंकी वाणीमें पढ़ा है कि पापका नाश करनेके लिये 
नाम महाराजका प्रयोग नहीं करना चाहिये। नाम महाराजसे 
पापोंके नाशकी कामना नहीं करनी चाहिये; क्योंकि सूर्य 
भगवान्‌ आ जाये तो उनसे प्रार्थना नहीं करते कि महाराज ! 
आप हमारे यहाँ अन्धकारका नाश कर दो, अन्धकारकों हटा 
दो, प्रकाश कर दो, उनसे ऐसे क्या कहना ! सूर्योदयकी तैयारी 
होते ही अन्धकार बेचारा आप-से-आप भाग जाता है| उदय 
होनेसे पहले ही वह भाग जाता है। ऐसे नाम महाराजके 
आनेकी तेयारी हो जाय हृदयमें, तो पाप भाग जाते हैं | 
'सद्यो हद्यवरुध्यतेउत्र कृतिभि: शुश्रूषुभिस्तत्क्षणात' 
जहाँ भगवान्‌की कथा सुननेका मन किया, नाम जप करें 
भजन करें, ऐसी इच्छा हुई कि भगवान्‌ उसके हृदयमें आकर 
विराजमान हो जाते हैं। 'राम' नाम महाराजकी तरफका विचार 
हो गया तो उसके आभासमात्रसे पाप नष्ट हो जाते हैं । पापोंमें 
ताकत नहीं हैं ठहरनेकी । 
पाप वास्तवमें क्‍या है ? शाखत्रनिषिद्ध आचरण । जिनका 
शास्रोंने निषिध किया कि 'ऐसा मत करो' उसका करना ही पाप 
है। पाप कोई बलवान्‌ वस्तु नहीं है, यह तो निकृष्ट है । जो 
निकृष्ट होता है, वह बलवान्‌ भी हो तो उसमें ताकत नहीं 
होती । जैसे, बड़े-बड़े बलवान्‌ चोर मकानपर चढ़ जाते हैं, 
भीतर आना चाहते हैं, पर घरमें उसी समय एक बालक रोने 
लगे, तो वे भाग जाते हैं; क्योंकि उनका हृदय कच्चा होता है । 
पापी-अन्यायी होनेसे उनमें ताकत नहीं होती | वे भाग जाते हैं 
बच्चेके रोनेकी आवाजमात्रसे। बेचारे पापमें शक्ति नहीं है । 


मनुष्यने ही इसको आदर देकर पकड़ रखा है। पाप तो बेचारे 
भागते हैं। जहाँ सत्संग हो जाय, वहाँ पाप कैसे टिक सकता 
है ! पर मनुष्य उसको पकड़-पकड़कर रखता है। 

पाषोंको मनुष्य क्यों रखता है ? इनका आदर क्यों करता 
है ? क्या पाप सुखदायी हैं ? एक तो इसके भावना यह है कि 
पाप नष्ट नहीं होंगे। हमारे पाप ऐसे जल्दी नष्ट नहीं होंगे। 
आप जब संकल्प रखोगे कि ये नष्ट नहीं होंगे तो वे कैसे नष्ट 
होंगे ? अर्जुनने पूछा कि मनुष्य न चाहता हुआ पाप क्यों 
करता हैँ ? तो भगवानने उत्तर दिया 'काम एष क्रोध एष' 
काम हीं क्रोध है ओर पाप होनेमें कारण कामना है। इनको 
पकड़कर रखेंगे तो पाप रहेंगे ही; क्योंकि पापके बापको पकड़ 
लिया आपने | अब बेटा पैदा होगा ही । पाप किससे होते हैं ? 
पाप सब होते हैं कामनासे, भोग-भोगनेकी और पदार्थोके 
संग्रहकी इच्छासे | यह इच्छा है पापका बाप। 

पापका बाप 

एक प्रसिद्ध कहानी है--एक पण्डितजी काशीसे पढ़कर 
आये। ब्याह हुआ, स्त्री आयी। कई दिन हो गये | एक दिन 
स््रीने प्रश्न पूछा कि 'पण्डितजी महाराज ! यह तो बताओ कि 
पापका बाप कोन है ?' पण्डितजी पोथी देखते रहे, पर पता 
नहीं लगा, उत्तर नहीं दे सके । अब बड़ी चर्म आयी कि स्त्री 
पूछती है पापका बाप कौन है ? हमने इतनी पढ़ाई की, पर 
पता नहीं लगा । बे वापस काशी जाने लगे। मार्गमें ही एक 
वेश्या रहती थी। उसने सुन रखा था कि पण्डितजी काशी 
पढ़कर आये हैं। उसने पूछा --'कहाँ जा रहे हैं महाराज ?' तो 
बोले--'मैं काशी जा रहा हूँ।' काशी क्यों जा रहे हैं ? आप 
तो पढ़कर आये हैं 2? तो बोले--' क्या करूँ ? मेरे घरमें खरीने 
यह प्रश्न पूछ लिया कि पापका बाप कौन है ? मेरेको उत्तर 
देना आया नहीं। अब पढ़ाई करके देखूँगा कि पापका बाप 
कौन है ?' वह वेश्या बोली--'आप बहाँ क्‍यों जाते हो ? 
यह तो मैं यहीं बता सकती हूँ आपको ।' 

बहुत अच्छी बात। इतनी दूर जाना ही नहीं पड़ेगा। 
“आप घरपर पधारों। आपको पापका बाप में बताऊँगी।' 
अमावस्याके एक दिन पहले पण्डितजी महाराजको अपने घर 
बुलाया। सौ रुपया सामने भेंट दे दिये ओर कहा कि 
"महाराज ! आप मेरे यहाँ कल भोजन करो ।' पण्डितजीने कह 
दिया--' क्या हर्ज है, कर लेंगे !' पष्डितजीके लिये रसोई 
बनानेका सब सामान तैयार कर दिया। अब पण्डितजी 
महाराज पधार गये और रसोई बनाने लगे तो वह बोली--- 
'देखो, पक्की रसोई तो आप पाते ही हो, कच्ची रसोई हरेकके 
हाथकी नहीं पाते। पक्की रसोई में बना दूँ, आप पा लेना' | 


* मानसमें नाम-वन्दना * 


ऐसा कहकर सो रुपये पासमें और रख दिये | उन्होंने देखा कि 
पक्की रसोई हम दूसरोंके हाथकी लेते ही हैं, कोई हर्ज नहीं, 
ऐसा करके स्वीकार कर लिया। 

अब रसोई बनाकर पण्डितजीको परोस दिया। सौ रुपये 
और पण्डितजी महाराजके आगे रख दिये ओर नमस्कार करके 
बोली--'महाराज ! जब मेरे हाथसे बनी रसोई आप पा रहें 
हैं तो में अपने हाथसे ग्रास दे दूँ। हाथ तो वे ही हैं, जिनसे 
रसोई बनायी है, ऐसी कृपा करो ।' पण्डितजी तैयार हो गये 
उसकी बातपर । उसने ग्रासको मुँहके सामने किया और उन्होंने 
ज्यों ही ग्रास लेनेके लिये मुंह खोला कि उठाकर मारी थप्पड़ 
जोरसे, और वह बोली--'अभीतक आपको ज्ञान नहीं 
हुआ ? खबरदार ! जो मेरे घरका अन्न खाया तो ! आप जैसे 
पण्डितका मैं धर्म-भ्रष्ट करना नहीं चाहती । यह तो मैंने पापका 
बाप कौन है, इसका ज्ञान कराया हैं ।' रुपये ज्यों-ज्यों आगे 
रखते गये पण्डितजी ढीले होते गये | 

इससे सिद्ध क्या हुआ ? पापका बाप कोन हुआ ? 
रुपयोका लोभ ! "'त्रिविध नरकस्येदं द्वारं नाशनमात्मन:' 
(गीता १६।२१) | काम, क्रोध और लोभ--ये नरकके 
खास दरवाजे हैं। 
पर उपदेस कुसल बहुतेरे। जे आचरहिं ते नर न घनेरे॥ 

(मानस, लंकाकाण्ड, दोहा ७८। २) 

दूसरोंको उपदेश देनेमें तो लोग कुशल होते हैं, परंतु 
उपदेशके अनुसार ही खुद आचरण करनेवाले बहुत ही कम 
लोग होते हैं। 

मनुष्य खयाल नहीं करता कि क्या करना चाहिये और 
क्या नहीं करना चाहिये। औरोंको समझाते हुए पण्डित बन 
जाते हैं। अपना काम जब सामने आता है, तब पण्डिताई भूल 
जाते हैं, वह याद नहीं रहती। 

परोपदेशवेलायां शिष्टा: सर्वे भवन्ति हिं। 
विस्मरन्तीह शिष्टत्य॑ स्वकार्ये समुपस्थिते ॥ 

दूसरोंकों उपदेश देते समय जो पण्डिताई होती है, वही 
अगर अपने काम पड़े, उस समय आ जाय तो आदमी निहाल 
हो जाय | जाननेकी कमी नहीं है, काममें ल्ानेकी कमी है । हमें 
एक सज्जनने बड़ी शिक्षाकी बात कही कि आप व्याख्यान देते 
हुए साथ-साथ खुद भी सुना करो | इसका अर्थ यह हुआ कि 
मैं जो बातें कह रहा हूँ तो मेरे आचरणमें कहाँ कमी आती है ? 
कहाँ-कहाँ गलती होती हैं ? जो आदमी अपना कल्याण चाहे 
तो वह दूसरोंको सुननेके लिये व्याख्यान न दे। अपने सुननेके 
लिये व्याख्यान दे। लोग सुननेके लिये सामने आते हैं, उस 
समय कई बातें पैदा होती हैं। अकेले नेठे इतनी पैदा नहीं 

अनकम०णयणन---त 


होतीं। इसलिये उन बातोंकों स्वयं भी सुनें। केवल ओरोंकी 

तरफ ज्ञानका प्रवाह होता है, यह गलती होती है। ः 
पण्डिताई पाले पड़ी ओ पूरबलो पाप। 
ओराँ ने परमोदर्ता खाली रह गया आप ॥ 
पण्डित केरी पोथियाँ ज्यूँ तीतरकों ज्ञान । 

- ओराँ सगुन बतावहि आपा फंद न जान ॥ 
करनी बिन कथनी कथे अज्ञानी दिन रात। 
कूकर ज्यूँ भुसता फिरे सुनी सुनाई बात ॥ 

हमें एकने बताया--- 'कूकर ज्यूँ भुकता फिरे'--इसका 
अर्थ यह हुआ 'कि एक कुत्ता यहाँ किसीको देखकर भुसेगा 
तो दूसरे मोहल्लेके कुत्ते भी देखा-देखी भुसने लग जायेंगे । 
एक-एकको सुनकर सब कुत्ते भुसने लग जायेंगे। अब 
उनको पूछा जाय कि किसको भुसते हो ? यह तो पता नहीं। 
दूसरा भुसता है न, इसलिये बिना देखे ही भुसना शुरू कर 
दिया। ऐसे ही दूसरा कहता है तो अपने भी कहना शुरू कर 
दिया। अरे, वह क्यों कहता है? क्या शिक्षा देता है? 
उसका क्या विचार है ? सुनी-सुनायी बात कहना शुरू कर 
देनेसे बोध नहीं होता। इसलिये मनुष्यको अपनी जानकारी 
अपने आचरणमें लानी चाहिये । 

भजनमें दिखावा 

भगवानका नाम प्रेमपूर्वक लेता रहे, नेत्रोंसे जल झरता 
रहे, हृदयमें स्त्रेह उमड़ता रहे, रोमाछ् होता रहे तो देखो, उनमें 
कितनी विलक्षणता आ जाती है, पर वही दूसरोंको दिखानेके 
लिये, दूसरोंको सुनानेके लिये करेंगे तो उसका मूल्य घट 
जायगा। यह चीज ओरोंको दिखानेकी नहीं है। घन तिजोरीमें 
रखनेका होता है। किसीने एक सेठसे पूछा-- तुम घरमें रहते 
हो या दुकानमें ? कहाँ सोते हो ?' तो सेठने कहा--'हम 
हाटमें सोबें, बाटमें सोवें, घरमें सोवें, सोवें ओर न भी सोवें ।' 

अगर हम कहें कि दूकानमें सोते हैं तो घरमें चोरी कर 
लेगा ! घरमें सोनेकी कहें तो दूकानमें चोरी कर लेगा। अर्थ 
यह हुआ कि तुम चोरी करने मत आना। लौकिक धनके 
लिये इतनी सावधानी है कि साफ नहीं कह सकते हो 
कि कहाँ सोते हैं? और नामके लिये इतनी उदारता कि 
लोगोंको दिखावें ! ग़म, राम, राम ! कितनी बेसमझी है ! 
यह क्या बात है ? नामको धन नहीं समझा है। इसको धन 
समझते तो गुप्त रखते । 

एक राजा भगवानके बड़े भक्त थे, वे गुप्त रीतिसे 
भगवान्‌का भजन करते थे। उनकी रानी भी बड़ी भक्त थी। 
बचपनसे ही वह भजनमें लगी हुई थी। इस राजाके यहाँ 
ब्याहकर आयी तो यहाँ भी ठाकुरजीका खूब उत्सव मनाती, 


छा  अाजकराभाजिफेस फल 
ब्राह्मणोंकी सेवा, दीन-दुःखियोंकी सेवा करती; भजन-ध्यानमें, 
उत्सवमें लगी रहती | राजा साहब उसे मना नहीं करते। वह 
रानी कभी-कभी कहती कि 'महाराज ! आप भी कभी-कभी 
राम-राम--ऐसे भगवानका नाम तो लिया करो ।' वे हँस 
दिया करते। रानीके मनमें इस बातंका बड़ा दुःख रहता कि 
क्या करें, और सब बड़ा अच्छा है। मेरेको सत्संग, भजन, 
ध्यान करते हुए मना नहीं करते; परन्तु राजा साहब स्वयं 
भजन नहीं करते। 
ऐसे होते-होते एक बार रानीने देखा कि राजासाहब गहरी 
नींदमें सोये हैं। करवट बदली तो नींदमें ही 'राम' नाम कह 
दिया। अब सुबह होते ही रानीने उत्सव मनाया। बहुत 
ब्राह्मणोंकी निमन्‍त्रण दिया; बच्चोंकी, कन्‍्याओंकों भोजन 
कराया, उत्सव मनाया। राजासाहबने पूछा--'आज उत्सब 
किसका मना रही हो ? आज तो ठाकुरजीका भी कोई दिन 
विशेष नहीं है ।' रानीने कहा--'आज हमारे बहुत ही खुशीकी 
बात है।' क्या खुशीकी बात है ? 'महाराज ! बरसोंसे मेरे 
मनमें था कि आप भगवानका नाम उच्चारण करें। रातमें 
आपके मुखसे नींदमें भगवानूका नाम निकला।' निकल 
गया ? 'हाँ इतना कहते ही राजाके प्राण निकल गये। “आरे 
मैंने उमरभर जिसे छिपाकर रखा था, आज निकल गया तो 
अब क्या जीना ?' 
गुप्त अकाम निरन्तर ध्यान सहित सानन्द | 
आदर जुत जपसे तुरत पावत परमानन्द ॥ 
ये छः बातें जिस जपमें होती हैं, उस जपका तुरन्त और 
विशेष माहात्य होता है। भगवान्‌का नाम गुप्त रीतिसे लिया 
जाय, वह बढ़िया है। लोग देखें ही नहीं, पता ही न 
लगे--यह बढ़िया बात है, परंतु कम-से-कम दिखाबटीपन 
तो होना ही नहीं चाहिये। इससे असली नाम-जप नहीं होता । 
नामका निरादर होता है। नामके बदले मान-बड़ाई खरीदते हैं 
आदर खरीदते हैं, लोगोंको अपनी तरफ खींचते हैं--यह नाम 
महाराजकी बिक्री करना है। यह बिक्रीकी चीज थोड़े ही है ! 
नाम जैसा धन, बतानेके लिये है क्‍या ? लौकिक धन भी लोग 
नहीं बताते, खूब छिपाकर रखते हैं) यह तो भीतर रखनेका 
है, असली धन है। 
माई मेरे निरधनकों धन राम । 
रामनाम मेरे हृदयमें राखूं ज्यूं लोभी राखे दाम ॥ 
दिन दिन सूरज सवायो उगे, घटत न एक छदाम । 
सूरदास के इतनी पूँजी, रतन मणि से नहीं काम ॥ 
यह अपने हृदयकी बात है। मेरे निर्धनका धन यही है। 
केसा बढ़िया धन है यह ! अन्तमें कहते हैं यह जो रत्न-मणि, 


* साधन-सुधा-सिन्धु * 


सोना आदि है, इनसे मेरे मतलब नहीं है। ये पत्थरके टुकड़े हैं। 
इनसे क्या काम ! निर्धनका असली धन तो 'राम' नाम है। 

'धनवन्ता सोड़ जानिये जाके 'राम' नाम धन होय ।* 
यह धन जिसके पास है, वही धनी है। उसके बिना 
कंगले हैं सभी | 

'सम्मीलने नयनयोर्न हि किल्चिदस्ति | 

करोड़ों रुपये आज पासमें हैं, पर ये दोनों आँखें सदाके 
लिये जिस दिन बन्द हो गयीं, उस दिन कुछ नहीं है। सब 
यहाँका यहीं रह जायगा। 

'सुपना सो हो जावसी सुत कुटुम्ब धन धाम। 

यह स्वप्रकी तरह हो जायगा | आँख खुलते ही स्वप्न कुछ 
नहीं और आँख मिचते ही यहाँका धन कुछ नहीं। 

स्थूल बुद्धिवाले बिना समझे कह देते हैं कि 'राम' नामसे 
क्या होता है ? वे बेचारे इस बातको जानते नहीं, उन्हें पता ही 
नहीं है। इस विद्याको जाननेवाले ही जानते हैं भाई ! सच्ची 
लगन जिसके लगी है, वह जानता है। दूसरोंकों क्या पता ? 
'जिसके लागी है सोई जाने दूजा क्‍या जाने रे भाई! 
भगवानका नाम लेनेवालोंका बड़े-बड़े लोकोंमें जहाँ जाते हैं, 
वहाँ आदर होता है कि भगवानके भक्त पधारे हैं| हमारा लोक 
पवित्र हो जाय | भगवन्नामसे रोम-रोम, कण-कण पवित्र हो 
जाता है, महान्‌ पवित्रता छा जाती है। ऐसा भगवानका नाम 
हैं। जिसके हृदयमें नामके प्रति प्रेम जाग्रत्‌ हो गया, वह 
असली धनी है। इससे भगवान्‌ प्रकट हो जाते हैं। वह खुद 
ऐसा बिलक्षण हो जाता है कि उसके दर्शन, स्पर्श, भाषणसे 
दूसरॉपर असर पड़ता है। नाम लेनेवाले सन्त-महात्माओंके 
दर्शनसे ज्ञान्ति मिलती है। अशान्ति दूर हो जाती है, शोक- 
चिन्ता दूर हो जाते हैं और पापोंका नाश हो जाता है | जहाँ वे 
रहते हैं, वे धाम पवित्र हो जाते हैं और जहाँ वे चलते हैं 
वहाँका बायुमण्डल पवित्र हो जाता है। 

ब्रह्नादपर संत-कृपा 

प्रह्मादजी महाराजपर मारदजीकी कृपा हो गयी। इन्द्रको 
हिरण्यकशिपुसे भय लगता था। हिरण्यकशिपु तपस्या करने 
गया हुआ था। पीछेसे इन्द्र उसकी स्त्री कयाधूको पकड़कर ले 
गंया। बीचमें नारदजी मिल गये। उन्होंने कहा--'बेचारी 
अबलाका कोई कसूर नहीं हैं, इसको क्यों दुःख देता है 
भाई !' इन्द्रने कहा--'इसको दुःख नहीं देना है। इसके 
गर्भमें बालक हैं। अकेले हिरण्यकशिपुने हमारेको इतना तंग 
कर दिया है, अगर यह बालक पैदा हो जायगा तो बाप और 
बेटा दो होनेपर हमारी क्या दशा करेंगे। इसलिये बालक 
जन्मेगा, तब उसे मार दूँगा, फिर काम ठीक हो जायगा ।' 


# मानसमें नाम-वन्दना * 


नारदजीने कहा--'इसका बेटा तेरा वैरी नहीं होगा।' 
नारदजीकी बात सब मानते थे। इन्द्रने मान छी। ठीक है 
महाराज ! कयाधूको छोड़ दिया । नारदजीने बड़े स्नेहसे उसको 
अपनी कुटियापर रखा और कहा कि “बेटी ! तू चिन्ता मत 
कर। तेरे पति आयेंगे, तब पहुँचा दूँगा।' वह जैसे अपने 
बापके घर रहे, वैसे नारदजीके पास रहने लगी। नारदजीके 
मनमें एक लोभ था कि मोका पड़ जाय तो इसके गर्भमें जो 
बालक है, इसको भक्ति सिखा दें | यह संतोंकी कृपा होती है। 
कयाधूको बढ़िया-बढ़िया भगवानकी बातें सुनाते, पर लक्ष्य 
रखते उस बालकका | वह प्रसन्नतासे सुनती और गर्भमें बैठा 
बालक भी उन बातोंकों सुनता था। नारदजीकी कृपासे गर्भमें 
ही उसे ज्ञान हो गया। 
माता रो न लेश नारदके उपदेशको | 
जो धारयो हि अशेष गर्भ मांही ज्ञानी भयो॥ 
प्रह्ददजीको कितना कष्ट दिया ! कितना भय दिखाया ! 
परंतु उन्होंने नामको छोड़ा नहीं । प्रह्मादजीको रस आ गया, 
ऐसे नामको कैसे छोड़ा जाय ? शुक्राचार्यजीके पुत्र 
प्रह्मादजीको पढ़ाते थे। राजाने उनको धमकाया कि तुम हमारे 
बेटेको बिगाड़ते हो। यह प्रह्माद हमारे बैरीका नाम लेता है। 
यह कैसे सीख गया ? प्रह्मदको पूछा-- तुम्हारे यह कुमति 
कहाँसे आयी ? टूसरोंका कहा हुआ करते हो कि स्वयं अपने 
मनसे ही! किसने सिखा दिया ?' प्रह्मदनी कहते हैं-- 
जिसको आप कुमति कहते हो, यह दूसरा कोई सिखा नहीं 
सकता, न स्वयं आती है। संत-महापुरुष, भगवानके प्यारे 
भक्तोंकी जबतक कृपा नहीं हो जाती, तबतक इसे कोई 
सिखा नहीं सकता ।' 
प्रेम बदों प्रहलादहिको जिन पाहनतें परमेश्वरु काढ़े ॥ 
प्रेम तो प्रह्मादजीका है, जिन्होंने पत्थरमेंसे रामजीकों 
निकाल लिया। जिस पत्थरमेंसे कोई-सा रस नहीं निकलता, 
ऐसे पत्थरमेंसे रसराज श्रीठाकुरजीको निकाल लिया । 'पाहनते 
परमेश्वरु काढ़े' थम्भेमेंसे भगवान्‌ प्रकट हो गये। थंम्भे अपने 
यहाँ भी बहुत-से खड़े हैं। थम्भा तो है ही, पर प्रह्ाद नहीं है। 
राक्षसके घरके थम्भोंसे ये अशुद्ध थोड़े ही हैं ? अपवित्र थोड़े 
ही हैं, पर जरूरत प्रह्मदकी है--'प्रकर्षण आह्वादः यस्य स 
प्रह्माद:' । इधर तो मार पड़ रही है, पर भीतर खुशी हो रही 
है, प्रसन्नता हो रही है। भगवान्‌की कृपा देख-देखकर हर 
समय आनन्द हो रहा है। ऐसे हम भी प्रह्माद हो जाये। 
आपत्ति आवे, चाहे सम्पत्ति आवे, हर समय भगवान्‌की 
कृपा समझें । भगवानकी कृपा है ही, हम मानें तो है, न मानें 


३२१ 


ते है, जानें तो है, न जानें तो है। पर नहीं जानेंगे, नहीं मानेंगे, 
तो दुःख पायेंगे। भीतरसे प्रभु कृपा करते ही रहते हैं। बच्चा 
चाहे रोवे, चाहे हँसे, माँकी कृपा तो बनी ही रहती है, वह 
पालन करती ही है। बिना कारण जब छोटा बच्चा ज्यादा हँसता 
है तो माँके चिन्ता हो जाती है कि बिना कारण हँसता है तो 
कुछ-न-कुछ आफत आयेगी। ऐसे. आप संसारकी खुशी 
ज्यादा लेते हो तो रामजीके विचार आता है कि यह ज्यादा 
हँसता है तो कोई आफत आयेगी। यह अपशकुन है। 
राम! राम!!! राम!!! 


प्रवच्चन-- 9 


नाम रूप गति अकथ कहानी। समुझत सुखद न परति बखानी ॥ 
(मानस, बालकाण्ड, दोहा २१।॥७) 
नाम और रूप (नामी) की जो गति है, इसका जो वर्णन 
है, ज्ञान है, इसकी जो विशेष कहानी है, वह समझनेमें महान्‌ 
सुख देनेवाली है; परंतु इसका विवेचन करना बड़ा कठिन है। 
जैसे नामकी विलक्षणता है, ऐसे ही रूपकी भी विलक्षणता 
है। अब दोनोंमें कोन बड़ा है, कोन छोटा है--यह कहना 
कैसे हो सकता है! भगवान्‌का नाम याद करो, चाहे 
भगवान्‌के स्वरूपको याद करो, दोनों विलक्षण हैं। भगवान्‌के 
नाम अनन्त हैं, भगवान्‌के रूप अनन्त हैं, भगवानकी महिमा 
अनन्त है और भगवानके गुण अनन्त हैं। इनकी 
विलक्षणताका वाणी क्या वर्णन कर सकती है ! 'यतो वाचो 
निवर्तन्ते अप्राप्य ममसा सह ।', 'मन समेत जेहि जान न 
बानी” मन भी वहाँ कल्पना नहीं कर सकता। बुद्धि भी वहाँ 
कुण्ठित हो जाती है तो वर्णन क्या होगा ? 
नामीके दो स्वरूप 
अब आगे नामीके दो स्वरूपोंका वर्णन करते हैं। पहले 
अन्वय-व्यतिरिकसे नामकी महिमा और नामको श्रेष्ठ बताया। 
अब कहते हैं-- 
अगुन सगुन बिच नाम सुसाखी। उभय प्रबोधक चतुर दुभाषी॥ 
(मानस, बालकाण्ड, दोहा २१। ८) 
परमात्मतत्त्के दो स्वरूप हैं--एक अगुण स्वरूप है 
और एक सगुण स्वरूप है। नाम क्या चीज है ? तो कहते 
हैं-- 'अगुन सगुन बिच नाम सुसाखी” नाम महाराज निर्गुण 
और सगुण परमात्माके बीचमें सुन्दर साक्षी हैं और दोनोंका 
बोध करानेवाले चतुर दुभाषिया हैं। जैसे, कोई आदमी हिन्दी 
जानता हो, पर अंग्रेजी नहीं जानता और दूसरा अंग्रेजी जानता 
हो, पर हिन्दी नहीं जानता तो दोनोंके बीचमें एक आदमी ऐसा 

रख दिया जाय, जो दोनों भाषाओंको जानता हो, परस्परकी 
बात एक-दूसरेको समझा दे, वह दुभाषिया होता है। ऐसे नाम 
महाराज दोनोंके बीचमें दुभाषिया हैं। चतुर दुभाषी' इसका 
तात्पर्य हुआ कि केवल सगुणको निर्गुण और निर्गुणको सगुण 
बता दे--यह बात नहीं है; किन्तु नाम महाराजका आश्रय 
लेनेवाला जो भक्त है, उसको ये नाम महाराज सगुण और 
निर्गुणका ज्ञान करा देते हैं, यह विशेषता हैं। 

संसारका दुभाषिया एकके भावोंको दूसरेके प्रति समझा 
देता है और दूसरेके भावोंको उसके प्रति कह देता है--इस 
तरहसे नाम महाराज नाम जपनेवालेको दोनोंका ज्ञान करा देते 
हैं कि निर्गुण तत्त क्या है और सगुण तत्त्व क्या है ! ऐसा 
चतुर दुभाषिया है, जो निर्गुण-सगुण दोनोंका ज्ञान करा दे। 
मानो भगवजन्नाम जपनेसे सगुण ओर निर्गुण दोनोंकी प्राप्ति हो 
जाती है। गोस्वामीजी महाराजने ओर एक जगह लिखा है कि 
हिरयें निरगुन नयनन सगुन' हृदयमें निर्गुणका ज्ञान हो जाता 
है और बाहर नेत्रोंसे सगुणका दर्शन हो जाता है। 

अब कहते हैं कि हम निर्गुण तत्वको ही जानना चाहते 
हैं तो निर्णुण तत्तको जनानेमें 'राम' नाम बहुत ही चतुर है। 
आपको निर्गुण तत्तत ठीक समझा देगा। जिसकी ऐसी भावना 
है कि हम सगुणके दर्शन चाहते हैं, प्रेम चाहते हैं, भगवान्‌की 
कृपा, गुण, प्रभाव आदिको जानना चाहते हैं तो नाम महाराज 
सगुण भगवानके दर्शन करा देंगे। जो दोनोंके ठीक तत्त्वको 
जानना चाहें कि सगुण तत्त्व क्या है ओर निर्गुण तत्त्व क्या है 
तो उनको दोनोंके तत्त्वको जना देंगे--ऐसे विलक्षण नाम 
महाराज हैं। 

राम नाम मनिदीप धरू जीह देहरी द्वार । 
तुलसी भीतर बाहेरहुँ. जाँ चाहसि उजिआर ॥ 
(पानस, बालकाण्ड, दोहा २१) 

तुलसीदासजी महाराज कहते हैं कि भीतर और बाहर 
दोनों जगह उजाला चाहते हो तो 'राम' नामरूपी मणिदीपको 
जीभरूपी देहलीपर रख दो। तो क्या होगा कि नाम महाराज 
बाहर तो साक्षात्‌ धनुषधारी सगुण भगवान्‌के स्वरूपका दर्शन 
करा देंगे और भीतरमें परमात्मतत्तका तथा अपने स्वरूपका 
बोध करा देंगे। इस प्रकार बाहर ओर भीतर दोनों जगह 
ज्ञानका उजाला करा देते हैं | 

हमारे बहुत-से ब्रिचित्र-विचित्र दर्शनशास्त्र हैं। न्याय, 
सांख्य, योग, वशेषिक, पूर्व मीमोसा और उत्तर मीमांसा--ये 
छः आस्तिक दर्शन कहे जाते हैं। इनके सिवाय और भी बोद्, 
जैन, ईसाई, यवन आदिके अनेक दर्शन हैं, इनके अनेक 
सिद्धान्त हैं। इन दर्शनोंमें आपसमें कई मतभेद हैं । परमात्म- 


तत्त्व क्या है ? प्रकृति क्या है ? कई दर्शन परमात्मा, जीवात्मा 
और जगत्‌ इन तीनोंको लेकर चलते हैं। इनमें कई-कई 
परमात्माको छोड़कर जीवात्मा और जगत्‌ दोको ही लेकर 
चलते हैं। चार्वाक शरीरकों छेकर चलता है। ऐसे अनेक 
दार्शनिक भेद हैं, परंतु जो परमात्मतत्त्तको जानना चाहते हैं 
और आत्मतत्त्वको भी जानना चाहते हैं तो उनको नाम महाराज 
जना देते हैं। शबरीके प्रसंगमें भगवानने यह कहा है-- 
मम दरसन फल परम अनूपा। जीव पाव निज सहज सरूपा ॥ 
(मानस, अरण्यकाण्ड, दोहा ३६। ९) 
मेरे दर्शनका परम अनुपम फल यह है कि जीव अपने 
स्वरूपको प्राप्त हो जाता है। भगवानके दर्शन होना और चीज 
है, निज-स्वरूपका ज्ञान और चीज है। ऐसे देखा जाय तो एक 
ही तत्त्व मिलता है, परंतु इसमें भी दार्शनिकोने और भेद माना 
है। कोई द्वैत मानते हैं, कोई अद्वैत मानते हैं। द्वैतमें भी 
विशिष्टाद्वैत, शुद्धादवत, द्वैताद्वैत और अचिन्त्यभेदाभेद--ऐसे 
वैष्णबोंके मत हैं। सब मतोंका अगर कोई ज्ञान करना चाहे 
तो नामकी ठीक निष्ठापूर्वक शरण लेनेसे नाम महाराज सबका 
ज्ञान करा देते हैं। ऐसे देखा जाय तो सगुण और निर्गुणके 
अन्तर्गत सब सम्प्रदाय आ जाते हैं | 
ज्ञानी भक्त 
नाम जीहँ जपि जागहिं जोगी। बिरति बिरंचि प्रपंच बियोगी॥ 
ब्रह्ममुतहि. अनुभवहिं, अनूपा। अकथ अनाम्रय नाम न रूपा ॥ 
(मानस, बालकाण्ड, दोहा २२। १-२) 
ब्रह्माजीके बनाये हुए इस प्रपञ्ञ (दृश्य जगत) से 
भलीभाँति छूटे हुए वैराग्यवान्‌ मुक्त योगी पुरुष इस नामको ही 
जीभसे जपते हुए (तत्त्वज्ञानरूपी दिनमें) जागते हैं और नाम 
तथा रूपसे रहित अनुपम, अनिर्वचनीय, अनामय ब्रह्मसुखका 
अनुभव करते हैं। 
संसारमें जितने जीव हैं, वे सब नींदमें पड़े हुए हैं। 
जैसे नींद आ जाती है तो बाहरका कुछ ज्ञान नहीं रहता, इसी 
तरह परमात्माकी तरफसे जीब प्रायः सोये हुए रहते हैं। 
परमात्मा क्या हैं, क्या नहीं हैं---इस बातका उनको ज्ञान नहीं 
है। इसका जो कोई ज्ञान करना चाहते हैं ओर अपने 
स्वरूपका बोध भी करना चाहते हैं, वे योगी होते हैं। मानो 
उनका संसारसे वियोग होता है और परमात्माके साथ योग 
होता है। वे जीभसे नाम-जप करके जाग जाते हैं। उनको 
सब दीख जाता है। 
या निशा सर्वभूतानां तस्यां जागर्ति संयमी। 
यस्यां जाम्रति भूतानि सा निशा पह्यतों मुने: ॥ 
(गीता २। ६९) 


्ख्ड व 


मानो साधारण मनुष्य परमात्मतत्तकी तरफसे बिलकुल 
सोये हैं। जैसे अंधेरी रातमें टीखता नहीं, ऐसे उनको भी कुछ 
नहीं दीखता, पर संयमी पुरुष उसमें जागते हैं। जिसमें सभी 
प्राणी जाग रहे हैं, मेरा-तेर कहकर बड़े सावधान होकर 
संसारका काम करते हैं, संसारके तत्ततको जाननेबाले मुनिकी 
दृष्टिमें वह रात हैं। ये लोग अपनी दृष्टिसे इसे जागना भले ही 
मानें; परंतु बिलकुल सोये हुए हैं, उनको कुछ होश नहीं है । वे 
समझते हैं कि हम तो बड़े चालाक, चतुर और समझदार हैं। 
यह तो पशुओंमें भी है, पक्षियोंमें भी है, वक्षोमें भी है 
लताओंमें भी हैं और जन्तुओंमें भी हैं। खाना-पीना, 
लड़ाई-झगड़ा, मेरा-तेरा आदि संसारभरमें है। इसमें जागना 
मनुष्यपना नहीं है। मनुष्यपन तो तभी है, जब परमात्म- 
स्वरूपको जान लें अर्थात्‌ उसमें जाग जायें । उसे केसे जानें ? 
उसका उपाय क्या है? परमात्माके नामको जीभसे जपना 
शुरू कर दें और परमात्माकों चाहनेकी लगन हो जाय तो 
वे जाग जाते हैं। 

माम-जपसे सब कुछ मिलता हैं। हृदयसे जो चाहना 
होगी, वह चीज उसको मिल जायगी। जैसे कल्पवक्षके नीचे 
बैठकर मनुष्य जो कामना करता है, वह कामना पूरी होती है 
ऐसे ही यदि हृदयमें नाम-जपकी सच्ची लगन होगी तो नाम 
महाराज उसी तत्त्वको जना देंगे। इसलिये वह जाग जायगा। 
जागनेसे क्या होगा ? जो अनुपम ब्रह्मसुख है, उसका वह 
अनुभव कर लेगा। ब्रह्मसुख कैसा होता है ? उसकी कोई 
उपमा नहीं है। भोजन करनेसे जैसे तृप्ति होती है, ऐसा वह 
सुख नहीं है। सम्पत्ति, वैभव मिलनेसे एक खुशी आतो हे 
इसकी उस सुखसे तुलना नहीं कर सकते। ब्रह्मयसुखमें कभी 
भी किश्चिन्मात्र कमी नहीं आ सकती | दुःख नजदीक नहीं आ 
सकता। नाम जपनेवाले उस सुखका अनुभव कर लेते हैं। 

'अकथ अनामय नाम न रूपा'--अभी पहले कहा था 
कि नाम और रूप अकथनीय हैं। अब कहते हैं वह जो 
निर्गुण ब्रह्मसुख है, वह भी अकथनीय है| निर्गुण और सगुण 
दोनों अकथनीय हैं ओर इनके नामकी महिमा भी कथममें 
नहीं आ सकती। तात्पर्य क्या निकला ? लोकिक इन्द्रियाँ, 
मन, बुद्धि आदि तो सांसारिक पदार्थोका वर्णन और दर्शन 
कराते हैं, परंतु परमात्माकी तरफ चलनेमें ये सब कुण्ठित हो 
जाते हैं; क्योंकि परमात्मा इनका विषय नहीं है। परमात्मतत्त्व 
प्रकृतिसि भी अतीत है। प्रकृतिका वर्णन दार्शनिक लोगोंने 
किया है; परंतु प्रकृतिका वर्णन भी पूरा नहीं हो सकता | जो 
साधन हमें प्राप्त हैं, उनमें सबसे बढ़िया बुद्धि है, वह बुद्धि 


# मानसमें नाम-बन्दना * 

इन्द्रियाँ) में बुद्धि काम करती है, पर कारणमें अर्थात्‌ प्रकृतिमें 
काम नहीं करती। जैसे, मिट्टीसे बना हुआ घड़ा है, वह 
कितना ही बड़ा बना हो, सम्पूर्ण पृथ्वीकों अपने भीतर समा 
लेगा क्या ? क्या घड़ेमें पूरी पृथ्वी भरी जायगी ? नहीं भरी 
जा सकती । ऐसे प्रकृतिके कार्य--मन, बुद्धि आदि प्रकृतिको 
ही अपने कब्जेमें नहीं छा सकते, फिर प्रकृतिसे अतीत 
परमात्मातक कैसे पहुँच सकते हैं ? 
परमात्मा अनामय है अर्थात्‌ ब्रिकार रहित है। उसमें 
विकार सम्भव नहीं है। उसका न नाम है, न रूप है। उसका 
स्वरूप देखा जाय तो काला, पीला या सफेट--ऐसा नहीं है । 
उसको जाननेके लिये उसका नाम रखकर सम्बोधित करते हैं 
क्योंकि हमलोग नाम-रूपमें बैठे हैं, इसलिये उसको ब्रह्म 
कहते हैं। संतोंने उसके विषयमें कहा है-- 
न को रस भोगी।न को रहत न्यारा। 
न को आप हरता। न को कर्तु व्यवहारा ॥ १॥ 
ज्यु देख्या त्यु में कक्का । काण न राखी काय। 
हरिया परचा नामका। तन मन भीतर थाय ॥ 
वहाँ तुरीय पद भी नहीं है, वहाँ मोक्ष, मुक्ति भी नहीं हैं 
बन्धन भी नहीं है। ऐसा अलोकिक तत्त्व है! तुलसीदासजी 
महाराज कहते हैं कि जीभसे नाम-जप करके उस त्रह्मसुखका 
स्वयं अपने-आपमें जहाँ नाम पहुँचता ही नहीं, वहाँ अनुभव 
कर लेते हैं। 
दार्शनिकोंका जहाँ विचार हुआ है, वहाँ शब्दमें अचिन्त्य 
शक्ति मानी है। जीभ वागिद्धिव है, उससे 'राम-राम' ऐसे 
जपकी क्रिया होती है, पर इस नाम-जपमें इतनी अल्यैकिक 
शक्ति है कि ज्ञनिद्धियाँ ओर ज्ञानेन्द्रियोंसे आगे अन्तःकरण 
और अन्तःकरणसे आगे प्रकृति और प्रकृतिसे अतीत 
परमात्मतत्त्व है, उस परमात्म-तत्तको यह नाम महाराज जना 
दे, ऐसी इसमें शक्ति है। “शब्द'में अचिन्त्य शक्ति होनेसे 
मोहका नाश हो जाता है। साधारण रीतिसे अपने अनुभवर्मे 
भी देखते हैं कि कोई गहरी नींदमें सोया हुआ है तो सोते समय 
सभी इंड्धियाँ मनमें, मन बुद्धिमें, बुद्धि प्रकृतिमें अर्थात्‌ 
अविद्यामें लीन हो जाती हैं, तब गाढ़ नींद आती है। गाढ़ 
नींदमें सभी इन्द्रियाँ छोन हो जातो हैं, किसी इन्द्रियका कोई 
ज्ञान नहीं; परंतु उस आदमीका नाम उच्चारण करके पुकारा 
जाय तो वह आदमी उस अविद्यामेंसे जग जाता है। 
विचार करो--नामका सम्बन्ध तो कर्णन्द्रिवके साथ है । 
कर्णन्द्रियपर गाढ़ नींदमें इतने पर्दे आ जाते हैं; परेतु नाममें -- 
गब्दमें वह अचिन्त्य, अलोकिक शक्ति है, जो अविद्यामें लीन 


भी प्रकृतितक नहीं पहुँच पाती । प्रकृतिके कार्यों (शरीर, मन, | हुई बुद्धि, ब्रुद्धिमें लीन हुई कर्णेन्द्रि; उस कर्णेद्धियके द्वारा 

सुनाकर सोते हुएको जगा दे। शब्दमें इतनी शक्ति है कि जो 
सम्पूर्ण जोबोंका मालिक परमात्मतत्त्व है, उस परमात्म- 
तत््वका केवल जीभसे नाम जपनेसे अनुभव करा दे। 
जाना चहहिं गृढ़ गति जेऊ। नाम जीहेँ जपि जानहिं तेऊ॥ 
साधक नाम जपहिं छूय लाएँ। होहि सिद्ध अनिमादिक पाएँ ॥ 
(मानस, बालकाण्ड, दोहा २२ | ३-४) 
अब दूसरे भक्तोंकी बात बताते हैँ कि जो 'गूढ़ गति/-- 
प्रानो सबसे गृढ़ बातको जानना चाहते हैं, जिनके यह 
जाननेकी मनमें हैं कि हम भी उस पंरमात्मतत्तको जानें, जो 
कि सबसे गृढ़ तत्त्व है, उसके लिये कहा कि जीभसे नामजप 
करेंगे तो उस तत्त्वकों वे जान लेंगे। अब साधकके विषयमें 
कहते हैं कि साधक अगर लो लगाकर नाम-जप करता है तो 
वह सिद्ध हो जाता हैं। अणिमा, महिमा, गरिमा, लघिमा, 
प्राकाम्य, वशिता आदि जो आठ सिद्धियाँ हैं, उन सब 
सिद्धियोंको वह पा लेता हैं । 
जपहि नामु जन आरत भारी। पिटहि कुसंक्रट होहिं सुखारी ॥ 
(मानस, बालकाण्ड, दोहा २२। ५) 
जो दुःखी, संतप्त होता है और संकटसे छूटना चाहता ता हे 
वह आत॑ होकर व्याकुलतापूर्वक नामका जप करता हैं तो 
उसके सब संकट मिट जाते हैं। वह सुखी हो जाता हैं । ऐसे 
भगवानके नामकी महिमा कहीं । 
चार प्रकारके भक्त 
राम भगत जग चारि प्रकारा। सुकृती चारिड अनघ उदारा॥ 
(पानस, बालकाण्ड, दोहा २२।६) 
अब कहते हैं, चार प्रकारके भगवानके भक्त हैं। चारों 
हा बड़ सुकृती हैं, अनध (पापरहित) हे ओर सब-के-सब 
उदार हैं। 

(१) नाम जीहेँ जपि'''' बह्यसुसहि अनुभवहिं 
अनूपा--ये परमात्माको जाननेवाले ज्ञानी भक्त हें 
(२) जाना चहहिं यूढ़ गति'-वे जिज्ञासु 
(३) साधक नाम जपहिं-ये अर्थार्थी हैं और 
(४) 'जपहिं नामु जन आरत भारी'--ये आर्त भक्त हैं 
इनमें ज्ञानी भक्त परमात्मतत्त्का अनुभव कर लेता है । उसके 
लिये कोई काम बाकी नहीं रहता, वह ब्रह्मसुखका अनुभव 
कर लेता है। जो परमात्मतत्त्वको जानना चाहते हैं, वे जिज्ञासु 
भक्त हैं। वे नाम-जपसे परसांत्मतत्त्वको जान लेते हैं। जो 
धन-सम्पत्ति, बभव चाहते हैं, उसके लिये साधना करते हैं 
ऐसे अर्थार्थी भक्तकों भी नाम-जपसे सिद्धियाँ प्राप्त हो जाती 


+ साधन-सुधा-सिन्धु * 


हैं। दुःखको दूर करना चाहता है, तो दुःखी होकर नाम-जप 


करनेसे- आर्त भक्तका भी दुःख दूर हो जाता है। गीतामें 
भी आया 
चतुर्विधा भजन्ते मां जना: सुकृतिनोउर्जुन । 


आरतों. जिज्ञासुरर्थार्थी ज्ञानी च भरतर्षभ ॥ 
| (७। १६) 
भगवान्‌ कहते हैं कि सब-के-सब अर्थात्‌ चारों प्रकारके 
भक्त सुकृती हैं। यहाँ तुलसीदासजीने भी इनको सुकृती बताया 
हैं और ये अनघ और उदार भी हैं । यही बात गीतामें भी आयी 
है--'उदारा: सर्व एवते' (७। १८) । ऐसे ये चारों प्रकारके 
भक्त उदार हैं, चारों ही अनघ--पापरहित हैं और चारों-के- 
चारों सुकृती हैं । 
देवान्देबयजो यान्ति मद्धक्ता यान्ति मामपि। 
(गीता ७।॥ २३) 
यान्ति देवबत्रता देवान्पितृन्यान्ति पितृत्रताः । 
भूतानि यान्ति भूतेज्या यान्ति मद्याजिनोउपि माम्‌ ॥ 
(गीता ९। २५) 
देवताओंका यजन (पूजन) करनेवाले देवताओंको प्राप्त 
होते हैं, भूत-प्रेतोंका यजन करनेवाले भूतोंको प्राप्त होते हैं और 
मेरा यजन करनेवाले मेरेकों ही प्राप्त होते हैं। आर्त हो चाहे 
अर्थार्थी हो, चाहे कोई क्‍यों न हो, भगवानके साथ सम्बन्ध हो 
जानेके बाद किसीका भी पतन नहीं होता। 
“तस्मात्केनाप्युपायेन मन: कृष्णे निवेशयेत्‌।' 
भगवान्‌के भजनमें लगनेवालेका किसी रीतिसे भगवान्‌के 
साथ सम्बन्ध हो जायगा तो वह कल्याण करनेबाला ही होगा | 
अहू अतुर कहेँ नाम अधारा। ग्यानी प्रभुहि बिसेषि पिआरा॥ 
(मानस, बालकाण्ड, दोहा २२।७) 
चारों प्रकारके भक्तोंके नामका ही आधार होता है । चतुर 
वही कहलाता है, जो बहुत-सी चीजोंमेंसे सार-सार चीज ले 


| लेता है । उनक्रे खोज रहती हैं कि सबमें सार चीज क्या है ? हम 


किसका आश्रय लें, जिससे हमारा दुःख भी दूर हो जाय, धन 
भी हमें मिल जाय और हमारी जिज्ञासा भी पूरी हो जाय | 
ज्ञानीके किसी तरहकी कामना नहीं रहती, वह निष्काम होता है । 
इसलिये भगवानको वह (ज्ञानी) विशेष प्यारा होता है। नाम 
ऐसा विलक्षण है कि चाहे आर्त हो, चाहे अर्थार्थी हो, चाहे 
जिज्ञासु हो, उसकी कामनापूर्ति कर देता है और केवल 
कामनापूर्ति ही नहीं, वह भगवानकी प्राप्ति भी करा देता है । 
ज्ञानी भक्तोंके लिये ऐसा आया है-- 


# मानसमें नाम-वन्दना * 

आत्मारामाश्च॒ मुनयो निर्यन्था अप्युरुक्रमे । 
कुर्वन््यहैतुकीं... भक्तिमित्थम्भूतगुणो.. हरि: ॥ 

आत्माराम मुनि अपने स्वरूपमें नित्य-निरत्तर मस्त रहते 
हैं। उनमें किसी तरहकी किश्लिन्मात्र भी इच्छा नहीं रहती। 
अपने स्वरूपमें स्थित रहना और पस्समात्माको प्राप्त करा-- 
इसमें थोड़ा-सा फर्क है। अपने स्वरूपमें स्थिर होनेपर भी 
कल्याण हो जाता है, इसमें सन्देह नहीं है, परंतु परमात्म- 
स्वरूपको जाननेसे एक बिलक्षण प्रेम प्रकट होता है । वह 
सगुण ओर निर्गुण दोनोंमें आता है। परमात्म-तत्त्वकी भूखके 
बिना प्रेम प्रकट नहीं होता । ऐसे तो जिज्ञासुमें, अर्थार्थमिं और 
आर्तमें भी प्रेम रहता है, परंतु विशेष शुद्ध प्रेम तो परमात्माके 
सन्मुख होनेसे ही होता है। 

आत्माराम पुरुष किसी कामनाको लेकर भगवान्‌की 
भक्ति नहीं करते हैं, पर दूसरे भक्त कामनासे ही भक्ति करते 
हैं। जैसे आर्त भक्त दुःख टूर करनेके लिये भजन करते हैं ओर 
अर्थार्थी भक्त धनके लिये और अणिमा आदि सिद्धियोंके 
लिये भजन करते हैं और जिज्ञासु परमात्म-तत्त्वको जाननेके 
लिये भजन करते हैं। “इत्थम्भूतगुणो हरि:' भगवान्‌ ही ऐसे 
विलक्षण गुणवाले हैं। जिन पुरुषोंकी किश्निन्मात्र कामना 
सप्रमें भी नहीं है, उनका चित्त भगवानमें आकृष्ट हो जाता है । 
उनकी भक्ति अहैतुकी होती है । 

आर्त भक्तोंमें गजेन्रका नाम लिया जाता है| ग्राहने जब 
गजेन्द्रको पकड़ लिया तो पहले उसने अपने साथवाले हाथी- 
हथिनियोंपर भरोसा रखा और बहुत वर्षोतक लड़ता रहा, पर 
जब किसीका सहारा नहीं रहा और बेचारा डूबने लगा तो 
उसने अनन्यतासे प्रभुको याद किया ओर आर्त होकर पुकारने 
लगा। 'प्राग्जन्मन्यनुशिक्षितम' पहले जन्ममें शिक्षा पाया 
हुआ स्तोत्र था। उसको इतना ही याद आया कि कोई एक 
परमात्मा है जो सबका मालिक है। आपत्तिमें भी पुकारा जाता 
है तो वह रक्षा करता है, ऐसा ज्ञान हुआ। 


यः कश्चनेशो बलिनो5न्तकोरगात्‌ 
प्रचण्डवेगादभिधावतो भृशम्‌ | 
भीते प्रपन्न परिपाति यदभया- 
न्मरृत्युः प्रधावत्यरणं तमीमहि ॥ 


भागवतमें गजेन्द्र मोक्ष आता है| उसमें वर्णन आता है 
कि गजेन्द्रने भगवान्‌के स्वरूपका ध्यान नहीं किया। सगुण है 
कि निर्गुण है, साकार है कि निराकार है, धनुषधारी है कि 
वंशीधारी है, वह चक्रधारी है कि चतुर्भुजधारी है, कैसा है 
ऐसे किसी रूप विशेषका ध्यान नहीं किया | वह कहता है-- 
'यःकश्चनेश: ' -- 'कोई एक ईश्वर, जो सबका मालिक हैं ।' 


| उस उपदेशको 'उद्धवगीता 


“बलिनोउन्तकोरगात्‌' महान्‌ बलबान्‌ अन्तक है मानो साँप 
खानेको दौड़ रहा है। मौत जिसके पीछे पड़ी हुई हैं। ऐसे 
प्रचण्डबेगात्‌' मौतका बड़ा भारी प्रचण्ड वेग है। 'प्रपन्ने 
यद्धयात्‌ परिपाति' मृत्यु सम्पूर्ण संसारका नाश करती हैं, वह 
मृत्यु भी जिससे भयभीत होकर दौड़ती है; उस मृत्युके भयसे 
शरणागतवत्सछ उसकी रक्षा करता है, जो भयभीत होकर 
उसके शरण होता हैं। ऐसे वह सब तरहके भयसे रक्षा 
करनेवाला है। 'अरणं तमीमहि' उस झ्रणागतवत्सल 
परमात्माके हम शरण हैं। भगवान्‌ प्रकट हो करके उनका 
दुःख दूर कर देते हैं। 

आदमीके जब आफत आती है, तब उसकी वृत्ति 
संसारसे हटती है ओर संसारसे हटते ही भीतर प्रकाश होता 
है। संसारमें मन लगानेसे अँधेरा होता हैं। आफत आनेसे जग 
जाता है, जैसे, आदमी नींदमें सोया हुआ हो और उसके सुई 
चुभोई जाय तो वह जग जाता है। ऐसे आपत्तिमें आदमी जग 
जाता है। जो भजन नहीं करते हैं, उनपर जब आफत आती 


है, तब उनको होश हो जाता हैं और वे भगवान्‌की तरफ लग 


; परंतु जो आफत आनेपर नहीं चेतते और भजन नहीं 
करते, उनके लिये क्‍या कहा जाय ? 

ध्रुवजीकी बिमाताने राजाकी गोदसे उनको नीचे उतार 
दिया और कहने लगी--'चल यहाँसे, तू लायक नहीं है। 
राजाकी गोदमें बैठना था तो मेरी कोखसे पैदा होता ।' वे रोने 
लगे और अपनी माँके पास गये । माँवे भी कहा--'बात तो 
ठीक है बेटा ! तेरी छोटी माँने जो कहा, वह ठीक ही है। 


जाते हैं 


| तूने ओर मेने भजन किया नहीं, इस कारण आज यह दशा 


हुई है।' तब ध्रुव बोला--'मैं अब भ्रजन करूँगा।' वे 
राजगद्दीकी वासना लेकर भजन करने गये, इसलिये 
अर्थार्थी भक्त कहलाये। 

जिज्ञासु भक्तोंमें उद्धव, अर्जुन आदिके नाम लिये जाते 
हैं। एकादश स्कन्धमें भगवानने उद्धवजीको उपदेश दिया। 
गीता' कहते हैं । अर्जुनकों भगवानने जो 
उपदेश दिया, उसे भगवद्गीताके नामसे कहते हैं। ये दोनों 
(उद्धव और अर्जुन) जिज्ञासु भक्त कहलाते हैं। 

जो नित्य-निरन्तर परमात्म-तत्त्वमें ही रहते हैं, जिनके 


कोई कामना नहीं, ऐसे ज्ञानी भक्त शुकदेबजी हुए हैं। 


शुकदेवजी बारह वर्षतक गर्भवासमें ही रहे। उनके मनमें 
विचार आया कि बाहर आते ही भगवान्‌की माया घेर लेगी 


| और में फैंस जाऊँगा। इस कारण वे भीतर ही भगवानके 


भजनर्म लगे रहे। जब नारदजीने भगवान्‌से आश्वासन 
दिलवाया, तब वे बाहर आये और जन्मते ही घरसे निकल 

गये। व्यासजी महाराज पुत्र ! पुत्र !!' आवाज देते चले 
जा रहे थे। पहाड़ोंसे वापस 'पुत्र | पुत्र !' आवाज आयी । 
मानों सबके एक हुए शुकदेवजी मुनि हैं, वे उस समय 
वक्षेमेंसे बोल उठे--'पुत्रेति तन्मयतया तरवो5भिनेदु:' 
ऐसे सबके हृदयमें विराजमान ज्ञानी भक्त शुकदेवजीको 
सुतजी नमस्कार करते हैं। 


| प्रब्रजन्तमनुपेतमपेतकूत्य॑ 
द्वैपायनो बिरहकातर आजुहाव । 
पुत्रेति तन्मयतया तरवो5भिनेदु- 
स्ते सर्वभूतहदयं मुनिमानतो5स्मि ॥। 


व्यासजीके बुलानेपर भी शुकदेवजी वापस नहीं आये । 
जंगलमें ही भजन-स्मरणमें लूग गये। व्यासजी महाराजने 
भागवत ग्रन्थ बनाया और अपने ब्रह्मचारियोंकों सिखाने लगे । 
एक बार कुछ ब्रह्मचारियोंसे कहा कि पुष्प, समिधा आदि 
यज्ञके लिये ले आओ वे उस जंगलमें वहाँ चले गये, जहाँ 
व्यासजीके पुत्र शुकदेवजी बैठे भजन-ध्यान कर रहे थे। 
वहाँपर ब्रह्मचारी ऐसे इलोक पढ़ने लगे-- 
अहो बकी य॑ स्तनकालकूटं जिघांसयापाययदप्यसाध्वी । 
लेभे गति धात्रयुचितां ततोउन्ये क॑ वा दयालुं शरणं व्रजेम ॥ 

अहो! बड़े आश्चर्यकी बात है। बकासुरकी बहन 
पूतनाने अपने स्तनोंमें कालकूट जहर लगा लिया। जिस 
जहरका स्पर्श हो जाय तो बच्चा मर जाय, ऐसा भयंक्रर जहर 
लगाकर मारनेकी इच्छासे वह पूतना आयी और बालरूप 
भगवान्‌ कृष्णके मुखमें जहर भरा हुआ स्तन दे दिया। महान्‌ 
नींचा आचरण करनेवाली उस असाध्वीको बह गति मिली, 
जो धाय माँको मिलती है। धाय माँ प्यारपूर्वक पालन करती 
हैं। बालकको स््रेहपूर्वक दूध पिलाती है। 

'जसुमति की गति पाई 
लालजी रो मुख देखनने आई' 

यशोदाजीको जो गति मिलनेबवाली थी, वह उस 
पूतनाको भी दे दी। इसलिये ऐसा कोन दयालु होगा, जिसके 
हम शरण जावें ! 

ऐसे इलोक जब शुक्रदेवजीने सुने तो उन ब्रह्मचारियोंसे 
पूछा कि ये कहाँके इत्णेक हैं ? तो बताया कि भागवतके 
गलोक हैं । 'भागवत-जैसा ग्रन्थ कहाँ है, जिसमें ऐसे दयालुका 
वर्णन है ?' उन्होंने कहा कि हम व्यासजी महाराजक्रे पास 
भागवतजी पढ़ते हैं। अब तो शुकदेवजी बोले-- हम भी 


पढ़ेंगे।' 'कुर्वन्त्यहतुकीं भक्तिम' अब उनको क्या करना, 


* साधन-सुधा-सिन्धु * 


पर ऐसे शुद्ध ज्ञानी भक्त भी भगवान्‌के गुणोंकों सुनकर आकुष्ट 
हो जाते हैं। इसलिये भगवानको सर्वथा निष्काम होनेके कारण 
ज्ञानी भक्त विशेष प्रिय हैं। 
जिसके कुछ भी चाहना नहीं है, वह क्या करे? तो 
कहते हैं, उसको भजन करना चाहिये | दूसरेको पूछा कि तुम्हे 
क्या चाहिये ? “हमें सब तरहके छोक-परलोकके सुख 
चाहिये।' तो 'शम-राम' करो । 'सब तरहका सुख और कोई 
नहीं दे सकता ।' किसीसे पूछा-- “आप क्या चाहते हो?" 'हम 
तो अपना कल्याण चाहते हैं। मुक्ति हो जाय और कोई इच्छा 
नहीं है तो क्या करना चाहिये ?' 'राम-राम करनेमें छूग 
जाओ ।' भागवतमें आया है-- 
अकाम: सर्वकामो वा मोक्षकाम उदारधीः । 
तीव्रेण भक्तियोगेन यजेत पुरुष परम्‌॥ 
गुणोंकों देखकर हम किसीसे स्नेह करते हैं तो वह स्तेह 
उसके गुणोंसे हुआ, उस व्यक्तिसे नहीं हुआ | जैसे, दुकानदार 
अपनी दुकानकी वस्तुओंको सजाकर रखते हैं और उनको 
अपनी वस्तुएँ अच्छी भी लगती हैं । बार-बार साफ करते रहते 
हैं, जिससे लोगोंका चित्त खिंच जाय । ऐसे खूब सजाकर रखते 
हैं। पैसे आते ही उसे निकालकर दे देते हैं। ऐसा क्यों ? वह 


| वस्तुओंकी सजाबट थोड़े ही करता है। सजावट पैसोंके लिये 
ही थी। ऐसे ही वस्तुओंसे प्रेम दीखता है, पर उसका प्रेम 


पैसोंसे रहता है | 
ऐसे कोई मिनिस्टरका आदर, बड़ाई करे, दासता भी करे 
तो मतलब क्या है ? परमिट लेना है या व्यापार आदि अपने 
कामके लिये आज्ञा लेनी है। उसको मिनिस्टरसे मतलब नहीं 
है, मतलब हैं अपने कामसे | दीखनेमें और जगह प्रेम दीखे 
भले ही, पर जो मतलब सिद्ध करना होता है, उसीको लेकर 
प्रेम होता है। ऐसे आर्त और अर्थार्थी भगवानका भजन तो 
करते हैं, पर किसीको दुःख दूर करवाना है, किसीको अर्थ 
(धन) चाहिये। जिज्ञासु कुछ जानना चाहता है। इन तीनोंके 
साथ कुछ-न-कुछ कामना लगी हुईं है, पर ज्ञानी केवल 
भगवानमें लगा हुआ है। इसलिये वह भगवान्‌को विशेष 
प्यार लगता है। ऐसे चार प्रकारके भक्तोंका वर्णन हुआ। 
राम! राम!! राम !!! 
अवचन-- ८ 
चहूँ जुग चहूँ श्रुति नाम प्रभाऊ। क्लि बिसेषि नहिं आन उपाऊ ॥ 
(मानस, बालकाण्ड, दोहा २२। ८) 
चारों युगोंमें और चारों ही वेदोंमें भगवानके नामका 


जानना और पाना बाकी था। उनक्रे काम बाकी रहा ही नहीं । | प्रभाव है; परंतु कलियुगमें नामका प्रभाव विशेष है। भक्तोंके 


+ मानसमें नाम-वन्दना * 


लिये भगवान्‌के नामका ही आधार है। इसके अलावा और 
कोई उपाय नहीं है। कलियुगके आनेपर भगवानने विशेष 
कृपा कर दी कि सभी साधनोंकी शक्तिको नाम महाराजमें 
लाकर रख दी। ै 
'नाप्नामकारि बहुधा निजसर्वशक्ति:' 

भगवानने अपनी पूरी-की-पूरी शक्ति नाम महाराजमें रख 
दी। इसमें विलक्षणता यह रखी कि 'स्मरणे न काल:' नाम 
जपनेके लिये कोई समय नहीं बाँधा । कोई पात्र विशेषकी बात 
नहीं कही, कोई विधि विशेषकी बात नहीं, कोई जपे और कैसे 
ही जपे, किसी तरहसे भगवजन्नाममें लग जाय | 

उद्धारका सुगम उपाय 


सत्ययुग, त्रेता, द्वापरमें आदमी शुद्ध होते थे, पवित्र होते. 


थे, वे विधियाँ जानते थे, उन्हें ज्ञान होता था, समझ होती थी, 
उनकी आयु बड़ी होती थी। कलियुगके आनेपर इन सब 
बातोंकी कमी आ गयी, इसलिये जीवोंके उद्धारके लिये बहुत 
सुगम उपाय बता दिया। 
कलियुग केवल नाम अधारा। सुमिरि सुमिरि भव उतरहिं पारा ॥ 
संसारसे पार होना चाहते हो तो नामका जप करो। 
जुगति बताओ जालजी राम मिलनकी बात। 
मिल जासी ओ मालजी थे राम रटो दिन रात ॥ 
रात-दिन भगवानके नामका जप करते चले जाओ। 
हरिरामदासजी महाराज भी कहते हैं-- 
जो जिंब चाहे मुकुतिको तो सुमरिजे राम। 
हरिया गेले चालतां जैसे आबे गाम॥ 
जैसे रास्ते चलते-चलते गाँव पहुँच ही जाते हैं, ऐसे ही 
“राम-राम' करते-करते भगवान्‌ आ ही जाते हैं, भगवानकी 
प्राप्ति अवश्य हो जाती हैं! इसलिये यह 'राम' नाम बहुत ही 
सीधा ओर सरल साधन है। 
रसनासे रटबो करे आठ पहर अभंग। 
रामदास उस सन्त का राम न छाड़े संग ॥ 
संत-महापुरुषोंने नामको बहुत विशेषतासे सबके लिये 
प्रकट कर दिया, जिससे हर कोई ले सके; परंतु छोगोंमें प्रायः 
एक बात हुआ करती है कि जो वस्तु ज्यादा प्रकट होती है 
उसका आदर नहीं करते हैं। 'अतिपरिचयादवज्ञा'-- 
अत्यधिक प्रसिद्धि हो जानेसे उसका आदर नहीं होता | नामकी 
अवज्ञा करने लग जाते हैं कि कोरा 'राम-राम' करनेसे क्या 
होता है ? 'राम-राम' तो हरेक करता है। टट्टी फिरते बच्चे भी 
करते रहते हैं। इसमें क्या है ! ऐसे अवज्ञा कर देते हैं। 
हमारे भाई-बहनोंमें यह विचार उठता है कि हमारेको 
कोई विशेष साधन बताया जाय, और जब उनको कहते हैं कि 

आज आ  क न आम बनना 


ऐसे प्राणायाम करो, ऐसे बैठो, ऐसे आहार-विहार करो तो कह 
देंगे--'महाराज ! ऐसे तो हमारेसे होता नहीं, हम तो साधारण 
आदमी हैं, हम गृहस्थी हैं, निभता नहीं है, क्या करें ? यह तो 
कठिन है।' फिर 'राम-राम' करो तो वे कहेंगे कि 'राम-राम' 
हरेक बालक भी करते हैं। 'राम-राम'में क्या हैं? अब 
कौन-सा बढ़िया साधन बतावें ? अगर बिधियाँ बतावें तो 
होती नहीं हमारेसे, और 'राम-राम'तो हरेक बालक ही करता 
है। 'राम-राम'में क्या है ! यह जवाब मिलता है। अब आप 
ही बताओ उनको क्‍या कहा जाय ! 

परमात्मतत्त्ससे विमुख होनेका यह एक तरहसे बढ़िया 
तरीका है। भगवत्नामके प्रकट हो जानेसे नाममें शक्ति कम 
नहीं हुई है। नाममें अपार शक्ति है और ज्यों-की-त्यों मौजूद 
है। इसको संतोंने हमलोगोंपर कपा करके प्रकट कर दिया 
परंतु लोगोंको यह साधारण दीखता है। नाम-जप साधारण 
तभीतक दीखता है, जबतक इसका सहारा नहीं लेते हैं, इसके 
शरण नहीं होते हैं। शरण केसे होवें ? विधि क्या है ? 

शरण लेनेकी विधि नहीं होती है। शरण लेनेकी 
तो आवश्यकता होती है। जैसे, चोर-डाकू आ जायें, 
मारने-पीटने लगें, ऐसी आफतमें आ जायेँ तो पुकारते हैं कि 
नहीं, 'मेरी रक्षा करो, मुझे बचाओ' ऐसे चिल्लाते हैं। कोई 
लाठी लेकर कुत्तेके पीछे पड़ जाय और वहाँ भागनेकी कहीं 
जगह नहीं हो तो बेचारा कुत्ता लाठी लगनेसें पहले ही 
चिल्लाने लगता है। यह चिल्लाना क्‍या है? वह पुकार 
करता है कि मेरी रक्षा होनी चाहिये। उसके पुकारकी कोई 
विधि होती है क्या ? मुहूर्त होता है क्या ? 'हरिया बंदीवान 
ज्यूँ करिये कूक पुकार ।' 

शरणागति सुगम होती है, जब अपनेपर आफत आती 


है और अपनेकों कोई भी उपाय नहीं सूझता, तब हम 


भगवान्‌के शरण होते हैं। उस समय हम जितना भगवानके 
आधीन होते हैं, उतना ही काम बहुत जल्दी बनता है। इसमें 
विधिकी आवश्यकता नहीं है। बालक माँको पुकारता है तो 
क्या कोई विधि पूछता है, या मुहूर्त पूछता है कि इस समयमें 
रोना शुरू करूँ, यह सिद्ध होगा कि नहीं होगा अथवा ऐसा 
समय बाँधता है कि आधा घण्टा रोऊँ या दस मिनट रोऊँ; वह 
तो माँ नहीं मिले, तबतक रोता रहता है। इस माँके मिलमेमें 
सन्देह है । यह माँ मर गयी हो या कहीं दूर चली गयी हो तो 
कैसे आवेगी ? पर ठाकुरजी तो 'सर्वत: श्रुतिमल्‍्लोके' सब 
जगह सुनते हैँ। इसलिये 'हे नाथ | हे नाथ ! मैं आपकी 
शरण हूँ'--ऐसे भगवानके शरण हो जाये, उनके आश्रित हो 
जाये। इसमें अगर कोई बाधक है तो वह हैं अपनी बुद्धिका, 

अपने वर्णका, अपने आश्रमका, अपनी योग्यता-विद्या 
आदिका अभिमान।। भीतरमें उनका सहारा रहता है कि मैं ऐसा 
काम कर सकता हूँ। जबतक यह बल, बुद्धि, योग्यता आदिको 
अपनी मानता रहता है, तबतक सच्ची शरण हो नहीं सकता | 
इसलिये इनके अभिमानसे रहित होकर चाहे कोई शरण हो जाय 
और जब कभी हो जाय, उसी वक्त उसका बेड़ा पार है | 
नाम-वन्दनाके प्रकरणमें नामकी महिमाका प्रकरण चल 
रहा है। उसमें चार प्रकारके भक्तोंका वर्ण हुआ। अब 
गोस्वामीजी महाराज प्रेमी भक्तका वर्णन करते हैं-- 
नाम-प्रेमी भक्त 
सकल कामना हीन जे राम भगति रस लीन । 
नाम सुप्रेम पियूष हद तिन्हहुँ किए मन मीन ॥ 
(मानस, बालकाण्ड, दोहा २२) 
वे भगवान्‌की भक्तिरूपी रसमें रात-दिन तल्लीन रहते हैं. 
उनके किसी तरहकी किश्चिन्मात्र भी कोई कामना नहीं है। 
उनके कामना क्यों नहीं है ? नामरूपी एक बड़ा भारी अमृतका 
सरोवर है। उन्होंने अपने ममकों उस सरोवरकी मछली बना 
लिया है और हर समय भगवानके प्रेममें ही मतवाले रहते हैं । 
भगवानके प्रेमी भक्त चाहे परमात्माके तत्त्वको न जानें, पर फिर 
भी वे परमात्माकी तरफ स्वाभाविक ही आकृष्ट हो जाते हैं । 
उनके मनमें और कोई इच्छा नहीं रहती है। न तत्त्वको 
जाननेकी इच्छा हैं, न अपने दुःख दूर करनेकी इच्छा है और 
न कोई धनादि पदार्थोकी इच्छा है। किसी तरहकी कोई लिप्सा 
नहीं | केवल भगवानूके प्रेममें रात-दिन मस्त रहते हैं। इसके 
अलावा उनके कोई विचार ही नहीं उठता। उन्हें कुछ करना 
बाकी नहीं, कुछ जानना बाकी नहीं ओर कुछ पाना बाकी 
नहीं। स्वाभाविक ही उनका भगवामूमें प्रेम रहता है। 
प्रेमकी बात बड़ी अलोकिक. है| संतोंने इसे पद्चम 
पुरुषार्थ माना है। अर्थ, धर्म, काम और मोक्ष--ये चार 
पुरुषार्थ माने जाते हैं | मनुष्योंमें कई तो अर्थ--धन चाहते हैं 
कई सुख चाहते हैं कि. संसारका सुख मिल जाय, भोग-- 
कामना पूर्ति चाहते हैं, कई धर्मका अनुष्ठान करना चाहते हैं 
इसके लिये दान-पुण्यादि करते हैं और कई मुक्ति चाहते हैं 
अपना कल्याण चाहते हैं । ये चार तरहकी चाहनाएँ होती हैं । 
इनमें किसीके कोई चाहना मुख्य और कोई गौण रहती है, पर 
इन चाहनावालोंसे प्रेमी भक्त विलक्षण ही होते हैं। वे अर्थ 
धर्म, काम और मोक्ष--इनमेंसे कुछ भी नहीं चाहते। वे 
भगवानमें तल्लीन रहते 
अद्वितवीथी पथिकेरुपास्या: स्वाराज्यसिंहासनलब्धदीक्षा: । 
झठेन केनापि बय॑ हठेन दासीकृता गोपवधूबिटेन ॥ 


# साधन-सुधा-सिन्धु * 


'भक्तिस्सायन' ग्रन्थमें, वेदान्तमें अद्वैत-सिद्धान्तके 
बड़े भारी आचार्य श्रीमधुसूदनाचार्यनी कहते हैं कि जो 
अद्वैत-मार्गमें चलनेवाले हैं, उनके हम उपास्य हैं, कोई 
मामूली थोड़े ही हैं। स्वानन्द, ब्रह्मानन्दमें भी पूर्ण हैं 
फिर भी हम तो भगवान्‌की तरफ खिंच गये। इस प्रेमको 
उन्होंने पाँचवाँ पुरुषार्थ माना है। भगवानके प्रेमीकी बात 
बहुत विलक्षण है। 

दार्शनिकोने विचार बहुत किया है; परंतु प्रेमकी तरफ 
कम किया है। कई-कई वैष्णवशास्त्रोंमें प्रेमका बर्णण आता 
है। परंतु दर्शन' नाम है अनुभवका। दार्शनिक चीज प्रायः 
अनुभवकी होती है | प्रेमी लोग अपना अनुभव भी नहीं चाहते 
हैं। वे भगवानसे प्यार करते हैं, केवल भगवान्‌ मीठे लगते 
हैं। इसलिये रात-दिन उसीमें मस्त रहते हैं। वे मुक्तिकी भी 
परवाह नहीं करते हैं। मुक्तिकी परवाह वे करें, जिनके बन्धन 
है। उनके बन्धन दूसरा है ही नहीं। बच्धन एक भगवानका ही 
है। विनोदमें संत कहते हैं-- 
अब तो भोग मोक्षकी इच्छा व्याकुल कभी न करती है। 


मुखड़ा ही नित नव बन्धन है मुक्ति चरणसे झरती है॥ 


उनको न तो संसारकी इच्छा ही व्याकुल करती है और 
न मुक्तिकी इच्छा व्याकुल करती है। भगवानका स्वरूप ही 
उनके लिये बन्धन है। वह नित्य नया बन्धन प्रिय लगता है | 
'दिने दिने नव॑ नब॑ नमामि नन्दसम्भवम्‌।' मुक्तिमें आनन्द 
जान्त एकरस रहता है। प्रेममें 'प्रतिक्षणं वर्धमानम' 
प्रतिक्षण आनन्द बढ़ता ही रहता है। भगवानके दर्शन 
करनेवाले कहते हैं-- 

“आज अनूप बनी युगल छबि, आज अनूप बनी" 
युगल सरकारकी छवि आज बड़ी सुन्दर बनी है। ऐसे 
प्रतिक्षण वर्धमान प्रेमका आनन्द है। प्रेमकी विशेष लहरें 
उठती रहती हैं, जिसे प्रेमी लोग ही जानते हैं। अपने स्वरूपको 
जाननेवाले ज्ञानी-मुक्त लोग उस प्रेमकी विशेषताको नहीं 
जानते हैं। उन्हें अपने स्वरूपमें ही सम, शान्त, अखण्ड 
आनन्दका निरन्तर अनुभव होता रहता है। 

नाम ओर नामीकी बात पहले आयी थी जिसमें नामको 
बड़ा बताया । अब नामीका विवेचन करते हैं कि नामी कितने 
प्रकारके होते हैं। तो कहते हैं-- 
अगुन सगुन दुड ब्रह्म सरूपा। अकथ अगाथ् अनादि अनूपा ॥ 

(मानस, बालकाण्ड, दोहा २३। १) 

परमात्मा एक हैं, परंतु उनके स्वरूप दो हैं--एक अगुण 
अर्थात्‌ निर्गुण ओर दूसरा सगुण। दो स्वरूपोंका अर्थ क्या 
हुआ ? गुणोंसे रहित जिसको देखते हैं, वह अगुण 


# मसानसमें नाम-वन्दना * 


कहलाता है और जिसे गुणोंके सहित देखते हैं, वह सगुण 
कहलाता है। ये दोनों उस परमात्माके विशेषण हैं। अब 
कहते हैं-- 'अकथ अगाध अनादि अनूपा' इनका कथन 
नहीं होता है। पहले भी नाम और नामीको 'अकथ' कहा 
था। अब यहाँ अगुण और सगुण--दोनों स्वरूपोंको भी 
अकथ कहते हैं। बाणीके द्वारा ये वर्णनमें नहीं आते | वाणी 
भी कुण्ठित हो जाती है। 'अगाध'--'गाध' नाम सरोवरके 
तलका है। ये ऐसे गहरे हैं कि तलका पता नहीं चलता । ये 
दोनों कबसे हैं ? कहाँसे हैं ? तो कहते हैं 'अनादि'--सदासे 
हैं ओर सदा ही रहनेवाले हैं। कालसे जिनका माप-तौल नहीं 
हो सकता। इतने वर्षोसे या इतने कल्पोंसे हैं--ऐसी बात 
नहीं है और 'अनूपा'--इनके लिये कोई उपमा नहीं है। 
इनको किसकी उपमा दी जाय ! उपमा लगाकर किसीके 
बराबर नहीं बताये जा सकते | 
निर्गुण ब्रह्मसे नामकी श्रेष्ठता 
भोरें मत बड़ नामु दूहू तें। किए जेहिंजुगनिज बस निज बूतें ॥ 
(मानस, बाल्काण्ड, दोहा २३।२) 
पहले ऐसा कहकर आये हैं कि कौन बड़ा और कौन 
छोटा है, यह कहनेमें अपराध है। बड़ा और छोटा कहनेका 
अवसर आया तो अब अपनी सम्मति साफ कह देते हैं कि 
मेरे मतमें दोनोंसे बड़ा नाम है। आगे चलकर उपसंहारमें भी 
यही बात कहते हैं-- 'ब्रह्म राम तें नाम बड़' क्यों महाराज ! 
दोनोंसे नाम बड़ा कैसे हुआ ? यदि दोनों स्वरूप भी नामकी 
तरह अकथ, अगाध, अनादि, अनूपम हैं तो फिर यह नाम 
इनसे बड़ा कैसे हो गया ? इसके उत्तरमें कहते हैं कि नाम 
महाराजने अपनी शक्ति-प्रभावसे अगुण और सगुण दोनोंको 
अपने वशमें कर लिया हैं। मानो नाम जपनेसे निर्मुणका 
बोध हो जाय और सगुण भी प्रकट हो जाय। इसलिये यह 
दोनोंसे बड़ा है। अब इसके बाद प्रकरण बाँधकर नामको 
एक-एक करके दोनोंसे बड़ा बताते हैं। पहले अगुणसे 
नामको बड़ा बतानेका प्रकरण आरम्भ करते हुए गोस्वामीजी 
महाराज कहते हैं-- 
प्रौढ़ि सुजन जनि जानहिं जन की । कह प्रतीति प्रीति रुचि मन की ॥ 
(मानस, बालकाण्ड, दौह्य २३। ३) 
मेरा जो कहना है, उसे कोई प्रौढ़िवाद न माने । किसी 
बातको बढ़ा-चढ़ाकर कहते हैं, उसे प्रौढ़िवाद कहते हैं । अपने 


लोगोंमें कहावत है--- 'जिसका ब्याह उस्तीका गीत” मानो | 


जिसका मौका आ जाय, उसीकी बड़ाई कर देना, इसको 

कह देते हैं कि सज्जन इस दासकी इस बातको केवल प्रौढ़िवाद 
न समझें | साहित्यमें जब वर्णन करते हैं तो विशेषतासे उपमा 
अलंकार आदि लगाकर बहुत विलक्षण वर्णन करते हैं। इस 
तरहसे यहाँ में नहीं कहता हूँ। कोई यह न जाने कि यह 
बढ़ा-चढ़ाकर कह रहा है। तो 'क्या कहते हो बाबा' ! 

'कहरठेँ प्रतीति प्रीति रुचि मनकी' तीन बातें हैं। 
बतीति'--एक तो मेरेकी ऐसा ही दीखता है ? और जेसा 
मेरेको दीखता है, वैसा ही कहता हूँ ओर एक '्रीति'-- 
दीखता तो है परंतु प्रेम वैसा न हो--ऐसी बात नहीं है । नाममें 
प्रेम भी वैसा ही है और स्वतः मनकी रुचि भी है। गोस्वामीजी 
महाराज नामके बहुत ज्यादा प्रेमी हैं। नाममें पहलेसे ही इतने 
रचे-पचे थे कि जन्मते ही 'राम' ऐसा मुँहसे उच्चारण हुआ। 
इस कारण उनको “राम बोला' कहते थ | ऐसे वे अपने मनकी 
बात कहते हैं। 


एकु दारुगत देखिअ एकू | पावक सम जुग ब्रह्म बिबेकू ॥ 


कक रमममनन रन मम ८ «मम ००००० 


(मानस, बालकाण्ड, दोहा २३ ।४) 
भगवानके दो स्वरूप हैं। वे कौन-कोन-से हैं ? एक तो 
है दारुगत। जैसे काठमें आग होती है, दियासलाईमें आग 
होती है, पत्थरमें आग होती है, पर वह आग दीखती नहीं। 
ऐसे यह भगवान्‌का अगुणरूप सर्वत्र रहनेवाला है, पर यह 
दीखता नहीं। दूसरा रूप वह है, जो देखनेमें आता है। जैसे 
आग जलती हुई दीखती है, वह अग्निका प्रकटरूप है, ऐसे 
ही सगुण भगवान्‌ अवतार लेकर लीला करते हैं, वह 
सगुणरूप प्रकट अग्निकी तरह है । भगवान्‌ मनुष्योंकी तरह ही 
आचरण करते हैं। मनुष्यरूपमें प्रकट होनेके कारण वे प्रत्यक्ष 
दीखते हैं। एक दीखनेमें न आनेबाला और एक दीखनेमें 
आनेबाला--दो रूप अग्निके हुए; परंतु अग्नि एक ही तत्त्व है । 
दीखने और न दीखनेसे आग दो नहीं हुईं। ऐसे ही अगुण 
अर्थात्‌ अप्रकट और सगुण अर्थात्‌ प्रकट--ये दो रूप 
परमात्माके हुए, परंतु परमात्मा एक ही हैं। 
काठमें अथवा दियासलाईमें आग रहती है, वह आग 
दूसरी है और सुलगती है, वह आग दूसरी है--ऐसा कोई 
नहीं कह सकता । दोनों एक ही हैं। एक तो दीखती है और 
एक नहीं दीखती। केवल इतना अन्तर है। ऐसे नहीं 
दीखनेवाले परमात्माके रूपको अगुण कह देते हैं, दीखनेवाले 
रूपको सगुण कह देते हैं, पर परमात्मा दो नहीं हैं, तत्त एक 
ही है। इस तत््वको समझना ही ब्रह्म बिबेकू” है । 
'उभय अगम जुग सुगम नाम तें“-दोनों ही 


प्रौढ़िवाद कहते हैं। इसलिये गोस्वामीजी महाराज पहले ही | परमात्माके रूप अगम्य हैं। इनकी प्राप्ति करना चाहें तो 

निर्गुणकी प्राप्ति भी कठिन है और सगुणकी प्राप्ति भी 
कठिन है। इनको जानना चाहें तो अगुण और सगुण दोनोंकों 
जानना कठिन है। इन दोनोंमें भी गोस्वामीजी महाराज आगे 
चलकर कहेंगे कि सगुणका जानना और भी कठिन है। 
अबतार लेकर मनुष्य जैसे चरित्र करते हैं-“-इस कारण उनको 
जाननेमें कठिनता है। ँ 
निर्गुन रूप सुलभ अति सगुन जान नहिं कोड़ | 
सुगम अगम नाना चरित सुनि मुनि मन भ्रम होड़ ॥। 
(मानस, उत्तरकाण्ड, दोहा ७३ ख) 
अगुणरूपको तो हर कोई जान सकेता है, पर सगुण- 
रूपको हर कोई नहीं जानता । मनुष्यकी तरह आचरण करते 
देखकर बड़े-बड़े ऋषि-मुनियोंके मनमें भी भ्रम हो जाता है। 
वे भगवानको मनुष्य ही मान लेते हैं। वे कहते हैं, यह तो 
मनुष्य ही है। गीतामें भी भगवानने कहा हैं--'देवता और 
महर्षि भी मेरे परम अविनाशी भावको नहीं जानते, इसलिये 
अवतार लेकर घूमते हुए मुझको मूढ़ छोग साधारण मनुष्य 
मानकर मेरी अवज्ञा करते हैं अर्थात्‌ मेरा तिरस्कार, अपमान, 
निन्‍्दा करते हैं* ।' उन मूर्खेके सामने हीरा भी पत्थर होता है । 
न जाननेके कारण वे निन्‍्दा करते हैं। उनकी निन्‍दाका कोई 
मूल्य नहीं है। कारण कि वे बेचारे जानते नहीं, अनजान हैं । 
नामसे निर्गुण-सगुणकी सुलभता 
निर्गुणरूपकों सुलभ बताया है। दोनों रूपोंको देखा जाय 
तो निर्गुणका स्वरूप सुगम है। कारण कि निर्गुणस्वरूपमें 
दोषबुद्धि होनेकी गुंजाइश नहीं है। युक्तियोंसे भी उसकी सिद्धि 


की जा सकती है। पर सगुणमें दोष बुद्धि होनेकी गुंजाइश है 


और युक्तियोंसे सिद्ध भी नहीं हो सकता। 

परंतु जहाँ साधनाकी चर्चा हुई है, वहाँ गोस्वामीजीने 
भक्तिके साधनकों सुगम बताया है 'छुगम पंथ मोहि पारवहिं 
थ्रानी' और ज्ञानके पेथकों कृपाणकी धारा बताया हैं। 
तलवारकी धारपर चलना बड़ा मुद्िकल होता है। इस तरहसे 
निर्गुणका मार्ग बड़ा कठिन हैं और सगुण परमात्माका मार्ग 
अर्थात्‌ उनकी भक्ति सुगम है | 

यहाँ कहते हैं कि “निर्गनु रूप सुलभ अति' 
निर्गुणरूपकों सुलभ ही नहीं, अत्यन्त सुलभ बताया और 
सगुणकों कोई जानता नहीं, ऐसा कहा | इस कारण कहा जा 
सकता है कि दोनों बातोंमें विरोध आता है। एक जगह 
निर्गणको अति सुलभ बता रहे हैँ तो दूसरी जगह “ग्यान पंथ 

कृपान के धारा” । इसी तरह 'सगुन जान नहें कोड” कह रहे 
हैं और फिर सुगमता बताकर भक्तिकी महिमा गा रहे हैं। 
दोनों बातोंमें विरोध दीखता है; परंतु वास्तवमें विशेध 
नहीं है । निर्मुणरूप समझमनेमें बड़ा सुगम है, उसमें दोषबुद्धि 
सम्भव नहीं है। उसे तर्क-वितर्कसे समझा जा सकता है; परंतु 
सगुणरूपमें दोषबुद्धि हो सकती है तथा तर्क-वितर्क भी वहाँ 
चलता नहीं। इसलिये सगुणरूपके समझनेमें कठिनता है। 
परंतु प्राप्तिके मार्गममें चला जाव तो सगुणका मार्ग बड़ा सरल 
है, सीधा है। सगुण भगवानकी लीला गाकर, पढ़कर, सुनकर 
मनुष्य बड़ी सरलतासे भगवत्माप्ति कर सकता है। निर्गुण पंथ 
बड़ा कठिन है, कारण कि देहाभिमानी मनुष्यकी निर्गुण-तक्तवमें 
स्थिति होनी बड़ी कठिन है (गीता १२।॥ ५) । 
इससे निष्कर्ष निकला कि मार्ग तो सगुणवाल श्रेष्ठ है। 
साधक उसके द्वारा जल्दी पहुँचता है और विचारसे एवं तर्कसे 
निर्मुण स्वरूपको सुगमतासे समझ सकते हैं, पर सगुणमें तर्क 
नहीं चलता | इसलिये अपनी-अपनी जगह दोलों ही श्रेष्ठ हैं 
दोनों ही उत्तम हैं। 
खास बात यह हैं कि पात्रके अनुसार सुगमता और 
कठिनता होती है। जिसकी रुचि, योग्यता, विश्वास निर्गुणमें 
है, उसके लिये निर्गुणरूप सुलभ है। जिसकी रुचि, विश्वास, 
योग्यता सगुणमें है, उसके लिय्रे सगुण सुलभ है। 
इसलिये पात्रके अनुसार दोनों ही कठिन हैं ओर दोनों 
ही सुगम हैं। जो जिसको चाहता है, वह उसके लिये 
| सुगम हो जाता है। 
एक रूपकी प्राप्ति होनेपर दोनोंकी ही प्राप्ति हो जाती है 
फिर कोई-सा भी रूप जानना बाकी नहीं रहता; क्योंकि 
दोनोंका तत्तत एक ही है। सगुण और निर्गुण किसी रूपको 
लेकर साधक साधना करे, अन्तमें दोनोंको जान लेगा | कारण 
कि तत्त्वतः दोनों एक ही हैं। 
उभव अगम जुग सुगम नाम तें। कहेउँ नामु बड़ ब्रह्म राम तें।॥ 
(मानस, बालकाण्ड, दोहा २३। ५) 
दोनों ही रूप नाम लेनेसे सुगम हो जाते हैं | दोनों अगम 
हैँ मानो बुद्धि वहाँ काम नहीं करती। इस कारण जाननेमें 
अगम हैं; परंतु जुग छुगम नाम तें” नामसे दोनों सुगम हो 


| जाते हैं अर्थात्‌ अगम होते हुए भी नाम-जप किया जाय तो 


| दोनों ही सुगम हो जायें। आपने सुना होगा कि कई 
सगुणरूपके और कई निर्गुणरूपके भक्त हुए हैं, उन्होंने भी 


#न में विदुः सुरगणाः प्रभव न महर्षयः | अहमार्दिहि 
अवजानन्ति मां मूढ्ा मानुर्षी तनुमाश्रितम्‌। पर 


भावमजानत्ते 


देवानों महर्षीणां च सर्वशः॥ (१५०। २) 
मम भूतमहेश्वरम्‌॥(९। ११) 


# मानसमें नाम-वन्दना * 


'राम-सम' किया है। जैसे, श्रीगोस्वामीजी आदि बैरागी बाबा 
लोग सगुण भगवानके उपासक हुए, वे भी 'राम-राम 
सीताराम राम-राम'--ऐसा करते थे। निर्गुण-साधनामें भी 
संत मतको माननेवाले भक्त हुए हैं। जैसे, श्रीहरिरामदासजी 
महाराज, श्रीगयमदासजी महाराज--ये रामस्रेही सम्प्रदायमें संत 
हुए हैं। ये भी 'राम-राम' करते थे। बिलकुल प्रत्यक्ष बात है 
कि नामसे दोनोंरूप सुगम हो जाते हैं| इसलिये तुलसीदासजी 
महाराज कहते हैं 'कहेउँ नामु बड़ ब्रह्म राम तें।” राम और 
ब्रह्मसे नाम बड़ा है। अगुण ब्रह्म हुआ और सगुण रामजी 
हुए। इन दोनोंको प्रत्यक्ष करा देनेके कारण नाम दोनोंसे बड़ा 
हुआ। नामको अगुण-सगुण दोनोंसे बड़ा कहकर गोस्वामीजी 
निर्गुण प्रकरण प्रारम्भ करते हैं। 
व्यापक एकु ब्रह्म अबिनासी। सत चेतन घन आनैंद रासी ॥ 
(मानस, बालकाण्ड, दोहा २३। ६) 
जो दारुगत अग्नरिकी तरह काष्टमें व्यापक है और 
दीखता नहीं है--ऐसे सब संसारमें व्यापक्त अगुण परमात्मा 
हैं। वह अगुण स्वरूप है। वह अविनाशी है और 
व्यापकरूपसे सर्वत्र परिपूर्ण है 'सत चेतन घन आनैंद 
रासी ।” वह सत्‌ है, चेतन है और घन-आनन्द राशि है, मानो 
सब जगह केवल आनन्द-ही-आनन्द है, आनःदकी राशि 
हैं। उस आनन्दरूप परमात्मासे कोई जगह खाली नहीं है 
कोई समय खाली नहीं, कोई बस्तु खाली नहीं, कोई व्यक्ति 
खाली नहीं, कोई परिस्थिति उससे खाली नहीं | सबसमें परिपूर्ण 
ऐसा अविनाशी वह निर्गुण है। वस्तुएँ नष्ट हो जाती हैं, व्यक्ति 
नष्ट हो जाते हैं, समयका परिवर्तन हो जाता है, देश बदल 
जाता है; परंतु यह तत्त्व ज्यों-का-त्यों ही रहता है। सत्र 
समयमें, सब कालमें, सब देशमें, सब वस्तुओंमें, सम्पूर्ण 
घटनाओंमें, सम्पूर्ण परिस्थितियोमें ज्यॉ-का-त्यों रहता है। 
इसका विनाश नहीं होता, इसलिये यह सत्‌ है। सत्‌ सबका 
आश्रय है, आधार है, चित्‌ सबका प्रकाशक है। केवल 
शुद्धज्ञान-स्वरूप है, इसलिये चित्‌ है और आनन्दकी तो राशि 
है, धन है मानो बड़ा ठोस है। किसी चीजका उसमें प्रवेश 
सम्भव नहीं है। लोहेमें तो आग प्रविष्ट हो सकती है; परंतु 
आनन्दराशिमें कभी दुःख किश्चिन्मात्र भी प्रविष्ट नहीं हो 
सकता। परमात्मामें परमात्माके सिवाय और किसी पदार्थका 
प्रवेश सम्भव ही नहीं है, इतना घन है परमात्मा । इस प्रकार 
ब्रह्मका स्वरूप बताया। फिर कहते हैं-- 
अस प्रभु हृदय अछत अबिकारी | सकल जीव जग दीन दुखारी ॥ 
(मानस, छालकाण्ड, दोहा २३ । ७) 

संसारमें जितने जीव हैं, उनके दृदयमें आनन्दराशि 
परमात्मा विराजमान हैं। 'अस प्रभु" कहनेका तात्पर्य है कि 
ऐसे आनन्दराशि प्रभुके हृदयमें रहते हुए संसारमें जितने जीव 
हैं, वे सब-के-सब दीन हो रहे हैं और दुःखी हो रहे हैं। महान्‌ 
आनन्दराशि भगवानके भीतर रहते हुए दीन हो रहे हैं। 
आनन्दराशि निर्गुण परमात्मा सबके हृदयमें रहकर भी 
जीवोंका दुःख दूर नहीं कर सके, दरिद्रता नहीं मिटा सके | 
परेतु भगवत्नामका यदि यत्नसे निरूपण किया जाय तो वह 
आनन्द प्रत्यक्ष प्रकट हो जाता है। दुःख ओर दरिद्रता सर्वथा 
मिट जाते हैं। 
नाम निरूपन नाम जतन तें। सो प्रगटत जिमि भोल रतन तें ॥ 
(मानस, बालकाष्ड, दोहा २३।८) 
निर्गुणतत्त्वमें निरूपणकी मुख्यता है। निरूपण यानी 
उसका स्वरूप क्या है, उसकी महिमा क्या है, वह तत्त्व क्या 
है ? ठीक गहरा उतरकर तत्त्वको समझा जाय और उसोमें 
तल्लीन होकर नाम जपा जाय मानो सब जगह परमात्मा 
परिपूर्ण हैं, ऐसे जपनेसे “सो प्रगटत '--वह आनन्द प्रकट 
हो जाता हैं। इस प्रकार खयाल रखकर उसका विशेष 
यत्रपूर्वक निरूपण किया जाय तो निर्गुणतत्त आनन्दरूपसे 
हृटयमें प्रकट हो जाता है। 'कंचन खान खुली घट माहीं 
रामदासके टोटो नाहीं।” घटमें, हृदयमें आनन्दकी खान खुल 
गयी। अब घाटा किस बातका रहा बताओ ! भीतरसे ही जब 
आनन्द उमड़ता है तो सोसारिक सुखकी कामना किश्चिन्मात्र 
नहीं रहती । आप कह सकते हैं, ऐसे आनन्दका हमें अनुभव 
नहीं। ठीक है, आनन्द तो प्रकट नहीं हुआ; परंतु शीत ज्वर 
कभी आया ही होगा ! शीत ज्वर जब आता है, तब भीतरसे 
सर्दी लगती है, ऊपरसे कई कम्बल, रजाई आदि ओढ़नेपर 
भी भीतरसे कैंपकंपी आती रहती है। बाहर कपड़ा ओढ़नेसे 
क्या हो! भीतरसे शीत हो, तब बाहरकी गर्मी बेचारी क्‍या 
करे ! गर्म-गर्म जल 'भीतर जानेसे कुछ शान्ति हो सकती है 
ऐसे जिसके भीतर आनन्द प्रकट हो जाय, तो उसे बाहरी 
वस्तुओं, व्यक्तियोंके संयोगसे मिलनेवाले सुखकी 
आवश्यकता नहीं रहती । ऐसे बाहरकी प्रतिकूल-से-प्रतिकूल 
परिस्थितिमें भी उसे दुःख नहीं हो सकता | “यर्मिन्स्थितो न 
दुःखेन गुरुणापि विचाल्यते ॥' (गीता ६।२२) बड़े भारी 
दुःख आनेपर भी किश्चिम्मात्र दुःख नहीं हो सकता; क्योंकि 
उसके भीतर आनन्दके फव्बारे छूटते हैं। उसके दर्शन, 
भाषण, स्पर्श, सड़से आनन्द आता है। उसका नाम लेनेसे 
आनन्द आता है। 

'सोउ प्रगटत जिमि मोल रतन तें'--रत्का मूल्य प्रकट 
हो जाता हैं। कैसे ? लाखों रुपयोंका बहुत बड़ा कीमती रत्न 
हो; परंतु पासमें रहनेपर भी उससे कोई लाभ नहीं मिलता, 
जबतक उसका मूल्य न ले लिया जाय । पासमें रहनेपर भी 
उससे रोटी नहीं मिलती, कपड़ा नहीं मिलता, मकान नहीं 
मिलता, सवारी नहीं मिलती, दवाई नहीं मिलती; पर उस 
रत्नको बेचकर दाम खड़े कर लिये जाये तो रुपये खर्च करनेपर 
किसी बातकी कमी नहीं रहती | अकेला रत्र पड़ा रहे तो कुछ 
काम नहीं निकलता। ऐसे दरिद्वता दूर नहीं होती। ऐसे ही 
जबतक वह आनन्द प्रकट नहीं किया जाता, अर्थात्‌ नाम नहीं 
लिया जाता, तबतक वह आनन्द प्रकट नहीं होता | नामसे वह 
प्रकट हो जाता है; फिर किसी बातकी कमी नहीं रहती | 
जाननेसे उसका मूल्य प्रकट होता है। 

हमने एक कहानी सुनी है। एक संत बाबा थे। वे कहीं 
भिक्षाके लिये गये। जाकर आवाज लगायी राम ! राम ! 
जिसके घर बाबाजी गये थे, वह रोने लूग गया। बाबाजीने 

पूछा--'भैया ! रोते क्यों हो ?” वह बोला--'महाराज ! 
भगवानने मेरेको ऐसे ही पैदा कर दिया है। तीन दिन हो गये 
चूल्हा नहीं जला है। घरमें कुछ खानेको नहीं है। भूखे मरता 
हूँ। आज संत पधारे, भिक्षा देनेकी मन भी करता है, पर देऊँ 
कहाँसे ?' संतने कहा --'तू घबराता क्यों है ? तू तो बड़ा 
भारी धनी है। तू चाहे तो त्रिलोकीको धनी बना सकता है।' 
वह गृहस्थी कहता है--'महाराज ! आप आशीर्वाद दे दें तो 
ऐसा हो जाऊँ। अभी तो मेरी परिस्थिति ऐसी है कि मुझे 
खानेकों अन्न नहीं मिलता । आप कहते हैं कि लोगोंको धनी 
बना सकता है, तो यह कैसे सम्भव हैं महाराज !' 

बाबाने संकेत करते हुए कहा--“वह सामने क्या वस्तु 
पड़ी है ?' 'वह तो सिलबट्टा है महाराज ! पत्थर है, जब रोटी 
मिल जाती है तो इसपर चटनी पीस लेते हैं।' बाबा कहते 
हैं-- 'वह पत्थर नहीं है, वह पारस है। पारसका नाम सुना 
है ?' ' हाँ सुना है।' तो पूछा--'पारस क्या होता है महाराज !' 
“लोहेकी छुआनेसे सोना हो जाय, वह पारस होता है,' ' पर 
महाराज ! यदि यह पारस होता तो में भूखा क्यों मरता 2?” संत 
कहते हैं कि 'तू भूखा इसलिये मरता हैं कि उसको जानता 
नहीं। घरमें कुछ लोहा है क्या ?” 'हाँ महाराज ! लोहेका 
चिमटा है। रसोई बनाते हैं तो चिमटा काममें आता है| ' बह 
ले आया तथा उसको पारससे छुआया, पर लोहा सोना बना 
नहीं। बाबाने कहा--'इसपर जमी हुई चटनी, मिर्च, मिट्टी 
साफ कर दे ।' उसे साफ करके छुआया तो चिमटा सोना बन 
गया। संत बोले--'बता, अब तू धनी है कि नहीं !' लोहेको 


# साधन-सुधा-सिद्धु * 


सोना बनानेवाला पारस मिल गया, अब धनी होते कितनी देर 
लगे। पारस तो पासमें ही था, परंतु जानकारी न होनेसे उसे 
मामूली पत्थर समझता था। अब बह केवल आप ही धनी 
नहीं बना, बल्कि चाहे जिसको धनी बना दे। 
इसी तरह भगवान्‌का नाम मौजूद है, भगवान्‌ विद्यमान 
हैं। 'राम' नाम लेते भी हैं; परंतु ऊपर-ऊपरसे लेते हैं, भीतरी 
भावसे नहीं लेते। निष्कपट होकर सरलतापूर्वक भीतरसे 
लिया जाय तो नाम महाराज दुनियामात्रका दुःख दूर कर दें। 
संत-महात्मा, भगवान्‌के प्रेमी भक्त जहाँ जाते हैं, वहाँ 
दुनियाका दुःख दूर हो जाता है। उनके दर्शन, भाषण, 
चिन्तनसे दुःख दूर होता है, धन देनेसे दूर नहीं होता । जिनके 
पास लाखों-करोड़ोंकी सम्पत्ति है, बहुत वैभव है, वे भीतरसे 
जलते रहते हैं; परंतु नाम-प्रेमी संत-महात्माओंके दर्शनसे वे 
भी निहाल हो जाते हैं। संतोंके मिलनेसे शान्ति मिलती 
क्योंकि नाम जपनेसे उनमें आनन्दराशि प्रभु प्रकट हो गये। 
प्रभुके प्रकट होनेसे उन संतोंमें यह विलक्षणता आ जाती है। 
निरगुन तें एहि भाँति बड़ नाम प्रभाउ अपार। 
कहठँ नामु बड़ राम तें निज बिचार अनुसार ॥ 
(मानस, बालकाण्ड, दोहा २३) 
सगुणसे नामकी श्रेष्ठता 
ऊपर गोस्वामीजीने नामको निर्गुण-स्वरूपसे बड़ा बताया 
और अब अपने विचारके अनुसार सगुण रामसे नामको बड़ा 
बताते हैं। निर्गुण-स्वरूपका उपक्रम करते हुए 'मोरें मत बड़ 
नामु दुह्ू तें।” दोनोंसे बड़ा बताया और यहाँ बीचमें निर्गुण 
स्वरूपका उपसंहार करते हुए कहते हैं 'निरगुन तें एहि भाँति 
बड़ नाम अभाउ अपार ।” इस प्रकार निर्गुणसे नाम बड़ा बताया 
और यहाँसे आगे सगुण-स्वरूपका उपक्रम करते हुए 'कहवँ 
नामु बड़ राम तें' सगुणसे नामको बड़ा बताते हैं। अब ध्यान 
देना | सगुणसे बड़ा नामको बताते हुए तुलसीदासजी महाराज 
पूरी रामायणका वर्णन करते हैं। रामजीने क्या किया और नाम 
महाराजने क्या किया--ऐसे दोनोंकी तुलना करते हैं। 
राम भगत हित नर तनु धारी। सहि संकट किए साधु सुखारी ॥ 
नाप्तु सप्रेणम जपत अनयासा। भगत होहिं मुद मंगल बासा॥ 
(मानस, बालकाण्ड, दोहा २४। १-२) 
गोस्वामीजी कहते हैं कि रामजीने भक्तोंके हितके लिये 
मनुष्यरूप धारण किया। नाना प्रकारके कष्ट स्वय सहे ओर 
संतोंको सुखी किया। रामजीने भक्तोंके लिये शरीर धारण 
करके काम किया। जरा गहरा विचार करें ! संत कभी दुःखी 
होते हैं ? वे सदा सुखी ही रहते हैं। सगुण भगवानके दर्शन 
करके वे विशेष प्रसन्न हो जाते हैं, यह बात तो कह सकते हैं। 


# मानसमें माम-वन्दना + 

दूसरे, भगवानने स्वये जा-जाकर उनके यहाँ दर्शन दिये और 
आप स्वयं वन-वन-घूमे, नाना प्रकारके कष्ट सहे; परंतु नाम 
महाराजकों कहीं आना-जाना नहीं पड़ता । किसी तरहका कष्ट 
सहन नहीं करना पड़ता | जहाँ हो, वहीं बैठे-बैठे नाम जपनेसे 
सब प्रकारके मड्गल हो जाते हैं, आनन्द छा जाता है। भगवान्‌ 
एक शरीर धारण करके कितने जीवोंको सुखी कर सकते हैं; 
परंतु नाम लेकर प्रत्येक जीव आनन्द प्राप्त कर सकता है। 
नाम-जपसे अभक्त भक्त हो जाय | असाधु साधु हो जाय, दुष्ट 
सज्जन हो जाय, नाम महाराजको जोर पड़ता ही नहीं। बस 
इतनी-सी शर्त है कि प्रेमसहित, आदरसहित नाम-जप करें | 
इस प्रकार नाम-जप करनेसे मोदमें, मड़लमें निवास हो जाय । 
उसके सदाके लिये मौज हो जाती है। नाम जपनेवालेके किसी 
बातकी कमी रहती ही नहीं। प्रश्न उठ सकता है कि फिर लोग 
क्यों दुःखी हो रहे हैं? इस बातपर विश्वास नहीं करते, 
इसलिये दु:खी हो रहे हैं। सब्र-का-सब संसार नाममें विश्वास 
न करनेके कारणसे मोतके चक्करमें पड़ा है। 


अश्रद्धधाना:.. पुरुषा धर्मस्यास्य परन्तप | 
अप्राप्प मां निवर्तन्ते मृत्युसंसारवर्त्मनि ॥ 
(गीता ९।३) 


मौतसे बढ़कर संसारमें कोई दुःख नहीं, जिसके आनेपर 
उस दुःखको सह नहीं सकते, इतना भयंकर दुःख कि प्राण 
छूट जाते हैं, उस दुःखके रास्तेमें केवल दुःखोंका ही सामना 
करना पड़ता है। विश्वास न करनेके कारण भगवानके नामका 
जप करते नहीं | इसलिये मौतके रास्तेमें सब-का-सब संसार 
जा रहा है। आगर प्रेमसे विश्वास करके नाम-जप किया जाय 
तो सब-के-सब आनन्दमें मग्न हो जायें। 
राम एक तापस तिय तारी। नाम कोटि खल कुमति सुघारी ॥ 
(मानस, बालकाण्ड, दोहा २४।३) 
आगे गोस्वामीजी कहते हैं-- राम एक तापस तिय 
तारी” जब वे जनकपुरी जा रहे थे तो बीचमें गौतमकी पत्नी 
अहिल्या पत्थररूपसे पड़ी हुई थी। भगवान्‌ रामजीके चरणकी 
रज लगनेसे उसका उद्धार हो गया। अब ध्यान देना ! 
राम एक तापस तिय तारी। नाम कोटि खल कुमति सुधारी ॥ 
इस प्रकार एक-एक राब्दमें रामजीसे नामकी श्रेष्ठता 
बताते हैं। सगुण रामजीने केवल एक तापस ख्लीका उद्धार 
किया। गिनतीमें एक और वह भी तपस्वीकी स्त्री । तपस्वीका 
आधा अड्ढ अशुद्ध थोड़ा ही होता हैं! उसको तार दिया, 
उसका उद्धार कर दिया, इसमें क्या बड़ी बात की ! परंतु नाम 
महाराजने एककी नहीं, करोड़ोंकी; तापसकी नहीं, खलोंकी 


तथा स्त्री (सुमति) को नहीं, कुमतिको सुधारा | कुमति सुधर 
जाय तो वह खय॑ दूसरोंका उद्धार करनेवाला बन जाता है। 
जो केवल अपना ही उद्धार नहीं कर सकता, वह दुनियाका 
उद्धार करनेवाला संत बन जाता हैं। अब अहिल्याका उद्धार 
हो गया तो हमारेको क्या मिला ? नाम जपनेवाला हमारेको भी 
निहाल कर दे। इतनी महिमा है नाम-जपकी ! तात्पर्य है 
सगुण रामजीकी अपेक्षा नाम बहुत बड़ा है। 
रिषि हित राम सुकेतुसुता की। सहित सेन सुत कीन्हि बिबाकी ॥ 
सहित दोष दुख दास दुरासा। दलड़ नामु जिमि रब्ि निसि नासा ॥ 
(मानस, बालकाण्ड, दोहा २४ | ४-५) 
ऋषियोंका हित करनेके लिये अर्थात्‌ विश्वामित्रजीका यज्ञ 
पूर्ण करनेके लिये उनके आश्रममें भगवान्‌ राम पधारे। वहाँ 
उन्होंने विश्वामित्र ऋषिके हितके लिये सुकेतुराजकी लड़की 
ताड़काको मारा और उसके बेटेसहित उसकी सेनाको नष्ट कर 
दिया | यह तो रामजीने किया | अब नाम महाराज क्या करते हैं 
इसको बताते हैं कि भगवान्‌के दासके सामने दुराशारूपी ताड़का 
आ जाय तो 'राम-राम' करते ही ताड़का मर जायगी । भगवत्नाम 
प्रेमपूर्वक लेनेसे सभी बुरी कामनाएँ नष्ट हो जाती हैं। इस 
ताड़काके दो बेटे बताये हैं--दोष और दुःख । दुराशासे ही दोष 
और दुःख पैदा होते हैं | दुराशा भीतरसे मिट जाती है तो न दोष 
बनता है, न दुःख होता है अर्थात्‌ न पाप बनता है तथा न ही 
पापोंका फल--दुःख होता है । दुसशा मर जाय और इनके बेटे 
भी मर जायें । फिर इनकी जो सेना है--काम, क्रोध, लोभ, मोह, 
मद, मत्सर, ईर्ष्या, द्रेष, पाखण्ड, झूठ, दम्भ आदि ये कई तरहके 
राक्षस हैं। 'राम-राम' करनेसे ये सेना भी सब-की-सब खतम हो 
जाती हैं। यह नाम महाराज सबका नाश कर देते हैं। जैसे 
सूर्योदय होनेसे रात्रिका नाम-निशान नहीं रहता । रात्रि आती है 
तब सब जगह अँधेरा छा जाता है | बाहर और भीतर सब जगह 
अँधेरा ठसाठस भर जाता है, मानो इतना भर जाता है कि सूई भी 
भीतर नहीं जावे। सूर्योदय होते ही अधेरेकी जय रामजीकी हो 
जाती है अर्थात्‌ अँधेरा विदा हो जाता है। 
एक कहानी आती है । एक बार अधेरेने जाकर ब्रह्माजीसे 
शिकायत की कि “महाराज ! सूर्यभगवान्‌ मेरेकी टिकने नहीं 
देते। जिस देशमें में जाता हूँ, वहींसे भगा देते हैं। में कहाँ 
जाऊँ ? ऐसा बेर वे मुझसे रखते हैं ।' ब्रह्माजीने सूर्यसे पूछा-- 
'सूर्य महाराज ! आप बेचारे अन्धकारको क्यों दुःख देते हैं ?' 
सूर्यने कहा--'महाराज ! उम्रभरमें मैंने उसको देखा ही नहीं । 
दुःख देना तो दूर रहा। हमारा और उसका कैसा वैर ?' अब 
देखें केसे ! वह सूर्यके सामने आता ही नहीं। ऐसे भगवत्नाम 

* साधन-सुधा-सिन्धु * 


महाराजने दोष, दुःख और दुराशारूपी अधेरेको देखा ही नहीं । 
नाम जहाँ आ जाता है, वहाँसे ये बेचारे सब भाग जाते हैं । 
रामजीकी अपेक्षा नाम महाराजने कितना बड़ा काम किया ! 
भंजेउ राम आपु भव चापू। भव भय भंजन नाम प्रतापू॥ 
(परानस, बालकाण्ड, दोहा २४। ६) 
विश्वामित्र ऋषिका यज्ञ पूरा करके रामजी जनकपुरी 
पहुँचे । राजा जनकके बड़ी आफत थी | हमारी कन्याका लगन 
हो जाय, यह बड़ी चिन्ता थी। पुत्रीके विवाहकी चिन्ता 
माता-पिताके रहती ही है। महाराज जनकने धनुष-यज्ञ रचा | 
इस धनुषको जो तोड़ देगा, उसके साथ अपनी बेटीको ब्याह 
दूँगा--ऐसी प्रतिज्ञा की । बड़े-बड़े बलवान्‌ राजा लोग आये। 
रावण, बाणासुर आदि रात्रिमें आकर धनुषको उठानेका उद्योग 
करके हार चुके थे, इसलिये राजाओंके सामने उसको छूनेकी 
उनकी हिम्मत ही नहीं पड़ी। 'यों ही क्‍यों अपनी बेइज्जती 
कराओ मुफ्तमें, यह टूटनेवाला तो है नहीं।' सबका घमण्ड 
दूर हो गया। 
महाराज जनकके बड़ी चिन्ता हो गयी | वे कहते हैं कि 
यदि प्रण छोड़ देता हूँ तो बड़ा दोष लगता है। प्रतिज्ञा भड्ढ 
करना बड़ा पाप है; और यदि प्रण नहीं छोड़ता हूँ तो कन्या 
कुँआरी रह जाती है। अब क्या करूँ ? ऐसी आफत 
जनकजीके आ गयी । रामजीने कृपा की | शंकरजीके धनुषको 
तोड़ दिया | भगवान्‌ रामने जाकर शंकरके चापको तोड़ा, पर 
नाम महाराजको कहीं जाना नहीं पड़ता, इनका प्रताप ही ऐसा 
है कि वह संसारके जन्म-मरणके भयको सर्वथा मिटा देता है । 
यहाँ रामजीने एक शंकरके चापको तोड़ा, पर नाम महाराजका 
प्रताप ही हजारों, लाखों, करोड़ों मनुष्योंके भव-बन्धनको तोड़ 
देता है। नाम महाराजके प्रभावसे मनुष्य संसार-बन्धनसे मुक्त 


हो जाते हैं । 


यस्य स्मरणमात्रेण जन्पसंसारबन्धनात्‌ । 
विमुच्यते नमस्तस्मे विष्णवे  प्रभविष्णवे ॥ 
(विष्णुसहस्तननाम) 


दंडक बनु प्रभु कोन्ह सुहावन। जन मन अमित माम किए पावन ॥ 
(मानस, बालकाणष्ड, दोहा २४। ७) 

विवाह कराकर रामजी अयोध्या वापस आ गये। फिर 
उनको वनवास हुआ। रामजीके लिये कहा गया-- दंडक 
बनु अभु कीन्ह सुहावन' दण्डकवनको शाप था। इस कारण 
बालू बरस गयी थी और जंगल सब सूख गया था। ऐसा 
सूखा जंगल था, वह दण्डकवन ! भगवान्‌ रामजीके पधारनेसे 


वह हरा-भरा हो गया, सुहावना हो गया | सब-का-सब जंगल 
बड़ा सुन्दर हो गया। रामजीने एक जंगलको हरा-भरा कर 
दिया, पवित्र कर दिया; परंतु 'जन मन अमित नाम किए 
पावन” भगवन्नामने अपने अनगिनत जनोंके मनको पवित्र कर 
दिया । मनरूपी जंगल कितने सूखे पड़े हुए थे जिनकी गिनती 
नहीं, इतने अमित मन पावन किये । ऐसे रामजीकी अपेक्षा 
नामजी कितने बड़े हुए ! 
निसिच्चर निकर दले रघुनंदन। नामु सकल कलि कलुष नि्कंदन ॥ 
(मानस, बालकाण्ड, दोहा २४। ८) 
रामजीने राक्षसोंके समूह-के-समूहका नाश कर दिया। 
राक्षस बहुत मरे, पर सब नहीं मरे, राजगद्दी होनेपर भी राक्षस 
रह गये। उनको मारनेके लिये शत्नुघ्नजीको भेजना पड़ा | कई 
आफत आयी; परंतु नाम महाराजके लिये कहा गया है कि 
नामु सकल कलि कलुष निकंदन' इन्होंने कलियुगके 
सारे-के-सारे पापोंका नाश कर दिया। कोई पाप बाकी नहीं 
रहा, सबको नष्टकर दिया। 
अब बोलो ! स्वयं राम महाराज बड़े हैं कि नाम महाराज 
बड़े हैं) ऐसे ग़मजीके चरणोंका शरण ले लो अपने तो ! 
जिसे दूसरे किसीकी आशा ही न हो, वह भगवानका प्यारा 
हो जाता है। 
एक यानि करनानिधान की। सो प्रिय जाकें गति न आन की ॥ 
(मानस, अरण्यकाण्ड, दोहा १०८) 
यदि कोई दूसरा सहारा रखता है तो उसको भगवान्‌की 
तरफसे पूरा बल नहीं मिलता। भगवानपर पूरा विश्वास, 
भरोसा न करके अपनेको भगवानसे जितना अलग रख लेता 
है, भगवानकी उतनी चीज उसे नहीं मिलती | इसलिये दूसरेका 
सहारा छोड़ दें और उनके शरण हो जायेँ। 
एक भरोसो एक बल एक आस बिस्वास। 
एक राम घनस्यथाम हित चातक तुलसीदास ॥ 
राम! राम!! राम !!! 


अजचन-- ९ 


सबरी गीध सुसेवकनि सुगति दीन्हि रघुनाथ । 
नाम उधारे अमित खल बेद बिदित गुन गाथ ॥ 
(मानस, बालकाण्ड, दोहा २४) 
श्रीगोस्वामीजी महाराज सगुणसे भी बढ़कर 'राम' 
नामकी महिमा बतलाते आ रहे हैं | यहाँ वही प्रकरण चल रहा 
है। श्रीरघुनाथजी महाराजने तो शबरी, गीध (जटायु) आदि 


# मानसमें नाम-वन्दना #» 


जो सुसेवक थे और जो उनका चिन्तन करते थे, उनको ही 
मुक्ति दी; परेतु उनके नामने अगनित दुष्टोंका उद्धार कर दिया । 
नामके गुणोंकी कथा वेदोंमें प्रसिद्ध है। 

शबरीके बहुत दिनोंसे प्रतीक्षा हो रही थी कि भगवान्‌ 
आवें, भगवान्‌ आवें' ओर बह गीध भी भगवानके चरणोंकी 
रेखाका चिन्तन करता था। रेखाओंमें वज्र आदिके चिह्न होते 
हैं, वे रक्षा करनेवाले होते हैं। ऐसे भगवान्‌का चिन्तन 
करनेवाले दो सेवक 'रामचरितमानस'में मिलते हैं। उनको ही 
मुक्ति (गति) दी, पर 'नाम उधारे अमित खल' नामने 
जिनका उद्धार किया, वे अमित हैं, कोई मित नहीं, उनकी कोई 
गणना नहीं है। 'बेद बिदित गृन ग्राथ--उनके गुणोंकी 
गाथाएँ वेदोंमें, शास्त्रेंमिं, स्मृतियोंमें, पुराणोंमें, इतिहासोंमें 
प्रसिद्ध हैं। ऐसे अनेकोंका उद्धार कर दिया। 

तीन प्रकारके सखा 
राम सुकंठ बिभीषन दोऊ। राखे सरन जान सब्चु कोऊ॥ 
(मानस, बालकाण्ड, दोहा २५। १) 

अब कहते हैं--सुग्रीव और विभीषण दोनों भगवानके 
मित्र रहे। श्रीरामजीने इन दोनोंको अपनी शरणमें रखा, यह 
सब कोई जानते हैं। भगवानने इनको 'सखा' कहा है। 
खल मंडली बसहु दिनु राती। सखा धरम निबहड़ केहि भाँती ॥ 

(मानस, सुन्दरकाण्ड, दोहा ४६। ५) 

विभीषणसे भगवान्‌ गले मिलकर पूछते हैं कि 'दिन-रात 
दुष्टोंकी मण्डलीमें बसते हो, ऐसी दशामें, हे सखे ! तुम्हारा 
धर्म किस प्रकार निभता है ?' ऐसे सुग्रीवको भी अपना सखा 
मानते हैं। जब विभीषण मिलने आया तो 'कह श्रभु सखा 
बूजझिऐ काहा' भगवानने सुग्रीवसे कहा--बोलो, सखा ! 
तुम्हारी क्या सम्मति है? ऐसे दोनों ही सखा थे। इनको 
भगवानने अपने शरणमें रखा। 

ये दोनों ही भयभीत थे बेचारे ! सुग्रीव बालीसे डरता था 
और विभीषणको भी रावणने जोरसे धमकाया, लात भी मारी 
ओर कह दिया कि "मेरे नगरमें रहता है और प्रीति तपस्वी 
(राम) से करता है। निकल जा यहाँसे ।' ऐसे रावणने उसे 
निकाल दिया तो वह भगवानके शरण आ गया । इन दोनोंकों 
भगवानने अपने मित्र बना लिये। एक बात याद आ 
गयी--रामायणमें भगवानके तीन सखा हैं.। (१) निषादराज 
गुह, (२) सुग्रीव और (३) विभीषण। इन तीनोंको सखा 
बनानेका तात्पर्य क्या है ? भगवान्‌ कहते हैं--'मैं सबको 
सखा बनानेके लिये तैयार हूँ।' तीन तरहके भक्त होते हैं। 

(१) साधक भक्त होता है, (२) सिद्ध भक्त होता है और 
(३) विषयी भक्त होता है। 
सांसारिक विषयी मनुष्यकों भी भगवान्‌ सखा बना लेते 
हैं, साधक भक्तको भी सखा बना लेते हैं और सिद्ध भक्तको 
भी सखा बना लेते हैं। इनमें निषादराज गुह सिद्ध भक्त था, 
जैसे ज्ञानी भक्त होते हैं, परमात्माके प्यारे होते हैं, पूर्णताको 
प्राप्त--ऐसे सिद्ध भक्त हैं, निषादराज गृह | विभीषण साधक 
भक्त हैं, भगवत्माप्तिक॑ साधना करनेवाला है और सुग्रीव 
विषयी भक्त है। भगवानकी भक्ति करता है, पर करता है 
विपत्ति आनेपर, दुःख होनेपर और जब दुःख मिट जाता है तो 
फिर जै य्रमजीकी ! फिर कोई भक्ति नहीं। सुग्रीवके विषयमें 
भगवान्‌ रामने लक्ष्मणजीसे कहा-- 
सुत्रीवहुँ सुधि मोरि बिसारी। पावा राज कोस पुर नारी॥ 
(मानस, किप्किन्धाकाण्ड, दोहा १८ |४) 
सुग्रीव भी मेरी सुध भूल गया; क्योंकि उसको राज्य 
मिल गया, मकान मिल गया, नगर मिल गया, खजाना मिल 
गया, ख्री मिल गयी । अब भजन कौन करे ? जब विपत्ति थी, 
डर था, तब भजन करता था। अब भय मिट गया, मौजसे 
राज्य करता है, इसलिये मेंरेको भी भूल गया। 
हनुमानजीने सुग्रीवको रामजीसे मिलनेके लिये कहा-- 
'तुम कर क्या रहे हो !' रामजीने यहाँ प्रवर्षण गिरिपर चातुर्मास 
(निवास) किया है और तुमने भगवान्‌की बात भुला दी । इतने 
दिन हो गये, कभी मिलनेतक नहीं गये और सीताजीकी खोज 
भी तुमने नहीं की । ऐसी बात हनुमानूजीने कही । तब उसे कुछ 
चेत हुआ; परंतु फिर महाराज ! लक्ष्मणजीके सामने रामजीने 
जोरसे कहा--सुग्रीव भी मुझे भूल गया है, जिस बाणसे 
बालिको मारा है, कल उसी बाणसे उसको भी मारना है ।' यह 
सुनकर लक्ष्मणजी बोले-- 'महाराज ! बह तकलीफ आपको 
नहीं देखनी पड़ेगी। मैं अभी जाता हूँ और सब काम कर 
दूँगा।' तब भगवानने समझा कि कहीं लक्ष्मण उसे मार न दे । 
इसलिये कह दिया--“ना, ना, भाई ।' 
भय देखाडइ ले आबहु तात सखा सुग्रीव । 
(मानस, किष्किन्धाकाण्ड, दोहा १८) 
'देखो, सुआऔव हमारा सखा है, मित्र हैं। भय दिखलाकर 
ले आना ।' भय दिखानेका तात्पर्य क्या हैं ? ये बिषयी भक्त 
होते हैं, इनमें जब कोई आफत आती है, भय होता है, तब 
भगवान्‌का भजन करते हैं। भय मिट जाता है तो फिर बैसे 
ही। इसलिये कहा-- भय दिखाकर ले आना, मारना नहीं ।' 

भय दिखानेके लिये भगवानको यह कहना पड़ा। लक्ष्मणजी 
जब वहाँ गये तो सुग्रीव भयभीत हो गया। उसने पहले 
ताराको भेजा कि लक्ष्मणजी आ रहे हैं, इनको राजी करो किसी 
तरह ही। स्त्रियाँ हैँ, बालक हैं, इनको देखकर बड़ोंको दया आ 
जाती है, एक कृपा आ जाती है। इसलिये ताराको, 
हनुमानूजीको और अंगदको भेजा; क्योंकि वह डर गया । जब 
लक्ष्मणजी पधारे तो उनको अपनी खाटपर बेंठाया | सुग्रीव 
विषयी था न! तो वहीं रहता था। बैठकमें नहीं, माचे 
(चारपाई) पर बैठा रहता। इसलिये लक्ष्मणजीको भी वहीं 
खाटपर बेठाया। इस तरह उनका आदर किया। ये सब 
विषयीके लक्षण हैं। रामजीसे जाकर मिला तो क्या कहा ? 
रामजीसे कहा--'महाराज ! 
नारि नयन सर जाहि न छागा। घोर क्रोध तम निसि जो जागा॥ 
ल्लोभ पाँस जेहिं गर न बैंधावा | सो नर तुम्ह समान रघुराया ॥ 
यह गुन साधन तें नहिं होई। तुम्ही कृर्पाँ पाव कोड कोई॥ 
(मानस, किप्किल्धाकाण्ड, दोहा २१ |४--६) 
गीतामें जैसे काम, क्रोध और लोध--ये तीन नरकके 
दरवाजे बताये हैं। उसी तरह सुग्रीवने कहा--' नारि नयन सर 
जाहि न लागा।' स्रोका नयन बाण जिसको नहीं लगा अर्थात्‌ 
जो कामके वशमें नहीं हुआ और 'घोर क्रोध तम निसि जो 
जागा /“--जो घोर क्रोध-रूपी रात्रिमें जग गया, मानो जिसको 
क्रोध नहीं हुआ और लोभ पाँस जेहिं गर न बँधाया । 
लोभकी फाँसी जिसके गलेमें नहीं लगी है । 'सो नर तुम्ह समान 
रघुराया ॥” वह तो आपके समान ही है, जो इन दोषोंसे दूर है । 
ऐसे भगवानके प्यारे भक्त होते हैं। ये गुण किसी साधनसे नहीं 
होते, आपकी कृपासे ही होते हैं। में जो काम, क्रोध और 
लोभमें फँसा हूँ, इसमें कारण है कि आपने.कृपा नहीं की । मेरा 
दोष नहीं है इसमें । 'हुम्हरी कृपाँ पाव कोड़ कोर्ड़ ॥" आपकी 
कृपासे कोई-कोई पाता है | इसलिये यह हमारेमें अवगुण नहीं, 
यह अवगुण आपका ही है। विषयी आदमी भोगोंमें फँसे रहते 
हैं ओर कह देते हैं--- भगवानकी माया है| भगवान्‌की मायाने 
ऐसा कर दिया | इस कारण हम फँस गये, क्या करें ? हम तो 
दूधके धोये शुद्ध हैं। ये जो विषयी-पामर जीव संसारमें 
रात-दिन भोगोंमें लगे रहते हैं, वे रामजीके ऊपर ही दोषारोपण 
करते हैं कि हम क्या करें ? बताओ जीव बेचारे क्या करें ? यह 
तो भगवान्‌ कृपा करे, तब छूटे | 
ऐसे बचन विभीषण या निषादराज गुहके प्रसंगमें कहीं 
नहीं आयेंगे, क्योंकि ऐसी बात साधक और सिद्ध भक्त नहीं 

कहते | विषयोंमें डूबे हुए पामर जीव ही ऐसा कहते हैं। 
निषादराज गुहकों तो भगवानूसे मिलनेमें बड़ा दुःख होता है 
वह कहता है-- 
कैकयनंदिनि मंदमति कठिन कुटिलपनु कीन्ह । 
जेहिं रघुनंदन जानकिहि सुख अवसर दुखु दीन्ह ॥ 
(मानस, अवोध्याकाण्ड, दोहा ९१) 
कैकयराजकी पुत्री मंदमति कैकेयीने बड़ी ही कुटिलता 
की है, जो रघुनन्दन श्रीरमजीको ओर जानकीजीको सुखके 
अवसरपर दुःख दिया है, वनवास दे दिया, इस बातसे बड़ा 
दुःख हुआ | लक्ष्मणजीने वहाँ समझाया कि यह दुःख-सुख 
कुछ नहीं है ऐसे “लक्ष्मण-गीता'का वहाँ उपदेश हुआ है। 
रामजीसे जब निषादराज मिला तो उसने कहा--“महाराज ! 
आप हमारे घरपर पध्ारों । यह आपका ही घर है, बाल-बच्चे 
सब आपके ही हैं। आप कृपा करो, घरपर पधारो।' तब 
भगवान्‌ने कहा--'भाई ) इस समय हम गाँवमें किसीके 
घरपर नहीं जा सकते; क्योंकि हमारी माता केकेयीने 
वनवास दे दिया है-- 'तापस बेष बिसेषि उदासी । चौदह 
बरिस रामु बनबासी ॥” चौदह वर्षका वनवास है, इस 
कारण हम गाँवमें नहीं जाते हैं। जब विभीषण भगवानके 
शरण आया तो कहने लगा-- 
श्रवन सुजसु सुनि आयछे प्रभु भंजन भव भीर। 
त्राहि त्राहि आरति हरन सरन सुखद रघुबीर ॥। 
(मानस, सुन्दरकाण्ड, दोहा ४५) 
हनुमानजीके द्वारा मैंने आपका सुयश सुना कि आप 
जन्म-मरणके भयका नाश करनेवाले हैं। दुःखियोंका दुःख दूर 
करनेवाले आप मेरी रक्षा कीजिये । में आपके शरणमें आया 
हूँ । विभीषणने भगवानपर कोई दोषारोपण नहीं किया । उसके 
मनमें संकोच था, भय लगता था, इसलिये हनुमानजी 
महाराजसे भी उसने कहा कि महाराज ! क्या मेरे जेसेको भी 
भगवान्‌ स्वीकार कर लेंगे ?' हनुमानजी कहते हैं-- देखो मेरे 
जैसेकों भी स्वीकार कर लिया हैं।' भगवान्‌ सबको स्वीकार 
करते हैं, तुमको भी स्वीकार कर लेंगे, इस प्रकार जब 
आश्वासन दिया, तब हिम्मत हुई | विभीषण संकोच रखता था 
और साधन करता था। भगवानने उसको भी अपना सखा 
बनाया। सुग्रीव जैसेको भी निषादराज गुहकी तरह अपना 
सखा बना लिया। 
विभीषणने क्‍या किया कि जब सर्वथा बिजय हो गयी 
और राबण मारा गया, तब विभीषणने भगवामूसे कहा-- 


“महाराज ! आप घरपर पधारिये।' 
अब जन गृह पुनीत प्रधु कोजे । मजनु करिअ समर श्रप छीजे ॥ 
(मानस, लंकाकाण्ड, दोहा ११६। ५) 
'जिससे युद्धका परिश्रम दूर होवे। मेरा घर पवित्र करो, 
पधारो ।' तो भगवान्‌ने कहा--'भाई ! तुम्हारा घर हमारा ही 
है, यह सच है, पर हमारेको भरतकी याद आ रही है। भरत 
भी मेरेको याद करता है, इसलिये मेरेको अयोध्या जल्दी 
पहुँचना है। गाँवमें, घरोंमें में नहीं जाता हूँ, इस कारण 
लक्ष्मणजीको भेजता हूँ, यह राजगद्दी कर देगा। विभीषणने 
युद्ध समाप्त होनेके बाद घर पधारनेके लिये कहा। जबकि 
निषादराज गुहने आरम्भमें मिलते ही यह कहा कि आप घरपर 
पधारों; परंतु बन्दा सुग्रीवने कहा ही नहीं कि आप मेरे 
घर पधारों | ऐसा विषयी था। फिर भी रामजी तो तीनोंको ही 
सखा कहते हैं| 
भगवान्‌ कहते हैं कि तुम अपने गुण-अवगुणोंकी 
तरफ मत देखों। केवल मेरे सम्मुख हो जाओ, मेरे पास 
आ जाओ, बस | 
सनपमुख होड़ जीव मोहि जबहों। जन्म कोटि अघ नासहि तबहीं ॥ 
(मानस, सुन्दस्काण्ड, दोहा ४४ | २) 
इसलिये भगवान्‌की शरण ले लो, आश्रय ले लो, उनके 
सम्मुख हो जाओ। वे सबको सखा बनानेको, सबको अपना 
बनानेको तैयार हैं। भगवान्‌ एक हाथमें धनुष और एक हाथमें 
बाण रखते हैं। बाण तो होता है सीधा और धनुष होता है 
टेढ़ा | वे दोनोंको ही हाथमें रखते हैं, सीधेको (बाणको) छोड़ 
देते हैं, पर टेढ़े (धनुष) को नहीं छोड़ते हैं; क्योंकि उसपर 
कृपा विशेष रखते हैं, यह कहीं जायगां तो फँस जायगा। 
इसलिये जैसे भी हो, अपनी ओरसे सरल, सीधे होकर 
भगवान्‌के चरणोंकी शरण चले जाओ, बस। आश्रय 
भगवान्‌का पकड़े रखो | फिर आप डरो मत कि हम केसे हैं 
कैसे नहीं हैं, इसकी जरूरत नहीं है। 
गरीब अनेक नेवाजे | लोक येद बर बिरिद बिराजे ॥ 
(मानस, बालकाण्ड, दोहा २७। २) 
नाम महाराजने तो कई गरीबोंके ऊपर कृपा कर दी है। 
लोकमें ओर वेद-शासतरोंमे सब जगह नामकी विरदावली 
(यशकी प्रतिष्ठा) प्रसिद्ध है! 
राप भालु कषि कटकु बटोरा। सेतु हेतु श्रमु कीन् न थोरा ॥ 
(मानस, बालकाण्ड, दोहा २५।३) | 
सुग्रीवसे मित्रता हो गयी, फिर युद्धकी तैयारी होने लगी । 


नाप 


# मसानसमें नाम-बन्दना * 


३३७, 


जप-..-.अ.-मम»न-- 


श्रीरमजीने भालू (रीछ) और बन्दरोंकी बड़ी भारी सेना 

इकट्ठी को और समुद्रसे पार उतरनेके लिये पुल बनानेमें 
कितना परिश्रम किया ! यह सब कोई जानते ही हैं। 

नामु छेत भवसिंधु सुखाहीं। करहु बियारु सुजन मन माही ॥ 

(मानस, बाल्मकाण्ड, दोहा २५। ४) 

भगवान्‌का नाम लेते ही संसार-समुद्र सूख जाता है ओर 

फिर तो पैदल ही चले जाओ पार | तैरना ही नहीं पड़े। कोई 

पुल बनानेकी भी जरूरत नहीं। ऐसे नाम महाराजको परिश्रम 

करना नहीं पड़ता | 'करहु बिचारु सुजन मन माही पहले यह 

बात कह आये हैं 'को बड़ छोट कहत अपराधू। सुनि गुन 


| भेदु समुझिहहिं साथू ॥' यहाँ कहते हैं कि सज्जन लोग मनमें 


ही विचार कर लो, हम छोटा-बड़ा क्या बतावें, आप ही 
विचार कीजिये कि इन दोनोंमें बड़ा कोन है ? 
राम सकुल रन रावनु मारा। सीय सहित निज पुर पगु धारा ॥ 
(मानस, बालकाण्ड, दोहा २५। ५) 
श्रीरामजीने कुटुम्बसहित रावणकों मार दिया और उसके 
बाद सीताजीके सहित आप श्रीरघुनाथजी महाराज अयोध्यामें 
पधार गये। 
| राजा रामु अवध रजधानी। गावत गुन सुर मुनि यर बानी ॥ 
(मानस, बालकाण्ड, दोहा २७। ६) 
राज-सिंहासनपर आप विराजमान हो गये और अयोध्या 
राजधानी हुई। देवता, ऋषि, मुनि, सन्त-महात्मा आदि उनकी 
| बड़ी सुन्दर स्तुति करते हैं। श्रेष्ठ वाणीसे उनका वर्णन करते 
हैं। इस प्रकार यह तो रामजी महाराजने स्वयं ऐसा किया कि 
दुष्टोंकी मारकर श्रेष्ठ राजधानी बना ली। अब देखो ! नाम 
महाराज क्या करते हैं ? 
सेवक सुमिरत नामु सप्रीती। बिनु श्रम प्रबल मोह दल जीती ॥ 
(मानस, बालकाण्ड, दोहा २५।'७) 
जो भगवानका सेवक (भक्त) प्रीतिसहित नाम-जप 
करता है, वह मोहरूपी रावणकी काम, क्रोध, लोभ, मद, 
पाखण्ड आदि बड़ी भारी कलियुगकी सेनाको “बिनु श्रम' 
बिना परिश्रमके जीत जाता है। जब मोहको ही जीत गया तो 
सेना कहाँ रहे ब्रेचारी ! मोहके साथ सारी सेना भी खतम हो 
जाती है, फिर क्या करता है ? 'फिरत सनेहेँ मगन सुख 
अपनें।' सुखमें मस्त हुआ घूमता रहता है। प्रेम-सहित 
नामका स्मरण करनेसे यह सब हो जाता है। समजीके तो एक 
राजधानी है अयोध्या। नामकी राजधानी सब जगह है। जो 
भगवानके नाम-प्रेमी होते हैं, उनका हृदय नाम महाराजकी 

राजधानी होती है। 

'न्फा पाया हैं राम फकीरीमें।'““**' कैसी बात है ! 
हाथमें तुम्बी बगलमें सोटा। ये चारों ही धाम जायगीरीमें । 
वहाँ तो एक अयोध्या ही राजधानी है, नामके तो चारों ही धाम 
जागीरी हैं। 
फिरत सनेहूँ प्रगन सुख अपनें। नाम प्रसाद सोच नहिं सपनें ॥ 

(मानस, बालकाष्ड, दोहा २५। ८) 
रामजी राजगद्दीपर बैठ गये फिर भी लवणासुर आदिने 
क्या-क्या आफत मचायी। राजगद्दीपर बेटनेपर भी रामजी 
सुखसे थोड़े ही रहे । नाम महाराजकी कृपासे जाग्रतमें तो क्या 
शोक आवे, स्वप्रमें भी शोक-चिन्ता नहीं सताती | ऐसे मस्त 
हो जाते हैं। इसलिये ब्रह्म राम तें नामु बड़” पहले ब्रह्मसे 
नामको बड़ा बताया, अब रामसे बड़ा बता दिया। 
ब्रह्मा राम तें नामु बड़ बरदायक बर दानि। 
रामचरित सत कोटि महूँ लिय महेस जियेँ जानि ॥ 
(मानस, बालकाण्ड, दोहा २५) 
इस प्रकार निर्गुण ब्रह्म और सगुण भगवान्‌ राम इन 
दोनोंसे यह नाम बड़ा है ओर वरदान देनेवालेको वरदान 
देनेवाला है। मानो भगवन्नामका जो सहारा लेता हैं तो 
दुनियाको वरदान दें दे, इतनी ताकत उसमें आ जाती है 
सामर्थ्य आ जाती है, ऋद्धि-सिद्धि सब कुछ उसमें आ जाती 
है। भुक्ति और मुक्ति कुछ भी बाकी नहीं रहती। इसलिये 
दोनोंसे ही यह बड़ा है। जैसे-- 
'रामचरित सत कोटि महेँ लिय महेस जिये जानि ।' 
भगवान्‌ शंकर वरदान देनेवाले हैं, वे भी वरदान देते हैं 
तो किसके प्रभावसे--नामके प्रभावसे ! 
अहं भवन्नाम गृणन्कृता थों वसामि काइयामनिश भवान्या । 
मुमूर्षपमाणस्य विमुक्तयेडहे दिशामि मन तव रामनाम ॥ 
(अध्यात्म, युद्धकाण्ड, १५। ६२) 
यह जो आपका 'राम' नाम मन्त्र है, मरनेवालेको उसकी 
मुक्तिके लिये में इसका उपदेश देता हूँ। भगवान्‌ शंकरको भी 
दानी बना दिया नाम महाराजने । नाममें भगवान्‌ शंकरका 
बहुत प्रेम है। वाल्मीकिजी महाराजने रामायण बनायी तो सौ 
करोड़ इलोकोंकी रामायण बनायी और लाकर भगवान्‌ 
शंकरके आगे रखी, जो सदा ही भगवान्‌ समका नाम लेनेवाले 
हैं, रामचरितमें ही मस्त रहनेवाले हैं। 
रखि महेस निज मानस राखा। पाइ सुसमठ सिधा सन भाषा ॥ 
(मानस, बालकाण्ड, टोहा ३५११) 


'+ साधन-सुधा-सिन्धु * 


रामचरितकों रचकर अपने मनमें ही रखा और अवसर 
पाकर पार्वतीको उपदेश दिया। वाल्मीकिबाबाने देखा 
कि रामायणको रखनेवाले भगवान्‌ शंकर हैं, इसलिये 
सब-की-सब सो करोड़ इलोकोंबाली रामायण उनके सामने 
रख दी। सौ करोड़ इलोकोंकी रामायण देखी तो महाराज 
भगवान्‌ शंकर बहुत खुश हुए। बड़े लोगोंका स्वभाव होता है 
कि जंब वे प्रसन्न होते हैं ओर किसी चीजसे लाभ देखते हैं 
तो वे चाहते हैं कि भैया ! यह चीज तो सबको ही मिलनी 
चाहिये । श्रेष्ठ पुरुष उदार होते हैं। शंकरभगवानने देखा कि 
रामायण इतनी बढ़िया हैं कि इसे सबको ही देना चाहिये। 
इसलिये तीन विभाग करके त्रिलोकीको बाँटने लगे। तीनों 
लोकोंको तैंतीस-तैंतीस करोड़ दिया तो एक करोड़ बच गया। 
उस एक करोड़के तीन भाग किये तो एक लाख बच गया। 
एक लाखके फिर तीन भाग किये तो एक हजार बच गया। 
एक हजारके तीन भाग किये तो सो बच गया। उसके भी तीन 
भाग किये तो एक इलोक बचा | इस प्रकार रापायणमें जो सौ 
करोड़ इलेक हैं, उनको तीन भाग करके बॉटते-बाँटते अन्तमें 
एक अनुष्टप्‌ रलोक बच गया | एक अनुष्टप्‌ छन्‍दके इलोकमें 
बत्तीस अक्षर होते हैं। उनमेंसे दस-दस करके तीनोंकों दे 
दिया। तो अन्तमें दो अक्षर बचे। भगवान्‌ शंकरने विचार 
किया कि तीन अक्षर होते तो उनको भी बाँट देते । अब इन 
दो अक्षरोंको किसको देवें और किसको नहीं देवें। इसलिये 
ये दो अक्षर 'रा' और 'म' हम रख लेंगे। बैंटवारेमें कुछ 
मिलना चाहिये न ! भगवान्‌ शेकरने कहा--“बस हमारे तो 
सार यही है। राम राम !' इन दो अक्षरोंके अन्तर्गत ही है सब 
रामायण । जितने शास्त्र हैं, जो कुछ भी है, भगवानके नामके 
अन्तर्गत ही हैं। भगवान्‌ भी वशमें हो जायें, औरोंकी बात ही 
क्या हैं ? इसलिये यह 'राम' नाम निर्गुण और सगुण दोनोंसे 
ही बढ़कर है। 
चारों वेद छंढोर के अन्त कहोगे राम+। 
सो रज्ब पहले कहो एते ही में काम ॥ 
नामका प्रभाव 
अब आगे भगवानके नाम लेनेवाले भक्तोंको गिनाते हैं। 
उन लोगोंने कैसे नाम लिया, वह भी बताते हैं । 
नाम प्रसाद संभूु अबिनासी। साजु अपंगल मंगल रासी॥ 
(मानस, बालकाण्ड, दोहा २६। १) 
नामके प्रसादसे ही शिवजी अविनाशी हैं और अमड्गल 
वेषवाले होनेपर भी मड्रलकी राशि हैं। शंकर अविनाशी 


& मानसमें नाम-वन्दना * 

किससे हुए ? तो कहते हैं 'नाम-प्रसाद'--नामके प्रभावसे । 

एक बार नारदजीने पार्वतीके शंका पैदा कर दी कि 'भोले 
बाबासे पूछो तो सही कि ये रुण्डमाला जो पहने हुए हैं, यह 
माला क्या है ?' पार्बतीने पूछा-- 'महाराज | आपने यह 
माला पहन रखी है यह क्या है ?' शंकर टालने लगे। “क्या 
करोगी पूछकर ?' पर उसने कहा--'नहीं महाराज ! आप 
बताओ ।' तो शंकर कहने लगे--“बात यह है कि तुम्हारे इतने 
जन्म हुए हैं। तुम्हाग एक-एक मस्तक लेकर इतनी माला बना 
ली हमने ।' पार्वतीको आश्चर्य हुआ | वह बोली--'महाराज ! 
मेरे तो इतने जन्म हो गये और आप वहीं रहे, इसमें क्या कारण 
है ?' उन्होंने बताया कि हम अमरकथा जानते हैं। 'फिर तो 
अमरकथा हमें भी जरूर सुनाओ ।' हठ कर लिया ज्यादा, तो 
एकान्तमें जाकर कहा--“अच्छा तुमको सुनायेंगे, पर हरेकको 
नहीं सुनायेंगे।' भगवान्‌ शैकर सुनाने लगे, भगवानका नाम 
और भगवानका चरित्र | अमरकथा यही है। भगवान्‌ शंकरने 
सब पक्षियोंकों उड़ानेके लिये तीन बार ताली बजायी। उस 
समय और दूसरे सभी पक्षी उड़ गये, पर एक सड़ा गला 
तोतेका अण्डा पड़ा था, उसने इस कथाको सुन लिया। 
पार्वतीने हठ तो कर लिया; परंतु उसे नींद आ गयी। 

एक तो प्रेमसे सुननेकी स्वयंकी उत्कण्ठा होती है और एक 

दूसरेकी प्रेरणासे इच्छा को जाती है। पार्वतीने नारदजीकी 
प्रेरणासे इच्छा की थी, इस कारण नींद आ गयी। जिसके 
स्वयंकी लगन होती है, उसको नींद नहीं आती। पार्वतीको 
नींद आ गयी, तोता सुनते-सुनते हाँ-हाँ कहने लगा | भगवान्‌ 
शंकर मस्त होकर भगवान्‌का चरित्र कहे जा रहे हैं और 
उसीमें मस्त हो रहे हैं। आँख खोलकर जब देखा तो तोता 
बैठा है और सुन रहा है। 'ओरे ! इसने चोरीसे नाम सुन 
लिया !' वह वहाँसे उड़ा, शंकरभगवान्‌ पीछे भागे। त्रिशुल 
हाथमें लिये हुए पीछे-पीछे गये। उस समय वेदव्यासजीकी 
स्त्री सिर गुथा रही थी। उसको भी नींद आ रही थी थोड़ी। 
उसका मुख खुला था। वह मुखके भीतर प्रवेश कर गया। 
वे ही शुकदेव हुए, शुकदेवमुनि जो राजा परीक्षितको मुक्ति 
दिलानेवाले, भागवतसप्ताह सुनानेवाले हुए। वे शुकदेवजी 
माँके पेटमें ही नाम-जपमें लग गये। शुकदेव मुनि इस 
तरहसे श्रेष्ठ हुए। पार्वतीको अमरकथा सुनायी, जिससे पार्वती 
भी अमर हो गयी। 

अमर कैसे हों? “नाम-प्रसाद'--नामकी कृपासे 
भगवान्‌ शंकर अविनाशी हो गये। उनका साज देखा जाय तो 


महाराज ! सर्प है, मुर्देकी राख है, मुण्डमाला है। ऐसा 
अमड्ल साज है, विचित्र ढंगका साज है। भगवान्‌ शंकरके 
साज विचित्र हैं! भगवान्‌ शंकरके साज अमड्गल हैं, केवल 
इतनी ही बात नहीं है, बड़ी आफत है महाराज ! इधर तो 
खुदका गहना साँप है और उधर गणेशजीका वाहन चूहा है। 
इधर आपका वाहन बेल है तो भवानीका वाहन सिंह है। इस 
प्रकार घरमें एक-दूसरेकी कितनी कलह है, इसको तो वे ही 
जानें। भगवान्‌ शंकर ही निभाते हैं। विरोधी-ही-विरेधी इकट्ठे 
हुए हैं सभी । सर्प गलेमें बैठा है तो कार्तिकेयके मयूर है। 
मयूर साँपको खाने दौड़े तो साँप चुहेको खाने दौड़े। ऐसे 
एक-एकके वैरी हैं। यह दशा है घरमें। ऐसे साज हैं 
अमड्रलराशि ! फिर भी मड्भलराशि हैं। 'शिव-शिव' कहनेसे 
कल्याण हो जाय, उद्धार हो जाय, मड्गरल हो जाय । सदा ही 
सबके मड्जल कर दे। इसमें कारण क्या है? यह नाम 
महाराजकी कृपा है। 
सुक सनकादि सिद्ध पुनि जोगी। नाम प्रप्ताद ब्रह्मसुख भोगी॥ 
(पानस, बालकाण्ड, दोहा २६।२) 
शुकदेव मुनि, वही तोता जिसने अमरकथा सुनी और 
सनकादि सिद्ध, मुनि और योगी लोग हरदम भगवान्‌का नाम 
लेते हुए भगवानके चरणोंमें ही रहते हैं। सनकादि हमेशा पाँच 
वर्षकी बालक-अवस्थामें ही रहते हैं। ये ब्रह्माजीसे सबसे 
पहले प्रकट हुए, सृष्टि पीछे हुई, ऐसे इतने पुराने; परंतु देखनेमें 
छोटे-छोटे बच्चे, चार-पाँच वर्षके । वे सदा नग्न रहनेवाले 
महात्माकी तरह घूमते फिरते हैं। सदेव “हरि: शरणमं' ऐसे 
रटते रहते हैं। वे नामके प्रसादसे ब्रह्मसुख लेते हैं| 
नारद जानेठ नाम प्रतापू। जम प्रिय हरि हरि हर प्रिय आपू | 
४ (मानस, बाल्त्काष्ड, दोहा २६। ३) 
संसारको तो विष्णुभगवान्‌ प्यारे लगते हैं, वे संसारका 
पालन-पोषण करनेवाले हैं। जैसे बालकको माँ बड़ी प्यारी 
लगती है “मात्रा सर्म नास्ति शरीरपोषणम्‌' --शरीरका पालन 
करनेमें माँके समान कोई नहीं हैं। कोई आफत हो तो 
बालकको माँ याद आती है। हम भाई-बहन जितने हैं, हम 
सबका पालन-पोषण माँने ही किया है। माँकी तरह 
संसारमात्रका पालन करनेवाली शक्ति (माँ) हे भगवान्‌ हरि 
(विष्णु) । नारदजी भगवानके नामका कीर्तन करते हैं। इस 
नामके कारण भगवान्‌ विष्णुको और भगवान्‌ शंकरकों थी 
प्यारे लगने लगे। इस प्रकार सबको प्रिय लगनेवाले नारदजी 
महाराज हो गये। 


३४० 
नामु जपत प्रभु कोनन्‍्ह प्रसादू। भगत सिरोमनि ,भे प्रहलादू ॥ 
(मानस, बाल्काण्ड, दोहा २६।४) 
नाम महाराजकी क॒पासे प्रह्नादजी महाराज भक्तशिरोमणि 
हो गये। जहाँ भागवर्तोको नमस्कार किया, वहाँ प्रह्मादजीका 
नाम पहले और गुरुजी--नारदबाबाका नाम पीछे है। 
प्रह्ादनारदपराशरपुण्डरीक- 
व्यासाम्बरीषशुकशौनकभीष्मदाल्थ्यान्‌ ! 
रुक्माड-गदार्जुनवसिष्ठविभीषणादीन्‌ 
पुण्यानिमान्परमभागवतान्स्मरामि ॥ 
बाल्यावस्थामें ही रात-दिन छूग गये। इतना विश्वास, 
इतना भरोसा, इतनी दृढ़ता कि हिरण्यकशिपुसे इतनी दुनिया 
काँपती, देवता भी काँपते, ऐसे पितासे भी कोई भय नहीं, 
कहीं किसी तरहका भय देखातक नहीं। वे तो बस, नाम 
जपते हैं मस्तीसे | यह क्या है ? नाम-प्रसाद हैं। जप करनेसे 
ऐसी कृपा हुई। 
ध्रुव सगलानि जपेड हरि नाऊँ। पायउ अचल अनूपम ठाऊँ ॥ 
(मानस, बालकाण्ड, दोहा २६। ५) 
ध्रुवजी महाराजने भी नाम-जप किया, पर ग्लानिसे 
किया। विमाताके कठोर वबचनोंसे दुःखी होकर राज्यके लिये 
सकाम भावसे भजनमें छंगे। छोटे बालक होकर भी कितनी 
हिम्मत की ! इसलिये कहते हैं-- 
हिस्मत मत छाड़ो नरां मुख सूँ कहता राम। 
हरिया हिम्मत सूँ किया धुवका अटल धाम ॥ 
नारदजीने कहा--“अरे जंगलमें अकेला कहाँ रहेगा ? 
भय लगेगा। वहाँ जंगलमें माँ थोड़ी बेठी है। कहाँ जा रहा 
है तू !' तो कहते हैं--'मैं तो भगवानका भजन करूँगा।' 
फिर कई प्रलोभन दिये, बहुत-सी बातें बतायीं नारद बाबाने, 
पर डिगा ही नहीं। 'पायठड अचल अनूपम ठाऊँ ॥ उसने 
राज्यके लिये ही भजन किया था। इसलिये भगवानने कहा कि 
'इसके रहनेके लिये अटल धाम बनाता हूँ, जहाँसे कोई 
विचलित न कर सके |' ऐसा ध्रुवलोक हो गया। 
हनुमानजीका सेवाभाव 
सुमिरि पवनसुत पावन नामू। अपने बस करि राखें रामू ॥ 
(मानस, बालकाण्ड, दोहा २६। ६) 
* हनुमानजीने महान्‌ पवित्र नामका स्मरण करके 
श्रीरमजीकी अपने वशमें कर रखा है। हरदम नाममें तल्लीन 
रहते हैं। 'रहिये नाममें गलतान” रात-दिन नाम जपते ही रहते 
हैं। हनुमानजी महाराजको खुश करना हो तो राम-नाम 
सुनाओ, रामजीके चरित्र सुनाओ; क्योंकि 'प्रभुचारित्र 


* साधन-सुधा-सिन्धु * 


| ऑकजनन- >> 


सुनिबेको रसिया' भगवानके चरित्र सुननेके बड़े रसिया हैं। 

रामजीने भी कह दिया, 'धनिक हूँ पत्र लिखाउ' 
हनुमानजीको धनी कहा और अपनेको कर्जदार कहा । रामजीने 
देखा कि मैं तो बन गया कर्जदार, पर सीताजी कर्जदार न बनें 
तो घरमें ही दो मत हो जायेंगे । इसलिये रामजीका संदेश लेकर 
सीताजीके चरणोंमें हनुमानजी महाराज गये । जिससे सीताजी भी 
ऋणी बन गयीं। बेटा, तूने आकर महाराजकी बात सुनायी । 
ऐसा सन्देश ओर कौन सुनायेगा !' रामजीने देखा कि हम दोनों 
तो ऋणी बन गये, पर लक्ष्मण बाकी रह गया | जब लक्ष्मणके 
शक्तिबाण लगा, उस समय सञ्जीवनी छाकर लक्ष्मणजीके प्राण 
बचाये | 'लक्ष्मणप्राणदाता च' इस प्रकार जंगलमें आये हुए 
तीनों तो ऋणी बन गये, पर घरवाले बाकी रह गये | भरतजीको 
जाकर सन्देश सुनाया कि रामजी महाराज आ रहे हैं। 
हनुमानजीने बड़ी चतुराईसे संक्षेपमें सारी बात कह दी । 
रिपु रन जीति सुजस सुर गावत | सीता सहित अनुज प्रभु आबत ॥ 

(मानस, उत्तरकाण्ड, दोहा २। ५) 

पहले जब हनुमानजी आये थे तो भरतजीका बाण लगा 
था, उस समय उन्होंने बहाँकी बात कही कि 'युद्ध हो रहा है 
लक्ष्मणजीको मूर्च्छा हो गयी है और सीताजीको रावण ले गया 
है” अब किसकी विजय हुई, क्या हुआ ? इसका पता नहीं 
हैं ? यह सब इतिहास जानना चाहते हैं भरतजी महाराज । तो 
थोड़ेमें सब इतिहास सुना दिया | ऐसे अपने बस कारि राखे 
रामू ॥' इनकी सेवासे रामजी अपने परिवारसहित बशमें हो 
गये। ऐसी कई कथाएँ आती हैं। हनुमानजी महाराज सेवा 
बहुत करते थे। सेवा करनेवालेके बशमें सेवा लेनेवाल्ा हो 
ही जाता है। 

सेवा करनेवाला ऐसे तो छोटा कहलाता है और दास 
होकर ही सेवा करता है; परंतु सेवा करनेसे सेवक मालिक हो 
जाता है और सेवा लेनेवाला स्वामी उसका दास हो जाता है। 
स्वामीको सेवककी सब बात माननी पड़ती है । संसारमें रहनेकी 
यह बहुत विलक्षण विद्या है--सेवा करना 'सेवाधर्म: 
परमगहनो योगिनामप्यगम्यः' सेवक धर्म बड़ा कठोर है! 
भरतजी महाराज भी यही कहते हैं। ऐसे सेवा-धर्मकों 
हनुमानजी महाराजने निभाया। 

वे रघुनाथजी महाराजकी खूब सेवा करते थे | जंगलमें तो 


| सेवा करते ही थे, राजगद्दी होनेपर भी वहाँ हनुमानजी महाराज 
सेवा करनेके लिये साथमें रह गये। एक बारकी बात है। 


लक्ष्मणजी और सीताजीके मनमें आया कि हनुमानूजीको कोई 
सेवा नहीं देनी है। देवर-भोजाईने आपसमें बात कर ली 


# मानसमें नाम-बन्दना * 


कि महाराजकी सब सेवा हम करेंगे। सीताजीने हनुमानूजीके 
सामने बात रखी कि 'देखो बेटा ! तुम सेवा करते हो ना ! 
अब बह सेवा हम करेंगे। इस कारण तुम्हारे लिये कोई सेवा 
नहीं है।' हनुमानजी बोले--“माताजी ! आठ पहर जो-जो 
सेवा आपलोग करोगे, उसमेंसे जो बचेगी, वह सेवा में 
करूँगा। इसलिये एक लिस्ट बना दो ।' बहुत अच्छी बात | 
अब कोई सेवा हनुमानके लिये बची नहीं। हनुमानजी 
महाराजकी बहाना मिल गया। भगवान्‌को जब उब्रासी आवे 
तो चुटकी बजा देवें। 

शाख्तोंमें, स्मृतियोंमें ऐसा वचन आता है कि उबासी 
आनेपर शिष्यके लिये गुरुको भी चुटकी बजा देनी चाहिये। 
इसलिये रघुनाथजी महाराजको उबासी आते ही चुटकी बजा 
देते थे, यह सेवा हो गयी । अब वह उस कागजमें लिखी तो 
थी ही नहीं। चुटकी बजानेकी कौन-सी सेवा है ! रात्रिके 
समय हनुमानूजीको बाहर भेज दिया। अब तो ब्रे छज्जेपर 
बैठे-बैठे मुँहसे 'सीताराम, सीताराम, सीताराम' कीर्तन करते 
रहते और चुटकी भी बजाते रहते। न जाने कब भगवान्‌कों 
उबासी आ जाय । अब चुटकी बजाने लगे तो रामजीको भी 
जँभाई आनी शुरू हो गयी। सीताजीने देखा कि बात क्या हो 
गयी ? घबराकर कोशल्याजीसे कहा और सबको बुलाने 
लगी। वसिष्ठजीको बुलाया कि रामललाको आज क्‍या हो 
गया। वसिष्ठजीने पृछा--'हनुमान्‌ कहाँ है ?' 'उसको तो 
बाहर भेज दिया। 'हनुमानूकोी तो बुलाओ।' हनुमानजीने 
आते ही ज्यों ही चुटकी बजाना बन्द कर दिया, व्यों 
ही भगवान्‌की जैभाई भी बन्द हो गयी। तब सीताजीने भी 
सेवा करनेकी खुली कर दी। इस प्रकार हृदयमें रामजीको 
वशञमें कर लिया। 

भरतजीने भी हनुमानजीसे कह दिया 'नाहिन वात उरिन 
में तोही।' तुमने जो बात सुनायी, उससे उऋण नहीं हो 
सकता। “अब प्रभु चरित सुनावहु मोही ।' अब भगवानके 
चरित्र सुनाओ। खबर सुनानेमात्रसे तो आप पहले ही ऋणी हो 
गये। चरित्र सुनालेसे और अधिक क्रणी हो जाओगे। 
भरतजीने विचार किया कि जब कर्जा ले लिया तो कम क्‍यों 
लें? कर्जा तो ज्यादा हो जायगा, पर रामजीकी कथा तो सुन 
लें। हनुमानजी महाराजको प्रसन्न करनेका उपाय भी यहीं है 
और उऋण होनेका उपाय भी यही है कि उनको रामजीको 
कथा सुनाओ, चाहे उनसे सुन लो | रामजीकी चर्चासे वे खुश 
हो जाते हैं। इस प्रकार हनुमानजीके सब वहमें हो गये। 
अपतु अजामिलु गजु गनिकाऊ। भए मुकुत हरि नाम प्रभाऊ॥ 

(मानस, बालकाण्ड, दोहा २६।७) 

अब जो आचरणोंसे, योनिसे, सब तरहसे बहुत नीच हैं, 
वे भी नामके प्रभावसे मुक्त हो गये | ऐसे भक्तोंके उदाहरण देते 
हैं। अजामिल ब्राह्मण घरमें जन्मा था, पर वेश्याके घरमें चला 
गया, ऐसे आचरणोंसे गिर गया था। गणिका तोतेको पढ़ाया ' 
करती । बोलो राध्रेकृष्ण ! राधेकृष्ण ! गोपीकृष्ण ! वह कोई 
नाम-जप नहीं कर रही थी, पर साँपने काटा ओर मरी तो मुक्त 
हो गयी। हाथी--गजराज भी मुक्त हो गया। ये सब-के-सब 
भगवज्नामके प्रभावसे मुक्त हो गये। इस प्रकार ऊँचे-से-ऊँचे 
भगवान्‌ शेकरसे लेकर पापी-से-पापी वेश्यातककी बात कह 
दी। इसका अर्थ हुआ कि भगवतन्नाम लेनेके सब अधिकारी 
हैं। कोई भी अनधिकारी नहीं है। भक्ति करनेके सब अधिकारी 
हैं। शाप्डिल्य सूत्रमें आता हैं--“आनिन्‍न्द्ययोन्यधिक्रियते 
पारम्पर्यात्‌ सामान्यव॒त्‌' निनन्‍्दनीय-से-निन्दनीय योनिवाल्य 
और निन्दनीय-से-निन्दनीय कर्म करनेवाला कोई हो, वह भी 
भगवानके चरणोंकी शरण चला जाय तो उसके लिये भी मना 
नहीं है। कितनी विचित्र बात है! नामकी महिमा ऐसे 
कहते-कहते गोस्वामीजी महाराज मस्त हो जाते हैं। 
कहीं कहाँ छगि नाम बड़ाई। रामु न सकहि नाम गुन्र गाईं॥ 
(मानस, बालकाण्ड, दोहा २६। ८) 
नामके गुण गानेमें भगवान्‌ राम स्वयं भी असमर्थ हैं 
फिर दूसरेकी तो बात ही क्या है, क्योंकि नामकी महिमा अपार 
है। भगवान्‌ सर्वसमर्थ हैं, साथ-साथ सर्वज्ञ भी हैं। नामकी 
अपार महिमा जानते हैं, पर कह नहीं सकते तो क्या इसमें 
रामजीकी निन्‍दा हो गयी ! इसमें निन्‍दा नहीं है। यह नाम बड़ा 
है किनके लिये ? हम सांसारिक लोगोंके लिये। रामजीसे ओर 
ब्रह्मसे भी बड़ा है। नामसे भगवान्‌ प्रकट हो जाये, तत्त्वज्ञान हो 
जाय, इस कारण हमारे लिये नाम बड़ा है। किसी धनी 
आदमीके बारेमें कहें कि उसके पास इतना धन है कि उसको 
खुदको भी पूरा पता नहीं है कि कितना है । इसमें उसको निन्‍्दा 
केसे हुई ? यह तो उसकी प्रशंसा ही हुई। 
कलियुगमें नाम-महिमा 
नामु रामको कलपतरू कलि कल्यान निवासु। 
जो सुमिरत भयो भाँग तें तुलसी तुलसीदासु ॥ 
(मानस, बाल्काण्ड, दोहा २६) 
कल्पतरुमें सब चीजें रहती हैं। उससे जो चाहो, मिल 
जाय । कलियुगमें मनचाहा पदार्थ देनेवाला 'राम' नामरूपी 
कल्पवृक्ष है और कल्याणका निवास-स्थान 'राम' नाम है। 
गोस्वामीजी महाराज कहते हैं कि इसके लिये मैं टूसरेकी क्या 
गवाही दूँ। भाँग पीनेसे नशा आ जाय, बुद्धि बावली हो जाय 
और माथा खराब हो जाय, ऐसा भाँगका प्रभाव होता है। मैं 

भाँगके समान था, पर नामका स्मरण करनेसे भाँगके समान में 
तुलसीदास तुलसी बन गया। तुलूसी-दल बिना बढ़िया-से- 
बढ़िया चीजें भी ठाकुरजीके भोग नहीं लगती | इसलिये अब 
नामकी महिमा कहाँतक कहूँ, में खुद ही उदाहरण हूँ। 
चहुँ जुग तीनि काल तिहूँ छोका | भए्‌ नाम जपि जीव बिसोका ॥ 
(मानस, बालकाण्ड, दोहा २७। १) 
केवल कलियुगकी बात नहीं है। सत्ययुग, त्रेता, द्वापर 
ओऔर कलियुग--इन चारों ही युगोंमें और भूत, भविष्य और 
वर्तमान तीनों कालोंमें तथा स्वर्ग, मृत्यु और पाताल तीनों ही 
लोकोंमें सब-के-सब जीव भगवानका नाम लेकर सदाके 
लिये चिन्तारहित हो गये। 
बेद पुरान संत मत एहू। सकल सुकृत फल राम सनेहू॥ 
(मानस, बालकाण्ड, दोहा २७। २) 
विशेष ध्यान देनेकी बात है। वेद, पुरुण और सन्त 
सबका इसमें एक मत है। क्या ? 'सकल सुकृत फल राम 
सनेहू ॥” रामजी और रामजीके नाममें स्नेह हो जाय तो सम्पूर्ण 
पुण्योका फल मिल गया। मानो वे भाग्यशाली हैं, जो 
भगवान्‌का नाम लेते हैं। नाम-जपमें स्वतः रुचि हो गयी तो 
समझना चाहिये कि सम्पूर्ण पुण्योने आकर एक साथ फल दे 
दिया । इसका रहस्य नाम लेनेवाले ही समझते हैँ । साधारण 
आदमी समझ नहीं सकते | कलियुगमें विशेष क्या बात है ? 
वह आगे कहते हैं-- 
ध्यानु प्रथम जुग मख्बिधि दूजें। द्वरापप परितोषत प्रभु॒पूजें ॥ 
कलि केवल मल मूल मलीना | पाप पयोनिधि जन मन मीना ॥ 
(मानस, बालकाण्ड, दोहा २७। ३-४) 
सत्ययुगमें भगवानका ध्यान लगाकर तल्लीन होनेसे 
परमात्माकी प्राप्ति होती थी। त्रेतायुगमें यज्ञ करनेसे और 
द्वापरयुगमें भगवान्‌का पूजन करेसे प्राप्ति होती थी; परंतु 
कलि केवल मल मूल मलीना' अब ध्यान दो भाई ! 
कलियुगमें क्या है? क्या बतावें 2? कलियुगमें पाप ही मूल 
हो गया है। मनुष्योंका मन पापरूपी समुद्रकी मछली बन गया 
है। मछलीको जैसे जलसे दूर करनेसे मुश्किल हो जाती हैं, 
वह तड़पने लगती है, ऐसे आज अगर कह दिया जाय कि 
झूठ, कपट, ब्लैक मत करो तो उनका मन व्याकुल हो 
जायगा। मनुष्योंका मन पापसे कभी अलग होना चाहता ही 
नहीं। उनसे ध्यान, यज्ञ और पूजन कुछ नहीं बन सकते | 
नाम कामतरु काल कराला। सुमिरत समन सकल जग जाला ॥ 
(मानस, बालकाण्ड, दोहा २७ | ५) 


* साध्षन-सुधा-सिन्धु * 


कराल काल (कलियुग) में नाम कल्पवृक्ष है। 
कल्पवृक्ष इसलिये बताया कि इस नामसे ध्यान, यज्ञ, पूजन 
आदि सब हो जायेंगे। “नाम लिया उसने सब किया जोग 
जग्य आचार ।” एक जगह व्याख्यान हो रहा था तो एक बड़े 
अच्छे सन्त थे, उन्होंने कहा-- नाम जपके सिवाय कलियुगमें 
| दूसरा कुछ साधन नहीं हो सकता | इसमें ध्यानयोग, कर्मयोग, 
अष्टाइयोग, भक्तियोग, ज्ञानयोग कोई भी योग नहीं हो 
सकता। कलियुगमें केवछक भगवानका नाम ही लिया जा 
सकता हैं। इसलिये नाम-जप करना चाहिये ।' ऐसे उन्होंने 
नामकी महिमा कही | उसके बांट पासमें बैठे महात्माने अपने 
व्याख्यानमें कहा--'बात बिलकुल ठीक है। नाम-जपके 
बिना कुछ नहीं हो सकता, पर नाम महाराजकी कृपासे ध्यान 
भी हो जायगा, यज्ञ भी हो जायगा, दान भी हो जायगा, पूजन 
भी हो जावगा, सब कुछ हो जायगा। नाम-जपसे अगर ये 
नहीं हुए तो नामकी महिमा ही क्या हुई ?' 
बड़े-बड़े साधन भी नाम महाराजकी कृपासे सुगम 
हो जायेंगे। यज्ञ, दान, पूजन, ध्यान, भजन चाहे जो 
करों, नाम महाराजका सहारा लेकर करोगे तो सब तरहकी 
योग्यता आ जायगी। जगतके जालको शान्त करनेवाला 
नाम महाराज है। 
राम नाम कलि अभिमत दाता। हित परलोक लोक पितु माता ॥ 
(मानस, बालकाण्ड, दोहा २७। ६) 
इस कलियुगमें 'राम' नाम मनचाहा फल देनेवाला है। 
परलोकमें हित करनेवाला है अर्थात्‌ भगवान्‌का परम धाम 
दिलानेवाला है और लोकमें माता-पिताके समान हित करता 
हैं। गोस्वामीजी महाराज कहते हैं--बालकका पालन-पोषण 
माँ-बापके समान कौन कर सकता है ! पिताजी बाहरकी ओर 
माँ भीतरकी सब तरहसे रक्षा करती है । 
भरोसो जाहि दूसरो सो करो । 
मोको तो रामको नाम कलपतरु कलि कल्यान फरो ॥ १ ॥ 
करम, उपासन, ग्यान, बेदमत, सो सब भाँति खरो । 
| मोहि तो 'सावनके अंधहि' ज्यों सूझत रंग हरो ॥ २ ॥ 
| चाटत रह्यो स्वान पातरि ज्यों कबहुँ न पेट भरो। 
। सो हों सुमिरत नाम-सुधारस पेखत परुसि धरो॥ ३॥ 
| स्वार्थ औ परमारथ हू को नहिं कुंजरो-नरो। 
ल्‍ सुनियत सेतु पयोधि पघाननि करि कपि-कटक तरो ॥ ४ ॥ 
प्रीति-प्रतीति जहाँ जाकी, तहँ ताको काज सरो। 
मेरे तो माय-बाप दोठ आखर, हों सिसु-अरनि अरो ॥ ५॥ 


* मानसमें नाम-वन्दना * 


संकर साखि जो राखि कहाँ कछु तो जरि जीह गरो । 
अपनो भलो राम-नामहि ते तुलसिहि समुझि परो ॥ ६ ॥ 
' (विनय-पत्रिका, पद २२६) 
जिसे दूसरेका भरोसा हो, वह भले ही करे, पर मेरे तो 
यह 'राम' नाम ही कल्पवृक्ष है। अन्तमें कहते हैं--- 'मेरे तो 
माय-बाप दोउ आखर '--मेरे तो माँ-बाप ये दोनों अक्षर 'र' 
ओर 'म' हैं। मैं तो इनके आगे बच्चेकी तरह अड़ रहा हूँ। यदि 
मैं कुछ भी छिपाकर कहता होऊँ तो भगवान्‌ इंकर साक्षी हैं; 
मेरी जीभ जलकर या गलकर गिर जाय। गवाही देनेवालेसे 
कहा जाता है कि 'सच्चा-सच्चा कहते हो न? तो गड्जाजल 
उठाओ सिरपर !' ऐसे भगवान्‌ शंकर जो गड़ाको हर समय 
सिरपर अपनी जटामें धारण किये हुए रहते हैं, उनकी साक्षीमें 
कहता हूँ। वे कहते हैं तुलसीदासको तो यही समझमें आया 
कि अपना कल्याण एक 'राम' नामसे ही हो सकता है। इस 
प्रकार 'राम' नाम लेनेसे लोक-परलोक दोनों सुधर जाते हैं। 
कितनी बढ़िया बात है ! 
नहिं कलि करम न भगति बिबेकू । राम नाम अवलंशन एकू॥ 
कालनेमि कलि कपट निधानू। नाम सुप्रति समरथ हनुमानू ॥ 
(मानस, बालकाण्ड, दोहा २७ | ७-८) 
बेदोंमें तीन काण्ड हैं--कर्मकाण्ड, उपासनाकाण्ड और 
ज्ञानकाण्ड। इसलिये कहते हैं कि कलियुगमें कर्मका भी 
साड्रोपाड़ अनुष्ठान नहीं कर सकते, भक्तिका भी साड़्रोपाड 
अनुष्ठान नहीं कर सकते और “यान पंथ कृपान के धारा” 
वह तो कड़ा है ही, कर ही नहीं सकते । तो कहते हैं एक 'राम' 
नाम ही अवलम्बन है उसके लिये। 
यह कलियुग महाराज कालनेमि राक्षस है, कपटका 
खजाना है और नाम महाराज हनुमानजी हैं। हनुमानजी 
सझीवनी लेनेके लिये जा रहे थे। रास्तेमें प्यास लग गयी। 
मार्गमें कालनेमि तपस्वी बना हुआ बड़ी सुन्दर जगह आश्रम 
बनाकर बैठ गया। रावणने यह सुन लिया था कि हनुमानजी 
सपझीवनी लाने जा रहे हैं और सझ्जीबनी सूर्योदयसे पहले दे देंगे 
तब तो लक्ष्मण जी जायगा और नहीं तो मर जायगा । इसलिये 
किसी तरहसे हनुमान्‌को रोकना चाहिये । कालनेमिने कहा कि 
'मैं रोक रुँगा।' वह तपस्वी बनकर बैठ गया। हनुमानूजीने 
साधु देखकर उसे नमस्कार किया। “तुम कैसे आये हो ?' 
'महाराज ! प्यास लग गयी ।' तो बाबाजी कमण्डलुका जल 
देने लगा। 'इतनें जलसे मेरी तृप्ति नहीं होगी।' अच्छा, 
जाओ, सरोवरमें पी आओ ।' वहाँ गये तो मकड़ीने पैर पकड़ 
लिया, उसका उद्धार किया। उसने सारी ब्रात बतायी कि 

'महाराज ! यह कालमनेमि राक्षस है और आपको कपट करके 
ठगनेके लिये बैठा है।' हनुमानजी लौटकर आये तो वह 
बोला--'लो भाई, आओ ! दीक्षा दें तुम्हारेको ।' हनुमानूजीने 
कहा--' महाराज, पहले गुरुदक्षिणा तो ले लीजिये ।' पूँछमें 
लपेटकर ऐसा पछाड़ा कि प्राणमुक्त कर दिये। कलियुग 
कपटका खजाना है। जो नाम महाराजका आश्रय ले लेता है, 
वह कपटमें नहीं आता। 
राम नाम नरकेसरी कनककसिपु कलिकाल। 
जापक जन प्रहलाद जिमि पालिहि दलि सुरसाल ॥ 
(मानस, बालकाण्ड, दोहा २७) 
'राम' नाम नृसिंहभगवान्‌ है। कलियुग महाराज 
हिरण्यकशिपु है और 'जापक जन'---भजन करनेवाले प्रह्मादके 
समान हैं। जैसे भगवान्‌ नृसिहने प्रह्मादकी हिरण्यकशिपुको 
मारकर रक्षा की थी, ऐसे भक्तोंकी रक्षा कलियुगसे नाम महाराज 
करते हैं। 'जिमि पालिहि दलि सुरसाल।' यह 'राम' नाम 
देवताओंके शात्रु राक्षतोंकी (कलियुगकों ) मारकर भजन 
कजेवालोंकी रक्षा करनेवाला है। 
भाय॑ कुभाय॑ अनख आलसहूँ। नाम जपत मंगल दिसि दसहूँ॥ 
सुमिरि सो नाप राप गुन गाथा। करठे नाइ रघुनाथहि माथा ॥ 
(मानस, बाल्काण्ड, दोहा २८। १-२) 
भावसे, कुभावसे, क्रोधसे या आलस्यसे, किसी तरहसे 
नाम जपनेसे दर्सो दिशाओंमें मड्रल-ही-मड्ल होता है। 
तुलसीदासजी महाराज कहते हैं--ऐसे जो नाम महाराज हैं 
उनका स्मरण करके और रघुनाथजी महाराजको नमस्कार 
करके में रामजीके गुणोंका वर्णन करता हूँ। प्रकरण आरम्भ 
किया तो “बंदर नाम राम रघुबर को” नाम-वन्दनासे आरम्भ 
किया और प्रकरणकी समाप्तिमें भी रामजीकी वन्दना करते हैं । 
नाम-वन्दना और नाम-महिमा करनेके बाद रामजीके गुण और 
रामचरितकी महिमा कहते हैं। अपनेको ऐसा नाम मिल गया, 
बड़ी मौजकी बात हैं। इसमें सबका अधिकार है। 
जाट भजो गूजर भजो भावे भजों अहीर। 
तुलसी रघुबर नाममें सब काहू का सीर॥ 
राम दड़ी चौड़े पड़ी सब कोई खेलो आय । 
दावा नहीं सन्तदास जीते सो ले जाय॥ 
इसलिये नाम लेकर मालामाल हो जाओ, चलते-फिरते, 
उठते-बेठते हर समय राम राम राम राम" '। 
कबिरा सब जग निर्धना धनवंता नहिं कोय। 
धनवंता सोड़ जानिये जाके राम नाम धन होय ॥ 
नारायण ! नारायण !! नारायण !!! 


नाम-जपकी महिमा 


नाम और नामीमें अर्थात्‌ भगवन्नाम और भगवानूमें 
अभेद है; अतः दोनेकि स्मरणका एक ही माहात्य है। 
भगवत्नाम तीन तरहसे लिया जाता है-- 

(१) मनसे--मनसे नामका स्मरण होता है, जिसका 
वर्णन भगवानने 'यो मां स्मरति नित्यशः” (गीता८। १४) 
पदोंसे किया है। 

(२) वाणीसे--वाणीसे नामका जप होता है, जिसे 
भगवानने “यज्ञानां जपयज्ञोउस्मि' (गीता १० । २०) पदोसे 
अपना स्वरूप बताया है। 

(३) कण्ठसे--कण्ठसे जोरसे उच्चारण करके कीर्तन 
किया जाता है, जिसका वर्णन भगवानने 'कीर्तयन्त:' (गीता 
९ | १४) पदसे किया है। 

गीतामें भगवानने 3», ततू और सत--ये तीन 
परमात्माके नाम बताये हैं-- “3३% तत्सदिति निर्देशों ब्रह्मण- 
स्रिविध: स्मृत:” (१७।२३)। प्रणव-(ओंकार-) को 
भगवानने अपना स्वरूप बताया हैं--'प्रणव: सर्ववेदेषु' 
(७।८), 'गिरामस्थ्येकमक्षरम' (१० ।२०) | भगवान्‌ 
कहते हैं कि जो मनुष्य (४७'--इस एक अक्षर प्रणवका 
उच्चारण करके और मेरा स्मरण करके शरीर छोड़कर जाता है 
वह परमगतिको प्राप्त होता है (८।१३) । 

अर्जुनने भी भगवानके विराट्रूपकी स्तुति करते हुए 
नामकी महिमा कही है; जैसे--'हे प्रभो ! कई देवता भयभीत 
होकर हाथ जोड़े हुए आपके नाम आदिका कीर्तन कर रहे हैं' 
(११। २१); हे अन्तर्यामी भगवन्‌ ! आपके नाम आदिका 
कीर्तन करनेसे यह सम्पूर्ण जगत्‌ हर्षित हो रहा है ओर 
अनुराग- (प्रेम-) को प्राप्त हो रहा है। आपके नाम आदिके 
कीर्तनसे भयभीत होकर राक्षसलोग दसों दिज्ञाओंमें भागते 
हुए जा रहे हैं और सम्पूर्ण सिद्धणण आपको नमस्कार कर रहे 
हैं। यह सब होना उचित ही है' (११।३६) । 

ज्ञातव्य 

सुषुप्ति- (गाढ़ निद्रा-) के समय सम्पूर्ण इन्द्रियाँ मनमें, 
मन बुद्धिमें, बुद्धि अहंमें और अहम्‌ अविद्यामें लीन हो जाता 
है अर्थात्‌ सुधुप्तिमें अहंभावका भान नहीं होता | गाढ़ निद्रासे 
जगनेपर ही सबसे पहले अहंभावका भान होता है, फिर देश, 
काल, अवस्था आदिका भान होता है। परन्तु गाढ़ निद्रामें 
सोये हुए व्यक्तिके नामसे कोई आवाज देता है तो वह जग 
जाता है अर्थात्‌ अविद्यामें लीन हुए, गाढ़ निद्ामें सोये हुए 


व्यक्तितक शब्द पहुँच जाता है। तात्पर्य है कि शब्दमें अचिन्त्य 
शक्ति है, जिससे वह अविद्याको भेदकर अहंतक पहुँच जाता 
है। जैसे, अनादिकालसे अविद्यामें पड़े हुए, मूच्छित व्यक्तिकी 
तरह संसारमें मोहित हुए मनुष्यको गुरुमुखसे श्रवण करनेपर 
अपने स्वरूपका बोध हो जाता है अर्थात्‌ अविद्यामें पड़े हुए 
मनुष्यको भी शब्दका तत्त्वज्ञान करा देता है* । ऐसे ही जो 
तत्परतासे भगवन्नामका जप करता हैं, उसको वह नाम 
स्वरूपका बोध, भगवानके दर्शन करा देता है। 

तत्त्ज्ञ जीवन्मुक्त महापुरुषके मुखसे निकले जो शब्द 
(उपदेश) होते हैं, उनको कोई आदरपूर्वक सुनता है तो उसके 
आचरण, भाव सुधर जाते हैं और अज्ञान मिटकर बोध हो 
जाता है। परन्तु जिसकी वाणीमें असत्य, कटुता, वृथा 
बकबाद, निन्‍्दा, परचर्चा आदि दोष होते हैं, उसके शब्दोंका 
दूसरॉपर असर नहीं होता; क्योंकि उसके आचरणोंके कारण 
दब्दकी शक्ति कुण्ठित हो जाती है। ऐसे ही स्वयं वक्तामें भी 
भ्रम, प्रमाद, लिप्सा ओर करणापाटव--ये चार दोष होते हैं । 
वक्ता जिस विषयका विवेचन करता है, उसको वह ठीक 
तरंहसे नहीं जानता अर्थात्‌ कुछ जानता हैं और कुछ नहीं 
जानता--यह “भ्रम' है। वह उपदेश देते हुए सावधानी 
नहीं रखता, बेपरवाह होकर कहता है ओर श्रोता किस दर्जेका 
है, कहाँतक समझ सकता है आदि बातोंको उपेक्षाके कारण 
नहीं जानता--यह "'प्रमाद' है। किसी तरहसे मेरी 
पूजा हो, आदर हो, श्रोताओंसे रुपये-पैसे मिल जाये, मेरा 
स्वार्थ सिद्ध हो जाय, सुननेवाले किसी तरहसे मेरे चक्करमें आ 
जायें, मेरे अनुकूल बन जाये आदिकी इच्छा रखता है--यह 
'लिप्सा' है। कहनेकी शैलीमें कुशलता नहीं है, वक्ता 
श्रोताकी भाषाकों नहीं जानता, श्रोता किस तरह बातकों 
समझ सकता है--वह युक्ति उसको नहीं आती--यह 
'करणापाटब' हैं। ये चार दोष वक्तामें रहनेसे वक्ताके शब्दोंसे 
श्रोताको ज्ञान नहीं होता | इन दोषोंसे रहित शब्द श्रोताको ज्ञान 
करा देते हैं। श्रोता भी श्रद्धा, विधास, जिज्ञासा, तत्परता 
संयतेन्द्रियता आदिसे युक्त हो और उसका परमात्मप्राप्तिका 
उद्देश्य हो तो उसको वक्ताके शब्दोंसे ज्ञान हो जाता है । तात्पर्य 
है कि वक्ताके अयोग्यता होनेपर भी श्रोतापर उसकी वाणीका 
असर नहीं पड़ता और श्रोताकी अयोग्यता होनेपर भी उसपर 
वक्ताकी वाणीका असर नहीं पड़ता | दोनोंकी योग्यता होनेपर 
ही वक्ताके शब्दका श्रोतापर असर पड़ता है। परन्तु भगवानके 


* ऋब्दमें ऐसी विलक्षण शक्ति है कि वह जो इन्द्रियोँके सामने नहीं है, उस परोक्षका भी ज्ञान करा देता है। 


* नाम-जपकी महिमा « 


नाममें इतनी विलक्षण शक्ति है कि कोई भी मनुष्य किसी भी 
भावसे नाम ले, उसका मड़ल ही होता है-- 
भायेँ कुभायेँ अनख आहलसहूँ। नाम जपत मंगल दिसि दसहूँ॥ 
(मानस १। २८ | ९) 
भगवान्‌का नाम अवहेलना, संकेत, परिह्दास आदि किसी 
भी प्रकारसे लिया जाय, वह पापोंका नाश करता ही है-- 
साड्डेत्य॑ पारिहास्य॑ वा स्तोर्भ हेलनमेव बा। 
बैकुण्ठनामग्रहणमशेषाघहरे बिंदु: ॥ 
(श्रीमद्धा” ६। २। १४) 
भगवानने अपने नामके विषयमें स्वयं कहा है कि जो 
जीव श्रद्धासे अथवा अवहेलनासे भी मेरा नाम लेते हैं, उनका 
नाम सदा मेरे हृदयमें रहता है-- 
श्रद्धा हेलया नाम रटठन्ति मम जन्तव: । 
तेषां नाम सदा पार्थ वर्तते हृदये मम॥ 
शड्भा--गुड़का नाम लेनेसे मुख मीठा नहीं होता, 
फिर भगवान्‌का नाम लेनेसे क्या होगा ? 
समाधान--जिस वस्तुका नाम गुड़ है, उसके नाममें गुड़ 
नामवाली वस्तुका अभाव है अर्थात्‌ गुड़के नाममें गुड़ नहीं है; 
और जबतक गुड़का रसनेन्द्रिय- (जीभ-) के साथ सम्बन्ध नहीं 
होता, तबतक मुख मीठा नहीं होता; क्योंकि जीभमें गुड़ मौजूद 
नहीं है। ऐसे ही धनीका नाम लेनेसे धन नहीं मिलता; क्योंकि 
धनीके नाममें धन मौजूद नहीं है। परन्तु भगवान्‌के नाममें 
भगवान्‌ मौजूद हैं। नामी- (भगवान्‌-) से नाम अलग नहीं है 
और नामसे नामी अलग नहीं है। नामीमें नाम मौजूद है ओर 
नाममें नामी मौजूद है। अतः नामीका, भगवान्‌का नाम लेनेसे 
भगवान्‌ मिल जाते हैं, नामी प्रकट हो जाता है। 
शड्भा--नाम तो केवल शब्दमात्र है, उससे क्या कार्य 
सिद्ध होगा ? 
समाधान--ऐसे तो शब्दमात्रमें अचिन्य शक्ति है, पर 
नाममें भगवानके साथ सम्बन्ध जोड़नेकी ही एक विशेष 
सामर्थ्य है। अतः नाम किसी भी तरहसे लिया जाय, वह 
मड्ढल ही करता है। नाम जपनेबालेका भाव विशेष हो तो 
बहुत जल्दी लाभ होता है--- 
सादर सुमिरन जे नर करहीं। भव बारिधि गोपद इब तरहीं। 
(मानस १। ११९ । २) 
नाम-जपमें भाव कम भी रहे तो भी नाम जपनेसे लाभ 
तो होगा ही, पर कब होगा--इसका पता नहीं। नाम-जपकी 
संख्या ज्यादा बढ़नेसे भी भाव बन जाता है, क्योंकि नाम-जप 
करनेवालेके भीतर सूक्ष्म भाव रहता ही है, वह भाव नामकी 
संख्या बढ़नेसे प्रकट हो जाता है। 
[465 ] सा० सु० सि० १२-- 

नाम-जप क्रिया (कर्म) नहीं है, प्रत्युत उपासना है; 
क्योंकि नाम-जपमें जापकका लक्ष्य, सम्बन्ध भगवानसे रहता 
है। जैसे कर्मोंसे कल्याण नहीं होता। कर्म अपना फल देकर 
नष्ट हो जाते हैं, परन्तु कमेकि साथ निष्कामभावकी मुख्यता 
रहनेसे वे कर्म कल्याण करनेवाले हो जाते हैं। ऐसे ही 
नामजपके साथ भगवान्‌के लक्ष्यकी मुख्यता रहनेसे नामजप 
भगवत्साक्षात्कार करानेवाला हो जाता है। भगवान्‌का लक्ष्य 
मुख्य रहनेसे नाम चिन्मय हो जाता है, फिर उसमें क्रिया नहीं 
रहती | इतना ही नहीं, वह चिन्मयता जापकमें भी उत्तर आती 
है अर्थात्‌ नाम जपनेवालेका शरीर भी चिन्मय हो जाता है। 
उसके शरीरकी जडता मिट जाती है। जैसे, तुकारामजी 
महाराज सशरीर बैकुण्ठ चले गये। मीराबाईका शरीर 
भगवानके विग्रहमें समा गया। कबीरजीका शरीर अदृश्य हो 
गया और उसके स्थानपर लोगोंको पुष्प मिले । चोखामेलाकी 
हड्डियोंसे 'विट्ल' नामकी ध्वनि सुनायी पड़ती थी। 

प्रश्न--शास्त्रों, सन्तोंने भगवन्नामकी जो महिमा गायी है, 
वह कहाँतक सच्ची है ? 

उत्तर--शाझ्तरों और सन्तेने नामकी जो महिमा गायी है 
वह पूरी सच्ची है। इतना ही नहीं, आजतक जितनी नाम- 
महिमा गायी गयी है, उससे नाम-महिमा पूरी नहीं हुई है, प्रत्युत 
अभी बहुत नाम-महिमा बाकी है। कारण कि भगवान्‌ अनन्त 
हैं; अतः उनके नामकी महिमा भी अनन्त है-- 'हरि अन॑त हारि 
कथा अनंता” (मानस १। १४० । ३) । नामकी पूरी महिमा 
स्वयं भगवान्‌ भी नहीं कह सकते-- 'रापु न सकहिं नाम गुन 
गाई!(१।२६।४) | 

प्रश्न-नामकी जो महिमा गायी गयी है, वह नाम- 
जप करनेवाले व्यक्तियोंमें देखनेमें नहों आती, इसमें क्या 
कारण है ? 

उत्तर--नामके माहात्मयको स्वीकार न करनेसे नामका 
तिरस्कार, अपमान होता है; अतः वह नाम उतना असर नहीं 
करता। नाम-जपमें मन न लगानेसे, इष्टके ध्यानसहित 
नाम-जप न करनेसे, हृदयसे नामको महत्त्व म देनेसे, 


आदि-आदि दोषोंके कारण नामका माहात्य ञञीघ्र देखमेमें 


नहीं आता। हाँ किसी प्रकारसे नाम-जप मुखसे चलता रहे 
तो उससे भी लाभ होता ही है, पर इसमें समय लगता है। 
मन लगे चाहे न लगे, पर नामजप निरन्तर चलता रहे कभी 
छूटे नहीं तो नाम-महाराजकी कृपासे सब काम हो जायगा 


अर्थात्‌ मन लगने लग जायगा, नामपर श्रद्धा-विश्वास भी हो 


जायेंगे, आदि-आदि। 
अगर भगवल्नाममें अनन्यभाव हो और नाम-जप निरन्तर 


शहे४६ 


* साधन-सुधा-सिन्ध्ु * 

चलता रहे तो उससे वास्तविक लाभ हो ही जाता है; क्योंकि 
भगवान्‌का नाम सांसारिक नामोंकी तरह नहीं है। भगवान्‌ 
चिन्मव हैं; अतः उनका नाम भी चिन्मय (चेतन) है। 
राजस्थानमें बुधारमजी नामक एक सन्त हुए हैं। वे जब 
नाम-जपमें लगे, तब उनको नाम-जपके बिना थोड़ा भी समय 
खाली जाना सुहाता नहीं था । जब भोजन तैयार हो जाता, तब 
माँ उनको भोजनके लिये बुलाती और वे भोजन करके पुनः 
नाम-जपमें लग जाते। एक दिन उन्होंने माँसे कहा कि माँ | 
रोटी खानेमें बहुत समय लगता है; अतः केवल दलिया 
बनाकर थालीमें परोस दिया कर और जब बह थोड़ा ठण्डा हो 
जाया करे, तब मेरेको बुलाया कर । माने वैसा ही किया | एक 
दिन फिर उन्होंने कहा कि माँ! दलिया खानेमें भी समय 
लगता है; अतः केवल राबड़ी बना दिया कर और जब वह 
ठण्डी हो जाया करे, तब बुलाया कर। इस तरह लगनसे 
नाम-जप किया जाय तो उससे वास्तविक लाभ होता ही है । 
शर्ा-- अगर श्रद्धा-विश्वासपूर्वक किये हुए नाम-जपसे 
ही लाभ होता है तो फिर नामकी महिमा क्या हुई ? महिमा 
तो श्रद्धा-विश्वासकी ही हुई ? 
समाधान--जैसे, राजाकों राजा न माननेसे राजासे 
होनेवाला लाभ नहीं होता; पण्डितकों पण्डित न माननेसे 
पण्डितसे होनेवाला लाभ नहीं होता; सन्त-महात्माओंको 
सन्त-महात्मा न माननेसे उनसे होनेवाला लाभ नहीं होता; 
भगवान्‌ अवतार लेते हैं तो उनको भगवान्‌ न माननेसे उनसे 
होनेवाल्य लाभ नहीं होता, परंतु राजा आदिसे लाभ न होनेसे 
राजा आदिमें कमी थोड़े ही आ गयी ? कमी तो न मानने- 
' ब्रालेकी ही हुई। ऐसे ही जो नाममें श्रद्धा-विश्वास नहीं करता, 
उसको नामसे होनेवाला छाभ नहीं होता, पर इससे नामकी 
महिमामें कोई कमी नहीं आती । कमी तो नाममें श्रद्धा-विश्वास 
न करनेवालेकी ही है। 
नाममें अनन्त शक्ति है। वह शक्ति नाममें श्रद्धा-विश्वास 
“करनेसे तो बढ़ेगी ओर श्रद्धा-विश्वास न करनेसे घटेगी--यह 
बात है ही नहीं। हाँ, जो नाममें श्रद्धा-विश्वास करेंगा, 
वह तो नामसे लाभ ले लेगा, पर जो श्रद्धा-विश्वास नहीं 
करेगा, वह नामसे लाभ नहीं ले सकेगा। दूसरी बात, जो 
नाममें श्रद्धा-विश्वास नहीं करता, उसके द्वारा नामका अपराध 
होता है। उस अपराधके कारण वह नामसे होनेवाले लाभकों 
नहीं ले सकता। 
प्रश्न--श्रद्धा-विश्वासके बिना भी अग्निक्ों छुनेसे हाथ 
जल जाता है, फिर श्रद्धा-विश्वासके बिना.नाम लेनेसे उसकी 
महिमा तत्काल प्रकट क्यों नहीं होती ? 


उत्तर--अग्नि भीतिक वस्तु है और वह भौतिक 
वस्तुओंको ही जलाती है; परन्तु भगवानका नाम अलौकिक, 
दिव्य है। नाम-जप करनेवालेका नाममें ज्यों-ज्यों भाव बढ़ता 
है, त्यों-त्यों उसके सामने नामकी महिमा प्रकट होने लगती है, 
उसको नाम-महिमाकी अनुभूति होने लगती है, नाममें 
विचित्रता, अलौकिकता दीखने लगती है। नाममें एक 
विचित्रता है कि मनुष्य बिना भाव, श्रद्धांके भी हरदम नाम 
लेता रहे तो उसके सामने नामकी शक्ति प्रकट हो जायगी, पर 
उसमें समय लग सकता है। 

प्रश्न--क्या एक बार नाम लेनेसे ही सब पाप नष्ट हो 
जाते हैं ? 

उत्तर-हाँ, आर्तभावसे लिये हुए एक नामसे ही सब 
पाप नष्ट हो जाते हैं। मनुष्यकों अन्तसमयमें मृत्युसे 
छुड़ानेवाला कोई भी नहीं दीखता, वह सब तरफसे निराश हो 
जाता है, उस समय आर्तभावसे उसके मुखसे एक नाम भी 
निकलता है तो वह एक ही नाम उसके सम्पूर्ण धापोंको नष्ट 
कर देता है। जैसे गजेन्द्रको ग्राह खींचकर जलमें ले जा रहा 
था। गजेद्धने देखा कि अब मुझे कोई छुड़ानेवाला नहीं है, 
अब तो मौत आ गयी है तो उसने आर्तभावसे एक ही बार 
नाम लिया। नाम लेते ही भगवान्‌ आ गये और उन्होंने ग्राहकों 
मारकर गजेन्द्रको छुड़ा लिया। 

जिसका भगवानके नाममें अटूट श्रद्धा-विश्वास है 
अनन्यभाव है, उसका एक ही नामसे कल्याण हो जाता है। 

प्रश्न-जब एक ही नामसे सब पाप नष्ट हो जाते हैं तो 
फिर बार-बार नाम लेनेकी क्या आवश्यकता है ? 

उत्तर--बार-बार नाम लेनेसे ही वह एक आर्तभाव- 
वाला नाम निकलता है। जैसे मोटरके इंजनको चालू करनेके 
लिये बार-बार हैण्डल घुमाते हैं तो हैण्डलको पहली बार 
घुमानेसे इंजन चालू होगा या पाँचवीं, दसवीं अथवा पंद्रहर्वी 
बार घुमानेसे इंजन चालू होगा--इसका कोई पता नहीं रहता । 
परन्तु हैण्डलको बार-बार घुमाते रहनेसे किसी-न-किसी 
घुमावमें इंजन चालू हो जाता है। ऐसे ही बार-बार भगवत्नाम 


लेते रहनेसे कभी-न-कभी वह आर्तभाववाला एक नाम आ 


ही जाता है। अतः बार-बार नाम लेना बहुत जरूरी है। 
प्रश्ष--जो मनुष्य नामजप तो करता है, पर उसके द्वारा 

निषिद्ध कर्म भी होते हैं, उसका उद्धार होगा या नहीं ? 
उत्तर--समय पाकर उसका उद्धार तो होगा ही; क्योंकि 


| किसी भी तरहसे लिया हुआ भगवत्नाम निष्फल नहीं जाता । 


परन्तु नामजपका जो प्रत्यक्ष प्रभाव है, वह उसके देखनेमें नहीं 
आयेगा। वास्तवमें देखा जाय तो जिसका एक परमात्माको ही 


प्राप्त करनेका ध्येय नहीं है, उसीके द्वारा निषिद्ध कर्म होते हैं। 
जिसका ध्येय एक परमात्मप्राप्तिका ही है, उसके द्वारा निषिद्ध 
कर्म हो ही नहीं सकते | जैसे, जिसका ध्येय पैसोंका हो जाता 
है, वह फिर ऐसा कोई काम नहीं करता, जिससे पैसे नष्ट होते 
हों। वह पैसोंका नुकसान नहीं सह सकता; और कभी किसी 
कारणवश पैसे नष्ट हो जाये तो बह बेचैन हो जाता है। ऐसे 
ही जिसका ध्येय परमात्मप्राप्तिका बन जाता है, वह फिर 
साधनसे विपरीत काम नहीं कर सकता। अगर उसके द्वारा 
साधनसे विपरीत कर्म होते हैं तो इससे सिद्ध होता हैं कि अभी 
उसका ध्येय परमात्मप्राप्ति नहीं बना है। 

साधकको चाहिये कि वह परमात्मप्राप्तिका ध्येय दृढ़ 
बनाये और नाम-जप करता रहे तो फिर उससे निषिद्ध क्रिया 
नहीं होगी। कभी निषिद्ध क्रिया हो भी जायगी तो उसका बहुत 
पश्चात्ताप होगा, जिससे वह फिर आगे कभी नहीं होगी। 

प्रश्न--जिसके पाप बहुत हैं, वह भगवान्‌का नाम नहीं 
ले सकता; अतः बह क्या करे ? 

उत्तर--बात सच्ची है। जिसके अधिक पाप होते हैं, वह 
भगवानका नाम नहीं ले सकता। 

वैष्णते भगवद्धक्तो प्रसादे हरिनाप्तनि च॑। 
अल्पपुण्यवर्ता श्रद्धा यथावत्नेब जायते ॥ 

अर्थात्‌ जिसका पुण्य थोड़ा होता है, उसकी भक्तोंमें, 
भक्तिमें, भगवत्मसादमें और भगवतन्नाममें श्रद्धा नहीं होती । 

जैसे पित्तका जोर होनेपर रोगीको मिश्री भी कड़वी लगती 
है। परन्तु यदि वह मिश्रीका सेवन करता रहे तो पित्त शान्त 
हो जाता है और मिश्री मीठी लगने लग जाती है। ऐसे ही पाप 
अधिक होनेसे नाम अच्छा नहीं लगता; परन्तु नाम-जप करना 
शुरू कर दे तो पाप नष्ट हो जायँगे ओर नाम अच्छा, मीठा 
लगने छग जायगा तथा नाम-जपका प्रत्यक्ष लाभ भी दीखने 
लग जायगा। 

प्रश्न--जिसके भाग्यमें नाम लेना लिखा है, वह तो नाम 
ले सकता है, उसके मुखसे नाम निकल सकता है; परंतु 
जिसके भाग्यमें नाम लेना लिखा ही नहीं, वह केसे नाम ले 
सकता है ? 

उत्ततर--एक होना' होता है और एक 'करना' होता है। 
भाग्य अर्थात्‌ पुराने कर्मॉंका फल होता है और नये कर्म किये 
जाते हैं, होते नहीं। जैसे व्यापार करते हैं और नफा-नुकसान 
होता है; खेती करते हैं और लाभ-हानि होती है; मनत्रका 
सकामभावसे जप (अनुष्ठान) करते हैं और उसका नीरोगता 


# नाम-जपकी महिमा + 

आदि फल होता है | बद्रीनारायण जाते हैं--यह 'करना' हुआ 
और चलते-चलते बद्रीनारायण पहुँच जाते हैं--यह 'होना' 
हुआ। दवा लेते हैं--यह “करना' हुआ और झरीर स्वस्थ या 
अस्वस्थ होता है--यह “होना' हुआ। हानि-लाभ, जीना- 
मरना, यश-अपयश--ये सब होनेवाले हैं; क्योंकि ये 
पूर्वजन्ममें किये हुए कर्मेकि फल हैं* । परन्तु नाम-जप करना 
नया काम है। यह करनेका हैं, होनेका नहीं। इसको करनेमें 
सब ख्तन्त्र हैं। हाँ, इसमें इतनी बात होती है कि अगर 
किसीने पहले नाम-जप किया हुआ हैं तो नाम-जपकी महिमा 
सुनते ही उसकी नाम-जपमें रुचि हो जायगी और बह 
सुगमतासे होने लग जायगा। परन्तु पहले जिसका नाम-जप 
किया हुआ नहीं है, वह अगर नामकी महिमा सुने तो उसकी 
नाम-जपमें जल्दी रुचि नहीं होगी । अगर नाम-जपकी महिमा 
कहनेवाला अनुभवी हो तो सुननेवालेकी भी नाममें रुचि हो 
जायगी और उस अनुभवीके सड़में रहनेसे उसके लिये 
नाम-जप करना भी सुगम हो जायगा। 

जो भाग्यमें लिखा है, वह फल होता है, नया कर्म नहीं । 
नाम-जप करना शुरू कर दें तो वह होने लग जायगा; क्योंकि 
नाम-जप करना नया कर्म, नयी उपासना है। अतः हमारे 
भाग्यमें नाम-जप करना, सत्सड़् करना, शुभ कर्म करना 
लिखा हुआ नहीं है'--ऐसा कहना बिलकुल बहानेबाजी है। 
'नाम-जप, सत्सड्र आदि हमारे भाग्यमें नहीं हैं'--ऐसा भाव 
रखना कुसड़ है, जो नाम-जप आदि करनेके भावका नाश 


| करनेवाला है। 


अश्ष--नाम-जपसे भाग्य (प्रार्ध) पलट सकता है ? 

उत्तर--हाँ, भगवतन्नामके जपसे, कीर्तनसे प्रारब्ध बदल 
जाता है, नया प्रारब्ध बन जाता है; जो वस्तु न मिलनेबाली हो 
बह मिल जाती है; जो असम्भव है, वह सम्भव हो जाता 
है--ऐसा सन्तोंका, महापुरुषोंका अनुभव है। जिसने कंमेकि 
फलका विधान किया है, उसको कोई पुकारे, उसका नाम ले 
तो नाम लेनेवालेका प्रारब्ध बंदलनेमें आश्चर्य ही क्या है ? ये 
जो लोग भीख माँगते फिरते हैं, जिनको पेटभर खानेको भी 
नहीं मिलता, वे अगर सच्चे हृदयसे नामजपमें लग जाये तो 
उनके पास रोटियोंका, कपड़ोंका ढेर लग जायगा; उनको 
किसी चीजकी कमी नहीं रहेगी। परन्तु नाम-जपको प्रारब्ध 
बदलनेमें, पापोंको काटनेमें नहीं लगाना चाहिये | जेसे अमूल्य 
रत्रके बदलेमें कोयला खरीदना बुद्धिमानी नहीं है, ऐसे ही 
अमूल्य भगवन्नामको तुच्छ कामोंमें लगाना नुद्धिमानी नहीं है । 


* सुनहु भरत भावी प्रबल बिलखि कहेड मुनिनाथ | हानि लाभु जीवनु मरनु जसु अपजसु बिधि हाथ ॥ (मानस २। १७१) 

प्रश्न-जब केवल नाम-जपसे ही सब पाप नष्ट हो जाते 
हैं तो फिर शाख्तोंमें पापोंको दूर करनेके लिये तरह-तरहके 
प्रायश्चित्त क्यों बताये गये हैं-? 

उत्तर--नाम-जपसे ज्ञात, अज्ञात आदि सभी पापोंका 
प्रायश्षित्त हो जाता है, सभी पाप नष्ट हो जाते हैं; परन्तु नामपर 
श्रद्धा-विश्वास न होनेसे शास्त्रोंमें तरह-तरहके प्रायश्चित्त बताये 
गये हैं। अगर नामपर श्रद्धा-विश्वास हो जाय तो दूसरे प्रायश्चित्त 
करनेकी जरूरत नहीं है। नाम-जप करनेवाले भक्तसे अगर 
कोई पाप भी हो जाय, कोई गलती हो जाय तो उसको दूर 
करनेके लिये दूसस प्रायश्वित्त करनेकी जरूरत नहीं है। बह 
नाम-जपको ही तत्पस्तासे करता रहे तो सब ठीक हो जायगा | 

प्रक्ष--अगर कोई सकामभावसे नाम-जप करे तो क्या 

वह नाम-जप फल देकर नष्ट हो जायगा ? 

उत्तर--यद्यपि सांसारिक तुच्छ कामनाओंकी पूर्तिके लिये 
नामको खर्च करना बुद्धिमानी नहीं है, तथापि अगर 
सकामभावसे भी नाम-जप किया जाय तो भी नामका माहात्य 
नष्ट नहीं होता । नाम-जप करनेवालेको पारमार्थिक लाभ होगा 
ही; क्योंकि नामका भगवानके साथ साक्षात्‌ सम्बन्ध है। हाँ, 
नामको सांसारिक कामनापूर्तिमें लगाकर उसने नामका जो 
तिरस्कार किया है, उससे उसको पारमार्थिक लाभ कम होगा । 
अगर वह तत्परतासे नाममें लगा रहेगा, नामके पसायण रहेगा 
तो नामकी कृपासे उसका सकामभाव मिट जायगा। जैसे, 
ध्रुवजीने सकामभावसे, राज्यकी इच्छासे ही नाम-जप किया 
था। परन्तु जब उनको भगवान्‌के दर्शन हुए तब राज्य एवं पद 
मिलनेपर भी वे प्रसन्न नहीं हुए, प्रत्युत उनको अपने सकाम- 
भावका दुःख हुआ अर्थात्‌ उनका सकामभाब मिट गया। 

जो सकामभावसे नाम-जप किया करते हैं, उनको भी 
नाम-महाराजकी कृपासे अन्तसमयमें नाम याद आ सकता है 
और उनका कल्याण हो सकता है ! 

क्ष--शाखतरोंमें तथा सन्‍्तोंने कहा है कि. अमुक 

संख्यामें नाम-जप करनेसे भगवानके दर्शन हो जाते हैं, क्या 
ऐसा होता है ? 

उत्त--हाँ, हरे यम हरे राम राम राम हरे हरे। हरे 
कृष्ण हरे कृष्ण कृष्ण कुंष्ण हरे हरे ॥ “-मन्त्रका साढ़े तीन 
करोड़ जप करनेसे भगवानके दर्शन हो जाते हैं--ऐसा 
'कलिसंतरणोपनिषद्‌' में आया है । 'राम'-नामका तेरह करोड़ 
जप करनेसे' भगवानके दर्शन हो जाते हैं--ऐसा समर्थ 
रामदास बाबाने 'दासबोध'में लिखा हैं। परन्तु नाममें, 
भगवाममें श्रद्धा-विश्वास और प्रेम अधिक हो तो उपर्युक्त 
संख्यासे पहले भी भगवानके दर्शन हो सकते हैं। 


* साधन-सुधा-सिन्धु * 


प्रश्न-- 'नहिं कलि करम न भगति बिबेकू । राम माम 
अवलंबन एकू ॥” (मानस १।२७।४)--ऐसा कहनेका 
क्या तात्पर्य है ? 

उत्तर--कलियुगमें यज्ञादि शुभ कर्मोका साड़रोपाड़ होना 
बहुत कठिन हैं और उनके विधि-विधानको ठीक तरहसे 
जाननेवाले पुरुष भी बहुत कम रह गये हैं तथा शुद्ध गोघृत 
आदि सामग्री मिलनी भी कठिन हो रही है। अतः कलियुगमें 
शुभ कर्मोका अनुष्ठान साझेपाड़ न होनेसे, उसमें विधि- 
विधानकी कमी रहनेसे कर्ताकों दोष लगता है। 

- वैधीभक्ति विधि-विधानसे की जाती हैं। उसमें किस 
इष्टदेवका किस विधिसे पूजा-पाठ होना चाहिये--इसको 
जाननेवाले बहुत कम हैं। अतः वह भक्ति करना भी इस 
कलियुगमें कठिन है। . - 

ज्ञानमार्ग कठिन हैं और ज्ञानमार्गकी साधना बतानेवाले 
अनुभवी पुरुषोंका मिलना भी बहुत कठिन है। अतः विवेक- 
मार्गमें चलना कलियुगमें बहुत कठिन है। तात्पर्य है कि इस 
कलियुगमें कर्म, भक्ति ओर ज्ञान--इन तीनोंका होना बहुत 
कठिन है, पर भगवान्‌का नाम लेना कठिन नहीं 
भगवान्‌का नाम सभी ले सकते हैं; क्योंकि उसमें कोई विधि- 
विधान नहीं है। उसको बालक, स्त्री, पुरुष, वृद्ध, रोगी आदि 
सभी ले सकते हैं और हर समय, हर परिस्थितिमें, हर 
अवस्थामें ले सकते हैं। 

नाम एक सम्बोधन है, पुकार है। उसमें आर्तभावकी ही 


मुख्यता है, विधिकी मुख्यता नहीं। अतः भगवान्‌का नाम 


लेकर हरेक मनुष्य आर्तभावसे भगवान्‌को पुकार सकता है। 
शद्भा--नाम-जपमें मन नहीं रूमता और मन लगे बिना 
नाम-जप करनेमें कुछ फायदा नहीं ! कहा भी है-- 
माला तो कर में फिरे, जीभ फिरें मुख माहिं। 
मनुवाँ तो चहुँ दिसि फिरे, यह तो सुमिरन नाहिं। _ 
समाधान--मन नहीं लगेगा तो 'सुमिरन' (स्मरण) नहीं 
होगा--यह बात सच्ची है, पर नाम-जप नहीं होगा--यह बात 
दोहेमें नहीं कही गयी है। मन नहीं लगनेसे सुमिरन नहीं होगा 
तो नहीं सही, पर नाम-जप तो हो ही जायगा ! नाम-जप कभी 
व्यर्थ हो ही नहीं सकता; अतः: मन लगे चाहे न लगे, 
नाम-जप करते रहना चाहिये। 
जब मन लगेगा, तब नाम-जप करेंगे--ऐसा होना 
सम्भव नहीं है। हाँ, अगर हम नाम-जप करने लग जाय तो 
मन भी लगने लग जायगा; क्योंकि मनका रंगना नाम-जपका 
परिणाम है 
प्रश्न-शाख्रमें आता है कि जो नाम नहीं लेना 


चाहता, जिसकी नामपर श्रद्धा नहीं है, उसको नाम नहीं सुनाना 
चाहिये; क्योंकि यह नामापराध है; फिर भी गौराड़ महाप्रभु 
आदिने नामपर श्रद्धा न रखनेवालोंको भी नाम क्यों सुनाया ? 

उत्तर--जो नाम नहीं सुनना चाहता, मुखसे भी नहीं लेना 
चाहता, नामका तिरस्कार करता है, उसको नाम नहीं सुनाना 
चाहिये--यह विधि है, शास्त्रकी आज्ञा है; फिर भी सन्त- 
महापुरुष दया करके उसको नाम सुना देते हैं। उनकी दयामें 
विधि-निषेध लागू नहीं होता। विधि-निषेध, 'कर्म' में लागू 
होता है और 'दया' कर्मसे अतीत है | दया अहैतुकी होती 
हेतुके बिना की जाती है। जैसे, कोई भगवत्याप्त 
सन्त-महापुरुष अपनी सामर्थ्यसे दूसरेको कोई चीज देतां-है तो 
यह चीज लेनेवालेके पूर्वकर्मका फल नहीं है यह तो उस 
सन्त-महापुरुषकी दया है। ऐसे ही गौराड़ महाप्रभु आदि 
सन्‍्तोंने दयापरवश होकर दुष्ट, पापी व्यक्तियोंको भी 
भगवत्नाम सुनाया | 

प्रश्न--अगर मरणासन्न पशु, पक्षी आदिको भगवन्नाम 
सुनाया जाय तो क्या उनका उद्धार हो सकता है ? 

उत्त--पशु, पक्षी आदि भगवत्नामके प्रभावकों नहीं 
समझते और अपने-आप प्रभाव आ जाय तो वे उसका विरोध 
भी नहीं करते। वे नामकी निन्‍्दा, तिरस्कार नहीं करते, नामसे 
घृणा नहीं करते। अतः उनको मरणासन्न अवस्थामें नाम 
सुनाया जाय तो उनपर नामका प्रभाव काम करता है अर्थात्‌ 


+# मूर्ति-पूजा * ॥ 

नामके प्रभावसे उनका उद्धार हो जाता है। 

प्रश्न-- अन्तसमयमें कोई अपने पुत्र आदिके रूपमें भी 
_नारायण', वासुदेव' आदि नाम लेता है तो उसको भगवान्‌ 
अपना ही नाम मान लेते हैं; ऐसा क्‍यों ? 

उत्तर--भगवान्‌ बहुत दयालु हैं । उन्होंने यह विशेष छूट 
दी है कि अगर मनुष्य अन्तसमयमें किसी भी बहाने 
भगवानका नाम ले ले, उनको याद कर ले तो उसका कल्याण 
हो जायगा। कारण कि भगवानने जीवका कल्याण करनेके 
लिये हीं उसको मनुष्य-शरीर दिया है और जीवने उस 
मनुष्य-शरीरको स्वीकार किया है। अतः जीवका कल्याण हो 
जाय, तभी भगवानका इस जीवको मनुष्य-शरीर देना और 
जीवका मनुष्य-शरीर लेना सार्थक होगा। परन्तु वह अपना 
कल्याण किये बिना ही मनुष्य-शरीरको छोड़कर जा रहा है 
इसलिये भगवान्‌ उसको मौका देते हैं कि अब जाते-जाते तू 
किसी भी बहाने मेरा नाम ले ले, मेरेको याद कर ले तो तेरा 
कल्याण हो जायगा ! जैसे अन्तसमयमें भयानक यमदूत 
दीखनेपर अजामिलने अपने पुत्र नारायणकों पुकारा तो 
भगवानने उसको अपना ही नाम मान लिया और अपने चार 
पार्षदोंकी अजामिलके पास भेज दिया। 

तात्पर्य हैं कि मनुष्यको रात-दिन, खाते-पीते, 
सोते-जागते, चलते-फिरते, सब समय भगवान्‌का नाम लेते 
ही रहना चाहिये । 


+ मूर्ति-पूजा * 


हेड ९ 


मूर्ति-पूजा 


हमारे सनातन वैदिक सिद्धान्तमें भक्तलोग मूर्तिका 
पूजन नहीं करते, प्रत्युत परमात्माका ही पूजन करते हैं । तात्पर्य 
है कि जो परमात्मा सब जगह परिपूर्ण है, उसका विशेष 
खयाल करनेके लिये मूर्ति बनाकर उस मूर्तिमें उस परमात्माका 
पूजन करते हैं, जिससे सुगमतापूर्वक परमात्माका ध्यान- 
चिन्तन होता रहे । 

अगर मूर्तिकी ही पूजा होती है तो पूजकके भीतर 
पत्थरकी मूर्तिका ही भाव होना चाहिये कि 'तुम अमुक पर्वतसे 
निकले हो, अमुक व्यक्तिने तुमको बनाया है, अमुक व्यक्तिने 
तुमको यहाँ लाकर रखा है; अतः हे पत्थरदेव ! तुम मेरा 
कल्याण करो ।' परंतु ऐसा कोई कहता ही नहीं तो फिर 
मूर्तिपूजा कहाँ हुई 2 अतः भक्तलोग मूर्तिकी पूजा नहीं करते; 
किंतु मूर्तिमें भगवान्‌की पूजा करते हैं अर्थात्‌ मूर्तिभाव 
मिटाकर भगवद्धाव करते हैं। इस प्रकार मूर्तिमें भगवान्‌का 
पूजन करनेसे सब जगह भगवद्धाव हो जाता है। भगवत्‌- 
पूजनसे भगवान्‌की भक्तिका आरम्भ होता है । भक्तके सिद्ध हो 


जानेपर भी भगवत्पूजन होता ही रहता है | 

मूर्तिमें अपनी पूजाके विषयमें भगवानने गीतामें कहा है 
कि 'भक्तलोग भक्तिपूर्वक मेरेको नमस्कार करते हुए मेरी 
उपासना करते हैं' (९ | १४); जो भक्त श्रद्धा-प्रेमपूर्वक पत्र, 
पुष्प, फल, जल आदि मेरे अर्पण करता है, उसके दिये हुए 
उपहारको मैं खा लेता हूँ” (९। २६); देवताओं (विष्णु, 
शिव, शक्ति, गणेश और सूर्य--ये ईश्वरकोटिके पञ्चदेवता), 
ब्राह्मणों, आचार्य, माता-पिता आदि बड़े-बूढ़ों और ज्ञानी 
जीवन्मुक्त महात्माऑंका पूजन करना शारीरिक तप है 
(१७। १४) । अगर सामने मूर्ति न हो तो किसको नमस्कार 
किया जायगा ? किसको पत्र, पुष्प, फल, जल आदि चढ़ाये 
जायँंगे और किसका पूजन किया जायगा ? इससे यही सिद्ध 
होता है कि गीतामें मूर्तिपूजाकी बात भी आयी है। 

इसी तरह गाय, तुलसी, पीपल, ब्राह्मण, तत्त्वज्ञ 
जीवन्मुक्त, गिरिराज गोवर्धन, गड्ढा, यमुना आदिका पूजन भी 


| भगवत्पूजन है। इनका पूजन करनेसे 'सब जगह परमात्मा हैं 


३५० है 
यह बात सुगमतासे अनुभवमें आ जाती हैं; अतः सब जगह 
परमात्माका अनुभव करनेमें गाय आदिका पूजन बहुत 
सहायक है। कारण कि पूजा करनेवालेने 'सब जगह परमात्मा 
हैं'--ऐसा मानना तो शुरू कर दिया है | परंतु जो किसीका भी 
पूजन नहीं करता, केवल बातें ही बनाता है, उसको 'सब जगह 
परमात्मा हैं'--इसका अनुभव नहीं होगा। तात्पर्य है कि 
मूर्तिमें भगवानका पूजन करना कल्याणका, श्रेयका साधन है । 

भगवत्पूजनके सिवाय हाड़-मांसकी पूजा करना अर्थात्‌ 
अपने शरीरको सुन्दर-सुन्दर गहनों-कपड़ोंसे सजाना, 
मकानको बढ़िया बनवाना तथा उसे सुन्दर-सुन्दर सामग्रीसे 
सजाना, श्रूब्वार करना आदि मूर्ति-पूजा ही है, जो कि पतनमें 
ले जानेवाली है। 

ज्ञातव्य 

भगवान्‌ सब जगह परिपूर्ण हैं--ऐसा प्रायः सभी 
आस्तिक मानते हैं; परंतु वास्तवमें ऐसा मानना उन्हींका है 
जिल्होंने मूर्ति, वेद, सूर्य, पीपछ, तुलसी, गाय आदियमें 
भगवान्‌को मानकर उनका पूजन शुरू कर दिया है। कारण कि 
जो मूर्ति, वेद, सूर्य आदिमें भगवानको मानते हैं, वे स्वतः सब 
जगह, सब प्राणियेमें भगवानको मानने छग जायँंगे। जो 
केवल मूर्ति आदिमें ही भगवान्‌को मानते हैं, उनको 'प्राकृत 
(आरम्भिक) भक्त' कहा गया हैं ।* क्योंकि उन्होंने एक जगह 
भगवान्‌का पूजन शुरू कर दिया; अतः वे भगवानके सम्मुख 
हो गये। परन्तु जो केवल भगवान्‌ सब जगह हैं'--ऐसा 
कहते हैं, पर उनका कहीं भी आदरभाव, पृज्यभाव, श्रेष्ठभाव 
नहीं है, उनको भक्त नहीं कहा गया है; क्योंकि वे 'भगवान्‌ सब 
जगह हैं'--ऐसा केवल कहते हैं, मानते नहीं; अतः बे 
भगवानके सम्मुख नहीं हुए। 

मूर्तिमें भगवानका पूजन श्रद्धाका विषय है, तर्कका 
विषय नहीं । जिनमें श्रद्धा है, उनके सामने भगवानका महत्त्व 
प्रकट हो जाता है| उनके द्वारा की गबी पूजाको भगवान्‌ ग्रहण 
करते हैं। उनके हाथसे भगवान्‌ प्रसाद ग्रहण करते हैं । जैसे, 
करमाबाईसे भगवानने खिचड़ी खायी, धन्ना भक्तसे भगवानने 
टिक्कड़ खाये, मीराबाईसे भगवानने दूध पिया आदि-आदि | 
तात्पर्य है कि श्रद्धा-भक्तिसे भगवान्‌ मूर्तिमें प्रकट हो जाते हैं । 

प्रश्न--भक्तलोग भगवान्‌को भोग लगाते हैं तो भगवान्‌ 
उसको ग्रहण करते हैं--इसका क्या पता ? 

उत्तर--भगवानके देरारमें वस्तुकी प्रधानता नहीं है 
प्रत्युत भावकी प्रधानता हैं। भावके कारण ही भगवान्‌ भक्तके 


# साधन-सुधा-सिन्धु * 


द्वारा अर्पित वस्तुओं और क्रियाओंको ग्रहण कर लेते हैं। 
भक्तका भाव भगवानको भोजन करानेका होता है तो 
भगवान्‌को भूख लग जाती है और वे प्रकट होकर भोजन कर 
लेते हैं। भक्तके भावके कारण भगवान्‌ जिस वस्तुको ग्रहण 
करते हैं वह वस्तु नाशवान्‌ नहीं रहती, प्रत्युत दिव्य, चिन्मय 
हो जाती है। अगर बैसा भाव न हो, भावमें कमी हो तो भी 
भगवान्‌ भक्तके द्वारा भोजन अर्पण करनेमात्रसे सन्तुष्ट हो जाते 
हैं। भगवानके सन्तुष्ट होनेमें वस्तु ओर क्रियाकी प्रधानता नहीं 
है, प्रत्युत भावकी ही प्रधानता है। सन्तोंने कहा है-- 
भाव भगत की राबड़ी, मीठी लागे 'वीर'। 
बिना भाव काल! कहे, कड़वी लागे खीर ॥ 

हमें एक सज्जन मिले थे। उनकी एक सन्तपर बड़ी श्रद्धा 
थी और वे उनकी सेवा किया करते थे। वे कहते थे कि जब 
महाराजको प्यास लगती तो मेरे मनमें आती कि महाराजको 
प्यास लगी है; अतः में जल ले जाता ओर वे पी लेते। ऐसे 
ही जो शुद्ध पतिब्रता होती है, उसको पतिकी भूख-प्यासका 
पता लग जाता है तथा पतिकी रुचि भोजनके किस पदार्थमें 
है--इसका भी पता लग जाता है। भोजन सामने आनेपर 
पति भी कह देता है कि आज मेरे मनमें इसी भोजनकी 
रुचि थी। इसी तरह जिसके मनमें भगवान्‌को भोग लगानेका 
भाव होता है, उसको भगवान्‌की रुचिका, भूख-प्यासका 
पता लग जाता है। 

एक मन्दिस्के पुजारी थे। उनके इष्ट भगवान्‌ बालगोपाल 
थे। वे रोज छोटे-छोटे लड्डू बनाया करते और रातके समय 
जब बालगोपालको शयन कराते, तब उनके सिरहाने वे लड्डू 
रख दिया करते; क्योंकि बालकको रातमें भूख लग जाया 
करती हैं।..एक दिन बे लड्डू रखना भूल गये तो रातमें 
बालगोपालने पुजारीको स्वप्नमें कहा कि मेरेकों भूख लग रही 
है | ऐसे ही एक और घटना है। एक साधु थे। वे प्रतिवर्ष 
दीपावलीके बाद (ठण्डीके दिनोंमें) भगवानको काजू, 
बादाम, पिस्ता, अखरोट आदिका भोग लगाया करते थे । एक 
वर्ष सूखा मेवा बहुत मैंहगा हो गया तो उन्होंने मूँगफलीका 
भोग लगाना शुरू कर दिया | एक दिन रातमें भगवानने स्वप्रमें 
कहा कि क्या तू मूँगफली ही खिलायेगा ? उस दिनके बाद 
उन्होंने पुन: भगवान्‌को काजू आदिका भोग लगाना शुरू कर 
दिया। पहले उनके मनमें कुछ वहम था कि पता नहीं, 
भगवान्‌ भोगको अहण करते हैं या नहीं ? जब भगवानने 
स्वप्नमें ऐसा कहा, तब उनका वहम मिट गया। तात्पर्य हैं कि 


# अर्चायामेव हसये पूजो वः 


श्रद्धयेहते । न तद्धक्तेषु चान्येघु स भक्तः प्राकृतः स्पृतः॥ (श्रीमद्धा० ११। २ । ४७) 


* मूर्ति-पूजा * 

कोई भगवानको भावसे भोग लगाता है तो उनको भूख लग 
जाती है और वे उसको यहण कर लेते हैं। 

एक साधु थे। उनकी खुराक बहुत थी । एक बार उनके 
शारीरमें रोग हो गया | किसीने उनसे कहा कि महाराज ! आप 
गायका दूध पिया करें, पर दूध वही पीयें, जो बछड़ेके पीनेपर 
बच जाय। उन्होंने ऐसा ही करना शुरू कर दिया | जब बछड़ा 
पेट भरकर अपनी माँका दूध पी लेता, तब वे गायका दूध 
निकालते | गायका पाव-डेढ़-पाव दूध निकलता, पर उतना ही 
दूध पीनेसे उनकी तृप्ति हो जाती | कुछ ही दिनोंमें उनका रोग 
मिट गया और वे स्वस्थ हो गये । जब न्याययुक्त वस्तुमें भी 
इतनी शक्ति है कि थोड़ी मात्रामें लेनेपर भी तृप्ति हो जाय ओर 
शेग मिट जाय तो फिर जो वस्तु भावपूर्वक दी जाय, उसका 
तो कहना ही कया है ! 

यह तो सबका ही अनुभव है कि कोई भावसे, प्रेमसे 
भोजन कराता है तो उस भोजनमें विचित्र स्वाद होता है और 
उस भोजनसे वृत्तियाँ भी बहुत अच्छी रहती हैं। केवल 
मनुष्यपर ही नहीं, पशुओंपर भी भावका असर पड़ता है। 
जिस बछड़ेकी माँ मर जाती है, उसको लोग दूसरी गायका 
दूध पिलाते हैं। इससे वह बछड़ा जी तो जाता है, पर पुष्ट नहीं 
होता | वही बछड़ा अगर अपनी माँका दूध पीता तो माँ उसको 
प्यार्से चाटती, दूध पिलाती, जिससे वह थोड़े ही दुधसे पुष्ट 
हो जाता | जब मनुष्य और पशुओंपर भी भावका असर पड़ता 
है तो फिर अन्तर्यामी भगवानूपर भावका असर पड़ जाय, 
इसका तो कहना हीं क्‍या है ! विदुरानीके भावके कारण ही 
भगवानने उसके हाथसे केलेके छिलके खाये। गोपियोंके 
भावके कारण ही भगवानने उनके हाथसे छीनकर दही, 
मक्खन खाया। भगवान्‌ ब्रह्माजीसे कहते हैं--- 

नैवेधं पुरतो न्यस्त चक्षुपा गृहाते मया। 
रस च दासजिह्वायामश्नलामि कमलोद्धव ॥ 

'हे कमलोद्धव ! मेरे सामने रखे हुए भोगोंको मेँ नेत्रोंसे 
ग्रहण करता हूँ; परंतु उस भोगका रस में भक्तकी जिह्नाके द्वारा 
ही लेता हूँ।' 

ऐसी बात भी सन्तोंसे सुनी है कि भावसे लगे हुए 
भोगको भगवान्‌ कभी देख लेते हैं, कभी स्पर्श कर लेते हैं 
ओर कभी कुछ ग्रहण भी कर लेते हैं। 

जैसे घुटनोंके बलपर चलनेवाला छोटा बालक कोई 
वस्तु उठाकर अपने पिताजीको देता है तो उसके पिताजी बहुत 
प्रसन्न हो जाते हैं ओर हाथ ऊँचा करके कहते हैं कि बेटा ! 
तू इतना बड़ा हो जा अर्थात्‌ मेरेसे भी बड़ा हो जा । क्या वह 
वस्तु अलभ्य थी ? क्‍या बालकके देनेसे पिताजीको कोई 


विशेष चीज मिल गयी ? नहीं | केवल बालकके देनेके भावसे 
ही पिताजी राजी हो गये। ऐसे ही भगवान्‌को किसी वस्तुकी 
कमी नहीं हैं और उनमें किसी वस्तुकी इच्छा भी नहीं है, फिर 
भी भक्तके देनेके भावसे वे प्रसन्न हो जाते हैं। परन्तु जो केवल 
लोगोंको दिखानेके लिये, लोगोंको ठगनेके लिये मन्दिरोंको 
सजाते हैं, ठाकुरजी-(भगवानके विग्रह-) का थूड्भर करते हैं 
उनको बढ़िया-बढ़िया पदार्थोंका भोग लगाते हैं तो उसको 
भगवान्‌ ग्रहण नहीं करते; क्योंकि वह भगवान्‌का पूजन नहीं 


है, प्रत्युत रुपयोंका, व्यक्तिगत स्वार्थका ही पूजन है। 


जो लोग किसी भी तरहसे ठाकुरजीको भोग लगाने- 
बालेको, उनकी पूजा करनेवालेको पाखण्डी कहते हैं और खुद 
अभिमान करते हैं कि हम तो उनसे अच्छे हैं; क्योंकि हम 
पाखण्ड नहीं करते, ऐसे लोगोंका कल्याण नहीं होता। जो 
किसी भी तरहसे उत्तम कर्म करनेमें लगे हैं, उनका उतना अंश 
तो अच्छा है ही, उनके आचरणमें, रहन-सहनमें तो अच्छापन 
है ही। परन्तु जो अभिमानपूर्वक अच्छे आचरणोंका त्याग 
करते हैं, उसका परिणाम तो बुरा ही होगा। 

प्रश्न--दुष्टछोग मूर्तियोंको तोड़ते हैं तो भगवान्‌ उनको 
अपना प्रभाव, चमत्कार क्यों नहीं दिखाते ? 

उत्तर--जिनकी मूर्तिमें सद्भावना नहीं है, जिनका मूर्तिमें 
भगवत्पूजन करनेवालोंके साथ द्वेष है ओर द्वेषभावसे ही जो 
मूर्तिको तोड़ते हैं, उनके सामने भगवान्‌का प्रभाव, महत्त्व 
प्रकट होगा ही क्‍यों ? कारण कि भगवानका महत्त्व तो 
श्रद्धाभावसे ही प्रकट होता है। 

मूर्तिपूजा करनेबालोंमें “मूर्तिमें भगवान्‌ हैं'--इस 
भावकी कमी होनेके कारण ही दुष्टलोगोंके द्वारा मूर्ति तोड़े 
जानेपर भगवान्‌ अपना प्रभाव प्रकट नहीं करते। परन्तु जिन 
भक्तोंका 'मूर्तिमें भगवान्‌ हैं'--ऐसा दृढ़ श्रद्धा-विश्वास है, 
वहाँ भगवान्‌ अपना प्रभाव प्रकट कर देते हैं। जैसे, गुजरातमें 
सूरतके पास एक शिवजीका मन्दिर है। उसमें स्थित 
शिवलिड्डमें छेद-ही-छेद हैं। इसका कारण यह था कि जब 
मुसलमान उस शिवलिड्डकों तोड़नेके छिये आये, तब उस 
शिवलिड्मेंसे असंख्य बड़े-बड़े भौंरे प्रकट हो गये और 
उन्होंने मुसऊमानोंको भगा दिया। 

जो परीक्षामें पास होना चाहते हैं, वे ही परीक्षकको 
आदर देते हैं, परीक्षकके अधीन होते हैं; क्योंकि परीक्षक 
जिसको पास कर देता है, वह पास हो जाता है ओर जिसको 
फेल कर देता हैं वह फेल हो जाता है। परन्तु भगवान्‌को 
किसीकी परीक्षामें पास होनेकी जरूरत ही नहीं है; क्योंकि 
परीक्षामें पास होनेसे भगवानका महत्त्व बढ़ नहीं जाता और 

परीक्षामें फेल होनेसे भगवान्‌का महत्त्व घट नहीं जाता । जैसे, 
रावण भगवान्‌ रामकी परीक्षा लेनेके लिये मारीचको मायामय 
स्वर्णपृग बनाकर भेजता है तो भगवान्‌ स्वर्णमृगके पीछे दौड़ते 
ह अर्थात्‌ रावणकी परीक्षामें फेल हो जाते हैं; क्योंकि 
भगवानको पास होकर दुष्ट रावणसे कौन-सा सर्टिफिकेट लेना 
था! ऐसे ही दुष्टलोग भगवान्‌की परीक्षा लेनेके लिये 
मन्दिरोंको तोड़ते हैं तो भगवान्‌ उनकी परीक्षामें फेल हो जाते 
हैं, उनके सामने अपना प्रभाव प्रकट नहीं करते, क्योंकि वे 
दुष्टभावसे ही भगवान्‌के सामने आते हैं। 

एक वस्तुगुण होता है और एक भावगुण होता है। ये 
दोनों गुण अलग-अलग हैं। जैसे, पत्नी, माता और 
बहन--इन तीनोंका शरीर एक ही है अर्थात्‌ जैसा पत्नीका 
शरीर है, वैसा ही माता और बहनका शरीर है, अतः तीनोंमें 
वस्तुगुण एक ही हुआ। परन्तु पत्नीसे मिलनेपर और भाव 


रहता है, मातासे मिलनेपर और भाव रहता है तथा बहनसे 


मिलनेपर ओर ही भाव रहता है; अतः वस्तु एक होनेपर भी 
भावगुणः अलग-अलग हुआ। संसारमें भिन्न-भिन्न 
स्वभावके व्यक्ति, वस्तु आदि हैं; अतः उनमें वस्तुगुण तो 
अलग-अलग है, पर सबमें भगवान्‌ परिपूर्ण हैं--यह 
भावगुण एक ही हं। ऐसे ही जिसकी मूर्तिपर श्रद्धा है, उसमें 
मूर्तिमें भगवान्‌ हैं'--ऐसा भावगुण रहता है । परन्तु जिसकी 
मूर्तिपर श्रद्धा नहीं है, उसमें 'मूर्ति पत्थर, पीतल, चाँदी 
आदिकी है'--ऐसा वस्तुगुण रहता है। तात्पर्य हैं कि अगर 
मूर्तिमें पूजकका भाव भगवानका है तो उसके लिये बह 
साक्षात्‌ भगवान्‌ ही है। अगर पृजकका भाव पत्थर, पीतल, 
चाँदी आदिकी मूर्तिका है तो उसके लिये वह साक्षात्‌ पत्थर 
आदिकी मूर्ति ही है; क्योंकि भावमें ही भगवान्‌ हैं-- 
न काष्टे विद्यते देवों न शिलायां न मृत्सु च। 
भावे हि विद्यते देवस्तस्माद्‌ भाव॑समाचरेत्‌ ॥ 
(गरुड० उत्तर” २८ । ११) 
देवता न तो काठमें रहते हैं, न पत्थरमें और न मिट्टीमें 
ही रहते हैं। भावमें ही देवताका निवास है, इसलिये भावको 
ही मुख्य मानना चाहिये। 
एक वँरागी बाबा थे। उनके पास सोनेकी दो मूर्तियाँ 
थीं---एक गणेशजीकी और एक चूहेकी । दोनों मूर्तियाँ तोलमें 
बराबर थीं। बाबाको रामेश्वर जाना था। अतः उन्होंने सुनारके 
पास जाकर कहा कि भ॑या ! इन मूर्तियोंके बदले कितने रुपये 
दोगे ? सुनारने दोनों मूर्तियोंको तोलकर दोनोंके पाँच-पाँच सौ 
रुपये बताये अर्थात्‌ दोनोंकी बराबर कीमत बतायी। बाबा 
बोले--अरे ! तू देखता नहीं, एक मालिक है और एक 


* साधन-सुधा-सिन्धु * 


उनकी सवारी है। जितना मूल्य मालिक-(गणेशजी-) का, 
उतना ही मूल्य सवारी-(चूहे-)का --यह कैसे हो सकता 
है ? सुनार बोला--बाबा ! मैं गणेशजी और चूहेका मूल्य 
नहीं लगाता, में तो सोनेका मूल्य लगाता हूँ। तात्पर्य है कि 
बाबाकी दृष्टि गणेशजी ओर चूहेपर है और सुनारकी दुष्ट 
सोनेपर है अर्थात्‌ बाबाको भावगुण दीखता है और सुनारको 
वस्तुगुण दीखता है। ऐसे ही जो मूर्तियोंको तोड़ते हैं, उनको 
वस्तुगुण ही दीखता है अर्थात्‌ उनको पत्थर, पीतल आदि ही 
दीखता है। अतः भगवान्‌ उनकी भावनाके अनुसार पत्थर 
आदिके रूपसे ही बने रहते हैं । 

वास्तवमें देखा जाय तो स्थावर-जड्भम आदि सब कुछ 
भगवत्सवरूप ही हैं। जिनमें भावगुण अर्थात्‌ भगवान्‌की 
भावना हैं, उनको सब्र कुछ भगवत्स्वरूप ही दीखता है; परंतु 
जिनमें वस्तुगुण अर्थात्‌ संसारकी भावना है, उनको स्थावर- 

जड़्म आदि सब कुछ अलग-अलग ही दीखता है | यही बात 

मूर्तिक विषयमें भी समझ लेनी चाहिये। 

लोग श्रद्धाभावसे मूर्तिकी पूजा करते हैं, स्तुति एवं प्रार्थना 
करते हैं; क्योंकि उनको तो मूर्तिमें विशेषता दीखती है। जो 
मूर्तिको तोड़ते हैं, उनको भी मूर्तिमें विशेषता दीखती है। अगर 
विशेषता नहीं दीखती तो वे मूर्तिको ही क्यों तोड़ते हैं ? दूसरे 
पत्थरोंको क्यों नहीं तोड़ते ? अतः वे भी मूर्तिमें विशेषता मानते 
हैं। केवल मूर्तिमें श्रद्धा-विश्वास रखनेवालोंके साथ द्वेष-भाव 
होनेसे, उनको दुःख देनेके लिये ही वे मूर्तिको- तोड़ते हैं। 

जो लोग शाख्तर-मर्यादाके अनुसार बने हुए मन्दिरको 


| उसमें प्राणप्रतिष्ठा करके रखी गयी मूर्तियोंको तोड़ते हैं, वे तो 


अपना स्वार्थ सिद्ध करने, हिंदुओंकी मर्यादाओंको भड़ करने, 
अपने अहंकार एवं नामको स्थायी करने, भग्नावशेष मूर्तियोंको 
देखकर पीढ़ियोंतक हिन्दुओंके हृदयमें जलन पैदा करनेके 
लिये द्वेषभावसे मूर्तियोंकों तोड़ते हैं। ऐसे लोगोंकी बड़ी 
भयानक दुर्गति होती है, वे घोर नरकोंमें जाते हैं; क्योंकि उनकी 
नीयत ही दूसरोंको दुःख देने, दूसरोंका नाश करनेकी है। 
खराब नीयतका नतीजा भी खराब ही होता है। परन्तु जो लोग 
मन्दिरोंकी, मूर्तियोंकी रक्षा करनेके लिये अपनी पूरी शक्ति 


| लगा देते हैं, अपने प्राणोंको लगा देते हैं, उनकी नीयत अच्छी 


होनेसे उनकी सद्गति ही होती है । 

हम किसी विद्वान्‌का आदर करते हैं तो वास्तवमें हमारे 
द्वारा विद्याका ही आदर हुआ, हाड़-मोसके शरीरका नहीं । ऐसे 
ही जो मूर्तिमें भगवानको मानता है, उसके द्वारा भगवान्‌का ही 
आदर हुआ, मूर्तिका नहीं। अतः जो मूर्तिमें भगवानकों नहीं 
मानता, उसके सामने भगवानका प्रभाव प्रकट नहीं होता । 


कक... ----+++- ये फयधाशाशााानकमम्यकानमकर-८-पआ 


परन्तु जो मूर्तिमें भगवानको मानता है, उसके सामने 
भगवानका प्रभाव प्रकट हो जाता है। 

प्रश्न--5म मूर्तिपूजा क्यों करें ? मूर्तिपूजा करमेकी क्या 
आवश्यकता है ? 

उत्तर--अपना भगवद्धाव बढ़ानेके लिये, भगवद्धावको 
जाग्रत्‌ करनेके लिये, भगवान्‌को प्रसन्न करनेके लिये मूर्तिपूजा 
करनी चाहिये। हमारे अन्तःकरणमें सांसारिक पदार्थोका जो 
महत्त्व अड्भित है, उनमें हमारी जो ममता- आसक्ति है, उसको 
मिटनेके लिये ठाकुरजीका पूजन करना, पुष्पमाला चढ़ाना, 
अच्छे-अच्छे वस्र पहनाना, आरती उतारना, भोग लगाना 
आदि बहुत आवश्यक है। तात्पर्य है कि मूर्तिपूजा करनेसे 
हमें दो तरहसे लाभ होता है--भगबद्धाव जाग्रतू होता है 
तथा बढ़ता है ओर सांसारिक वस्तुओंमें ममता-आसक्तिका 
त्याग होता है। 

मनुष्यके जीवनमें कम-से-कम एक जगह ऐसी होनी ही 
चाहिये, जिसके लिये मनुष्य अपना सब कुछ त्याग कर सके । 
वह जगह चाहे भगवान्‌ हों, चाहे सन्त-महात्मा हों, चाहे 
माता-पिता हों, चाहे आचार्य हों। कारण कि इससे मनुष्यकी 
भौतिक भावना कम होती है और धार्मिक तथा आध्यात्मिक 
भावना बढ़ती है। 

एक बार कुछ तीर्थयात्री काशीकी परिक्रमा कर रहे थे। 
वहाँका एक पण्डा उन यात्रियोंकों मन्दिरोंका परिचय देता, 
शिवलिड्को प्रणाम करवाता और उसका पूजन करवाता । उन 
यात्रियोंमें कुछ आधुनिक विचारधाराके लड़के थे। उनको 
जगह-जगह प्रणाम आदि करना अच्छा नहीं लगा; अतः वे 
पण्डासे बोले--पण्डाजी! जगह-जगह पत्थरोंमें माथा 
रगड़नेसे क्या लाभ ? वहाँ एक सन्त खड़े थे। वे उन 
लड़कोंसे बोले--भैया ! जैसे इस हाड़-मोसके शरीरमें तुम 
हो, ऐसे ही मूर्तिमें भगवान्‌ हैं। तुम्हारी आयु तो बहुत थोड़े 
वर्षोकी है, पर ये शिवलिड्र बहुत वर्षोंके हैं; अतः आयुकी 
दृष्टिसे शिवलिज्ञ तुम्हारेसे बड़े हैं। शुद्धताकी दृष्टिसे देखा 
जाय तो हाड़-मांस अशुद्ध होते हैं ओर पत्थर शुद्ध होता है । 
मजबूतीकी दृष्टिसे देखा जाय तो हड्डीसे पत्थर मजबूत होता 
हैं। अगर परीक्षा करनी हो तो अपना सिर मूर्तिसे भिड़ाकर 
देख लो कि सिर फूटता है या मूर्ति ! तुम्हारेंमें कई 
दुर्गुण-दुराचार हैं, पर मूर्तिमें कोई दुर्गुण-दुराचार नहीं है। 
तात्पर्य है कि मूर्ति सब दृष्टियोंसे श्रेष्ठ है। अतः मूर्ति पूजनीय 
है। तुमलोग अपने नामकी निन्‍्दासे अपनी निन्‍दा और नामकी 
प्रशंसासे अपनी प्रशंसा मानते हो, शरीरके अनादरसे अपना 
अनादर और शरीरके आदरसे अपना आदर मानते हो तो क्या 

मूर्तिमें मगवानका पूजन, स्तुति-प्रार्थाना आदि करनेसे उसको 
भगवान्‌ अपना पूजन, स्तुति-प्रार्थना नहीं मानेंगे ? अरे भाई ! 
लोग तुम्हारे जिस नाम-रूपका आदर करते हैं, वह तुम्हारा 
स्वरूप नहीं है, फिर भी तुम राजी होते हो । भगवान्‌का स्वरूप 
तो सर्वत्र व्यापक है; अतः इन मूर्तियोंमें भी भगवानका स्वरूप 
है। हम इन मूर्तियोंमें भगवानका पूजन करेंगे तो क्या भगवान्‌ 
प्रसन्न नहीं होंगे ? हम जितने अधिक भावसे भगवानका पूजन 
करेंगे, भगवान्‌ उतने ही अधिक प्रसन्न होंगे। 

जो कोई भी आस्तिक पुरुष होता है, वह भले ही 
मूर्तिपूजासे परहेज रखे, पर उसके द्वारा मूर्तिपूजा होती ही है। 
केसे ? वह वेद आदि अ्न्थोंकी मानता है, उनके अनुसार 
चलता हैं तो यह मूर्तिपूजा ही है; क्योंकि वेद भी तो (लिखी 
हुई पुस्तक होनेसे) मूर्ति ही हैं। वेद आदिका आदर करना 
मूर्तिपूजा ही हैं। ऐसे ही मनुष्य गुरुका, माता-पिताका, 
अतिथिका आदर-सत्कार करता है, अन्न-जल-वख्र आदिसे 
उनकी सेवा करता है तो यह सब मूर्तिपूजा ही है। कारण कि 
गुरु, माता-पिता आदिके शरीर तो जड़ हैं, पर शरीरका आदर 
करनेसे उनका भी आदर होता है, जिससे वे प्रसन्न होते हैं। 
तात्पर्य है कि मनुष्य कहीं भी, जिस-किसीका, जिस-किसी 
रूपसे आदर-सत्कार करता है, बह सब मूर्तिपूजा ही है। 
अगर मनुष्य भावसे मूर्तिमें भगवान्‌का पूजन करता है तो वह 
भगवानका ही पूजन होता है। 

एक बैरागी बाबा थे। वे एक छातेके नीचे रहते थे और 
वहीं शालग्रामका पूजन किया करते थे। जो लोग मूर्तिपूजाको 
नहीं मानते थे, उनको बाबाजीकी यह क्रिया (मूर्तिपूजा) बुरी 
लगती थी। उन दिनों वहाँ हुक साहब नामक एक अंग्रेज 
अफसर आया हुआ था। उस अफसरके सामने उन लोगोंने 
बाबाजीकी शिकायत कर दी कि यह मूर्तिकी पूजा करके 
सर्वव्यापक परमात्माका तिरस्कार करता हैं आदि-आदि। हुक 
साहबने कुपित होकर बाबाजीको बुलाया और उनको वहाँसे 
चले जानेका हुक्म दे दिया। दूसरे दिन बाबाजीने हुक 
साहबका एक पुतला बनाया ओर उसको लेकर बे शहरमें 
घूमने लगे। वे लोगोंको दिखा-दिखाकर उस पुतलेको जूता 
मारते और कहते कि यह हुक साहब बिलकुल बेअक्ल है, 
इसमें कुछ भी समझ नहीं है आदि-आदि। लोगोंने पुनः हुक 
साहबसे शिकायत कर दी कि यह बाबा आपका तिरस्कार 
करता है, आपका पुतला बनाकर उसको जूता मारता है। हुक 
साहबने बाबाजीको बुलाकर पूछा कि तुम मेरा अपमान क्यों 
करते हो ? बाबाजीने कहा कि मैं आपका बिलकुल अपमान 
नहीं करता मैं तो आपके इस पुतलेका अपमान करता हूँ; 

क्योंकि यह बड़ा ही मूर्ख है। ऐसा कहकर बाबाजीने पुतलेको 
जूता मारा | हुक साहब बोले कि मेरे पुतलेका अपमान करना 
मेरा ही अपमान करना है। बाबाजीने कहा कि आप इस 
पुतलेमें अर्थात्‌ मूर्तिमें हैं ही नहीं, फिर भी केवल नाममात्रसे 
आपपर इतना असर पड़ता है। हमारे भगवान्‌ तो सब देश, 
काल, वस्तु आदियें हैं; अतः जो श्रद्धापूर्वक मूर्तिमें भगवान्‌का 
पूजन करता है, उससे क्या भगवान्‌ प्रसन्न नहीं होंगे ? मैं 
मूर्तिमें भगवान्‌का पूजन करता हूँ तो यह भगवान्‌का आदर 
हुआ या निरादर ? हुक साहब बोले कि जाओ, अब तुम 
स्वतन्त्रतापूर्वक मूर्तिपूजा कर सकते हो। बाबाजी अपने 
स्थानपर चले गये। 

प्रश्नू--कुछ लोग मन्दिरमें अथवा मन्दिरके पास बैठकर 
मांस, मदिरा आदि निषिद्ध पदार्थोका सेवन करते हैं, फिर भी 
भगवान्‌ उनको क्यों नहीं रोकते ? 

उत्तर--माँ-बापके सामने बच्चे उद्ण्ठता करते हैं तो 
माँ-बाप उनको दण्ड नहीं देते; क्योंकि वे यही समझते हैं कि 
अपने ही बच्चे हैं, अनजान हैं, समझते नहीं हैं। इसी तरह 
भगवान्‌ भी यहीं समझते हैं कि ये अपने ही अनजान बच्चे हैं 
अतः भगवानकी दृष्टि उनके आचरणोंकी तरफ जाती ही नहीं 
परन्तु जो लोग मन्दिरमें निषिद्ध पदार्थोंका सेवन करते हैं 
निषिद्ध आचरण करते हैं, उनको इस अपराधका दण्ड अवश्य 
ही भोगना पड़ेगा। 

प्रश्न--पहले कबीरजी आदि कुछ सत्तोंने मूर्तिपूजाका 
खण्डन क्‍यों किया ? 

उत्तर--जिस समय जैसी आवश्यकता होती है, उस 
समय सन्त-महापुरुष प्रकट होकर वैसा ही कार्य करते हैं। 
जैसे, पहले जब दोंवों ओर वैष्णबॉमें बहुत झगड़ा होने लगा, 
तब तुलसीदासजी महाराजने रामचरितमानसकी रचना की, 
जिससे दोनोंका झगड़ा मिट गया। गीतापर बहुत-सी टीकाएँ, 
लिखी गयी हैं; क्योंकि समय-समयपर जैसी आवश्यकता 
पड़ी, महापुरुषोंक हृदयमें बैसी ही प्रेरणा हुई और उन्होंने 
गीतापर वैसी ही टीका लिखी | जिस समय बौद्धमत बहुत बढ़ 
गया था, उस समय इंकराचार्यजीने प्रकट होकर सनातन- 
धर्मका प्रचार किया। ऐसे ही जब मुसलमानोंका राज्य था, 
तब वे मन्दिरोंको तोड़ते थे और मूर्तियोंको खण्डित करते 
थे। अतः उस समय कबीरजी आदि सन्तोंने कहा कि हमें 
मन्दिरोंकी, मूर्तिपूजाकी जरूरत नहीं है; क्योंकि हमारे परमात्मा 
केवल मन्दिरमें या मूर्तिमें ही नहीं हैं, प्रत्युत सब जगह व्यापक 
हैं | वास्तवमें उन सन्तोंका मूर्तिपूजाका खण्डन करेेंमें तात्पर्य 
नहीं था, प्रत्युत लोगोंको किसी तरह परमात्मामें लगानेमें 


* साथन-सुधा-सिन्धु +* 


ही तात्पर्य था। 
प्रश्ष--अभी तो वैसा समय नहीं है, मुसलमान 
मन्दिरोंको, मूर्तियोंको नहीं तोड़ रहे हैं, फिर भी उन सन्तोंके 
सम्रदायमें चलनेवाले मूर्तिपूजाका, साकार भगवानका खण्डन 
क्यों करते हैं ? 
उत्तर--किसीका खण्डन करना अपने मतका आग्रह हे; 
क्योंकि दूसरोंके मतका खण्डन करनेवाले अपने मतका प्रचार 
करना चाहते हैं, अपनी प्रतिष्ठा चाहते हैं। अभी जो मन्दिरोंका, 
मूर्तिपूजाका, दूसरोंके मतका खण्डन करते हैं, वे मतवादी 
वस्तुतः परमात्मतत्त्वको नहीं चाहते, अपना उद्धार नहीं चाहते, 
प्रत्युत अपनी व्यक्तिगत पूजा चाहते हैं, अपनी टोली बनाना 
चाहते हैं, अपने सम्प्रदायका प्रचार चाहते हैं। ऐसे 
मतवादियोंको परमात्माकी प्राप्ति नहीं होती । जो अपने मतका 
आग्रह रखते हैं, वे मतवाले होते हैं और मतवालोंकी बात 
मान्य (माननेयोग्य) नहीं होती-- 
बातुल भूत बियबस मतवारे। ते नहिं बोलहिं बचन बिचारे॥ 
(मानस १।११५१५७। ७) 
ऐसे मतवाले लोग तत्त्वकों नहीं जान सकते-- 
हरीया रत्ता तत्तका, मतका र्ता नांहि। 
मत का रत्ता से फिरे, तांह तत्त पाया नांहि॥ 
हरीया तत्त विचारिये, कया मत सेती काम । 
तत्त बसाया अमरपुर, मत का जमपुर धाम ॥ 
निसकारकों माननेवाले साकार मूर्तिका खण्डन करते हैं 
तो वे वास्तवमें अपने इष्ट निराकारकों ही छोटा बनाते हैं; 
क्योंकि उनकी धारणासे ही यह सिद्ध होता हैं कि साकारकी 
जगह उनका निराकार नहीं है अर्थात्‌ उनका निराकार 
एकदेजीय है ! अगर वे साकार मूर्तिमें भी अपने निराकारको 
मानते तो फिर वे साकारका खण्डन ही क्यों करते ? दूसरी 
बात, निराकारकी उपासना करनेवाले “परमात्मा साकार नहीं हैं, 
उनका अवतार भी नहीं होता, उनकी मूर्ति भी नहीं होती -- 


ऐसा मानते हैं; अतः उनका सर्वसमर्थ परमात्मा अवतार लेनेमें, 
साकार बननेमें असमर्थ (कमजोर) हुआ अर्थात्‌ उनका 


परमात्मा सर्वसमर्थ नहीं रहा | वास्तवमें परमात्मा ऐसे नहीं हैं। 
वे साकार-निराकार आदि सब कुछ हैं-- 'सदसच्चाहम' 
(गीता ९। १९) । अतः विचार करना चाहिये कि हमें अपना 
कल्याण करना है या साकार-निराकारको लेकर झगड़ा करना 
हैं ? अगर हम अपनी रुचिके अनुसार साकारकी अथवा 
निराकारकी उपासना करें तो हमारा कल्याण हो जाय-- 

तेरे भावँ जो करों, भलों बुरौ संसार। 

'नारायन' तू बैठिके, आपनों भुवन बुहार ॥ 


# सूर्ति-पूजा * 

अगर झगड़ा ही करना हों तो संसारमें झगड़ा करनेके 
बहुत-से स्थान हैं। धन, जमीन, मकान आदिको लेकर लोग 
झगड़ा करते ही हैं। परन्तु पारमार्थिक मार्गमें आकर झगड़ा 
क्यों छेड़ें ? अगर हम साकार या निराकारकी उपासना करते 
हैं तो हमें दूसरोंक मतका खण्डन करनेके लिये समय कैसे 
मिला ? दूसरोंका खण्डन करनेमें हमने जितना समय लगा 
दिया, उतना समय अगर अपने इष्टकी उपासना करनेमें लगाते 
तो हमें बहुत लाभ होता | 

दूसरोंका खण्डन करनेसे हमारी हानि यह हुई कि हमने 
अपने इष्टका खण्डन करनेके लिये दूसरोंकों निमन्त्रण दे 
दिया ! जैसे, हमने निशाकारका खण्डन किया तो हमने अपने 
इष्ट- (साकार-)का खण्डन करनेके लिये दूसरोंको निमनत्रण 
दिया, अवकाश दिया कि अब तुम हमारे इष्टका खण्डन करो | 
अतः इस खण्डनसे न तो हमारेको कुछ लाभ हुआ और न 
टूसरोंकों ही कुछ लाभ हुआ | दूसरी बात, दूसरोंका खण्डन 
करनेसे कल्याण होता है--यह उपाय किसीने भी नहीं 
लिखा। जिन लोगोंने दूसरोंका खण्डन किया है, उन्होंने भी यह 
नहीं कहा कि दूसरोंका खण्डन करनेसे तुम्हारा भला होगा, 
कल्याण होगा। अगर हम किसीके मतका, इष्टका खण्डन 
करेंगे तो इससे हमारा अन्तःकरण मेला होगा, खण्डनके 
अनुसार ही द्वेषकी वृत्तियाँ बनेंगी, जिससे हमारी उपासनामें 
बाधा लगेगी और हम अपने इष्टसे विमुख हो जायँंगे। अतः 
मनुष्यको किसीके मतका, किसीके इष्टका खण्डन नहीं करना 
चाहिये, किसीको नीचा नहीं समझना चाहिये, किसीका 
अपमान-तिरस्कार नहीं करना चाहिये; क्योंकि सभी 
अपनी-अपनी रुचिके अनुसार, भाव और श्रद्धा-विश्वाससे 
अपने इष्टकी उपासना करते हैं। परमात्मा साधकके भावसे, 
प्रेमसे, श्रद्धा-विश्वाससे ही मिलते हैं। अतः अपने मतपर, 
इष्टपर श्रद्धा-विश्वास करके उस मतके अनुसार तत्परतासे 
साधनमें लग जाना चाहिये। यही परमात्माको प्राप्त करनेका 
मार्ग है। दूसरोंका खण्डन करना, तिरस्कार करना परमात्म- 
प्राप्तिका साधन नहीं है, प्रत्युत पतनका साधन है। 

जिन सन्तोंने मूर्तिपूजाका खण्डन किया है, उन्होंने 
(मूर्तिपूजिके स्थानपर) नाम-जप, सत्सड़्, गुरुवाणी, 
भगवच्चिन्तन, ध्यान आदिपर विशेष जोर दिया है। अतः जिन 
लोगोंने मूर्तिपूजाका तो त्याग कर दिया, पर जो अपने मतके 
अनुसार नाम-जप आदियें तत्परतासे नहीं लगे, वे तो दोनों 
तरफसे रीते ही रह गये ! उनसे तो मूर्तिपुजा करनेवाले ही श्रेष्ठ 
हुए, जो अपने मतके अनुसार साधन तो करते हैं। 

इसपर कोई यह कहे कि हमारा दूसरोंका खण्डन करनेमें 


तात्पर्य नहीं है, हम तो अपनी उपासनाको दृढ़ करते हैं, अपना 
अनन्यभाव बनाते हैं, तो इसका उत्तर यह है कि दूसरोंका 
खण्डन करनेसे अनन्यभाव नहीं बनता। अनन्यभाव तो यह है 
कि हमारे इष्टके सिवाय दूसरा कोई तत्त्व है ही नहीं । हमारे प्रभु 
सगुण भी हैं ओर निर्गुण भी। सब हमारे प्रभुके ही रूप हैं। 
दूसरे लोग हमारे प्रभुका चाहे दूसरा नाम रख दें, पर हैं हमारे 
प्रभु ही। हमारे प्रभुकी अनेक रूपोंमें तरह-तरहसे उपासना 
होती है। अतः जो निर्गुणको मानते हैं, वे हमारे सगुण प्रभुकी 
महिमा बढ़ा रहे हैं; क्योंकि हमारा सगुण ही तो वहाँ निर्गुण 
है। इसलिये निर्गुणकी उपासना करनेवाले हमारे आदरणीय 
हैं| ऐसा करनेसे ही अनन्यभाव होगा । किसीका खण्डन करना 
अनन्यभाव बननेका साधन नहीं है। जो मनुष्य श्रद्धा- 
विश्वासपूर्वक, सीधे-सरल भावसे अपने इृष्टकी उपासनामें 
लगे हुए हैं, उनके इष्टका, उनकी उपासनाका खण्डन करनेसे 
उनके हृदयमें ठेस पहुँचेगी, उनको दुःख होगा तो खण्डन 
करनेवालेको बड़ा भारी पाप लगेगा, जिससे उसकी उपासना 
सिद्ध नहीं होगी । 

अनन्यताके नामपर दूसरोंका खण्डन करना अच्छाईके 
चोलेमें बुराई हैं। बुराईके रूपमें बुराई आ जाय तो उससे भला 
आदमी बच सकता है, पर जब अच्छाईके रूपमें बुराई आ 


जाय तो उससे बचना बड़ा कठिन होता है। जैसे, सीताजीके 
सामने रावण ओर हनुमानजीके सामने कालनेमि साधुवेदमें 


आ गये तो सीताजी और हनुमानजी भी धोखेमें आ गये। 
अर्जुनने भी हिंसाके बहाने अपने कर्तव्यसे च्युत होनेकी बात 
पकड़ ली कि दुर्योधनादि धर्मको नहीं जानते, उनपर लोभ 
सवार हुआ है, पर मैं धर्मको जानता हूँ, मेरेमें लोभ नहीं है 
मैं अहिंसक हूँ आदि। इस प्रकार अर्जुनमें भी अच्छाईके 
चोलेमें बुराई आ गयी। उस बुराईको दूर करनेमें भगवान्‌को 
बड़ा जोर पड़ा, लम्बा उपदेश देना पड़ा। अगर अर्जुनमें 
बुराईके रूपमें ही बुराई आती तो उसको दूर करनेमें देरी नहीं 
लगती | ऐसे ही अनन्यभावके रूपमें खण्डनरूपी बुराई आयी 
ओर हमने अपना अमूल्य समय, सामर्थ्य, समझ आदिको 
दूसरोंका खण्डन करनेमें-ऊूगा दिया तो इससे हमारा ही पतन 
हुआ ! अतः साधकको चाहिये कि वह बड़ी सावधानीके 
साथ अपने समय, योग्यता, सामर्थ्य आदिको अपने इष्टकी 
उपासनामें ही लगाये। 

प्रश्न--भगवानकी स्वयंभू मूर्ति कैसे बनती है ? 

उत्तर--स्वयंभू मूर्ति बनती हो, तभी यह प्रश्न उठ सकता 
है कि स्वयंभू मूर्ति कैसे बनती है ! स्वयंभू मूर्ति बनती ही 
नहीं। वह स्वये प्रकट होती है, तभी उसका नाम स्ंयंभू है 

नहीं तो वह स्वयंभू केसे ? 

प्रश्न--अमुक मूर्ति स्वयंभू हैं अथवा किसीके द्वारा 
बनायी हुई है--इसकी क्या पहचान ? 

उत्तर--इसकी पहचान हरेक आदमी नहीं कर सकता | 
जैसे किसी आदमीने किसी व्यक्तिको पहले देखा है और वह 
व्यक्ति फिर मिल जाय तो वह उसको पहचान लेता है, ऐसे 
ही जिसने भगवानके साक्षात्‌ दर्शन किये हुए हैं, बही स्वयंभू 
मूर्तिकी पहचान कर सकता है। 

प्रश्न--स्वयंभू मूर्ति और बनायी हुई मूर्तिके दर्शन, पूजन 
आदिकी क्या महिमा है ? । 

उत्तर-श्रद्धा-विश्वास हो तो ऋषियोंका दर्भमें और 
गणेशजीका सुपारीमें पूजन करनेसे भी छाभ होता है ! ऐसे ही 
श्रद्धा-विश्वास हो, भगवद्धाव हो तो बनायी हुईं मूर्तिके पूजन, 
दर्शन आदिसे भी लाभ होता है। परन्तु स्वयंभू मूर्तिमें 
श्रद्धा-विश्वास होनेसे विशेष और जञ्ीघत्र लाभ होता है, 
जैसे--किसी सन्तकी लिखी पुस्तकको पढ़नेकी अपेक्षा उस 
सनन्‍्तके मुखसे साक्षात्‌ सुननेसे अधिक ल्ञभ होता है। संजयने 
भी गीताग्रन्थके विषयमें कहा है कि मैंने इसको साक्षात्‌ 
भगवानके कहते-कहते सुना है (१८। ७५) । 


* साधन-सुधा-सिन्धु * 


फ्रश्न--संसारके साथ जैसा सुगमतासे, सरलतासे 
अनायास सम्बन्ध हो जाता है, बैसा भगवानके साथ सम्बन्ध 
नहीं होता, इसमें क्या कारण है ? 

उत्तर--इसका कारण यह है कि मनुष्य अपनेको शरीर 
मानता है। अपनेको शरीर माननेसे उसका संसारके साथ 
सुगमतापूर्वक सम्बन्ध हो जाता है; क्योंकि शरीरकी संसारसे 
एकता है। जिससे एकता (सजातीयता) होती है, उसके साथ 
अनायास सम्बन्ध जुड़ जाता है। जैसे, जो अपनेको ब्राह्मण, 
क्षत्रिय आदि मानता है, उसका ब्राह्मण, क्षत्रिय आदिके साथ 
ओर जो अपनेको विद्वान, व्यापारी आदि मानता है,. उसका 
विद्वान, व्यापारी आदिके साथ सुगमतापूर्वक सम्बन्ध जुड़ 
जाता है--'समानशीलव्यसनेषु सख्यम्‌।” भगवान्‌ तो 
प्रत्यक्ष दीखते नहीं और स्वयं अपनेको मूर्ति (शरीर) मानता 
है, तो उसके लिये मूर्तिमें भगवान्‌का भाव करना ही सुगम है। 
अतः जबतक शरीरमें मैं-मेरापन है, तबतक मनुष्यको मूर्ति- 
पूजा जरूर करनी चाहिये। भगवत््राप्ति होनेके बाद भी 
मूर्तिपूजाको नहीं छोड़ना चाहिये; क्योंकि जिस साधनसे लाभ 
हुआ हैं, उसके प्रति कृतज्ञ बने रहना चाहिये, उसका त्याग 
नहीं करना चाहिये | 

* साधन-सुधा-सिन्धु * 


शरणागति 


शरणागत भक्त 'मैं भगवानका हूँ ओर भगवान्‌ मेंरे हैं' 
इस भावको दृढ़तासे पकड़ लेता है, स्वीकार कर लेता है तो 
उसकी चिन्ता, भय, शोक, शंका आदि दोषोंकी जड़ कट 
जाती है अर्थात्‌ दोषोंका आधार कट जाता है। कारण कि 
भक्तिकी दृष्टिसे सभी दोष भगवानक़ी विमुखतापर ही टिके 
रत कै 

भगवानके सम्मुख होनेपर भी संसार और शरीरके 
आश्रयके संस्कार रहते हैं, जो भगवानके सम्बन्धकी दृढ़ता 
होनेपर मिट जाते हैं* | उनके मिटनेपर सब दोष भी मिट 
जाते हैं। 

सम्बन्धका दृढ़ होना क्या है ? चिन्ता, भय, शोक, शड्ढा, 
परीक्षा और विपरीत भावनाका न होना ही सम्बन्धका दृढ़ होना 
है ।-अब इनपर विचार करें| 

(१) निश्चित्त होना--जब भक्त अपनी मानी हुई 
वस्तुओंसहित अपने-आपको भगवानके समर्पित कर देता हैं 


तब उसको लौकिक-पारलौकिक किज्ञिन्मात्र भी चिन्ता नहीं 
होती अर्थात्‌ अभी जीवन-निर्वाह कैसे होगा ? कहाँ रहना 
होगा ? मेरी क्या दशा होगी? क्‍या गति होगी ? आदि 
चिन्ताएँ बिलकुल नहीं रहरती।+ ' 
भगवानक्े शरण होनेपर शरणागत भक्तमें यह एक बात 

आती हैं कि “अगर मेरा जीवन प्रभुके लायक सुन्दर और शुद्ध 
नहीं बना तो भक्तोंकी बात मेरे आचरणमें कहाँ आयी ? 
अर्थात्‌ नहीं आयी; क्योंकि मेरी चृत्तियाँ ठीक नहीं रहती ।' 
वास्तवमें 'मेरी वृत्तियाँ हैं' ऐसा मानना ही दोष हैं, वृत्तियाँ उतनी 
दोषी नहीं हैं। मन, बुद्धि, इन्द्रियाँ, शरीर आदिमें जो मेरापन 
है--यही गलती है; क्योंकि जब मैं भगवानके शरण हो गया 
ओर जब्र सब कुछ उनके समर्पित कर दिया तो मन, बुद्धि आदि 

| मेरे कहाँ रहे ? इस बास्ते शरणागतकों मन, बुद्धि आदिकी 
| अशुद्धिकी चिन्ता ऊभी नहीं कंरनी चाहिये अर्थात्‌ मेरी वृत्तियाँ 
ठीक नहीं हैं--ऐसा भाव कभी नहीं लाना चाहिये। किसी 


* भगवान्‌के संम्बन्धकी दृढ़ता होनेपर जब संसार-शरीरका आश्रय सर्वथा नहीं रहता, तब जीनेकी आशा, मरनेका भय, करनेका राग और 


पानेक्री छाल्व--ये चारों हो नहीं रहते | * 


+ चिन्ता दीनदयालकों, मो मन सदा अनन्द |जायों सो प्रतिपालठसी, रामदास गोबिन्द !! 


# झरणागति * 


कारणबश अचानक ऐसी वृत्तियाँ आ भी जाय तो आर्तभावसे 
हे मेरे नाथ! हे मेरे प्रभो! बचाओ.! बचाओ !! 
बचाओ !!!” ऐसे प्रभुको पुकारना चाहिये; क्योंकि वे मेरे 
अपने स्वामी हैं, मेरे सर्वसमर्थ प्रभु हैं तो अब में चिन्ता क्यों 
करूँ ? और भगवानने भी कह दिया है कि 'तू' चिन्ता मत 
कर' (मा शुचः) । इस वास्ते में निश्चिन्त हूँ---ऐसा कहकर 
मनसे भगवानके चरणोंमें गिर जाओ और निश्चिन्त होकर 
भगवानसे कह दो--'हे नाथ ! यह सब आपके हाथकी बात 
है, आप जानो | 

सर्वसमर्थ प्रभुके शरण भी हो-गये ओर चिन्ता भी 
करें--ये दोनों बातें बड़ी विरोधी हैं; क्योंकि शरण हो गये तो 
चिन्ता कैसी ? और चिन्ता होती है तो शरणांगति कैसी ? इस 
वास्ते शरणागतको ऐसा सोचना चाहिये कि जब भगवान्‌ यह 
कहते हैं कि मैं सम्पूर्ण पापोंसे छुड़ा दूँगा तो क्या ऐसी वृत्तियोंसे 
छूटनेके लिये मेंर्की कुछ करना पड़ेगा ? “मैं तो बस, आपका 
हूँ। हे भगवन्‌ ! मेरेमें वृत्तियोंकी अपना माननेका भाव कभी 
आये ही नहीं। हे नाथ! शरीर, इन्द्रियाँ, प्राण, मन, 
बुद्धि--ये कभी मेरे दीखें ही नहीं। परंतु हे नाथ ! सब कुछ 
आपको देनेपर भी ये शरीर आदि कभी-कभी मेरे दीख जाते 
हैं; अब इस अपराधसे मेरेको आप ही छुड़ाइये'--ऐसा 
कहकर निशिन्त हो जाओ। 

(२) निर्भय होना--आचरणोंकी कमी होनेसे भीतरसे 
भय पैदा होता है ओर साँप, बिच्छू , बाध आदिसे बाहरसे भय 
पैदा होता हैं। शरणागत भक्तके ये दोनों ही प्रकारके भय मिट 
जाते हैं। इतना ही नहीं, पतञ्जलि महाराजने जिस मृत्युके 
भयको पाँचवाँ क्लेड़ा माना है * और जो बड़े-बड़े विद्वानोंको 
भी होता है+, वह भय भी सर्वथा मिट जाता हैई। 

अब मेरी वृत्तियाँ खराब हो जायेंगी---ऐसा भयका भाव 
भी साधकको भीतरसे ही निकाल देना चाहिये; क्योंकि "मैं 
भगवान्‌की कृपामें तरान्तर हो गया हूँ, अब मेरेको किसी 
बातका भय नहीं है। इन वृत्तियोंकों मेरी माननेसे ही मैं 
इनको शुद्ध नहीं कर सका; क्योंकि इनको मेरी मानना ही 


ने: अविद्यास्मितारागद्रेषाभिनिवेशाः फेशा:। (योगदर्शन २। ३) 

मलिनता है-- ममता मल जरि जाड़” (मानस ७। ११७ 
क) । इस बास्ते अब मैं कभी भी इनको मेरी नहीं मानूँगा | 
जब तृत्तियाँ मेरी हैं ही नहीं तो मेरेको भय किस बातका ? 
अब तो केवल भगवानकी कृपा-ही-कृपा है! भगवान्‌की 
कृपा ही सर्वत्र परिपूर्ण हो रही है! यह बड़ी खुशीकी, बड़ी 
प्रसन्नताकी बात है।' 

लोग ऐसी शड्ढा करते हैं कि भगवान्‌के शरण होकर 
उनका भजन करनेसे तो द्वैत हो जायगा अर्थात्‌ भगवान्‌ और 
भक्त--ये दो हो जायँंगे और दूसरेसे भय होता है-- 
“द्वितीयाद भय॑ भवति”' ! पर यह शड्डा निराधार है। भय 
द्वितीयसे तो होता है, पर आत्मीयसे भय नहीं होता अर्थात्‌ भय 
दूसरेसे होता है, अपनेसे नहीं । प्रकृति और प्रकृतिका कार्य 
शरीर-संसार द्वितीय है, इस वास्ते इनसे सम्बन्ध रखनेपर ही 
भय होता है; क्योंकि इनके साथ सदा सम्बन्ध रह ही नहीं 
सकता | कारण यह है कि प्रकृति ओर पुरुषका स्वभाव सर्वथा 
भिन्न-भिन्न है; जैसे एक जड हैं और एक चेतन; एक विकारी 
है और एक निर्विकार; एक परिवर्तनशील है और एक 
अपरिवर्तनशील; एक प्रकाइ्य है और एक प्रकाशक इत्यादि । 

भगवान्‌ द्वितीय नहीं हैं। वे तो आत्मीय हैं; क्योंकि 
जीव उनका सनातन अंश है, उनका स्वरूप है। इस वास्ते 
भगवानके शरण होनेपर उनसे भय कैसे हो सकता है? 
प्रत्युत उनके शरण होनेपर मनुष्य सदाके लिये अभय हो 
जाता है। स्थूल दृष्टिसे देखा जाय तो बच्चेको माँसे दूर रहनेपर 
तो भय होता है, पर माँकी गोदीमें चले जानेपर उसका भय 
मिट जाता है; क्योंकि माँ उसकी अपनी है। भगवान्‌का भक्त 
इससे भी विलक्षण होता -है। कारण कि बच्चे और माँमें तो 
भेदभाव दीखता है, पर भक्त और भगवानमें भेदभाव सम्भव 
ही नहीं है। 

(३) निःशोक होना--जो बात बीत चुकी है, उसको 
लेकर शोक होता है। बीती हुई बातको लेकर शोक करना 
बड़ी भारी भूल है; क्योंकि जो हुआ है, वह अवश्यम्भावी था 
और जो नहीं होनेवाला है, वह कभी हो ही नहीं सकता तथा 


+ स्वस्सवाही विदृषोषपि तथारूढोईभिनिवेशः। (योगदर्शन २।९) 
४; तथा न ते माघव ताबकाः कचिद्‌ भ्रद्यन्ति मार्गात्तयि बद्धसौहदाः | त्वयाभिगुप्ता विचरन्ति निर्भया विनायकानीकपमूर्धसु प्रभो॥ 


(श्रीमद्भा० १०।२। ३३) 


'भगवन्‌ ! जो आपके भक्त हैं, जिन्होंने आपके चरणोंमें अपनी सच्ची प्रीति जोड़ रखी है, वे कभी ज्ञानाभिमानियोकी तरह अपने साधनसे 
गिरते नहीं। प्रभो ! वे बड़े-बड़े विप्न डालनेवाली सेनाके सरदारोंके सिरपर पैर रखकर निर्भय होकर विचरते हैं, कोई भी विप्न उनके मार्ममें 


रुकावट नहीं डाल सकते | 

अभी जो हो रहा है, वह ठीक-ठीक (वास्तविक) होनेबाला 
ही हो रहा है, फिर उसमें शोक करनेकी कोई बात ही नहीं 
है* । प्रभुके इस मड्रलमय विधानको जानकर शरणागत भक्त 
सदा निःशोक रहता है; शोक उसके पास कभी आता ही नहीं । 

(४) निःशद्छू होना--भगवानके सम्बन्धमें कभी यह 
सन्देह न करें कि मैं भगवान॒का हुआ या नहीं ? भगवानने मुझे 
स्वीकार किया या नहीं ? प्रत्युत इस बातको देखें कि 'मैं तो 
अनादिकालसे भगवान्‌का ही था, भगवानका ही हूँ ओर आगे 
भी सदा भगवान्‌का ही रहूँगा। मैंने ही अपनी मूर्खतासे 
अपनेको भगवानूसे अलग--विमुख मान लिया था। परंतु में 
अपनेको भगवानूसे कितना ही अलग मान हूँ तो भी उनसे 
अलग हो सकता ही नहीं ओर होना सम्भव भी नहीं। अगर 
मैं भगवानसे अलग होना भी चाहूँ तो भी अलग कैसे हो 
सकता हूँ ? क्योंकि भगवानने कहा है कि यह जीब मेरा ही 
अंश है--'मम एवं अंश:” (गीता १५। ७) ।' इस प्रकार 
'मैं भगवान्‌का हूँ और भगवान्‌ मेरे हैं'--इस वास्तविकताकी 
स्मृति आते ही शड्ढजाएँ-सन्देह मिट जाते हैं; शड्भाओं-सन्देहोंके 
लिये किद्ञिन्मात्र भी गुंजाइश नहीं रहती | 

(५) परीक्षा न करना--भगवान्‌के शरण होकर ऐसी 
परीक्षा न करें कि 'जब में भगवानके शरण हो गया हूँ तो मेरेमें 


* साधन-सुधा-सिन्धु * 


ऐसे-ऐसे लक्षण घटने चाहिये। यदि ऐसे-ऐसे लक्षण मेरेमें 
नहीं हैं तो में भगवानके शरण कहाँ हुआ ? प्रत्युत 'अद्ठेष्टा' 
आदि (गीता १२। १३--१९) गुणोंकी अपनेमें कमी दीखे 
तो आश्चर्य करे कि मेरेमें यह कमी कैसे रह गयी !॥ ऐसा 
भाव आते ही यह कमी नहीं रहेगी, कमी मिट जायगी | कारण 
कि यह उसका प्रत्यक्ष अनुभव है कि पहले अद्वेष्ठा आदि गुण 
जितने कम थे, उतने कम अब नहीं हैं। शरणागत होनेपर 
भक्तोंके जितने भी लक्षण हैं, वे बिना प्रयत्न किये ही आते हैं । 

(६) विपरीत धारणा न करना--भगवान्‌के शरणागत 
भक्तमें यह विपरीत धारणा भी कैसे हो सकती है कि "मैं 
भगवानका नहीं हूँ; क्योंकि यह मेरे मानने अथवा न माननेपर 
निर्भर नहीं है। भगवान्‌का ओर मेरा परस्पर जो सम्बन्ध है, वह 
अदूट है, अखण्ड है, नित्य है, मैने इस सम्बन्धकी तरफ 
खयाल नहीं किया, यह मेरी गलती थी। अब वह गलती मिट 
गयी तो फिर विपरीत धारणा हो ही कैसे सकती है ? 

जो मनुष्य सच्चे हृदयसे प्रभुकी शरणागतिको स्वीकार कर 
लेता है, उसमें चिन्ता, भय, शोक आदि दोष नहीं रहते। 
उसका शरण-भाव स्वतः ही दृढ़ होता चला जाता है, वैसे ही, 
जैसे विवाह होनेके बाद कन्याका अपने पिताके घरसे सम्बन्ध- 
विच्छेद और पतिके घरसे सम्बन्ध स्वतः ही दृढ़ होता चला 


* राम कीन्ह चाहहिं सोइ होई।करे अन्यथा अस नहिं कोई॥ (मानस १। ११८। १) 
होइहि सोइ जो राम रचि राखा।कों करे तर्क बढ़ाते साखा॥ (मानस १। ५२ । ४) 


+ इसे समझनेके लिये एक ग्रामीण कहानी है। एक माँके तीन लड़के थे। दो लड़के बड़े थे और काम-धंधा करते थे। तीसग्र लड़का 


सीधा-सादा और भोला था। उनकी माँ मर गयी। तो दोनों बड़े भाइयोने छोटे भाईसे कहा कि माँके फूल ग्लाजीमें डाल दे, इतना काम तू कर 
दे। उसने कहा--बहुत ठीक है। वह माँकि फूल लेकर अपने बरसे चला। घरसे गड्भाजी ३०० कोस दूर थीं। पैदल रास्ता चलते-चलते वह 
थक गया तो किसीसे पृछा--भैया ! गड्जाजी कितनी दूर हैं ? बह बोला--तुम तो १५० कोस आये हो, अभी १५० कोस गड़ाजी और अगाड़ी 
हैं। उसने सोचा कि गड्ढाजी कब पहुँचूँगा और फिर लौटकर कब आऊँगा ! ऐसे दुःखी हो करके उसने वे हड्डियाँ जंगलमें ही फेंक दीं और गाँवके 
पाससे वर्षाका मोौठा जल बर्तनमें भर लिया; क्योंकि गड्ढाजी जाते हैं तो लौटते वक्त गल्माजल लाते हैं। फिर बह वहाँसे पीछे चला आया और 
अपने गाँव पहुँच गया। बड़े भाई सोचने लगे कि अगर यह गड़ाजी जाकर आता तो इतने दिनोंमें नहीं आ सकता था, यह गड्लजी गया ही नहीं । 
बड़े भाइयोंने उससे पूछ---तू ग्गाजी जाकर आया है क्या ? उसने कहा--हाँ, गड्जाजी जाकर आया हूँ; ठेठ गड्ाजीके ब्रह्मकुण्डमें फूल डालकर 
वहाँसे गद्गाजीका यह जल लाया हूँ। ऐसे वह झूठ बोल गया | भाइयोंने समझ लिया कि यह ठीक नहीं बोल रहा है, इस वास्ते वे चुप हो गये । 

दूसरे दिन नींदसे उठकर एक भाई छोटे भाईसे बोला--ओरे भाई ! तू सच्ची बात बता दे, क्या तू ठेठ गड्लाजी हो आया और फूल ठेठ गज्ञाजीमें 
डाल दिये। उसने कहा--हाँ, बिलकुल गड्ठाजी जाकर आया हूँ। बड़े भाईने कहा--देख, रातको स्वप्रमें मेरेको माँ मिली थी और माने मेरेसे 
कहा कि इसने तो मेंरेको ठेठ गड्ाजी पहुँचाया ही नहीं, बीचमें ही डालकर आ गया | तो अब तू ही बता कि माँकी बात सच्ची या तेरी बात सच्ची ? 
छोटा भाई बोला--माँ इधर ही क्यों आयी, उधर क्यों नहीं गयी ? अर्थात्‌ १५० कोस तो मैंने पहुँचा ही दिया था, यहाँ न आकर उधर ही चली 
जाती तो ठेठ गड़ाजी पहुँच जाती ! 

इस कहानीका तात्पर्य यह हुआ कि भगवान्‌के शरण होनेके बाद यह कसौटी कसते हैं, परीक्षा करते हैं कि 'भक्तोंके, सन्तेंकि लक्षण मेरेमें 
नहीं आये तो मैं भगवानके शरण नहीं हुआ'--वह माँ उल्टी क्यों आयी, सुलूटी ही क्यों नहीं गयी कि 'जब मैं भगवानके शरण हो गया तो 
अब इन लक्षणोंकी कमी क्यों रह गयी ? मेरेमें ये लक्षण क्‍यों नहीं आये ?' ऐसी मान्यतासे तो आप शरणागत हो जाओंगे और पूर्णता भी हो 
जायगी। परंतु यह मान्यता करोगे क्रि 'मेरेमें ऐसे लक्षण नहीं आये तो मैं शरण नहीं हुआ' तो घोखा हो जायगा ! 


* शरणागति * 

जाता है। वह सम्बन्ध यहाँतक दृढ़ हो जाता है कि जब वह 
कन्या दादी-परदादी बन जाती है, तब उसके स्वप्नमें भी यह 
भाव नहीं आता कि मैं यहाँकी नहीं हूँ। उसके मनमें यह भाव 
दृढ़ हो जाता है कि मैं तो यहाँकी ही हूँ और ये सब हमारे 
ही हैं। जब उसके पोत्रकी स्री आती है और घरमें उद्दण्डता 
करती है, खटपट मचाती है तो वह (दादी) कहती है कि इस 
परायी जायी छोकरीने मेरा घर बिगाड़ दिया, पर उस बूढ़ी 
दादीको यह बात याद ही नहीं आती कि मैं भी तो परायी जायी 
(पराये घरमें जन्मी) हूँ। तात्पर्य यह हुआ कि जब बनाबटी 
सम्बन्धमें भी इतनी दृढ़ता हो सकती है, तब भगवानके ही 
अंश इस प्राणीका भगवानके सांथ जो नित्य सम्बन्ध है, बह 
दृढ़ हो जाय तो क्‍या आश्चर्य है। वास्तवमें भगवानके 
सम्बन्धकी दृढ़ताके लिये केवल संसासके माने हुए सम्बन्धोंका 
त्याग करनेकी ही आवश्यकता है। 

सच्चे हृदयसे प्रभुके चरणोंकी शरण होनेपर उस 
शरणागत भक्तमें यदि किसी भाव, आचरण आदिकी किश्ञित्‌ 
कमी रह जाय, वक्तपर विपरीत वृत्ति पैदा हो जाय अथवा 
किसी परिस्थितिमें पड़कर परवशतासे कभी किद्धित्‌ कोई 
दुष्कर्म हो जाय तो उसके हृदयमें जलन पैदा हो जायगी | इस 
वास्ते उसके लिये अन्य कोई प्रायश्चित्त करनेकी आवश्यकता 
नहीं है। भगवान्‌ कृपा करके उसके उस पापको सर्वथा नष्ट 
कर देते हैं* । 

भगवान्‌ भक्तके अपनेपनको ही देखते हैं, गुणों और 
अवगुणोंको नहीं + अर्थात्‌ भगवानको भक्तके दोष दीखते ही 
नहीं, उनको तो केवल भक्तके साथ जो अपनापन है, वही 
दीखता है। कारण कि ख्वरूपसे भक्त सदासे ही भगवान्‌का 
है। दोष आगन्तुक होनेसे आते-जाते रहते हैं और वह नित्य- 
निरन्तर ज्यों-का-त्यों ही रहता है। इस वास्ते भगवानकी दृष्टि 
इस वास्तविकतापर ही सदा जमी रहती है। जैसे, कीचड़ 
आदिसे सना हुआ बच्चा जब माँके सामने आता है तो माँकी 
दृष्टि केबल अपने बच्चेकी तरफ ही जाती है, बच्चेके मैलेकी 
तरफ नहीं जाती। बच्चेकी दृष्टि भी मैलेकी तरफ नहीं जाती । 
माँ साफ करे या न करे, पर बच्चेकी दृष्टिमें तो मैला है ही नहीं, 
उसकी दृष्टिमें तो केवल माँ ही है। द्रौपदीके मनमें कितना द्वेष 


और क्रोध भरा हुआ था कि जब दुःशासनके खूनसे अपने 
केश धोऊँगी, तभी केशोंको बाँधूंगी ! परंतु द्रौपदी जब भी 
भगवान्‌को पुकारती है, भगवान्‌ चट आ जाते हैं; क्योंकि 
भगवान्‌के साथ द्रौपदीका गाढ़ अपनापन था। 

भगवानके साथ अपनापन होनेमें दो भाव रहते हैं-- 
(१) भगवान्‌ मेरे हैं और (२) मैं भगवानका हूँ। इन दोनोंमें 
ही भगवान्‌का सम्बन्ध समान रीतिसे रहते हुए भी 'भगवान मेरे 
हैं'--इस भावमें भगवानसे अपनी अनुकूलताकी इच्छा हो 
सकती है कि भगवान्‌ मेरे हैं तो मेरी इच्छाकी पूर्ति क्यों नहीं 
करते ? और "मैं भगवानका हूँ' इस भावमें भगवानसे अपनी 
अनुकूलताकी इच्छा नहीं हो सकती; क्योंकि मैं भगवानका हूँ 
तो भगवान्‌ मेरे लिये जैसा ठीक समझें, बैसा ही निःसंकोच 
होकर करें । इस वास्ते साधकको चाहिये कि वह भगवान्‌की 
ही मर्जीमें सर्वथा अपनी मर्जी मिला दे; भगवानूपर अपना 
किद्चित्‌ भी आधिपत्य न माने, प्रत्युत अपनेपर उनका पूरा 
आधिपत्य माने। कहीं भी भगवान्‌ हमारे मनकी करें तो उसमें 
संकोच हो कि मेरे लिये भगवान्‌को ऐसा करना पड़ा ! यदि 
अपने मनकी बात पूरी होनेसे संकोच नहीं:होता, प्रत्युत संतोष 
होता है तो यह शरणागति नहीं है। शरणागत भक्त शरीर, 
इन्द्रियाँ, मन, बुद्धिके प्रतिकूल परिस्थितिमें भी भगवानकी 
मर्जी समझकर प्रसन्न रहता है। 

शरणागत भक्तको अपने लिये कभी किद्ञिन्मात्र भी कुछ 
करना शेष नहीं रहता; क्योंकि उसने सम्पूर्ण ममतावाली 
वस्तुओंसहित अपने-आपको भगवानके समर्पित कर दिया, 
जो वास्तवमें प्रभुका ही था। अब करने, कराने आदिका सब 
काम भगवानका ही रह गया । ऐसी अवस्थामें वह कठिन-से- 
कठिन और भयंकर-से-भयंकर घटना, परिस्थितिमें भी 
अपनेपर प्रभुकी महान्‌ कृपा मानकर सदा प्रसन्न रहता है, मस्त 
रहता है। जैसे, गरुड़जीके पूछनेपर काकभुशुण्डिजीने अपने 
पूर्वजन्मके ब्राह्मण-शरीर्की कथा सुनायी, जिसमें लोमश 
ऋषिने शाप देकर उन्हें (ब्राह्मणको) पक्षियोंमें नीच चाण्डाल 
पक्षी (कौआ) बना दिया; परंतु काकभुशुण्डिजीके मनमें न 
कुछ भय हुआ और न कुछ दीनता ही आयी ! उन्होंने उसमें 
भगवानका शुद्ध विधान ही समझा | केवल समझा ही नहीं, 


* स्पादमूलं भजतः प्रियस्य त्यक्तान्यभावस्य हरि: परेड: | विकर्म यच्चोत्पतित कथज्लिद्‌ धुनोति स्व हृदि संनिविष्ट: ॥ 


(श्रीमद्भाः ११५। ५। ४२) 


जो प्रेमी भक्त भगवानके चरणोंका अनन्यभावसे भजन करता है, उसके द्वाय यदि अकस्मात्‌ कोई पाप-कर्म बन भी जाय तो उसके हृदयमें 


विराजमान परमपुरुष भगवान्‌ श्रीहरि उसे सर्वथा नष्ट कर देते हैं।' 


| रहति न प्रभु चित चूक किए की।| करत सरति सय बार हिए की॥ (मानस १ | २९ । ३) 


३६० 


प्रत्युत मन-ही-मन बोल उठे-- 'उर ज्रेरक रघुबंस बिधूषन' 
(मानस ७।११३। १) | ऐसा भयंकर श्ञाप मिलनेपर भी 
जब काकभुशुण्डिजीकी प्रसन्नतामें कोई कमी नहीं आयी, 
तब लोमश ऋषिने उनको भगवान्‌का प्यारा भक्त समझकर 
अपने पास बुलाया और बालक रामजीका ध्यान बताया। 
फिर भगवानकी कथा सुनायी और अत्यन्त प्रसन्न होकर 
काकभुशुण्डिजीके सिरपर हाथ रखकर आशीर्वाद दिया-- 
'मेरी कृपासे तुम्हारे हृदयमें अबाध, अखण्ड रामभक्ति रहेगी 
तुम रामजीको प्यारे हो जाओगे । तुम सम्पूर्ण गुणोंकी खान बन 
जाओगे। जिस रूपकी इच्छा करोगे, वह रूप धारण कर 
लोगे। जिस स्थानपर तुम रहोगे, उसमें एक योजन-पर्यन्त 
मायाका कण्टक बिश्चिन्मात्र भी नहीं आयेगा' आदि-आदि | 
इस प्रकार बहुत-से आशीर्वाद देते ही आकाशवाणी होती है 
कि हे ऋषे ! तुमने जो कुछ कहा, वह सब सच्चा होगा; यह 
मन, वाणी, कर्मसे मेरा भक्त है।' इन्हीं बातोंको लेकर 
भगवानके विधानमें सदा प्रसन्न रहनेवाले काकभुशुण्डिजीने 
कहा है-- 
भगति पच्छ हठ करि रहेजेँ दीन्हि महारिषि साप । 
मुनि दुर्लभ बर पायउँ देखहु भजन प्रताप॥ 
(मानस ७। ११४ ख) 
यहाँ भजन अ्रताय' शब्दोंका अर्थ है--भगवानके 
विधानमें हर समय प्रसन्न रहना। विपरीत-से-विपरीत 
अवस्थामें भी प्रेमी भक्तकी प्रसन्नता अधिक-से-अधिक बढ़ती 
रहती है; क्योंकि प्रेमका स्वरूप ही प्रतिक्षण वर्द्धमान है। 
यह नियम है कि जो चीज अपनी होती है, वह सदैव 
अपनेको प्यारी लगती है। भगवान्‌ सम्पूर्ण जीबॉकों अपना 
प्रिय मानते हैं-- 'सब मम प्रिय सब मम उपजाए” (मानस 
७।८६। २) ओर इस जीवको भी प्रभु स्व॒तः ही प्रिय लगते 
हैं। हाँ, यह बात दूसरी है कि यह जीव परिवर्तनशील संसार 
और शरीरको भूलसे अपना मानकर अपने प्यारे प्रभुसे विमुख 
हो जाता है। इसके विमुख होनेपर भी भगवानने अपनी 
तरफसे किसी भी जीवका त्याग नहीं किया है और न कभी 
त्याग कर ही सकते हैं। कारण कि जीव सदासे साक्षात्‌ 
भगवान्‌का ही अंश है। इस वास्ते सम्पूर्ण जीबोंके साथ 
भगवानकी आत्मीयता अक्षुण्ण, अखण्डितरूपसे स्वाभाविक 
ही बनी हुई है। इसीसे वे मात्र जीवॉपर कृपा करनेके लिये 
अर्थात्‌ भक्तोंकी रक्षा, दुष्टोंका विनाश और घर्मकी 


# साधन-सुधा-सिन्धु + 


स्थापना--इन तीन बातोंके लिये वक्त-वक्तपर अवतार लेते 
हैं* । इन तीनों बातोंमें केवल भगवान्‌की आत्मीयता ही टपक 
रही है, नहीं तो भक्तोंकी रक्षा, दुष्टोंका विनाश और धर्मकी 
स्थापनासे भगवानका क्या प्रयोजन सिद्ध होता है ? अर्थात्‌ 
कुछ भी प्रयोजन सिद्ध नहीं होता। भगवान्‌ तो ये तीनों ही 
काम केवल प्राणिमात्रके कल्याणके लिये ही करते हैं। इससे 
भी प्राणिमात्रके साथ भगवान्‌की स्वाभाविक आत्मीयता, 
कृपालुता, प्रियता, हितैषिता, सुहत्ता और निरपेक्ष उदारता ही 
सिद्ध होती है और यहाँ भी इसी दृष्टिसे अर्जुनसे कहते हैं-- 
'मद्धक्तो भव, मन्मना भव, मद्याजी भव, मां नमस्कुरु' | इन 
चारों बातोंमें भगवान्‌का तात्पर्य केवल जीवको अपने सम्मुख 
करानेमें ही है, जिससे सम्पूर्ण जीव असत्‌ पदार्थोंसे विमुख हो 
जायें; क्योंकि दुःख, संताप, बार-बार जन्मना-मरना, मात्र 
विपत्ति आदिमें मुख्य हेतु भगवान्से विमुख होना ही है। 

भगवान्‌ जो कुछ भी विधान करते हैं, वह संसारमात्रके 
सम्पूर्ण ग्राणियोंक कल्याणके लिये ही करते हैं--बस, 
भगवान्‌की इस कृपाकी तरफ प्राणीकी दृष्टि हो जाय तो फिर 
उसके लिये क्या करना बाकी रहा ? प्राणियोंके हितके लिये 
भगवानके हृदयमें एक तड़फन है, इसी वास्ते भगवान्‌ 
'सर्वथर्मान्परित्यज्य मामेक॑ शरणं ब्रज' वाली अत्यन्त 
गोपनीय बात कह देते हैं। कारण कि भगवान्‌ जीवमात्रको 
अपना मित्र मानते हैं--'सुहृदे सर्वभूतानाम' (५।२९) 
और उन्हें यह खतन्त्रता देते हैं कि वे कर्मयोग, ज्ञानयोग, 
भक्तियोग आदि जितने भी साधन हैं, उनमेंसे किसी भी 
साधनके द्वारा सुगमतापूर्वक मेरी प्राप्ति कर सकते हैं और 
दुःख, संताप आदिको सदाके लिये समूल नष्ट कर सकते हैं। 

वास्तवमें जीवका उद्धार केवल भगवत्कृपासे ही होता 
है। कर्मयोग, ज्ञानयोग, भक्तियोग, अष्टाइयोग, लययोग, 
हठयोग, राजयोग, मन्त्रयोग आदि जितने भी साधन हैं, वे 
सब-के-सब भगवानके द्वागा और भगवत्तत्तको जाननेबाले 
महापुरुषोंके द्वारा ही प्रकट किये गये हैं | इस वास्ते इन सब 
साधनोंमें भगवत्कृपा ही ओतप्रोत है। साधन करनेमें तो 
साधक निमित्तमात्र होता है, पर साधनकी सिद्धिमें भगवत्कृपा 
ही मुख्य है। 

शरणागत भक्तको तो ऐसी चिन्ता भी कभी नहीं करनी 
चाहिये कि अभी भगवानके दर्शन नहीं हुए, भगवानके 
चरणोंमें प्रेम नहीं हुआ, अभी वृत्तियाँ शुद्ध नहीं हुईं, आदि। 


* परित्राणाय साधूनां विनाशाय च॒ दुष्कृताम्‌। धर्मसंस्थापनार्थाय सम्भवामि युगे युगे॥ (गीता४।८) 


हेतु रहित जग जुग उपकारी | तुम्ह 


तुम्हार 


सेवक. असुरागी॥ (मानस ७ | ४७।३) 


* शरणागति * 


इस प्रकारकी चिन्ताएँ करना मानो बंदरीका बच्चा बनना है। 
बंदरीका बच्चा स्वये ही बंदरीको पकड़े रहता है। बंदरी 
कूदे-फाँदि, किधर भी जाय, बच्चा स्वयं बंदरीसे कहीं भी 
चिपक जाता है। 

भक्तको तो अपनी सब चिन्ताएँ भगवानपर ही छोड़ देनी 
चाहिये अर्थात्‌ भगवान्‌ दर्शन दें या न दें, प्रेम दें या न दें, 
वृत्तियोंकी ठीक करें या न करें, हमें शुद्ध बनायें या न 
बनायें-- यह सब भगवान्‌की मर्जीपर छोड़ देना चाहिये। 
उसे तो बिल्लीका बच्चा बनना चाहिये | बिल्‍्लीका बच्चा अपनी 
माँपर निर्भर रहता है। बिल्ली चाहे जहाँ रखे, चाहे जहाँ ले 
जाय। बिल्ली अपनी मर्जसे बच्चेको उठाकर ले जाती है तो 
वह पैर समेट लेता है। ऐसे ही शरणागत भक्त संसारकी 
तरफसे अपने हाथ-पैर समेटकर* केवल भगवानका चिन्तन, 
नाम-जप आदि करते हुए भगवान्‌की तरफ ही देखता रहता 
है। भगवानका जो विधान है, उसमें परम प्रसन्न रहता है 
अपने मनकी कुछ भी नहीं लगाता । 

जैसे, कुम्हार पहले मिट्टीको सिर्पर उठाकर लाता है तो 
कुम्हारकी मर्जी, फिर उस मिट्टीको गीला करके उसे रौंदता है 
तो कुम्हारकी मर्जी, फिर चक्केपर चढ़ाकर घुमाता है तो 
कुम्हारकी मर्जी । मिट्टी कभी कुछ नहीं कहती कि तुम घड़ा 
बनाओ, सकोरा बनाओ, मटकी बनाओ। कुम्हार चाहे जो 
बनाये, उसकी मर्जी है। ऐसे ही शरणागत भक्त अपनी कुछ 
भी मर्जी, मनकी बात नहीं रखता। वह जितना अधिक 
निश्चित्त ओर निर्भय होता है, भगवत्कृपा उसको अपने-आप 
उतना ही अधिक अपने अनुकूल बना लेती है और जितनी 
वह चिन्ता करता है, अपना बल मानता है, उतना ही वह 
आती हुई भगवत्कृपामें बाधा लगाता है अर्थात्‌ शरणागत 
होनेपर भगवानकी ओरसे जो विलक्षण, विचित्र, अखण्ड, 
अटूट कृपा आती है, अपनी चिन्ता करनेसे उस कृपामें 
बाधा लग जाती है। 

जैसे, धीवर (मछुआ) मछलियोंको पकड़नेके लिये 
नदीमें जाल डालता है तो जालके भीतर आनेवाली सब 
मछलियाँ पकड़ी जाती हैं; परंतु जो मछली जाल डालनेवाले 
मछुएके चरणोंके पास आ जाती है, वह नहीं पकड़ी जाती | 
ऐसे ही भगवान्‌की माया (संसार) में ममता करके जीव फँस 
जाते हैं और जन्मते-मरते रहते हैं; परंतु जो जीव मायापति 

भगवानके चरणोंकी शरण हो जाते हैं, वे मायाको तर जाते 
हैं--'मामेब ये प्रपद्यन्ते मायामेतां तरन्ति ते' (गीता 
७। १४) | इस दृष्टान्तका एक ही अंश ग्रहण करना चाहिये; 
क्योंकि धीवरका तो मछलियोंकों पकड़नेका भाव होता है; 
परंतु भगवान्‌का जीवोंको मायामें फँसानेका किद्िन्मात्र भी 
भाव नहीं होता । भगवानका भाव तो जीवोंकी मायाजालसे 
मुक्त करके अपने शरण लेनेका होता है, तभी तो वे कहते 
हैं--'मामेक॑ शरण ब्रज” । जीव संयोगजन्य सुखकी 
लेलुपतासे खुद ही मायामें फँस जाते हैं। 

जैसे, चलती हुई चक्कीके भीतर आनेवाले सभी दाने पिस 
जाते हैं।; परंतु जिसके आधारपर चक्की चलती है, उस 
कीलके आस-पास रहनेवाले दाने ज्यों-के-त्यों साबूत रह जाते 
हैं। ऐसे ही जन्म-मरणरूप संसारकी चलती हुई चक्कीमें पड़े 
हुए सब-के-सब जीव पिस जाते हैं अर्थात्‌ दुःख पाते हैं; परंतु 
जिसके आधारपर संसार-चक्र चलता है, उन भगवानके 
चरणोंका सहारा लेनेबाला जीव पिसनेसे बच जाता है-- 
'कोर्ड हरिजन ऊबरे, कील माकड़ी पास ।' यह दृष्टान्त भी 
पूरा नहीं घटता; क्योंकि दाने तो स्वाभाविक ही कीलके पास 
रह जाते हैं। वे बचनेका कोई उपाय नहीं करते। परंतु 
भगवानके भक्त संसारसे विमुख होकर प्रभुके चरणोंका 
आश्रय लेते हैं। तात्पर्य यह कि जो भगवान्‌का अंश होकर 
भी संसारको अपना मानता है अथवा संसारसे कुछ चाहता है, 
वही जन्म-मरणरूप चक्रमें पड़कर दुःख भोगता है। 

संसार और भगवान--इन दोनोंका सम्बन्ध दो तरहका 
होता है। संसारका सम्बन्ध केवल माना हुआ है और 
भगवानका सम्बन्ध वास्तविक है। संसारका सम्बन्ध तो 
मनुष्यकों पराधीन बनाता है, गुलाम बनाता है, पर भगवान्‌का 
सम्बन्ध मनुष्यकों स्वाधीन बनाता है, चिन्मय बनाता है और 
बनाता है भगवानका भी मालिक ! 

किसी बातको लेकर अपनेमें कुछ भी अपनी विशेषता 
दीखती है, वही वास्तवमें पराधीनता है। यदि मनुष्य विद्या, 
बुद्धि, धन-सम्पत्ति, त्याग, जैराग्य आदि किसी बातको छेकर 
अपनी विशेषता मानता है तो यह उन विद्या आदिकी 
पराधीनता, दासता ही है। जैसे, कोई धनको लेकर अपमेमें 
विशेषता मानता है तो यह विशेषता वास्तवमें धनकी ही हुई, 
खुदकी नहीं। वह अपनेको धनका मालिक मानता है, पर 


* भक्त जो कुछ काम करता है, उसको भगवानका ही समझकर, भगवानकी ही शक्ति मानकर, भगवानके ही लिये करता है, अपने लिये 
कुछ न 


किश्चिम्मात्र भी नहीं करता--यही उसका हाथ-पैर सपेटना है। 


| चलती चक्की देखकर दिया कबीरा रोय।दो पाटनमें आयके, साबुत बचा न कोय ॥ 

वास्तवमें वह घनका गुलाम है। 

संसारका यह कायदा है कि सांसारिक पदार्थोंकी लेकर 
जो अपनेमें कुछ विशेषता मानता है, उसको ये सांसारिक 
पदार्थ तुच्छ बना देते हैं, पद-दलित कर देते हैं। परंतु जो 
भगवान्‌के आश्रित होकर सदा भगवानपर ही निर्भर रहते हैं 
उनको अपनी कुछ विशेषता दीखती ही नहीं, प्रत्युत भगवान्‌की 
ही अलॉकिकता, बिलक्षणता, विचित्रता दीखती है। भगवान्‌ 
चाहे उसको अपना मुकुट्मणि बना लें और चाहे अपना 
मालिक बना लें तो भी उसको अपनेमें कुछ भी विशेषता नहीं 
दीखती | प्रभुका यह कायदा है कि जिस भक्तको अपनेमें कुछ 
भी विशेषता नहीं दीखती, अपनेमें किसी बातका अभिमान 
नहीं होता, उस भक्तमें भगवान्‌की विलक्षणता उतर आती है । 
किसी-किसीमें यहाँतक विलक्षणता आती है कि उसके शरीर, 
इन्द्रियाँ, मन, बुद्धि आदि प्राकृत पदार्थ भी चिन्मय बन जाते 
हैं। उनमें जडताका अत्यन्त अभाव हो जाता है। ऐसे 
भगवानके प्रेमी भक्त भगवानमें ही समा गये हैं, अन्तमें उनके 
शरीर नहीं मिले। जैसे, मीराबाई शरीरसहित भगवानके 
श्रीविग्रहमें लीन हो गयीं। केवल पहचानके लिये उनकी 
साड़ीका छोटा-सा छोर श्रीविग्रहके मुखमें रह गया और 
कुछ नहीं बचा। ऐसे ही सन्त श्रीतुकारामजी शरीरसहित 
बैकुण्ठ चले गये। 

ज्ञानमार्गमें शरीर चिन्मय नहीं होता; क्योंकि ज्ञानी 
असतसे सम्बन्ध-विच्छेद करके, असत्से अलग होकर स्वयं 
चिन्मय तत्त्वमें स्थित हो जाता है। परंतु जब भक्त भगवान्‌के 
सम्मुख होता है तो उसके शरीर, इन्द्रियाँ, मन, ग्राण आदि 
सभी भगवानके सम्मुख हो जाते हैं। तात्पर्य यह हुआ कि 
जिनकी दृष्टि केवल चिन्मय तत्त्वपर ही है अर्थात्‌ जिनकी 
दृष्टिमें चिन्मथ तत््वसे भिन्न जडताकी स्वतन्त्र सत्ता ही नहीं 
होती तो वह चिन्मयता उनके शरीर आदिमें भी उतर आती है 
और वे शरीर आदि चिन्मय हो जाते हैं। हाँ, लोगोंकी दृष्टिमें 
तो उनके शरीरमें जडता दीखती है, पर वास्तवमें उनके शरीर 
चिन्मय होते हैं। 

भगवान्‌के सर्वथा शरण हो जानेपर शरणागतिके लिये 
भगवान्‌की कृपा विशेषतासे प्रकट होती ही है, पर मात्र 
संसारका स्लेहपूर्वक पालन करनेवाली ओर भगवानसे अभिन्न 
रहनेवाली वात्सल्यमयी माता लक्ष्मीका प्रभु-शरणागतपर 
कितना अधिक ख्ेह होता है, वे कितना अधिक प्यार करती 
हैं, इसका कोई भी वर्णन नहीं कर सकता। लौकिक 
व्यवहारमें भी देखनेमें आता है कि पतिब्रता स््रीको पितृभक्त 
पुत्र बहुत प्यारा लगता है। 


* साधन-सुधा-सिन्धु * 


दूसरी बात, प्रेमभावसे परिपूरित प्रभु जब अपने भक्तको 
देखनेके लिये गरुड़पर बैठकर पधारते हैं तो माता लक्ष्मी भी 
प्रभुके साथ गरुड़पर बैठकर आती हैं, जिस गरुड़की पाँखोंसे 
सामवेदके मन्त्रोंका गान होता रहता है ! परंतु कोई भगवानको 
न चाहकर केवल माता लक्ष्मीको ही चाहता है तो उसके 
स्रेहके कारण माता लक्ष्मी आ भी जाती हैं, पर उनका वाहन 
दिवान्ध उल्लू होता है। ऐसे वाहनवाली लक्ष्मीको प्राप्त करके 
मनुष्य भी मदान्ध हो जाता है। अगर उस माँको कोई भोग्या 
समझ लेता है तो उसका बड़ा भारी पतन हो जाता है; क्योंकि 
वह तो अपनी माँको ही कुदृष्टिसे देखता है, इस वास्ते वह 
महान्‌ अधम है। 

तीसरी बात, जहाँ केवल भगवानका प्रेम होता है, वहाँ 
तो भगवानूसे अभिन्न रहनेवाली लक्ष्मी भगवानके साथ आ 
ही जाती है, पर जहाँ केवल लक्ष्मीकी चाहना है, वहाँ 
लक्ष्मीके साथ भगवान्‌ भी आ जायँं--यह नियम नहीं है। 

शरणागतिके विषयमें एक कथा आती है। सीताजी, 
रामजी और हनुमानजी जंगलमें एक वृक्षके नीचे बैठे थे। उस 
वृक्षकी शाखाओं और टहनियोंपर एक लता छायी हुई थी। 
लताके कोमल-कोमल तन्तु फैल रहे थे। उन तन्तुओंमें 
कहींपर नयी-नयी कोंपलें निकल रही थीं और कहींपर 
ताम्रवर्णके पत्ते निकल रहे थे। पुष्प और पत्तोंसे लता छायी 
हुई थी। उससे वृक्षकी सुन्दर शोभा हो रही थी। वृक्ष बहुत 
ही सुहावना लग रहा था। उस वक्षकी शोभाको देखकर 
भगवान्‌ श्रीराम हनुमानजीसे बोले-- देखो हनुमान्‌! यह 
लता कितनी सुन्दर है ! वृक्षके चारों ओर कैसी छायी हुई है ! 
यह लता अपने सुन्दर-सुन्दर फल, सुगन्धित फूल और 
हरी-हरी पत्तियोंसे इस वृक्षकी कैसी शोभा बढ़ा रही है। इससे 
जंगलके अन्य सब वृक्षोंसे यह वृक्ष कितना सुन्दर दीख रहा 
है । इतना ही नहीं, इस वृक्षके कारण ही सारे जंगलकी शोभा 
हो रही है। इस लताके कारण ही पश्ु-पक्षी इस वृक्षका 
आश्रय लेते हैं। धन्य है यह लता !' 

भगवान्‌ श्रीगमके मुखसे लताकी प्रशंसा सुनकर 
सीताजी हनुमानूजीसे बोलीं--'दिेखो बेटा हनुमान्‌! तुमने 
खयाल किया कि नहीं ? देखो, इस लताका ऊपर चढ़ जाना, 
फूल-पत्तोंसे छा जाना, तन्तुओंका फैल जाना--ये सब वृक्षके 
अश्रित हैं, वृक्षेके कारण ही हैं। इस लताकी शोभा भी वक्षके 
ही कारण है। इस वास्ते मूलमें महिमा तो वृक्षकी ही है। 
आधार तो वृक्ष ही है। व॒क्षके सहारे बिना लता स्वयं क्या कर 
सकती है ? कैसे छा सकती है ? अब बोलो हनुमान ! तुम्हीं 
बताओ, महिमा वृक्षकी ही हुई न ?' 


सेवक सुत पति भातु भरोसें। रहहू असोच बनइ प्रभु पोसें॥ 
(मानस ४ । ३। २) 
ऐसे ही भगवान्‌ और उनकी दिव्य आह्ादिनी 
शक्ति--दोनों ही एक-दूसरेकी शोभा बढ़ाते हैं । परंतु कोई तो 
उन दोनोंको श्रेष्ठ बताता है, कोई केवल भगवानको श्रेष्ठ 
बताता है और कोई केवल उनकी आह्ादिनी शक्तिको श्रेष्ठ 
बताता है। शरणागत भक्तके लिये तो प्रभु और उनकी 
आह्ादिनी शक्ति--दोनोंका आश्रय ही श्रेष्ठ है। 
एक बार एक पफ्रज्ञाचक्षु (नेत्रहीन) संत हाथमें लाठी 
पकड़े आगराके लिये यमुनाके किनारे-किनारे चले जा रहे थे । 
नदीमें बाढ़ आयी हुई थी। उससे एक जगह यमुनाका किनारा 
पानीमें गिर पड़ा तो बाबाजी भी पानीमें गिर पड़े । हाथसे लाठी 
छूट गयी थी। दीखता तो था ही नहीं, अब तैंरें तो किधर 
तेरें ? भगवान्‌की शरणागतिकी बात याद आते ही प्रयासरहित 
होकर शरीरको ढीला छोड़ दिया तो उनको ऐसा लगा कि 
किसीने हाथ पकड़कर किनारेपर डाल दिया। वहाँ दूसरी कोई 
लाठी हाथमें आ गयी ओर उसके सहारे वे चल पड़े । तात्पर्य 
यह कि जो भगवानके शरण होकर भगवानूपर निर्भर रहता है, 
उसको अपने लिये करना कुछ नहीं रहता। भगवानके 
विधानसे जो हो जाय, उसीमें वह प्रसन्न रहता है। 
बहुत-सी भेड़-बकरियाँ जंगलमें चरने गयीं। उनमेंसे 
एक बकरी चरते-चरते एक लतामें उलझ गयी | उसको उस 
लतामेंसे निकलनेमें बहुत देर लगी, तबतक अन्य सब 
भेड़-बकरियाँ अपने घर पहुँच गयीं। अँधेर भी हो रहा था। 
वह बकरी घूमते-घूमते एक सरोवरके किनारे पहुँची। वहाँ 
किनारेकी गीली जमीनपर सिंहका एक चरण-चिह्न मैंढा हुआ 


स्वयं आया और बकरीसे बोला--'तू जंगलमें अकेली कैसे 
बैठी है ?' बकरीने कहा--'यह चरण-चिह्न देख लेना, फिर 
बात करना। जिसका यह चरण-चिह्न है, उसीके में शरण हुए 
बेठी हूँ।' सिंहने देखा, ओह ! यह तो मेरा ही चरण-चिह्न है 
यह बकरी तो मेरे ही शरण हुई !' सिंहने बकरीको आश्वासन 
दिया कि अब तुम डरो मत, निर्भय होकर रहो । 
रातमें जब जल पीनेके लिये हाथी आया तो सिंहने 
हाथीसे कहा--'तू इस बकरीको अपनी पीठपर चढ़ा ले। 
इसको जंगलमें चराकर लाया कर ओर हरदम अपनी पीठपर 
ही रखा कर, नहीं तो तू जानता नहीं, मैं कौन हूँ ? मार 
डारूँगा !” सिंहकी बात सुनकर हाथी थर-थर काँपने लगा । 
उसने अपनी सूँड़से झट बकरीको पीठपर चढ़ा लिया । अब 
वह बकरी निर्भय होकर हाथीकी पीठपर बैठे-बैठे ही वक्षोंकी 
ऊपरकी कोंपलें खाया करती और मस्त रहती | 
खोज पकड़ सैंठे रहो, धणी मिलेंगे आय। 
अजया गज मस्तक चढ़े, निर्भय कॉपल खाय ॥ 
ऐसे ही जब मनुष्य भगवानके शरण हो जाता है, उनके 
चरणोंका सहारा ले छेता है तो वह सम्पूर्ण प्राणियोंसे, 
विप्न-बाधाओंसे निर्भय हो जाता है। उसको कोई भी भयभीत 
नहीं कर सकता, कोई भी कुछ बिगाड़ नहीं सकता | 
जो जाको शरणो गहे, वाकहँ ताकी लाज। 
उलटे जल मछली चले, बह्लों जात गजराज ॥ 
भगवानके साथ काम, भय, द्वेष, क्रोध, स्नेह आदिसे भी 
सम्बन्ध क्यों न जोड़ा जाय, वह भी जीवका कल्याण 
करनेबाला ही होता है* । तात्पर्य यह हुआ कि काम, भय, 
ट्वेघप आदि किसी तरहसे भी जिनका भगवानके साथ सम्बन्ध 


* कामाद्‌ द्रेषाद्‌ भयात्‌ स्नेहाद यथा भक्त्येश्रे! मनः । आवेश्य तदघ॑ हिल्वा बहवस्तद्वति गताः॥ 
गोप्यः कामाद्‌ भयात्‌ कंसो द्वेषाच्चद्यादयो नृपा:। सम्बन्धादू वृष्णयः स्नेहाद्‌ यूये भक्त्या वय विभो ॥ (श्रीमद्धा० ७। १। २९-३०) 


'एक नहीं, अनेक मनुष्य कामसे, द्वेषसे, भयसे और स्रेहसे अपने मनको भगवान्‌में लगाकर तथा अपने सारे पाप धोकर बैसे ही 
'भगवानको श्राप्त हुए हैं, जैसे भक्त भक्तिसे | जैसे, गोपियोंने कामसे, केसने भवसे, शिशुपाल-दन्तबक्तर आदि राजाओंनि द्रेपसे, यदुरवेशियोनि परिवारके 
सम्बन्धसे, तुमलोगों (युधिष्ठिर आदि) ने स्लेहसे और हमलोगों (नारद आदि) ने भक्तिसे अपने मनको भगवानमें लगाया है।' 


सत्सड्रेने हि. दैतेया यातुधाना मृगाः खगाः | गश्धर्वाप्सरसो नागाः सिद्धाधारणगुह्मकाः ॥ 
विद्याधप  ममुष्येष. वेश्या: शुद्राः स्नियोज्न्त्यजा: | सजस्तमःप्रकृतयस्तस्मिस्तस्मिन्‌ युगेउनघ ॥ 
बहवो मत्प्द प्राप्तास्त्वाष्टकायाधवादयः | वृुषपर्वा बलिबाणों... मयश्याथ. विभीषणः ॥ 
सुग्रीवी हनुमानुक्षे गजो गृुप्री वणिक्पथः व्याध: कुब्जा ब्रजे गोप्यो यज्ञपत्यस्तथापरे ॥ 
ते नाधीतश्रुतिगणा नोपासितमहत्तमा: । अव्तातप्ततपसः सत्सक्ञन्मामुपागताः ॥ 


(श्रीमद्धा” ११५।१२। ३--७) 
भगवान्‌ कहते हैं--“निष्पाप उद्धवजी ! यह एक युगकी नहीं सभी युगोंकी एक-सी बात है। सत्सड्ग अर्थात्‌ मेरे सम्बथद्वारा ही दैत्य-णक्षस, 
पशु-पक्षी, गन्धर्व-अप्सरा, नाग-सिद्ध, चारण, गुह्मक और विद्याधरोंको मेरी प्राप्ति हुई है। मनुष्योंमें बैडय, शुद्र, स्री और अन्त्यज आदि 
रजोगुणी-तमोगुणी प्रकृतिके बहुत-से जीवेनि मेरा परमपद प्राप्त किया है। वृत्रासुर, प्रह्माद, वृषपर्वा, बलि, बाणासुर, मयदानव, विभीषण, सुग्रीव, 
हनुमान, जाम्बवान, गजेन्ध, जटायु, तुलाधार बैश्य, धर्मव्याध, कुब्जा, ब्रजकी गोपियाँ, यज्ञपत्रियाँ और दूसरे लोग भी सत्सड्रके प्रभावसे ही मुझे 
प्राप्त कर सके हैं।' * 
उन लोगेने न तो वेदोंका स्वाध्याय किया था और न विधिपूर्वक महापुरुषोंकी उपासना ही की थी। इसी प्रकार उन्होंने कृच्छुचाद्रायण आदि 
ब्रत और कोई तपस्या भी नहीं की थी। बस, केवल सत्सड्रं--मेरे सम्बन्धके प्रभावसे ही वे मुझे प्राप्त हो गये ।' 

जुड़ गया, उनका तो उद्धार हो ही गया, पर जिन्होंने किसी 
तरहसे भी भगवानके साथ सम्बन्ध नहीं जोड़ा, उदासीन ही 
रहे, वे भगवद्माप्तिसे वश्चित रह गये ! 
भगवान्‌के अनन्य भक्तोंके लिये नारदजीने कहा है-- 
नास्ति तेषु जातिविद्यारूपकुलधनक्रियादिभेद: । 
(नारदभक्तिसूत्र ७२) 
'उन भक्तोमें जाति, विद्या, रूप, कुल, धन, क्रिया 
आदिका भेद नहीं है।' 


तात्पर्य यह कि जो सर्वथा भगवानके अर्पित हो गये हैं 
अर्थात्‌ जिन्होंने भगवानके साथ आत्मीयता, परायणता, 
अनन्यता आदि वास्तविकताको स्वीकार कर लिंया है तो 
स्थूल, सूक्ष्म ओर कारण-शरीरको लेकर सांसारिक जितने भी 
जाति, विद्या आदि भेद हो सकते हैं, वे सब्र उनपर लागू 
नहीं होते* । कारण कि वे अच्युतभगवानके ही हैं-- 
'यतस्तदीया:” (नारदभक्तिसूत्र ७३), संसारके नहीं | अच्युत- 
भगवानके होनेसे वे 'अच्युत गोत्र' के ही कहलाते हैं।। 


और मनन ++े 


* पुस्ते ख्रीत्वे विशेषो वा जातिनामाश्रमादयः |न कारणं मद्धजने भक्तिरव हि कारणम्‌॥ (अध्यात्म० अरण्य" १०। २०) 
'प्रेंर भजनमें पुरुष-र्रीका भेद अथवा जाति, नाम और आश्रम कारण नहीं है, प्रत्युत मेरी भक्ति ही एकमात्र कारण है।' 
कि जन्मना सकल्वर्णजनोत्तमेन कि विद्यया सकलशास्रविचारवत्या। 


यस्यास्ति चेतसि सदा परमेशभक्ति: कोःन्यस्ततस्त्रिभुवने पुरुषोषस्ति धन्यः॥ 


(ब्र० से? भः १७) 


'सम्पूर्ण बर्णांमें उत्तम वर्ण (ब्राह्मण-कुल) में जन्म होनेसे क्या हुआ ? सम्पूर्ण शास्त्रों गहरे अध्ययनसे क्या हुआ ? अर्थात्‌ कुछ नहीं हुआ । 
जिसके हृदयमें भगवान्‌की भक्ति विराजमान है, इस त्रिक्रोकीमें उसके समान दूसरा कौन मनुष्य धन्य हो सकता है ?' 
व्याधस्वाचरणं भ्रुवस्व च वयो विद्या गजेद्धस्थ का का जातिर्विदुस्य यादवपतेरुअस्थ कि पोरुषम्‌। 
कुब्जाया: किमु नाम रूपमधिक कि तत्सुदाम़ों घने भक्‍त्या तुष्यति केवल न च गुणर्भक्तिप्रियों माधव: ॥ 


“व्याधका कौन-सा श्रेष्ठ आचरण था ? घ्रुवकी कौन-सी बड़ी उम्र थी। गजेन्द्रके पास कौन-सी विद्या थी ? बिदुरकी कौन-सी ऊँची जाति थी । 
यदुपति उग्रसेनका कोन-सा पराक्रम था ? कुब्जाका कौन-सा सुन्दर रूप था ? सुदामाके पास कौन-सा धन था ? फिर भी उन लोगोंको भगवान्‌की 
प्राप्ति हो गयी। कारण कि भगवानकों केवल भक्ति ही प्यारी है, वे केवल भक्तिसे ही सन्तुष्ट होते हैं, आचरण, विद्या आदि गुणोंसे नहीं। 

॥ पितृगोत्री यथा कन्या स्वापिगोत्रेण गोत्रिका। श्रीरामभक्तिमात्रेणाच्युतगोत्रेण गोत्रकः: ॥ (नारदपाशरात्र) 

| शरणागतिका रहस्य 
झशरणागतिका रहस्य क्या है 7--इसको वास्तवमें । निकालें; क्योंकि प्रायः लोग किसी तात्तिक, रहस्यवाली बातको 
भगवान्‌ ही जानते हैं। फिर भी अपनी समझमें आयी बात | गहराईसे समझे बिना उसका उलटा अर्थ जल्दी ले लेते हैं । इस 
कहनेकी चेष्टा की जाती है; क्योंकि हरेक आदमी जो बात | वास्ते ऐसी बातको कहने-सुननेके पात्र बहुत कम होते हैं। 
कहता है, उससे वह अपनी बुद्धिका ही परिचय देता है। भगवानने गीतामें शरणागतिके विषयमें दो बातें बतायी 
पाठकोंसे प्रार्थना है कि वे यहाँ आयी बातोंका उलटा अर्थ न | हैं-- (१) 'मामेक॑ शरणं व्रज' (१८ । ६६) 'अनन्यभावसे 


:-... - . » शरणागतिका रहस्य + 

केवल मेरी शरणमें आ जा' -(२) 'स सर्वविद्धजति मां 
सर्वभावेन भारत' (१५। १९) .वह सर्वज्ञ पुरुष सर्वभावसे 
मेरेकी भजता है, 'तमेव शरणं गच्छ सर्वभावेन भारत' 
(१८। ६२) "तू सर्वभावसे उस परामात्माकी शरणमें जा'। 
तो हम भगवानके शरण कैसे हो जायें ? केवल एक 
भगवान्‌के शरण हो जायें अर्थात्‌ भगवानके गुण, ऐश्वर्य 
आदिकी तरफ दृष्टि न रखें और सर्वभावसे भगवान्‌के शरण 
हो जाये अर्थात्‌ साथमें अपनी कोई सांसारिक कामना न रखें । 
केवल एक भगवानके शरण होनेका रहस्य यह है कि 
भगवानके अनन्त गुण हैं, प्रभाव हैं, तत्त्व हैं, रहस्य हैं, महिमा 
है, लीलाएँ हैं, नाम हैं, धाम हैं; भगवान्‌का अनन्त ऐश्वर्य है, 
माधुर्य है, सौन्दर्य है--इन विभूतियोंकी तरफ शरणागत भक्त 
देखता ही नहीं। उसका यही एक भाव रहता है कि 'मैं केवल 
भगवानका हूँ और केवल भगवान्‌ ही मेरे हैं। अगर वह गुण, 
प्रभाव आदिकी तरफ देखकर भगवान्‌की शरण लेता है तो 
वास्तवमें वह गुण, प्रभाव आदके ही शरण हुआ, भगवानके 
शरण नहीं हुआ | परेतु इन बातोंका उलटा अर्थ न लगा लें।' 
उल्टा अर्थ लगाना क्या है ? भगवान्‌के गुण, प्रभाव, 
नाम, धाम, ऐश्वर्य, माधुर्य, सौन्दर्य आदिको मानना ही नहीं है 
इनकी तरफ जाना ही नहीं है। अब कुछ करना है ही नहीं, 
न भजन करना है, न भगवानके गुण, प्रभाव, लीला आदि 
सुननी है, न भगवानके धाममें जाना. है--यह उलटा अर्थ 
लगाना है। इनका ऐसा अर्थ लगाना महान्‌ अनर्थ करना है। 

. केवल, एक भगवानके शरण होनेका तात्पर्य है--केवल 
भगवान्‌ मेरे हैं, अब वे ऐश्वर्य-सम्पत्र हैं तो बड़ी अच्छी बात 
और कुछ भी. ऐश्वर्य नहीं है तो बड़ी अच्छी बात। वे बड़े 
दयालु हैं तो बड़ी अच्छी बात और बड़े निष्ठुर, कठोर हैं कि 
उनके समान दुनियामें कोई कठोर है ही नहीं तो बड़ी अच्छी 
बात | उनका बड़ा भारी प्रभाव है तो बड़ी अच्छी बात ओर 
उनमें कोई प्रभाव नहीं है तो बड़ी अच्छी बात। शरणागतमें 
इन बातोंकी कोई परवाह नहीं होती । उसका तो एक ही भाव 
रहता है कि भगवान्‌ जैसे भी हैं, हमारे हैं” । भगवान्‌की इन 
बातोंकी परवाह न होनेसे भगवान्‌का ऐश्वर्य, माधुर्य, सौन्दर्य, 


गुण, प्रभाव आदि चले जायैंगे, ऐसी बात नहीं है। पर हम 
उनको परवाह नहीं करेंगे तो हमारी असली शरणागति होगी । 
जहाँ गुण, प्रभाव आदिको लेकर भगवानकी शरण होते 
हैं, वहाँ केवल भगवान्‌की शरण नहीं होते, प्रत्युत गुण, प्रभाव 
आदिकी ही शरण होते हैं; जैसे--कोई रुपयोवाले आदमीका 
आदर करे तो वास्तवमें वह आदर उस आदमीका नहीं, 
रुपयोंका है। किसी मिनिस्टरका कितना ही आदर किया जाय 


तो वह आदर उसका नहीं, मिनिस्टरी (पद)-का है। किसी 


बलवान्‌ व्यक्तिका आदर किया जाय तो वह उसके बलका 
आदर है,. उसका खुदका आदर नहीं है।-परंतु अगर कोई 
केवल व्यक्ति (घनी आदि) का आदर करे तो इससे धनीका 
घन या मिनिस्टस्की मिनिस्टरी चली जायगी--यह बात नहीं 
है। बह तो रहेगी ही | ऐसे ही केवल भगवान्‌की शरण होनेसे 
भगवानके गुण, प्रभाव आदि चले जायँंगे--ऐसी बात नहीं 
है। परंतु हमारी दृष्टि तो केवल भगवानपर ही रहनी चाहिये; 
उनके गुण आदिपर नहीं। 
सप्तर्षियोंने जब पार्वतीजीके सामने शिवजीके अनेक 
अबवगुणोंका और विष्णुके अनेक सदुणोंका वर्णन करते हुए 
उन्हें शिवजीका त्याग करनेके लिये कहा तो पार्बतीजीने उन्हें 
यही उत्तर दिया-- 
महादेव अवगुन भवन बिष्नु सकल गुन घाम। 
जेहि कर मनु रम जाहि सन तेहि तेही सन काम ॥। 
(मानस १॥ ८०) 
ऐसी ही बात गोपियोंने भी उद्धवजीसे कही थी-- 
ऊधोौ ! मन माने की बात । 
दाख छोहारा छाड़ि अमृतफल बिषकीरा बिष खात ॥ 
जो चकोर को दे कपूर कोउ, तजि अंगार अघात । 
मधुप करत घर कोरे काठ में, बैंधत कमल के पात ॥ 
ज्यों पतंग हित जान आपनो, दीपक सो लपठात । 
'सूरदास” जाको मन जासों, ताको सोड़ सुहात ॥ 
भगवान्‌के प्रभाव आदिकी तरफ देखनेवालेको, उससे 
प्रेम करनेवालेको मुक्ति, ऐश्वर्थ आदि तो मिल जायगा, पर 
भगवान्‌ नहीं मिल सकते। भगवान्‌के प्रभावकी तरफ न 


* असुन्दरः सुन्दरशेखरों वा गुणर्विहीनों गुणिनों वरों वा। द्वेषी मयि स्यात्‌ करुणाम्बुधिर्वा श्याम: -स एवाद्य गतिर्ममायम्‌ ॥ 
'मेरे प्रियतम श्रीकृष्ण असुन्दर हों या सुन्दर-शिरोमणि हों, गुणहीन हों या गुणियोंमें श्रेष्ठ हों, मेरे प्रति द्वेष रखते हों था करुणासिन्धुरूपसे कृपा करते 


हों; वे चाहे जेंसे हों, मेरी तो वे हो एकमात्र गति हैं।' 


अशिलिष्य वा पादरतां पिन मामदर्शनान्मर्महतं करोतु वा । यथा तथा वा विदधातु लूम्पटो मद्राणनाथस्तु स एव नापरः ॥ 
'बे चाहे मुझे हृदयसे लगा लें या चरणोंमें लिपटे हुए मुझे पैरोंतले रौंद डालें अथवा दर्शन न देकर मर्माहत ही को । वे परम खतन्त्र श्रीकृष्ण जैसे 


चाहें वैसे करें, मेंरे तो वे ही प्राणनाथ हैं, दूसरा कोई नहीं।' 

देखनेवाला भगवल्लेमी भक्त ही भगवान्‌को पा सकता है। 
इतना ही नहीं, बह प्रेमी भक्त भगवानको बाँध सकता है, 
उनकी भी बिक्री कर सकता है ! भगवान्‌ देखते हैं कि वह 
मेरेसे प्रेम करता है, मेरे प्रभावकी तरफ देखतातक नहीं तो 
भगवानके मनमें उसका बड़ा आदर होता है। 

प्रभावकी तरफ देखना यह सिद्ध करता है कि हमारेमें 
कुछ पानेकी कामना है। हमारे मनमें उस कामनावाले 
पदार्थका आदर है। जबतक हमारेमें कामना है, तबतक हम 
प्रभावको देखते हैं। अगर हमारे मनमें कोई कामना न रहे तो 
भगवानके प्रभाव, ऐश्वर्यकी तरफ हमारी दृष्टि नहीं जायगी। 
केखल भगवानकी तरफ दृष्टि होगी तो हम भगवानके शरण 
हो जायँंगे, भगवानके अपने हो जायेँगे। 

विचार करें, पूतना राक्षती जहर लगाकर स्तन मुखमें 
देती है। उसको भंगवानने माताकी गति दे दी* -- 'जसुमति 
की गति पार्ड” अर्थात्‌ जो मुक्ति यशोदा मैयाको मिले, वह 
मुक्ति पूतनाको मिल गयी। जो मुखमें जहर देती है, उसे तो 
भगवानने मुक्ति दे दी। अब जो रोजाना दूध पिलाती है, उस 
मैयाको भगवान्‌ क्या दें ? तो अनन्त जीबोंको- मुक्ति देनेवाले 
भगवान्‌ मैयाके अधीन हो गये, उन्हें अपने-आपको ही दे 
दिया। मैयाके इतने वशीभूत हो गये कि मैया छड़ी दिखाती 
है तो वे डरकर गेने लग जाते हैं। कारण कि मैयाकी 
भगवानके प्रभाव, ऐश्वर्यकी तरफ दृष्टि ही नहीं है। इस प्रकार 
जो भगवानसे मुक्ति चाहते हैं, उन्हें भगवान्‌ मुक्ति दे देते हैं 
पर जो कुछ भी नहीं चाहता, उसे भगवान्‌ अपने-आपको ही 
दे देते हैं। 

सर्वभावसे भगवानकी शरण होनेका रहस्य यह है कि 
हमारा शरीर अच्छा है, इच्धियाँ वशमें हैं, मन शुद्ध निर्मल है, 
बुद्धिसे हम ठीक जानते हैं, हम पढ़े-लिखे हैं, हम यशस्ती हें, 
हमारा संसारमें मान है--इस प्रकार 'हम भी कुछ हैं' ऐसा 
मानकर भगवानकी शरण होना शरणागति नहीं है। भगवान्‌की 
शरण होनेके बाद शरणागतको ऐसा विचार भी नहीं करना 
चाहिये कि हमारा शरीर ऐसा होना चाहिये; हमारी बुद्धि ऐसी 
होनी चाहिये; हमार मन ऐसा होना चाहिये; हमारा ऐसा ध्यान 
लगना चाहिये; -हमारी ऐसी भावना होनी चाहिये; हमारे 
जीवनमें ऐसे-ऐसे लक्षण आने चाहिये; हमारे ऐसे आचरण 


* साधन-सुधा-सिन्धु « 


होने चाहिये; हमारेमें ऐसा प्रेम होना चाहिये कि कथा-कीर्तन 
सुननेपर आँसू बहने लगें, कण्ठ गद्ूद हो जाय; पर ऐसा हमारे 
जीवनमें हुआ ही नहीं तो हम भगवान्‌की शरण कैसे हुए? 
आदि-आदि। ये बातें अनन्य शरणागतिकी कसोटी नहीं हैं। 
जो अनन्य दरण हो जाता है, वह.यह देखता ही नहीं कि शरीर - 
बीमार है कि स्वस्थ हैं ? मन चंचल है कि स्थिर है ? बुद्धिमें 
जानकारी है कि अनजानपना है? अपनेमें मूर्खता है कि 
विद्वत्ता है ? योग्यता है कि अयोग्यता है ? आदि | इन सबकी 
तरफ वह स्वप्रमें भी नहीं देखता; क्योंकि उसकी दृष्टिमें ये सब 
चीजें कूड़ा-करकट हैं, जिन्हें अपने साथ नहीं लेता है। यदि 
इन चीजोंकी तरफ देखेगा तो अभिमान ही बढ़ेगा कि मैं 
भगवानका शरणागत भक्त हूँ अथवा निराश होना पड़ेगा कि 
मैं भगवानके शरण तो हो गया, पर भक्तोंके गुण (अद्ठेष्टा 
सर्वभूतानां मैत्र:ः करुण एवं च। निर्ममो निरहड्भार 
समदुःखसुख: क्षमी ॥ इत्यादि, गीता १२। १३--१९) तो 
मेरेमें आये ही नहीं ! तात्पर्य यह हुआ कि अगर अपमनेमें 
भक्तोंके गुण दिखायी देंगे तो उनका अभिमान हो जायगा और 
अगर नहीं दिखायी देंगे तो निराशा हो जायगी । इस वास्ते यही 
अच्छा है कि भगवान्‌की शरण होनेके बाद इन गुणोंकी तरफ 
भूलकर भी नहीं देखें । इसका यह उलटा अर्थ न लगा लें कि 
हम चाहे वैर-विरोध करें, चाहे द्वेष करें, चाहे ममता करें, चाहे 
जो कुछ करें ! यह अर्थ बिलकुल नहीं है। तात्पर्य है कि इन 
भुणोंकी तरफ खयाल ही नहीं होना चाहिये । भगवान्‌के शरण 
होनेवाले भक्तमें ये सब-के-सब गुण अपने-आप ही आयेंगे, 
पर इनके आने या न आनेसे उसको कोई मतलब नहीं रखना 
चाहिये । अपनेमें ऐसी कसौटी नहीं लगानी चाहिये कि अपनेमें 
ये गुण या लक्षण हैं या नहीं 

सच्चा शरणागत भक्त तो भगवानके गुणोंकी तरफ भी 
नहीं देखता और अपने गुणोंकी तरफ भी नहीं देखता। वह 
भगवान्‌के ऊँचे-ऊँचे प्रेमियोंकी तरफ भी नहीं देखता कि 
ऊँचे प्रेमी ऐसे-ऐसे होते हैं; तत्तको जाननेवाले जीवन्पुक्त 
ऐसे-ऐसे होते हैं। 

प्रायः लोग ऐसी कसोटी लगाते हैं कि यह भगवान्‌का 
भजन करता है तो बीमार कैसे हो गया ? भगवानका भक्त हो 
गया तो उसको बुखार क्यों आ गया ? उसपर दुःख क्यों आ 


* अहो बक्‍की ये स्तनकालकूट जिघांसयापाययदप्यसाध्वी | लेभे गति घात््युचितां ततोउन्यं के वा दयालें शरण व्रजेम ॥ 


(श्रीमद्धा” ३।२। २३) 


'अहो ! इस फापिनी पृतनाने जिसे मार छालनेकी इच्छासे अपने स्तनॉपर लगाया हुआ कालकूट विष पिलाकर भी वह गति प्राप्त की, जो 
धात्रीकों मिलनी चाहिये, उसके अलावा और कौन दयालु है, जिसकी शरणमें जाये !' 


# शरणागतिका रहस्य # 

गया ? उसका बेटा क्‍यों मर गया ? उसका धन क्‍यों चला 
गया ? उसका संसारमें अपयश क्यों हो गया ? उसका 
निरादर क्‍यों हो गया ? आदि-आदि। ऐसी कसौटी कसना 
बिलकुल फालतू बात है, बड़े नीचे दर्जकी बात है। ऐसे 
लोगोंको क्या समझायें ! वे सत्सड्रके नजदीक ही नहीं आये, 
इसी वास्‍्ते उनको इस बातका पता ही नहीं है कि भक्ति क्या 
होती है ? शरणागति क्या होती है ? वे इन बातोंको समझ ही 
नहीं सकते, परंतु इसका अर्थ यह भी नहीं है कि भगवानका 
भक्त दरिद्र होता ही है, उसका संसारमें अपमान होता ही है 
उसकी निन्‍्दा होती ही है। शरणागत भक्तको तो निन्‍्दा-प्रशंसा, 
रोग-नीरोगता आदिसे कोई मतलब ही नहीं होता। इनकी 
तरफ वह देखता ही नहीं। बह यही देखता है कि मैं हूँ और 
भगवान्‌ हैं, बस। अब संसारमें क्या है, क्या नहीं है? 
त्रिलोकीमें क्या है, क्या नहीं है ? प्रभु ऐसे हैं, वे उत्पत्ति, 
स्थिति और प्रल॒य करनेवाले हैं--इन बातोंकी तरफ उसकी 
दृष्टि जाती ही नहीं। 

किसीने एक सन्तसे पूछा-- आप किस भगवान्‌के भक्त 
हो ? जो उत्पत्ति, स्थिति, प्रठलय करते हैं, उनके भक्त हो 
क्या ?' तो उस सन्तने उत्तर दिया--'हमारे भगवान्‌का तो 
उत्पत्ति, स्थिति, प्रछझयके साथ कोई सम्बन्ध है ही नहीं। यह 
तो हमारे प्रभुका एक ऐश्वर्य है। यह कोई विशेष बात नहीं है ।' 
शरणागत भक्तको ऐसा होना चाहिये। ऐश्वर्यथ आदिकी तरफ 
उसको दृष्टि ही नहीं होनी चाहिये | 

ऋषिकेशमें गड्डाजीके किनारे टीबड़ीपर शामको सत्सड्ढ 
हो रहा था। गरमी पड़ रही थी। उधरसे गड्जाजीकी ठप्डी 
हवाकी लहर आयी तो एक सज्जनने कहा--'कैसी ठण्डी 
हवाकी लहर आ रही है !' पास बैठे दूसरे सज्जनने उनसे 
कहा-- हवाको देखनेके लिये तुम्हें वक्त कैसे मिल गया ? 
यह ठण्डी हवा आयी, यह गरम हवा आयी--इस तरफ 
तुम्हागा खयाल कैसे चला गया ?' भगवानके भजनमें लगे हो 
तो हवा ठण्डी आयी या गरम आयी, सुख आया या दुःख 
आया--इस तरफ जबतक खयाल हैं, तबतक भगवान्‌की 
तरफ खयाल कहाँ ? इसी विषयमें हमने एक कहानी सुनी है । 
कहानी तो नीचे दर्जेकी है, पर उसका निष्कर्ष बड़ा अच्छा है | 

एक कुलटा स्त्री थी। उसको किसी पुरुषसे संकेत मिला 
कि इस समय अमुक स्थानपर तुम आ जाना। तो वह 
समयपर अपने प्रेमीके पास जा रही थी। रास्तेमें एक मस्जिद 
पड़ती थी। मस्जिदकी दीवारें छोटी-छोटी थीं। दीवारके पास 
ही वहाँका मौलवी झुककर नमाज पढ़ रहा था | वह कुल्टा 
अनजानेमें उसके ऊपर पैर रखकर निकल गयी। मौलवीको 


बड़ा गुस्सा आया कि कैसी औरत है यह ! इसने मेरेपर 
जूतीसहित पर रखकर हमको नापाक (अशुद्ध) बना दिया ! 
वह वहीं बेठकर उसको देखता रहा कि कब आयेगी। जब 
वह कुलटा पीछे लौटकर आयी तो मौलवीने उसको धमकाया 
कि 'कैसी बेअकू हो तुम ! हम परवरदिगारकी बंदगीमें बैठे 
थे, नमाज पढ़ रहे थे और तुम हमारेपर पैर रखकर चली 
गयी !” तब वह बोली-- 
में नर-राची ना लखी, तुम कस लख्यो सुजान,। 
पढ़ि कुरान बोरा भया, राच्यो नहिं रहमान ॥ 
एक पुरुषके ध्यानमें रहनेके कारण मेरेको इसका पता ही 
नहीं लगा कि सामने दीवार है या कोई मनुष्य है, पर तू तो 
भगबानके ध्यानमें था, फिर तूने मेरेको केसे प;चान लिया कि 
वह यही थी ? तू केवल कुरान पढ़-पढ़कर बावला हो गया 
है। अगर तू भगवानके ध्यानमें रचा हुआ होता तो मुझे पहचान 
लेता ? कौन आया, कैसे आया, मनुष्य था कि पशु-पक्षी था, 
क्‍या था, क्‍या नहीं था, कौन ऊपर आया, कौन नीचे आया, 
किसने पैर रखा--इधर तेरा खयाल ही क्यों जाता ? तात्पर्य है 
कि एक भगवान्‌कों छोड़कर किसीकी तरफ ध्यान ही कैसे 
जाय ? दूसरी बातोंका पता ही कैसे लगे ? जबतक दूसरी 
बातोंका पता लगता है तबतक वह शरण कहाँ हुआ ? 
कौरव-पाण्डब जब लड़के थे तो वे अखन-शख्त्र सीख रहे 
थे। सीखकर जब तैयार हो गये तो उनकी परीक्षा ली गयी। 
एक वृक्षपर एक बनावटी चिड़िया बैठा दी गयी और सबसे 
कहा गया कि उस चिड़ियाके कण्ठपर तीर मारकर दिखाओ। 
एक-एक करके सभी आने लगे। गुरुजी पहले सबसे 
अलग-अलग पूछते कि बताओ तुम्हें वहाँ क्या दीख रहा है ? 
तो कोई कहता कि हमें तो वृक्ष दीखता है; कोई कहता कि 
हमें तो टहनी दीखती है; कोई कहता कि हमें तो चिड़िया 
दीखती है, चोंच भी दीखती है, पंख भी दीखते हैं। ऐसा 
कहनेवालोंको वहाँसे हटा दिया गया। जब अर्जुनकी बारी 
आयी तो उमसे पूछा गया कि तुमको कया दीखता है तो 
अर्जुनने कहा कि मेरेको तो केवल कण्ठ ही दीखता है और 
कुछ भी नहीं दीखता | तब अर्जुनसे बाण मारनेके लिये कहा 
गया। अर्जुनने अपने बाणसे उस चिड़ियाका कण्ठ बेध दिया 
क्योंकि उसकी लक्ष्यपर दृष्टि ठीक थी। अगर चिड़िया दीखती . 
है, वृक्ष, टहनी आदि दीखते हैं तो लक्ष्य कहाँ सँधा है ? 
अभी तो दृष्टि फैली हुई है। लक्ष्य होनेपर तो वही दीखेगा, 
जो लक्ष्य होगा। लक्ष्यके सिवाय दूसरा कुछ दीखेगा ही नहीं | 
इसी प्रकार जबतक मनुष्यका लक्ष्य एक नहीं हुआ है, तबतक 
वह अनन्य कैसे हुआ ? अव्यभिचारी 'अनन्ययोग' होना 

# साधन-सुधा-सिन्धु * 


चाहिये--“मयि चानन्ययोगेन भक्तिरव्यभिचारिणी' (गीता 
१३ । १०) । “अन्ययोग' नहीं होना चाहिये अर्थात्‌ शरीर, 
मन, बुद्धि, अहं आदिकी सहायता नहीं होनी चाहिये | वहाँ तो 
केवल एक भगवान्‌ ही होने चाहिये। 

गोस्वामी तुलसीदासजी महाराजसे किसीने कहा--'तुम 
जिन रामललाकी भक्ति करते हो, वे तो बारह कलाके अवतार 
हैं, पर सूरदासजी जिन भगवान्‌ कृष्णकी भक्ति करते हैं, वे 
सोलह कलाके अवतार हैं ! यह सुनते ही गोस्वामीजी महाराज 
उसके चरणोंमें गिर पड़े और बोले--'अहो ! आपने बड़ी 
भारी कृपा कर दी ! मैं तो रामको दशरथजीके लाडले कुँवर 
समझकर ही भक्ति करता था। अब पता लगा कि वे बारह 
कलाके अवतार हैं । इतने बड़े हैं वे ? आपने आज नयी बात 
बताकर बड़ा उपकार किया।' अब कृष्ण सोलह कलाके 
अवतार हैं--यह बात उन्हेंने सुनी ही नहीं, इस तरफ उनका 
ध्यान ही नहीं गया। ु 

भगवानके प्रति भक्तेके अलग-अलग भाव होते हैं। 
कोई कहता है कि दशरथजीकी गोदमें खेलनेवाले जो 
रामलला हैं, वे ही हमारे इष्ट हैं--- इछदेव मम बालक रासा' 
(मानस ७।७५०। ३); राजाधिराज रामचन्द्रजी नहीं, 
छोटा-सा रामलला। कोई भक्त कहता है कि हमारे इष्ट तो 
लडडगोपाल हैं, नन्दके लाला हैं। वे भक्त अपने रामललाको, 
नन्दलालाको सन्तोंसे आशीर्वाद दिलाते हैं तो भगवान्‌को यह 
बहुत प्यारा लगता है। तात्पर्य है कि भक्तोंकी दृष्टि भगवानके 
ऐश्वर्यकी तरफ जाती ही नहीं । 

या ब्रजरज की परस से, मुकति मिलत है चार । 
वा रजको नित गोपिका, डारत डगर बुहार॥. 

आँगनकी जिस रजमें कन्हैया खेलते हैं, वह रज कोई ले 
ले तो उसको चारों प्रकारकी मुक्ति मिल जाय । पर यशोदा मैया 
उसी रजको बुहारकर बाहर फेंक देती है | मैयाके लिये तो वह 
कूड़ा-करकट है। अब मुक्ति किसको चाहिये ? मैयाका केवल 
कन्हैयाकी तरफ ही खयाल है | न तो कन्हैयाके ऐश्वर्यकी तरफ 
खयाल है और न योग्यताकी तरफ ही खयाल है। 

सन्तोंने कहा हैं कि अगर भगवानसे मिलना हो तो 
साथमें साथी नहीं होना चाहिये और सामान भी नहीं होना 
चाहिये अर्थात्‌ साथी और सामानके बिना उनसे मिलो | जन 
साथी, सहारा साथमें है तो तुम क्या मिले भगवानसे ? और 
मन, बुद्धि, विद्या, धन आदि सामान साथमें बँधा रहेगा तो 
उसका परदा (व्यवधान) रहेगा । परदेमें मिलन थोड़े ही होता 
है ? वहाँ तो कपड़ेका भी व्यवधान होता है। कपड़ा ही नहीं, 
माला भी आड़में आ जाय तो मिलन क्या हुआ ? इस वास्ते 


साथमें कोई साथी और सामान न हो तो भगवानूसे जो मिलन 
होगा, वह बड़ा विलक्षण और दिव्य होगा। 

एक महात्माजीको खेतमें काम करनेवाला एक त्रजवासी 
ग्वाछा मिल गया। वह भगवानका भक्त था। महात्माजीने 
उससे पूछा-- तुम क्या करते हो ?” उसने कहा--'हम 
तो अपने लाला कन्हैयाका काम करते हैं।' महात्माजीने 
कहा-- हम भगवानके अनन्य भक्त हैं, तुम क्या हो ?' उसने 
कहा--हम फनन्य भक्त हैं।' महात्माजीने पूछा--'फनन्य 
भक्त क्‍या होता है ?' तो उसने भी पूछा-- अन्य भक्त क्या 
होता है ?' महात्माजीने कहा--'अनन्य भक्त वह होता है जो 
सूर्य, शक्ति, गणेश, ब्रह्मा आदि किसीको भी न माने, केवल 
हमारे कन्हैयाको ही माने ।' उसने कहा--'बाबाजी, हम तो 
इन ससुरोंका नाम भी नहीं जानते कि ये क्या होते हैं, क्या नहीं 
होते; हमें इनका पता ही नहीं है; तो हम फनन्य हो गये कि 
नहीं ?' इस प्रकार ब्रह्म क्या होता है ? आत्मा क्‍या होती है ? 


सगुण और निर्गुण क्या होता है ? साकार और निराकार क्या 


होता है ? इत्यादि बातोंकी तरफ शरणागत भक्तका खयाल ही 
नहीं होना चाहिये | 

व्रजकी एक बात है| एक सन्त कुएँपर किसीसे बात कर 
रहे थे कि ब्रह्म है, परमात्मा है, जीवात्मा है आदि। वहाँ एक 
गोपी जल भरने आयी । उसने कान लगाया कि बाबाजी क्या 
बात कर रहे हैं। जब वह गोपी दूसरी गोपीसे मिली तो उससे 
पूछा--'अरी सखी ! यह ब्रह्म क्या होता है?' उसने 
कहा-- हमारे छालाका ही कोई अड़ोसी-पड़ोसी, सगा- 
सम्बन्धी होगा ! हमलोग तो जानती नहीं सखी ! ये लोग 
उसीकी धघुनमें लगे हैं न ? इस वास्ते सब जानते हैं। हमारे 
तो एक नन्दके लाला ही हैं | कोई काम हो तो नन्‍्दबाबासे कह 
देंगे, गिरिगाजसे कह देंगे कि महाराज ! आप कृपा करो। 
कन्हैया तो भोला-भाला है, वह क्या समझेगा और क्‍या 
करेगा ? कन्हैयासे क्या मिलेगा ? अरी सखी ! वह कन्हैया 
हमारा है, और कया मिलेगा ?' हम भी अकेले हैं और वह 
कन्हैया भी अकेला है। हमारे पास भी कुछ सामान नहीं और 
उसके पास भी कुछ सामान नहीं, बिलकुल नंग-धड़ंग 
बाबा-- नयन मूराति बाल-योपालकी, कतरनी बरनी जग 
जालकी ।' अब ऐसे कन्हेैयासे क्या मिलेगा | 

यशोदा मैया दाऊजीसे कहती हैं--'देख दाऊ ! यह 
कन्हैया बहुत भोला-भाला है, तू इसका खयाल रखा कर कि 
कहीं यह जंगलमें दूर न चला जाय ।' दाऊजी कहते हैं-- 
'पैया । यह कन्हैया बड़ा चंचल है | ज॑गलमें मेरे साथ चलता 
हैं तो चलते-चलते कोई साँपका बिल देखता है तो उसमें हाथ 


* शरणागतिका रहस्य * 


डाल देता है, अब इसे कोई साँप काट ले तो ?' मैया कहती 
है--'बेटा ! अभी यह छोटा-सा अबोध बालक है, तू 
है, इस वास्ते तू इसकी निगाह रखा कर ।' अब दाऊ भैया 
और सब ग्वाल-बाल कन्हैयाकी निगाह रखते हैं| ग्वाल-बाल 
ओर यशोदा मैयासे कोई कहे कि कन्हैया तो सब दुनियाका 
पालन कराता है तो वे यही कहेंगे कि तुम्हाग ऐसा भगवान्‌ 
होगा जो सब दुनियाका पालन करता होगा। हमारा तो ऐसा 
नहीं है। हमारा छोटा-सा कन्हैया दुनियाका क्‍या 
पालन करेगा ? 4 
एक बाबाजीकी गोपियोंसे बातचीत चली। वे बाबाजी 
बात करते-करते कहने लगे कि कृष्ण इतने ऐश्वर्यशाली हैं, 
उनका इतना माधुर्य है, उनके पास ऐश्वर्यका इतना खजाना है 
आदि, तो गोपियाँ कहने लगीं---'महाराज ! उस खजानेकी 
चाबी तो हमारे पास है ! कन्हैयाके पास क्या है ? उसके पास 
तो कुछ भी नहीं है। कोई उससे माँगेगा तो वह कहाँसे 
देगा 2' इस वास्ते किसीको कुछ चाहिये तो कन्हैयाके पास न 
जाये। कन्हैयाके पास, उसकी शरणमें तो वही जाये, जिसको 
कभी कुछ नहीं चाहिये। किसी भी अवस्थामें कुछ भी नहीं 
चाहिये। अर्थात्‌ विपत्ति, मोत आदिकी अवस्थामें भी "मेरी 
थोड़ी सहायता कर दो, रक्षा कर दो' ऐसा भाव नहीं हो। 
भगवान्‌ श्रीरामसे वाल्मीकिजी कहते हैं-- 
जाहि न चाहिअ कबहूँ कछु तुम्ह सन सहज सनेहु। 
बसहु निरंतर तासु मन सो राउर निज गेहु॥ 
(मानस २। १३१) 
कुछ भी चाहनेका भाव न होनेसे भगवान्‌ स्वाभाविक ही 
प्योरे लगते हैं, मीठे लगते हैं-- तुम्ह सन सहज सनेहु' 
जिसमें चाह नहीं है, वह भगवान्‌का खास घर है-- 'सो यउर 
निज यगेहु।” यदि चाहना भी साथमें रखें ओर भगवान्‌को भी 
साथमें रखें तो वह भगवान्‌का खास घर नहीं है। भगवानके 
साथ 'सहज' स्नेह हो, स्लेहमें कोई मिल्मबट न हो अर्थात्‌ कुछ 
भी चाहना न हो। जहाँ कुछ भी चाहना हो जाय, वहाँ प्रेम 
कैसा ? वहाँ तो आसक्ति, बासना, मोह, ममता ही होते हैं। 
इस वास्ते गोपियाँ सावधान करती हुई कहती हैं-- 
मा यात पान्या: पथि भीमरशथ्या 


दिगम्बर: को5षपि तमालनील: । 
विन्यस्तहस्तो5पि नितम्बदिम्ले 
धूत:.. समाकर्षति चित्तवित्तम्‌॥ 


अरे पथिको! उस गलीसे मत जाना, वह बड़ी 
भयावनी है ! वहाँ अपने नितम्बविम्बपर दोनों हाथ रखे जो 

तमालके समान नीले रंगका एक नंग-धड़ंग बालक खड़ा है 
वह केवल देखनेमात्रका अवधूत है। वास्तवमें तो वह अपने 
पासमेंसे होकर निकलनेवाले किसी भी पथिकके चित्तरूपी 
घनको लूटे बिना नहीं रहता ।' 

वह जो काला-काला नंग-धड़ंग बालक खड़ा है न ? 
उससे तुम लुट जाओगे, रीते रह जाओगे ! वह ऐसा चोर है 
कि सब खत्म कर देगा | उधर जाना ही मत, पहले ही खयाल 
रखना | अगर चले गये तो फिर सदाके लिये ही चले गये ! 
इस वास्ते कोई अच्छी तरहसे जीना चाहे तो उधर मत जाय । 
उसका नाम कृष्ण है न ? कृष्ण कहते हैं खींचनेवालेको | एक 
बार खींच ले तो फिर छोड़े हो नहीं। उससे पहचान न हो, 
तबतक तो ठीक है। अगर उससे पहचान हो गयी तो फिर 
मामला खत्म । फिर किसी कामके नहीं रहोगे, त्रिलोकीभरमें 
निकम्में हो जाओगे ! 

'नारायन' बोरी भई डोलै, रही न काहू काम की ॥ 
जाहि छूगन लगी घनस्थाम की | 

हाँ, जो किसी कामका नहीं होता, वह सबके लिये 
सब कामका होता है! परंतु उसको किसी कामसे कोई 
मतलब नहीं होता। 

शरणागत भक्तको भजन भी करना नहीं पड़ता | उसके 
द्वारा स्वतः स्वाभाविक भजन होता है। भगवान्‌का नाम उसे 
स्वाभाविक ही बड़ा मीठा, प्यारा लगता है। अगर कोई पूछे 
कि तुम श्रास क्‍यों लेते हो ? यह हवाको भीतर-बाहर 
करनेका क्या धंघा शुरू कर रखा है? तो यही कहेंगे कि 
भाई ! यह धंधा नहीं है, इसके बिना हम जी ही नहीं सकते 
ऐसे ही शरणागत भक्त भजनके बिना रह ही नहीं सकता। 
जिसको सब कुछ अर्पित कर दिया, उसके विस्मरणमें परम 
व्याकुलता, महान्‌ छटपटाहट होने लगती है--'तद्विस्मरणे 
परमव्याकुलतेति' (नारदभक्तिसूत्र १९) | ऐसे भक्तसे अगर 
कोई कहे कि आधे क्षणके लिये भगवानको भूल जाओ तो 
त्रिलोकीका राज्य मिलेगा तो वह इसे भी ठुकरा देगा। 
भागवतमें आया है-- 


त्रिभुवनविभवह्तेतवे5प्यकुण्ठस्मृति- 
रजितात्पमसुरादिभिविंभृग्यात्‌ । 

न चलति भगवत्पदारविन्दा- 
ल्लवनिमिषार्धमपि यः स वैष्णवाग्रूयः ॥ 


 (११।२। ५३) 
'तीनों ल्लेकोंके समस्त ऐश्वर्यक लिये भी उन देवदुर्लभ 
भगवद्चरणकमलोंको जो आधे निमेषके लिये भी नहीं त्याग 

सकते, वे ही श्रेष्ठ भगवद्धक्त हैं।' राज्य, पातालादि लोकोंका राज्य, योगकी समस्त सिद्धियाँ और 
न पारमेष्ठयं न महेन्द्रधिष्ण्यं न सार्वभोम॑ न रसाधिपत्यम्‌। | मोक्षको भी नहीं चाहता ।' 


न योगसिद्धीरपुनर्भव वा मय्यर्पितात्मेछछति मद्दिनान्यत्‌॥ भरतजी कहते हैं-- 
(श्रीमद्भधार ११। १४। १४) अरथ न धरम न काम रुचि गति न चहउँ निरबान । 


'भगवान्‌ कहते हैं कि स्वयंको मेरे अर्पित करेवाला | जनम जनम रति राम पद यह बरदानु न आन॥ 
भक्त मुझे छोड़कर ब्रहद्माका पद, इन्द्रका पद, सम्पूर्ण पृथ्वीका (मानस २ । २०४) 


को प्न्ड् 

भगवद्येम 


चित्तसे सब कर्म भगवानके अर्पित करनेसे संसारसे 
नित्यवियोग हो जाता है* "और भगवानके परायण होनेसे 
भगवानसे नित्ययोग हो जाता है। इस नित्ययोग (प्रेम) में 
योग, नित्ययोगमें वियोग, वियोगमें नित्ययोग और वियोगमें 
वियोग--ये चार अवस्थाएँ चित्तकी वृत्तियोंको लेकर होती 
हैं। इन चारों अवस्थाओंको इस प्रकार समझना चाहिये-- 

जैसे, श्रीरधा और श्रीकृष्णका परस्पर मिलन होता है तो 
यह 'नित्ययोगमें योग' है। मिलन होनेपर भी श्रीजीमें ऐसा 
भाव आ जाता है कि प्रियतम कहीं चले गये हैं और वे 
एकदम कह उठती हैं कि प्यारे ! तुम कहाँ चले गये !' तो 
यह “नित्ययोगमें वियोग' हैं। श्यामसुन्दर सामने नहीं हैं, पर 
मनसे उन्हींका गाढ़ चिन्तन हो रहा है और वे मनसे प्रत्यक्ष 
मिलते हुए दीख रहे हैं, तो यह 'वियोगमें नित्ययोग' है। 
जयामसुन्दर थोड़े समयके लिये सामने नहीं आये, पर मनमें 
ऐसा भाव है कि बहुत समय बीत गया, इ्यामसुन्दर मिले 
नहीं, क्या करूँ ? कहाँ जाऊँ ? इ्यामसुन्दर कैसे मिलें ? तो 
यह 'बियोगमें वियोग' है। 

वास्तवमें इन चारों अवस्थाओंमें भगवानके साथ 
नित्ययोग ज्यों-का-त्यों बना रहता है, वियोग कभी होता ही 
नहीं, हो सकता ही नहीं और होनेकी सम्भावना भी नहीं । इसी 
नित्ययोगको 'प्रेम' कहते हैं; क्योंकि प्रेममें प्रेमी और प्रेमास्पद 
दोनों अभिन्न रहते हैं। वहाँ भिन्नता कभी हो ही नहीं सकती । 
प्रेमका आदान-प्रदान करनेके लिये ही भक्त और भगवामूमें 


संयोग-वियोगकी लीला हुआ करती है। 

यह प्रेम प्रतिक्षण वर्द्धभान किस प्रकार है ? जब प्रेमी 
और प्रेमास्पद परस्पर मिलते हैं, तब 'प्रियतम पहले चले गये 
थे, उनसे वियोग हो गया था; अब कहीं ये फिर न चले 
जायें !'| इस भावके कारण प्रेमास्पदके मिलनेमें तृप्ति नहीं 
होती, संतोष नहीं होता | वे चले जायँगे---इस बातको लेकर 
मन ज्यादा खिंचता है। इस वास्ते इस प्रेमको प्रतिक्षण 
वर्द्धमान बताया है। 

ब्रेम' (भक्ति) में चार प्रकारका रस अथवा रति होती 
है--दास्य, सख्य, वात्सल्य और माधुर्य | इन रसोंमें दास्यसे 
सख्य, सख्यसे वात्सल्य और वात्सल्यसे माधुर्य-रस श्रेष्ठ है; 
क्योंकि इनमें क्रमशः भगवान्‌के ऐश्वर्यकी विस्मृति ज्यादा होती 
चली जाती है। परंतु जब इन चारोंमेंसे कोई एक भी रस 
पूर्णतामें पहुँच जाता है, तब उसमें दूसरे रसोकी कमी नहीं रहती 
अर्थात्‌ उसमें सभी रस आ जाते हैं। जैसे दास्यरस, पूर्णतामें 
पहुँच जाता है तो उसमें सख्य, वात्सल्य और माधुर्य--तीनों 
रस आ जाते हैं। यही बात अन्य रसोंके विषयमें भी समझनी 
चाहिये। कारण यह है कि भगवान्‌ पूर्ण हैं, उनका प्रेम भी पूर्ण 
है और परमात्माका अंश होनेसे जीव स्वये भी पूर्ण है। 
अपूर्णता तो केवल संसारसे सम्बन्ध होनेसे ही आती है। इस 
वास्ते भगवान्‌के साथ किसी भी रीतिसे रति हो जायगी तो वह 
पूर्ण हो जायगी, उसमें कोई कमी नहीं रहेगी। 

'दास्य' रतिमें भक्तका भगवानके प्रति यह भाव रहता है 


* वास्तवमें संसारके साथ कभी संयोग हो महीं सकता | उसका तो नित्य ही बियोग रहता है। जैसे, मनमें किसी वस्तुका चिन्तन होता 
है तो वह उस बस्तुका माना हुआ संयोग है, जिससे उस वस्तुके न मिलनेका दुःख होता है । जब वस्तु (बाहरसे) मिल जाती है, तब उस वस्तुका 
भीतरसे वियोग हो जाता है, जिससे सुख होता है। ऐसे ही किसी कारणसे बाहरसे वस्तु चली जाय, नष्ट हो जाय तो मनसे उस वस्तुका संयोग 
होनेपर दुःख होता है और विवेक-विचारके द्वारा 'यह वस्तु हमारी थी ही नहीं, हमारी हो सकती ही नहीं' 'इस प्रकार वस्तुको मनसे निकाल देनेपर 
सुख होता है। तात्पर्य यह है कि भीतरसे संयोग माना तो बाहरसे वियोग है और बाहरसे संयोग माना तो भीतरसे वियोग है। अतः वास्तवमें 
संसारके साथ नित्य वियोग ही रहता है। मनुष्य केवल भूलसे संसारके साथ संयोग मान लेता है। 

१ योग और बियोगमें प्रेम-रसकी वृद्धि होती है। यदि सदा योग ही रहे, वियोग न हो तो प्रेम-रस बढ़ेगा नहीं, प्रत्युत अख़ण्ड और एकरस 
रहेगा। इस वास्ते प्रेम-रसको बढ़ानेके लिये भगवान्‌ अन्तर्धान भी हो जाते हैं। 


* भरवत्मेम * 

कि भगवान्‌ मेरे स्वामी हैं और मैं उनका सेवक हूँ। मेरेपर 
उनका पूरा अधिकार है। वे चाहे जो करें, चाहे जैसी 
परिस्थितिमें रखें और मेंरेसे चाहे जैसा काम लें। मेरेपर 
अत्यधिक अपनापन होनेसे ही वे बिना मेरी सम्मति लिये ही 
मेरे लिये सब विधान करते हैं। 

“सख्य' रतिमें भक्तका भगवानके प्रति यह भाव रहता 
है कि भगवान्‌ मेरे सखा हैं और मैं उनका सखा हूँ। वे मेरे 
प्योरे हैं और मैं उनका प्यारा हूँ। उनका मेरेपर पूरा अधिकार 
है और मेरा उनपर पूरा अधिकार है । इस वास्ते मैं उनकी बात 
मानता हूँ तो मेरी भी बात उनको माननी पड़ेगी। 

“वबात्सल्य' रतिमें भक्तका अपनेमें स्वामिभाव रहता है 
कि मैं भगवान्‌की माता हूँ या मैं उनका पिता हूँ अथवा मैं 
उनका गुरु हूँ और वह तो हमारा बच्चा है अथवा शिष्य है; 
इस वास्ते उनका पालन-पोषण करना है। उनकी निगरानी भी 
रखनी है कि कहीं वह अपना नुकसान न कर ले ! जैसे-- 


नन्‍्दबाबा और यशोदा मैया कन्हैयाका खयाल रखते हैं और 


कन्हैया वनमें जाता है तो उसकी निगरानी रखनेके लिये 
दाऊजीको साथमें भेजते हैं ! 

'माधुर्य' * रतिमें भक्तको भगवानके ऐश्वर्यकी विशेष 
स्मृति रहती है, इस वास्ते इस रतिमें भक्त भगवानके साथ 
अपनी अभिन्नता (घनिष्ठ अपनापन) मानता है। अभिन्नता 
माननेसे 'उनके लिये सुखदायी सामग्री जुटानी है, उन्हें 
सुख-आराम पहुँचाना है, उनको किसी तरहकी कोई तकलीफ 
न हो'--ऐसा भाव बना रहता है। 

प्रेम-रस अलौकिक है, चिन्मय है। इसका आस्वादन 
करनेवाले केवल भगवान्‌ ही होते हैं। प्रेममें प्रेमी और 
प्रेमास्पद--दोनों ही चिन्मय-तत्त्व होते हैं। कभी प्रेमी 
प्रेमास्पद बन जाता है और कभी प्रेमास्पद प्रेमी हो जाता है। 
इस वास्ते एक चिन्मय-तत्त्व ही प्रेमका आस्वादन करनेके लिये 


दो रूपोंमें हो जाता है। 

प्रेमके तत््वको न समझनेके कारण कुछ लोग सांसारिक 
कामको ही प्रेम कह देते हैं। उनका यक्तक्रहना बिलकुल 
गलत है; क्योंकि काम तो चौरासी लाख -थोनियोंके सम्पूर्ण 
जीवोंमें रहता है और उन जीबोंमें भी जो भूत, प्रेत, पिशाच 
होते हैं, उनमें काम (सुखभोगकी इच्छा) अत्यधिक होता है। 
परन्तु प्रेमके अधिकारी जीवमन्मुक्त महापुरुष ही होते हैं। 

काममें लेने-ही-लेनेकी भावना होती है और प्रेममें 
देने-ही-देनेकी भावना होती है। काममें अपनी इन्द्रियोंको तृप्त 
करने--उनसे सुख भोगनेका भाव रहता है और प्रेममें अपने 
प्रेमास्पटको सुख पहुँचाने तथा सेवा-परायण रहनेका भाव 
रहता है। काम केवल शरीरको लेकर ही होता है और प्रेम 
स्थूलदृष्टिसे शरीरमें दीखते हुए भी वास्तवमें चिन्मय-तत्त्वसे ही 
होता है। काममें मोह (मूढ़भाव) रहता है और प्रेममें मोहकी 
गन्ध भी नहीं रहती। काममें संसार तथा संसारका दुःख भरा 
रहता है और प्रेममें मुक्ति तथा मुक्तिसे भी विलक्षण आनन्द 
रहता है। काममें जड़ता (शरीर, इन्द्रियाँ आदि) की मुख्यता 
रहती है ओर प्रेममें चिन्मयता (चेतन स्वरूप) की मुख्यता 
रहती है। काममें राग होता है और प्रेममें त्याग होता है। 
काममें परतन्त्रता होती है और प्रेममें परतन्त्रताका लेश भी नहीं 
होता अर्थात्‌ स्वतन्त्रता होती है। काममें “वह मेरे काममें आ 
जाय” ऐसा भाव रहता है और प्रेममें 'मैं उसके काममें आ 
जाऊँ' ऐसा भाव रहता है। काममें कामी भोग्य वस्तुका गुलाम 
बन जाता है और प्रेममें स्वये भगवान्‌ प्रेमीके गुलाम बन जाते 
हैं। कामका रस नीरसतामें बदलता है और प्रेमका रस 
आनन्दरूपसे प्रतिक्षण बढ़ता ही रहता है। काम खिन्नतासे 
पैदा होता है और प्रेम प्रेमास्पदकी प्रसन्नतासे प्रकट होता है। 
काममें अपनी प्रसत्रताका ही उद्देश्य रहता है और प्रेममें 
प्रेमास्पटकी प्रसन्नताका ही उद्देश्य रहता है। काम-मार्ग 


* ल्मेग प्रायः माधुर्यभायमें स्दी-पुरुषका भाव ही समझते हैं; परंतु यह भाव र्ी-पुरुषके सम्बन्धमें ही होता है--यह नियम नहीं है । माधुर्य 


नाम मधुरता अर्थात्‌ मिठासका है और वह मिठास आती है भगवानके साथ अभिन्नता होनेसे। वह अभिन्नता जितनी अधिक होगी, मधुरता भी 
उतनी ही अधिक होगी। इस वास्ते दास्य, सख्य और वात्सल्यभावमेंसे किसी भी भावमें पूर्णता होनेपर उसमें मधुरता कम नहीं रहेगी । अतः भक्तिके 
सभी भावोंमि माधुर्यभाव रहता है। 


अभेद और अभिन्नतामें भेद है। जिसमें केवल एक तत्त्व ही रह जाय, दैतभाव सर्वधा समाप्त हो जाय, उसका नाम 'अभेद' है और दो होते 
हुए भी एक रहनेका नाम 'अभिन्नता' है; जैसे--दो मित्रोमें भीतरसे घनिष्ठता होनेसे अभिन्नता रहती है। अमिन्नता जितनी गाढ़ होती है, उतना 
ही माधुर्यरस प्रकट होता है। इसीको प्रेम-रस कहते हैं। भगवान्‌ भी इस प्रेम-रसके ल्वेभी हैं। इस प्रेम-रसका आस्वादन करनेके लिये ही भगवान्‌ 
एकसे अनेक रूपोंमें हो जाते हैं--'एकाकी न रमते' (यृहदारण्यक” १।४।३), 'सदैक्षत यहु स्पां प्रजायेयेति' (छान्दोग्यन ६।२।३) । 


३७२ + साश्चन-सुधा-सिन्धु + 


नरकोंकी तरफ ले जाता है ओर प्रेम-मार्ग भगवान्‌की तरफ ले । (भिन्नता या भेद) कभी मिटता नहीं और प्रेममें एक होकर 
जाता है। काममें दो होकर दो ही रहते हैं अर्थात्‌ द्रधीभाव | दो होते हैं अर्थात्‌ अभिन्नता कभी मिटती नहीं* । 


नल है 4 डाक 


*# दूँते मोहाय बोधात्माग्जाते बोधे मनीषया।भक्त्यथ॑ कल्पित॑ द्वैतमद्रैतादपि सुन्दरम्‌॥ 
पारमार्थिकमद्ेते.. द्वैते भजनहेतवे । तादुशी यदि भक्ति: स्यात्सा तु मुक्तिशताधिका ॥ 
'बोघसे पहलेका द्वैत मोहके लिये होता है। परंतु बोध हो जानेपर भक्तिके लिये बुद्धिसे कल्पित द्वैत-अद्वैतसे भी अधिक सुन्दर है।' 
वास्तविक तत्त्व तो अद्वैत ही है, पर भजनके लिये द्वैत हैं। ऐसी यदि भक्ति है तो वह भक्ति मुक्तिसे थी सौगुनी श्रेष्ठ है।' 


३७२ 


+ साधन-सुधा-सिन्धु + 


शीघ्र भगवद्माप्ति केसे हो ? 


साधकोंके सम्मुख दो बातें विशेषरूपसे आती हैं--एक 
संसारकी ओर दूसरी परमात्माकी। संसार नाशवान्‌ है और 
परमात्मा अबिनाशी हैं। संसारके सम्बन्धसे दुःख-ही-दुःख 
होता है और परमात्माके सम्बन्धसे आनन्द-ही-आनन्द होता है, 
दुःखका लेश भी नहीं होता | संसारका आश्रय कभी टिकता ही 
नहीं है और परमात्माका आश्रय कभी मिटता नहीं है। इन 
बातोंको हम संत-महापुरुषोंसे सुनते हैं, वेद पुराणादि शास्तरोमें 
पढ़ते हैं और स्वयं मानते भी हैं, परन्तु ऐसा मानते हुए भी 
हमारा दु:ख दूर क्यों नहीं हो रहा है ? हमें परम आनन्दकी प्राप्ति 
क्यों नहीं हो रही है ? हमें भगवान्‌ क्यों नहीं मिल रहे हैं ? 

अभी जैसे हरि: शरणम्‌, हरि: झरणम्‌” कीर्तन हुआ 
तो भगवानके चरणोंकी शरण लेना बहुत ही बढ़िया बात है, 
क्योंकि संसारका आश्रय टिकेगा नहीं, भगवान्‌का आश्रय ही 
टिकेगा। ये बातें सुनते हैं, समझते हैं, मानते हैं, फिर भी वह 
गुत्थी कहाँ उलझी हुई है जो सुलझती नहीं है । इस समस्यापर 
हमें गम्भीरतापूर्वक विचार करना है। 

इस विषयमें अनेक बातें कही जा सकती हैं; परन्तु एक 
बातपर हमें विशेष ध्यान देना हैं। वह यह है कि बातें सुनने, 
पढ़नेसे केवल बीद्धिक या बातूनी ज्ञान होता है। परमात्म- 
तक्त्वकी प्राप्तिमें अपनी उत्कट अभिलाषा ही काम आती हैं 
बौद्धिक या बातूनी ज्ञान कुछ भी काम नहीं आता | जिस दिन 
हमें संसारका सम्बन्ध सुहायेगा नहीं और हम परमात्माके बिना 
रह सकेंगे नहीं, उसी दिन हमें परमात्माकी प्राप्ति हो जायेगी । 

संसार असत्य है--ऐसा मानते हुए भी यदि हम 
सांसारिक सुख-भोगोंको भोगते रहेंगे तो उससे हमें कोई लाभ 
नहीं होगा। परमात्मा सत्य हैं, उनका नाम सत्य है-- ऐसा 
कहनेमात्रसे कोई विशेष लाभ नहीं होगा। उलझन ज्यों-की- 
त्यों ही बनी रहेगी। इस उलझनको तभी मिटाया जा सकता 
है, जब हमारी वर्तमान समस्या यही बन जाय कि संसारसे 
सम्बन्ध-विच्छेद कैसे हो ? परमात्माकी प्राप्ति केसे हो ? 

यह ठीक है कि हम परमात्माकी प्राप्ति चाहते हैं; तत्त्वज्ञान 


चाहते हैं; मुक्ति चाहते हैं; भगवानके दर्शन चाहते हैं 
भगवद्येम चाहते हैं; परन्तु हमारी इस चाहकी सिद्धिमें एक 
बहुत बड़ी बाधा हमारी यह मान्यता है कि 'भविष्यमें काफी 
समयके बाद--भगवदत्मेम होगा; समय लगेगा; तब कहीं 
भगवान्‌ दर्शन देंगे; समय पाकर ही तत्त्वज्ञान होगा, 
परमात्माकी 'प्राप्तिमें तो समय लगेगा' इत्यादि। यह जो 
भविष्यकी आशा है कि फिर होगा, वही परमात्मप्राप्तिमें सबसे 
बड़ी बाधा हैं! सोसारिक यदार्थोंकी प्राप्तिके लिये तो 
भविष्यकी आशा करना उचित है; क्योंकि सोसारिक पदार्थ 
सदा सब जगह विद्यमान नहीं हैं, परन्तु सचिदानन्दघन 
परमात्मा तो सम्पूर्ण देश, काल, वस्तु और व्यक्तिमें विद्यमान 
हैं, उनकी प्राप्तिमें भविष्यका क्या काम ? इस तथ्यकी ओर 
प्रायः साधकोंका ध्यान ही नहीं जाता। वे यही मान बैठते हैं 
कि इतना साधन करेंगे; इतना नाम जप करेंगे; ऐसी-ऐसी 
वृत्तियाँ बनेंगी; इतना अन्तःकरण शुद्ध होगा, इतना वैराग्य 
होगा; भगवानमें इतना प्रेम होगा; ऐसी अवस्था होगी, ऐसी 
योग्यता होगी--तब कहीं परमात्माकी प्राप्ति होगी! इस 
प्रकारकी अनेक आड़े (रुकावटें) साधकोने स्वयं ही लगा 
रखी हैं यही महान्‌ बाघा है। 

जिस दिन साधकके भीतर यह उत्कट अभिलाषा जाग्रत्‌ 
हो जाती है कि परमात्मा अभी ही प्राप्त होने चाहिये अभी, 
आयी २ * ० अभी ! उसी दिन उसे परमात्मप्राप्ति हो सकती 
है ! साधककी योग्यता, अभ्यास आदिके बलपर परमात्माकी 
प्राप्ति हो जाय--यह सर्वथा असम्भव है। परमात्माकी प्राप्ति 
केवल उत्कट अभिलाषासे ही हो सकती है। 

आप सगुण या निर्गुण, साकार या निराकार--किसी भी 
तत्त्वको मानते हों, उसके बिना आपसे रहा नहीं जाय, उसके 
बिना चैन न पड़े। भक्तिमती मीराबाईने कहा है-- 

हेली म्हॉस्पू हरि बिन रह्यों न जाय॥ 
है सखी | मुझसे हरिकि ब्रिना रहा नहीं जाता ।' 
निर्मुण-उपासकोंने भी यही कहा है-- 


* शीघ्र भगवतद्माप्ति कैसे हो ? * 


दिन नहिं भूख रैन नहिं निद्रा, 
छिन-छिन_व्याकुल होत हिया, चितवन मोरी तुमसे लागी पिया ॥ 
तत्त्वकी प्राप्तिके बिना दिनमें भूख नहीं लगती ओर रातमें 
नींद नहीं आती ! आप कैसे मिलें ! क्‍या करूँ ? हृदयमें 
क्षण-क्षण व्याकुलता बढ़ रही है। उसे छोड़कर ओर कुछ 
सुहाता नहीं। ' 
सन्‍्तोंने भी कहा है-- 
'नारायण' हरि लगन में ये पाँचों न .सुहात। 
विषय भोग, निद्रा हँसी, जगत प्रीति, बहु बात ॥ 
ये विषयभोगादि पाँचों चीजें जिस दिन सुहायेंगी नहीं, 
अपितु कड़वी अर्थात्‌ बुरी लगेंगी, भगवान्‌का वियोग सहा 
नहीं जायेगा। उसी दिन प्रभु मिल जायेंगे। इतने प्यारे 
भगवान्‌ ! इतने प्रियतम परमात्मा ! जिनके समान कोई प्यारा 
हुआ नहीं, है नहीं, होगा नहीं, हो सकता नहीं, ऐसे अपने प्यारे 
प्रभुके वियोगमें हम दिन बिता रहे हैं! उनके मिले बिना ही 
हम सुखसे रह रहे हैं ! 
भगवान्‌ कहते हैं इतनेसे ही काम चलाओ औरकी 
जरूरत नहीं है, इसलिये चाह पूरी नहीं करते। परन्तु जो 
भगवानके लिये दुःखी हो जायेगा उसका दुःख भगवानसे नहीं 
सहा जायेगा। उनके मिले बिना ही हम नींद लेते हैं, आराम 
करते हैं! बड़ा काला दिन है। इस प्रकार यदि उस प्रभुके 
बिना क्षण-क्षणमें महान्‌ दुःख होने लगे, प्राण छटपटाने लगें 
तो भगवान्‌ उसी समय मिल जायेंगे । उनके मिलमेमें देरी नहीं 
है। भक्तका भगवत्माप्ति-विषयक दुःख ते सह नहीं सकते | वे 
कृपाके समुद्र हैं ! 
फिर भी संसार दुःखी है न ! संसार तो दुःखके लिये ही 
दुःखी हो रहा है। इसे दुःख चाहिये, इसे आफत और चाहिये, 
धन और चाहिये, बेटा-पोता और चाहिये ! भगवानके लिये 
अगर दुःखी हो जाय तो बे तुरत्त आ जायेंगे। इसके लिये 
भीतर एकमात्र यही लगन पैदा हो जाय कि भगवानके दर्शन 
कैसे हों ? भगवान्‌ कैसे मिलें ? क्या करूँ ? कहाँ जाऊँ ? 
ऐसी छटपटाहट तो लगे ! 
भगवान्‌ प्राणिमात्रका आकर्षण कर रहे हैं--उन्हें खींच 
रहे हैं, इसीलिये उन्हें कृष्ण कहते हैं। प्राणी जिस अवस्था या 
परिस्थितिमें रहता है, उसमें भगवान्‌ उसे टिकने नहीं 
देते--यही उनका खींचना है ! यह भगवान्‌का बुलावा है कि 
मेरे पास आओ ! गीतामें भगवान्‌ श्रीकृष्ण कहते हैं। 
आब्रह्मभुवनाल्‍लोका: पुनरावर्तिनोईर्जुन । 
मामुपेत्य तु कौन्तेय पुनर्जन्य न विद्यते ॥ 
(८। १६) 

है अर्जुन ! ब्रह्मलेकपर्यन्त सब लोक पुनरावर्ति अर्थात्‌ 
जिनको प्राप्त होकर पीछे संसारमें आना पढ़े, ऐसे हैं, परन्‍्तु हे 
कोन्तेय ! मुझको प्राप्त होकर पुनर्जन्म नहीं होता ।' 
तात्पर्य यह है कि भगवत्याप्तिके बिना मनुष्य कहीं भी 
टिकता नहीं है और बारंबार संसारमें ही घूमता रहता है। 
भगवानको प्राप्त होनेपर ही मनुष्य टिकता है। 
यदृत्वा न॒ निवर्तन्ते तद्धाम परम मम ॥ 
(गीता १५। ६) 
'जहाँ जानेपर मनुष्य लोटकर नहीं आता, वह मेरा 
परमधाम है।' 
आप चाहे कितनी भी शक्ति लगा लें, न तो शरीर सदा 
रहेगा और न कुटुम्बी ही सदा रहेंगे। संसारकी कोई भी वस्तु 
आपके पास सदा नहीं रहेगी। कारण यही है कि भगवान्‌ 
निरत्तर आपको खींच रहे हैं। यह उनकी हमपर महान्‌ कृपा 
है! अतएवं यदि आप संसारसे विमुख हो जाओगे तो 
भगवानकी प्राप्ति हो जायेगी और आप सदाके लिये सुखी हो 
जाओगे। यदि संसारमें ही रचे-पचे रहे तो दु:खका अन्त कभी 
आयेगा ही नहीं और नित्य नया-से-नया, तरह-तरहका दुःख 
मिलता ही रहेगा। 
यह बड़े दुःखकी बात है कि लोग भगवान्‌ और सन्त- 
महात्माओंसे भी सांसारिक सुख माँगते हैं! दान-पुण्यादि 
करके भी बदलेमें सांसारिक भोग चाहते हैं। परमात्मतत्त्वको 
बेचकर बदलेमें महान्‌ दुःखोंके जालरूप संसारको खरीद लेते 
हैं। यह महान्‌ कलंककी बात है ! गोस्वामी तुलसीदासजी 
कहते हैं-- 
एहि तन कर फल ब्रिषय न भाई। स्वर्गठ स्वल्प अंत दुखदाई ॥ 
नर तनु पाह बिपरय मन देहीं। पलटि सुधा ते सठ ब्रिष लेहीं ॥ 
(मानस ७ | ४३ । १) 
मूर्ख लोग अमृतको देकर बदलेमें जहर ले लेते हैं। 
परमात्प्राप्तेकि लिये मिले हुए इस मनुष्य-शरीरमें नाशवान्‌ 
सांसारिक पदार्थोकी माँगका रहना बड़ी लज्जाकी बात है। यदि 
आप कहें कि इस माँगके बिना हमसे रहा नहीं जाता तो आप 
आर्त होकर भगवानसे प्रार्थना करें कि हे प्रभो! यह 
भोग-पदार्थोंकी माँग हमसे मिटती नहीं है, अतएव आप ही 
इसे मिटा दें। यदि आपकी यह प्रार्थना सच्ची होगी तो भगवान्‌ 
अवश्य मिटा देंगे। परन्तु आप तो भोग-पदार्थोमें और उसकी 
माँगमें रस लेते हैं, उनमें प्रसन्न होते हैं आपकी मिटानेकी 
इच्छा ही नहीं है फिर माँग मिटे कैसे ? 
भगवानक़े समान कोई भी नहीं है। अर्जुन भगवानूसे 
कहते हैं | 

न त्वत्समोउस्त्यभ्यधिकः कुतोउन्यो- 
लोकत्रयेउप्यप्रतिमप्रभाव ॥ 
(गीता ११ ।४३) 
'हे अनुपम प्रभाववाले प्रभो ! तीनों लोकोंमें आपके 
समान भी दूसरा कोई नहीं है, फिर अधिक तो कैसे हो 
सकता है।' 
ऐसे सर्वोपरि भगवानको प्राप्त करनेके लिये हमारे भीतर 
उत्कट अभिलाषा होनी चाहिये। वे कितने मधुर हैं। जब वे 
हाथोंमें वंशी लेकर त्रिभंगीरूपमें खड़े होते हैं तो कितने प्यारे 
लगते हैं। उनमें कितना आकर्षण है! कितनी प्रियता है ! 
साधक यदि थोड़ा भी उनका ध्यान करे तो विह्वल हो जाय । 
उसकी वृत्ति संसारकी तरफ जा ही न सके | 
'नारायन' बिना मोल बिकी हों याकी नैक हसन में । 
मोहन बसि गयो मेरे मन में। 
वे प्रभु यदि थोड़ा-सा भी मुस्करा दें तों आपका सब 
कुछ समाप्त हो जायेगा; शेष कुछ भी नहीं बचेगा। आपको 
कुछ नहीं करना पड़ेगा। प्रेम, ज्ञान, मुक्ति आदिका उसके 
सम्मुख कोई मूल्य नहीं। संतोंने कहा है-- 
चाहै तू योग करि भृकुटी-मध्य ध्यान धरि, 
चाहै नाम रूप मिथ्या जानिके निहारि लै। 
निर्गुन, निर्भव, निराकार ज्योति व्याप रही, 
ऐसो तत्त्वज्ञान निज मन में तू थारि लै॥ 
'नारायन' अपने को आप ही बखान कर, 
मोतें, वह भिन्न नहीं, या विधि पुकारि लै। 
जौलौं तोहि नंद को कुमार नाहिं दृष्टि परयो, 
तोौलौं तू भले ही बैठि ब्रह्म को विचारि ले॥ 
उस नन्दकुमारमें इतना आकर्षण है कि एक बार उसके 
दृष्टिगोचर होनेपर फिर ब्रह्म-विचार करनेकी शक्ति ही नहीं 
रहती । ऐसे प्रभुके रहते हुए हम नाशवान्‌ एवं दुःख देनेवाले 
सांसारिक पदार्थोमें फँसे हुए हैं और फँस ही नहीं रहे हैं उनकी 
माँग कर रहे हैं। मान-बड़ाई, आराम, निरोगता, सुख- 
सुविधा, धन-सम्पत्ति आदि अनेक प्रकारके भोग्य पदार्थोको 
चाहते हैं-- यह बड़ी भारी बाधा है। 
यदि भगवत्माप्तिकी उत्तर अभिलाषा जाग्रतू न भी हो तो 
भी आप घबरायें नहीं। भगवान्‌ कहते हैं---'व्यवसायात्मिका- 
बुद्धिरिकेह' (गीता २ | ४१) निश्चयात्मिका बुद्धि एक ही होती 
है' | अतएवं आप यही दृढ़ निश्चय कर लें कि हम तो एक 


* साधन-सुधा-सिन्धु * 


भगवान्‌की तरफ ही चलेंगे। यदि केवल भगवानकी तरफ 
चलनेकी इस अभिलाषाको ही विचारपूर्वक जाग्रत्‌ रखा जाय 
तो यह अभिलाषा अपने-आप उत्कट हो जायगी। इसका 
कारण यह है कि प्रभुकी अभिलाषा सही है और संसारकी 
अभिलाषा गलत है। हम भी (स्वरूपतः) अविनाशी हैं। 
परमात्मा भी अविनाशी है और परमात्मप्राप्तिकी अभिलाषा भी 
अविनाशी है। परन्तु संसार और संसारकी अभिलाषा--दोनों 
ही नाशवान्‌ हैं| परमात्मविषयक अभिलाषा यदि थोड़ी-सी भी 
जाग्रत्‌ हो जाय तो वह बड़ा भारी काम करती है। 

अपने-अपने इष्टदेवके स्वरूपका ध्यान करते हुए आप 
इसी समय हे नाथ ! हे नाथ ! ऐसे पुकारते हुए शान्त' '' '* 
लुक्लीप 5 उनके चरणोंमें गिर जायेँ। ऐसा मान लें कि 
हम उनके चरणोंमें ही पड़े हैं ओर सदा उनके चरणोंमें ही पड़े 
रहना है। इसके अतिरिक्त कुछ भी नहीं करना है, क्योंकि 
करनेके आधारपर भगवान्‌को खरीदा नहीं जा सकता | उनकी 
प्राप्तिमें अपनेको कभी अयोग्य न माने । जो सर्वथा अयोग्य या 
अनधिकारी होता है वही भगवच्चरणोंकी शरण होनेका 
अधिकारी होता है। जिसको संसारमें कोई पद या अधिकार 
नहीं मिलता, वह परमात्मप्राप्तिका अधिकारी होता है। 
भगवानके चरणोंमें गिर जाना बहुत बड़ा भजन है। इसलिये 
ऐसा मानते हुए उनके चरणोंमें गिर जायेँ कि यह हाड़-मांसका 
अपवित्र शरीर तथा मन-बुद्धि-इन्द्रियाँ हमारे नहीं हैं और हम 
उनके नहीं हैं। हमारे केवल प्रभु हैं और हम केवल पभुके हैं। 

पूरी गीता कहनेके बाद भगवानने सम्पूर्ण गोपनीयोंसे भी 
अतिगोपनीय बात यह कही-- 


सर्वधर्मान्परित्यज्य मामेके शरण ब्रज। 
अहं त्वा सर्वपरापेभ्यो मोक्षयिष्यामि मा शुच्चः ॥ 
(गीता १८।॥६६) 


सम्पूर्ण धर्मों (कर्तव्यकमेंकि आश्रय) को त्यागकर 
केवल एक मेरी शरणमें आ जा। मैं तुझे सम्पूर्ण पापोंसे मुक्त 
कर दूँगा। तू शोक मत कर ।' 
इसलिये दूसरे सत्र आश्रय त्यागकर एक प्रभुका ही 
आश्रय ले लें, क्योंकि यही टिकेगा, दूसरे आश्रय तो कभी 
टिक ही नहीं सकते। 
अंतहि तोहि तजैंगे पामर ! तू न तजे अब ही ते । 
मन पछितैहें अवसर बीते ॥ 


ननन और ततततन 


भगवान्‌ प्रेमके भूखे हैं 


उपनिषदोंमें आता है कि 'एकाकी न रमते।' इसका 
सीधी-सादी भाषामें अर्थ होता है कि भगवानका अकेलेमें मन 
नहीं लगा। इसलिये उन्होंने सृष्टिकी रचना की। 'मैं एक ही 
बहुत रूपोंसे हो जाऊँ---ऐसे संकल्पसे भगवानने मनुष्योंका 
निर्माण किया। इसका तात्पर्य यह दीखता है कि मनुष्योंका 
निर्माण भगवानने केवल अपने लिये किया है। संसारकी 
रचना चाहे मनुष्यके लिये की हो, पर मनुष्यकी रचना तो 
केवल अपने लिये की है। इसका कया पता ? भगवानने 
मनुष्यको ऐसी योग्यता दी है, जिससे वह तत्त्वज्ञानको प्राप्त 
करके मुक्त हो सकता है; भक्त हो सकता है; संसारकी सेवा 
भी कर सकता है और भगवान्‌की सेवा भी कर सकता है। 
यह संसारकी आवश्यकताकी पूर्ति भी कर सके और 
भगवान्‌की भूख भी मिटा सके, भगवान्‌कों भी निहाल कर 
सके--ऐसी सामर्थ्य भगवानने मनुष्यकों दी है। और 
किसीको भी ऐसी योग्यता नहीं दी, देवताओंको भी नहीं दी । 
भगवानको भूख किस बातकी है ? भगवानको प्रेमकी भूख 
है। प्रेम भगवान्‌को प्रिय लगता है। प्रेम एक ऐसी विलक्षण 
चीज है, जिसकी आवश्यकता सबको रहती है। 

एक आसक्ति होती है ओर एक प्रेम होता है। किसीसे 
हम अपने लिये स््रेह करते हैं, वह 'आसक्ति' होती है, राग 
होता है। सागसे ही कामना, इच्छा, वासना होती है, जो पतन 
करनेवाली, नरकोंमें ले जानेवाली है। जिसमें दूसरोंको सुख 
देनेका भाव होता है, वह 'प्रेम' होता है। आसक्तिमें लेना 
होता है ओर प्रेममें दूसरोंको देना होता है। दूसरोंको सुख 
देनेकी ताकत मनुष्यमें है। भगवानने मनुष्यको इतनी ताकत 
दी है कि वह दुनियामात्रका हित कर सकता है और अपना 
कल्याण कर सकता है। इतना ही नहीं, मनुष्य भगवानकी 
आवश्यकताकी पूर्ति भी कर सकता है, भगवानके माँ-बाप 
भी बन सकता है, भगवानका गुरु भी बन सकता है, 
भगवान्‌का मित्र भी बन सकता है और भगवानका इष्ट भी 
बन सकता है ! अर्जुनको भगवान्‌ कहते हैं--'इश्टोडसि मे 
दृढ़मिति' (गीता १८ । ६४) । 

जैसे लड़का अलग हो जाय तो माँ-बाप चाहते हैं कि 
वह हमारे पास आ जाय, ऐसे ही यह जीव भगवान्से अलग 
हो गया है, इसलिये भगवानको भूख है कि यह मेरी तरफ आ 
जाय ! इस भूखकी पूर्ति मनुष्य ही कर सकता है, दूसरा कोई 
नहीं। मनुष्य ही भगवानूसे प्रेम कर सकता है। देवता तो 
भोगोंमें लगे हैं, नारकीय जीव बेचारे दुःख पा रहे हैं, चौरासी 
लाख योनियोंवाले जीबोंको पता ही नहीं कि क्या करें और क्या 


नहीं करें ? इतना ऊँचा अधिकार प्राप्त करके भी मनुष्य दुःख 
पाता है तो बड़े भारी आश्चर्यकी बात है ! होश ही नहीं है कि 
मेरेमें कितनी योग्यता है और भगवानने मेरेको कितना 
अधिकार दिया है ! मैं कितना ऊँचा बन सकता हूँ, यहाँतक 
कि भगवानका भी मुकुटमणि बन सकता हूँ! आप कृपा 
करके ध्यान दो कि कितनी विलक्षण बात है ! जितने भक्त हुए 
हैं मनुष्योमें ही हुए हैं और इतने ऊँचे दर्जेके हुए हैं कि भगवान्‌ 
भी उनका आदर करते हैं! लोग संसारके आदरको ही बड़ा 
समझते हैं, पर भक्तोंका आदर भगवान्‌ करदे हैं, कितनी 
विलक्षण बात है! सारथि बन जाये भगवान्‌! नौकर बन 
जायें भगवान्‌ ! जूठन उठायें भगवान्‌ ! घरका काम-घंधा करें 
भगवान्‌ ! जिस तरहसे माता अपने बचेका पालन करके 
प्रसन्न होती है, इसी तरहसे भगवान्‌ भी अपने भक्तका काम 
करके प्रसन्न होते हैं। 

भगवानका भक्तोंके प्रति एक वात्सल्य भाव रहता है। 
जैसे, चारेमें गोमूत्र या गोबरकी गंध भी आ जाय तो गाय वह 
चारा नहीं चरती। परंतु अपने नवजात बछड़ेको जीभसे 
चाटकर साफ कर देती है। वास्तवमें वह बछड़ेको साफ 
करनेके लिये ही नहीं चाटती, इसमें उसे खुदको एक आनन्द 
आता है। उसके आनन्दकी पहचान यह है कि अगर आप 
बछड़ेको धोकर साफ कर दोगे तो गायका दूध कम होगा और 
अगर गाय बछड़ेको चाटकर साफ करे तो उसका दूध ज्यादा 
होगा। गायकी जीभ इतनी कड़ी होती है कि चाटते-चाटते 
बछड़ेकी चमड़ीसे खून आ जाता है, फिर भी गाय छोड़ती 
नहीं; क्योंकि उसको एक आनन्द आता हैं। वात्सल्य प्रेममें 
गाय सब कुछ भूल जाती है। 'वत्स' नाम बछड़ेका है और 
बछड़ेसे होनेवाला प्रेम 'बात्सल्य प्रेम' कहलाता है। 

भगवान्‌को भक्तका काम करनेमें आनन्द आता है, 
प्रसन्नता होती है। मनुष्य भगवानकी इच्छाकी पूर्ति कर सकता 
है, इतनी इसमें योग्यता है ! परंतु यह दर-दर भटकता फिरता 
है--तुच्छ टुकड़ोंके लिये, पैसोंके लिये, भोगोंके लिये ! 
! किधर चला गया तू! भगवानको आनन्द 
देनेवाला होकर अपने सुखके लिये भटकता है और लालायित 
होता है! भगवान्‌ भक्तका काम करनेके लिये अपयश सह 
लेते हैं, तिरस्कार सह लेते हैं, अपमान सह लेते हैं ! भगवानने 
भक्तको बहुत ऊँचा दर्जा दिया है। भगवान्‌ कहते हैं--“अहं 
भक्तपराधीनो ह्वास्वतन्त्र इब द्विज ।' (भागवत ९ ।४ | ६३) 
"मैं तो हूँ भगतन को दास, भगत मेरे मुकुटमणि ।' जिनकी 
स्फुरणामात्रसे अनन्त ब्रह्माण्डोंकी रचना हो जाती है, ऐसे 

परमात्मा भक्तके बशमें हो जाते हैं और उसके इशारेपर 
नाचनेके लिये तैयार हो जाते हैं-- 'ताहि अहीरकी छोहरियाँ 
छछिया भारि छाछ पे नाच नचावें ।” नो छाख गायें नंदजीके 
यहाँ दुही जाती थीं, पर गोपियॉपर भगवान्‌का इतना प्रेम था 
कि वे कहतीं--'छाला, तुम नाचो तो तुम्हें छाछ देंगी' तो वे 
छाछके लिये नाचने लग जाते ! हृदयका प्रेम भगवान्‌को बहुत 
मीठा लगता है। भगवानसे कोई कामना नहीं, कोई इच्छा 
नहीं, केवल भगवान्‌ प्यारे लगें, मीठे लगें--यह भक्तोंका 
भाव होता है। यह जो प्रेम है, बह दोनोंको भाता है अर्थात्‌ 
भक्त भगवानूसे आनन्दित होते हैं ओर भगवान्‌ भक्तसे | 
भगवान्‌ और भक्त आपसमें एक-दूसरेको देखकर आनन्दित 

होते रहते हैं। इतनी योग्यता रहते हुए भी मनुष्य दरिद्री हो रहा 
है, अभावग्रस्त हो रहा है, यह बड़े भारी आश्चर्यकी बात 
है! होशमें नहीं आता कि मैं किस दर्जेका हूँ और क्या कर 
रहा हूँ? तुच्छ चीजोंके पीछे पढ़कर यह अपना कितना 
नुकसान कर रहा है ! झूठ, कपट, बेईमानी आदि करके महान्‌ 
नरकोंमें जानेकी तैयारी कर रहा है। जिसमें यह भगवान्‌की 
प्राप्ति कर सकता है, उस अमूल्य समयको बर्बाद कर रहा है। 
हद हो गयी ! अब तो चेत करो ? जो समय गया, सो तो 
गया, अब भी लग जाओ भगवानमें ! संसारके कामको 
अपना काम न समझकर भगवान्‌का समझ लो, इतनेसे ही 
भगवान्‌ प्रसन्न हो जायेंगे। 


पल. हज 

# साथन-सुधा-सिन्यु * 


सच्चा आश्रय 


किसी-न-किसीका आश्रय लेना मनुष्यमात्रका स्वभाव 
है। ऐसे तो जीवमात्र किसी-न-किसीका आश्रय लेना चाहता 
है, किसी-न-किसीको आधार बनाना चाहता है। ऐसा स्वभाव 
क्यों है? क्योंकि यह परमात्माका अंश है। अगर यह 
परमात्माका ही आश्रय ले तो फिर इसको दूसरा आश्रय 
लेनेकी जरूरत नहीं पड़ेगी। परन्तु जबतक यह परमात्माका 
आश्रय नहीं लेता, तबतक़ यह अनेक आश्रय लेता रहता है। 
लेना तो चाहिये भगवान्‌का आश्रय, पर उस जगह दूसरी 
चीजका आश्रय ले लेता है। धनका आश्रय ले लेता है, 
परिवारका आश्रय ले लेता है, विद्याका आश्रय ले लेता है, 
योग्यताका आश्रय ले लेता है, बलका आश्रय ले लेता है, पर 
यह आश्रय टिकता नहीं । 

आश्रय परमात्माका ही लेना चाहिये--यह बात 
समझनेमें ठीक दीखती है और मानते भी हैं, पर दूसरा आश्रय 
छोड़ते नहीं | यद्यपि दूसरा आश्रय छोड़नेमें आप पराधीन नहीं 
हैं, स्वाधीन हैं, परन्तु दूसरेका विशेष आश्रय लेनेसे, उसका 
सुख पाते रहनेसे अपनेमें एक ऐसा वहम हो गया है कि इनका 
आश्रय छोड़नेपर हम कैसे रहेंगे, कैसे जीयेंगे ? हमारा निर्वाह 
कैसे होगा ? ऐसा भाव होनेसे अपनेमें यह कायरता आ गयी 
कि इनका आश्रय हम छोड़ नहीं सकते | 

जब गाढ़ी नींद आती है, उस समय किसका आश्रय 
रहता है? किसीका आश्रय नहीं रहता, परमात्माका भी 
आश्रय नहीं रहता। उस अवस्थामें एक बेहोशी रहती है। 
बेहोशीमें संसारका आश्रय तो छूटता है, पर मूढ़ता (अज्ञान) 
का आश्रय रहता है। यह जो वहम है कि संसारके आश्रयके 
बिना हम जी नहीं सकेंगे, तो फिर सुपुप्तिमें आप केसे जीते 
हैं ? सुषप्तिमें संसारका आश्रय न रहनेपर भी आप रहते हैं । 


कृपा करके एक और बातकी तरफ आप ध्यान दें। संसारका 
आश्रय लेनेसे इतना सुख नहीं मिलता, जितना सुख संसारका 
आश्रय छोड़नेसे, नींदमें मिलता है। संसारका आश्रय छोड़नेसे 
जो सुख मिलता है, जो ताजगी मिलती है, जो काम करनेकी 
शक्तिका संचय होता है, वह संसारका आश्रय लेते हुए नहीं 
होता । शक्तिका संचय दूर रहा, उलटे शक्ति खर्च होती है। 
धन, परिवार, बुद्धि, योग्यता आदि किसीका भी आश्रय लेते 
रहनेसे आप बेचेन हो जाते हैं, थक जाते हैं, आपकी शक्ति 
क्षीण हो जाती है, फिर आप सबको छोड़कर सो जाते हैं। 
सोते-सोते आपमें पुनः शक्ति आ जाती है। इस प्रकार 
संसारका आश्रय छूटनेसे आपके पास बहुत विलक्षण ताकत 
आयेगी; और परमात्माका आश्रय लेनेसे ताकतका कोई 
पारावार नहीं रहेगा, इतनी असीम, अपार ताकत आयेगी कि 
फिर भय, चिन्ता आदि रहेंगे ही नहीं । उसीके लिये कहा है-- 
'य॑ लब्ध्वा चापरं लाभ मन्यते नाधिक ततः' (गीता 
६। २२) । उससे बढ़कर कोई लाभ हुआ नहीं, है नहीं, होगा 
नहीं, हो सकता नहीं--परन्तु वह नाशवानूका आश्रय 
छोड़नेसे ही मिलेगा । 

आपसे गलती यह होती है कि जिसको आप नाशवान्‌ 
मानते हैं, जानते हैं, उसका आश्रय नहीं छोड़ते | जप-ध्यान 
करते हैं, कीर्तन करते हैं, चिन्तन करते हैं, पर साथ-साथ 
नाशवानका आश्रय भी रखते हैं। नाशवान्‌ संसारका आश्रय 
सर्वथा छोड़े बिना परमात्माका आश्रय पूरा नहीं लिया जाता | 
पूरा आश्रय लिये बिना पूरी शक्ति नहीं मिलती। परमात्माकी 
तरफसे कोई कमी नहीं है। आप परमात्माका जितना आश्रय 
लोगे, उतना आपको आश्वासन मिलेगा, शक्ति मिलेगी, छाभ 
होगा। परन्तु संसारका आश्रय सर्वथा छोड़कर परमात्माके 

आश्रित हो जाओगे तो अपार बल मिलेगा । 
वे परमात्मा कहाँ हैं--इसमें एक बात बतायें कि वे 
सबके हृदयमें हैं--'सर्वस्य चाह हृदि सन्निविष्ट:' 
१५। १५); ईश्वर: सर्वभूतानां हद्देशेडर्जुन तिष्ठति' (गीता 
१८ | ६१) । वे सम्पूर्ण जीवोके भीतर हैं; परन्तु यह बाहरकी 
तरफ ही देखता है, भीतरकी तरफ देखता ही नहीं। आप 
अपनेको मानते हो कि मैं हूँ, उस मैं-पनका आश्रय आत्मा है 
और आत्माका भी आश्रय परमात्मा है--'ममैवांशो 
जीवलोके' (गीता १५।७)। आपका आत्मा उस 
परमात्माका अंश है। आप एक क्षेत्रमें हैं और आपका अंशी 
परमात्मा सम्पूर्ण क्षेत्रोमें है--'क्षेत्रज्ं चापि मां विद्धि 
सर्वक्षेत्रेषु भारत' (गीता १३। २) | गोपिकाओंने कहा है-- 
न खलु गोपिकानन्दनो भवानखिलदेहिनामन्तरात्मदृक्‌ । 
-- आप केवल यशोदानन्द ही नहीं हैं, प्रत्युत जितने 
भी शरीरधारी हैं, चाहे वे स्थावर हों, जंगम हों, देवता हों, 
राक्षस हों, भूत-प्रेत-पिशाच हों, नरकोंमें रहनेवाले हों, 
भजन-ध्यान करनेवाले हों, तत्त्वज्ञ जीवन्पुक्त हों, भगवद्मेमी 
हों, उन सबकी अन्तरात्माके द्रष्टा आप हैं। पर ऐसा होते हुए 
आप यहाँ कैसे आ गये ?' 
विखनसार्थितो विश्वगुप्तये सख उदेयिवान्‌ सात्वतां कुले ॥ 
(श्रीमद्धा८ १०।३१॥४) 
-- ब्रह्माजीने प्रार्थना की तो आप प्रकट हुए। किस 
लिये प्रार्थना की ? “विश्वगुप्तये' अर्थात्‌ संसारकी रक्षा करनेके 
लिये, क्योंकि संसारकी रक्षा आप ही कर सकते हैं और 
किसीमें ताकत नहीं है करनेकी । आप इन यादवोंके कुलमें 
प्रकट हुए हैं--'उदेबिवान', पैदा नहीं हुए हैं।' जैसे सूर्यका 
उदय होता है तो ऐसा कोई नहीं कहता कि सूर्य पैदा हो गया; 
क्योंकि उदय होनेसे पहले भी सूर्य है। जब वह हमारे सामने 
आ जाता है, तब उसका उदय होना कहते हैं। ऐसे ही वे 
परमात्मा प्रकट होते हैं, हमारे शरीरोंकी तरह जन्म नहीं लेते । 
मन, बुद्धि, इन्द्रियाँ, शरीर, व्यक्ति, वस्तुएँ, पदार्थ, 
रुपये-पैसे आदि कोई भी आपका नहीं है, आपके साथ रहता 
नहीं है, प्रतिक्षण आपसे अलग हो रहा है, फिर भी आप इनका 
आश्रय लेते हैं। ये मन, बुद्धि आदि आपके आश्रित रहते 
हैं, पर अपने आश्रित रहनेवाले वस्तुओका आप आश्रय लेते 
हैं, अपने उद्योगसे पैदा होनेवाले धनका आश्रय लेते हैं--यह 
गलती करते हैं। इनका आश्रय न लेकर एक भगवानका 
आश्रय लें--'मामेक॑ शरण ब्रज' (गीता १८। ६६) । 
'तमेव शरणं गच्छ सर्वभावेन भारत | तत्मसादात्परा शान्ति 
स्थान प्राप््यसि शाश्वतम्‌ ॥' (गीता १८। ६२) --जो सबके 
, हृदयमें विराजमान है, उस ईश्वरकी ही सर्वभावसे शरण ले 


लो। उसकी कृपासे परमशान्ति (संसारसे सर्वथा उपरति) 
और अविनाज्ञी परमपदकी प्राप्ति हो जायगी। भगवान्‌का 
आश्रय लेनेमें हम सब-के-सब स्वतन््न हैं, कोई भी पराधीन 
नहीं है ! उनका आश्रय लेनेमें कोई अयोग्य भी नहीं है। 

आप इसी क्षण परमात्माका आश्रय ले सकते हैं; क्योंकि 
वह आपके पास है ओर आप उसके पास हैं। वह आपसे 
अलग नहीं हो सकता और आप उससे अलग नहीं हो सकते | 
अगर वह आपसे अलग हो जाय तो ईश्वर दो हो जायँगे, एक 
वह और एक आप | उसकी जो अखण्डता है, सर्वोपरिं भाव 
है, व्यापकता है, वह खण्डित हो जायगी। आपसे अलग 
होनेपर उसकी महत्ता रहेगी ही नहीं। अतः वह आपसे अछग 
हो ही नहीं सकता । आप भी उससे अलग नहीं हो सकते | हाँ, 
आप अपनेको उससे अलग मान सकते हो, पर अलग हो नहीं 
सकते। ऐसे ही आप अपनेको संसारके आश्रित मान सकते 
हो, पर आश्रित हो नहीं सकते । आपने शरीरका आश्रय लिया, 
धनका आश्रय लिया, कुटुम्बका आश्रय लिया, बल-बुद्धिका 
आश्रय लिया, पर क्या आप इनके आश्रित रह सकते हैं ? 
इनके आश्रित कोई रह सकता ही नहीं। फिर भी आप इनका 
आश्रय मान लेते हैँ, यह गलती करते हैं, क्योंकि यह 
निभनेवाला नहीं हैं। इनका साथ रहनेवाला नहीं है, सब 
छूटनेवाला है। अत: इनसे बिमुख होकर एक भगवानका ही 
आश्रय लें, औरका आश्रय मत लें। धनका सदुपयोग करें, 
सब काम करें, पर आश्रय एक भगवानका ही रखें। 

सन्‍्तोंने कहा है-- 
पतिवत्रता रहे पतिके पासा, यों साहिबके ढिग रहे दासा॥ 

जैसे पतिब्रता पतिके आश्रित रहती है, ऐसे ही 
भक्त भगवानके आश्रित रहते हैं। जगज्जननी जानकीजी 
सास-ससुरको माता-पितासे भी अधिक आदर देती थीं; परन्तु 
जब भगवान्‌ वनवासके लिये पघारे, तब जानकीजीने उनको 
भी छोड़ दिया। दशरथजीने यहाँतक कह दिया कि अगर 
जनकराजदुलारी यहाँ रह जाय तो मेरे प्राण रह सकते 
हैं, फिर भी वे नहीं रहीं। वे कहती हैं कि मैं रह सकती 
ही नहीं। चाँदनी चंद्रमाकों छोड़कर कैसे रह जाय? 
सूर्यकी प्रभा सूर्यको छोड़कर कैसे रह जाय ? शरीरकी छाया 
शरीरको छोड़कर कैसे रह जाय ? ऐसे ही कोई भी जीव 
परमात्मासे अलग रह सकता ही नहीं, परन्तु यह परमात्माका 
आश्रय न लेकर अलग होनेवाले (संसार) का आश्रय लेता 
है, इसीसे यह दुःख पा रहा है। अगर यह अलग होनेबालेका 
आश्रय न ले और सदा साथ रहनेवालेका आश्रय-ले ले तो 
निहाल हो जाय। आप अभी यह निश्चय कर झें कि हम 
संसारका आश्रय नहीं लेंगे। धन कमायेंगे, रखेंगे, पर 

उसका आश्रय नहीं लेंगे। संसारकों काम करेंगे, पर संसारका 
आश्रय नहीं लेंगे। इतने दिन संसारसे लिया है, अब उसका 
कर्जा चुकानेके लिये काम करना है, पर आश्रय नहीं लेना है । 
संसार आश्रय लेनेके योग्य है ही नहीं, क्योंकि यह एक क्षण 
भी स्थिर नहीं रहता है। यह इतनी तेजीसे बदलता है कि 
इसको दुबारा नहीं देख सकते । केवठ बदलनेके पुझका नाम 
संसार है। जैसे भगवान्‌ कृपाकी मूर्ति हैं ऐसे ही यह संसार 
बदलनेकी मूर्ति है। बदलनेके सिवाय इसमें ओर कुछ भी नहीं 
है। ऐसे संसारका आश्रय आपने मान रखा है। अब इससे 
विमुख होकर केवल भगवान्‌के चरणोंका आश्रय ले लें ओर 


अभी ले लें, अभी | 

मेरे तो गिरधर गोपाल, दूसरों न कोर्ड', 'एक बानि 
करुनानिधान की। सो प्रिय जाकें गति न आन की ॥' 
“दूसरेका आश्रय न लें। सर्वभावसे भगवानके शरण हो 
जायँ--“तमेव शरणं गच्छ सर्वभावेन' (गीता १८ । ६२), 
'स सर्वविद्धजति मां सर्वभावेन' (गीता १५। १९); 'सर्ब 
भाव भज कपट वजि मोहि परम प्रिय सोड़' (मानस 
७। ८७ क) । वास्तवमें भगवानके साथ आपका खतःसिद्ध 
घनिष्ठ सम्बन्ध है। बदलनेवालेके साथ सम्बन्ध न 
जोड़ें--इतनी ही बात है। 


जिव-पअतर है ७ आर कक 

झरणागतिकी विलक्षणता 


पारमार्थिक बातें एक-एकसे विलक्षण हैं। उममें 
शरणागतिकी बात बहुत विलक्षण है ! शरणागतिमें दो बातें 
सिद्ध होती हैं--एक तो ईश्वरबाद सिद्ध होता है और एक 
आश्रय लेनेका स्वभाव सिद्ध होता है। ईश्वरवाद कैसे सिद्ध 
होता है ? कि हरेक प्राणी किसी-न-किसीको अपनेसे बड़ा 
मानता है और उसका आश्रय लेता है | पशु-पक्षियोंमें भी यह 
बात देखी जाती है। हम जब बूंदीमें रहते थे, तब एक रात 
हम सब साधु सो रहे थे। रातमें वहाँ एक बघेरा (चीता) 
आया | वहाँ दो कुत्ते थे। बघेराको देखते ही बे कुत्ते डरते हुए 
चट हमारे पास आकर चिपक गये; क्योंकि बबेस कुत्ते और 
गधेको खा जाता है। अतः भय लगनेपर पशु-पक्षी भी 
अपनेसे बड़ेका आश्रय लेते हैं। ऐसे ही मात्र जन्तु 
किसी-न-किसीका आश्रय लेते हैं। कोई बिछ बनाकर रहता 
है, कोई घर बनाकर रहता है, कोई किसी तरहसे रहता है। 
जंगम प्राणी तो दूर रहे, स्थावर प्राणी भी अपनेसे बड़ेका 
आश्रय लेते हैं। जेसे कोई लता है, वह भी दीवार, वृक्ष 
आदिका सहारा लेकर ऊपर चढ़ती है। जीवमात्रमें आश्रय 
लेनेकी स्वाभाविक शक्ति है। कोई गुरुका आश्रय लेता है 
कोई ग्रग्थका आश्रय लेता है, कोई इष्टका आश्रय लेता है। 
किसी-न-किसीका आश्रय लेकर उससे रक्षा चाहता है, उसके 
अधीन होना चाहता है। इस प्रकार किसी-न-किसीका आश्रय 
लिये बिना कोई नहीं रहता; और जिसका आश्रय लेता है, 


उसको बड़ा मानता है, तो ईश्वरवाद सिद्ध हो गया। जो .. 


ईश्वरको नहीं मानता, ऐसा नास्तिक पुरुष भी माँ-बापको बड़ा 
मानता है, किसीको विद्यामें बड़ा मानता है, किसीको आयुरमें 
बड़ा मानता है; इस तरह किसी-न-किसीको बड़ा मानता ही 


है। विद्यामें, बुद्धिमें, योग्यतामें, जन्ममें (कि यह हमारेसे 
पहले जन्मा है) आदि किसी विषयमें किसीकों भी अपनेसे 
बड़ा मान लिया तो ईश्वरवाद सिद्ध हो गया। 

ईश्वर सर्वोपरि है, सबसे बड़ा है। पातझलयोगदर्शनमें 
लिखा हैं--'पूर्वेषामपि गुरु: कालेनानवच्छेदात' (१। २६) 
अर्थात्‌ पहले जितने हो चुके हैं, उन सबका गुरु है ईश्वर, 
क्योंकि उसका कालसे व्यवधान नहीं है। सबसे पहले होनेसे 
वह ईश्वर सबसे बड़ा है ओर सब उससे शिक्षा लेते हैं, उसके 
अश्रित होते हैं। इसलिये उस ईश्वरका ही आश्रय लेना 
चाहिये। परन्तु एक ईश्वरका आश्रय न लेनेसे कइयोंका आश्रय 
लेना पड़ता हैं। कोई पदका आश्रय लेता है, कोई अपनी 
योग्यताका आश्रय लेता है, कोई अपनी बुद्धिका आश्रय लेता 
है, कोई अपने बलका आश्रय लेता है, कोई धनका आश्रय 
लेता है, कोई बेटे-पोतोंका आश्रय लेता है, इस प्रकार मनुष्य 
जिस-किसीका आश्रय लेता है, वह तो बड़ा हो जाता है और 
मनुष्य खुद छोटा हो जाता है, गुलाम हो जाता है । वह समझता 
है कि मेरे पास इतने रुपये हैं, मैं इतने रुपयोंका मालिक हूँ, पर 
माल्किपना तो वहम है, सिद्ध होता है गुलामपना ! अपने पास 
रुपये हों तो वह अपनेको बड़ा मानता है और रुपये न हों तो 
वह अपनेको छोटा मानता है । जब वह रुपयोंसे अपनेको बड़ा 
मानता है, तो खुद छोटा सिद्ध हो गया न ? बड़े तो रुपये ही 
हुए | खुदकी तो बेइज्जती ही हुई । 

परमात्माका आश्रय लिये बिना सब आश्रय अधूरे हैं, 
क्योंकि परमात्माके सिवाय और कोई सर्वोपरि तथा पूर्ण नहीं 
है। रुपये, बेटे-पोते, पद, योग्यता, समाजका बल, अख- 
बल, शख्र-बल आदि सब-के-सब तुच्छ ही हैं और पूर्ण भी 


आऊदईदभदभयथयथययथ:्जय आओ खाता अ चना... 


* “प्रभु-मूरति कृपामई है' (विनयपंत्रिका १७० | ७) 


नहीं हैं। अगर एक परमात्माका आश्रय ले छे, तो फिर और 
किसीका आश्रय नहीं लेना पड़ेगा। जो भगवानके चरणोंका 
आश्रय ले लेता है, उसको फिर दूसरे आश्रयकी जरूरत ही 
नहीं रहती। सुग्रीवने भगवान्‌ श्रीरामका आश्रय लिया तो 
भगवान्‌ने कह दिया-- 'सखा सोच त्यागहु बल मोरें। सब 
बिधि घटब काज में तोरें ॥" (मानस ४ | ७। ५) | लोक- 
परलोकका सब तरहका काम सिवा ईश्वस्के कोई कर ही नहीं 
सकता। ऐसे सर्बोपरि ईश्वककों छोड़कर जो दूसरी तुच्छ 
चीजोंका सहारा लेता है, दूसरी तुच्छ चीजोंको लेकर अपमेमें 
बड़प्पनका अनुभव करता है, वह एक तरहसे नास्तिक 
है--ईश्वरको न माननेवाला है। अगर वह ईश्वस्को मानता तो 
उसको ईश्वरका ही सहारा होता। 
भगवान्‌का सहारा लेनेवाला परतन्त्र नहीं रहता। एक 
विचित्र बात है कि पराधीन रहनेवाला पराधीन नहीं रहता ! 
तात्पर्य है कि भगवानके अधीन रहनेवाला पराधीन नहीं रहता; 
क्योंकि भगवान्‌ 'पर' नहीं हैं। मनुष्य पराधीन तब होता है 
जब वह 'पर' के अधीन हो अर्थात्‌ धन, बल, विद्या, बुद्धि 
आदिके अधीन हो। भगवान्‌ तो अपने हैं-- 'ईह्वर अंस 
जीव अबिनासी', इसलिये उनका आश्रय लेनेबाला पराधीन 
नहीं होता है, सर्वथा स्वाधीन होता है; निश्चिन्त होता है, निर्भय 
होता है, निःशोक होता है, निशंक होता हैं। दूसरेके अधीन 
रहनेवालेकों सप्ममें भी सुख नहीं होता-- पराधीन सपनेहूँ 
सुखु नाहीं' (मानस १ | १०२। ३); परन्तु भगवानके अधीन 
रहनेवालेको स्वप्रमें भी दुःख नहीं होता | मीराबाईने कहा--- 
ऐसे बरको क्या बरूँ, जो जन्मे अरु मर जाय। 
बर बरिये गोपालजी, म्हारो चुड़लो अमर हो जाय ॥ 
इस तरह केवल भगवान्‌का आश्रय ले ले तो सदाके 
लिये मौज हो जाय ! स्वप्रमें भी किसीकी किश्विन्मात्र भी गरज 
न रहे ! जब किसी-न-किसीका आश्रय लेना ही पड़ता है तो 
सर्वोपरिका ही आश्रय लें, छोटेका आश्रय क्‍या लें? अतः 
सबसे पहले ही यह मान लें कि भगवान्‌ हमारे और हम 
भगवानके हैं-- 
त्वमेव माता च पिता त्वमेव त्वमेव बन्धुश्न सखा त्वमेव । 
त्वमेव विद्या द्रविणं त्वमेव त्वमेव सर्व मम देवदेव ॥ 
माता रामो मत्पिता रामचन्द्रः 
स्वामी रामो मत्सखा रामचन्द्र: ।' 
माँ कौन है ? भगवान्‌ बाप कौन है ? भगवान्‌ | सखा 
कौन है ? भगवान्‌ | घन कौन है ? भगवान्‌ । विद्या क्‍या है 2? 
भगवान्‌ । हमारे सब्र कुछ भगवान्‌ ही हैं। 
वाल्मीकि बाबाके यहाँ लब-कुशका जन्म हुआ था। 


* शरणागतिकी विलक्षणता * 


हि: 3 ९ 


| अनभ»वभननओ-++ 


सीताजीने लव-कुशको सब कुछ सिखाया। सीताजीने ही 
उनको युद्धविद्या सिखायी कि ऐसे बाण चलाओ। वे 
सीताजीको ही माँ मानते और सीताजीको ही बाप मानते | सब 
कुछ सीताजीको ही मानते थे। जब लव-कुशने रामाश्वमेघ- 
यज्ञका घोड़ा पकड़ा तो पहले माँ सीताजीको याद करके प्रणाम 
किया, फिर युद्ध किया | युद्धमें उन्होंने विजय कर ली ! वहाँ 
हनुमानजी थे, अंगद भी थे, झन्रुघ्ननी भी थे, भरतका बेटा 
पुष्कर भी था, बड़े-बड़े महारथी थे। उन सबको लव-कुझने 
हरा दिया, उनके छक्के छुड़ा दिये और हनुमानजी तथा अंगदको 
पकड़ लिया ! उनको पकड़ करके माँके पास ले आये और 
बोले कि हम दो बन्दर छाये हैं खेलनेके लिये ! दोनोंकी पूँछ 
आपसमें बाँध दीं । माने कहा कि यह क्या किया तुमने ? जैसे 
तू मेरा बेटा है, बैसे ही हनुमान्‌ भी मेरा बेटा है। वे बोले कि 
हमने ठीक किया है, बेठीक नहीं किया है; आप कहो तो छोड़ 
देंगे। माँके कहनेसे उन्होंने दोनोंको छोड़ दिया। इस तरह माँ 
सीताजीकों ही सर्वोपरि समझनेसे, उनका ही आश्रय लेनेसे 
छोटे-छोटे बालकोंने रामजीकी सेनापर विजय कर ली ! 

वाल्मीकिजी लव और कुशको रामजीकी राजसभामें ले 
गये। वहाँ उन्होंने वाल्मीकिजीकी सिखायी हुई रामायणको 
बहुत सुन्दर ढंगसे गाया। रामजी उनको इनाम देने लगे तो वे 
चिढ़ गये कि देखो, राजा कितना अभिमानी है ! हमारेको देता 
है। हम कोई ब्राह्मण हैं? हमारे गुरुजीने कहा है कि तुम 
क्षेत्रिय हो, ब्राह्मण नहीं हो । हम लेनेवाले, माँगनेवाले नहीं हैं । 
फिर उनको समझाया गया कि ये तुम्हारे पूजनीय, आदरणीय 
पिताजी हैं, नहीं तो वे रामजीको कुछ नहीं समझते थे। उनकी 
दृष्टिमें तो माँ-बाप आदि जो कुछ है, वह सब सीताजी ही हैं। 
उनके लिये सीताजीके समान संसारमें कोई नहीं हैं । इसलिये 
मनुष्यको किसीका सहारा लेना हो तो सर्वोपरि भगवानके 
चरणोंका ही सहारा लेना चाहिये, 'एके साथे सब सथे, सब 
साधे सब जाय ।' हमरे प्रभु हैं, प्रभुके हम हैं--यह हमारा 
अभिमान भूलकर भी कभी न जाय-- 'अस अभिमान जाड़ 
जनि भोरे। मेँ सेवक रघुपति पति मोरे ॥' (मानस 
३।११।११) | 

सज्जनो ! कोई रुपयोंका सहारा लेता है, कोई बलका 
सहारा लेता है, कोई किसीका सहारा लेता है, तो कोई 
किसीका, इस तरह क्यों दर-दर भटकते हो ? जो अपने हैं 
उन प्रभुका ही सहारा लो। अन्तमें उनसे ही काम चलेगा और 
किसीसे नहीं चलेगा। भगवानके सिवा और सब कालका 
चारा हैं। सबको काल खा जाता है। 

भगवानके चरणोंकी शरण ले ल्ओो तो निहाल हो जाओगे | 


३८० 


आज ही विचार कर लो कि मैं तो भगवानका हूँ ओर भगवान्‌ 
मेरे हैं, बस | सच्ची बात है, सिद्धान्तकी वात है--पक्की बात 
है। भगवान्‌ सबका पालन-पोषण करते हैं, चाहे कोई 
भगवानको माने या न माने, आस्तिक-नास्तिक कैसा ही क्‍यों 
न हो ! क्योंकि भगवान्‌ सब प्राणियोंमें समान हैं---'समोऊहं 
सर्वभूतेष' (गीता ९। २९) । परन्तु जो भगवान्‌का आश्रय 
ले लेता है, उसका तो कहना ही क्या है! उनके चरणोंका 
आश्रय लेनेसे तो मोज हो ही जाती हैं। आनन्द-ही-आनन्द 
हो जाता है। 

घिन सरणो महराजको, निसिदिन करिये मोज। 

रामचरण संसार सुख, दई दिखाबे नौज ॥ 


* साधन-सुधा-सिन्धु * हैंढ८ ० 2 सनक सआककुकत जज 


भगवान्‌ संसारका सुख कभी न दिखायें | यह संसारका 
सुख ही फँसानेबवाला हैं। इसीके लोभमें आकर आदमी 
भगवानसे विमुख हो जाता है, भगवानका आश्रय छोड़कर 
सुखका आश्रय ले लेता है। अतः हमें संसारका सुख लेना 
ही नहीं है। हमें तो प्रभुके चरणोंकी शरण होना है| वास्तवमें 
तो सदासे ही हम भगवानके और भगवान्‌ हमारे हैं। उनकी 
शरण लेनी नहीं पड़ती | जैसे बालककों माँका आश्रय लेना 
नहीं पड़ता | माँकी गोदीमें बैठकर बालक निर्भय हो जाता है; 
क्योंकि उसकी दृष्टिमें माँसे बढ़कर कोई नहीं है। ऐसे ही 
भगवानसे बढ़कर कोई नहीं है। अतः उनके चरणोंकी शरण 
लेकर निर्भय हो जाय | 


सधयकाडटपतत८ है. केेपरपए०<.्प 


३८० 


* साधन-सुधा-सिन्धु * 


भगवानमें अपनापन 


वास्तवमें कोई भी मनुष्य अनाथ नहीं है। सब-के-सब 
मनुष्य सनाथ हैं। संसारमें प्रत्येक वस्तुका कोई-न-कोई 
मालिक होता है, फिर मनुष्यका कोई मालिक न हो--यह 
कैसे हो सकता है ? जो सबके मालिक हैं, वे भगवान्‌ हमारे 
भी मालिक हैं। हम उनको अपना मालिक मानें या न मानें, 
जानें या न जानें, पर वे हमें अपना जानते ही हैं। अतः 
अपनेको अनाथ समझना हमारी भूल है। 

मनुष्यको अपनेमें अनाथपनेका अनुभव क्यों होता है ? 
जब वह किसी वस्तु-व्यक्तिको अपना मान लेता है, तब उसका 
अभाव होनेसे उसको अपनेमें अनाथपनेका अनुभव होने 
लगता है। यह नियम है कि जब मनुष्य अपनेको किसी वस्तु- 
व्यक्तिका मालिक मान लेता है, तब वह अपने मालिकको भूल 
जाता है| जेसे, बालक माँके बिना नहीं रह सकता; परन्तु जब 
वह बड़ा हो जाता हैं और स्त्री, पुत्र आदिको अपना मानने 
लगता है, तब वह उसी माँकी उपेक्षा करने लगता है। इसलिये 
गीतामें भगवान्‌ने शरीरकों अपना माननेवाले अर्थात्‌ अपनेको 
शरीरका मालिक माननेवाले जीवात्माको 'ईश्वर' नामसे कहा 
हैं-- शरीर यदवाप्नोति यज्चाप्युत्क्रामतीश्वर:ः' (१५।८) । 
अगर मनुष्य भगवान्‌के सिवाय किसीको भी अपना न माने तो 
उसका भूलसे माना हुआ अनाथपना मिट जायगा और 
सनाथपनेका अनुभव हो जायगा। | 

वास्तवमें भगवान्‌ ही सदासे अपने हैं। संसार पहले 
अपना नहीं था, पीछे अपना नहीं रहेगा ओर अब भी वह 


निरन्तर हमारेसे बिछुड़ रहा है। परन्तु भगवान्‌ पहले भी अपने 
थे, पीछे भी अपने रहेंगे और अब भी वे अपने हैं। वे हमें 
कभी नहीं मिलते तो भी अपने हैं, सर्वथा मिलते हैं तो भी 
अपने हैं और कभी मिलते हैं, कभी नहीं मिलते तो भी अपने 
हैं। परन्तु संसार सर्वथा मिला हुआ दोखनेपर भी अपना नहीं 
हैं। कारण कि जो सदा हमारे साथ नहीं रह सकता और हम 
सदा जिसके साथ नहीं रह सकते, वह अपना नहीं हो सकता | 
अपना वही हो सकता है, जो सदा हमारे साथ रहे और हम 
सदा उसके साथ रहें अर्थात्‌ जो हमारेसे कभी न बिछुड़े और 
हम उससे कभी न बिछूड़ें। 

एक बड़े आश्चर्यकी बात है कि संसारमें जिसको हम 
अपना मानते हैं, बह तो नहीं रहता, पर उससे माना हुआ 
अपनापन रह जाता है अर्थात्‌ सम्बन्धी तो नहीं रहता, पर 
सम्बन्ध रह जाता है ! जैसे, किसी सत्रीको विधवा हुए बहुत वर्ष 
बीत गये, पर पतिका नाम सुनते ही उसके कान खड़े हो जाते 
हैं अर्थात्‌ पतिके न रहनेपर भी उसका पतिके साथ सम्बन्ध 
बना रहता है कि मैं अमुककी पत्नी हूँ। यहाँ शंका होती है कि 
पिताके न रहनेपर यदि पुत्र पितासे सम्बन्ध न माने तो वह 
श्राद्ध-तर्पण कैसे करेगा, जो कि शास्त्रका विधान है ? इसका 
समाधान है कि अपने स्वार्थक लिये, अपने सुखभोगके लिये 
माना हुआ सम्बन्ध ही बाँधनेवाला है। पितृऋण उतारनेके 
लिये, सेवा करनेके लिये माना हुआ सम्बन्ध बाँधनेवाला नहीं 
होता, प्रत्युत सम्बन्ध-विच्छेद करनेवाला होता है । 


#* ऋणि और अपराधोकी जल्दी मुक्ति नहीं होती। फल-भोगसे अथवा दान-पुण्यादि शुभकर्मोसे पाप तो नष्ट हो जाते हैं, पर ऋण 
और अपराध नष्ट नहीं होते। जिस व्यक्तिसे ऋण लिया है अथवा जिस व्यक्तिका अपराध किया है, वे माफ कर दें तभी ऋण और अपराधसे 
मुक्ति होती है। मृठमें संसारको अपना माननेसे ही मनुष्य ऋणी, गुलाम, अनाथ, तुच्छ तथा पतित होता है। जो संसारमें कुछ भी अपना 
नहीं मानता, वह किसीका ऋणी और अपराधी बनता ही नहीं; क्योंकि जब आधार ही नहीं रहेगा तो फिर ऋण, अपयाध आदि कहाँ टिकेंगे-- 


'मूलाभावे कुतः शाखा' ? 


+ भगवान्‌ ओर उनका दिव्य शांक्ति # 


तात्पर्य है कि अगर वस्तुएँ अपनी दीखती हैं तो वे केवल 
दूसरोंकी सेवामें छगानेंके लिये, सदुपयोग करनेके लिये अपनी 
हैं। अगर व्यक्ति अपने दीखते हैं तो वे केवल निःस्वार्थभावसे 
सेवा करनेके लिये अपने हैं। अपने लिये कुछ भी अपना नहीं 
है। अपने सुख-आरामके लिये वस्तु-व्यक्तिको अपना मानना 
जन्म-मरणका कारण है--'कारणं गुणसड्ो5स्य सदसद्योनि- 
जन्मसु' (गीता १३।२१) | इसलिये जो संसारमें कुछ भी 
अपना मानता है, उसको कुछ भी नहीं मिलता ओर जो कुछ 
_ भी अपना नहीं मानता, उसको सब कुछ मिलता है अर्थात्‌ 
भगवान्‌ मिलते हैं। 

अपनी बुद्धि, विचार, सामर्थ्यसे वस्तुओंका दुरुपयोग न 
करके उनका सदुपयोग करनेसे वस्तुओंसे माना हुआ सम्बन्ध 
मिट जाता है ओर निःस्वार्थभावसे सेवा करनेसे व्यक्तियोंसे 
माना हुआ सम्बन्ध मिट जाता है। सम्बन्ध मिटनेसे मुक्ति हो 
जाती है। यहाँ शंका होती है कि संसारसे सम्बन्ध-विच्छेद हो 
जानेपर भी जीवन्युक्त महापुरुष दूसरोंकी सेवा (हित) में क्यों 
लगे रहते हैं? इसका समाधान है कि साधनाबस्थामें ही 
उनका स्वभाव प्राणिमात्रका हित करनेका रहा है-- 
'सर्वभूतहिते रता:' (गीता ५। २५, १२।४), इसलिये कुछ 
भी करना, जानना और पाना शोष न रहनेपर भी उनमें सबका 
हित करनेका स्वभाव रहता है-- स्वभावस्तु प्रवर्तते' (गीता 


३८१ 
५! १४) | तात्पर्य हैं कि दूसरोंका हित करते-करते जब 
उनका संसारसे सम्बन्ध-विच्छेद हो जाता है, तब उनको हित 
करना नहीं पड़ता, प्रत्युत पहलेके स्वभावसे उनके द्वारा स्वतः 
दूसरोंका हित होता है। 

भगवानके सिवाय हम जिसको भी अपना मानते हैं, वह 
अशुद्ध हो जाता है; क्योंकि ममता ही मल (अशुद्धि) है-- 
ममता मल जरि जाड़' (मानस ७। ११७ क) । इतना ही 
नहीं, उसको अपना मानकर हम उसके मालिक बनना चाहते 
हैं, पर वास्तवमें उसके गुलाम बन जाते हैं; उसको ठीक करना 
चाहते हैं, पर वास्तवमें बह बेठीक हो जाता है। हम जिन 
दशरीर, इच्द्रियाँ, मन, बुद्धि, अहम्‌ तथा स्त्री, पुत्र, कुटुम्ब, धन, 
जमीन, मकान आदिको अपना मानते हैं, वे सब अशुद्ध हो 
जाते हैं और उनके सुधारमें बाधा लग जाती है। परन्तु उनको 
अपना न माननेसे वे भगवान्‌की शक्तिसे शुद्ध हो जाते हैं 
प्रसाद बन जाते हैं, उनमें विलक्षणता आ जाती है; क्योंकि 
वास्तवमें वे भगवानके ही हैं। 

तात्पर्य है कि वस्तुको अपना माननेसे वह अशुद्ध 
हों जाती है और हम अनाथ तथा पराधीन हो जाते हैं। 
अगर हम वस्तुको अपना न मानें तो वस्तु शुद्ध हो जायगी 
ओर हमें अपने सनाथपनेका तथा स्वाधीनताका अनुभव 
हो जायगा। 


है मना: 


* भगवान्‌ __._._.  *भअभगवान्‌ओर उनको व्व्य शक्ति. दिव्य शक्ति * 

भगवान्‌ ओर उनकी दिव्य शक्ति 


(१0) 

जो सत्त, रज और तम--इन तीनों गुणोंसे अलग है 
वह भगवानकी शुद्ध प्रकृति है। यह शुद्ध प्रकृति भगवान्‌का 
स्वकीय सचिदानन्दघन-स्वरूप है। इसीको संधिनी-शक्ति, 
संवित्‌-शक्ति और आह्ादिनी-शक्ति कहते हैँ” । इसीको 
चिन्मयशक्ति, कृपाशक्ति आदि नामोंसे कहते हैं | श्रीराधाजी , 
श्रीसीताजी आदि भी यही हैं। भगवानको प्राप्त करानेवाली 
भक्ति और ब्रह्मविद्या भी यही है। 

प्रकृति भगवानकी शक्ति है। जैसे, अम्निमें दो शक्तियाँ 
रहती हैं-- प्रकाशिका और दाहिका। प्रकाशिका-शक्ति 


अश्चकारकों दूर करके प्रकाश कर देती है तथा भय भी 
मिठाती है। दाहिका-शक्ति जला देती है तथा वस्तुको पकाती 
एवं ठण्डकको भी दूर करती है। ये दोनों शक्तियाँ अग्निसे भिन्न 
भी नहीं हैं और अभिन्न भी नहीं हैं। भिन्न इसलिये नहीं हैं कि 
वे अग्रिरूप ही हैं अर्थात्‌ उन्हें अग्निसे अलग नहीं किया जा 
सकता और अभिन्न इसलिये नहीं हैं कि अग्निके रहते हुए भी 
मन्त्र, औषध आदिसे अग्रिकी दाहिका-शक्ति कुण्ठित की जा 
सकती है। ऐसे ही भगवानमें जो शक्ति रहती है, उसे 
भगवानूसे भिन्न और अभिन्न--दोनों ही नहीं कह सकते। 
जैसे दियासलाईमें अग्निकी सत्ता तो सदा रहती है, पर 


# संधिनी-शक्ति 'सत्‌' स्वरूपा, संवित्‌-शक्ति 'चित्‌' स्वरूपा और आह्लादिनो-शक्ति “आनन्द' स्वरूपा हैं। 
$ अवतारके समय भगवान्‌ अपनी शुद्ध प्रकृतिरूप शक्तियॉसहित अवतरित होते हैं और अवतार-कालपें इन शक्तियोंसे काम लेते हैं । 


श्रीरधाजी भगवानकी शक्ति हैं और उनकी अनुगामिनी अनेक सखियाँ हैं 


जो सब भक्तिरूपा हैं और भक्ति प्रदान करनेवाली हैं। भक्तिरहित मनुष्य 


इन्हें नहीं जान सकते । इन्हें भगवान्‌ और राघाजीकी कृपासे हो जान सकते हैं। 

उसकी प्रकाशिका और दाहिका-शक्ति छिपी हुई रहती है 
ऐसे ही भगवान्‌ सम्पूर्ण देश, क्राल, वस्तु, व्यक्ति आदिमें 
सदा रहते हैं, पर उनकी शक्ति छिपी हुई रहती है। उस 
शक्तिको अधिष्ठित करके अर्थात्‌ अपने वशमें करके उसके 
द्वारा भगवान्‌ प्रकट होते हैं--'प्रकृति स्वामधिष्ठाय 
सम्भवाम्यात्ममायया' (गीता ४ | ६) । जैसे, जबतक अग्नि 
अपनी प्रकाशिका और दाहिका-शक्तिको लेकर प्रकट नहीं 
होती, तबतक सदा रहते हुए भी अग्नि नहीं दीखती, ऐसे ही 
जबतक भगवान्‌ अपनी शक्तिको लेकर प्रकट नहीं होते, 
तबतक भगवान्‌ सदा सर्वत्र वर्तमान रहते हुए भी नहीं दीखते । 

राधाजी, सीताजी, रुक्मिणीजी आदि सब भगवान्‌की 
निजी दिव्य शक्तियाँ हैं ओर भगवत्स्वरूपा हैं। भगवान्‌ 
सामान्यरूपसे सब जगह रहते हुए भी कोई काम नहीं करते । 
जब करते हैं, तब अपनी दिव्य शक्तिको लेकर ही करते हैं| 
उस दिव्य शक्तिके द्वारा भगवान्‌ विचित्र-विचित्र लीलाएँ करते 
हैं। उनकी लीलाएँ इतनी विचित्र और अलौकिक होती हैं कि 
उन्हें सुनकर, गाकर और याद करके भी जीब पवित्र होकर 
अपना उद्धार कर लेते हैं। 

निर्गुण-उपासनामें वही शक्ति “ब्रह्मविद्या' हो जाती 
है और सगुण-उपासनामें वही शक्ति 'भक्ति' हो जाती है। 
जीव भगवान्‌का ही अंश है। जब वह दूससरोंमें मानी हुई 
ममता हटाकर एकमात्र भगवानकी स्वतःसिद्ध वास्तविक 
आत्मीयताकों जाग्रतू कर लेता है, तब भगवान्‌की शक्ति 
उसमें भक्ति-रूपसे प्रकट हो जाती है। वह भक्ति इतनी 
विलक्षण हैं कि निराकार भगवानकों भी साकाररूपसे प्रकट 
कर देती हैं, भगवानकों भी खींच लेती है। वह भक्ति भी 
भगवान्‌ ही देते हैं। 

भगवानकी भक्तिरूप शक्तिके दो रूप हैं--- विरह ओर 
मिलन । भगवान्‌ विरह भी भेजते हैं॥ और मिलन भी | जब 
भगवान्‌ विरह भेजते हैं, तब भक्त भगवानके बिना व्याकुल 
हो जाता है। व्याकुलताकी अभिमें संसागकी आसक्ति जल 
जाती है और भगवान्‌ प्रकट हो जाते हैं। ज्ञानमार्ममें 
भगवानकी शक्ति पहले उत्कट जिज्ञासाके रूपमें आती हैं 
(जिससे तत्ततको जाने बिना साधकसे रहा नहीं जाता) और 
फिर ब्रह्मविद्यारूपसे जीवके अज्ञानका नाश करके उसके 
वास्तविक स्वरूपकों प्रकाशित कर देती है। परंतु भगवान्‌की 


* साधन-सुधा-सिन्धु * 


वह दिव्य शक्ति, जिसे भगवान्‌ विरहरूपसे भेजते हैं, उससे 
भी बहुत विलक्षण है। 'भगवान्‌ कहाँ हैं ? क्या करूँ ? कहाँ 
जाऊँ ?'--इस प्रकार जब भक्त व्याकुल हो जाता है, तब 
यह व्याकुलता सब पापोंका नाश करके भगवानको साकार- 
रूपसे प्रकट कर देती है। व्याकुलतासे जितना शीघ्र काम 
बनता है, उतना विवेक-विचारपूर्वक किये गये साधनसे नहीं। 
(२) 

भगवान्‌ अपनी प्रकृतिके द्वारा अवतार लेते हैं और 
तरह-तरहकी अलौकिक लीलाएँ करते हैं। जैसे अग्नि स्वयं 
कुछ नहीं करती, उसकी प्रकाशिका-दशक्ति प्रकाश कर देती है 
दाहिका-शक्ति जला देती है, ऐसे ही भगवान्‌ स्वयं कुछ नहीं 
करते, उनकी दिव्य शक्ति ही सब काम कर देती है। शाघ्रोमें 
आता है कि सीताजी कहती हैं--“रावणको मारना आदि सब 
काम मैंने किया है, रामजीने कुछ नहीं किया।' 

जैसे मनुष्य ओर उसकी शक्ति (बल) है, ऐसे ही 
भगवान्‌ और उनकी शक्ति है। उस शक्तिको भगवानूसे अलग 
भी नहीं कह सकते और एक भी नहीं कह सकते । मनुष्यमें 
जो शक्ति है, उसे बह अपनेसे अछकूग करके नहीं दिखा 
सकता, इसलिये वह उससे अलग नहीं है। मनुष्य रहता है, 
पर उसकी शक्ति घटती-बढ़ती रहती है, इसलिये वह मनुष्यसे 
एक भी नहीं है। यदि उसकी मनुष्यसे एकता होती तो वह 
उसके स्वरूपके साथ बराबर रहतो, घटती-बढ़ती नहीं | अतः 
भगवान्‌ और उनकी शक्तिको भिन्न अथवा अभिन्न कुछ भी 
नहीं कह सकते। दार्शनिकोंने भिन्न भी नहीं कहा और अभिन्न 
भी नहीं कहा | वह शक्ति अनिर्वचनीय है । भगवान्‌ श्रीकृष्णके 
उपासक उस दक्तिको श्रीजी- (राधाजी-) के नामसे कहते हैं। 

जैसे पुरुष और स्त्री दो होते हैं, ऐसे श्रीकृष्ण और श्रीजी 
दो नहीं हैं। ज्ञानमें तो द्रैतका अद्भैत होता है अर्थात्‌ दो होकर 
भी एक हो जाता है और भक्तिमें अद्वैतका द्रैत होता हे अर्थात्‌ 
एक होकर भी दो हो जाता है। जीव और ब्रह्म एक हो जायेँ 
तो 'ज्ञान' होता है ओर एक ही ब्रह्म दो रूप हो जाय तो 'भक्ति' 
होती है। एक ही अद्वेत-तत्त्व प्रेमकी लीला करनेके लिये, 
प्रेमका आस्तादन अर्थात्‌ आनन्दित करनेके लिये, सम्पूर्ण 
जीवोंको प्रेमका आनन्द देनेके लिये श्रीकृष्ण ओर श्रीजी--इन 
दो रूपोंसे प्रकट होता है+। दो रूप होनेपर भी दोनोंमें 
कोन बड़ा हैं और कौन छोटा, कौन प्रेमी है और कौन 


* संतोंकी वाणीमें आया है-- दरिया हरि किरपा करी, बिरहा दिया पठाय ।' अर्थात्‌ भगवानने कृपा करके मेरे लिये बिरह भेज दिया। 
+ येव॑ राधा यश्व कृष्णो रसाब्धिदेहअ्क: क्रौडनार्थ द्विधाभूतू। (श्रीराधातापनीयोपनिषद्‌) 
'जे ये राधा और जो कृष्ण रसके सागर हैं, वे एक ही हैं, पर लोलाके लिये दो रूप बने हुए हैं।' 


* भगवान्‌ और उनकी दिव्य शक्ति * 


प्रेमास्पद ?--इसका पता ही नहीं चलता। दोनों ही 
एक-दूसरेसे बढ़कर विलक्षण दीखते हैं, दोनों एक-दूसरेके 
प्रति आकृष्ट होते हैं। श्रीजीको देखकर भगवान्‌ प्रसन्न होते हैं 
और भगवानको देखकर श्रीजी | दोनोंकी परस्पर प्रेम-लीलासे 
रसकी वृद्धि होती है। इसीको रास कहते हैं। 

भगवान्‌की शक्तियाँ अनन्त हैं, अपार हैं। उनकी दिव्य 
शक्तियोंमें ऐश्वर्य-शक्ति भी है और माघुर्य-शक्ति भी। 
ऐश्वर्य-शक्तिसे भगवान्‌ ऐसे विचित्र और महान्‌ कार्य करते हैं, 
जिन्हें दूसरा कोई कर ही नहीं सकता। ऐश्वर्य-शक्तिके कारण 
उनमें जो महत्ता, विलक्षणता और अलौक़िकता दीखती है 
वह उनके सिवा और किसोमें देखने-सुननेमें नहों आती। 
माधुर्य-शक्तिमें भगवान्‌ अपने ऐश्वर्यको भूल जाते हैं। 
भगवानको भी मोहित करनेवाली माधुर्य-शक्तिमें एक मधुरता, 
मिठास होती है, जिसके कारण भगवान्‌ बड़े मधुर ओर प्रिय 
लगते हैं। जब भगवान्‌ ग्वालबालोंके साथ खेलते हैं, तब 
माधुर्य-शक्ति प्रकट रहती है। यदि उस समय ऐश्वर्य-शक्ति 
प्रकट हो जाय तो सारा खेल बिगड़ जाय; ग्वालबाल डर जायेँ 
और भगवानके साथ खेल भी न सकें | ऐसे ही भगवान्‌ कहीं 
मित्ररूपसे, कहीं पुत्ररूपसे ओर कहीं पतिरूपसे प्रकट हो जाते 
हैं तो उस समय उनकी ऐश्वर्य-शक्ति छिपी रहती है और 
माधुर्य-शक्ति प्रकट रहती है | तात्पर्य यह कि भगवान्‌ भक्तोंके 
भावोंके अनुसार उन्हें आनन्द देनेके लिये ही अपनी ऐश्वर्य- 
शक्तिको छिपाकर माधुर्य-शक्ति प्रकट कर देते हैं। 

जिस समय माधुर्य-शक्ति प्रकट रहती है, उस समय 
ऐश्वर्य-शक्ति प्रकट नहीं होती और जिस समय ऐश्वर्य-शक्ति 
प्रकट रहती है, उस समय माधुर्य-शक्ति प्रकट नहीं होती। 
ऐश्वर्य-शक्ति केवल तभी प्रकट होती है, जब माधुर्यभावमें कोई 
शड्ढा पैदा हो जाय। जैसे, माधुर्य-शक्तिके प्रकट रहनेपर 
भगवान्‌ श्रीकृष्ण बछड़ोंको ढूँढ़ते हैं, परंतु 'बछड़े कहाँ गये ?' 
यह शज्जा पेदा होते ही ऐश्वर्य-शक्ति प्रकट हो जाती है और 
भगवान्‌ तत्काल जान जाते हैं कि बछड़ोंको त्रह्माजी ले गये हैं| 

भगवानमें एक सौन्दर्य-शक्ति भी होती है, जिससे प्रत्येक 
प्राणी उनमें आकुष्ट हो जाता है। भगवान्‌ श्रीकृष्णके सौन्दर्यको 
देखकर मथुरापुरवासिनी स्रियाँ आपसमें कहती हैं-- 

गोप्यस्तप: किमचरन्‌ यदमुष्य रूप॑ 
लावण्यसारमसमोर्ध्वमनन्यसिद्धमू..। 
दृग्भिः पिबन््यनुसवाभिनत दुराप- 
मेकान्तधाम यहासः प्रिय ऐश्वरस्थ ।॥। 
(श्रीमद्धा- १० । ४४ | १४) 

“इन भगवान्‌ श्रीकृष्णका रूप सम्पूर्ण सौन्दर्यका सार हैं 
सृष्टिमात्रमें किसीका भी रूप इनके रूपके समान नहीं है। 
इनका रूप किसीके सँवारने-सजाने अथवा गहने-कपड़ोंसे 
नहीं, प्रत्युत स्वयंसिद्ध है। इस रूपको देखते-देखते तृप्ति भी 
नहीं होती; क्योंकि यह नित्य नवीन ही रहता है। समग्र यश, 
सौन्दर्य ओर ऐश्वर्य इस रूपके आश्रित हैं। इस रूपके दर्शन 
बहुत ही दुर्लभ हैं। गोपियोंने पता नहीं कौन-सा तप किया 
था, जो अपने नेत्रोंके दोनोंसे सदा इनकी रूप-माधुरीका पान 
किया करती हैं !' 

शुकदेवजी कहते हैं-- 


निरीक्ष्यष. तावुत्तमपूरषों... जना 

मश्नस्थिता. नागरराष्ट्रका नृप। 
प्रहर्षबेगोत्कलितेक्षणानना: 

पपुर्न तृप्ता नयनैस्तदाननम्‌ ॥। 


पिबन्त इब चक्षूर््या लिहन्त इब जिहया | 
जिप्रन्त इब नासाभ्यां ऐलिष्यन्त इब बाहुभि: ॥ 
थ (श्रीमद्धा-१० । ४३ | २०-२१) 
'परीक्षित्‌ ! मंचोंपर जितने लोग बैठे थे, वे मथुराके 
नागरिक ओर राष्ट्रके जन-समुदाय पुरुषोत्तम भगवान्‌ श्रीकृष्ण 
और बलरामजीको देखकर इतने प्रसन्न हुए कि उनके नेत्र और 
मुखकमल खिल उठे, उत्कण्ठासे भर गये । बे नेत्रोंद्रारा उनकी 
मुख-माधुरीका पान करते-करते तृप्त ही नहीं होते थे; मानो वे 
उन्हें नेत्रोंसे पी रहे हों, जिह्लासे चाट रहे हों, नासिकासे सुँघ रहे 
हों और भुजाओंसे पकड़कर हृदयसे लगा रहे हों !' 
भगवान्‌ श्रीरामके सौन्दर्यको देखकर विदेह राजा जनक 
भी विदेह अर्थात्‌ देहकी सुध-बुधसे रहित हो जाते हैं-- 
मनोहर देखी | भयडउ बिदेहु बिदेहु बिसेषी॥ 
(मानस १।२१५७। ४) 


मूरति मधुर 


और कहते हैं-- 
सहज थिरागरूप मनु मोरा। थकित होत जिधि चंट चकोरा ॥ 
(मानस १।२१६। २) 
बनमें रहनेवाले कोल-भील भी भगवानके विग्रहको 
देखकर मुग्ध हो जाते हैं-- 
करहिं जोहारु भेंट धरि आगे। प्रभुहि बिलोकहिं अति अनुरागे ॥ 
चित्र लिखे जनु जहेँ तह ठाढ़े। पुलक सरीर नयन जल बाढ़े ॥ 
(मानस २। १३५॥। ३) 
प्रेमियोंकी तो बात ही क्‍या, वेरभाव रखनेवाले राक्षस 
खर-दूषण भी भगवानके विग्रहकी सुन्दरताको देखकर चकित 
हो जाते हैं ओर कहते हैं-- 


* साधन-सुधा-सिन्धु * 

नाग असुर सुर नर मुनि जेते। देखे जिते हते हम केते ॥ तात्पर्य यह कि भगवानके दिव्य सौन्दर्यकी ओर प्रेमी, 
हम भरि जन्म सुनहु सब भाई। देखी नहिं असि सुंदरताई ॥ | विरक्त, ज्ञानी, मूर्स, बरी, असुर और राक्षसततक सबका मन 
(मानस ३।१९। २) | आकुष्ट हो जाता है। 


यम औ अेलबान 

भगवान्‌की मंगलमयी अपार कृपासे भारतभूमिपर 
अनन्तकालसे असंख्य ऋषि, सन्त-महात्मा, भक्त होते रहे हैं। 
उनमें भक्तशिरोमणि श्रीहनुमानजी महाराजका विशेष स्थान हैं । 
वानर-जैसी साधारण योनिमें जन्म लेकर भी अपने भावों, 
गुणों और आचरणोंके द्वारा हनुमान्‌जीने प्राणिमात्रका जो परम 
हित किया है एवं कर रहे हैं, उससे छोग प्रायः परिचित ही 
हैं। उनके उपकारसे कोई भी प्राणी कभी उऋण नहीं हो 
सकता । भगवान्‌ श्रीरामके प्रति उनकी जो दास्य-भक्ति है, 
उसका पूरा वर्णन करनेकी सामर्थ्य किसीमें भी नहीं है। फिर 
भी समय सार्थक करनेके लिये उसका किंचित्‌ संकेत करनेकी 
चेष्टा की जा रही है। 

अपने-आपको सर्वथा भगवान्‌के समर्पित कर देना, 
उनके मनोभाव, प्रेरणा अथवा आज्ञाके अनुसार उनकी सेवा 
करना, उनको निरन्तर सुख पहुँचानेका भाव रखना तथा 
बदलेमें उनसे कभी कुछ न चाहना--यही भक्तिका स्वरूप 
है। ये सब बातें हनुमानजीमें पूर्णरूपसे पायी जाती हैं। वे 
अपने शरीर, इन्द्रियाँ, मन, बुद्धि, बल, योग्यता, समय 
आदिको एकमात्र भगवानूका ही समझकर उनकी सेवामें 
लगाये रखते हैं। उनका पूरा जीवन ही भगवान्‌कों सुख 
पहुँचानेके भावसे ओतप्रोत है। 

भगवानको श्रद्धा-प्रेमपूर्वक सुख पहुँचानेके भावको 

कहते हैं| यह रति मुख्यरूपसे चार प्रकारकी मानी गयी 
है-- दास्य, सख्य, वात्सल्य और माधुर्य | इनमें दास्यसे 
सख्य, सख्यसे वात्सल्य और वात्सल्यसे माधुर्य रति श्रेष्ठ है। 
कारण कि इनमें भक्तको क्रमशः भगवानके ऐश्वर्यकी अधिक 
विस्मृति होती जाती है और भक्तका संकोच (कि में तुच्छ हूँ, 
भगवान्‌ महान्‌ हैं) मिटता जाता है तथा भगवत्सम्बन्ध (प्रेम) 
की घनिष्टता होती जाती है। परन्तु जब इन चारोंमेंसे कोई एक 
रति भी पूर्णतामें पहुँच जाती है, तब उसमें दूसरी रतियाँ भी 
आ जाती हैं। जैसे, दास्यरति पूर्णतामें पहुँच जाती है तो उसमें 
सख्य, वात्सल्य और माधुर्य-- तीनों रतियाँ आ जाती हैं। 
यही बात अन्य रतियोके विषयमें भी समझनी चाहिये | कारण 

यह है कि भगवान्‌ पूर्ण हैं, उनका प्रेम भी पूर्ण है और 
परमात्माका अंश होनेसे जीव स्वयं भी पूर्ण है। अपूर्णता तो 
केवल संसारके सम्बन्धसे ही आती है; क्योंकि संसार सर्वथा 
अपूर्ण है। हनुमानजीमें दास्यरतिकी पूर्णता है; अतः उनमें 
अन्य रतियोंकी कमी नहीं है। उनमें दास्य, सख्य, वात्सल्य 
ओर माधुर्य--चारों रतियाँ पूर्ण रूपसे विद्यमान हैं । 
१-दास्य-रति 
दास्य-रतिमें भक्तका यह भाव रहता है कि भगवान्‌ मेरे 
स्वामी हैं ओर मैं उनका दास (सेवक) हूँ। वे चाहे जो करें, 
चाहे जैसी परिस्थितिमें मेरेको रखें और मेरेसे चाहे जैसा काम 
लें, मेरेपर उनका पूरा अधिकार है । इस रतिमें भक्तका शरीर, 
इन्द्रियाँ, मन, बुद्धि आदिमें किंचिन्मात्र भी अपनापन नहीं 
रहता । उसमें 'मैं सेवक हूँ” ऐसा अभिमान भी नहीं रहता | वह 
तो यही समझता है कि मैं भगवानकी प्रेरणा और शक्तिसे 
उन्हींकी दी हुई सामग्री उनके ही अर्पण कर रहा हूँ। ऐसे 
अनन्य सेवाभाववाले भक्तोंको यदि भगवान्‌ सालोक्य, सार््ट, 
सामीप्य, सारूप्य और सायुज्य--ये पाँच प्रकारकी मुक्तियाँ" 
भी दे दें तो वे इनको ग्रहण नहीं करते-- 
सालोक्यसा्टिसामीप्यसारूप्यैकत्वमप्युत । 
दीयमान॑ न गृहन्ति विना मत्सेवनं॑ जना; ॥ 
सेव्यने सेवा स्वीकार कर ली--इसी बातसे भक्त 
अपनेको कृतकृत्य मानता हैं। इतना ही नहीं, अपने इष्टदेवके 
भक्तोंकी भी सेवाका अवसर मिल जाय तो वह इसको अपना 
सौभाग्य समझता है। हनुमानजी सनकादिकोंसे कहते हैं-- 
ऐहिकेषु चर कार्येघषु महापत्सु च सर्वदा॥ 
नैव योज्यो राममन्त्र: केवल मोक्षसाधकः । 
ऐहिके समनुप्राप्ते मां स्मरेद रामसेवकम ॥। 
यो राम संस्मरेन्नित्य॑ * भकत्या मनुपरायण: | 
तस्याहमिष्टसंसिद्धये. दीक्षितोउस्मि. मुनीश्वरा: ॥ 
वाउिछितार्थ प्रदास्यामि भक्तानां राघवस्य तु। 
सर्वधा जागरूकोउस्मि._ रामकार्यघुरंधर: ॥ 
-(रामरहस्थोपनिषद्‌ ४ | १०---१३) 


: # भगवानके नित्वध्राममें निवास करना 'सालोक्य', भगवानक़े समान ऐश्वर्य प्राप्त करना 'साप्टि', भगवान्‌की नित्य समीपता प्राप्त करना 
'सामीप्य', भगवान्‌का-सा रूप श्राप्त करना 'सारूप्य' तथा भगवान्‌के विग्रहमें समा जाना अर्थात्‌ उनमें ही मिल जाना 'सायुज्य' मुक्ति कहलाती है। 

'लौकिक कार्योकि लिये तथा बड़ी-से-बड़ी आपत्तियोंमें 
भी कभी राममन्त्रका उपयोग नहीं करना चाहिये। वह तो 
केवल मोक्षका साधक है। यदि कोई लोकिक कार्य या संकट 
आ पड़े तो मुझ राम-सेवकका स्मरण करे। मुनीश्वरो ! जो 
नित्य भक्तिभावसे मन्त्र-जपमें संलग्न होकर भगवान्‌ रामका 
सम्यक्‌ स्मरण करता है, उसके अभीष्टकी पूर्ण सिद्धिके लिये 
में दीक्षा लिये बैठा हूँ। श्रीरघुनाथजीके भक्तोंको मैं अवश्य 
मनोवाड्छित वस्तु प्रदान करूँगा। श्रीरमका कार्यभार मैंने 
अपने सिरपर उठा रखा है और उसके लिये मैं सर्वथा 
जागरूक हूँ।' 

हनुमानजी भगवान्‌ रामकी सेवा करनेमें इतने दक्ष हैं कि 
भगवानके मनमें संकल्प उठनेसे पहले ही बे उसकी पूर्ति कर 
देते हैं। सीताजीकी खोजके लिये जाते समय हनुमानजीको 
केवल उनका कुशल-समाचार लानेके लिये ही कहा गया 
था। परन्तु सीताजीकी खोजके साथ-साथ उन्होंने इन बातोंका 
भी पता लगा लिया कि लंकाके दुर्ग किस विधिसे बने हैं 
किस प्रकार लंकापुरीकी रक्षाकी व्यवस्था की गयी है, किस 
तरह वह सेनाओंसे सुरक्षित है, वहाँ सैनिकों ओर वाहनोंकी 
संख्या कितनी है आदि-आदि | जब अश्ञोकवाटिकामें उन्होंने 
त्रिजटाका स्प्त सुना-- 
सपने बानर  लूुंका जारी। जातुधान सेना सब मारी ॥' 

(मानस ५।११।२) 
तब इसको हनुमानजीने भगवानकी ही प्रेरणा (आज्ञा) 
समझी | जन उनकी पूँछमें आग लगानेकी बात चली, तब इस 
बातकी पूरी तरह पुष्टि हो गयी-- 
बचन सुनत कपि मन मुसुकाना। भई सहाब सारद मैं ज्ञाना॥ 
(मानस ५।२५। २) 
अतः हनुमानजीने भगवानकी लंका-दहनरूप सेवाका 
कार्य भलीभाँति पूण कर दिया ! इतना ही नहीं, रामजीको 
लंकापर विजय करनेमें सुगमता पड़े, इसके लिये उन्होंने 
लंकाको जलानेके साथ-साथ लंकाकी आवश्यक युद्ध- 
सामग्रीको भी नष्ट कर दिया, खाइयोंको पाट दिया, परकोटोंको 
गिरा दिया और विशाल राक्षस-सेनाका एक चौथाई भाग नष्ट 
कर दिया (वाल्मीकि० युद्ध०३) । आगे राक्षसोंकी संख्या न 
बढ़े, इसके लिये उन्होंने भयंकर गर्जना करके राक्षसियोंके गर्भ 
भी गिरा दिये-- 
चलत महाधुनि गर्जेसि भारी। गर्भ खतहिं सुति निसिचर नारी ॥ 
(मानस ५। २८ | १) 
कारण कि भगवान्‌का अवतार राक्षसोंका विनाश करनेके 
लिये हुआ है---'बिनाशाय च॒ दुष्कृताम' (गीता ४। ८) 

ओर हनुमानूजीको भगवान्‌का कार्य ही करना है--'राम 
काज लगि तब अवतारा' (मानस ४ | ३० । ३) | 
२-सख्य-रति 
सख्य-रतिमें भक्तका यह भाव रहता है कि भगवान्‌ मेरे 
सखा हैं और मैं उनका सखा हूँ। वे मेरे प्यारे हैं और मैं उनका 
प्यारा हूँ। उनका मेरेपर पूरा अधिकार है और मेरा उनपर पूरा 
अधिकार है| इसलिये मैं उनकी बात मानता हूँ तो उनको भी 
मेरी बात माननी चाहिये। दास्य-रतिमें तो सेवककों यह 
संकोच रहता है कि कहीं स्वामी मेरेसे नाराज न हो जायें 
अथवा उनके सामने मेरेसे कोई भूल न हो जाय ! परल्तु 
सख्य-रतिमें यह संकोच नहीं रहता; क्योंकि इसमें भगवानूसे 
बराबरीका भाव रहता है। 
सख्यभावके कारण भगवान्‌ श्रीगम हनुमानजीसे सलाह 
लिया करते हैं। जब विभीषण भगवान्‌ श्रीरामकी शरणमें आते 
हैं, तब भगवान्‌ इस विषयमें हनुमान्‌ आदिसे कहते हैं-- 
सुहदामर्थकृच्छेषु.. युक्ते बुद्धितता सदा । 
समर्थेनोपसंदेष्ठट. शाश्वर्ती.. भूतिमिच्छता ॥ 
(वाल्मीकि० युद्ध" १७। ३३) 
'मित्रोंकी स्थायी उन्नति चाहनेवाले बुद्धिमान्‌ एवं समर्थ 
पुरुषको कर्तव्याकर्तव्यके विषयमें संशय उपस्थित होनेपर सदा 
ही अपनी सम्मति देनी चाहिये ।' 
अंगद, जाम्बवान्‌ आदिके द्वार अपना मत प्रकट करनेके 
बाद हनुमानजी कहते हैं--- 
न वादान्नापि संघर्षान्नाधिक्यानत्न च कामतः | 
वक्ष्यामि बचने राजन्‌ यथार्थ राम गौरवात्‌॥ 
(वाल्मीकि० युद्धत १७। ५२). 
'महाराज राम ! मैं जो कुछ कहूँगा, वह वाद-विवाद या 
तर्क, स्पर्धा, अधिक बुद्धिमत्ताके अभिमान अथवा किसी 
प्रकारकी कामनासे नहीं कहूँगा। मैं तो कार्यकी गुरुतापर दृष्टि 
रखकर जो यथार्थ समझूँगा, वही बात कहूँगा ।' 
इसके बाद हनुमानजी अपनी सम्मति देते हैं कि 
विभीषणको स्वीकार कर लेना ही मुझे उचित जान पड़ता है। 
हनुमानूजीके मुखसे अपने मनकी ही बात सुनकर भगवान्‌ 
प्रसन्न हो जाते हैं और उनकी सलाह मान लेते हैं। 
३-वात्सल्य-रति 
वात्सल्य-रतिमें भक्तका यह भाव रहता है कि मैं 
भगवानकी माता हूँ या उनका पिता हूँ अथवा उनका गुरु हूँ 
ओर बे मेरे पुत्र हैं अथवा शिष्य हैं। अतः मेरेको उनका 
पालन-पोषण करना है, उनकी रक्षा करनी है। 
हनुमानूजीको भगवान्‌ श्रीगमका पैदल चलना सहन नहीं 

होता। जैसे माता-पिता अपने बालकको गोदमें लेकर चलते 
हैं, ऐसे ही रामजीकी कहीं जानेकी इच्छा होते ही हनुमानजी 
उनको अपनी पीठपर बैठाकर चल पड़ते हैं--- 
(लिए दुओ जन पीठि चढ़ाई! ॥ 
(मानस ४ | ४ | ३) 
पृष्ठमारोष्प तो वीरी जगाम कपिकुल्नरः ॥ 
(बाल्मीकि" कि? ४ | ३४) 
४-माधुर्य-रति 

माधुर्य-रतिमें भक्तको भगवान्‌के ऐश्वर्यकी विशेष 
विस्मृति रहती है; अतः इसमें भक्त भगवानके साथ अपनी 
अभिन्नता (घनिष्ठ अपनापन) मानता है। 

माधुर्य-भाव ख्री-पुरुषके सम्बन्धमें ही होता है--यह 
नियम नहीं हैं। माधुर्य नाम मधुरता अर्थात्‌ मिठासका है और 
वह मिठास भगवानके साथ अभिन्नता होनेसे आती है। यह 
अभिन्नता जितनी अधिक होगी, उतनी ही मधुरता अधिक 
होगी। अतः दास्य, सख्य तथा वात्सल्य-भावमेंसे किसी भी 
भावकी पूर्णता होनेपर उसमें मधुरता कम नहीं होगी। भक्तिके 
सभी भावोंमें माधुर्य-भाव रहता है। 

माधुर्य-रतिके दो भेद हैं--स्वकीया और परकीया। 
'स्वकीया माधुर्य-रति' में पति-पत्नीके सम्बन्धका भाव रहता 
है। पतिब्रता स्री अपने माता, पिता, भाई, कुल आदि सबका 
त्याग करके अपने-आपको पतिकी सेवामें अर्पित कर देती हैं । 
इतना ही नहीं, वह अपने गोत्रका भी त्याग करके पतिके 
गोत्रकी बन जाती हैक । अपना तन, मन, धन, बल, बुद्धि 
आदि सब कुछ पतिके ही अर्पण करके सर्वथा पतिके परायण 
हो जाती है। उसमें दास्य, सख्य, वात्सल्य और माधुर्य-- 
सभी भाव विद्यमान रहते हैं। वह दासीकी तरह पतिकी सेवा 
करती हैं, मित्रकी तरह पतिको उचित सलाह देती है और 
माताकी तरह भोजन, वस्त्र आदिसे पतिका पालन करती है 
तथा उसके सुख-आरामका खयाल रखती है।। 

'परकीया माधुर्य-रति' में अपनी पत्नीसे भिन्न स्त्री 
(परनारी) के सम्बन्धका और अपने पतिसे भिन्न पुरुष 
(परपुरुष या उपपति) के सम्बन्धका भाव रहता है। यद्यपि 
लोकिक दृष्टिसे यह सम्बन्ध व्यभिचार होनेसे महान्‌ पतन 
करनेवाल्म है, तथापि पारमार्थिक दृष्टिसे इस सम्बन्धका भाव 
बहुत उन्नति करनेबाला है। यद्यपि पत्नी अपने पतिकी सेवा 
करती है, तथापि वह अधिकारपूर्वक पतिसे यह आशा भी 


+ साधन-सुधा-सिन्धु * 


रखती है कि बह रोटी, कपड़ा, मकान आदि जीवन-निर्वाहकी 
वस्तुओंका प्रबन्ध करे और बाल-बच्चोंके पालन-पोषण, 
विद्याध्ययन, विवाह आदिकी व्यवस्था करे। परन्तु परकीया- 
भावमें अपने इष्टको सुख पहुँचानेके सिवाय कोई भी कामना 
या स्वार्थ नहीं रहता। स्वक्रीया-भावकी अपेक्षा परकीया- 
भावमें अपने प्रेमास्पदका चिन्तन भी अधिक होता है और 
उससे मिलनेकी इच्छा भी तीव्र होती है। स्वकीया-भावमें तो 
हरदम साथमें रहनेसे प्रेमास्पटके आचरणोंको लेकर उसमें 
दोषदृष्टि भी हो सकती है; परन्तु परकीया-भावमें प्रेमास्पदमें 
दोषदृष्टि होती ही नहीं । यद्यपि लौकिक परकीया-भावमें अपने 
सुखकी इच्छा भी रहती है, तथापि पारमार्थिक परकीयाभावमें 
भक्तके भीतर अपने सुखकी किचिन्मात्र भी इच्छा नहीं रहती । 
उसमें केवल एक ही लगन रहती है कि प्रेमास्पद 
(भगवान्‌) को अधिक-सें-अधिक सुख कैसे पहुँचे ! उसका 
अहंभाव भगवानमें ही लीन हो जाता है। 

हनुमानूजीका भाव स्वक्रीया अथवा परकीया माधुर्य- 
रतिसे भी श्रेष्ठ है! उन्होंने वानरका शरीर इसीलिये धारण 
किया हैं कि उनको अपने प्रेमास्पदसे अथवा दूसरे किसीसे 
विद्ञिन्मात्र भी कोई वस्तु लेनेकी जरूरत न पड़े | उनको न 
रोटीकी जरूरत है, न कपड़ेकी जरूरत है, न मकानकी जरूरत 
है, न बाल-बच्चोंक देखभालकी जरूरत हैं, न मान-बड़ाई 
आदिकी जरूरत है ! वानर तो जंगलमें फल-फूल-पत्ते खाकर 
और पेड़ोंपर रहकर ही जीवन-निर्वाह कर लेता है। लौकिक 
परकीया-भाकमें प्रेमीका अपने माता-पिता, भाई-बहन आदिके 
साथ भी सम्बन्ध रहता है; परन्तु हनुमानजीका एक भगवान्‌ 
श्रीरामके सिवाय और किसीसे सम्बन्ध है ही नहीं। 

सभी रतियोंकी दो अवस्थाएँ मानी गयी हैं--संयोग 
(सम्भोग) और वियोग (विप्रलुम्भ) | संयोग-रतिमें पत्नी 
भोजनादिके द्वारा पतिकी सेवा करती है और वियोग-रतिमें 
(पतिके दूर होनेसे) वह पतिका स्मरण-चिन्तन करती हैं। 
वियोग-रतिमें प्रेमास्पदकी निरन्तर मानसिक सेवा होती है। 
अतः संयोग-रतिकी अपेक्षा वियोग-रतिको श्रेष्ठ माना गया 
है। चैतन्य महाप्रभुने भी इस वियोग-रतिका विशेष आदर 
किया है। इसमें भी 'परकीया माधुर्य-रति' की वियोगावस्था 
सबसे ऊँची है, जिसमें प्रेमी और प्रेमास्पदमें नित्ययोग 
रहता है। प्रेम-रसकी वृद्धिके लिये इस नित्ययोगमें चार 
अवस्थाएँ होती हैं-- 


# भ्क्तके लिये कहा गया हैं--'साह ही को गोतु गोतु होत है गुलाम को (कवितावली, उत्तर १०७) । 


+ कार्ये दासी रतो रम्भा भोजने जननीसमा।विपत्सु मन्त्रिणी भर्तु: सा च भार्या पतिब्रता ॥ 


(पद्मयुणण, सृष्टि” ४७ | ५६) 


क भक्तशिरोमणि श्रीहनुमानजीकी दास्य-रति * 


१-नित्ययोगमें योग 
२-नित्ययोगमें वियोग 
३-वियोगमें नित्ययोग 
४-वियोगर्में वियोग 
प्रेमी और प्रेमास्पटका परस्पर मिलन होना 
'नित्ययोगमें योग' है। प्रेमास्पदसे मिलन होनेपर भी प्रेमीमें 


यह भाव आ जाता है कि प्रेमास्पद कहीं चले गये हैं--यह 


'नित्ययोगमें वियोग' है। प्रेमास्पद सामने नहीं हैं, पर मनसे 
उन्हींका गाढ़ चिन्तन हो रहा है ओर वे मनसे प्रत्यक्ष मिलते 
हुए दीख रहे हैं-- यह 'बियोगमें नित्ययोग' है। प्रेमास्पट 
थोड़े समयके लिये सामने नहीं आये, पर मनमें ऐसा भाव है 
कि उनसे मिले बिना युग बीत गया--यह “वियोगमें बियोग' 
है। वास्तवमें इन चारों अवस्थाओंमें प्रेमास्पदके साथ 
नित्ययोग ज्यॉ-का-त्यों बना रहता है, वियोग कभी होता ही 
नहीं, हो सकता ही नहीं ओर होनेकी सम्मावना भी नहीं। 
प्रेमका आदान-प्रदान करनेके लिये ही प्रेमी ओर प्रेमास्पदमें 
संयोग-वियोगकी लीला हुआ करती है। 
हनुमानजीमें संयोग-रति ओर वियोग-रति--दोनों ही 
विलक्षणरूपसे विद्यमान हैं। संयोगकालमें वे भगवानकी 
सेवामें ही रत रहते हैं और वियोगकालमें भगवानके स्मरण- 
चिन्तनमें डूबे रहते हैं। संयोग-रतिमें प्रेमी खुद भी सुख लेता 
है; जैसे पतिको सुख देनेके साथ-साथ पत्नी खुद भी सुखका 
अनुभव करती है। परन्तु हनुमानूजीकी संयोग-रतिमें 
किंचिन्मात्र भी अपना सुख नहीं है। केवल भगवान्‌के सुसमें 
ही उनका सुख है-- 'तत्सुखे सुखित्वम' । वे तो भगवान्‌को 
सुख पहुँचाने, उनकी सेवा करनेके लिये सदा आतुर रहते हैं, 
छटपटाते रहते हैं-- 
राम काज करिबे को आतुर ।. (हनुमानचालीसा) 
राम काजु कीन्हें बिनु मोहि कहाँ बिश्राम ॥ 
(मानस ५। १) 
एक बार सुबह हनुमानजीको भूख लछंग गयी तो वे माता 
सीताजीके पास गये और बोले कि माँ ! मेरेको भूख लगी है 
खानेके लिये कुछ दो। सीताजीने कहा कि बेटा ! मैंने 
अभीतक ख्रान नहीं किया है। तुम ठहरो, मैं अभी स्नान करके 
भोजन देती हूँ। सीताजीने रत्रान करके श्रूड्रार किया । उनकी 
माँगमें सिन्दूर देखकर सहज सरल हनुमानूजीने पूछा कि माँ ! 
आपने यह सिन्दूर क्यों लगाया है ? सीताजीने कहा कि बेटा ! 
इसको लगानेसे तुम्हारे स्वामीकी आयु बढ़ती है। ऐसा सुनकर 
हनुमानजीको विचार आया कि अगर सिन्दूरकी एक रेखा 
खींचनेसे रामजीकी आयु बढ़ती है, तो फिर पूरे शरीरमें सिन्दूर 

लगानेसे उनकी आयु कितनी बढ़ जायगी ! सीताजी रसोईमें 
गयीं तो हनुमानजी थ्रूझर कक्षमें चले गये ओर उन्होंने 
सिन्दूरकी डिबियाकों नीचे पटक दिया। सब सिन्दूर नीचे 
बिखर गया और हनुमानजीने वह सिन्दूर अपने पूरे शरीरपर 
लगा लिया ! अब मेरे प्रभुकी आयु खूब बढ़ जायगी-- ऐसा 
सोचकर हनुमानजी बड़े हर्षित हो गये और भूख-प्यासको 
भूलकर सीधे ग़मजीके दरबारमें पहुँच गये ! उनको इस वेशझमें 
देखकर सभी हँसने लंगे। रामजीने पूछा कि हनुमान्‌ ! आज 
तुमने अपने शरीरपर सिन्दूरका लेप कैसे कर लिया? 
हनुमानजी बोले कि प्रभो ! माँके थोड़ा-सा सिन्दूर लगानेसे 
आपकी आयु बढ़ती है-- ऐसा जानकर मैंने पूरे शरीरपर ही 
सिन्दूर लगाना शुरू कर दिया है, जिससे आपकी आयु खूब 
बढ़ जाय ! रामजीने कहा कि बहुत अच्छा ! अब आगेसे जो 
भक्त तुम्होरेको तेल और सिन्दूर चढ़ायेगा, उसपर मैं बहुत 
प्रसन्न होऊँगा ! 
हनुमानूजीकी वियोग-रति भी विचित्र ही है। लौकिक 
अथवा पास्मार्थिक जगतूमें कोई भी व्यक्ति अपने इष्टका 
वियोग नहीं चाहता। परन्तु भगवानका कार्य करनेके लिये 
तथा उनका निरन्तर स्मरण करनेके लिये, उनका गुणानुवाद 
(लीला-कथा) सुननेके लिये हनुमानजी भगवानूसे वियोग- 
रतिका वरदान माँगते हैं-- 
यावद्‌ रामकथा वीर चरिष्यति महीतले। 
तावच्छरीरे वल्सथन्तु प्राणा मम न संशय: ॥ 
(वाल्मीकि० उत्तर० ४० | १७) 
वीर श्रीराम ! इस पृथ्वीपर जबतक रामकथा प्रचलित 
रहे, तबतक निःसन्देह मेरे प्राण इस शरीरमें ही बसे रहें।' 
कोई प्रेमास्पद भी अपने प्रेमीसे वियोग नहीं चाहता। 
परन्तु भगवान्‌ श्रीराम जब परमधाम पधारने लगे, तब वे 
भक्तोंकी सहायता, रक्षाके लिये हनुमानूजीको इस पृथ्वीपर 
ही रहनेकी आज्ञा देते हैं। यह भी एक विशेष बात है! 
भगवान्‌ कहते हैं-- 
जीविते कृतबुद्धिस्त्व॑ मा प्रतिज्ञों वृथा कृथा: । 
मत्कथा:  भ्रचरिष्यन्ति यावल्‍लोके हरीश्वर ॥ 
तावदू रमस्व सुप्रीनो मद्गाक्यमनुपालयन्‌। 
एवमुक्तस्तु हनुमान राघवेण. महात्मना ॥ 
वाक्य विज्ञापयामास पर॑ हर्षमवाप च। 
(वाल्मीकिः उत्तर* १०८ । ३३--३५) 
'हरीश्वर ! तुमने दीर्घकाऊतक जीबित रहनेका निश्चय 
किया हैं। अपनी इस प्रतिज्ञाको व्यर्थ न करों। जबतक 
संसारमें मेरी कथाओंका प्रचार रहे, तबतक तुम भी मेरी 

आज्ञाका पालन करते हुए प्रसन्नतापूर्वक बिचरते रहो । महात्मा 
श्रीरघुनाथजीके ऐसा कहनेपर हनुमानूजीकों बड़ा हर्ष हुआ 
और वे इस प्रकार बोले-- 
यावत्‌ तब कथा लोके विचरिष्यति पावनी ॥ 
ताबत्‌ स्थास्थामि मेदिन्यां तवाज्ञामनुपालयन। 
(वाल्मीकि० उत्तरः १०८। ३५-३६) 
इसीलिये हनुमानूजीके लिये आया है-- “राम चारित 
सुनिये को रसिया ।' 
एक बार भरत, लक्ष्मण और शत्रुंघ्न--तीनों भाइयोंने 
माता सीताजीसे मिलकर विचार किया कि हनुमानजी हमें 
समजीकी सेवा करनेका मौका ही नहीं देते, पूरी सेवा अकेले 
ही किया करते हैं। अतः अब रामजीकी सेवाका पूरा काम हम 
ही करेंगे, हनुमानूजीके लिये कोई भी काम नहीं छोड़ेंगे। ऐसा 
विचार करके उन्होंने सेवाका पूरा काम आपसमें बाँट लिया। 
जब हनुमानजी सेवाके लिये सामने आये, तब उनको रोक 
दिया ओर कहा कि आजसे प्रभुकी सेवा बाँट दी गयी है, 
आपके लिये कोई सेवा नहीं है। हनुमानूजीने देखा कि 
भगवानको जम्हाई (जैंभाई) आनेपर चुटकी बजानेकी सेवा 
किसीने भी नहीं ली है। अतः उन्होंने यही सेवा अपने हाथमें 
ले ली। यह सेवा किसीके खयालमें ही नहीं आयी थी। 
हनुमानजीमें प्रभुकी सेवा करनेकी लगन थी। जिसमें लगन 
होती है, उसको कोई-न-कोई सेवा मिल ही जाती है। अब 


हनुमानजी दिनभर रामजीके सामने ही बेठे रहे और उनके 


मुखकी तरफ देखते रहे; क्योंकि रामजीको किस समय जम्हाई 
आ जाय, इसका क्या पता ? जब रात हुई, तब भी हनुमानजी 
उसी तरह जंठे रहे। भरतादि सभी भाइयोंने हनुमानजीसे कहा 
कि रातमें आप यहाँ नहीं बैठ सकते, अब आप चले जायैँ। 
हनुमानजी बोले कि कैसे चला जाऊँ ? रातको न जाने कब 
रामजीको जम्हाई आ जाय ! जब बहुत आग्रह किया, तब 
हनुमानजी वहाँसे चले! गये और छतपर जाकर नेठ गये। वहाँ 
बैठकर उन्होंने लगातार चुटकी बजाना शुरू कर दिया; क्योंकि 
रामजीको न जाने कब जम्हाई आ जाय ! यहाँ रामजीको ऐसी 
जम्हाई आयी कि उनका मुख खुला ही रह गया, बन्द हुआ 
ही नहीं ! यह देखकर सीताजी बड़ी व्याकुल हो गयीं कि न 
जाने रामजीको क्या हो गया है ! भरतादि सभी भाई आ गये। 
वैद्योको बुलाया गया तो वे भी कुछ कर नहीं सके | वसिष्ठजी 
आये तो उनको आश्चर्य हुआ कि ऐसी चिन्ताजनक स्थितिमें 
हनुमानजी दिखायी नहीं दे रहे हैं। और सब तो यहाँ हैं, पर 

हनुमानजी कहाँ हैं ?. खोज करनेपर हनुमानजी छतपर बैठे 
चुटकी बजाते हुए मिले | उनको बुलाया गया और वे रामजीके 
पास आये तो चुटकी बजाना बन्द करते ही रामजीका मुख 
स्वाभाविक स्थितिमें आ गया ! अब सबकी समझमें आया : 
कि यह सब लीला हनुमानूजीके चुटकी बजानेके कारण ही - 
थी ! भगवानने यह लीला इसलिये की थी कि जैसे भूखेको 
अन्न देना ही चाहिये, ऐसे ही सेवाके लिये आतुर हनुमानजीको 
सेवाका अवसर देना ही चाहिये, बन्द नहीं करना चाहिये। 
फिर भरतादि भाइयोंने ऐसा आग्रह नहीं रखा । तात्पर्य है कि 
संयोग-रति और वियोग-रति--दोनोंमें ही हनुमानजी 
भगवान्‌की सेवा करनेमें तत्पर रहते हैं। 
इस प्रकार हनुमानजीका दास्य, सख्य, वात्सल्य तथा 
माधुर्य-भाव बहुत विलक्षण है! इस कारण हनुमानूजीकी 
ऐसी विलक्षण महिमा है कि संसारमें भगवानसे भी अधिक 
उनका पूजन होता है। जहाँ भगवान्‌ श्रीरामके मन्दिर हैं, वहाँ 
तो उनके साथ हनुमानजी विराजमान हैं ही, जहाँ भगवान्‌ 
श्रीरामके मन्दिर नहीं हैं, वहाँ भी हनुमानजीके स्वतन्त्र मन्दिर 
हैं! उनके मन्दिर प्रत्येक गाँव और शहरमें, जगह-जगह 
मिलते हैं। केवल भारतमें ही नहीं, प्रत्युत विदेशोंमें भी 
हनुमानूजीके अनेक मन्दिर हैं। इस प्रकार वे रामजीके साथ 
भी पूजित होते हैं ओर स्वतन्त्र रूपसे भी पूजित होते हैं। 
इसीलिये कहा गया है-- 
मोरें मन प्रभु अस बिस्वासा। राम ते अधिक राम कर दासा।॥। 
(मानस ७। १२० | ८) 
भगवान्‌ शंकर कहते हैं-- । 
हनूमान सम नहिं बड़भागी। नहिं कोड राम चरन अनुरागी ॥ 
गिरिजा जासु प्रीति सेवकाई। बार बार प्रभु निज मुख गाई ॥ 
(मानस ७। ५० ।४-५) 
स्वयं भगवान्‌ श्रीराम हनुमानजीसे कहते रैं-- 
मदड़े जीर्णतां यातु यत्‌ त्वयोपकृतं॑ कपे। 
नरः अ्रत्युपकाराणामापत्सयायाति पात्रताम्‌॥ - - 
(वाल्मीकि? उत्तर० ४० । २४) 
'कपिश्रेष्ठ ) मैं तो यही चाहता हूँ कि तुमने जो-जो« 
उपकार किये हैं, वे सब मेरे शरीरमें ही पच जायेँ | उनका 
बदला चुकानेका मुझे कभी अवसर न मिले; क्योंकि 
उपकारका बदला पानेका अवसर मनुष्यको आपत्तिकालमें ही. 
मिलता है (मैं नहीं चाहता कि तुम भी संकटमें पड़ो और मैं 
तुम्हारे उपकारका बदला चुकाऊँ) ।' 


संकीर्तनकी महिमा 


नामसंकीर्तन यस्य सर्वपापप्रणाशनम्‌ । 
प्रणामो दुःखशमनस्ते नमामि हरि. परम्‌॥ 
(श्रीमद्धा १२। १३। २३) 

'जिनके नामका संकीर्तन सम्पूर्ण पापोंका नाश 
करनेवाला है और जिनको किया गया प्रणाम सम्पूर्ण दुःखोंको 
शान्त कर देता है, उन परमतत्त्व-स्वरूप श्रीहरिको मैं नमस्कार 
करता हूँ।' 

इस कलियुगमें भगवन्नामकी सबसे अधिक महिमा है। 
यद्यपि नामकी महिमा सत्य, ज्रेता, द्वापर और कलि--इन 
चारों ही युगोंमें है, तथापि कलियुगमें तो मनुष्योंके लिये 
भगवत्नाम ही मुख्य आधार है, आश्रय है तथा भगवन्नाम ही 
कल्याणका सुगम और सर्वोपरि साधन है। 

भगवतन्नामका एक मानसिक जप होता है, एक उपांशु 
जप होता है, एक साधारण जप होता है और एक संकीर्तन 
होता है। मानसिक जप वह होता है, जिसमें मनसे ही नामका 
जप-चिन्तन हो तथा जिसमें कण्ठ, जिह्ना और होठ न हिले। 
उपांशु जप वह होता है, जिसमें मुख बंद रखते हुए कण्ठ और 
जिह्बासे जप किया जाय तथा जो अपने कानोंको भी सुनायी 
न दे। साधारण जप वह होता है, जिसमें अपने कानोंको भी 
नाम सुनायी दे ओर दूसरोंकों भी सुनायी दे। संकीर्तन वह 
होता है, जिसमें राग-रागिनियोंके साथ उच्च स्वस्से नामका गान 
किया जाय। भगवानके नामके सिवाय उनकी लीला, गुण, 
प्रभाव आदिका भी कीर्तन होता है, परंतु इन सबमें 
नाम-संकीर्तन बहुत सुगम ओर श्रेष्ठ है। 

जैसे मानसिक जपमें मन जितना ही तल्लीन होता है, 
उतना ही वह अधिक श्रेष्ठ होता है, ऐसे ही नाम-संकीर्तनमें 
ताल-स्वस्सहित राग-रामिनियोंके साथ जितना ही तल्लीन 
होकर ऊँचे स्वस्में नामका गान किया जाय, उतना ही वह 
अधिक श्रेष्ठ होता है। 

नाम-संकीर्तन मस्त होकर, भगवानमें मन लगाकर किया 
जाना चाहिये। मन लगानेका अभिप्राय है कि दूसरे लोग मुझे 
देख रहे हैं या नहीं, दूसरे लोग कीर्तन कर रहे हैं या नहीं, मेरे 
कीर्तनका लोगोंपर क्या असर पड़ रहा है--ऐसा मनमें भाव 
बिलकुल न रहे। ऐसा भाव वास्तवमें कल्याण करनेमें बड़ा 
बाधक है। संकीर्तनमें दिखावटीपन आनेसे वह मान-बड़ाई 
आदिकी लौकिक वासनामें परिणत हो जाता है और उसका 
प्रभाव जीवनपर कम पड़ता है। 


लोकवासना, देहवासना और शास्त्रवासना--ये तीन 
वासनाएँ हैं। ऐसे ही वित्तेषणा, पुत्रैषणा और लोकैषणा--ये 
तीन एषणाएँ (इच्छाएँ) हैं। ये सन बहुत पतन करनेवाली 
हैं। संकीर्तन करते हुए, शुभ कार्य करते हुए, सत्सड् करते 
हुए, प्रवचन देते हुए, कथा कहते हुए भी यह कूड़ा- 
कचरा (वासनाएँ--इच्छाएँ) साथमें मिल जाता है तो 
संकीर्तन आदिका जो माहात्म्य है, वह नहीं रहता । यद्यपि 
नामजप, कथा, कीर्तन, सत्सड्र आदि कभी निष्फल नहीं जाते, 
उनसे लाभ अवश्य होता है, तथापि इन बासनाओं-- 
इच्छाओंके कारण उनसे विशेष लाभ नहीं होता, बहुत 
थोड़ा लाभ होता है। 

भगवानमें मन लगाकर, तल्‍्लीन होकर नाम-संकीर्तन 
किया जाय तो उससे एक विलक्षण वायुमण्डल बनता है । वह 
बायुमण्डल सब जगह फैल जाता है, जिससे संसारमात्रका 
हित होता है। शब्द व्यापक हैं--इस बातका तो रेडियो, 
वायरलेस आदिके द्वारा आविष्कार हो चुका हैं, पर भाव 
व्यापक है--इस बातका आविष्कार अभीतक नहीं हुआ है । 
वास्तवमें भाव शब्दसे भी अधिक व्यापक है; क्योंकि भाव 
शब्दसे भी अधिक सूक्ष्म है। जो वस्तु जितनी सूक्ष्म होती है 
वह उतनी ही अधिक व्यापक होती है। अतः संसारमात्रकी 
सेवा करनेमें सेवाका भाव जितना समर्थ है, उतने पदार्थ 
समर्थ नहीं हैं। भाषोंमें भी भगवद्भाव बहुत बिलक्षण है; 
क्योंकि भगवद्माव चिन्मय तत्त्व है। भगवानके समान 
दूसग कोई सर्वव्यापक तत्त्व नहीं है। अतः भगवदभावसे 
भगवान्‌के नामका संकीर्तन किया जाय तो उसका संसार- 
मात्रपर बहुत विलक्षण असर पड़ता है; वह संसारमात्रको 
शान्ति देनेवाला होता है। 

शब्दमें अलौकिक शक्ति है। जब मनुष्य सोता है, तब 
उसको इन्द्रियाँ मनमें, मन बुद्धिमें और बुद्धि अविद्यामें लीन 
हो जाती है, परंतु जब सोये हुए मनुष्यका नाम लेकर पुकारा 
जाय, तब वह जग जाता है। यद्यपि दूसरे शब्दोंका भी उसपर 
असर पड़ता है, उसकी नींद खुल जाती है, तथापि उसके 
नामका उसपर अधिक असर पड़ता है। इस प्रकार शब्टमें 
इतनी शक्ति है कि वह अविद्यामें लीन हुई कर्णेन्द्रियको जाअ्रत्‌ 
करके मनुष्यको उठा देता है* । ऐसे ही भगवन्नाम-संकीर्तनसे 
जन्म-जन्मान्तरसे अज्ञान-निद्रामें सोया हुआ मनुष्य भी जग 
जाता है। इतना ही नहीं, नाम-संकीर्तनके प्रभावसे सब जगह 


+ शब्दशक्तेरचिस्यत्वाच्छन्दादेवापरोक्षधीः । प्रसुप्तः पुरुषो यद्वच्छब्देमैवावबुघ्यते ॥ (सदाचारानुसंधानम्‌१९) 

विराजमान भगवान्‌ भी प्रकट हो जाते हैं। भगवानने 
कहा है-- 

नाह॑ वसामि वेैकुण्ठे योगिनां हदये न च। 

मद्धक्ता यत्र गायन्ति तत्र तिष्ठामि नारद॥ 

(आदिपुराण १९। ३५) 

नारद ! न तो मैं वैकुण्ठमें निवास करता हूँ, और न 

योगियोंके हृदयमें ही, अपितु जहाँ मेरे भक्त मेरे नाम आदिका 
कीर्तन करते हैं, मैं वहीं रहता हूँ।' 

: भगवन्नामकी अपार महिमा होनेसे उसके मानसिक 
जपका भी सम्पूर्ण प्राणियोंपर प्रभाव पड़ता है और उससे 
सबका स्वाभाविक हित होता है। परंतु नाम-संकीर्तनका प्रभाव 
वृक्ष, लता आदि स्थावर और मनुष्य, पशु, पक्षी आदि जड्रम 
प्राणियोपर तो पड़ता ही है, निर्जीब पत्थर, काष्ट, मिट्टी, मकान 
आदिपर भी उसका प्रभाव पड़ता है। ह 

जहाँ नामजप, ध्यान, कथा, सत्सड़ आदि भगवत्‌- 
सम्बन्धी बातें हो रही हों अथवा पहले हुई हों; वहाँ जानेसे 
शान्ति मिलती है, पापोंका नाश होता है, पवित्रता आती 
है, जीवनपर स्वाभाविक एक विलक्षण प्रभाव पड़ता है; 
परन्तु इसकी अपेक्षा भी कीर्तनप्रेमीपर नाम-संकीर्तनका 
विशेष प्रभाव पड़ता है। नाम-संकीर्तनमें संकीर्तन सुननेवाले 
और देखनेवाले--दोनोंपर ही संकीर्तनका प्रभाव पड़ता 
है। भगवान्‌के दर्शनका जेंसा प्रभाव पड़ता है, वैसा ही 
प्रत्यक्ष प्रभाव कीर्तनप्रेमी भक्तपर सेकीर्तनका पड़ता है। 
संकीर्तनमें भगवान्‌ आनन्दरूपसे, प्रेमरूपसे प्रकट होते हैं। 
उसमें प्रत्यक्ष एक रस आता है, जिसका अनुभव कीर्तन 
करनेवाले करते हैं। 

कलियुगमें तो संकीर्तनकी विशेष महिमा है--'कलो 
तद्धरिकीर्तनात' (श्रीमद्धा' १९।३। ५२) | बंगाल और 
महाराष्ट्रमें संकीर्तनका विशेष प्रचार है। बंगालमें चैतन्य 
महाप्रभुने और महाराष्ट्रमें संत तुकाराम आदिने संकीर्तनका 
विशेष प्रचार किया। वाद्यके साथ एक स्वरमें सबके द्वारा 
मिलकर संकीर्तन किया जाय तो उससे एक विशेष शक्ति पैदा 
होती है--'सल्ले शक्ति: कलो युगे।' संकीर्तनके समय 
अपनी आँखें मीच ले ओर ऐसा भाव रखे कि मैं अकेला हूँ 
और मेरे सामने केवल भगवान्‌ खड़े हैं; दूसरोंकी जो आवाज 
आ रही है, वह भी भगवानकी ही आवाज है। इस प्रकार 
: भगवद्धावसे संकीर्तन करनेसे बहुत लाभ होता है और कोई 
पाप, दुर्गुण-दुराचार नहीं रहता। परंतु भगवान्‌का साक्षात्‌ 
अनुभव तभी होता है, जब केवल शुद्ध कीर्तन हो। 

महाराष्ट्रमें समर्थ गुरु रामदास बाबा एक बहुत विचित्र 

संत हुए हैं। इनके सम्बन्धमें एक बात (कथा) प्रसिद्ध है। 
ये हनुमानूजीके भक्त थे और इनको हनुमानजीके दर्शन हुआ 
करते थे। एक बार बाबाजीने हनुमानजीसे कहा कि 
महाराज ! आप एक दिन सब लोगोंको दर्जन दें। 
हनुमानूजीने कहा कि 'तुम ल्लेगोंको इकट्ठा करो तो मैं दर्शन 
दे दूँगा।' बाबाजी बोले कि 'लोगोंको तो मैं हरिकथासे इकट्ठा 
कर हरूँगा।' हनुमानूजीने कहा कि 'शुद्ध हरिकथा करना ।!' 
हस्किथासे लोग आते हैं, 'शुद्ध हरिकथासे में आ जाऊँगा।' 
बाबाजी बोले कि 'शुद्ध हरिकथा ही करूँगा।' 

संत तथा राजगुरु होनेके कारण बाबाजीका ऐसा प्रभाव 
था कि वे जहाँ जाते, वहीं हजारोंकी संख्यामें लोग इकद्ठे हो 
जाते। उन्होंने एक शहरमें जाकर कहा कि आज रात शहरके 
बाहर अमुक मैदानमें हरिकथा होगी। समाचार सुनते ही 
हरिकथाकी तैयारी प्रारम्भ हो गयी। प्रकाशकी व्यवस्था की 
गयी, दरियाँ बिछायी गयीं। समयपर बहुत-से लोग इकट्टे हो 
गये। सब गाने-बजानेवाले आकर बैठ गये और कीर्तन 
प्रारम्भ हो गया। बीच-बीचमें बाबाजी भगवानकी कथा कह 
देते और फिर कीर्तन करने लगते | ऐसा करते-करते वे केवल 
कीर्तनमें ही मस्त हो गये। लोगोंको यह आशा थी कि अब 
बाबाजी कथा सुनायेंगे, पर वे तो कीर्तन ही करते चले गये। 
लोगोंके भीतर असली भाव तो था नहीं; अतः “यह कीर्तन तो 
हम घरपर ही कर लिया करते हैं; यहाँ कबतक बैठे रहेंगे !' 
ऐसा कहकर वे धररि-धीरे उठकर जाने लगे। वास्तवमें वे 
घरपर कीर्तन करते नहीं थे। घरमें कीर्तन करनेकी बात तो 
बहाँसे उठनेका एक बहाना था। बाबाजीके पासमें बैठे लोग 
कानपर जनेऊ टाँगकर उठ गये | थोड़ी ठेरमें सभी लोग 
उठकर चले गये। धीरे-धीरे गाने-बजानेवाले भी खिसक 
गये | बाबाजी तो आँखें बंद करके अपनी मस्तीमें कीर्तन करते 
ही रहे। क्योंकि वे हनुमानजीकी आज्ञाके अनुसार शुद्ध 
हरिकथा कर रहे थे। प्रकाशकी व्यवस्था करनेवाले भी चले 
गये। अब दरीबालोंको मुश्किल हो गयी कि बाबाजी तो 
मस्तीसे नाच रहे हैं, दरी कैसे उठायें ! उन्होंने भी अटकल 
लगायी | जब बाबाजी नाचते-नाचते उधर गये तो इधरकी दरी 
इकट्ठी कर ली ओर जब वे इधर आये तो उधरकी दरी इकट्ठी 
कर ली और चल दिये। जब सब चले गये, तब हनुमानजी 
प्रकट हो गये। बाबाजीने हनुमानजीसे कहा कि 'महाराज ! 
सबको दर्शन दें !' हनुमानजी बोले--'सब हैं कहाँ ?” वहाँ 
ओर तो कोई था ही नहीं, केवल बाबाजी ही थे। । 

इस प्रकार भावपूर्वक केवल भगवत्नामका संकीर्तन 
करना शुद्ध हरिकथा' है। इस शुद्ध हरिकथासे भगवान्‌ 


* मुक्ति ओर भक्ति * ३९९ 


साक्षात्‌ प्रकट हो जाते हैं। वर्तमानमें संकीर्तनकी बड़ी | मिलकर अथवा अकेले संकीर्वन करना चाहिये। इससे 
आवश्यकता है। अतः जगह-जगह लोगोंको एक साथ | संसारमात्रमें शान्तिका विस्तार होगा। 


अिदलक-०-पम८ जै किला, 

भक्ति, भक्त तथा भगवान्‌ 

श्रीमद्धगवद्वीतामें भक्तिकी विशेष महिमा आती है। |देखा है और देखा जा भी नहीं सकता (गीता 

जब भगवानने अर्जुनकी प्रार्थना सुनकर अपना विश्वरूप | ११ ।४७-४८) | फिर पुनः अर्जुनके द्वारा प्रार्थना करनेपर 

दिखाया, तब उस विश्वरूपके लिये भगवानने अर्जुनसे | भगवानने अपना चतुर्भुज (विष्णु) रूप दिखाया और उसके 
कहा कि तेरे सिवाय ऐसा रूप पहले किसीने भी नहीं | लिये अर्जुनसे कहा-- 

नाहं वेदेन तपसा न दानेन न चेज्यया । 
शक्‍य एवंविधो द्र॒ष्ड दृष्टटानसि मां यथा ॥ 
(गीता ११। ५३) 
जिस प्रकार तुमने मुझे देखा है, इस प्रकारका 
(चतुर्भुज-रूपवाला) मैं न तो वेदोंसे, न तपसे, न दानसे ओर 
न यज्ञसे ही देखा जा सकता हूँ।' 
जब किसी भी साधनसे नहीं देखे जा सकते तो फिर 
किसके द्वारा देखे जा सकते हैं ? इसपर भगवान्‌ कहते हैं-- 
भकत्या त्वनन्यया शक्य अहमेबंबिधोउर्जुन । 
ज्ञातुं द्रष्ट चर तत्त्वेन प्रवेष्ठ च॒ परन्तप ॥ 
(गीता ११ । ५४) 
'परन्तु हे शत्रुतापन अर्जुन! इस प्रकार (चतुर्भुज- 
रूपवाला) मैं अनन्यभक्तिसे ही तत्त्त्से जाना जा सकता हूँ, 
देखा जा सकता हूँ और प्रवेश (प्राप्त) किया जा सकता हूँ।' 
यहाँ ध्यान देनेकी बात यह है कि भक्तिसे जानना, देखना 
ओर प्रवेश करना--तीनों हो सकते हैं । परन्तु जहाँ भगवानने 
ज्ञानकी परानिष्ठा बतायी है, वहाँ ज्ञानसे केवल जानना और 
प्रवेश करना ये दो ही बताये गये हैं---'ततो मां तत्त्वतो ज्ञात्वा 
विशते तदनन्तरम' (गीता १८ | ५५) । भक्तिसे भगवानके 
दर्शन भी हो सकते हैं--यह भक्तिकी विशेषता है, जबकि 
ज्ञानकी परानिष्ठा होनेपर भी भगवानके दर्शन नहीं होते ! 
रामायणमें भी भक्तिकी विशेष महिमा बतायी गयी है। 
उसमें ज्ञानकों तो दीपककी तरह बताया है, पर भक्तको 
मणिकी तरह बताया है (मानस, उत्तर" ११७--१२०) | 
दीपकको जलानेमें तो घी, बत्ती आदिकी जरूरत होती है और 
हवा लगनेसे वह बुझ भी जाता है, पर मणिके लिये न तो घी, 
बत्ती आदिकी जरूरत है और न वह हवासे बुझती ही है-- 
परम प्रकास रूप दिन राती। नहिं कछु चहिअ दिआ घृत बाती ॥ 
मोह दरिद्र निकट नहिं आवा। लोभ यात नहिं ताहि बुझावा ॥ 
प्रबल अबिद्या तम मिटि जाईं। हारहिं सकल सलभ समुदाई ॥ 
(मानस, उत्तर० १२० । २-३) 
इतना ही नहीं, जो मुक्ति ज्ञानके द्वारा बड़ी कठिनतासे प्राप्त 
होती है, वही मुक्ति भगवानूका भजन करनेसे बिना इच्छा 
अपने-आप प्राप्त हो जाती है-- 
अति दुर्लभ कैवल्य परम पद।संत पुरान निगम आगम बद ॥ 
राम भजत सोइक्‍ मुकुति गोसाईं। अनइच्छित आबड़ बरिआई ॥। 
(मानस, उत्तर” ११९१२) 
इसलिये ज्ञानमार्गको तो बड़ा कठिन बताया गया है-- 
गान पंथ कृपान के धारा' (मानस, उत्तर० ११९। १), पर 
भक्तिमार्गको बड़ा सुगम बताया गया है--- 'भगति कि साधन 


कहडउँ बखानी । सुगम पंथ मोहि पावहिं प्रानी ॥” (मानस, 
अरण्य० १६। ३) भगवानने भी भक्तोंके लिये अपनी प्राप्ति बड़ी 
सुगम बतायी है-- 
अनन्यचेता: सतर्त यो मां स्मरति नित्यशः । 
तस्थाह सुलभः पार्थ नित्ययुक्तस्थ योगिन:ः ॥ 
(गीता ८। १४) 
हे पार्थ ! अनन्य चित्तवाला जो भक्त नित्य-निरन्तर मेरा 
स्मरण करता है, उस नित्ययुक्त योगीके लिये मैं सुलभ हूँ ।' 
ज्ञानमार्गपर चलनेवाला तो अपने साधनका बल मानता 
है, पर भक्तकी यह विलक्षणता होती है कि बह अपने साधनका 
बल मानता ही नहीं । कारण कि मैं इतना जप करता हूँ, इतना तप 


करता हूँ, इतना ध्यान करता हूँ, इतना सत्संग करता हूँ--इस 


तरह भीतरमें अभिमान रहनेसे भक्ति प्राप्त नहीं होती | जिनका 
सीधा-सरल स्वभाव है, जो भगवानकी कृपापर निर्भर रहते हैं 
और हरेक परिस्थितिमें मस्त, आनन्दित रहते हैं, उन्हींको भक्ति 
प्राप्त होती है-- 
कहहु भगति पथ कवन प्रयासा। जोग न मख जप तप उपवासा ॥ 
सरल सुभाव न मन कुटिलाई | जथा लाभ संतोष सदाई॥ 
(मानस, उत्तर”? ४६। १) 
जबतक अपने साधनका अभिमान रहता है, तबतक 
असली भक्ति प्राप्त नहीं होती । भक्ति प्राप्त होनेपर भक्तके मनमें 
यह बात आती ही नहीं कि मैं भजन करता हूँ । जैसे, हनुमानजी 
महाराज कहते हैं-- 'जानरँ नहिं कछु भजन उपाई” (मानस, 
किष्किन्धा० ३। २) । हनुमानजी भक्तिके खास आचार्य होते 
हुए भी कहते हैं कि में भजनका उपाय नहीं जानता कि भजन 
क्या होता है ? कैसे होता है ? शबरीको पता ही नहीं था कि 
भक्ति नौ प्रकारकी होती है और वह मेरेमें पूर्णरूपसे विद्यमान 
है ! वह कहती है-- 
अधम ते-अधघप अधम अति नारी | तिन्ह महेँ में मतिमंद अघारी ॥ 
(मानस, अरण्यर ३५। २) 
परन्तु भगवान्‌ उसको कहते हैं-- 
नवधा भगति कहर तोहि पाहीं। सावधान सुनु धरू मन माहीं॥ 
नव महूँ एकउ जिन्ह के होई। नारि पुरुष सचराचर कोई ॥ 
सोड़ अतिसय प्रिय भामिनि मोरें। सकल प्रकार भगति दृढ़ तोरें ॥ 
(मानस, अरण्य० ३५।४, ३६ | ३-४) 
हनुमानजी ओर शबरी झूठ नहीं बोलते, चतुराई नहीं 
करते, प्रत्युत सहज-सरल भावसे कहते हैं, क्योंकि उनमें 
विश्लिन्मात्र भी अभिमान नहीं है। भक्त अपनेमें कोई विशेषता न 
देखकर केवल भगवानूकी कृपा ही मानता है । जब अपनी कोई 

चीज है ही नहीं तो फिर अभिमान किस बातका ? जब 
अपनेमें गुण दीखता है और उस गुणको हम अपना मानते हैं, 
तब अभिमान पैदा होता है । भक्तको अपनेमें कोई गुण दीखता 
ही नहीं और वह किसी गुणको अपना मानता ही नहीं, अतः 
उसमें अभिमान पैदा होनेकी गुंजाइश ही नहीं। उसका उपाय 
और उपेय, साधन और साध्य--दोनों भगवान्‌ ही होते हैं । वह 
साधन भी भगवानकी कृपासे मानता है और साध्यकी प्राप्ति भी 
भगवानकी कृपासे मानता है। 
भगवान्‌की कृपा सबपर बराबर है-- सब पर मोहि 
बराबरि दाया' (मानस, उत्तरः ८७ ।४) । जैसे, धूप सबपर 
समानरूपसे पड़ती है, पर आतशी शीशेमें वह केन्द्रित होकर 
अग्नि प्रकट कर देती है । अग्नि पैदा करना सूर्यका काम है ओर 
उसकी किरणोंकोी पकड़कर एकाग्र करना आतशीो शीशेका 
काम है। ऐसे ही कृपा करना भगवानका काम है और उनकी 
कृपाकों स्वीकार करना भक्तका काम है। भगवान्‌की कृपामें 
कोई पक्षपात नहीं है। अपनेमें अभिमान न होनेसे भगवानकी 
कृपाका प्रवाह सीधे आता है। परन्तु अपनेमें कुछ विशेषता 
दीखती है कि मैं इतना जानता हूँ, में इतना समझदार हूँ, मेरेमें 
इतनी योग्यता हैं तो अभिमानके कारण उस कृपाके आमनेमें 
बाधा लग जाती है। 
अपनेमें थोड़ा भी गुण, विशेषता, पुरुषार्थ, योग्यता 
दीखती है तो भक्ति प्राप्त नहीं होती । अपना अभिमान भत्तिमें 
बाधक है। इसलिये कोई अच्छा काम हो जाय तो भक्त 
उसको अपना न मानकर भगवानका ही किया हुआ मानता हैं 
उसकी स्वतःस्वाभाविक भगवान्‌की तरफ ही दृष्टि जाती है। 
आछी करे सो रामजी, के सबुरु के सन्‍्त। 
भूंडी बणे सो आपकी, ऐसी उर धारन्त ॥ 
ऐसी उर धारन्त, तभी कछु बिगड़े नाहीं। 
उस सेवक की लाज, प्रतिज्ञा राखे सांई॥ 
संतदास में क्या कहूँ, कह गये सन्त अनन्त । 
आछी करै सो रामजी, के सद्गुरु के सन्‍्त॥ 
कोई भी अच्छा काम बनता है तो वह भगवानसे, 
सदुरुसे अथवा सन्तोंसे बनता हैं। महर्षि वाल्मीकिजी 
भगवानूसे कहते हैं-- 
गुन तुम्हार समुझड़ निज दोसा। जेहि सब भाँति तुम्हार भरोसा ॥ 
(मानस, अयोध्याः १३१।२) 
भक्त गुणोंको तो भगवान्‌का मानता है और दोषोंको अपना 
मानता है। कारण कि गुण भगवानके तथा स्वतःसिद्ध हैं और 
अवगुण व्यक्तिगत तथा अपने अभिमानसे उत्पन्न होनेवाले 
हैं। इसलिये उसको ऐसा दीखता है कि जो अच्छा होता हैं 


* साधन-सुधा-सिन्धु # 

वह भगवानकी कृपासे होता है और जो बुरा होता है, वह मेरी 
भूलसे होता है। वास्तवमें बात भी यही सच्ची है। भक्त कोई 
चालाकी नहीं करता, झूठ नहीं बोलता, प्रत्युत उसको ऐसा ही 
दीखता है कि में तो जैसा हूँ, वैसा ही हूँ ! यह तो ठाकुरजीकी 
कृपासे ऐसा काम बन गया, जिसको लोग मेरा मानकर मेरी 
बड़ाई कर रहे हैं। जब हनुमानजी लंकासे लौटकर भगवान्‌ 
रामके पास आये, तब भगवानने उनसे कहा-- 
सुनु कपि तोहि समान उपकारी। नहिं कोड सुर नर मुनि तनुधारी ॥ 
(मानस, सुन्दरः ३२ | ३) 
यह सुनकर हनुमानजी 'त्राहि! त्राहि !!' कहते हुए 
भगवानके चरणोंमें गिर गये-- 
सुनि प्रभु बचन बिलोकि मुख गात हरषि हनुमंत | 
चरन परेउ प्रेमाकुल त्राहि त्राहि भगवंत॥ 
(मानस, सुन्दर० ३२) 
हनुमानूजीपर ऐसी कौन-सी आफत आ रही थी, जिससे 
बचनेके लिये उन्होंने 'त्राहि! त्राहि !!' (बचाओ |! 
बचाओ !|) कहा ? वह आफत थी--अभिमान । भगवानके 
द्वारा अपनी बड़ाई सुनकर कहीं अभिमान न आ जाय, इसलिये 
वे त्राहि-त्राहि पुकारने लगे और बोले कि सब कुछ आपके 
प्रतापसे ही हुआ है, मेरे बलसे नहीं-- 
सो सब तल प्रताप रघुराई। नाथ न कछू मोरि प्रभुताई॥ 
(मानस, सुन्दर" ३३ । ५) 
जहाँ अपना अभिमान नहीं होता, वहाँ साधकको कोई 
बाधा नहीं लगती | बाधा वहीं लगती है, जहाँ अपनेमें कुछ 
योग्यता, बल, समझदारी, विद्या, वैराग्य, त्याग, जप आदिका 
अभिमान होता है। भक्त अपनेमें कोई योग्यता नहीं देखता, 
प्रत्युत अपनेको सर्वथा अयोग्य समझता है। इसलिये उसमें 
भगवानकी योग्यता काम करती हैं। एक भगवानके शरण हो 
जाय तो सब काम भगवान्‌ करते हैं--'“लाद दे, लद॒वा दे, 
लद॒वानेवाला साथ दे', 'योगक्षेम॑ वहाम्यहम' (गीता 
९।२२) | यह अनन्यभक्ति हैं। भगवानूकी एक बान 
(स्वभाव, आदत या प्रकृति) है कि उनको वही भक्त प्यारा 
लगता है, जिसका दूसरा कोई सहारा नहीं है-- 


| एक बानि करुनानिधान की। सो प्रिय जाके गति न आन की ॥। 


(मानस, अरण्य*ः १० | ४) 

इसलिये 
एक भरोसो एक बल एक आस बिस्वास। 
एक राम घन स्यथाम हित चातक तुलसीदास ॥ 

(दोहावली २७७) 

--इस प्रकार अनन्यभावसे केवल भगवान्‌के आश्रित 


* भक्ति, भक्त तथा भगवान्‌ * 


रहे और भजन करे । भजनका भी अभिमान नहीं होना चाहिये 
कि मैं इतना जप करता हूँ, इतना ध्यान करता हूँ आदि । भक्त 
जप आदि तो इसलिये करता है कि इनके बिना और करें भी 
क्या! क्योंकि बढ़िया-से-बढ़िया काम यही है। परन्तु 
भजनके द्वारा में भगवानको प्राप्त कर रुँगा--यह भाव उसमें 


नहीं होता। उसका यह भाव होता है कि वास्तवमें भजन 


भगवानकी कृपासे ही हो रहा है और भगवान्‌की प्राप्ति भी 
उनकी कृपासे ही होगी। भगवान्‌की कृपाके बिना अन्य कोई 
सहारा न हो--यह अनन्यभक्ति है। अनन्यभक्तिसे भगवान्‌ 
सुलभ हो जाते हैं। ॥ 

भगवानके भजनसे बढ़कर मीठी चीज कोई है ही नहीं । 
इसलिये भक्त नित्य-निरन्तर भगवानके भजनमें मस्त रहता है। 
भगवान्‌ कहते हैं-- 


मघचित्ता मद्गतप्राणा बोधयन्त:  परस्परम्‌ | 
कथयन्तश्ष मां नित्यं तुष्यन्ति च रमन्ति च॥ 
(गीता १०९) 


'मेरेमें चित्तवाले, मेरेमें प्राणोंकी अर्पण करनेवाले 
भक्तजन आपसमें मेरे गुण-प्रभाव आदिको जनाते हुए और 
उनका कथन करते हुए ही नित्य-निरन्तर सन्तुष्ट रहते हैं ओर 
मेरेमें प्रेम करते हैं।' 

कारण कि उनके लिये भगवानके भजनके बिना कोई 
काम बाकी रहा ही नहीं। भागवतमें आया है-- 

अकाम: सर्वकामो वा मोक्षकाम उदारधीः । 
तीत्रेण भक्तियोगेन यजेत पुरुष परम्‌ ॥ 
(श्रीमद्धा० २।३। १०) 

'जो बुद्धिमान्‌ मनुष्य है, वह चाहे सम्पूर्ण कामनाओंसे 
रहित हो, चाहे सम्पूर्ण कामनाओंसे युक्त हो, चाहे मोक्षकी 
कामनावाला हो, उसे तो केवल तीत्र भक्तियोगके द्वारा 
परमपुरुष भगवान्‌का ही भजन करना चाहिये ।' 

कोई कहे कि मेरेकी कुछ नहीं चाहिये, मेरेमें किसी 
तरहकी कुछ भी कामना नहीं है तो क्या करूँ ? तो यही उत्तर 
मिलेगा कि केवल भगवानका भजन करो। कोई कहे कि 
मेरेको तो सब कुछ चाहिये, भोग भी चाहिये, मोक्ष भी 
चाहिये, इज्जत भी चाहिये, नीरोगता भी चाहिये, बेटा-बेटी भी 
चाहिये तो क्या करूँ ? तो यही उत्तर मिलेगा कि केवल 
भगवानका भजन करो । कारण कि सब चीजें भगवान्‌ ही दे 
सकते हैं। पुरुषार्थसे सब चीजें नहीं मिल सकती | कोई कहे 
कि मेरेको केवल मुक्ति चाहिये और कुछ नहीं चाहिये तो क्या 
करूँ ? तो यही उत्तर मिलेगा कि केवल भगवान्‌का भजन 
करो। सबके लिये एक ही उपाय है--रात-दिन भगवान्‌का 

| भजन करना, भगवानमें ही लगे रहना। जैसे, बच्चा केवल 
माँपर निर्भर रहता है। कोई काम पड़े तो वह केवल माँ-माँ 
पुकारता है। इसके सिवाय वह क्‍या कर सकता है ? उसमें 
और क्या करनेकी ताकत है ? वह माँ-माँ इसलिये करता है 
कि उसको “माँ' नाम बड़ा मीठा, प्यारा लगता है। आदि- 
शंकराचार्यजी महाराज कितने ऊँचे दार्शनिक सन्त होते हुए भी 
भगवान्‌ श्रीकृष्णको 'माँ' कहते हैं--- 
भायाहस्तेडर्पयित्वाभरणकृतिकृते मोहमूलोद्धव॑ मां 
मात: कृष्णाभिधाने चिरसमयमुदासीनभाव॑ गतासि। 
कारुण्येकाधिवासे सकृदपि बदन नेक्षसे त्वे मदीय॑ 
तत्सर्वज्ञे न कर्तु प्रभवति भवती कि नु मूलस्य शान्तिम्‌ ॥। 
(प्रबोधसुधाकर २४४) 
हे कृष्ण नामवाली माँ ! मोहरूपी मूल न्षत्रमें उत्पन्न हुए 
मुझ पुत्रको भरण-पोषणके लिये मायाके हाथोंमें सौंपकर तू 
बहुत दिनोंसे मेरी ओरसे उदासीन हो गयी है। अरी एकमात्र 
करुणामयी मैया ! तू एक बार भी मेरे मुखकी ओर नहीं 
देखती ? हे सर्वज्ञ ! क्या तू उस मोहरूपी मूलकी शान्ति करनेमें 
समर्थ नहीं है ?' 
ज्ञानी तो आरम्मसे ही अपनेको बड़ा (ब्रह्म) मानने लगता 
हैं, परन्तु भक्त अपनेको सदा छोटा (बालक) ही मानता है 
कभी बड़ा मानता ही नहीं | इसलिये भगवान्‌ कहते हैं-- 
मोरे ग्रोढ़ तनय सम ग्यानी। बालक सुत सम दास अमानी ॥ 
(मानस, अरण्य० ४३ | ४) 
गोस्वामी तुलसीदासजी महाराज वृद्ध होनेपर भी अपनेको 
बालक ही मानते हैं और माँ सीताजीसे कहते हैं-- 
कबहुँक अंब, अवसर पाड़ । 
मेरिओं सुधि द्याइबी, कछु करुन-कथा चलाइ॥ ९॥ 
दीन, सब अंगहीन, छीन, मलीन, अघी अघाड़। 
नाम ले भरे उदर एक प्रभु-दासी-दास कहाड़ ॥ २॥ 
बूझिहेँ 'सो है कोन', कहिबी नाम दसा जनाइ। 
सुनत राम कृपालु के मेरी ब्रिगरिओ बनि जाड़ ॥ ३ ॥ 
जानकी जगजननि जन की किये बचन सहाड़ । 
तरे तुलसीदास भव तब नाथ-गुन-गन गाइड ॥ ४ ॥॥ 
बालकके मनमें अगर कोई बात आ जाय तो वह माँसे ही. 
| कहता है। गोस्वामीजीके मनमें बात आयी तो उन्होंने माँ 
(सीताजी) से कह दी कि रघुनाथजीके सामने यों ही मेरा नाम * 
मत लेना । पहले भक्तोंकी कोई करुण-कथा चलाना और जब. - 
रघुनाथजी प्रेममें मस्त हो जाये, गदूद हो जायें, द्रवित हो जाये 
तब मेरा नाम लेना, नहीं तो उनकी दृष्टि मेरे लक्षणोंकी तरफ : 
चली जायगी ! मेरा नाम भी सीधे मत लेना | पहले कहना कि 

एक ऐसा भक्त है जो आपका नाम लेकर पेट भरता है और । है, चालाकीकी भाषा नहीं। भक्तके लिये कहा गया है-- 
आपकी दासी तुलसीका दास कहलाता है। गोस्वामीजी माँको | 'सरल सुभाव न मन कुटिलाई' (मानस, उत्तर” ४६ | १) | 
भी लोभ देते हैं कि मैया ! मेश काम बन जायगा तो में आपके | कपट गाँठ मन में नहीं, सबसों सरल सुभाव। 
पति रघुनाथजीके गुण गाऊँगा। यह भक्तोंके भोलेपनकी भाषा | 'नारायण' ता भक्त की, लगी किनारे नाव ॥ 


कततत हु ततन+ 

भक्ति ओर उसकी महिमा 


कल्याण-प्राप्तिक जितने भी साधन हैं, उन सब 
साधनोंमें भक्ति सर्वश्रेष्ठ है--'त्रिसत्यस्थ भक्तिरेव गरीयसी 
भक्तिरेव गरीयसी।' (नारदभक्तिसूत्र 2१) भगवानके 
भजनका नाम भक्ति है। भजनका अर्थ है--सेवन करना । जैसे 
शरीरके लिये अन्न, जल और वायुका सेवन करते हैं, ऐसे 
ही खयंके लिये भगवानका सेवन करना अर्थात्‌ उनसे प्रेम 
करना भजन है। 
पन्नगारि सुनु प्रेम सम भजन न दूसर आन । 
अस बिचारि मुनि पुनि पुनि करत राम गुन गान ॥ 
(मानस, अरण्य० १० में पाठभेद) 
प्रेमके समान कोई भजन नहीं है, इसलिये मुनिजन 
बार-बार भगवानका गुणगान करते हैं--इसका तात्पर्य है कि 
भगवान्‌का गुणगान करनेसे उनमें प्रेम हो जाता हैं। भगवान्‌ 
अच्छे लगें, मीठे लगें, प्यारे लगें--गह प्रेम है। जड, 
नाशवान्‌ पदाथोंमें अर्थात्‌ रुपयोंमें, भोगे।गें. कुट्ठम्बियोंमें, 
शरीरमें हमारा जो आकर्षण है, वह छूटकर केवल भगवाममें 
आकर्षण हो जाय--इसका नाम प्रेम है। वास्तवमें हमारा 
आकर्षण भगवानकी तरफ ही है, पर नाशवान्‌ पदार्थोको 
महत्त्व देनेसे वह आकर्षण संसारमें हो गया। जैसे गड्राजल 
इतना पवित्र है कि उसका दर्शन करनेसे सैकड़ों जन्मोंके पाप 
नष्ट हो जाते हैं। परन्तु वर्षाऋतुमें बढ़नेके बाद जब वह घटती 
है, तब उसका कुछ जल गड्ढोंमें रह जाता है। गड्ढोंका वह 
जल 'गड्जोज्म' कहलाता है, जो मदिराके समान अशुद्ध होता 
है। कारण कि वह गड्जाजीके प्रवाहइसे अलग हो गया, 
गड्जाजीसे विमुख हो गया, गड्ाजीने उसका त्याग कर दिया। 
हम अपना कलश गड्डाजीसे भरकर लायें तो वह अशुद्ध नहीं 
होता, क्योंकि उसको हमने गड्ाजीसे लिया है, गड़ाजीने 
उसका त्याग नहीं किया है। ऐसे ही भगवान्‌ महान्‌ पवित्र 
हैं--'पव्ित्रं परम॑ भवान' (गीता १०। १२) और उनका 
अंश होनेसे हम स्वयं भी पवित्र हैं-- चेतन अमल सहज 
सुख रासी” (मानस, उत्तर> ११७।१)। परन्तु हमारा 
आकर्षण भगवानमें न होकर नाशवान्‌ भोगोंमें हो गया तो 
हमारा जीवन गड्ढोज्झ हो गया, महान्‌ अपवित्र हो गया। जैसे 


गड्ाजीका प्रवाह बढ़नेसे गड़ोज्झ पुनः गड्जाजीमें मिलकर 
महान्‌ पवित्र बन जाता हैं, ऐसे ही हमारा आकर्षण भगवानूमें 
हो जाय तो हमारा सम्पूर्ण जीवन महान्‌ पवित्र हो जायगा। 
जैसे गड्जाजीका प्रवाह निरन्तर समुद्रकी तरफ जाता है, 
ऐसे ही आठों पहर हमारी वृत्तियोंका प्रवाह भगवान्‌की तरफ 
जाना चाहिये। भगवान्‌ हमें दर्शन दें या न दें, हमें स्वीकार करें 
या न करें, पर हमारा मन केवल भगवान्‌की तरफ ही चलना 
चाहिये। जैसे, भरतजी महाराजने कहा है-- 
जानहुँ राम कुटिल करि मोही। छोग कहउ गुर साहिब द्रोही ॥ 
सीता राम चरन रति मोरें। अनुदिन बढ़ड अनुग्रह तोरें॥ 
(मानस, अयोध्या० २०५। १) 
पार्वतीजीने भी कहा है-- 
जन्म कोटि लगि रगर हमारी। बरठँँ संभु न त रहड़ें कुआरी ॥ 
तजदें न नारद कर उपदेसू। आपु कहहिं सत बार महेसू।॥ 
(मानस, बाल० ८१।३) 
इस तरह प्रेममें भक्तका मन केवल भगवान्‌की तरफ ही 
चलता है। प्रेमको मोक्षसे भी बढ़कर माना गया है। अर्थ, 
धर्म, काम और मोक्ष--ये चार पुरुषार्थ कहे गये हैं। प्रेम इन 
चारोंसे भी आगे पञ्मम पुरुषार्थ है। मोक्षमें मनुष्य अपना सुख 
चाहता है, पर प्रेममें वह भगवान्‌का सुख चाहता है। प्रेमी 
भक्तोंका ऐसा भाव रहता है कि हमें नरकोंमें भी जाना पड़े तो 
कोई हर्ज नहीं, पर भगवान्‌को सुख मिलना चाहिये, आराम 
मिलना चाहिये। गोपिकाएँ वृन्दावनमें रहती थीं और भगवान्‌ 
श्रीकृष्ण मथुरामें रहते थे। परन्तु गोपिकाएँ मथुरा नहीं 
गयीं, क्योंकि भगवान्‌ श्रीकृष्ण नहीं चाहते थे कि वे मथुरा 
आयें। ऐसा होनेपर भी गोपिकाओंका मन निरन्तर भगवामूमें 
ही लगा रहा। बृहस्पतिके खास शिष्य उद्धवजी-जैसे ज्ञानी 
पुरुष भी उनके मनको विचलित नहीं कर सके, प्रत्युत उनके 
प्रेमभावको देखकर स्वयं ज्ञानससे विचलित हो गये ! 
गोपिकाओंकी तरह हमारा मन भी भगवानका ही चिन्तन करे, 
हमारी वाणी भगवानका ही गुणगान करें, हमारे कान 
भगवान्‌की ही चर्चा सुनें। हमारी सभी वृत्तियाँ स्वाभाविक ही 
भगवानमें लगी रहें--- 

वाणी गुणानुकथने श्रवणों कथायां 
हस्तो चर कर्मसु मनस्तव पादयोर्न: । 
शिरस्तव निवासजगठाणामे 

दृष्टि: सतां दर्शनेउस्तु भवत्तनूनाम्‌॥ 
(श्रीमद्धा० १० । १० । ३८) 
'प्रभो | मेरी वाणी आपके गुणोंके वर्णनमें लगी रहे । मेरे 
कान आपकी कथा सुननेमें लगे रहें। मेरे हाथ आपकी सेवामें 
और मन आपके चरणोंमें लूगा रहे। मेरा मस्तक आपके 
निवासभूत जगत्‌को प्रणाम करनेके लिये झुका रहे और मेरी 

आँखें आपके स्वरूपभूत सन्तजनोंका दर्शन करती रहें | 
हमने संसारको सत्ता दी और सत्ता देकर महत्ता दे दी, 
इसी कारण हमारी वृत्तियाँ संसारमें लग गयीं। हमारी 
वृत्तियोंका प्रवाह संसारसे हटकर भगवानमें हो जाय--इसका 
नाम भक्ति है। जेसे बालकको माँ बड़ी प्यारी लगती है, 
उसका नाम बड़ा मीठा लगता है, उसकी सतन्निधि बड़ी प्यारी 
लगती है, ऐसे ही भगवान्‌, उनका नाम और उनका सान्रिध्य 
प्यारा, मीठा लगने लगे--यह भक्तिका आरम्भ है। जैसे 
बिना इच्छाके भी कोई अग्रिको छू ले तो हाथ जल जाता है, 
ऐसे ही किसी भी रीतिसे मन भगवानमें लग जाय तो वह 
कल्याण कर देता है। यद्यपि भगवानके साथ बैर, भय, द्वेष 
आदि भावसे भी सम्बन्ध जोड़ा जायं॑ तो वह कल्याण ही 


स्मृत्यां 


करता है, तथापि वह भक्ति नहीं है। भक्ति वही है, जिसमें |. 


भगवानके साथ प्रेमपूर्वक सम्बन्ध जोड़ा जाय । जैसे गड़ाजीमें 
माघका स्नान भी किया जाता है ओर वैशाखका भी । दोनोंका 


माहात्म्य समान है। माघके स्त्रानमें ठण्डके कारण बड़ा कष्ट 


होता है। हवा भी ठण्डी और गड्डाजीका जल भी ठण्डा ! जब 
स्नान करते हैं, तब शरीर काँपने लगता है, रशरीसमें 
जगह-जगह खून जम जाता है, हाथोंसे कपड़े नहीं उठाये 


जाते। परन्तु वेशाखके स््नानमें बड़ी प्रसन्नता होती है। गरमीके 


समय गड्जाजीके ठणप्डे जलमें स्नान किया जाय तो बड़ा 
आनन्द आता है। ऐसे ही वर, भय, ट्वेष आदिसे भगवानके 
साथ सम्बन्ध जोड़ना माघका स्त्रान है ओर प्रेमपूर्वक सम्बन्ध 
जोड़ना वैशाखका खान है। प्रेममें भगवान्‌ बड़े अच्छे, बड़े 
प्यारे, बड़े मीठे लगते हैं। उनके गुण, महिमा, नाम आदि 
सुनकर चित्त मस्त हो जाता है। 

जैसे ज्ञानीकी अपने स्वरूपमें प्रीति (आत्मरति) होती है 
ऐसे ही भक्तकी भगबानूमें प्रीति होती है--'तुष्यन्ति च रमन्ति 
च' (गीता १०।९)। भगवत्मीति होनेसे वह रात-दिन 
भगवान्‌के ही गुण गाता है, भगवान्‌की ही चर्चा करता है 
भगवान्‌का ही यश सुनता है। उसको भगवानका ध्यान करना 

नहीं पड़ता, प्रत्युत उसके द्वारा स्वतः भगवान्‌का ध्यान होता 


है। जैसे भूखेको अन्न स्वतः याद आता है, याद करना नहीं 
पड़ता, ऐसे ही उसको स्वतः भगवानकी याद आती है। इन्द्रके 
साथ युद्ध करते समय वृत्रासुर कहता है-- 


अजातपक्षा इब मातरं खगाः 
' स्तन्य॑ यथा बत्सतरा:  क्षुधार्ता: । 
प्रियं प्रियेव व्युषितं विषण्णा 
मनोडरविन्दाक्ष. दिदृक्षे। . त्वाम्‌॥ 


(श्रीमद्धा” ६। ११। २६) 
जैसे पक्षियोंके पंखहीन बच्चे अपनी माँकी प्रतीक्षा करते 
हैं। जैसे केवल दूधपर निर्भर रहनेवाले भूखे बछड़े अपनी 
माँका दूध पीनेके लिये आतुर रहते हैं ओर जैसे विरहिणी 
पतिब्रता स्री अपने पतिसे मिलनेके लिये उत्कण्ठित रहती है, 
वैसे ही हे कमलनयन ! मेरा मन भी आपके दर्शनके लिये 
छटपटा रहा है।' 
माता पार्वतीके शापसे वृत्रासुर ऊपरसे तो असुर बन 
गया था, पर भीतरसे वह भगवानका प्रेमी भक्त था। इसलिये 
वह कहता है-- 
न नाकपृष्ठ न च्॒ पारमेष्ठय 
न सार्वभीम॑ न रसाधिपत्यम्‌। 
न योगसिद्धीरपुनर्भवं | 
समझस त्वा विरहय्य काह्ले ॥ 
(श्रीमद्धा” ६।११। २५) 
सर्वसौभाग्यनिधे ! में आपको छोड़कर स्वर्ग, ब्रह्मलोक 
भूमण्डलका साम्राज्य, रसातलका एकछत्र राज्य, योगकी 
सिद्धियाँ, यहाँतक कि मोक्ष भी नहीं चाहता ।' 
प्रेमी भक्त मुक्ति नहीं चाहते, क्योंकि बन्धन होनेसे ही 


मुक्तिकी इच्छा होती है। संसारमें राग होना ही बन्धन है। प्रेमी 


भ्क्तोमें सांसारिक रागरूप बन्धन रहता ही नहीं। उसका तो 
बस, एक ही बन्धन रहता है-- 
अब तो बन्ध मोक्षकी इच्छा व्याकुल कभी न करती है। 
मुखड़ा ही नित नव बन्धन है, मुक्ति चरणसे झरती है॥ 
भगवान्‌का मुख ही भक्तोंके लिये बन्धन है, जो नित्य 
नया-नया होता रहता है ! 
दिने दिने नय॑ नव नमामि नन्‍्दसम्भवम्‌। 
(कृष्णाप्टक ५) 
“आज अनूप बनी, युगल छवि आज अनूप बनी ।' 
इसलिये भक्तिका रस प्रतिक्षण स्वाभाविक बढ़ता रहता 
है। ज्ञानका आनन्द तो अखण्ड, ज्ञान्त, एकरस रहता है, पर 
भक्तिका आनन्द अनन्त होता है। चन्द्रमाकी कलाएँ बढ़ती हैं 

तो उसकी पूर्णिमा आ जाती है, पर भगवद्मेमरूपी चन्द्रमें कभी 
पूर्णिमा आती हीं नहीं-- 
प्रेम सदा बढ़िबो करे, ज्यों ससिकला सुब्रेष । 
पै पूनौ यामें नहीं, तातें कबहूँ न सेष ॥ 
(पद-रलाकर ६४६) 
भगवान्‌की अनन्त शृक्तियोंमें दो विशेष शक्तियाँ 
हैं--ऐश्वर्य और माधुर्य । ऐश्वर्यमें प्रभाव है और मारथुर्यमें प्रेम 
है। उस माधुर्यमें भगवान्‌ अपना ऐश्वर्य, अपना प्रभाव, अपनी 
भगवत्ता भूल जाते हैं। भक्तोंका प्रेम भगवान्‌को भोला बना 
देता है। माता यशोदा भगवान्‌ श्रीकृष्णको पकड़ लेती हैं तो 
वे डरके मारे रोने लग जाते हैं कि मैया मारेगी ! भय भी 
जिससे भयभीत होता है, वे भगवान्‌ माँसे भयभीत हो जाते 
हैं---यह भगवानका माधुर्य है ! 
जहाँ प्रेम होता है, वहाँ भगवान्‌ वशमें हो जाते हैं। भक्त 
भगवानसे प्रेम करते हैं तो भगवान्‌ सोचते हैं कि मैं इनको क्या 
दूँ ? गोपिकाएँ भगवानसे प्रेम करती हैं तो भगवान्‌ कहते हैं-- 
न पारयेउहं निरवद्यसंयुजां 
स्वसाधुकृत्य विबुधायुषापि. बः । 
माभजन्‌. दुर्जरगेहघृद्धला: 
संवृश्च्य तद्‌ वः प्रतियातु साधुना ॥ 
(श्रीमद्धा० १० | 8३९ | २२) 
'मेरे साथ सर्वथा निर्दोष सम्बन्ध जोड़नेवाली तुम 
गोपिकाओंका मेरेपर जो ऋण है, उसको मैं देवताओंके समान 
लम्बी आयु पाकर भी नहीं चुका सकता | कारण कि बड़े-बड़े 
ऋषि-मुनि भी घरकी जिस ममतारूपी बेड़ियोंको सुगमतासे 
नहीं तोड़ पाते, उनको तुमलोगोंने तोड़ डाला है।' 
भगवानके द्वारा अपनेको ऋणी कहनेका तात्पर्य है कि 
तुमलोगोंका मेंरे प्रति जैसा प्रेम है, वैसा मेरा तुम्हारे प्रति नहीं 
है। कारण कि मेरेको छोड़कर तुम्हारा ओर किसीमें किंचिन्मात्र 
भी प्रेम नहीं है, पर मेरा अनेक भक्तोंमें प्रेम है! अतः में 
तुम्हारे साथ बराबरी नहीं कर सकता। जैसे तुम मेरे सिवाय 
किसीको नहीं मानतीं, ऐसे ही में भी तुम्हारे सिवाय किसीको 
न मानूँ, तभी बराबरी हो सकती है ! परन्तु मेरे तो अनेक भक्त 
हैं, जिनको मैं मानता हूँ। इसलिये में तुम्हारा ऋणी हूँ ! 
यहि दरबार दीनको आदर, रीति सदा चलि आई । 
(विनयपत्रिका १६५। ५) 
जो दीन होते हैं, छोटे होते हैं, शरणागत होते हैं, केवल 
भगवान्‌के परायण होते हैं, उनका आदर भगवानके यहाँ होता 
है। जो भगवानूसे प्रेम करते-करते अघाते नहीं, भगवान्‌ 
उनके बशीभूत हो जाते हैं और चाहे जो कर देते हैं। प्रेमके 


या 


* साथन-सुधा-सिन्धु * 


वशमें होकर वे सारथि बनकर घोड़े हाँकते हैं, जूठी पत्तलें 
उठाते हैं ओर उसमें राजी होते हैं। जैसे माँको बालकका 
मल-मूत्र उठानेमें भी आनन्द आता है, ऐसे ही भगवानको 
भक्तोंका छोटे-से-छोटा काम करनेमें भी आनन्द आता है। 
माँमें तो स्वार्थ और ममता होती है, पर भगवानमें न स्वार्थ 
है, न ममता हें, प्रत्युत केवल प्रेम है। जो छोटे आदमी होते 
हैं, वे तो बड़ा बनना चाहते हैं कि हम इतने बड़े हो जायेँ। 
परन्तु भगवान्‌ सबसे बड़े ठहरे, अतः उनको छोटा बननेमें 
आनन्द आता है-- 
मैं तो हूँ भगतनका दास, भगत मेरे मुकुटमणि | 
इसलिये भगवान्‌ भक्तोंकी महिमा गाते हुए तृप्त नहीं 
होते। यह भक्तिकी महिमा है ! वह भक्ति दो प्रकारकी होती 
है---साधनभक्ति और साध्यभक्ति | साधनभक्तिसे साध्यभक्ति 
प्राप्त होती है--'भक्‍त्या संजातया भक्त्या' (थ्रीमद्धा० 
११।३। ३१) । साधनभक्तिके नौ प्रकार हैं-- 
श्रवर्ण कीर्तन विष्णो: स्मरण पादसेवनम्‌। 
अर्चन॑ बन्‍्दन दास्य॑ सख्यमात्मनिवेदनम्‌ ॥ 
(श्रीमद्धा० ७ । ५॥ २३) 
“श्रवण, कीर्तन, स्मरण, पादसेवन, अर्चन, वन्दन, दास्य, 
सख्य ओर आत्मसमर्पण--यह नवधा भक्ति है।' इसके 
तीन-तीन प्रकारके भेद हैं। श्रवण, कीर्तन और स्मरण--इन 
तीनोंमें भक्त अपनेको भगवानूसे दूर समझता है। पादसेवन, 
अर्चन और वन्दन--इन तीनोंमें भक्त भगवानकों नजदीक 
समझता है। दास्य, सख्य और आत्मसमर्पण--इन तीन 
भावोंमें भक्त भगवानकों बहुत नजदीक समझता है। इस 
प्रकार श्रवणसे लेकर आत्मसमर्पणतक भक्त क्रमशः अपनेको 
भगवान्‌के नजदीक मानता है। आत्मसमर्पणमें भक्त सर्वथा 
भगवानमें तल्लीन हो जाता है। 
भक्तका पहले दास्यभाव होता है, जिसमें बह भगवानको 
मालिक और अपनेको उनका दास मानता है। इस भागवमें 
संकोच, लज्जा होती है कि मैं तो दास हूँ, कहीं मेरेसे कोई 
गलती न हो जाय ! ऐसा होते-होते फिर सख्यभाव हो जाता 
है। सख्यभावमें भक्त भगवानको अपना सखा मानता है, 
उसकी भगवानूसे अभिन्नता हो जाती है। इस भावमें 
दास्यभावकी तरह कोई संकोच या भय नहीं रहता । भगवान्‌ 
सखाओंके साथ खेलते हैं। खेलमें वे हार जाते हैं, पर कहते 
हैं कि में तो जीत गया ! तब सखा उनको खेलसे बाहर कर 
देते हैं और कहते हैं कि हम तुम्हें अपने साथ खेलायेंगे 
ही नहीं ! तुम्हारी गायें अधिक हो गयीं तो क्या तुम बड़े 
आदमी हो गये ? 


+ भगवानका सगुण स्वरूप ओर भक्ति * 


खेलत में को काको गुसैयाँ । 
हरि हारे जीते श्रीदामा, बरबसहीं कत करत रिसैयाँ॥ 
जाति-पाँति हम ते बड़ नाहीं, नाहीं बसत तुम्हारी छैयाँ। 
अति अधिकार जनावत यातें, जातें अधिक तुम्हारें गैयाँ ॥ 
रूठहि करे तासां को खेले, ब्रैठि जहूँ तहेँ सब ग्वैयाँ । 
सूरदास प्रभु खेल्योड़ चाहत, दा दियो करि नंद-दुहैयाँ ॥ 
भगवानके प्रभावका ज्ञान होते हुए भी गोपिकाएँ 
भगवान्‌कों सखा मानती हैं और कहती हैं-- 
न खलु गोपिकानन्दनो भवानखिलदेहिनामन्तरात्मदृक्‌ । 
विखनसार्थितो विश्वगुप्तये सख उदेयिवान्‌ साल्वतां कुले ॥ 
(श्रीमद्धार १० ३१।४) 
'हे सखे ! आप केबल यश्ञोदाके पुत्र ही नहीं हैं 
प्रत्युत सम्पूर्ण प्राणियोंकी अन्तरात्माके साक्षी हैं। ब्रह्माजीकी 

प्रार्थना सुनकर विश्वकी रक्षाके लिये ही आप यदुकुलमें 
अवतीर्ण हुए हैं।' 

आत्मसमर्पणमें भक्त अपने-आपको भगवानके अर्पण कर 
देता है। उसके पास अपनी कहलानेवाली कोई चीज नहीं रहती, 
सब चीज भगवानकी हो जाती है। अपना शरीर, अपनी 
इन्द्रियाँ, अपना मन, अपनी बुद्धि, अपने प्राण, अपना 
अहमू--सब भगवान्‌का ही हो जाता है, अपना नहीं रहता । इस 
प्रकार आत्मसमर्पणके बाद साध्यभक्ति अर्थात्‌ प्रेमलक्षणा भक्ति 
प्राप्त हो जाती है। प्रेमलक्षणा भक्तिमें कौन भक्त है और कौन 
भगवान्‌, कोन प्रेमी है और कौन प्रेमास्पद--इसका पता नहीं 
चलता अर्थात्‌ भक्त और भगवान्‌में अभिन्नता हो जाती है-- 
'तस्मिस्तज्जने भेदाभावात्‌' (नारदभक्तिसूत्र ४१), 'ये भजन्ति 
तु मां भक्त्या मयि ते तेषु चाप्यहम' (गीता ९।२९) | 


जुह अत+- 

१. गीतामें समग्र (सगुण) की मुख्यता 
श्रीमद्धगवद्गीतामें भगवान्‌ कहते हैं-- 
तपस्विभ्योडधिको योगी ज्ञानिभ्योषपि मतोडधिक: । 
कर्मिभ्यश्रलाधिकों योगी तस्माद्योगी भवार्जुन ॥ 
(६।४६) 
'तपस्ियोंसे भी योगी श्रेष्ठ है, ज्ञानियोंसे भी योगी श्रेष्ट 
है और कर्मियोंसे भी योगी श्रेष्ठ है--ऐसा मेरा मत है। अतः 
हे अर्जुन ! तू योगी हो जा।' 
--इस प्रकार योगकी महिमा बताकर फिर भगवान्‌ 
कहते हैं-- 


योगिनामपि सर्वेयां मद्तेनात्तरात्मना । 
श्रद्धावान्भजते यो मां स में युक्ततमो मतः ॥ 
(६ | ४७) 


सम्पूर्ण योगियोंमें भी जो श्रद्धावान्‌ भक्त मुझमें तल्‍लीन 
हुए मनसे (प्रेमपूर्वक) मेरा भजन करता है, वह मेरे मतमें 
सर्वश्रेष्ठ योगी है ।' 

तात्पर्य है कि कर्मयोगी, ज्ञानयोगी, हठयोगी, लययोगी, 
राजयोगी, मन्त्रयोगी आदि जितने भी योगी हो सकते हैं, उन 
सब योगियोंमें मेरा भक्त सर्वश्रेष्ठ है। जैसे भगवान्‌की बात 


चले तो भक्त उसीमें मस्त हो जाता है, उसको दूसरी बात 
सुहाती ही नहीं, ऐसे ही यहाँ भक्तकी बात चली तो भगवान्‌ 
भी मस्त हो गये, दूसरी सब बातें भूल गये ओर उनके भीतर 
भक्तिकी बात कहनेका प्रवाह उमड़ पड़ा । अतः अर्जुनके द्वारा 
प्रश्न किये बिना ही भगवानने अपनी तरफसे सातवाँ अध्याय 
शुरू कर दिया। 
सातवें अध्यायके आरम्भमें भगवानने अर्जुनसे कहा कि 
मैं वह विज्ञानसहित ज्ञान कहूँगा, जिससे तू मेरे 'समग्र' रूपको 
जान जायगा, जिसको जाननेके बाद फिर कुछ भी जानना 
बाकी नहीं रहेगा। अन्तमें अपने समग्ररूपका वर्णन करते हुए 
भगवानने कहा-- 
जरामरणमोक्षाय. मामाश्रित्व4. यतन्ति ये। 
ते ब्रह्म तद्विदु: कृत्स्रमध्यात्म॑ कर्म चाखिलम्‌॥ 
साधिभूताधिदेव॑मां साधियज्ञ चर ये बिदुः। 
प्रयाणकालेषपि चर मां ते विदुर्युक्तच्रेतस: ॥ 
(७। २९-३०) 
'जरा ओर मरणसे मोक्ष पानेके लिये जो मेरा आश्रय लेकर 
यत्न करते हैं, वे उस ब्रह्मको, सम्पूर्ण अध्यात्मको और सम्पूर्ण 
कर्मको भी जान जाते हैं। जो मनुष्य अधिभूत, अधिदेव और 


# अपने भक्तके बिषयमें ऐसी बात भगदानने आगे भी कहीं है; जैसे-- 


(७।१) 
(७ । २३२९) 


(१) मय्यासक्तमनाः पार्थ योगं युझनन्मदाश्रयः | 
(२) जरामरणमोक्षाय मामाभ्रित्व यजन्ति ये। 


(३) मय्यावेश्य मनो ये मां नित्ययुक्ता ठपासते। श्रद्धया परमोपेतास्ते में युक्ततमा मताः॥ (१२।२) 
(४) ये तु धर्म्यामृतमिंदं यथोक्ते पर्युपासते ! श्रद्माना मत्यरमा भ्क्तास्तेइतीव में प्रिया:॥ (१२। २०) 

अधियज्ञके सहित मुझे जानते हैं, वे युक्तचेता मनुष्य 
अन्तकालमें भी मुझे ही जानते अर्थात्‌ प्राप्त होते हैं।' 

गीतामें भगवानने जन्म-मरणकी बात तो कई जगह कहीं 
है, पर 'जरा-मरण' की बात इन्हीं इलोकोंमें कही है। तात्पर्य 
है कि जो भगवान्‌की भक्ति करता है, बह जरा और मरण 
दोनोंसे मुक्त हो जाता है अर्थात्‌ उसको शरीरके रहते हुए 
वृद्धावस्थाका भी दुःख नहीं होता और गतिके विषयमें भी 
दुःख नहीं होता कि मरनेके बाद मेरी क्या गति होगी ? वे 
भगवान्‌का आश्रय लेकर यत्र करते हैं, इसलिये वे भगवान्‌के 
समग्ररूपको जान जाते हैं अर्थात्‌ विज्ञानसहित ज्ञानकों जान 
जाते हैं। ब्रह्म (निर्गुण-निराकार), अध्यात्म (अनन्त जीव) 
तथा कर्म (सृष्टि-रचनारूप कर्म) *--यह 'ज्ञान' (निर्गुण) 
का विभाग है और अधिभूत (अनन्त ब्रह्माष्ड), अधिदेव 
(हिरण्यगर्भ ब्रह्मा) तथा अधियज्ञ (अन्तर्यामी विष्णु)-- 
यह 'विज्ञान' (सगुण) का विभाग है--इन दोनों विभागोंको वे 
शरणागत भक्त जान जाते हैं। कारण कि समग्रका ज्ञान 
विचारसे नहीं होता, प्रत्युत शरणागत होनेपर भगवत्कृपासे 
होता है। 

यहाँ एक बात विशेष ध्यान देनेकी है कि निर्गुण- 
निराकार ब्रह्मका नाम भगवान्‌के समग्ररूपके अन्तर्गत आया 
है। लोगोंमें प्रायः इस बातकी प्रसिद्धि है कि निर्गुण-निराकार 
ब्रह्मके अन्तर्गत ही सगुण ईश्वर है। ब्रह्म मायारहित है और 
ईश्वर मायासहित है। अतः ब्रह्मके एक अंशमें ईश्वर है | परन्तु 
गीतामें भगवान्‌ कह रहे हैं कि मेरे समग्ररूपके एक अंझमें 
ब्रह्म है ! इसलिये भगवानने अपनेको ब्रह्मका आधार बताया 
है--'ब्रह्मणो हि प्रतिष्ठाहप' (गीता १४ | २७) 'मैं ब्रह्मकी 
प्रतिष्ठा (आश्रय) हूँ. तथा “मया ततमिद॑ सर्व 
जगदव्यक्तमूर्तिना' (गीता ९।४) 'यह सब संसार मेंरे 


अव्यक्त स्वरूपसे व्याप्त है।' भगवानके इस कथनका तात्पर्य 
है कि ब्रह्मका अंश में नहीं हूँ, प्रत्युत मेरा अंश ब्रह्म है। अतः 
निष्पक्ष विचार करनेसे ऐसा दीखता है कि गीतामें केवल 
ब्रह्मकी मुख्यता नहीं है, प्रत्युत समग्र भगवानकी मुख्यता है। 
पूर्ण तत्व समग्र ही है। समग्रमें सगुण-निर्गुण, साकार- 
निराकार सब आ जाते हैं। वास्तवमें देखा जाय तो समग्ररूप 
सगुणका ही हो सकता हैं; क्योंकि सगुणके अन्तर्गत तो निर्गण 
आ सकता हैं, पर निर्गुणके अन्तर्गत सगुण नहीं आ सकता | 
अतः समग्रता सगुणमें ही है, निर्गुणमें नहीं । 
निर्गुण-निरकारको माननेवाले जीव और ब्रह्मको 
स्वरूपसे एक ही मानते हैं।। गीतामें भी जीव ओर ब्रह्मके 
समान लक्षणोंका वर्णन हुआ है। भगवानने देही (देहवाले 
जीव) के जो लक्षण कहे हैं, वही लक्षण देहरहित ब्रह्मके भी 
कहे हैं; । तात्पर्य यह हुआ कि देहसहित होनेसे जो जीव है 
वही देहरहित होनेसे ब्रह्म है अर्थात्‌ जीव केवल शरीरकी 
उपाधिसे अलग है, अन्यथा वह ब्रह्म ही है। इसलिये 
निर्गुणोपासनामें जो देहसहित है, वह उपासक है और जो 
देहरहित है, बह 'उपास्थ' है। देहके साथ माना हुआ सम्बन्ध 
ही जीब और त्रह्मकी एकतामें खास बाधक है। इसलिये 
देहाभिमानीके लिये निर्गुणोपासनाकी सिद्धि कठिनतासे तथा 
देरीसे होती है--'अव्यक्ता हि गति्दु:खं देहवद्धिरवाप्यते' 
(गीता १२। ५) | परन्तु सगुणोपासनामें देहका सम्बन्ध 
बाधक नहीं है, प्रत्युत भगवान्‌की विमुखता बाधक है। अतः 
भक्त आरम्भसे ही मैं भगवानका हूँ और भगवान्‌ मेरे हैं'-- 
ऐसा मानकर भगवानके सम्मुख हो जाता है। इसलिये 
सगुणोपासकका भगवान्‌की कृपासे शीघ्र ही तथा सुगमतासे 
उद्धार हो जाता है$। कारण कि भक्त साधनके आश्रित न 
होकर भगवानके आश्रित होता है। यह सगुणोपासनाकी 


* भगवान्‌का यह सृष्टि-रचनारूप कर्म वास्तवर्मे 'अकर्म' हो है। भगवानने कहा भी हैं--'तस्य कर्तारमपि मां विद्धयकर्तारमव्ययम' (गीता 
४। १३) 'उस सृष्टिरचनाका कर्ता होनेपर भी मुझ अव्यय परमेश्वरको तू अकर्ता जान ।' इसीलिये इस कर्मको भगवानने 'त्याग' कहा है---'विसर्ग: 


कर्मसब्शितः (८ । ३3) । 


- ब्रह्म सत्ये जगन्मिथ्या जीवों ब्रह्मेथ नापरः अनेन वेदच्य॑ सच्छासत्रमिति वेदान्तडिण्डिम: ॥ (त्रह्मज्ञानावल्रीमाला २०) 


$ ठदाहरणार्थ-गीतामें भगवानने दूसरे अध्यायके सत्रहवें इलोकमें 'अव्यय', बीसवें इलोकमें 'पुराण', चौंबीसवें इलोकमें 'सर्वगत', 


'अचल' और 'सनातन' तथा पचीसवें इलोकमें 'अव्यक्त' और 'अचिन्त्य' आदि लक्षण जीवबात्माके बंताये हैं। यही लक्षण परमात्माके लिये भी बताये 
हैं, जैसे--'अव्यय' (१८। २०), 'पुराण' (८ | ९), 'सर्वात' (३। १५), 'अचल' (१२ । ३), 'सनातन' (४।३१), 'अव्यक्त' (१२। ५) और 
'अचिन्य' (८।९; १२।३) आदि। भगवानने जैसे--'येन सर्वमिदं ततम' (२। १७) कहकर जीवात्पाको सर्वव्यापक बताया है, ऐसे हो 'येन 
सर्वमिर्दं ततम्‌' (८। २२; १८ | ४६) कहकर परमात्माको भी सर्वध्यापक बताया है। 
$ तेषामह समुद्धर्ता मृत्युसंसारसागय्त्‌। भवामि नचिरात्पार्थ मस्वावेशितचेतसाम्‌॥ (गोता १२। ७) 
हे पार्थ मेरेमें आविष्ट चित्तवाले उन भक्तोंका मैं मृत्युरूप संसार-समुद्रसे शीघ्र ही उद्धार करनेवाला बन जाता हैँ ।' 


अनन्यचेता: सतत यो मां स्मरति नित्यशः । तस्थाहे सुलूभः पार्थ नित्ययुक्तस्थ योगिन:॥ (गीता ८ । १४) 
है पृथानन्दन ! अनन्य चित्तवाला जो मनुष्य मेरा नित्य-निरन्तर स्मरण करता है, उस नित्ययुक्त योगीके लिये में सुलभ हूँ।' 

विलक्षणता है ! सगुणोपासनाकी दूसरी विलक्षणता यह है कि 
इसमें भक्त जगत्‌को मिथ्या मानकर उसका त्याग करनेपर जोर 
नहीं देतां, क्योंकि उसकी मान्यतामें जड-चेतन, स्थावर-जंगम, 
सत्‌-असत्‌ सब कुछ भगवान्‌ ही हैं--'अमृतं चैब मृत्युश्ष 
सदसचघाहमर्जुन (गीता ९।१९)। इसलिये सगुणकी 
उपासना समग्रकी उपासना है। गीताने सगुणको समग्र माना है 


और ब्रह्म, जीव, कर्म, जगत्‌, हिरण्यगर्भ ब्रह्मा तथा अन्तर्यामी , 


विष्णु--इन सबको समग्र भगवानके ही अंग माना है 
(७। २९-३०) । इससे ऐसा प्रतीत होता है कि निर्गुणोपासना 
(ब्रह्मकी उपासना) समग्र भगवानके एक अंगकी उपासना है 
और सगुणोपासना ख्रय॑ समग्र भगवानकी उपासना हैं? 

निर्गुण-निराकार ब्रह्म और नाशवान्‌ जगत--दोनों ही 
समग्र भगवानके ऐश्वर्य हैं| । भक्त ऐश्वर्यसे प्रेम नहीं करता, 
प्रत्युत ऐश्वर्यवालेसे प्रेम करता है। इसलिये भगवानने 
समग्रकी उपासना करनेवालेको सर्वश्रेष्ठ बताया है (गीता 
६।४७; १२।२) और 'सब कुछ भगवान्‌ ही हैं'--इसका 
अर्थात्‌ समग्रका अनुभव करनेवाले महात्माको अत्यन्त दुर्लभ 
कहा हैं--'वासुदेवः: सर्वमिति स महात्मा सुदुर्लभ:' 
(गीता ७ | १९) | 

यदि गहराईसे विचार किया जाय तो सगुणकी मुख्यता ही 
ठीक जैंचती है। केबल निर्गुणकी मुख्यता माननेसे सभी 
बातोंका ठीक समाधान नहीं होता, जबकि केवल सगुणकी 
मुख्यता माननेसे कोई सन्देह बाकी नहीं" रहता। आजकल 
सगुणको मायायुक्त मानकर उसका तिरस्कार किया जाता 
है--यह उचित नहीं है। सगुण मायायुक्त नहीं है, प्रत्युत 


'मायाका अधिपति (मालिक) हैं£:। सनकादिक, शुकदेव, 


जनक आदि तक्त्वज्ञ महापुरुषोंका सगुणमें स्वाभाविक प्रेम था, 
जो समय-समयपर प्रकट होता रहता था। श्रीमद्धागवतमें 
आया है-- 


आत्मारामाश्च॒ मुनयो. निर्गन्था अप्युरुक्रमे । 
कुर्वन्यहैतुकीं.. भक्तिमित्थश्भूतगुणो.. हरि: ॥ 
(१।७। १०) 


'ज्ञानके द्वारा जिनकी चिज्जडग्रन्थि कट गयी है, ऐसे 
आत्माराम मुनिगण भी भगवानकी हेतुरहित (निष्काम) भक्ति 
किया करते हैं, क्योंकि भगवानके गुण ही ऐसे हैं कि वे 
प्राणियोंकी अपनी ओर खींच लेते हैं।' 

२. परमात्मा सम्पूर्ण शक्तियोंके मूल हैं 

जिससे सृष्टिमात्रका संचालन होता है, उत्पत्ति-स्थिति- 
प्रलय होता है, ऐसी एक शक्ति परमात्मामें माननी ही पड़ेगी । 
यदि परमात्मामें कोई शक्ति स्वीकार न करें तो सृष्टि-रचना आदि 
कार्य सिद्ध नहीं होंगे । गीताप्रेसके संस्थापक, संचालक तथा 
संरक्षक श्रीजयदयालजी गोयन्दाकाने, जो निर्गुणको मुख्य 
मानते थे, एक बार मेरेसे एकान्तमें कहा था कि परमात्मामें एक 
शक्ति माननी ही पड़ेगी, माने बिना काम नहीं चलता । 

कुछ लोग ऐसा मानते हैं कि सबका निषेध होनेपर एक 
शून्य ही शेष रहता है, अतः शुन्यके सिवाय कुछ नहीं है। 
अगर शून्यके सिवाय कुछ नहीं है--यह बात सच्ची है तो फिर 
इस बातका ज्ञान किसको हुआ ? शूत्यका ज्ञाता शून्य नहीं हो 
सकता। दूसरी बात, अगर शून्यके सिवाय कुछ नहीं है तो 
फिर यह सृष्टि कैसे पैदा हुई ? अभावसे भाव कैसे पैदा हो 


* जो समग्र भगवानके एक अंगकी उपासना करता है, उसको भी अन्तमें समग्रकी प्राप्ति हो जाती है (गीता १९ । ३-४; १८ | ५३--५५) । 
अतः जिसको निर्गुण अच्छा लगता हो, वह निर्गुणकी उपासना करे, पर उसको निर्गुणका आग्रह रखकर सगुणका तिरस्कार नहीं करना चाहिये। 
सगुणका तिरस्कार, निन्‍्दा, खण्डन करना निर्गुणोपासकके लिये बहुत घातक है। 

प विष्टभ्याहमिद कृत्खमेकोशेन स्थितों जगत्‌॥ (गीता १० ।४२) 

'मैं अपने किसी एक अंशसे सम्पूर्ण जगतकों व्याप्त करके स्थित हूँ।' 
इहैकस्थे जगत्कृत्से पश्याद्य सचराचरम्‌।मम देहे गुडाकेश यख्नान्यदद्रएमिच्छसि ॥ (गीता ११।७) 
हे गुडाकेश ! मेंरे इस शरीरके एक देदापें चराच्रसहित सम्पूर्ण जगत्‌को अभी देख ले। इसके प्विवाय तू और भी जो कुछ देखना चाहता 


है, वह भी देख ले'। 
+ प्रकृति स्वामधिष्टाय सम्भवाम्यात्पमायया ॥ 
मयाध्यक्षेण प्रकृति: सुयते सचराचरण॥ (गीता ९। १०) 


जगत प्रकास्थ प्रकासक रामू | मायाधोस ग्यान 
माया ब्रत्यय जीव अभिमानी | ईस बस्य 
पस्वस 


(गीता ४ । ६) 


माया 
जीव सबस भगवंता । जीव अनेक एक श्रीकेता॥ (मानस, उत्तर ७८ | ३-४) 


गुन धामू॥ (मानस, बाल० ११७ । ४) 


गुनखानी ॥ 


४०0२ 


सकता है--'कथमसतः: सज्जायेतेति'  (छान्दोग्य० 
६।२। २) ? इसलिये ब्रह्मसूत्रके आरम्भमें ही आया है-- 
अथातो ब्रह्मजिज्ञासा | जन्माद्यस्थ यत:॥। (१। १। १-२) 

“अब यहाँसे ब्रह्मविषयक विचार आरम्भ किया जाता है। 
इस जगतक्रे जन्म आदि (उत्पत्ति, स्थिति और प्रलुय) जिससे 
होते हैं, वह ब्रह्म है।' 

सर्वेपिता च तहर्शनात्‌ । (२।१।३०) 

“वह ब्रह्म समस्त शक्तियोंसे सम्पन्न है, क्योंकि श्रुतियोंमें 
ऐसा ही देखा जाता है ।' 

तात्पर्य हैं कि परमात्मा सम्पूर्ण शक्तियोंका, विद्याओंका, 
कलाओंका विलक्षण भण्डार है। शक्तियाँ जड प्रकृतिमें नहीं 
रह सकतीं, प्रत्युत चिन्मय परमात्मतत्तमें ही रह सकती हैं। 
ज्ञानपूर्वक होनेवाली चीज जडमें कैसे रह सकती है ? अगर 
ऐसा मानें कि सब शक्तियाँ प्रकृतिमें ही हैं, तो भी यह मानना 
पड़ेगा कि उन शझाक्तियोंका उपयोग (सृष्टि-रचना आदि) 
करनेकी योग्यता प्रकृतिमें नहीं है। जैसे, कम्प्यूटर जड होते 
हुए भी अनेक विचित्र कार्य करता है, पर उसका निर्माण और 
संचालन करनेवाला चेतन (मनुष्य) है। मनुष्यके द्वारा 
निर्मित, शिक्षित तथा संचालित हुए बिना वह कार्य नहीं कर 
सकता | कम्प्यूटर स्वतःसिद्ध नहीं है, प्रत्युत बनावटी (बनाया 
हुआ) है, जबकि परमात्मा स्वतःसिद्ध हैं । संसारमें तरह-तरहके 
आविष्कार होते हैं, पर आविष्कार करनेवाला चेतन ही होता 
है। अतः संसारमें जो भी विशेषता, विलक्षणता देखी जाती है, 
वह सब परमात्मासे ही आती है-- 


यद्यद्विभूतिमत्सत्त्व श्रीमदूर्जितमेव वा। 
तत्तदेवावगच्छ ते मम तेजोंडशसम्भवम्‌ ॥ 
(गीता १० | ४१) 


'जो-जो ऐश्वर्ययुक्त, शोभायुक्त और बलयुक्त वस्तु 
है, उस-उसको तुम मेरे ही तेज (योग) के अंशसे उत्पन्न 
हुई समझो ।' 

यदि परसमात्मामें शक्ति न होती तो वह संसारमें केसे 
आती ? जो शक्ति बीजमें होती है, वही वृक्षमें आती है। जो 
शक्ति बीजमें नहीं है, वह वृक्षमें केसे आयेगी? उसी 
परमात्माकी वक्तृत्व-शक्ति वक्तामें आती है, उसीकी 


+ साधन-सुधा-सिन्धु * 


आती है, उसीकी कवित्व-शक्ति कविमें आती है । मुक्ति, ज्ञान, 
प्रेम आदि सब उस परमात्माका ही दिया हुआ है। यह 
प्रकृतिका कार्य नहीं है। अगर "मैं मुक्तस्वरूप हूँ'--यह बात 
सच्ची है तो फिर बन्धन कहाँसे आया ? अगर 'मैं ज्ञानस्वरूपं 
हुँ--यह बात सच्ची है तो फिर अज्ञान कहाँसे आया ? कैसे 
आया ? क्यों आया ? कब आया ? सूर्यमें अमावसकी रात 
कैसे आ सकती है ? वास्तवमें ज्ञान है तो परमात्माका, पर 
मान लिया अपना, तभी अज्ञान आया है” । में ज्ञानस्वरूप हूँ; 
ज्ञान मेरा है--यह 'में' ओर 'मेर' (अहंता-ममता) ही 
अज्ञान है। जिससे मुक्ति, ज्ञान, प्रेम आदि मिले हैं, उसकी 
तरफ दृष्टि न रहनेसे ही ऐसा दीखता है कि मुक्ति मेरी है, ज्ञान 
मेरा है, प्रेम मेरा है। यह तो देनेवाले (परमात्मा) की 
विलक्षणता है कि लेनेवालेको वह चीज अपनी ही मालूम देती 
है! मनुष्यसे यह बहुत बड़ी भूल होती है कि वह मिली हुई 
वस्तुको तो अपनी मान लेता है, पर जहाँसे वह मिली है, उस 
तरफ उसकी दृष्टि जाती ही नहीं ! वह मिली हुई वस्तुको तो 
देखता है, पर देनेवालाको देखता ही नहीं ! कार्यको तो देखता 
है, पर जिसकी शक्तिसे कार्य हुआ, उस कारणको देखता ही 
नहीं ! वास्तमवें वस्तु अपनी नहीं है, प्रत्युत देनेवाला अपना 
है। प्रह्मदजी कहते हैं-- 
शास्ता विष्णुरशेषस्प जगतो यो हदि स्थित: । 
तमृते परमात्मानं तात कः केन शास्यते ॥ 
(विष्णुपुरण १। १७ | २०) 
'हृदयमें स्थित भगवान्‌ विष्णु ही तो सम्पूर्ण जगतके 
उपदेशक हैं। हे तात ! उन परमात्माको छोड़कर और कौन 
किसको कुछ सिखा सकता है ? नहीं सिखा सकता ।' 
धुवजी कहते हैं-- 
योउन्तः प्रविश्य मम वाचमिमां प्रसुप्तां 
संजीवयत्यखिलशक्तिधर: 
हस्तचरणश्रवणत्वगादीन्‌ 
प्राणान्नमों भगवते पुरुषाय तुभ्यम्‌॥ 
(श्रीमद्धा० ४ ।९। ६) 
'प्रभो! आप सर्वशक्तिसम्पन्न हैं। आप ही मेरे 
अन्तःकरणमें प्रवेश करके अपने तेजसे मेरी इस सोयी हुई 


स्वधामग्ना । 
अरन्याश्च 


लेखन-शक्ति लेखकमें आती है, उसीकी दातृत्व-शक्ति दातामें | बाणीकों सजीव करते हैं तथा हाथ, पर, कान, त्वचा आदि 


# ज्ञान अथवा जाननेकी शक्ति प्रकृतिमें नहीं है । प्रकृति एकरस रहनेवाली नहीं है, प्रत्युत प्रतिक्षण बदलनेवाली है। अगर प्रकृतिमें ज्ञान 
होगा तो वह ज्ञान भी एकरस न रहकर बदलनेवाला हो जायगा। जो ज्ञान पैदा होगा, वह सदाके लिये नहीं होगा, प्रत्युत अनित्य होगा। अगर 
कोई माने कि ज्ञान प्रकृतिमें ही है तो उसी प्रकृतिको हम परमात्मा कहते हैं, केवल शाब्दोंमें फर्क है! तात्पर्य यह हुआ कि ज्ञान प्रकृतिमें नहीं 


है, आग है तो वही परमात्मा है| 


* भगवानका सगुण स्वरूप और भक्ति + 


अन्यान्य इन्द्रियों एवं प्राणॉंकों भी चेतनता देते हैं। मैं आप 
अन्तर्यामी भगवान्‌कों प्रणाम करता हूँ। 

केनोपनिषद्में आता है-- 

ब्रह्म ह देवेभ्यो विजिग्ये तस्य ह ब्रह्मणो विजये देवा 
अमहीयन्त त ऐक्षन्तास्माकमेवार्य विजयो5स्माकमेवायं 
महिमेति। (३। १) 

'परब्रह्म परमेश्वरने ही देवताओंके लिये (उनको निमित्त 
बनाकर) असुरोंपर विजय प्राप्त की। परन्तु उस परबह्म 
परमेश्वरकी विजयमें इन्द्रादि देवताओंने अपनेमें महत्त्वका 
अभिमान कर लिया। वे ऐसा समझने लगे कि यह हमारी ही 
विजय हैं और यह हमारी ही महिमा है।' 

देवताओंके इस अभिमानको नष्ट करनेके लिये परब्रह्म 
परमात्मा उनके सामने यक्षरूपसे प्रकट हो गये। उसको 
देखकर देवतालोग आश्चर्यचकित होकर विचार करने लगे कि 
यह यक्ष कौन हैं ? उसका परिचय जाननेके लिये देवताओंने 
अग्नरिदेवको उसके पास भेजा। यक्षके पूछनेपर अग्निदेवने 
कहा कि मैं जातवेदाके नामसे प्रसिद्ध अग्रिदेवता हूँ और मैं 
चाहूँ तो पृथ्वीमें जो कुछ है, उस सबको जलाकर भस्म कर 
सकता हूँ। तब यक्षने उसके सामने एक तिनका रख दिया 
और कहा कि तुम इस तिनकेको जला दो। अग्निदेव अपनी 
पूरी शक्ति लगाकर भी उस तिनकेको नहीं जला सका और 
लज्जित होकर देवताओंके पास लौट आया एवं बोला कि वह 
यक्ष कौन है--यह मैं नहीं जान सका | तब देवताओंने वायु- 
देवको यक्षके पास भेजा | यक्षके पूछनेपर वायुदेवने कहा कि 
मैं मातरिश्वाके नामसे प्रसिद्ध वायुदेवता हूँ ओर मैं चाहूँ तो 
पृथ्वीमें जो कुछ है, उस सबको उड़ा सकता हूँ। तब यक्षने 
उसके सामने भी एक तिनका रख दिया और कहा कि तुम इस 
तिनकेको उड़ा दो । वायुदेव अपनी पूरी शक्ति लगाकर भी उस 
तिनकेको नहीं उड़ा सका और लज्जित होकर लोट आया एवं 
देवताओंसे बोला कि वह यक्ष कौन है--यह में नहीं जान 
सका। तब देवताओंने इन्द्रकों उस यक्षका परिचय जाननेके 
लिये भेजा। परन्तु इच्धके वहाँ पहुँचते ही यक्ष अन्तर्धान हो 
गया और उस जगह हिमाचलकुमारी उमादेवी प्रकट हो गयीं । 
इन्द्रके पूछनेपर उमादेवीने कहा कि परब्रह्म परमात्मा ही 
तुमलोगोंका अभिमान दूर करनेके लिये यक्षरूपसे प्रकट हुए 
थे। तात्पर्य है कि परमात्मा ही सम्पूर्ण शक्तियोंके मूल हैं। 
उपनिषदोंमें आया है-- 

परास्थ रक्तिविंविधेव श्रूयते स्वाभाविकी 
ज्ञानबलक्रिया च ॥ (श्वैताश्रतरः ६। ८) 

“इस परमेश्वरकी ज्ञान, बल और क्रियारूप स्वाभाविक 

दिव्य शक्ति नाना प्रकारकी ही सुनी जाती है।' 
एप सर्वेश्वर एव सर्वज्ञ एपोउन्तर्याम्येष योनि: सर्वस्य 
प्रभवाप्ययों हि भूतानाम्‌॥ (माण्ड्क्यः ६) 
यह सबका ईश्वर है, यह सर्वज्ञ है, यह सबका अन्तर्यामी 
है, यह सम्पूर्ण जगत्‌का कारण है, क्योंकि समस्त प्राणियोंकी 
उत्पत्ति, स्थिति और प्रयका स्थान यही है।' 
यतो वा इमानि भूतानि जायन्ते येन जातानि जीवन्ति । 
यत्रयन्त्यभिसंविशन्ति । तद्विजिज्ञासस्व। तद्‌ ब्रह्ोति। 
(तैत्तितिय> ३। १) 
'ये सब प्रत्यक्ष दीखनेवाले प्राणी जिससे उत्पन्न होते हैं 
उत्पन्न होकर जिसके सहारे जीवित रहते हैं तथा अन्तमें इस 
लोकसे प्रयाण करते हुए जिसमें प्रवेश करते हैं, उसको तत्तवसे 
जाननेकी इच्छा कर, वहीं ब्रह्म है।' 
तस्माद्ा. एतस्मादात्ममस आकाशः . सम्भूतः। 
आकाशाद्दायु: | वायोरभि: । अग्नेराप: । अदभ्य: पृथिवी । 
पृथिव्या ओषधय:। ओपषदधीभ्योउन्नम्‌। अन्नात्पुरुष: । 
(तैत्तितियः २। १) 
'निश्चय ही उस परमात्मासे पहले-पहल आकाश-तत्त्व 
उत्पन्न हुआ। आकाझसे वायु, वायुसे अग्नि, अग्नेसे जल 
और जल-तत्त्वसे पृथ्वी उत्पन्न हुई | पृथ्वीसे समस्त ओषधियाँ 
उत्पन्न हुई, ओषधियोंसे अन्न उत्पन्न हुआ और अन्नसे यह 
मनुष्यदरीर उत्पन्न हुआ ।' 
स विश्वकृद्‌ विश्वविदात्मयोनिर्ज़् कालकालो गुणी 
सर्वविद्‌ यः । (श्वेताश्रतर० ६। १६) 
'वह ज्ञानस्वरूप परमात्मा सम्पूर्ण जगतका रचयिता, 
सर्वज्ञ, स्वयं ही अपने प्राकट्यका हेतु, कालका भी महाकाल, 
सम्पूर्ण दिव्य गुणोंसे सम्पन्न और सबको जाननेवाला है।' 
यः सर्वज्ञ: सर्वविद्यस्थ ज्ञानमयं तपः । 
तस्मादेतदव़हा नाम रूपमन्न च जायते॥ 
(मुण्डक० १।१।९) 
'जो सर्वज्ञ तथा सबको जाननेवाला है, जिसका ज्ञानमय 
तप है, उसी परमेश्वरसे यह विराट्रूप जगत्‌ तथा नाम, रूप 
और अन्न उत्पन्न होते हैं।' 
एतस्माजायते ज्राणो मनः सर्वेच्रियाणि च। 
ख॑ वायुज्योतिराप: पृथिवी विश्वस्थ धारिणी ॥ 
(मुष्डक” २।१। ३) 
'इसी परमेश्वरसे प्राण, मन (अन्तःकरण), समस्त 
इन्द्रियाँ आकाश, वायु, तेज, जल और सम्पूर्ण प्राणियोंको 
धारण करनेवाली पृथ्वी उत्पन्न होती है।' 
उपनिषदोंमें आयी उपर्युक्त बातें सगुण परमात्माकी हैं 

निर्गुण आत्माकी नहीं। गीतामें भी सगुण परमात्मासे ही 
सृष्टिकी उत्पत्ति आदि बतायी गयी है-- 
सर्वभूतानि कोन्तेय प्रकृति यान्ति मामिकाम्‌। 
कल्पक्षये पुनस्तानि कऋलपादों विसृजाम्यहम्‌ ॥ 
प्रकृति स्वामवष्टभ्य. विसृजामि पुनः पुनः | 
भूतग्राममिम॑ कृत्स्रमवशं. प्रकृतेर्वशात्‌ ॥ 
(९] ७-८) 
हे कुन्तीनन्दन ! कल्पोंका क्षय होनेपर सम्पूर्ण प्राणी मेरी 
प्रकृतिको प्राप्त होते हैं और कल्पोंके आदिमें मैं फिर उनकी 
रचना करता हूँ। प्रकृतिके वशमें होनेसे परतन्त्र हुए इस 
प्राणिसमुदायको मैं (कल्पोंके आदिमें) अपनी प्रकृतिको 
वशमें करके बार-बार रचता हूँ।' 
मयाध्यक्षेण. प्रकृति: सूचते  सचराचरम्‌ | 
(९। १०) 
'प्रकृति मेरी अध्यक्षतामें सम्पूर्ण चराचर जगत्‌को 
रचती है।' 
अहं कृत्स्नस्य जगत: प्रभव:ः प्रलयस्तथा ॥ 
(७। ६) 
'मैं सम्पूर्ण जगत्‌का प्रभव तथा प्रलय हूँ।' 
३. सबके शासक परमात्मा हैं 
हम जिस संसारमें बैठे हैं, उसका शासक, स्वामी सगुण 
ईश्वर ही है। जैसे राज्यमें राजाकी मुख्यता होती है, ऐसे ही 
संसारमें सगुण ईश्वर्की मुख्यता है। जैसे प्रत्येक समुदायका 
एक शासक होता है, ऐसे ही सृष्टिका भी कोई शासक होना 
चाहिये। शासक निर्गुण-निराकार नहीं हो सकता, क्योंकि 
निर्गुण-निराकारमें कोई स्फुरणा पैदा होती ही नहीं। अत 
शासक सगुण-साकार ही हो सकता है। उपनिषदोंमें भी 
परमात्माको सबका शासक, स्वामी बताया गया है 
क्षरं प्रधानममृताक्षर हर: क्षरात्मानावीशते देव एकः । 
(श्रेताश्रतर० ११०) 
प्रकृति तो विनाशशील है और इसको भोगनेवाला 
जीवात्मा अमृतख्वरूप अविनाशी हैं। इन दोनों (क्षर और 
अक्षर) को एक ईश्वर अपने शासनमें रखता है।' 
क्षरं त्वविद्या ह्वमृतं तु विद्या विद्याविद्ये ईशते यस्तु सोउन्यः ॥ 
(श्रेताश्वतर० ५। १) 
'विनाशशील जडबर्ग तो अविद्या नामसे कहा गया है 
और अविनाशी जीवात्मा विद्या नामसे कहा गया है। जो इन 
विद्या ओर अविद्या दोनोंपर शासन करता है, वह परमेश्वर इन 
दोनोंसे भिन्न-सर्वथा विलक्षण है।' 
एतस्थ वा अक्षरस्थ प्रशासने गार्गि सूर्याचन्धमसों 

विधृतो तिष्ठत एतस्यथ वा अक्षरस्थ प्रशासने गार्गि 
च्ावापृथिव्यों विधृते तिष्ठत " " । (बुहदारण्यकः ३ | ८ ९) 

हे गार्गि ! इस अक्षरके ही प्रशासनमें सूर्य और चन्द्रमा 
विशेषरूपसे धारण किये हुए स्थित रहते हैं । हे गार्गि ! इस 
अक्षरके ही प्रशासनमें चुलोक ओर पृथ्वी विशेषरूपसे धारण 


किये हुए स्थित रहते हैं.“ ।' 
भयादस्याभिस्तपति भयात्‌_ तपति सूर्य; । 
भयादिन्द्रध वायुश्र मृत्युर्धावति पश्चञमः ॥ 
(कठ० २।३॥। ३) 


'इसीके भयसे अग्नि तपता है, इसीके भयसे सूर्य तपता 
है तथा इसीके भयसे भयभीत होकर इन्द्र, बायु और पाँचवें 
मृत्यु देवता अपने-अपने काममें प्रवृत्त हो रहे हैं ।' 

गीतामें आया है-- 

द्वाविमों पुरुषों लोके क्षरश्चाक्षआ एब च। 
क्षः सर्वाणि भूतानि कूटस्थो5क्षर उच्यते ॥ 
उत्तम: पुरुषस्त्वन्य: परमात्मेत्युदाहत: । 
यो. लोकत्रयमाविश्य बिभर्त्यव्यय ईश्वर: ॥ 
(१५। १६-१७) 
इस संसारमें क्ष (नाशवान) और अक्षर 
(अविनाशी) --ये दो प्रकारके पुरुष हैं। सम्पूर्ण प्राणियोंके 
शरीर नाशवान्‌ और कूटस्थ (जीवात्मा) अविनाशी कहा जाता 
है। उत्तम पुरुष तो अन्य ही है, जो परमात्मा नामसे कहा गया 
है। वही अविनाशी ईश्वर तीनों लोकोंमें प्रविष्ट होकर सबका 
भरण-पोषण करता है।' 
४. परमात्माके सगुण स्वरूपकी मुख्यता 
गीतामें भगवानने प्रकृतिको अनादि कहा है-- 
प्रकृति पुरुष॑ चैब विद्धयनादी उभावपि। 
(१३। १९) 
यदि निर्गुणकों सर्वोपरि मानें तो उनकी शक्ति प्रकृति 
अनादि कैसे होगी ? अतः वास्तवमें सगुण ही सर्वोपरि है। 
इसलिये गीतामें सगुण-साकार भगवान्‌ श्रीकृष्णको 'ब्रह्म' 
नामसे कहा गया है, जैसे-- 
ब्रह्मण्याधाय कर्माणि सड्ढं त्यक्वा करोति यः । 
(५।१०) 
पर॑ ब्रह्म पर॑ धाम पवित्र परम॑ भवान्‌। 
(१० | १२) 
गीतामें ब्रह्मके तीन नाम बताये गये हैं--'3»', “तत्‌' 
ओर 'सत' (१७। २३) | नाम-नामीका सम्बन्ध होनेसे यह 
भी सगुण ही हुआ | वैष्णवल्लोेग भी सगुण-साकार भगवानके 


उत्सवको 'ब्रह्मोत्सव' नामसे कहते हैं। श्रीमद्धागवतमें भी 


अल 


ब्रह्म (निर्मुण-निशकार), परमात्मा (सगुण-निराकार) ओर 
भगवान्‌ (सगुण-साकार) --तीनोंको एक बताया है-- 


वदन्ति तत्तत्त्वविदस्तत्त्वं यज्ज्ञानमद्दयम्‌ । 
ब्रहोति परपात्मेति भगवानिति  छझतब्दते॥ 
(१।२।११) 


'तत्त्ज्ञ महापुरुष उस ज्ञानस्वरूप एवं अद्वितीय तत्त्वको 
ही ब्रह्म, परमात्मा और भगवान्‌ू--इन तीन नामोंसे कहते हैं ।' 
निर्गुण-निराकारके अनन्य उपासक मधुसूदनाचार्यजीको 
भी कहना पड़ा-- 
अद्वैतवीथीपथिकैरुपास्या: स्वाराज्यसिंहासनलब्धदीक्षा: । 
डाठेन केनापि वबय॑ हठेन दासीकृता गोपवधूबिटेन ॥ 
“अद्वैतमार्गके अनुय्रायियोंद्वारा पृज्य तथा श्वाराज्यरूपी 
सिंहासनपर ग्रतिष्ठित होनेका अधिकार भ्राप्त किये हुए हमें 
गोपियोंके पीछे-पीछे फिरनेवाले किसी धूर्तने हठपूर्वक अपने 
चरणोंका गुलाम बना लिया !' 
इसलिये उन्होंने साफ-साफ कह दिया कि भगवान्‌ 
श्रीकृष्ण (सगुण-साकार) से परे कोई भी तत्त्व नहीं है-- 
वंशीविभूषितकरातन्नवनीरदाभात्‌ 
पीताम्बरादरुणविम्बफलाधरोष्टात्‌ । 
पूर्णेन्दुमुन्दरमुखादरविन्दनेत्रात्‌ 
कृष्णातू पर॑ किमपि तत्त्वमह न जाने ॥ 
उद्धवजी निर्गुणु-निराकार ब्रह्मको सबसे ऊँचा मानते थे, 
पर गोपियोंकी सगुण-भक्ति (श्रीकृष्णके प्रति प्रेम) के सामने 
उनका अभिमान गछ गया ! पद्मपुराणमें आया हैं कि भगवान्‌ 
श्रीकृष्णके ही नखकी एक किरण 'ब्रह्म' है-- 
यन्नखेन्दुरुचित्रेह्ठा ध्येय. ब्रह्मादिभि:. सुरैः । 
गुणत्रयमतीत॑ ते कच्चे. वृन्दावनेश्वरम्‌॥ 
* (पाताल- ७७ | ६०) 
“(भगवान्‌ शंकर कहते हैं--) जिनके नखचन्द्रकी 
कान्तिरूप ब्रह्मका देवतागण ध्यान करते हैं, उन त्रिगुणातीत 
वृन्दावनेश्वर भगवान्‌ श्रीकृष्णकी मैं वन्दना करता हूँ।' 
हनुमन्नाटकमें एक इलोक आया है-- 
ये शैवा: समुपासते शिव इति ब्रह्मेति वेदान्तिनो 
बोद्धा बुद्ध इति प्रमाणपटव: कर्तेति नैधायिका: ॥ 
अहहन्नित्यथ जैनशासनरता: कर्मेति मीमांसका: 
सो5यं नो विदधातु वाज्छितफलं त्रेलोक्यनाथो हरि: ॥ 
(११३) 
'शैब शिवरूपसे, वेदान्ती ब्रह्मरूपसे, बौद्ध बुद्ध- 
रूपसे प्रमाणकुशल नैयायिक कर्तारूपसे, जैन अर्हन्‌रूपसे 


और मीमांसक कर्मरूपसे जिनकी उपासना करते हैं, के. 


* भगवानका सगुण स्वरूप और भक्ति * 


हड०५७ 


त्रैलोक्याधिपति श्रीहरि हमें वाज्छित फल प्रदान करें.।' 

-+इस इलोकमें भी ब्रह्मको सगुण (श्रीहरि)का ही 
एक रूप बताया गया है। अतः: भगवान्‌का सगुण रूप 
सर्वोपरि हैं। 

'सगुण' का अर्थ सत्त-रज-तम गुणोंसे युक्त नहीं है 
प्रत्युत जिसमें ऐश्वर्य माधुर्य, सौन्दर्य, औदार्य आदि दिव्य 
गुण नित्य विद्यमान रहते हैं, उसका नाम 'सगुण' है। 
श्रीरामानुजाचार्यजी महाराज अपने गीताभाष्यमें लिखते हैं-- 

'स्वाभाविकानवधिकातिशयज्ञानबलैश्वर्यवीर्य - 
शक्तितेज: प्रभृत्यसंख्येयकल्याणगुणगणमहोदधि:' 

'जो स्वाभाविक असीम अतिशय ज्ञान, बल, ऐश्वर्य, 
वीर्य, शक्ति और तेज प्रभृति असंख्य कल्याणमय 
गुण-समूहोंके महान्‌ समुद्र हैं ।' 

'अपारकारुण्यसोशील्यवात्सल्योदार्यमहोदधि:' 

'जो अपार कारुण्य, सोशील्य, वात्सल्य और औदार्यके 
महान्‌ समुद्र हैं।' ये गुण चेतनके ही हो सकते हैं, माया 
(जड) के नहीं । 

श्रीमद्धागवतमें सगुणकी उपासना (भ्क्ति)को निर्गुण 
अर्थात्‌ सत्त, रज और तम--तीनों गुणोंसे अतीत बताया 
गया है, जैसे--“मन्निकेतं तु निर्गुणाम' (११।२५। २५), 
“मस्सेवायां तु निर्गुणा' (११। २५। २७) आदि | गातामें भी 
आया हैं, कि सगुणकी उपासना करनेवाला तीनों गुणोंसे 
अतीत हो जाता है-- 

मां च योव्वयभिचारेण भक्तियोगेन 
स॒ गुणान्समतील्ैतान्ब्रह्मभूयाय 


सेवते । 
कल्पते ॥ 
(१४। २६) 
ब्रह्मसूत्रमें भी 'जन्माद्यस्थ यतः” (१।१।२)--इस 
सूत्रके द्वारा सगुण ब्रह्मको ही मुख्य माना गया है। कारण कि 
सृष्टिका रचयिता सगुण ही हो सकता है, निर्गुण नहीं। ब्रह्म- 
सूत्रके द्वितीय अध्याय, प्रथम पादमें भी त्रह्मको विभिन्न 
युक्तियोंसे सृष्टिका कर्ता सिद्ध किया है और उसको समस्त 
शक्तियोंसे सम्पन्न बताया है--'सर्वोपेता च॑ तह॒र्शनात' 
(२।१। ३०) | आदि शंकराचार्यजी महाराजने भी गीता- 
भाष्यमें 'पुरुषोत्तम' को ब्रह्म माना है (१५। १८) । 'प्रबोध- 
सुधाकर'में वे कहते हैं-- 
भूतेषुन्तर्यामी ज्ञानमय: सचिदानन्द: । 
प्रकृते: पर: परात्मा यदुकुकतिकक: स एवायम्‌॥ १९५ ॥ 
'जो ज्ञानस्वरूप, सचिदानन्द, प्रकृतिसे परे परमात्मा सब 
भूतोंमें अन्तर्यामीरूपसे स्थित हैं, ये यदुकुलतिलक श्रीकृष्ण 
वही हैं।' 


४०६८ 


+* साधन-सुधा-सिन्धु * 


उपनिषदोमें भी ऐसे कई मन्त्र मिलते हैं, जिनसे 
सगुणकी मुख्यता सिद्ध होती है, जैसे-- 
एतज्ज्ञेयं नित्यमेवात्मसंस्थ नात: पर बेदितव्यं हि किल्लित्‌ | 
भोक्ता भोग्यं प्रेरितारं च मत्वा सर्व प्रोक्ते त्रिविर्ध ब्रह्ममेतत्‌ ॥ 
(श्रेताश्वतर० १।१२) 
'अपने ही भीतर स्थित इस ब्रह्मकों ही सर्वदा जानना 
चाहिये, क्योंकि इससे बढ़कर जाननेयोग्य तत्त्व दूसरा कुछ भी 
नहीं हैं। भोक्ता (जीवात्मा), भोग्य (जडवर्ग) और उनके 
प्रेरक परमेश्वरको जानकर मनुष्य सब कुछ जान लेता हैं। इस 
प्रकार यह तीन भेदोंमें बताया हुआ ही त्रह्म है अर्थात्‌ जीबात्मा, 
प्रकृति और परमात्मा--तीनों समग्र ब्रह्मके ही रूप हैं।'में 
मायां तु प्रकृति विद्यान्यायिनं तु महेश्वरम्‌। 
ह (श्वेताश्वतर० ४ । १०) 
'माया तो प्रकृतिकों समझना चाहिये ओर मायापति 
महेश्ररकों समझना चाहिये ।' 


यदा पहश्य: पह्यते रुक्‍्मवर्ण 

कर्तारमीशं पुरुष॑ ब्रह्मययोनिम्‌ । 
तदा विद्वानू. पुण्यपापे विधूय 

निरक्षनः परम॑ साम्यमुपेति ॥ 


(मुण्डक” ३।१। ३) 
'जब यह द्रष्टा (जीवात्मा) सबके शासक, ब्रह्माके भी 
आदि कारण, सम्पूर्ण जगत्‌के रचयिता, दिव्य प्रकाशस्वरूप 
परमपुरुषको प्रत्यक्ष कर लेता है, तब पुण्य-पाप दोनोंको 
भलीभाँति हटाकर निर्मल हुआ वह ज्ञानी महापुरुष सर्वोत्तम 
समताको प्राप्त कर लेता है।' 
मनोमय: प्राणशरीरो भारूप: सत्यसंकल्प आकाशात्मा 
सर्वकर्मा सर्वकामः सर्वगन्ध: सर्वरसः सर्विदमभ्यात्तो5- 
वाक्यनादर: । (छान्दोग्य” ३। १४ | २) 
'वह ब्रह्म मनोमय, प्राणशरीर, प्रकाशस्वरूप, सत्य- 
सड्डल्प, आकाहशस्वरूप, सर्वकर्मा, सर्वकाम, सर्वगन्ध, 


सर्वरस, इस समस्त जगत्‌को सब ओरसे व्याप्त करनेवाला, 
वाक्‌ू-रहित ओर सम्भ्रमशुन्य है।' 


ते ध्यानयोगानुग॒ता  अपइयन्‌ 
देवात्मशाक्ति स्वगुणर्निंगूढाम्‌ । 

यः कारणानि निखिलानि तानि 
कलात्मयुक्तान्यधितिष्ठत्येक: ॥ 


(श्रेताश्चतर० १। ३) 
“उन महर्पियोंने ध्यानयोगमें स्थित होकर अपने गुणोंसे 
ढकी हुई उन परमात्मदेवकी स्वरूपभूत शक्तिका साक्षात्कार 
किया, जो परमात्मदेव अकेला ही उन कालसे लेकर 
आत्मातक सम्पूर्ण कारणोंपर शासन करता है।' 
सगुण या निर्गुण, सभी उपासनाएँ सगुण-निराकारसे ही 
आरम्भ होती हैं। परमात्मा हैं--यह मान्यता भी सगुण- 
निराकारको लेकर ही है, क्योंकि प्रकृतिका कार्य होनेसे बुद्धि 
प्रकृतिसे अतीत निर्गुण-तत्तको पकड़ नहीं सकती | इसलिये 
निर्गुणके उपासकका लक्ष्य तो निर्गुण-निराकारका होता है, पर 
बुद्धिसे वह सगुण-निराकारका ही चिन्तन करता हैं। 
५. ज्ञानमार्ग ओर भक्तिमार्ग 
भक्ति ओर ज्ञानमें, द्वैत और अद्वैतमें परस्पर किज्ञिन्मात्र 
भी विरोध नहीं है। भक्तिमें ज्ञान बाधक नहीं है, प्रत्युत 
भक्तिका आग्रह बाधक है और ज्ञानमें भक्ति बाधक नहीं है 
प्रत्युत ज्ञानका आग्रह बाधक है। पुस्तकीय ज्ञान अथवा 
वाचिक (बातूनी) ज्ञान होनेसे ही उसमें भक्ति (द्वैतभावना) 
बाधक दीखती हैं। पुस्तकीय या वाचिक ज्ञानके विषयमें 
गोस्वामीजी महाराज लिखते हैं-- 
ब्रह्म ग्यान बिनु नारि नर कहहिं न दूसरि बात | 
कौड़ी छागि लोभ बस करहिं बिप्र गुर घात ॥ 
(मानस, उत्तर० ९९ क) 
ज्ञानका अनुभव होनेपर उसमें भक्तिसे बाधा नहीं लगती । 
भगवान्‌ शंकर, सनकादिक, नारदजी, वेदव्यासजी, शुकदेवजी 


* गीतामें जीवात्मा, प्रकृति और परमात्मा--इन तीनोंका एक साथ वर्णन अलग-अलग नामोंसे इस प्रकार हुआ है-- 


अध्याव/इलोक 


बा डि-- 6 पर प्रकृति 
अध्यात्म; अधिदेव 
क्षेत्रज् 
गर्भ; बीज 
अक्षग्‌ 


८ । ३-४ 

१३। १-२ 

९४-३-४ 
रहिए औतयय_त 


परमात्मा 


अहम्‌ 
ब्रह्म अधियज्ञ 
भाम्‌ 
अहम; पिता 
पुरुषोत्तम 


अपग प्रकृति 
कर्म; अधिभूत 
क्षेत्र 
महतदब्ह्म; योनि 
क्षर 


* भगवानका सगुण स्वरूप और भक्ति * 


आदि पूर्ण ज्ञानी होते हुए भी भगवानकी लीला-कथाएँ गाते 
और सुनते हैं। वास्तवमें बाधक है--संसारकी आसक्ति। 
अतः ज्ञाममें द्वैतबुद्धि बाधक नहीं है, प्रत्युत संसारकी आसक्ति 
बाधक है। भक्तिमें तो प्रेम होता है, आसक्ति नहीं होती | प्रेम 
आसक्तिको मिटा देता है। अतः ज्ञानमें भक्ति बाधक नहीं है । 

जब साधक पहले ही अपनी धारणा बना लेता है कि 
परमात्मा निर्गुण ही हैं या परमात्मा सगुण ही हैं, द्वैत ही ठीक 
है या अद्दैत ही ठीक है, तो फिर उसको वैसा ही दीखने लग 
जाता है। वास्तवमें इस तरह एक धारणा (आग्रह) बना 
लेनेसे तत्वबोधमें बाधा लगती है। विभिन्न सम्प्रदायोंमें 
हाँ-में-हाँ मिलानेवाले लोग तो अधिक होते हैं, पर अनुभव 
करनेवाले बहुत कम होते हैं। जो अपने सम्प्रदायकी बात 
मानते हुए भी वास्तविक तत्त्व क्या है ? ऐसी सच्ची जिज्ञासा 
रखता है और अपने मतका आग्रह नहीं रखता, उसीको 
सुगमतापूर्वक तत्तबोध हो सकता है। वास्तवमें ज्ञान और 
भक्तिमें कोई फर्क नहीं है । ज्ञानके बिना प्रेम आसक्ति है और 
प्रेमके बिना ज्ञान शून्य है। परन्तु ज्ञानमार्गी भक्तिमार्गीका 
तिरस्कार (उपेक्षा, निन्‍्दा या खण्डन) करता है तो ज्ञानकी 
सिद्धिमें बाधा लग जायगी और भक्तिमार्गी ज्ञानमार्गीका 
तिरस्कार करता है तो भक्तिकी सिद्धिमें बाधा लग जायगी। 
वास्तवमें अभेदवादी भेदवादियोंकी जैसी निन्‍्दा करते हैं, वैसी 
निन्‍्दा भेदवादी अभेदवादियोंकी नहीं करते | भेदवादी केवल 
यह कहते हैं कि अभेदवादी मायावादी हैं, क्योंकि वे संसारको 
माया मानते हैं । परन्तु वास्तवमें अभेदवादी मायावादी नहीं है 
प्रत्युत ब्रह्मवादी हैं। 

बेदान्त पढ़नेवाले कोई-कोई अभेदवादी व्यक्ति भक्तिको 
पराधीन (छोटा) बताते हैं। वास्तवमें भक्ति परम स्वतन्त्र 
है-- भक्ति सुतंत्र सकल सुख खानी (मानस, उत्तर० 
४५॥। ३) । यदि परमात्माको 'पर', मानेंगे तो अद्वैत सिद्धान्त 
भी सिद्ध नहीं होगा, क्योंकि परमात्माको 'पर' माननेसे जीव 
ओर ब्रह्मकी एकता कैसे होगी ? अतः परमात्मा 'पर' नहीं हैं 
प्रत्युत 'स्व' हैं। 'स्व'के दो अर्थ होते हैं--स्वयं (स्वरूप) 
और स्वकीय | परमात्मा स्वकीय (अपने) हैं। स्वकीयकी 
अधीनता परम स्वाधीनता है, शिरोमणि स्वाधीनता है। इसलिये 


४०७ 
अभेदवादी कहते हैं कि भक्तिमें भगवान्‌ और भक्त--ये दो 
होते हैं और दूसरेसे भय होता है--'द्वितीयाहू भय भवति' 
(बृहदारण्यकः १।४।२) | भय दूसरेसे तो होता है, पर 
आत्मीय (अपने) से भय नहीं होता। भगवान्‌ दूसरे नहीं हैं 
प्रत्युत आत्मीय हैं। बालकके लिये माँ द्वितीय नहीं होती, 
प्रत्युत आत्मीय होती है। इसलिये बालकको माँसे भय नहीं 
होता। जैसे माँकी गोदमें जानेसे बालक अभय हो जाता है, 
ऐसे ही भगवानकी शरणमें जानेसे मनुष्य सदाके लिये अभय 
हो जाता है। 
असत्‌ (संसार) की तरफ खिंचाव ही असाधन है, जो 
पतन करनेवाल्न है और सत्‌ (परमात्मा) की तरफ खिंचाव 
ही साधन है, जो उन्नति करनेवाला है। 'ज्ञान'से बातें तो 
समझमें आ जाती हैं, पर संसारका खिंचाव नहीं मिटता | 
संसारका खिंचाव तो 'प्रेम' से ही मिटता है” । तत्त्व- 
ज्ञान होनेपर भी परमात्मामें खिंचाव (प्रेम) हुए बिना 
संसारका खिंचाव सर्वथा नहीं मिटता। अतः प्रेम ज्ञानसे 
भी श्रेष्ठ है। वह प्रेम प्रकट होता है--भगवानको अपना 
माननेसे और संसारको अपना न माननेसे | इसलिये सगुणकी 
भक्ति मुख्य है। 
कर्मयोगामें त्यागका बल है ओर ज्ञानयोगीमें विवेकका 
बल है, पर भक्तियोगीमें भगवानके विशध्वासका बल है। 
भगवान्‌के विश्वासका बल होनेसे भक्त बहुत जल्दी विकारोंसे 
मुक्त हो जाता है। ज्ञानमार्गके साधकोंका भी यह अनुभव हैं 
कि विकारोंके कारण चित्तमें हलचल होनेके समय भगवानके 
शरण होकर उनको पुकारनेसे जेसा लाभ होता है, वैसा केवल 
विचार करनेसे नहीं होता। इसलिये भगवानने ज्ञानमार्गके 
साधकके लिये भी अपने परायण होनेकी बात कही है-- 
मनः संयम्यथ मश्चित्तो युक्त आसीत मत्परः ॥ 
(गीता ६। १४) 
तानि सर्वाणि संयपम्य युक्त आसीत मत्पर: । 
(गीता २।६१) 
यह भक्तिकी विशेषता है ! 
६. भक्तिकी मुख्यता 
परमात्मप्राप्तिके सभी साधनोंमें भक्ति मुख्य है। ज्ञानमार्गी 


भक्तिमें महान्‌ स्वाधीनता, प्रभुता, ऐश्वर्य, विलक्षणता आदि है। | ऐसा कहते हैं कि किसी भी मार्गसे चलो, अन्तमें ज्ञानमें ही 


+* अपनी सत्ताका अभाव कोई नहों चाहता--यह निर्गुणका प्रेम है। परन्तु इस (सत्तामात्रके) प्रेमसे संसारका खिंचाव नहीं मिटता | कारण 
कि इसमें विवेककी प्रधानता रहती है। विवेकमें सत्‌ और असत्‌--दोनों रहते हैं। इसलिये विवेककी प्रधानतासे असत्‌की सत्ता नहीं मिटती, भले 
ही वह कल्पित क्यों न हो ! परन्‍्तु परमात्मामें विशेष खिंचाव (प्रेम) होनेसे असतका खिंचाव मिट जाता हैं। इसलिये श्रीरमचरितमानसमें आया 
है--'प्रेम भगति जल बिनु रघुााई | अभिअंतर मल कंबहुँ न जाई ॥' (उत्तर ४९ ।३) | 

कं  आ शकशवनशमा तक ७ ७ आओ साधन-सुधा-सिन्धु * 


आना पड़ेगा, परन्तु यह बात ठीक जैंचती नहीं। वास्तवमें 
भक्ति ही अन्तमें है। ज्ञाममें तो अखण्ड, स्थिर रस है, पर 
भक्तिमें अनन्त, प्रतिक्षण वर्धमान रस है। भक्ति इतनी व्यापक 
है कि वह प्रत्येक साधनके आदियमें भी है ओर अन्तमें भी है। 
भक्ति प्रत्येक साधनके आरम्भमें पारमार्थिक आकर्षणके रूपमें 
रहती है, क्योंकि परमात्मामें आकर्षण हुए बिना कोई मनुष्य 
साधनमें लग ही नहीं सकता। साधनके अन्तमें प्रतिक्षण 
वर्धमान प्रेमके रूपमें भक्ति रहती है--“मद्धक्ति लभते 
पराम' (गीता १८। ५४), क्योंकि इसकी प्राप्तिमें ही 
साधनकी पूर्णता है। इसलिये ब्रह्मसूत्रमें अन्य सब धर्मोकी 
अपेक्षा भगवद्धक्ति-विषयक धर्मको श्रेष्ठ बताया गया है-- 
'अतस्त्वितरज्यायो लिड्राच्च! (३।४।३९) | 
गीतामें भी अर्जुनने भगवानसे प्रश्न किया कि सगुण और 
निर्गुण--दोनों उपासकोंमें कोन श्रेष्ठ है तो भगवानने उत्तरमें 
सगुण उपासकोंको ही श्रेष्ठ बताया-- 
मय्यावेश्य मनो ये मां नित्ययुक्ता उपासते। 
अ्रद्धयघा परयोपेतास्ते में युक्ततमा मता: ॥ 
(१२। २) 
'मेरेमें ममको लगाकर नित्य-निरन्तर मेरेमें लगे हुए जो 
भक्त परम श्रद्धासे युक्त होकर मेरी उपासना करते हैं, वे मेरे 
मतमें सर्वश्रेष्ठ योगी हैं।' 
प्रत्येक साधकको अन्तमें भक्तिमार्गमें आना ही पड़ेगा, 
क्योंकि वास्तविक अद्दैत भक्तिमें ही है। गीतामें आया है-- 
अहड़ारं बलें दर्प काम क्रोध॑ परिग्रहम्‌ 
विमुच्य. निर्मम: शान्तो ब्रह्मभूयाय कल्पते ॥ 
ब्रह्मभूत: प्रसन्नात्मा न शोचति न काझ्लति। 
समः सर्वेषु भूतेषु मद्धक्ति लभते पराम्‌॥ 
भकक्‍त्या मामभिजानाति यावान्यक्षास्मि तत्त्वतः । 
ततो मां तत््वतो ज्ञात्वा विशते तदनन्तरम्‌॥ 
(१८ | ५३--५५) 
'अहड्डार, बल, दर्प, काम, क्रोध ओर परिग्रहका त्याग 


करके एवं निर्मम तथा शान्त होकर साधक ब्रह्मप्राप्तिका पात्र 
हो जाता है। 

वह ब्रह्मभूत-अवस्थाको प्राप्त प्रसत्न मनवाला साधक न 
तो किसीके लिये शोक करता हैं और न किसीकी इच्छा करता 
है। ऐसा सम्पूर्ण प्राणियोंमें समभाववाला साधक मेरी 
पराभक्तिको प्राप्त हो जाता है।' 

उस पराभक्तिसे मेरेको, मैं जितना हूँ और जो हूँ- 
इसको तत्त्वसे जान लेता है तथा मेरेको तत्त्वसे जानकर फिर 
तत्काल मेरेमें प्रविष्ट हो जाता है। 

'मैं जितना हूँ और जो हूँ' (यावान्‌ यश्चास्मि)--यह 
बात सगुणकोी ही है, क्योंकि यावान-ताबान्‌ निर्गुणमें हो सकता 
ही नहीं, प्रत्युत सगुणमें ही हो सकता है* । इससे सगुणकी 
विशेषता तथा मुख्यता सिद्ध होती है। ज्ञानमार्गमें तो तत्तवसे 
जानना (ज्ञात्वा) और प्रविष्ट होना (बिशते) --ये दो ही होते 
हैं, पर भक्तिमार्गमें भगवानने तत्त्वसे जानना (ज्ञातुम) और 
प्रविष्ट होना (प्रवेष्टम) के सिवाय अपने दर्शन (द्रष्टम) की 
बात भी कही है [। भगवान्‌ इन्द्रियोंका विषय न होनेपर भी 
इन्द्रियोका विषय बन जाते हैं--यह भगवान्‌की बिलक्षण 
कृपा है! यह विलक्षणता भक्तिमें ही है, ज्ञानमें नहीं। 

ज्ञानकी प्रधानता होनेपर साधक भगवानके निर्गुण रूपको 
ही जानता है, पर भक्तिकी प्रधानता होनेपर साधक भगवानके 
समग्र रूपको जानता है। जेसे बछड़ा गायके एक स्तनका पान 
करता है तो गायके चारों स्तनोंसे दूध टपकने लगता है, ऐसे 
ही भक्तका भगवान्‌की तरफ आकर्षण (प्रेम) होता है तो 
भगवान्‌ कृपा करके अपने समग्ररूपको प्रकट कर देते हैं। 
भगवान्‌ उसके अज्ञानाथथकारको दूर कर देते हैं। उसका 
उद्धार भी भगवान्‌ कर देते हैं $ । तात्पर्य है कि अनन्य भक्तको 
अपने उद्धारके लिये कुछ करना नहीं पड़ता। उसको ज्ञान 
करानेकी, उसका उद्धार करनेकी जिम्मेवारी भगवानूपर होती 
है। भक्त सब क्रियाएँ करते हुए भी सदा भगवानमें ही बरतता 
है, भगवानमें ही स्थित रहता है$। इतना ही नहीं, भक्त 


* चतुःशइलोकी भागवतमें भी भगवानने 'यावान्‌' पदका प्रयोग करते हुए ब्रह्मजीसे कहा है-- 


यावानह यथाषावों 


यद्रपगुणकर्मकः | तथेव॒ तत्त्वविज्ञानमस्तु ते मदनुग्रहात्‌॥ (श्रीमद्धार २।९। ३१) 


मैं जितना हूँ, जिस भावसे युक्त हूँ, जिन रूप, गुण और लीलाओंसे समन्वित हुँ, उन सबके तत्त्वका विज्ञान तुम्हें मेरी कृपासे ज्यो-का-त्यों 


प्राप्त हो जाय । 
ते भकत्या ल्वनन्यया 
+ तेषामेवानुकम्पार्थमहमज्ञानजं 
$ तेषामह समुद्धर्ता 


शक्‍य अहमेवंविधोउजुन | ज्ञातुं द्र्ट च तत्वेन प्रवेष्ट 


च परत्तप॥ (गांता ११। ५७४) 


तमः । नाशयाम्यात्मभावस्थोी. ज्ञानदीपेन भाखता॥ (गीता १० ! ११) 
मृत्युसंसारसागरात्‌ | भवामि नच्रात्पार्थ मय्यावेशितचेतसाम्‌॥ (गीता १२ | ७) 


$ सर्वभूतस्थितं यो मां भजल्येकत्वमास्थितः | सर्वथा वर्तमानोषपि स योगी मयि वर्तते॥ (गीता ६।३१) 


| 


योगभ्रष्ट भी नहीं होता, क्योंकि वह अपने साधनका आश्रय 
न रखकर भगवानका ही आश्रय रखता है। इसलिये भगवान्‌ 
कहते हैं-- 
सर्वकर्माण्यपि सदा कुर्बाणो मदव्यपाश्रय: । 
म्रद्मसादादवाप्रोति... शाश्वत पदमव्ययम्‌ ॥ 
(गीता १८। ५६) 
'मेरा आश्रय लेनेवाला भक्त सदा सब कर्म करता हुआ 
भी मेरी कृपासे शाश्वत अविनाशी पदको प्राप्त हो जाता है ।' 
मधित्त:.. सर्वदुर्गुणि मतठ्यसादात्तरिष्यसि । 
(गीता १८ | ५८) 
'मेरेमें चित्तताला होकर तू मेरी कृपासे सम्पूर्ण विघ्लोंको 
तर जायगा।' 
तात्पर्य है कि भगवान्‌ भक्तपर विशेष कृपा करके उसके 
साधनकी सम्पूर्ण विश्न-बाधाओंकों भी दूर कर देते हैं और 
अपनी प्राप्ति भी करा देते हैं। इसलिये ब्रह्ममृत्रमें आया 
है--'विशेषानुग्रहश्न (३।४। ३८) “भगवान्‌की भक्तिका 
अनुष्ठान करनेसे भगवानका विशेष अनुग्रह होता है।' 
जहाँ भक्ति होती है, वहाँ ज्ञान और वेराग्य अपने-आप 
आ जाते हैं। अत: भक्तको ज्ञान ओर वैराग्यकी प्राप्तिके लिये 
परिश्रम नहीं करना पड़ता । श्रीमद्धागवत-माहात्यमें ज्ञान और 
बैराग्यको भक्तिके बेटे बताया है-- 
अहं भक्तिरिति ख्याता इमो मे तनयों मतों। 
ज्ञानवैराग्यनमामाना.. कालयोगेन. जर्जरो ॥ 
(१।४५) 
जहाँ माँ जायगी, वहाँ बेटे भी जायँगे ही ! इसलिये 
'बोधसार' में आया है-- 
यहान्यत्‌ू साधन नास्ति भक्तिरस्ति महेश्वरे । 
तदा क्रमेण सिध्यन्ति विरत्तिज्ञानमुक्तय: ॥ 
(बोधसार, भक्ति] ५) 
'यदि अपनेमें परमेश्वरकी भक्ति विद्यमान है तो फिर 
अन्य साधन न होनेपर भी क्रमशः वैराग्य, ज्ञान तथा मोक्ष-- 
तीनोंकी सिद्धि हो जाती है।' 
जब शुद्ध भक्तिका वर्णन होता है, तब वह निर्गुण 
(गुणोंसे अतीत) होता है, जैसे--“मत्सेवायां तु निर्गुणा' 
(श्रीमद्धा: ११५।२५।२७) आदि। पम्तु ज्ञानमार्गपर 
चलनेवाले, ज्ञानके संस्कारवाले जब भक्तिका वर्णन करते हैं 


+ भगवान्‌का सगुण स्वरूप और भक्ति * 

तब उसमें सत्त्वगुणकी प्रधानता रहती है। इसलिये ज्ञानीलोग 
भक्ति (प्रेम) का जो वर्णन करते हैं, वह असली (शुद्ध) 
भक्तिका वर्णन नहीं होता, प्रत्युत ज्ञानमिश्रित भक्तिका वर्णन 
होता है, जो कि विक्षेप-दोषको दूर करनेवाली होनेसे ज्ञानका 
साधन है, प्रेमाभक्ति नहीं। प्रेमाभक्ति तो तत्त्वज्ञानसे भी 
आगेकी चीज हैं। ज्ञानमार्गवाले प्रेमको अन्तःकरणकी एक 
वृत्ति (सात्त्तिक भाव) मानते हैं, जबकि प्रेम अन्तःकरणकी 
वृत्ति है ही नहीं | प्रेम तो स्वयंसे होता है । प्रेममें गुण (जड़ता) 
है ही नहीं” । मीराबाईमें शुद्ध प्रेम था, इसलिये उनका शरीर 
भी चिन्मय होकर भगवानके श्रीविग्रहमें लीन हो गया, क्योंकि 
भक्तिमें जड वस्तु रहती ही नहीं, प्रत्युत सब कुछ चिन्मय हो 
जाता है। गोपियोंको भी सब जगह कृष्ण-ही-कृष्ण दीखते 
थे। उनके शरीर भी चिन्मय होकर एक तालाबमें लीन हो गये 
थे, जो 'गोपीतलाई' (द्वारका) नामसे प्रसिद्ध है। उस 
तालाबकी मिट्टी ही 'गोपीचन्दन' कहलाती है। 

ज्ञानमार्गमें तो संसारकी स्वतन्त्र सत्ता नहीं है, पर 
भक्तिमार्गमें स्वतन्त्र तत्त्व ही नहीं है, प्रत्युत सब कुछ भगवान्‌ 
ही हैं--'वबासुदेव: सर्वम्‌।' ज्ञानमार्गवाले मुक्तिको सबसे 
ऊँची चीज मानते हैं, फिर वे मुक्तिसे भी आगेकी चीज प्रेम 
(प्रेमाभक्ति या पराभक्ति) को कैसे समझें ? मुक्तिमें तो 
अखण्ड रस है, पर प्रेममें अनन्त रस है। प्रेम मुक्ति, तत्त्वज्ञान, 
स्वरूप-बोध, आत्मसाक्षात्कार, केवल्यसे भी आगेकी चीज 
है। 'बोधसार' में आया है-- 

देते मोहाय बोधात्माग्जाते बोधे मनीषया । 
भक्त्यर्थ कल्पितं॑ द्वैतमद्वतादपि सुन्दरम्‌ ॥ 
(बोधसार, भक्ति" ४२) 

'बोधसे पहलेका द्वैत मोहमें डालता है, परन्तु बोध 
हो जानेपर भक्तिके लिये कल्पित द्वैत अद्वैतसे भी अधिक 
सुन्दर होता है।' 

प्रेमाभक्ति तत्त्वज्ञान होनेके बाद भी हो सकती है और 
सीधे भी हो सकती है। भक्तका भगवानमें गाढ़ अपनापन 
(आत्मीयता) होनेसे तत्त्वज्ञान हुए बिना भी सीधे प्रेमा्भक्ति 
प्राप्त हो सकती है। प्रेमाभक्ति प्राप्त होनेके बाद भगवत्कृपासे 
अपने-आप तत्त्वज्ञान हो जाता है-- 
मम दरसन फल परम अनूपा। जीव पाव निज सहज सरूपा ॥ 
(मानस, अरण्य” ३६। ५) 


* गुणरहिते कामनारहित प्रतिक्षणवर्धमानमविच्छिन्न॑ सूक्ष्मतरमनुभवरूपम्‌ ॥ (नारदभक्तिसूत्र ५४) 
यह प्रेम गुणरहित" है, कामनारहित है, प्रतिक्षण बढ़ता रहता है, विच्छेदरहित है, सूक्ष्मसे भी सूक्ष्मतर है और अनुभवरूप है।' 

भगवान्‌ कहते हैं-- प्रतिक्षण वर्धमान आनन्द रहता है। इसलिये" भक्त. ज्ञानीकी 
तेषां सततयुक्तानों. भजतां प्रीतिपूर्वकम्‌।-. | तरह शान्त, एकरस नहीं रहता, प्रत्युत उसमें विभिन्न विलक्षण 
ददामि बुद्धियोग॑ ते येन मासुपयान्ति ते॥ | भाबोंका उछाल आता रहता है-- 
तेषामेबानुकम्पार्थमहमज्ञानर्ज तम: । वागाददा द्रवते यस्य चित्त 
नाशयाम्यात्मभावस्थोी. ज्ञानदीपेन. भास्वता ॥ सूदत्यभी क्षण हसति क्रचिश्च । 

(गीता १०। १०-११) | बिलज॒ उद्धायति नृत्यते अर 
'उन नित्य-निरन्तर मेरेमें लगे हुए और प्रेमर्पूक मेरा मद्धक्तियुक्तो.. भुवनं॑ पुनाति॥ 


भजन करनेवाले भक्तोंकों मैं वह बुद्धियोग देता हूँ, जिससे 
उनको मेरी प्राप्ति हो जाती है। उन भक्तोंपर कृपा करनेके लिये 
ही उनके स्वरूपमें रहनेवाला में उनके अज्ञानजन्य अन्धकारकों 
देदीप्यमान ज्ञानरूप दीपकके द्वारा सर्वथा नष्ट कर देता हूँ।' 
गुरुजनोंसे मिलनेवाले ज्ञानकी अपेक्षा जगदुरु भगवानसे 
मिलनेवाला ज्ञान अत्यन्त विलक्षण होता है ! 
ज्ञानीमें तो अखण्ड आनन्द रहता है, पर प्रेमी भक्तमें 


(श्रीमद्धा” ११॥ १४ | २४) 

'जिसकी वाणी मेरे नाम, गुण और लीलाका वर्णन करते- 

करते गद्दद हो जाती है, जिसका चित्त मेरे रूप, गुण, प्रभाव 

और लीलाओंका चिन्तन करते-करते द्रवित हो जाता है, जो 

बारंबार रोता रहता है, कभी हँसने लग जाता: है; कभी लज्जा 

छोड़कर ऊँचे स्व॒स्से गाने लगता है ओर कभी नाचने छग जाता 
है, ऐसा मेरा भक्त सारे संसारको पवित्र कर देता है।' 


न्न्न्नन औ सतत 

+# साधन-सुधा- 


प्रेम, प्रेमी तथा प्रेमास्पद 


१. हम भगवानमें तथा भगवान्‌ हमारेमें हैं 

एक मार्मिक बात है कि हम वास्तवमें जो चाहते हैं, वह 
सदा हमारेमें है और हम सदा उसमें हैं। हमारी वास्तविक 
इच्छाएँ तीन हैं-- (१) 'सत्‌' की इच्छा कि में सदा जीता रहूँ, 
कभी मरूँ नहीं (२) 'चित्‌' की इच्छा मैं सब कुछ जान जाऊँ, 
कभी किसी विषयमें अनजान न रहूँ ओर (३) “आनन्द'की 
इच्छा कि मैं सदा सुखी रहूँ, कभी दुःखी न रहूँ। ये तीनों 
ही इच्छाएँ सत्‌-चित्‌-आनन्दस्वरूप परमात्माकी हैं। वे 
सच्चिदानन्दघन परमात्मा सदा हमारेमें हैं और हम सदा उनमें 
हैं। परन्तु हमारेसे भूल यह होती है कि हम इन इच्छाओंको 
उससे पूरी करना चाहते हैं, जो हमारेमें नहीं है और हम उसमें 
नहीं हैं। तात्पर्य है कि हम शरीरसे जीना चाहते हैं, बुद्धिसे 
जानकार बनना चाहते हैं और इन्द्रियोंसे सुखी होना चाहते हैं-- 
इस प्रकार हम तीनों इच्छाओंको संसारसे पूरी करना चाहते 
हैं, जो कि असत्‌, जड़ और दुःखस्वरूप हैं। इसलिये ये 
इच्छाएँ पूरी नहीं होतीं और हम अनादिकालसे दुःख पा रहे हैं। 
चाह तो करें सत्‌-चितू-आनन्दकी और पूरी करना चाहें 
असत्‌-जड-दुःखरूप संसारसे, कितनी मूर्खताकी बात है ! 

शरीर और संसारके निरन्तर बदलनेका अनुभव सबको 
होता है, पर अपने बदलनेका अनुभव कभी किसीको नहीं 
होता | शरीर बालकसे जवान और जवानमूसे बूढ़ा हो जाता है 
पर 'मैं वही हुँ'--इसमें अर्थात्‌ स्वयंमें कोई परिवर्तन नहीं 
होता। इसलिये हम संसारमें नहीं हँ और संसार हमारेमें नहीं 


है। तात्पर्य है कि संसार हमारेसे अलग है और परमात्मा हमें 
नित्यप्राप्त हैं। जो अलग है, उसको प्राप्त मानना और जो 
नित्यप्राप्त है, उसको अलग (अप्राप्त) मानना--इसके समान 
कोई पाप नहीं है। 
योउन्‍्यथा. सनन्‍्तमात्मानमन्यथा . प्रतिपद्यते | 
कि तेन न कृतं पाप॑ चोरेणात्मापहारिणा ॥ 
'.... (महा० उद्योग० ४२ | ३७) 
'जो अन्य प्रकारका होते हुए भी आत्माको अन्य 
प्रकारका मानता है, उस आत्मघाती चोरने कोन-सा पाप नहीं 
किया ? अर्थात्‌ उसने सब पाप कर लिये।' 
जो हमारेसे अलग है, उसकी सेवा करनी है ओर जो 
हमारेमें है, उसको अपना मानना है। ऐसा करनेसे संसारसे 
माना हुआ सम्बन्ध टूट जायगा और परमात्माका वास्तविक 
सम्बन्ध जाग्रतू हो जायगा। परमात्माका सम्बन्ध जाग्रतू होनेपर 
प्रेमकी प्राप्ति हो जायगी, जो मनुष्यजीवनका चरम लक्ष्य है। 
२. भगवान्‌ अपने हैं 
जबतक संसारके साथ अपने सम्बन्धकी मान्यता रहती है 
तबतक मनुष्यको जो भी वस्तु मिलती है, उसको वह अपनी 
ही मान लेता है। परन्तु जब सत्संगके द्वारा उसको इस बातका 
ज्ञान होता है कि संसार मेरा नहीं है, प्रत्युत भगवान्‌ ही मेरे 
हैं, तब उसको अनुभव होता है कि जो भी वस्तु मिली है, वह 
भगवान्‌की ही है और भगवानसे ही मिली है। अतः वस्तु 
अपनी नहीं है, प्रत्युत उसको देनेवाला अपना है।.... 


# प्रेम, ग्रेमी तथा प्रेमास्पद * 


मनुष्यसे यह बहुत बड़ी भूल होती है कि बह मिली हुई 
बस्तुको तो देखता है, पर उसको देनेवालेकी तरफ उसकी दृष्टि 
जाती ही नहीं | वह वस्तुको तो अपना मानता है, पर उसे 
देनेवालेको अपना मानता ही नहीं ! वास्तवमें मिली हुई वस्तु 
जितनी प्यारी लगती है, उससे अधिक भगवान्‌ (देनेवाले) 
प्योरे लगने चाहिये। मिली हुई वस्तुसे तो प्यार करना, पर 
उसको देनेवालेसे प्यार न करना कृतज्ञबुद्धि नहीं हैं, प्रत्युत 
भोगबुद्धि है। 

प्रतिक्षण वर्धमान आनन्द (प्रेम )का आस्वादन एक 
(अकेला) होनेसे नहीं होता--'एकाकी न रमते! 
(बुहदारण्यक”ः १।४।३)। इसलिये प्रेमलैलाका 
आस्वादन करनेके लिये भगवानने “में एक ही बहुत हो 
जाऊँ--ऐसा संकल्प किया--'सोउकामयत ग्रहु स्यां 
प्रजायेयेति' (तैत्तितिय" २।६) भगवानके इस संकल्पसे 
असंख्य जीवोंकी सृष्टि हुईं। भगवानने श्रीजी (राधाजी) को 
भी अपनेमेंसे प्रकट किया, जीवोंकी भी अपनेमेंसे प्रकट किया 
और लीलाकी सामग्री (संसार) को भी अपनेमेंसे ही प्रकट 
किया। प्रेमलीला तभी होती है, जब प्रेमी और प्रेमास्पद 
दोनों बराबर हों, कोई भी छोटा-बड़ा न हो। अतः -भगवानने 
जीवॉकी अपने समान अर्थात्‌ पूर्ण ख्॒तनत्र बनाया। इस 
प्रेमलीलामें श्रीजीका तो केवल भगवानमें ही आकर्षण रहा, 
उनसे भूल नहीं हुई, पर अन्य जीवोंने मिली हुई स्वतन्त्र॒ताका 
दुरुपयोग करके लीलाकी वस्तुओं (संसार) को अपना मान 
लिया और वे उनकी तरफ खिंच गये ! वे भगवानूसे प्रेम न 
करके उनकी दी हुई वस्तुओमें ही रमण करने लगे। वे खुद 
उन वस्तुओंके मालिक बन गये और अपने मालिककों भूल 
गये । उन्होंने वस्तुओंको अपना मान लिया और जिसने उनको 
दिया था, उससे विमुख हो गये। इस प्रकार मिली हुई 
स्वाधीनताका दुरुपयोग करके जीव पराधीन हो गया तथा 
जन्म-मरणरूप बन्धनमें पड़ गया। 

भगवान्‌ जीवपर कृपा करके उसको विवेक देते हैं। जब 
मनुष्य उस विवेकको महत्त्व देता है, तब भगवान्‌ उसको बोध 
देते हैं। उस बोधको पाकर मनुष्य पूर्णताका अनुभव करता है 
ओर 'में धन्य हूँ! मैं धन्य हूँ !!' कहकर हर्षित हो उठता है। 
परन्तु यह भी उसकी भूल ही है। वास्तवमें पूर्णता अपनी नहीं 
है, प्रत्युत पूर्णताको देनेवाला अपना है। इसलिये हमें पूर्णता 
नहीं चाहिये, प्रत्युत पूर्णताको देनेबाला चाहिये। भगवान्‌ बोध 
इसलिये देते हैं कि यह मुक्त होकर, स्वाधीन होकर मेरेसे 
प्रेमका आदान-प्रदान करे। परन्तु जब मनुष्य उस बोधमें ही 

सन्‍्तुष्ट होकर भगवान्‌को भूल जाता है, तब भगवान्‌ कृपा 
करके उसको प्रेमका आस्वादन करानेके लिये उस बोधमें भी 
नीरसता पैदा कर देते हैं! इसीलिये बोधवान्‌ मनुष्यको 
अपनेमें कभी तो बड़ा आनन्द दीखता है और कभी नीरसता 
दीखती है, कभी तो पूर्णता दीखती है और कभी कमी दीखती 
है। तात्पर्य है कि साधक भले ही भगवानको भूल जाय, पर 
भगवान्‌ उसको कभी नहीं भूलते और उसको अपनी तरफ 
खींचनेके लिये चेत कराते रहते हैं । 

भगवान्‌का यह एक विलक्षण स्वभाव है कि वे कुछ भी 
देते हैं तो इस ढंगसे अपनेको छिपाकर देते हैं कि लेनेबालेको 
वह वस्तु अपनी ही मालूम देती है! कारण कि संसारमें 
देनेवाला बड़ा और लेनेवाला छोटा माना जाता है। इसलिये 
भगवान्‌ अपनेको छिपाकर देते हैं, जिससे अपनेमें बड़प्पन भी 
न आये ओर लेनेवालेमें छोटापन भी न आये ! अतः मिली 
हुई वस्तुको लेकर अपनेमें अभिमान नहीं होना चाहिये, प्रत्युत 
भगवान्‌के प्रति कतज्ञबुद्धि होनी चाहिये। जब लेनेवाला 
मिली हुई वस्तुको अपना न मानकर देनेवाले--भगवान्‌को 
अपना मानता है, तब भगवान्‌ उसके ऋणी हो जाते हैं 
और कहने लगते हैं-- 'मैं तो हूँ भगतनका दास, भगत 
मेरे मुकुटमणि' ।! 

भक्त अपने-आपको भगवानके अर्पित कर देता है तो 
भगवान्‌ भी अपने-आपको उसके अर्पित कर देते हैं। भक्त 
भगवानको प्रेम-रस देता है और भगवान्‌ भक्तको प्रेम-रस देते 
हैं--'ये यथा मां प्रपद्चन्ते तास्तथेव भजाम्यहम” (गीता 
४। ११) । इस प्रतिक्षण वर्धमान प्रेमकी लीलामें कोन भक्त 
है और कौन भगवान्‌ है--इसका पता नहीं लगता। मुक्ति 
(तत्त्वज्ञान) में तो अखण्ड रस है, पर इस प्रेममें अनन्त रस 
है। इस अनन्त रसकी प्राप्तिमें ही मानवजीवनकी पूर्णता है। 

३. भगवान्‌ प्रेमके अधीन हैं 

भगवद्मेममें कितना आनन्द है--इसका कोई वर्णन कर 
ही नहीं सकता। उस प्रेममें जो आनन्द है, वह आनन्द 
मुक्तिमें, जन्म-मरणसे रहित होनेमें भी नहीं है । कारण कि मुक्त 
होनेपर, जन्म-मरणसे रहित होनेपर दुःखोंका नाश हो जाता है 
और मनुष्य सन्तुष्ट हो जाता है, कृतकृत्य, ज्ञातज्ञातव्य ओर 
प्राप्तप्राप्तव्य हो जाता है परन्तु प्रेम प्राप्त होनेपर मनुष्य सन्तुष्ट 
नहीं होता, प्रत्युत उसका आनन्द उत्तरोत्तर बढ़ता ही रहता है। 
वह प्रेम अविनाशी ओर चिन्मय है। उसकी प्राप्ति किसी 
क्रियासे, अभ्याससे अथवा विचारसे नहीं होती। विचारसे 
जड़ताका त्याग हो सकता है, अपने स्वरूपका बोध हो सकता 

है, पर प्रेम नहीं हो सकता। प्रेमकी प्राप्ति 'मैं भगवानका हूँ. 
और भगवान्‌ मेरे है'--इस विश्वासकी गाढ़तासे होती है। 
दूसरे शब्दोंमें, संसारमें हमारा जो खिंचाव है बह भगवानमें हो 
जाय तो वह प्रेम प्राप्त हो जाता है। उस प्रेमको देनेवाले भी 
भगवान्‌ ही हैं। 

भगवानकी दी हुई सामर्थ्यसे ही मनुष्य कर्मयोगी होता 
है, उनके दिये हुए ज्ञानसे ही मनुष्य ज्ञानी होता है.और उनके 
दिये हुए प्रेमसे ही मनुष्य प्रेमी होता है। मनुष्यमें जो भी 
विशेषता, विलक्षणता देखनेमें आती है, वह सब-की-सब 
उन्हींकी दी हुई है। सब कुछ देकर भी वे अपनेको प्रकट नहीं 
करते--यह उंनका स्वभाव है। 

अगर भगवानूसे कुछ माँगना है तो प्रेम ही माँगना 
है, कुछ पाना है तो प्रेम ही पाना है। एक प्रेमके सिवाय 
मनुष्यको कुछ नहीं चाहिये। मनुष्यको इस प्रेम-रसका 
आस्वादन करानेके लिये ही भगवान्‌ मनुष्यरूपसे संसारमें 
अवतार लेते हैं, अपने-आपको प्रकट करते हैं, तरह- 
तरहकी ल्लैत्मएँ करते हैं और अपने हृदयकी अन्तिम तथा 
सर्वगुद्यतम (सबसे अत्यन्त गोपनीय) बात-शरणागतिका 
उपदेश देते हैं* । 

भगवानने मनुष्यकी रचना न तो अपने सुखभोगके लिये 
की है, न उसको भोगोंमें लगानेके लिये की है और न उसपर 
शासन करनेके लिये की है, प्रत्युत इसलिये की है कि बह 
मेरेसे प्रेम करे, में उससे प्रेम करूँ, वह मेरेको अपना कहे, 
मैं उसको अपना कहूँ, वह मेरेको देखे, मैं उसको देखे ! 
तात्पर्य हैं कि भगवान्‌ मनुष्यको अपना दास (पराधीन) नहों 
बनाते, प्रत्युत अपने समान बनाते हैं, अपने समान आदर देते 
हैं। इसलिये भगवान्‌ भक्ति देनेमें संकोच करते हैं, क्योंकि 
भक्तिमें मनुष्य भगवानका दास बन जाता है। इसलिये 
श्रीमद्धागवतमें आया है-- 

मुक्ति ददाति कहिचित्म न भक्तियोगम्‌ | 
(श्रीमद्धा> ५।६। १८) 

“भगवान्‌ मुक्ति तो कभी दे देते हैं, पर भक्तियोग सहजमें 
नहीं देते ।' 

भगवान्‌ श्रीरामने जब काकभुशुष्डिजीसे कहा कि तू 
अणिमादि सिद्धियाँ, ज्ञान, बैराग्य, मुक्ति आदि जो चाहे, सो 
वर माँग ले। तब काकभुशुण्डिजीने विचार किया कि 


# साधन-सुधा-सिन्धु « 


भगवान्‌ने सब कुछ देनेकी बात तो कहीं है, पर अपनी भक्ति 
देनेकी बात कही ही नहीं-- 
सुनि प्रभु बचन अधिक अनुरागेठै। पत्त अनुमान करन तब लागेउँ ॥ 
प्रभु कह देन सकल सुर सही। भगति आपनी देन न कही ॥ 
भगति हीन गुत सब सुख ऐसे | छखन थिना बहु ब्रिंजन जैसे ॥ 
(मानस, उत्तरः ८४ । २-३) 
इसलिये काकभुशुण्डिजीने और कुछ न माँगकर भक्तिका 
ही वर माँगा । इससे भगवान्‌ बड़े प्रसन्न हुए और 'एवमस्तु' 
कहकर बोले-- 
सुनु बायस तें सहज सयाना। काहे न भागसि अस बरदाना॥ 
सब सुस्त खानि भगति तें मागी। नहिं जग कोउ तोहि सम बड़भागी ॥ 
जो मुनि कोटि जतन नहिं' छहहीं। जे जप जोग अनल तन दहहीं ॥ 
रौझेठ देखि तोरि चतुराई। मागेहु भगति मोहि अति भाई ॥ 
(मानस, उत्तर” ८५। १--३) 
तात्पर्य है कि भगवान्‌ अपनी ओरसे भक्ति नहीं देते, पर 
कोई भक्ति ही चाहे तो वे भक्ति देकर बड़े प्रसन्न होते हैं। 
कारण कि भक्तिसे भगवान्‌ और भक्त--दोनोंको ही आनन्द 
मिलता है, इसलिये भगवान्‌ भक्ति चाहनेवालेको भक्ति देकर 
स्वये उसके दास बन जाते हैं-- 
'मैं तो हूँ भगतनका दास, भगत मेरे मुकुटमणि' 
भगवान्‌ दुर्वासाजीसे कहते हैं-- 
अहं भक्तपराधीनो हास्वतनत्र डव द्विज। 
साधुभिर्गस्तहदयो भक्तैर्भक्तजनप्रिय: ॥ 
(श्रीमद्धा” ९ ।४ | ६३) 
हे द्विज! मैं सर्वथा भक्तोंके अधीन हूँ, स्वतन्त्र 
नहीं। मुझे भक्तजन बहुत प्रिय हैं। उनका मेरे हृदयपर पूर्ण 
अधिकार है ।' 
मयि निर्बद्धादया: साधव:  समदर्शना: । 
वशीकुर्वन्ति मां भक्त्या सत्सखरिय: सत्प्ति यथा ॥ 
(श्रीमद्धार ९।४। ६६) 
'जैसे सती स्त्री अपने पातिव्रत्यसे सदाचारी पतिको बशमें 
कर लेती है, बैसे ही मेरे साथ अपने हृदयको प्रेम-बन्धनसे 
बाँध रखनेवाले समदर्शी साधु भक्तिके द्वारा मुझे अपने वशमें 
कर लेते हैं।' 
भगवान्‌ किसी भी साधनसे वशमें नहों होते, पर भक्तिसे 
वे वशमें हो जाते हैं। इसलिये भगवान्‌ कहते हैं-- 


* सर्वधर्मान्परित्यज्य मामेके शरण ब्रज। अहं त्वा सर्वपापेभ्यों मोक्षयरिष्यामि मा शुचः ॥ (गीता १८। ६६) 
'सम्पूर्ण धर्मोका आश्रय छोड़कर तू केवल मेरी शरणमें आ जा। मैं तुझे सम्पूर्ण पापोंसे मुक्त कर दूँगा, तू चित्ता मत कर ।' 

न साधयति मां योगो न सांख्य धर्म उद्धव । 
न॒स्वाध्यायस्तपस्तयागों यथा भक्तिर्ममोर्जिता ॥ . 
(श्रीमद्भाः ११५। १४ | २०) 

'हे उद्धव ! योग, सांख्य (ज्ञान), धर्म, स्वाध्याय, तप 
और त्याग भी मुझे वरमें करनेमें उतने समर्थ नहीं हैं, जितनी 
मेरी अनन्य भक्ति।' 

पराधीन होनेसे जीवको तो स्वतन्त्र होनेमें आनन्द आता 
है, पर परम ख्तन्त्र होनेसे भगवानको पराधीन होनेमें हो 
आनन्द आता है ! कारण कि जीवको स्वतन्लता दुर्लभ है और 

भगवान्‌को पराधीनता ! 
४. नित्यविरह और नित्यमिलन 

मैं भगवानका हूँ और भगवान्‌ मेरे हैं--इस प्रकार 

भगवानमें आत्मीयताके समान दूसरा कोई साधन नहीं है, भजन 
नहीं है। आत्मीयतासे आनन्दघन भगवान्‌को भी आनन्द 
मिलता है। भगवान्‌ अपने आत्मीय जनको अपना सर्वस्व 
' प्रदान कर देते हैं। भगंवान्‌ उसको अपना अनन्तरस (प्रेम) 
प्रदान करते हैं। परन्तु जो पराधीनतासे, जन्म-मरणके बन्धनसे 
दुःखी . होकर मुक्तिकी कामना करते हैं, उनको भगवान्‌ मुक्ति 
. प्रदान करते हैं, किन्तु स्वयें उससे छिपकर रहते हैं। जब मुक्त 
पुरुषको मुक्ति (अखण्डरस) में भी सन्तोष नहीं होता, तब उसमें 
अनन्तरसकी भूख जाग्रतू होती है। कारण कि मुक्त होनेपर 
नाशवान्‌ रसकी कामना तो मिट जाती है , पर अनन्तरसकी भूख 
नहीं मिटती। इसलिये ब्रह्मसूत्रमें आया है-- 
मुक्तोपसृष्यव्यपदेशात्‌। (१।३।२) 

'उस प्रेमस्वरूप भगवान्‌को मुक्त पुरुषोंके लिये भी 
प्राप्तव्य बताया गया है।' अतः भगवान्‌का एक नाम 
“आत्मारामगणाकर्षी भी है। 

अनन्तरस-बोधमें नहीं है, प्रत्युत प्रेममें है। इस 
अनन्तरसकी भूख ही जीवकी वास्तविक तथा अन्तिम भूख है 
ओर प्रेमकी प्राप्ति ही जीवका वास्तविक तथा अन्तिम लाभ है। 
मुक्तिकी तो सीमा है* , पर इस प्रेमकी कोई सीमा नहीं है । इस 


जरूरत नहीं है, प्रत्युत भगवान्‌ मेरे हैं---यह माननेकी जरूरत 
है। भगवान्‌ मेरे हैं--यह आत्मीयता भक्त और भगवान्‌ू-- 
दोनोंको आनन्द प्रदान करती है, अनन्तरस प्रदान करती है। 
कारण कि किसी वबस्तुका ज्ञान होनेसे केवल अज्ञान मिटता है, 
मिलता कुछ नहीं। परल्तु “वस्तु मेरी है'--इस तरह वस्तु 
ममता होनेसे एक रस मिलता है। तात्पर्य है कि वस्तुके 
आकर्षणमें जो रस है, वह रस कस्तुके ज्ञानमें नहीं है। 
सांसारिक बस्तुमें आकर्षण तो अपने सुखके लिये होता है, पर 
भगवानमें आकर्षण उनको सुख देनेके लिये होता है-- 
“तत्सुखे सुखित्वम्‌ ।” इसलिये सांसारिक आकर्षणका तो अन्त 
आ जाता है, पर भगवान्‌के आकर्षणका अन्त नहीं आता, वह 
अनन्त होता है। भोगेच्छाका अन्त होता है और मुमुक्षा अथवा 
जिज्ञासाकी पूर्ति होती है, पर प्रेम-पिपासाका न तो अन्त होता 
है और न पूर्ति होती है, प्रत्युत वह प्रतिक्षण बढ़ती ही रहती 
है--'प्रतिक्षणवर्धमानम्‌' (नारदभक्तिसूत्र ५४) । 

'प्रेमीको सदा अपनेमें प्रेमका अभाव ही दीखता है जैसे 
घनी आदमीको सदा धनका अभाव ही दीखता है। ज्यों-ज्यों 


धन बढ़ता है, त्यों-ही-त्यों उसको धनकी कमी मालूम देती 


7 । ऐसे ही प्रेमीको अपनेमें प्रेमकी कमी-ही-कमी मालम 
देती है। इसलिये प्रेमको प्रतिक्षण वर्धमान कहा गया है | यदि 
प्रेमीको प्रेममें कमी न मालम दे तो प्रेम बढ़ेगा कैसे ? अपनेमें 
पूर्णता न मानना, सदा प्रेमकी कमी मानना ही “नित्यविरह' है। 
नित्यविरह और नित्यमिलन (नित्ययोग) दोनों ही नित्य हैं। 
अतः न तो प्रेमास्पदसे मिलनकी लालसा पूरी होती है और न 
प्रेमास्पदसे वियोग ही होता है | नित्यविरहसे प्रेम बढ़ता है और 
नित्यमिलनसे प्रेममें प्राण आ जाते हैं, चेतना आ जाती है 
विशेष विलक्षणता आ जाती है। नित्यविरह और नित्यमिलन 
एक ही प्रेमके दो रूप हैं। 

अरबरात मिलिबेको निसिदिन, 
मिलेड़ रहत मनु कबहूँ मिले ना॥ 
'भ्रगवतरसिक' रप्तिक की बातें, 


प्रेमकी प्राप्तिक लिये भगवान्‌ कैसे हैं--यह जाननेकी रसिक बिना कोड समुझि सके ना॥ 


3-3 मम मा लक पद अमेजन + मम कु लक अत 0.30 ,5. पं 
* यस्त्वात्मरतिरिेव स्यादात्तृप्तश्ष मानव: । आत्मन्येव च सन्तुष्टस्तस्थ कार्य न विद्यते॥ (गीता ३। १७) 
'जो मनुष्य अपने-आपमें ही रमण करनेवाला और अपने-आपमें ही तृप्त तथा अपने-आपमें ही सन्तुष्ट है, उसके लिये कोई कर्तव्य नहीं है।' 


वास्तवमें 'जिमि प्रतिलाघ लोभ अधिकाई'--यह बृत्ति जीवमें प्रतिक्षण वर्धमान भगवशद्येमके लिये ही थो, पर जीवने इसको सैसारमें 

भोग और संग्रहमें लगा दिया । जीवमें आकर्षण तो अविनाशी भगवानका ही था, पर इस आकर्षणको उसने नाशवान्‌ संसारमें लगा दिया। आकर्षण 

तो वहीं रहा, पर कुसंगसे, भोगोंका सुख लेनेसे उस आकर्मणका लक्ष्य बदल गया। संसारका आकर्षण (आसक्ति या काम) पतनकी तरफ 

ले जाता है और भगवानका आकर्षण (प्रेम) उन्नतिकी तरफ ले जाता है। संसारका आकर्षण तो क्षीण होकर दुःखमें, नोरसतामें परिणत होता 
' हैं, पर भगवान्‌का आकर्षण प्रतिक्षण वर्धमान आनन्दमें परिणत होता है। 


४१४ #* साधन-सुधा-सिन्धु * 


गोस्वामी तुलसीदासजी महाराज नित्यविरह और 
नित्यमिलनका उदाहरण देते हुए कौसल्या माताकी दशाका 
वर्णन करते हैं-- 
माई री ! मोहि कोठ न समुझावें । 
राम-गवन साँचो किधौं सपनो, मन परतीति न आये ॥ ५ ॥ 
लगेड रहत मेरे नेननि आगे, राम लखन अरु सीता । 
तदपि न पिटत दाह या उरको, बिधि जो भयो ब्िपरीता ॥ २ ॥ 


दुख न रहे रघुपतिहि बिलोकत, तनु न रहे बिनु देखे। 
करत न प्रान पयान, सुनहु सखि ! अरुझि परी यहि लेखे ॥ ३ ॥ 
कौसल्या के बिरह-बचन सुनि रोड उठीं सब रानी । 
तुलसिदास रघुबीर-बिरहक्ी पीर न जाति बखानी ॥ ४ ॥ 
(गीतावली, अयोध्या* ५३) 
यह नित्यविरह और नित्यमिलन भी भगवान्‌ अपनी 
ओरसे कृपा करके प्रदान करते हैं। 


लिन्‍्कमकपप८ ह 5 कल 


ड१एश्४ड 


* साधन-सुधा-सिन्धु * 


सर्वश्रेष्ठ साधन 


भगवानकी प्राप्ति कगनेवाले तीन साधन हैं-- 

१. जगत्‌में भगवानको देखना--'यो मां पश्यति 
सर्वत्र' (गीता ६।३०) | 

२. भगवानमें जगत॒को देखना--'सर्व च मयि पश्यति' 
(गीता ६। ३०) | 

३. जगत्‌को भगवत्स्वरूप देखना--'बासुदेवः सर्वम्‌' 
(गीता ७। १९) | 

--इन तीनोंमें शीघ्र भगवत्माप्ति करानेवाला सर्वश्रेष्ठ 
साधन है--जगत्‌को भगवत्स्वरूप देखना अर्थात्‌ सब कुछ 
भगवान्‌ ही हैं--ऐसा स्वीकार करना। यह सर्वश्रेष्ठ इसलिये 
है कि जो भाव (वासुदेव: सर्वम) पहलेके दो साथधनोंके 
अन्तमें होता है, वह भाव इस (तीसरे) साधनमें आरम्भसे ही 
रहता है। श्रीमद्धागवतमें आया है-- 

अय॑ हि सर्वकल्पानां सप्रीचोनो मतो मम। 
मद्भावः सर्वभूतेषु मनोवाक्कायवृत्तिभि: ॥ 
(११।२९। १९) 

'मेरी प्राप्तिक जितने साधन हैं, उनमें में सबसे श्रेष्ठ 
साधन यही समझता हूँ कि समस्त प्राणियों और पदार्थोमें, 
मन, वाणी तथा द्ञरीरके समस्त बर्ताव (व्यवहार) में मेरी ही 
भावना की जाय | 

उपनिषदोंमें इस बातकों समझनेके लिये तीन दृष्टान्त दिये 
गये है--सोनेका, लोहेका और मिट्टीका। जैसे, सोनेके 
अनेक गहने होते हैं। उन गहनोंकी अलग-अलग आकृति, 
नाम, रूप, तौल, उपयोग, मूल्य आदि होते हैं, पर उन सबमें 


सोना एक ही होता है। सोनेके सिवाय उनमें कुछ नहीं होता। 
लोहेके अनेक अख्न-शख्त्र होते हैं, पर उनमें लोहेके सिवाय 
कुछ नहीं होता । ऐसे ही मिट्टीके अनेक बर्तन होते हैं, पर उसमें 
मिट्टीके सिवाय कुछ नहीं होता। अतः जैसे सोनेसे बने हुए 
गहनोंको सोनारूपसे देखना है, लोहेसे बने हुए अख-शख्रोंको 
लोहारूपसे देखना हैं और मिट्टीसे बने हुए बर्तनोंको मिट्टीरूपसे 
देखना है, ऐसे ही परमात्मासे उत्पन्न हुई सृष्टिको परमात्मारूपसे 
देखना है। अतः यह सब जगत्‌ परमात्माका स्वरूप है--इस 
बातको ठीक समझनेके लिये यहाँ विचार किया जाता है। 
संसारकी जितनी भी वस्तुएँ हैं, उन सबके मूलमें एक 
अनुत्पन्न वस्तु है, जिसको मनुष्य बना नहीं सकता। जैसे, हम 
गेहूँकी कई तरहकी चीजें बना सकते हैं, पर गेहूँका दाना नहीं 
बना सकते, चनोंकी कई चीजें बना सकते हैं, पर चना नहीं 
बना सकते, आलूकी कई तरहकी चीजें बना सकते हैं, पर 
आलू नहीं बना सकते | एक मनुष्यशरीरसे कई मनुष्य पैदा हो 
सकते हैं, पर जिनसे शरीर पैदा होता है, वे रज-वीर्य हम नहीं 
बना सकते। तात्पर्य है कि जितनी भी वस्तुएँ हैं, उनकी 
मूलभूत धातु (बीज) को बड़ा-से-बड़ा वैज्ञानिक भी नहीं 
बना सकता। उन वस्तुओंमें हम परिवर्तन कर सकते हैं, दोको 
परस्पर मिलता सकते हैं। पेड़-पोधोंकी कलम करके दूसरा 
फल लगा सकते हैं, उसमें विकृति पैदा कर सकते हैं, पर 
उसके मूल तत्त्वको नहीं बना सकते । कारण कि मूल तत्त्व 
स्वतःसिद्ध है। वह मनुष्यका बनाया हुआ नहीं है, प्रत्युत 
भगवान्‌का बनाया हुआ है* । वे भगवान्‌ सम्पूर्ण संसारके 


+ मम योनिर्महदलह्म तस्मिन्गर्भ दधाम्यहम्‌।|सम्भवः सर्वभूतानां ततों भवति भारत ॥(गीता १४। ३) 
'हे भारत ! मेरी मूल प्रकृति तो उत्पत्ति-स्थान है और मैं उसमें जीवरूप गर्भ (बीज) का स्थापन करता हूँ। उससे सम्पूर्ण प्राणियोंकी (सम्टि 


ग्रद्माण्ठकी) उत्पत्ति होती है।' 


सर्वयोनिषु कौन्तेय मूर्तवः सम्भवन्ति या: |तासां ब्रह्म महतद्योनिरद बीजप्रद: पिता॥ (गीता १४ ।४) 
हे कौन्तेय ! सम्पूर्ण योनियोंमें प्राणियोंके जितने शरीर पैदा होते हैं, उन सब्र (व्यष्टि शरीरोंकी) मूल प्रकृति तो माता है और मैं बोज-स्थापन 


करनेवाला पिता हूँ।' 


- + सर्वश्रेष्ठ साधन * 


आदि बीज हैं। भगवान्‌ कहते हैं--- 


यघधापि सर्वभूतानां बीज॑ तदहमर्जुन । 
न तटस्ति विना यस्‍्यान्मया 'भूर्त चराचरम्‌॥ 
(गीता १०। ३९) 


हे अर्जुन ! सम्पूर्ण प्राणियोंका जो बीज है, वह बीज मैं 
ही हूँ। कारण कि मेरे बिना कोई भी चर-अचर प्राणी नहीं है 
. अर्थात्‌ चर-अचर सब कुछ में ही हूँ।' 

सांसारिक बीज तो वृक्षसे पैदा होता है, पर भगवान्‌ 
पैदा नहीं होते। इसलिये भगवानने. अपनेको 'सनातन 
बीज' कहा है-- 

बीज मां सर्वभूतानों विद्धि पार्थ सनातनम्‌॥ 
ऐे (गीता ७। १०) 

सांसारिक बीज तो वृक्षको पैदा करके स्वयं नष्ट हो जाता 
है, पर भगवान्‌ अनन्त सृष्टियोंको पैदा करके भी स्वयं 
ज्यों-के-त्यों ही रहते हैं। इसलिये भगवानने अपनेको 'अव्यय 
बीज' कहा है-- 

प्रभव: प्रकूय: स्थान निधान॑ बीजमव्ययम्‌ ॥ 
(गीता ९। १८) 

तात्पर्य है कि भगवान्‌ सम्पूर्ण जगत्‌के आदिमें भी रहते 
हैं और अन्तमें भी रहते हैं। जो आदि और अन्तमें रहता है, 
वही मध्य (वर्तमान) में भी होता है--यह सिद्धान्त है। जैसे, 
अनेक तरहकी चीजें मिट्टीसे पैदा होती हैं, मिट्टीमें ही रहती हैं 
और अन्तमें मिट्टीमें ही लीन हो जाती हैं | ऐसे ही संसास्मात्रके 
जितने भी बीज हैं, वे सब भगवानूसे ही पैदा होते हैं, भगवानमें 
ही रहते हैं और अन्तमें भगवानमें ही लीन हो जाते हैं 
तात्पर्य है कि सांसारिक बीज तो उत्पन्न होकर नष्ट हो जाते 
हैं, पर भगवानरूप अविनाशी बीज आदि, मध्य और अन्तमें 
ज्यों-का-त्यों रहता है। अतः वर्तमानमें संसाररूपसे भगवान्‌ 
ही हैं। भगवानके सिवाय कुछ नहीं है। 

प्रश्न--वर्तमानमें तो पदञ्नभूतोंसे बना हुआ जड संसार ही 
प्रत्यक्षरूपसे दीख रहा है, जो कि उत्पत्ति-विनाशशील है। 
अतः इसको अबिनाशी भगवत्स्वरूप केसे समझें ? 

उत्तर--बीजसे जितनी चीजें पैदा होती हैं, वे सब 
बीजरूप ही होती हैं। जैसे, गेहूँसे पैदा होनेवाली खेतीको भी 
गेहूँ ही कहते हैं। किसानलोग कहते हैं कि गेहूँकी खेती बहुत 
अच्छी हुई है, देखो, खेतमें गेहूँ खड़े हैं, गेहूँसे खेत भरा है ! 
परन्तु कोई शहरमें रहनेवाला व्यापारी हो, वह उसको गेहूँ कैसे 
मान लेगा ? वह कहेगा कि मैंने बोरे-के-बोरे गेहूँ खरीदा और 
बेचा है, क्या मैं नहीं जानता कि गेहूँ कैसा होता हैं ? यह तो 
घास है, डंठल और पत्ती है, यह गेहूँ नहीं है। परन्तु खेती 

करनेवाला जानकार आदमी तो यही कहेगा कि यह वह घास 
नहीं है, जो पशु खाया करते हैं। यह तो गेहूँ है । खेतीको गाय 
खा जाती है तो कहते हैं कि गाय हमारा गेहूँ खा गयी, जबकि 
उसने गेहूका एक दाना भी नहीं खाया । खेतमें भले ही गेहूँका 
एक दाना भी न हो, पर यह गेहूँ है--इसमें सन्देह नहीं है। 
कारण कि यह पहले भी गेहूँ ही था, अन्तमें भी गेहूँ रहेगा, 
अतः बीचमें खेतीरूपसे भी गेहूँ ही है। अभी तो यह हरी-हरी 
घास दीखती है, पर बादमें पकनेपर इससे गेहूँ ही निकलेगा | 
इसी तरह संसारके पहले भी परमात्मा थे--'सदेव 
सोम्येदगग्र.. आसीदेकमेवाह्वितीयम' (छान्दोग्य० 
६।२।१), अन्तमें भी परमात्मा ही रहेंगे--'शिष्यते 
शोषसंज्ञ:' (श्रीमद्धा” १०।३। २५) । अतः बीचमें भी सब 
कुछ परमात्मा ही हैं--“बासुदेव: सर्वम' (गीता ७। १९), 
'सदसचाहम' (गीता ९। १९) | 

भगवानने सम्पूर्ण सृष्टिकी रचना अपनेमेंसे ही की है 
अतः भगवानके सिवाय और कुछ भी नहीं है। जो मनकी 
कल्पनामें आता है और जो कल्पनामें नहीं आता, वह सब 
भगवत्स्वरूप ही है। जाग्रत्‌ और स्वप्रमें जो कुछ देखते हैं, वह 
सब केवल भगवान्‌ ही हैं, सत्‌ भी भगवान्‌ हैं, असत्‌ भी 
भगवान्‌ हैं और सत्‌-असत्से परे भी भगवान्‌ ही हैं-- 
'सदसत्तत्परं यत्‌' (गीता ११। ३७) । जिनके चरण-चिह्नोंको 
भगवानने भी अपने हृदयमें धारण किया है, ऐसे पूज्य ब्राह्मण 
ओर अत्यन्त नीच श्रपाक (चाण्डाल) --दोनों ही भगवान्‌के 
स्वरूप हैं। जैसे सोनेसे बने गणेशजीकी लोग पूजा करते हैं 
और सोनेसे बने चूहे की पूजा नहीं करते, पर सुनारकी दृष्टिमें 
दोनोंका एक ही मूल्य (भाव) है, ऐसे ही ब्राह्मण और 
चाण्डाल, साधु और कसाई, गाय और कुत्ता, हाथी और 
चींटी, मिट्टीका ढेला और स्वर्ण--ये सब जाति, गुण, कर्म 
आदिसे विषम होते हुए भी भक्तकी दृष्टिमें सम अर्थात्‌ 
भगवत्स्वरूप ही हैं-- 'बासुदेवः सर्वम्‌' तात्पर्य है कि जैसे 
शरीरके सब अंगोंसे यथायोग्य व्यवहार करते हुए भी उनमें 
आत्मबुद्धि एक ही रहती है तथा उन अंगोंकी पीड़ा दूर करने 
तथा उनको सुख पहुँचानेकी चेष्टा भी समान ही रहती है, ऐसे 
ही 'जैसा देव, बैसी पूजा के अनुसार ब्राह्मण और चाप्डाल 
आदि सबसे शास्त्रमर्यादाके अनुसार यथायोग्य व्यवहार करते 
हुए भी भक्तकी भगवद्गुद्धिमें तथा उनका दुःख दूर करने और 
उनको सुख पहुँचानेकी चेष्टामें कोई अन्तर नहीं आता। 

संसारमें जो परिवर्तन दीखता है, वह भगवान्‌की ही एक 
झलक है, आभा है, स्फूर्ति है, लीला है। संसारी मनुष्य 
भगवानूकी उस झलकको देखकर उसमें फँस जाता है। 

* साथन-सुधा-सिन्धु * 


भोगबुद्धिके कारण उसकी दृष्टि परिवर्तनशील संसारमें ही | विलक्षण बीजकी ही खेती है । गीतामें भगवान्‌ कहते हैं-- 


अटक जाती है, भगवानूतक नहीं जाती। जब सत्संगके 
प्रभावसे वह संसारसे विमुख होकर भगवानके सम्मुख हो 
जाता है, तब भगवान्‌ विशेष कृपा करके उसको अद्वैत भक्ति 
अर्थात्‌ भगवद्धाव प्रदान करते हैं। 
सब कुछ भगवान्‌ ही हैं--इससे बढ़कर कोई साधन 
नहीं है, कोई भजन नहीं है। इस भगवद्धावसे भगवद्माप्ति 
अत्यन्त सुगम हो जाती है। इसी भगवद्धावका उपदेश देते हुए 
भगवान्‌ ब्रह्माजीसे कहते हैं-- 
अहमेवासमेवाग्रे नान्‍्यद्‌ यत्‌ सदसत्‌ परम्‌ | 
पश्चादह॑ यदेतच्च योउवशिष्येत सोउस्म्यहम्‌॥ 
(श्रीमद्धा> २।९।३२) 
'सृष्टिके पूर्व भी में ही था, मुझसे भिन्न कुछ भी नहीं था 
और सूृष्टिके उत्पन्न होनेके बाद जो कुछ भी यह दृश्यवर्ग है, 
वह में ही हूँ, जो सत, असत्‌ और उससे परे है, वह सब मैं 
ही हूँ तथा सृष्टिके बाद भी मैं ही हूँ एवं इन सबका नाश हो 
जानेपर जो कुछ बाकी रहता है, वह भी में ही हूँ।' 
गीतामें भी भगवान्‌ने कहा है-- 
अहमादिश्व मध्य॑ च भूतानामन्त एवं च॥ 
(१०। २०) 
'सम्पूर्ण प्राणियोंके आदियमें भी मैं ही हूँ, मध्यमें भी मैं 
ही हूँ और अन्तमें भी मैं ही हूँ।' 
सर्गाणामादिरन्तश्न मध्य चैवाहमर्जुन । 
(१० । ३२) 
, हे अर्जुन! सम्पूर्ण सृष्टिके आदियें भी में ही हूँ, मध्यमें 
भी मैं ही हूँ और अन्तमें भी में ही हूँ।' 
इस प्रकार परमात्मासे पैदा हुई सृष्टिको परमात्माका 
स्वरूप जानना ज्ञान हैं। जबतक अपनी और संसारकी अलग 
सत्ता दीखती है, तबतक अज्ञान है। जैसे, गेहूँके खेतको 
गेहूँरूपसे देखना ज्ञान है ओर घासरूपसे देखना अज्ञान है। 
प्रश्न--गेहूँसे गेहूँ ही पैदा होता है, बाजरेसे बाजरा ही 
पैदा होता है, फिर परमात्मासे तरह-तरहके स्थावर-जड़म प्राणी 
कैसे पेदा होते हैं ? 
उत्तर-हूँ, बाजगा आदि तो लोकिक बीज हैं, पर 
भगवान्‌ अलौकिक और विलक्षण (सनातन और अव्यय) 
बीज हैं। अतः एक ही भगवानसे तरह-तरहकी सृष्टि पैदा 
होती है। तीन लोक, चौदह भुवन, जड-चेतन, स्थावर-जड़म, 
थलचर-जलचर-नभचर, जरायुज-अण्डज-स्वेदज-उद्धिज्ज, 
सात्तिक-राजस-तामस, मनुष्य, देवता, पशु, पक्षी, 
भूत-प्रेत-पिशाच, ब्रह्ममक्ष॥। आदि सब-का-सब उस 


'मत्त: परतरं नान्यत्किख्चिदस्ति' (७।७) 
'मेरे सिवाय इस संसारका दूसरा कोई कारण है ही 
नहीं ।' 
ये चैब सात्तिका भावा राजसास्तामसाक्ष ये। 
मत्त एवेति तान्विद्धि 
(७। १२) 
जितने भी सात्ततिक, राजस ओर तामस भाव हैं, वे सब 
मेरेसे ही होते हैं--ऐसा समझ ।' 
भवन्ति भावा भूतानां मत्त एवं पृथग्विधा: ॥ 
(१०।५) 
'प्राणियोंकि (बुद्धि, ज्ञान, असम्मोह आदि) अनेक 
प्रकाके ओर अलग-अलग भाव मेरेसे ही होते हैं।' 
'म्त्त: स्मृतिज्ञानमपोहने च' (१५। १५) 
'स्मृति, ज्ञान और अपोहन (संशय आदि दोषोंका नाश) 
मेरेसे ही होता है ।' 
श्रीमद्धागवतमें भगवान्‌ कहते हैं-- 


मनसा वचसा दृष्टधा गृहातेबन्यैरपीच्दिये: । 
अहमेव न मत्तोजन्‍्यदिति बुध्यध्वमझसा ॥ 
(११। १३। २४) 


'मनसे, वाणीसे, दृष्टिसे तथा अन्य इन्द्रियोंसे जो कुछ 
(शब्द, स्पर्श, रूप, रस, गन्ध आदि) ग्रहण किया जाता है, 
वह सब मैं ही हूँ। अतः मेरे सिवाय और कुछ भी नहीं 
है--यह सिद्धान्त आप विचारपूर्वक शीघ्र समझ लें अर्थात्‌ 
स्वीकार कर लें।' 

तात्पर्य है कि शरीर-इन्द्रियाँ-गन-बुद्धिसे जो भी सात्त्तिक 
राजस ओर तामस भाव, क्रिया, पदार्थ आदि ग्रहण किये जाते 
हैं, वे सब भगवान्‌ ही हैं। मनकी स्फुरणामात्र, चाहे अच्छी 
हो या बुरी, भगवान्‌ ही है। संसारमें अच्छा-बुर, शुद्ध- 
अशुद्ध, शत्रु-मित्र, दुष्ट-सजन, पापात्मा-पुण्यात्मा, 
अपना-पराया आदि जो कुछ भी देखने, सुनने, कहने, सोचने, 
समझने आदिमें आता है, वह सब केवल भगवान्‌ ही हैं। 
शरीर-शरीरी, क्षेत्र-क्षेत्रज्ञ, परा-अपरा, क्षर-अक्षर--सब कुछ 
भगवान्‌ ही हैं । भगवान्‌के सिवाय कहीं कुछ भी नहीं है--'मया 
ततमिदं सर्वम' (गीता ९।४) । जब सब कुछ भगवान्‌ ही 
हैं, तो फिर उसमें 'मैं' (व्यक्तित्व) कहाँसे आया ? 'मैं' है ही 
नहीं, केवल तू-ही-तू है-- 

तूँ तूँ करता तूँ भया, मुझमें रही न हूँ। 
वारी फेरी बलि गई, जित देख तित तूँ॥ 
जैसे ज्ञानकी दृष्टिसे गुण ही गुणोंमें बरत रहे हैं-- 


# सर्वश्रेष्ठट-साध्षन * 

“गुणा गुणेषु वर्तन्ते' (गीता ३।२८), ऐसे ही भक्तिकी 
दृष्टिसे भगवान्‌की वस्तु ही भगवानके अर्पित हो रही है। जैसे 
कोई गड्लाजलसे गड़ाका पूजन करे, दीपकसे सूर्यका पूजन 
करे, पृथ्वीसे उत्पन्न होनेवाले पुष्पोंसे पृथ्वीका पूजन करे, ऐसे 
ही भगवान्‌की वस्तुसे भगवान्‌का ही पूजन हो रहा है। 
वास्तवमें देखा जाय तो पूज्य भी भगवान्‌ हैं, पूजाकी सामग्री 
भी भगवान्‌ हैं, पूजा भी भगवान्‌ हैं तथा पूजक भी भगवान्‌ 
हैं । भगवान्‌ कहते हैं-- 


अहं.. क्रतुरं॑ यज्ञ: स्वधाहमहमौषधम । 
मन्त्रो5>हमहमेवाज्यमहम भिरहं हुतम्‌ ॥ 
(गीता ९। १६) 


क्रतु भी में हूँ, यज्ञ भी में हूँ, खा भी में हूँ, औषध 
भी में हूँ मन्त्र भी में हूँ, घृत भी में हूँ, अग्नि भी में हूँ और 
हवनरूप क्रिया भी में हूँ। 
ब्रह्मार्पणं ब्रह्म हविर्रह्ा्रों ब्रह्मणा  हुतम्‌ । 
ब्रहेव. तेन गन्तव्यं ब्रह्मकर्मसमाधिना ॥ 
(गीता ४ | २४) 
“जिस यज्ञमें अर्पण भी ब्रह्म है, हवि भी ब्रह्म है, ब्रह्मरूप 
कर्तके द्वारा ब्रह्मरूप अग्निमें आहुति देनारूप क्रिया भी 
ब्रह्म है और ऐसे यज्ञको करनेवाले जिस मनुष्यकी ब्रह्ममें 
ही कर्म-समाधि हो गयी है, उसके द्वारा प्राप्त करनेयोग्य फल 
भी ब्रह्म ही है।' 
इस प्रकार सब जगह भगवानकों देखनेसे साधकके 
राग-द्वेष रहते ही नहीं ! कारण कि जब सब कुछ भगवान्‌ ही 
हैं, तो फिर राग-द्वेष कोन करे और किससे करे ? 
उम्रा जे राम चरन रत बिगत काम मद क्रोध । 
निज प्रभुमय देखहि जगत केहि सन करहिं बिरोध ॥ 
(मानस, उत्तर० ११५२ ख) 
एक मार्मिक बात है कि 'सब कुछ भगवान्‌ ही हैं' --ऐसा 
अनुभव करनेके लिये क्रिया और पदार्थकी आवश्यकता नहीं 


है, प्रत्युत विवेक अथवा भावकी आवश्यकता है। विवेकमें 
खोज होती है ओर भावमें स्वीकृति अथवा मान्यता होती है। 
विवेक ओर भाव--दोनों ही अन्तमें तत्त्वज्ञाममें परिणत हो 
जाते हैं। ज्ञानमार्गमें विवेककी प्रधानता है और भक्तिमार्ममें 
भावकी प्रधानता है। ज्ञानमार्गमें जानकर मानते हैं और 
भक्तिमार्गमें मानकर जानते हैं। दोनोंका परिणाम एक ही होता 
है। तात्पर्य है कि तत्त्व्से जाननेका जो परिणाम होता है, वही 
परिणाम दृढ़तासे माननेका भी होता है* । भक्तिमार्गमें पहले 
भक्त 'सब कुछ भगवान्‌ ही हैं'--ऐसा दृढ़तासे मान लेता है 


फिर वह इसको तत्त्वसे जान लेता है अर्थात्‌ उसको 'सब कुछ 


भगवान्‌ ही हैं'--ऐसा अनुभव हो जाता है। 

ज्ञानयोगकी दृष्टिसे सभी गुण (सत्त-रज-तम) प्रकृतिसे 
उत्पन्न होते हैं--'सक्त्व रजस्तम इति गुणा: प्रकृतिसम्भवा 
(गीता १४।५) और भक्तियोगकी दृष्टिसे सभी गुण 
भगवानसे उत्पन्न होते हैं--'ये चैव सात्तिका भावा 
राजसास्तामसाश्च ये। मत्त एवेति तान्विद्धि'''" (गीता 
७। १२) । इसलिये ज्ञानयोगीकी दृष्टिमें जो कुछ दीखता है, 
वह सब प्रकृति है | और जो परिवर्तन हो रहा है, वह गुण ही 
गुणोंमें बरत रहे हैं। भक्तियोगीको दृष्टिमें जो कुछ दीखता है, 

वह सब भगवानका ही रूप है £ और जो परिवर्तन हो रहा 

है, वह भगवान्‌की ही लीला है। 

जगत्‌ न तो जीवन्मुक्त, तत्त्वज्ञ, भगवत्प्ेमी महापुरुषकी 
दृष्टिमें है और न भगवानकी दृष्टरिमें है। जिसमें जगत्‌की 
वासना है अर्थात्‌ जिसने जगतको सत्ता और महत्ता दे रखी है 
उस जीबकी दृष्टिमें ही जगत्‌ है--“जीवभूतां महाबाहो ययेद॑ 
धार्यते जगत्‌' (गीता ७। ५) । यह जगत्‌की वासना ही 
जन्म-मरणरूप बन्धनका बीज है-- 

वासना यस्य यत्र स्थात्‌ स॒ त॑ स्वप्रेषु पश्यति। 
स्वप्रवन्‍्भरणे ज्ञेवें वासना तु वर्ुर्नणाम्‌ ॥ 
जिस मनुष्यकी जहाँ वासना होती है, उसी वासनाके 


* मनुष्यमें तीन शक्तियाँ हैं--करनेकी शक्ति, जाननेकी शक्ति और माननेकी शक्ति। जैसे ज्ञानयोगमें जाननेकी शक्तिका उपयोग और 


भक्तियोगमें माननेकी ञक्तिका उपयोग 


ऐसे ही कर्मश्रोगमें करनेकी शक्तिका उपयोग है। कर्मयोगी मन-वाणी-शरीरसे निष्कामभावपूर्वक 


प्राणिमात्रकी सेवा करता है अर्थात्‌ संसारसे मिली हुई सामर्थ्य और सामग्रीको संसारकी ही मानकर उसकी सेवामें लगाता है। इस प्रकार सेवा 
करनेसे उसका संसारसे सम्बन्ध-विच्छेद हो जाता है और उसको सर्वशत्र परिपूर्ण परमात्मतत्वका अनुभव हो जाता है। अतः जो तत्त्व ज्ञानयोग और 


भक्तियोगसे मिलता है, वही तत्त्व कर्मयोगसे भी मिल जाता है। 


+ न तदस्ति पृथिव्यों वा दिवि देवेषु वा पुनः । सतत प्रकृतिजेर्मुक्त यदेभिः स्थाल्निभिर्गुण:॥ (गीता १८ | ४०) 
'पृथ्वीमें या स्वर्गमें अथवा देवताओंमें तथा इनके सिवाय और कहीं भी ऐसी कोई वस्तु नहीं है, जो प्रकृतिसे उत्पन्न इन तीनों गुणोंसे रहित हो ।' 
+ ने तदस्ति बिना यत्यान्मया भूत चराचर्म्‌॥ (गीता १०।३९) 


मेरे बिना कोई भी चर-अचर प्राणी नहीँ है।' 


४१८ 
अनुरूप वह स्वप्न देखता है। स्वप्रके समान ही मरण होता है 
अर्थात्‌ वासनाके अनुरूप ही अन्तसमयमें चिन्तन होता है और 
उस चिन्तनके अनुसार ही मनुष्यकी गति होती है।! 

इस बासनाकों ही गीताने गुणसंग कहा है--'कारणं 
गुणसड्रो5स्थ सदसद्योनिजन्मसु' (१३। २१) 'गुणोंका 
संग ही जीवके ऊँच-नीच योनियोंमें जन्म लेनेका कारण बनता 
है।' यदि वासना न हो तो जीवबुद्धि और जगत-बुद्धिके 
अभावका तथा भगवान्‌के भावका अनुभव हो जाता है-- 
“वासुदेव: सर्वम्‌' । 

ज्ञानमार्गमें साधक विवेकपूर्वक जगत्से असंग होता है 
और भक्तिमार्गमें साधक भाव (श्रद्धा) पूर्वक जगत्‌को 
भगवत्स्वरूप देखता है। सब कुछ भगवान्‌ ही हैं--यह 
विवेक (विचार) का विषय नहीं है, प्रत्युत भाव (श्रद्धा)का 
विषय है। इसलिये 'सब कुछ भगवान्‌ ही हैं'--यह बात 
भक्तोंकी वाणीमें अधिक आती है। 

जबतक सत्‌ ओर असत्‌, ब्रह्म और जगत्‌--दोनों रहते 
हैं, तबतक विवेक रहता है। असत्‌की, जगत्‌की मान्यता 
मिटनेपर विवेक नहीं रहता, प्रत्युत तत्ववोध रहता है। 
इसलिये विवेकपूर्वक जगत्‌को अलग करके भगवान्‌कों 
देखनेसे जगत्‌की सत्ता रहती है, क्योंकि निषेध उसीका किया 
जाता है, जिसकी सत्ता मानी है। परन्तु भावपूर्वक जगत॒को 


* साश्चन-सुधा-सिन्धु * 


भगवत्स्वरूप देखनेसे जगत्‌की स्वतन्त्र सत्ता नहीं रहती। 
जबतक साधककी दृष्टिमें भगवान्‌ और जगत्‌ दोनों अलग- 
अलग रहते हैं, तबतक उसके जीवनमें अखण्ड आनन्द नहीं 
रहता, प्रत्युत कभी आनन्द आता है, कभी नीरसता आती है। 
कभी साधकको अपने साधनमें बड़ा लाभ दीखता है, कभी 
दीखता है कि कुछ लाभ नहीं हुआ ! अतः सर्वश्रेष्ठ साधन 
यही है कि साधक जगत्‌को भगवत्स्वरूप देखे अर्थात्‌ 
जगत्‌ू-रूपसे भगवान्‌ ही हैं--ऐसा देखे। 

सब कुछ भगवान्‌ ही हैं--ऐसा अनुभव करनेके लिये 
साधकको दृढ़तासे यह मान लेना चाहिये कि चाहे मेरी 
समझमें आये या न आये, अनुभवमें आये या न आये, पर 
बात यही सच्ची है। उसको बड़ी-से-बड़ी अथवा छोटी-से- 
छोटी जो भी वस्तु दिखायी दे, वह ऐसा माने कि इसमें 
पूरे-के-पूरे भगवान्‌ हैं। जैसे जलके एक कणमें और समुद्रमें 
एक ही जल-तत्त्व परिपूर्ण है, ऐसे ही मिट्टीका ढेला हो या 
पृथ्वी हो, उसमें भगवान्‌ प्रे-के-पूरे हैं--'अणोरणीयान्महतो 
महीयान' (कठ० १।२। २०, श्रेता० ३।२०)। ऐसा 
मानकर वह हर समय मन-हीं-मन सबको नमस्कार करता 
रहे* । ऐसा करनेसे उसको सन जगह भगवान्‌ दीखने लग 
जायँंगे। एक दृष्टिसे देखा जाय तो ज्ञानमार्ममें द्रैतभाव है और 
भक्तिमार्गमें अद्वैतरभाव है। कारण कि ज्ञानमार्गमें प्रकृति और 


*# बायुर्यमोअम्रिर्वरुण: शशाह्ु: प्रजापतिस्त्व॑ प्रपितामहश्च । नमो नमस्तेउस्तु सहस्रकृत्वः पुनश्च भूयोषपि ममो ममस्ते ॥ 
नमः पुरस्तादथ पृष्ठतस्ते नमोस्तु ते सर्वत एवं सर्व। अनन्तवीर्यामितविक्रमस्त्व॑ सर्व समाप्रोषि ततोहसि सर्वः॥ 


(गीता ११। ३९-४०) 


'आप ही वायु, यमराज, अग्नि, वरुण, चन्द्रमा, दक्ष आदि प्रजापति और प्रपितामह (त्रह्माजीके भी पिता हैं) । आपको हजारों बार नमस्कार 
हो ! नमस्कार हो !! और फिर भी आपको बार-बार नमस्कार हो ! नमस्कार हो !! है सर्व ! आपको आगेसे नमस्कार हो ! पीछेसे नमस्कार हो ! 
सब ओरसे ही नमस्कार हो ! हे अनन्तवीर्य ! अमित विक्रमवाले आपने सबको समावृत कर रखा है; अतः सब कुछ आप ही हैं! 

खे बायुम् सलिल महीं च ज्योतीषि सत्तवानि दिशो द्रुमादीनू । सरित्समुद्रोश्व हरे: शरीर यत्‌ किल्ञ भूत॑ प्रणमेदनन्यः ॥ 


(श्रीमद्धा० ११५ | २।४१) 


'आकाश, वायु, अम्नि, जल, पृथ्वी, अह-नक्षत्र, जीव-जन्तु, दिशाएँ, वृक्ष, नदियाँ, समुद्र--सब-के-सब भगवान्‌के ही शरीर हैं--ऐसा 


मानकर भक्त संभीको अनन्यभावसे प्रणाम करता है।' 


विसृज्य स्मयमानान्‌ खान्‌ दृशं ब्रीडां च दैहिकीम्‌ | प्रणणेद्‌_ दण्डवद्‌. भूमावाश्चचाण्डालगोखरम्‌॥ (श्रीमद्धा” १५। २९। १६) 
अपने ही लोग यदि हँसी करें तो करने दे, उनकी परवा न करे; 'मैं अच्छा हूँ, बह बुरा है'--ऐसी देहदृष्टिको और लोकलूज्जाको छोड़कर 
कुत्ते, चाण्डाल, गो एवं गधेकों भी पृथ्वीपर लम्बा गिरकर साष्टाज़॒ दण्डबत्‌-प्रणाम करें।' 


गोस्वामी तुलसीदासजी महाराज कहते हैं-- 


जड़ चेतन जग जीव जत सकल राममय जानि। बंदर संब के पद कमल सदा जोरि जुग पानि॥ (मानस, बाल० ७ग) 


आकर चारि. लाख 


चौरासी । जाति जीव जल थल नभ बासी॥ 


सीय राममय सब जग जानी।करऊँ प्रनाम जोरि जुग पानी॥ (मानस, बाल०८। १) 
'सीय राममय' कहनेका तात्पर्य है कि खीबाचक और -पुरुषदाचक सब-के-सब प्राणी-पदार्थ सीतारामके ही स्वरूप हैं। चाहे सीताराम कहो, 
चाहो राधेइयाम कहो, चाहे गौरोशंकर कहों, चाहे लक्ष्मीनारायण कहो, एक ही बात है। 


* सब कुछ भगवान्‌ ही हैं * 


४१९ 


पुरुष, सत्‌ और असत्‌, ब्रह्म और जगत्‌, नित्य और अनित्य, 
जड और चेतन, शरीर और रशरीरी, क्षेत्र और क्षेत्रज्ष आदिका 
भेद है, पर भक्तिमार्गमें एक भगवान्‌के सिवाय कुछ नहीं है। 
ज्ञानमार्ममें तो ब्रह्म सत्‌ और जगत्‌ असत्‌ है--'ब्रह्म सत्यं 
जगन्मिथ्या', पर भक्तिमार्गमें सतू-असत्‌ सब कुछ भगवान्‌ 
ही हैं--'सदसच्चाहमर्जुन' (गीता ९। १९) । इसलिये 'सब 
कुछ भगवान्‌ ही हैं'--ऐसा मानकर जो भगवानके शरण हो 
जाता है अर्थात्‌ अपना खतन्त्र अस्तित्व (मैंपन) मिटाकर 


भगवानमें छीन हो जाता है, उसको भगवानने 'ज्ञानी' कहा 
है--'बांसुदेवः सर्वमिति ज्ञानवान्मां प्रपद्यते! (गीता 
७। १९) । ऐसे ज्ञानी भक्तको भगवानने अपना अत्यन्त प्रिय 
बताया हैं--'प्रियो हि ज्ञानिनोउत्यर्थमह स च मम प्रियः' 
(गीता ७। १७) और उसको अपना ही स्वरूप बताया है-- 
'ज्ञानी त्वात्मैव मे मतम' (७। १८) । तात्पर्य यह हुआ कि 
विवेकसे भी भाव तेज हैं। अतः भावपूर्वक जगतको 
भगवत्स्वरूप देखना सर्वश्रेष्ठ साधन है। 


उमकमनन ।ेिने ४+»-«- ु 


+* सब कुछ भगवान्‌ ही हैं * 

सब कुछ भगवान ही हैं 


गीतामें भगवान्‌ कहते हैं-- 
बहनां जन्मनामन्ते  ज्ञानवान्मां अ्रपद्चते ॥ 
वासुदेव: सर्वमिति स॒ महात्मा सुदुर्लभ: ॥ 
(७। १९) 

“बहुत जन्मोंके अन्तमें 'सब कुछ बासुदेव ही है'-- 
ऐसा जो ज्ञानवान्‌ मेरे शरण होता है, वह महात्मा अत्यन्त 
दुर्लभ है ।' 

तात्पर्य है कि 'सब कुछ भगवान्‌ ही हैं'--यही असली 
ज्ञान है। ऐसे ज्ञानवाला महात्मा* भक्त भगवान्‌के शरण हो 
जाता है अर्थात्‌ अपना अस्तित्व (मैंपन) मिटाकर भगवाममें 
लीन हो जाता है। फिर मैंपन नहीं रहता अर्थात्‌ ज्ञानवाला नहीं 
रहता, प्रत्युत केवल ज्ञानस्वरूप भगवान्‌ रह जाते हैं, जिसमें 
मैं-तू-यह-वह चारों ही नहीं हैं। 

संसारका मूल 'अहम्‌' (मैंपन) है; अतः किसी भी 
साधनसे इस अहमको मिटाना है। अहमूके मिटनेपर सब 
साधन एक हो जाते हैं । सब कुछ भगवान्‌ ही हैं--इस भावसे 
“अहम! (मैंपन) सुगमतापूर्वक मिट जाता है। संसार अहमके 
कारण ही दीखता है अर्थात्‌ अहंभाव (व्यक्तित्व) को स्वीकार 
करनेसे, अहम्‌के संस्कार रहनेसे ही संसारकी स्वतन्त्र सत्ता 
दीखती है। अहंभाव मिटते ही संसारकी स्तन्त्र सत्ता मिट 
जाती हैं और 'सब कुछ भगवान्‌ ही हैं--इसका अनुभव हो 


जाता है। अतः जबतक अपनी अथवा संसारकी स्वतन्त्र सत्ता 
दीखती है, तबतक मुक्ति नहीं हुई, वास्तविक ज्ञान नहीं हुआ | 
सब कुछ भगवान्‌ ही हैं--सर्व खल्विदं ब्रह्म' 
(छान्दोग्यन ३।१४ | १), 'ब्रहवेद विश्वमिदं वरिष्ठम' 
(मुण्डक० २।२। ११) | एक परमतत्त्त भगवान्‌के सिवाय 
ओर कुछ हुआ नहीं, है नहीं, होगा नहीं और हो सकता ही 
नहीं।। सब कुछ भगवान्‌ ही हैं--इसको जाननेवाला भी 
भगवान्‌ ही है; क्योंकि भगवानमें मैं-तू, यह-वह नहीं है। 
जबतक भगवानको जाननेवालेकी सत्ताका भान है, तबतक 
'वासुदेव: सर्व! सिद्ध नहीं हुआ। कारण कि इसके सिद्ध 
होनेपर स्वयंकी अलग सत्ता, अस्तित्व नहीं रहता, प्रत्युत 
भगवान्‌-ही-भगवान्‌ रहते हैं। इसलिये कहा है-- 
दूँढहा सब जहाँ में, पाया पता तेरा नहीं। 
जब पता तेरा लगा, अब पता मेरा नहीं॥ 
अर्जुन कहते हैं-- 
स्वयमेवात्मनात्मानं. वेत्थ ते पुरुषोत्तम । 
(गीता १०।१५) 
हे पुरुषोत्तम ! आप स्वयं ही अपने-आपसे अपने- 
आपको जानते हैं।' 
तात्पर्य है कि जाननेवाले भी भगवान्‌ ही हैं, जाननेमें 
आनेवाले भी भगवान्‌ ही हैं और जानना भी भगवान्‌ ही हैं 


* 'महात्मा' शब्दका अर्थ है--महान्‌ आत्मा अर्थात्‌ अहंभाव, व्यक्तित्व, एकदेशीयतासे रहित आत्मा। जिसमें अहंभाव व्यक्तित्व, 
एकदेशीयता है, वह 'अल्पात्मा' है। गीतामें भगवानने 'महात्मा' शब्दका प्रयोग केवल भक्तके लिये ही किया है। जो भक्तिमार्गपर चलते हैं, उन 
साधकोंको भी महात्मा कहा है (९ । १३), जो भगवानूसे अभिन्न हो गये हैं, उनको भी महात्मा कहा है (७। १९) और जो परमसिद्धि (परमप्रेम). 


को प्राप्त हो चुके हैं, उनको भी महात्मा कहा है (८।१५) | 


+ दूष्ट श्रुते भूतमवद्‌ भविष्यत्‌ स्थास्लुश्नरिष्णुर्महदल्पर्क च। विनाच्युतादू वस्तुतरां न बाच्य से एव सर्व परमार्थभूत: ॥ 


(श्रीमद्भा” १० । ४६ | ४३) 


'जो कुछ देखा या सुना जाता है, वह चाहे भूतकारुमें हो, बर्तमानपें हो या भविष्यमें, स्थावर हो या जंगम, महान्‌ हो या अल्प, कोई भी 
वस्तु भगवानूसे अलग वस्तु कहलानेयोग्य नहीं है। सब कुछ भगवान्‌ ही हैं, वे ही परमार्थसत्य हैं।'' 


ड४ड२० 


अर्थात्‌ सब कुछ भगवान्‌ ही हैं। भगवानके सिवाय कुछ भी 
नहीं है। भगवानने भी कहा है-- 
मत्त:. परतरं नान्यत्किश्लिदस्ति धनसझ्भय । 
मयि सर्वमिदं प्रोत॑ सूत्रे मणिगणा इब.॥ 


(गीता ७ | ७) 


'हे धनझय ! मेरेसे बढ़कर इस जगत्‌का दूसरा कोई 
किज्ञिन्मात्र भी कारण तथा कार्य नहीं है। जैसे सूतकी मणियाँ 
सूतके धागेमें पिरोयी हुई होती हैं, ऐसे ही सम्पूर्ण जगत मेरेमें 
ही ओतप्रोत है। 

तात्पर्य है कि सूत भी भगवान्‌ ही हैं, मणियाँ भी भगवान्‌ 
ही हैं; माला भी भगवान्‌ ही हैं और माला फेरनेवाले भी 
भगवान्‌ ही हैं अर्थात्‌ सब कुछ भगवान्‌ ही हैं। प्रह्मदजी 
भगवानूसे कहते हँ-- 

त्वं वायुरमिरवनिर्वियदम्बुमात्रा: 
थ्राणेन्द्रयाणि हृदय॑ चिदनुग्रहश्च । 
सर्तव॑त्वमेब सगुणो विगुणश्र भूमन्‌ 
नान्यत्‌ त्वदस्त्यपि मनोबचसा निरुक्तम्‌ ॥ 
(श्रीमद्धार ७। ९ | ४८) 
“अनन्त प्रभो! वायु, अग्नि पृथ्वी, आकाश, जल 
'पदञ्मतन्मात्राएँ, प्राण, इच्रिय, मन, चित्त, अहड्ढडार, सम्पूर्ण 
जगत्‌ एवं सगुण और निर्गुण--सब कुछ केवल आप ही हैं। 
अधिक क्या कहूँ, मन और वाणीके द्वारा जो कुछ निरूपण 
किया गया है, बह सब आपसे अलग नहीं है।' 
सब कुछ भगवान्‌ ही हैं---यह भाव विवेकसे भी तेज 
है। ज्ञानमार्गमें विवेककी और भक्तिमार्गमें भावकी मुख्यता 
है। ज्ञानमार्गमें जड ओर चेतन, सत्‌ ओर असत्‌का विवेक 
मुख्य होनेसे यह द्वैतमार्ग है; परन्तु भक्तिमार्ममें एक 
भगवान्‌का ही भाव मुख्य होनेसे यह अद्वैतमार्ग है। ज्ञान- 
योगके आरम्भमें विवेक है, पर भक्तियोगमें आरम्भसे ही 
भगवानके साथ सम्बन्ध है। अतः भक्ति ज्ञाससे श्रेष्ठ है। 
ज्ञानयोग उन साधकोंके लिये है, जो अत्यन्त वैराग्यवान्‌ 
हैं---“निर्विण्णानां ज्ञानयोग:' (श्रीमद्धा" ११५॥२०।७) | 
जो न अत्यन्त वैरग्यवान्‌ हैं और न अत्यन्त आसक्त हैं, उनके 
लिये भक्तियोग ही सिद्धि देनेवाला है--'न निर्विण्णो 
नातिसक्तो. भक्तियोगोउस्प सिद्धिद (श्रीमद्धा० 
* ११।२० | ८) । ज्ञानयोग विवेक-मार्ग है। जबतक विवेक 
है, तबतक तत्त्वज्ञान नहीं है, प्रत्युत तत्त्वज्ञानका साधन है। 
अत्यन्त वैराग्य न होनेसे विवेकमार्गमें असत्‌की सत्ताका भाव 
रहता है। असतूकी सत्ताका भाव रहनेसे बिवेकप्रधान 


* साधन-सुधा-सिन्धु * 


साधकमें निरन्तर आनन्द नहीं रहता। कारण कि संसार 
दुःखालय है, इसलिये संसारकी सत्ताका किज्निन्मात्र भी संस्कार 
रहेगा तो विवेक होते हुए भी दुःख आ जायगा | इस असतकी 
सत्ताके संस्कार भीतर रहनेके कारण ही साधककी यह 
शिकायत रहती हैं कि बात तो ठीक समझमें आती है, पर वैसी 
स्थिति नहीं होती ! उसको कभी तो अपने साधनमें अच्छी 
स्थिति दीखती है ओर कभी राग-द्वेष अधिक होनेपर ग्लानि, 
व्याकुलता होती है कि साधन करते हुए इतने वर्ष बीत गये, पर 
अभीतक अनुभव नहीं हुआ ! भावमें सत्‌ और असत्‌ दोनों. 
रहनेसे ही ऐसी दुविधा होती है। यदि भावमें एक भगवान्‌ ही 
रहें--'वासुदेव: सर्वम' तो ऐसी दुविधा रह ही नहीं सकती | 

ज्ञानमार्गमें साधक असत्‌का त्याग करता है तो अहम्‌ 
(त्याग करनेबाला) रह सकता है। परन्तु भक्तिमार्गमें भगवान्‌ 
(प्रापणीय वस्तु) की मुख्यता रहनेसे प्रेम बढ़ जाता है और 
प्रेम बढ़नेसे अहम्‌ स्वतः छूट जाता है। तात्पर्य है कि 
ज्ञानमार्ममें अनुभविता (साधक) की मुख्यता रहती है और 
भक्तिमार्गमं अनुभाव्य (भगवान्‌)की मुख्यता रहती है। 
इसलिये ज्ञानमार्गमें मैंपन बहुत दूरतक साथ रहता है, जबकि 
भक्तिमार्गमें मैंपन जल्दी मिट जाता है। जैसे, "मैं देखता 
है'--इसमें “मैं” (देखनेवाले) की मुख्यता रहती है और 'वह 
दीखता है'--इसमें 'वह” (दीखनेवाले) की मुख्यता रहती 
है। 'सब कुछ भगवान्‌ ही हैं--इसमें अनुभव, अनुभाव्य 
और अनुभविता तीनों ही नहीं रहते। 

विवेकमार्गमें साधक असत्‌का निषेध करता है। निषेध 
करनेसे असत्‌की सत्ता बनी रहती है। साधक असतके 
निषेधपर जितना जोर लगाता है, उतनी ही असत्‌की सत्ता दृढ़ 
होती है। अतः असत्‌का निषेध करना उतना बढ़िया नहीं है 
जितना उसकी उपेक्षा करना बढ़िया है। उपेक्षा कररेकी अपेक्षा 
'सब कुछ परमात्मा ही हैं'--यह भाव और भी बढ़िया है। 
अतः भक्त न असत्‌को हटाता है, न असतकी उपेक्षा करता है, 
प्रयुत सत्‌-असत्‌ सब कुछ परमात्मा ही हैं-- 
'सदसच्चाहमर्जुन' (गीता ९। १९) --ऐसा मान लेता है। 

ज्ञानमार्ममें “गुणा गुणेषु वर्तन्ते' गुण ही गुणोंमें बरत 
रहे है'--इसमें इच्द्रियाँ, विषय और क्रिया तीनों हैं, पर 
वासुदेव: सर्वम्‌' 'सब कुछ वासुदेव ही है'--इसमें इच्धियाँ, 
विषय (पदार्थ) और क्रिया तीनों ही नहीं हैं, प्रत्युत केवल 
भगवान्‌-ही-भगवान्‌ हैं। 

जैसे ज्ञानमार्गमें अत्यन्त बैराग्यकी जरूरत है, ऐसे ही 
भक्तिमार्गमें दृढ़ मान्यताकी अर्थात्‌ अचल विश्वासकी जरूरत 


* सब कुछ भगवान ही हैं * 


है। जैसे अत्यन्त तैसग्य होनेपर विवेक बोधमें परिणत हो 
जाता है, ऐसे ही अचल विश्वास होनेपर 'वासुदेव: सर्वम्‌' की 
मान्यता अनुभवमें परिणत हो जाती है। 

वास्तविक दृष्टिसे देखा जाय तो संसारकी मानी हुई 
सत्ताको हटानेके लिये ही 'वासुदेव: सर्वम” की दृढ़ मान्यता 
करनेकी आवश्यकता है, अन्यथा 'वासुदेवः सर्वम'--यह 
मान्यता नहीं. है, प्रत्युत वास्तविकता है। मान्यता करनेमें 
मान्यता करनेवाला (अहम) रहता है, जबकि बासुदेव: 
सर्वम'में मान्यता करनेवाला अथवा अनुभव करनेवाला नहीं 
है, प्रत्युत वासुदेव ही हैं। कारण कि जबतक अहम है अर्थात्‌ 
मान्यता करनेवाला अथवा अनुभव करनेवाला है, तबतक 
संसारकी सत्ता है। 

प्रश्न--“वासुदेव: सर्वम'का भाव विध्यात्मक साधन है 
या निषेधात्मक ? 

उत्त--विधि और निषेधकी बात कर्मयोग और 
ज्ञानयोगमें है। भक्तियोग कर्मयोग और ज्ञानयोग--दोनोंसे 
अतीत है। कारण कि कर्मयोग और ज्ञानयोग -तो लौकिक 
निष्ठाएँ हैं, पर भक्तियोग छौकिक निष्ठा नहीं है" । 
विधि-निषेध संसारमें हैं, भगवान्‌ संसारसे अतीत हैं। सब 
कुछ भगवान्‌ ही हैं--इसमें निषिद्ध वस्तु (असत्‌) की सत्ता 
ही नहीं है। अतः कर्मयोग और ज्ञानयोगमें निषिद्धका त्याग 
मुख्य है ओर भक्तियोगमें विश्वासपूर्वक भगवान्‌का आश्रय 
लेना मुख्य है। भगवानका आश्रय लेना निषिद्धके त्यागसे भी 
तेज है। आश्रय लेनेका तात्पर्य है--'सब कुछ भगवान्‌ ही 
हैं' ऐसा टृढ़तासे मानकर .'मैं' और 'मेरा' दोनोंको भगवामूमें 
लीन कर देना। 

प्रश्न-- सब कुछ परमात्मा ही हैं'--इस बातको सीख 
लेना और अनुभव करना--इन दोनोंमें क्या भेद है ? 

उत्तर--सीखनेपर मनुष्य 'सब कुछ परमात्मा ही है' इस 
बातको याद कर लेगा, इसका ठीक तरहसे वर्णन कर देगा, 
इस विषयमें पुस्तक लिख देगा, व्याख्यान दे देगा, पर उसके 
भीतर जगतकी सत्ता रहेगी। अनुभव होनेपर उंसकी एक 
परमात्मतत्त्में ही समान स्थिति रहेगी। तात्पर्य है कि सीखनेमें 


२१ 


जगंतूकी सत्ता रहती है और अनुभव करनेमें जगत्‌की स्वतन्त्र 
सत्ता नहीं रहती, 'प्रत्युत सब समय तथा सब जगह एक 
परमात्मा ही रहते हैं। - 

सब कुछ भगवान्‌ ही हैं--इसको सीख लेनेपर कभी 
तो ऐसा दीखेगा कि मैं परमात्माको प्राप्त हूँ और बड़ी शान्ति, 
बड़ा आनन्द मालूम देगा। परन्तु कभी यह मान्यता ढीली 
पड़ेगी और जगत्‌की सत्ता सामने आ जायगी, तब ऐसा 
दीखेगा कि मेरी वैसी स्थिति हुई ही नहीं। कभी-कभी ऐसा 
मालूम देगा कि जब हम इस बातको नहीं जानते थे, उस 
समय जैसी शान्ति थी, वैसी भी अब नहीं हैं और बड़ी 
हलचल हो रही है ! जगत्‌की सत्ता जितनी दृढ़ होगी, उतनी 
ही अशान्ति, हलचल, दुःख, सन्ताप पैदा होंगे ओर जब 
विचारपूर्वक जगत्‌की सत्ता हटेगी, तब सब कुछ परमात्मा ही 
हैं--ऐसा दीखेगा | परन्तु जब 'सब कुछ भगवान्‌ ही हैं'-- 
ऐसा अनुभव हो जायगा, तब इसमें कभी फर्क नहीं पड़ेगा। 
कारण कि भगवानमें जगत्‌ नहीं है। 

प्रश्न--'सब कुछ भगवान्‌ ही हैं--यह करणसापेक्ष है 
या करणनिरपेक्ष ? 

उत्तर--यह करणनिरपेक्ष है। जैसे हम सीढ़ियोंसे छतपर 
चढ़ते हैं तो ऊपर जाते ही सीढ़ियाँ अपने-आप छूट जाती हैं 
ऐसे ही भक्तिमें करण अपने-आप छूट जाता है, उसको छोड़ना 
नहीं पड़ता। विवेकमार्गका साधक विवेक-विचारपूर्वक . 
सीढ़ियोंको छोड़कर ऊपर चढ़ता है; अतः छोड़नेवाला और 
छूटनेवाली वस्तुकी सत्ता रहनेसे अहड्डार दूरतक साथ रहता 
है। परन्तु भक्त आरम्भसे ही भगवतन्निष्ठ अर्थात्‌ भगवानके 
परायण (अश्रित) रहता है। इसलिये भक्तिमें करणका 
भगवान्‌के साथ सम्बन्ध रहता है, जबकि “मैं साधन करता 
हूँ'---इस प्रकार साधननिष्ठ होनेपर करणके साथ अपना 
सम्बन्ध रहता है। भक्तिमें साध्य भी भगवान्‌ हैं और साधन 
भी भगवान्‌का भरोसा है। अतः भक्तमें 'में साधन करता 
हूँ---यह भाव नहीं होता, प्रत्युत यह भाव होता है कि 
भगवानूकी कृपासे साथन हो रहा है अर्थात्‌ भगवान्‌ ही करवा 
रहे हैं, मैं नहीं कर रहा हूँ--- 'करी गोपाल की सब होड़ ।' 


# गीतामें आया है-- 


लोकेअस्मिन्द्रविधा निष्ठा पुरा प्रोक्ता मयानघ । ज्ञानयोगेन सांख्यानों कर्मयोगेन योगिनाम्‌॥ (३ ।३) 


कर्मयोग 'क्षर' (संसार)को छेकर चलता है और ज्ञानयोग 'अक्षर' (जीवात्मा)कों लेकर चलता है। क्षर और अक्षर दोनों छोकमें हैं-- 


'द्वाविमौ पुरुषो लोके क्षरश्चाक्षर एव च' (गीता १५। १६) । इसलिबे कर्मयोग और ज्ञानयोग दोनों लौकिक निष्ठाएँ हैं। परन्तु भक्तियोग परमात्माको 
लेकर चलता है, जो क्षर और अक्षर दोनोंसे विलक्षण है--'उत्तमः पुरुषस्त्वन्यः परमात्मेत्युदाहत:' (गीता १५। १७) । इसलिये भक्तियोंग लौकिक 
निष्ठा नहीं है। 

इसलिये भक्तमें कर्तृत्व नहीं रहता । अगर कुछ कर्तृत्व रह भी 
जाय तो उसको भगवान्‌ नष्ट कर देते हैं# । 
प्रश्न--सब कुछ भगवान्‌ ही हैं--इसका अनुभव 
करनेका साधन क्या है ? 
उत्तर--इसका अनुभव करनेके लिये तीन साधन 
हैं--कर्मयोग, ज्ञानयोग ओर भक्तियोग। कर्मयोगमें साधक 
कर्ममें अकर्म और अकर्ममें कर्म देखता है-- 
कर्मण्यकर्म यः पश्येदकर्मण चर कर्म यः। 
(गीता ४ | १८) 
ज्ञानयोगमें साधक सम्पूर्ण प्राणियोंमें आत्मा ओर 
आत्मामें सम्पूर्ण प्राणी देखता है-- 
सर्वभूतस्थमात्मान॑ सर्वभूतानि. चात्मनि। 
(गीता ६। २९) 
भक्तियोगमें साधक संसारमें भगवान्‌ और भगवानमें 
संसार देखता है-- 
यो मां पह्यति सर्वत्र सर्व चर मयि पहचति। 
(गीता ६। ३०) 
कर्ममें अकर्म ओर अकर्ममें कर्म देखनेसे कर्म नहीं 
रहता, प्रत्युत 'अकर्म' शोष रहता है सम्पूर्ण प्राणियोंमें आत्मा 
और आत्मममें सम्पूर्ण प्राणी देखनेसे प्राणी नहीं रहते, प्रत्युत 


'आत्मा' शेष रहता है | संसारमें भगवान्‌ और भगवानमें संसार 


देखनेसे संसार नहीं रहता, प्रत्युत 'भगवान्‌' रोष रहते हैं। 
अकर्म (निर्लिप्तता), आत्मा और भगवान्‌--तीनों एक ही हैं | 
तात्पर्य यह हुआ कि कर्मयोग, ज्ञानयोग और भक्तियोग-- 
तीनों योगोंसे परिणाममें 'सब कुछ भगवान्‌ ही हैं'--इसका 
अनुभव हो जाता है। 
कर्मयोगी स्वार्थभावका त्याग करके केवल दूसरोंके 
सुखके लिये ही सब कर्म करता है, इसलिये उसकी 
सुखासक्ति मिट जाती हैं। सुखासक्ति मिटनेसे उसमें में-पन 
, नहीं रहता । मैं-पन मिटनेसे संसारकी स्वतन्त्र सत्ताका अभाव 
हो जाता है और एक भगवान्‌ ही रह जाते हैं। 
ज्ञानयोगी सत्‌ू-असत्‌के विवेकको महत्त्व देकर असत्‌का 


9 एक शा पक साधन-सुधा-सिन्धु * 


निषेध करता है और सतमें स्थित होता है। विवेकके द्वार 
सतमें स्थिति होनेपर भी संसारकी सत्ता सृक्ष्मरूपसे रहती है; 
क्योंकि साधन करते समय तेजीका वैसंग्य नहीं था। तीव्र 
वैराग्य न होनेसे अनुभव होनेपर भी रागका थोड़ा अंश अथवा 
मैं-पन सूक्ष्मरूपसे रहता है। उस सूक्ष्म मैं-पनके रहनेसे ही 
दर्शनोंमें भेद रहता है ओर अपना दर्शन, सिद्धान्त, साधन 
बढ़िया माठूम देता है। यदि तेजीका वैराग्य हो जाय 
और वास्तविक तत्त्वका साक्षात्कार हो जाय तो यह सूक्ष्म 
-पन नहीं रहता और 'सब कुछ भगवान्‌ ही हैं'--इसका 
अनुभव हो जाता है ।7 
भक्तियोगी सबमें भगवान्कों ओर भगवान्‌में सबको 
देखता है, इसलिये उसकी दृष्टिमें न मैं-मेरा रहता है, न तू-तेरा 
रहता है, न यह-इसका रहता है और न बह-उसका. रहता है 
प्रत्युत केवल भगवान्‌ ही रहते हैं। साधारण रीतिसे मैं हूँ, . 
जगत्‌ है और भगवान्‌ हैं--यह भाव रहता है, पर भक्तमें 
केवल भगवद्धाव ही रहता है। इसलिये उसमें मैं-पन 
सुगमतासे नष्ट हो जाता है £ और 'सब कुछ भगवान्‌ ही 
हैं'--इसका अनुभव हो जाता हैं। 
प्रश्न--जब सब कुछ भगवान्‌ ही हैं तो फिर सात्त्विक- 
राजस-तामस भाव त्याज्य क्‍यों हैं ? 
उत्त--जैसे जमीनमें जल सब जगह रहता है, पर 
उसका प्राप्तिस्थान कुआँ है, ऐसे ही भगवान्‌ सब जगह हैं, पर 
उनका प्राप्तिस्थान हृदय है--'हृदि सर्वस्थ विष्ठितम' (गीता 
१३। १७), 'सर्वस्य चाह॑ हृदि सन्निविष्टः (गीता 
१५। १०) । परन्तु सात्तिक-राजस-तामस भाव भगवानके 
प्राप्तिस्थान नहीं हैं। अतः ये साधकके लिये कामके नहीं हैं। 
इसीलिये भगवानने कहा है कि वे भाव मेरेसे होनेपर भी में 
उनमें और वे मेरेमें नहीं हैं--- 
ये चैव सात्तिका भावा राजसास्तामसाश्च ये। 
मत्त एवेति तान्विद्धि न त्वह॑ तेषु ते मयि॥ 
(गीता ७। १२) 
जैसे, बाजरीकी खेतीमें बाजरी ही मुख्य होती है, 


* तेषां सततयुक्तानां भजतां प्रीतिपूर्वकम्‌ | ददामि बुद्धियोग॑ त॑ येन मामुपयान्ति ते॥ 


तेषामेवानुकम्पार्थमहमज्ञान् 


तमः । नाशयाम्यात्मभावस्थों 


ज्ञानदीपेन भाखता ॥ (गीता १० | १०-११) 


विवेकमार्गमें यदि साधक पहलेसे ही इस बातको समझ ले कि वास्तवमें असतकी सत्ता है ही नहीं--“नासतों बिद्यते भाव:' (गीता 

२।१६) तो बुद्धिमें बैठी हुई असत्‌की सत्ता बहुत सुगमतासे हट जायगी । 
; भक्तिमार्गमें यदि मैं-पन रहता भी है तो 'मैं भगवानका हूँ---ऐसा भाव रहनेसे वह मैं-पन बाघक नहीं होता--'अस अभिमान जाइ 
जनि भोरे । में सेवक रघुपति पति मोरे ॥” (मानस ३।११। ११) । तात्पर्य हैं कि भक्तका मैं-पन भगवानके आश्रित रहता है, स्वतन्न नहीं रहता। 


स्वतन्त्त रहनेसे ही मैं-पन बाधक होता है। 


* बिलक्षण भगवत्कृपा * 


पत्ती-डंठल नहीं। किसानका लक्ष्य केवल बाजरीको प्राप्त 
करनेका ही होता है। बाजरीको प्राप्त करनेके लिये वह खेतीको 
जल, खाद आदिसे पुष्ट करता है, जिससे बढ़िया बाजरी प्राप्त 
हो सके | ऐसे ही साधकका लक्ष्य भी केवल भगवान्‌का होना 
चाहिये, संसारका नहीं। भगवानको प्राप्त करनेके लिये 
साधकको संसारकी सेवा करनी चाहिये। सेवाके सिवाय 
संसारसे अपना कोई मतलब नहीं रखना चाहिये। महत्त्व 
बाजरी (दाने) का है, पत्ती-डंठलका नहीं; क्योंकि आरम्भमें 
भी बाजरी रहती है और अन्तमें भी बाजरी ही रहती है | बाजरी 
प्राप्त करनेके बाद जो शेष बचता है, वह (पत्ती-डंठल) अपने 
लिये किसी कामकी चीज नहीं है, प्रत्युत पशुओंके खानेकी 
चीज है। ऐसे. ही सात्तिक-राजस-तामस भाव संसारके 
व्यवहारके लिये हैं, अपने लिये नहीं । 

जैसे बाजरी (बीज)से पत्ती-डंठल पैदा होनेपर भी 
पत्ती-डंठलमें बाजरी नहीं है और बाजरीमें पत्ती-डंठल नहीं हैं, 
ऐसे ही भगवानूसे पैदा होनेपर भी सात्त्वि-राजस-तामस 
भावोंमें भगवान्‌ नहीं हैं और भगवानूमें सात्त्तिक-राजस- 
तामस भाव नहीं है--'न त्वहं तेषु ते मयि।' 

जैसे पत्ती-डंठल उत्पन्न और नष्ट होनेवाले हैं तथा उनमें 
बाजरी नहीं दीखती, फिर भी पत्ती-डंठल बाजरीसे अलग नहीं 
हैं। कारण कि उनके आरम्भमें भी बाजरी थी और अन्तमें भी 
बाजरी रहेगी। ऐसे ही संसार उत्पत्ति-विनाशशील है और उसमें 
भगवान्‌ नहीं दीखते, फिर भी संसार भगवान्से अलग नहीं है । 
कारण कि संसारके आदिमें भी भगवान्‌ थे और अन्तमें भी 
भगवान्‌ रहेंगे। जैसे तत्त्वकी दृष्टिसे न देखनेवाला अनजान 
आदमी बाजरीकी खेतीको देखकर कहता है कि यह तो केवल 
घास-ही-घास है, बाजरी कैसे हुई ? ऐसे ही अज्ञानी मनुष्य 
कहता है कि जो दीखता है, वह तो संसार है, भगवान्‌ कैसे 
हुए ?* परन्तु जो तत्त्वसे देखते हैं, उन ज्ञानी महापुरुषोंकी 
दृष्टिमें संसार हैं ही नहीं, प्रत्युतु सब कुछ भगवान्‌ ही 
हैं--'वासुदेवः: सर्वम'। जो बाजरीकों देखते हैं, वही 
वास्तवमें मनुष्य हैं। जो केवल घासको ही देखते हैं, वे तो पशु 
हैं | कारण कि मनुष्य तो घासका त्याग करके बाजारीको ग्रहण 
करते हैं, पर पशु कोरी घास ही चबाते हैं ! क्योंकि उनकी दृष्टिमें 
घासके सिवाय और कुछ है ही नहीं--'कामोपभोगपरमा 
एतावदिति निश्चिता:' (गीता १६। ११) । 


न्च्चच्च और ततचचन 


* त्रिभिर्गुणमयेर्भावरिभि:.. सर्वमिदे 


जगतू। मोहित॑ नाभिजानाति मामेभ्यः परमव्ययम्‌॥ (गीता ७। १३) 


“इन तीनों गुणरूप भावोंसे मोहित यह जगत्‌ इन गुणोंसे पर अविनाशी मेरेको नहीं जानता ।' 


* विलक्षण भगवत्कृपा # 

विलक्षण भगवत्कृपा 


भगवानपर तो विश्वास करना चाहिये, पर संसारपर कभी 
विश्वास नहीं करना चाहिये। देखने, सुनने, समझने आदियमें जो 
संसार आता है, वह प्रतिक्षण ही बदल रहा है--यह सबका 
अनुभव है; अतः उसपर विश्वास कैसे किया जाय ? संसार 
विश्वासपात्र नहीं है, प्रत्युत सेवापात्र है। विधवासके योग्य तो 
केवल भगवान्‌ ही हैं, जो कभी बदले नहीं, कभी बदलेंगे नहीं 
और कभी बदल सकते नहीं; जो सदा ज्यों-के-त्यों रहते हैं ! 
दूसरे, इस बातपर विश्वास करना चाहिये कि जब भगवानने 
कृपा करके अपनी प्राप्तिके लिये मानवशरीर दिया है तो अपनी 
प्राप्तिकी साधन-सामग्री भी हमें दी है। साधन-सामग्री कम 
नहीं दी है, प्रत्युत बहुत अधिक दी है। इतनी अधिक दी है 
कि उससे हम कई बार भगवानकी प्राप्ति कर सकते हैं, जबकि 
वास्तवमें भगवान्‌की प्राप्ति एक ही बार होती हैं और सदाके 
लिये होती है। 

साधकको प्रायः ऐसा प्रतीत होता है कि मेरे पास 
साधन-सामग्री नहीं है। अतः वह इच्छा करता है कि कहींसे 
कोई साधन-सामग्री मिल जाय, कोई कुछ बता दे, कुछ 


समझा दे आदि-आदि। अर्जुन भी यही सोचता है कि मेरेमें 
साधन-सामग्री (दैवी सम्पत्ति) कम है। अतः भगवान्‌ उसको 
आश्वासन देते हैं कि तुम्हारेमें देवी सम्पत्ति कम नहीं है, प्रत्युत 
स्वतः स्वाभाविक विद्यमान है, इसलिये तुम चिन्ता मत करो, 
निराश मत होओ--“मा शुच्चः सम्प्द दैवीमभिजातोउसि 
पाण्डव' (गीता १६। ५) । भगवान्‌ कल्याण करनेके लिये 
मनुष्यशरीर तो दे दें, पर कल्याणकी साधन-सामग्री न दें-- 
ऐसी भूल भगवानूसे हो ही नहीं सकती। भगवानने अपना 
कल्याण करनेके लिये विवेक भी दिया है, योग्यता भी दी है, 
अधिकार भी दिया हैं, समय भी दिया है, सामर्थ्य भी दी है। 
अतः यह विश्वास करना चाहिये कि भगवानने हमें पूरी 
साधन-सामग्री दी है। अगर हम यह विचार करते हैं कि हमें 
भगवानने ऐसी योग्यता नहीं दी, इतनी बुद्धि नहीं दी, इतनी 
सामग्री नहीं दी, ऐसी सहायता नहीं दी तो हम क्या करें, अपना 
उद्धार कैसे करें तो यह हमारी कृतप्नता है, हमारी भूल है ! 
क्या सबपर बिना हेतु कृपा करनेवाले भगवान्‌ देनेमें कमी रख 
सकते हैं ? कदापि नहीं रख सकते । 


डर ४ 


अगर हम आध्यात्मिक उन्नति चाहते हैं तो हमें यह 
विश्वास करना चाहिये कि भगवानने हमारी सहायता की है 
कर रहे हैं ओर अवश्यमेव करेंगे । वे वर्तमानमें भी सहायता कर 
रहे हैं ओर भविष्यमें भी जहाँ आवश्यकता पड़ेगी, वहाँ हमारी 
सहायता करेंगे। कारण कि बे स्वाभाविक ही परम दयाल हैं। 
बे अपने भक्तोंका जेसा पालन-पोषण करते हैं, वैसा-का-वैसा 
ही पालन-पोषण वे दूसरे प्राणियोंका भी करते हैं। जो मनुष्य 
भगवानूसे विमुख चलते हैं, उनको भी भगवान्‌ अन्न, जल, 
वायु आदि देते हैं। जो दुष्टलोग भगवानके सिद्धान्तसे, 
शासत्रसे बिलकुल विरुद्ध चलते हैं, भगवान्‌की निन्‍्दा करते हैं 
उनको भी भगवान्‌ जीवन-निर्वाहकी सामग्री देते हैं। साँप, 
सिंह आदि जन्तुओंको भी भगवान्‌ जीवन-निर्वाहकी सामग्री 
देते हैं। ऐसे परम दयालु भगवान्‌ क्‍या हमारा पालन-पोषण 
नहीं करेंगे ? 
अयपुत्तमोउयमधमो जात्या रूपेण सम्पदा वयसा | 
इलाघ्यो5इलाध्यो वेत्थ न वेत्ति भगवाननुग्रहावसरे ॥ 
अन्तःस्वभावभोक्ता._ ततोउन्तरात्मा . महामेघः । 
खदिरश्नम्पक इब वा प्रवर्षणं कि विचारयति ॥ 
(अबोधसुधघाकर २५२ | २५३) 
'किसीपर कृपा करते समय भगवान्‌ ऐसा विचार नहीं 
करते कि यह जाति, रूप, धन और आयुसे उत्तम है या 
अधम ? स्तुत्य है या निन्‍्द्य ? यह अन्तरात्मारूप महामेघ 
आन्तरिक भावोंका ही भोक्ता है। मेघ क्या वर्षके समय इस 
बातका विचार करता है कि यह खैर है या चम्पा ?' 
इसलिये हमें भगवानपर विश्वास करना चाहिये कि हमारी 
जो आवश्यकता होगी, उसको भगवान्‌ देंगे। अभी गीता, 
रामायण आदि सच्छासौतोंके द्वारा, सत्संगके द्वारा हमें जो बातें 
मिल रही हैं, वे भी केवल भगवानकी कृपासे ही मिल रही हैं । 
मूलमें कृपा एक भगवान्‌की ही है, पर वह अलग- 
अलग माध्यमसे मिलती हुई दीखती है, जैसे, हमें टोंटीसे जल 
प्राप्त होता हुआ दीखता है, पर विचारपूर्वक देखें तो उसमें जल 
पाइपसे आता है, पाइपमें जल टंकीसे आता है, टंकीमें जल 
नदी, कुएँ आदिसे आता है, नदी आदिमें जल वर्षासे आता 
है, वर्षामें जल समुद्रसे आता है, समुद्रका जल अम्निसे उत्पन्न 
होता है, अग्नि वायुसे उत्पन्न होती है, वायु आकाशसे उत्पन्न 
होती है और आकाश परमात्माकी शक्तिसे उत्पन्न होता है। 
तात्पर्य है कि सबके मूलमें परमात्मा हैं। जिनसे यह सम्पूर्ण 
सृष्टि उत्पन्न हुई है। 
हमें जो कुछ भी प्राप्त हो रहा है, वह सब भगवानसे ही 
प्राप्त हो रहा है। वे हमारी योग्यताको देखकर नहीं दे रहे हैं 


* साधन-सुधा-सिन्धु * 


प्रत्युत स्वय अपनी अहैतुकी कृपासे हमें दे रहे हैं। जैसे माँ 
बालकका पालन करती है तो बालककी योग्यता, बल, बुद्धि, 
विद्या, गुण आदिको देखकर नहीं करती, प्रत्युत माँ होनेके नाते 
उसका पालन करती है। ऐसे ही भगवान्‌ सबके माता-पिता 
हैं। वे किसी कारणसे कृपा करते हों, ऐसी बात नहीं है। वे 
अपने स्वाभाविक स्रेहसे, कृपासे, सुहृदभावसे हमारा पालन 
कर रहे हैं। ऐसे भगवानकी कृपाका भरोसा हरेक मनुष्यको 
रखना चाहिये | जितना अधिक भरोसा रखेंगे, उतनी ही उनकी 
कृपा अधिक फलीभूत होगी, अनुभवमें आयेगी, जिससे 
शान्ति मिलेगी, निश्चित्तता, निर्भयता होंगी। 

हमारेपर भगवानकी कृपा निरन्तर हो रही है, पर हम उधर 
देखते ही नहीं ! हम उस कृपाकी अवज्ञा करते हैं, निरादर 
करते हैं, अपमान करते हैं, फिर भी भगवान्‌ अपना कृपालु 
स्वभाव नहीं छोड़ते, कृपा करते ही रहते हैं। बालक माँका 
कोई कम निरादर नहीं करता | वह कहीं टट्टी फिरता है, कहीं 
पेशाब कर देता है, कहीं थूक देता है, पर माँ सब कुछ सह 
लेती है। बालक कभी साँप, बिच्छू आदिको पकड़ना चाहता 
है, कभी छाल्टेनको पकड़ना चाहता है, पर माँ सदा उसकी 
रक्षा करती रहती है। इसी तरह हम भी उलटे चलनेमें 
बालककी तरह तेज हैं, पर कृपा करनेमें भगवान्‌ भी माँसे कम 
तेज नहीं हैं, प्रत्युत ज्यादा तेज हैं! इसलिये हमें उनकी 
कृपाका भरोसा रखना चाहिये | 

विपरीत-से-विपरीत परिस्थितिमें भी भगवान्‌की कृपा 
ज्यों-की-त्यों रहती है । बुखार आ जाय, घाटा लग जाय, घरमें 
कोई मर जाय, बीमारी आ जाय, अपयश हो जाय, अपमान 
हो जाय, उसमें भी भगवानकी कृपा रहती है । हमें उस कृपापर 
विश्वास रखना चाहिये । 

लालने ताडने मातुर्नाकारुण्य॑ यथार्भके । 
तद्गदेव महेशस्य नियन्तुर्गुणदोषयो: ॥ 

“जिस प्रकार बालकका पालन करने ओर ताड़ना करने 
दोनोंमें माँकी कहीं अकृपा नहीं होती, उसी प्रकार जीवोंके 
गुण-दोषोंका नियन्त्रण करनेवाले परमेश्वरकी कहीं किसीपर 
अकृपा नहीं होती ।' 

इस प्रकार बिना हेतु कृपा करनेवाले प्रभु कभी विशेष 
कृपा करके मानवशरीर देते हैं-- 
कबहुँकऊ करिं करुना नर देही। देत ईस बिनु हेतु सनेही ॥ 

(मानस, उत्तर० ४४ । ३) 

सश्नित पापोंका अन्त तो आता ही नहीं; क्योंकि हरेक 
मनुष्यजन्ममें वे होते आये हैं। परन्तु उन पापोंके रहते हुए भी 
भगवान्‌ मानवशरीर दे देते हैं, बीचमें ही जीवको अपने 


कल्याणका मौका दे देते हैं---यह भगवान्‌की एक विशेष कृपा 
है। भगवान्‌का स्वभाव ही कृपा करनेका है /बिनु हेतु सनेही) 
और फिर वे कृपा करके मनुष्यशरीर देते हैं तो यह उनकी 
दुगुनी कृपा हुई! भगवान्‌की इस अपार कृपापर विश्वास 
करके साधन किया जाय तो बहुत विशेषतासे, विलक्षणतासे 
स्वतःस्वाभाविक पारमार्थिक उन्नति होगी। हम उस कृपाके 
सम्मुख नहीं होते हैं तो इससे वह कृपा कम फलीभूत होती 
है। अगर हम उस कृपाके सम्मुख हो जाये तो कृपा बहुत 
फलीभूत होगी। इसलिये भगवानकी स्तुति करते हुए 
ब्रह्मजी कहते हैं-- 
तत्तेडनुकम्पां सुसमीक्षमाणों भुझान एवात््मकृत विपाकम्‌ । 
हद्गाग्वपुर्भिविंदधन्नमस्ते जीवेत यो मुक्तिपदे स दायभाक्‌ ॥ 
(श्रीमद्धार १०। १४। ८) 

'जो अपने किये हुए कर्मोका फल भोगते हुए प्रतिक्षण 
आपकी कृपाको ही देखता रहता है और हृदय, वाणी तथा 
शरीरसे आपको नमस्कार करता रहता है, वह आपके 
परमपदका ठीक वैसे ही अधिकारी हो जाता है, जैसे पिताकी 
सम्पत्तिका पुत्र !' 

केवल भगवान्‌की कृपाकी तरफ देखते रहनेसे मनुष्य 
सदाके लिये संसारके दुःखेंसे छूट जाता है। कृपाकी तरफ न 
देखनेसे वह उस कृपाकों ग्रहण नहीं कर सकता, इसीसे वह 
दुःख पाता है ! परन्तु भगवानकी कृपा कभी कम नहीं होती । 
मनुष्य भगवान्‌के सम्मुख न हो, भगवानकों माने नहीं, 
भगवान्‌का खण्डन करे, तो भी भगवान्‌ बैसी ही कृपा करते 
हैं। पूत कपूत हो जाता है, पर माता कुमाता नहीं होती-- 
'कुपुत्रो जायेत क्रचिदपि कुमाता न भवति ।' भगवान्‌ तो 
सदासे अनन्त माताओंकी भी माता हैं, अनन्त पिताओंके भी 
पिता हैं। इसलिये हमारेपर भगवान्‌की स्वतः अपार, असीम 
कृपा है। जो कुछ हो रहा है, उनकी कृपासे ही हो रहा है। 
जो कुछ मिल रहा है, उनकी कृपासे ही मिल रहा है। जब 
कोई अच्छा संग मिल जाय, अच्छी बात मिल जाय, अच्छा 
भाव पैदा हो जाय, अचानक भगवान्‌की याद आ जाब, तब 
समझना चाहिये कि यह भगवान्‌की विशेष कृपा हुई है, 
भगवान्‌ने मेरेको विशेषतासे याद किया है। इस प्रकार 
भगवानकी कृपाकी तरफ देखे, उसका ही भरोसा रखे तो 
उनकी कृपा बहुत विशेषतासे प्रकट होगी। 

एक बालक घरमें सो रहा था। उसकी माँ जल भरनेके 
लिये कुएँ चली गयी। माँके जानेके बाद बालककी नींद खुल 
गयी। उसने देखा कि माँ घड़ेमें पानी लेकर आ रही है तो 
वह माँकी तरफ चल पड़ा। बाहर तेज धूप पड़ रही थी। 


+* बिलक्षण भगवत्कृपा * 

धूपसे तपी जमीनपर बालकके कोमल-कोमल पैर जल रहे : 
थे, पर उसको इस बातका होश नहीं था कि मैं यहीं ठहर 
जाऊँ, माँ तो यहाँ आ ही रही है। वह माँके पास पहुँच गया। 
माँके सिरपर घड़ा था; अतः वह झुककर उसको कैसे 
उठाये ? इसलिये माँग उससे कहा कि तू अपना हाथ 
थोड़ा-सा ऊँचा कर दे | परन्तु बालकने हाथ ऊँचा नहीं किया, 
उलटे नीचे लेट गया और कहने लगा कि तू मेरेको छोड़कर 
क्यों चली गयी ? अब गरम जमीनसे उसका शरीर जलता है 
और वह रोता है। माँ कहती है कि तू थोड़ा ऊँचा हाथ कर 
दे, पर वह उसकी बात सुनता ही नहीं ! माँ बेचारी घड़ा 
लेकर घर आती है और बालक भी उठकर उसके पीछे-पीछे 
दौड़ता है। अगर वह थोड़ा-सा ऊँचा हाथ कर ले तो उसमें 
क्या नुकसान होता है ? क्या अपमान होता है ? क्या बेइजती 
होती है ? क्या परिश्रम होता हैं? किस योग्यताकी जरूरत 
होती है ? इसी तरह भगवान्‌ हमें गोदमें लेनेके लिये तैयार 
खड़े हैं, केबल हमें थोड़ा-सा ऊँचा हाथ करना है अर्थात्‌ 
भगवानके सम्मुख होना है-- 
सनमुख होड़ जीव मोहि जबहीं। जन्म कोटि अघ नासहि तबहीं ॥ 
(मानस, सुन्दर० ४४ | १) 
हमें भगवानकी कृपाकी तरफ देखना है और 'हे मेरे 
नाथ ! हे मेरे नाथ !!' कहकर भगवान्‌को पुकारना है। 
पुकारनेमात्रसे भगवान्‌ कल्याण कर देते हैं। वे पहले किये 
गये पापोंकी तरफ देखते ही नहीं कि इसने कितने पाप किये 
हैं, कितना अन्याय किया है, कितना मेरे विरुद्ध चला है-- 
जन अबगुन प्रभु मान न काऊ। दीन बंधु अति मृदुल सुभाऊ॥ 
(मानस, उत्तर० १। ३) 
रहति न प्रभु चित चूक किए की | करत सुरति सय बार हिए की ॥ 
(मानस, बाल० २९ । ३) 
बालककी गलती माँको थोड़े ही याद रहती है। बालक 
माँके कितना ही विपरीत चले, पर उसके सामने आते ही माँकों 
कुछ याद नहीं रहता और बह बड़े प्यारसे उसको गोदमें ले 
लेती है। इसी तरह भगवान्‌को भी हमारी गलतियोंकी याद 
नहीं रहती | कैमरेके सामने जो आता है, केमरा उसके रूपको 
पकड़ लेता है, उसकी फोटो ले लेता है। परन्तु भगवानका 
कैमरा और तरहका है ! हम भजन करते हैं तो इस भावकों 
भगवान्‌ पकड़ते हैं, पर हम भूल करते हैं, उछटा चलते हैं तो 
इसको भगवान्‌ पकड़ते ही नहीं ! इसने मेरा नाम लिया है 
यह मेरे शरण हुआ है, इसने मेरी और मेरे भक्तोंकी कथा सुनी 
है, सत्सड़ किया है---ये बातें तो भगवानके कैमरेमें छप जाती 
हैं, पर विरुद्ध बातें छपती ही नहीं, उनकी याद भगवान्‌को 


४२६ 


रहती ही नहीं ! ह 
बड़ोंका यह स्वभाव होता है कि वे जिसका सुधार करते 
हैं, उसपर पहले शासन करते हैं, फिर उसपर स्नेह करते हैं--- 
सासति करि पुनि करहिं पसाऊ। नाथ प्रभुन्ह कर सहज सुमाऊ ॥ 
(मानस, बालर ८९। २) 
शासन करने और स्रेह करने--दोनोंमें उनकी कृपा 
समान होती है। गीतामें भी ऐसी बात आयी हैं। भगवान्‌ 
पहले अर्जुनको धमकाते हैं कि अगर तू मेरी बात नहीं सुनेगा 
तो नष्ट हो जायगा--'न श्रोष्यसि विनडक्ष्यसि' (१८ | ५८) 
फिर प्यारसे कहते हैं-- 
सर्वगुद्यतम॑ भूय: शृणु मे परम बच: । 
इष्टोडसि में दृढ़मिति ततो वक्ष्यामि ते हितम्‌॥ 
(गीता १८ । ६४) 
'सबसे अत्यन्त गोपनीय वचन तू फिर मेरेसे सुन। तू 
मेरा अत्यन्त प्रिय है, इसलिये मैं तेरे हितकी बात कहँगा।' 
भगवानका, गुरुजनोंका, माता-पिताका ऐसा भाव होता 
है, तभी हमारा पालन होता है, नहीं तो हमारी क्या दशा हो ! 
संसारके लोग अगर हमारे अबगुणोंको जान जायें तो हमारेसे 


# साधन-सुधा-सिन्धु 


कितनी घृणा करें ! पर भगवान्‌ कण-कणकी बात जानते हैं, 
फिर भी सहज, स्वाभाविक कृपा करते हैं ! 
ऐसो को उदार जग माहीं । 
बिनु सेवा जो द्रबे दीनपर, राम सरिस क्कोउ नाहीं ॥ 
(विनयपत्रिका १६२) 
लोगोंमें हमारे अवगुण प्रकट नहीं होते, तभी हमारा काम 
चलता है । हमारे मनमें जो बुरी बातें आती हैं, उनको अगर लोग 
जान लें तो एक दिनमें कितनी मार पड़े ! परन्तु लोगोंको उनका 
पता नहीं रूगता | भगवान्‌ तो सब जानते हैं, पर जानते हुए भी 
हमारा त्याग नहीं करते, प्रत्युत आँख मीच लेते हैं कि बालक है, 
कोई बात नहीं ! इस कारण हमारा काम चलता है, नहीं तो बड़ी 
मुश्किल हो जाय ! अगर भगवान्‌ हमारे लक्षणोंकी तरफ देखें 
तो हमारा उद्धार होना तो दूर रहा, निर्वाह होना भी मुश्किल हो 
जाय ! परन्तु भगवान्‌ देखते ही नहीं | ऐसे कृपासिन्धु भगवान्‌की 
कृपापर विश्वास रखें, उसीका भरोसा रखें-- 
एक भरोसो एक बल एक आस बिस्वास। 
एक राम घन स्थाम हित चातक तुलसीदास ॥ 
(दोहावली २७७) 

ही ७४8..-2:-:3. वी 


वास्तविक सिद्धिका मार्ग 


जहाँ अपनी विजय निश्चित हो, वहाँ मनुष्यको . अपनेमें 
कायरता नहीं लानी चाहिये | सांसारिक कार्योमें तो सिद्धि और 
असिद्धि दोनों होते हैं, इसलिये भगवानने उनमें सम, निर्विकार 
रहनेकी आज्ञा दी हे--'सिद्धयसिद्धबो: समो भूत्वा' (गीता 
२।४८) 'समः सिद्धावसिद्धो च' (गीता ४।२२), 
'सिद्धयसिद्धदोर्निर्विकार:' (गीता १८।२६)। परन्तु 
परमात्मतत्त्वकी प्राप्तिमें तो सिद्धि ही होती है। सांसारिक 
सिद्धि-असिद्धिमें सम रहनेकी बात भी वास्तविक सिद्धि 
(परमात्मप्राप्ति) के लिये ही है; क्योंकि सांसारिक सिद्धि- 
असिद्धिका कोई मूल्य नहीं है | सांसारिक सिद्धि अनिश्चित है; 
क्योंकि उसमें परतन्त्नता है, पर पारमार्थिक सिद्धि निश्चित है; 


क्योंकि उसमें स्वतन्त्रता हैं और उसीके लिये मनुष्य-शरीर 


मिला है। अतः साधकको परमात्मतत्त्वकी प्राप्तिके लिये 
अपनेमें कायरता नहीं लानी चाहिये, हताद नहीं होना चाहिये, 
प्रत्युत इसके लिये मनमें नित्य नया उत्साह रखना चाहिये। 
बालक माँपर अपना अधिकार मानता है कि मेरी माँ है । 
यदि माँके पाँच-सात-दस बालक हों तो भी प्रत्येक बालक 
पूरी-की-पूरी माँको अपनी मानता है। ऐसा नहीं होता कि दस 
बालक हैं तो माँके भी दस हिस्से होंगे और प्रत्येक बालक 
माँके दसवें हिस्सेको अपना मानेगा। इसी तरह भगवान्‌ 


प्रत्येक जीवके लिये पूरे-के-पूरे अपने हैं। माँ तो फिर भी 
पक्षपात कर सकती है, पर हम सब जिनकी वास्तविक सन्तान 
हैं, उन भगवानमें पक्षपात नहीं है। वे भगवान्‌ ही हमारे 
असली माता-पिता हैं। 


त्वमेव माता च॑ पिता त्वमेव 

त्वपेष. बच्धुश्ष॑ सखा. त्वमेव । 
त्वमेव विद्या द्रविण त्वमेव 

त्मेव. सर्व मम देवदेव ॥ 


(गर्गसंहिता, द्वारका” १२। १९) 
“आप ही माता हैं, आप ही पिता हैं, आप ही सम्बन्धी 
हैं, आप ही मित्र हैं, आप ही विद्या हैं, आप ही धन हैं; हे 
देवदेव ! आप ही मेरे सब कुछ हैं ।' 
सो अनन्य जाकें असि मति न टरइ हनुमंत। 
में सेवक सचराचर रूप स्वामि भगवंत ॥ 
(मानस, किष्किल्धा” ३) 
देवता, मनुष्य, पशु-पक्षी, कीट-पतंग, लता-वृक्ष, 
पहाड़ आदि जो कुछ भी है, सब रूपोंमें हमारे प्रभु ही हैं। इस 
बातको जिन लोगोंने पहचान लिया, उनपर संसारका असर 
नहीं हुआ। प्रह्मद, मीराबाई आदिने इसको पहचाना था, 
इसलिये बड़े-से-बड़ा दुःख आनेपर भी वे विचलित नहीं हुए, 


क्योंकि वे सबमें, सब जगह अपने इष्टको ही देखते थे। वे 
परमात्मा ही हमारे वास्तविक माता-पिता हैं। शरीर तो 
लोकिक माता-पिताका अंश है, जो मर जाता है । परन्तु जीव 
स्वयं परमात्माका अंश है जो कभी मरा नहीं, मरेगा नहीं और 
मर सकता ही नहीं | इसलिये किसी भी माई-बहिनको अपनमेमें 
ऐसी कायरताका भाव नहीं लाना चाहिये कि मेरेपर भगवानकी 
कृपा कम है अथवा मेश आचरण ठीक नहीं है, मेरा भाव 
ठीक नहीं है, मेरेमें भक्ति नहीं है, मेरेमें ज्ञान नहीं है, मेरेमें 
परमात्मप्राप्तिकी योग्यता नहीं है, मेरेमें बल नहीं है, इसलिये 
मेरेको परमात्माकी प्राप्ति नहीं हो सकती । कारण कि हमारी 
योग्यता अयोग्यपर काम करती है, हमारा बल निर्बलपर काम 
करता है, हमारी विद्या मूर्खपर काम करती है। इसलिये हम 
अपनेमें बल, बुद्धि, विद्या, योग्यता, कुल, धर्म, जाति, वर्ण, 
आश्रम आदि जो कुछ भी मानते हैं, वे सब परमात्पप्राप्तिके 
लिये कुछ कामके नहीं हैं । 'भगवान्‌ मेरे हैं'---यह भाव जितना 
बलवान्‌ है, उतने ये बल, बुद्धि, विद्या आदि बलवान्‌ नहीं हैं । 
ज्ञानियोंका ज्ञान भी इतना बलवान्‌ नहीं है | ज्ञान (विवेक) 
उतनी रक्षा नहीं करता, जितनी भगवान्‌ रक्षा'करते हैं ! 
बच्चा माँकी गोदीमें बेठा हो तो वह सामने आये राजाकों 
भी धमका देता है । यद्यपि माँ इतनी समर्थ नहीं है, तथापि वह 
समझता है कि मैं जिस माँकी गोदीमें हूँ, उसके समान और 
कोई नहीं है। परन्तु हमारी वास्तविक माँ--भगवानके समान 
त्रिलोकीमें और कोई नहीं है। अर्जुन भगवानूसे कहते हैं--- 
न त्वत्समोःस्त्थभ्यधिकः कुतोउन्यो- 
लोकत्रयेउप्यप्रतिपग्रभाव ॥ 
(गीता ११।४३) 
'हे अनन्त प्रभावशाली भगवन्‌ ! इस बत्रिलोकीमें आपके 
समान भी दूसरा कोई नहीं है, फिर अधिक तो हो ही कैसे 
सकता है !' 
हम जो अपने शरीरको, अपने कुटुम्बको, अपने 
सम्परदायको, अपने वर्णको, अपने आश्रमको, अपनी 
योग्यताको, अपनी बुद्धि आदिको ऊँचा मानते हैं और उनके 
साथ अपना सम्बन्ध मानकर अपनेको बड़ा मानते हैं, यह 
वास्तवमें बड़ी भारी गलती हैं। भगवानके सामने इन सबका 
क्या मूल्य है! भगवान्‌का बल तो निर्बलके लिये है-- 
जब लगि गज बल अपनो बरत्यो, नेक सरधो नहिं काम । 
निरबल ह्वे बलराम पुकारधो, आये आधे . नाम ॥ 
सुने री मैंने निरबल के बल राम । 
अपने बल, बुद्धि, योग्यता आदिका अभिमान 


के अमल जाल  सकिकाधाग क | ####/ | ढेर मार्ग # 

भगवद्माप्तिमें महानू बाधक है। अपने साधनके बलका 
अभिमान भी भगवतद्माप्तिमें बाधक है। इसका अर्थ यह नहीं 
है कि हम साधन न करें | साधन नहीं करेंगे तो करेंगे क्या ? 
अतः साधन तो रात-दिन करना है, पर साधनके बलका 
अभिमान नहीं करना है। साधनके बलपर हम परमात्माको 
प्राप्त नहीं कर सकते | परमात्माको तो उनके शरण होकर ही 
प्राप्त कर सकते हैं। । 

बालक छोटा-सा होता है, पर वह रात्रिमें रोने लगे तो 
घरवालोंको नचा देता है। किस बलपर ? रोनेके बलपर। 
वास्तमवें रोना कोई बल नहीं होता । रोना निर्बलताकी पहचान 
है। परन्तु कोई पहलवान चोर आता हो और बच्चा रो दे तो 
वह भाग जाता है--यह रोनेका बल है! ऐसे ही हमें 
भगवानके आगे रोना चाहिये। हमारेसे भूल यह होती है कि 
हम धनके लिये, परिवारके लिये, ख्री-पुत्रके लिये, 
मान-बड़ाईके लिये, जीनेके लिये, शरीरके लिये रोते हैं। 
हमारा रोना केवल भगवानके लिये ही होना चाहिये। वे हमारे 
हैं, हम उनके हैं। जैसे बालक कहता है कि मेरी माँ है। दूसरी 
माताएँ भी बैठी हैं और वे सुन्दर भी हैं, उनके गहने-कपड़े 
भी बढ़िया हैं, पर बालक कहता है कि ये मेरी माँ नहीं हैं। 
एक स्त्री काली-कलूटी है, उसके गहने-कपड़े भी बढ़िया नहीं 
हैं, पर बालक जाकर उसकी छातीसे चिपक जाता है कि यह 
मेरी माँ हैं! वह गहने-कपड़े, योग्यता आदिको देखकर 
माँके पास नहीं जाता, प्रत्युत अपनेपनकों देखकर माँके पास 
जाता है। ऐसे ही भगवान्‌ हम सबकी वास्तविक माँ हैं। 
बलवान्‌ कई हो सकते हैं, धनवान्‌ कई हो सकते हैं, विद्वान्‌ 
कई हो सकते हैं, सिद्ध कई हो सकते हैं, देवता आदि कई 
हो सकते हैं, पर हमारी माँ-- भगवानके समान कोई नहीं है । 
हमें उन्हींकी शरणमें जाना है। 

अर्जुन भगवानके शरण होते हैं और कहते हैं कि धर्मके 
निर्णयमें मेरी बुद्धि काम नहीं कर रही है, मैं क्या करँ-- 
'पृच्छामि त्वां धर्मसम्मूढचेता:' (गीता २।७) ? तो भगवान्‌ 
कहते हैं कि तेरेको धर्मका निर्णय करनेकी क्या जरूरत है ? 
तू सब धर्मोका आश्रय छोड़कर एक मेरी शरणमें आ जा। मैं 
तैरैको सब पापोंसे मुक्त कर दूँगा, चिन्ता मत कर-- 

सर्वधर्मान्यरित्यज्य मामेके श्रणं. ब्रज । 
अहं त्वा सर्वपापेभ्यो मोक्षयिष्यामि मा शुचः ॥ 
(गीता १८। ६६) 

तात्पर्य है कि तू धर्मका अनुष्ठान तो कर, पर आश्रय मेरा 

ही रख धर्मका नहीं। तू अपने बल, बुद्धि, विद्या आदि 

किसीका भी भरोसा मत रख, एक मेरा ही भरोसा रख। 
एक भरोसो एक बल एक आस बिस्वास। 
एक राम घन स्थाम हित चातक तुलसीदास ॥ 
(दोहावली २७७) 
जो साधनके बलपर चलते हैं, वे मजदूर होते हैं। माँ 


अपने बालकके कामका माप-तोल नहीं.करती कि इसने इतना 


काम किया है तो इसको इतना भोजन दूँगी, इतना लाड़-प्यार 
करूँगी। कामका माप-तौल नौकरका होता है कि उसने 
कितना काम किया है और उस कामके अनुसार उसको वेतन 
मिलता है । लोगोंको तो धन, सम्पत्ति, वैभव आदिकी जरूरत 
रहती है, पर भगवान्‌को किसी चीजकी जरूरत है ही नहीं ! 
अतः जो अपने बलका आश्रय रखकर भजन करते हैँ, साधन 
करते हैं, मनन-विचार करते हैं, वे सब मजदूरी करते हैं। 
इसलिये मजदूरीका बल न रखकर भगवानमें अपनेपनका बल 
रखना चाहिये | मजदूरीसे अपनेमें कायरता आती है कि मेरेमें 
बल नहीं है, मेरेमें योग्यता नहीं है, मैंने इतना साधन नहीं 
किया, मेरेमें इतनी कमी है ! 
जब भरतजी भगवान्‌ रामसे मिलने जाते हैं, तब उनकी 
तीन गतियोंका वर्णन आता है। जब वे अपने बलको देखते 
हैं, तब वे स्थिर हो जाते हैं। जब वे अपनी माँकी क्रियाको 
देखते हैं, तब वे पीछे हट जाते हैं। परन्तु जब वे भगवानकों 
देखते हैं, तब दौड़ पड़ते हैं 
जब समुझत रघुनाथ सुभाऊ। तब पथ परत उताइल पाऊ।॥॥ 
(मानस, अयोध्या* २३४ । ३) 
इसी तरह हमें अपने कर्मोंड़ी तरफ, अपने बलकी 
तरफ, अपने मन-बुद्धिकी तरफ न देखकर भगवान्‌की तरफ 
देखना चाहिये । क्या माँ यह देखती है कि बच्चेन आज कितना 
काम-धंघा किया है? आज उसको कितना दूध पिलाना 
चाहिये ? काम करना तो दूर रहा, वह तो उल्टे घरके काममें 
बाधा डालता है। परन्तु माँ बच्चेको पेटभर दूध देती है। वह 
जितना चाहे, उतना दूध पीये; जेंसा चाहे, वैसा कपड़ा पहने; 
जहाँ चाहे, वहाँ सोये। शुग्यापर न सोये तो गोदीमें ही सो 
जाय । यह बात तो लोकिक माँकी है। 
तो बड़ी अलोकिक, विलक्षण है। ऐसी विलक्षण माँ-- 
भगवानके लिये अपनी योग्यताका विचार करना भी मूर्खता है 
और अपने साधनमें, भजन-स्मरणमें कमी करना भी मूर्खता 
है। अपना भजन-स्मरण तो कम नहीं करना चाहिये, पर 
भजन-स्मरणके बलपर हम भगवान्‌की प्राप्ति कर लेंगे--ऐसा 
अभिमान नहीं करना चाहिये। हमें अपने बलसे भगवान्‌को 
नहीं खरीदना है, प्रत्युत अपने-आपको उनके अर्पित करना 


हमारी वास्तविक माँ 

हैं। वास्तवमें हम अपने बलके अभिमानसे ही निर्बल हो रहे 
हैं। अपने धनके अभिमानसे ही निर्धन हो रहे हैं। अपनी 
योग्यताके अभिमानसे ही अयोग्य हो रहे हैं। अपनी चतुराईके 
अभिमाससे ही मूर्ख हो रहे हैं। अपनी विद्याके अभिमानसे ही 
अविद्वान हो रहे हैं। अपनी क्रियाके अभिमानसे ही नीचे गिर 
रहे हैं। वास्तवमें हमारे पास 'अपना' माननेयोग्य कुछ है ही 
नहीं; क्योंकि प्रत्येक वस्तु मिली हुई है और बिछुड़नेबाली है। 
हमारे पास जो कुछ है, वह सब भगवानका दिया हुआ है । 
मिली हुई वस्तुको अपनी मानना और देनेबवालेको अपना न 
मानना बेईमानी है। इस बेईमानीको दूर करना है। 
भगवान्‌का एक विलक्षण स्वभाव है कि वे सब कुछ देते 
हैं, पर अपनेको जनाते नहीं। उन्होंने शरीर दिया है, इन्द्रियाँ 
दी हैं, मन दिया है, बुद्धि दी है, प्राण दिये हैं, पर लेनेबाला 
देखता है कि यह सब मेरा ही है। अगर शरीर हमारा है तो 
उसको मरने क्यों देते हो ? आँखें हमारी हैं तो उनको कमजोर 
क्यों होने देते हो ? रुपये हम कमाते हैं तो उसमें घाटा क्यों 
लगने देते हो ? । 
रावण भगवान्‌ इंकरका बड़ा भक्त था, पर वह भगवान्‌ 
जांकरका बल न॑ मानकर अपना बल मानता था। इसलिये 
जब रावणको बाण लगते हैं, वह मरता है, तब भगंवान्‌ शंकर 
आकाशमें, खड़े-खड़े तमाशा देखते हें ! 
सुर ब्रह्मादि सिद्ध मुनि नाना। देखत रन नभ चढ़े बिसाना। 
हमहू उम्रा रहे तेहिं संगा। देखत राम चरिति रन रंगा॥ 
(मानस, लूँका> ८१।१) 
यदि रावणमें अपने बल्का अभिमान न होकर केवल 
भगवान्‌ इंकरके बलपर भरोसा होता तो भगवान्‌ शंकर भी 
उसकी सहायताके लिये युद्धमें कूद पड़ते ! वास्तवमें सब 
बल तो भगवानका है, अपना क्या बल है ? बच्चेका कितना 
बल होता है ? वह कौएसे, कुत्तेसे डर जाता है। उसके पास 
केवल माँका बल है। माँका बल तो सीमित होता है। बच्चा 
मर जाय तो माँ उसको बचा नहीं सकती। परन्तु भगवान्‌का 
बल असीम है। हिरण्यकशिपु अपनेको बड़ा भारी बलवान्‌ 
मानता था, पर अन्तमें उसका बल क्या काम आया ? जो 
कठोर-से-कठोर अख्न-शखस्रसे भी नहीं मर सकता था, वह 
भगवानके नखसे ही मर गया ! क्या नखसे भी कोई मरता 
है ? हिरण्यकशिपुके भयसे देवतालोग भी. थर्राते थे, पर 
प्रह्दाद उसके सामने निडर होकर बोलता है। जब भगवान्‌ 
हमारे हैं, तो फिर डर किस बातका ? जैसे प्रह्माद भगवान्‌का 
था, वैसे ही हम भी भगवानके हैं | भगवान्‌का अंश होनेमें वह 
पीढ़ीमें भगवानूसे नजदीक पड़ता था ओर हम दूर पड़ते 

हैं--ऐसी बात नहीं है। भगवानके साथ सबका समान 
सम्बन्ध है। भगवान्‌ कहते हैं-- सब मम प्रिय सब मम 
उपजाए” (मानस, उत्तर ८६।२), “समोउहं सर्वभूतेषु' 
(गीता ९। २९), 'ममैवांशों जीवलोके' (गीता १५। ७) । 
फर्क केवल इतना है कि प्रह्मद भगवान्‌को अपना मानता था, 
हम भगवान्‌को अपना नहीं मानते | 

कोई कैसा ही हो, किसी तरहका हो, किसी वर्णका हो, 
किसी देशका हो, किसी वेशका हो, किसी आश्रमका हो, 
किसी सम्प्रदायका हो, हिन्दू हो, मुसलमान हो, ईसाई हो 
यहूदी हो, पारसी हो, सबके लिये भगवान्‌ समान हैं। भगवान्‌ 
किसीके नजदीक हों, किसीसे दूर हॉं--श सी बात है ही नहीं । 
जिसका जैसा भाव होता है, उसके लिये भगवान्‌ वैसे ही हो 
जाते हैं--'ये यथा मां प्रपद्यन्ते तांस्तथेव भजाम्यहम' (गीता 
४।११) इसलिये अपने प्रभुसे दूरी मानकर हिम्मत नहीं 
हारनी चाहिये। जब हम भगवानके बलसे बलवान्‌ हैं, तो फिर 
हिम्मत क्‍यों होरें ? 

हिम्मत मत छाड़ो नराँ, मुख ते कहता राम । 
हरिया हिम्मत सुं किया, ध्रुव का अट्वल धाम ॥ 

भगवानकी प्राप्ति हमारे बलसे नहीं होगी, प्रत्युत 
भगवानके बलसे, उनकी कृपासे होगी। उनकी कपासे ही सब 
काम हुआ है, हो रहा है और होगा । हम अपने जीवनपर दृष्टि 
डालें कि हमें यह मानवशरीर कैसे मिला ? क्या हमने जानकर 
यहाँ जन्म लिया था? बचपनसे लेकर आजतक हमारा 
पालन-पोषण कैसे हुआ ? गीता, रामायण आदिसे परिचय 
कैसे हुआ? सत्संग कैसे मिला ? अच्छी पुस्तकें कैसे 
मिलीं ? अच्छा संग कैसे मिला ? उसके लिये क्या हमने कोई 


पुरुषार्थ किया था ? कोई उद्योग किया था ? कुछ बल लगाया 
था ? कुछ रुपये खर्च किये थे ? कुछ परिश्रम किया था ? 
सब भगवान्‌की कृपासे ही हुआ है। जब उनकी इतनी कृपा 
मिली है, तो फिर अब चिन्ता क्यों करें ? कोई आदमी किसी 
ब्राह्मणको भोजनका निमन्त्रण देकर घरपर बुलाये। उसको 
आसनपर बैठा दे। पत्तल सामने रख दे। जल भी रख दे। 
अब वह भोजन देगा कि नहीं--इसकी चिन्ता करनेकी क्या 
जरूरत ? अगर उसका भोजन देनेका मन नहीं होता तो वह 
निमन्त्रण क्यों देता ? पत्तल सामने क्यों रखता ? ऐसे ही 
भगवानने अपनी कृपासे हमें मनुष्यशरीर दिया है, गीता, 
रामायण-जैसे ग्रन्थोंसे परिचय कराया है, सत्संगकी बातोंसे 
परिचय कराया है। हमने उनसे कब कहा था कि आप ऐसा 
करो ? अतः जिसने इतना दिया है, वह आगे भी देगा। नहीं 
देगा तो छाज किसकी जायगी ? द्रौपदी भगवानूसे कहती 
है-- 'जायगी लाज तिहारी नाथ मेरो का बिगड़ेगो' ! 
इसलिये हम चिन्ता क्यों करें ? विश्वास न हो तो भगवानसे 
कहो कि हे नाथ ! आप मेरेको विश्वास दो, प्रेम दो; नहीं दोगे 
तो और कौन देगा? जैसे माँका दूध माँके लिये नहीं है, प्रत्युत 
बच्चेके लिये ही है, ऐसे ही भगवान्‌की शक्ति हमारे लिये ही 
है | हमारा काम तो बस यही है कि हम उनकी शरण हो जायेँ | 

संसारके काममें तो नफा भी हो जाता है और नुकसान 
भी हो जाता है, किसीका जन्मना भी हो जाता है और मरना 
भी हो जाता हैं, हम चाहते कुछ ओर हैं, पर होता कुछ और 
है। तात्पर्य है कि सांसारिक सिद्धि अवश्यम्भावी नहीं है; परन्तु 
पारमार्थिक सिद्धि (भगवत्धाप्ति) अवश्यम्भावी है। इस 
मार्गपर हमारी विजय निश्चित है। 

भगवानसे प्रार्थना करना और उनके शरण होना--ये दो 
बातें तत्काल सिद्धि देनेवाली हैं। कोई आफत आ जाय, दुःख 
आ जाय, सन्‍्ताप हो जाय, उलझन हो जाय तो आर्तभावसे 
हे नाथ ! हे प्रभो !!' कहकर भगवानको पुकारे, उनसे प्रार्थना 
करे तो तत्काल लाभ होता है। जैसे गजेन्द्र, द्रौपदी, उत्तरा 
आदिने विपत्तिक समय भगवानको याद किया, उनको पुकारा 
तो उनकी तत्काल रक्षा हो गयी । कारण यह है कि जब अपना 
बल कोई काम नहीं देता, अपनी बुद्धि कुण्ठित हो जाती है, 
उस समय भगवानकी शरण लेनेसे भगवान्‌की कृपा काम 
करती है। जब गजेन्द्र आ्रहसे अपनेको न छुड़ा सकनेके कारण 
अपने बलसे और अपने साथियोंसे निराश हो गया, तब वह 
भरगवान्‌की शरणमें गया और भगवानने उसको ग्राहसे मुक्ति 


दिलायी | चीर-हरणके समय जब द्रौपदी सब तरफसे निराश 
हो गयी, किसीने भी उसकी प्रार्थना नहीं सुनी, तब उसने 
भगवान्‌को पुकाग और भगवान्‌ने उसकी रक्षा की। जब 
अश्वत्थामाके द्वारा छोड़ा गया अख्र उत्तरके गर्भको नष्ट 
करनेके लिये आने लगा, तब उत्तराने सर्वथा भगवानके शरण 
होकर उनको पुकारा और भगवानने उसके गर्भकी रक्षा की | 
जब अर्जुन कर्तव्य-अकर्तव्यका निर्णय न कर सकनेके कारण 
अपनी बुद्धिसे निराश हो गये, तब वे भगवान्‌की शरणमें गये 
और भगवानने संसारका उद्धार करनेवाले गीतोपदेशके द्वारा 
उनके मोहका नाश कर दिया। 

भगवान्‌की कृपासे जो काम होता है, वह अपने बल- 
बुद्धिसे कभी नहीं होता। परन्तु जबतक अपना बल पूरा न 

लगा दें, तबतक भीतरसे असली प्रार्थना नहीं होती | कारण कि 
अपना बल पूरा लगानेसे जब अपनेमें निर्बलताका अनुभव 
होने लगता है, तब अपने बलका भरोसा छूट जाता है और 
अपने बलका भरोसा छूटनेसे ही असली प्रार्थना होती है । 
बुद्धिर्विकुण्ठिता नाथ समाप्ता मम युक्तयः । 

अपनी बुद्धि कुण्ठित हो जाय, अपनी युक्तियाँ, अपना 
उद्योग सब फेल हो जाय, ऐसे समयमें असली प्रार्थना होती 
है, नहीं तो अपने बल आंदिके अभिमानका अंश रहनेसे 
नकली ग्रार्थना होती है। नकली प्रार्थनासे काम नहीं होता | जो 
लोग कहते हैं कि हमने प्रार्थना की, पर कुछ नहीं हुआ तो 
वास्तवमें उनसे असली प्रार्थना हुई ही नहीं ! प्रार्थना की नहीं 
जाती, प्रत्युत भीतरसे निकलती है अर्थात्‌ स्वतः होती है। 
अगर भीतरसे असली प्रार्थना हो तो तत्काल काम होता है । 

जब अपने बलका, योग्यताका, पदका, विद्याका, 
बुद्धिका, वर्णका, आश्रमका, सम्प्रदायका कोई-न-कोई सहारा 
रहता है, तब न तो असली प्रार्थना होती है और न असली 
शरणागति ही होती है। कारण कि अपने बल, योग्यता 
आदिका सहारा रहनेसे अहम्‌ बना रहता है। जबतक अहम्‌ 
है, तंब्रक असली प्रार्था और असली शरणागति नहीं 
होती। असली प्रार्थाा ओर असली शरणागतिके बिना काम 
नहीं होता । 

अपनेमें सर्वथा निर्बलताका अनुभव हो जाय, तब 
असली प्रार्थना और असली शरणागति होती है-- चुने री 
मैंने निरबल के बल राम ।' निर्बलताका अर्थ यह नहीं है कि 
हमारा शरीर निर्बल हो जाय, शरीरमें शक्ति न रहे, हम बीमार 
हो जायेँ। निर्बलताका अर्थ है--अपने बलसे निराश हो 
जाना, अपने बलका किंचिन्मात्र भी सहारा, भरोसा या 
अभिमान न होना। बुद्धिबल, मनोबल, धनबल, तनबल, 
बाहुबल, विद्यानलल आदि सबसे निराशा हो जाय और 
भगवद्माप्तिकी तीव्र आशा हो जाय, तब प्रार्थना तत्काल काम 
करती है। अपने बलकी आशा रहे और भगवस्माप्तिसे निराश 
हो जायें, तब प्रार्थना काम नहीं करती। 

ऐसा कोई भी असम्भव काम नहीं है, जो भगवान्‌की 
प्रार्थनासे सम्भव न हो जाय, कारण कि भगवान्‌का बल अपार 
है, असीम है, अनन्त हैं। भगवानके बलका वर्णन राब्दोंसे 
कोई भी नहीं कर सकता | हम॑ उनको जितना अपार, असीम 
अनन्त समझते हैं, उससे भी वे बहुत विलक्षण अपार हैं, 
विलक्षण असीम हैं, विलक्षण अनन्त हैं| अपार, असीम और 
अनन्त शब्द तो सापेक्ष हैं अर्थात्‌ पारकी अपेक्षा अपार है, 
सीमाकी अपेक्षा असीम है, अन्तकी अपेक्षा अनन्त है, पर 


भगवान्‌ निरपेक्ष हैं। उनकी प्रार्थना और शरणागति निर्बल 
होनेसे होती है-- 
जब लगि गज बल अपनो बरत्यो, नेक सरयो नहिं काम | ' 
निरबल द्वै बलराम पुकारयो, आये आधे नाम॥ 
एक भगवान्‌के सिवाय किसीका आश्रय न रहे-- 
एक भरोसो एक बल एक आस बिस्वास। _ 
एक राम घन स्यथाम हिते चातक तुलसीदास ॥। 
जबतक बल, बुद्धि, योग्यता, वर्ण, आश्रम आदिका 
किश्चिन्मात्र भी आश्रय है, तबतक अनन्य पुकार नहीं होती। 
अपने बल, बुद्धि आदिका किश्चिन्मात्र भी आश्रय न हो और 
ऐसा अनुभव हो कि मैं अपने बल, बुद्धि, योग्यता आदिसे 
भगवान्‌को प्राप्त कर ही नहीं सकता, अपने दुःखको दूर कर 
ही नहीं सकता, तब भगवान्‌का बल काम करता है। 
साधकको चाहिये कि वह अपनेमें निर्बलताका अनुभव 
करके भगवानपर ही निर्भर हो जाय, उनके ही परायण हो जाय 
कि है नाथ ! आपके सिवाय मेरा कोई आश्रय नहीं है, कोई 
शक्ति नहीं है। ऐसा होकर निश्चिन्त हो जाय तो तत्काल काम 
होता है, जबकि अपनी साधनाके बलसे वर्षोतक काम नहीं 
होता | इसमें एक मार्मिक बात है कि अपनी शक्ति तो पूरी 
लगानी चाहिये, पर आश्रय भगवान्‌का ही रखना चाहिये। 
इसलिये गीताने कहा है-- 
जरामरणमोक्षाय. मामाभ्रित्व. यतन्ति ये। 
ते ब्रह्म तद्विदुः कृत्स््रमध्यात्म॑ कर्म चाखिलम्‌ ॥ 
(७। २९) 
'जरा और मरणसे मोक्ष पानेके लिये जो मेरा आश्रय 
लेकर यत्र करते हैं, वे उस ब्रह्मको, सम्पूर्ण अध्यात्मको और 
सम्पूर्ण कर्मको भी जान जाते हैं।'.._ 
साधक यत्र तो करे, पर भरोसा यत्रपर न रखकर 
भगवानपर रखे। जैसे भगवानने बायें हाथकी छोटी अँगुलीके 
नखपर गोवर्धन पर्वतको उठा लिया और ग्वालबालोंसे कहा 
कि सब अपनी-अपनी लाठी लगाओ | सबने अपनी लाठियाँ 
लगा दीं, पर उनके मनमें यह भाव आया कि हम सब 
ग्वालबालोंने अपनी लाठियोंसे सहारा लगाया है, तभी पर्वत 
ठहरा है। उनके मनमें ऐसा भाव आनेपर भगवानने उनके 
बलका अभिमान दूर करनेके लिये अपनी अगुलीको 
थोड़ा-सा नीचे किया तो सब चिल्लाने लगे कि ओरे दादा, 
मरे-मरे ! भगवानके द्वारा ऐसा करनेका तात्पर्य था कि तुम 
अपना बल तो लगाओ, पर आश्रय अपने बलका मत रखो । 
तत्परता तो पूरी हो, पर अपने बलका अभिमान न हो। 
इसलिये भगवानने अर्जुनसे कहा-- _ 


* प्रार्था और शरणागति * 


“निमित्तमात्र भव सव्यसाचिन! (गीता ११। ३३) 
हे सव्यसाची ! तुम निमित्तमात्र बन जाओ | 
निमित्तमात्र बननेका अर्थ है कि अपनी शक्ति तो पूरी 
लगाओ, पर अपनी शक्तिका किंचिन्मात्र भी भरोसा मत 
रखो। थोड़ा-सा काम कर देना निमित्तमात्र बनना नहीं है 
अर्जुन दोनों हाथोंसे बाण चलाते थे। वे दायें हाथसे बाण 
चलाकर जैसा निशाना मारते थे, वैसा ही निशाना बायें हाथसे 
बाण चलाकर मारते थे। इसलिये अर्जुनका नाम 'सव्यसाची' 
था। भगवान्‌ अर्जुनको 'सव्यसाची' सम्बोधन देकर यह 
कहते हैं कि तुम अपनी पूरी शक्ति लगाओ; पर मनमें 
यह बात मत रखो कि मेरे बलसे, मेरी विद्यासे काम हो 
जायगा, जो कुछ होगा, मेरी कृपाके बलसे होगा। इसलिये 
भगवान्‌की कृपाका आश्रय लेकर प्रार्थना की जाय तो 
भगवान्‌की अपार विलक्षण शक्ति तत्काल काम करती है। 
रामचरितमानसमें आया है-- 
मसकहि करइ बिरंचि प्रभु अजहि मसक ते हीन । 
(उत्तर १२२ ख) 
जो चेतन कहूँ जड़ करइ जड़हि करइ चैतन्य । 
(उत्तर ११९ ख) 
तृन ते कुलिस कुलिस तृन करई। 
(लेंका" ३५१४) 
तात्पर्य है कि भगवान्‌ असम्भवकों सम्भव और सम्भवको 
असम्भव बनानेमें सर्वथा समर्थ हैं--'कर्तुमकर्तुमन्यथाकर्तु 
समर्थ: ।' उनमें किसी तरहकी असामर्थ्य नहीं है। वे सब 
तरहसे पूर्ण हैं। बल, बुद्धि, विद्या, योग्यता आदि किसी भी 
विषयमें उनमें किंचिन्मात्र भी कमी नहीं है। ऐसे सर्वथा 
परिपूर्ण, सर्वसमर्थ भगवान्‌के साथ हमारा सम्बन्ध हो जायगा 
तो उनकी सब शक्ति हमारेमें आ जायगी। जैसे बिजलीके 
तारके साथ सम्बन्ध होनेपर पंखा भी चलता है, अँगीठी भी 
जलती है, बर्फ भी जमती है, प्रकाश भी होता है। एक ही 
शक्तिसे अनेक परस्परविरुद्ध कार्य हो जाते हैं। ऐसे ही 
संसारकी उत्पत्ति करनेमें, पालन करनेमें और संहार करनेमें 
एक ही शक्ति काम करती हैं। जब प्रार्थनाके द्वारा भक्त ऐसे 
सर्वसमर्थ भगवान्‌के सम्मुख हो जाता है, तब उसमें किसी 
तरहकी कमी कैसे रह सकती है ? कमी रहनेकी सम्भावना ही 

नहीं है। भगवान्‌ कहते हैं-- 
यो मामेवमसम्मूठो . जानाति पुरुषोत्तमम्‌ । 
स॒ सर्वविद्धछति मां सर्वभावेन भारत ॥ 
(गीता १५। १९) 


हे भारत! इस प्रकार जो मोहरहित मनुष्य मुझे 
पुरुषोत्तम जान लेता है, वह सर्ववित्‌ मनुष्य सब प्रकारसे मेरा 
ही भजन करता है।' 

जो भगवानको पुरुषोत्तम जानता है, वही सर्ववित्‌ 
(सर्वज्ञ) होता है। संसारकी बहुत बातें जाननेसे मनुष्य 
सर्ववित्‌ नहीं होता। भगवानकी शक्ति अपार, असीम, 
अनन्त, अगाध है--ऐसा जिसका दृढ़ विश्वास है, वह सब 
प्रकाससे भगवानका ही भजन करता है। उसकी दृष्टि 
भगवान्‌के सिवाय दूसरी तरफ जाती ही नहीं। भगवानके 
सिवाय और किसीका कोई सहारा नहीं रहता, और किसीका 
कोई मूल्य नहीं रहता, और किसीसे कोई आशा नहीं रहती। 
वह सब तरफसे निराश हो जाता है। में अपने बलसे कर 
ढूँगा--यह बात उसके हृदयसे सदाके लिये उठ जाती है। 
ऐसी स्थितिमें असली शरणागति होती है, असली प्रार्थना 
होती है। भगवान्‌ कहते हैं-- 


सर्वधर्मान्परित्यज्य मामेके शरण व्रज। 
अहं त्वा सर्वपापेभ्यो मोक्षयिष्यामि मा शुचः ॥ 
(गीता १८। ६६) 


सम्पूर्ण धर्मोका आश्रय छोड़कर तू केवल मेरी 
शरणमें आ जा। मैं तुझे सम्पूर्ण पापोंसे मुक्त कर दूँगा, 
तू चिन्ता मत कर |! 

अपने बल, बुद्धि, विद्या आदिका किज्ञिन्मात्र भी आश्रय 
या अभिमान न रखकर भगवान्‌की अनन्य शरण होना हमारा 
काम है और सम्पूर्ण पापोंसे सदाके लिये मुक्त करना 
भगवान्‌का काम है। कारण कि हम ही भगवानसे विमुख हुए 
हैं, भगवान्‌ हमारेसे कभी विमुख नहीं हुए। अगर हम 
अनन्यभावसे भगवानके शरण हो जाये तो फिर भगवान्‌की 
शक्तिसे बहुत जल्दी तथा सुगमतासे कल्याण हो जायगा। 
इसलिये भगवान्‌ आश्वासन देते हैं कि मेरी शरणमें आनेसे मैं 
सम्पूर्ण पापोंसे, दुःखोंसे, बन्धनोंसे मुक्त कर दूँगा, फिर तुम चिन्ता 
क्यों करते हो ? 

जित देखू तित तू 


'वासुदेव: सर्वम' 'सब कुछ भगवान्‌ ही हैं'-- 
यह गीताका मुख्य सिद्धान्त है। गीताने इसींको महत्त्व दिया 
है। जड-चेतन, स्थावर-जंगम, उद्धिज-स्वेदज-जरायुज- 
अण्डज, चौरासी लाख योनियाँ, चोदह भुवन, अनन्त ब्रह्माण्ड 
सब कुछ भगवान्‌ ही हैं। इस भावके कई इलोक गीतामें 
आये हैं; जैसे-- 

'येन सर्वमिदं ततम!' (२। १७, ८। २२, १८ । ४६) 

'मत्तः परतरं नान्यत्किक्निदस्ति' (७।७) 

'वासुदेव: सर्वम' (७। १९) 

“मया ततमिद सर्व जगदव्यक्तमूर्तिना' 

'सदसचाहमर्जुन (९।१९) 

'अहमादिश्व मध्यं च भूतानामन्त एव च'_ (१० ।२०) 

'सर्गाणामादिरन्तश्न मध्य चेवाहमर्जुन' (१० । ३२) 

'न तदस्ति बिना यत्स्यान्यया भूत चराचरम' (१० | ३९) 

'बहिरन्तक्ष भूतानामचरं चरमेव तर (१३।१५) 

गीतामें जो विभूतियाँ बतायी गयी हैं, उनका तात्पर्य भी 
यही है कि एक भगवानके सिवाय कुछ नहीं है* । जितनी भी 
विभूतियाँ हैं, वे सब भगवान्‌क़्े ऐश्वर्य हैं। ब्रह्म भी भगवान्‌की 
एक 'विभूति' है, ऐश्वर्य है। इसलिये भगवानने कहा है-- 
'ब्रह्मणो हि प्रतिष्ठाहम!' (१४। २७) अर्थात्‌ मैं ब्रह्मका 
आधार हूँ। असतकी सत्ता नहीं है और सतका अभाव नहीं 
है। असत्‌ परिवर्तनशील है और सत्‌ अपरिवर्तनशील है। ये 
सत्‌ ओर असत्‌--दोनों ही भगवान्‌की विभूतियाँ हैं-- 
'सदसचाहमर्जुन' (९।१९) | 

गीतामें भगवानने ब्रह्मको भी 'माम! (अपना स्वरूप) 
कहा है--'ओमित्येकाक्षरं ब्रह्म व्याहरन्‌ मामनुस्मरन' 
(८ | १३), देवताओंको भी 'माम' कहा है--'ये5प्यन्यदेवता 
भक्ता यजन्ते अ्रद्धयान्विता:। तेडपि मामेव'''*'' के 
(९। २३), इच्धको भी 'माम' कहा है--'न्रैविद्या मां 
सोमपा:' (९।२०), उत्तम गतिको भी 'माम' कहा है-- 
'मामेवानुत्तमां गतिम' (७ । १८), क्षेत्रज्ञ (जीवात्मा) को 
भी 'माम्‌' कहा है-- क्षेत्रज्ं चाषि मां विद्धि' (१३।२), 
सबके शरीरमें रहनेवाले अन्तर्यामीको भी “'माम! कहा 
है--'मामात्मपरदेहेष' (१६। १८), सम्पूर्ण प्राणियोंके 


(९।४) 


बीजको भी “माम्‌' कहा हैं--'बीजं मां सर्वभूतानाम' 
(७। १०) आदि। 

तात्पर्य है कि सगुण-निर्गुण, साकार-निराकार तथा 
मनुष्य, देवता, पशु, पक्षी, भूत, प्रेत, पिशाच आदि जो कुछ 
भी है, वह सब मिलकर भगवानका ही समग्ररूप है अर्थात्‌ 
सब भगवानकी ही विभूतियाँ हैं, उनका ही ऐश्वर्य है। ये 
सब-की-सब विभूतियाँ अव्यय (अविनाशी) हैं। इसलिये 
गीताने समग्ररूप अर्थात्‌ विराट्रूपको भी अव्यय कहा है-- 
योगेश्वर ततो मे त्वं दर्शयात्माममव्ययम' (११ ।४), 
'त्वमव्ययः शाश्रवतधर्मगोप्ता' (११। १८), निर्गुण- 
निराकारको भी अव्यय कहा हैं--'ब्रह्मणो हि प्रतिष्ठाह- 
ममृतस्थाव्ययस्थ च' (१४। २७), 'सर्वभूतेषु येनेक 
भावमव्ययमीक्षते' (१८। २०), सगुण-साकारकों भी 
अव्यय कहा है--'तस्य कर्तारमपि मां विद्धयकर्तारमव्ययम' 
(४।१३), 'परं॑ भावमजानन्तो ममाव्ययमनुत्तमम' 
(७। २४), 'मूढो5य॑ नाभिजानाति लोको मामजमव्ययम्‌' 
(७।२५), 'यो लोकत्रयमाविश्य बिभर्त्यव्यय ईश्वर:' 
(१५। १७) , परमपदको भी अव्यय कहा है--- 'पदमव्ययम' 
(१५।५, १८। ०६), योगको भी अव्यय कहा है-- 
“इमं विवस्वते योगं प्रोक्ततानहमव्ययम' (४।१), 
विज्ञाससहित ज्ञाको भी अव्यय कहा है--'सुसुख् 
कर्तुमव्ययम' (९।२) । 

सब कुछ भगवान्‌ ही हैं---इसका अनुभव करनेवाले 
भक्तको भगवानने अत्यन्त दुर्लभ महात्मा कहा है-- 

वासुदेव: सर्वभिति स॒ महात्मा सुदुर्लभ: ॥ 
(गीता ७। १९) 

यहाँ 'वासुदेव:' शब्द पुल्लिड्रमें आया है; अतः यहाँ 
'वासुदेव: सर्व: कहा जाना चाहिये था। परन्तु यहाँ 'सर्व:' 
न कहकर 'सर्वम' कहा गया है, जो नपुंसकलिड़में है। अगर 
तीनों लिड़ों (सर्व:, सर्वा, सर्वम), का एकशेष किया जाय 
तो नपुंसकलिज्लड (सर्वम) ही एकशेष रहता है। नपुंसक- 
लिड्के अन्तर्गत तीनों लिड्र आ जाते हैं। अतः 'सर्वम्‌' 
जब्दमें स्त्री, पुरुष और नपुसक--सबका समाहार हो जाता 
है। गीतामें जगत्‌ू, जीव और परमात्मा--इन तीनोंके लिये 


* गीतामें भगवानने कारणरूपसे सन्नह विभूतियाँ (७। ८--१२) , कार्यकारणरूपसे सैंतीस विभूतियाँ (९ | १६--१९), भावरूपसे बीस 
विभूतियाँ (१० | ४। ५), व्यक्तिरूपसे पचीस विभूतियाँ (१० । ६), मुख्यरूपसे तथा अधिपतिरूपसे इक्यासी विभूतियाँ (१० | २०--३८), 
साररूपसे एक विभूति (१०।३९) और प्रभावरूपसे तेरह विभूतियाँ (१५। १२९--१५) बतायी हैं। 


* जित देखे तित तू * 


पुल्लिज्र, स्नीलिड्र और नपुंसकलिड्र--इन तीनों ही लिझ्ञेका 
प्रयोग हुआ है* । इससे तात्पर्य निकलता है कि जगत्‌ जीव 
और परमात्मा--ये तीनों ही 'सर्वभ' शब्दके अन्तर्गत हैं। 
अतः तीनों लिब्जोंसे कही जानेवाली सब-की-सब वस्तुएँ, 
व्यक्ति, परिस्थिति आदि परमात्मा ही हैं--'बासुदेव: सर्वम्‌ ।' 
इसमें 'सर्वम' तो असत्‌ है ओर 'बासुदेव:' सत्‌ है। 
असतका भाव विद्यमान नहीं है और सत्‌का अभाव विद्यमान 
नहीं है-- 
नासतो विद्यते भावों नाभावो विद्यते सतः | 
(गीता २। १६) 

तात्पर्य है कि सत्‌-ही-सत्‌ है, असत्‌ है ही नहीं। 
बासुदेव-ही-वासुदेव है, 'सर्बम' है ही नहीं। सतका होनापना 
स्वतःसिद्ध है और असत्‌का न होनापना स्वतःसिद्ध है। सत्‌, 
चित्‌, आनन्द तथा अद्वैतका भाव-ही-भाव है और असत्‌, 
जड, दुःख तथा द्रेतका अभाव-ही-अभाव है । जब असत्‌की 
सत्ता ही नहीं है तो फिर सत्‌-ही-सत्‌ रहा--यही 'बासुदेब: 
सर्वम' है। 

विवेक वहीं काम करता है, जहाँ सत्‌ और असत्‌-- 
दोनोंका विचार होता है। जब असत्‌ है ही नहीं तो फिर 
विवेक क्या करे ? असतको मानें तो विवेक है और असत्‌को 
न मानें तो विश्वास है। विवेकमें सत्‌-असत्‌का विभाग है 
विश्वासमें विभाग है ही नहीं। विश्वासमें केवल सत्‌-ही-सत्‌ 
अर्थात्‌ परमात्मा-ही-परमात्मा हैं। 

असतूकी सत्ता माननेसे ही संयोग और वियोग हैं। 
असतको सत्ता न दें तो न संयोग है, न वियोग है, प्रत्युत 
'योग' (नित्ययोंग) है। 

प्रश्चध-असत्‌की सत्ता न मानते हुए भी असतका 
आकर्षण क्यों रहता है ? काम, क्रोध, लोभ, अभिमान आदि 
दोष क्यों रहते हैं ? 

उत्तर--इसलिये रहते हैं कि असतकी सत्ता न होते हुए 
भी उसकी सत्ता स्वीकार कर ली ओर उससे भी अधिक 
उसको महत्ता, श्रेष्ठता स्वीकार कर ली। मनुष्य भूतकालके 
दोषको स्वीकार करके ही अपनेको दोषी मानता है, जबकि 

भूतकाल अभी है ही नहीं। दोष आगन्तुक है, पर निर्दोषता 
स्व॒तःसिद्ध है। दोष आनेसे पहले भी निर्दोषता थी और दोष 
जानेके बाद भी निर्दोषता रहेगी। अतः दोषके समय भी 
निर्दोषता निरन्तर ज्यों-की-त्यों है, पर उधर मनुष्यकी दृष्टि नहीं 
जाती | दोष तो आता-जाता है, फिर रहनेवाली तो निर्दोषता ही 
हुईं। अतः निर्दोषता सच्ची है, दोष सच्चा नहीं है । जो आगन्तुक 
है, वह सच्चा केसे हो सकता है ? 

जब त्याज्य वस्तु (असत्‌) है ही नहीं तो फिर किसका 
त्याग करें ? किसका निषेध करें ? एक कहावत है--'नंगा क्या 
धोवे और क्या निचोड़े ?' जिसकी सत्ता ही नहीं है, उसके 
त्यागका अभिमान कैसे ? न त्याग है, न त्यागका अभिमान 
है और न त्यागी है, होना सम्भव ही नहीं ! मनुष्य दिनमें 
एक-दो घण्टे व्याख्यान देता है, पर "मैं वक्ता हूँ'---यह फूँक 
हरदम भरी रहती है। वास्तवमें सभी मनुष्य वक्ता और श्रोता 
हैं; क्योकि सभी बोलते हैं और सभी सुनते हैं। परन्तु मनुष्यमें 
वक्तापनका अभिमान तब आता है, जब उसमें यह भाव आ 
जाता है कि 'मैं समझता हूँ, दूसरे नहीं समझते; मेरेमें समझ 
है, दूसरेमें समझ नहीं है; और मैंने समझ लिया है, दूसरेने नहीं 
समझा है। अतः मैं दूसरोंको समझाता हूँ अथवा समझा 
सकता हूँ।' वास्तवमें समझदार वही है, जो अपनेकों बेसमझ 
मानता है। अर्थात्‌ जिसमें समझदारीका अभिमान नहीं है+ । 

वास्तविक दृष्टिसे देखें तो सब कुछ वासुदेव ही है। 
समझदार भी वही है, ब्ेसमझ भी वही है और समझ भी वही 
है। वक्ता भी वही है, श्रोता भी वही है और व्याख्यान भी वही 
है। वे ही अनेक रूपोंसे तरह-तरहकी लीलाएँ करते हैं। इस 
वास्तविकताको जाननेपर फिर कौन अभिमान करें और 
किसका अभिमान करे ? तात्पर्य है कि जो नहीं है, उसको 
सत्ता ओर महत्ता देनेसे ही अभिमान आदि सब दोष आते हैं। 

भगवान्‌ कहते हैं-- 

ये चैव सात्तिका भावा राजसास्तामसाक्ष ये। 
मत्त एवेति तान्विद्धि न त्वह॑ तेषु ते मयि॥ 
(गीता ७। १२) 
जितने भी सात्तिक, राजस और तामस भाव हें, वे 

+ द्रष्टन्य--'गीता-दर्पण'में लेख-संख्या ९९--“मीतामें ईश्वर, जीवात्मा और प्रकृतिकी अलिड्षता।' 


* भर्तृहरिजी कहते हैं-- 


यदा किझ्निज्शोडहं द्विप इव मदान्धः समभवं तदा सर्वज्ञोडस्मीत्यभवद्वलिपं मम मनः | 


यदा किश्चित्किश्चिद्‌ बुधजनसकाशादवगत तदा मूर्खोउस्मीति ज्वर इव मदों में व्यपगत: ॥ 


(नीतिशतक) 


'जब मैं थोड़ा-सा ज्ञान प्राप्त करके हाथीके समान मदान्ध हो रहा था, उस समय मेरा मन 'मैं सब जाननेवाला हूँ" ऐसा सोचकर घमण्डसे 
पूर्ण था। परन्तु जब विद्वानोंके संगसे कुछ-कुछ ज्ञान होने लगा, तब 'मैं तो मूर्ख हूँ" ऐसा समझनेके कारण मेरा वह मद ज्वरकी तरह उतर गया ।' 


४३४ 
सब मेरेसे ही होते हैं---ऐसा समझो । परन्तु मैं उनमें ओर वे 
मेरेमें नहों हैं। 

अपना कुछ स्वार्थ रखें, लेनेकी इच्छा रखें, तभी 
सात्तिक, राजस और तामस--तीन भेद होते हैं । यदि अपना 
कोई स्वार्थ न रखें तो ये भगवानके ही स्वरूप हैं। इनको अपने 
लिये मानना, इनसे सुख लेना ही पतनका कारण है। 

सात्तिक-राजस-तामस भावोंमें भगवान्‌ नहीं हैं और 
भगवानमें सात्विक-रजस-तामस भाव नहीं है--इसका 
तात्पर्य है कि सात्तिक-राजस-तामस भाव (पदार्थ और 
क्रियाएँ) हैं ही नहीं, प्रत्युत सब कुछ भगवान्‌ ही हैं। 
भगवानसे उत्पन्न होनेके कारण सब भाव भगवानके ही स्वरूप 
हुए (गीता १० | ४-७) । 

प्रश्न--जब सात्तिक, राजस और तामस--सभी भाव 
परमात्मासे ही प्रकट होते हैं तो फिर "मैं उनमें नहीं हूँ, वे मेरेमें 
नहीं हैं--यह कैसे ? 

उत्त-जैसे जाग्रतू, खष्न, सुषुप्ति, समाधि और 
मूर्छा--ये पाँचों अवस्थाएँ हमारेमें होनेपर भी हम इन पाँचोंसे 
अतीत हैं | कारण कि अवस्थाएँ बदलती हैं, पर हम वही रहते 
हैं। इन अवस्थाओंके भाव, अभाव ओर परिवर्तनका अनुभव 
तो सबको होता है, पर अपने अभाव और परिवर्तनका अनुभव 
कभी किसीको नहीं होता । अगर हम अवस्थाओंमें होते ओर 
अवस्थाएँ हमारेमें होतीं तो हम सदा एक अवस्थामें ही रहते 
और अवस्थाका परिवर्तन होता ही नहीं। अवस्थाओंके 
परिवर्तनका अनुभव उसीको हो सकता है, जो अवस्थाओंसे 
अतीत और अपरिवर्तनशील है । ऐसे ही सात्त्तिक, राजस और 
तामस भावोंमें परिवर्तन होता रहता है, पर परमात्मा 
ज्यों-के-त्यों रहते हैं। अतः परमात्मासे सब कुछ होते हुए भी 
वे सबसे अतीत हैं। 

परमात्मतत्त्व अक्रिय है। परन्तु अक्रिय होनेपर भी वह 


+ साथन-सुधा-सिन्धु * 


सम्पूर्ण क्रियाओं और शक्तियोंका केन्द्र है। सभी सक्रियता 
उस अक्रिय तत्तसे ही आती है। जैसे, सुषुप्ति अवस्थामें हम 
अक्रिय होते हैं तो उससे शरीरमें एक शक्ति, ताजगी, स्फूर्ति 
आती है। सम्पूर्ण सात्तिक, राजस और तामस भाव (पदार्थ 
और क्रिया) उसीसे प्रकट होते हैं। उसमें सब कुछ है और 
कुछ नहीं है। एक सिद्धान्त है कि जिसमें कुछ नहीं होता, 
उसमें सब कुछ होता है और जिसमें सब कुछ होता है, उसमें 
कुछ नहीं होता। अतः सबसे अतीत होता हुआ भी सब कुछ 
वही है। मालिक भी वही है, दास भी वही है। प्रिया भी वही 
है, प्रियतम भी वही है। भगवान्‌ भी वही है, भक्त भी वही 
है | साध्य भी वही है, साधक भी वही है । सब कुछ वही होते 
हुए भी वह सबसे अतीत भी है* । उसीको गीताने 'समग्र' 
नामसे कहा है। वह समग्र ही 'बासुदेव: सर्वम' है। 

'मैं उनमें नहीं हूँ, वे मेरेमें नहीं हैं'--ऐसा कहकर 
भगवानने यह भाव प्रकट किया हैं कि यदि कोई मनुष्य मेरेको 
सत्ता और महत्ता न देकर सात्त्तिक, राजस और तामस गुण, 
पदार्थ तथा क्रियाकों सत्ता और महत्ता देगा, वह जन्म-मरणमें 
चला जायगा--'कारणं गुणसड्रोउस्थ सदसद्योनिजन्मसु' 
(गीता १३।२१) । 'सब गुण मेरेसे ही उत्पन्न होते हैं'-- 
ऐसा कहकर भगवानने यह भाव प्रकट किया है कि साधककी 
दृष्टि इन गुणोंकी तरफ न जाकर मेरी (गुणातीतकी) तरफ ही 
जानी चाहिये अर्थात्‌ मेरी सत्ता मानकर मेरेको ही महत्ता देनी 
चाहिये, जिससे कि मेरी प्राप्ति हो जाय । 

परमात्मा शरीरमें हूँ' रूपसे ओर संसारमें 'है' रूपसे 
विद्यमान हैं।। 'हूँ' और 'है' एक हैं तथा शरीर और संसार 
एक हैं। एक तरफ 'हूँ” ओर एक़ तरफ 'है' है तथा इन दोनोंके 
बीचमें शरीर-इन्द्रियाँ-पन-बुद्धि और उनका विषय अर्थात्‌ 
संसार (मैं-पन)की मान्यता है। 'हूँ' ओर 'है' सत्‌ हैं तथा 
शरीर ओर संसार असत्‌ हैं। सत्‌ू-सत्‌ एक रहा, बीचमें असत्‌ 


* (१) सर्वेन्द्रिगगुणाभास॑ सर्वेच्धियतिवर्णितम्‌। असक्ते सर्वभुच्व निर्गुण॑ गुणभोक्त च॥ (गीता १३ । १४) 


'वे परमात्मा सम्पूर्ण इच्धियोंसे रहित हैं और सम्पूर्ण इन्द्रियोंके विषयोंकों प्रकाशित करनेवाले हैं, आसक्तिरहित हैं 


और सम्पूर्ण संसारका 


भरण-पोषण करनेवाले हैं, तथा गुणोंसे रहित हैं और सम्पूर्ण गुणोंके भोक्ता हैं।' 


(२) अपाणिपादों जबनो ग्रहीता पश्यत्यचक्षु: स श्रृणोत्यकर्ण: | 


(औताश्रतरः ३। १९) 


'बे परमात्मा हाथ-पैरोंसे रहित होनेपर भी ग्रहण करनेमें समर्थ तथा वेगपूर्वक चलनेवाले हैं । वे नेत्रोंके बिना ही देखते हैं और कानोंके बिना 


ही सुनते हैं।' 


(३) बिनु पद चलइ सुनह बिनु काना।कर बिनु करम करइ बिधि नाना॥ 


आनन रहित सकल रस भोगी।बिनु बानी 
श्रान 


तन बिनु परस नयन बिनु देखा। गहइ 


जोगी ॥ 
असेषा॥ (मानस, बाल? ११८ | ३-४) 


बकता 
बिनु 


बड़ 
बास 


+ शरीरको 'मैं' माननेके कारण ही हूँ' कहा जाता है। अगर मैं-पन (अहम) न रहे तो 'हूँ' नहीं रहेगा, प्रत्युत 'है' ही रहेगा। 


* जित देखूँ तित तू * 


आ गया। असतको सत्ता और महत्ता देनेसे ही 'हूँ' और 'है'के 
बीचमें आड़ (मैं-पन) आ गयी। यह आड़ न रहे 
तो 'हूँ' का आकर्षण स्वतः 'है' में हो जायगा--यही प्रेम है । 
कारण कि अंजशीकी तरफ अंशका आकर्षण स्वतः होता है. 
जैसे--पृथ्वीका अंश होनेसे ऊपर फेंके गये पत्थरका 
आकर्षण स्वतः पृथ्वीकी तरफ होता है और सूर्यका अंश 
होनेसे अग्निकी लपटें स्वतः ऊपर उठती हैं। 
रामायणमें आया है-- 
जासु सत्यता तें जड़ माया। भास सत्य इच मोह सहाया॥ 
(मानस, बाल" ११७ | ४) 
--यहाँ 'असत्‌ माया' न कहकर 'जड माया' कहनेसे 
दो अर्थ निकलते हैं-- (१) जिसकी सत्यतासे असत्‌ माया 
भी मूढ़तासे सत्‌ दीखती है और (२) जिसकी चेतनतासे जड 
माया भी मूढ़तासे चेतन दीखती है, वह सत्‌ और चेतन तत्त्व 
परमात्मा हैं-- 
ब्यापकू एकु ब्रह्म अबिनासी। सत चेतन घन आनैंद रासी ॥ 
(मानस, बाल० २३। ३ ) 
परमात्मामें जगतकों देखना नास्तिकता है; क्योंकि 
वास्तवमें जगत्‌ है नहीं। जगतमें परमात्माको देखना 
आस्तिकता है; क्योंकि वास्तवमें परमात्मा ही हैं। नास्तिक 
संसारी होता है और आस्तिक साधक होता है। कल्याण 
आस्तिकका होता है, नास्तिकका नहीं; क्योंकि नास्तिककी 
दिशा विपरीत है। 
परमात्मामें जगतको देखनेसे जगत्‌ ही दीखता है, 
परमात्मा नहीं दीखते और जगतमें परमात्माकों देखनेसे 
परमात्मा ही दीखते हैं, जगत्‌ नहीं दीखता | जगत्‌में परमात्माको 
देखनेका साधन है--जगत्‌की वस्तुओंको केवल सेवा-सामग्री 
मानना और व्यक्तियोंको परमात्माका स्वरूप मानकर उस 
सेवा-सामग्रीसे उनकी सेवा करना, उनको सुख पहुँचाना । 
सेवा-सामग्रीकों अपनी न मानकर सेव्य (परमात्मा) की ही 
माने। जैसे, गड्भाजलसे गड्भाका पूजन किया जाय, दीपकसे 
सूर्यका पूजन किया जाय, ऐसे ही भगवान्‌की ही वस्तु 
भगवानके अर्पित करनी है--'त्वदीयं वस्तु गोविन्द 
तुभ्यमेव समर्पये' । अगर वस्तुओंको अपनी मानकर उनसे 
सुख लेंगे तो वस्तुएँ बड़ी हो जायँगी और हम छोटे (दास) हो 
जायेंगे। इतना ही नहीं, देहाभिमान मुख्य होनेसे हम जड़तामें 
चले जायँंगे, हमारी चेतनता आच्छादित हो जायगी। 


ढ३वे५ 


भगवान्‌ कहते हैं-- 
सो अनन्य जाकें असि मति न टरइ हनुमंत। 
में सेवक सचराचर रूप स्वामि भगवंत॥ 
(मानस, किष्किन्धा० ३) 
यतः अ्रवृत्ति्भूतानां येन सर्वमिद॑ ततम्‌। 
स्वकर्मणा तमभ्यर्च्य सिद्धि विन्दति मानवः ॥ 
(गीता १८ | ४६) 
'जिस परमात्मासे सम्पूर्ण प्राणियोंकी उत्पत्ति होती है और 
जिससे यह सम्पूर्ण संसार व्याप्त है, उस परमात्माका अपने 
कर्मके द्वारा पूजन करके मनुष्य सिद्धिको प्राप्त हो जाता है।' 
यदि व्यक्तियोंको परमात्माका स्वरूप मानकर वस्तुओंसे 
उनकी सेवा की जाय तो संसार लुप्त हो जायगा और परमात्मा 
प्रकट हो जायेंगे अर्थात्‌ 'सब कुछ परमात्मा ही है'--इसका 
अनुभव हो जायगा। जैसे रस्सीमें साँपका भ्रम मिटनेपर साँप 
तो लुप्त हो जाता है, पर रस्सी तो रहती ही है, ऐसे ही परमात्मामें 
जगतका भ्रम मिटनेपर जगत्‌ तो लुप्त हो जाता है, पर परमात्मा 
तो रहते ही हैं। संसारकी तो मान्यता है, पर 'परमात्मा हैं' यह 
वास्तविकता है। 
भगवान्‌ कहते हैं-- 
नरेष्रभीक्षणं मद्धाव॑ पुंसो. भावयतो5चिरात्‌ । 
स्पर्धासूयातिरस्कारा: साहड्भारा वियन्ति हि॥ 
(श्रीमद्धा' ११५।२९। १५) 
जब साधक समस्त स्त्री-पुरुषोंमें निरत्तर मेरा ही भाव 
करता है अर्थात्‌ मेरेको ही देखता है**, तब शीघ्र ही उसके - 
चित्तसे स्पर्द्धा, ईर्ष्या, तिरस्कार आदि दोष अहड्डारके सहित दूर 
हो जाते हैं।' 
यही बात सन्तेने भी कही है-- 
तू तू करता तू भया, मुझमें रही न हूँ। 
वारी फेरी बलि गई, जित देखूँ तित तू॥ 
गीतामें संसारकों परमात्माका स्वरूप भी कहा गया 
'वासुदेव: सर्वम' (७। १९) और दुःखालय (दुः:खोंका 
घर) भी कहा गया है--'दुःखालयमशाश्रतम' (८ | १५) | 


| इसका तात्पर्य है कि जो संसारकी वस्तु, व्यक्ति और क्रियासे सुख 


लेता है, उसके लिये तो संसार भयंकर दुःख देनेवाला है, पर 
जो वस्तु और क्रियासे व्यक्तियोंकी सेवा करता है, उसके लिये 
संसार परमात्माका खरूप है। सुखकी आशा, कामना और 
भोग महान्‌ दुःखोंके कारण हैं। इसलिये वस्तु, व्यक्ति और 


ााआशणथउखाखखख:भ:उअऊेयऊआओओथ तात थे ।क्‍--...हफ................/ह्7/# 
* स्त्री-पुरुषोंमें भगवानको देखनेके लिये इसलिये कहा है कि हम अधिकतर स्त्री-पुरुषोंमें ही गुण-दोष देखते हैं, जिससे उनमें भगवद्धाव 
नहीं होता। अतः ख्री-पुरुषोंमें गुण-दोष न देखकर केवल भगबानको देखनेसे सम्पूर्ण प्राणियों और पदार्थमें सुगमतासे भगवद्धाव हो जायगा । 


ड३६ 


क्रियासे सुख लेना ही नहीं है। जिस क्षण सुखबुद्धिका त्याग 
है, उसी क्षण परसमात्माकी प्राप्ति है-- 'त्यागाच्छान्तिर्नन्तरम' 
(गीता १२। १२) | 

वस्तुओंको व्यक्तियोंकी सेवामें लगाना साधन है और 
वस्तुओं तथा व्यक्तियोंसे सुख लेना घोर असाधन है। जिसके 
जीवनमें कभी साधन और कभी असाधन रहता है, उसके 
जीवनमें असाधनकी ही मुख्यता रहती हैं। सुखभोग और 
संग्रह ही जिसका उद्देश्य है, वह असाधक है। ऐसा मनुष्य 
साधन करना तो दूर रहा, साधन करनेका निश्चय भी नहीं कर 
सकता* । परन्तु जिसका उद्देश्य भोग ओर संग्रहका है ही 
नहीं, प्रत्युत केजल परमात्मप्राप्तिका है, वह साधक है। ऐसा 
मनुष्य यदि किसी कारणसे दुराचारी भी हो तो भी शीघ्र ही 
धर्मात्मा बन जाता है और परमशात्त्तिको प्राप्त हो जाता है ।+ 

प्रश्न--जब सब कुछ भगवान्‌ ही हैं तो फिर यह संसार 
कहाँसे आया ? जीव संसार-बन्धनमें कैसे पड़ा ? 

उत्तर-संसार न तो भगवानकी दृष्टिमें है ओर न 
जीवन्पुक्त, तत्त्वज्ञ, भगवत्मेमी महात्माकी दृष्टिमें है, प्रत्युत 
जीवकी दृष्टि (मान्यता) में है। अतः संसारकों सत्ता और 
महत्ता जीवने दी है--'जीवभूतां महाबाहो ययेद॑ धार्यते 
जगत्‌' (गीता ७। ५) । जीव बास्तवमें संसारमें नहीं फँसा हैं, 
प्रत्युत अपनी भावनामें फँैंसा हैं-- 

सब जग ईश्वर-रूप है, भलो बुरों नहिं कोय । 
जैसी जाकी भावना, तैसो ही फल होय॥ 

जीवने संसारकी सत्ता मान ली और सत्ता मानकर उसको 
महत्ता दे दी। महत्ता देनेसे कामना अर्थात्‌ सुखभोगकी इच्छा 
पैदा हुई, जिससे जीव जन्म-मरणमें पड़ गया। तात्पर्य यह 
हुआ कि एक भगवान्‌के सिवाय दूसरी सत्ता माननेसे ही जीव 
संसार-बन्धनमें पड़ा है। अतः दूसरी सत्ता न माननेकी 


* साधन-सुधा-सिन्धु * 


जिम्मेवारी जीवकी ही है। अगर बह संसारकी सत्ता न माने तो 
संसार है ही कहाँ ? 

ज्ञानमार्गमें तो अज्ञान बाधक है, पर भक्तिमार्गमें एक 
भगवानके सिवाय अन्यकी सत्ता और महत्ता बाधक है। 
कारण कि बास्तवमें अज्ञानकी स्वतन्त्र सत्ता है ही नहीं, अधूरे 
तथा विपरीत ज्ञानकों ही ज्ञान कह देते हैं। इसी तरह 
भगवानके सिवाय अन्यकी सत्ता है ही नहीं, भगवानके 
ऐश्वर्यको ही संसार कह देते हैं। अज्ञान मिटता है विवेकका 
आदर करनेसे और अन्यकी सत्ता मिटती है भोगबुद्धिका त्याग 
करनेसे |: । 

प्रश्न--पहलेसे ही सुखभोगकी जो आदत पड़ी हुई है 
वह कैसे मिटे ? 

उत्तर--सुखभोगकी आदत मिटानेके लिये उद्देश्य और 
अहंता--दोनोंको बदलना आवश्यक है। मनुष्यशरीर भोग 
भोगनेके लिये है ही नहीं--एहि तन कर फल विष्य न 
भाई (मानस, उत्तर० ४४। १) । अतः मेरा उद्देश्य भोग और 
संग्रह करनेका नहीं है, प्रत्युत परमात्माको प्राप्त करनेका ही 
है--यह उद्देश्यको बदलना है। मैं भोगी नहीं हूँ, प्रत्युत मैं 
तो साधक ही हूँ--यह अहंताकों बदलना है। मनुष्य 
उद्देश्यको दृढ़ करता नहीं और अहंताकों बदलता नहीं, इसी 
कारण उसकी आदत नहीं सुधरती । आदतका सुधार किये 
बिना मनुष्य भले ही व्याख्यान दे दे, सब शास्त्र पढ़ ले, 
पुस्तकें लिख ले, लोगोंकी दृष्टिमें महात्मा बन जाय तो भी 
उसका कल्याण नहीं हो सकता। 

एक बार मथुराके कुछ सज्जन रातको भोजन करके, भाँग 
पीकर विश्रामघाटपर आये और एक नौकापर बैठ गये । उन्हेंने 
विचार किया कि यमुना स्वतः प्रयागराज जाती है ओर हमें भी 
प्रयागराज जाना है; अतः नौकामें बैठकर हम सुगमतासे 


* भोगेश्चर्यप्रसक्तानों 


तयापहतचेतसाम्‌ | व्यवसायात्मिका बुद्धि समाधी न विधीयते॥ (गीता २ | ४४) 


'उस पुष्पित (भोग और शश्वर्यकी प्राप्तिका वर्णन करनेबाली) वाणीसे जिनका अन्तःकरण भोगोंकी तरफ खिंच गया है और भोग तथा णेश्चर्यमें 
अत्यन्त आसक्त हैं, उन मनुष्योंकी परमात्मामें निश्वयात्मिका बुद्धि नहीं होती ।' 
* अपि चेत्सुदुराचारें भजते मामनन्यभाक्‌ | साधुरेव स मन्तव्यः सम्यग्व्यवसितों हि सः ॥ 
क्षिप्रे भवति धर्मात्मा शश्रच्छान्ति निगच्छति। कौन्तेय प्रतिजानीहि न में भक्तः प्रणश्यति॥ (गीता ९। ३०-३१) 
'अगर कोई दुराचारी-से-दुराचारी भी अनन्यभावसे मेरा भजन करता है तो उसको साधु ही मानना चाहिये। कारण कि उसने निश्चय बहुत 
अच्छी तरह कर लिया है। वह तत्काल धर्मात्मा हो जाता है और निरन्तर रहनेवाली झान्तिको प्राप्त हो जाता है। हे कुन्तीनन्‍दन ! तुम प्रतिज्ञा करो 


कि मेरे भक्तका विनाश (पतन) नहीं होता ।' 


$ अज्ञानको मिटनेको चिन्ता ज्ञनमार्गोको होतो है, भक्तिमार्गीको नहीं। भक्तिमार्गीका अज्ञान तो भगवान्‌ मिटा देते हैं (गीता १०११) । 


राग-द्रेष ज्ञानमार्गकि लिये भी बाधक हैं और भक्तिमार्गकि लिये भी । राग-द्वेष पैदा होते हैं--अन्यको सत्ता देमेसे । भक्तिमार्गी अन्यकी सत्ता मानता 
ही नहीं-- सपनेहूँ आन पुरुष जग नाहीं (मानस, अरण्य* ५। ६) । पर्तु ज्ञानमार्गी अन्यकी सत्ताको मिटाता है, जिससे सत्ता और दढ़ होती है; 
क्योंकि मूलमें उसने अन्यको सत्ता दे दी, तभी तो उसको मिटानेका उद्योग करता है ! 


+ जित देखे तित तू * 


४३७ 


प्रयागराज पहुँच जायँंगे। ऐसा विचार करके उन्होंने 'जय 
यमुना मैयाकी' कहा ओर नोका खेने लगे। वे रातभर नौका 
खेते रहे। सुबह होते ही उन्होंने एक शहर देखा तो किसी 
व्यक्तिसे पूछ कि यह कौन-सा शहर है ? उसने बताया-- 
यह मथुरा है। फिर पूछा कि यह घाट कौन-सा है ? उसने 
कहा--विश्रामघाट | वे बोले--अरे ! हम तो विश्रामघाटसे 
ही चले थे और वहीं पहुँच गये, क्या बात हैं ? देखा तो पता 
चला कि नौकाकी रस्सी तो खोली ही नहीं और रातभर यों ही 
नौका खेनेकी मेहनत करते रहे ! उद्देश्यको दृढ़ किया नहीं 
ओर अहंताकों बदला नहीं--यही रस्सीको न खोलना है । 
प्रश्न--'में साधक हूँ'--इस तरह अहंताकों बदलनेपर 
तो अभिमान आ जायगा, जिससे साधकका पतन होगा ? 
उत्तर--अहंता बदलनेसे साधकमें यह भाव आयेगा कि 
मैं साधक हूँ तो साधनसे विरुद्ध कोई कार्य कर ही नहीं 
सकता। में साधक हूँ तो असाधन केंसे कर सकता हैँ ? मैं 
सत्यवादी हूँ तो असत्य कैसे बोल सकता हूँ ? मैं ईमानदार 
हूँ तो बेईमानी कैसे कर सकता हूँ ? मैं साहुकार हूँ तो चोरी 
कैसे कर सकता हूँ ? जैसी अहंता होगी, बैसी ही क्रिया 
होगी। अभिमान तभी आता है, जब साधक दूसरोंकों सामने 
रखता है, उसके साथ अपनी तुलना करता है। दूसरोंको 
देखनेसे उसको उनकी अपेक्षा अपनेमें विशेषता दीखती हैं, 
जिससे अभिमान आ जाता है | दूसरोंके कर्तव्यको देखना अपना 
कर्तव्य नहीं है, प्रत्युत अकर्तव्य है। इसलिये साधकको 
केवल अपने कर्तव्यका पालन करना है। दुसरे अपने 
कर्तव्यका पालन करते हैं या नहीं, उधर दृष्टि ही नहीं डालनी 
है। फिर साभ्रकममें अभिमान नहीं आयेगा । भक्त तो दूसरोंको 
भगवान्‌का स्वरूप मानता है-- मैं सेवक सचराचर रूप 
स्वामि भगवंत” (मानस, किष्किन्धा> ३) | इसलिये उसमें 
अभिमान आता ही नहीं। तात्पर्य है कि दूसरोंको असाधक 
माननेसे ही साधकमें अभिमान आता है। दूसरोंकों असाधक 


मानना असाधन है, जो पतन करनेवाला है। इसलिये 
साधकका यह भाव रहना चाहिये कि में साधक हैं तो साधन 


करनेके लिये, न कि दूसरोंकों असाधक माननेके लिये। 
अहममें बठी हुई बात निरन्तर रहती है । अतः मैं साधक 
हूँ--ऐसी अहंता होनेपर साधकके द्वारा निरत्तर साधन होगा । 
साधन करते समय और सांसारिक कार्य करते समय--दोनों 
ही समय वह साधक रहेगा और उससे साधन-विरुद्ध क्रिया 
नहीं होगी। निरन्तर साधन होनेसे उसकी अहंता सुगमतासे 


मिंट जायगी। साधककी साधनसे ओर साधनकी साध्यसे 
अभिन्नता होती है। इसलिये अहंता मिटनेपर साधकपना न 
रहकर साधनमात्र रह जाता है। साधनमात्र रहते ही साधन 
साध्यमें लीन हो जाता हैं। फिर एक भगवानके सिवाय कुछ 
नहीं रहता। 
प्रश्न-सब कुछ भगवान्‌ ही हैं--यह बात वास्तविक 
होते हुए भी समझमें क्‍यों नहीं आती ? 
उत्तर--अपनेमें सकामभाव होना ओर भगवान्‌के 
सिवाय दूसरी सत्ताको मानकर उसको महत्त्व देना--इन दो 
कारणोंसे 'सब कुछ भगवान्‌ ही हैं' यह बात समझमें नहीं 
आती | अगर हम अपनेमें कामना न रखें और सबमें भगवद- 
बुद्धि रखें तो 'वासुदेवः सर्वम'का अनुभव हो जायगा। अगर 
इन दोनोंमेंसे एक भी बात सांगोपांग, ठीक तरहसे जीवनमें आ 
जाय तो कल्याण हो जायगा । परन्तु इसमें भी फर्क यह रहेगा 
कि कामनाओंके नाझसे मुक्ति तो हो जायगी, पर प्रेम 
(अनन्तरस) की प्राप्ति नहीं होगी, जबकि सबमें भगवद्गद्ध 
होनेसे मुक्तिके साथ-साथ प्रेमकी भी प्राप्ति हो जायगी ! 
एक मार्मिक बात हैं कि भगवान्‌कों न मानना कामनासे 
भी अधिक दोषी है। जो भगवानको छोड़कर अन्य 
देवताओंकी उपासना करते हैं, उनमें यदि कामना रह जाय तो 
वे जन्म-मरणको प्राप्त होते हैं--“गतागत कामकामा लभन्ते' 
(गीता ९। २१) | परन्तु जो केवल भगवानका ही भजन 
करते हैँ, उनमें यदि कामना रह भी जाय तो भगवान्‌की कृपा 
ओर भजनके प्रभावसे वे भगवानको ही प्राप्त होते हैं। 
कामनाके कारण ऐसे भक्तोंके तीन भेद होते हैं--अर्थार्थी 
आर्त और जिज्ञासु* । इन तीनोंको ही भगवानने 'उदार' कहा 
है-- उदारा: सर्व एवते' (७। १८) परन्तु जो भगवानके 
सिवाय अन्यका भजन करनेवाले हैं, उनको भगवान्‌ने उदार 
नहीं कहा है, प्रत्युत उनके भजनको अविधिपूर्वक किया गया 
बताया है-- 
येउप्यन्यदेवता भक्ता यजन्ते श्रद्धयान्विता: । 
तेडषपि मामेव कौन्तेय यजन्त्यविधिपूर्वकम्‌ ॥ 
(गीता ९।२३) 
देवताओंकी भगवानूसे अलग समझनेके कारण अर्थात्‌ 
देवताओंमें भगवद्गुद्धि न होनेके कारण तथा कामना भी होनेके 
कारण उनका उपासना अविधिपूर्वक है। तात्पर्य है कि सबमें 
भगवद्गुद्धि न होना सकामभावसे भी अधिक घातक हैं। 
श्रीशुकदेवजी महाराज कहते हैं--- 


'>्एऋ%७े रे कऊुफक्षतातचसातत््+""त्---ैह-ै-्््-".#॥""...00.औ..हन्‍ह88ह8हक || 


* चतुर्विधा भजन्ते मां जनाः सुकृतिनो3र्जुन | आतों जिज्ञासुरर्थार्थों ज्ञाना च भरतर्षभ॥ (गीता ७। १६) 


ड३८ 
अकाम: सर्वकामो वा मोक्षकाम उदारधीः । 
तीतब्रेण भक्तियोगेन यजेत पुरुष परम्‌ ॥ 
(श्रोमद्भा० २।३। १०) 
'जो बुद्धिमान्‌ मनुष्य है, वह चाहे सम्पूर्ण कामनाओंसे 
रहित हो, चाहे सम्पूर्ण कामनाओंसे युक्त हो, चाहे मोक्षकी 
कामनावाला हो, उसको तो तीत्र भक्तियोगके द्वारा परमपुरुष 
भगवान्‌का ही भजन करना चाहिये।' 
प्रश्न--भक्तिमें मुख्य बाधक क्‍या है ? 
उत्त--मुख्य बाधक है--कपट, छल, कुटिलता, 
चालाकी, विशध्वासघात, छिपाव, दम्भ, पाखण्ड | काम, क्रोध 
आदि दोष उतने बाधक नहीं हैं, जितने कपट आदि बाधक 
हैं। कारण कि काम, क्रोध आदिमें तो साधक उनके परवश 
हो जाता है, पर कपट आदि स्वतन्त्रतासे करता है। साधक 
सच्चे हृटयसे काम, क्रोधादि दोषोंकों दूर करना चाहता है, पर 
न चाहते हुए भी वे आ जाते हैं; परन्तु छल, कपट आदिको 
तो बह जान-बूझकर करता है | इसलिये भगवानने कहा है-- 
निर्मल मन जन सो भोहि पावा | मोहि कपट छल छिद्र न भावा ॥ 
(मानस, सुन्दर० '४ड | ३) 
पुरुष नपुंसक नारि वा जीव चराचर कोड़। 
सर्व भाव भज कपट तजि मोहि परम प्रिय सोड़ ॥ 
(मानस, उत्तर" ८७ क) 
भगवान्‌को कपट, छल आदि नहीं सुहाते, जबकि अन्य 
दोषोंकी तरफ वे देखते ही नहीं-- 
रहति न प्रभु चित चूक किए की । करत सुरति सय यार हिए की ॥ 
(मानस, बाल”? २९। ३) 
जन अवगुन प्रभु मान न काऊ। दीन बंधु अति पृदुल सुभाऊ ॥ 
(मानस, उत्तर० १। ३) 
इसलिये सन्‍्तोंके स्वभावमें आया है-- 'सरल सुभाव न 
मन कुटिलार्ड/ (मानस, उत्तर० ४६ | १) | सन्‍्तवाणीमें भी 
कपट त्यागकी बात विशेषरूपसे आयी है; जेंसे-- 
कपट गाँठ मन में नहीं, सबसों सरल सुभाव | 
नारायण वा भक्त की, लगी किनारे नाव ॥ 
हे ही ५ 
तुलसी सीतानाथ ते मत कर कपट सनेह | 
क्या परदा भर्तार सों जिन्ह देखी सब देह॥ 
्् टर् 4 


जग चतुराई छोड़कर, होय॑ मूढ़ भज राम ॥ 


* साधन-सुधा-सिन्धु * 


हम काम-क्रोधादि दोषोंकों दूर करना चाहते हैं, फिर भी 
वे अपनेसे दूर नहीं होते तो यह निर्बलता (कमजोरी) है। 
परन्तु कपट आदि करना निर्बल्ता नहीं है, प्रत्युत अपनेको 
सबल मानकर किया गया अपराध है। जो निर्बल है, उसपर 
प्रायः हरेकको दया आती हैं, पर जो कपटी है, उसपर क्रोध 
आता है। इसलिये भगवान्‌ निर्बलोंके हैं, कपटियोंके नहीं-- 
सुने री मेने निरबल के बल राम 
'अशक्तानां हरिबलम्‌' (त्रह्मवेवर्तः गण० ३५।९६) 
जिस तरह भक्तिमें कपट, छल आदि बाधक होते हैं 
उसी तरह भागवत-अपराध भी बाधक होता हैं। भगवान्‌ 
अपने प्रति किया गया अपराध तो सह सकते हैं, पर अपने 
भक्तके प्रति किया गया अपराध नहीं सह सकते | देवताओंने 
मन्थरामें मतिभ्रम पैदा करके भगवान्‌ रामको सिंहासनपर नहीं 
बैठने दिया तो इसको भगवानने अपराध नहीं माना। परन्तु 
जब देवताओंने भरतजीको भगवान्‌ रामसे न मिलने देनेका 
विचार किया, तब देवगुरु बृहस्पतिने उनको सावधान करते 
हुए कहा-- 
सुनुसुरेस रघुनाथ सुभाऊ। निज अपराध रिसाहि न काऊ॥। 
जो अपराध भगत कर करई। राप रोष पायक सो जरई॥ 
लोकहूँ बेद बिदित इतिहासा। यह महिभा जानहिं दुर्बासा ॥ 
(मानस, अयोध्या* २१८॥ २-३) 
शंकरजी भगवान्‌ रामके 'स्वामी' भी हैं, 'दास' भी हैं 
और 'सखा' भी हैं-- सेवक स्वामि सखा सिय पी के' 
(मानस, बाल० १७।२)। इसलिये शंकरजीसे द्रोह 
करनेवालॉके लिये भगवान्‌ राम कहते हैं--- 
स्वर द्रोही मम भगत कहावा। सो नर सपनेहँ मोहि न पाता ॥ 
संकर बिमुख भगति चह मोरी। सो नारकी मूढ़ मति थोरी॥ 
संकर प्रिय मम द्रोही सिव द्रोही मम दास । 
ते नर करहिं कलूप भरि घोर नरक महूँ बास ॥ 
(मानस, लंका? २।४। २) 
अतः साधकको इस भागवत-अपराधसे बचना चाहिये | 
प्रश्न-भागवत-अपराधसे बचनेका उपाय क्‍या है ? 
उत्तर--भागवत-अपराधसे बचनेका उपाय है--किसीक। 


भी अपराध न करे अर्थात्‌ किसीका भी तिरस्कार, विरोध, 
निन्‍्दा, द्रेष, खण्डन न करे | कारण कि कौन भक्त हैं ओर कौन 


भक्त नहीं है--इसकी पहचान नहीं हो सकती। 
हमारे द्वारा किसीका भी तिरस्कार, विरोध न हो--इसके 


क मनुष्य 'कपट' अपने हृदयमें रखता है, 'छल' में बह दूसरोंकों ठगता है, और 'छिद्र' में बह दूसरोंके दोष ढूँढ़ता है । इसलिये ये दोष 


ज्यादा बाथक हैं। 


* भक्तिकी श्रेष्ठता * - ४३९ 


लिये सबमें भगवद्धाव करना ही एकमात्र निरापद साधन है। उम्रा जे राम चरन रत ब्रिगत काम मद क्रोध । 
कारण कि किसीका भी तिरस्कार, विरोध करनेसे सबमें | निज प्रभुमय देखहिं जगत केहि सन करहिं बिरोध ॥ 
भगवद्धाव नहीं हो सकता--- (मानस, उत्तर० ११२ ख) 


नि ४ आस 


र भक्तिकी श्रेष्ठता * 

भक्तिकी श्रेष्ठता 


ज्ञान और भक्ति--दोनों ही संसारका दुःख दूर करनेमें 
समान हैं; परन्तु दोनोंमें ज्ञानकी अपेक्षा भक्तिकी महिमा 
अधिक है। ज्ञानमें तो अखण्ड रस है, पर भक्तिमें अनन्त रस 
है। अनन्त रसमें लहरोॉवाला, उछालवाला एक बहुत विलक्षण 
आनन्द है। जैसे संसारमें किसी वस्तुका ज्ञान होता है कि ये 
रुपये हैं, यह घड़ी आदि है तो यह ज्ञान अज्ञान (अनजानपने) 
को मिटाता है, ऐसे ही तत्त्वका ज्ञान अज्ञानकों मिटाता है। 
अज्ञान मिटनेसे दुःख, भय, जन्म-मरणरूप बन्धन--ये सब मिट 
जाते हैं। ये दुःख, भय आदि सब अज्ञानसे ही उत्पन्न होते हैं। 
जैसे रातके अधेरेमें मनुष्य पहचानवाली जगहपर भी धर्धरि-धीरि 
चलता है कि कहीं ठोकर न लग जाय। परन्तु प्रकाश होनेपर 
उसको ठोकर लगनेका भय नहीं होता और वह दौड़कर भी 
चला जाता है। ऐसे ही अज्ञानाश्रकारमें दुःख, भय, सन्ताप 
आदि होते हैं ओर ज्ञान होते ही वे मिट जाते हैं। परन्तु प्रेम 
ज्ञाससे भी विलक्षण है। जैसे 'यह घड़ी है'--ऐसा ज्ञान हो 
गया तो अनजानपना मिट गया। परन्तु घड़ी पानेकी ल्ालसा 
हो जाय तो घड़ी मिलनेपर एक विशेष रस आता है। “ये रुपये 
है'--ऐसा ज्ञान हो गया, पर उनको पानेका लोभ हो जाय कि 
'और मिले, ओर मिले' तो उसमें एक विशेष रस आता है। 
ऐसे ही भक्तिमें एक विशेष रस आता है कि और अधिक 
कीर्तन हो, और अधिक पदगान हो, और अधिक भगवच्चर्चा 
हो। जैसे रुपयोंमें लोभ होता है-- 'जिमि अतिताभ लोभ 
अधिकाई', ऐसे ही भगवानमें प्रेम होता हैं--'दिने दिने नव 
नव नमामि नन्दसम्भवम' । लोभ (संसारमें आकर्षण) और 
प्रेम (भगवानमें आकर्षण) --दोनोंमें बड़ा अन्तर है। लोभमें 
दुःख बढ़ता है और प्रेममें आनन्द बढ़ता है। लोभमें कामना, 
आसक्ति बढ़ती है और प्रेममें त्याग, उपरति बढ़ती है। 
संसारमें आकर्षण तो दोषोंके कारण होता है, पर भगवानमें 
आकर्षण निर्दोषताके कारण होता है। 

ज्ञान कोई निरर्थक या मामूली चीज नहीं है--'न हि 
ज्ञानेन सदृश पवित्रमिह विद्यते! (गीता ४।३८) 'इस 
मनुष्यलेकमें ज्ञाकेक समान पवित्र करनेवाला दूसरा कोई 
साधन नहीं है।' ज्ञान अज्ञानकों मिटा देता है, शान्ति देता है 
मुक्ति देता है। परन्तु ज्ञानमें शान्त, अखण्ड रस रहता है, 
जबकि भतक्तिमें प्रतिक्षण वर्धमान, अनन्त रस रहता है| वह रस 


कभी समाप्त नहीं होता, निरन्तर बढ़ता ही रहता है। कारण कि 
प्रेम होनेपर भी उसमें एक विलक्षण कमी रहती है, जिसको 
“नित्यवियोग' कहते हैं। उस नित्यवियोगसे प्रेम प्रतिक्षण 
वर्धमान होता है। जैसे कीर्तनमें जब रस आने लगता है, तब 
ओर रस लें, और रस लें'--ऐसा भाव होता है। पहलेवाला 
रस कम होता है, तभी 'और रस लें” यह भाव होता है। अतः 
पहलेवाले रसका वियोग है और आगेवाले रसका योग है। 
प्रेममें यह वियोग और योग नित्य चलते रहते हैं, इसलिये 
इसको नित्यवियोग और नित्ययोग कहते हैं। 
ज्ञान होनेपर फिर ज्ञानकी आवश्यकता नहीं रहती, पर 
प्रेम होनेपर भी प्रेमकी आवश्यकता रहती है। कारण कि 
ज्ञाममें तो तृप्ति हो जाती है--“आत्मतृप्तश्न॒ मानवः' (गीता 
३। १७), पर प्रेममें तृप्ति नहीं होती । रामायणमें आया है--- 
राम चरित जे सुनत अधघाहीं। रस बिसेष जाना तिन्‍हें नाहीं॥ 
(मानस, उत्तर ७५३ । १) 
जो भगवान्‌की लीला सुनकर तृप्त हो जाते हैं, उनको 
सुननेमें रस तो आता है, पर उन्होंने विशेष रस नहीं जाना है। 
विशेष रस जाननेसें क्‍यां होता है ? 
जिन्ह के श्रवन समुद्र समाना। कथा तुप्हारि सुभग सरि नाना ॥ 
भरहिं निरंतर होहि न॒पूरे। तिन्‍्ह के हिय तुम्ह कहूँ गृह रूरे ॥ 
(मानस, अवोध्या> १२८। २-३) 
अर्जुन भगवानसे कहते हैं कि आपके अमृतमय वचन 
सुनते-सुनते मेरी तृप्ति नहीं हो रही है--' भूयः कथय तृप्तिहिं 
श्रृण्बतो नास्ति मेडइमृतम' (गीता १०। १८) | महाराज पृथु 
भगवानूसे वर माँगते हैं कि आप मेरेको दस हजार कान दे 
दीजिये, जिनसे में आपकी लीलाओंको सुनता रहूँ-- 
'विधत्स्व कर्णायुतमेष मे बर:' (श्रीमद्धा” ४ | २० | २४) । 
सुननेपर भी तृप्ति नहीं होती--यह “नित्यवियोग' है और 
सुननेमें रस आता है--यह 'नित्ययोग' है। 
प्रेमका एक ऐसा रस है, जिसमें विलक्षण, विचित्रता 
आती ही रहती है। कहाँतक आती है--इसका कोई अन्त ही 
नहीं है| ज्ञानमें तो अपने स्वरूपका बोध होता है, पर प्रेममें 
निरन्तर भगवान्‌की तरफ खिंचाव होता है, भगवान्‌ प्यारे लगते 
हैं, मीठे लगते हैं। हर समय भगवान्‌की कथा सुनते ही रहें, 
उनकी चर्चा होती ही रहे, उनका चिन्तन होता ही रहे, उनके 


४४० 


पद गाते ही रहें--यह प्रेमका विशेष रस है। जैसे लोभीके 
भीतर धनकी लालसा रहती है, ऐसे ही प्रेमीके भीतर प्रेमकी 
लालसा रहती है। 
ज्ञानमें प्रकृतिक सिवाय कुछ नहीं है# और भक्तिमें 
भगवान्‌के सिवाय कुछ नहीं है । ज्ञानमार्ममें तो प्रकृति त्याज्य 
होती है, पर भक्तिमार्गमें त्याज्य वस्तु कोई है ही नहीं ! ज्ञान 
(विवेक) में सत्‌ और असत्‌, जड और चेतन, नित्य और 
अनित्य, सार और असार आदि दो वस्तुएँ रहती हैं; परन्तु 
भक्तिमें एक भगवान्‌ ही रहते हैं। इसलिये भगवानने 'सब 
कुछ वासुदेव ही हैं'---इसका अनुभव करनेवाले महात्माको 
अल्चन्त दुर्लभ बताया है--'बासुदेवः सर्वधिति स महात्पा 
सुदुर्लभ:” (गीता ७। १९), जबकि ज्ञानीको भगवानने दुर्लभ 
नहीं बताया हैं । 
ज्ञानकी दृष्टिसे भगवान्‌ कहते हैं--'न सत्तन्नासदुच्यते' 
(गीता १३। १२) 'उस परमात्मतत्त्को न सत्‌ कहा जा 
सकता है और न असत्‌ कहा जा सकता है ।' भक्तिकी दृष्टिसे 
भगवान्‌ कहते हैं--'सदसच्चाहमर्जुन' (गीता ९। १९) हे 
अर्जुन ! सत्‌ और असत्‌ भी में ही हूँ।' इसलिये भक्त सब 
जगह भगवान्‌को ही देखता हैं 
सो अनन्य जाकें असि मति न टरइ हनुमंत। 
में सेवक सचराचर रूप स्वामि भगवंत ॥ 
(मानस, किष्किन्धा० ३) 
सब भगवान्‌ ही हैं--ऐसा भाव होते-होते फिर मैं-पन 
भी मिट जाता है ओर एक परमात्मा-ही-परमात्मा रह जाते हैं | 
तू तू करता तू भया, मुझमें रही न हूँ। 
वारी फेरी बलि गई, जित देखूँ तित तू॥ 
मैं-तू-यह-वह कुछ नहीं रहता, केवल भगवान्‌ ही 
रहते हैं। ज्ञानमें भी मैं-तू-यह-वह कुछ नहीं रहता, एक 
सचिदानन्दघन ब्रह्म रह जाता है। परन्तु ज्ञाकका आनन्द शान्त, 
अखण्ड, एकरस रहता हैं। भक्तिका आनन्द बढ़ता रहता है । 
प्रेमका स्वभाव ही बढ़ना है। जैसे उबलते हुए दूधमें उछाल 
आता हैं, ऐसे ही भक्तिके आनन्दमें उछाल आता रहता है। 
भगवान्‌ रामको देखकर तत्त्वज्ञानी गजा जनक कहते हैं-- 
इन्हहि बिलोकत अति अनुरागा। बरबस ब्रहासुखहि मन त्यागा ॥ 
(मानस, बाल? २१६। ३) 


'ब्रह्मसुख' में अखण्ड रस हैं और 'अति अनुराग' में. 


अनन्त रस हैं। तात्पर्य है कि तत्त्वज्ञान, मुक्ति होनेपर भी 


+ साधन-सुधा-सिन्धु * 


स्वयंकी भूखका अत्यन्त अभाव नहीं होता, प्रत्युत स्वयंमें 
अनन्त रसकी भूख रहती है । 

मुक्ति तो कर्मयोगीकी भी हो जाती है। जो ईश्वरको नहीं 
मानते, उनकी भी मुक्ति हो जाती हैं। जैन-सम्प्रदायमें भी 


'मोक्षशिलाकी मान्यता है, जहाँ मुक्त पुरुष जाते हैं। अतः 


ईश्वरको न माननेपर भी मुक्ति अथवा ज्ञान तो हो सकता हे, 
पर प्रेम होना असम्भव ही है। प्रेम बहुत विलक्षण है। 
भगवान्‌ भी प्रेमीके वशमें होते हैं--'अहं भक्तपराधीन:', 
ज्ञानीक वशमें नहीं होते। भगवानने तो सबको विवेकज्ञान 
दिया हुआ है, जिससे वे मुक्त होकर, जडतासे ऊँचे उठकर 
मेरे प्रेमी बन जाये । भगवान्‌ ज्ञानसररूप और नित्य परिपूर्ण हैं; 
अतः उनमें ज्ञानकी भूख (जिज्ञासा) नहीं है, पर प्रेमकी भूख 
(प्रेम-पिपासा) अवश्य है ! इसलिये भगवान्‌ कहते हैं-- 
“मय्यर्पितमनोबुद्धियों मद्धक्त: स मे प्रिय:' 
(गीता १२। १४) 
'मेंरेमें अर्पित मन-बुद्धिवाला जो मेरा भक्त है, वह मेरेको 
प्रिय है ।' 
'प्रियो हि ज्ञानिनोउत्यर्थमहे स च मम प्रियः' 
(गीता ७। १७) 
'ज्ञानी (प्रेमी) भक्तको मैं अत्यन्त प्रिय हूँ और वह भी 


. | मेरेकों अत्यन्त प्रिय है।' 


'मन्मना भव मद्धक्तो मद्याजी मां नमस्कुरु' 
(गीता ९। ३४; १८ । ६५) 
'तू मेरा भक्त हो जा, मेरेमें मनवाला हो जा, मेरा पूजन 
करनेवाला हो जा और मेरेको नमस्कार कर ।' 
'सर्वधर्मान्परित्यज्य मामेके शरण व्रज' 
(गाता १८॥ ६६) 
सम्पूर्ण धर्मोका आश्रय छोड़कर तू केवल मेरी 
शरणमें आ जा। 
तत्त्ज्ञान देकर भगवान्‌ भी तृप्त हो जाते हैं ओर ज्ञानी भी 
तृप्त हो जाता है। परन्तु प्रेम देकर न भगवान्‌ तृप्त होते हैं, न 
भक्त ! प्रेमी भक्तके लिये कुछ भी कर्तव्य, ज्ञातव्य ओर 
प्राप्तव्य बाकी न रहनेपर भी उसमें प्रेम निरन्तर बढ़ता रहता है 
मिलनकी लालसा नित्य रहती है, ऐसे ही .भगवानमें भी प्रेम 
निरन्तर बढ़ता रहता है, तभी वे बार-बार अवतार लेकर 
तरह-तरहकी लीलाएँ करते हैं। तात्पर्य है कि भक्त और 
भगवान--दोनोंमें ही प्रेमकी भूख रहती है। नारदजी कहते 


# न तदस्ति पृथिव्यां वा दिवि देवेषु वा पुनः ।सत्तब प्रकृतिजर्मुक्ते यदेभिः स्यात्निभिर्णः॥ (गीता १८ ४०) 


# यहापि सर्वभूतानों बीज॑ 


तदहमर्जुन । न तदस्ति विना यत्त्यात्मया भूत॑ चराचरम्‌॥ (गीता १० | ३९) 


* भक्तिकी श्रेष्ठता » 


हैं--तस्मिस्तजने भेदाभावात्‌' (भक्तिसूत्र ४१) 'भगवाममें 
और उनके भक्तमें भेद नहीं है।' 
भगवानकी माया दुनियाकों मोहित करती है, पर भक्तकी 
माया भगवानकों भी मोहित कर देती है! जैसे, बालकका 
मोह माँको बशमें कर लेता है; क्योंकि वह और किसीका न 
होकर माँका होता है। ऐसे ही भक्त भगवान्‌का होकर उनको 
अपने बचशमें कर लेता है। भगवान्‌ कहते हैं-- 
सुनु मुनि तोहि कहडँ सहरोसा। भजहिं जे मोहि तजि सकल भरोसा ॥ 
करतठे सदा तिन्ह के रखवारी। जिमि बालक रास्वड़ महतारी ॥ 
गह सिसु बच्छ अनल अहि धाई। तहँ , राखड जननी अरगाई ॥ 
ज्रोढ़ भएँ तेहि सुत पर माता। प्रीति करड नहिं पाछिलि बाता ॥ 
मोरे प्रौढ़ तनथय सम ग्यानी। बालक सुत सम दास अपानी ॥ 
जनहि मोर बल निज बल ताही। दुहुु कहेँ काम क्रोध रिपु आही ॥ 
यह बिचारि पंडित मोहि भजहीं ) पाएहुँ ग्यान भगति नहिं तजहीं ॥ 
(मानस, अरण्य० ४३ | २--५) 
भगवान्‌के छोटे बालक भक्त हैं और बड़े बालक ज्ञानी । 
जैसे माँको छोटे-बड़े सभी बालक प्रिय लगते हैं, पर वह सैभाल 
छोटेकी ही करती है, बड़ेकी नहीं; क्योंकि छोटा बालक सर्वथा 
माँके ही आश्रित रहता है। ऐसे ही भगवान्‌ अपने आश्रित 
भक्तकी पूरी सँभाल करते हैं । भगवान्‌ ख्य॑ अपने भक्तके योग 
(अप्राप्तकी प्राप्ति) और क्षेम (प्राप्तकी रक्षा) का वहन करते 
हैं* । परन्तु ज्ञानजीके योग और क्षेमका वहन कौन करे ? 
इसलिये ज्ञानी तो योगगभ्रष्ट हो सकता है, पर भक्त योगश्रष्ट नहीं 
हो सकता | ज्ञानीका तो ज्ञानमें कमी रहनेसे पतन हो सकता है 
पर भक्तका पतन नहीं हो सकता--'न मे भक्त: प्रणइयति' 
(गीता ९। ३१) । 
न वासुदेवभक्तानामशुभ॑ विद्यते. क्रचित्‌' 
(महा० अनु* १४९। १३१) 
'भगवानके भक्तोंका कहीं कभी भी अशुभ नहीं होता ।' 
सीम कि चाँपि सकड़ कोउ तासू। बड़ रखबार. रपघापति जासू॥ 
(मानस, बाल» १२६ | ४) 
इसलिये भगवान्‌ गीतामें कहते हैं-- 
देवी होषा गुणमयी मम माया दुरत्यथा। 
मामेव ये प्रपदान्ते मायामेतां तरन्ति ते॥ 
(७ | १४) 
'मेरी यह गुणमयी देवी माया बड़ी दुरत्यय है अर्थात्‌ इससे 
पार पाना बड़ा कठिन है । परन्तु जो केवल मेरी ही शरण होते हैं 
वे इस मायाको तर जाते हैं ।' 


४४१ 
तेषामहं समुद्धर्ता मृत्युसंसारसागरात्‌ । 
भवामि नच्रात्पार्थ मय्यावेशितचेतसाम्‌ ॥ 

(१२। ७) 


हे पार्थ ! मेरेमें आविष्ट चित्तताले उन भक्तोंका मैं मृत्यु- 
रूप संसार-समुद्रसे शीघ्र ही उद्धार करनेवाला बन जाता हूँ।' 
मधचित्त:.  सर्वदुर्गाण. मत्मसादात्तरिष्यसि । 
(१८ । ५८) 
'मेरेमें चित्तताला होकर तू मेरी कृपासे सम्पूर्ण विप्नोंको 
तर जायगा ।' 
ब्रह्मादि देवता भगवानूसे कहते हैं--- 
बेडन्येडरविन्दाक्ष विमुक्तमानिन- 
स्त्वय्यस्तभावादविशुद्धबुद्धय: | 
आरुद्य. कृच्छेण पर॑ पद॑ ततः 
पतन्त्यधो5नादूतयुष्मदड्घ्रय: ॥ 
(श्रीमद्भधा० १० ।२। ३२) 
'हे कमलनयन ! जो लोग आपके चरणोंकी शरण नहीं 
लेते और आपकी भक्तिसे रहित होनेके कारण जिनकी बुद्धि भी 
शुद्ध नहीं है, वे अपनेको मुक्त तो मानते हैं, पर वास्तवमें वे बद्ध 
ही हैं। वे यदि कष्टपूर्वक साधन करके ऊँचे-से-ऊँचे पदपर भी 
पहुँच जाये तो भी वहाँसे नीचे गिर जाते हैं ।' 
तथा न ते माधव तावकाः क्चिद्‌ 
भ्रह्यन्ति. मार्गात्तयि बद्धसौहदा: । 
त्ववाभिगुप्ता. विचरन्ति. निर्भया 
विनायकानीकपमूर्धसु प्रभो ॥ 
(श्रीमद्धार १० | २। ३३) 
'परन्तु भगवन्‌! जो आपके भक्त हैं, जिन्होंने आपके 
चरणोंमें अपनी सच्ची प्रीति जोड़ रखी है, वे कभी उन 
ज्ञानाभिमानियोंकी तरह अपने साधनसे गिरते नहीं | प्रभो ! वे 
बड़े-बड़े विप्न डालनेवाली सेनाके सरदारोंके सिरपर पैर रखकर 
निर्भय होकर विचरते हैं, कोई भी विप्न उनके मार्गमें रुकावट 
नहीं डाल सकता ।' 
भगवान्‌की स्तुति करते हुए वेद कहते हैं-- 
जे ग्यान मान बिमत्त तव भव हरनि भक्ति न आदरी.। 
ते पाइ सुर दुर्लभ पदादषि परत हम देखत हरी॥ 
बिस्वास करि सब आस परिहरि दास तब जे होड़ रहे । 
जपि नाम तव बिनु श्रम तरहिं भव नाथ सो समरामहे ॥ 
(मानस, उत्तर० १३ | ३) 
इसलिये भगवान्‌ कहते हैं--- 

* अनन्याश्चिन्तयन्तों मों ये जनाः पर्युपासते। तेषों नित्याभियुक्तानों योगक्षेम॑ वहाम्यहम्‌॥ (गीता ९ । २२) 


[465 ] सा० सु० सि० १५७५-- 


४४२ 
बाध्यमानोषपि. मद्धक्तो.. विषयैरजितेन्दरियः । 
प्रायः प्रगलल्‍्भया भक्त्या विषयेर्नाभिभूयते ॥ 


(श्रीमद्धा? ११५। १४। १८) 
'उद्धवजी ! मेरा जो भक्त अभी जितेन्द्रिय नहीं हो सका 
है और संसारके विषय बार-बार उसे बाधा पहुँचाते रहते हैं, 
अपनी ओर खींचते रहते हैं, वह भी प्रतिक्षण बढ़नेवाली मेरी 
भक्तिके प्रभावसे प्राय: विषयोंसे पराजित नहीं होता ।' 
भक्त जितेन्द्रिय न हो सके तो भी भगवान्‌ उसका पतन 
नहीं होने देते । परन्तु ज्ञानी जितेन्द्रिय न हो तो उंसका पतन हो 
जाता है; क्योंकि उसकी रक्षा करनेवाला कोई है नहीं-- 
यस्त्वसंयतवडू वर्ग: प्रचष्डेन्द्रिससारथिः । 
ज्ञानवैराग्यरहितर्त्रिदण्डमुपजीवति ॥ 
सुरानात्मानमात्मस्थ निछ्ुते मां चर धर्महा। 
अविपक्रकषायोस्मादमुष्माच्च विहीयतते ॥ 
(श्रीमद्भधा” ११ | १८ | ४०-४१) 
“जिसने पाँच इन्द्रियाँ और मन--इन छह्ोंपर विजय नहीं 
प्राप्त की है, जिसके इन्द्रियरूपी घोड़े और बुद्धिरूपी सारथि 
बिगड़े हुए हैं और जिसके हृदयमें न ज्ञान है, न वैराग्य है, वह 
यदि त्रिदण्डी संन्यासीका वेष धारण करके पेट पालता है तो 
वह संन्यास-धर्मका सत्तानाश ही कर रहा हैं और अपने पृज्य 
देवताओंको, अपने-आपको और अपने हृदयमें स्थित मुझको 
ठगनेकी चेष्टा करता है। अभी उस वेषमात्रके संन्‍्यासीकी 
वासनाएँ क्षीण नहीं हुई हैं, इसलिये वह इस लोक ओर 
परलोक दोनोंसे हाथ धो बेठता हैं ।' 
तात्पर्य है कि भगवानका अनादर और अपना अभिंमान 
होनेके कारण ज्ञानमार्गीका पतन हो' जाता है। यद्यपि 
अभिमानके कारण भक्तिमार्गीका भी पतन हो सकता है 
तथापि भगवतन्निष्ठ होनेके कारण भगवान्‌ उसको सँभाल लेते 
हैं । कारण कि भक्तमें तो भगवानूका बल (आश्रय) रहता है, 
पर ज्ञानीमें अपना बल रहता है--- 'जनहि मोर बल निज बल 
ताही' (मानस, अरण्य” ४३ | ५) | अतः भक्तकी रक्षा तो 
भगवान्‌ कर देते हैं, पर ज्ञानीकी रक्षा कौन करे ? इसलिये 
ब्रह्माजी भगवानसे कहते हैं-- 
श्रेयःखुति भक्तिमुदस्य ते विभो 
झ्लियन्ति ये केवलबोधलब्धये । 
तेषामसो क्लेबलछ एव. शिष्यते 
नान्यथद्‌ू यथा स्थूलतुषावधघातिनाम ॥। 
(श्रीमड्भा> १०। १४ ॥ ४) 


* साधन-सुधा-सिन्धु * 


भगवन्‌ ! जैसे थोथी भूसी कूटनेवालेको श्रमके सिवाय 
और कुछ हाथ नहीं लगता, ऐसे ही जो मनुष्य कल्याणके 
मार्गरूप आपकी भक्तिको छोड़कर केवल ज्ञान-प्राप्तिके 
लिये क्लेशा उठाते हैं, उनको क्शके सिवाय ओर कुछ हाथ 
नहीं लगता ! 

ज्ञानमार्गमें 'विवेक' मुख्य है और भक्तिमार्गमें 'विश्वास' 
मुख्य है | विवेकमें अपनी बुद्धिकी प्रधानता है, पर विश्वासमें 
भगवानके आश्रयकी प्रधानता है। विवेकमें तो सत्‌ू, और 
असत्‌, आत्मा और अनात्मा दो हैं, पर विश्वासमें दो नहीं हैं| 
भक्तिमार्गमें एक भगवान्‌के सिवाय दूसरेका विश्वास ही नहीं 
है। एक ब्रजवासी भक्तेसे किसी साधुने कहा कि हम तो 
कन्हेयाके अनन्य भक्त हैं, तुम क्या हो ? वह भक्त बोला कि 
हम तो कन्हैयाके फनन्य भक्त हैं | साधुने पूछा कि फनन्य भक्त 


क्या होता हैं भाई ? बह बोला कि पहले आप बताओ कि 
| अनन्य भक्त क्‍या होता है ? साधुने कहा कि जो सूर्य, शक्ति, 
| गणेज्ञ, शिव, ब्रह्म आदि किसीकों भी नहीं मानता, केवल 


कन्हैयाकों ही मानता है वह अनन्य भक्त होता है | भक्तने कहा 
कि बाबाजी, हम तो इन सुसुरोंका नाम भी नहीं जानते कि ये 
कौन होते हैं, इसलिये हम फनन्य भक्त हो गये ! 

अपरा (जगत) और परा (जीव)--दोनों प्रकृतियाँ 
परमात्माकी हैं* | प्रकृति तो परमात्माकी है, पर परमात्मा 
प्रकृतिके नहीं हैं। जैसे, दियासलाईमें अग्नि तो रहती है, पर - 
उसकी प्रकाशिका और दाहिका शक्ति नहीं- रहती; अतः 
दक्तिके बिना अग्नि रह सकती है, पर अग्निके बिना शक्ति 
नहीं रह सकती। ऐसे ही प्रकृति (परा-अपरा)के बिना 
परमात्मा रह सकते हैं, पर परमात्माके बिना प्रकृति नहीं रह 
सकती। शक्तिमान्‌ शक्तिके अधीन नहीं है, जबकि शक्ति 
शक्तिमानके अधीन है। अतः जीव और जगत्‌--दोनों 
परमांत्माके अधीन हैं-- 
क्षरं प्रधानममृताक्षरं॑ हरः क्षरात्मानावीशते देव एक: । 

(श्रेताश्रतर० १॥ १०) 
क्षरं त्वविद्या ह्मृतं तु विद्या विद्याविद्ये ईशते यस्तु सोउन्य: ॥ 
(श्वेताध्वतर० ५। १) 

तात्पर्य है कि आत्मा मुख्य नहीं है, प्रत्युत परमात्मा मुख्य 
हैं। विवेकसे अत्माका बोध (आत्रज्ञान) होता है और . 
विश्वाससे परमात्माका बोध (परमात्मज्ञान) होता है। इसलिये 
विवेकसे भी विश्वास तेज है। 

मनुष्यमें तीन शक्तियाँ हैं--करनेकी शक्ति, जाननेकी 


* भूमिरापोषनलो वायु: खे मनो बुद्धिव च।अहड्छार इतीये में भिन्ना प्रकृतिरष्टधा ॥ 


अपरेयमितस्त्वन्यां प्रकृति विद्धि में पग्मम्‌।जीवभूता महाबाहों ययेदं घार्यते जगत्‌॥ (गीता ७ | ४-५) 


* भक्तिकी श्रेष्ठता * 


शक्ति और माननेकी शक्ति। प्राप्त करनेकी शक्ति मनुष्यमें नहीं 
है प्राप्ति परमात्माकी ही होती है। करने ओर जाननेकी शक्तिसे 
प्राप्ति नहीं होती, प्रत्युत संसारसे सम्बन्ध-विच्छेद और 
स्वरूपका बोध होता है। परन्तु माननेकी शक्तिसे परमात्माकी 
प्राप्ति हो जाती है। इसलिये माननेकी शक्ति अर्थात्‌ विश्वास 
क्रियाशक्ति और विवेकशक्तिसे भी तेज है। 

विश्वास वास्तवमें वही है, जो अविनाशी, अपरिवर्तनशील 
वस्तुपर हो। नाशवान्‌, परिवर्तनशील वस्तुपर विश्वास करना 
विश्वासका महान्‌ दुरुपयोग है। नाशवान्‌ वस्तुपर विश्वास करके 
ही जीव जन्म-मरणरूप बन्धनमें पड़ा है । अतः नाशवान्‌ वस्तुपर 
विश्वास महान्‌ घातक है | विश्वास-मार्ग (भक्ति) में नाशवान्‌की 
आसक्ति मिटनेके लिये बिवेक बहुत सहायक है | नाशवानका 
विश्वास विवेक-विरुद्ध है । विवेक-विरुद्ध विश्वास रद्दी हो जाता 
है। अतः विश्वास विवेक-विरुद्ध नहीं होना चाहिये। 

ज्ञानमें स्वरूप मुख्य है और भक्तिमें भगवान्‌ मुख्य हैं। 
इसलिये ज्ञानी स्वरूपमें स्थित होता है--'समदुःखसुख: 
स्वस्थ:" (गीता १४ । २४) और भक्त भगवानमें स्थित होता 
है--'निवसिष्यसि मय्येव' (गीता १२९।८)। स्वरूपमें 
स्थित होनेमें अखण्ड रस है और परमात्मामें स्थित होनेमें 
प्रतिक्षण वर्धमान अनन्त रस है। 

ज्ञानीको भक्ति प्राप्त हो जाय, यह नियम नहीं है, पर 
भक्तको ज्ञानकी प्राप्ति भी हो जाती है, यह नियम है। यद्यपि 
भक्तको ज्ञानकी आवश्यकता नहीं हैं ओर वह भगवानके 
चिन्तनमें, प्रेममें मस्त रहता है--'तुष्यन्ति च रमन्ति च' 
(गीता १०। ९), तथापि उसमें किसी प्रकारकी कमी न रहे, 
इसलिये भगवान्‌ अपनी तरफसे उसको ज्ञान प्रदान करते 
हैं* | रामायणमें आया है-- 
मम दरसन फल परम अनूपा। जीव पाव निज सहज स्वरूपा ॥ 

(मानस, अरण्यः ३६ | ५) 
राम भजत सोड़ मुकुति गोसाई। अनइच्छित आबइ बरिआई ॥ 
(मानस, उत्तर" ११९। २) 

जैसे भक्तिमार्गमें प्रेम बढ़ता है, ऐसे ही ज्ञानमार्गमें ज्ञानकी 
भूमिका बढ़ती रहती है | इसलिये चतुर्थ भूमिकामें ज्ञानप्राप्ति होने- 
पर भी आगे पाँचवीं, छठी और सातवीं भूमिका होती है । वास्तवमें 
देखा जाय तो ज्ञान नहीं बढ़ता, प्रत्युत अज्ञान मिटता है। अतः 


डे ३ 
भूमिकाएँ ज्ञानकी नहीं होतीं, प्रत्युत अज्ञानकी होती हैं। ज्यों- 
ज्यों जडता मिटती है, त्यों-त्यों भूमिका बढ़ती जाती है। एरन्तु 
प्रेमका बढ़ना और तरहका है । ज्ञानमें तो संसारसे उपरति मुख्य 
है, पर भक्तिमें भगवानूकी ओर आकर्षण मुख्य है। ज्ञानमें तो 
असत््‌का त्याग करनेपर भी असत्‌की मानी हुई सूक्ष्म सत्ता 
(अहम्‌) साथ रहती है, पर भक्तिमें प्रेम बढ़नेपर असत्‌ स्वतः 
छूट जाता है--संसारकी' याद ही नहीं रहती अर्थात्‌ ज्ञानकी 
छठी भूमिका 'पदार्थाभावना' स्वतःसिद्ध हो जाती है। 

विवेकमें सत्‌ और असत्‌ू--दोनों रहते हैं, इसलिये 
ज्ञानमार्गमें अहम्‌ दूरतक साथ रहता है, जिससे चतुर्थ 
भूमिकामें तत्त्वज्ञान होनेपर भी पाँचवीं, छठी ओर सातवीं 
भूमिका होती है। सूक्ष्म अहम्‌ रहनेके कारण ही दर्शन और 
दार्शनिकोंमें भेद रहता है; क्योंकि अह॑ भेदका जनक है। 
ज्ञानमार्गमं असतका निषेध करते हैं, जिससे असतकी सत्ता 
आती है; क्योंकि असत्‌की सत्ता स्वीकार की है, तभी तो निषेध 
करते हैं! इसलिये विबेकमार्ग (ज्ञान) में तो द्वेत है, पर 
विश्वासमार्ग (भक्ति) में अद्वेंत है। असतसे सर्वथा सम्बन्ध- 
विच्छेद अर्थात्‌ अहम्‌का सर्वथा अभाव प्रेम प्राप्त होनेपर ही 
होता है। गोस्वामीजी कहते हैं--- 
प्रेम भगति जल बिनु रघुराई | अभिअंतर पल कबहुँ न जाई ॥ 

(मानस, उत्तर” ४९ | ३) 

अहमका सर्वथा अभाव होनेपर दर्शन और दार्शनिकोंमें 
भेद नहीं रहता, प्रत्युत 'वासुदेव: सर्वम्‌' रहता है। 

अध्यास या भ्रम दो प्रकारका होता है--डपाधि-सहित 
ओर उपाधि-रहित | जैसे, दर्पणमें मुखका भ्रम उपाधि-सहित 
है; क्योंकि 'दर्पणमें मुख नहीं है'--इस तरह भ्रमकी निवृत्ति 
होनेपर भी दर्पणरूपी उपाधि होनेसे दर्पणमें मुख दीखता है। 
परन्तु रज्जुमें सर्पका भ्रम उपाधि-रहित है; क्योंकि “यह सर्प 
नहीं है'--इस तरह भ्रमकी निवृत्ति होनेपर फिर सर्प नहीं 
दीखता, प्रत्युत रज्जु ही दीखती है। ज्ञानमें 'उपाधि-सहित भ्रम' 
मिटता है; अतः संसार तो दीखता है, पर उसमें आकर्षण नहीं 
होता। परन्तु भक्तिमें 'उपाधि-रहित भ्रम' मिटता है; अतः 
संसार नहीं दीखता, प्रत्युत केवल भगवान्‌ ही दीखते हैं-- 
'बासुदेव: सर्वम्‌।' इसलिये भगवानने ज्ञानियोंकी अपेक्षा 
भक्तोंको श्रेष्ठ बताया है। 


* तेषामेवानुकम्पार्थमहमज्ञानजं 


तमः । नाशयाम्यात्मभावस्थो.. ज्ञानदीपेन 


भास्त्रता ॥ (गीता १० | ११) 


उन भक्तोंपर कृपा करनेके लिये ही उनके स्वरूप (होनेषन) में रहनेबाला में उनके अज्ञानजन्य अन्धकारको देदीप्यमान ज्ञानरूप दीपकके 


द्वारा सर्वथा नष्ट कर देता हूँ ।' 


डड४ £ साधन-सुधा-सिन्धु 


मय्यावेश्य मनो ये मां नित्ययुक्ता उपासते। 'मेरेमें मसको लगाकर नित्य-निरन्तर मेरेमें लगे हुए जो 
श्रद्धवा परयोपेतास्ते मे युक्ततमा मता:॥ | भक्त परम श्रद्धासे युक्त होकर मेरी उपासना करते हैं, वे मेरे 


(गीता १२। २) | मतमें सर्वश्रेष्ठ योगी हैं ।' 
म्ससससस्श््े है थ है.-+----३७-७००००४हु 


£ साधन-सुधा-सिन्धु * 


अनिर्वचनीय प्रेम 
जो मनुष्य संसारसे दुःखी होकर ऐसा सोचता है कि कोई | अहमका नाश होनेपर होता है । 


तो अपना होता, जो मुझे अपनी दरणमें लेकर, अपने गले 
लगाकर मेरे दुःख, सन्ताप, पाप, अभाव, भय, नीरसता 
आदिको हर लेता, उसको भगवान्‌ अपनी भक्ति प्रदान करते 
हैं। परन्तु जो मनुष्य केवल संसारके दुःखोंसे मुक्त होना चाहता 
है, पराधीनतासे छूटकर स्वाधीन होना चाहता है, उसको 
भगवान्‌ मुक्ति प्रदान करते हैं। मुक्त होनेपर वह 'स्व' में स्थित 
हो जाता है--'समदुःखसुख: स्वस्थ:' (गीता १४। २४) । 
'स्व'में स्थित होनेपर स्व'-पना अर्थात्‌ व्यक्तित्वका सूक्ष्म 
अहड्डार रह जाता है, जिसके कारण उसको 'अखण्ड आनन्द! 
का अनुभव होता हैं। जीव परमात्माका अंश है। अंशका 
अंशीकी तरफ स्व॒तः आकर्षण होता है। अतः 'स्व'में स्थित 
अर्थात्‌ मुक्त होनेके बाद जब उसको मुक्तिमें भी सन्तोष नहीं 
होता, तब “स्व' का 'स्वकीया' (परमात्मा) की तरफ स्वत 
आकर्षण होता है। कारण कि मुक्त होनेपर जीवके दुःखोंका 
अन्त और जिज्ञासाकी पूर्ति तो हो जाती है, पर प्रेम-पिंपासा 
शान्त नहीं होती। तात्पर्य है कि प्रेमकी जागृतिके बिना 
स्वयंकी भूखका अत्यन्त अभाव नहीं होता | स्वकीयकी तरफ 
आकर्षण होनेसे अर्थात्‌ प्रेम जाग्रत्‌ होनेसे अखण्ड आनन्द 
अनन्त आनन्द'में बदल जाता है और व्यक्तित्वका सर्वथा 
नाश हो जाता है। 

मुक्त होनेसे पहले जीव ओर भगवानमें जो भेद होता हैं, 
वह बन्धनमें डाल्नेवाल होता है, पर मुक्ते होनेके बाद जीव 
(प्रेमी) और भगवान्‌ (प्रेमास्पद) में जो प्रेमके लिये स्वीकृत 
भेद होता है, वह अनन्त आनन्द देनेबाला होता है-- 

हैते मोहाय बोधात्माग्जाते बोधे मनीषया। 
भक्त्यर्थ कल्पितं॑ द्वैतमद्बेतादपि सुन्दरम्‌ ॥ 
(बोधसार, भक्ति? ४२) 

बोधसे पहलेका द्वैत मोहमें डाल सकता है, पर बोध हो 
जानेपर भक्तिके कल्पित अर्थात्‌ स्वीकृत द्वैत अद्वैतसे भी 
अधिक सुन्दर होता है।' 

कारण कि बोधसे पहलेका भेद अहमूके कारण होता है 


्यि ६ कि) 


और बोधके बादका (प्रेमकी वृद्धिके लिये होनेवाला) भेद 


जैसे संसारमें किसी वस्तुका ज्ञान होनेपर ज्ञान बढ़ता 
नहीं, प्रत्युत अज्ञान मिट जाता है, ऐसे ही ज्ञानमार्गमें स्वरूपका 
ज्ञान होनेपर अज्ञानको मिटाकर ज्ञान खुद भी शान्त हो जाता 
है ओर स्व-स्वरूप स्वतः ज्यों-का-त्यों रह जाता है। इसलिये 
ज्ञानमार्गमें अखण्ड, शान, एकरस आनन्द मिलता हे । परन्तु 
जैसे संसारमें किसी वस्तुमें आसक्ति होनेपर फिर आसक्ति 
बढ़ती ही रहती है-- 'जिमि प्रतिलाभ लोभ अधिकाई', ऐसे 
ही भक्तिमार्गमें भगवाम्‌में प्रेम होनेपर फिर वह प्रेम बढ़ता ही 
रहता है। इसलिये भक्तिमार्गमें अनन्त, प्रतिक्षण वर्धमान 
आनन्द मिलता हैं। तात्पर्य यह हुआ कि आकर्षणमें जो 
आनन्द है, वह ज्ञानमें नहीं है। सांसारिक वस्तुका ज्ञान तो 
बाँधता है, पर स्वरूपका ज्ञान मुक्त करता है। इसी तरह 
सांसारिक वस्तुका आकर्षण तो अपार दुःख देता है, पर 
भगवानका आकर्षण अनन्त आनन्द देता है। 

अनन्तरसको प्रवाहित करनेवाली प्रेमरूपी नदीके दो तट 
हैं--- नित्यमिलन और नित्यविरह । नित्यमिलनसे प्रेममें चेतना 
आती है, विशेष विलक्षणता आती है, प्रेमका उछाल आता 
है और नित्यविरहसे प्रेम प्रतिक्षण वर्धमान होता है अर्थात्‌ 
अपनेमें प्रेमकी कमी मालूम देनेपर 'प्रेम और बढ़े, और बढ़े' 
यह उत्कण्ठा होती है। 

अरबरात मिलिबे. को. निसिदिन, 
मिलेइ रहत मनु कबहुँ मिले ना। 

जैसे धनी आदमीमें तीन चीजें रहती हैं--१, धन 
२. धनका नशा अर्थात्‌ अभिमान और ३. घन बढ़नेकी 
इच्छा । ऐसे ही प्रेमीमें तीन चीजें रहती हैं-- १. प्रेम २. प्रेमकी 
मादकता, मस्ती ओर ३. प्रेम बढ़नेकी इच्छा | धनी आदमीमें 
जो 'धन और बढ़े, और बढ़े'--यह इच्छा रहती है, वह 
लोभरूपी दोषके बढ़नेसे होती है। परन्तु प्रेमीमें जो 'प्रेम और 
बढ़े और बढ़े'--यह इच्छा रहती है, वह अहंता-ममतारूपी 
दोषोंके मिटनेसे होती है। 

अहंता-ममतारूपी दोषोंके मिटनेके बाद जहाँ अहंता 


प्ज 


(र-पन) थी, वहाँ 'नित्यमिलन' प्रकट होता हैं और जहाँ 


ममता (मेरा-पन) थी, वहाँ “नित्यविरह' प्रकट होता है। 
वास्तवमें नित्यमिलन (नित्ययोग) और नित्यविरह--दोनों 
जीवमें सदासे विद्यमान हैं, पर भगवान्‌से विमुख होकर 
'संसारके समुख हो जानेसे 'नित्यमिलन'ने अहंताका रूप 
धारण कर लिया ओर 'नित्यविरह'ने ममताका रूप धारण कर 
लिया। अहंता और ममताके पैदा होनेसे प्रेम दब गया ओर 
संसारकी आसक्ति या मोह उत्पन्न हो गया। तात्पर्य यह हुआ 
कि दोषोंके रहनेसे संसारकी आसक्ति बढ़ती है और दोषोंके 
मिटनेसे शान्ति मिलती है एवं शान्तिमें सन्तोष न करनेसे प्रेम 
बढ़ता है। संसारमें प्रियता काम-क्रोधादि दोषोंसे होती है, पर 
' भगवाममें प्रियता निर्दोषतासे होती है। जबतक अपनेमें थोड़ा 
भी संसारका आकर्षण हैं, तबतक प्रेम प्राप्त नहीं हुआ है; 
क्योंकि प्रेमकी जगह कामने ले ली। प्रेम प्राप्त होनेपर संसासमें 
किंचिन्मात्र भी आकर्षण नहीं रहता। 
प्रेम प्रतिक्षण वर्धमान तभी होता है, जब उसमें पहली 
अवस्थाका क्षय ओर दूसरी अवस्थाका उदय होता है। पहली 
अवस्थाका त्याग “नित्यविरह' और दूसरी अवस्थाकी प्राप्ति 
“नित्यमिलन' है। वास्तवमें देखा जाय तो प्रेममें क्षय या उदय, 
त्याग या प्राप्ति है ही नहीं, प्रत्युत प्रेमके नित्य-निरन्तर 
ज्येकि-त्यों रहते हुए ही प्रतिक्षण वर्धमान होनेसे उसमें क्षय या 
उदयकी प्रतीति होती है। 
प्रेममें प्रेमीको अपनेमें एक कमीका भान होता है, जिससे 
उसमें 'प्रेम और बढ़े, और बढ़े' यह छालसा (भूख) होती 
है। अगर सूक्ष्म दृष्टिसे देखा जाय तो 'और बढ़े, और बढ़े' 
इस लालसामें प्रेमकी प्राप्ति भी है ओर कमी भी ! कमी नहीं 
है, फिर भी कमी दीखती है। इसलिये प्रेमकों अनिर्वचनीय 
कहा गया है-- 
अनिर्वचनीयं प्रेमस्वरूपम्‌। . मूकास्वादनवत्‌ । 
(नारद० ५१। ५२) 
आनन्द भी आये और कमी भी दीखे--बयह प्रेमकी 
अनिर्वचनीयता है। 
जो पूर्णताको प्राप्त हो गये हैं, जिनके लिये कुछ भी 
करना, जानना और पाना शेष नहीं रहा, ऐसे महापुरुषोंमें भी 
प्रेमकी भूख रहती है । उनका भगवान्‌की तरफ स्व॒तः-स्वाभाविक 
खिंचाव होता है। इसलिये भगवान्‌ 'आत्मारामगणाकर्षी' 
कहलते हैं। सनकादि मुनि 'ब्रह्मानंद सदा लयलीना' होते 
हुए भी भगवल्लीला-कथा सुनते रहते हैं-- 
आसा बसन व्यसन यह तिन्हहीं। रघुपति चरित होड़ तहँ सुनहीं ॥ 
(मानस, उत्तरः ३२। ३) 


& अनिर्वचनीय प्रेम * 


डड५ 


जब वे वेकुण्ठधाममें गये, तब वहाँ भगवान्‌के 
चरणकमलोंकी दिव्य गन्धसे उनका स्थिर चित्त भी चंचल 
हो उठा-- 
तस्थारविन्दनयनस्य पदारविन्द-... 
किल्लल्कमिश्रतुलसीमकरन्दवायु: । 
अन्तर्गतः स्वविवरेण चकार तेषां 
संक्षोभमक्षरजुपामपि चित्ततन्वो: ॥ 
(श्रीमद्धा० ३। १५। ४३) 
'प्रणाम करनेपर उन कमलनेत्र भगवान्‌के चरण- 
कमलके परागसे मिली हुई तुलसी-मंजरीकी बायुने उनके 
नासिका-छिद्रोमें प्रवेश करके उन अक्षर परमात्मामें नित्य 
स्थित रहनेवाले ज्ञानी महात्माओंके भी चित्त और शरीरकों 
क्षुब्ध कर दिया।' 
भगवान्‌ श्रीरमको देखकर तत््वज्ञाना जनक भी 
कह उठे-- | 
सहज बिरागरूप मनु मोरा। थकित होत जिधि चंद चकोरा ॥ 


इन्हंहि बिलोकत अति अनुरागा | बरबस ब्रह्मसुखहि मन त्यागा॥ 


(मानस, बाल० २१६। २-३) 
सर्वथा पूर्ण होते हुए भी भगवान्‌ शंकरके मनमें 
भगवल्लीला सुनानेकी लालसा होती है और जगज्जननी 


' पार्वतीके मनमें सुननेकी ल्ालसा होती है। भगवान्‌ शंकर 


कैलासको छोड़कर यशोदाजीके पास आते हैं ओर प्रार्थना 
करते हैं कि मैया ! एक बार अपने छालाका मुख तो दिखा 
दे ! जब वे सतीजीके साथ कैलास जा रहे थे, तब भी मार्ममें 
भगवान्‌ श्रीरामका दर्शन करके उनकी विचित्र दशा हो गयी-- 
सर्तों सो दसा संभु के देखी। उर संदेहु. ब्रिसेषी ॥ 
जगतबंद्य_ जगदीसा। सुर नर मुनि सब्र नाखत सीसा ॥ 
तिन्‍्ह नृपसुतहि कीन्ह परनामा। कहि. सचिदानंद _ परधापा ॥ 
भए मगन छवि तासु बिलोकी। अजहैँ प्रीति उर रहति न रोकी ॥ 
इस प्रकार सनकादि, जनक, भगवान्‌ शंकर आदि 
सभीका स्वाभाविक ही भगवान्‌की तरफ खिंचाव होता है। इस 
खिंचावका नाम ही प्रेम है। श्रीमद्धागवतमें आया है-- 
आत्मारामाश्च॒ मुनयो निर्गनन्था अप्युरुक्रमे । 
कुर्बनत्यहैतुकीं. भक्तिमित्थम्भूतगुणो.. हरि: ॥ 
(१।७। १०) 
'ज्ञानके द्वारा जिनकी चिज्जड़ग्रत्थि कट गयी हैं, ऐसे 
आत्माराम मुनिगुण भी भगवान्‌की निष्काम भक्ति किया करते 
हैं; क्योंकि भगवानके गुण ही ऐसे हैं कि वे प्राणियोंकी अपनी 
ओर खींच लेते हैं।' 


उपजा 
संकरु 


डंडद६ 


# साथध्चन-सुधा-सिन्धु # 


कोई कमी भी न हो और प्रेमकी भूख भी हो--यह 
प्रेमकी अनिर्वचनीयता है। सत्सड्भमें लगे हुए साधकोंका यह 
अनुभव भी है कि प्रतिदिन सत्संग सुनते हुए, भगवान्‌की 
लीलाएँ सुनते हुए, भजन-कीर्तन करते और सुनते हुए भी न 
तो उनसे तृप्ति होती है और न उनको छोड़नेका मन ही करता 
है। उनमें प्रतिदिन नया-नया रस मिलता है, जिसमें 
भूतकालका रस फीका दीखता है ओर वर्तमानका रस 
विलक्षण दीखता हैं* । इस प्रकार प्रेममें पूर्णता भी हैं और 
अभाव भी है--यह प्रेमकी अनिर्वचनीयता है । 
ज्ञाममें तो स्वरूपमें स्थिति होती है, जिससे ज्ञानीकों 
सनन्‍्तोष हो जाता है--'आत्मन्येब च सन्तुष्ट:र (गीता 
३। १७); परन्‍्तु प्रेममें न स्थिति होती है और न सन्तोष होता 
है, प्रत्युत नित्य-निरन्तर वृद्धि होती रहती है। 
वास्तवमें प्रेमका निर्वचन (वर्णन) किया ही नहीं जा 
सकता। अगर उसका निर्वचन कर दें तो फिर वह 
अनिर्वचनीय कैसे रहेगा ? 
डूबे सो बोले नहीं, बोले सो अनजान । 
गहरो प्रेम-समुद्र कोउ डूबे चतुर सुजान ॥ 
भगवानके ही समग्ररूपका एक अंश अथवा ऐश्वर्य ब्रह्म 
है--'ते ब्रह्म तद्विदु (गीता ७।२९), 'ब्रह्मणो हि 
प्रतिष्ठाहम/ (गीता १४।२७) | समग्ररूप (समग्रम्‌) 
विशेषण है और भगवान्‌ (माम्‌) विशेष्य हैं--'असंझयं 
समग्न॑ मां यथा ज्ञास्यसि तच्छुणु' (गीता ७। १) । इसी तरह 
भगवानने अधियज्ञ (अन्तर्यामी) को भी अपना स्वरूप 
बताया हैं--'अधियज्ञोउहमेवात्र देहे' (गीता ८ | ४) | अतः 
ब्रह्म विशेषण है और अन्तर्यामी भगवान्‌ विशेष्य हैं | इसलिये 
ज्ञानीका सम्बन्ध विशेषणके साथ होता है ओर भक्तका सम्बन्ध 
विशेष्यके साथ होता है। दूसरे शब्दोंमें, ज्ञानीका सम्बन्ध 
ऐश्वयके साथ होता है और भक्तका सम्बन्ध ऐश्वर्यवानके 
साथ होता है। 
ज्ञनीकी तो ब्रह्मसे 'तात्ततिक एकता' होती है, पर भक्तकी 
भगवानके साथ 'आत्मीय एकता' होती है। इसलिये भगवान्‌ 
“कहते हैं--'ज्ञानी त्वात्मैव मे मतम्‌' (गीता ७। १८) 'ज्ञानी 
तो मेरी आत्मा ही है--ऐसा मेरा मत है ।' यहाँ 'ज्ञानी' शब्द 
तत्तज्ञानीके लिये नहीं आया है, प्रत्युत 'सब कुछ भगवान्‌ ही 
हैं'--इसका अनुभव करनेवाले ज्ञानी अर्थात्‌ शरणागत 
भक्तके लिये आया हैं--'वासुदेव: सर्वमिति ज्ञानवान्‌ मां 


प्रपद्यत! (गीता ७। १९) । ज्ञानी (तत्त्ज्ञानी)की तात्ततिक 
एकता'में तो जीव और ब्रह्ममें अभेद हो जाता है तथा एक 
तत््वके सिवाय कुछ नहीं रहता। परन्तु भक्तकी 'आत्मीय 
एकता'में जीव और भगवानूमें अभिन्नता हो जाती है। 
अभिन्नतामें भक्त और भगवान्‌ एक होते हुए भी प्रेमके लिये 
दो हो जाते हैं। 

यद्यपि भगवान्‌ सर्वथा पूर्ण हैं, उनमें किंचिन्मात्र भी 
अभाव नहीं है, फिर भी वे प्रेमके भूखे हैं--'एकाकी न 
रमते' (बृहदारण्यक” १।४॥३) । इसलिये भगवान्‌ प्रेम- 
लीलाके लिये श्रीजी और कृष्णरूपसे दो हो जाते हैं-- 
येय॑ राधा यश्व कृष्णो रसाब्धिदेहश्वेक: क्रीडनार्थ द्विधाभूत्‌ । 

(राधातापनीयोपनिषद्‌) 

वास्तवमें श्रीजी कृष्णसे अलग नहीं होतीं, प्रत्युत कृष्ण 
ही प्रेमकी वृद्धिके लिये श्रीजीको अलग करते हैं। तात्पर्य है 
कि प्रेमकी प्राप्ति होनेपर भक्त भगवानूसे अलग नहीं होता, 
प्रत्युत भगवान्‌ ही प्रतिक्षण वर्धमान प्रेमके लिये भक्तको 
अलग करते हैं। इसलिये प्रेम प्राप्त होनेपर भक्त और 
भगवान्‌ू--दोनोंमें कोई छोटा-बड़ा नहीं होता। दोनों ही 
एक-दूसरेके भक्त और दोनों ही एक-दूसरेके इष्ट होते हैं। 
तत्त्ज्ञाससे पहलेका भेद (द्वैत) तो अज्ञानसे होता है, पर 
तत्त्ज्ञानके बादका (प्रेमका भेद मगवान्‌की इच्छासे होता है ।) 

अभिन्नता दो होते हुए भी हो सकती है; जैसे बालककी 
माँसे, सेवककी स्वामीसे, पत्नीकी पतिसे अथवा मित्रकी मित्रसे 
अभिन्नता होती है। इसलिये भक्तिमें आरम्भसे ही भक्तकी 
भगवानूसे अभिन्नता हो जाती है-- साह ही को गोद गोतु 
होत है गुलाम को” (कवितावली, उत्तर” १०७) । कारण कि 
भक्त अपना अलग अस्तित्व नहीं मानता । उसमें यह भाव 
रहता है कि भगवान्‌ ही हैं, में हूँ ही नहीं। 

प्रेममें माधुर्य हैं। अतः “प्रभु मेरे हैं! ऐसे अपनापन 
होनेसे भक्त भगवानका ऐश्वर्य (प्रभाव) भूल जाता है। जैसे, 
महारानीका बालक उसको 'माँ मेरी है' ऐसे मानता है तो 
उसका प्रभाव भूल जाता है कि यह महारानी है। एक 
बाबाजीने गोपियोंसे कहा कि कृष्ण बड़े ऐश्वर्यशाली हैं, उनके 
पास ऐश्वर्यका बड़ा खजाना है, तो गोपियाँ बोलीं कि 
महाराज ! उस खजानेकी चाबी तो हमारे पास है। कन्हैयाके 
पास क्या हैं ? उसके पास तो कुछ भी नहीं हैं ! तात्पर्य है कि 
माधुर्यमें ऐश्वर्यकी विस्मृति हो जाती है | संसारमें तो ऐश्वर्यका 


* राम चरित जे सुनत अघाहीं।र्स ब्रिसेष जाना तिन्‍्ह नाहीं॥ 


जीवनमुक्त महामुनि 


जेऊ। हरि गुन सुनहिं निरंतर तेऊ॥ (मानस, उत्तर” ५३ | १-२) 


+# करणनिरपेक्ष साधन--शरणागति * 


ही ज्यादा आदर है, पर भगवानमें माधुर्यका ज्यादा आदर है। 
जिस समय भगवानमें माधुर्य-शक्ति प्रकट रहती है, उस समय 
ऐश्वर्यशक्ति दूर भाग जाती है, पासमें नहीं आती वास्तवमें 
भक्त भगवान्‌के ऐश्वर्यकों देखता ही नहीं। कारण कि 
भगवान्‌को भगवान्‌ समझकर प्रेम करना भगवान्‌के साथ प्रेम 
नहीं है, प्रत्युत भगवत्ता (ऐश्वर्य) के साथ प्रेम हैं। जैसे, 
धनको देखकर धनवानके साथ स्रेह करना बास्तवमें 
धनवत्ताके साथ स्नेह करना हैं। 

प्रेमकी जागृतिमें भगवान्‌की कृपा ही खास कारण है। 
प्रेमकी वृद्धिके लिये विरह और मिलन भी भगवान्‌की कृपासे 
ही प्राप्त होते हैं। आदरपूर्वक भगवल्लीलाका श्रवण, वर्णन, 
चिन्तन तथा भगवन्नामका कीर्तन आदि साधनोंके बल्से 
प्रेमकी प्राप्ति नहीं होती, प्रत्युत समयका सदुपयोग होता है 
जिसको वैष्णवाचार्योनि 'कालक्षेप' कहा है। भगवानकी कृपा 


४४७ 


ब:----- 


प्राप्त होती है उनकी शरण होनेपर। शरण होनेमें संसारके 
आश्रयका त्याग मुख्य है। 

संसारसे अलग होनेपर संसारका ज्ञान होता हैं और 
भगवानसे अभिन्न होनेपर भगवानका ज्ञान होता है । कारण कि 
जीव संसारसे अलग है और भगवानसे अभिन्न है--यह 
वास्तविक, यथार्थ बात है। परन्तु शरीर-संसारसे एकता 
माननेसे संसारका ज्ञान नहीं होता ओर संसारका ज्ञान न होनेसे 
ही संसारकी तरफ खिंचाव होता है। इसी तरह भगवानसे 
भिन्नता माननेसे भगवानका ज्ञान नहीं होता है और भगवान्‌का 
ज्ञान न होनेसे ही भगवानकी तरफ खिंचाव नहीं होता । संसार 
अपना नहीं है--इस तरह संसारका ज्ञान होनेसे संसारसे 
सम्बन्ध-विच्छेद हो जाता है। भगवान्‌ अपने हैं--इस तरह 
भगवानका ज्ञान होनेसे भगवानके साथ अभिन्नता होकर प्रेम 
हो जाता है। 


हल तर है. लववनननभ 

डंडे 

संसारमें किसी क्रियाकी सिद्धिके लिये जो खास 
कारण हैं, उनको 'कारक' कहते हैं। जैसे, कोई व्यक्ति बोलता 
है तो बोलनेके लिये जो साधन होते हैं, वे 'कारक' कहलाते 
हैं। इसलिये व्याकरणमें कारकका लक्षण बताया है-- 
“'क्रियाजनकत्व॑ कारकत्वम' अर्थात्‌ जो क्रियाका जनक हें 
उसको कारक कहते हैं | उदाहरणके लिये 'रामेण बाणेन हतो 
बाली' 'रामके बाणसे बाली मारा गया'---इस वाक्यमें 'बाण' 
करण है; क्योंकि बालीकी मृत्यु बाणसे हुई, धनुष, चाप, हाथ 
आदि भी करण हैं; क्योंकि इनके बिना बाण चल ही नहीं 
सकता। परन्तु बालीके मरनेकी क्रिया बाणसे हुई है, धनुषसे, 
डोरीसे अथवा हाथसे नहीं हुई है। इसलिये 'करण' संज्ञा 
बाणकी हुई, धनुष आदिकी नहीं। जिस व्यापारके बाद 
तत्काल क्रियाकी सिद्धि हो ही जाती है, उसका नाम 'करण' 
होता है* | संसारके सभी कार्य करणसे ही सिद्ध होते हैं। 
इसलिये संसारमें कोई भी काम किया जाय तो उसमें करणकी 
अपेक्षा रहती है, करणकी सहायता लेनी पड़ती है। करणके 
बिना कर्ता कोई काम कर ही नहीं सकता। इसलिये 
व्याकरणमें आया है--'साधकतम करणम्‌' (पाणि० अ० 
१।४।४२) जो क्रियाकी सिद्धिमें खास, अचूक कारण हो, 
उसका नाम 'करण' हैं। तात्पर्य है कि क्रणके बिना किसी 
क्रियाकी सिद्धि होती ही नहीं । 


परमात्मतत्त्त करणरहित है और उसकी प्राप्तिके साधन दो 
प्रकारके हैं--करणसपेक्ष और करणनिरपेक्ष । जप, ध्यान, 
कीर्तन, सत्संग, स्वाध्याय, समाधि आदि सब करणसापेक्ष 
साधन हैं। जितनी भी क्रियाएँ हैं, सब करणके द्वारा ही होती 
हैं। परन्तु परमात्मा किसी क्रियाके विषय नहीं हैं। क्रियाका 
विषय वह वस्तु होती है, जो पैदा होती है। जो वस्तुएँ पहले 
नहीं हैं ओर पीछे उत्पन्न होती हैं, लायी जाती हैं, बनायी जाती 
हैं अथवा उनमें परिवर्तन किया जाता है, उन वस्तुओंकी प्राप्ति 
करणसे होती है। परन्तु जो उत्पन्न नहीं होता, लाया नहीं जाता, 
बनाया नहीं जाता, बदला नहीं जाता प्रत्युत सदासे ज्यों-का- 
त्यों स्वतःसिद्ध है, उसकी ग्राप्तिके लिये करणका तो कहना ही 
क्या, कर्ताकी भी जरूरत नहीं होती | कारक क्रियाकी सिद्धिमें 
काम आता है और क्रिया तथा पदार्थ प्रकृतिके द्वारा होते हैं। 
परमात्मतत्त्व प्रकृतिसि अतीत है। अतः उसमें कोई कारक नहीं 
है अर्थात्‌ न कर्ता हैं, न कर्म है, न करण है न सम्प्रदान है 
न अपादान है और न अधिकरण है | 

अगर किसीसे पूछा जाय कि तू है क्‍या ? तो हरेक 
कहेगा कि 'हाँ' मैं 'हूँ'। “मैं हूँ--इसमें कोई विवाद नहीं है, 
यह निर्विवाद बात हैं। अब विचार करें कि "मैं हूँ---इस 
प्रकार अपनी सत्ता किस करणके द्वारा सिद्ध होती है ? 'मैं 


| 


हूँ'--इस अपने होनेपनमें न कर्ता है, न कर्म है, न करण है, 


# क्रियाया: 


फलनिष्पत्ति्यद्व्यापारादनन्तरम्‌ | विवक्ष्यते यद्ा तत्र करण तत्तदा स्मृतम्‌॥ (वाक्यपदीय ३ |७। ९०) 


डें४ड८ 


* साधन-सुधा-सिन्धु * 


न सम्प्रदान है, न अपादान है ओर न अधिकरण है। अपने 
होनेपनको प्रमाणित करनेके लिये किसी पुस्तककी, शास्त्रकी 
भी जरूरत नहीं हैं । तात्पर्य है कि करणसे हम क्रिया कर सकते 
हैं, श्रवण कर सकते हैं, मनन कर सकते हैं, निदिध्यासन कर 
सकते हैं, ध्यान कर सकते हैं, समाधि लगा सकते हैं, पर जो 
इन सबसे अतीत तथा भूत, भविष्यत्‌ और वर्तमान--तीनों 
कालोंसे रहित है, उस परमात्मतत्तततक कोई क्रिया पहुँचती ही 
नहीं, फिर उसमें करण क्या करेगा ? अतः मैं-हूँ'--इस 
प्रकार अपनी स्वतःसिद्ध सत्ताका अनुभव करना 'करणनिरपेक्ष 
साधन' हैं। इस साधनमें करण रहे या न रहे, पर इसमें 
करणकी मुख्यता नहीं है, अपेक्षा नहीं है, इसलिये इसको 
'करणनिरपेक्ष' कहते हैं। 

कर्तत्व-भोक्तत ही संसार है। परमात्मतत्त्व 
कर्वृत्व-भोक्तूवसे अतीत है। सम्पूर्ण व्यवहार संसारमें होता 
है। जिसमें व्यवहार होता है, वह नाशवान्‌ होता है ओर 
जिसमें कोई व्यवहार नहीं होता, वह अविनाशी होता है। 
संसार निरन्तर परिवर्तनशील हैं। एक नदीके किनारे कई 
सज्जन खड़े थे। वे कहने लगे कि देखो, नदी कैसे वेगसे बह 
रही हैं ! तो एक सन्‍्तने कहा कि नदी भी बह रही है, उसका 
जल भी बह रहा हैं और उसपर जो पुल बना है, उसपर 
आदमी भी बह रहे हैं ! इतना ही नहीं, यह पुल भी बह रहा 
है । इसपर प्रश्न उठता है कि पुल कैसे बह रहा है ? वह तो 
अपनी जगहपर ही है। इसका उत्तर हैं कि जब पुल बना था, 
उस समय यह जैसा नया था, वैसा नया आज नहीं रहा, प्रत्युत 
पुराना हो गया । इसका नयापना बह गया और पुरानापना आ 
गया। यह पुरानापना भी निरन्तर बह रहा है ओर बहते-बहते 
एक दिन यह पुल मिट जायगा। ऐसे ही यह नदी भी निरन्तर 
बह रही हैं और बहते-बहते एक दिन मिट जायगी | तात्पर्य 
है कि संसारकी प्रत्येक वस्तु बह रही हैं और बहते हुए नाशकी 
तरफ अर्थात्‌ अभावकी तरफ जा रही है। एक दिन संसारका 
बहनापना भी नहीं रहेगा, उसका सर्वथा अभाव हो जायगा। 
मनुष्य समझते हैं कि हम जी रहे हैं, पर यह बिलकुल 
झूठी बात है। सच्ची बात तो यह है कि हम निरन्तर मर रहे 
हैं, एक-एक श्वासमें मर रहे हैं, एक-एक क्षणमें मर रहे हैं। 
किसी भी क्षण मरना बन्द नहीं होता। तात्पर्य है कि यह 
मृत्युरूपी क्रिया नाशवान्‌ शरीरमें हो रही है, स्वरूपमें नहीं। 
अविनाशी तक्त्वमें कोई क्रिया होती ही नहीं। अतः उसको 
क्रियाके द्वारा नहीं पकड़ सकते | 

विवाह होनेपर कन्या पतिकी हो जाती है | वह मान लेती 
है कि ये मेरे पति हैं और पति मान लेता हैं कि यह मेरी पत्नी 


| अभ्यास 'करणसापेक्ष साधन'में होते 


है--इसमें कया क्रिया हैं ? यह तो स्वीकृति है। स्वीकृतिमें 
क्रिया नहीं होती | परन्तु 'मैं पतिकी हूँ'--इस स्वीकृतिमें ओर 
'मैं भगवान्‌का हूँ'--इस स्वीकृतिमें फर्क है। 'मैं पतिकी 
'--यह स्वीकृत तो शरीरकों लेकर है, पर 'मैं भगवानका 
हूँ'--यह स्त्रीकृति शरीरकों लेकर नहीं है, प्रत्युत स्वरूप 
(तत्त्व) को लेकर है। स्त्री तो पतिकी बनती है, पहलेसे नही 
है, पर मैं भगवानका हूँ'--यह पहलेसे ही स्वतःसिद्ध 
है--'ममवबांशो जीवलोके” (गीता १५।७), ईस्वर अंस 
जीव अबिनासी' (मानस० उत्तर० ११७ | १) । जब पतिकी 
स्वीकृतिमें भी क्रिया नहीं है, फिर भगवान्‌की स्वीकृतिमें क्रिया 
कैसे होगी जो कि स्वतःसिद्ध हैं ? अतः “मैं भगवान्‌का हूँ और 
भगवान्‌ मेरे हैं'--यह स्त्रीकृति 'करणनिरपेक्ष साधन' है। 
में भगवान्‌का हूँ और भगवान मेरे हैं--यह स्वीकृति 
पहले करणके द्वारा अर्थात्‌ मन, वाणी, बुद्धिसे होती है, पर 
इसमें जो 'हूँ' हँं--यह स्वीकृति करणके द्वारा नहीं होती 
प्रत्युत स्वयंसे होती है । जैसे, जिस आदमीका विवाह हो चुका 
हो, उसको नींदसे उठाकर पूछो कि क्या तुम्हारा विवाह हो 
गया ? तो बह तुरन्त कहेगा कि हाँ, हो गया। वह यह 
विचार नहीं करेगा कि विवाह हुआ या नहीं हुआ | कारण कि 
'मैं विवाहित हूँ'--यह स्वीकृति खयंकी है। उसने 'में 
विवाहित हूँ'--इसकी एक माला भी नहीं फेरी, एक बार भी 
अभ्यास नहीं किया, फिर भी वह इस बातको कभी भूलता 
नहीं। कारण कि यह स्वयंकी स्वीकृति है और मनुष्य स्वयंको 
कभी भूलता नहीं | इसी तरह 'मैं भगवानका हूँ और भगवान्‌ 
मेरे हैं'--यह स्वीकृति एक बार होती है और सदाके लिये 
होती है । इसमें किसी अभ्यासकी आवश्यकता नहीं है। सभी 
हैं। श्रवण, मनन, 
निदिध्यासन, ध्यान, समाधि आदि सब करणसापेक्ष साधन 
हैं। परन्तु स्वयंकी स्वीकृति 'करणनिरपेक्ष साधन' हैं। 
करणसापेक्ष साधनमें तो भूल हो जाती है, पर करणनिरपेक्ष 
साधनमें भूल होती ही नहीं। करणसापेक्ष साधनमें साधक 
योगश्रष्ट भी हो सकता है, पर करणनिरपेक्ष साधनमें योगश्रष्ट 
होता ही नहीं । रु ह 
जैसे स्त्री पतिको स्वीकार करती है, ऐसे ही भक्त 
भगवानको स्वीकार करता है कि 'मैं भगवानका हूँ' । वास्तवमें 
'मैं शरीर-संसारका हूँ--इस गलत मान्यताकों हटानेके लिये 
'मैं भगवानका हूँ---इस स्वीकृतिकी जरूरत है, अन्यथा इस - 
स्वीकृतिकी भी जरूरत नहीं है। तात्पर्य है कि 'मैं भगवानका 
हूँ" यह स्वीकृति अस्वीकृतिको मिटानेमें काम करती है, नया 
सम्बन्ध जोड़नेमें नहीं । जैसे “में पतिकी हूँ--ऐसा माननेके 


* करणनिरपेक्ष साधन--शरणागति * 

लिये तो स््रीको कुछ करना नहीं पड़ता, पर पतिके घरका काम | भगवानको नहीं भूलता, प्रत्युत ऐसा समझता है कि जगत्‌ मेरा 


जन्मभर करना पड़ता है, ऐसे ही 'में भगवानका हूँ--ऐसा 
माननेके लिये भक्तको कुछ करना नहीं हैं, पर भगवान्‌का काम 
जन्मभर करना है। उसको सांसारिक अथबा पास्मार्थिक सब 
कार्य भगवानके लिये ही करने हैं । जैसे पतिव्रता सत्री सब काम 
पतिके सम्बन्धसे ही करती है। शरीरका काम भी पतिके 
सम्बन्धसे करती है । कपड़े भी पतिके सम्बधसे ही पहनती है। 
सुहागनके कपड़े और तरहके होते हैं, विधवाके कपड़े और 
तरहके । पतिके सम्बन्धसे ही वह सुहागन होती है और पतिके 
सम्बन्धसे ही वह विधवा होती है। वह श्रृंगार भी पतिके 
सम्बन्धसे करती है। पति पासमें हो तो और तरहका थ्रृंगार 
होता है, पति टूर देशमें गया हो तो और तरहका श्रृंगार होता 
है। वह बिन्दी भी लगाती है तो पतिके सम्बन्धसे लगाती है। 
ऐसे ही भक्तका प्रत्येक काम भगवानके लिये ही होता है-- 
पतिवरता रहे पतिके पासा, यों साहिबके ढिंग रहै दासा । 

कारण कि भक्त अपनी अहंताकों बदल देता है कि मैं 
संसारी नहीं हूँ, में तो भगवानका हूँ | यह अहंता-परिवर्तन एक 
ही बार होता है, दो बार नहीं । जब एक बार अपनेको दे दिया, 
तो फिर दुबारा देनेके लिये क्या रह गया ? देना एक ही बार 
होता है ओर स॒दाके लिये होता है। हमने अपमेको दे दिया 
तो अब कुछ भी करना बाकी नहीं रहा। अब तो नामजप 
करना है, कीर्तन करना है, भगवान्‌ और उनके भक्तोंकी 
लीलाएँ सुननी हैं, भगवान्‌के जनोंकी सेवा करनी है; क्योंकि 
: इससे बढ़कर और कोई काम है नहीं। यह सब करके मैं 
भगवान्‌का हो जाऊँगा--यह भाव उसमें रहता ही नहीं | क्या 
स्रीमें यह भाव रहता है कि में इतना काम करूँगी तो पतिकी 
होऊँगी, काम नहीं करूँगी तो नहीं होऊँगी ? वह बीमार हो 
जाय, कुछ भी न करे तो भी पतिकी ही है और सब काम करे 
तो भी पतिकी ही है। पतिके साथ कुछ करने या न करनेका 
सम्बन्ध नहीं है, प्रत्युत स्वीकृतिका सम्बन्ध है। इसी तरह 
भगवानके साथ सम्बन्ध हो जाय तो भजन अपने-आप होगा, 
करना नहीं पड़ेगा। स्त्री तो विधवा भी हो सकती है, पर 
भक्तका सुहाग ख्॒तःसिद्ध है, अमर है, सदासे ही है। 

ज्यों, तिरिया पीहर रहे, सुरति रहे पिय माहिं। 
ऐसे जन जगमें रहे, हरि को भूले नाहिं॥ 

लड़की पीहरमें कुछ दिन रह जाती है, तो माँसे कहती 
हैं कि 'माँ, भाईसे कह कि मेरेकों घर पहुँचा दे, उनको 
(पतिको) रोटीकी तकलीफ हो रही होगी !' वह रहती तो 
यहाँ है, पर चिन्ता उस घरकी है; क्योंकि वह समझती है कि 
मैं यहाँकी नहीं हूँ। इसी तरह भक्त जगत्‌में रहते हुए भी 


नहीं है, मेरे तो भगवान्‌ हैं। यह 'करणनिरपेक्ष साधन' है। 

करणनिरपेक्ष साधनमें अहंता बदल जाती है। जो पहले 
मानता था कि में संसारका हूँ, वह अहंता बदलनेपर मानता 
है कि में भगवानका हूँ। जो पहले मानता था कि मैं ब्राह्मण 
हूँ मैं क्षत्रिय हूँ, में वैद्य हूँ आदि, वह अहंता बदलनेपर 
मानता है कि मैं न ब्राह्मण हूँ, न क्षत्रिय हूँ, न वैश्य आदि हूँ, 
मैं तो भगवानका हूँ। 

नाहे विप्रो न च नरपतिर्नापि वैश्यो न शाद्रो 
नो वा वर्णी न च गृहपतिनों वनस्थो यतिर्या । 
किन्तु प्रोद्यन्निखिलपरमानन्दपूर्णामृताब्धे- 
गोपीभर्तु:. पदकमलबगोर्दासदासानुदासः ॥ 

'मैं न तो ब्रह्मण हूँ, न क्षत्रिय हूँ, न वैद्य हूँ, न शूद्र हूँ, 
न ब्रह्मचारी हूँ, न गृहस्थ हूँ, न वानप्रस्थ हूँ और न संन्यासी 
ही हूँ; किन्तु सम्पूर्ण परमानन्दमय अमृतके उमड़ते हुए 
महासागररूप गोपीकान्त श्यामसुन्दके चरणकमलोंके 
दासोंका दासानुदास हूँ।' 

पहले गुरुके द्वारा शिष्यको जो दीक्षा दी जाती थी, 
उसका तात्पर्य भी अहंता बदलनेसे ही था। जैसे विवाहके 
समय ब्राह्मण कह देता है कि बेटी, ये तेरे पति हो गये' और 
वह स्वीकार कर लेती है, ऐसे ही गुरु शिष्यसे कह देता है कि 
'बेटा, अब तुम भगवानके हो गये' ओर वह स्वीकार कर लेता 
हैं अर्थात्‌ 'मैं भगवान्‌का हूँ'--इस तरह अपनी अहंता बदल 
देता है| गुरुमें यह भाव नहीं होता था कि यह मेरा चेला बन 
जाय, मेरी सेवा करे, भेंट-पूजा करे, मेरी टोली बनाये, मेरा 
पक्ष ले आदि। शिष्यक्रे साथ गुरुका सम्बन्ध सांसारिक न 
होकर पारमार्थिक (कल्याणके लिये) होता था। 

अहंता बदलती है--संसारका सम्बन्ध मिटानेके लिये, 
भगवानूसे नया सम्बन्ध जोड़नेके लिये नहीं। कारण कि 
संसारका सम्बन्ध माना हुआ है और भगवानका सम्बन्ध 
स्वतःसिद्ध है। “में भगवानका हूँ'--इस तरह अहंता बदल 
जानेके बाद अहम्‌ मिट जाता हैं अर्थात्‌ व्यक्तित्व नहीं रहता । 
फिर भक्तकी प्रत्येक क्रिया भगवानके लिये ही होती है। अपने 
लिये कुछ करना बाकी रहता ही नहीं। जब अपने-आपको 
भगवान्‌के अर्पित कर दिया तो फिर अपने लिये क्या करना 
बाकी रहा ? वह भगवानकी मरजीमें अपनी मरजी मिला देता 
है ओर प्रसन्न रहता है। बीमार हो जाय तो भगवान्‌की मरजी, 
स्वस्थ हों जाय तो भगवान्‌की मरजी, घाटा लग जाय तो 
भगवान्‌की मरजी, नफा हो जाय तो भगवान्‌की मरजी, निरादर 
हो जाय तो भगवान्‌की मरजी, आदर हो जाय तो भगवानकी 

ड॒५० 
मरजी, सब निन्‍्दा करें तो भगवानकी मरजी, सब प्रशंसा करें 
तो भगवान्‌की मरजी। उसका बीमार-स्वस्थता, घाटा-नफा, 
निरादर-आदर आदिसे कोई सम्बन्ध नहीं रहता, केवल 
भगवानसे ही सम्बन्ध रहता है। विवाहमें तो कन्या वरको 
स्वीकार करती है और वर कन्याकों स्वीकार करता है, तब 
दोनोंका सम्बन्ध होता है। परन्तु भगवानने तो सब जीवोंको 
पहलेसे ही स्वीकार कर रखा है-- 
ममवांशों जीवलोके जीवभूतः:  सनातनः । 

(गीता १५। ७) 

'इस संसारमें जीव बना हुआ आत्मा मेरा ही सनातन 
अंश है।' 

'सब मम प्रिय सब मम उपजाए' 
(मानस, उत्तर" ८६ । २) 

मुख्य स्वीकृति बड़ेकी, मालिककी होती है। जेंसे हम 
किसीकी गोद जाये तो इसमें गोद लेनेवालेकी स्वीकृति मुख्य 
होती है। अगर वह हमें स्वीकार ही न करे तो हम उसकी गोद 
कैसे जायँंगे ? ऐसे ही भगवानकी स्वीकृति मुख्य है ओर उन्‍होंने 
पहलेसे ही हमें स्वीकार कर रखा है। हम भगवान्‌को स्वीकार 
कर लें, उनकी स्वीकृतिमें अपनी स्वीकृति मिला लें---इसका 
नाम शरणागति है। यह 'करणनिरपेक्ष साधन' है। 

वास्तवमें हम अनादिकालसे भगवानके ही हैं, पर 
संसारसे सम्बन्ध मानकर हम भगवानके सम्बन्धकों भूल गये 
थे, अब वह भूल मिट गयी, भगवानके सम्बन्धकी याद आ 
गयी--यह शरणागति है। जैसे, अर्जुनने भगवानूसे कहा-- 


नष्टी मोहः स्मृतिर्लब्धा त्वत्मसादान्मयाच्युत । 
(गीता १८। ७३) 
'हे अच्युत ! आपकी कृपासे मेरा मोह नष्ट हो गया है 
ओर स्मृति प्राप्त हो गयी है ।' 


संसारके साथ माने हुए सम्बन्धका त्याग करनेपर 
भगवान्‌के साथ स्वतःसिद्ध सम्बन्धका अनुभव होता है, पैदा 
नहीं होता | इसलिये शरणागति निषेधमुख साधन है, जिसमें 
संसारकी स्वीकृति मिटती है । 
भगवान्‌के शरणागत होकर भक्त स्वतः निर्भय, निःशोक, 
निश्चित्त और निःशंक हो जाता है। 
चिन्ता दीनदयाल को, मो मन सदा आनन्द । 
जायो सो प्रतिपालसी, रामदास गोबिन्द ॥ 
जब कन्या विवाहके बाद ससुराल जाने लगती है, तब 
वह माँसे यह नहीं कहती कि माँ ! थोड़ा आटा तो साथकमें दे 
दे, में रोटी कहाँ खाऊँगी ?” कारण कि जो ले जा रहा है, वही 
रोटी देगा, वही कपड़ा देगा, वही मकान देगा, हमें क्या चिन्ता 


* साधन-सुधा-सिन्धु * 


है ? चिन्ता क्या, इस बातकी स्फुरणा ही नहीं होती । इससे भी 
विलक्षण भगवान्‌का हो जानेके बाद भक्त किसी प्रकारकी 
चिन्ता नहीं करता | उसके मनमें शंका ही नहों होती कि क्‍या 
होगा, क्या नहीं होगा ? 

में भगवानका हूँ और भगवान्‌ मेरे हैं--यह बहुत 
ऊँचा 'करणनिरपेक्ष साधन' है, जिसकी सिद्धि तत्काल होती 
है। जप, तप आदि करनेसे, बुद्धिसे तत्तका निश्चय करनेसे 
तत्काल सिद्धि नहीं होती; क्योंकि शरीर, इन्द्रियाँ, मन 
और बुद्धि 'करण' हैं। करणरहित स्वतःसिद्ध तत्तममें बुद्धिका 
निश्चय होता ही नहीं, प्रत्युत बुद्धिसे सम्बन्ध-विच्छेद 
होता है। बुद्धिक निश्चयसे तो अभिमान पैदा होता है कि मैं 
ज्ञानी हूँ, दूसरे अज्ञानी हैं; में समझदार हूँ, दूसरे बेसमझ हैं ! 
बेसमझकी बेसमझी तो मिट जाती है, पर अपनेको समझदार 
माननेवालेकी बेसमझी नहीं मिटती | पागलका पागलपना तो 
मिट जाता है, पर जो कहता है कि 'तू पागल, तेरा बाप 
पागल, में क्‍यों पागल', उसका पागलपना नहीं मिट सकता | 
कारण कि वह अपनेकों पागल मानता ही नहीं, फिर उसका 
पागलपना कैसे मिटेगा ? इसलिये जो बद्धज्ञानी (सीखे 
हुए ज्ञानी) होते हैं, उन्तका उद्धार होना बहुत कठिन है। 
कारण कि उनसे कोई बात कहें तो वे कहते हैं कि 'में जानता 
हूँ', जबकि जानता कुछ है नहीं, पर जाननेका अभिमान भीतर 
दृढ़ हो गया ! अभिमान दृढ़ होनेपर फिर उसका मिटना 
कठिन हो जाता है। 

प्रश्न--'मैं पतिकी हूँ--यह तो प्रत्यक्ष दिखायी देता है, 
पर “मैं भगवानका हूँ--यह प्रत्यक्ष दिखायी नहीं देता, फिर 
इसको केसे मानें ? 

उत्तर--पहले जमानेमें विवाहसे पहले लड़का-लड़की 
एक-दूसरेको नहीं देखते थे। माता-पिता ही दोनोंको 
भलीभाँति देखकर उनकी सगाई कर देते थे। एक बार सगाई 
होनेपर फिर उस सम्बन्धमें कोई सन्देह नहीं रहता था। जब 
बिना देखे सगाई हो सकती है, तो फिर बिना देखे भगवानको 
अपना क्‍यों नहीं मान सकते ? अवश्य मान सकते हैं। जो 
कहते हैं कि बिना देखे भगवानको अपना कैसे मानें, उनकी 
अभी सगाई ही नहीं हुई है, विवाह होना तो दूर रहा ! 

दूसरी बात, किसीको अपना माननेके लिये उसे 
देखनेकी जरूरत नहीं है, प्रत्युत अपना स्वीकार करनेकी 
जरूरत है। हम प्रतिदिन अनेक मनुष्योंकों देखते हैं तो क्या 
उन सबसे अपनेपनका सम्बन्ध हो जाता हैं? उन सबसे 
मित्रता हो जाती हैं? प्रेम हो जाता हैं? जिसको अपना 
स्वीकार करते हैं, उसीसे प्रेम होता हैं। 


* गीताकी शरणागति * ड५९ 


तीसरी बात, हमारे पास देखनेके लिये जो नेत्र हैं, वे जड़ | सकते हैं; क्योंकि वे सर्वसमर्थ हैं। इसलिये हमें प्रभुको देखे 
संसारका अंग होनेसे संसारकों ही देखते हैं, संसारसे अतीत | बिना ही भगवानके, शास्तरोंके, भक्तोके वचनोंपर विश्वास करके 
चिन्मय भगवान्‌को नहीं देख सकते | हाँ, अगर भगवान्‌ चाहें | 'मैं प्रभुका हूँ और प्रभु मेरे हैं'--ऐसा स्वीकार कर लेना 
तो वे हमारे नेत्रोंका विषय हो सकते हैं अर्थात्‌ हमें दर्शन दे | चाहिये। यही सर्वश्रेष्ठ 'करणनिरपेक्ष साधन' है। 

गीताकी शरणागति 


गीतामें भगवानने अपनी प्राप्तिक अनेक साधन बताये 
हैं। जिससे मनुष्यका कल्याण हो जाय, ऐसी कोई भी युक्ति, 
उपाय भगवानने बाकी नहीं रखा है। अनन्त मुखोंसे कही 
जानेवाली बातको भगवानने एक मुखसे गीतामें कह दिया है ! 
इसलिये गीताके टीकाकार श्रीधरस्वामी लिखते हैं-- 


शेषाशेषमुखव्याख्याचातुर्य त्वेकवक्त्रत: । 
दधानमद्धुते बन्दे परमानन्दमाधवम्‌ ॥ 


शेषनागके द्वार अपने अशेष मुखोंसे की जानेवाली 
व्याख्याके चातुर्यको जो एक मुखसे ही धारण करते हैं, उन अद्भुत 
परमानन्दस्वरूप भगवान्‌ श्रीकृष्णकी मैं बन्दना करता हूँ।' 

गीता ज्ञानका एक अथाह समुद्र है। इसका अध्ययन 
करनेपर नये-नये भाव मिलते हैं और मिलते ही चले जाते हैं। 
हाँ, अगर कोई विद्वत्ताके जोरपर गीताका अर्थ समझना चाहे 
तो नहीं समझ सकेगा। अगर गीता और गीतावक्ताकी शरण 
लेकर उसका अध्ययन किया जाय तो गीताका तात्त्िक अर्थ 
स्वतः समझमें आने लगता है। 

गीता एक प्रासादिक ग्रन्थ है। यह ग्रन्थ अपनी शरण 
लेनेवालेपर खुद कृपा करता है और कृपा करके उसके सामने 
प्रकट होता है। मैंने ऐसे मनुष्योंको देखा है, जिनको संस्कृतका 
बोध नहीं है, पर वे गीताका अर्थ करते हैं ! भाषाका बोध न 
होनेपर भी गीताका सिद्धान्त, भाव उनके मनमें आ जाता है। 
आजसे साठ-पैंसठ वर्ष पहलेकी बात है। कलकत्तेमें एक 
मुनीम थे। उनको शुद्ध हिन्दी लिखनी नहीं आती थी। एक 
दिन उन्होंने कहा कि में गीता कण्ठस्थ करना चाहता हूँ; परन्तु 
इसके लिये किसी पण्डितको रख तो मेरी इतनी सामर्थ्य नहीं 


है कि उसको तनखाह दे सकूँ। मैंने कहा कि तुम भगवान्‌को 


नमस्कार करके, उनकी शरण होकर गीता पढ़नी शुरू कर दो | 
उन्होंने घर जाकर भगवान्‌का चित्र सामने रख दिया, धृप-बत्ती 
कर दी, पुष्प चढ़ा दिये और “कृष्णा बन्दे जगदुरुम' कहकर 
गीता पढ़ने लग गये। कुछ समयमें उनको गीता याद हो 
गयी। मैंने उससे गीताके अठारह अध्याय ठीक संख्यासहित 
सुने । अशुद्धियाँ बहुत कम थीं। 

विद्त्ाक'ं अभिमानसे गीता याद नहीं होती--ये 
उदाहरण भी मेरे सामने आये हैं। एक अच्छे पण्डित थे, जो 


रामायणके मर्मज्ञ थे। गीता-जयन्तीके अवसरपर मैंने गीताकी 
कुछ बातें कहीं तो उनका गीतामें आकर्षण हुआ । उन्होंने कहा 
कि मैं किसीसे कोई इलोक सुन लेता हूँ तो वह मुझे कण्ठस्थ 
हो जाता है; अतः मैं गीताका अर्थ जानना चाहता हूँ। मैंने 
कहा कि आप गीताका एक बारहवाँ अध्याय याद करके मेरे 
पास आयें तो में उसका अर्थ आपको अच्छी तरहसे सुना दूँगा । 
कुछ दिनोंके बाद वे मेरेसे मिले और कहा कि मैं गीताको याद 
करनेके लिये बहुत परिश्रम करता हूँ, पर मेरेको गीता याद नहीं 
होती ! इसका कारण मैंने यही समझा कि उनके मममें 
अभिमान था कि मैं इतना जानकार हूँ, मेंरेको बहुत जल्दी 
इलोक याद हो जाते हैं! यह अभिमान पारमार्थिक मार्ममें 
बड़ा भारी बाधक हैं। जो निरभिमान होकर सरलतापूर्वक 
गीताकी शरणमें जाता है, उसको गीताके भाव समझमें आ 
जाते हैं। मैंने देखा है कि जिन्होंने भगवान्‌की शरण ले ली है, 
उनके अनुभवमें ऐसी-ऐसी विचित्र बातें आ जाती हैं, जो 
शास्त्रोमें भी कहीं-कहीं मिलती हैं। इसलिये गीतामें 
शरणागतिकी बात मुख्यरूपसे आयी हैं। गीता शरणागतिसे 
ही शुरू होती है और शरणागतिमें ही समाप्त होती है। भगवान्‌ 
श्रीकृष्ण और अर्जुन साथ-साथ रहा करते थे। श्रीमद्धागवतमें 
अर्जुन कहते हैं-- 
शय्यासनाटनविकत्थनभोजनादि- 
शैक्याद्‌ बयस्य ऋतवानिति विप्रलब्धः । 
सख्यु: सखेव पितृवत्तनयस्थ सर्व 
सेहे महान्‌ महितया कुमतेरघं मे ॥ 
(१।१५। १९) 
“भगवान्‌ श्रीकृष्णके साथ सोने, बैठने, घूमने, बातचीत 
करने और भोजनादि करनेमें मेरा-उनका ऐसा सहज भाव हो 
गया था कि मैं कभी-कभी 'हे सखे ! तुम तो बड़े सत्यवादी- 
हो !' ऐसा कहकर आशक्षेप भी करता था। परन्तु -वे महात्मा 
प्रभु अपने बड़प्पनके अनुसार मुझ कुबुद्धिक उन समस्त 
तिरस्कारोंको वैसे ही सहा करते थे, जैसे सखा अपने सखाके 
या पिता अपने पुत्रके सब तिरस्कार सहा करता है।' 
अर्जुनके साथ इतनी घनिष्ठ मित्रता होते हुए भी भगवान्‌ 
श्रीकृष्णे उनको पहले कभी गीताका उपदेश नहीं दिया। 


ड५२ 


परन्तु युद्धेके अवसरपर, जब -दोनों तरफसे शखत्र चलनेकी 
तैयारी हो रही थी--प्रवृत्ते शख्त्रसम्पाते धनुरुद्यम्य-पाण्डव:' 


(गीता १।२०); तब भगवानने अर्जुनको गीता सुनायी !, 


क्या गीतोपदेश देनेके लिये यही एकान्तका बढ़िया समय 
था ? इसका उत्तर यह है कि पहले कभी अर्जुन इस प्रकार 
व्याकुल होकर भगवानकी शरण नहीं हुए थे। जब उन्होंने 
दोनों पक्षकी सेनाओंमें अपने सगे-सम्बन्धियोंकों देखा, तब वे 
सन्देहमें पड़ गये कि मैं युद्ध करूँ अथवा न करूँ ? युद्धमें 
हमारी विजब होगी अथवा कौरवोंकी ? मेरा कल्याण युद्ध 
करनेमें है अथवा न करनेमें ? अतः उन्होंने भगवान्‌की शरण 
लेते हुए प्र्थना की-- 
कार्पण्यदोषोपहतस्वभाव : 
पृष्छामि त्वां धर्मसम्पूछचेता: । 
यच्छेय: स्यातन्निश्चितं ब्रूहिः तने 
शिध्यस्तेहह॑ शाधि मां त्वां प्रपन्नम्‌॥ 
(गीता २।७) 
'कायरताके दोषसे उपहत स्वंभाववाला और धर्मके 
विषयमें मोहित अन्तःकरणवाला मैं आपसे पूछता हूँ कि जो 


निश्चित श्रेय हो, वह मेरे लिये कहिये। मैं आपका दिष्य हूँ। 


आपके शरण हुए मेरेको शिक्षा दीजिये।' 
इस प्रकार गीताके आरम्भमें अर्जुन भगवानकी शरण 
लेकर अपने कल्याणका उपाय पूछते हैं और अन्तमें भगवान्‌ 
अपनी शरणमें आनेकी आज्ञा देते हैं--'मामेकं शरणं ब्रज' 
(गीता १८। ६६) । 
अर्जुनने भगवानसे पहले तो यह कहा कि 'मैं आपकी 
शरण हूँ मेरेको शिक्षा दीजिये', पर इसके तुरन्त बाद वे 'मैं युद्ध 
नहीं करूँगा'---ऐसा कहकर चुप हो गये--'न योस्य इति 
गोबिन्दमुक्त्वा तृष्णी बभूब ह' (गीता २।९) | यह बात 
भगवान्‌को ठीक नहीं लगी, पर वे कुछ बोले नहीं । अत्यधिक 
कृपालु होनेके कारण भगवानने उपदेश देना शुरू कर दिया। 
आगे चलकर अठारहवें अध्यायमें भगवान्‌ बोले-- 
यदह्डारमाभ्रित्य॒. न योसल्य इति मन्यसे | 
मिथ्येष. व्यवसायस्ते प्रकृतिस्त्वां नियोक्ष्यति ॥ 
5... (गीता १८। ५९) 
'अहड्जारका आश्रय लेकर तू जो ऐसा मान रहा हैं कि 
मैं युद्ध नहीं करूँगा, तेरा यह निश्चय मिथ्या (झूठा) है; 
क्योंकि तेरी क्षात्र-प्रकृति तेरेको युद्धमें लगा देगी ।' 


+ साधन-सुधा-सिन्धु * _ 


भगवानके कथनका तात्पर्य है कि -'मैं युद्ध नहीं... 
करूँगा'--यह वास्तवमें अहड्भारकी शरण होना है, मेरी शरण 
होना नहीं। अगर मेरी शरणागति होती तो "मैं ऐसा करूँगा, , 
ऐसा नहीं करूँगा'--यह हो ही नहीं सकता। अहड्ढार 
शरणागतिमें महान्‌ बाधक है वर्ण, आश्रम, जाति, विद्या, 
कुल, योग्यता, पद आदिको लेकर 'मैं भी कुछ हूँ'--ऐसा 
अभिमान शरण नहीं होने देता । अतः भगवानने अर्जुनसे कहा . 
कि जैसी तेरी मरजी आये, वैसा कर--'यथेच्छसि तथा कुरु' 
(गीता १८।६३) । यह सुनकर अर्जुन घबरा गये कि 
भगवान्‌ तो मेरा त्याग कर रहे हैं ! यह देखकर भगवान्‌ बोले 
कि तू मेरा अत्यन्त प्रिय है, इसलिये में तेरे हितके लिये 
सर्वगुह्मातम (सबसे अत्यन्त गोपनीय) बात कहता हूँ#। 
गीतामें 'सर्वगुह्यतमम्‌' शब्द एक ही बार यहाँ (१८ । ६४) 
में आया है। इसके बाद भगवानने दो इलोक कहे-- 
मन्मना भव मद्धक्तो मद्याजी मां नमस्कुरु। 
मामेवैष्यसि सत्यं ते प्रतिजाने प्रियोडसि में ॥ 
सर्वधर्मान्परित्यज्य.. मामेके शरण ब्रज। 
अहं त्वा सर्वपापेभ्यो मोक्षयिष्यामि मरा शुच्त: ॥ 
ह (गौता० १८ | ६५-६६) 
'तू मेरा भक्त हो जा, मेरेमें ममवाला हो जा, मेरा पूजन 
करनेवाला हो जा और मेरेको नमस्कार कर | ऐसा करनेसे तू 
मेरेको ही प्राप्त हो जायगा-- यह मैं तेरे सामने सत्य प्रतिज्ञा 
करता हूँ; क्योंकि तू मेरा अत्यन्त प्रिय है।' 
सम्पूर्ण धर्मोका आश्रय छोड़कर तू केवल मेरी 
दरणमें आ जा। मैं तुझे सम्पूर्ण पापोंसे मुक्त कर दूँगा, 
चिन्ता मत कर ।' 
इन दो इलोकोंके बाद भगवानने कहा कि यह 
सर्वगुह्यतम वचन उस व्यक्तिसे मत कहना, जो अतपस्त्री है, 
अभक्त है, इस रहस्यको सुनना नहीं चाहता और मेरमें दोषदृष्टि 


करता है7। इससे ऐसा मालूम देता है कि भगवानने दोनों 


तरफसे (चौंसठवें एवं सड़सठवें इल्लेकमें) निषेध करके 
मानो डिबियाके बीचमें दो सर्वगुद्मतम इलोक-रल्न रखे हैं | इन 
दोनोंमें भी शरणागतिका मुख्य इलोक अन्तिम (१८ ६६) 


- है। रामायणमें भी जब सुग्रीवने भगवानसे कहा-- 


सब प्रकार करिहउँ सेवकाई | जेहि ब्रिधि मिलिहि जानकी आई ॥ 
(मानस, किपष्किखा+ ५।४) 
तब भगवानने कहा-- 


# सर्वगुद्मयतर्म भूयः थ्रणु में परम॑ बचः। इश्टोईसि मे दृढदमिति ततो वक्ष्यामि ते हितम्‌॥ (गीता १८ | ६४) 
$ इंदं ते नातपस्काय नाभक्ताव कदाचन। न चाशुश्रूषत्रे ब्राच्ये न च मां योउभ्यसूयति.॥ (गीता १८। ६७) 


+* गीताकी शरणागति * 


सखा सोच त्यागहु बल पोरें। सब विधि घटब काज मैं तोरें ॥ 
(मानस, किष्किन्धा० ७। ५) 
अर्जुनने भगवानूसे कहा कि धर्मका निर्णय करनेमें 
मेरी बुद्धि काम नहीं कर रही है--'धर्मसम्मूढचेता:'; अत 
मैं आपकी शरण हूँ, तो भगवानने कहा कि तुझे धर्मका 
निर्णय करनेकी जरूरत ही नहीं है--'सर्वधर्मान्‌ परित्यज्य ।' 
जिनके भीतर कामना हैं, वे धर्मका आश्रय लेनेवाले तो बार- 
बार जन्मते ओर मरते रहते हें--'एवं त्रयीधर्ममनुप्रपन्ना- 
गतागतं॑ कामकामा लभनते' (गीता ९।२१)। अतः 
धर्मका आश्रय न लेकर अनन्यभावसे एक मेरी शरण ले-- 
'मामेक॑ शरणं ब्रज ।' 
अर्जुन कहता है कि मैं युद्ध करूँगा तो पाप लगेगारें 
और भगवान्‌ कहते हैं कि तू युद्ध नहीं करेगा तो पाप 
लगेगा |। परन्तु अन्तमें भगवान्‌ अत्यन्त कृपा करके कहते 
हैं कि तू पापसे मत डर, तू मेरी शरणमें आ जा तो मैं तेरेको 
सब पापोंसे मुक्त कर दूँगा। इसके साथ ही भगवान्‌ आश्वासन 
भी देते हैं कि तू चिन्ता मत कर। 
सम्पूर्ण पाप और दुःख भगवानसे विमुख होनेसे ही होते 
हैं। भगवानसे विमुख होना सबसे बड़ा पाप है और सम्मुख 
होना सबसे बड़ा पुण्य है। इसलिये भगवानने कहा है-- 
सनमुख होड़ जीव मोहि जबहीं। जन्म कोटि अघ नासहिं तबहीं ॥| 
(मानस, सुन्दर० ४४। १) 
भगवानके सम्मुख होनेसे पापों ओर दुःखोंका मूल नष्ट 
हो जाता है। सन्तोंने कहा है कि भगवानके सम्मुख होना पूरा 
पुण्य है और सदुण-सदाचारोंमें लगना आधा पुण्य है। इसी 
तरह भगवानूसे विमुख होना पूरा पाप है और दुर्गुण-दुराचारोंमें 
लगना आधा पाप है। जीव भगवान्‌का अंश है और अंशीसे 
विमुख होनेसे ही वह दुःख पाता है। जब वह भगवान्‌की 
शरण हो जाता है, तब सब पाप-ताप मिट जाते हैं। 
साधकको चाहिये कि वह सरल हृदयसे ऐसा कह दे कि 
हे नाथ ! मैं आपका हूँ' अब मान ले कि मैं भगवान्‌की शरण 
हो गया और भगवानने मेरेको स्वीकार कर लिया। वास्तवमें 
भगवान्‌ किसीका भी त्याग करते नहीं, किया नहीं और करेंगे 
नहीं | सर्वसमर्थ भगवानमें किसीका त्याग करनेकी सामर्थ्य ही 
नहीं है। उन्होंने सबको अपनी शरणमें ले रखा है। हम ही 


डरे 

उनसे विमुख होकर संसारके सम्मुख हो गये, संसारकी शरण 
हो गये। अतः भगवान्‌ कहते हैं कि सब धर्मोका आश्रय 
छोड़कर एक मेरी शरण हो जाओ तो. मैं तुम्हें सम्पूर्ण पापोंसे 
मुक्त कर दूँगा, चिन्ता मत करो तात्पर्य है कि धर्मका अनुष्ठान 
तो करो, पर धर्मका अनुष्ठान करके में अपना कल्याण कर 
ढूँगा--यह आश्रय मत रखो। नाम, जप, कीर्तन, प्रार्थना, 
गीता-रामायणका पाठ, शास्तरोंका अध्ययन आदि सब करो, 
पर इनसे में अपना कल्याण कर रुँगा--ऐसा अभिमान मत 
रखो। अपने उद्योगसे कोई अनन्त पापोंका नाश नहीं कर 
सकता; क्योंकि यह ताकत जीवमें नहीं है, प्रत्युत भगवानमें 
ही है। इसलिये भगवान्‌ कहते हैं---'अहं त्वा सर्वपापेभ्यो 
मोक्षयिष्यामि मा शुच्ः” अर्थात्‌ सम्पूर्ण पापोंसे मुक्त मैं 
करूँगा, तुम चिन्ता क्यों करते हो ! 
जो जाको शरणो गहे, ताकहँ ताकी लाज। 
उलटे जल मछली चले, बह्यो जात गजराज॥ 

नदीके तेज प्रवाहमें यदि बलवान्‌ हाथी भी आ जाय तो 
वह टिक नहीं सकता, लुढ़क जाता है। परन्तु छोटी-सी 
मछली उस तेज प्रवाहमें भी बड़े आरामसे घूमती है। इतना 
ही नहीं, मैंने देखा है कि अगर ऊपरसे जलकी धारा 
तीत्रगतिसे नीचे गिर रही हो तो उस धारामें भी छोटी-छोटी 
मछलियाँ ऊँचे चढ़ जाती हैं। इसका कारण यह है कि हाथीने' 
तो जंगलकी शरण ले रखी है, पर मछलीने जलकी शरण ले 
रखी है! जलके सिवाय और जगह वह व्याकुल हो जाती है, 
जलके वियोगमें मर जाती है। अगर जल मछलीको बहा दे 
तो बेचारी मछली कहाँ जायगी ? किसकी शरण लेगी ? इसी 
तरह अगर हम भगवान्‌की शरण ले लें तो फिर कोई भी शक्ति 
हमें रोक नहीं सकती । इसलिये भगवान्‌ कहते हैं कि तू चिन्ता 
मत कर--'मा शुच्रः ।' हमने भगवानकी शरण ले ली, फिर 
अपने उद्धारकी चिन्ता हम करें--यह बड़े आश्चर्यकी, ओर 
मूर्खताकी, बेसमझीकी बात है ! 

जबतक साधकमें अपने बल, बुद्धि, योग्यता आदिका 
आश्रय रहता है, 'मैं कर सकता हूँ'--यह अभिमान रहता 
है, तबतक शरणागति नहीं होती । जब अपने बलका आश्रय 
नहीं रहता, तब बड़ी सुगमतासे शरणागति, होती है। 
इसलिये कहा है-- 


* “पापमेवाश्रयेदस्मान्‌ हत्वैतानाततायिनः ॥' 
“अहो बत महत्पापं कर्तु व्यवसिता वग्यम्‌।' 


(गीता १।३६) 3-7 
५ गीता १।४०) ह हा 


न अथ चेत्तमिमं धर्म्म सड़आम न करिष्यसि। ततः स्वधर्म कीर्ति च॑ हित्वा पापमवास्यसि॥ (गीता२।३३) . 


पड 


जब लगि गज बल अपने बरत्यो, नेक सरयो नहिं काम । 
निरबल ह्ले बल राम पुकारदयों, आये आधे नाम॥ 
सुने री मैंने नि्रक के बल राम। 

इसलिये साधकको अपना बल, बुद्धि, योग्यता आदि 
सब लगाने चाहिये। सब बल लगानेपर भी जब कार्य सिद्ध 
नहीं होता, तब अपने बलका अभिमान दूर हो जाता है। 
जबतक वह अपना पूरा बल लगाकर भजन नहीं करता, 
तबतक उसके भीतर अपने बलका अभिमान रहता है। 
जबतक अपने बलका अभिमान रहता है, तबतक शरणागति 
सिद्ध नहीं होती । 

भगवान्‌ अर्जुनसे कहते हैं--“निमित्तमात्र भव 
सव्यसाचिन!' (गीता ११।३३) 'हे सव्यसाची ! तुम 
निमित्तमात्र जन जाओ ।' अर्जुनको 'सव्यसाची' इसलिये कहा 
कि वे दोनों हाथोंसे बाण चलाते थे। वे दायें हाथसे जैसा 
निशाना मारते थे, वैसा-का-वैसा निशाना बायें हाथसे भी 
मारते थे। वे आगे-पीछे, दायें-बाये चारों तरफ बराबर भाग 
सकते थे और भागते हुए बाण चला सकते थे। भगवान्‌ 
“सव्यसाची' सम्बोधन देकर मानो यह कहते हैं कि तुम 
अपने उद्योगमें कमी मत रखो, पूरा उद्योग करो, पर भरोसा 
उद्योगका मत रखो। 

जब भगवानने इन्द्रकी पूजा बन्द करवाकर गिरिराज 
गोवर्धनकी पूजा करवा दी, तब इन्धने कोप करके व्रजपर 
भयंकर वर्षा कर दी। भगवानने गिरिराजको बायें हाथकी 
छोटी अंगुलीके नखपर उठा लिया और ग्वालबालेंसे कहा कि 
सब-के-सब पर्वतपर अपनी-अपनी लाठियाँ लगाओ। सबने 
पूरी शक्तिसे अपनी लाठियाँ लगा दीं। ग्वालबालोंके मनमें 
आया कि हम सबने लाठियाँ लगायी हैं, तभी पर्वत उठा है | 
लालाकी एक अंगुलीसे पर्वत थोड़े ही उठा है ! उनके मनमें 
ऐसा आते ही भगवान्‌ने उनका अभिमान दूर करनेके लिये 
अपनी अंगुली थोड़ी-सी नीचे की तो ग्वाल्बाल चिल्लाने 
लगे--अरे दादा! मरे, मरे, मरे! भगवानने कहा कि 
उठाओ, लगाओ जोर ! पर लाठीके जोरसे पर्वत थोड़े ही उठ 
सकता है ! तात्पर्य है कि साधक अपना बल तो पूरा लगाये, 
पर उद्योगसे मेरा उद्धार हो जायगा--इस तरह उद्योगका 
आश्रय न लेकर भगवान्‌का ही आश्रय रखे कि उद्धार तो 
भगवानकी कृपासे ही होगा। भगवान्‌की कृपाका भरोसा 
रखना शरणागति है। इसलिये भगवान्‌ कहते हैं कि तू मेरी 
शरणमें आ जा, मैं तुझे सम्पूर्ण पापोंसे मुक्त कर दूँगा, उसकी 
चिन्ता. तू मत कर। 

परीक्षित्‌की माता उत्तराने भी भगवान्‌की शरण ली थी। 


* साथन-सुधा-सिन्धु * 


द्रोणाचार्यके पुत्र अश्वत्थामाने विचार कर लिया था कि मैं 
पाण्डवोंका वंश नष्ट कर दूँगा। उसने सोते हुए द्रौपदीके पाँचों 
पुत्रोंकी मार डाछा । अब केवल उत्तराके गर्भमें एक बालक 
रह गया। उसको भी नष्ट करनेके लिये अश्वत्थामाने ब्रह्माश्न 
चलाया। जब उत्तरने उसको अपनी ओर आते देखा, तब 


उसने भगवान्‌को पुकार-- 
पाहि. पाहि. महायोगिन्देददेव जगत्पते। 
नानये त्वदभयं पह्ये यत्र मृत्यु: परस्परम्‌॥ 
अभिद्रवति मामीश शरस्तप्तायसो. विभो। 


काम दहतु मां नाथ मा में गर्भो निपात्यताम्‌॥ 
(श्रीमद्धा” १।८। ९-१०) 
'देवाधिदेव ! जगदीश्वर ! महायोगिन्‌ ! आप मेरी रक्षा 
कीजिये ! रक्षा कीजिये ! आपके सिवाय इस लोकमें मुझे 
अभय देनेवाला दूसरा कोई नहीं है; क्योंकि यहाँ सभी 
आपसमें एक-दटूसरेकी मृत्युका कारण बन रहे हैं। प्रभो! 
सर्वशक्तिमान्‌ ! यह दहकता हुआ लोहेका बाण मेरी तरफ 
दौड़ा आ रहा है। स्वामिन्‌ ! यह मुझे भले ही जला डाले, पर 
मेरे गर्भको नष्ट न करे ।' 
उत्तराकी पुकार सुनते ही भगवानने चक्र धारण कर लिया 
और छोटा-सा रूप धारण करके गर्भस्थ शिशुके चारों और 
घूमने लगे। इससे ब्रह्मासत्र गर्भस्थ शिशुका कुछ भी बिगाड़ 
नहीं कर सका और शान्त हो गया। परीक्षित्‌ कहते हैं-- 


द्रौण्यस्त्रविपरष्टमिदं मदडू 
सन्‍्तानबीजं कुरुपाण्डवानाम्‌ । 
जुगोप कुक्षिं गत आत्तचक्रो 


मातुश्च मे यः शरणं गताया: ॥ 
(श्रीमद्धा० १०।१ | ६) 
'महाराज ! मेरा यह शरीर, जो आपके सामने है तथा जो 
कोरव और पाण्डव दोनों ही बंशॉका एकमात्र सहारा था, 
अश्वत्थामाके ब्रह्माख्लसे जल चुका था। उस समय मेरी माता 
जब भगवान्‌की शरणमें गयी, तब उन्होंने हाथमें चक्र लेकर 
मेरी माताके गर्भमें प्रवेश किया ओर मेरी रक्षा की।' 
तात्पर्य है कि भगवानकी शरणमें जाना जीवका काम है 
ओर उसकी सब प्रकारसे रक्षा करना भगवान्‌का काम है। 
अगर मनुष्यमें थोड़ा भी शरणागतिका भाव आ जाय तो 
भगवान्‌ पिघल जाते हैं, उनसे रहा नहीं जाता और वे उसको 
स्वीकार कर ही लेते हैं। अगर कोई सच्चे हदयसे एक बार भी 
कह दे कि हे नाथ ! मैं आपका हूँ' तो भगवान्‌ उसका उद्धार 
कर देते हैं। भगवान्‌ शरणागतका त्याग नहीं कर सकते। 
भगवान्‌ कहते हैं-- 


# गीताकी शरणागति * 

ये दारागासपुत्राप्तान्‌ 'प्राणान्‌ वित्तमिम॑ परम्‌। 
हित्वा मां शरणं याता: कर्थ तांस्वक्तुमुत्सहे ॥ 
(श्रीमद्धा” ९ ।४। ६५) 
'जो भक्त स्त्री, पुत्र, गृह, गुरुजन, प्राण, धन, इहलोक 
और परलोक--सबको छोड़कर केवल मेरी शरणमें आ गये 
हैं, उन्हें छोड़ेका संकल्प भी मैं कैसे कर सकता हूँ ?' 
कोटि बिप्र बध लागहि जाहू। आएं सरन तजडँ नहिं ताहू॥ 
(मानस, सुन्दर>० ४४ | १) 
जो सचे हृदयसे भगवानकी शरण लेता है, उसका जीवन 
बदल जाता है--ऐसा मैंने देखा है। कलकत्तेमें एक सज्जन 
मिले थे। वे कहते थे कि 'मैं सत्संग करनेबाल्लोंकी फालतू 
समझा करता था कि ये व्यर्थ ही अपना समय बर्बाद करते हैं | 
एक बार मैं नवद्वीप गया । में बहाँके प्रसिद्ध 'भजनाश्रम' में 
ठहरा हुआ था। एक दिन वहाँ कुछ माताएँ कीर्तन कर रही 
थीं। मैं वहाँ बेठ गया। उस कीर्तनमें एक खस्त्रीने उठकर 
भगवान्‌की शरणागतिकी बात कही ओर वाल्मीकिरामायणका 
यह इलोक कहा-- 
सकृदेव प्रपन्नाय. तवास्मीति त्॒ याचते। 
अभय सर्वभूतेभ्यो ददाम्येतद्‌ ब्रत॑ मम ॥ 
(६। १८ | ३३) 
'जो एक बार भी शरणमें आकर 'मैं तुम्हारा हूँ' ऐसा 
कहकर मेरेसे रक्षाकी याचना करता है, उसको मैं सम्पूर्ण 
प्राणियोंसे अभय कर देता हूँ'--यह मेरा ब्रत है।' 
मैंने यह सुना तो विचार आया कि यह तो बड़ा सुगम 
साधन है ! में अपने कमरेमें आ गया और सब कपाट बन्द 
करके एकान्तमें सच्चे हृदयसे भगवानसे कहा कि कोई एक बार 
भी आपकी शरण हो जाय तो आप उसका उद्धार कर देते हो, 
सब पापोंसे मुक्त कर देते हो--यह बात अगर सच्ची है तो हे 
नाथ ! में आपकी शरण हूँ ! ऐसा कहकर मैंने लम्बा पड़कर 
प्रणाम किया। फिर मैं वहाँसे कलकत्ते आ गया और अपने 
काममें लग गया । नवद्वीपबाली बात मेरेको याद ही नहीं रही । 
एक दिन मैंने सुना कि अमुक जगह सत्संग हो रहा है तो यों 
ही कौतृहलवशात्‌ वहाँ चला गया | जानेपर मन लग गया तो 
सत्संग करने लग गया। धीरें-धरि मेश जीवन बदल गया। 
फिर एक दिन आश्चर्य आया कि में तो बड़ा तर्क-वितर्क 
करनेवाला था, फिर अपने-आप यह परिवर्तन कैसे हो गया ! 
तब याद आया कि ओहो ! मैंने नवद्वीपमें कहा था कि 'हे 
नाथ ! मैं आपकी शरण हूँ' उसीका यह परिणाम हैं ! 
तात्पर्य है कि जब मनुष्य सच्चे हृदयसे भगवान्‌की शरण 
हो जाता है, तब भगवानपर उसके उद्धारकी जिम्मेवारी आ 


जाती है। सचे हृदयसे 'हे नाथ ! मैं आपका हूँ' ऐसा स्वीकार 
करनेमात्रसे कल्याण हो जाता है; क्योंकि वास्तवमें सभी 
भगवानके ही हैं। महाभारतमें आया है--- 
एको5पि कृष्णस्थ कृतः प्रणामो दशाश्रमेधावभृथेन तुल्य: । 
दशाश्रमेधी पुनरेति जन्म कृष्णप्रणामी न पुनर्भवाय ॥ 
(महाभारत, शान्ति? ४७। ९२) 
'भगवान्‌ श्रीकृष्णको एक बार भी प्रणाम किया जाय.तो 
वह दस अश्वमेध यज्ञोंके अन्तमें किये गये स्लानके समान फल 
देनेवाला होता है। इसके सिवाय प्रणाममें एक विशेषता है कि 
दस अश्वमेध करनेवालेका तो पुनः संसारमें जन्म होता है, पर 
श्रीकृष्णको प्रणाम करनेवाला अर्थात्‌ उनकी शरणमें जानेवाला 
फिर संसार-बन्धनमें नहीं आता ।' 
गोस्वामी तुलसीदासजी महाराज कहते हैं-- 
कूर कुटिल खल कुमति कलंकी । नीच निसील निरीस निसंकी ॥ 
तेड सुनि सरन सापुहें आए। सकृत प्रनामु किहें अपनाए॥ 
(मानस, अयोध्या» २९९ | १-२) 
सब स्वारथी असुर सुर नर मुनि, कोउ न देत बिनु पाये । 
कोसलपालु कृपालु कलपतरु, द्रवत सकृत सिर नाये ॥ 
(बिनयपत्रिका १६३ | २) 
भगवानकी स्तुति करते हुए ब्रह्मजी कहते हैं-- 
हद्गाग्वपुर्भिविंदधन्नमस्ते जीवेत यो मुक्ति पदे स दायभाक्‌ । 
(श्रीमद्धार १० | १४। ८) 
'जो हृदय, वाणी तथा शरीरसे आपको नमस्कार करता 
रहता है, वह आपके परमपदका ठीक वैसे ही अधिकारी हो 
जाता है, जैसे पिताकी सम्पत्तिका पुत्र !' 
नमस्कार से रामदास, करम सभी कट जाय। 
जाय पिले परकब्रह्ममें, आवागमन मिटाय ॥ 
भगवान्‌को प्रणाम करना उनकी शरणागति है। प्रणाम 
करनेका तात्पर्य है--'में आपका हूँ; अतः आप जो भी 
विधान करें, मुझे स्वीकार है ।' गीतामें भी कई जगह नमस्कार 
करनेकी बात आयी हैं; जैसे--'मां नमस्कुर (९। ३४, 
१८ | ६०), 'नमस्थन्तश्न मां भक्त्या' (९। १४), 'सर्वे 
नमस्थन्ति च सिद्धसड्रा:ः (११।३६) आदि। हमारी 
संस्कृति ही शरणागति-प्रधान है। शिष्य गुरुको प्रणाम करता 
है, पुत्र माता-पिताकों प्रणाम करता है, स्त्री पतिकों प्रणाम 
करती है, नौकर मालिकको प्रणाम करता है, प्रजा राजाको 
प्रणाम करती हैं आदि। मनुस्मृतिमें आया हैं-- 
अभिवादनशीलस्य नित्यं वृद्धोपसेविन: । 
चत्वारि तस्य वर्धन्ते आयुर्विद्या यशो बलम्‌॥ 
(२। १२१) 

'जिसका प्रणाम करनेका स्वभाव है ओर जो नित्य 
वृद्धोंकी सेवा करता है, उसकी आयु, बिद्या, यश और 
बल--ये चारों बढ़ते हैं ।' 

महाभारत-युद्धके आरम्भमें युधिष्ठिर अपने विपक्षमें खड़े 
पितामह भीष्म, गुरु द्रोणाचार्य आदिके पास जाकर उनको 
प्रणाम करते हैं और उनसे युद्धके लिये आज्ञा माँगते हैं। इससे 
प्रसन्न होकर वे युधिष्टिरको युद्धमें विजय होनेका वरदान देते 
हैं। प्रणामकी इतनी महिमा है कि ऊँचे-से-ऊँचे महात्मा जिस 
“बासुदेव: सर्वम' (सब्र कुछ भगवान्‌ ही हैं) का अनुभव करते 
हैं, वह भी सबको प्रणाम करनेसे सुगमतापूर्वक अनुभवमें आ 
जाता है (श्रीमद्धागवत> ११५।२९ | १६--१९) । 

शरणागति एक ही बार होती है और सदाके लिये होती 
है। एक बार 'हे नाथ ! मैं आपका हूँ' ऐसा कहनेके बाद फिर 
और क्या कहना शेष रह गया ? एक बार अपने-आपको दे 
दिया तो फिर दुबारा क्या देना शेष रह गया ? 

सकृदंशों निपतति सकृत्कन्या प्रदीयते | 
सकृदाह ददानीति त्रीण्येतानि सतां सकृत्‌॥ 
(महाभारत* वन* २९४ । २६; मनुस्मृति ९ | ४७) 

'कुटुम्बमें घन आदिका बैंटवारा एक ही बार होता है 
कन्या एक ही बार दी जाती है और किसी वस्तुको देनेकी 
प्रतिज्ञा भी एक ही बार की जाती है। सत्पुरुषोंके ये तीनों कार्य 
एक ही बार हुआ करते हैं।' 

सिंह गमन सजन वचन, कदलि फले इक बार | 
तिरिया तेल हम्मीर हठ, चढ़े न दूजी बार ॥ 
जैसे विवाह होनेपर स्त्री मान लेती है कि अब मैं 
ससुगलकी हो गयी, पीहरकी नहीं रही, ऐसे ही हे नाथ ! मैं 
आपका हूँ' ऐसा कहकर मान ले कि अब मैं भगवानका हो 
गया, संसारका नहीं रहा। मैं जहाँ रहता हूँ, वह भगवान्‌का 
घर है; जो काम करता हूँ, वह भगवान्‌का काम है; जो पाता 
हूँ, वह भगवानका प्रसाद है और जिन माता-पिता, ख्री-पुत्र 
आदिका पालन करता हूँ, वे भगवानके ही जन हैं। जैसे 
विवाह होनेपर स्त्रीका गोत्र बदल जाता है, पतिका गोत्र 
ही उसका गोत्र हो जाता है, ऐसे ही शरणागत भक्तका 
'अच्युतगोत्र' हो जाता हैं। गोस्वामीजी महाराज कहते 
हैं-- 'साह ही को गोतु ग्रोतु होत है गुलाम को' 
(कवितावली, उत्तर० १०७) | 

जैसे पहलवान मनुष्यके किसी अंगमें कोई कमजोरी हो 
तो उसको पकड़ लेनेसे वह हार जाता है, ऐसे ही भगवान्‌की 
भी एक कमजोरी है, जिसको पकड़ लेनेसे ते इधर-उधर नहीं 
हो सकते, हार जाते हैं! वह कमजोरी है--एक भगवानके 


* साधन-सुधा-सिन्धु * 


सिवाय अन्य किसीका सहारा न लेना अर्थात्‌ अनन्यभावसे 
भगवान्‌की शरण लेना-- 
एक बानि करुतानिधान की। सो प्रिय जाकें गति न आन की ॥ 
(मानस, अरण्य० १०।॥४) 
मीराबाईने कहा है-- 'मेरे तो गिरधर गोपाल, दूसरो न 
कोड! । 'मेरे तो गिरधर गोपाल '--यह तो सब कह देते हैं, 
पर 'दूसरों न कोर्ड/--यह नहीं कहते, प्रत्युत माता-पिता, 
भाई-बन्धु, कुटुम्बी, धन-सम्पत्ति, विद्या, योग्यता आदि 
किसी-न-किसीका आश्रय भी साथमें रखते हैं। जैसे किसी 
राजाका बेटा दूसरोंसे भीख माँगने लगे तो वह राजाको नहीं 
सुहाता, ऐसे ही सत्‌-चित्‌-आनन्दरूप भगवान्‌का अंश जीव 
जब असत्‌-जड-दुःखरूप संसारका आश्रय लेता है तो बह 
भगवान्‌को नहीं सुहाता; क्योंकि इसमें जीवका महान्‌ अहित 
है। भगवानको वही प्यारा लगता है, जो अन्यका आश्रय नहीं 
लेता-- हो प्रिय जाकें गति न आन की ।” भगवान्‌ कहते 
हैं--- 'मस्यर्पितमनोबुद्धियों मद्धक्त: स मे प्रिय:' (गीता 
१२ | १४) 'मेरेमें अर्पित मन-बुद्धिवाला जो मेरा भक्त है, वह 
मेरेको प्रिय है ।' 
सर्वथा भगवानकी शरण हो जायें तो फिर वे छोड़ नहीं 
सकते । परन्तु जो भगवानके सिवाय अन्यका सहारा रखता है, 
धन्‌, बल, बुद्धि, योग्यता, वर्ण-आश्रम, विद्या आदिका सहारा 
रखता है तो फिर भगवान्‌ उसकी पूरी रक्षा नहीं करते । जब 
बह पूरी शरण हुआ ही नहीं तो फिर उसकी पूरी रक्षा कैसे 
करें ? इसलिये भगवान्‌ कहते हैं--“मामेक शरणं ब्रज' 
'केवल मेरी शरणमें आ'। परन्तु शरणागतके भीतर ऐसी 
टृढ़ता रहनी चाहिये कि भगवान्‌ भले ही मेरी रक्षा न करें, मेरी 
कितनी ही हानि हो जाय, चाहे शरीर नष्ट हो जाय तो भी 
आश्रय भगवानका ही रखुँगा। चैतन्य महाप्रभु कहते हैं-- 
आहश्लिष्य वा पादरतां पिनष्ट मा- 


मदर्शनान्मर्महतां करोतु.. बा। 
यथा तथा वा विद्धातु लप्पटो 
मत्माणनाथस्तु स॒ एवं नापर: ॥ 
(शिक्षाषप्रक ८) 


'वे चाहे मुझे हृदयसे लगाकर हर्पित करें या चरणोंमें 
ल्पिटे हुए मुझे पेरोंतले रॉ डालें अथवा दर्शन न देकर 
मर्माहत ही करें। वे परम स्वतन्र श्रीकृष्ण जैसे चाहें बैसे करें 
मेरे तो वे हो प्राणनाथ हैं, दूसरा कोई नहीं।' 

शरणागति अत्यन्त सुगम साधन है। जैसे मनुष्य नींद 
लेता है तो उसको नींद लेनेके लिये न तो कोई पुरुषार्थ करना 
पड़ता है, न कोई परिश्रम करना पड़ता है, न कुछ याद करना 


+ गीताकी शरणागति * 


पड़ता है, न कोई कार्य करना पड़ता है, प्रत्युत सब कुछ 
छोड़ना पड़ता है। सब कुछ छोड़ दें तो नींद स्वतः आ जाती 
है। इसी तरह अपने बल, बुद्धि, विद्या, योग्यता आदिका कोई 
अभिमान न रखें, कोई आश्रय न रखें तो शरणागंति स्वतः हो 
जाती है, उसके लिये कुछ करना नहीं पड़ता। कारण कि 
वास्तवमें जीवमात्र भगवान्‌के ही शरणागत है। भगवान्‌ 
सबको अपना मानते हैं--- 'सब मम प्रिय सब मम उपजाए' 
(मानस, उत्तर० ८६।२)। परन्तु जीव अभिमान करके 
भगवानसे दूर हो जाता है अर्थात्‌ अपनेको भगवान्‌से दूर मान 
लेता है। अतः अपने बल, योग्यता, वर्ण, आश्रम आदिका 
अभिमान अथवा सहारा शरणागतिमें महान्‌ बाधक है। यदि 
अंभिमान न छूटे तो इसके लिये आर्तभावपूर्वक भगवानूसे ही 
प्रार्था करनी चाहिये कि 'हे नाथ! मैं अभिमान छोड़ना 
चाहता हूँ, पर मेरेसे छुटता नहीं, क्या करूँ !' तो वे छुड़ा देंगे। 
जो काम हमारे लिये कठिन-से-कठिन है, वह भगवानके लिये 
सुगम-से-सुगम है। अतः अपनेमें कोई दोष दीखे तो 
भगवानको ही पुकारना चाहिये, अपने दोषको महत्त्व न देकर 
शरणागतिको ही महत्त्व देना चाहिये। शरणागतिकों महत्त्व 
देनेसे दोष स्वतः दूर हो जाते हैं । 
ज्ञरणागत भक्तके लिये साधन भी भगवान्‌ हैं, साध्य भी 
भगवान्‌ हैं और सिद्धि भी भगवान्‌ हैं। इसलिये गीतामें 
भगवानने कर्मयोग और ज्ञानयोगकी निष्ठा तो बतायी है, पर 
भक्तियोगकी निष्ठा नहीं बतायी है* | कारण कि कर्मयोगी 
और ज्ञानयोगीकी तो खुदकी निष्ठा होती है, पर भक्तकी खुदकी 
निष्ठा नहीं होती, प्रत्युत भगवान्‌की ही निष्ठा होती हैं। भक्त 
साधननिष्ठट न होकर भगवत्निष्ठ होता है। जैसे, बँदरीका बच्चा 
खुद माँको पकड़ता है, पर बिल्लीका बच्चा माँको नहीं 
पकड़ता, प्रत्युत माँ ही उसको पकड़कर जहाँ चाहे, वहाँ ले 
जाती हैं। शरणागत भक्त भी बिल्लीके बच्चेकी तरह अपने 
बलका सहारा नहीं लेता, अपने बलका अभिमान नहीं करता | 
हनुमानजी भक्तिके आचार्य होते हुए भी अभिमान न होनेके 
कारण कहते हैं--/जान्ँ नहिं कछु भजन उपाई” (मानस, 
किष्किन्धा० ३ | २) । 'अतुल्ति-बलधाम' होते हुए भी उनको 
अपना बल याद नहीं है। जाम्बवानने उनसे कहा-- 
पंचन तनव बल पवन सपमाना | बुधि बिबरेक बिग्यान निधाना ॥ 
कवन सो काज कठिन जग माही । जो नहिं होड़ तात तुम्ह पाहीं ॥ 
(मानस, किष्किल्था० ३० | २-३) 
जाम्बवानसे इतनी प्रशंसा सुनकर भी हनुमानजी चुप 


डए्‌७ 
रहे। परन्तु जब जाम्बवानने कहा कि आपका अवतार ही 
रामजीका काम करनेके लिये हुआ है, तब हनुमानजीको 
तत्काछ अपना सब बल याद आ गया-- 
राम काज लगि तब अवबतारा। सुनतहहिं. भय पर्बताकारा ॥ 
॒ (मानस, किष्किन्धा० ३० । ३) 

हनुमानजी समुद्रको लाँबनेके लिये तैयार हो गये कि 
रामजीका काम तो रामजीकी कृपासे होगा, उसमें अपनी 
योग्यता-अयोग्यताको क्‍यों देखें ? जहाँ अपने बलका 
अभिमान नहीं होता, वहाँ भगवान्‌का बल काम करता है। 
अभिमान होनेसे ही बाधा लगती है। 

जब कभी अपनेमें अभिमान आ जाय, हमारी वृत्तियाँ 
खराब हो जायें, मनमें कोई कामना उत्पन्न हो जाय तो उसको 
दूर करनेका सबसे सुगम और बढ़िया उपाय है--भगवानसे 
कह देना । मन-ही-मन भगवानसे कहे कि 'हे नाथ ! देखिये, 
देखिये, मेरे मनमें कामना आ गयी ! मेरे मनकी दशा देखिये 
भगवन्‌! मेरे मनमें ऐसी वृत्ति आ गयी, ऐसा संकल्प आ 
गया ! हे नाथ, मैं आपका भजन-ध्यान करता हूँ, लोग मेरेको 
आपका भक्त मानते हैं, अच्छा मानते हैं, पर मेरी दशा यह 
है !' जैसे अग्निके साथ सम्बन्ध होनेपर काला कोयला भी 
चमक उठता है; क्‍योंकि वास्तवमें कोयलेका सम्बन्ध तो 
अग्निसे ही है, पर अग्निसे दूर होनेपर वह काला हो जाता है । 
ऐसे ही भगवानके साथ सम्बन्ध होनेपर मनुष्यके सब दोष 
मिट जाते हैं और वह चमक उठता है, उसमें बिलक्षणता आ 
जाती है; क्योंकि वास्तवमें मनुष्यका सम्बन्ध तो भगवानके 
साथ ही है। भगवान्‌की कृपा असम्भवकों भी सम्भव बना 
देती है। ऐसे “कर्तुमकर्तुमन्यथाकर्तु समर्थ:' भगवानके 
चरणोंका आश्रय लिया जाय तो फिर किस बातकी चिन्ता ? 
भगवान्‌ अपने झरणागत भक्तका सब काम कर देते हैं-- 
'सब बिधि घटब काज में तोरें', 'अहं त्वा सर्वपापेभ्यो 
मोक्षयिष्यामि ।' 

बल, बुद्धि, योग्यता आदि किसी भी चीजका किचिन्मात्र 
भी आश्रय लेना मनुष्यकी कमजोरी है; क्योंकि अन्यका 
आश्रय लेना कमजोरका ही काम है | परन्तु भगवानका आश्रय 
लेना कमजोरी नहीं है, प्रत्युत वास्तविकता है। कारण कि 
भगवान्‌का अंश होनेसे जीव स्वतः-स्वाभाविक भगवानके 
आश्रित हैं। जब वह अपने अंशी भगवानसे विमुख होकर 
प्रकृतिके अंश (शरीर-संसार) का आश्रय ले लेता है, तब वह 
कमजोर, पराधीन, असहाय, अनाथ हो जाता है। इसलिये 


# लोकेउस्मिन्द्रविघा निष्ठा पुरा प्रोक्ता मयानघ | ज्ञानयोगेन साइुख्यानों कर्मयोगेन योगिनाम्‌॥ (गीता ३।३) 

+ साधन-सुधा-सिन्सु * 


अपने बलका आश्रय लेनेवाला मनुष्य अभिमान तो करता है 
कि में यों कर दूँगा ! ऐसे कर दूँगा ! पर जब पेशाब रुक जाता 
है, तब डाक्टरके पास भागता है ! अपनी शक्तिका अभिमान 


तो करता है, पर दशा यह है कि पेशाब करनेकी भी शक्ति नहीं 


हैं! बास्तवमें संसारका आश्रय लेनेवाला कुछ नहीं कर 
सकता | परन्तु जो भगवान्‌का आश्रय लेता है, वह सब कुछ 
कर सकता है। वह असम्भवकों भी सम्भव कर सकता हैं; 
क्योंकि भगवानकी सब शक्ति शरणागतमें आ जाती है। 
भगवान्‌की शरण लेनेसे नारदजीने कामदेवको जीत लिया-- 
काम कला कछु मुनिहि न ब्यापी। निज भर्ये डरेड मनोभव पापी ॥ 
सीम कि चाँपि सकइ कोउ तासू | बड़ रखवार रमापति जासू ॥ 
(मानस, बाल" १२६ । ४) 

शक्ति तो भगवानकी थी, पर नारदजीमें अभिमान आ 
गया कि मैंने अपनी शक्तिसे कामको जीत लिया-- 'जिता 
काम अहमिति मन माही (मानस, बाल> १२७।३) | 
अभिमान आते ही वह बात नहीं रही और वे विश्वमोहिनी 
कन्यापर मोहित हो गये-- 'करों जाड़ सोड़ जतन बिचारी । 
जेहि अकार मोहि बरे कुमारी ॥! (मानस, बाल० 
१३१।४) | अपने बलका अभिमान आते ही 'हे बिधि 
मिल कवन विधि बाला'--यह दशा हो गयी। 

मनुष्यमें जो भी विशेषता, विलक्षणता आती है, वह सब 
भगवानसे ही आती है। भगवान्‌ कहते हैं-- 


यद्यद्विभूतिमत्सत्त्व श्रीमदूर्जितमेव वा। 
तत्तदेवावगच्छ ते मम तेजोंडशसम्भवम्‌ ॥ 
(गीता १० | ४१) 


यदि भगवानमें विशेषता, विलक्षणता न होती तो वह 
मनुष्यमें कैसे आती ? जो चीज अंशीमें नहीं है, वह अंशमें 
कैसे आ सकती है ? मनुष्यसे यही भूल होती हैं कि वह उस 
विशेषताको अपनी विशेषता मानकर अभिमान कर लेता है 
और जहाँसे वह विशेषता आयी है, उस तरफ देखता ही 
नहीं ! मिली हुई चीजको अपनी मान लेता है, पर उसे 
देनेवालेकी अपना मानता ही नहीं ! वास्तवमें वस्तु अपनी नहीं 
है, प्रत्युत उसको देनेवाले भगवान्‌ अपने हैं। उन भगवानके 
ही चरणोंकी शरण लेनी है। 

वास्तवमें हम सब-के-सब सदासे ही भगवानके हैं 
उनके ही शरणागत हैं। इसीलिये कोई भी मनुष्य ऐसा नहीं 
कह सकता कि मैने अपनी मरजीसे इन माता-पिताके यहाँ 
जन्म लिया है और मैं अपनी मनचाही वस्तु, परिस्थिति आदि 
प्राप्त कर सकता हूँ। कारण कि यह सब भगवानके हाथमें है। 
इसमें हमारी मरजी काम नहीं करती, प्रत्युत भगब़्ानकी ही 


मरजी काम करती है। 
करी गोपाल की सब होड़ । 
जो अपनों पुरुषारथ मानत, अति झूठो है सोड़ ॥ 
साधन, मंत्र, जंत्र, उद्यम, बल, ये सब डारो धोड़। 
जो कुछ लिखि राखी नैंदनंदन, मेटि सके नहिं कोड़ ॥ 
दुख-सुख, लाभ-अलाभ समुझि तुम, कतहिं मरत हों रोड़ । 
सूरदास स्वामी करुनामय, स्थाम-चरन मन पोड़॥ 
(सूरविनयः २७६) 

सब कुछ भगवान्‌ ही करते हैं; क्योंकि उन्होंने सदासे ही 
हमें अपनी शरणमें ले रखा है। अब हमें केवल उनकी 
शरणागति स्वीकार करनी है, उनकी हाँ-में-हाँ मिलानी है, 
उनकी मरजीमें अपनी मरजी मिलनी है। 

भगवानकी तरफंसे तो हम सब उनके ही हैं-- 
'ममैबांशो जीवलोके' (गीता १५।७) 'सब मम प्रिय सब 
मम्र उपजाए! (मानस, उत्तर० ८६। २) । परन्तु हम अपनी 
तरफसे संसारके बन जाते हैं। अतः वस्तवमें हमें भगवान्‌के 
शरणागत नहीं होना है, प्रत्युत संसारकी शरणागतिका त्याग 
करना है, अपनी भूलको मिटाना है। गीता सुननेसे अर्जुनकी 
भी भूल मिट गयी और उनको "मैं तो सदासे भगवान्‌का ही 
हूँ'--ऐसी स्मृति प्राप्त हो गयी । अर्जुन कहते हैं-- 

नष्टी मोह: स्पृतिर्लब्धा त्वत्मसादान्गयाच्युत । 
स्थितोन्‍स्मि गतसन्देहः करिष्ये बचने तब ॥ 
(गीता १८ ।॥ ७३) 

'हे अच्युत ! आपकी कृपासे मेरा मोह नष्ट हो गया है 
और स्मृति प्राप्त हो गयी है। मैं सन्देहरहित होकर स्थित हूँ। 
अब मैं आपकी आज्ञाका पालन करूँगा ।' 

भगवानने कहा--'सर्वधर्मान्परित्यज्य मामेक शरणं 
ब्रज' तो अर्जुनने कहा--“करिष्ये बचने तव' । तात्पर्य है कि 
शरण लेनेके बाद मनुष्यका काम है--भगवान्‌की आज्ञाका 
पालन करना | 

कर्मयोगमें निष्कामभावकी स्मृति होती है, ज्ञानयोगमें 
स्वरूपकी स्मृति होती हैं और भक्तियोगमें भगवान्‌के साथ 
आत्मीयताकी स्मृति होती है, जो कि सदासे ही है। 

भगवानके साथ कर्मयोगीका 'नित्य'-सम्बन्ध होता है 
ज्ञानयोगीका “तात्तिक'-सम्बन्ध होता है और शरणागत 
भक्तका “आत्मीय'-सम्बन्ध होता हैं। नित्य-सम्बन्धमें 
संसारके अनित्य-सम्बन्धका त्याग है, तात्तिक-सम्बन्धमें 
तत्तके साथ एकता (तत्तबोध) है ओर आत्मीय-सम्बन्धमें 
भगवानके साथ अभिन्नता (प्रेम) है। नित्य-सम्बन्धमें 
जान्तरस है, तात्विक-सम्बन्धमें अखण्डरस है और आत्मीय- 


* गीताका जश्ञरणागति * 


सम्बन्धमें अनन्तरस है। अनन्तरसकी प्राप्ति हुए बिना जीवकी 


४५९ 


फिर कृपापूर्वक अपनी तरफसे भक्तिका वर्णन शुरू कर 


भूख सर्वथा नहीं मिटती। अनन्तरसकी प्राप्ति शारणागतिसे | दिया और कहा-- 


होती है। इसलिये शरणागति सर्वश्रेष्ठ साधन है। 

गीतामें कर्मयोगी, ज्ञानयोगी, ध्यानयोगी आदि कई 
तरहके योगियोंका वर्ण आया है, पर भगवानने केवल 
भक्तियोगीको अर्थात्‌ शरणागत भक्तको ही दुर्लभ महात्मा 
बताया है-- 


बहूनां जन्मनामन्ते . ज्ञानवान्मां प्रपद्यते । 
बासुदेव: सर्वमिति स॒ महात्मा सुदुर्लूभ: ॥ 
(गीता ७। १९) 


“बहुत जन्मोंके अन्तमें 'सब कुछ बासुदेव ही हैं'-- 
ऐसा जो ज्ञानवान्‌ मेरी शरण होता है, वह महात्मा अत्यन्त 
दुर्लभ है।' 

भगवान्‌ महात्माकों तो दुर्लभ बताते हैं, पर अपनेको 
सुलभ बताते हैं-- 

अनन्यचेता: सतत यो मां स्मरति नित्यशः। 
तस्याहं सुलभः पार्थ नित्ययुक्तस्थ योगिन: ॥ 

मि (गीता ८ | १४) 

हे पार्थ ! अनन्यचित्तवाला जो मनुष्य मेरा नित्य-निरन्तर 

स्मरण करता है,उस नित्ययुक्त योगीके लिये मैं सुलभ हूँ।' 
हरि दुरलूभ नहिं जगतमें, हरिजन दुरलभ होय। 
हरि हेर॒याँ सब जग मिले, हरिजन कहिं एक होय ॥ 
हरि से तू जनि हेत कर, कर हरिजन से हेत । 
हरि रीझे जग देत हैं, हरिजन हरि ही देत ॥ 

संसारमें भगवान्‌ दुर्लभ नहीं हैं, प्रत्युत उनके शरणागत 

भक्त दुर्लभ हैं। कारण कि भगबानूको ढूँढ़ें तो वे सब जगह 

मिल जायेंगे, पर भगवानका प्यारा भक्त कहीं-कहीं ही 

मिलेगा। भगवान्‌ प्रसन्न होकर मनुष्यशरीर देते हैं तो उस 

शरीरसे जीव नरकोंमें भी जा सकता है*; परन्तु भक्त तो 

भगवानकी ही प्राप्ति कराता है। भक्तका संग करनेवाला 

नरकॉमें नहीं जा सकता | 

गीताके अठारहवें अध्यायके आरम्भमें अर्जुनने 
भगवानसे ज्ञानयोग और कर्मयोगका तत्त्व ही पूछा था। परन्तु 
भगवान्‌ने उन दोनोंका तत्त पचपनवें इलोकतक बताकर 


सर्वकर्माण्यपि सदा 
मत्यसादादवाप्रोति 


कुर्वाणो मद्व्यपाश्रय: । 
शाश्वत प्रदमव्ययम्‌ ॥। 
(गीता १८ । ५६) 
'मेरा आश्रय लेनेवाला भक्त सब कर्म करता हुआ भी 
मेरी कृपासे शाश्वत अविनाशी पदको प्राप्त हो जाता है।' 
ज्ञानयोगीके लिये तो भगवानने बताया कि वह सब 
विषयोंका त्याग करके संयमपूर्वक निरन्तर ध्यानके परायण 
रहे, तब वह अहंता, ममता, काम, क्रोध आदिका त्याग करके 
ब्रह्मप्राप्तिका पात्र होता है।। परन्तु भक्तके लिय उपर्युक्त 
इलोकमें बताया कि वह अपने वर्ण-आश्रमके अनुसार सब 
विहित कर्मोको सदा करते हुए भी मेरी कृपासे परमपदको प्राप्त - 
हो जाता है; क्योंकि उसने मेशा आश्रय लिया है-- 
'मद्व्यपाश्रय: ।' तात्पर्य है कि भगवानके चरणोंका आश्रय 
लेनेसे सुगमतासे कल्याण हो जाता है। भक्तको अपना 
कल्याण खुद नहीं करना पड़ता, प्रत्युत प्रभु-कृपा उसका 
कल्याण कर देती है--'मतठ्सादादवाप्नोति शाश्वत 
पदमव्ययम्‌ ।' 
भगवान्‌की शरणमें जानेका काम तो भक्तका है, पर 
शरणागतिकी सिद्धि भगवान्‌की कृपासे होती है। अहंताको 
बदलनेकी उत्कण्ठा तो भक्तकी होती है, पर बदलनेका काम 
भगवान्‌ करते हैं। जैसे बच्चेकी इच्छा माँ पूरी कर देती है, ऐसे 
ही भक्तकी इच्छा (उत्कण्ठा) को भगवान्‌ पूरी कर देते हैं 
गीतामें आया है-- 
यो यो यां यां तनुं भक्त: श्रद्धयार्चितुमिच्छति । 
तस्य तस्यथाचलां श्रद्धां तामेव विदधाम्यहम्‌ ॥ 
(७।२१) 
'जो-जो भक्त जिस-जिस देवताका अश्रद्धापूर्वक पूजन 
करना चाहता है, उस-उस देबताके प्रति मैं उसकी श्रद्धाको 


| दृढ़ कर देता हूँ।' 


जब भगवान्‌ दूसरे देवताओंमें मनुष्यकी श्रद्धाको दृढ़ कर 
देते हैं तो फिर अपनेपर श्रद्धा करनेवाले भक्तोंकी श्रद्धाकों वे 
दृढ़ क्यों नहीं करेंगे ? अवश्य करेंगे। इसलिये आया है-- 


के नर तन सम नहिं कवनिठ देहीं।जीव 
नरक स्वर्ग अपक्र्ग 


चराचर 


जाचत 
निसेनी। ग्यान बिराग भगति सुभ देनी॥ (मानस, उत्तर १२१।५) 


तेही । 


+ बुद्धचा विशुद्धया युक्तो धृत्यात्मानं नियम्य च। शब्दादीन्विषयास्थकत्वा रंगद्वेषा व्युदस्य च॥ 


विविक्तसेवी. लघ्बादी 


यतवाक्रायमानस: | ध्यानयोगपरो. नित्य. बेराग्यं 


समृपाश्रित: ॥ 


अहडरं बले दर्ष काम क्रोध परिग्रहम्‌ | विमुच्य निर्ममः झान्तो अहाभूयाय क्ल्पते॥ (गीता १८। ५१--७३) 

* साधन-सुधा-सिन्धु * 


राम सदा सेवक रुचि राखी। बेद पुरान साधु सुर साखी॥ । जाता है! भगवान्‌ कहते हैं-- 


(मानस, अयोध्या" २१९ । ४) 
जीवमात्र किसी-न-किसीका आश्रय चाहता है कि कोई 
मुझे अपनानेवाल्ा मिल जाय, मेरी सहायता करनेवाला मिल 
जाय, मेरी रक्षा करनेवाला मिल जाय, मेरा पालन करनेवाला 
मिल जाय, मेरा दुःख दूर करनेवाला मिल जाय, मेरे भयको 
हरनेवाला मिल जाय, मेरे सन्तापकों हरनेवाठा मिल जाय, 
मेरेको तत्त्हज्ञान देनेवाला मिल जाय, मेरा उद्धार करनेवाला 
मिल जाय, आदि-आदि। कोई कुटुम्बका आश्रय लेता है 
कोई धनका आश्रय लेता हैं, कोई अपने विद्या-बुद्धिका 
आश्रय लेता है, कोई अपनी योग्यता आदिका आश्रय लेता 
है और कोई अपने पुरुषार्थका आश्रय लेता है कि मैं सब कुछ 
कर रूँगा। ऐसे अनेक तरहके आश्रय हैं, पर ये सब-के सब 
नष्ट होनेवाले हैं। परन्तु भगवानका आश्रय अविनाशी है ओर 
अविनाशी पदकी प्राप्ति करानेवाला है। 
जो मनुष्योंमें भी नीचे हैं, जन्मसे भी नीचे हैं, कर्मसे भी 
नीचे हैं, योग्वतासे भी नीचे हैं और जो पशु-पक्षी आदि जंगम 
तथा वृक्ष-लता आदि स्थावर जीव हैं, वे भी यदि भगवानके 
चरणोंका आश्रय ले लें तो भगवत्कृपासे उनका भी उद्धार हो 


है 


मां हि पार्थ व्यपाभ्रित्य येडपि स्यु: पापयोनय: । 
र्त्रियो वैश्यास्तथा शुद्रास्तेषपि यान्ति पर्रा गतिम्‌॥ - 
कि पुनर्तब्राह्मणा: पुण्या भक्ता राजर्षयस्तथा । 
। (गीता ९। ३२-३३) 
हे पार्थ । जो भी पापयोनिवाले हों तथा जो भी ख्रियाँ, 
वैद्य और शुद्र हों, वे भी सर्वथा मेरी शरण होकर निःसन्देह 
परमगतिको प्राप्त हो जाते हैं। फिर जो पवित्र आचरणवाले 
ब्राह्मण और ऋषिस्वरूप क्षत्रिय मेरे भक्त हों, वे परमगतिको 
प्राप्त हो जाये, इसमें तो कहना ही क्‍या है !' 
इस प्रकार गीतामें शरणागतिका भाव बहुत विलक्षण 
रीतिसे आया है। भगवानने संसारकी सम्पूर्ण अच्छी-अच्छी 
बातोंका सार गीतामें संग्रह कर दिया है, मानो गागरमें सागर 
भर दिया है । उनमें भी शरणागति सम्पूर्ण गीताका सार है। 
उस शरणागतिको यदि कोई स्वीकार कर ले तो वह निहाल हो 
जायगा। उसमें बड़ी बिलक्षणता आ जायगी। उसके भीतर 
बिना पढ़े वेदोंका तात्पर्य स्वतः स्फुरित हो जायगा। उसके 
लिये कुछ भी करना, जानना और पाना शेष नहीं रहेगा । अतः 
शरणागतिकी अनन्त अपार महिमा है ! 

* साधन-सुधा-सिन्धु * 


सब जग इश्वररूप है 
(वासुदेव: सर्वम्‌) 


गीताका सर्वोपरि सिद्धान्त हैं--'बासुदेवः सर्वम' 
अर्थात्‌ सब कुछ भगवान्‌ ही हैं। संसारके विधयमें 
दार्शनिकोंके अनेक मतभेद हैं। कोई अजातवाद मानता हैं 
कोई दृष्टिसृष्टिवाद मानता है, कोई विवर्तवाद मानता है, कोई 
परिणामवाद मानता है, कोई आरम्भवाद मानता है, पर गीता 
कोई वाद न मानकर 'वासुदेव: सर्वम' को ही मुख्य मानती 
है। 'वासुदेव: सर्वम्‌'में सभी वाद, मत समाप्त हो जाते हैं। 
कारण कि जबतक अहमकी सूक्ष्म गंध रहती है, तभीतक 
दार्शनिकोंमें और दर्शनोंमें मतभेद रहता है, जबकि 'वासुदेव: 
सर्वम'में अहम्‌की सूक्ष्म गंध भी नहीं रहती | इसलिये महात्मा 
तो सभी दार्शनिक हो सकते हैं, पर 'बासुदेव: सर्वम'का 
अनुभव करनेवाला महात्मा अत्यन्त दुर्लभ होता है। भगवान्‌ 
कहते हैं-- 


बहूनां जन्मनामन्ते  ज्ञानवान्मा प्रपचद्यते 
वासुदेव: सर्वमिति स॒ महात्मा सुदुर्लभः ॥ 
(गीता ७। १९) 


'बहुत जन्मोंके अन्तमें अर्थात्‌ मनुष्यजन्ममें 'सब कुछ 
बासुदेव ही है'--ऐसा जो ज्ञानवान्‌ मेरे शरण होता है, वह 


महात्मा अलन्त दुर्लभ है ।' 
कर्मयोगी, ज्ञानयोगी, ध्यानयोगी, रूययोगी, हठयोगी, 
राजयोगी, मन्त्रयोगी, अनासक्तयोगी आदि कई तरहके योगी 
हैं, जो अपने योगमें सिद्ध हो गये हैं, मुक्त हो गये हैं, पर 
उनको भगवानने दुर्लभ नहीं बताया है, प्रत्युत 'सब कुछ 
वासुदेव ही है'--इसका अनुभव करनेवाले महात्माको ही 
दुर्लभ बताया है। परन्तु अपने लिये भगवान्‌ कहते हैं-- 
अनन्यचेता: सतते यो मां स्मरति नित्यशः। 
तस्याह॑ सुलभ: पार्थ नित्ययुक्तस्थ योगिनः ॥ 
(गीता ८। १४) 
'हे पार्थ! अनन्य चित्तवाला जो मनुष्य मेरा 
नित्य-निरन्तर स्मरण करता है, उस नित्ययुक्त योगीके लिये मैं 
सुलभ हूँ।' 
तात्पर्य हैं कि भगवान्‌ 'वासुदेव: सर्वम'का अनुभव 
करनेवाले महात्माको तो दुर्लभ बताते हैं, पर अपनेको सुलभ 
बताते हैं। इसलिये एक सन्‍्तने कहा है-- 
हरि दुरकूभ नहिं जगत में, हरिजन दुरलभ होय। 
हरि हेर्याँ सब्र जग मिले, हरिजन कहिं एक होय ॥ 


* सब जग ईश्वररूप है + 


है. 


संसारमें भगवान्‌ दुर्लभ नहीं हैँ, प्रत्युत महात्मा दुर्लभ 


है। ऐसा कोई देश, काल, वस्तु, क्रिया, व्यक्ति, अवस्था, 
परिस्थिति, घटना नहीं, हैं, जिसमें भगवान्‌ परिपूर्ण न हों। 


भगवान्‌ तो सब जगह हैं, पर भगवान्‌का प्यारा भक्त सब 
जगह नहीं होता। इसलिये कहा है-- 
हरि से तू जनि हेत कर, कर हरिजन से. हेत । 
हरि रीझे जग देत हैं, हरिजन हरि ही देत ॥ 
भगवान्‌. प्रसन्न होते हैं तो जीवको मानवशरीर देते हैं। 
उस मानवशरीरसे वह नरक, स्वर्ग और मोक्षको भी प्राप्त कर 
सकता है; ज्ञान, वेराग्य.और भक्तिको भी प्राप्त कर सकता 
है+; और चौरासी लाख योनियोंको भी प्राप्त कर सकता है। 
परन्तु भगवानके भक्त, नरक, ख़र्ग आदि नहीं देते, प्रत्युत 
भगवानको ही देते हैं ! ऐसे भक्तका स्वरूप गीता बताती है कि 
वह 'वासुदेव: सर्वम्‌'इस ज्ञानवाला होता है।. 
जैसे, आमका बगीचा होता है। उसमें बिना ऋतुके 
आमका एक फल भी नहीं होता, तो भी वह बगीचा आमका 
ही कहलाता हैं। अमरूटके बगीचेमें एक भी अमरूद देखनेमें 
नहीं आता, तो भी वह बगीचा अमरूदका 
गेहुँकी खेतीमें एक दाना भी गेहूँका नहीं मिलता, तो भी वह 
खेती गेहँकी ही कहलाती है । कारण यह. है कि पहले आमके 
बीज बोये गये, फिर उनसे वक्ष हुए और अन्तमें उनमें आमके 
फल (बीज) आयेंगे, इसलिये बीचमें भी वह आम कहलाता 
है। आरम्भमें अमरूदके बीज बोये गये और अन्तमें, भी 
वृक्षोपर अमरूदके फल (बीज) आयेंगे, इसलिये बीचमें भी 
वह अमरूद कहलाता है। पहले गेहूँ बोया गया, अन्तमें भी 
गेहूँ ही आयेंगे, इसलिये बीचमें भी वह खेती गेहूँकी ही 
कहलाती है। भगवानने गीतामें अपनेको संसारका सनातन 
और अव्यय बीज बताया है-- 
बीज मां सर्वभूतानां विद्धि पार्थ सनातनम्‌॥ 
(७। १०) 
प्रभव: प्रछय: स्थान निधानं॑ बीजमव्ययम्‌ ॥ 
(९। १८) 
भगवान्‌ कहते हैं-- ह 
सर्वयोनिषु कोन्तेय मूर्तयः सम्भवन्ति या: । 
तासां ब्रह्म परहद्योनिरहूं॑ बीजप्रद: पिता ॥ 


का ही कहलाता है।. 


४६९१ 


पैदा होते हैं, उन सब (व्यष्टि शरीरोंकी) मूल प्रकृति तो माता 
है और में बीज-स्थापन करनेवाला पिता हूँ। 
सम्पूर्ण. प्राणियोंकी उत्पत्तिक चार खानि अर्थात्‌ स्थान 
हैं-- (१) जरायुज--जेरके साथ पैदा होनेवाले मनुष्य, 
गाय, भैंस, भेड़, बकरी, कुत्ता आदि, (२) अण्डज-- 
अण्डेसे पैदा होनेवाले पक्षी, साँप, गिलहरी, छिपकली आदि, 
(३) उद्धिज--पृथ्वीका भेदन करके ऊपरकी तरफ 
निकलनेवाले वृक्ष, लता, दूब, घास, अनाज आदि, और 
(४) स्वेदन-पसीनेसे पैदा होनेवाले जूँ, लीख आदि । इन 
चार स्थानोंसे चौरासी लाख योनियाँ पेदा होती हैं। इन 
योनियोंमें दो तरहके जीव होते हैं--स्थावर और जंगम | वृक्ष, 
लता, दूब, घास आदि एक ही जगह रहनेवाले जीव 'स्थावर' 
हैं और मनुष्य, पशु, पक्षी आदि चलने-फिरनेवाले जीव 
'जंगम' हैं। इन जीवोंमें भी कोई जलमें रहनेवाले हैं, कोई 
आकाशर्मे रहनेवाले हैं और कोई भूमिपर रहनेवाले हैं-- 
जलचर थलचर नभचर नाना। जे जड़ चेतन जीव जहाना ॥ 
(मानस, बाल? ३। २) 
इन चौरासी लाख योनियोंके सिवाय देवता, पितर, 
गन्धर्व, भूत, प्रेत, पिशाच, ब्रह्मराक्षस, बालग्रह आदि भी कई 
योनियाँ हैं। इन सम्पूर्ण योनियोंके बीज भगवान्‌ हैं-- 
यद्यापि सर्वभूतानां बीज॑ तदहमर्जुन । 
न तदस्ति विना यत्यान्मया भूत॑ चराचरम्‌॥ 
(गीता १०। ३९) 
हे अर्जुन ! सम्पूर्ण प्राणियोंका जो बीज है, वह बीज मैं 
हूँ। कारण कि मेरे बिना कोई भी चर-अचर प्राणी नहीं है 
अर्थात्‌ चर-अचर सब कुछ में ही हूँ। 
एतन्नानावताराणां. निधानं 
यस्यांशांशेन. सृज्यन्ते 


बीजमव्ययम्‌ | 
देवतिर्यडनरादय: ॥ 
(श्रीमद्धा० १।३। ५) 
'यही भगवान्‌ नारायण अनेक अवतारोंके अव्यय बीज 
हैं। इनके छोटे-से-छोटे अशसे देवता, पशु-पक्षी और 


| मनुष्यादि योनियोंकी सृष्टि होती है।' 


अनन्त ब्रह्माण्डोंमें अनन्त जीव हैं, पर सभीका एक ही 
बीज है। तात्पर्य यह हुआ कि देखने, सुनने, चिन्तन करने 
'आदिमें जो आता है, वह सब भगवान्‌ ही हैं--'वासुदेव:ः 


ा (गीता १४।४) | सर्वम! | संसारके आदिमें भी भगवान्‌ थे और अन्तमें भी 
हे कौन्तेय ! सम्पूर्ण योनियोंमें प्राणियोंके जितने शरीर | भगवान्‌ रहेंगे, फिर बीचमें दूसरी चीज आ ही कैसे सकती 


* मर. तन सम नहिं कवनिठ देहीं।जीव चराचर 


नरक स्वर्ग अपबर्ग 


जाचत 
निसेनी | स्यान बिराग भगति सुभ देनी॥ (मानस, उत्तर १२१।५) 


तेही॥ 


डघर 


है ? भगवान्‌ कहते हैं-- । 
अहमेवासमेवाग्रे नान्यद्यत्सदसत्परम्‌ । 
पश्चादहं यदेतच्च॒ योउवशिष्येत सोउस्म्यहम्‌॥ 
(श्रीमद्धा” २।९। ३२) 

'सृष्टिके पूर्व भी मैं ही था, मुझसे भिन्न कुछ भी नहीं था 
और सृष्टिके उत्पन्न होनेके बाद जो कुछ भी यह दृश्यवर्ग है, 
वह मैं ही हूँ। जो सत्‌, असत्‌ और उससे परे है, वह सब मैं 
ही हूँ तथा सृष्टिके बाद भी मैं ही हूँ एवं इन सबका नाश हो 
जानेपर जो कुछ बाकी रहता है, वह भी में ही हूँ।' 

अतः भगवान्‌ ही संसाररूपसे दीखते हैं। जैसे गेहूँकी 
खेती बीचमें घासरूपसे दीखती है। यदि किसी अनजान 
आदमीको वह खेती दिखायी जाय और कहा जाय कि यह 
गेहूँ है तो वह कहेगा कि 'तुम ठगाई करते हो, मैंने गेहुँके 
सैंकड़ों बोरे खरीदे ओर बेचे हैं | यह गेहूँ केसे हो सकता है ? 
यह तो घास है।' परन्तु जानकार आदमीकों वह घास न 
दीखकर गेहूँ ही दीखता है। ऐसे ही अनजान आदमी कहते 
हैं कि 'ये तो मनुष्य, पशु, पक्षी, वृक्ष, लता, पहाड़ आदि हैं 
ये भगवान्‌ कैसे हो सकते हैं ? यह तो संसार है, भगवान्‌ है 
ही कहाँ ! किसीने देखा हो तो बताओ, कहाँ है ईश्वर ?' 
परन्तु जानकार आदमीकों वह संसार न दीखकर भगवान्‌ ही 
दीखते हैं। उसकी दृष्टिमें सब भगवान्‌-ही-भगवान्‌ हैं-- 
वबासुदेव:ः सर्वम्‌' । 

आमके बगीचेमें आमकी गुठली ही वृक्ष बनती है और 
अन्तमें आमका फल शेष रहता है । फल तो खानेके काम आ 
जाता है; और अन्तमें आमकी गुठली ही शेष रहती है । बीचमें 
वृक्ष दीखता है तो यह गुठलीकी विकृति है। यदि ब्रिकृतिको 
देखें तो वृक्ष है और मूलको देखें तो गुठली है। ऐसे ही 
विकृतिको देखें तो संसार है* और मूलको देखें तो भगवान्‌ 
हैं। विकृतिको देखना गलती है, क्योंकि अन्तमें विकृति तो 
रहेगी नहीं, मूल ही रहेगा । अतः विकृतिको न देखकर मूलको 
देखना परमात्मदृष्टि है। परमात्मदृष्टिसे परमात्मा-ही-परमात्मा 
दीखते हैं--“वासुदेव: सर्वम्‌' । 

एक ही जल बर्फ, कोहरा, बादल, ओला, वर्षा, नदी, 
तालांब, समुद्र आदि अनेक रूपोंमें हो जाता है। कड़ाहीमें 
बर्फ डालकर उसको अग्रिपर रखा जाय तो बर्फ पिघलकर 
पानी हो जायगी। फिर पानी भी भाप हो जायगा और भाष 
परमाणु होकर निराकार हो जायगा | जल ही कोहरारूपसे होता 


हे (५३ ९०९ 


* साधन-सुधा-सिन्धु * 


काका नकल क" 


है, वही बादलरूपसे होता है, वही ओलारूपसे होता है, वही 
वर्षारूप होकर पृथ्वीपर बरसता है, वही नदीरूपसे होता है, 
वही समुद्ररूपसे होता है। अनेक रूपसे होनेपर भी तत्त्वसे 
जल एक ही रहता है | ऐसे ही भगवान्‌ अनेक रूपसे बन जाते 
हैं । जेसे जल ठण्डकसे जमकर बर्फ हो जाता है और गरमीसे 
पिघलकर और भाप बनकर परमाणुरूप हो जाता है, ऐसे ही 
अज्ञानरूपी ठण्डक (जाड़े)से भगवान्‌ स्थूल संसाररूपसे हो 
जाते हैं और ज्ञानरूपी अग्निसे सुक्ष्म होकर 'वासुदेव: सर्वम' 
रूपसे हो जाते हैं। जल चाहे बर्फरूपसे दीखे या भाप, बादल 
आदि रूपोंसे दीखे, है बह जल ही | जलके सिवाय कुछ नहीं 
है। ऐसे ही भगवान्‌ चाहे संसाररूपसे दीखें या अन्य रूपोंसे 
दीखें, हैं वे भगवान्‌ ही | हमारे और सूर्यके बीचमें कुछ नहीं 
दीखता, पर वहाँ भी परमाणुरूपसे जल भरा है। जल चाहे 
बर्फ-रूपमें होनेसे दीखे अथवा परमाणु-रूपमें होनेसे न दीखे, 
तो भी होता वह जल ही है। इसी तरह जो दीखता है, वे भी 
भगवान्‌ हैं और जो नहीं दीखता, ते भी भगवान्‌ हैं-- 
“लपक्षर॑ं सदसत्तत्परं यत' (गीता ११। ३७) | सब्र जगह 


| भगवान्‌-ही-भगवान्‌ हैं--'वासुदेव: सर्वम! । 


जैसे, हमें हरिद्वार याद आता है तो मनमें हरिकी पैड़ी 
दीखती है, उसमें लोग स्नान करते हुए दीखते हैं, गड्ढाजी 


| बहती हुई दीखती हैं, गज्ाजीमें मछलियाँ दीखती हैं, 
| आदि-आदि। यह सब-का-सब मन ही बना हुआ है। मनसे 
| हरिद्वारका चिन्तन छूटते ही कुछ नहीं रहता, केवल मन रहता 
है। ऐसे ही भगवानने संकल्प किया--'बहु स्यां प्रजायेय' तो 
भगवान्‌ ही संसाररूपसे प्रकट हो गये ओर संकल्प छोड़नेपर 


संसार नहीं रहेगा, केवल भगवान्‌ ही रहेंगे। अतः एक ही 
भगवान्‌ अनेक रूपोंमें बने हुए हैं--'वासुदेव: सर्वम्‌' । 
खाँड़के कई तरहके खिलोने होते हैं, पर उन सबमें 
खाँड़के सिवाय ओर कुछ नहीं होता | खाँड़की कोई छतरी बनी 
हुई है, कोई चिड़िया बनी हुई है, कोई मकान बना हुआ है 
पर गलनेपर वे सब एक हो जाते हैं। सोनेके अनेक गहने 
बनते हैं। उनमें कोई पैरमें पहननेका होता है, कोई कमरमें 
पहननेका होता है, कोई नाकमें पहननेका होता है, कोई कानमें 
पहननेका होता है, कोई गलेमें पहननेका होता है, कोई हाथोंमें 
पहननेका होता हैं आदि-आदि। उन गहनोंके अलग-अलग 
नाम, रेग, आकृति, उपयोग, तौल, मूल्य होते हैं। परन्तु उन 
सबमें एक सोनेके सिवाय अन्य कुछ नहीं होता। इसी तरह 


* संसारकों सत्ता और महत्ता देनेसे ही इसको विकृति कहा गया है 


ही है--ऐसा अनुभव हो जाता हैं । 


। असत्‌ संसाररूपसे सत्ता ओर गहत्ता न दें तो यह चित्मय भगवत्स्वरूप 


+ सब्र जग ईश्वररूप है £ 


अनेक तरहकी सृष्टि दीखते हुए भी एक भगवानके सिवाय 
कुछ नहीं है। तात्पर्य है कि जैसे जलसे बनी हुई चीज जल 
है, खाँड़से बनी हुई चीज खाँड़ ही है, सोनेसे बने हुए गहने 
सोना ही हैं, ऐसे ही भगवानसे बना हुआ सब संसार भगवान्‌ 
ही हैं--'वासुदेव: सर्वम्‌' । 
सब जग ईश्वर रूप है, भलो बुरो नहिं कोय । 
जैसी जाकी भावना, तैसो ही फल होय ॥ 
एक वबैरागी बाबा थे। वे गणेशजीका पूजन किया करते 
थे। एक बार उनको रामेश्वरम्‌ जाना था, पर पासमें पैसे नहीं 
थे। वे सुनारके पास गये और उससे बोले कि भैया ! ये मेरे 
गणेशजी और उनका चूहा है, इनको लेकर तुम मुझे पैसे दे 
दो। सुनारने तौलकर बताया कि इतना मूल्य तो गणेशजीकी 
मूर्तिका है और इतना मूल्य चूहेकी मूर्तिका है। वैरागी बाबा 
बोले कि 'क्या बात करते हो मूर्ख कहींके ! चूहा तो वाहन 
हैं और गणेशजी उसके मालिक हैं, दोनोंका एक मूल्य कैसे 
हुआ ?' सुनार बोला कि 'बाबाजी ! मैं गणेशजी और चूहेकी 
बात नहीं कहता हूँ, में तो सोनेकी बात कहता हूँ।' 
एकनाथजी महाराजने भागवत, एकादश स्कन्धकी 
टीकामें लिखा है कि एक सोनेसे बनी हुई विष्णुभगवान्‌की 
मूर्ति है और एक सोनेसे बनी हुई कुत्तेकी मूर्ति हैं। 
विष्णुभगवान्‌ श्रेष्ठ एवं पूज्य हैं, कुत्ता नीच (अस्पृश्य) एवं 
अपूज्य है। परन्तु तोलमें बराबर होनेके कारण दोनोंका बराबर 
मूल्य है* । बाहरी रूपको देखें तो दोनोंमें बड़ा भारी फर्क है 
पर सोनेको देखें तो दोनोंमें कोई फर्क नहीं ! इसी तरह संसारमें 
कोई महात्मा है, कोई दरात्मा है; कोई सज्जन हैं, कोई दष्ट् है 
कोई सदाचारी है, कोई दुराचारी है, कोई धर्मात्मा है, कोई पापी 
है; कोई विद्वान्‌ है, कोई मूर्ख है--यह सब तो बाहरी दृष्टिसे 
है, पर तत्त्वसे देखें तो सब-के-सब एक भगवान्‌ ही हैं। एक 
भगवान्‌ ही अनेक रूप बने हुए हैं। जानकार आदमी उनको 
पहचान लेता है, दूसरा नहीं पहचान सकता । जैसे, आमके 
बगीचेमें वृक्ष खड़े हैं। उनमें एक भी आम नहीं है। परन्तु 
जानकार आदमीकी टृष्टिमें वे सब आम हैं | बे उसको आमका 
ही बगीचा कहते हैं। ऐसे ही महात्माकी दृष्टिमें सब कुछ 
भगवान्‌ ही हैं। तत्त्वज्ञ महात्माकी दृष्टि सम होती है-- 
विद्याविनयसम्पन्ने. ब्राह्षण। गवि हस्तिनि। 
शुनि चैव श्रपाके चर पण्डिता: समदर्शिनः ॥ 
(गीता ५। १८) 
'महात्मालोग विद्या-विनययुक्त ब्राह्मणमें और चाण्डालमें 

तथा गाय, हाथी एवं कुत्तेमें भी समरूप परमात्माको 
देखनेवाले होते हैं। 
ब्राह्णे पुल्कसे स्तेने ब्रह्मण्येडर्के स्फुलिड्रके | 
अक़रे क्रूरके चैव समदृकू पण्डितों मतः॥ 
(श्रीमद्धा” ११५। २९। १४) 
'जो ब्राह्मण ओर चाण्डालमें, ब्राह्मणभक्त और चोरमें, 
सूर्य और चिनगारीमें तथा कृपालु और क्रूरमें समान दृष्टि 
रखता है, वह भक्त ज्ञानी माना गया है।' 
ऐसे समरूप परमात्माको देखनेवाले महात्मा संसारकों 
जीत लेते हैं-- 
इहैव तैर्जित: सर्गों येषां साम्ये स्थितं मनः। 
(गीता ५। १९) 
'जिसका अन्त:करण समतामें स्थित (राग-द्वेषसे रहित) 
हैं, उन्होंने इस जीवित-अवस्थामें ही सम्पूर्ण संसारको जीत 
लिया है।' अर्थात्‌ उनमें राग-द्वेष, हर्ष-शोक आदि नहीं रहते । 
उनकी समबुद्धि स्वतः अटल बनी रहती है। जब एक 
भगवानके सिवाय दूसरा कुछ है ही नहीं, तो फिर कौन द्वेष 
करे और किससे करें ? 
उमा जे राम चरन रत बिगत काम मद क्रोध | 
निज प्रभुमय देखहिं जगत केहि सन करहिं बिरोध ॥ 
(मानस, उत्तर” ११२ ख) 
प्रश्न--जब सब कुछ भगवान्‌ ही हैं तो फिर जड-चेतन, 
विनाशी-अविनाशीका भेद कहाँसे आ गया ? 
उत्तर--यह भेद मनुष्यसे आया है अर्थात्‌ मनुष्यने हो 
इस भेदको पैदा किया है और बही इसको मिटा सकता है तथा 
इसको मिटानेकी जिम्मेवारी भी उसीपर हैं। भगवानने गीतामें 
कहा है कि इस जगत्‌को जीवने ही धारण किया है-- 
'जीवभूतां महाबाहो ययेदं धार्यते जगत्‌' (७।५) । 
साग-द्वेषके कारण ही संसार नाशवान्‌ू, जड दीखता है। भीतरमें 
राग-द्वेष न हों, समता हो तो संसार भगवत्स्वरूप ही दीखेगा । 
वास्तवमें सब कुछ चिन्मय ही है, पर राग-द्वेषके कारण 
वह जड, लोकिक दीखता है। राग-द्वेष न हों तो एक चिन्मय 
तत्व (भगवान) के सिवाय कुछ है ही नहीं। जड-चेतन 


| स्थावर-जड्भम, विनाशी-अविनाशी सब एक भगवान्‌ ही हैं 
भेद केवल राग-द्वेषके कारण 


। राग-द्वेबका भी कारण मोह 
अथवा अज्ञान है-- 
'मोह सकल ब्याधिह्न कर मूला। 


(मानस, उत्तरन १२१। १५७) 

मोह मिटनेसे (सब कुछ भगवान्‌ ही हैं'--यह स्मृति 
प्राप्त हो जाती है--'नष्टो मोह: स्मृतिर्लब्या' (गीता 
१२। ७३) । अतः 'वबासुदेव: सर्वम' तो सदासे ही है ओर 
सदा ही रहेगा, पर मोहके कारण डसका अनुभव नहीं होता । 
तात्पर्य हैं कि बुद्धिमें जडता (मोह) होनेसे ही जड दीखता है । 
बुद्धिमें जडता न हो तो सब कुछ चिन्मय ही है। जैसे आँखोंपर 
जिस रंगका चइमा चढ़ायें, बैसा ही रंग सब जगह दीखता 
है, ऐसे ही राग-द्वेषादि जैसी वत्तियाँ होती हैं, वैसा ही संसार 
दीखता है। ; 

साधकसे गलती यह होती है कि वह अपनेको अलग 
रखकर संसारको भगवत्स्वरूप देखनेकी चेष्टा करता है अर्थात्‌ 
'बासुदेव: सर्वम! को अपनी बुद्धिका विषय बनाता है। 


बास्तवमें केवछ दीखनेवाला संसार ही भगवत्स्वरूप नहीं-है, ' 


प्रत्युत देखनेवाला भी भगवत्स्वरूप है। अतः साधकको ऐसा 
मानना चाहिये कि अपनी देहसहित सब कुछ भगवान्‌ ही हैं 
अर्थात्‌ शरीर भी भगवत्स्वरूप है, इन्द्रियाँ भी भगवत्स्वरूप हैं 
मन भी भगवत्स्वरूप है, बुद्धि भी भगवत्स्वरूप है, प्राण भी 
भगवत्स्वरूप हैं ओर अहम्‌ (मैंपन) भी भगवत्स्वरूप है। 

सब कुछ भगवान्‌ हो हैं--इसको माननेके लिये 
साधकको बुद्धिसे जोर नहीं लगाना चाहिये, प्रत्युत सहज- 
रूपसे जैसा है, वैसा स्वीकार कर लेना चाहिये। इसलिये 


* साधन-सुधा-सिन्धु * 


श्रीमद्धागवतमें आया है-- 
सर्व ब्रह्मात्मक॑ तस्थ विद्याउउत्ममनीषया । 
. परिषह्यन्नुपरमेत्‌ सर्वतो मुक्तसंशयः ॥ 
(११। २९। १८) 
“जब सबमें भगवद्दुद्धि की जाती है, तब 'सब कुछ 


भगवान्‌ ही हैं--ऐसा दीखने लगता है। फिर इस परमात्म- 
| दृष्टिसे भी उपराम होनेपर सम्पूर्ण संशय स्वतः निवृत्त 


हो जाते हैँ ।' 
तात्पर्य है कि 'सब कुछ भगवान्‌ ही हैं'--इस भावसे भी 
उपराम हो.जाय, इसका भी चिन्तन न करे अर्थात्‌ न द्रष्ट 
(देखनेवाला) रहे, न दृश्य (दीखनेवाला) रहे और न दर्शन 
(देखनेकी वृत्ति) ही रहे, केवल भगवान्‌ ही रहें। इसलिये 
भगवानने कहा है-- 
मनसा वचसा 
अहमेव न 


दृष्टया. , गृहातेउन्यरपीन्द्रिये: । 
मत्तोजन्यदिति. बुध्यध्वमझसा ॥ 
(श्रीमद्धा० ११। १३ | २४) 
'मनसे, बाणीसे, दृष्टिसे तथा अन्य इन्द्रियोंसे जो 
कुछ (शब्दादि विषय) ग्रहण किया जाता है, वह सब में ही 
हूँ। अतः मेरे सिवाय और कुछ भी नहीं है--यह सिद्धान्त 
आप बिचारपूर्वक शीघ्र समझ लें अर्थात्‌ स्वीकार करके 
अनुभव कर लें।' 

+ साधन-सुधा-सिन्धु * 


विविध रूपोंमें भगवान्‌ 


गीतामें भगवान्‌ कहते हैं-- 


यथापि सर्वभूतानां बीज॑ तदहमर्जुन । 
न तदस्ति विना यत्सान्मया भूत चराचरम्‌॥ 
(१० | ३९) 


'हे अर्जुन ! सम्पूर्ण प्राणियोंका जो बीज है, वह मैं ही 
हूँ। मेरे बिना कोई भी चर-अचर प्राणी नहीं है अर्थात्‌ 
चर-अचर सब कुछ मैं ही हूँ।' 

जैसे बीजसे खेती होती है, ऐसे ही भगवानसे यह सम्पूर्ण 
संसार हुआ है । जिस प्रकार बाजरीसे बाजरी ही पैदा होती हैं, 
गेहूँसे गेहूँ ही होता है, पशुसे पशु ही होते हैं, मनुष्यसे मनुष्य 
ही होते हैं, इसी प्रकार भगवानूसे भगवान्‌ ही होते हैं ! जैसे 
सोनेसे बने गहने सोनारूप ही होते हैं, छोहेसे बने औजार 
लोहारूप ही होते हैं, मिड्टीसे बने बर्तन मिट्टीरूप ही होते हैं 
ऐसे ही भगवानूसे होनेवाला संसार भी भगवद्रूप ही हैं-- 
'वासुदेव: सर्वम' (गीता ७। १९) | 

आस्मभमें भी बीज होता है और अन्तमें भी बीज होता 
है, बींचमें खेती होती है । बोयी हई बाजरीकी खेतीमें एक दाना 


भी बाजरीका नहीं है फिर भी गाय उसको खा जाय तो कहते 
हैं कि तुम्हारी गाय हमारी बाजरी खा गयी ! कारण कि जैसा 
बीज होता है, वैसी ही खेती होती है । लौकिक बीज तो खेतीसे 
पैदा होनेबाला होता है, पर भगवान्‌रूपी बीज पैदा होनेवाला 
नहीं है; अतः भगवान्‌ने अपनेको अनादि बीज बताया है-- 
बीज॑ मां सर्वभूतानों विद्धि पार्थ सनातनम' (गीता 
७। १०) । लौकिक बीज तो अंकुर पैदा करके नष्ट हो जाता 
है, पर भगवान्‌रूपी बीज अनन्त सृष्टियाँ पैदा करके भी 
ज्यों-का-त्यों रहता हैं; अतः भगवानने अपनेको अव्यय बीज 
बताया है--'प्रभवः प्रलूयः स्थान निधानं बीजमव्यग्रम' 
(गीता ९। १८) | ल्ैकिक बीजसे तो एक ही प्रकारकी खेती 
होती हैं । जैसे, गेहूँके बीजसे गेहूँ ही पैदा होता है; ऐसा नहीं 
होता कि एक ही बीजसे गेहूँ भी पैदा हो जाय, बाजरी भी पैदा 
हो जाय, मोठ भी पैदा हो जाब, मूँग भी पैदा हो जाय । सबके 
बीज अलग-अलग होते हैं। परन्तु भगवान्रूपी बीज इतना 
विलक्षण बीज हैं कि उस एक ही बीजसे सब प्रकारकी सृष्टि 
पैदा हो जाती है-- 

' सर्वयोनिषु कोन्तेय मूर्तय: सम्भवन्ति या:। 
तासां ब्रह्म महद्योनिरह॑ बीजप्रदः पिता ॥ 
* (गीता १४।४) 
हे कुन्तीनन्दन ! सम्पूर्ण योनियोंमें प्राणियोंके जितने 
शरीर पैदा होते हैं, उन सबकी मूल प्रकृति तो माता है और 
मैं बीज-स्थापन करनेवाला पिता हूँ।' 
“बहु स्थां प्रजायेयेति' 
(छान्दोग्वः ६।२। ३; तैत्तितियः २।६) 
'मैं अनेक रूपोंमें प्रकट होकर बहुत हो जाऊँ।' 
'एको वी सर्वभूतान्तरात्मा एक रूप॑ बहुधा य: करोति ।' 
(कठ० २।२।१२) 
'जो सब प्राणियोंका अन्तर्यामी, अद्वितीय एवं सबको 
वशमें रखनेवाला परमात्मा अपने एक ही रूपको बहुत 
प्रकारसे बना लेता है।' 
स्थावर-जंगम, जलचर-थलूचर-नभचर, भूत-प्रेत- 
पिशाच, राक्षस, असुर, देवता, गन्धर्व, चोरासी छाख योनियाँ. 
चौदह भुवन--सबका बीज एक भगवान्‌ ही हैं। 
अर्जुनकी प्रार्थनापर भगवानने विभूतियोंका वर्णन किया 
और अन्तमें अपनी तरफसे बड़ी विलक्षण बात कही-- 
अथवा बहुनैतेन कि ज्ञातेन तवार्जुन। 
विष्टभ्याहमिदं कृत्स्रमेकांरोेने स्थितों जगत्‌॥ 
(गीता १० | ४२) 
अथवा हे अर्जुन ! तुम्हें इस प्रकार बहुत-सी बातें 
जाननेकी क्या आवश्यकता है ? मैं अपने किसी एक अंशसे 
सम्पूर्ण जगत्‌को व्याप्त करके स्थित हूँ।' तात्पर्य हैं कि 
जगतृ्‌-रूपसे भगवान्‌ ही स्थित हैं; क्योंकि व्याप्प और 
व्यापक--दोनों भगवान्‌ ही हैं। 
एक बार कन्हैयाने मिट्टी खा ली। यशोदा मैयाको चिन्ता 
हुई कि मिट्टी खानेसे कन्हैया बीमार हो जायगा। इसलिये 
मैयाने हाथमें छड़ी ले ली और कहा कि 'बोल, तूने मिट्टी क्यों 
खायी ?' कन्हैयाने कहा कि “मैया मैने मिट्टी नहीं खायी, तू मेरा 
मुँह देख ले।' कन्हैयाने अपना मुख खोला तो उस छोटे-से 
मुखमें अनन्त सृष्टियाँ दीखने लग गयीं। यशोदाने कन्हेयाके 
मुखमें अनन्त छोक देखे, जिनमें एक त्रिल्लोकी देखी । त्रिलोकीमें 
एक पृथ्वीको देखा । पृथ्वीमें एक भारतवर्षकों देखा । भारतवर्षमें 

भी एक ब्रजको देखा। ब्रजमें भी एक नन्दर्गाँवकों देखा। 
नन्दर्गाँवमें भी ननन्‍्दजीके घरको देखा | नन्‍्दजीके घरमें भी एक 
कमरेमें अपनेको बैठे देखा और अपनी गोदमें छोटे-से 
कन्हैयाको बैठे देखा । उस कन्हैयाके भी एक छोटे-से मुखमें 
अनन्त सृष्टियोंको देखा। कारण कि कन्हैयाके सिवाय दूसरा 


कोई है ही नहीं---“बासुदेव: सर्वम्‌।' 


एक बार काकभुशुण्डिजी भगवान्‌ रामकी बाललीला 
देख रहे थे और उनके साथ खेल रहे थे। रामजीको प्राकृत 
शिशुकी तरह खेलते देखकर काकभुशुण्डिजीके मनमें मोह, 
भ्रम पैदा हो गया। उनको मोहित देखकर रामजी हँसे। 
रामजीके हँसते ही वे उनके मुखमें चले गये। भीतर जाकर 
उन्होंने रामजीके उदरमें अनन्त ब्रह्माप्डोंकी देखा। उन 
ब्रह्माण्डोंमें वे कई कल्पोंतक घूमते रहे। कुछ समयतक वे 
अपने आश्रममें भी रहे। फिर उन्होंने अयोध्यामें जाकर 
रामजन्मको भी देखा। उसके बाद वे रामजीके हँसनेपर बाहर 
आ गये। इतना समय केवल दो घड़ीमें ही बीता था (मानस, 
उत्तर ८० । १ से ८२) । 

गीतामें भी आया है कि अर्जुनने भगवान्‌ श्रीकृष्णकी 
देहके एक अंझमें विद्रुट्रूपको देखा। अर्जुन कहते हैं-- 
'पश्यामि देवांस्तव देव देहे” (गीता ११५।१५), सञ्ञय भी 
कहते हैं--'“अपश्यद्देवदेवस्थ शरीरे पाण्डवस्तदा' (गीता 
११।१३) और स्वयं भगवान्‌ भी कहते हैं--'इहैकस्थं 
जगत्कृत्म॑पश्याद्य सचराचरम्‌। मम देहे गुडाकेश 
यच्चान्यद्द्र्टमिच्छसि ॥' (गीता ११५।७) 

भागवतमें तीन तरहके भक्त बताये गये हैं--प्राकृत, 
मध्यम और उत्तम। जो केबल मूर्तिमें ही श्रद्धापूर्वक 
भगवानकी पूजा करता है, भगवानके भक्तों तथा अन्य ज्ञानी, 
विरक्त सन्त आदियें श्रद्धा-प्रेम नहीं करता, वह प्राकृत अर्थात्‌ 
आरम्भिक भक्त है* | जैसे क-ख-ग सीखनेवाला आरम्भिक 
विद्यार्थी है; क्योंकि उसकी विद्या शुरू हो गयी, ऐसे ही उस 
भक्तकी भक्ति शुरू हो गयी | जो भगवानसे प्रेम, उनके भक्तोंसे 
मित्रता, दुखियोंपर कृपा तथा भगवानसे द्वेष करनेवालोंकी 


| उपेक्षा करता है, वह मध्यम भक्त है+ । जो सम्पूर्ण संसारमें 


समान रूपसे परमात्माको ही देखता है, वह उत्तम भक्त है; । 
उत्तम भक्तकी बातकों यदि आरम्भमें ही मान लिया जाय तो 


* अर्चायामेव हरये पूजा यः 


श्रद्धयेहते । न तद्धक्तेषु चान्येषु स भक्तः प्राकृतः स्मृत: ॥ (श्रीमद्धा> ११५।२ | ४७) 


+ ईश्रेरे तदधीनेषु बालिशेषु द्विपत्सु च।प्रेममैत्रीकृपोपेक्षा यः करोति स मध्यमः॥ (श्रीमद्धा० ११५।२९।॥४६) 


है सर्वभूतीपषु यः पर्येद्‌ भगवद्धावमात्मनः। भूतानि 


भ्रगवत्यात्मन्येष 


भागवतोत्तमः ॥ (श्रीमद्भा3 ११।२ | ४५) 

* साधन-सुधा-सिन्धु * 


कितने लाभकी बात हैं ! पहले आचार्य होकर फिर क-ख-ग 
सीखना है ! सब कुछ भगवान्‌ ही हैं--यह मान लें तो हम 
आचार्य हो गये ! अब नाम-जप करें, कीर्तन करें, सत्संग करें 
तो बड़ी सुगमतासे भगवत्माप्ति हो जायगी। 

जो हमारे मनको सुहाता है, उसमें तो भगवानकों देखना 
सुगम है, पर जो हमारे मनको नहीं सुहाता, उसमें भगवान्‌को 
देखना कठिन है। जो मनको नहीं सुहाता, मनके विरुद्ध है 
उसमें अगर भगवद्धाव करने. लग जायें तो हम बहुत जल्दी 
ऊँचे भक्त हो जायेंगे। अतः अच्छे-मन्दे, भले-बुरे सबमें 
भगवान्‌को देखना शुरू कर दें-- . 

सुहन्मित्रार्युदासीनमध्यस्थद्वेष्यबन्धुषु । 
साधुष्रपि. चर पापेषु समबुद्धिर्विशिष्यते ॥ 
(गीता ६।॥९) 

'सुहृद, मित्र, वैरी, उदासीन, मध्यस्थ, द्वेष्य और 
सम्बन्धियोंमें तथा साधु-आचरण करनेवालोंमें और पाप- 
आचरण करनेवालोंमें भी समबुद्धिवाला (भगवानको समान- 
रूपसे देखनेवाला) मनुष्य श्रेष्ठ है ।' 

जो हमारेसे वैर-विरोध करनेवाले हैं, हमारी निन्दा- 
निरादर करनेवाले हैं, उनमें भी भगवा जी देखें कि ऊपरसे 
इनका स्वभाव ऐसा बना हुआ है, पर भीतरसे तो भगवान्‌ ही हैं। 
सिंह, साँप, बिच्छू आदि सब-के-सब भगवानके स्वरूप हैं। 
वे ऊपरसे अनेक रंगोंके वस्त्र धारण किये हुए हैं, पर भीतरसे 
(तत्त्वसे) एक भगवान्‌ ही हैं । जसे, स्नान करते समय शरीरमें 
साबुन लगाकर दर्पणमें देखते हैं तो शरीर बहुत बुरा, भद्दा दीखता 
है। कहीं फफोले दीखते हैं, कहीं ल्कीरें दीखती हैं ! परन्तु 
भद्या दीखनेपर भी मनमें दुःख नहीं होता कि कैसी बीमारी हो 
गयी ! कारण कि भीतरमें यह भाव रहता है कि यह तो 
ऊपरसे ऐसा दीखता है, स्नान करते ही साफ हो जायगा। ऐसे 
ही सभी परमात्माके स्वरूप हैं, पर ऊपरसे (शरीरोंमें) उनका 
अलग-अलग स्वभाव दीखता है। वास्तवमें ऊपरसे दीखने- 
बाले भी परमात्माके ही स्वरूप हैं, पर अपने राग-द्वेघके कारण 
वे अलग-अलग दीखते हैं। 

एक ही भगवान्‌ अनेक रूपोंसे हमारे सामने आते हैं-- 
“अनेकरूपरूपाय विष्णवे प्रभविष्णवे' । कहीं आग लगी हैं, 
कहीं जल बह रहा है, कहीं विवाह हो रहा हैं, कहीं मृत्युका 
शोक मनाया जा रहा है, कहीं विद्वान लोग आपसमें तत्त्वका 
विचार कर रहे हैं, कहीं मंदिरा पीकर आपसमें लड़ रहे हैं--ये 
सब रूप तो अनेक हैं, पर भीतरसे एक भगवान्‌ ही हैं | ऊपरका 
स्वभाव तो बदलनेवाला है; क्योंकि बह कच्चा है, पर परमात्म- 
तत्त बदलनेवाला नहीं हैं; क्योंकि बह सच्चा है। इसलिये 


बड़े-बड़े दुष्ट भी महात्मा हो गये ! सनन्‍्तलोग बदलनेवालेको 
नहीं देखते, प्रत्युत न बदलनेवालेको देखते हैं-- 
विद्याविनयसम्पन्ने. ब्राह्णणा गवि हस्तिनि। 
शुनि चैव श्रपांके च पण्डिता: समदर्शिनः ॥ 
(गीता ५। १८) 
'ज्ञानी महापुरुष विद्या-विनययुक्त ब्राह्मणमें और 
चाण्डालमें तथा गाय, हाथी एवं कुत्तेमें भी समरूप परमात्माको 
देखते हैं ।' ँ 
सृष्टिसे पहले भी परमात्मा थे--'सदेव सोम्येदमग्र 
आसीदेकमेवाद्वितीयम' . (छान्दोग्यण. ६।२।१५) और 
अन्तमें भी परमात्मा ही रहेंगे--“शिष्यते शेषसंज्ञ:' 
(श्रीमद्धा: १०।३। २५), फिर बीचमें दूसरा कहाँसे 
आया ? जैसे अन्नकूटके प्रसादमें रसगुल्ले, गुलाबजामुन 
आदि भी होते हैं ओर मेथी, करेला आदिका साग भी होता 
है। मीठा भी भगवानका प्रसाद होता हैं और कड़वा भी 
भगवान्‌का प्रसाद होता है। ऐसे ही जो हमारे मनको सुहाये, 
वह भी भगवान्‌का स्वरूप है और जो नहीं सुहाये, वह भी 
भगवान्‌का स्वरूप है। सत्‌ भी भगवान्‌का स्वरूप है ओर 
असत्‌ भी भगवान्‌का स्वरूप हैं। अमृत भी भगवान्‌का स्वरूप 
है और मृत्यु भी भगवान्‌का स्वरूप है-- 
'अमृतं चैव मृत्युश्ष सदसचाहमर्जुन' (गीता ९।१९) 
'म्रृत्यु: सर्वहरश्चषाहम' (गीता १०। ३४) 
नामदेवजी महाराजके घरमें आग लगी तो लोगेंने उनको 
समाचार दिया। घरमें आग लगनेका समाचार सुनकर 
नामदेवजी प्रसन्नतासे नाचने लगे कि मेरे घरमें मेरे और 
मालिक (भगवान्‌) के सिवाय और कौन बिना पूछे आ 


| सकता है ? भगवान्‌ ही मेरे घरमें अग्निरूपसे आये हैं और 


वस्तुओंका भोग लगा रहे हैं। घरसे बाहर कई चीजें पड़ी हुई 
थीं, उनको भी नामदेवजी उठाकर घरके भीतर अग्रिमें डालने 
लगे कि महाराज ! इनका भी भोग लगाओ ! फिर रातोंगत 
भगवानने नाॉमंदेवजीका छप्पर बना दिया; क्योंकि जो जिस 
वस्तुका भोग लगाता है, उसे वहीं वस्तु प्रसादरूपसे मिलती . 
है| मीराबाईके पास सिंह भेजा गया तो मीराबाई प्रसन्न हो गर्यी 
कि प्रह्नादजीके भगवान्‌ नरसिंहजी आ गये ! उन्होंने उस 
सिंहकी आरती की, माला पहनायी। उसको जलका छींटा 
लगा तो वह वापस चला गया । तात्पर्य हैं कि भगवान्‌ किसी 
भी रूपमें आयें, भक्त उनको पहचान लेता है । 

भगवान्‌ चाहे किसी भी रूपमें आयें, उनकी मरजी है। 
सुन्दर दृश्य हो, पुष्प खिले हों, सुगन्ध आ रही हो तो वह भी 
भगवान्‌का रूप है और मांस, हड्डियाँ, मैला पड़ा हो, दुर्गन्‍्ध 


+ सर्वत्र भगयवहर्शन * 


आ रही हो तो वह भी भगवान्‌का रूप है। भगवानके सिवाय 
कुछ नहीं है। भगवानने राम, कृष्ण आदि रूप भी धारण किये 
और मत्स्य, कच्छूप, वराह आदि रूप भी धारण किये। वे 
कोई भी रूप धारण करें, हैं तो भगवान्‌ ही! रूप तो 
भगवानका है और क्रिया उनकी लीला है | कोई पाप, अन्याय 
करता हुआ दीखे तो समझें कि भगवान्‌ कलियुगकी लीला 
कर रहे हैं। वे जैसा रूप धारण करते हैं, वैसी ही लीला करते 
हैं। वराह (सूअर) का रूप धारण करके वे वराहकी तरह लीला 
करते हैं और मनुष्यका रूप धारण करके वे मनुष्यकी तरह 
लीला करते हैं। वे कोई भी रूप धारण करके कैसी ही लीला 
करें, भक्तकी दृष्टि भगवान्‌कों छोड़कर कहीं जाती ही नहीं। 
जब सब कुछ वे ही हैं, फिर भक्त उनके सिवाय और किसको 
देखे ? इसलिये भक्त कहता है-- 


त्वमेव माता च॑ पिता त्वमेव 

त्मेव. बन्ुश्ष सखा त्वमेव | 
त्वेव विद्या द्रविणं त्वमेव 

त्मेव. सर्व॑ मम देव देव ॥ 


--इस इलोकके दो अर्थ होते हैं--(१) आप ही 
माता हो, आप ही पिता हो, आप ही बन्धु हो, आप ही सखा 
हो, आप ही विद्या हो, आप ही धन हो, हे देवदेव ! मेरे सब 
कुछ आप ही हो। (२) मेरी माता भी आपका स्वरूप है, मेरे 
पिता भी आपके स्वरूप हैं, मेरे बन्धु भी आपके स्वरूप हैं, मेरे 
सखा भी आपके स्वरूप हैं, मेरी विद्या भी आपका स्वरूप है, 
मेरा धन भी आपका स्वरूप है, हे देवदेव ! मेरा सब कुछ 
आपका ही स्वरूप है। 


ड६७ 


अपना कोई एक अत्यन्त प्रिय व्यक्ति मिल जाय तो बड़ा 
आनन्द आता है। परन्तु जब सब रूपोंमें ही अपने अत्यन्त 
प्रिय इष्ट भगवान्‌ मिलें तो आनन्दका कया ठिकाता है ! 
इसलिये सब रूपोंमें अपने प्यरेको देख-देखकर प्रसन्न होते 
रहें, मस्त होते रहें । कभी भगवान्‌ सौम्य-रूपसे आते हैं, कभी 
क्रूर-रूपसे आते हैं, कभी ठण्ड-रूपसे आते हैं, कभी गरमी- 
रूपसे आते हैं, कभी वायु-रूपसे आते हैं, कभी वर्षा-रूपसे 
आते हैं, कभी बिजली-रूपसे चमकते हैं, कभी मेघ्र-रूपसे 
गर्जना करते हैं। तात्पर्य है कि अनेक रूपोंसे भगवान्‌-ही- 
भगवान्‌ आते हैं। जहाँ मन जाय, वहीं भगवान्‌ हैं। अब 
मनको एकाग्र करनेकी तकलीफ क्यों करें ? मनको खुला 
छोड़ दें। यह दृढ़ विचार कर लें कि मेरा मन जहाँ भी जाय, 
भगवानमें ही जाता है ओर मेरे मनमें जो भी आये, भगवान्‌ 
ही आते हैं; क्योंकि सब कुछ एक भगवान्‌ ही हैं। भगवान्‌ 
कहते हैं-- ; 

यो मां पश्यति सर्वत्र सर्व च भयि पश्यति। 
तस्याहं न प्रणश्यामि स च में न प्रणश्यति ॥ 
(गीता ६। ३०) 

जो सबमें मुझको देखता है और मुझमें सबको देखता 
है, उसके लिये मैं अदृश्य नहीं होता और वह मेरे लिये 
अदृश्य नहीं होता ।' 

जैसे सब जगह बर्फ-ही-बर्फ पड़ी हो तो बर्फ कैसे 
छिपेगी ? बर्फके पीछे बर्फ रखनेपर भी बर्फ ही दीखेगी ! ऐसे 
ही जब सब रूपोंमें भगवान्‌ ही हैं, तो फिर वे केसे छिपें, कहाँ 
छिपें और किसके पीछे छिपें ? 


अपन जै जज 


* सर्वत्र भगवहर्शन * 


सर्वत्र अगवहअन 


परमात्मतत्त्वकी प्राप्तिमें देरी होनेका एकमात्र कारण 
है--उत्कट अभिलाषाकी कमी और इस कमीका कारण है-- 
सांसारिक सुखकी चाहना। हमें परमात्माकी प्राप्ति हो जाय, 
हमारा कल्याण हो जाय। हमें तत्त्वज्ञान हो जाये, हमारा 
भगवाममें प्रेम हो जाय, हम जीवन्मुक्त हो जायें, हम 
जन्म-मरणसे रहित हो जाये, हम सब दुःखोंसे छूट जायें" 
आदि किसी भी एक बातकी जोरदार इच्छा होनी चाहिये कि 
उसके बिना रह न सकें। जैसे, किसीके मनमें यह जोरदार 
इच्छा हो जाय कि गड्ढा कैसे मिले ? गड्ाके पासमें कैसे 
पहुँचें ? गड्ढाको कैसे जानें ? गड्जाके दर्शन कैसे हों ? और 


कोई जानकार आदमी सामने बहती हुई नदीकी तरफ संकेत 
करके बता दे कि यही गड्ढा है तो गड्ढाकी प्राप्तिमें कितनी देरी 
लगी ? क्या परिश्रम हुआ ? पहले अपनी दृष्टिमें वह नदी थी, 
अब दृष्टि चली गयी कि यह तो गड्ढा है--इतनी ही बात है ! 
एक बार किसी भाईने सेठजी श्रीजयदयालजी गोयन्दकासे 
कहा कि हमें भगवानके दर्शन करा दो ! सेठजीने कहा कि 
भाई, हमारी सामर्थ्य नहीं है। उसने फिर कहा तो सेठजी बोले 
कि में दर्शन करा दूँ तो आप मानोगे नहीं। अगर आप मान 
लोगे तो दर्शन करा देता हूँ। उसने कहा कि आप सत्यवादी 
हैं--ऐसा प्रसिद्ध है। अतः आप कहोगे तो मैं मान छूँगा। 

+ पराम्तात्पाको प्राप्ति, कल्याण, तत्वज्ञान आदि सभी वाघ्तवमें एक ही हैं। 


४६८ 


£ साधन-सुधा-सिन्धु * 


सेठजी उसको बाहर ले गये ओर सूर्यकी तरफ संकेत करके 
बोले कि देखो, ये भगवान्‌ हैं! वह भाई बोला कि सूर्यको 
तो हम नित्य ही देखते हैं ! सेठजीने कहा कि शाखरोंने सूर्यको 
भगवान्‌ कहा हैं। ईश्वरकोटिके पाँच देवताओंमें भी सूर्यका 
स्थान है। अतः सूर्य भगवान्‌ हैं--इसमें क्या सन्देह है ? 
तात्पर्य है कि भगवानकी प्राप्तिमें देरी नहीं है। परन्तु उसकी 
प्राप्तिकी उत्कट अभिलाषा नहीं है, इसीलिये देरी हो रही है । 

अगर घरमें कोई आदमी भूखा हो तो आप उसको दाल, 
भात, हलवा, पूरी आदि कुछ भी बनाकर दे सकते हैं, पर भूख 
नहीं दे सकते। भूख तो उसकी खुदकी चाहिये । इसी तरह 
उत्कट अभिलाषा खुदकी चाहिये। उत्कट अभिलाषा होनेपर 
भगवद्मप्तिमें देरेका कारण ही नहीं है। आप देखनेको तैयार 
और भगवान्‌ दीखनेको तैयार, फिर देरीका कारण क्‍या है ? 

भगवानकी प्राप्ति बड़ी भारी सुलभ है! ऐसा सुलभ 
दूसरा कोई काम हो ही नहीं सकता। सुलभता-दुर्लभता, 
सुगमता-कठिनता तो वहाँ होती है, जहाँ कुछ करना पड़ता है 
अथवा जहाँ प्रापणीय तत्त्वसे दूरी होती है। जहाँ कुछ करना 
ही नहीं पड़ता, केवल जानना अथवा मानना ही पड़ता है 
उसमें क्या सुलभता और क्या दुर्लभता ? क्या सुगमता और 
क्या कठिनता ? भगवान्‌ अत्यन्त सुलभ कैसे हैं ? अब 
इसपर विचार किया जाता है। 

साक्षात्‌ भगवान्‌ श्रीकृष्णके वचन हैं-- 


बहूनां जन्मनामन्ते  ज्ञानवान्यां प्रपद्यते । 
वबासुदेव: सर्वमिति स महात्मा सुदुर्लभ: ॥ 
(गीता ७। १९) 


'बहुत जन्मोंके अन्तमें अर्थात्‌ मनुष्यजन्ममें 'सब कुछ 
वासुदेव ही है'--ऐसा जो ज्ञानवान्‌ मेरे शरण होता है, बह 
महात्मा अत्यन्त दुर्लभ है।' 

तात्पर्य है कि मनुष्य, पशु, पक्षी, वृक्ष, खम्भा, मकान, 
जमीन, कपड़ा आदि जो कुछ भी देखने, सुनने, चिन्तन करने 
आदियमें आ रहा है, वह सब भगवान्‌ ही हैं। भगवानके 
सिवाय किंचिन्मात्र भी दूसरी चीज नहीं है--इस बातको 
अभी, वर्तमानमें ही मान लें। स्वयं भगवान्‌के वचन हैं-- 


मत्त- परतरं नान्यत्किक्षिदस्ति धन्य । 
मयि सर्वमिदं प्रोत॑ सूत्रे मणिगणा डब ॥ 
(गीता ७। ७) 


है धनझय ! मेरेसे बढ़कर (इस जगत्‌का) दूसरा कोई 
किद्धिन्मात्र भी कारण नहीं है। जैसे सूतकी मणियाँ सूतके 
धाग्गेमें पिरोयी हुई होती हैं, ऐसे ही सम्पूर्ण जगत्‌ मेरेमें ही 
ओतप्रोत है।' 


बीज॑ मां सर्वभूतानां विद्धि पार्थ सनातनम्‌। 
(गीता ७। १०) 
हे पृथानन्दन ! सम्पूर्ण प्राणियोंका अनादि बीज 
मुझे जान ।' 
ये चेब सात्तिका भावा राजसास्तामसाश्च ये। 
मत्त एवेति तान्विद्धि न त्वह॑ तेषु ते मयि॥ 
“(गीता ७। १२) 
'जितने भी सात्त्तिक, राजस और तामस भाव हैं, वे सब 
मेंरेसे ही होते हैं--/-ऐसा समझो । परन्तु मैं उनमें और वे मेरेमें 


नहीं हैं।' 
यघ्ाापि सर्वभूतानां. बीज॑ तदहमर्जुन । 
न तदस्ति बिना यस्यान्मया भूत चराचरम्‌॥ 
(गीता १० । ३९) 


हे अर्जुन ! सम्पूर्ण प्राणियोंका जो बीज है, वह बीज मैं 
ही हूँ; क्योंकि मेरे बिना कोई भी चर-अचर प्राणी नहीं है 
अर्थात्‌ चर-अचर सब कुछ मैं ही हूँ।' 

जैसे बीज ही वृक्ष बना है, ऐसे भगवान्‌ ही संसार बने हैं। 
भगवान्‌ ही सम्पूर्ण स्थावर-जड़म प्राणियोंके बीज हैं | इतना ही 
नहीं, इससे भी आगे भगवान्‌ कहते हैं--'सदसचाहमर्जुन' 
(गीता ९ | १९) 'सत्‌ और असत्‌ भी मेँ ही हूँ ।' संसारमें सत्‌ 
ओर असतके सिवाय और कुछ भी नहीं है । संसार असत्‌ है, 
उसमें रहनेवाला परमात्मतत्त्व सत्‌ है। शरीर असत्‌ है, उसमें 
रहनेवाला जीवात्मा सत्‌ है। शरीर-संसार परिवर्तनशील हैं 
जीवात्मा और परमात्मा अपरिवर्तनशील हैं। शरीर-संसार 
नाशवान्‌ हैं, जीवात्मा और परमात्मा अविनाशी हैं। भगवान्‌ 
कहते हैं कि परिवर्तनशील भी मैं हूँ और अपरिवर्तनशील भी 
मैं हैं; नाशवान्‌ भी में हूँ ओर अविनाशी भी मैं हूँ। अर्जुन भी 
कहते हँ-- त्वमक्षर॑ सदसत्तत्परं यत' (गीता ११। ३७) 
'आप सत्‌ भी हैं, असत्‌ भी हैं और सत्‌-असत्से परे जो कुछ 
भी है, वह सब भी आप ही हैं।' 

अब भगवानकी प्राप्तिमें देरी किस बातकी है ? परिश्रम 
किस बातका है ? ये गड्भाजी हैं--इसमें क्या देरी लगी ? क्या 
परिश्रम पड़ा ? भगवान्‌ तो गड़ाजीसे भी विलक्षण हैं | गड़्ाजी 
तो एक जगह हैं, पर भगवान्‌ सब जगह हैं। भगवान्‌ स्वयं 
कह रहे हैं कि सब कुछ मैं-ही-में हूँ, मेरे सिवाय और कुछ 
भी नहीं है--'मत्तः परतरं नान्यत्किश्धिदस्ति धनञ्जय' (गीता 
७ । ७) । यदि कोई कहे कि इस बातपर हमारा विश्वास नहीं 
है तो यह उसकी कमी है, तत्त्वकी कमी नहीं है। भगवानपर 
विश्वास नहीं करेंगे तो क्या उस शरीर या संसारपर विधास 
करेंगे, जो क्षणभड्डर है, नाशवान्‌ है ? भगवान्‌की वाणीपर तो 


* सर्वत्र भगवहर्शन 

विश्वास करते नहीं और चाहते हैं अपना कल्याण ! यह कैसे 
सम्भव है ? भगवानके बचनोंपर विश्वास न करना भगवान्‌का 
तिरस्कार है, अपराध है। अगर उनके वचन हमारी समझमें 
नहीं आयें तो यह बात दुढ़तासे मान लें कि हमारी समझें 
कमी है, तत्तमें कमी नहीं है। फिर अनुभव हो जायगा। 
कारण कि सच्ची बात सच्ची ही रहेगी, झूठी कैसे हो जायगी ? 
भले ही हमारी समझमें नहीं आये, हमारी टृष्टिमें नहीं आये, 
पर सब कुछ भगवान्‌ ही हैं--इसमें कोई सन्देह नहीं है। 
ज्ञानमार्गमें यह बात आती है कि देखने, सुनने, चिन्तन 
करने आदिमें जो कुछ आता है, वह सब असत्‌ माया है-- 
कि भद्वं क्िमभद्रं वा द्वेतस्यावस्तुन कियत्‌। 
बाचोदितं॑ तदनृत॑ मनसा ध्यातपेव च॥ 
(श्रीमद्धा” ११५।२८।४) 
'संसारकी सब वस्तुएँ वाणीसे कही जा सकती हैं और 
मनसे सोची जा सकती हैं; अतः वे सब असत्य हैं। जब द्वैत 
नामकी कोई वस्तु है ही नहीं, तो फिर उसमें क्या अच्छा और 
क्या बुरा ?' 
देखिआ सुनिअ गुनिअ मन माही । मोह पूल परमारथु नाहीं॥ 
(मानस, अयोध्या" ९२ ।॥४) 
न तदस्ति पृथिव्यां वा दिवि देवेषु बा पुनः । 
सत्त्वं॑ प्रकृतिजैर्मुक्त यदेभि: स्यात्रलरिभि्गुणैः ॥ 
(गीता १८ ।४०) 
'पृथ्वीमें या स्वर्गमें अथवा देवताओंमें तथा इनके 
सिवाय और कहीं भी ऐसी कोई वस्तु नहीं है, जो प्रकृतिसे 
उत्पन्न इन तीनों गुणोंसे रहित हो ।' 
परन्तु भक्तिमार्गमं यह बात आती है कि देखने, 
सुनने, चिन्तन करने आदिमें जो कुछ आता है, वह सब 


भगवान्‌ ही हैं-- 
मनसा वचसा दृष्टया गृहातेउन्यैरपीद्धिये: । 
अहमेव न मत्तोजन्यदिति बुध्यध्वमञझसा ॥ 


(श्रीमद्धा० ११५।१३। २४) 
'मनसे, वाणीसे, दृष्टिसे तथा अन्य इच्द्रियोंसे जो कुछ 
(शब्दादि विषय) ग्रहण किया जाता है, वह सब मैं ही हूँ। 
अतः मेरे सिवाय और कुछ भी नहों है--यह सिद्धान्त आप 
विचारपूर्वक शीघ्र समझ लें अर्थात्‌ स्वीकार कर लें।' 
जड़ चेतन जग जीव जत सकल राममय जानि। 
(मानस, बाल० ७) 
न तदस्ति विना यत्यान्मया भूर्त चराचरम्‌॥ 
(गीता १०। ३९) 
'मेरे बिना कोई भी चर-अचर प्राणी नहीं है।' 


तात्पर्य है कि ज्ञानमार्गमें सब कुछ प्रकृतिरूप है और 
भक्तिमार्गमें सब कुछ भगवद्रूप है। 

ज्ञानमार्ग जडताके त्यागमें काम आता है ओर भक्तिमार्ग 
भगवानके प्रेममें काम आता है। ज्ञानमार्गमें परमात्मा संसारमें 
व्याप्त हैं--'येन सर्वमिंदें ततम' (गीता २।१७), 
'ईशावास्यमिद सर्वम! (ईश* १) और भक्तिमार्ममे 
संसाररूपसे परमात्मा ही हैं--'बासुदेवः सर्वम' (गीता 
७। १९) | ज्ञानमार्ममें गुण ही गुणोंमें बरत रहे हैं--'गुणा 
गुणेषु वर्तन्ते' (गीता ३। २८) और भक्तिमार्गमें भगवान्‌ ही 
भगवानमें बरत रहे हैं अर्थात्‌ लीला कर रहे हैं--'यो मां 
पह्यति सर्वत्र सर्व च मयि पश्यति' (गीता ६।३०) । 
ज्ञानमार्गमं साधक अपने स्वरूपमें स्थित होता है और 
भ्क्तिमार्गमें साधक भगवानके अर्पित होता है, भगवानका 
प्रेमी होता है। भगवान्‌ प्रेमके भूखे हैं, ज्ञानके नहीं। भक्त 
भगवानसे प्रेम करता है और भगवान्‌ भक्तसे प्रेम करते हैं 
अतः उममें प्रतिक्षण वर्धमान प्रेम होता है। 

सब कुछ भगवान्‌ ही हैं--इस बातको कोई जानना चाहे 
तो वह एकान्तमें बैठ जाय और यह प्रार्थना शुरू कर दे कि 
हे नाथ ! में आपको कैसे जानूँ--'कर्थ विद्यामहं योगिंस्त्वां 
सदा परिचिन्तयन' (गीता १०।१७) सब कुछ आप ही 
हैं--इसको में कैसे जानूँ ! कैसे जानूँ ! कैसे जानूँ ! इस तरह 
भीतरसे लगन लगा दे। एक कहानी है। एक बहुत दरिद्र 
आदमी था। वह एक महात्माके पास गया ओर बोला कि 
'महाराज ! मेरेपर बहुत कर्जा है। खाने-पीनेकी, रहनेकी, 
कपड़ेकी बहुत तंगी है। ऐसी कृपा करो कि कर्जा उतर जाय ।' 
महात्माने पूछा कि 'तेरे घरमें बड़ी चीज क्या है ?' बह बोला 
कि 'एक स्नान करनेकी बड़ी शिला है, जिसपर बैठकर मैं 
स्रान किया करता हूँ। उससे बड़ी और कोई चीज नहीं है ।' 
महात्मा बोले कि 'तू अभी जाकर बैठ जा और कहना शुरू 
कर दे कि यह शिला सोनेकी हो जाय' ''।*** शिला सोनेकी 
हो जाय!" '**** शिला सोनेकी हो जाय''' ' 'शिला सोनेकी 
हो जाय ! इतना सोना तो काफी है न?' वह बोला कि 
'महाराज ! कर्जा तो उसके एक टुकड़ेसे ही उतर जायंगा !' 
महात्मा बोले कि 'अब तू जा और चौबीस घण्टेतक इस 
बातकी धुन लगा दे।' वह आदमी घर गया और 'शिला 
सोनेकी हो जाय'--ऐसा कहना शुरू कर दिया । ऐसा कहते- 
कहते तेईस घण्टे बीत गये तो उसने देखा कि अभी शिलाका 
एक टुकड़ा भी सोनेका नहीं हुआ | फिर भी वह कहता गया | 
चौबीस घण्टे पूरा होनेमें पाँच-दस मिनट रह गये, तब भी 
शिला नहीं बदली। पर वह कहता गया। जब एक मिनट 

बाकी रहा, तब वह कहते-कहते उकता गया ओर बोला कि 
सोनेकी नहीं तो लोहेकी ही हो जाय ! उसके ऐसा कहते ही 
चट वह शिला लोहेकी हो गयी । उसने महात्माके पास जाकर 
कहा कि 'महाराज ! वह शिला तो लोहेकी हो गयी ! वह या 
तो पत्थरकी ही रहती या सोनेकी हो जाती, लोहेकी केसे हो 
गयी ?' महात्माने कहा कि तूने कहा होगा, तभी वह लोहेकी 
हो गयी | 'तू उकता गया, इसलिये तेरे कहनेसे वह लोहेकी 
हो गयी। अगर तू उकताता नहीं और 'शिला सोनेकी हो 
जाय'--यह कहता रहता तो। वह सोनेकी ही हो जाती; 
क्योंकि वही समय कहनेका था।' 

इस तरह साधककों चाहिये कि वह उकताए नहीं और 
आठों पहर भगवानके पीछे पड़ जाय कि 'मैं आपको कैसे 
जानूँ !' हे नाथ ! में आपको जान जाऊँ !' ऐसी प्रार्थना सभी 
कर सकते हैं; क्योंकि भगवानके अंश होनेसे सबका 
भगवान्‌पर अधिकार है। भूख तंग करे तो रोटी खा ले, प्यास 
तंग करे तो जल पी ले, नींद तंग करे तो सो जाय, पर अपनी 
लगन नहीं छोड़े । मन लगे चाहे न लगे, ध्यान लगे चाहे न 
लगे, पर प्रार्थना नहीं छोड़े। भगवान्‌ बड़े दयालु हैं, 
प्राणिमात्रके सुहद्‌ हैं--'सुहृद॑ सर्वभूतानाम' (गीता 
५। २९) । दया करके वे अपने-आपको जना देंगे । शिला तो 
सोनेकी बनती है, है नहीं; पर संसार भगवत्स्वरूप बनता नहीं, 
वह तो भगवत्स्वरूप ही है। केवल अपनी धारणा बदलती है । 
इसलिये गोपियाँ भगवानूसे प्रार्थना करती हैं--'दयित 
दृश्यताम! (श्रीमद्धा' १०।३१।१) “प्यारे! आप दीख 
जाओ !' तो भगवान्‌ दीख गये, उनके बीचमें ही प्रकट हो 
गये-- 'तासामाविरभूच्छौरिं:' (श्रीमद्धा? १०।३२।२) । 
इससे सुगम साधन और क्या होगा ? 

प्रश्न-कोई आदमी हमें गाली देता है तो वहाँ 
भगवानको कैसे देखें ? 

उत्तर--उपनिषदमें आया है कि शब्द (वाणी) ही ब्रह्म 
है--'बाग बै ब्रहमेति' (बुहदा० ४ । १। २) ।सन्तोंकी वाणीमें 
भी यही बात आयी है 

जो तू चेला देह को, देह खेह की खान । 
जो तू चेला सबद को, सबद ब्रह्म कर मान॥ 

अतः शब्द भगवानका ही स्वरूप है। कोई अच्छा कहे 
या मन्दा कहे, वह भगवान्‌ ही है। वराहावतारमें भगवान्‌ 
सूअर भी बनते हैं और वामनावतारपें ब्रह्मचारी ब्राह्मण भी 
बनते हैं। सूअर और ब्राह्मण--दोनों ही भगवान्‌ हैं। जब 
सूअर भी भगवान्‌ हैं तो क्या गाली भगवान्‌ नहीं हैं ? 

कोई कैसा ही बर्ताव करे, पर आप 'बासुदेव: सर्वम' 


* साथन-सुधा-सिन्धु * 


को मत छोड़ो | एक सन्त नदीमें स्नान कर रहे थे। उन्होंने एक 
बिच्छुको जलके प्रवाहमें बहते हुए देखा। वे अपने हाथसे 
उसको जलसे बाहर फेंकने लगे तो बिच्छूने उनके हाथमें डंक 
मार दिया। डंक मारते ही बिच्छू छूट गया ओर पुनः बहने 
लगा। सनन्‍्तने फिर बिच्छूको स्पर्श किया तो उसने फिर डंक 
मार दिया। सन्त बिच्छुको बार-बार हाथसे बाहर फेंकनेकी 
चेष्टा करते थे और वह बार-बार डंक मारता था | एक आदमी 
यह सब देख रहा था। वह बोला कि कैसे मूर्ख हो ! बिच्छू 
बार-बार डंक मारता है, फिर भी आप उसका स्पर्श करते हो ! 
सन्त बोले कि बिच्छूका स्वभाव है कि जो छुए, उसको डंक 
मार देना और मेरा स्वभाव है कि कोई मरता हो तो उसको 
बचा देना । जब बिच्छू अपना बुरा स्वभाव भी नहीं छोड़ता, 
तो फिर मैं अपना अच्छा स्वभाव कैसे छोड़ दूँ ? तात्पर्य है 
कि अगर दुष्ट व्यक्ति अपनी बुरी बात नहीं छोड़ता तो आप 
अपनी अच्छी, सर्वश्रेष्ठ बात क्यों छोड़ो ? 
प्रश्न-शास्त्रेमें संसार असत्य है--ऐसा क्‍यों कहा 
गया है ? सब कुछ भगवान्‌ ही हैं--यही बात सब जगह 
क्यों नहीं कही गयी ? 
उत्तर--संसारको असत्य इसलिये कहा गया है कि आप 
उससे सुख लेना चाहते हो। जैसे, मन्द अन्धकारमें रस्सी 
साँपकी तरह दीखती है। जो उसको देखकर डर जाता है, 
उसको कहते हैं कि 'डरो मत, यह साँप नहीं है, यह तो रस्सी 
है ।' परन्तु जो उसको देखकर नहीं डरता, उसको कहते हैं कि 
'यह रस्सी है'। ऐसे ही जो संसारसे सुख चाहता है और 
जिसके भीतर 'संसार सत्य है, सुखरूप है'--ऐसा प्रभाव 
पड़ा हुआ है, उसके लिये भगवान्‌ कहते हैं कि यह संसार 
दुःखालय ओर नाशवान्‌ है--'दुःखालयमशाश्वतम' (गीता 
८ | १५) | परन्तु जो संसारसे सुख नहीं चाहता, जिसपर 
संसारका प्रभाव नहीं है, उसके लिये कहते हैं कि सब कुछ 
भगवान्‌ ही हैं--'बासुदेव: सर्वम' (गीता ७। १९) | 
संसार प्रकृतिका कार्य है और प्रकृति भगवान्‌की 
शक्ति है-- 
भूमिरापोडनलो वायु: ख॑े मनो बुद्धिरिव च। 
अहड्डार इतीय॑ मे भिन्ना प्रकृतिरष्टधा ॥ 
(गीता ७ ।४) 
'पृथ्वी, जल, तेज, वायु, आकाश--ये पशञ्ञमहाभूत 
और मन, बुद्धि तथा अहंकार--यह आठ प्रकारके भेदोंवाली 
मेरी प्रकृति है।' 
'मायां तु प्रकृति विद्यान्यायिनं तु महेश्वरम्‌।' 
(श्वेताश्वतरः ४ । १०) 


* भगवद्माप्तिका सुगम तथा शीघ्र सिद्धिदायक साधन * 


'माया तो प्रकृतिकों समझना चाहिये और मायापति 
महेश्वरको समझना चाहिये ।' 
भगवान्‌की शक्ति होनेसे प्रकृति और उसका कार्य 
भगवत्स्वरूप ही हैं; क्योंकि शक्ति शक्तिमानसे अलग नहीं हो 
सकती। जैसे शरीरके गोरे या काले रंगको शरीरसे अलग 
नहीं कर सकते, जाग्रत्‌-स्वप्न-सुषुप्ति अवस्थाओंको शरीरसे 
अलग नहीं कर सकते, ऐसे ही प्रकृतिको भगवानूसे अलग 
नहीं कर सकते। जैसे मनुष्य अपनी शक्ति (बल, ताकत, 
विद्वत्ता, योग्यता, चातुर्य, सामर्थ्य आदि) के बिना तो रह 
सकता है, पर शक्ति मनुष्यके बिना नहीं रह सकती, ऐसे ही 
भगवान्‌ शक्तिके बिना रह सकते हैं, पर शक्ति भगवानके 
बिना नहीं रह सकती । तात्पर्य है कि शक्ति भगवानके अधीन 
(आश्रित) है, भगवान्‌ शक्तिके अधीन नहीं हैं। शक्तिमानके 
बिना शक्तिकी स्वतनत्न सत्ताका अभाव होता है। अतः 
भगवान्‌की शक्ति होनेसे प्रकृतिकी भी स्वतन्त् सत्ताका 
अभाव है। 
वास्तवमें परमात्माका स्वरूप समग्र ही है। परमात्मामें 
कोई शक्ति न हो--ऐसा नहीं हो सकता। अगर परमात्माको 
सर्वथा शक्तिरहित मानें तो परमात्मा एकदेशीय ही सिद्ध होंगे। 
उनमें शक्तिका परिवर्तन अथवा अदर्शन तो हो सकता है, पर 
शक्तिका अभाव नहीं हो सकता। शक्ति कारणरूपसे उममें 
रहती ही है, अन्यथा शक्ति (प्रकृति) के रहनेका स्थान कहाँ 
होगा ? इसलिये गीतामें प्रकृति और पुरुष दोनोंको 'अनादि' 
कहा गया है-- 
प्रकृति पुरुष॑ चैब विद्धबनादी उभावपि | 
(१३। १९) 
विश्वरूपको भी गीतामें 'अव्यय' कहा गया है-- 
योगेश्वर ततो में त्व दर्शयात्मानमव्ययम्‌ ॥ 
(११।४) 
'त्वमव्यय: शाश्वतधर्मगोप्ता' (११। १८) 
संसाररूप अश्वत्थ-व॒क्षकों भी 'अव्यय' कहा गया है-- 
ऊर्ध्यपूलमध:शाखमश्रर्त्य प्राहुरव्ययम्‌ । 
(गीता १५। १) 

इससे सिद्ध हुआ कि जड-चेतन, स्थावर-जड्रमरूपसे 
जो कुछ दीख रहा है, वह सब अविनाशी भगवान्‌ ही हैं। 
भगवानके बिना कुछ भी नहीं है। परन्तु भोग ओर संग्रहकी 
आसक्तिके कारण मनुष्यको सब कुछ जड-ही-जड दीखता 
है! तात्पर्य है कि जड संसार केवल जीवकी दृष्टि है। 
वास्तवमें सब-की-सब वस्तुएँ तत्ततसे चिन्मय भगवत्स्वरूप 
हैं । भगवानके सिवाय मैं-तू-यह-वह कुछ भी नहीं है अर्थात्‌ 
'मैं' भी भगवानका स्वरूप है, 'तृ' भी भगवान्‌का स्वरूप है 
'यह' भी भगवान्‌का स्वरूप है और 'वह' भी भगवान्‌का 
स्वरूप है। भगवान्‌ कण-कणमें पूरे-के-पूरे हैं। प्रह्मादजीके 
कहनेपर भगवान्‌ नृसिंहरूपसे खम्भेमेंसे प्रकट हो गये; क्योंकि 
वे वहाँ पहलेसे ही थे ! इसलिये साधकको वृक्ष, नदी, पहाड़, 
पत्थर, दीवार आदि कुछ भी दीखे, वह उसमें अपने इष्ट 
भगवान्‌को देखकर प्रार्था कर सकता है कि हे नाथ ! मुझे 
अपना प्रेम प्रदान करो; हे प्रभो ! आपको मेरा नमस्कार हो, 
जैसा कि अर्जुनने कहा है-- 


वायुर्यमो5प्रिर्वरुण: £0| 
प्रजापतिस्त्व॑ प्रपितामहश्ष । 
नमो नमस्तेउस्तु सहस्रकृत्वः 
पुनश्च॒ भूयोषपि नमो नमस्ते॥ 


'आप ही वायु, यमराज, अग्नि, वरुण, चन्द्रमा, दक्ष 
आदि प्रजापति और प्रपितामह (त्रह्माजीके भी पिता) हैं। 
आपको हजारों बार नमस्कार हो ! नमस्कार हो !! और फिर 
भी आपको बार-बार नमस्कार हो ! नमस्कार हो !!' 


नमः पुरस्तादथ पृष्ठतस्ते 

नमोउस्तु ते सर्वत एब सर्व। 
अनन्तवीर्यामितविक्रमस्त्व- 

सर्व॑ समाप्रोषि ततोषइसि सर्व: ॥ 


(गीता ११। ३९-४०) 

'हे सर्व! आपको आगेसे नमस्कार हो! पीछेसे 

नमस्कार हो ! सब ओरसे ही नमस्कार हो ! हे अनन्तवीर्य ! 

अमित विक्रमवाले आपने सबको समावृत कर रखा है; अतः 
सब कुछ आप ही हैं।' 


8 विकार 


* भगवद्माप्तिका सुगम तथा शीघ्र सिद्धितायक साधन * ४७१ 


भगवत्माप्तिका सुगम तथा शीघ्र सिद्धिदायक साधन 
जो साधन करनेवाले हैं, परमात्मतत्त्वको प्राप्त करना एक ऐसी स्थिति है, जहाँ पहुँचनेपर मनुष्य कृतकृत्य, ज्ञात- 
चाहते हैं, ऐसे भाई-बहिनोंके मनमें एक बात रहती है कि कोई | ज्ञातव्य और प्राप्त-प्राप्तव्य हो जाता है अर्थात्‌ उसके लिये कुछ 
ऐसा सीधा-सरल मार्ग बता दे, जिससे हम सुगमतासे और | भी करना, जानना और पाना बाकी नहीं रहता, वहाँ पहुँचनेके 
तत्काल परमात्माकी प्राप्ति कर लें। उनके लिये एक विशेष | लिये तीन मार्ग हैं--कर्मयोग, ज्ञाननोग और भक्तियोग 
साधन बताया जाता है। कर्मयोगसे कृतकृत्यता हो जाती है, ज्ञानयोगसे ज्ञातज्ञातव्यता 


४७9२ 


* साधन-सुधा-सिन्धु * 


हो जाती है और भक्तियोगसे प्राप्तप्राप्तव्यता हो जाती है। यह 
अन्तिम स्थिति है। अगर कोई साधक कमर कस ले कि 
मेरेको तो उस अन्तिम स्थितिकी तत्काल प्राप्ति करनी है, उसके 
लिये एक ऐसा साधन बताया जाता है, जिससे वह सब 
साधनोंसे ऊँचे उठकर उस अन्तिम स्थितिका आरम्भमें ही 
अनुभव कर सकता है। श्रीमद्भधागवतमें भगवान्‌ उद्धवजीसे 
कहते हैं-- 
सर्व ब्रह्मात्मकंे तस्यथ विद्यया>त्ममनीषया । 
परिपश्यतन्नुपरमेत्‌ सर्वतो मुक्तसंशय: ॥ 
अय॑ हि सर्वकल्पानां सश्रीचीनो मतो मम। 
मद्धावः सर्वभूतेषु. मनोवाक्कायवृत्तिभिः ॥ 
(११।२९। १८-१९) 

'जब सबमें परमात्मबुद्धि की जाती है, तब सब कुछ 
परमात्मा ही हैं--ऐसा दीखने लगता है। फिर इस परमात्म- 
दृष्टिसे भी उपराम होनेपर सम्पूर्ण संशय स्वतः निवृत्त 
हो जाते हैं ।' 

'प्रेरी प्राप्तिके जितने साधन हैं, उनमें में तो सबसे 
श्रेष्ठ साधन यही समझता हूँ कि समस्त प्राणियों और 
पदार्थेमें मन, वाणी और शरीरकी समस्त वृत्तियोंसे मेरी ही 
भावना की जाय ।' हैं 

तात्पर्य हैं कि सब जगह एक पससमात्मा-ही-परमात्मा 
परिपूर्ण हैं--'सर्व ब्रह्मात्मकम्‌' उसमें न मैं है, न तू है, न यह 
है, न वह है; न भूत है, न भविष्य है, न वर्तमान है; न सर्ग 
है, न प्रलय है; न महासर्ग है, न महाप्रलय है; न देवता हे, 
न मनुष्य है; न पशु है, न पक्षी है; न भूत है, न प्रेत है, न 
पिशाच है; न जड़ है, न चेतन है; न स्थावर है, न जड़म है; कुछ 
भी नहीं है । एक परमात्मा ही इन सब रूपोंमें बने हुए हैं ! इस 
बातको टृढ़तासे मान लें, स्वीकार कर लें, यह सब साधनोंसे 
श्रेष्ठ साधन हैं। भागवत, एकादठ्य स्कन्धके उनतीसतवें 
अध्यायके उन्नीसवें इलोककी टीकामें एकनाथजी महाराज 
भगवानकी ओरसे लिखते हैं कि हे उद्धव ! सबमें मेरेको 
देखनेसे बढ़कर और कोई साधन नहीं है-यह में माँ 
देवकीकी सोगन्ध खाकर कहता हूँ ।+ 

सब कुछ भगवान्‌ ही हैं--यह बात हमारेको दीखे चाहे 
न दीखे, हम जानें चाहे न जानें, हमारेको अनुभव हो चाहे न 


हो, परन्तु यह दृढ़तासे स्वीकार कर लें कि बात बास्तवमें यही 
सर्वोपरि है। कमी है तो हमारे माननेमें कमी है, वास्तविकतामें 
कमी नहीं है। जैसे, पहले क-ख-ग आदि अक्षरोंकों सीखते 
हैं, फिर पुस्तकोंमें वे बैसे ही दीखने लग जाते हैं, ऐसे ही पहले 
केवल इस बातको मान लें कि 'सब कुछ भगवान्‌ ही हैं', फिर 
वैसा ही अनुभव होने लूग जायगा। इसका अनुभव करनेके 
लिये कुछ करना नहीं है, कहीं आना-जाना नहीं है। भजन- 
ध्यान, सत्संग-स्वाध्याय आदि जो कर रहे हैं, वे करते रहें। 
इसके लिये कोई नया साधन नहीं करना है, केवल दृढ़तासे 
स्वीकार कर लेना है कि सब कुछ परमात्मा ही हैं। कारण कि 
सृष्टि-रचनाके समय भगवानने कहींसे कोई मसाला, सामग्री 
नहीं मैंगायी, प्रत्युत यह संकल्प किया कि मैं एक ही बहुत 
रूपोंसे हो जाऊँ-- 


'सदैक्षत बहु स्यां प्रजायेयेति'. (छान्दोग्ब" ६। २। ३) 
'सो5कामयत बहु स्यां प्रजायेयेति'  (तैत्तितीय० २। ६) 
'एकं रूप॑ बहुधा यः करोति' (कठ० २।२। १२) 
'एकोईपि सन्‌ बहुधा यो विभाति।' 


(गोपालपूर्वतापनीय०) 
वे एक ही परमात्मा अनेक रूपोंसे प्रकट हुए हैं। उनके 
रूप असंख्य हैं--'अनेकरूपरूपाय विष्णवे प्रभविष्णवे ।' 
चौरासी लाख योनियाँ हैं ओर एक-एक योनिमें करोड़ों-अरबों 
जीव हैं, पर सब-के-सब एक परमात्मा ही हैं। इस बातको मान 
लें ओर जहाँतक बने, कभी भूलकर भी शरीरसे किसीके 
अहितका बर्ताव न करें, मनसे किसीके अहितका चिन्तन न 
करें, वाणीसे कड़वी बात कहकर किसीको दु:ख न दें। इस 
विषयमें सावधान रहें | कभी चूक हो जाय तो चरणोंमें गिरकर 
माफी माँग लें। भूल हो जाय तो फिर उसको सुधार लें। एक 
मारवाड़ी कहावत है-- 'पड़ पड़ कर सवार होबे' अर्थात्‌ 
घोड़े, साइकिल आदिपर चढ़ते ही मनुष्य पूरा सवार नहीं हो 
जाता, प्रत्युत कई बार पड़कर (गिरकर) ही सवार बनता है। 
इसी तरह कोई भूल हो जाय तो आगे सावधान हो जाये । 
एक कहानी है। एक सिंहने श्रृगाली (सियारी)के 
बच्चेको अकेला देखा तो दयावश होकर उसको उठा ले आया 
ओर सिंहनीको दे दिया । सिंहनीके दो पुत्र थे। उसने श्रृगालीके 
बच्चेको अपना तीसरो पुत्र मान लिया और उसका पालन- 


* तात्पर्य है कि मनसे भगवान्‌का ही चिन्तन को और मनमें जो आये, उसको भगवान्‌का ही स्वरूप समझे | वाणीसे आदरपूर्वक, मीठी 
और हितकी बात बोले | शरीरसे सबकी सेवा करे, सबको सुख पहुँचाये आदि। 


+ यापरी कायाबाचामनें | सर्वभूतों भगवद्धजन | हेंचि मुख्यलें श्रेष्ठ साधन। भक्त सज्ञान जाणती ॥ ३८० ॥ त्रह्मप्राप्तिचें परम कारण हेँंचि 
एक सुगम साधन। मजही निश्चयें मानलें जाण। देवकीची आण उद्धवा ॥ ३८१॥ (एकनाथी भागवत) 


* भगवद्माप्तिका सुगम तथा शीघ्र सिद्धितायक साधन * 


पोषण करने लगी। वे तीनों बच्चे एक साथ खेलते थे और 


सिंहनीका दूध पीते थे। जब वे थोड़े बड़े हुए, तब शिकारके | 


लिये इधर-उधर घूमने लगे ।.एक दिन उस जंगलमें एक हाथी 
आया। उसको देखकर श्रुगालीका बच्चा डरकर घरकी तरफ 
भागा तो यह देखकर सिंहनीके दोनों बच्चे भी ,हतोत्साहित 
होकर घर चले आये और अपनी माँसे बड़े भाई (श्रुगालीके 
बच्चे) की बात सुनायी कि किस तरह वह हाथीकों देखकर 
भाग आया । श्रृगालीका बच्चा उनकी उपहासपूर्ण बात सुनकर 
गुस्सेमें भर गया और बोला कि क्या मैं इन दोनोंसे किसी 
बातमें कम हूँ, जो ये मेरा उपहास कर रहे हैं ? उसका गुस्सा 
देखकर सिंहनी हँसी ओर बोली-- 
शूरोडईसि कृतविद्योड्सि दर्शनीयोषइसि पुत्रक । 
यस्मिन्कुले त्वमुत्पन्नो गजस्तत्र न हन्यते ॥ 
(पञ्चतनत्र ६, लब्ध* ४४) 

'हे पुत्र ! तू शूरवीर है, शिकार करनेकी विद्या भी जान 
गया है ओर सुन्दर भी बहुत है; परन्तु जिस कुलमें तू पैदा 
हुआ है, उसमें हाथीको मारनेकी रीति नहीं है।' 

इसी तरह परमात्माको प्राप्त करनेकी रीति मनुष्य योनिमें 
ही है, अन्य योनियोंमें नहीं। गायका शरीर मनुष्यशरीरसे भी 
अधिक पवित्र है, यहाँतक कि उसके गोबर-गोमूत्र भी पवित्र 
हैं और उसके खुरोंसे उड़ी धूल (गोधूलि) भी पवित्र है* । 
पर गायोंमें परमात्मप्राप्तिकी रीति, योग्यता नहीं है, यह रीति, 
योग्यता मनुष्योंमें ही है। परमात्मप्राप्तिके लिये कोई भी मनुष्य 
अनधिकारी नहीं है। लखपति-करोड़पति सब नहीं बन सकते, 
राजा-महाराजा, मिनिस्टर सब नहीं बन सकते, पर परमात्माकी 
प्राप्ति सब॒ कर सकते हैं। भाई हो चाहे बहन हो, ब्राह्मण हो 
चाहे शुद्र हो, साधु हो चाहे गृहस्थ हो, बड़ा हो चाहे छोटा हो, 
नीरोेग हो चाहे रोगी हो, विद्वान हो चाहे अपढ़ हो, कैसा ही 
क्यों न हो, उसके कुलमें परमात्माको प्राप्त करनेकी रीति है 
अर्थात्‌ वे सब-के-सब परमात्माको प्राप्त कर सकते हैं। बेटा 
कोई बड़ा होता है, कोई छोटा होता है, कोई पढ़ा-लिखा होता 
है, कोई अपढ़ होता है, कोई समझदार होता है, कोई बेसमझ 
होता है, कोई धनी होता है, कोई निर्धन होता है, कोई योग्य 
होता है, कोई अयोग्य होता है, पर अपनी माँको अपना 
कहनेका अधिकार सबको समान होता है। इसी तरह 
भगवान्‌कों अपना कहनेका अधिकार सबको समान है। सभी 
भगवानसे कह सकते हैं-- 


४७३ 
त्मेबव माता च॑ पिता त्वमेव 
त्वमेव बन्धुश्ष सखा त्वमेव 
त्वमेव विद्या द्रसरिणं त्वपेष 
त्वमेव सर्व मम देवदेव ॥ 


इसलिये हम तो योग्य नहीं हैं, हम भक्त नहीं हैं, हम 
ज्ञानी नहीं हैं, हम योगी नहीं हैं, हम अधिकारी नहीं हैं--इन 
बातोंको लेकर हिम्मत नहीं हारनी चाहिये, प्रत्युत भगवानसे 
ऐसा कहना चाहिये कि भले ही हम कुछ न हों, अंश तो हम 
आपके ही हैं। हम आपके हैं और आप हमारे हैं--इसमें दो 
मत नहीं हैं। इस प्रकार निःसन्देह होकर टृढ़तासे भगवान्‌के 
भजनमें लग जाना चाहिये । 

अभी फौजमें कोई भरती होना चाहे तो उसकी भलीभाँति 
जाँच की जाती है, उसकी योग्यता, पढ़ाई, अवस्था, कद 
स्वास्थ्य आदि देखा जाता है। परन्तु भगवानकी फोजमें बन्दर, 
भालू आदि भी भरती हो गये, भगवान्‌की फौजमें कोई बन्धन 
नहीं है कि इतना बड़ा होना चाहिये, ऐसी योग्यता होनी 
चाहिये, इतना कद होना चाहिये आदि-आदि। भगवानके 
दरबारमें ध्रुव, प्रह्मदजी आदि छोटे-छोटे बालक भी भरती हो 
गये, जटायु आदि पक्षी भी भरती हो गये, पत्थर बनी हुई 
अहल्यः भी भरती हो गयी, नेत्रहीन सूरदास भी भरती हो 
गये ! सूरदासजीको एक अंगुली भी नहीं दीखती थी, पर वे 
सूर्यके समान हो गये-- 'घूर सूर तुलसी शशी” ! भगवान्‌का 
दरबार सबके लिये सदा खुला है ! 

भगवद्याप्तिकी ऊँची-से-ऊँची और सीधी-सरल बात 
है--'सर्व ब्रह्मात्मकम्‌', “वासुदेव: सर्वम' । इस विषयमें 
यह बात पहले कही जा चुकी है कि हमारी समझमें आये या 
न आये, दिखायी दे या न दे, कोई परवाह नहीं, केवल 
निःसन्देह होकर दृढ़तासे यह स्वीकार कर लें कि सब कुछ 
भगवान्‌ ही हैं। गीता, रामायण, भागवत आदि ग्रन्थ, 
सनन्‍्त-महात्मा सभी यही बात कहते हैं; क्योंकि यह वास्तविक 
बात है । सब कुछ परमात्मा-ही-परमात्मा हैं--ऐसा मानते हुए 
उपराम हो जायें--'परिपश्यन्नुपरमेत'  (श्रीमद्धा० 
११। २९ | १८) | “उपरमेत्‌' पदका अर्थ है कि 'सब कुछ 
परमात्मा हैं'--इस वृत्तिसे भी उपराम हो जाये, इस वृत्तिको 
भी छोड़ दें। वृत्ति छूटनेपर एक परमात्मा ही रह जाते हैं। फिर 
न कोई साधक रहता है ओर न कोई साधन रहता है, प्रत्युत 
एकमात्र साध्यतत््व (परमात्मा) शेष रह जाता; है। तात्पर्य है 

कि साधक साधन करते-करते साधनरूप हो जाता है और 
साधनरूप होकर साध्यमें लीन हो जाता है। 

जैसे घड़ा मिड्रीसे बनता है ओर अन्तमें मिट्टीमें ही मिल 
जाता है, ऐसे ही सब संसार परमात्मासे ही उत्पन्न होता है और 
परमात्मामें ही लीन हो जाता है--“अहं कृत्स्नस्य जगत: 
प्रभव: प्रछयस्तथा' (गीता ७।६)। अतः सब कुछ 
परमात्मा ही हुए-- 


मत्तः परतरं नान्यत्किद्धिदस्ति धनक्षय । 
मयि सर्बमिद प्रोत॑ सूत्रे मणिगणा डब ॥ 
(गीता ७ । ७) 


'हे धनझय ! मेरेसे बढ़कर इस जगत्‌का दूसरा कोई 
किश्विन्मात्र भी कारण तथा कार्य नहीं है। जैसे सूतकी मणियाँ 
सूतके धागेमें पिरोयी हुई होती हैं, ऐसे ही सम्पूर्ण जगत मेरेमें 
ही ओततप्रोत है।' 

योगवासिष्ठमें मयूरीके अप्डेका उदाहरण आया है कि 
जैसे उस एक अण्डेमेंसे अनेक तरहके रंगोंवाला पक्षी निकल 
आता है, ऐसे ही एक ही परमात्मा अनेक रूपोंसे प्रकट हो 
जाते हैं। जैसे--मनुष्य, पशु-पक्षी, लता आदि सब मिट्टीसे 
बने हैं। भाई-बहनोंके तरह-तरहके रंग-बिरंगे वस्त्र भी 
मिट्टीसे बने हैं। इसलिये इन सबको आग लगा दें तो अन्तमें 
एक मिट्टी शेष रह जायगी। ऐसे ही एक परमात्मा अनेक 
रूपोंसे प्रकट हुए हैं। परन्तु इसको भगवान्‌की कृपासे 
ही जान सकते हैं-- 
सोइ जानडू जेहि देहु जनाई। जानत तुम्हहि तुप्हड होड़ जाई ॥ 


तुम्हरिहि कृ्पाँ तुम्हहि रघुनंदन। जानहिं भगत भगत उर चंदन॥ 
(मानस, अयोध्या" १२७। २) 
वह भगवान्‌की कृपा हमारेपर है, तभी ऐसी बात हमें 
मिली है! अगर कृपा नहीं होती तो ऐसी बात मिल नहीं 
सकती थी। अपने बलसे, धनसे, विद्यासे, योग्यतासे, 
उद्योग्से ऐसी बात पढ़ने-सुननेको नहीं मिल सकती। 
भगवान्‌की अहैतुकी कृपासे ही यह बात पढ़ने-सुननेको 
मिलती है। 


भगवान्‌ कहते हैं-- 
मनसा वचसा दृष्टया गृहातेउन्येरपीदिये: । 
अहमेव न मत्तोहन्यदिति बुध्यध्वमक्ञसा ॥ 


(श्रीमद्धा” ११। १३। २४) 
'मनसे, वाणीसे, दृष्टिसे तथा अन्य इन्द्रियोंसे भी जो 
कुछ ग्रहण किया जाता है, वह सब मैं ही हूँ। अतः मेरे 
सिवाय और कुछ भी नहीं है--यह सिद्धान्त आपलोग 
विचारपूर्वक शीघ्र समझ लें, स्वीकार कर लें।' तात्पर्य है कि 
जो भी चिन्तन करते हो, मेरा ही चिन्तन करते हो। जो भी 
सुनते हो, मेरेको ही सुनते हो। जो भी देखते हो, मेरेको ही 
देखते हो। जो भी चखते हो, मेरेको ही चखते हो। जो भी 
स्पर्श करते हो, मेरा ही स्पर्श करते हो। जो भी सूँघते हो, 
मेरेकोी ही सूँघते हो। तात्पर्य है कि सम्पूर्ण इन्द्रियाँ-मन- 
बुद्धिका विषय मैं ही हूँ। मेरे सिवाय कुछ भी नहीं है। इससे 
बढ़कर कोई सिद्धान्त नहीं है। अन्तमें यहीं पहुँचना है। 
इसलिये इसको अभी वर्तमानमें ही स्वीकार कर लें। 

गीताकी विलक्षण बात 


भगवानकी कही हुई गीता बहुत ही विचित्र है। गीतापर 
ज्यों-ज्यों विचार करें, त्यों-ही-त्यों इसकी विलक्षणता मिलती 
ही चली जाती है। अगर मनुष्यको सम्पूर्ण संसारका आधिपत्य 
मिल जाय, इन्द्रका राज्व मिल जाय, कुबेरका धन मिल जाय, 
ब्रह्माजीका पद मिल जाय, तो भी उसका दुःख नहीं मिट 
सकता परन्तु वह गीतामें कही हुई बात मान ले तो उसका 
दुःख टिक नहीं सकेगा; सदाके लिये मिट जायगा। उसका 
सन्ताप, जलन, उद्बेग, हलचल, चिन्ता, शोक, भय आदि 
सभी आफकें मिट जायँगी और वह सदाके लिये कृतकृत्य, 
ज्ञातज्ञातव्य ओर प्राप्तप्राप्तव्य हो जायगा अर्थात्‌ उसके लिये 
कुछ भी करना, जानना और पाना बाकी नहीं रहेगा; क्योंकि 
यह वास्तविकता है। गीताकी ऐसी विलक्षण महिमा है कि 
जिसका कोई वर्णन नहीं कर सकता । कारण कि वर्णन करनेमें 
वाणी सीमित है, चिन्तन करनेमें मन सीमित है, निश्चय 


करनेमें बुद्धि सीमित है। परन्तु भगवानकी वाणी असीम है। 
प्रकृतिजन्य सम्पूर्ण पदार्थ सीमित हैं। प्रकृतिसे अतीत तत्त्वका 
वर्णन प्रकृतिका कार्य बुद्धि भी नहीं कर सकती, फिर मनुष्य 
क्या वर्णन करेगा ! बुद्धि प्रकृतिको भी पूरा नहीं जान सकती, 
फिर प्रकृतिसे अतीत तत्त्वको कैसे जानेगी ? जैसे, मिट्टीसे 
बना घड़ा मिट्टीको भी पूरा नहीं भर सकता, फिर आकाशको 
कैसे भरेगा ? 

गीता स्पष्रूपसे कहती है--'वासुदेवः सर्वम्‌' 
(७। १९) 'सब कुछ वासुदेव ही है'। इस बातको केवल 
स्वीकार कर लें। ऐसा देखनेमें, समझनेमें, अनुभवमें नहीं 
आये, तो भी गीतामें आये भगवानके वचनको श्रद्धा- 
विश्वासपूर्वक दृढ़तासे स्वीकार कर लें। फिर भगवत्कृपासे यह 
बात स्वतः समझमें आ जायगी; क्योंकि तत्त्वसे वास्तवमें यही 
है। जैसी ब्रात वास्तवमें है, वैसी बात मान लेनेसे वह 


+* गीताकी बिलक्षण बात * 


धीरे-धीरे भीतर बैठ जाती है और फिर भगवत्कृपासे साफ 

दीखने लग जाती है। सब कुछ भगवान्‌ ही हैं--यह 

ऊँची-से-ऊँची बात है और बड़ी सुगमतासे प्राप्त की जा 

सकती है। अब इसकी प्राप्तिका साधन बताया जाता है। 

(१) 
भगवान्‌ कहते हैं-- 
नासतो विद्यते भावों नाभावो विद्यते सतः। 

(गीता २। १६) 

'असतकी सत्ता विद्यमान नहीं है और सतका अभाव 
विद्यमान नहीं है ।' 

--इन सोलह अक्षरोंमें सम्पूर्ण वेद, पुराण, शासत्रका 
तात्पर्य भरा हुआ है ! असत्‌ और सत्‌--इन दोको ही प्रकृति 
और पुरुष, क्षर और अक्षर, शरीर और शरीरी, अनित्य और 
नित्य, नाशवान्‌ और अविनाशी आदि नामोंसे कहा गया है। 
देखनेमें, सुननेमें, समझनेमें, चिन्तन करनेमें, निश्चय करनेमें जो 
कुछ भी आता है, वह सब 'असत' है| जिसके द्वारा देखते, 
सुनते, चिन्तन करते हैं, वह भी 'असत' है ओर दीखनेवाला 
भी असत्‌ है। असतकी सत्ता विद्यमान नहीं है और सतका 
अभाव विद्यमान नहीं है--इसका तात्पर्य है कि एक 
सत्‌-तत्त्व (परमात्मा) के सिवाय कुछ भी नहीं है। 

यह सबके प्रत्यक्ष अनुभवकी बात है कि अपने रागके 
कारण दीखनेवाले शरीर और संसार एक क्षण भी स्थिर नहीं 
रहते, प्रत्युत हरदम मिट रहे हैं। जैसे, पहले हम बालक थे। 
हमने बालकपनको कभी छोड़ा नहीं, फिर भी वह छूट गया। 
ऐसे ही जवानी भी छूट रही है, वृद्धावस्था भी छूट रही है और 
शरीर भी छूट रहा है। सब-का-सब संसार, तीनों लोक, 
चौदह भुवन, सम्पूर्ण ब्रह्माण्ड निरन्तर अभावमें जा रहे 
हैं-- 'नासतो विद्यते भाव:'। परन्तु परमात्मा और उसके 
अंश जीवात्माका कभी अभाव नहीं होता--'नाभावो विद्यते 
सतः'। हमने अपने जीवनमें कई कथाएँ सुनी हैं, व्याख्यान 
सुने हैं, शास्त्र पढ़े हैं, पर ऐसा कहीं सुनने, पढ़नेमें नहीं आया 
कि परमात्मा बदल गये, पहलेवाले नहीं रहे ! परमात्मा तो “है 
और संसार 'नहीं' है--इन दोनोंके एक ही अन्त (तत्त्व)का 
तत्त्ददर्शी, अनुभवी महापुरुषोंने अनुभव किया हैं अर्थात्‌ 
इन दोनोंका निष्कर्ष एक परमात्मतत्तत ही है--'उभयोरपि 
दूष्टो उन्तस्त्वनयोस्तत्त्वदर्शिभि:' (गीता २। १६) । तात्पर्य है 
कि सत्‌ (अपरिवर्तनशील) और असत्‌ (परिवर्तनशील) -- 
दोनों अलग-अलग हैं। सत्‌ असत्‌ नहीं हो सकता और 
असत्‌ सत्‌ नहीं हो सकता; परन्तु तत्त्वसे दोनों एक ही हैं। 
गीतामें आया है-- 


४७५ 
विद्याविनयसम्पन्ने ब्राह्णणं गवि हस्तिनि। 
शुनि चेव श्रपांके च पण्डिता: समदर्शिन: ॥ 

(५। १८) 


तात्पर्य है कि ब्राह्मण और चाण्डाल, गाय और कुत्ता, 
हाथी ओर चींटी--दोनों अलग-अलग होनेपर भी ज्ञानी उनमें 
एक़ समरूप परमात्माको देखता है। इसी तरह सत्‌ और 
असत्‌ अलग-अलग होनेपर भी भक्त उनमें एक भगवान्‌को 
ही देखता है--'त्वमक्षर॑ सदसत्तत्पर॑यत' (गीता 
११ | ३७) । जैसे दिन और रात--दोनों सापेक्ष हैं, दिनकी 
अपेक्षा रत है और रातकी अपेक्षा दिन है, पर सूर्यमें न दिन 
है, न रात है अर्थात्‌ वह निरपेक्ष है। ऐसे ही सत्‌ और असत्‌ 
दोनों सापेक्ष हैं, पर परमात्मतत्त्व निरपेक्ष है । इसलिये तत्त्दर्शी 
महापुरुष सत्‌ और असत्‌--दोनोंके एक ही अन्त अर्थात्‌ 
सत्‌-तत्त्व (परमात्मतत्त) का अनुभव करते हैं। 

जो 'है', वह तो है ही और जो 'नही' है, वह है 
ही नहीं-- 

है सो सुन्दर है सदा, नहिं सो सुन्दर नाहि। 
नहिं सो परगट देखिये, है सो दीखे नाहिं॥ 

जो मिट रहा है, वह संसार है और जो टिक रहा है, वह 
परमात्मा है । जैसे गड्जाजीका प्रवाह निरन्तर बहता हुआ समुद्रमें 
जा रहा है । रात्रिमें हम छिपकर परीक्षा करें तो भी उसका प्रवाह 
ज्यों-का-त्यों बह रहा है । गड़ाजीकों कोई देखे या न देखे, कोई 
जाने या न जाने, कोई माने या न माने, कोई परवाह नहीं। 
उसका प्रवाह तो निरन्तर अपने-आप स्वाभाविक बह रहा है। 
ऐसे ही यह सब-का-सब संसार निरन्तर बह रहा है, और बहते 
हुए अभाव (नाश)की तरफ जा रहा है। इस बहते हुए 
संसारमें वह परमात्मा ही 'है'-रूपसे दीख रहा है। “संसार 
है'--इसमें 'संसार' तो मिट रहा है और 'है' टिक रहा है। 
जासु सत्यता तें जड़ माया। भास सत्य इब मोह सहाया॥ 

(मानस, बाल* ११७ । ४) 

यह जो संसार दीख रहा है, इसकी खुदकी स्वतन्त्र सत्ता 
नहीं है, प्रत्युत यह परमात्माकी ही एक आभा है, झलक है, 
प्रकाश है। अतः आभा (संसार) पर दृष्टि न रखर परमात्माकी 
तरफ ही दृष्टि रखना है, 'नहीं' को न देखकर 'है' को ही देखना 
है। इसीको गीताने 'बासुदेव: सर्वम' कहा है। तात्पर्य है कि 
वह सत्‌ ही असत्‌-रूपसे दीख रहा है-- 'सदसच्चाहमर्जुन' 
(गीता ९। १९) । परमात्मतत्त्व ही संसाररूपसे दीख रहा है। 
जैसे चनेका आटा (बेसन) गेहूँ, वाजरी आदिके आटेसे भी 
फीका होता है, उसमें मिठास नहीं होती | उस आटेकी बुँदी 
बनाते हैं। फिर उस बूँदीको चीनीकी चाशनीमें डाल देते हैं। 


ड७६ 


# साधन-सुधा-सिन्धु * 


इससे वह मीठी बूँदी बन जाती है । वह बूँदी खानेमें बड़ी मीठी 
लगती है। उस बूँदीके आठ-दस दाने मुखमें लेकर कुछ देर 
चूसते रहें तो बह बिलकुल फीकी हो जाती है। कारण कि वह 
तो फीकी ही थी। उसमें जो मिठास थी, वह उसकी न होकर 
चीनीकी थी। इसी तरह सेसार भी फीका है, अर्थात्‌ संसारका 
जो 'है'-पना है, वह संसारका न होकर परमात्माका ही है । 
केवल रागके कारण ही संसार 'है'-पना दीखता है । परन्तु यह 
दृष्टान्त एकदेशीय है। कारण कि बूँदीकों चूसनेसे उसकी 
मिठास तो निकल जाती है, पर फीका बेसन शेष रह जाता है । 
परन्तु परमात्माका अनुभव होनेपर संसारका संसाररूपसे 
अत्यन्त अभाव हो जाता है, कुछ भी नहीं बचता प्र॒त्युत 
परमात्मा ही बचते हैं-- “शिष्यते शेषसंज्ञ:' |” 
(२) 
संसारमें दो चीजें हैं--पदार्थ और क्रिया। मात्र 
पदार्थ और क्रियाएँ भगवान्‌की हैं और भगवानके ही स्वरूप 
हैं। इसलिये भगवान्‌ कहते हैं कि जितने भी पदार्थ हैं 
और जितनी भी क्रियाएँ हैं, उन सबको अपना न मानकर मेरे 
अर्पण कर दो-- 
पत्र पुष्प॑ फले तोयं यो मे भकत्या प्रयक्छति | 
तदहं भक्त्युपहतमश्रामि प्रयतात्मन: ॥ 
(गीता ९।२६) 
'जो भक्त पत्र, पुष्प, फल, जल आदि (यथासाध्य प्राप्त 
पदार्थ) को भत्तिपूर्वक मेरे अर्पण करता है, उस मेरेमें तल्लीन 
हुए अन्तःकरणवाले भक्तके द्वारा भक्तिपूर्वक दिये हुए उपहार 
(भेंट)को मैं खा लेता हूँ अर्थात्‌ अपनेमें मिला लेता 
हूँ--एक कर देता हूँ।' 
यत्करोषि यदक्षासि यजुहोषि ददासि यत्‌। 
यत्तपस्थसि कोन्तेय.. तत्कुरुष्. मदर्पणम्‌ ॥ 
(गौता ९। २७) 
हे कुन्तीपुत्र ! तू जो कुछ करता है, जो कुछ खाता है, 
जो कुछ यज्ञ करता है, जो कुछ दान देता है और जो कुछ तप 
करता है, वह सब मेरे अर्पण कर दे।' 
धन, जमीन, मकान, कपड़े, गहने, अपना शरीर, माँ- 
बाप, स्त्री, बच्चे, भाई-बहन आदि जो कुछ है, सब-के-सब 
भगवान्‌के अर्पण कर दें। अर्पण करनेका अर्थ है--उममें 
मेरापन छोड़ दें। अर्पण करनेसे वस्तुएँ तो तोलाभर भी घटेंगी 


नहीं, पर अर्पक (अर्पण करनेवाला) निहाल हो जायगा। 
कारण कि अर्पित वस्तु भगवानकी और भगवत्स्वरूप ही थी। 
उसको अपना मानना अर्पककी गलती थी। अतः अर्पित 
करनेसे अर्पककी गलती, बेसमझी, आफत मिट जाती है। 
जैसे आहति अग्निमें मिछकर अग्निरूप हो जाती है, ऐसे हो 
अर्पित वस्तु भगवान्‌में मिलकर भगवत्स्वरूप हो जाती है। 
अर्पण करनेसे भगवानकी पुष्टि हो जायगी, उनका खजाना बढ़ 
जायगा, यह बात भी नहीं है। भगवानने आत्मने पद 'कुरुष्न' 
पदका प्रयोग किया है--'तत्कुरुष्च मरदर्पणम्‌' । तात्पर्य है कि 
हम अर्पण करके भगवानका घाटा नहीं मिटाते हैं, प्रत्युत 
अपना ही घाटा, अपनी ही आफत मिटते हैं अर्थात्‌ अर्पण 
करनेका हमें ही फल मिलेगा, हमारा ही कल्याण होगा। अगर 
ठीक अर्पण किया जाय तो अर्पक, अर्पण, अर्पित वस्तु और 
अर्पप--चारें एक अर्थात्‌ भगवत्स्वरूप हो जायेंगे । कारण कि 
अर्पक (अर्पण करनेवाला), अर्पणरूपी क्रिया, अर्पित वस्तु 
ओर अर्प्य (भगवान) --चारों तत््वसे एक परमात्मा ही हैं-- 
'बासुदेव: सर्वम' । | 
ठाकुरजीको भोग लगाकर फिर प्रसाद देते हैं तो 
करोड़पति-अरबपति सेठ भी प्रसाद लेनेके लिये हाथ फैलाते 
हैं और एक कणका भी मिल जाय तो खुश हो जाते हैं। क्या 
वे मिठाईके भूखे हैं ? अगर हम कहें कि ये मिठाई माँगते हैं, 
इनको दस रुपयेकी मिठाई लाकर दे दो तो वे नाराज हो 
जायँंगे। कारण कि वे मिठाईके नहीं, प्रसादके भूखे हैं। 
ठाकुरजीके अर्पण करनेसे वह वस्तु प्रसाद हो गयी, महान्‌ 
पवित्र अर्थात्‌ भगवत्स्वरूप हो गयी ! इसी तरह हम सब कुछ 
भगवानके अर्पण कर दें तो वह सब-का-सब प्रसाद हो 
जायगा। हम भोजन करें तो ठाकुरजीका प्रसाद, कपड़ा पहनें 
तो ठाकुरजीका प्रसाद, माताएँ-बहनें गहने पहलनें तो 
ठाकुरजीका प्रसाद--सब कुछ ठाकुरजीका प्रसाद अर्थात्‌ 
भगवत्स्वरूप हो जायगा। 
तुम्हहि निबेदित भोजन करहीं। प्रभु प्रसाद पट भूषन धरहीं ॥ 
(मानस, अयोध्या” १२९। १) 
भगवानके अर्पण करनेका तात्पर्य है--मेरापन छोड़ना । 
मेरापन करनेसे वस्तुएँ अपवित्र हो जाती हैं ओर मेरापन सर्वथा 
छोड़नेसे महान्‌ पवित्र अर्थात्‌ भगवत्सरूप हो जाती हैं। 
आस्तिक गृहस्थोंके घरमें ठाकुरजीका मन्दिर होता है और 


# गीतामें आया है--'यथैधांसि समिद्धोउग्रिर्भस्मसात्कुरुतेरर्जुन। ज्ञानात्रि: सर्वकर्माण भस्मसात्कुरुते तथा ॥' (४। ३७) । यहाँ भी ऐसा 
समझना चाहिये कि अग्रिसे लकड़ियाँ जलनेपर राख शेष रह जाती है, पर ज्ञानरूपी अग्निसे कर्म जलनेपर कर्म और कर्मफल (पदार्थमात्र) कुछ 


भी शेष नहीं रहता, प्रत्युत परमात्मतत्त ही रोष रहता है। 


* गीताकी विलक्षण बात * 

माताएँ-बहनें घरवालोंसे पूछती हैं कि आज ठाकुरजीके लिये 
क्या बनेगा ? यह हमारी हिन्दू-संस्कृतिकी सभ्यता है। रसोई 
भी अपने लिये नहीं बनती, प्रत्युत ठाकुरजीके लिये बनती है। 
गीता कहती है-- 
भुझते ते त्वर्ध पापा ये पचन्त्यात्मकारणात्‌॥ 
(३ । १३) 
'जो केवल अपने लिये ही पकाते हैं, वे पापीलोग 
पापका ही भक्षण करते हैं।' 
अगर यह कहें कि आज ठण्डी ज्यादा है, इसलिये 
ठाकुरजीको गरमागरम हलवेका भोग लगाओ, और अपने 
मुँहमें पानी आता हो तो यह ठाकुरजीके भोग नहीं लगेगा; 
क्योंकि यह जूठन हो गया। परन्तु ठाकुरजीके लिये बनी हुई 
रसोईमें नमककी परीक्षा करनेके लिये थोड़ी चीज लेकर 
(रसोईके बाहर जाकर) चख भी लें तो बह रसोई जूठी नहीं 
होगी। इस प्रकार मनमें खानेकी हो तो न चखनेपर भी वह 
जूठन हो जाता है और मनमें खानेकी न हो तो नमककी 
परीक्षाके लिये चखनेपर भी वह जूठन नहीं होता; क्योंकि 
भावकी प्रधानता है। इसलिये अपने मनमें खानेकी न हो और 
ठाकुरजीको भोग लगाया जाय। फिर उसको ठाकुरजीका 
प्रसाद समझकर आननदपूर्वक पाया जाय । अन्नकूटका प्रसाद 
होता है, उसमें रसगुल्ला भी होता है और करेलेका साग भी 
होता हैं। एक मीठा है, एक कड़वा है, पर दोनों ही प्रसाद हैं। 
प्रसादमें स्वाद-दृष्टि नहीं रखी जाती, प्रत्युत स्वादमें प्रसाद-दृष्टि 
रखी जाती है*; क्योंकि प्रसाद इन्द्रियोंका विषय नहीं है 
प्रत्युत भगवद्धावका विषय है। इसी तरह सम्पूर्ण पदार्थों और 
क्रियाओंको भगवान्‌के अर्पण कर दें तो वह सब ठाकुरजीका 
प्रसाद अर्थात्‌ भगवत्स्वरूप हो जायगा। कारण कि सब 
वस्तुएँ, (क्रिया और पदार्थ) भगवानकी हैं तो वस्तुओंमें और 
भगवानमें कोई फर्क नहीं हुआ। जैसे घन धनवान्‌का है तो 
धनमें और धनवानूमें कोई फर्क नहीं है; क्योंकि धनके बिना 
धनवान्‌ नहीं है और धनवानके बिना धन नहीं है (धन 
मिट्टीको तरह है)। क्रिया और ए्दार्थ प्रकृतिका कार्य 
(संसार) है ओर प्रकृति भगवान्‌की शक्ति है। शक्ति और 
शक्तिमानमें एकता होती है। शक्तिके बिना शक्तिमान्‌ नहीं है 
और शक्तिमानके बिना शक्ति नहीं है+ं। अतः भगवान्‌की 


होनेसे सब वस्तुएँ भगवत्स्वरूप ही हैं--'बासुदेव: सर्वम्‌' । 

ऐसा मान लें कि हम भगवानके ही हैं, भगवानके घरमें 
रहते हैं, भगवानके ही घरका काम करते हैं, भगवान्‌का ही 
दिया हुआ प्रसाद पाते हैं ओर भगवानके दिये हुए प्रसादसे 
भगवान्‌के ही जनोंकी सेवा करते हैं। इस बातको सब-के-सब 
मान सकते हैं। भाई हो या बहन हो, छोटा हो या बड़ा हो, 
समझदार हो या बेसमझ हो, पढ़ा-लिखा हो या अपढ़ हो, 
बीमार हो या स्वस्थ हो, किसी वर्णका हो, किसी आश्रमका 
हो, किसी वेशका हो, किसी देशका हो, किसी सम्प्रदायका हो 
सब-के-सब इस बातकों मान सकते हैं अर्थात्‌ सम्पूर्ण 
क्रियाओं और पदार्थोकों तथा अपने-आपको भगवानके 
समर्पित कर सकते हैं। इस प्रकार समर्पण करनेसे क्या 
होगा ? इसको भगवान्‌ बताते हैं-- 


शुभाशुभफलैरेव॑. मोक्ष्से.. कर्मबन्धने: । 
सन्न्यासयोगयुक्तात्मा. विमुक्तो.. मामुपैष्यसि ॥ 
(गीता ९। २८) 


“इस प्रकार मेरे अर्पण करनेसे जिनसे कर्मबन्धन होता है, 
ऐसे शुभ (विहित) और अशुभ (निषिद्ध) सम्पूर्ण कमेंकि 
फलोंसे तू मुक्त हो जायगा। ऐसे अपनेसहित सब कुछ मेरे 
अर्पण करनेवाला और सबसे मुक्त हुआ तू मेरेको प्राप्त हो 
जायगा अर्थात्‌ मेरा ही स्वरूप हो जायगा।' 

जैसे अग्रिमें ठीकरी, पत्थर तथा काले-से-काला 
कोयला भी डाल दें तो वह अग्निस्वरूप होकर चमकने लग 
जायगा, ऐसे ही भगवानके अर्पण करनेसे अर्पित वस्तु (क्रिया 
और पदार्थ) तथा अर्पक--दोनों भगवस्स्वरूप होकर 
चमकने लग जायेँगे। 

एक अच्छे गृहस्थ सेठ थे। वे भगवानके बड़े भक्त थे। 
उनका दर्शन करनेके लिये एक साधु उनके घर आये। साधु 
उनसे मिलकर बड़े प्रसन्न हुए। साधुने उनका परिचय पूछा तो 
सेठने बताया कि मैं भी ठाकुरजीका हूँ और यह घर भी 
ठाकुरजीका है। सेठ साधुको अपना सब घर दिखाने लगे। 
साधुने पूछा--यह मोटर किसकी हैं? सेठ बोला-- 
ठाकुरजीकी ! ये चीजें किसकी हैं ? ठाकुरजीकी ! थे किसके 
बच्चे खेल रहे हैं ? ठाकुरजीके ! यह स्त्री किसकी है? 
ठाकुरजीकी ! ये लोग कौन हैं ? ठाकुरजीके ! पूरा मकान 


* प्रसादमें स्वादबुद्धिकी मुख्यता नहीं रहनी चाहिये। स्काद आ जाय तो वह दोषी नहीं है, पर स्वाद लेना दोषी है। स्वादका ज्ञान होना 


दोषी नहीं है, पर स्वादमें राग होना दोषी है। 


+ यहाँ ऐसा समझना चाहिये कि शक्तिमानके बिना शक्ति तो नहीं रहतो, पर शक्तिके बिना शक्तिमान्‌ रह सकता है; परन्तु उसकी 'शक्तिमान्‌' 
संज्ञ नहीं रहती; क्योंकि वह स्वतः स्वतन्त्र तत्त्व है। झक्ति स्तन्त्र तत्तत नहीं है। 


४७८ 


देखते-देखते ऊपर गये तो वहाँ मन्दिर था। यह मन्दिर 
किसका है? ठाकुरजीका ! यह सामान किसका है? 
ठाकुरजीका ! ये सोने-चाँदीके बर्तन किसके हैं? 
ठाकुरजीके ! ये बख्र किसके हैं? ठाकुरजीके। ये गहने 
किसके हैं ? ठाकुरजीके | साधुने ठाकुरजीकी तरफ संकेत 
करके पूछा--ये किसके हैं ? सेठ बोला--ये तो मेरे हैं* ! 
तात्पर्य हैं कि सब चीजें ठाकुर॒जीकी और ठाकुरजीके स्वरूप 
हैं, और ठाकुरजी हमारे हैं तो ठाकुरजीकी चीजें हमारी ही हुई, 
पर ठाकुरजीके द्वारा हमारी होनेसे वे महान्‌ शुद्ध हो गयीं, ! 
और स्वतन्त्र हमारी होनेसे महान्‌ अशुद्ध हो गयी ! 
रतनगढ़के सन्त बखतनाथजी महाराजकी बात सुनी है। 
वे बड़े ऊँचे महात्मा थे। असमसे एक आदमी उनके लिये 
एक बढ़िया एएण्डी लाया और उनके पास रखकर बोला कि 
महाराज ! सरदीके समय इसको आप काममें लें। कुछ देरके 
बाद एक पण्डितजी आये। उन्होंने वह एरण्डी अपने हाथमें 


लेकर देखी ओर उसकी प्रशेसा करते हुए कहा कि महाराज !: 


यह कपड़ा तो बड़ा अच्छा है ! देखकर उसको रख दिया। 
जब पण्डितजी जाने लगे, तब महात्माने कहा कि इस 
एरण्डीकों आप ले जाओ | पण्डितजी बोले कि महाराज ! यह 
तो आपके लिये आयी है। वह आदमी बड़े प्रेमसे आपके 
लिये लाया है; अतः आप रखें। महात्मा बोले कि नहीं 
पण्डितजी ! इसको आप ले जाय । पण्डितजी बोले कि में कैसे 
ले जाऊँ ? यह तो आपकी ही है। महात्मा बोले कि यह हमारे 
कामकी नहीं है। आप बुरा मत मानना, आपको यह पसन्द 
आ गयी तो अब यह आपकी हो गयी ! पण्डितजीको लेमेमें 
बड़ा संकोच हुआ, पर महात्माने वह एरण्डी उनको जबर्दस्त 
दे ही दी। कारण यह था कि पण्डितजीका उस एएरण्डीमें मन 
चलनेसे वह उच्छिष्ट, अशुद्ध हो गयी, महात्माके कामकी नहीं 
रही । इसी तरह जिस वस्तुमें हमारा मन चल जाता है, हमारा 
राग हो जाता है, वह वस्तु अशुद्ध हो जाती है। 

अपनी मानते ही वस्तु अशुद्ध हो जाती है और 
भगवानकी मानते हो वह शुद्ध और भगवत्स्वरूप हो जाती है । 
इसी तरह अपने-आपको भगवान्से अलग मानते ही हम 
अशुद्ध हो जाते हैं और भगवान्‌का मानते ही शुद्ध और 
भगवत्स्वरूप हो जाते हैं। वास्तवमें सब वस्तुएँ भगवान्‌की 
और भगवत्स्वरूप ही हैं। उनको हमने भगवानसे अलग और 
अपना मान लिया, यह हमारी भूल है। इस भूलकों मिटाना 
है। इस भूलको मिटा दें तो शुभ-अशुभ कर्मोका बन्धन मिट 


+ साधन-सुधा-सिद्धु * 


जायगा और 'बासुदेव: सर्वम'का अनुभव हो जायगा। 

प्रश्न-हमारे किये हुए कर्मोके फलस्वरूप जो वस्तु 
हमें मिलती है, वह हमारी हो तो हुई! फिर उसको हम 
अपना क्‍यों न मानें ? 

उत्तर--जिससे हमने कर्म किये, वह क्रियाशक्ति भी 
हमारी नहीं है ओर उसके फलस्वरूप मिलनेवाली वस्तु भी 
हमारी नहीं है। कारण कि क्रियाशक्ति और वस्तु--दोनों ही 
भगवानूसे मिली हुई हैं और बिछुड़नेवाली हैं। शरीर कमजोर 
हो जाय, लकवा मार जाय तो हम क्या कर सकते हैं? 
कर्मफल भी अपना नहीं है; अतः उसका भोग बाँधनेवाला 
है--'फले सक्तो निबध्यते' (गीता ५।१२)। कर्म, 
कर्म-सामग्री, करनेकी योग्यता, बल आदि कुछ भी अपना 
नहीं है। इतना ही नहीं, कर्म करमेका विवेक भी अपना नहीं 
है, प्रत्युत भगवानूसे मिला हुआ है। 

जो वस्तु सदा हमारे साथ नहीं रह सकती और जिसके 
साथ हम सदा नहीं रह सकते, जिसपर हमारा आधिपत्य नहीं 
चलता, जो मिली है तथा बिछुड़नेवाली है, वह वस्तु अपनी 
कैसे हो सकती है ? कदापि नहीं हो सकती | जो वस्तु अपनी 
है ही नहीं, उसकी कामना कैसे होगी ? उसके त्यागका अभिमान 
भी केसे आयेगा ? उसको अपना मान लिया--यह बेईमानी 
थी । उसका त्याग कर दिया तो केवल अपनी बेईमानीका ही 
त्याग किया। इसमें अभिमान किस बातका ? बेईमानीके 
त्यागका नाम ही मुक्ति है। 

जो वस्तु हमारी नहीं है, प्रत्युत दूसरेकी (भगवान्‌की) 
है और जो निरन्तर हमारा त्याग कर रही है, उसका भी त्याग 
अगर कठिन है तो फिर सुगम क्या है? उसको अपना 
मानकर अपने पास रखनेमें ही कठिनता पड़ती है, उसका 
त्याग करनेमें क्या कठिनता है ? अगर ऐसा मानें कि त्याग 
करना कठिन हैं तो उसको अपने पास रखना असम्भव है। 
असम्भवकी अपेक्षा तो कठिन भी सुगम ही है। एक जवान 
लड़केने मुझे बताया कि 'हमारे मकानमें रहनेवाली एक युवा 
लड़की बार-बार कुचेष्टा करती थी, पर मैं कभी विचलित 
नहीं हुआ ! मैने कहा कि “तुम बड़े जितेद्धिय हो' तो वह 
बोला कि 'मैं बड़ा जितेन्द्रिय हँ--यह बात नहीं है, प्रत्युत 
केवल इस बातसे मैं विचलित नहीं हुआ कि उस लड़कीपर 
मेरा हक नहीं लगता !' अतः जिस वस्तुपर हमारा हक नहीं 
लगता, जो हमारी नहीं है, उसको हम अपना कैसे स्वीकार 
करें ? उसको अपना और अपने लिये स्वीकार करना बेईमानी 


# तन भी तेरा मन भी तेरा, तेरा पिण्ड परान। सब कुछ तेरा तू है मेगा, यह दादू का स्वान ॥ 


* अपने प्रभुको कैसे पहचानें ? * ४७९ 


है। सब दुःख, सन्‍्ताप, नरक, जन्म-मरण आदि इस | अगर इस बेईमानीका त्याग कर दें अर्थात्‌ एक भगवानके 
बेईमानीके ही फल हैं। इस बेईमानीके कारण ही संसार | सिवाय अन्य किसीकों भी अपना न मानें तो 'बासुदेव: 
दुःखदायी होता है, जो कि वास्तवमें भगवत्स्ररूप ही है। | सर्वम” का अनुभव हो जायगा। 


अिन-पपट्ट जज विवलतारपजए 


* अपने प्रभुको कैसे पहचानें ? * 


है: 


अपने प्रभुको कैसे पहचानें ? 


सन्‍्तोंने कहा है-- 
सब जग ईश्वर रूप है, भलो बुरो नहिं कोय । 
जैसी जाकी भावना, तेसो ही फल होय॥ 
यह सम्पूर्ण संसार साक्षात्‌ परमात्माका स्वरूप है ।.इसमें 
भला-बुरा, अच्छा-मन्दा, गुण-दोष आदि दो चीजें हैं ही नहीं । 
रामायणमें आया हैं-- 
सुनहु तात माया कृत गुन अरु दोष अनेक | 
गुन यह उभय न देखिअहिं देखिआ सो अबिबेक ॥। 
(मानस, उत्तर ४१) 
तात्पर्य है कि गुण और दोष मायाकृत हैं, भगबानूमें नहीं 
हैं। जो लोग मायासे मोहित हैं, उहींकी दृष्टिमें ये दोनों 
भगवानमें दीखते हैं। असली गुण है--गुण और दोष 
दोनोंको ही न देखना-- 'गुन यह उभय न देखिअरहिं ।' इन 
दोनोंको देखना अविवेक है। 
गुन यह उभय न देखिअहिं' के दो अर्थ होते 
हैं-- (१) गुण और दोषको न देखकर गुण-ही-गुण देखना, 
और (२) गुण और दोषको न देखकर परमात्माकों ही देखना, 
जो कि गुण-दोषसे रहित और गुणातीत है। गुण और दोषको 
देखना . अविवेक है, अज्ञान है, मूर्खता है, जडता है-- 
देखिआ सो अबिबेक' । कारण कि वास्तवमें संसार साक्षात्‌ 
भगवान्‌ ही है-- 'सब जग ईश्वर रूप है'। यह ईश्वरका 
सबोपरि रूप है ! ईश्वर भला और बुरा--दो नहीं हो सकता । 
ईश्वर एक ही होता है। 
भगवान्‌ गीतामें कहते हैं-- 
ये यथा मां प्रपदान्ते तांस्तथेव भजाम्यहम्‌ । 
(४।११) 
“जो जिस भावसे मेरा भजन करते हैं, मैं भी उसी भावसे 
उनका भजन करता हूं। 
अतः हम भले ओर बुरे--दो रूपोंको देखते हैं तो 
भगवान्‌ भी भले और बुरे--दो रूपोंसे प्रकट हो जाते हैं, 
और हम भले-बुरेकी न देखकर भगवानको देखते हैं तो 
भगवान्‌ भी अपने वास्तविक रूपमें प्रकट हो जाते हैं-- 
जिन्ह के रही भावना जैसी। प्रभु मूरति तिन्‍्ह देखी तेसी ॥ 
(घानस, बाल० २४१। २) 
एक सन्त थे। कोई उनसे कहता कि महाराज ! आप 


तो बहुत बड़े महात्मा हैं' तो वे कहते--'रामजी !' कोई 
कहता कि आप बड़े ठग हैं' तो वे कहते--'रामजी !' कोई 
कहता कि “आप तो बड़े अच्छे हैं' तो वे कहते--“रामजी !' 
कोई कहता कि 'आप तो बहुत बुरे हैं' तो वे कहते-- 
रामजी !' तात्पर्य है कि सब कुछ रामजी ही हैं, फिर उसमें 
क्या अच्छा ओर क्या बुरा ? “जैसी जाकी भावना, तैसो ही 
फल होय'। भावना ही करनी हो तो बढ़िया भावना करें. 
घटिया भावना क्यों करें ? मनके लड्डू बनायें तो उसमें घी और 
चीनी कम क्यों डालें ? इसमें कोन-सा खर्चा लगता है? 
इसलिये बढ़िया-से-बढ़िया भावना करनी चाहिये। वह 
बढ़िया-से-बढ़िया भावना है--'बासुदेव: सर्वम' अर्थात्‌ 
सब कुछ परमात्मा-ही-परमात्मा हैं। यह कोरी भावना ही नहीं 
है, प्रत्युत वास्तविकता है। इसको स्वीकार करनेमें न तो कोई 
परिश्रम करना पड़ता है और न अपनेमें कोई विशेष योग्यता 
लानी पड़ती है, फिर इसको माननेमें क्या बाधा है? यह 
सरल-से-सरल ओर ऊँचा-से-ऊँचा साधन है। 

प्रश्न--संसारमें कोई दुराचारी दीखे तो उसको 
भगवत्स्वरूप कैसे मानें ? 

उत्तर--ऐसा मानना चाहिये कि वे भी भगवान्‌ ही हैं, पर 
अभी कलियुगकी लीला कर रहे हैं। अभी कलियुग है 
इसलिये वे युगके अनुसार लीला करते हैं। भगवानने 
वराहरूप धारण किया तो वराहकी तरह ही आचरण किया । 
वराह भगवान्‌को देखकर हिरण्याक्ष उनको 'वनगोचरमृग' 
(जंगली जानवर) कहकर पुकारता है और भगवान्‌ उसको 
ग्रामसिंह! (कुत्ता) कहकर पुकारते हैं (श्रीमद्धा० 
३।१८। २, १०) । वे जैसा रूप धारण करते हैं, वैसी ही 
लीला करते हैं। 

प्रश्न--संसारकों परमात्माका स्वरूप भी कहते हैं और 
दुःखोंका घर भी कहते हैं--'दुःखालयमशांश्रतम' (गीता 
८ । १५) । अगर यह परमात्माका स्वरूप है तो दुःखोंका घर 
कैसे ओर दुःखोंका घर है तो परमात्माका स्वरूप कैसे ? 

उत्तर--ये दोनों बातें ठीक हैं। जो संसारसे कुछ नहीं 
चाहता, प्रत्युत दूसरोंकी सेवा करता है, उनको सुख देता है 
उसके लिये संसार परमात्माका स्वरूप है और जो संसारसे 
सुख लेना चाहता है, उसके लिये संसार दुःखोंका घर है | सुख 

चाहनेवालेको दुःख मिलेगा ही--यह अकाट्य नियम है। 
भक्तियोगकी दृष्टिसे सब संसार भगवान्‌का स्वरूप है 
और ज्ञानयोगकी दृष्टिसे संसार असत्‌, जड तथा दुःखरूप है । 
ज्ञानयोगमें विवेक मुख्य रहता है और विवेकमें सत्‌-असत्‌, 
जड-चेतन, नित्य-अनित्य, नाशवान्‌-अविनाशी दोनों रहते हैं। 
विवेकी पुरुष संसारकों दुःखरूप मानकर उसका त्याग करता 
है--'दुःखमेव सर्व विवेकिन:' (योगदर्शन २।१५)। 
इसलिये ज्ञानकी दृष्टिसे संसारका त्याग करना है और भक्तिकी 
दृष्टिसे सबको भगवत्स्वरूप मानकर प्रणाम करना है। 
भागवतमें आया है-- 
विसृज्य स्मयमानान्‌ स्वान्‌ दृश व्रीडा च देहिकीम्‌। 
प्रणमेद्‌._ दण्डवद्‌. भूमावाश्चचाण्डालगोखरम्‌ ॥ 
(श्रीमद्धा7 ११५।२९। १६) 
अपने ही लोग यदि हँसी करें तो करने दे, उनकी 
परवाह न करे, प्रत्युत अपने शरीरको लेकर जो लज्जा आती है, 
उसको भी छोड़कर कुत्ते, चाण्डाल, गौ एवं गधेको भी 
पृथ्वीपर लम्बा गिरकर साष्टाड़ प्रणाम करे ।' 
भक्त कुत्ते, चाष्डाल आदिको प्रणाम नहीं करता, प्रत्युत 
उन रूपोंमें आये भगवानको प्रणाम करता है। जब भगवान्‌ 
राम भरद्वाजजीसे मिलते हैं, तब भरद्वाजजी भगवानको प्रणाम 
करते हैं और भगवान्‌ भरद्वाजजीको प्रणाम करते हैं-- 
मुनि रघुबीर परसपर नवहीं। बचन अगोचर सुखु अनुभवहीं ॥ 
(मानस, अयोध्या” १०८ ।२) 
भगवान्‌ राम तो क्षत्रिय होनेसे ब्राह्मणको प्रणाम करते हैं 
और भरद्वाजजी भक्त होनेसे भगवानकों प्रणाम करते हैं। इस 
प्रकार एक-दूसरेको प्रणाम करनेसे उनको अलौकिक, 
विलक्षण आनन्द मिलता है ! इसी तरह संसारमें अनेक रूपोंसे 
प्रकट हुए भगवानको प्रणाम करके आनन्दित होना चाहिये। 
संसारमें जो कुछ भी है, वह सब भगवानका ही शरीर है-- 
खे॑ वायुम्ि सलिलं महीं च॑ 
ज्योतीषि सत्त्वानि दिशो दुमादीन। 
सरित्समुद्रां श्र हरेः शरीर 
यत्‌ किश्च भूत प्रणमेदनन्य: ॥ 
(श्रीमद्धा” ११।२।४१) 
“आकाश, वायु, अग्नि, जल, पृथ्वी, ग्रह-नक्षत्र, जीव- 
जन्तु, दिशाएँ, वृक्ष, नदियाँ, समुद्र--सब-के-सब भगदानके 
ही शरीर हैं--ऐसा मानकर भक्त सभीको अनन्यभावसे प्रणाम 
करता है।' 
चाहे अद्दैतबाद मानें, चाहे विशिष्टाद्वैतबाद मानें, चाहे 
द्वैतवाद मानें, चाहे द्वेताद्रैतवाद मानें, चाहे शुद्धाद्वैतवाद मानें, 

चाहे अचिन्त्य भेदाभेदवाद मानें, सबमें परमात्मा एक ही हैं। 
परमात्माकों चाहे द्विभुजी मानें, चाहे चतुर्भुजी मानें, चाहे 
सहस्तभुजी (विराट्रूप) मानें, चाहे साकार मानें, चाहे 
निराकार मानें, चाहे नराकार (राम, कृष्ण आदि) मारने, चाहे 
नीराकार (गड्ढाजी) मानें, चाहे निर्गुण मानें, चाहे सगुण मानें, 
परमात्मा तो एक ही हैं। वे एक ही परमात्मा अनेक रूपोंसे 
प्रकट हुए हैं। सब-के-सब रूप एक ही समग्र परमात्माके अंग 
हैं। किसी भी एक अड्गको पकड़ लें तो समग्र परमात्माकी 
प्राप्ति हो जायगी। परमात्माके एक नामको ही पकड़ लें तो 
उसीसे समग्र परमात्माकी प्राप्ति हो जायगी ! 
परमात्मा पूर्ण हैं। ऐसी कोई जगह नहीं है जहाँ परमात्मा 
न हों-- 
सर्वत: पाणिपादं॑ तत्‌ सर्वतो$क्षिशिरोमुखम्‌ । 
सर्वत:  श्रुतिमललोके सर्वमावृत्य तिष्ठति ॥ 
(गीता १३॥ १३) 

'वे परमात्मा सब जगह हाथों ओर पैरोंवाले, सब जगह 
नेत्रों, सिरों और मुखोंवाले तथा सब जगह कानोंवाले हैं। वे 
संसारमें सबको व्याप्त करके स्थित हैं।' 

कलम और स्याहीमें किस जगह कौन-सी लिपि नहीं 
है ? जानकार आदमी उस एक ही कलम और स्याहीसे अनेक 
लिपियाँ लिख देता है। सोनेकी डलीमें किस जगह कोन-सा 
गहना नहीं है ? सुनार उस एक डलीमेंसे कड़ा, कण्ठी, हार, 
नथ आदि अनेक गहने निकाल लेता है। इसी तरह लोहेमें 
किस जगह कौन-सा अख-शख््र नहीं है ? मिट्टी और पत्थरमें 
किस जगह कौन-सी मूर्ति नहीं है ? ऐसे ही भगवानमें किस 
जगह क्या नहीं है ? भगवानूसे ही यह सब सृष्टि पैदा हुई है 
और अन्तमें उसीमें लीन हो जाती है| पहले भी वही है, पीछे 
भी वही है, फिर बीचमें दूसरी चीज कैसे आये, कहाँसे 
आये ? इस बातको दृढ़तासे स्वीकार कर लें तो फिर भगवान्‌ 
दीखने लग जायेगे; क्योंकि वास्तवमें हैं ही वहीं | 

जैसे, मिट्टीसे पैदा होनेवाली सब चीजें मिट्टी ही होती हैं। 
इसकी परीक्षा करनी हो तो लोहेकी एक परात लें। उसमें सूखी 
मिट्टी तौलकर डाल दें । फिर उसमें गेहूँ भी तौलकर बो दें और 
जल डालते रहें। कुछ दिनोंमें गेहूँके पोधे हो जायैगे। अब 
मिट्टीको (सर्वथा सूखनेके बाद) तौलकर देखें तो मिट्टी कम 
निकलेगी | परन्तु मिट्टीके साथ-साथ गेहूँके पोधोंको भी तौलें 
तो कुल वजन उतना ही निकलेगा, जितना पहले केवल 
मिट्टीका था। इससे यह सिद्ध हुआ कि जितनी मिट्टी कम हुई 
थी, उतनी पौधोंके रूपमें परिणत हो गयी। अतः गेहुँके पौधे 
मिट्टी ही हुए ! गेहूँको खा लें अथवा पीस दें तो वे मिट्टी ही 


* अपने प्रभुको कैसे पहचानें ? * 

हो जायँगे। ऐसे ही हमारे शरौर भी मिट्टीके ही बने हुए हैं और 
अन्तमें मिट्ठीमें ही मिल जायँंगे। इसी तरह यह संब संसार' 
परमात्मांसे ही बना हुआ है। अतः कोई-सा भी रूंप दीखे, वह 
परमात्मा ही है--ऐसा दृढ़तापूर्वक मान लें तो असली ज्ञान 
हो जायेगा। कितना सुगम और सरल साधन है। 


एक बाबाजी कहीं जा रहे थे । रास्तेमें एक खेत आया।* 


बाबाजी वहाँ लघुशंकाके लिये (पेशाब करने) बैठ गये। 
पीछेसे खेतके मालिकने उनको देखा तो समझा कि हमारे 
खेतमेंसे मतीरा चुराकर ले जानेवाला यही है; क्योंकि खेतमेंसे 
मतीरोंकी चोरी हुआ करती थी। उसने पीछेसे आकर 
बाबाजीके सिरपर छाठी मारी और बोला---हमारे खेतसे 
मतीरा चुराता है ?' बाबाजी बोले--भाई ! मैं तो लघुशंका 
कर रहा था !' कृषकने बाबाजीको देखा तो बहुत दुःखी हुआ 
ओर बोला--'महाराज ! मेरेसे बड़ा कसूर हो गया ।! मैं 
समझा था कि यह मतीर - चुरानेवाला है।' बाबाजी 
बोले--'तेरा कसूर है ही नहीं; क्योंकि तूने तो चोरको मारा है, 
मेरेको थोड़े ही मारा है! क्या तूने साधु समझकर मारा है ? 
कृषक बोला--नहीं महाराज ! चोर समझकर मारा है। अब 
मैं क्या करूँ ?' बाबाजी बोले--'जिसमें तेरी प्रसन्नता हो, वह 
कर ।' बाबाजीके सिरमें लाठी लगनेसे रक्त निकल रहा था 
और पीड़ा हो रही थी। कृषक उनको गाड़ीपर बैठाकर 
अस्पताल ले गया और वहाँ भरती कर दिया। वहाँ उनकी 
मलहम-पड्टी करके उनको सुला दिया। थोड़ी देर बाद एक 
नौकर दूध लेकर आया और बाबाजीसे बोला--'महाराज ! 
यह दूध लाया हूँ, पी लीजिये।' बाबाजी पहले हँसे, फिर 
बोले--'वाह ! वाह ! तू बड़ा विचित्र बहुरूपिया है, पहले 
लाठी मारता है, फिर दूध पिलाता है !' वह आदमी 
बोला--'महाराज ! मैंने लाठी नहीं मारी है, लाठी मारनेवाला 
दूसरा था !” बाबाजी बोले--“नहीं, मैं तुझे पहचानता हूँ, 
लाठी मारनेवाला तू ही था। तेरे सिवाय दूसरा कौन. आये, 
कहाँसे आये ओर कैसे आये ? बता ! यह केवल. तेरी ही 
लीला है !! इस प्रकार बाबाजीकी दृष्टि तो “ज्रासुदेव: 
सर्वम' पर भी, पर वह आदमी डर रहा था कि बाबाजी कहीं 
मेरेको फँसा न दें ! तात्पर्य है कि सब रूपोंमें भगवान्‌ ही हैं । 
गोस्वामी तुलसीदासजी महाराज कहते हैं-- 
सीय राममय सब जग जानी। कर प्रनाम जोरि जुग पानी ॥ 
(प्रानस, बाल? ८। १) 
. भगवानके एक-एक रोममें, करोड़ों ब्रह्माण्ड हैं--.. ... 


रोम रोम प्रति लछागे कोटि कोटि ब्रहांड ॥ 
(मानस, बाछलः २०१) * 

वास्तवमें उन ब्रह्माण्डोंके' रूपमें भगवान्‌ ही प्रकट हुए 
हैं ! इस वास्तविक बातको स्वीकार करनेके लिये न कोई पोथी' 
पढ़नी है, न कोई ध्यान करना है, न कोई चिन्तन करना है 
न श्रवण-मनन-निदिध्यासन करना है, न आँख मीचनी है, न 
नाक दबानी है, न योगाभ्यास करना है, न प्राणायाम करना है, 
न जंगलमें जाना है, न गुफामें जाना है, न हिमालयमें जाना 
है | केवल अनेक रूपोंमें आये अपने प्यारे प्रभुको पहचान लेना 
है और मस्त रहना है अथवा प्रभुकी दी हुई शक्तिसे जप, 
ध्यान, स्वाध्याय आदि सब कुछ उन्हींके लिये करना है। 

प्रश्न--सब कुछ परमात्मा ही हैं--इसको ठीक तरहसे 
मान लिया तो क्या अब कुछ करना, जानना और पाना बाकी 
नहीं रहा ? 

उत्त--यदि 'सब कुछ परमात्मा ही हैं'--इसका 
अनुभव हो गया है, तब तो ठीक है, नहीं तो केवल सीख 
लिया है। सीखकर मनुष्य अभिमान कर लेता है कि मैं तो 
सिद्ध हो गया ! इससे उसका पतन हो जाता है। कारण कि 
अभिमान होनेसे मनुष्य अपनेको ज्ञानी और दूसरोंको अज्ञानी 
समझता है। इससे दूसरोंके प्रति द्वेष, घृणा, क्रोध पैदा होता 
है, जबकि 'बासुदेंव: सर्वम” का अनुभव होनेपर किसीके भी 
प्रति द्वेष, बैर, घ्रणा, क्रोध आदि नहीं होते* । अगर -वह 
जाननेके उद्देश्यसे ही 'सब कुछ परमात्मा है'--ऐसा मानता 
है तो वह भगवत्कृपासे जान लेता है। 

जैसे हमें 'मैं हूँ'--इस प्रकार अपने होनेपनका स्पष्ट 
अनुभव होता है, इसमें कभी किंचिन्मात्र भी सन्देह नहीं होता, 
ऐसे ही 'सब कुछ परमात्मा ही हैं'--इसका स्पष्ट अनुभव 
होना चाहिये। ऐसा अनुभव होनेपर संसारका राग, सुखासक्ति 
सर्वथा मिट जाती है ओर संसार संसाररूपसे रहता ही नहीं, 
प्रत्युत भगवत्स्वरूप ही हो जाता है। मैं-तू-यह-वह कुछ नहीं 
रहता, केवल भगवान-ही-भगवान्‌ रहते हैं; क्योंकि वास्तवमें 
भगवान्‌ ही हैं। ऐसा अनुभव करनेके लिये भगवानूमें अपनी 
स्थिति नहीं करनी है, प्रत्युत अपने-आपको भगवानके समर्पित 
कर देना है। अगर उसमें -अपनी स्थिति करेंगे तो अहम्‌ 
(स्थिति. करनेवाला) बना -रहेगा। इसलिये 'वासुदेव: . 
सर्वम'का अनुभव +करनेमें शरणागति- मुख्य है। शरणागतिमेंः 
साधक पहले भगवान्‌के आश्रित होता है, फिर उसीमें मिल 
जाता है। जेसे, पहले कन्याका विवाह होता है, फिर वह 


* उमा जे राम चरन रत ब्रिगत काम मद क्रोध । निज प्रभुमय देंखहिं जगत केहि सन करहि ब्रियोेध ॥ (मानस, उत्तर ११२ ख) ' 

अपने गोत्रको छोड़कर पतिके गोत्रवाली हो जाती है। ऐसे ही | अर्थात्‌ केवल भगवान्‌-ही-भगवान्‌ रह जाते हैं। दूसरे 
पहले भक्त 'मैं भगवानका हूँ और भगवान्‌ मेरे हैं'--इस | शब्दोंमें, पहले साधक 'मैं' और 'मेरा'को छोड़कर 'तृ' और 
प्रकार भगवानके आश्रित होता है, फिर उसके शरीर- | 'तेरा'को स्वीकार करता है, फिर केवल तू-ही-तू रह जाता है। 
इन्द्रियाँ-मन-बुद्धि-अहम्‌ सब भगवानमें लीन हो जाते हैं | यही 'बासुदेव: सर्वम' है। 

जहां. 


४८२ 

भगवानका अलोकिक समग्ररूप 
भगवान्‌का यह स्वभाव है कि जो जिस प्रकारसे उनका | विज्ञाससहित ज्ञानको अर्थात्‌ भगवान्‌के समग्ररूपको जान 


आश्रय लेता है, वे भी उसी प्रकारसे उसको आश्रय देते हैं 
ओर जो जिस भावसे उनका भजन करता है, वे भी उसी 
भावसे उसका भजन करते हैं-- 
ये यथा मां प्रपद्चन्ते तांस्थथेव भजाम्यहम्‌। 
(गीता ४ | ११) 
जब भगवान्‌की बात चलती है, तब भक्त उसीमें मस्त 
हो जाता है और दूसरी सब बातें भूल जाता है। इसी तरह 
गीताजीमें छठे अध्यायके अन्तमें भक्तकी बात चली-- 
तपस्विभ्योडधिको योगी ज्ञानिभ्योडपि मतोषधिक: । 
कर्मिभ्यक्षाधिको योगी तस्माद्योगी भवार्जुन ॥ 
(गीता ६ । ४६) 
'तपस्वियोंसे भी योगी श्रेष्ट है, ज्ञानियोंसे भी योगी श्रेष्ठ 
है और कर्मियोंसे भी योगी श्रेष्ठ है--ऐसा मेरा मत है। अतः 
हे अर्जुन ! तू योगी हो जा ।' 
योगिनामपि सर्वेषां मद्तेनान्तरात्मना । 
श्रद्धावान्भजते यो मां स में युक्ततमो मतः॥ 
(गीता ६ | ४७) 
'सम्पूर्ण योगियोंमें भी जो श्रद्धावान्‌ भक्त मेरेमें तल्‍्लीन 
हुए मनसे (प्रेमपूर्वक) मेरा भजन करता है, वह मेरे मतमें 
सर्वश्रेष्ठ योगी है ।' 
भक्तकी बात चलनेपर भगवान्‌ उसीमें मस्त हो गये, 
दूसरी सब बातें भूल गये और अर्जुनके द्वारा प्रश्न किये बिना 
ही भक्तिकी बात कहनेके लिये अपनी तरफसे सातवाँ अध्याय 
शुरू कर दिया ! भगवानने कहा कि मैं वह विज्ञानसहित ज्ञान 
कहूँगा, जिससे तू मेरे समग्ररूपको जान जायगा। मेरे समग्र- 
रूपको जाननेके बाद फिर कुछ भी जानना शेष नहीं रहेगा; 
क्योंकि जब मेंरे सिवाय किंचिन्मात्र भी कुछ है ही नहीं, फिर 
जानना क्‍या बाकों रहा ?--'मत्तः परतरं नान्यत्किक्लिदस्ति 
धनझ्य ।' (गीता ७।७), '“यज्ज्ञात्वा न पुनर्मोहमेवं 
यास्यसि पाण्डब।”' (गीता ४।३५)। भगवानके इस 
समग्ररूपको शरणागत भक्त ही जान सकते हैं। इसलिये जो 
भक्त भगवान्‌की शरण लेकर लगनपूर्वक साधन करते हैं, वे 


लेते हैं। भगवान्‌ कहते हैं-- 
जरामरणमोक्षाय.. मामाभ्रित्य. यतन्ति ये। 
ते ब्रह्म तद्विदुः कृत्स्रमध्यात्म॑ कर्म चाखिलम्‌॥ 
साधिभूताधिदैव॑ मां साधियज्ञ च ये बिदुः। 
प्रयाणकालेषपि च्॒ मां ते विदुर्युक्तच्नेतसः ॥ 
(गीता ७। २९-३०) 
'जरा और मरणसे मोक्ष पानेके लिये जो मेरा आश्रय 
लेकर यत्र करते हैं, वे उस ब्रह्मको, सम्पूर्ण अध्यात्मको 
ओर सम्पूर्ण कर्मको भी जान जाते हैं। जो मनुष्य अधिभूत, 
अधिदेव और अधियज्ञके सहित मुझे जानते हैं, वे युक्तचेता 
मनुष्य अन्तकालमें भी मुझे ही जानते अर्थात्‌ प्राप्त होते हैं ।' 
ब्रह्म (निर्गुण-निराकार), अध्यात्म (अनन्त जीव) तथा 
अखिल कर्म (उत्पत्ति-स्थिति-प्रछयकी सम्पूर्ण क्रियाएँ) -- 
यह 'ज्ञान' का विभाग है और अधिभूत (अपने शरीरसहित 
सम्पूर्ण पाञ्चभोतिक जगत), अधिदेव (मन-इन्द्रियोंके 
अधिष्ठातृ देवतासहित ब्रह्माजी आदि सभी देवता), तथा 
अधियज्ञ (अन्तर्यामी विष्पु ओर उनके सभी रूप) --यह 
“'विज्ञान'का विभाग है। ज्ञानके विभागमें निर्गुणकी और 
विज्ञानके विभागमें सगुणकी मुख्यता है। 
गीतामें भगवानने दो निष्ठाएँ बतायी हैं--कर्मयोग और 
ज्ञानयोग । ये दोनों ही निष्ठाएँ लौकिक हैं--'लोके5स्मिन्द्रिविधा 
निष्ठा' (गीता ३। ३) । परन्तु भक्तियोग अलौकिक निष्ठा है। 
कारण कि कर्मयोगमें “क्षर' (संसार) की प्रधानता है और 
ज्ञानयोगमें 'अक्षर' (जीवात्मा) की प्रधानता है। क्षर और 
अक्षर--दोनों ही लोकमें हैँँ--'द्वाविमो पुरुषा लोके 
क्षरक्षाक्ष7 एव च।' (गीता १५। १६) । इसलिये कर्मयोग 
और ज्ञानयोग-- दोनों लौकिक निष्ठाएँ हैं। परन्तु भक्तियोगमें 
'परमात्मा'की प्रधानता है, जो क्षः और अक्षर दोनोंसे 
विलक्षण है-- 
उत्तम: परमात्प्रेत्युदाहतः । 
(गीता १५। १७) 
'उत्तम पुरुष तो अन्य ही है, जो परमात्मा नामसे 


पुरुषस्त्वन्य: 


* भगवानका अलोकिक समग्ररूप * 


कहा गया है।' 
यस्मात्क्षरमतीतो5हमक्षरादपि चोत्तम: । 

(गीता १५। १८) 

'मैं क्षसे अतीत हूँ ओर अक्षरसे भी उत्तम हूँ।' 

क्षरं प्रधानममृताक्षरं हर: क्षरात्मानावीशते देव एक: । 
(श्षेताश्रतर० १। १०) 

“प्रकृति तो क्षर (नाशवान्‌) है और इसको भोगनेवाला 
जीवात्मा अमृतस्वरूप अक्षर (अविनाशी) है। इन क्षर और 
अक्षर--दोनोंको एक ईश्वर अपने शासनमें रखता है।' 

इसलिये भक्तियोग अलौकिक निष्ठा हैं। भगवान्‌के 
समग्ररूपमें ब्रह्म, अध्यात्म तथा कर्म--इनमें लोकिक निष्ठा 
(कर्मयोग और ज्ञानयोग) की बात आयी है ओर अधिभूत, 
अधिदैव तथा अधियज्ञ--इनमें अलोकिक निष्ठा (भक्तियोग) 
की बात आयी है। 

ज्ञान लौकिक है* और विज्ञान अलौकिक है। आत्मज्ञान 
लौकिक है ओर परमात्मज्ञान अलौकिक है | मुक्ति लोकिक है 
और प्रेम अलौकिक है। करणसापेक्ष साधन लोकिक है और 
करणनिरपेक्ष साधन अलौकिक है| लौकिक तथा अलोकिक- 
दोनों ही समग्रभगवान्‌के रूप हैं। 

प्रश्न--ब्रह्य, अध्यात्म और कर्म--ये तीनों लॉकिक 
कैसे हैं ? 

उत्तर-भगवानने ब्रह्मको 'अक्षर' कहा है--'अक्षरं 
ब्रह्म परमम' (गीता ८ | ३) और जीवको भी 'अक्षर' कहा 
है--'द्वाविमो पुरुषो लोके क्षरश्चाक्षर एब च।' (गीता 
१५। १६) अतः ब्रह्म और जीवकी एकता होनेसे ब्रह्म भी 
लौकिक है। इसलिये जीव और ब्रह्मको एक माना गया 
है--'जीवो ब्रह्ँव नापर: ।' क्षेत्रके साथ सम्बन्ध होनेसे जो 
'जीव' कहलाता है, वही क्षेत्रके साथ सम्बन्ध न होनेसे 'ब्रह्म' 
कहलाता है-- 'क्षेत्रज्ञं चापि मां विद्धि सर्वक्षेत्रेषु भारत ।' 
(गीता १३।२) | तात्पर्य है कि जो व्यष्टिरूपसे जीब है 
वही समष्टिरूपसे ब्रह्म है। अतः जेसे जीव लोकमें है, 
ऐसे ही ब्रह्म भी लोकमें है अर्थात्‌ ब्रह्म लोकिक निष्ठासे 
प्रापणीय तत्त्व हैं । 

'अध्यात्म' अर्थात्‌ जीवने जगत्‌कों धारण किया 
हुआ है--'जीवभूतां महाबाहो ययेदं धार्यते जगत्‌। 


+ न हि ज्ञानेन सदृशश पवित्रमिह विद्यते। (गीता ४। ३८) 

(गीता७। ०) जीवकी अपनी स्वतन्त्र सत्ता नहीं है। 
इसलिये जगतके संगसे जीव भी जगत्‌ अर्थात्‌ लौकिक 
हो जाता है। अतः गीतामें जीवके लिये 'जगत्‌' शब्द भी 
आया है-- 


त्रिभिर्गुणमयर्भावरेभि:.. सर्वमिंदं_ जगत्‌ । 
मोहित नाभिजानाति मामेभ्य:  परमव्ययम्‌ ॥ 
(गीता ७। १३) 


'इन तीनों गुणरूप भावोंसे मोहित यह सब जगत इन 
गुणोंसे पर अविनाशी मेरेको नहीं जानता ।' 

लोकमें होनेके कारण जीव लोकिक है--'द्वाविमौ पुरुषों 
लोके क्षरश्चाक्ष7 एबं च।' (गीता १५। १६), 'म्मबांशो 
जीवलोके जीवभूत: सनातन:' (गीता १५७) | 

कर्म दो प्रकारके होते हैं--सक़ाम और निष्काम | ये 
दोनों ही कर्म लोकमें होनेसे लोकिक हैं-- 


यज्ञार्थात्कर्मणोडन्यत्र. लोको5यं॑ कर्मबन्धन: ॥ 
(गीता ३। ९) 

क्षिप्रें हि मानुषे लोके सिद्धिर्भवति कर्मजा॥ 
(गीता ४ । १२) 

'कर्मानुबन्धीनि मनुष्यलोके' (गीता १५। २) 


लोके5स्मिन्द्रविधा निष्ठा पुरा प्रोक्ता मयानघ। 
ज्ञानयोगेन साइख्यानां कर्मयोगेन योगिनाम्‌॥ 
(गीता ३।३) 
प्रश्न--अधिभूत, अधिदेव और अधियज्ञ--ये तीनों 
अलौकिक कैसे हैं ? 
उत्तर--अधिभूत अर्थात्‌ सम्पूर्ण पाञ्मभीतिक जगत्‌ 
भगवान्‌का शरीर होनेसे अलौकिक ही हुआ-- 
खे वायुमझ्े सलिलं महीं च 
ज्योततीष सत्त्यानि दिशो दुमादीन्‌। 
सरित्समुद्रां क्ष हरेः शरीर 
यत्किज्ञ भूत प्रणमेदनन्य: ॥ 
(श्रीमद्धार ११५।२।४१) 
'आकाइश, वायु, अग्नि, जल, पृथ्वी, ग्रह-नक्षत्र, जीव- 
जन्तु, दिशाएँ, वक्ष, नदियाँ, समुद्र--सब-के-सब भगवान्‌के 
ही शरीर हैं--ऐसा मानकर भक्त सभीको अनन्यभावसे प्रणाम 
करता है ।' 


“इस मनुष्वलोकमें ज्ञानके समान पवित्र करनेवाला दूसरा कोई साधन नहीं है ।' 
-+ गीतामें 'लोक' शब्द अनेक अर्थोमें प्रयुक्त हुआ है। इसको जाननेके लिये गौताप्रेससे प्रकाशित “गीता-दर्पण” ग्रन्थमें “गीताका 


अनेकार्थ-शब्दकोश' देखना चाहिये। 

भगवानने अर्जुनकों अपना जो विराट्रूप दिखाया था, 
वह दिव्य (अलोकिक) था--'नानाविधानि दिव्यानि! 
(गीता ११। ५), 'अनेकदिव्याभरणं दिव्यानेकोद्यतायुधम' 
(गीता ११। १०), दिव्यमाल्याम्बरधर दिव्यगन्धानुलेपनम्‌' 
(गीता ११।११), “'ब्रह्माणमीशं कमलासनस्थमूर्षीश् 
सर्वानुरगांश्व दिव्यान' (गीता ११।१५)। बह दिव्य 
विराट्रूप भगवानने अपने शरीरमें ही दिखाया था-- 

भगवानके बचन हैं--“मम देहे गुडाकेश' (११। ७) 

सज्ञकके वचन हैं--'अपश्यदेवदेवस्थ शरीरे' 
(११। १३) 

अर्जुके वचन हैं--'पश्यामि देवांस्तव देव देहे' 
(११। ९१५) 

अतः भगवान्‌का ही विराट्रूप होनेसे यह पाञ्ञभोतिक 
जगत्‌ भी अलोकिक ही है। भगवान्‌ने अपनी विभूतियोंको भी 
दिव्य कहा है--'हन्त ते कथयिष्यामि दिव्या ह्ात्मविभूतय:' 
(१० | १९), 'नान्तोउस्ति मम दिव्यानां विभूतीनां परन्तप' 
(१० ४०) | अर्जुनने भी कहा है--'बक्तुमहस्यशेषेण 
दिव्या ह्ात्मविभूतय: (१०।१६)। परन्तु जीवको 
अज्ञानवश अपनी बुद्धिसे राग-द्वेषके कारण यह जगत 
लौकिक दीखता है। इसलिये जगत्‌ न तो महात्माकी टृष्टिमें है 
और न भगवानकी दृष्टिमें है, प्रत्युत जीवकी दृष्टिमें है। 
महात्माकी दृष्टिमें सब कुछ भगवान्‌ ही हैं--'वासुदेव: 
सर्वम' (गीता ७। १९), भगवानकी दृष्टिमं सतू-असत्‌ सब 
कुछ वे ही हैं-- 'सदसच्चाहमर्जुन' (गीता ९।१९), पर 
जीवने राग-द्वेषके कारण जगत्‌कों अपनी बुद्धिमें धारण कर 
रखा है--'ययेदं धार्यते जगत्‌' (गीता ७। ५) । 

अधिदेव अर्थात्‌ ब्रह्माजी आदि सभी देवता, अलोकिक, 
दिव्य हैं। अधियज्ञ अर्थात्‌ अन्तर्यामी भगवान्‌ सबके हृदयमें 
रहते हुए भी निर्लिप्त होनेके कारण अलौकिक हैं-- 

द्वा सुपर्णा सबुजा सखाया समान वृक्ष परिषस्वजाते । 
तयोरन्य: पिप्पले स्वाइच्त्यनश्नत्नन्यो अभिचाकशीति ॥ 
(मुण्डक० ३।१। १; श्वेताश्वतर० ४ । ६) 

'एक साथ रहनेवाले तथा परस्पर सखाभाव रखनेबाले 
दो पक्षी-- जीवात्मा और परमात्मा एक ही वृक्ष--शरीरका 
आश्रय लेकर रहते हैं। उन दोनोंमेंसे एक (जीवात्मा) तो उस 
वृक्षके सुख-दुःखरूप कर्मफलॉका स्वाद ले-लेकर उपभोग 
करता है, पर दूसरा (परमात्मा) न खाता हुआ केवल देखता 
रहता है।' 

समग्ररूप बतानेका तात्पर्य हैं कि जड-चेतन, सत 
असत्‌ जो कुछ भी है, वह सब भगवान्‌का ही स्वरूप है-- 


* साधन-सुधा-सिन्धु * 


“सदसच्चाहमर्जुन (गीता ९।१९)। इसलिये भगवानने 
समग्ररूप वर्णनके आदि और अन्तमें 'माम' पद दिया 
है--'मामाश्रित्य' (गीता ७।२९)- और “मां ते बिदुः' 
(गीता ७। ३०) । सब कुछ भगवान्‌ ही हैं--इस प्रकार जो 
मनुष्य भगवान्‌के समग्ररूपको जान लेते हैं, वे 'युक्तचेता' हैं। 
ऐसे युक्तचेता भक्त अन्तकालमें मनके विचलित होनेपर भी 
योगभ्रष्ट नहीं होते, प्रत्युत भगवानको ही प्राप्त होते 
हैं-- 'प्रयाणकाले5पि च मां ते विदुर्युक्तच्ेतस:' । कारण कि 
उनकी दृष्टिमें जब भगवानके सिवाय किंचिन्मात्र भी दूसरी 
सत्ता है हीं नहीं, तो फिर मनके विचलित होनेका प्रश्न ही पैदा 
नहीं होता | दूसरी सत्ताकी मान्यता न होनेके कारण उनका मन 
जहाँ जायगा, परमात्मामें ही जायगा, फिर उनका मन कैसे 
विचलित होगा और मनके विचलित हुए बिना वे योगप्रष्ट 
कैसे होंगे ? कारण कि योगसे मनके विचलित होनेपर ही 
मनुष्य योगभ्रष्ट होता है-- 'योगाधलितमानस:' (गीता 
६। ३७) | इसलिये भगवानने कहा है-- 
अनन्यचेता: सतते यो मां स्मरति नित्यशः । 
तस्थाह॑ सुलभः पार्थ नित्ययुक्तस्य योगिन: ॥ 
(गीता ८। १४) 
हे पार्थ । अनन्यचित्तवाला जो मनुष्य मेरा नित्य-निरन्तर 
स्मरण करता है, उस नित्ययुक्त बोगीके लिये मैं सुलभ हूँ।' 
एक मार्मिक बात है कि जबतक साधक एक भगवान्‌की 
सत्ताके सिवाय दूसरी सत्ता मानेगा, तबतक उसका मन सर्वथा 
निरुद्ध नहीं हो सकता। कारण कि जबतक अपकनेमें दूसरी 
सत्ताकी मान्यता है, तबतक रागका सर्वथा नाश नहीं हो 
सकता और रागका सर्वथा नाश हुए बिना मन सर्वथा निर्विषय 
नहीं हो सकता । रागके रहते हुए मनका सीमित निरोध होता 


है, जिससे लोकिक सिद्धियोंकी प्राप्ति होती है, वास्तविक 


तत्त्वकी प्राप्ति नहीं होती । दूसरी सत्ताकी मान्यता रहते हुए जो 
मन निरुद्ध होता है, उसमें व्युत्थान होता है अर्थात्‌ उसमें 
समाधि और व्युत्थान--ये दो अवस्थाएँ होती हैं। कारण कि 
दूसरी सत्ता माने बिना दो अवस्थाएँ सम्भव ही नहीं हैं। दूसरी 
सत्ताकी मान्यता न रहनेके कारण भक्तका प्रेम भी अनन्य होता 
है। अतः जैसे व्यवहारमें एकता करना महान्‌ गलती है, ऐसे 
ही तत्त्व (चिन्मय सत्ता) में भेद करना भी महान्‌ गलती है। 

गोस्वामी तुलसीदासजी महाराजने कहा है-- 

जड़ चेतन गुन दोषमय बिस्व कीन्ह करतार । 
(मानस, बालः ६) 

तात्पर्य है कि जड और चेतन--दोनों ब्रह्माजीकी सृष्टिमें 

होनेसे लोकिक हैं। गीतामें भी भगवानने कहा है-- 


+* भगवानका अलौकिक समग्ररूप * 


द्वाविमा पुरुषों लोके क्षरश्चाक्ष एवं च। 
क्षः सर्वाणि भूतानि कूटस्थो5क्षर उच्यते ॥ 
(गीता १५। १६) 
'इस लोकमें क्षर और अक्षर--ये दो प्रकारके पुरुष हैं। 
सम्पूर्ण प्राणियोंके शरीर क्षर (नाशवान) हैं और कूटस्थ 
जीवात्मा अक्षर (अविनाशी) कहा गया है।' 
इस दृष्टिसे क्षर और अक्षर, शरीर ओर शरीरी, देह और 
देही, क्षेत्र ओर क्षेत्रज्ञ--ये सभी लोकिक हें | 
देवी सम्पत्ति मुक्त करनेवाली और आसुरी सम्पत्ति 
बाँधनेवाली है--'दैवी सम्पद्दिमोक्षाय निबन्धायासुरी मता' 
(गीता १६। ५) । दैवी और आसुरो--दोनों ही सम्पत्तिवाले 
प्राणी लौकिक हैं--'द्वौ भूतसर्गों लोकेउस्मिन्‌ दैव आसुर 
एवं च' (गीता १६।६)। इसलिये मोक्ष और बन्धन 
भी लोकिक हैं। 
न निरोधो न चोत्पत्तिन बद्धो न च साधकः । 
न मुमुक्षुन॑ वे मुक्त इत्येषा परमार्थता॥ 
(आत्मोपनिषद्‌ ३१, माप्ड्क्यकारिका २। ३२, तत्त्वोपदेश ८९१, 
विवेकचूड़ामणि ५७५) 
"न प्रलय है और न उत्पत्ति है, न बद्ध है और न साधक 
है, न मुमुक्षु है और न मुक्त है--यही परमार्थता अर्थात्‌ 
वास्तविक तत्त्व है ।' 
तात्पर्य है कि बच्धन और मोक्ष--दोनों ही सपेक्ष 
होनेसे लोकिक हैं। निरपेक्ष तत्त्वमें न बन्धन है और न मोक्ष 
है। अतः वास्तविक तत्व अलौकिक हैं। इसलिये प्रेमी 
भक्त कहता है-- 
अब तो बंध मोक्षकी इच्छा व्याकुल कभी न करती है। 
मुखड़ा ही नित नव बन्धन है, मुक्ति चरणसे झरती है ॥ 
चेतन और जड़, जीव और जगत विचारके विषय हैं; 
अतः 'ज्ञान' लौकिक है। परन्तु भगवान्‌ विचारके विषय नहीं 
हैं, प्रत्युत श्रद्धाविश्वासके विषय हैं*; अतः 'भक्ति' अलौकिक 
है। ज्ञानमार्गममें जबतक विवेक रहता है, तबतक लौकिकता 
रहती है। जब विवेक तत्त्वज्ञानमें परिंणत हो जाता है, तब 
ज्ञानीमें भी अलोकिकता आ जाती है। कारण कि ज्ञान 
(तत्त्ज्ञान) अज्ञानका नाशक है। अज्ञानका नाश करके ज्ञान 
भी शान्त हो जाता है और ज्ञानीमें अलोकिकता आ जाती है। 
इसलिये जैसे भक्तिमार्गमें मीराबाईका शरीर चिन्मय होकर 
लीन हो गया था, ऐसे ही ज्ञानमार्गमें भी कबीर साहेबका शरीर 

चिन्मय होकर लीन हो गया था। 
अवतारके समय लौकिक दृष्टिसे दीखनेपर भी भगवान्‌ 
सदा अलौकिक ही रहते हैं। लोकमें अवतार लेनेपर भी 
उनकी अलोौकिकता ज्यों-की-त्यों रहती है। भगवान्‌ 
कहते हैं-- 
अजो5पि सन्नव्ययात्मा भूतानामीश्वरोषपि सन्‌। 
प्रकृति स्वामधिष्ठाय.. सम्भवाम्यात्ममायया ॥ 
(गीता ४। ६) 
भगवान्‌ ही जगत्‌-रूपसे प्रकट हुए हैं, इसलिये 
यह जगत्‌ भगवानका आदि अबतार कहा जाता है-- 
“आद्योवतार: पुरुष: परस्य' (श्रीमद्धा- २।६।४१)। 
जैसे भगवानने राम, कृष्ण आदि रूपोंसे अवतार लिया है, ऐसे 
ही जगत्‌-रूपसे भी अबतार लिया है। इसको अवतार 
इसलिये कहते हैं कि इसमें भगवान्‌ दृश्यरूपसे दीखनेमें 
आ जाते हैं। 
अवतारके समय भगवान्‌ अलौकिक होते हुए भी 
राग-द्वेषके कारण अज्ञानियोंको लौकिक दीखते हैं-- 
अव्यक्ते व्यक्तिमापन्ने मन्यन्ते मामबुद्धयः । 


(गीता ७। २४) 
मूढोडय॑ नाभिजानाति लोको मामजमव्ययम्‌ ॥ 

(गीता ७। २५) 
अवजानन्ति मां मूढा मानुर्षी तनुमाश्रितम्‌। 

(गीता ९।११) 


वास्तवमें लोकिक-अलोकिकका विभाग राग-द्वेषके 
कारण ही है। राग-द्वेष न हो तो सब कुछ अलौकिक 
(चित्मय) ही है--'बासुदेवः सर्वम'। कारण कि 
लोकिककी स्वतन्त्र सत्ता ही नहीं हैं। राग-द्वेषके कारण ही 
लौकिककी सत्ता और महत्ता दीखती है। राग-द्वेषके कारण ही 
जीवने भगवत्स्वरूप संसारकों भी लोकिक बना दिया और 
खुद भी लॉकिक बन गया ! इसलिये भगवानने राग-द्वेषको 
साधकका महान्‌ शत्रु बताया है-- 


इन्द्रियस्येच्द्रिस्था थे रागद्वेषो व्यवस्थितों । 
तयो्न॑ वशामागच्छेत्तोा. हास्य परिपन्थिनों ॥ 
(गीता ३। ३४) 


'इन्द्रिय इन्द्रियके अर्थमें अर्थात्‌ प्रत्येक इन्द्रियके प्रत्येक 
विषयमें मनुष्यके राग और द्वेष व्यवस्थासे (अनुकूलता और 
प्रतिकूलताकों लेकर) स्थित हैं। मनुष्यक्नों उन दोनोंके बसमें 


* भगवान्‌ श्रद्धा-विश्वासके बिषय हैं, इसलिये आसम्तिक और नास्तिक--दोनों तरहके दर्शन हैं। न्यायदर्शन और वैज्ञेषिकदर्शन लौकिक 
हैं। योगदर्शन और साख्यदर्शन लौकिक तथा अलौकिक दोनों हैं। पूर्वमीमांसा और उत्तरमीमांसा केवल अलौकिक हैं। 

+* साधन-सुधा-सिन्धु * 


नहीं होना चाहिये; क्योंकि वे दोनों ही इसके (पारमार्थिक | गोस्वामीजी महाराजने बड़े सुन्दर ढंगसे कहा है-- 


मार्गमें विश्न डालनेवाले) ञत्रु हैं।' 
काम एप क्रोध एप रजोगुणसमुद्धवः । 
महाशनो महापाप्मा विछ्ेनमिह वैरिणम्‌ ॥ 
(गीता ३। ३७) 

'सजोगुणसे उत्पन्न हुआ यह काम ही क्रोध है। यह 
बहुत ख़ानेवाला और महापापी है। इस विषयमें तू इसको ही 
वैरी जान ।' 

'क्षर' (नाशवान्‌) की मुख्यता माननेसे जीव असुर बन 
जाता है, 'अक्षर' (अविनाशी) की मुख्यता माननेसे जीव ज्ञानी 
बन जाता हैं और 'पुरुषोत्तम' (समग्रभगवान्‌) की मुख्यता 
माननेसे जीव प्रेमी बन जाता है। प्रेमी बननेसे भक्त और 
भगवानके बीच प्रेमका आदान-प्रदान होता है। जैसे बच्चेकी 
चेष्टा माँको और माँकी चेष्टा बच्चेको प्रसन्न करनेवाली होती है, 
ऐसे ही भक्तकी चेष्टा भगवानकों और भगवानकी चेष्टा 
भक्तको प्रसत्र करनेवाली, आनन्द देनेवाली, प्रेमरसकी वृद्धि 
करनेवाली होती है। प्रेमी ओर प्रेमास्पदकी इस अभिन्नताको 


गिरा अरथ जल बीचि सम कहिअत भिन्न न भिन्न । 
(मानस, बाल० १८) 
अर्थात्‌ जो वाणी तथा उसके अर्थ और जल तथा 
उसकी लहरके समान कहनेमें ही अलग-अलग दीखते हैं, पर 
वास्तवमें एक ही हैं। यहाँ गोस्वामीजीने पहले ख्रीवाचक 
'गिरा' शब्द देकर फिर पुरुषवाचक 'अरथ' शब्द दिया है और 
उसके बाद पहले पुरुषवाचक 'जल' शब्द देकर फिर स्त्री- 
वाचक “बीचि' शब्द दिया है। इससे यह तात्पर्य निकलता है 
कि स्त्रीवाचक 'सीता' और पुरुषवाचक 'राम'--दोनों अभिन्न 
हैं। अतः चाहे 'सीता' पहले कहो (सीताराम कहो), चाहे 
'राम' पहले कहो (रामसीता कहो) --दोनोंमें कोई फर्क नहीं 
है* | प्रेममें कोई भेद नहीं रहता। प्रेममें भक्त और 

भगवान्‌ू--दोनों समान हैं-- 
तस्मिस्तजने भेदाभावात्‌ । 

(नारदभंक्ति० ४१) 

“भगवानमें और उनके भक्तमें भेदका अभाव है।' 


लक और विकयपकन 


* भरतजी प्रेम-विभोर होकर 'रामसिय-रामसिय' नामका उच्चारण करते हैं-- 
भरत तीसरे पहर कहे कीन्ह प्रब्रेसु प्रयाग। कहत राम सिख राम सिय उमगि उमगि अनुराग॥ (मानस, अयोध्या० २०३) 
४ गीतामें भगवानने ज्ञानयोंग, कर्ममरोग और भक्तियोग--इसी क्रमसे उपदेश दिया है। 


* साधन-सुधा-सिन्धु * 


अलोकिक साधन-- भक्ति 
संसारसे सम्बन्ध-विच्छेद करके परमात्माको प्राप्त करनेके | श्रद्धा-विश्वासकी गौणता है तथा विश्वासमार्ममें श्रद्धा-विश्वासकी 


तीन मुख्य साधन हैं--कर्मयोग, ज्ञानयोग और भक्तियोंग | 
भागवतमें भगवान्‌ कहते हैं-- 
योगासत्रयो मया प्रोक्ता नृर्णां श्रेयोविधित्सया । 
ज्ञान कर्म च भक्तिश्न नोपायोउन्योउस्ति कुत्रचित्‌ ॥ 
(श्रीमद्धा” ११५।२०।६) 
'अपना कल्याण चाहनेवाले मनुष्योंके लिये मैंने तीन 
योगमार्ग (भगवद्वीतामें) कहे हैं--ज्ञानयोग, कर्मबोग ओर 
भक्तियोग| | इन तीनोंके सिवाय दूसरा कोई कल्याणका मार्ग 
नहीं है।' 
कर्मयोग तथा ज्ञानयोगमें संसारसे सम्बन्ध-विच्छेद 
करनेकी मुख्यता है और भक्तियोगमें भगवानूसे सम्बन्ध 
जोड़नेकी मुख्यता है। इसलिये कर्मयोग तथा ज्ञानयोग 
'लौकिक साधन' हैं और भक्तियोग 'अलौकिक साधन' है। 
लौकिक साधन “विवेकमार्ग' हैं और अलौकिक साधन 
विश्वासमार्ग, है। विवेकमार्गमें विवेककी मुख्यता और 


मुख्यता और विवेककी गौणता है। संसारसे सम्बन्ध- 
विच्छेद करनेमें विवेक काम आता है और भगवान्‌से सम्बन्ध 
जोड़नेमें विश्वास काम आता है | साधकसे प्रायः यह भूल होती 
है कि वह विवेकमें विश्वास और विश्वासमें विवेक मिलाता है 
अर्थात्‌ विवेकमार्गमें विश्वासकी मुख्यता ओर विश्वासमार्ममें 
विवेकको मुख्यता करता है। इस कारण उसका साधन जल्दी 
सिद्ध नहीं होता। संसारसे मेरा सम्बन्ध है कि नहीं है-- 
इसमें विश्वास नहीं करना है, प्रत्युत विवेक करना है। भगवान्‌ 
हैं कि नहीं हैं ओर मेरे हैं कि नहीं हैं--इसमें बिबेक नहीं करना 
है, प्रत्युत विश्वास करना है। कारण कि जगत्‌ तथा जीव 
बिचारके विषय हैं और भगवान्‌ केवल विश्वास (मान्यता) के 
विषय हैं। विवेक (विचार) वहीं लगता है, जहाँ सन्देह 
होता है और सन्देह अल्प ज्ञानमें अथवा अधूरे ज्ञानमें 
होता है। तात्पर्य हैं कि जिसके विषयमें हमारा आंशिक ज्ञान 
है अर्थात्‌ कुछ जानते हैं, कुछ नहीं जानते, वहीं विवेक 


* अलोकिक साधन--भक्ति * 

चलता है। परन्तु जिसके विषयमें कुछ नहीं जानते, वहाँ 
विश्वास ही चलता है। विश्वासमें सन्देह नहीं होता। विश्वास 
करने अथवा न करनेमें सब स्वतन्त हैं” । 
ज्ञानी संसार्के साथ माने हुए सम्बन्धका त्याग करता है 
और भक्त एक भगवानके सिवाय अन्य किसीसे अपना 
सम्बन्ध मानता ही नहीं। दूसरे शब्दोंमें ज्ञानी 'में' व 'मेरा'का 
त्याग करता है ओर भक्त 'तू' ब 'तेरा'को स्वीकार करता है। 
इसलिये ज्ञानी पदार्थ व क्रियाका त्याग करता है और भक्त 
पदार्थ व क्रियाकों भगवानक्रे अर्पण करता है (गीता 
९। २६-२७) अर्थात्‌ उनकों अपना न मानकर भगवान्‌का 
और भगवत्स्वरूप मानता है। त्यागकी अपेक्षा अर्पण सुगम 
होता है। कारण कि जिस वबस्तुमें मनुष्यकी सत्यत्व और 
महत्त्वबुद्धि होती है, उसको मिथ्या समझकर यों ही त्याग 
देनेकी अपेक्षा किसी व्यक्तिके अर्पण कर देना, उसकी सेवामें 
लगा देना सुगम पड़ता है। फिर जो परम श्रद्धास्पद, प्रेमास्पद 
भगवान्‌ हैं, उनको अर्पण करनेकी सुगमताका तो कहना ही 
क्या! क्योंकि सम्पूर्ण वस्तुएँ (मात्र संसार) पहलेसे हो 
भगवानकी हैं। उनको भगवान्‌के अर्पण करना केवल 
अपनी भूल मिटाना है। संसारकों भगवान्‌का मानते ही 
संसारसे सम्बन्ध-विच्छेद हो जाता है। अतः संसारसे 
सम्बन्ध-विच्छेद करनेके लिये भक्तको विवेककी जरूरत नहीं 
है। तात्पर्य है कि भक्त संसारसे सम्बन्ध-विच्छेद नहीं करता, 
प्रत्युत उसको भगवान्‌का और भगवत्स्वरूप मानता है। 
विवेक पारमार्थिक विषयमें भी काम करता है और 
लौकिक विषयमें भी। लौकिक विषयमें विवेकका उपयोग 
करके मनुष्य बड़ा वैज्ञानिक, जज, वकील आदि बन सकता 
है, तरह-तरहके आविष्कार कर सकता है, पर तत्त्वप्राप्ति नहीं 
कर सकता । कारण कि राग साथमें रहनेसे लौकिक विषयोंका 
विवेक भोग और संग्रहका महत्त्व बढ़ाकर संसारमें फँसाता है, 
पापोंमें लगाकर पतन करता है। तात्पर्य है कि संसारकी सत्ता 
और महत्ता साथमें रहनेसे विवेक बहुत घातक, अनर्थका हेतु 
' होता है। वास्तवमें लोकिक विषयोंका विवेक 'अविवेक' ही 
है। पारमार्थिक विषयका विवेक अर्थात्‌ सत्‌ू-असत्‌का विवेक 


ही वास्तविक विवेक है। सत्‌्-असत्‌का विवेक होनेसे 
पारमार्थिक अथवा लकिक दोनों कार्य ठीक होते हैं; क्योंकि 
विवेकी मनुष्यकी बुद्धि हरेक विषयमें प्रविष्ट होती है। 
पारमार्थिक विवेकबाल्य मनुष्य लौकिक विषयोंका भी 
ठीक ढंगसे उपयोग कर सकता है। परन्तु केबल लौकिक 
विवेकवाला मनुष्य लौकिक विषयोंका भी टीक ढंगसे उपयोग 
नहीं कर पाता-- 
उपभोक्तुं न झक्तोति श्रियं प्राप्यापि मानव: । 
आकण्ठजलमग्मोषपि श्वा लेढीति स्वजिह्या ॥ 
'प्रारब्धवश धन-सम्पत्ति प्राप्त करके भी अविवेकी मनुष्य 
उसका ठीक ढंगसे उपभोग नहीं कर सकता; जैसे--गलेतक 
जलमें डूबे होनेपर भी कुत्ता जीभसे ही जलको चाटता है 
(उसको सीधे जल पीना आता ही नहीं) ।' 
वास्तविक विवेक वैराग्यका जनक है। यदि वैराग्य न हो 
तो विवेक वास्तविक (असली) नहीं है। 'मेरा असतके साथ 
सम्बन्ध है ही नहीं--इस विवेकसे बैराग्य होता ही है। 
विवेकमें सत्‌ और असत्‌--दो चीज होती है, इसलिये वैराग्य 
होनेपर भी अन्तःकरणमें असत्‌की अति सूक्ष्म सत्ता रहनेसे 
उसकी सूक्ष्म वासना रह जाती है | वह वासना प्रेम-भक्तिसे ही 
दूर होती हैं-- 
प्रेम भगति जल बिनु रघुराई। अभधिअंतर पल कबहुँ न जाई ॥ 
(मानस, उत्तर" ४९ । ३) 
उस सूक्ष्म बासनाको सर्वथा नष्ट करनेकी ताकत प्रेममें 
ही है। प्रेममें बिना विचार किये स्वतः असत्‌का आकर्षण 
मिटता है; क्योंकि सत्‌-तत्त्वमें प्रेम होनेपर असत्‌की तरफ दृष्टि 
जाती ही नहीं, असत्से सर्वथा विमुखता हो जाती है-- 
'सपनेहूँ आन पुरुष जय नाहीं” (मानस, अरण्य” ५।६) | 
तात्पर्य है कि प्रेममें दो चीज नहीं होती, प्रत्युत एक भगवान्‌ 
ही होते हैं। अतः विवेक तो तटस्थ रहता है, पर प्रेम 
भगवानमें लगाता है। संसारमें जैसे रुपयोंमें आकर्षित करनेकी 
शक्ति लोभमें ही है, ऐसे ही भगवान्‌में आकर्षित करनेकी 
दृक्ति प्रेममें ही है। यह शक्ति विवेकमें नहीं है । हाँ, यदि तीव्र 
जिज्ञासा हो तो विवेकमें भी सत्‌-तत्त्वकी मुख्यता हो जाती है 

* खेद, पुराण आदि ग्रन्थोंसे, भगवानके भक्तोंसे अथवा कोई दुःख आनेसे भगवानपर विश्वास हो जाता है। जब कोई आफत आती है 
और उससे बचमनेका कोई उपाय नहीं दीखता, कोई सहारा नहीं दीखता तथा उससे बचनेके लिये किये गये सब प्रयत्न फेल हो जाते हैं, तब मनुष्यको 
भगवानूपर विश्वास करना ही पड़ता है ! भगवानकों पुकारना ही पड़ता है ! 


+ प्रवृत्ति च निवृत्ति च कार्यकार्य भयाभये।ब्रन्थ॑ मोक्ष च या वेति बुद्धि: सा पार्थ सात्विकी ॥ (गीता १८ । ३०) 
'हे पृथानन्दन ! जो बुद्धि प्रवृत्ति और निवृत्तिको, कर्तव्य और अकर्तव्यको, भय और अभयको तथा बन्धन और मोक्षको जानती है, वह बुद्धि 


सात्तिकी है।' 

* साधन-सुधा-सिन्धु * 


सत-तत्तकी मुख्यता होनेपर वह विवेक केवल वैराग्यका | भक्तिके बिना मुक्ति नहीं हो सकती | इसलिये वे अपने मतका 


जनक'हीं नहीं रहंता, प्रत्युत तत्ववोधका प्रापक हो जाता है। 

विवेकमार्गमें सत्‌ और असत्‌--दोनोंकी मान्यता साथ- 
साथ रहनेसे असतकी अति सूक्ष्म सत्ता अर्थात्‌ अति सूक्ष्म 
अहम्‌ दूरतक साथ रहता है। यह सूक्ष्म अहम्‌ मुक्त होनेपर 
भी रहता है। यह सूक्ष्म अहम्‌ जन्म-मरण देनेवाला तो नहीं 
होता, पर यह परसमात्मासे अभिन्न होनेमें बाधक होता है। 
इसलिये विवेकमार्ममें ज्ञानियोंकी अथवा दार्शनिकोंकी मुक्ति 
तो हो सकती है, पर परमात्माके साथ अभिन्नता अर्थात्‌ प्रेम 
नहीं हो सकता। इस सूक्ष्म -अहमके कारण ही दार्शनिकोमें 
और उनके दर्शनोंमें परस्पर मतभेद रहता है। विश्वासमार्ममें 
आरम्भसे ही भक्त एक परमात्माके सिवाय और किसीकी 
स्वतन्त्र सत्ता नहीं मानता। इसलिये वह परमात्माके साथ 
अभिन्न हो जाता है। परमात्माके साथ अभिन्न होनेपर सूक्ष्म 
अहम्‌ नहीं रहता और उससे पैदा होनेवाले सम्पूर्ण मतभेद 
समाप्त हो जाते हैं। इसलिये ज्ञानकी एकतासे प्रेमकी एकता 
श्रेष्ठ है। कारण कि ज्ञानमें तो भेद रह सकता है, पर प्रेममें 
कोई भेद रहता ही नहीं । 

“विवेकमार्गमें विवेकपूर्वक किया जानेवाला साधन दो 
प्रकारका होता है--विध्यात्मक और निषेधात्मक | विध्यात्मक 
साधनमें सूक्ष्म अहम्‌ बना रहता है। कारण कि इसमें 
अभ्यासकी मुख्यता रहनेसे असत्‌का आश्रय रहता है। इसमें 


साधकका यह विचार रहता है कि मुझे सतमें स्थिति करनी .. 


है। यह विचार रहनेसे असत्‌का संग छूटनेपर भी सतमें 
'स्थितिवाला' रह जाता है--यही सूक्ष्म अहम्‌ है| यह सूक्ष्म 
अहंभाव दार्शनिकोंमें एकता नहीं होने देता। दार्श्निकोंमें 
मतभेद रहनेसे उनके दर्शनोंमें भी मतभेद रहता है अर्थात्‌ वे 
अपने-अपने मतके अनुसार परमात्माको मानते हैं, जो कि 
समग्रका अंश (आंशिक) होता है, समग्र, नहीं। वे 
परमात्माके उस समग्र रूपको नहीं जानते, जिसमें कोई 
मतभेद नहों है। 

दार्शनिकोंकी दृष्टिमें उनका अपना मत साध्य है, जो 
वास्तवमें साध्य न होकर साधन-तत्त्व है* । वास्तविक साध्य 


(समग्र परमात्मा) में कोई दार्शनिक. मतभेद नहीं हैं। सूक्ष्म 


अहम्‌ रहनेसे दार्शनिकोंको अपना मत (मार्ग) श्रेष्ठ दीखता 
है, दूसरेक्रा)मत- उतना श्रेष्ठ, लाभदायक :नहीं दीखता, ओर 
उनकी ऐसी मान्यता. रहती हैं:कि. ज्ञानके बिना मुक्ति नहीं. हो 


मण्डन और दूसरेके मतका खण्डन करते हैं। दूसरेके मतका 
खण्डन वे बुरी नीयतसे नहीं करते, प्रत्युत इस शुद्ध नीयंतसे 
करते हैं कि लोग विपरीतगामी न होकर अपना कल्याण कर / 
लें। लोगोंके कल्याणके उद्देशयसे वे अपने मत (मार्ग) का 
प्रचार करते हैं; क्योंकि उस मतका उन्होंने खुद अनुभव किया 
हैं और उसमें वे निःसन्देह हुए हैं, उनको शान्ति मिली है। 
अतः उनका बैसा कहना उचित ही है। परन्तु उन दार्शनिकोंके 
अनुयायियोंमें प्रायः देहाभिमानके कारण अपने मतका आग्रह 
रहता हैं। आग्रह रहनेसे वे अपने मतका अनुसरण न करके 
दूसरे मतका खण्डन करते हैं ओर दूसरे मतको माननेवालोंसे 
द्वेष करते हैं। दूसरे मतको माननेसे भी कल्याण हो सकता - 
है--यह बात उनको जैँचती ही नहीं ! उलटे वे दूसरे मतको 
भ्रम मानते हैं। वे ऐसा मानते हैं कि दूसरोंको हमारे मतमें 
आना ही पड़ेगा, तभी उनका कल्याण होगा ! उनका दूसरे 
मतको माननेवालोंसे जो द्वेष होता है, वह सामान्य सांसारिक 
राग-द्वेषसे भी मजबूत ओर भयंकर होता है । उस द्रेषके कारण 
वे दूसरे मतको सर्वथा मिटा देना चाहते हैं ! इस प्रकार लड़ाई 
दार्शनिकोंमें नहीं होती, प्रत्युत उनके अनुयायियोंमें होती है। 
अपने साधनके प्रति कृतज्ञता, महत्ताका भाव रहना दोष 
नहीं है, पर दूसरेके मतका खण्डन करना दोष है। इसलिये 
साधकको दूसरेके मतका खण्डन तथा अपने मतका आग्रह न 
करके अपने मतके अनुसार साधन करना चाहिये। वह 
टूसरेके मतका-खण्डन न करके अधिक-से-अधिक यह कह 
सकता है कि-उस प्रणालीको मैं जानता नहीं | अपनी अज्ञता 
कहनेमें दोष नहीं है, प्रत्युत अपना गुण कहनेमें दोष है। 
कारण कि अपनी अज्ञता (अपूर्णता) कहनेसे दूसरेमें पूर्णता 
दीखती है और अपना गुण कहनेसे दूसरेमें दोष दीखता है। 
इसलिये साधककों कभी भी अपनेकों सिद्ध नहीं मानना 
चाहिये, प्रत्युत-सदा साभ्रक-डी मानना चाहिये। अपनेमें 
सिद्धि, पूर्णता माननेसे उसका आगे बढ़ना रुक जायगा और 
अपने साथ धोखा भी हो जायगा अर्थात्‌ अपनेमें कोई कमी 
भी होगी तो चह बनी रहेगी। 
अश्च--क्या मुक्त होनेपर भी सूक्ष्म अहम्‌ रहता है ? 
” उत्तर--मुक्त होनेपर भी ज्ञानी (दार्शनिक) में सूक्ष्म 
अहम रहता है, जिससे दार्शनिकोंमें परस्पर अलगाव, भिन्नता, 
भेद रहता है। यह सूक्ष्म अहम्‌ बास्तवमें अहड्ारका संस्कार 


सकती या निष्कामकर्मके बिना मुक्ति नहीं हो सकती अथवा | है, जो जन्म-मरणका कारण नहीं होता। गुणोंका संग ही 


# साधन तो अलग-अलग होते हैं 


पर साधन-तत््व एक होता हैं! 


# अलोकिक साधन--भक्ति * 

जन्म-मरणका कारण होता है--'कारणं गुणसड्जोउस्य 


सदसद्योनिजन्मसु' (गीता १३। २१) । मार्गकों संग जन्म- 


मरणका कारण नहीं होता। मार्गका संगे है--जिस मार्गसे 
सिद्धि (मुक्ति) मिली, उंस मार्गका संस्कार, जो 'सृक्ष्म अहम' 
कहलाता है। सूक्ष्म अहमूमें स्वये संसारके सम्मुख न होकर 
परमात्मतत्तके सम्मुख रहता है। यह सूक्ष्म अहम्‌ ज्ञानकी 
एकतामें रहता है, प्रेमकी एकतामें नहीं। कारण कि भक्तकी 
खुदकी निष्ठा नहीं होती, प्रत्युत वह भगवत्रिष्ठ होता है; परन्तु 
ज्ञानीकी खुदकी निष्ठा होती है। अतः भक्तिमें अहंता बदलकर 
भगवानमें लीन हो जाती है, जिससे अहमका संस्कार नहीं 
रहता । परन्तु ज्ञानमें अहंताकों मिटानेसे अत्यन्त सूक्ष्म अहम्‌ 
रह जाता है। हाँ, अधिक भूमिका चढ़ जानेसे ज्ञानीका भी वह 
अत्यन्त सूक्ष्म अहम्‌ मिट जाता है। 
भेद ज्ञानमें रहता है, प्रेममें नहीं। प्रेममें समग्र 
परमात्माकी प्राप्ति होती है; क्योंकि समग्रता ('बासुदेव: 
सर्वम') की प्राप्तिमें प्रेम कारण है, ज्ञान कारण नहीं है। एक 
विचित्र बात है कि ज्ञानमार्ममें मुक्ति भी प्रेमसे ही होती है ! 
कारण कि अपने स्वरूप (सत्ता) में प्रेम, आकर्षण हुए बिना 
स्वरूपमें स्थिति नहीं होती | ज्ञानीका अपने स्वरूपमें जो प्रेम 
होता है, वह प्रेम उसको मुक्त तो कर देगा, पर समग्रताकी 
प्राप्ति करा दे--यह नियम नहीं है। कारण कि सत्ताका यह 


प्रेम सांसारिक आसक्तिकी तरह जन्म-मरण देनेवाला तो. 


बिलकुल नहीं होता, पर सब मतोंका समान आदर करेेमें 
बाधक होता है, जबकि वास्तवमें साधन करनेवाले, असत्से 
विमुख होकर सत्‌के सम्मुख होनेवाले सब आदरणीय होते हैं | 
स्थूल दृष्टिसे भी देखें तो ज्ञानी दूसरोंक साथ एक नहीं होता, 
जबकि भक्त सबके साथ एक हो जाता है | कारण कि ज्ञानीमें 
आरभभमें अभिमान रहता है ओर भक्तमें आरम्भसे ही नम्रता, 
दीनता रहती है। हाँ, अगर भक्तमें अभिमान होगा तो वह भी 
दूसरोंके साथ एक नहीं हो सकेगां। अभिमानका नाश तभी 


होगा, जब ज्ञानी नहीं रहेगा, प्रत्युत केवल ज्ञान रहेगा, प्रेमी 


नहीं रहेगा, प्रत्युत केवल प्रेम रहेगा। 

ज्ञाममें अखण्ड आनन्दकी प्राप्ति होती है ओर भक्तिमें 
अनन्त आनन्दकी प्राप्ति होती है। अखण्ड आनन्दमें ज्ञानी 
एकाकी (अकेला) रहता है, इसलिये अखण्ड आनन्दसे उसकी 
तृप्ति नहीं होती--'एकाकी न रमते'। अखण्ड आननन्‍्दसे 
अरुचि होनेपर उसमें अनन्त आनन्द अर्थात्‌ प्रतिक्षण वर्धमान 
प्रेमकी पिपासा (प्रेम-प्राप्तिकी छालसा) जाग्रत होती है । 

जीवन्मुक्तिका आनन्द भी भोग है। उसके छुटनेपर ही 
प्रेमकी प्राप्ति होती है। जीवन्मुक्तिका आनन्द छुटनेका आनन्द: 


है ओर प्रेमका आनन्द मिलनेका आनन्द है।। प्रेमीको मुक्ति भी 
खारी लगती है। भगवान्‌ भी प्रेमके भूखे हैं, ज्ञानके भूखे 
नहीं। ज्ञानके तो वे स्वरूप ही हँ--'सशित्सुखकवेपुष:', 
'चिदानंदमय देह तुम्हारी (मानस, अंयोध्या० 
२।१२७। ३) | 

वास्तविक अद्वेत प्रेममें ही है। प्रेममें एक भगवानके 
सिवाय अन्यकी सत्ता ही नहीं है। प्रेममें प्रेमी ओर प्रेमास्पद 
एक होते हुए भी दो हैं और दो होते हुए भी एक हैं। प्रेमीमें 
अन्यके भावकी स्फुरणा ही नहीं है। अन्यकी तरफ प्रेमीकी 
दृष्टि कभी गयी ही नहीं, है ही नहीं, जायगी ही नहीं, जा 
सकती ही नहीं; क्योंकि प्रेममें अन्यका अत्यन्त अभाव है। 
प्रेमीको सब जगह अपना प्रेमास्पद ही दीखता है-- 'जित 
देखों तित स्थाममयी है'। इसलिये प्रेमका स्वरूप 
अनिर्वचनीय कहा गया है-- ु 

अनिर्वचनीयं प्रेमस्वरूपम्‌।  मूकास्वादनवत्‌। 

(नारदभक्तिसूत्र ५१ । ५२) 

जबतक अन्यकी सत्ता है, तबतक वह साधन-प्रेम है 
साध्य-प्रेम (परमप्रेम या पराभक्ति) नहीं। इसलिये ज्ञानमें 
'अनिर्वचनीय ख्याति' है और प्रेममें 'अनिर्वचनीय स्वरूप' है। 
तात्पर्य है कि ज्ञानमें अन्यका निषेध है और प्रेममें अन्यका 
अत्यन्त अभाव है। कारण कि प्रेममें समग्र परमात्माकी प्राप्ति 
हैं। इसलिये प्रेमीका किसीसे भी बेर-विरोध नहीं होता। 
प्रेमीकी दृष्टिमें सभी समग्रका अंग होनेसे अपने प्रभु ही हैं 
फिर कौन बैर करेगा, किससे करेगा और क्यों करेगा-- 'निज 
प्रभुमय देखहिं जगत केहि सन करहिं बिरोध' ? 

उदाहरणके लिये, कोई रामका, कोई कृष्णका, कोई 
शिवका प्रेमी है तो वे सब्र परस्पर एक हो सकते हैं, पर सब 
ज्ञानी परस्पर एक नहीं हो सकते। अगर प्रेमी ओर ज्ञानी 
परस्पर मिलें तो प्रेमी ज्ञानाका जितना आदर करेगा, उतना 
ज्ञानी प्रेमिका नहीं कर सकेगा। इसलिये भक्तोंका लक्षण 
बताया हैं--- सबहि मानग्रद आपु अमानी” (मानस, उत्तर० 
३८ । २) । रामायणके आरभम्भमें गोस्वामी तुलसीदासजी 
महाराज सज्जनोंके साथ-साथ दुष्टोंकी भी वन्दना करते हैं और 
सच्चे भावसे करते हैं--- 'बहुरि बंदि खल गन सतिभाएँ' 
(मानस, बाल० ४ । १) । ऐसा भक्त ही कर सकता हैं, ज्ञानी 
नहीं ! यद्यपि ज्ञानीका किसीसे कभी किंचिन्मात्र भी वर नहीं 
होता, तथापि उसमें उदासीनता, तटस्थता रहती है। विवेक- 
मार्ग (ज्ञान) में वैराग्यकी मुख्यता रहती है और वेराग्य रूखा 
होता हैं। इसलिये ज्ञानीमें भीतरसे कठोरता न होनेपर 'भी 
बेराग्य, उंदासीनताके कारण बाहरसे कटीरता प्रतीत होती 

गीतामें कर्मयोगीके लक्षण भी आये हैं (२ | ५५--७२, 
६।७--९),, ज्ञानीके लक्षण भी आये हैं (१४ | २२--२५) 
ओर भक्तके लक्षण भी आये हैं (१२। १३--१९); परन्तु 
केवल भक्तके लक्षणोंमें ही भगवानने कहा है-- 

'अड्टेश सर्वभूतानां मैत्र;, करुण एव च।' 
(१२ । १३) 

'भक्त सब प्राणियोंमें द्वेष-भावसे रहित, सबका मित्र 
(प्रेमी) ओर दयालु होता है ।' 

“यह लक्षण (मंत्र: करुण:) न कर्मयोगीके 
लक्षणोंमें आया है, न ज्ञानीके लक्षणोंमें, प्रत्युत केवल भक्तके 
लक्षणोंमें आया है। 

भक्तमें ज्ञान और वैराग्य स्वतः आते हैं, लाने नहीं 
पड़ते* । कारण कि ज्ञान और बेराग्य भक्तिके बेटे हैं और 


जहाँ माँ जायगी, वहाँ बेटे जायेंगे ही ! इसमें एक मार्मिक बात 
है कि भक्तमें जो ज्ञान और वैराग्य आते हैं, वे ज्ञानीमें 
आनेवाले ज्ञान और वैरग्यसे भी विलक्षण होते हैं। जैसे, 
ज्ञान-मार्ममें तो निर्मुण ब्रह्मका ज्ञान होता है, पर भक्तिमार्गमें 
समग्रका ज्ञान होता है; क्योंकि भगवान्‌ स्वयं भक्तको ज्ञान देते 
हैं | इसी तरह ज्ञानमार्ममें बैराग्य होता है तो वस्तुके रहते हुए 
उसमें राग मिट जाता है, पर भक्तिमार्ममें वैराग्य होता है तो 
वस्तुकी स्वतन्त्र सत्ता ही मिट जाती है और वह भगवत्स्वरूप 
हो जाती हैं--'बासुदेव: सर्वम' (गीता ७।१९), 
'सदसच्चाहमर्जुन' (गीता ९। १९) । कारण कि अधिभूत 
अर्थात्‌ सम्पूर्ण पाक्रभीतिक जगत्‌ भी समग्र परमात्माका ही 
एक अंग है--'साधिभूताधिदैवबं मां साधियज्ञं च ये बिदु:' 
(गीता ७ । ३०) | 


बन औ कचचाा 


* भक्ति: परेशानुभवों विरक्तिसन्यत्र चैष बत्रिक एककाल:। प्रपच्यमानस्य यथाश्रतः स्पुस्तुष्टि: पुष्टि: क्षुदपायोउनुघासम्‌॥ 


इत्यच्युतादप्रि. भजतो+नुवृत्त्या 


भक्तिविरिक्तिरभगवत्मब्रोध: । भवन्ति वे भागवतस्य राज॑स्ततः पर शान्तिमुपैति साक्षात्‌॥ 


(श्रीमद्भाः १५॥२ । ४२-४३) 

जैसे भोजन करनेवालेको प्रत्येक ग्रासके साथ ही तुष्टि, पुष्टि और क्षुधा-निवृत्ति--ये ठीनों एक साथ होते जाते हैं, वैसे ही जो मनुष्य भगवान्‌को 

शरण लेकर उनका भजन करने लगता है, उसे भजनके प्रत्येक क्षणमें भगवानके प्रति प्रेम, अपने प्रेमास्पद प्रभुके स्वरूपका अनुभव और प्रभुके 

सिवाय अन्य सब वस्तुओंसे वैराग्य--इन तीनोंकी एक साथ ही प्राप्ति होती जाती है। राजन्‌ ! इस प्रकार जो प्रतिक्षण एक-एक वृत्तिके द्वार 

भगवानके चरण-कमलोंका ही भजन करता है, उसे भक्ति, वैग॒ग्य और भगवत्मबोध--ये तीनों अवश्य ही ग्राप्त हो जाते हैं और वह भागवत 
हो जाता है तथा परमशात्तिका साक्षात्‌ अनुभव करने लगता है।' 


7 तेषां सततयुक्तानों भजतां प्रीतिपूर्वकम्‌। ददामि बुद्धियोंग त॑ येन मामुपयान्ति ते॥ 
तेघामेबानुकम्पार्थमहमज्ञानजं तमः । नागयाम्यात्मभावस्थोी ज्ञानदीपेन भास्वता ॥ (गीता १० ॥ १०-११) 
'उन नित्य-निरत्तर मेरेमें लगे हुए और प्रेमपूर्वक मेरा भजन करनेवाले भक्तोंकों मैं वह बुद्धियोग देता हूँ, जिससे उनको मेरी प्राप्ति हो जाती है। 
उन भक्तोपर कृपा करनेके लिये ही उनके स्वरूपमें रहनेबाला मैं उनके अज्ञानजन्य अन्धकारको देदीप्यमान ज्ञानरूप दीपकके द्वार सर्वथा नष्ट कर देता हूँ।' 

प्रार्थना 


(१) 

हे नाथ ! अब तो आपको हमारेपर कृपा करनी ही 
पड़ेगी। हम भले-बुरे कैसे ही हों, आपके ही बालक हैं। 
आपको छोड़कर हम कहाँ जाये ? किससे बोलें ? हमारी कौन 
सुने ? संसार तो सफा जंगल है। उससे कहना अरण्यरोदन 
(जंगलमें रोना) है। आपके सिवाय कोई सुननेवाला नहीं है। 
महाराज ! हम किससे कहें ? हमारेपर किसको दया आती 
है ? अच्छे-अच्छे लक्षण हों तो दूसरा भी कोई सुन ले। 
हमारे-जैसे दोषी, अवगुणीकी बात कौन सुने ? कौन अपने 
पास रखे ? हे गोविन्द-गोपाल ! यह तो आप ही हैं, जो गायों 
ओर बैलोंको भी अपने पास रखते हैं, चारा देते हैं। हम तो 
बस, बैलकी तरह ही हैं |! बिलकुल जंगली आदमी हैं ! आप 


ही हमें निभाओंगे। और कौन है, किसकी हिम्मत है कि हमें 
अपना ले ? ऐसी शक्ति भी किसमें है ? हम किसीको क्‍या 
निहाल करेंगे ? हमें अपनाकर भी कोई क्या करेगा ? हमें रोटी 
दे, कपड़ा दे, मकान दे, खर्चा करे, और हमारेसे क्या मतलब 
सिद्ध होगा ? ऐसे निकम्मे आदमीकों कौन सँभाले ? कोई 
गुण-लक्षण हों तो सैंभाले। यह तो आप दया करते हैं, तभी 
काम चलता है, नहीं तो कौन परवाह करता है ? 

हे प्रभो ! थोड़ी-सी योग्यता आते ही हमें अभिमान हो 
जाता है ! योग्यता तो थोड़ी होती है, पर मान लेते हैं कि हम 
तो बहुत बड़े हो गये, बड़े योग्य बन गये, बड़े भक्त बन गये, 
बड़े वक्ता बन गये, बड़े चतुर बन गये, बड़े होशियार बन गये, 
बड़े विद्वान बन गये, बड़े त्यागी, विरक्त बन गये। 


# प्रार्थना * 

भीतरमें यह अभिमान भरा है नाथ ! आपकी ऐसी बात सुनी है 
_ कि आप अभिमानसे द्रेष करते हो और दैन्यसे प्रेम करते हो* । 
अगर आपको अभिमान सुहाता नहीं है तो फिर उसको मिटा दो, 
दूर कर दो | बालक कीचड़से सना हुआ हो और गोदीमें जाना 
चाहता हो तो माँ ही उसको धोयेगी और कोन धोयेगा ? क्या 
बालक खुद स्नान करके आयेगा, तब माँ उसको गोदीमें 
लेगी ? आपको हमारी अशुद्धि नहीं सुहाती तो फिर कौन साफ 
करेगा ? आपको ही साफ करना पड़ेगा महाराज ! 
है नाथ ! हमारे सब कुछ आप ही हो। आपके सिवाय 
और कौन है, जो हमारे-जैसेको गले लगाये ? इसलिये हे 
प्रभो! अपना जानकर हमारेपर कृपा करो। एक मारवाड़ी 
कहावत है-- 'गैल्गे गूँगो बावलो, वो भी चाकर रावलो ।' 
हम कैसे ही हैं, आपके ही हैं। आप अपनी दयासे ही हमें 
संभालो, हमारे लक्षणोंसे नहीं। जिन भरतजीकी रामजीसे भी 
ज्यादा महिमा कही गयी है, बे भी कहते हैं-- 
जौँ करनी समुझे प्रभु मोरी | नहिं निस्तार कलूप सत कोरी ॥ 
जन अवगुन प्रभु मान न काऊ | दीन बंधु अति मृदुल सुभाऊ ॥ 
(मानस, उत्तरः १॥३) 
आपके ऐसे मृदुल स्वभावको सुनकर ही आपके सामने 
आनेकी हिम्मत होती है। अगर अपनी तरफ देखें तो आपके 
सामने आनेकी हिम्मत ही नहीं होती | आपने वृत्रासुर, प्रह्माद, 
विभीषण, सुग्रीव, हनुमान, गजेन्द्र, जटायु, तुलाधार वैश्य, 
धर्मव्याध, कुब्जा, ब्रजकी गोपियाँ आदिका भी उद्धार कर 
दिया, यह देखकर हमारी हिम्मत होती है कि आप हमारा भी 
उद्धार करेंगे। | जैसे अत्यन्त लोभी आदमी कूड़े-कचड़ेमें पड़े 
पैसेको भी उठा लेता है, ऐसे ही आप भी कूड़े-कचड़ेमें पड़े 
हम-जैसोंको उठा लेते हो। थोड़ी बातसे ही आप रीझ जाते 
हो-- हुम्ह रीझहु सनेह सुठि थोरें' (मानस, बाल० 
३४२ | २) । कारण कि आपका ख़भाव है-- 
रहत न प्रभु चित चूक किए की। करत सुरति सय बार हिए की ॥ 
(मानस, बालू २९। ३) 
अगर आपका ऐसा स्वभाव न हो तो हम आपके नजदीक 


भी मन आ सकें; नजदीक आनेकी हिम्मत भी न हो सके ! आप 
हमारे अवगुणोंकी तरफ देखते ही नहीं। थोड़ा भी गुण हो तो 
आप उस तरफ देखते हो। वह थोड़ा भी आपकी दृष्टिसे है। 
है नाथ ! हम विचार करें तो हमारेमें राग-द्रेष, काम-क्रोध, 
लोभ-मोह, अभिमान आदि कितने ही दोष भरे पढ़े हैं! 
हमारेसे आप ज्यादा जानते हो, पर जानते हुए भी आप उनको 
मानते नहीं--- जन अवगुन प्रभु मान न काऊ', इसीसे हमारा 
काम चलता है प्रभो ! कहीं आप देखने लग जाओ कि यह 
कैसा है, तो महाराज ! पोल-ही-पोल निकलेगी ! 
हे नाथ ! बिना आपके कौन सुननेवाला है? कोई 
जाननेवाला भी नहीं है ! हनुमानजी विभीषणसे कहते हैं कि 
मैं चंचल बानरकुलमें पैदा हुआ हूँ। प्रातः:काल जो हमलोगोंका 
नाम भी ले ले तो उस दिन उसको भोजन न मिले ! ऐसा 
अधम होनेपर भी भगवानने मेरेपर कृपा की$, फिर तुम तो 
पवित्र ब्राह्मणकुलमें पैदा हुए हो ! कानोंसे ऐसी महिमा सुनकर 
ही विभीषण आपकी शरणमें आये और बोले-- 
श्रवन सुजसु सुनि आयडऊँ प्रभु भंजन भव भीर । 
त्राहि त्राहि आरति हरन सरन सुखद रघुबीर ॥ 
(मानस, सुन्दर० ४५) 
जो आपकी शरणमें आ जाता है, उसकी आप रक्षा 
करते हो, उसको सुख देते हो, यह आपका खभाव है-- 
ऐसो को उदार जग माहीं । 
बिनु सेवा जो द्रव दीन पर, राम सरिस कोड नाहीं ॥ 
(विनयपत्रिका १६२) 
यहि दरबार दीन को आदर, रीति सदा चलि आई । 
(विनयपत्रिका १६५। ५) 
हरेक दरबारमें दीनका आदर नहीं होता । जबतक हमारे 


पास कुछ धन-सम्पत्ति है, कुछ गुण है, कुछ योग्यता है 


तभीतक दुनिया हमारा आदर करती है। दुनियाँ तो हमारे 
गुणोंका आदर करती है, हमारा खुदका (स्वरूपका) नहीं। 
परन्तु आप हमारा खुदका आदर करते हो, हमें अपना अंश 
मानते हो--“ममेबांशों जीवलोके' (गीता १५।७), 


# ईश्वरस्याप्वभिमानद्वेषित्वाद दैन्‍्यप्रियत्वाच्च । (नारदभक्तिसूत्र २७) 


7 सठ सेवक की प्रीति रुचि रखिहहिं राम कृपालु।उपल किए जलजान जेहिं सचिव सुमति कपि भालु॥ 
प्रभु तरु॒ तर कपि डार पर ते किए आपु समान।तुलसी कहूँ न राम से साहिब सीलनिघान॥ 


$ कहहु कवन मैं परम कुलीना।कपि चंचल सबहाँ बिधि हीना॥ 
नाम हमाण | तेहि दिन ताहि ने मिले अहारा॥ 


प्रात लेइ जो 


(मानस, बाल» २८-२९) 


अस मैं अधम सखा सुनु मोहू पर रघुबीर | कौन्‍्ही कृपा सुमिरि गुन भरे बिलोचन नीर॥ (मानस, सुन्दर> ७) 


४९२ 


'सब मम प्रिय सब मम उपजाए” (मानस, उत्तरः ८६ | २) | 
हमें अपना अंश मानते ही नहीं, स्पष्टतवा जानते हो और 
अपना जानकर कृपा करते हो | हमारे अवगुणोंकी तरफ आप 
देखते ही नहीं । बच्चा कैसा ही हो, कुछ भी करे, पर 'अपना 
है'--यह जानकर माँ कृपा करती है, नहीं तो मुफ्तमें कौन 
आफत मोल ले महाराज ? 

हे नाथ ! जो कुछ भी हमें मिलता है, आपकी कृपासे ही 
मिलता है। परन्तु उसको हम अपना मान लेते हैं कि यह तो 
हमारा ही है। यह आपकी खास उदारता ओर हमारी खास भूल 
है ! महाराज ! आपकी देनेकी रीति बड़ी विलक्षण है ! सब 
कुछ देकर भी आपको याद नहीं रहता कि मैने कितना दिया 
है ? आपके अन्तःकरणमें हमारे अवगुणोंकी छाप ही नहीं 
पड़ती | आपका अन्तःकरणरूपी कैमरा कैसा है, इसको आप 
ही जानते हो ! उसमें अवगुण तो छपते ही नहीं, गुण-ही-गुण 
छपते हैं। ऐसा आपका स्वभाव है ! सिवाय आपमें अपनेपनके 
और हमारे पास कया है महाराज ! आप हमें अपना जानते हैं 
मानते हैं, स्वीकार करते हैं तभी काम चलता है नाथ ! नहीं तो 
बड़ी मुहिकिल हों जाती ! हम जी भी नहीं सकते थे ! केवल 
आपकी कृपाका ही आसरा है, तभी जीते हैं-- 

आप कृपा को आसरो, आप कृपा को जोर। 
आप बिना दीखे नहीं, तीन लोक में और ॥ 

कृपा करके भी आपकी कृपा कभी तृप्त नहीं 
होती-- जासु कृपा नहिं कृर्पों अघाती” (मानस, बाल० 
२८ | २) ! ऐसी कृपाके कारण ही आप कृपा कर रहे हो ! 
आप हमारे भीतरकी सब बातें पूर्णतया जानते हो, पर जानते 
हुए भी उधर दृष्टि नहीं डालते और ऐसा बर्ताव करते हो कि 
मानों आपको पता ही नहीं, आप जानते ही नहीं ! आपकी 
कृपा ही आपको मोहित कर देती है। आप अपने ही गुणोंसे 
मोहित हो जाते हो। आप अपना किया हुआ उपकार ही भूल 
जाते हो । अपनी दी हुई वस्तुकों भी भूल जाते हो । देते-तो आप 
हो, पर हम मान लेते हैं कि यह तो हमारी ही है ! ऐसे कृतघ्र, 
गुणचोर हैं हम तो महाराज ! पूत कपूत हो चाहे सपूत हो, पृत 
तो है ही | पूत कभी अपूत नहीं हो सकता । आपने गीतामें कहा 
है कि जीव सदासे मेरा ही अंश है--'ममैवांशों जीवलोके 
जीवभूत: सनातन:' । अतः अपना पूत जानकर कृपा करो। 

हे प्रभो ! हम आपके क्‍या काम आ सकते हैं ? क्या 
आपका कोई काम अड़ा हुआ है, जो हमारेसे निकलता हो ? 
क्या हमारी योग्यता आपके कोई काम आ सकती है ? यह 
तो केवल हमारा अभिमान बढ़ानेमें काम आती है। आपकी 
दी हुई चीजको हम अपनी मान लेते हैं और अपनी मान करके 


|| 


* साधन-सुधा-सिन्धु * 


अभिमान कर लेते हैं--ऐसे कुतप्न हैं हम ! फिर भी आप 
आँखें मीच लेते हो । आप उधर खयाल ही नहीं करते | आपके 
ऐसे स्वभावसे ही तो हम जी रहे हैं ! 
है नाथ! हम आपसे क्‍या कहें? हमारे पास 
कहनेलायक कोई शब्द नहीं है, कोई योग्यता नहीं है। आप 
जंगलमें रहनेबाले किरातोंके वचन भी ऐसे सुनते हो, जैसे 
पिता अपने बालककी तोतली वाणी सुनता है-- 
बेद बचन मुनि मन अगम ते प्रभु करुना ऐन । 
बचन किरातन्ह के सुनत जिमि पितु बालक बैन ॥ 
(मानस, अयोध्या" १३६) 
इसी तरह हे नाथ ! हमें कुछ कहना आता नहीं । हम तो 
बस, इतना ही जानते हैं कि जिसका कोई नहीं होता, उसके 
आप होते हो-- 
बोल न जाणूं कोय अल्प बुद्धि मन वेग तें। 
नहिं जाके हरि होय या तो में जाणूं सदा॥ 
(करुणासागर ७४) 
(२) 
हे नाथ ! हमें आपके चरित्र अच्छे लगें, आपकी लीला 
अच्छी लगे, आपका रूप अच्छा लगे, आपका धाम अच्छा 
लगे, आपके गुण अच्छे लगें, आपकी महिमा अच्छी लगे, 
तो यह आपकी कृपा ही है, हमारा कोई बल नहीं है। आज 
जो हम आपका नाम ले रहे हैं, आपकी चर्चा सुन रहे हैं, 
आपकमें लगे हुए हैं, यह केवल आपकी ही कृपा है। यह न 
तो हमारा उद्योग है और न हमारे कर्मोंका फल ही है। 
किसीकी ऐसी योग्यता, सामर्थ्य नहीं है कि आपकी कृपाके 
बिना आपकी तरफ आ सके | काम, क्रोध, लोभ, मोह, मद, 
मत्सर-जैसे कितने-कितने अवगुण भरे हुए हैं और कैसा 
वायुमण्डल है ! कैसा कलियुगका समय है! ऐसे समयमें 
आपकी तरफ वृत्ति होती है तो यह केवल आपकी कृपा है। 
आपकी कृपाके बिना जीव अपने बलसे आपकी तरफ आ 
सकता ही नहीं ! सन्तोंका संग भी आप ही देते हो । प्रेरणा भी 
आपकी होती है। आप ही ऐसा वायुमण्डल बना देते हो, 
जिससे आपकी तरफ आनेके लिये हम बाध्य, विवश हो जाते 
है! मानमें, बड़ाईमें, आदरमें, प्रशंसामें, रुपयोंमें, भोगोंमें, 
संग्रहमें, सुखमें, आराममें हमारा मन स्वतः जाता है--यह तो 
है हमारी दशा! और इसपर भी जो सत्संग मिलता है, 
आपको चर्चा मिलती है, आपकी कथा मिलती है तो यह 
आपकी ही कृपा है महाराज ! संसारका चिन्तन तो अपने- 
आप होता है; क्योंकि ऐसा स्वभाव पड़ा हुआ है, पर आपकी 
चर्चा, आपका चिन्तन आपकी कृपासे ही होता है। आपने ही 


# प्रार्थना * 

सहुद्धि दी है। हमारी दशा तो बेदशा है, पर आप हमारी 
दर्शकी तरफ देखते ही नहीं हो, हमारे अवगुणोंकी तरफ 
देखते ही नहीं हो। आपका ऐसा स्वभाव हो है” | आपकी 
अपनी कृपासे ही आप मोहित हो जाते हो ! अपनी ही कृपाके 
वशीभूत होकर आप हम-जैसोंको भी अपनी तरफ खींचते 
हो ! उस कृपासे ही हम आपकी ओर आते हैं, अपनी 
शक्तिसे, भक्तिसे नहीं ! 

है नाथ ! भक्ति भी आप देते हो, तब होती है। अपनी 
जबर्दस्तीसे भक्ति लेनेकी ताकत किसीमें नहीं है। इतना ही 
नहीं, संसारके पदार्थ लेनेकी ओर भोगनेकी इच्छा होनेपर भी 
हम ले नहीं सकते, भोग नहीं सकते | जब नाशवान्‌ संसारमें 
भी हमारा वश नहीं चलता, तो फिर आपकी अविनाशी भक्ति, 
अविनाशी गुण हमारे बलसे कैसे मिल सकते हैं ? हम जिस 
धन, मान, बड़ाई, आराम आदिके लिये उद्योग करते हैं ओर 
झूठ, कपट, बेईमानी आदिको दोष जानते हुए भी स्वीकार 
करते हैं, उस धन आदिको भी प्राप्त नहीं कर सकते ! फिर हम 
आपकी तरफ चरलें--यह क्या हमारी शक्ति है? हम 
विनाशीकों भी नहीं पकड़ सकते, फिर अविनाशीको कैसे 
पकड़ सकते हैं ? उसको पकड़ सकते ही नहीं । हमारी क्‍या 
ताकत है प्रभो ! यह तो आपने ही कृपा की है, जिससे हम 
आपकी चर्चा सुनते हैं, आपके चरित्र सुनते हैं, आपके 
गुणोंका वर्णन सुनते हैं, आपका नाम सुनते हैं, आपके 
विग्रहका दर्शन करते हैं। आप ही कृपा करके ऐसा संयोग 
बैठाते हो। आप ही ऐसी परिस्थिति पैदा कर देते हो, जिससे 
हम और कहीं जा नहीं सकते ! यह सब आप ही करते हो 
और आपको करना ही पड़ेगा; क्योंकि हम आपके हैं। अच्छे 
हैं तो आपके हैं, बुरे हैं तो आपके हैं-- 'जो हम भले बुरे तो 
तेरे! / हम आपके पाले पड़ गये | आप भी क्या कर सकते 
हो ? आपमें खाँचनेकी ताकत तो है, पर दूर करनेकी ताकत 
है ही नहीं! आपका स्वभाव ही ऐसा है ! 

है नाथ ! आप कितनी-कितनी विलक्षण कृपा करते हो 
कि हम पहचान ही नहीं सकते | आपका दिया हुआ ही आपको 
मोहित कर रहा है ! आपके दिये हुए गुणोंसे ही आप मोहित हो 
जाते हो ! हमारे अवगुणोंकी तरफ, हमारी स्थितिकी तरफ, 
हमारे बिकारोंकी तरफ, हमारे विचारोंकी तरफ आपको दृष्टि 


+ उमा राम सुभाठउ जेहिं 


जाती ही नहीं। यह आपका स्वभाव है, हमारा गुण नहीं, इस 
स्वभावके परवश होकर ही आप हमारेकी अपनी तरफ खींचते 
हो | हम आपकी इस कृपाको किश्चित्‌ भी कह नहीं सकते, जान 
नहीं सकते, पहचान नहीं सकते ! हमारी क्या ताकत है ? हमारा 
तो कहना ही क्या है, जो मुक्त हो गये हैं, उन तत्त्वज्ञ महापुरुषोंको 
भी आप अपनी तरफ खींचते रहते हो |, उनको भी निजानन्दमें 
टिकने नहीं देते हो ! उनको अपना परम प्रेम प्रदान करनेके लिये 
आप लालायित हो जाते हो और इसके लिये उनके जीवन्मुक्तिके 
आनन्दको भी फीका, किरकिरा कर देते हो। जब जीवन्युक्त 
महापुरुषोंकी भी ऐसी बात है, फिर हम अपनी कहाँतक कहें ? 
हमारी बुद्धि, विचारशक्ति वहाँतक पहुँचती ही नहीं ! 

हे प्रभो ! हम सांसारिक मायामोहमें फँसे हुए हैं। उसमें 
ही बने रहना चाहते हैं । उसमें ही सुख मानते हैं, आराम मानते 
हैं। हम उसमें ही अपना हित मानते हैं, जो कि हमारे अहितका 
खास कारण है। बुराईको हम भलाईसे भी विशेष आदर देते 
हैं। हम जानकर उद्योगपूर्वक छिप-छिपकर पाप करते हैं। 
पाप, अन्यायजनित सुख मिलनेमें अपना सौभाग्य, लाभ, 
बुद्धिमत्ता, चतुराई मानते हैं | पापजन्य रुपये-पैसे, सुख-आराम 
मिलनेपर खुशी मनाते हैं कि हम निहाल हो गये ! मौज हो 
गयी ! इनके दोषोंकी तरफ हमारी दोषदृष्टि जाती ही नहीं, 
जिससे हम फँस जाते हैं, चौरासी लाख योनियोंमें जाते हैं, 
नरकोंमें जाते हैं, दुःख भोगते हैं, कराहते हैं, चिल्लाते हैं, 
पुकारते हैं। फिर भी उधर ही जानेका मन करता है ! क्या करें 
नाथ ! आप ही हमें अपनी तरफ खींच लें। 

हे नाथ ! आपकी कृपाकी तरफ हमारी दृष्टि जाती है तो 
वह भी आपकी कृपासे ही जाती है। पर हम इसको भी नहीं 
पहचानते ! आसक्ति, कामना, मोह, मूढ़ता, घमण्ड, ईर्ष्या 
आदि बड़े-बड़े दोषोंके जालमें हम फँसे हुए हैं, जो कि पतन 
करनेवाली, दुःख देनेवाली आसुरी-सम्पत्ति है। हमारी तो यह 
दशा है ! परन्तु आप हमारे स्वभाव, कृति आदिको न देखकर 
हमें अपनी तरफ खींचते हो, यह आपकी कृपा है, आपका 
स्वभाव है। हम तो इसको भी नहीं पहचानते | हाँ, कभी-कभी 
मनमें लहर आ जाती है, आपकी कृपाकी तरफ हमारी दृष्टि 
चली जाती है तो यह भी आपकी कृपासे होता है। आप 
कृपादृष्टिसे थोड़ा-सा देखते हो, उसीसे यह बात पैदा होती है । 


जाना | ताहि. भजनु तजि भाव ने आना॥ (मानस, सुन्दर० ३४। २) 


'' आत्मारामाश् मुनयो निर्गन्था अप्युरुक्रमे। कुर्वन्यहैतु्की भक्तिमित्थम्पूतगुणो हरिः॥ (श्रीमद्धा० १॥७।१०) 
'ज्ञानके द्वारा जिनकी चिज्जडग्रन्थि कट गयी है, ऐसे आत्मागम मुनिगण भी भगवानकी निष्काम भक्ति किया करते हैं; क्योंकि भगवानके गुण 


ही ऐसे हैं कि वे जीवॉकोी अपनी तरफ खींच लेते हैं।' 


४९४ 


नहीं तो हमारेमें वैसी कोई योग्यता नहीं, कोई सामर्थ्य नहीं, 
इस तरफ हमारी कोई रुचि नहीं। हमारी रुचि तो संसारके 
भोगोंकी है। शरीर, इन्द्रियाँ, मन, बुद्धि--सब प्रकृतिके हैं 
पर इनके वशामें होकर हम विषयोंका सेवन करते हैं, इनकी 
हाँ-में-हाँ मिलाते हैं। हमारी दशा तो यह है । आप ही कृपा 
करते हो तो हमारी दृष्टि आपकी कृपाकी तरफ जाती है। ऐसे 
युगमें, ऐसे वायुमण्डलमें, ऐसे समुदायमें, ऐसी प्रवृत्तिमें हम 
रहते हैं, फिर भी आपकी तरफ खिंचाव होता है तो यह केवल 
आपकी कृपासे ही होता है। आपकी तरफ हमारी जो रुचि 
होती है, वह भी आपकी दी हुई है प्रभो ! हमारे पास क्या है ? 
केवल आपकी कृपा है। उस कृपाके ही भरोसे हम आपकी 
तरफ चलते हैं। हमारेमें कोई योग्यता नहीं, कोई सामर्थ्य नहीं, 
कोई विवेक-विचार नहीं ! आपके ही दिये हुए विवेकको हम 
अपना मान लेते हैं ओर अभिमान कर लेते हैं कि हम ऐसे 
समझदार हैं! हमारी बेसमझीकी, मूर्खताकी हद हो गयी 
महाराज ! परन्तु आपका इस तरफ खयाल ही नहीं है--- 'जन 
अवगुन ग्रधु मान न काऊ' / 

दूसरे आदमी तो बेचारे भ्रममें रह जायें; क्योंकि वे 
हमारेको जानते नहीं हैं । परन्तु आप तो हमारे रग-रगकी बात 
जानते हो । आप हमारे मनकी स्फुरणाको भी जानते हो, पहले 
किये हुए हमारे कमोंको भी जानते हो, हमारी वर्तमान दशाको 
भी जानते हो, हमारे बुरे स्वभावको, पुरानी आदतको भी जानते 
हो; परन्तु आप उस तरफ देखते ही नहीं ! उलटे आप हमें 
अपनी तरफ खींचते हो; क्योंकि यह आपका स्वभाव है। इस 
स्वभावसे ही आप जीवको अपनी विशेष कृपासे चोरासी लाख 
योनियाँ, नरक, दुःख, हानि, रोग, शोक, भय, उद्देग, सन्ताप 
आदि देते हो, जिससे इसको चेत हो जाय । जैसे सोते हुए 
आदमीको उठाना हो तो सुई चुभानेसे उसको चेत हो जाता है 
ऐसे ही हमें चेतानेके लिये, अपनी ओर खींचनेके लिये आप 
प्रतिकूल परिस्थिति भेजते हो। आप किसी भी अवस्था, 
परिस्थितिमें हमें टिकने नहीं देते--यह आपका निरन्तर 
आह्वान है, अपनी तरफ बुलाना है। आपने अपनी कृपासे 
संसारकी रचना ही ऐसी की है कि कोई भी अवस्था, 
परिस्थिति आदि निरन्तर हमारे साथ नहीं रहती। संसारका 
निरन्तर हमारेसे वियोग होता रहता है । 

हे प्रभो ! आप हमें चेत करानेमें कमी नहीं करते, हमें 
बार-बार चेताते हो, फिर भी हम चेत नहीं करते, उलटे अपने 
बल और बुद्धिमानीसे पुनः उन्हीं दोषोंकी तरफ जाते हैं ! उन 
दोषोंके फलस्वरूप मिली प्रतिकूल परिस्थितिसे बचनेके लिये 


+* साधन-सुधा-सिन्धु * 


हम पुनः वही दोष करते हैं--यह तो हमारी दशा है ! फिर 
भी हमें चेत करानेमें आप उकताते नहीं--यह आपको कृपा 
है ! हमारी तो कभी कोई इच्छा हो जाती है, कभी कोई चाहना 
हो जाती है, कभी कोई मार्ग पकड़ लेते हैं, कभी किसीका संग 
कर लेते हैं, कभी किसीकी बात ठीक मान लेते हैं--ऐसे हम 
भ्रममें पड़ जाते हैं, फिर भी आप हमें निकाल लेते हो। 
आपकी कृपा बड़ी विलक्षण है ! 
है नाथ ! आपके भीतर जीवोंका कल्याण करनेकी चाह 
है, उसको हम समझ ही नहीं पाते | माँकी कृपाको बालक क्या 
समझे ? बालक तो बेसमझ होता है। माँ तो उसको नहलाकर 
साफ करती है, पर वह रोता है| यही दशा हमारी है महाराज ! 
इसलिये हे नाथ ! कृपा करो | कृपा कर ही रहे हो । क्या हमारे 
कहनेसे कृपा करोगे ? आपका तो स्वभाव ही कृपा करनेका 
है। फिर भी हम आपसे बार-बार कहते हैं कि कृपा करो, तो 
इस बातकों भी आप सह लेते हो! यह आपकी कितनी 
सहिष्णुता है, घैर्य है। आप अपनी तरफसे स्वत:-स्वाभाविक 
कृपा करते हो ओर उसीसे जीवोंका उद्धार होता है। जीवोंको 
कुछ चेत होता है, होश आता है तो आपकी कृपासे ही आता 
है। वे निषिद्ध आचरण करते हैं तो आप ही उनको नरकॉमें 
भेजकर शुद्ध करते हो। आपने गीतामें कहा है-- 
आसुरी योनिमापन्ना मूढा जन्मनि जन्मनि। 
मामप्राप्येव. कौन्तेय ततो यान्त्यधमां गतिम्‌ ॥ 
(गीता १६ । २०) 
हे कुन्तीनन्दन ! बे मूढ़ मनुष्य मेरेको प्राप्त न करके ही 
जन्म-जन्मान्तरमें आसुरी योनिको प्राप्त होते हैं, फिर उससे भी 
अधिक अधम गतिमें अर्थात्‌ भयेकर नरकोंमें चले जाते हैं ।' 
आपने कितनी विलक्षण बात कही है कि मूढ़ मनुष्य मेरेको 
प्राप्त न करके आसुरी योनियोंमें चले जाते हैं । इसका अर्थ यह 
हुआ कि आप सब मनुष्योंको अपनी प्राप्ति कराना चाहते हो ! 
इसीलिये आप उनको ऐसा विवेक, अवसर, संग देते हो, जिससे 
वे आपकी प्राप्ति कर सकें | परन्तु हम आपके दिये हुए विवेकका 
दुरुपयोग करके पतनकी तरफ जा रहे हैं ओर उसमें अपनी 
बुद्धिमानी मान रहे हैं ! हे नाथ ! पतितोंका उद्धार करना आपका 
सहज स्वभाव है। आपके इस स्वभावको देखकर हमारे मनमें 
विशेष उत्साह होता है कि हम पतित हैं और आप पतितपावन हैं 
फिर हमारा उद्धार होनेमें क्या सन्देह हैं ? 
में हरि पतित-पावन सुने । 
में पतित तुम पतित-पावन दोड बानक बने ॥ 
(विनयपत्रिका १६०) 

3% श्रीपरमात्मने नमः 


सर्वोपयोगी 


समयका मूल्य ओर सदुपयोग 


श्रीपरमात्माकी इस विचित्र सृष्टिमें मनुष्य-शरीर एक 
अमूल्य एवं विलक्षण वस्तु है। यह उन्नति करनेका एक 
सर्वोत्तम साधन है। इसको प्राप्त करके सर्वोत्तम सिद्धिके लिये 
सदा सतत चेष्टा करनी चाहिये। इसके लिये सर्वप्रथम 
आवश्यकता है--ध्येयके निश्चय करनेकी | जबतक मनुष्य 
जीवनका कोई ध्येय--उद्देश्य ही नहीं बनाता, तबतक वह 
वास्तवमें मनुष्य कहलाने योग्य ही नहीं; क्योंकि उद्देशयविहीन 
जीवन पशु-जीवनसे भी निकृष्ट है, किंतु जैसे मनुष्य-शरीर 
सर्वोत्तम है, वैसे इसका उद्देश्य भी सर्वोत्तम ही होना चाहिये | 
सर्वोत्तम वस्तु है, परमात्मा। इसलिये मानव-जीवनका 
सर्वोत्तम ध्येय है--परमात्माकी प्राप्ति, जिसके लिये भगवान्‌ 
श्रीकृष्णे कहा है-- 

य॑ लब्ध्वा चापरं लाभं मनन्‍्यते नाधिकं तत्तः । 

इस परमात्माकी प्राप्तिके लिये सबसे पहला और प्रधान 
साधन है--'जीवनके समयका सदुपयोग ।' समय बहुत ही 
अमूल्य वस्तु है। जगत्‌के लोगोंने पैसोंको तो बड़ी वस्तु 
समझा है, किन्तु समयको बहुत ही कम मनुष्योने मूल्य दिया 
है; पर बस्तुतः विचार करनेपर यह स्पष्ट हो जाता है कि समय 
बहुत ही मूल्यवान्‌ वस्तु है। विचार कीजिये--अपना समय 
देकर हम पैसे प्राप्त कर सकते हैं, पर पैसे देकर समय नहीं 
खरीद सकते। अन्तकालमें जब आयु शेष हो जाती है, तब 
लाखों रुपये देनेपर भी एक घंटे समयकी कौन कहे एक मिनट 
भी नहीं मिल सकता | समयसे विद्या प्राप्त की जा सकती है, 
पर विद्यासे समय नहीं मिलता । समय पाकर एक मनुष्यसे 
कई मनुष्य बन जाते हैं, अर्थात्‌ बहुत बड़ा परिवार बढ़ सकता 
है; पर समस्त परिवार मिलकर भी मनुष्यकी आयु नहीं बढ़ा 
सकता । समय खर्च करनेसे संसारमें बड़ी भारी प्रसिद्धि हो 
जाती है, पर उस प्रसिद्धिसे जीवन नहीं बढ़ सकता | समय 
लगाकर हम जमीन-जायदाद, हाथी-घोड़े, धन-मकान आदि 
अनेक चल-अचल सामग्री एकत्र कर सकते हैं, पर उन 


सम्पूर्ण सामग्रियोंसे भी आयु-वृद्धि नहीं हो सकती | यहाँ एक 
बात ओर ध्यान देनेकी है कि रुपये, विद्या, परिवार, प्रसिद्धि, 
अनेक सामग्री आदिके रहते हुए भी जीवनका समय न रहनेसे 
मनुष्य मर जाता है, किंतु उम्र रहनेपर तो सर्वस्व नष्ट हो 
जानेपर भी मनुष्य जीवित रह सकता है। इसलिये जीवनके 
आधारभूत इस समयको बड़ी ही सावधानीके साथ सदुपयोगमें 
लाना चाहिये, नहीं तो यह बात-ही-बातमें बीत जायगा, 
क्योंकि यह तो प्रतिक्षण बड़ी तेजीके साथ नष्ट हुआ जा रहा 
है। रुपये आदि तो जब हम खर्च करते हैं तभी खर्च होते हैं 
नहीं तो तिजोरीमें पड़े रहते हैं, पर समय तो अपने-आप ही 
खर्च होता चला जा रहा है, उसका खर्च होना कभी बंद होता 
ही नहीं। अन्य बस्तुएँ तो नष्ट होनेपर भी पुनः उत्पन्न की जा 
सकती हैं, पर गया हुआ समय किसी प्रकार भी लौटाया नहीं 
जा सकता। अतः हमें उचित है कि बचे हुए समयके एक 
क्षणको भी निरर्थक नष्ट न होने देकर अति-कृपणके धनकी 
तरह उसकी कीमत समझकर उसे ऊँचे-से-ऊँचे काममें 
लगायें। प्रथम श्रेणीका सर्वोत्कृष्ट काम है--पारमार्थिक 
पूँजीका संग्रह । दूसरी श्रेणीका काम है--सांसारिक निर्वाहके 
लिये न्यायपूर्वक द्रव्योपार्जन। इनमेंसे दूसरी श्रेणीके काममें 
लगाया हुआ समय भी भावके सर्वथा निष्काम होनेपर पहली 
श्रेणीमें ही गिना जा सकता है। 

इसके लिये हमें समयका विभाग कर लेना चाहिये, जैसे 


कि भगवानने कहा है-- 
युक्ताहारविहारस्य युक्तचेष्टस् कर्मसु । 
युक्तस्वप्राववोधस्थय योगो . भवति दुःखहा ॥ 
(गीता ६। १७) 


'दुःखोंका नाश करनेवाला योग तो यथायोग्य आहार- 
विहार करनेवालेका, कर्मेमें यथायोग्य चेष्ठा करनेवालेका और 
यथायोग्य सोने तथा जागनेवालेका ही सिद्ध होता है।' 

इस इलोकमें अवश्य करनेकी चार बातें बतलायी गयी 

* साधन-सुधा-सिन्धु * 


हैं --१ युक्ताहारविहार, २. शरीर-निर्वाहार्थ उचित चेश्टा, 
३. यथायोग्य सोना और ४. यथायोग्य जागना। पहले 
विभागमें शरीरकों सशक्त ओर स्वस्थ रखनेके लिये शौच, 
स्रान, घूमना, व्यायाम, खान-पान, औषध-सेवन आदि चेष्टाएँ 
सम्मिलित हैं | दूसरा विभाग है--जीविका पैदा करनेके लिये 
जिसमें ब्राह्मण, क्षत्रिय, वैद्य ओर शूद्र आदिके लिये 
अपने-अपने वर्ण-धर्मके अनुसार न्याययुक्त कर्तव्यकर्मोका 
पालन करना बतलायां गया है। तीसरा विभाग है--शयन 
करनेके लिये, इसमें कोई विशेष उल्लेखनीय बात नहीं है। 
अब चौथा प्रमुख विभाग है--जागनेका। इस इलोकमें 
'अवबोध'का अर्थ तो रात्रिमें छः घंटे सोकर अन्य समयमें 
जगते रहना और उनमें प्रातः-साय दिनभरमें छः घंटे साधन 
करना है। परंतु 'अवबोध' से यहाँ वस्तुतः मोहनिद्वासे जगकर 
परमात्माकी प्राप्ति करमेकी बातको ही प्रधान समझना चाहिये | 
श्रीशंकराचार्यजीनी भी कहा है--'जागर्ति को वा 
सदसद्ठिवेकी ।' 

अब इसपर विचार कीजिये | हमारे पास समय है चौबीस 
घंटे और काम है चार। तब समान विभाग करनेसे एक-एक 
कार्यके लिये छः-छः घंटे मिलते हैं। उपर्युक्त चार कामोंमें 
आहार-विहार और शबन--ये दो तो खर्चके काम हैं और 
व्यापार तथा अवबोध (साधन करना)--ये दो उपार्जनके 
काम हैं। इस प्रकार खर्च और उपार्जन दोनोंके लिये क्रमश: 
बारह-बारह घंटे मिलते हैं। इनमें लगानेके लिये हमारे पास 
पूँजी हैं दो--एक समय और दूसरा द्रव्य; इनमेंसे द्रव्य तो 
लौकिक पूँजी है और समय अलौकिक पूँजी है। आहार- 
विहारमें तो द्रव्यका व्यय होता है और शयनमें समयका | इसी 
प्रकार जीविका और अवबोध (साधन करने) में केवल 
समयका व्यय होता है; किंतु अलोकिक पूँजीरूप समयका तो 
चारोंमें ही व्यय होता है। अब हमें सोचना चाहिये कि 
अलौकिक पुँजीकों खर्च करके तो अलोकिक लाभ ही प्राप्त 
करनेयोग्य है। साधारणतया आहार, विहार ओर जीविकाके 
कार्यसे हम लोकिक लाभ ही उठाते हैं तथा शयममें तो श्रम 
दूर करनेके सिवा कोई विशेष लाभकी बात दीखती ही नहीं, 
परंतु ये ही सब कर्म यदि निष्कामभावसे किये जाये तो 
सर्वोत्तम अलौकिक लाभ प्रदान कर सकते हैं । 

यहाँ एक बात और समझनेकी है कि यदि साधन भी 
सकाम-भावसे किया जाता है तो वह समय भी लोकिक लाभ 
ही देनेवाला होता है और निष्कामभावसे करनेपर वही साधन 
अलोकिक लाभ देनेवाला हो जाता है। अतः हमें सभी काम 
निष्कामभावसे ही करने चाहिये । 


अभिप्राय यह कि हमें अवबोध--मोहनिद्रासे जगकर 
परमात्माकी ओर ही अपनी सब क्रियाओंका लक्ष्य बना लेना 
चाहिये। इससे हमको जों' अबतक केवल सांसारिक-- 
लौकिक लाभ ही हो रहा था, उसकी जगह अलौकिक लाभ 
होने लगेगा और इस प्रकार हम लौकिक पूँजीकों भी 
अलौकिक पूँजी बना सकेंगे । 

यह बात तो ऊपर कही जा चुकी है कि आहार-विहार 
और शयन--ये दोनों खर्चके काम हैं, इनमें भी आहार- 
विहारमें तो द्रव्यका खर्च है ओर शयनमें जीवनका। इसी 
प्रकार जीविका और अवबोध--ये दोनों उपार्जनके काम हैं, 
इनमें आजीविकामें द्रव्यका उपार्जनज होता है और अवबोधमें 


'नित्य-जीवन (मोक्ष)का उपार्जन | अतः मनुष्यको चाहिये कि 


नित्य-जीवनके उपार्जका समय, जो कि अलौकिक है 
द्रव्योपार्जके साधन--आजीविकाके कार्यमें न लगाये 
प्रत्युत उसमें भी निष्कामभाव और भगवत्स्मृतिको सम्मिलित 
करके उसे नित्य-जीवनके उपार्जनका साधन बना ले | शयनमें 
जीवनका खर्च ओर अवबोधमें नित्य-जीवनका उपार्जन होता 
है। इसलिये जितना सम्भव हो, द्रव्यके खर्चके कारणभूत 
आहार-विहारमेंसे और जीवनके खर्चके कारणभूत शयममेंसे 
समय निकालकर निष्कामभावपूर्वक द्र॒व्योपार्जनमें तथा नित्य- 
जीवन--अवबोध (साधन करने) में समय लगाये। 

भाव यह है कि शौच-स््रान आदियमें यदि पाँच घंटेसे ही 
काम चल जाय तो सात घंटे निष्कामभावपूर्वक द्रव्योपार्जनादि 
कर्मोमें लगावे और यदि शौच-स्त्रानादिमें चार घंटेसे ही काम 
चल जाय तो आठ घंटे निष्कामभावसे द्रव्योपार्जनमें लगावे | 
इसी तरह सोनेमें यदि पाँच घंटेसे ही काम चल जाय तो सात 
घंटे भजन-ध्यान, जप, स्वाध्याय-सत्सड़, पूजा-पाठ आदि 
पारमार्थिक साधनमें लगाने चाहिये और यदि शयनमें चार 
घंटेसे ही काम निकल जाय तो आठ घंटे भजन-ध्यानादिमें 
अवश्य लगाने चाहिये। तात्पर्य यह कि आय अधिक और 
व्यय कम होना चाहिये। अर्थात्‌ हो सके, जितना समय 
निद्रासे निकालकर तो लगाया जाय भजनमें और खान- 
पानादिसे समय निकालकर लगाया जाय निष्कामभावपूर्वक 
आवश्यक काम-काममें | ह 

क्योंकि काम-काज करते समय भी यदि निष्कामभाव 
रखकर भगवदाज्ञासे न्यायपूर्वक कर्तव्यपालन किया जाय तो 
वह समय भी भजनमें ही लगा समझा जा सकता है तथा 
खान-पानादि भी केवल भगवत््राप्तिके उद्देश्यसे ही किया जाय 
तो वह भी एक तरहसे भजन हो है एवं निद्रा भी भगवद्माप्तिके 
उद्देश्यसे ली जाय तो वह भी भजनमें ही सम्मिलित हो सकती 


* समयका मूल्य और सदुपयोग * 


है। इनमें भी साथ-साथ भगवानके नामका जप और 
स्वरूपका ध्यान तो करते रहना ही चाहिये। इस प्रकार 
उद्देशय एक बन जानेपर तो सभी कार्य भगवत््राप्ति करनेवाले 
हो जाते हैं। 

जैसे किसी नदीके बहुत बड़े प्रवाहको भी जब नह 
निकालकर अनेक शाखाओंके रूपमें विभाजित कर दिया 
जाता है, तब वह बहुत बड़ा प्रवाह भी अपने एकमात्र अन्तिम 
लक्ष्य समुद्रतक नहीं पहुँच पाता और पृथ्वीपर ही इधर-उधर 
बिखरकर समाप्त हो जाता है; किंतु किसी नदीका एक 
साधारण प्रवाह भी यदि अपने लक्ष्य समुद्रकी ओर एक ही 
रूपसे चलता रहता है तो अन्यान्य छोटे-छोटे निर्शझर आदिकी 
अनेक शाखाओंके प्रवाह भी उसीमें आकर सम्मिलित होते 
रहते हैं और वही बहुत बड़ा प्रवाह बनकर अपने गन्तव्य 
लक्ष्य समुद्रतक पहुँच जाता है। 

इसी प्रकार उद्देश्य अनेक होनेपर अर्थात्‌ कोई निर्धारित 
लक्ष्य न होनेपर या केवल लोकिक लक्ष्य होनेपर बड़े-बड़े 
कार्य और परिश्रम भी वास्तविक कार्यकी सिद्धि नहीं कर 
सकते, किंतु ध्येय एक और केवल पारमार्थिक होनेपर 
साधारण-से-साधारण क्रियाएँ भी बहुत कुछ कर सकती हैं, 
अर्थात्‌ उनसे भी भगवत्माप्ति हो सकती है; क्योंकि जिसका 
लक्ष्य भक्त ध्रुवकी तरह ध्रुव यानी अटल है, वही 
निर्बाधरूपसे ओर शीघ्र सिद्धि प्राप्त कर सकता है। उसके 
मार्गमें कोई भी विप्न-बाधाएँ नहीं आतीं, जो आती हैं, वे भी 
सहायक ही हो जाती हैं। 

संसारके मनुष्योंको तीन भागोंमें बाँठा जा सकता 
है--द्वेषी, प्रेमी और उदासीन। धुवजीको उनसे द्वेष 
रखनेवाली माता सुरुचिने भी यही उपदेश दिया कि इस पदको 
प्राप्त करनेके लिये तुम भगवान्‌ विष्णुकी आराधना करो और 
उनसे प्रेम करनेवाली माता सुनीतिने भी इसीका समर्थन किया 
तथा उदासीन श्रीनारदजीने भी अन्तमें श्रीविष्णु-भक्तिका ही 
उपदेश दिया | कहनेका अभिप्राय यह है कि जिसकी साधना, 
तपस्याका लक्ष्य धुव है, अटल है, उसके लिये कोई बाधक 
नहीं; द्वेषी-प्रेमी या उदासीन--सभी विभिन्न प्रकारसे उसके 
सहायक ही बन जाते हैं। 

किन्तु हिरण्यकशिपुकी भाँति जिसका लक्ष्य पारमार्थिक 
नहीं, उसकी क्रियाएँ बलवती होनेपर भी वास्तविक सिद्धि नहीं 
दे सकतीं। ब्रह्माजीने स्वयं बतलाया कि हिरण्यकशिपु ओर 
हिरण्याक्ष-जैसी तपस्या सृष्टिमें अभीतक किसीने नहीं की । 
हजारों वर्षोतक ऐसी कठोर तपस्या करनेपर भी उनका लक्ष्य 
पारमार्थिक न होनेसे वास्तविक सिद्धि नहीं हुई--उनके 


४९७ 


विरोधी और उदासीन व्यक्तियोंकी तो बात ही क्या, सहायक 
भी छिन्न-भिन्न हो गये। 

अतः मनुष्यको उचित है कि अपना लक्ष्य एक 
परमात्माको बनाकर सावधानीके साथ तत्परतापूर्वक यथोक्त 
रीतिसे कर्तव्यकर्म करता रहे । ऐसा करनेपर वह अनायास ही 
परम ध्येयकी सिद्धि कर सकता है। आवश्यकता है सजग 
रहनेकी--सावधानीकी । मनुष्यको हर समय जागरूक होकर 
इस बातका ध्यान रखना चाहिये कि मन, इन्द्रियों और शरीर 
आदिकी चेष्टाएँ कहीं संसारको मूल्यवान्‌ समझकर न होने 
लग जाये, अर्थात्‌ संसार लक्ष्य न बन जाय; इस प्रकार हर 
समय एक लक्ष्यसिद्धिकी जागृति बनी रहनी चाहिये। 

लक्ष्य स्थिर करके चलनेवालेके लिये निम्नलिखित दो 
बातोंमेंसे किसी एकको भलीभाँति समझ लेने और निरन्तर 
स्मरण रखनेकी तो बहुत ही आवश्यकता होती है। दोनों रहें 
तब तो कहना ही क्या है| एक तो यह कि हमें पहुँचना कहाँ 
है और दूसरी यह कि उसका मार्ग कौन-सा है। जैसे हमें 
किसी पहाड़पर एक देवमन्दिरमें जाना है तो पहले उसका 
दिग्दर्शन हो जाय कि कहाँ जाना है तो फिर हम उस दिशाकी 
ओर दृष्टि करके चलते रहें। अथवा मन्दिर न दीखनेपर भी 
हमें केवल रास्ता मिल जाय कि इस रास्तेसे इस प्रकार 
पहाड़पर स्थित देवमन्दिरमें पहुँचा जा सकता है तो हम केवल 
रास्तेके आधारपर ही चल सकते हैं। 

पहले लक्ष्यके स्वरूपको समझना चाहिये कि परमात्माकी 
प्राप्ति क्या है। भगवानने गीतामें बतलाया है-- 

य॑ लब्ध्वा चापरं लाभ मन्यते नाधिक॑ तत: । 
यस्मिन्‌ स्थितो न दुःखेन गुरुणापि विचाल्यते ॥ 
(६।२२) 

अर्थात्‌ उसकी प्राप्ति होनेपप उससे बढ़कर अन्य कोई 
लाभ होता है, ऐसी मान्यता उसके मनमें रह ही नहीं सकती 
और उसमें स्थित हो जानेपर बड़ा भारी दुःख भी उसे कभी 
विचलित कर नहीं सकता, यानी कैसा भी कष्ट क्यों न प्राप्त 
हो, हमारे परम आनन्दमें कभी कमी आ ही नहीं सकती, तो 
फिर दुःख तो वहाँ रह ही कैसे सकता है ? दुःखका तो वहाँ 
आरम्भ ही नहीं हो सकता; क्योंकि सुखमें कमी आनेसे ही 
दुःखके आनेकी गुंजाइश रहती है और सुखकी कभी, किचित्‌ 
भी कमी वहाँ रहती नहीं। उस स्थितिमें हर समय एकरस 
समता बनी रहती है; राग-द्वेष, हर्ष-शोक, चिन्ता-भय-उद्बेग 
आदि भाव अन्तःकरणमें कभी हो ही नहीं सकते । कर्म, क्लेश, 
विकार, अज्ञान, संशय, भ्रम आदि दुःख और दुःखोंके 
कारणोंका सदाके लिये विनाश हो जाता है। यह है 


* साधन-सुधा-सिन्धु * 


बेराग्य 


तपसामपि सर्वेधां वैराग्य॑ परम तपः। 

यज्ञ, दान, योग, तीर्थ, ब्रत, स्वाध्याय आदि पुण्य 
कर्मरूप सभी प्रकारकी तपस्याओंमें वैराग्य परम तप है; 
क्योंकि अन्यान्य धार्मिक कार्य (तप) सकामभावसे करनेपर 
उनके द्वारा स्वर्गादिकी प्राप्ति होती है और निष्कामभावसे 
करनेपर ही वे परमात्माकी प्राप्तिके साधन बनते हैं, परंतु वैराग्य 
तो निष्कामभावसे ही होता है। सकामभाव और वैराग्य-- 
दोनों एक जगह रह ही कैसे सकते हैं ? अतः पारमार्थिक 
साधकके लिये एक वैराग्य ही बहुत आवश्यक और परम 
उपयोगी है। जबतक वैराग्य नहीं, तबतक चाहें जितनी डीगें 
मारें, उससे कोई भी आध्यात्मिक कार्य सिद्ध नहीं होता । दूसरी 
ओर यदि हमें बातें करना नहीं आता; ज्ञानयोग तथा 
हठयोगकी युक्तियाँ भी हम नहीं जानते; तो भी केवल बैराग्य 
होनेपर ध्यान आदि साधन सरलतासे स्वयमेत्र होने लगते हैं 
ध्यान आदिकी युक्तियाँ बिना सीखी हुई स्वतः स्फुरित होने 
लगती हैं। जबतक संसारके पदार्थोमें राग है और प्रभुमें प्रेम 
नहीं तबतक वेराग्य नहीं। वैराग्य नाम है सांसारिक पदार्थोमें 


आन्तरिक रागके अभावका | बाहरी स्वाँगका नाम वैराग्य नहीं 
है। बैराग्य भीतरी त्यागके भावका वाचक है। 

वैराग्य कई हेतुओंसे होता है--दुःखसे, भयसे, 
विचारसे, साधनसे और परमात्मतत्त्वके बोधसे। इन सबमें 
पूर्व-पूर्व बैराग्यकी अपेक्षा उत्तरोत्तरका वैराग्य श्रेष्ठ है। 

दुःखसे होनेवाला वैराग्य--घर, धन, ख््री, पुत्र, परिवार 
आदिकी अनुकूलता न होनेपर तथा परिस्थितिकी प्रतिकूलता 
प्राप्त होनेपर जो मनमें संसारके त्यागककी उकताहटसे भरी 
भावना होती है, उसे दुःखसे होनेवाला वैराग्य कहते हैं। यह 
दुःखसे होनेवाला वैराग्य असली नहीं; क्योंकि हमें आराम नहीं 
मिला, दुत्कार मिली, तिरस्कार मिला या मनमानी चीज नहीं 
मिली तो मनमें भाव आया कि छोड़ो संसारको, इसमें क्या 


पड़ा है। संसारमें तो केवल दुःख-ही-दुःख भरा है। इस 


प्रकारका वैराग्य तो सभीको हो सकता है। कुत्ता भी तनी हुई. 
लाठी देखकर भागता है, अपनी जान बचाता है। अतः वह 
यथार्थ वैराग्य नहीं। इसमें जो कुछ उकताहट है और 
अनुकूलताका अनुसन्धान है, वह वैराग्य नहीं। उसमें तो राग 


# लराग्य * 

ही कारण है; क्योंकि दुःखके कारण हटनेपर अर्थात्‌ 
अनुकूलता प्राप्त हो जानेपर वह त्यागका भाव रहना कठिन है | 
यदि प्रतिकूलता न रहे, सब कुटम्बीजन मनोनुकूल सेवा करने 
लगें, तो फिर वैराग्य भूल जाता है। उसमें केवल जो 
पदार्थोको दुःखका कारण समझनेका भाव है, वही वैराग्यका 
अंश है। इस प्रकार दुःखके कारण होनेवाला वैराग्य यथार्थ 
वैराग्य नहीं है, किंतु उस समय यदि सड़ः अच्छा मिल जाय 
तो वही वैराग्य अधिक बढ़कर आत्मोद्धारमें कारण बन सकता 
है। इसलिये उसे भी वैराग्य कह सकते हैं। 

भयसे होनेवाला वैराग्य--दुःखसे होनेवाले वैराग्यकी 
अपेक्षा भयसे होनेवाला वैशग्य श्रेष्ठ है। स्वास्थ्यका भय, 
राज्यका भय, समाजका भय, मान-प्रतिष्ठाका भय, जन्म- 
मरणका भय और नरकोंका भय--इन अनेक प्रकारके भयोंसे 
होनेवाले रागके अभावको 'भयसे होनेवाला वैराग्य' कहते हैं। 

भोगोंके भोगनेसे शरीर शिथिल होता है, रोग बढ़ते हैं, 
शक्तिका हास होता है, कार्य करनेका साहस नहीं होता-- 
आदि-आदि छ्लेशोंके भयसे जो हरेक चीजके खाने-पीने ओर 
स्रीसड़ आदि भोगोंसे मनका हटना है, एवं इसी प्रकार 
रोगादिके हो जानेपर उसकी वृद्धि न हो जाय; अतः उममें 
कुपथ्यरूप भोगोंसे जो मनका हटना है, यह 'स्वास्थ्यनाशके 
भयके कारण होनेवाला वैराग्य' है। 

जुर्माना, कारागार, फाँसी आदिके भयसे चोरी, व्यभिचार, 
डकैती, हिंसा आदि अत्याचार-अनाचारससे प्राप्त होनेवाले 
भोगोंसे जो मनका हट जाना है, यह 'राज्यभयसे होनेवाला 
बैराग्य' है। 

जाति-बहिष्कार, आर्थिक व्यय, लड़के-लड़कीके 
विवाहमें कठिनता; समाजमें बदनामी आदिके भयसे जो 
जातिके नियमोंको भड़ करके भोगोंके भोगनेकी इच्छाका त्याग 
करना है, यह 'समाज-भयसे होनेवाला वैराग्य' है। 

वेश्यागमन, मदिरापान, हिंसा आदिसे कुलपरम्परागत 
मानका नाश होगा तथा लोग हमें नीची दृष्टिसे देखेंगे--ऐसे 
विचारसे लौकिक मर्यादाको छोड़कर भोगोपभोगके त्यागका 
जो भाव है, यह 'मान-प्रतिष्ठाके भयसे होनेवाला बैराग्य' है। 

जन्म-मरणका प्रधान कारण है--पदार्थ, क्रिया, भाव 
और व्यक्ति आदिमें आसक्त रहना। अतः इन पदार्थोंका 
चिन्तन होगा तो मरनेके समय भी इन्हींका स्मरण होगा और 
अन्तकालीन स्मरणके अनुसार ही आगे जन्म होगा--इस 
भयसे पदार्थ-क्रिया आदिमें जो रागका न रहना है, यह 'जन्म- 
मरणके भयसे होनेवाला वैराग्य' है। 

काम, क्रोध, लोभ आदि वृत्तियोंके वश होकर शाखत्रके 


विपरीत पदार्थोका अन्यायपूर्वक सेवन करनेसे वैतरणी, 
असिपत्रवन, लालाभक्ष्य, रौरव, महारौरव, कुम्भीपाक 
आदि नरकोंकी प्राप्ति होगी, वहाँ अनेक भयानक कष्ट भोगने 
पड़ेंगे; यहाँका विषय-सुख तो क्षणिक होगा परंतु इसके 
परिणाममें प्राप्त होनेवाली नारकीय पीड़ा अत्यन्त भयानक 
और बहुत समयंतक रहनेवाली होगी--इस भयके कारण 
मनके काम-क्रोधादिसे हटनेको 'नरकोंके भयसे होनेवाला 
वैराग्य' कहते हैं। 

इस प्रकार भयसे होनेवाले वैराग्यके कई रूप हैं। इनमें 
नरकोंके भयसे होनेवाला वैराग्य अन्य भयोंसे होनेवाले 
बैराग्यकी अपेक्षा स्थायी ओर श्रेष्ठ है, पर यह भी असली 
वैराग्य नहीं है। इनमें भी पदार्थोंसे सूक्ष्म राग नहीं छूटा 
है। केवल भयके कारण पदार्थेंसि मन हटा है--यह भयसे 
होनेवाला वैराग्य है; भय न रहे तो इस वैराग्यका रहना 
भी कठिन है। 

विचारसे होनेवाला वैराग्य--भयसे होनेवालेकी अपेक्षा 
विचार--विवेकसे होनेवाला बैराग्य ऊँचा है। विचारका अर्थ 
है--सत्‌-असत्‌, सार-असार, हेय-उपादेय और कर्तव्य- 
अकर्तव्य आदिका विवेक | इस विवेकसे जो असत्‌, असार, 
हेय और अकर्तव्यका मनसे परित्याग है अर्थात्‌ इनके प्रति 
मनके रागका जो अभाव हो जाना है, उसको विचारसे 
होनेवाला वेराग्य कहते हैं। विषय-सेवन करनेसे परिणामतः 
विषयोंमें राग-आसक्ति बढ़ती है, जो कि सम्पूर्ण दुःखोंका 
कारण है और विषयोंमें वस्तुतः: सुख है भी नहीं। केवल 
आरभ्भमें सुख प्रतीत होता है। गीतामें कहा है--- 

ये हि संस्पर्शना भोगा दुःखयोनय एवं ते। 
आचन्तवन्त: कोन्तेय न तेषु रमते बुध: ॥ 


विषयेद्धियसंयोगाद्‌ यत्तदग्रेषमतोपमम्‌ । 
परिणामे विषमिव तत्‌ सुर्ख राजसं स्पृतम्‌॥ 
(५। २२, १८ | ३८) 


'जो ये इन्द्रिय तथा विषयोंके संयोगसे उत्पन्न होनेवाले 
सब भोग हैं, वे यद्यपि विषयी पुरुषोंको सुखरूप भासते हैं 
तो भी दुःखके ही हेतु हैं और आदि-अन्तवाले अर्थात्‌ 
अनित्य हैं। इसलिये हे अर्जुन ! बुद्धिमानू--विवेकी पुरुष 
उनमें नहीं रमता ।' 

'जो सुख विषय और इन्द्रियोंक संयोगसे होता है, 
वह पहले--भोगकालमें अमृतके तुल्य प्रतीत होनेपर 
भी परिणाममें विषके तुल्य है इसलिये वह सुख राजस 
कहा गया है।' 

विषयोंमें सुख होता तो बड़े-बड़े धनी, भोगी और 

पदाधिकारी भी सुखी होते। पर विचारपूर्वक देखनेपर पता 
चलता है कि वे भी दुःखी ही हैं। पदार्थमें शान्ति है नहीं, हुई 
नहीं, होगी नहीं और हो सकती नहीं | विचारशील व्यक्तिको 
तो पद-पदपर अनुभव भी होता है कि इनमें सुख नहीं है। 
चाख चाख सब छाड़िया माया-रस खारा हो। 
नाम-सुधारस पीजिये छिन बारंबारा हो॥ 
जो-जो भोग सुख-बुद्धिसे भोगे गये, उन-उन भोगोंसे 
धीरज नष्ट हुआ, ध्यान नष्ट हुआ, रोग उत्पन्न हुए, चिन्ता हुई, 
व्यग्रता हुई, पश्चात्ताप हुआ, बेइजती हुई, बल गया, धन 
गया, शान्ति गयी एवं प्रायः दुःख-शोक-उद्बेश आये--ऐसा 
यह परिणाम प्रत्यक्ष देखनेमें आता है। इससे मालुम होता है 
कि विषयोंमें सुख नहीं है। जिस प्रकार स्वप्रमें जल पीते हैं 
पर प्यास नहीं मिटती, उसी प्रकार पदार्थोंसे न तो शान्ति 
मिलती है और न जलन ही मिटती है। मनुष्य सोचता है कि 
इतना धन हो जाय, इतना ऐश्वर्य हो जाय तो शान्ति मिलेगी; 
किंतु उतना हो जानेपर भी शान्ति नहीं होती, उलटे पदार्थेकि 
बढ़नेसे उनकी लालसा और बढ़ जाती है-- 'जिमि प्रति 
लाभ लोभ अधिकाई ।' धन-परिवार होनेपर उनके और 
बढ़नेकी लालसा होती है। राज्य होनेपर राज्य और बढ़ जाय, 
यह लालसा होती है। इस प्रकार 'और हो जाय', “और हो 
जाय'--यह क्रम चलता ही रहता है। किंतु संसारमें जितना 
धन-धान्य है, जितनी स्त्रियाँ हैं, जितनी सामग्रियाँ हैं, वे 
सब-की-सब एक साथ किसी एक व्यक्तिको मिल जायें, तब 
भी उनसे उसे तृप्ति नहीं हो सकती । शाखत्रमें कहा है-- 
यत्‌ पृथिव्यां ब्रीहियव॑ं हिरण्यं पशव: ख्तरिय: । 
एकस्यापि न परय्यप्तमिति मत्वा झ्मं ब्रजेत्‌॥ 
इसका कारण यह हैं कि जीव परमात्माका अंश तथा 
चेतन है ओर पदार्थ प्राकृ तथा जड हैं। चेतनकी भूख जड 
पदार्थेकि द्वारा कैसे मिट सकती है। भूख है पेटमें और हलवा 
बाँधा जाय पीठपर तो भूख कैसे मिटे। प्यास लगनेपर 
गरमागरम बढ़िया-से-बढ़िया हलवा खानेसे भी प्यास नहीं 
मिट सकती। भूखे व्यक्तिकी भूख ठंडा जल पीमेसे कैसे 
निवृत्त हो सकती है । इसी प्रकार जीवको प्यास तो है चिन्मय 
परमात्माकी, किंतु वह उस प्यासकों मिटाना चाहता है जड 
पदार्थेकि द्वारा ! इसमें मुख्य कारण है-- अविवेक ! जीवका 
अविवेक मिटानेमें पदार्थ सर्वथा असमर्थ हैं; अतः वे शान्ति 
प्रदान नहीं कर सकते । उलटी राह चलनेसे गन्तव्य स्थानपर 
कैसे पहुँचेंगे । चाहे ब्रह्माजीकी आयुके कालतक जीव ऐश्वर्यके 
संग्रह और भोगोंके भोगनेमें लगा रहे तो भी उसकी भूख कभी 

नहीं मिट सकती, उसे शान्ति नहीं मिल सकती। शान्ति तो 
तभी मिलेगी, जब कामनाका अत्यन्त अभाव होगा। 
यश्य कामसुखं लोके यद्य दिव्यं महत्‌ सुखम्‌। 
तृष्णाक्षयसुखस्येते नाहतः षोडशी कलाम्‌ ॥ 
जो भी संसारमें इष्ट पदार्थेके मिलनेसे सुख होता है तथा 
जो स्वर्गीय महान्‌ सुख है, वे सब सुख मिलकर भी तृष्णा- 
नाशके सुखके सोलहवें हिस्सेके बराबर भी नहीं हो सकते।' 
न सुख देवराजस्थ न सुख चक्रवर्तिन: । 
यत्‌ सुख वीतरागस्यथ मुनेरेकान्तशीलिन: ॥ 
'एकान्तशील वीतराग मुनिको जो सुख है, वह सुख 
न तो इन्द्रकों है न चक्रवतीं सम्राटकों ही।' संतोंने क्या ही 
सुन्दर कहा है-- 
ना सुख काजी पंडिताँ ना सुख भूप भरयाँ। 
सुख सहजाँ ही आवसी तृष्णा रोग गयाँ॥ 
'तृष्णारूपी रोगके चले जानेपर सुख सहज ही आ 
जायगा ।' जबतक पदार्थोकी लोलुपता है, दासता है, तबतक 
सुख कहाँ ? दासता, छोलुपता, दीनता मिटनेपर ही सुख होगा 
और यह मिटेगी चाहके न रहनेपर । 
चाह गयी चिंता मिटी मनुवा बेपरवाह | 
जिनको कछू न चाहिये सो जग शाहंशाह ॥ 
जबतक चाह हैं, तबतक चिन्ता नहीं मिटती ओर 
जबतक चिन्ता नहीं मिटती, तबतक सुख नहीं हो सकता। 
पिड्रला नामकी एक वेश्या थी। वह बड़ी प्रसिद्ध थी। 
बहुत-से भोगी, धनी उसके यहाँ आया करते थे और उसे घन 
दिया करते थे, किंतु एक दिन रात्रिको वह राह देखती ही रह 
गयी, पर कोई धन देनेवाला आया ही नहीं | इससे वह बड़ी 
उद्िग्र थी। इतनेमें ही उसने देखा कि उधरसे दत्तात्रेयजी 
अपनी मस्तीमें घूमते हुए चले आ रहे हैं। उनको देखकर वह 
बिचारने लगी कि 'इस जनक राजाकी विदेहनगरीमें में ही एक 
ऐसी मूर्खा हूँ, जो दूसरे पुरुषोंसे सुख ओर तृप्ति चाहती हूँ। 
वे मुझे क्या सुख देंगे, मेरी क्या तृप्ति करेंगे। यदि उनके पास 
सुख होता और बे मुझे सुख दे सकते तो मेरे पास उसे लेने 
क्यों आते ? जो स्वयं अपनी प्यास नहीं बुझा सकता, वह 
दूसरेकी क्या बुझायेगा। जो स्वयं टुकड़ेके पीछे कुत्तेकी तरह 
सुखके लिये दर-दर भटकता है, वह ओरोंको क्या सुख 
देगा ?' दत्तात्रेयजीकी मस्ती देखकर उसके मनमें ऐसे विचार 
आये ओर उसे बैराग्य हो गया | उसने सोचा--'अबतक मैंने 
बड़ी भूल की, अब मैं अपना अमूल्य समय नष्ट नहीं 
करूँगी ।' उसके विषयमें श्रीशुकदेवजीने कहा है-- 


# लेराग्य # 


आशा हि परम दुःखं नेराइ्यं परम॑ सुखम्‌। 
यथा संछिद्य कान्‍्ताशां सुख सुप्नाप पिंगला ॥ 
(श्रीमद्धा” ११। ८ ।४४) 

“आशा ही सबसे बड़ा दुःख ओर निराशा ही सबसे बड़ा 
सुख है। पिड्ला वेश्याने जब पुरुषकी आशा त्याग दी, तभी 
वह सुखसे सो सकी ।' 

सचमुच आशा ही दुःखों ओर पापोंकी जड़ है। गीतामें 
अर्जुनने भगवानूसे प्रश्न किया है कि 'मनुष्य पाप करना नहीं 
चाहता, फिर भी बलातू किसकी प्रेरणासे पाप करता है ?' 
इसपर भगवानने उत्तरमें कामनाको ही पापका कारण बतलाया । 
जितने व्यक्ति जेलमें पड़े हैं, जितने नरकोंकी भीषण यातना सह 
रहे हैं ओर जिनके चित्तमें शोक-उद्बेग हो रहे हैं तथा जो न 
चाहते हुए पापाचारमें प्रवृत्त होते हैं, उन सबमें कारण भीतरकी 
कामना ही है। संसारमें जितने भी दुःखी हैं, उन सबका कारण 
एक कामना ही है। कामना प्रत्येक अवस्थामें दुःखका अनुभव 
कराती रहती है--जैसे पुत्रके न होनेपर पुत्र होनेकी लालसाका 
दुःख, जन्मनेपर उसके पालन-पोषण, विद्याध्ययन और 
विवाहादिकी चिन्ताका दुःख और मरनेपर अभावका दुःख होता 
है। कामनाके रहनेपर तो प्रत्येक हालतमें दुःखी ही होगा। 
अतएव जिस प्रकार आशा ही परम दुःख है, इसी प्रकार 
निराशा--वैराग्य ही परम सुख हैं। स्त्री, पुत्र, परिवार--सब 
आज्ञाकारी मिल जाये, तब भी सुख नहीं होगा, सुख तो इनकी 
कामनाके परित्यागसे ही होगा | ऐसा विचारकर पिड्ला अपनी 
सारी धन-सम्पत्तिको लुटाकर वैराग्यके नशेमें निकल जाती है 
और निश्चय करती है कि मैं परमात्माका ही भजन-ध्यान करूँगी 
और परम सुखी हो जाऊँगी। 


पैवे. स्पुर्मन्दभाग्याया: क्लेशा निर्वेदहेतव: । 
येनानुबन्ध॑ नित्य पुरुष: झममृच्छति ॥| 
तेनोपकृततादाथ. शिरसा प्राम्यसंगता: । 


त्यक्वा दुराशा: शरणं ब्रजामि तमधीश्वरम्‌ ॥ 
संतुष्ठा. श्रदधत्येतवर_ यथालाभेन जीवती । 
विहराम्यमुनेवाहमात्मना रमणेन बे ॥ 
(श्रीमद्धा: ११ । ८ | ३८--४०) 
(अवश्य मुझपर आज भगवान प्रसन्न हुए हैं) अन्यथा 
मुझ अभागिनीको ऐसे क्लेश ही नहीं उठाने पड़ते, जिससे 
“वैराग्य' होता है। मनुष्य वैराग्यके द्वारा ही सब बन्धनोंको 
काटकर शान्ति-लाभ करता है। अब मैं भगवान्‌का यह 
उपकार आदरपूर्वक सिर झुकाकर स्वीकार करती हूँ और 
विषयभोगोंकी दुराशा छोड़कर उन परमेश्वरकी शरण ग्रहण 
करती हूँ। अब मुझे प्रारब्धानुसार जो कुछ मिल जायगा, 

उसीसे निर्वाह कर लूँगी और संतोष तथा श्रद्धाके साथ रहूँगी। 
में अब किसी दूसरेकी ओर न ताककर अपने हदयेश्वर 
आत्मस्वरूप प्रभुके साथ ही विहार करूँगी ।' 
सुख यदि पदार्थेमिें होता तो राजा-महाराजा राज्यका और 
पदार्थोंका त्याग क्यों करते। राजा भर्तृहरिने कहा है-- 
एकाकी निःस्पृह: शान्त: पाणिपात्रों दिगम्बरः | 
कदा शम्भो भविष्यामि कर्मनिर्मूलने क्षम: ॥ 
'अकेला, स्पृहारहित, शान्तचित्त, करणपात्री और 
दिगम्बर होकर हे शम्भो ! मैं कब अपने कर्मोको निर्मल 
करनेमें समर्थ होऊँगा।' 
भर्तृहरि सब कर्मोका निर्मून यानी अत्यन्ताभाव--ऐसी 
अवस्था केवल चाहते ही थे, ऐसी बात नहीं, वे उसे प्राप्त 
करके ही रहे। उनकी व्याकरणके नियमोंकी कारिकाएँ 
(इलोक) देखनेमें आती हैं, उनका बड़ा सुन्दर साहित्य 
मिलता है। वे व्याकरण-साहित्य आदिके प्रकाण्ड विद्वान्‌ थे 
और अध्यवन आदि जिस काममें लगे, उसे उन्होंने बड़ी 
तल्लीनतासे किया। जब राज्यकार्य हाथमें लिया, तब उसे 
बड़ी तत्परतासे ओर लगनसे सँभालते रहे । रात्रिमें स्वयं बेष 
बदलकर घूमते और निरीक्षण करते कि मेरी प्रजाको कोई कष्ट 
तो नहीं है। इस प्रकार प्रजाका पालन भी किया। सारे काम 
किये, पर किसी जगह भी टिके नहीं, अटके नहीं। पर जब 
बैराग्य ले लिया, तब फिर उसे छोड़कर कहीं गये नहीं। ठीक 
ही है--रहनेयोग्य, ठहरनेयोग्य एक निर्भय स्थान तो बैराग्य 
ही है; अन्य तो सभी भयप्रद हैं। स्वयं भर्तहरिजी कहते हैं-- 
भोगे रोगभयं कुले च्युतिभय॑ बित्ते नृपालाद्धयं 
माने देन्यभर्य बले रिपुभय रूपे जराया भयम्‌। 
शासत्रे बादभयं गुणे खलभयं काये कृतान्ताद्धय॑ 
सर्व वस्तु भयान्वितं भुवि नृणां वैराग्यमेवाभयम्‌ ॥ 
'भोगोंमें रोगादिका, कुलमें गिरनेका, धनमें राजाका, 
मानमें देन्यका, बलमें झत्रुका, रूपमें बुढ़ापेका, शारुमें 
विवादका, गुणमें दुर्जजका और शरीरमें मृत्युका भय सदा बना 
रहता हैं। इस पृथ्वीमें मनुष्योंके लिये सभी वस्तुएँ भयसे युक्त 
हैं। एक बेराग्य ही ऐसा है, जो सर्वथा भयरहित है !' 
राजा भर्तृहरिकों अपनी पहली अवस्थामें किये हुए 
कार्योपर तो पश्चात्ताप ही हुआ, अन्तमें संतोष तो वैराग्यसे ही 
हुआ। बे कहते हैं-- 
भोगा न भुक्ता वयमेव भुक्ता- 


स्तपो न तप्तं वयमेव तप्ता:। 
कालो न यातो वयमेब याता- 
स्तृष्ण न जीर्णा वयमेब जीर्णा: ॥ 

“हमने भोगोंको नहीं भोगा, भोगोंने ही हमें भोग लिया, 
हमें समाप्त कर दिया ।' अच्छे कुलमें जन्म होनेपर भी उससे 
गिरनेका भय रहता है । धनवानको अपने पुत्रसे भी भय लगता 
है; फिर राजासे भय हो, इसमें तो कहना ही क्या है ! मानमें 
दीनताका भय बना रहता है तो बलमें रिपुका भय उत्पन्न हो 
जाता है। बुढ़ापेका भय तो प्रसिद्ध ही है। उस अवस्थामें 
मनुष्य तीन पगोंसे चलता है। 
लकरी पकरी सुखरी करमें पग पंथ परे न भरे डग री । 
नगरी तनरी सुपुरानि परी, अब लूटत है भगरी बगरी ॥ 
न घरी भर बैठ भज्यो सुहरी कथ कूर करी जगरी सगरी । 
अब री बिरधापन बात बुरी सु अरी सम लागत है सुत री ॥ 

एक संत कहते हैं--- 

जरा कुती जोबन ससो काल अहेरी लार। 
पाव पलकमें मारसी गरब्यों कहा गैंवार ॥ 
जरा आनेपर वह बल, वह उत्साह, वह साहस 
कहाँ गया ! 

शासत्रमें वाद-विवादका बड़ा भय रहता है। अन्य 
व्यक्तियोंकी अपेक्षा तो पढ़े-लिखेको ताप भी अधिक 
होता है। गँवार्के केवल आधिभोतिक, आधिदेविक और 
आध्यात्मिक--ये तीन ताप होते हैं, पर पढ़े-लिखे विद्वानके 
ताप सात होते हैं-- (१) आधिभौतिक, (२) आधिदेबिक, 
(३) आध्यात्मिक, (४) अभ्यास (शासत्रका अभ्यास), 
(५) भड़ (अपमानका भय), (६) विस्मार (भूल न जाऊँ- 
इसकी चिन्ता) और (७) गर्व (विद्वत्ताका अभिमान) । 

“गुणे खलभयम'--जहाँ परीक्षक नहीं, गुणी नहीं, 
गुणग्राही नहीं, वहाँ मूर्खोमें हमारा मूल्य ही क्या। एक 
गवैये थे। वे बड़ा सुन्दर सितार लेकर राजाके पास गये। 
पर राजा मूर्ख था, संगीतको क्या समझता ! इसपर किसी 
कविने कहा-- 

रे गायक ये गायसुत तू जानत परबीन। 
ये गाहक कड़बीन के ते लीन्हीं कर बीन ॥ 
गुण कितने ही हों, पर गुणग्राहक नहीं तो उन्हें कोन 
लेगा। भर्तृहरि कहते हैं--'हमारे पास बहुत विद्या थी, पर 
किसीने नहीं ली'-- 
बोद्धारो मत्सरग्रस्ता: प्रभव: स्मयदूषिता: । 
अबोधोपहताश्चान्ये.. जीर्णमड़े.. सुभाषितम्‌ ॥ 
इसी प्रकार एक कबिने कहा है-- 
कोन सुनै कासों कहूँ सुने तो समुझे नाहिं। 
कहना सुनना समझना मन ही का मन माहिं॥ 
'काये कृतान्ताद्धयम'--शरीरके पीछे तो 


* साधन-सुधा-सिन्धु * 


यमराज सदा ताकमें ही रहते हैं कि कब कलेवा करें-- 
इस स्वासका पूढ़ विस्वास कहा पल आवत ही रह जावता है। 
सब पीर पेगम्बर खाक मिले तेरो का अनुमान फुलाबता है ॥ 

बड़े-बड़े राजा महाराजा हो गये। अब उनके महलोंके 
टूटे-फूटे खैंडहर पड़े हैं । उनको देखनेसे मनमें वैराग्य होता है 
जो सर्वथा अभयप्रद है। जिसके हृदयमें वेराग्य है, उसे 
शरीरके जानेका भी भय नहीं; फिर नाशवान्‌ पदार्थेकि चले 
जानेका तो भय ही क्या है। क्योंकि-- 


अवश्य यातारश्विरतरमुषित्तापि.. विषया 
वियोगे को भेदस्त्वजति न जनो यत्‌ स्वयममून्‌ । 
ब्रजन्त:.. स्वातन्यादतुलपरितापाय._ मनसः 


स्वयं त्यक्ता होते शमसुखमनन्त विदधति ॥ 

विषय-पदार्थ चाहे दीर्ध काछतक रहें, पर एक दिन वे 
अवश्य जानेवाले हैं--चाहे हम उनका त्याग कर दें अथवा 
वे हमें त्याग दें। उनका विछोह अवद्य होगा। पर संसारी 
मानव स्वयं उनका त्याग नहीं करते। जब विषय-पदार्थ 
स्वतन्त्रतासे उनका त्याग करते हैं, तब उनके मनको बड़ा 
संताप होता हैं; परन्तु यदि वे स्वयं उनका त्याग कर दें तो उन्हें 
अनन्त सुख-शान्तिकी प्राप्ति हो सकती है। 

मनसे छोड़ देनेपर ये ही पदार्थ सुख देनेवाले हो जायँगे । 
जैसे, दस रुपये चोरी चले गये तो दुःख होता है, पर अपनी 
इच्छासे दान दे दिया तो सुख देता है, किंतु उनसे 
सम्बन्धविच्छेदमें तो कोई भेद नहीं । 
कहा परदेसीकी प्रीति जावतो बार न लावे | 
आत न देख्यो जात न जाण्यो क्या कहियाँ बणि आवे । ९ । 
जैसे बास फूलन तें बिछुरे मांहो माहि समावे ।२। 
जैसे संग सरायकों दिन ऊगे उठि जावबे।३। 
जैमलदास अगम रस घटमें, जो खोजे सो पावै।४। 

--जानेवाला हो, उसे एक धक्का अपनी तरफसे दे और 
कह दे कि जा, चला जा तो मौज हो जाय ! 

एक जाट-दम्पति थे । दोनोंमें खटपट चला करती | जाटनी 
बार-बार कहा करती कि 'मैं अब तुम्हारे घर नहीं रहूँगी, चली 
जाऊँगी ।' जाटने सोचा--'नित्य लड़ाई करती है, अन्तमें यह 
जायगी ही; इज्जत भी लेती जायगी ।' इससे तो इसे पहले ही 
त्याग देना अच्छा है, एक दिन जब रातमें खीने स्पष्ट कह दिया 
कि 'कल सबरेरे मैं चली ही जाऊँगी,' तब जाटने रातमें अपने 
कोठेपर खड़े होकर गाँववार्ोंको जोरसे घोषणा कर दी कि 'अब 
मुझे कोई उलाहना न देना, मैंने आजसे ही अपनी पत्नीका 
परित्याग कर दिया है। स्त्री चली नहीं गयी, उसे मैंने निकाल 
दिया है।' ऐसे ही संसारके समस्त पदार्थ जाटनीकी तरह हैं, 


* बैराग्य * 

अतः इन्हें पहलेसे ही त्याग दें। पदार्थोको स्वयं त्याग देनेपर 
ये परम ज्ञान्ति देनेवाले हो जाते हैं-- 
अंतहु तोहि तजैंगे पामर ! तू न तजे अबही ते । 
ऐसा विचार करके भर्तृहरि कहते हैं-- . 
अजानन्‌. दाहात्ति पतति शलभस्तीव्रदहने 
न मीनो5पि ज्ञात्वा वडिशयुतमश्राति पिशितम्‌। 
विजानन्तोउप्येते बयमिह विपजालजटिलान्‌ 
न मुझ्ामः कामानहह ! गहनो मोहमहिमा ॥ 
'पतिंगा इस बातको नहीं जानता कि जलनेपर कैसी पीड़ा 
होती है, इसीलिये वह प्रचण्ड अग्निमें कूद पड़ता है। 
मछलीको भी बंसीमें लगा हुआ मांसका टुकड़ा खाते समय 
पता नहीं रहता कि उसके भीतर लोहेका काँटा है। परंतु हम 
तो यह जानते हुए भी कि विषय-भोग विपत्तिके जालमें 
फँसानेवाले हैं, उन्हें छोड़ नहीं पाते। अहो ! हमारा कितना 
बड़ा और घना अज्ञान है।' 
कई बार पदार्थोकों देखा, अनेक बार भोगोंको भोगकर 
देखा | फिर भी उनके पीछे पड़े हैं। फतिंगे आदि जानवर तो 
विषयसड्से एक बार ही मरे, पर हमलोग तो भोगोंको भोगकर 
बार-बार मर रहे हैं; पर फिर भी चेत नहीं हो रहा है। बार-बार 
ठोकर लगनेपर भी सँभलनेका नाम नहीं लेते। आखिर कब 
अछ् आयगी। बूढ़े हो गये, जीवनका अमूल्य समय चला 
गया; फिर भी विषयोंकी ओर लोलुपतासे देख रहे हैं ! पौत्रका, 
प्रपौत्रका मुँह देखना चाहते हैं। अरे, धनसे सुख मिलता दीखे 
तो धनीसे पूछो; ख्तरियोंमें सुखका भ्रम हो तो जिसके दो-तीन 
स््रियाँ हों, उससे पूछो; सामग्रीमें सुख दीखे तो अधिक 
सामग्रीवालोंसे मिलो। राज्यमें सुख दीखे तो राजाओंसे 
मिलकर बात कर लो। सुख तो कहीं नहीं मिलेगा; क्योंकि 
सुख केवल चाहके त्याग--वैशग्यसे ही है। कहा है-- 
चाह चूह़ी रामदास सब नीचोंमें नीच । 
तू तो केवल ब्रह्म था चाह न होती बीच ।॥ 
पर रागभरी दृष्टिबवालॉंको कोई बैराग्यवान्‌ दीखता ही 
नहीं, जहाँ देखो वहाँ रागी-ही-रागी दीखते हैं। बात भी ठीक 
है, सच्चे वैराग्यवान्‌ हैं ही कम; क्योंकि-- 
आदि अविद्या अटपटी घट घट बीच अड़ी। 
कहो कैसे समझाइये कूएँ भाँग पड़ी ॥ 
बातें बड़ी-बड़ी वैराग्यकी बनाते हैं; पर पदार्थोको, 
भोगोंको देखकर जीभ लपलपाने लगती है। गीध बड़ा ऊँचा 
उड़ता है, पर उसकी दृष्टि नीचे सड़े मांसपर रहती है ! यह तो 
राग ही है ! 


रनका 


जो सच्चा वैराग्यवान्‌ होता है, उसकी दृष्टि ही निराली हो 
जाती है। वैराग्यवान्‌ जिधरसे निकल जाता है, उधर ही बड़ी 
मस्ती लहराने लगती है। वैराग्यवान्‌ पुरुषकी सुखमयी 
स्थितिका वर्णन करते हुए भर्तृहरिजी कहते हैं-- 
मही रम्या शय्या मसृणमुपधानं भ्रुजलता 
वितानश्चाकाशो व्यजनमनुकूलो5यमनिल: । 
स्फुरद्दीपश्चन्द्रो विरतिवनितासड्रमुदित:ः 
सुखी शान्तः: होते विगतभवभीतिर्नप इब॥ 
'विरतिरूपी कान्ताके प्रसड़से प्रमुदित होकर पृथ्वीकी 
रमणीय शय्या, अपनी भुजलताका सुन्दर तकिया, आकाश- 
रूपी चैंदोगा, पथनरूप अनुकूल पंखा, चन्द्रमारूप सुन्दर 
दीपक आदि विविध सामग्रियोंसे युक्त भवभयसे विमुक्त पुरुष 
शान्तचित्त होकर राजाकी भाँति सुखसे सोता है।' 
वैराग्यवान्‌ू पुरुष शहरकी गंदी गलियोंमें विष्ठाके 
कीड़ोंकी तरह क्यों घूमेगा। एक साधु कहा करते थे कि मैं 
अपने मनको समझाता हूँ कि भोजन-वस्नादिकी कोई चाहना 
मत कर; नहीं तो तुझे शहरको गंदी गलियाँ सूँघनी पड़ेंगी और 
बार-बार जन्मना-मरना पड़ेगा ।' श्रीशंकराचार्यजी कहते हैं-- 
पुनपि जनने पुनरपि मरणं 
पुनरपि. जननीजठे... हायनम्‌॥ 
मनुष्य विषयोंकी गंदगीका तनिक-सा विचार कर ले तो 
उसे उलटी होने लग जाय । 
गंदगीको कीड़ो मूढ़ मानत अनंदगी। 
मायाको मजूर बंदों कहा जाने बंदगी॥ 
विषयलोलुप जीव विषयोमें रचे-पचे रहकर सुख मानते 
हैं। ऐसे व्यक्तियोंमें और कीड़ोंमें क्या अन्तर है। 


| गुल शोर बबूला आग हवा सब कीचड़ पानी मिट्टी है। 


हम देख चुके इस दुनियाको, सब धोखेकी-सी टट्टी है ॥ 
रुप हर >< 

दूरहि ते पर्वत दिषे, वेस्था बदन बिभात। 
बरनन, रम्य त्रय दूरहि से दरसात॥ 

पर्वत और वेश्याका मुख दूरसे ही सुन्दर दीखता है 
तथा दूरसे ही रणका वर्णन रम्य प्रतीत होता है, पर वहाँ 
पहुँचनेपर अच्छे-से-अच्छोंके छक्के छूट जाते हैं। इसी तरह 
वेराग्यवान्‌की मस्तीका अनुभव विरक्त ही करता है। हम 
पदार्थोमें सुख खोजते हैं, पर पदार्थोमें सुख कहाँ। भगवान्‌ 
तो इस जगत्‌को दुःखालय और अज्ञाश्वत बतलाते हैं । जिसमें 
हमारे बाप-दादोंको भी सुख नहीं मिला, उसमें हमें सुख कैसे 
मिलेगा ? रजबजी दूल्हा बने जा रहे थे। रास्तेमें गुरुसे 

मिलने गये तो गुरुने कहा-- 
रज्जब तें गजब कियो, माथे बाँध्यो मोर । 
आयो थो हरिभजनको, करी नरक महँँ ठौर ॥ 
रज्जबजीने कहा-- रजब गजब जब हुतो, जातो 
दुनिया साथ /' रजबजी ऐसे थे, जिन्हें-- 
दादूसे सतगुरु मिले, सिष रज्जबसे जान। 
एकहि सब्द सुलझि गये, रही न खैंचातान ॥ 
एक ही शब्द काम कर गया ! वेराग्यवान्‌ पुरुषोंको तो 
देखनेसे ही वराग्य हो जाता है। वेश्याको दत्ताव्रेयजीने कहा 
कुछ नहीं, उसे उनको देखते ही वेराग्य हो गया ! क्योंकि 
बैराग्यवान्‌की मुद्रा ऐसी ही होती है। " 
खंडी हंडी हाथ में बंडी-सी कोपीन। 
रंडी दिसि देखे नहीं, काया दंडी कीन॥ 
बैराग्यकी बातमें भी इतना आनन्द है तो फिर यदि 
हृदयसे सच्चा वैराग्य हो जाय, तब तो आनन्दका कहना ही 
क्या। सच्चे वैराग्यवानके सामने बढ़िया वस्त्र पहनकर, इत्र 
आदि लगाकर एवं थ्रूड़्ार करके बैठनेवालेको बैठनेमें भी 
संकोच होता है। उपर्युक्त प्रकारका वैराग्य विवेक-विचारसे 
होनेवाला वैराग्य है | 
किंतु साधनसे होनेवाला वैराग्य विचारसे होनेवाले 
वैराग्यसे भी श्रेष्ठ है। वाणीसे रामनामका जप प्रारम्भ कर 
दिया-- 'राम राम राम राम राम।' शरीर रोमाश्चित और 
पुलकित हो रहा है तथा हृदयमें लबालब प्रेम भरा है, 
भगवान्‌की बात सुनकर ही नाचने लग जाता है। उस हालतमें 
कभी भूलकर भी पदार्थोकी ओर मन नहीं जाता, उसे 
स्वाभाविक ही भोगोंसे बैराग्य रहता है। मन तो भगवान्‌की 
ओर ही प्रतिक्षण बरबस खिंचता रहता है। उसके हृदयमें 
प्रेमाननद समाता नहीं। वह तो यही कहता रहता है कि 
'गिरधारीलाल ! चाकर राखो जी' और वह मीराकी तरह 
प्रेममें मस्त होकर नाचने लगता है। 
पग घुँघरू बाँध मीरा नाची रे । 
मतवाली मीरा प्रेममें मस्त होकर लगी नाचने। कारण 
क्या ? भजनका रस मिल गया । सांसारिक दृष्टिसे ज्यादा-से- 
ज्यादा आकर्षक मान-बड़ाई, यश-कीर्ति है; इनकी तो परवा 
ही क्या हो, उलटी बदनामीसे डर न रगकर वह मीठी लगने 
लगती है। मीरा कहती है-- 
या बदनामी लागे मीठी । राणाजी ! म्हॉने या बदनामी लागे पीठी । 
थारे शहरकों राणा ! लोक निमाणों, बात करे अणदीठी ॥ 


१. बड़गड़ै--तेजीसे | 


* साधन-सुधा-सिन्धु * 


हरि मंदिरको नेम हमारे दुरजन लोकां म्हाने दीठी ॥राणाजी* 
साँकड़ी सेरयाँमें म्हारा सतगुरु पिलिया, किस बिधि फिर अफूटी । 
म्हारो साँवरियों राणा घट-घट व्यापक, थॉरे हियें री काँई फूटी ॥ 
स्ासु ननद म्हारी देराणी जेठानी बल जल हो गयी आअँगीठी | 
मीराके प्रधु गिरधर नागर चढ़ गयो चोल मजीठी | राणाजीर 
इस प्रकार साधन-भजन करनेपर जो वेराग्य होता है 
उससे पदार्थोमें राग अपने-आप अनायास मिट जाता है। 
भजनानन्दीको पदार्थोंसे अरुचि करनी नहीं पड़ती | उसका मन 
तो भगवानमें सहज ही संलग्न हो जाता है। यदि कहें कि 
हमलोगोंका मन हर जगह जाता है, तो ठीक.है; हर जगह जाता 
है, पर भगवानपर नहीं जाता । ओर अगर भंगवानपर चला जाय 
तो फिर लौटकर संसारमें आयगा नहीं। मक्खी सब जगह 
जाकर बैठती है, पर आगपर नहीं । वह आगपर बैठती ही नहीं; 
पर यदि आगपर बैठ जाय तो फिर उठती ही नहीं, इसी प्रकार 
भगवानमें मन लग जानेपर फिर कहीं नहीं जाता, तद्गूप हो जाता 
है। अतः संसारसे वैराग्य और भगवाममें प्रेम होनेके लिये 
हमलोगोंको बड़ी तेजीसे भगवान्‌का भजन करना चाहिये-- 
कहे दास सगराम बड़गड़े! घालो घोड़ा । 
भ्रजन करो भरपूर रया दिन बाकी थोड़ा॥ 
थोड़ा दिन बाकी रया कद पहुँ चोला ठेट। 
अधबिचमें बासो बसो तो पड़सो किणरे पेट ॥ 
पड़सो किणरे पेट पड़ैछठा भारी फोड़ा। 
कहे दास सगराम बड़गड़े घालो घोड़ा ॥ 
एक भक्तदम्पति थे। पति-पत्नी दोनों ही बड़े भजनानन्दी 
थे। उनके भजन करनेका तरीका यह था कि वे अपने पासमें 
कुछ उड़द रख लेते और एक माला फेरनेपर एक उड़द उठाकर 
रख देते । इस प्रकार सेर, डेढ़सेर तथा दो-दो, तीन-तीन सेरतक 
उड़द समाप्त हो जाते । पति कहता कि मैं आध सेर भजन करूँगा 
तो पत्नी कहती, में एक सेर करूँगी। परस्पर होड़ लग जाती | 
हमें भी इसी प्रकार तेजीसे भजन करना चाहिये । भजन करते- 
करते क्या स्थिति होती है, इसपर भगवान्‌ श्रीकृष्ण कहते हैं-- 


बाग गढ़दा द्रवते यस्य चित्त 
रूदत्यभी क्ष्णं हसति क्लचिच्च । 
विलज  उठद्बायति नृत्यतो च 
मद्धक्तियुक्तो भुवन पुनाति ॥ 


'मेरा नाम-गुण-कीर्तन करते समय जिसका गला भर 
आता है, हृदय द्रवित हो जाता है, जो बार-बार मेरे प्रेममें आँसू 
ढालता है, कभी हँसने लगता है, कभी लाज-शर्म छोड़कर उच्च 


* सब नाम-रूपोर्में एक ही भगवान्‌ * 

स्वस्से गाने और नाचने लगता है, ऐसा मेरा भक्त त्रिलोकीको 
पवित्र कर देता है।' 
- इसी प्रकार रामगीतामें भी कहा है-- 
यः सेवते मामगुणं . गुणात्परें 
हंदा कदा वा यदि वा गुणात्मकम्‌। 
सो5ह॑ स्वपादास़ितरेणुभिः स्पृशन्‌ 
पुनाति लोकत्रित्य यथा रवि: ॥ 
'जो मेरे निर्गुणस्वरूपकी मनसे उपासना करता है अथवा 
कभी-कभी मायिक गुणोंसे अतीत मेरे सगुणस्वरूपकी भी सेवा- 
अर्चा करता है, वह मेरा ही स्वरूप है । वह अपनी चरण-रजके 
स्पर्शसे सूर्यकी भाँति तीनों लोकोंको पवित्र कर देता है।' 
ऐसे भगवानके प्यारे भक्त भगवान्‌की स्मृतिमें आनन्द- 
विभोर होकर घूमते हैं तो उनके दर्शनसे ही वैराग्य हो जाता 
है। जिस गलीमें होकर वे निकल जायें, उधर ही बैराग्य और 
भगवसद्मेमकी गड्डा बह जाय । सुतीक्ष्ण-जैसे भक्तोंकी स्मृति हो 
जाय तो बैराग्य हो जाय। भगवान्‌ भी तरु-ओटसे छिपकर 
देखते हैं। क्यों ? अपने ध्यानमें निमम्न भक्तको देखकर वे भी 
मस्त हो गये और छिपकर देखने लगे। ' 
साधन करनेसे अन्तःकरण निर्मल होता है। फिर उससे 
वैराग्य होता है। इस प्रकारका वैराग्य विचारसे होनेवाले 
वैरग्यसे भी ऊँचा है। 
परमात्माकी प्राप्ति हो जानेपर होनेवाला वैराग्य बहुत 


ही अलोकिक है, उसका तो वर्णन ही नहीं हो सकता; उसे न 
तो राग कह सकते हैं न वैराग्य ही। ऐसा विलक्षण बैराग्य 
परमात्मप्राप्त महापुरुषोंका ही होता है। ब्रह्मलोकतकके कभी 
केसे ही कितने ही भोग क्‍यों न प्राप्त हों, उनके अन्तःकरणमें 
रागकी, गन्धकी भी कभी जागृति होनेकी सम्भावना नहीं रहती; 
क्योंकि जब एक परमात्मतत्त्के सिवा अन्य सत्ता ही मिट 
जाती है, तब किसके प्रति राग हो। पदार्थों सत्ता न रहनेके 
कारण उनको परमात्मतत्तके सिवा कहीं रस या सार कुछ भी 
प्रतीत नहीं होता। उनके अन्तःकरणमें अन्तःकरणसहित 
संसारका मृगतृष्णा-जलकी भाँति तथा नींदसे जागनेपर 
स्वप्रकी भाँति अत्यन्त अभाव ओर परमात्मतत्वका भाव 
नित्य-निरन्तर दृढ़ताके साथ स्वाभाविक ही बना रहता है। फिर 
परमात्मतत्त्के सिवा कुछ रहता ही नहीं। ' 

उक्त अनिर्वचनीय स्थितिको प्राप्त .करनेके लिये 
वैराग्यवान्‌ पुरुषों और भगवत्ग्राप्त पुरुषोंका सड़र करना 
चाहिये । उनके शब्दोंसे, उनकी क्रियाओंसे शिक्षा लेकर हमें 
तेजीसे चलना चाहिये | संसारके पदार्थोमें कभी किसीको सुख 
हुआ नहीं, होगा नहीं, हो सकता नहीं। ऐसा विचारकर 
भक्तिमार्गीकों भगवानमें मन लगानेकी चेष्टा करनी चाहिये 
तथा ज्ञानमार्गीकों चित्तसे पदार्थोकी सत्ताको मिटाकर एक 
सचिदानन्दघन पूर्ण ब्रह्म परमात्मा ही है--ऐसा दृढ़ निश्चय 
निरन्तर रखना चाहिये | 


और नततचचचन 

सब नाम-रूपोंमें एक ही भगवान्‌ 


भारतीय संस्कृतिमें सबसे मुख्य वेद माने जाते हैं। वे 
अपोरुषेय हैं, अनादि हैं और सदा रहनेवाले--नित्य हैं । उनमें 
(कर्म, उपासना और ज्ञान) तीन काण्ड माने जाते हैं। उन्हीं 
तीनोंका विशद एवं विस्तृत वर्णन पुराण और इतिहास-ग्न्धोंमें 
मिलता है, जिनकी रचना सुन्दर-सुन्दर कथाओंके द्वारा 
सर्वसाधारण जनताको गाधभीर विषय सरलतासे समझानेके 
लिये श्रीव्यासदेवने कृपापूर्वक की है। ऐसे तो पुराण भी 
अनादि ही माने जाते हैं, पर इनका समय-समयपर जीर्णोद्धार 
होता रहा है। पुराणोंमें ही लेख मिलता है कि इनका कलेवर 
बहुत बड़ा था। उसको अल्पायु कंलियुगी जीवोंके लिये 
संक्षिप्त रूप दिया गया है। इनमें सोसारिक तथा पारमार्थिक 
सर्वोपयोगी सभी विषयोंका बड़ा अच्छा वर्णन किया गया है। 
पढ़नेसे मालूम होता है कि देवी सम्पत्ति, आसुरी सम्पत्ति, 
तीर्थ, ब्रत, उपवास, यज्ञ, दान, ठप, संयम, सेवा, आश्रमधर्म, 
वर्णधर्म, सत्रीधर्म, सामान्यधर्म, राजधर्म, प्रजाधर्म, जाति, 
देश, काल, समय, सम्बन्ध, परिस्थिति आदिको लेकर 
[465 ] सा० सु० सि० १७-- 


अवश्यकर्तव्य-कर्म आदि-आदि विषयोंका गूढ़ आशयसहित 
विचित्र ढंगसे वर्णन हुआ है। 

साधारण रीतिसे देखनेपर कहीं-कहीं परस्पर बड़ा 
विरोध-सा मालूम देता है, जिसका साधारण मनुष्योंके द्वारा 
समाधान करना कठिन हो जाता है--इतनी ही बात नहीं, 
अपितु अपने अंविवेकके कारण पुराणोंकी बातें पक्षपातपूर्ण, 
अनर्गल एवं असत्य प्रतीत होती हैं, जिससे मनमें नास्तिकता 
आ जाती है; क्योंकि जब जहाँ जिस तीर्थ, व्रत आदिकी 
महिमा वर्णन करने लगते हैं, वहाँ उसीको सर्वोपरि बतला 
दिया जाता है। जैसे--श्रीगड़्ाजीकी महिमा आयी तो 
कहा--इसके समान न सरयू है, न तो पुष्कर है, न यमुना है 
न तीर्थराज प्रयाग ही है; और तीर्थराजका वर्णन करने लगे तो 
कहा कि इसके समान और कोई तीर्थ है ही नहीं--न गड्ा 
है, न यमुना है, न सरयू है, न पुष्कर हैं। एक यही सम्पूर्ण 
तीर्थोका राजा है। काशी-माहात्म्यमें आया है कि इस 
मोक्षदायिनी पुरीके समान तीर्थ इस त्रिलोकीमें कोई नहीं है । 

इसकी बराबरीमें न सरयू है, न यमुना है, न पुष्कर; क्योंकि 
यह भगवान्‌ शड्डूरके त्रिशूलपर बसी हुई है। ऐसे ही कार्तिक- 
माहात्य, वैशाख-माहात्य, मार्गशीर्ष-माहात्म्य तथा एकादशी 
आदि ब्रतोंके विषयमें भी कथन है। इस प्रकार एकके द्वारा 
दूसरेका खण्डन हो जानेसे सबका खण्डन हो जाता है। 
कहीं-कहीं तो इसके अतिरिक्त भिन्न प्रकारसे ऐसा कहा 
है कि तीर्थयात्राका फल साधारण है, ब्रतका विशेष, ब्रतसे 
इन्द्रियसंयमका और इन्द्रियसेयमसे भजन--भगवच्चिन्तनका 
ओर अधिक एवं भगवद्मेमका उससे भी अत्यधिक है। 
धर्म: स्वनुष्ठित: पुंसां विध्वक्सेनकथासु यः। 
नोत्पादयेद्‌ यदि रति श्रम एवं हि केबलम्‌॥ 
आदि-आदि। 
इसका समाधान करनेके लियें दो विभाग कर लेने 
चाहिये कि पूर्वका वर्णन निष्ठाकी दृष्टिसे है और दूसरा वर्णन 
वस्तु-तत्त्त-दृष्टिसि। अत: इसमें कोई विरोध नहीं है। निष्ठाका 
तात्पर्य है--एक मनुष्यविशेषकी किसी इष्टपर हृदयकी दृढ़ 
धारणा | उस धारणाको अत्यधिक दृढ़ करनेके लिये ही पहला 
वर्णन है। इससे हृदय-प्रधान साधककी वृत्ति सब ओरसे 
हटकर एक इष्टमें लग जाती है और उसीमें सर्वोपरि अनन्य 
भावना हो जाती है, ऐसा होनेसे जब स्वोपरि परमात्मा प्रकट 
हो जाते हैं, तब या तो उसे सारा यथार्थ तत्त भगवान्‌ समझा 
देते हैं या वह स्वयं उसकी समझमें आ जाता है। 
कहा भी है-- 
आदि अन्त जन अनैँतके सारे कारज सोय। 
जैँहि जिब उर नहचो धरे तैँहि ढिग परगट होय ॥ 
फिर उसके लिये कुछ भी करना-जानना शेष नहीं रह 
जाता। वह कृतकृत्य और ज्ञातज्ञातव्य हो जाता है 
दूसर प्रकारका वणन बुद्धिप्रधान तर्कशील मनुष्योंके लिये 
है । उसपर विश्वास करके चलनेवाली क्रमश: एकसे दूसरे और 
दूसरेसे तीसरे साधनद्वारा यथार्थ स्थितिमें पहुँच जाबगा । यदि 
तारतम्यताके विवेकद्वारा निःसंदिग्ध होकर तेजीसे चलता रहेगा 


+ साधन-सुधा-सिन्धु * 


तो वह भी क्रमशः सब श्रेणियोंको पार करता हुआ उस पार 
पहुँचकर सदाके लिये कृतकृत्य, ज्ञातज्ञातव्य हो जायगा। 

सिद्धान्ततः बात यह है कि श्रीपरमात्मा एक हैं, वे हो 
अनेक जगह अनेक नामोंसे कहे गये हैं। वे अनेक जगह, 
अनेक रूपोंमें रहते हुए भी हरेक जगह पूर्णरूपसे ही 
विराजमान हैं। जो उनको जिस भावसे, जिस रूपमें, जिस 
प्रकार चाहता है, वह बैसे ही उनको प्राप्त कर लेता है; क्योंकि 
वे भी उसे बैसे ही चाहते हैं। उनकी यह घोषणा है-- 

ये यथा मां प्रपद्यन्ते तांस्तथेव भजाम्यहम्‌।' 

अतः कोई चाहे किसी भी रीतिसे उनको भजे, यदि 
आजतक किसीने भी जिस प्रकारसे उपासना न की हो, ऐसे 
किसी नये ढंगकी उपासना भी कोई करे, तो भी प्रेमकी पूर्णता 
होनेपर उसे परमात्माकी प्राप्ति अवश्य होगी, क्योंकि वह 
एकमात्र अपने प्रियतम परमात्माको ही चाहता है | उनके लिये 
जो कनक, कामिनी, आराम, मान, सत्कार, कीर्ति आदि लोक 
और परलोककी भोग-सामग्रियोंका त्याग करता है, किसी भी 
नाशवान्‌ पदार्थको नहीं चाहता, सच्ची हार्दिक लगनसे सर्वोत्तम 
परमपुरुष पुरुषोत्तमभगवान्‌को चाहता है, ऐसे साधकसे बिना 
मिले वे कैसे रह सकते हैं। 

कहनेका अभिप्राय यह है कि सच्ची लगन और 
ईमानदारीके साथ जिस तत्त्वकों मनुष्य सर्वश्रेष्ठ, सर्वोपरि, 
सर्वथा पूर्ण मानता है, उसका वह चाहे कैसा भी नाम-रूप 
क्यों न मानता हो, चाहे किसी भी प्रकार-विशेषसे उसकी 
सेवा, पूजा, उपासना क्यों न करता हो, भगवान्‌ उसको अपनी 
ही उपासना, सेवा ओर पूजा मानते हैं; क्योंकि सर्वोपरि तत्त्व 
एक है और वही हैं भगवान्‌। साधककी समझमें भूल हो 
सकती है, परंतु भगवानके यहाँ तो भूल नहीं होती। बे 


एकमात्र भावको ही देखते हैं। अतः श्रद्धालु साधकको चाहिये 


कि भगवानके किसी भी रूप और नामपर पूर्ण विश्वास करके 
अनन्य प्रेमपूर्वक उनका स्मरण करता रहे, किसी भी अवस्थामें 
उनको भूले नहीं, तो प्राप्ति भगवानकी ही होगी। 


५०६ * साधन-सुधा-सिन्धु * 
“53544 स्‍अ क्‍लललनलेकइंइं्हलाोओ३+-+-_+७७७७२२०००० न म+त++-...-++ कषन_- ० 3+त---_-+. पक न न ननन-ननक नव कम न <+++.......-.००न७ कम ++++++ «>> 


भगवत्तत्त्व 
पराकृतनमद्ठ्धं परत्रहा नराकृति। | वाणी, मन, बुद्धि और युक्तियाँ--सभी कुछ मायिक हैं, 
सोन्दर्यसारसर्वस्व॑ बन्दे. नन्‍्दात्मज॑ महः ॥ | प्रकृतिके कार्य हैं और जड हैं; अतः वे उस चिन्मय 


परमात्माका वास्तविक तत्त्व समझनेके लिये न तो कोई | परमात्माको समझनेमें असमर्थ हैं। जितने दृष्टान्त और युक्तियाँ 
दृष्टान्त ठीक तरहसे लागू होता हैं और न कोई युक्ति ही। | बतलायी जाती हैं, वे सब परमात्माके यथार्थ स्वरूपको 
परमात्माका निर्गुण, सगुण, निराकार, साकार आदि रूपोंसे जो | समझकर मन-बुद्धि उनकी ओर लग जायैं--इसीलिये कही 
वर्णन किया जाता है, उससे उनका वास्तविक स्वरूप तो | जाती हैं। परमात्माके स्वरूपके वर्णनमें तो देवताओं और 
अलग ही रह जाता है, पूरा वर्णन हो ही नहीं पाता | क्योंकि | ऋषियोंके भी मन-बुद्धि कुण्ठित हो जाते हैं, फिर वहाँ 


+ भगवत्तत्त्व * 

साधारण मनुष्योंके मन-बुद्धि कैसे पहुँच सकते हैं। गीतामें | यहाँ तीन रूप बतलाये जाते हैं--(१) निर्गुण-निराकार, 


कहा है-- 
न में विदुः सुरगणा: प्रभव॑ न॒ महर्षयः । 
अहमादिहि देवानां महर्षीणां च् सर्वज्ञ: ॥ 
(१०१२) 

'मेरी उत्पत्तिको अर्थात्‌ लीलासे प्रकट होनेको न देवता- 
लोग जानते हैं और न महर्षिजन ही जानते हैं, क्योंकि मैं सब 
प्रकारसे देवताओंका और महर्षियोंका भी आदिकारण हूँ।' 

जब देवता और महर्षिगण भी उस तत्त्वतक नहीं पहुँच 
पाते, तब फिर इस मानवी बुद्धिसे उसे समझना-समझाना तो 
एक बालचपलतामात्र ही है। 

यह भगवत्तत्तका विषय बहुत ही गूढ़ ओर रहस्यमय है। 
इसे अवश्य जानना चाहिये | मनुष्य-जन्म इसीलिये मिला है । 
इस तत्त्वको जाननेसे ही यह जन्म सार्थक होता है तथा इसे 
जान लेनेपर मनुष्य कृतकृत्य हो जाता है; फिर उसे अपने लिये 
कुछ भी जानना अथवा करना बाकी नहीं रह जाता । 'यज्ज्ञात्वा 
नेह भूयोधन्यज्ज्ञातव्यमवशिष्यते ॥' (गीता ७।२) यह 
विषय इतना दुर्विज्ञेय होनेपर भी भगवान्‌ और महापुरुषोंकी 
कृपासे सहज ही जाना जा सकता है। उस कृपाकी प्राप्तिके 
लिये कुतर्क छोड़कर उनसे सरलतापूर्वक इस तत्त्वको 
समझनेकी चेष्टा करनी चाहिये तथा उनकी आज्ञाके अनुसार 
अपने कर्तव्यपालनमें तत्पर हो जाना चाहिये | ऐसा करनेसे ही 
मनुष्य इस दुर्विज्ेय तत्तको समझकर अपने देवदुर्लभ 
मानव-जन्मको अनायास ही सफल बना सकता है। 

अब नीचे एक यन्त्र लिखा जाता है। इससे अपनी 
वृत्तियोंकी भगवान्‌की ओर लगाकर इस गूढ़ तत्ततको कुछ 
समझा जा सकता है। 


हर्ष - डर - फ्पेल 


शिजञापे, श/द्धार, आात्पाम) 


वैसे तो परमात्माके स्वरूप अनन्त हैं, पर समझनेके लिये 


(२) सगुण-निराकार और (३) सगुण-साकार। परमात्मा 
निर्गुण भी हैं, सगुण भी हैं तथा सगुण-निर्गुण भी हैं और वे 
इन सबसे भिन्न भी हैं। 
निर्गुण-निराकार-तत्त्व 
परमात्माका निर्गुण-तत्त्व मन-वाणीका अविषय है। वह 
सत्‌-असत्से विलक्षण है। भगवानने गीतामें कहा है-- 
ज्ेय यत्‌ तत्‌ प्रवक्ष्यामि यज्ज्ञात्वामृतमश्रुते । 
अनादिमत्‌ पर ब्रह्म न सत्‌ तन्नासदुच्यते ॥ 
(१३। १२) 
'जो जाननेयोग्य है तथा जिसको जानकर मनुष्य 
परमानन्दको प्राप्त होता है, उसको भलीभाँति कहूँगा। वह 
आदिरहित ब्रह्म न सत्‌ ही कहा जाता है, न असत्‌ ही ।' 
उस परमात्माको असीम, अपार, अनन्त बतलाया जाता 
है। पर उसे असीम और आदि-अन्तसे रहित कहना भी 
देश-कालको स्वीकार करके ही है। किंतु परमात्मा 
देश-कालसे परिच्छिन्न नहीं है। वास्तवमें वह देश, काल, 
वस्तुसे सर्वधा अतीत है। वहाँ वाणी नहीं पहुँच सकती। 
इसलिये इन नामोंसे कहना देश-कालको लेकर केवल संकेत 
करनामात्र ही है। उसे निर्गुण-निराकार कहा जाता है। वहाँ 
सत्त, रज, तम आदि कोई गुण नहीं है, उसकी कोई आकृति 
नहीं है, न कोई नाम ही है। वह तो इन गुणोंसे सर्वधा अतीत 
और नाम-रूपसे रहित ही है। उसका कोई वर्णन नहीं कर 
सकता। उसे सच्चिदानन्द कहते हैं--यह लक्षण है। ब्रह्म 
कहते हैं--यह नाम है। निर्गुण-निराकार कहते हैं---यह रूप 
है। पर यह कैसा रूप है ? अरूप ही रूप है। इसका इसी 
तरह वर्णन किया जाता है। वास्तवमें तो निर्गुण-निराकारका 
वर्णन हो ही नहीं सकता | जो कुछ भी वर्णन किया जाता है 
वह गुणोंको लेकर ही किया जाता है। केवल लक्ष्य निर्गणका 
है, क्योंकि वर्णन करनेकी सामग्रियाँ--इच्ध्रिय, वाणी, 
मन, बुद्धि आदि सब मायिक ही हैं। उस परमात्माके तत्त्वको 
समझानेके लिये झास््रकारोंने दो तरहके विशेषण दिये 
हैं“ (१) विधेय और (२) निषेध | विधेय विशेषण उन्हें 
कहते हैं, जो परमात्माके स्वरूपके साक्षात्‌ द्योतक होते हैं; पर 
वे भी परमात्मा अनिर्देश्य होनेके कारण तटस्थ ही रह जाते हैं । 
और निषेध विशेषण उन्हें कहते हैं, जो परमात्मामें आकार, 
गुण, बिनाश, क्रिया, पदार्थ, देश, काल आदिका अभाव 
बतलाते हैं। परमात्माके सत्‌, चित्‌, आनन्द आदि “विधेय' 
विशेषण कहे जाते हैं और निराकार, निर्गुण, अव्यय, 
अविनाशी, अक्रिय, अचल, अद्वेत, अप्रमेय, असीम, अपार, 

अनादि, अनन्त आदि विशेषण “निषेध' कहे जाते हैं। 
वास्तवमें परमात्माका निर्गुण स्वरूप लक्षण और विशेषणोंसे 
रहित ही है। यह कहना भी समझनेके लिये हो है तथापि उस 
निर्गुण परमात्माके यथार्थ तत्त्वको बुद्धिसे पकड़नेके लिये ये 
विशेषण ही काम दे सकते हैं; इनके सिवा बुद्धिको परमात्माके 
नजदीक पहुँचानेके लिये अन्य कोई सहारा नहीं है। इसीलिये 
उनका वर्णन किया जाता है। 
सत्‌-तत्त्व 

सत्‌ क्या है--जो हरदम रहे, हर वस्तुमें रहे और हर 
जगह रहे | भगवानने भी कहा है--'अजो नित्य: शाश्वतो5यं 
पुराण:' (गीता २ । २०)-- यह आत्मा अज, नित्य, शाश्वत 
और पुराण है।' पर शब्दोंके द्वारा कैसे समझाया जाय । 
आखिर कोई भी समझायरेगा तो हमारी भाषाका आश्रय लेकर 
ही हमें समझा सकता है। इसी तरह श्रुति भगवती भी देश- 
कालको लेकर ही उसका लक्ष्य कराती है| श्रुति कहती है-- 

'सदेव सोम्येदमग्र आसीदेकमेवाद्वितीयम! -- 
(छा 3० ६।२। १) 

इत्यादि | 

'एकम्‌ एवं अद्वितीयम'--इन शब्दोंसे उस परमात्माको 
क्रमशः सजातीय, विजातीय और स्वगत भेदोंसे रहित 
बतलाया है। मनुष्य सब एक होते हुए भी व्यक्तिरूपसे एक- 
एक अलग हैं--यह सजातीय भेद है। मनुष्य और वृक्ष-- 
इनमें सजातीयता नहीं है, एक-दूसरेसे भिन्न हैं, अतः यह 
विजातीय भेद है। 'यह मेरा हाथ है; पैर है' इस प्रकार 
अवयवोंका भेद स्वगत भेद है | परमात्मा इन सब भेदोंसे रहित 
है। ये भेद प्रकृतिमें हैं, परमात्मा प्रकृतिसे अत्यन्त परे है। 

जिसमें कोई विकार नहीं, भेद नहीं, जो घटता-बढ़ता 
नहीं, जिसका कभी क्षरण नहीं होता, जिसका कभी कहीं 
किश्लिन्मात्र भी अभाव या परिवर्तन नहीं होता, जो सदा सर्वत्र 
सर्वथा एकरस, एकरूप और परिपूर्ण रहे और जिसमें कभी 
तनिक भी विकारकी सम्भावना ही न हो, वह 'सत्‌' हैं। 

उस परमात्माके सिबा जो कुछ भी लौकिक या 
अलौकिक पदार्थ देखने-सुनने और समझनेमें आते हैं, उन 
सभीमें विचार करनेपर प्रत्यक्ष यह अनुभव होता है कि एक 
समयमें ये वस्तुएँ नहीं थीं ओर किसी समय ये सब नहीं रहेंगी 
तथा एक देशमें होते हुए भी दूसरे देशमें उन चीज़ोंका अभाव 
मालूम होता है एवं बस्तुका भेद तो प्रत्यक्ष है ही। परंतु 
सत्‌-स्वरूप परमात्मामें देश, काल, वस्तुका अत्यन्त अभाव 
होनेके कारण उसके देश-काल-वस्तु-निमित्तक अभावकी 
कभी सम्भावना भी नहीं हो सकती और स्वरूपसे तो वह 


परमात्मा सत्‌ यानी नित्य विद्यमान है ही | इसीलिये उसे 'सत्‌' 
कहते हैं। इस 'सत्‌' तत्त्वका वर्णन गीताके दूसरे अध्यायके 
१२, १३, १७, २३, २४, २५८ ८वें अध्यायके २०; १२वें 
अध्यायके ३ और १३वेंके २७वें इलोकमें विशेषरूपसे 
किया गया है। 
चित्‌-तत्त्व 

'चित्‌' से चेतन, बोध, ज्ञान समझना चाहिये | चेतन वह 
है, जहाँ जडताकी कभी किसी तरह भी जरा भी सम्भावना नहीं 
हैँ। वह चेतन तो केवल चिन्मय बोधस्वरूप ही है। जडताका 
अत्यन्त अभाव होनेके कारण उसमें ज्ञातापनका आरोप भी 
नहीं हो सकता। ज्ञाता-ज्ञान-ज्ैय, द्रष्टा-दर्शन-दृश्य और 
प्रमाता-प्रमाण-प्रमेष आदि भाव भी जिससे स्वाभाविक ही 
प्रकाशित होते हैं, ऐसा वह चेतन केवल एक दीष्षिमात्र ही है। 
साधारण लोग प्राण और चेटष्टायुक्त जीबोंको चेतन कहते हैं 
तथा जिसमें प्राण और क्रिया नहीं होती, उसे जड कहते हैं; 
पर परमात्मामें क्रिया और प्राणके सम्बन्धसे होनेवाली चेतनता 
नहीं है, उसमें तो केवल चिति--जाननामात्र ही है। तात्पर्य 
यह कि वहाँ जडता, अज्ञान, मोह, अन्धकार आदि कुछ भी 
नहीं है, केवल चेतनमात्र ही है तथा वह भी स्वाभाविक 
स्वतः ही है। 

उस चितृ-तत््वको समझनेके लिये एक बात कही 
जाती है। संसारमें दो पदार्थ हैं--(१) दीखनेवाला और 
(२) देखनेवाला | देखनेवाला चेतन है, दीखनेवाला जड है । 
देखनेवाला द्रष्टा है, दीखनेवाला दृश्य है | दृश्य दृश्य ही रहता 
है और द्रष्टा द्रष्टा ही। घट-पट आदि संसारके सम्पूर्ण 
पदार्थोकोी प्रकाश करनेवाले नेत्र हैं। घट-पटादिमें परिवर्तन 
होता है, उनका परस्पर भेद भी है, कभी उनका प्रकाश होता 
है तो कभी अप्रकाश | कितु नेत्रोंमें कोई भेद न रहते हुए भी 
प्रकाशनशक्ति है। नेत्र भी मनके द्वारा प्रकाइय हैं। अतः नेत्रोमें 
भी अन्धता, मन्दता, पटुता आदि धर्म रहते हैं, उन धर्मोंको 
मन एकरूपसे देखता है। नेत्रोंका विकार मनमें नहीं आता; 
क्योंकि नेत्र प्रकाइय हैं और मन उनका प्रकाशक है। मनसे 
भी आगे बुद्धितत्व है, वह एक रहता हुआ ही मनकी 
संकल्प-विकल्प आदि अनेक वृत्तियोंको निर्विकाररूपसे 
प्रकाशित करता हैं। इसलिये बुद्धि प्रकाशक और मन 
प्रकाइय है। इसी तरह बुद्धिमें भी अज्ञता, विज्ञतता आदि 


अनेक धर्म रहते हैं। अतः बुद्धि दृश्य और आत्मा द्रष्टा है, 
क्योंकि बुद्धि और बुद्धिगत विज्ञता-अज्ञता आदि धर्म 


निर्विकार आत्मासे ही प्रकाशित होते हैं और आत्मा किसीसे 
भी प्रकाशित नहीं होता। अर्थात्‌ वह मन, बुद्धि, इन्द्रिय, 


# भगवत्तत्त * 

शरीर आदि किसीका भी बिषय नहीं होता। इसलिये 
वास्तविक द्रष्टा यही है। इसमें भी यह समइनेकी बात है कि 
आत्माकी द्रष्टा-संज्ञा दृश्यकों लेकर ही है। अगर दृश्य नहीं 
हो तो आत्माकी द्रष्टा-संज्ञा भी नहीं रहती, बल्कि एक 
चेतनमात्र ही रह जाता है। वह फिर एकदेशीय नहीं रहता; 
क्योंकि वहाँ दृश्यका--देश, काल, वस्तुका सर्वधा अभाव 
है| वही परिपूर्ण 'चित्‌' तत्त कहा जाता है | इस चित्‌-तत्त्वका 
वर्णन गीतामें "वें अध्यायके २४; ८वें अध्यायके ८, ९; 
१३वें अध्यायके १७, ३३ और ९१वें अध्यायके १५वें 
इलोकोंमें मुख्यतासे किया गया है। 
आनन्द-तत्त्व 

परमात्माका आनन्दस्वरूप भी एक अवर्णनीय तत्त्व है। 
वह निरतिशय सुखस्वरूप है। वह आनन्द सातिशय नहीं है। 
जिस सुखकी सीमा (हद) हो जाती है, उसे सातिशय कहते 
हैं। वह आनन्द असीम है। वह अनुभवमें आनेवाला आनन्द 
नहीं है, वह तो अनुभवरूप है। आनन्द एक बहुत विशेष 
सुखको कहते हैं। बह परमात्मा स्वतः सुखरूप सुख है । बह 
सुख मन-वाणीका विषय नहीं है। वह तो एकमात्र आनन्द ही 
है--जिसके प्रतिद्वन्द्री दुःख, अशान्ति, विक्षेप आदिकी कहीं 
विद्चित्मात्र भी सम्भावना ही नहीं है। 

मनुष्यको अपने इष्ट पदार्थोंकी प्राप्ति होनेपर जो मनमें 
एक प्रकारके आनन्दका अनुभव होता है, उससे अनन्तगुना 
आनन्द सच्चे वेराग्य, सत्सड्र और भजनके अभ्याससे प्राप्त 
होता है। उसकी अपेक्षा भी परमात्मध्यानजनित आनन्द बहुत 
ही विलक्षण है। परंतु परमात्माका स्वरूपभूत आनन्द तो फिर 
भी अलग ही रह जाता है । वह आनन्द किसी तरह भी समझा 
या समझाया नहीं जा सकता। वह आनन्द-ही-आनन्द है। 
वह आनन्द अपरिमित, असीम, अपार, अनन्त, एकरस, 
परिपूर्ण, सम, निर्विकार और घन है--जिस आननन्‍्दमें अन्य 
किसीकी किसी भी समय किश्चिन्मात्र भी गुंजाइश नहीं है। वह 
केवल आनन्द-ही-आनन्द है। यह कहना भी देश, काल, 
वस्तुको लेकर ही है। वास्तविक आनन्द तो देश, काल, 
वस्तुसे सर्वथा असम्बद्ध परमात्मस्वरूप ही है। इस 'आनन्द' 
तत्त्वका वर्णन गीतामें ५वें अध्यायके २१, २४; दठे अध्यायके 
२१, २७, २८ और १४वें अध्यायके २७वें इलोकोंमें 
मुख्यतासे किया गया है। 

सत्‌-चित्‌-आनन्दकी एकता 

ये सत्‌, चित, आनन्द विशेषण परमात्माके द्योतक हैं 
वस्तुतः उसके वाचक नहीं ओर न ये कोई उससे अलग उसके 
भिन्न-भिन्न विशेषण ही हैं। उसी एक भगवत्तक्वको समझानेके 


लिये ही शाख्त्रोंमे ऋषि-महात्माओंने इन विशेषणोंका वर्णन 
किया है। वह परमात्मतत्त हर समय, हर जगह, हर बस्तुपें 
एकरस अपरिवर्तितरूपसे विद्यमान रहनेके कारण 'सत्‌' कहा 
जाता है । वह नित्य विद्यमान सत्तत्त ही अपने-आपको जानता 
है, इसलिये उसे 'चेतन' कहते हैं। वह सत्तत्त्व ही स्वयंप्रकाश 
एवं स्वयं ज्ञानस्वरूप है, इसलिये चेतन उसका कोई अलग 
विशेषण नहीं है। वह स्वयं ही चित्स्वरूप है। उसमें दुःख, 
अशान्ति आदिकी कदापि सम्भावना नहीं है और उसमें 
निरतिशय सुखकी कदापि कमी अथवा अभाव नहीं होता-- 
इसलिये वही 'आनन्द' है। इसी तरह 'चेतन' तत्त्व ही नित्य 
विद्यमान रहनेके कारण 'सत्‌' ओर परम सुखरूप होनेसे 
'आनन्द' है। तथा 'आनन्द' भी एक परिपूर्ण आनन्द है, अतः 
'सत्‌' तत्त्व उससे कोई अलग वस्तु नहीं और वह आनन्द 
केवल ज्ञानस्वरूप होनेसे 'चेतन' तत्तत भी उससे कोई अलग 
चीज नहीं; क्योंकि परमात्माका ज्ञान होनेसे परम शान्ति 
तत्काल हो जाती है (गीता ४ | ३९) तथा किसी भी विषयको 
हम जितना ही समझते हैं, उतना ही आनन्द उसे जाननेके साथ 
भी उत्पन्न हो जाता है । इससे यह सिद्ध हो जाता है कि जानना 
और आनन्द--दो चीजें नहीं एक ही हैं। इसी प्रकार सात्त्तिक 
आनन्द बहुत बढ़ जानेसे उस तत्त्वका ज्ञान भी अपने-आप ही 
हो जाता है (गीता २।६५); क्योंकि वह आनन्द ही 
ज्ञानस्वरूप है। वहाँ उस ज्ञान-आनन्दकी सत्ता होनेसे वह 
स्वतःसिद्ध तो है ही | एवं परमात्माकी सत्ताका दृढ़ निश्चय हो 
जानेपर भय, अश्ञान्ति आदि सब मिटकर साधकको परम 
आनन्द और परम शान्तिकी प्राप्ति हो जाती है और वह शीघ्र 
ही परमात्माका यथार्थ तत्व जान जाता है। इसीलिये 
सचिदानन्दस्वरूपसे निर्गुण-निराकार परत्रह्म परमात्माका ही 
वर्णन किया जाता है। 
सगुण-निराकार-तत्त्व 

सचिदानन्दघन निर्गुण पूर्णब्रह्म परमात्माके किसी एक 
अंझमें प्रकृति है, उस प्रकृतिसे युक्त होनेसे ही उस पूर्णब्रह्म 
परमात्माकों सगुण चेतन सृष्टिकर्ता ईश्वर कहते हैं, वही 
आदिपुरुष पुरुषोत्तम, मायाविशिष्ट ईश्वर आदि नामोंसे कहा 
जाता है । प्रकृतिको लेकर ही उसमें समस्त जीवोंकी स्थिति है । 
प्रकृति उस परमात्माकी एक अलौकिक दिव्य शक्ति है। उस 
शक्तिको लेकर ही परमात्मा सम्पूर्ण सृष्टिका सृजन, प्रालन और 
संहार किया करते हैं। वे ही मायापति परमात्मा परिपूर्ण 
सर्वान्ति्वामी सच्चिदानन्दस्वरूप होते हुए भी वस्तुओंमें अस्ति, 
भाति ओर प्रियरूपसे प्रतीत होते हैं । 

अग्निकी सत्ता सभी जगह सामान्यरूपसे विद्यमान हैं 


५१० 


# साथधन-सुधा-सिन्धु * 


परंतु उसमें दाहिका और प्रकाशिका शक्ति विद्यमान रहते हुए 
भी समय-समयपर ही प्रकट होती है 
आदि सबमें एक सत्ता ही प्रतीत होती है, चन्द्रमामें सत्ता और 
प्रकाश--दोनों प्रत्यक्ष दीखते हैं और सूर्यमें सत्ता, प्रकाश 
तथा दाह--तीनों प्रकटरूपसे दीखते हैं। इसी प्रकार भूत, 
भौतिक, जड, चेतन, स्थावर, जड्रम-- सभीमें परमात्माकी 
सत्ता तो सामान्यरूपसे प्रतीत हो रही है; पर चितिशक्तिका 
प्रकाश विशेषतासे प्राणियोंमें ही देखा जाता है, जड चीजोंमें 
नहीं एवं आनन्दकी प्रतीति तो ज्ञानी महात्माओंमें ही 
विशेषरूपसे प्रकट है, अन्य जगह वह लुप्त ही हैं। तमोगुणके 
कार्य जड पदार्थोर्में भी सत्ता तो प्रकट है, किन्तु तमोगुणकी 
अधिकता होनेके कारण वहाँ चिदंश और आननदांश तिरस्कृत 
हैं तथा सजीव प्राणियोंमें सत्ता और चेतनता प्रत्यक्ष दीखते हुए 
भी अज्ञतारूप तमोगुण और चशग्जलतारूप रजोगुणकी 


अधिकताके कारण वहाँ आनन्दांश तिरस्कत है। जहाँ 
साधनके द्वारा रजोगुण-तमोगुण अंश दूर कर दिये गये हैं, वहाँ 


महात्मापुरुषोर्मे सत्‌, चित, आनन्दघन परब्रह्म परमात्माका 
, अर उलइकलनननकूनत 7 पकने सचकनजुस्कम- ५, पर जऊ, _- जया न्वचएजमन्‍पजू् पर कजुजता अकत्लआतत् इ उछछबछछछकत ऊू क्‍फ्ऊ उन्‍न्‍तल्ा 
स्वरूप प्रकटरूपसे विद्यमान है| 


अस्ति-तत्त्व 

संसारमें जो जड पदार्थोकी सत्ता दीख रही हैं, उनका 
होना सिद्ध हो रहा है, वह उसी परमात्मासे है। उनको द्योतन 
करनेवाला सत्‌-तत्त्व ही पदार्थेकि सम्बन्धसे 'सत्‌'की अपेक्षा 
स्थूल होनेसे अस्तिस्वरूपसे कहा जाता है। 

संसारमें जितनी भी जड वस्तुएँ हैं, ये सब उत्पन्न होती 
हैं, बीचमें सत्तारूपसे दीखती हैं, बढ़ती हैं, परिवर्तित होती हैं 
क्षीण होती हैं और नष्ट हो जाती हैं। उन उत्पत्ति-विनाशशील 
सम्पूर्ण वस्तुओंमें जो एक सत्ता प्रतीत होती है, वही 
अस्तिरूपसे कही जाती है। यहाँ यह समझनेकी बात है कि 
किसी एक पदार्थकों लेकर उसकी उत्पत्तिके बाद जो उसका 
अस्तित्व दीखता है, वह तो उस पदार्थके नष्ट होनेपर नष्ट हो 
जाता है; क्योंकि वह विकार है। पर उन पदार्थोकि अभाव हो 
जानेपर भी सब वस्तुओंमें सामान्य रीतिसे जो एक होनापना 
प्रतीत होता है, वह होनापना ही असली अस्तिस्वरूप है। वह 
अस्तिस्वरूप नित्य विद्यमान रहता है। जैसे 'यह मनुष्य है,' 
'यह पक्षी है,' 'यह देश है'--इन सबमें 'है' अनुस्यूत है। 
वस्त्में धागा सर्वत्र एक है। मिट्टीके बरतनोंमें मिट्टी सबमें एक 
है। इसी तरह यह अस्ति-तत्त्व सबमें अनुस्यूत है। यह सर्वत्र 
व्यापक है, परिपूर्ण है। जब बड़ा फूट जाता है तो घड़ेका 
अभाव होनेपर भी उसके टुकड़े तो रहते ही हैं। ऐसे ही 
पदार्थोका अभाव होनेपर भी उनका रूपान्तरमें अस्तिपना 


| काठ, दियासलाई | 


वैसे ही वततमान रहता है। 

इसलिये जो भी उत्पत्ति-विनाशवाली वस्तुएँ हैं, उन 
सबमें जो सत्ता प्रतीत होती है, वह वस्तुतः उन चीजोंका 
आधार है, पर दीखनेमें ऐसा प्रतीत होता है कि वह चीज पहले 
है और बादमें उसकी सत्ता है। यही तो परमात्माकी दिव्य 
प्रकृतिकी अविद्या--मायाशक्तिका विलक्षण परदा है। 

भाति-तत्त्व 

जो सम्पूर्ण वस्तुओंकी प्रतीति होती है, वस्तुएँ दीखतो हैं 
उनका अनुभव होता है--यह भाति है। भूत, भविष्यत्‌, 
वर्तमान--सबमें सत्ता प्रतीत हो रही है। एक पदार्थका होना 
सत्ता है और उसका दीखना, अनुभव होना भाति है | विदेशकी 
वस्तुएँ यहाँ नहीं दीखतीं; पर 'वहाँ वह चीज है' इस प्रकार 
सामान्य भाव तो बुद्धिमें आता ही है तथा साथ ही उन 
वस्तुओंका न जाना भी प्रतीत हो ही रहा है। जिससे सम्पूर्ण 
वस्तुओंकी प्रतीति होती है, वस्तुएँ, प्रकाशित होती हैं, उसे 
भाति-तत्त्व कहते हैं। यह परमात्माका निर्गुण चित्‌-तत्त्व ही 
मायाके सम्बन्धसे प्रकाशरूपसे प्रतीत हो रहा है। यह प्रकाश 
महत्तत्तके मिश्रणसे सामान्य ज्ञानस्वरूप है, जिसमें कि 
घट-पटादि समस्त पदार्थोंका भान हो रहा है। पदार्थोका ज्ञान- 
अज्ञान, लौकिक प्रकाश ओर अन्धकारका ज्ञान, वस्तुओंका 
भाव-अभाव, जाग्रतू, स्व्न, सुषुप्ति--इन अबवस्थाओंका 
ज्ञान-अज्ञान--ये सभी जिस एक बुद्धि-तत्त्से प्रकाशित हो 
रहे हैं, समझनेमें आ रहे हैं। वह निर्गुण परमात्माका चित्‌- 
तत्त्व ही महत्तत्वकों लेकर भातिरूपसे कहा जाता है। वह 
भाति-तत्त्व महत्तत्तवका सम्बन्ध होनेके कारण चित्‌-तत्त्वकी 
अपेक्षा स्थूल है। 

इसमें भी अस्तिकी भाँति वस्तुओंका ज्ञान वस्तुओंके बाद 
प्रतीत होता है, पर वास्तवमें वस्तुओंके ज्ञान और अज्ञान 
दोनोंकों ही यह भाति-तत्त्व सामान्यरूपसे निरन्तर प्रकाशित 
कर रहा है। यही सगुण परमात्माका 'भाति' रूप है। 

प्रिय-तत्त्व 

संसारके पदार्थ मनको अच्छे लगते हैं, यह अच्छा 
लगना ही प्रिय' है। वस्तुमात्रमें ही एक प्रियता प्रतीत हो रही 
है; क्योंकि उपयोगी होनेके कारण वह किसी-न-किसीके लिये 
प्रिय है ही। कोई भी ऐसी वस्तु नहीं है, चाहे वह निकृष्ट-से- 
निकृष्ट ही क्‍यों न हो, जो किसी एकको भी प्रिय न हो, 
पदार्थेमें जो यह सुन्दरता, प्रियता और आकर्षण है, वह सब 
वास्तवमें परमात्मासे ही है, परंतु दीखता है पदार्थोमें । यही 
माया शक्तिके आवरणकी विलक्षणता है। वस्तुतः पदार्थोमें 
सुन्दरता, प्रियता और आकर्षण नहीं हैं। सारे पदार्थ उस 

परमात्मामें ही अध्यारोपित हैं और उस परमात्माका आनन्द- 
स्वरूप ही मायाशक्तिके साथ मिला हुआ होनेसे पदार्थमात्रमें 
प्रियरूपसे अनुभूत होता है। 
अस्ति, भाति, प्रियकी एकता 

संसारमें यावन्मात्र जो भी वस्तुएँ प्रतीत हो रही हैं, उनमें 
परस्पर भेद होनेपर भी अस्ति, भाति, प्रियरूपका उनमें 
एकरूपसे अनुभव हो रहा है। बस्तुगत भेद होनेपर भी अस्ति, 
भाति, प्रिय-तत्त्वका भेद नहीं है। वस्तुगत अस्तितत्त्व ही प्रतीत 
हो रहा है और वास्तवमें वही प्रियरूप है और भाति यानि 
प्रतीतिमात्रमें जो एक आनन्दकी अनुभूति होती है यही प्रियता 
है, वहाँ भी अस्तित्व तो है ही । जहाँ प्रियता है, वहाँ भी प्रतीति 
और अस्तित्व मौजूद ही हैं। अतः अस्ति, भाति, प्रिय--ये 
तीनों कोई अलग-अलग विशेषण या शक्ति-विशेष नहीं हैं, 
किन्तु वह सचिदानन्दघन परमात्मा ही प्रकृतिको लेकर 
अस्ति-भाति-प्रियरूपसे प्रतीत हो रहा है। इसके अन्तर्गत 
दीखनेवाले नाम-रूप-आकारवाले संसारकी उपेक्षा करके 
इसके आधारस्वरूप सचिदानन्दघन परमात्माकी उपासना 
करनेसे साधक कृतकृत्य हो जाता है। 

सगुण-साकार-तत्त्व 

वे निर्गुण-सगुण सच्चिदानन्दघन सर्वव्यापी पूर्णब्रह्म 
परमात्मा वास्तवमें जन्म-मृत्युसे सर्वथा रहित होनेपर भी जब 
आवश्यकता समझते हैं, तब अपनी दिव्य प्रकृतिको लेकर 
सगुण-साकाररूपसे प्रकट होते हैं (गीता ४।६) । वे परम 
दयालु भगवान्‌ अपने प्रेमी भक्तोंका उद्धार करने, उनके 
इच्छानुसार उन्हें दर्शन देकर, उनके साथ लीला करके उन्हें 
परम आनन्दित करने, अपने दर्शन आदिके द्वारा लोगोंके 
समस्त पापोंका समूल विनाश करने, अपने दिव्य गुण, प्रभाव, 
नाम, रूप, लीला, तत्व और रहस्थका विस्तार करके उनके 
श्रवण, मनन, पठन, चिन्तन, कीर्तन आदिके द्वारा सम्पूर्ण 
लोगेकि लिये आत्मोद्धारका मार्ग खोल देने, दुष्ट-दुराचारी 
मनुष्योंकी बुरी आदत छुड़ाने ओर उन्हें दण्ड देकर अथवा 
मारकर पा्पो]से मुक्त करनेके लिये लीला-विग्रह धारण करते 
हैं। वे वेद-शाखत्रानुकूल आचरणके द्वारा धर्मका महत्त्व 
दिखलाकर, अपनी अलौकिक अप्रतिम दिव्य प्रभावशालिनी 
वाणीके द्वारा धर्मके तत्त्वका उपदेश देकर, सम्पूर्ण मनुष्योंके 
अन्तःकरणमें वेद, शास्त्र, धर्म, परल्मेक, महात्मा और 
अपनेपर श्रद्धा उत्पन्न कराकर, सदाचार-सदृण और सद्धावोंसे 
विश्वास प्रेम उत्पन्न कराकर तथा लोगोंको उन्हें टृढ़तासे धारण 
कराकर संसार-सागरसे उनका उद्धार करनेके लिये राम, 
कृष्ण, नुसिंह आदि स्वरूपोंसे प्रकट होते हैं (गीता ४ | ८) । 


भगवानका अवतार-बिग्रह दिव्य, अलौकिक और 
अद्भुत होता है। वे परमात्मा मायाके वशमें होकर जन्म नहीं 
लेते; किंतु अपनी विद्यामयी प्रकृतिकों अपने वशीभूत करके 
योगमायासे प्रकट होते हैं। यह भगवान्‌का प्रकट होना 
जीवोंके जन्मकी अपेक्षा बहुत ही विलक्षण और दिव्य है। 
जगत्‌के सभी चराचर जीव अपने गुण, कर्म, स्वभावके वशमें 
हुए प्रारब्धानुसार सुख-दुःखादि भोग भोगनेके लिये जन्म लेते 
हैं; परंतु परमात्मा किसीके भी वशमें न होकर अपनी इच्छासे 
केवल जीवॉपर अहैतुकी कृपा करके ही अवतरित होते हैं। 
इस प्रकार ईश्वरका प्रकट होना उनकी आनन्दमयी लीला है 
और जीबोंका जन्म लेना दुःखमय है। भगवान्‌ प्रकट होनेमें 
सर्वथा स्वतन्त्र हैं और जीव जन्म लेनेमें सर्वथा परतन्त्र हैं। 
ईश्वरके अवतरित होनेमें केवल उनकी अहैतुकी कृपा ही 
कारण है और जीबोंके जन्ममें हेतु उनके शुभाशुभ कर्म हैं। 

विग्रह-तत्त्व 

वे सर्वत्र परिपूर्ण सत्स्वरूप परमात्मा ही दिव्य 
विग्रहरूपमें प्रकट होते हैं। भगवान्‌का वह दिव्य विग्रह 
अलौकिक, अद्भुत ओर विलक्षण है (गीता ४।९) और वे 
परमात्मा अपनी पूर्ण शक्तिसे ही प्रकट होते हैं। उनका साकार 
विग्रह एक देशमें प्रकट दीखनेपर भी बे वास्तवमें न तो दूसरे 
देशसे हट जाते हैं और न एक देशमें सीमाबद्ध ही हो जाते 
हैं। वे जीवकी तरह शरीरधारी नहीं होते। उनके विग्रहमें 
देह-देहीभाव नहीं है, उनका वह विग्रह दिव्य चिन्मयस्वरूप ही 
है, जिसका यथार्थ अनुभव दिव्य नेत्रवाले भक्तोंको होता है, 


दूसरोंको नहीं। 
चिदानंदमयय देह... तुम्हारी। ब्रिगंत बिकार जान अधिकारी ॥ 
भगवानने भी कहा है-- 
नाहं॑ प्रकाश: सर्वस्थ योगमायासमावृत: । 


मूढो5र्य॑ नाभिजानाति लोको मामजमब्ययम्‌॥ 
(गीता ७। २५) 
'अपनी योगमायासे छिपा हुआ मैं सबके प्रत्यक्ष नहीं 
होता, इसलिये यह अज्ञानी जनसमुदाय मुझे जन्मरहित 
अविनाशी परमात्मा नहीं जानता अर्थात्‌ मुझको जन्मने- 
मरनेवाला समझता है ।' 
जीवोंके शरीर तो अनित्य, पापमय, गोगग्रस्त, लौकिक, 
विकारी, पाक्षभनौतिक ओर रज-वीर्यसे उत्पन्न होनेवाले होते हैं 
और परमात्माका वह साकार विग्रह नित्य, पाप-पुण्यसे रहित, 
अनामय, अप्राकृत, विकाररहित, विशुद्ध, परम दिव्य और 
प्रेममय होता है; अन्य जीवोंकी अपेक्षा तो देवताओंका शरीर 
भी टिव्य होता है; परन्तु भगवान्‌का स्वरूप उससे भी अति 


0 

दिव्य विलक्षण होता है, जिसका देवतालोग भी दर्शन चाहते 
रहते हैं। (गीता ११। ५२) 
भगवान्‌ श्रीराम तथा श्रीकृष्ण जब इस धरातलपर 
अवतरित हुए, उस समय वे माता कौसल्या और देवकीके 
गर्भसे उत्पन्न नहीं हुए। पहले उनको अपने शट्ढ, चक्र, गदा, 
पद्मधारी स्वरूपका दर्शन देकर फिर वे ही माताकी प्रार्थनासे 
बालरूपमें लीला करने लगे। 
श्रीतुलसीदासजी कहते हैं-- 
भए प्रगट कृपाला दीनदयाला कौसल्या हितकारी | 
हरषित महतारी मुनि मन हारी अद्भुत रूप .बिचारी | 
लोचन अभिरामा तनु घनस्थामा निज आयुध भुज चारी | 
भूषन बनमाला नयन बिसाला सोभासिंधु खरारी ॥ 
माता पुनि बोली सो मति डोली तजहु तात यह रूपा। 
कीजे सिसुलीला अति प्रियसीला यह सुख परम अनूपा ॥ 
सुनि बचन सुजाना रोदन ठाना होइ बालक सुरभूपा। 
उपसंहः . विश्वात्मन्नदो.. रूपमलोकिकम्‌ | 
' शद्धुचक्रगदापद्मभ्रिया जुछ्ठ . चतुर्भुजम ॥ 
श्रीमद्धार १०।३। ३०) 
माता देवकीने कहा--'विश्वात्मन्‌ ! शह्ढ, चक्र, गदा 
ओर पद्मकी शोभासे युक्त इस चार भुजाओंवाले अपने 
अलोकिक--दिव्यरूपको अब छिपा लीजिये । 
जब भगवान्‌ श्रीराम परमधाम पधारने लगे, उस समय 
वे अन्तर्धान हुए थे। मनुष्य-देहकी भाँति उनका देह यहाँ नहीं 
रहा, वे इसी शरीरसे वैकुण्ठधाममें चले गये। 
पितामहवच: श्रुत्वा विनिश्चित्य. महामति: । 
विवेश वेष्णवं॑ तेज: सशरीरः सहानुजः ॥ 
(बा० रा० उत्तरकाण्ड ११०। १२) 
'महामति भगवानने पितामह ब्रह्माजीके वचन सुनकर 
और तदनुसार निश्चय कर तीनों. भाइयोंसहित अपने उसी 
शरीरसे बैष्णव-तेजमें प्रवेश किया।' 
भगवान्‌ श्रीकृष्णके लिये भी ऐसे ही वचन मिलते हैं । 
लोकाभिरामां स्वतनुं_ धारणाध्यानमड़लम्‌ । 
योगधारणया$उग्नेय्यादग्ध्वा धामाविशत्‌ स्वकम्‌ ॥ 
4 (श्रीमद्भधा” ११५।३१।६) 
'धारणा और ध्यानके लिये अति मड्गलरूप अपनी 
लोकाभिरामा मोहिनी मूर्तिको योग-धारणाजनित अग्मिके द्वारा 
भस्म किये बिना ही भगवानने अपने धाममें प्रवेश किया । 
भगवानके सृष्टिके सृजन, पालन, संहार आदि तथा 
अपने अवतारलीला आदि जितने भी कर्म होते हैं, वे सभी 
परम दिव्य, उज्ज्वल, प्रकाशमय, आनन्दमय, विशुद्ध एवं 


अलौकिक होते हैं । भगवान्‌के समान कर्म साधारण मनुष्य तो 
कर ही क्‍या सकता है; ऋषि, मुनि, देवता और महात्मा भी 
नहीं कर सकते। जीवन्मुक्त और कारक पुरुषोंकी भी क्रियाएँ 
भगवान्‌की-जैसी नहीं होतीं। भगवानके कर्म इन सभीकी 
अपेक्षा अत्यन्त विलक्षण और अद्भुत होते हैं, वैसे कर्म चाहे 
कोई कितना भी शक्तिशाली क्‍यों न हो नहीं कर सकता । 
कारण यह है कि अन्य लोगोंमें शक्ति, विद्या, प्रभाव, ऐश्वर्य 


| आदि परिमित होते हैं और वे भी भगवानके दिये हुए.तथा उस 


सर्वशक्तिस्नोतके अंशमात्रसे ही प्रकाशित होते हैं। अत: उन 
सर्वैश्वर्यसम्पन्न अमित प्रभावशाली भगवानके कर्म उन सबकी 
अपेक्षा सब प्रकारसे विलक्षण, दिव्य ओर अद्भुत होते हैं। 

भगवानमें अज्ञता, जडता, भूल, आलस्य, प्रमाद, 
असावधानी, भ्रम आदि किसी भी दोषकी तनिक भी 
सम्भावना न होने तथा ज्ञान, चेतनता, सावधानी ओर विज्ञता 
आदिके स्वाभाविक ही अविचलरूपसे नित्य विद्यमान रहनेके 
कारण उनके कर्म अत्यन्त ही उज्ज्वल होते हैं। 

इसलिये उनके लीला-कर्मोका तथा गीतादि परम 
रहस्यमय उपदेशोंका संसारमें जितना ही श्रवण, मनन, पठन, 
कथन, कीर्तन आदिके द्वारा विस्तार किया जाता है, उतना ही 
प्राणिमात्रके हृदयमें अज्ञान, अन्धकार, जडता आदिका विनाश 
होकर परम दिव्य प्रकाशमय ज्ञानका साम्राज्य छा जाता है। 
जब लोगोंके हृदयमें भी उनके लीलाकर्म और उपदेशके 
श्रवणादिसे इतना दिव्य प्रकाश छा जाता है, तब फिर उनके 
स्वयं परम दिव्य प्रकाशमय होनेमें तो सन्देह ही क्‍या है। 

वे प्रेममय भगवान्‌ जिनके साथ जो कुछ भी व्यवहार 
करते हैं, उसमें निष्काम प्रेम और अहैतुकी कृपा भरी रहनेके 
कारण जिनके साथ व्यवहार किया जाता है, वे प्राणी परम 


-आह्वादित हो जाते हैं । भगवान्‌ जिस तरफ देखते हैं, वह सारी 


दिशा प्रेम और आनन्दमय बन जाती है। उनकी देखी हुई 
वस्तुओंमें, उनकी क्रीड़ा की हुई भूमिमें इतना आनन्द और प्रेम 
भरा हुआ है कि हजारों-लाखों वर्षोतक उनसे लोगोंको परम 
लाभ होता रहता है। भाचुक प्रेमी भक्त उन लीलास्थलियोंमें 
निवास करते हैं ओर जन्म-मरणादि सांसारिक दुःखोंसे सर्वथा 
मुक्त होकर उस परमानन्दका प्रत्यक्ष अनुभव करते हैं। 

जो भगवानके अनुकूल होकर प्रेम रखते हुए श्रद्धा- 
बुद्धिसे उनके दर्शनादि करते हैं, उनके आनन्दलाभमें तो 
कहना ही क्या है; जो द्वेषभावसे भगवानसे विरोध रखकर 
विपरीत आचरणोंमें ही लगे रहते हैं, उनको भी भगवान्‌ 
दयापरवश हो अपने हाथोंसे मारकर अपना परम दिव्य 
आनन्दमय धाम प्रदान करते हैं। उनकी मारने आदि 


+# भगकत्तत्त्त * 


५१३ 


क्रियाओँमें भी परम कल्याण भरा रहता है, इसलिये उनकी । है। बह प्रकाश प्राकृत नेत्रोंका विषय नहीं होता, दिव्य चक्षुसे 


सम्पूर्ण क्रियामात्र ही आनन्दमय है। 

लालने ताडने  मातु्नाकारुण्यं यथार्भके । 

तद्ददेव महेशस्य नियन्तुर्गुणदोषयो: ॥ 

' “जिस प्रकार माताकी बालकपर उसके पालन करने 
और ताड़ना देनेमें कहीं अकृपा नहीं होती, उसी प्रकार 
गुण-दोषोंपर नियन्त्रण करनेवाले परमेश्वरकी कहीं किसीपर 
अकृपा नहीं होती ।' 

पूर्णतम पुरुषोत्तम भगवान्‌के सभी कर्म निःस्वार्थभावसे 
होते हैं। उनमें कहीं भी जरा भी स्वार्थ नहीं होता। केवल 
प्राणियोंपर अकारण करुणा करनेके लिये ही वे निःस्वार्थभावसे 
कर्मोंका आचरण किया करते हैं। उनको अपने लिये कुछ भी 
कर्तव्य अथवा प्राप्तव्य नहीं होता तो भी वे लोकसंग्रहार्थ 
जगत्‌के हितके लिये ही कर्मोमें प्रवृत्त होते हैं। भगवान्‌ गीतामें 
स्वयं कहते हैं-- 

न में पार्थास्ति कर्तव्यं त्रिषु लोकेषु किख्नन | 

नानवाप्तमवाप्तव्य॑ वर्त एव. च कर्मणि॥ 

(३।२२) 

'है अर्जुन ! मुझे इन तीनों लोकोंमें न तो कुछ कर्तव्य 
है ओर न कोई भी प्राप्त करनेयोग्य वस्तु अप्राप्त है, तो भी मैं 
कर्ममें ही बर्तता हूँ।' 

भगवान्‌के कर्मोमें अपना निजी कोई स्वार्थ या कामना 
नहीं होती। उनके कर्म निर्मल पापरहित होते हैं। उनके 
उपदेश, भाव ओर आचरणोंका अनुकरण करनेसे पापी-से- 
पापी भी परम विशुद्ध तरन-तारन बन जाता है। इसलिये 
भगवानके कर्म परम विशुद्ध और निर्विकार होते हैं। 

भगवानके कर्म अलौकिक होते हैं। जहाँ देवताओंकी 
भी कल्पना नहीं पहुँच पाती और जो बिलकुल असम्भव होते 
हैं, उन कर्मोको भी वे सम्भव कर दिखाते हैं। उनकी तो माया 
ही अघटनघटनापटीयसी है, फिर उन मायाके एकमात्र 
अधीश्वर परमात्माके कर्म सर्वधा अलोकिक हों, इसमें तो 
कहना ही क्या है ? 

जैसे सर्वत्र परिपूर्ण सामान्य अग्नि साधनोंसे साकाररूपमें 
प्रकट हो जाता है, उसी प्रकार वह सर्वत्र अस्तिरूपसे प्रतीत 
होनेवाला निर्गुण सत्तत्तत ही अपनी अहैतुकी कृपा और भक्तोंके 
प्रेमके वश होकर दिव्य विग्रहरूपमें प्रकट होता है । 

प्रकाश-तत्त्व 

भगवानके विग्रहका प्रकाश दिव्य होता है। वह निर्गुण 

सर्वव्यापी चिन्मयस्वरूप ही स्थूलरूपसे प्रकाशरूपमें आता 


ही देखा जा सकता है। भगवानने अर्जुनसे कहा है-- 
न तु मां शक्यसे द्रष्ममनेनेव स्वचक्षषा। 
दिव्यं ददामि ते चक्षु; पश्य मे योगमैश्वरम्‌ ॥ 
(गीता ११। ८) 
'परन्तु मुझको तू इन अपने प्राकृत नेत्रोंद्वारा देखनेमें 
निःसंदेह समर्थ नहीं है; इसीसे मैं तुझे दिव्य अर्थात्‌ अलौकिक 
चक्षु देता हूँ; उससे तू मेरी ईश्वरीय योगशक्तिको देख ।' 
यद्यपि अवतारके समय भगवान्‌का विग्रह सबके सामने 
होनेसे सभीको उनके दर्शन होते हैं; परंतु उनको दर्शन होते हैं 
योगमायासमावृत साधारण मनुष्यरूपके ही, दिव्यरूपके नहीं । 
भगवान्‌का वह दिव्य प्रकाश सूर्य, चन्द्रमा आदिके 
प्रकाशसे अत्यन्त महान्‌ ओर विलक्षण होता है। सझयने 
गीतामें कहा है-- 
दिवि सूर्यसहस्लस्थ भवेद्‌. युगपदुत्थिता । 
यदि भा: सदृशी सा स्याद्धासस्तस्य महात्मन: ॥ 
(११। १२) 
'आकाशमें हजार सूर्येकि एक साथ उदय होनेसे उत्पन्न 
जो प्रकाश हो, वह भी उस विश्वरूप परमात्माके प्रकाशके 
सदृश कदाचित्‌ ही हो | 
जैसे सूर्यका प्रकाश होता है; भगवान्‌के विग्रहका भी 
उसी तरह प्रकाश होता है; किंतु उसमें तीक्ष्णता, उष्णता और 
दुर्निरीक्ष्यता नहीं होती | भगवान्‌के विग्रहका प्रकाश सूर्यसे भी 
बहुत अधिक होता है, किंतु सूर्यकी तरह तीक्ष्णता नहीं होती; 
वह तो चद्रमाकी तरह नहीं, चन्द्रमासे भी अत्यन्त विलक्षण, 
सोम्य, शान्त, शीतल और नेत्राकर्षक होता है। वास्तवमें वह 
सूर्य-चन्द्रमा-जेसा ही नहीं है और न उसे सूर्य-चन्द्रमा 
प्रकाशित ही कर सकते हैं, भगवान्‌का प्रकाश इनसे बहुत 
विलक्षण होता है। भगवान्‌ कहते हैं-- 
न तद्‌ भासयते सूर्यो न शशाड्लो न पावकः । 
यद्‌ गत्वा न निववर्तन्ते तद्धाम परम मम ॥ 
(गीठा १५। ६) 
'जिस परमपदको प्राप्त होकर मनुष्य लोटकर संसारमें 
नहीं आते--उस स्वयंप्रकाश परमपदको न सूर्य प्रकाशित कर 
सकता है, न चन्द्रमा और न अग्नि ही; वही मेरा परमधाम है 
(जो कि भगवत्स्वरूप ही है) । 
वास्तवमें सूर्य-चन्द्रमा आदि भी तो भगवानके प्रकाशसे 
ही प्रकाशित होते हैं, तब वे उसे कैसे प्रकाशित कर सकते 
हैं ? क्योंकि उनमें वह तेज भी भगवानका ही तेज है। 


पट 


यदादित्यगतं॑ तेजो जगद्‌ भासयतेडखिलम्‌ । 
यद्चन्भरमसि यद्चाम्नों तत्‌ तेजो विद्धि मामकम्‌॥ 
(गीता १५। १२) 
'सूर्यमें स्थित जो तेज सम्पूर्ण जगतको प्रकाशित करता 
है तथा जो तेज चन्द्रमामें है और जो अग्रिमें है, उसको तू मेरा 
ही तेज जान ।' 
सूर्य, चन्द्रमाका प्रकाश तो पार्थिव पदार्थोसि आवृत हो 
जाता है, अतः उससे छाया भी पड़ती है, परन्तु भगवद्विग्रहका 
प्रकाश, चाहे पहाड़ भी बीचमें क्यों न आ जाय, आवबृत नहीं 
होता और न उससे छाया ही पड़ती है। वह प्रकाश दिव्य 
चिन्मय होता है और सूर्य-चन्द्रमाका प्रकाश भौतिक होता है । 
चितिशक्ति स्वयं आत्मस्वरूप है। वह बुद्धितत्वसे 
जाननेपर ज्ञानरूपसे प्रतीत होती है और वही नेत्ररूपसे 
दीखनेपर प्रकाशरूपसे प्रकट दीखने लगती है, तत्त्वतः वह 
चिति, भाति और प्रकाश एक ही वस्तु है। 
प्रेम-तत्त्व 
वे निर्गण आनन्दमय सर्वत्र परिपूर्ण परमात्मा ही 
प्रेमरूपसे साकार विग्नहके रूपमें प्रकट होते हैं। परमात्माका 
प्रेम बड़ा विलक्षण है। परमात्माका दिव्य विग्रह प्रेममय होता 
है, जिसके दर्शन करनेसे खर, दूषण, जरासन्ध-जैसे विरोधी 
जीवोंके भी चित्त उस ओर जबरन्‌ ख॑ंचे जाते हैं। उनके उस 
प्रेममय विग्रहमें विलक्षण आकर्षण होता है। जहाँ भगवान्‌की 
कथा होती है, लीला-विग्रह आदिका वर्णन होता है, वहाँ भी 
प्रेम, आनन्द और शान्तिकी बाढ़-सी आ जाती है, सर्वत्र परम 
शान्तिमय वातावरण छा जाता है। उस वर्णनकों सुनकर 
श्रद्धालु प्रेमियोंका हृदय प्रेमसे तर हो जाता है। उनके नेत्रोंसे 
आँसुओंकी धारा बहने लगती है, कण्ठ गदूद हो जाते हैं 
वाणी रुक जाती है और समस्त अड्ढ पुलकित हो उठते हैं। 
इस प्रकार भक्त प्रेममें मतवाले हो जाते हैं। महात्मा 
श्रीनन्ददासजी कहते हैं-- 
कृष्ण नाम जब ते में श्रवण सुन्यों री आली ! 
भूली री भवन में तो बावरी भई री॥ 
जब उसकी कथा-वार्ता सुननेसे ही इतना असर पड़ता 
है, तब वह स्वयं कितना प्रेममय है--इसका अनुभव 
तो परम प्रेमास्पद भगवानके दर्शन किये हुए सच्चे प्रेमी 
भक्त ही कर सकते हैं; पर वे भी उस प्रेमका वर्णन करनेमें 
अपनेको असमर्थ ही पाते हैं। प्रेमका स्वरूप वर्णन करते हुए 
श्रीनारदजी कहते हैं-- 
'अनिर्वचनीयं प्रेमस्वरूपम्‌ । 


“गुणरहित॑ कामनारहित प्रतिक्षणवर्धमानमविच्तिज्न 


* साधन-सुधा-सिन्धु * 


सूक्ष्मतरमनुभवरूपम्‌ ।' 
नारदभक्तिसूत्र ५१-५२, ५४) 
प्रेमका स्वरूप अनिर्वचनीय है। गँगेके स्वादकी भाँति 
उसका वर्णन नहीं हों सकता। यह प्रेम गुणरहित है 
कामनारहित है, प्रतिक्षण बढ़ता रहता है, विच्छेदरहित है, 
सूक्ष्ससे भी सूक्ष्मतर हे और अनुभवरूप है। 
जो इस प्रेमके तत्त्को जान जाता है, वह स्वयं प्रेममय 


बन जाता है। उसे प्रेम-ही-प्रेम दीखता है, प्रेममय भगवानके 


सिवा उसे अन्य कोई वस्तु नजर ही नहीं आती। 
यह भगवत्प्रेम वाणीका विषय नहीं है। संसारमें स्त्री, 


पुत्र, धन, शरीर, मान-बड़ाई आदिके प्रति जो प्रेम देखनेमें 
आता है, वह तो प्रेम ही नहीं है, राग है। राग ओर प्रेममें 
महान्‌ अन्तर है। राग रजोगुणी है और प्रेम गुणातीत है 
गुणोंके दायरेसे परेकी वस्तु है। रगमें अपने इन्द्रियोंकी तृप्ति 
और अपना स्वार्थ रहता है, प्रेममें केवल प्रेमास्पदका आनन्द, 
उसकी प्रसन्नता और अपने स्वार्थका सर्वथा त्याग रहता है। 
रागके विषय जड भोगरूप पदार्थ होते हैं, परंतु प्रेमके विषय 


साक्षात्‌ चिन्मय परमात्मा होते हैं, जड पदार्थ नहीं | जीवोंसे जो 


प्रेम किया जाता है, उसका भी विषय चेतन ही होता है 
क्योंकि प्रेम स्वयं चिन्मय है, पर जहाँ केवल जड शरीरकी ओर 
आकर्षण होकर प्रेम होता है, वह प्रेम नहीं, वह तो राग ही 
कहलाता है। हाँ, वह भी यदि स्वार्थत्यागपूर्वक केवल उसके 
हितके लिये ही किया जाता है तो प्रेम ही कहा जाता है। 
अवश्य ही महापुरुषोंसे जो प्रेम किया जाता है वहाँ यदि 
शरीरमें आकर्षण होकर प्रेम होता है तो भी, वह शरीर अन्य 


लौकिक स्वार्थ न होनेके कारण, वह प्रेम ही माना जाता है। 
उसका ध्येय पारमाथिक सत्य वस्तु है, अतः वह प्रेम शरीरको 
लेकर होनेपर भी दोषी नहीं है तथा भगवानमें जो कामना- 
सिद्धिके लिये प्रेम किया जाता है, वह भी यद्यपि जड 
वस्तुओंकी प्राप्तिके लिये ही है, तो भी भगवानसे सम्बन्ध 
होनेके कारण वह मुक्तिप्रद ही होता है। भगवानने कहा 
है--'मद्धक्ता यान्ति भामपि' (गीता ७। २३)--'मेरे भक्त 
मुझे चाहे जिस भावसे भजें, अन्तमें वे मुझे ही प्राप्त होते हैं ।' 
और उनकी कामना भी पूर्ण हो जाती है अथवा मिट जाती है। 
मतलब यह है कि महात्माओंका झरीर प्राकृत होनेपर भी उनसे 


| निःस्वार्थ प्रेम करनेबालेका ध्येय चेतन है तथा भगवानसे 
सकाम प्रेम करनेवालेका ध्येय जड पदार्थ होनेपर भी 
'मूकास्वादनवत्‌ ।' 


रहनेपर भी दोनों ही जगह चेतनका सम्बन्ध होनेसे वह प्रेम ही 


* भगवत्तत्त्व * 

कहा जाता है और उससे निःसंदेह कल्याण हो जाता है। पर 
असली प्रेम तो वह है जो जडतारहित, ज्ञानपूर्ण, निष्कलड, 
निःस्वार्थ, परमशुद्ध और केवल प्रेमके लिये ही होता है । यह 
प्रेम रागकी समाप्ति होनेके बाद जाग्रत्‌ होता है ओर वैराग्यकी 
ऊँची-से-ऊँची स्थिति होनेपर आरम्भ होता है।...... 
... वह प्रेम रसमय, आनन्दमय, प्रकाशमय, त्यागरूप, 
दिव्य और परम शान्तिरूप है। उसमें दुःख, विक्षेप, जलन, 
चिन्ता, उद्देग) भय आदिका लेश भी नहीं है, प्रेम और 
भगवान्‌ वस्तुतः दो नहीं, एकरूप ही हैं। ऐसा होनेपर भी 
भगवानके दर्शन होनेपर प्रेम हो ही जाय, यह सर्वत्र अबाधित 
नियम नहीं है, पर प्रेम होनेपर तो भगवान्‌ मिल ही जाते हैं। 
इसलिये प्रेमकी कीमत भगवान्‌ भी नहीं हैं, बल्कि भगवान्‌की 
ही कीमत प्रेम है; अतः प्रेम भगवानसे भी बढ़कर है। 
इसलिये दिव्य प्रेमको प्राप्त किये हुए भगवद्धक्त भगवान्‌के 
दर्शनोंकी भी परवा नहीं करते, बल्कि भगवान्‌ ही उन भक्तोंकी 
चाह किया करते हैं। 

प्रेम बड़ी ही अलौकिक वस्तु है। वह द्वैत-अद्वैत, भेद- 
अभेद, सबसे निराला, विलक्षण अलोकिक तत्त्व है। प्रेम 
और आनन्द वस्तुतः एक ही वस्तु हैं। क्योंकि प्रेम होनेपर ही 
आनन्द होता है और जहाँ आनन्द होता है, वहीं प्रेम होता है । 

सबकी एकता 

सत्-रूप परमात्माका जो होनापना है, जो सामान्यरूपसे 
सर्वत्र सर्वदा परिपूर्ण है, वही कृपापरवश हो भक्तोंपर अनुग्रह 
करनेके लिये श्रीविग्रहरूपसे प्रकट होता है और जो सामान्य 
चिन्मय ज्ञानस्वरूप परमात्मा है, वही श्रीविग्रहके प्रकाशरूपसे 
प्रकट होता है तथा जो निरतिशय आनन्दघन परमात्मा है, वही 
श्रीविग्रहमें प्रेमरूपसे प्रकट होता है। जैसे सत्‌, चित, 
आनन्द--ये तीनों शब्दतः अलग-अलग होनेपर भी वस्तुतः 
एक ही हैं और परमात्माके स्वरूप हो हैं, उसके कोई विशेषण 
या उपाधि नहीं, उसी तरह साकार परमात्मा उसका प्रकाश 
तथा प्रेम भी कोई भिन्न-भिन्न चीजें नहीं हैं। 

प्रेम हरीको रूप है, त्यों हरि प्रेम स्वरूप । 
एक होय दोमें लसे, ज्यों सूरज अरू धूप ॥ 
तत्त्व-विवेचन 

इस प्रकार परमात्माके सचिदानन्दघन निर्गण-निराकार, 
अस्ति-भाति-प्रियरूप  सगुण-निराकार, दिव्य विग्रह, 
प्रकाश और प्रेममय सगुण-साकार स्वरूपका तथा उन 
सबकी एकताका कुछ संकेत कराया गया। अब इनकी 
एकताके प्रतिपादक गीताके निम्न रलोककी कुछ व्याख्या 
की जाती है-- 


अजो5पि सन्नव्ययात्मा भूतानामीश्वरोषपि सन्‌ । 
प्रकृति स्वामधिष्ठाय.. सम्भवाम्यात्ममायया ॥ 
(४।६) 
भगवान्‌ कहते हैं--'मैं अजन्मा और अविनाशीस्वरूप 
होते हुए भी तथा समस्त प्राणियोंका ईश्वर होते हुए भी अपनी 
प्रकृतिकों अधीन करके अपनी योगमायासे प्रकट होता हूँ।' 
इस इलोकमें भगवानने छः बातें कही हैं--तीन अपने 
स्वरूपके सम्बन्धमें, दो प्रकृतिके सम्बन्धमें ओर एक अवतार 
लेनेके सम्बन्धमें | ये क्रमशः इस प्रकार हैं-- 
मैं (१) अजन्मा होते हुए भी, (२) अविनाशीस्वरूप 
होते हुए भी, (३) समस्त प्राणियोंका ईश्वर होते हुए भी, 
(४) अपनी प्रकृतिकों अधीन करके, (५) अपनी योग- 
मायासे, (६) प्रकट होता हूँ। 
इन छहोंमेंसे 'अजन्मा' और 'अविनाशी' होते हुए 
भी--ये दो तो निर्मुण-निराकार तथा 'समस्त प्राणियोंका ईश्वर 
होते हुए भी'--यह सगुण-निराकारका एवं “अपनी प्रकृतिको 
अधीन करके'--यह भगवानके श्रीविग्रहके तत्तका द्योतक 
हैं। 'प्रकट होता हूँ'--इससे अपने साकाररूपसे प्रकट 
होनेकी बात कही है। ऐसे साकाररूपसे प्रकट होनेपर भी 
अभक्त उन्हें नहीं जान पाते; क्योंकि भगवान्‌ योगमायासमावृत 
रहते हैं--यह बात भगवानने 'अपनी योगमायासे'--इस 
पढके द्वारा व्यक्त की है। 
भगवान्‌ अज अर्थात्‌ जन्मरहित रहते हुए ही जन्म लेते 
हैं अर्थात्‌ प्रकट होते हैं। जन्म लेनेपर भी भगवानके 
'अज पनेमें कभी किश्चिन्मात्र भी कमी नहीं होती। भगवान्‌ 
अव्ययात्मा यानी परिवर्तन, क्षय, विनाश आदि विकारोंसे 
सर्वथा रहित रहते हुए ही लोगोंके सामनेसे अन्तर्धान हो जाते 
हैं; किंतु अन्तर्धान हो जानेपर भी वे कहीं नष्ट नहीं हो जाते | 
इसी प्रकार प्राणिमात्रके एकमात्र महान्‌ शासक--ईश्वर रहते 
हुए ही वे किसी देशविशेषमें माता-पिताकी आज्ञाका पालन 
करनेवाले नाम-रूपविशिष्ट बालक बन जाते हैं; परंतु बालक 
बन जानेपर भी उनके शासकत्वमें कोई भी कमी नहीं आती | 
वे ही भगवान्‌ अपनी प्रकृतिको अधीन करके प्रकट होते हैं; 


| किन्तु इस प्रकार प्रकट होनेपर भी बे प्रकृतिके परतन्त्र नहीं हो 


जाते, बल्कि प्रकृति तो उनके अनुकूल चलनेवाली उनकी 
दासी ही रहती है। वे नित्य ज्ञानस्वरूप भगवान्‌ अपने ऊपर 
योगमायाका परदा रखकर प्रकट होते हैं, पर भगवान्‌का दिव्य 
ज्ञान उससे जरा भी आवृत नहीं होता। प्रेमी भक्तोंक लिये भी 
वह परदा नहीं रहता, वे तो उनके चिन्मय स्वरूपका दर्शन कर 
ही लेते हैं। इस आवरणसे तो भगवान्‌की भक्तिसे रहित 

मूढलोग ही उन्हें नहीं जान पाते । 
इस इलोकमें भगवानने अपने निर्गुण-निराकार, सगुण- 
नियकार एवं सगुण-साकार-स्वरूपकी एकता की है। भगवान्‌ 
श्रीकृष्ण बतलाते हैं कि वह निर्गुण सच्चिदानन्दघन सर्वव्यापी 
परमात्मा मैं ही हूँ और मैं ही समय-समयपर साकाररूपमें 
प्रकट होता हूँ। गीतामें कहा है-- 
ब्रह्मणो हि. प्रतिष्ठाहममृतस्याव्ययस्थ च। 
शाश्रतस्य॒ च धर्मस्य सुखस्येकान्तिकस्थ च।॥ 
(१४। २७) 
“उस अविनाशी परब्रह्मका और अमृतका तथा नित्य- 
धर्मका और अखण्ड एकरस आनन्दका आश्रय मैं हूँ।' 
यहाँ भगवानने अपने जिन-जिन रूपोंका वर्णन किया है 
उनमेंसे अगर एक भी रूपके तत्त्वका ज्ञान हो जाय तो मनुष्य 
जीवन्मुक्त और कृतकृत्य हो जाता है। भगवानने गीतामें अपने 
किसी एक रूपको भी जाननेवालेको असम्मूढ--ज्ञानवान्‌ 
और न जाननेवालेको मूढ बतलाया है, यह बात नीचे लिखे 
उद्धरणोंसे स्पष्ट की जाती है। 
यो मामजमनादि च वेत्ति लोकमहेश्वरम्‌ । 
असम्मूढ:. स॒ मर्त्येषपु सर्वपापैः प्रमुच्यते ॥ 
(गीता १०।३) 
यहाँ भगवान्‌ने अपने 'अज'--जन्मरहित रूपको 
जाननेवाले--का सम्पूर्ण पापोंसे मुक्त होना बतलाया है तथा 
उसे सब मनुष्योंमें असम्मूढ--ज्ञानवान्‌ बतलाया है। 
मूढो5यं नाभिजानाति लोको मामजमव्ययम्‌॥ 


(गीता ७। २५) 
यहाँ 'अज' नहीं जाननेबालेको मूढ कहा है। 
महात्मानस्तु मां पार्थ दैवीं प्रकृतिमाभिता: । 
भ्रजन्त्यनन्यमनसो ज्ञात्वा भूतादिमव्ययम्‌ ॥ 
(गीता ९। १३) 


यो लोकत्रयमाविद्य बिभर्त्यव्यथ ईश्वर: ॥ 
यो मामेबमसम्पूढो जानाति पुरुषोत्तमम्‌ । 
स॒ सर्वविद्धजति मां सर्वभावेन भारत ॥ 
(गीता १५। १७, १९) 
यहाँ भगवानने 'अव्यय' खरूपके जाननेवालेको 
असम्मूढ--ज्ञानवान्‌ और सर्ववित्‌ बतलाया है। 
अव्यक्त व्यक्तिमापन्न मन्यन्ते मामबुद्धय: । 
परे भावमजानन्तो मर्ताव्ययमनुत्तमम ॥ 
मूढोठ्य॑ नाभिजानाति लोको मामजमरव्ययम्‌ ॥ 
लक (गीता ७। २४-२५) 
इन इलोकोंमें 'अव्यय' स्वरूपके न जाननेवालेकों 


* साधन-सुधा-सिन्धु * 


बुद्धिहीन और मूढ कहा गया है। 


भोक्तारे यज्ञतपर्सा सर्वलोकमहेश्वरम्‌ । 
सुहद॑ सर्वभूतानां ज्ञात्वा मां शान्तिमृच्छति ॥ 
(गीता ५। २९) 
यो मामजमनादि चर तवेत्ति लोकमहेश्वरम्‌ 
असम्मूढ: स॒ मर्त्येषु सर्वपापेः प्रमुच्यते ॥ 
(गीता १०।३) 


यहाँ 'सर्वकोकमहेश्वर' रूपके जाननेवालेको शान्तिकी 
प्राप्ति बतलायी है और उसे असम्मूढ कहा गया है। 
अवजानन्ति मां मूढा मानुर्षी तनुमाभ्रितम्‌। 
पर भावमजानन्तोी मम भूतमहेश्वरम्‌ ॥ 
(गीता ९। ११) 
यहाँ 'भूतमहेश्वर' रूपको न जाननेवालेकों मूढ़ बतलाया 
है। यहाँ इस चोथे अध्यायके छठे इलोकमें वर्णित प्रकृति 
और योगमाया--ये दो अलग-अलग तत्त्व हैं। प्रकृति 
परमात्माकी एक नित्य दिव्य शक्ति है और उस प्रकृतिके ही 
एक अविद्यामय अंशको अज्ञान या माया कहते हैं जो कि 
प्रकृतिके कार्यरूप तीनों गुणोंवाली है| ज्ञानमार्गी इस प्रकृतिको 
विद्या कहते हैं और इस त्रह्मविद्या--अध्यात्मविद्या (गीता 
१०।३२) का अवल्म्बन लेकर अबिद्याका नाश करके 
परमात्मतत्तका साक्षात्कार करते हैं तथा भक्तजन इसे 
भगवान्‌की भक्ति--दैवी सम्पत्ति कहते हैं, जिसका आश्रय 
लेकर वे भगवानके दर्शन करते हैं। वही भगवान्‌की ओर ले 
जानेवाली भगवान्‌की दैवी प्रकृति है। 
महात्मानस्तु मां पार्थ देवीं प्रकृतिमाश्रिता: । 
भजन्त्यनन्यमनसो. ज्ञात्वा भूतादिमव्ययम्‌ | 
(गीता ९। १३) 
इसमें परमात्माकी दैवी प्रकृतिका आश्रय लेनेवालॉको 
महात्मा बतलाया है। 
देत्री योगमाया तो बन्धनकारक, दुस्तर, मोहित करने- 
वाली ओर परमात्माकी ओरसे दूर ले जानेवाली है। इसे ही 
अविद्या कहते हैं । 
त्रिभिर्गुणमयैभविरेभि:. सर्वमिंद._ जगत्‌ । 
मोहित॑ नाभिजानाति मामेभ्य: परमव्ययम्‌ ॥ 
देवी होषा गुणमयी मम माया दुरत्यया। 
मामेव ये प्रपद्चान्ते मायामेतां तरन्ति ते॥ 
(गीता ७। १३-१४) 
इस मायाका आश्रय लेनेवाले लोग उस अव्यय 
परमात्माको नहीं जान पाते । 
गीतामें खोज करनेपर यह बात सुस्पष्ट हो जाती है कि 


+ भगवत्तत्त * 


यह माया गुणमयी है। गुण मायासे उत्पन्न नहीं है। इनको तो 
भगवानने प्रकृतिसे उत्पन्न बतलाया है। यथा-- 
कार्यते हावश: कर्म सर्व: प्रकृतिजैर्गुण: ॥ 
(३।५) 
विकारांश्व गुणांक्षेव विद्धि प्रकृतिसम्भवान्‌ ॥ 
(१३। १९) 
पुरुष: प्रकृतिस्थो हि भुड्डक्ते प्रकृतिजान्गुणान्‌। 
(१३।२१) 
प्रकृतिसम्भवा: । 
(१४ । ५) 
स्यात्रिभिर्गुण: ॥ 


(१८ |४०) 


सत्त्व रजस्तम इति गुणा: 


सत्त्व॑ प्रकृतिजर्मुक्ते यदेभि: 

“जो पुरुष अव्यभिचारी भक्तियोगके द्वारा मुझको निरन्तर 
भजता है, वह इन तीनों गुणोंको भलीभाँति लाँधकर 
सच्चिदानन्दघन ब्रह्मको प्राप्त होनेके लिये योग्य बन जाता है ।' 

यदि साकार भगवान्‌ तीनों गुणोंके अंदर होते तो उनकी 
उपासना करनेसे मनुष्य गुणातीत केसे हो सकता। अतः 
भगवानूका दिव्य विग्रह मायिक नहीं है। यदि मायिक होता 
तो आत्मनिष्ठ ज्ञानीजनोंका उसमें आकर्षण क्योंकर होता। 
तत्त्जज्ञाना जनकजीका भी मन भगवान्‌ श्रीराम-लक्ष्मणके 
स्वरूपको देखकर आकर्षित हो जाता है। गोस्वामी 
तुलसीदासजीने उनकी स्थितिका वर्णन करते हुए कहा है-- 
मूरति मधुर मनोहर देखी। भयठ बिदेहु बिदेहु बिसेषी॥ 

प्रेम मगन मनु जानि नृपु करि बिबेकु धरि धीर। 


भगवान्‌ने मायाको गुणमयी बतलाया है, न कि | बोलेड मुनि पद नाइ सिरु गदगद गिरा गभीर ॥ 
प्रकृतिको | 'मयद' प्रत्यय विकारार्थमें भी होता है, इसलिये | सहज बिशाग रूप मनु मोरा। थक्तित होत जिमि चंद चकोरा ॥ 
यहाँ मायाको गुणोंका विकार माना है । प्रकृति तो गुणोंसे क्या | इन्हहि बिलोकत अति अनुरागा। बरबस ब्रह्म सुखहि मन त्यागा ॥ 
मायासे भी परेकी वस्तु है। इसीलिये भगवान्‌ प्रकृतिको अधीन | पुनि पुनि प्रभुहि चितब नरनाहू। पुलक गात उर अधिक उछाहू॥ 
करके लीला-विग्रह धारण करते हुए भी मायिक या गुणमय एक बार सनकादि ऋषि वेकुण्ठमें जा रहे थे, वहाँ 


नहीं हो जाते | वे तो सदा सर्वथा दिव्य अमायिक गुणातीत ही 
स्थित रहते हैं, पर मायाका पर्दा ठेकर प्रकट होनेके कारण 
साधारण जीव उन्हें नहीं जान पाते ओर भगवानको साधारण 
मनुष्य ही मानने लगते हैं। (गीता ७। २४; ९। ११) 

इस प्रकार माया और प्रकृति--ये दो अलग-अलग 
तत्त्व हैं ओर इनमें बड़ा भारी अन्तर है। 


यहाँ यह बात समझनेकी है कि सगुण-साकार परमात्मा 


अज, अव्यय और गुणातीत हैं। भगवानका दिव्य विग्रह 
प्रकृतिजन्य तीनों गुणोंके अंदर नहीं है । भगवानने कहा है-- 


ब्रिभिर्गुणमयभविरेभि:.. सर्वमिद जगत्‌। 
मोहित॑ नाभिजानाति मामेभ्य: परमव्ययम्‌॥ 
(७॥ १३) 


'गुणोंके कार्यरूप सात्तिक, राजस और तामस--इन 
तीनों प्रकारके भावोंसे यह सब संसार--प्राणिसमुदाय मोहित 
हो रहा है, इसीलिये इन तीनों गुणोसे परे मुझ अविनाशी 
परमात्माको नहीं जानता ।' 

सगुण-साकार भगवान्‌ इन तीनों गुणोंसे अत्यन्त परे हैं। 
जब उनकी उपासना करनेसे ही मनुष्य गुणातीत हो जाता हैं 
तब फिर वे स्वयं तीनों गुणोंसे परे हैं--इसमें तो संदेह ही क्या 
है। भगवान्‌ कहते हैं... 

मां च योउव्यभिचारेण भक्तियोगेन सेवते। 
स॒गुणान्‌ समतीत्यैतान्‌ ब्रह्मभूयाय कल्पते । 


(१४ | २६) 


भगवानके द्वारपाल जय-विजयने उन्हें भीतर जानेसे रोका। 
तब सनकादिने उनको तीन जन्मोंतक राक्षस होनेका शाप दे 
दिया। भगवान्‌ अपने अनुचरोंद्वारा श्रेष्ठ पुरुषोंका अपमान 
हुआ जानकर स्वयं लक्ष्मीसहित वहाँ पधारे। उस समय 
भगवानके दर्शनसे उनकी जो दशा हुई, वह बड़ी बिलक्षण 
| थी। भागवतकार लिखते हैं-- 
तस्यारविन्दनयनस्य पदारविन्द- 
किल्लल्कमिश्रतुलसीमकरन्दवायु: । 
अन्तर्गत: स्वविवरेण चकार तेषां 
संक्षो भमक्षरजुषामपि 


चित्ततन्वो: ॥ 
(३। १० । ४३) 
“प्रणाम करनेपर उन कमलनेत्र भगवान्‌के चरणकमलकी 
| परागसे मिली हुई तुलसी-मझरीकी हवाने उनके नासिका- 
छिंद्रोंमें प्रवेशकर उन अक्षर परमात्मामें नित्य स्थित रहनेवाले 
ज्ञानी महात्माओंके भी चित्त और शरीरको क्षुब्ध कर दिया ।' 
जिनका मन 'सहज विरागरूप' था जो अक्षर परमात्मामें 
नित्य स्थिर रहनेवाले थे, जिन्हें 'दुःखदोषानुदर्शनम' का 
साधनापूर्वक वराग्य करना नहीं पड़ता था, उन जनक और 
सनकादिकोंका चित्त भी भगवानकी ओर खिंच जाता है। वे 
विलक्षण प्रेमार्णन भगवान्‌ मायिक कैसे हो सकते हैं ? 
इस निर्गुण-सगुण-साकार तत्त्वकी एकता बतलानेवाले 
इल्जेकमें 'अपि' और 'सन्‌' पदोंके दो बार देनेका यह स्वारस्य 


| है कि निर्गुण-निराकार, सगुण-निराकार और सगुण-साकार 

वस्तुतः एक ही तत्त्व हैं। इनमें अनेकता तो साधकोंके 
दृष्टिभिदके ही कारण दीखती है। परमात्माका जो ध्यान, 
चिन्तन, धारण, भावना और ज्ञान किया जाता है, वह सब 
मन-बुद्धिके द्वारा ही किया जाता है ओर परमात्मा वस्तुतः 
मन-बुद्धिसे अतीत हैं। अतः वृत्तिके द्वारा जो कुछ भी निश्चित 
किया जाता है, उससे परमात्मा वास्तवमें परे ही रह जाते हैं । 
इसलिये मन-बुद्धिसे पकड़ा हुआ परमात्माका कोई भी स्वरूप 
वास्तविक नहीं, कल्पित ही है। यद्यपि मन-बुद्धि परमात्माके 
यथार्थ स्वरूपतक नहीं पहुँच पाते, तथापि परमात्मा तो 
सर्वातीत होते हुए साधककी कल्पनामें भी मौजूद हैं ही; क्योंकि 
वे देश, काल, वस्तु, भाव और धारणा--सभीमें अविच्छिन्न 
रूपसे सदा ही विद्यमान हैं। तथा परमात्माकी प्राप्तिके लिये 
साधन करनेवाले पुरुषका लक्ष्य परमात्मा होनेके कारण उनके 
परम भावको समझकर सगुण, निर्गुण, साकार, निराकार-- 
किसी भी रूपकी कैसी भी भावना क्यों न की जाय, उसका भी 
फल परमात्माकी प्राप्ति ही होता है। अतः परमात्माकी प्राप्तिके 
उद्देश्य्से जो भी कुछ साधन किया जाता है उसका फल 
वस्तुतः सत्यस्वरूप परमात्माकी प्राप्ति ही होनेके कारण सभी 
साधन वस्तुतः सत्य ही हैं, कल्पित नहीं । 

परमात्मा सर्वत्र सर्वदा विद्यमान है; किंतु लक्ष्य परमात्मा 
न रहनेके कारण ही मनुष्य शान्तिलाभसे वज्चित रहता है | यदि 
उसका लक्ष्य परमात्मा हो जाय तो किसी भी शास्रोक्त उपायसे 
परमशान्तिकी प्राप्ति हो सकती है। किसी भी मार्गसे चला 
जाय, वास्तविक परमात्माको प्राप्तिके बाद तो उस पुरुषकी 
स्थितिमें किश्चिन्मात्र भी अन्तर नहीं होता; परन्तु साधनकाल्में 
उपायभेदके कारण अन्तर रहता है तथा साधनकों अन्तिम 
सीमाकी प्राप्तिमें भो भेद रहता है। नीचे इस विषयमें कुछ 
लिखा जाता है-- 

दर्शन, ज्ञान, प्रवेशका प्रकरण 

सगुण, साकार भगवानूकी अनन्य भक्ति करनेवाले 
भक्तोंकों परमात्माके दर्शन, उनका तत्त्वज्ञान और उनके 
स्वरूपकी प्राप्ति--तीनों होते हैं। भगवान्‌ने कहा है-- 

भक्त्या त्वनन्यया शक््य अहमेवंविधोडर्जुन । 
ज्ञातुं दर च तत्तेन प्रवेष्ठट च परंतप ॥| 
(गीता ११। ०४) 

'परन्तप अर्जुन! अनन्य भक्तिके द्वारा इस प्रकार 
चतुर्भुजरूपवाला मैं प्रत्यक्ष देखनेके लिये, तत्त्वसे जाननेके 
लिये तथा प्रवेश करनेके लिये अर्थात्‌ एकोभावसे प्राप्त होनेके 
लिये भी शक्य हूँ !' 

सगुण-निराकारकी उपासनाकी दो प्रणालियाँ होती हैं-- 


+ साधन-सुधा-सिन्धु * 


एक तो परमात्मा सब जगह परिपूर्ण हैं और मैं उनका दास 
हूँ--इस प्रकारके भेद भावपूर्वक की जाती है। यथा-- 
सो अनन्य जाकें असि मति न टरइ हनुमंत। 
में सेवक सचराचर रूप स्वामि भगवंत॥ 
दूसरी प्रणालीमें अभेदभाव रहता है कि सब परमात्मा ही 
है, मैं कोई उससे अलग वस्तु नहीं-- 
यदा भूतपृथग्भावमेकस्थमनुपद्॒यति । 
तत एव च व्िस्तारं॑ ब्रह्म सम्पद्यते तदा॥ 
(गीता १३। ३०) 
इन दोनोंमें भेद-प्रणालीसे चलनेवाला साधन-कालमें 
भेद मानकर सिद्धिकालमें अपनेसे अभिन्न भी मान सकता है 
और भिन्न भी । भिन्न माननेवाला तो उपर्युक्त सगुण-साकारकी 
उपासनाके मार्गसे परमात्माके दर्शन करके तथा तत्त्वसे 
जानकर उल्हें प्राप्त कर लेता है ओर सिद्धिकालमें साध्यको 
अपनेसे अभिन्न माननेवाला परमात्माके स्वरूपकों तत्त्वतः 
जानकर निर्गुण-निराकारको प्राप्त हो जाता है। उसे साकार- 
विग्रहकी भावना तथा दर्शनकी इच्छा न रहनेके कारण उनके 
दर्शन नहीं होते । 
सगुण-साकारकी उपासनासे नेत्नोंसे दर्शन, बुद्धिसे ज्ञान 
ओर आत्मसे प्राप्ति--तीनों होते हैं और सगुण-निराकारकी 
उपासनासे केवल बुद्धिसे ज्ञान और आम्मासे प्राप्ति--दो ही 
होते हैं एवं मन, बुद्धिका विषय न होनेसे निर्गुण-निराकारकी 
तो उपासना ही नहीं बन सकती; वहाँ तो केवल आम्ममासे प्राप्ति 
ही होती है। 
अभेद-भेदमार्गका वर्णन 
साधनका आरम्भ सगृण-निराकारसे ही होता है। 
साधनके मुख्य भेद दो ही हैं---निर्गुण और सगुणकी उपासना 
अथवा यों कहें कि अभेद और भेदमार्ग । 
निर्गुण-निराकारका उद्देश्य रखकर अभेदभावसे उपासना 
करनेमें मुख्य साधन है--एक सच्िदानन्दघन परमात्मा ही 
सर्वत्र सदा परिपूर्ण है, उसके अतिरिक्त अन्य कुछ भी नहीं है; 
सम्पूर्ण पदार्थ, क्रिया, भाव, व्यक्ति--सभी मृगतृष्णाकी 
अथवा ख्वप्नकी सृष्टिकी तरह केवल मायामय ही है--इस 
प्रकारकी वृत्तिकों हर समय अटल बनाये रखना। यह भाव 
यदि बुद्धिमें अच्छी तरह न बैठे तो वह सचिदानन्दघन 
परमात्मा सर्वत्र सदा परिपूर्ण हे--इस प्रकार परमात्माकी 
सत्ताको ही प्रधान लक्ष्य बनाकर साधन किया जा सकता है | 
सगुण-उपासनामें भेदभाव ही मुख्य है और भेदभावमें 
ऊँची-से-ऊँची स्थिति परमात्माके साकार स्वरूपके साक्षात्‌ 
दर्शन होना है। इसके लिये निरन्तर साकार इष्टदेवके नामका 


* भगकत्तत्त * 

जप ओर उनके स्वरूपका चिन्तन करना ही मुख्य साधन 
है। यदि साकार रूप ध्यानमें न आये, तो भी परम प्रेममय, 
परम दयालु भगवान्‌ सदा सर्वत्र विराजमान हैं, वे मेरे साथ 
चलते हैं, मेंरे साथ प्रत्येक कार्य करते हैं और मुझे अपने 
आज्ञानुसार चलते देखकर प्रसन्न होते रहते हैं तथा बड़ी ही 
कृपादृष्टिसे मुझे देख रहे हैं, में इस प्रकार उनकी कृषादृष्टिमें 
रहकर सदा प्रसन्न रहता हुआ उन्हींके आज्ञानुसार चलता 
हूँ। इस तरह भगवान्‌की सत्ताकों लक्ष्य बवाकर भी साधन 
किया जा सकता है। 

निर्गण-सगुण--दोनों ही उपासनाएँ परमात्माकी सत्ताकी 
प्रधानता रखकर ही होती हैं, अतः ये सगुण-निराकारसे ही 
आरम्भ होती हैं। निर्गुण उपासनामें तो ज्यों-ज्यों दूसरी 
विजातीय--प्रकृतिकी सत्ता हटती जाती है और जीब-ब्रह्मका 
भेद मिटता जाता है तथा वृत्तियाँ सूक्ष्म होती चली जाती हैं 
त्यों-ही-त्यों वह उपासना ऊँची--श्रेष्ठ मानी जाती है। सगुण- 
साकारकी उपासमनामें ज्यों-ज्यों भगवान्‌का विग्रहरूप ध्यानमें 
आने लगता है अर्थात्‌ वृत्तियाँ विशेषरूपसे भगवदाकार बनती 
जाती हैं, जितना ही भगवान्‌का स्वरूप वृत्ति और इच्द्रियोंका 
विषय होता चला जाता है, उतनी ही वह उपासना ऊँची-- 
श्रेष्ठ मानी जाती है। 

निर्गुण-निराकारको लक्ष्य करके उपासना करनेवाले 
पुरुषकी उपासनाकी पूर्णता होनेपर उसकी दृष्टिमें एक 
सच्चिदानन्दघन बोध-स्वरूप परमात्मा ही रह जाते हैं। 
परमात्मके सिवा अन्य किसी भी वस्तुका संकल्प भो 
नहीं रहता। उसके ज्ञानमें अपनी तथा संसारकी सत्ता 
परमात्मासे भिन्न नहीं रहती। ज्ञाता, ज्ञान, ज्ेय--सभी 
कुछ एक परमात्मस्वरूप ही बन जाते हैं, तब वह कृतकृत्य 
हो जाता है। 

सगुण-साकारकी उपासनाकी पूर्णता होनेपर भक्तकों 
नेत्रोंसे भगवान्‌के दिव्य स्वरूपका साक्षात्‌ दर्शन होता है, वह 
उनके विग्रहकी दिव्य गधधका अनुभव करता है, उसमें 
भक्तोंके समस्त लक्षण घटने लग जाते हैं, जो कि भगवानने 
खयय गीता अध्याय १२में इलोक १३ से १९ तक कहे हैं। 
तथा भगवानके प्रत्यक्ष मिलनके समय जो भी घटनाएँ होती 
हैं, वे बादमें भी सत्य ही प्रमाणित होती हैं--जैसे धुवजीकों 
गहन छुआनेपर समस्त शास्तरोंका ज्ञान हो जाना आदि। 

श्रीमद्धगवद्गीतामें भी अध्याय ३ इलोक ३में परमात्माकी 
प्राप्तिकि ये दो स्वतन्त्र मार्ग बतलाये हैं-- (१) सांख्यनिष्ठा, 
(२) योगनिष्ठा | ये दोनों ही मार्ग एक-दूसरेसे पूर्व-पश्चिमकी 
भाँति अत्यन्त भिन्न हैं; किन्तु ऐसा होनेपर भी दोनोंके द्वारा 


प्रापणीय वस्तु एक ही है (गीता ५।४-५) | सांख्ययोगी 
परमात्मासे अपनी कोई अलग सत्ता नहीं मानता तथा प्रकृतिसे 
उत्पन्न गुण ही गुणोंमें बरत रहे हैं---यों समझकर मन, इच्द्रिय 
ओर शरीरद्वाश होनेवाली समस्त क्रियाओंमें कर्तापनके 
अभिमानसे सर्वथा रहित होकर एक सचिदानन्दधन परमात्मामें 
ही अभिन्नभावसे नित्य स्थित रहता है। किन्तु कर्मयोगी 
साधनकालमें कर्म, कर्मफल, परमात्मा और अपनेको भिन्न- 
भिन्न मानकर फल और आसक्तिका त्याग करके भगवानकी 
आज्ञाके अनुसार भगवानके लिये ही समस्त कर्मोंका 
आचरण करता है। इसलिये ये दोनों मार्ग एक-दूसरेसे 
सर्वथा भिन्न हैं। 
इस प्रकार एक-दूसरेसे सर्वथा भिन्न होनेके कारण एक 
पुरुष एक समयमें ही दोनोंका अनुष्ठान एक साथ नहीं कर 
सकता। हाँ, किसीकी रुचि हो तो पहले कर्मयोगका साधन 
करके फिर साख्ययोगका साधन कर सकता है; परन्तु 
सांख्ययोग योगनिष्ठाका अड्र नहीं बन सकता, क्योंकि 
सांख्ययोगमें अभेददृष्टि रहती है। तब वह भेदोपासनारूप 
योगनिष्ठाका अड़ कैसे बन सकता है। यदि किसी 
सांख्ययोगके साधन करनेवालेकी रुचि और मत बदल जाय 
और वह उस साधनकों छोड़कर योगनिष्ठाका साधन करने 
लगे तो बात दूसरी है। 
उपसंहार 
परमात्मा वास्तवमें भेद-अभेद दोनोंसे रहित हैं। 
परमात्मा निर्गुण भी हैं, सगुण भी हैं; निराकार भी हैं, साकार 
भी हैं; व्यक्त भी हैं, अव्यक्त भी हैं और इन सबसे रहित तथा 
विलक्षण भी। जहाँ मन-बुद्धि नहीं पहुँच सकते, परमात्मा 
वहाँ भी हैं और परमात्माको लक्ष्य बनाकर मन-बुद्धिसे हम 
जिस किसी भी स्वरूपकी धारणा करते हैं, परमात्मा वहाँ भी 
हैं ही। इसलिये कोई भी मनुष्य परमात्माके इस तत्त्वको 
समझकर परमात्माको प्राप्तिके लिये उनके किसी भी रूपको 
लक्ष्य बनाकर साधन करता हैं तो उसे परमात्माकी प्राप्ति 
अवश्य हो जाती है तथा वह प्राप्ति होनेके बाद ही असलों 
स्वरूपको समझता है। पर वहाँ यह कहना भी नहीं बन 
सकता; क्योंकि वह स्थिति देश, काल, वस्तुसे अतीत है और 
वहाँ ज्ञाता, ज्ञान, ज्ैयकी त्रिपुटी नहीं है। पर कोई यह समझे 


| कि पहले परमात्माके इस तत्त्वकों पूर्ण रीतिसे जान लिया जाय 


और पीछे उपासना की जाय तो यह नहीं हो सकता | क्योंकि 
पूर्णरूपसे परमात्माका तत्त्व जान लेना तो उनकी प्राप्तिक बाद 
ही होता है, पहले तो शास्त्रों, महात्माओंके वचनोंपर विश्वास 


| कर मन-बुद्धिके द्वारा बैसा ही मान लेना पड़ता है। इसीको 

* साथन-सुधा-सिन्धु * 


शास/त्रोंमें श्रद्धा कहा है तथा श्रद्धा-विश्वासपूर्वक की गयी 
उपासना हीं साधकको वास्तविक तक्त् पूर्णतः समझानेमें 
समर्थ होती है। 

इसलिये साधकको भेद, अभेद या यों कहें कि भक्ति, 
ज्ञान इनमेंसे किसी भी एक मागगको पकड़कर श्रद्धा और 
तत्परताके साथ उसे तय करनेमें जल्दी-से-जल्दी लग जाना 
चाहिये। यह मानव-शरीर बहुत ही दुर्लभ है और इससे ऐसा 
बड़ा भारी काम सिद्ध हो सकता है, जो कि देवयोनिमें भी 
सुलभ नहीं है। परंतु यह शरीर है अनित्य; इसलिये जल्दी ही 
सावधान होकर साधनमें लग जाना चाहिये; क्योंकि पारमार्थिक 
साधनके बिना केवल स्त्री, पुत्र, धन-जन, जमीन-मकान, 
भोग-सामग्रीके संग्रह और उपभोगमें ही समय बरबाद हो 
जाता है--जिससे पूर्वके पुण्य तथा पुण्यसे प्राप्त आयु तो नष्ट 
होती है, साथ ही आसक्ति और स्वार्थ रहनेके कारण न्याय- 
अन्यायका कोई खयाल न रहनेसे मनुष्य चौरासी लाख योनियों 
तथा नरक प्राप्त करानेवाले बड़े भारी पापोंको भी बटोरता रहता 
है और फलतः सदाके लिये दुःखी बन जाता है। भोगोंके 
उपभोगसे आयु नष्ट होती है, समय बरबाद होता है, 
अन्तःकरणमें भोगोंके संस्कार जमते हैं, आदत बिगड़ जाती है 
धन नष्ट होता है, पुण्य क्षीण होते हैं, शरीर निर्बल और रोगी 
हो जाता है; भोगोंमें ही रचे-पचे रहनेके कारण धर्मसज्जय नहीं 
हो पाता और अन्यायसे भोग भोगनेपर तो पापोंका बोझ भी 
बढ़ता है। अतः इन असत्‌ भोग-पदार्थोकी तरफ लक्ष्य न 
रखकर दुःख, अशान्ति, बच्धन, अल्पता, भय, उद्देग, चिन्ता, 
शोक, जलन, हास आदिका जहाँ अत्यन्त अभाव है, ऐसे 
'सत्‌' स्वरूप परमानन्दमय परमात्माकी प्राप्तिक लिये 


शजीघ्रातिशीघ्र अपना सारा बल लगाकर प्रयत्र करना चाहिये; 
क्योंकि यह शरीर अनित्य है, न जाने कब प्राण चले जायेँ और 
यदि साधन न किया गया तो ऐसा मौका पुनः मिलना बहुत 
ही कठिन है । यह सुदुर्लभ मानव-शरीर और यह कलियुगका 
समय प्राप्त करके भी जो मनुष्य सावधान नहीं होता, वह 
महान्‌ हानि उठाता है। श्रुति कहती है-- 


ड्ह चेदवेदीदथ सत्यमस्ति 
न चेदिहावेदीन्‍्पहती . विलनष्टिः । 
भूतेषु. भूतेषु. विचित्य धीराः 
प्रेत्यास्माल्लोकादमृता भवन्ति ॥ 


(केन० २। ५) 

“यदि इस मनुष्य-शरीरमें ही उस परमात्म-तत्त्वको जान 
लिया तो सत्य है यानी उत्तम है; यदि इस जन्ममें उसको नहीं 
जाना तो महान्‌ हानि है। धीर पुरुष सम्पूर्ण भूतोंमें परमात्माका 
चिन्तन कर, परमात्माकों समझकर इस देहकों छोड़ अमृत- 
स्वरूप परमात्माको प्राप्त हो जाते हैं।' 

इसलिये मनुष्यको उचित है कि उस परमात्मतत्त्वको 
जाननेके लिये महापुरुषोंकी शरणमें जाकर, सरल हृदयसे 
श्रद्धापू्वक्ष पूछकर उस तत्त्वको समझे ओर सब संदेहोंका 
समाधान करके किंकर्तव्य-विमूढ़ताकों सर्वथा हटाकर उनके 
कहनेके अनुसार परमात्माकी प्राप्तिके लिये तत्पर हो जाय । 
श्रुतिभगवती घोषणा करती है-- 

उत्तिष्ठत। जाग्रत प्राप्प वरान्निबोधत। 

(कठ० १। ३। १४) 

'उठो, जागो और श्रेष्ठ पुरुषोंको प्राप्ततर इस 
तत्त्वको जानो ।' 


लत औ नततर 


* सुख कैसे मिले * 


हो ही कैसे सकता है, प्रत्युत दुःख ही बढ़ेगा। 
गम्भीरतासे विचार कीजिये तो आपको माल्म हो 
जायगा कि पदार्थेकि मिलनेसे सुख नहीं होता, वर पदार्थ 
मिलनेसे दुःखका कारणभूत इच्छा (चाह) और बढ़ती है। 
कहा भी है-- 
यत्‌ पृथिव्यां ब्रीहियव॑ं हिरण्य॑ पशव: स्त्रिय: । 
नालमेकस्य तृप्यर्थमति मत्वा शाम ब्रजेत्‌।। 
न जातु कामः कामानामुपभोगेन शाम्यति। 
हविषा कृष्णवर्त्तेव. भूय एवाभिवर्धते ॥ 
'पृथ्वीमें जितने भी धान्य-चावल, जो, गेहूँ, सुवर्ण, पशु 
और ख़्रियाँ हैं, वे सबन-के-सब मिलकर एक मनुष्यकी तृप्तिके 
लिये भी पर्याप्त नहीं हैं, ऐसा मानकर तृष्णाका शमन करे; 
क्योंकि भोग-पदार्थोके उपभोगसे कामना कभी झ्ञान्त नहीं 
होती, बल्कि जैसे घीकी आहुति डालनेपर आग और भड़क 
उठती है, वैसे ही भोगवासना भी भोगोंके भोगनेसे प्रबल 
होती जाती है। 
सभी मनुष्य चाहते तो सुख ही हैं, परंतु सुखकी सामग्री 
इन संसारकी वस्तुओंको ही समझते हैं, इसलिये इन्हींको प्राप्त 
करनेका प्रयत्न करते देखे जाते हैं। आज पृथ्वीपर ढाई अरब 
मनुष्य माने जाते हैं, उनमेंसे प्रत्येक व्यक्तिकों संसारकी समस्त 
वस्तुएँ कैसे मिल सकती हैं ? क्योंकि वस्तुओंपर सभीका हक 
है, एवं वस्तुएं सब मिलकर भी सीमित हैं और उनके 
चाहनेवाले हैं बहुत अधिक | जब एकको एक भी पूरी नहीं 
प्रिल सकती, तब प्रत्येकको सभी वस्तुएँ पूरी कैसे मिलें ? 
मान लीजिये, यदि सभीको मिल भी जायें, तब भी इन 
वस्तुओंसे सुख होना सम्भव नहीं; क्योंकि चेतन जीवको 
केवल पूर्ण चिन्मयतासे ही शान्ति मिल सकती है, अपूर्ण और 
सीमित जड वस्तुओंसे नहीं। यदि इन नश्वर पदार्थेकि संयोगसे 
मूर्खतावश जो सुख प्रतीत होता है, उसे ही सुख मान लें, तो 
भी जड वस्तुएँ तो प्रतिक्षण परिवर्तनशील और नाशवान्‌ हैं 
तथा जीव नित्य और अविनाशी है। अतः इन दोनोंका नित्य 
संयोग कैसे रह सकता है ? 
तो फिर सुख कैसे मिले, सुखका उपाय क्या है ? सुखका 
उपाय है--चिन्मय परमात्माकी प्राप्तिका लक्ष्य और धर्म तथा 
न्यायका आचरण | अभिप्राय यह है कि जब हमारे आचरण 
धर्मयुक्त होंगे और जब हम न्यायसे प्राप्त अपने हकके अतिरिक्त 
और कुछ ग्रहण करनेकी इच्छा नहीं करेंगे, तभी असली 
सुखकी उपलब्धि हो सकेगी। यह होगी त्याग और उदारता 
आनेसे | जिन वस्तुओंको हम सुख देनेवाली समझते हैं, उनको 
जब हम सभी त्याग और उदारताके भावसे एक-दूसरेको 

देना चाहेंगे और लेना नहीं चाहेंगे तब उन वस्तुओंकी स्वतः 
ही बहुतायत हो जायगी और लेनेवाले हो जायेंगे कम। उस 
समय हमारी उदारताके फलस्वरूप देवी शक्ति भी पूरा काम 
करेगी, जिससे वस्तुओंका उत्पादन और रक्षण भी अधिक 
होगा। इस प्रकार सर्वत्र सुखका ही साम्राज्य छा जायगा। 

त्याग और उदारताकी भावनासे हमारा मन ज्यों-ज्यों जड 
पदार्थोकी ओरसे हटता जायगा, त्यों-त्यों वह चेतन 
परमात्माकी ओर लगेगा। जडकी ओरसे दृष्टि हटनेपर वह 
चेतनकी ओर स्वतः ही प्रवृत्त होगी । तब उसकी जो यह मूल 
धारणा थी कि इन पदार्थोमें सुख है, वह मिट जायगी। तथा 
वह चेतन परमात्मा बोधस्वरूप और आनन्द-स्वरूप है, यों 
समझकर उसकी ओर लक्ष्य दृढ़ हो जानेपर जीव स्वयं ही 
ज्ञावान्‌ और आनन्दस्वरूप हो जायगा। उस स्थितिमें ऐसे 
पुरुषके दर्शन, भाषण और स्पर्शसे दूसरे जीवोंको भी सुख 
पहुँचेगा; फिर वह स्वयं महान्‌ सुखी है, इसमें तो कहना ही 
क्या है? जो अपने स्वार्थका त्याग करके जनताका हित 
चाहता है और बदलेमें किसी भी चीजको लेना नहीं चाहता, 
वही वास्तवमें सुखी है। 

कुछ भाइयोंकी यह धारणा है कि धनी आदमियोंके पास 
जो धन है, उसे छीनकर अभावग्रस्तोंको बाँट दिया जाय तो 
सब सुखी हो जाये, कितु सोचना चाहिये कि धनी 
आदमियोंको जिस तरहका सुख प्राप्त है, वह तो दुःखबाला 
(दुःखपूर्ण) ही सुख है, जिससे वे स्वयं रात-दिन जलते रहते 
हैं, उन्हें कभी शान्ति नहीं मिलती। अतः उनसे जो सुख 
मिलेगा, वह तो उसी प्रकारका होगा, जो दुःखपूर्ण है; तथा 
जिससे धन छीना जायगा, उसे तो महान्‌ कष्ट होगा ही । उसे 
कष्ट देकर लेनेसे लेनेवालेको भी सुख कैसे होगा, जलन ही 
होगी तथा वह धन जिसे दिया जायगा, जहाँ जायगा, वहाँ भी 
दुःख, अशान्ति और जलन ही प्राप्त होगी। 

यह सिद्धान्त है कि देनेवाला दे ही दे और लेनेवाला 
सेवक, परिचारक लेना हो न चाहे, तो इससे देनेवालेमें तो 
उदारता पैदा होकर प्रसन्नता होगी और देनेवालेकी प्रसन्नतासे 
लेनेबालेको भी त्यागपूर्वक लेनेसे आनन्द आयेगा तथा वह 
अमृतमय पदार्थ जहाँ जायगा, वहाँ भी सुख-शान्ति और 
आनन्दका ही वातावरण पैदा करेगा। तभी सबको सुख 
मिलेगा और तभी सबके हदयके भाव उदार होंगे; क्योंकि 
सुख वस्तुओंमें नहीं है, सुख है हमारे हृदयकी उदारतामें | 
शासत्रका वचन है-- 

यघ कामसुर्ख लोके यद्व दिव्यं महत्सुखम्‌ । 
तृष्णाक्षयसुखस्येते  नाहत: षोडशी कलाप्‌ ॥ 

प्रपन्नपारिजाताय तोत्नवेत्रेकपाणये । 
ज्ञानमुद्राय कृष्णाय. गीतामृतदुहे.. नमः ॥ 
सचिदानन्दधन पूर्णब्रह्य. परमात्माको तथा 


संत-महापुरुषोंको सादर अभिवादन करके कुछ बातें कहनेकी 
चेष्टा करता हूँ। इन बातोंमें जो आपको अच्छी लगें, सुन्दर 
दीखें, उन बातोंको तो संत-महात्माओंकी, शाख्रोंकी और 
भगवान्‌की माननी चाहिये तथा जो त्रुटियाँ हों, उन्हें मेरी । 
त्रुटियोंकी ओर ध्यान न देकर अच्छी बातोंकी ओर ध्यान दें, 
कारण, जो महापुरुषोंक और भगवानके वचन हैं, वे मेरे और 
आपके लिये परम हित करनेवाले हैं, उन वचनोंके अनुसार 
आचरण करनेसे निश्चित कल्याण होता है। आप आचरण 
करेंगे तो आपका हित और कल्याण है तथा मैं करूँगा तो 
मेरा कल्याण है। 


सबसे पहली एक विशेष ध्यान देनेकी बात यह है कि 
यह मानव-जीवनका समय बहुत ही दुर्लभ है और बड़ा भारी 
कीमती है, श्रीमद्भागवतमें बताया है-- 
दुर्लभो मानुषो देहो देहिनां क्षणभद्ठुरः । 
तत्रनापि दुर्लभ मन्ये बैकुण्ठप्रियदर्शनम्‌॥ 
'दुर्लभो मानुषो देह:'--यह मनुष्यसम्बन्धी देह--यह 
मानव-शरीर अल्यत्त दुर्लभ है। इसकी प्राप्तिके लिये बड़े-बड़े 
देवता भी ललचाते रहते है; क्योंकि इससे बड़ी-से-बड़ी उन्नति 
हो सकती है। परमात्माकी प्राप्ति हो सकती है, जीवका 
कल्याण हो सकता है और सदाके लिये उसे परम शान्तिकी 
प्राप्ति हो सकती है। ऐसे दुर्लभ शरीरको प्राप्त करके जो इसे 
व्यर्थ ही खो देता है, उसे फिर बड़ा पश्चात्ताप करना पढ़ता है; 
। क्योंकि यह सर्वथा अलभ्य, अमूल्य है। अतः इस मनुष्य- 

जीवनके एक-एक क्षणको ऊँचे-से-ऊँचे काममें बितानेकी 
चेष्टा करनी चाहिये। समयके समान कोई अमूल्य वस्तु नहीं 
है। संसारमें लोग पैसोंको बड़ा कीमती समझते हैं, आवश्यक 
समझते हैं, किंतु विचार कीजिये, जीवनका समय देनेसे तो 
'पैसे' मिल जाते हैं, पर पैसे देनेसे यह 'समय' नहीं मिलता 
है। हमारे जीवनके लिये हमारे पास हजारों, लाखों, करोड़ों 
रुपये रहनेपर भी यदि हमारी आयु नहीं है तो हमें मरना पड़ता 
है, कितु यदि हमारी आयु बाकी हो और हमारे पास एक भी 
कौड़ी न हो, तो भी हम जी सकते हैं। हमारे जीवनका आधार 
आयु है, न कि 'रुपया' | इतना होनेपर भी हमारे भाई लोगोंकी 
पैसोंमें तो बड़ी भारी आसक्ति, रुचि और सावधानी है। वे 
बिना मतलब एक कोड़ी भी खर्च करना नहीं चाहते, परंतु 
'समय' की ओर ध्यान ही नहीं है। हमारा समय इतनी देर 
कहाँ लगा और कहाँ गया, इसमें हमने क्या उपार्जन किया, 
क्या कमाया--इस ओर हमारा खयाल ही नहीं है। बड़े 
आश्चर्यकी बात है। ठीक कहा हे श्रीभर्तहरिने-- 

'पीत्वा मोहमर्बी प्रमादमदिरामुन्मत्तभूतं जगत्‌। ' 

इस प्रमाद-मदिरासे उन्मत्तता छायी हुई है। नरशेमें जैसे 
मनुष्यको अप्रने शरीरका, कपड़ोंका होश नहीं रहता, ऐसे ही 
इस विषयमें होश नहीं है, चेत नहीं है, इधर ध्यान नहीं है, 
लक्ष्य नहीं है। नहीं तो ऐसे अमूल्य समयका इस प्रकार 
सत्यानाश क्यों किया जाता, समय जो निरर्थक ही चला जाता 
है, यही उसका सत्यानाश करना है। ऐसे अमूल्य समयकों 
कीमती-सें-कीमती काममें लछानेकी विशेष चेष्टा करनी 
चाहिये। क्या करें विचार करनेसे मालूम होता है कि बहुत-से 
भाई तो ताश-चोपड़, खेल-तमाशेमें ही समयको लगा देते हैं 
बीड़ी-सिगरेट, हुक्का, चरस, भाँग आदि नशेके सेवनमें इस 
समयको बर्बाद कर देते हैं तथा ऐसे ही हँसी-मजाकमें समय 
खो देते हैं। वे सोचते नहीं कि हम इस आयुमें उपार्जन क्या 
कर रहे हैं और खर्च कितना हो रहा है । 

समय तेजीसे जा रहा है और समयके बीत जाते ही मौत 
उसी क्षण आ जायगी | मृत्युमें जो देर हो रही है, केवल हमारे 
जीवनका समय शेष है उसीके आधारपर | हम जी रहे हैं-- 
यह बुद्धिके आधारपर नहीं, बलके आधारपर नहीं, विद्याके 
आधारपर नहीं, बल्कि समयके आधारपर। जीवनके 
आधारपर, आयुके आधारपर। वह आयु इतनी तेजीसे 
निरन्तर जा रही है कि इसमें कभी आलस्य नहीं होता, कभी 
रुकावट नहीं होती । यह लगातार दौड़ती चली जा रही है और 
हम बिलकुल असावधान हैं। कितने आश्चर्य और दुःखकी 
बात है। आश्चर्य इस बातका है कि बुद्धिमान्‌ होकर हम इतनी 

हानि कर रहे हैं और दुःख इस बातका है कि परिणाम क्या 
होगा, इसका हम विचार नहीं कर रहे हैं। की हुई भूलका 
दुःख और परिणाम कर्ताकों ही भोगना पड़ता है, अन्य 
किसीको नहीं। अतः बुद्धिमान्‌ पुरुषकों चाहिये कि वह 
जल्दी-से-जल्दी आध्यात्मिक उन्नतिमें अपने समयको 
लगाये । भर्तृहरिने कहा है-- 
यावत्‌ स्वस्थमिदं कलेवरगृहं यावश्च दूरे जरा 
यावच्चेन्द्रियश्ञक्तिरप्रतिहता यावत्‌ क्षयो नायुष: । 
आत्मश्रेयसि तावदेव विदुषा कार्य: प्रयत्रो महान्‌ 
प्रोह्दीप्ती भवने च कूपखनन प्रत्युद्यम: कीदृश: ॥ 
'जबतक स्वास्थ्य ठीक है, वृद्धावस्था दूर है, इद्धियोंमें 
साधन--भजन-ध्यान करनेकी शक्ति है, आयु समाप्त नहीं 
हो गयी है, विवेकी बुद्धिमान्‌ पुछषकों चाहिये कि तभीतक 
आध्यात्मिक उन्नतिके लिये बड़ा भारी प्रयत्न कर ले;' क्योंकि 
घरमें आग लग जानेपर कोई कहे कि जल्दी करो, कुआँ 
खुदवाओ, आग लग गयी है, जल चाहिये, तो यह सुनकर 
चाहे कितनी ही जल्दी की जाय, उद्योग किया जाय; किंतु 
अब कुआँ खुदकर कब जल आयेगा। आयु तो जल्दी-जल्दी 
खतम हो रही है, इसलिये जल्दी-से-जल्दी अपने उद्धारके 
लिये चेष्टा करनी चाहिये | आध्यात्मिक उन्नतिके लिये देर नहीं 
करनी चाहिये। दूसरे जो सांसारिक काम हैं, वे आप करेंगे, 
तो भी हो जायेंगे ओर आप न करेंगे तो आपके बेटे-पोते 
इनको कर लेंगे, परंतु आपका कल्याण कोन-से बेटे-पोते कर 
लेंगे ? आपके पास हजारों-लाखोंकी सम्पत्ति है, बहुत धन 
है, बड़ा कारोबार है, किंतु आपका शरीर जा रहा है और पीछे 
कोई कुटम्बी भी नहीं है तो जितना धन है, उसको राज्य 
सैंभाल लेगा, आपकी मिलों, फेक्टरियोंको राज्य चला लेगा, 
पर आपके उद्धारमें कमी रहेगी तो उसको कोन पूरी करेगा। 
यह काम दूसरेसे होनेवाला नहीं, इस कामको तो आप स्वयं 
ही करेंगे तभी होगा, इसलिये मनुष्यकों चाहिये कि दूसरे 
जितने भी काम हैं, उनकी ओर ध्यान न देकर केवल एक 
आध्यात्मिक उन्नतिकी ओर ही ध्यान दे। नीतिकारोंने 
भी कहा है-- 
कोटि त्यक्त्वा हरि स्मरेत्‌।' 
करोड़ों कार्मोंको छोड़कर एक भगवानका स्मरण करना 
चाहिये। दूसरे मौके तो हरेकको मिल जाते हैं, पर यह मौका 
बार-बार नहीं मिलता | 
खादति मोदते नित्य शुनकः शूकरः खर:ः। 
तेषामेषां को विशेषों वृत्तियेंषां तु॒ तादृशी ॥ 
खाना, पीना, ऐश-आराम करना आदि तो मनुष्य क्या, 


णर४ 


पशु-पक्षियोंमें भी हो जाता है; परंतु आध्यात्मिक उन्नतिका 
अवसर मनुष्ययोनिके सिवा ओर कहीं नहीं है। इसलिये बड़ी 
सावधानीसे काम लेना चाहिये। आजतकका समय चला गया 
है, विचार करनेसे दुःख होता है। संतोंने कहा है कि भजनके 
बिना जो दिन गये, वे हमारे हृदयमें खटकते हैं। किंतु 
भाइयो | अब क्या हो ! 
अब पछिताए होत क्या (जब) चिड़िया चुग गई खेत । 

समय चला गया, उसके लिये पछदगानेसे क्या होगा। 
अब तो यही है कि “गई सो गई अब राख रहीको ।' जो 
समय बचा है, उसी समयको सावधानीके साथ ऊँचे-से-ऊँचे 
काममें लगानेकी विश्येष चेष्टा करें तो आगे नहीं रोना पड़ेगा । 
हो गया सो हो गया; परंतु अब आगेके लिये पूरे सावधान हो 
जायें, तभी हमारा जीवन सफल हो सकता है। 

आप कहेंगे कि इतने दिन चले गये, अब क्या होगा ? 
इसका उत्तर यह है कि अब भी निराश होनेकी बात नहीं है। 
जैसे कुएँमें बहुत रस्सी चली जाती है, पर एक हाथभर भी 
रस्सी यदि हाथमें रहती है तो उससे लोटेको कुएँसे 


+* साधन-सुधा-सिन्धु * 


बाहर निकालकर जल पी लेते हैं; पर यदि वह हाथभर भी 
रस्सी हाथमें नहीं रहती, वह भी हाथसे छूट जाती है तो फिर 
ऐसा नहीं है कि वह हाथभर ही नीचे जायगी; वह तो कुएँमें 
नहीं, कुएँके जलके भी नीचे तहमें चली जायगी | फिर तो उसे 
निकालनेके लिये बड़ी रस्सी चाहिये, काँठ चाहिये और जब 
बहुत देर मेहनत करेंगे, तब कहीं वह लोटा-डोरी मिलेगी। 
नहीं तो, बड़ी कठिनता है। ऐसे ही आजतककी आयु कुएँमें 
गयी। ऐसी गयी कि काम नहीं आयी; कितु अब भी जो 
थोड़ी-सी उम्र शेष है, उसीको अच्छे काममें लगा दें तो हमारा 
मनुष्य-जीवन सफल हो सकता है; पर यदि आयुका यह बचा 
हुआ थोड़ा-सा समय भी यों ही बीत गया तो फिर सिवा 
पश्चात्तापेके और कुछ नहीं होगा। क्या पता है कि फिर यह 
मानव-जीवन कब मिलेगा। 
बार-बार नहिं पाइये मनुष-जनमकी मौज। 

मनुष्य-जन्म बार-बार नहीं मिलता। इसलिये बड़ी 
सावधानीके साथ बचे हुए समयको आध्यात्मिक उन्नतिमें 
विशेषरूपसे लगानेकी चेष्टा करनी चाहिये। 


्् है. कथ् 

संत ओर उनकी सेवा 
'तस्मिस्तजने भेदाभावात्‌ ।' (नारदभक्तिसुत्र ४१) | सदा-सर्वदा भगवान्‌के विराजमान रहनेके कारण उसपर 


संत भगवान्से अपना अलग अस्तित्व नहीं मानते, 
इसलिये उनमें स्वार्थकी गन्ध भी नहीं रहती | भगवानूसे अलग 
उनकी कोई इच्छा नहीं, वे स्वाभाविक ही भगवानकी इच्छामें 
अपनी इच्छा, उनकी रुचिमें अपनी रुचि मिलाये रहते हैं। 
अतः उनके हरेक विधानमें परम संतुष्ट रहते हैं। 

संत भगवानूपर ही निर्भर रहते हैं। 'जाही बिधि राखे 
राम, ताही बिधि रहिये'--कों वे अपने जीवनमें अक्षरशः 
चरितार्थ कर लेते हैं और इस प्रकार भगवानके विधानानुसार 
रहनेमें वे बड़े प्रसन्न होते हैं। हमलोग भी भगवानके 
विधानानुसार ही रहते हैं। (क्योंकि भगवान्‌की इच्छाके विरुद्ध 
एक पत्ता भी नहीं हिलता |) पर उसमें हमारी प्रसन्नता नहीं 
होती, हमें बाध्य होकर रहना पड़ता है। यदि हममें मन- 
इन्द्रियोंके प्रतिकूल भगवद्विधानको बदलनेकी दक्ति-सामर्थ्य 
होती तो हम उसे अपने अनुकूल बना लेते। परंतु करें क्या, 
हमारा वश नहीं चलता, तो भी दक्ति-सामर्थ्य न रहनेपर भी 
उससे बचनेका असफल प्रयत्र तो निरन्तर करते ही रहते हैं। 
पर संतमें ऐसी बात नहीं है, संतके मनमें भगवानके 
विधानानुसार बरतनेमें कुछ भी विचार नहीं होता; प्रत्युत 
भगवान्‌के विधानके अनुसार प्राप्त परिस्थिति उसके लिये 
अनुकूल-से-अनुकूल प्रतीत होती है तथा उसके हृदयमें 


प्रतिकूलताका कोई असर नहीं होता। 
भगवान्‌ स्वयं कहते हैं-- 
समो5हं सर्वभूतेषु न मे द्वेष्योडस्ति न प्रिय: । 
ये भजन्ति तु मां भक्त्या मयि ते तेषु चाप्यहम्‌ ॥ 
(गीता ९ | २९) 
“अर्जुन ! मैं सब भूतोंमें समभावसे व्यापक हूँ, न कोई 
मेरा प्रिय है, न अप्रिय है; परंतु जो मुझको प्रेमसे भजते हैं, वे 
मुझमें हैं और मैं भी उनमें प्रत्यक्ष प्रकट हूँ।' विचार कर देखें 
तो यह बात ठीक समझमें आ जाती है। जैसे एक अच्छा 
मकान है, उसमें किसीका कब्जा-दखल नहीं है, अतएवं अच्छे 
पुरुषको उसमें स्वाभाविक ही प्रसन्नता होगी | इसी प्रकार संतके 
अहंता-ममतासे रहित निर्मल अन्तःकरणमें भगवान्‌ 
प्रकटरूपसे रहकर बड़े प्रसन्न होते हैं; क्योंकि वहाँ उनके रहनेमें 
कोई किसी प्रकारका प्रतिबन्ध नहीं लगाता, विष्न नहीं डालता । 
भगवान्‌ ऐसे घरमें बड़े निःसंकोचभावसे रहते हैं। 
श्रीरमचरितमानसमें गोस्वामी तुलसीदासजीने कहा भी है-- 
जाहि न चाहिअ कबहूँ कछु तुम्ह सन सहज सनेहु । 
बसहु निरंतर तासु मन सो राउर निज गेहु॥ 
इस प्रकार संतके हृदयमें भगवानका वास होनेसे, वह 
जो कार्य करता है, वह भी भगवान्‌ ही करते हैं, वह जो भी 


* संत और उसकी सेवा * 


सोचता है, वह भगवान्‌ ही सोचते हैं; इत्यादि कथन सर्वथा 
सत्य है। 
संत और भगवानके विषयमें तीन प्रकारकी बातें मिलती 
हैं-- (१) दोनोंमें कुछ अन्तर नहीं। 
संत-भगवंत अंतर निरंतर नहीं किमपि मति मलिन कह दास तुलसी ॥ 
(विनयपत्रिका) 
संत ही भगवान्‌ हैं ओर भगवान्‌ ही संत हैं अर्थात्‌ 
संतोंका भगवान्‌के अतिरिक्त कोई पृथक्‌ अस्तित्व ही नहीं 
रहता । केवल भगवान्‌ ही रह जाते हैं । किसीने कहा भी है-- 
ढूँढा सब जहाँमें पाया पता तेरा नहीं। 
जब पता तेरा लगा तो अब पता मेरा नहीं॥ 
(२) वास्तवमें भगवान्‌ भगवान्‌ ही हैं। संत संत ही हैं। 
संत भगवानके बराबर नहीं, भगवान्‌ उससे बड़े हैं। संतके 
ज्ञान, सामर्थ्य, शक्ति आदि सीमित हैं और भगवानका सब 
कुछ अनन्त और असीम है। माना, संत भगवानको प्राप्त हो 
गया और दूसरेको भी उनकी प्राप्ति करा सकता है, पर वह 
भगवान्‌ नहीं बन जाता । न्यायसे भी यह ठीक लगता है। जैसे 
जब हमें कोई संत मिलता है तो हम कहते हैं--“महाराजजी ! 
भगवानके दर्शन करा दो।' इससे प्रत्यक्ष है कि संतके 
मिलनेसे हमारी आत्यन्तिक तृप्ति नहीं हुई; उनसे बड़ी जो एक 
वस्तु--भगवान्‌ है, उसको पानेकी इच्छा बनी रही। इससे 
स्वाभाविक ही भगवानका बड़ा होना प्रकट होता है और संत 
सदा भगवान्‌को बड़ा मानते आये हैं। 
(३) संत भगवानसे बढ़कर हैं। गोस्वामी तुलसीदासजी 
कहते हैं-- 
राम सिंधु घन सज्जन धीरा। चंदन तरु हरि संत समीरा ॥ 
मोरें मन प्रभु अस बिस्वासा। राम तें अधिक राम कर दासा ॥ 
श्रीभगवानने भी दुर्वासासे कहा है-- 
अहं भक्तपराधीनो ह्ास्वतन्र इब॒ द्विज। 
साधुभिर्ग्रस्तहदयो भक्तेर्भक्तजनप्रिय: ॥ 
संतोंने तो भगवानको बड़ा बतलाया और भगवान्‌ 
संतोंकों बड़ा बतलाते हैं। परन्तु संतोंको भगवान्‌ और संत 
दोनों ही बड़ा बतलाते हैं। भगवानने कहीं भी अपनेको संतसे 
बड़ा बतलाया हो--ऐसा देखनेमें नहीं आया । इस दृष्टिसे बड़े 
हुए संत ही और हम यदि अपने लाभके लिये विचार करते 
हैं तो भी संत ही बड़े हैं; क्योंकि परमात्माके सच्चिदानन्दरूपमें 
जीवमात्रके हृदयमें रहते हुए भी संत-कृपा और सत्सड्रके 
बिना भगवान्‌के उस परम आनन्दमय स्वरूपके अनुभवसे 
वच्चित रहकर जीव दुःखी ही रहते हैं। भगवत्स्वरूपका 
अनुभव तो भगवद्धक्तिसे ही होता है और वह मिलती है 

संत-कृपा तथा सत्सड़से-- 
भगति तात अनुपम सुख मूला। प्रिलड जो होहि संत अनुकूला ॥ 
भगति स्वतंत्र सकल गुन खानी। बिनु सतसंग न पावहिं प्रानी ॥ 
अतएव हमारे लिये तो संत ही बड़े हुए। भगवत्कृपासे 
प्राप्त हुए मानवदेहका फल मनुष्यके कर्म एवं साधनके 
अनुसार स्वर्ग, नरक अथवा मोक्ष--सभी हो सकता है | किंतु 
संतोंकी कृपासे प्राप्त हुए सत्सड्का फल केवल परम पद 
ही होता है। 
भगवान्‌ तो दुष्टोंका उद्धार करते हैं उनका विनाश करके, 
पर संत दुष्टोंका उद्धार करते हैं उनकी वृत्तियोंका सुधार 
करके | भगवान्‌ अपने बनाये हुए कानूनमें बंधे हुए हैं | परन्तु 
संतोंमें दया आ जाती है। इस प्रकार भी संत भगवानसे बड़े 
हैं। भगवान्‌ सब जगह मिल सकते हैं, पर संत कहीं-कहीं ही 
हैं। अतण्व वे भगवानसे दुर्लभ भी हैं-- 
हरि दुरकूभ नहिं जगत में, हरिजन दुरलभ होय । 
हरि हेरयाँ सब जग मिले, हरिजन कहिं एक होय ॥ 
हमारा उद्धार करनेमें तो संत ही बड़े हुए, अतएव हमें 
उन्हींको बड़ा मानना चाहिये। 
तात्तिक दृष्टिसे देखें तो संत और भगवान्‌ दोनों एक ही 
हैं; क्योंकि संत भगवानसे पृथक्‌ अपनी आसक्ति, ममता, रुचि 
आदि नहीं रखते। अतः वे भगवत्स्वरूप ही हैं-- 
भक्ति भक्त भगवंत गुरु चतुर नाम, बपु एक। 
इन के पद बंदन किएँ नासत बिन्न अनेक ॥ 
अब प्रश्न होता है कि संतोंका सेवन किस प्रकार किया 
जाय ? इसके उत्तरमें यही कहा जा सकता है कि संतोंके 
सेवनका सर्वोत्तम ढंग है उनके मन, उनकी आज्ञाके अनुसार 
चलना, उनके सिद्धान्तोंका आदरपूर्वक पालन करना। यह 
संत-सेवनकी ऊँची-से-ऊँची विधि है। इसका कारण यह है 
कि संतोंको अपना सिद्धान्त जितना प्यारा होता है, उतने उनको 
अपने प्राण भी नहीं होते, जो हमलोगोंको सबसे अधिक प्यारे 
हैं। यही कारण है कि आवश्यकता पड़नेपर वे अपने प्राण 
छोड़ सकते हैं, पर सिद्धान्त नहीं। अतएव उनके सिद्धान्तका 
साड़ोपाड़ पालन करना, उनके मनके अनुसार चलना और 
यदि मनका पता न लगे तो इशारे-आज्ञा आदिके अनुसार 
चलना चाहिये, यह उनकी सबसे बड़ी सेवा है-- 'अग्या सम 
न सुसाहिब सेवा।' अतः शरीरसे सेवा करनेके साथ ही 
श्रद्धा-प्रेमपूर्वक मनसे भी सेवा की जाय तो कहना ही क्या है। 
उनका सिद्धान्त जाननेके लिये उनका सड़ करके उनसे 
भगवत्सम्बन्धी बात पूछनी चाहिये; इससे हम अधिक लाभ 
उठा सकते हैं। संतोंसे पुत्र, स्री, धन, मान, बढ़ाई आदिसे 

सम्बन्ध रखनेवाले सांसारिक पदार्थ चाहना अमूल्य हीरेको 
पत्थरसे फोड़ना है; यह संतोंके सड्का सदुपयोग नहीं है। यों 
संतोंके कहने आदिसे पुत्र आदिकी प्राप्ति भी हो सकती है, 
किंतु यह तो उनकी कीमत न समझना है। 

संतको प्रायः हम समझते नहीं। हमलोग तो उसकी 
बाहरी क्रियाओंकी अर्थात्‌ अधिक खाने, नंगा रहने, मिट्टीको 
सोना बना देने आदि चामत्कारिक बातोंकी विशेषता देखना 
चाहते हैं; किंतु इन बातोंसे संतपनेका कुछ भी सम्बन्ध नहीं 
है। संतोंका यह लक्षण कहीं भी नहीं लिखा है। गीतामें 
स्थान-स्थानपर भक्त आदिके लक्षण लिखे हैं, पर उसमें एक 
स्थानपर भी नहीं लिखा है कि 'वे बेटा दे देते हैं, वचनसिद्ध 
होते हैं' आदि। 

तो फिर संतोंकी पहचान कैसे हो ? संतोंकी पहचानका 
सीधा-सा उपाय यही है कि जिस व्यक्तिके सड़से हमारा 
साधन बढ़े, हममें देवी सम्पत्ति आये, हमारे आचरणमें न्याय 
आने लगे, भगवत्तत्तका ज्ञान होने, सत-शाख्र, भगवान्‌, 
महात्मा, परलोक और धर्ममें श्रद्धा बढ़े और भगवानकी स्मृति 
अधिक रहने लगे, हमारे लिये वही संत है। संतोंसे ऐसा ही 
लाभ लेना चाहिये और उनसे इस प्रकारका आध्यात्मिक लाभ 
लेना ही सच्चा लाभ है। 

भगवानूसे लाभ उठानेकी पाँच बातें हैं--नाम-जप, 
ध्यान,सेवा, आज्ञा-पालन और सड्ढ | पर संतोंसे लाभ लेगेमें 
सड्ग, आज्ञा और सेवा--ये तीन ही साधन उपयुक्त हैं। 
संत-महात्मा पुरुष अपने नामका जप और अपने स्वरूपका 
ध्यान कभी नहीं बताते और जो अपने नाम और रूपका प्रचार 
करते हैं, वे कदापि संत नहीं। सच्चा संत तो भगवानके ही 
नाम-जप और ध्यान करनेका उपदेश देता है। हाँ, वह सेवा, 
आज्ञा-पालन और सड्र--इन तीनके लिये प्रायः मना नहीं 
करता। सेवामें कुछ संकोच रखता है और जहाँतक सम्भव 
होता है, नहीं करवाता है। सेवाके दो भेद हैं--(१) पूजा, 
आरती करना आदि, (२) बच्र देना, भोजन देना, अनुकूल 
वस्तुओंको प्रस्तुत करना इत्यादि । भगवानकी तो ये दोनों ही 
सेवाएँ उचित हैं, परन्तु संत पुरुष पहले प्रकारकी सेवा नहीं 
चाहते ओर यदि कोई ऐसी सेवाके लिये आग्रह करता है तो 
वे अपने स्थानपर भगवानकी ही बैसी सेवा करवाते हैं; क्योंकि 
वे जानते हैं कि 'मेरा शरीर हाड़-मासका है, इसकी सेवासे 
क्या लाभ ! दूसरे प्रकारकी सेवा वे आश्रम और वर्णके 
अनुसार स्वीकार कर सकते हैं। इस प्रकार सेवा भी वह 
संतपनेकी दृष्टिसे नहीं लेता, आश्रम और वर्णकी ही दृष्टिसे 
लेता है, अतएव इन अन्न, वस्त्र आदि वस्तुओंकी पूर्ति करना 

अनुचित नहीं । इस प्रकारकी सेवा केवल संत ही नहीं, जो भी 
हो ले सकता है। यदि कोई संत नहीं है, पर उसे भूख-प्यास 
लगी है तो वह कोई भी क्यों न हो, जिस व्यक्तिके पास ये 
भोजनादि वस्तुएँ हों, उससे शरीरनिर्वाहार्थ ले सकता है। 

रही आज्ञा-पालनकी बात। सो वे प्रायः कोई बात 
आज्ञाके रूपमें नहीं कहते। वे अपनी नम्नताके कारण जब 
किसी व्यक्तिको कुछ कार्य करनेके लिये कहते हैं तब प्रायः 
ऐसा संकेत किया करते हैं कि अमुक परिस्थितिमें शाख्रोंकी 
ऐसी आज्ञा है, भगवानकी ऐसी आज्ञा है, संतोंने ऐसा कहा है 
और किया है आदि-आदि। पर यह निश्चित है कि उनके 
कथनानुसार करनेसे लाभ अवश्य होता है; अतएव वे जो 
कुछ निर्देश करें उसे उन्हींकी आज्ञा समझकर पालन करें तो 
वे उसका विरोध नहीं करते। यह उनकी हमारे प्रति उदारता 
है, कृपा है, यह उन्होंने हमारे लिये छूट दे रखी है। 
आज्ञापालनका स्थान सेवामें सबसे ऊँचा माना गया है। 
शरीरकी पूजासे उनके वचन अधिक महत्त्वके हैं। अतएब 
वचनोंको ही प्रधानता देनी चाहिये। एक संत थे। उनके पास 
रहनेवाले श्रद्धालु व्यक्तियॉमेंसे एक व्यक्तिकी एक दिन संतने 
परीक्षा लेनी चाही। वे बोले--'मेरी कमरमें दर्द हो रहा है 
जरा अपने पैरसे इसे दबा दो ।' श्रद्धालुने कहा--'महाराज | 
आपके शरीरपर पैर कैसे रखूँ ?' संतने तुरंत उत्तर दिया, ठीक 
है, मेरे शरीरपर तो तुम पैर नहीं रखते, पर मेरी जबानपर तो 
पैर रख दिया न ?' यह एक दृष्टान्त है। इससे हमें यह शिक्षा 
लेनी चाहिये कि सेवामें शरीरकी अपेक्षा वचनोंके पालनकों 
अधिक महत्त्व दें | हाँ, यह सम्भव है कि हम संतके वचनका 
पूरा पालन न कर सकें, कितु यदि मनमें वचन-पालनकी 
नीयत है तथा उसके लिये यथा-सामर्थ्य प्रयत्न भी किया गया 
है तो फिर चाहे उसका अक्षरशः पालन न भी हो पाया हो तो 
भी उससे बहुत बड़ा लाभ होता है। 

यदि संतोंके वचनोंका भाव कहीं पूर्णरूपसे समझमें नहीं 
आये तो नम्नतापूर्वक उन्हींसे पूछकर समाधान कर लेना 
चाहिये; पर समझमें आ जानेपर पालन करनेमें किश्लिन्मात्र भी 
कमी नहीं लानी चाहिये। संतके वचन-पालनमें यदि कहीं 
उनकी सेवाका भी त्याग करना पड़े तो वह भी कर देना 
चाहिये | सेवा करनेसे जब लाभ है तो सेवा-त्यागसे अधिक 
लाभ होना चाहिये, क्योंकि जो कीमती चीज है, उसका त्याग 
उस चीजसे भी बड़ा है, फिर यह त्याग यदि संतकी आज्ञासे 
ही किया जाता है, तो वह और भी अधिक महत्त्वकी वस्तु है। 
सच्चा श्रद्धालु इसमें क्यों चूकेगा। हाँ, एक बात है जो सेवाके 
कष्टसे बचकर सेवाका त्याग करते हैं, वे तो सेवाके महत्त्वको 

जानते ही नहीं । उनको तो सेवा करनेमें कष्टका अनुभव होता 
है। इसलिये वे उस लाभसे वज्जचित रहते हैं। संत कभी 
किसीको विज्ञिन्मात्र भी कष्ट देना नहीं चाहता, इसलिये वह 
ऐसे व्यक्तियोंसे सेवा क्यों करवायेगा; क्योंकि उनको सेवा 
करानेकी कोई भूख तो है ही नहीं। जो लोग दूसरोंसे अपनी 
सेवा करवाना चाहते हैं, उनके अन्तःकरणमें स्वार्थ और 
अहड्डारके कारण यह नहीं सूझ पड़ता कि किसको क्या कष्ट 
और हानि हो रही है; किंतु संतोंके निःस्वार्थ हृदयमें तो प्रकाश 
है। वे तो जानते हैं कौन व्यक्ति सेवामें सुखका अनुभव करता 
है और कौन दुःखका | 
सतसड़के लिये तो संत स्वय॑ अपनी ओरसे चले 
जाते हैं; क्योंकि प्रेमी जिज्ञासओंके पास जानेसे भगवत्‌- 
वाक्योंका मनन, विचार ओर अनुशीलन होता है, जो उन्हें 
अलप्त प्योरे हैं। इतना ही नहीं, वे अपना सड़ करनेवाले 
व्यक्तिका उपकार भी मानते हैं कि इसके कारण हमारा कुछ 
समय भगवच्चर्चामें व्यतीत हुआ। काकभुशुण्डिजीने 
गरुड़जीसे कहा--'महाराज ! मुझपर आपकी बड़ी कृपा हुई, 
जो मुझे सत्सड़ दिया।' 
तुम्ह बिग्यानरूप नहि मोहा। नाथ कीन्ह मो पर अति छोहा ॥ 
पूँछिहुँ राम कथा अति पावनि। सुक सनकादि संभु मन भावनि ॥ 
(रामचरितमानस) 
संतोंकी बातें इतनी अलोकिक हैं कि हम उनका विवेचन 
भी नहीं कर सकते, फिर अनुभवकी तो बात ही अलग है ! 
अपनी बुद्धिसे संतोंकी पहचान करना बड़ा कठिन है। 
उनकी पहचान तो संत एवं भगवान्‌की कृपासे ही सम्भव है। 
कसौटीसे पहचान करनेपर तो हम ही फेल हो जाते हैं; क्योंकि 
हमारी कसौटी ही गलत है। संतोंकी पहचान पहले बताये हुए 
तरीकेसे ही की जा सकती हैं कि (१) जिस व्यक्तिके सड़ः, 
वार्तलाप तथा दर्शनसे हममें देवी सम्पत्ति आये, भगवानमें 
हमारी रुचि बढ़े, आध्यात्मिक पथपर हम अग्रसर हों, (२) 
जो हमसे कभी किद्ञिन्मात्र किसी तरहकी सेवाकी इच्छा न 
रखता हो, (३) जो हमारा सदा ही बिना स्वार्थक हित करता 
रहता हो एवं (४) हमारी दृष्टिमें जो आध्यात्मिक विषयमें 
सबसे बढ़कर जानकार हो, वही हमारे लिये संत है । एवं स्थूल 
रीतिसे संतकी पहचान करनेका यह उपाय भी है कि सच्चा संत 
स्त्री, सम्पत्ति नहीं चाहता, मान-बड़ाई नहीं चाहता, जितनी 
भौतिक कस्‍्तुएँ हैं उनकी उसको इच्छा या लालसा नहीं रहती | 
संतोंका सड़ किया जाय तो वह कभी निष्फल नहीं 
जाता। पर उनका महत्त्व समझकर उनके सिद्धान्तानुसार 
आचरण करते हुए उनका सड़' करना उनका वास्तविक सड्ढ 

करना है। इस प्रकार करनेसे ही उनके सड़डका वास्तविक लाभ 
शीघ्र प्रकट होता हैं। 

इसपर यह शा्ढा होती है कि अग्नि अनजानमें भी स्पर्श 
किये जानेपर जला डालती है, इसी प्रकार अनजानमें भी किया 
हुआ संतोंका सड़' पापोंका नाशक अवश्य होना चाहिये। तो 
इसका उत्तर यह है कि यह बात उचित ही है। पापोंका नाश 
तो अनजानमें भी किये हुए सन्त-सड्ढसे अवश्य होता है, 
परन्तु जिस प्रकार अगम्रिमें दाहिकाशक्ति, प्रकाशिकाशक्ति, 
पाचनशक्ति एवं स्वर्ग तथा मोक्ष देनेकी भी शक्ति है, पर 
दाहिकाशक्तिको छोड़कर अन्य शक्तिबोंका लाभ हम बिना 
जाने नहीं उठा सकते | अग्नि अनजाममें स्पर्श करनेपर जलाता 
तो है, पर उससे जलानामात्र ही होता है। किंतु जो उस 
अग्निको अग्नि (अग्निका वास्तविक महत्त्त) जानकर उसके 
अनुकूल क्रिया करते हैं, वे उससे प्रकाश भी ले सकते हैं ओर 
उससे रोटी बनाकर अपनी भूख भी मिटा सकते हैं। इतना ही 
नहीं, अग्निसे ये काम तो श्रद्धारहित व्यक्ति भी ले सकता है, 
पर वैदिक मन्त्र और परलोकमें श्रद्धा रखनेवाला मनुष्य तो 
वैदिक मन्त्रोंसे श्रद्धापूर्वक्त विधिसहित अग्निमें आहुति देकर 
स्वर्गप्राप्ति भी कर सकता है ओर जो भगवान्‌की आज्ञा मानकर 
निष्कामभावसे अग्रिमें आहुति देकर यज्ञ करता है, वह तो 
अग्निसे भगवानकी प्राप्ति भी कर सकता है। इसी प्रकार 
संतोंको न जाननेपर भी उनके सड्भसे पापोंका नाश तो होता ही 
है, पर जाने बिना परमात्म-विषयक ज्ञान और सांसारिक 
पदार्थेसि वैराग्य नहीं होता। संतोंको जानकर उनका सड्ड 
करनेसे सत्‌-असत्‌, कर्तव्य-अकर्तव्य, हेय-उपादेव और 
सार-असारका ज्ञान एवं अपने लिये अभी और परिणाममें 
अनिष्टकारक वस्तु तथा क्रियाओंका त्याग हो सकता है एवं 
श्रद्धापूर्वक निष्कामभावसे उनकी आज्ञाके अनुसार अनुष्ठान 
करनेसे तो अज्ञान, केश, कर्म, विकार, वासना आदिका 
अत्यन्त अभाव होकर परमानन्दरूप परमात्माकी प्राप्ति हो जाती 
हैं। यह सब लाभ संत-महात्माओंको जानकर उनका 
श्रद्धापूर्वक सड़ और तदनुकूल आचरण करनेसे ही होता है । 

इस विषयमें एक बात और भी है। अग्रिसे जलना तभी 
होता है, जब अग्नि और अपने बीचमें कोई व्यवधान नहीं 
होता। पैरमें जूता पहनकर अम्निका स्पर्श किया जाय तो वह 
जला भी नहीं सकता। इसी प्रकार यदि संतोंके सड़में कुतर्क, 


निन्‍्दा, तिरस्कार आदिकी आड़ लगा दी जाय तो पापनाशरूपी 


लाभ भी नहीं हो सकता। अग्नि तो अनजानमें स्पर्श किये 
जानेपर केवल जलाता ही है, पर यदि कोई संतके प्रति 
तिरस्कार और निन्दाका भाव नहीं रखकर अनजानमें भी उनका 

' सड़ढ करता रहे तो संतोंका सड़ तो उनके पापनाशके सिवा उन्हें 
परमात्माकी प्राप्तिका अधिकारी भी बना देता है। जैसे पारस 
और लोहेको टकराते रहो तो पहले लोहेपर लगी हुई मिट्टी, 
जंग आदि व्यवधान दूर होंगे और बादमें स्पर्श होनेपर लौह 
स्वर्ण बन जायगा। बस, इसी प्रकार बार-बारके सड़से 
पापरूपी मल (मिट्टी, जंग आदि) दूर हो जायगा और अन्तमें 
कल्याण हो जायगा। ऋषिकेश- (उत्तराखण्ड-) की ओर 
देखा होगा, गड़ाजीमें गोल-गोल पत्थर मिलते हैं | पहाड़ोंकी 
चट्टानके टेढ़े-मेढ़े पत्थर पानीके प्रवाहमें लुढ़कते-लढ़कते 
गोल हो गये; उन्होंने कोई उद्योग नहीं किया और न उममें 
गोल होनेकी इच्छा ही थी । पर प्रवाहमें पड़े रहे तो गोल और 
चिकने हो गये। इसी प्रकार संत-महात्माओंकी शरणमें पड़ा 
रहे तो अन्तमें कल्याण हो हीं जाता है। 

श्रद्धाके दो भेद हैं-- (१) स्थायी और (२) अस्थायी | 
स्थायी श्रद्धा वहाँ होती है, जिसमें कभी कमी नहीं हो सकती | 
पर अस्थायी श्रद्धा बाजारू भावकी तरह घटती-बढ़ती रहती 
है। स्थायीमें बढ़नेकी गुंजाइश तो है; पर वह घट कभी नहीं 
सकती | अस्थायी श्रद्धा भी बढ़ते-बढ़ते अन्तमें स्थायी श्रद्धामें 
परिणत हो सकती है; क्योंकि अस्थायी श्रद्धामें जो वास्तविक 
श्रद्धाका अंश रहता है, वह स्थायी श्रद्धामें शामिल होता रहता 
है। संतोंका बार-बार सड्ढ करनेसे उनके गुण-प्रभावका ज्ञान 
होनेपर तथा उनकी आज्ञापालन करनेसे उनके प्रति श्रद्धा- 
भावका विकास होता रहता है ओर अन्तमें स्थायी श्रद्धाका 
उदय हो जाता है। 

संत सर्वदा रहते हैं। ऐसा कोई भी समय नहीं होता, जब 
पृथ्वी-मण्डलमें यति, सती, धर्मात्मा और संत पुरुष न हों। 
आज भी संत पुरुष मिल सकते हैं और ऐसे संत मिल सकते 
हैं, जो हमारा उद्धार कर सकते हैं | पर हमें मिलें कैसे ? हममें 
उनके मिलनेकी लालसा ही नहीं। अतएव यह लालसा 
बढ़ानी चाहिये कि हमें संत, संच्चे संत मिलें। 

संतोंके जीवनकालमें यदि कोई उनसे लाभ लेनेवाला न 
हो, तो भी उनके सिद्धान्त वायुमण्डलमें स्थिर हो जाते हैं, 

जिससे भविष्यमें यदि कोई लाभ लेनेवाला उत्पन्न होता है तो 
उनसे लाभ उठा लेता है। 

ऐसी बात नहीं कि सभी संत एक-से हों। उनकी 
वास्तविक स्थितिमें भेद न रहनेपर भी वर्ण, आश्रम, सड़, 
स्वाध्याय, प्रकृति, साधनकी प्रणाली आदिका साधनकालमें 
अन्तर रहनेके कारण सिद्धावस्थामें भी उनकी मान्यता, 
आचरण ओर उपदेशप्रणालीमें अन्तर पाया जाता है। 

संतलोग किसीको अपना चेला-चेली नहीं बनाते। पर 
यदि कोई अपनेको उनका अनुयायी मान ले तो इसमें उसको 
कोन रोक सकता है ? जो व्यक्ति ईश्वरपर भरोसा करके सच्चे 
हृदयसे अपने-आपको किसी संतका अनुयायी मान लेता है 
उसका भार भगवानपर आ जाता है। पर मान्यता होनी चाहिये 
असली | मतलब यह है कि साधकके मनमें इच्छा हो केवल 
भगवत्‌-प्राप्तिकी ही तथा श्रद्धा हो सिद्धान्तको लेकर ही, तो 
फिर व्यक्तिपर आग्रह न होने तथा इच्छा भोतिक न होनेके 
कारण वह कहीं भी ठगा नहीं सकता। इस प्रकार यदि 
मान्यता असली हुई और भगवान्‌ देखेंगे कि इस व्यक्तिका 
कल्याण इस संतमें श्रद्धा रहनेसे हो सकता है, तब तो वे 
उसकी श्रद्धा उस संतमें दृढ़ कर देंगे, किंतु यदि वह संत न 
हो ओर उसमें श्रद्धा रननेसे उस साधकको हानि होनेकी 
सम्भावना हो तो भगवान्‌ उसकी श्रद्धा और कहीं लगा देंगे; 
क्योंकि साधकके न जाननेपर भी भगवान्‌ तो साधक और 
संत दोनोंको ही जानते हैं और अनजानमें भी रक्षा करना 
भगवान्‌का सर्वभूतसुहृदू-स्वभाव है ही। अतः दोनों 
अवस्थाओंमें उसका उद्धार होना निश्चित है ही; क्योंकि “मेरा 
कल्याण भगवान्‌ अवश्य करेंगे' ऐसा उसका भगवानपर दृढ़ 
भरोसा रहता है। एकलव्यके भावसे उसको सफलता मिल 
गयी। वास्तवमें श्रद्धा-भक्ति असली चीज है, नेग-चारसे 
भगवान्‌ नहीं मिल सकते । संतके विषयमें भी यही बात है। 
नेग-चार करके चाहे हम किसीकों गुरु न बनायें, पर 
श्रद्धा-भक्तिसे संतकों गुरु मानकर उनकी सेवा, आज्ञा-पालन 
और सड़ करें, लाभ हो ही जायगा। 


और ततन- 

बालहितोपदेश-माला 
१-सबको सूर्योदयसे पहले उठना चाहिये। ४-शौच-स्त्रान करके दंड-बैठक, दौड़-कुइती आदि 
२-उठते ही भगवान्‌का स्मरण करना तथा 'त्वमेव माता | शारीरिक और आसन-प्राणायाम आदि यौगिक व्यायाम 

च पिता त्वमेव त्वमेव बन्धुश्न सखा त्वमेव | त्वमेव विद्या | करने चाहिये । 
द्रविणं त्वमेव त्वमेव सर्व मम देवदेव ॥' इस प्रकार स्तुति ५-प्रातःकाल हरे राम हरे राम राम राम हरे हरे । हरे 
करनी चाहिये । कृष्ण हरे कृष्ण कृष्ण कृष्ण हरे हरे ॥/--इस मन्त्रकी 
३-अपने बड़ोंकों प्रणाम करना चाहिये। कम-से-कम एक माला अवश्य जपनी चाहिये। ओर जिनका 


* खालहितोपदेश-माला * 


यज्ञोपवीत हो चुका है, उनको सूर्योदयसे पूर्व संध्या और 
कम-से-कम एक माला गायत्री-जप अवश्य करना चाहिये । 
६-श्रीमद्धगवद्गीताके कम-से-कम एक अध्यायका नित्य 
अर्थसहित पाठ करना चाहिये। इसके लिये ऐसा क्रम रखा 
जाय तो अच्छा है कि प्रतिपदा तिथिको पहले अध्यायका, 
द्वितीयाको दूसरेका, तृतीयाको तीसरेका--इस तरह एकादशी 
तिथिको ११वें अध्यायतक पाठ करके, द्वादशीको १२वें और 
१३वें अध्यायोंका, त्रयोदशीको १४वें और १५वेंका, 
चतुर्दशीको १६वें और १७वेंका तथा अमावस्या या पूर्णिमाको 
१८वें अध्यायका पाठ कर ले। इस प्रकार पंद्रह दिनोंमें 
अठारहों अध्यायका पाठ-क्रम रखकर एक महीनेमें सम्पूर्ण 
गीताके दो पाठ पूरे कर लेने चाहिये। तिथिक्षय हो तब ७वें 
और ८वें अध्यायोंका पाठ एक साथ कर लेना तथा तिथि- 
वृद्धि होनेपर १६वें और १७वें अध्यायका पाठ अलग-अलग 
दो दिनमें कर लेना चाहिये। ह 
७-विद्यालयमें ठोक समयपर पहुँच जाना और भगवत्‌- 
स्मरण-पूर्वक मन लगाकर पढ़ना चाहिये। किसी प्रकारका 
ऊधम न करते हुए मौन रहकर भगवान्‌के नामका जप और 
स्वरूपकी स्मृति रखते हुए प्रतिदिन जाना-आना चाहिये | 
८-विद्यालयकी स्तुति-प्रार्थाा आदिमें अवश्य शामिल 
होना और उनको मन लगाकर प्रेमभावपूर्वक करना चाहिये; 
क्योंकि मन न लगानेसे समय तो खर्च हो ही जाता है और 
लाभ होता नहीं। 
९-पिछले पाठकों याद रखना और आगे पढ़ाये जाने- 
वाले पाठकों उसी दिन याद कर लेना उचित है, जिससे 
पढ़ाईके लिये सदा उत्साह बना रहे | 
१०-पढ़ाईको कभी कठिन नहीं मानना चाहिये | 
११-अपनी कक्षामें सबसे अच्छा बननेकी कोशिश 
करनी चाहिये। 
१२-किसी विद्यार्थीकों पढ़ाईमें अपनेसे अग्रसर होते 
देखकर खूब प्रसन्न होना चाहिये ओर यह भाव रखना चाहिये 
कि यह अवश्य उन्नति कर रहा है, इससे मुझे भी पढ़कर 
उन्नति करनेका प्रोत्साहन एवं अवसर प्राप्त होगा। 
१३-अपने किसी सहपाठीसे डाह नहीं करनी चाहिये 
और न यही भाव रखना चाहिये कि वह पढ़ाईमें कमजोर रह 
जाय, जिससे उसकी अपेक्षा मुझे लोग अच्छा कहें। 
१४-किसी भी विद्या अथवा कलाको देखकर उसमें 
दिलचस्पीके साथ प्रविष्ट होकर समझनेकी चेष्टा करनी चाहिये; 
क्योंकि जानने और सीखनेकी उत्कण्ठा विद्यार्थियोंका गुण है । 
१५-अपनेको उच्च विद्वान्‌ मानकर कभी अभिमान न 

करना चाहिये, क्योंकि इससे आगे बढ़नेमें बड़ी रुकावट 
होती है । 

१६-नित्यप्रति बड़ोंकी तथा दीन-दुःखी प्राणियोंकी 
कुछ-न-कुछ सेवा अवश्य करनी चाहिये। 

१७-किसी भी अड्ढहीन, दुःखी, बेसमझ, गलती करने- 
वालेको देखकर हँसना नहीं चाहिये। ; 

१८-मिठाई, फल आदि खानेकी चीजें प्राप्त हों तो उन्हें 
दूसरोंको बाँटकर खाना चाहिये। 

१९-न्यायसे प्राप्त हुई चीजको ही काममें लाना चाहिये | 

२०-दूसरेकी चीज उसके देनेपर भी न लेनेकी चेष्टा 
रखनी चाहिये । 

- २१-हर२ एक आदमीके द्वारा स्पर्श की हुई मिठाई आदि 

अन्नकी बनी खाद्य वस्तुएँ नहीं खानी चाहिये | 

२२-कोई भी अपवित्र चीज नहीं खानी चाहिये। 

२३-कोई भी खाने-पीनेकी चीज ईश्वरको अर्पण करके 
ही उपयोगमें लेनी चाहिये। 

२४-भूखसे कुछ कम खाना चाहिये । 

२५-सदा प्रसन्नतापूर्वक भोजन करना चाहिये । 

२६-भोजनके समय क्रोध, शोक, दीनता, द्वेष आदि 
भाव मनमें लाना उचित नहीं, क्योंकि इनके रहनेसे भोजन 
ठीक नहीं पचता | 

२७-भोजन करनेके पहले दोनों हाथ, दोनों पैर और 
मुंह--इन पाँचोंको अवश्य धो लेना चाहिये। 

२८-भोजनके पहले ओर पीछे आचमन जरूर 
करना चाहिये। 

२९-भोजनके बाद कुल्ले करके मुँह साफ करना उचित 
है; क्योंकि दाँतोंमें अन्न रहनेसे पायरिया आदि रोग हो 
जाते हैं। 

३०-चलते-फिरते ओर दौड़ते समय एवं अशुद्ध 
अवस्थामें तथा अशुद्ध जगहमें खाना-पीना नहीं चाहिये; 
क्योंकि खाते-पीते समय सम्पूर्ण रोम-कृपोंसे शरीर आहार 
ग्रहण करता है। 

३१-स्रान और ईश्वरोपासना किये बिना भोजन नहीं 
करना चाहिये | 

३२-लहसुन, प्याज, अंडा, मांस, शराब, ताड़ी आदिका 
सेवन कभी नहीं करना चाहिये । 

३३-लैमनेड, सोडा ओर बर्फका सेवन नहीं करना 
चाहिये; क्योंकि इनसे संसर्ग-जन्य रोगादि आनेकी भी बहुत 
सम्भावना है! 

३४-उत्तेजक पदार्थोंका सेवन कदापि न करें | 

३५-मिठाई, नमकीन, बिस्कुट, दूध, दही, मलाई, चाट 
आदि बाजारकी चीजें नहीं खानी चाहिये; क्योंकि दूकानदार 
लोभवश स्वास्थ्य और शुद्धिकी ओर ध्यान नहीं देते, जिससे 
बीमारियाँ होनेकी सम्भावना रहती है। 

३६-बीड़ी, सिगरेट, भाँग, चाय आदि नशीली चीजोंका 
सेवन कभी न करें| 

३७-अन्न और जलके सिवा किसी और चीजकी आदत 
नहीं डालनी चाहिवे। 

३८-दाँतोंसे नख नहीं काटना चाहिये। 

३९-दातुन, कुल्ले आदि करनेके समयको छोड़कर 
अन्य समय मुँहमें अंगुली नहीं देनी चाहिये। 

४०-पुस्तकके पन्नोंकी अगुलीमें थूक लगाकर नहीं 
उलटना चाहिये | 

४१-किसीकी भी जूठन खाना और किसीको खिलाना 
निषिद्ध है | 

४२-रेल आदिके पाखानेके नलका अपवित्र जल मुँह 
धोने, कुल्ला करने या पीने आदिके काममें कदापि न 
लेना चाहिये। 

४३-कभी झूठ न बोलें। सदा सत्य भाषण करें । 

४४-कभी किसीकी कोई भी चीज न चुरावे। परीक्षामें 
नकल करना भी चोरी ही है तथा नकल करनेमें मदद देना 
चोरी कराना है। इससे सदा बचना चाहिये। 

४५-माता, पिता, गुरु आदि बड़ोंकी आज्ञाका 
उत्साहपूर्वक तत्काल पालन करे। बड़ोंके आज्ञा-पालनसे 
उनका आशीर्वाद मिलता है, जिससे लोकिक और पारमार्थिक 
उन्नति होती है। 

४६-किसीसे लड़ाई न करे। 

४७-किसीको गाली न बके | 

४८-अइलील गंदे शब्द उच्चारण न करे 

४९-किसीसे भी मार-पीट न करे | 

५०-कभी रूठे नहों और जिद भी न करें। 

५१-कभी क्रोध न करे । 

५२-दूसरोंकी बुराई ओर चुगली न करें। 

५३-अध्यापकों एवं अन्य गुरुजनोंकी कभी हँसी- 
दिल्‍लगी न डड़ाये, प्रत्युत उनका आदर-सत्कार करें तथा जब 
पढ़ानेके लिये अध्यापक आयें और जायें, तब खड़े होकर 
नमस्कार करके उनका सम्मान करे। 

५४-समान अवस्थाबाले ओर छोटोंसे प्रेमपूर्वक 
बर्ताव करें । 

५५-नम्नतापूर्ण, हिंतकर, थोड़े और प्रिय बचन बोले । 


५६-सबके हितकी चेष्टा करे । 

५७-सभामें सभ्यतासे आज्ञा लेकर नम्नतापूर्वक चले। 
किसीको लॉँघकर न जाय । 

५८-सभा या सत्सड्रमें जाते समय अपने पैरका किसी 
दूसरेसे स्पर्श न हो जाय, इसका ध्यान रखे, अगर भूलसे 
किसीके पैर लग जाय तो उससे हाथ जोड़कर क्षमा माँगे। 

५९-सभामें बैठे हुए मनुष्योंके बीचमें जूते पहनकर 
न चले। 

६०-सभामें भाषण या प्रश्नोत्तर करना हो तो सभ्यतापूर्वक 
करें तथा सभामें अथवा पढ़नेके समय बातचीत न करे । 

६१-सबको अपने प्रेमभरे व्यवहारसे संतुष्ट करनेकी 
कला सीखे । 

६२-आपसी कलहकों पास न आने दे। दूसरोंके 
कलहको भी अपने प्रेमभरे बर्ताव और समझानेकी कुशलतासे 
निवृत्त करनेका प्रयत्र करे । 

६३-कभी प्रमाद और उद्ृण्डता न करे। 

६४-पैर, सिर ओर शरीरकों बार-बार हिलाते रहना आदि 
आदतें बुरी हैं, इनसे बचे। 

६०-कभी किसीका अपमान और तिरस्कार न करे। 

६६-कभी किसीका जी न दुखाये। 

६७-कभी किसीसे दिल्‍्लगी न करे। 

६८-शौचाचार, सदाचार और सादगीपर विशेष 
ध्यान रखे । 

६९-अपनी वेष-भूषा अपने देश और समाजके अनुकूल 
तथा सादी रखे। भड़कीले, फैशनदार और जश्ौकीनीके कपड़े 
न पहने। 

७०-इत्र, फुलेल, पाउडर ओर चर्बीसे बना साबुन, 
वैसलिन आदि न लगाये । 

७१-जीवन खर्चीौला न बनाये अर्थात्‌ अपने रहन-सहन, 
खान-पान, पोशाक-पहनावे आदिमें कम-से-कम खर्च करे | 

७२-शरीरको और कपड़ोंको साफ तथा शुद्ध रखे। 

७३-शारीरिक और बौद्धिक बल बढ़ानेवाले सात्तिक 
खेल खेले | 

७४-जूआ, ताश, चोपड़, शतरंज आदि प्रमादपूर्ण खेल 
न खेले । 

७५-टोपी और घड़ीका फीता, मनौबेग, हैंडबेग, 
बिस्तरबंद, कमरबंद ओर जूता आदि चीजें यदि चमड़ेकी बनी 
हों तो उन्हें काममें न लाये। 

७६-सिनेमा, नाटक आदि न देखे; क्योंकि इनसे जीवन 
खर्चीला तो बनता ही है, शौकीनी, अभक्ष्य-भक्षण, व्यभिचार 

आदि अनेक दोष भी आ जाते हैं, इससे जीवन पापमय बन 
जाता है। 

७७-बुरी पुस्तकों ओर गंदे साहित्यको न पढ़े । 

७८-अच्छी पुस्तकोंको पढ़े और धार्मिक सम्मेलनोंमें जाय । 

७९-गीता, रामायण आदि धार्मिक ग्रन्थोंका अभ्यास 
अवश्य करे। 

८०-पाठ्य-ग्रन्थ अथवा धार्मिक पुस्तकोंको आदर- 
पूर्वक ऊँचे आसनपर रखे। भूलसे भी पैर लगनेपर उन्हें 
नमस्कार करे | 

८१-अपना ध्येय सदा उच्च रखे । 

८२-अपने कर्तव्य-पालनमें सदा 
तत्परता रखे । 

८३-किसी भी कामको कभी असम्भव न माने, क्योंकि 
उत्साही मनुष्यके लिये कठिन काम भी सुगम हो जाते हैं। 

८४-किसी भी कामको करनेमें भगवान्‌ श्रीगमकों 
आदर्श माने। 

८५-भगवान्‌कों इष्ट मानकर और हर समय उनका 
आश्रय रखकर कभी चिन्ता न करे | 

८६-अपना प्रत्येक कार्य स्वयं करे | यथासम्भव दूसरेसे 
अपनी सेवा न कराये | 

८७-सदा अपनेसे बड़े ओर उत्तम आचरणवाले पुरुषोंके 
साथ रहनेकी चेष्टा करे तथा उनके सदगुणोंका अनुकरण करे | 

८८-प्रत्येक कार्य करते समय यह याद रखे कि भगवान्‌ 
हमारे सम्पूर्ण कार्योको देख रहे हैं ओर वे हमारे हितके लिये 
हमारे अच्छे और बुरे कार्योका यथायोग्य फल देते हैं । 

८९-सदा प्रसन्नचित्त रहे । 

९०-धर्म-पालन करनेमें होनेवाले कष्टको प्रसन्नतापूर्वक 
सहन करे। 

९१-न्याययुक्त कार्य करनेमें प्राप्त हुए कष्टको 
तप समझे। 

९२-अपने-आप आकर प्राप्त हुए संकटकों भगवान्‌का 
कृपापूर्वक दिया हुआ पुरस्कार समझे | 
९३-मनके विपरीत होनेपर भी भगवानके और बड़ोंके 


उत्साह तथा 


किये हुए विधानमें कभी घबराये नहीं, अपितु परम संतुष्ट 
और प्रसन्न रहे। 
९४-अपनेमें बड़प्पनका अभिमान न करे | 
९५-दूसरोंको छोटा मानकर उनका तिरस्कार न करे । 
९६-किसीसे घृणा न करे। 
९७-अपना बुरा करनेवालेके प्रति भी उसे दुःख 
पहुँचानेका भाव न रखे । 
९८-कभी किसीके साथ कपट, छल, धोखाबाजी 
ओर विश्वासघात न करे | 
९९-नब्रह्मचर्यका पूरी तरहसे पालन करे। ब्रह्मचारीके 
लिये शाख्तरोंमें बतलाये हुए नियमोंका यथाशक्ति पालन करे | 
१००-इन्द्रियोंका संयम करे। मनमें भी किसी बुरे 
विचारको न आने दे । 
१०१-अपनेसे छोटे बालकमें कोई दुर्व्यवहार या कुचेष्टा 
दीखे तो उसको समझाये अथवा उस बालकके हितके लिये 
अध्यापक अथवा अभिभावकोंको सूचित कर दे। 
१०२-अपनेसे बड़ेमें कोई दुर्व्यवहार या कुचेष्टा दीखे तो 
उसके हितैषी बड़े पुरुषोंकों नम्नतापूर्वक सूचित कर दे। 
१०३-अपनी दिनचर्या बनाकर तत्परतासे उसका 
पालन करे। 
१०४-सदा दृद्वप्रतिज्ञ बने | 
१०५-प्रत्येक वस्तुको नियत स्थानपर रखे और उनकी 
सैंभाल करे | 
१०६-सायंकाल संध्याके समय भी प्रातःकालके 
अनुसार भगवानके हरे राम' मनत्रकी कम-से-कम एक माला 
अवश्य जपे ओर जिसका यज्ञोपवीत हो गया हो , उसको 
सूर्यास्तके पूर्व संध्या तथा कम-से-कम एक माला 
गायत्री-जप अवश्य करना चाहिये। 
१०७-अपनेमेंसे दुर्गुण-दुगाचार हट जाये. और 
सदगुण-सदाचार आयें, इसके लिये भगवानूसे सच्चे हृदयसे 


प्रार्था करे और भगवानके बलपर सदा निर्भय रहे | 


१०८-अपने पाठकों याद करके भगवान्‌का नाम लेते 
हुए सोये | 


अ-जस--क हु न) भतभतिीततत।. 

आसक्ति प्रीति । आसक्ति 
१, अनित्य नित्य | ५. सीमित 
२. उत्पन्न अनुत्पन्न | ६. परिच्छिन्न 
३. अविवेकसिद्ध विवेकसिद्ध | ७. बाँधती है 


४. घटती, बढ़ती, मिटती है केवल बढ़ती ही है | ८. मृत्यु देती है 

प्रीति 

असीम 
अपरिच्छन्न 
मुक्त करती है 
अमर करती है 

संत-महात्मा या महापुरुष प्रायः अपने प्रवचनमें 
बार-बार कहा करते हैं कि जिस कामको हमलोग कर नहीं 
सकते अर्थात्‌ जिसका होना हमसे सम्भव ही नहीं है, तथा 
जिसे करना भी नहीं चाहिये, उसको करनेकी इच्छासे अश्ञान्ति 
होगी ही। अतः उसे करनेकी इच्छा नहीं करनी चाहिये । 
क्योंकि ऐसी इच्छा होनेसे कोई चीज पूरी मिलती नहीं, यदि 
मिल भी जाय तो ठहरती नहीं, ठहरती है तो अपूर्ण होनेके 
कारण उससे तृप्ति नहीं हो सकती | इसलिये इच्छा या कामना 
रखकर क्रिया करना उचित नहीं है। यदि यही चाह 
परमात्माकी प्राप्तिके लिये उत्कतट हो जाय तो उनकी प्राप्ति हो 
जाय | श्रीभगवान्‌ नित्य प्राप्त हैं, इसलिये केवल चाहमात्रसे ही 
मिल जाते हैं। उनकी प्राप्ति होनेके बाद कृतकृत्यता, ज्ञात- 
ज्ञातव्यता और प्राप्त-प्राप्तव्यता सभी प्राप्त हो जाती है, कुछ भी 
बाकी नहीं रहता । 

विचार करना चाहिये--जो होनेवाला है वह होकर 
रहेगा। जो नहीं होनेवाला है वह होगा नहीं। फिर नयी 


चाह करें हो क्यों ? केवल अपने कर्तव्यका तत्परतासे | 


पालन करते रहें। 

जब भी मनमें दुःख, शोक, चिन्ता, विषाद और हलचल 
हो तभी यदि नीचे लिखे सिद्ध मनत्रोंकी कई बार आवृत्ति कर 

ली जाय तो ये सभी विकार शीघ्र ही दूर हो सकते हैं। 

भ्रविष्यकी चिन्ता मिठानेके लिये 
(सिद्ध मन्त्र) 

(क) यदभावि न तद्भधाबि भावि चेन्न तदनन्‍्यथा | 

इति चिन्ताविषप्नोड्यमगदः कि न पीयते ॥ 
अर्थ--जो नहीं होनेवाला हैं वह होगा नहीं, जो 

होनेवाला हैं वह होकर ही रहेगा। चिन्तारूपी विषका शमन 
करनेवाली इस ओषधिका पान क्यों न किया जाय ! 

(ख) होडहि सोड़ जो राम रचि राखा । को करि तर्क बढ़ावे साखा | 
भूत, भविष्य और वर्तमान तीनों कालकी चिन्ता 
मिटानेके लिये 
(सिद्ध मन्त्र) 

(क) अशोच्यानन्वशोचस्त्व॑ प्रज्ञावादांश्व भाषसे । 

गतासूनगतासूंश्चष नानुशोचन्ति पण्डिता: ॥ 
(गीता २। ११) 
अर्थ--तू शोक न करनेयोग्य मनुष्योंके लिये शोक 
करता है और पण्डितोंके-से वचनोंको कहता है; परंतु जिनके 
प्राण चले गये हैं, उनके लिये और जिनके प्राण नहीं गये हैं 
उनके लिये भी पष्डितजन शोक नहीं करते | 
(ख) होतब होत बड़ो बली ताको अटल बिचार । 
किण मानी मानी नहीं होनहार से हार ॥ 
हर समय भगवानके भरोसे प्रसन्न रहनेके लिये 
(सिद्ध मन्त्र) 
(क) सर्वधर्मान्‌ परित्यज्य मामेके शरणं ब्रज । 
अहं त्वा सर्वपापेभ्यो मोक्षयिष्यामि मा शुच्ः ॥ 
(गीता १८। ६६) 
अर्थ--सम्पूर्ण धर्मोको अर्थात्‌ सम्पूर्ण कर्तव्य- 
कर्मोकों मुझमें त्यागकर (समर्पितकर) तू केवल एक मेरी ही 
शरणमें आ जा। मैं तुझे सम्पूर्ण पापोंसे मुक्त कर दूँगा, तू 
जोक मत कर। 
(ख) चिन्ता दीनदयाल को मो मन सदा अनन्द | 
जायो सो प्रतिपालिहे रामदास गोविन्द ॥ 

अन्त:करणमें अधिक उथल-पुथल होनेपर मनको 
समझानेके लिये 
(सिद्ध मन्त्र) 
(क) मना मनोरथ छोड़ दे तेरा किया न होय । 
पानी में घी नीपजे तो रूखा खाय न कोय ॥ 
भजन 
(ख) जीव तू मत करना फिकरी, जीव तू मत करना फिकरी । 
भाग लिखी सो हुई रहेगी, भली बुरी सगरी ॥ टेर ॥ 
तप करके हिरनाकुशआ आयो, दवर पायो जबरी। 
लोह लकड़ से मरयो नहीं, वो मरयों मौत नखरी ॥ १ ॥ 
सहस्र पुत्र राजा सगरके, तप कीमनो अकरी | 
थारी गति ने तू ही जाने, आग पिली ना लकरी ॥ २ ॥ 
तीन लोक की माता सीता, रावण जाय हरी। 
जय लक्ष्मणने लंका घेरी, लंका गड़ खिखरी॥ ३॥ 
आठ पहर साहेब को रटना, ना करना जिकरी। 
कहत कब्बीर सुनो भाई साथो रहना ब्रे-फिकरी ॥ ४ ॥ 
चिन्ता छोड़ते हुए अपने कर्तव्यसे कभी च्युत 
न हों। श्रीभगवानकी आज्ञा है-- 
कर्मण्येवाधिकारस्ते मा फलेषु_ कंदाचन । 
मा कर्मफलहेतुर्भूमा ते सड्डो5स्त्वकर्मणि ॥ 
(गीता २।४०७) 
अर्थ--तेरा कर्म करनेमात्रमें ही अधिकार है, फलमें 
कभी नहीं; और तू करमेकि फलकी वासनावाला भी मत हो 
तथा तेरी कर्म न करनेमें भी प्रीति न हो। 
इसलिये करनेमें सावधान रहे और जो हो जाय, उसमें 
प्रसन्न रहे एवं सदा भगवन्नाम जपता रहे। 
श्रीभगवन्नाम-माहात्प्य 
सम्पूर्ण पापोंके नाशके लिये भगवन्नाम खास औषध है। 
चारों ही युग ओर चारों ही बेदोंमें नामकी महिमा है, परंतु 
कलियुगमें विशेष है; क्योंकि कलियुगमें इसके समान कोई 
उत्तम उपाय नहीं है-- 
चहूुँ जुग चहूँ श्रुति नाम प्रभाऊ। कलि बिसेषि नहिं आन उपाऊ ॥ 
तुलसी हठि हठि कहत नित, चित सुनि हित करि मानि । 
लाभ राम सुमिरन बड़ो, बड़ी बिसारे हानि ॥ 
बिगरी जन्म अनेक की सुधरै अबहीं आज़ु। 
होहि राम को नाम जपु तुलसी तजि कुसमाजु ॥ 
जितनी ही प्रतिकूल परिस्थिति आती है, वह सब पूर्व- 
पापोंका नाश करनेके लिये तथा अपने कर्तव्यके विषयमें 
सचेत करनेके लिये आती है । उस समय यह विचार करें-- 

'इससे मेरा अन्तःकरण पवित्र हो रहा हैं।' हृदयकी सारी 
हलचल मिटाने और अन्तःकरणको भगवन्युखी बनानेके लिये 
जप और कीर्तन करना चाहिये एवं श्रीभगवानको बारम्बार 
प्रणाम करना चाहिये। श्रीमद्धागवतके अन्तिम इलोकमें 
कहा है-- 
नामसंकीर्तन यस्य सर्बपापप्रणाशनम्‌ । 
प्रणामों दुःखशमनस्ते नमामि हरि. परम्‌॥ 

अर्थ--जिनके नामोंका संकीर्तन सारे पापोंको सर्वथा 
नष्ट कर देता है और जिनको किया हुआ प्रणाम सारे दुःखोंको 
शान्त कर देता है, उन्हीं परमेश्वर श्रीहरिको मैं प्रणाम करता हूँ । 

मनकी हलचलका कारण क्‍या है ? 

जब मनमें हलचल होने लगे तभी यह विचार करना 
चाहिये कि इसका कारण क्या है। गहराईसे विचार करनेपर 
पता लगेगा कि अपनी मनचाहीका न होना ओर अनचाहोका 
हो जाना--यही मनकी हलचलका कारण है। 

भक्तियोगकी दृष्टिसे शरीर, प्राण, इच्ध्रियाँ, मन ओर बुद्धि 
तथा मैंपन अपना नहीं है; अपितु सब कुछ भगवानका है। 
इनको अपना ओर अपनेको भगवानसे अलग मानना, इस 
विपरीत मान्यतासे ही मनमें दुःख और हलचल होती हैं। 
हलचल होनेका और कोई कारण नहीं है। जो कुछ होता है 
वह हमारे परमसुहृद्‌ प्रभुका मड्गडलमय विधान है, यह 
सोचकर प्रसत्र होना चाहिये; उलटे मनको मैला करना सर्वथा 
नासमझी ही है। 

ज्ञानयोगकी दृष्टिसे शरीर, प्राण, इच्धियाँ, मन और बुद्धि 
तथा मैंपन सब कुछ प्रकृतिका है। मैंका आधार परमात्मतत्त् 
है, वह अपना स्वरूप ही है। प्रकृति ही प्रकृतिके गुणोंमें बर्त 
रही है (गीता अध्याय १३ इलोक २९), स्वरूप तो अपने 
आपमें नित्य स्थित है ही। उसमें क्रिया करना-कराना सम्भव 
ही नहीं है। तब फिर हलचल कैसी ? 

कर्मयोगकी दृष्टिसे शरीर, प्राण, इन्द्रियाँ, मन और बुद्धि 
तथा मैंपप--यह सब कुछ अपना नहीं, संसारका है और 
इनको संसारकी सेवामें ही लगाना है। अपने लिये इनकी 
आवश्यकता नहीं है। इनको अपना तथा अपने लिये माननेसे 
ही दुःख आता और हलचल होती है। यह मान्यता--यह 
भूल मिट गयी, फिर दुःख और हलचल कैसे रह सकती है ? 

ज्ञाययोग, भक्तियोग, कर्मबोग, पुरुषार्थवाद और 
प्रारब्धवाद इन सबका तात्पर्य मनकी चिन्ताकों मिटानेमें ही है 
कर्तव्यकर्मको छुड़ा देनेमें बिलकुल नहीं है। 

उपर्युक्त दृष्टियोंसे यह बात सिद्ध होती है कि झरीर 


५३४ * साधन-सुधा-सिन्धु * 


आदिको चाहे तो भगवानका, चाहे प्रकृतिका और चाहे | दुःखोंका और हलचलका कारण है। भूल मिटनेके बाद 
संसारका मान लो। “ये अपने नहीं है'--इस नित्य-सिद्ध | हलचलके लिये किज्चिम्मात्र भी स्थान नहीं है। फिर तो केवल 
बातको न मानकर अपना मानना भूल ओर बेसमझी है। यही | आनन्द-ही-आननन्‍्द है। 

है. न 

देवी सम्पदा एवं आसुरी सम्पदा 


श्रीगीतामें कहा है-- 
देवी सम्पद्दिपोक्षाय निबन्धायासुरी मता। 

देवी सम्पत्ति मुक्तिके लिये और आसुरी सम्पत्ति बन्धनके 
लिये है । दैवी सम्पत्तिमें 'टैव' शब्द देवताका नहीं, परमात्माका 
वाचक है। उस परमात्माकी जो सम्पत्ति है, वही देवी सम्पत्ति 
है। जैसे संसारके धनसे संसारकी बस्तुएँ मिलती हैं, इसी प्रकार 
यह दँवी सम्पत्ति परमात्माकों प्राप्त करानेवाली है। गीता 
अध्याय १६ इलोक १, २, ३ में २६ गुण देवी सम्पत्तिके हैं । 
इनको अपनेमें लावें | संसारमें दो प्रकारके पुरुष होते हैं--एक 
तो सदुण-सदाचारकों मुख्य मानते हैं। दूसरे भगवानके 
भजनको, भगवानको मुख्य मानते हैं। पहलेवाले कहते हें 
भगवानके सम्बन्धकी, भगवानके भजनकी क्या आवश्यकता 
है, भाव और आचरण अच्छे होने चाहिये; क्योंकि भाव और 
आचरण ही श्रेष्ठ हैं। इनका ही संसारमें आदर है । पर दूसरे जो 
भगवान्‌का आश्रय लेनेबाले हैं, उनमें भगवानके गुण तो 
स्वाभाविक ही आयेंगे। जिनमें भगवान्‌का भजन करते हुए भी 
अच्छे आचरण और गुण कम आते हैं, उनका वास्तवमें ध्येय 
परमात्मा नहीं है। ध्येय सांसारिक पदार्थ एवं भोग है। 
भगवान्‌के बिना अच्छे आचरण, सद्ृण और सद्भाव आने 
कठिन हैँ; क्योंकि मूल परमात्मा ही नहीं है तो वे किसके 
आश्रित रहेंगे। अतएब हर समय भगवानको याद रखें । हर 
कार्यके आदि एवं अन्तमें तो भगवानको अवश्य याद कर लें। 
काम करते हुए याद न भी रहे तो हानि नहीं; क्योंकि उस वक्त 
कार्यमें तल्‍्लीनता होनेके कारण न परमात्मा याद है न संसार । 
वृत्ति केवल एक कार्यमें लगी है। कार्य समाप्त होते ही 
भगवानको फिर याद कर लें। तो फिर सारा काम ही 
भगवान्‌का हो जायगा। भगवानको याद रखनेसे, भगवान्‌का 
आश्रय लेनेसे दैवी सम्पदा अपने-आप आ जाती है। अपने 
जान भी नहीं पाते और आ जाती है। भगवान्‌ श्रीरामने 
वनवासमें शबरीसे कहा-- 
नवधा भगति कहहठें तोहि पाहीं। सावधान सुनु घरूु मन माही ॥ 

'मैं तुझे नवधा भक्ति कहता हूँ। तू सावधान होकर सुन 
तथा उसे धारण कर ।' फिर अन्तमें कहते हैं-- 


'सकल प्रकार भगति दृढ़ तोरें॥' 


अभी तो सावधानीसे सुनने, मनमें धारण करनेको कहा । 
फिर कहते हँ---' तुममें सब प्रकारकी भक्ति दृढ़ है ।' तो धारण 
करनेको क्यों कहा ? इसका उत्तर है निरन्तर सेवन करनेसे दृढ़ता 
आती है। अभिप्राय है क्रि शबरीमें नवधा भक्ति तो दृढ़तासे 
हैं, पर भक्तिके नौ प्रकार हैं यह उसे पता नहीं है। वह भजन 
करनेवाली है, व्याख्यान देनेवाली नहीं है। उसमें स्वाभाविक 
ही भक्ति आ गयी है। भगवान्‌कों याद करनेसे, नाम लेमेसे 
सब गुण बिना बुलाये, बिना जाने स्वाभाविक ही आ जाते हैं । 
अतः देवी सम्पत्तिमें सबसे पहली बात है भगवानको याद 
करना, उनके शरण होना, मस्तीसे उनके दरबारमें रहना, कृपा 
मानकर उनके आश्रित रहना, खूब उत्साहपूर्वक रहना । जो 
अवसर प्राप्त हो जाय, उसमें भगवान्‌की अपार कृपा समझना । 
काम, क्रोध और लोभ--ये तीन इसमें बाधक हैं, इनका त्याग 
करे | 'यह मिले', 'वह मिले' इस इच्छाका नाम 'काम' है, यह 
और अधिक मिले इसका नाम 'लोभ' है तथा इन इच्छाओंकी 
प्राप्तिमें बाधा आनेपर 'क्रोध' होता है। इन तीनोंका त्याग करे। 
आसुर सम्पत्तिका त्याग करे--दैवी सम्पत्ति लानेके लिये। 

सार बात है--भगवान्‌को याद रखें। गीताके सातवें 
अध्यायके पंद्रहवें इलोकमें तथा नवें अध्यायके ग्यारहवें और 
बारहवें इलोकोर्मे भगवानने कहा कि 'आसुरी और राक्षसी 


| प्रकृतिकों धारण करनेवाले मूढ़ मेरा भजन नहीं करते; कितु मेरा 


तिरस्कार करते हैं' तथा नवें अध्यायके तेरहवें और चौदहवें 
इलोकॉर्म कहा कि 'दँवी प्रकृतिसे युक्त महात्माजन मुझे सब 
भूतोंका आदि और अविनाशी समझकर अनन्य प्रेमके साथ 
सब प्रकारसे निरन्तर मेरा भजन करते हैं।' इस प्रकार दैवी 
सम्पत्ति और आसुरी सम्पत्ति--इन दोनोंका विभाग करनेके 
लिये ही गीताके सोलहबें अध्यायका प्रकरण चला है। 
भगवान्‌का आश्रय लेनेसे सब गुण अपने-आप ही आ जाते हैं । 
जिमि सदगुन सजन  पहि. आबा॥ 

भगवानके भजनसे बड़े-से-बड़े गुण अपने-आप आ 
जाते हैं। हर एक कामको भगवदाश्रित होकर आनन्दसे करे। 
भगवानका विधान मानकर मस्त रहे। यही भजन है। 
प्रभुका आश्रय लेकर मस्त रहे। फिर सब देवी गुण 
अपने-आप ही आ जायेंगे। 


ऊंपयगाः औू एप 


दृढ़ भावसे लाभ 


कहावत है कि जिस गाँवमें नहीं जाना है, उसका 
ही क्यों पूछा जाय ?' ऐसा दृढ़ भाव हो जाय कि “अपनी उम्रमें 
अमुक काम हमें नहीं ही करना है' तो वह कार्य हो ही कैसे 
सकता है ? जैसे सिनेमा नहीं देखना है, तो नहीं ही देखना है । 
बीड़ी-सिगरेट आदि व्यसन नहीं करना है, तो नहीं ही करना 
है। चाय आजसे नहीं पीना है, तो नहीं ही पीना है। समाप्त हुआ 
काम | अब झूठ नहीं बोलना है, तो झूठ बोलेंगे ही क्यों ? फिर 
झूठ निकल ही नहीं सकता। ऐसे ही प्रत्येक सदुण-सदाचारके 
ग्रहण और दुर्गुण-दुराचारके त्यागके लिये दृढ़ भाव बना लिया 
जाय तो यह भाव' बहुत जल्दी बन सकता है और फिर वह 
अनायास ही आचरणमें भी आ सकता है। 

इसके लिये एक बहुत उपयोगी बात यह है कि हम 
अपनेको दृढ़प्रतिज्ञ बनावें। अर्थात्‌ हरेक व्यवहारमें जो विचार 
कर लें, बस वैसा ही करें--यों करनेपर विचारोंकी एक 
परिपक्कता हो जाती है, फिर संकल्प दृढ़ हो जाता है। इसी 
प्रकार जबानसे कह दें तो फिर बैसा ही करनेकी चेष्टा करें । 
बहुत ज्यादा दृढ़तासे कहें तो उसके पालनकी प्राणपर्यन्त चेष्टा 
करें। मर भले ही जाये, पर अब तो करेंगे ऐसे ही | छोटे-छोटे 
कामोंमें इस प्रकार दृढ़प्रतिज्ञताका स्वभाव बनानेकी चेष्टा करें 
तो हमारा स्वभाव सुधर जाता है। स्वभाव सुधरनेपर फिर 
बड़ी-से-बड़ी बातें भी जो विचार कर लें, वे धारण हो जाती 
हैं। यह भाव-निर्माण तथा भाव-धारण-साधन बहुत सुगम है 
और बहुत ही श्रेष्ठ है। 

सेनामें लोग भरती होते हैं तब अपना नाम लिखा लेते 
हैं और समझते हैं कि 'हम तो सिपाही हो गये ।' ऐसा भाव 
होनेपर मनमें स्वयं जिज्ञासा पैदा होती है कि सिपाहीको क्या 
करना चाहिये । ऐसी जिज्ञासा होनेपर उनको शिक्षा दी जाती 
है और वह शिक्षा उनके धारण हो जाती है। ऐसे ही साधन 
करनेके लिये बेरागी पुरुष साधु बनता है, उसके मनमें आता 
है कि 'मैं साधु बन गया' तो 'साधुको क्‍या करना 
चाहिये'--यह स्वयं उसके मनमें जिज्ञासा होती है। उसके 
बाद जब यह बताया गया कि साधुका यह आचरण है, 
साधुको ऐसे बोलना, ऐसे उठना चाहिये, ऐसा आचरण करना 
चाहिये, यह व्यवहार करना चाहिये तो यह साधुताकी बात 
वह पकड़ लेता है; क्योंकि वह समझता है कि “मैं साधु हूँ, 


च्च्य्य्य्््न्ड 


अतः मुझे अब साधुके अनुसार चलना ही है।' ऐसे ही 
अपने-आपको साधक मान ले कि मैं तो भजन-ध्यान-साधन 
करनेवाला साधक हूँ। जहाँ प्रवचनोंमें, ग्रन्थोंमें यह बात 
आयेगी कि 'साधकके लिये यों करना उचित है, साधकमें 
चञझ्जलता नहीं चाहिये, उसे व्यर्थ समय नहीं गँवाना चाहिये, 
हर समय भगवत्‌-भजन, ध्यानादि करना चाहिये, कुसड्रका 
त्याग करना चाहिये, सत्सड़ और स्वाध्याय करना चाहिये, 
आदि'--इस प्रकार साधकके लिये जो कर्तव्य बतलाये 
जायँंगे, उन कर्तव्योंको वह अपनेमें लानेकी स्वतः ही 
विशेष चेष्टा करेगा; क्योंकि वह अपने-आपको साधक 


मानता है। अतः साधकके लिये जो बातें आवश्यक हैं वे 


उसमें आ जायँंगी, धारण हो जायँगी; पर जो मनुष्य अपनेको 
साधक नहीं मानेगा, वह कोई बात चाहे सत्सड्रमें सुने, 
व्याख्यानमें सुने या ग्रन्थोमें पढ़े, उसके हृदयमें वह 
विशेषतासे धारण नहीं होगी और न उन बातोंके साथ उसका 
घनिष्ठ सम्बन्ध ही होगा। 

बहुत-से भाई-बहिन साधन करते हैं, जप-पाठ आदि 
नित्य-नियम करते हैं, परंतु नित्य-नियमके साथ समझते हैं कि 
यह तो घंटे-डेढ़-घंटे करनेका काम है। शेष समयमें समझते 
हैं कि हम तो गृहस्थ हैं, हमें अमुक-अमुक काम करने हैं, हम 
अमुक घरके, अमुक जातिके, अमुक वर्णाश्रमके हैं। घंटे- 
डेढ़-घंटे भगवानका भजन कर लेना है, गीतापाठ कर लेना 
है, कीर्तन कर लेना है। सत्सड़ प्रतिदिन मिल गया तो प्रतिदिन 
कर लिया। बारह महीनेसे मिल गया तो बारह महीनेसे कर 
लिया। सत्सड्र कर लिया, एक पारी निकल गयी | ऐसा भाव 
रहता है । इसलिये विशेष सुधार नहीं होता, वह उस सत्सड़्रको 
ग्रह्म-दृष्टिसे नहीं देखता। ग्राह्म-दृष्टिसे देखने और साधारण 
कुतूहलनिवृत्ति-दृष्टिसे देखनेमें बड़ा अन्तर है। हम सत्सड़को 
कुतूहलनिवृत्ति या मन बहलानेकी तरह सुनते हैं। अतः धारण 
नहीं होता। इसलिये हमें सत्सड़्को--साधनको ग्राह्म-दृष्टिसे 
देखना चाहिये और ऐसा भाव रखना चाहिये कि हमें तो 
निरन्तर भगवान्‌का भजन-ध्यान ही करना है। जो कुछ कार्य 
करना है वह भी केवल भगवानका ही और भगवानके लिये 
ही करना है। इस दृष्टिसे भगवान्‌के नाते ही सब काम किये 
जायें तो उससे महान्‌ लाभ हो सकता है। 


भगवद्माप्तिसे ही मानव-जीवनकी सार्थकता 


मानव-शरीर परमात्माकी प्राप्तिक लिये ही मिला है। 
परमात्माकी प्राप्तिको ही जीवन्मुक्ति, तत््वज्ञान, मोक्षप्राप्ति, 
प्रेमप्राप्ति, पूर्णताप्राप्ति और कृतकृत्यता आदि नामोंसे अभिहित 
किया जाता है। स्थूलरूपसे मानव और मानवेतर प्राणियोंमें 
कोई अन्तर नहीं है। सभीके शरीर पाप्नभौतिक हैं। उनमें 
शरीरधारी जीवमात्र एक परमेश्वरके ही अंश हैं, चिन्मय हैं-- 
'ममैबांशो जीवलोके।' (गीता १५।७) योनियाँ दो 
प्रकारकी होती हैं--१-भोगयोनि, २-कर्मयोनि। मानव-योनि 
कर्मयोनि (साधनयोनि) है। इसी योनिको श्रीगोस्वामीजी 
महाराजने स्वर्ग नरक अपबर्ग निसेनी” बताया है। 
मानव-योनिकी यह महत्ता है कि इसी योनिमें किये गये कमेकि 
अनुसार मुक्ति अथवा देवयोनि, स्थावरयोनि, पशु-पक्षी- 
कीट-पतंगादि योनियाँ प्राप्त होती हैं। मनुष्ययोनिमें किये हुए 
कमेकि अनुसार ही भोगोंका विधान होता है। मानवयोगिमें 
कर्म करनेकी पूर्ण खतनत्रता है। अन्य योनियोंमें जीव अपने 
पूर्वकृत शुभाशुभ कर्मोके अनुसार प्राप्त हुए सुख-दुःखादि 
भोगोंको भोगता हुआ संसार-चक्रमें घूमता रहता है-- 
आकर चारि लक्छ चोरासी। जोनि भ्रमत यह जिव अबिनासी ॥ 

अन्य योनियोंमें जीवको कर्म करनेकी स्वतन्त्रता न 
होनेसे वहाँ उसकी मुक्तिके मार्ग अवरुद्ध रहते हैं। जीवमात्रपर 
अकारण ख्रेह रखनेवाले भगवान्‌ सर्वेश्वर कभी कृपा करके 
जीवको सदाके लिये दुःख-परम्पणसे छुटकारा पानेके हेतु प्रयत् 
करनेका अवसर देनेके लिये मनुष्ययोनि प्रदान करते हैं-- 
कबहुँक करि करुसा नर देही।देत ईस बिनु हेतु सनेही॥ 

कुछ लोगोंका कहना है कि मानवको अपने जीवनका 
एक ध्येय बनाना चाहिये। ध्येय बनानेसे तदनुसार चेष्टा 
होगी--क्रिया होगी। उनका यह कथन ठीक ही है, परन्तु 
विचार करनेसे ज्ञात होता है कि भगवानने पहलेसे ही 
मानव-जीवनका “ध्येय निश्चित कर दिया है। भगवान्‌ पहले 
जीवके लिये ध्येय निश्चित करते हैं, तदनन्तर उक्त ध्येयकी 
सिद्धिके निमित्त उस जीवकों मानव-शरीरकी प्राप्ति कराते हैं । 
अतः मानवको कोई नूतन ध्येय बनानेकी आवश्यकता नहीं 
है। आवश्यकता है पूर्वनिश्चित ध्येय या लक्ष्यको 
पहचाननेकी | भगवान्‌ने इसी उद्देश्यसे मानव-जन्म दिया है। 
उन्होंने यह विचार करके कि “यह जीव अपना कल्याण- 
साधन करे' उसे मनुष्ययोनिमें भेजा है तथा उसके लिये मुक्ति 
या उद्धारके समस्त साधन इस योनिमें जुटा दिये हैं--ऐसे 


साधन जो अत्यन्त सुलभ, सरल और सर्वथा महत्त्वपूर्ण हैं। 
इसीलिये गोस्वामीजी महाराजने मानव-योनिको 'साधन-धाम', 
'मोक्षका द्वार' तथा 'भवसागरका बेड़ा' कहा है-- 
२२ इमालमकु "है )प९ू4- १ म तक लानिल नजर नम मि 
नर तनु भव बारिधि कहूँ बेरों | सन्पुख मरुत अनुग्रह मेरो।॥ 

अब यहाँ प्रश्न उठता है कि 'जब मनुष्य एक निश्चित 
ध्येय लेकर उत्पन्न होता है, तब वह उक्त ध्येयको न पकड़कर 
अन्य दिशाओंमें क्यों भटकने लगता है'? जब वह परमात्माकी 
प्राप्तिके पुनीत लक्ष्यको लेकर आता है, तब उस लक्ष्यकी 
प्राप्तिके साथनोंमें ही क्यों नहीं लगता ? उस ध्येयके विरुद्ध 
क्रिया उसके द्वारा क्यों सम्पादित होने लगती है ?' इन प्रश्नोंका 
एकमात्र उत्तर यह है कि वह अपने ध्येयको--अपने पूर्व- 
निर्धारित लक्ष्यको भूल बैठता है, उसे उसकी विस्मृति हो 
जाती है। इस विषयको अर्जुनका उदाहरण सामने रखकर 
समझा जा सकता है। जब भगवान्‌ श्रीकृष्णने अर्जुनसे 
पूछा--'अर्जुन ! क्या तुमने गीताका उपदेश एकाग्र होकर 
सुना ? क्या तुम्हारा अज्ञान-जनित मोह नष्ट हो गया ?' तब 
अर्जुनने हर्ष-विस्फारित नेत्रोंसे भगवानकी ओर देखकर इस 
प्रकार उत्तर दिया--'भगवन्‌ ! मेरा मोह नष्ट हो गया। मुझे 
स्मृति प्राप्त हो गयी । यह सब आपके प्रसादसे हुआ है। अब 
मैं अपनी पूर्व-स्थितिमें आ गया हूँ ।' यहाँ स्मृतिका अर्थ न तो 
'अनुभव' है और न 'नूतन ज्ञान' ही। पहले कभी कोई 
अनुभूति हुई थी, कोई ज्ञान हुआ था; पर वह मोहके 
आवरणसे आच्छादित होकर विस्मृत हो गया था। भगवानके 
ज्ञानोपदेशसे वह मोहका आवरण नष्ट हो गया ओर पूर्व-चेतना 
पुनः प्रकाशित हो उठी--भूली हुई बात याद आ गयी। 
वैशेषिकोने भी 'स्मृति' का लक्षण ऐसा ही किया है-- 

' संस्कारमात्रजन्य ज्ञान स्मृति: ।” (तर्कसंग्रह) 

इसी प्रकार योगदर्शनके रचयिता महर्षि पतझलिने भी 
'अनुभूतविषयासम्प्रमोष: स्मृति: लिखकर पूर्वानुभूत 
विषयके साथ ही स्मृतिका तादात्प्य बताया है। अर्जुनका 
'स्मृतिर्लब्धा' (गीता१८ | ७३)--यह वचन भी इसी 
अभिप्रायका पोषक है। इससे ज्ञात होता है कि अर्जुन 
निश्चितरूपसे लक्ष्यको भूल गया था। उस लक्ष्यकी विस्मृतिमें 
प्रधान कारण था 'मोह', जिसके लिये ही भगवानने 
'कच्चिदज्ञानसम्मोह: प्रनष्टस्ते धनझय ।' (गीता १८ । ७२) 
कहकर प्रश्न किया था। 'मोह' शब्दका प्रयोग तो और भी 


१्इस सूत्रका अर्थ इस प्रकार है--अनुभव किये हुए विषयका न छिपना अर्थात्‌ प्रकट हो जाना “स्मृति” है। 


+ भ्रगवद्याप्तिसे ही पानव-जीवनकी सार्थकता * 

स्पष्टरूपसे उपर्युक्त भावकी पुष्टि करता है। व्याकरणके 
अनुसार 'मोह' शब्द “मुह बैचित्त्येश धातुसे बना है। 'वैचित्त' 
पदपर ध्यान देनेसे यह पता चलता है कि 'विचेतनता-- 
विगतचेतनता'का नाम ही 'बैचित्त्य' है, अतः यह सिद्ध होता 
है कि पहले अर्जुनको चेत रहा है और बादमें वह मोहसे ग्रस्त 
होता है। मोह छुटनेका अर्थ है--पूर्व-चेतनाकी प्राप्ति । 
जबतक उसकी बुद्धि मोहके कलिलसे व्यतितीर्ण नहीं हुई, 
तबतक वह भगवदाज्ञापालनके लिये प्रवृत्त नहीं होता। गीता 
अध्याय २, इलोक ५२ में भगवानने 'यदा ते मोहकलिलं 
बुद्धिव्यतितरिष्यति' कहकर इसी ओर अर्जुनको संकेत किया 
है। पूर्णतः मोह निवृत्त होनेपर ही सम्यक्रूपेण चेतनाकी प्राप्ति 
होती है। तब वह खुलकर कहता है-- 
स्थितोषस्मि गतसंदेहः करिष्ये बचने तब ॥ 
(गीता १८ । ७३) 
उपर्युक्त विवेचनसे पता चलता है कि जीवनका लक्ष्य, 
उद्देश्य अथवा ध्येय तो पहलेसे बना-बनाया है, उसको 
बनाना नहीं है। केवल उसे पहचाननेकी आवश्यकता है। 
पहचाननेपर उसकी प्राप्तिका साधन सरल हो जाता है। 
कठिनाई तो पहचान करनेतक ही है। मोहकी ऐसी प्रबल 
महिमा है कि मानव-जीवन प्राप्त करमेके अनन्तर सचेत रहकर 
मुक्तिके लिये प्रयत्न करनेवाले मनुष्यकों भी कभी असावधान 
पाकर वह धर दबाता है। उदाहरणतः महाभारतमें हम देखते 
हैं कि समरकी सारी तैयारी पूर्ण करनेमें अर्जुनका पूरा हाथ 
रहता है। कुरुक्षेत्रकी धर्मभूमिमें कौरव और पाण्डब-सेनाएँ, 
व्यूहाकार खड़ी होकर शब्डध्वनिके तुमुल नादसे युद्धकी 
सूचना देती हैं, तब अर्जुन भी अपने देवदत्त शह्नका नाद 
करता है। शखसम्पातका प्रारम्भ होनेवाला ही है। अर्जुन पूर्ण 
सचेत है तथा कर्तव्यपरायण क्षत्रियकी तरह भगवान्‌ 
श्रीकृष्णको आदेश देता है--'सेनयोरुभयोर्मध्ये रथ स्थापय 
मेउच्युत।' (गीता १।२१) 'भगवन्‌! मेरे रथको दोनों 
सेनाओंके बीचमें खड़ा करिये। मैं देखूँ कि इस युद्धमें मुझे 
किन-किन लोगोंसे लोहा लेना है ?' इन जोशभरे बीरोचित 
शब्दोंकी सुनकर भगवान्‌ भी रथको तत्क्षण दोनों सेनाओंके 
बीचमें खड़ा करके अर्जुनकों कुरुबंशियोंकी ओर देखनेकी 
. आज्ञ देते हैं। अर्जुन ज्यों ही दोनों सेनाओंमें अपने कुद्ठम्बियों, 
_ स्लेहियों, गुरुजनों तथा स्वजनोंको ही युद्धके लिये सज्जित 
देखता है, त्यों ही उसके मनमें विषाद छा जाता है। युद्धका 
परिणाम युद्धसे भी भयंकर और दारुण प्रतीत होता है। इस 
कुलक्षयसे उसे सुखकी कल्पना न होकर सर्वनाशकी परम्परा 
खुलती दिखायी देती है। उसके लिये अपने जीवनका कोई 
[465 ] सा० सु० सि० १८-- 


मूल्य नहीं रह जाता और इस कुटुम्ब-आसकी अपेक्षा अपने 
लिये मृत्युकी आकाझ्ला श्रेयस्कर प्रतीत होने लगती है। उसे 
कर्तव्यमें अकर्तव्य, श्रेयमें अश्रेय तथा अर्थमें अनर्थके दर्शन 
होते हैं। ममता और आत्मीयताके कारण ऐसे युद्धसे विरत 
होना ही वह श्रेष्ठठतम कर्तव्य समझ बैठता है। भगवान्‌ 
श्रीकृष्णने अर्जुनके इस दुर्धर्ष मोहकी 'क्लैव्य', 'कइ्मल' 
आदि इहब्दोंसे तथा 'अनार्यजुष्टम', “अस्वर्ग्यम', 
'अकीर्तिकरम' आदि पदोंसे उसके भयंकर परिणामोंको 
दिखाकर निन्‍दा की। किंतु अर्जुनपर मोहका ऐसा गहरा रंग 
चढ़ा था कि उसने अपने भावोंको ही श्रेष्ठ माना और पुनः कुछ 
बोलकर उन्हींका पिष्टपेषण किया। पुष्ट प्रमाणोंसे अपने 
वचनोंपर जोर देते हुए कहा--'पूजाके योग्य पितामह भीष्म 
और आचार्य द्रोणको बाणोंसे कैसे मारा जा सकता है? 
मारनेपर गुरुजन-हिसाके जघन्य अपराधके बाद हमें उनके 
रक्तसे सने हुए केवल अर्थ-काममय भोग ही तो प्राप्त होंगे। 
धर्म अथवा मुक्ति तो मिल नहीं जायगी ? अतः मेरे विचारसे 
युद्धका कोई ओचित्य नहीं है। इस प्रकार अर्जुनपर मोहने 
ऐसा अधिकार जमा लिया कि वह कर्त्तव्यविमुख हो गया। 
अनन्त भगवानने गीता-ज्ञानका महान्‌ उपदेश देकर उसके 
मोहको निवृत्त किया। अतः गीता प्रत्येक मोहग्रस्त मानवके 
मोह-निवारणका अमोघ ऑषध है।... 

.._ मानव जबतक अपने लिये सुनिश्चित ध्येयकी पूर्तिकी 
ओर अग्रसर नहीं होता, तबतक वह अन्य सामान्य जीव- 
योनियोंसे विशिष्ट कोटिमें नहीं पहुँचता। अतः मनुष्यको 
अपने उद्धार या कल्याणकी दृष्टिसे अपनी विस्मृत चेतनाकी 
पुनः प्राप्तिके लिये प्रयलतरत होनेमें ही मानवताकी सार्थकता 
समझनी चाहिये । जिस कार्यके लिये यह दुर्लभ मनुष्यशरीर 
प्राप्त हुआ है, उसका साधन न करके मानव शरीर, इन्द्रिय 
और प्राणोंकी मुख्यता माननेके कारण कुटुम्ब एवं भोग- 
सामग्रियोंमें आसक्त होकर उसे भूल गया है। जनसाधारणकी 
ऐसी ही स्थिति प्रायः देखनेमें आती है। वस्तुतः ध्यानसे देखा 
जाय तो ज्ञात होगा कि मनुष्यकी जितनी क्रियाशीकता इस 
विरोधी दिशामें है, उतनी ही विवेकपूर्ण क्रियाशीलतासे मुक्ति 
अथवा उद्धारका मार्ग भी प्रशस्त हो सकता है। पर हो क्या 
रहा है ? मानव अपने लिये कभी स्वर्गकी, कभी अर्थकी, 
कभी भोगकी और कभी यशकी प्राप्तिके लिये नाना प्रकारकी 
योजनाएँ बनानेमें मस्त है । वह समझता हैं कि जीवनका मूल्य 
इतना ही है। इस प्रकार पुनः अपने-आपको आवागमन- 
चक्रमें डालनेका कुचक्र वह स्वयं ही रच लेता है। भगवानने 
गीतामें बताया है-- 


* साधन-सुधा-सिन्धु * 

उद्धरेदात्मनाऊत्मानं नात्मानमवसादयेत्‌ । 

आत्मेव ह्वात्मनो बन्धुरात्मैव रिपुरात्मन: ॥ 
(६। ५) 


अर्थात्‌ मनुष्य स्वयं ही अपना उद्धार करे, 
अपने-आपको अवबनतिके गर्तमें न गिरने दे। वह स्वयं ही 
अपना बन्धु तथा स्वयं ही अपना शत्रु है। 

आजका मानव आत्माके उद्धारके लिये यत्र न करके 
स्वयं ही अपने प्रति शत्रुता कर रहा है। कहाँतक उल्लेख 
किया जाय, आज जिसको भौतिक सम्मान प्राप्त है, वह और 
अधिक सम्मानकी खोजमें है। धनिक और अधिक धनकी 
तलाशमें है। ग्रन्थकार मृत्युके बाद अमर कीर्तिकी 
अभिलाषामें डूबा है। बड़े-बड़े भवनोंका निर्माता अपनी 
भौतिक कीर्तिको चिरस्थायी बनानेके स्वप्न देखता है और 
धमोंपदेष्ठा अपनी प्रसिद्धिका वातावरण बनानेमें संलग्न 
है---आदि-आदि | इस प्रकार मानवका सारा प्रयत्न ध्येयकी 
प्राप्तिकि लिये न होकर उससे उलटी दिशाकी ओर जानेके लिये 
हो रहा है। परिणाम यह है कि इस दिशामें जितनी ही 
विज्वेषतकी उत्कट आकाह्ना की जाती है, मानवताके 
वास्तविक लक्ष्यसे उतनी ही अधिक दूरी होती जा रही है; 
क्योंकि ये सारी बातें व्यक्तित्वको दृढ़ करनेमें सहायक हैं। 
होना यह चाहिये कि मनुष्य व्यक्तित्वको हटाकर वहाँ अपने 
स्वरूपकी प्रतिष्ठा करे। उसका सारा प्रयत्न चिन्मयताकी 
प्राप्तिके लिये होना उचित है। 

जैसे कोई मनुष्य तीर्थ-स्रानकों जाता है, वहाँ मेलेसे दूर 
किसी धर्मशालामें ठहरता है और धर्मशालाके स्थानको अपने 
लिये उपयोगी बनाने, रसोईका सुन्दर प्रबन्ध करने तथा 
अन्यान्य सुखोपभोगके सामान जुटाने आदिमें इतना तन्मय हो 
जाता है कि तीर्थ-स्रान, देव-दर्शन, तीर्थ-दर्शन, मेला- 
महोत्सव और साधु-समागम आदि कोई कार्य नहीं कर 
पाता। ऐसे मनुष्यको तो हम उपहासास्पद ही बतायेंगे। इसी 
प्रकार मनुष्य आया तो है भगवद्माप्तिके लिये, किन्तु लग गया 
संग्रह और भोग भोगने आदिमें-- 

आये थे हरि भजनको, ओटन लगे कपास | 

भोगोंकी प्राप्ति हमारा लक्ष्य नहीं है, पर प्रयत्न उसीके 
लिये होता है। भगवानकी प्राप्ति ही मानव-जीवनका मुख्य 
लक्ष्य है, किन्तु उसके लिये कोई प्रयत्न नहीं हो रहा है। शरीर, 
इन्द्रिय, प्राण, मन, बुद्धि, धन, वैभव,भोग आदि पदार्थ 
साधमनमात्र हैं; किंतु उन्हें साध्य बना लिया गया हैं और जो 
वास्तविक साध्य है, उसकी सर्वथा उपेक्षा कर दी गयी है। 

भगवानने जीवके कल्याणके लिये चार पुरुषार्थ निश्चित 


किये है--धर्म, अर्थ, काम और मोक्ष। इन चारों पुरुषार्थेकि 
विस्तारके क्षेत्र हैं--चारों वर्ण तथा चारों आश्रम । उन्हींके द्वारा 
इनका अनुष्ठान होता है। चार पुरुषार्थ ही चार इच्छाएँ हैं तथा 
इनकी प्राप्तिके दो साधन माने जा सकते हैं। काम और अर्थकी 
प्राप्तिमें प्रारब्धकी प्रधानता रहती है तथा धर्म ओर मोक्षकी 
प्राप्तिमें उद्योगकी | अर्थकी काम-प्रवण बना दिया जाय-- 
कामकी पूर्तिके प्रति उन्‍्मुख कर दिया जाय तो अर्थका नाश 
हो जाता है। धर्मको कामसे संयुक्त कर दिया जाय तो धर्मका 
नाश हो जाता है। इसके विपरीत यदि अर्थको धर्ममें लगा 
दिया जाय तो वह धर्मके रूपमें परिणत हो जायगा। धर्मको 
अर्थमें लगा देनेसे वह अर्थका रूप धारण कर लेगा। इस 
प्रकार धर्म और अर्थ एक-दूसरेके पूरक और उत्पादक हैं। पर 
उन्हींकोी जब क्रोधसे जोड़नेका प्रयत्न किया जायगा, तब 
दोनोंका बिनाश हो जायगा तथा कामनाका अभाव करके 
किया गया धर्म और अर्थ--दोनोंका अनुष्ठान युक्तिमें 
सहायक हो जायगा। निष्कामभावसे 'काम' का आचरण 
(विषय-सेवन) भी मुक्तिका मार्ग प्रशस्त करेगा। अतः 
मानवकों चाहिये कि वह निष्कामभावसे आसक्तिका त्याग 
करके धर्मपूर्वक अर्थ-कामका आचरण करे । अर्थका सद्दयय 
करे और अनासक्तभावसे धर्मानुकूल काम-सेवममें प्रवृत्त हो। 
ऐसी प्रगति ही सच्ची मानवताकी दिशामें प्रगति है । 
इसी प्रकार चारों वर्ण अपने लिये गीतामें उपदिष्ट 
वर्ण-धर्मका पालन करके सच्ची मुक्ति अथवा सिद्धिको प्राप्त 
कर सकते हैं। जिसको आत्माके कल्याणका साधन करना है, 
वह इस दन्द्रात्तक जगतके झंझाबातोंसे प्रभावित न होकर 
अपने लिये निश्चित कर्तव्य-मार्गपर चलता रहता है तथा 
सिद्धिको प्राप्त करके ही दम लेता है। भगवान्‌ श्रीकृष्णने 
गीतामें बताया है-- 
से स्वरे कर्मण्यभिरत: संसिद्धिं छभते नरः । 
(१८ | ४५) 
'अपने-अपने कर्ममें अनासक्तभावसे लगा रहनेवाला 
मानव सिद्धिको प्राप्त कर लेता है।' ठीक ऐसे ही चारों आश्रम 
भी मानवके ध्येयकी पूर्तिमें पूर्ण सहायक होते हैं। आश्रमोंमें 
दो आश्रम मुख्य हैं--गृहस्थाश्रम और संन्यासाश्रम। 
ब्रह्मचर्याश्रममें गृहस्थाश्रमकी तैयारी की जाती है और 
वानप्रस्थाश्रममें संन्यासाश्रमकी | ब्रह्मचर्याश्रम प्रथम आश्रम 
है । इसमें प्रविष्ट होकर विद्योपार्जन और धर्मानुष्ठान करके यदि 
यहीं अर्थ-कामकी इच्छाके प्रति निर्वेद उत्पन्न हो जाय तो सीधे 
नैष्ठिक ब्रह्मचर्यका व्रत लेकर मानव एक इसी आश्रममें अपना 
कल्याण-साधन कर सकता है। यदि अर्थ-कामकी इच्छाको 


* भगवद्याप्तिसे ही मानव-जीवनकी सार्थकता * 

विवेक-विचारद्वारा इस आश्रममें नहीं मिटाया जा सका तो उस 
उपकुर्वाण ब्रह्मचारीके लिये गृहस्थाश्रम रखा गया है। इस 
आश्रममें रहकर मानव भोगोंके तत्त्वका ज्ञान करनेके लिये 
धर्मानुकूल अर्थ-कामका आचरण करे। यह भी साध्यकी 
दिश्ञामें ही प्रवर्तन है, जिससे-- 
धर्म ते बिरति जोग ते ग्याना। ग्यान पोच्छप्रद बेद बखाना॥ 

--वाली बात सम्भव होती है, क्योंकि धर्मानुसार 
गृहस्थाश्रमका अनुष्ठान करनेसे वैराग्य होना अनिवार्य है। 
सीमित भोगका अर्थ हो गृहस्थाश्रम है। असीमित भोगोंके 
प्रतीकरूपमें सीमित भोग गृहस्थको इसलिये प्राप्त होते हैं कि 
लक्ष्यको याद रखते हुए, भोगोंका तत्तत जाननेके लिये 
विधि-विधानसे सीमित भोग भोगकर गहस्थ पुरुष उनका तत्त्व 
जाननेके पश्चात्‌ उन भोगोंसे उपरत हो जाय और परमात्माकी 
प्राप्तिक साधनमें तत्परतासे लग जाय। उन प्राप्त भोग- 
पदार्थेके द्वारा निष्कामभावसे जनता-जनार्दनकी सेवामें प्रवत्त 
होकर उस सेवारूप साधनसे भी गृहस्थ परमात्माको प्राप्त कर 
सकता हैं। जनता-जनार्दनकी सेवा करते समय सेवाकी 
सामग्री (धनादि उपकरण) तथा सेवाके साधन (अन्तःकरण, 
इन्द्रियाँ आदि) को भी उन्हींका (सेव्यका ही) समझना 
चाहिये। यह सेवा-सामग्री जिनकी है, उन्हींकी सेवामें इसे 
लगा रहा हूँ--यह भाव दृढ़ हो जानेपर उन उपकरणोंसे 
अपना सम्बन्ध-विच्छेद हो जायगा। 'त्वदीयं वस्तु गोविन्द 
तुभ्यमेव समर्पये' के अनुसार वे सेव्यके समर्पित हो जायँगे। 
ऐसी भावना बननेपर ज्ञात होगा कि अपने पास जो कुछ भी 
भोग-सामग्री और उनका संग्रह है, वह केवल सेवाके 
उद्देश्यकी पूर्तिके ही लिये है । फिर उनके प्रति अपनी ममताका 
सर्वथा अभाव हो जायगा | इससे जीवकी जडता जड संसारमें 
मिल जायगी और उससे सर्वथा सम्बन्ध-विच्छेद हो जानेसे 
चेतन-स्वरूपमें स्वतः स्थिति हो जायगी। 

इस तत्त्वको और अधिक बोधगम्य बनानेकी दृष्टिसे यहाँ 
यह जान लेना चाहिये कि इन्द्रियोंका उपभोग तीन प्रकारका 
होता है-- (१) भोगोंका तत्त्व जाननेके लिये, (२) उनके 
द्वार दूसरोंकी सेवा करनेके लिये तथा (३) परमात्माकी 
प्राप्तिके निमित्त शरीर-निर्वाह-क्रियाके सम्पादनके लिये। अब 
उनका अलग-अलग विश्लेषण किया जाता है। 

भोगोंका तत्त्वज्ञान--यहाँ तत्त्व जाननेका अर्थ यह है 
कि भोगोंमें सीमित सुख है। भोगोंमें सीमित सुखकी मात्रा क्या 
है--इसके अनुभवके लिये भी हमें उस भोगके अभावके 
दुःखका अनुभव करना पड़ेगा; क्योंकि भोगके अभावका 
दुःख जितना अधिक होगा, भोग उतना ही सुख प्रदान करेगा । 


अतः अभावकी भी आवश्यकता पड़ेगी। अभाव नहीं होगा 
तो सुख भी नहीं होगा। साथ ही भोग भोगते समय 
भोगशक्तिका नाश होता है ओर भोगेच्छा उत्तरोत्तर वृद्धिको 
प्राप्त होती है। भोग्य पदार्थ अनित्य होनेसे नाशशील हैं 
प्रतिक्षण नष्ट होते रहते हैं। भोग्य पदार्थेकि नष्ट हो जानेपर 
उनके भोगनेके संस्कारोंकी स्मृति कष्टकारक होती है। भोगोंके 
तत्त्वका यह ज्ञान भोगोंके भोगनेसे उपलब्ध हो जाता है। 
दूसरोंकी सेवाका तत्त्व--जबतक मानवको अनुकूल 
ओर प्रतिकूल पदार्थोका ज्ञान नहीं होगा, तबतक वह प्रतिकूल 
पदार्थों और क्रियाओंके त्यागपूर्वक अनुकूल पदार्थ और 
क्रियाओंद्वारा दूसरोंकी सेवा नहीं कर सकता। सेवा करते 
समय सेवाकी वस्तुएँ जिनकी हम सेवा करते हैं उनकी समझनी 
चाहिये | इससे वह उनके प्रति ममता ओर आसक्तिके बन्धनसे 
मुक्त हो जायगा । जबतक ममता ओर आसक्ति है, तबतक 
अनुकूलता-प्रतिकूलताका द्वन्द्र बना रहता है। 
शरीर-निर्वाह-क्रियाका--अर्थ है राग-द्वेषरहित होकर 
विषयोंका सेवन करना | भगवानने गीतामें बताया है-- 


रागद्वेषवियुक्तैस्तु विषयानिन्द्रियैश्वरन्‌ । 
आत्मवश्येरविधियात्पा प्रसादमधिगच्छति ॥। 
(२ । ६४) 


'अपने वशमें की हुई राग-द्वेषरहित इन्द्रियोंद्वारा 
विषय-सेवन करनेवाला जितात्मा पुरुष प्रसाद (अन्तःकरणकी 
प्रसन्नता) को प्राप्त होता हैं ।' 

विषयोंका राग-द्वेषपूर्वक चिन्तन करनेसे मनुष्यका पतन 
होता है; क्योंकि विषयोंका ध्यान उनके प्रति मानव-हृदयमें 
आसक्तिका अड्डुर उत्पन्न कर देता है और आसक्ति सब 
अनर्थोंकी जड़ है। यहाँतक कि आसक्तिसे मानवकी बुद्धि नष्ट 
होकर उसका पतन हो जाता है-- 

बुद्धिनाशात्‌ प्रणश्यति । (गीता २।६३) 
किन्तु राग-द्वेषरहित होकर विषयोंका सेवन भी प्रसादकी 
प्राप्ति कराता है। यह विषय-सेवन राग-द्वेषके त्याग और 
संयमपूर्वक केवल शरीर-निर्वाहमात्रके लिये ही होना 
उचित है, न कि भोगबुद्धिसे। तभी वह मुक्तिका कारण 
होता है। अस्तु, 

गृहस्थाश्रमी गृहस्थ-धर्मका पालन करके भी परमात्माकी 
ग्राप्ति कर सकता है--यह ऊपर बताया गया। अथवा वह 
वानप्रस्थ-आश्रममें प्रवेश करे और वहाँ तितिक्षा तथा 
संयमकी उत्कट साधनामें रत होकर परमात्माको प्राप्त करे । 
अथवा संन्यासकी योग्यता प्राप्त करके संन्यास-आश्रममें चला 
जाय । वहाँ बाहर-भीतरसे त्यागी होकर निरन्तर ब्रह्मचिन्तन 


पज४० 


करते हुए परमात्माको प्राप्त करे। 

जड-चेतनकी ग्रन्थिका नाम ही जीव है; इसलिये मानवमें 
जड अंशको लेकर सुख-भोग तथा संग्रहकी इच्छा होती है 
और चेतन अंशको लेकर मुमुक्षा अर्थात्‌ भगवानकी प्राप्तिकी 
इच्छा होती है। मुक्ति और भुक्तिकी इच्छाओंमें भोगोंकी इच्छा 
चाहे कितनी ही प्रबल हो जाय, वह परमात्माकी प्राप्तिकी 
इच्छाको मिटा नहीं सकती | जडता चेतनतापर कुछ कालके 
लिये भले ही छा जाय, पर उसका अस्तित्व मिटा नहीं सकती । 
बल्कि परमात्माकी प्राप्तिकी इच्छा प्रबल और उत्कट हो जानेपर 
भोगेच्छाका अस्तित्व मिट जाता है; क्योंकि भोग और उनकी 
इच्छा दोनों ही अनित्य हैं। परमात्मा और उनका प्रेम दोनों 


* साधन-सुधा-सिन्धु * 


नित्य हैं। परमात्माकी प्राप्तिकी इच्छा ही भगवानके प्रेमका 
स्वरूप बन जाती है। प्रेम और भगवान्‌ दोनों एक हैं। जबतक 
भोगोंकी यत्किश्वित्‌ इच्छा है, तभीतक साधनावस्था है। जब 
परमात्माकी प्राप्तिकी इच्छा, मोक्षकी इच्छा, प्रेम-पिपासा मुख्य 
इच्छा बन जाती है, तब भोगेच्छा मिट जाती है | उसके मिटते 
ही नित्यप्राप्त परमात्माकी प्राप्ति हो जाती है। इस प्रकार मानव 
सहज ही अपने लक्ष्यको प्राप्त कर लेता है। वह कृतकृत्य 
प्राप्त-प्राप्तत्य और ज्ञात-ज्ञातव्य हो जाता है। अर्थात्‌ उसने 
करनेयोग्य सब कुछ कर लिया, प्राप्त करनेयोग्य सम्पर्ण लक्ष्य 
प्राप्त कर लिया और जाननेयोग्य सब कुछ जान लिया | इसीमें 
मानव-जीवनकी सार्थकता है। 


* साधन-सुधा-सिन्धु * 


उपासना शब्दका अर्थ एवं उसका स्वरूप 


'उपासना' शब्दका अर्थ है--पासमें बैठना, उप+ आसना; 
उपासना दो शब्दोंसे बनता है। उपासनाका विषय कुछ भी हो 
सकता है--जैसे धन, मान, ल्लेक-परलोककी कोई भी वस्तु । 
जो जिस बस्तुको चाहता है, उसका मन उस वस्तुके पास रहता 
है, उसीकी उपासना होती है; परंतु वास्तबमें उपासना होनी 
चाहिये सत्य-तत्त्वकी। प्रकृतिके कार्यकी उपासना न करके 
परमात्माकी उपासना करनी चाहिये । 

गीतामें तीन प्रकारकी उपासना कही है-- 

ध्यानेनात्मनि. पश्यन्ति. केचिदात्मानमात्मना । 
अन्ये साइख्येन योगेन कर्मयोगेन चापरे ॥ 
(१३ | २४) 

'कितने लोग ध्यानयोगके द्वारा परमात्माका साक्षात्कार 
करते हैं, कई सांख्ययोगके द्वारा और कई कर्मयोगके द्वारा ।' 
गीतामें उपासनाके तीन मार्ग हैं--भक्तियोग, ज्ञानयोग एवं 
कर्मयोग। संत्य-तत्त्वकी प्राप्तिके लिये जो किया जाय उसे 
'उपासना' कहते हैं। यह सब परमात्मा-ही-परमात्मा है। वही 
आदि-मध्य-अन्तमें है--'मयि सर्वमिदं प्रोत॑ सूत्रे मणिगणा 
इब' (गीता ७।७)। (सूत्रमें मणिगणकी तरह सम्पूर्ण 
चराचर विश्व मुझमें हो ओत-प्रोत है।) सत्‌-असत्‌ सब कुछ 
परमात्मा ही है। सत्य-तत्त्वकी ऐसी उपासना भक्तियोगकी 
पद्धतिसे उपासना है। सांख्ययोगकी उपासना असतका त्याग 
करके, 'नासतो विद्यते भावों नाभावो विद्यते सतः।' 
(गीता २।१६) 'असतकी सत्ता नहीं है और सतका अभाव 
नहीं ।' सत्‌की उपासना की जाती है। कर्मयोगमें भी सत्‌की 
उपासना है। भगवान्‌ने कहा है--'नेहाभिक्रमनाशोउस्ति' 
(२ ।४०) 'इसमें कृत प्रयत्नका नाश नहीं होता।' गीताके 
१७वें अध्यायके दो इलोकों (२६-२७) में 'सत' शब्दकी 


पाँच व्याख्या की है--'सद्धावे साधुभावे च', 'प्रशस्ते 
कर्मणि तथा', 'यज्ञे तपसि दाने च स्थिति:' ओर “कर्म 
चैव तदर्थीयम्‌ ।' 

'सत्‌' कहते हैं-- सत्ताका होना, जिसका कभी नाश 
नहीं हो, वह सर्वत्र विद्यमान है। यह संसार प्रतिक्षण 
परिवर्तनशील है। परंतु उसके आश्रयसे यह संसार प्रत्यक्ष 
नाशवान्‌ होनेपर भी सत्य दीखता है। गोस्वामीजीने (मानस, 
बालकाण्डमें) कहा हैं कि-- 
'जासु सत्यता ते जड़ माया। भास सत्य इव मोह सहाया।॥ 

यह संसार सत्य दीखता तो है, पर सत्य है नहीं। 
प्रत्येक पदार्थकी उत्पत्तिके मूलमें एक नित्य तत्त्व होता है, 
जिसके आश्रयसे पदार्थ उत्पन्न होता है। उसे प्रकाश देनेकी 
जरूरत नहीं है, वह स्वयंप्रकाश है। उसकी सत्यतासे ही सब 
अनित्य संसार दीख रहा है। 'तस्य भासा सर्वमिद बिभाति' 
(मु० 3० २।२। १०) '“उसीके प्रकाशसे यह सम्पूर्ण जगत्‌ 
प्रकाशित होता है ।' सोख्ययोगमें असत्‌को छोड़कर सत्‌का ही 
चिन्तन-ध्यान होता है। असली उपासना उसी तत्त्वके लिये 
साधनामात्र है। 

बाल्यावस्थामें जो शरीर था, वह बदल गया। साथी, 
सामग्री, भाव, उद्देश्य, इन्द्रियाँ सब बदल गर्यी, पर मैं तो वही. 
हूँ, यह नहीं बदला। में वही हूँ, यह सत्य है। देश, काल, 
वस्तु, व्यक्ति सब उस सतूके अन्तर्गत हैं। सत्‌-तक्त्व 
ज्वों-का-त्यों है। हमने असतूमें मान्यता कर ली है-- 
“कर्ताहमिति मन्यते' (गीता ३। २७) (मूर्खतासे) "मैं कर्ता 
हूँ ऐसा मान लेते हैं।' समष्टि शक्तिसे ही समस्त क्रियाएँ हो 
रही हैं--'प्रकृते: क्रियमाणानि' (गीता ३।२७) ऐसी 
स्थितिमें 'सम्पूर्ण क्रियाएँ समष्टिकी शक्तिद्वारा हो रही हैं' 


* उपासना दब्दका अर्थ एवं उसका स्वरूप 

ऐसा समझकर “नैव किछ्चित्‌ करोमीति' (गीता ५।८) “में 
कुछ नहीं करता हूँ--किसी क्रियामें कर्त्तापा और 
भोक्तापनका भाव न लावें। 

अब शक्ड होती है कि मनकी स्फुरणा नहीं मिटती | यहाँ 
मूलमें गलती है। हम उस स्फुरणाकों मिटानेके लिये उसके 
कारणको न मिटाकर, उसके कार्यको मिटाना चाहते हैं। 
कारण, जिस मनमें स्फुरणा होती है, उस मनको हमने अपना 
मान लिया है। उसको अपना न मार्ने, वह प्रकृतिका है, उसको 
सत्तासे ही स्फुरणा होती है, यह परिवर्तन हो रहा है। इस 
उपासनाको 'सांख्ययोगकी उपासना' कहते हैं। 

सत्‌-असतूसे परे और उसमें व्याप्त भगवान्‌ ही हैं। 
“प्रथि सर्वमिद प्रोतम्‌।' (गीता ७।७) जैसे मिट्टीसे 
बननेवाले बर्तनके पहले भी मिट्टी थी, बर्तन बननेके बाद भी 
मिट्टी है ओर बिखरनेपर भी मिट्टी ही होती है। यही बात 
संसारके ल्यि भी कही जा सकती है। संसार है तब भी 
परमात्मा है, संसारके होनेसे पहले भी परमात्मा था एवं 
संसारके बिखरनेपर भी परमात्मा ही है। जैसे घड़ेका ढक्न, 
उसकी आकृति, रंग सभी चीजें होनेसे उसका उपभोग भी 
होता है, ऐसे ही गाम-रूपमय यह संसार भी उपयोगी है। इसे 
परमात्माने ही तो बनाया है। यह परमात्मा हो तो है, दूसरी 
बस्तु आयी कहाँसे ? उससे उत्पन्न, उसीमें लोन यह संसार 
परमात्मा ही है। यह उपासना 'भक्तियोगकी उपासना' है। 

निष्काम भाव है। यह निष्कामता स्वतःसिद्ध है। कामना 
बनायी हुई है। अब यह विचार करें। धनकी कामना है, मान- 
सम्मानकी कामना है। पहले ये थीं नहीं। याल्यायस्थामें 
कंकड़-पत्थरसे खेलते थे। उस समय बहुत कम ज्ञान था। 
कोई विशेष कामना भी नहीं थी, परंतु अब ये कामनाएँ बढ़ती 
ही जा रही हैं। कभी किसी बस्तुकी कामना करते हैं, कभी 
किसी वस्तुकी। कभी द्रव्यकी कामना होती है तो कभी 
मान-सम्मानकी । अतः मानना पड़ेगा कि कामनाएँ पैदा होती 
हैं और फिर मिट भी जाती हैं, निरन्तर रहती नहीं। लोग कहते 
हैं कि 'कामना मिटती नहीं' परंतु मैं तो कहँगा कि “यह 
भगवानकी परम कृपा है कि कामना चाहे शरीरकी हो या 
धनकी हो, वह टिकती नहीं ।' बाल्यावस्थामें कामना खेलकी 
थी, यह मिट गयी। पीछे दूसरी अनेक हुई, वे भी मिट गर्यी ! 
यही बात ममताकी है। यह भी जोड़ी जाती है और छोड़ी जा 
सकती है। किसीके साथ ममता जोड़नेपर जुड़ जाती है और 
तोड़नेपर टूट जाती है। बहिनोंका जन्म एक परिवारमें होता है; 
परस्परमें कितना ममत्व होता है, किंतु विवाह होनेपर पतिके 
परियारवालोंसे सम्बन्ध जुड़ जाता है, तब पुराने परियारवालेसे 


उतनी ममता नहीं रहती। सहोदर भाईके गोद चले जानेपर 
उसके साथ वह ममता नहीं रहती जो उसके साथ पहले थी। 
अधिक क्या, अपने शरीरकी ओर देखें। बाल्यावस्थामें जब 
हम बल्ले थे तो हमारी माता गोदमें रखती, दूध पिल्मती। 
उसकी कितनी अधिक ममता थी ? अब हम जवान हैं, तय 
वैसी ही ममता आज भी माँकी है क्या ? और जब हम वृद्ध 
हो जायेंगे तब और भी कम नहीं हो जायगी क्या ? इससे 
सिद्ध है कि ममता जिन सांसारिक वस्तुओंसे करेंगे, वे रहेंगी 
नहीं। पर ममता करनेपर जो लोभ, पाप आदि होंगे, ये 
अबदय रह जायैंगे। व्यापारमें जिस तरह चीजें आती हैं और 
बिक जाती हैं, पर केवल हानि-लाभ हमारे पास रहता है, येसे 
ही ममता करनेसे केवल पाप-ताप ही हाथ लगता है। 
मुनाफामें शोक-चिन्ता रहेगी । जवान लड़का मर जाता है, वह 
लड़का न पहले था, न अब है, फिर चिन्ता क्यों करते हैं ? 
चिन्ता, शोक आदि जो करते हैं बस यही ममताका मुनाफा है। 

एक समय श्रद्धेय सेठ श्रीजयदयालजी गोयन्दकाके 
सामने किसी भाईने प्रश्न किया कि 'जब सब परमात्मा ही हैं, 
तब हम जो पाप करते हैं, वे भी परमात्माके द्वारा ही होते हैं। 
'ये चैय सात्तिका भावा:' (गीता७।१२) यह भी 
परमात्माकी ही उपासना हुई और राबण, कुम्भकर्ण आदिके 
इतना अन्याय करनेपर भी उन्हें उसी परमात्माकी प्राप्ति हुई, तब 
हम कर्तव्य करके क्‍यों बन्धनमें पडें |” उत्तरमें श्रद्धेय 
श्रीसेठजीने कहा-- हम जैसी उपासना करेंगे, बैसे ही उपास्य 
मिलेंगे! बसी उपासना करनेपर दुःखमय भगवान्‌ मिेंगे! 
क्या दुःख भगवान्‌ नहीं हैं! जैसा स्वरूप चाहते हैं, यैसी 
उपासना कीजिये। यदि रावण आदिकी तरह करते हैं तो सैसी 
शक्ति चाहिये कि भगवानके सिवा दूसरोंसे मरे नहीं, तब तो 
कल्याण हो जायगा । पर यदि कोई बीचमें ही मार देगा तो क्या 
दशा होगी ? उद्धार होनेसे वल्चित रह जायेंगे। 'जिज्ञासुरपि 
योगस्य शब्टब्रह्मातिवर्तते।' (गीता ६। ४४) “योगका 
जिज्ञासु भी शब्दब्रह्मको पार कर जाता है” इस से मार्गमें 
घोखा नहीं है। सब कुछ परमात्मा ही है। इसका तात्पर्य यह 
है कि कोई साकार चाहता है कोई निराकार | साकारमें भी कोई 
विष्णु, गम, कृष्ण, शक्ति, शिव आदिको चाहता है। जिस 
रूपमें जिसको पूज्य-भावता, आदर और रुचि होगी, उसकी 
उपासनासे उसको उसी स्वरूपकी प्राप्ति होगी । फिर भगवान्‌की 
कृपासे उसको वास्तविक स्वरूपकी प्राप्ति होगी जो मन-बाणीसे 
अतीत है। 

कर्मयोगमें भी सत्‌्की ही उपासना है। इसमें फल- 
आसक्तिका त्याग होना चाहिये। स्त्रेग कहते हैं कि 'ममता- 


डर 

आसक्ति मिटती नहीं।' इस विषयमें यह विचारना चाहिये कि 
आसक्ति सदा एक-सी ही रहती हैं क्या ? पहले जो माँका स्नेह 
होता है, पीछे वह वैसा ही रहता है क्या ? युवावस्थामें सत्रीमे 
जो आकर्षण रहता है वृद्धावस्थामें वैसा है क्या ? किसी भी 
वस्तुके साथ देख लें, मकान बनवाया या गहना-कपड़ा 
बनवाया, दो चार दिन जो आनन्द आया, फिर वह आनन्द 
बैसा ही रहता है क्या ? अब तनिक विचार करें, संसारका 
कोई भी पदार्थ रहनेवाला नहीं है। फिर यह स््रेह, ममता, 
आसक्ति इन पदार्थोर्मे न करके भगवानूसे कर लेते तो 
कृतकृत्य हो जाते। 

संसारके सारे पदार्थ नाशवान्‌ हैं । इनसे कुछ मिलनेवाला 
नहीं है। केवल अन्त:ःकरण मलिन होगा, अशान्ति मिलेगी। 
माँ-बेटेका बड़ा ख्लेह है, लड़का इस समय माताके अनुकूल 
आचरण करता है, पर बड़ा हो जानेपर जब वह पत्नीके 
कहनेके अनुसार माताके प्रतिकूल चलने लगता है, तब 
माताकी ममता बैसी नहीं रह सकती, वह स्वतः टूट जाती है। 
ममता उस कच्चे धागेके समान है जो थोड़ा-सा विरुद्ध पड़नेपर 
टूट जाता है। इसलिये ममताका त्याग कठिन नहीं हे; 
ममताको ग्रहण कर रखना कठिन है। यह सदा एक रस नहीं 
रहती, बदलती रहती है। इससे सिद्ध है कि प्रीति असली 
जगह नहीं हुई। पाँच वर्षका बालक अपनी माँको खोजता है। 
दूसरी माताएँ बेटी हैं, पूछनेपर वे अपनेको माँ कहती हैं, किंतु 
बालक उनमेंसे किसीको माँ नहीं कहता । उसकी माँ होती तो 
वह उसकी गोदपें चल्म जाता 'ममवांशों जीवलोके' (गीता 
१५ ।७) । इसलिये गीतामें कहा है 'य॑ र्ब्ध्वा चापरे लाभ॑ 
मनन्‍्यते नाधिकं तत: ।” (गीता ६। २२) 'जिसको पाकर फिर 
दूसरी वस्तुको उससे अधिक नहीं मानता ।' कर्मयोगमें फलकी 
कामनाका त्याग है। निष्कामभावका तात्पर्य है 'कर्म चैंव 
तदर्थीयम' (गीता १७। २७), 'नेहाभिक्रमनाशो5स्ति', 
'स्वल्पम्रप्यस्य घर्मस्य' (गीता २ ४०) आदि। ममता नहीं 
छूटनेसे आगे परमात्माकी ओर चलनेमें कठिनता है। माता- 
पुत्र, पति-पत्नी, भाई-धाईमें अधिक स्नेह है, ममता है, किन्तु 
जरा-सी अनुकूलतामें बाधा पड़ी, स्वार्थकों झटका लगा कि 
वह ममता नहीं रहती है। इसीलिये गोस्वामीजी कहते हैं--- 
जननी जनक बंघु सुत दारा। तनु धनु भवन सुहंद परियारा ॥ 
सब के ममता ताग ब्रतोरी। मम पद मनहि बाँध बरि डोरी ॥ 

बास्तवमें लोग ममताका त्याग करना नहीं चाहते हें; 
प्रत्युत नित्य नयी-नयी ममता-कामना पकड़े लिये जा रहे हैं। 
यदि ममताका त्याग कठिन मालुम देता है तो नया सम्बन्ध 
जोड़ना छोड़ दें। घर छोड़कर साधु हो गये और साधु हो 


जानेपर चेल्ा-चेलीसे ममताका सम्बन्ध जोड़ने लगे । ममंताका 
सम्बन्ध उस एकके साथ जोड़ो, जो सत्य है; जिसके सिवा 
अपना और कोई नहीं है। संत-महात्माओंकी महिमा इस 
बातमें है कि वे सबसे सम्बन्ध छुड़ाकर एकमात्र परम पिता 
परमेश्वरमें लगा दें। वे भटकते जीवको सत्यके साथ जोड़ 
दें--तेश वह है जो यह कह रहा है--'ममैवबांशो जीवलोके' 
(गीता १५।७) । उसीके नाते सबकी सेवा करो, आदर- 
सत्कार करो। स्त्री केवल पतिके नाते ही पतिके परिवार- 
वालॉकी सेवा करती हैं; इसी तरह उस भगवानके नाते सबकी 
सेवा करना है। “नावों नेह राम सो मनियत ।” भगवानसे 
अपनापन कर लेना है, यही 'उपासना' है, भगवानके “पास 
बैठना' है। 

कर्मयोगके अनुसार ममता, आसक्ति, कामनाका त्याग 
कर अपने “कर्त्तव्यके आचरणद्वारा' उपासना की जाती है। 
ज्ञानयोगके अनुसार 'परमात्माको जानकर' उपासना की जाती 
है। भक्तियोगके अनुसार 'भगवान्‌कों मानकर' उपासना की 
जाती है। ज्ञानयोगके द्वारा जो प्राप्ति होती है, कर्मयोगके द्वारा 
भी उसीकी प्राप्ति होती है। 

यत्साड्ख्ये: प्राप्यते स्थान तथ्योगैरपि गम्यते | 

(गीता ५।५) 
एकमप्यास्थित: सम्यगुभयोर्विन्दते फलम्‌। 
(गीता ५।४) 

'ज्ञानयोगियोंद्राग जो परम धाम प्राप्त किया जाता है, 
निष्काम कर्मयोगियोंद्वारा भी वहीं प्राप्त किया जाता है; क्योंकि 
दोनोंमेंसे एकमें भी अच्छी प्रकार स्थित हुआ पुरुष दोनेकि 
फलरूप परमात्माको प्राप्त होता है।' कर्मयोगमें भी प्रभुको 
मानकर उपासना होती है। संसारसे मन हटाकर चलना और 
भगवानके पास बेठना उसकी उपासना है। थोड़ी देर जप कर 
लें, पाठउ-पूजन कर लें--यह असली उपासना है क्या? 
असली उपासनाका तात्पर्य है, हर समय उसीमें लगन हो। 
जैसे परिवारमें हर समय मन लगा रहता है, वैसे ही हर समय 
चलते-फिरते परमात्मामें लगन होनी चाहिये। यही सच्ची 
उपासना है। इसको सिद्धि अवश्य होती है । यह मनुष्य-शरीर 
इसीलिये मिला है। संसारके लिये मिला होता तो संसारकी 
सिद्धि हो जाती, किंतु सिद्धि नहीं हुई। अतः परमात्माकी 
प्राप्तिक लिये ही मनुष्य-शरीर है; उसीकी उपासना करनी 
चाहिये। उपासनाका प्रभाव छिपाये छिप नहीं सकता । किसीने 
कहा है-- 

भजन करे पातालमें प्रकट होय आकाश । 
दाबी दूबी नहिं दबे कस्तूरीकी वास ॥ 


+ भक्त और आदर्श सनन्‍्तान कैसे हो ? * एड३ 


जिसने परमात्माकी ओर चलना प्रारम्भ कर दिया अथवा । उसके प्रभावसे वायुमण्डल वैसा ही बन जाता है, प्रकृति 
जिसने परमात्माको प्राप्त कर लिया, उसका आचरण बदल | स्वयंकी सफल मानती है। संसारकी चीजें उसके काममें आ 
जाता है। उसके शरीरमें, बल-बुद्धिमें अन्तर आ जाता है। | जायेँ तों अपनेको सफल मानती हैं। 


्ननिनिननिनननन। औ दिन 


* भक्त ओर आदर्श सन्‍्तान कैसे हो. ? * 


भक्त ओर आदर्श सन्‍्तान केसे हो ? 


५४३ 


बहुत-सी माता बहिनें अपने सरल स्वभावसे यह 
समझ लेती हैं कि भक्त संतानकों जन्म देना हमारे वशकी 
बात नहीं किन्तु ऐसी धारणा कभी नहीं करनी चाहिये। 
बहुत-सी ग्रामीण माताएँ यह भी मान लेती हैं क्रि हम 
छोटे-छोटे गाँवोंमें रहनेवाली हैं, हम क्या समझने या करने 
लायक हैं ? इन माताओंकी यह सरलता और निरभिमानता 
बहुत ही सराहनीय है; परंतु निराशा कोई कामकी वस्तु नहीं । 
आप विश्वास रखें कि आप बहुत बड़ा काम कर सकती हैं। 
जितने भी स्त्री-पुरुष इस जगत्‌में हे, सब-के-सब माँकी 
गोदमें ही पलकर आये हैं; अतः माँ सबसे प्रथम गुरु मानी 
जाती है। बालकका ऊँचे-से-ऊँचा और नीचे-से-नीचा काम 
माँ ही करती है; जैसे दाई, नाई, दर्जी, धोबी, शिक्षक 
आदिके काम | इसी हेतुसे ऋषि-मुनि भी बालकोंको पढ़ाकर, 
स्रातक बनाकर उन्हें घर भेजते समय दीक्षान्त-उपदेश देते 
हुए कहते हैं-- 
“मातृदेवों भव, पितृदेवो भव, आचार्यदेवों भव । 
'देखो, बेटा ! माँको, पिताकों और आचार्यको साक्षात्‌ 
परमेश्वरका रूप समझो ।' 
इस मन्रोपदेशमें सर्वप्रथम माताका ही स्थान है। 
अच्छे-अच्छे ऋषि-मुनि, महात्मा-धर्मात्मा, आदर्श और 
शूर-वीर पुरुष माताओंसे ही जन्में हैं। जो माता-बहिनें ऐसे 
भगवानके प्यारे भक्त एवं आदर्श पुरुषोंको पैदा करना चाहें, 
उनको चाहिये कि वे अपने मनमें दृढ़ सडडल्प लेकर उत्तमीत्तम 
आचरण करें। उनके मनमें यह सदिच्छा होनी चाहिये कि 
हमारे बालक भगवानके प्यारे ओर आदर्श पुरुष हों । नीतिमें 
भी वचन आते हैं-- 
गुणिगणगणनारम्भे न पतति कठिनी सुसम्भ्रमाद्‌ यस्य । 
तेनाम्बा यदि सुतिनी वद वन्ध्या कीदृशी नाम॥ 
(हितोपदेश) 
“गुणी जनोंकी गणना आरम्भ होनेपर जिसके लिये 
अड्जूली वेगपूर्वक नहीं पड़ती, उस पुत्रसे यदि माता पुत्रवती 
कही जाय तो बताओ बाँझ केसी होगी ?' 
जननी जणै तो संत जण, या दाता या सूर। 
नहिं तो रहजे बाॉझड़ी, मती गपमाजे नूर॥ 
(संत-वाणी) 


तिनहहई)] तें खर, सूकर, स्वान भले, 
जड़ता बस ते न कहें कछु वे। 
तुलसी जेहि रामसों नेहु नहीं, 
सो सही पसु पूँछ, बिषान न दरे॥ 
जननी कत भार मुई दस मास, 
भई किन बाँझ, गई किन च्वे। 
जरि जाउ सो जीवनु, जानकीनाथ ! 
जिये जगमें तुम्होी बिनु है॥ 
(कविताबली) 


श्रेष्ठ माताओंका तो यहाँतक स्वाभिमान होता है कि 'मेरे 
गर्भमें आकर, मेरा दूध पीकर क्या वह कभी गदही, कुतियाका 
दूध पीवेगा ? वह तो सदाके लिये प्रभुचरणकमलोंका 
रसास्वादन करता हुआ जगतके जीवॉंको भी प्रेमामृत प्रदान 
करता रहेगा ।' जिस माँका पुत्र भगवानका प्यारा भक्त हो जाता 
है, वह माँ धन्यवादकी पात्र होती ही है, कृतकृत्य भी हो जाती 
है। यह माताओंके वशकी बात है, अतः हिम्मत न होरें। 
भगवत्कृपासे कोई भी वस्तु दुर्लभ नहीं है। 
माता-बहिनोंसे यही कहना है कि जब आप मासिक 
रजोधर्मके बाद शुद्धिका स्नान करें तब प्रभुसे प्रार्थना करें कि 
है प्रभो! मुझे ऐसी संतान दें, जो संसारका कल्याण 
करनेवाला, भगवानका प्यारा भक्त हो।' सच्चे हृदयसे जो 
प्रार्था की जाती है, भगवान्‌ उसे पूरी करते हैं। 
सझ्े हृदयसे प्रार्थना जो भक्त सच्चा गाय है। 
भक्तवत्सल कानमें वह पहुँच झट ही जाय है॥ 
यह तो बाहरकी सामग्रीका आदर करके हमने अपने- 
आपको छोटा मान लिया है, कि हममें बुद्धि, योग्यता, विद्या, 
धन आदि पदार्थोकी कमी है; पर यह खयाल नहीं करते कि 
हम परमात्माके हैं । जब हम परमात्माके हैं, तब बुद्धि आदिका 
मूल्य ही क्या रह जाता हैं? मनुष्य तुच्छ भावनासे ही 
अपनेको छोटा बना लेता है। सब-के-सब भाई-बहिन 
भगवानके ही तो अंश हैं। 
ममेवबांशो जीवलोके जीवभूत: सनातन: । 
(गीता १५। ७) 
संत तुलसीदासजीने भी यह बात कही है-- 
ईस्वर अंस जीव अबिनासी। चेतन अपल सहज सुखरासी ॥ 


टी 


* साधन-सुधा-सिन्धु * 


हम प्रभुके हैं, अतः प्रभु हमारे हैं। तब प्रभुसे प्रार्थना 
इस प्रकार करें कि हे प्रभो ! कुलको उज्ज्वल करनेवाला एवं 
जगत्‌का उद्धार करनेवाला, भगवानका प्यारा भक्त संतान दो । 
हे प्रभों! आपकी कृपासे जो भी संतान होगी, वह आपकी 
प्यारी भक्त संतान ही होगी ।' वृद्धा माताओंसे कहना है कि वे 
भी इस प्रकारका भाव रखें कि हमारी प्यारी पुत्रवधू एवं पुत्रीके 
जो भी संतान हो वह संत-भक्त ही जन्मे | इसीके साथ वृद्धा 
माताओंको उचित है कि अपनी सगर्भा बहू एवं पृत्रियोंका 
आदर करें, उनका प्यारसे पालन करें, भेदभावका बर्ताव न 
करें. और तिरस्कार भी न करें। उनके रहन-सहन, भोजन एवं 
आचरणेमिं अशुद्धि भी न आने दें; पवित्र वातावरण रखें। 
संसारमें भक्त जन्में--इस दृष्टिसे संत-महात्माओंने भी सगर्भा 
बहिनोंका रक्षण-शिक्षण और पोषण भी किया है। जैसा कि 
भागवतमें आया है-- 

एक समय हिरण्यकशिपु तपस्या करनेके लिये वनमें 
चला गया। उसकी स्त्री कयाधू सगर्भा थी तो इन्द्रको भय लगा 
कि 'इस राक्षसकी संतान राक्षस ही होगी, तब हम देवादिकोंको 
पिता और पुत्र दोनों ही कष्ट देंगे; अतः मैं इस सगर्भा कयाधूको 
कहीं ले जाकर इसके राक्षस गर्भका नाश क्यों न कर दूँ।' इसी 
भावनासे इन्द्र हिरण्यकशिपुकी नगरीका विध्वंस करके 
कयाघूको ले जा रहा था। मार्गमें ही नारदजी मिल गये। 
नारदजीने कहा--'इन्द्र | इस अबलाको क्‍यों दुःख दे रहे 
हो ?' इन्द्रने उत्तर दिया--'महाराज ! इसके राक्षस पुत्र 
जन्मेगा, तब ये पिता-पुत्र दोनों देवादिकोंको विशेष दुःख देंगे; 
इसलिये केवल इसके बालकको नष्ट करनेके लिये ही ले जा 
रहा हूँ। तब नारदजीने कहा--'डरो मत। इसके गर्भसे तो 
राक्षस न होकर भगवान्‌का अनूठा प्यारा भक्त ही पैदा होगा ।' 
श्रीनारदजीके कहनेसे इन्द्रने कयाधूकों छोड़ दिया। 
श्रीनारदजीने अहैतुकी कृपासे कयाधूको भक्ति, ज्ञान, वैराग्यकी 
शिक्षा दी; परंतु लक्ष्य रहता था गर्भस्थ बालककी ओर कि 
गर्भस्थ बालक भगवान्‌का भक्त बने। कयाधूसे भगवानके 
अनन्य भक्त शिरोमणि प्रह्लाद उत्पन्न हुए। प्रह्मादजीने भी गर्भमें 
सुने हुए नारदजीके उपदेशका प्रसड्र अपनी पाठशालाके 
विद्यार्थियोंकोी बहुत ही विशदरूपसे सुनाया है; उसे 
श्रीमद्धागवत सप्तम स्कन्‍ध, अध्याय ६ में देख सकते हैं। 

अतः सभी माताएँ अपनी सगर्भा बहू-पुत्रियोंको ऐसी 
अवस्थामें भगवानकी अच्छी-अच्छी कथाएँ सुनावें, पढ़ावें 
और भगवानके सुन्दर-से-सुन्दर चित्र दिखावें तथा घरकी जैसी 
शक्ति हो, उसके अनुसार गायका दूध-घी, चावल, गेहूँ, मूँग, 
चीनी आदि शुद्ध, सात्तिक वस्तुएँ खिलावें। लाल मिर्च, राई 


आदि, बाजारकी बनी मिठाइयाँ तथा तीक्ष्ण, कड़वे, रूखे-सूखे 
पदार्थ न खिलावें; क्योंकि सगर्भा बहिनके किये हुए भोजनका 
प्रभाव गर्भस्थ बालकपर अवश्य ही पड़ता है। इन पदार्थोसे 
गर्भस्थ बालकके जलन होती है ओर उसके स्वभावमें भी 
चिड़चिड़ापन. आदि कई प्रकारके दोष आ जाते हैं। 
गर्भावस्‍थामें माताओंको नाना प्रकारकी वस्तुएँ खानेकी मनमें 
आती रहती है, जिससे वे दीवालका चूना, पाण्डु, मुल्तानी 
मिट्टी एवं कोयला आदितक खा लेती हैं। इसलिये वृद्धा 
माताओंको गर्भवती बहु-बरेटियोंका पूरा-पूत खयाल रखना 
चाहिये तथा उनकी रुचिके अनुसार यथाशक्ति बढ़िया एवं 
पतित्र वस्तुएँ खानेकों देनी चाहिये। अच्छे-अच्छे शाख्रोंको 
तथा अच्छी-अच्छी बातोंको सुनाना चाहिये। ऐसा करनेसे 
उनके चिक्तमें प्रसन्नता होगी। चित्तकी प्रसन्नतासे बालकपर 
अच्छे संस्कार पड़ेंगे। विशेष बात यह है-- बहिनोंको चाहिये 
कि भगवानको हर समय याद करें। “मेरे हृदयमें भगवान्‌ 
विराजमान हैं, बालकपर भगवान्‌की कृपा है तथा भगवान्‌ 
मस्तकपर हाथ रखे हुए रक्षा कर रहे हैं'-- ऐसी भावनाएँ वे 
निरन्तर करती रहें । भगवान्‌की कृपादृष्टिको देखती रहें | इससे 
बालकके भाव तो पवित्र बनते ही हैं, साथ-ही-साथ गर्भस्थ 
बालककी भगवत्कृपासे रक्षा भी होती रहती है। 
श्रीमद्धागवतमें राजा परीक्षितने कहा है-- 


द्रौण्यसत्रविष्रष्टमिदं मदड 
सन्‍्तानबीजं कुरुपाण्डवानाम्‌ | 
जुगोप कुछक्षि गत आत्तचक्रो 
मातुश्च में यः शरणं गतायाः:॥ 


(१०।१।६) 
'मेरा यह शरीर अश्वत्थामाके अख्से नष्ट हो गया था; 
यही कौरव-पाण्डव-कुलमें संततिका बीज था; मेरी माता 
उत्तरा भगवान्‌की शरणमें गयीं और भगवानने माँके गर्भमें 
प्रवेश करके हाथमें चक्र लेकर मेरी रक्षा की ।' 
यह प्रसड़़ इस प्रकार हैं। महाभारत-युद्धमें पाण्डवोंकी 
विजय कराके अन्तर्यामी श्रीकृष्ण द्वारकाके लिये प्रस्थानकी 
तैयारी कर रहे थे। इतनेमें ही सगर्भा उत्तरा मानो धधकती 
ज्वालाकी लपटोंसे झुलसती हुई-सी सहसा श्रीकृष्णके समक्ष 
रो पड़ी ओर बोली-- 
काम दहतु मां नाथ मा में गर्भों निपात्यताम्‌॥ 
(भागवत १।॥ ८ । १०) 
नाथ ! यह अख्रजनित अग्नि मुझे चाहे जलाकर भस्म 
कर दे, किंतु मेरे गर्भको न गिरावे | 
तब भगवानने अपने अलोकिक प्रभावसे उत्तराके गर्भमें 


* भक्त और आदर्श सन्तान कैसे हो ? * 

प्रवेश करके गर्भस्थ बालककी रक्षा की | इस प्रसड़को माताएँ 
याद रखें और हर समय यह भावना करती रहें कि मेरे गर्भसे 
भगवानका प्यारा भक्त पैदा होगा। यही नहीं, साक्षात्‌ भगवान्‌ 
ही मेरे गर्भमें पधारे हैं। 

'मीराँ किस दिन बेटा जाया ।'--मीराके पुत्र तो नहीं 
हुआ, पर उसने भगवानको ही प्रियतम मानकर भगवान्‌की 
प्राप्ति कर ली ।* 

इसी प्रकार सभी माता-बहिनें भगवानके साथ अपनापन 
रखें, उनके साथ प्यारे-से-प्यारे स्वतःसिद्ध सम्बन्धको स्वीकार 
करें | भगवानको पति मानें, पुत्र मानें, पिता मानें, जो चाहे सो 
मानें; क्योंकि भगवानके सिवा ओर है क्या ? भगवान्‌ ही तो 
सब नाम-रूपोंमें हैं। जैसे, वत्सहरणके समय ब्रह्माजीको 
भगवानने लीला दिखायी थी। 
यावद्‌ वत्सपवत्सकाल्पकवपुर्यावत्‌ कराडप्रयादिक 

यावद्‌ यष्टिविषाणवेणुदलशिग्‌ यावद्‌ विभूषाम्बरम्‌ । 
यावच्छीलगुणाभिधाकृतिवयो यावद्‌ विहारादिक 

सर्व विष्णुमयं गिरो$ड्डवदज: सर्वस्वरूपो बभो॥ 

(भागवत १०। १३ । १९) 

'वे बाठक और बछड़े संख्यामें जितने थे, जितने 
छोटे-छोटे उनके शरीर थे, उनके हाथ-पैर जैसे-जैसे थे, उनके 
पास जितनी और जैसी छड़ियाँ थीं, जितने सींग, बाँसुरी और 
पत्ते थे, जैसे और जितने वस्लाभूषण थे, उनके शील, स्वभाव, 
गुण, नाम, रूप और अवस्थाएँ जैसी थीं, जिस प्रकार वे 
खाते-पीते और चलते थे, ठीक बैसे ही ओर उतने ही रूपोंमें 
सर्वस्वरूप भगवान्‌ श्रीकृष्ण प्रकट हो गये। उस समय 'यह 
सम्पूर्ण जगत्‌ विष्णुरूप है” यह बेदबाणी मानो मूर्तिमती होकर 
प्रकट हो गयी ।' 

जनकपुरमें रहनेवाली ब्राह्मणी--भक्तराज परमहंस मामा 
प्रयागदासजीकी माँ--श्रीसीताजीको अपनी प्यारी पुत्री एवं 
भगवान्‌ श्रीरामको दामाद मानती थीं। उसी तरह माता-बहिनें 
भी श्रीभगवान्‌को दामाद भी मान सकती हैं तथा प्यारे-से-प्यारे 
मनचाहे. सम्बन्धकों स्वीकार कर सकती हैं। एक साधरण 
सिपाही भी राज्यकर्मचारी होनेके नाते अपने-आपको बड़ा 
समझता है, तब सर्वशक्तिमान्‌, सर्वव्यापी, सर्वसुहृद्‌ 
भगवान्‌का सहारा लेनेवाला कितना बड़ा हो सकता है ! 
संसारका सहारा तथा सम्बन्ध तो अनित्य, झूठा तथा 
अभिमानको बढ़ानेवाला होता है; किंतु भगवान्‌का सहारा और 


सम्बन्ध वास्तविक तथा नित्य है। वह निरभिमानता आदि 
दिव्य गुणोंको प्रकट करनेवाला है। कोई माने चाहे न माने, 
भगवान्‌ तो अपने हैं ही। 
सभी माता-बहिनें भगवानके नामका हर समय जप करें, 
स्वरूपका ध्यान करें, लीलाओंको याद करें | भारतीय माताएँ 
प्रातःकाल उठते ही भगवतन्नाम-कीर्तन करती हैं, लीलाएँ गाया 
करती हैं। चक्की पीसते समय, दधि-मन्थन (बिलौना) करते 
समय बच्चे माताओंकी गोदमें जाकर लेट जाया करते हैं। 
बालक भगवान्‌की लीला-संकीर्तन सुनते हैं, इससे उनपर 
बहुत अच्छा असर पड़ता है। एक उच्च कोटिके संत कहते थे 
कि मेरी माँ प्रातःकाल सबेरा होनेसे पूर्व चक्की चलाते 
समय भगवान्‌की लीलाएँ, भगवद्धक्तोंके चरित्र गाती तथा 
संकीर्तन करती हुई ही बिलोना करतीं, तब में गोदमें जाकर 
बैठ जाता | वे भगवान्‌का यश-कीर्तन सुनार्ती, इससे मुझपर 
बहुत अच्छा असर पड़ा। 
अतः इन बातोंको माता-बहिनें धारण करें। सत्सड्गकी 
बातोंपर सबका--मानवमात्रका समान अधिकार है; जो 
सुनना चाहे, उसका विशेष अधिकार है। 
राम दड़ी चोड़े पड़ी, सब कोड़ खेली आय। 
दावा नहिं है संतदास, जीते सो ले जाय॥ 
ये बातें कठिन नहीं हैं; क्योंकि हम भगवानके हैं, भगवान्‌ 
हमारे हैं, अतः हम छोटे नहीं हैं, न दुःखी हैं। बाहरकी 
वस्तुओंका सहारा लेनेवाले बड़े-से-बड़े भी गरीब ही हैं-- 
को वा दरिद्रोी हि. विशालतुष्ण:। 
(इंकराचार्यकृत प्रश्नोत्तरी) 
बाहरका तो राज्य भी कोई बड़ी वस्तु नहीं है; क्योंकि 
आँखें मुँद जानके बाद कुछ नहीं रहता। 
सम्मीलने नयनयोर्न हि... किद्ञिदस्ति | 
(भर्तृहरिकृत वैराग्यशतक) 
अतः भगवानका सम्बन्ध ही महान्‌ है ओर बह सदासे 
नित्य सिद्ध है--ऐसा उत्तम भाव धारण करें। 
जब बालकका जन्म हो जाय तो अभिभावकोंको नाल- 
छेदनके पूर्व वैदिक-विधानपूर्वक जात-सेस्कारके साथ चारों 
वेदोंका पठन, नान्दीमुखश्राद्ध, वर्णाश्रम-विधानके अनुसार 
अवश्य ही कराना चाहिये तथा भगवन्नाम-ध्वनि, कीर्तन, 
कथाएँ सुनानी चाहिये । 
इसी प्रकार नामकरण-संस्कार आदि भी करावें तथा 


+# संतान पैदा कं तो भक्त संतानकों ही जन्म दें, नहीं तो अपने जीवनको मीणकी तरह भगवानके श्रीचरणोंमें लगा दें अर्थात्‌ स्वयं 


भक्त बन जायें। 


५ंड६ 


बालकोंके नाम ज्योतिष मतानुसार अक्षरोंकों आदिमें लेकर 
भगवत्सम्बन्धी रखें; जैसे गोविन्दलाल, रामचन्द्र, हरिकृष्ण; 
कन्या हो तो गड्ढा, यमुना, शारदा, सरस्वती, गायत्री आदि । 

बड़े दुःखका विषय है कि होनहार भारतीय संतानोंकी 
माताएँ, ओर अभिभावक गर्भस्थ बालकपर निरे बुरा असर 
डालनेवाले कुसंस्कारोंसे पूर्ण आचरण करते हैं। वास्तवमें 
माताओं और अभिभावकोंका ऐसा बुरा लक्ष्य तो नहीं रहता, 
परन्तु अनभिज्ञता और स्वभाववश सगर्भा बहिनें एवं 
अभिभावक मनोरञ्ञनार्थ झूठे जासूसी उपन्यास पढ़ते हैं एवं 
ऐसे ही कुत्सित चित्रों तथा सिनेमाकों देखते हैं। रात्रिक्न॒जोंमें 
तथा अशुद्ध स्थानोंमें जाकर अपवित्र खान-पान भी करते हैं। 
अनेक नर-नारी असभ्य वेष-भूषामें निर्लजतापूर्वक नाच- 
गान, खेल-कूद भी करते रहते हैं। बच्चोंके जन्मकालमें भी 
पाश्चात््य सभ्यताके अनुसार उत्सव मनाते हुए फालतू एवं 
पापप्रद खान-पान तथा मनोरञ्ञन करते हैं। आजकल लोग 
बालकोंके नाम भी निकृष्ट ढंगके रखने लगे हैं तथा बाल्कोंसे 
भी हीन रब्दोंका उच्चारण कराते हैं; जेसे डेडी, पापा, मम्मी 
आदि। किंतु ऐसे निकृष्ट शब्दोंका उच्चारण न कराके पिताजी, 
बापूजी, माताजी, माँ आदि उत्कृष्ट सम्बोधनोंकी ही आदत 
डालनी चाहिये। 

माताएँ, बहिनें और भाई बालकोंको भोला न समझें । 
“यह छोटा है, कुछ दिनों एवं कुछ महीनोंका है, यह अबोध 
है'--ऐसा समझकर बालकके सामने किसी भी प्रकारका 
अनुचित आचरण एवं कुचेष्टा न करें । यों तो सारा ही जीवन 
सभी समय पवित्र आचरणेसि युक्त ही होना चाहिये, परंतु 
बालकके सामने तो विशेषतासे पवित्र और सुन्दर आचरण 
होना आवश्यक है। अतः आदर्श आचरण करें, उनके सामने 
यह भाव ही न आने दे कि ख्री-पुरुष क्या हैं? हमलोग 
बालक थे, तब आपसमें पूछा करते--'तुम कहाँसे आये ?' 
उस समय हमलोग परस्पर यहीं कहते--'हम तो रामजीकी 
वर्षसे आये हैं।' कितने पवित्र संस्कार थे, कितना पवित्र भाव 
था ! छोटा-सा बालक समझता नहीं, परंतु उसपर अदृश्य 
रूपसे संस्कार अवश्य पड़ते हैं। 

सत्री-पुरुषोंकी चाहिये कि बालकोंसे प्यार करते, 
खेलाते-बहलाते समय भी झूठी बाते न कहें, सच्ची बातें ही 
प्यारपूर्वक कहें । एक कहानी सुनी हुई है। एक बैश्य जातिका 
बालक था। वह एक दिन अपने पिताके पास दूकानपर गया । 
उसके पिता वहाँ रोकड़ गिन रहे थे। वह मुट्ठीमें पाँच रुपयोंका 
एक नोट दबाकर ले आया । रोकड़ मिलायी गयी, पाँच रुपये 
कम हो गये | मालिकने सोचा-- बाहरका कोई व्यक्ति आया 


* साधन-सुधा-सिन्धु * 


नहीं, क्या बात है !' बालकसे पूछा-- रुपये तुम्हारे पास हैं 
क्या ?' उसने कहा--'बुच्ची ले गयी ।!' बालकको धमकाया 
गया। तब वह बोल उठा--'मुझे क्यों पीटते हैं ? आप उस 
दिन दो आम लाये थे, तब आमको देखते ही मैंने एक आम 
ले लिया, दूसरा फिर माँगा तो माताजीने हाथ ऊपरकी ओर 
करके “आम बुच्ची ले गयी कहकर आमको अपने कपड़ेंमिं 
छिपा लिया | उसी समय दूध उफनने लगा तो माँ दूधकी ओर 
दौड़ पड़ी! आम झटसे माँके कपड़ोंमेंसे गिर गया। यह 
बुच्चीकी झूठी बात सामने आ गयी। मुझपर यही असर पड़ा 
कि ऐसे ही रुपये बुच्ची ले जाती है।' अतः इस कहानीसे यह 
शिक्षा मिलती है कि बालकोंकों अबोध समझकर उनसे झुठी 
बातें कभी भी न कहें | बालकके मनमें अपवित्र संस्कार न 
पड़ने पावें इसके लिये उसके समक्ष मुँहसे गाली कभी न 
निकालें। बच्चे आपकी असली धरोहर हैं, भावी संसार हैं 
देशकी आधारशित्ा हैं। बच्चेके सामने आप जो कुछ भी 
कहेंगे या करेंगे, उसका संस्कार बचेपर अमिट रूपसे पड़ 
जायगा। जैसे कुम्हार कच्चे घड़ेपर जो भी चित्रण करके घड़ेको 
आवामें पका लेता है, फिर बह चित्र मिटता नहीं। यह 
उदाहरण तो गर्भस्थ बालकके लिये है। छोटे बच्चेके लिये 
उदाहरण है मिट्टीका नया घड़ा, जिसमें पहली बार जल 
भरकर ऊपर कोयलेसे कुछ लिख दिया जाय तो वह लेख 
कभी मिटेगा नहीं। 
यन्नवे भाजने लग्मः संस्कारों नान्यथा भवेत्‌। 

अभिप्राय यह कि गर्भसे लेकर चार-पाँच वर्षके छोटे 
बच्चेपर संस्कार स्थायी रूपसे अवश्य पड़ेगा; अतः माता-पिता 
आदिकोंको उचित है कि वे मर्यादा एवं सभ्यतासे रहें, किसी 
भी प्रकारका असद्‌ आचरण कभी न करें। आज जो छोटे- 
छोटे बालकोंमें चरित्रहीनता देखी जाती हैं इसका कारण क्या 
है ? माँ-बाप, भाई-भौजाईकी असावधानीसे किये उनके 
असद्‌ आचरणोंका बाल्कॉंपर बहुत बुय असर पड़ता है। 

कुछ वर्षों पूर्व तो आठ-दस वर्षके बच्चे नंगे खेलते, 
घूमते रहते थे। आज दो-तीन वर्षके बच्चेको भी प्रायः नंगा 
नहीं रखते। माताएँ थोड़े-से सयाने बालककों खेलाती हुई 
कहती हैं--'तुम्हारे बहू लायेंगे, कानी पत्नी लायेंगे।! इस 
हब्दमात्रसे ही बालकका बड़ा भारी अहित होता है। 
बहुत-सी बातें हैं। आप सब गृहस्थ आश्रममें रहनेवाले 
जानते भी हैं। 

अतएब अपने बालक-बालिकाएँ श्रेष्ठ बनें--इस ओर 
दृष्टि रखें। जब आप अपना चरित्र अच्छा रखेंगे तो 
बालकोंपर स्वाभाविक ही अच्छा असर पड़ेगा। इसमें मुख्य 

बात तो है--भगवानके चरणोंका आश्रय, उनके साथ 
अपनापन, उनपर विश्वास और भरोसा रखते हुए उनके 
नामका जप, परोपकार, सेवा-परायणता, निरभिमानता, थेर्य, 
उत्साह, क्षमा आदि दिव्य गुणोंका धारण और आचरण 
आपके द्वारा हो तथा यह विश्वास हो कि 'भगवान्‌ मेरे हैं और 
मैं भगवानका हूँ एवं उनकी कृपासे ही मुझमें ऐसे दिव्य गुण, 
सदाचार आदि आये हैं ओर अब भी आ रहे हैं।' मीराकी 
महिमा क्‍यों है ? उसे दृढ़ विश्वास था-- 'मेरे वो गरिरधर 
गोपाल, दूसरों न कोर्ड।/ अतः भगवानके श्रीचरणोंमें ही 
मेरापन हो | विश्वास रखें, भगवानके सिव्रा कोई अपना नहीं । 
सत्संगरूपी गड़ासे विश्वासरूपी गड़ाजल ले जायेँ। 
भगवानपर विश्वास हो गया, क्षणभद्भुर शरीर और संसारपरसे 
विश्वास चला गया तो जीवन सफल हो गया। हमलोग 
भगवानके विश्वासपात्र हो जायें तो वे हमलोगोंपर विश्वास कर 
लेंगे। भगवानका भाव है-- 
ये यथा मां ग्रपद्ान्ते तांस्तथेव भजाम्यहम्‌। 
(गीता ४ ११) 
'जो जैसे मुझे भजते हैं, उन्हें वैसे ही मैं भजता हूँ।' 
जहाँ विश्वास हुआ वहीं भगवान्‌ प्रकट हो जायँंगे। ऐसी 
जगह कोई है ही नहीं, जहाँ भगवान्‌ नहीं हैं। जिन्होंने विश्वास 
कर लिया, उन भक्तोंके सामने भगवान्‌ प्रकट हो गये। 


सत्य विधातुं निजभृत्यभाषितं 
व्याप्ति च भूतेष्रखिलेषु चात्मन: । 
अदृश्यतात्यद्धुतरूपमुद्वहन्‌ 


स्तम्मे सभायां न मृग॑ न मानुषम्‌॥ 
(भागवत ७। ८ | १८) 
“अपने सेवक प्रह्लाद तथा ब्रह्माकी वाणी सत्य करने और 
सम्पूर्ण पदार्थोमें अपनी व्यापकता दिखलानेके लिये सभाके 
भीतर उस खंभेमें बड़ा ही विचित्र रूप धारण करके भगवान्‌ 
प्रकट हुए। वह रूप न तो पूरा-पूरा सिंहका था और न 
मनुष्यका ही । 
आदि अंत जन अनत के, सारे कारज सोय | 
जहूँ जिव उर नहचों धरे, तेहिं ढिग परगट होय ॥ 
अतः सभी माता-बहिनें स्वीकार कर लें कि भगवान्‌ मेरे 
हैं और में भगवान्‌का ही काम करती हूँ। रसोई बनावें तो 
भगवान्‌के लिये ही बनावें, भगवानके ही भोग लगावें, 
भगवानका नाम लेते हुए ही भगवानका ही प्रसाद पाते । 
श्रीगोस्वामीजी कहते हैं-- 


तुम्हहि निबेदित भोजन करहाँ। प्रभु प्रसाद पट भूषन धरहों॥ 


कोई भी नयी वस्तु काममें लें तो भगवान्‌ूकी आज्ञा लेकर 
भगवान्‌के अर्पण करके प्रसादी रूपसे लें। अन्न बह पवित्र 
होता है, जो शुद्ध पैसेसे अर्जित हो, जिसमें सामग्री पवित्र हो, 
जो भगवान्‌को स्मरण करते हुए बड़ी पवित्रतासे भगवान्‌के 
लिये ही बनाया जाय एवं जो सिद्ध होनेपर बलिवैश्वदेवयज्ञ 
करके प्रभुके भोग लगाकर प्रत्येक ग्रासमें प्रभुको याद करते 
हुए प्रसादरूपसे पाया जाय। इस प्रकार भोजन करनेबाला 
मनुष्य अन्नके दोषोंसे टूषित नहीं होता। कहा भी है-- 
कवले कवले कुर्वन्‌._ रामनामानुकीर्तनम्‌ । 
यः कश्चित्‌ पुरुषो+श्नाति सोउन्नदोषैन लिप्यते ॥ 
अन्न पवित्र होनेसे मन पवित्र हो जाता है। जब रसना 
जीत ली जाती है तो सम्पूर्ण इन्द्रियाँ बशमें हो जाती हैं। 
तावज्िितेन्द्रयो न स्थाद्‌ विजितान्येन्द्रियः: पुमान्‌। 
न जयेद्‌ रसने यावज्ितं सर्व जिते रसे॥ 
(भागवत ११।८। २१) 
मनुष्य अन्य सब इन्द्रियोंपर विजय प्राप्त कर लेनेपर भी 
तबतक जितेन्द्रिय नहीं हो सकता, जबतक रसनेन्द्रियको अपने 
वशमें नहीं कर लेता। और यदि रसनेन्द्रियको वशमें कर 
लिया, तब तो मानो सभी इन्द्रियाँ वशमें हो गयीं ।' 
प्रत्येक काम करते समय भगवानका नाम लेते रहें, 
खाली समय न जाने दें। जो लोग कहते हैं--'भगवान्‌का 
भजन कब करें ?' वे अपने काम-धंधेके सिव्रा जो समय 
निकम्मा जाता है उसमें भी यदि सावधानीपूर्वक भजन करें तो 
बहुत भजन हो सकता है। और यदि काम धंधेको अपना न 
समझकर भगवानका ही मान लें, तब तो स्वाभाविक ही सब 
समय भजन हो जाता है। अतः ज्यों-त्यों, जिस किसी भी 
प्रकार भगवानको याद करें--'तस्मात्‌ केनाप्युपायेन मनः 
कृष्णे निवेशयेत्‌।' भगवान्‌ स्वयं कहते हैं---“मामनुस्मर ।' 
(गीता ८। ७) 
सन्‍्तोंने भी कितना सुन्दर कहा है-- 
हाथ काम मुख राम है, हिरदय साँची प्रीत । 
जन दरिया गृह साधु की, आ ही उत्तम रीत ॥ 
हल हांके हरि को भजे, श्रद्धा माफिक देय । 
इतने में हरि ना पिले, मुजरा हम से लेय ॥ 
उद्यम कर उदर भरे, मुख सूं जापे नाम। 
ऐसा मोका ना मिले, तो करोड़ो खरचे दाम ॥ 
एक दिन एक सज्जनने एकान्तमें पृूछा--'महाराजजी ! 
मेंरे मनमें आती है कि में भगवानकों माँ कह सकता हूँ क्या ! 
माँ मुझे बहुत मीठी लगती है।' मैंने कहा--- खूब कह सकते 

हो यहीं नहीं, उसकी गोदमें खेलो। जगदवन्द्य 
श्रीशंकराचार्यजी कहते हैं 
मायाहस्तेड्पयित्ता भरणकृतिकृते मोहमूलोदझ्धव॑ मां 
म्रात: कृष्णाभिधाने चिरसमयमुदासीनभाव॑ गतासि। 
कारुण्यैकाधिवासे सकृदपि बदन नेक्षसे त्व॑ मदीय॑ 
तत्सर्वज्ञे न कर्तु प्रभवति भवती कि नु मूलस्य शान्तिम्‌ ॥ 
(प्रबे'धसुधाकर) 
'हे कृष्ण नामवाली मातेश्वरि ! मोहरूपी मूलनक्षत्रमें उत्पन्न 
हुए मुझ पुत्रको भरण-पोषणके लिये मायाके हाथोंमें सौंपकर तू 
बहुत दिनेसि मेरी ओरसे उदासीन हो गयी है। अरी करुणामयी 
माँ! तू एक बार भी मेरा मुख नहीं देखती ? हे सर्वज्ञे | क्या तू 
उस मोहरूपी मूलकी शान्ति करनेमें समर्थ नहीं है ?' 
बस, आजसे ही भगवानको माँ मान लें। सच्ची और 
सदाकी माँ मिल गयी; बस भूल मिट गयी। भगवान्‌का भजन 
करें, भगवान्‌को माँ समझकर पुकारें। माँसे जो चाहें तो कह 
सकते हैं। भागवतमें आया है-- 
अकामः सर्वकामो वा मोक्षकाम उदारधी: । 
तीवत्रेण भक्तियोगेन यजेत पुरुष परम्‌॥ 
(२।३। १०) 
'चाहे निष्काम हो या सम्पूर्ण कामनाओंसे युक्त हो अथवा 
मोक्षको कामना हो, बुद्धिमान्‌ पुरुषको तो तीत्र भक्तियोगके 
द्वारा पुरुषोत्तम भगवानकी ही आराधना करनी चाहिये ।' 
तात्पर्य यह कि कुछ भी नहीं चाहिये तो भगवान्‌का 
भजन करे, सब कुछ चाहिये तो भगवान्‌का भजन करे और 
मोक्ष चाहिये तो भगवानूका भजन करे। भजन तो संजीवनी 
बूटी है, ऐसी उत्तम वस्तु है ! इसपर ध्यान न देनेके कारण ही 
लोग अभाव ओर दुःख भोग रहे हैं। भगवान्‌को छोड़कर 
संसारसे आशा लगा रखी है कि ये निहाल कर देंगे, वे निहाल 
कर देंगे आदि। जिनके स्वयंके कमी-ही-कमी है, जो स्वयं 
नाशवान्‌ ओर दुःखी हैं, वे क्या निहाल कर देंगे। 
भक्त प्रह्ादने असुरबालकोंसे कहा है-- 


राय: कलत्र पशवः सुतादयो 
गृहा. मही  कुञ्लरकोशभूतय: । 
सर्वेदर्थकामा: क्षणभट्टुरायुष: 


कुर्वन्ति मर्त्यस्य कियत्‌ प्रियं चला: ॥ 
(भागवत ७ |७। ३९) 
'अरे भाई ! धन, स्त्री, पशु, पुत्र-पुत्री, महल, पृथ्वी, 
हाथी, खजाना और भाँति-भाँतिकी विभूतियाँ-- और तो क्या, 
संसारका समस्त धन तथा भोग-सामग्रियाँ इस क्षणभड्डूर 
मनुष्यको क्या सुख दे सकती हैं; वे स्वयं ही क्षणभड्डुर हैं।' 


* साधन-सुधा-सिन्धु * 


श्रीतुलसीदासजी विनयपत्रिकामें कहते हैं-- 
देव, दनुज, मुनि, नाग, मनुज, सब माया-बिबस बिचारे । 
तिनके हाथ दास तुलसी प्रभु, कहा अपनपो हारे ॥ 

इसलिये इस भावको सुदृढ़ रखें कि में तो केवल 
भगवान्‌का दास हूँ, मुझे भगवान्‌की ही सेवा करनी है। 
पहलेकी भूलको भगवान्‌ नहीं गिनते, अत: उसकी चिन्ता न 
करें। बच्चा माँका कितना ही कसूर कर दे, जब बच्चा रो देगा 
तो माँ हृदयसे लगा लेगी। यह माँमें स्नेह कहाँसे आया ? 
प्रभुसे ही तो आया है। बस, रो पड़ो, भगवानूसे कह दो--'ये 
विचार मेरे हैं, आपको निभाना पड़ेगा।' 

'आया हूँ शरणमें निभाना पड़ेगा। ' 
भगवान्‌की कृपादृष्टिसे आप निर्मल हो जायेंगे। 
गीतामें भगवान्‌ श्रीकृष्णने कहा है-- 

अपि चेत्‌ सुदुराचारो भजते मामनन्यभाक्‌ | 
साधुरेव स॒मन्तव्य: सम्यग्व्यवसितो हि सः ॥ 
(९।३१) 

“यदि कोई अतिशय दुराचारी भी अनन्यभावसे मेरा भक्त 
होकर मुझको भजता है तो वह साधु ही माननेयोग्य है; 
क्योंकि वह यथार्थ निश्चयवाला है अर्थात्‌ उसने भलीभाँति 
निश्चय कर लिया है कि परमेश्वर्के भजनके समान अन्य कुछ 
भी नहीं है।' 

कैसा सीधा, सरल और सुगम पथ है! 

श्रीरमचरितमानसमें भगवान्‌ श्रीराम भी अपनी प्रजाको 
उपदेश देते हुए कहते हैं-- 
कहहु भगति पथ कवन प्रयासा । जोग न मख जप तप उपवासा ॥ 

इसमें न तो योगाभ्यासकी आवश्यकता हैं और न अन्य 
कोई कठिनता है। इसमें मुख्य हेतु यही है कि भगवानको 
केवल सरल स्वभाव ही बड़ा अच्छा लगता है। 
सरल सुभाव न मन कुटिलाई। जथा लाभ संदोद सदाई॥ 

अतः प्रभु जो कुछ दे दें, जैसे परिवारमें रखें, जिस 
परिस्थितिमें रखें, उसीमें भगवान्‌की कृपा मानें, दूसरी ओर 
ताकें ही नहीं। 
मोर दास कहाड नर आसा। करइ तो कहहु कहा बिस्वासा ॥ 

यदि भगवान्‌का होकर दूसरोंकी ओर ताकता' है तो 
भगवान्‌का विश्वास कैसा ! अतः प्रभुके चरणोंका आश्रय 
लेकर निश्चिन्त ओर निर्भय हो जाय प्रभुकी कृपासे प्रभुके 
प्यारे भक्त जन्मेंगे। हम भी प्रभुकी कृपासे उन्हींके प्यारे हैं। 
हमें तो उन्हींकी चर्चा सुनना-कहना है। भजन करनेपर हमारी 
क्या दशा होगी--इसकी चिन्ता हमें है :ही नहीं। हम तो 
उन्हींके हैं, उन्हींके आश्रित ! 


+ सर्वोच्च पदकी प्राप्तिका साधन * 


५४९ 
काहू के बल भजन को, काहू के आचार। 


एक भरोसो एक पख, एक आस बिस्वास | 
व्यास भरोसे कुँवरि के, सोवत पाँव पसार॥ 


एक राम घनश्याम हैं, चातक तुलसीदास ॥ 
रद इल औः ७७७८-75 


+ सर्वोच्च पटकी प्राप्तिका साधन * 


७४९ 


सर्वोच्च पदकी प्राप्तिका साधन 
प्राप्त सामर्थ्यका सदुपयोग 


विचार करें! धन आदि पदार्थेमें जो सुख दिखलायी 
देता है एवं हम उनसे सुखकी आशा करते हैं, तो क्या उनमें 
पूरा सुख है? क्या उनके सम्बन्धसे कभी दुःख होता ही 
नहीं ? क्या वे सदा साथ रहेंगे ? क्या उन पदार्थेकि रहते हुए 
दुःख होता ही नहीं ? ऐसा तो हो ही नहीं सकता; प्रत्युत उन 
पदार्थेकि सम्बन्धसे--उनको अपने माननेसे लोभ-जैसा 
नरक-द्वाररूप भयंकर दोष उत्पन्न हो जाता है, जो जीते-जी 
आगकी तरह जलाता ही रहता है और मरनेपर सर्प आदि 
दुःखमयी योनियों तथा महान्‌ यन्त्रणामय नरकोंमें ले जाता है । 

विचार करें! आप अपने कुटुम्बके लोगोंसे एवं अन्य 
प्राणियोंसे सुख चाहते हैं, तो क्या वे सभी सुखी हैं ? क्या 
कभी दुःखी नहीं होते ? क्या वे सभी सबके अनुकूल होते भी 
हैं ? क्‍या वे सभी आपके साथ रहते भी हैं ? क्या रहना चाहते 
भी हैं ? क्या वे सभी आपके साथ रह भी सकते हैं ? क्या 
पहलेवाले साथी सभी आपके साथ हैं ? क्या उनके मनोंमें 
और शरीयोंमें परिवर्तन नहीं होता ? क्या उनमेंसे किसीके मममें 
किसी प्रकारकी कमीका बोध नहीं होता ? क्‍या वे सर्वदा 
सर्वथा पूर्ण हैं ? क्या वे कभी किसीसे कुछ भी नहीं चाहते 
हैं ? कम-से-कम आपसे तो कुछ नहीं चाहते होंगे? 
सोचिये ! जो दूसरोंसे अपने लिये कुछ भी चाहता है, क्या वह 
दूसरोंकी चाह पूरी कर सकता है ? क्या स्वयं सुख चाहनेवाला 
ओरोंको सुख दे सकता हैं ? 

चेत करें ! सबका हर समय वियोग हो रहा है। आयु 
पल-पलमें घट रही है। मृत्यु प्रतिक्षण समीप आ रही है। ये 
बातें क्या विचारसे नहीं दिखलायी देती हैं ? यदि कहें कि हाँ, 
दिखलायी देती हैं।' तो ठीक तरहसे क्यों नहीं देखते ? कब 
देखेंगे ? किसकी प्रतीक्षा करते हैं ? क्या इस मोहमें पड़े 
रहनेसे आपको अपना हित दिखलायी देता है ? यदि नहीं तो 
आपका हित कौन करेगा ? किसके भरोसे निश्चिन्त बैठे हैं ? 
ऐसे कबतक काम चलेगा ? कभी सोचा है; नहीं तो कब 
सोचेंगे ? आपका सचा साथी कौन है ? क्या यह शरीर, जिसे 
आप मेरा कहते-कहते 'में' भी कह देते हैं, आपकी इच्छाक्े 
अनुसार नीरोग रहेगा ? क्या जैसा चाहें, बैसा काम देगा ? 
क्या सदा साथ रहेगा, मरेगा नहीं ? इस ओर आपने अपनी 
विवेक-दृष्टिसे देखा भी हैं ? कब देखेंगे ? क्या इस विषयमें 


अपरिचित ही रहना है ? क्या यह बुद्धिमानी है ? क्या इसका 
परिणाम और कोई भोगेगा ? 

चेत करें! पहले आप जिन पदार्थों और कुट्म्बियोंके 
साथ रहे हैं, वे सब आज हैं वया ? एवं आज जो आपके साथ 
हैं, वे रहेंगे क्‍या ? वे सब-के-सब सदा साथ रह सकते हैं 
क्या ? थोड़ा ध्यान देकर विचार करें ! 

यदि आप ठीक विचार करेंगे तो आपको ज्ञात हो जायगा 
कि सदा साथ रहनेवाले तो केवल एक वे परम कृपामय 
परमात्मा ही हैं। अतणब आपको उन्हींके चरणोंकी शरण 
लेनी चाहिये । 


१.परमात्मामें नित्यसिद्ध १ .संसारमें अपनापन है ही 
अपनापन है, केवल जीव | नहीं केवल जीवने भूलसे 
भूल गया है । मान लिया है। 

२.परमात्माका कभी वियोग. २.संसारके साथ कभी संयोग 
हो ही नहीं सकता । रह ही नहीं सकता । 

३.परमात्मा जीवकी कभी. |३.संसार जीवके साथ कभी 
छोड़ ही नहीं सकते । रह ही नहीं सकता । 


४.परमात्मामें आनन्द-ही-. .संसारमें दुःख-हो-दुःख है 
आनन्द है, दुःख है ही नहीं।। आनन्द है ही नहीं। 

ध्यान दें | यह जीव परमात्माका अंश है--“ममैवांश:' 
(गीता १५।७) इस्वर अंस जीव अबिनासी । (मानस) 
परमात्मा सर्वोत्तम हैं; उनका अंश होनेसे इस जीवको अपनी 
निम्न स्थिति नहीं सुहाती। यह नीचे नहीं रहना चाहता। 
सर्वोत्ततताकी ओर इसकी उत्सुकता निरन्तर बनी ही रहती है । 
यह अपनेको सर्वोच्च पदपर नियुक्त करनेके लिये प्रयलशील 
रहता है। कारण यही है कि यह परमात्माका अंश हैं और 
परमात्मा सबसे ऊँचे हैं, इसलिये यह 'भी ऊपर उठना चाहता 
है । जिस किसी क्षेत्रमें रहता है, वहाँ ऊपर ही उठना चाहता है । 

ऊपर उठनेके लिये दो बातोंकी ओर ध्यान दिया जाय तो 
बहुत शीघ्र ऊपर उठा जा सकता है। एक तो है--“करना' 
और दूसरा है-- 'होना'; जैसे हम व्यापार करते हैं और उसमें 
नफा-नुकसान होता है। अतः करनेमें हर समय सावधान रहें, 
जिससे पतन हो ऐसा कार्य करें ही नहीं। और होनेमें हर समय: 
प्रसन्न रहें। जो कुछ हो रहा है, हमारे पूर्वकृत कर्मोकि 
फलस्वरूप हो रहा है और वह है हमारे प्रभुका मड्गलमय 


९९५० 


विधान । इस धारणाकी सिद्धि तो तब होगी, जब हमारी टृष्टि 
हमारे लक्ष्यपर स्थिर बनी रहेगी। ऐसा करनेवालोंकी उन्नति 
होती ही है, वह ऊपर उठता ही है--यह नियम है। पतनका 
कारण है--हम करनेमें तो सावधानी नहीं रखते और जो होता 
है, उसमें--अनुकूलमें प्रसन्न और प्रतिकूलमें अप्रसन्न हो 
जाते हैं। 

करनेमें हर समय सावधान रहें | सावधानका अर्थ यह 
है कि न करनेयोग्य कामको न करें एवं जो न हो सके, उसकी 
चिन्ता भी न करें। अर्थात्‌ शाखोंके विरुद्ध, लोक-मर्यादाके 
विरुद्ध काम तो करें ही नहीं, साथ ही धन, मान, बड़ाई, पद, 
अधिकार आदिको, जिनकी प्राप्ति हमारे चाहनेपर भी हमारे 
बशकी बात नहीं है, पानेकी भी चिन्ता न करें । न करनेयोग्य 
कामका विचार छोड़नेसे एवं जो नहीं हो सकता, उसकी चिन्ता 
छोड़ देनेसे आवश्यक कामके करनेका बल, योग्यता और 
उत्साह आ जाता है। गीतामें श्रीभगवानने अर्जुनसे यही बात 
इस प्रकार कही है--'कर्मण्येबाधिकारस्ते मा फलेपु 
कदाचन ।' (२।४७)-- तुग्हारा कर्ममें अधिकार है 
फलोंमें कदापि नहीं।' अतः मनुष्यको फलासक्तिको त्यागकर 
कर्म करना चाहिये। 

कर्तव्य कर्म वही होता है, जिसमें अपने स्वार्थका त्याग 
एवं दूसरेका हित होता हो। स्वार्थ-बुद्धिसि किया जानेवाला 
कर्म कर्तव्य नहीं, कर्म है। यह तो कर्माधिकाररहित पशु-पक्षी 
आदि योनियोंमें भी पाया जाता है। तब फिर मानव-जीवनकी 
क्या सार्थकता हुई! अतः मनुष्यको चाहिये कि अपने 
स्वार्थकों त्यागकर दूसरोंको सुख पहुँचानेकी चेष्टा करे। 
सुखकी अपेक्षा भी हमारी दृष्टि उनके हितकी ओर अधिक 
रहनी चाहिये। नीतिकार कहते हैं-- 

संतोषस्त्रिपु कर्तव्य: स्वदारे भोजने धने। 
त्रिपु चैव न कर्तव्य: स्वाध्याये जपदानयो: ॥ 

अर्थात्‌ ख्री, भोजन और धनके विषयमें संतोष करना 
चाहिये, क्योंकि ये तो पूर्वजन्मोंके कमेंकि फलस्वरूप प्राप्त 
हुए हैं। स्वाध्याव, जप और दानमें संतोष नहीं करना चाहिये, 
क्योंकि वे नये कर्म हैं। उनमें यदि कोई संतोष करेगा तो वह 
कर्तव्यसे च्युत हो जायगा। अतः कर्तव्य कर्ममें तत्परतासे 
सदा लगे रहना चाहिये । 

धन-सम्पत्ति आदिके विषयमें रीति हमें संतोष करनेको 
कहती है । इसका आशय यह है कि हम धन आदिकी प्राप्तिमें 
संतुष्ट रहें--जो कुछ भी मिल जाय, उसके प्रति हमारे 
मनमें असंतोष न हो; परंतु कर्तव्य कर्मके अनुष्ठानमें हम 
कभी कमी न लायें। 


* साधन-सुथा-सिन्धु « 


यह प्राकृतिक नियम है कि मनुष्यकी जिस काममें लगन 
होती है, उसे वह तत्परतासे करता हैं और लगनवालेकी 
उन्नति भी होती ही है। 

आज देशमें जो बेकारी सर्वत्र व्याप्त है, इसके अनेक 
कारणोंमें एक प्रमुख कारण यह भी है कि लोग अपना कर्तव्य 
कर्म नहीं करते। यदि उत्तम-से-उत्तम काममें मनुष्य निरन्तर 
लगा रहे, स्वाद, शौकीनी, सजावटको छोड़कर साधारण 
वस्तुओंसे ही अपना जीवन-निर्वाह कर ले, दूसरेके हित और 
सेवामें अपनी वस्तुओंका और अपनी शक्तिका बिनियोग करे, 
दूसरोंके अधिकारकी रक्षा करे, दूसरेका हक कभी अपने हकमें 
न आने दे और दक्षतापूर्वक अपना कर्तव्य कर्म करता रहे तो 
उसे बेकारी नहीं सताती। जो यह कहा जाता है कि 'हमारे 
प्रार्ब्धमें जो है वह अवश्य मिलेगा', इसका प्रयोजन चिन्ता न 
करनेमें है, न कि क्रियारहित होनेमें; अतः कर्तव्य कर्म करनेमें 
कभी कमी नहीं ठानी चाहिये। इस प्रकार ठगनके साथ काम 
करनेवालेकी व्यावहारिक एवं पारमार्थिक--दोनों प्रकारकी 
उन्नति होती हो है। पर दोनोंमें एक अन्तर रहता है। 
व्यावहारिक उन्नतिके लिये लगनके साथ कर्म करनेवाटॉमें 
कार्यकुशलता--कार्य करनेकी योग्यता तो बढ़ती है, पर उन्हें 
धन-सम्पत्ति, मान-बड़ाई, आदर-सत्कार आदि भी मिलें 
ही--यह नियम नहीं है। क्योंकि ये सब पूर्वकृत कमेंकि-- 
प्रारब्धके अधीन हैं । इसके विपरीत, पारमार्थिक उन्नतिके लिये 
चेष्टा करनेवालेको सफलता मिलती ही है अर्थात्‌ उसके 
अन्दर प्रेम, बोध, शान्ति, उत्साह तथा प्रमाद-आलस्यका 
त्याग और कार्य-कुशछता आदि गुण अवश्य आते हैं एवं 
उसके द्वारा तत्परतासे काम भी होता है; क्योंकि ये उसकी 
निजी वस्तुएँ हैं। 

ऐसा अन्तर क्यों होता है ? इसका उत्तर यह है कि 
मानव-शरीर हमें मिला है परमात्माकी ही प्राप्तिके लिये। 
इसलिये पारमार्थिक उन्नति चाहनेवालेको लगनसे कार्य 
करनेपर बह अवश्य मिलेगी। हाँ. यदि कोई चेष्टा ही न करे 
तो उसे वह किस तरह मिलेगी। इसके विपरीत, व्यावहारिक 
वस्तुओंकी प्राप्तिमें प्रारब्ध ही प्रधान है। प्रारव्ध अनुकूल होगा 
तो वस्तु मिल जायगी, पर यत्र करनेसे वह मिल ही 
जाय--यह नियम नहीं है। इसका तात्पर्य यह है--परमार्थ 
(आध्यात्मिकता) की प्राप्तिमें अभिलापा-- लगनकी प्रधानता 
हैं और सांसारिक वस्तुओंकी प्राप्तिमें प्रारब्धकी प्रधानता है। 
अतः मनुष्यको कभी आलस्य-प्रमादमें समय नहीं बिताना 
चाहिये तथा जप, स्वाध्याय, शाख्रोंका ममन और सबके 
हितका चिन्तन सदा करते रहना चाहिये। 

सबके हितकी बात सोचनेसे सबका हित होता है, पर 
स्थूल बुद्धिवाले इस बातको नहीं समझते। स्थूल वस्तु तो 
एकदेशीय होती है; परंतु सूक्ष्म वस्तु व्यापक होती है, वह सब 
जगह फैलती है। विचार सूक्ष्म होते हैं, अत: सबके हितका 
भाव मनमें आनेसे वैसा ही वायुमण्डल बनता है, जिससे 
सबको सुख पहुँचता है। इसीलिये भगवान्‌ कहते हैं--'ते 
प्राघ्रुवन्ति मामेव सर्वभूतहिते रता: ॥' (गीता १२ | ४) -- 
'जिनके अन्दर सबके हितकी भावना है, वे परमात्मतत्त्वको प्राप्त 
होते हैं।' जिसके अन्तःकरणमें राग-द्वेष न होकर सबके हितकी 
भावना होती है, उसकी समष्टिके साथ एकता हो जाती है। 
गीतामें भगवानने कहा है--'सुहृ्द सर्वभूतानां ज्ञात्वा 
मां शान्तिमृच्छति ॥' (गीता ५। २९) “मुझ (भगवान्‌) को 
प्राणिमात्रका सुहृद्‌ जाननेवालेको शान्ति मिलती है।' ऐसी 
स्थितिमें जिसमें सबके हितकी भावना होती है, जो सबके 
भलेका ही भाव रखता है, अर्थात्‌ जो 'सर्वे भवन्तु 
सुखिनः--सब-के-सब सुखी हो जायें, “सर्वे सन्तु 
निरामया:'--सब-के-सब नीरोग रहें, 'सर्वे भद्राणि 
पहयन्तु'--सबका मड्ढुल-ही-मद्भगल हो, “मा कश्चिद्‌ 
दुःखभाग भवेत'--किसीको किद्,चिन्मात्र भी दुःख न 
हो--ऐसा भाव अपने मनमें रखता है, उसकी उस भावनाकी 
प्राणिमात्रके सुहद्‌ भगवान्‌की भावनाके साथ एकता हो जाती 
है। परमात्माकी भावनाके साथ एकता होनेसे उसकी सहज ही 
परमात्मासे अभिन्नता हो जाती हैं। परन्तु यदि वह अभिमान 
कर लेता है तो यह शक्ति नहीं मिलती | 
शास्रोंका आदेश है--देवताओंका पूजन देवता बनकर 
करे--'देवो भूत्वा यजेद्‌ देवम्‌।' इसी प्रकार मन्त्रकों सिद्ध 
करना हो तो मन्त्रका अपनेमें न्यास करके स्वयं मन्त्ररूप बनना 
पड़ता है। इसी प्रकार सबके हितका भाव जिनके मनमें रहता 
है, वे परमात्मतत्त्वको प्राप्त कर लेते हैं। अतः सबका हित 
करनेमें हर समय तत्पर रहना ही परमात्माको प्राप्त करनेका 
सबसे उत्तम सरल उपाय है। 
श्रीरामचरितमानसमें श्रोगोस्वामीजी महाराज कहते हैं-- 
सुर नर मुनि सब के यह रीती। स्वारथ लागि करहिं सब प्रीती ॥ 
(किष्किश्रा० ११। १) 
स्वार्थ मीत सकल जग माहीं। सपनेहुँ प्रभु परमारथ नाहीं ॥ 
हेतु रहित जग जुग उपकारी | तुम्ह तुम्हार सेवक असुरारी ॥ 
(उत्तर० ४६। ३) 


'बिना स्वार्थक हित करनेवाले दो ही हैं--एक आप 


और एक आपके भक्त ।' अतः ब्रिना खार्थके हित करनेकी | 


हैं तो सभी उन्हींकी जातिके, परन्तु स्वार्थवश जड पदार्थोका 
आश्रय लेनेसे जीव निम्नकोटिका हो गया | सन्तेंने कहा है-- 
चाह चूहड़ी रामदास सब  नीचनमें नीच | 
तू तो केवल ब्रह्मा था, चाह न होती बीच ॥ 

चाहसे ही जीव नीचा बन गया है। किसी कविकी उक्ति 
है-- है श्रेष्ठसे भी श्रेष्ठ तू, पर चाह करके भ्रष्ट है।' अतः 
हम सबको चाहिये कि चाहका त्याग करें । 

व्यापारियोंकी लाभकी ओर ही प्रवृति होती है, हानिकी 
ओर नहीं। यदि नाशवान्‌ वस्तु अपने लिये लोगे तो उस 
वस्तुका नाश तो होगा ही, भोगनेसे तुम्हारा भी पतन होगा । 
उसीको यदि दूसरोंकी सेवामें लगा दोगे तो वह वस्तु सार्थक 
हो जायगी एवं तुम्हारा भी कल्याण हो जायगा । संसारके सभी 
पदार्थ तुमसे वियुक्त होनेवाले हैं । अन्तमें उनसे तुम्हारा वियोग 
होगा ही, यह निश्चित है। अतः उनको दूसरोंकी सेवामें छगा 
दिया जाय तो मरणधर्मा वस्तुओंसे अमरताकी प्राप्ति हो 
जायगी--'मर्येनाप्नोति मामृतम्‌ ॥' (भागवत 
११।२९ | २२) वस्तुओंका बाहरी त्याग ही आवश्यक नहीं 
है, उनसे अपनी ममता ओर आसक्ति हटानी चाहिये, दूसरोंके 
हितमें लगानेका भाव होना चाहिये। भावसे कल्याण होता है, 
वस्तु चाहे आपके पासमें ही क्‍यों न पड़ी रहे । इसके विपरीत, 
यदि हम अपनी सम्पत्ति पूरी-की-पूरी दूसरोंके काममें लगा दें, 
परंतु हमारे अंदर निष्कामभाव नहीं है तो कल्याण नहीं होगा | 
जैसे मरनेवाला प्राणी अपनी मानी हुई सभी वस्तुओंको 
छोड़कर जाता ही है, एक धागा भी अपने साथ नहीं ले जाता, 
फिर भी उसका कल्याण तो नहीं होता। अब प्रश्न होता है 
भाव क्‍या है ? भावका तात्पर्य यह है कि जिसका अवश्य 
वियोग होनेवाला है, ऐसी वस्तुको अपनी न माने । हमें सोचना 
यही चाहिये-- संसार परमात्माका है, यहाँकी सभी वबस्तुएँ 
उन्हींकी हैं। मेरी कही जानेवाली वस्तुएँ भी उन्हींकी हैं। अतः 
इन वस्तुओंके द्वारा मैं कैसे सबका हित कर दूँ--सबका भला 
कर दूँ। मेरी कही जानेवाली वस्तुएँ---धन-सम्पत्ति, पद- 
अधिकार आदि सब-की-सब केसे दूसरोंकी सेवामें लग 
जायें।' जैसे लोभी आदमीके मनमें लोभ बना रहता है कि 
कैसे और धन मिले, वैसे ही मनुष्यमें यह लोभ जाग्रत्‌ हो 
जाना चाहिये कि उसकी कही जानेवाली वस्तुएँ कैसे सबकी 
सेवामें लूग जाये । ऐसा भाव होनेपर भी सब-की-सब वस्तुएँ 
हम दूसरोंकी सेवामें लगा नहीं पायेंगे; क्योंकि उनका अभाव 
नहीं होगा, उनमें कमी नहीं आयेगी। . 

अच्छे-अच्छे विचारकों एबे धनिकोंसे सुना है कि धन 


भावनासे युक्त जीव भगवानकी जातिके हो जाते हैं | तत्ततः | पैदा करनेमें उतनी कठिनाई नहीं है, जितनी उसकी ठीक जहाँ 


रे 


आवश्यकता हो वहाँ खर्च करनेमें है--उसका सदुपयोग 
करनेमें है। जैसे समयरूपी अमूल्य धन तो सबको मिला ही 
हुआ है, पर उसके सदुपयोगमें कठिनाई है। सर्वसाधारण 
लोगोंमें' अधिक धन कमानेकी ही लगन रहती है, उसके 
उपयुक्त उपयोगकी नहीं। ओरोंकी तो बात ही क्या, सत्सड्ढ 
करनेवाले भाई-बहनोंकी भी अधिक सत्सड़ कैसे मिले, 
बढ़िया बातें सुननेको कैसे मिलें---यह लगन तो रहती है, पर 
सुनी हुई बातोंकों हम काममें केसे लायें, हमारा जीवन 
तदनुकूल कैसे बने--इस ओर दृष्टि कम रहती है। पर 
वास्तवमें सुनी हुईं बातोंके अनुसार आचरण हो---इस बातकी 
लगन अधिक रहनी चाहिये। सत्सड़ और सत्‌-शास्तरोंके 
अनुसार जीवन नहीं बन रहा है---इसका दु:ख होना चाहिये । 
कई लोगोंके मनमें यह भाव रहता है कि हमारे पास धन 
अधिक हो तो उसके द्वारा हम पुण्य करें; अतः वे धनके 
संग्रहमें लगे रहते हैं। परंतु नीति कहती है कि 'धर्मके लिये 
भी धन-संग्रहकी चेष्टा करना तो दूर, इच्छा करना भी उत्तम 
नहीं है।' ध्यान रहे--यज्ञ-दान आदि करनेके लिये भी 
धनकी इच्छा करना भूल है। इसके विपरीत, जो कुछ भी 
अपने पास है, उसका सदुपयोग कैसे किया जाय--यह 
विचार कल्याण करनेवाला है। नीतिमें कहा है-- 
धर्मा्थ यस्य॒वित्तेहा बर॑ तस्य निरीहता । 
प्रक्षालनाद्धि._ पह्कस्थ. दूरादस्पर्शन बरम्‌॥ 
(पद्चतन्त्र) 
धर्मके लिये धन कमाना वैसा ही है, जैसे कोई यह 
सोचकर अपने कपड़ोंको नालीके कीचड़से सान ले कि घरमें 
पानीकी कल चलती ही है, उससे कीचड़ धो लेंगे। ऐसी 
मूर्खता करनेवाला यह नहीं सोचता कि उसके कपड़े तो 
पहलेसे ही धुले हुए हैं, उन्हें कीचड़में सानकर पुनः धोनेका 
परिश्रम क्यों किया जाय ! इसी प्रकार शुभ कामके लिये भी 
धनकी चिन्ता क्‍यों करें ? हाँ, धन-विद्या-बल-बुद्धि आदि जो 
प्राप्त हैं, उनका सदुपयोग अवश्य करना चाहिये। धन आने- 
जानेवाला है, आप सदा रहनेवाले आत्मा हैं; अतः धन 
आपको क्या सुख देगा ? इसलिये उसकी इच्छा करना 
कीचड़से अपने कपड़ोंको सानना नहीं तो क्या है ! यहाँ एक 
बात और विचारणीय है--कौचड़ और शरीर एक ही जातिके 
हैं---प्रकृतिके विकार हैं, जब कि आप चिन्मय हैं। धन जड 
एवं नाशवान्‌ है, इसके द्वारा चिन्मयताकी प्राप्ति नहीं होती, 
अपितु जडताके त्यागसे चिन्मयताकी प्राप्ति होती है। धनके 
द्वारा हम भगवानको खरीद लेंगे--यह सोचना बिलकुल 
भूल है। धनं-सम्पत्तिकी बात तो दूर रही, भगवान्‌ तो कहते 


* साधन-सुधा-सिन्धु * 


हैं--नाहं वेदैन तपसा न दानेन न चेज्यया।' (गीता 
११। ५३) --बज्ञोंके द्वारा भगवानको नहीं देखा जा सकता। 
वेदाध्ययनके द्वारा हम भगवानको प्राप्त कर छेंगे, यह नहीं 
होनेका; इतना धन दान कर देंगे तो भगवान्‌ मिल जायैंगे-- 
यह भी सम्भव नहीं है; इतनी तपस्या करनेसे भगवानकी प्राप्ति 
हो जायगी--यह भी दुराशामात्र है। भगवान्‌ कहते हैं-- 
'इनके द्वारा मेरी प्राप्ति नहीं होती ।' हाँ, इन जड पदार्थोसे 
सम्बन्ध-विच्छेद होते ही चिन्मय तत्त्व स्वतः बच रहेगा। 
इसपर कोई प्रश्न कर सकता है--'आप कहते हैं कि 
यज्ञ-दान-तप आदिसे भगवलद्माप्ति नहीं होती। किन्तु 
श्रीभगवान्‌ कहते हैं-- 
यत्करोषि यदश्रासि यजुहोषि ददासि यत्‌। 
यत्तपस्यसि कौन्तेय. तत्कुरुष्च. मर्दर्पणम्‌ ॥ 
(गीता ९। २७) 
हे अर्जुन | तू जो कुछ कर्म करता है, जो कुछ खाता 
है, जो हवन करता है, जो कुछ दान देता है, जो कुछ 
स्वधर्माचरणरूप तप करता है, वह सब मेरे अर्पण कर ।' 
--जो कुछ भी करो, मेरे अर्पण कर दो; उससे तुम 
'शुभाशुभफलैरेवं मोक्ष्यसे' (गीता ९।२८)--'शुभ- 
अशुभ फलसे छूट जाओगे।' इसका क्या समाधान है? 
इसका उत्तर यह है कि यहाँ सब कुछ भगवानको अर्पण 
करनेका अभिप्राय है--यज्ञ-दान-तप आदि जो कुछ भी तुम 
करते हो, उसे अपना मत मानो | इससे निष्कर्ष यही निकला 
कि इनके द्वारा भगवान्‌की प्राप्ति नहीं होती, ममत्वके त्यागसे 
ही होती है-- 
त्यागाच्छान्तिरनन्तरम्‌ । (गीता १२। १२) 
त्यागेनेके अमृतत्वमानशु: । (कैवल्य-उप० ३) 
श्रुति और स्मृति--दोनों ही कह रही हैं कि त्यागसे 
भगवान्‌ मिलते हैं। अपने स्वार्थ और अधिमानको छोड़कर 
दूसरोंके हितकी चेष्टा करना ही 'त्याग' है। 
जैसे बीजोंको बोनेसे खेती होती है तथा उन्हें भक्षण 
करनेसे उनकी रेती हो जाती है, उसी प्रकार भोगोंको दूसरोंकी 
सेवामें लगानेसे परमार्थकी खेती होती है अर्थात्‌ जीवकी उन्नति 
होती है और उन्हें स्वयं भोगनेसे रेती यानी पतन होता है । 
यहाँ शड्डी हो सकती है--'क्या हम धन आदिका 
उपयोग भी न करें ?' इसका उत्तर यह है--'आप पवित्र 
वस्तुओंका उपयोग कर सकते हैं।' यज्ञशिष्ट--यज्ञसे बची 
हुई सामग्री पवित्र होती है। केवल अपने लिये भोजन 
सम्बन्धमें भगवान्‌ कहते हैं--'वे पापी पापको 
ही खाते हैं'-- 


* सर्वोच्च पदकी प्राप्तिका साधन * 


भुक्तते ते त्वघं पापा ये पचचन्त्यात्मकारणात्‌ 
(गीता ३। १३) 
श्रुति कहती हैं-- 
केवलाघी भवति केवलादी । 

अतः सबको देनेका भाव मनमें होनेपर सबको देनेकी 
चेष्टा भी होगी तथा स्वय॑ भी निर्वाहके लिये अन्न-वस्र 
आदिका उपयोग कर सकेंगे। केवल अन्न-वस्रकी ही बात 
नहीं, उत्तम बातें भी आपको यदि ज्ञात हैं तो उनका उपयोग 
भी सबके हितके लिये किया जाय। यही भाव मनरमें रहना 
चाहिये-- 'सबका कल्याण कैसे हो ?' सबके हितकी रति 
भगवानको प्राप्त करा देती है। भगवान्‌ और भगवानके भक्त 
बिना कारण हित करनेवाले हैं-- हेतु रहित जग जुग 
उपकारी /' इसी प्रकार यदि किसीके हृदयमें सबके हितका 
भाव हो गया तो उसका कल्याण निश्चित है; कारण, ऐसे 
लोगोंके लिये भगवान्‌ कहते हैं--“मम साथर्म्यमागता: ।! 
(गीता १४ । २)--वे मेरे सहधर्मी बन जाते हैं। 

तुच्छ वस्तुओंके साथ सम्बन्ध जोड़नेसे हम तुच्छ हो गये 
हैं; सर्वसुहद्‌ परमात्माके साथ सम्बन्ध जोड़नेसे हम ऊँचे हो 
जायँगे। भगवानके लगाया हुआ भोग शुद्ध, पवित्र हो जाता 
है। उनके यदि बतासा-जैसी साधारण वस्तुका भी भोग 
लगाया जाय तो उसे लेनेके लिये बड़े-बड़े धनी-मानी भी हाथ 
पसार देंगे। क्यों ? क्या वे मीठेके भूखे हैं ? क्या उन्हें बतासे 
मिलते नहीं ? फिर बात कया है ? भगवानके अर्पण करनेसे 
वस्तु परम पवित्र हो जाती है, उसका महत्त्व बढ़ जाता है। 
इसी प्रकार जो सब कुछ भगवान्‌को अर्पण कर देता है अर्थात्‌ 
सबपरसे माना हुआ अपनापन उठा लेता है, उसका सब-का- 
सब पवित्र हो जाता है। कैसी सरल और सुगम बात है। 
केवल भाव बदल देना है। भावके परिवर्तन करते ही बड़ा 
अन्तर हो जाता है। व्यापारी लोग जानते हैं कि खरीदी हुई 
वस्तु जिससे खरीदी है उसके पास ही क्‍यों न पड़ी रहे, उसका 
भाव बढ़ जानेसे हम धनी हो जाते हैं और भाव गिर जानेसे 
हम दीवालिये हो जाते हैं। बाजारके भावको बदलना तो हमारे 
हाथकी बात नहीं है, पर अपने मनके भावको बदलना तो 
हमारे हाथमें है। अतः मनके भावको बदलकर--उसे ऊँचा 
करके हम मालामाल--कृतार्थ हो सकते हैं; इसके लिये ही 
हमें यह मानव-शरीर मिला है। 

जैसे तिजोरीका ताला अपनी ओर घुमाते ही बंद हो जाता 
है और अपने विपरीत दिशामें घुमाते ही खुल जाता है, इसी 
प्रकार जो परमात्मा सब जगह परिपूर्ण हैं, उनकी सम्पत्ति हमें 
मिले--इस भावसे हम उसपर ताला लगा लेते हैं। इसके 


ष्ण्रे 


विपरीत, हमारा भाव यह हो जाय कि उनकी सम्पत्ति सबको 
मिले तो ताला खुल जाता है। सच्चे हृदयसे परमात्माकी ओर 
चलनेवालेंके बिषयमें सुना है कि बिना पढ़े-लिखे लोगोंके 
हृदयोंमें भी श्रुति-स्मृतियोंकी तात्तिक बातें स्फुरित हो जाती 
हैं। ऐसा क्यों होता है ? इसलिये कि वे हमारे लिये ही हैं। 
भगवान्‌के तो काम वे आरती नहीं; कारण, ज्ञानसे अज्ञान दूर 
होता है और भगवानके अज्ञान है ही नहीं, अतः शास्नोंकी 
बातें भगवानके तो काम आरती नहीं। वह सब-का-सब ज्ञान 
हमारे लिये ही है। पदार्थोको चाहनेसे वह ज्ञान प्राप्त नहीं 
होता। भगवानकी ओरसे यह निषेध नहीं हैँ कि पदार्थोको 
चाहनेवालेको वे ज्ञान नहीं देंगे; पर पदार्थोकों चाहनेवाला 
ज्ञानको ले नहीं सकता | पदार्थोकी, भोगोंको पकड़े-पकड़े ही 
हम ज्ञान चाहेंगे तो वह मिलनेका नहीं | 

दो चींटियोंका दृष्टान्त दिया है संतोंने। एक नमकके 
ढेलेपर रहनेवाली चींटीकी एक मिश्रीके ढेलेपर रहनेवाली 
चींटीसे मित्रता हो गयी। मित्रताके नाते वह उसे अपने 
नमकके ढेलेपर ले गयी और कहा--'खाओ !' वह बोली-- 
'क्या खायें, यह भी कोई मीठा पदार्थ है क्या ?' नमकके' 
ढेलेपर रहनेवालीने उससे पूछा कि 'मीठा क्या होता है, इससे 
भी मीठा कोई पदार्थ है क्या ?' तब मिश्रीपर रहनेवाली चींटीने 
कहा--'यह तो मीठा है ही नहीं। मीठा तो इससे भिन्न ही 
जातिका होता है।' परीक्षा करानेके लिये मिश्रीपर रहनेवाली 
चींटी दूसरी चींटीको अपने साथ ले गयी | नमकपर रहनेवाली 
चींटीने यह सोचकर कि 'मैं कहीं भूखी न रह जाऊँ' छोटी-सी 
नमककी डली अपने मुँहमें पकड़ ली। मिश्रीपर पहुँचकर 
मिश्री मुँहमें डालनेपर भी उसे मीठी नहीं लगी। मिश्रीपर 
रहनेवाली चींटीने पूछा--'मीठा लग रहा हैं न?' वह 
बोली--'हाँ-में-हाँ तो कैसे मिला दूँ ? बुरा तो नहीं मानोगी ? 
मुझे तो कोई अन्तर नहीं प्रतीत होता है, वैसा ही स्वाद आ रहा 
है।' उस मिश्रीपर रहनेवाली चींटीने विचार किया--'बात 
क्या है ? इसे वैसा ही--नमकका स्वाद कैसे आ रहा है !' 
उसने मिश्री स्वय॑ चखकर देखी, मीठी थी। वह सोचने 
लगी--'बात क्या है !' उसने पूछा-- 'आते समय तुमने 
कुछ मुँहमें रख तो नहीं लिया था 2?” इसपर वह बोली-- 
'भूखी न रह जाऊँ, इसलिये छोटा-सा नमकका टुकड़ा मुँहमें 
डाल लिया था।' उसने कहा--'निकालो उसे / जब उसने 
नमककी डली मुँहमेंसे निकाल दी, तब दूसरीने कहा-- अब 
चखो इसे ।' अबकी बार उसने चखा तो वह चिपट गयी। 
पूछा--'कैसा लगता है ?' तो वह इशारेसे बोली--“बोलो 
मत, खाने दो ।' 


जज 


* साधन-सुधा-सिन्धु * 


इसी प्रकार सत्सड़ी भाई-बहन सत्सड्रकी बातें तो सुनते 
हैं, पर धन, मान-बड़ाई, आदर-सत्कार आदिको पकड़े-पकड़े 
सुनते हैं। साधन करनेवाला, उसमें रस लेनेवाला उनसे पूछता 
है--'क्यों ! कैसा आनन्द है ?' तब हाँ-में-हाँ तो मिला देते 
हैं, पर उन्हें रस कैसे आये ? नमककी डली जो मुँहमें पड़ी 
है। मनमें उद्देश्य तो है धन आदि पदार्थेके सेग्रहका, भोगोंका 
और मान-पद आंदिका | अतः इनका उद्देश्य न रखकर केवल 
परमात्माकी प्राप्तिका उद्देश्य बनाना चाहिये। 

धन-सम्पत्ति आदि सब पदार्थ साथ तो चलेंगे नहीं, 
काममें ले लो इन्हें | जैसे कोई सड़कके ताला लगाना चाहे भी 
तो ताला लगानेसे क्या छाभ ? सड़क तो आने-जानेके लिये 
है; उसका उपयोग करना चाहिये। इसी प्रकार ये सांसारिक 
पदार्थ भी आने-जानेवाले हैं। इन्हें अपने भी काममें लो तथा 
ओरोंको भी इनका उपयोग करने दो । परंतु हमारा उद्देश्य संग्रह 
करना और भोग भोगनामात्र रह जानेसे हमारे अंदर आसुरी 
सम्पत्ति आ जाती हैं। आसुरी सम्पदावाले कहते हैं--'बस, 
भोग भोगना ही सब कुछ है।'--'कामोपभोगपरमा 
एतावदिति निश्चिता: ॥'(गीता १६। ११); समझदार लोग 
कहते हैं-- भैया | विचार करो, इनके साथ हमारा सम्बन्ध 
कितने दिन रहेगा?” बढ़िया-से-बढ़िया कपड़ा पहना। 


जरा-सी सिकुड़न भी उसमें पड़ जाय तो सहन नहीं होती। 


भोगोंमें हम कितने रचे-पचे हैं कि कपड़ोंमें सछ पड़ 
जाय--ऐसी तुच्छ बात भी बर्दाइत नहीं है। बढ़िया कपड़ा 
पहननेका विरोध नहीं, समयानुसार कपड़े पहनना बुरा भी नहीं 
है, पर वैसे कपड़े पहनना ही सब कुछ नहीं है। आप कितनी 
ही सावधानी क्‍यों न रखें, कपड़े पुराने और मेले होंगे ही । 
भोगोंके भोगनेका ज्ञान तो पशु-पक्षियोंमें भी है; मनुष्यको तो 
भगवानने विवेक-शक्ति दी है, सार-असारको जाननेकी 
सामर्थ्य दी है। उस शक्तिको अपने सुख-भोगमें एबं दूसरोंके 
अहितमें न लगाये। ऋषि-मुनियोंने सबके कल्याणमें अपनी 
बुद्धि लगायी, अतएव वे महान्‌ हो गये। युद्धादिमें मायिक 
विज्ञानका, धोखा-घड़ी आदिका प्रयोग राक्षसोंमें---असुरोंमें 
ही देखा जाता था। इन सबका उपयोग ऋषि-मुनियोंने नहीं 
किया। धन-सम्पत्तिका संग्रह भी यक्ष-राक्षस ही करते थे। 
इसका यह अर्थ भी नहीं है कि कोई धन-संग्रह न करे, 
धन-सम्पत्ति न रखे। कहनेका तात्पर्य यह हैं कि इनका 


सदुपयोग करो। घन-सम्पत्ति, विद्या, बल, बुद्धि आदिका 
महत्त्व नहीं है, उनके उपयोगका महत्त्व है। 

नीतिका एक श्लोक है-- 
विद्या विवादाय धन मदाय शक्ति: परेषां परिपीडनाय । 
खलस्य॒साधोर्विपरीतमेतज्ज्ञानाय दानाय _च रक्षणाय ॥ 

'खलकी विद्या विवादके लिये, घन घमण्ड पैदा 
करनेके लिये तथा शक्ति दूसरोंके उत्पीड़नके लिये होती है; 
इसके विपरीत, साधुके पास रहकर विद्या उसे ज्ञानकी प्राप्ति 
कराती है, धन उसका दानमें व्यय होता है और दाक्ति उसकी 
ओरोंकी रक्षाके काममें आती है ओर उससे जीवका कल्याण 
हो जाता है।' 

अतः अपने पास शक्ति, समय, सामग्री और समझ जो 
कुछ जितनी है, अधिक है या कम--इससे कोई प्रयोजन 
नहीं, उसको सम्पूर्ण प्राणिमात्रके हितमें लगा दें। सब 
भगवानकी ही प्रजा है, अतः सबके हितमें अपनी शक्ति आदि 
लगा देंगे तो भगवानकी जो शक्ति है, वह हमें मिल जायगी; 
क्योंकि भगवान्‌की प्रतिज्ञा है-- 

ये यथा मां प्रपद्यन्ते तांस्तथेव भजाम्यहम्‌। 
मम वर्त्मनिवर्तन्ते मनुष्याः पार्थ सर्वशः ॥ 
(गीता ४ । ११) 

यही नहीं, उसे भगवान्‌ भी मिल जाते हैं । सत्सड़ सुनकर 
सुनी हुई बातोंका उपयोग कैसे हो, इसके लिये ही विशेषरूपसे 
चेष्टा करें। इसका यह मतलब नहीं है कि सत्सड्रकी बातें सुने 
ही नहीं। सुनना तो है ही, सुननेसे ही सुनी हुई बातको काममें 
ल्नेकी प्रेरणा प्राप्त होती है। परन्तु जो कुछ सुना है, उसको 
काममें लानेकी चेष्टा विशेषरूपसे करनी चाहिये। 

सार बात यह है कि परमात्माका अंश होनेसे जीवको 
अपनी स्थितिसे संतोष नहीं होता, यह ऊँचा उठना चाहता है। 
पर जबतक परमात्माको प्राप्त नहीं कर लेगा, तबतक इसे पूर्ण 
सुख-संतोष नहीं प्राप्त हो सकता | ऊपर बतलाये हुए प्रकारसे 
कटिबद्ध होकर साधन करनेपर मनुष्य अपनी स्थितिसे ऊँचा 
उठ सकता है और परमात्माकी प्राप्ति कर सकता है। यह इस 
मनुष्य-शरीरमें ही सम्भव है, क्योंकि परमात्माने यह मनुष्य- 
शरीर अपनी प्राप्तिके लिये ही दिया है और साथ ही उसके लिये 
उपयोगी साधन-सामग्री भी पूरी दी है। अतः हमलोगोंको 
परमात्माकी प्राप्तिके लिये ही विशेष प्रयल्नशील होना चाहिये 


जर ततततन 


जिला भहुत हा जाल जीत ९, सकी ९: जातिकीजा 


लितछिानाए। छा अनननाल काजन ५५ एती 6, 4६ 


ध्यान बहुत कम है। यदि उसपर विशेष ध्यान दिया जाय | बने-बनाये (विद्यमान) काममें देर कैसे लग सकती है? 


तो जल्दी-से-जल्दी बहुत बड़ा लाभ हो सकता है। | 
साधकोंके भीतर एक गलत धारणा दृढ़तासे जमी 
हुई है कि जैसे संसारका कोई काम करते-करते होता है, 
तत्काल नहीं होता; वैसे ही अर्थात्‌ उसी रीतिसे भगवान्‌की 
प्राप्ति भी साधन करते-करते होती है, तत्काल नहीं 


होती। ऐसी धारणा ही भगवत्प्राप्तिमें देर कर रही है। | 


जैसे, यदि बालक माँके पीछे पड़ जाय कि मुझे तो अभी 
ही लड्॒‌डू दे तो लड्डू बना हुआ नहीं होनेपर माँ उसे 
तत्काल कैसे बनाकर दे देगी? यद्यपि माँका अपने बालकपर 
बड़ा स्नेह, बड़ा प्यार है; क्योंकि उसके लिये अपने 
बालकसे बढ़कर प्यारा और कौन है? परन्तु फिर भी 
लड्डू बनानेमें समय तो लगेगा ही। ऐसे ही किसी 
स्थानपर जाना हो, किसी वस्तुका सुधार करना हो, 
किसी वस्तुको बदलना हो--इन सबमें समयकी अपेक्षा 
है। तात्पर्य यह है कि सांसारिक वस्तुको प्राप्त करनेमें तो 
समय लगता है; परन्तु भगवान्‌को प्राप्त करनेमें समय 
नहीं लगता--यह एक बहुत मामिक बात है। 

हम सब-के-सब परमात्मरूप कल्पवृक्षकी छायामें 
रहते हैं। इस कल्पवृक्षकी छायामें रहते हुए यदि हम 
ऐसा भाव रखते हैं कि बहुत साधन करनेपर भविष्यमें 


कभी भगवत्ध्राप्ति होगी तो अपनी धारणाके अनुसार भगवान्‌ | 
| हमारे भाग्यमें ही नहीं है तो भगवान्‌ कैसे मिलेंगे? हम 


भविष्यमें ही कभी मिलेंगे। यदि हम ऐसा भाव बना लें 
कि भगवान्‌ तो अभी मिलेंगे तो वे अभी ही मिल 
जायँंगे। भगवान्‌ने स्वयं कहा भी है-- 
ये यथा मां ग्रपद्यचन्ते तांस्थथेव भजाम्बहम्‌। 
(गीता ४ड। ११) 

'जो मुझे जिस प्रकार भजते हैं, मैं भी उनको उसी 
प्रकार भजता हूँ।' 

अतएब भगबान्‌की प्राप्तिमें भविष्य नहीं है। हमलोगोंकी 
भावनामें ही भविष्य है। 

इस विषयमें एक बात विशेष महत्त्वकी है कि 
संसारके जितने भी काम हैं, सब-के-सब बनने और 


परमात्मा भी विद्यमान हैं और हम भी विद्यमान हैं। उनके 
और हमारे बीच देश-काल आदिका कोई भी व्यवधान 
नहीं है; फिर परमात्माकी प्राप्तिमें देर क्यों लगनी चाहिये? 

भगवान्‌ सब समयमें, सब देश (स्थान) में, सब 
वस्तुओंमें तथा सब प्राणियोंमें विद्यमान हैं। समय, देश, 
वस्तु, प्राणी आदि सब-के-सब बदलनेवाले हैं अर्थात्‌ 
निरन्तर नहीं रहते। इसके विपरीत हम (स्वयं) भी 
निरन्तर रहनेवाले हैं और भगवान्‌ भी। ऐसे भगवान्‌को 
प्राप्त करनेके लिये हमने ऐसी धारणा बना ली है कि जब 
संसारका कोई साधारण काम भी शीत्र नहीं होता, तब 
जो सबसे महान्‌ हैं, उन भगवानूकी प्राप्तिका कार्य शीघ्र 
कैसे हो जायगा? परन्तु वास्तवमें सबसे ऊँची वस्तु 
सबसे सहज-सुलभ भी होती है। भगवान्‌ सबके लिये हैं 
और सबको प्राप्त हो सकते हैं। स्वयं हमने ही भगवान्‌की 
प्राप्तिमें आड़ लगा रखी है कि वे वैरागी-त्यागी पुरुषोंको 
मिलते हैं, हम गृहस्थियोंकों कैसे मिलेंगे? वे जंगलमें 
रहनेवालोंकों मिलते हैं, हम शहरमें रहनेवालोंको कैसे 
मिलेंगे? कोई अच्छे गुरु नहीं मिलेंगे तो भगवान्‌ कैसे 
मिलेंगे? कोई बढिया साधन नहीं करेंगे तो भगवान्‌ कैसे 
मिलेंगे? आजकल भगवत्प्राप्तिका मार्ग बतलानेवाले कोई 
अच्छे महात्मा भी नहीं रहे तो हमें भगवान्‌ कैसे मिलेंगे? 


तो अधिकारी ही नहीं हैं तो भगवान्‌ हमें कैसे मिलेंगे? 


हमारे कर्म ही ऐसे नहीं हैं तो भगवान्‌ हमें कैसे मिलेंगे?--इस 


प्रकार न जाने कितनी आड़ें हमने स्वयं ही लगा रखी हैं। 
भगवान्‌कों हमने इन आड़ोंके, पहाड़ोंके ही नीचे दबा 
दिया है! ऐसी स्थितिमें बेचारे भगवान्‌ क्‍या करें? हमें 
कैसे मिलें? 

पार्वतीने 'तप करनेसे ही शिवजी मिलेंगे', ऐसा 
भाव रखकर स्वयं ही शिवजीकी प्राप्तिमें आड़ लगा दी 
थी; इसी कारण उन्हें तप करना पड़ा*। तपस्याका भाव 
भीतर रहनेके कारण तप करनेसे ही शिवजी मिले। इसी 


* पार्वतीके मनमें पहले ही यह भाव हो गया था कि शिवजीको प्राप्ति कठिन है-- 


उपजेद सिंव पद कमल सनेहू ।मिलन कठिन मन भा 


संदेह॥ (मानस १।६८। ३) 


बादमें देवर्षि नारदने कह दिया कि तप करनेसे ही शिवजी मिल सकते हैं-- 


दुराराध्य पे अहहिं 


महेस । आसुतोष पुनि 


किए. कलेसू॥ 


जौ तपु करे कुमारि तुम्हारी |भाविड मेटि सक्रहि त़िपुरारी॥ (१।'७०। २-३) 


माता-पितासे भी पार्वतीकों तप करनेकी ही प्रेरणा मिली-- 


अब जॉ तुम्हहि सुता पर नेहू। तो अस जाइ सिखावनु देहू॥ 
करे सो तपु जेहिं मिलहिं महेसू । आन उपाय न मिटिहि कलेसू ॥ (१।७२।१) 


स्वप्रमें भी पार्वतीकों तप करनेकी ही शिक्षा मिली-- 


करहि जाइ तपु सैलकुमारी। नारद कहा सो सत्य बिचारी ॥ 
मातु पितहि पुनि यह मत भावा | तपु सुखप्रद दुख दोष नसावा ॥ (१। ७३ । १) 
इन्हीं सब कारणोंसे पार्वतीके मनमें यह भाव दृढ़ हो गया कि तप करनेसे ही शिवजी मिलेंगे, अन्यथा नहीं। 


णणद 


* साधन-सुधा-सिन्धु * 


प्रकार भावके कारण ही ध्रुवको छः: मासके तपके बाद 
भगवान्‌ मिले। भगवान्‌के मिलनेमें वस्तुत: कोई देर नहीं 
लगी। जिस समय ऐसा भाव हुआ कि अब मैं भगवान्‌के 
बिना रह नहीं सकता, उसी समय भगवान्‌ मिल गये। 

किसी योग्यताके बदलेमें भगवान्‌ मिलेंगे, यह बिलकुल 
गलत धारणा है। यह सिद्धान्त है कि किसी मूल्यके 
बदलेमें जो वस्तु प्राप्त होती है, वह वस्तुत: उस मूल्यसे 
कम मूल्यकी ही होती है। यदि दूकानदार किसी वस्तुको 
१०० रुपयेमें त्रेचता हैं तो निश्चय ही दूकानदारने उस 
वस्तुको १०० रुपयेसे कम मूल्यमें खरीदा होगा। इसी 
प्रकार यदि हम ऐसा मानते हैं कि विशेष योग्यता अथवा 
साधन, यज्ञ-दानादि बड़े-बड़े कर्मोसे भगवान्‌ मिलते हैं 
तो भगवान्‌ उनसे कम मूल्यमें ही हुए! परन्तु भगवान्‌ 
किसीसे कम मूल्यके नहीं हैं*, इसलिये वे किसी साधन- 
सम्पत्तिसे खरीदे नहीं जा सकते |। यदि किसी मूल्यके 
बदलेमें भगवान्‌ मिलते हैं तो ऐसे भगवान्‌ मिलकर 
भी हमें क्या निहाल करेंगे? क्योंकि उनसे बढ़िया (अधिक 
मूल्यकी) वस्तुएँ, योग्यता, तप-दानादि तो हमारे पास 
पहलेसे ही हैं! 

हम जैसा चाहते हैं, वैसे ही भगवान्‌ हमें मिलते 
हैं। दो भक्त थे। एक भगवान्‌ श्रीरामका भक्त था, दूसरा 
भगवान्‌ श्रीकृष्णका। दोनों अपने-अपने भगवान्‌ (इष्टदेव) 
को श्रेष्ठ बतलाते थे। एक बार वे जंगलमें गये। वहाँ 
दोनों भक्त अपने-अपने भगवान्‌कों पुकारने लगे। उनका 
भाव यह था कि दोनोंमेंसे जो भगवान्‌ शीघ्र आ जाय, 
वहीं श्रेष्ठ है। भगवान्‌ श्रीकृष्ण शीघ्र प्रकट हो गये। इससे 
उनके भक्तने उन्हें श्रेष्ठ बतला दिया। थोड़ी देरमें भगवान्‌ 


* अर्जुन भगवानूसे कहते हैं-- 


श्रीराम भी प्रकट हो गये। इसपर उनके भक्तने कहा कि 
आपने मुझे हरा दिया; भगवान्‌ श्रीकृष्ण तो पहले आ 
गये, पर आप देरसे आये जिससे मेस अपमान हो गया! 
भगवान्‌ श्रीरामने अपने भक्तसे पूछा--' तूने मुझे किस 
रूपमें माद किया था?' भक्त बोला--'राजाधिराजके 
रूपमें ।' तज भगवान्‌ श्रीराम बोले--'बिना सबारीके 
राजाधिराज कैसे आ जायँगे। पहले सवारी तैयार होगी, 
तभी तो वे आयँगे!' कृष्ण-भक्तसे पूछा गया तो उसने 
कहा-' मैंने तो अपने भगवान्‌को गाय चरानेवालेके रूपमें 
याद किया था कि वे यहीं जंगलमें गाय चराते होंगे।' 
इसीलिये वे पुकारते ही तुरन्त ग्रकट हो गये। 
दुःशासनके द्वारा भरी सभामें चीर खींचे जानेके 
कारण द्रोपदीने 'द्वारकावासिन्‌ कृष्ण ' कहकर भगवान्‌को 
पुकारा, तो भगवान्‌के आनेमें थोड़ी देर लगी। इसपर 
भगवानने द्रौपदीसे कहा कि तूने मुझे “द्वारक्ावासिन्‌' 
(अर्थात्‌ द्वारकामें रहनेवाले) कहकर पुकारा, इसलिये 
मुझे द्वारका जाकर फिर वहाँसे आना पड़ा। यदि तू कहती 
कि यहींसे आ जाओ तो मैं यहींसे प्रकट हो जाता। 
भगवान्‌ सब जगह हैं। जहाँ हम हैं, वहीं भगवान्‌ भी 
हैं। भक्त जहाँसे भगवान्‌कों बुलाता है, वहींसे भगवान्‌ आते 
हैं। भक्तकी भावनाके अनुसार ही भगवान्‌ प्रकट होते हैं। 
जाके हृदयँ भगति जस्ति प्रीती । प्रभु तहँ प्रगट सदा तेहिं रीती॥ 
मे के नर 
हरि व्यापक सर्वत्र सप्राना। प्रेम तें प्रगट होहिं में जाना॥ 
देस काल दिसि बिदिसिहु माही । कहहु सो कहाँ जहाँ प्रभु नाहीं ॥ 
(मानस १। १८५। २-३) 


जब भगवान्‌ श्रीकृष्ण गोपियोंके बीचसे अन्तर्धान 


न त्वत्समो5स्त्यभ्यधिक: कुतो5न्यों लोकत्रये5प्यप्रतिमप्रभाव॥ (गीता ११॥ ४३) 
'हे अनुपम प्रभाववाले! तीनों लोकोंमें आपके समान भी दूसरा कोई नहीं है फिर अधिक तो कैसे हो सकता है?' 
॥ ताहं वेदेर्न तपसा न दानेत न चेज्यया। शक्‍्य एवंविधो द्रष्टं दृष्गटानसि मां यथा॥ 


(गीता ११५। ५३) 


हैं अर्जुन! जिस प्रकार तुमने मुझको देखा है, इस प्रकार चतुर्भुजरूपवाला में न वेदोंसे, न तपसे, न दानसे और न यज्ञसे ही 


देखा जा सकता हूँ।' 


* भगवत््राप्तिके लिये भविष्यकी अपेक्षा नहीं + ५५७ 


हो गये तो गोपियाँ पुकारने लगीं-- मिल गये थे। भगवान्‌ तो सर्वदा सर्वत्र विद्यमान हैं, केवल 
दयित दृश्यतां दिक्षु तावकास्त्वयि भावकी आवश्यकता है। अन्तःकरणके अशुद्ध होनेपर 
धृतासवस्त्वां विचिन्वते ॥ वैसा भाव नहीं बनता, यह बात ठीक होते हुए भी वस्तुत: 


(श्रीमद्धागवत १० ३१। १) | साधथकके लिये बाधक है। शास्त्रोंमें पतिब्रता स्त्रीकी बड़ी 
'हे प्रिय! तुममें अपने प्राण समर्पित कर चुकनेवाली | महिमा गायी गयी है कि भगवान्‌ भी उसके वशमें हो 
हम सब तुम्हारी प्रिय गोपियाँ तुम्हें सब ओर ढूँढ़ रही हैं, | जाते हैं। यदि कोई कहे कि हममें पातितव्रत-भाव नहीं बन 
अतएव अब तुम तुरन्त दिख जाओ।' सकता, तो यह उसकी भूल है। पापी-सें-पापी पुरुषोंकी 
गोपियोंकी पुकार सुनकर भगवान्‌ उनके बीचमें ही | भी स्त्रियाँ पतिब्रता हुई हैं और श्रेष्ट-से- श्रेष्ठ पुरुषोंकी 
प्रकट हो गये-- भी। भगवान्‌ श्रीरामकी पत्नी सीताजी भी. पतिब्रता थीं 
तासामाविरभूच्छौरि: स्मयमानमुखाम्बुज।_ | और राक्षसराज रावणकी पत्नी मन्दोदरी भी। ऐसा नहीं 
पीताम्बरधर: सत्रग्वी साक्षान्मन्मथमन्मथ:॥ | कि श्रीरामकी पत्नी तो पतिद्रता हो सकती है, पर रावणकी 
(श्रीमद्भागवत १०। ३२। २) | पत्नी नहीं। पातिद्नत-धर्मका पालन करनेके कारण ही 
“ठीक उसी समय उनके बीचोंबीच भगवान्‌ श्रीकृष्ण | मन्दोदरी तो भगवान्‌ श्रीरामको तत्त्वसे जानती थी, परन्तु 
प्रकट हो गये। उनका मुखकमल मन्द-मन्द मुसकानसे | रावण नहीं जानता था (द्रष्टव्य--मानस, लड्ढा/ १५-१६) । 
खिला हुआ था, गलेमें वनमाला थी, पीताम्बर धारण वर्तमान युग (कलियुग) में तो भगवान्‌ सुगमतासे 
किये हुए थे। उनका यह रूप क्‍या था, सबके मनको | मिलते हैं; क्योंकि अब उनके ग्राहक बहुत कम हैं। 
मथ डालनेवाले कामदेदके मनको भी मथनेवाला था।' | ग्राहक बहुत कम हों तो माल सस्ता मिलता है; क्योंकि 
इस प्रकार गोपियोंने 'प्यारे। दिख जाओ' (दयित | तब बेचनेवालेको गरज होती है। इसलिये ऐसा भाव नहीं 
दृश्यताम)--ऐसा कहा तो भगवान्‌ वहीं दिख गये। यदि | रखना चाहिये कि इस घोर कलियुगमें भगवान्‌ इतनी 
वे कहती कि कहींसे आ जाओ, तो भगवान्‌ वहींसे आते। | सुगमतासे कैसे मिलेंगे? 
भगवानकी प्राप्ति साधनके द्वारा होती है-यह बात अपना दृढ़ विचार कर लें कि चाहे दुःख आये या 
भी यद्यपि सच्ची है, परन्तु इस बातकों मानकर चलनेसे | सुख, अनुकूलता आये या प्रतिकूलता, हमें तो भगवान्‌को 
साधकको भगवत्प्राप्ति देससे होती है। यदि साधकका | प्राप्त करना ही है। यदि हम पहले अपने अन्तःकरणको 
ऐसा भाव हो जाय कि मुझे तो भगवान्‌ अभी मिलेंगे, तो | शुद्ध करनेमें लग जायेंगे तो भगवत्प्राप्तिमें बहुत देर 
उसे भगवान्‌ अभी ही मिल जायेंगे। वे यह नहीं देखेंगे | लगेगी। हमारे उद्योग करनेकी अपेक्षा भगवान्‌की अनन्त 
कि भक्त कैसा है, कैसा नहीं है? काँटोंवाले वृक्ष हों, | अपार कृपाशक्ति हमें बहुत शीघ्र शुद्ध कर देगी। बच्चा 
घास हो, खेती हो, पहाड़ हो, रेगिस्तान हो या समुद्र हों; | कीचड्से लिपटा भी हो, यदि माँको गोदमें चला जाय 
वर्षा सबपर समानरूपसे बरसती है। वर्षा यह नहीं | तो माँ स्वयं ही उसे साफ कर देती है। 
देखती कि कहाँ पानीकी आवश्यकता है और कहाँ नहीं? एक राजा सायंकाल महलकी छतपर टहल रहे थे। 
इसी प्रकार जब भगवान्‌ कृपा करते हैं तो यह नहीं | सहसा उनकी दृष्टि नीचे बाजारमें घूमते हुए एक संतपर 
देखते कि यह पापी है या पुण्वात्मा? अच्छा है या बुरा? | पड़ी! संत अपनी मस्तीमें ऐसे चल रहे थे कि मानो 
वे सब जगह बरस जाते अर्थात्‌ प्रकट हो जाते हैं"। | उनकी दृष्टिमें संसार है ही नहीं। राजा अच्छे संस्कारवाले 
पापी-से-पापी पुरुषको भी भगवान्‌ मिल सकते हैं | पुरुष थे। उन्होंने अपने आदमियोंको उन संतको तत्काल 
(गीता ९। ३०) | सदन कसाई और डाकुओंको भी भगवान्‌ | ऊपर ले आनेकी आज्ञा दी। आज्ञा पाते ही राजपुरुषोंने 

* आदि शह्डराचार्यजीने कहा है-- 
अवमुत्तमोउयमधमो जात्या रूपेण सम्पदा वबसा। श्लाध्यो5श्लाध्यो वेत्थं न वेत्षि भगवाननुग्रहावसरें ॥ 
अन्तःस्वभावभोक्ता. ततो5न्तरात्मा. महामेघ:। खद्रिश्वम्पक इव वा प्रवर्षणं कि विचारयति॥ 
(प्रबोधसुधाकर २५२-२५३) 
“किसीपर कृपा करते समय भगवान्‌ ऐसा विचार नहीं करते कि ग्रह जाति, रूप, धन और आयुसे उत्तम है या अधम? स्तुत्य है 
या निन्य?' 'यह अन्तरात्मा-( श्रीकृष्ण) रूपी महामेघ आन्तरिक भावोंका हो भोक्ता है; मेघ क्या वर्षाके समय इस बातका विचार ऋरता 
हैं कि यह खंदिर (खैर) है अथवा चम्पक (चम्पा)?' 


णजए५८ 


» साधन-सुधा-सिन्धु * 


ऊपरसे ही रस्से लटकाकर उन संतको (रस्सोंमें फँसाकर) 
ऊपर खींच लिया। इस कार्यके लिये राजाने उन संतसे 
क्षमा मांगी और कहा कि एक प्रश्नका उत्तर पानेके लिये 
ही मैंने आपको कष्ट दिया। प्रश्न यह है कि भगवान्‌ 
शीघ्र कैसे मिलें? संतने कहा--' राजन्‌) इस बातको तुम 
जानते ही हो।' राजाने पूछा- कैसे ?' संत बोले--' यदि 
मेरे मनमें तुमसे मिलनेका विचार आता तो कई अड़चनें 
आती और बहुत देर लगती। पता नहीं मिलना सम्भव 
भी होता या नहीं। पर जब तुम्हारे मनमें मुझसे मिलनेका 
विचार आया, तब कितनी देर लगी? राजन! इसी प्रकार 
यदि भगवानके मनमें हमसे मिलनेका विचार आ जाय 
तो फिर उनके मिलनेमें देर नहीं लगेगी।' राजाने 
पूछा--' भगवान्‌के मनमें हमसे मिलनेका विचार कैसे आ 
जाय? ' संत बोले--' तुम्हारे मनमें मुझसे मिलनेका विचार 
कैसे आया?' राजाने कहा--'जब मैंने देखा कि आप एक 
ही धुनमें चले जा रहे हैं और सड़क, बाजार, दूकानें, 
मकान, मनुष्य आदि किसीकी भी तरफ आपका ध्यान 
नहीं है, तब मेरे मनमें आपसे मिलनेका विचार आया।' 
संत बोले--' राजन्‌! ऐसे ही तुम एक ही धुनमें भगवान्‌की 
तरफ लग जाओ, अन्य किसीकी भी तरफ मत देखो, 
उनके बिना रह न सको, तो भगवान्‌के मनमें तुमसे मिलनेका 
विचार आ जायगा और वे तुरन्त मिल जायूँगे।!* 

भगवान्‌ ही हमारे हैं, दूसरा कोई हमारा है ही 
नहीं। भगवान्‌ कहते हैं-- 


“सर्वस्य चाहं हृदि सन्निविष्ट: 
(गीता १५। १५) 
“मैं सम्पूर्ण प्राणियोंके हृदयमें स्थित हूँ।' 
मया ततमिदं सर्व जगदव्यक्तमूर्तिना। 
(गीता ९। ४) 


“मुझ निराकार परमात्मासे यह जगत्‌ (जलसे बर्फके 
सदृश) परिपूर्ण है।' 

भगवान्‌ हृदयमें ही नहीं, अपितु दीखनेवाले समस्त 
संसारके कण-कणमें विद्यमान हैं। ऐसे सर्वत्र विद्यमान 
परमात्माको जब हम सच्े हृदयसे देखना चाहेंगे, तभी वे 


दीखेंगे। यदि हम संसारकों देखना चाहेंगे तो भगवान्‌ | 


बीचमें नहीं आयेंगे, संसार ही दीखेगा। हम संसारकों 


अननत3-न»«+-मन+-+ न 


देखना नहीं चाहते, उससे हमें कुछ भी नहीं लेना है, न 
उसमें राग करना है न द्वेष, हमें तो केवल भगवानूसे 
प्रयोजन है--इस भावसे हम एक भगवानूसे ही घनिष्ठता 
कर लें। भगवान्‌ हमारी बात सुनें या न सुनें, मानें या न 
मानें, हमें अपना लें या ठुकरा दें--इसकी कोई परवाह 
न करते हुए हम भगवानूसे अपना अटूट सम्बन्ध (जो 
कि नित्य है) जोड़ लें+ | जैसे माता पार्वतीने कहा था-- 
जन्म कोटि लगि रगर हमारी। बरडँ संभु न त रहऊँ कुआरी॥ 
तजडऊ न नारद कर उपदेसू। आपु कहहिं सत बार महेसू॥ 
(मानस १। ८१। ३) 
पार्वतीके 'मनमें यह भाव था कि शिवजीमें ऐसी शक्ति 
ही नहीं है कि वे मुझे स्वीकार न करें। इसी प्रकार हम सबका 
सम्बन्ध भगवानके साथ है। हम भगवानूसे विमुख भले ही 
हो जाये, पर भगवान्‌ हमसे विमुख कभी हुए नहीं, हो 
सकते नहीं। हमारा त्याग करनेकी उनमें शक्ति नहीं है। 
बच्चा खेलना छोड़ दे और रोने लग जाय तो माँको 
अपना सब काम छोड़कर उसके पास आना पड़ता है 
और उसे गोदमें बैठाकर दुलारना पड़ता है; परन्तु यदि 
बच्चा खेलमें लगा रहे तो माँ निश्चिन्‍्त रहती है। इसी 
प्रकार यदि हम भगवानके लिये व्याकुल न होकर सांसारिक 
वस्तुओंमें ही प्रसन्न रहते हैं तो भगवान्‌ निश्चिन्त रहते हैं 
और हमसे मिलने नहीं आते। यदि बच्चा लगातार रोने 
लग जाय और माँके बिना किसी भी वस्तु (खिलौने 
आदि) से प्रसन्न न हो तो घरके सभी लोग बच्चेके पक्षमें 
हो जाते हैं और उसकी माँको कहते हैं--'बच्चा रो रहा 
है और तुम काममें लगी हो! आग लगे तुम्हारे कामको! 
शीघ्र बच्चेको गोदमें ले लो।' उस समय माँ कितना ही 
आवश्यक कार्य क्‍यों न कर रही हो, बच्चेके रोनेके आगे 
उस कार्यका कोई मूल्य नहीं रहता। इसी प्रकार हम 
एकमात्र भगवानके लिये रोने लग जायेँ तो भगवद्धामके 
सब संतजन हमारे पक्षमें हो जाये! वे सभी कहने लग 
जायँ--' महाराज!| बच्चा रो रहा है; आप .मिलनेमें देर 
क्यों कर रहे हैं?' फिर भगवान्‌के आनेमें कोई देर नहीं 
लगती। हाँ, जब बच्चा खिलौनोंसे खेल भी रहा हो और 
ऊपरसे ऊँ: ऊँ भी कर रहा हो, तब उसे माँ गोदमें 
नहीं लेती। इसी प्रकार हम सांसारिक खिलौनोंसे भी 


* अनन्वचेता: सतत यो मां स्मरति वित्यश:। तस्याहं सुलभ: पार्थ नित्ययुक्तस्य योगिन:॥ (गीता ८। १४) 
'हे यृथानन्दन! अनन्यचित्तवाला जो मनुष्य मेरा नित्य-निरत्तर स्मरण करता है, उस नित्ययुक्त योगीके लिये में सुलभ हूँ अर्थात्‌ 


उसका सुलभतास प्राप्त हा जाता हू । 


+॑ बस्तुत: यद्यपि भगवानके साथ हमारा सदासे हो अटूट सम्बन्ध है, तथापि भगवानूसे विमुख हो जानेक कारण हम॑ उस 


सम्बन्धका अनुभव नहीं होता। 


खेलते हों और रोनेका ढोंग भी करते हों, तब भगवान्‌ 
नहीं आते। वे हमारे आन्तरिक भावको देखते हैं, क्रियाको 
नहीं। मान-आदर, सुख-आराम, धन-सम्पत्ति, सिद्धियाँ 
आदि सब सांसारिक खिलौने हैं। माँकी गोंद, उसका 
प्यार, खिलौने आदि सब कुछ बच्चेके लिये ही होते हैं। 
ऐसे ही भगवान्‌की गोद, उनका प्यार तथा उनके पास 
जो भी सामग्री है, सब भक्तके लिये ही होती है। 
भगवान्‌के लिये भक्तसें बढ़कर कुछ भी नहीं है। यदि 
हम किसी भी वस्तुमें प्रसन्न न होकर भगवानूको पुकारने 
लगें तो वे तत्काल आ जाय॑। इसमें भविष्यकी क्या बात 
है? माँ बच्चेकी योग्यताकों देखकर उसके पास नहीं 
आती। वह यह नहीं देखती कि बच्चा बहुत सुन्दर है 
विद्वान्‌ हैं या धनवान्‌ है। बच्चेमें माँको बुलानेकी यही 
एक योग्यता है कि वह केवल माँको चाहता है और 
माँके सिवा दूसरी किसी भी बस्तुसे प्रसन्न नहीं होता। 
भगवान्‌के साथ हमारा सम्बन्ध स्वतन्त्रतासे, स्वाभाविक 
है। सांसारिक पदार्थोके साथ हमारा सम्बन्ध स्वाभाविक 
नहीं है। मन, बुद्धि, इन्द्रियाँ, शरीर आदि सब पदार्थ 
निरन्तर बहे जा रहे हैं। उनके साथ हमारा कोई सम्बन्ध 
नहीं है। भगवान्‌ ही हमारे हैं। बच्ेमें कोई योग्यता, 


*मनकी खटपट कैसे मिटे? * 


च्ज्द अंग 


जप 


विद्वत्ता, शूरवीरता आदि नहीं होती, केवल उसमें “माँ 
मेरी है '--ऐसा माँमें मेरापन होता है। इस मेरापनमें बड़ी 
भारी शक्ति है, जो भगवान्‌को भी खींच सकती है। इसीके 
कारण ग्रह्मादने पत्थरसे भी भगवान्‌को निकाल लिया-- 
प्रेप बदौं प्रहलादहिकों, जिन पाहनतें परमेस्वरु काढ़े॥ 
(कवितावली १२७) 
संसारका हमसे प्रतिक्षण वियोग हो रहा है। शरीर, 
कुटुम्ब, धन-सम्पत्ति आदि सब पदार्थ पहले नहीं थे 
और बादमें भी नहीं रहेंगे। दृश्यमात्र निरन्तर अदर्शनको 
प्राम होता चला जा रहा है। कोई पदार्थ ६० वर्षतक 
रहनेवाला हो तो एक वर्ष बीत जानेपर वह ५९ वर्षका 
ही रहेगा; क्योंकि वह निरन्तर नाशकी ओर जा रहा है। 
हम नहीं रहनेवाले सांसारिक पदार्थोको अपना मानते हैं 
और सदा रहनेवाले परमात्माकों अपना नहीं मानते, यह 
बड़ी भारी भूल है। भगवान्‌ वर्तमानमें हैं और हमारे 
हैं--इस बातपर हम दृढ़तापूर्वक डट जाय, तो भगवान्‌ 
वर्तमानमें ही मिल जायेंगे। केवल उत्कट अभिलाषा* 
होनेकी देर है, भगवान्‌के मिलनेमें देर नहीं। अपने 
भावके अनुसार चाहे आज भगवान्‌को प्राप्त कर लो, 
चाहे भविष्यमें-वर्षों या जन्मोंके बाद! 


अन्याय पीटर 


*भगवत्प्राप्तिकी उत्तर अभिलाषा जाग्रतू करमेका उपाय है--सम्पूर्ण सांसारिक इच्छाओंका त्याग और दूसरे हमसे जो न्याययुक्त 


इच्छा करें, उसे यथाशक्ति पूरी कर देना। 


#मनकी खटपट कैसे मिटे ? 


मनकी खटपट केसे मिटे ? 


प्रश्न आया है कि मनकी खटपट (हलचल, अशान्ति) 
कैसे मिटे ? 

बहुत सीधी सरल बात है कि मनमें जो खटपट है, वह 
अपने जाननेमें आती है। तो जाननेगें जो चीज आती है, 
देखनेमें जो चीज आती है, वह अपना स्वरूप नहीं होती है। 
मेरेको मकान दिखा, तो क्या मैं मकान हो गया ? मैरेको एक 
पत्थर दीख गया, तो क्या मैं पत्थर हो गया ? दीखनेवाली 
चीज अलग होती है और देखनेवाल अलग होता है। इसमें 
सन्देह नहीं है। खटपट होती है--इसका जिसको जान है, वह 
आप हो। आप खटपटको देखनेवाले हुए। इसमें सन्देह है 
क्या ? खटपटको हम देखते हैं ओर खटपट दीखनेवाली हुई 
: तो हमारे क्या बाधा लगी ? हमारेकों पत्थर दीखा, वह तप 
गया तो हमें क्या, और वह ठण्डा हो गया तो हमें क्या ? 

यह जो मनका एक संकल्प है कि यह खटपट न रहे 
यही खटपटका कारण है; क्योंकि इस संकल्पसे ही खटपटसे 


५५९ 


सम्बन्ध बना रहता है। मेरे मनमें खटपट न रहे, तो बस, अब 
खटपट मचेगी। इसलिये मनसे ही अपना सम्बन्ध तोड़ देना 
है। वास्तवमें मनसे सम्बन्ध है नहीं। केवल माना हुआ 
सम्बन्ध है। मनको आपने अपना माना है, खटपटको आपने 
अपनेमें माना है। खटपट पैदा होती है और मिटती है, सड्डल्प 
उत्पन्न होते हैं और मिटते हैं, पर आप वही रहते हो । इसमें 
कोई सन्देह है कया ? तो ये मिर्टे या न मिटें, इनको आप छोड़ 
दो। आप इनके साथ मिलो मत, इनसे राजी और नाराज मत 
होओ। खटपटसे राजी होना भी उससे मिलना है और नाराज 
होना भी उससे मिलना है। साधकके लिये यह बहुत बढ़िया 
चीज है। बस, आप राजी और नाराज मत होओ | जैसे धृप 
आयी और धूपसे स्वाभाविक मन हटता है, तो छायामें बैठ 
जाओ। पर न धूपके साथ विरोध करो, न छायाकी प्रशंसा 
करों। न किसीसे विरोध करना है, न प्रशंसा करनी है, यह 
साधकका खास काम है। 


. ज्ञानयोगी, कर्मयोगी, भक्तियोगी किसी भी साधनामें 
| चलनेवाला योगी हो, जो परिस्थिति आये, उसमें राजी और 
| नाराज न होना सबका काम है, योगिमात्रका काम है। जो 
। परमात्मतत्त्वकी प्राप्ति चाहता है, उसके लिये यह बहुत 
| आवश्यक है। कितनी ही सुन्दर चीज मिले, कितनी ही 
 असुन्दर चीज मिले, कितनी ही अनुकूलता आये, कितनी ही 
| प्रतिकूलता आये, उन दोनोंमें जो सुखी और दुःखी नहीं 
$ होता है, वह परमात्माको प्राप्त करता है और जो सुखी 

ओर दुःखी होता है, वह संसारमें आता-जाता है, अर्थात्‌ 
| जन्मता-मर्ता है। 

अनुकूलता-प्रतिकूलता तो सबके आयेगी। जिसके घोड़े 

हाँकते हैं, उस अर्जुनको भगवान्‌ कहते हैं कि-- भैया ! ये 
| तो 'शीतोष्णसुखदुःखदा:' हैं। इनको तुम सहन कर 

लो--'तांस्तितिक्षस्व' (गीता २।१४) | इसको में मिटा 
। दूँगा, ऐसा नहीं कहा। सहन करनेके लिये कहा | 
|. रागनद्वेषके वशीभूत न होवे। ठीक और बेठीक मानकर 
। सुखी-दुःखी न होवे | इनकी चिन्ता न करे । फिर सब ठीक हो 
 जायगा। कितनी ही खटपट आवे, आप सुखी-दुःखी मत 
| होओ। यह तो आने-जानेवाली है। इसका मन्त्र है-- 
| 'आगमापायिनोउनित्या:' यह मन-ही-मन जपो | इस भावसे 
| जपो कि यह तो आने-जानेवाली है, अनित्य है। अच्छी या 
 मन्दी कैसी क्यों न हो, खटपट आते ही यह सूत्र (मनत्र) लगा 
दो कि 'आगमापायिनोउनित्या:', ये आने-जानेवाली और 
| अनित्य हैं। अनुकूल-से-अनुकूल आये, तो आने-जानेवाली 
। है। प्रतिकूल से-प्रतिकूल आये, तो आने-जानेबाली है। 
बिलकुल सच्ची बात है। न अनुकूलता ठहरती है, न 
| प्रतिकूलता ठहरती है। बस, इसको इतनी जान लो कि यह 
| ठहरनेवाली नहीं है। इसमें कोई नया काम नहीं करना है। 
| अब इनको लेकर क्या राजी हों और क्या नाराज हों ? 

न प्रहृष्येत्पियं प्राप्य नोद्विजेत्याप्य चाप्रियम्‌। 

(गीता ५। २०) 
|. प्रिय ओर अप्रियकी प्राप्तिमें सुखी और दुःखी क्या 
। हों ? बढ़िया-से-बढ़िया परिस्थिति आये, तो वह भी ठहरेगी 
| नहीं, पर आप ठहरते हो ! क्योंकि आपके सामने अनुकूलता 

और प्रतिकूलता--दोनों आती हैं और जाती हैं और आप 
| रहते हो। आप वही हो, बस अपनी तरफ ही दृष्टि रखो। ये 
जो आने-जानेबाली है, इनके साथ मिलो मत--यही मुक्ति 
है। इनके साथ मिल जाते हो--यही बन्धन है। आने- 
जानेवाली खटपटके साथ, परिस्थितिके साथ मिल जाना 
| है---बन्धन, और न मिलना है--मुक्ति। कितनी सरल 


॥ 


ष् 


जा 

सीधी-सादी बात है ! 

आप कहते हो कि न चाहते हुए भी हम मिल जाते हैं, 
अनूकूलता-प्रतिकूलताके साथ एकदम मिलना हो जाता है, तो 
इसका भी उपाय है। इनसे मिल जानेपर भी यह तो ज्ञान है 
ही कि इनके साथ हम मिल जाते हैं, पर हम अलग हैं और 
ये अलग हैं। यह बात सच्ची है कि नहीं ? खटपट पैदा होती 
है, मिटती है; आती है, जाती है ओर आप रहते हो | तो खटपट 
और आप अलग-अलग दो हुए कि एक ? 

अब कहते हैं कि 'हम अभी तो जानते हैं, पर जिस 
समय अनुकूलता-प्रतिकूलता आती है, उस समय पता नहीं 
लगता। हम तो मिल जाते हैं। मिल जानेपर पीछे पता लगता 
है कि मिल गये ।' तो पीछे पता छगते ही यह विचार करो कि 
हम उस समय भी मिले नहीं थे, केवल मिला हुआ मान लिया 
था। वह हमारे साथ नहीं है, हम उससे अलग हैं, ऐसा 
सोचकर चुप हो जाओ। बस, वह मिट जायगी | मिलनेका जो 
सुख-दुःख है, उसको आदर देनेसे ही आपके खटपट मिटती 
नहीं है। उसको आदर मत दो। कह दो कि हम तो मिले ही 
नहीं। फिर मिट जायगी। जब खयाल आये, तब अपने- 
आपसे कहे कि नहीं-नहीं, हम नहीं मिले। 

जब खटपट होती है, अनुकूलता-प्रतिकूलता होती है 
तब तो उसमें बह जाते हो ओर सुखी-दुःखी हो जाते हो । और 
फिर जब पता लगता है कि मैं मिल गया, तब चिन्ता करते 
हो कि हाय-हाय मैं उससे मिल गया ! तो जिस समय उससे 
मिलते हो, उस समय भी उससे मिलना कभी छोड़ते नहीं, 
और जिस समय उससे मिले नहीं, उस समय भी उसकी 
चिन्ता करते हो। यही बीमारी है, दोनों समय आप उसको 
पकड़ लेते हो। वास्तवमें आप उससे मुक्त तो आप-से-आप 
होते हैं। परिस्थिति, पदार्थ बेचारे तो आपको मुक्त कर रहे हैं, 
पर आप उनको पकड़ लेते हो कि हमारे खटपट रहती है, 
खटपट मिटती नहीं। इस तरह जिस समय खटपट नहीं होती, 
उस समय भी आप खटपटको पकड़े रहते हो। जब खटपट 
आती है, तब राग-द्रेष करके फँस जाते हो और जब नहीं 
आती, तब उसकी चिन्ता करके उसमें फँस जाते हो। तो ऐसा 
मत करो। ऐसा करके क्‍यों उसमें फँसो ? 

भगवान्‌ अर्जुनके रथ हाँकते हैं, उसका हुक्म मानते हैं | 
फिर भी भगवानने अर्जुनको फटकारा-- 

ऊैब्ये भा सम गमः पार्थ नेतत्त्वय्युपपद्मयते | 
क्षुद्र हृदयदोर्बल्य॑ त्यक्त्वोत्तिष्ठल.. परन्तप ॥ 
(गीता २। ३) 
'है अर्जुन ! नपुंसकताको मत प्राप्त हो, तुझमें यह उचित 


| नहीं जान पड़ती । है परंतप ! हृदयकी तुच्छ दुर्बलताको 
त्यागकर युद्धके लिये खड़ा हो जा।' 

अर्जुन चिन्ता करता है कि ये सब मर जायँगे, तो कुलमें 
पाप फैल जायगा। पाप फैलनेसे वर्णसंकर पैदा हो जायेंगे, 
| फिर पितरोंको पिण्ड नहीं मिलेगा। इनको मारनेसे बड़ा भारी 
| पाप हो जायगा। भगवान्‌ कहते हैं कि अरे, पहले ही हल्ला 
| क्यों करता हैं? अभी हुआ कुछ नहीं, चिन्ता ऐसे ही करता 
| है | जो हो गया, उसकी चिन्ता करता है अथवा जो नहीं हुआ, 
| उसकी चिन्ता करता है, तो मुफ्तमें उड़ता हुआ तीर अपनेपर 
| लेता है! जो अभी है ही नहीं, उसकी आफत पहले ही 
। मुफ्तमें खड़ी कर दी। तो खटपट आये तो उसमें फँस गये 
| और चली जाय तो उसमें फँसे रहे । खटपट तो मिट जाती है, 
| रहती नहीं, पर उसे पकड़-पकड़कर रोते हैं। उसे क्यों 
| पकड़ो ? वह चली गयी तो मोज करो,आनन्द करो कि अब 
॥ तो मिट गयी। 
खटपटमें शक्ति नहीं है रहनेकी | किसीका जवान ब्याहा 
| हुआ बेटा मर जाय, तो मोह-आसक्तिके कारण हृदयमें एक 
चोट लगती है। परन्तु वह मरता है, तब जैसी चोट लगती है, 
वैसी चोट दूसरे-तीसरे दिन नहीं रहती। पर रो-रोकर, याद 
| कर-करके उसे रखते हैं। याद करते हैं फिर रोते हैं; इस तरह 
| उसको पालते हैं। फिर भी वह हृदयकी चोट एक दिन मर ही 
| जाती है। चित्ता-शोक मर ही जाते हैं। आप उन्हें रख सकते 
ही नहीं। है किसीमें ताकत कि उन्हें रख ले ? कुछ वर्षकि 
बाद तो चिन्ता-शोक बिल्कुल मर जाते हैं। आपने तो 
| रखनेकी खूब चेष्टा की, खूब रोये, खूब दूसरोंको सुनाया 

कि यों था, ऐसा था, वह चला गया। इतना शोकको पाला, 
फिर भी वह मर ही जाता है। मेहनत करनेपर भी नहीं रहता। 
इसलिये उसकी उपेक्षा कर दो। मर गया तो खत्म हो गया 
काम | अब क्या चिन्ता करें और क्या रोवें ? तो उसी समय 
शान्ति हो जाय। पर उसे पालेंगे, तो भी वह तो रहेगा नहीं। 
मेरी बात झूठी हो तो बोलो। तो जो मिटनेवाली थी, मिट 
गयी। बस खत्म हुआ काम | मिटनेवालेके साथ मिलो मत। 
कितनी सीधी बात है। मेरी घारणामें आप जितने बैठे हो, 
इसमें कोई निर्बल नहीं है, जो कि इस बातको न मान सके | 
आप अपनेको निर्बल मान लो, तो में क्या करूँ ? इतना तो 
आप जानते हो कि मैं धोखा नहीं देता, आपके साथ 
विश्वासघात नहीं करता। तो मेरी बातपर अविश्वास क्‍यों 
करो ? कोई धोखा होता हो तो बता दो कि तुम्हारी बात 
माननेसे यह धोखा होता है। कोई हानि हो तो बता दो। 
पर माननेसे लाभ होता है, इसे आप भी मानते हो और 
मैं भी मानता हूँ। 

या तो स्वयं इसे समझनेके लिये विचार कर लो अथवा 
दूसरेकी बात मान लो--इनमेंसे एक कर लो। बुद्धिकी 
तीक्ष्णताकी जरूरत नहीं है| तीक्ष्णता सहायता कर सकती है 
पर बुद्धिकी शुद्धि (एक निश्चय) जितनी सहायता करती है, 
उतनी तीक्ष्णता नहीं करती | बुद्धिमें जड़ता हो या विक्षेप हो, 
इससे कोई अन्तर नहीं पड़ता । पर इस विषयको मैं समझूँ इसी 
तरफ लक्ष्य हो | ' 

वास्तवमें खटपट अपनेमें है ही नहीं--यही सार बात है | 


च्स््े है. सपदप2जल०- 

संसारका आश्रय कैसे छूटे ? 


हम भगवानके आश्रित हो जायेँ अथवा संसारका 
आश्रय छोड़ दें--दोनोंका एक ही अर्थ होता है। संसारका 
आश्रय सर्वथा छूट जानेसे भगवान्‌का आश्रय स्वतः प्राप्त हो 
जाता है और भगवानके सर्वथा आश्रित हो जानेसे संसारका 
आश्रय स्वतः छूट जाता है। इन दोनोंमेंसे किसी एककी 
मुख्यता रखकर चलें अथवा दोनोंको साथ रखते हुए चलें, 
एक ही अवस्था हो जाती है अर्थात्‌ कल्याण हो जाता है। 

भगवान्‌के आश्रित होनेमें संसारका आश्रय ही खास 
बाधक है। संसारका आश्रय न छूटनेमें खास कारण है-- 
संयोगजन्य सुखकी आसक्ति। संयोगजन्य सुखमें मनका जो 
खिंचाव है, प्रियता है, यही संसारके आश्रयकी, संसारके 
सम्बन्धकी खास जड़ है। यह जड़ कट जाय तो संसारका 
आश्रय छूट जायगा। परन्तु भीतरमें संयोगजन्य सुखकी 


लोलुपता रहते हुए बाहरसे चाहे सम्बन्ध छोड़ दो, साधु 
भी बन जाओ, पैसा भी छोड़ दो, पदार्थ भी छोड़ दो, 
गाँव छोड़कर जंगलोंमें भी चले जाओ, तो भी संसारका 
आश्रय छूटेगा नहीं। 

संयोगजन्य सुख आठ प्रकारका है--रब्द, स्पर्श, रूप, 
रस, गन्ध, मान (शरीरका आदर-सत्कार), बड़ाई (नामकी 
प्रशंसा) और आराम | ये आठ प्रकारके संयोगजन्य सुख ही 
मूल बाधाएँ हैं। जबतक इन सुखोंमें आकर्षण है, प्रियता है, 
ये अच्छे लगते हैं, तबतक संसारका आश्रय छूटता नहीं और 
संसारका आश्रय छूटे बिना सर्वथा भगवान्‌का आश्रय होता 
नहीं। अगर केवल भगवान्‌का ही आश्रय ले लिया जाय तो 
संसारका आश्रय छूट जायगा | संयोगजन्य सुखका बड़ा भारी 
आकर्षण है। पर वह कब छूटेगा ? जब मनुष्य केवल 

+ साथ्चन-सुधा-सिन्धु + 


भगवान्‌का आश्रय लेकर भगवानके भजन-स्मरणमें लीन 
होगा। भगवान्‌के भजन-स्मरणमें लीन होनेसे जब पारमार्थिक 
सुख मिलने लगेगा, तब संयोगजन्य सुख सुगमतासे, 
सरलतासे छूट जायगा। उस पारमार्थिक सुखमें इतनी 
विलक्षणता, अलोकिकता है कि उसके सामने संसारके सब 
सुख नगण्य हैं, तुच्छ हैं, कुछ नहीं हैं। जब वह पारमार्थिक 
सुख मिलने लगेगा, तब संसारके सब सुख फीके पड़ जायेंगे, 
स्वतः स्वाभात्रिक तुच्छ लगने लगेंगे । अतः उस पास्मार्थिक 
सुखको, आनन्दको ही छेना चाहिये | उसको लेनेके दो तरीके 
हैं चाहे भावना-(भक्ति-) से ले लो और चाहे विवेक- 
(ज्ञान-) से ले लो। भावनासे ऐसे छो कि भगवान्‌ हैं, वे मेंरे 
हैं और मैं उनका हूँ-- 
मेरे तो गिरधर गोपाल दूसरो न कोई रे। 

भगवान्‌की अपना माननेके साथ-साथ दूसरों न 
कोई--यह मानना जरूरी है। परंतु होता यह है कि संसारमें 
अपनापन रखते हुए भगवानमें अपनापन करते हैं। बास्तवमें 
संसारके साथ अपनापन रहता नहीं--यह निश्चित बात है। 
जन्मसे पहले जिस कुटुम्बके साथ अपनापन था, आज उस 
कुटुम्बकी याद ही नहीं है। इसी प्रकार आज जिस कुट्म्बके 
साथ, जिन रुपयोंके साथ, जिन भोगोंके साथ हमारा अपनापन 
है, वे भविष्यमें यादतक नहीं रहेंगे, सम्बन्ध तो क्या रहेगा ? 
अतः जो रहेगा ही नहीं, उसको छोड़नेमें क्या जोर आता है ? 
जो रहनेवाला हो, उसको यदि छोड़नेके लिये कहा जाय, तब 
तो कुछ कठिनता भी मालूम देगी कि रहनेवाली चीजको कैसे 
छोड़ दें ! पर संसार तो छूटेगा ही और छूटता ही चला जा रहा 
है; अतः उसको छोड़नेमें कठिनता कैसी ? केवल मूर्खताके 
कारण ही हमने उसको पकड़ रखा है। 

थोड़ा-सा विचार करें तो बात स्पष्ट समझमें आती है कि 
बाल्यावस्थामें हमारा जिन मित्रोंके साथ, जिन खिलोनोंके 
साथ, जिन व्यक्तियोंके साथ सम्बन्ध था, वह सम्बन्ध आज 
केवल याद-मात्र हैं। आज वह सम्बन्ध नहीं हैं। न उस 
अवस्थाके साथ सम्बन्ध है, न उन घटनाओंके साथ सम्बन्ध 
हैं। न उन खिलौनोंके साथ सम्बन्ध है, न उस समयके साथ 
सम्बन्ध है। अब आप कहते हो कि हमारी बाल्यावस्था ऐसी 
थी और हम अड़ जाये कि ऐसी नहीं थी, तो आपके पास कोई 
प्रबल प्रमाण नहीं हैं कि आप उसको हमें बता सकें। आप 
और हम जिद भले ही कर लें, पर 'हमारी बाल्यावस्था ऐसी 
थी'--इसकी आप और हम नहीं बता सकते बतायें भी तो 
क्या बतायें और कैसे बतायें ? किसकी ताकत है, जो उसको 
बता दे ? आपको अपनी बाल्यावस्था वर्तमान अवस्थाकी 


तरह सच्ची दीखती थी, पर आज उसको आप सिद्ध नहीं कर 
सकते, तो फिर आज आपकी जो अवस्था है, उसको आगे 
सिद्ध करना चाहेंगे तो कैसे करेंगे ? जिस तरहसे उस 
बाल्यावस्थाका समय बीता उसी तरहसे यह आजका समय 
बीत रहा हैं। भविष्यमें क्या होगा, अभी घण्टेभर बादमें क्या 
होगा, कुछ पता नहीं | आजसे युगों पहले क्या हुआ, पता 
नहीं और आजसे युगों बाद क्या होगा, पता नहीं । वर्तमान भी 
बड़ी तेजीसे बीत रहा है। वर्तमान, 'है' का नाम नहीं है, प्रत्युत 
जो बरत रहा है अर्थात्‌ तेजीसे जा रहा है, उसका नाम वर्तमान 
हैं। वर्तमान इतनी तेजीसे जा रहा हैं कि इसका एक क्षण भी 


'स्थिर नहीं है। वर्तमान कोई काल है ही नहीं, केवल भूत और 


भविष्यकी सन्धिको वर्तमान कहा गया है। वर्तमान शब्दका 
अर्थ ही है--चलता हुआ। जो भविष्य है, वह सामने आ 
करके भूतमें जा रहा हैं। जो भविष्य भूतमें जा रहा है, उसको 
वर्तमान कहते हैं। इस प्रकार जो कभी स्थिर रहता ही नहीं, 
जिसका प्रतिक्षण वियोग हो रहा है, उससे विमुख होनेमें क्या 
जोर आता है, बताओ ? यह तो जबरदस्ती छूटेगा, रहेगा 
नहीं। इसको रखना चाहोगे तो बेइज्जती, दुःख, सनन्‍्ताप, 
जलन, आफतके सिवाय और कुछ मिलनेका है नहीं । परन्तु 
इसको छोड़ दोगे तो निहाल हो जाओगे ! अतः चाहे संसारके 
सम्बन्धका त्याग कर दो चाहे भगवानके साथ सम्बन्ध मान लो 
कि हे भगवन्‌ ! आप ही हमारे हो' | भगवान्‌का ही नाम लो, 
उनका ही चिन्तन करो, उनके आगे रोओ और कहो कि 
'महाराज ! संसारका त्याग करेनमें में तों हार गया, मुझे अपनी 
मनोवृत्तियाँ बड़ी प्रबल प्रतीत होती हैं ।' ऐसा करके भगवानके 
शरण हो जाओ। तुलसीदासजी महाराज कहते हैं-- 
हों हारयो करि जतन बिबिध बिधि अतिसे प्रबल अजे | 
तुलसिदास बस होड़ तबहिं जब प्रेरक प्रभु बरजे॥ 
(विनयपत्रिका ८१) 
हमारेसे तो ये शत्रु सीधे होते नहीं । वे प्रभु कृपा करेंगे, 
तभी ये सीधे होंगे। परंतु अपनी शक्तिका पूरा उपयोग किये 
बिना मनुष्य अपनी शक्तिसे हताश नहीं हो पाता--अपनेमें 
असमर्थताका अनुभव नहीं कर पाता । अपनी शक्तिसे हताश 
हुए बिना अभिमान नहीं मिटता कि मैं ऐसा कर सकता हूँ। 
पूरी शक्ति छगाकर भी काम न बने तो कह दे कि 'हे नाथ ! 
अब में कुछ नहीं कर सकता !' तो फिर उसी क्षण काम बन 
जायगा। परन्तु पूरी शक्ति लगाये बिना ऐसी अनन्यता नहीं 
आती | इसलिये जो आप कर सकते हैं, उसे पूरा करके मनकी 
निकाल दें। जब भीतर यह विश्वास हो जायगा कि मेरी 
शक्तिसे काम नहीं होगा, तब स्वतः पुकार निकलेगी कि हे 


* संसारका आश्रय कैसे छूटे ? * 

नाथ !. मेरी शक्तिसे नहीं होता' ओर उसी क्षण भगवानकी 
शक्तिसे काम पूरा हो जायगा। अपनी शक्ति बाकी रखते हुए 
भगवानके अनन्य शरण नहीं हो सकते। अगर अपनी 
शक्तिका कुछ आश्रय है कि हम कुछ कर सकते हैं, तो करके 
पूरा कर लो | जितना जोर लगाना हो, पूरा-का-पूरा लगा लो। 
पूरा जोर लगानेपर जब जोर बाकी नहीं रहेगा, तब कार्य सिद्ध 
हो जायगा। अगर जोर लगाये बिना ही संसारका आश्रय छूट 
जाय तो भी कार्य सिद्ध हो जायगा। कारण कि संसारका जो 
आश्रय है, वह परमात्माका आश्रय नहीं लेने देता, इतना ही 
उसका काम है और खुद वह रहता नहीं ! 


संसारका आश्रय व्याकरणके “क्रिप' प्रत्ययकी तरह है : 


'क्रिप! प्रत्यय खुद तो रहता नहीं, पर धातुके गुण और वृद्धि 
नहीं होने देता । ऐसे ही संसारका आश्रय खुद तो रहता नहीं, 
पर मनुष्यमें न तो सदुण-सदाचार आने देता है और न उसको 
परमात्माकी तरफ बढ़ने देता है। अतः संसारका आश्रय 
रखनेसे कोर, निखालिस धोखा ही होगा। इसमें कोई लाभ 
होता हो तो बताओ ? 

श्रोता--अनन्त जन्मोंसे संसारका आश्रय ले-# संस्कार 
पड़े हुए हैं ! 

स्वामीजी--यह सब कुछ नहीं, केवल बहानेबाजी है । 
आपका विचार ही नहीं है, इसलिये बहाना बनाते हो । बहाने- 
बाजियाँ मैंने बहुत सुनी हैं। 'क्या करें, हमारे कर्म ठीक नहीं 
हैं। क्या करें, कोई अच्छा महात्मा नहीं मिलता | क्‍या करें, 
ईश्वरने ऐसी कृपा नहीं की | क्या करें, वायुमण्डल ऐसा ही है। 
क्या करें, समय ऐसा ही आ गया है। समय बहुत खराब आ 
गया है, समाजमें कुसंग बहुत है। क्या करें, हमारा प्रारब्ध 
ऐसा ही है। क्या करें, हमारे संस्कार ऐसे ही हैं। कहाँ जायें ? 
क्या करें ? किस तरहसे करें ? किससे पूछें ? ईश्वरने हमारेको 
ऐसा ही बना दिया। भगवानकी माया ही ऐसी है, हम क्या 
करें !!---ये सब बिलकुल फालतू बातें हैं, इनमें कुछ तत्त्व 
नहीं है। मेने इनका अध्ययन किया है। ये जितनी भी 
बहानेबाजियाँ हैं, ये सब केवल असली लाभसे वज्चित होनेके 
तरीके हैं। कहीं असली लाभ न हो जाय--इसके लिये ढूँढ़- 
ढूँढ़कर तरीके निकाले हैं और कुछ नहीं ! ऐसी बढ़िया 
रीतिसे कमर कसी है कि किसी तरहसे आध्यात्मिक उन्नति 


न हो जाय। कुछ-न-कुछ आड़ लगा ही देंगे कि स्वामीजीको 
इन बातोंका क्या पता ? इनके गृहस्थ तो है नहीं। दुकान 
इनके है नहीं। इनको तो मुफ्तमें रोटी मिलती है और बातें 
बनानी आती हैं। इस प्रकार किसी तरहसे इनकी बातोंको 
टाल देना है--यह आपने सोच रखा है। इसके लिये तरीके 
आपको बहुत आते हैं। एक-दो, चार-पाँच तरीके थोड़े ही 
हैं। यदि कर्म बाधक हैं, तो कर्म तुम्हारे किये हुए हैं या और 
किसीके ? तुम्हारे बनाये हुए संस्कार यदि बाधक हैं, तो क्या 
उनको तुम मिटा नहीं सकते ? आपने किया है, देखा है, 
सुना है, समझा है, पढ़ा है-- इस प्रकार आपने स्वयं अपने 
भीतर जो संस्कार डाले हैं, वे ही उपजते हैं। अतः आपके 
किये हुए संस्कार ही उपजते हैं, आपके किये बिना एक भी 
संस्कार नहीं उपज सकता। 

एक संतसे किसीने पूछा कि 'महाराज ! भगवानमें मन 
कैसे लगे ?' संतने उत्तर दिया कि तुम स्वयं भगवान्‌में लग 
जाओ तो मन भी आप-से-आप भगवान्‌में छूग जायगा | मन 
कहाँ जाता है ? तुमने जहाँ-जहाँ अपना सम्बन्ध जोड़ा है, 
वहाँ-वहाँ मन जाता है। उसने कहा कि 'महाराज ! मन तो 
हरेक जगह चला जाता है !” तो संतने कहा कि 'मनमें कभी 
वाइसरायकी चाय पीनेका संकल्प होता है क्‍या ?' “नहीं 
होता ।' 'क्यों नहीं होता ?' क्योंकि वहाँ हमने सम्बन्ध जोड़ा 
ही नहीं। अतः जहाँ आपने सम्बन्ध नहीं जोड़ा, वहाँ मन नहीं 
जाता | जहाँ आपने सम्बन्ध जोड़ा है, वहीं मन जाता है। आप 
सम्बन्ध छोड़ दो तो मन वहाँ जाना छोड़ देगा। सब काम 
खुदका ही किया हुआ है-- 

आप कमाया कामड़ा, किणने दीजे दोष | 
खोजेजी री पालड़ी, काँदे लीनी खोस ॥॥* 

अगर खुदका पक्का विचार होगा तो उसको खुद ही मिटा 
दोगे। अगर उसको पूरा मिटाना चाहते हो, पर अपनी शक्तिसे 
वह मिटता नहीं तो ऐसी अवस्थामें आप रो दोगे। यह विद्या 
हम सबने बालकपनमें काममें ली है। बालकपनमें कौन-सा 
काम रोनेसे नहीं हुआ ! रोनेसे सब काम हुए। छोटा बच्चा रो 
करके अपने मनकी बात पूरी करा लेता है। यह रोना आपके, 
हमारे सबके काममें लिया हुआ उपाय है। अतः भगवान्‌के 
आगे रो पड़ो, तो भगवान्‌को झख मारकर आना पड़ेगा। हम 


# अपने ही द्वारा किये गये कामपमें क्रिसको दोष दें ! 'खोजेजी' नामक एक ठाकुरके गाँव पालड़ोको लोग 'खोजेजीकी पालड़ी' कहकर 
पुकारा करते थे। एक बार खोजेजीके गाँवमें एक बहुत बड़ा काँदा (प्याज) पैदा हुआ। उसको वे राजाके पास दिखानेके लिये ले गये। राजाके 
पास ले जानेसे उस गाँवकी 'कादिकों पालड़ी' नामसे प्रसिद्धि हो गयी और लोग उस गाँवको 'खोजेजीकी पालड़ी' न कहकर 'काँदेकी पालड़ी' 


कहकर पुकारने लग गये। 


५घडढ 


भगवानके प्यारे-से-प्यारे बच्चे हैं। अगर हम बेचैन होकर रो 
पड़ें तो भगवान्‌की ताकत नहीं है कि हमारी उपेक्षा कर दें; कर 
ही नहीं सकते ! 

हम संसारके भोगोंको चाहते हैं, उनके संग्रहको चाहते 
हैं, तो ये चीजें रोनेपर भी नहीं मिलेंगी । प्रारब्धके अनुसार ये 
चीजें मिलनी होंगी तो मिलेंगी, नहीं मिलनी होंगी तो नहीं 
मिलेंगी। परंतु भगवानके लिये रोना होगा तो उसको भगवान्‌ 
सह नहीं सकेंगे। भगवान्‌ संसारके दुःखकी परवाह नहीं 
करते। जो मनुष्य संसारका सुख चाहता है, वह तो एक 
प्रकारसे दुःख ही चाहता है। भगवान्‌ मानो कहते हैं कि पहले 
मिला हुआ दुःख काफी है, और दुःख लेकर तू क्या करेगा ! 
इसलिये सांसारिक सुख माँगनेपर और उसके लिये रोनेपर भी 
भगवान्‌ सांसारिक सुख दे ही दें--यह नियम नहीं है। 

एक सज्जन थे। उनकी स्त्री बीमार हो गयी तो उन्होंने 
भगवानसे प्रार्थना की। परंतु उनकी स्त्री मर गयी, तो उन्होंने 
भगवान्‌की आस्था छोड़ दी। उनकी परीक्षामें भगवान्‌ फेल 
हो गये; क्योंकि प्रार्थना करनेपर. भी भगवानने हमारा दुःख 
नहीं मिटाया, ख््रीकी रक्षा नहीं की । परन्तु मनुष्य यह विचार 
नहीं करता कि पहले दुःख ज्यादा था, उसे कम किया तो 
हर्ज क्या हुआ ? परन्तु यह बात अक्ठमें नहीं आती। मनुष्य 
अपनी मनचाही वस्तु ही माँगता रहता हैं। अगर आपमें 
आध्यात्मिक लगन हो और उसके लिये आप रो पड़ो, तो 
भगवान्‌ उसी समय उसकी पूर्ति कर देंगे। कारण कि वे 
जानते हैं कि यह सच्ची बातके लिये रोता है | जो झूठी बातके 
लिये रोता है, उसकी कौन परवाह करे ? वह तो पागल है 
बेअछ है, मूर्ख है ! 

संसारसे कुछ भी लेनेकी इच्छा न रखे, तो भी मनमें 'यह 
अपना है'--ऐसा भाव है तो यह भोग है । कारण कि संसारसे 
अपनापन छूटता है तो दुःख होता है। संसारसे अपनापन 
टिकनेवाला नहीं है। हम शरीरको अपना मानते हैं तो क्या 
उसके साथ हमार सम्बन्ध सदा बना रहेगा ? शरीर बना 
रहे--यह इच्छा ही मनुष्यको तंग कर रही है। शरीर सदा 
रहनेवाला तो है नहीं, पर 'वह मेरा है'--इस भावसे एक सुख 
मिलता है, यह सुख ही आफतमें डालनेवाला है। यह 
साधकके कामकी बहुत मार्मिक बात हैं। 

यह संसार सब-का-सब छूटनेवाला ही है; परंतु ऐसा 
जानते हुए भी इसको छोड़नेमें असमर्थता मालूम देती है । पर 
इस असमर्थता, कठिनताके आगे हार स्वीकार मत करो। 


* साथन-सुधा-सिन्धु * 


जज्ज्न 


घबरा जाओ तो भगवानूसे प्रार्थना करो | चलते-फिरते कहो 
कि हे नाथ ! क्या करूँ ! मेरेसे तो कुछ बनता नहीं !' जितना 
संयोगजन्य सुख लिया है, उससे सवा गुणा अधिक दुःख हो 
जाय तो संसारसे माना हुआ सम्बन्ध छूट जायगा। इसलिये 
संसारमें दुःखके समान उपकारी कोई है ही नहीं । पर वह दुःख 
भीतरसे होना चाहिये | परिस्थितिजन्य दुःख बाहरसे आता है। 
पुत्र नहीं है, धन नहीं है, मान नहीं है, यह नहीं है, वह नहीं 
है--ये सब बाहरके दुःख हैं। ये नकली दुःख हैं, असली 
दुःख नहीं हैं। असली दुःख भीतरसे होता हैं। अपनी 
वास्तविक स्थिति नहीं हो रही है, भगवानसे प्रेम नहीं हो रहा 
है, भगवानके दर्शन नहीं हो रहे हैं, संसारका आश्रय नहीं छूट 
रहा हैं--इस प्रकार भीतरसे जो दुःख होता है, जलन होती 
है, उसको भगवान्‌ सह नहीं सकते | 

भगवान्‌का स्वभाव हैं--'बद्रादपि कठोराणि मृदूनि 
कुसुमादपि' अर्थात्‌ भगवान्‌ भक्तके हितके लिये कठोरतामें 
तो वज़््से भी कठोर हैं (बच्र पड़े तो पर्वतके भी टुकड़े-टुकड़े 
कर दे, ऐसे वच्नसे भी कठोर हैं), पर कोमलतामें वे पुष्पसे 
भी कोमल हैं! संतोंके लिये आया है-- 
संत हृदय नवनीत समाना। कहा कब्रिन्ह परि कहे न जाना ॥ 
निज परिताप द्रवड़ नवनीता। पर दुख द्रवहिं संत सुपुनीता ॥ 

(मानस ७। १२५। ४) 

मक्खन तो अपने ही तापसे पिघल जाता हैं, पर सन्त 
दूसरेका दुःख देखकर पिघल जाते हैं। जब सन्त दूसरेका 
दुःख सह नहीं सकते, तब सन्तोंके इष्ट भगवान्‌ दूसरेका दुःख 
कैसे सह सकते हैं ? भगवानका ही तो स्वभाव सन्तोंमें आता 
है। भगवान्‌ बड़े भारी शूखीर हैं, परंतु दूसरेके असली 
दुःखको सहनेमें बड़े कायर हैं| इसमें उनकी शूरवीरता रही हो 
जाती हैं। लोग क्या कहेंगे, क्या नहीं कहेंगे, प्रशंसा होगी या 
निन्‍दा होगी--इस बातको वे कुछ नहीं गिनते । गोपियाँ कहती 
हैं कि 'लाला, तुम नाचो तो हम तुम्हें छाछ देंगी' तो भगवान्‌ 
नाचने रूग जाते हैं। जिनकी स्फुरणामात्रसे अनन्त ब्रह्माण्ड 
उत्पन्न और लीन होते हैं, वे भगवान्‌ छाछके लिये गोपियोंके 
आगे नाचने लग जाते हैं | ऐसा नहीं कि मेरी कितनी बेइजजती 
होगी। वे भगवान्‌ क्या आज बदल गये ? यदि हम संसारका 
आश्रय न छूटनेसे दुःखी हो जायें, तो क्या वे हमारा दुःख सह 
सकते हैं ? नहीं सह सकते | उनकी कृपासे हमारा संसारका 
आश्रय छूट जायगा। 


न्‍ततन और त+नन 


परमात्मा तत्काल कैसे मिलें ? 


श्रोता--जल्दी-से-जल्दी उद्धार कैसे हो ? 

स्वामीजी--हमारा उद्धार हो जाय--यह एक ही 
छालसा हो जाय तो तत्काल उद्धार हो जायगा। एक बात 
आप ध्यान दे करके सुनें | संसारका काम जेसे उद्योग करनेसे 
होता है, ऐसे ही हम समझते हैं कि परमात्माकी प्राप्ति भी 
उद्योग करनेसे होगी। वास्तवमें यह जात नहीं है, नहीं है, 
नहीं है! परमात्मा सब देझशमें हैं, सब कालमें हैं, सम्पूर्ण 
वस्तुओमें हैं, सम्पूर्ण व्यक्तियोंमें हैं, सम्पूर्ण घटनाओंमें हैं, 
सम्पूर्ण परिस्थितियोंमें हैं; अतः उनकी प्राप्तिके लिये केवल 
भीतरकी लालसा होनी चाहिये | कारण कि परमात्माका निर्माण 
करना नहीं है, उनको बदलना नहीं है, उनको कहींसे लाना 
नहीं है। वे तो सब जगह और सबमें ज्यों-के-त्यों परिपूर्ण 
हैं। जहाँ आप कहते हैं कि "मैं हूँ' वहाँ भी परमात्मा 
पूँरे-के-पूरे विद्यमान हैं। अतः केवल लालसा होनेसे उनकी 
प्राप्ति हो जाती हैं। 

संसास्की कोई वस्तु केवल लालसासे नहीं मिलती । 
लालसा होगी, उद्योग करेंगे और भाग्यमें होगा, तभी वस्तु 
मिलेगी | जैसे, रुपये चाहिये तो रुपयोंकी छालसा हो, रुपयोंके 
लिये प्रय्न किया जाय और प्रारब्धमें हो तो रुपये मिलेंगे, 
अगर प्रारब्धमें न हो तो इच्छा करनेपर और खूब चेष्टा करनेपर 
भी रुपये नहीं मिलेंगे। परन्तु परमात्माकी प्राप्ति केवल इच्छासे 
ही हो जायगी। परमात्मप्राप्तिकी इच्छा होनेपर उद्योग 
अपने-आप होगा, परन्तु परमात्मप्राप्ति उद्योगेके अधीन नहीं 
है। जो वस्तु उद्योगके अधीन होती है, क्रियाजन्य होती है, बह 
नाशवान्‌ होती है। जिसकी उत्पत्ति होती है, उसका विनाश 
होता ही है। जो साधनासे मिलेगा, वह उत्पत्तिवाला होगा; 
और जो उत्पत्तिवात् होगा, वह मिट जायगा, रहेगा नहीं । 
परन्तु परमात्मा अनुत्पन्न तत्त्व है और सदा ज्यों-का-त्यों रहता 
है; अतः उसकी प्राप्ति केवल लालसासे हो जाती है। 

केवल परमात्मप्राप्तिकी ही लालसा हो, दूसरी कोई भी 
लालसा न हो-- 'एक बानि करुनानिधान की। सो प्रिय 
जाकें गति न आन की ॥” (मानस ३। १० | ४) दूसरी 
लालसा होनेसे, दूसरी तरफ वृत्ति होनेसे ही परमात्मप्राप्तिमे 
बाधा लगती है। अगर दूसरी लालसा न हो तो परमात्मप्राप्तिमें 
बाधा है ही नहीं, देरी है ही नहीं, दूरी है ही नहीं ! दूसरी मान- 
बड़ाई, सुख-आराम आदिकी लालसा होनेसे ही संसारका 
सम्बन्ध है। दूसरी लालसा मिटते ही संसारका सम्बन्ध छूट 
जाता है और संसारका सम्बन्ध छूटते ही परमात्माकी प्राप्ति हो 
जाती है। परमात्मा तो पहलेसे ही मिला हुआ है | अन्यकी जो 


इच्छा है, चाहना है, वासना है, उसीसे संसारके साथ सम्बन्ध 
जुड़ा हुआ है। संसारसे सम्बन्ध जुड़नेके कारण परमात्माका 
अनुभव नहीं हो रहा है। 

संसारकी इच्छा करके, उद्योग करके कुछ नहीं पा 
सकोगे। केवल धोखा मिलेगा। परमात्मप्राप्तिसे वश्चित रह 
जाओगे--इसके सिवाय और कुछ लाभ नहीं होगा। समय 
खाली चला जायगा, मनुष्य-शरीर व्यर्थ चला जायगा और 
मिलेगा कुछ नहीं; क्योंकि संसारका अभाव है। मनुष्यने अपने 
भीतर एक सिद्धान्त बैठा लिया है कि जो स्थिति अभी नहीं 
है, वह स्थिति हो जायगी तो हमने बड़ी उन्नति कर ली | यह 
महान्‌ दोषकी बात है। पहले धन नहीं था, अब धन हो गया 
तो वह समझता है कि बड़ा भारी काम कर लिया ! लोग भी 
कहते हैं कि पहले साधारण आदमी था, अब लखपति- 
करोड़पति बन गया, तो बड़ा भारी काम कर लिया ! यह मूर्ख 
था, अब पण्डित बन गया, तो बड़ा भारी काम कर लिया ! 
इसको पहले कोई जानता नहीं था, अब संसारमें इसकी बड़ी 
प्रसिद्धि हो गयी, तो बड़ा भारी काम कर लिया ! इसका 
आदर कोई नहीं करता था, सब ठुकराते थे, अब इसका 
आदर हो गया, तो बड़ा काम कर लिया ! वास्तवमें कुछ नहीं 
किया है। धूलके दो दाने जितना भी काम नहीं किया है ! जो 
स्थिति पहले नहीं थी, वह स्थिति अब हो भी जाय तो अन्तमें 
वह नहीं रहेगी। जो पहले भी नहीं थी ओर पीछे भी नहीं 
रहेगी; उसको प्राप्त करना कोई बहादुरी नहीं हैं। जो सब देश, 
काल आदियें मौजूद है, उस परमात्माको प्राप्त करना ही 
बहादुरी है। वह परमात्मा सदा 'है' ही रहेगा। वह 'नहीं' कभी 
हो ही नहीं सकता । 

आपकी स्थिति परमात्मामें है। संसारमें आपकी स्थिति है 
ही नहीं। आपकी स्थिति तो अटल है और संसार आपके 
सामने बदलता है। संसारमें आपकी स्थिति है ही कहाँ ? 
बालकपन बदला, जवानी बदली, वृद्धावस्था बदली, रोग- 
अवस्था बदली, नीगेग-अवस्था बदली, धनवत्ता बदली, 
निर्धनता बदली--ये सब बदलते रहे, पर आप वे-के-बे ही 
रहे । संसार आपके साथ कभी रह ही नहीं सकता और आप 
संसारके साथ कभी रह ही नहीं सकते । ब्रह्माजीकी भी ताकत 
नहीं है कि संसार आपके साथ और आप संसारके साथ रह 
जायें। आपकी स्थिति सदा परमात्मामें रहती है । परमात्मा सदा 
आपके साथ रहते हैं ओर आप सदा परमात्माके साथ रहते 
हैं। अतः परमात्माकी प्राप्ति कठिन है ही नहीं। कठिन तो तब 
हो, जब परमात्माकी प्राप्तिके लिये कुछ करना पड़े | जब करना 


णजद६ 


कुछ है ही नहीं, तब उसकी प्राप्ति कठिन कैसे | कठिनता और 
सुगमताका सवाल ही नहीं है। 

श्रोता--बात तो यह ठीक जैंचती है पर'***। 

स्वामीजी--ठीक जैंचती है तो मना कौन करता है ? 
आड़ तो आपने खुद ही लगा रखी है। वास्तवमें आपको 
परमात्मप्राप्तिकी परवाह ही नहीं है, चाहे प्राप्ति हो अथवा न हो ! 

संतदास संसार में, कई गुग्यु कई डोड। 
डूबन को साँसो नहीं, नहीं तिर्न को कोड ॥ 

“गुगु-(उल्लू-) को तो दिनमें नहीं दीखता ओर 
डोड- (एक प्रकारका बड़ा कौआ-) को रातमें नहीं दीखता। 
परन्तु संसारमें कई ऐसे लोग हैं, जिनको न दिनमें दीखता है 
और न रातमें दीखता हैं अर्थात्‌ अपने उद्धास.्की तरफ उनकी 
दृष्टि कभी जाती ही नहीं। उनमें न तो अपने डूबने-(पतन 
होने-) की चिन्ता होती है ओर न तैरने- (अपने उद्धार करने-) 
का उत्साह होता है। 

केवल यह लालसा हो जाय कि परमात्माकी प्राप्ति 
कैसे हो ? क्या करूँ ? कहाँ जाऊँ ? किससे पूछूँ ? यह 
लालसा जोरदार लगी कि परमात्माकी प्राप्ति हुई ! क्योंकि यह 
लछालसा लगते ही दूसरी लालसाएँ छूट जाती हैं। जबतक 
दूसरी सांसारिक लछालसाएँ रहती हैं तबतक एक अनन्य 
लालसा नहीं होती | परमात्मा अनन्य हैं; क्योंकि उनके समान 
दूसरा कोई है ही नहीं, इसलिये उनकी प्राप्तिकी छालसा भी 
अनन्य होनी चाहिये । 

श्रोता--परमात्माकी छालसा बनानी पड़ती है कि 
स्वतःसिद्ध है ? 

स्वामीजी--परमात्माकी लालसा खतःसिद्ध है, दूसरी 
लालसाएँ आपने बनायी हैं। अतः उन लालसाओंको छोड़ना 
है। अभी आप जिन छालसाओंको जानते हो, आजसे पचास 
वर्ष पहले उनको जानते थे क्या 2? जानते ही नहीं थे। इसलिये 
वे लालसाएँ बनावटी हैं। एक क्षण भी कोई छालसा टिकती 
नहीं, प्रत्युत बदलती रहती है, मिटती रहती है और आप 
नयी-नयी लालसा पकड़ते रहते हो । 

श्रोता--परमात्मप्राप्तिकी अनन्य लालसाके बिना भी 
परमात्मप्राप्ति हो सकती है क्या ? 

स्वामीजी--परमात्मप्राप्तिकी अनन्य लालसाके बिना, 
दूसरी छालसा रहते हुए भी उद्योग किया जा सकता है, 
भजन-स्मरण किया जा सकता है। परंतु यह लम्बा रास्ता है 
इससे तत्काल परमात्मप्राप्ति नहीं होगी। एक-दो जन्म, दस 
जन्म, पता नहीं कितने जन्ममें हो जाय तो हो जाय ! दूसरी 
लालसा रहनेसे ही तो हम अटके पड़े हैं, नहीं तो अटकते 


# साधन-सुधा-सिन्धु * 


क्या? जो सत्संगमें लगे हुए हैं, उनमें कुछ-न-कुछ 
पारमार्थिक लालसा है ही; परन्तु अनन्य लालसा न होनेसे ही 
परमात्रप्राप्तिमें देरी हो रही है। 

बास्तवमें देखा जाय तो पारमार्थिक लालसाके बिना कोई 
ग्राणी है ही नहीं। परन्तु इस बातका पता पशु-पक्षियोंको नहीं 
है। जो मनुष्य पशु-पक्षियोंकी तरह ही जीवन बिता रहे हैं 
उनको भी इस बातका पता नहीं है। सभी उस तत्त्वको चाहते 
हैं। जेसे, कोई भी प्राणी मरना चाहता है क्या ? सभी प्राणी 
निरन्तर रहना चाहते हैं--यह 'सत' की चाहना है! कोई 
अज्ञानी रहना चाहता है क्या ? सभी जानना चाहते हैं--यह 
“चित्‌'की चाहना है। कोई दुःखी रहना चाहता है क्या ? सभी 
सुखी रहना चाहते हैं--यह “आनन्द” की चाहना है। इस 
प्रकार सत्‌-चित्‌-आनन्द-स्वरूप परमात्माकी चाहना सभीमें 
स्वाभाविक है । इसको कोई मिटा नहीं सकता, दूसरी चाहनाएँ 
जितनी ज्यादा पकड़ रखी हैं, उतनी ही परमात्मप्राप्तिमें देरी 
लगेगी। दूसरी चाहनाएँ जितनी मिटेंगी, उतनी ही जल्दी 
परसमात्मप्राप्ति होगी। सर्वथा चाहना मिटा दो तो तत्काल 
परमात्मप्राप्ति हो जायगी | 

राज्यकी चाहना होनेसे ही धुवजीको परमात्मप्राप्तिमें देरी 
लगी। इस चाहनाके कारण अन्तमें उनको पश्चात्ताप हुआ कि 
मैंने गलती कर दी ! आप जिन चाहनाओंको पूरी करना चाहते 
हैं, उन चाहनाओंका आपको पश्चात्ताप होगा ओर रोना पड़ेगा | 
अतः परमात्माकी प्राप्तिमें दूसरा लालसा बाधक है--इस 
बातपर विचार करनेसे दूसरी छालसा मिट जायगी। दूसरी 
लालसा परमात्म-प्राप्तिमें बाधा देनेमें ही सहायता करती है। 
इससे छोक-परलोकमें किसी तरहका किश्चिन्मात्र भी फायदा 
नहीं है। केवल नुकसानके सिवाय और कुछ नहीं है। दूसरी 
लालसा केवल आध्यात्मिक मार्गमें बाधा डालती है। अगर 
इससे कुछ भी फायदा हो तो कोई बताओ कि अमुक 
लालसासे इतना फायदा हो जायगा। इसमें कोरा नुकसान है । 
केवल नुकसानकी बात भी आप नहीं छोड़ सकते, तो क्या 
छोड़ सकते हैं। 

श्रोता--दूसरी लालसा किसपर टिकी हुई है ? 

स्वामीजी--दूसरी सभी लालसाएँ संयोगजन्य सुख- 
भोगकी लालसापर टिकी हुई हैं। संयोगजन्य सुखभोगकी जो 
लालसा है, मनमें जो रुचि है, यही बाधक है; सुख इतना 
बाधक नहीं है। असली बीमारी कहाँ है--इस बातका हमें 
तो कई वर्षोतक पता नहीं लगा था। व्याख्यान देते-देते कई 
वर्ष बीत गये तब पता लगा कि मनमें संयोगजन्य सुखकी जो 
लोलुपता हैं। यहाँ है वह बीमारी ! हमें सुख मिल 

जे 


जाय--बस, इस इच्छामें 'ही सब बाधाएँ हैं। यही अनर्थका | दे ? या हमारी बनायी हुई वासना हमें बाधा दे दे ? कर्म 


मूल है, यही जहर है। 
श्रोता--संयोगजन्य सुखकी लालसा कैसे छूटे ? 
स्वामीजी--इसके छूटनेका बड़ा सरल उपाय है। परन्तु 
इसको छोड़ना है--इतनी इच्छा आपके घरकी, स्वयंकी होनी 
चाहिये; क्योंकि इसके बिना कोई उपाय काम नहीं देगा। 


इसको हम छोड़ना चाहते हैं-- इतने आप तैयार हो जाओ 


तो ऐसा उपाय मेरे पास है, जिससे बहुत जल्दी काम बन 
जाय ! मैंने जो पुस्तकोंमें पढ़ा है, सन्तोंसे सुना है, वह बात 
कहता हूँ। भाई-बहनोंके लिये, पढ़े-लिखे और अनपढ़ 
आदमियोंके लिये, छोटे-बड़ोंके लिये, सबके लिये सीधा 
सरल उपाय है कि दूसरोंको सुख केसे पहुँचे ? दूसरोंको 
आराम कैसे मिले? दूसरोंका भला कैसे हो ?--यह 
लालसा लग जाय तो अपने सुखकी लाछसा छूट जायगी। 
करके देख लो, नहीं तो फिर मेरेसे पूछो कि यह तो हुआ 
नहीं! युक्तिसंगत न दीखे तो कह दो कि यह युक्ति- 
संगत नहीं दीखता ! 

श्रोता--इसमें प्रारब्धकी बाधा है कि नहीं ? 

स्वामीजी--इसमें प्रारब्धकी कोई बाधा नहीं है। इसमें 
प्रारब्ध मानना तो केवल बहानेबाजी है। प्रार्ध ऐसा ही है 
समय ऐसा ही आ गया, ईश्वरने कृपा नहीं की, अच्छे गुरु नहीं 
मिले, अच्छे महात्मा नहीं मिले, कोई बतानेवाला नहीं मिला, 
हमारा भाग्य ऐसा ही है--यह सब बहानेबाजी है, केवल 
परमात्मतत्ततसे वच्चित रहनेका उपाय है। 

ऐसा भी कभी हो सकता है कि ईश्वर अपनी प्राप्तिमें 
बाधा दे दे ? अथवा हमारा किया हुआ कर्म हमें बाधा दे 


हमने स्वयं किये हैं, वासनाएँ हमने स्वयं बनायी हैं। जो चीज 
हमने पैदा की है, उसको हम मिटा सकते हैं। गुरु कोई नहीं 
मिला तो गुरुकी जरूरत ही नहीं है | कोई महात्मा नहीं मिला 
तो महात्माको जरूरत ही नहीं है। भगवानने जब अपनी 
प्राप्तिके लिये मनुष्य-शरीर दिया हैं तो अपनी प्राप्तिकी सामग्री 
कम दी है क्या ? अगर गुरुकी जरूरत होगी तो भगवान्‌को 
स्वयं गुरु बनकर आना पड़ेगा ! वे जगदगुरु हैं--'कृष्णं 
बन्दे जगदुरुम्‌।' अच्छे महात्मा संसारमें क्यों रहते हैं ? 
तत्त्वज्ञ जीवन्युक्त, परमात्माको प्राप्त हुए महापुरुष संसारमें जीते 
हैं, तो क्यों जीते हैं ? संसारमें आकर उन्हें जो काम करना 
था, वह काम तो उन्होंने पूरा कर लिया; अतः उनको उसी 
वक्त मर जाना चाहिये था ! परन्तु वे अब जीते हैं तो केवल 
हमारे लिये जीते हैं। उनपर हमारा पूरा हक लगता है। जैसे 
बालक दुःख पा रहा है तो माँ जीती क्‍यों है? माँ तो 
बालकके लिये ही है, नहीं तो मर जाना चाहिये माँको ! 
जरूरत नहीं है उसकी ! ऐसे ही वे महात्मा पुरुष संसारमें जीते 
हैं, तो केवल जीवोंके कल्याणके लिये जीते हैं। इसीलिये 
महात्मा हमें नहीं मिलेंगे तो वे कहाँ जायँगे ? उनको मिलना 
पड़ेगा, झख मारकर आना पड़ेगा; अगर हम सच्चे हृदयसे 
परमात्माको चाहते हैं, तो गुरुकी जरूरत होनेपर गुरु 
अपने-आप आ जायगा। भगवान्‌ गुरुको भेज देंगे। ऐसी कई 
घटनाएँ हुई हैं। यह एकदम सच्ची बात है। इसलिये प्रार्ध 
और कर्म कुछ भी बाधक नहीं हैं। परमात्मप्राप्तिकी एक प्रबल 
इच्छा हो जाय तो अनन्त जन्मोंके पाप भस्म हो जायँगे। 


खियाल्‍पदद है. साल पपयद 

एक बात विज्ञेष ध्यान देनेकी है कि जिसको मुक्ति, 

| कल्याण अथवा भगवत्याप्ति कहते हैं, वह स्वतःसिद्ध है 
क्रियाके द्वारा सिद्ध होनेवाली चीज नहीं है। यह बहुत 
विलक्षण बात है ! आप कृपा करके इस बातकी तरफ ध्यान 

| दें। संसारकी जितनी भी वस्तुएँ हैं, वे सब प्रकृतिका कार्य 
| होनेसे उनमें हरदम परिवर्तन होता रहता है। क्रियाशील होनेसे 
| उन वस्तुओंकी प्राप्ति भी कमोंके द्वारा ही होती है। अतः 
संसारकी वस्तुएँ क्रियासाध्य हैं। परन्तु परमात्मतत््व सदा 
ज्यों-का-त्यों रहता है, उसमें कभी कोई परिवर्तन नहीं होता । 

| अतः परमात्मतत्त्व क्रियासाध्य नहीं है। सिद्धान्तकी एक बहुत 
बढ़िया और सूक्ष्म बात यह है कि परमात्मतत्त्व स्वतःसिद्ध है । 
वह क्रियाओंके द्वारा प्रापणीय नहीं है। यह बात विशेष ध्यान 


देनेकी है। आपका ध्यान आकृष्ट करनेके लिये कहता हूँ कि 
यह बात मेरेको बहुत वर्षकि बाद सन्तोंसे मिलो है। यह बात 
सर्वशाश्नसम्मत भी हैं। अतः केवल इस बातकी तरफ ही 
आप ध्यान दें तो बहुत ही ल्भकी बात है। अब इसका 
खुलासा कहता हूँ, आप ध्यान दें। 
हम यह मानते हैं कि परमात्मा सब समयमें हैं, सब 
जगह हैं, सभीमें हैं और सबके हैं। अब इन चारों बातोंपर 
विचार करें। (१) परमात्मा सब्र समयमें हैं, तो इस समय हैं 
कि नहीं ? अगर इस समय नहीं हैं, तो परमात्मा सब समयमें 
हैं--यह कहना नहीं बनेगा। (२) परमात्मा सब जगह हैं तो 
यहाँ हैं कि नहीं ? अगर यहाँ नहीं हैं, तो परमात्मा सब जगह 
हैं--यह कहना नहीं बनेगा। (३) परमात्मा सभीमें हैं। वे 

जड-चेतन, स्थावर-जंगम आदि सभीमें हैं। सजीवके दो भेद 
हैं--स्थावर और जंगम | वृक्ष आदि स्थावर हैं और मनुष्य, 
पशु-पक्षी आदि जंगम हैं। जड-चेतनमें, स्थावर-जंगममें 
परमात्मा हैं। नीचे-से-नीचे समझे जानेवाले प्राणीमें तथा 
दुष्ट-से-दुष्ट आचरणवाले मनुष्यमें भी परमात्मा हैं। 
सन्‍्त-महात्माओंमें भी परमात्मा हैं। शुद्ध-से-शुद्ध वस्तुरमें तथा 
अपवित्र-सें-अपवित्र बस्तुमें भी परमात्मा हैं। नरकोंमें भी 
परमात्मा परिपूर्ण हैं। जब वे सबमें हैं तो हमारेमें हैं कि नहीं ? 
आगर वे हमारेमें नहीं हैं, तो परमात्मा सबमें हैं---यह कहना 
नहीं बनेगा। (४) परमात्मा सबके हैं। यह नहीं कि वे 
साधुओंके हैं, गृहस्थोंके नहीं; भाइयोंके हैं, बहनोंके नहीं; 
ब्राह्मणोंके हैं, अन्यजोंके नहीं । ऐसा आप नहीं कह सकते कि 
परमात्मा किसी व्यक्तिविशेषके हैं। परमात्मा दुष्ट-से-दुष्ट 
पुरुषके भी वैसे ही हैं, जैसे महात्मा-से-महात्मा पुरुषके हैं। 
परमात्मापर महात्मा-से-महात्माका जैसा हक लगता है, वैसा 
ही हक दुष्ट-से-दुष्टका भी लगता है| उनमें कभी किद्ञिन्मात्र 
भी पक्षपात नहीं है। उनमें पक्षपात हो ही नहीं सकता, 
असम्भव बात हैं। अतः परमात्मा सबके हैं, तो हमारे भी हैं। 
अगर वे हमारे नहीं हैं, तो परमात्मा सबके हैं--यह कहना 
नहीं बनेगा। अब सिद्ध क्या हुआ ? कि परमात्मा सब समयमें 
हैं तो अभी भी हैं, सब जगह हैं तो यहाँ भी हैं, सभीमें हैं तो 
मेरेमें भी हैं ओर सबके हैं तो मेरे भी हैं। 

उपर्युक्त चार बातोंकी तरफ ध्यान देनेसे एक बात सिद्ध 
होती है कि परमात्मा हमें नित्यप्राप्त हैं। हम भगवान्‌का भजन 
करते हैं, नाम-जप करते हैं, कीर्तन करते हैं, रामायण, 
भागवत आदि अन्थ पढ़ते हैं, सन्‍्तोंकी वाणी पढ़ते हैं, तो यह 
भाव रहता है कि परमात्मा फिर मिलेंगे। अभी हम परमात्माकी 
प्राप्तिके योग्य नहीं हुए हैं, इसलिये परमात्मा अभी नहीं मिलेंगे, 
भविष्यमें मिलेंगे। यह धारणा साधकोंके लिये महान्‌ बाधक 
है। मनमें तो वे समझते हैं कि हम भगवान्‌की तरफ चल रहे 
हैं, पर बास्तवमें भगवान्से अलग होनेका उद्योग कर रहे हैं। 
यह चिन्तन कर रहे हैं अभी भगवान्‌ नहीं मिलेंगे। जब मेरा 
अन्तःकरण शुद्ध हो जायगा, तब भगवान्‌ मिलेंगे। अभी कैसे 
मिल जायँगे ? मैं योग्य नहीं हूँ मैं पात्र भी नहीं हूँ। साधकके 
लिये यह धारणा महान्‌ पतन करनेवाली है। विचार करना 
चाहिये कि क्या हमारी अपात्रतासे भगवान्‌ अटक सकते हैं ? 
क्या भगवान्‌ इतने कमजोर हैं कि हम अयोग्य हैं, इसलिये वे 
हमें नहीं मिल सकते ? अगर ऐसी बात है तो फिर उनको 
दयालु कहना ही निरर्थक है। जब वे योग्यको मिलते हैं 
अयोग्यको नहीं मिलते, तो फिर दयाका क्‍या लेना-देना ? 


भगवानने अपनेको प्राणिमात्रका सुहृद्‌ कहा है--'सुदृद 
सर्वभूतानाम' (गीता ५।२९), तो क्‍या दुष्ट-से-टुष्ट 
मनुष्यके भी भगवान्‌ सुहृद्‌ नहीं हैं ? मैं केसा ही क्यों न हूँ, 
क्या भगवान्‌ मेरे सुहृद्‌ नहीं हैं ? अगर उनमें पक्षपात है तो 


'वे भगवान्‌ कैसे ? मैं दुष्ट हूँ, ज्यादा अयोग्य हूँ तो भगवानकी 


कृपा मेरेपर अधिक होगी-- 
पापी हुलस विशेषी अबकी बेर उबारियो।' 
(करुणासागर) 
पापीके मनमें अधिक आनन्द होता हैं; क्योंकि भगवान्‌ 
पतित-पावन हैं। इसलिये उनपर पतितोंका ज्यादा हक लगता 
है। माँ भी अपने अयोग्य लड़केका ज्यादा खयाल रखती है, 
तो क्‍या भगवान्‌ मेरा खयाल नहीं रखेंगे ? वे मेरेपर कृपा न 


करें--यह हो ही नहीं सकता। इसलिये भजन-ध्यान करते 


हुए, नाम-जप करते हुए इस बातपर विशेष ध्यान दें कि 
जिह्ममें, नाममें, श्रासमें, मनमें, बुद्धिमें, अन्तःकरणमें, शरीरमें 
सब जगह परमात्मा परिपूर्ण हैं, पूरे-के-पूरे विद्यमान हैं। वे 
सबमें लबालन भरे हुए हैं। अब यह शंका होती है कि जब 
वे परमात्मा सबमें हैं, सब जगह मौजूद हैं तो फिर नाम-जप 
क्यों करते हैं ? नाम-जपके बिना हमारेकों संतोष नहीं होता; 
इसलिये करते हैं। सनकादि ऋषियोंकी बात आपने सुनी 
होगी। वे चारों भाई एक समान ही ब्रह्मज्ञानी हैं। उनमें एक 
तो भगवान्‌की कथा सुनाता है और बाकी तीन कथा सुनते हैं । 
इस प्रकार ब्रह्मज्ञानी होते हुए भी वे भगवानकी कथा कहते 
रहते हैं; क्योंकि भगवानकी कथा ही ऐसी है-- 
आत्मारामाश्च॒ मुनयो निर्ग्न्था अप्युरुक्रमे । 
कुर्वन्यहैुतुकीं. भक्तिमित्थम्भूतगुणो.. हरि: ॥ 
(श्रीमद्धार १।७। १०) 
ज्ञानके द्वारा जिनकी चित्‌-जड़-ग्रन्थि कट गयी हैं, ऐसे 
आत्माराम मुनिगण भी भगवानकी निष्काम भक्ति किया करते 
हैं; क्योंकि भगवानके गुण ही ऐसे हैं कि वे प्राणियोंको अपनी 
ओर खींच लेते हैं। 
भगवान्‌ हैं ही ऐसे कि उनके भजनके बिना साधक रह 
नहीं सकता | उतना रस, उतना आनन्द कहीं है ही नहीं, हुआ 
ही नहीं, होगा ही नहीं, हो सकता ही नहीं। इसलिये हम 
उनका भजन करते हैं। भजनके द्वारा हम भगवानको खरीद 
“ जे--ऐसा भाव मत रखना। भगवान्‌ तो अपनी कृपासे ही 
पधारते हैं। भजन-ध्यान, नाम-जप, कीर्तन आदिमें हमारा 
अनन्य प्रेम होना चाहिये। कारण कि हमने संसारमें आसक्ति, 
प्रियता करके बड़ी भारी गलती की है। अब इस गलतीके 
संशोधनके लिये हमें भजन-ध्यान, नाम-जप आदि करना है। 


+ भ्रगवत्प्राप्ति क्रियासाध्य नहीं * 


परमात्मा भजन-ध्यान आदिके अधीन हैं--ऐसी बात नहीं है| 
भगवान्‌ स्वयं कहते हैं-- 
'जाहं वेटरर्न तपसा न दानेन न चेज्यया। ' 
(गीता ११। ५३) 

अर्थात्‌ मैं वेदाध्ययन, तप, दान, यज्ञ आदिके द्वारा प्राप्त 

नहीं किया जा सकता | उपनिषदोंमें आता है-- 
“नायमात्मा प्रवचचनेन लभ्यो न मेधया न बहुना श्रुतेन । ' 
(कठ* १।२। २३) 

अर्थात्‌ प्रवचनसे, पण्डिताईसे, बहुत शास्तरोंका बोध 
होनेसे परमात्मा नहीं मिलते। इसका आप उलटा अर्थ मत 
लेना कि सत्सड् सुनना, पढ़ना, शास्त्रोंका ज्ञान प्राप्त करना 
खराब है। इनको तो करते ही रहना हैं। कहनेका भाव यह है 
कि इनके द्वारा भगवानके ऊपर कब्जा नहीं कर सकते, 
अधिकार नहीं जमा सकते | जेसे, किसी वस्तुकी जो कीमत 
होती है, वह कीमत पूरी देनेपर उस वस्तुपर हमारा अधिकार 
हो जाता है। परन्तु भगवद्याप्तिके विषयमें ऐसी बात नहीं है । 
साधन करके भगवानपर अधिकार नहीं किया जा सकता। 
उनपर अधिकार करनेका भी एक तरीका है। वह तरीका यह 
है कि सर्वथा भगवान्‌का ही हो जाय | तन, मन, वचन, विद्या, 
बुद्धि, अधिकार आदि किसीका भी किंचिन्मात्र भी सहारा न 
लेकर केवल भगवान्‌का ही हो जाय, तो भगवान्‌ उसके वशमें 
हो जायँंगे। परंतु हमने साधना की है, हमने जप किया हैं 
हमने कीर्तन किया है, हमने अभ्यास किया है, हम गीताको 
जानते हैं, हम अनेक शास्त्रोंको जानते हैं--ऐसी हेकड़ीसे 
भगवान्‌ वशमें हो जाये, यह असम्भव बात है। भगवान्‌ 
वरमें होते हैं तो कृपा-परवश ही होते हैं । उनकी कृपा उसीपर 
होती है, जो सर्वथा उनका हो जाता है। वे सस्ते हैं तो इतने 
सस्ते हैं कि 'हे नाथ ! मैं आपका हूँ'--इतना सुनते ही 
भगवान्‌ कहते हैं कि 'हाँ बेटा ! मैं तेरा हूँ। आप कितनी ही 
विद्या, बुद्धि, योग्यता आदि लगा लो, उससे आपका ज्ञान बढ़ 
सकता है, आपमें पवित्रता आ सकती है, पर उससे भगवान्‌ 
बशमें हो जायँ--यह बात नहीं होगी। 

भगवान्‌ हमारे हैं और हम भगवानके हैं--यह सच्ची बात 
है। इसलिये भजन-ध्यान करते हुए इस बातको विशेषतासे 
याद रखें कि भगवान्‌ अभी हैं, यहाँ हैं, मेरेमें हैं ओर मेरे हैं। 
अब निराशाकी जगह ही कहाँ है ? जैसे बालक मानता है कि 
माँ मेरी है, तो वह माँपर अपना हक लगाता है, पूरा अधिकार 
जमाता है। माँ इधर-उधर देखती है तो उसकी ठोड़ी पकड़कर 
कहता है कि तू मेरी तरफ ही देख, बस । अतः माँको- उसकी 

तरफ देखना पड़ता हैं। ऐसे ही हम भगवानूसे कह दें कि हम 
तुम्हारे हैं, तुम हमारे हो, इसलिये मेरी तरफ ही देखो । सन्तेंने 
कहा है-- न में देखूँ और को, न तोहि देखन देडँ।' में 
औरको देखूगा नहीं ओर तेरेको भी दूसरी तरफ देखने दूँगा 
नहीं । ऐसा होनेपर भगवान्‌ वशमें हो जायँगे। हम जो दूसरी 
तरफ देखते हैं, यही बाधा है। 


' एक बानि करुनानिधान की । सो प्रिय जाकें गति न आन की ॥ 


(मानस ३। १० । ४) 
इसलिये कोई कैसा ही हो, उसको भगवान्‌की तरफसे 
निराश नहीं होना चाहिये | आपका विश्वास न बैठे तो जप करो, 
कीर्तन करो, सब कुछ करो और विश्वास बैठे तो भी सब कुछ 
करो; क्योंकि यह तो करनेकी चीज है! परन्तु जप-ध्यान 
आदिके द्वारा भगवानूपर कोई कब्जा कर छे--यह बात नहीं 
है। हम अपने-आपको देकर ही उनपर कब्जा कर सकते हैं। 
हमने अपने-आपको संसारको दे रखा है, इसीलिये दुःख पा रहे 
हैं। अगर अपने-आपको भगवानको दे दें, तो निहाल हो जायें । 
बिलकुल शाख्त्र-सम्मत बात है कि क्रियाओंके द्वारा 
भगवान्‌पर कब्जा नहीं कर सकते । कितनी ही योग्यता प्राप्त कर 
लें, उनपर अधिकार नहीं जमा सकते | कारण कि इनके द्वारा 
अधिकार उसीपर होता है, जो इनसे कमजोर होता है। सो 
रुपयोंके द्वारा हम उसी चीजपर कब्जा कर सकते हैं, जो सो 
रुपयोंसे कम कीमतकी है। कोई चीज सौ रुपयोंकी है तो हम 
एक सौ पचीस रुपये देकर उस चीजपर कब्जा कर सकते हैं | 
ऐसे ही भगवानको किसी योग्यतासे खरीदेंगे, तो उस योग्यतासे 
कमजोर भगवान्‌ ही मिलेंगे। अतः ये विरक्त हैं, ये त्यागी हैं 
ये विद्वान्‌ हैं, ये बड़े हैं, इनको भगवान्‌ मिलेंगे हमारेको 
नहीं--यह धारणा बिलकुल गलत है। अगर आप भगवानके 
लिये व्याकुल हो जाओ, उनके बिना रह न सको, तो बड़े-बड़े 
पण्डित और बड़े-बड़े विरक्त तो रोते रहेंगे, पहले आपको 
भगवान्‌ मिलेंगे। आप भगवानके बिना रह नहीं सकोगे तो 
भगवान्‌ भी आपके बिना रह नहीं सकेंगे । इसलिये परमात्माकी 
तरफसे किसीको कभी विश्ञिन्मात्र भी निराश नहीं होना चाहिये 
और संसारकी आशा नहीं रखनी चाहिये। कारण कि संसार 
आश्ञामात्रसे नहीं मिलेगा । अगर मिल भी जायगा तो टिकेगा 
नहीं। अगर यह टिक भी जायगा तो आपका शरीर नहीं 
टिकेगा | संसार अभावस्वरूप है, इसलिये उसका सदा अभाव 
ही रहेगा | परमात्मा भाव-स्वरूप हैं, इसलिये उनका सदा भाव 
ही रहेगा, अभाव कभी होगा ही नहीं--यह सिद्धान्त है। 


परमात्मप्राप्तिकी सुगमता- 


मैं जो बात कहता हूँ, उसको आप कृपा करके मान लें। 
मैं ऐसी बात कहता हूँ, जो आपकी जानी हुई है। कोई नयी 
बात नहीं बताता हूँ। कोई भाई-बहन क्या ऐसा जानता हैं कि 
मैं पहले नहीं था और पीछे नहीं रहूँगा ? यह प्रश्न स्वयंके 
विषयमें है, शरीरके विषयमें नहीं । शरीर तो पैदा होनेसे पहले 
नहीं था और मरनेके बाद नहीं रहेगा । परन्तु मैं पहले नहीं था 
और पीछे नहीं रहूँगा तथा अब भी मैं नहीं हूँ--ऐसे अपने 
अभावका अनुभव भी किसीको होता है क्‍या ? अपने 
अभावका अनुभव किसीको कभी नहीं होता । मैं क्या था, क्या 
रहूँगा, क्या हूँ--ऐसा विचार तो हो सकता है, पर 'मैं हूँ कि 
नहीं हूँ ?--ऐसा विचार, सन्देह कभी नहीं होता। 

'मैं हँँ-यह जो अपनी सत्ता, अपना होनापन हैं 
उसका कभी विश्यिन्मात्र भी अभाव नहीं होता--'नाभावो 
विद्यते सत:' (गीता २।१६) जिसका कभी अभाव नहीं 
होता, उसमें कभी कमी नहीं आती। जिसमें कोई कमी नहीं 
आती, उसके लिये क्‍या चाहिये ? कुछ नहीं चाहिये। कारण 
कि चाहना तो कमामें ही होती हैं। जिसका कभी अभाव नहीं 
होता, जिसमें कभी कमी नहीं आती, जो नित्य-निरन्तर 
ज्यों-का-त्यों रहता है, उसके लिये करना कया बाकी रहा ? 
जानना क्या बाकी रहा 2: पाना क्‍या बाकी रहा ? परन्तु उस 
है' में स्थित न होकर, जो प्रतिक्षण नष्ट हो रहा है, उस शरीरमें 
आप स्थित हो जाते हैं, तब करना भी बाकी रहता है, जानना 
भी बाकी रहता है और पाना भी बाकी रहता है। 

इस बातकों भी आप जानते हैं कि शरीर प्रतिक्षण 
बदलता है, कभी भी एक रूप नहीं रहता । अगर शरीर एक 
रूप रहता, तो बचपनका शरीर अभी भी रहना चाहिये था। 
परन्तु बचपनका शरीर अभी नहीं है--यह सबका अनुभव 
है। बचपनका शरीर किसी एक दिनमें, एक महीनेमें अथवा 
एक वर्षमें नहीं बदला है, प्रत्युत प्रत्येक वर्षमें, प्रत्येक 
महीनेमें, प्रत्येक दिनमें, प्रत्येक घण्टेमें, प्रत्येक मिनटमें और 
प्रत्येक सेकेण्डमें बदलता है। अतः केवल बदलनेके पुञ्लका 
नाम शरीर है। शरीरादि पदार्थ स्थूल बुद्धिसे दीखते हैं। सूक्ष्म 
बुद्धिसे देखें तो केवल परिवर्तन-ही-परिवर्तन दीखेगा, बस्तु 
नहीं दीखेगी। जैसे पंखा चलता है तो गोल चक्कर दीखता है, 
पर वास्तवमें गोल चक्कर नहीं है। पंखेकी ताड़ी अलग-अलग 
है, पर तेजीसे घूमनेके कारण गोल चक्कर दीखता है। ऐसे ही 
तेजीसे बदलनेके कारण पदार्थ, शरीर दीखता हैं। यह शरीर 
है--ऐसा कहनेमें तो देरी लगती है, पर इसके बदलनेमें देरी 
नहीं लगती। यह तो हरदम बदलता रहता है। परन्तु स्वयं 


(स्वरूप) नित्य-निरन्तर ज्यों-का-त्यों रहता है। नित्य-निरन्तर 
रहनेवाले स्वयंकों जब प्रतिक्षण बदलनेवाले शरीरके साथ 
मिला लेते हैं, तब कामना, इच्छा, वासना, तृष्णा आदि पैदा 
होती हैं। इसीसे सब अनर्थ होते हैं। 

अगर हम नित्य-निरन्तर रहनेवाले नहीं होते, तो पहले 
किये हुए कर्मोका फल अभी और अब किये हुए कर्मोका 
फल आगे किसको भोगना पड़ेगा ? हम पहले थे, तभी तो 
पहले किये हुए कर्मोका फल अब भोग रहे हैं; ओर हम आगे 
रहेंगे, तभी तो अभी किये हुए कर्मोका फल आगे भोगना 
पड़ेगा। पहले हमने जो कर्म किये थे, वे परिवर्तनशील 
शरीरके साथ मिलकर ही किये थे और अब उनका फल भी 
परिवर्तनशील शरीरके साथ मिलकर ही भोगते हैं। अभी 
शरीरके साथ मिलकर जो कर्म करते हैं, उनका फल भी 
शरीरके साथ मिलकर ही भोगेंगे। अगर हम शरीरके साथ न 
मिलें तो न पहलेका कर्म स्पर्श करेगा, न अभीका कर्म स्पर्श 
करेगा और न भविष्यका कर्म स्पर्श करेगा। कारण कि 'है' 
में कभी अभाव नहीं होता और अभाव हुए बिना उसमें दूसरी 
वस्तुका स्पर्श नहीं होता, प्रवेश नहीं होता। वह “है' सदा 
ज्यों-का-त्यों रहता है, इसलिये उसका अनुभव करनेवाले 
महापुरुषोंने कहा है-- 

है सो सुन्दर है सदा, नहिं सो सुन्दर नाहिं। 
नहिं सो परगट देखिये, है सो दीखे नाहिं॥. 

हैं' तो सबका द्रष्टा है, वह दीखे कैसे ? आँखसे सबको 
देखते हैं, पर आँख नहीं दीखती, परन्तु जिससे देखते हैं, वही 
आँख है। इसी प्रकार हम 'है' को अर्थात्‌ अपने होनेपनको 
देख नहीं सकते; परन्तु जिससे यह सब दीख रहा है, वही 'है' 
है। इस बातको आप मान लें। आप कह सकते हैं कि हमें 
उसका अनुभव नहीं हो रहा है। अतः उसके अनुभवके लिये 
आप जिज्ञासा करें, व्याकुल हो जायें। 

आप कृपा करके ऐसा मत मानें कि वह 'है' दूर है, वह 
आयेगा अथवा हम उसके पास जायँंगे, तब उससे मिलन 
होगा। नहीं तो भजन करते हुए आप तो समझते हैं कि हम 
भगवानके पास जा रहे हैं, पर वास्तवमें भगवान्से अपनेको 
दूर कर रहे हैं, भगवान्से अपने सम्बन्धके अभावको दृढ़ कर 
रहे हैं। भगवान्‌ तो फिर मिलेंगे, अभी तो नहीं मिलेंगे---ऐसी 
धारणा रखते हुए राम-राम जपते हैं, कृपा करके इस धारणाको 
छोड़ दो। हमें अनुभव नहीं हो रहा है--यह बात मानो तो 
कोई हर्ज नहीं, पर यह बात दृढ़तासे मान लो कि भगवान्‌ सब 
जगह मोजूद हैं। 'मै हूँ'--इसमें भी भगवान्‌ हैं, मनमें भी हैं, 

बुद्धिमें भी हैं, वाणीमें भी हैं। राम-राम-राम--इस आवाजमें 
भी भगवान्‌ हैं। देखनेमें, सुननेमें, समझनेमें जो कुछ भी आ 
रहा है, वह सब भगवान्‌ ही हैं। भगवान्‌ कहते हैं--- 
मनसा वसा दृष्टया गृह्ातेउन्यैरपीदिये: । 
अहमेव न मततोडन्यदिति बुध्यध्वयमजजसा || 
(श्रीमद्धा० ११११३ | २४) 

मनसे, वाणीसे, दृष्टिसे तथा अन्य इन्द्रियोंस भी जो 
कुछ ग्रहण किया जाता है, वह सब में ही हूँ। मुझसे भिन्न 
और कुछ नहीं है--यह सिद्धान्त आपलोग तत्त्वविचारके 
द्वारा समझ लीजिये | 

अतः 'भगवान्‌ हैं'--इतना आप मान लो, भले ही 
उनका अनुभव अभी न हो। सन्त-महात्मा कहते हैं, वेद- 
पुराण कहते हैं, बड़े-बड़े जानकार कहते हैं कि 'वह है' | बस 
“वह है'--ऐसा मानते हुए लगनपूर्वक राम-राम जप करो तो 
बहुत जल्दी अनुभव हो जायगा। उसका अनुभव कैसे हो ? 
क्या करूँ? कैसे करूँ ? किससे पूछूँ 7--यह जिज्ञासा 
जोरदार हो जाय। राम-नामको छोड़ो मत; क्योंकि इसके 
सिवाय संसारमें और कोई सहारा नहीं है। मरनेपर भी कहते 
हैं--.'राम-नाम सत्य है'। शरीर-संसार असत्‌ है। अतः 
राम-राम करते रहो । 'र' में 'आ' में, 'म' में, जीभमें, मनमें, 
स्फुरणामें, चिन्तनमें, बुद्धिमें, मैंपनमें--सब जगह वह 
परमात्मा परिपूर्ण है। जो सबमें रमण करता है और जिसमें 
सभी रहते हैं, उसका नाम 'राम' है। 

राम-नामका जप बहुत ही महान्‌ ओर सुगम साधन है। 
कल लकवेकी बीमारीवाले एक भाई मिले थे, वे और कुछ 


नहीं बोल सकते थे, केवल राम-राम बोल सकते थे। उनसे 
भी पहले एक भाई कलकत्तामें मिले थे, वे भी कुछ नहीं बोल 
सकते थे, केवल 'राम'--इतना कह सकते थे। राम-नाम 
लोकमें, परलोकमें सब जगह शान्ति देनेवाला, सबको सुख 
देनेवाला है। 
सुमिर्त सुलभ सुखद सब काहू। छोक लाहु परलोक निबाहू॥ 
(मानस १।२०। १) 
आप यह बात चाहे श्रद्धासे मान लो, चाहे विश्वाससे 
मान ले, चाहे युक्तिसे मान लो, चाहे अनुभवसे मान लो, चाहे 
सोच-समझकर मान लो कि परमात्मा सब जगह हैं; जहाँ आप 
हो, वहीं परमात्मा हैं। आपकी एकता परमात्माके साथ है 
बदलनेवाले शरीरके साथ नहीं। शास्त्र भी डंकेकी चोटसे 
कहता है कि परमात्मा सब जगह हैं, सबमें हैं, सबके अपने 
हैं, सबके सुहृद्‌ हैं। आप इसको दृढ़तासे मान ल्मे । साधकसे 
बड़ी भूल यही होती है कि वह 'भजन' करेंगे, फिर परमात्मा 
मिलेंगे--ऐसा मान लेता है। यह भविष्यकी आशा ही महान्‌ 
बाधक है। शास्त्रोंसे, सन्तोंके कहनेसे, किसीके कहनेसे यह 
मान लो कि परमात्मा तो मिले हुए ही हैं, केवल हमें दीखते 
नहीं। वर्तमानमें परमात्माका अभाव स्वीकार मत करो। 
अपनेको उनका अनुभव नहीं हो रहा है; अतः अनुभव कैसे 
हो--इसके लिये रात-दिन राम-राम रटना शुरू कर दो । फिर 
देखो तमाशा ! कितनी जल्दी अनुभव होता है। 
जो ज़िब चाहे मुक्ति को, तो सुमिरीजे राम । 
हरिया गैले चालतां, जैसे आवे गाम ॥ 


लिप ्‌ च्रनयाड 

संसारसे हमारा सम्बन्ध निरन्तर नहीं रहता--इस 
वास्तविकताको हम सब जानते हैं। परंतु इस जानकारीपर हम 
कायम नहीं रहते--इतनी गलती है। अगर इस जानकारीपर 
हम कायम रह जाये अर्थात्‌ संसारसे अपना सम्बन्ध न मारने 
तो आज, अभी बेड़ा पार है ! हम संसारसे जो अपना सम्बन्ध 
मानते हैं, उसको छोड़े बिना हम रह ही नहीं सकते । संसारके 
सम्बन्धके बिना तो हम रह सकते हैं, पर वियोगके बिना हम 
रह ही नहीं सकते, जी ही नहीं सकते | इस बातपर आप खुब 
ध्यान देकर विचार करें। संसारकी जिन वस्तुओं, व्यक्तियों, 
पदार्थेके साथ हम अपना सम्बन्ध मानते हैं, उनके सम्बन्धसे 
हमें उतना सुख नहीं मिलता, जितना उनके वियोगसे सुख 
मिलता है। जैसे हमारेकों गाढ़ नींद आती है तो उस समय 
हमारा किसी व्यक्ति या वस्तुसे किद्धिन्मात्र भी सम्बन्ध नहीं 


रहता। गाढ़ नींदमें हम सम्पूर्ण वस्तु-व्यक्तियोंको भूल जाते 
हैं। उनको भूलनेसे जितना सुख मिलता है, उतना सुख उनको 
याद रखनेसे, उनके साथ रहनेसे नहीं मिलता--यह हम 
सबका अनुभव है। 

अब ध्यान देकर इस बातको आप ठीक तरहसे समझें । 
नींद लेनेकी प्रवृत्ति हमारी जन्मसे ही है। आप याद करें. तो 
बचपनसे लेकर आज-दिनतक हम नींद लेते ही रहे हैं अर्थात्‌ 
संसारको 'भूलते ही रहे हैं। नींद लिये बिना अर्थात्‌ संसारसे 
विमुख हुए ब्रिना हम आठ पहर भी जी नहीं सकते। अगर 
कई दिनतक नींद न आये तो मनुष्य पागल हो जाय | जितनी 
खुराक नींदसे हमें मिलती है, उतनी खुराक पदार्थों, व्यक्तियोंके 
सम्बन्धसे नहीं मिलती । पदार्थों, व्यक्तियोंका सम्बन्ध रखनेसे 
तो थकावट होती है। नींदसे वह थकावट मिटती है और 


ए्छर 

शरीर, इन्द्रियाँ, अन्तःकरणमें नयी शक्ति, स्फूर्ति, ताजगी आती 
है | पदार्थों और व्यक्तियोंके सम्बन्धसे ताजगी नष्ट होती है । 
बचपनमें खिलौने जितने अच्छे छगते थे, उतने पदार्थ 
और व्यक्ति अच्छे नहीं लगते थे। खेल जितना अच्छा लगता 
था, उतना घर अच्छा नहीं लगता था। अब युवावस्थामें रुपये 
अच्छे लगने लग गये। अब खिलौने अच्छे नहीं लगते, पर 
नींद अब भी वैसी-की-वैसी प्रिय लूगती है। जब खिलोने 
प्रिय लगते थे, तब भी नींद अच्छी छूगती थी और नींदसे 
सुख मिलता था। अब रुपये अच्छे छगने लगे तो भी नींद 
अच्छी लगती है। परन्तु रुपयोंको भुला करके जो नींद आती 
है, वह नींद रुपयोंसे भी ज्यादा अच्छी लगती है । जब विवाह 
हुआ तब स्त्री, पुत्र, परिवार बड़ा अच्छा लगने लगा, जिनके 
लिये रुपये भी खर्च कर देते हैं। परन्तु जब गहरी नींद आने 
लगती है, तब स्त्रीको, पुत्रको, मित्रोंको, कुट॒म्बियोंकों भी छोड़ 
देते हैं। जिनके मोहमें फँसकर झूठ, कपट, बेईमानी, चोरी, 
ठगी, धोखेबाजी आदि कर लेते हैं, उन सबका भी गाढ़ नींदमें 
त्याग कर देते हैं। जब वृद्धावस्था आती है, तब परिवारमें, 
पोता-पोती, दोहता-दोहतीमें मोह बढ़ जाता हैं; परन्तु गाढ़ नींद 
आनेपर इनको भी छोड़ देते हैं। अगर वैराग्य हो जाता है तो 
धन, मकान, खत्री, पुत्र, परिवार आदिको छोड़कर साधु हो जाते 
हैं, विरक्त-त्यागी बन जाते हैं, तब भी नींद लेते हैं। नींदमें 
साधुपनेका भी वियोग होता है, विरक्तत्यागीपनेका भी वियोग 
होता है । इस प्रकार प्रत्येक परिस्थितिमें नींद अच्छी लगती है । 
नींद नहीं आये तो अच्छा है--ऐसा भाव कभी नहीं होता, 
प्रत्युत नींद आ जाय तो अच्छा है--यह भाव रहता है | नींद 
लेनेकी पूरी तैयारी करते हैं। अच्छा बिछोना बिछते हैं | खूब 
बढ़िया तकिया लगाते हैं, गद्दा लगाते हैं, पंखा लगाते हैं, 
जिससे आरामसे नींद आ जाय | हल्ला-गुल्ला न हो, ऐसी 
व्यवस्था करते हैं। जब नींद आने लगती है, तब तरह-तरहके 
भोग, मनोहर दृश्य, सिनेमा आदि नहीं सुहाते। तब यही 
कहते हैं कि भाई, अब तो हमें नींद लेने दो; अब हम सोयेंगे । 
इससे सिद्ध हुआ कि नींद सब वस्तु-व्यक्तियोंसे बढ़कर प्यारी 
है। नींदके लिये सबका त्याग किया जा सकता है, पर नींदका 
त्याग नहीं किया जा सकता। परंतु कहीं भगवान्‌के भजनमें 
प्रेम हों जाय, भजनमें रस आने छग जाय, तो फिर नींद भी 
अच्छी नहीं लगती | संतोंका पद आता है-- बैरिन हो गई 
निंदरिया” अर्थात्‌ यह नींद तो हमारी तैंरिन हो गयी; नींद नहीं 
आये तो अच्छा है। इससे सिद्ध होता है कि जिसके लिये 
प्यारी-सी-प्यारी नींदका भी त्याग हो जाता है, उस परमात्माके 
साथ हीं हमारा वास्तविक सम्बन्ध है। संसारके साथ हमारा 


सम्बन्ध बनावटी है, भूलसे माना हुआ है। इसलिये संसारके 
संयोगके बिना तो हम रह सकते हैं, पर वियोगके बिना हम 
रह ही नहीं सकते। संसारके वियोगसे सुख होता है--यह 
हम सबका अनुभव है। 

कितनी विलक्षण बात है कि संसारके वियोगका अनुभव 
जीवमात्रको है ! मनुष्य, पशु, पक्षी आदि सब नींद लेते हैं। 
तात्पर्य है कि संसारसे वियोग हरेक प्राणी चाहता है। संसारके 
संयोगमें तो कमीसे भी काम चल सकता है; जैसे--किसीको 
भोजन अच्छा मिलता है, किसीको भोजन अच्छा नहीं मिलता; 
किसीकों मकान मिलता है, किसीकों मकान नहीं मिलता, 
सबकी विषमता है। दो मनुष्योंकी भी आराम-सामग्री 
एक समान नहीं होती । परन्तु नींद सबकी एक समान होती है। 
यहाँ एक बात सोचनेकी है कि नींदकी तरफ हमारी जो प्रवृत्ति 
होती है, उसमें हमें न कुछ उद्योग करना पड़ता है, न कुछ 
चिन्तन करना पड़ता है, न कुछ काम करना पड़ता है, न कुछ 
याद करना पड़ता है। तात्पर्य है कि कुछ न करनेसे नींद आ 
जाती है। नींदके लिये ऐसा नहीं है कि इतना उद्योग करो, तब 
नींद आयेगी ! 

नींदमें सबसे सम्बन्ध-विच्छेद होता है। परन्तु संसारके 
साथ माने हुए सम्बन्धकों पकड़े हुए ही नींद लेते हैं, इसलिये 
जगनेपर फिर उसीमें (संसारमें) छग जाते हैं। फिर भी 
संसारके साथ माना हुआ सम्बन्ध स्थिर नहीं रहता । अवस्था 
बदल जाती है, परिस्थिति बदल जाती है, घटना बदल जाती 
है, व्यक्ति बदल जाते हैं, देश बदल जाता है, काल बदल 
जाता हैं--ये सब तो बदल जाते हैं, पर संसारसे सम्बन्ध- 
विच्छेद कभी नहीं बदलता | कारण कि संसारके साथ सम्बन्ध 
तो हमारा माना हुआ है, अवास्तविक है, पर संसारसे सम्बन्ध- 
विच्छेद माना हुआ नहीं है, ग्रत्युत वास्तविक है। इसलिये 
संसारसे निरन्तर सम्बन्ध-विच्छेद हो रहा है। बालकपनसे 
सम्बन्ध-विच्छेद हुआ, जवानीसे हुआ, वृद्धावस्थासे हुआ, 
नीरोगतासे हुआ, रोगीपनसे हुआ, धनवत्तासे हुआ, निर्धनतासे 
हुआ और कई व्यक्तियोंसे संयोग होकर वियोग हुआ। इस 
प्रकार संसारका सम्बन्ध तो छिन्न-भिन्न होता ही रहता है 
क्योंकि यह सम्बन्ध नकली है, माना हुआ है| हमने बड़ी भारी 
भूल यह की कि माने हुए सम्बन्धको तो सच्चा मान लिया, पर 
संसारसे जो सम्बन्ध-विच्छेद हो रहा है, उसकी तरफ खयाल ही 
नहीं किया कि यह भी तो हमारा अनुभव है । संसारके सम्बन्ध 
विच्छेदसे जितना सुख मिलता है, उतना पदार्थोंसे नहीं 
मिलता | अगर पदार्थोंसे सुख मिलता, तो नींद छूट जाती। 

जब भगवानके भजनमें रस आने लगता है, तब नींद, 


+ मनुष्यका वास्तविक सम्बन्ध * 


भूख और प्यास भी छूट जाती है, इनकी भी परवाह नहीं 
रहती । नींद, भूख और प्यास शरीर-निर्वाहकी खास चीजें हैं 
पर भजनमें इनको भी भूल जाते हैं। इसका अर्थ यह हुआ 
कि हमारा असली सम्बन्ध भगवानके साथ है। असली 
सम्बन्ध जाग्रत्‌ हो जाय तो फिर नकली सम्बन्धको कौन रखना 
चाहेगा ? शरीर-संसारके साथ माने हुए नकली सम्बन्धोंको 
हम छोड़ दें तो आज ही निहाल हो जायें ! सम्बन्धको छोड़कर 
जाना कहीं नहीं है, न जंगलमें जाना है, न साधु बनना है। 
केवल यह मान लेना है कि यह संसार वास्तवमें हमारा नहीं 
है। हमारे तो केवल भगवान्‌ ही हैं। व्यक्तियोंसे हमाय जो 
सम्बन्ध दीखता है, वह उनकी सेवा करनेके लिये है। 
वस्तुओंसे हमारा जो सम्बन्ध दीखता है, वह उनको दूसरोंकी 
सेवामें लगानेके लिये है। न तो हमारे लिये कोई व्यक्ति हैं 
और न हमारे लिये कोई वस्तु है। जो हमारे कहलाते हैं, उन 
माता, पिता, स्त्री, पुत्र, भाई, भौजाई आदिकी सेवा कर दो, 
बस | वस्तुएँ तो उनकी सेवाके लिये हैं ओर वे सेवनीय हैं। 
शरीर उनका ही है, इसलिये शरीरको उनकी सेवामें लगा दो । 
हमें उनसे कुछ लेना ही नहीं है। उनकी वस्तुओंको उन्हींकी 
सेवामें लगा देना है। इसीको कर्मयोग कहते हैं-- 


कर्मण्येवाधिकारस्ते मा फलेषु कदाबन | 
भा कर्मफलहेतुर्भूमा ते सड्डोउस्त्वकर्मणि ॥ 
(गीता ३ ।४७) 


'कर्तव्य-कर्म करनेमें ही तेश अधिकार है, फलोंमें कभी 
नहीं। अतः तू कर्मफलका हेतु भी मत बन और तेरी 
अकर्मण्यतामें भी आसक्ति न हो ।' 

खूब तत्परतासे, अच्छी तरहसे कर्म करना है; क्योंकि 
मनुष्य-शरीर सेवा करनेके लिये ही मिला है, भोग भोगनेके 
लिये नहीं | हमें जो विवेक मिला है, वह शरीरके साथ माने 
हुए सम्बन्धका विच्छेद करनेके लिये मिला है, शरीर्के साथ 
चिपकनेके लिये नहीं । 

संसारके साथ हमारा सम्बन्ध केवल सेवा करनेके लिये 
ही है। सेवाके सिवाय संसारसे और कोई मतलब नहीं। 
माता-पिताकी सेवा करनी है, ख्री-पुत्रका पालन-पोषण करना 
है। सेवा करनी है। उनके साथ सम्बन्ध माननेसे वास्तविक 
शान्ति नहीं मिलती। शान्ति तो उनकी सेवा करके सम्बन्ध- 
विच्छेद करनेसे मिलती है। संसारके साथ माना हुआ ऐसा 
कोई भी सम्बन्ध नहीं है, जिसके लिये मनुष्य नींद, भूख और 
प्यास भी छोड़ दे । परंतु भगवानके साथ सम्बन्ध जुड़नेपर नींद 
अच्छी नहीं लगती, खाना-पीना अच्छा नहीं छगता, यहाँतक 


५७३ 


कि शरीरका मोह भी नहीं रहता; क्योंकि भगवानके साथ 
हमारा सम्बन्ध असली हैं। 

नारदजीके पूर्वजन्मके वर्णनमें आता है कि जब उनकी 
माताकी मृत्यु हो गयी, तब्र वे जंगलकी ओर चल दिये। 
उनको यह खयाल ही नहीं आया कि जंगलमें क्या खायेंगे- 
पीयेंगे ? कहाँ रहेंगे ? वहाँ एक वक्षके नीचे बेठे | उनका मन 
भगवानमें लग गया, समाधि लग गयी | उनको अपने हृदयमें 
भगवान्‌का रूप दीखने लगा। कुछ देर बाद सहसा समाधि 
खुल गयी तो वे बड़े व्याकुल हुए। तब आकाशवाणी हुई कि 
इस शरीरके छूटनेके बाद जब बत्रह्माजीके पुत्ररूपसे तुम्हारा 
जन्म होगा, तब मेरे दर्शन होंगे। ऐसी आकाशवाणी सुनकर 
नारदजी प्रतीक्षा करने लगे कि कब यह शरीर छूटेगा, कब में 
मरूँगा ! दुनिया चाहती है कि हम सदा जीते ही रहें और वे 
चाहते हैं कि में मर जाऊँ ! 

संसारमें अपने शरीरके जीनेकी जितनी इच्छा होती है, 
उतनी कुटुम्बके जीनेकी इच्छा नहीं होती | गाय अपने बछड़ेपर 
बहत ज्लेह रखती है। वह बछड़ेको छोड़कर जंगलमें चरनेको 
भी नहीं जाती । परन्तु जब उसको लाठी मारने लगते हैं, तब वह 
जंगलमें चली जाती है। जंगलमें घास चरते-चरते जब उसको 
बछड़ा याद आ जाता है, तब वह 'हुम'--ऐसे हुंकार करती है 
और उसके मुँहसे घास गिर जाता है। शामके समय जब वह 
वापस लौटती है, तब वह सब गायोंसे आगे भागती है और 
हुंकार करती हुई बछड़ेके पास जाती है, उसको प्यार करती है 
दूध पिलाती है। इस प्रकार उसका बछड़ेपर भी प्रेम है और 
घासपर भी प्रेम है, पर अपने शरीरपर सबसे ज्यादा प्रेम है । जब 
शरीरपर ल्मठी पड़ती है, तब वह बछड़ेको, घासको, सबको 
छोड़ देती है। जब शरीरपर आफत आती है, तब किसीकी 
परवाह नहीं करती । तात्पर्य है कि शरीरमें उसका एक नम्बरका 
प्रेम है, बछड़ेमें दो नम्बरका प्रेम है और घासमें तीन नम्बरका 
प्रेम है। अतः शरीरसे मोह तो पशुका भी होता है। परन्तु मनुष्य 
शरीरसे मोह छोड़कर भगवानूसे प्रेम कर सकता है। 

शरीर तो हरदम बदलता है; अतः यह तो हरदम रहता 
नहीं, पर भगवान्‌ हरदम रहते हैं। हम तो भगवानके ही 
हैं--यह जब पहचान हो जाती है, तब मनुष्य शरीरकी 
आसक्ति-कामना छोड़कर भगवानमें ही लग जाता है। अतः 
भगवानके साथ हमारा सम्बन्ध असली है और शरीर-संसारके 
साथ हमारा सम्बन्ध नकली है--इस वास्तविकताको जानकर 
सब प्रकारसे भगवानूमें ही लग जाना चाहिये। 


नन्व्व्कम््ा जै प्कककककाए 


सुख-लोलुपताको मिटानेका उपाय 


अगर आप संयोगजन्य (सांसारिक) सुखकी आसक्ति 
मिटा दें तो अभी परमात्मतत्त्वका अनुभव हो जायगा । सेयोग- 
जन्य सुखमें जो आकर्षण है--यही खास बीमारी है। विचार 
करनेसे यह बात ठीक समझमें आती है कि यह संयोगजन्य 
सुखकी लालसा ही परमात्पप्राप्तिमें खास बाधा है | संयोगजन्य 
अर्थात्‌ पदार्थों, व्यक्तियों, परिस्थितियोंके सम्बन्धसे पैदा 
होनेवाला सुख नित्य-निरन्तर कैसे रह सकता है ? कारण कि 
जो चीज पैदा होती है, वह नष्ट भी होती है। अगर संयोगसे 
मिलनेवाला सुख असह्य हो जाय, इस कृत्रिम सुखका त्याग 
कर दिया जाय, तो 'सहज सुख' है, वह प्रकट हो जायगा; 
क्योंकि यह स्वय॑ सहज सुख-स्वरूप है-- 
ईस्वर अंस जीव अबिनासी। चेतन अमल सहज सुखरासी ॥ 
(मानस ७। ११७ । १) 
जबतक संयोगजन्य सुखका त्याग नहीं करोगे । तबतक 
'हमारा सम्बन्ध संसारसे नहीं है, हमारा सम्बन्ध परसात्मासे 
है'--यह बात सुननेपर भी काममें नहीं आयेगी। ऐसे ही 
'संसार नाशवान्‌ है, क्षणभट्डुर है'--ऐसी बातें भले ही सुन 
लो, याद कर लो, पर अनुभव नहीं होगा। संसार असत्य 
है--ऐसा कहनेसे, सीख लेनेसे, याद करनेसे संसार छूटता 
नहीं। तात्पर्य है कि जबतक सांसारिक संयोगजन्य सुखकी 
आसक्ति रहेगी तबतक संसारकी असत्यताका अनुभव नहीं 
होगा। कारण कि आप संयोगजन्य सुखको सत्य मानकर ही 
उसको लेनेकी इच्छा करते हो, फिर संसारकी असत्यताका 
अनुभव कैसे कर सकते हो ? | 
इस बातका प्रत्यक्ष पता है कि संयोगजन्य सुख लेनेसे 
दुःख भोगना ही पड़ता है । ऐसा कोई प्राणी हो ही नहीं सकता, 
जो संयोगजन्य सुख तो भोगता रहे, पर उसको दुःख न भोगना 
पड़े। वह दुःखसे बच जाय--यह असम्भव है। फिर भी 
मनुष्य संयोगजन्य सुख क्यों नहीं छोड़ता ? वर्तमानमें संयोगसे 
जो सुख होता है, उसका जितना आकर्षण हे, प्रियता है, 
विश्वास है, भरोसा है, उतना उसके परिणामपर विचार नहीं है । 
सुखभोगके परिणाममें क्या होगा--इसका वह विचार ही नहीं 
करता | उसके विचारमें आता भी है तो वह आँख मीच लेता 
है, उसको जानना नहीं चाहता। इसलिये भगवानने राजस 
सुखका वर्णन करते हुए बताया कि संयोगजन्य सुख 
आरसम्भमें अमृतकी तरह और परिणाममें विषकी तरह होता 
है-'विषयेन्द्रियसंयोगाद्यत्तदग्रेठप्तोपमम्‌ । परिणामे 
विषमिव '''' (गाता १८। ३८) । इसके परिणामका विचार 
मनुष्य ही कर सकता है, पशु-पक्षी आदिमें इसका विचार 


करनेकी शक्ति ही नहीं है। देवतालोग तो सुख भोगनेके 
उद्देश्यसे ही स्वर्गमें रहते हैं, वे इसके परिणामको क्‍या 
जानेंगे ? मनुष्य-शरीर केवल परमात्माकी प्राप्तिके लिये ही 
मिला है; अतः इसमें परिणामका विचार करनेकी योग्यता है । 
इसलिये मनुष्यको हरदम संयोगजन्य सुखके परिणामकी तरफ 
दृष्टि रखनी चाहिये | हरदम सोचना चाहिये कि इसका परिणाम 
क्या होगा ? सांसारिक सुखका परिणाम दुःख होगा ही। 
भगवानने गीतामें कहा है--'ये हि संस्पर्शना भोगा 
दुःखयोनय एबं ते।' (गीता ५।२२) अर्थात्‌ जितने भी 
सम्बन्धजन्य सुख हैं, वे सब-के-सब दुःखोंके कारण हैं। 
संसारमें जितने भी दुःख होते हैं--नरक होते हैं, कैद होती है 
अपयश होता है, अपमान होता है, रोग होते हैं, शोक होता 
है, चिन्ता होती है, व्याकुलता होती है, घबराहट होती है, 
बेचैनी होती है--ये सब-के-सब संयोगजन्य सुखकी 
लोलुपताका ही नतीजा हे। 

सुख इतना बाधक नहीं है, जितनी सुखकी लोल॒पता 
बाधक है। सुख मिल जाय, सुख ले लँ---यह इच्छा जितनी 
बाधक है, उतना सुख बाधक नहीं है। कारण कि सुख बेचारा 
आता है और चला जाता है, पर उसकी लोलुपता ज्यों-की- 
त्यों बनी रहती है। सुख नहीं है तो भी लोलुपता रहती है। 
सुख भोगते समय भी लोलुपता रहती है ओर सुख चला जाय 
तो भी छोलुपता रहती है। सुखमें जो खिंचाव रहता है, प्रियता 
रहती हैं, यही वास्तवमें बीमारी है। इसको मिटानेका सरल 
और श्रेष्ठ उपाय यह है कि दूसरोंको सुख कैसे हो--इसकी 
लगन लग जाय। आप कृपा करके आज ही इस बातको 
धारण कर लें कि दूसरोंको सुख कैसे पहुँचे, दूसरोंका भला 
कैसे हो, दूसरोंका हित केसे हो, दूसरोंको आराम कैसे मिले। 
हरेक काममें यह विचार करें कि दूसरोंको सुख कैसे हो। 
अगर भीतरसे यह लगन लग जायगी कि दूसरोंकों सुख कैसे 
हो तो अपने सुखकी इच्छा छूट जायगी। 

अपनी सुख-लोलुपताको मिटानेके लिये दूसरोंकों सुख 
पहुँचाना है, गायोंको सुख पहुँचाना है, गरीबोंको सुख 
पहुँचाना है, सबको सुख पहुँचाना है। अपनी सुख- 
लोलपताको मिटानेके उद्देशयसे अगर सेवा की जाय तो मेरा 
विश्वास है कि जरूर लाभ होगा, करके देख लो । आजकल 
सेवा करनेवालोंमें भी सच्ची लगनसे सेवा करनेवाले मनुष्य 
बहुत कम देखनेमें आते हैं। वे सेवा तो करते हैं, पर 
उसमें दिखावटीपन रहता है। भीतरसे यह लगन नहीं होती 
कि दूसरेको सुख केसे पहुँचे, दूसरेका हित कैसे हो। 


* इच्छाके त्याग ओर कर्तव्य-पालनसे लाभ + 


गीता कहती है कि जो' प्राणिमात्रके हितमें रत रहते हैं, 
वे भगवानको प्राप्त होते हैं--'ते प्राप्रुवन्ति मामेव 
सर्वभूतहिते रता: ॥' (१२ ।४) | 

अब दूसरेकी सेवा किस रीतिसे करें, यह बताता हूँ। 
दूसरेकी सेवा करते समय अपने मनकी प्रधानता बिलकुल न 
रखें, अपना आग्रह बिलकुल न रखें। केवल दूसरेके मनकी 
तरफ देखें कि वे कैसे राजी हों। किस तरहसे उनको सुख 
पहुँचे | हमें तो कई वर्षोके बाद यह बात पकड़में आयी कि 
'मेरे मनकी बात पूरी हो'--यही कामना है। इसलिये अपनी 
मनमानी छोड़कर दूसरेकी मनमानी करें। जो न्याययुक्त हो, 
शासत्र-सम्मत हो, अपनी सामर्थ्यके अनुरूप हो--ऐसी 
दूसरेके मनकी बात पूरी करें, तो आपमें अपनी कामनाको 

मिटानेकी सामर्थ्य आ जायगी। 

जहाँ रहो, जिस क्षेत्रमें रहो केबल यह लगन रखो कि 
दूसरेको सुख केसे मिले, दूसरेका हित कैसे हो | इस बातका 
खयाल रखो कि किसीको भी मेरे द्वारा कष्ट न पहुँचे, सुख 
पहुँचे । जैसे गोस्वामी तुलसीदासजीने कहा-- 'कामिहि नारि 
पिआरि जिमि लोभिहि प्रिय जिमि दाम /” (मानस 
७। १३० ख); कामीको जैसे स्त्री प्यारा लगती है और 
ल्ोभीको जैसे पैसा प्यारा लगता है, ऐसे ही आपको दूसरोंका 
हित प्यारा लगने लगे। फिर देखो तमाशा, चट काम होगा | 
वर्षोतक विचार और चिन्तन करनेपर जो बात मिली है, बह 
बात बतायी है आपको ! 


नज्््क है, क््््ल्च्पि 


* इच्छाके त्याग ओर कर्तव्य-पालनसे लाभ + 

इच्छाके त्याग ओर कर्तव्य-पालनसे लाभ 


श्रोता--आपको आध्यात्मिक लाभ कैसे हुआ ? 

स्वामीजी--मुझे तो सत्संगसे लाभ हुआ है। मैं 
साधनको इतना महत्त्व नहीं देता, जितना सत्संगको देता हूँ। 
दूसरोंके लिये भी मैं समझता हूँ कि अगर वे मन लगाकर, 
गहरे उतरकर सत्संगकी बातें समझें तो उनको लाभ बहुत हो 
सकता है। एक विशेष बात कह देता हूँ कि अगर आप 
सत्संगको महत्त्व दें ओर उसको गहरे उतरकर समझें तो मेरेको 
जितने वर्ष लगे, उतने वर्ष आपको नहीं लगेंगे ! बहुत जल्दी 
आपकी उन्नति होगी--ऐसा मेंरेको स्पष्ट दीखता है, मेरेको 
सन्देह नहीं है इस बातपर | इस विषयमें में आपको अयोग्य, 
अनधिकारी नहीं मानता हूँ। आपमें जो कमी है, उस कमीको 
दूर करनेकी सामर्थ्य आपमें पूरी हैं। मेरी धारणासे आपमें 
केवल इस विषयकी उत्कण्ठाकी कमी है। बह उत्कण्ठा 
जाग्रत्‌ हो जाय तो आप पापी-से-पापी हों, मूर्ख-से-मूर्ख हों 
और आपके पास थोड़ा-से-थोड़ा समय हो तो भी आपका 
उद्धार हो सकता है। उत्कण्ठा जाग्रत्‌ होगी संसारकी लूगनका 
त्याग करनेसे। 

कबीर मनुआँ एक है, भावे जहाँ लगाय। 
भावे हरि की भगति कर, भावे विषय कमाय ॥ 

सांसारिक संग्रह और भोगोंमें जो लगन लगी है, उसको 
मिटा दो तो परमात्मप्राप्तिकी सच्ची लगन लग जायंगी। इतना 
रुपया हो गया; इतना और हो जाय; इतना सुख भोग लें, 
ऐश-आराम कर लें; मान मिल जाय, बड़ाई मिल जाय, 
नीरोगता मिल जाय, समाजमें मेरा ऊँचा स्थान हो जाय, हम 
ऐसे बन जायँ--ये जितनी इच्छाएँ हैं, इनका त्याग कर दो तो 
आपको सच्ची लगन लग जायगी। जितनी छंगन लगनी 


चाहिये, उतनी नहीं लग रही है तो इसका कारण यह है कि 
जितना त्याग होना चाहिये, उतना नहीं हो रहा है। त्याग 
क्या है? गीताने इच्छाके त्यागकों ही 'त्याग' कहा है। 
इच्छा क्या है ? ऐसा तो होना चाहिये और ऐसा नहीं होना 
चाहिये--यह इच्छा है। 

श्रोता--इच्छा किये बिना शरीरका, कुटुम्बका 
पालन-पोषण केसे होगा ? 

स्वामीजी--पालन-पोषण इच्छासे नहीं होता हैं। इस 
बातको समझनेकी कृपा करो | कृपानाथ ! पैसोंका पैदा होना, 
पदार्थोका प्राप्त होना इच्छापर ब्रिलकुल निर्भर नहीं है। 
पदार्थोंकी प्राप्ति होती है पूर्वक॑े कर्मोंसि और अभीके 
कर्मो- (उद्योगों-)से। कारण कि कर्मोका और पदार्थोंका 
घनिष्ठ सम्बन्ध है। इच्छाका और पदार्थोंका बिलकुल ही 
सम्बन्ध नहीं है। आपमेंसे कोई भी कह सकता है कि मेने 
धनकी इच्छा नहीं की, इसलिये में निर्धन रहा। अगर इच्छा 
कर लेता तो धनवान्‌ हो जाता | वास्तवमें यह बात है ही नहीं । 
इस बातको आप समझनेकी कृपा करो। इच्छाके साथ 
पदार्थोका बिलकुल सम्बन्ध नहीं है। पदार्थोका सम्बन्ध 
कमेके साथ है; क्योंकि क्रिया और पदार्थ--ये दोनों ही 
प्राकृत चीजें हैं, दोनों एक ही तत्त्व हैं। अतः पदार्थोका सम्बन्ध 
पूर्वक अथवा वर्तमानके कमेकि साथ है। पूर्वके कर्मोंको 
प्रारब्ध कहते हैं ओर वर्तमानके कर्मोको पुरुषार्थ कहते हैं। 

इच्छाके साथ पदार्थोंका सम्बन्ध बिलकुल नहीं है। 
अगर मैं इच्छा करूँ कि मेरा पालन-पोषण हो जाय, तो क्या 
इस प्रकार इच्छा करनेसे मेरा पालन-पोषण हो जायगा। 
आपलोगोंसे कहें कि घण्टाभर आप सब मिल करके यह 

इच्छा करो कि इसके कुटुम्बका पालन-पोषण हो जाय और 
इसको एक कोड़ी भी मत दो, तो क्या इसके कुटुम्बका पालन- 
पोषण हो जायगा ? कदापि नहीं। इच्छाके साथ केवल 
परमात्माका सम्बन्ध है। अगर परमात्माकी प्राप्तिकी तीत्र इच्छा, 
उत्कट अभिलाषा हो जाय तो उसकी प्राप्ति हो जायगी ! 
इसका कारण क्या है ? पदार्थोका हमारेसे अलगाव है| पदार्थ 
हमारेसे दूर हैं; देशसे दूर हैं, कालसे दूर हैं, व्यक्तिसे दूर हैं 

इसलिये उनकी प्राप्ति कर्मेंसे होगी। परन्तु परमात्मा देशसे दूर 
नहीं हैं, कालसे दूर नहीं हैं, वस्तुसे दूर नहीं हैं, व्यक्तिसे दूर 
नहीं हैं। जहाँ हम 'मैं' कहते हैं, वहाँ भी परमात्मा परिपूर्ण हैं 

इसलिये उनकी प्राप्ति इच्छामात्रसे हो जायगी। परमात्माकी 
तरह रुपये सब जगह मौजूद नहीं हैं। उनको तो पैदा करना 
पड़ता है। परंतु परमात्माको पैदा नहीं करना पड़ता, उनको 
कहींसे लाना नहीं पड़ता । 

आप कह सकते हो कि बड़ा परिवार है, रोटी-कपड़ेकी 
भी तंगी है, काम चलता नहीं फिर इच्छा किये बिना कैसे 
रहें ? तो इच्छा करनेसे वस्तुएँ थोड़े ही मिलेंगी। वस्तुएँ तो 
काम करनेसे मिलेंगी। इसलिये वस्तुओंकी इच्छा न करके 
काम करनेकी इच्छा करो। निकम्मे, निरर्थक मत रहो। 
न्याययुक्त काम करो । झूठ, कपट, बेईमानी, ठगी, धोखेबाजी 
मत करो। अन्तःकरणमें रुपयोंको महत्त मत दो। यह जो 
लोभ है, संग्रह करनेकी इच्छा है, इसका त्याग कर दो, तो 
आपका नया प्रारब्ध बन जायगा अर्थात्‌ जो आपके भाग्यमें 
लिखा नहीं है, वह आपके पास आ जायगा ! परन्तु आपके 
लोभका त्याग हो जाना चाहिये और इतना दृढ़ निश्चय होना 
चाहिये कि चाहे मर जाये पर पाप नहीं करेंगे, अन्याय नहीं 
करेंगे, झूठ-कपट-जालसाजी नहीं करेंगे। अगर मर भी जायें 
तो क्या फर्क पड़ेगा ? मरना तो एक बार हैं ही; फिर पापकी 
पोटली साथमें लेकर क्यों मरो ? पापकी पोटली साथमें लिये 
बिना मर जाओ तो हर्ज क्या है ? अगर पाप किये बिना पैसा 
न मिलता हो तो भूखे भले ही मर जाओगे, पर नरकोंमें नहीं 
जाओगे। अगर पाप करके जीओगे तो नरकोंमें जाओगे ही । 
नरकोंसे बच नहीं सकोगे, ब्रह्माजी भी बचा नहीं सकेंगे । अतः 
इच्छा कर्तव्यकी करो, मिकम्मे मत रहो | इस विषयमें में चार 
बातें कहा करता हूँ-- 

(१) अपना सब समय अच्छे-से-अच्छे, ऊँचे-से-ऊँचे 
काममें लगाओ | निकम्मे मत रहो, निरर्थक समय बरबाद मत 
करो। ताश-चोौपड़, खेल-तमाशा, बीड़ी-सिगरेट पीना, 
सिनेमा-नाटक देखना--ग्रे सब फालतू काम हैं, तमोगुणी 
काम हैं, जिनसे अधोगतिमें (नीच योनियोंमें और नरकोंमें) 


* साध्न-सुधा-सिन्धु * 


जाना पड़ेगा--'अधो गच्छन्ति तामसा:' (गीता १४। १८) 
ऐसे व्यर्थ कार्मोंमें समय मत लगाओ। जिससे दरीरका 
निर्वाह हो, स्वास्थ्य ठीक रहे, दुनियाका हित हो, परमात्माकी 
ग्राप्ति हो, ऐसे काममें लगे रहो । 

(२) जिस किसी कामको करो, उसको सुचारुरूपसे 
करो, जिससे आपके मनमें सन्‍्तोष हो और दूसरे भी कहें कि 
बहुत अच्छा काम करता है। लिखना हो, पढ़ना हो, मुनीमी 
करना हो, बिक्री करना हो, खरीदारी करना हो आदि-आदि 
संसारका जो कुछ काम करना हो, उसको बड़े सुचारुरूपसे, 
साड्ोपाड्ुरूपसे करो। माता-बहनें रसोई बनायें तो अच्छी 
तरहसे बनायें। सामग्री भले ही कैसी हो, पर चीज बढ़िया 
बनायें | भोजन ठीक तरहसे परोसें | सबको कैसे संतोष हो, 
सबको किस तरहसे सुख पहुँचे--ऐसा भाव रखकर सब 
काम करें। 

(३) इस बातका ध्यान रखो कि आपके पास दूसरेका 
हक न आ जाय । आपका हक दूसरेके पास भले ही चला 
जाय, पर दूसरेका हक आपके पास बिलकुल न आये। 

(४) अपने व्यक्तिगत जीवनके लिये कम-से-कम खर्चा 
करो। शरीर-निर्वाहके लिये, खाने-पीनेके लिये, ओढ़ने- 
पहननेके लिये कम खर्चा करो, साधारणरीतिसे काम चलाओ। 
ऐश-आराम, स्वाद-ज्ञोकीनी मत करो । अगर ऐसे काम करोगे 
तो आपको घाटा नहीं रहेगा, करके देख लो। 

आजकल लोग कहते हैं कि क्या करें, निठल्ले बैठे हैं, 
काम नहीं है। यह बिलकुल फालतू बात है। निठल्ले क्यों 
बैठे हो ? नाम-जप करो, कीर्तन करो, गीता-रामायण आदिका 
पाठ करो। घरका काम करो--घरमें झाड़ लगाओ, बरतन 
धोओ, जूते साफ करो, नालियाँ साफ करो, शौचालय साफ 
करो | इस तरह कुछ-न-कुछ करते रहो । करना चाहो तो बहुत 
काम निकल सकता है। काम करनेसे अन्तःकरण निर्मल 
होगा। ताश-चौपड़ खेलने आदि फालतू कामोंके लिये समय 
ही नहीं मिलना चाहिये। छुट्टीका दिन हो तो यों ही निकम्मे 
फिरेंगे, फालतू घूमने चले जायेंगे, सिनेमा देखेंगे, खेल करेंगे, 
पानी उछालेंगे, धक्का देंगे--इस तरह फालतू समय बरबाद 
करेंगे। यह मानव-शरीरका समय ऐसे बरबाद करनेके लिये 
नहीं है। तेलीके घरमें तेल होता है तो वह छोटा भरके पैर 
धोनेके लिये थोड़े ही है ! 

भगवानने सबसे श्रेष्ठ मानव-शरीर दिया है | ऐसे मानव- 
शरीरका समय श्रेष्ठ-से-श्रेष्ठ कामोंमें लगानेके लिये है। उस 
समयको बर्बाद करना बड़ा भारी नुकसान हैं। रुपया फिर 
पैदा किया जा सकता है। जवान बेटा मर जाय तो जो छोटे 


* परमात्मप्राप्तिमें भोग ओर संग्रहकी इच्छा ही महान बाधक * 


बालक हैं, वे जवान हो सकते हैं | गृहस्थोंके नये पैदा हो सकते 
हैं। परन्तु उम्र (समय) किसी भी रीतिसे पैदा नहीं होती, वह 
तो नष्ट-ही-नष्ट होती है । पैसोंका तो आप बहुत खयाल रखते 
हो, एक-एक पैसा सोच-सोचकर समझ-समझकर खर्च करते 
हो; और हवाई जहाजको देखनेमें चार-पाँच मिनट खर्च कर 
देते हो ! क्या फायदा निकला ? बताओ 2 स्वास्थ्य सुधरा कि 
समाज सुधरा ? रुपये मिले कि भगवान्‌ मिले ? क्या मिला ? 
आपको समयरूपी जो असली धन मिला हुआ है, उसको 
बरबाद क्यों करते हो ? अगर आप सावधान रहो, समयको 
बरबाद न करके उसे अच्छे-से-अच्छे, उत्तम-से-उत्तम काममें 
लगाओ तो लोकमें और परलोकमें--दोनों जगह आपकी 
उन्नति होगी, इसमें सन्देह नहीं है। आप किसी भी क्षेत्रमें 
जाओ, आपकी उन्नति होगी। नास्तिक-से-नास्तिक मनुष्य भी 
अगर सोच-समझकर समयका सदुपयोग करे, तो उसकी 
धारणाके अनुसार, क्रियाके अनुसार उसकी जरूर उन्नति होगी, 
उसको जरूर सफलता मिलेगी, फिर समयका सदुपयोग 
करनेसे आस्तिक मनुष्यको भगवानकी प्राप्ति हो जाय, इसमें तो 
कहना ही क्या है ? 

दूसरेका हक मत आने दो। स्त्रीका जो हक है, वह 
सखत्रीको दे दो | उसका जितना अधिकार है, उसे छीनो मत। 
उसके प्रति अपना जो कर्तव्य है, उसका पूरा पालन करो। 
बेटेका जितना हक है, वह उसको दे दो | बेटेके प्रति बापका 
जो कर्तव्य है, उसका पूरा पालन करो । माता-पिताने आपको 
पैदा किया है, आपका पालन-पोषण किया है, आपको 
शिक्षित बनाया है; अतः उनके प्रति अपने कर्तव्यका पूरा 
पालन करो । आपपर उनका जो अधिकार है, उसकी रक्षा 
करो। उनका हक उनको दे दो । कपूत मत कहलाओ। ऐसे 
ही पड़ोसी है, व्यापारी है, जिनसे व्यवहार, व्यापार आदि करते 
हैं, उनका हक मत आने दो। उनके साथ स्नेहका, 
ईमानदारीका व्यवहार करो। इस तरह हर जगह सावधान 
रहो | इतना करनेपर भी पूरा ऋण अदा नहीं होगा; परन्तु नया 
ऋण नहीं चढ़ेगा। 

सावधानी रखनेपर ही आपको पता लगेगा कि हम 


प्‌ 


कहाँ-कहाँ दूसरेका हक मार रहे हैं। अभी तो दूसरेके हकका 
पता ही नहीं लगता | अभी आपसे पूछा जाय तो आप कहेंगे 
कि हम तो किसीका हक लेते ही नहीं। हम तो ठीक करते 
हैं। हम पाप करते ही नहीं। मेरेको ऐसे व्यक्ति भी मिले हैं, 
जो कहते हैं कि 'भजन करनेकी क्या जरूरत है, हम पाप तो 
करते ही नहीं । भगवान्‌का भजन वह करे, जो पाप करता है ।' 
उनको होश ही नहीं है, पता ही नहीं है कि पाप क्या होता है, 
अन्याय क्या होता है। इसलिये हर समय सावधानी रखें कि 
अभी जो बातें सुनी हैं, इनका अब हम उम्रभर पालन करेंगे। 
अब कभी गफलत, भूल नहीं करेंगे। 

अभी मैंने आपको बताया कि पैसोंका, पदार्थोंका 
सम्बन्ध इच्छा अथवा चिन्तनके साथ नहीं है, उनका सम्बन्ध 
कर्मेकि साथ है--इस बातकों समझनेकी बड़ी भारी 
आवश्यकता है। आप कहें कि ऐसे काम कैसे चलेगा ? हम 
गृहस्थी हैं, कई काम-धन्धे हैं, इसलिये चिन्तन करना हीं 
पड़ता है, तो 'काम कैसे करें, सेवा कैसे करें --इस तरहका 
चिन्तन (विचार) करना दोष नहीं है। मुझे रुपये मिल जायें, 
बस्तुएँ मिल जायैं---इस तरहका चिन्तन करना दोष है । 

श्रोता--चिन्ता भी हो जाती है महाराजजी ! 

स्वामीजी --चिन्ता हो जाती है तो चिन्ता छोड़ो और काम 
करो। चिन्ता करनेसे बुद्धि नष्ट होगी--बुद्धिः शोकेन 
नश्यति ।' शान्तिपूर्वक विचार करो तो बुद्धि विकसित होगी । 
चिन्ता करना और चीज है, विचार करना और चीज है। 'काम 
किस रीतिसे करें, किस रीतिसे कुटुम्बका पालन करें, किस 
तरहसे व्यापार करें; किस तरहसे सबके साथ व्यवहार 
करें'--ऐसा शान्त-चित्तसे विचार करो। विचार करनेसे बुद्धि 
विकसित होगी। परन्तु चिन्ता करोगे कि 'हाय, क्या करें | इतने 
कुटुम्बका पालन कैसे करें| पैदा है नहीं, क्या करें !” तो बुद्धि 
और नष्ट हो जायगी, काम करनेमें भी बाधा लगेगी, फायदा 
कोई नहीं होगा । इसलिये चिन्ता न करके विचार करो, उद्योग 
करो, पुरुषार्थ करो, निकम्मे मत रहो । सत्संग करो, पुस्तकें पढ़ो 
और स्वयं विचार करो अथवा आपसमें विचार-विनिमय करो | 


ललन्नन जै ततततर 

परमात्मप्राप्तिमें भोग ओर संग्रहकी इच्छा ही महान्‌ बाधक 


भोग और संग्रह--इन दो चीजोंमें जबतक मनुष्यकी | भोगैश्वर्यप्रसक्तानां तयापहतचेतसाम्‌ । 
आसक्ति रहती है, तबतक 'मुझे परमात्माकी प्राप्ति करनी | व्यवसायात्मिका बुद्धिः समाधो न बिधीयते ॥ 
है'--ऐसा निश्चय भी नहीं होता, फिर परमात्माको प्राप्त करना (गीता २।४४) . 


ते दूर रहा-- जबतक भोग ओर संग्रहमें आसक्ति है अर्थात्‌ सांसारिक 

पदार्थेंसि सुख लेते रहे और रुपयोंका संग्रह बना रहे--यह 
भावना भीतर बनी हुई है तबतक यल्र करते हुए भी 
परमात्मतत्त्वको नहीं जान सकते--'यतन्तो5प्यकृतात्मानो नैन॑ 
पश्यन्त्यचेतस: ॥' (गीता १५। ११) | कारण कि हृदयमें 
परमात्माकी जगह भोग और रुपये आकर बैठ गये । 
संसारका सुख भोगना है और सुख-भोगके लिये 
संग्रहकी आवश्यकता है--यह भोग और संग्रहकी रुचि 
बहुत घातक है। धनका उपयोग तो खर्च करनेमें है, चाहे 
अपने लिये खर्च करें, चाहे दूसरोंके लिये। परन्तु धनका संग्रह 
किसी कामका नहीं है | पदार्थों और रुपयोंके संग्रहकी बात तो 
दूर रही, 'बहुत पढ़ाई कर रू. बहुत शासत्र पढ़ ढु'--यह 
(अनेक विद्याओंके संग्रहकी) भावना भी जबतक रहेगी, 
तबतक परमात्मतत्त्तको नहीं जान सकते, जाननेके लिये निश्चय 
भी नहीं कर सकते। जो अपना कल्याण चाहता है, उसकी 
बुद्धि एक ही होती है--'व्यवसायात्मिका बुद्धिका' (गीता 
२।४१) | मुझे केवल परमात्मतत्त्तको ही प्राप्त करना 
है--यह निश्चय होना ही बुद्धिका एक होना है। परन्तु जो भोग 
ओर संग्रहमें आसक्त हैं, उनकी बुद्धियाँ अनन्त होती हैं और 
एक-एक बुद्धिकी शाखाएँ भी अनन्त होती हैं--'बहुशाखा 
ह्नन्ताश्न बुद्धयोउव्यवसायिनाम्‌ ॥' (गीता २ | ४१) । जैसे, 
पुत्र मिले--यह एक बुद्धि हुई और पुत्र कैसे मिले, किसी 
दवाईका सेवन करें या किसी मन्रका अनुष्ठान करें अथवा 
किसी संतका आशीर्वाद लें आदि-आदि उस बुद्धिकी कई 
शाखाएँ हुईं। इसी तरह धन मिल जाय--यह एक बुद्धि हुई 
और धन कैसे मिले, व्यापार करें या नौकरी करें, चोरी करें या 
डाका डालें, ठगाई करें या किसीको धोखा दें आदि-आदि उस 
बुद्धिकी कई शाखराएँ हुई। ऐसे ही आदरकी इच्छा होगी तो 
आदर कैसे हो सकता है, व्याख्यान देनेसे होगा या सांसारिक 
सेवा करनेसे होगा आदि तरह-तरहकी शाखाएँ पैदा होंगी। 
यह आपको थोड़ा-सा नमूना बताया हैं। इस तरह भोग और 
संग्रहमें आसक्त मनुष्य परमात्मप्राप्तिका निश्चय भी नहीं कर 
सकते। कभी सत्संग करनेसे उनके मनमें परमात्मप्राप्तिकी 
इच्छा हो भी जाय, तो भी वे उसपर टिक नहीं सकेंगे। 
गीतामें भगवानने परमात्प्राप्तिके एक निश्चयकी बड़ी 
विलक्षण महिमा गायी है। “अपि चेत्सुदुराचारों भजते 
मामनन्यभाक्‌ ।' (गीता ९। ३०)--जो साड्ोपाड़ दुराचारी 
है, जिसके दुराचरणमें कोई कमी नहीं है, झूठ, कपट, 
बेईमानी, अभक्ष्य-भक्षण, वेहया-गमन, जुआ, चोरी, 
व्यभिचार आदि जितने पाप-दुराचर कहे जाते हैं, उन सबको 
करनेवाला है, ऐसा मनुष्य भी यदि केवल भगवानका ही 


भजन करनेका एक निश्चय कर ले, तो भगवान्‌ कहते हैं कि 
उसको साधु ही मानना चाहिये--'साधुरेव स मन्तव्य:।' 
उसको साधु ही माननेकी भगवान्‌ आज्ञा देते हैं | कारण क्या 
है कि उसने परमाक्प्राप्तिक एक निश्रय कर लिया 
है--'सम्यग्व्यवसितों हि सः ।' उसका एक लक्ष्य बन गया 
है कि अब चाहे कुछ भी हो जाय, एक भगवान्‌की तरफ ही 
चलना है। 

यहाँ एक शंका पैदा होती है कि जो भोग और संग्रहमें 
आसक्त हैं, उनका तो परमात्मप्राप्तिका एक निश्चय नहीं हो 
सकता; और पापी-से-पापी भी ऐसा निश्चय कर सकता 
है--इन दोनों बातोंमें परस्पर विरोध प्रतीत होता है। वास्तवमें 
विरोध नहीं है; क्योंकि पापीके लिये भगवानने 'अपि चेत्‌' पद 
दिये हैं। तात्पर्य है कि यद्यपि पापी मनुष्य भगवान्‌का भजन 
नहीं करते-- 'पापवंत कर सहज सुभाऊ। भजनु मोर तेहि 
भाव न काऊ ॥” (मानस ५। ४४ । २), “न माँ दुष्कृतिनो 
मूढा: प्रपद्यन्ते नराधमा:' (गीता ७। १५), तथापि अगर वे 
भगवानके भजनमें लगना चाहें तो लग सकते हैं। भगवान्‌की 
तरफसे किसीको कोई मना नहीं है। इसलिये अगर पापी 
मनुष्य भी भगवानके भजनमें छूगनेका पक्का निश्चय कर ले तो 
उसको साधु मान लेना चाहिये। कारण कि वास्तवमें 
भगवानका अंझ होनेसे जीव शुद्ध, निर्दोष ही है। संसारकी 
आसक्तिके कारण उसमें दोष आ जाते हैं। अगर वह संसारकी 
आसक्तिको मिटा दे तो उसका शुद्ध स्वरूप रह जायगा। 
आजकल पारमार्थिक बातें कहने-सुननेपर भी भगवान्‌की 
तरफ चलनेका निश्चय नहीं होता--इसका कारण यह है कि 
हृदयमें रुपयोंका महत्त्व बैठा हुआ है। वास्तवमें रुपये उतना 
नहीं अटकाते, जितना भोगोंका महत्त्व अटकाता है। भोग 
उतना नहीं अटकाते, जितना भोगोंका महत्त्व अटकाता है। 
जबतक हृदयमें पदार्थोका, मान-बड़ाईका, आदर-सत्कारका, 
नीरोगताका, दरीरके आरामका महत्त्व बैठा हुआ है, तबतक 
मनुष्य परमात्मप्राप्तिका निश्चय नहीं कर सकता। चाहे वह 
कितनी ही बातें बना ले, कितना ही बड़ा पण्डित बन जाय, 
बाहरसे कैसा ही विरक्त और त्यागी बन जाय, पर मनमें 
जबतक मान-बड़ाईकी, सुख-आरामकी, कीर्तिकी इच्छा है, 
तबतक वह पारमार्थिक मार्गमें आगे नहीं बढ़ सकता | कारण 
कि जहाँ परमात्माकी रुचि होनी चाहिये वहाँ भोग और 
संग्रहकी रुचि हो गयी। भोग और संग्रहके द्वारा उनका चित्त 
अपहत हो गया--'अपहतचेतसाम' (गीता २।४४) | 
उनके चित्तका हरण हो गया ! बड़ी भारी चोरी हो गयी उन 
बेचारोंकी ! उनके पासमें जो शक्ति थी, वह भोग और संग्रहमें 


० परमात्प्िप्राप्तिमें भोग और संग्रहक्ती इच्छा ही महान्‌ बाधक * 


लग गयी। परन्तु उनको मिलेगा कुछ नहीं। एक कौड़ी भी 
नहीं मिलेगी । केवल धोखा होगा, धोखा ! परमात्माकी प्राप्तिसे 
रीते रह जायेंगे ) मान-बड़ाई कितने दिन होगी ओर होकर भी 
क्या निह्ाल करेगी ? भोग कितने दिन भोगेंगे ? संग्रह कितने 
दिन रहेगा ? यहाँ इकट्ठा किया हुआ घन यहीं रह जायगा और 
उम्र खत्म हो जायगी ! 

अगर परमात्माकी प्राप्ति चाहते हो तो भोग और संग्रहको 
महत्व मत दो। आजकल तो रुपयोंकी अपेक्षा उनकी 
संख्याकों अधिक महत्त्व दे रहे हैं कि हम लखपति हो जाये, 
करोड़पति हो जायें, हमारे पास इतना संग्रह हो जाय। पासमें 
जो रुपये हैं, उनको खर्च नहीं कर सकते कि संख्या कम न 
हो जाय। अपने लड़कोंको यह शिक्षा देते हैं कि जितना 
कमाओ, उसीमेंसे खर्च करो, मूलधनको मत छेड़ो। 
मूलधनको ज्यों-का-त्यों रहने दो, उसको खर्च मत करो । कोई 
पूँजीमेंसे खर्च करे तो कहेंगे कि 'तुम्हारेमें अक नहीं है, मूल 
पूँजी खर्च करते हो !' मूलधन आपके क्या काम आयेगा ? 
उसमें क्या तूली (आग) छगाओगे ? पर उसको खर्च नहीं 
करेंगे। जो नरकोंमें ले जानेवाली चीज है, वह खर्च कैसे की 
जाय ! उसको खर्च कर देंगे तो दुर्गति कौन करेगा ! अब ऐसे 
आदमी परसमात्माकी प्राप्ति कैसे कर सकते हैं ? 

साधु हो, चाहे गृहस्थ हो, पढ़ा-लिखा हो; चाहे मूर्ख हो; 
भाई हो, चाहे बहन हो, जबतक संग्रह करनेकी और “संग्रह 
बना रहे' इसकी रुचि रहेगी, तबतक वह पारमार्थिक मार्गपर 
नहीं चल सकता | अगर आपके भीतर संग्रहकी रुचि नहीं है, 
तो आपके पास चाहे त्य्खों-करोड़ों रुपये हों, पर ये आपको 
अटका नहीं सकते | बैंकॉर्मे बहुत रुपये पड़े हैं, पर वे हमारेको 
अटकाते नहीं। मकान बहुत हैं, पर वे हमारेको अटकाते 
नहीं। क्‍यों नहीं अटकाते कि उनमें हमारी ममता नहीं हैं 
उनकी प्राप्तिकी इच्छा नहीं है। अगर हमारी इच्छा हो जायगी 
तो हम फैंस जायेंगे। 

जिन थोड़े-से आदमियोंको हमने अपना मान रखा है, 
जिस मकानको हमने अपना मान रखा है, उसीसे हम बैंधे हुए 
हैं। जिन मनुष्योंको हमने अपना नहीं माना है, वे मर भी जायें 
तो हमारेपर असर नहीं पड़ेगा। जिन रुपयोंकों हमने अपना 
नहीं माना है, वे चाहे कहीं चले जाये, नष्ट भी हो जायें तो 
हमारेपर असर नहीं पड़ेगा । जिन मकानोंको हमने अपना नहीं 
माना है, वे सब धराशायी भी हो जायें तो हमारेपर असर नहीं 
पड़ेगा। अतः ज्यादा संसारसे तो हम मुक्त ही हैं, थोड़े-से 
आदमियों, थोड़े-से रुपयों, थोड़े-से मकानोंमें हम फँसे हुए 
हैं। अगर इन थोड़े-से आदमियों आदिकी ममताका त्याग कर 

दें तो निहाल हो जाये ! हमारी ज्यादा मुक्ति तो हो चुकी है, 
थोड़ी-सी मुक्ति बाकी है। बन्धन ज्यादा नहीं है। ज्यादा बन्धन 
तो छूटा हुआ है। जिनमें आपकी ममता नहीं है, उससे आप 
बन्धनरहित हो और जिनमें आप ममता कर लेते हो, उनमें 
आप बैंघ जाते हो। परन्तु आपकी चाल यहीं है कि ज्यादा 
व्यक्तियोपें, पदार्थों ममता हो जाय । वक्ता चाहता है कि और 
कुछ नहीं तो श्रोता ही ज्यादा आ जाये | ऐसी इच्छा नहीं रखेंगे 
तो फँसेंगे कैसे ! इसलिये अधिक भोग मिल जाय, अधिक 
संग्रह हो जाय--इस तरह इच्छा करते रहते हैं। इच्छा करनेसे 
पदार्थ मिलेगा नहीं। अगर मिल भी जाय तो टिकेगा नहीं और 
टिक भी जाय तो आप नहीं टिकोंगे। परत्तु बन्धन तो हो ही 
जायगा। मरनेके बाद भी छूट सकोगे नहीं। अब नफा- 
नुकसान आप सोच लो। 
मैं-मैं बुरी बलाय है, सको तो निकसो भाग। 
कवतक नियहे रामजी, रुई लपेटी आग॥ 

रुईमें छपेटी आग कितनी देर ठहरेगी ? जिन पदार्थोर्म 
आप मैं-मेरापन करते हो वे कितने दिन ठहरेंगे ? वे तो ठहरेंगे 
नहीं, पर आपका पतन कर देंगे--इसमें संदेह नहीं। इसलिये 
हरेक भाई-बहनके लिये बहुत आवश्यक है कि वह संसारके 
भोग और संग्रहकी इच्छाक्ो भीतरसे त्याग दें। 

भीतरसे पदार्थोकी इच्छाका त्याग करनेपर पदार्थ 
प्रारब्धके अनुसार अपने-आप आते हैं। इच्छा रखनेपर रुपये- 
पैसे, भोग-आराम मेहनतसे, बड़ी कठिनाईसे प्राप्त होते हैं । 
इच्छा करनेसे उनकी प्राप्तिमें बाधा लगती है और परमार्थमें 
बाघा तो लगती ही है। इच्छा रहनेपर तो रुपयोके मिलनेसे हम 
अपनी सफलता मानते हैं, पर यदि इच्छा न रहे तो रुपये हमारे 
पास आकर सफल होंगे, हमारेमें रुपयोकी गुलामी नहीं रहेगी 

आप परमात्मतत्तमें अपनी नित्य-निरन्तर स्थितिका 
अनुभव करना चाहते हो तो उत्पत्ति-विनाशवाले वस्तुओंका 
आकर्षण मिटाओ। नाशवान्‌ वस्तुऑका आकर्षण मिटते ही 
अविनाशीकी तरफ स्वतः आकर्षण हो जायगा और उसकी 
प्राप्ति हो जायगी। अगर उत्पन्न और नष्ट होनेवालोंमें फँसे 
रहोगे तो सदा साथमें रहता हुआ भी अनुत्पन्न तत्त्व नहीं 
मिलेगा। उससे वच्धित रह जाओगे और कुछ नहीं होगा। न 
घन मिलेगा, न धन रहेगा; न भोग मिलेंगे, न भोग रहेंगे और 
न आप रहोगे। केवल बन्धन-हो-बन्धन रहेगा। 

मैं रुपयोंका विरोध नहीं करता, उनकी गुलामीका विरोध 
करता हूँ। न्याययुक्त कमाते हुए लाखों-करोड़ों रुपये आ जायें 
तो प्रसन्नता रहे, और लाखों-करोड़ों रुपये चले जाये तो भी 
वहीं प्रसन्नता रहे । तब तो आप 'धनपति' (धनक्े माल्कि) 

* साथन-सुधा-सिन्धु * 

हैं। परन्तु रुपये आ जाय तो प्रसन्न हो जाओ और रुपये चले 
जाये तो रोने लग जाओ, तब आप 'धनदास' (धनके 
गुलाम) हो; धघनपति नहीं हो, नहीं हो, नहीं हो। रुपयोंके 
जानेसे रोने लग जाते हो कि हमाया मालिक (रुपया) चल्त्र 
गया, अब उसके बिना कैसे रहा जाब ! ओरे, रुपये चले गये 
तो क्या,हुआ, जिसने रुपये कमाये थे वह तो मौजूद ही है। 
परन्तु यह बात अकमें नहीं आती; क्योंकि धनको आपने 
अपना इष्टदेव मान रखा है। जिसने धनको अपना इष्टदेव 
बनाया हुआ है, उसको धनकी प्राप्तिके लिये झूठ, कपट, 
बेईमानी, धोखेबाजी आदिको अपना इष्ट बनाना पड़ता है; 
क्योंकि उसका यह भाव रहता है कि इनके बिना पैसा पैदा 


नहीं होता । अतः हे झूठ देवता ! हे कपट देवता ! हे ब्लैक 


. देवता ) आप निहाल करें--ऐसी उसकी भक्ति होती है। जैसे 


भगवान्‌का भक्त भगवान्‌को याद करता है, उनका आश्रय 
लेता है, ऐसे ही धनका भक्त झूठ, कपट, ठगी आदिका 
आश्रय लेता है, उसको कोई समझाये तो वह कहेगा कि 
आजके जमानेमें झूठ, कपटके बिना काम नहीं चलता | अब 
ऐसे आदमीको ब्रह्माजी भी समझा नहीं सकेंगे ! इसलिये 
अगर परमात्मतत्त्वकी प्राप्ति चाहते हो तो भोग और संग्रहकी 
इच्छाका त्याग करना ही पड़ेगा, नहीं तो परमात्पप्राप्ति दूर रही, 
परमात्मप्राप्तिका निश्चय भी नहीं कर सकोगे। 


न्न्त्लन् औ सन्‍पि-+ 

« साधन-सुधा-सिन्धु * 


असत्‌ पदार्थोकि आश्रयका त्याग करें 
उत्पन्न और नष्ट होनेवाली वस्तुओंके बिना मेरा काम नहीं | आप इस तरह समझें। मान लें कि आपको एक चश्मेकी 


चलेगा--ऐसा मानना खर्यकी खास भूल है। स्वयं 
परमात्माका साक्षात्‌ अंश होनेसे सत्‌ और अपरिवर्तनशील है। 
सेसारकी जितनी वस्तुएँ हैं, बे असत्‌ और परिवर्तनशील हैं। 
“नासतो विद्यते भावों नाभावो विद्यते सतः।' 
(गीठा २। १६) 

'असतूकी तो सत्ता नहीं होती ओर सतका अभाव नहीं 
होता ।' बचपनसे लेकर आजतक देखें तो शरीर, शक्ति, 
योग्यता, खेल आंदिका ब्रिषय, साथी, देश, काल, परिस्थिति 
आदि सबका परिवर्तन हो गया, पर में वही हूँ। सबका 
परिवर्तन हो गया--यह (बदलनेवाला) तो हुआ 'असव्‌ 
और मैं वही हूँ--बह (न बदलनेवाला) हुआ 'सत्‌' | स्वयं 
सत्‌ होकर भी अपनेको असतके अधीन मानना कि इसके 
बिना मेरा काम नहीं चलेगा, बड़ी भारी भूल है ! 

शरीरके बिना मेरा काम नहीं चलेगा, रुपयोंके बिना काम 
नहीं चलेगा, कुटुम्बके बिना काम नहीं चलेगा, मकानके बिना 
काम नहीं चलेगा, कपड़ेके बिना काम नहीं चलेगा, अन्न- 
जलके बिना काम नहीं चलेगा--वह सब असतका आश्रय 
है। असत्‌का स्वतन्त्र अस्तित्व नहीं है। अगर उसका स्वतन्त्र 
अस्तित्व होता तो उसको असत्‌ क्यों कहते ? असत्‌ नाम ही 
उसका है, जिसका स्वतन्त्र अस्तित्व नहीं होता, जो किसीके 
अश्रित रहता है; जो निरन्तर मिटता रहता है, जो निरन्तर 
अदृश्य होता रहता है, जो निरन्तर अभावमें जाता रहता है। 
स्वय॑ सत्‌ होते हुए भी असत्‌का आश्रय ले लेना, असतके 
पराधीन हो जाना ओर उस पराधीनतामें भी स्वाधीन-बुद्धि कर 
लेना--यह खास गलती है। 

पराधीनतामें भी स्वाधीन-युद्धि केसे होती है--इसको 


जरूरत हुई। अब विचार होता है कि 'एक चरमा चाहिये, क्या 
करें ? किससे कहें ? कौन ल्थकर दे ?' हमारे पास रुपये नहीं 
हैं, इसलिये हम पराधीन हो गये । अगर हमारे पास रुपये होते 
तो हम पराधीन नहीं होते और चट रुपये देकर ले छेते। इस 
प्रकार पासमें रुपये न होनेसे आप अपनेको पराधीन मानने 
लगते हैं। अब विचार करें कि आप स्वये रुपये हो क्या ? 
रुपये भी तो 'पर' ही हैं। आप रुपयोकि अधीन होनेपर भी 
अपनेको स्वाधीन मान लेते हो--यही पराधीनतामें स्वाधीनता- 
बुद्धि होना है। 

पराधीनतामें स्वाधीनताकी बुद्धि होनेके समान दूसरा 
अनर्थ कोई है ही नहीं। सम्पूर्ण पाप इसके बेटे हैं। पाप, 
अन्याय, झूठ, कपट, नरक आदि सब इस बुद्धिके होनेसे ही 
होते हैं। आप विचार करें कि रुपये 'स्व' हैं या 'पर' हैं? 
रुपयोंके अधीन होना स्वाधीनता है या पराधीनता है ? परन्तु 
आप पराधीनतामें ही स्वाधीनताकी बुद्धि कर लेटे हैं कि हमारे 
फस रुपये होते तो हम चट रेलपर, हवाई जहाजपर चढ़कर 
चले जाते; यह ले लेते, वह ले लेते। यह रुपयोंकी 
पराधीनता है। रुपयेके ब्रिना वस्तु नहीं मिलती, यह प्रत्यक्ष 
बात है, फिर हम स्वाधीन कब होंगे ? हम स्वाधीन तब होंगे 
जब हमें किसी चीजकी जरूरत ही नहीं रहे; न चश्मेकी 
जरूरत रहे, न अन्न-जलकी जरूरत रहे, न कपड़ेकी जरूरत 
रहे। यह कब होगा ? यह तब होगा, जब आप स्वयंको 
दारीरसे अलग अनुभव करोगे। 

आप शरीरके साथ मिलकर एक हो जाते हो तो शरीरकी 
जरूरत आपकी जरूरत हो जाती है। जैसे, कोई पुरुष विवाह 
कर लेता है तो जब वह र्रीके ल्यि लहँगा, नथ आदि 


# असत्‌ पदार्थेके आश्रयका त्याग करें * 


खरीदने जाता है तो टुकानदारसे कहता है कि मेंरेको लहँगा 
चाहिये, नथ चाहिये। दुकानदार उससे पूछे कि क्या तुम 
लहँगा, नथ पहनते हो तो वह कहेगा मेरेकी नहीं, घरमें 
चाहिये | उसने सत्रीके साथ सम्बन्ध कर लिया, तो अब स्रीकी 
आवश्यकता उसकी अपनी आवश्यकता हो गयी। ऐसे ही 
शरीरमें 'मैं' और 'मेर' कर लेनेसे शरीरकी आवश्यकता 
अपनी आवश्यकता दीखने लग जाती है। वास्तवमें यह 
आपकी आवश्यकता नहीं है, यह शरीरकी आवश्यकता है। 
आपको किसी वस्तुकी बिलकुल आवश्यकता नहीं है। 

श्रोता--शरीरसे में अलग हूँ, यह अनुभव नहीं होता, 
क्या करें ? है 

स्वामीजी--शरीर ही मैं हूँ और शरीर ही मेरा है--यह 
असत्‌का संग है। आप सत्‌ हो, शरीर असत्‌ है। आप 
अविनाशी हो, शरीर विनाशी है। अतः आप और शरीर एक 
कैसे हुए ? 

श्रोता--इस बातको जानते हैं, पर यह जानना टिकाऊ 
नहीं रहता। 

स्वामीजी--टिकाऊ नहीं रहता तो इसका दुःख होता है 
क्या ? टिकाऊ रहनेसे कोई फायदा और टिकाऊ न रहनेसे 
कोई नुकसान दीखता है क्या ? अगर आप 'मैं शरीरसे अलग 
हूँ--इस जानकारीको वास्तवमें टिकाऊ रखना चाहते हैं तो 
कोई बाधा है ही नहीं । परन्तु आप इसको टिकाऊ रखना चाहते 
ही नहीं । इसके टिकाऊ न रहनेका आपको दुःख ही नहीं है। 
इस समय तो आप ऐसा कहते हो कि यह टिकाऊ नहीं रहता, 
पर क्या दूसरे समय भी आपको इसकी याद आती है ? 

आप शरीरकी आवश्यकताएँ पूरी कर ही लेते 
हो--ऐसा नियम नहीं है। वास्तवमें शरीरकी आवश्यकता 
स्वतः पूरी होती है। 

प्रार्धथ पहले रचा, पीछे रचा शरीर। 
तुलसी चिन्ता क्‍यों करे, भज ले श्रीरघुबीर ॥ 

शरीर-निर्वाहका आपके ऊपर ठेका नहीं हैं। आप 
शरीर-निर्वाहकी चिन्ता करके जान-बूझकर आफत मोल लेते 
हो । वास्तवमें शरीरका निर्वाह जैसा होना होगा, वैसा ही होगा, 
चेष्टा करनेपर भी वैसा ही निर्वाह होगा ओर चेष्टा नहीं करनेपर 
भी वैसा ही निर्वाह होगा। प्रारब्धमें अगर बिना अन्नके मरना 
लिखा है तो बिना अन्नके मरना पड़ेगा, चाहे कितनी ही चेष्टा 
कर लो। अगर मरना नहीं है तो चाहे कुछ भी चेष्टा मत करो, 
शरीरका निर्वाह होगा। 

इस बातपर आप ध्यान देना कि आपके शरीर-निर्वाहके 
लिये तो परमात्माकी तरफसे प्रबन्ध है, पर आपकी तृष्णाकी 

पूर्तिके लिये प्रबन्ध नहीं है, नहीं है, नहीं है। आप जो चाहते 
हो कि इतना मिल जाय, इतना मिल जाय--इसकी पूर्तिके 
लिये कोई प्रबन्ध नहीं है; परन्तु आपके शरीर-निर्वाहके लिये 
पूरा प्रबन्ध हैं। जिसने जन्म दिया है, उसने जीवन-निर्वाहका 
भी पूरा प्रबन्ध किया है। अपनी माँके स्तनोंमें दूध आपने- 
हमने पैदा किया था क्‍या ? माँका दूध पैदा करनेके लिये 
आपने-हमने कोई उद्योग किया था क्या ? माँके दूधका प्रबन्ध 
जिसने किया था, क्या वह बदल गया ? कया वह मर गया ? 
क्या अब कोई नयी बात हो गयी ? इसलिये शरीर-निर्वाहके 
लिये चिन्ता कभी नहीं करनी चाहिये। चेष्टा करनेके लिये मैं 
मना नहीं करता निर्वाहमात्रके लिये चेष्टा करो। कारण कि 
पदार्थोका कर्मेकि साथ सम्बन्ध है। अतः कर्म तो करो, पर 
चिन्ता मत करो | 

मोटरकी चार अवस्थाएँ होती हैं--१. मोटर गेरजमें 
खड़ी है । उस समय न तो इंजन चलता है और न पहिये चलते 
हैं, दोनों बन्द हैं। २, जब मोटर चालू करते हैं, तब इंजन तो 
चलने लगता है, पर पहिये नहीं चलते। ३. जब मोटरको 
वहाँसे रवाना कर देते हैं, तब पहिये भी चलते हैं और इंजन 
भी चलता है| ४. चलते-चलते आगे साफ मैदान आ गया, 
बहुत दूरतक रास्ता साफ दीखता है, वृक्ष आदिकी कोई आड़ 
नहीं है और रास्ता ढलवाँ है अर्थात्‌ थोड़ा नीचेकी तरफ जा 
रहा है, उस समय इंजन बन्द कर दें तो पहिये चलते 
रहेंगे--मोटर चलती रहेगी और तेल भी खर्च नहीं होगा । इस 
प्रकार मोटरकी चार अवस्थाएँ हुईं। इन चारों अवस्थाओंमें 
सबसे बढ़िया अवस्था वह हुई, जिसमें पहिये तो चलें पर 
इंजन न चले अर्थात्‌ तेल भी खर्च न हो ओर रास्ता भी तय 
हो जाय। सबसे घटिया अवस्था वह हुई जिसमें इंजन तो 
चले, पर पहिया न चज़ें अर्थात्‌ तेल तो जले, पर रास्ता तय 
न हो | ऐसे ही आप भीतरसे चिन्ता करते हैं-- यह आपकी 
घटिया अवस्था है। परंतु आप चिन्ता न करके कर्तव्य करते 
हैं“--यह आपकी बढ़िया अवस्था है। इसको गीताने 
'कर्मयोग' कहा है-- 


कर्मण्येवाधिकारस्ते मा फलेषु_ कदाचन । 
मा कर्मफलहेतुर्भूमा ते सड्डीउस्त्वकर्मणि ॥ 
(गीता २४७) 


"तेरा कर्तव्य-कर्म करनेमें ही अधिकार है, फलोंमें कभी 
नहीं। अतः तू कर्मफलका हेतु भी मत बन और तेरी 
अकर्मण्यतामें भी आसक्ति न हो ।' 

अकर्मण्य कभी मत होओ।। कर्तव्य-कर्म करते रहो, पर 
फलकी इच्छा मत करो। चिन्ता मत करो कि क्या मिलेगा, 

कैसे होगा ! इच्छा करनेसे, चिन्ता करनेसे पदार्थ नहीं मिलते | 
पदार्थ कमेंसे मिलते हैं, चाहे वे कर्म पूर्वके (प्रारब्ध) हों 
अथवा वर्तमानके | इसलिये कर्म करो | भीतरके इंजनको क्यों 
चलाते हो अर्थात्‌ चिन्ता क्‍यों करते हो ? 

चिन्ताके विप्रयमें एक ब्रात और समझनेकी है। 
अन्तःकरणकी दो वृत्तियाँ हैं--एक विचार है और एक चिन्ता 
है। विचारसे बुद्धि विकसित होती है और चिन्तासे बुद्धि नष्ट 
होती है--'बुद्धिः शोकेन नश्यति ।' विचारपूर्वक कोई काम 
किया जायगा तो वह काम बढ़िया होगा। अगर चिन्ता हो 
जायगी तो बह काम घटिया होगा, उसमें भूलें होंगी। जिसके 
भीतर चिन्ता-शोक होते हैं, उस आदमीको होश नहीं रहता, 
उसकी बुद्धि नष्ट हो जाती है। इसलिये चिन्ता न करके सभी 
काम विचारपूर्वक करो | छोटे-से-छोटा और बड़े-से-बड़ा जो 
भी काम करो, विचारपूर्वक ठीक तरहसे करो। 

अपनी शारीरिक आवश्यकताएँ हम पूरी कर लेंगे---यह 
अपने हाथकी बात बिलकुल नहीं है। आवश्यकता बास्तवमें 
है ही नहीं; क्योंकि शरीर भी वास्तविक नहीं है, फिर इसकी 
आवश्यकता कैसे वास्तविक होगी ? आप स्वयं वास्तविक हो, 
इसलिये आपकी आवश्यकता ही वास्तविक आवश्यकता हैं | 


* साधन-सुधा-सिन्धु * 


आपकी आवश्यकता है--आत्मतत्त्वको प्राप्त करना। शरीर- 
निर्वाहकी आवश्यकता पूरी होनेवाली होगी तो पूरी हो जायगी 
और पूरी नहीं होनेवाली होगी तो पूरी नहीं होगी; परन्तु 
परमात्मतत्वकी आवश्यकता आप चाहोगे तो जरूर पूरी होगी; 
क्योंकि इसके लिये ही यह मनुष्य-दारीर मिला है | यह मनुष्य- 
शरीर खाने-पीनेके लिये नहीं मिला है। हमने शास्त्रमें कहीं 
ऐसी बात नहीं पढ़ी कि यह मनुष्य-शरीर रुपया कमानेके लिये 
मिला हैं अथवा भोग भोगनेके लिये मिला हैं। सदाके लिये 
कल्याण हो जाय, उद्धार हो जाय--इसके लिये ही मनुष्य- 
शरीर मिला है। इस विषयमें भी एक बड़े रहस्यकी, छिपी हुई 
वात है कि परमात्मतत्त्वकी प्राप्ति शरीरसे नहीं होता! 
परमात्मतत्त्वकी प्राप्ति विवेकशक्तिसे होती है, शरीर-इन्द्रियाँ- 
मन-बुद्धिसे नहीं। सत्‌-असत्‌, नित्य-अनित्य, सार-असार 
आदिको टीक-ठीक जाननेके लिये मनुष्यको जो विवेकशक्ति 
मिली हुई है, उसीसे उद्धार होगा। उस विवेक-शक्तिका 
सदुफ्योग करनेसे सांसारिक काम भी बढ़िया होगा और 
पारमार्थिक काम भी बढ़िया होगा। इसलिये उस विवेक- 
शक्तिका सद॒ुपयोग करें, इसीके लिये मानव-शरीर मिला है। 


2 3 जम 

* साधन-सुधा-सिन्धु * 


वास्तविक बड़प्पन 


एक परमात्मा ही सत्य हैं, शोष सब असत्य हैं। 
असत्यका अर्थ है--जिसका अभाव हो। जो वस्तु नहीं है 
वह असत्य कहलाती है। जिस वस्तुका अभाव होता है, वह 
दिखायी नहीं देती, पर संसार दिखायी देता है। फिर संसार 
असत्य कैसे ? वास्तबमें असत्य होते हुए भी यह संसार 
सत्य-तत्त्व परमात्माके कारण ही सत्य प्रतीत होता है। तात्पर्य 
यह कि इस संसारकी स्वतन्त्र सत्ता नहीं है। जैसे दर्पणमें मुख 
दीखता है, वैसे ही संसार दीखता है। दर्पणमें मुख दीखता तो 
है, पर वहाँ हैं नहीं, ऐसे ही संसार दीखता तो है, पर वास्तवमें 
है नहीं। वास्तवमें एक परमात्मतत्त्वकी ही सत्ता है परमात्मा 
अपरिवर्तनशील हैं और प्रकृति (संसार) निरन्तर परिवर्तनशील 
है। जिसमें निरन्तर परिवर्तनरूप क्रिया होती रहती है, उसका 
नाम प्रकृति है--'प्रकर्षेण करणं प्रकृति: ।' संसार तथा 
उसका अंश दरीर निरन्तर बदलनेवाले हैं, और परमात्मा तथा 
उसका अंश जीव कभी नहीं बदलनेवाले हैं। न बदलनेवाला 
जीव बदलनेवाले संसारका आश्रय लेता हैं, उससे सुख 
चाहता है--यही गलती है। निरन्तर बदलनेवाल्ा क्या न 
बदलनेवालेकी निहालकर देगा ? उसका साथ भी कब्रतक 
रहेगा 2? अतः संसारकों अपना मानना, उससे लाभ उठानेकी 


इच्छा रखना, उसपर भरोसा रखना, उसका आश्रय 
लेना--यह गलती है। इस गलतीका ही हमें सुधार करना 
है। इसीलिये गीतामें भगवानने कहा--'मामेकं शरणं ब्रज' 
'एक मेरी शरणमें आ।' हाँ, सोसारिकि वस्तुओंका सदुपयोग 
तो करो, पर उन्हें महत्त मत दो, सांसारिक वस्तुओंके कारण 
अपनेको बड़ा मत मानो | 

पासमें अधिक धन होनेपर मनुष्य अपनेको बड़ा मान 
लेता है। पर बास्तवमें वह बड़ा नहीं होता अपितु छोटा ही 
होता है। ध्यान दें, धनके कारण मनुष्य बड़ा हुआ, तो 
वास्तवमें वह स्वयं (धनके बिना) छोटा ही सिद्ध हुआ ! 
धनका अभिमानी व्यक्ति अपना तिरस्कार व अपमान करके 
तथा अपनेको छोटा करके ही अपनेमें बड़प्पनका अभिमान 
करता है। वास्तवमें आप स्वयं निरन्तर रहनेवाले हैं और धन, 
मान, बड़ाई, प्रशंसा, नीरोगता, पद, अधिकार आदि सब 
आने-जानेवाले हैं। इनसे आप बड़े कैसे हुए ? इनके कारण 
अपनेमें बड़प्पनका अभिमान करना अपना पतन ही करना हैं 
इसी प्रकार निर्धनता, निन्‍्दा, रोग आदिके कारण अपनेको 
छोटा मानना भी भूल है। आने-जानेवाली वस्तुओंसे कोई 
छोटा या बड़ा नहीं होता | 


& त्यागसे सुखकी प्राप्ति * 

नाशबान्‌ पदार्थोकों महत्त्व देनेके कारण ही जन्म- 
मरणरूप बन्धन, दुःख, सन्ताप, जलन आदि सब उत्पन्न होते 
हैं। अतः भली-भाँति बिचार करना चाहिये कि मैं तो निरन्तर 
रहनेवाला हूँ और ये पदार्थ आने-जानेवाले हैं, अतः इन 
पदार्थोंके आने-जानेका असर मुझपर कैसे पड़ सकता हैं ? 

आप धनको पैदा करते हैं, न कि धन आपको | आप 
धनका उपयोग करते हैं, न कि धन आपका। धन आपके 
अधीन है, आप धनके अधीन नहीं। आप धनके मालिक हो, 
धन आपका मालिक नहीं। ये बातें सदा याद रखें। आप 
धनपति बनें, धनदास नहीं--इतनी ही बात है। धनको महत्त्व 
देनेसे ओर धनके कारण अपनेकों बड़ा माननेसे मनुष्य 
धनदास (धनका गुलाम) बन जाता है। इसीसे वह दुःख 
पाता है। अन्यथा आपको दुःख देनेवाला है ही कौन ? धनादि 
पदार्थ तो आने-जानेवाले हैं, वे आपको क्या सुखी और दुःखी 
करेंगे ? वे तो नदीके प्रवाहकी भाँति निरन्तर बहे जा रहे हैं। 
यदि आपकी धनवत्ता चालीस वर्ष रहनेवाली हैं और उसमेंसे 
एक वर्ष बीत गया, तो बताओ आपकी धनवत्ता बढ़ी या 
घटी ? धनवत्ता तो निरन्तर घटती चली जा रहीं है और 
चालीस वर्ष पूरे होते ही वह समाप्त हो जायगी। पर आप 


वैसे-के-वैसे ही रहते हैं। जब धन नहीं था, तब भी आप वही 
थे और जब धन मिल गया, तब भी आप वही रहे तथा धन 
चला जाय, तब भी आप वहीं रहेंगे। संसारकी वस्तुमात्र 
निरतर बही जा रही है। जिस मनुष्यपर इन बहनेवाली 
वस्तुओंका असर नहीं पड़ता, वह मुक्त हो जाता है (गीता 
२। १५) | इसलिये विवेकी पुरुष नाशवान्‌ वस्तुओंमें रमण 
नहीं करता--'न तेषु रमते बुध:' (गीता ५।२२) | जो 
वस्तुओंको अस्थिर मानता है, वह वस्तुओंका गुलाम नहीं 
बनता। पदार्थोको लेकर सुखी या दुःखी होनेवाला मनुष्य 
अपनी स्थितिसे नीचे गिर ही गया, छोटा हो ही गया। 
आने-जानेवाले पदार्थोका असर न पड़ना ही वास्तविक 
बड़प्पन है। 
न॒प्रहष्येत्मियं प्राप्य नोहिजेत्माप्प चाप्रियम्‌। 
स्थिरबुद्धिरसम्मूढो  ब्रह्मविद्‌ ब्रह्मणि स्थित: ॥ 
(गीता ५। २०) 
'जो पुरुष प्रियको प्राप्त होकर हर्षित नहीं होता और 
अप्रियको प्राप्त होकर उद्वगिम्म नहीं होता, वह स्थिरबुद्धि 
संशयरहित ब्रह्मवेत्ता पुरुष परत्रह्म परमात्मामें एकीभावसे 
नित्य स्थित है।' 


खाना चुप» 


त्यागसे सुखकी प्राप्ति 


जैसे एक गृहस्थ व्यक्तिका अपने पूरे परिवारके साथ 
सम्बन्ध रहता है, वैसे परमात्माका भी पूरे संसारके साथ 
सम्बन्ध है। संसारमें भले या बुरे, श्रेष्ठ या निकृष्ट केसे ही प्राणी 
क्यों न हों, परमात्माका सम्बन्ध सबके साथ समान हैं। 
भगवानने कहा है--'समोऊहं सर्वभूतेषु' (गीता ९। २९) । 
प्राणियोंके साथ ही नहीं, परिस्थितियों, अवस्थाओं, घटनाओं 
आदिके साथ भी एक समान सम्बन्ध है। अब ध्यान दें कि 
किसी व्यक्तिमें यदि विशेष योग्यता है, तो क्या उसके साथ 
परमात्माका विशेष सम्बन्ध है? नहीं। उसमें जो विशेषता 
प्रतीत होती है, वह सांसारिक दृष्टिसे ही है। परमात्माका तो 
सबके साथ समान सम्बन्ध है; उस सम्बन्धमें कभी कमी या 
अधिकता नहीं होती । अतः किसी गुण, योग्यता या विशेषतासे 
हम परमात्माको प्राप्त कर लेंगे--यह बात संसारकी विशेषता 
या महत्ताको लेकर की जाती है। यदि संसारसे विमुख होकर 
देखें, तो सब-के-सब परमात्माको प्राप्त करमेके अधिकारी हैं। 
सांसारिक दृष्टिसे जितनी योग्यता, विलक्षणता, विशेषता हैं, 
वह पूरी-की-पूरी मिलकर भी परमात्माकों खरीद छे--यह 
बात नहीं है। भगवानने कहा है--'नाहं बेदैर्न तपसा न दानेन 
न चेज्यया ।! (गीता ११। ५३) 


'मैं न॒ वेदोंसे, न तपसे, न दानसे ओर न यज्ञसे ही देखा 
जा सकता हूँ।' बड़ा भारी उग्र तप किया जाय, उससे भी 
भगवान्‌ पकड़में नहीं आते “न तपोभिरुग्रै:' (गीता 
११ । ४८) । तो भगवान्‌ पकड़में कैसे आते हैं ? त्याग से-- 
'त्यागाच्छान्तिरनन्तरम' (गीता १२। १२) । त्याग करना हो, 
तो बहुत धन हो तब भी त्याग करना है, कम धन हो तब भी 
त्याग करना है, ज्यादा योग्यता हो तब भी त्याग करना है, कम 
योग्यता हो तब भी त्याग करना है। सच्ची बात तो बड़ी 
विलक्षण है। वह यह कि जैसे पापोंका त्याग करना है, वेसे 
पुण्योंका भी त्याग करना है | बात थोड़ी अटपटी दीखती है, पर 
गुणोंका, योग्यताका, पुण्यका अभिमान तो त्यागना ही पड़ेगा। 
अभिमानका त्याग ही तो त्याग है, बस्तुका क्या त्याग ? बस्तु 
तो आपसे अलग है ही । संसारकी जितनी योग्यता, परिस्थिति, 
गुण आदि हैं, उन सबके त्यागसे तत्त्वकी प्राप्ति होती है। 
तत्त्वप्राप्तिमें देशी इसलिये लग रही है कि आपने योग्यता, 
परिस्थिति, गुण, व्यक्तित्व, सामग्री आदिको पकड़ रखा हैं। 
यहाँतक कि त्यागको भी पकड़ रखा है कि 'मैं बड़ा त्यागी 
हूँ'--इस त्यागीपनेका भी त्याग करना होगा, अन्यथा 
परमात्माकी प्राप्ति नहीं होगी। ऐसे ही “में बड़ा वैरागी हूँ" इस 

विरक्तिका भी त्याग करना पड़ेगा, अन्यथा बच्धन बना रहेगा | 
परमात्माका जैसे विरक्तिके साथ सम्बन्ध है, बैसे आसक्तिके 
साथ भी सम्बन्ध है। तो जैसे आसक्तिके साथ सम्बन्ध नहीं 
रखना है, वेसे विरक्तिके साथ भी सम्बन्ध नहीं रखना है 
सम्पूर्ण वस्तुओं, अवस्थाओं, घटनाओं, क्रियाओं आदिसे 
परमात्माका सम्बन्ध एक समान है, तो इन सभीसे विमुख होना 
पड़ेगा। इन सबसे विमुख होनेपर तत्त्वकी प्राप्ति होगी। 
सनमुख होइ जीव मोहि जबहीं। जन्म कोटि अघ नासहिं तबहीं ॥ 
(पानस ५। ४डड। १) 
वास्तवमें इन सबसे हम प्रतिदिन विमुख होते हैं। कैसे ? 
जब हम संसारका काम करते-करते थक जाते हैं, तब 
संसारसे विमुख होनेकी मनमें आती है ओर हम नींद लेते हैं । 
इससे विश्राम मिलता है, शान्ति मिलती है, सुख-आराम 
मिलता है, ताजगी मिलती है, नीरोगता मिलती है। यह सब 
त्यागसे ही मिलते हैं। इतना ही नहीं, सांसारिक भोगोंका सुख 
भी भोगोंके त्यागसे मिलता है। पर इस तरफ खयाल न करनेसे 
भोगसे सुख मिलता दीखता है। वास्तवमें सुख भोगके 
संयोगसे नहीं अपितु उसके वियोगसे होता है। भोगके 
संयोगका वियोग होनेसे सुख होता है। जैसे भोजन करनेसे 
सुख मालूम होता है, तो वास्तवमें सुखका अनुभव भोजनका 
त्याग करने अर्थात्‌ भोजनकर चुकनेके बाद होता है, जब तृप्ति 


हो जाती है। भोग भोगनेसे जब उससे अरुचि होती है, तब 


सुख होता है। सुख होता है, तत्र अरुचि हो जाती है। पहले 
क्या होता है, इसे मनुष्य पहचान नहीं पाता। परन्तु त्यागसे 
सुख होता है, इसमें कोई सन्देह नहीं; किज्लिन्मात्र भी सन्देह 
नहीं। कितनी ही ऊँची-से-ऊँची सामग्रीसे संयोग हो, उसके 
द्वारा परमात्मतत्त्वकी प्राप्ति नहीं हो सकती | परमात्माको सभी 
समान रूपसे प्राप्त कर सकते हैं, चाहे वे किसी देश, वेश, 
सम्गरदाय, धर्म आदिके क्यों न हों | केवल परमात्माको पानेकी 
उत्कट चाहना होनी चाहिये। परमात्मप्राप्तिकी चाहनाकी 
पहचान है--दूसरी किसी वस्तुको न चाहना। पर परमात्माको 
भी चाहता है और दूसरी वस्तुओंको भी चाहता है, तो वह 
दुविधा यानी इन्द्र जबतक है, तबतक प्राप्ति नहीं होगी। 
जो निर्टन्द्र होता है, वही सुखपूर्वक मुक्त होता है--'निरईन्द्द 
हि महाबाहों सुखं बन्धाठामुच्यते ॥' (गीता ५।३)। 
इच्छा-द्वेषसे उत्पन्न हुआ यह द्वन्द्र ही मोह है, इसीसे सब 


फैसे हुए हैं-- 

इच्छाद्वेषसमुत्थेन इन्द्रमोहेन भारत । 

सर्वभूतानि सम्मोह सर्गे यान्ति परन्तप ॥ 
(गीता ७ | २७) 


# साधन-सुधा-सिन्धु * 


जो इस इन्द्ररूप मोहसे रहित हैं, वे टृढ़ निश्चय करके 
भगवानका भजन करते हैं--'ते इन्द्दमोहनिर्मुक्ता भजन्ते मां 
दृढ़ब्रता:' (गीता ७। २८) । 

सांसारिक दृष्टिसे अयोग्यताकी अपेक्षा योग्यता बहुत 
श्रेष्ठ है, पापकी अपेक्षा पुण्य बहुत श्रेष्ठ है, पर इस श्रेष्ठ तासे 
कोई परमात्माको खरीद ले, ऐसी बात नहीं है। इसलिये जो 
सच्चे हृदयसे परमात्माको चाहता है, वह अपनी स्थितिका त्याग 
कर देता है, उससे विमुख हो. जाता है। विमुख होते ही उसे 
परमात्माकी प्राप्ति हो जाती है। अपनी जो स्थिति है, अपना जो 
व्यक्तित्व है, अपनी जो योग्यता या अयोग्यता है, उसे 
पकड़नेसे ही परमात्मप्राप्तिमें बाधा हो रही हैं। इसलिये उस 
सत्य-तत्तको प्राप्त करनेके लिये कोई अनधिकारी, अयोग्य, 
अपात्र नहीं है। केवल उत्पत्ति-विनाशवाली वस्तुकी पकड़ ही 
उसमें बाधा दे रही है। अपनी पकड़ छोड़ी कि प्राप्ति हुई। 

जब भूख लगती है, तब भोजनमें सुख मिलता है--यह 
निर्विजाद बात है। ध्यान दें, पहला ग्रास लेनेमें जो सुख 
मिलता है, पाँच-दस ग्रास लेनेके बाद क्या वही सुख रहता 
है? ज्यों-ज्यों हम भोजन करते चले जाते हैं, त्यों-ही-त्यों 
भोजनका सुख कम होता चला जाता है। अन्तमें जब भूख 
समाप्त हो जाती है, तृप्ति हो जाती है, तब भोजन आपको सुख 
देता है क्या ? जब भूख मिट जाय, तब आस लेकर देखो कि 
क्या वह सुख देता है। सुखका आरम्भ रुचिसे हुआ था। 
इसलिये सांसारिक भोग तब सुख देंगे, जब अम्रप उनके बिना 
दुःखी होंगे। जिसके बिना आप दुःखी नहीं होते, वह कभी 
आपको सुख नहीं दे सकता। तो यह संसार दुःखीकों सुख 
देता है ओर सुख देकर बह मनुष्यको बाँधता है। केवल वहम 
रहता है कि अमुक पदार्थसे सुख मिला। 

अब अरुचिसे सुख कैसे मिलता है--यह बात समझें । 
किसी भोगमें अरुचि हुए बिना क्या आप उस भोगका त्याग 
करते हैं ? जब अरुचि होती है, तभी त्याग होता है। जबतक 
अरुचि न हो, तबतक सुख नहीं होता और जबतक रुचि रहती 
है, तबतक सुख होता है। यह बात मैंने पहले ही कह दी कि 
अरुचिसे सुख होता है या सुखसे अरुचि होती है--इसका 
विश्लेषण जरा कठिन है, पर बातें दोनों सही हैं। भोग 
भोगते-भोगते उससे अरुचि होती ही हैं। अब आप ध्यान दें। 
अरुचिका अर्थ हे--सम्बन्ध-विच्छेद। भोगसे सम्बन्ध- 
विच्छेद होता हैं तो सुख होता है। सम्बन्ध-विच्छेद क्या 
है---यह खास समझनेकी बात है | विच्छेदका तात्पर्य है उस 
भोगको भोगनेकी शक्तिका नाश कि अब आगे भोग नहीं 
सकते। तो शक्तिका नाश होनेसे ही अरुचि और सुख दोनों 

हुए। यदि शक्तिका नाश न होता तो अरुचि कैसे होती ? | और अपना पतन करता है। विरक्त पुरुष ऐसा नहीं करता। 
तात्पर्य यह है कि बह सुख भोगका नहीं है अपितु शक्तिके | मनुष्य भोगमें सुख मानकर भोगका त्याग नहीं करता, इसलिये 
नाश अर्थात्‌ थकावटका है | बहुत दोड़नेके बाद जब बेठते हैं, | न तो भोगके अन्तमें होनेवाली अरुचिको स्थायी कर पाता है 
तो सुख मालूम होता है। तो सुख थकावटका है। अतः भोग | और न त्यागके सुखको ही स्थायी कर पाता है। यदि वह 
भोगनेकी शक्तिके नाशका नाम ही सुख हुआ | नाश कहो या | समझ ले कि भोगोंसे सम्बन्ध-विच्छेदमें ही सुख है, तो फिर 
अरुचि कहो। भोगी पुरुष भोग्य वस्तुका तो नाश करता हैं | वह भोगोंमें फँसेगा नहीं। 

न्ल्ल्ललल्औै कततततर 


* तक्त्वप्राप्तिमें सभी योग्य हैं + 


जप 


तत्त्वप्राप्मिमें सभी दमा हैं 


सत्य-तत्त्त सबको स्वतः प्राप्त है, परन्तु उधर अपनी दृष्टि 
नहीं है, इसलिये वह अप्राप्न दीख रहा है। जैसे, आप कुछ 
भी काम करें या न करें, पर क्या आप अपना अभाव देखते 
हैं? में नहीं हूँ--ऐसे अपनी सत्ताके अभावका अनुभव 
किसीको भी नहीं होता, न हो सकता है। इससे सिद्ध हुआ 
कि अपना भाव अर्थात्‌ होनापन निरन्तर रहता है | क्रियाओंमें 
अन्तर पड़ सकता है, पर अपने होनेपनमें अन्तर नहीं पड़ता । 
पर मनुष्यकी दृष्टि क्रियाओंकी तरफ रहती है, अपने होनेपनकी 
तरफ नहीं। बह छोटा-बड़ा, बढ़िया-घंटिया, बिहित-निषिद्ध 
आदि कर्म करता रहता है और अपनेको उन कर्मोका कर्ता 
मानता रहता है । पर उसकी दृष्टि उस तत्त्वकी तरफ नहीं जाती, 
जहाँ पर कर्ता टिका हुआ है, जो कर्ताका प्रकाशक, आश्रय 
और अधिष्ठान है। उस ज्ञान तथा प्रकाशरूप निर्विकल्प 
तत्त्तका कभी अभाव नहीं होता | तो अपना भाव (होनापन) 
निरन्तर रहता हैं। यही अपना स्वरूप है, इसका ज्ञान ही 
स्वरूपका ज्ञान हैं। इसकी तरफ दृष्टि होना ही स्वरूप-बोध हैं । 

पहले अन्तःकरण शुद्ध होगा, फिर उसका अनुभव 
होगा-- यह प्रक्रिया शाख्रोंकी है और बहुत ठीक है। परन्तु 
अन्तःकरण शुद्ध हुए बिना हम तत्त्वप्राप्तिक अधिकारी नहीं हैं 
ऐसा में नहीं मानता । मनुष्यमात्र केवल तत्त्वप्राप्तिक लिये ही 
है । भगवान्‌ अपनी अहैतुकी कृपासे जीवको मनुष्य-शरीर देते 
हैं--.' कबहुँक॒ कारें करुना नर देही । देत ईस बितु हेतु 
सनेही ॥/ (मानस ७ ।४४ | ३) तो मनुष्य-शरीरके साथ- 
साथ मुक्तिका पूरा अधिकार भी भगवान्‌ देते हैं। मनुष्य-शरीर 
परमात्प्राप्तिके लिये ही मिला है। जो परमात्माको प्राप्त न कर 
सके, उसे मनुष्य बना दें--ऐसी भगवानमें पोल नहीं है। एक 
सरकारी आदमी भी किसी पदपर उसी व्यक्तिकी नियुक्ति 
करता है, जो उस पदको पानेका अधिकारी हो, जो उसके 
योग्य हो। हेड मास्टरके पदपर किसी भेड़ चरानेबालेको 
लाकर नहीं बैठाया जाता | तो भगवानसे इतनी भूल हो जाय 
कि जो मनुष्यके योग्य काम न कर सके, उसे मनुष्य बना 
दिया--ऐसा हो ही नहीं सकता। जब मनुष्य-शरीर मिल 


गया, तब तत्त्वप्राप्तिका पूत अधिकार भी मिल गया। अब 
मनुष्य अपने-आप अपनी हार मान ले तो यह उसकी गलती 
है। कहते हैं कि अशुद्ध अन्तःकरणवाला मनुष्य तत्त्वको कैसे 
जानेगा ? में कहता हूँ कि अशुद्ध अन्तःकरणवाला मनुष्य 
अन्तःकरणके द्वारा तत्तको नहीं जान सकता, पर तत्त्व तो 
अन्तःकरणसे अतीत हैं। क्‍या स्वयं (अपना होनापन) 
अन्तःकरणके आश्रित हैं ? नहीं। अन्तःकरण तो करण हैं, 
और स्वयं कर्ता है। करण कर्ताके अधीन होता है । कर्ता कभी 
करणके अधीन नहीं होता ! जिससे हम काम लेते हैं, उन काम 
करनेके औजारोंका नाम है--करण | काम करनेवालेका नाम 
है--कर्ता। करणसे की जानेवाली क्रियाओंको करनेमें तो 
कर्ता करणके बिना असफल हो जाता है। परंतु करणसे 
अतीत तत्त्व अर्थात्‌ अपने-आप- (स्वयं-) में स्थित होनेमें 
कर्ता असफल कैसे हो जायगा ? जो अन्तःकरणके द्वारा 
स्वयंको जानना चाहता है, वह अन्तःकरणके शुद्ध होनेपर ही 
जानेगा, पर हम अन्तःकरणका सम्बन्ध-विच्छेद ही कर दें तो 
उसे क्‍यों नहीं जान सकते, क्योंकि कर्ता (स्वयं) करण 
(अन्तःकरण) के अधीन नहीं हैं। करण अलग-अलग होते 
हैं ओर उनसे होनेवाली क्रियाएँ भी अछूग-अलग होती हैं, पर . 
कर्ता एक होता है। 

स्वय॑ (अपना स्वरूप) सदा निष्क्रिय रहता है। जब 
कार्य सामने आता है, तब कर्तृत्वाभिमानके कारण बह उस 
कार्यका कर्ता बन जाता है । स्वरूपसे तो वास्तबमें बह अकर्ता 
ही रहता है। जाग्रतू स्वप्न और सुषुप्ति--तीनों अवस्थाओंमें 
बह ज्यों-का-त्यों रहता है, उसकी ओर लक्ष्य रहना ही 
स्वरूपबोध है। 

एक बातपर आप विशेष ध्यान दें | हमारे अन्तःकरणकी 
शुद्धि होगी, तब तत्तको जानेंगे--यह है भविष्यकी आशा। 
तत्त भूत, भविष्य और वर्तमान--तीनोंमें है और तीनोंसे 
अतीत है। ऐसा कोई देश, काल, वस्तु, व्यक्ति, अवस्था, 
परिस्थिति आदि नहीं, जिसमें तत्त्व न हो । उस तत्त्वमें देश, 
काल, वस्तु आदि कुछ नहीं है। जब ऐसी ब्गत है तो बताओ 

कि किस देश, काल, वस्तु, परिस्थिति आदिमें हम उसे नहीं 
जान सकते अथवा नहीं प्राप्त कर सकते ? म हमारेमें करण 
है, न उसमें करण है फिर उसे जाननेमें देरी क्या ? करणके 
द्वारा उसे जानना चाहो तो करणकी शुद्धि करनी पड़ेगी, और 
करणके द्वारा उस तत्त्वको जान सका हो, ऐसा आजतक कोई 
हुआ नहीं। 


तत्तवको जाननेकी जो वेदान्तकी प्रक्रिया है, उसमें 


पहले विवेक, वैराग्य, समाधि, षट्सम्पत्ति और मुमुक्षा--ये 
साधनचतुष्टय सम्पन्न होता है। फिर श्रवण, मनन और 
निदिध्यासन--ये तीन साधन करने पड़ते हैं। इसके बाद 
तत्त्वपदार्थका संशोधन होता है। तत्त्वपदार्थ संशोधनके बाद 
सबीज समाधि होती है। यहाँतक अन्तःकरण- (प्रकृति-) का 
साथ है। अन्तःकरणसे सर्वथा सम्बन्ध-विच्छेद होनेपर निर्बीज 
समाधि होती है। जब निर्बीज समाधि होगी, तब तत्त्व- 
साक्षात्कार होगा। यह प्रक्रिया अन्तःकरणके द्वारा तत्तकी ओर 
जानेके लिये है। पर हम कहते हैं कि इतना सब करनेकी 
आवश्यकता नहीं, तत्त्वमें अभी-अभी ही स्थिति हो सकती 
है। केवल उसको प्राप्त करनेकी चाहना, उत्कण्ठामें कमी हैं 
इसीलिये देर हो रही है। में तत्त्वप्राप्तिमें किसीको अयोग्य नहीं 
मानता हूँ, केवल उसे प्राप्त करनेकी इच्छामें कमी मानता हूँ । 
इच्छामें कमी न हो तो तत्तको जान लेगा--पक्की बात है। 

तत्त्व तो सदा ज्यों-का-त्यों है। उसे तत्कार जान सकते 


* साधन-सुथा-सिन्धु * 


| जडिबनन 


हैं। केवल उधर दृष्टि नहीं है। इसे ऐसे समझें--हम आँखसे 
सब पदार्थोको देखते हैं, पर पदार्थोंसे भी पहले हमें प्रकाश 
दिखायी देता है। पहले नम्बरमें प्रकाश और दूसरे नम्बरमें सब 
पदार्थ दीखते हैं। कारण कि प्रकाशके अन्तर्गत ही सब कुछ 
दीखता है। पर लक्ष्य न होनेसे हमारी दृष्टि पहले प्रकाशपर 
नहीं जाती-- 
जो ज्योतियोंका ज्योति है, सबसे प्रथम जो भासता । 
अव्यय सनातन दिव्य दीपक, सर्व विश्व प्रकाशता ॥ 

वह तत्त्व सबसे पहले दीखता है। उसीके अन्तर्गत सब 
कुछ है। वही सब करणोंको प्रकाशित करता है। उसीके द्वार 
सब जाने जाते हैं । इसलिये आप लोगोंसे निवेदन है कि आप 
अपनेमें तत्त्वप्राप्तिको अयोग्यता न समझें। आपमें एक ही 
कमी मैं मानता हूँ, वह यह है कि इस तत्त्वको जाननेकी 
उत्कट अभिलाषा नहीं है । 

तत्त्वप्राप्तिमें भविष्यकी बात है ही नहीं। जो वस्तु उत्पन्न 
होनेवाली, क्रियाजन्य हो, जो दूर देढमें हो, जिसमें कुछ 
परिवर्तन करना हो, उसकी प्राप्तिमें तो भविष्यकी अपेक्षा है। 
परन्तु तत्त्त स्वतःसिद्ध एवं सब देश, कालादिमें परिपूर्ण है। 
उसे प्राप्त करनेमें भविष्य कैसा ? सब देश, काल, वस्तु, 
अवस्था, परिस्थिति आदिमें आपकी स्वतःसिद्ध सत्ता है। बह 
अखण्ड सत्ता है। उसका अनुभव करनेके लिये सभी योग्य हैं, 
सभी अधिकारी हैं । 

अभिमान सबको दुःख देता है 


अभिमानको कैसे छोड़ा जाय ? इसपर विवेचन करनेपर 
विचार आया कि मनुष्य दूसरोंके साथ अपना मिलान न करे, 
तो अभिमानसे छूट सकता है। जहाँ कहीं दूसरेको साथमें 
मिलाकर देखा कि अभिमान पैदा हुआ। अभिमान सस्पूर्ण 
दुःखों ओर पापोंकी जड़ है। एक अभिमान और एक 
कामना--ये दो ऐसे दोष हैं कि इनके होनेपर फिर पीछे कोई 
दोष बाकी नहीं रहता। न कोई दोष बाकी रहता है, न कोई 
पाप बाकी रहता है और न संसारभरकी कोई पतनकारक चीज 
ही बाकी रहती है। मैंने खूब विचार करके देखा हैं कि समस्त 
दुःख, सनन्‍्ताप, जलन, आफत, रोना, कराहना, नरक, 
कैदखाना आदि जो कुछ है, सब अभिमान और कामना--इन 
दोसे ही होते हैं। 

जबतक अभिमान रहता है, तबतक स्वभाव बिगड़ा हुआ 
रहता है, सुधरता नहीं है। तो क्या करें ? क्रि केवल अपनी 
तरफ देखें, दूसरोंकी तरफ देखें ही नहीं। दूसरा अच्छा करता 

तो अभिमान पैदा हो ही जायगा। 

तेरे भावे कछु करो, भलो बुरो संसार। 

'नारायन' तू बैठिके, अपनो भवन बुहार ॥ 

जो अपनेको गुणवान्‌ मानता है, वह दूसरोंको दुःख देता 

है। ध्यान दें। वह ऐसे कि जिसके पास वे गुण नहीं हैं; वे . 
उसे चुभेंगे। और आप गुणवान्‌ नहीं हैं, दोषी हैं तो दूसरेको 
दोष चुभेंगे, और अपनेको तो चुभेंगे ही । तो टूसरोंको दुःखसे 
बचाना और स्वयं अभिमानसे बचना--यह एक ही बात है। 
किसी भी बातका अभिमान होगा तो उससे दूसरेको दुःख 
होगा ही। एक पास्मार्थिक सुख ही ऐसा हैं कि उसमें मस्त 
रहनेसे अपनेको भी सुख होगा और दूसरोंको भी सुख होगा। 
नहीं तो संसारका कोई सुख ऐसा नहीं, जो किसीका दुःख न 
हो | इसलिये सुखका भोगी दूसरोंको दुःख देनेवाला, दूसरोंका 
हिंसक ही होता है। जो संसारका सुख भोगता है, वह चाहे 
अपने ही धन, विद्या, बल तथा न्यायपूर्वक शास्रविहित भोग 


है या मन्दा करता है, उसपर दृष्टि डाले ही नहीं दृष्टि डालोगे | आदिसे सुख भोगता हो तो भी दूसरेको दुःख देता है। आप 


किसी वस्तुसे सुख लेते हो, तो वह वस्तु किसी-न-किसीकी 
गयी है, तभी आपको सुख मिला है। कारण यह हैं कि 
संसारकी सब अनुकूल वस्तुएँ सीमित हैं। एक सन्त-महात्मासे 
भी दूसरेको दुःख मिल सकता है, पर वह और तरहका है । 
उसका पासमार्थिक सुख किसीको दुःख नहीं देता, पर दूसरे 
अपने स्वभावसे उसे सुखी देखकर दुःखी हो जाते हैं। अतः 
वह दुःख दूसरेके स्वभावक्रे कारण है। सन्त-महात्मा उस 
दुःखमें कारण नहीं बनते। जो अपनी बुद्धिमानी या चतुराईसे 
सांसारिक पदार्थोको प्राप्त करके उनसे सुख भोगता है, वही 
दूसरोंको दुःख देता है। पारमार्थिक सुखसे सुखी व्यक्ति 
दूसरेको दुःख नहीं देता, पर दूसरे दुःख ले लेते हैं, जेसे 
शिवलिड्ठ पूजनके लिये होता है, पर उससे भी कोई अपना 
सिर फोड़े तो वह क्या करे ? इसलिये सांसारिक सुखसे सुखी 
व्यक्ति ही दुःख देता है। 

यह बड़ी गहरी बात है कि बिना दुःख दिये सुखका भोग 
होता ही नहीं। वह सुखभोग किसी-न-किसीको पराधीन 

करता ही है। सुख भोगनेसे सुखभोगकी सामग्रीका नाश और 
अपना पतन होता है । इससे कोई बच नहीं सकता | इसलिये 
जिस-किसी तरहसे सुख लेना नरकोंका रास्ता है। 

मूल बात जो मैंने पहले बतायी, उसे ध्यानमें रखें कि 
संसारका सुख सीमित है एवं उत्पन्न और नष्ट होनेवाला है। 
जो वस्तु सीमित है, उसे सभी पाना चाहते हैं तो उस वस्तुके 
हिस्से ही तो होंगे। जो पारमार्थिक सुख है वह असीम हैं 
अतः उसके हिस्से नहीं होते। वह सबको ही असीम मिलता 
है। जैसे किसी माँके दस बालक हों तो माँका उन बालकोंमें 
हिस्सा नहीं होता कि माँका इतना हिस्सा तो मेरा है, बाकी 
हिस्सा दूसरोंका है, मेरा नहीं। माँ तो सबकी पूरी-की-पूरी ही 
है। ऐसे ही भगवान्‌ प्रे-के-पूरे अपने हैं। 

कामना सर्वथा मिट जाय तो अभिमान भी मिट जायगा 
और अभिमान सर्वथा मिट जाय तो कामना भी मिट जायगी | 
इनके मिटनेपर जडता (संसार) से सम्बन्ध-विच्छेद हो जाय 
और सारे दुःख, दोष मिट जायें। 


* सांसारिक सुख दुःखोंके कारण हैं * 


५८७ 


सांसारिक सुख दु:खोंके कारण हैं 


संयोगजन्य सुख लेनेवाला व्यक्ति अपना और 
संसारका--दोनोंका नुकसान करता हैं। जितने भी संयोगजन्य 
सुख हैं, वे सब-के-सब दुःखोंके कारण हैं--'ये हि 
संस्पर्शना भोगा दुःखयोनय एवं ते।' (गीता ५।२२)। 
सुख भोगनेवाला अपने लिये और संसारके लिये भी दुःखोंका 
कारण बनता है अर्थात्‌ सबको दुःख देता है, सबकी हिसा 
करता है। इसलिये संसारका सुखभोग बिना हिंसाके नहीं 
होता। पर जो सब जगह परमात्माको देखता है, वह अपनी 
और दूसरेकी हिसा नहीं करता-- 
सम॑ पहयन्हि सर्वत्र समवस्थितमीश्वरम्‌ । 
न हिनस्वात्मनात्मानं ततो याति परां गतिम्‌॥ 
(गीता १३ । २८) 
सब जगह परमात्माको देखनेवाला एक विशेष आनन्दमें 
स्थित रहता है। वह आनन्द हिंसासे रहित है; क्योंकि वह 
आनन्द या सुख अपना सरूप है-- 
ईस्थर अंस जीव अबिनासी | चेतन अमल सहज सुखरासी ॥ 
(मानस ७ | ११५७। १) 
सांसारिक सुख भोगनेवाले व्यक्तिको देखकर दूसरोंके 
मनमें दुःख होता हैं। अपने पास भी वैसा सुख न होनेके 
कारण दूसरेके हृदयमें जलन होती है, दुःख होता है। अतः 
दूसरेके दुःखका कारण बननेवाला सुखका भोगी व्यक्ति हिंसा 
करनेवाला हुआ। अब कोई कहे कि जीवन्मुक्त महात्मा हो 


ओर उसके पास सांसारिक सुखकी सामग्री भी हो, तो उसे 
देखकर भी दूसरेकों दुःख, जलन होती है। पर वास्तवमें 
महात्मा दूसरोंके दुःखका कारण नहीं होता। कारण यह कि 
जीवन्मुक्त महात्मा सांसारिक सुखका भोग नहीं करता | उसकी 
दृष्टिमें समस्त सांसारिक सुख दुःखरूप ही होते हैं-- 
'दु:ःखमेव सर्व विवेकिन:' (योगदर्शन २।१५०) अतः 
उनकी दृष्टिमें संसारका सुख है ही नहीं। वह तो अपने-आपमें 
निज-सुखसे सुखी रहता है। उसका सुख परमात्माका है। जो 
दुःखी हो रहे हैं, उनका भी तो स्वरूप सुखरूप ही है-- 
ब्ेवन अमल सहज सुखरासी ।” पर वे अपने निज-सुखसे 
विमुख होकर ही दुःख पा रहे हैं। यदि वे भी सांसारिक सुखसे 
विमुख होकर अपने सुखमय स्वरूपमें स्थित हो जाये, तो दोनों 
ही सुखी हैं। इस सुखका बँटवारा नहीं होता। किसी 
महापुरुषके पास संसारके सुख और दुःख आ भी जाते हैं, तो 
वे उसे सुख या दुःख नहीं दे सकते | वह तो समुद्रकी भाँति 
शान्त और पूर्ण रहता है-- 
आपूर्यमाणमचलघप्रतिष्ठ समुद्रमाप: प्रविशन्ति यद्वत्‌ | 
तद्वत्कामा य॑ प्रविशत्ति सर्वे स शान्तिमाप्रोति न कामकामी ॥ 
(गीता २ | ७०) 
जैसे सब्र जल आकर समुद्रमें मिलते हैं, तो भी समुद्र 
अपनी मर्यादामें स्थित रहता हैं। ऐसे ही संसारके सब सुख 
आनेपर भी जीवन्पुक्त महापुरुष अपनी मर्यादामें स्थित रहता 

है, झान्त रहता है। परंतु भोगोंकी कामनावाला पुरुष कभी 
सुखी नहीं हो सकता। भोग नहीं होते, तब उनके अभावसे 
दुःखी होता हैं और भोग होते हैं, तब अभिमान करके दुःख 
पाता है, जैसे दादकी बीमारीमें खुजली और जलन दोनों होती 
हैं; खुजली अच्छी लगती है और जलन बुरी। इसीलिये 
सांसारिक भोग मिलनेसे जो सुख होता है, वह भी एक 
प्रकारकी व्यथा ही है। जीवन्मुक्त महात्माको कितने ही पदार्थ 
मिल जाये, वह शान्त रहता है और पदार्थ न मिलें, तब भी 
वह शान्त रहता है। उसकी शान्ति पदार्थोके अधीन नहीं 
होती। वह तो साधन-अवस्थामें भी सिद्धि-असिद्धिमें सम 
रहता है, फिर सिद्ध-अवस्थामें तो सम होगा ही। 

सांसारिक पदार्थोंके पासमें होनेसे जिसे अभिमान होता 
है, वह हिसा करता है। ऐसे ही जिसे गुणोंका अभिमान है, 
वह भी हिंसा करता है। गुण तो आने-जानेवाले हैं, उनको 
लेकर अभिमान करता है, तो जिनके पास वे गुण नहीं हैं 
उनके मनमें जलन पैदा होती है; क्योंकि वे किसीसे कम तो 
हैं नहीं। सब-के-सब परमात्माके अंश हैं; अतः स्वरूपसे 
समान हैँ। आने-जानेवाले पदार्थोंसे अपनेको सुखी मानना 
भूल हैं। जो अपनेकों बड़ा और दूसरोंको नीचा समझकर 
दूसरोंका तिरस्कार करता है, वह भी हिंसा करता है| अपनमेमें 
दूसरोंकी अपेक्षा विशेषताका अनुभव करना भी भोग है, और 
उससे दूसरोंकी हिंसा होती है। मान-बड़ाईका सुख 
भोगनेवाला भी हिंसा करता है; क्योंकि वह अपनेको 
मान-बड़ाईके योग्य समझकर अभिमान करता है और 
दूसरोंको अयोग्य समझकर उनका तिरस्कार करता है। वह 
सोचता है कि कहीं दूसरेकी बड़ाई हो जायेगी तो मेरी बड़ाईमें 
धब्बा लगेगा। ऐसे ही काम-धन्धा न करनेवाला मनष्य 
आल्स्यका सुख लेता है तो दूसरे कहते हैं कि हम तो मेहनत 
करते हैं और यह आरामसे बैठा माल खाता है तो यह भी 
हिंसा है। तो सांसारिक सुखोंको भोगनेवाला व्यक्ति खुद तो 
दुःख पाता ही है, दूसरोंको भी दुःखी करता है। 

सभी भोग दुःखोंके कारण हैं। सांसारिक सुख पहले भी 
नहीं थे और बादमें भी नहीं रहेंगे। स्वयं अविनाशी होते हुए 
भी ऐसे नाशवान्‌ सुखोंके वशमें होना अपनी हत्या करना ही 
है। सुखका भोगी व्यक्ति कभी पापों और दुःखोंसे बच ही 
नहीं सकता। इसलिये जो अपना कल्याण चाहता है, उसके 
लिए आवश्यक है कि वह किसी वस्तु, परिस्थिति, व्यक्ति 
आदिके कारण प्रसन्नता या सुखका अनुभव न करे। इनसे 
प्रसन्न होनेवाला व्यक्ति मुक्त नहीं होता। कर्मयोगमें यही 
खास बात है। कर्मयोगी सभी कर्तव्य-कर्म करता है, पर 
संयोगजन्य सुखका भोग नहीं करता। किसी बातसे वह 
असन्नता नहीं खरीदता। 

त्यागसे सुख होता है। जो पुरुष विरक्त, त्यागी होता है, 
उसे देखकर दूसरोंको सुख होता है। अतः जो संयोगजन्य 
सुखोंका भोगी नहीं है, ऐसा त्यागी पुरुष दूसरोंको सुख 
पहुँचाता है और संसारका बड़ा भारी उपकार करता है। त्यागी 
महापुरुष संसारका जितना उपकार करता है, उतना उपकार 
कोई कर सकता ही नहीं। उसे देखनेसे, उसकी बातें सुननेसे 
भी दूसरोंको सुख मिलता है। ऐसा महापुरुष यदि एकान्तमें 
बंठा हो, तो भी संसारके दुःखका नाश करता है। उसका भाव 
संसारको सुख पहुँचानेवाला होता है 

सर्वे भवन्तु सुखिनः सर्वे सन्‍्तु निरामया:। 
सर्वे भद्राणि पश्यन्तु मा कश्निद्‌ दुःखभाग्भवेत्‌ ॥ 

अपने प्रति वर रखनेवालोंको भी वह सुख पहुँचाता है। 
जिसके हृदयमें अभिमान और स्वार्थ नहीं है, जिसका भाव 
दूसरोंको सुख पहुँचानेका है, उसकी भगवान्‌की उस शक्तिके 
साथ एकता हो जाती है, जो संसारमात्रका पालन कर रही है। 
इसलिये भगवानका किया हुआ उपकार उसीका है। और 
उसका किया हुआ उपकार भगवानका है। इसलिये जो सुखकी 
इच्छा और सुखका भोग करता है, वह अपना और संसारका 
नुकसान करता है। और जो सांसारिक सुखोंका त्यागी तथा 
भगवानका अनुरागी है, वह संसारमात्रका उपकार करता है। 

हमारा सम्बन्ध संसारसे नहीं हे 
लोगोंने ऐसा समझ रखा है कि जैसे सांसारिक वस्तुको । जाती है, वैसे परमात्मा प्राप्त नहीं किये जाते। सांसारिक 
पानेके लिये उद्योग करना पड़ता है, वैसे भगवानको पानेके | वस्तुकी तरह परमात्माको बनाया या कहीसे लाया नहीं जाता। 
लिये भी उद्योग करना पड़ेगा। लोग शंका भी करते हैं कि | परमात्मा भी मौजूद हैं और हम भी मौजूद हैं। 
बिना कोई उद्योग किये मुक्ति कैसे हो जायगी ? तो वास्तवमें | देस काल दिसि बिदिसिहु माहीं। कहहु सो कहाँ जहाँ प्रभु नाहीं ॥ 


यह बात ठीक तरहसे समझी हुई नहीं है, तभी शंका पैदा होती (मानस १। १८५। ३) 
है। आप खयाल करें कि परमात्मा सब देश, काल, वस्तु हमारा शरीर तो बनता-बिगड़ता है, संसार भी सब- 


आदियें परिपूर्ण है। जैसे सांसारिक वस्तु कर्मेकि द्वारा ग्राप्त की | का-सब अदृश्य हो रहा है, एक क्षण भी टिकता नहीं। परल्तु 


» हमारा सम्बन्ध संसारसे नहीं है * 


परमात्मा और उसके अंश हम स्वयं नित्य-निरन्तर ज्यों-के-त्यों 
रहते हैं। इसलिये न परमात्माकों बनाना है, न अपनेको बनाना 
है। तो फिर हमारे लिये क्या करना रह गया ? ये जो नष्ट हो 
रहा है न, इस संसारकी ओर जो हमारा खिंचाव है, इसे 


पकड़ना चाहते हैं, रखना चाहते हैं, बस, यही गलती है। इसे - 


ही मिटाना है। इसी गलतीसे हम दुःख पाते हैं । जो रहनेवाला 
नहीं है, निरन्तर जा रहा है, उसे अपने साथ रखनेकी इच्छाको 
ही दूर करना है, और कुछ नहीं करना है। परमात्मा भी मौजूद 
हैं, हम भी मौजूद हैं और परमात्माके साथ हमाय सम्बन्ध भी 
मौजूद है। संसारके साथ हमारा सम्बन्ध है नहीं, केवल माना 
हुआ है| हम रहनेवाले और संसार जानेवाला, इनमें सम्बन्ध 
है कहाँ ? तो संसारके साथ हमने सम्बन्ध मान लिया, और 
जिसके साथ हमारा नित्य सम्बन्ध है, उसको भुला दिया, उसे 
नहीं माना--यही गलती हुई है। चाहे तो ऐसा मान लें कि 
परमात्माके साथ हमारा नित्य सम्बन्ध है, और चाहे ऐसा मान 
लें कि संसारके साथ हमारा सम्बन्ध नहीं है! 

ठीक तरहसे, गहरा उतरकर समझें कि संसारके साथ 
हमारा सम्बन्ध हैं ही कहाँ ? झरीर, इन्द्रियाँ, मन, बुद्धिके 
साथ हमारा कहाँ सम्बन्ध रहता है! ये तो बनते-बिगड़ते 
रहते हैं, इनमें परिवर्तन होता रहता है, पर हम जैसे-के-तैसे 
रहते हैं। ऐसा ठीक अनुभवमें न आये, तो भी इस बातको 
पक्की तरह मान लें कि संसारके साथ हमारा सम्बन्ध नहीं है। 
आप कहते हैं कि संसारका सम्बन्ध छूटता नहीं, पर में कहता 
हूँ कि संसारकों पकड़नेकी सामर्थ्य किसीमें है ही नहीं। बात 
बिलकुल सच्ची है। बालकपनकों आपने कब छोड़ा ? पर 
वह छूट गया। सब कुछ छूट रहा है--यह सच्ची बात हैं। 
सच्ची बातका आप आदर करें। इतना काम कर दें कि 
संसारका सम्बन्ध छूटता नहीं, यह भावना आप छोड़ 
दें। संसारका सम्बन्ध बिना किसी अभ्यासके अपने-आप 
छूट रहा है। 

संसारसे सम्बन्ध हमने कई जन्मोंसे मान रखा है, 
इसलिये इसे छोड़नेमें देरी लगेगी। ऐसी बात है ही नहीं। 
पहाड़की एक गुफामें लाखों वर्षोसे अंधेरा है, पर आज यदि 
कोई वहाँ प्रकाश करे तो अँधेरेको मिटते कितने वर्ष लगेंगे ? 
प्रकाश होते ही अंधेरा चट दूर हो जाता है। ऐसे ही ज्ञान 
होनेपर झूठा सम्बन्ध मिटते देर नहीं रूगती | आप कृपा करके 
इन बातोंकी तरफ ध्यान दें। एकान्तमें विचार करें कि समझमें 
न आवे, तो भी बात तो यही सही है। भगवान्‌, शास्त्र, 
सन्त-महात्मा, ऋषि-मुनि, अनुभवी महापुरुष सभी यही बात 

कहतें हैं कि संसारके साथ मनुष्यका सम्बन्ध है नहीं। आप 
भी प्रत्यक्ष देखते हैं कि सम्बन्ध रहता नहीं, निरन्तर छूट रहा 
है। पर आप इसे आदर नहीं: देते । यदि इसे आदर दें तो माना 
हुआ सम्बन्ध रहेगा नहीं। 

संसारसे हमारा कोई सम्बन्ध नहीं--यह बात बिलकुल 
सच्ची होनेपर भी आपकी पकड़में इसलिये नहीं आती कि आप 
इस बातपर मन-बुद्धिके द्वारा विचार करते हैं, ओर मन-बुद्धिसे 
आगे जो स्वयं हैं, वहाँ नहीं पहुँचते | यह बड़ी गलती है। आप 
स्वयं क्या हैं ? बालकपनमें आप जो थे अब भी आप वही 
हो। तो बालकपन आदि अवस्थाएँ बदल गयीं, पर आप स्वयं 
नहीं बदले । आपका होनापन ज्यों-का-त्यों रहा | तो अपना जो 
होनापन है, उसके साथ संसारका सम्बन्ध नहीं है। जिन 
मनबुद्धिके द्वारा आप विचार करते हैं, वे भी नष्ट होनेवाले हैं, 
वियुक्त होनेवाले हैं। तो वियुक्त होनेवाली वस्तुसे वियुक्त 
होनेवाली वस्तु कैसे ठहरेगी ? दोनों एक ही धातुके, एक ही 
प्रकृतिके हैं। बदलनेवालेके साथ न बदलनेवालेको मत 
मिलाओ, इतनी ही बात है | जेसे बाल्यावस्था चली गयी, वैसे 
युवावस्था और वृद्धावस्था भी चली जायगी, पर आपका 
होनापन वही रहेगा । अतः बदलनेवालेके साथ मेरा सम्बन्ध है 
नहीं--ऐसा आप इसी क्षण मान लें | इसमें देरीका काम नहीं । 

आप यह मत देखें कि संसारका सम्बन्ध छोड़नेसे 
इन्द्रियोंमें कोई विलक्षणता आयी कि नहीं। किसान लोग हल 
चलाने, बीज बोनेपर कह देते हैं कि खेती हो गयी, जबकि 
अभी फसल पैदा होनेमें देरी लूगेगी | पर खेती हो ही गयी, 
इसमें अब संदेह नहीं है । तो आपने बात मान ली कि संसारसे 
मेरा सम्बन्ध नहीं, तो मानो खेती हो गयी ! अब मन-बुद्धि- 
इन्द्रियॉपर इसका क्या असर पड़ा--इसे मत देखो। असर 
नहीं दीखनेका कारण है कि आप उस असरको मन-बुद्धि- 
इन्द्रियोंसे ही देखना चाहते हो ओर मन-बुद्धि-इर्द्रियोंमें ही 
देखना चाहते हो। में कहता हूँ कि आप इसपर दृष्टि मत 
डालो | दृष्टि उसपर डालो जो निरन्तर रहनेवाला है। कितनी 
सुगम बात है ? कितनी ऊँची बात है ? इसमें कोई अभ्यास 
नहीं। सुगमता-कठिनता, अच्छा-मन्दा सब मन-बुद्धि- 
इन्द्रियोंमें है, जो परिवर्तनशील हैं, इससे अलग जो 
परिवर्तनशील नहीं है, वह तो ज्यों-का-त्यों है। इस वास्ते 
मन-बुद्धि आदिके लक्षण बिलकुल मत देखो । अपनेमें यानी 
स्वरूपमें बदलना कभी होता ही नहीं। बदलनेवालेकी ओर 
मत देखो, उसकी परवाह मत करो। निरन्तर रहनेवाले अपने 
स्वरूपको देखो । फिर मुक्ति स्वतःसिद्ध है। 


हर तन 


भगवत्धाप्ति सहज हे 


हम करेंगे, तब काम होगा--ऐसा एक क्रियाका विषय 
होता है। खेती करेंगे, तब होगा; व्यापार करेंगे, तब होगा; 
नौकरी करेंगे तब होगी--इस प्रकार एक धारणा रहती है कि 
हरेक काम करनेसे ही होगा | इसी तरह भगवत्य्राप्ति भी करनेसे 
होगी और भगवल्माप्तिके लिये जितना समय, बल, बुद्धि 
लगायेंगे, जितना अभ्यास करेंगे, उतना ही हम भगवान्‌के 
नजदीक पहुँचेंगे तथा ऐसा करते-करते उसे प्राप्त कर लेंगे-- 
ऐसी धारणा रहती है। तो इसमें एक मार्मिक बात जाननेकी 
आवश्यकता है | वह यह कि परमात्मा पहलेसे ही मौजूद हैं । 
हम भी उस पस्मात्माके नजदीक हैं। परमात्मा दूर हैं; अतः 
धीरे अथवा तेजीसे चलकर वहाँ पहुँचेंगे, परिश्रम भी होगा, 
रास्ता भी कटेगा, समय भी लगेगा ही--ऐसी बात नहीं है। 
जहाँ हम परमात्माको प्राप्त करना चाहते हैं और जहाँ हम 
अपनी स्थितिको मानते हैं--वहीं परमात्मा पूरे-के-पूरे 
विराजमान हैं। 

परमात्माको पानेका अधिकार दूसरोंका हैं वे किसी 
औरके कब्मेमें हैं, उन्हें छुड़ायेंगे तब काम बनेगा। उनकी 
गरज करेंगे तो वे कुछ निहाल करेंगे और उनकी प्राप्त 
होगी--ऐसी बात बिलकुल नहीं हैं। परमात्मा किसीके 
अधिकारमें नहीं हैं, उमपर किसीका कब्जा नहीं है, वे किसी 
स्थानपर बन्द नहीं हैं, वे किसी ज्ञान आदिसे बँंधे हुए नहीं हैं। 
वे बिलकुल खुले हैं । उनपर हमारा पूरा हक लगता है; क्योंकि 
हम उन्हींके अंश हैं--“ममबांशों जीवलोके' (गीता 
१५। ७), स्वर अंस जीव अबिनासी' (मानस 
७।११७। १) | जैसे बालक होता है, तो उसे अपनी माँकी 
गोदमें जानेके लिये क्या नया काम करना पड़ता है? क्‍या 
अभ्यास करना पड़ता है ? क्‍या उसे शुद्ध होना पड़ता है ? 
क्या उसे विद्वान्‌, बलवान्‌ या धनवान्‌ बनना पड़ता है ? वह 
तो माँ है, जेसा-का-तैसा ही माँके पास जा सकता है। 
भगवान्‌ तो उस माँसे भी विशेष अपने ओर समीप हैं| कारण 
कि माँ तो एक जन्मकी होती है ओर भगवान्‌ सदाके हमारे हैं । 
भगवान्‌ तो सदासे ही हमारे माता, पिता, भाई, बन्धु, सम्बन्धी, 
कुटठुम्बी हैं। हमसे नजदीक-से-नजदीक वस्तु भगवान्‌ ही हैं। 
वे शरीरसे भी अधिक नजदीक हैं, क्योंकि शरीर तो 
परिवर्तनशील होनेसे हमसे अलग है। शरीरकी संसारके साथ 
एकता है और हमारी भगवान्‌के साथ एकता है | इसलिये उन्‍हें 
पानेके लिये समय, बल, बुद्धि लगानी पड़े--ऐसी बात नहीं 
है। केवल उधर हमारी दृष्टि नहीं है। हमारी दृष्टि नाशवान्‌ 
पदार्थोकी तरफ है। नाशबान्‌ पदार्थोमें भी परमात्मा ज्यों-के- 


त्यों परिपूर्ण हैं, परन्तु उधर दृष्टि न रहनेसे वे नहीं दीखते, 
नाशवान्‌ पदार्थ दीखते हैं। जैसे हम गाड़ीमें जा रहे हैं। किसी 
स्टेशनपर गाड़ी ठहरी। अधिक देर ठहरी, कारण कि सामने 
दूसरी गाड़ी आ रही है। सामनेसे गाड़ी आयी और दूसरी 
लाइनमें खड़ी हो गयी | हम उस गाड़ीकी तरफ देखते हैं | बह 
गाड़ी चल पड़ती है तो मालूम होता है कि हमारी गाड़ी चल 
पड़ी, जबकि हमारी गाड़ी ज्यों-कि-त्यों खड़ी है। इसका पता 
तब लगेगा, जब हम स्टेशनकी तरफ देखेंगे। इसी प्रकार 
चलनेवाले संसारको न देखकर स्थिर रहनेवाले परमात्मतत्तको 
देखें | तो वह परमात्मा न कहींसे आया और न कहीं गया, वह 
तो ज्यों-का-त्यों है। चलनेवाला तो संसार है। 

सांसारिक वस्तुकी प्राप्ति समय पाकर होगी; क्योंकि वह 
हमारे पास नहीं है। अतः उसके पास जाना पड़ेगा या उसे 
अपने पास लाना पड़ेगा, उसमें परिवर्तन करना पड़ेगा अथवा 
उसका निर्माण करना पड़ेगा, तब वह वस्तु मिलेगी। संसारके 
लिये तो यह कायदा है, पर परमात्माके लिये यह कायदा नहीं 
है। जो नित्य-निरन्तर मौजूद हैं, उसे ही प्राप्त करना है। पर 
उधर दृष्टि न रहनेसे वह दूर दीखता है, उसमें ओर हमारेमें भेद 
दीखता है । इसका कारण यह है कि नाशवान्‌की तरफ हमारी 
दृष्टि चली गयी। 

अब यह मान लें कि परमात्मा सब देश और कालमें 
हैं, सब वस्तुओंमें हैं ओर खास अपकमेमें हैं। शरीर, मन, 
बुद्धि, इन्द्रियाँ आदि अपने नहीं हैं। ये सब परमात्माके हैं । 
जो अपने नहीं हैं, उन्हें अपना मान लेनेसे जो अपने हैं, वे 
अपने नहीं दीखते | 

गीतामें भगवान्‌ कहते हैं--'यो मां पह्णति सर्वत्र' 
(गीता ६। ३०) “जो मुझे सब जगह देखता है', और 'मया 
ततमिदं सर्वम' (गीता ९४) “यह जो दीखता है, इसमें में 
हूँ' तथा ईश्वर: सर्वभूतानां हद्देशेरर्जुन तिष्ठति' (गीता 
१८। ६१) 'मैं सब प्राणियोंके हृदयमें विराजमान हूँ' ओर 
'सर्वस्य चाहं हदि सन्निविष्ट (गीता १५।१५) 'में 
सबके हृदयमें पूरा-का-पूरा अच्छी तरह प्रविष्ट हूँ।' यह 
जाननेयोग्य तत्व हृदयमें विराजमान हैं--'हदि सर्वस्य 
विष्ठटितम' (गीता १३। १७) | 

ब्राह्मण, क्षत्रिय, वैश्य, शूद्र, स्री, पुरुष, पण्डित, मूर्ख, 
पशु, पक्षी--कोई भी क्‍यों न हो, सबमें परमात्मा हैं। वे 
परमात्मा सबके हैं और परम सुह॒द्‌ हैं--'सुहदे सर्वभूतानाम' 
(गीता ५। २९) | एक विलक्षण बात है कि वे परमात्मा 

सबको निरन्तर अपनी तरफ खींच रहे हैं, बुला रहे हैं । इसका 


क्या पता ? इसका पता बड़ा प्रत्यक्ष है कि किसी भी 
परिस्थिति, अवस्थामें आपको वे टिकने नहीं देते। आप किसी 


भी समुदायमें रहो, किसी भी वस्तुसे सम्बन्ध जोड़ो--वह नहीं 


टिकेगा। किसीके साथ भी भगवान्‌ टिकने नहीं देते; क्योंकि 
तुम इनके साथी नहीं हो और वे तुम्हारे साथी नहीं हैं। 
नालकपन छूट जाय तो हम जबानीको पकड़ लेते हैं, जवानी 
गयी तो बुढ़ापेको पकड़ लेते हैं। आप पकड़ते हो और 
भगवान्‌ छुड़ाते हैं। यह भगवानका क्रियात्मक उपदेश है। 
एक तो कहकर बताया जाता है और एक करके बताया जाता 
है। तो वे शास्तरोंके, सन्तोंके द्वारा कहते ही हैं और करते यह 
हैं कि आपको किसीके साथ टिकमे नहीं देते । मानो कहते हैं 
कि मेरी तरफ ही आओ, और कहीं मत टिको, और किसीको 
अपना मत मानो; क्योंकि वास्तवमें ये तुम्हारे हैं नहीं, मैं तुम्हारा 


हूँ और तुम मेरे हो । 

प्रश्नजो दिखायी देता है, इसमें परसात्मा हैं 
या जो दिखायी देता है, वह परमात्मा ही हैं? दोमोंमें 
कौन-सा सही है ? 


वनसनाओओथनियओ.। 


* संयोगमें वियोगका अनुभव * 

उत्तर-दोनों ही सही हैं। देखो, यदि प्रकृति और पुरुष 
(परमात्मा और उनकी शक्ति)--ये दो मानते हो, तब तो 
संसारमें परमात्मा हैं। ओर यदि एक परमात्माको ही मानते हो, 
तब परमात्मा ही हैं। साधनमें कौन-सा आसान है, इसमें 
साधककी घारणा है। यदि उसकी धारणा है कि सब कुछ 
परमात्मा ही हैं, तो ठीक है। पर हरेकके लिये यह बात कठिन 
हैं; क्योंकि जो दिखायी देता है, वह तो एकदम बदलता है और 
परमात्मा बदलते नहीं, तो फिर यह बदलनेवाला परमात्मा 
कैसे ?--ऐसी शंका अधिक हो सकती है। इसलिये उसमें 
परमात्मा हैं--- ऐसा माननेमें शंका कम होती है। ये दो ही नहीं, 
चार बातें हैं--चाहे तो संसारमें परमात्माको मान लो, चाहे 
संसारकी परमात्मा ही मान लो और चाहे यह संसार 
परमात्माका है, ऐसा मान लो। सबका नतीजा एक ही होगा। 
सबमें परमात्मा है--यह बात सुगम पड़ेगी। इससे भी सुगम 
यह बात पड़ेगी कि संसारमात्र परमात्माका है; इसके मालिक . 
परमात्मा हैं--ऐसा मानकर सबकी सेवा करो । खास बात है 
कि लक्ष्य परमात्माका होना चाहिये, फिर सब ठीक हो जायगा | 


* संयोगमें वियोगका अनुभव * 

एक विशेष लाभकी और बहुत सीधी-सरल बात है। 
जीनेकी इच्छा, करनेकी इच्छा और पानेकी इच्छा--ये तीन 
इच्छाएँ हैं। ये तीन इच्छाएँ जितनी प्रबल होंगी, उतनी ही 
संसारमें अधिक फँसावट होगी और वास्तविक तत्त्वकों 
समझनेमें बड़ी भारी बाधा लगेगी | यदि इच्छाएँ मिट जायें, तो 
बहुत-ही सीधा काम है। 

कल जो बात कही थी, उसे यह जीनेकी इच्छा ही 
समझने नहीं देती। इस इच्छासे मिलता कुछ नहीं, फायदा 
कुछ नहीं। सिवाय नुकसानके कोई फायदा नहीं। यह जो 
बात है कि जितनी उम्र बीत गयी, उतने हम मर गये, तो 
जीनेकी इच्छा प्रबल होनेसे ही यह बात समझमें नहीं आती | 
अब पावभर उम्र चली गयी तो पावभर मर गये, आधी उम्र 
चली गयी तो आधे मर गये और पूरी उम्र चली गयी तो पूरे 
मर गये। अब इसमें शंका क्या है ? जैसे सरोवरमें जल आ 
जाय, तो पानी समाप्त होनेपर कहते हैं 'पानी खूट गया' 
(समाप्त हो गया) ऐसे ही आदमी मर जाय तो कहते हैं 'खूट 
गया'। पानी जिस दिन भरा, उसी दिन नहीं खूटा। वह 
खूटते-खूटते खूट गया। पानी तो निरन्तर खूटता है और एक 
दिन पूरा खूट गया। ऐसे ही मनुष्य निरन्तर खूटता है। अब 
इसमें नयी बात कौन-सी ? तो यह सब-का-सब संसार खूट 
रहा है, खत्म हो रहा है। 


महाभारतके वनपर्वमें यक्ष और महाराज युधिष्टिरका 
संवाद आता है। वहाँ यक्षने प्रश्न किया कि आश्चर्यकी बात 
क्या है ? इसका उत्तर महाराज युधिष्टिर देते हैं । 
अहन्यहनि भूतानि गछ्छन्तीह यमालयम्‌। 
शेषा: स्थावरमिच्छन्ति किमाश्चर्यमत: परम ॥ 
(महा? वन० ३१३ । ११६) 
संसारमें प्रतिदिन ही जीव यमलोकको जा रहे हैं, फिर 
भी बचे हुए लोग यहाँ सदा जीते रहनेकी इच्छा करते हैं। 
इससे बढ़कर आश्चर्य और क्या होगा ?' 'अहन्यहनि' अर्थात्‌ 
प्रत्येक दिन ही प्राणी यमलोकमें जा रहे हैं। प्रत्येक दिन 
कैसे ? जिस दिन जन्मा है, उसी दिनसे यमलोक नजदीक आ 
रहा है। तो जितने दिन बीत गये, उतनी उम्र तो कम हो ही 
गयी, उतनी मौत नजदीक आ ही गयी । इसमें सन्देह नहीं है । 
दर्शन प्रतिक्षण अदर्शनमें जा रहा है। एक दिन नष्ट हो जायगा 
तो दीखेगा नहीं। संसार प्रतिक्षण 'नहीं' में जा रहा है। यदि 
वर्तमानमें ही सब-का-सब नहींमें मान लें तो वर्तमानमें ही 
तत्त्तसाक्षात्कार, ब्रह्मज्ञान, तत्त्वज्ञान, मुक्ति, आत्म- 
साक्षात्कार हो जाय | 
मरनेवालोंका सम्बन्ध अपने साथ है नहीं | हम तो अमर 
हैं-- 'ईइस्वर अंस जीव अबिनासी /' अनादिकालसे हम तो 
बहों हैं और शरीर उत्पन्न हो-होकर नष्ट होते हैं। तो शरीरके 

रहते हुए ही हम उससे वियोगको स्वीकार कर लें, तो 
परमात्मामें अपनी स्थितिका अनुभव स्वतः हो जाय | जिसका 
वियोग हो रहा है और जिसका वियोग अवश्यम्भावी है, 
संयोगके रहते ही उसके वियोगका अभी अनुभव कर लें कि 
इससे हमारा कोई सम्बन्ध नहीं। 

साधारण-से-साधारण घरोंके अनुभवकी बात है। भाई- 
बहन खेलते-खेलते लड़ पड़ते हैं तो माँ लड़केसे कहती है कि 
“अरे भाई बाईने क्यू मारे, आ तो आपरे घरे जाई' (लड़कीको 
क्यों मारता है, यह तो अपने घर जायगी) | अब वह छोटी 
बच्ची है, सगाई भी नहीं हुई, पर उसकी भावना क्या है ? कि 
यह अपने घर जायगी, यहाँ नहीं रहेगी। ऐसे ही यह 
शरीररूपी लड़की भी अपने घर जायगी, यहाँ नहीं रहेगी। तो 
यह सब-का-सब जानेवाला है | जा रहा है हरदम | विवाहका 
दिन नजदीक आ रहा है कि नहीं ? उसके रवाना होनेका दिन 
नजदीक आ रहा है कि नहीं ? तो आज ही मान लो कि यह 
अपनी नहीं हैं। हाँ, लड़कीका पालन-पोषण कर दो, उसे 
भोजन दे दो, कपड़ा दे दो। छड़कीकी तरह यह सारा संसार 
जानेवाला है। इसकी सेवा कर दो । यह सेवा करनेके लिये 
ही है, लेनेके लिये नहीं। क्या लड़कीके घरसे भी लिया जाता 
है। लड़कीको देते हैं कि उससे लेते हैं, बताओ ? संसारसे 
लेनेकी इच्छा पाप है । लेनेकी इच्छा छोड़ दो तो उससे सम्बन्ध 
छूट जायगा ओर आपकी मुक्ति हो जायगी। जीनेकी इच्छाके 
मूलमें कारण है--शरीरसे एकता मानना। जिस संयोगका 
प्रतिक्षण वियोग हो रहा है, उस संयोगमें सद्भाव कर लिया, 
उसे सचा मान लिया--यह गलती की | इस कारण जन्मना- 
मरना पड़ेगा । 

जो मौतका भय हैं, इसमें बड़ा सुन्दर तत्त्व भरा हुआ है 
जो स्वयं है, वह तो मरता नहीं ओर जो शरीर है वह रहता नहीं । 
जो रहता नहीं, उसे मरनेका भय नहीं हो सकता और जो मरता 
नहीं, उसे भी मरनेका भय नहीं हो सकता। ध्यान दें जो हरदम 
मर ही रहा है, वह तो मौतरूप ही है। मौतको मौतसे क्‍या 
भय ? ओर जो मरनेवाला है ही नहीं, उसे मौतसे भय कैसे 
लगे ? तो न तो स्वयंके मरनेका भय है, न शरीरके मरनेका भय 
है। जिस शरीरका अपनेसे प्रतिक्षण वियोग हो रहा है, उसके 
साथ हमने संयोग मान लिया और उस संबोगकी जो सत्ता मान 
ली, वही मर रही है। यही मरनेका भय है | इसका उपाय क्या 


+ साधन-सुधा-सिन्धु * 


है ? उपाय है--वियोग मान लेना । प्रतिक्षण वियोग हो रहा है, 
संयोग है ही नहीं। इसीका नाम है मुक्ति | 

संयोगकी सत्ता मान रखी है--यही गुत्थी है, यहीं 
चिजड-अन्थि है, यही बन्धन है। जिसका निरन्तर वियोग हो 
रहा है, उसके संयोगको सच्चा मान लिया--इसीके ऊपर सभी 
अनर्थ हैं। वियोगरूपी अग्निमें यह संयोग लकड़ीकी भाँति 
निरन्तर जल रहा है| तो संयोग सच्चा नहीं है, वियोग सच्चा है । 
इसलिये अभी-अभी दृढ़तासे इस वियोगको स्वीकार कर लें 
तो इसी क्षण मुक्ति हो जाय, कल्याण हो जाय। अब इसमें 
क्या जोर लगता है? संयोगकों मानना ही बन्धन है और 
वियोगका अनुभव करना ही मुक्ति है। वियोगको स्वीकार कोन 
करे ? जो मरना नहीं चाहे, वह। पर अनुभव करनेकी गरज 
नहीं है; इसलिये देरी हो रही है। गरज इसलिये नहीं है कि 
जीनेकी इच्छा है और उसमें है संयोगजन्य सुखभोग और 
संग्रहकी इच्छा, जो खास बाधा है। 

इससे भी एक बारीक बात है। मेरा निवेदन है, आप 
ध्यान देकर सुनें। शरीर-संसारका प्रतिक्षण वियोग हो रहा 
है--ऐसा निश्चय करके बैठ जाये । कुछ भी चिन्तन न करें । 
फिर चिन्तन हो तो वह भी मिट रहा है । मिटनेके प्रवाहका नाम 
ही चिन्तन है। मिटनेवालेके साथ हमारा सम्बन्ध है ही नहीं । 
यह सब नित्य-निरन्तर मिट रहा है, और हम इसे जाननेवाले 
हैं, इससे अलग हैं। ऐसे अपने स्वरूपको देखें। दिनमें 
पाँच-छ: बार पद्धह-पन्द्रह मिनट ऐसा कर लें। फिर इस 
बातको बिलकुल छोड़ दें। फिर याद करें ही नहीं | याद नहीं 
करनेसे बात 'भीतर जम जायेगी। इतनी विलक्षण बात है 
यह ! इसे हरदम याद रखनेकी जरूरत नहीं है। याद करो तो 
पूरी कर लो और छोड़ दो तो पूरी छोड़ दो, फिर याद करो ही 
नहीं। जैसा रोजाना काम करते हैं, बैसा-का-वैसा ही करते 
जाये फिर बात एकदम दृढ़ हो जायेगी। यह याद करनेकी 
चीज ही नहीं है। यह तो केवल समझ लेनेकी, मान लेनेकी 
चीज है। जैसे यह बीकानेर है--इसे क्या आप याद किया 
करते हैं ? याद करनेसे तो और फँस जाओगे; क्योंकि याद 
करनेसे इसे सत्ता मिलती है। मिटानेसे सत्ता मिलती है। हम 
इसे मिटाना चाहते हैं, तो इसकी सत्ता मानी तभी तो मिटाना 
चाहते हैं! जब हम सत्ता मानते ही नहीं, तो क्या मिटावें ? 
तो इसकी सत्ता ही स्वीकार न करें । 


स्तततत औ ततततन 


स्वभाव-सुधारकी आवश्यकता 


ऐसी-ऐसी बातें याद आती हैं कि अगर एकपर भी ध्यान 
दिया जाय, तो एकदम लाभ हो जाय। ऐसी कई बातें हैं। 
उनमेंसे एक बात कहता हूँ। मनुष्योंने प्रायः भजन, स्मरण, 
जप, कीर्तन, सत्संग, स्वाध्याय, ब्रन-नियम आदिको महत्त्व दे 
रखा है। इसमें भी भजन- स्मरणको महत्त्व देते हैं। भगवानके 
सम्बन्ध्की जितनी महिमा है, उतनी महिमा और किसीकी नहीं 
है, यह सच्ची बात है । परन्तु फिर भी जैसा लाभ होना चाहिये, 
वैसा नहीं हो रहा है। उसका कारण क्या है ? वह यह कि 
मनुष्य अपने स्वभावके सुधारकी तरफ ध्यान नहीं देता । पुराना 
जैसा स्वभाव है वैसा ही करते हैं । तो उससे क्या होगा ? किया 
हुआ भजन-स्मरण कहीं जायगा नहीं, उसका नाश नहीं होगा, 
परंतु वर्तमानमें उसका जीवन शुद्ध, निर्मल चमकेगा नहीं । 

खभावमें दो भयंकर व्याधियाँ हैं--संग्रह करना और 
सुख भोगना। इससे स्वार्थ और अभिमान--ये विशेष दोष 
आते हैं। इनसे स्वभाव बहुत बिगड़ता है। अपना भी बिगाड़ 
होता है और दूसरोंका भी। तो अगर पारमार्थिक उन्नति चाहते 
हैं तो स्वभावका सुधार करें । और जो स्वभावका सुधार है, वह 
इतने ऊँचे दर्जेकी चीज है कि भगवानको आस्तिक मानते हैं, 
नास्तिक नहीं मानते, परंतु सुधरे हुए स्वभाववालॉंको आस्तिक 
और नास्तिक--दोनों ही मानेंगे। मनुष्य किसी सम्प्रदायका 
क्यों न हो, उसका सुधरा हुआ स्वभाव सभीको अच्छा लगेगा, 
सबके भीतर उसका असर पड़ेगा। जिसका स्वभाव बिगड़ा 
हुआ है, वह अपने सम्प्रदायवालोंको अच्छा नहीं लगेगा, फिर 
दूसरे सम्प्रदायवाले उसका क्या आदर करेंगे ! 

अपने स्वभावका सुधार करना बहुत आवश्यक है। 
भगवानने तो इतना कह दिया कि दैवी सम्पत्ति मुक्तिके लिये 


है और आसुरी सम्पत्ति बाँधनेके लिये है-- 
'दैवी सम्पद्दिमोक्षाय निबन्धायासुरी मता।' 


(गीता १६। ५) 

स्वार्थबुद्धि, भोगबुद्धि--यही आसुरी स्वभाव है। असुर 

उसे नहीं कहते, जिसके सींग होते हैं। जो स्वार्थमें पड़कर 
पैसोंके लिये, भोगके लिये अनर्थ करते हैं, वे असुर हैं। 
भगवानने गीतामें कहा है कि राक्षसी, आसुरी और मोहिनी 
स्वभाववाले लोग मेरा भजन नहीं करते, अपितु मेरी 
अवहेलना करते हैं, तिरस्कार करते हैं (गीता ९। ११-१२) । 
राक्षसी स्वभाववाले वे हैं जो क्रोधमें आकर दूसरोंका नाश 
करें, आसुरी स्वभाववाले वे हैं, जो अपने स्वार्थक लिये, 
अपने सुखके लिये दूसरोंका नाश करें और मोहिनी स्वभाव- 
वाले वे हैं जो मूढ़तासे बिना किसी मतलबसे दूसरोंका नाश 


करें, दूसरोंका नुकसान करें। आजकल आसुरी स्वभाव 
बहुतोंमें है। क्रोध तो आने-जानेवाला है, मूढ़ता सत्संगसे नष्ट 
हो जाती है, परंतु यह स्वार्थ-दोष हरदम रहता है। अपने 
शरीरके सुख-आराम और अनुकूलताकी इच्छा आसुरी प्रकृति 
है, जो हरदम रहती है। 

क्रोध और मूढ़ता (मोह) उतने भयंकर ओर नुकसान 
करनेवाले नहीं, जितना ख्वार्थ-दोष हैं। साधकके लिये 
स्वार्थनुद्धि बहुत नुकसानदायक है। वह भजन, ध्यान, 
स्वाध्याय आदि तो करने लग जाता है, पर स्वार्थ-दोषकी ओर 
उसकी वृत्ति नहीं जाती कि इधर भी अनर्थ हो रहा है। शरीरके 
आराम, भोग, सुख, संग्रहकी इच्छा और किसी तरह अपना 
मतलब सिद्ध करनेका भाव बड़ा भारी नुकसान करता है। 
इससे आदमी ऊँचा नहीं उठ सकता। इसलिये सज्जनो ! 
अपने स्वभावका सुधार करो। स्वार्थ-बुद्धिका त्याग करके 
दूसरोंका हित करो । इसके बिना बीमारी मिटेगी नहीं । 

आजके जमानेमें तो स्वार्थ-बुद्धिके त्यागकी बड़ी भारी 
आवश्यकता है। इस स्वार्थक कारण झूठ, कपट, बेईमानी, 
ठगी, धोखेबाजी, विश्वासघात आदि न जाने कितने-कितने 
पाप हो रहे हैं, जिनका कोई अन्त नहीं। जैसे भूखेके लिये 
अन्नकी और प्यासेके लिये जलकी जरूरत होती है, ऐसे ही 
इस जमानेमें स्वार्थ-त्यागियोंकी बड़ी भूख लगी है, भूखा मर 
रहा है हमारा देश ! इसलिये कोई आदमी थोड़ा भी स्वार्थका 
त्याग और दूसरेका हित करता है, तो वह बहुत ही जल्दी 
विलक्षण हो सकता हैं। 

दूसरेको सुख केसे मिले ? दूसरेको लाभ कैसे हो ? 
दूसरेका हित कैसे हो ?--यह एक भाव रखनेसे स्वार्थका 
बड़ी सुगमतासे त्याग हो जाता है और स्वभावका सुधार हो 
जाता है| परंतु जो अपने स्वार्थके लिये दूसरेको सुख पहुँचाता 
है कि दूसरेपर मेरा अच्छा असर पड़ेगा, दूसरे मुझे अच्छा 
समझेंगे, तो इससे स्वभावमें असली सुधार नहीं होता। ऐसा 
करना सेवाकी बिक्री करना हैं। अतः दूसरेको इस तरह सुख 
पहुँचाये, इस तरह सेवा करे कि दूसरेको पता भी न लगे। 
जिसकी सेवा की जाय, उसे भी पता न लगे और दूसरोंको तो 
ब्रिलकुल पता न लगे | तब कहीं स्वभाव सुधर सकता है । 

मनुष्य जो अच्छा कार्य करता है, बदलेमें वह सुख- 
आराम, मान-बड़ाई आदि खरीद लेता है। अच्छा कार्य करते 
ही वह अभिमानको पकड़ लेता है। यह अभिमान सम्पूर्ण 
आसुरी सम्पत्तिकी जड़ है। जैसे महाभारतके नलोपाख्यानमें 
आया है कि बहेड़ेकी छायामें कलियुग रहता है, ऐसे ही इस 


ज९ढड 


अभिमानकी छायामें कलियुग रहता हैं। जितने दुर्गण-दुराचार 
हैं, सब इसकी छायामें रहते हैं। यह अभिमान सब किये- 
' करायेको नष्ट कर देता है। ओर आजकल इस अभिमानको 
ही हर एक बातसे खरीदते हैं | दान-पुण्य करें तो, भजन- 


स्मरण करें तो, जप-ध्यान करें तो, उपकार करें तो, सेवा करें | 


तो--इस अभिमानको ही खरीदते हैं, जो आसुरी-सम्पत्तिका 
असली मूल है। इसका त्याग करनेसे स्वभाव सुधेरेगा । कोई 
मुश्किल काम नहीं है। विचार पक्का हो जाय कि हमें तो 
अभिमान त्यागना ही है, तो त्याग हो जायगा। नहीं तो बड़ी 
हिम्मतका काम है। रोजाना तीन छाख नाम-जप कर लेंगे और 
सब काम कर लेंगे, पर अभिमान नहीं छोड़ेंगे ! साधु हो 


+ साधन-सुधा-सिन्धु * 


जायेंगे, त्याग कर देंगे, पर "मैं त्यागी हूँ” ऐसे त्यागका 
अभिमान वैसा-का-बैसा रखेंगे । 

अहड्डार राक्षस महान्‌ दुःखदायी सब भाँति। 

जो छूटे इस दुष्टसे सोई पावे शान्ति॥ 

यह अहंकार महान्‌ राक्षस है। इसलिये सजनो ! 

स्वभावको शुद्ध, निर्मल बनाओ। जो दुर्गुण-दुराचार दीखे, 
उसे निकालो। फिर भजन-स्मरणका बहुत विलक्षण प्रभाव 
होगा। ये राक्षस (स्वार्थ ओर अभिमान) साथमें बैठे हैं, 
इसलिये उसका प्रभाव नहीं होने देते; साधकको असंग नहीं 
होने देते। इसलिये स्वभावका सुधार करनेकी, उसे शुद्ध 
बनानेकी बड़ी भारी आवश्यकता है। 


बचना जैर तनननन+ 


णर्ढ 


+ साधन-सुधा-सिन्धु * 


अवगुणोंको मिटानेका उपाय 


अपना अबगुण अपनेको दीखने लग जाय, यह बहुत 
बढ़िया बात हैं। यह जितना स्पष्ट दीखेगा, उतना ही उस 
अवगुणके साथ सम्बन्ध-विच्छेद होगा--यह एक बड़े 
तत््वकी बात है। 

जब साधकको अपनेमें दोष दिखायी देता है, तब बह 
उससे घबराता है और दुःखी होता है कि क्या करूँ, मैं साधक 
कहलाता हूँ ओर दशा क्या है मेरी ! तो यह दुःखी होना 
अच्छा ही है। परंतु यह दोष मेरेमें है--ऐसा मानना अच्छा 
नहीं। ध्यान दें, साधकके लिये बहुत बढ़िया बात है। जैसे 
आँखमें लगा हुआ अंजन आँखको नहीं दीखता, पर दूसरी 
सब चीजें दीखती हैं, ऐसे ही जबतक अवगुण अपने भीतर 
रहता है, तबतक वह स्पष्ट नहीं दीखता और जब अवगुण 
दीखने लगे, तब समझना चाहिये कि अब अवगुण मुझसे 
कुछ दूर हुआ है। अगर दूर न होता, तो दीखता कैसे ? 
जितना स्पष्ट, साफ दीखे, उतना ही बह अपनेसे दूर जा रहा 
है। अत्यन्त दूरकी वस्तु और अत्यन्त नजदीककी वस्तु-- 
दोनों हो आँखोंसे नहीं दीखतीं। इसलिये अवगुण दीखनेपर 
एक प्रसन्नता आनी चाहिये कि अब दोष मेरेमें नहीं है; अब 
वह निकल रहा है, मिट रहा है। भूल तभी होती है, जब 
साधक उसे अपनेमें मान लेता है। 

अपनेमें दोषको मान लेना बहुत बड़ी गलती है। अपनेमें 
माननेसे दोषकों सत्ता मिलती है, जबकि दोषकी स्तन्त्र सत्ता 
है नहीं। आपकी अपनी स्वतन्त्र सत्ता हैं। दोषको अपमेमें 
माननेसे वह सत्ता दोषको मिलती रहती है। इससे वह 


दोष जीता ही रहता है, मरता नहीं; क्योंकि उसे आपका 


बल मिल गया। 
दोष अपनेमें नहीं हैं--इसकी एक पहचान तो यह हो 


गयी कि वह दीखने लग गया। दूसरी पहचान यह है कि यदि 
अपनेमें दोष हो, तो उसे सब समयमें दीखते रहना चाहिये। 
जबतक "मैं हूँ' यह ज्ञान रहता है, तबतक उसके साथ-साथ 
दोषके रहनेका भी ज्ञान होता है क्या ? यह हरदम नहीं रहता | 
वह आता और जाता है। तो ऐसा आगन्तुक दोष अपनेमें 
कैसे हो सकता है ! मैं बार-बार आप लोगोंसे कहता हूँ कि 
अपनेमें दोषकों मानना बहुत बड़ी गलती है। इतनी बड़ी 
गलती है कि मानो दोषको निमन्त्रण देकर बुलाते हैं कि हमारे 
यहाँसे कहीं चला न जाय ! इस प्रकार आप दोषको 
आग्रहपूर्वक निमनत्रण देकर रखते हैं। 
मूलमें दोष अपनेमें नहीं है; क्योंकि-- 
ईस्वर अंस जीव अबिनासी | चेतन अमल सहज सुखरासी ॥ 
(मानस ७ । ११७ । १) 
स्वयं ईश्वरका अंश, सदा रहनेवाला, चेतन, ज्ञानस्वरूप 
है। यह अमल है अर्थात्‌ इसमें मल नहीं है और सहज 
सुखराशि है। सहज-स्वाभाविक ही सुखराशि होनेपर भी जो 
यह दूसरेसे (संयोगजन्य) सुख चाहता है, यह गलती करता 
हैं। जब दूसरेकी तरफसे वृत्ति हटकर अपने स्वरूपमें स्थिति 
होगी, तब उस सहज सुखका अनुभव होगा | 
ना सुख काजी पंडिताँ ना सुख भूप भयाँ। 
सुख सहजाँ ही आवब्सी तृष्णा रोग गयाँ॥ 
दूसरेसे सुखकी इच्छा, लोलुपताके मिटनेसे ही सहज 
सुख प्रकट होगा, और सहज सुखसे मन स्थिर होगा। 
गोस्वामीजी महाराज कहते हैं-- 
निज सुख बिनु मन होड़ कि थीरा। 
(मानस ७ । ९० | ४) 
जबतक निज सुख नहीं मिलता, तबतक मन स्थिर नहीं 


#* अवगुणोंको मिटानेका उपाय * 


होगा। जब निज सुख मिल जायगा--अपने पासमें ही सुख 
मिल जायगा, तब वह मन कहीं जायगा ही नहीं । इन्द्रियाँ भी 
अपने-आप वशमें हो जायँगी, स्थिर हो जायेगी । 

ये दोष पुष्ट होते हैं, एक तो अपनेमें दोष माननेसे, एक 
दूसरेका दोष देखनेसे और दूसरेके दुःखकी परवाह न करनेसे । 
ध्यान दें, दूसरेके दुःखकी परवाह न करनेसे अपनेमें दोष स्थित 
होता है, कायम होता है। हर समय सावधान रहें कि कहीं मेरे 
द्वारा दूसरेको दुःख तो नहीं हो रहा है ? मेरे बोलनेसे, चलनेसे, 
बैठनेसे किसीको दुःख या विक्षेप तो नहीं हो रहा हैं ? मैं कोई 
क्रिया करता हूँ, तो उससे दूसरेको दुःख तो नहीं हो रहा है ? 
गीतामें भगवानने कहा है-- 


लभन्ते .ब्रह्मनिर्वाणमृषय:. क्षीणकल्मषा: । 
छिन्नद्वेधा यतात्मान:-. सर्वभूतहिते . रता: ॥ 
(५।२५) 


सम्पूर्ण प्राणियोंके हितमें रत हुए पुरुष निर्वाण ब्रह्मको 

प्राप्त होते हैं। 
ते प्राप्नुवन्ति मामेव सर्वभूतहिते रता: ॥ 

(गीता १२ | ४) 

सम्पूर्ण प्राणियोंके हितमें रत हुए पुरुष मुझे ही प्राप्त होते 
हैं। तो साधक निर्गुण-तत्त्वकी प्राप्ति चाहे अथवा सगुण- 
तत्तकी-- उसके लिये किसीको दुःख न देनेकी वृत्तिकी बड़ी 
भारी आवश्यकता है। दूसरेको कष्ट, दुःख देनेवालेकी तक्तमें 
स्थिति नहीं होती। संत-महात्माओंके सिद्धान्त हैं, गीताके 
सिद्धान्त हैं, भगवानके सिद्धान्त हैं, उनके विरुद्ध तो करना ही 
नहीं है, मृत्यु भले ही हो जाय। अन्यथा सिद्धान्तके विरुद्ध 
चलनेसे महान्‌ अपराध होता है। 

परमार्थ-पत्रावली पुस्तकमें मैंने एक दिन एक पत्र देखा 
था। बहुत सुन्दर पत्र है वह। वह पत्र सेठजीने भाईजीको 
लिखा था। बहुत पुराना पत्र है। उसमें लिखा है कि जैसे 
सुनारके पास सोना गलानेकी कुटाली होती है, उसमें सोनेको 
गलाकर उसे तपाते हैं तो सोनेमें जो मेल होती है, बह तो बहुत 
जल्दी जल जाती है, परंतु उसमें जो विजातीय धातु होती है. 
वह जल्दी नहीं जलती। ऐसे ही अन्तःकरणमें जो कूड़ा- 
करकट या मैल है, वह तो जल जाता है, परंतु जो विजातीय 
धातु है--जैसे, दूसरेको दुःख देना, दूसरेके दोष टेखमा, 
शास्त्रों और सन्त-महात्माओंके विरुद्ध चलना आदि, इसका 
जलना कठिन हो जायगा | साधनरूपी आग और सत्संगरूपी 
फूँक हरदम लगती रहेगी, तब तो वह जलता-जलता साफ 
हो जायगा, स्वच्छ हो जायगा। स्वरूप तो आपका स्वच्छ, 
शुद्ध है ही | 


हम 


दूसरोंका अहित करनेवालेका बड़ा भारी नुकसान होता 
है । टूसरोंका हित करनेवालेको गीताने 'परम योगी' माना है-- 
आत्मोपम्येन सर्वत्र सम॑ परयति योअर्जुन । 
सुखं वा यदि वा दुःखं स योगी परमो मतः ॥ 
(६। ३२) 
तात्पर्य यह है कि जैसे कोई हमारी चीज ले जाय तो हमें 
बुरा लगता है, हमारेमें दोष देखता है तो बुरा लगता है, हमारी 
निन्‍दा करता है तो बुरा लगता है, हमारा तिरस्कार करता है तो 
बुरा लगता है, हमारे मनके विरुद्ध करे तो बुरा लगता 
है--इस प्रकार 'आत्मौपम्येन' अपने शरीरकी उपमा देकर 
सोचे कि दूसरेका ऐसा बर्ताव मुझे बुरा लगता है, तो वैसा 
बर्ताव हम किसीसे नहीं करेंगे। भोगी आदमी तो इसका यह 
अर्थ लेता है कि जिससे अपनेको सुख हो, वह काम करना 
है और जिससे अपनेको दुःख हो वह काम नहीं करना है एवं 
बुरा बर्ताव करनेवालेको खत्म करना है, हटाना है। परंतु जो 
साधक होता है, उसमें यह सावधानी होती है कि ये जो बर्ताव 
मुझे बुरा लगता है, उसका अर्थ यह है कि ऐसा बर्ताव में 
किसीके साथ न करूँ और जो दुःख आता है, वह मेरी 
उन्नतिके लिये आता है। दूसरेका आचरण हमें चुभता है, तो 
ऐसा आचरण दूसरोंको भी चुभता है--पक्की बात है। जैसे 
शरीरमें कहीं भी होनेवाला दुःख हमें नहीं सुहाता, जैसे ही 
दूसरोंका दुःख भी हमें नहीं सुहावे। यदि हमारे शरीर, मन, 
वाणी, भाव आदिसे किसी भी जीवको दुःख होता है, तो 
जल्दी साधनकी सिद्धि नहीं होती। जैसे अपने शरीर्में 
होनेवाला सुख हमें सुहाता है, वैसे ही दूसरोंको होनेवाला सुख 
भी हमें सुहाना चाहिये। 
मनुष्यमें यह बड़ी कमजोरी है कि वह भजन, ध्यान 
आदिको तो साधन मानता है, पर दूसरोंके दुःखकी परवाह 
नहीं करता । यदि यही बात रहेगी तो वर्षोतक सत्संग, साधन 
करनेपर भी सुधार नहीं होगा | इसलिये कम-से-कम दूसरेको 
दुःख न दें। सेवा करो तो अच्छी बात, सेवा न करो तो इतनी 
हानि नहीं, परंतु दुःख देनेसे बड़ी भारी हानि होती है। साधक 
इससे जितना बचेगा, उतनी ही अपने सुखकी कामना दूर 
होगी। तो सुखभोगकी वृत्ति तब दूर होगी, जब दूसरेका दुःख 
अपनेको चुभने लगेगा, दूसरेके दुःखको दूर करना हमारा सुख 
हो जायगा और दूसरेका दुःख हमारा दुःख हो जायगा। जैसे 
अपना दुःख दूर करनेके लिये मनुष्यकी स्वतः चेष्टा होती है 
वैसे ही दूसरेका दुःख दूर करनेकी स्वतः चेष्टा हो जाय, तो 
विषयेन्द्रिय-संयोगके सुखभोगकी रुचि मिट जायेगी। और 
जबतक दूसरेके दुःखकी परवाह नहीं करते और अपना सुख 

लेते हैं, तबरतक अपने सुखकी वृत्ति मिटती नहीं | कोई कहे कि 
हम दुःख नहीं देते, फिर दूसरेका दुःख देखनेकी क्या जरूरत 
है ? तो अपनेमें जो सुख-बुद्धि है, इसे मिटानेके लिये 'दूसरेका 
दुःख कैसे दूर हो' यह चिन्तन होगा, अपने सुखभोगकी रुचि 
मिट जायगी। इसलिये सन्‍्तोंके लक्षणोंमें लिखा है-- 
पर दुख दुख सुख सुख देखे पर। (मानस ७। ३८ । १) 
सुखभोगमें भी दो चीजें हैं, जिसे सन्तोंने कहीं कनमक और 
कामिनी नामसे और कहीं दमड़ी और चमड़ी नामसे कहा है। 
पैसोंकी आसक्ति दमड़ीकी और ख््रीकी आसक्ति चमड़ीकी | तो 
ये दोनों बहुत खराब हैं। तभी कहा कि-- 
माधोजी से मिलना केसे होय । 
सबल बैरी बसे घट भीतर, कनक कामिनी दोय ॥ 
इन दोनोंको गीताने भोग और ऐश्वर्य नामसे कहा है--- 


भोगेश्वर्यप्रसक्तानां तयापहतचेतसाम्‌ । 
व्यवसायात्मिका बुद्धि, समाधों न विधीयते ॥ 
(२ | ४४) 


+# साधन-सुधा-सिन्धु * 


भोग दब्दसे ख्री और ऐश्वर्य शब्दसे पेसोंका संग्रह लेना 
चाहिये | जिसकी इन दोमें आसक्ति होती है, उसकी परमात्मामें 
निश्चयात्मिका बुद्धि नहीं होती कि परमात्माको प्राप्त करना 
है। इनकी आसक्ति तब दूर होती है, जब दूसरेके हितका 
भाव हो जाय। आजकल हमारे देशमें इसको बहुत अधिक 
आवश्यकता है। जैसे बीकानेरमें कभी मतीरा न हो या कम 
पैदा हो, तो नहुत मनमें आती है कि मतीरा नहीं हुआ ! क्योंकि 
यहाँ वह होता है। जहाँ मतीरा पैदा होता ही नहीं, वहाँ मनमें 
नहीं आता। ऐसे ही हमारे देशमें साधुओं और गहस्थोंमें 
उपकारी आदमी बहुत हुए हैं। आज उनकी बड़ी भारी कमी 
होनेसे देशको उपकारी आदमियोंकी भूख लगी है। 

हमारे कारण किसीको दुःख न हो--ऐसा विशेष ध्यान 
रखनेसे अपने सुखभोगकी रुचि मिट जायगी, जिसके मिटनेसे 
हमारी दोषयुक्त वृत्तियाँ सब मिट जायँगी | हम वृत्तिबोंकी तरफ 
ही खयाल करते हैं, उसके कारणकी तरफ नहीं । यदि कारणकी 
खोज करके उसे मिटा दें, तो सब दोष मिट जाये । 


बनने जद ततततस 

# साधन-सुधा-सिन्धु * 


वास्तविक उन्नति किसमें ? 


मनुष्य चाहता है कि जो वस्तु मेरे पास अभी नहीं है, वह 
मिल जाय । उसीके मिलनेसे वह अपनी उन्नति मानता है। 
एक तो भोग नहीं है, वे मिल जायेँ और एक रुपये-पैसे नहीं 
है, वे मिल जाये । इस प्रकार जो चीज नहीं है, वह मिल्ल जाय 
तो निहाल हो जाऊँ ! परंतु जो अभी नहीं हैं, वह मिल जाय, 
तो फिर बादमें भी नहीं रहेगा--यह बात भी सच्ची है। धन 
कितना ही मिल जाय, पर वह सदा साथ रहेगा नहीं। चाहे 
धन चला जाय, चाहे आप मर जायें ओर चाहे दोनों नष्ट हो 
जायेँ। जो पहले नहीं है, वह बादमें भी नहीं रहेगी। ऐसी 
बस्तुकी मनुष्य इच्छा करता है, और उसे इकट्ठी करके 
समझता है कि हमने बड़ी भारी उन्नति कर ली । हमारे माँ-बाप 
साधारण व्यक्ति थे, पर हम लखपति-करोड़पति बन गये-- 
यह बड़ा काम कर लिया ! फिर इसमें वह अभिमान करने 
लगता है। वास्तवमें देखा जाय तो यह महान मूर्खता है 
मामूली मूर्खता नहीं । 

जितने भी सम्बन्ध-जन्य सुख हैं, वे सब-के-सब 
टुःखोंके ही कारण हैं--'ये हि संस्पर्शना भोगा दुःखयोनय 
एवं ते।' (गीता ५। २२) । और कोई दुःखका कारण है ही 
नहीं। अर्जुनने पूछा कि महाराज, मनुष्यकों पापमें कोन लगाता 
है ? तो भगवानने उत्तर दिया 'काम एषः” (गीता ३। ३७) 
अर्थात्‌ जो अपने पासमें नहीं है उसकी कामना। रुपया मिल 
जाय, मान-बड़ाई मिल जाय, वाह-बाह मिल जाय, नीरोगता 


मिल जाय, आराम मिल जाय आदि कामना ही सम्पूर्ण पापों 
और दु:खोंकी जड़ है। उत्पन्न और नष्ट होनेवाली वस्तुकी 
चाहना होनेपर दुःख भोगना ही पड़ेगा, इसमें ब्रह्माजी भी नहीं 
बचा सकते। सम्बन्धजन्य सुखकी इच्छासे कोरे दुःख और 
पाप ही होते हैं। सम्बन्धके समय थोड़ा-सा सुख मिलता है. 
पर पहले और बादमें दुःख-ही-दुःख रहता है। शरीर खराब 
हो जाता है, फिर नरकोंमें जाता है, चोरासी लाख योनियोंमें 
जाता है, इस प्रकार आगे दुःख-ही-दुःख आता है। 

यह बात तो मैंने कई बार कही है कि वस्तुकी इच्छा हुईं 
तो उस इच्छाके मिटनेसे सुख होता है, पर वह समझता हैं कि 
वस्तुके मिलनेसे सुख हुआ। यदि वस्तुके मिलनेसे ही सुख 
होता हो, तो उस वस्तुके रहते हुए फिर दुःख नहीं होना 
चाहिये । तो वास्तवमें वस्तुके न मिलनेका दुःख नहीं है, दुःख 
ते उसकी इच्छाका है। वह इच्छा मिटते ही सुख होता है।_ 
यदि वह इच्छा सदाके लिये मिट जाय, तो मौज हो जाय ! 

जो नहीं है, उसकी प्राप्तिमें बहादुरी मानना कोरा वहम ही 
है। जो परमात्मा सदासे हैं और सदा रहेंगे-- उसे प्राप्त कर 
लेना ही वास्तवमें उन्नति है। केवल उत्पन्न और नष्ट होनेवाले 
पदार्थोकी लोलुपताके कारण ही उस नित्यप्राप्त तत्त्वकी प्राप्ति 
नहीं हो रही है। यदि नाशवानके सम्बन्धका त्याग कर दें, तो 
वह जैसा हैं वैसा मिल जायगा। वह तो मिला हुआ ही है। 
केवल दूष्टि उस तरफ नहीं है। दृष्टि केवल नाशवान्‌ भोग 


और संग्रहकी तरफ है, जो.कि है नहीं, रहेगा नहीं । परमात्मा 
थे, हैं ओर रहेंगे तथा एक बार मिलनेपर फिर कभी नहीं 
बिछुड़ेंगे। उनके मिलनेपर फिर कभी किक्ञिन्मात्र भी मोह, 
दुःख नहीं होगा--'यज्ज्ञात्ता न पुनर्मोहिम!' (गीता 
४ । ३५) । वे अपने हैं और उनपर अपना वैसा अधिकार हैं 
जैसा माँपर बच्चेका अधिकार रहता है। बच्चा रोकर माँसे चाहे 
जो करा ले, ऐसे भगवानसे चाहे जो करा लो! भगवान्‌ 
कहते हैं--'में तो हूँ भगतनकों दास भगत मेरे 
मुकुटमणि !” धनने कभी कहा कि तू मेरा मुकुटमणि है ? 
उसने कभी कहा कि में तुम्हारा हूँ, तुम हमारे हो? पर 
भगवान्‌ कहते हैं कि तुम हमारे हो--'ममैवांश:' (गीता 
१५।७) । वे अपने हैं ओर सदा अपने साथ रहते हैं। उनसे 
कभी वियोग हुआ नहीं, है नहीं ओर होगा नहीं। ऐसे 
परमात्मासे विमुख होकर उसे चाहते हैं जो अभी नहीं है और 
मिल जायगा तो अन्तमें नहीं रहेगा ! क्या अकृपर पत्थर पड़ 
गये, जो उलटा-ही-उलटा चल रहे हैं ? नाशवान्‌की इच्छा तो 
कभी पूरी होगी नहीं। पूरी हो भी कैसे ? बह अधूरा और 
आप पूरे, वह नहीं रहनेवाला और आप रहनेबाले परमात्माके 
अंश। धनके लिये आप धर्म छोड़ देते हैं, आराम छोड़ देते 
हैं, सुख छोड़ देते हैं; सब्र कुछ छोड़कर धनके पीछे पड़े रहते 
हैं। पर जब वह घन जाने लगता है, तब आपसे पूछता ही 
नहीं ! उस निर्दयीकों दया नहीं आतो कि इसने मेरे लिये 
धर्म-कर्म छोड़ा है, सत्य बोलना छोड़ा है, झुठ, कपट, 
बेईमानी आदि बड़े-बड़े पापोंको स्वीकार किया है, तो 
कम-से-कम इसकी सम्मति तो लेता जाऊँ ! पर भगवानके 
लिये त्याग करें तो ? 
ये दारागायपुत्राप्तान्‌ प्राणान्‌ वित्तमिम॑ परम्‌। 
हित्वा मां शरणं याताः कर्थ तांस्त्यक्तुमुत्सहे ॥ 
(श्रीमद्धा? ९।४॥। ६५) 
भगवान्‌ कहते हैं कि जो पुरुष, स्त्री, घर, पुत्र, 
कुटुम्बीजन, प्राण, धन और इस ल्लोेकका सुख त्यागकर एक 
मेरी शरणमें आ गये हैं, उनका त्याग करनेका उत्साह भी मेरे 
मनमें कैसे हो सकता हैं ? इन छूटनेबालोंकों ही छोड़ दें, तो 
इसीसे भगवान्‌ राजी हो जाते हैं ओर हमारा बड़ा अहसान 
मानते हैं ) इन वस्तुओंको क्या कोई अपने साथ रख सकता 
है ? तो छूटनेबालोंको छोड़नेसे ही भगवान्‌ राजी हो जायें, 
इतना सस्ता है कोई सौदा ? 
कितना ही धन कमा लो, कितना ही भोग भोगों, कैसा 
ही शरीर प्राप्त कर लो, सब-का-सब छूटनेवाला हैं। इसमें 
कोई शंका है क्या ? फिर इनके लिये उद्योग करते हैं और 


#* वास्तविक उन्नति किसमें ? *# 

इनके मिलनेपर बड़े राजी होते हैं, कितनी मूर्खता है ! 
परमात्मासे हम अपनी तरफसे विमुख हुए हैं इसीलिये वे 
नहीं मिल रहे हैं। 
सनमुख होड़ जीव मोहि जबहीं। जन्य कोटि अघ नासहिं तबहीं ॥ 
(मानस ५।४४ | १) 
आप केवल भगवान्‌क़ों अपना मान लें कि भगवान्‌ हो 
हमारे हैं ओर ये वस्तुएँ हमारी नहीं हैं। इतनी ही तो बात है ! 
कठिन नहीं है । जबतक आप पक्का विचार नहीं करते, तबतक 
बड़ा कठिन है। पक्का विचार करनेपर कोई कठिन नहीं। 
स्वीकार कर लें कि दुःख, सनन्‍्ताप, जलन, अपमान, निन्दा, 


| रोग, मृत्यु कुछ भी आ जाय, हम तो भगवान्‌की तरफ ही 


चलेंगे। फिर हमें कोई नहीं हटा सकता। 

भोग और संग्रहकी इच्छाके ऊपर ही सब नरक और 
चोरासी छाख योनियाँ अवलम्बित हैं। सम्पूर्ण दुःख, सन्ताप, 
पाप आदि इसीसे होते हैं। फिर इनकी प्राप्तिमें अपनी बहादुरी 
मानना, उन्नति मानना कितनी बड़ी भूल हैं! सोचते हैं कि 
इतना धन मिल गया, तो हमारा उद्योग सफल हो गया। आओरे, 
सफल नहीं महान्‌ विफल हो गया ! एक पलमें ही सब छूट 
जाबगा | जो छखपति और करोड़पति हैं, वे सुखी नहीं हैं, पर 
जो भगवानमें लगे हैं, वे सुखी हैं, मौज-आनन्दमें हैं। 

जितना भोग और ऐश्वर्य छूटेगा, उतनी ही शान्ति होगी। 
एक इलोकका भाव हैं कि आशारूपी रस्सीसे बैंधा हुआ पुरुष 
तो भागता-फिरता है, और खुला हुआ पुरुष मोजसे बैठता 
है! 'आशया ये कृता दासास्ते दासाः सर्वदेहिनाम्‌।' जो 
आशाके दास हैं कि धन मिले, मान मिले, अमुक वस्तु मिले, 
वे सम्पूर्ण शरीरधारियोंके दास हैं, और 'आशा येन कृता 
दासी तस्य दासायते जगत्‌॥” जिसने आशाको दासी बना 
लिया, उसके सभी दास हो जाते हैं। मनुष्य एक आश्ञाका 
दास हो जायगा, तो दुनियामात्र उसपर सवार हो जायगी | वह 
वृक्षके पास जायगा, तो उससे भी 'यह ले लें, वह ले लें' की 
भावना रहेगी। मनुष्य होकर भी अकू कहाँ गयी ? कब अछ्छ 
आयेगी ? ये शरीर, इन्द्रियाँ भोग, जवानी आदि कितने 
दिनोंतक रहेंगे ? फिर भी रात-दिन जानेवाले पदार्थोकी 
आशामें ही लगे रहते हैं और नित्यप्राप्त परमात्माकी तरफ 
ध्यान ही नहीं देते ! 

परमात्मा नित्यप्राप्त है और संसार अप्राप्त है । नित्यप्राप्तकी 
प्राप्ति यदि कठिन हैं, तो क्या अप्राप्तकी प्राप्ति सुगम हैं? 
परमात्मा कभी अप्राप्त नहीं होते। हम ही उनसे विमुख हुए हैं 
वे विमुख नहीं हुए । परमात्मासे विमुख होनेसे वे दूर दीखते 
हैं. और संसारके सम्मुख होनेसे वह नजदीक दीखता है। 

बास्तवमें संसार कभी नजदीक आया ही नहीं और भगवान्‌ | बालकके गोदीमें आनेपर राजी हो जाती है। अब इसमें 
कभी दूर हुए ही नहीं। भगवानकी ताकत नहीं दूर होनेकी, | बाकुकका क्या लगा ? ऐसे ही हम भगवानके सम्मुख हो 
संसारकी ताकत नहीं पास आनेकी ओर ठहरनेकी | कितनी | जायें, तो वे राजी हो जायैं-- 

बिलक्षण बात है ! भगवान्‌की तरफ चलते ही भगवान्‌ राजी | त्वमेब माता च पिता त्वमेब 


हो जाते हैं, खुश हो जाते हैं; जैसे बालक माँ-माँ करता गोदमें त्वमेव. बन्धुश्च॒ सखा त्वमेव | 
आ जाय, तो माँ प्रसन्न हो जाती है। बह बालकको खिलाती- | त्मेव विद्या. द्रविणं._ त्वमेव 
पिलाती है, कपड़े पहनाती है, सब कुछ वही करती है ओर त्मेव. सर्व मम देवदेव॥ 


अत कनबनकनन--, हु न 

* साधन-सुधा-सिन्धु * 


कामनाओंके त्यागसे शान्ति 


भगवत्ाप्तिके मार्गमें संसाकके भोग और संग्रहकी खास 
बाधा है। रुपयोंके संग्रहको इतना अधिक आदर दे दिया कि 
चाहे जीवन बिगड़ जाय, नरकोंमें जाना पड़े, चोरगासी लाख 
योनियोंमें जाना पड़े, अपमान, निन्दा, बेइजती हो जाय, पर 
रुपये इकट्ठे करने ही हैं--यह बहुत बड़ी बीमारी है। दूसरा 
जो भोग भोगना, सुख भोगना है, यह खास आफत है | इसके 
कारण मनुष्य अपने अनुभवका आदर नहीं करता; क्योंकि 
आदरकी जगह रुपयों और सुख-भोगने ले ली । अब भले ही 
कितनी बातें सीख जाओ, अनुभव नहीं होगा । सीखकर आप 
पण्डित बन सकते हो। बड़ा भारी व्याख्यान दे सकते हैँ 
लेखक बन सकते हैं। बड़ी सुन्दर-सुन्दर पुस्तकें लिख 
सकते हो, परन्तु जो महान्‌ शान्ति है, वह नहीं पा सकते, 
उसका अनुभव नहीं हो सकता। सीखना और अनुभव करना 
बिलकुल अलग-अलग चीज है। रात-दिनका फर्क हैं 
दोनोंमें। अनुभव तब होगा, जब भोग और संग्रहकी कामना 
नहीं रहेगी। इतना रुपया और हो जाय, इतना और हो 
जाय--ऐसी कामना करते हैं, पर साथ एक कोड़ी भी नहीं 
चलेगी। एकदम खाली जाना पड़ेगा। शरीर भी यहीं पड़ा 
रहेगा। यह पहले भी अपना नहीं था और बादमें भी अपना 
नहीं रहेगा--प्रत्यक्ष बात है। परंतु कहने-सुननेसे यह बात 
समझमें नहीं आती। जब व्याकुलता जाग्रतू होगी, भीतरसे 
भोग और संग्रहसे उपरति होकर जलन पैदा होगी, तब यह 
बात समझमें आयेगी | जबतक रुपयों ओर भोगोंसे सुख लेते 
हैं, तबतक यह बात अछमें नहीं आयेगी। 
गीतामें स्थितप्रज्ञ पुरुषके लक्षणोंक आरम्भमें और 
अन्तमें-- दोनों जगह सम्पूर्ण कामनाओंके त्यागको बात 
आयी है। उपक्रममें भगवानने कहा-- 
प्रजाति यदा कामास्सर्वान्यार्थ_ मनोगतान्‌ । 
(गीता २। ५५) 
ओर उपसंहारमें भी वही बात कही-- 
विहाय कामान्य: सर्वान्पुमांश्वरति निःस्पृहटः । 
(गीता २। ७१) 


भोग और संग्रहकी कामना ही मुख्य है, और इसके 
आमनेपर तो सकड़ों-हजारों कामनाएँ आ जाती हैं। ये कामनाएँ 
मनका स्वरूप नहीं हैं बल्कि मनमें आया करती हैं-- 
'मनोगतान्‌ ।' इन सब कामनाओंका त्याग कर दें। यदि आज 
मृत्यु आ जाय तो मैं जी जाऊँ तो अच्छा है, ऐसी कामना भी 
पैदा न हो। शरीर बहुत-ही प्यारा लगता है, पर यह जानेवाला 
है। जो जानेवाला है, उसकी मोह-ममता पहलेसे ही छोड़ दें। 
यदि पहलेसे नहीं छोड़ी, तो बादमें बड़ी दुर्दशा होगी। भोगोंमें, 
रुपयोंमें, पदार्थोमें आसक्ति रह गयी, उनमें मन रह गया, तो 
बड़ी दुर्दशा होगी। साँप, अजगर बनना पड़ेगा; भूत, प्रेत, 
पिशाच आदि न जाने क्या-क्या बनना पड़ेगा ! 

एक सन्‍्तकी बात हमने सुनी | विरक्त, त्यागी सन्त थे | 
पैसा नहीं छूते थे और एकान्तमें भजन करते थे। एक भाई 
उनकी बहुत सेवा किया करता । रोजाना भोजन आदि पहुँचाया 
करता | एक बार किसी जरूरी कामसे उसे दूसरे शहर जाना 
पड़ा | तो उसने संतसे कहा कि महाराज ! में तो जा रहा हूँ। 
तो संत बोले कि भैया ! हमारी सेवा तुम्हारे अधीन नहीं है, 
तुम जाओ | उसने कहा कि महाराज ! पीछे न जाने कोई सेवा 
करे न करे ? मैं बीस रुपये यहाँ सामने गाड़ देता हूँ, काम 
पड़े तो आप किसीसे कह देना | बाबाजी ना-ना करते रहे, पर 
वह तो बीस रुपये गाड़ ही गया। अब वह तो चला गया। 
पीछे बाबाजी बीमार पड़े और मर गये। मस्कर भूत हो गये ! 
अब वहाँ रात्रिमें कोई रहे तो उसे खड़ाऊँकी खट-खट-खट 
आबाज सुनायी दे। लोग सोचें कि बात क्या है ? जब वह 
भाई आया तो उसे कहा गया कि वहाँ रातकों खड़ाऊँकी 
आवाज आती हैं, कोई भूत-प्रेत है, पर किसीको दुःख नहीं 
देता। वह रात्रिमें वहाँ रहा। उसे बड़ा दुःख हुआ। उसने 
प्रार्था की तो बाबाजी दीखे और बोले कि मरते वक्त तेरे 
रुपयोंकी तरफ मन चला गया था। अब इन्हें तू कहीं लगा 
दे तो मैं छुटकारा पा जाऊँ ! बाबाजीने रुपयोंको काममें भी 
नहीं लिया पर 'मेरे लिये रुपये पड़े हैं' इस भावसे ही यह दशा 
हो गयी। अब वे रुपवे वहाँसे निकालकर धार्मिक काममें 


* सदुपयोगसे कल्याण *+ 


५९९ 


लगाये गये, तब कहीं जाकर बाबाजीकी गति हुई। 

'बन्दावनकी एक घटना हमने सुनी थी | एक गलीमें एक 
भिखारी पेसे माँगा करता था। उसके पास एक रुपयेसे कुछ 
कम पैसे इकट्ठे हो गये थे। वह मर गया । जहाँ उसके चिथड़े 
पड़े थे, वहाँ लोगोंने एक छोटा-सा साँप बैठा हुआ देखा । उसे 
कई बार दूर फेंका गया, पर वह फिर उन्हीं चिथड़ोंमें आकर बैठ 
जाता। जब नहीं हटा तो सोचा बात क्या है ? साँपको दूर 
फेंककर चिथड़ोंमें देखा, तो उसमेंसे कुछ पैसे मिले। वे पैसे 
किसी काममें छगा दिये | तो फिर बह साँप देखनेमें नहीं आया | 

यह जो भीतर वासना रहती है, यह बड़ी भयंकर होती है । 
वासना तब रहती है, जब वस्तुओंमें प्रियता होती हैं। जहाँ 
वस्तुओंकी प्रियता या आकर्षण रहता है, वहीं भगवान्‌की 
प्रियता जाग्रत्‌ू होनी चाहिये। आप बाहरसे भले ही कितने 
बढ़िया-बढ़िया काम करें, पर भीतर संसारकी जो प्रियता या 
आकर्षण है, वह खतरनाक है। इसलिये भगवानने सम्पूर्ण 
कामनाओंका त्याग करनेकी बात कही--'विहाय कामान्य: 
सर्वान्पुमांश्वरति निःस्पृहः ।' निःस्पूृहका अर्थ है--निर्वाह कैसे 
होगा ? मेरा जीवन कैसे चलेगा ? इस प्रकार भी परवाह मनमें 
नहीं रखे । जीवन तो चलेगा ही । जिन कर्मोंसे शरीर मिला है 
उन कर्मोंसे उसका निर्वाह भी होगा। प्रारब्धमें न हो तो धनी 
व्यक्ति भी ज्यादा भोग नहीं भोग सकेगा, ओर प्रारब्धमें हो तो 
साधारण व्यक्तिको भी भोग मिल जायेंगे। नहीं मिलनेवाला 
नहीं मिलेगा और मिलनेवाला मिलेगा ही । मनमें जो प्रियता है 
वह बाधक है। वह नहीं होगी, तो भी रुपये, वस्तु, आदर, 
महिमा आदि मिलेगी । निर्वाहकी चीज तो अपने-आप मिलेगी, 
आप जो आशा करते हैं यही गलती होती है। 

भीतर भोग ओर संग्रहकी जो प्रियता है, जिससे वे अच्छे 
लगते हैं ओर छोड़ना नहीं चाहते, उसीका त्याग होना चाहिये | 
त्याग नाम इसीका है। बाहरका त्याग भी अच्छा है, सहायक 
है। पर वास्तवमें त्याग प्रियताका है। वह प्रियता ही जन्म- 
मरण देनेवाली और महान्‌ नरकोंमें डालनेवाली चीज है। 

भगवानने चार चीजोंका त्याग बतलाया--जो प्राप्त नहीं 
है, उसकी कामना, जो प्राप्त है उसकी ममता, निर्वाहकी स्पृहा 


और मैं ऐसा हूँ--यह अहंता, जिसके कारण अपनेमें 
दूसरोंकी अपेक्षा विशेषता दीखती है । 
बिहाय कामान्य: सर्वान्पुमांश्वरति निःस्पृह: । 
निर्मम निरहड्लारर स॒ शान्तिमधिगच्छति ॥ 
ह (गीता २।७१) 

जो पुरुष सम्पूर्ण कामनाओंकों त्यागकर ममतारहित, 
अहड्डाररहित और स्पृह्मरहित हुआ विचरता है, बही शान्तिको 
प्राप्त होता है। 

कामना, स्पृहा, ममता और अहड्ढार--इन चारोंका 
सर्वथा त्याग हो जाय तो अभी शान्ति मिल जाय। ये चारों 
महान्‌ अशान्ति पेदा करनेवाली चीजें हैं। इनको तो त्यागना 
नहीं चाहते और शान्ति पाना चाहते हैं, ऐसा कभी होगा नहीं । 

कामनाके त्यागसे ही कर्मयोग सिद्ध होगा। कर्मयोगके 
द्वारा सिद्ध हुए पुरुषका नाम स्थितप्रज्ञ है। उसके लक्षण 
बतलाते समय आरम्भ और अन्तमें कामनाओंके त्यागकी बात 
कही | कामना, स्यृहा, ममता और अहड्ढार--इनका त्याग 
होनेपर फिर एक ब्रह्मकी प्राप्ति हो जायगी--'ब्रह्मनिर्वाण- 
मृच्छति' (गीता २।७२) | 

अन्तमें न जाने कहाँ वासना रह जाय 2? और जगह न 
रहे, पर शरीरमें तो रह सकती है। इसलिये मनुष्य जितना 
सावधान रहे, उतना अच्छा है। शरीर तो मूल चीज है इसलिये 
इसमें अहंता-ममता नहीं रहनी चाहिये। इसमें अहंता-ममता 
होनेसे ही इसके निर्वाहकी इच्छा होती है। पर इच्छासे तो शरीर 
रहेगा नहीं। जीनेकी इच्छा करते-करते ही लोग मरते हैं। इच्छा 
करनेमें फायदा तो कोई-सा नहीं है और नुकसान कोई-सा भी 
बाको नहीं है | मैंने खूब सोचा है, विचार किया है। 

प्रश्न-कामना छोड़नेके लिये क्या करें ? 

उत्तर--अगर आपके मनमें करनेकी है, तो यों 
करो--नाम-जप करो और भीतरसे प्रार्थना करो कि हे नाथ ! 
हे प्रभु ! मेरेसे कामना, आसक्ति छुटती नहीं ! इस प्रकार 
हरदम भीतरसे पुकारते ही रहो लगनसे । वे प्रभु परमदयाल हैं, 
वे कृपा करेंगे । यह उपाय आप काममें लाकर देखें, उपाय तो 
कई हैं, पर जोरदार लगन होनी चाहिये । 


औ र॑ाचछ 

सदुपयोगसे कल्याण 
मनुष्योंने वस्तुओंको, व्यक्तियोंको, परिस्थितियोंको बड़ा | करनेवाली हो जाती है । सदुपयोग या दुरुपयोग करनेमें मनुष्य 
महत्त्व दे दिया है; परन्तु वास्तवमें इनका महत्त्व नहीं है । महत्त्त | स्वतन्त्र है। परिस्थिति आदिको अपने अनुकूल बनानेमें कोई 
इनके उपयोगका हैं। इनका सदुपयोग ओर दुरुपयोग दोनों हो | भी स्वतन्त्र नहीं है। 
सकते हैं। अगर सदुपयोग किया जाय तो हरेक देश, काल, प्रायः मनुष्य वस्तुओंको ही ज्यादा महत्त्व देते हैं, उनके 

वस्तु, व्यक्ति, घटना, परिस्थिति आदि मनुष्यका कल्याण | सद॒पयोगकी तरफ ध्यान नहीं देते। इस कारण वे परतन्त्र हो 

कक साधन-सुधा-सिन्धु के 


जाते हैं, फँस जाते हैं। उनके सामने 'क्या करें ? कैसे करें ?' 
--ऐसी विकट परिस्थिति आ जाती है। इससे बचनेके लिये 
इस बातकों सीखनेकी आवश्यकता है कि उनका सदुपयोग 
केसे किया जाय ? परिस्थितियाँ तो मनुष्यके सामने आती- 
जाती रहती हैं, बदलती रहती हैं । न तो कोई परिस्थिति एक 
समान रहती है, न वस्तुएँ एक समान रहती हैं, न व्यक्ति एक 
समान रहते हैं, न अवस्था एक समान रहती हैं। ये सब 
बदलते रहते हैं। अगर इन बदलनेवालोंका अच्छे-से-अच्छा 
डपयोग किया जाय तो ये सब कल्याण करनेवाले हो जायेंगे । 

सबसे पहले एक बात समझनेकी है। आप और आपकी 
परिस्थिति, आप और आपकी वस्तु, आप और आपकी 
अवस्था, आप और आपका समुदाय, आप और आपका देश, 
आप और आपका समय--ये दोनों अलग-अलग हैं । तात्पर्य 
है कि उत्पन्न और नष्ट होनेवाली जितनी भी चीजें हैं, वे सब 
प्रकृतिकी अंश हैं ओर आप परमात्माके अंश हैं। आप नित्व- 
निरन्तर रहनेवाले हैं। परन्तु प्रकृतिसे उत्पन्न चीजें नित्य-निरन्तर 
बदलनेवाली हैं, कभी एक क्षण भी एकरूप रहनेवाली नहीं 
हैं । इनका संयोग और वियोग हरदम होता रहता है। नदीके 
प्रवाहकी तरह इनका प्रवाह हरदम चलता रहता हैं। 

आप रहनेवाले हैं--'नित्य: सर्वगतः स्थाणुरचलो5यं 


सनातन:' (गीता २। २४) । आप अनादिकालसे अचल हैं 


और ये सब (शरीर-संसार) चल हैं। चल वस्तुओंकों लेकर 
अचलपर असर क्यों पड़ जाता है ? क्योंकि चल वस्तुओंके 
साथ अचल अपना सम्बन्ध जोड़ लेता है। शरीर और शरीरमें 
रहनेवाले आप--ये दो हैं। आप शरीर नहीं हैं और शरीर 
आपका नहीं है। परन्तु गलती यह हुई कि आपने शरीरमें 
अहंता-ममता कर लछी। अपनेको शरीरमें बैठा दिया तो 
“अहंता' पैदा हो गयी ओर शरीर आदि वस्तुओंकों अपनेमें 
बैठा लिया तो 'ममता' पैदा हो गयी। मैं शरीर हूँ---ऐसा मान 
लेनेसे अहंता पैदा हो जाती है और शरीर आदि वस्तुएँ मेरी 
हैं--ऐसा मान लेनेसे ममता पैदा हो जाती हैं। अहंताको 
लेकर भेदभाव होता है ओर ममताको लेकर संघर्ष होता है | 
ये दोनों ही बच्धनकारक हैं। 

सन्त-महात्माओंने मैं-मेरीका त्याग करनेके लिये कहा 
है। वस्तुओंका त्याग तो स्वतः ही हो रहा है। संसारकी मात्र 
वस्तुएँ प्रतिक्षण आपसे विमुक्त हो रही हैं। यह बात बहुत 
खयाल करनेकी, जाननेकी, समझनेकी है। मेंरे मनमें तो ऐसी 
बात आती हैं कि रोजाना ही इस बातको कह लें, सुन लें और 
रोजाना विचार करें । यह दृश्यमात्र अदृश्य होनेवाला है । यह 
दर्शन अदर्शनमें भर्ती हो रहा है। सब-का-सब संसार मौतकी 


तरफ जा रहा है, प्रलयकी तरफ जा रहा है। सम्पूर्ण सृष्टि 
महाप्रलयकी तरफ जा रही है। जितने दिन व्यतीत होते हैं 
उतने ही हम मोतके नजदीक जाते हैं। एक दिन कुछ भी नहीं 
रहेगा ओर वह दिन भी नजदीक आ रहा है ! जितने भी शरीर 
हैं, सब-के-सब प्रतिक्षण मरनेकी तरफ जा रहे हैं । दूसरा कोई 
काम होगा कि नहीं होगा--इसमें सन्देह है, पर मरना होगा 
कि नहीं होगा--इसमें कोई सन्देह, विकल्प नहीं है। 
भविष्यकी बात कोई नहीं कह सकता कि क्या होगा, कैसे 
होगा, होगा कि नहीं होगा; परन्तु (मरना होगा'--यह बात 
बिलकुल निःशंक, निधड़क होकर कही जा सकती है| 
बन्धन क्या हैं? न बदलनेवालेने बदलनेबालेके साथ 
एकता मान ली--यही बन्धन है। अगर कोई बिवेकी पुरुष 
बदलनेवाले और न बदलनेवालेको अलग-अलग देख ले 
अर्थात्‌ बदलनेवाला मेरा स्वरूप नहीं है, मेरा स्वरूप तो न 
बदलनेवाला हैं--ऐसा अनुभव कर ले तो आज ही मुक्त हो 
जाय। इस बातका टीक-टीक ज्ञान होना चाहिये। केवल 
सीखना नहीं है। पुस्तकोंस हम सीख सकते हैं, सीखकर 
पण्डित कहला सकते हैं, पर वास्तवमें सीखनेवाला पण्डित 
नहीं होता, ठीक-ठीक जाननेवाला ही पण्डित होता है। 
सीखनेसे काम नहीं बनेगा। सीखनेवाला तोतेकी तरह होता 
है। तोतेको सिखा दो तो वह 'राधेकृष्ण-गोपीकृष्ण' बोलना 
सीख जायगा और जब बुलवाओगे, तब बोल देगा । परन्तु 
जब कोई बिल्ली मारने आयेगी, तब वह 'टें-टें' करने 
लगेगा। अरे, अब तो 'राधेकृष्ण-गोपीकृष्ण' बोल, 
अन्तसमयमें भगवान्‌का नाम ले, जिससे उद्धार हो जाय ! पर 
वह समझता ही नहीं कि भगवानका नाम क्या होता है ? 
सीखा हुआ भी भगवान्‌का नाम आ जाय तो कल्याण 
हो जाता है। ऐसी कथाएँ पुराणोंमें आती हैं। 'गोविन्दनाम- 
ग्रहणमशेषाघहर॑ बिदु:'--किसी कारणसे अन्तसमयमें 
भगवान्‌का नाम आ जाय तो सब पाप नष्ट हो जाते हैं। एक 
वेश्या अपने तोतेको 'राधेकृष्ण-गोपीकृष्ण' बोलना सिखा रही 
थी कि अचानक साँपने आकर काट लिया। वह 'राधेकृष्ण- 
गोपीकृष्ण' कहती रही और उसका उद्धार हो गया। सन्तोंकी 
वाणीमें भी ऐसी कई कथाएँ आती हैं। एक बार एक बधिक 
पशु-पक्षियोंको मारनेके लिये धनुष-बाण लेकर जंगलमें घूम 
रहा था। एक पेड़पर पपीहा बेठा था। इधर तो बधिक उसके 
ऊपर बाणका निशाना लगाता है ओर उधर एक बाज उसी 
पपीहेको मारनेके लिये धावा बोलता है। ऐसे संकटमें पर्पाहेने 
भगवान्‌को याद किया। पूर्वजन्मके संस्कारसे पशु-पक्षियोंमें 
भी ऐसी बात आ जाती है, जो मनुष्योंमें भी नहीं आती । 


अं सदुपयोगसे कल्याण + 


कबके संस्कार न जाने कब जाग्रत्‌ हो जायैं--इसका पता नहीं 
चलता । अचानक उस वृक्षमेंसे एक साँप निकला ओर उसने 
बधिकको काट लिया | साँपके काटते ही बधिकका हाथ हिला 
और बाण छूट गया। वह बाण जाकर बाजको लगा। बधिक 
और बाज--दोनों मर गये और पपीहेकी रक्षा हो गयी। 
चातक तरु ठाणे शिर अरि जाणे पारधि बाणे दिसताणे । 
जाकूँ. अहि हाणे शर छूटाणे जाय लगाणे सीचाणे ॥ 
पप्पीह तु प्राणे टल विधनाणे हरिहि पिछाणे निजहेतम । 
ब्रह्म हो अविनाशी आनंदराशी दोषविनाशी सुखदेतम्‌ ॥ 
(करुणानिघान १५) 
एक बधिकने वनमें एक मृगको मारा और उसको 
उठाकर चला। रास्तेमें प्यास और थकावटसे व्याकुल होकर 
वह एक पेड़की छायामें आकर बैठ गया। उस वृक्षपर एक 
पालतू तोता बैठा हुआ था, जो पिजड़ेसे निकलकर भाग आया 
था। इतनेमें एक साँप निकला और उसने बधिककों काट 
लिया। वहाँ उस तोतेने दो बार 'राम-राम' कहा--बधिकने 
भगवानका नाम सुना तो उसके मुखसे भी दो बार 'राम-राम' 
निकला ओर वह मर गया। मरनेपर उसे ले जानेके लिये 
यमराजके दूत आये, पर उधरसे उसे बैकुण्ठमें ले जानेके लिये 
भगवानके पार्षद भी आ गये। यमदूतोंने उनको रोका और 
कहा कि इसको कैसे ले जाते हो ? इसने तो बहुत जीवोंको 
मारा है, बहुत पाप किये हैं। इसलिये यह नरकोंमें जायगा। 
भगवानके पार्षदोंने कहा कि इसने अन्तसमयमें भगवान्‌का 
नाम लिया है, इसलिये इसका कल्याण होगा। दोनोंमें विवाद 
छिड़ गया | फैसला करनेके लिये सम्पूर्ण पापोंको और नामको 
तौला गया तो नाम बड़ा बजनदार निकला | अतः बधिकको 
निर्भध धाम मिल गया-- 
व्याध एक मारियो मिरग, व्याल डस्यो तरू छाँय । 
तृषा मरत शुक सुनि गिरा, नाम प्रगट उर माँय ॥ 
उभय वार श्रवणां सुणे, उभय बार मुख गाय । 
अन्तकाल ऐसो भयो, ततछिन भए सहाय ॥ 
जमकिंकर बंधे महा, बंध छुड़ाई ताय। 
हरिपुरवासी आय के, लेखे न्याव चुकाय ॥ 
एके चेले अघ सबे, एके चेले नाम । 
ऐसी विधि भव तारणा, निर्भय दीधो धाम ॥ 
(करुणासागर ६७-७० ) 
भगवान्‌का नाम अपार, अनन्त शक्ति रखता है। उसके 
सामने पाप कितने हैं--ऐसी गणना नहीं हो सकती। जैसे, 
सेरभर रूईको जलानेके लिये एक दियासलाई होनी चाहिये तो 
मनभर रूईको जलानेके लिये चालीस दियासलाई होनी 
[465 ] सा० सु० सि० २०-- 

चाहिये ? नहीं। एक ही दियासलाई सबको जला देगी। वहाँ 
यह माप-तौल नहीं होता कि जितनी रूई है, उसको जलानेके 
लिये अग्नि भी उतनी ही हो। इसी तरह पाप कितने हैं और 
भगवानका नाम कितना है--यह गिनती नहीं होती । मकानमें 
ठसाठस अंधेरा भरा हो तो एक दीपककी लो करते ही सब 
भाग जाता है। संसार क्षणभंगुर है, नश्वर है, जा रहा है, नष्ट 
हो रहा है। परंतु भगवान, भगवान्‌का नाम, भगवान्‌की 
महिमा, भगवानका प्रभाव नित्य-निरन्तर रहनेवाला है। उस 
रहनेवालेके सामने यह बहनेवाला कुछ ताकत नहीं रखता | 

शरीर, इन्द्रियाँ आदि नाशवान्‌ हैं, परिवर्तनशील हैं और 
स्वय॑ (जीवात्मा) अविनाशी है, अपरिवर्तनशील है। इन 
दोनोंका ठीक तरहसे ज्ञान हो जाय अथवा नाशवान्‌का आश्रय 
छोड़कर परमात्माके चरणोंका आश्रय ले ले। नाशवान्‌का 
आश्रय लेना, उसको अपना आधार मानना बहुत बड़ी गलती 
है। रुपयोंसे मेश काम हो जायगा, कुट्म्बियोंसे काम हो 
जायगा, शरीरसे ऐसे हो जायगा; मेरेमें बड़ी भारी योग्यता है, 
मेरेमें बड़ी विद्या है, मेरंको बड़ा पद मिला हुआ है, मैं बड़ा 
अधिकारी हूँ--ये सब बदलनेवाले और मिटनेवाले हैं। 
अगर इन सबका सहारा छोड़कर केवल भगवानूका सहारा ले 
लिया जाय तो निहाल हो जाये । 

सबसे पहले इस बातको जाननेकी आवश्यकता है कि 
विनाशी और अविनाशी--ये दो चीजें हैं। इसको जानना 
मनुष्यका खास काम है। भगवानने गीताके आरम्भमें ही यह 
विषय चलाया। दूसरे अध्यायके ग्यारहवें इलोकसे लेकर 
तीसवें इलोकतक भगवानने सत्‌-असत्‌ नित्य-अनित्य; 


देह-देही, शरीर-शरीरी--इन दोनोंके भेदकों बताया। इन 


दोनोंका भेद ठीक समझमें आ जाय तो कर्मयोग, ज्ञानयोग, 
भक्तियोग आदि सब-के-सब साधन सुगम हो जाते हैं । इनका 
भेद समझे बिना साधन कठिन हो जाता है । इनका भेद ठीक 
समझमें आ जाय तो हम परिवर्तनशीलसे ऊँचे उठ जायँगे, 
इसमें सन्देहकी बात नहीं है। कारण कि वास्तवमें हम 
परिवर्तनशीलसे ऊँचे हैं। हम जैसे हैं, वैसा अनुभव करनेमें 
क्या कठिनता है ? नित्य और अनित्य, सत्‌, और असत्‌ 
अविनाशी और विनाशी--इनके भेदको ठीक तरहसे 
समझनेपर तत्त्वबोध हो जाता हैं और जन्म-मरणके चक्वरसे 
छुटकारा हो जाता है। प्रकृतिके गुणोंका संग, आसक्ति, 
प्रियता, खिंचाव ही जन्म-मरणका खास कारण है--- 'कारणं 
गुणसड्ोउस्य सदसद्योनिजन्मसु ॥' (गीता १३।२१)। 
बहुत-से भाई कहते हैं कि क्या करें, मन नहीं लगता 
और मन लगे बिना कुछ नहीं होता। भजनमें मन नहीं लगा 

तो भजन करनेसे क्या फायदा ? राम-राम करते हो, पर मन 
लगे बिना कुछ नहीं--ऐसा निर्णय दूसरे लोग भी दे देते हैं । 
झट दूसरोंको निर्णय दे देना, सम्मति दे देना बुद्धिकी अजीर्णता 
है। उनसे पूछो कि आपने ऐसा करके देखा है क्या ? इलाज 
करनेके लिये अच्छे-अच्छे वैद्य हैं, पर आजकल हरेक 
आदमी इलाज करना चाहता है। इसको अमुक चीज दे दो, 
ठीक हो जायगा; अमुक चीज मत दो, उससे ठीक नहीं 
होगा--ऐसी सम्मति चलते-चलते दे देते हैं। उनसे पूछो 
कि तुमने आयुर्वेद पढ़ा है? ना। वैद्यकी करते हो? 
ना। यह बुद्धिका अरजीर्ण है। 

गोस्वामी तुलसीदासजी महाराजका जन्म बीत गया 
राम-रामके ऊपर | पहले उनका नाम 'रामबोला' था; क्योंकि 
जन्म लेते समय वे 'राम' बोले। 'तुल्सीदास' नाम तो पीछे 
हुआ। वे कहते हैं-- 
भार्य॑ कुभायं अनख आलसहूँ। नाम जपत मंगल दिसि दसहूँ ॥ 

(मानस, बाल? २८। १) 

'भगवान्‌का नाम लेते ही दसों दिशाओंमें मड्गल-ही- 
मड़ल होता है। दुर्भावसे भी नाम लिया जाय तो वह भी 
कल्याण करता है। परन्तु लोग कहते हैं कि मन नहीं लगा तो 
कुछ नहीं ! भाई-बहन ध्यान देकर मेरी बातपर विचार करें | 
पहले मन लग जाय, फिर नाम लेंगे--ऐसा कभी होनेवाला 
नहीं है। भगवान्‌का नाम लेते-लेते ही मन लगेगा। कम-से- 
कम आप नाम लेना शुरू तो कर दो । लोग खुद तो कुछ करते 
नहीं ओर 'मन नहीं लगा तो कोई फायदा नहीं'--ऐसा कहकर 
दूसरोंका भी साधन छुड़ा देते हैं | आप भी नरकोंमें जाते हैं 
ओर दूसरोंको भी ले जाते हैं । सज्ननो ! खास खतरनाक चीज 
क्या है ? नाशवान्‌ वस्तुओंमें हमारा जो मोह है, प्रियता है 
खिंचाव है, यह है खतरेकी चीज । नाशवान्‌की प्रियता ही 
आपको रुलायेगी--'प्रियस्त्वां रोदयति ।! 

संसारका राग, खिंचाव अज्ञानका चिह्न हैं, मूर्खताकी 
खास पहचान है--'रागो लिंगमबोधस्य चित्तव्यायाम- 
भूमिषु ।' जितने दर्जेका नाशवान्‌में खिंचाव है, उतने ही 
दर्जेका मूर्ख है। वृक्षके कोटरमें आग लगा दे और फिर 
ऊपरकी तरफ देखकर प्रतीक्षा करें कि वृक्ष कब हरा होगा, 
उसमें कब फल-फूल लगेंगे, तो यह मूर्खता ही है । इसी तरह 
संसारमें तो राग है और देखते हैं कि सुख-शान्ति मिलेगी, 
प्रसन्नता होगी ! यह होगा नहीं कभी | 

मनुष्य क्या करते हैं ? राग तो बढ़ाते जाते हैं और चाहते 
हैं शान्ति । इतना धन हो जाय तो सुख 'हो जायगा, इतनी 
सम्पत्ति हो जाय तो सुख हो जायगा। ओरे भाई! घन- 

सम्पत्तिके होनेसे सुख नहीं होता । आपको वहम हो तो परीक्षा 
करके देख लें। जिसके पास ज्यादा-से-ज्यादा धन हो, उससे 
मिलकर पूछ लो कि आपको किसी तरहका दु:ख तो नहीं है ? 
किसी तरहकी अशज्ञान्ति तो नहीं है ? वह पोल निकाल देगा 
तो आपका समाधान हो जायगा ! 

एक घरमें चूहे बहुत हो गये। उनको मारना तो ठीक 
नहीं, पकड़कर दूर जंगलमें छोड़ दें, जहाँ वे सुरक्षित 
रहें--ऐसा सोचकर चूहोंको पकड़नेके लिये तारोंसे बना 
पिंजड़ा ले आये। उसमें रोटीके टुकड़े रख दिये और उसको 
अँधेरेमें रख दिया। अब चूहे आते हैं ओर चारों तरफ चढ़ते 
हैं कि किसी तरहसे पिजड़ेमें पड़ी रोटी मिल जाय तो हम 
निहाल हो जाये ! ढूँढ़ते-ढूँढ़ते दरवाजा मिल जाता है। उधर 
जाते ही स्प्रिंग लगी हुई पत्ती (बोझ पड़नेपर) नीचे झुक जाती 
है और चूहा पिजड़ेमें चला जाता है। भीतर जाते ही पत्ती 
वापस ऊपर हो जाती है। इधर बाहर खटका लगता है और 
उधर चूहेके भीतर खटका लगता है। अब वह रोटी खाना 
भूलकर इधर-उधर दौड़ता है और बाहर निकलनेका उद्योग 
करता है कि निकलूँ कैसे ? बाहरवाले चूहे समझते हैं कि यह 
भीतरवाला चूहा बड़ी मौजमें है। अन्दर कितनी रोटी पड़ी है 
और कितनी मौजमें घूमता है । हम ही बाहर रह गये । उनमेंसे 
कोई दरवाजा ढूँढ़ लेता है और उसके भीतर चला जाता है तो 
मुश्किल हो जाती है। दोनों पिजड़ेके भीतर लड़ते हैं और 
इधर-उधर दोड़ते हैं। बाहरके चूहे देखते हैं कि ये तो मौज 
करते हैं, हम बाहर वज्चित रह गये। इस तरह चूहे उसमें 
फँसते जाते हैं। यह पिजड़ा तो दूसरोंका बनाया हुआ होता 
है। परन्तु जिस पिजड़ेमें हम फँसते हैं, वह हमारा ही बनाया 
हुआ होता है । 

जिनके पास धन कम होता है, वे देखते हैं कि झूठ, 
कपट, बेईमानी, चोरी आदि करके किसी तरहसे अधिक-से- 
अधिक धन इकट्ठा कर लें तो हम सुखी हो जायँंगे। धन हो 
जामेसे खूब मौज हो जायगी, आनन्द हो जायगा। जिनका 
विवाह नहीं हुआ है, वे देखते हैं कि विवाह किये हुए बड़ी 
मोौजमें हैं, हम रीते ही रह गये | किसी तरहसे हमारा विवाह 
हो जाय ! जब उनका विवाह हो जाता है ओर पूछते हैं--जे 
रामजीकी ! क्या ढंग है ? तब वे कहते हैं--फँस गये ! बड़े 
शहरोंमें नोकरी करते हैं। अकेले होते तो कहीं भी रह जाते, 
पर अब बड़ी मुहिकिल हो गयी ! बाल-बच्चोंकोी कहाँ रखें ? 
कैसे रहें 2 उनकी पढ़ाई आदिका प्रबन्ध करना है | वे बड़े हो 
जायें तो उनका विवाह करना है। बड़ी आफत आ जाती है। 
ऐसे ही लोग कहते हैं कि वे बड़े धनी आदमी हैं, बड़े सुखी . 

हैं, बड़े आराममें हैं। उनके पास रहकर देखो। उनको रातमें 
चैनसे नींद नहीं आती। समय्पर भोजन नहीं कर सकते। 
दोपहरके दो बज जायें तो भी गेटी खानेकी फुरसत नहीं 
मिलती | रातमें ग्यारह-बारह बज जाते हैं। मेरे सामने ऐसे 
अनेक उदाहरण आये हैं। में केवल पुस्तककी बात नहीं 
कहता। देखी हुई बात भी कहता हूँ। पुस्तकोंकी बातें सच्ची 
हैं ही; क्योंकि ऋषि-मुनियोंने अनुभव करके लिखा है । 

कलककत्ताकी बात हैं। एक सजन दलालीका काम करते 
थे ओर सत्संगमें आया करते थे | वे कहते कि ये धनी आदमी 
सत्संग क्यों नहीं करते ? इनके पास बहुत धन है, बैठकर 
खायें तो भी अन्त नहीं आये, फिर भी सत्संग क्यों नहीं 
करते ? ऐसा वे कहा करते । अब उनके पास भी घन ज्यादा 
हो गया तो उनका भी सत्संगमें आना बन्द हो गया। अब 
सत्संगके लिये समय नहीं मिलता। उनसे बातें हुईं। पहले 
आपको दीखता था कि धनी आदमी सत्संग क्यों नहीं करते 
अब आप क्यों नहीं करते ? करें केसे, धंधा बहुत बढ़ गया 
है, वक्त नहीं मिलता | 

सरोवरमें जैसे-जैसे पानी बढ़ता है, वेसे-वैसे कीचड़ भी 
बढ़ता है। पहले कम होता है, फिर ज्यादा होने लगता है। 
जैसे-जैसे धन बढ़ता है, वैसे-वैसे दरिद्रता भी बढ़ती है। 
परन्तु मनुष्यका उस तरफ ध्यान नहीं होता, विचार नहीं होता । 
साधारण आदमीको सो या हजार रुपयोंकी भूख रहती है, पर 
हजार रुपयेवालेको हजारोंकी भूख रहती है। लखपतिको 
लाखोंकी और करोड़पतिको करोड़ोंकी भूख रहती है। ज्यों- 
ज्यों धन बढ़ता है, त्यों-त्यों भूख भी बढ़ती है। साधारण 
आदमीको लाखोंकी भूख नहीं रहती । परन्तु इस तरफ कोई 
देखता नहीं। यही देखते हैं कि अपने पास धन अधिक हो 
जाय तो मौज हो जायगी। 

भाइयों ! ध्यान दो। अधिक पैसोंकी आवश्यकता नहीं 
है। जितने पैसे आपके पास हैं, उन्हींका बढ़िया-से-बढ़िया 
उपयोग करें। उससे बड़ा भारी पुण्य होगा। अधिक पैसोंसे 
अधिक पुण्य होगा--यह कायदा नहीं है। जितनी आपकी 
गक्ति है, जितना आप खर्च कर सकते हैं 
आपका उद्धार हो जायगा। धनी आदमी बहुत खर्च करेगा, 
तब कल्याण होगा। साधारण आदमीका साधारण खर्चेसे 
कल्याण हो जायगा। 

युधिष्टिरजी महाराजने बड़ा ही विलक्षण यज्ञ क्रिया। 
उन्होंने दुर्योधनकों खजानेपर रखा। बैर रखनेवालेके हाथमें 
खजाना दिया कि बह ज्यादा लुटायेगा तो यज्ञ बढ़िया हो 
जायगा | आजकल लोग खजानेपर कंजूस आदमीको रखते हैं 


उतना खर्च करनेसे | 

जो ज्यादा खर्च न करे | कंजूसीसे अपयश होता है। दुर्योधन 

दस गुना देते थे, जिससे सब तरफ बड़ी प्रशंसा हुई | ब्राह्मण- 
लोग प्रशंसा करने लगे कि वाह-वाह ! युधिष्टिरजी महाराजने 
बड़ा भारी यज्ञ किया ) उसी समय वहाँ एक नेबछा आया और 
मनुष्यकी भाषामें बोला कि इसी वनमें रहनेवाले एक ब्राह्मण- 
परिवारका जो यज्ञ मैंने देखा, उसके सामने यह यज्ञ कुछ नहीं 
है। उन्होंने पूछा कि क्या देखा ? नेबला कहने लगा--ब्राह्मण, 
ब्राह्मणी, बेट और उसकी बहू--ये चार प्राणी इस वनमें रहते 
थे। वे बड़े शुद्ध ब्राह्मण थे। ब्राह्मण तपोधन होते हैं। त्याग ही 
उनका धन होता है। वे शिलोज्छवृत्तिसे अपना जीवन-निर्वाह 
करते थे। खेतोंमें अनाज काटनेके बाद जमीनपर जो अन्न 
(ऊमी, सिट्टा आदि) गिरा पड़ा हो, वह भूदेवों (ब्राह्मणों) के 
हकका होता है। उनको चुनकर अपना निर्वाह करना 
शिलोज्छवृत्ति' है। एक बार ब्राह्मणोंको कई दिनोंसे अन्न नहीं 
मिला | एक दिन जौके खेतमें कुछ जो मिले | ब्राह्मणने लाकर 
घरमें दे दिये। सास-बहुने उनका आटा बनाया और भूनकर 
सतुआ तैयार किया। राजस्थानमें घी-चीनी डालकर जो सत्तृ 
बनाया जाता है, वह नहीं। केवल आटा भुना हुआ सतुआ 


| तैयार किया। चारों प्राणी कई दिनके भूखे थे। उन्होंने उस 


सतुआके पाँच विभाग किये । 

जब रसोई बनती है तब उसको पूरी-की-पूरी स्वयं खा 
लेना पाप है। जो केवल अपने लिये भोजन पकाकर खाते हैं 
वे पापी पापका भक्षण करते हैं--'भुज्जते ते त्वघं पापा ये 
पचन्त्यात्मकारणात्‌ ॥' (गीता ३। १३) मनुजीने भी कहा 
--'केवलाघी भवति केवलादी' जो अपने लिये भोजन 
बनाता है, वह पापका भक्षण करता हैं। रसोई बनी तो 
अतिथि-सत्कार करना गृहस्थका धर्म है। भगवानने ब्रह्मचारी, 
बानप्रस्थी, संन्‍्यासी सबका पालन-पोषण करनेकी जिम्मेबारी 
गृहस्थपर रखी है। इसलिये कोई घरपर आ जाय तो कुछ दे 
दो। पेटभर खिलाना ही है--ऐसा कोई नियम नहीं हैं; परन्तु 
कुछ दो । लॉकिक कहावत हैं--हाथका उत्तर दो, जबानका 
उत्तर मत दो | 

ब्राह्मणने बलिवैश्वदेव कर दिया, भगवान्‌कों भोग लगा 
दिया, फिर पाँच पत्तलॉमें पपोस करके बाहर जाकर अतिथिको 
देखने लगे। रसोई बनकर तैयार हो जाय तो बलिवैश्वटेव 
करके जितनी देरमें एक गाय दुहे, उतनी देर अतिथिकी प्रतीक्षा 
करनी चाहिये। अतिथि न आये तो उसका हिस्सा निकालकर 
भोजन कर सकते हैं। अगर भोजनसे पहले अतिथि आ जाय 
तो अतिथिकों भोजन देकर फिर स्वयं भोजन करना चाहिये | 
इतनेमें ही एक ब्राह्मण आ गये। उनको भिक्षाके लिये कहा 

तो वे आ गये। उनको भीतर ले गये और अतिथिके लिये 
रखा हुआ सतुआ दे दिया। उसको वे पा गये। घरके ब्राह्मण 
देवताने उनको अपने हिस्सेका सतुआ दे दिया। अतिथि 
ब्राह्मण वह भी पा गये। ब्राह्मणीने जाकर अपने पतिदेवसे 
कहा कि प्राणनाथ ! अभीतक अतिथिकी तृप्ति नहीं हुई है 
उसको मेरा भी हिस्सा दे दो। ब्राह्मणने उसको समझाया कि 
देखो, तुम स्री-जाति हो, भूख अधिक लगती है। तुम भूख 
सहन नहीं कर सकोगी। जब हमने अतिथिका सत्कार कर 
दिया तो गृहस्थके धर्मका पालन हों गया। तुम कोई चिन्ता 
मत करो। ब्राह्मणीने कहा कि आप भूखे रहें और मेँ 
खाऊँ--ऐसा कभी हो नहीं सकता। ब्राह्मणीने ज्यादा हठ 
किया तो उसका हिस्सा भी अतिथिको दे दिया। वे उसे भी 
पा गये | अब बेटा पहुँचा पिताजीके पास | दान-पुण्य करना, 
श्राद्ध आदि करना परिवारके बड़े (मुख्य) व्यक्तिका काम 
होता है। इसलिये लड़केने अतिथिको अपना हिस्सा खुद न 
परोसकर पिताजीसे प्रार्थना की । पिताजी (ब्राह्मण) ने कहा 
कि देखो बेटा ! तेरी अवस्था छोटी है। छोटी अवस्थामें अग्नि 
तेज होती है, भूख ज्यादा लगती है | इसलिये तुम खाओ | हम 
तो बूढ़े हैं, हमारी कोई बात नहीं । बेटा माना नहीं | उसने बहुत 
हठ किया तो उसका हिस्सा भी अतिथिको परोस दिया | अब 
बेटेकी बहू पहुँची अपनी सासके पास और बोली कि 
माताजी ! मेरा भाग भी अतिथिको दे दीजिये, जिससे वे तृप्त 
हो जायें। हम कई दिनोंसे भूखे हैं, एक दिन ओर भूखे रह 
जाये तो क्या है! बहुत हठ करनेपर उसका हिस्सा भी 
अतिथिको दे दिया गया। अतिथिको देकर चारों प्राणी बहुत 
प्रसन्न हुए कि आज तो बड़े आनन्दकी बात हो गयी ! 
यदि कोई दान देकर पछताता है, दुःखी हो जाता है, तो 
वह दान उतना फलीभूत नहीं होता | देकर प्रसन्न हो जाय कि 
आज हम निहाल हो गये । अपना पेट भरा रहनेपर अन्न देना 
सुगम है। लाखों, करोड़ों रुपये रहनेपर थोड़े रुपये देना सुगम 
है। परन्तु भूखे पेट अन्न देना मामूली बात नहीं, बड़ा मुइिकिल 
काम है। आपने सुन लिया, हमने कह दिया, जोर क्या 
आया ? पता तब लगे जब ऐसा काम पड़े। वे चारों प्राणी 
देकर बहुत प्रसन्न हुए कि आज तो हम निहाल हो गये ! वे 
अतिथि ब्राह्मण धर्मराजरूपसे प्रकट हों गये और बोले कि 
तुम कितने धर्मात्मा हो--इसकी मैंने परीक्षा ली थी। आज 
मैं हार गया, तुम जीत गये ! तुमने धर्मपर विजय कर ली। 
अब तुम इसी शरीरसे स्वर्गमें चछो। वे सब धर्मराजके साथ 
. चले गये। वह नेवला कहता है कि मेने यह सब देखा ! 
पत्ततके ऊपर आचमनका पानी बिखरा था। वहाँ जाकर जब 


मैंने लोट लगायी तो शरीरके जितने भागमें वह पानी लगा, 
उतना भाग सोनेका हो गया। बाकीका भाग भीगा नहीं, 
इसलिये पूरा शरीर सोनेका नहीं हुआ । मैने इस यज्ञकी महिमा 
सुनी कि युधिष्टिरजी महाराजने बड़ा भारी यज्ञ किया है। 
यहाँ आकर में कीचड़में छोटा तो कीचड़ और छग गया, गोयाँ 
एक भी सोनेका नहीं हुआ ! आप इस यज्ञकी झूठी प्रशंसा 
क्यों करते हो ? 

अब आप विचार करें, इतना दान-पुण्य करनेपर भी 
युधिष्ठिरजीका यज्ञ उतना बड़ा नहीं हुआ, जितना उस 
ब्राह्मणके द्वारा हुआ। अधिक दान देनेसे अधिक पुण्य हो 
जायगा--यह बात है ही नहीं। बहनोंके मनमें बहुत रहती हैं 
कि हमारे पास धन होगा तो ऐसा दान करूँगी, ऐसा उद्यापन 
करूँगी, वैशाख नहाऊँगी, ऐसा करूँगी, वैसा करूँगी। न 
जाने कितने-कितने मनोराज्य होते हैं ! बहनो ! आपके पास 
जितना है, उसके अनुसार करो। मालपर जगात (टैक्स) 
लगती है। आपके पास माल नहीं तो जगात किस बातकी ? 
आपके पास जितना है, उतना ही आपपर लागू होता हैं। 

सत्त सारू दत्त बॉटिये, 'नापो' कहत नरां। 
निपट नकारों न दीजिये, उणद देख घरां॥ 

'नापो कवि कहते हैं कि मनुष्यों! अपनी शक्तिके 
अनुसार दान दो। घरमें अभाव देखकर किसीकों साफ 'ना' 
मत कहो, प्रत्युत कुछ-न-कुछ दे दो ।' 

शक्तिके अनुसार दो तो वह बड़ा भारी दान हो जायगा | 
महिमा वस्तुके सदुपयोगकी हैं। यह नहीं कि ज्यादा धन होगा 
तो हम दान-पुण्य करेंगे; तीर्थ, ब्रत, यज्ञ आदि करेंगे, 
बड़े-बड़े सत्संग-समारोह करेंगे; परन्तु क्या करें, हमारे पास 
पैसा नहीं है ! सज्जनों ! पैसा नहीं है तो आपपर दान, तीर्थ, 
ब्रत, यज्ञ आदि करना छागू ही नहीं होता। आप भी छोटे 
बालकसे उतनी ही आशा रखते हैं, जितना वह कर सकता है। 
क्या भगवान्‌ आप-जितने भी जानकार और दयालु नहीं हैं ? 
क्या भगवान्‌ आपकी शक्तिको नहीं जानते ? आपको उतना 
ही करना है, जितनी आपकी शक्ति हैं। आपके पास जो 
योग्यता, परिस्थिति आदि है, उसका सदुपयोग करो तो 
कल्याण कम नहीं होगा। युधिष्ठटिर्जीसे उस ब्राह्मणका यज्ञ 
कम नहीं था। पासमें खानेको भी नहीं था; परन्तु यज्ञ हो गया 
युधिष्टिरजीके यज्ञसे बढ़कर ! 

ऐसी इच्छा न करें कि अधिक हो जाय तो अधिक 
करेंगे। जो पासमें है, उसीका अच्छे-से-अच्छा उपयोग करो । 
प्राप्त परिस्थितिका बढ़िया-से-बढ़िया सदुपयोग करें तो वह 
काम छोटा नहीं होगा, बड़े महत्त्तका हो जायगा। मैने एक 


* सदुपयोगसे कल्याण + 

कथा सुनी है । वह किसी दाक्षिणात्य रामायणमें आती है, ऐसा 
सुना है। रामजी और रावणका आपसमें घमासान युद्ध हो रहा 
था। इतनेमें एक गिलहरी दोनों हाथोंमें तिनका लेकर रामजीके 
पास पहुँची और बोली कि मैं अभी रावणको मार दूँ ! भगवान्‌ 
उसपर प्रसन्न हो गये । उसपर हाथ रखा, जिससे (अँगुलियोंके 
स्पर्शसे) वे छकीरें हो गर्यी | गिलहरीमें रावणको मारनेकी क्या 
ताकत है ? पर उसने अपना पूरा बल लगा दिया, जिससे 
भगवान्‌ खुश हो गये। 

आप दूसरेके उद्धारके लिये अपनी पूरी शक्ति लगा दें | 
भगवान्‌ देखते हैं कि मामूली शक्ति होते हुए भी वह दूसरोंके 
उद्धारके लिये चेष्टा करता है तो में कम-से-कम इसका उद्धार 
तो कर ही दूँ । साधारण शक्तिवाला भी जब अपनी पूरी शक्ति 
लगाकर दूसरोंके हितकी चेष्टा करता है, तो अच्छे-अच्छे 
सन्त-महात्माओंपर और भगवानूपर भी उसका असर पड़ता 
है | एक बच्चा कुछ बोझा उठाता है तो कहते हैं कि वाह-वाह, 
कितना बोझा उठा लिया ! जब कि उसी बोझेको आप एक 
हाथसे उठाकर रख सकते हैं। बच्चेने अपनी पूरी शक्ति लगाकर 
बोझा उठाया, इसीलिये आप उसकी वाह-वाह करते हैं। ऐसे 
ही सज्जनो ! आपको जो वस्तु, परिस्थिति आदि मिली है 
उसीका सदुपयोग करो। आप चाहते हैं कि धन मिल जाय, 
अच्छी परिस्थिति मिल जाय, हमारा शरीर नीरोग हो जाय तो 
हम अपना कल्याण कर लेंगे, पर क्या करें, हमारे पास विद्या, 
बुद्धि, योग्यता नहीं ! वास्तवमें आपसे अधिक विद्या, बुद्धि, 
योग्यताकी कोई आशा रखता ही नहीं। भगवान्‌ भी आशा नहीं 
रखते | आपके पास जितना है, उसीका अच्छी तरहसे उपयोग 
कीजिये; भगवान्‌ कल्याण कर देंगे। सज्जनो ! परिस्थिति 
कल्याण करनेवाली नहीं होती। कल्याण करनेवाली है-- 
परिस्थितिका सदुपयोग करनेकी युक्ति। वह आप ठीक तरहसे 
विचारपूर्वक समझ लें और परिस्थितिका सदुपयोग करें तो 
उससे कल्याण हो जायगा | 

बचपनमें पढ़ी हुई एक कहानी याद आ गयी । 'बीरबल- 
विनोद' पुस्तकमें बादशाह अकबर और बीरबलका संवाद है। 
एक बार बादशाहने पूछा कि शखत्र कौन-सा बड़ा है, जिससे 
विजय हो जाय ? बीरबलने सीधा राजस्थानी भाषामें उत्तर 
दिया-- ओसाण (अवसर) बादशाहने विचार किया कि 
इसकी परीक्षा करेंगे। एक दिन बीरबल बादशाहके साथ 
जड़लमें गया। वह बड़ा बुद्धिमान्‌ ब्राह्मण था। बादशाहकी 
उसपर बड़ी कृपा थी। बह अपनी रसोई अलग बनाकर खाता 
था। वहाँ जड़लमें बह एकान्तमें अपनी रोटी बना रहा था। 
बादशाहने एक हाथीको मदिरा पिछाकर बीरबलकी तरफ छोड़ 

दिया कि देखें, अब यह कैसे अपनी रक्षा करता हैं? 
बीरबलने देख लिया कि हाथी आ रहा है। वहाँ एक कुतिया 
बैठी थी। बीरबलने कुतियाको रोटीका टुकड़ा दिया । ज्यों ही 
हाथी नजदीक आया, कुतियाके पैर पकड़कर हाथीपर फेंका | 
कुतिया जाकर हाथीके माथेपर लगी। हाथी भाग गया पीछे 
कि न जाने यह क्या आफत आ गयी ! अब हाथी भगानेका 
यह भी शस्त्र कभी किसीने सुना है ? यह तो मौका, अवसर 


है कि हाथीको भगा दिया। बादशाहने कहा कि ठीक है जो 


ओसाण (अवसर) आ जाय, वही शख्र है। इसी तरह जो 
अवसर आ जाय वही दान हैं, पुण्य है। 

लोगोंमें कहावत है-- 'छल-बलकी खेती भी, 
बेला-पुलको दान ।* वर्षा बरसते ही चट खेती कर लो तो 
वह हो जायगी। दो दिनके बाद वह नहीं होगा, जो आरभ्भमें 
हो जायगा। इसी प्रकार जब सुपात्र मिल जाय, तभी दान 
दें दो तो उसका बड़ा भारी पुण्य होता है । द्रोपदीकी एक बात 
हमने सुनी है। द्रौपदी पहले जन्ममें भी एक ख्री थी। एक 
दिन बह नदीमें जल भरने गयी। सरदीका समय था। एक 
ब्राह्मण देवता रुँगोटी लगाकर नदीमें स्नान कर रहा था। 
संयोगवश उसकी लूँगोटी पानीमें बह गयी। बाहर माताएँ 
खड़ी थीं। वह बेचारा ठण्डसे काँपने लगा। परन्तु बाहर कैसे 
आये ? कपड़ा था नहीं पासमें। उस खत्रीने देखा कि इस 
बेचारेके पास कपड़ा नहीं है और सरदीमें ठिठुर रहा है। 
उसने अपनी साड़ीकी लीरी फाड़कर उसकी तरफ फेंकी, पर 
वह बह गयी। एक-दो लीरी और भी फेंकी, पर वे भी बह 
गर्यी। फिर एक लीरी पत्थर बाँधकर फेंकी तो वह उसके 
हाथमें आ गयी ओर उसकी छूँँगोटी लगाकर वह बाहर 
निकल आया। उस ख्त्रीके मनमें यह भाव नहीं आया कि 
अपनी साड़ी कैसे फाड़ दूँ ? उस एक चीरकी लीरसे कितना 
बढ़ गया चीर! जब द्रौपदीका चीर खींचा गया, उस 
समय भगवानने कहा-- 

आरतवान अतीत को, दीवी चीर कि लीर। 
मैं न बढ़ायों द्रौपदी, तू हि बढ़ायो चीर॥ 

बेचारा दुःखी ब्राह्मण जलमें काँप रहा था। लज्जा- 
निवारणके लिये तूने अपना चीर फाड़कर दे दिया। उसी 
कारण यह तुम्हारा चीर बढ़ गया। दुस्सासन की थभ्रुजा 
भधकित भर्ड़, बसन रूप भये स्याम ।' इस प्रकार समयपर जो 
दान दिया जाता है, वस्तुका सदुपयोग किया जाता है, उसका 
बड़ा भारी माहात्म्य होता है। 

आपके पास शक्ति कम है, परिस्थिति भी बड़ी विकट 
आयी हुई है, फिर भी आप घबरायें नहीं, प्रत्युत सोचें कि 


६०६ * साधन-सुधा-सिन्धु * 


इस समय क्‍या किया जाय। कुछ-न-कुछ उपाय निकल । स्वस्थताका भी सदुपयोग कर सकते हैं और अस्वस्थताका 
आयेगा। आपके द्वारा बड़ा उपकार हो जायगा, जो आपका | भी! पासमें बहुत कुछ हो अथवा कुछ न हो-दोनों 
कल्याण कर देगा। सज्जनो ! वस्तु परिस्थितिकी महिमा नहीं | परिस्थितियोंका आप सदुपयोग कर सकते हैं। इसलिये आप 
है, उसके उपयोगकी महिमा हैं। आप अनुकूल परिस्थितिका | अपनी परिस्थिति देखकर घबरायें नहीं। उस परिस्थितिका 
भी सदुपयोग कर सकते हैं और प्रतिकूल परिस्थितिका भी। | सदुपयोग करें तो भगवान्‌ प्रसन्न हो जायँँगे। 


दिये है लक पर 


* साधन-सुधा-सिन्धु * 


नाम-जप ओर सेवासे भगवत्राप्ति 


पारमार्थिक साधनोंमें 'क्रिया' की प्रधानता नहीं है, प्रत्युत 
'भाव' और 'ज्ञान' की प्रधानता है। क्रियाकी प्रधानता तो 
सांसारिक कार्योमें है। भगवन्नामका जप क्रिया होते हुए भी 
भावको, ज्ञानको जाग्रत्‌ू करनेका विलक्षण साधन है। नाम- 
जपमें 'भाव' की प्रधानता है। भावकी कमी रहनेसे माम-जप 
करते हुए भी विशेष लाभ नहीं होता। भावके विषयमें 
बहुत-सी बातें हैं। पहली बात यह है कि भगवान्‌के साथ 
अपनापन हो। अपनापन रखकर नाम-जप किया जाय तो 


उसका भगवानपर असर पड़ता है। एक बालक माँ-माँ 


पुकारता है| यहाँ बैठी जिन बहनोंके बालक हैं, उन सभीका 
नाम माँ है, पर उस बालककी पुकार सुनकर वे सब नहीं 
दौड़ती। जिसको वह माँ कहता है, वही उठकर दौड़ती है और 
उसको प्यारसे दुलारकर हृदयसे लगाती है। तात्पर्य है कि 
माँका होकर माँको पुकारा जाय तो उसका माँपर असर पड़ता 
है। खेलते समय भी बालक माँ-माँ कहता है । माँ देख लेती 
है कि वह खेलमें छगा हुआ है; अतः माँ-माँ कहनेपर भी 
माँपर इतना असर नहीं पड़ता। 
नाम-जपकी खास विधि हें--भगवानका होकर 
भगवान्‌का नाम लें। केवल भगवान्‌ ही हमारे हैं ओर हम 
भगवानके ही हैं; संसार हमारा नहीं है ओर हम संसारके नहीं 
हैं---यह अगर पक्का विचार हो जाय तो तत्काल लाभ होता 
है। गोस्वामीजी महाराजने कहा है-- 
बिगरी जनम अनेक की सुधरे अबहीं आजु | 
होहि राम को नाम जपु तुलसी तजि कुसमाजु | 
(दोह्मवली २२) 
अनेक जन्मोंकी ब्रिगड़ी हुई बात आज सुधर जाय और 
आज भी अभी-अभी, इसी क्षण सुधर जाय। कैसे सुधर 
जाय ? तो कहते हैं कि तू रामजीका होकर रामजीको पुकार । 
"परन्तु हमारेसे भूल यह होती है कि हम संसारके होकर 
भगवानको पुकारते हैं। संसारके काम-धन्धोंके कारण वक्त 
नहीं मिलता, हम तो संसारी आदमी हैं, कलियुगी जीव 
--इस प्रकार अपने-आपको संसारी और कलियुगी मानोगे 
तो आपपर संसारका और कलियुगका प्रभाव ज्वादा पड़ेगा; 


क्योंकि उनके साथ आपने सम्बन्ध जोड़ लिया। बिजलीके 
तारसे सम्बन्ध जुड़ जाता हैं तो करेण्ट आ जाता है, ऐसे ही 
संसार और कलियुगसे सम्बन्ध जोड़ेंगे तो उनका असर जरूर 
आयेगा। कहते हैं, महाराज ! हम तो खाली राम-राम करते 
हैं, तो ठोस भरा हुआ क्‍यों नहीं करते भाई ? मानो भगवानके 
नाममें तो खालीपना है और सम्बन्ध हमारा संसार और 

कलियुगसे है ! यह बहुत बड़ी गलती हैं। 

वास्तवमें भगवान्‌ ही हमारे हैं। जब हमने संसारमें जन्म 
नहीं लिया था, तब भी वे हमारे थे और जब मर जायैंगे, तब 
भी वे हमारे रहेंगे। यह संसार पहले भी हमारा नहीं था, आगे 


भी हमारा नहीं रहेगा ओर अभी भी प्रतिक्षण हमारेसे अलग 
हो रहा है। उम्र भी बीतती चली जा रही है, शरीर भी बीतता 


चल्त्र जा रहा है और कलियुगका समय भी बीतता चला जा 
रहा है। संसारका सम्बन्ध आपके साथ है ही नहीं। इस 
बातकों आप खयालमें रखें। 

मैंने बहुत बार कहा है, अब भी कहता हूँ। जब आप 
बालक थे, तब अपनेकों बालक कहते थे। परन्तु अब आप 
अपनेको बालक नहीं कहते। आपने कौन-सी तारीखको 
बालकपन छोड़ा ? कोई भाई-बहन बता सकता है तो बताये ! 
वास्तवमें आपने बालकपन छोड़ा नहीं, प्रत्युत वह अपने-आप 
छूट गया। जब बालकपन छूट गया तो क्या जवानी नहीं 
छूटेगी ? वुद्धावस्था नहीं छूटेगी ? छूटनेकी रीति है। जो 
निरन्तर छूटता चला जा रहा है, उसके साथ सम्बन्ध केवल 
आपका माना हुआ है, वास्तवमें सम्बन्ध है नहीं। परन्तु 
भगवानके साथ आपका सम्बन्ध पहले भी था, अभी भी है 
और आगे भी रहेगा। यह सम्बन्ध टूटेगा नहीं कभी । दुष्कर्मेकि 
कारण चाहे चौरासी लाख योनियोंमें जाना पड़े, नरकोंमें जाना 
पड़े, तो भी आप भगवान्से अलग नहीं हो सकते और 
भगवान्‌ आपसे अलग नहीं हो सकते | भगवानके साथ अपने 
इस नित्य-सम्बन्धकों तो आपने भुला दिया और संसारके साथ 
सम्बन्ध मानकर भगवत्नामका जप करते हैं, इसी -कारण 
भगवतन्नामका प्रभाव देखनेमें नहीं आ रहा है। 

कुटुम्बका सम्बन्ध तो “नदी-नाव-संयोग'की तरह है। 


# माम-जप और सेवासे भगवत्माप्ति * 


नदीके इस पार सब एक साथ नोौंकापर बैठ जाते हैं और 
उस पार पहुँचते ही उतर जाते हैं। जबतक नदीसे पार 
नहीं होते, तभीतक हमारा सम्बन्ध रहता है। ऐसे ही 
कुटम्बका सम्बन्ध है, जो आगे रहेगा नहीं, छूट जायगा। 
यह सच्ची बात है। अगर आप इस बातको मान लें कि 'मैं 
शरीर-संसारका नहीं हूँ ओर शरीर-संसार मेरे नहीं हैं, मैं 
परमात्माका हूँ ओर परमात्मा मेरे हैं, में अपने परमात्माका 
नाम लेता हूँ" तो भगवानकी ताकत नहीं कि वे आपकी तरफ 
कृपादृष्टिसे न देखें ! 

भगवान्‌के होकर भगवानके नामका जप करो-- 'होहि 
राम को नाम जपु।” बच्चा माँके साथ जितना अधिक घनिष्ठ 
सम्बन्ध रखता हैं, माँ उतनी हीं जल्दी उसके पास आती है। 
बालक जोरसे रो पड़ता है तो माँ अपनी बड़ी लड़कीको भेजती 
है कि बेटी ! जा, भाईको समझा, राजी कर। वह आकर 
भाईके हाथमें झुनझुनियाँ देती है, पर वह उसे फेंक देता है। 
वह लडडु देती है तो उसे भी फेंक देता है। बहन उसको गोदीमें 
लेती है तो वह लात मारता है और माँ-माँ करता है। तब 
माँको उसके पास आना ही पड़ता है। अगर वह झुनझुनियाँसे 
राजी हो जाय अथवा बहनकी गोदमें चला जाय तो फिर माँ 
उसके पास नहीं आती । बहनकी गोदमें माँका दूध थोड़े ही 
है, वह प्यार थोड़े ही है । इस तरह नाम-जप करनेवालेका 
ल्ेगोंमें आदर होता है कि वाह सा ! ये तो भगतजी हैं, भजन 
करनेवाले हैं! बस, अब झुनझुना बजाओ बैठे ! लोग 
आदर-सम्मान करने लगते हैँ, दण्डवत्‌ प्रणाम करते हैं, पूजन 
करते हैं, प्रशंसा करते हैं कि ये बड़े भारी महात्मा हैं। यह 
मायारूपी बहन आती है और गोदमें ले लेती है । उसमें राजी 
हो जाते हो तो फिर भगवान्‌ नहीं आते | नामकी बिक्री करके 
उसके बदले आदर लेते हो, भेंट-नमस्कार लेते हो, सुख लेते 
हो तो बताओ | नामका संग्रह कैसे हो ? सुख लेकर नामको 
खर्च कर रहे हो । 

सन्‍्तोंने कहा है-- 'हरिया बन्दीवान ज्यूँ करिये कूक 
पुकार ।” कोई चारों तरफसे घिरा हुआ हो और वहाँसे 
निकलना चाहता हो तो वह जैसे पुकारता है--कोई छुड़ाओ ! 
छुड़ाओ ! ऐसे ही भीतरसे पुकार निकले--हे नाथ ! मैं काम, 
क्रोध, लोभ, ममता, आसक्तिमें फँस गया हूँ, हे नाथ ! मुझे 
इनसे छुड़ाओ ! इस तरह आर्त होकर भगवानको पुकारो । 

आजतक नामकी जितनी महिमा लिखी गयी है, उतनी 
तो हैं ही, उसके अलावा भी बहुत अधिक बाकी बची है। 
परन्तु नाम सही ढंगसे न लेकर कहते हैं कि नामकी जितनी 
महिमा शाख्तरोंमें लिखों है, सुननेमें आती है, उतनी देखनेमें 


६०७ 


तो नहीं आती ! देखनेमें आये कैसे ? आपने उस ढंगसे नाम 
लिया ही नहीं | नाम लेनेका ढंग है--अनन्यभावसे नाम लेना. 
कि केवल भगवान्‌ ही मेरे हैं, भगवानके सिवाय और कोई 
मेरा नहीं है। मैं केवल भगवानका हूँ, भगवानके सिवाय और 
किसीका मैं नहीं हूँ। माता-पिता, ख्री-पुत्र आदिका मैं नहीं हूँ। 
वे मेरेको अपना मानते हैं तो में उनकी सेवा करनेके लिये हूँ। 
माता-पिताकी सेवा करो, स्त्री-पुत्रका पालन-पोषण करो, पर 
उनसे कुछ भी लेनेका भाव मत रखो | खूब तत्परतासे, न्यायसे 
उनकी प्रसन्नता लो, पर अपने-आपको फँसने मत दो। देनेसे 
आप फँसोगे नहीं, पर लेनेकी इच्छामात्रसे बंध जाओगे । सेवा 
करनेके लिये तो सब संसार हमारा है, पर लेनेके लिये संसार 
हमारा है ही नहीं । बढ़िया बात तो यह है कि भगवानसे भी 
कुछ लेनेके लिये हमें नाम नहीं लेना है । पापोंका नाश करनेके 
लिये भी नाम नहीं लेना है। नाम इसलिये लेना है कि भगवान्‌ 
हमें स्वीकार कर लें, हम केवल भगवानके रहें, भगवानकों 
कभी भूलें महीं। किसी भक्तने कहा है-- 

दिवि वा भुवि वा ममास्तु वासो 


नरके वा नरकान्तक प्रकामम्‌। 
अवधीरितशारदारविन्दौ चरणौ 
ते मरणे5डपि चिन्तयामि ॥ 


'हे नरकासुरका अन्त करनेवाले प्रभो ! आप चाहे मेरा 
स्वर्गमें निवास कर दें, चाहे पृथ्वीपर निवास कर दें और चाहे 
नरकोंमें निवास कर दें। इसके लिये में मना नहीं करता । मेरी 
तो एक ही माँग है कि शरद-ऋतुके कमलकी शोभाको 
हरनेवाले आपके जो चरण हैं, उनको मृत्यु-अवस्थामें भी भूलूँ 
नहीं। आपके चरण मेरेको सदा याद रहें।' 


मज्जन्यन: फलमिदं मधुकैटभारे 
मत्मार्थनीयमदनुम्रतआ. एप. एवं । 
त्वद्भृत्यभृत्यपरियारक भृत्यभृत्य- 


भृत्यस्य भ्रृत्य इति मां समर लोकनाथ ॥ 
(गर्गसंहिता, अश्वमेध, ५० । ३३) 
मेरे जन्मका फल यही हैं, मेरी प्रार्थाका भी एक ही 
विषय है और आपकी कृपा भी मैं इसीमें मानता हूँ कि आप 
अपने दासोंके दास, उन दासोंके नौकरोंका नौकर और उन 
नौकरोंके गुलामोंका गुलाम तथा उनका भी गुलाम--इस 
तरह अपने दासोंकी परम्परामें सातवीं जगह भी मेरेकों 
याद कर लें।' 
एक बड़ी मार्मिक बात हैं, कृपया ध्यान दें। भगवानसे 
हमें कुछ नहीं लेना है। भगवानने तो कृपा करके मानव-शरीर 
दें दिया, अब और क्या चाहते हो उनसे ? 


व >->«+अन-नक-ओे... १ 


६०८ + साधन-सुधा-सिन्धु * 


कबहँक करि करुना नर देही। देते ईस बिनु हेतु सनेही ॥ 
(मानस, उत्तर, ४४ | ६) 
प्रभुने कम कृपा नहीं की है | देवताओंके लिये भी दुर्लभ 
शरीर दे दिया। इसके साथ ही यत्किल्लित्‌ पारमार्थिक रुचि हो 
गयी, यह कोई मामूली चीज नहीं है। हजारों-लाखों 
आदमियोंके भीतर भी भगवान्‌की तरफ रुचि नहीं है, पर बह 
रुचि हमारेमें हो गयी--यह विलक्षण बात है। भगवानके 
दरबारमें सबसे दुर्लभ ओर बढ़िया-से-बढ़िया चीज है-- 
भगवानके प्यारे भक्त ! भगवान्‌ कहते हैं-- 
साधवो हृदय॑ महां साधूनां हृदर्य॑त्वहम्‌। 
मदन्यत्‌ ते न जानन्ति नाहं तेभ्यो मनागपि॥ 
(श्रीमद्धागवत ९ ।४ | ६८) 
'सन्त मेरे हृदय हैं और मैं उन सन्तोंका हृदय हूँ। वे मेरे 
सिवाय और कुछ नहीं जानते तथा मैं भी उनके सिवाय और 
कुछ नहीं जानता ।' 
ऐसे भगवानके प्यारे सन्तोंकी वाणी, उनका संग, उनका 
इतिहास हमारेको मिल जाय तो यह भगवान्‌की कम कृपा है 
क्या ? हनुमानजी लंकामें विभीषणजीसे मिलते हैं तो वहाँ 
विभीषणजी कहते हैं-- 
अब मोहि भा भरोस हमुमंता। बिनु हरि कृपा मिलहिं नहिं संता ॥ 


(मानस, सुन्दरः ७।४) 


हनुमानजी ! अब मुझे भरोसा हो गया कि भगवान्‌ 
मेरेपर कृपा करेंगे। आप मिल गये, इससे यह मालम देता है 
कि भगवान्‌ भी मिलेंगे ! भगवान्‌ने अपने टरवारकी बढ़िया- 
से-बढ़िया चीज दे दी है, फिर भी भगवानसे माँगते हैं कि वह 
दो, अमुक चीज दो ! आप समझते ही नहीं कि भगवानूसे 
क्या माँगा जाय। भगवान्‌की दी हुई बस्तुका मूल्य भी 
नहीं आँक सकते | 

एक मार्मिक बात बताता हूँ। सजजनो ! आपसे भगवान्‌ 
भी मिले, भगवानके अभावकी पूर्ति भी आपसे हो--ऐसी 
विलक्षण योग्यता, अधिकार भगबानने आपको दिया है! 
आपने संसारमें जितनी ममता कर ली, उतनी भगवानके साथ 
आत्मीयता छूट गयी अर्थात्‌ उतना भगवानमें अभाव आ 
गया ! किसी माँका बालक दूसरेकी माँकी गोदमें चला जाय 
और अपनी माँकी गोदमें न आये, माँको याद ही न करे, पसन्द 
ही न करे, तो क्या माँ खुशी होगी ? ऐसे ही हम भगवान्‌कों 
छोड़कर संसारमें लूग गये हैं। अगर हम भगवानमें लग जायैँ, 
भगवानके सम्मुख हो जाये तो भगवान्‌ निहाल हो जायँगे। 


हमारी भगवाममें श्रद्धा नहीं है, ग्रेम नहीं है, अपनापन नहीं है तो। 


उतना भगवान्‌में अभाव आ गया | हम भगवामूमें श्रद्धा, प्रेम, 


अपनापन करते हैं तो उस अभावकी पूर्ति हो जाती है। इस 
प्रकार भगवानक्रे भी अभावकी पूर्ति करनेकी योग्यतावाले 
मनुष्य-शरीरकों पाकर भी हम नाझवान्‌ पदार्थोके पीछे-पीछे 
दौड़ते हैं, जो हमारी कदर करते ही नहीं ! 

आप रुपयोंके पीछे-पीछे दोड़ते हैं, पर रुपयोंने कभी 
कहा कि हम तुम्हारे हैं, तुम हमारे हो ? घर, जमीन, जायदाद, 
रुपये, कपड़े, गहने आदिको आप मेरा-मेरा कहते हैं, पर क्या 
उन्होंने कभी कहा कि हम तुम्हारे हैं, तुम हमारे हो ? उलटे 
वे आपको छिटका रहे हैं, आपको छोड़कर जा रहे हैं । कुट्म्बी 
भी जा रहे हैं। कपड़े, गहने भी जा रहे हैं, फट रहे हैं, नष्ट 
हो रहे हैं। फिर भी आप 'हाय रुपया, हाय रुपया' करते हैं 
यह कोई मनुष्यपना है ? रुपयोंके लिये झूठ, कपट, बेईमानी, 
पाप, अन्याय करते हुए भी डरते नहीं | रुपयोंका अच्छे काममें 
उपयोग भी नहीं कर सकते | चाहे भगवानसे बिमुख हो जायें, 
धर्म-कर्म सब डूब जाय, पर किसी तरहसे कहींसे रुपये ले 
लें। बुरे कर्मसे भी किसी तरहसे कमा लें और खा लें, बस । 
यह कोई दशा है ? आप जरा सोचें। हृदयसे तो रुपयोंको 
चाहते हैं, पर ऊपरसे भगवान्‌का नाम लेते हैं ! 

ऊपर मीठी बात, कतरनी काँखमें। 
आग बुझी मत जान, दबी है राखमें | 

भीतरमें आग बुझी नहीं हैं। कपट, जालसाजी, 
ठगी धोखेबाजी करके किसी तरहसे दूसरेकों चूस लें--ऐसी 
लूट-खसोट मची है मनमें | कहते हैं कि नाम-जपसे लाभ 
दीखता नहीं ! दीखे केसे ? मनमें तो महान्‌ कूड़ा-कचरा 
भरा हुआ है। 

मीराबाई इतनी ऊँची हो गयी, उसका कारण क्‍या था ? 
'मेरे तो गिरधर गोपाल दूसरे न कोई मेरे तो केवल भगवान्‌ 
हैं, बस । और कोई मेरा है ही नहीं । इस प्रकार भगवानके साथ 
अनन्य सम्बन्ध हो | यह अनन्यभाव ही भगवान्‌को पकड़ता है 
क्रिया नहीं पकड़ती। पदार्थोंसे और क्रियाओंसे आप 
भगवान्‌को खरीदना चाहोंगे तो यह नहीं होगा। भगवाममें 
अपनापन करो तो भगवान्‌ चूँ नहीं कर सकते, जा नहीं सकते । 

मैं भगवान्‌का हूँ और भगवान्‌ मेंर हैं, फिर वे आये क्यों 
नहीं ? अभीतक भगवान्‌ मिले क्‍यों नहीं? अभीतक 
भगवानने दर्शन क्यों नहीं दिये ? ऐसी व्याकुलता होनेपर जब 
संसारसे सर्वथा सम्बन्ध-विच्छेद हो जाता है, तब भगवत्राप्त 


| हो जाती हैं। संसारके साथ सम्बन्ध केवऊ संसारकी सेवा 


करनेके लिये है। कुट॒म्बमें रहते हुए केवल कुट॒म्बियोंकी सेवा 
करनी है, उनसे कोई वस्तु, सेवा लेनेकी आशा मनमें रखनी 
ही नहीं है। 


* माम-जप ओर सेवासे भगवद्माप्ति * 

संसारमें हमारा जन्म ऋणानुब्धसे हुआ है। मैंने 
राजस्थानी भाषामें सुना है, कोई दुःख देता है तो कहते हैं 
'काला चाबिया है इसका” अर्थात्‌ इसका तिल खाया है 
इसका हमारेपर कोई बदला है, उसको यह लेगा। संसारके 
जितने सम्बन्धी हैं, सबका बदला आपपर है। वह बदला 
चुकाना है। अगर मुक्ति चाहते हो तो कम-से-कम पुराना ऋण 
तो चुकाओं, नया ऋण क्‍यों लेते हो बाबा ? संसारकी सेवा 
करो, पर संसारसे कुछ चाहो मत। 'आशा हि परम॑ दुःखं 
नैराइ्यं परम सुखम्‌। (श्रीमद्धागवत ११।८।४४) 
संसारसे आशा रखनेमें महान्‌ दुःख है और संसारसे निराश 
होनेमें महान्‌ सुख है ! माता-पिता, स्त्री-पुत्र, भाई-भौजाई, सब 
हमारे अनुकूल चलें, हमारा काम करें--इस प्रकार केवल 
लेने-ही-लेनेके लिये सम्बन्ध मानना आसुरी स्वभाव है। 

भगवान्‌ सजी कैसे हों ? भगवानूसे भी कुछ नहीं लेना 
है, प्रत्युत देना है। जैसे बच्चा माँसे दूर चला जाय तो माँको 
उसकी बहुत याद आती है। माताओंकी ऐसी बातें मैंने सुनी 
हैं। दीपावली, अक्षय तृतीया आदि त्यौहार आते हैं तो माताएँ 
कहती हैं कि क्‍या बनायें ? लड़का तो घरपर है नहीं, अच्छी 
चीज बनाकर किसको खिलायें ? लड़का घरपर होता है तो 
माताएँ बढ़िया-बढ़िया चीजें बनाती हैं और लड़केको 
खिलाकर खुश होती हैं। ऐसे ही भगवान्‌के लड़के हमलोग 
चले गये विदेशमें | अब भगवान्‌ कहते हैं कि क्या करूँ ? 
क्या दूँ ? लड़का तो घरपर ही नहीं है ! वह तो धन-सम्पत्तिकी 
तरफ लगा हुआ है, खेल-कूदमें लगा हुआ है ! 
सनमुख होइ जीव मोहि जबहीं। जन्म कोटि अघ नासहिं तयहों ॥ 

(मानस, सुन्दर ४डड | २) 

परन्तु आज सम्मुख हो रहे हैं रुपये-पेसोंके, वस्तुओंके, 
कुटुम्बके, आरामके, मान-आदरके, स्वाद-शौकीनीके ! 

जो संसारसे आशा रखता है और भगवान्‌का भजन भी 
करता है, वह भजन नहीं करनेवालेकी अपेक्षा तो अच्छा ही 
है। किसी तरहसे भगवानूमें मन लग जाय तो बड़ा अच्छा 
है--'तस्मात्‌ केनाप्युपायेन मनः कृष्णे निवेशयेत्‌' 
(श्रीमद्धागवत ७। १३१) । परन्तु यदि आप नाम-जपका 
माहात्य तत्काल देखना चाहते हैं तो वह तभी देखनेमें 
आयेगा, जब आप सच्चे हृदयसे भगवानमें लग जायैंगे। जिन 
लोगोंने भजन किया है, उन लोगोंमें विलक्षणता आयी है। 
हमने ऐसे कई देखे हैं कि नाम-जपसे पहले उनकी क्‍या 
अवस्था थी और नाम-जपमें लगनेके बाद उनकी क्‍या 
अवस्था हो गयी ! परन्तु वे लगनसे जपते थे। 

जब में पढ़ता था, उन दिनोंकी बात हैं। रात्रिके दस 


६०९ 
बजेतक पाठ वगैरह होता था। एक दिन रात्रिके दस बजेके 
बाद में बाहर गया | जंगलमें एक सरोवर था, उसके किनारेपर 
एक साधु बैठे थे, जो हमारे परिचित थे। वे राम-राम कह रहे 
थे और रो रहे थे। बात क्या है? भगवद्धजनके बिना मेरे 
बहुत-से दिन खाली चले गये, अब कया करूँ ? वह गया 
हुआ समय सार्थक कैसे बने ? ऐसे विचारसे उनके आँसू 
टपक रहे थे। जो समय हाथसे चला गया, वह पीछे नहीं 
आयेगा। आज साक्षात्‌ भगवान्‌ मिल जायें तो भी गये हुए 
समयको पूर्ति नहीं होगी ! अगर समय खाली न जाता तो 
भगवान्‌ पहले ही मिल जाते, इतने दिन हम भगवानके 
वियोगमें न रहते ! 

एक भी स्वास खाली खोय न खलक बीच, 

कीचड़ कलंक अंक धोय ले तो धोय ले। 

उर अंधियारों पाप पुंज सु भग्ेयो देख, 

ज्ञान की चिरागां चित्त जोय ले तो जोय छे। 

मिनखा जनम फिर ऐसो न मिलेगो मूढ़, 

परम प्रभू से प्यारो होय ले तो होय ले। 

यह छिनभंगु देह तामे जन्म सुधारबो हैं, 

बिजली के झपाके मोती पोय ले तो पोय ले॥ 

जब बिजलीका प्रकाश होता है, उस समय मोती पिरो 
ले, नहीं तो फिर अंधेरा हो जायगा। ऐसे ही इस 
मनुष्य-शरीरके रहते-रहते भजन कर ले, भगवानको प्राप्त कर 
ले। यह मौका फिर नहीं मिलेगा ! 'का बरषा सब कृषी 
सुखानें। समय चुकें पुनि का पछितानें ॥” (मानस, बाल० 
२६१। ३) | अभी समय है सभी तरफसे मन हटा लो। सब 
सम्बन्ध टूटनेवाले हैं। कोई भी सम्बन्ध रहनेवाला नहीं है। 
अगर आप छोड़ दोगे तो निहाल हो जाओगे। छूटनेवालेको 
ही छोड़ना है, इसमें नयी बात क्या करनी हैं ? छूटनेबालेसे 
मनसे दूर हो जाओ। दूर होनेका मतलब है--उसकी सेवा 
करो, पर उससे चाहना मत करो | इससे घरवाले भी नाराज 
नहीं होंगे; क्योंकि वे सेवा ही चाहते हैं। उनसे सेवा लो मत, 
तो वे और ज्यादा राजी होंगे। 
केवल सेवा-ही-सेवा करें तो दुनिया राजी हो जाय, आप 

निहाल हो जायँ और भगवान्‌ मिल जाये। दुनियासे चाहना 
रखोगे तो वह नाराज हो जायगी। वह आपको देगी भी, तो 
दुःख पाकर देगी कि क्या करें, आफत आ गयी ! परन्तु चाह 
नहीं रखोगे तो दुनिया गरज करके देगी। जो वास्तवमें भीतरसे 
चाहरहित हैं, उन सनन्‍्तोंकी सेवा करती है दुनिया। सेवा 
करनेवाले कहते हैं कि महाराजने मेरी चीज स्त्रीकार कर ली, 
आज तो हम निहाल हो गये ! लेनेवालेके हृदयमें गरज नहीं 

होगी तो देनेवाला देकर निहाल हो जायगा । परन्तु यदि आपके 
हृदयमें गरज होगी तो दूसरेको देनेपर भी वह राजी नहीं होगा। 
वह उलटे सोचेगा कि यह ठग है, देता है तो पता नहीं भीतर 
क्या कूड़ा-करकट भरा पड़ा है! इसलिये हृदयमें संसारके 
प्रति उदार भाव रखो | 

संसारसे मिली हुई चीज बिलकुल संसारकी है। शरीर 
माँ-बापसे मिला है, विद्या गुरुजनोंसे मिली है। हमने संसारसे 
लिया-ही-लिया है। अब तो कृपा करके देना शुरू करो। देना 
सीखो तो सही। देनेसे घाटा नहीं पड़ेगा। केवल भाव 
उदारताका बन जाय । जैसे शिकारी देखता है कि मेरी बन्दूकके 
सामने शिकार आ जाय, ऐसे ही आप देखते हैं कि कोई मेरे 
सामने आ जाय, मेरे कब्जेमें आ जाय तो किसी तरहसे उससे 
ले ढूँ! दशा तो ऐसी है और कहते हैं कि लाभ नहीं हुआ। 
ल्यभ क्‍या होगा, उलटे पतन होगा ! खर्चा जितना आज करते 
हो, उतना ही करो, ज्यादा खर्चा मत करो, पर भाव बिलकुल 
बदल दो कि हमें लेना ही नहीं है, देना-ही-देना है। हमें तो 
सेवा करनी है। सुगमतासे जितना खर्च कर सको, उतना खर्च 
करना है, पर 'हमें किसीसे कुछ नहीं लेना है, यह भाव बना 
लो। फिर देखो, जीवन सुधरता है कि नहीं, जीवन निर्मल बन 
जायगा। लोग राजी हो जायेंगे। भगवान्‌ राजी हो जायैंगे। 
आप प्रसन्न हो जाओगे, मस्त हो जाओगे | 

सेवा करनेवाला कभी दुःखी नहीं होता | लेनेवाला सदा 
दुःखी होता है। उसको मिले तो भी बह राजी नहीं होगा कि 
थोड़ा मिला है! ज्यादा मिले तो उसको अभिमान आ 
जायगा । दुःख और आसुरी-सम्पत्ति उसके पास रहेगी; क्योंकि 
जड पदार्थ लेनेकी इच्छा है। इसलिये कहा है-- 'देनेको 
इकड़ा भला, लेनेको हरि नाम ।' एक साधुको मैंने देखा। 
एकान्तमें बैठकर नाम-जप कर रहे थे और आँखोंसे टप-टप 
आँसू बह रहे थे। मकानमें एक छोटी खिड़की थी, वह भी 
बन्द कर दी थी, जिससे न तो उनपर दूसरेकी दृष्टि पड़े और 
न उनकी दृष्टि दूसरेपर पड़े | रातमें उनको नींद नहीं आती थी। 
इस तरह लगनपूर्वक कोई नाम-जप करे तो उसको लाभ क्यों 
नहीं होगा ? आप करके देखो । भूख तो पेटमें है, पर हलवा 
पीठपर बाँध दिया और कहते हैं कि तृप्ति नहीं हुई ! उसको 
खाकर देखो कि तृप्ति होती है या नहीं। 

तेरे भाव जो करों, भलो बुरा संसार । 
'नारायण' तू बेठिके, अपनों भुवन बुहार ॥ 

+इस तरह अनन्यभावसे नाम-जपमें लग जाओ। 

गृहस्थमें रहते हुए सेवा करो । बहनों-माताओंको चाहिये कि वे 

आपसमें सेवा करें। चाहे देवरानी हो या जेठानी, सास हो या 
ननद, चाहे बहू ही हो, उसकी सेवा करो। जैसे कोई पुजारी 
सेवा करनेके लिये बाजारसे भगवान्‌की मूर्ति लता है तो वह 
यह नहीं सोचता कि इस मूर्तिसे घरका काम-पभ्रन्‍्धा करायेंगे | 
ऐसे ही बेटेका विवाह किया है तो एक मूर्ति आयी है, अब 
उसकी सेवा करनी है। साधुओंको तो मूर्ति कहते ही हैं; जैसे 
पूछते हैं--कितनी मूर्ति है ? मतलब यह है कि इन मूर्तियोंकी 
सेवा करनी हैं, सेवाके सिवाय ये कुछ कामकी नहीं ! कोई 
जन्म गया तो ठाकुरजीके यहाँसे आया है, उसकी सेवा करो | 
सेवा करनेके लिये ही आपका सम्बन्ध है। 

मेला महोत्सबोमें सेवा-समितिवाले जाते हैं । कोई बीमार 
हो जाय तो वे उसको केम्पमें लाते हैं, दवाई देते हैं, उसकी 
सेवा करते हैं ओर यदि वह मर जाय तो जला देते हैं। अब 
रेये कौन ? ऐसे ही आप सबके साथ केवल सेवाका सम्बन्ध 
रखो तो आपका रोना बन्द हो जाय, चित्ता बन्द हो जाय, शोक 
बन्द हो जाय। सबको सुख-आराम दो, सबका मान-आदर 
करो और परिश्रम खुद करों। आपका गृहस्थ सुखदायी हो 
जायगा। अगर सुख देने-ही-देनेकी इच्छा रहे तो सुख हो 
जायगा और लेने-ही-लेनेकी इच्छा रहे तो सुख कम हं, 
जायगा। आज रुपये कम क्‍यों हो गये ? रख्य' तो घटी नहीं, 
फिर कम कैसे हो गये ? जिसके पास रुपये आये, उसीने दबा 
लिये, इसलिये रुपये कम हो गये | कुछ ब५ पहले ऐेजगारी 
(खुले पैसे) बहुत कम हो गयी थी। कारण कि "कऊ-एक 
आदमीके पास बीस, पचास, सौ-सो रुपयोंकी रजगारी इकट्ठी 
की हुई होनेसे बाजारमें कहाँसे मिले ? जिसके हाथ जितनी 
लगी, इकट्ठी कर ली। ऐसे ही अभी जो सुख मिलता नहीं है 
उसका कारण यह है कि सभी सुख लेनेमें लगे हुए हैं, 
खाऊँ-खाऊँ कर रहे हैं। अगर सब एक-दूसरेको सुख देने लग 
जाये तो सुख बहुत हो जायगा | 

घरमें रहते हुए घरके सब प्राणियोंकी सेवा करो। छोटे 
बड़े, समान अवस्थावाले--सबको सुख-आराम कैसे 
पहुँचे ? उनका आदर कैसे हो ? यह भाव हरदम बना रहे । 
कई माताएँ सेवा करके फिर कहती हैं कि मैं इतनी सेवा करती 
हूँ, मेरा सुख तो गया धूलमें | सुख धूलमें गया तो बहुत 
अच्छी बात है, खेती हो जायगी ! धूलमें बीज मिल जाय तो 
खेती हो जाती है। आप सेवा करते हैं, पर कोई आपका गुण 
नहीं गाता, आशीष नहीं देता तो यह बहुत ही बढ़िया चीज 
है। आपकी सेवा जमा हो जायगी। दूसरे वाह-वाह करेंगे तो 
आपकी सेवा खत्म (खर्च) हो जायगी। कुछ पानेकी इच्छासे 


# नाम-जप ओर सेवासे भगवत्माप्ति * 


सेवा करोगे तो सेवाकी बिक्री हो जायगी | 

गृहस्थाश्रम उद्धार करनेके लिये है, फँसनेके लिये नहीं | 
सेवा करना उद्धारके लिये है और सेवा लेना फँसनेके लिये 
हैं। आप चाहते हो कि सब घरवाले मेरे अनुकूल बन जायें 
तो यह पतनका, फँसनेका बढ़िया रास्ता है। जलमें जाकर 
दोनों हाथोंसे जल छोंगे तो एकदम जलके भीतर चले 
जाओगे, डूब जाओगे। परन्तु दोनों हाथोंसे, छातोंसे जलको 
धक्का दोगे तो तैरकर पार हो जाओगे। ऐसे ही इस संसार- 
समुद्रमें लेनेकी इच्छा करोगे तो डूब जाओगे ओर देनेकी इच्छा 
करोगे तो पार हो जाओगे। हम सब यहाँ लेनेके लिये नहीं 
आये हैं, सेवा करनेके लिये आये हैं। इसलिये गृहस्थाश्रममें 
रहते हुए सबकी सेवा करो, सबका हित करो। प्राणिमात्रके 
हितमें जिनकी प्रीति हो जाती है, वे भगवानको प्राप्त हो जाते 
हैं--'ते प्राप्रुवन्ति मामेव सर्वभूतहिते रता: ॥' 
(गीता १२ | ४) । नहीं तो बैठकर संसारके झुनझुनेसे खेलो ! 
उससे क्या मिलेगा ? माँका प्यार, माँका दूध तो तब मिलेगा, 
जब आप झुनझुनेको, सीटी, पी-पीको फेंक दोगे, माँके बिना 
रह नहीं सकोगे। 

मनुष्यको भगवान्‌ने मध्यलोकमें बनाया है, जिससे यह 
ऊँचे लोकोंकी भी सेवा करे, नीचेके लोकोंकी भी सेवा करे 
और इस लोककी भी सेवा करे। इतना ही नहीं, यह 
भगवान्‌की भी सेवा करे ! भगवान्‌ भी मनुष्यसे आशा रखते 
हैं। कुटुम्बी भी आशा रखते हैं। इनकी सेवा करो और स्वयं 
नाम-जप करो। दूसरोंसे भी नाम-जप करनेके लिये कहो-- 
'स्मरन्‍्तः स्मारयन्त:', 'रामनामकी छूट है, लूट सके तो 
छूट /” भगवान्‌का नाम मीठा लगे, प्यारा छगे। प्यारा न लगे 
तो भगवानूसे कहो कि 'हे नाथ ! मुझे आपका नाम प्यारा लगे, 
हे प्रभु ! में आपको भूल नहीं।' मिनट-मिनटमें, आधे-आधे 
मिनटमें कहते रहो कि 'हे नाथ | आपको भूल नहीं ।' 

'भूले नाहिं बने कृपानिधि भूले नाहिं बने' 
'विस्मर्यते कृतविदा कथमार्तबन्धो' 
(श्रीमद्भधा> ४ ।९।८) 

भगवानकी कृपाको जाननेवाला कोई भी पुरुष 
भगवान्‌को कैसे भूल सकता हैं ? भगवानने कितनी विचित्र 
कृपा की हैं! सब अंग दिये हैं, मन दिया है, बुद्धि दी हें, 
अच्छे घरमें जन्म दिया है। अच्छी जगह पले हो, अच्छे 
संस्कारमें आये हो, भगवान्‌को मानते हो, सत्संगमें जाते हो । 
कितना सुन्दर अवसर दिया हैं! अब थोड़ा-सा और करो तो 
निहाल हो जाओ | 

जिन जीवोंको भगवानने मनुष्य-शरीर दिया है, उन 
जीवॉको भगवानने अपने पास आनेका निमन्त्रण दे दिया है ! 
जैसे ब्राह्मणको, साधुको कोई निमन्त्रण देकर अपने घर ले 
जाय, आसन देकर बेठा दे, सामने पत्तल ओर जल रख दे, 
तो फिर यह सोचनेकी जरूरत नहीं है कि वह अन्न देगा कि 
नहीं देगा 2? अगर वह अन्न नहीं देगा तो उसने निमन्रण क्यों 
दिया है ? जब सब सामग्री दी है तो अन्न भी देगा। ऐसे ही 
भगवानने मनुष्यद्ारीर दे दिया, अच्छी रुचि दे दी, अच्छा संग 
दे दिया, तो क्या अपनी प्राप्ति नहीं करायेंगे ? वे तो तैयार हें 
कि आओ, खूब मौजसे भोजन करो और सदाके लिये तृप्त हो 
जाओ ! इसलिये भगवत्याप्तिकी चिन्ता न करके नाम-जप 
करो, संसारकी सेवा करो और आश्ञा मत रखो । संसार आपसे 
सुखकी आशा रखता है। जो आपसे सुख चाहता हैं, उससे 
आप भी सुख चाहोगे तो दो ठगोंमें ठगाई कैसे होगी ? आपके 
मनमें है कि भाई-बन्धु, माँ-बापसे मैं ले हूँ ओर वे चाहते हैं 
कि आपसे ले लें। दोनों ठग हुए। दोनों ठगे जायैंगे और 
मिलेगा कुछ नहीं। जैसे भूखेको अन्न देनेका और प्यासेको 
जल पिलानेका बड़ा माहात्म्य है, ऐसे ही सेवा चाहनेवालोंकी 
सेवा करनेका बड़ा माहात्प है ! 

बहनोंको चाहिये कि ससुगलमें रहें तो सबकी सेवा करें| 
अपने पिताके घरमें रहें तो सबकी सेवा करें | मनमें यह भाव 
रखें कि में दूसरे घर चली जाऊँगी तो वहाँ इनकी--माता, 
पिता, चाचा, ताऊ, मामा, भाई, भोजाई आदिकी सेवा कहाँ 
मिलेगी ? माता-पितासे शरीर मिला है, उन्होंने मेरा 
पालन-पोषण किया है। इतने कुट॒म्बियोंसे मेने लिया-ही- 
लिया है तो वापस कब दूँगी ? इसलिये बहनोंको चाहिये कि 
लड़कपनसे ही सेवा शुरू कर दें। पीहरसे लेना-ही-लेना 
किया तो सेवा कब करोगी ? वे तो फिर भी उम्रभर देंगे। 
ससुरालमें अधिकार मिल गया तो अब वहाँ भी सबकी सेवा 
करो, सबको सुख पहुँचाओ | फिर देखो, आपका गृहस्थ भी 
जान्तिदायक हो जायगा ओर भगवानकी प्राप्ति भी हो जायगी | 

केवल भाव बदल दो कि मैं तो सेवा करनेके लिये हूँ। 
रोजाना सुबह और शाम बड़ोंके चरणोंमें प्रणाम करो। काम- 
धन्धा खुद करो और सुख-आराम दूसरोंकों दो। निन्‍्दा, 
तिरस्कार, उलाहना, अपमान अगर मिलते हों तो खुद ले लो 
और मान-बड़ाई, आदर-सत्कार दूसरोंकों दो। फिर आप 
देखो, कितना आनन्द होता है ! कोटुम्बिक स्नेह भी हों जायगा 
और भजन भी हो जायगा। भजनका लाभ भी दीखेगा। 
संसारकी आशा रखोगे तो लाभ नहीं दीखेगा। रुपये मिल 

जाये, आराम मिल जाय तो आपको यह लाभ दीखता हैं। | मिलेगा। परन्तु भगवान्‌का भजन असली धन है, जो करनेसे 
इसके लिये आप रात-दिन दौड़ते रहते हैं। बह तो जितना | ही मिलेगा। नहीं करोगे तो नहीं मिलेगा। अतः इस असली 
मिलना है, उतना ही मिलेगा। नहीं मिलना है तो नहीं | धनका संग्रह करो। 

है ० चर जन 

हम ईश्वरको क्यों मानें ? 


अन्य दर्शनोंकी अपेक्षा गीतामें ईश्वरवाद विदेषरूपसे 
आया है। न्याय, वैशेषिक, योग, सांख्य, पूर्वमीमांसा और 
उत्तरमीमांसा --ये छह्दों दर्शन केवल जीवके कल्याणके लिये 
ही हैं; परंतु इनमें ईश्वरका वर्णन मुख्यतासे नहीं हुआ है। 
इनमेंसे 'न्यायदर्शन'में 'जो कुछ होता है, वह सब ईश्वस्की 
इच्छासे ही होता है'---इस तरह ईश्वरका आदर तो किया गया 
हैं, पर मुक्तिमें वह ईश्वक्क्की आवश्यकता नहीं मानता | वह 
इक्कोस प्रकारके दुःखोंके ध्वेसको ही मुक्ति बताता हैं। 
'बैशेषिकदर्शन'में भी जीवके कल्याणके लिये ईश्वरकी 
आवश्यकता न बताकर आध्यात्मिक, आधिदेविक और 
आधिभोतिक--इन तीनों तापोंका नाश बताया गया हैं। 
“योगदर्शन'में मुख्यरूपसे चित्तवृत्तियोंके निरेधकी त्रात आयी 
है। चित्तवृत्तियोंके निरोधसे स्वरूपमें स्थिति हो जाती है । हाँ, 
चित्तवृत्ति-निरोधमें ईश्वरप्रणिधान- (शरणागति-) को भी एक 
उपाय बताया गया है, पर इस उपायकी प्रधानता नहीं है। 
'सांख्यदर्शन' और 'पूर्वमीमांसादर्शन' तो जीवके कल्याणके 
लिये ईश्वरकी कोई आवश्यकता ही नहीं समझते। 'उत्तर- 
मीमांसा'- (वेदान्तदर्शन-) में ईश्वर्की बात विशेषरूपसे नहीं 
आयी है, प्रत्युत जीव ओर ब्रह्मकी एकताकी बात हो 
विशेषरूपसे आयी है। वेष्णवाचार्योनि भी ईश्वरकी विशेषता तो 
बतायी है, पर जैसी गीताने बतायी है, बैसी महीं बतायी । 

गीतामें ईंश्वर-भक्तिकी बात मुख्यरूपसे आयी है । अर्जुन 


जबतक भगवानके शरण नहीं हुए, तबतक भगवानने उपदेश | 


नहीं दिया। जब अर्जुनने भगवानके शरण होकर अपने 
कल्याणकी बात पूछी, तब भगवानने गीताका उपदेश आरम्भ 
किया | उपदेशके अन्तमें भी भगवानने 'मामेक शरणं बव्रज' 
(१८ | ६६) कहकर अपनी द्रणागतिकों अत्यन्त गोपनीय 
ओर श्रेष्ठ बताया और अर्जुनने भी 'करिष्ये बचने तब' 
(१८ । ७३) कहकर पूर्ण शरणागतिकों स्त्रीकार क्रिया। 
गीतोक्त कर्मयोगमें भी ईश्वरकी आज्ञारूपसे ईश्वरकी 
मुख्यता आयी हैं; जैंसे--'कर्मण्येबाधिकारस्ते मा फलेघु 
कदाचन ।!' (२।४७); “योगस्थः कुरू कर्माणि! 
(२ | ४८); “नियत कुरु कर्म त्वम' (३ । ८); 'कुरु कर्मैंब 
तस्मात्व्म' (४ ।१५) आदि-आदि। ऐसे ही गीतोक्त 
ज्ञानयोगमें . भी ईश्वरकी अव्यभिचारिणी भक्तिकों ज्ञान- 


प्राप्तिका साधन बताया गया हैं (१३। १०; १४। २६) । 

गीताके मूल पाठका अध्ययन करनेसे ही पता 
चलता हैं कि जीवके कल्याणके लिये ईश्वरकी अत्यधिक 
आवश्यकता है ! 

ज्ञातव्य 

प्रक्ष--ईश्वरको हम क्‍यों मानें ? 

उत्तर--ईश्वर है, इसलिये मानें। 

प्रश्न--ईश्वर है या नहीं--इसका क्या पता ? 

उत्तर-संसारमें जो भी वस्तु दीखती है, उसका 
कोई-न-कोई निर्माणकर्ता होता है; क्योंकि निर्माणकर्ताके त्रिना 
कोई भी वस्तु निर्मित नहीं होती | ऐसे ही समुद्र, पृथ्वी, चन्द्र, 
सूर्य, वायु, तारे आदि हमें दीखते हैं तो इनका भी कोई 
रचयिता जरूर होना चाहिये | इनका रचयिता हमलोगोंकी तरह 
कोई सामान्य मनुष्य नहीं हो सकता, जो इनको बना सके | 
इनका निर्माता, रचयिता सर्वसमर्थ ईश्वर ही हो सकता है। 
दूसरी बात, समुद्र अपनी मर्बादामें रहता हैं, चन्द्र-सूर्य 
नियमित समयपर उदित और अस्त होते हैं आदि-आदि, तो 
इनका नियमन, संचालन करनेवाल्ग कोई होना चाहिये । इनका 
नियामक सर्वसमर्थ ईश्वर ही हो सकता है। 

प्रश्न--समुद्र, पृथ्वी, चन्द्र आदिकी रचना और नियमन 
तो प्रकृति करती है। सब कुछ प्रकृतिसे ही होता है। अतः 
ईश्वरकों ही रचयिता और नियामक क्यों मानें ? 

उत्तर--हम आपसे पूछते हैं कि प्रकृति जड हैं या चेतन; 


अर्थात्‌ उसमें ज्ञान है या नहीं? अगर आप प्रकृतिको 


ज्ञानवाली मानते हैं तो हम उसीको ईश्वर कहते हैं। हमारे 
शास्मरोंमें ईश्वररूपसे शक्तिका भी वर्णन है। अत: आपकी और 
हमारी मान्यतामें शब्दमात्रका ही भेद हुआ, तक्त्वमें कोई भेद 
नहीं हुआ। अगर आप मानते हैं कि प्रकृति जड़ है तो जड 
प्रकृतिके द्वारा ज्ञानपूर्वक क्रिया नहीं हो सकती। प्राणियोंकी 
रचना करना, उनके शुभाशुभ कर्मोका फल देना आदि क्रियाएँ 
जड प्रकृतिके द्वारा नहीं हो सकतीं; क्योंकि ज्ञानपूर्वक क्रियाके 
बिना संसारके जीवोंकी व्यवस्था नहीं हो सकती। जड 
प्रकृतिमें परिवर्तन जरूर होता है, पर उसमें ज्ञानपूर्वक 
क्रिया करनेकी शक्ति नहीं है । इसलिये ईश्वर है'--ऐसा हमें 
मानना ही पड़ेगा। 


* हम ईश्वरको क्‍यों मानें ? * 


बप3>+->>>+>->म. 


एक पक्ष कहता है कि ईश्वर नहीं है और दूसरा पक्ष 
कहता है कि ईश्वर हैं। अगर 'ईश्वर नहीं है'--यह बात ही 
सच्ची निकली तो ईश्वरकों न माननेबवाले ओर ईश्वरको मानने- 
वाले--दोनों बराबर ही रहेंगे अर्थात्‌ ईश्वरकों माननेवालेकी 
कोई हानि नहीं होगी। परन्तु ईश्वर हैं'--यह बात ही सच्ची 
निकली तो ईश्वरको माननेवालेको तो ईश्वरकी प्राप्ति हो जायगी, 
पर ईश्वरकों न माननेवाला सर्वथा रीता रह जायगा। अतः 
'ईश्वर है'--यह मानना ही सबके लिये ठीक है | परन्तु केवल 
इंश्वरको माननेमें ही सन्तोष नहीं करना चाहिये, प्रत्युत उसको 
तो प्राप्त ही कर लेना चाहिये; क्योंकि ईश्वरकों प्राप्त करनेकी 
सामर्थ्य मनुष्यमात्रमें है। 

किसी वस्तुकी प्राप्ति होनेपर ही उसका निषेध किया जाता 
है--'प्राप्तों सत्यां निषेध:'। यह कोई नहीं कहता कि 
'घोड़ीका अण्डा नहीं होता'; क्योंकि जो होता ही नहीं, उसका 
निषेध करना बनता ही नहीं। ऐसे ही अगर ईश्वर है ही नहीं 
तो फिर 'ईश्वर नहीं है---ऐसा कहना बनता हीं नहीं। ऐसा 
कहना तभी बनता है, जब ईश्वर हो। अतः “ईश्वर नहीं 
है'--ऐसा कहनेसे भी ईश्वरका होना सिद्ध होता है। 

जो मनुष्य अँग्रेजी भाषाकों मानता है, वह उसको 
सीखनेका अभ्यास करेगा, पढ़ाई करेगा तो उसको अँग्रेजी 
भाषा आ जायगी | परन्तु जो मनुष्य अँग्रेजी भाषाकों मानता 
ही नहीं, वह उसको सीखनेका अभ्यास भी क्‍यों करेगा ? 
जैसे, किसीका अँग्रेजी भाषामें तार आया तो अँग्रेजी भाषाके 
जानकार व्यक्तिने उस तारकों पढ़ा कि अमुक व्यक्ति ज्यादा 
बीमार है। वहाँ जाकर देखा तो बात सच्ची निकली, आदमी 
ज्यादा बीमार था। अतः मानना पड़ेगा कि अँग्रेजी भाषा है 
तभी तो तारमें लिखी बात सच्ची निकली | ऐसे ही जो ईश्वरकी 
प्राप्तिमें सच्चे हृदयसे लगे हुए हैं, उनमें सामान्य (जो ईश्वरकी 
प्राप्तिमें नहीं लगे, ऐसे) मनुष्योंसे विशेषता दीखती है। उनके 
सड्ढसे, भाषणसे शान्ति मिलती है | केवल मनुष्योंको ही नहीं, 
प्रत्युत पशु-पक्षी आदिको भी उनसे शान्ति मिलती है । जिनको 
ईश्वस्की प्राप्ति हो गयी है, उनमें बहुत विलक्षणता आ जाती 
है, जो कि सामान्य मनुष्योंमें नहीं होती । अगर ईश्वर नहीं है 
तो उनमें विलक्षणता कहाँसे आयी ? अतः मानना ही पड़ेगा 
कि ईश्वर हैं। 

मनुष्यमात्र अपनेमें एक कमीका, अपूर्णताका अनुभव 
करता है। अगर इस अपूर्णताकी पूर्तिकी कोई चीज नहीं होती 
तो मनुष्यको अपूर्णताक़ा अनुभव होता ही नहीं। जैसे 
मनुष्यकों भूख लगती हैं तो सिद्ध होता है कि कोई खाद्य वस्तु 
है। अगर खाद्य वस्तु नहीं होती तो मनुष्यकों भुख लगती ही 

नहीं। प्यास लगती है तो सिद्ध होता है कि कोई पेय वस्तु है। 
अगर पेय वस्तु नहीं होती तो मनुष्यको प्यास लगती ही नहीं । 
ऐसे ही मनुष्यको अपूर्णताका अनुभव होता है तो इससे सिद्ध 
होता है कि कोई पूर्ण तत्त्व हैं। अगर पूर्ण तत्त्व नहीं होता तो 
मनुष्यको अपूर्णताका अनुभव होता ही नहीं । उस पूर्ण तत्ततको 
ही ईश्वर कहते हैं। 

जो वस्तु होती है, उसीको प्राप्त करनेकी इच्छा होती है । 
जो वस्तु नहीं होती, उसको प्राप्त करनेकी इच्छा होती ही नहीं । 
जैसे, किसीके मनमें यह इच्छा नहीं होती कि में आकाशके 
फल खाऊँ, आकारशके फूल सूँबूँ; क्योंकि आकाशमें 
फल-फूल लगते ही नहीं । मनुष्यमात्रमें यह इच्छा रहती है कि 
में सदा जीता रहूँ (कभी मरूँ नहीं); सब कुछ जान हूँ (कभी 
अज्ञानी न रहूँ) और सदा सुखी रहूँ (कभी दुःखी न होऊँ) । 
में सदा जीता रहूँ--यह 'सत्‌' की इच्छा हैं; में सब कुछ जान 
टूँ--यह 'चित्‌' की इच्छा है और मैं सदा सुखी रहूँ--यह 
आननन्‍्द' की इच्छा हैं। इससे सिद्ध हआ कि ऐसा कोई 
सच्चिदानन्द-स्वरूप तत्त्व है, जिसको प्राप्त करनेकी इच्छा 
मनुष्यमात्रमें है। उसी तत्त्वकों ईश्वर कहते हैं। 

कोई भी मनुष्य अपनेसे किसीको बड़ा मानता है तो 
उसने वास्तवमें ईश्वरवादको स्वीकार कर लिया; क्‍योंकि 
बड़प्पनकी परम्परा जहाँ समाप्त होती है, वही ईश्वर है-- 
'पूर्वेधामपि गुरु: कालेनानवच्छेदात्‌।' (पातजञ्ञलयोगदर्शन 
१। २६) । कोई व्यक्ति होता है तो उसका पिता होता हैं और 
उसके पिताका भी कोई पिता होता है | यह परम्परा जहाँ समाप्त 
होती है, उसका नाम ईश्वर है--'पितासि लोकस्य चराचरस्प' 
(११ ।४३) । कोई बलवान होता हैं तो उससे भी अधिक 
कोई बलवान्‌ होता है। यह बलवत्ताकी अवधि जहाँ समाप्त 
होती है, उसका नाम ईश्वर है; क्योंकि उसके समान बलबान्‌ 
कोई नहीं । कोई विद्वान्‌ होता है तो उससे भी अधिक कोई 
विद्वान्‌ होता है। यह विद्वत्तकी अवधि जहाँ समाप्त होती है 
उसका नाम ईश्वर है; क्योंकि उसके समान विद्वान्‌ कोई 
नहीं--'गुरुर्गरीयान! (११ ।४३) | तात्पर्य है कि बल, 
बुद्धि, विद्या, योग्यता, ऐश्वर्य, शोभा आदि गुणोंकी अवधि 
जहाँ समाप्त होती है, वही ईश्वर है; क्योंकि उसके समान 
कोई नहीं है--'न त्वत्समोउस्यभ्यधिक: कुतोउन्यः' 
(११ ।४३) | 

वास्तवमें ईश्वर माननेका ही विषय है, विचारका विषय | 
नहीं | विचारका विषय वही होता है, जिसमें जिज्ञासा होती है 
और जिज्ञासा उसीमें होती है, जिसके विषयमें हम कुछ जानते 
है और कुछ नहीं जानते। परन्तु जिसके विषयमें हम कुछ भी 

नहीं जानते, उसके विषयमें जिज्ञासा नहीं होती, उसपर विचार 
नहीं होता। उसको तो हम मानें या न मार्ने--इसमें हम 
स्वतन्त्र हैं। जैसे, जगत्‌ हमारे देखनेमें आता है, पर जगत्‌ 
तत्तसे क्या है--इसको हम नहीं जानते; अतः जगत्‌ 
विचारका विषय हैं। ऐसे ही जीवात्मा स्थावर-जड्रमरूपसे 
गशरीरधारी दीखता है, पर जीवात्मा तत्ततसे क्या है--इसको 
हम नहीं जानते; अतः जीवात्मा विचारका विषय है। परन्तु 
ईश्वरके विषयमें हम कुछ भी नहीं जानते; अतः ईश्वर विचारका 
(तर्कका) विषय नहीं है, प्रत्युत माननेका (श्रद्धाका) विषय 
है। शास्तरोंसे और ईश्वरको प्राप्त हुए, ईश्वरका साक्षात्कार किये 
हुए सनन्‍्त-महापुरुषोंसे सुनकर ही ईश्वरको माना जाता है। शास्त्र 
और सनन्‍्त--ये भी माननेके विषय हैं। जैसे वेद, पुराण 
आदिको हिन्दू मानते हैं, पर मुसलमान नहीं मानते । ऐसे ही 
सन्‍्त-महापुरुषोंको कुछ छोग मानते हैं, पर कुछ लोग नहीं 
मानते, प्रत्युत उनको साधारण मनुष्य ही समझते हैं। 
प्रश्न--क्या ईश्वरकों माने बिना भी मनुष्य अपना उद्धार 
कर सकता है, संसारके बन्धनसे मुक्त हो सकता हैं ? 
उत्त--हाँ, हो सकता हैं। ऐसे भी सम्प्रदाय हैं, जो 
ईश्वरको नहीं मानते। उन सम्प्रदायोंमें बताये गये साधनमें 
तत्परतासे लगे हुए मनुष्य संसारसे मुक्त हो सकते हैं 
सांसारिक दुःखोंसे छूट सकते हैं, पर उनको प्रतिक्षण वर्धमान 
परमानन्द- (भगवद्येम-) की प्राप्ति नहीं हो सकती | हाँ, अगर 
उनमें ईश्वस्के साथ विरोध, द्वेष और अपने मतका आग्रह न 
हो तो उनको भगवसद्येमकी प्राप्ति भी हो सकती है, चाहे वे 
ईश्वरकों मानें या न मानें। तात्पर्य है कि जिसका अपने 
सिद्धान्तमें प्रेम है, पर दूसरेके सिद्धान्तसे द्रेष न करके तटस्थ 
रहता है, उसको मुक्त होनेके बाद भगवान्‌की, उनके प्रेमकी 
प्राप्ति हो सकती है। भगवानूमें इस बातकी सम्भावना ही नहीं 
है कि मनुष्य उनको माने, तभी वे मिलें, अन्यथा नहीं मिलें | 
बास्तवमें उत्पत्ति-विनाशशील पदार्थोका आकर्षण ही 
मुक्तिमें मुख्य बाधक हैं। अगर मनुष्य उत्पत्ति-विनाशशील 
पदार्थेसि सर्वथा असड़, रागरहित हो जाय, तो बह मुक्त हो 
जायगा अर्थात्‌ उसकी परतन्त्रता मिट जायगी। 
प्रश्न--गीतामें ईश्वरका कितने रूपोंमें वर्णन है ? 
उत्तर-गातामें ईश्वरका तीन रूपोंमें वर्णन हुआ है-- 
सगुण-साकार, सगुण-निराकार और निर्मुण-निराकार । तात्पर्य 
हैं कि अगर ईश्वर्को 'सगुण-निर्गुण' मानें तो 'सगुण' के दो 
भेद होंगे--सगुण-साकार और सगुण-निराकार तथा “निर्गुण 


| स्पष्टररूपसे और बार-बार कहा हैं 


* साधन-सुधा-सिन्धु * 

सगुण-साकार तथा 'निराकार' के दो भेद होंगे--सगुण- 
निराकार और निर्गुण-निराकार। गीतामें सातवें अध्यायके 
उन्तीसवें-तीसवें इलोकोंमें, आठवें अध्यायके आठवें 
इलोकसे सोलहवें इलोकतक ओर ग्यारहवें अध्यायके 
अठारहवें इलोकमें ईश्वरके सगुण-साकार, सगुण-निश्ञकार 
और निर्गुण-निराकार--इन तीनों रूपोंका वर्णन हुआ है। 
प्रश्न--कुछ लोग ईश्वरकों मायामय मानते हैं। वे ऐसा 
मानते हैं कि मायासे रहित एक निर्गुण-निराकार ब्रह्म ही 
ईश्वर तो मायासे युक्त है। ऐसा मानना कहाँतक उचित हैं ? 
उत्तर--गीता ऐसा नहीं मानती | गीता ईश्वरकों मायाका 
अधिपति मानती है। माया ईश्वरके वशमें रहती है । भगवानने 


| कहा है कि मैं अपनी प्रकृतिको वशमें करके अपनी 
योगमायासे प्रकट होता हूँ (४।६) । तात्पर्य है कि जो जीव 


मायामें पड़े हुए हैं, उनको शिक्षा देनेके लिये ईश्वर मायाको 
स्वीकार करके अपनी इच्छासे अवतार लेता है। जैसे कोई 
अँग्रेज हिन्दी नहीं जानता तो अंग्रेजी एवं हिन्दी--दोनों भाषाएँ 
जाननेवाला व्यक्ति उसको हिन्दीमें लिखी बात अंग्रेजीमें 
समझाता है; अतः वह समझानेवाला व्यक्ति अँग्रेजीके अधीन 
(आश्रित) नहीं हुआ; क्योंकि वह दूसरोंको समझानेके लिये 
अँग्रेजीको काममें छेता है। अपने लिये उसको अँग्रेजीकी कोई 
जरूरत नहीं हैं । ऐसे ही मायामें पड़े हुए जीवोंको शिक्षा देनेके 
लिये ईश्वर प्रकृतिको वशमें करके अबतार लेता है, जीबोंके 
सामने आता है। 

ईश्वर मायाका अधिपति (मालिक) है--यह गीताने 
जैसे--ईश्वर जीवोंका 
मालिक होते हुए ही अबतार लेता है (४। ६); ईश्वर गुणों 
और कमेकि अनुसार चारों वर्णोकी रचना करता हैं 
(४। १३); जो मनुष्य सकामभावसे देवताओंकी उपासना 
करते हैं, उनको फल देनेकी व्यवस्था ईश्वर ही करता है 
(७। २२); महाप्रलयमें सम्पूर्ण जीत्र प्रकृतिमें छीन होते हैं 
और फिर महासर्कके आदिमें ईश्वर उनकी रचना करता हैं 
(९ | ७-८); सब योनियोंमें जितने शरीर पैदा होते हैं, उनमें 
प्रकृति माँकी तरह है ओर ईश्वर पिताक़ी तरह है 
(१४ | ३-४); ईश्वर सम्पूर्ण प्राणियोंके हृदयमें रहता है और 
जीवोंको उनके स्वभावके अनुसार घुमाता हैं (१८।६१) । 
जैसे सुनार ओजारोंसे गहने बनाता है तो वह औजारेंके अधीन 
नहीं होता; क्योंकि बह गहनोंके लिये ही ओजारोंको काममें 
लेता है। ऐसे ही ईश्वर संसारकी रचना करनेके लिये ही 


का एक भेद होगा--निर्गुण-निराकार। अगर ईश्वर्को | प्रकृतिको स्वीकार करता है। 


'साकारं+निराकार" मांनें तो साकार! का एक भेदःहोगां-- | 


जो खुद ही बन्धनमें पड़ा हुआ हो, वह दूसरोंकों बन्धनसे 

मुक्त कैसे कर सकता है ? नहीं कर सकता | जीव खुद ही 
बन्धनमें पड़ा हुआ है; अतः वह दूसरोंको बन्धनसे मुक्त कैसे 
कर सकता हैं? परन्तु ईश्वर बन्धनसे रहित. है; अतः वह 
बन्धनमें पड़े हुए जीवोंको (यदि वे चाहें तो) बन्धनसे, पापोंसे 
मुक्त कर सकता है (१८। ६६) । मायाके बन्धनमें पड़े हुए 
जीवकी उपासना करनेसे उपासकको बच्धनसे मुक्ति नहीं 
'मिलती, पर ईश्वर्की उपासना करनेसे जीव बन्धनसे मुक्त हो 
जाता है। तात्पर्य है कि ईश्वर जीव नहीं हो सकता और जीव 
ईश्वर नहीं हो सकता | हाँ, जीव अनन्यभक्तिके द्वारा ईश्वरसे 
अभिन्न हो सकता है, ईश्वरमें मिछ॒ सकता है, पर ईश्वर नहीं 
हो सकता । 

प्रश्न--ईश्वर्का नमूना क्या है ? 

उत्तर-ईश्वरका नमूना जीवात्मा हैं; क्योंकि ईश्वर भी 
नित्य एवं निर्विकार है ओर जीवबात्मा भी नित्य एवं निर्विकार 
है। परन्तु जीवात्मा प्रकृतिके वशमें हो जाता है और ईश्वर 
प्रकृतिके वशमें कभी हुआ नहीं, है नहीं और होगा भी नहीं । 

सबको अपनी सत्ताका अनुभव होता है कि "में हैँ! 
इसमें न तो कभी सन्देह होता है कि मैं हूँ या नहीं हूँ', न कभी 
परीक्षा करते हैं और न कभी अपनी सत्ताके अभावका 
अनुभव होता है | शरीर पहले भी नहीं था और बादमें भी नहीं 
रहेगा, पर अपनी सत्ताकी तरफ ध्यान देनेसे ऐसा अनुभव नहीं 
होता कि में नहीं था। हाँ, इस विषयमें 'पता नहीं है'--ऐसा 
तो कह सकते हैं, पर "मैं नहीं था'--ऐसा नहीं कह सकते; 
क्योंकि अपनी सत्ताके (अपने-आपके) अभावका अनुभव 
किसीको भी नहीं होता। वर्तमानमें भी झरीर प्रतिक्षण 
अभावमें जा रहा है, मिट रहा है, अपनेसे अलग हो रहा हैं 

पर 'में अभावमें जा रहा हूँ---ऐसा अनुभव किसीको भी नहीं 
होता, प्रत्युत यही अनुभव होता है कि शरीर अभावमें जा रहा 
है। शरीरके अभावका अनुभव वही कर सकता है जो 
भावरूप हो । 'नहीं' को जाननेवाला 'है'--रूप ही हो सकता 
है। अतः सिद्ध हुआ कि शरीरके अभावकों जाननेवाला स्वयं 
(जीवात्मा) भावरूप है, सत्‌-रूप है। 

देखने-सुनने-समझनेमें जो कुछ संसार आता है, वह 
पहले नहीं था, बादमें नहीं रहेगा और वर्तमानमें भी निरन्तर 
अभावमें जा रहा है। संसार जैसा कल था, वैसा आज नहीं 
है ओर आज भी एक घण्टे पहले जैसा था, बैसा अभी नहीं 
है। अतः संसार प्रतिक्षण अभावमें जा रहा है, 'नहीं' में जा 
रहा है। परन्तु जिसके आधारपर यह परिवर्तनशील संसार 
टिका हुआ है, ऐसा कोई प्रकाशक, आधार, रचयिता, 
सर्वसमर्थ तत्त्व है, जिसमें कभी कोई परिवर्तन नहीं होता। 
संसारमें देश, काल, वस्तु, व्यक्ति, परिस्थिति आदिका जो 
कुछ परिवर्तन होता है, वह सब उस परिवर्तनरहित तत्तमें ही 
होता है | जैसे स्वच्छ आकाशमें बादल बन जाते हैं, बादलोंकी 
घटा बन जाती है, घटाके वर्षोन्मुख होनेपर उसमें गर्जना होने 
लगती है, बिजली चमकने लगती है, जलकी बूँदें बरसने 
लगती हैं, कभी-कभी ओले भी पड़ने लगते हैं; परन्तु यह 
सब होनेपर भी आकाश ज्यों-का-त्यों रहता है। आकाझशमें 
कोई परिवर्तन नहीं होता | ऐसे ही ईश्वर आकाशकी तरह है। 
उसमें संसारका उत्पन्न और लीन होना, देश, काल, वस्तु, 
व्यक्ति, घटना, परिस्थिति आदियमें परिवर्तन होना आदि विविध 
क्रियाएँ होती हैं, पर वह (ईश्वर) ज्यों-का-त्यों निर्विकार, 
परिवर्तनरहित रहता है। 


* सत्संगकी आवश्यकता # 


६१५ 


बाधक 


सत्संगकी आवश्यकता 


एक सत्संगी भाईने एक व्यक्तिसे सत्संगमें चलनेको कहा 
तो बह व्यक्ति बोला--'मैं पाप नहीं करता, अतः मुझे 
सत्संगमें जानेकी आवश्यकता नहीं । सत्संगमें वे जाते हैं, जो 
पापी होते हैं। वे सत्संगमें जाकर अपने पाप दूर करते हैं। 
जिस प्रकार अस्पतालमें रोगी जाते हैं और अपना रोग दूर 
करते हैं। निरोग व्यक्तिको अस्पतालमें जानेकी क्या 
आवश्यकता ? जब हम पाप नहीं करते तो हम सत्संगमें क्यों 
जायें 2 ऊपरसे देखनेपर यह बात ठीक भी दीखती है। 
अब इस बातको ध्यान देकर समझें। श्रीमद्भधागवतमें 
एक इलोक आता है-- 
निवृत्ततर्षरुपगीयमानाद्‌ 
भवोषधाच्छोत्रमनो उभिरामात्‌ । 


क उत्तमशलोकगुणानुवादात्‌ 
पुमानू विरज्येत विना पशुघ्नात्‌ ॥ 
(१० | १।४) 
“जिनकी तृष्णाकी प्यास सर्वदाके लिये बुझ चुकी है, वे 
जीवन्मुक्त महापुरुष जिसका पूर्ण प्रेमसे अतृप्त रहकर गान 
किया करते हैं, मुमुक्षुजनोंक्रे लिये जो भवरोगका रामबाण 
औषध है तथा विषयी लोगोंके लिये भी उनके कान और 
मनको परम आह्लाद देनेवाला है, भगवान्‌ श्रीकृष्णचन्द्रके ऐसे 
सुन्द, सुखद, रसीले, गुणान॒ुवादसे पशुघाती अथवा 
आत्मघाती मनुष्यके अतिर्क्ति और कौन ऐसा है जो विमुख 
हो जाय, उससे प्रीति न करे ?' 
मनुष्य तीन प्रकारके होते हैं--एक जीबन्मुक्त, दूसरे 

साधक तथा तीसरे साधारण संसारी (विषयी) व्यक्ति | 
जिनके कोई तृष्णा नहीं रही, कामना नहीं रही, जो पूर्ण 
पुरुष हैं, जो 'आत्माराम' हैं, जिनके ग्रन्थि-भेदन हो गया है 
जो शाखतर-मर्यादासे ऊपर उठ गये हैं--ऐसे जीवन्मुक्त, तत्त्वज्ञ 
महापुरुष भी भगवान्‌की भक्ति करते हैं, भजन करते हैं 
और भगवान्‌के गुण सुनते हैं-- 
'जीवनपमुक्त ब्रह्मपर चरित सुनहिं तजि ध्यान । 
(मानस, उत्तर” ४२) 
'जो निरन्तर भगवान्‌का ध्यान करते हैं, ते भी ध्यान 
छोड़कर भगवानके चरित्र सुनते हैं।' 
ब्रह्माजीके चार मानस पुत्र सनकादि हैं। उनकी अवस्था 
सदा ही पाँच वर्षकी रहती है। वे जन्मजात सिद्ध हैं। ऐसे 
अनादि सिद्ध सनकादिक--जिनके दसों दिश्ाएँ ही वस्त्र हैं 
उनके एक 'व्यसन' है-- 
'आसा बसन व्यसन यह तिन्हहीं। रघुपति चरित होड़ तहैं सुनहीं ॥ 
(मानस, ठत्तर० ३२१६) 
जहाँ भी भगवान्‌की कथा हो, वहाँ वे सुनते हैं। दूसरा 
कोई कथा करनेवाला न हो तो-- तीन बन जाते हैं श्रोता और 
एक बन जाते हैं वक्ता | इस प्रकार मुक्त-पुरुष भी भगवान्‌की 
कथा सुनते हैं। परमात्म-तत्त्वमें निरन्तर लीन रहनेवाले 
जीवन्मुक्त पुरुष भी सत्संग जहाँ होता है, वहाँ सुनते हैं। 
जो संसारसे उद्धार चाहते हैं--ऐसे साधक भी 
सत्संग सुनते हैं, ताकि सांसारिक मोह दूर हो जाय, 
अन्तःकरण शुद्ध हो जाय। क्योंकि 'भवौषधात्‌'--अर्थात्‌ 
यह संसारकी दवा है। 
जो साधारण संसारी मनुष्य हैं, साधन भी नहीं करते-- 
उनके भी मनको, कानोंको, सत्संगकी बार्ते अच्छी लगती 
हैं--'श्रोत्रमनोउभिरामात', सत्संगसे एक प्रकारकी शान्ति 
मिलती हैं, स्वाभाविक मिठास आती हैं। 
इसलिये तीन प्रकारके मनुष्योंका वर्णन किया-- 
(१) निवृत्ततर्थरुपगीयमानात्‌ (सिद्ध) 
(२) भवॉषधात्‌ (साधक) 
(३) क्रोत्रमनोंइभिरामात्‌ (विषयी) 
भगवानके गुणानुवादसे उपराम कोन होते हैं ? जो नहीं 
सुनना चाहते। वे पशुप्नर' होते हैं अर्थात्‌ महान्‌ घातक 
(कसाई) होते हँ। “क उत्तमइलोकगुणानुवादात्‌ पुमान्‌ 
बिरज्येत' कोन भगवानके गुणानुवाद सुने बिना रह सकता 
है ? 'बिना पशुप्रात' पशुघातीके सिवाय | 
पापयंत कर सहज सुभाऊ। भजनु मोर तेहि भाव थे काऊ ॥ 
(मानस, सुन्दर० ऋ८ | ३) 


# साथन-सुधा-सिन्धु * 


महान्‌ पापी अथवा ज्ञानका दुश्मन--इनके सिवाय 

हरिकिथासे विरक्त कौन होगा ? 

जहाँ भगवान्‌की कथा होती हैं, वहाँ भगवान्‌, भगवानके 
भक्त, सनन्‍्त-महात्मा, नारद-सनकादि ऋषि-मुनि तथा 
जीवन्मुक्त--महापुरुष भी खिंचे चले आते हैं; क्योंकि यह 
अत्यन्त विलक्षण है। 

भगवान्‌की सवारी हैं गरुड़। उन गरुड़जीके बारेमें कहा 
गया हैं--- गुड़ महाग्यानी गुनरासी ।” गरुड़जी जब उद़ते 
हैं तो उनके पंखोंसे सामवेदकी ऋचाएँ निकलती हैं। 
हरिसेवक अतिनिकट निवासी ' । ऐसे गरुड़जी, जो सदा ही 
भगवानके पास रहते हैं, उनको मोह हो गया, जब भगवान्‌ 
श्रीरामको नागपाझमें ब्ैंधे देखा। भगवानका यह चरित्र 
देखा तो उनके मनमें सन्देह हो गया कि ये काहेके भगवान्‌, 
जिनको मैंने नागपाशसे छुड़ाया। मैं नहीं छुड़ाता तो इनकी 
क्या दशा होती ? 

इसी प्रकार भगवान्‌ श्रीरामको, हा सीते !हा सीते ! 
पुकारते हुए जंगलमें भटकते देखकर सतीको सन्देह हो गया 
था कि ये कैसे भगवान्‌ जो अपनी ख््रीको ढूँढ़ते फिर रहे हैं 
और उसके वियोगमें रुदन कर रहे हैं। 

गरुड़जी और सतीके उदाहरण इसलिये दिये कि इन्हें 
स्वयं श्रीगमजीके चरित्र देखनेसे मोह पैदा हो गया और चरित्र- 
श्रवणसे मोह दूर हुआ। इससे सिद्ध हुआ कि भगवानके 
चरित्र देखनेसे भी भगवानके चरित्र सुनना बढ़िया है । साक्षात्‌ 
दर्शनसे भी चरित्र सुनना उत्तम है; क्योंकि दर्शनोंसे तो मोह 
पैदा हुआ है और कथा सुननेसे दूर हुआ। 

भगवान्‌की कथा गझरुड़, सती आदिके मोहकों दूर करती 
है, इसका तात्पर्य है कि जिनको मोह हो गया, वे भी सत्संगके 
अधिकारी हैं तो जिनको मोह नहीं है, वे तत््वज्ञ पुरुष भी 
अधिकारी हैं तथा घोर संसारी आदमी सुनना चाहें तो वे भी 
अधिकारी हैं। कोई ज्ञानका दुश्मन ही हो तो उसकी बात 
अलग है । हरि-कथामें रुचि नहीं होती तो भाई ! अन्तःकरण 
बहुत मेला है। मामूली मैला नहीं है। मामूली मैला होगा तो 
स्वच्छ हो जायगा, परन्तु ज्यादा मैला होनेसे सत्संग अच्छा 
नहीं लग सकता। 

सत्संगति सब मैलोंको दूर करती है; परन्तु सत्संग करते 
रहनेसे | यदि मनुष्य सत्संगति करे ही नहीं तो मैल दूर कैसे 
हो ? पित्तका बुखार होनेसे मिश्री कड़ती लगती है, कैसे 
करें ? तो कड़त्री लगनेपर भी खाते रहो। मिश्रीमें खुदमें 
ताकत है कि वह पित्तको शान्त कर देगी और मीठी छगने छग 
जायगी। ऐसे ही सत्संग-भजनमें रुचि न हो तो भी सत्सेग- 


+* सत्संगकी आवश्यकता * 

भजन करते रहनेसे ज्यों-ज्यों पाप नष्ट होने लगेंगे, त्यों-त्यों 
सत्संगर्में मिठास आने लगेगा। 
जिस मिठाईको हम चखे ही नहीं, उसका स्वाद हम कैसे 
जान सकते हैं। ऐसे ही जिन्होंने सत्संग किया ही नहीं, वे 
इसकी विशेषता नहीं जानते, फिर भी कह देते हैं कि हमने 
बहुत सत्संग सुना है। तो समझ लेना चाहिये कि उन्होंने 
विशेष सत्संग किया ही नहीं, अन्यथा सत्संगमें रुचि 
अवश्य बढ़ती-- के 
राम चरित जे सुनत अधाहीं। रस बिसेष जाना तिन्ह नाहीं ॥ 
(मानस, उत्तर० ५३। १) 
जो मनुष्य भगवानके चरित्र सुनते हैं और तृप्त हो जाते 
हैं, उन्होंने राम-कथाका विशेष रस जाना ही नहीं । अन्यथा-- 
जिन्ह के श्रवन समुद्र समाना। कथा तुम्हारि सुभग सरि नाना ॥ 
भरहिं निरंतर होहि न पूरे। 
(मानस, अयोध्या" १२८ | ४-५) 
आपकी कथाएँ नदियोंके समान ओर उन सत्संग- 
प्रेमियोंक कान ऐसे समुद्रके समान हैं; जो निरन्तर कथारूपी 
नदियोंके गिरने (मिलने) पर भी कभी पूरे भरते नहीं 
हैं। उनके तो कथा सुननेकी तृष्ण अधिक-अधिक बढ़ती 
है। राजा पृथुने भगवानकी कथा सुननेके लिये दस 
हजार कान माँगे। 
पागल व्यक्ति जैसे सैंभालकर नहीं बोल सकता-- 
ऐसे ही संसारी पुरुष संत्संगके बारेंमें उलटी-सीधी बातें 
कहते हैं-- 
बातुल भूत बिबस मतवारे। ते नहिं बोलहिं बच्चन ब्रिचारे ॥ 
(मानस, बाल० १५५ । ७) 
ऐसे लोगोंके पैरोंमें पड़ जाओ। उनसे कहो--'आप 
पवित्र हो, बड़ी अच्छी बात है। आप सत्संगमें पधारो | अन्य 
सत्संगमें आनेवाले लोगोंको भी पवित्र करो।' ऐसे कहकर 
उन्हें सत्संगमें बुलाओ। नहीं आबें तो उनकी मरजी | गाली 
दें तो सह लो। जो गाली सुनाता हैं वह तो हमारे पापोंको 
दूर करता है। 
सत्संगकी महिमा कहाँतक कहीं जाय ? खयय॑ भगवान्‌ 
शंकर श्रीरामजीसे सत्संग माँगते हैं। 
बार बार बर मागउें हरषि देहु श्रीरंग । 
पद सरोज अनपायनी भगति सदा सतसंग॥ 
(मानस, उत्तरः १४(क) ) 
भगवान्‌ शंकरकों कौन-सा पाप दूर करना .था? 
कौन-सी साधना सीखनी थी ? जो बे सदा सत्संग ही चाहते 

तो सुनते हैं और पार्वतीजी-जैसे सुननेवाले मिलते हैं 


तो सुनाते हैं। 
'मघचित्ता मद्गतप्राणा बोधयन्त: परस्परम्‌। 
कथयन्तश्व मां नित्य तुष्यन्ति त् रमन्ति च॥ 
(गीता १०।९) 


'मेरेमें चित्तवाले, मेरेमें प्राणोंकों अर्पण करनेवाले 
भक्तजन आपसमें मेरे गुण, प्रभाव आदिको जनाते हुए और 
उनका कथन करते हुए ही नित्य-निरन्तर सन्तुष्ट रहते हैं और 
मेरेमें प्रेम करते हैं।' 

एक भक्त हो गये हैं--- जबदेव कबि। “गीत-गोविन्द' 
उनका बनाया हुआ बहुत सुन्दर संस्कृत-ग्रन्थ हैं। भगवान्‌ 
जगन्नाथ स्वयं उनके 'गीत-गोविन्द'को सुनते थे। भक्तोंकी 
बात भगवान्‌ ध्यान देकर सुनते हैं। एक मालिन थी, उसको 
'गीत-गोविन्द'का एक पद (धर) याद हो गया। वह बेंगन 
तोड़ती जाती और पद गाती जाती थी। तो ठाकुरजी उसके 
पीछे-पीछे चलते और पद सुनते । पुजारीजी मन्दिरमें देखते हैं 
कि ठाकुर्जीका वस्त्र फटा हुआ है। उन्होंने पूछा--'प्रभो ! 
आपके यहाँ मन्दिरमें रहते हुए, यह वस्त्र कैसे फट गया; 
ठाकुरजी बोले--'भाई ! बेंगनके काँटोंमें उलझकर फट 
गया ।' पुजारीने पूछा--“बैगनके खेतमें आप क्‍यों गये थे ?' 
ठाकुरजीने बता दिया; मालिन 'गीत-गोविन्दका' धर गा रही 
थी, अतः सुनने चला गया। वह चलती तो मैं भी पीछे-पीछे 
डोलता था, जिससे कपड़ा फट गया ।। ऐसे स्वयं भगवान्‌ भी 
सुनते हैं। क्या भगवानके कोई रोग है, व्याधि है, पाप है, जिसे 
दूर करनेके लिये वे सुनते हैं? फिर भी बे सुनते हैं। 
भगवान्‌की कथा सुननेके अधिकारी भक्त हैं, ऐसे ही भक्तकी 
कथा सुननेके अधिकारी-- भगवान्‌ होते हैं। 

जहाँ भक्तोंकी चर्चा होती है, वहाँ भगवान्‌ स्वयं पधारते 
हैं। नाभाजी महाराजने 'भक्तमाल' की रचना की । उसके ऊपर 


| प्रियादासजी महाराजने कवितामें टीका की। ये स्वय॑ 


ठाकुरजीका सिंहासन लगाकर, उन्हें कथा सुनाते थे। उनकी 
कथामें अनेक धनिक लोग भी आते थे। धनिकोंके आनेसे 
खतरा होता है। कुछ चोरोंने देखा कि यहाँ इतने धनी आदमी 
आते हैं, हम भी चलें। और कुछ नहीं मिला तो चोरोंने 
ठाकुरजीकी प्रतिमा चोरी कर ली। प्रियादासजी महाराजने 
कहा-- हमारे मुख्य श्रोता चले गये, अब कथा किसे 
सुनावें ? कथा बन्द । ठाकुरजी चले गये । अब भोग किसे 
लगावें ? भोजन बनाना बन्द ! भूखे रहे । कथा भी बन्द रही । 
उश्वर चोरोंके बड़ी खलबली मची। वे वापस लाकर 


हैं। भगवान्‌ शंकरको कोई राम-कथा सुनानेवाले मिलते हैं. | ठाकुरजीको दे देते हैं। जब ठाकुरजी आ गये तो सत्रान किया, 

ठाकुरजीको स्रान, श्रूड्रार कराया। रसोई बनायी, भोग 
लगाया | उसके बाद कथा चली। जब कथा चली तो प्रसंग 
कहाँतक चला-- ऐसा क्िसीको याद नहीं रहा, तब ठाकुरजी 
स्वयं बोल पड़े कि अमुक प्रसंगतक कथा हुई थी। इस प्रकार 
स्वये श्रीभगवान्‌ भक्तोंकी कथा ध्यानपूर्वक सुनते हैं। 


सूर्योदय होता है तो अन्धकार दूर हो जाता है, पर. 


वह बाहरी अश्चकार होता है; किन्तु जब सत्संगरूपी सूर्य 
उदय होता है तो उससे भीतर (अन्तःकरण) में रहनेवाला 
अँधेरा दूर हो जाता है। पाप दूर हो जाते हैं। शंकाएँ टूर 
हो जाती हैं। अन्तःकरणमें रहनेवाली तरह-तरहकी उलझनें 
सुलझ जाती हैं-- 
राम मया सतगुरु दया, साधु संग जब होय। 
तब प्राणी जाने कछु, रह्यो विषय रस भोय ॥ 
भगवान्‌ और सनन्‍्तोंकी जब पूर्ण कृपा होती है तब 
सत्संगति मिलती है-- 
संत बिसुद्ध मिल॒हिं परि तेही। चितवहिं राम कृषा करि जेही ॥ 
(मानस, उत्तर ६९ ।७) 
विभीषणने हनुमानूजीसे कहा-- 
अब मोहि भा 'भग्रेस हनुपंता। बिनु हरि कृपा मिलहिं नहिं संता ॥ 
(मानस, सुन्दर० ७। ४) 
है हनुमानजी ! अब मुझे पक्का भरोसा हो गया कि 
भगवान्‌ जरूर मिलेंगे। आप मिल गये, इससे मालूम होता 
है कि श्रीभगवानने मुझपर विशेष कृपा की है।' भगवान्‌ 
विशेष कृपा करते हैं तभी अपने प्यारे भक्तोंका संग देते हैं । 
सत्संगसे बहुत शान्ति मिलती है। मुझे कई भाई-बहिन 
मिले हैं। उनका बहुत समाधान हुआ है; ञ्ञान्ति मिली है। 
सत्संगमें सबके लिये उपयोगी बातें मिलती हैं। तत्त्वज्ञ, 
जीवन्मुक्त, साधक, संसारी, विषयी, समस्त आदमी इसके 
सुननेके पात्र हैं। जब भी, सत्संग सुननेकी मिल जाय तो 
समझना चाहिये कि भगवानने विशेष कृपा की है। भगवानने 
मनुष्य-शरीर दिया, यह कृपा की, उसके बाद सत्संग दिया-- 
यह विशेष कृपा है। ऐसी कृपाका लाभ हमें तो लेना ही 
चाहिये। दूसरोंको भी जो लेना चाहें तो देना चाहिये-- 
भरा सत्संग का दरिया, नहा लो जिसका जी चाहे । 
हजारो रतन बेकीमत भरे आला से आला हैं॥ 
लगाकर ज्ञान का गोता, निकालो जिसका जी चाहे । 
सत्संगरूपी दरियामें बहुत बढ़िया-बढ़िया रत्न हैं। 
इसमें ज्ञामकी डुबकी जितनी लगायेंगे, उतनी ही विलक्षण बातें 

मिलेंगी। सुननेसे तो मिलती ही हैं, सुनानेसे भी मिलती हैं। 
सुनानेमें भी ऐसी-ऐसी विलक्षण बातें पैदा होती हैं कि बड़ा 
भारी लाभ होता है। ऐसी कई बातें हमें सुननेवालोंकी कृपासे 
मिलती हैं । 
संत समागम हरि कथा तुलसी दुर्लभ दोय। 
सुत दारा अरू लक्ष्मी पापी के भी होय॥ 
भगवान्‌की कथा और सत्संग--ये दो दुर्लभ वस्तुएँ 
हैं। पुत्र-ख्री और धन तो पापी मनुष्यके भी प्रारब्धानुसार होते 
ही हैं। रावणका भी बहुत बड़ा राज्य था--यह कोई बड़ी 
बात नहीं । बड़ी बात तो यही है कि भगवान्‌का चिन्तन हो, 
स्मरण हो, चर्चा हो तथा भगवान्‌की तरफ लग जायें। सन्‍्तोंने 
भी माँगा है-- 
राम जी साधु संगत मोहि दीजिये। 
बाँरी संगत दो राम जी पछभर भूल न होय॥ 
'पहाराज ! सत्संगति दीजिये, जिससे आपको क्षणभर 
भी नहीं भूल।' 
सज्जनों ! सत्संगसे जो लाभ होता है, बह साधनसे नहीं 
होता। साधन करके जो परमात्मतत्त्कों प्राप्त करना है, वह 
कमाकर धनी होनेके समान है। किन्तु सत्संग सुनना तो गोदमें 
जाना है। गोद चले जानेसे कमाया हुआ धन स्वतः मिल जाता 
है। सन्‍्तोंने कितने वर्ष लगाये होंगे ? कितना साधन किया 
होगा ? कितनोंका संग किया होगा ? उस सबका सार आपको 
एक घण्टेमें मिल जाता हैं। गोद जानेमें क्या जोर आवे 
साहब ? आज कँगला और कल लखपति ! वह तो कमाये 
हुए धनका मालिक बन जाता है। सत्संगके द्वार ऐसी-ऐसी 
चीजें मिलती हैं, जो बरसोंतक साधन करनेसे भी नहीं मिलती । 
इसलिये भाई ! सत्संग मिल जावे तो जरूर करना चाहिये। 
इससे मुफ्तमें कल्याण होता है, मुफ्तमें। कहा गया है-- 
जलचर धलच्ार नभचर नाना।जे जड़ चेतन जीय जहाना ॥ 
मति कीरति गति भूति 'भलाई। जब जेहि जतन जहाँ जेहि पाई ॥ 
सो जानब्र सत्संग प्रभाऊ। लोकहुँ ब्ेद न आन उपाऊ॥ 
(मानस, बाल० ३ ॥४--६) 
और-- 
संत समागम करिये भाई, लोह पलट कंचन हो जाईं। 
नानाविध._ बनरॉय. कहीजे, भिन्न-भिन्न सत्र नाम धराई॥ 
नौका रूप जानि सत्संगहि, या में सब मिल बैठों आई। 
और उपाय नहीं तिरने का, सुन्दर काढिहि राम दुहाई॥ 


सनन्‍्त-महिमा 


शास्त्रोंमें संतोंकी बहुत महिमा मिलती है। स्वयं 
श्रीभगवानने भी अपने भक्तोंकी महिमा गायी है। संत या भक्त 
किसी वेशभूषाका नाम नहीं है, प्रत्युत भीतरके भावका नाम 
है। इस प्रकारका भाव रखनेवाले ब्राह्मण, क्षत्रिय, वैश्य, शुद्र, 
अन्त्यज, माता-बहिन कोई भी हो सकते हैं। 
सन्त कहते ही हमारी दृष्टि साधु-आश्रमपर जाती हैं; 
क्योंकि साधु-आश्रममें बड़े-बड़े तत्त्वज्ञ, सन्त, महापुरुष एवं 
ज्ञानी हुए हैं, भगवत्मेमी हुए हैं। परन्तु गृहस्थोंमें भी कम नहीं 
हुए हैं। बहनोंमें भी मीराबाई आदि बड़ी-बड़ी सन्त हुई हैं 
जिनके स्मरणमात्रसे अन्तःकरण शुद्ध होता है। गृहस्थोंमें 
भी बड़े-बड़े ओर विचित्र भक्त हुए हैं। इतना ही नहीं, 
साधारण-से-साधारण, पापी-से-पापी, दुराचारी-से-दुराचारी 
तथा मूर्ख-से-मूर्ख व्यक्ति भी उस तत्त्वको जानकर सन्त- 
महात्मा बन सकता है | 
संसारमें कोई भी दो व्यक्ति, धन, सम्पत्ति, वैभव आदियें 
समान नहीं हो सकते; किन्तु परमात्मतत्त्व-प्राप्तिमें सब समान 
होते हैं। जो तत्त्व वसिष्ठ, नारद एवं सनकादिको प्राप्त हुआ 
है, बही आज भी प्राप्त होता है; क्योंकि वह सत्य तत्त्त एक 
है। वहाँ पहुँचनेपर सब एक हो जाते हैं। हाँ, साधनमें फर्क 
हो सकता है-- 
पहुँचे-पहुँचे एक मत, अण पहुँचे मत और | 
सनन्‍्तदास घड़ी अरठकी, ढुरे एक ही ठौर ॥ 
अरुठमें बँधे घड़े या पीपे कुएँमेंसे जल लेकर चलते 
हैं तो उनकी ऊँची-नीची विभिन्न स्थितियाँ होती हैं; किन्तु 
सबका जल एक ही जगह गिरता है। इसी प्रकार जितने भी 
साधन-भेद होते हैं, वे सब अनपहूँचे व्यक्तियोंके होते हैं। 
पहुँचे हुए महात्माओंकी वास्तविक स्थितिमें फर्क नहीं होता, 
साधनाओंकी भिन्नताके कारण मार्गोंकी भिन्नता वहाँ भी रहती 
है; किन्तु लक्ष्यतक पहुँचनेपर सब एक ही तत्त्वको प्राप्त 
हो जाते हैं। 
गीतामें दो निष्ठाएँ बतायी हैं--ज्ञानयोग और 
कर्मयोग-- 
'ज्ञानयोगेन साइख्यानां कर्मयोगेन योगिनाम्‌ ॥ 
(३॥।३) 
श्रीमद्भागवतमें मनुष्यके कल्याणके लिये-- 
'योगासत्र्यो मया प्रोक्ता नृर्णा श्रेयो विधित्सया।' 


ज्ञानयोग; भक्तिबोग और कर्मयोग--ये तीन योग बताये 


गये हैं। ऐसे ही द्वैत, अद्वैत, विशिष्टाद्वैत, शुद्धाद्रैत, अद्वैताद्रैत, 
अचिन्यभेदाभेद आदि अनेक अवान्तर मार्ग जास्त्रोंमें बतलाये 


गये हैं। ये अनेक भेद साधनकी दृष्टिसे हैं । पर साध्य-तत्त्तकी 
प्राप्ति होनेपर ये भेद नहीं रहते । जो साध्यतत्त्वतक पहुँच जायें 
ओर मार्गोकी दृष्टिसे भी ठीक-ठीक विवेचन कर दें, ऐसे सन्त 
बहुत ही कम मिलते हैं। अब हैं या नहीं, यह पता नहीं; 
भगवान्‌ ही जानें। खोज करने और ढूँढ़नेपर भी, ऐसे महात्मा 
बहुत कम देखनेमें आये हैं। जो वास्तवमें पहुँचे हुए हैं और 
किसी सम्प्रदाय अथवा मतका कोई आग्रह भी नहीं रखते । 
सब कुछ जाने हुए, समझे हुए, सुलझे हुए सन्त बहुत ही कम 
देखनेमें आये हैं। 

हम इतिहास, भागवत आदि अन्थोंको देखते हैं तो 
उनमें सन्‍्तों, राजर्षियों, बड़े-बड़े त्यागियों, तपस्वियों तथा 
प्रेमियोंका वर्णन मिलता है। उनमें भी ठीक-ठीक तत्त्वतक 
पहुँचनेवाले बहुत ही कम मिलते हैं; फिर आजकलकी तो 
बात ही क्या है। लोग भजन-ध्यान आदिको फालतू समझने 
लगे हैं। जो वास्तवमें मनुष्य-जीवनकी सफलता है, उस 
तत्त्वप्राप्तिको समझते नहीं, इतना ही नहीं, समझना चाहते भी 


नहीं। इसकी उपेक्षा करते हैं। पशुओंकी भाँति ही अपना 


समय व्यर्थ गवाँ रहे हैं-- 


'कामोपभोगपरमा एतावदिति निश्चिता: । 
(गीता १६। ११) 
'नान्यदस्तीति वादिन: ।' (गीता २।४२) 


काम और भोगके सिवाय कुछ है ही नहीं। खाना, 
कमाना और भोगना--बस, इतना ही सब कुछ है। उनके 
मतमें और कुछ है ही नहीं। वे इसीमें उलझे रहते हैं। अब 
उनसे क्या कहा जाय ? सज्जनो ! वे तो पशुओंसे भी नीचे हैं । 
उनको पशुओंके समकक्ष रखा जाय तो पशु नाराज हो सकते 
हैं कि हमारी बेइज्जती क्यों करते हैं ? हम तो अपने कर्मोका 
फल भोगकर मनुष्य-जन्मकी ओर जा रहे हैं। परन्तु 
पाप करनेवाले मनुष्य तो नरकों एवं नीच योनियोंकी ओर 
अग्रसर हो रहे हैं। यह कितना बड़ा अन्तर हैं | इसीलिये 
कहा गया है-- 
बरू भल बास नरक कर ताता। दुष्ट संग जनि देड़ बिधाता॥ 
(मानस, सुन्दरः ४६ | ७) 
नरकोंका निवास अच्छा है, पर विधाता दुष्टोंका संग न 
दें, वयोंकि नरक भोगनेसे तो पाप नष्ट होते हैं, जब कि दुष्टोंके 
संगसे पाप पैदा होते हैं और आगे नरकोंकी तैयारी होती है | 
सज्जनों | थोड़ा ध्यान दें। सनन्‍्तोंको पहचाननेमें वे ही 
समर्थ हैं, जो सच्चे हृदयसे इस मार्गपर चलते हैं। केवल 
अन्धानुकरण ही नहीं करते; प्रत्युत विवेकपूर्वक खूब गहरे 

उतरकर इन पारमार्थिक विषयोंको अच्छी प्रकार समझते भी 
हैं। इससे भी आगे समझी हुई बातोंको आचरणमें लाते हैं। 
वे सन्तोंको कुछ-कुछ समझ पाते हैं । वे भी इतना ही समझ 
पाते हैं कि ये सन्त हमसे श्रेष्ठ हैं। परन्तु ये कहाँतक पहुँच 
चुके हैं-- यह समझनेकी शक्ति किसीमें भी नहीं है। इस 
बातको या तो वे स्वयं समझते हैं या उनसे भी बढ़कर समझते 
हैं उनके भगवान्‌ । 

जैसे सूर्य प्रकाशित होता है तो दिन निकल आता है, ऐसे 
ही सन्तोंका संग करनेसे हृदयमें प्रकाश होता है। मनुष्यको 
दीखने लगता है कि मुझमें कहाँ-कहाँ कमी है ओर इसे कैसे दूर 
किया जाय ? उपाय सूझने लगते हैं । सन्‍्तोंके संसर्गमाजसे ही, 
बिना कहे-सुने, बिना पूछे भी स्वतः ही अन्तःकरणमें बिलक्षण 
भाव पैदा होते हैं । एक प्रकारका विलक्षण प्रकाश मिलता है । 
इसलिये जिसको सन्‍्तोंका संग मिल गया हो, उसको अपने 
ऊपर भगवान्‌की विशेष कृपा समझनी चाहिये-- 

जब द्रबे दीनदयाल राघव, साधु संगति पाइये । 

सन्त भगवान्‌का हृदय हैं। जिस प्रकार बूढ़े माँ-बाप 
अपनी छिपी हुई पूँजी, अपनी विशेष कृपापात्र सन्तानकों ही 
बताते हैं, देते हैं, उसी प्रकार भगवान्‌ अपने प्यारे सन्त जो कि 
उनके हृदय-धन हैं-- उनके सामने खोलकर रख देते हैं 
जिनपर विशेष कृपा करते हैं | जैसे सन्तोंके धन भगवान हैं, ऐसे 
ही भगवानके धन सन्त हैं | वे जब कृपा करते हैं तो हमें सन्तोंसे 
मिला देते हैं तथा कहते हैं कि भाई ! अब तुम सत्संग करो और 
लाभ ले लो। 

अब प्रश्न उठता है कि हम तो सन्तोंको पहचान सकते 
नहीं, क्या करें ? तो आप भगवानसे सच्चे हृदयसे प्रार्थना करें 
कि है नाथ ! हमें आपके जो प्यारे भक्त हैं, सन्त-पुरुष हैं--- 
उनके दर्शन कराइये | ऐसे आप भगवानसे कहें अथवा आपके 
हृदयमें उत्कण्ठा हो जाय तो आपको कोई-न-कोई सन्त 
अवश्य ही मिल जायेंगे। 

जैसे, फल चलकर तोतेके पास नहीं जाता, बरन्‌ तोता 
स्वयं फलके पास आकर उसे चोंच लगाता है । इसी प्रकार सच्चे 
जिज्ञासुओंको सन्त-महात्मा ढूँढ़ते फिरते हैं। यद्यपि माँसे 
अधिक आवश्यकता बालकको होती है; किन्तु माँके मनमें 
बालककी जितनी गरज होती है, उतनी बालकके मनमें माँके 
लिये नहीं होती । जब दूधकी आवश्बकता होती है, तभी वह 
माँकों याद करता है; किन्तु माँ सब समय उसकी याद करती 
है। बचेकों भूख लगनेपर माँके स्तनोंसे दूध टपकने लगता 
है, उसी प्रकार सच्चे जिज्ञासुके प्रति सन्तोंका ज्ञान-अमृत 
टपकने लगता है। वे अपने-आपको रोक नहीं सकते; बस, 


४ साधन-सुधा-सिन्धु के 


कोई मिल जाय लेनेवाला | 
किन्तु संसारके लोग इन बातोंको क्‍या जानें ? रात-दिन 
हाय रुपया !हाय रुपया !! भोग-संग्रह, सुख-आराम, कब, 
नाटक-सिनेमा, तड़क-भड़कमें लिप्त मनुष्य क्या समझें इस 
तत्त्तको | इसीलिये सन्त उनसे छिपे रहते हैं--- 
हरि हीरां री गाँठड़ी, गाहक बिन मत खोल। 
आसी हीरां रो पारखी, जब बिकसी महँगे मोल ॥। 
सच्चे जिज्ञासु, साधक ही इन ज्ञानरूपी हीरोंका मोल 
समझ सकते हैं। इसलिये सन्त-महापुरुष अपनी ज्ञान-गठरी 
उनके सामने हीं खोलते हैं। 
आज बड़ी उम्रके सभ्य लोग भी खेल-तमाशोंमें इकट्ठे 
होते हैं। सिनेमा, छुब आदिमें जाते हैं। कभी यह बच्चोंकी 
बात थी। बड़ी अवस्थाके लोग घरका, समाजका काम करते 
थे, पारमार्थिक बातोंकों सोचते थे, किन्तु आज बड़े-बूढ़े हो 
जानेपर भी खेल-तमाशॉंमें ही लगे रहते हैं। बचपन आ 
गया बड़े-बूढ़ोंमें भी। अब किसको कहें और कौन सुने 
नीति-धर्मकी बात ? 
आदि अविद्या अटपटी, घट-घट बीच अड़ी । 
कहो किसे समझाइये, कूए भाँग पड़ी ॥ 
जब कूएँके जलमें ही भाँग घुल गयी, तब सभीको 
नशा आ गया ) अब कौन समझे ? हमें चेत करना चाहिये । 
सनन्‍्त-महात्माओंने जिस तत्ततकों बड़ी मेहनत करके, 
त्याग-तपस्थासे प्राप्त किया है, उसको वे बड़े खुले हृदयसे 
देनेके लिये तैयार बेठे हैं। कोई लेता है, तो खुश होते हैं. 
प्रसन्न होते हैं। ठीक उसी प्रकार, जिस प्रकार दूकानदारका 
जितना अधिक माल बिकता है, वह उतना ही अधिक खुश 
होता है। दूकानदारको तो स्वयंको लाभ होता है, पर सन्त- 
महात्मा संसारका कल्याण होनेसे प्रसन्न होते हैं-- 
हेतु रहित जग जुग उपकारी। तुम्ह तुम्हार सेवक असुरारी ॥ 
स्वार्थ मीत सकल जग माहीं। सपनेहुँ प्रभु परमारथ नाहीं॥ 
(मानस, उत्तर० ४७ | ०-६) 
बिना कोई स्वार्थदित करनेवाले संसारमें दो ही हैं-- 
आप (श्रीभगवान) और आपके सेवक (सन्त-महात्मा) । 
भगवान्‌ और भगवानके प्यारे भक्त बिना ही कारण हित करते 
रहते हैं। जैसे, लोभीकी धनमें और भोगीकी भोगमें प्रीति 
होती हैं। उससे भी विलक्षण प्रीति उनको प्राणिमात्रके 
हितमें होती हैं। 
मेरा भक्तोंकी संगतिमें रहनेका काम पड़ा है। मेरे मनमें 
बात आयी कि इतने ऊँचे महापुरुषोंका संग मुझे मिला है 
किन्तु मैं ऐसे सन्तोंके संगका पात्र नहीं हूँ। मैंने एक पहुँचे 


# सन्‍्त-महिमा * 

हुए सन्तसे प्रश्न किया--महाराज ! भगवानके घरमें अंधेरा 
है, उनके यहाँ सावधानी नहीं है। तभी तो हम-जैसे लोगोंको 
ऐसे-ऐसे ऊँचे दर्जेके सन्त-महात्माओंके दर्शन हुए। हम तो 
इसके पात्र नहीं। क्योंकि उत्तम वस्तु तो योग्य पात्रको ही 
मिलनी चाहिये। परन्तु हमारे-जैसे पात्रकों भी ऐसी ऊँचे 
दर्जेकी बातें मिलती हैं-- तो यह क्‍या है? 
अंधाधुंध सरकार है तुलसी भजो निसंक | 
खीझे दीन्हो अमरपद, रीझे दीन्ही लंक॥ 

यह कोई हिसाब है ? गुस्सा आनेपर रावणकों परम पद 
दे दिया ओर प्रसन्न होनेपर विभीषणको राजगद्दी दी। ऐसा 
पूछनेपर मुझे जवाब मिला कि 'बात ठीक है। कन्याके लिये 
योग्य वर ही ढूँढ़ना चाहिये। किन्तु कन्या बड़ी हो जाब 
ओर योग्य वर न मिले, तो जैसा वर मिले, उसके साथ 
ही ब्याहना पड़ता है।' तो ऐसे तो हमलोग और हमें मिलें 
ऐसी मार्मिक बातें ! 

लोग कहते हैं कि अच्छे पुरुष मिलते नहीं और में कहता 
हूँ कि हम अच्छे पुरुषोंके लायक नहीं हैं। आपलोगोंसे मैं एक 
बात पूछता हूँ---'क्या आपको अभीतक अपनेसे ऊँचे दर्जेका 
पुरुष मिला ही नहीं ? यदि मिला है तो क्या आपने उनसे पूरा 
ठाभ ले लिया ? यदि नहीं लिया तो उनसे बड़े पुरुष, सन्त 
मिलनेपर आप उनसे लाभ कैसे ले लेंगे ? क्या निहाल हो 
जायैंगे उनसे मिलकर ? अभी जो मिलते हैं, उनसे पूरा लाभ 
ले लो-- इस कक्षामें तो उत्तीर्ण हो जाओ। उसके बाद 
भगवान्‌ अपने-आप अगली वक्षामें भेज देंगे। बालक जिस 
श्रेणीमें पढ़ता है, उससे आगेकी श्रेणियाँ पहलेसे तैयार रहती 
हैं। भगवान्‌ तो प्रधानाध्यापक हैं-- 

'कृष्णे बन्दे जगदुरुम' 

आपके पास होते ही, वे आगेकी कक्षामें भेज देंगे। 
उससे ऊँचे सन्तोंका संग करा देंगे। 

अब प्रश्न होता हैं कि उन सन्तोंको हम पहचानेंगे कैसे ? 
आजसे कोई ३५-४० वर्ष पहलेकी बात है। ऋषिकेशमें एक 
सज्जनने मुझसे पूछा क्रि आप तो यहाँ वर्षोंसे आते रहते हें 
हमें कोई अच्छे सन्त बताइये। अच्छे महात्माके दर्शन 
कराइये। आप बताओ, कौन-से अच्छे महात्मा हैं ? मैंने कहा 
भाई ! आपका प्रश्न मेरी समझमें नहीं आया, क्या उत्तर दूँ 7 
तो बे मुझे समझाने लगे कि मैं किसी अच्छे सन्त-महात्माका 
पता पूछता हूँ, जिसका संग करके हम लाभ उठावें। मैंने फिर 
कहा कि भाई ! आपका प्रश्न मैं समझा नहीं। वे फिर मुझे 
समझाने लगे तो मैंने कहा कि आपके प्रश्नके अक्षर तो मेरे 
समझमें आ गये। आप जो बात कहते हैं, वह भी सीधी-सादी 


है, किसी विदेशी भाषामें नहीं है, परन्तु मेरी अकलमें आपकी 
बात नहीं बैठी । वे बोले--कैसे ? तो मुझे कहना पड़ा कि 
जब आपकी समझमें मेरा इतना सम्मान है कि में सच्चे 
सन्त-महात्माओंका पारखी हूँ तो उन महात्माओंकी परीक्षा 
करनेवाला मैं उनसे तो ऊँचा ही हो गया-- फिर आप दूसरा 
क्यों खोजते हैं ? जब मैं उन सन्तोंकी परीक्षा करनेवाला हूँ, 
तो उनसे मेरेमें कम योग्यता होगी ? इस तरह आपका प्रश्न 
मेरी समझमें नहीं आया | 

एक सज्जन मुझे मिले और बोले--'हमें बहुत-से 
महात्मा मिले ।' तो मैंने कहा कि आपको एक भी नहीं मिले। 
अगर एक भी मिलते तो बहुत नहीं मिलते | बास्तवमें एक भी 
सन्त मिलते तो आप वहीं अटक जाते | आप भटकते हैं तो 
आपको एक भी नहीं मिले। अगर मिल जाते तो दूसरी जगह 
जाते कभी ? किस लिये जाते बताओ ? उन महात्मामें कमी 
देखी है तभी तो दूसरेके पास जाते हैं । वहाँ आपकी पूर्ति नहीं 
होती, इसलिये दूसरी जगह भटकते हैं, दूसरोंकी गरज करते 
हैं। किसीने कहा है-- 

हरि दुर्लभ नहीं जगत में, हरिजन दुर्लभ होय । 
हरि हेर्याँ सब जग मिले, हरिजन कहीं एक होय ।। 
सन्त-महात्मा और उनको पहचाननेवाले बहुत ही दुर्लभ 


हैं। आज तो दम्भ, पाखण्ड और बनावटीपन इतना हो गया 


कि असलो सनन्‍्त-महात्माको पहचानना अत्यन्त ही। कठिन 
कार्य हो गया है | पर सच्चे जिज्ञासुको पता लगता है। भगवान्‌ 
कृपा करते हैं, तभी उनको पहचाना जा सकता हैं। अब उनकी 
पहचान क्या हो ? भाई ! हम उनकी पहचान नहीं करते, हम 
तो अपनी पहचान कर सकते हैं। 
हमने एक कहानी सुनी है। एक नवयुवक राजगद्दीपर 
बैठा | पाँच-सात वर्ष राज्य करनेके बाद उसने अपने राज्यके 
बड़े-बूढ़ोंको इकट्ठा करके पूछा--'आपलोग बतावें कि राज्य 
हमारा ठीक रहा या हमारे पिताजीका ठीक था ? अथवा 
हमारे दादाजीका ठीक था ? किसका राज्य ठीक रहा ? 
आपने हमारी तीनों पीढ़ियोंका राज्य देखा है। बेचारे 


सब चुप रहे | एक बहुत बूढ़ा आदमी खड़ा होकर कहने लगा 


कि महाराज ! हम आपकी प्रजा हैं। आप उमरयें छोटे हैं तो 
क्या हुआ, आप हमारे मालिक हैं। अब हम आपके बारेमें 
निर्णय केसे करें कि आपमें कौन योग्य और कोन अयोग्य 
है ? कोन बढ़िया और कौन घटिया है ? यह हमारी क्षमता 
नहीं हैं। मेरी बात पूछें तो में अपनी बात तो कह सकता हूँ, 
पर आपको परीक्षा नहीं कर सकता।' राजाने कहा-- 
'अच्छा ! अपनी बात बताओ ।' 


६२२ 


वह कहने लगा--'जब आपके दादाजीका राज्य था, 
उस समय में जवान था | मैं पढ़ा-लिखा था | शरीरमें बल भी 
अच्छा था। में एक लाठी पासमें रखता था | उस समय यदि 
५-१० आदमी एक साथ भी सामना करनेके लिये आ जाते 
तो मैं हार नहीं खाता, बल्कि उन सबको मार दूँ--ऐसा मेरा 
विश्वास था। एक दिन मैं किसी गाँव जा रहा था। रास्ते चलते 
मेरे कानमें किसी ख्रीके रोनेकी आवाज आयी । तो मैंने सोचा 
चलकर देखें, क्या बात हैं ? में आवाजकी दिश्ञामें गया, तो 
देखा कि एक सुन्दर युवती अकेली जंगलमें बैठी रो रही है। 
उसने बहुत कीमती गहने, कपड़े पहन रखे थे। मैं अचानक 
उसके पास पहुँचा तो वह डर गयी और एकदम चुप हो गयी । 
मैंने बढ़े प्यासे कहा कि बहिन ! घबराओ मत । बताओ कि 
तुम क्यों रो रही हो ? मेंरे ऐसा कहनेपर बह आश्वस्त हुई और 
बोली--मैं पीहरसे ससुग़ल जा रही थी। साथमें २-४ 
बैलगाड़ियाँ और ऊँट थे। रास्तेमें डाकू मिल गये, तो उनसे 
मुठभेड़ हो गयी। मेरे सम्बन्धी और डाकू आपसमें लड़ने 
लगे। मुझे डर लगा तो भागकर जंगलमें चली आयी ओर 
यहाँ आकर बैठ गयी। अब उनका क्या हाल हुआ, यह तो 
भगवान्‌ जानें ? किन्तु मैं किधर जाऊँ, यह भी मुझे रास्ता 
मालूम नहीं है। मेरा जन्म-गाँव तो दूर रह गया, लेकिन 
ससुराल-गाँव पास ही है, ऐसा अन्दाज हैं। लेकिन में जानती 
नहीं, क्या करूँ ? यह सोचकर रोना आ रहा है।' इस तरह 
कहकर उसने मुझे अपने ससुरालका पता बताया। मैं उस 
गाँवकों जानता था, इसलिये मैंने उससे कहा--बहिन ! तुम 
चलो, डरनेकी कोई बात नहीं हैं, में तुम्हारे साथ हूँ। पूछनेपर 
उसने अपने श्रशुरका नाम कागजपर लिखकर बताया। में 
उसके श्वशुरको जानता था, इसलिये उसे उसके. ससुराल ले 
गया। रात हो चुकी थी, सब लोग तरह-तरहकी चिन्ता कर 
रहे थे। वे लोग बहुत दुःखी थे; क्योंकि बहुके शरीरपर गहने 
आदि बहुत थे। बहूको सही-सलामत पहुँची देखकर सबके 
मनमें प्रसन्नता छा गयी। उस ख्त्रीने अपने घरवालोंसे 
कहा--इन सज्जनको मैं पिता कहूँ या भाई कहूँ । इन्होंने मुझे 
बड़े प्याससे धीरज दिलाया ओर यहाँतक पहुँचाया। उसके 
श्शुर मुझे इनाम देनेके लिये पाँच-सात सो रुपये लाये ओर 
लेनेका आग्रह करने लगे। मैंने अपना कर्त्तव्य समझकर यह 
काम किया था कि कोई दुःखी है तो उसका दुःख दूर हो जाय, 
इसलिये मैंने रुपये नहों लिये। मैंने मनमें सोचा कि अपने 
कर्त्तव्य-पालनकी बिक्री नहीं करूँगा। मेरे मनमें रुपये न 
लेनेसे बड़ा सनन्‍्तोष रहा। में वापस चला आया। 

यह बात तो आपके दादाजीके समयकी थी। इसके बाद 


+ साधन-सुधा-सिद्चु * 


आपके पिताजीका राज्य आया। उनके राज्य-कालके 
पाँच-सात वर्ष बीतनेपर एक बार मेरे व्यापारमें बड़ा घाटा 
लगा। धनकी तंगी हुई तो मेरे मनमें बात आने लगी कि उस 
समय इतना अच्छा अवसर मिला था, दस-पन्द्रह हजारका तो 
गहना ही था। अकेली स्त्री थी, एक थप्पड़ मारता तो सारा 
गहना, जेवर मिल जाता । आज यह दुःख नहीं भोगना पड़ता। 
उस समय बड़ी भूल हो गयी । अब पछतानेसे क्या हो । जब 
वे इनाम देने लगे, तब भी नहीं लिया | बड़ाईका भूखा आज 
तंगी भोगता है। इस्र प्रकारके भाव मनमें आये थे। महाराज ! 
आप तो अवस्थामें मेरे पोतेके समान हैं, आपके सामने 
कहनेमें लज्जा आती है। अब तो मनमें ऐसे भाव आ रहे हैं 
कि उस समय उस ख्रोको समझा-बुझाकर या धमकाकर 
अपनी स्त्री बना लेता, तो आज वह मेरी सेवा करती ओर धन 
भी मिल जाता। परन्तु, अब तो बात हाथसे निकल गयी, 
पछतानेसे क्या लाभ ? इस तरह, महाराज ! हम तो अपने 
मनके बिचार बता सकते हैं। आप ! राजाओंका निर्णय कौन 
करे। आपका निर्णय करनेकी ताकत हममें कहाँ ! 

राजा समझ गया कि बुड़ढ़ा बड़ा बुद्धिमान्‌ हैं। 'यथा 
राजा तथा प्रजा ।' यह बात भी कह दी और हमें रुष्ट भी नहीं 
किया। इस तरह सन्तोंकी पहचान हम नहीं कर सकते कि ये 
कहाँतक पहुँचे हुए हैं, किन्तु उनके पास जानेसे हमारे मनमें 
मच रही हलचल शान्त होती हो, बिना पूछे शंकाओंका 
समाधान होता हो, मनमें सनन्‍्तोष होता हो, अपनेमें देवी 
सम्पदाके गुण आते हों अर्थात्‌ दया, क्षमा, उदारता, त्याग, 
सन्तोष, नीति, धर्म आदिकी वृद्धि होती हो, दुर्गुण-दुराचार 
दीखने लगें और घटने लगें। जिन महापुरुषोंके संग अथवा 
दर्शनोंसे ऐसी विलक्षणताएँ आती हों--- तो हम अन्दाज लगा 
सकते हैं। परन्तु सन्तोंकी पहचान हम क्या कहें ? हमको क्या 
पता कि बे केसे हैं ? 

इसके अलावा हम गरीब हों अथवा धनी हों-- जिनके 


| मनमें हमारी कोई गरज नहीं दीखती। हम धनी हैं तो कुछ 


ज्यादा आदर करें और गरीब हैं तो निरादर करें, हमसे वे कुछ 
स्वार्थ सिद्ध करना चाहें-- ऐसा हमें कभी लगता ही नहीं, 
कभी भी । हम उनसे ज्ञानयोग, भक्तियोग, कर्मयोग आदिकी 
बातें पूछते हैं तो वे उनसे भी आगेकी बातें बता देते हैं । हमारी 
दृष्टिमें सगुण-निर्गुण, साकार-निराकारके तत्त्वको जाननेवाला, 


उनसे बढ़कर कोई दीखता नहीं-- ऐसे महापुरुषोंका संग मिल 


जाय तो अपना दिल खोलकर रखनेसे बड़ा लाभ होता हैं। 
सरल सुभाव न मन कुटिलाई। 
(मानस, उत्तर” ४६ । २) 


* सन्त-चरण-रजका तात्पर्य + 


ऐसे सन्तोंके पास सरल हृदयसे जायेँ। अपनी विद्वत्ता 
प्रख्यापित करनेके लिये, चतुर कहलानेके लिये, प्रश्न 
न करें। अपने हृदयकी गुत्थियाँ सुलझानेके लिये, अपनी 
उलझन मिटानेके लिये, सरलतासे प्रश्न करें-- तो विशेष 
लाभ ले सकेंगे। 

साधनके विषयमें जाननेके लिये प्रश्न करें कि क्या साधन 
करें ? यहाँतक तो पहुँच गये, इसके बाद क्या साधन करना 
चाहिये--इस प्रकार जानकर आगे 'बढ़ा जाय तो बहत 
लाभकी बात हैं। 


सन्त-महात्माओंको हमारी विशेष गरज रहती है। जैसे, 


माँको अपने बच्चेकी याद आती है| बचेको भूख लगते ही माँ 


स्वर्य चलकर बच्चेक़े पास चली आती है-- ऐसे ही सन्त- 
महात्मा सच्चे जिज्ञासुओंके पास खिंचे चले आते हैं। इस 
विषयमें एक कहानी सुनी है-- 

एक गृहस्थ बहुत ऊँचे दर्जेके तत्त्वज्ञ, जीवन्मुक्त 
महापुरुष थे। वे अपने घोड़ेपर चढ़कर किसी गाँव जा रहे थे । 
चलते-चलते घोड़ा एक अन्य रास्तेपर चल पड़ा। उन्होंने 
उसको कितना ही मोड़ना चाहा, लेकिन वह तो उसी रास्तेपर 
चलनेके लिये अड़ गया। इसपर उन्होंने सोचा कि अच्छी 
बात है, इसके मनमें जिधर जानेकी है, उधरसे चलना 
चाहिये। अपने थोड़ा चक्कर पड़ेगा, कोई बात नहीं । वह घोड़ा 
जाते-जाते एक घरके सामने रुक गया | समय अधिक हो गया 
था, अतः वे सन्त घोड़ेसे नीचे उतर पड़े और उस घरके अन्दर 
गये । वहाँ एक सज्जन मिले। उन्होंने उन महापुरुषका बड़ा 
आदर-सत्कार किया, क्योंकि वे उन्हें नामसे जानते थे कि 
अमुक महापुरुष बड़े अच्छे सन्त हैं। वे सज्जन अच्छे साधक 
थे। वे कई बार सोचते थे कि सन्त-महात्माके पास जावें और 
उनसे साधन-सम्बन्धी रास्ता पूछें। आज तो भगवानने कृपा 
कर दी, तो घर बैठे गड़ा आ गयीं । उन्होंने उन गहस्थ-सन्तको 
भोजनादि कराया। सत्संग-सम्बन्धी बातें हईं। जो बातें उन 


घ्र३ 


सज्जनने पूछीं, उनका अच्छी प्रकार समाधान उन सन्तने 
किया। वे सन्त जाते-जाते बोले कि 'भाई ! जब भी कोई 
शंका हो तो यह मेरा पता है, आ जाना या मुझे समाचार कर 
देना, में आ जाऊँगा महाराज ! 
अभी आपको किसने समाचार भेजा था कि आप पधारिये ?' 
तो वे सन्त बोले-- 'मेरा घोड़ा अड़ गया था, इसलिये मुझे 
आना पड़ा।' तो उन सजनने कहा--'अबकी बार फिर 
आपका घोड़ा अड़ जाय तब फिर आ जाना | तात्पर्य यह 
कि जब साधककी सच्ची जिज्ञासा होती है तो सन्‍्तोंका घोड़ा 
अड़ जाता है। 

सन्तोंकी बात क्या ! स्वयं श्रीभगवानके कानोंमें भी सच्ची 
पुकार तुरन्त पहुँच जाती हैं और ते किसी सन्‍्तके साथ हमारी 
भेंट करा देते हैं-- 

सच्चे हृदयकी प्रार्थना जो भक्त सच्चा गाय है। 
तो भक्त-वत्सल कानमें बह पहुँच झट ही जाय है॥ 

जैसे टेलीफोन एक्सचेंज हमारी लाइन हमारे इच्छित 
व्यक्तिसे मिला देता है, उसी प्रकार भगवान्‌ हमारी छाइन 
सन्‍्तोंसे मिला देते हैं । पर हमारी गन सच्ची होनी चाहिये । 

हमारी सच्ची लगन हो तो भगवानमें शक्ति नहीं है कि वे 
हमारी लगनको ठुकरा दें। हैं किस लिये भगवान्‌ ? छोटा 
बालक है ओर माँ उसका पालन न करे, तो माँ है किस लिये ? 
बालकके लिये ही तो माँ है। इसी प्रकार यदि सन्त-महात्मा 
साधकोंको कुछ बात नहीं बतायेंगे तो वे जीते क्यों हैं ? उनका 
क्या उपयोग है ? सज्जनो ! जब वे अपना कार्य पूरा कर चुके, 
तो वे हमारे लिये ही हैं। उससे पूछकर हम अपना कल्याण 
कर छें। इसीलिये हमें सच्ची जिज्ञासा बढ़ानी चाहिये। 
सन्त-महात्माओंकी परीक्षा करनेकी जरूरत नहीं है| हम सच्चे 
हृदयसे परमार्थ-मार्गमें चलेंगे, तो हमारा काम हो ही जायगा | 


इसमें सन्देह नहीं है। 


है. डप5० 

ध्र३े 


सनन्‍्त-चरण-रजका तात्पर्य 


श्रीभगवान्‌ और उनके भक्तोंकी महिमा अपार है। इन 
दोनोंमें भी हमलोगोंके लिये भगवानकी अपेक्षा सन्त- 
महात्माओंकी महिमा ही विशेष है, क्योंकि वे हमारे 
प्रत्यक्षरूपसे काम आते हैं। जैसे समुद्र तो बहुत बड़ा है 
परन्तु हमें जल बादलोंसे मिलता है, इसलिये हमारे लिये तो 
बादल ही बड़े हैं। इसी प्रकार हमें तो संत-महात्माओंके 
द्वारा ही लाभ हुआ है और होता हैं; इसलिये हमारे लिये 
संत ही बड़े हैं। 


विभिन्न सम्प्रदायोंमें बड़ें-बड़े महापुरुष हुए हैं; उनके 
द्वारा अनेक मनुष्योंकों शिक्षा मिली है जिससे वे मनुष्य 
विशेषताकरों प्राप्त हुए हैं। जिन महापुरुषोंसे मानव-जातिको 
ज्ञान प्राप्त हुआ हैं, उन महापृरुषोंकी महिमा जितनी गायी 
जाय, उतनी ही थोड़ी है; ऐसे महापुरुषोंकी चरण-रज्जीका 
बड़ा महत्त्व है। उनकी चरण-रजका माहात््य कहनेका तात्पर्य 
उन महापुरुषोंकी महिमामें है कि वे जहाँ चलते-फिरते हैं 
वहाँकी रेणु भी पवित्र हो जाती हैं। जब उनके चरण- 

स्पर्शमात्रसे रेणु पवित्र हो जाती है, तब वे स्वयं कितने पवित्र 
होते हैं ! 
यः सेवते मामगुणं गुणात्परं 
हृदा कदा वा यदि वा गुणात्मकम। 
सो5ह॑ स्वपादाश्चितरेणुभि: स्पृशन्‌ 
पुनाति लोकत्रितयं॑ यथा रवि: ॥ 
(अ० रा० उत्तरकाण्ड पञ्ममसर्ग ६१) 
(अर्थ) भगवान्‌ राम कहते हैं कि मेरा सगुण-तत्त्व या 
निर्गुण तत्ततकों जाननेवाला भक्त हो--वह मेरा ही स्वरूप हैं। 
'सो5हं' में ही हूँ वह | वह संसारमें घृमता-फिरता है तो अपने 
चरणोंकी रज्जीसे त्रिलोकीकों उसी प्रकार पवित्र करता है, जिस 
प्रकार सूर्य जिस प्रान्तमें जाते हैं उसीमें प्रकाश कर देते हैं | 
इस इलोकमें दृष्टान्त 'सूर्य' का दिया हैं । जैसे जहाँ सूर्य 
जाता है, वहाँ प्रकाश हो जाता है, दिन हो जाता हैं। 
संत-महापुरुष सूर्चसे भी बिलक्षण हैं। सूर्य तो केवल बाहर 
प्रकाश करता है; किन्तु सन्त-महापुरुषोंद्राश तो साधारण 
मनुष्यकों भी विलक्षण ज्ञान-रूपी भीतरका प्रकाश प्राप्त हो 
जाता है । उसके भीतरकी आँखें खुल जाती हैं। में क्या हूँ ? 
कैसा हूँ ? तथा परमात्मा क्या है ? क्या करना चाहिये ? क्या 
नहीं करना चाहिये ? आदि बातोंका ज्ञान हो जाता है। होश 
आ जाता है | जैसे कोई आदमी बेहोश हो और उसे अचानक 
होश आ जाय अथवा कोई गाढ़ मींदसे जाग जाय-- ऐसे ही 
गाढ़ अज्ञानमें डूबे प्राणीको महान्‌ ज्ञान हो जाता है। इस तरह 
सन्त-महापुरुषोंकी विशेष कृपा होती हैं। 
कुछ लोग सोचते हैं कि हम सन्तोंकी चरण-रज ले लेंगे 
तो हमारा कल्याण हो जायगा; अतः यदि सन्त नहीं लेने देंगे 
' तो छिपकर अथवा चोरीसे ले लेंगे। भाई ! इससे कल्याण 
नहीं होगा, उद्धार नहीं होगा। अगर उन (सन्त) की 
चरण-रजसे उद्धार हो जाय तो उस चरण-रजको इकट्ठा कर 
पोटली बाँश्चकर कुएँमें डाल दिया जाय ताकि जो भी उस 
जलको पीयेंगे उन सबका उद्धार हो जायगा; परन्तु यह 
बिलकुल फालतू (निरर्थक) बात है। धूलमें धूल है, अर्थात्‌ 
धूलमें क्या पड़ा है ! तात्पर्य यह हैं कि सन्तोंका इतना माहात््य 
है कि उनकी स्पर्श की हुई हवा, चरण-रज आदि परम पवित्र 
होते हैं। उनके दर्शन भी परम पवित्र करनेवाले होते हैं | पर 
मूल माहात्म्य तो भाई, उनके ज्ञानका हैं। 
सर्वज्ञ मुनिने संक्षेप-शारीरिक-भाष्यमें लिखा है-- 
'यत्पादपद्भुजरज:अ्रयर्ण विना.. में 
सन्नप्यसन्निव पर: पुरुष: पुरासीतू। 


* साध्चन-सुधा-सिन्धु * 


यत्पादपड्डजरज:श्रयणादिदानीं 
नासीजन्न चास्ति न भविष्यति भेदबुद्धि: ॥' 
मैंने जबतक उन महापुरुषोंकी चरण-रज्जीका आश्रय 
नहीं लिया, तबतक, होता हुआ भी, वह सचिदानन्दघन 
परमात्मा, नहींकी तरह था अर्थात्‌ भगवान्‌ है कि नहीं, पता 
नहीं--ऐसी दा थी;. परन्तु जब मैंने उनकी चरण-रज्जीको 
स्वीकार किया तो मालूम पड़ा कि न भेद-बुद्धि थी, न है 
और न होगी।' 
यहाँ चरण-रज्जीको स्वीकार करनेका तात्पर्य उनकी 
अनुकूलताको स्वीकार करना है। 
सन्तोंकी कृपा कब होती है ? उनके मनके अनुकूल 
बननेसे | जैसे बछड़ा आकर दूध पीने लगता है तो गायके 
शरीरमें रहनेवाला दूध थनोंमें आ जाता है, ऐसे ही जब कोई 
श्रद्धा-प्रेमपूर्वूक सन्त-महापुरुषसे प्रश्न करता है तो उनका 
समस्त ज्ञान बुद्धि, मन और वाणीमें आने लगता है, टपकने 
लगता है । यह सब उनके अनुकूल बननेकी महिमा है, धूल 
अथवा मिट्टीकी महिमा नहीं हैं। 
इसलिये भाई ! वे महापुरुष जिस ज्ञानसे बने हैं, उनसे 
| वह ज्ञान लेना चाहिये। जैसे कपड़ेके बाजारमें कपड़ा ओर 
साग-पत्तीके बाजारमें साग-पत्ती मिलती है; ऐसे ही वास्तविक 
| तत्त्व तो उस तत्ततको जाननेवाले सन्त जहाँ हैं, उस बाजारमें ही 
मिलेगा । चरण-रज लेनेका तात्पर्य उस 'तत्त्व' को लेनेमें है 
पर लोग रज्जी लेनेमें लगे हुए हैं। अरे | उनकी चरण-रज्जीका 
इतना माहात्यय है तो उन स्वयंका कितना माहात्म्य होगा ? 
उनके 'ज्ञानका' क्रितना माहात्य होगा ? वे कितने विशेष 
जानकार होंगे ? वह जानकारी हमें ग्रहण करनी चाहिये । 
सज्जनो ! मेरे मनमें बहुत बातें आती हैं। आप विशेष 
ध्यान दें। आप सब-के-सब योग्य हैं, बुद्धिमान्‌ हैं, पात्र हैं। 
में ऐसा नहीं मानता हूँ कि आप पापी हैं, अयोग्य हैं, अल्प- 
बुद्धि हैं, नीच हैं-- किन्तु आप इधर ध्यान नहीं देंते, लक्ष्य 
नहीं करते--यही कमी हैं| आपकी केवल इस तरफ उत्कण्ठा 
नहीं है। अन्यथा वह तत्त्व बहुत सुगमतासे प्राप्त हो जाय । जो 
महान्‌ विभूति, महान्‌ गुण, महान्‌ अवस्था है; जिसकी 
शास्तरोंमें, वेदोमें, पुराणोंमें बड़ी भारी महिमा गायी गयी है, ऐसे 
तत्तको आप सब-के-सब प्राप्त कर सकते हैं, कब ? केवल 
| इतना लक्ष्य हो जाय कि 'मैं उस तत्त्वको कैसे प्राप्त करूँ 2' 
| अर्थात्‌ आप उस तत्त्वके लिये उत्कण्ठित हो जाओ। अपनी 
जिद, अपनी बुद्धिमानीके अभिमानकों छोड़ो, जिससे आपकी 
उत्कण्ठा देखकर सन्त-महात्मा द्रवित हो जायें, खुझ हो जायें 


# सन्त-चरण-रजका तात्पर्य € 


तथा सोचें कि यह तत्त्वको चाहता है। सन्तोंकी खुशी और 
प्रसन्नतामें बहुत विलक्षणता भरी हुई रहती है। इस प्रकारके 
कोई सन्त-महात्मा मिल जायें तो उनके सामने हमें मेहनत नहीं 
करनी पड़ती | 

केवल शिष्य बननेसे इतना लाभ नहीं होता, जितना कि 
अधीन होनेसे, शरण होकर उत्कण्ठित होनेपर होता है। 
अर्जुनने भी भगवानूसे--'शिष्यस्तेहहम्‌! में आपका शिष्य 
हूँ'--कहकर “शाधि मां त्वां प्रपन्नम' --मैं आपकी शरण हूँ 
मेरेको शिक्षा दीजिये--ऐस। कहा है। अर्थात्‌ शिष्य बननेसे 
भी अधिक विलक्षणता शरण होनेमें है। उत्कण्ठा होनेपर ही 
वह विलक्षण चीज मिलती है। 

जैसे छोटा बच्चा केवल माँका ही दूध पीता है, जल-अन्न 
आदि कुछ नहीं लेता; अगर बह शेगी हो जाय तो माँको दवा 
लेनी पड़ती है; उससे बालक ठीक हो जाता है; क्योंकि वह 
केवल माँका ही दूध पीता है। इस प्रकार केवल परमात्म- 
तत्वको जाननेकी उत्कण्ठावाले साधक सनन्‍्त-महात्माओंकी 
कृपाके आश्रित रहते हैं, अपनी कुछ भी बुद्धिमानी नहीं 
लगाते, अपना कुछ भी अभिमान नहीं रखते । 'मेरा क्या और 
कैसे होगा---ऐसी कुछ भी चिन्ता नहीं करते। वे सन्त- 
महात्मा जो कुछ कहें, समझावें--उसीके अनुसार जीवन 
बनाना है, ऐसा जिनका भाव हो जाता हैं; उन साधकोंके 
उद्धारके लिये उन सन्त-महात्माओंको उद्योग करना पड़ता है 
अर्थात्‌ उन साथकोंको मुफ्तमें वह तत्त्व प्राप्त हो जाता है। 
जिस प्रकार केवल माँका दूध पीनेवाले बच्चेको न भोजनकी 
और न दवाईकी आवश्यकता है; उसी प्रकार केवल सन्त- 
महात्माओंकी कृपाके आश्रित रहना हीं उनकी चरण-रज्जी 
लेना है। उनके चरणोंकी रज्जीका, धूलका माहात्य नहीं है 
प्रत्युत उनके अनुकूल बननेका माहात्पय हैं। 

“हम धूलसे भी नीचे हैं,--इस भावको लेकर उन 
(सन्त-महात्माओं) से हम बड़ी भारी (महान) बस्तु ले 
सकते हैं। हम छोटे बनकर, जिज्ञासु बनकर, अपनी 
बुद्धिमानी, हठ छोड़कर केवल सन्त-महात्माओंके अधीन हो 
जावें तो वे हमें सन्त बना देते हैं, कहा गया है-- , 

पारस में अरु सन्त में, बड़ो अन्तरो जान। 
वो लोहा कंचन करे, वो करे आप समान ॥ 
पारस ओर सन्तमें बढ़ा अन्तर है। पारस लोहेको सोना 
तो बना सकता है। किन्तु वह सोना दूसरे लोहेकों सोना नहीं 
बना सकता; परन्तु सन्त-महापुरुषोंकी कृपा प्राप्त किये हए 
पुरुष तो ऐसे सन्त बन जाते हैं कि वे दूसरे छोगोंको भी सन्त 
बना देते हैं । वहाँ सोना ही नहीं, पारसकी खान खुल जाती है । 

एक बात और है कि धनी आदमी दूसरेकों धनी नहीं 
बनाना चाहता। वह ते व्यापारकी बात भी दूसरेकों बताना 
नहीं चाहता; किन्तु जो सनन्‍्त-महापुरुष हैं, उनको जो कुछ भी 
लाभ हुआ है, उसको बे सबको बताना चाहते हैं | उनके मनमें 
बह सब बतानेकी बड़ी उत्कण्ठा होती है। उनकी बात कोई 
मान लेता है तथा उसके अनुसार साधन करता है, तो वे 
सनन्‍्त-महात्मा बड़े खुश होते हैं और उनकी इस खुशीमें ही 
जीवका कल्याण भरा होता है। 

ऊपरकी सेवा करो, दण्डवत्‌ करों, नमस्कार करो, रज्जी 
उठाओ, जूठन खाओ--ये सब फालतू बातें हैं, निकम्मी बातें 
हैं, अश्रद्धा पैदा करनेवाली बातें हैं, दुनियामें नास्तिकता पैदा 
करनेवाली बातें हैं। सनन्‍्त-महात्माओंके कहे अनुसार जीवन 
बनाएँ, उनके द्वारा प्रतिपादित सिद्धान्तोंका पालन करें; ठीक 
उनके अनुसार ही अपना जीवन बनाएँ--तो आपलोग 
दुनियाका उद्धार कर सकते हैं। 

उस तत्त्वकी प्राप्तिक लिये केवल उत्कण्ठा एवं भूख होनी 
चाहिये। जैसे बालकके दूधकी भूख होनेपर उसका प्रबन्ध 
होता ही है। माँके दूध न आये तो अन्यत्रसे प्रबन्ध होगा। 
माँके दूधकी कमी भी हो सकती है; किन्तु भगवान्‌ एवं सन्त- 
महात्माओंकी शक्ति तो अपार, अनन्त हैं, जिसका कोई 
पारावार नहीं है। इसके अलावा एक और विलक्षणता है कि 
सन्‍्तोंका ज्ञान जितना अधिक खर्च होगा, उतना ही अधिक 
बढ़ता है। कहा गया है-- 

है सरस्वती ! तेरा कोठार, भण्डार अथवा खजाना अपूर्व 
है, विलक्षण है। दूसरा खजाना ज्यों-ज्यों खर्च करते 

त्यों-त्यों नाश होता है, उसमें कमी आती है। पर तेरे खजानेमें 

खर्च करनेसे वृद्धि होती है। कोई व्यक्ति दूसरेको पढ़ाता है 
तो उसके ज्ञानकी वृद्धि होती विद्या ते इससे भी 
विलक्षण रीतिसे बढ़ती है, उमड़ पड़ती है। इसलिये चरण- 
रजका तात्पर्य उस तत्त्वको जाननेकी जिज्ञासा है। 

जब सनन्‍्त-चरण-रज एवं सनन्‍्त-दर्शनका भी इतना 
माहात्य है तो वे जिस चीजसे इतने महान्‌ हुए हैं, वह चीज 
कितनी महत्त्वपूर्ण होनी चाहिये। वह चीज हम सब्रको पिल 
सकती है। सनन्‍्त-महात्माओंकी ल्ालसा रहती है, उस 
चीजको सबको बाँट देनेकी। उस चींजको देनेकी जितनी 
उत्कण्ठा सन्त-महापुरुषोंमें होती है, उतनी लछालसा लेने- 
बालेमें नहीं होती । ठीक उसी प्रकार, जिस प्रकार बालकके 
प्रति माँकी जितनी उत्कण्ठा होती है, उतनी माँके प्रति 
बालककी नहीं होती। 

साधारण मनुष्यके भीतर अपने कल्याणकी उतनी चिन्ता 

नहीं होती, जितनी उन महापुरुषोंके भीतर उन मनुष्योंके 
कल्याणकी होती है । महापुरुष चाहते हैं कि जल्दी-से-जल्दी 
और सुगमतासे इनका कल्याण हो जाय । सन्त-महापुरुषोंकि 
भीतर तो कल्याणका खजाना भरा पड़ा है, पर सच्चे हृदयसे 
चाहनेवाला चाहिये। भगवान्‌की कृपाके रहते हुए भी बिना 
उत्कण्ठाके, बिना लालसाके भगवानकी प्राप्ति नहीं हो सकती | 

आज संसारमें नास्तिकता फैल रही है। लोग ईश्वरको, 
सन्‍्तोंको ओर शाम्रोंको नहीं मानते हैं, इसका कारण यही है 
कि लोग असली तत्त्वकी तरफ तो ध्यान देते नहीं और नकली 


बातोंका आचरण करते हैं--जैसे, जूठन खा ली, चरण-धूलि 
ले ली इत्यादि | इन ऊपरकी बातोंसे लाभ नहीं होता तो कहते 
हैं कि भाई ! सन्तोंकी चरण-रज और जूठनकी महिमा झुठी 
है; क्योंकि हमने इनेका सेवन किया, किन्तु हमें तो कोई 
लाभ नहीं हुआ | 

* आजका प्रश्न था--सन्त-चरण-रजका तात्पर्य क्या 
हैं ? भाई, इसका तात्पर्य तो उस तत्त्वमें है, जो उन्होंने प्राप्त 
कर लिया है। उस तत्त्वकों लेना चाहिये । 


ननततन और नतततन+ 

जीव लोटकर क्‍यों आता है ? 


श्रीमद्धगवद्गीतामें भगवानने कहा हैं कि यह जीव 
साक्षात्‌ मेरा ही अंश हैं-- 
ममेबाशों जीवलोके जीवभूत: सनातन: ।' 
(१५। ७) 
'यह मेरा अंश यहाँ जीवलोक अर्थात्‌ संसारमें आकर 


जीव बना हैं। और-- 


यदृत्वा न निवर्तन्ते तद्स्‍ाम परम मम। 
(१७।६) 
'मेरा परमधाम ऐसा है, जहाँ जानेके बाद वापस लोटकर 


आना नहीं पड़ता ।' तो फिर जीत्रको भगवान्‌के धाममें जाना 
चाहिये। जैसे, कोई सन्तान अपने पिताके घर जाती है। इसी 
प्रकार जीवको भगवान्‌के धाममें जाना चाहिये | यह जीव पुनः 
संसारमें लौटकर क्यों आता है ? 

अब आप ध्यान देकर इस प्रश्नका उत्तर सुनें। जैसे 
आप हम-सभी यहाँ सत्संगके लिये आये हैं ओर समय पूरा 
होनेपर यहाँसे चल देंगे। यदि जाते समय हमारी चदर भूलसे 
यहाँ छूट गयी या कोई भी चीज यहाँ रह गयी तो हमें उसे 
लेनेके लिये वापस आना पड़ेगा। इसी तरह इस जीवने 
संसारकी जिन-जिन चीजोंमें ममता कर ली;. चाहे वे घर, 
परिवार, जमीन, रुपये कुछ भी हों, उनके छूुटनेपर ममताके 
कारण इसे लोटकर आना पड़ता है। संसारमें जिन वस्तुओंकों 
अपना माना है, 
सदा रहेगा नहीं, अतः दूसरा शरीर धारण करके आना 
पड़ेगा। अब किसी भी बोनिमें जन्म लें, उसे फिर उन 
वस्तुओंके पास आना पड़ेगा । । 

हमने एक कथा सुनी है। एक बार श्रीगुरु नानकजी 
महाराज कहीं जा रहे थे। उनके साथ उनके दो-चार शिष्य भी 
थे। किसी शहरकी धान-मण्डीमेंसे होकर निकले। धान- 
मण्डीमें गेहूँ, जो, बाजरा, मोठ, चना आदि अनाजके बहुत-से 


वहाँ लौटकर आना पड़ेगा। यह शरीर तो 


ढेर पड़े थे। इतनेमें एक बकरा आया और एक मोठकी 
ढेरीमेंसे मोठ खाने लगा। वहाँपर उस ढेरीका मालिक बैठा 
था। उसने बकरेके केश पकड़ लिये ओर उसके मुखपर डंडे 
मारने लगा। काफी मार-पीटके बाद उसने उसके मुखसे दाने 
निकलवा लिये। इस दृश्यको देखकर श्रीगुरु नानकजी 
महाराज हँसे। साथमें चल रहे शिष्योंको आश्चर्य हुआ। 
उन्होंने पूछा--“महाराज ! बकरेके तो मार पड़ रही है और 
आप हँस रहे हैं। सन्तोंकी हर क्रिया किसी प्रयोजनकों लेकर 
होती हैं। अतः महाराज ! हमें बतायें, आप हँसे क्‍यों ?' तब . 
श्रीनानकजी महाराज बोले--देखो ! जो मार रहा है, वह 
बनिया इस बकरेका बेटा है और यह बकरा इस बनियेका बाप 
है। इससे पहलेके जन्ममें यह इस दूकानका मालिक था | इस 
दूकानमें इसका बैठनेका स्वभाव था। भीतर दूकान ओर बाहर 
जो यह बरामदा है, इसीमें यह बेठा रहता था। इसलिये 
आजकल भी रातमें यह बकरा यहाँ ही नैठता हैं। इसको याद 
नहीं है। लेकिन इसको यह ज़गह ही अच्छी लगती है। इसने 
बड़े-बड़े देवताओंकी मनोती करके इस पुत्रको पाया था। 
कमाया हुआ बहुत-सा धन इसी बकरेका है, लेकिन आज 
थोड़े-से दानोंमें भी इसका हिस्सा नहीं है | खानेके लिये आता 
है तो मार पड़ती है ओर मुँहसे दाने निकाल लिये जाते हैं। 
लोग फिर भी संग्रह करते हैं।' 

यह जीव जिस किसी भी वस्तु या जगहमें आसक्ति 
प्रियता या वासना रखेगा, उसे मृत्युके बाद चाहे कोई भी योनि 
मिले, उसी जगह आना पड़ेगा। पशु-पक्षी, चिड़िया, चूहे 
आदि उसी घरमें जाते हैं, जिसमें पूर्व-जन्ममें राग था। 

कारण गुणसड़ोउस्थ सदसद्योनिजन्मसु । 
(गीता १३।२१) 

ऊँच-नीच योगनियोंमें जन्म होनेमें कारण है--गुणोंका 

संग, आसंक्ति, प्रियता, वासना। जो जड चीजोंमें प्रियता 


__________ जीव लौटकर क्यों आः जीव लौटकर क्‍यों आता है 2४% 


रखेगा, उसको लौटकर आना पड़ेगा। जिसकी जड़ वस्तुओंमें 
आसक्ति या प्रियता नहीं और भगवानके साथ प्रेम है, वह 
भगवानको प्राप्त हो जाता है। इतनी विलक्षणता है कि 
अन्तकालमें भी भगवान्‌का स्मरण करनेवाला निःसन्देह 
भगवानको प्राप्त हो जाता है। अन्तकालमें भी याद कर ले तो 
बेड़ा पार है-- 
'अन्तकाले च मामेव स्मरन्पुक्वा कलेवरम्‌। 
यः प्रयाति स मद्धावं याति नास्त्यत्र संशय: ॥' 
(गीता ८।५) 

अन्तकालके स्मरणसे भी यह जीव भगवानको प्राप्त हो 
जाता है, क्योंकि इसका भगवानसे घनिष्ठ सम्बन्ध है। 
भगवानका अंश होनेके कारण यह भगवानके सम्मुख होते ही 
भगवानको प्राप्त हो जाता है। इसमें सन्देहकी कोई बात नहीं । 
फिर यह लॉटकर क्यों आता है ? इसमें खास कारण यह है 
कि संसारकी चीजोंमें अपनापन कर लेनेसे इसको विवश 
होकर यहाँ आना पड़ता है। इस (जीव) का मन संसारमें 
खिंच जाता है तो भगवान्‌ फिर वैसा ही मौका दे देते हैं अर्थात्‌ 
जन्म दे देते हैं। इसलिये जीवको उचित है कि यहाँ रहता हुआ 
भी निर्लेप रहे। भीतरमें ममता, आसक्ति करके फँसे नहीं । 

ऐसा माने कि ठाकुरजीका संसार है, ठाकुरजीका परिवार 
है, ठाकुरजीके रुपये हैं, ठाकुरजीका घर है। हम तो 
ठाकुरजीका काम करते हैं। मुनीमकी तरह रहें। मालिक न 
बनें। जो काम करें उसका अहसान ठाकुरजीपर रखें कि 
महाराज ! हम आपका काम करते हैं । हमारा यहाँ क्या है ? 
परिवार आपका, घर आपका, धन आपका, जमीन आपकी | 
यह ही सच्ची बात है, क्योंकि जब जन्मे थे, नंग-धड़ंग आये 
थे। एक धागा भी पासमें नहीं था और मरेंगे तो यह लाश 
भी यहीं पड़ी रहेगी। लाशको भी साथ नहीं ले जा सकते, तो 
धन-सम्पत्ति, बैभव-परिवार साथमें ले जा सकेंगे क्या ? 

साथमें लाये नहीं, साथमें ले जा सकते नहीं और यहाँ 
रहते हुए भी इन सबको अपने मन-मुताबिक बना सकते 
नहीं। आपका प्रत्यक्ष अनुभव है कि आपके लड़के-लड़की 
आपका कहना नहीं मानते, स्तरियाँ नहीं मानतीं, कुटुम्बी-जन 
नहीं मानते। तो सिद्ध हुआ कि आप इनको अपने मन- 
मुताबिक नहीं बना सकते ओर जितने दिन चाहें साथमें रख 
नहीं सकते, बदल नहीं सकते | स्वभाव बदल दें या रंग बदल 
दें-- यह आपके हाथकी बात नहीं। फिर भी इनको कहते 
है--'मेरी चीजें | ये 'मेरे' कैसे हुए, बताइये ? अतः मानना 
ही होगा कि ये सब मेरे नहीं हैं; भगवान्‌के दिये हुए हैं ओर 
भगवानके हैं । 


| 

जैसे, आपको ओर हमें सत्संग करनेके लिये यह मकान 
दिया गया है। अब, यदि हम इसपर कब्जा कर लें--यह 
तख्त हमारा, बिछौना भी हमारा, माइक भी हमारा; क्योंकि हम 
इस तख्तेपर बैठे थे, इस माइकपर बोले थे। तो यह बेईमानी 
हुई या नहीं ? इसी तरह भगवानने हमें धन, सम्पत्ति, वैभव, 
कुटुम्ब आदि सेवा करनेके लिये दिये हैं। अच्छी तरह प्रबन्ध 
करो । सबको सुख पहुँचाओ। पर आप मालिक बनकर बैठ 
गये। क्या यह मालकियत सदा रहेगी ? ये अपने साथ सदा 
रहेंगे ? क्या हम इनके साथ रह सकेंगे ? क्या इनको अपने 
मन-मुताबिक बदल लेंगे ? क्या इनपर हमारा कुछ भी वश 
चलता है ? नहीं चलता । फिर भी हम इन्हें 'हमारे! कहते हैं | 
वस्तुओंके साथ केवल “अपनेपन' की मान्यता है। 
'अपनापन' वास्तवमें है नहीं। केवल माना हुआ है। प्रभुके 
साथ 'अपनापन' वास्तवमें है, निश्चित है, केवल उनको भूले 
हुए हैं। प्रभु अपने होते हुए भी, हम उनको भूल गये, उनसे 
विमुख हो गये ओर संसार कभी अपना हुआ नहीं, हो सकता 
नहीं | उसको हमने अपना मान लिया | इसीलिये यहाँ लौटकर 
आना पड़ता है । अगर इनको आप अपना नहीं मानते तो आप 
यहाँ वापस नहीं आते | यहाँ लोग भिन्न-भिन्न जगहों, शहरोंसे 
आये हैं। सत्संगकी समाप्तिके बाद यहाँ कौन आयेगा ? 
जिसकी कोई चीज यहाँ रह जायगी, वही आयेगा । जिसकी 
कोई वस्तु यहाँ नहीं छूटेगी, वह क्यों आयेगा ? यदि संसारकी 
चीजोंको आप अपना मानेंगे, तो ये चीजें तो आपके साथ 
रहेंगी नहीं, लेकिन आपने इनके साथ जो 'अपनापन'कर 
लिया है, वह आप जबतक छोड़ोगे नहीं, तबतक छूटेगा नहीं । 
आप छोड़ दो तो यह अपनापन इस शरीरकी जीवित 
अवस्थामें ही छूट जायगा | जैसे, कोई साधु हो गया। साधु 
होनेके बाद गृहस्थाश्रमसे कोई 'अपनापन' नहीं रहता । अब 
यदि अपने कुटुम्बके स्त्री, पुत्र, भाई आदि सभी सदस्य एक 
साथ मर जायें तो भी उस साधुको चिन्ता नहीं होती | अगर 
चिन्ता होती है, तो असली साधु हुआ नहीं, अभी सम्बन्ध 
जोड़ा हुआ हैं। असली साधु है, त्यागी है, तो घरवाले 
सब-के-सब चौपट हो जायें तो भी कोई चिन्ता नहीं होती । 
कारण कि यह दृढ़ता है कि हम उनके नहीं, वे हमारे नहीं । 
संसारकी सभी चीजोंको भगवानकी मानें। अब 
भगवान्‌का काम करो। चिन्ता, भय कुछ नहीं रहेगा-- 
'तुम्हहि निबेदित भोजन करहीं। प्रभु प्रसाद पट भूषन धरहीं॥' 
(मानस, अयोध्या> ११९ । २) 
: भोजन नहीं, ठाकुरजीके भोग लगाया हुआ प्रसाद पावें | 
गहने, कपड़े कुछ भी धारण करें, तो प्रभुका प्रसाद मानकर 

धारण करें। प्रभुके प्रसादका बड़ा माहात्म्य है। अन्तःकरण 
निर्मल हो जाता है। ममता, आसक्ति सब मिट जाती हैं। 
ठाकुरजीके आप थोड़ा-सा पेड़ा या बतासा भोग लगा दें, वह 
परम पवित्र हो जाता है। छलखपति ओर करोड़पति भी आपके 
हाथसे वह प्रसाद-कण लेना चाहेंगे और बड़े प्रसन्न होंगे। 
क्या वे मिठाईके भूखे हैं ? नहीं। वे ठाकुरजीका प्रसाद लेते 
हैं। क्योंकि अब वह ठाकुरजीका पवित्र प्रसाद हो गया। 
क्यों ? क्योंकि अब आपकी उसमें ममता नहीं रही । चाहे आप 
ही बॉटे; लेकिन वह आपका नहीं, ठाकुरजीका है । 

आप, भाई-बहन कृपा करो! अभी अपनी सभी 
चीजोंको भगवानकी मान लो | हृदयसे मान लो कि हे नाथ ! 
यह सब कुछ आपका है। गहना, कपड़ा, भोजन, मकान 
आदि सब कुछ प्रभुका प्रसाद है। अब भगबान्‌की मर्जी हो 
वहाँ रखो । हम लोटकर क्यों आयेंगे ? हमारी कहीं ममता 
नहीं | कोई हमारा है ही नहीं | ऐसे कृपा करके भगवान्‌को सब 
कुछ दे दो। बास्तवमें सब कुछ .भगवान्‌का ही है। हमने 
उसको अपना माना है। केवल मान्यता छोड़नी है। महाराज 
रघुने विश्वजितू-याग किया। संसारपर विजय कर ले और 
बादमें सर्वस्त्र दान कर दे--यह विश्वजित्‌-याग होता है । 
सज्जनो ! आप और हम-- सब विश्वजित्‌-याग कर सकते 
हैं | हृदयसे सब वस्तुओंको भगवानके अर्पण कर दें । शरीरको 
भी अपना न मानें । कोई वस्तु हमारी है ही नहीं--हृदयसे यदि 
ऐसा भाव कर लें, तो विश्वजित-यज्ञ हो जायगा और कहीं 
जाना भी नहीं पड़ेगा। 

लोग कहते हैं कि भगवानकी मायासे हम मोहित हो 
गये। भगवानकी मायासे मोहित नहीं हुए; लेकिन भगवान्‌की 
मायाकोी अपना मान लिया, इसलिये मोहित हो गये हैं। 
भगवानकी माया किसीको मोहित करती ही नहीं। वह तो 
सबका काम सुचारुरूपसे चले, ऐसी सुविधा देती है, कृपा 
करती है। परन्तु आप मिली हुई वस्तुओपर कब्जा कर लेते 
हो। उन्हें अपना मान लेते हो। सज्जनो ! ये आपकी हैं नहीं, 
थीं नहीं और रहेंगी भी नहीं। अभी भी निरन्तर इनका वियोग 
हो रहा है। ध्यान दें, जितने दिन आप-हम इन बस्तुओंको 
अपना मानकर जी गये, उतना इनसे वियोग हो गया। यदि 
कोई चीज हमारे पास पचास वर्ष रहनेवाली है और दस वर्ष 
बीत गये, तो अब वह चीज पचास वर्ष हमारे पास रहेगी ? 
अब तो चालीस वर्ष ही रहेगी। इसलिये वियोग तो निरन्तर 
हो ही रहा है| जिस वस्तुको आप अपनी मानते हैं, वह आपसे 
प्रतिक्षण अलग हो रही है। पहले अलग थी, बादमें अलग 
रहेगी और अभी वर्तमानमें भी अलग हो रही है | वस्तु कभी 


+ साधन-सुधा-सिन्धु + 


नहीं कहती कि “तुम मेरे हो और मैं तुम्हारी हूँ । आप कहते 
हैं कि यह मेरी हैं। अतः आपको लौटकर आना होता है। 
घरने आपको मेरा नहीं कहा, वस्तुओंने आपको मेरा नहीं कहा 
और सच्ची पूछो तो कुटुम्बीजन भी आप जबतक जीते हैं 
तभीतक मेरा-मेरा कहते हैं। प्राण निकलनेपर जलाकर भस्म 
कर देंगे, फूँक देंगे-- 
स्वास थक्कां सब आस करे, स्वास गया अब काढ़ों रे काढ़ो । 
धरती को धन्न बताय दियो, अब नाख सनेती में बाँधो रे गाढ़ो ॥ 
अड्ेस-पड़ोस के आप खड़े सब, कोऊ न कहवत राखो रे ठाढो । 
ठेट मसाण पौंचाय दियो अब, रह गयी जान चल्यो गयो लाडो ॥ 

फिर भी कहते हैं--यह मेरा !यह मेरा ! आपका क्‍या 
है ? शरीर भी यहीं पड़ा रह जायगा । भाइयो, बहनो ! कृपा करो 
और हृदयसे कह दो कि यह सब कुछ भगवानका है | 

कुछ लोग कहते हैं कि ममता छूटती नहीं। आपकी 
छोड़नेकी सच्ची नीयत हो जाय तो भगवान्‌ छुड़ा देंगे। उनको 
पुकारें कि हे नाथ ! मैं इन वस्तुओंको अपना मानना चाहता 
नहीं। तो भगवान्‌ कहेंगे कि बहुत ठीक है और ममता छूट 
जायगी। परन्तु हृदयसे छोड़नेकी नीयत हो तब । यदि छोड़ना 
चाहते ही नहीं, तो मरनेपर भी नहीं छूटेगी। भूत-प्रेत बनना 
पड़ेगा | वही पोशाक धारण किये उसी घरमें आता है, लोगोंको 
दीखता है। भूत-प्रेत बन जानेपर भी ममता छूटेगी नहीं । 
इसलिये आपने जो सांसारिक वस्तुओंमें 'अपनापन' कर लिया 
है, यह संसारमें लौटकर आनेका खास कारण हैं। यही बहुत 
बड़ी गलती है। 

यह सब संसार परमात्माका हैं ओर मान लिया अपना-- 
यह बेईमानी है, ईमानदारी नहीं है। भाइयो, बहनों, माताओ ! 
आप मानो तो सही । आप अपनी कही जानेवाली सब चीजोंको 


| भगवान्‌की मानकर चलो तो वे सब भगकान्‌का प्रसाद हो 


जायेगी | फिर मस्त हो जाओ कि हम ठाकुरजीके प्रसाद पाते हैं। 
हमारे समान कौन बड़भागी है? चीज चली जाय तो 
ठाकुरजीकी चीज चली गयी | अपनी मानेंगे ही नहीं । हाँ, रक्षा 
ठीक तरहसे करेंगे। अब बोलो मरनेमें भी मौज रहेगी कि 
नहीं। कबीरदासजी कहते हैं-- 

सब जग डरपे मरण से, मेरे मरण आनन्द । 

कब मरिये कब्र भेंटिये, पूरण परमानन्द ॥ 

'मेरे मरनेमें आनन्द है, क्योंकि अपने प्यरे प्रभुसे मिलेंगे ।' 

अपने घर जायेंगे। भगवान्‌ हमारा घर है, देश है, परिवार है। 
हमारे वे हैं, हम उन्हींके अंश हैं । उन्हींकी जातिके हैं । उन्हींके 
सम्बन्धी हैं। आप और हम--सब भगवानके हैं। यह देश, 
अपना देदा नहीं हैं+- 


इण आँगणि--ये हे सखि, हम खेलण आये । 
कई खेल्या कई खेल सी, कई खेल सिधाये ॥ 
यह तो खेलनेका एक रंगमंच है, स्टेज है। इसपर 
खेलना है, बस। खेलकी चीजोंको 'अपना' मान लेते हैं 
यह गलती है। 
आज लोग कहते हैं कि अशान्ति है, दुःख है, सन्ताप 
है--क्या करें ? भेया ! आपने भगवानकी बस्तुको अपना 
मानकर जो बेईमानी की है, उसका दुःख तो भोगना पड़ेगा 
ही | इन चीजोंको अपना माना है, इस वास्ते अशान्ति 
अपनापन' छोड़ा वहीं शान्ति-- 
'निर्ममो निरहड्डारः स॒ शान्तिमधिगच्छति ॥' 
(गीता २ । ७१) 
बहनो, माताओं ! आप घरमें रहते हए कहो कि आजसे 
काम में करूंगी। आराम सबको दो। आपकी सास, ननद 
देवरानी, जेठानी जो भी घरके सदस्य हों--उनका काम आप 
करो। सासको चाहिये कि बहसे कहे--'बेटा | ठहरो, काम 
मैं करूँगी | बहू कहे--राम !राम !! ऐसा कैसे होगा ? हमारें 
रहते, आप बूढ़े-बड़ेरे काम करेंगे ? तो सास बोले--'बेटा ! 
में जीऊ, तबतक तो मुझे करना ही चाहिये ।' बहू कहे 
माजी ! आप काम करें ओर में बेठी रहे ? यह कैसे हो सकता 
है। आप चली जायँगी तो हम किसको काम करके दिखायेंगे ? 
इसलिये काम तो हम करेंगी ।' इस तरह काम करनेके लिये 
लड़ाई हो जाय घरोंमें। देवराणी कहे कि मैं करूँगी। जेठाणी 
कहे कि मैं करूँगी। सुख, आराम, प्रशंसा उनके लिये और 
घरका काम, परिश्रम अपने लिये । फिर संसारमें आना नहीं 
होगा। अपना कुछ माना नहीं और सबकी सेवा कर दी। अब 
क्यों आयेंगे यहाँ ? 
घरमें काम करो | सेवा करो | सुख पहुँचाओ | अभिमान 
मत करो। ममता मत करो। ममता आपकी चलेगी नहीं । 
आजसे सौ वर्ष पहले इन कुट॒म्बियों और इन घरोंपर अपनी 
ममता थी क्‍या ? सो वर्षों बाद रहेगी ? नहीं रहेगी । अभी भी 
निरन्तर मिट रही हैं| जितने दिन बीत गये, उतनी सब चीजें 
अलग हो गयीं। उमर पूरी हो जायगी तो राम-नाम सत्य 
है--बोल जायगी। तो चीजें आपको कैसे हुईं ? पहले 
आपकी नहीं, पीछे आपको नहीं, तो बीचमें आपकी कैसे 
हुई ? हर पल आपसे बिछुड़ रहो हैं। इन वस्तुओंके द्वारा 
सबकी सेवा करो । आदर करे। सबको मान दो। घरमें रहते 
हुए निहाल हो जाओ। 
जो संसारमें अपनापन (वासना) करेगा तो वह लौटकर 
नहीं आयेगा, तो कहाँ जायगा-- 


# जीव लोटकर क्यों आता है ? * 


। जहाँ 

वासना यस्य यत्र स्थात्‌ स॒त॑ स्वप्रेषु पश्यति। 
स्वप्रवन्मरणे ज्ञेयं बासना तु॒ वरपुर्नणाम्‌ ॥ 

जिसकी जहाँ वासना है, स्वप्रमें भी उसको वहीं याद 
आता है। स्वप्रकी तरह, मरनेपर भी वही याद आता है; 
क्योंकि वासना ही उसका शरीर है। किसीमें वासना ही नहीं 
रही तो यह (जीव) ल्लोटकर संसारमें क्यों आयेगा ? अगर 
वासना रह गयी-- थोड़ी धनमें, थोड़ी घरमें, थोड़ी पुत्रोंमें, तो 
यहाँ वापस आना पड़ेगा। यदि हमारा सम्बन्ध यहाँ किसीसे 
नहीं हैं, केवल भगवानके साथ है। जीते रहें तो भगवानके 
साथ और मरें तो भगवानके साथ। तो हम भगवानके पास 
ही जावेंगे। फिर यहाँ नहीं आना पड़ेगा। 

एक राजकुँअर थे। स्कूलमें पढ़नेके लिये जाते थे | वहाँ 
प्रजाके ब्राक्क भी पढ़ने जाते थे। उनमेंसे पाँच-सात 
बालक राजकुँअर्के मित्र हो गये। वे मित्र बोले--'आप 
राजकुँअर हो, राजगद्दीके मालिक हो। आज आप प्रेम और 
खेह करते हो, लेकिन राजगद्दी मिलनेपर ऐसा ही प्रेम 
निभायेंगे, तब हम समझेंगे कि मित्रता है, नहीं तो क्या है ?' 
राजकुँअर बोले कि अच्छी बात है । समय बीतता गया | सब 
बड़े हो गये। राजकुँअरकों राजगददी मिल गयी। एक-दो 
वर्षमें राज्य अच्छी प्रकार जम गया। राजकुँअरने अपने 
मित्रेंमेंसे एकको बुलाया और कहा कि तुम्हें याद हैं कि 
तुमने कहा था--राजा बननेके बाद मित्रता निबाहो, तब 
समझें । 'अब तुम्हें तीन दिनके लिये राज्य दिया जाता है। 
आप राजगद्दीपर बैठो और राज्य करो।' वह बोला-- 
'अन्नदाता ! वह तो बचपनकी बात थी। में राज्य नहीं 
चाहता ।' बहुत आग्रह करनेपर उस मित्रने तीन दिनके लिये 
राज्य स्वीकार कर लिया। 

बह मित्र राजगद्दीपप बैठा और उस दिन खान-पान 
ऐश-आरममें मगन हो गया। दूसरे दिन सैर-सपाटा आदिमें 
लगा रहा | रात हुई तो बोला--'हम तो राजमहलमें जाय॑ँगे ।' 
सब बड़ी मुश्किलमें पड़ गये। रानी बड़ी पतिव्रता थी। वह 
मित्र तो अड़ गया कि सब कुछ मेरा है, मैं राजा हैँ तो रानी 
भी मेरी है। रानीने अपने कुलगुरु ब्राह्मण देवतासे पछवाया 
कि अब में क्याँ करूँ ? गुरुजी महाराजने कहा-- बेटी ! तुम 
चिन्ता मत करो, हम सब ठीक कर देंगे। गुरुजीने उस तीन 
दिनके लिये राजा बने मित्रसे पूछ कि आप महलोंमें जाना 
चाहते हैं तो राजाकी भाँति जाना होगा | इसलिये आपका ठीक 
तरहसे थ्रूज्जार होगा। उन्होंने भृत्योंकी बुलाया और आज्ञा 
दी-- महाराजके महलोंमें जानेकी तैयारी करो, श्रुड्भार करो । 
नाईकों बुलाया और कहा कि महाराजकी हजामत करो ठीक 

ढंगसे | ३-४ घन्टे हो गये, तब वह राजा बोला-- ऐसे क्‍या 
देरी लगाते हो ? तो नाई बोला--महाराज ! राजाओंका 
मामला है, साधारण आदमीकी तरह हजामत केसे होगी ? 
हजामतमें लम्बी कर दी अर्थात्‌ बहुत देर लगा दी। इसके 
बाद पोशाक पहनानेवाला आदमी आया। उसने बहुत देर 
पोशाक पहनानेमें लगा दी। उसके बाद इलत्र-तेल-फुलेल 
आदि लगानेवाला आया। उसने देर लगायी। इस प्रकार 
श्रृड्ार-श्रूड्ारमें ही रात बीत गयी। अब सुबह हो गयी। 
अन्तिम दिन था। समय पूरा हो गया ओर राजगद्दी वापस 
राजा साहबको मिल गयी। राजा साहवने अब अपने दूसरे 
मित्रको बुलाया और आग्रहपूर्वक तीन दिनके लिये राज्य दे 
दिया और बोले कि में, मेरी स्त्री, मेश घर--ये सब तो मेरे 
हैं। मैं भी आपकी प्रजा हूँ। बाकी सारा राज्य आपका है | वह 
मित्र तीन दिनके लिये राजा बन गया। 

राज्य मिलते ही उस मित्रने पूछा कि मेरा कितना 
अधिकार है ? मन्त्रीने जवाब दिया--'महाराज ! सारी फौज 
पलटन, खजाना और इतनी पृथ्वीपर आपका राज्य है ।' उसने 
दस-बीस योग्य अधिकारियोंको बुलाकर कहा कि हमारे 
राज्यमें कहाँ-कहाँ, क्या-क्या चीजकी कमी है, किसके 
क्या-क्या तकलीफें हैं--- पता लगाकर मुझे बताओ । उन्होंने 
आकर खबर दी--फलाँ-फलाँ गाँवमें पानीकी तकलीफ है, 
कुआँ नहीं है, धर्मशाला नहीं है, पाठशाला नहीं हैं। उस 
राजाने हुक्म दिया कि सब गाँवोंमें जहाँ जो कमी है, तीन 
दिनमें पूरी हो जानी चाहिये। खजाज्ञीकों कह दिया कि 
मकान, धर्मशाला, पाठशाला, कुएँ आदि बनानेमें जो भी 
खर्च हो, वह तुरन्त दिया जाय । राजाका हुक्म होते ही अनेक 
लोग राजाज्ञाके पालनमें लग गये। तीन दिन पूरे होते-होते 
विभिन्न स्थानोंसे समाचार आने लगे कि इतना-इतना काम हो 
गया है और इतना बाकी रहा है। जल्दी पूरा करनेका आदेश 
देकर, उस मित्रने राज्य वापस राजाकों दे दिया। राजा बड़े 
प्रसन्न हुए ओर बोले कि हम तुम्हें जाने नहीं देंगे । हमारा मन्त्र 
बनायेंगे। हमें राज्य मिला, लेकिन हमने प्रजाका इतना ध्यान 
नहीं रखा, जितना आपने तीन दिनमें रखा है। अब राजा तो 

नाम-मात्रके रहे और वह मित्र सदाके लिये, उनका 
विश्वासपात्र मन्त्री बन गया। 

इसी प्रकार हमें बाल्यावस्था, युवावस्था ओर 
वृद्धावस्था--ऐसे तीन दिनके लिये भगवान्‌की तरफसे राज्य 
मिला हैं। अब जो रुपया-संग्रह और भोग भोगनेमें लगे हैं 
उनकी तो हजामत हो रही है और जो दूसरे मित्रकी तरह सेवा 
कर रहे हैं, उनको भगवान्‌ कहते हैं-- 

'मैं तो हूँ भगतन को दास, भगत मेरे मुकुट मणि ॥' 

तो भाई हमारे पास जो भी धन, सम्पत्ति, वेभव आदि 
है, उसके द्वारा सबका प्रबन्ध करो, सबकी सेवा करो। यह 
राज्य तीन दिनके लिये मिला है। अब निर्णय अपनेको करना 
है कि हजामतमें समय खोना है या भगवान्‌का विश्वासपात्र 
बनना है, लक्ष्मीजी हमारी माँ हैं। भगवान्‌ हमारे पिता हैं। 
निर्वाहके लिये लक्ष्मी माँसे ले लो; लेकिन लक्ष्मीजीको 
भोगना चाहते हैं, स्त्री बनाना चाहते हैं--यह पाप है। वह 
हमारी पूजनीया माँ है। सेवाभाव होगा तो माँ भी खुश 
होंगी और पिताजी भी खुश होंगे। फिर हमें संसारमें 
लोटनेकी आवश्यकता नहीं रहेगी। पिताजीके धाममें हमारा 
सदा निवास होगा। हम वहाँके रहनेवाले हैं, यहाँ क्‍यों 
आयेंगे ? हमारा यह लोक है ही नहीं; यह तो जीवलोक है। 
हमारा लोक तो हमारे प्रभुका धाम है। हम तो उसी लोकके 
हैं। कबीर साहेब कहते हैं-- 
मैं तो पूरबियों पूरब देश रो, म्हारी बोली लखें न कोय । 
म्हारी बोली जो लखे, धर पूरबलो होय॥ 

मैं तो पूरब देशका, मेरी भाषा यहाँ कोई नहीं समझता। 
यहाँ सब पश्चिम देशके लोग हैं । मेरी बोली वही समझ सकता 
है, जो ठेठ पूरब देशका रहनेवाला हो । 

मैं भगवानका हूँ। केवल भगवान्‌ ही मेरे हैं। सब चोजें 
भगवानकी हैं | मेरा कुछ नहीं है । ये बातें जो ठीक-ठीक समझ 
लेता है, उसको मरनेके बाद यहाँ छोटकर नहीं आना पड़ता; 
लेकिन जो संसारमें ममता रखता है और मर जाता है, तो उसे 
लोटना ही पड़ता है। 


है ४ जाराणााााा 

श्रीमद्भगवद्गीता ओर भगवद्येम 
श्रीमद्धनवद्वीताकी महिमा बहुत विचित्र है, बड़ी ही | कि माप और तौलमें आता है, उसके भी इतने गहरे भाव होते 
विलक्षण है। उसके विषयमें में क्या कहूँ, मेरी वाणी इस | हैं कि उनका कोई जल्दी अन्त नहीं पा सकता। फिर 
विषयके वर्णनमें असमर्थ है | हमारे पास कोई ऐसे शब्द नहीं | भगवान्‌की तो बात ही क्या है-- 
हैं, जिनसे हम गीताकी महिमा गा सकें। गीतामें इतने भाव हरि अनंत हरि कथा अनंता। ****-----****- ॥ 
भरे हुए हैं कि जिनका कोई पारावार नहीं है। एक मनुष्य जो (मानस, बाल १४० ।५) 


* श्रीमद्धगवद्वीता ओर भगवद्मेम * 

भगवान्‌ अनन्त, भगवान्‌के नाम अनन्त, भगवान्‌के 
तत्त्तरहस्थ अनन्त, फिर भगवानके भावोंका अन्त कैसे आ 
सकता है? सज्जनो ! भाइयों, बहनो !! यदि आप अपना 
कल्याण चाहते हैं तो गीताजीका जरूर अभ्यास करें। 
मामूली-से-मामूली आदमी हो, चाहे बड़ा-से-बड़ा पण्डित 
हो--हरेकको गीतामें नयी-नयी चीजें मिलेंगी। साधारण 
पढ़ा-लिखा व्यक्ति भी भगवान्‌के आश्रित होकर गीता पढ़ेगा, 
इसमें गहरा गोता लगायेगा तो उसको बहुत-सी नवी-नयी 
बातें मिलेंगी | ये बातें केवल पुस्तकोंकी नहीं हैं; मेरी देखी हुई 
और अनुभव की हुई हैं। 
श्रीमद्धगवद्गीतामें कामके पाँच स्थान माने गये हैं-- 
इन्द्रियाणि मनो बुद्धिरस्याधिष्ठानमुच्यते । (४ ।४०) 
इन्द्रियस्येन्द्रियस्थार्थे रागद्वेषों व्यवस्थितों । (३-। ३४) 
रसवर्ज रसोउप्यस्थ पर दृष्टवा निवर्ते । (२। ५९) 
इन्द्रियाँ, मन, बुद्धि, इन्द्रियोंक विषय तथा 'स्वये' 
प्रकृतिके अंगके साथ सम्बन्ध मानकर जो 'मैं', 'मैं' करता है, 
'सयंके”! उस जड़ अंशमें काम रहता है। परमात्माके चिद्‌ 
अंश्में काम नहीं रहता | काम जबतक इन्द्रियोंमें, अन्तःकरणमें 
तथा विषयोंमें रहता है, तब्रतक इससे विमुख होना कठिन है 
इसलिये अन्तःकरणकी शुद्धिकी जरूरत है। लेकिन करणकी 
शुद्धि क्रियाकी शुद्धिमें हेतु होती है, करण निरपेक्ष-तत्तममें 
नहीं। करण संसारमें चलता है, परमात्मामें नहीं। करण- 
शुद्धिसे संसारका राग मिट जाता है तो तत्त्वका अनुभव होमेमें 
बड़ी सुगमता होती है। 
उस तत््वको हम मन या बुद्धिके द्वारा नहीं पकड़ 
सकते-- 
यन्ममसा न मनुते येनाहुरमनो मतम्‌। 
तदेव ब्रह्म ते विद्धि नेदं॑ यदिदमुपासते ॥।' 
इदतासे जिस परमात्मतत्त्की उपासना होती है वह 
परमात्मतत्त्व पकड़में नहीं आता अर्थात्‌ परमात्मतत्त्वकी प्राप्तिमें 
मन, बुद्धि, इन्द्रियादि करण नहीं बनते, ये तो असतके त्यागमें 
हेतु हो सकते हैं। इसलिये इनकी शुद्धि तो आवश्यक है, 
लेकिन इनके द्वारा परमात्मतत्वको पकड़ना असम्भव है | जब 
ये करण कर्त्तातक भी नहीं पहुँच पाते तो कर्तृत्वरहित तत्तततक 
कैसे पहुँच जायेंगे ? जहाँ मन, ब्रुद्धि, इन्द्रियाँ आदि नहीं पहुँच 
सकते-- ऐसा वह विलक्षण तत्त्व हैं। 
उस तत्त्वकी प्राप्तिके लिये गीता एक विलक्षण बात 
बताती है। संसारमें मनुष्योंका जो आकर्षण है, उसको 'प्रेम' 
कहा गया है। यह नियम है कि काम घटते-घटते नष्ट हो जाता 
है और प्रेम कभी घटता नहीं, बरन्‌ प्रतिक्षण बढ़ता ही रहता 

है। भाइयो, बहनो ! इस तरफ ध्यान दें, संसारमें कितना ही 
राग हो, काम हो--वह तो घटेगा ही। जैसे, स््री-पुरुषका 
आकर्षण होता है, वह कुछ नजदीक आते ही मिटने लगता 
है। साथमें रहते-रहते उससे ज्यादा मिटता है। मिटते-मिटते 
वह आकर्षण आगे चलकर द्वेषमें परिणत हो जाता है। 
वृद्धावस्थामें स्लीकों पति सुहातातक नहीं | राजस्थानी भाषामें 
एक सन्त कहते हैं-- 
बेटा-बहू भूंडा बोले, डाको तूं तो काँई डोले। 
पड़यो रह पोल के ओले, काँई थारो काम है॥ 
इस तरहसे वह कुटुम्बियोंको बुरा लगने लगता है। 
मेरेको एक सज्जन मिले। वे कहते थे कि पहले जो स्त्री मेरे 
पीछे खिंची चली आती थी, स्नेह करती थी, वही अब मुझे 
मारने लगी है। ऐसी नौबत तो बहुत जगह बजती है। 
आजकलके लड़के-लड़की अपने मनसे आपसमें 
सम्बन्ध जोड़ लेते हैं और कहते हैं कि हम आपसमें प्रेम करते 
हैं, परन्तु इस प्रकारका प्रेम तो कुत्ते-कुत्ती भी करते हैं। इसका 
नाम प्रेम नहीं, काम है। अपनी जाति छोड़कर दूसरी जातिमें 
जिन्होंने ब्याह किया हैं, उनके आपसमें लड़ाई हुई है, यह मैंने 
देखा है। जिन्होंने अपनी मन-मर्जीसि विधवा-विवाह किया है, 
उनके बीचमें घोर कलह हुई है-- ऐसे उदाहरण मेरे देखे हुए 
हैं। कहनेका तात्पर्य हैं कि हम कामके वशीभूत होकर कर्म 
करते हैं तो वहाँ द्रेष एवं कलह होगी ही । 
भगवान्‌ और भक्तके आपसमें कभी द्वेष या कलह नहीं 
होते। उनमें प्रेमकी कलह तो होती है, पर उसमें बड़ी 
विचित्रता, अलॉकिकता होती है। रासपश्ञाध्यायीमें प्रसंग 
आता है कि भगवान्‌ गॉपियोंके इशारेपर सब काम करते हैं। 
भगवान्‌ नाचते हैं तो गोपियोंमें कुछ घमण्ड आ जाता है। उस 
घमण्डको शान्त करनेके लिये और अपनापनकों लेकर आये 
मनको बढ़ानेके लिये भगवान्‌ वहाँ अन्तर्धान हो जाते हैं-- 
तासां तत्सोभगमर्द वीक्ष्य मार्न॑ च केशव: । 
प्रशमाय प्रसादाय तत्रेवान्तर्धीयत ॥ 
भगवानके अन्तर्धान होनेसे उनका घमण्ड तो उतर जाता 
है और जो मान, प्रेम है, वह शुद्ध हो जाता है। तात्पर्य है कि 
प्रेमके साथ जो घमण्ड होता है, कामना होती है, अपनेमें कुछ 
भी अभिमान आता है, उसे दूर करनेके लिये ही भगवान्‌ 
अन्तर्धान होनेकी लीला करते हैं, जिससे भक्तोंका प्रेम शुद्ध 
एवं निर्मल हो जाता है। 
स्टोेग कहते हैं कि भगवानका प्रेम और संसारका 
राग--ये दोनों सहोदर हैं, साथके ही हैं। परन्तु ये दोनों 
साथके नहीं हैं इनमें बड़ा अन्तर है। सत्रीमें जो राग, आसक्ति 

होती है, वह पहले बढ़िया दीखती है । न मिलनेतक जो राग 
होता है, वह मिलनेपर उतना नहीं रहता और मिल जानेपर 
कुछ समय बाद हटनेकी मनमें आने लगती है | जो राग कम 
होते-होते मिट जाता है, दूर हो जाता है। बह मिटनेवाल् है 
वह रहनेवाला नहीं है। भगवानका जो प्रेम है, वह कभी कम 
नहीं होता, सदा रहनेवाला है। अतः प्रेमी भक्त, भगवत्स्वरूप 
ही हो जाता हैं। वह कभी स्वप्नमें भी भगवानसे दूर हो नहीं 
सकता बह प्रेम बढ़ता ही जाता हैं । प्रेममें पहछे अभेद होता 
है, फिर अभिन्नता होती हैं। अभिन्नता होते हुए भी श्रीभगवान्‌ 
और श्रीजी--ये दो हो जाते हैं। उनके बीचमें जो प्रेम होता 
हैं, उसको राग भी कहा है, अनुराग भी कहा हैं और महाराग 
भी कहा है। यह एक विलक्षण भाव है। इसके कहने और 
सुननेके सब छोग अधिकारी नहीं हैं | क्योंकि साधारण मनुष्य 
उसको सुनकर ख्री-पुरुष-सम्बन्धी आकर्षणके रूपमें देखेंगे 
और पापके भागी होंगे । जबतक विषयोंमें राग, आसक्ति तथा 
कामना है, तबतक मनुष्य भगवत्परेमका अधिकारी नहीं है। 
हाँ, ज्ञाकेक सब अधिकारी हो सकते हैं, परन्तु प्रेमके सब 
अधिकारी नहीं हैं। 
प्रेमका विलक्षण तत्त्व है, जिसके वह़में भगवान्‌ भी 
रहते हैं। प्रेमके भोक्ता भगवान्‌ हीं हैं, जीवमात्र भोग्य 
है--ऐसा वर्णन वैष्णब-शास्तरोंमें आता है। प्रेमसे भगवानको 
सुख मिलता है, उस सुखसे प्रेमी सुखी होता है। इसलिये 
उस भक्तिको ऊँचा माना गया है, जिसमें अद्वेत ज्ञानके बाद 
प्रेम होता है । 
'भ्क्त्यर्थ कल्पित॑ द्वेतमद्वैतादपि सुन्दरम्‌।' 
भक्तेने श्रीजी और भगवानके प्रेमकी विलक्षणताका 
वर्णन किया है-- 
'मिले ही रहत, मानो कबहूँ मिले ना।' 
सदा मिले रहते हैं, लेकिन ऐसा आकर्षण होता है, मानो 
पहले कभी मिले ही नहीं। 
श्रीशंकराचार्यजी महाराज लिखते हैं--- 
'दिने दिने नव॑ नव नमामि नन्दसम्भवम्‌।' 
भगवान्‌ दिन-प्रतिदिन नये ही दीखते हैं। मालूम होता है 
कि अभीतक, कभी उनके दर्शन हुए ही नहीं। अभी ही मिले 
हैं। अभी विलक्षण दर्शन हुए हैं। यह प्रेम प्रतिक्षण वर्धमान 
है। हर क्षण बढ़ता ही रहता है। 
संसारका आकर्षण घटता ही रहता है। संसारमें सुख 
होता ही नहीं; कभी हो सकता ही नहीं--- यह अटल नियम 
है। मनुष्यका जहाँ कहीं भी आकर्षण हो--स्त्रीमें, पुरुषमें, 
भोजनमें, कपड़ोंमें, रुपयोंमें, मानमें, बड़ाईमें; उस आकर्षणका 

एक भभका दीखता हैं जोरदार | फिर घटते-घटते घट जाता 
है। फिर भभका दीखता हैं; फिर घटते-घटते घट जाता 
है ओर अन्तमें मिट जाता है। यह रह नहीं सकता | टिक नहीं 
सकता। भगवानमें प्रेम होनेपर कभी घटता नहीं, बल्कि 
बढ़ता ही जाता है। बिलक्षण रीतिसे बढ़ता है। अलोकिक 
रीतिसे बढ़ता है। 

भाई ! जबतक सांसारिक कामनाका त्याग नहीं करेगे, 
तबतक उस प्रेम-राज्यमें नहीं पहुँच सकोगे । सच्ची बात तो यह 
है कि संसारमें राग रहनेपर भी भगवान्‌का प्रेम नहीं छूटता 
अर्थात्‌ संसारमें कितनी ही आसक्ति हो जाय, कितने ही भोग 
मिल जायें, कितने ही रुपये मिल जायें लेकिन परमात्माका 
आकर्षण नहीं मिटता। उधर भगवानमें प्रेम हो जाय तो 
संसारकी आसक्ति टिकती नहीं अर्थात्‌ सर्वथा मिट जाती है। 
क्योंकि सांसारिक आसक्ति नाशवान्‌ हैं और परमात्माका प्रेम 
अबिनाशी है। भोगी-से-भोगी, लोभी-से-लछोभी आदमीके 
मनमें भी यह भाव रहता है कि मैं जीता रहूँ, मेंरेको सुख मिले, 
में और भी जान जाऊँ। 'मैं जीता रहूँ हमेशा'--यह सत्‌- 
स्वरूप परमात्माकी इच्छा है। 'मेरेकी सुख मिले'--यह 
आनन्दकी इच्छा है। मैं विशेष जान जाऊँ'-- यह चित्‌की 
इच्छा है। यह सचिदानन्द (सत्‌-चित्‌ू-आनन्द) की इच्छा 


| चाहे कितने ही सांसारिक भोग मिल जायेँ, इन्द्रासन-जेंसा सुख 


मिल जाय तो भी मिटेगी नहीं । 

यह प्राणी भगवानकी तरफ लग जाय तो इसमें इतनी 
विलक्षणता आ जाय कि अनन्त ब्रह्माण्डके रचयिता स्वये 
श्रीभगवान्‌ इसका आदर करने लगें-- 

मैं तो हूँ सन्‍्तन को दास, भगत मेरे मुकुटमणि |! 

पहले मनुष्य भगवानका भक्त बनता है, फिर भगवान्‌ 
भक्तके भक्त बन जाते हैं, उनके दास हो जाते हैं। 

जिन भोगोंके पीछे आप रात-दिन पड़े रहते हैं, उन 
भोगोंके त्यागके बिना आप जी नहीं सकते । इन भोगोंका त्याग 
करना ही पड़ेगा, क्योंकि भोग आपके सजातीय नहीं हैं। 
भोगोंसे जो थकावट होती है, वह नींदके बिना दूर नहीं हो 
सकती । कितना ही बड़ा भोगी हो, वह किसी भी भोगको 
आठ पहर लगातार नहीं भोग सकता। आप देख लो कोई 
करके | जिसके भोगकी ज्यादा इच्छा है, वह परीक्षा कर छे। 
जिसके रुपयोंकी इच्छा है--ऐसा अत्यधिक लोभी न रुपये 
खाता है, न खर्चता है, न दान-पुण्य करता है। करे कैसे ? 
बेचारा अत्यन्त लोभी जो है। उसको कह दिया जाय कि 
तुम्हारे सामने रुपयोंका ढेर लगा देते हैं। इस ढेरमेंसे तुम 
लगातार एक-एक रुपया उठाते चले जाओ। तुम जितना 

रुपया गिन लोगे, वह तुम्हारा। वह एक-एक रुपया उठाता 
चला जाय, तो आठ पहर भी लगातार नहीं उठा सकेगा। थक 
जायगा, नींद आ जायगी अथवा कहेगा कि में भोजन 
करूँगा । अब बन्द करूँगा। इसपर भी उसे रोटी खानेके बाद 
तुरन्त कह दिया जाय कि अब बैठ जाओ और रुपये गिनना 
शुरू करो तो लगातार नहीं बैठ पायेगा । सोना चाहेगा | उकता 
जायगा। परन्तु भगवान्‌का नाम लेनेबवाला उकतायेगा नहीं। 
यह खास बात है। 


मारवाड़, राजस्थानमें एक गाँव है, पावणी नाड़ी । वहाँ 


एक तलाईके ऊपर एक खेजड़ी व॒क्षकी डालियाँ (शाखाएँ) 
आयी हुई हैं। वहाँ एक सन्त रहते थे। बुढ़ापेमें साधु बने थे | 
उनके राम-नाम लेनेकी लगन लगी। नींद आती थी, तो वे 
उस खेजड़ीकी डालंके ऊपर बैठ जाते और राम-नाम जपते। 
जब नींद आती तो पानीमें गिर पड़ते। इस तरह उन्होंने छः 
महीनेतक अपना हट नहीं छोड़ा, तो नींदने मूर्तिमान्‌ हो उनके 
सामने प्रकट होकर कहा--' दुष्ट ! मैं तेरे पास अब कभी नहीं 
आऊँगी ।' उन्होंने कहा--बहुत अच्छी बात, पधारो ।' तात्पर्य 
हैं कि भजनमें नींद नहीं सहाती और भोगी नींदके बिना रह 
नहीं सकता। भोगीको तो भोगोंसे वियोग करना ही पड़ेगा। 
बिना भोगोंके वियोगके भोग भोगनेकी शक्ति नष्ट हो जाती है। 
परन्तु भगवानकी भक्ति, प्रेम निरन्तर बढ़ते हैं। 
भाइयो ! उस तरफ आप लगे नहीं हो। जब लग 

जाओगे, तब जानोगे-- 

पहलो तीर कबीरे लाग्यो दूजो सेना नाई। 

नामदेव के ऐसी लागी, घायल करमा बाई। 

जिसके छागी है सोड जाने, दूजा क्‍या जाने रे भाई ॥ 

घायलके घावमें कैसी पीड़ा होती है, उसको तो वह 

घायल ही जानता है। वह दूसरेकी समझा नहीं सकता | एक 
आदमी एक साधुके पास गया और बोला--'आप इतने 
भजनानन्दी हो। आप हमें भगवान्‌का क्या रहस्य है ? भजनमें 
कैसा सुख है? बताइये । वे साधु बोले-- भैया ! तुम 
भजन करके देख लो, तो तुमको मालूम पड़ जायगा।' वह 
आदमी बोला-- 'भजन करनेके लिये तो हमारे पास समय 
नहीं है, आप ही बतला दीजिये कि वह सुख कसा है ?' वे 
साधु बोले--'अरे भाई! ऐसा नहीं होता। सुख क्या 
दिखाऊँ ? क्‍या भेंसा है, जो दिखा दूँ कि वह खड़ा हैं देख 
लो | तुम भजन करो तो आनन्द मिलेगा।' उस आदमीने जिद 
किया कि आप बतला दें, तो हम भी लग जायेंगे ।.ऐसे ज्यादा 
जिद किया तो बाबाजीने एक पत्थर उठाकर उस आदमीके 
'बाबा, पत्थर क्‍यों मारते हैं ?' 

बाबाजी बोले--'ओरे ! तुम्हें दिखाते हैं।' क्या दिखाते हैं ? 
वह बोला। 'दिखा नहीं सके तो मार-पीट करने लगे।' 
बाबाजी बोले--'क्या हुआ ?' वह बोला-- पीड़ा हो रही है 
आपने पत्थर मारा ।' साधुने पूछा--'पीड़ा कैसी होती है ? 
पीड़ा क्या होती है ? मुझे बताओं | मुझे दिखाओ । मैं कहता 
हूँ--पीड़ा नहीं होती | हमें बताओ पीड़ा क्या है ?' अब है 
किसीकी ताकत जो पीड़ा समझा दे, दिखा दे, बता दे 2? हमारे 
जो दर्द होता है, वह दूसरेको नहीं समझा सकते, तो जो 
आत्मतत्त्त करण-निरपेक्ष है, जहाँ बुद्धि भी नहीं पहुँच सकती, 
उस तत्त्वकों, उस आनन्दको कैसे बताया जा सकता है ? यह 
कोई खेल, तमाशा नहीं है । 

भगवान्‌की तरफ हम चलेंगे, तब हमें भगवानके 
रहस्यका पता चलेगा। मैंने पुस्तकें पढ़ी हैं। मेरेपर पुस्तकोंका 
असर पड़ा है । 'तत्त्व-चिन्तामणि' श्रीजयदयालजी गोयन्दकाकी 
लिखी हुई पुस्तक है। पहले 'कल्याण' पत्रिकामें हर महीने 
उनके लेख आते थे। मैं जानता नहीं था कि जयदयालजी 
कौन हैं ? क्‍या हैं ? कहाँ हैं ? उनके लेखोंके पढ़नेसे मेरेपर 
ऐसा असर पड़ा कि ये कोई बिलक्षण जानकार पुरुष हैं। एक 
लेखमें ऐसा लिखा हुआ था कि जिनको अपना कल्याण 
करना हो, वह किसी तत्त्वज्ञ महापुरुषके पास चला जाय और 
उसके पास रहकर उसके कहे अनुसार साधन करे। साधन 
करते-करते कुछ अनुभव न हो तो भी पूछता रहे और साधनमें 
लगा रहे। वर्षोतक लाभ न दीखे तो भी साधन छोड़े नहीं, 
साधन करता रहे, तो उसे लाभ होता है। यह मैंने पढ़ा। इस 
प्रकार्के लेख हर माह आते। बादमें सूचना छपी कि इन 
लेखोंका संग्रह “तत््व-चिन्तामणि' नामक पुस्तकके रूपमें 
छपेगा। तो मेरे मनमें उत्तण्ठा लगी कि कब ये लेख आवें 
और कब मेँ पढ़ें ? परीक्षाके समय भी समय निकालकर, इस 
पुस्तकको बड़े शौकसे पढ़ता था। में जो आपसे बातें कहता 
हूँ, वे मैंने अच्छे-अच्छे सन्तोंसे सुनी हैं। अच्छी-अच्छी 
पुस्तकोंमें पढ़ी हैं। ये बातें बहुत बड़े-बड़े सन्तोंकी हैँ । इनमें 
जो सार दीखे, वह आप ग्रहण करें। भूलें दीखें, वे मेरी 
समझकर छोड़ देवें। परन्तु आप करो, तब पता लगेगा; नहीं 
तो आप जान नहीं सकेंगे । 

आजतकके इतिहासमें आप एक भी उदाहरण ऐसा नहीं 
बता सकते कि जिसकी भोगोंसे तृप्ति हो गयी हो। जब कि 
भगवान्‌को अनेक व्यक्ति प्राप्त होकर सदाके लिये तृप्त 
हो गये हैं-- 

'बहवो.. ज्ञानतपसा मद्भावमागता: । 
(गीता ४ | १०) 


पूता 


६३४ 


'ज्ञारूप तपसे पवित्र बहुत-से भक्त मेरे भाव- 
(स्वरूप) को प्राप्त हो चुके हैं।' 
बहुत-से भगवानको प्राप्त हो गये हैं। यहाँ बहुबचनका 
प्रयोग हुआ है। भगवद्गीता सरलतासे उस तत्त्व' को समझाती 
है। संसारका काम करते हुए भगवानकी प्राप्ति हो सके---वह 
युक्ति गीतामें बतलायी गयी है-- 
यत्करोषि यदभ्रासि यजुहोधषि ददासि यत्‌। 
यत्तपस्यसि कौन्तेय.._तत्कुरुष्ष. मरदर्पणम्‌ ॥ 
(९। २७) 
'हे कुन्ती पुत्र ! तू जो कुछ करता है, जो कुछ खाता है, 
जो कुछ यज्ञ करता है, जो कुछ दान देता है और जो कुछ तप 
करता है, वह सब मेरे अर्पण कर दे।' 
व्यवहार करते हुए, व्यापार करते हुए, घरका काम करते 
हुए--लगन परमात्माकी हो। यह सब भगवानका काम है 
तथा भगवानके लिये ही करता हूँ। भगवान्‌की प्रसन्नताके 
लिये करता हूँ। भगवान्‌की प्रसन्रताके लिये भोजन करता हूँ। 
भगवानकी प्रसन्नताके लिये जल पीता हूँ। भगवान्‌की 
प्रसन्नताके लिये सोता हूँ, अपने आरामके लिये नहीं सोयेंगे। 
हम अब अपने सुख भोगनेके लिये काम नहीं करेंगे। यह 
बात याद रहे तो आप जो कुछ भी करो, वह भजन हो 
जायगा। पाप, अन्याय, झूठ, कपट, बेईमानी, विश्वासघात 
आदि छोड़कर सरलभावसे भगवल्मीत्यर्थ कोई भी काम करें, 
उसी कामसे भगवत््राप्ति हो जाय | कितनी विलक्षण बात है। 
न साधुबाबाजी होना, न घर छोड़ना, न कहीं भागना, न कहीं 
जाना। यह व्यवहारमें परमार्थकी कला गीताने सिखायी है। 
कितनी विचित्र बात बतायी है। 
मैं एक दिन गीताका पाठ कर रहा था तो मनमें आयी 
कि जो पराभक्ति ज्ञानके बाद मिलती हैं, वही पराभक्ति गीताके 
प्रचारसे मिल जाती है-- 
'भक्ति मयि परां कृत्वा मामेवैष्यत्यसंशय: ॥' 
(गीता १८। ६८) 
जो दूसरोंको प्रेमपूर्वक गीता पढ़ायेगा, गीता सुनायेगा, 
उसको मेरी पराभक्ति प्राप्त हो जायगी अथवा मेरेमें पराभक्ति 
करके गीता सुनायेगा तो मेरेको प्राप्त हो जायगा | वह पराभक्ति 
कितनी विलक्षण है, जिसके विषयमें भगवान्‌ने अठारहवें 


# साधन-सुधा-सिन्धु # 


अध्यायके ४९ से ५५ तक सात इलोक कहे हैं। वह ज्ञानकी 
परानिष्ठा है। उसके लिये कितना एकान्तमें रहना पड़ता है, 
ध्यान-परायण होना पड़ता है---तब वह पराभक्ति मिलती है। 
वही पराभक्ति गीताके प्रचारसे मिल जाती है। 

गीता, परिवर्तन नहीं, परिमार्जनके लिये कहती हैं। आप 
जो कुछ भी काम करते हैं, उसमें निषिद्धकर्मका त्याग कर दें 
तथा कर्मको केवल भगवानकी प्रीतिके लिये करें। भगवानकी 
आज्ञाके. अनुसार करें, तो संसासमें सुख मिलेगा और 
परमात्माकी प्राप्ति भी हो जायगी | 

चोखा मेला एक भक्त हुए हैं, दक्षिणमें। वे जातिके 
चमार थे। कोई पशु मर जाता तो वे उसे खींचकर ले जाते 
थे। उनके दारीरमें बल कम था, इसलिये पशु खींचा नहीं 
जाता तो स्वयं भगवान्‌ उनके साथ जोर लगाकर पशु 
खिंचवाते थे। तो ठाकुरजी मुरदे खींचनेके लिये भी साथ देते 
हैं। अब इससे छोटा काम आपके पास कोन-सा है? 
छोटे-से-छोटे काम, बड़े-से-बड़े काम, क्र्र-से-क्रूर 
काम--ऐसे कामको करते हुए भगवान्‌ मिल सकते हैं; परन्तु 
आप उन कामोंको शुद्ध बनाओ। अन्याय नहीं, झूठ नहीं, 
कपट नहीं, बेईमानी नहीं, सच्चाईके साथ, सबकी हित-इच्छा 
रखते हुए, बड़े प्रेमसे, आदरसे काम करो, तो उसी कामसे 
भगवान्‌ मिल जाये। 

'स्वकर्मणा तमभ्यर्चव्य सिद्धि विन्दति मानव: ॥' 
(गीता १८ | ४६) 

गीता अल्किक ग्रन्थ है। इसका आप पठन-पाठन 
करो। मनन करो। गहरे भावोंको समझो। इसमें बहुत ही 
सुगम बातें सरलतासे समझायी गयी हैं। केवल आप सरल 
इृदयसे परमात्माकी प्राप्तिके लिये लग जायें, तो जो काम कर 
रहे हैं, उसीसे आपको परमात्माका प्रेम प्राप्त हो जाय। ऐसी 
विलक्षण बातें गीतामें लिखी हैं। अब क्या बतायें। गीताकी 
बातें कहते-कहते मेरेको तृप्ति नहीं होती | उनके अर्थ करें, तो 
तृप्ति नहीं होती और मुझे तो इतना आता नहीं। मेरा तो मामूली 
अभ्यास हैं, फिर भी नये-नये अर्थ मिलते हैं। नयी-नयी 
विचित्र बातें दीखती हैं। ऐसी भगवद्वीता है, उसका आप सब 
अध्ययन करें । 


| ज्रै ता म 


वास्तविक सुख 


मनुष्य जबतक उत्पत्ति-विनाशशील सुखमें फैसा रहता 
है, तबतक उसको होश नहीं होता, ज्ञान नहीं होता। उसको 
यह विचार ही नहीं होता कि इससे कितने दिन काम 
चलायेंगे ! जो उत्पन्न होता है, वह नष्ट होता ही है। जिसका 
संयोग होता है, उसका वियोग होता ही है । जो आता है, वह 
चला जाता है। जो पैदा होता है, वह मर जाता है। अब इनके 
साथ हम कितने दिन रहेंगे ? अतः मनुष्यके लिये यह बहुत 
. आवश्यक है कि वह ऐसे आनन्दको प्राप्त कर ले, जिसे 
प्राप्त करनेपर वह सदाके लिये सुखी हो जाय, उसको कभी 
किश्िन्मात्र भी कष्ट न हो । 
... हम देखते हैं कि बचपनसे लेकर अभीतक में वही हूँ। 
शरीर बदल गया, दृश्य बदल गया, परिस्थिति बदल गयी, 
देश, काल आदि सब कुछ बदल गया, पर में वही हूँ। 
बदलनेवालोंके साथ मैं कितने दिन रह सकता हूँ ? इनसे मुझे 
कबतक सुख मिलेगा ? इस बातपर विचार करनेकी योग्यता 
तथा अधिकार केवल मनुष्यको ही मिला है ओर मनुष्य ही 
इसको समझ सकता है। पशु-पक्षियोमें इसको समझनेकी 
ताकत ही नहीं है। देवता आदि समझ तो सकते हैं, पर उनको 
भी वह अधिकार नहीं मिला है, जो कि मनुष्यकों मिला हुआ 
है। मनुष्य खूब आगे बढ़ सकता हैं; क्योंकि मानव-शरीर 
मिला ही भगवद्माप्तिके लिये है। महान्‌ आनन्द मिल जाय, 
सदा रहनेवाला सुख मिल जाय, उसमें कभी कमी आये ही 
नहीं--ऐसे सुखकी प्राप्तिके लिये यह मनुष्य-दरीर मिला है। 
सांसारिक तुच्छ सुख पानेके लिये मनुष्य-शरीर है ही नहीं । 
ऐसा सुख तो पशु-पक्षियोंको भी मिलता है। हवा चलती है 
वर्षा बरसती है, धूप तपती है--ऐसी अनुकूलता-प्रतिकूलता 
तो पशु, पक्षी, वृक्ष आदिके सामने भी आती है। उनको भी 
सुख-दुःख होता है। खेती कुम्हला रही हो और एकदम वर्षा 
हो जाय तो दूसरे दिन देखो, पत्तियाँ बड़ी सुन्दर, हरी-भरी हो 
जायँगी; अतः उनको भी प्रसन्नता होती है। वर्षा न होनेसे खेती 
कुम्हला जाती है; अतः उनको भी दुःख होता है। इस प्रकार 
थोड़ा सुख और थोड़ा दुःख तो सभी प्राणियोंको होता रहता 
हैं। अगर हम भी उन्‍्हींकी तरह सुखी-दुःखी होते रहेंगे तो 
महान्‌ सुखको कोन प्राप्त करेगा | 

महान्‌ सुख है, इसमें सन्देह नहीं। जेंसे,' संसारमें 
' एक-एकसे बड़ी वस्तु होती है, एक विद्वान्‌ भी होता है तो 
उससे बड़ा विद्वान्‌ भी होता है; एक लम्बी उम्रवाला होता है 
तो उससे लम्बी उम्रवाला भी होता है; एक बलबान्‌ होता है 
तो उससे बड़ा बलवान्‌ भी होता है। इस बड़प्पनकी 


क्रहीं-न-कहीं हद होगी | कोई सबसे बड़ा विद्वान्‌ होगा, सबसे 
लम्बी उम्रवाला (अबिनाशी) होगा, सबसे बड़ा बलवान 
होगा; उसको ही ईश्वर कहते हैं। परमात्मा कहते हैं-- 
'पूर्वबामपि गुरु: कालेनानवच्छेदात्‌ । 
(पातझलयोगदर्शन १। २६) 
अर्थात्‌ पहले जितने हो गये हैं, उन सबका वह ईश्वर गुरु 
है; क्योंकि कालसे भी उसका नाश नहीं होता । काल सबका 
भक्षण कर जाता है अर्थात्‌ समय पाकर सब चीजें नष्ट हो 
जाती हैं। परंतु वह परमात्मा ऐसा है कि सदा ज्यों-का-त्यों 
रहता है | उसीका अंश यह मनुष्य है। परन्तु यह अपने अंशी 
परमात्मासे विमुख होकर नाशवानकी ओर लग गया, इसलिये 
यह बार-बार दुःख पाता रहता है। इसको सुखका तो एक 
लोभ रहता है कि किसी तरह सुख मिल जाय, पर मिलता है 
प्रायः दुःख | पूरा सुख, पूरी अनुकूलता नहीं मिलती । कभी 
सुख, कभी दुःख; कभी अनुकूलता, कभी प्रतिकूलता; कभी 
मान, कभी अपमान; कभी निन्‍्दा, कभी स्तुति--ये दोनों 
अवस्थाएँ आती-जाती रहती हैं और इन्हींमें मनुष्य फँसा रहता 
है | इन इंद्वोंसे ऊँचा उठकर वास्तविक तत्त्वको प्राप्त करना है। 
इसीके लिये मानव-शरीर मिला है ओर इस मानव-शरीरसे 
ही उस तत्त्वको प्राप्त कर सकते हैं, इसमें संदेह नहीं। जैसे 
भूख लगती है तो खानेके लिये अन्न होता है, प्यास लगती 
है तो पीनेके लिये जल होता है, ऐसे ही अनन्त सुखको प्राप्त 
करनेकी इच्छा होती हैं तो ऐसा अनन्त सुख है। अगर अनन्त 
सुख न होता तो हमें जितना सुख मिला है, उसीसे हम तृप्त 
हो जाते; परंतु हम उससे तृप्त नहीं होते। जितना धन मिला 
है, जितना मान लिया है, जितना आदर मिला है, जितनी उम्र 
मिली है, उससे हम तृप्त नहीं होते, प्रत्युत 'और मिले, और 
मिले'--ऐसी इच्छा रहती है। अतः एक ऐसी स्थिति होती है 
जिसके मिलनेके बाद फिर और मिलनेकी इच्छा नहीं रहती । 
गीतामें कहा है-- 
ये लब्ध्वा चापरं लाभ मन्यते नाधिक॑ तत:। 
यस्मिन्सथितो न दुःखेन गुरुणापि विचाल्यते ॥ 
(६। २२) 
अर्थात्‌ जिस लाभकी प्राप्ति होनेके बाद फिर कोई और 
लाभ मिल जाय, यह इच्छा रहती ही नहीं; सदाके लिये तृप्ति 
हो जाती है। कभी किसी बातकी किद्चिन्मात्र भी आवश्यकता 
नहीं रहती। जिसमें न अन्नको, न जलको, न मानकी, न 
बड़ाईकी, न आरामकी, न भोगकी ही इच्छा रहती है, ऐसी 
तृप्ति ऐसा एक आनन्द हमारेको मिल सकता है। उसकी 

प्राप्तिोके लिये ही मानव-शरीर मिला हैं। जबतक उसकी 
प्राप्तिका उद्देश्य नहीं बनता, तबतक मनुष्यको ठीक तरहसे 
होश नहीं आता | वह उद्देश्य बनेगा, तभी ये पारमार्थिक बातें 
समझमें आयेंगी। अतः पूरा लाभ तभी होगा, जब उस 
लाभके लिये हम लग जायेँ। इसके लिये सबसे पहले यह 
विश्वास होना चाहिये कि ऐसा कोई लाभ है, जो प्रत्येक 
मनुष्यको मिल सकता हैं। उसकी प्राप्ति इस मनुष्य-जीवनमें 
हो सकती है, यह एकदम सच्ची बात हैं। कारण कि जितने 
बड़े-बड़े ऋषि हुए हैं, महात्मा हुए हैं, तपस्वी हुए हैं, त्यागी 
हुए हैं, जीवन्मुक्त हुए हैं, भगवानके प्रेमी भक्त हुए हैं, उन 
सबको उस लाभकी प्राप्ति हुई है । जब मनुष्यमात्र उस तत्ततको 
प्राप्त कर सकता है तो फिर हम क्यों नहीं कर सकते ? अगर 
आप उसकी प्राप्तिका लक्ष्य बना लें, तो फिर आपको दूसरी 
बातें बतायें। तब उन बातोंको आप जरूर समझ लोगे और 
आगे बढ़ जाओगे, इसमें संदेह नहीं है । 

आप ऐसा विचार न करें कि हम तो गृहस्थ हैं, हम तो 
कुटुम्बमें फँसे हुए हैं, हम उस तत्त्वको कैसे प्राप्त करेंगे आदि | 
मेरी धारणामें आप ऐसे अयोग्य नहीं हैं, अपात्र नहीं हैं 
अनधिकारी नहीं हैं कि उस तत्तवको प्राप्त नहीं कर सकते। 
मनुष्यमात्र उस तत्त्वको प्राप्त कर सकता है । मेरेको ऐसी-ऐसी 
अलोकिक युक्तियाँ सन्तोंसे मिली हैं, जिनसे मनुष्यमात्र अपना 
उद्धार कर सकता है, इसमें किद्लिन्मात्र भी संदेह नहीं है। 
केवल आपको उधर दृष्टि डालनी है कि ऐसा एक तत्त्व है । 

आप थोड़े-से सुखमें, थोड़े-से लाभमें अटक जाते 
हो--यही गलती है। कारण कि उससे पूर्णता तो होती नहीं, 
दुःख पाते रहते हैं ओर उससे सर्वथा ऊपर उठनेका विचार ही 
नहीं रहता । थोड़े-से लोभमें फँसकर महान्‌ लाभसे वंचित रह 
जाते हैं, यही गलती है। इस गलतीकों सुधार छे | उस महान्‌ 
लाभकी भूख लगे तो इतनी तेजीसे लगे कि उसकी पूर्तिके 
बिना चैन न पड़े, तब उसकी प्राप्ति हो सकती है। परंतु 
जबतक उसका उद्देश्य नहीं होगा, तबतक बतानेपर भी 
विशेषतासे पकड़ नहीं सकोगे। निःसंदिग्धरूपसे आपको 
जैंचेगी भी नहीं; क्योंकि वास्तवमें उस तरफ दृष्टि ही नहीं, तो 
फिर जैँचेगी कैसे ? 

यह बात तो आप सब-के-सब जानते ही हैं कि जो 
परिस्थिति मिली है उससे संतोष नहीं होता और उससे पूर्णता 
भी नहीं होती । जितना धन मिला है, उस थधनसे पूर्णता नहीं 
होती, प्रत्युत और धन मिले--यह इच्छा रहती है। जितना 
मान, आदर, सत्कार, बड़ाई मिली है, जितनी नीरोगता मिली 
है, उससे पूरा संतोष नहीं; 'ओऔर मिले'--यह इच्छा रहती है।. 


इस तरह कमीका अनुभव सब करते हैं। जब कमी है, तो 
ऐसी भी कोई चीज अवश्य है, जिससे उसकी पूर्ति होती है, 
बिलकुल कमी रहे ही नहीं--ऐसी सबकी स्थिति हो सकती 
है, होती है और अनेकोंकी हुई है, तो फिर हमारी क्‍यों नहीं 
होगी ? हम भी उस तत्तवको प्राप्त कर सकते हैं, बिलकुल 
सच्ची बात है। केवल हमारा विचार हो जाय कि हम उस 
तत्त्वको केसे प्राप्त करें ? केवल तीव्र अभिलाषा हो जाय कि 
हमें वह तत्त्व कैसे मिले ? 

प्रायः लोगोंने मान रखा हैं कि उस तत्त्वकी प्राप्तिके लिये 
बड़ा उद्योग करना पड़ता है; जंगलमें जाकर रहना पड़ता है 
तपस्या करनी पड़ती है, बड़े कष्ट सहने पड़ते हैं, तब कहीं 
वह तत्त्व मिलता है। ऐसी एक धारणा बनी हुई है। मेरी भी 
ऐसी धारणा रही है। परंतु वास्तवमें बात ऐसी नहीं है। जितने 
भी संसारके काम हैं, उन सबसे यह काम सुगम है। जो सब 
कुछ छोड़कर साधु बन जाये, वह उस तत्त्वको प्राप्त कर 
ले--ऐसी बात भी नहीं है। गृहस्थ उस तत्त्वको प्राप्त नहीं कर 
सकता--यह बात भी नहीं है। पढ़ा-लिखा प्राप्त कर सकता 
है, अनपढ़ नहीं कर सकता--यह बात भी नहीं है। बहुत 
बलवान्‌ होगा, तितिक्षु होगा, सहिष्णु होगा, वही प्राप्त कर 
सकता है, दूसरा नहीं कर सकता--ऐसी बात भी नहीं है। 
कहनेका भाव यह है कि हम सब-के-सब उस तत्त्वको प्राप्त 
करनेके पूरे अधिकारी हैं। केवल एक ही लक्ष्य हो जाय कि 
हमें तो उस तत्त्वकी प्राप्ति करनी है। उसकी प्राप्तिके लिये ही 
सब सामग्री मिली हुई हैं । आवश्यकता होगी तो और सामग्री 
मिल जायगी--परमात्माके यहाँ यह एक विलक्षण कायदा 
है। जैसे, आदमी बोलते-बोलते थक जाता है तो वह चुप हो 
जाता हैं और चुप होनेपर उसमें पुनः बोलनेकी शक्ति आ 
जाती है। चलते-चलते थक जाता है तो थोड़ी देर विश्राम 
करनेसे उसमें पुनः चलनेकी शक्ति आ जाती है | दिनभर काम 
करते-करते थककर रातमें सो जाता हैं तो सुबह पुनः ताजगी 
आ जाती है। तात्पर्य है कि मनुष्य जिस-किसी कामको करता 
है, उसमें थकावट होनेपर बिना परिश्रमके, मुफ्तमें सामर्थ्य 
मिलती है। यह हम सबका अनुभव है। आप बताओ कि 
दिनभर काम करनेसे थक जाते हो तो रातमें कौन-सा परिश्रम 
करते हो कि जिससे सुबह शक्ति मिलती है ? चुपचाप पड़े 
रहनेसे ही शक्ति मिल जाती है। जितनी गाढ़ नींद आयेगी, 
उतनी शक्ति मिलेगी। वह शक्ति परमात्माकी हैं। परंतु थोड़ी 
जक्तिमें संतोष न करें, उसमें फँसे नहीं तो महान्‌ शक्ति मिल 
सकती है। वह महान्‌ शक्ति, वह परमात्म-तत्व आपको, 
हमको, सबको मिल सकता है | वह तत्त्व पहले जमानेमें जैसे 

मिलता था, उससे तो अभी बहुत सस्ता है। सत्य, त्रेता, | हमारी सामर्थ्यसे भी बढ़कर हमें सुविधा मिलती है। 
द्वापरयुगमें उम्र भी ज्यादा होती थी, बुद्धि भी तेज होती थी, | जैसे, बालक जितना छोटा होता है, उतनी ही उसको ज्यादा 
सामर्थ्य भी अधिक होती थी, उनके लिये वह चीज कठिन | सुविधा मिलती हैं। 

थी। जैसे, बड़े आदमीको सब तरहकी अनुकूलता मिलनी हमारी चाहना, भीतरकों उत्कण्ठा, छालसा, अभिलाषा 
कठिन होती है; परंतु बालकको सुगमतासे अनुकूलता मिल | जोरदार जाग्रतू हो जाय । परेतु वह तब जाग्रत्‌ होगी, जब हमें 
जाती है। माँ-बापकों समयपर अन्न न मिले तो भी वे |जो कुछ मिला है, उसमें हम संतोष न करें। कारण कि 
बालकके लिये प्रबन्ध कर ही देते हैं; क्योंकि वह असमर्थ है। | नाशवान्‌ वस्तुसे हमारी कभी तृप्ति होगी नहीं। अगर 
इसी तरहसे हम जितने असमर्थ होते हैं, उतनी ही हमें | नाशवानसे ऊँचे उठकर अविनाशी-तत्त्वको प्राप्त करनेकी तीत्र 
परमात्माकी तरफसे सामर्थ्य मिलती है। इतना ही नहीं, | अभिलाषा जागृत हो जाय, तो वह प्राप्त हो जायगा। 

है. थ बक्टकप 

एक बात खास ध्यान देनेकी है कि यह मानव-शरीर 
केवल अपना कल्याण करनेके लिये ही मिला हैं। धन कमाना 
और भोग भोगना--यह मनुष्य-शरीरका प्रयोजन है ही नहीं । 
भोग भोगना तो हरेक योगनिमें होता हैं। देवताओंसे लेकर 
नरकोंमें पड़े हुए जन्तुओंतकके लिये भोग मिलते हैं। 
इन्द्रियोंसे होनेवाला सुख स्वर्गमें भी मिलता है और नरकोंमें 
भी । नरकोंमें, जहाँ बड़ी घोर यातनाएँ दी जाती हैं, उबलते हुए 
तेलमें डाल दिया जाता है, शरीरके टुकड़े-टुकड़े कर दिये जाते 
हैं, तो भी नरस्‍्कोंमें रहनेवाला जीव मरता नहीं। जब उसे 
उबलते हुए तेलसे निकाला जाता है, उस समय उसे सुखका 
अनुभव होता है | शरीरके टुकड़े-टुकड़े करनेपर दुःख होता है; 
परंतु शरीर मिलनेपर एक सुख होता है। इस प्रकार इच्द्रियोंसे 
होनेवाला सुख तो नरकोंमें भी मिलता है, कुत्ते, गधे, सूअर 
आदिको भी सुख मिलता है। परंतु मनुष्य-शरीर सुख भोगनेके 
लिये, ऐश-आराम करनेके लिये है ही नहीं । दु:ख भोगनेके 
लिये भी यह मनुष्य-शरीर नहीं है। सुखकी मुख्यता स्वर्गमें 
रहती है और दुःखकी मुख्यता नरकोंमें रहती है। मनुष्य- 
शरीरमें सुख और दुःख दोनों ही आते हैं। परंतु मनुष्य-शरीर 
सुख और दुःख--दोनोंसे ऊँचा उठकर अपना कल्याण 
करनेके लिये मिला है। 

एक मार्मिक बात है। मनुष्यको जितनी सुख-सामग्री 
मिलती है, वह केवल दूसरोंका हित करनेके लिये मिलती है, 
और जितनी दुःख-सामग्री मिलती है, वह केवल सुख-बुद्धि 
हटानेके लिये मिलती है। ये दो बातें खूब सोचनेकी हैं। 
संसारका सुख क्या है ? जिस वस्तुकी चाहना होती है, वह 
वस्तु मिल जाय तो उससे सुख होता है | जैसे, धनकी लालसा 
हो तो धन मिलनेसे सुख होगा । जोरदार भूख छगे तो भोजन 
मिलनेसे सुख होगा। जोरदार प्यास लगे तो जल मिलनेसे 
सुख होगा। इस प्रकार कामनाकी पूर्ति होनेसे एक सुख होता 


है। वह सुख कामनाके आधीन है। अगर जोरदार भूख न हो 
और भोजन बढ़िया मिल जाय तो सुख नहीं होगा। मनमें 
लोभ नहीं होगा तो धनके मिलनेसे सुख नहीं होगा। तात्पर्य 
है कि जिस चीजके न मिलनेका दुःख होगा, उस चीजके 
मिलनेसे ही सुख होगा, संसारके जितने संयोग हैं, उनमें पहले 
दुःख होगा, तभी उनसे सुख मिलेगा । अगर दु:ख नहीं होगा, 
तो संसारके पदार्थ सुख नहीं देंगे। अतः उस सुखका कारण 
दुःख हुआ और उस सुखके बादमें भी दुःख जरूर होगा। 
जैसे, घन मिलनेसे सुख होता है और घन चला जाता हें तो 
दुःख होता है। अनुकूल सामग्री मिले तो सुख होता है ओर 
नष्ट हो जाय तो दुःख होता है। सुख आता है तो अच्छा 
लगता हैं और जाता हैँ तो बुरा लगता है । ऐसे ही दुःख आता 
तो बुर लूगता है और जाता है तो अच्छा लगता है । अच्छा 
लगना और बुरा लगना दोनोंमें है। एक तरफ सुख और एक 
तरफ दु:ख होता है, पर दोनोंकों तोलकर देखा जाय तो कोई 
फर्क नहीं हैं ! 
साधारण मनुष्यकी बुद्धि आरम्भकों तो देखती है, पर 
उसके अन्तको नहीं देखती। परंतु विचारवान्‌ मनुष्य उसके 
अन्तको टेखते हैं कि इसका नतीजा क्‍या होगा ? नतीजा 
देखनेवाले तो विवेकी पुरुष होते हैं, पर जो नतीजा न देखकर 
आरम्भ देखते हैं, वे पशु होते हैं। जो रोगी आदमी जीभके 
थोड़े-से सुखके वशमें होकर कुपथ्य कर लेता है, तीन अंगुल 
जीभके वश्में होकर साढ़े तीन हाथ शरीरको बिगाड़ लेता है 
वह विचारवान्‌ पुरुष नहीं कहलाता । विचारवान्‌ बुद्धिमान्‌ वही 
कहलाता है, जो कुपथ्य न करे । विचारवान्‌ मनुष्य ऐसा काम 
नहीं करेंगे, जिससे नरकोंमें जाना पड़े, चौरासी लाख योनियोंमें 
भटकना पड़े, बार-बार दुःख पाना पड़े। ऐसे कामके जे 
नजदीक ही नहीं जायेंगे। वे वही काम करेंगे, जिससे वे 
सदाके लिये सुखी हो जायें । 


६३८ 


मनुष्यमें विवेककी प्रधानता है। उस विवेकको महत्त्व 

देकर ही अपना उद्धार करना है | विवेककी प्रधानता नतीजेपर 
सोचनेंमें है, तात्कालिक सोचनेमें नहीं । तात्कालिक दृष्टि तो 
' पशुओंकी होती है कि जो सामने दीखता है, वही ठीक है, बस 
आगे क्या होगा, इसकी परवाह नहीं । अभी जो मिल जाय, ले 
लो, फिर नतीजा क्या होगा, कोई परवाह नहीं--ऐसे मनुष्योंमें 
और पशुओमें क्या फर्क है ? मनुष्य तो वह है, जो यह देखे 
कि अन्तमें इसका परिणाम क्या होगा ? अभी भोग भोगनेमें 
और धनका संग्रह करनेमें लगे रहेंगे तो मरनेपर धन आदि 
पदार्थ यहीं रह जायेंगे और अपने किये हुए कर्मोका फल आगे 
भोगना पड़ेगा। इसलिये यहाँ धन भी कमाना हैं, शरीरका 
निर्वाह भी करना है; परन्तु लोभमें और भोगमें नहीं फँसना 
है--यह सावधानी रखनी है। गृहस्थमें रहते हुए धन कमायें, 
सुविधाके अनुसार रहें, पर लोभ-बुद्धिसि और भोग-बुद्धिसे 
नहीं। तात्पर्य है कि लोभ-बुद्धिसे धन नहीं कमाना है और 
भोग-बुद्धिसे संसारमें सुख नहीं भोगना है। गीतामें आया है 
कि राग-द्वेषरहित इन्द्रियोंके द्वारा विषयोंका सेवन किया जाय 
तो एक प्रसन्नता होती है। उस प्रसन्नतासे दुःखोंका नाश होता 
है। ऐसे प्रसन्नचित्तवाले साधककी बुद्धि बहुत जल्दी 
परमात्मतत्त्वमें स्थित हो जाती है (२। ६४-६५) । इसलिये 
धन कमाना है ओर उसके द्वारा दूसरोंका उपकार करना है; परंतु 
संग्रह नहीं करना है। लोभ-बुद्धि होनेसे ही संग्रहकी बुद्धि होती 
है । लोभी आदमी धनको अपने लिये ओर दूसरोंके लिये खर्च 
नहीं कर सकता। खर्च करनेसे ही पैसे काम आते हैं। खर्च 
और पैसा--ये दो चीजें हैं। इन दोनोंमें खर्च करना बड़ी बात 
है, संग्रह करना बड़ी बात नहीं है। कारण कि संग्रह करनेसे 
दूसरोंके सुखमें भी बाधा पहुँचेगी और खुद भी सुख नहीं भोग 
सकोगे। लोभी आदमी धनके संग्रहका अभिमान करके 
अपनेको सुखी बेशक मान ले, पर उसका धन न खुदके काम 
आता है और न दूसरोंके काम आता है। जो अपने तथा 
दूसरोंके काम नहीं आता, उसे धन मानना ही गलती है। जैसे, 
आपने रुपयोंका एक 'बक्सा भर लिया और हमने रह्दी 
अखबारोंका एक बक्सा भर लिया। अगर काममें न लें तो 
. रुपये और रद्दीमें क्या फर्क हुआ ? ऐसे ही एक बक्सेमें सोना 
: रखा जाय और एक बद्सेमें पत्थर रखे जायें। काममें लेनेपर 
तो सोना अपनी जगह है और पत्थर अपनी जगह है। परन्तु 
अगर काममें न लें तो सोने और पत्थरमें क्या फर्क हुआ ? 


* साधन-सुधा-सिन्धु * 


इससे सिद्ध हुआ कि ये चीजें खर्च करनेसे ही काम आती हैं 
संग्रह करनेसे नहीं; नहीं तो छोड़कर मरना पड़ेगा ही। अब 
ज्यादा धन छोड़कर मर गये तो क्या और थोड़ा धन छोड़कर 
मर गये तो कया ? अपने साथ उसका सम्बन्ध तो रहेगा नहीं | 
इसलिये आपके पास जो बस्तुएँ हैं उनको यथायोग्य खर्च 
करो। खर्च करनेसे वे अपने काम भी आयेंगी और दूसरोंके 
काम भी आयेंगी | रुपये आदि वस्तुओंको यों ही नष्ट करना भी 
मनुष्यता नहीं है ओर उनका केवल संग्रह करना भी मनुष्यता 
नहीं है। यथायोग्य जहाँ चाहिये, वहाँ खर्च करना है और 
न्यायपूर्वक धनका उपार्जन करना है | यह मनुष्यता है । लोभमें 
नहीं फँसना है। निर्वाहके लिये भोजन आदि करना है, जिससे 
शरीर ठीक रहे। भगवानका भजन भी करें, संसारकी सेवा भी 
करें ओर घरका काम-धन्धा भी करें, इसलिये शरीरको ठीक 
रखना है। अगर भोगोंमें ही रूग जायँंगे तो भोग भोगते शरीर 
खराब हो जायगा, किसी कामके लायक नहीं रहेगा। 
पारमार्थिक उन्नति तो कर ही नहीं सकेंगे, लौकिक काम-धन्धा 
भी नहीं होगा। कारण कि रोगी शरीरसे कुछ भी सेवा नहीं हो 
सकेगी। पदार्थोका संग्रह करना और भोग भोगना--ये 
असुरोंके लक्षण हैं, मनुष्योंके लक्षण नहीं हैं। यह आसुरी 
सम्पत्ति है, जो बाँधनेवाली है। 
“निबन्धायासुरी मता ।' (गीता १६। ५) 

मनुष्यको यह होश रखना चाहिये कि केवल संग्रह 
करनेके लिये नहीं कमाना है। केवल भोग भोगनेके लिये, 
ऐश-आराम करनेके लिये नहीं कमाना है; किन्तु अपना 
निर्वाहमात्र करके पारमार्थिक और लोकिक व्यवहारमें उसका 
सदुपयोग करना है। पारमार्थिक उन्नति करनी है। दूरदृष्टि 
रखनी हैं कि मरनेके बाद हमारा कल्याण हो जाय, मुक्ति हो 
जाय । अगर पाप करते रहोगे तो आगे नरकोंमें जाना पड़ेगा, 
चोरासी लाख योनियोंमें जाना पड़ेगा, इसपर बहुत विचार 
करनेकी आवश्यकता हैं। मनुष्यका खास उद्देश्य परमात्म- 
तत्त्वको प्राप्त करना है, अपना कल्याण करना हैं। कल्याण 
क्या है ? लाभ तो पूरा मिल जाय और नुकसान किसी तरहका 
न हो | सुख भी ऊँचा-से-ऊँचा मिल जाय और दु:खकी वहाँ 
पहुँच न हो । केवल आनन्द-ही-आनन्द रहे । इसीको कल्याण 
कहते हैं, मुक्ति कहते हैं। इसको प्राप्त करनेके लिये ही 
मानव-शरीर मिला है, तुच्छ भोगोंमें फँसकर महान्‌ दुःख 
पानेके लिये नहीं । 


है.  क्तकतदूओअ-+- 


मनुष्य-जीवनकी सफलता 


शरीर-निर्वाहके लिये वस्तुओंकी आवश्यकता होती है 
रुपयोंकी नहीं। कारण कि वस्तुएँ स्वयं काम आती हैं, पर 
रुपये स्वयं काम नहीं आते। रुपये वस्तुओंके द्वारा काम आते 
हैं, अतः रुपयोंसे वस्तुएँ विशेष आवश्यक हैं। वस्तुओंसे भी 
आवश्यक शरीर है। शरीरके लिये ही वस्तुएँ होती हैं। 
शरीरका जो महत्त्व है, वह वस्तुओंका नहीं है। पशु आदिके 
शरीर भी बहुत कामके हैं; क्योंकि उनसे मनुष्यके निर्वाहकी 
कई व्स्तुएँ पैदा होती हैं; जैसे-- गायसे दूध, भेड़से ऊन 
आदि परंतु उनसे भी बढ़कर है मनुष्यका शरीर, जिससे यह 
लोक और परलोक दोनों सुधर सकते हैं । 

शास््रोंमें मनुष्य-शरीरकी बड़ी महिमा आती है। इस 
शरीरमें बढ़िया चीज क्या है? इसमें बढ़िया चीज 
है--विवेक । जिससे सार-असार, नित्य-अनित्य, कर्तव्य- 
अकर्तव्य--इन बातोंका ठीक तरहसे बोध होता है, उसे 
“विवेक' कहते हैं। यह विवेक सर्वोपरि है। इस विवेककी ही 
महिमा है। यह विवेक जितना अधिक होगा, उतना ही मनुष्य 
श्रेष्ठ होगा | व्यवहारमें भी किसी मनुष्यका अधिक आदर होता 
है तो उसमें विवेक ही कारण है। मनुष्यमें विवेक-शक्ति 
जितनी अधिक जाग्रतू होगी, उतना ही अधिक वह आदरणीय 
हो जायगा। कारण कि विवेक-शक्तिसे वह हरेक बातका 
ठीक-ठीक निर्णय करेगा। इस विवेक-शक्तिकी महिमा 
मनुष्यसे भी बढ़कर है। कारण कि विवेक-शक्ति होनेसे ही 
मनुष्य-शरीरकी इतनी महिमा है। मनुष्यके इस ढाँचे (शरीर) 
की आकृतिकी महिमा नहीं है। 

विवेकसे भी बढ़कर क्‍या है? विवेकसे भी बढ़कर 
है--परमात्मा | विवेकके द्वारा सार-असार, नित्य-अनित्यको 
समझकर नित्य, निर्विकार और सर्वोपरि परमात्मतत्तको प्राप्त 
कर लेनेमें ही मनुष्य-शरीरकी सफलता है। उसे प्राप्त न करके 
सांसारिक भोगोंमें ही समय लगा दिया तो मनुष्य-शरीर 
सफल नहीं हुआ। भोगका सुख तो पशु-पक्षियोंको भी 
मिलता है, वे भी आरामसे रहते हैं। मैंने ऐसे कुत्तोंको देखा 
है, जिनकी देखभालके लिये आदमी रहते हैं। उनके रहनेके 
कमरोंमें गर्मके दिनोमिं खसखसके टाटे लगे रहते हैं, बैठनेके 
लिये बहुत अच्छा बिछोना होता है, ऊपर पेखे लगे रहते हैं, 
टहलनेके लिये जाते हैं तो आदमी साथ रहते हैं, मोटर, हवाई 
जहाजमें वे यात्रा करते हैं, आदि। मनुष्योंमें भी बहुत कम 
आदमियोंको ऐसा आराम मिलता है। अतः सांसारिक 
सुखभोग और आराम मिलना होगा तो कुत्ते, गधे आदिकी 
योनिमें भी मिल जाग्रगा। परंतु परमात्मतत्तकी प्राप्ति इस 


मनुष्यमें ही हो सकती है। मनुष्यको छोड़कर दूसरे जितने भी 
पशु-पक्षी हैं, वे परमात्मतत्तको समझ भी नहीं सकते। 

पशुओमें सबसे उत्तम गाय मानी गयी है। गोबर और 
गोमूत्रसे पवित्रता आती है, रोगोंका नाश होता है। गाय 
पृथ्वीको पुष्ट करती है और पृथ्वी गायको पुष्ट करती है--इन 
दोनोंकी पुष्टिसे सब मनुष्योंका पालन होता है, उनके शरीरोंका 
निर्वाह होता है। इतनी श्रेष्ठ गायकों भी आप परमात्मतत्त्वके 
विषयमें नहीं समझा सकते कि परमात्मा ऐसे हैं। गाय बहुत 
उपयोगी है, श्रेष्ठ भी है, हम उससे लाभ भी बहुत लेते हे 
इसलिये गायकी रक्षा करना हमारा मुख्य कर्तव्य होता है। 
परन्तु गाय परमात्मतत्त्वको प्राप्त कर ले, ऐसी योग्यता उसमें 
नहीं है। यह योग्यता केवल मनुष्य-शरीरमें ही है। मनुष्यकी 
जितनी महिमा है, उतनी देवताओंकी भी नहीं है | देवताओंके 
शरीर दिव्य होते हैं, हमारे शरीरकी तरह हाड़-माँसके नहीं 
होते। हमारा शरीर पृथ्वीतत्त्प्रधान होता है, देवताओंके 
शरीर तेजस-तत्त्वप्रधान होते हैं। जैसे, यह प्रकाश है, इस 
प्रकाशमें सब दीखते हैं न? यह तैजस्‌ तत्त्व है। इसकी 
प्रधानता होती है देवताओंमें। जैसे कोई मलसे भरा हुआ 
सूअर हो और वह हमारे पाससे निकले तो हमारेको दुर्गघ 
आती है, ऐसे ही देवताओंको हमारे शरीरसे दुर्गंध आती है। 
ऐसा मलिन हमारा शरीर है। परंतु सज्जनो ! उन देवताओंको 
भी परमात्मतत्त्वकी प्राप्तिका अधिकार नहीं है। देवता सुख 
भोगनेके लिये ही हैं। उनका शरीर अच्छा है, उनका लोक 
अच्छा है, उनका भोजन अमृतका हैं; परंतु कल्याण करनेके 
लिये मानव-शरीरकी ही महिमा है, देवताओंके शरीरोंकी 
नहीं। इसीलिये मनुष्य-शरीरको सबसे दुर्लभ बताया गया 
है--- 'नर वन सम नहिं कवनिउ देही । जीव चराचर जाचत 
तेही ॥” (मानस ७ । १२१। ५) परंतु मनुष्य-शरीरमें आकर 
भी जो अपना उद्धार नहीं करता, केवल खाने-कमानेमें ही 
लगा रहता है, उसकी निंदा की गयी है। 

रुपये-पैसोंका संग्रह हो जाय और उनसे हम सुख 
भोगें--इन दोनोंमें जो अत्यन्त आसक्त हो जाते हैं, वे 
मनुष्य परमात्मतत्त्व क्या है? मुक्ति क्या है? जन्म-मरण 
मिटनेसे क्या लाभ है ? महान्‌ आनन्द क्‍या है ?--इसको 
जान ही नहीं सकते। दुःख सदाके लिये मिट जाय और 
सदाके लिये महान्‌ आनन्द हो जाय--तत्त्वको समझनेकी 
ताकत उनमें नहीं रहती। 

हमें उस तत्त्वको प्राप्त करना है, जो इस मनुष्य-शरीरसे 
ही प्राप्त किया जा सकता है। उसकी प्राप्ति कैसे हो ? इसके 

लिये एक बात मुख्य है कि हमारा ध्येय, हमारा लक्ष्य केवल 
परमात्मतत्त्व हो | जैसे मनुष्यका लक्ष्य धन कमानेका होता हैं 
तो वह कहीं-का-कहीं चला जाता है, ऐसे ही हमारा लक्ष्य 
परमात्मप्राप्तिका हो जाय । चाहे हम दुःख पायें, चाहे सुख 
पायें; चाहे निर्धन हो जायें, चाहे धनवान्‌ हो जायें; चाहे रोगी 
हो जायें, चाहे नीरोग हो जायें; चाहे जीते रहें, चाहे मर जाये; 
चाहे लोग आदर करें, चाहे निरादर करें--हमें तो उस 
परमात्मतत्त्वको प्राप्त करना हैं। ऐसा मुख्य लक्ष्य हो जाता है, 
तो परमात्मप्राप्ति बहुत सुगम हो जाती है । जबतक ऐसा लक्ष्य 
नहीं होता, तभीतक परमात्मप्राप्ति कठिन माल्‌म देती है। 
वास्तवमें परमात्मतत्त्व-प्राप्ति कठिन नहीं हैं। कारण कि वह 

सब जगह है, सब देशामें है, सब कालमें है, सम्पूर्ण 
व्यक्तियोंमें है, सम्पूर्ण घटनाओंमें है, सम्पूर्ण क्रियाओमें है। 
संसारका कोई भी, किज्ञिन्मात्र भी ऐसा परमाणु नहीं है, जहाँ 
परमात्मा न हो। उसकी प्राप्तिमें कठिनाई यही है कि उसे प्राप्त 
करनेकी जोरदार इच्छा नहीं है, सांसारिक भोगोंमें और संग्रहमें 
फँसे हुए हैं, अतः इनसे उपराम होकर परमात्मतत्त्वको प्राप्त 
करनेका उद्देश्य बनाना चाहिये । 

रुपयोंसे वस्तु, वस्तुसे शरीर, शरीरसे विवेक ओर 
विवेकसे भी सत्य-तत्त्व परमात्मा श्रेष्ठ है। इसलिये परमात्माको 
सबसे अधिक आदर देकर उसको प्राप्त कर लेना ही मनुष्यका 
खास कर्तव्य है और इसीमें मनुष्य-जीवनकी सफलता है। 

धन-संग्रहसे हानि 


यह प्रत्यक्ष बात है कि हमारे शरीर जब जन्मे थे, तब 
छोटे-छोटे थे, आज इतने बड़े हो गये ! किसी एक वर्षमें ये 
शरीर इतने बड़े हुए हों, ऐसी बात नहीं है। ये प्रत्येक वर्षमें 
बदले हैं। जो प्रत्येक वर्षमें बदलते हैं, वे प्रत्येक महीनेमें 
बदलते हैं। ऐसा नहीं कि ग्यारह महीनोंमें तो नहीं बदले और 
बारहवें महीनेमें बदल गये हों । जो प्रत्येक महीनेमें बदलते हैं, 
बे प्रत्येक दिनमें बदलते हैं। ऐसा नहीं कि उन्तीस दिनोंमें तो 
वैसे ही रहे और तीसवें दिन बदल गये । जो प्रत्येक दिनमें 
बदलते हैं, वे प्रत्येक घंटेमें बदलते हैं । ध्यान दें, पहले घंटेमें 
जो शरीर हैं, वे दूसरे घंटेमें वैसे नहीं हैं। नहीं तो एक दिमें 
कैसे बदलते ? जो घंटेभरमें बदलते हैं, वे उन्सठ मिनटमें न 
बदलकर साठवें मिनटमें बदल जाय--ऐसा नहीं होता | जो 
प्रत्येक मिनटमें बदलते हैं, वे प्रत्येक सेकण्डमें बदलते हैं। 
इससे क्या सिद्ध हुआ ? कि केवल बदलना-ही-बदलना है। 
बदलकर किधर जा रहे हैं ? मृत्युकी ओर जा रहे हैं; बिलकुल 
निःसन्देह बात है। जितने हम जी गये, उतने हम मर गये ! 
अब आगे कितनी आयु बाकी है, इसका तो पता नहीं है, पर 
जितने वर्ष बीत गये, उतने वर्ष हमारी आयुसे कम हो गये, 
मौत उतनी नजदीक आ गयी--इसमें कोई संदेह नहीं है। 
जीवन मृत्युकी तरफ जा रहा है। यह शरीर अभावकी तरफ 
जा रहा है। एक दिन इसका सर्वथा अभाव हो जायगा | आज 
जो 'है', एक दिन वह “नहीं' हो जायगा। परंतु चाहना यह 
रखते हैं कि भोग-पदार्थोका संग्रह कर लें, रुपया इकट्ठा कर 
लें, कितनी भूलकी बात है यह । 

जरा ध्यान दें। रुपया कमाना ओर उसे अच्छे काममें 
लगाना दोष नहीं है; पर उसको जमा करनेकी जो एक धुन है, 
वही दोष है। इसका अर्थ यह नहीं है कि रुपये इकट्ठे नहीं 


होने देना है। आवश्यकता पड़नेपर भी खर्च न करें--यह 
तात्पर्य भी नहीं हैं। बहन-बेटी है, ब्राह्मण है, कोई शेगी है, 
भूखा है, नंगा है, ओर अभावग्रस्त है, उसके लिये खर्च नहीं 
करना गलती है। संग्रह करके आखिर करोगे क्‍या? 
आवश्यकता पड़नेपर जब अपने लिये भी खर्च नहीं करते 
और दूसरोंके लिये भी खर्च नहीं करते तो वह संग्रह किस 
कामका ? यह शरीर तो रहेगा नहीं । जब शरीरका अभाव हो 
जायगा, तब वे रुपये क्या काम आयेंगे ? अगर रुपयोंको 
न्यायपूर्वक कमाते हैं और उनको आवश्यक काममें खर्च 
करते हैं, तब तो होश है, नहीं तो रुपयोंके लोभमें बेहोशी आ 
जाती है। रुपयोंका इतना मोह हो जाता है कि रोकड़में लाख 
रुपये हो जायेँ तो अब मनुष्य उन लाख रुपयोंको छोड़ना नहीं 
चाहता । कभी भूलसे हजार-दो-हजार खर्च हो जायें तो बड़ा 
दुःख लगता है कि मूलमेंसे खर्च कर दिया ! अगर लड़का 
खर्च कर देता हैं तो उसपर गुस्सा आता है कि 'तुम कोई 
मनुष्य हो ? मूल खाओगे तो कितने दिन काम चलेगा ?' 
रोटी-कपड़ेकी तंगी तो भोग लेंगे, पर मूलको खर्च नहीं करेंगे, 
जिससे वह तो ज्यों-का-त्यों सुरक्षित रहे । आपसे पूछा जाय 
कि मूलका क्या करोगे ? शरीर जा रहा है, मोत प्रतिक्षण 
नजदीक आ रही है, ये रुपये पड़े-पड़े क्या काम करेंगे ? 
मैं यह नहीं कहता कि आप रुपये छोड़ दो, फेंक दो या 
नष्ट कर दो। पर उन रुपयोंके रहते खुद तंगी भोगते हो, 
आवश्यक चीज भी नहीं लेते; जहाँ जरूरी है, वहाँ खर्च भी 
नहीं करते तो फिर रुपये क्या काम आये ? होश आना 
चाहिये कि भगवानने दिये हैं तो उन रुपयोंको अच्छे-से-अच्छे 
काममें खर्च करें। जीते-जी अपने और दूसरोंके काममें 
लगायें। केवल कंजूसी करके हम संख्या ही बढ़ाते चले 

मिली हुई सामग्री अपनी नहीं 


यह प्रत्यक्ष अनुभवकी बात है कि जिन व्यक्तियों और 
वस्तुओकि साथ हम रहते हैं, वे हमारे साथ हरदम रहेंगी, ऐसी 
बात नहीं है और हम उनके साथ हरदम रहेंगे, यह बात भी 
नहीं है। इतना ही नहीं, शरीरके साथ हम सदा रहेंगे और 
शरीर हमारे साथ सदा रहेगा--ऐसा भी नहीं है। इस बातपर 
खूब विचार करना हैं। जब ये हमारे साथ सदा नहीं रह सकते 
और हम इनके साथ सदा नहीं रह सकते, तो फिर इनके भरोसे 
कितने दिन काम चलेगा ? यह तो उसकी बात हुई जो हमारे 
सामने दीखता है। परन्तु जो परमात्मा हैं, जिनके बारेमें हमने 
शास्त्रोंसे, संतोंसे सुना है, वे परमात्मा सदासे हमारे साथ थे, 
साथ हैं और सदा साथ रहेंगे। केवल सांसारिक वस्तुओऑकी 
ओर दृष्टि रहनेसे उस परमात्माको पहचान नहीं सकते, उनको 


देख नहीं सकते। अगर हम इन नाशवान्‌ वस्तुओंसे विमुख 
हो जायें तो परमात्माके दर्शन हो जायँंगे। विमुख होना क्या 
है ? इनसे सुख लेना छोड़ दें, इनको दूसरोंकी सेवामें लगायें | 
वस्तुओंको तो दूसरोंके हितके लिये खर्च करें और व्यक्तियोंको 
सुख दें, आराम दें, उनका हित करें। ऐसा भाव बना लें कि 
हमारे पास जितनी वस्तुएँ हैं उनके द्वारा दूसरोंकी सेवा करनी 
है। अभी जो यह भाव है कि संग्रह करना है, अपने पास 
रखना है, इस भावको बिलकुल उलटना पड़ेगा कि इनको 
दूसरोंकी सेवार्मे लगाना है। विचार करें, रुपयोंको तो सदा 
साथमें रख सकोगे नहीं और इन रुपयोंके साथ आप सदा रह 
सकोगे नहीं। रुपये तो साथ जायेगे नहीं, पर रुपये रखनेका 
जो भाव है, वह मरनेपर भी साथ रहेगा। रुपये रखनेका भाव 

महान्‌ पतन करनेवाला और स्वभाव बिगाड़नेवाला है। 
रुपये दूसरोंका हित करनेके लिये हैं, सेवा करनेके लिये 
हैं--ऐसा भाव रखनेपर सब रुपये चले नहीं जायैंगे। जितना- 
जितना सेवामें खर्च करोगे, उतने ही जायँगे और पासमें 
रहनेपर भी बाधा नहीं देंगे। जैसे, अधिक मासमें दान देनेके 
लिये माताएँ चीजें इकट्टी कर लेती हैं कि ये थाली, लोटा, 
गिलास, आसन, छाता, कपड़ा आदि दान करनेके लिये हैं 
अपने काममें लेनेके लिये नहीं हैं। भूलसे कोई बालक वहाँसे 
कोई चीज उठाकर ले आये तो कहती हैं ना! ना ! इसको 
वहीं रख दे, यह अपने काममें लेनेकी नहीं है, यह तो देनेकी 
है। इस प्रकार देनेका भाव हो जानेसे उन चीजोंके साथ ममता 
नहीं रहती । इसी तरहसे यहाँ हमें जितनी वस्तुएँ मिली हैं, वे 
सब सेवा करनेके लिये मिली हैँ। वे हमारी नहीं है, सेवाके 
लिये हैं--ऐसे केवल भावना बदल दें। इसमें आपका एक 
कोड़ीका, एक पैंसेका भी नुकसान नहीं है। जितनी सेवामें 
लगनी है, उतनी सेवामें लग जायगी, बाकी बची हुई फिर 
लगेगी। लगे या न लगे, अपने काममें नहीं लेना है। बस, 
निर्वाहमात्रके लिये प्रसादरूपसे लेना है--तुमग्हहि निबेदित 
' भोजन करहीं। प्रभु असाद पट भ्रूषन धरहीं ॥ (मानस 
२। १२९ | १) सब कुछ भगवानूके अर्पण कर दिया, अब 
इसमेंसे जो भोजन पायेंगे, कपड़ा लेंगे, वह प्रसादरूपसे लेंगे। 
जिस मकामनमें रहेंगे, वह हमारा नहीं है, ठाकुरजीका प्रसाद है। 
प्रसादमें स्वाद नहीं देखा जाता, शौकीनी नहीं देखी जाती, 
ऐश-आराम नहीं देखा जाता । केवल प्रसादका सेवन करना 
है। प्रसाद लेनेका भी माहात्म्य होगा और दूसरोंको देनेका भी 
फर्क कुछ पड़ेगा नहीं। जेसे, भगवान्‌कों कोई भोग लगाये तो 
चीजें उतनी-की-उतनी रहेंगी, माशाभर भी कम नहीं होंगी। 
परंतु वे परम पवित्र हो जायेगी। बड़े-बड़े धनी आदमी भी 
हाथ पसारेंगे और प्रसादका कणमात्र देनेसे राजी हो जायेँगे। 

कारण क्या है ? वह ठाकुरजीका प्रसाद है ! 

सभी प्राप्त वस्तुओंको आप भगवान्‌की मान लें, जो 
सच्ची बात है। साथमें लाये नहीं, ले जा सकते नहीं, रख 
सकते नहीं, उनके साथमें रह सकते नहीं | ये तो ठाकुरजीकी 
हैं; अतः ईमानदारीके साथ ठाकुरजीके अर्पण कर दो कि 
महाराज ! आपकी वस्तु आपके अर्पण | कितनी बढ़िया बात 
है। एकदम निर्लिप्तता है। निर्वाहमात्रका प्रसाद लेंगे; 
नहीं लेंगे तो भगवान्‌की सेवा कैसे होगी? सब कुछ 
ठाकुरजीका माननेपर कुछ फर्क नहीं पड़ेगा। आपके पास 
चीजें ज्यों-की-त्यों रहेंगी, कुटम्ब वेसा-का-बैसा ही रहेगा, 


मकान बैसा-का-वैसा ही रहेगा। शरीर वैसा-का-वैसा 
ही रहेगा। पर आपका चट कल्याण हो जायगा। नहीं तो उन 
चीजोंको अपना माननेसे बंधन हो जायगा और रहेगा कुछ 
नहीं आपके पासमें | 

“आप बुद्धिमानीसे जरा सोचो | अपना कुछ भी खर्च न 
हो और कल्याण हो जाय, कितनी बढ़िया बात है ! खर्च 
होनेवाला तो खर्च हो ही जायगा | घाटा लगना है तो लग ही 
जायगा। दिवालिया होना है तो हो ही जायगा | चाहे कितनी 
ही कंजूसी करो, क्या बच सकते हो ? शरीरके साथ कितना 
ही मोह रखो, क्या शरीरको रख सकते हो ? रख सकते ही 
नहीं। इसलिये इन चीजोंको भगवान्‌की ही मान लो। अब 
घाटा लगे तो भगवान्‌का, नफा हो तो भगवान्‌का। हम क्यों 
रोयें ? हम क्यों दुःख पायें ? ये चीजें भगवानकी हैं। भीतरसे 
भगवान्‌की ही मान लो तो आपको क्या घाटा लगता है ? 
आपका क्‍या नुकसान होता है ? जैसे कहावत है-- 'हींग लगे 
न फिटकरी, रंग झकाझक आय ।' खर्चा कुछ लगे ही नहीं, 
और हम निहाल हो जायें | जो होना है, वह होगा ही; जिसको 
रहना है, वह रहेगा ही; जिसको जाना है वह जायगा ही, इसमें 
तो कोई फर्क पड़ेगा नहीं। केवल भावसे भगवानके अर्पण 
कर दो कि यह तो भगवान्‌की चीज है। 

आपके घर लड़की जनमती है तो शुरूसे आप ऐसा 
समझते हो कि यह लड़की तो दूसरे घर जायगी। घरमें 
भाई-बहन आपसमें झगड़ते हैं तो लड़केसे कहते हैं कि 
'अरे, बहनसे क्यों झगड़ता है, यह तो अपने घर जानेवाली 
है।' ऐसे ही आप कृपा करके जितनी सम्पत्ति मिली है, उसको 
बेटीकी तरह मान लो, तो क्या हर्ज है ? अब बहन तो अपने 
घर जायगी ही, अपने पास तो रहेगी नहीं | बेटी घरपर कबतक 
रहेगी, बताओ ? शरीर, सम्पत्ति, मकान, परिवार आदि 
सब-का-सब भगवानकी बेटी है, यह तो अपने घर 
जायगी--ऐसा मान लें । 

लड़की तो अपने घर जायगी--ऐसा भाव होनेसे 
लड़केमें जितनी ममता होती है, उतनी लड़कीमें नहीं होती । 
लड़का बीमार हो जाय तो बड़ा असर पड़ता है, लड़की बीमार 
हो जाय तो उतना असर नहीं पड़ता । कारण कि यह अपनी नहीं 
है । जिसको अपना मानते हो, वह बेटा आपकी सारी सम्पत्तिका 
मालिक होता है। जो आपका बेटा नहीं है और जिसको आप 
अपना नहीं मानते, वह मालिक नहीं होता । जो अपना होता है 
वह मालिक बनता है और अन्तमें वही खोपड़ी बिखेरता है। 
बेटी न तो मालिक बनती है ओर न खोपड़ी बिखेरती है। 


* मिला हुआ और देखा हुआ--संसार * ६४३ 


इसलिये सब सम्पत्ति, परिवार आदिकों भगवानका मान लें, | फायदा इसमें कुछ नहीं होगा। भगवान्‌का मान लो तो 
नहीं तो वे मालिक भी बनेंगे और आपकी दुर्दशा भी करेंगे, | नुकसान कुछ नहीं होगा और फायदा बड़ा भारी होगा। 


न 


* मिला हुआ ओर देखा हुआ--संसार * 


६४३ 


मिला हुआ ओर देखा हुआ--संसार 


संसारके दो विभाग हम देखते हैं--एक विभाग तो हमें 
मिला हुआ है, जिसको हम अपना मानते हैं; और एक विभाग 
हमें मिला नहीं है, पर दीखनेमें आता है । देखा हुआ तो मिला 
नहीं और मिला हुआ रहेगा नहीं | मिले हुएके साथ न तो हम 
रहेंगे और न वह हमारे साथ रहेगा--यह हमारा अनुभव है । 
फिर हम किसके भरोसे बैठे हैं। किसके आधारसे हम यहाँ 
रह रहे हैं ? हमारा आधार एक परमात्मा हैं। उनके आधारसे 
ही हम टिके हुए हैं। जो दीखता है और जो मिला हुआ है 
इसके आधारपर हम नहीं रह सकते | कारण कि दीखनेवाला 
मिलता नहीं ओर जो मिल्ल है, वह टिकता नहीं । 

है'--रूपसे एक परमात्मा मौजूद हैं, उन्हींके अन्तर्गत 
यह संसार दिखायी दे रहा है-- 
जासु सत्यता तें जड़ माया। भास सत्य इस मोह सहाया ॥ 

(मानस १। ११७ । ४) 

परमात्माकी सत्यतासे ही यह जड़ ( असत्‌ ) माया 
सत्य दीखती है। इसका कारण क्या है ? 'मोह सहाया'-- 
मूढ़ताके कारण असत्‌ माया सत्य दीखती है। कुछ जानते हैं 
और कुछ नहीं जानते--इस अधूरे ज्ञानका नाम मूढ़ता है 
अज्ञान है। कुछ भी न जानें, इसको मूढ़ता नहीं कहते । जैसे, 
पत्थरको हम मूढ़ नहीं कहते । ऐसा नहीं कहते कि यह पत्थर 
बड़ा मृढ़ है, अज्ञानी है। मूढ़ता अधूरी जानकारीको कहते हैं| 
संसार सच्चा नहीं है--यह हम जानते हैं, फिर भी हम उसको 
सच्चा मानते हैं, यह मूढ़ता है। 

सुननेपर, पुस्तकोंके पढ़नेपर और विचार करनेपर तो यह 
दीखता है कि पहले यह संसार था नहीं और पीछे रहेगा नहीं, 
फिर भी इसको 'है' मानकर इसमें राग-द्रेष करते हैं--यह 
मूढ़ताका नतीजा है। जो पहले नहीं था और अन्तमें भी नहीं 
रहेगा, उसको बीचमें भी, 'नहीं' मान लेना ज्ञान है, बोध है। 
जैसे, स्वप्न आनेसे पहले स्वप्न नहीं था ओर नींद खुलनेके बाद 
भी स्वप्न नहीं रहेगा; अतः बीचमें भी स्वप्न नहीं है, केवल 
दीखता है। जो आदि और अन्‍्तमें नहीं होता, वह वर्तमानमें 
भी नहीं होता--यह सिद्धान्त है। 

यह बात बहुत विशेष ध्यान देनेकी है कि यह संसार 
निरन्तर 'नहीं' में जा रहा है, अभावमें जा रहा है। जैसे, हमारा 
बचपन चला गया, नहीं रहा । जितने प्राणी हैं, वे भी 'नहीं' 
में जा रहे हैं। इनमें नहीं रहना ही सत्य है। जैसे कलका दिन 


आज नहीं रहा, 'नहीं' में भरती हो गया, ऐसे ही अभी आप 
और हम यहाँ बैठे हैं, यह समय भी 'नहीं' में भरती हो रहा 
है । इसको वापस नहीं छा सकते | अतः इसमें 'नहीं' ही तत्त्व 
हुआ, पर मूढ़ताके कारण यह “है' दीखता है ? यह है' क्यों 
दीखता है ? इसमें एक सत्य परमात्मा है-- 'जासु सत्यता 
तें।” परमात्माके कारण ही इसका होनापन दीखता है। जैसे, 
रस्सी होनेसे ही उसमें भ्रमसे साँप दीखता है। अगर रस्सी न 
हो तो साँप भी नहीं दीखेगा। 

हम इस बातको जानते हैं कि संसार पहले नहीं था और 
फिर नहीं रहेगा, फिर भी इसको मानते नहीं । जो जानते हैं 
उसको ही मानने लूग जायै--यह जाने हुएका आदर है। 
परन्तु जो जानते हैं, उसको मानते नहीं--यह जाने हुएका 
निरादर है। जाने हुएके निरादरसे ही हम दुःख पा रहे हैं। 
अतः जाने हुएका आदर करें। यह संसार तो रहेगा नहीं, पर 
इससे लाभ ले लें। मिले हुए पदार्थोंको दूसरोंकी सेवामें लगा 
दें--यही लाभ लेना है । दर्पणमें हम मुख देखते हैं तो उलटा 
दीखता है। जैसे, हमारा मुख दक्षिणकी तरफ है तो दर्पणमें 
हमारा मुख उत्तरकी तरफ दीखता है। हमारा दायाँ भाग 
दर्पणमें बायाँ भाग हो जाता हैं ओर हमारा बायाँ भाग दर्पणमें 
दायाँ हो जाता है। जैसे दर्पणमें उछटा दीखता है, ऐसे ही यह 
संसार उल्टा दीखता है। अतः जो लोभमें आकर अपने लिये 
संग्रह करते हैं, वे अपनी हानि करते हैं। परंतु दीखता उलटा 
ही है--जितना ले लेते हैं, उतना तो लाभ दीखता है और 
जितना दे देते हैं, उतनी हानि दीखती है। अब उल्टा ही 
दीखता है, इस कारण कही हुई बात भी जैंचती नहीं, उलटी 
दीखती है। इसलिये कहा है--खायो सोई ऊबरयो, दीन्‍्हो 
सोर्ड साथ । जसवैँत घर पोढ़ाणिया माल बिराने हाथ ॥ 
दिया हुआ तो हमारे साथ चलेगा और लिया हुआ यहीं रह 
जायगा। फिर भी लेनेकी ही चेष्टा होती है, देनेकी नहीं ! 
हमारा स्वार्थ सिद्ध हो जाय, यह चेष्टा तो होती है, पर यह 
चेष्ट नहीं होती कि दूसरोंको दे दें, दूसरोंका हित कर दें 
दूसरोंका स्वार्थ सिद्ध कर दें। दूसरोंका काम करना बुरा 
दीखता है, जब कि बात यह उलटी है। उछटा दीखना बंद हो 
जाय और सुलटा दीखने लग जाय--इसीके लिये हमलोग 
यहाँ इकट्टे हुए हैं। 

न तो मिला हुआ ठहरेगा और न दीखनेवाला ठहरेगा। 


दड़ड & साधन-सुधा-सिन्धु * 


वहम यह होता हैं कि यह तो मिलना हुआ है ओर यह दीख | उनका ही भजन किया जाय, उनको ही माना जाय, उनका ही 

रहा है। ये दोनों ही नहीं रहेंगे। इनमें जो परिपूर्ण हैं, जे एक | चिन्तन किया जाय, तो निहाल हो जायँंगे। अगर मिले हुए 

परमात्मा ही रहेंगे। उन परमात्माका ही आश्रय लिया जाय, | और देखे हुएके लोभमें फँस जायँंगे तो धोखा हो जायगा। 
कि त है. कीयणययनीय 


घ्डेड 


नल्‍ललअस+ प"त्ल्साअथऋ 


* साधन-सुधा-सिन्धु * 


धनके लोभमें निंदा 


भीतरकी जो भावना होती है, उसका बड़ा भारी माहात्य 
होता है। एक आदमी बाहरकी क्रिया करता है, शरीरसे सेवा 
करता है, इसकी अपेक्षा भी भीतरका जो भाव हैं, उसकी 
अधिक महिमा है। बड़े दुःखकी बात है कि मनुष्योंने अपने 
भीतर धनको बहुत ज्यादा महत्त्व दे रखा है। वास्तवमें यह 
इतना महत्त्व देनेके लायक वस्तु नहीं है । शरीर इसकी अपेक्षा 
बहुत महत्त्वपूर्ण है। इस शरीरसे परिश्रम करके जो सेवा की 
जा सकती है, वह रुपयोंसे नहीं की जा सकती | रुपये लगा 
देनेका वह माहात्य नहीं है। परेतु आज रुपयोंका बहुत लोभ 
है। शरीरसे परिश्रम कर लेंगे, भूखे रह जायँगे, कहीं जाना हो 
तो पेदल चले जायँंगे, पर पैसा खर्च नहीं करेंगे ! पंसेकी 
कीमत बहुत ज्यादा कर दी ! पैसोंको शरीरसे भी अधिक 
महत्त्व दे दिया ! शरीरसे परिश्रम करके पेसे पैदा किये जा 
सकते हैं, पर पैसोंसे शरीर नहीं लिया जा सकता | लाख, दस 
लाख, पचास लाख रुपये दे दिये जाये, तो भी उसके बदलेमें 
मनुष्य-शरीर नहीं मिल सकता | मृत्युके समय अरबों-खरबों 
रुपये भी दे दिये जाये तो भी मृत्युसे बच नहीं सकते । 
दुनियामात्रका सारा धन दे दिद्ा जाय, तो भी एक घड़ीभर 
जीना नहीं मिल सकता--ऐसा कीमती मानव-शरीरका 
समय है! वह समय यों ही बर्बाद कर देते हैं--इसके 
समान कोई नुकसान नहीं है। बीड़ी-सिगरेट पीनेमें, 
खेल-तमाशा देखनेमें, ताश-चौपड़ खेलनेमें, बात-चीत 
करनेमें, गपशप लड़ानेमें, दूसरोंकी चर्चा करनेमें, निंदा-स्तुति 
करनेमें, अधिक नींद लेनेगें समय खर्च कर देते हैं, यह बड़ा 
भारी नुकसान करते हैं। यह कोई मामूली नुकसान नहीं हैं। 
दस-बीस हजार रुपये खर्च किये जायें, तो इसमें कोई 
नुकसान नहीं है | इनको छोड़कर ही मरना है। लाखों-करोड़ों 
हो जायेँ तो भी छोड़कर मरना होगा | किसीको कुछ दे दिया, 


कहीं अच्छे काममें खर्च कर दिया, तो क्या बड़ी बात हुई ?. 


यह तो छूटनेवाली वस्तु ही है। 

किसीके पास धन बहुत है तो यह कोई विशेष 
भगवत्कृपाकी बात नहीं है। ये धन आदि वस्तुएँ तो पापीको 
भी मिल जाती हैं--'सुत दारा अरु लक्ष्मी पापी के भी 
होय ।” इनके मिलनेमें कोई विलक्षण बात नहीं हैं | एक राजा 
थे। उस राजाकी साधु-वेशमें बड़ी निष्ठा थी। यह निष्टा 


किसी-किसीमें ही होती है। वह राजा साधु-संतोंको देखकर 
बहुत राजी होता। साधु-वेशमें कोई आ जाय, कैसा भी आ 
जाय, उसका बड़ा आदर करता, बहुत सेवा करता | कहीं सुन 
लेता कि अमुक तरफसे संत आ रहे हैं तो पैदल जाता और 
उनको ले आता, महलोंमें रखता ओर खूब सेवा करता । साधु 
जो माँगे, वही दे देता। उसकी ऐसी प्रसिद्धि हो गयी। 
पड़ोस-देशमें एक दूसरा राजा था, उसने यह बात सुन रखी 
थी । उसके मनमें ऐसा विचार आया कि यह राजा बड़ा मूर्ख 
है, इसको साधु बनकर कोई भी ठग ले। उसने एक 
बहुरुपियेको बुलाकर कहा कि तुम उस राजाके यहाँ साधु 
बनकर जाओ। वह तुम्हारे साथ जो-जो बर्ताव करें, वह 
आकर मेरेसे कहना | बहुरुपिया भी बहुत चतुर था। वह साधु 
बनकर वहाँ गया। वहाँके राजाने जब यह सुना कि अमुक 
रास्तेसे एक साधु आ रहा है, तो वह उसके सामने गया और 
उसको बड़े आदर-सत्कारसे अपने महलमें ले आया, अपने 
हाथोंसे उसकी खूब सेवा की। 

एक दिन राजाने उस साधुसे कहा कि 'महाराज, कुछ 
सुनाओ ।' साधुने कहा कि 'राजन्‌ !' आप तो बड़े भाग्यशाली 
हो कि आपको इतना बड़ा राज्य मिला है, धन मिला है। 
आपके पास इतनी बड़ी फौज है। आपकी ख्त्री, पुत्र, नौकर 
आदि सभी आपके अनुकूल हैं। इसलिये भगवान्‌की आपपर 
बड़ी कृपा है !' इस प्रकार उस साधुने कई बातें कहीं । राजाने 
चुप करके सुन लीं। दो-तीन दिन रहनेके बाद बह साधु 
(बहुरुपिया) बोला कि 'राजन्‌ ! अब तो हम जारंगे।' राजा 
बोला--' अच्छा महाराज, जेंसी आपकी मर्जी।' राजाने 
उसके आगे खजाना खोल दिया और कहा कि इसमेंसे 
आपको जो सोना-चाँदी, माणिक-मोती, रुपये-पैसे चाहिये, 
खूब ले लीजिये। उस साधुने वहाँसे अच्छा-अच्छा माल ले 
लिया और ऊँटपर लाद दिया। जब वह रवाना होने लगा, 
तब राजाने कहा कि 'महाराज, यह तो आपने अपनी तरफसे 
लिया है। एक चाँदीका बक्सा है, वह में अपनी तरफसे 
देता हूँ।' राजाने एक चाँदीके बक्सेकी एक रेशमी जरीदार 
कपड़ेमें लपेटकर उसको दे दिया और कहा कि “यह मेरी 
तरफसे आपको भेंट है।' उस साधुने वह बक्सा ले लिया 
ओर त्रहँसे चल दिया। 

वह साधु (बहुरुपिया) अपने राजाके पास पहुँचा। 
राजाने पूछा कि 'क्या-क्या लाये ?” उसने सब बता दिया कि 
“'ल्खों-करोड़ोंका धन ले आया हूँ।' राजाने समझा कि यह 
पड़ोसका राजा महान्‌ मूर्ख ही है; क्योंकि इसको साधुकी 
पहचान ही नहीं है कि कैसा साधु है ! यह तो बड़ा बेसमझ 
है! वह बहुरुपिया बोला कि 'एक बक्सा मुझे उस राजाने 
अपनी तरफसे दिया है कि यह मेरी तरफसे भेंट है ।' राजाने 
कहा कि 'ठीक है, बक्सा लाओ, उसको मैं देखूगा ।' उसने वह 
बक्सा राजाके पास रख दिया और उसकी चाबी दे दी। गाजाने 
खोलकर देखा कि चाँदीका एक बक्सा है, उसके भीतर एक 
और चाँदीका बक्सा है, फिर उसके भीतर एक और चाँदीका 
छोटा बक्सा है। तीनों बक्सोंकी खोलकर देखा तो भीतरके 
छोटे बक्सेमें एक फूटी कोड़ी पड़ी मिली। राजाने सोचा कि 
क्या मतलब है इसका ! तो वह्द समझ गया कि यह राजा मूर्ख 
नहीं है, बड़ा बुद्धिमान्‌ है। साधु-वेशमें इसकी निष्ठा आदरणीय 
है। राजाने बहुरुपियेसे पूछा कि 'तुमसे क्या बात हुई, सारी बात 
बताओ ।' उसने कहा कि 'एक दिन उस राजाने मेरेसे कहा कि 
महाराज, कुछ सुनाओ। मैंने कहा कि तुम तो बड़े भाग्यशाली 
हो। तुम्हारे पास राज्य है, धन-सम्पत्ति है, अनुकूल र्री-पुत्र 
आदि हैं, तुम्हारेपर भगवान्‌की बड़ी कृपा है।' यह सुनकर 
राजा सारी बात समझ गया । तीन बक्से होनेका मतलब था-- 
स्थूलशरीर, सूक्ष्मशरीर और कारणशरीर | इनके भीतर क्या है ! 
भीतर तो फूटी कोड़ी है, कुछ नहीं हैं। बाहरसे बेश-भूषा बड़ी 
अच्छी है, बाहरसे बड़े अच्छे लगते हैं, पर भीतर कुछ नहीं है । 
आपपर भगवान्‌की बड़ी कृपा है--यह जो बात कही, यह 
फूटी कोड़ी है। यह कोई कृपा हुआ करती है ? कृपा तो यह 
होती है कि भगवानूका भजन करे, भगवानूमें लग जाब। 

तात्पर्य यह है कि सांसारिक चीजोंका होना कोई बड़ी 
बात नहीं है। शास्त्रमें मनुष्य-शरीरकी जो महिमा आयी है, 
वैसी घनकी महिमा नहीं आयी है, राज्यकी महिमा नहीं आयी 


है। स्वर्गका जो राजा है, उस इन्द्रकी भी महिमा नहीं आयी 
है। 'तीन टूक कौपीन के, अरु भाजी बिन नौन। तुलसी 
रघुबर उर बसे, इख्ध बापुरों कौन ॥” भगवद्धजनके सामने 
इन्द्रकी भी कोई कीमत नहीं है | परंतु धनको महत्त्व टेकर डरते 
हैं कि यह कहीं खर्च न हो जाय--यह कोई मनुष्यपना है ? 
पर कहें किसको ! कोई सुननेवाला नहीं है। 

सुना था कि लोग ये बातें सुनकर नाराज हो जाते हैं और 
कहते हैं कि यह धनकी निंदा करता है। सज्जनो ! में घनकी 
निंदा नहीं करता हूँ; किन्तु लोभकी निंदा करता हूँ, तुम्हारी 
ऐसी बुद्धिकी निंदा करता हूँ कि तुम्हारी बुद्धि कहाँ मारी गयी ! 
लाखों-करोड़ों रुपये रखो, राज्य-जैभव सब रखो, पर बुद्धि तो 
नहीं मारी जानी चाहिये! कुछ तो होश होना चाहिये 
आदमीको ! कुछ तो अकू आनी चाहिये कि हम क्या कर रहे 
हैं! ऐसा मनुष्य-शरीर मिला है, जो देवताओंको भी दुर्लभ 
है--'दुर्लभो मानुषो देहो देहिनां क्षणभद्डुर:। ' (भागवत 
११।२।२९)। 'बड़ें भाग मानुष तनु पावा। सुर 
दुर्लभ सब अंथन्हि गावा ॥/ (मानस ७।४३ ।४) ऐसा 
मानव-शरीर मिला है, और कर क्या रहे हो ? इस मनुष्य- 
शरीरकी पाकर तो भगवान्‌का भजन करना चाहिये-- 
'अनित्यमसुर्ख लोकमिमं प्राप्प भजस्व माम्‌॥' (गीता 
९।३३) भगवानमें लगना चाहिये, जिससे सदाके लिये 
कल्याण हो जाय। 

वह धन कितने दिन साथ देगा ? आप सोचो, अगर 
आज प्राण निकल जायें तो धनका क्या होगा 2? धनके लिये 
किया हुआ पाप तो साथ चलेगा, पर धन एक कौड़ी साथ 
नहीं चलेगा, पूरा-का-पूरा यहाँ रह जायगा | ऐसे धनके लिये 
अपना भाव बिगाड़ लिया, पाप कर लिया, अन्याय कर 
लिया, झूठ-कपट कर लिया, भाई-बन्धुओंसे लड़ाई कर ली । 
इस प्रकार धनके लिये कितने-कितने अन्याय और अनर्थ कर 
लिये, उस धनसे पतनके सित्राय और क्‍या होगा ? 


कम ज+ जै न्नजनिता-- 


* दृढ़ निश्चयकी महिमा * 


६४५ 


दृढ़ निश्चयकी महिमा 


मैंने संतोंसे सुना है कि 'परमात्मा हैं'--ऐसा दृढ़ निश्चय 
हो जाय तो अपने-आपको जनानेकी जिम्मेदारी भगवानूपर आ 
जाती है । हम भगवान्‌को अपने उद्योगसे नहीं जान सकते, पर 
'भगवान्‌ सब जगह हैं'--यह टृढ़ भाव होनेपर भगवान्‌ खुद 
अपने-आपको जमा देते हैं। 

भगवान्‌ सब जगह हैं--यह बात हमें जैंची हुई है ही, 
फिर इसमें कमी क्या है ? इसमें एक बातकी कमी है कि हम 
जानते हैं कि यह संसार पहले ऐसा नहीं था और फिर ऐसा 


नहीं रहेगा तथा अभी भी हरदम बदल रहा है, फिर भी 
संसारको 'है' मान लेते हैं अर्थात्‌ अपने इस अनुभवका निरादर 
करते हैं। इस कारण 'परमात्मा हैं--इस मान्यताकी दृढ़तामें 
कमी आ रही है। इसलिये अपने अनुभवका आदर करें | 
जैसे, जबतक नींद नहीं आती, तबतक स्वप्न नहीं आता 
और नींद खुलनेके बाद भी स्वप्न नहीं रहता, बीचमें (नींदमें) 
स्वप्र आता है। बीचमें भी आप उसको सच्चा मान लेते हो, 
नहीं तो वह हैं ही नहीं। इसी तरह संसारकों मान लें कि यह 


संसार, शरीर पहले भी नहीं थे, पीछे भी नहीं रहेंगे, बीचमें 
भी केवल दीखते हैं, वास्तवमें हैं नहीं। अब कोई कहे कि 
संसार, शरीर आदि प्रत्यक्ष दीखते हैं, इनको “नहीं' केसे 
मानें ? तो भाई ! स्रप्न दीखनेमें कम सच्चा थोड़े ही दीखता 
था। जब दीखता था, तब ठीक सच्चा ही दीखता था। परंतु 
जगमेपर स्वप्न नहीं दीखता। इससे सिद्ध हुआ कि वह था 
ही नहीं। आजसे सौ वर्ष पहले ये शरीर थे क्या ? और सौ 
वर्षके बाद ये शरीर रहेंगे क्या ? हरेक आदमी मान लेगा 
कि बिलकुल नहीं रहेंगे । 'आदावन्ते च यन्नास्ति वर्तमानेडपि 
तत्तथा' अर्थात्‌ जो आदि ओर अन्तमें नहीं होता, वह 
वर्तमानमें भी नहीं होता। इस दृष्टिसे यह सब-का-सब 
निरन्तर 'नहीं' में भरती हो रहा है। जितनी उम्र बीत गयी, 
उतनी तो 'नहीं'में भरती हो ही गयी । अब जितनी उम्र बाकी 
रही, वह भी प्रतिक्षण 'नहीं'में भरती हो रही है। यह सब 
संसार प्रतिक्षण अभावमें जा रहा है। जितना जन्म है, बह 
प्रतिक्षण मृत्युमें जा रहा है। जितना सर्ग है, वह प्रतिक्षण 
प्रलयमें जा रहा है। जितना महासर्ग है, वह प्रतिक्षण 
महाप्रलयमें जा रहा है। 

इस संसारको नाशवान्‌ कहते हैं। जैसे धनके कारण 
मनुष्य धनवान्‌ कहलाता है। अगर धन नहीं हो तो वह 
धनवान्‌ नहीं कहलाता, ऐसे ही संसार नाशवान्‌ कहलाता है 
तो इसमें नाशके सिवाय कुछ नहीं है, नाश-ही-नाश है । अगर 
परमात्मा हैं'-- यह दृढ़ निश्चय हो जाय तो जो 'नहीं' को 'है' 
माना है, वह आड़ हट जायगी और परमात्मा प्रकट हो 
जायेंगे ! कारण कि परमात्मा तो हैं ही, उनका कभी अभाव 
नहीं होता । परमात्मा सब जगह होनेसे यहाँ भी हैं, सब समयमें 
होनेसे अभी भी हैं, सबमें होनेसे अपनेमें भी हैं और सबके 
होनेसे हमारे भी हैं । उनका अभाव कभी हो नहीं सकता, कभी 
हुआ नहीं, जब कि संसारमात्रका अभाव प्रतिक्षण हो रहा है | 
दो ही तो चीजें हैं--परमात्मा और संसार। परमात्माका तो 
अभाव नहीं हो सकता और संसारका भाव नहीं हो सकता-- 
ऐसा यथार्थ दृष्टिसे दृढ़तापूर्वक जानते ही संसारकी जगह 
परमात्मा दीखने लग जायँगे। अभी भी परमात्मा ही दीखते हैं; 
क्योंकि संसारकी तो सत्ता ही नहीं है। परमात्माकी सत्तासे ही 
यह संसार सत्य क्यों दीख रहा है । इसमें सत्य तो एक परमात्मा 
ही हैं। तो फिर यह संसार सत्य क्यों दीखता है ? 'जासु 
सत्यता तें जड़ माया। भास सत्य ड्ब मोह सहाया ॥' 
(मानस १।११७।४) मूर्खतासे ही यह संसार सत्य 
दीखता है । जो जानता है, पर मानता नहीं, उसे मूर्ख कहते हैं । 
जानता हैं कि यह संसार नाशवान्‌ है फिर भी इसको स्थिर 


क साथन-सुधा-सिन्धु के 


मानता है--यही मूर्खता है । हम जितना जानते हैं, उतना मान 
लें तो मूर्खता नहीं रहेगी ओर हम निहाल हो, जायँगे। 
परमात्माको तो मान लें ओर संसास्को जान हें। 


परमात्माको कैसे मार्नें 2? कि परमात्मा तो हैं; और संसारकों 


केसे जानें 2? कि संसार नहीं है। संसारकों ठीक जान लेनेपर 
परमात्मा प्रकट हो जाते हैं। 'यह बात ठीक दीखती है, तो 
फिर जैँचती क्यों नहीं ?' इसमें कारण यह है कि संसारसे 
सुख लेते हो। जबतक सांसारिक सुखका लोभ रहेगा, 
तबतक यह 'संसार नाशवान्‌ है, असत्य है'--ऐसा कहनेपर 
भी दीखेंगा नहीं । 

काला भौंरा बाँसमें छेद करके रहता है। बाँस कितना 
कड़ा होता है, पर भौरैके दाँत इतने कठोर होते हैं कि उसमें 
भी गोल-गोल छेद कर देता है! परंतु जब वह कमलके 
भीतर बैठता है, तब रातमें कमलके बन्द होनेपर भी वह उसे 
काटकर बाहर नहीं जाता। वह सोचता हैं कि रात चली 
जायगी, प्रभात हो जायगा, सूर्यका उदय हो जायगा, तब 
कमल खिल जायगा और उस समय में उड़ जाऊँगा। वह 
बाँसमें छेद कर देता है, पर कमलकी पंखुड़ी उससे नहीं 
कटती | क्या वह इतना कमजोर है ? वह उस कमलसे सुख 
लेता है, इसलिये कमजोर हो जाता हैं ! ऐसे ही यह मनुष्य 
संसारसे सुख लेता है, इसलिये यह कमजोर हो जाता है 
बीकानेरकी बोलीमें एक बात आती हैं-- 'यंडय काचा' 
अर्थात्‌ ख्रोके आगे बिलकुल कच्चा, खत्रीका गुलाम। इस 
संसाररूपी स्त्रीके आगे यह मनुष्य कच्चा, कमजोर हो जाता है । 
कच्नापन क्या है ? संसारसे सुख लेता है, यही कच्चापन है। 
इस कच्चापनको दूर करना है। 

'परमात्मा हैं'--यह तो मान्यता है और 'संसार नाशबान्‌ 
है'--यह प्रत्यक्ष है। संसारको ठीक जान लो तो परमात्मा 
प्रकट हो जायेंगे, इतनी-सी बात है। थोड़ी देर बैठकर इस 
बातकों जमा लो कि बाहर-भीतर ऊपर-नीचे सब जगह 
परमात्मा ही हैं। जैसे समुद्रमें गोता छगानेपर चारों तरफ 
जल-ही-जल है, ऐसे ही सब जगह परमात्मा-ही-परमात्मा हैं। 
संसार तो ब्रेचारा यों ही नष्ट हो रहा है ! 

श्रोता--संसारका सुख लेना कैसे मिटे ? 

स्वामीजी--इसको अपनी कच्चाई समझें तो यह मिट 
जायगा | इसको तो आप मिटायेंगे, तभी मिटेगा। दूसरा नहों 
मिटा सकता | अतः आप अपना पूरा बल लगायें। फिर भी' 
न मिटे तो 'हे नाथ ! हे नाथ !' कहकर भगवानको पुकारें। 
यह नियम है कि जब आदमी निर्बल हो जाता है, तब वह 


| सबलका सहारा लेता ही है। एक तो सांसारिक सखासक्तिको 


* तत्तका अनुभव कैसे हो ? * ६४७ 


मिटानेकी चाहना नहीं है और एक हम उसको मिटते नहीं हैं, | आगे रो पड़ो तो सब काम हो जायगा। वे प्रभु सर्वथा सबल 
ये दो बाधाएँ हैं। ये दोनों बाधाएँ हट जाये, फिर भी सुखासक्ति | हैं। उनके रहते हम दुःख क्यों पायें ? भगवान्‌ हमारे हैं। 
न मिटे तो उस समय आप स्वतः परमात्माको पुकार उठोगे। | बालक कहता है कि माँ मेरी है, तो माँको उसे गोदमें लेना 
बालककी भी मनचाही नहीं होती तो वह रो पड़ता है ओर | पड़ेगा। वह तो केवल एक जन्मकी माँ है; परंतु वे प्रभु 
रोनेसे सब काम हो जाता है। ऐसे ही सज्जनो ! उस प्रभुके | सदाकी ओर सबकी माँ है। 


* तत्त्का अनुभव कैसे हो ? * 


द्ड७छ 


तत््वका अनुभव कैसे हो ? 


किसीसे अनुभवकी बात पूछना और अनुभवकी बात 
कहना--ये दोनों ही बढ़िया चीज नहीं हैं। दूसरी बात, कोई 
भी व्याख्यानदाता अपनी दृष्टिसे बढ़िया-से-बढ़िया बात ही 
कहेगा; क्योंकि अपनी इज्जत सभी चाहते हैं। वह भी तो 
अपनी इज्जत चाहता है, इसलिये वह घटिया बात क्यों 
कहेगा ? वह अपना अनुभव छिपायेगा ही कैसे ? 

संतोंकी वाणीमें आया है कि साधु-संतकी परीक्षा शब्दसे 
होती है-- 'साथु पिछानिये शबद सुनाता ।' वह क्या बोलता 
है--इससे उसके भावोंका पता छग जाता है। किसी भी 
आदमीसे आप ठीक तरहसे बात करो, उसकी बार्तोपर ध्यान 
दो तो उसके भीतरके भावोंका पता लग जायगा कि वह कैसा 
है ? कहाँतक पहुँचा हुआ है ? 

गीताको देखनेसे पता लगता है कि भगवान्‌का क्या भाव 
है। गीता पढ़नेपर हमारी समझमें यह बात आयी कि 
भगवानने दो बातोंपर विशेष जोर दिया है--एक तो 
जीवन-पर्यन्त साधन करना और दूसरा अन्तकालमें सावधान 
रहना । इन दो विषयोंपर भगवान्‌ जितना बोले हैं, उतना दूसरे 
किसी विषयपर नहीं बोले । 

श्रोता--उस तत्तका अनुभव कैसे हो महाराजजी ? 

स्वामीजी--पहले यह बात मान लो कि सब कुछ 
परमात्मा ही है; हमारेको दीखे, चाहे न दीखे; हमारी समझमें 
आये, चाहे न आये | गीताका खास सिद्धान्त है--'बासुदेव: 
सर्वरमिति स महात्मा सुदुर्लभ: ॥/ (७। १९) अर्थात्‌ सब 
कुछ परमात्मा ही है--ऐसा अनुभव करनेवाला महात्मा बहुत 
दुर्लभ है। ऐसे ऊँचे दर्जेके महात्माओंकी बातें हमने सुनी हैं 
पुस्तकोंमें पढ़ी हैं कि वे किसीको कोई बात समझाते हैं या 
प्रश्रका उत्तर देते हैं, तो भी उनके मनमें यह बात नहीं आती 
कि मैं तो समझदार हूँ और ये बेसमझ हैं, अनजान हैं। इनको 
मैं जना दूँ; यह सीखता है तो मैं सिखा दूँ--ऐसा भाव नहीं 
रहता। तो क्‍या भाव रहता है ? कि हमारे प्रभु ही व्यापक- 
रूपसे होकर पूछ रहे हैं। उनकी जो धारणा है, उसके अनुसार 
मैं कह रहा हूँ--इस तरह प्रभुकी मैं सेवा कर रहा हूँ। मेरे 
भीतर जो बोलनेकी एक आसक्ति है, कामना है, उसको पूरी 


करनेके लिये प्रभु अनजान बनकर पूछते हैं। केवल मेरेपर 
कृपा करनेके लिये ही पूछते हैं। मेरी बोलनेकी आसक्तिको 
मिटानेके लिये ही प्रभुने यह सब संयोग रचा है, यह उनकी 
ही लीला है। संसारका जो स्वरूप दीखता है, वह तो प्रभुका 
स्वरूप हैं ओर संसारकी जो चेष्टा है, वह सब प्रभुकी लीला 
है। प्रभु ही मेरेपर कृपा करनेके लिये विलक्षण रीतिसे छीला 
कर रहे हैं । उनका किसीसे कोई मतलब नहीं है, कोई प्रयोजन 
नहीं है; उनको न तो किसीसे कुछ लेना है, न कुछ सीखना 
है, वे तो केवल कृपा करके ऐसा कर रहे हैं। अतः उनकी 
कृपा-ही-कृपा है--यह बात हमलोगोंकों मान लेनी चाहिये। 
जो महापुरुषोंका अनुभव है, उसको हम पहले ही मान लें तो 
फिर वह दीखने लग जायगा। 

हम पढ़ाई करते हैं तो अध्यापक 'क, ख, ग, घ' 
लिखकर बता दे ओर हम वैसे ही मानकर याद कर लें तो हम 
पढ़े-लिखे हो जायँंगे। ऐसे ही अंग्रेजीकी '&, 8, 0, [0 ***“ 
लिखकर बता दे और हम बेसे ही मानकर सीख लें तो हमें 
अंग्रेजी आने लगेगी। अब इसका तो पता लगता नहीं कि 
“यह 'ए' कैसे हुआ ? दो लाइनें इस तरह खींच दीं 
तथा एक लाइन बीचमें छगा दी और कहा कि यह *«' है 
तो हमने मान लिया कि ठीक है साहब, यह 'ए' है। अब 
माननेके सिवाय दूसरा कोई उपाय नहीं है। अध्यापक जैसा 
कह दे, उसकी हाँ-में-हाँ मिला दे तो हम सीख जायँगे ओर 
एक दिन पंडित हो जायँंगे। ऐसे ही जो संत-महात्मा हैं 
जिनपर हमारी श्रद्धा है, वे जैसा कहें, उनकी हाँ-में-हाँ मिला 
दे तो फिर हमें वैसा ही अनुभव हो जायगा, इसमें किचिन्मात्र 
भी संदेह नहीं है। अक्षरोंके ज्ञाममें तो छोटा-बड़ा होता है 
अर्थात्‌ कोई छोटा विद्वान्‌ होता है, कोई बड़ा विद्वान्‌ होता हैं; 
परंतु तत्त्वज्ञाममें छोटा-बड़ा होता ही नहीं। आजतक 
सनकादिक, नारदजी, व्यासजी आदि जितने बड़े-बड़े 
महापुरुष हुए हैं, उनको जो बोध प्राप्त हुआ है, वही बोध आज 
एक साधारण आदमीको प्राप्त हो सकता हैं; जिससे बढ़कर 
कोई विद्धत्ता नहीं है, जिससे बढ़कर कोई सुख-आनन्द नहीं 
है, जिससे बढ़कर कोई उन्नति नहीं है, जिससे बढ़कर कोई 

चीज नहीं है, उसको मनुष्यमात्र प्राप्त कर सकता है। उस 
तत्त्को प्राप्त करनेके लिये ही मनुष्यका निर्माण हुआ है। 
खाना-पीना, सोना आदि तो कुत्तोमें, गधोमें भी होता है । उनमें 
भी बाल-बच्चे होते हैं, परिवार होता है। अब इतना ही काम 
मनुष्यने कर लिया तो मनुष्यजन्मकी महिमा क्या हुई ? यह तो 
पशुपना ही है। आकृति तो मनुष्यकी दीखती है, पर मनुष्यपना 
नहीं है। मनुष्यपना तो वह है, जिसके लिये भगवानने कृपा 
करके मनुष्य-शरीर दिया है-- कबहुँक कारि करुता नर 
देही । देत ईस बिनु हेतु सनेही ॥/ (मानस '७ | ४४ | ३) । 
ऐसे मौकेको भोग भोगने और संग्रह करनेमें ही लगा दिया ! 
यह तू किस काममें लूग गया ? यह क्या धंधा बीचमें ही छेड़ 
दिया ? कहाँ पहुँचना था तुंझे और कहाँ बीचमें अटक गया ? 
ये भोग भी यहीं छूट जायेंगे, शरीर भी यहीं छूट जायगा, रुपये 
भी यहीं छूट जायँंगे। जो छूट जायँंगे उनसे तुझे क्या मिला ? 
असली मिलना तो वह है, जो कभी छूटे नहीं, सदा साथ रहे | 
इसलिये सज्जनो ! चीज तो वह लो, जो सदा साथ रहे, कभी 
इधर-उधर हो ही नहीं | शरीरके टुकड़े-टुकड़े कर दिये जायैँ, 
तो भी उस चीजको कोई हमारेसे छीन न सके | 

एक बहुत दामी बात बताता हूँ, जो मैंने पुस्तकोंमें पढ़ी 
है और संतोंसे सुनी है। परमात्मा हैं और वे सब समयमें हैं। 
कोई ऐसा समय नहीं जिसमें वे नहीं हों । समय उनके अन्तर्गत 
है। उनका किसी भी समयमें अभाव नहीं होता, पर उममें 
समयका अभाव हो जाता है। वे परमात्मा सब समयमें हैं, तो 
अभी भी हैं। अगर अभी नहीं हैं तो सब समयमें कैसे हुए ? 
वे सब जगह हैं, तो यहाँ भी हैं। अगर यहाँ नहीं हैं तो उनको 
सब जगह कैसे कहा जांय ? वे सबमें हैं, तो मेरेमें भी हैं । 
अगर मेरेमें नहीं हैं तो उनको सबमें कैसे कहा जाय ? एक 
और विलक्षण बात है कि वे अपने हैं ! शरीर अपना नहीं है, 
मन अपना नहीं है, बुद्धि अपनी नहीं है, इख्रियाँ अपनी नहीं 
हैं; क्योंकि ये सब-के-सब प्रकृतिके कार्य हैं, जड़ हैं, उत्पन्न 
और नष्ट होनेवाले हैं। 

जैसे, आप कहते हैं कि 'मैं हूँ', तो इसमें कोई संदेह 
होता है क्या कि 'में हूँ कि नहीं हूँ' ? किसीसे पूछना पड़ता 
है क्या? किसीसे गवाही लेनी पड़ती है क्या ? यह तो 
ख्तःसिद्ध है। इस 'मैं हूँ' में 'मैं'-पन तो प्रकृतिको लेकर है 
और 'हूँ-पन 'है'-- (परमात्मा-)कों लेकर है। वह 'हैं' ही 
हूँ' हुआ है। प्रकृतिसे सम्बन्ध छूटते ही है' रह जाता है और 
हूँ' पन मिट जाता है--यह संतोंका अनुभव है । इस बातको 

आप दृढ़तासे मान लें, तो काम ठीक हो जायगा। इसमें एक 
बड़ी बाधा है | वह बाधा क्या है ? यह बताता हूँ। आप विशेष 
ध्यान दें। साधन, भजन-ध्यान करनेपर भी इधर दृष्टि नहों 
जाती। वर्षोतक व्याख्यान देनेपर भी यह बात मेरे अकृमें नहों 
आयी। वही बात अभी आपको सीधी कह दूँ, जिसे आप 
अभी मान लो | यह जो संयोगजन्य सुख है, इसका हम जो रस 
लेते हैँ, बस, यही खास बाधा है| खाना-पीना, सोना-जागना, 
बैठना-बोलना तथा मान-बड़ाई आदि जितने हैं, इनके 
सम्बन्धसे एक सुख होता है। इस सुखमें जो आसक्ति तथा 
खिंचाव है, यही खास बाधा है। इसको मिटानेका उपाय क्या 
हैं ? यह भाव हो जाय कि दूसरोंकों सुख केसे हो। कोई 
बढ़िया चीज हैं तो वह दूसरोंको कैसे मिले ? यह कपड़ा 
बढ़िया है तो दूसरोंकों कैसे मिले ? मान-बड़ाई बढ़िया है तो 
दूसरोंको कैसे मिले ? इस प्रकार दूसरोंकों देनेका भाव बन 
जाय। यह बड़ा सुगम उपाय है संयोगजन्य सुखसे छूटनेका ! 
यह काम आप घरसे ही शुरू कर दो । माता-पिता, ख््री-पुरुष 
आदि सबको सुख पहुँचाना है, पर उनसे सुख नहीं लेना हैं। 
आप उनको सुख पहुँचाते हैं, पर भाव यह रहता है कि पुत्र मेरा 
कहना माने, माँकी में सेवा करूँ तो बह अपने गहने आदि 
मेरेकी ही दे--यहीं खतरा है। लेनेका भाव ही खास 
बाँधनेवाली चीज है। अतः लेनेका भाव छोड़कर केवल माँकी 
प्रसन्नताके लिये ही माँकी सेवा करो | माँसे कह दो कि आपके 
पास जो गहना, रुपया आदि है, वह चाहे मेंरे भाईको दे दो, 
चाहे मेरी बहनको दे दो, चाहे ब्राह्मणको दे दो, जहाँ आपकी 
मर्जी हो, वहाँ दे दो। पर मेरेसे तो केवल सेवा ले लो, इसमें 
आप संकोच मत करो । 

हमारा काम केवल सेवा करना है। माता-पिताकी सेवा 
करनी है। खत्रीको विवाह करके लाये तो उसको दुःख न हो-- 
यह हमारा कर्तव्य है, चाहे वह हमारी सेवा करे या न करे | बह 
हमें तंग करे, दुःख दे तो ऐसा मानो कि भगवानने हमारेपर बड़ी 
कृपा की है। अगर वह मनो5नुकूल सेवा करती तो हम मोहमें 
फैंस जाते। भगवान्‌ ही माता-पिता, स्त्री-पुत्र आदिके रूपमें 
मेरेसे सेवा ले रहे हैं--ऐसा भाव हो जाय तो सुखकी आसक्ति 
छूट जायगी। वह छूटी और परमात्माकी प्राप्ति हुई; क्योंकि 
परमात्मा तो हैं ही सब जगह । सब देशमें, सब कालमें, सब 
वस्तुओंमें, सम्पूर्ण घटनाओंमें, सम्पूर्ण परिस्थितियोंमें वे ही तो 
हैं। दूसग आये कहाँसे ? अतः पस्मात्मप्राप्तिका बड़ा सुगम 
उपाय है कि सुख दे दें, और बाधा है--सुख ले लें। 


न ऊँ चतन्‍तन 


कारागार--एक शिक्षालय 
(नागपुरके कारागारमें किया गया एक प्रवचन) 


जबतक परमात्माकी प्राप्ति न हो जाय, तबतक सभी जीव 
कैदी हैं। आप ऐसा न समझें कि हम बड़े नीचे दजेंके हैं । हम 
सभी परमात्माकी संतान हैं! जेसे आप इस कारागारमें 
पराधीन होकर आये हैं, स्वाधीन होकर नहीं आये, ऐसे ही हम 
सब-के-सब इस संसारमें पराधीन होकर ही आये हैं और यहाँ 
आकर अपने-अपने किये हुए कर्मोका फल भोगते हैं। 
जबतक कमेके परतन्त्र होकर उनका फल भोगते हैं, तबतक 
हम केदी ही हैं। 

मनुष्ययोनि ही ऐसी है, जिसमें आकर मनुष्य परमात्म- 
तत्त्वको प्राप्त कर सकता है। सदाके लिये स्वाधीन हो जाय, 
पराधीनता सर्वथा मिट जाय, इसके लिये ही मनुष्य-शरीर 
मिला है । इसमें सुख और दुःख--दो तरहके भोग होते हैं। 
सुखके भोगमें मनुष्य समझता है कि मैं स्वाधीन हूँ ओर 
दुःखके भोगमें वह समझता है कि में पराधीन हूँ। परंतु यह 
बेसमझीकी बात हैं। अगर हम सुखके भोगमें स्वतन्त्र होते तो 
फिर सुख-ही-सुख भोगते, दुःख भोगते ही नहीं। परन्तु यह 
अपने हाथकी बात नहीं है। हमें सुख और दुःख दोनों ही 
भोगने पड़ते हैं। 

दुःखके भोगमें एक विलक्षण बात है--सुखके भोगमें 
तो अपने पुण्योंका नाश होता है, पर दुःखके भोगमें पापोंका 
नाश होता है | आप यहाँ पापोंका नाश करनेके लिये आये हैं । 
कोई-न-कोई पाप होता है, तभी मनुष्य केदमें आता है। 
कैदकी जितनी अवधि है, उतनी अवधितक केदमें रहनेपर 
उसके पाप नष्ट होते हैं और पाप नष्ट होनेसे वह पवित्र बनता 
है। इसलिये अब आपको और हमको, सबको चाहिये कि 
दुःखोंसे छूटनेके लिये पाप-अन्याव, दुर्गुण-दुराचार, 
शास्त्रमर्यादासे विरुद्ध कोई काम न करें। इस बातकी शिक्षा 
यहाँ आपको क्रियारूपसे मिलती है। 

यह कायागार एक शिक्षालय है। इसमें यह शिक्षा 
मिलती है कि अब आगे ऐसा पाप नहीं करें। संसारमात्रमें 
बीमारीसे, घाटा लगनेसे, अपमान होनेसे, निंदा होनेसे जो 
दुःख होता है, वह दुःख शिक्षा देनेके लिये होता है कि हमने 
कभी-न-कभी पाप किया है, उसीका फल यह दुःख है। 
इसलिये अब आगे कोई पाप नहीं करेंगे --यह शिक्षा लेनी 
चाहिये । पुराने पापोंका फल भोगनेसे वे पाप नष्ट हो जाते हैं । 
पाप नष्ट होनेपर हम शुद्ध, निर्मल हो जाते हैं। 

यहाँ जो अनुकूलता आती हैं, नफा हो जाता है, धन 
मिल जाता है--यह सब पुण्वका फल है। जो प्रतिकूलता 


आती है, घाटा लग जाता है, कोई मर जाता है, बीमारी आ 
जाती है--यह सब्र पापका फल है। पुण्योंका फल भोगनेके 
लिये स्वर्गमें जाते हैं और वहाँका सुख भोगते हैं। सुख 
भोगनेसे पुण्योंका नाश हो जाता है और पुनः मृत्युलोकमें 
गिरना पड़ता हैं--' क्षीणे पुण्ये मर्त्यलोक॑ विश्वन्ति ।' (गीता 
९।२१) पाप नष्ट होते हैं दुःखसे तथा पुण्य नष्ट होते हैं 
सुखसे | सुख भोगनेसे तो पुण्योंका नाश होता है और अपना 
स्वभाव बिगड़ता है, इससे पापोंके बीज बोये जाते हैं। परन्तु 
दुःखमें तो लाभ-हीं-लाभ होता है, नुकसान होता ही नहीं । 
जितना दुःख, कष्ट आता है, वह पुराने पापोंका नाश करता है 
ओर आगेके लिये सावधान करता है। 
ग़जा प्रजाका माता-पिता होता है। वह प्रजाका हित 
चाहता है। अतः आपके हितके लिये ही आपको यहाँ भरती 
किया है, जिससे आपके जीवनमें कोई दोष रहे ही नहीं, 
आप पवित्र बन जाये | आप ऐसा न समझें कि कैदखानेमें 
आकर हम पराधीन हो गये । इसको शिक्षालय समझें । यहाँ 
क्रियात्मक शिक्षा दी जाती हैं। यह अपवित्र नहीं है। यहाँ 
भगवान्‌ श्रीकृष्णने जन्म लिया था। इसलिये सभ्य लोग 
कारागारको 'कृष्ण-जन्म-स्थान' कहते हैं | कारागारमें अवतार 
लेकर भी भगवान्‌ श्रीकृष्ण कितने बड़े हो गये ? उनकी 
शिक्षा 'श्रीमद्धगवद्ीता' का विदेशीलोग भी आदर करते 
हैं। कोई भी आदमी अगर विद्वान्‌ होगा तो वह गीताका 
आदर जरूर करेगा। 
यहाँ आपकी बहुत बड़ी उन्नति हो सकती है | यहाँ रहकर 
अच्छे काम करें, अच्छा बर्ताव करें। सबके साथ सेवाका 
बर्ताव करें, आदरका बर्ताव करें, उनको सुख पहुँचानेका बर्ताव 
करें। यहाँ आप तरह-तरहके काम-धन्धे भी सीखते होंगे। 
उससे भी बहुत बड़ा फायदा होता है । एक विद्या आ जायगी, 
उस विद्यासे आप आगे कमाकर खा सकते हैं। मैं यहाँके 
फायदेसे परिचित नहीं हूँ। मेरा और कई जगह जानेका काम 
पड़ा हैं। बीकानेस्के केदखानेमें देखा था कि वहाँ बड़ी 
अच्छी-अच्छी दरियाँ, गलीचे आदि बनते हैं। ऐसी-ऐसी 
सुन्दर चीजें बनती हैं, जो विदेशोंमें भी जाती हैं। जब 
गड़ासिंहजी महाराज बीकानेरके राजा थे, तब वे एक बार 
इंगलेण्ड गये। वहाँ उन्होंने बहुत कीमत देकर एक गलीचा 
खरीदा । वहाँसे वापस आकर उन्‍होंने बीकानेर-जेलमें गलीचा- 
बुनाईपर जो अफसर था, उसको बुलाकर कहा कि 'देखो, ऐसा 
| गलीचा अपने यहाँ भी बुनवाओ । यह में इंगलेण्डसे छाया हूँ ।' 

गलीचा देखकर उसने बताया कि 'अन्नदाता ! यह तो अपनी 
जेलका ही बना हुआ है, वहाँ जानेसे बड़ा कीमती हो गया। 
यह देखिये, अपनी जेलसे बने हुएका चिह्न ।' 

यहाँ काम करनेगों तो आपको ऐसा लगता है कि हम 
परवश होकर करते हैं; पर उसको भी अगर आप सीख लेंगे 
ते वह विद्या आपके हाथ लग जायगी। उस विद्यासे 
आप जहाँ रहें, वहाँ काम कर सकते हैं। बड़े-बड़े धनी 
व्यापारियोंके यहाँपर आप इकट्टे होकर कहो कि हमें 
ऐसा-ऐसा काम आता है, तो उनकी सहायतासे आप देशकी 
बड़ी उन्नति कर सकते हैं। 

यहाँ रहते हुए भी आपसमें अच्छा बर्ताव करना सीखें । 
दूसरोंकी आज्ञामें रहना--यह उन्नतिका तरीका है। आप 
ध्यान दें। दुष्टोंक परतन्त्र होनेसे तो आदमी दुःख पाता है; 
परन्तु जो सज्जनोंके परतन्त्र होता है, वह स्वतन्त्र बनता है और 
सुख पाता है | जितने बड़े-बढ़े विद्वान्‌ हुए हैं, वे बाल्यावस्थामें 
विद्वानोंक अधीन रहकर ही विद्वान्‌ बने हैं। जितने संत-महात्मा 
हुए हैं, अपने गुरुजनोंकी सेवा करके, उनके अधीन रहकर ही 
संत-महात्मा बने हैं। बड़े ऊँचे दर्जेके महापुरुषोंने भी बचपममें 
परतन्त्रताको स्वीकार किया है। सज्जनोंकी, हितैषियोंकी जो 
परतनत्रता होती है, वह स्वतन्त्रताको देनेवाली होती है। परन्तु 
जो अपनी इनच्द्रियोंके और मनके वच्नमें होते हैं, वे परतन्त्र ही 
रहते हैं। उनको बार-बार नरकोंमें जाना पड़ता है, बड़े-जड़े 
कष्ट पाने पड़ते हैं। इसलिये इन्द्रियोंकी तथा मनको वशामें 
करके अच्छे कामोंमें लगे रहना चाहिये। इन्द्रियोंक, मनके 
भोगोंके वशर्मे होनेसे अभी तो स्वतन्त्रता दीखती है, पर आगे 
परतन्त्रता आ जाती है--यह स्वतन्त्रतामें भी परतन्त्नता है। 
सज्नोंकी परतन्त्रतामें भी स्वतन्त्रता है। 

अच्छे आचरण करो, अच्छे गुण सीखो, अच्छे भाव 
सीखो। अपने जीवनको सदा ही पवित्र बनाओ। प्षित्र 
बननेके लिये यह बड़ा ही सुन्दर मौका है; क्योंकि यह जगह 
पापी बननेके लिये नहीं है, प्रत्युत शुद्ध बननेके लिखे है। 

भगवन्रनामकी बड़ी भारी महिंमा है। एकनाथजी, 
तुकारामजी आदि जितने बड़े-बड़े संत-महापुरुष हुए हैं 
उन्होंने नाम-जपकी बहुत महिमा गायी है । वह नाम-जप आप 
करते रहो। भगवज्नाम लेनेके लिये आप परतन्त्र नहीं हो। 
काम-धंधा करते हुए भी भगवत्राम लेते रहो। चाहे राम, 
कृष्ण, गोविन्द, वासुदेव आदि कहो, चाहे विट्ठल-विद्वल 
_कहो। आपको भगवान्‌का जो नाम प्यारा लगे, वह नाम 
' आप लेते रहो । 

भगवानके नामोंमें तो भेद है, पर उनके फलमें भेद नहीं 


है। उनमें भी जिस नाममें आपकी अधिक रुचि हो, उसीका 
जप करें। इससे अधिक लाभ होता है। मन लगाकर 
भगवानके नामका जप करें। मन न लगे तो भी एक ऐसी 
आदत बना लें कि काम-घंधा करते हुए भी नाम-जप होता 
रहे | संतोंने कहा है-- 'हाथ काम मुख राम है, हिरदे साँची 
प्रीव । दरिया गिरस्ती साध की, याही उत्तम रीत ॥' इस प्रकार 
यहाँ रहते हुए आप भी भगवान्‌का नाम लेते रहें तो आप भी 
सन्त हो जायेंगे। स्वराज्य-प्राप्तिके लिये अच्छे-अच्छे लोगोंने 
भी कैद भोगी थी; परंतु भोगी थी धर्मके लिये, पापोंके कारण 
नहीं। 'कल्याण'के सम्पादक श्रीहनुमानप्रसादजी पोद्दार भी 
राजनैतिक कैदीके रूपमें जेलखानेमें रहे थे। वहाँ रहकर वे 
लोगोंको दबाइयाँ वितरण किया करते और भजन-स्मरण 
किया करते थे। जेलमें उन्होंने लगभग दो हजार पुस्तकें पढ़ी 
और नाम-जपका अभ्यास किया। वे अगुलीपर नाम-जप 
किया करते ओर गिनतीके लिये लकड़ीसे दीवारपर लाईन 
खींच देते। इस तरह उन्होंने खूब नाम-जप किया। अतः 
नाम-जपका अभ्यास करनेका यहाँ बड़ा ही सुन्दर मोंका है। 
आपको ज्यादा बोलनेका काम 'भी नहीं पड़ता। आपके जो 
अफसर हैं, उनको तो शासन करना पड़ता है, बोलना पड़ता 
है; परंतु आपके लिये तो कुछ बोलनेकी आवश्यकता नहीं । 
इसलिये आप विशेषतासे नाम-जप करें। थोड़ी-थोड़ी देरके 
बाद 'हे नाथ ! मैं आपको भूलूँ नहीं; हे नाथ ! आपके 
चरणेमें मेरा प्रेम हो जाय/--इस प्रकार भगवानसे प्रार्थना 
करते रहें और नाम-जप करते रहें। 

हृटयसे सबका भला चाहें । किसीका भी बुरा न चाहें । 
किसीने आपपर मुकदमा करके आपको कैद करा दी है तो 
उसका भी बुरा न चाहें; क्योंकि उसने आपको शुद्ध बनानेके 
लिये ही ऐसा किया है। आप शुद्ध बन जायेगे तो आपको 
बार-बार जन्म नहीं लेना पड़ेगा, बार-बार कैदमें नहीं आना 
पड़ेगा। माँके गर्भमें रहना भी एक बड़ा भारी कैदखाना है। 
वहाँ जीव बड़े कष्टसे रहता हैं, बहुत दुःख पाता हैं; परंतु 
पापोंके कारण वहाँ बार-बार आना पड़ता है। इसलिये 
कारणकों ही मिटा दो तो कार्य अपने-आप मिट जायगा-- 
'मूलाभावे कुतः शाखा ।' जब मूल ही कट जायगा तो 
शाखा कैसे मिकलेगी ? अतः पाप, अन्याय, दुराचार आदि 
करना ही नहीं है। न चोरी करनी है, न डाका डालना है, न 
किसीका अनिष्ट करना है। तनसे, मनसे, वचनसे जो दूसरोंको 
दुःख देता है, उसको दुःख पाना ही पड़ेगा--यह एकदम 
सच्ची बात है। जैसा बीज बोया जाता है, वैसा ही वृक्ष होता 
है और वृक्षसे फिर त्रैसा ही त्रीज आता है। ऐसे ही जो 


+ कारागार--एक शिक्षालय * 


दूसरोंको दुःख देता है, उसको दुःख पाना ही पड़ता है। 
दूसरोंको दुःख देकर चाहे अभी सुखी हो जाय, दूसरोंका धन 
छीनकर चाहे अभी घनी बन जाय, दूसरोंकों मारकर चाहे 
अभी राजी हो जाय; परंतु अन्तमें दुःख पाना ही पड़ेगा, बच 
सकेगा नहीं | परमात्माके यहाँ बड़ा इंसाफ है, बड़ा न्याय है । 
यहाँ तो झूठ-कपट करके भी आदमी दण्डसे बच सकता है 
पर परमात्माके यहाँ नहीं बच सकता। वहाँ झूठे गवाह नहीं 
मिलेंगे और वकील-मुखत्यार भी नहीं मिलेंगे। वहाँ तो अपने 
किये हुएके अनुसार दण्ड भोगना पड़ेगा। 

आप थोड़ा-सा ध्यान दें। जैसे पंखा चलता है, बत्ती 
जलती है, लाउडस्पीकरसे आवाज होती है--ये सब काम 


बिजलीसे होते हैं। जब बिजलीघरका आदमी आता है, तब 


बह आपलोगोंसे यह नहीं पूछता कि आपने कितनी बिजली 
जलायी, कैसे जलायी, कब जलायी ? बिजलीका यन्त्र 
(मीटर) लगा रहता है। उस यज्रको देखकर वह आपके 
पास बिल भेज देता है कि इतने नम्बर (यूनिट) आये हैं, इतने 
पैसे हुए। वे पैसे आपको चुकाने पड़ते हैं| इसी तरहसे आप, 
हम जितने मनुष्य हैं, उनके भीतर भी एक मीटर रखा हुआ 
है। इस शरीरके ऊपर गरदनसे खोपड़ीतक यह मीटर लगा 
है। हम जैसा देखते हैं, जेसा सुनते हैं, जैसा चखते हैं, जैसा 
स्पर्श करते हैं, जैसा सूँघते हैं, वह सब इस मीटरमें अंकित 
हो जाता है। हमारे मनमें किसीका नुकसान करनेकी भावना 
पैदा होती है, तो वह भी इस मीटरमें अंकित हो जाती है। 
जेलखानेमें पहरा देनेवालोंके गलेमें एक यन्त्र लटका देते हैं । 
वह जितनी नींद लेता है, उतना उस यन्त्रमें अंकित हो जाता 
है। इसी तरहसे हमारे भीतर भी ऐसे यन्त्र रखे हुए हैं, जिनके 
अनुसार आगे दण्डकी और पुरस्कांरकी व्यवस्था होगी | वे यह 
नहीं पूछेंगे कि कितना किया और क्या किया ? ऐसा पूछनेकी 
जरूरत ही नहीं है, वे खुद ही सब देख लेंगे। यहाँ तो सत्य 
बुलवानेके लिये पहले आदमीको बेहोश कर देते हैं। उस 
अवस्थामें जो संस्कार पड़े हुए होते हैं, उसके अनुसार जैसी 
बात होती है, वह खोल देता है | परन्तु हमारे भीतर ऐसा सुन्दर 
यन्त्र रखा हुआ है, जिसमें बोलनेकी जरूरत ही नहीं पड़ती ! 
भीतरके भावोंका अपने-आप पता लग जाता है। उसके 
अनुसार ही सुखदायी और दुःखदायी परिस्थिति आती हैं। 
दुःखदायी परिस्थिति जितनी लाभदायक होती है 
सुखदायी परिस्थिति उतनी लाभदायक नहीं होती। सुखभोग 
दीखता तो अच्छा है, पर उसका नतीजा खराब होता है। सुख 
भोगनेसे पुराने पुण्य नष्ट होते हैं ओर आदत खराब होती हैं, 
जिससे आगे फिर सुख भोगनेकी इच्छा होती है। सुख 

भोगनेकी इच्छा ही पापोंकी जड़ हैं। अर्जुनने पूछा कि 
महाराज, यह मनुष्य पाप. करना नहीं चाहता, फिर भी इसको 
जबर्दस्ती पापमें लगानेवाला कोन है ? (गीता ३।३६) 
भगवानने उत्तर दिया कि सुखभोग और संग्रहकी इच्छा ही 
पापोंका कारण है। ज्यों-ज्यों मनुष्य अधिक सुख भोगेगा, 
त्यों-ही-त्यों उसके भीतर भोगोंकी इच्छा बढ़ेगी । वह इच्छा ही 
आगे उससे पाप करायेगी। पुण्योंका फल--सुखभोगनेसे 
पुराने पुण्य नष्ट होते हैं और सुखभोगकी इच्छा पैदा होनेसे 


| पापोंका बीज बोया जाता हैं, जिससे वह पापी बनता है। 


इसलिये सुखभोगमें लाभ नहीं हैं। परेतु दुःख-भोगमें बड़ा 
भारी लाभ है--एक तो पुराने पाप नष्ट होते हैं और एक 
भोगोंसे उपरति होती है कि भोगोंके लिये हमने अमुक-अमुक 
काम किये, इसलिये दुःख भोगना पड़ा । अतः अब ऐसा पाप 
नहीं करेंगे--यह भाव होनेसे वह शुद्ध हो जाता है। 

यह बात देखी हुई है कि कोई आदमी बहुत ज्यादा बीमार 
हो जाता है तो बीमारीसे उठनेपर उसका अन्तःकरण शुद्ध हो 
जाता है। इसकी पहचान यह हैं कि उसके सामने कोई 
भगवत्सम्बन्धी बात रखें, भक्तोंका चरित्र रखें तो उसे सुनकर 
गदगद हो जाता है, आँसू आने लगते हैं। उसको भगवान्‌की 
बात बड़ी प्यारी लूगती है। कारण कया है ? बीमारीका कष्ट 
भोगनेसे अन्तःकरण शुद्ध, निर्मल हो जाता हैं। शुद्ध 
अन्तःकरणमें भगवानका प्रेम पैदा होता हैं! इसी तरहसे 
आपलोग भी केद भोगनेसे शुद्ध हो जायैंगे। यहाँ रहते हुए 
अपना भाव, अपनी नीयत अच्छी रखें | इसका नतीजा आपके 
लिये बहुत उत्तम होगा। जो लोग सुख भोगते हैं और 
स्वतन्त्रतासे घूमते हैं, उनकी अपेक्षा आप बड़े भाग्यशाली हैं। 

हमारे छः दर्शन-शास्त्र हैं। उनमेंसे एक शास्त्र है-- 
पातझलगयोगदर्शन | उसमें बताया है कि 'हेयं दुःखमनागतम' 
(२। १६) --जो दुःख आया नहीं है, पर आनेकी सम्भावना 
है, वह दुःख त्याज्य हैं। अर्थात्‌ उस दुःखसे हम बच सकते 
हैं । जो दुःख भोग चुके, वह तो भोग ही चुके, उसका क्या 
किया जाय ? अभी जो दुःख भोग रहे हैं, वह भोगनेसे नष्ट 
हो जायेगा। अब आगे आनेबाले दुःखसे बच्चना चाहिये। 
उससे बचनेके लिये ही यह मानव-झरीर मिला है। इस 
मानव-शरीरमें अगर हम सावधान रहें, ठीक तरहसे आचरण 
करें और मर्यादाके अनुसार चलें तो आगे दुःख नहीं होगा। 
आनेवाले दुःखसे बचनेके लिये आपका यह स्थान बहुत . 
बढ़िया है। अब आपके लिये सावधानीकी विशेष 
आवश्यकता है। जो बाहर गृहस्थमें रहते हैं और अपनेको 
स्वतन्त्र मानते हैं, उनमें भी सावधानीकी पूरी आवश्यकता है । 

साबधानीके बिना प्रमाद, आलस्यथ आदि तमोगुणी वृत्तियाँ 


मिटेंगी नहीं। हिंसा, प्रमाद, आलस्य, निरर्थक समय बर्बाद 
करना बहुत खराब त्ञीज है। इसलिये आपलोगोंके लिये बहुत 
उचित बात यह हेँ कि सब-का-सब समय अच्छे काममें 
लगाये रखें । 

हरेक आदमीके लिये, वह साधु हो चाहे गृहस्थ हो, भाई 
हो चाहे बहन हो, पढ़ा-लिखा हो चाहे अपढ़ हो, में चार बातें 
कहा करता हूँ। उन बातोंको काममें लायें तो बहुत लाभ होगा 
जीवन शुद्ध बन जायगा। वे चार बातें इस प्रकार हैं-- 

(१) सबसे पहली बात हैं समयकी । हमारे पास जितना 
समय है, उस समयको अच्छे-से-अच्छे काममें, उत्तम-से- 
उत्तम काममें लगाये। समयको बर्बाद न करें। ताश, खेल 
चौपड़, सिनेमा, नाटक, खेलकूद (हाकी, क्रिकेट आदि 
खेलने) में जो समय जाता है, वह बर्बाद होता है । न तो उससे 
परमात्मा मिलते हैं और न संसारका कोई लाभ होता हैं। हाँ 
कई खेल ऐसे हैं, जिनसे शारीरिक व्यायाम होता है, स्वास्थ 
भी ठीक होता है; परंतु प्रायः निरर्थक समय जाता हैं। सिनेमा 
देखनेसे आँखें भी खराब होती हैं, धन भी नष्ट होता है, समय 
भी बर्बाद होता है और चरित्र भी खरात्र होता है। खेल- 
तमाश्ञोंमें उम्र बर्बाद हो जाती है। 

हमें जो समय मिला है, वह सीमित है, असीम नहीं है। 
जैसे घड़ीमें जितनी चाबी भरी हुई होती है, उतनी देर ही वह 
चलती है। चाबी समाप्त होते ही घड़ी बंद हो जाती है। ऐसे 

हमारी श्रासरूपी घड़ी चलती है। श्रास खत्म होते ही मरना 
पड़ता है। फिर कोई जी नहीं सकता | किसी बल, अधिकार 
योग्यतासे जी जायें या विद्वान्‌ होनेसे जी जायैँ--यह हाथकी 
बात नहीं । वे ध्वास अगर निरर्थक कामोंमें खर्च होते हैं, पाप 
करनेमें और दुर्व्यसनोंका सेवन करनेमें खर्च होते हैं तो यह 
महान्‌ मूढ़ता है ! 

भगवान्‌का चिन्तन किये बिना जो समय जाता है, वह 
सब निरर्थक होता है। अतः हर समय सावधान रहना चाहिये 
कि हमारा समय निरर्थक न चला जाय। यहाँ जितना काम 
करना होता है जितनी ड्यूटी बजानी होती है उतना काम बड़े 
उत्साहसे करों और छुट्टी मिलते ही भगवानक्रे नामका जप 
करो, कीर्तन करो, गीता आदि पृस्तकें पढ़ो। 

(२) दूसरी बात आपके लिये बहुत सुगम है; वह 
हँ---अपना जीवन सादगीसे बितायें, अपना व्यक्तिगत खर्चा 
कम-से-कम करें। साधारण भोजन करना, साधारण कपड़ा 


पहनना और साधारण मकानमें रहना--ऐसे शरीर-निर्वाह- 


करनेकी आदत बन जाय। ऐसी आदत बन जायगी तो 


+ साधन-सुधा-सिन्धु # 


समयपर आप बढ़िया भोजन भी कर सकते हो, बढ़िया कपड़ा 
भी पहन सकते हो, बढ़िया मकानमें भी रह सकते हो और 
समयपर साधारण-से-साधारण भोजन, कपड़ा और मकाममें 
भी निर्वाह कर सकते हो । आपको स्वतः ऐसा अवसर मिला 
हुआ है, जिसमें आप अपना व्यक्तिगत खर्चा कम करके 
सादगीसे अपना जीवन बितानेका अभ्यास कर सकते हो। 

यहाँसे बाहर जानेपर भी आप ऐश-आरामका जीवन न 
बितायें। जीवनमें सादगी रखें। ऐसा स्वभाव बननेसे आप 
चाहें जहाँ खूब आरामसे रह सकते हैं। जितने अच्छे-अच्छे 
संत-महात्मा हुए हैं, उन्होंने बिलकुल साधारण कपड़ोंमें 
साधारण बिछोनोंमें, साधारण मकानोंमें रहते हुए और 
साधारण भोजन करते हुए अपना जीवन बिताया है। आपमेंसे 
जिनके पास पैसे हों, वे दानमें, पुण्यमें, कुटुम्बियोंके लिये, 
अरक्षितोंक लिये, अपाहिजोंके लिये, दीन-दुःखियोंके लिये 
खर्च करें। अपना व्यक्तिगत खर्चा कम करें | 

(३) तीसरी बात यह है कि आप जो काम करें, उस 
काममें कारीगरी, चतुराई, होशियारी-बुद्धिमानी बढ़ाते रहें। 
यह विद्या आप यहाँ सीख लोगे तो यह सदा आपके पास 
रहेगी। ऐसा आया है कि अगर ब्रह्माजी अपने वाहन हंसपर 
क्रोध करके उसे अपने यहाँसे निकाल दें, तो बेशक निकाल 
दें, परन्तु 'दूध-दूध पी लेना और जल छोड़ देना'--यह 
विद्या उससे ब्रह्माजी भी नहीं छीन सकते। वह जहाँ भी 
जायगा, यह विद्या तो उसके पास ही रहेगी। अतः हरेक 
काम करनेमें कुशलताको, चतुराईको, समझदारीको, विद्याको 
बढ़ाते चले जायें। 

(४) चोथी बात हैं--पराया हक न लेना । चोरी-डकैती 
आदि करना तो बहुत दूर रहा, दूसरोंका हक हमारे पास न 
आये--इस विषयमें खूब सावधान रहना हैं। अपनी खरी 
कमाईका अन्न खाओगे तो अन्तःकरण निर्मल होगा और 
अगर चोरीका, ठगी-धोखेबाजीका, अन्यायका अन्न खाओगे 
तो अन्तःकरण महान्‌ अशुद्ध हो जायगा। 

आजकल टैक्स बहुत बढ़ जानेसे लोग व्यापार आदियें 
चोरी-छिपाव करते हैं। जुसे-जैसे वकील सिखाता है 
बैसा-वैसा करके वे धन बचानेकी चेष्टा करते हैं। वे विचार 
ही नहीं करते कि इस प्रकार धन बचानेसे अन्तःकरण कितना 
मेला हो जायगा ! एक संत कहा करते थे कि शुद्ध कमाईके 
धनसे बहत पवित्रता आती है। उनके पास एक राजा आया 
करते थे। एक बार राजाने उनसे पूछा कि 'महाराज, आपके 
यहाँ बहुत-से लोग आया करते हैं और आप भी कई लोगोंके 
घरोंमें भिक्षाके लिये जाया करते हैं। ऐसा कोई घर आपकी 


* सत्सड़ुका पूल्य समझें * 


दृष्टिमें है, जिसका अन्न शुद्ध कमाईका हो ? अगर ऐसा घर 
आपको दीखता है तो बतायें।' सनन्‍्तने कहा कि 'अमुक्क 
स्थानपर एक बूढ़ी माई रहती है। उसके घरका अन्न शुद्ध है। 
बह ऊनको कातकर उससे अपनी जीविका चलाती है । उसके 
पास धन नहीं है, साधारण घास-फूसकी कुटिया हैं; परंतु वह 
पराया हक नहीं लेती, इस कारण उसका अन्न शुद्ध है ।' ऐसा 
सुनकर राजाके मनमें आया कि उसके घरकी रोटी मिल जाय 
तो बड़ा अच्छा है ! राजा स्वयं एक भिखारी बनकर उसके घर 
पहुँचा और बोला--'माताजी ! कुछ भिक्षा मिल जाय | वह 
बूढ़ी माई भीतरसे रोटी लायी और बोली--'बेटा ! यह रोटी 
ले लो | तब राजाने पूछा--'माताजी, एक बात बताओ कि 
यह रोटी शुद्ध है न ? इसमें पराया हक तो नहीं हैं ?' तो वह 
बोली--'देख बेटा, बात यह है कि यह पूरी शुद्ध नहीं हैं 
इसमें थोड़ा पराया हक आ गया है ) एक दिन रातमें बारात 
जा रही थी । बागतमें जो गैस-बत्तियाँ थीं, उनके प्रकाशमें मैंने 
ऊन ठीक की थी--इतना इसमें पराया हक आ गया हैं । इसके 
सिवाय मेरी कमाईमें कोई कसर नहीं है ।' राजाने बड़ा आश्चर्य 
किया कि इतनी-सी कमीका भी इतना खयाल है ! दूसरेके उस 
प्रकाशमें हमारा क्या अधिकार है कि उसमें हम अपनी ऊन 
ठीक करें ? 

इस तरह ये चार बातें हुईु--पहली, समय बर्बाद न 
करना, उसको उत्तम-से-उत्तम काममें लगाना; दूसरी, जो काम 
करें, उसमें अपनी जानकारी-होशियारी बढ़ाते रहना; तीसरी, 
अपने शरीरके निर्वाहके लिये थोड़े खर्चकी आदत बना लेना 
और चौथी, पराया हक न लेना | ये चार बातें जिसमें होती हैं, 
उसको लोग बहुत चाहते हैं। अगर वह नौकरी करना चाहेगा, 
ते उसको नौकरी जरूर मिल जायगी | ये जो बड़े-बड़े व्यापार 

करनेवाले सेठ होते हैं, वे प्रायः झूठ-कपट करते हैं 
सरकारको धोखा देते हैं, बही भी दूसरी बना देते हैं और 
वक्तपर विश्वासघात भी कर लेते हैं; परन्तु वे भी यह नहीं 
चाहते कि हमारा मुनीम हमारे साथ झूठ-कपट करे, हमारेको 
धोखा दे, हमारे साथ विश्वासघात करे। वे चाहते हैं कि हमें 
ईमानदार अच्छा नौकर मिले। बेईमान आदमी भी ईमानदार 
नोकर चाहते हैं ओर ईमानदार आदमी भी ईमानदार नौकर 
चाहते हैं। काम करनेवाला सच्चा और ईमानदार आदमी 
मिले---इसकी भूख सबको रहती है। 

एक विधवा बहन मिली। उसके ससुरालवालोंने सब 
रुपये-गहने ले लिये, उसको दिये नहीं। वह कहती थी कि 
'मेरा खर्चा ही क्या है, दो हाथके बीचमें एक पेट है ! छोग 
अपने पूरे कुट्ठम्बका पालन करते हैं, मेरा तो एक पेट है; न 
लड़का, न लड़की । एक मैं हूँ और दो हाथ हैं मेरे पास | मुझे 
क्या कमी हैं ?' जो कम खर्चा करता है, थोड़े ही खर्चेंमें 
अपना काम चलाता है, उसके मनमें बड़ा उत्साह रहता है। 
उस उत्साहसे वह कमाकर खाता है, तो उसका चित्त खूब 
प्रसन्न रहता है। परन्तु पराया हक लेनेसे चित्त शुद्ध नहीं 
होता | दूसरोंका हक लेनेवाला बाहरसे चाहे धनी बन जाय, 
चाहे खा-पीकर पुष्ट हो जाय, पर वह निर्भय नहीं हो सकता। 
जिसने किसीका कोई हक लिया ही नहीं, उसको भय किस 
बातका ? वह तो निर्भय, निःशंक रहता है। उसको कभी 
कष्ट नहीं पाना पड़ता। इस तरह आप भी अपना जीवन 
निर्मल बनायें। इन चारों बातोंकों काममें लायें। इससे 
आपका अन्तःकरण निर्मल होगा। इसके सिवाय जिनमें 
आपकी श्रद्धा है, उन संतोंकी पुस्तकें पढ़ें और उनके 
अनुसार अपना जीवन बनायें। 


जुह नतचसक- 


# सत्सड़का मूल्य समझें * 

सत्सड़का मूल्य समझें 


सत्सड़ करनेवाले भाई-बहनोंकी प्रायः यह शिकायत 
रहती है कि जो हम सुनते हैं, वह याद नहीं रहता | पल्‍्ला- 
झाड़ सत्सड़ होता है; उठ गये ओर पल्‍्ला झाड़कर चल देते 
हैं। अतः इससे कोई फायदा नहीं होता। सत्सड्रकी बातें 
काममें आती नहीं, याद रहती नहीं । इस विषयमें में जो कहता 
हूँ, उसे आपलोग ध्यान देकर सुनें । 

झुरू-शुरूमें जब हमने पढ़ाई की, तब पाँच-छ: सालके 
बाद अपने परिचितोंके पास गये । वे कहने लगे कि इतने साल 
पढ़े हो, कुछ सुनाओं । पर हम नहीं सुना सके | सुनायें भी तो 
क्या सुनायें ? “टिडृढाणअद्ठबसजद॒प्रञमात्रचूतयप्ठकठअज- 
कजक्वरप:'--ऐसा पाठ सुनायें तो कौन समझे ? तो हमें 


फेल कर दिया कि इतने बर्षोंसे पढ़ता है, पर कुछ नहीं 
सुनाया । कारण कि इस बातको तो पढ़ा हुआ आदमी ही जान 
सकता है, दूसरे आदमी नहीं जान सकते। इसी तरह 
पारमार्थिक बातोंको सुननेसे जो असर पड़ता है, उसको 
पारमार्थिक विषयके जानकार ही जान सकते हैं, दूसरे नहीं जान 
सकते। सत्सज्ग सुननेसे लाभ हुए बिना रहता ही नहीं । कितना 
ही पलला झाड़ दें, तो भी आपकी सुनी हुई बातें जायँगी नहीं । 
आप प्रेमसे सुनते हो, आदसरपूर्वक सुनते हो, बातें आपको 
अच्छी लगती हैं, हृदयमें जैंचती हैं, वे अभी काममें भले ही 
न-आयें, पर वे जायँंगी नहीं। जैसे पाँच, सात, दस, वर्ष पढ़े, 
तो भी व्याख्यान नहीं दे सके। व्याकरणमें प्रथमा पास हो 


दण्ड 


गये, मध्यमा पास हो गये, पर व्याख्यान देनेकी कहे तो आता 
ही नहीं। अब हमने व्याकरण पढ़ा है, न्याय पढ़ा हैं-“-इसकी 
बात उनके सामने क्या सुनायें ? एक पंडितजी थे। वे राजाको 
कथा सुनाया करते थे। पंडितजीने अपने लड़केको पढ़नेके 
लिये काशी भेजा । काशीमें आठ-दस वर्ष पढ़ाई करनेके बाद 
वह वापस आया तो राजाने पंडितजीसे कहा कि आपका 
लड़का इतना पढ़कर आया है तो कुछ सुनाये | वह लड़का 
व्याकरण ओर न्याय खूब पढ़ा था। उसको सुनानेके लिये 
कहा गया तो उसने एक कनस्तरमें बहुत-से कंकड़ डालकर 
उसको जोरसे हिलाया और बोला कि बस, इसके सुनानेमें 
और मेंरे सुनानेमें कोई फरक नहीं है । चाहे यह सुन लो, चाहे 
मेरी बात सुन लो। अब पढ़ाईकी बातें सुनायें तो उनको कौन 
समझेगा | इसलिये लिखा है-- 
विद्वानेव विजानाति विद्वजनपरिश्रमम्‌ । 
न हि वश्ध्या विजानाति गुर्वी प्रसववेदनाम्‌॥ 

अर्थात्‌ विद्वान्‌ ही विद्वानके परिश्रमको जान सकता है 
उसकी विद्याकी परीक्षा कर सकता है, मूर्ख नहीं । जो बन्ध्या 
है, वह स्त्री प्रसवकी पीड़ाको कैसे जान सकती है ? ऐसे ही 
जिन लोगोंने सत्सड्ढ नहीं किया है, जिनमें तीव्र जिज्ञासा जाग्रत्‌ 
नहीं हुई है, वे कैसे जान सकते हैं कि सत्सड़से क्या लाभ 
होता हैं ? क्योंकि इस विषयमें उनका प्रवेश ही नहीं है। 
बहुत-सी ऐसी बातें हैं, जिनकी तरफ खयाल नहीं जाता। 

व्यापार करनेवाला जैसे व्यापारके मर्मको जानता है, बसे 
व्यापारकी बातें सुनकर सीखनेवाला नहीं जान. सकता | एक्र 
बार किसीने मेरेसे व्यापारकी बात पूछी और मैंने उसका उत्तर 
दे दिया। फिर वही बात उसने गोयन्दकाजीसे पूछी और 
गोयन्दकाजीने उसका उत्तर दिया। उन दोनोंकों मैंने देखा। 
गोयन्दकाजीने जितनी सुगमतासे व्यापारकी बात बतायी, 
उतनी सुगमतासे मेरे द्वारा नहीं कही गयी। व्यापासके विषयमें 
मैंने भी सोचा है, समझा है ओर बहुत बातें मैं जानता हूँ। अब 
तो व्यापारकी बातोंका यहाँतक अनुभव हुआ है कि एक 
व्यापारीने मेरेसे कहा कि मैं तो व्यापार आपसे ही सीखा हूँ। 
व्यापारकी बातें वे मेरेसे पूछते, सीखते और फिर उसके 
अनुसार व्यापार करते वे व्यापारमें अच्छे होशियार और तेज 
हो गये। वे आजकल हैं, उनकी बात कहता हूँ, पुरानी बात 
नहीं है। व्यापारकी बातें भी मैंने सुन-सुनकर सीखी है, ओर 
गृहस्थकी बातें भी मैंने सुन-सुनकर सीखी हैं| 

जो संसारमें रचा-पचा न रहकर डससे ऊँचा उठता है 
वह संसारकों जितना जानता है, उतना संसारमें रचा-पचा 


रहनेवाला नहीं जानता। मनुष्य संसारसे अलग होकर ही. 


* साथन-सुधा-सिन्धु * 


संसारकी बातोंको विशेषतासे जान सकता हैं। ऐसे ही वह 
परमात्माके साथ एक होकर ही परमात्मतत्त्वकी बातोंको 
विशेषतासे जान सकता है। परमात्मासे अलग रहते हुए 
कितनी ही परमात्म-तत्त्वकी बातें सुन ले, कितने ही शास्त्र पढ़ 
ले, कितना ही अध्ययन कर ले, पर वह परमात्माको नहीं जान 
सकता। तात्पर्य यह है कि संसारके तत्त्वको वही जान सकता 
हैं, जो संसारसे अलग हो गया है और परमात्मतत्त्वको वहीं 
जान सकता है, जो परमात्माके साथ एक हो गया है। जब 
संसारसे अलग हुए बिना आप संसारके तत्त्वको भी नहीं जान 
सकते, फिर परमात्माके तत्त्वको जान ही कैसे सकते हैं ? 

आप कहते हैं कि हमने सत्सड़की बात तो सुन ली, पर 
वह हमारे काम नहीं आती ! परंतु वास्तवमें सच्ची बात कभी 
निरर्थक जाती ही नहीं; क्योंकि सत्‌ वस्तुका कभी अभाव नहीं 
होता--“नाभावो विद्यते सत:' (गीता २।१६) | इसकी 
क्या पहचान है ? पहचान यह हैं कि सत्सड्रका समय होनेपर 
आप घरपर रह नहीं सकते, सत्सड्गरकी तरफ खिंचते हैं ! यह 
कोन खींचता है ? आपके भीतर जो संस्कार जमा हैं, यही 
आपको सत्सड्की तरफ खींचते हैं। सत्सड़में जो आपकी 
रुचि हैं, वह रुचि कहती है कि आपके भीतर सत्सड़के 
संस्कार हैं। आप उनको जान नहीं सकते, पर लाभ होता है, 
होता है, होता है। 

अब आप दूसरी बात सुनें | सत्सड़्के समान उग्र साधन, 
उग्र तपस्या, उग्न पुण्य कोई है ही नहीं। हजारों वर्षोकी ' 
तपस्थासे जो लाभ नहीं होता, वह लाभ सत्सड्गर सुननेसे 


| तत्काल हो जाता है! कई लोगोंने खुद मेरेसे कहा है कि 
| सत्सड्ग सुननेसे हमें बहुत लाभ है, हमारी वृत्तियोंमें बहुत फर्क 


पड़ा है। सत्सड़ करें और फर्क न पड़े--ऐसा हो ही नहीं 
सकता । कोरी कथा ही न सुनें, प्रत्युत सत्सड़की बातोंको 
गहरा उतरकर समझें तो एकदम फर्क पड़ता है। 

किसीने 'क'--यह अक्षर सीख लिया तो मानो उसने 
आचार्यकी पढ़ाईका एक अंश पढ़ लिया ! उसने क, ख, ग, 
घ, ड--ये पाँच अक्षर पढ़ लिये। लिखाओ तो वह पाँचों 
अक्षर लिख देगा, पर 'घ'--ऐसा लिखकर पूछो कि यह क्या 
है, तो वह जल्दी नहीं बता सकेगा | वह 'क, ख, ग ओर घ' 
हाँ-हाँ, यह 'घ' है--इस प्रकार सोचकर बता देगा। जल्दी 
नहीं बता पानेसे ऐसा नहीं कह सकते कि उसकी पढ़ाई नहीं 
हुई। यह आचार्यकी पढ़ाईका ही एक चिह्न है। ऐसे ही 
सत्सड्रकों बात समयपर काम नहीं आती--यह बात आपके 
भीतर पैदा होती है, तो यह आपके सत्सड़का ही चिह है। जो. 
सत्सड़ नहीं करते, उनके भीतर यह बात पैदा होती है क्या ? 


# सत्सड्का मूल्य समझें * 


तीसरी बात, भूख लगनेपर भोजन किया जाय तो 
भोजनका ठीक पाचन होता है, जिससे शक्ति आती है। बिना 
भूखके भोजन किया जाय तो उसका ठीक पाचन न होनेसे 
शक्ति नहीं आती। ऐसे ही आपको सत्सड्रकी भूख लगती 
और आप उसको ढूँढ़ते, इधर-उधर जाते और फिर सत्सड्ढ 
मिलता, तो सत्सड़की बात आपपर असर करती। आप तो 
रुपये कमा रहे हो, उनका आवाहन कर रहे हो, पंखा चल रहा 
है, आराम कर रहे हो, कूलर चल रहा है कि ठंडी रहे, गर्मी 
न हो जाय--ऐसा करके सत्सड़ सुनते हो, तो भाई ! अभी 
भूख लगी नहीं है। सुनमेकी इच्छा तो है नहीं, भाव यह रहता 
है कि चलो घूम आयें, यह भी एक तमाशा है ! अगर भूख 
लगती और जगह-जगह भटकते, तब पता लगता। भूख 
लगनेपर ही वह जँचता है, रुचता है और पचता है। भूख न 
हो तो वह जँचता नहीं, रुचता नहीं और पचता नहीं । 

स्वयं ज्योतिजी महाराज बीकानेरमें नरसिंग सागरपर ठहरे 
हुए थे। एक भाईने कहा--महाराज, आप हमारी बगीचीमें 
आ जायें तो अच्छा है। नरसिंग सागर हमारे लिये दूर पड़ता 
है, बगीची नजदीक पड़ती है। बाबाजी बोले--तो तेरे घरपर 
ही आ जाऊँ ? अब भाव यह है कि बाबाजी हमारे नजदीक 
आ जाये तो हमें सुविधा रहे, यह नहीं कि हम बाबाजीके पास 
चले जायेँ ओर लाभ ले लें। सत्सड्रका समय कौन-सा रखा 
जाता है ? जब काम-धंधेका समय नहीं हो, वह समय 
सत्सड्रका रखा जाता है! फालतू समय सत्सड़, भजन, 
ध्यानके लिये रखा जाता हैं और कहते हैं कि असर नहीं 
हुआ ! असली समय तो रुपया कमानेमें लगाते हैं और फालतू 
समय सत्सडमें लगाते हैं तथा लाभ असली चाहते हैं । 

मालिन बेर बेचती है तो बालक उसके पास धान ले 
जाता है और बदलेमें बेर ले लेता है। बाछक कहता है कि 
ओर बेर दे दे, तो वह एक-दो बेर और दे देती है। जब वह 
और बेर माँगता है, तब वह कहती है कि 'कीणों तो सँभाल' 
अर्थात्‌ तू कितना धान लाया है, उसको तो देख। मेरेसे ही 
कहता है कि दे दे, पर तूने खर्च क्रितना किया है ? ऐसे ही 
आपसे पूछा जाय कि सत्सइके लिये आपने कौन-सा समय 
खर्च किया है ? नींदका समय खर्च किया है कि व्यापारका 
समय खर्च किया हैं ? या असली कामका समय खर्च किया 
है ? पूछा जाय कि सत्सड्रमें आप आये नहीं ? तो कहेंगे कि 
'आते तो थे, पर एक आदमीसे बात करनेमें लग गये तो भूल 
गये; फिर देखा तो ओहो, समय तो हो गया ।' पूछा जाय कि 


कल क्यों नहीं आये ? तो कहेंगे कि महाराज, मुकदमेकी बात . 


आ गयी, उधर चले गये, इसलिबे नहीं आ सके ।' फिर पूढ्ें 


8 
कि परसों आप क्यों नहीं आये ? तो कहेंगे कि महाराज, क्या 
करें, बात ऐसी थी कि भोजन करके पलंगके सहारे हुए तो 
नींद आ गयी | नींद खुली तो देखा---ओहो, सत्सड्रका समय 
तो हो गया, अब जाकर क्या करेंगे !' 

घरका कोई काम न हो, बात करनेके लिये कोई आदमी 
न मिले; नींद भी नहीं आये--ऐसे फालतू समयमें सत्सड्र 
करना चाहते हो | पहले आप अपना कीणा तो सैँभालो, यह 
तो देखो कि आप कितना खर्च करते हो। फिर देखो कि लाभ 
होता है कि नहीं होता है । आप जितनी लगनसे यहाँ आते हो, 
उससे ज्यादा लाभ आपको होता है--यह एकदम पक्की बात 
है, सच्ची बात है। आप जितना खर्च करते हो, उसकी अपेक्षा 
ज्यादा ल्वभ होता है--इसमें मेरेको संदेह नहीं है। अगर 
ज्यादा खर्च करोगे तो ज्यादा लाभ होगा। 

सत्सड्रकी बातें कुछ काम नहीं आतीं--ऐसी बात क्यों 
पैदा हुई ? कि लोगोंने यह कहना शुरू कर दिया। सत्सड्र 
सुननेसे क्या लाभ होता है--ऐसा एकने कहा, दोने कहा, 
तीनने कहा, चारने कहा, हल्छा हो गया ! अच्छे आचरणों- 
वाले आठ-दस ब्राह्मण थे। उनके मनमें आ गयी कि ये लोग 
मदिरा पीते हैं। हम यदि पी लें तो हमें पंक्तिसे बाहर कर दें। 
पर हम एक बार देखें तो सही कि इसमें कितना रस है। वे 
सब एक जगह इकट्टे हुए और सभी दरवाजे बन्द कर लिये, 
जिससे भीतर कोई नहीं आये। अब लगे पीने। थोड़ा नज्ञा 
आया तो एकने कहा हल्ला मत करो; दूसरा बोला हल्ला मत 
करो; तीसरा बोला--देखो, हल्ला मत करो, हल्ला मत 
करो। 'हल्ला मत करो' में हल्ला हो गया ! ऐसे ही एकने 
कहा सत्सड्रकी बात काम नहीं आती; दूसरेने कहा-हाँ सा, 
काम नहीं आती, तीसरेने कहा-हाँ सा, काम नहीं आती | इस 
प्रकार 'हाँ में 'हाँ' मिला दी, हल्ला मचा दिया | ठंडे दिमागसे 
विचार नहीं करते कि सत्सड्रकी बातें कितनी काममें आयीं, 
केसे-केसे काममें आयीं। 

सत्सड्रकी बातें काममें आती हैं, ऐसा हमने देखा है । जो 
आदमी सत्सड़ करनेवाले हैं, उनके बीच आपसमें खटपट 
मचती है और उसको मिटाने जाते हैं तो वह बहुत जल्दी मिट 
जाती है। परंतु जो सत्सड्र नहीं करते हैं, उनकी खटपटको,. 
मिटाने जाते हैं, तो वह मिटती नहीं, उलटे हमारेसे लड़ पड़ते 
हैं। यह बीती हुई बात है। हमने तो गाँवोंमें भटककर देखा है 
कि जिन गाँवोंमें सौ-दो-सो वर्षोसे कोई सन्त नहीं आये, 
सत्सड्र नहीं हुआ, वहाँके लोगोंक आचरण बिलकुल भूत- 
प्रेतोंकी तरह, पशुओंकी तरह हैं । परंतु जिन गाँवमें संत आये 
हैं, सत्सड़ हुआ है, उन गाँवोमें दूसरे गाँगसे विलक्षणता है । 

जिन प्रदेशोंमें अच्छे संत व्याख्यान देते हैं और 
सुननेवाले रुचिसे सुनते हैं, वहाँके आदमियोंमें दूसरोंकी 
अपेक्षा बहुत फर्क होता है। सत्सड़ सुननेसे आपमें क्या फर्क 
पड़ा है--इसका पता आपको तब लगेगा, जब आप दूसरोंके 
साथ मिलोगे और उनकी बातें सुनोगे। एक सत्सड़ी भाईने 
मेरेकी बताया कि जब मैं कटनी गया, तब वहाँके लोगोंसे 
मिलनेपर और बातचीत करनेपर पता लगा कि उनसे तो हम 
बहुत अच्छे हैं ! जो सत्सड़ नहीं करते, ऐसे आदमियोंकी बातें 
आप सुनो, उनका व्यवहार देखो तो आपको होश होगा कि 
सत्सड्रकी बात कितनी काममें आयी है, कितना फर्क पड़ा ? 
कोयल भी काली होती हैं ओर कौआ भी काला होता है; 
परन्तु जब वसन्त ऋतु आती है, तब कोयल 'पिऊ-पिऊ' 
करती है ओर कौआ “काँय-काँय' करता है। वाणीसे उनके 
भेदका पता लगता है। इसलिये गोखामीजीने कहा है-- 
मजन फल पेखिअ ततकाला। काक होहिं पिक बकउ मराला ॥ 
(मानस १।३। ९१) 
यह साधु-समाज प्रयाग है। इसमें स्नान करनेसे 
तत्काल फल होता है, कौआ कोबल हो जाता और बगुला 
हंस हो जाता है। कौआ हंस नहीं होता, कोयल होता है 
अर्थात्‌ उसका रंग नहीं बदलता, पर वाणी (व्यवहार) 
बदलती है। ऐसे ही बगुला हंस होता है तो उसका रंग तो 
वहीं रहता है, पर उसमें नीर-क्षीर-विवेक आ जाता है। 
तात्पर्य है कि सत्सड्ररूपी प्रयागराजमें स्नान करनेसे कौए 
और बगुलेका रूप तथा रंग तो वही रहता है, पर व्यवहार 
तथा विवेकमें फर्क पड़ जाता है। परन्तु इसको पहचान 
किसको होती है ? “बिद्वानेव विजानाति विद्वजनपरिश्रमम' 
अर्थात्‌ विद्वानू-ही-विद्वानकों पहचानता है। जो अच्छे संत हैं 
वे देखते ही परख लेते हैं | एक बूढ़े सन्त थे, वे अपनी बात 
कहते थे। जब वे बैरागी साधु हुए, तब वे जोधपुर चले गये 
और वहाँ मोती चौकमें श्रीगुपतरामजी महाराजके पास रहकर 
नाम-जप करने लगे। उनको देखते ही महाराजजी बोले कि 
यह सुलगा हुआ हैं अर्थात्‌ इसके भीतर बैराग्यकी आग 
लगी हुई है! अब इस बातको वैराग्यवानके सिवाय दूसरा 
कौन पहचाने ? ऐसे हो सत्सड़ करनेवालेको संतलोग 
पहचान लेते हैं। वे उसकी बात सुनकर जान लेते हैं कि 
इसको कोई-न-कोई सन्त मिला है। आप कहते हो कि कुछ 
फायदा नहीं हुआ, पल्छा-झाड़ सत्सड़ है, ऐसी बात है नहीं। 
असर हुए बिना रहेगा ही नहीं। 
एक कहानी आती हैं| डाकुओंका एक दल था । उममें 
जो बड़ा-बूढ़ा डाकू था, वह सबसे कहता था कि 'भाई, जहाँ 

कथा-सत्सड्ग होता हो, वहाँ कभी मत जाना, नहीं तो तुम्हारा 
काम बंद हो जायगा। कहीं जा रहे हो, बीचमें कथा होती हो 
तो जोरसे कान दबा लेना, उसको सुनना बिलकुल नहीं ।' ऐसी 
शिक्षा डाकुओंको मिली हुई थी। एक दिन एक डाकू कहीं जा 
रहा था। रास्तेमें एक जगह सत्सड्गभ-प्रवचन हो रहा था। रास्ता 
वही था, उधर ही जाना था। जब वह डाकू उधरसे गुजरने 
लगा तो उसने जोरसे अपने कान दबा लिये। चलते हुए 
अचानक उसके पैरमें एक काँट लूग गया । उसने एक हाथसे 
काँय निकाला और फिर कान दबाकर चल पड़ा। काँट 
निकालते समय उसको यह बात सुनायी दी कि देवताकी छाया 
नहीं होती | 

एक दिन उन डाकुओंने राजाके खजानेमें डाका डाला । 
राजाके गुप्तचरोंने खोज की । एक गुप्तचस्कों उन डाकुऑपर 
शक हो गया। डाकूलोग देवीकी पूजा किया करते थे। वह 
गुप्तचर देवीका रूप बनाकर उनके मंदिरमें देवीकी प्रतिमाके 
पास खड़ा हो गया। जब डाकूलोग वहाँ आये तो उसने कुपित 
होकर डाकुओंसे कहा कि तुम ल्लोगोंने इतना धन खा लिया, 
पर मेरी पूजा ही नहीं की ! मैं तुम सबको खत्म कर दूँगी। 
ऐसा सुनकर वे सब डाकू डर गये ओर बोले कि क्षमा करो, 
हमसे भूल हो गयी | हम जरूर पूजा करेंगे। अब वे धूप-दीप 
जलाकर देवीकी आरती करने लगे। उनमेंसे जिस डाकूने 
कथाकी यह बात सुन रखी थी कि देवताकी छाया नहीं होती, 
वह बोला--यह देवी नहीं है। देवीकी छाया नहीं पड़ती, पर 
इसकी तो छाया पड़ रही है ! ऐसा सुनते ही डाकुओंने देवीका 
रूप बनाये हुए उस गुप्तचरकों पकड़ लिया और लगे मारने | 
वे बोले कि चोर तो तू है, हम कैसे हैं ? हमने चोरीकी ही 
नहीं। वह गुप्तचर वहाँसे भाग गया। सत्सड़की एक बात 
सुननेसे ही फर्क पड़ गया। 

एकने सत्सड्ग सुना ही नहीं और एकने सत्सड्ग सुना, तो 
दोनोंमें फर्क हुआ कि नहीं ? सत्सड़ करनेवालेको माप-तौल 
लो तो कुछ फर्क नहीं पड़ा, पर भीतरसे बहुत फर्क पड़ा है। 
ठाकुरजीको भोग लगाते हैं तो प्रसाद एक तोला भी कम नहीं 
होता, पर उसको लेनेके लिये लखपति-करोड़पति हाथ फैला 
हैं। उनको प्रसादका कणमात्र भी दे दो तो वे प्रसन्न हो जाते 
हैं। यह क्या है ? भगवान्‌का प्रसाद है! भगवान्‌के अर्पण 
किये हुए पदार्थमें एक बिलक्षणता आ जाती है, जिसको हरेक 
नहीं देख सकता, विवेकवाला ही देख सकता है। 

वैष्णबे हरिभक्तों व प्रसादे हरिनाप्नि च। 
अल्पपुण्यवतां श्रद्धा यथावचन्नैव जायते ॥ 
अर्थात्‌ भगवान्‌के भक्तोंमें, भक्तिमें, प्रसादमें और 

भगवानके नाममें थोड़े पुण्यवालोंकी रुचि नहीं होती, वे इनको 
पहचानते नहीं । जो पुण्यशाली होते हैं, उनको ही भगवानके 
अर्पण किये हुए प्रसादमें विचित्रता दीखती है; दूसरोंको नहीं 
दीखती। अर्पण करनेवाला जितना ही भावपूर्वक अर्पण करता 
हैं, उतनी ही उस वस्तुकी विलक्षणता आती है। भगवानके 
सामने रख दे तो भी अच्छा है; परंतु भावपूर्बक अर्पण करनेसे 
इतनी विलक्षणता आती है कि स्वादमें फर्क पड़ जाता है! 
भावमें बड़ी भारी शक्ति हैं। ऐसी बातें देखी हुई हैं और 
शास्त्रोमें भी आती हैं। कोई गृहस्थ किसी साधुको अन्न देता 
है तो उसका भाव जितना तेज होता है, उतनी ही उस अन्नमें 
विलक्षणता आ जाती है। एक जगहकी बात है, ऐसा भाव- 
पूर्वक बनाया हुआ भोजन दो-तीन दिनतक रह गया, पर वह 
खराब नहीं हुआ ! ऐसे अन्नको खानेपर असर पड़ता हैं। 
परन्तु जाननेवाला ही जाने, दूसरा क्या जाने ? 'जिसके लागी 
है सोर्ई जाणे, दूजा क्या जाणे रे भाई ।' घाव होनेपर कैसी 
पीड़ा होती है, यह घायल ही जानता है । एक बाबाजीसे कोई 
बोला--महाराज, आप भजन करते हो, तो क्या अनुभव 
हुआ बताओ ? बाबाजी कुछ बोले नहीं | वह ज्यादा पीछे पड़ 
गया, तो बाबाजीने उसकी पीठपर पत्थर मारा | उसने पूछा कि 
पत्थर क्यों मारा ? बाबाजी बोले--तो क्या हुआ ? वह बोला 
है कि पीड़ा हो रही है। बाबाजीने कहा-- पीड़ाको दिखाओ 
कि कैसी पीड़ा है। वह बोला--मैं कहता हूँ न बाबा, पीड़ा 
मुझे हो रही है, आपको क्‍या पता ? जब पीड़ा भी नहीं दिखा 
सकते, तो फिर पारमार्थिक बातें कैसे दिखा देंगे ? 
सत्सड्से फर्क न पड़े--ऐसा कभी हो ही नहीं सकता | 
बहुत विचित्र फर्क पड़ता है। उस विचित्रताको जानकार 
आदमी ही जान सकते हैं, दूसरे नहीं जान सकते। साधारण 
आदमी तो कहेगा कि तुम्हारेमें क्या फर्क पड़ा ? हमारे-जैसे 
ही तुम हो | हाथ, पाँव, नाक, कान, आँख आदियें क्या फर्क 
पड़ा ? ठीक है, इनमें कुछ फर्क नहीं पड़ा । कौआ भी काला 
होता है और कोयल भी काली होती है, पर फर्क वाणीमें 
पड़ता है, विवेकमें पड़ता है, चित्तकी वृत्तियोंमें पड़ता है। आप 
विचार करें कि सत्सड़् करनेसे पहले हरेकके साथ बर्ताव 

करनेपर जेसा असर पड़ता था, वैसा असर अब पड़ता है 

क्या ? वैसा असर पड़ भी जाय तो क्या वह उतनी देर रहता 
हैं? में तो समझता हैँ कि फर्क न पड़े--ऐसा हो ही नहीं 
सकता। यह बात अलग है कि जिनका सत्सड़ करते हैं, वे 
अनुभवी महापुरुष होने चाहिये और सुननेवाले भी जिज्ञासु 
होने चाहिये-- 

पारस केरा गुण किसा, पलटया नहीं लोहा। 

के तो निज पारस नहीं, के बीच रहा बिछोहा ॥ 

पारससे लोहेका स्पर्श किया जाय तो छोहा सोना बन 

जाता है। अगर पारससे स्पर्श करनेपर भी लोहा सोना न बने, 
तो समझना चाहिये कि पारस नहीं है; कोई पत्थरका टुकड़ा है। 
अगर बह पारस हैं, तो फिर लोहा असली नहीं होगा। अगर 
पारस ओर लोहा--दोनों असली हैं, तो उन दोनोंके बीचमें 
कोई दूसरी वस्तु आ गयी होगी, जिससे उनका आपसमें स्पर्श 
नहीं हुआ। ऐसे ही असली संत हो और असली जिज्ञासु हो, 
तो जिज्ञासुमें फर्क पड़े बिना रह नहीं सकता। परन्तु बीचमें 
कुछ-न-कुछ व्यवधान डाल देनेसे लाभ नहीं होता। बड़े 
विचित्र-विचित्र व्यवधान होते हैं, जिनका वर्णन क्या करें और 
कहाँतक करें ! जेसे--हम भी पारमार्थिक मार्गपर चलनेवाले 
हैं और आप भी पास्मार्थिक मार्गपर चलनेवाले हैं; परंतु हमारी 
दीक्षा वैष्णब-सम्प्रदायमें हुई है और आपकी दीक्षा 
शैव-सम्प्रदायमें हुई है। वेष्णवोंके संस्कार हैं कि शौव ठीक 
नहीं होते और दैवोंके संस्कार हैं कि वैष्णव ठीक नहीं होते । 
अब दूसरे सम्प्रदायवाले बढ़िया-से-बढ़िया बात सुनायेंगे तो 
भी उनकी बात नहीं सुनेंगे-यह आड़ लगा दी। ऐसे ही 
सगुण ओर निर्गुणको लेकर, साकार और निगकारको लेकर 
राम और कृष्णको लेकर आड़ लगा ली। जैसे, हम 'जय 
श्रीकृष्ण' कहेंगे, पर 'जय श्रीराम' नहीं कहेंगे । ऐसे विचारवाले 
दूसरेकी बात क्‍या सुनेंगे और क्या समझेंगे ? 'राम-राम' 
कहनेवालोंमें भी रत्न (श्रेष्ठ पुरुष) होते हैं | ऐसा नहीं है कि 
कृष्ण-कष्ण' कहनेवालोंमें तो रत्न होते हैं, पर 'शिव-शिव' 
कहनेवालोमें नहीं होते। परन्तु सम्प्रदायकों लेकर एक-टूसरेकी 
निंदा शुरू कर देते हैं, अब रल्नका असर कहाँ पड़े ? 


पारमार्थिक उन्नति धनके आश्रित नहीं 
श्रोता--गुरुकी सेवा कैसे की जाय ? तात्पर्य है कि जो अन्तःकरणके अन्धकारको दूर कर दे, 
स्वामीजी--गुरु किसको कहते हैं? गुरु-गीतामें | उसका नाम “गुरु' है। बाहरका अन्धकार तो सूर्य दूर करता 
आया है-- . | है, पर भीतरका अश्वकार गुरु दूर करता है। गुरुका संग 
गुकारश्रान्धकारो हि. रुकारस्तेज उच्यते। करके, उनकी आज्ञाका पालन करके अपने भीतरका अन्धकार 
अज्ञानग्रासक ब्रहा गुरुव न संशयः:॥ | दूर कर लें--यही गुरुकी वास्तविक सेवा हैं और इसीसे गुरु 

प्रसन्न होते हैं। हम शरीरसे उनको सुख दें तो वह भी अच्छा 
है; परन्तु वह गुरु-सेवा नहीं है, प्रत्युत एक शरीरकी सेवा है । 

गुरु शरीर नहीं होता। शास्त्रोमें आया हैं कि गुरुमें 
मनुष्य-बुद्धि करना और मनुष्यमें गुरु-बुद्धि करना पाप है, 
अन्याय है। कारण कि गुरु अमर होता है, जब कि मनुष्य 
मरनेवाला होता हैं। अगर गुरु भी मरनेवाला होता तो वह 
शिध्यको अमर कैसे बनाता ? गुरुकी असली सेवा है-- 
अमरताकी प्राप्ति कर लेना। जेंसे, परीक्षा लेनेवाला आता है 
और विद्यार्थी उसके सवालोंका ठीक जवाब दे देता है, तो 
उससे विद्या पढ़ानेवाले गुरुजी प्रसन्न हो जाते हैं। ऐसे ही जब 
शिष्य परमात्मतत्त्वको प्राप्त कर लेता है, तब उससे पारमार्थिक 
मार्ग दिखानेवाले गुरुजी प्रसन्न हो जाते हैं । गुरुका प्रसन्न होना 
ही उनकी सेवा हैं। आप रोटीसे, कपड़ेसे, मकानसे, सवारीसे 
जिस किसी तरह भी गुरुको सुख पहुँचाते हैं--यह भी ठीक 
है; परंतु ये चीजें शरीरतक ही पहुँचती हैं, गुरुतक नहीं । 

सनन्‍्त-महात्मा हमारेसे तभी प्रसन्न होते हैं, जब्र हमारा 
जीवन महान्‌ पवित्र, निर्मल हो जाये ओर हमारा कल्याण हो 
जाय। जैसे हृष्ट-पुष्ट बालकको देखकर माँ प्रसन्न हो जाती है 
ऐसे ही आपमें ज्ञान बढ़ा हुआ देखकर सन्त-महात्मा प्रसन्न हो 
जाते हैं। आप भले ही उन्हें गोटीका टुकड़ा भी मत दो, उनकी 
कुछ भी सेवा मत करो; परन्तु उनकी बातोंकों धारण करके 
वैसे ही बन जाओ तो वे बढ़े प्रसन्न हो जायँंगे; क्‍योंकि यही 
उनकी असली सेवा है। 

जड़ चीजोंसे गुरु-तत्वकी सेवा नहीं होती | छोटे बच्चेको 
रेशमकी चमकीली टोपी पहना दी जाय तो वह बहुत राजी हो 
जाता हैं। जब वह पिताजीकी गोदमें बैठता है, तब वह उस 
टोपीको पिताजीके सिरपर रख देता है और समझता है कि मैंने 
पिताजीकों बहुत बढ़िया चीज दे दी। परन्तु वह टोपी 
पिताजीके लिये ठीक है क्या ? पिताजी बह टोपी पहने हुए 
चलेंगे क्या ? ऐसे ही जो लोग संतोंको भेंट चढ़ाते हैं, कपड़ा 
देते हैं, बढ़िया-बढ़िया भोजन कराते हैं, वे मानो उनको रेज्ञमी 
चमकदार टोपी पहनाते हैं! यह उनका बचपना ही है ।-यह 
सन्तोंकी असली सेवा नहीं है। सन्तोंकी असली सेवा 
है--अपना कल्याण करना | हम अपना कल्याण कर लें तो 
वे प्रसन्न हो जायँगे, उनका प्रयल्ल सफल हो जायगा, उनका 
कहना-सुनना सफल हो जायगा। 

आज मनुष्योंके मनमें धनका महत्त्व बैठा हुआ है| वह 
हरेक जगह समझता है कि धनसे ही कल्याण होता है। आरे 
भाई ! धन एक जड़ चीज है, इससे जड़ चीजें ही खरीदी जा 
सकती हैं, परमात्मा नहीं खरीदें जा सकते। अगर परसात्मा 

धनसे खरीदे जाते, तो हमारे-जेंसोंकी क्या दशा होती ? बड़ी 
मुश्किछ हो जाती ! पर ऐसी बात नहीं है। 
श्रोता--धर्मका अनुष्ठान तो धनसे ही होता है ? 
स्वामीजी--बिलकुल गलत है। रत्तीभर भी सही नहीं, 
परंतु धनके लोभीको यही दीखता हैं; क्योंकि धनमें बुद्धि बेच 
दिया, अपनी अकृकी बिक्री कर दी । अब अकछ्के बिना वे क्या 
समझें ? अक् होती तो समझते। शास्त्रमें आया है-- 
धर्मार्थ यस्थ वित्तेहा वरं॑ तस्य निरीहता। 
प्रक्षालनाद्धि. पड्स्य दूरादस्पर्शन वरम्‌॥ 
अर्थात्‌ जो मनुष्य धर्मके लिये धनकी इच्छा करता हो, 
उसके लिये धनकी इच्छाका त्याग करना ही उत्तम है। कारण 
कि कीचड़ लगाकर धोनेकी अपेक्षा उसका स्पर्श न करना 
ही उत्तम है। ग़जा रन्तिदेवका पुण्य बहुत बड़ा माना जाता 
हैं। उनके सामने ब्रह्मा, विष्णु, महेश--सब प्रकट हो गये | 
बात क्‍या थी? गरीबोंको दुःखी देखकर उन्होंने अपना 
सर्वस्व दान कर दिया था। एक बार उनको और उनके 
परिवारको अड़तालीस दिनतक कुछ भी खाने-पीनेकों नहीं 
मिला । उनचासवें दिन उनको थोड़ा घी, खीर, हलवा और 
जल मिला। वे अन्न-जल ग्रहण करना ही चाहते थे कि एक 
ब्राह्मण अतिथि आ गया। रन्तिदेवने उस ब्राह्मण देवताको 
भोजन करा दिया। ब्राह्मणके चले जानेके बाद रन्तिदेव 
बचा हुआ अन्न परिवारमें बाँटकर खाना ही चाहते थे कि एक 
शूद्र अतिथि आ गया। रन्तिदेवने बचा हुआ खाना, कुछ 
अन्न उसे दे दिया। इतनेमें ही कुत्तोको साथ लेकर एक और 
मनुष्य वहाँ आया और बोला कि मेरे ये कुत्ते बहुत भूखे हैं 
कुछ खानेको दीजिये। रन्तिदेवने बचा हुआ सार अन्न 
कुर्तोसहित उस अतिथिको दे दिया। अब केवल एक 
मनुष्यके पीने लायक जल बाकी बचा था। उसको आपसमें 
बाँटकर पीना ही चाहते थे कि एक चाण्डाल आ पहुँचा ओर 
बड़ी दीनतासे बोला कि महाराज, मैं बड़ा प्यासा हूँ, मुझे 
जल पिला दीजिये। रन्तिदेवने वह बचा हुआ जल भी उस 
चाण्डालको पिला दिया। उनकी परीक्षासे बड़े प्रसन्न होकर 
ब्रह्मा, विष्णु और महेश तीनों उनके सामने प्रकट हो गये ! 
अगर भगवानकी प्राप्ति धनसे होती तो जल पिलानेमात्रसे वे 
कैसे प्रकट हो जाते ? 
धर्मका अनुष्ठान, पारमार्थिक उन्नति धनपर बिलकुल भी 
अवलंबित नहीं है। जो इनको धनके आश्रित मानते हैं, वे 
धनके गुलाम हैं, कोड़ीके गुलाम हैं। पर वे इस बातको समझ 
ही नहीं सकते ! छोटे बालकके सामने एक सोनेकी मुहर रखी 
जाय ओर एक बताज्ञा रखा जाय तो बताशा ले लेगा, मुहर 

नहीं लेगा। आप समझेंगे कि वह भोला है, पर अपनी दृष्टिसे 
वह भोला नहीं है, प्रत्युत समझदार है | बताशा तो मीठा होता 
है, ओर खानेके काम आता है, पर मुहरका वह क्या करे ? 
ऐसे ही ये लोग धन-रूपी मीठा बताशा तो ले लेते हैं, पर 
भगवान्‌का भजन, धर्मका अनुष्ठान, परमात्माकी प्राप्ति--इन 
कीमती रत्रोंकोी फालतू समझ लेते हैं। वे समझते हैं कि इतना 
बड़ा पण्डाल बनाना, बिछोना बिछाना, लाउडस्पीकर लगाना 
आदि सब काम धनसे ही होते हैं। यह बिलकुल मूर्खताको 
बात है; इसमें रत्तीमर भी सच्चाई नहीं है; किंतु धनका 
लोभी इस बातको समझ ही नहीं सकता। मेरेमें ताकत नहीं 
है कि मैं यह बात आपको समझा दूँ, ओर आप सब इकट्ठे 
होकर भी मेरेकी यह नहीं समझा सकते कि पास्मार्थिक 
उन्नति धनके अधीन है। 

पारमार्थिक उन्नति धनके अधीन नहीं है--यह बात मेरे 
भीतर ठीक बैठी हुई है । इस विषयमें मैंने खूब अध्ययन किया 
है। जेंसे रुपया कमानेके लिये कलकत्ता जाते हैं। बहाँ रुपये 
कमा लेते हैं तो हम अपनी यात्रा सफल मान लेते हैं। ऐसे 
ही कथा करते हैं ओर उसमें रुपये आ जाते हैं तो अपनी 
कथाकों सफल मान लेते हैं | यह उनकी बात हुई, जो रुपयोंके 
गुलाम हैं। परंतु कहीं अच्छे संत-महात्मा हों और उनकी 
सेवार्में भोजन दिया जाय, कपड़ा दिया जाय तो आदमी प्रसन्न 
होता हैं कि आज मेरा भोजन तथा कपड़ा सफल हो गया ! 
इसलिये सज्जनो ! धन देनेसे सफल होता है, लेनेसे नहीं 
होता। जो लेनेसे सफलता मानते हैं, वे बेचारे समझते ही 
नहीं ! रुपया आनेसे कोई फायदा नहीं है। मर जाओगे तो क्या 
एक कोड़ी भी साथ चलेगी ? परंतु धर्मका अनुष्ठान किया है 
भगवान्‌का भजन किया है, गुरुकी प्रसन्नता ली है तो यह सब 
धन यहाँ नहीं रहेगा, साथ चलेगा। हृदयसे दूसरोंको सुख 
पहुँचाया जाय, धर्मका अनुष्ठान किया जाय इसमें आपका 
जितना पैसा लग गया, वह सब सफल हो गया। 

सत्संग-भजनमें रुपया छूग जाय, तो बड़े भाग्यकी बात 
है, नहीं तो अच्छे काममें पापीका पैसा लग नहीं सकता-- 
पापी से धन पर ले जाय, कीड़ी संचे तीतर साय ।' उस 
धनको डाकू ले जायेंगे, इनकम टैक्सवाले ले जायँगे, डाक्टर 
ले जायेगे, वकील ले जायैंगे। इनमें बेशक हजारों रुपये खर्च 
हो जायें, पर सत्संग-भजन आदियें वे खर्च नहीं कर सकेंगे । 
उनका पैसा भी खराब है और भीतरका भाव भी खराब हैं; 
अतः वे कैसे खर्च कर सकते हैं ? में तो यह बात आपको 
समझानेमें अपनेको असमर्थ मानता हूँ; परंतु ब्रात वास्तवमें 
ऐसी ही है। 

आपकी, आपके पैसोंकी, आपकी वस्तुऑँंकी सफलता 
होती है देनेसे | खर्च करनेसे ही पैसा आपके काम आयेगा, 
संग्रहसे नहीं। संग्रहसे तो अभिमान ही बढ़ेगा। अभिमानके 
भीतर सम्पूर्ण आसुरी-सम्पत्ति, सम्पूर्ण दुर्गुण-दुराचार रहते 
हैं--- 'संसत मूल सूलप्रद नाना। सकल सोक दायक 
अभिमाना ॥” (मानस ७। ७४। ३) यह अभिमान महान्‌ 
नरकोंमें ले जानेवाला होगा । परंतु संग्रह करना अच्छा लगता 
है और खर्च करना बुरा लगता है ! रे भाई, रुपये बढ़िया 
नहीं हैं, उनका सदुपयोग बढ़िया है। 

श्रोता--सदुपयोग भी तो तब करें, जब पासमें रुपया 
हो । रुपया न हो तो सदुपयोग कैसे करें ? 

स्वामीजी--जिसके पास रुपये नहीं हैं, उसपर 
सदुपयोगकी जिम्मेवारी है ही नहीं । माठपर जकात लगती है । 
माल ही नहीं तो जकात किस बातकी ? इनकम ही नहीं तो 
टैक्स किस बातका ? गरीब आदमी जितना पुण्य कर सकता 
है, उतना धनी आदमी कभी नहीं कर सकता | अच्छे-अच्छे 
सन्त भिक्षाके लिये जाते हैं, तो अगर वे गरीब आदमीके घर 
पहुँच जायैँ और वह संतको रोटीका एक टुकड़ा भी दे दे तो 
पुण्य हो जायगा। परंतु धनी आदमीके घर लाठी लिये 
चौकीदार बैठा रहता है और कहता है--'ओ बाबा, कहाँ 
जाते हो; यहाँ नहीं, आगे जाओ ।' बेचारे धनी आदमियोंके 
भाग्य फूट गये ! आप कहते हो कि भाग्यवान्‌ हैं, तो किस 
बातमें भाग्यवान्‌ हैं ? चोरोंमें जो सरदार होता है बह साहूकार 
होता है क्या ? वे बड़े हैं तो किस बातमें बड़े हैं? क्या 
नरकोंमें जानेके लिये, डूबनेक्रे लिये बड़े हैं ? वास्तवमें बड़ा 
तो बह है, जो अपना और दूसरोंका भी कल्याण कर दे । बड़ा 
वही है, जिसने साथ चलनेवाले धनका संग्रह कर लिया है। 
परन्तु जिसका धन यहीं रह जाता है और खुद खाली हाथ 
चला जाता है, वह बड़ा कैसे हुआ ? 

दातारं कृपर्ण मन्ये मृतोः्प्यर्थ न मुझ्नति। 
अदाता हि महात्यागी धन हित्वा हि गचछ्छति ॥ 

अर्थात्‌ जो दान-पुण्य करता है, वह बड़ा कंजूस हैं; 
क्योंकि वह मरनेपर भी धनकों छोड़ता नहीं, सब साथमें ले 
जाता हैं। परंतु जो दान-पुण्य नहीं करता, वह बड़ा त्यागी है; 
क्योंकि वह सब धन ज्यों-का-त्यों ही यहाँ छोड़कर चला जाता 
है, साथमें कुछ भी नहीं ले जाता। धनके लोभी ऐसे त्यागी 
हुआ करते हैं ! 

गुरुकी सेवा, धर्मका अनुष्ठान रुपयोंके अधीन है--ऐसी 
जिनकी धारणा है, वे मेरी ब्रात समझ ही नहीं सकते । कारण 
कि वे रुपयोंमें ही एकदम रच-पच गये | मनमें, बुद्धिमें सब 

जगह रुपया-ही-रुपया है। वह क्‍या समझे बेचारा ? 
'मायाको मजूर बंदों कहा जाने बंदगी /” एक संतके पास 
कोई धनी आदमी आया और उसने एक दुशाला भेंट किया। 
सन्‍्तने कहा--भाई, हमें जरूरत नहीं है, क्या करेंगे ? तो 
उसने कहा कि महाराज, काम आ जायेगा । संतने उससे पूछा 
कि बात क्या है ? किसलिये देते हो ? तब उसने कहा-- 
महाराज, आपको देनेसे हजार गुना पुण्य होगा, इसलिये देता 
हूँ। ऐसा सुनकर सन्‍्तने कहा--मेरेपर एक हजारका कर्जा 
हुआ; अतः अभी एक तो तू ले ही जा, बाकी नौ सौ 
निन्‍्यानबेका कर्जा मेरेपर रहा। ऐसा सुनकर वह आदमी 
चुपचाप दुशाला लेकर चला गया ! एक ले लें ओर बदलेयें 
हजार देना पड़े---इतना कर्जा कौन उठाये ? ये काँठ (तौल) 
काटनेवाले ओर ब्याज लेनेवाले भी इतना तो नहीं लेते ! 
धनको ही ऊँचा दर्जा दे रखा है । धन देनेमें, दान-पुण्य करनेमें 
भी भाव लेनेका ही रहता है। अब ऐसे बेसमझको कौन 
समझाये ? मनुष्यमात्रमें ताकत है कि अगर बह निष्पक्ष होकर 
सरल हृदयसे समझना चाहे तो बड़ी-बड़ी तात्विक बातोंको भी 
समझ सकता है। इतनी समझ मनुष्यकों भगवानने दी हैं। 
परन्तु मनुष्यने अपनी सब समझ रुपयोंमें लगा दी, और 
रुपयोंमें ही नहीं, रुपयोंकी संख्या बढ़ानेमें लगा दी । इतना ही 
नहीं, अपनी समझ पापोंमें, चालाकियोंमें छगा दी कि क्रिस 
तरह इन्कमटेक्सकी चोरी करें, किस तरह सेल्सटेक्सकी चोरी 
'करें, आनेवालोंको कैसे ठगें, आदि-आदि । जितनी बुद्धिमानी 
थी, वह सब-की-सब पाप बटोरनेमें लगा दी। अन्तःकरण 
महान्‌ अशुद्ध हो जाब, आगे नरकोंमें जाये, चौरासी छाख 
योनियोंमें दुःख भोगें--इसमें अपनी समझदारी लगा दी। 
लोग कहते हैं--बाह-वाह यह लखपति बन गया, करोड़पति 
बन गया। बड़ा होशियार, चलता पूर्जा है। यह पुर्जा चलता 
(जन्मता-मरता) ही रहेगा, बस। अब इसको विश्राम नहीं 
मिलेगा, कल्याण नहीं होगा । पर इस बातको समझे कौन ? 
में पूरबियों पूरव देस को, म्हारी बोली लखे नहिं कोय । 
म्हारी बोली सो लखे, जो घर पूरबलो होय॥ 
मैं तो पूरब देशमें रहनेवाला हूँ। मेरी बोलीको यहाँ कोई 
नहीं समझता | मेरी बोली (भाषा) वही समझ सकता है, जो 
पूरब देशका हो अनादि परमात्मतत्त्व 'पूरब' है। पूरब देशकी 
बोली यहाँ रहनेवाला कैसे समझे ? जो रुपयोंके गुलाम हैं, वे 
पारमार्थिक बातें कैसे समझें ? कहते हैं कि धर्मका अनुष्ठान 
पैसोंसे होगा, सत्संगका आयोजन पैसोंसे होगा, तो जिसको 
गर्ज हो, वह पेसा लगाये। गायका दूध चाहिये तो गायको 
चाय आदि दो । अगर दूध नहीं चाहिये तो गायको चारा आदि 


+ साधन-सुधा-सिन्धु * 


मत दो । ऐसे ही सत्सक़ सुनना हो तो उसके आयोजममें पैसा 
लगाओ, नहीं सुनना हो तो कोई जरूरत नहीं । संतोंको क्या 
गर्ज है ? पैसोंक्े बिना आपका काम नहीं चलता, पर संतोंका 
खूब अच्छी तरहसे चलता है। 

सत्-शास्त्रोंके प्रचारमें, सदभावोंके प्रचारमें रुपये लग 
जाय तो संसारमें इसके समान पुण्यका कोई काम है ही नहीं । 
कारण कि इनके प्रचारसे लोगोंके भीतरका अंधेरा दूर हो जाता 
है, आध्यात्मिक लाभ हो जाता है। इसमें जिसका पैसा लग 
गया, वह बड़ा भाग्यशाली है। ऋषिकेश--स्वर्गाश्रमकी बात 
है। वैश्य जातिकी एक विधवा बहन थी। ससुरालवालोंने 
उसका धन दबा लिया था। वह वहाँ साधुओंको भिक्षा दिया 
करती। भिक्षा केसे देती ? अपने घरमें सिल्लईका काम करके 
पैसे कमाती और उससे अन्न खरीदकर रोटी बनाती और भिक्षा 
देती। शरणानन्दजी महाराजने कहा कि जैसे सेठ एक ही 
(जयदयालजी गोयन्दका) हैं, ऐसे ही एक सेठानी भी यहाँ 
है। लखपति सेटानियाँ तो बहुत हैं, पर उनको सेठानीकी 
पदवी नहीं मिली। सेठानीकी पदवी मिली उस विधवा 
बहनको जो सिलाई कर-करके पैसा कमाती और भिक्षा देती | 


| वह संतोंकी दृष्टिमें सेठानी हुई। क्या रुपयोंसे कोई सेठानी 


होती है ? नहीं होती । 

महाभारतमें एक कथा आती है। एक बड़े अच्छे ऋषि 
थे। एक बार उनके यहाँ राजरानियाँ आयीं | उन्होंने देखा कि 
ब्राह्मणीके शरीरपर साधारण कपड़े हैं और माँग (सुहागका 
चिह्॒) के सिवाय कोई गहना नहीं है तो वे ब्राह्मणीसे बोलीं 
कि आपलोग तो हमारे राजाजीके गुरु हो, प्रजाके गुरु हो, पर 
आपके शरीरपर कोई गहना न देखकर हमें बहुत बुरा लगता 
हैं, हमें बड़ी शर्म आती है | ब्राह्मणीको उनकी बात जैंच गयी; 
क्योंकि स्रियोंकी गहनोंका बड़ा शौक होता है। उसने 
पतिदेवसे कहा कि मेरेकी गहना चाहिये | ऋषिने कहा--ठीक 
है, ले आयेंगे गहना | जहाँतक बने, पतिको अपनी शक्तिके 


अनुसार ख््रीकी न्याययुक्त इच्छाको पूरा करना चाहिये, यह्‌ 


उसका कर्तव्य है। ऋषि एक राजाके पास गये। राजाने पूछा 
कि महाराज, कैसे पधारे ? ऋषिने कहा कि मुझे सोना 
चाहिये। राजाने खजानेके हिसाबकी बही लाकर सामने रख दी 
और कहा कि महाराज, आप हिसाब देख लो | ऋषिने देखा 
कि राजाकी आय और व्यय बराबर है, खजानेमें कुछ नहीं है। 
ऋषिने कहा कि ठीक है, मैं दूसरे राजाके पास जाता हूँ। 
राजाने कहा कि में भी आपके साथ चढहूँगा। वे दोनों वहाँसे 
चल दिये और तीन-चार राजाओंके पास गये, पर सब जगह 
आय-व्यय बराबर मिला, खजानेमें कुछ नहीं मिला। फिर 


पूछनेपर पता लगा कि अमुक राक्षसके पास धन मिलेगा । वे 
उस राक्षसके पास गये। राक्षसने उनसे कहा कि महाराज, 
बहुत धन पड़ा है, चाहे जितना ले जाओ | तात्पर्य क्या हुआ ? 
कि धन राजाओंके पास नहीं मिला, राक्षसक्रे पास मिला ! 
आपने पूछा है कि धनके ब्रिना गुरु-सेवा कैसे हो ? धार्मिक 
अनुष्ठान कैसे हो ? इसलिये यह बात बतायी । आपकी जो 
शंका है, वह दूर हो जाय तो बड़ी अच्छी बात है। परन्तु 
मेरेको बहम है कि वह शायद ही दूर हो; क्योंकि रुपया बड़ा 
प्रिय लगता है। 

सत्संग आदिमें कोई पैसा खर्च कर दे तो उसकी बड़ी 
महिमा होती है। लोग कहते हैं कि अमुक आदमीने बड़ा भारी 
पुण्य किया। परंतु वास्तवमें वह बेचारा मारसे बच गया ! 
पुण्य करनेका अर्थ टैक्स देना। घनी आदमी जो अच्छे काममें 
धन खर्च करते हैं, बह उनका टेक्स हैं। टैक्स चुकानेकी 
महिमा नहीं होती । दस हजार रुपये टैक्स दे दिया तो यह नहीं 
कहते कि बड़ा दान कर दिया । टैक्स देकर तो वह मारसे बच 
गया, नहीं देता तो डंडा पड़ता। इसलिये दान-पुण्य करना 
कोई बड़ी बात नहीं है, यह तो जो धन रखते हैं, उसका टेक्स 
है। बड़ी बात तो यह है कि भगवान्‌के भजनमें लग जाओ, 
भगवानकी प्राप्ति कर लो। सगुण क्या हैं ? निर्गुण क्या है ? 
साकार क्या है ? निराकार क्या है ? बंधन क्या है ? मुक्ति क्या 
है--इन बातोंकों ठीक तरहसे समझ लो। 

आपके पास धन है तो घनपर टेक्स लगेगा। आपके 
पास विद्या है तो विद्यापर टेक्स लगेगा। इनको दूसरोंकी 
सेवामें लगाओं। सरकार तो अपना टैक्स काम पकड़कर 
जबर्दस्ती ले लेगी। परंतु जहाँ धर्मकी बात हैं, आप प्रसन्न 
होकर दोगे तो ले लेगा, नहीं तो आपपर कर्जा रहेगा। 

ब्रह्मगारी यतिश्षेव पकवान्न॑ स्वामिनावुभो । 
तयोरन्नमदत््वा च भुक्त्वा चान्द्राय्णं चरेत्‌॥ 

एक तो ब्रह्मचारी ओर एक संन्यासी, जो त्यागी हैं, बनी 
बनायी रसोईके भागीदार हैं। भोजन बना हुआ हो तो इनको 
दे दो, बस। जो इनको अन्न न देकर खुद भोजन कर लेता 
है, वह एक महीनेका चाद्भायण व्रत करे, तब उसकी शुद्धि 
होती है। इनको अन्न न देनेका इतना पाप लगता है। जो 
खेतमें काम नहीं आया, दूकानमें काम नहीं आया, घरके 
धंधेमें काम नहीं आया, उसको भोजन कराओ और न कराओ 
तो पाप लग जाय--यह कोई न्याय हैं ? हमने कमाया, हमने 
बनाया, हमने सब काम किया ओर उसने किसी भी काममें 
रत्तीभर भी सहायता नहीं की, उसको भोजन न दें तो पाप छग 
जाय, कितना अन्याय है ? इसका कारण क्या है ? जैसे आप 


* पारमार्थिक उन्नति धनके आश्रित नहीं * 

धन इकट्ठा करते हो, वैसे ही ब्रह्माचारी और साधु भी धन 
इकट्ठा कर सकता है । ब्रह्मचारी और साधु पढ़े-लिखे भी होते 
हैं। कहीं घण्टाभर पढ़ा दें तो क्या उनको रोटी नहीं मिलेगी ? 
आपमें जो योग्यता है, वह योग्यता क्‍या उनमें नहीं हैं ? अगर 
वे धन इकट्ठा करेंगे तो वह धन आपके यहाँसे ही आयेगा, 
और कहाँसे आयेगा बताओ ? उन्होंने धन इकट्ठा नहीं किया 
तो वह धन आपके पास ही रहा और कहाँ रहा ? अतः 
जिसने थोड़ा भी धन नहीं लिया, सब धन आपके पास ही 
रहने दिया, उसको समयपर टुकड़ा तो दे दो ! नहीं देते हो 
तो पाप लगेगा। 

जो धनका संग्रह करता है, वह धन समुदायमेंसे ही आता 
है, उतनी कमी हो जाती है समुदायमें | पर जिसने धन लिया 
ही नहीं, वह धन किसके पास रहा, बताओ ? समुदायके पास 
ही तो रहा। जितने जीव जन्म लेते हैं, उनका प्रारब्ध पहले 
बनता है, पीछे शरीर मिलता है। उसके जीवन-निर्वाहके लिये 
अन्न, जल आदिका प्रबन्ध पहलेसे किया रहता है। अतः 
उसका कहीं-न-कहीं अन्न है, कहीं-न-कहीं जल हैं 
कहीं-न-कहीं वस्त्र हैं। वह जी रहा है तो उसका उन अन्न, 


| जल, वस्त्र आदिपर हक है। आपके पास जो आवश्यकतासे 


अधिक अन्न, जल आदि है, उसपर उसका हक लगता हैं। 
अतः बह सामने आये तो उसका हक उसे दे दो। 

शरणानन्दजी महाराज सूरदास थे। वे एक जगह गये, 
जहाँ कोई परिचित आदमी नहीं था। वहाँसे उनको आगे 
स्टेशनतक जाना था, जिसका चार आना टिकट लगता था। 
वे एक आदमीसे बोले कि भाई !टिकट छाकर दो। वह 
बोला--बाबा, माफ करो। महाराजजी बोले--माफ कैसे 
करें तुमको ? माफ नहीं कर सकते। माफ तो तब करें जब 
मैं पात्र न होऊँ और तुम्हारे पास पैसा न हो। मैं पात्र हूँ और 
तुम्हारे पास पैसा है, फिर माफ केसे कर दें ? उस आदमीको 
टिकट लाकर देना पड़ा । अपराधीको माफ नहीं किया जाता । 
अपराध क्या है ? जैसे तुम पैसे रखते हो बैसे में भी पैसे रख 
सकता था। पर मेने पैसे रखे ही नहीं, तो वे पैसे कहाँ गये ? 
तुग्हारे पास ही रहे । तुम खजानची हो | जब हमें जरूरत हो, 
तब दे दिया करो | जिसको मिलता है, उसको अपने भाग्यका , 
मिलता हैं| क्या आप अपने भाग्यका देते हो ? क्या आप रोटी 
नहीं खाते ? कपड़ा नहीं पहनते ? मकानमें नहीं रहते ? आप 
तो पूरा खाते हो, पहनते हो; परंतु जो जमा करते हो, उसपर 
हमारा हक है। साहुकारीसे दे दो तो अच्छी बात है, नहीं तो 
दण्ड होगा। माफी कैसे होगी ? 

जो रात-दिन रुपयोंके लोभमें लगे हैं, वे इन बातोंकों 

समझ ही नहीं सकते। जिस बाजारमें वे गये ही नहीं, उस 
बाजारके भावोंको वे केसे समझेंगे ? वे जिस बाजारमें रहते 
हैं, उसी बाजारके भावोंको वे समझ सकते हैं। वे रुपयोंके 
बाजारमें ही रहते हैं। त्यागका भी एक विलक्षण, अलौकिक 
बाजार है, पर उसकी बात वही समझ सकता है, जो उसी 
बाजारका हो | | 
एक अच्छे महात्मा थे। उनसे मेंने अलग-अलग समय- 
पर दो प्रश्न किये | एक समय तो उनसे यह प्रश्न किया कि 
आप इतने ऊँचे दर्जेकी बातें सुनाते हो, पर क्या आप यह 
जानते हो कि हमलोग उन बातोंको ठीक समझते हैं ? अगर 
हमलोग उन बातोंको न समझते हों, तो उन बातोंका मूल्य 
क्या हुआ ? उन्होंने उत्तर दिया कि मेरी बातें आकाझमें 
रहेंगी; जब कोई समझदार होगा, पात्र होगा, उसके सामने 
वे प्रकट हो जायँंगी। दूसरी बार मैंने कहा कि भगवानके 
घरमें पोल है, न्याय नहीं है । उन्होंने पूछा-- कैसे ? तो मैंने 
कहा कि आप जेंसे महात्माओंको हमारे सामने ले आये | 
हमलोग कोई पात्र थे क्या? भूखेको अन्न देना चाहिये, 
प्यासेको जल देना चाहिये, ऐसे ही जो योग्य हों, उनको ऊँचे 
दर्जेकी बातें सुनानी चाहिये। आप जैसे तो सुनानेवाले मिले 
ओर हमारे-जैसे पात्र मिले, इससे मालूम होता है कि 
भगवान्‌के घर बड़ी पोल है-- 
अंधाधुंध सरकार है, तुलसी भजों निसंक। 
खीजे दीनो परमपद, रीझे दीनी लंक ॥ 
ऐसा मैंने कहा तो वे महात्मा बोले--बेटी कौन-सी 
कुँआरी रहती है ? अच्छा वर मिल जाय तो ठीक है, नहीं 
तो कैसा भी वर मिले, विवाह करना ही पड़ता है। इस तरह 
पात्र न होनेपर भी भगवानकों कृपासे ऊँचे दर्जेकी बातें 
मिल जाती हैं। 
बीकानेरकी बात है। एक जगह सत्सड़ हो रहा था। 
गाड़ीसे उतरते ही लोग मुझे सीधे वहाँ ले गये और कहा कि 
कुछ सुनाओ। मैंने कहा--मेरे मनमें तो ऐसी आयी है कि 
मेरे-जेसोंको तो यहाँसे कान पकड़कर निकाल देना चाहिये कि 
यहाँ सत्सड्भ हो रहा है, तुम कैसे आ गये बीचमें । भगवान्‌के 
यहाँ पोल चलती है, इसलिये सत्सड्रकी बातें कहते और 
सुनते हैं, नहीं तो इतने ऊँचे दर्जेकी बातें हम सुननेके छायक 
नहीं हैं। फिर भी भगवान्‌ लाज रखते हैं कि कोई बात नहीं, 
बच्चा है बेचारा। ऊँचे दर्जेकी बातें उनके सामने ही कहनी 
चाहिये, जो अधिकारी हैं। संतोंने कहा है-- । 
हरि हीरा की गाँठड़ी, गाहक बिनु मत खोल। 
आसी हीरा पारखी, बिकसी महंगे मोल ॥ 


* साधन-सुधा-सिन्धु * 


परन्तु भगवानकी इतनी कृपा है कि हमोरे-जैसे 
अयोग्यको भी इतनी विचित्र-विचित्र बातें मिलती हैं। भगवान्‌ 
अधिकारी नहीं देखते, योग्यता नहीं देखते । वर्षा होती है तो 
जंगलपर भी पानी बरसता है और समुद्रपर भी। समुद्रमें 
पानोकी कमी है क्या ? पर फिर भी बरसता है। ऐसे ही जो 
संत-महात्मा होते हैं वे भी कृपा करके बरस पड़ते हैं, कोई 
ग्रहण करें, चाहे न करे | इसी तरह भगवान्‌ भी कृपा करते हैं 
तो पात्र-कुपात्र नहीं देखते | कुपात्रकों भी भगवान्‌ कृपा करके 
ऐसा बढ़िया (सत्सड्गका) मौका देते हैं; अगर ऐसा बढ़िया 
मौका सुपात्रकों मिल जाय तो फिर कहना ही क्या है ! मैंने 
तो एक सजनसे कहा था कि आपकी बुद्धि अच्छी है, अगर 
आप इधर लग जाओ तो बहुत लाभ उठा सकते हो। पर 
उन्होंने मेरी नात मानी नहीं। मेरे मनमें आयी कि ऐसी अच्छी 
बुद्धि है, अच्छे काममें लग जाय तो कितनी बढ़िया बात हैं ! 
परंतु उनको जँचती नहीं तो हम क्‍या करें ? 

आपलोगोंने धन कमानेमें खूब बुद्धि लगायी है। 
बेईमानी करनेमें, झूठ-कपट, ठगी-जालसाजी करुनेमें, 
टेक्सोंसे बचनेमें बुद्धि लगानी पड़ती है | बिना बुद्धि लगाये ये 
काम नहीं होते। ज्यों-ज्यों नया कानून बनता है, त्यों-त्यों 
आपकी बुद्धि ओर तेज होती है । खुदसे काम न होता हो तो 
वकीलसे पूछते हैं; क्योंकि वह आपका अक्ृदाता है, गुरुजी 
महाराज है । वह आपको बताता है कि ऐसा करो, इस तरहसे 
करो | उस गुरुजीसे शिक्षा ले-लेकर आप रात-दिन अध्ययन 
करनेमें लगे हैं; फिर मेरे-जैसे भिक्षुककी बात कौन माने ? 
आपको वहम है कि इनकी बात मानेंगे तो हम भी इन्हींकी 
तरह हो जायेंगे । 

त्याग क्या है ? भजन-स्मरण क्‍या है ? भगवत्सम्बन्धी 


बात क्या है ? धर्म क्या है ? इसको दूसरा कोई क्या जाने, 


जाननेवाला ही जानता है | पैसेवाले समझते हैं कि यह पैसोंके 
अधीन है। परंतु यह पैसोंके अधीन नहीं है, बाहरी चीजोंके 
अधीन नहीं है। यह तो भावके अधीन हैं--“भावग्राही 
जनार्दन:' भगवान्‌ भावग्राही हैं। जिसका भाव होगा, उसकी 
आध्यात्मिक उन्नति होगी। कलकत्तेकी बात है। एक धनी 
आदमी श्रीजयदयालजी गोयन्दकासे मिलने आया। बात 
चलनेपर उसने कहा कि धनसे सब कुछ मिलता है। 
गोयन्दकाजीने कहा कि धनसे सब कुछ मिलता है, पर महात्मा 
नहीं मिलते। उसने कहा धनसे तो कई महात्मा आ जायें। 
गोयन्दकाजी बोले कि जो धनसे मिलते हैं, वे महात्मा नहीं 
होते ओर जो महात्मा होते हैं, बे धनसे नहीं मिलते। धनसे 
धनका गुलाम मिलता है। जैसे, हमें सो रुपयोंमें घड़ी मिलती 


है, तो क्या दुकानदारके सो रुपये लगे हैं ? अगर उसके सौ 
रुपये लगे हैं, तो फिर वह बेचे ही क्‍यों ? अतः जो चीज 
पैसोंसे मिलती है, वह पैसोंसे कम कीमती होती है। पैसोंके 
बदले जो कोई मिलेगा, वह पैसोंका गुलाम ही होगा । सत्सड् 
पैसोंसे नहीं होता । यह तो भगवान्‌की कृपासे ही होता है-- 
“बितु हरिकृपा मिलहिं नहिं संता ॥/ (मानस ५।७।२) 
कृपा करते समय भगवान्‌ यह नहीं देखते कि इसने कितना 
पुण्य किया है ? इसमें कितनी योग्यता है ? इसका कितना 
अधिकार है ? 
सतगुरु पूठा इंद्रसमम, कमी न राखी कोय। 
वैसा ही फल नीपजै, जैसी भूमी होय॥ 

वर्षा तो बरस जाती है, पर आगे भूमिमें जेसा बीज होगा 
वैसा ही फल होगा। मारवाड़के लोग समझते हैं, एक मतीरा 
होता है और एक बिस्लुंबा (तस्तुंबा) होता है। दोनोंकी बेल 
बराबर ही दीखती है और फल भी आरम्भमें समान दीखता 
है। परंतु मतीरा तो मीठा होता है और बिस्लुंबा बड़ा कड़आ 
होता है। वर्षा भी एक, जमीन भी एक, हवा भी एक, धूप 
भी एक, खाद भी एक, फिर यह फर्क क्‍यों है ? फर्क बीजमें 
है जैसा बीज होगा, उसीके अनुसार फल होगा। वह बीज 
बदला नहीं जा सकता | ऐसे ही चोरासी लाख योनियाँ बदली 
नहीं जा सकतीं, पर मनुष्य बदल सकता है । मनुष्य अपनेको 
बहुत बड़ा संत-महात्मा, तत्त्ज्ञ, जीवन्मुक्त बना सकता 
है--इतनी योग्यता भगवानने दी है। परंतु मनुष्यने वह 
योग्यता पैसोंमें लगा दी है | तेलीके घर जो तेल होता है, वह 
पैर धोनेके लिये थोड़े ही होता है ? छाखों रुपयोंकी एक मणि 
लाकर दी, तो बोरीमेंसे एक धागा निकाल लिया और मणिको 
उसमें पिरोकर पैरोंमें बाँध लिया। बाँधनेवालेकी बुद्धि'तो 
देखो ! राजाके मुकुटपर लगनेवाली मणि क्या पैरोंमें बाँधनेके 
लिये है ? ऐसे ही मनुष्य-जीवन-जैसी बढ़िया चीजको तुच्छ 
भोगोंमें और रुपयोंके संग्रहमें लगा दिया ! मनुष्यजन्म खराब 
क्यों किया भाई ? तुम्हारी जगह कोई दूसरा जीव आता तो 
अपना कल्याण करता बेचारा | परंतु तुमने आकर यह सीट 
रोक ली। गीता कहती है कि ऐसा आदमी निरर्थक ही जीता 
है--'मोधं पार्थ स जीवति ॥” (३ ।१६) अर्थात्‌ वह मर 
जाय तो अच्छा है ! कारण कि मनुष्य-शरीर पाकर कल्याण 
नहीं करता, गात-दिन पशुओंकी तरह भोग भोगनेमें गा हुआ 
है। पशुओंके भी बाल-बच्चे होते हैं तो बे राजी होते हैं। एक 
सूअरीके पाँच-सात, दस-ग्यारह बच्चे होते देखे हैं। इतने बच्चे 
उसके साथ घूमते हैं, तो वह राजी होती है। ऐसे ही आप भी 
बाल-बच्चोंमें राजी होते हैं। यह मनुष्य-जीवन इसीलिये मिला 

है क्या ? बच्चोंका पालन-पोषण करो, उनको शिक्षा दो, पर 
उनमें मोह मत करो । अगर वे आपका कहना नहीं मानते तो 
उनका भाग्य फूट गया, पर आपका तो काम बन गया ! एक 
कुम्हार था। एक दिन वह अपने घर गया और उसने अपनी 
स्रीसे पूछा कि रसोई बनायी या नहीं ? खीने कहा कि रसोई तो 
नहीं बनी। घरमें अन्नका दाना भी नहीं है, किसकी रसोई 
बनायें ? वह कुम्हार एक हाँड़ी लेकर बाजार गया और एक 
दुकानदारसे कहा कि यह हाँड़ी ले लो और बदलेमें थोड़ा 
बाजरा दे दो । दूकानदारने हाँड़ी लेकर बदलेमें बाजरा दे दिया । 
कुम्हार बाजरा लेकर घरपर आया । फिर उन्होंने रसोई बनाकर 
भोजन कर लिया । दूसरे दिन वह दूकानदार कुम्हारसे मिला तो 
उसने कहा-- अरे ! यह कैसी हॉड़ी दी तुमने ? हाँड़ी तो फूटी 
हुई थी, चूल्हेपर रखी तो आग बुझ गयी | तुम्हारी हाँड़ी चढ़ी 
ही नहीं ! तब वह कुम्हार बोला कि तुम्हारी हाँड़ी तो नहीं चढ़ी, 
पर हमारी हाँड़ी तो चढ़ गयी (हमारी रसोई तो बन गयी) । 
ऐसे ही जो अपना काम कर ले उसकी हाँड़ी तो चढ़ ही गयी । 
आप बालकोंका ठीक तरहसे पालन-पोषण करें, उनको अच्छी 
शिक्षा दें तो आपकी हाॉँड़ी चढ़ गयी | 

सज्जनो ! अपना उद्धार कर लो, अभी मौका है। 
भगवानने बड़ी कृपा करके यह मानव-शरीर दिया है। यह 
मानव-शरीर भगवान्‌का भजन करनेके योग्य है, इसलिये 
इसको निर्थक नष्ट मत होने दो | इस संसारमें अपना कोई भी 
नहीं है, अपने तो एक परमात्मा ही हैं। यह जो आपके पास 
धन है, शरीर है, योग्यता है, यह संसारकी सेवाके लिये है। 
शरीर भी आपका नहीं है, मन-बुद्धि-इन्द्रियाँ भी आपकी 
नहीं हैं, कुटुम्ब भी आपका नहीं है, रुपये-पैसे भी आपके नहीं 
हैं। ये तो दूसरोंकी सेवा करनेके लिये हैं। अपने लिये तो 
केवल परमात्मा ही हैं। इससे भी बढ़िया बात हैं कि आप 
परमात्माके लिये हो जाओ परमात्मासे अपने लिये कुछ भी 
मत चाहो। जो परमात्मासे कुछ भी नहीं चाहता, उसकी गरज 
परमात्मा करते हैं ! 

एक बाबाजी थे। एक दिन वे एक ऊँची टोपी पहनकर 
बड़ी मस्तीसे भजन कर रहे थे। भगवान्‌ विनोदी ठहरे, वे 
बाबाजीके पास आये ओर बोले--बाह-वाह, आज तो बड़ी 
ऊँची टोपी लगाकर बैठे हो! बाबाजी .बोले--किसीसे 
माँगकर थोड़े ही लाया हूँ, अपनी है। भगवानने कहा-- 
मिजाज करते हो ? बाबाजी बोले--उधार लाये हैं क्या 
मिजाज ? भगवान्‌ बोले--तुम मेरेकी जानते हो कि नहीं ? 
बाबाजी बोले--अच्छी तरहसे जानता हूँ। भगवानूने कहा-- 
मैं सबसे कह दूँगा कि यह. अभिमानी है, भक्त नहीं है, तब 


घ्द्ढ 


क्या दशा होंगी ? दुनिया भक्त मानकर ही तो तुम्हारी सेवा 
करती है और तुम मिजाज करते हो ? बाबाजी बोले--तुम 
कह दोगे तो में भी कह दूँगा कि मैंने भजन करके देखा है, 
भगवान्‌ कुछ भी नहीं हैं। तुम्हारी प्रसिद्धि तो हमने ही कर 
रखी है, नहीं तो कौन पूछता तुम्हें ? भगवान्‌ बोले--ऐसा मत 
कहना | बाबाजीने कहा--तो आप भी मत कहना, हम भी 
नहीं कहेंगे। इस प्रकार भक्त भगवान्‌की भी गरज नहीं करते | 
ऐसे भक्तोंके लिये भगवान्‌ कहते हैं-- 'मैं तो हूँ भगतनको 
दास, भगत मेरे मुकुटमणि /” भक्तोंमें ऐसा नहीं है कि साधु 
ही भक्त होते हैं, बहनें भी भक्त होती हैं। 

मोराँ जाई मेड़ते परणाई  चितोड़। 

राम भगतिके कारणे सकल सृष्टि को मोड़ ॥ 

राम दड़ी चोड़े पड़ी, सब कोई खेलो आय। 

दावा नहीं संतदास, जीते सो ले जाय ॥ 

जाट भजो गूजर भजो, भावे भजों अहीर। 

तुलसी रघुबर नाम में, सब काहू का सीर ॥ 

कोई भी क्यों न हो, वह भगवानका अंश है | भगवान्‌का 
अंश होनेसे प्रत्येक जीवका भगवानपर हक लगता है; जैसे 
बालकका अपनी माँपर हक लगता है। भगवान्‌ हमें कपूत 
या सपूत कह सकते हैं, पर 'पूत नहीं है' अर्थात्‌ मेरा नहीं 
है--ऐसा नहीं कह सकते । हम चाहे कपूत हैं, चाहे सपूत, 
पर पूत तो हैं ही, हैं तो हम भगवान्‌के ही । अब कपूताई दूर 
कर दो तो काम बन गया, बस । इतनी-सी बात है, कोई 
लंबी-चोड़ी बात नहीं । 
आप कहते हैं कि धनके बिना धार्मिक आयोजन कैसे 

होगा ? बास्तवमें उस धनको ही धार्मिक आयोजनोंकी गरज 
है, धार्मिक आयोजनोंको उस धनकी गरज नहीं है | जो धनकी 
गरज मानते हैं, वे धनके दास हैं, धर्मके दास नहीं। धर्मके 
लिये तो सही पैसोंकी भी जरूरत नहीं है, फिर पापसे कमाये 
हुए पैसोंकी क्या जरूरत है ? हमारे घरमें पानीका नल लगा है 
तो इसका मतलब यह नहीं कि हम धोये हुए कपड़ोंको 
कीचड़से मेला कर लें और फिर उनको नलसे धोयें। ऐसे ही 
झूठ, कपट, बेईमानी करके कमाये हुए पैसोंसे धर्म करते हो, 
तो फिर पहले पाप ही क्‍यों करते हो ? कपड़ेमें एक छटाँक 
कीचड़ छा जाय तो वह एक छटाँक जलसे साफ नहीं होता । 
सेरॉंभर जल लगनेपर भी बाहरसे भले ही धुल जाय, पर 
भीतरसे गंदापन बाकी रह ही जाता है। इसलिये धर्मके लिये 
भी जो पाप करता है कि पाप करके पैसा कमायें और फिर उसे 
अच्छे काममें लगा दें, तो उसका पैसा अच्छे काममें लगेगा ही 
नहीं और लगेगा तो भी वह पापसे शुद्ध होगा नहीं। 


#* साधन-सुधा-सिन्धु * 


सब-का-सब पैसा लगा दें, तो भी वह पाप दूर नहीं होगा | 
अगर धर्म करनेकी आपकी इच्छा होती तो पहले पाप करते ही 
नहीं। अगर पाप करते हो, तो केवल लोगोंको दिखानेके लिये 
धर्म करते हो। धर्मकी भावना भीतर है ही नहीं। असली 
धर्मका तत्त्व जाननेवाला धर्मके लिये पाप कर ही नहीं सकता | 
एक बड़े सदाचारी और विद्वान्‌ ब्राह्मण थे। उनके घरमें 
प्रायः रोटी-कपड़ेकी तंगी रहती थी। साधारण निर्वाहमात्र होता 
था। वहाँके राजा बड़े धर्मात्मा थे। त्राह्मणीने अपने पतिसे कई 
बार कहा कि आप एक बार तो राजासे मिल आओ, पर 
ब्राह्मण कहते कि वहाँ जानेके लिये मेरा मन नहीं करता । 
ब्राह्मणीने कहा कि में आपसे माँगनेके लिये नहीं कहती | वहाँ 
जाकर आप माँगो कुछ नहीं, केवल एक बार जाकर आ 
जाओ ।। ज्यादा कहा तो स्त्रीकी प्रसन्नताके लिये वे राजाके पास 
चले गये । राजाने उनको बड़े त्यागसे रहनेवाले गृहस्थ ब्राह्मण 
जानकर उनका बड़ा आदर-सत्कार किया और उनसे कहा कि 
आप एक दिन ओर पघधारें। अभी तो आप अपनी मर्जसे 
आये हैं, एक दिन आप मेरेपर कृपा करके मेरी मर्जसि पधोरें | 
ऐसा कहकर राजाने उनकी पूजा करके आनन्दपूर्वक उनको 
विदा कर दिया। घर आनेपर ब्राह्मणीने पूछा कि राजाने क्या 
दिया ? ब्राह्मण बोले--दिया क्या, उन्होंने कहा कि एक दिन 
आप फिर आओ । ब्राह्मणीने सोचा कि अब माल मिलेगा। 
राजाने निमनत्रण दिया है, इसलिये अब जरूर कुछ देंगे। 
एक दिन राजा रात्रिमें अपना वेश बदलकर, बहुत गरीब 
आदमीके कपड़े पहनकर घूमने लगे। ठण्डीके दिन थे। एक 
लुहारके यहाँ एक कड़ाह बन रहा था। उसमें घन मारनेवाले 
आदमीकी जरूरत थी। राजा इस कामके लिये तैयार हो गये । 
लुहारने कहा कि एक घंटा काम करनेके दो पैसे दिये जायैँंगे। 
राजाने बड़े उत्साहसे, बड़ी तत्परतासे दो घंटे काम किया। 
राजाके हाथोंमें छाले पड़ गये, पसीना आ गया, बड़ी मेहनत 
पड़ी | लुहारने चार पैसे दे दिये । राजा उन चार पैसोंको लेकर 


| आ गया और आकर हाथोंपर पट्टी बाँधी। धीरे-धीरे हाथोंमें 


पड़े छाले ठीक हो गये। 

एक दिन ब्राह्मणीके कहनेपर वे ब्राह्मण-देवता राजाके 
यहाँ फिर पधारे। राजाने उनका बड़ा आदर किया, आसन 
दिया, पूजन किया और उनको वे चार पैसे भेंट दे दिये। 
ब्राह्मण बड़े संतोषी थे। वे उन चार पैसोंको लेकर घर पहुँचे | 
ब्राह्यणी सोच रही थी कि आज खूब माल मिलेगा । जब उसने 
चार पैसोंको देखा तो कहा कि राजाने क्या तो दिया और क्या 
आपने लिया ! आप-जैसे पण्डित ब्राह्मण और देनेवाला 
राजा ! ब्राह्मणीने चार पैसे फेंक दिये। जब सुबह उठकर 

देखा तो वहाँ चार जगह सोनेकी सीकें दिखायी दीं। सच्चा | शुद्ध नहीं होता, खराब पैसोंका होता है। मदिरा आदिपर लगे 
घन उग जाता है। सोनेकी उन सीकोंको वे रोजाना काटते पर | टैक्सके पैसे होते हैं, चोरोंको दण्ड देनेसे प्राप्त हुए पैसे होते 
दूसरे दिन वे पुनः ठग आती | उनको खोदकर देखा तो मूलमें | हैं--ऐसे पैसोंको देकर ब्राह्मणको भ्रष्ट नहीं करना है । इसलिये 
वे ही चार पैसे मिले ! राजाने अपनी खरी कमाईके पैसे दिये। आप भी धार्मिक 
राजाने ब्राह्मणको अन्न नहीं दिया; क्योंकि राजाका अन्न | अनुष्ठान आदिमें अपनी खरी कमाईका धन खर्च करो । 


िकन-- री ७०००० 

| 


अच्छे बनो 


अगर मनुष्य अपनी चोज (परमात्मा) को अपनी मान 
ले, परायी चीज (शरीर-संसार) को अपनी न माने तो बस, 
एकदम मुक्त हो जाय--इसमें किद्िन्मात्र भी सन्देह नहीं है। 


गीतामें जहाँ गुणातीत महापुरुषके लक्षण लिखे हैं, वहाँ 


'समदुःखसुख:ः स्वस्थ:' (१४ | २४) लिखा है, जो अपने- 
आपमें, अपनी जगह स्थित हो जाता है, वह सुख-दुःखमें सम 
हो जाता है, मुक्त हो जाता है, यह जो दूसरेसे आशा रखना 
हैं, यह महान्‌ कायरता है, बड़ी भारी निर्बलता है। यह 
कायरता, निर्बलता अपनी बनायी हुई है, मूलमें है नहीं। आप 
अपनी जगह बेैठें, अपनी चीजको अपनी मानें, परायी चीजको 
अपनी न मानें--इसमें निर्बलता, कठिनता क्‍या है ? 

दूसरे लोग मेरेको क्या कहेंगे, क्या समझेंगे--यह भय 
महान्‌ अनर्थ करनेवाला है। इस भयकों छोड़कर निधड़क हो 
जाना चाहिये | दूसरे खराब कहते हैं तो हम डरते हैं, तो क्या 
दूसरे खराब नहीं कहेंगे ? वे तो जैसी मरजी होगी, बैसा 
कहेंगे। हम भयभीत हों तो भी वे वैसा ही कहेंगे और 
भयभीत न हों तो भी वे वैसा ही कहेंगे। उनके मनमें जेसी 
बात आयेगी, वैसा कहेंगे वे । क्या हमारे भयभीत होनेसे बे 
हमारेको अच्छा कहने लग जायेंगे 2? यह सम्भव ही नहीं है। 
दूसरे क्या कहते हैं--इसको न देखकर अपनी बातपर डटे 
रहो, अपने कामपर ठीक रहो, यह बहुत बड़े लाभकी बात है । 

अभी कल-परसोंकी बात होगी। एक प्रसंग चला तो 
मैंने कहा--आपके निःइंक, निर्भय होनेमें एक ही बात है कि 
अगर आपको कोई खराब कहे तो आप अपनी दृष्टिसे 
अपनेको देखो कि मैने तो कोई गलती नहीं की, न्यायविरुद्ध 
कोई काम नहीं किया । इस तरह अपनेपर जितना विश्वास कर 
सकें, दृढ़तासे जितना रह सकें उतना रह जाओ तो आपके 
सब भय मिट जायेंगे । हमने जब कोई गलती नहीं की तो डर 
किस बातका ? अपने आचरणपर, अपने भावपर आप 
रहो । इससे बड़ा भारी बल मिलता है। उनके सामने तो मेंने 
यह भी कहा कि इसको मैंने करके देखा है। आप भी करके 
देख लो। हम जब ठीक हैं, सच्चे हैं, तो फिर भय किस 
बातका ? अपनेपर अपना विश्वास न होनेसे ही अनर्थ होते 

हैं। हम जब अपनी जगह बहुत ठीक हैं, हमारी नीयत ठीक 
है, कार्य ठीक है, विचार ठीक है, भाव ठीक है, तो फिर 
दूसरेसे कभी किश्निन्मात्र भी आशा मत रखो, इच्छा मत करो 
कि दूसरा हमें अच्छा समझे | दूसरेके बुरा समझनेसे भय मत 
करो । दूसरा कितना ही बुरा समझे, हम तो जेसे हैं, वैसा ही 
रहेंगे। अगर हम अच्छे नहीं हैं और सब लोग हमें अच्छा 
समझते हैं, तो क्या हमारा अच्छापन सिद्ध हो जायगा ? 

श्रोता--यदि अपनी गलती अपनेको नजर नहीं 
आये तो ? 

स्वामीजी-- अपनी गलती अपनेको नजर नहीं आनेका 
कारण है--स्वार्थ और अभिमान। स्वार्थ और अभिमानसे 
ऐसा ढक्कन लूग जाता हैं कि अपनी गलती अपनेको नहीं 
दीखती। अतः स्वार्थ और अभिमान न करें। स्वार्थ और 
अभिमानका त्याग करनेसे बहुत प्रकाश मिलेगा ओर अपनी 
गलती दीखने लग जायगी। 

एक उपाय यह है कि अपनेमें जो अवगुण दीखे, उसको 
दूर करते जाओ | ऐसा करनेसे आपको न दीखनेवाले अवगुण 
भी दीखने लग जायँंगे। अतः जिन अवगुणोंका आप 
सुगमतासे त्याग कर सकते हैं, उनका आप त्याग कर दें तो 
जिन अवगुणोंके त्यागमें आपको कठिनता दीखती है, उनका 
त्याग सुगमतासे होने लगेगा और न दीखनेवाले अवगुण 
दीखने लग जायँंगे। यह बड़ा भारी रामबाण उपाय है, आप 
करके देखो । 

सत्संगके द्वारा जिन-जिन कमजोरियोंका ज्ञान हो, उनमें 

जिन कमियोंकों सुगमतासे दूर कर सकते हैं, उनको दूर कर 
दो। जैसे कल्पना करों कि हमारी झूठ बोलनेकी आदत है, 
तो जिस झूठसे हमारा कोई संसारका, रुपये-पैसोंका मतलब 
नहीं है, ऐसा झूठ नहीं बोलें। हम बिना मतलब झूठ बोलते 
हैं कि 'अरे भाई ! उठ जा, दोपहर हो गया, उठता ही नहीं । 
अगर हम सच्ची बात बोलें कि 'सूर्योदय हो रहा है, उठ 
जा' तो इसमें क्या हर्ज हैं ? बिना मतलूब झूठ बोलोगे तो 
आदत बिगड़ जायगी | 

जो अवगुण साफ दीखता है, जिसको दूर करनेमें कोई 

परिश्रम नहीं, कोई हानि नहीं, उसको आप दूर कर दो तो 
अवगुण साफ-साफ दीखने लग जायेंगे। अगर अपना 
अवगुण न दीखे तो उसकी चिन्ता मत करो और अवगुणको 
अपनेमें कायम भी मत करो, क्योंकि स्वरूपमें कोई अवगुण 
नहीं है । नीयत यह होनी चाहिये कि अपना अवगुण, अपनी 
कमी हमें रखनी नहीं है । 

अगर आप अपनेकों ही नहीं सुधार सकते, तो दूसरेंको 
सुधार सकते हैं क्या ? सच्ची बात तो यह हैं कि अपना सुधार 
कर लेनेपर भी दूसरेका सुधार कोई नहीं कर सकता | बड़े-बड़े 
महात्मा हुए हैं, आचार्य हुए हैं, वे भी दूसरेका सुधार नहीं कर 
सके, दूसरेको अपने समान नहीं बना सके | मैं आक्षेपसे नाम 
नहीं लेता हूँ, बहुत विशेष आदरसे नाम लेता हूँ कि 
शंकराचार्य महाराजने दूसरा शंकराचार्य बना दिया क्‍या ? 
रामानुजाचार्य महाराजने दूसरा रामानुजाचार्य बना दिया क्या ? 
वल्लभाचार्य महाराजने दूसरा वल्लभाचार्य ब्रना दिया क्या ? 
अगर शिष्य चाहे तो गुरुसे तेज हो सकता है, पर गुरु उसको 
लैसा नहीं बना सकता। इस बातपर आप बिचार करें। 
अपनेको श्रेष्ठ बनाना तो हाथकी बात है, पर दूसरेको श्रेष्ठ 
बनाना हाथकी बात नहीं है । 

जितने भी श्रेष्ठ गुरु हुए हैं, उनका उद्योग यही रहा हें 
कि शिष्य हमारेसे भी अच्छा बने। वे शिष्यकों अपनेसे नीचा 
नहीं रखना चाहते। जो शिष्यको अपना मातहत, अपने 
अधीन रखना चाहते हैं, वे वास्तवमें गुरु कहलाने लायक 
नहीं हैं। गुरु तो गुरु ही बनाता है, चेला नहीं बनाता। 
शास्त्रमें लिखा है-- 

सर्वतो जयमिच्छेत्‌ पुत्रादिच्छेत्‌ पराभवम्‌। 

अर्थात्‌ मनुष्य सब जगह अपनी विजय चाहे, पर पुत्रसे 
अपनी पराजय चाहे। ईमानदार पिताको यह इच्छा रखनी 
चाहिये कि मेरा पुत्र मेरेसे तेज हो जाय। ऐसे ही ईमानदार 
गुरुको यह इच्छा रखनी चाहिये कि मेरा शिष्य मेरेसे तेज हो 
जाय। परन्तु ऐसी इच्छा रखनेसे वह तेज नहीं हो जाता | हाँ, 
अगर वह (पुत्र या शिष्य) खुद चाहे तो वैसा हो सकता है, 
एकदम पक्की बात है। खेड़ापामें श्रीगमदासजी महाराज हुए । 
उनके शिष्य श्रीदयालजी महाराज हुए। खेड़ापाके बहुत-से 
ऐसे साधु हैं, जो श्रीदयालजी मद्दाराजको जितना याद करते हैं, 
उतना श्रीरामदासजी महाराजको याद नहीं करते। खेड़ापाके 
ही नहीं और जगहके भी साथु श्रीदयालजी महाराजके 
'करुणासागर' का पाठ करते हैं। आप जरा विचार करें, 
कितनी विलक्षण बात है ! अगर आप अपने अवगुण देखकर 

जाओगे, इसमें किश्चिन्मात्र भी सन्देह नहीं है। गुरुजनोंके मनमें 
यहीं बात रहती है कि हमारा शिष्य हमारेसे भी श्रेष्ठ बन जाय। 
जो अच्छे-अच्छे उपदेश हुए हैं, अच्छे-अच्छे व्याख्यानदाता 
हुए हैं, सच्चे हदयसे गुरु हुए हैं, उनकी भावना यही रहती है 
कि हमारा शिष्य सबसे श्रेष्ठ हो जाय | हमने ऐसे गुरुजन देखे 
हैं। हमारे विद्यागुरुजी महाराज थे। उनका हम सबके प्रति यह 
भाव रहता था कि ये श्रेष्ठ हो जाये । हम लड़के लोग रात्रिमें 
दीपकके पास बैठकर पढ़ते थे। कभी नींद आने लगती तो 
वे खिड़कीमेंसे देख लेते और बोलते--' “अरे ! यों क्या करते 
हो ?' हमें हरदम भय रहता कि महाराज देखते होंगे। वे 
चुपके-से आकर देखते और फिर बादमें पूछा करते कि वहाँ 
कैसे खड़ा था? ऐसे कैसे करता था वहाँ?' उनमें 
विद्यार्थियोंकों पढ़ानेकी, तैयार करनेकी बड़ी लगन थी। मेरेको 
उन्होंने कई बार कहा कि मैं यह चाहता हूँ कि 'कहीं कोई 
पंचायती पड़े, कोई शास्त्रीय उलझन पड़े तो उसमें हमारा 
शुकदेंव निर्णायक बने। सभी इससे पूछें ओर यह निर्णय 
दे--ऐसा मैं देखना चाहता हूँ।' यह भी कहा कि "मैं जैसा 
चाहता हूँ, वैसा बना नहीं सका ।' अतः जो अच्छे गुरुजन होते 
हैं, बे ऐसे ही होते हैं । माँ-बाप भी ऐसे ही होते हैं। वे चाहते 
हैं कि हमारा शिष्य, हमारा पुत्र हमारेसे भी तेज हो, पर वे बना 
नहीं सकते। शिष्य या पुत्र अगर चाहे तो उनसे तेज बन 
सकता है, इसमें बिलकुल सन्देह नहीं है। इसलिये गीतामें 
कहा गया है-- 


उद्धरेदात्मनात्मानं नात्मानमवसादयेत्‌ । 
आत्मेव ह्वात्मनो बच्धुरात्मैव  रिपुरात्मनः ॥ 
(६। ५) 


अर्थात्‌ अपने-आपसे अपना उद्धार करना चाहिये। 
अपने-आपसे अपना पतन नहीं करना चाहिये। आप ही 
अपना बन्धु है और आप ही अपना शत्रु है। अतः आप 
अपनी जगह ठीक हो जाओ तो आप श्रेष्ठ बन जाओगे-- 
इसमें संदेह नहीं हैं। लोग मेरेको अच्छा कहें--यह आश्ञा 
मत रखो। कोई मेरेको बुगा न कह दे--यह भय बहुत ही 
पतन करनेवाला है। यह भय करोगे तो कभी ऊँचा नहीं उठ 
सकोगे | जो दूसरोंके सर्टिफिकेटपर निर्णय करता है, बह ऊँचा 
कैसे उठेगा ? दूसरे सब-के-सब श्रेष्ठ कह दें--यह हाथकी 
बात नहीं है। जो अवगुण आपमें नहीं हैं, वह अबगुण लोग 
आपमें बतायेंगे--'अवाच्यवादांश्व॒. बहन्वदिष्यन्ति 
तवाहिता:' (२ । ३६) | लोग तो न कहनेलायक बात भी 
कहेंगे। वे मनमें जानते हैं कि यह ऐसा नहीं है, फिर भी 


उनको दूर करते जाओ तो आप अपने गुरुसे भी तेज हो | आपको चिढ़ानेके लिये, दुःखी करनेके लिये वैसी बात 

कहेंगे। आजकल जो बोट लेनेके लिये खड़े होते हैं, वे मनमें | वे आपको अच्छा जानते हुए भी अच्छा नहीं कहेंगे, बुरा 
जानते हैँ कि हमारे विपक्षमें जो आदमी खड़ा हैं, वह हमारेसे | कहेंगे। आपको अच्छा कहनेकी उनमें ताकत नहीं है। आप 
अच्छा हैं, पर ऐसा जानते हुए भी वे उसको निन्दा ही करेंगे | प्रतीक्षा करो कि लोग हमें अच्छा कहें--यह कितनी बड़ी 
कि यह खराब है, हम अच्छे हैं। इसलिये आप अच्छे बनो, | भूल है! अच्छा -कहलानेकी इच्छा छोड़ दो। अच्छा 
पर लोगोंसे यह आशा मत रखो कि वे आपको अच्छा कहें। | कहलाओ मत; अच्छे बनो। 

उत्पन्न और नष्ट होनेवाली वस्तुकों लेकर आप अपनमेमें 
बड़प्पन अथवा नीचपनका अनुभव करते हैं--यह बहुत 
बड़ी भूल है। जैसे, कोई धनको लेकर अपनेको बड़ा मानता 
हैं, कोई मकानको लेकर अपनेकों बड़ा मानता है, कोई 
बढ़िया कपड़ें पहनकर अपनेको बड़ा मानता है, कोई ऊँचा 
पद प्राप्त करके अपनेको बड़ा मानता है और कोई इन चीजोंके 
न मिलनेसे अपनेको छोटा मानता है। यह बहुत बड़ी भूल 
है। आप स्वयं परमात्माके अंश, चेतन हैं ओर जड़ चीजोंको 
लेकर आप अपनेको बड़ा-छोटा मानते हैं--यह आपकी 
तुच्छता है। जड़ चीजोंकों लेकर अपनेको बड़ा मानना भी 
तुच्छता है और छोटा मानना भी तुच्छता है। आप तो इन 
चीजोंका उपार्जन करनेवाले हैं, इनका उपयोग करनेवाले हैं 
इनके आदि ओर अन्तको जाननेवाले हैं, फिर आप इनके 
गुलाम क्यों हो जाते हैं ? धन मिलता है और बिछुड़ जाता 
है, श्रोता मिलते हैं और बिछुड़ जाते हैं---इस प्रकार जिसके 
आदि ओर अन्तको जानते हैं, उसके मिलनेसे अपनेकों बड़ा 
या छोटा मानना कितनी गलती है! थोड़ा विचार करो तो 

यह बात अछूमें आ जाती है कि अगर पद मिलनेसे हम बड़े 

हुए तो वास्तवमें हम छोटे ही रहे, पद बड़ा हुआ। रुपये 
मिलनेसे हम बड़े हुए तो बड़े रुपये ही हुए, हम बड़े नहीं 
हुए। अतः इस बातको आप आज ही ओर अभी मान लें कि 
अब हम आने-जानेवाली बस्तुओंको लेकर अपनेको बड़ा 
ओर छोटा नहीं मानेंगे | 

स्वय॑ आप बहुत बड़े हैं, साधारण रीतिसे तो आप 
भगवानके अंश हैं और भगवानकी भक्तिमें लग जायें तो 
भगवानके मुकुटमणि हैं। भगवान्‌ कहते हैं--- 

मैं तो हूँ भगतनका दास, भगत मेरे मुक्ुटमणि। 

जिसको भगवान्‌ अपना मुकुटमणि कहते हैं, वे ही आप 
हैं। भक्त कब बनता हैं ? जड़ताकी दासता छूटी और भक्त 
बना ! इसलिये आप अभी-अभी यह बात धारण कर लें कि 
अब हम उत्पत्ति-विनाजशबाली तुच्छ चीजोंको लेकर अपनेको 
बड़ा और छोटा नहीं मानेंगे। आप इन चीजोंका उपार्जन करो, 
इनका उपयोग करो, इनको काममें लाओ, पर इनके द्वारा 


अपनेको बड़ा-छोटा मत मानों | इन चीजोंको छेकर अपनेमें 
फूँक भर जाती है न, यह गलती होती है। अब बताओ, इसे 
माननेमें कोई कठिनता है क्या? कठिनता नहीं है तो 
अभी-अभी, इसी क्षण मान लें। इसमें देरीका काम नहीं है । 
कोई तैयारी करनी पड़े, कोई विद्वत्ता लानी पड़े, कोई बल लाना 
पड़े, कोई योग्यता लानी पड़े--इसकी बिलकुल जरूरत नहीं 
है। अभी इसी क्षण स्वीकार कर लें कि जड़ चीजोंसे हम 
अपनेको बड़ा नहीं मानेंगे । जड़ चीजोंको लेकर अपनेको बड़ा 
मानना महान्‌ पराधीनता है। पराधीन व्यक्तिको स्वप्नमें भी सुख 
नहीं मिलता-- 'पराधीन सपनेहँ सुखु नाहीं (मानस, बाल० 
१०२ । ३) | हम तो भगवानके हैं और भगवान्‌ हमारे हैं-- 
ऐसा मान लोगे तो आप वबास्तवमें बड़े हो जाओगे । 
ईस्वर अंस जीव अबिनासी। चेतन अमल सहज सुख रासी ॥ 
(मानस, उत्तर० ११७। १) 
सहजसुखराशि होते हुए भी स्वयं दुःखी कब होता है ? 
जब यह नाशवान्‌की पराधीनता स्वीकार कर लेता है, तब यह 
दुःखी हो जाता है, नहीं तो यह दुःखी हो नहीं सकता । आप 
दुःखको तो चाहते नहीं, पर दुःखकी सामग्री बटोरते हैं ! दुःखी 


चाहते नहीं, पर नाशवान्‌ चीजोंकी पराधीनता स्वीकार 


करते हैं ! पराधीनतामें सुख है ही नहीं, स्वप्रमें भी नहीं हैं । 

श्रोता--जिसमें गुण होते हैं, उसके पास आदमी ज्यादा 
जाते हैं ! 

स्वामीजी--गुण होनेसे उसके पास ज्यादा आदमी जाते 
हैं, तो गुण कौन-सा उसका स्वरूप हैं ? गुण भी उसने लिया 
है। गुण नहीं रहेगा तो लोग उसके पास नहीं जायँगे। आप 
विचार करें कि दूसरोंके जानेसे बह बड़ा कैसे हो गया ? अगर 
लोगोंके जानेसे वह बड़ा हुआ, तो उसका बड़प्पन पेराधीन ही 
तो हुआ। लेग जायें तो बड़ा हो गया और लोग न जायें तो 
छोटा हो गया--यह तो पराधीनता हुई, बड़प्पन कैसे हुआ ? 

हम किसी गुणके कारण अपनेको बड़ा मानते हैं, विद्याके 
कारण अपनेको बड़ा मानते हैं, पदके कारण अपनेको बड़ा 
मानते हैं, लोगोंके द्राया आदर-सत्कार होनेपर अपनेकों बड़ा 
मांनते हैं तो यह सब-की-सब पराधोनता है। कोई आये चाहे 


| दद८ 


न आये, गुण हो चाहे न हो, छोग अच्छा मानें चाहे बुरा मानें, 
उनसे हमें क्या मतलब है ? हम तो जैसे हैं, वैसे ही रहेंगे। 
आप हमें बड़ा मान लें तो क्या हम बड़े हो जायँगे । आप छोटा 
मान लो तो क्‍या हम छोटे हो जायैंगे ? जो दूसरोंके द्वारा 
अपनेको बड़ा या छोटा मानता है, वह कभी बड़ा हो सकता 
है क्या ? स्वप्में भी नहीं हो सकता। जो दूसरी बस्तुओंके 
अधीन अपना बड़प्पन मानता है, वह सुखी कैसे हो सकता 
है ? उसने तो महान्‌ गुलामी पकड़ ली। रुपये इकट्ठे कर 
लिये, कागज इकट्टे कर लिये, हरि-पत्ने इकट्टे कर लिये, 
पत्थरोंके टुकड़े इकट्ठे कर लिये और मान लिया कि हम बड़े 
हो गये। तुम बड़े कैसे हो गये ? आपके पास धन आ गया 
है तो उसका सदुपयोग करो, उसको अच्छे-से-अच्छे काममें 
लगाओ। उसके आनेसे आप बड़े हो गये तो आपकी तो 
बेइज्जती ही हुई। 

भगवान्‌ आने-जानेवाले नहीं हैं, वे रहनेवाले हैं। उनको 
आप अपना मानोगे तो आप असली बड़े हो जाओगे। 
असली बड़े हो जाओगे तो आपमें बड़प्पनका अभिमान नहीं 
आयेगा ओर छोटेपनका भय नहीं रहेगा कि कोई हमें छोटा 
न मान ले। आपको कोई छोटा मान ले तो क्‍या हानि हो 
जायगी ? ओर बड़ा मान ले तो क्‍या लाभ हो जायगा ? 
आप जिसके हैं और जो आपका है, उस परमात्माके साथ 
आप अपना सम्बन्ध ठीक स्वीकार कर लें तो आप वास्तवमें 
बड़े हो जायेंगे। फिर आपमें बड़े-छोटे होनेका अभिमान 
और दीनता नहीं रहेगी। परन्तु दूसरी वस्तुओंके द्वारा 
अपनेकों बड़ा-छोटा मानोगे तो अभिमान ओर दीनता 
कभी जायगी नहीं । 

आने-जानेवाली चीजोंके द्वारा अपनेको बड़ा-छोटा 
मानना ही तो बन्धन है | बन्धन कोई जानवर थोड़े ही होता है ! 


+ साधन-सुधा-सिन्धु # 


बज 


यह बन्धन छूटा और युक्त हुए। दूसरोंके ड्रार हम अपनेको 
बड़ा-छोटा स्वीकार न करें तो हम मुक्त हो गये कि नहीं ? 
स्वाधीन हो गये कि नहीं ? बताओ । 

श्रोता--टठीक बात हैं महाराजजी ! 

स्वामीजी--ठीक बात हैं तो फिर हम पराधीन क्यों 
रहें ? आप कृपा करो, अभीसे यह मान लो कि हम पदके 
द्वारा अपनेको बड़ा नहीं मानेंगे, धनके द्वारा अपनेको बड़ा नहीं 
मानेंगे। लोग हमारा आदर करें तो अपनेको बड़ा नहीं मानेंगे। 
लोग हमारा निरादर कर दें तो अपनेको छोटा नहीं मानेंगे । हमें 
परवाह नहीं कि लोग हमें अच्छा मानें। यह बात आप मान 
सकते हो कि नहीं ? 

श्रोता--हाँ, मान सकते हैं। 

स्वामीजी--तो फिर देरी क्‍यों करते हो ? किसकी 
प्रतीक्षा करते हो आप ? किसी परिस्थितिकी प्रतीक्षा करते हो, 
किसी बलकी प्रतीक्षा करते हो, किसी समयकी प्रतीक्षा करते 
हो, किसी सहारेकी प्रतीक्षा करते हो, किसी उपदेशकी प्रतीक्षा 
करते हो; किसकी प्रतीक्षा करते हो, बताओ ? मेरी तो प्रार्थना 
हैं कि आप अभी-अभी मान लो कि अब हम इन आने-जाने- 
वाली तुच्छ चीजोंके द्वारा अपनेको बड़ा-छोटा नहीं मानेंगे। 
भगवान्‌ने कहा है-- 

आगमपापायिनोऊनित्यास्तांस्तितिक्षस्त भारत ॥ 
(गीता २। १४) 

अर्थत्‌ जो आने-जानेवाले हैं, अनित्य हैं, उनको सह लो 
सहनेका अर्थ है उनके आने-जानेका असर अपनेपर न पढ़े । 
उनका असर अपनेपर न पड़े तो इतनी शान्ति, इतना आनन्द 
होगा, जिसका कोई पारावार नहीं है। आप करके देखो | सच्ची 
बात है, में धोखा नहीं देता हूँ। ऐसी मस्ती आयेगी, जैसे कोई 
कीचड़मेंसे बाहर निकल आये। 

मानव-जीवनका उद्देश्य 


श्रोता--अपना लक्ष्य परमात्माकी प्राप्ति करना हीं 
है--यह कैसे पता लगे ? क्योंकि धन भी प्रापणीय है 
मान-बड़ाई भी प्रापणीय है, सुख-सुविधा भी प्रापणीय है, इस 
तरह कई चीजें प्राप्त करनेकी हैं। अतः परमात्माकी प्राप्ति ही 
हमारा उद्देश्य है--यह हमें कैसे मालम हो ? 

स्वामीजी--आपमेंसे कोई भी क्या ऐसा सुख चाहता हैं 
जो पूरा न हो, अधूरा हो और मिटनेवाला हो ? क्या ऐसा 
जीवन कोई चाहता है, जो सदा न रहे, हम कभी रहें और 
कभी न रहें, मर जायें ? क्या ऐसी जानकारी कोई चाहता हैं 
जो अधूरी हो ? हम ऐसा सुख चाहते हैं, जो कभी मिटे नहीं । 


ऐसा जीवन चाहते हैं, जो सदा रहे | ऐसा ज्ञान चाहते हैं, जो 
सर्वोपरि हो, जिसमें किश्लिन्मात्र भी कमी न रहे। यह चाहना 
(अभिलाषा) वास्तकमें परमात्मतत्त्वकी ही है। परमात्मतत्तके 
सिवाय और कोई नित्य रहनेवाल्ग, परिपूर्ण, सर्वोपरि तत्त्व नहीं 
है। उस परमात्मतत्वकी अभिलाषाकों हम सांसारिक तुच्छ 
इच्छाओंसे दबाते रहते हैं और कभी सुखी तथा कभी दु:खी 
होते रहते हैं। 

थोड़े सुखसे तो कुत्ता भी राजी हो जाता है, गधा भी राजी 
हो जाता है, सुख तो वह लेना चाहिये, जिसमें किसी तरहकी 
अपूर्णता न हो, जो पूर्ण हो। जिसमें कोई कमी न रहे, ऐसा 


* मानव-जीवनका उद्देश्य * 


सुख संसार नहीं दे सकता। अतः संसारका सुख हमारा ध्येय 
नहीं है, हमारा लक्ष्य नहीं हैं। आप विचार करें कि जो सदा 
रहे, अखण्ड रहे, जिसमें किज्ित्‌ भी कमी न आये, ऐसा सुख 
तो एक परमात्मामें ही है। संसारकी कितनी ही वस्तुएँ मिल 
जाये, कितना ही धन, सम्पत्ति, राज्य, वैभव, मान, आदर, 
सत्कार आदि मिल जाय, पर उससे तृप्ति नहीं होती, प्रत्युत 
“और मिले', 'और मिले' ऐसी इच्छा रहती है। 

हम जीना चाहते हैं--इसका अर्थ यह हुआ कि हम मर 
रहे हैं, नहीं तो जीनेकी चाहना क्यों होती है ? फिर भी जीनेकी 
इच्छा रहती है। संसारमें बहुत कुछ जाननेपर भी जाननेकी 
इच्छा रहती है। बहुत कुछ पानेपर भी पानेकी इच्छा रहती है । 
बहुत कुछ करनेपर भी करनेकी इच्छा रहती है कि इतना तो 
कर लिया, इतना ओर करना है। यह जो जानने, पाने, करने 
आदिमें अधूरापन रहता है, कमी रहती है, यह कमी 
आदमीको खटकनी चाहिये । इस कमीकी पूर्ति संसार नहीं कर 
सकता। मात्र संसार मिल जाय तो भी यह कमी कभी पूरी नहीं 
हो सकती; क्योंकि संसार कभी टिकता नहीं, प्रतिक्षण बदलता 
रहता है। परन्तु परमात्माकी प्राप्ति होनेपर क्या होगा, इसके 
लिये गीताने बताया-- 

य॑ लब्ध्वा चापर लाभं॑ भन्यते नाधिक॑ ततः। 
(६ | २२) 

अर्थात्‌ जिस लाभकी प्राप्ति होनेके बाद “उससे बढ़कर 
कोई लाभ होता हैं' यह उसके माननेमें ही नहीं आया, वह 
मान ही नहीं सकता, कोई उसको मना भी नहीं सकता, और 
जिसमें स्थित होनेपर वह बड़े भारी दुःखसे भी विचलित नहीं 
किया जा सकता--'यस्मिन्सथितो न दुःखेन गुरुणापि 
विचाल्यते ।' जैसे दो पर्वत आपसमें टकरावें तो उनके बीचमें 
शरीरको रख दिया जाय, शरीरके टुकड़े-टुकड़े कर दिये जायें 
तो ऐसे दुःखमें भी बह अपने स्वरूपसे व्रिचलित नहीं होता। 
यह दुःख बहाँ पहुँचता ही नहीं। इस दुःखका संस्पर्श ही नहीं 
होता | सुख तो इतना होता है कि उससे बढ़कर कोई सुख है 
ही नहीं और दुःख वहाँ पहुँचता ही नहीं। ऐसा कौन नहीं 
चाहता, बताओ ? परन्तु अल्पमें संतोष कर लेते हैं, यह बड़ी 
गलती होती है। 

. साधकोंसे यह बड़ी भूल होती हैं कि वे साधन 
करते-करते बीचमें संतोष कर लेते हैं | एक मारवाड़ी कहावत 
है-- आँये कुत्ते खोलन ही खीर हैं' अर्थात्‌ अन्धे कुत्तेको 
खोलन (अन्न आदि लगे हुए बरतनोंका घोया हुआ पानी) 
मिल जाय तो उसके लिये वही खीर है । ऐसे ही संसारमें थोड़ा 
धन मिल जाय, मान मिल जाय तो उसीमें राजी हो जाते हैं ! 

वास्तवमें मिल क्या गया ? जो मिला हैं, वह सब धोखा है। 
हमारेकी तो सर्वोपरि तत्त्व चाहिये। हमारेको धन भी चाहिये 
| तो सबोंपरि चाहिये, पद भी चाहिये तो सर्वोपरि चाहिये, मान 
भी चाहिये तो सवोपरि चाहिये, बड़ाई भी चाहिये तो सर्वोपरि 
चाहिये, जीवन भी चाहिये तो सर्वोपरि चाहिये, ज्ञान भी 
चाहिये तो सर्वोपरि चाहिये--इस इच्छाकों कोई मिटा नहीं 
सकता और परमात्मतत्त्वकी प्राप्तिके बिना इस इच्छाको कोई 
पूरी नहीं कर सकता, क्योंकि सर्वोपरि तत्त्व एक परमात्मा ही 
हैं। अर्जुन कहते हैं--“न त्वत्समोउस्त्यभ्यधिकः कुतोउन्यो 
लोकत्रयेउ्प्यप्रतिमप्रभाव' (गीता ११५।४३) आप 
'अप्रतिमप्रभाव' हैं अर्थात्‌ आपके प्रभावकी सीमा नहीं है। 
आपके समान भी*दूसरा कोई नहीं है, फिर अधिक तो हो ही 
कैसे सकता है ! ऐसे सर्वोपरि तत्त्वकों प्राप्त करना ही हमारा 
लक्ष्य होना चाहिये। 
पहले जितने बड़े-बड़े ऋषि हुए, संत-महात्मा हुए, 
सनकादि एवं नारद आदि हुए, ब्रह्मा, शंकर आदि हुए, उनको 
जो तत्त्व मिला, वही तत्व आज कलियुगी जीवको भी मिल 
सकता है। संसारकी बस्तुएँ सबको नहीं मिल सकतीं, पर 
परमात्मतत्त सबको मिल सकता है। ऐसा कोई भी मनुष्य नहीं 
हैं, जिसको परमात्मतत्त्वकी प्राप्ति न हो सकती हो। उस 
परमात्मतत्तकी प्राप्ति ही मनुष्यजन्मका लक्ष्य है। 
मेरा लक्ष्य परमात्मप्राप्ति है--इस बातको मनुष्य ही 
समझ सकता है, दूसरा कोई प्राणी नहीं | प्राणियोंमें गाय बड़ी 
पवित्र हैं, पर उसको समझा नहीं सकते। आप थोड़ा-सा 
विचार करें। आप इतनी जल्दी यहाँ सत्संगमें आ जाते हैँ तो 
यहाँ धन मिलता है क्या ? भोग मिलता है क्या ? आदर 
मिलता हैं क्या ? यहाँ नीरोगता मिलती है क्या ? आपको 
कौन-सा लाभ मिलता है, बताओ ? क्यों आते हैं इतनी 
जल्दी उठ करके ? 
श्रोता--आत्माको शान्ति मिलती है। 
स्वामीजी--शान्ति पूरी चाहिये। यहाँ थोड़ी शान्ति मिली 
और जब यहाँसे चले गये तो फिर वैसी शान्ति नहीं रही--यह 
| शान्ति किस कामकी 2 हमें ऊँची-से-ऊँची शान्ति चाहिये, जो 
कभी मिटे नहीं । परन्तु भूल यह होती है कि हम तुच्छ शान्तिसे 
राजी हो जाते हैं। 
एक आदमी ऊँटपर चढ़कर अपने गाँव जा रहा था। 
रात्रिके समय वह एक गाँवमें पहुँचा | वहाँ एक जगह ब्याह 
हो रहा था, ढडोल-बाजे बज रहे थे । वह आदमी ब्राह्मण था। 
उसने वहाँ जाकर देखा तो पता लगा कि “भूर' बैंटनेवाली है। 
'भूर' को संस्कृतमें भूयसी (विशेष) दक्षिणा कहते हैं, जो 

ब्याहके समय ब्राह्मणोंको दी जाती है। वह ब्राह्मण ऊँटको 
.बाहर खड़ा करके 'भूर' लेनेके लिये भीतर चला गया। चोरोंने 
ऊँटको बाहर देखा तो वे उसको भगाकर ले गये। इधर भूर' 
बंटी तो सब ब्राह्मणोंकी चार-चार आने मिले। चार आने 
लेकर बह ब्राह्मण बाहर आया तो देखा कि ऊँट नहीं है ! इधर 
चार आने मिले और उधर चार-पाँच सौ रुपयोंका ऊँट गया ! 
इस तरह संसारमें तो तुच्छ सुख मिला, थोड़ा धन मिल गया, 
थोड़ा मान मिल गया, थोड़ा आदर मिल गया, थोड़ा भोजन 
बढ़िया मिल गया, पर उधर ऊँट चला गया--परमात्माकी 
प्राप्ति चछी गयी | यह दशा है--तुच्छ सुखमें महान्‌ सुख जा 
रहा हैं। थोड़े-से आदर-सत्कारमें राजी हो जाते हैँ। एक 
सन्तकी किसीने कहा कि हम आपका आदर करते हैं, तो वे 
बोले--धूल आदर करते हो तुम। हमारा आदर भगवान्‌ 
करते हैं, तुम क्या कर सकते हों ? सब मिलकर भी क्या 
आदर कर लोगे ? क्या ताकत है तुम्हारेमें जो आदर करोगे ? 
वास्तवमें सन्तोंका सम्मान भगवान्‌ करते हैं | दूसरा बेचारा क्या 
जाने कि सम्मान क्या होता है ? 

आप जो सर्वोपरि लाभ चाहते हैं, यही वास्तवमें परमात्म- 
तत्त्वकी इच्छा हैं। इस इच्छाकों चाहे जो कह दो, ज्ञानकी 
इच्छा कह दो, प्रेमकी इच्छा कह दो, सुखकी इच्छा कह दो 
भगवदर्शनकी इच्छा कह दो, भगवत्धाप्तिकी इच्छा कह दो, 
एक ही बात है| यही हमारा लक्ष्य है। इस लक्ष्यपर डंटे रहें | 
अधुूरेमें राजी न हों। अधूरेमें नहीं अटकोंगे तो 'पूरा मिल 
जायगा | अधूरेको ले लोगे तो फिर वहीं अटक जाओगे 

यह मनुष्यशरीर उत्तम-से-उत्तम है, अतः इसका लक्ष्य 
भी उत्तम-सें-उत्तम होना चाहिये, जिससे बढ़कर और कोई 


+ साधन-सुधा-सिन्धु * 


लक्ष्य न हो इससे सिद्ध होता है कि परमात्माको प्राप्तिके लिये 
ही मानव-जीवन मिल हैं 

श्रोता--संसारका सुख छोड़नेसे सर्वोपरि तत्त्व मिल ही 
जायगा, इसका क्या पता ? इधरका तो छोड़ दें और उधरका 
मिले ही नहीं, तो फिर रीते रह जायेंगे न ? 

स्वामीजी--अर्जुनने भी यही प्रश्न किया था कि अगर 
साधकको योगकी प्राप्ति न हों और वह बीचमें ही मर जाय 
तो उंस बेचारेकी क्या गति होती हैं ? क्या वह उभयश्रष्ट हो 
जाता है? (गीता ६। ३७-३८) संसारको तो छोड़ दिया 
ओर परमात्मा मिले नहीं, तो क्या बीचमें ही छूटकता रहेगा ? 
भगवान्‌ बोले--नहीं पार्थ ! उसका न तो इस लोकमें और 
न परलोकमें ही पतन होता है, क्योंकि हे प्यारे ! जो थोड़ा भी 
कल्याणकारी काम करता है, उसकी दुर्गति नहीं होती (गीता 
६।४०) | आपको पारमार्थिक मार्गपर ठीक चलनेवाला 
कोई साधक मिल जाय तो आपको खुदकों मालूम होगा। 
उसकी मस्ती, उसका आनन्द आपको विलक्षण दीखेगा। 
साधना करनेवाले भी आगे बढ़ जाते हैं तो उनको एक 
विलक्षण आनन्द मिलता है, जिससे वे अपनी साधनाकों 
छोड़ नहीं सकते। वह जो सर्वोपरि आनन्द है, वह हम 
सबको मिल सकता है, इसमें सन्देह नहीं है | सन्देह क्‍यों नहीं 
हैं ? कि हम साधन करते हैं तो हमारेको विलक्षणता दीखती 
है। आप भी साधन करों, आपको भी दीखेगी। सत्संग 
करनेसे बहुत लाभ होता है। हमने तो सत्संगके समान कोई 
उपाय नहीं देखा है। साधन बहुत हैं और लोग साधन करते 
भी हैं, पर सत्संगके द्वारा जो लाभ होता है, वह वर्षोतक 
साधन करनेसे भी नहीं होता । 

सावधान रहो ! 


आप अभी सावधान हो जायें कि कोई भी समय निरर्थक 
न जाय | व्यर्थकी बातें करना, आलस्य-प्रमाद करना, हँसी 
दिल्लगी करना, बीड़ी-सिगरेट पीना आदि निरर्थक कामोंमें 
झूठ-कपट, पापके कामोंमें अगर समय लगता है तो यह बढ़े 
भारी दुःखकी बात है ! इसका परिणाम बड़ा भयंकर होगा । यह 
समय परमात्माकी प्राप्तिके लिये मिला हैं। इसमें अपने स्वार्थ 
और अभिमानको लेकर किसीको दु:ख, कष्ट देना भविष्यमें 
अपने लिये बड़ा भारी दुःख तैयार करना है। इसलिये सावधान 
रहें । एक-एक क्षण उत्तम-से-उत्तम क्मममें लगायें | 

रुपयोंकों तो आप तिजोरीमें बंद करके रख सकते हैं, पर 
समयको बंद करके नहीं रख सकते। समयको सावधानीसे 


अच्छे-से-अच्छे काममें लगाओ तो ठीक है, नहीं तो यह खर्च. 


हो जायगा। यह बहुत बड़ी पूँजी है। धन-जैसी पूँजी नहीं है 
धनसे बहुत ऊँची है। पासमें लाखों-करोड़ों रुपये रहते हुए भी 
मर जाओगे, पर समय रहते एक मिनट भी पहले नहीं मरोगे। 
जीना समयके अधीन हैं। समय खर्च होनेपर जी सकोगे नहीं | 
रुपये आपको जिला नहीं सकते | आपको समय जिलाता है । 
समय ही आपके जीवनका आधार है। रुपये तो तभी खर्च 
होते हैं, जब आप खर्च करते हैं, परन्तु समय तो अपने-आप 
खर्च हो रहा हैं, बैठे हैं तो भी खर्च हो रहा है, काम करते हैं 
तो भी खर्च हो रहा है, भजन करते हैं तो भी खर्च हो रहा है। 
यह खर्चा तो निरन्तर ही हो रहा हैं। मौत निरन्तर नजदीक आ 
रही हैं, जिसमें एक क्षणका भी अन्तर नहीं पड़ता। चाहे 
काम-धंधा कर लो, चाहे भजन कर लो, चाहे समाधि लगा 


* सावधान रहो । * 


लो, समय तो दनादन जा रहा है । समय समाप्त होते ही उसी 
क्षण मरना पड़ेगा। फिर ऐसा कोई बल नहीं है, जिससे हम 
जी सकें। ऐसा अपने जीवनका खास आधार जा रहा है। उसे 
उत्तम-से-उत्तम काममें छगाओ। इसके लिये सावधानीके 
सिवाय और कोई उपाय नहीं हैं। अतः हरदम सावधान रहो | 
सन्तेंने कहा है-- 
दिलमें जाग्रत्‌ रहिये बंदा | 
हेत प्रीत हरिजन सुं करिये, परहरिये दुखढंद्वा ॥ 
हम क्या कर रहे हैं ? इसका नतीजा किसको भोगना 
पड़ेगा ? इसपर गम्भीरतासे विचार करें। ऐसा विचार, ऐसी 
सावधानी मनुष्य ही रख सकता है। पशु-पक्षियोंमें, वक्षोमें 
इसका ज्ञान नहीं है। भोगयोनि देवताओंमें भी इसका ज्ञान नहीं 
है। अपने स्वार्थ ओर अभिमानका त्याग करके दूसरोंका हित 
करनेकी योग्यता मनुष्यमें ही है। अगर वह दूसरोंका हित, 
दूसरोंकी सेवा नहीं करता तो यह बड़ी भारी गलती है। 
भगवानको याद करनेका और दूसरोंकों सेवा करनेका अवसर 
दूसरी जगह नहीं मिलेगा । यह अवसर चूकें नहीं। अगर आप 
यह काम कर लेते हैं तो बहुत बड़ा काम कर लिया। समय 
सार्थक बनानेवालेको पश्चात्ताप नहीं करना पड़ता। समय 
बरबाद करनेवालेको पश्चात्ताप करना पड़ता है-- 
सो परत्र दुख पावड़ सिर धुनि धुनि पछिताड़। 
कालहि कर्महि ईस्वरहि मिथ्या दोस लगाड ॥ 
(मानस ७ | ४३) 
जो अपना समय व्यर्थ खो देता है, वह बहुत बड़ा 
नुकसान करता है । जो समय भगवानके चिन्तनके लिये है, बह 
भोगोंके चिन्तनमें लगता है, जो समय दूसरोंका हित, उपकार 
करनेके लिये है, वह दूसरोंक अहित, अपकारमें लगता है-- 
वह बड़े भारी नुकसानकी बात है। इस नुकसानसे बचो ओर 
सावधान रहो । पशुको भी अगर सावधान किया जाय तो वह 
सावधान हो जाता है | ऊँटको 'सावधान ! सावधान !' कह दो 
तो वह अखड़ता नहीं, स्खलित नहीं होता | गधेको 'बचो ! 
बचो !' कह देनेसे वह ठीक चलने लग जाता है। मनुष्यको 
तो आप-से-आप सावधान होना चाहिये-- 


उदीरितोर्थ. पशुनापि._ गृह्मते 
हयाक्ष नागाश्च वहन्ति चोदिता: । 
अनुक्तमप्यूगति. पण्डितो.. जनः 


परेड़ितज्ञाफकला हि. बुद्धयः ॥ 
'कही हुई बातका अर्थ तो पशु भी समझ लेते हैं, जैसे 
प्रेरणा करनेपर घोड़े और हाथी सवारकों लेकर चलते हैं । परन्तु 
बुद्धिमान्‌ लोग बिना कही हुई बातकों भी संकरेतमात्रसे समझ 

लेते हैं, क्योंकि उनकी बुद्धि दूसरोंके भीतरी भावोंको 
जाननेवाली होती हैं ।' 

मनुष्यमें स्वये सावधान रहनेकी योग्यता है। परन्तु इस 
योग्यताको वह काममें नहीं ले रहा है, पशु-पक्षियोंकी तरह ही 
समय बरबाद कर रहा है ! इधर तो वह टी० वी० देख रहा है, 
तमाशा देख रहा हैं, पर उधर यमराज आ रहे हैं, मौत आ रही 
है | अभी जो समय मिला है, वह बरबाद करनेके लिये नहीं 
मिला हैं। अच्छे-से-अच्छे काममें लगानेके लिये मिला है। 
दूसरोंकी सेवा करना ओर भगवान्‌को याद करना--ये दो 
काम खास करनेके हैं। पशुओंसे, वृक्षोंसे आप सेवा ले सकते 
हो, पर वे स्वयं सेवा नहीं कर सकते | दूसरोंकी सेवा करनेकी 
बुद्धि और योग्यता मनुष्यके सिवाय और किसीमें नहीं है । ऐसे 
ही भगवान्‌कों याद करना, भगवानसे प्रेम करना, मैं 
भगवान्‌का हूँ और भगवान्‌ मेरे हैं--ऐसा भाव रखना भी 
मनुष्यशरीरमें ही सम्भव है। इसलिये मनुष्यकों हरदम 
सावधान, सावचेत रहना चाहिये। अपने घरोंमें बड़े-बड़े 
अक्षरोंमें 'सावधान' लिख देना चाहिये, जिससे उसपर दृष्टि 
पड़ती रहे ओर सावधानी रहे। 

समय बड़ी तेजीसे खर्च हो रहा है और खर्च होनेपर उसी 
क्षण मरना पड़ेगा। मरते क्यों हैं ? कि जीनेका समय बाकी 
नहीं रहा | आप कितने ही बुद्धिमान्‌ हों, आपमें कितना ही बल 
हो, आपके पास कितने ही रुपये हों, आपका कितना ही बड़ा 
राज्य हो, आपके पास सब कुछ हो, पर मरनेके समय वह कुछ 
कामका नहीं है-- 

अरब खरब लोौं द्रव्य है, उदय अस्त लौं राज । 
तुलसी जो निज मरन है, तो आवहि किहि काज ॥ 

इसलिये सावधान रहो | बहुत ही सीधा-सरल उपाय है 
कि राम-राम-राम' करना शुरू कर दो और भीतर बार-बार 
भगवानूसे कहो कि हे नाथ ! ऐसी कृपा करो कि मैं आपको 
भूलूँ नहीं।! भगवानकी स्मृति सम्पूर्ण विपत्तियोंका नाश 
करनेवाली हैं--'हरिस्मृतिः सर्वविपद्दिमोक्षणम्‌' (श्रीमद्धा० 
८। १० । ५५) । बड़ी सीधी-सरल और बहुत महत्ताकी बात 
है। केवल सावधानीकी आवश्यकता है कि समय खाली न 
चला जाय । एक नामका उच्चारण कर सकें, उतना समय भी 
अगर खाली चला गया तो बहुत बड़ी हानि है। 

श्रोता--राम-नाम भीतरसे जपना चाहिये या जबानसे ? 

स्वामीजी --चाहे भीतरसे जपो, चाहे जबानसे जपो, 


| जिस किसी तरहसे जपो, नाम-जप छूटना नहीं चाहिये। 


'तस्मात्‌ केनाप्युपायेन मनः कृष्णे निवेश्ययेत्‌ (श्रीमद्धा० 
७।१।३१)--किसी तरहसे आपका मन, आपकी वाणी 

भगवान्‌में छग जाय। इसके लिये कोई समय, मुहूर्त नहीं 
देखना है। मनुष्य-शरीर मिल गया तो मुहूर्त मिल गया। 
सोई तित्थ सुतित्थ है, सोई बार सुबार। 
भद्रा भागी मानवा, सुमरचा सिरजणहार ॥ 
श्रोता--भगवान्‌का नाम लेना और भगवान्‌का कार्य 
करना--दोनोंमें ज्यादा आवश्यक कौन-सा है ? 
स्वामीजी--यह प्रश्न ऐसा ही है कि जेंसे कोई 
पूछे--रोटी खायें या पानी पीयें, क्या करें बताओ ? दोनों ही 
आवश्यक हैं। नाम भी लो और काम-धंधा भी करो। नाम 
तो हरदम लिया जा सकता है, पर कार्य हरदम नहीं किया जा 
सकता। अतः नाम हरदम लो और मौका पड़नेपर कार्य भी 
करों--तस्मात्सवेंषु कालेषु मामनुस्मर युध्य का (गीता 
८।७) | जो शाख्त्रविहित काम सामने आ जाय, उसे 
भगवानका समझकर करो ओर नाम निरन्तर लेते रहो, 
नाम छूटे नहीं । 
चहूँ जुग चहुँ श्रुति नाम प्रभाऊ। कलि बिसेषि नहिं आन उपाऊ ॥ 
(मानस १॥ २२ ।४) 
--चारों ही युगोंमें और चारों ही वेदोंमें नामका प्रभाव 
है, पर कलियुगमें इसका विशेष प्रभाव है। इसके समान 
दूसरा कोई उपाय है नहीं। सभी सन्तोंने एक स्वस्से नामकी 
महिमा गायी है। नामके विषयमें भेद हो सकता है। कोई 
3%»' कहेगा, कोई 'राम' कहेगा, कोई 'हरे राम” बतायेगा, 
कोई (3७ नमी नारायणाय' बतायेगा--इस प्रकार नामोंमें भेद 
हो सकता है, पर नाम-जपमें सब-के-सब एक हैं। 


# साधन-सुधा-सिन्धु * 


जै 


श्रोता--राम-शाम करनेसे प्रार्ब्ध कट जायगा क्‍या ? 

स्वामीजी--प्रारब्ध तो भोगनेसे कट ही जायगा। 
प्रारब्धकी क्‍या चिन्ता करें? यह तो भोगा और कटा, 
आप-से-आप ही कट जायगा। प्रारव्ध तो हरदम स्वतः- 
स्वाभाविक ही कटता रहता है। 

श्रोता--ऊपरसे राम-राम करते हैं, मन तो लगता नहीं, 
फिर क्‍या फायदा ? 

स्वामीजी--ऊपरसे करनेपर भी फायदा होता है। कोई 
भी क्रिया निरर्थक नहीं जाती। कोई भी शब्द उच्चारण करो, 
वह निरर्थक नहीं जाता । फिर भगवान्‌का नाम तो भगवानका 
ही है, वह निरर्थक नहीं जाता--इतनी ही बात नहीं है, प्रत्युत 
नामका उच्चारण करनेसे त्रिलोकीका बड़ा भारी उपकार होता 
है ।.कारण कि रब्द यहीँ नहीं रहता, प्रत्युत व्यापक हो जाता 
है, सब जगह चला जाता है। व्यापक होनेके कारण ही शब्द 
रेडियोके द्वारा प्रकट हो जाता है। अगर कोई खराब शब्द 
बोलता है तो वह त्रिलेकीका बड़ा भारी अपराध करता है। 
अगर कोई मनसे किसीका अनिष्ट-चिन्तन करता है तो वह 
त्रिछोकीका अनिष्ट करता है। जैसे पानीमें एक छोटा-सा 
कंकड़ डालो तो उसकी भी तरेगें उठती हैं, पर सूक्ष्म होनेके 
कारण वे दीखती नहीं। ऐसे छोटा-सा शब्द उच्चारण किया 
जाय तो वह भी त्रिलोकीमें फेल जाता है। शब्दकी शक्ति 
अचिन्त्य है--'शब्दशक्तेरचिन्यत्वात्‌।' अतः बिना मन लगे 
भी कोई भगवानका नाम लेगा तो उसको जरूर लाभ होगा। 
मन लगाकर नाम लिया जाय, तब तो कहना ही क्‍या है ! 


# साधन-सुधा-सिन्धु * 


सभी परमात्मप्राप्ति कर सकते हैं 


एक ऐसी बात है, जिसकी महिमा में कह नहीं सकता । 
अगर आप ध्यान दें तो सदाके लिये निहाल हो जाये | वह यह 
है---ऐसा कोई पारमार्थिक साधन है ही नहीं, जिसके लिये हम 
कह सकें कि इसकों तो हम नहीं कर सकते और ऐसा कोई 
सांसारिक कार्य नहीं है, जिसको सब कर सकते हों | कारण कि 
परमात्मप्राप्तिकी योग्यता, सामर्थ्य तो सभी मनुष्योंमें है, परन्तु 
सांसारिक वस्तुओंको प्राप्त करनेकी योग्यता, सामर्थ्य सभी 
मनुष्योंमें नहीं है। जैसे कामनाकी पूर्ति करना और कामनाका 
त्याग करना--ये दो बातें हैं। कामनाकी पूर्ति कभी कोई कर 
ही नहीं सकता | हम इन्द्र बन जायें, महाराजा बन जायें, बड़े 
धनी बन जायें, कितनी ही सम्पत्ति इकट्टी कर लें, तो भी 
क्रामनाकी पूर्ति कभी हो ही नहीं सकती। परन्तु कामनाका 
त्याग हो सकता है। सांसारिक पूर्ति कोई कभी कर ही नहीं 
सकता और परमात्माकी प्राप्ति सभी कर सकते हैं। इसमें कोई 


अयोग्य हैं ही नहीं; क्योंकि परमात्माकी प्राप्तिक लिये ही 
मनुष्य-शरीर मिला है। जिस कामके लिये शरीर मिला है, वहीं 
काम यदि नहीं कर सकता तो फिर क्‍या कर सकेगा वह ? 
सांसारिक पूर्तिके लिये शरीर मिला ही नहीं है तो फिर उसकी 
पूर्ति कैसे कर सकता है ? कर ही नहीं सकता । 

परमात्माकी प्राप्ति करनेमें, सांसारिक कामनाका त्याग 
करनेमें सब-के-सब्र स्वाधीन हैं और सांसारिक कामनाकी पूर्ति 
करनेमें सब-के-सब पराधीन हैं। यहाँ इतने लोग बैठे हैं, कोई 
सांसारिक कामना पूरी करनेमें समर्थ हो तो बताये ! कभी कोई 
समर्थ है ही नहीं। परन्तु कामनाका त्याग करनेमें, परमात्माकी 


| प्राप्ति करनेमें सब-के-सब समर्थ हैं, कोई असमर्थ नहीं है। 
| सब-के-सब पात्र हैं; कोई अपात्र नहीं है, सब-क्रे-सब योग्य 


हैं, कोई अयोग्य नहीं है। सांसारिक वस्तुओंकी प्राप्ति दो 
मनुष्योंकी भी कभी एक समान नहीं होती, पर परमात्माकी 


प्राप्ति सबको एक समान होती है। पहले नारद, व्यास 
शुकदेव आदि महात्माओंको जिस तत्त्वकी प्राप्ति हुई है, उसी 
तत्त्वकी प्राप्ति आज भी कोई करना चाहे तो कर सकता है। 
ब्राह्मण हो, क्षत्रिय हो, जैशय हो अथवा शूद्र हो; ब्रह्मचारी हो, 
गृहस्थ हो, वानप्रस्थ हो अथवा संन्यासी हो; बीमार हो अथवा 
स्वस्थ हो; अनपढ़ हो अथवा पढ़ा-लिखा हो; निर्धन हो 
अथवा धनवान्‌ हो--सब-के-सब परसमात्माकी प्राप्तिके 
अधिकारी हैं। इसमें आप खूब शंका करें; शंका टिकेगी 
नहीं ! सांसारिक वस्तुओंकी प्राप्तिमें कोई भी स्वतन्त्र नहीं है 
क्योंकि उनकी प्राप्ति दूसरोंके अधीन है। दूसरेकी अधीनता 
स्वीकार किये बिना, दूसरेकी सहायता लिये बिना अकेला कोई 
सांसारिक भोगोंको भोग ही नहीं सकता। परन्तु परमात्माकी 
प्राप्ति अकेला ही कर सकता है, क्योंकि परमात्माकी प्राप्तिमें 
किसीकी सहायताकी किद्ञिन्मात्र भी आवश्यकता नहीं है। 
परमात्माकी प्राप्तिमें सब-के-सब स्वतन्त्र हैं। 

पारमार्थिक बात बतानेवाले भी हर समय तैयार हैं। 
दत्तात्रेयजी महाराजने चौबीस गुरु बनाये तो पारमार्थिक बात 
बतानेवालोंको ही गुरु बनाया, नहीं बतानेवालोंको वे गुरु कैसे 
बनाते ? गुरुका कभी अभाव होता ही नहीं । 

बालकपनमें खिलोनोंकी कामना होती है, पर आज 
खिलौनोंकी कामना होती है क्या ? इससे सिद्ध हुआ कि 
कामना छूटती है । यह आपके अनुभवकी बात है | सांसारिक 
कामना टिक नहीं सकती। एक कामना छूटती है तो आप 
दूसरी कामना पकड़ लेते हैं। इस तरह आप नयी-नयी कामना 
पकड़ते रहते हैं। अगर पकड़ना छोड़ दें तो निहाल हो जाये ! 
परमात्मप्राप्तिकी कामना तो कभी किसीकी नहीं मिटती, केवल 
दब जाती है । जो कामना टिकती नहीं, उसको तो पकड़ते रहते 
हैं ओर जो कामना मिटती नहीं, उसकी तरफ ध्यान ही नहीं 
देते--यह हमारी वस्तुस्थिति है। परमात्मप्राप्तिकी कामना पूरी 
करनेमें आप सब सबल हैं, निर्बल नहीं हैं, परन्तु सोसारिक 
कामना पूरी करनेमें आप सब निर्बल हैं, कोई सबल नहीं । 

श्रोता--संसारकी इच्छा और परमात्माकी इच्छा--दोनों 
बिलकुल विपरीत होते हुए भी एक ही जगह रहती हैं क्या ? 

स्वामीजी--दोनों इच्छाएँ, एक ही जगह होती हैं। 
जहाँ भोगकी इच्छा है, वहीं मोक्षकी भी इच्छा है। भोगकी 
इच्छा निवृत्त होगी और परमात्माकी इच्छा जाग्रतू हो 
जायगी। संसारकी इच्छाको मिटा दो तो परमात्माकी इच्छा 
आप-से-आप पूरी हो जायगी। संसारकी इच्छा कभी पूरी 
नहीं होगी। लाखों, करोड़ों, अरबों जन्म हो जाय॑ँंगे तो 
भी पूरी नहीं होगी, प्रत्युत नयी-नयी पैदा होती रहेगी-- 


+ सभी परमात्मप्राप्ति कर सकते हैं ? * 

'जिमि अ्तिताभ लोभ अधिकाई ।' ॥ 

श्रोता--दोनों विपरीत इच्छाएँ एक ही जगह कैसे 
रहती हैं 2? 

स्वामीजी--एक इच्छाको तो आपने पकड़ा और एक 
इच्छा आपमें स्वतः है | संसारकी इच्छाको तो आपने पकड़ा है 
और परमात्माकी इच्छा आपमें खुदमें है। में सदा जीता रईहूँ, 
मेरेमें ऑर कोई अज्ञान न रहे, में सदा सुखी रहूँ--पह आपकी 
खुदकी इच्छा है। भोगोंकी इच्छा आपकी खुदकी नहीं है । 

इच्छाके प्रेक आप खुद ही हैं। अगर आप खुद 
सांसारिक इच्छाकों छोड़ दें तो वह टिक सकती ही नहीं । 
जिसकी पूर्ति होनी असम्भव है, उसको तो छोड़ ही देना 
चाहिये। सांसारिक इच्छा इसलिये पूरी नहीं होती कि संसार 
'नहीं' हैं और परमात्पप्राप्तिकी इच्छा इसलिये पूरी होती है कि 
परमात्मा 'है'। सांसारिक वस्तुएँ कभी सदा नहीं रहतीं, मिट 
जाती हैं, पर परमात्मा सदा ही रहते हैं। 

श्रोता--संसारमें रहकर संसारकी इच्छासे अलग कैसे 
रह सकते हैं ? 

स्वामीजी--संसारमें रहकर भी सब तरहकी इच्छा होती 
है क्या ? नहीं हो सकती। बनावटी इच्छा सब तरहकी कैसे 


हो सकती हैं ? भोजनमें भी दो आदमियोंकी एक इच्छा नहीं 


होती | किसीको मीठा अच्छा लगता है, किसीको मिर्च अच्छी 
लगती है। किसीको थोड़ी मिर्च अच्छी लगती है, किसीको 
ज्यादा मिर्च अच्छी लगती है । इस तरह संसारकी सब इच्छाएँ 
सबको नहीं होतीं। अतः संसारकी इच्छा छूटनेवाली है | जैसे 
संसारकी दूसरी इच्छाओंसे आप अलग रहते हैं, ऐसे ही जिन 
इच्छाओंकों आपने पकड़ रखा है, उन इच्छाओंसे भी आप 
अलग रह सकते हैं। 

वास्तवमें आप स्वयं संसारमें रहते ही नहीं, प्रत्युत 
परमात्मामें ही रहते हें--“ममेवबांशो जीवलोके' (गीता 
१५ | ७) । संसारमें तो शरीर-इन्द्रियाँ-मन-बुद्धि रहते हैं-- 
'मनःषष्ठानीन्द्रियाणि प्रकृतिस्थानि' (गीता १५।७) | जो 
आपके नहीं हैं, उन शरीरादिको तो आप अपना मान लेते हैं 
और जो आपके अपने हैं, उन परमात्माकों आप अपना नहीं 


| मानते--यह खास भूल है । 


श्रोता--परमात्माकों देखे बिना अपना कैसे मानें ? 

स्वामीजी--आप स्वयं दीखते हो क्या 2? आप कहते हैं 
कि शरीर मेरा है, इन्द्रियाँ मेरी हैं, मन मेरा है, बुद्धि मेरी है 
तो इससे सिद्ध होता है कि आप शरीर-इन्द्रियाँ-मन-बुद्धिसे 
अछग हैं। अतः आप कैसे हैं ? आपका रंग-रूप कैसा है ; 
बताओ | आप. स्वयं नहीं दीखते, फिर भी अपनेको मानते हो 


।0« 8.4 

कि नहीं ? अभी तो बात चल रही है, उसकी तरफ आप 

ध्यान तो दो जिस इच्छाकी पूर्ति नहीं हो सकती, उसको 

तो छोड़ दो और जिस इच्छाकी पूर्ति हो सकती है, उसको 

पकड़ लो--इतनी ही तो बात है। सिद्धान्तकी एकदम 
पक्की बात है। 

य॑ँ लब्ध्वा चापर॑ लाभ मनन्‍यते नाधिक ततः॥' 

(गीता ६।॥ २२) 

--जिसकी प्राप्तिसे बढ़कर दूसरा कोई लाभ है ही नहीं 

और दुःख जिसके नजदीक ही नहीं पहुँचता, उसकी प्राप्त 

आप सबको हो सकती है; परन्तु यह तब होगी, जब आप 


दूसरी (सांसारिक) इच्छा नहीं रखोगे। अगर परमात्माकी 
इच्छा भी रहेगी ओर संसारकी इच्छा भी रहेगी, तो काम नहीं 
बनेगा-- 'दुविधामें दोनों गये, माया मिली न राम ।' 

श्रोता-- भगवान्‌ सांसारिक कामना पैदा कर देते हैं ! 

स्वामीजी--भगवान्‌ कभी किसीकी कामना पैदा नहीं 
करते, नहीं करते, नहीं करते | कामना तो आपकी अपनी 
बनायी हुई है। आप सच्चे हृदयसे प्रार्थना करो तो भगवान्‌ 
मिटा देंगे। जिससे आपपर आफत आये, ऐसा काम भगवान्‌ 
नहीं करते; क्योंकि आप भगवानके अंश हैं। अंशी अपने 
अंशका बिगाड़ कैसे कर सकता है ? 


क्क्‍लेमनस है. लक 


द््ड 


* साधन-सुधा-सिन्धु * 


दृढ़ विचारसे लाभ 


श्रोता--जबतक हमारे सामने सांसारिक भोग नहीं 
आते, तबतक तो हमारा दृढ़ भाव रहता हैं कि हम भोगोंमें 
फँसेंगे नहीं, परन्तु भोग सामने आनेपर हम कमजोर हो जाते 
हैं। हम क्या करें ? 

स्वामीजी--बहुत सुन्दर प्रश्न है! भोगोंमें न फँैसनेका 
जो यह भाव है, यह बहुत ही दुर्लभ चीज है, बड़ी भारी 
कीमती चीज है। संसारका सम्बन्ध तोड़ना और भगवान्‌का 
सम्बन्ध जाग्रतू करना--वह खास मनुष्यता है। वास्तवमें 
देखा जाय तो संसारके साथ हमारा सम्बन्ध जुड़ता नहीं और 
भगवानके साथ हमारा सम्बन्ध टूटता नहीं । हम संसारके साथ 
एक हो जाये और भगवानूसे अलग हो जायै--यह बिलकुल 
असम्भव बात है। हमारेमें यह शक्ति नहीं है कि हम 
भगवानसे अलग हो जाये ओर सर्वसमर्थ होते हुए भी 
भगकानमें यह शक्ति नहीं है कि वे हमारेसे अलग हो जायेँ। 
वास्तविक बात यह है कि हमारा संसारके साथ सम्बन्ध नहीं 
है और भगवानके साथ सम्बन्ध है। जो नहीं है, उसको तोड़ 
दें और जो है, उसे जाग्रत्‌ कर दें--बह हमारा खास काम है। 

जबतक सामने पदार्थ नहीं आते, तबतक यह दूढ़ भाव 
रहता है कि हम भोगोंमें फँसेंगे नहीं--इतनी बात भी अगर 
आपकी हो गयी है तो यह बड़े भारी आनन्दकी बात है ! 
भोगोंकी इच्छा न होना बहुत ऊँचे दर्जेकी बात है, मामूली बात 
नहीं है। संसारकों छोड़ोकी और भगबानकों प्राप्त करनेकी 
थोड़ी भी इच्छा हुई है तो इसका फल नाशवान्‌ नहीं होगा, 
प्रत्युत अविनाशी फल (कल्याण) ही होगा-- स्वल्पमप्यस्य 
धर्मस्य त्रायते महतो भयात्‌' (गीता २।४०) | लाखों, 
करोड़ों, अरबों रुपये मिल जायें तो वे भी इसके सामने कुछ 
नहीं हैं। त्रिलोकीका राज्य मिल जाय तो उसकी केश-जितनी 
भी इजत नहीं है, क्योंकि यह सब नाशवान्‌ है। 


सामने पदार्थ आनेपर हम विचलित हो जाते हैं--यह 
दशा हमारी क्‍यों है कि हम विचार कर-करके छोड़ देते हैं 
ऐसी खराब आदत पड़ी हुई है। सत्सड़में सुनकर, पुस्तकोंमें 
पढ़कर विचार करते हैं कि अब ऐसा करेंगे, पर फिर उसको 
छोड़ देते हैं। मामूली बातोंको भी पकड़कर फिर छोड़ देते हैं। 
यह आदत ही आपको कमजोर करती है । अगर आपकी ऐसी 
आदत होती कि किसी बातको छोड़ दिया तो छोड़ ही दिया, 
पकड़ लिया तो पकड़ ही लिया, तो आपकी यह दुर्दशा नहीं 
होती | क्षमा करना, बुरा न लगे आपको; परन्तु है यह दुर्दशा 
ही ! हरेक कामका विचार करते हैं तो उस विचारपर स्थायी 
नहीं रहते । पदार्थोमें, संग्रहमें इतना अवगुण नहीं है, जितना 
अवगुण हमारी खराब आदतमें है । जबतक आपमें दृढ़ता नहीं 
है, तबतक आप किसी भी क्षेत्रमें जाओ, आप उन्नति नहीं कर 
सकते। आदत बिगड़नेसे बड़ा भारी नुकसान हो रहा है। 
अगर एक बातपर दृढ़ रहनेकी आदत बना लो तो निहाल हो 
जाओगे | भगवान्‌ मेरे हैं तो चाहे कुछ भी हो जाय, भगवान्‌ 
ही मेरे हैं। संसार मेरा नहीं है तो मेरा है ही नहीं । 

सत्य बोलना है तो पक्का विचार कर लो कि आजसे सत्य 
ही बोलना है, झूठ बोलना ही नहीं है। इसमें भी 'हम झूठ 
नहीं बोलेंगे'---इस बातपर अटल रहो, हम सत्य बोलेंगे'--- 
इस बातपर नहीं | त्यागकी बहुत बड़ी महिमा है। चाहे कुछ 
भी हो जाय, हम झूठ नहीं बोलेंगे। चाहे प्रतिष्ठा जाती हो, 
इज्जत जाती हो, पैसा जाता हो, हमारी कुछ भी हानि होती हो, 
पर हम झूठ नहीं बोलेंगे। अगर सत्य बोलनेका अवसर 
आनेपर आप कमजोर पड़ जाओ, सत्य बोलनेकी हिम्मत न 
रहे तो इतनी ढिलाई भले ही रख लो कि झूठ मत बोलो, चुप 
रह जाओ। सामनेवालेसे कह दो कि सभी बातें सबको 
बतानेकी नहीं होतीं, इसलिये हम नहीं बतायेंगे | हमारेमें सच्ची 

बात बतानेकी सामर्थ्य नहीं है; सच्ची बात कहनेका अभी 
विचार नहीं है; पूरी बात बतानेका हमारा मन नहीं है। वहाँसे 
उठकर चल दो कि 'हमें काम है' | काम यही है कि बताना 
नहीं है। ऐसा करनेसे “हम झूठ नहीं बोलेंगे'--यह आपकी 
प्रतिज्ञा सत्य हो जायगी | यह आपको ऐसा उपाय बताया हैं 
जिसको आप कर सकते हो । 

आपने एक बार जो पक्का विचार कर लिया है, उस 
विचारकी फिर कभी हत्या मत करो। अपने विचारोंकी हत्या 
बार-बार जन्म-मरण देनेवाली है। अतः अपना विचार पक्का 
रखो कि पदार्थ भले ही सामने आ जायँ, अब हम विचलित 
नहीं होंगे, अब हम थूककर नहीं चाटेंगे। अपने विचारपर दृढ़ 
रहनेसे आपमें एक शक्ति आयेगी, एक बल आयेगा। फिर 
आपकी यह दश्ञा नहीं रहेगी। लोग भले ही आपको कायर 
कहें, आपकी निन्‍्दा करें, उसकी परवाह मत करो। हमें तो 
अपने विचारोंको पक्का करना है। 

आप जैसे हो, बैसा आपको सुगम साधन तो मैं बता 
दूँगा, पर धारण तो आपको ही करना पड़ेगा। आपको बहुत 
सुगम, बहुत सरल साधन मैं बता दूँगा और आपसे यह बात 
स्वीकार भी करा ढूँगा, इस साधनको हम कर सकते हैं और 
इससे हमारा भला हो सकता है | आप केवल तैयार हो जाओ, 
इतनेमें काम बन जायगा। कारण कि मूलमें परमात्माकी 
प्राप्तिके लिये ही मनुष्य-शरीर मिला है। अब परमात्मा नहीं 
मिलेंगे तो ओर क्या मिलेगा ? संसार तो मिल ही नहीं सकता । 
बहम होता है कि रुपये मिल गये, कुटम्ब मिल गया। सब 
खत्म हो जायगा मिला कहाँ ? संसार मिल नहीं सकता और 
भगवानसे अलग हो नहीं सकते, बिलकुल सच्ची बात है यह | 

हम किसीक़ा भी अहित नहीं करेंगे, किसीको भी दुःख 
नहीं देंगे--इसपर आप दृढ़ रहो । यह बात मामूली दीखती 
हैं, पर वास्तवमें इसका बहुत बड़ा माहात्य्य हैं। भजन, ध्यान, 
जप आदिसे इसका कम माहात्य नहीं है। यह बहुत कीमती 
बात है, पर लोग इसकी तरफ ध्यान नहीं देते, इसको ऐसे ही 
छोड़ देते हैं ! जैसे रोग मिटनेपर भूख लगने लगती है और 


६७५ 
भोजन करनेपर शरीरमें ताकत आनी शुरू हो जाती है। पाचन 
टीक होता है तो रूखा अन्न खानेपर भी शक्ति आने लगती 
है। इसी तरह आप अपने विचारपर दृढ़ रहो तो आपमें एक 
शक्ति आ जायगी। अतः अपने विचारपर पक्के रहो कि हम 
असत्य बोलेंगे ही नहीं, चाहे कुछ भी हो जाय | हम चतुराई 
नहीं करेंगे। इस बातसे आप मत डरो कि हमारी बेइज्जती हों 
जायगी। झूठ बोलकर छिपाव करोगे तो इससे बहुत बड़ी 
बेइज्जती होगी, कम नहीं होगी | बिना छिपावके आपकी बहुत 
इज्जत होगी। चाल्लाकी करोगे तो अच्छे पुरुषोंके हृदयसे गिर 
जाओगे कि यह कोई कामका आदमी नहीं है। ठाकुरजीके 
हृदयसे गिर जाओगे । अतः चतुराई मत करो, सीधी-साफ 
बात कह दो । साफ बात कहनेसे कोई फाँसी थोड़े ही देता 
है ? ऐसा करना कोई कठिन बात नहीं है। अपने कल्याणका 
विचार होनेसे यह बात बहुत सुगम हो जायगी। पहले 
थोड़ा-सा भय लगता है, फिर भय मिट जाता है। 

अतः मेरेसे कोई बात पूछें तो में बता दूँगा, नहीं तो 
हजारों आदमियोंके सामने कह दूँगा कि मैं जानता नहीं | सीधी 
बात कहनेमें हमारेको क्या बाधा लगी ? लोग हमारेको अज्ञ, 
मूर्ख मानेंगे, बेसमझ मानेंगे, ओर क्‍या होगा ? समझदार 
मानकर कोन-सीं भगवत्ाप्ति करा देंगे और बेसमझ मानकर 
कौन-सी भगवत्पाप्तिमें आड़ लगा देंगे ? जो हम जानते हैं 
वह बतायेंगे; जो नहीं जानते हैं, वह नहीं बतायेंगे और कई 
बातें ऐसी हैं, जो हम जानते हैं, पर नहीं बतायेंगे। मेरा ऐसा 
कहनेका काम पड़ा है कि तुम यह पूछते हो, पर इस बातको 
बतनिसे तुम्हें फायदा नहीं है, इसलिये नहीं बताऊँगा। 

इस बातसे डरो मत कि हमारी पोल निकल जायगी। 
पोल निकल जायगी तो ठोस रह जायगी ! पोल रखकर क्या 
करोगे ? आश्चर्य आता है कि वेदव्यासजी महाराजने अपने 
जन्मकी बात इलोकबद्धरूपसे कई बार लिख दी ! क्या हृदय 
है उनका ! इसके कारण वे पूजनीय हैं, आदरणीय हैं। सच्ची 
बात प्रकट करनेसे नुकसान नहीं होता। केवल वहम है कि 
नुकसान हो जायगा। 


स्फ्ल्ल्न्स्ल ऊ स्क्स्म्तयि 

श्रोता--जब भोग-पदार्थ सामने आते हैं, तब न । नहीं, वहाँ तो छाठी खानी ही पड़ेगी ! सत्संगकी बातोंको तो 
जाने क्यों हम विचलित हो जाते हैं; अतः उस समयमें हम | आप जानते हैं, पर जब भोग सामने आते हैं, तब उन बातोंकों 
क्या करें ? भूल जाते हैं, वे बातें काम नहीं आतीं | 

स्वामीजी--जिसने लाठी चलाना पहले ही सीख लिया | तब लगि सब ही मित्र है, जब लगि परयो न काम । 
है, वही शत्रुके सामने आनेपर उससे मुकाबला कर सकता है। | हेम अगन शुद्ध होत है, पीतल होवे स्थाम ॥ 
परन्तु शत्रु पहले ही सामने आ जाय और छाठी चलाना सीखा जबतक काम नहीं पड़ता, तबतक सब ही मित्र हैं | काम 


5 
पड़नेसे ही पता छंगता है कि कौन मित्र है और कौन मित्र नहीं 
हैं। सोना भी पीला दीखता है और पीतल भी पीला दीखता 
है, परन्तु आगमें रखनेपर सोना तो चमकता है और पीतल 
काला हो जाता है| 

एक सीखी हुई बात होती है ओर एक जानी हुई बात 
होती है। जानी हुई बात वास्तविक होती है, जो कभी 
इधर-उधर नहीं होती | सीखी हुई बात बुद्धितक ही रहती है 
स्वयंतक नहीं पहुँचती | परन्तु जानी हुई बात स्वयंतक पहुँचती 
है। जबतक कोई बात स्वयंतक नहीं पहुँचती, तबतक वह 
व्यवहारमें जैसी आनी चाहिये, वैसी नहीं आती। जिसका 
उद्देश्य परमात्माकी प्राप्ति है, उसको सीखी हुई बातोंमें सन्तोष 
नहीं होता। सन्तोष न होनेसे उसके द्वारा खोज होती है कि 
वास्तवमें क्या बात है ? खोज करते-करते उसको तत्त्वका 
अनुभव हो जाता है। 

एक सत्संग होता है ओर एक कथा-वार्ता, पुस्तकोंका 
विवेचन आदि होता है | कथा, व्याख्या आदिकी बातें तो बहुत 
जगह मिलती हैं, पर अनुभवी, भगवत्मराप्त महापुरुषोंका 
सत्सड़ कम जगह मिलता है। अनुभवी महापुरुष पहले 
(सत्य, त्रेता, द्वापरमें) भी कम थे, आज तो और भी कम हैं ! 
आज तो विद्यार्थी भी ठीक तरहसे शाखत्रका अध्ययन नहीं 
करते । कोरी परीक्षा देकर पास हो जाते हैं | पूछो तो बता नहीं 
सकते | जो पढ़ा है, वह भी नहीं बता सकते, फिर वास्तविक 
ज्ञान तो बहुत दूर रहा ! हमारी प्रार्थना है कि आप वास्तविक 
तत्त्वको समझें, कोरी पढ़ाई न करें । 

जब भोग सामने आते हैं, तब सब सुनी-सुनायी बातें 
रद्दी हो जाती हैं। एक कहानी है। एक पण्डित थे। वे रोज 


सत्रिमें कथा किया करते थे। उन्होंने एक बिल्लीको पालकर 


सिखा रखा था। वे बिल्लीको बेठाकर उसके सिर थोड़ी मिट्टी 
रखकर दीपक रख देते और उस दीपकके प्रकाशमें कथा 
बाँचते। कोई कहता कि हमारा मन ठीक नहीं है तो वे 
कहते--'अरे ! यह बिल्ली ही ठीक है, एकदम चुपचाप 
बैठी रहती है, तुम्हारी क्‍या बात है ?' एक आदमीने विचार 
किया कि देखें, बिल्ली कैसे चुपचाप बैठती है| बह दूसरे दिन 
अपने साथ एक चूहा ले गया। जब पण्डितजीकी कथा चल 
रही थी, उस समय उसने चूहेको बिल्लीके सामने छोड़ दिया। 
चूहेपर दृष्टि पड़ते ही बिल्ली उसपर झपट पड़ी और दीपक 
गिर गया ! यही दशा आदमियोंकी होती है | बातें सुनते समय 
तो चुपचाप बैठे रहते हैं, पर जब भोग-पदार्थ सामने आ जायें 
तो फिर वशकी बात नहीं रहती। कारण कि भीतरमें रुपयों 


आदिका आकर्षण है, इसलिये रुपये सामने आनेपर मुश्किल , 

हो जाती है। भोगोंका यह आकर्षण पहले नहीं था--यह बात 
नहीं है। आकर्षण तो पहलेसे ही था, पर वह दबा हुआ था। 
ताँबरेके कड़ेके ऊपर सोनेकी पालिश कर दी जाय तो वह कड़ा 
सोनेका ही दीखता है। इसी तरह सीखी हुई बातें पालिशकी 
तरह होती हैं। परन्तु जानी हुई, अनुभव की हुई बात ठोस 
होती है। जिसके भीतरमें स्वयंका अनुभव होता है, उसके 
सामने चाहे कुछ भी आ जाय, वह विचलित नहीं होता | वह 
हर परिस्थितिमें ज्यों-का-त्यों रहता है। 

परमात्माकी प्राप्तिको छोग कठिन मानते हैं; परन्तु 
वास्तवमें परमात्माकी प्राप्ति कठिन नहीं है, प्रत्युत भोगासक्तिका 
त्याग कठिन है। भगवानने कहा है-- 


भोगेश्चर्यप्रसक्तानां तयापहतचेतसाम्‌ । 
व्यवसायात्मिका बुद्धि: समाधो न विधीयते ॥ 
(गीता २ | ४४) 


जिनकी भोग ओर संग्रहमें आसक्ति है, वे परमात्माको 
प्राप्त करनेका निश्चय भी नहीं कर सकते, परमात्माको प्राप्त 
करना तो दूर रहा ! हमें परमात्मतत्त्वको ही प्राप्त करना है, 
अपना कल्याण ही करना है--यह बात उनमें दृढ़ नहीं रहती । 
अतः जबतक भीतरमें भोगोंका आकर्षण, महत्त्व बना हुआ है, 
तबतक बातें भले ही सीख जायें, पर परमात्मप्राप्तिका निश्चय 
नहीं कर सकते। जब निश्चय ही पक्का नहीं रहेगा, तो फिर 
परमात्मप्राप्ति होगी ही कैसे ? 

अगर आप जड़, असत्‌, क्षणभंगुर पदार्थोसे ऊँचे उठ 
जाओ तो परमात्मतत्त्वकी प्राप्ति कठिन नहीं है। जो स्वतःसिद्ध 


है, उसको प्राप्त करनेमें क्या कठिनता है ? कठिनता यही है 


कि जो नहीं है, उसमें आकर्षण हो गया | 'है' की प्राप्ति कठिन 
नहीं है, 'नहीं' का त्याग करना कठिन है| जब 'नहीं' का भी 
त्याग नहीं कर सकते, तो फिर और क्या त्याग करोगे ? 
आश्वर्यकी बात है कि आप जाने हुए असतका त्या- नहीं कर 
सकते ! जिनको जानते हो कि ये असत्‌ हैं, नाशवान्‌ हैं, सदा 
साथ रहनेवाले नहीं हैं, आने-जानेवाले हैं, उनका भी त्याग 
नहीं कसते--यह बहुत बड़ी गलती है। 

असत्‌का आकर्षण कैसे छूटे ? इसके लिये कर्मयोगका 
पालन करें। गीतामें भगवानने कर्मयोगकी बात विशेषतासे 
कही है ओर उसकी महिमा,गायी है--'कर्मयोगो विशिष्यते' 
(५। २) । कर्मयोगकी बात गीतामें जितनी स्पष्ट मिलती है, 
उतनी अन्य ग्रन्धोंमें नहीं मिलती। कर्मयोगका तात्पर्य 
है--दूसरोंको सुख देना और बदलेमें कुछ भी न चाहना। 
माँ-बापको सुख देना है। स्त्री, पुत्र, भाई-भतीजेको भी सुख 
देना है। पड़ोसियोंको भी सुख देना है। सबको सुख देना है। 


+# मनुष्यको तीन शक्तियाँ अमन 3 नरमी मालिश +||||||| | ौरेछ७ 

इसको काममें लाओ तो असत्‌का आकर्षण छूट जायगा। 
किसी तरहसे दूसरोंको सुख मिल जाय, आराम मिल 
जाय--- ऐसा जो भाव है, यह बहुत दामी चीज है, मामूली 
नहीं है। अगर आप चाहते हो कि विषय सामने आनेपर हम 
विचलित न हों, तो इस सिद्धान्तको पकड़ लो कि दूसरोंको 
सुख कैसे हो ? दूसरोंको आराम कैसे हो ? वस्तु मेरे पास 
हरदम नहीं रहेगी, अतः दूसरेके काम आ जाय तो अच्छा 
है--ऐसा भाव होनेसे सबके हितमें रति हो जायगी। जब 


ज़ 


दूसरोंके हितमें आपकी रति, प्रीति हो जायगी, तब भोगपदार्थ 
सामने आनेपर भी उनका त्याग करना सुगम हो जायगा। 
परन्तु 'मेंरेको कैसे सुख हो ? मेरेको सम्मान कैसे मिले ? मेरी 
बड़ाई कैसे हो ? मेरी बात कैसे रहे ? मेरेको आराम कैसे 
मिले ?'--यह भाव रहेगा तो त्रिकालमें भी कल्याण नहीं 
होगा, क्योंकि ऐसा भाव रखना पशुता है, मनुष्यता नहीं है । 

दूसरेके हितका भाव होनेसे आपकी सुख भोगनेकी 
इच्छाका नाश हो जायगा। 

प्रतिकूल परिस्थितिसे लाभ 


मनुष्यशरीरको सबसे श्रेष्ट माना गया है--'लब्ध्वा 
सुदुर्लभमि्द॑ बहुसम्भवान्ते! (श्रीमद्धा” ११५।९।२९) | 
अकारण कृपा करनेवाले प्रभु कृपा करके मनुष्यशरीर 
देते हैं-- 
कबहुँक करि करुना नर देही। देत इंस बिनु हेतु सनेही ॥ 
(मानस, उत्तर० ४४ | ३) 
जैसे भगवानने कृपा करके मनुष्यशरीर दिया है, 
ठीक वैसे ही भगवानने हमारेको जो परिस्थिति दी है, बह भी 
कृपापूर्वक दी है। हमारे कर्म अच्छे हों, चाहे मन्दे हों, 
कैसे ही कर्म हमने किये हों; परन्तु उनके फलका विधान 
करनेबाला हमारा परम सुद्दद्‌ हैँ--'सुहदं सर्वभूतानाम' 
(गाता ५।२९) | 
सांसारिक दृष्टिसे तो परिस्थिति दो प्रकारकी होती 
है--सुखदायी और दुःखदायी, पर पारमार्थिक दृष्टिसे 
परिस्थिति दो प्रकारकी नहीं होती। परमात्माकी प्राप्ति 
चाहनेवालोंके लिये परिस्थितिके दो भेद नहीं होते; क्योंकि 
भगवानने अपनी प्राप्तिक लिये मनुष्यशरीर दिया है तो जो 
परिस्थिति दी है, बह भी अपनी ग्राप्तिके लिये ही दी है। अतः 
चाहे अनुकूल-से-अनुकूल परिस्थिति हो, चाहे प्रतिकूल-से- 
प्रतिकूल परिस्थिति हो, चाहे अनुकूल-प्रतिकूल-मिश्रित 
परिस्थिति हो, वह केवल हमारे कल्याणके लिये मिली है । जो 
कुछ परिस्थिति मिली है, वह केवल भगवद्याप्तिका साधन 


है--- साथन धाम मोच्छ कर द्वारा' (मानस, उत्तर» 
४३ ।४) | जो भोगी होता है, उसीकी दृष्टिमें परिस्थिति 
सुखदायी ओर दुःखदायी--दो तरहकी होती हैं। योगीकी 
दृष्टिमें परिस्थिति दो तरहकी होती ही नहीं। 

कल्याणके लिये अनुकूल परिस्थितिकी अपेक्षा प्रतिकूल 
परिस्थिति ज्यादा बढ़िया है। बढ़िया क्‍यों है? कि 
अनुकूलतामें तो रागके कारण संसारमें फँसनेकी बहुत 
सम्भावना रहती हैं, पर प्रतिकूलतामें संसारमें फँसनेकी 
सम्भावना नहीं रहती, प्रत्युत केवल परमात्माकी तरफ 
चलनेकी मुख्यता रहती है। साधकके लिये दो ही बातें मुख्य 
हैं--संसारसे हटना और परमात्मामें लगना। अनुकूल 
परिस्थितिमें तो हम संसारसे चिपक जाते हैं; अतः संसारसे 
हटनेमें मेहनत पड़ती है; परन्तु प्रतिकूल परिस्थितिमें संसारसे 
हटनेमें मेहनत नहीं पड़ती। इसलिये प्रतिकूल परिस्थितिमें 
साधकका आधा काम हो जाता है ! 

प्रतिकूल परिस्थिति परमात्माकी प्राप्तिमें मुख्य साधन है। 
अगर हमें प्रतिकूलता अच्छी नहीं लगती है तो हम असली 
साधक नहीं हुए। असली साधक तब होंगे, जब यह मानेंगे 
कि हमारे प्रभुकी भेजी हुई परिस्थिति हमारे लिये मडुलमय 
है । यह एकदम पकी, सिद्धान्तकी बात हैं। शाखमें आता है। 

लालने  ताडने . मातुर्नाकारुण्य॑ यथार्भके । 
तद्ठदेव महेशस्य नियन्तुर्गुणदोषयो: ॥ 


* प्रतिकूल परिस्थितिसे लाभ * 


'जिस प्रकार बच्चेका पालन करने और ताड़ना 
देने--दोनोंमें माताकी कहीं अकृपा नहीं होती, उसी प्रकार 
जीवोंके गुण-दोषोंका नियन्त्रण करनेवाले परमेश्वरकी कहीं 
किसीपर अकृपा नहीं होती ।' 

बालकको प्यार करनेमें और कभी चपत जमानेमें भी 
माँका हृदय दो नहीं होता; माँकी अकृपा नहीं होती। अकृपा 
नहीं होती--इतना ही नहीं है, प्रत्युत ताड़ना देनेमें विशेष कृपा 
होती है। किसी माँको प्यार उमड़े तो वह खेलते हुए सब 
बच्चोंको लड़ बाँट देगी; परन्तु उद्ण्ठता करनेवाले सब बच्चोंको 
चपत नहीं जमायेगी। जो बच्चा अपना है, उसीको चपत 
जमायेगी | इस तरहसे भगवान्‌ अनुकूल परिस्थिति तो सबको 
दे देते हैं, पर प्रतिकूल परिस्थिति उन्हें देते हैं, जिनपर विशेष 
कृपा है, अपनापन है। अत: प्रतिकूल परिस्थितिमें भगवान्‌की 
विशेष कृपा प्राप्त होती है, हमारे पापोंका नाश होता है ओर 
हमारे जीवनमें विकास होता है। जितने भी अच्छे-अच्छे पुरुष 
हुए हैं, उनके जीवममें प्राय: प्रतिकूल परिस्थितिमें विकास हुआ 
है। बहुत कम ऐसे सन्त मिलेंगे, जो अनुकूल परिस्थितिमें 
उन्नति कर सके हैं । 

देखो, प्रत्यक्ष बात बतायें | अभी कोई भी जीव-जन्तु या 
मनुष्य दुःख पाता है तो उसके साथ अच्छे आदमियोंका 
सहयोग रहता है कि इसका दुःख दूर कैसे हो ? परन्तु कोई 
भोगी व्यक्ति हो तो उसके साथ अच्छे लोगोंका सहयोग- 
सहानुभूति नहीं रहेगी, वह सबको अच्छा नहीं लगेगा। अच्छे 
सन्त तो उसको देखकर राजी हो जायँगे, पर हरेक आदमी 
उसको देखकर राजी नहीं होगा। मोटरपर चढ़े हुए भोगी 
व्यक्तिको देखकर पैदल चलनेवालोंका जी जलता है! वे 
उसके सहयोगी नहीं होते, प्रत्युत विरोधी होते हैं। जैसे जनता 
उसके सुखमें सहयोग नहीं देती, ऐसे भगवानमें भी उसके प्रति 
थोड़ी उपेक्षा रहती है। जैसे, बच्चा सुखी है, मौज कर रहा है, 
खेल रहा है तो माँमें उसके प्रति थोड़ी उपेक्षा रहती है । बालक 
दुःखी हो जाता है तो उसपर माँकी विशेष निगाह रहती हैं। 
इसी तरह दुःखदायी परिस्थितिमें भगवान्‌की विशेष कृपा रहती 
है। जैसे आपका सहयोग दुःखीके साथ विशेष रहता है, ऐसे 
ही भगवानका सहयोग भी दुःखीके साथ विशेष रहता है। 

दुःख आनेपर यदि साधक विशेष सावधानी रखे तो 
उसका विकास होगा; परन्तु दुःख पाकर रोने लगे तो विकास 
नहीं होगा। एक बालक पाँच-सात वर्षका था कि उसके 
माँ-बाप मर गये। अब वह तीस वर्षका हो गया । एक दूसरा 
 बालंक भी तीस वर्षका हुआ, जिसके माँ-बाप भी हैं 
दादा-दादी भी हैं, बड़े भाई भी हैं। इन दोनोंमें कौन अधिक 

होशियार होगा ? जिसके माँ-बाप नहीं हैं, वह होगा। कारण 
कि दुःखमें हमारी जितनी जल्दी उन्नति होती है, उतनी 
अनुकूलतामें नहीं होती | दुःखमें नया विकास होता है। इससे 
सिद्ध क्या हुआ ? कि जो परिस्थिति भगवानने हमें दी है, वह 
हमारे कल्याणके लिये दी है, उद्धारके लिये दी है। 

भोग भोगते हैं तो बुद्धि मारी जाती है, विकसित नहीं 
होती | सुखमें गफलत होती है। ज्यादा आराम मिलनेसे नींद 
आती है। दुःखमें नींद नहीं आती, गफलत नहीं होती। 
प्रतिकूल परिस्थितिमें हम साधन करें तो हमारा साधन बहुत 
तेजीसे चलेगा, क्योंकि इसमें हमारे पापोंका नाश होता है और 
प्रभुका, सन्त-महात्माओंका विशेषतासे सहयोग मिलता है। 
दुःखमें आदमी सावधान होता है। सुखमें वह सावधान नहीं 
होता | सुखमें आदमी हर्षित होता है तो उसमें घमण्ड आ 
जाता है ओर वह धर्मका अतिक्रमण कर जाता है--'हष्टो 
दृष्यति दृप्ती धर्मादतिक्रामति ।' परन्तु दुःखी आदमी धर्मका 
अतिक्रमण नहीं करता | जो बड़े-बड़े धनी आदमी हैं, उनके 
घरपर साधु जा नहीं सकता, कोई माँगनेवाला जा नहीं सकता; 
क्योंकि आदमी लाठी लिये बैठे हैं; आगे जाने नहीं देते ! 
परन्तु गरीब आदमीके घर हरेक साधु चला जायगा और 
उसको रोटी मिल जायगी | गरीब आदमीके मनमें आयेगा कि 
क्या पता, किस जगह हमारा भला हो जाय ! हमें कोई 
आशीर्वाद मिल जाय ! कैसे ही भावसे वह देगा | परन्तु धनी 
आदमीमें यह बात नहीं होगी। वह कह देगा कि नहीं-नहीं, 
हम नहीं देते, जाओ यहाँसे । अतः सुखी आदमीके द्वारा ज्यादा 
अच्छा काम नहीं होता; क्योंकि वह सुख भोगनेमें लगा रहता 
हैं। दुःखी व्यक्ति भोगोंमें नहीं फँसता, उपराम रहता हे, 
इसलिये वह दूसरोंके लिये, अपने लिये और भगवानके लिये 
ठीक होता हैं तथा भगवान्‌, जनता सब उसके लिये ठीक होते 
हैं। अतः दुःखदायी परिस्थितिमें साधकको प्रसन्नता होनी 
चाहिये, आनन्द होना चाहिये कि भगवानने बड़ी कृपा करके 
ऐसा मौका दिया है । इस बातको कुन्ती समझती थी, इसलिये 
उसने भगवानूसे विपत्ति माँगी और कहा कि 'हे नाथ ! 
हमारेको सदा विपत्ति मिलती रहे'--'विपद: सन्तु नः 
दाश्चत्तत्र तत्र जगदगुरो' (श्रीमद्भधा० १ | ८। २५) । रन्तिदेवने 
कहा कि जितने भी दुःखी आदमी हैं, उन सबका दु:ख तो 
मैं भोगूँ ओर वे सभी दुःखसे रहित हो जायें'--“आर्ति 
प्रपधेडखिलदेहभाजामन्तःस्थितो._ येन.. भवन्त्यदुखा:' 
(श्रीमद्धा” ९ । २१। १२) । कितनी विचित्र बात कही हैं ! 
सबका दुःख मैं भोगूँ--यह मामूली बात नहीं है। यह बड़ी 


| ऊँची दृष्टि है। 

सुख-सामग्री भोगनेके लिये नहीं है। सुख-सामग्री हैं 
दूसरोंका हित करनेके लिये, सहायता करनेके लिये। यह 
शरीर सुख-भोगके लिये दिया ही नहीं गया है-- 'एहि तन 
कर फल बिकय न भाई! (मानस उत्तर० ४४ | १) । यह तो 
आगे उन्नति करनेके लिये दिया गया है। मनुष्य सदाके लिये 
सुखी हो जाय, उसका दुःख सदाके लिये मिट जाय--इसके 
लिये ही यह मनुष्य-शरीर दिया गया है। 

श्रोता--सुखमें सब साथी रहते हैं, दुःखमें कोई 
नहीं रहता । 

स्वामीजी--दुःखमें वे साथी नहीं रहते, जो भोगी 
होते हैं, जो सज्जन पुरुष होते हैं, वे दुःखीपर विशेष कृपा 
करते हैं, दुःखीका सहयोग करते हैं। जो केवल सुखके 


* साधन-सुधा-सिन्धु * 


विक्की 


साथी होते हैं, वे भोगी होते हैं। वे उससे सुख चाहते हैं 
डसका भल्ता नहीं चाहते। सुखीका साथ देनेवाले ठग 
होते हैं, धोखेबाज होते हैं। वे खुद सुख लूटना चाहते हैं 
कि यह सुख हमें मिल जाय। सज्जन पुरुष दूसरेका हित 
करना चाहते हैं-- 

गच्छतः स्खलन क्रापि भवत्येव प्रमादतः । 

हसन्ति दुर्जनास्तत्र समादधति सज्जना: ॥ 

'चलते हुए कोई गिर जाय, उसको चोट लग जाय तो 

दुष्ट पुरुष हँसेंगे, पर सज्जन पुरुष कहेंगे कि भाई ! कहाँ 
लगी है ? तुम्हें कहाँ जाना हैं ? हम तुम्हें पहुँचा दें।' अतः 
दुःखदायी परिस्थितिमें सजन पुरुषोंका विशेष सहयोग 
मिलता है और हमारा अधिक विकास होता है।' 


ल्च्चः है. स्थआारकात: 


६८० 


* साधन-सुधा-सिन्धु * 


 क्‍ऑ+->++० 


स्वाधीनताका रहस्य 


मनुष्य-शरीर परमात्माकी प्राप्तिके लिये ही मिला हैं। 
इसके सामने जो भी परिस्थिति आती है, वह सब-की-सब 
साधन-सामग्री है। उसीके सदुपयोगसे परमात्माकी प्राप्ति हो 
जाती है। मनुष्यके मनमें रहती है कि परिस्थिति बदल जाय, 
शरीर ठीक नहीं है तो ठीक हो जाय, धन नहीं है तो धनवान्‌ 
हो जायें; ऐसी परिस्थिति हो जाय तो फिर हम भजन करें। 
वास्तवमें परिस्थितिके बदलनेकी बिलकुल आवश्यकता नहीं 
है। जैसी स्थितिमें स्थित हैं, उसी स्थितिमें परमात्माकी प्राप्ति हो 
सकती हैं! सांसारिक वस्तुओंकी प्राप्तिमें तो अलग-अलग 
स्थिति, योग्यता, परिस्थिति आदिकी आवश्यकता होती हैं ! 
पर परमात्माकी प्राप्तिमें आपकी जो योग्यता है, जो स्थिति है 
जो परिस्थिति है, उसीमें परमात्माकी प्राप्ति हो सकती है। 
कितनी विलक्षण बात है | केवल आपकी इच्छा चाहिये कि 
हमें एकमात्र परमात्माकी प्राप्ति करनी है। यह इच्छा प्रबल 
होनी चाहिये अर्थात्‌ इस इच्छाके सिवाय दूसरी सम्पूर्ण इच्छाएँ 
नष्ट हो जायँँ। भगवानके लिये यह कहा गया है--'न 
त्वत्समो3स्थभ्यधिक: कुतोउन्य:' (गीता ११।४३) | 
“आपके समान भी कोई नहीं है, फिर आपसे श्रेष्ठ केसे 
होगा ?' अतः बे परमात्मा सर्वोपरि हैं, इसलिये उनकी इच्छा 
भी सर्वोपरि होनी चाहिये। 

परमात्प्राप्तिकी एक ही उत्कट अभिलाषा हो | मैं जीता 
रहूँ, नीरोग हो जाऊँ, धनवान्‌ हो जाऊँ, विद्वान्‌ हो जाऊँ, योग्य 
बन जाऊँ; छोग मेरेको अच्छा मानें, मेरी महिमा गायें, मेरा 
आदर करें आदि कोई भी इच्छा न हो। कुछ भी योग्यता, 
विद्या आदि न होनेपर भी परमात्माकी प्राप्ति हो सकती 
है--यह बात मेरेको बिलकुल स्पष्ट दीखती है। जितनी 


भिन्नता है, वह सांसारिक दृष्टिसे है। कोई योग्य है, कोई 
अयोग्य है; कोई विद्वान्‌ है, कोई मूर्ख है; कोई घनवान्‌ है 
कोई निर्धन है; कोई होशियार है, कोई भोलाभाला है--इस 
तरह संसारकी दृष्टिसे तो भिन्नता रहती है, परन्तु जब संसारका 
त्याग और परमात्माको प्राप्त करना हो, तब यह भिन्नता नहीं 
रहती। संसारकी कैसी ही अवस्था, परिस्थिति क्‍यों न हो, 
उसका मनसे त्याग करना है, उससे ऊँचा उठना है, उससे 
अपना कुछ भी सम्बन्ध नहीं रखना है। जिसका त्याग ही 
करना है, वह चाहे बढ़िया हो, चाहे घटिया हो, उससे 
हमारा क्या सम्बन्ध ? 

कोई विद्वान्‌ है, कोई मूर्ख है; कोई धनवान्‌ है, कोई 
निर्धन है, कोई योग्य है, कोई अयोग्य है--ये अवस्थाएँ 
संसारकी हैं। संसारसे विमुख होना है तो विद्वत्ता, धनवत्ता 
आदि भी छोड़नी है और मूर्खता, निर्धनता आदि भी छोड़नी 
हैं। कारण कि परमात्माकी प्राप्ति संसारके द्वारा नहीं होती, 
प्रत्युत संसारके त्यागसे होती हैं। सांसारिक योग्यता आदि तो 
सीमित होती है, पर त्याग सीमित नहीं होता। त्याग असीम 
होता है, जिससे असीम परमात्माकी प्राप्ति होती है। अतः 
सांसारिक चीजोंका जो सहारा है, अन्तःकरणमें उनका जो 
महत्त्व है, उसका त्याग करना है। स्वरूपसे संसारका त्याग 
कोई कर सकता नहीं और करनेसे मुक्ति होती नहीं। अगर 
मुक्ति होती तो सब मरनेवालोंकी मुक्ति होनी चाहिये; क्योंकि 
वे शरीर, धन, परिवार आदिको छोड़कर जाते हैं और पीछे 
कोई तार, चिट्ठी, समाचारतक नहीं भेजते--इतना त्याग करते 
हैं ! परन्तु ऐसे बाहरी त्यागसे मुक्ति नहीं होती | त्याग भीतरका 
होना चाहिये। भीतरमें जो राग, आसक्ति, प्रियता, महत्ता हैं 


* स्वाधीनताका रहस्य * 


वही बन्धनका कारण है--'कारणं गुणसंगो5स्थ सदसझो- 
निजन्मसु' (गीता १३ । २१) | जब भीतरसे सम्बन्ध-विच्छेद 
करना है, तो फिर वस्तु बढ़िया हो, घटिया हो; ज्यादा हो, कम 
हो--इससे क्या फर्क पड़ेगा ? 

श्रोता--भगवानने यह संसार बनाया, तो फिर यह 
माया-जाल क्यों फैलाया ? 

स्वामीजी-देखो, यह जो कहते हैं कि भगवान्‌की 
मायाने हमें फँसा दिया, वास्तवमें देखा जाय तो भगवानकी 
मायाने हमें नहीं फँसाया है। भगवान्‌की मायाको हमने अपनी 
मान लिया--इस बेईमानीने हमें फँसाया है ! जिन प्राणी- 
पदार्थोको हम अपना मान लेते हैं, उनमें ही हम फँसते हैं । 
जिनको अपना नहीं मानते, उनमें हम नहीं फँसते। 

श्रोता--आपने फरमाया कि भगवान्‌ सबका कल्याण 
चाहते हैं ? 

स्वामीजी--चाहते तो हैं, पर जबर्दस्ती नहीं करते। जो 
बड़े पुरुष होते हैं, वे जबर्दस्ती नहीं करते। भगवान्‌ तो बड़ोंके 
सरदार हैं, वे जबर्दस्ती कैसे करेंगे ? 

जैसा मैं कहूँ, जैसा में चाहूँ, दूसरा वैसा ही करे--यह 
बात तो पशुओंमें भी है। अच्छे पुरुषोंमें यह बात नहीं होती । 
अच्छे पुरुषोंको तो आप आग्रह करो, आप गरज करो, तब 
वे बड़े बनते हैं, गुरु बनते हैं | उनमें यह बात नहीं होती कि 
में ही सबका गुरु बन जाऊँ। मैं अपनी इच्छाके अनुसार 
दूसरेसे कार्य करा ढुँ--बह अच्छी बात नहीं है, बहुत नीची 
बात है। भगवान्‌ श्रीरामने जहाँ प्रजाको उपदेश दिया है, वहाँ 
भी साफ कहा है कि अगर मैं अनुचित बात कह दूँ तो तुम 
लोग भय छोड़कर मेरेकी मना कर देना-- 
जौं अनीति कछु भाषों भाई। तो मोहि बरजहु भय बिसराई ॥ 

(मानस, उत्तर० ४३ | ३) 

ऐसा कहनेका अर्थ यह हुआ कि मैं जेसा कहूँ, बसा ही 
करो--यह बात नहीं है, आपको जो अच्छा लगे, वैसा करो | 
भगवान्‌ किसीके साथ जबर्दस्ती नहीं करते। 

आपको अस्पतालमें आपरेशन करवाना हो तो पहले यह 
लिखकर देना पड़ेगा कि अगर मैं मर जाऊँ तो कोई हर्ज नहीं 
है, तब वे आपरेशन करेंगे। किसीसे भी काम कराना हो तो 
उसको पूरा अधिकार देना चाहिये। अधिकार देना हाथकी 
बात है, पर अधिकार लेना हाथकी बात नहीं हैं। अतः 
भगवान्‌ किसीका अधिकार लेते नहीं हैं। भगवान्‌ अर्जुनके 

घोड़े हॉँकते हैं, उनकी आज्ञाका पालन करते हैं-- 
'सेनयोरुभयोर्मध्ये. स्थापयित्वा रथोत्तमम” (गीता 
१ | २४) | परन्तु उनको झ्वरणमें नहीं लेते, प्रत्युत उनको 
दरणमें आनेके लिये कहते हैं--“मामेक॑ शरणं ब्रज' (गीता 
१८ । ६६) । शरणमें लेना भगवान्‌का काम नहीं है।* 
भगवान्‌ सबको स्वतन्त्रता देते हैं । उदार वही होता है जो 
सबको स्वतन्त्रता देता है, किसीपर भी अपना हक नहीं 
जमाता | जो दूसरोंपर हक जमाता है, वह नीचे दरजेका आदमी 
होता हैं। परन्तु आजकल लोगोंकी उलटी बुद्धि हो गयी कि 
अगर हम किसीपर हक जमायें तो हम बड़े आदमी हो जायेंगे, 
दूसरे हमारा कहना मानें तो हम बड़े हो जायँगे ! वास्तवमें 
तुम्हारा कहना माननेसे तुम गुलाम हो जाओगे, बड़े नहीं हो 
जाओगे। कहना माननेवाला मालिक हो जाता है और कहना 
मनानेवाला गुलाम हो जाता है। जो गुलामी कराना ही नहीं 
चाहता, कोई मेरा मातहत हो जाय--ऐसी इच्छा ही नहीं 
रखता, उसका भी अगर कोई कहना माने, उसके मनके 
अनुकूल चले तो उसको भी गुलाम बनना पड़ेगा | भगवान्‌की 
आज्ञाके अनुसार चलनेवाला भक्त भगवानका मुकुटमणि हो 
जाता है। भगवान्‌ कहते हैं--- 'भगत मेरे मुकुटमणि', 'अहं 
भक्तपराधीन:' (श्रीमद्धा' ९॥४।६३) | कोई नोकर 
मालिकके कहे अनुसार काम करता है तो वक्तपर मालिकको 
उसकी बात माननी पड़ती है । अतः जो दूसरेको मातहत बनाता 
है, उसको परतन्त्रता भोगनी ही पड़ेगी--यह नियम है। 
दूसरा मेरा कहना माने, मेरे कहनेके अनुसार चले, मेरे 
मनकी करे; मैं जैसा चाहूँ, वैसा हो जाय--इसीका नाम 
'कामना' है। अपने मनकी करानेका नाम ही कामना है। 
कामनावाले व्यक्तिको कभी शात्ति नहीं मिलती-- 
'तद्वत्कामा ये प्रविशन्ति सर्वे स शान्तिमाप्रोति न 
कामकामी' (गीता २।७०) | कामनाका त्याग करते ही 
तत्काल शान्ति मिलती है-- त्यागाच्छान्तिरनन्तरम' (गीता 
१२। १२) । परन्तु आज उलटी बात हो रही है, शान्ति भी 
चाहते हैं और मनमें यह कामना भी रखते हैं कि स्त्री मेरा 
कहना करे, पुत्र मेरा कहना करे, माँ-बाप मेरा कहना करें, 
गुरुजी भी मेरा कहना करें। इतना ही नहीं, भगवान्‌ भी मेरा 
कहना करें ! हम भक्त हैं; अतः भगवानकों हमारा कहना 
करना चाहिये। नारदजीने भी यही कहा-- 'करुु सो बेगि 
दास में तोरा' (मानस, बाल० १३२ ।४) । में आपका दास 


+# अर्जुन भगवानकों आज्ञा देते हैं कि दोनों सेनाऑके बीच मेरे रथकों खड़ा करो--सेनयोरुभयोर्मथ्ये रथे स्थापय मेउच्युत' (गीता 


१॥ २१), तो भगवान्‌ दोनों सेनाओंके बीचमें रथको खड़ा कर देते हैं। 

+ साधन-सुधा-सिन्धु * 

हूँ, जल्दी करो मेरा काम ! सभी चाहते हैं कि दूसरा मेरा 
कहना करे, तो फिर कहना करेगा कौन ? यह कहे कि वह 
मेशा कहना करे, वह कहे कि यह मेरा कहना करे, तो दोनों 
ही ठग हैं! दो ठगोंमें ठगाई नहीं होती। श्रेष्ठ, शूरवीर पुरुष 
वही है, जो दूसरेका कहना करे। मैं सबका कहना करूँ, ये 
जैसा कहें, वैसे करूँ--ये श्रेष्ठ पुरुषके लक्षण हैं। भगवान्‌ 
सबसे श्रेष्ठ हैं तो वे कैसे कहेंगे कि तू यह कर, ऐसे कर ? 

कोई अच्छी बात है तो हम उसको दूसरेसे कराना क्यों 
चाहें ? दूसरा अच्छा करना नहीं चाहता है क्या ? उस बातको 
दूसरेके सामने रख दें कि अच्छी लगे तो करो, नहीं तो मत 
करो | भगवानने भी यही कहा है-- 'छुनहु करहु जो तुम्हाहि 
सोहाई' (मानस, उत्तर० ४३।२) | वह करें अथवा न 
करें--इसमें हमें सम रहना है--'सिद्धायसिद्धयो: समो 
भूत्वा' (गीता २।४८) । अच्छी-से-अच्छी बात सामने रख 
देना हमारा काम है, दूसरोंसे करवाना हमारा काम नहीं है। 
दूसरेसे करवायेंगे तो उसके पराधीन होना ही पड़ेगा, चाहे 
उसको माल्म पड़े चाहे न पड़े। वह हमारा कहना करे तो 
आनन्दकी बात, न करे तो बहुत आनन्दकी बात क्‍यों ? कि 
वह कहना करेगा तो उसका मातहत बनना पड़ेगा, पर वह 
कहना करता ही नहीं तो हमारी छुट्टी हो गयी उससे ! हम 
उससे बँधेंगे नहीं। जो कहें भी नहीं, चाहें भी नहीं ऐसे 
भगवान, सन्त, महात्मा, विरक्त-त्यागी, जीवन्मुक्त महापुरुषोंके 
मनके अनुकूल भी कोई चले तो उनको भी बैँधना पड़ता है, 
परवश होना पड़ता है। 

भगवान्‌ और उसके प्यारे भक्त दूसरेको मातहत नहीं 
बनाते। परन्तु इसका यह अभिप्राय नहीं हैं कि वे दूसरेकी 
दासतासे भयभीत होते हैं अर्थात्‌ हमें मातहत बनना पड़ेगा-- 
इस भयसे दूसरोंको आज्ञा नहीं देते । भक्त इस कारण दूसरोंको 
आज्ञा नहीं देते कि अगर दूसरा उनकी आज्ञा नहीं मानेगा तो 
उसका पतन हो जायगा; क्योंकि भक्त दूसरेसे कुछ भी चाहते 
नहीं, प्रत्युत केवल कृपापरवश् होकर उसके हितकी ही बात 
कहते हैं। कई लोग ऐसा कहते हैं कि जो भक्ति करता है, 
उससे भगवान्‌ डरते हैं; क्योंकि उनको भक्तके परवश होना 
पड़ेगा। यह बात नहीं है। भगवान्‌कों तो भक्तके परवश 
होनेमें, भक्तका काम करनेमें आनन्द आता है। 

वुन्दावनमें एक भक्तको बिहारीजीके दर्शन नहीं हुए | 


कर्ज: 


लोग कहते कि ओरे ! बिहारीजी सामने ही तो खड़े हैं । पर 
वह कहता कि भाई ! मेरेको तो नहीं दीख रहे | इस तरह 
तीन दिन बीत गये, पर दर्शन नहीं हुए। उस भक्तने ऐसा 
विचार किया कि सबको दर्शन होते हैं और मेरेको नहीं होते, 
तो मैं बड़ा पापी हूँ कि ठाकुरजी दर्शन नहीं देते; अतः मेरेको 
यमुनाजीमें डूब जाना चाहिये। ऐसा विचार करके सत्रिके 
समय वह यमुनाजीकी तरफ चला। वहाँ यमुनाजीके पास 
एक कोढ़ी सोया हुआ था। उसको भगवानने स्वप्में कहा कि 
अभी यहाँपर जो आदमी आयेगा, उसके तुम पैर पकड़ 
लेना। उसकी कृपासे तुम्हारा कोढ़ दूर हो जायगा | वह कोढ़ी 
उठकर बैठ गया। जैसे ही वह भक्त वहाँ आया, कोढ़ीने 
उसके पैर पकड़ लिये और कहा कि मेरा कोढ़ दूर करो। भक्त 
बोला कि ओरे ! मैं तो बड़ा पापी हूँ, ठाकुरजी मुझे दर्शन भी 
नहीं देते ! बहुत झंझट किया; परन्तु कोढ़ीने उसको छोड़ा 
नहीं। अन्तमें कोढ़ीने कहा कि अच्छा, तुम इतना कह दो कि 
तुम्हागा कोढ़ दूर हो जाय। वह बोला कि इतनी हमारेमें 
योग्यता ही नहीं। कोढ़ीने जब बहुत आग्रह किया तब उसने 
कह दिया कि तुम्हारा कोढ़ दूर हो जाय। ऐसा कहते ही 
क्षणमात्रमें उसका कोढ़ दूर हो गया। तब उसने स्वप्रकी बात 
भक्तको सुना दी कि भगवानने ही स्वप्रमें मुझे ऐसा करनेके 
लिये कहा था। यह सुनकर भक्तने सोचा कि आज नहीं 
मरूँगा और लोटकर पीछे आया तो ठाकुरजीके दर्शन हो 
गये। उसने ठाकुरजीसे पूछा कि महाराज ! पहले आपने 
दर्शन क्यों नहीं दिये ? ठाकुरजीने कहा कि तुमने उम्रभर मेरे 
सामने कोई माँग नहीं रखी, मेरेसे कुछ चाहा नहीं; अतः मैं 
तुम्हें मुंह दिखानेलायक नहीं रहा ! अब तुमने कह दिया कि 
इसका कोढ़ दूर कर दो, तो अब मैं मुँह दिखानेलायक हो 
गया ! इसका क्‍या अर्थ हुआ ? कि जो, कुछ भी नहीं 
चाहता, भगवान्‌ उसके दास हो जाते हैं। 

हनुमानजीने भगवान्‌का कार्य किया तो भगवान्‌ उनके 
दास, ऋणी हो गये-- सुनु सरुत तोहि उरिन मैं नाहीं” 
(मानस, सुन्दर ३२ ।४) । सेवा करनेवाला बड़ा हो जाता 
है और सेवा करानेवाला छोटा हो जाता है। परन्तु भगवान्‌ 
ओर उनके प्यारे भक्तोंको छोटे होनेमें शर्म नहीं आती | वे जान, 
करके छोटे होते हैं | छोटे बननेपर भी वास्तवमें वे छोटे होते 
ही नहीं और उनमें बड़प्पनका अभिमान होता ही नहीं। 


कल्याण सहज है 


अगर अपना कल्याण करना हो तो जितना हम जानते 
हैं, उससे अधिक जाननेकी जरूरत नहीं हैं और जितना हमें 
मिला है, उससे अधिक वस्तुकी जरूरत नहीं है। अगर 
आफत करनी हो, भोगोंमें फँसना हो, जन्म-मरणमें जाना हो, 
तब तो अधिक वस्तुओंकी जरूरत है। अगर अपना कल्याण 
चाहते हैं तो जितनी वस्तु मिली है, उतनी ही जरूरत है; और 
जितनी जरूरत है, उतनी ही वस्तु मिली है। अपने कल्याणके 
लिये जानकारी भी पूरी है, कम नहीं है। अतः न तो जानकारी 
बढ़ानेकी जरूरत है और न वस्तुओंका संग्रह बढ़ानेकी जरूरत 
है। जितना आपको मिला है, उसीमें आप अपना कल्याण कर 
सकते हैं--इसमें किश्निन्मात्र भी सन्देह नहीं है । 

यह शरीर, संसार पहले नहीं था और पीछे नहीं रहेगा 
तथा उसके साथ हमारा सम्बन्ध भी पहले नहीं था और पीछे 
नहीं रहेगा--यह सब जानते हैं। अतः शरीर-संसारका भरोसा 
नहीं रखना है, इनका आश्रय नहीं लेना है। ऐसे ही हमारे पास 
जितनी वस्तुएँ हैं, उन्हींका सदुपयोग करना है, उन्‍्हींके द्वारा 
सबका हित करना है। अतः ज्यादा जाननेकी, ज्यादा 
वस्तुओंकी जरूरत ही नहीं है। कारण यह है कि भगवानके 
विधानमें कमी नहीं है। भगवान्‌ मात्र जीवोंके सुहृद्‌ हैं। उन्होंने 
जीवोंके कल्याणके लिये मनुष्य-शरीर दिया तो उसमें अपने 
कल्याणके लिये ज्ञानकी कमी नहीं रखी, योग्यताकी कमी नहीं 
रखी। अगर इनकी कमी रखते तो 'मनुष्य-शरीर कल्याणके 
लिये दिया है'--यह कहना नहीं बनता। 

कमेकि विधानसे देखा जाय तो जितनी आवश्यकता है 
उतनी वस्तु मिली हुई है ओर उतनेसे ही अपना कल्याण हो 
सकता है। अधिककी आशा हमारेसे कौन रखेगा ? जो हम 
नहीं कर सकते, नहीं दे सकते, उसकी आशा कौन रखेगा ? 
जितना हम कर सकते हैं, दे सकते हैं, उतना हम कर दें तो 
हमारा कल्याण हो जायगा--इसमें सन्देह नहीं है। 

ज्ञानकी दृष्टिसे देखा जाय तो हमारा सम्बन्ध किसी 
वस्तुके साथ है ही नहीं--यह ज्ञान सबमें है। जब सम्बन्ध 
है ही नहीं तो वस्तु कम और ज्यादा होनेसे क्या ? जितनी भी 
उत्पत्ति-विनाशशील वस्तुएँ हैं, उनके साथ हमारा सम्बन्ध 
कभी हुआ नहीं, है नहीं, होगा नहीं ओर हो सकता ही 
नहीं--ऐसा ठीक अनुभव हो जाय तो कल्याण हो जायगा, 
तत्त्ज्ञान हो जायगा। 

इस प्रकार भक्तियोगकी दृष्ट्रिसि परम सुहृद्‌ भगवान्‌का 
विधान होनेसे कमी नहीं है; कर्मयोगकी दृष्टिसे जो मिला हुआ 
है, पूरा-का-पूरा मिला हुआ हैं; ओर ज्ञानयोगकी दृष्टिसे क्रिया 


एवं पदार्थके साथ हमारा सम्बन्ध ही नहीं है। अतः नया 
जाननेकी, नया संग्रह करनेकी आवश्यकता नहीं है। अपने 
कल्याणके लिये हमारे पास पूरी सामग्री है, पूरा समय है। 
समयके लिये तो मैं कहता हूँ कि मनुष्य-जन्ममें समय इतना 
ज्यादा है कि उसके थोड़े-से हिस्सेसे कल्याण हो जाय। 
परमात्मप्राप्तिका काम तो कम है और समय बहत ज्यादा है। 
यद्यपि एक बार कल्याण होनेपर फिर दुबारा कल्याण करना 
नहीं पड़ता, तथापि अगर करना पड़े तो पाँच, सात, दस बार 
कल्याण कर ले--इतना समय मनुष्यके पास है। सामग्री भी 
ज्यादा है । जितनी सामग्री है, उतनी काम आयेगी नहीं, उसको 
छोड़कर मरना पड़ेगा। कोई भी उत्पत्ति-विनाशशील वस्तु 
अपनी थी नहीं, है नहीं, होगी नहीं, हो सकती नहीं--यह 
बोध भी अपनेको है। 

समय, समझ, सामग्री आदिकी किश्ञिन्मात्र भी कमी 
नहीं है। कमी केवल एक ही बात की है कि हम अपना 
कल्याण चाहते नहीं हैं। कल्याण तब होगा, जब हम स्वयं 
चाहेंगे, स्वय॑ विचार करेंगे। दूसरेके कहनेसे कल्याण नहीं 
होगा। दूसरेके कहनेसे भी कल्याण तब होगा, जब आप 
स्वयं उस बातको मानोगे अर्थात्‌ वह बात आपकी हो करके 
ही आपके काम आयेगी। 

आपपर जितनी जिम्मेवारी है, उतना कर दो तो कल्याण 
हो जायगा। आप ज्यों-ज्यों बुद्धिमान्‌ बनते हो, त्यों-त्यों 
जिम्मेवारी बढ़ती है | बुद्धि जितनी कम है, जिम्मेवारी भी उतनी 
ही कम हैं। टेक्स इन्कमपर ही रूगता है। जगात मालपर ही 
लगती है। माल ही नहीं तो जगात कैसी ? आप जितनी 
जानकारी बढ़ाते हैं, जितना संग्रह करते हैं, उतनी ही आपकी 
जिम्मेदारी बढ़ती है। 

अगर अपने कल्याणके लिये अधिक वस्तुकी आवश्यकता 
होती तो भगवान्‌ अधिक दे देते । अधिक समझकी आवश्यकता 
होती तो अधिक दे देते। दे देते ही नहीं, दे दिया है! 
भगवानने अधिक वस्तु दी है, अधिक बुद्धि दी है, अधिक 
समय दिया है, अधिक योग्यता दी है, अधिक बल दिया है। 
भगवानका दरबार अनन्त, अपार है । बालकका पालन-पोषण 
करनेके लिये माँकी जितनी शक्ति है, वह सब-की-सब 
बालकके लिये ही है। ऐसे ही हमारे प्रभुकी जो शक्ति है, वह 
सब-की-सब हमारे लिये ही है। सर्वसमर्थ, अनन्त सामर्थ्य- 
वाले, परम दयालु, परम उदार, परम कृपालु, परम सुहृद्‌ 
प्रभने जीवको उसके कल्याणके लिये मनुष्य-शरीर दिवा है 
तो उसमें कमी किस बातकी ? केवल इस बातको स्वीकार 


६८४ * साधन-सुधा-सित्धु * 


जितनी चतुराई करते हो, उतना रास्ता कठिन हो जाता है। 
जितना कर सकते हैं, उतना ही करना हैं। जितना जान सकते 
हैं, उतना ही जानना है। जितना मान सकते हैं, उतना ही 
मानना हैं। अधिक करने, जानने ओर माननेकी जरूरत नहीं 
हैं। जितना है, उसीका सदुपयोग करना है। 


ज्र 


करनेसे आपका रास्ता एकदम साफ हो जायगा। परन्तु 
चतुराई, चालाकी मत करो, सीधे-सरल हो जाओ-- 


सरल सुभाव न मन कुटिलाई | जथा लाभ संतोष सदाई॥ 
(मानस, उत्तए ४६ ॥ १) 


जितना सरल होते हो, उतना रास्ता ठीक होता हैं। 


६८४ 


* साधन-सुधा-सिद्धु * 


तत्काल सिद्धिक्ा मार्ग 


साधन-प्रणाली दो तरहकी है--एक तो शरीर, इन्द्रियाँ, 
मन, बुद्धिको साथ लेते हुए साधन करना और एक सीधा 
परमात्माके साथ सम्बन्ध जोड़ देना। 

गीतामें योगकी महिमा कही है। योग नाम है समताका । 
तो पहले ही समताको पकड़ ले, चाहे वह अभी धारण नहीं 
हो। ऐसे ही भक्तिमें स्वयं भगवानके शरण हो जाय, चाहे 
अभी शरणागतिका अनुभव न हो। ऐसे ही ज्ञानमार्गमें मेरा 
स्वरूप नित्य सत्यस्वरूप है--- इसका अनुभव करनेकी 
आवश्यकता है। कर्मयोग और भक्तियोगमें केवल आपके 
निश्चयकी आवश्यकता हैं और ज्ञानयोगमें अनुभवकी 
आवश्यकता है| यह इन दोनोंमें फर्क है | परन्तु अनुभव करें 
चाहे एक निश्चय करें--इसका फल एक ही होगा, इसमें 
सन्देह नहीं। ज्ञानमार्गमें--वास्तवमें मेरे स्वरूपमें कोई 
विकार नहीं है'--इसमें स्थित रहनेसे जितनी जल्दी सिद्धि 
होती है, उतनी क्रमसे श्रवण, मनन, निदिध्यासन करनेसे नहीं 
होती । इसमें बहुत दूरतक जड़ताका साथ रहता है। जो 
ध्यानयोगसे परमात्माकी प्राप्ति चाहते हैँ, उनको प्राप्ति तो होगी 
पर ध्यानयोगमें बहुत दूरतक जड़ता साथ रहेगी। परन्तु 
गीताके कर्मयोग, ज्ञानयोग और भक्तियोगके साथ जड़ताकी 
आवश्यकता नहीं है। 

कर्मबोग ओर भक्तियोगमें अपनी बुद्धिके एक निश्चयकी 
महिमा है। इस वास्ते भगवानने कर्मयोगमें कहा-- 
“व्यवसायात्मिका बुद्धिका' (२।४१) और भक्तियोगमें 
कहा--'सम्यग्व्यवसितो हि सः:', (९ ।३०) ज्ञानयोगमें 
कहा-- एपा तेठभिहिता साड्ख्ये बुद्धियोंगे त्विर्मा श्रृणु ।' 
(२। ३९) अर्थात्‌ यह समबुद्धि पहले सांख्ययोगमें कह दी, 
अब इसको योगके विषयमें सुन। वह समबुद्धि है-- 
'सुखदु:खे समे कृत्वा छाभालाभों जयाजयौ' (२ । ३८) । 
सांख्यमें स्वरूपके अनुभवके बांद समबुद्धि होती है और योग 
(कर्मयोग) में समबुद्धि होनेके बाद स्वरूपमें स्थिति होती 
है--यह मार्मिक बात हैं। 

वास्तवमें स्वरूपमें जड़ता नहीं है--ऐसा विचारके द्वारा 
ठीक अनुभव हो गया, तो अब इसमें स्थित रहनेसे जितनी 


जल्दी सिद्धि होगी, उतनी जल्दी सिद्धि दोषोंको दूर करने, 
श्रवण, निदिध्यासन, ध्यान करनेसे नहीं होगी । ऐसे ही भक्तिमें 
मैं भगवानका हूँ'--यह मान्यता करनेसे ही सिद्धि हो जाय । 
मान्यता कैसी होनी चाहिये ? जिसको कोई हटा न सके, ऐसी 
दृढ़ मान्यता । जैसे पार्वतीजीने कह दिया-- 'जन्य कोटि छग्रि 
रगर हमारी । बरँ संभु न त रहठँ कुआरी ॥ तजउँ न नारद 
कर उपदेसू। आपु कहहिं सत बार महेयू ॥/ (मानस 
१।८१।३) भगवान्‌ शंकर स्वयं सो दफा कह दें कि में 
तेरेको स्वीकार नहीं करता, तो भी में छोडैंगी नहीं। यह 
मतलब है माननेका | जब आपने दढ़ निश्चय कर लिया, तो 
उसकी प्राप्तिके लिये आपके द्वारा स्वत: साधन होगा, आपकी 
स्वाभाविक वृत्ति होगी। कारण उसमें यह हैं कि आपकी 
अहंता बदल जायगी। इसमें अभ्यास नहीं हैं। 

अभ्यासका वर्णन गीतामें थोड़ा आता है; जैंसे--“यतो 
यतो निश्चर्ति'“*" (६। २६), 'अभ्यासयोगयुक्तेन' '*“ 
(८।८), 'अभ्यासेषप्यसमर्थोडंसं' (१२। १०),' 
'अभ्यासाद्रमते' (१८। ३६) | जहाँ अभ्यासके द्वारा काम 
होगा, वहाँ जड़ताकी सहायता लेनी ही पड़ेगी। बिना मन, 
बुद्धिके अभ्यास नहीं होगा। परन्तु जहाँ स्वयेसे काम होता है 
वहाँ अभ्यासकी जरूरत नहीं हैं। आपका विवाह होता है तो 
उसका अभ्यास करना पड़ता हैं क्या ? मैं विवाहित हूँ-- 
इसके लिये कोई माला जपनी पड़ती है क्या ? मान्यतामें 
अभ्यास नहीं करना पड़ता । उसकी सिद्धि तत्काल होती है । 

में जो यह कहता हूँ कि तत्काल सिद्धि होती है, इसको 
समझनेके लिये आपलोग मेरे पीछे नहीं पड़ते कि यह कैसे 
होगा ? मेरे कहनेसे पीछे पड़ जाओ, यह पीछे पड़ना नहीं है 
हृदयमें लाग (धुन) लग जाय। कोई गृहस्थ छोड़कर सच्चे 
हृदयसे साधु हो गया, तो हो ही गया, बस ! इसमें अभ्यास 
नहीं है। क्या वह साधु होनेका अभ्यास करता है ? आपकी 
बेटी क्या अभ्यास करतो है कि में बहू बन गयी ? 'आप अभी 
गोरखपुरमें हैं' तो क्या 'हम गोरखपुरमें हैँ" इसका अभ्यास 
करते हो ? नींद खुले तो भी मालम होता है कि में गोरखपुरमें 
हूँ। कोई पूछे तो चट यही बात याद आती है कि मैं गोरखपुरमें 


हूँ। इसकी एक माला भी जपी है क्या ? इसमें देरी नहीं 
लगती; क्योंकि इसमें अभ्यास नहीं करना पड़ता। अभ्यास 
करनेमें देरी लगती है। 
आपको कर्मयोग ओर ध्यानयोग--दोनोंकी बात 
बताऊँ | गीताकी बात है, मेरी मन-गढ़न्त बात नहीं | 
भगवान्‌ कहते हैं-- 


प्रजाति यदा कामास्सर्वान्पार्थ मनोगतान्‌ । 
आत्मन्येवात्ममा तुष्ट: . स्थितप्रज्ञस्तदोच्यते ॥ 
(२ । ५०) 


हे अर्जुन! जिस कालमें साधक मनोगत सम्पूर्ण 
कामनाओंका अच्छी तरह त्याग कर देता है और अपने- 
आपसे अपने-आपमें ही सन्तुष्ट रहता है, उस कालमें वह 
स्थितप्रज्ञ कहा जाता है।' 

कामनाओंकी मनोगत कहनेका तात्पर्य है कि मन 
कामनारूप नहीं है। कामना आगन्तुक है, मनमें आती है। 
अतः कामना मनमें हरदम नहीं रहती। आप कहते हो कि 
कामना मिटती नहीं, और मैं कहता हूँ कि कामना टिकती 
नहीं ! दस-पन्द्रह-बीस मिनट भी आपमें निरन्तर कामना नहीं 
रहती | वह तो छूट जाती है और आप दूसरी कामना पकड़ 
लेते हो। इसका खूब अध्ययन करना, फिर प्रश्नोत्तर करना, 
ऐसी कामनाओंका त्याग करना है। किन-किन कामनाओंका 
त्याग करें ? तो कहा 'सर्वान' अर्थात्‌ सम्पूर्ण कामनाओंका 
त्याग करें। कोई भी कामना न रहे । यह बात आपको जरा 
भारी लगेगी कि 'भगवान्‌ मिलें; भगवानके दर्शन हों'--यह 
कामना भी न रहे ! यद्यपि भगवान्‌के मिलनेकी उनके दर्शनकी 
कामना कामना नहीं मानी गयी है। कामना जड़की होती है। 
चेतनकी कामना नहीं होती, आवश्यकता होती है । परन्तु यह 
भी न हो। 

अब ध्यानयोगकी बात बतायें आपको। भगवान्‌ 
कहते हैं-- 


यदा विनियतं चित्तमात्मन्येवावतिष्ठते । 
निःस्पृहः सर्वकामेभ्यो युक्त इत्युच्यते तदा ॥ 
(६ । १८) 


“वशञमें किया हुआ चित्त जिस कालमें अपने स्वरूपमें ही 
स्थित हो जाता है और स्वयं सम्पूर्ण पदार्थोसे निःस्पृह हो जाता 
है, उस कालमें वह योगी कहा जाता हैं।' 

अब कर्मयोगके (२। ५५) और ध्यानयोगके (६। १८) 
इलोकोंका मिलान करके देखें। कर्मयोगमें कामनाओंके 
त्यागके बाद परमात्मामें स्थिति है और ध्यानयोगमें परमात्मामें 
मन लगानेके बाद कामनाओंका त्याग है--यह दोनोंमें फर्क 


+ तत्काल सिद्धिका मार्ग £ 

है। अब ध्यानयोगमें कामनाओंका त्याग होनेके बाद क्‍या 
होगा ? 'यथा दीपो निवातस्थो '''*** ' (६। १९) --जैसे 
स्पन्दनरहित वायुके स्थानमें स्थित दीपककी लो चेष्टारहित हो 
जाती है, हिलती-डुलती नहीं, योगका अभ्यास करते हुए 
यतचित्तवाले योगीके चित्तकी बैसे ही उपमा कही गयी है। 
ऐसा होनेके बाद चित्त निरुद्ध हो जाता हैं। जब इस निरुद्ध 
अवस्थासे भी चित्त उपराम हो जाता है, तब (चित्तसे सम्बन्ध- 
विच्छेद होनेपर) ध्यानयोगी अपने-आपमें सन्तुष्ट होता है-- 


यत्रोपमते. चित्त निरुछ्धं योगसेवया। 
यत्र चैवात्मनात्मानं पश्यन्नात्मनि तुष्यति ॥ 
(६। २०) 


चित्त उपराम केसे होगा ? संसारका कोई आदर न 
होनेसे, निरुद्ध अवस्था (समाधि) होनेसे चित्त संसारमें तो जा 
नहीं सकता और परमात्मतत्त्वकको पकड़ नहीं सकता, इसलिये 
वह उपराम हो जाता है। उपराम होनेसे अपने-आपकें स्थिति 
होती है। परन्तु कर्मयोगमें कामनाओंका सर्वथा त्याग होनेपर 
तत्काल स्वरूपमें स्थिति है। 

ध्यानयोगका फल बताया हैं--'त॑ विद्याददुःखसंयोग- 
वियोगं योगसज्ज्ितम्‌।' (६।२३) अर्थात्‌ जिसमें दुःखोंके 
संयोगका ही वियोग है, उसीको 'योग' नामसे जानना चाहिये । 
इसीको पहले 'समत्व॑ योग उच्यते' कहा हैं। यह योग 
ध्यानयोगका फल है। ध्यानयोगको, चित्तवृत्तियोंके निरोधको 
गीताने योग नहीं माना है। गीताने दुःखसंयोगत्रियोगको 
अर्थात्‌ जड़तासे सर्वथा वियोगको ही योग माना है| पातञ्जल- 
योगदर्शन चित्तवृत्तिनिरेधको योग मानता है-- 'योगकश्ित्त- 
वृत्तिनिरोध:,' और उसका फल स्वरूपमें स्थिति बताता है-- 
'तदा द्रष्ट: स्वरूपेडवस्थानम्‌।' परन्तु गीता आरम्भमें ही 
स्वरूपमें स्थितिकों योग बताती हैं। पातझलयोगदर्शनका 
योग साधनयोग है और गीताका योग सिद्धयोग है। ये 
कर्मयोग, ज्ञानयोग और भक्तियोग सिद्धयोग हैं। तात्पर्य यह 
है कि ध्यानयोगसे स्वरूपमें स्थिति जल्दी नहीं होती, देरी 
लगती है, और कर्मयोग, ज्ञानयोग, भक्तियोगसे यह बहुत 
जल्दी होती है। 

गीताके ज्ञानयोगसे सीधी स्वरूपमें स्थिति होती है | उसमें 
श्रवण-मनन-निदिध्यासन, सविकल्प-निर्विकल्प समाधि, 
सबीज-निर्बीज समाधि आदि नहीं हैं। समाधि होगी तो दो 
अवस्थाएँ होंगी--समाधि ओर व्युत्थान। परन्तु गीताके 
योगमें व्युत्थान है ही नहीं, क्योंकि यह सहजावस्था है-- 
'उत्तमा सहजावस्था' इसमें व्युत्थान होता ही नहीं। यह 
तत्काल होता हैं। इसमें देरी कब लगती है? जबतक 

अन्तःकरणमें जड पदार्थोका महत्त्व है, तबतक तत्काल सिद्धि 
नहीं होती | आपमें जड़ पदार्थोका महत्त्व नहीं हटा तो इसमें 
एक मार्मिक बात बताता हूँ। नहीं हटा तो भले ही न हटे, 
आप संयोगजन्य सुख न लें, इतना खयाल रखें। सुख लोगे 
तो नया संस्कार पड़ेगा। तो कहते हैं कि एक बार सुख लेनेसे 
क्या होता है ? अरे भाई, नया सुख लेकर नया संस्कार 
भीतरमें डाल रहे हो। एक ही उद्देश्य बन जाय कि हमें तो 
परसमात्माकी प्राप्ति करनी है, नया सुख नहीं लेना हैं। सुख आ 
जाय तो उससे हानि नहीं है। इसमें भी एक मार्मिक बात है । 
सुख आ गया, हो गया सुख, पर सुख लेना नहीं है। जैसे, 
भोजन किया तो जीभपर मीठा रखनेसे मिठास आयेगी, मिर्ची 
रखो तो चरकास आयेगी, नमक रखो तो नमकीनपना 
आयेगा। इस प्रकार विषयेन्द्रिय-सम्बन्धसे ज्ञान होगा। यह 
ज्ञान दोषी नहीं है। विकार होना, उससे सुखी-दुःखी होना 
दोषी है। यह विकार आ भी जाय तो विकारके साथ आप 
मत होओ। विकारको छोड़ दो। सुख-दुःख भोगो ही मत। 
उदासीन हो जाओ । फिर सब ठीक हो जायगा | अगर सुख- 
दुःख भोगते रहोगे, राजी-नाराज होते रहोगे, तो इसका संस्कार 
भीतर बैठ जायगा | फिर वह संस्कार दूर होनेमें देरी लगेगी। 


इसमें भी थोड़ी छूट बताऊँ कि किसी वक्त व्यवहारमें विकार 


हो भी जाय तो परवाह मत करो। परन्तु जब विचार करने 
बैठें, उस समय 'मेरेमें विकार बिलकुल है ही नहीं'--इसको 
दृढ़तासे मानो । 
'क्षणपरिणामिनो भावा ऋते चितिशक्ते: ।' 

एक चितिशक्ति-(चेतन-) के सित्रा सब-का-सब 
क्षण-परिणामी हैं। अतः वह मेरा स्वरूप नहीं है, मेरा नहीं है 
मेरे लिये नहीं है। इस प्रकार चितिशक्तिमें दृढ़तासे स्थित 
रहो कि मेरेमें विकार है ही नहीं। उस चितिशक्तिमें जितने टृढ़ 
रहोगे, उतनी ही आपमें विलक्षणता आयेगी | जिन मन, बुद्धि, 
इन्द्रयोंकी आप वबचामें नहीं कर सकते हो, अपनेमें एक 
कमजोरीका अनुभव होता है, वह कमजोरी नहीं रहेगी । आपको 
आश्चर्य आये, ऐसा बल आ जायगा। कामको जीतनेकी, 
क्रोधकों जीतनेकी, लोभकों जीतनेकी, मोहको जीतनेकी, 
मात्सर्य-दोषको दूर करनेकी ताकत स्वतः आ जायगी । परन्तु 
ताकत लेनेके लिये स्थित नहीं होना हैं । इसका विचार ही नहीं 
करना है कि हमें ताकत लेनी है। केवल चितिशक्तिमें, अपने 
स्वरूपमें स्थित होना हैं कि मेरेमें कोई विकार नहीं है | दिनमें 
दस बार, पन्दह बार, बीस बार, पचास बार, सौ बार, दो-दो, 
तीन-तीन सेकेण्डके लिये भी इसमें स्थित हो जाओ कि 


* साधन-सुधा-सिन्धु * 


सनक 33-००» «»«»»--मनन--------म मसल 


ब..ुल..>++>०. 


सहज सरूपु सम्हारा' (मानस १। ५८ | ४) । यह तत्काल 
सिद्धि देनेवाला योग है। इसमें देरीका काम नहीं है। उन 
ऋषियों आदिको इतना समय लगा, इतने वर्ष लगे--ऐसा 
देखकर इस बातको रद्दी कर दो तो आपकी मरजी। मेरी 
प्रार्थना .तो यह है कि आप इस बातको मान लो, करके देख 


 लो। अगर देरीमें सिद्धि हो तो देरीवाला साधन तैयार है, 


उसमें तो हानि होगी ही नहीं; उसे कर लेना। परन्तु मैंने जो 
बताया है, वह सीधा मार्ग है। उसमें मन, बुद्धि, इन्द्रिों 
आदिकी कोई जरूरत नहीं है। अन्तमें तत्त्वकी प्राप्ति होगी तो 
वह वास्तवमें बुद्धिके द्वारा नहीं होगी, बुद्धिके त्यागसे होगी। 
अहंतापूर्वक नहीं होगी, अहंताके त्यागसे होगी। स्वरूपमें 
स्थित होनेपर अहंताका त्याग स्वतःस्वाभाविक हो जायगा, 
और इसका त्याग होनेपर वृत्तियोंको रोकना, मनको लगाना 
आदि कुछ करना नहीं पड़ेगा आपको | आपको विश्वास नहीं 
होता तो करके देखो। मैं कहता हूँ बहुत जल्दी होता है। 
जल्दी होता है ऐसी रीति है । यही रीति है 'व्यवसायात्मिका 
बुद्धिका' (२।४१) और 'सम्यग्व्यवसितों हि सः ।' 
(९ । ३०) । भगवानने कहा है-- 
अपि चेत्सुदुगाचारो भजते भामनन्यभाक्‌ । 
साधुरेव स॒मन्तव्य: सम्यग्व्यवसितों हि सः ॥] 
(९। ३०) 
अगर कोई सुष्ठ दुराचारी हो, साड्रोपाड़ दुराचारी हो, वह 
भी अनन्यभावसे भगवान्‌का भजन करता है तो उसको साधु 
मान लो। अनन्यभावसे भजन करनेका अर्थ है--कभी 
विद्ञचिन्मात्र भी अन्यका आश्रय न हो। 'जाहि न चयाहिअ 
कबहूँ कछु तुम्ह सन सहज सनेहु । बसहु निरंतर तासु मन सो 
राउर निज गेहु ॥/ (मानस २।१३१) जहाँ किसीकी भी 
कामना, किसीका भी आश्रय नहीं है, वह भगवानका खास 
अपना घर हैं। जहाँ जड़ताका आश्रय है, वह भगवानका 
अपना घर नहीं है। उसमें भगवान्‌ नहीं बैठे हैं। आपने 
कामनाओंको घर दे रखा है तो कामनाएँ बैठेंगी वहाँ। किसी 
भी अवस्थामें, मृत्युकी अवस्थामें, महान्‌ संकटकी अवस्थामें 
भी कोई चाहना न हो । 
ध्यान देना, एक मार्मिक बात बताऊँ। “अपि 
चेत्सुदुराचारों भजते' में “भजते' क्रियाका कर्ता है 
'सुदुराचार:' । तात्पर्य है कि वह पहले सुदुराचारी था, यह 
बात नहीं। जिस समय वह भजन करता है, उस समय वह 
सुदुराचारी है। अभी दुराचार छूटा नहीं है। परन्तु भीतरमें 
दुराचारका आदर नहीं है, आश्रय नहीं है। भगवान्‌ कहते हैं 


हमारेमें दोष नहीं है। अपने स्वरूपकों सैभाल लो-- 'संकर | कि उसको साधु मान छो--'साधुरेव स मन्तव्यः' यह विधि 

है, आज्ञा हैं, हुक्म है। हुक्म इसलिये दिया कि ऐसा दीखता 
. नहीं। उसको हम साधु कैसे मानें ? आप खुद उसे सुदुराचारी 
कहते हैं। इसलिये कहते हैं कि उसको साधु ही मान लेना 
चाहिये--यह हुक्म है हमारा । किस कारण मानें ? कि उसने 
निश्चय पक्का कर लिया--- 'सम्यग्व्यवसितो हि स:'--अपने 
निश्चयसे कभी डिगता नहीं। कारण क्या हैं ? कि यह स्वयं 
साक्षात्‌ परमात्माका अंश हैं। इसने संसारका, पदार्थोका 
निश्चय कर लिया--यही तो गलती है| संसारसे विमुख होकर 
एक भगवानका निश्चय कर ले, तो फिर देरी नहीं लूगती-- 
'क्षिप्रं भवति धर्मात्मा शश्वच्छान्ति निगच्छति ।' (९ ।|३१) 


अर्थात्‌ वह तत्काल धर्मात्मा हो जाता है और शाश्वती 
शान्तिको प्राप्त हो जाता है। उस भक्तका कभी विनाश नहीं 
होता--“न में भक्त: प्रणश्यति' (९।३१) । मनुष्य भक्ति 
करते-करते भी भक्त होता हैं और अहंताको बदलनेसे भी 
भक्त होता है। मैं भगवानका हूँ---इस प्रकार अपनी अहंताको 
बदल दे तो उसी क्षण भक्त हो जाता है। जैसे, किसी गुरुका 
चेला हो गया, तो हो ही गया, बस। अब आगे गुरु महाराज 
जानें। गीताके अन्तमें यही अर्जुन कहा है--“करिष्ये 
बचने तव ॥' (१८ | ७३) यही शरणागति है, जो तत्काल 
सिद्धि देनेवाली है। 


न 


४» साधनकी मुख्य बाधा + 

साधनकी मुख्य बाधा 


इन्द्रियों और विषयोंके सम्बन्धसे होनेवाला जो सुख है, 
उसकी जो आसक्ति है, यही खास बाधा है । संसारका जो सुख 
लेते हैं, अनुकूलतामें राजी होते हैं, यही वास्तवमें पारमार्थिक 
मार्गमें बाधा है । साधन करते हुए अगर साधनमें भी सुख लेते 
हैं, उसमें संतोष करते हैं, तो आगे ऊँचे चढ़नेमें बाधा लग 
जाती है। जैसे, रजोगुण-तमोगुण तो बाँधते ही हैं, पर 
सत्त्गुण भी सुखकी आसक्तिसे बाँध देता है--'सुखसड्डिन 
बन्नाति' (गीता १४।६) | सुखकी आसक्ति छूटनेसे दुःख 
सर्वथा मिट जाते हैं, यह बिलकुल सच्ची बात है, ठोस बात 
है। सुखकी आसक्ति न रहे तो परम आनन्दकी प्राप्ति हो जाय, 
सम्पूर्ण दुःखोंकी निवृत्ति हो जाय। मान-सम्मानका सुख है 
भोगोंका सुख है, अनुकूलताका सुख हैं--यह खास बाधक 
है। अगर कोई शूरबीरता करके सुखकी लोलुपतामें न फँसे तो 
बहुत जल्दी उन्नति हो जाय | सुख-लोलुपताका सर्वथा त्याग 
करते ही उन्नति स्वतः सिद्ध है--'त्यागाच्छान्तिरनन्तरम्‌' 
(गीता १३५। १२) । यह बहुत सार बात है। 

बहुत वर्षोतक में व्याख्यान देता रहा । सुनाता भी रहा, 
सुनता भी रहा, पढ़ता भी रहा; परन्तु यह मनमें थी कि बात 
क्या है ? यह कहाँ अटकाव है ओर क्यों अटकाव है ? कई 
वर्ष हो गये, तब हमें यह बात मिली | इसलिये आपको यह 
बात बतायी कि आप गफलतमें न रहें। सुखासक्तिका त्याग 
करना ही है हमें। इसके त्यागके बिना शान्ति नहीं मिलेगी। 
शान्तिमें भी रमण करोगे तो परमशान्ति नहीं मिलेगी । कल्याण 
चाहते हैं, मुक्ति चाहते हैं, तो सुख-लोल॒पताका त्याग करना 
पड़ेगा, सुखकी आश्ञाका त्याग करना पड़ेगा, सुखके भोगका 
त्याग करना पड़ेगा। बिना छोड़े शान्ति मिलेगी नहीं, बिलकुल 
पक्की, ठोस बात हैं। 

भगवान्‌ने कह दिया कि 'ये हि संस्पर्शना भोगा 


दुःखयोनय एवं ते।' (गीता ५। २२) ज़ितने भी सम्बन्धजन्य 
सुख हैं, वे दुःखोंके ही कारण हैं। इनका नाम तो सुख है, 
पर हैं महान्‌ दुःख, जो महान्‌ आनन्दकी प्राप्तिमें बाधा देता है, 
परमात्माकी प्राप्तिसि वल्चित करता है। भोगोंका सुख है, 
मानका सुख है, बड़ाईका सुख है, शरीरके आरामका सुख है, 
संग्रह करनेका सुख है, मेरे पास रुपया हैं, विद्या है, मैं 
समझदार हूँ--ऐसा अभिमानजन्य सुख है, यह सब बाधक 
हैं। सुखका अनुभव होना, ज्ञान होना बाधक नहीं है मेरेको 
सुख मिलता रहे, में सुखी रहूँ--यह जो भीतरमें सुखभोगकी 
इच्छा है, यह बाधक हैं। इससे बड़ा भारी अनर्थ पैदा होता 
है। कोई हमारे सुखमें बाधा देता है; मान, सत्कार, बड़ाई, 
आराम, भोगमें बाधा देता है, तो बह हमें बुरा लगता है। 
इसमें एक मार्मिक बात है, सज्जनो | दूसरा हमें बुरा रूगता 
है--यही खास बुराई है। 
सुखस्य दुःखस्थ न को5डपि दाता 
परो ददातीति 
करोमीति वृथाभिमान: 
स्वकर्मसूत्रे अधितों हि. लोक: ॥ 
(अध्यात्मरामायण २।॥६॥ ६) 
'सुख या दुःखको देनेवाला कोई और नहीं है। कोई 
दूसरा सुख-दुःख देता है--यह समझना कुबुद्धि है। मैं करता 
हूँ--यह वृथा अभिमान है; क्योंकि लोग अपने-अपने 
कर्मोकी डोरीसे बैंधे हुए हैं ।' 
इसने हमारा सम्मान नहीं किया, इसने हमारे विरुद्ध बात 
कर दी, इसने हमारे घाटा छगा दिया, इसने हमारे व्यापारमें 
बाधा लगा दी, इसने हमारी उन्नतिमें बाधा लगा दी--यह जो 
दूसरेकी निमित्त मानना है, यह बहुत बड़ी भूल है। इस भूलसे 
महान्‌ अनर्थ होता है, अपनी तरफ दृष्टि नहीं जाती, जब कि 


कुबुद्धिरेषा । 
अहं 

केवल अपनी तरफ दृष्टि जानी चाहिये। हमारेमें मानकी, 
बड़ाईकी, सुखकी इच्छा है, इस कारणसे दुःख होता हैं। 
दूसरा दुःख नहीं दे सकता। दूसरेसे दुःख तभी होता है, जब 
हम भीतरसे सुख चाहते हैं। अतः दुःखके कारण हम खुद 
ही हुए। ऐसा जिस दिन हमने समझ लिया, उस दिनसे हमारी 
उन्नति शुरू हो ही जायगी | बिलकुल पक्की बात है। जबतक 
यह दृष्टि रहेगी कि उसने ऐसा नहीं किया, उसने ऐसा नहीं 
किया, तबतक कभी उन्नति नहीं होगी; क्योंकि रास्ता शुरूसे 
ही गलत ले लिया। गलत रास्तेपर कितना ही चलो, ठेठ 
(सिद्धितक) कैसे पहुँचोगे ? जो यह कहते हैँ कि मेरा क्या 
दोष है इसमें, मेरा दोष है ही नहीं--यही मेरा दोष है। अपने 
दोष नहीं दीखते--यही वास्तवमें दोषोको स्थिर रखनेवाली 
चीज है--'परो ददातीति कुबुद्धिरिषा।' में अनुकूल 
परिस्थिति बना लेता हूँ, यह वृथाभिमान है--'अहं करोमीति 
वृथाभिमान: ।' यह अनुकुल-प्रतिकूल परिस्थिति तो 
आती-जाती रहती है। जैसे सतके बाद दिन और दिनके बाद 
रात आते-जाते रहते हैं, ऐसे ही सुखके बाद दुःख और 
दुःखके बाद सुख आते-जाते रहते हैं। अगर हम सुखी-दुःखी 
होते रहेंगे तो पारमार्थिक बातसे वश्चित रहेंगे। जिसको परम 
आनन्दकी प्राप्ति, दुःखोंकी अत्यन्त निवृत्ति कहते हैं, वह नहीं 
होगी। केवल सुखकी लोलुपताका, सुखकी आशाका, 
सुखके भोगका त्याग करें तो दुःख मिट जायँगे और महान्‌ 
सुख मिल जायगा। 


आप गहरा उतरकर सोचें कि दुःख किसका नाम है ? 


सुखकी इच्छाका नाम ही दुःख है, और कोई दुःख है ही नहीं । 
दुःख नामकी कोई वस्तु नहीं है। जो सुखकी इच्छा रखता 

उसको दुःख भोगना ही पड़ेगा--'ये हि संस्पर्शना भोगा 
दुःखयोनय एवं ते ।' सुख तो आने-जानेवाला है, पेदा होता 
है और समाप्त हो जाता हैं--“आद्यन्तवन्त:' (गीता 
५। २२) । सुख तो रहता नहीं, पर उसकी इच्छा, आशा बनी 
रहती है। सुखभोगके संस्कार भीतर रहते हैं। अगर सुखकी 
इच्छाका त्याग कर दें तो बहुत भारी लाभकी बात हैं। वह 


* साधन-सुभा-सिन्धु + 


लाभ क्या है ?--- 
ये लब्ध्वा चापरं लाभ मन्यते नाधिक ततः । 
यस्मिन्स्थितो न दुःखेन गुरुणापि विचाल्यते॥ 

(गीता ६। २२) 
'जिस लाभकी प्राप्तिके बाद फिर दूसरा कोई लाभ 
माननेमें ही नहीं आता और जिसमें स्थित होनेपर बड़े भारी 
दुःखसे भी विचलित नहीं किया जा सकता ।' अर्थात्‌ उस 
लाभमें, उस सुखमें कभी कमी आती ही नहीं, दुःखका स्पर्श 
होता ही नहीं। इसलिये संयोगजन्य सुखमें ठोल॒पता नहीं 
रखनी है, उसकी आशा नहीं करनी है, उसका चिन्तन नहीं 
करना है, उसके लिये उद्योग नहीं करना है। हाँ, जीवन- 
निर्वाहके लिये उद्योग करो। पर सुखभोगका उद्देश्य रखोगे 
उसके लिये उद्योग करोगे तो फँस जाओगे । इसमें कोई शका 
हो तो पूछो, और बात ठीक समझमें आ गयी तो आजसे ही 
मान लो। सावधान हो जाओ कि संयोगजन्य सुख नहीं लेंगे। 
कभी इस सुखसे मोहित भी हो जाये, राजी भी हो जाय, तो 
चेत करना चाहिये कि राम! '*** शाम जय गजब हो गया ! 
आज तो हम इसके बशमें हो गये ! ऐसा होते ही इसकी 
लोल॒पता छूट जायगी; क्योंकि इसमें खुदमें ताकत नहीं है 
इसके नीचे बुनियाद नहीं है, जड़ नहीं है | पारमार्थिक सुखकी 
बुनियाद, जड़ परमात्मा है। इसलिये यह पारमार्थिक सुख 

कभी मिटता नहीं। 
जितने भी सुख हैं, वे सब-के-सब आदि-अन्तबाले हैं। 
अतः संसारका सुख और दुःख सदैव आपके साथ नहीं रह 
सकता | आपके साथ सर्देव परमात्मा ही रहते हैं | वे परमात्मा 


| दीखते नहीं। न दीखनेपर भी उनको अपना मानना है और 


संसारको अपना नहीं मानना है। 

जो जंगलमें रह करके, कन्द, मूल, फल खा करके 
अपना जीवन बितानेवाले हैं, ऐसे-ऐसे ऋषि-मुनि्योकों भी 
विषयासक्ति बाधा पहुँचाती है। इसलिये जो सांसारिक 
पदार्थंसि सुख मानते हैं, सांसारिक पदार्थोकी गरज करते हें, 
वे बड़ी भारी गलती करते हैं। 


4; 

संसार जा रहा है ! 

भगवान्‌ स्वय॑ कहते हैं--'मया ततमिदं सर्व | मिल सकता है, वही हमें मिल सकता है | किसीको मिले और 
जगदव्यक्तमूर्तिना ।। (गीता ९।४) भगवान्‌ सब जगह | किसीको न मिले, वह हमारेको नहीं मिल सकता। सांसारिक 
हैं---इस बातकों आप मान लें। भगवान्‌ सब जगह हैं तो चीजें सबको समानरूपसे नहीं मिल सकतीं, पर परमात्मा 
यहाँ भी हैं, सब समयमें हैं तो अभी भी हैं, सबमें हैं तो | सबको समानरूपसे मिल सकते हैं। पहले वेदव्यासजी, 
अपनेमें भी हैं और सबके हैं तो मेरे भी हैं। केवल इस | शुकदेवजी, सनकादिक आदि बड़े-बड़े महापुरुषोंको जो 
बातको आप मान लें। एक बात और है सज्जनों ) जो सबको | परमात्मतत्तव मिला है, वही परमात्मतत्व आज भी मिलेगा । 


# संसार जा रहा है । * 


अभी वर्तमानमें किसी महापुरुषको जो तत्त्व मिला है, वही 
तत्त्व हमारेकी भी मिलेगा। कारण कि परमात्मा सब जगह हैं 
सब समयमें हैं, सबमें हैं, सबके हैं। वे परम दयालु हैं और 
सर्वसमर्थ हैं। इस प्रकार उनको मानकर उनके नामका जप 
करें और साथ-साथ यह कहें कि हे नाथ ! प्रकट हो जाओ। 


जैसे बालक अपनी माँके लिये व्याकुल हो जाता है कि माँ 


कब मिलेगी, ऐसे ही हम उनके लिये व्याकुल हो जायें कि 
है नाथ ! आप कब प्रकट होंगे ! आप कब मिलोगें! आप 
यहाँ हैं, मेरेमें हैं, मेरे हैं, और फिर मैं दुःख पा रहा हूँ ! 

हमने संतोंसे सुना है कि जो परमात्माकी सत्ताकों दृढ़तासे 
स्वीकार कर लेता है कि परमात्मा हैं, तो उसको परमात्मा मिल 
जाते हैं। परन्तु साथ-साथ संसारकी सत्ताकों मानते रहनेसे 
परमात्माकी प्राप्तिमें देरी लगती है। वास्तवमें संसार है नहीं, 
मिट रहा है--यह बात विशेष ध्यान देनेकी है। यह बात में 
बहुत बार कहता हूँ। बहुत बार कहनेका मतलब है कि आप 
इसको पक्की मान छें। यह संसार एक क्षण भी टिकता नहीं 
है, हरदम नष्ट हो रहा हैं। जितने भी प्राणी जी रहे हैं, वे 
सब-के-सब मौतकी तरफ जा रहे हैं, मर रहे हैं। हम कल 
जितने जीते थे, उतने आज जीते हुए नहीं हैं। आठ पहर 
हमारा मर गया अर्थात्‌ मरना नजदीक आ गया। हमारे 
जीनेका समय चौबीस घण्टा बीत गया। मात्र संसारमें 
स्थावर-जंगम, जड़-चेतन जितनी चीजें दीखती हैं, वे 
सब-की-सब अभावमें जा रही हैं और एक दिन उनका पूरा 
अभाव हो जायगा | वास्तवमें तो उनका प्रतिक्षण ही अभाव 
हो रहा है | जेसे, आगमें लकड़ी जल रही हों तो वह सब-की- 
सब लकड़ी जल जायगी। जितना धुआँ निकलता है, वह 
ज्वाला हो जायगा, ज्वालामें जलते-जलते लकड़ी अंगार बन 
जायगी, अंगारके कोयले बन जायँगे, कोयलोंकी राख हो 
जायगी। ऐसे ही यह सब-का-सब संसार कालकी अभ्रिमें 
जल रहा है, अभावमें जा रहा है। 

संसार नहीं है और परमात्मा है | जो नहीं है, उसको 'है' 
मान लिया, इसीलिये जो है', बह परमात्मा नहीं दीखता। 
परमात्मा न दीखनेपर भी 'यह संसार नाशकी तरफ जा रहा 
है--क्या यह भी नहीं दीखता ? थोड़ा-सा बिचार करो तो 
यह प्रत्यक्ष दीखता है कि हमारा बालकपन कहाँ गया ? 
कलवाला दिन कहाँ गया ? बताओ। वह तो चकछ्ा गया। 
कलवाला दिन चला गया तो आजबाला दिन नहीं जायगा 
क्या ? महीना नहीं जायगा क्या ? वर्ष नहीं जायगा क्या ? उम्र 
नहीं जायगी क्‍या ? यह तो जा ही रही है, प्रत्यक्ष बात है। इस 
बातकों दृढ़तासे मान छो। किसीके देखनेमें, सुननेमें, 


हट 


समझनेमें यह बात नहीं आती हो तो बोलो ! 

श्रोता--आपने कहा कि परमात्माकी सत्ताकों मान लो 
तो परमात्मा मिल जायेगे, प्रकट हो जायँगे। ऐसा हम मान ही 
रहे हैं; फिर हमारे माननेमें कहाँ भूल है ? 

स्वामीजी--याद रखनेमें भूल होती है, माननेमें भूल 
नहीं होती | दो बातें हैं-“/-एक याद रखना, स्मरण करना और 
एक उस बातको स्वीकार करना, मान लेना। जैसे, यह 
गोविन्दभवन है, यह कलकत्ता है--ऐसा मान लिया तो इस 
माने हुएमें भूल नहीं होती | माने हुएकी भूल तब मानी जायगी 
कि यह गोविन्दभवन नहीं है, यह तो कोई सरकारी आफिस 
हैं--ऐसा मान लें। यह कलकत्ता नहीं है, यह तो बम्बई 

“ऐसा मान लिया तो भूल गये | याद न रहनेसे भूल नहीं 

होती। जैसे, भगवानके नामका जप करते हैं और वह छूट 
जाय तो यह करनेकी भूल है, माननेकी भूल नहीं हे 

श्रोता--तो फिर दीखते क्‍यों नहीं ? 

स्वामीजी--न दीखनेमें मुख्य आड़ यह है कि हम 
जानते हैं कि संसारका प्रतिक्षण नाश हो रहा है, फिर भी 
इसकों स्थायी मान लेते हैं। 

एक सन्त खड़े थे नदीके पास, तो किसीने कहा कि देखो 
महाराज ! नदी बह रही है। सन्त बोले कि जैसे नदी बह रही 
है, ऐसे ही इस पुलपर आदमी भी बह रहे हैं और यह पुल 
भी बह रहा है। केसे ? जिस दिन पुल बना था, उतना नया 
आज हैं क्या ? उसका नयापन बह गया न ? नयापन बह 
गया और पुरानापन आ गया। जब सर्वथा पुराना हो जायगा 
तो गिर जायगा। वास्तवमें वह जबसे बना, तभीसे उसका 
गिरना, नष्ट होना शुरू हो गया। ऐसे ही मनुष्य भी बह रहे 
हैं। जितनी उम्र बीत गयी, उतने तो वे मर ही गये और अब 
भी प्रतिक्षण मर रहे हैं । इस प्रकार यह जो संसार प्रतिक्षण नष्ट 
हो रहा है, इसको 'है' मान लेते हैं। यही कारण है कि वे जो 
प्रभु हैं, वे दीखते नहीं। 'नहीं' को 'है' मान लिया, यह उस 
प्रभुके दीखनेमें आड़ लगा दी । 

इस बातको बड़ी दृढ़तासे मान लो कि संसार निरन्तर बह 
रहा है| दृढ़तासे न मान सको तो बार-बार याद करो कि भाई, 
संसार तो बह रहा है। एक सिद्धात्त है कि जो आदि और 
अन्तमें नहीं होता, वह वर्तमानमें भी नहीं होता। जो आदि 
और अन्तमें होता है, वह बर्तमानमें भी होता हैं। जब यह 
संसार नहीं बना था, तब भी परमात्मा थे और जब यह संसार 
मिट जायगा, तब भी परमात्मा रहेंगे। अते: इस संसारके रहते 
हुए भी परमात्मा हैं। संसार पहले नहीं था ओर पीछे नहीं 
रहेगा, तो बीचमें दीखते हुए भी संसार नहीं है। कारण कि 

बीचमें दीखते हुए भी वह प्रतिक्षण 'नहीं' में जा रहा है । हमारी 
बाल्यावस्था जैसे नहीं में चली गयी, ऐसे ही जवानी भी 
'नहीं' में चली जायगी, वृद्धावस्था भी 'नहीं' में चली जायगी, 
जीवन भी “नहीं' में चला जायगा। इसमें असावधानी यह 
होती है कि संसारको नहीं' जानते हुए भी उसको 'है' मान 
लेते हैं। अज्ञानी किसका नाम है ? जो जानते हुए भी न माने, 
उसका नाम अज्ञानी है। भीत-(दीवार) को कोई अज्ञानी नहीं 
कहता; क्योंकि वह तो कुछ भी नहीं जानती । जो जानता है 
उसको मानता है, उसका नाम ज्ञानी हैं। 

श्रोता--महाराजजी ! रामका नाम लेनेसे प्रारब्ध कट 
जाता है ? जान-अनजानमें हुए पाप कट जाते हैं ? 

स्वामीजी--कट जाते हैं। मैंने जो बात कही है न, उससे 
सब-के-सब पाप कट जायेंगे। परमात्मा है और संसार नहीं 
है--इस बातको दृढ़तासे मानते हुए नाम-जप करो तो जल्दी 
काम होगा। संसारको 'हे' मानते रहोगे तो वर्षोतक नाम-जप 
करनेपर भी सिद्धि नहीं होगी | नाम-जप निरर्थक नहीं जायगा; 
परन्तु प्रत्यक्ष उसका फल नहीं दीखेगा। 

परमात्मा है--यह तो हम शाख्रोंसे, सन्तोंसे सुन करके 
मानते हैं। परन्तु संसार प्रतिक्षण नाशकी तरफ जा रहा 
है--यह तो प्रत्यक्ष दीखता है। अगर इस बातको मान लें कि 
जो दीखता है, वह संसार है नहीं, तो संसारका ज्ञान हो 
जायगा। अगर संसारको 'है' मानते हैं, तो संसारका ज्ञान नहीं 
हुआ है। संसारका ज्ञान होनेसे परमात्माका ज्ञान हो जायगा 
और परमात्माका ज्ञान होनेसे संसारका ज्ञान हो जायगा। 

संसार अभावकी तरफ जा रहा है, नष्ट हो रहा है--यह 
जागृति हरदम रहनी चाहिये | यह बहुत बढ़िया साधन है | यह 
सब तो जा रहा है--ऐसी सावधानी रखते हुए नामजप करो | 
ये शरीर-इन्द्रियाँ-मन-बुद्धि, यह जबान, यह जप, सब जा रहा 
है, पर जिसके नामका जप कर रहे हैं, वह जाता ही नहीं 
कभी । वह तो रहेगा ही । उसीका जप कर रहे हैं, उसीको याद 
कर रहे हैं। ह 

श्रोता--यह जा रहा है--ऐसा कहनेसे जागृति 
हो जायगी ? 

स्वामीजी--ऐसा कहनेसे जागृति नहीं होगी, भीतर 
माननेसे जागृति होगी। अगर परमात्माको और संसारको 
जाननेकी सच्ची नीयत हैं तो ऐसा कहनेसे भी बह बात मानमेमें 
आ जायगी। परमात्मा अविनाशी है और संसार नाशवबान्‌ 
है--इसको जाननेके उद्देश्यसे आप बार-बार कहोगे तो भी 
जागृति हो जायगी। परन्तु जो बात वर्तमानमें काम न आये, 
उससे क्या लांभ ? यह जो बात मैं कह रहा हूँ, इस बातको 


* साधन-सुधा-सिन्धु # 


आप टुढ़तासे मान लो तो यह वर्तमानमें काम आयेगी । आज 
एक दिन मानकर देख लो। इसको सजग होना, जाग्रत्‌ होना 
कहते हैं। एक दिन आप सजग रहकर देखो । सन्तोंकी बाणीमें 
आता है--'दिलमें जाग्रत रहिये बन्दा'।/ और “जाग्रत 
नगरीमें चोर न लछागे, झख मारेल्ाा जमदूता। जाग्या 
गोरखनाथ जग सूत्ा ॥” जाग्रत्‌ रहनेवालेको यमदूत नहीं मार 
सकेगा। वह शरीरको मारेगा, तो शरीर पहलेसे ही मर रहा 
है ! अब यमदूत क्या करेगा ? बताओ। 
'इहैब तैर्जित: सर्गो येषां साम्ये स्थितं मनः।' 
(गीता ५। १९) 
समरूप परमात्मामें जिनका मन स्थिर हो गया है, उन्होंने 
मात्र संसारको जीत लिया। वे विजयी हो गये। उनके सामने 
सब संसार हार गया। जो मर रहा है, वह संसार हमारा क्या 
बिगाड़ सकता है ? आप कृपा करके इस बातको मान लें। 
मेरे रुपये हैं, मेरा घर है, मेरा परिवार है, मैं ऐसा हूँ, मैं 
यों कर दूँगा। ओरे, तू तो मर रहा है, कर क्या देगा ? शरीर 
तो मर रहा है, इसमें जो रहनेवाला है, वह परमात्माका स्वरूप 
है। इस जागृतिको आप रखो तो सच्ची, निहाल हो जाओगे। 
इसमें सन्देह नहीं है। बड़ी सीधी-सरल और सुगम बात है। 
बताओ, इसमें कठिनता क्या है ? आपका-हमारा जो शरीर है, 
यह शरीर पहले ऐसा नहीं था--यह सबका अनुभव है। 
जितना जी गये, उतना तो मर गये । भाई, बुरा न मानना । सच्ची 
बात है यह | मरना शब्द बुरा लगता है | बुरा लगे, चाहे भला 
लगे, सच्ची बात है कि जितना हम जी गये, उतने दिन तो हम 
मर ही गये। मर गये ही नहीं, मर रहे हैं। कल जितनी उम्र 
थी, आज उतनी उम्र नहीं है । इसकी जागृति रखो। 
श्रोता--महाराजजी ! क्या अभी-अभी परमात्माकी 
प्राप्ति हो सकती है ? 
स्वामीजी--अभी-अभी, इसी क्षण हो सकती है । देखो, 
परमात्माकी प्राप्तिमें देरी नहीं लगती। अपनी जो पकायी हुई 
धारणा है, उसको दूर करनेमें देरी लगती है अर्थात्‌ यह मेरा 
शरीर है, मेरा धन है, मेरा घर है, मेरा कुटुम्ब है--इस तरह 
जो अपना नहीं है, उसको अपना मान लिया--इसको दूर 
करनेमें देरी लूगती है। 
संसार नहीं हैं--इसकी याद न आना दोष नहीं है, 
संसारको सच्चा मान लेना दोष है। जैसे याद न करनेपर भी 
'हम कलकत्तामें हैं" यह बात भीतर पक्की बैठी हुई है, ऐसे ही, 
स्त्री, पुत्र आदि अपने हैं, यह बात भीतर बैठी हुई है। वही 
परमात्रप्राप्तिमें आड़ लगा रही है। परमात्मा तो मौजूद है, फिर 
उसके मिलनेमें देरी क्या है ? जो मौजूद नहीं है, उसको मौजूद 

मानकर मनसे पकड़ रखा है--यही देरीका कारण हैं। 
श्रोता--जो दीखता नहीं है, उसको अपना केसे मानें ? 
स्वामीजी--भाई, मेने पहले ही बात कह दी कि 
आप परमात्माको भले ही मत मानो, पर संसार प्रतिक्षण नष्ट 
हो रहा हैं--यह दीखता है कि नहीं ? दीखनेपर परमात्माको 
मान लेंगे--यह बड़ी भारी गलती है, मामूली गलती नहीं। 
जो दीखता है, उसको मानते हैं--यही गलती है। जो दीखता 
है, वह तो टिकता ही नहीं। वह तो प्रतिक्षण जा रहा है, 


&>3.* 


मिट रहा है । आज इसी बातको दृढ़तासे मान लो । आज यही 
पाठ पढ़ लो। 

जो दीखता नहीं, उसको कैसे मानें--यह समझदार 
आदमीका प्रश्न नहीं है । समझदार आदमीका प्रश्न तो यह होता 
है कि जो दीखता है, उसको हम कैसे मानें, क्योंकि वह तो एक 
क्षण भी ठहरता नहीं । संसार नेत्रोंसे रहता हुआ दीखता है और 
अछृसे बहता हुआ दीखता है। अतः अछ्से खुदा पहचानो । 

यह आज अकछ् ले लो कि जो दीखता है, वह सच्चा नहीं है । 

सत्सड्से लाभ केसे लें ? 


श्रोता--सत्सड्में जैसी स्थिति रहती है, वैसी हर समय 
नहीं रहती, और सत्सड्र हर समय मिलता नहीं ! 

स्वामीजी--सत्सड्भ न मिले तो पास्मार्थिक पुस्तकें पढ़ो | 

श्रोता--पुस्तकें पढ़नेको भी सदा समय नहीं मिलता। 

स्वामीजी--देखो, सब समय तो कोई बात रहती नहीं । 
संसारका सम्बन्ध भी सदा नहीं रहता | सत्सड्रमें जैसी स्थिति, 
जैसी वृत्तियाँ रहती हैं, वैसी हर समय नहीं रहतीं--ऐसी बात 
नहीं है। स्थूल दृष्टिसे तो वैसा दीखता है, पर सूक्ष्म दृष्टिसे 
देखा जाय तो भीतर सत्सड्रके जो संस्कार रहते हैं, वे स्थायी 
रहते हैं। उनके स्थायी रहनेसे ही आपकी सत्सड़में रुचि रहती 
है। वे संस्कार जितने अधिक स्थायी होंगे, उतनी ही रुचि 
अधिक होगी और जितनी रुचि अधिक होगी, उतना ही साधन 
बढ़ेगा। अतः तात्कालिक चीज (सत्सड्र) मिले तो उससे 
अपनी रुचिको बढ़ाना चाहिये। भीतर सत्सड्रका महत्त्व 
अंकित रहना चाहिये कि यह बहुत लाभदायक है, इसकी बड़ी 
भारी आवश्यकता है। ऐसा होनेसे कहीं भी सत्सड़ हो तो 
आपकी रुचि होगी कि हम सत्सड़ करें । 

दूसरी बात, अभी जो सत्सड़ सुननेसे रुचि होती है, वह 
बुद्धिमें, मनमें, अन्तःकरणमें होती है। वह रुचि वास्तवमें 
आपके खुदकी होनी चाहिये। खुदकी रुचि होगी तो वह 
मिटेगी नहीं; क्योंकि खुद मिटता नहीं। अन्तःकरण तो 
प्रकृतिका कार्य होनेसे बदलता रहता है । तत्त्वज्ञान होनेके बाद 
भी सिद्ध पुरुषोंमें सात्तिक, राजस, तामस वृत्तियाँ आती हैं 
(गीता १४। २२) | सिद्ध पुरुषोंमें और हमलोगोंमें फरक 
क्या रहता है? उन वृत्तियॉँके आनेपर सिद्ध पुरुष तो 
स्वाभाविक तटस्थ रहते हैं, पर हम उन वृत्तियोंके साथ मिल 
जाते हैं। सत्सड़के समय जैसी वृत्तियाँ रहती हैं, और समयमें 
बैसी वृत्तियाँ नहीं रहतीं--इसका कारण हैं अन्तःकरणकी 
अनित्यता, अन्तःकरणका एक रूप न रहना। बदलनेवाली 
चीजको जाननेवाले आप नहीं बदलते हो। रुचि और 


अरुचि--दोनोंका जिसको अनुभव होता है, उसके साथ 
रुचि-अरुचि दोनोंका सम्बन्ध नहीं है। 

सात्तिक, राजस, तामस तवृत्तियोंक साथ मिल जाना 
अस्वाभाविक है, और इनके साथ न मिलना स्वाभाविक है। 
स्वाभाविकताकों जबतक नहीं पकड़ते, तबतक यह दशा रहती 
है। स्वयं (स्वरूप) अच्छे-मन्दे दोनोंको जाननेवाला है 
दोनोंका प्रकाशक है, दोनोंका आश्रय है। उसके आश्रित ही 
अच्छी-मन्दी दोनों क्रियाएँ होती हैं। हमारी स्थिति उस 
स्वरूपमें होनी चाहिये--'समदुःखसुख: स्वस्थः' (गीता 
१४ | २४) । वह सम्पूर्ण वृत्तियोंका, संयोग-वियोगका आधार 
है, उनका निर्लिप्त प्रकाशक है। जैसे, दीपक जल रहा है। 
अब आपलोग आयें तो दीपक वैसा ही है, आपलोग थोड़े 
आयें तो दीपक वैसा ही है। ओर कोई भी नहीं आये तो दीपक 
वैसा ही है। ऐसे ही आपका स्वरूप वृत्तियों आदिको प्रकाशित 
करनेवाला है, उनके साथ चिपकनेवाला नहीं है । अगर स्वरूप 
चिपकनेवाला होता तो एकके साथ ही रहता, दूसरेके साथ 
नहीं जाता। अगर आप सत्तवगुणमें चिपक जाते तो रजोगुण- 
तमोगुणमें कौन जाता ? रजोगुणमें चिपक जाते तो सत्त्वगुण- 
तमोगुणमें कोन जाता ? और तमोगुणमें चिपक जाते तो 
सत्तगुण-रजोगुणमें कौन जाता ? आपका चिपकनेका स्वभाव 
नहीं है। जाग्रत्‌, स्वप्न और सुपृप्ति--ये तीनों अवस्थाएँ 
आपके सामने आती हैं, पर आप किसी भी अवस्थाके साथ 
हरदम नहीं रहते । अवस्थाएँ बदलती हैं, आप नहीं बदलते । 
आप आने-जानेवाली वृत्तियोंके साथ, अवस्थाओंके साथ 
मिल जाते हो, इसीसे गलती होती है। इससे आप तटस्थ 
रहो-- देखो निरपख होय तमाशा ।' कभी नफा हुआ, कभी 
नुकसान हुआ, किसीका जन्मना हुआ, किसीका मरना हुआ, 
किसीका संयोग हुआ, किसीका वियोग हुआ--यह तो होता 
ही रहता है, पर हम इसके साथ नहीं हैं ओर यह हमारे साथ 
नहीं है। ये बदलनेवाले हैं, हम बदलनेवाले नहीं हैं । 

सत्सड्के समय 'हम बदलनेवाले नहीं हैं'--इसमें 
अपनी स्थिति करनी चाहिये। सत्सड्रके समय सत्सड्रका रस 
नहीं लेना हैं। सत्सड़का सुख नहीं लेना है। सत्सड़का तत्त्व 
समझना है, उसको धारण करना है, उसमें तल्‍्लीन हो जाना 
हैं। उस तत्त्वके साथ आपका स्वयंका सम्बन्ध होना चाहिये। 
स्वयेका सम्बन्ध होनेसे जब अनुकूल साधन नहीं होगा, 
अनुकूल संग नहीं मिलेगा, अनुकूल पुस्तक नहीं मिलेगी, तो 
उस समय आपको अच्छा नहीं लगेगा, बुरा छगेगा। फिर 
आप भजन-चिन्तनमें आप-से-आप लग जाओगे। हमारा 
सम्बन्ध तो भगवानके साथ है। तात्कालिक सुखकी अपेक्षा 
भगवान्‌के सम्बन्धको भीतरमें ज्यादा महत्त्व देना चाहिये। 
जैसे, मनुष्योंका रुपयोंमें एक आकर्षण है। रुपये कमानेमें 
चाहे सुख होवे, चाहे दुःख होवे, पर रुपयोंका आकर्षण वैसे 
ही रहता है। घाटा लगे तो भी आकर्षण रहता है और मुनाफा 
हो तो भी आकर्षण रहता है। इस प्रकार जिस जगह रुपयोंका 
महत्त्व बैठा हुआ हैं, उस जगह भगवानका महत्त्व बैठाना 
चाहिये। भीतरमें रुपयोंका महत्त्व होनेसे जैसे रुपयोंकी बातें 
अच्छी लगती हैं, ऐसे ही भगवानका महत्त्व होनेसे 
भगवत्सम्बन्धी बातें अच्छी लगेंगी। 

सत्सड़ी आदमीको पहले कम-से-कम यह सोच लेना 
चाहिये कि हमारा कौन है और हमारा कौन नहीं हैं। ध्यान 
देना, बड़ी मार्मिक बात है। जो हमारे साथ निरन्तर रहता है 
और हम जिसके साथ निरन्तर रहते हैं, वह हमारा है। हम 
जिसके साथ निरन्तर नहीं रह सकते ओर ,जो हमारे साथ 
निरन्तर नहीं रह सकता, वह हमारा नहीं हैं। अब जो हमारा 
है, उसको हम पहचानते क्यों नहीं ? जो हमारा नहीं है, सदा 
उसकी तरफ आकर्षण क्‍यों होता है ? कारण यह है कि जो 
हमारा है, सदा हमारे साथ रहता है, उसको अपना मानना 
छोड़ दिया ओर जो हमारा नहीं है, कभी हमें मिलता है कभी 
नहीं मिलता, उसको अपना मानना शुरू कर दिया। यहाँ 
गलती हुई है। धन, सम्पत्ति, वैभव, पुत्र, परिवार, मान, बड़ाई 
आदि कभी होते हैं और कभी नहीं होते, घटते-बढ़ते हैं, सदा 
साथमें नहीं रहते, पर उनको अपना मान लिया। जो अपना 
है, उससे विमुख हो गये, उसकी उपेक्षा कर दी ! मीराबाईने 
कहा कि 'मेरे तो ग्रिरधर गोपाल दूसरों न कोई।' हमने 
दुसरो न कोई!--इस बातको नहीं पकड़ा, इसीलिये 'मेरे वो 


गिरधर गोपाल'--इसका अनुभव नहीं हुआ। वे भगवान्‌ 


सबके हैं। वे प्राणिमात्रके हृदयमें रहते हैं--'ईश्वरः 
सर्वभूतानां हद्देशेर्जुन तिष्ठति ।' (गीता १८। ६१) उनकी 
तरफ हमें देखना चाहिये। मैं बहुत बार कहा करता हूँ कि 


* साधन-सुधा-सिन्धु * 


जज कफ यो ओओथणषघषणष-्फचच चिता... 


भगवान्‌ सब देशमें, सब कालमें, सब वस्तुओंमें, सब 
व्यक्तियोंमें, सम्पूर्ण वृत्तियोंमें, सम्पूर्ण घटनाओंमें, सम्पूर्ण 
परिस्थितियोंमें, सम्पूर्ण अवस्थाओंमें रहते हैं। ऐसा कहनेका 
तात्पर्य क्या है ? वे सब जगह हैं तो यहाँ भी हैं, सब समयमें 
हैं तो अभी भी हैं, सबमें हैं तो हमारेमें भी हैं, सबके हैं तो 
हमारे भी हैं। इसलिये क्रिसीकों भी उनकी प्राप्तिसे निराश 
होनेकी जरूरत नहीं है। जो किसी देशमें हो, किसी देशमें न 
हों; किसी कालमें हो, किसी कालमें न हो; उसके साथ हमें 
सम्बन्ध नहीं जोड़ना हैं। उसका काम कर देना है, उसकी सेवा 
कर देनी है। उसके साथ सम्बन्ध जोड़ोगे तो दुःख पाओगे; 
क्योंकि वह सदा तो रहेगा नहीं । 

सत्सड्के द्वार जो सुख मिलता है, उसको मत लो। 
जिससे वह सुख मिलता है, उस भगवान्‌को पकड़ो । वह सुख 
भगवानके . यहाँसि आता हैं। वे भगवान्‌ हमारे हैं। ये 
शरीर-संसार हमारे नहीं हैं। अगर शूर्वीरतासे आप इस 
बातको स्वीकार कर लो, तो बहुत ही लाभकी बात है। 

परमात्मा कभी हमारेसे अलग नहीं होते। उनको हम 
जानें तो हमारे साथ हैं, हम न जानें तो हमारे साथ हैं; हम 
उनके सम्मुख हो जायें तो हमारे साथ हैं, उनसे विमुख रहें तो 
हमारे साथ हैं। जहाँ में हूँ, वहाँ भी परमात्मा हैं। जो 'हूँ' है 
वह 'है'-- (परमात्मा) के साथ है। इस 'हूँ' को शरीरके 
साथ मान लेते हैं--यह गलती है। परमात्मा यहाँ हैं, अभी 
हैं, मेरेमें हैं, मेरे हैं--इस बातको पकड़ छो। ये बातें 
सीखनेके लिये और सुनने-सुनानेके लिये नहीं हैं। ये 
पकड़नेकी, स्वीकार करनेकी बातें हैं | संसारकी बातें रहनेवाली 
नहीं हैं। ये सब मिटनेवाली हैं | संसारकी बातोंमें उलझ करके 
उनमें भी दो बातें कर लेते हो अर्थात्‌ सुख और दुःख, 
अनुकूल और प्रतिकूल--ये दो मान्यताएँ कर लेते हो, इससे 
बड़ा भारी बन्धन होता हैं। इन दो चीजोंसे अर्थात्‌ द्वन्द्नोंसे 
रहित होनेसे मनुष्य सुखपूर्वक बन्धनसे मुक्त हो जाता 
है--'निर्ईन्हो हि महाबाहो सुखं बन्धात्म्रमुच्यते' (गीता 
५ । ३) | इसलिये द्वन्द्रोंमें नहीं फँसना चाहिये। 

संसारकी किसी समाज-सम्बन्धी बातकों लेकर कोई 
कहता है क्रि यह ठीक है और कोई कहता है कि यह बेठीक 
है, तो वास्तवमें वे दोनों ही बेठीक हैं; क्योंकि दोनोंसे मुक्ति 


| तो होती नहीं ! केबल संसारमें फँसनेका तरीका है। संसारकी 


दो बातोंको लेकर उनमेंसे किसी एक बातकों पकड़ लेते हैं तो 
बड़ी भारी हानि होती है। इससे कल्याण नहीं होता। 
व्यवहारमें जो बात ठीक है, उसको कर लें, पर उसको पकड़ें 
नहीं । वह बात ठहरेगी नहीं, रहेगी नहीं और परमात्मा रहेंगे | 


* कल्याणका सुगम उपाय--अपनी मनचाहीका त्याग * 


परमात्माका सम्बन्ध कभी छूटेगा नहीं। संसारके साथ हमारा 
सम्बन्ध है ही नहीं । उस संसारमें अच्छा और मन्दा क्या, ठीक 
और बेठीक क्या, पूरा-का-पूरा ही बेठीक है। अब ये कहते 
हैं कि हम तो गृहस्थी हैं। अगर गृहस्थी हो तो अच्छा काम 
करो, फँसते क्‍यों हो ? काम गृहस्थीकों भी करना हैं ओर 
साधुको भी करना है, पर फँसना नहीं हैं। मान और 
अपमान--दोनोंको बराबर समझना है। ये दोनों ही तुल्य 
--'मानापमानयोस्तुल्य:' (गाता १४।२५)। जिस 
जातिका मान है, उसी जातिका अपमान है | ये दोनों ही त्याज्य 
हैं। न मान ग्राह्म है ओर न अपमान ग्राह्म है । इसमें क्या राजी 
और क्या नाराज होवें ? 'किं भद्रं किमभद्र वा' (श्रीमद्धा० 
११ | २८ | ४)--क्या ठीक और क्या बेठीक ? 
गीतामें आया है--'सुखदु:खे समे कृत्वा लाभालाभों 
जयाजयो ।' (गीता २।३८) तो 'समे कृत्वा' का अर्थ 
क्या हुआ ? कि जब हो गयी तो क्या और पराजय हो गयी 
तो क्या ? लाभ हो जाय तो क्या और हानि हो जाय तो 
क्या? सुख हो तो क्या ओर दुःख हो तो क्‍या? ये तो 
मिटनेवाले हैं। रहनेवाली न जय है, न पराजय है, न लाभ 
है, न हानि है, न सुख है, न दुःख हैं। वक्तपर जो काम 
आया, उसे निर्लेप होकर कर दिया, बस । अतः संसारके 
संयोग-वियोगको महत्त्व मत दो। फिर यह सत्सड्भवाली 


हक 


स्थिति स्थायी हो जायगी। परन्तु संसारके संयोग-वियोगको 
महत्त्व दोगे तो सत्संगकी बात स्थायी होनेके लिये आपको 
वक्त ही नहीं मिलेगा ! 

भगवानूने आरम्भमें ही कह दिया---'आगमापायिनो$- 


| नित्यास्तांस्तितिक्षस्र' (गीता २ ।१४) अर्थात्‌ ये सांसारिक 


चीजें आने-जानेवाली ओर अनित्य हैं, इनको तुम सह लो । 
सहनेका अर्थ हैं कि तुम विकृत मत होओ, राजी-नाराज मत 

होंओ। ये सांसारिक पदार्थ जिसको व्यथा नहीं पहुँचाते, वह 
मुक्तिका पात्र होता हँ--'यं हि न व्यथयन्त्येते '* 'सो5मृतत्वाय 
कल्पते' (गीता २।१५) और जिसको ये व्यथा पहुँचाते हैं, 
उसकी मुक्ति नहीं होती | मान अच्छा है, अपमान खराब है-- 


इसको पकड़ लिया तो मुक्तिसे वश्चित रह गये। ये मान- 


अपमान आदि आपको धोखा देनेवाले हैं । ये तो रहेंगे नहीं, पर 
आपको मुक्तिसे बच्चित कर देंगे। इसलिये ठीक-बेठीक सब 
त्याज्य है, छोड़नेकी चीज हैं। हम इनसे छूटें कैसे ? कि हम 
सम रहें । आप अपनी तरफ खयाल करें । मानके समय आप 
दूसरे और अपमानके समय आप दूसरे होते हो क्या? 
इसलिये इनको न देखकर अपनेमें स्थित रहो, 'स्व' में स्थित 
रहो--'समदुःखसुख: स्वस्थ:' (गीता १४ ।२४) । इस 'स्व' 
में स्थितिको ही सत्संगके द्वारा पकड़ना है। सत्संगकी बातोंका 
सुख नहीं लेना हैं। 


* कल्याणका सुगम उपाय--अपनी मनचाहीका त्याग * 

दूसरेके मनकी बात पूरी करनेकी कोशिश करें। दूसरा 
हमसे क्या चाहता है, जहाँतक हो सके उसके मनकी बात पूरी 
करनेकी चेष्टा करें। उसके मनकी बात दो तरहकी हो सकती 
है--एक शुद्ध और एक अशुद्ध। अशुद्ध बात पूरी करनेकी 
जरूरत नहीं है; क्योंकि उसमें उसका हित नहीं हैं। अगर 
उसकी चाहना शुद्ध है, उसकी रुचि बढ़िया हैं, तो उसको पूरा 
करना हमारा कर्तव्य होता हैं। दूसरी एक बात और है कि 
उसकी इच्छा तो शुद्ध है, पर उसको पूरा करना हमारी 
सामर्थ्यसे बाहरकी बात है, उसको हम पूरा नहीं कर सकते। 
अतः उसके लिये माफी माँग लें कि में आपका यह काम कर 
नहीं सकता; मेरी सामर्थ्य नहीं हैं। धनकी, बलकी, विद्याकी, 
योग्यताकी, अधिकारकी सामर्थ्य नहीं है मेरेमें | अगर सामर्थ्य 
हो तो जहाँतक बने, उसके मनकी बात पूरी कर दें। 

गीतामें कामनाके त्यागकी बात आयी हैं। जैसे, हमें ऐसा 


धन मिले, हमारा ऐसा हुक्म चले, हमारी बात रहे--यह जो 


भीतरका भाव है, यही कामना हैं। आप विशेष ध्यान दें 
इसलिये एक बात याद आ गयी। मैंने पढ़ाईकी, व्याख्यान 


सुने, पुस्तकें पढ़ीं, खूब बिचार किया और व्याख्यान भी खूब 
देने रण गया। उस समय मैंने सोचा कि कामना क्या है, तो 
यह बात समझमें आयी कि रुपये-पैसेकी इच्छा, सुख 
भोगनेकी इच्छा, मान-बड़ाईकी इच्छा आदि--ये सब 
कामनाएँ हैं। फिर मैंने इन कामनाओंके त्यागकी बात सोची 
और इनके त्यागकी कुछ श्रेणियाँ बनायीं। परन्तु कई वर्षोकि 
बाद जो बात मेरी समझमें आयी, वह बात कहता हूँ आपको | 
यह इसलिये कहता हूँ कि आप ध्यान दो तो आज ही वह बात 
आपकी समझमें आ जाय । कई वर्षोंसे जो चीज मिली है, बह 
पहले ही बता दूँ तो उतना समय आपका बच जायगा ! वह 
बात यह है कि 'मेंरे मनकी बात पूरी हो जाय'--- यही कामना 
हैं। मेरे मनकी हो जाय--इसको आदमी जबतक नहीं 
छोड़ेगा, तबतक उसको शान्ति नहीं मिलेगी; वह जलता 
रहेगा, दुःखी रहेगा, पराधीन रहेगा। 

बड़े भारी दुःखकी बात हैं क्रि आज उलटी बात हो रही 
है 2 मेरे मनकी बात हो जाय तो मैं स्व॒तन्त्र हो गया--ऐसा 
वहम पड़ा हुआ है। कोई हमारे मनकी बात पूरी करेगा तो हमें 

उसके अधीन होना ही पड़ेगा | हमारे मनकी बात कोई दूसरा 
पूरी कर दे--इसमें बड़ा आराम दीखता है, पर है महान्‌ 
संकट ! ख्तन्त्रता दीखती है, पर है महान्‌ पराधीनता ! यह 
विशेष खयाल करनेकी बात है। आपको इस वास्ते कही हैं 
कि व्याख्यान देते हुए वर्षोतक यह मेरी समझमें नहीं आयी । 
आप घरमें यह चाहते हो कि स्त्री-पुत्र मेरे मनके अनुकूल 
चलें। भाई-बन्धु भी मेरे कहनेमें चलें। माता-पिता भी मेरी 
रुचिके अनुसार चलें। यह जो बात है न, यह आपके लिये 
महान्‌ घातक है। यह परमात्माकी प्राप्ति तो नहीं होने देगी, 
ओर नरकोंमें जाओगे--इसमें सन्देह नहीं दीखता। इतनी 
हानिकारक बात है यह ! 

जब जेलमें व्याख्यान देनेका काम पड़ा तो केदियोंकों 
मैंने कहा कि आपने जो काम किये हैं, वे स्वतत्रतासे, अपनी 
रुचिसे किये हैं, पर जेल पराधीनतासे, बिना रुचिके भोगते हैं । 
तो दुनियामें सब आदमी कैदी हैं। वे अपनी मरजीसे काम 
करते हैं ओर उसका फल पराधीन होकर भोगते हैं। नरक 
ओर चौरासी लाख योनियाँ--यह कैदखाना है। यह 
कैदखाना क्यों मिलता है ? कि अपनी मनमानी चलाना चाहते 
हैं। मनमानी होगी कि नहीं होगी--इसमें तो सन्देह है, पर 
कैद होगी, दुःख भोगना पड़ेगा--इसमें सन्देह नहीं है। 
इसलिये अगर आप कर सकें तो कुटम्बियोंके मनकी बात 
करें। उनकी बात न्याययुक्त हो; शास्त्र, व्यवहार आदिकी 
दृष्टिसे अनुचित न हो और हमारी सामर्थ्यके अनुसार हो, तो 
उसे पूरी कर दो। इससे बहुत विशेष छाभ होगा। कल्याण 
हो जायगा, उद्धार हो जायगा ! परन्तु उनके अन्यायकी बात 
पूरी नहीं करनी है; क्योंकि ऐसा करनेमें उनका नुकसान है 
फायदा नहीं है। उसका हित भी साथमें चाहिये। 

एक सुनी हुई बात है । सच्ची-झूठी रामजी जाने, सुनी हुई 
जरूर है। एक सन्त थे, चुपचाप रहते और उनसे कोई काम 
कराता तो वह कर देते । यहाँतक कि खियाँ गारा तैयार करके 
दे देतीं और कहती बाबाजी, आप लीप दो, तो वे लीप देते। 
उनका पानीका घड़ा उठवा देते, घर पहुँचा देते, झाड़ लगा 
देते। जो कहती वह कर देते | दूसरा खिला दे तो खिला दे, 
नहीं तो उसकी मरजी | एक ख््रीकी सन्तान नहीं थी। उसने 
बाबाजीको बहुत सेवा की | उसने खिलाया तो अच्छी तरहसे 
खा लिया, कपड़ा पहनाया तो कपड़ा पहन लिया। वे 
आरामसे रहने लगें। कुछ दिनोंके बाद उसने अपनी शब्या 
बिछा दी और इच्छा प्रकट की कि मेरी सन्तान हो जाय। 
बाबाजीने कह दिया--'ना' | वह बोली कि आप तो जैसा 
कहें, वैसा करते हो। बाबाजी बोलते नहीं थे, पर बोल 


* साथन-सुधा-सिन्धु * 


दिये--“बस, यहाँतक ही।' मतलब यह कि यहाँतक ही 
करता हूँ, इससे आगे नहीं, व्यभिचारतक नहीं | ऐसा कहकर 
बाबाजी वहाँसे चल दिये। अतः वहींतक करना है, जहाँतक 
उचित होता हैं। जहाँ अनुचित होता है, वहाँ कह दिया कि 
नहीं, यहाँतक ही करता हूँ। जिसमें अपना सुख-भोग हो और 
दूसरेका अहित हो, वह काम नहीं करना है। 

गीता कहती हे--'सर्वसड्डूल्पसन््यासी योगारूढ- 
स्तदोच्यते ॥” (गीता ६।४) अर्थात्‌ अपने सम्पूर्ण 
संकल्पोंका त्याग करनेवाला योगी होता है। परन्तु अपने 
संकल्पोंका त्याग न करनेवाला ज्ञानयोगी, भक्तियोगी, 
कर्मयोगी, हठयोगी, तपयोगी, राजयोगी आदि कोई-सा भी 
योगी नहीं होता--'न ह्ासन्न्यस्तसड्डल्पो योगी भवति 


'कश्चन ।' (गीता ६।२) अगर दूसरोंके संकल्पको पूरा 


करना सीख जायें तो अपने संकल्पोंका त्याग सुगमतासे हो 
जायगा। मेरे मनमें तो यही आयी कि सुननेवालोंके मनकी 
बात कहनी चाहिये, जिससे उनका भी कल्याण हो, मेरा भी 
कल्याण हो और कोई तीसरा आदमी सुने तो उसका भी 
कल्याण हो । अतः सबके साथ अपना दिनभरका, रात्रिभरका 
व्यवहार ऐसा ही हो | इससे आप सिद्ध हो जाओगे, योगारूढ़ 
हो जाओगे। यह बात कठिन भी नहीं है। पहले अपनी बात 
रखनेकी आदतके कारण यह कुछ समय कठिन मालूम देती 
है, फिर सुगम हो जाती है। अपने अभिमानके कारण कठिन 
दीखती है, वास्तवमें कठिन नहीं है। इसे सन कर सकते हैं; 
गृहस्थ, साधु, भाई, बहन, हिन्दू, मुसलमान, ईसाई, पारसी 
आदि कोई क्‍यों न हो । 

हमारा मनचाहा होता है तो अभिमान आता है और 
मनचाहा नहीं होता है तो क्रोध आता है। अभिमान और 
क्रोध--दोनों ही आसुरी सम्पत्ति हैं। अतः अपना संकल्प 
रखनेवाला आसुरी सम्पत्तिसे बच नहीं सकता । आसुरी सम्पत्ति 
बाँधनेवाली, जन्ममरणको देनेवाली है--'निबन्धायासुरी 
मता' (गीता १६। ५) । अपना संकल्प नहीं रखे तो आसुरी 
सम्पत्ति आ ही नहीं सकती | 

मुक्ति जितनी सीधी-सरल है, उतना सरल कोई काम है 
ही नहीं। कर्मयोग, ज्ञानयोग, भक्तियोग--सभी सरल हैं। 
कठिनता अपनी रुचिकी पूर्ति करनेमें है। इसके सिवाय और 
क्या कठिनता है ? बताओ। जितनी कठिनता आती है, वह 
इसीमें आती है कि हमारी मनचाही बात हो जाय । 
-- अर्जुनने पूछा कि मनुष्य न चाहता हुआ भी पाप क्यों 
करता हैं? तो भगवानने उत्तर दिया 'काम एष' (गीता 
३। ३७) अर्थात्‌ कामना। कामना क्या ? मेरी मनचाही हो 


+ सड़लल्‍्प-त्यागसे कल्याण * विन ४ शा जशाशरतत " जा शाइा 0” हरा 


जाय--यही मूलमें कामना है। मेरेको व्याख्यान देते हुए भी 
वर्षकि बाद यह बात मिली तो बड़ी प्रसन्नता हुई कि जड़ तो 
आज मिली है ! मनकी बात पूरी होनेमें स्वतन्त्रता मानते हैं, 
पर है महान्‌ परतन्त्रता; क्योंकि यह दूसरेके अधीन है। दूसरा 
हमारी बात पूरी करे--यह हमारे अधीन है क्या ? मुफ्तमें 
कोरी पराधीनताको लेना हैं, और 'पराधीन सपनेहूँ सुखु 
नाहीं! (मानस १।१०२। ३) | 

श्रोता--महाराजजी !अपनी बात सत्य प्रतीत हो, 
न्यायके अनुकूल प्रतीत हो, तो उसपर अडिग रहे या न रहे ? 

स्वामीजी--अगर बह दूसरोंके अधीन है तो उसमें 
अडिग मत रहो। हमारी बात सत्य है, न्याययुक्त हैं, 
कल्याणकारी है, वर्तमानमें ओर परिणाममें हित करनेवाली है 
तो उस बातका हम अनुष्ठान करें। परंतु दूसरा भी वैसा ही 
करे--यह बिलकुल गलत है । इसमें हमारा अधिकार नहीं है | 

श्रोता--पर परिवारमें सब एक-दूसरेसे जुड़े रहते 
हैं। हमारी बात दूसरा नहीं मानेगा तो उसका बुरा असर 
सबपर पड़ेगा। 


स्वामीजी--वे न करें तो उनको दुःख पाना पड़ेगा। 
परन्तु उसमें हमारेको दोष नहीं लगेगा । हम अपनी ठीक बात 
कह दें, वे मान लें तो खुशीकी बात, न मानें तो बहुत खुशीकी 
बात। ये दो बातें याद कर लो। न्याययुक्त, हितकी, 
कल्याणकी बात है और उसको ख्ीी, पुत्र, पोता, भतीजा आदि 
मान लें तो अच्छी बात, न मानें तो बहुत अच्छी बात | बहुत 
अच्छी बात कैसे हुई ? कि हम फँसेंगे नहीं। अगर वे हमारी 
बात मानते रहेंगे तो हम फँस जायेँंगे। मैंने तो यहाँ कलकत्तेमें 
कई वर्षों पहले कह दिया था कि आप मेरा कहना मानते तो 
मैं फँस जाता। यहाँसे बाहर जा ही नहीं सकता। पर आप 
कहना नहीं मानते हैं तो यह आपकी कृपा है, मैं खुला रहता 
हूँ। जो हमारा कहना मानता है, उसके वशमें होना ही पड़ेगा, 
पराधीनता भोगनी ही पड़ेगी । लोग घर छोड़कर साधु-संन्यासी 
होते हैं, आप घरमें रहते हुए ही साधु-संन्‍्यासी हो गये; क्योंकि 
घरवाले आपकी बात मानते ही नहीं। फिर भी जिसमें हमारा, 
दूसरोंका, सबका हित हो, यह बात कहनी है, चाहे दूसरा 
माने या न माने । 


फनित-++ है. ग्ग््््फ 


+ सड्डल्प-त्यागसे कल्याण * 

सड्ूल्प-त्यागसे कल्याण 


संसार अपने लिये नहीं है। जो अपने लिये संसारकी 
जरूरत नहीं मानता, वह संसारके लिये उपयोगी हो जाता है; 
और जो अपने लिये संसारकी जरूरत मानता है, वह संसारके 
लिये अनुपयोगी हो जाता है, संसारके कामका नहीं रहता। 
अतः घरमें रहो तो घरवालोंके लिये रहो, आश्रममें रहो 
तो आश्रमवालोंके लिये रहो, किसी समुदायमें रहो तो 
समुदायवालोंके लिये रहो, अपने लिये नहीं | उनके लिये हम 
कब होंगे ? जब अपना कोई सड्डूल्प नहीं रखेंगे। अपना 
सड्डल्प रखेंगे तो हम पराधीन हो जायैंगे और अपना सड्डूल्प 
नहीं रखेंगे तो हम स्वाधीन हो जायँंगे। अपना सड्डल्प क्या 
है ? ऐसा तो होना चाहिये और ऐसा नहीं होना चाहिये--यह 
सड्डल्प है। परमात्माकी प्राप्ति होनी चाहिये--यह सड्डल्प 
नहीं है; यह तो आवश्यक तत्त्व है, मनुष्य-जन्मका असली 
प्रयोजन है। संसारकी घटना ऐसी होनी चाहिये, ऐसी नहीं 
होनी चाहिये; ऐसी परिस्थिति आनी चाहिये, ऐसी परिस्थिति 
नहीं आनी चाहिये--यह जो चीज है न, यह सड्डूल्प है। हमें 
मनुष्य-शरीर मिला है, वह परिस्थितिके लिये नहीं मिला है 
प्रत्युत परिस्थितियोंसे अतीत तत्त्वको प्राप्त करनेके लिये मिला 
है। परिस्थितियोंसे अतीत जो तत्त्व है, वह किसी परिस्थितिके 
अधीन नहीं है। वह तत्त्व किसी अवस्थाके अधीन नहीं है 
किसी योग्यताके अधीन नहीं है, किसी विशेष व्यक्तिके 


अधीन नहीं है। वह स्वाधीन तत्त्व है। स्वाधीन तत्त्वकी प्राप्त 
स्वाधीनतापूर्वक होती है। इसमें पराधीन नहीं रहना पड़ता । 
परन्तु सड्डूल्प स्वाधीनतापूर्वक होता ही नहीं। हम भोग चाहते 
हैं, मान चाहते हैं, आदर चाहते हैं, आराम चाहते हैं, जीना 
चाहते चाहते हैं, लाभ चाहते हँ--ये परतन्त्र हैं, स्वतन्त्र 
नहीं हैं। इनकी पूर्तिमें परतन्त्रता रहेगी ही, स्वतन्त्रता हो 
ही नहीं सकती | 

स्लल्पोंका कायदा यह है कि कई सड्डल्प पूरे होते हैं 
और कई पूरे नहीं होते। यह सबका अनुभव है। सड्डूल्पोंका 
पूरा होना अथवा न होना हमारे अधीन नहीं है, भगवानके 
विधानके अधीन है। हम अभिमान कर लेते हैं कि हमने 
इतना धन कमा लिया, हमारे इतने बेटा-पोता हैं, हमारे इतने 
श्रोता हैं आदि। परन्तु ये हमारे अधीन नहीं हैं। अगर 
सड्डल्पोंकी पूर्ति हमारे अधीन हो, तो फिर कोई सड्डल्प 
अधूरा रहना ही नहीं चाहिये, सभी सड्डल्प पूरे होने चाहिये | 
भगवान्‌का एक विधान है, उस विधानसे ही ये पूरे होते हैं। 
मनुष्यका काम है उस विधानका आदर करना। वह 
भगवानके विधानका आदर करेगा तो उसका कल्याण हो 
जायगा। उसने भगवान्‌के विधानको स्वीकार कर लिया तो 
अब उसके कल्याणमें बाधा देनेवाला कोई है ही नहीं। 
उसका कभी अहित होता ही नहीं, सदा हित-ही-हित होता 

है। अतः अपना सड्डल्प न रखे | 

दूसरोंके लिये रहें, अपने लिये नहीं--इसमें परतन्त्रता 
दीखती है, पर वास्तवमें इसमें स्वतन्त्रता है। माँ-बापके लिये 
आदर्श बेटा बन जाओ, पत्नीके लिये आदर्श पति बन जाओ, 
पुत्रके लिये आदर्श पिता बन जाओ, भाईके लिये आदर्श भाई 
बन जाओ, बहनके लिये आदर्श भाई बन जाओ, समाजके 
लिये आदर्श सदस्य बन जाओ । परन्तु माँ-बाप हमारे लिये 
हैं, त्री हमारे लिये है, पुत्र हमारे लिये है, जनता हमारे 
लिये है--ऐसा होगा, तो यह सड्डल्प हो जायगा और 
इसमें आप फँस जाओगे। सड्डल्पसे ही कामना पैदा होती 
है--'सड्डूल्पप्रभवान्कामान' (गीता ६। २४) | कामनासे 
क्रोध, क्रोधसे सम्मोह, सम्मोहसे स्मृतिनाश, स्मृतिनाशसे 
बुद्धिका नाश, बुद्धिके नाशसे मनुष्यका पतन हो जाता है 
(गीता २। ६२-६३) । 

श्रोता--महाराज ! इतनी कृपा करो कि यह बात काममें 
आ जाय। 

स्वामीजी--मेरी दृष्टिसे तुम ध्यान नहीं देते हो | ध्यान दो 
तो आँख खुल जाय | यह सड्डल्प-त्यागकी बात मेरेको इतनी 
विचित्र दीखती है कि जैसे नींदमें पड़े हुए आदमीकी नींद खुल 
जाय, बेहोश आदमीको होश आ जाय ! इस बातसे इतना 
फरक पड़ता है ! जैसे दूध पीते हुए बालकके मुखसे स्तन हटा 
दे तो वह छटपटाता है, सह नहीं सकता, पर बल नहीं होनेसे 
बेचारा करे क्‍या ! ऐसे ही इन बातोंकी आपमें रुचि लगेगी तो 
न हरेक कथामें ठहर सकोगे, न हरेक परिस्थितिमें ठहर 
सकोगे। जैसे रुपयोंके लिये आदमी चाहे जो कुछ कर लेता 
है; माँको छोड़ देता है, ख्रीको छोड़ देता है, बच्चोंको छोड़ देता 
है ओर जगह चला जाता है कि रुपया मिलेगा। परन्तु यह 
चीज रुपयोंसे भी बढ़िया है। रुपये तो थोड़े दिनके हैं। या तो 
रुपये चले जायेंगे, या आप रुपये छोड़कर मर जाओगे, परन्तु 
यह जन्म-जम्मान्तरोतक साथ रहनेवाली चीज है। ऐसी 
बढ़िया चीज है कि आदमी निहाल हो जाय, जीवन सफल हो 
जाय, विलक्षण आनन्द हो जाय, स्वाधीन हो जाय, मुक्त हो 
जाय ! अपना कोई सड्डल्प न रखे तो योगारूढ़ हो जाय। 
योगारूढ़ होनेपर एक शान्ति मिलेगी, एक स्वाधीनता मिलेगी, 
एक विलक्षणता मिलेगी, एक निर्विकल्पता मिलेगी। उसका 
भी रस नहीं भोगें तो मुक्ति हो जायगी। अगर रस भोगेंगे तो 
अटक जायेंगे--'सुखसड्डभेन बश्नाति' (गीता १४।६) | 

मेरा विचार यह होता है कि आप जो पूछें, वही कहूँ । 
इसका मतलब है कि आपका सड्डल्प पूरा हो। हमारी बात 
पूरी हो--ऐसा नहीं। आप कह देते हो कि जो तुम्हारे मनमें 

आये, वह कहो | तो फिर यह आपके मनकी ही हो गयी। 
इसमें बड़ा ही आनन्द है हमें अपने लिये कुछ करना ही नहीं 
है, अपने लिये कुछ चाहिये ही नहीं, अपना कुछ है ही नहीं। 
कैसी मोजकी बात है ! 'सदा दीवाली सनन्‍्तकी, आठों पहर 
आनन्द /' कोरा आनन्द-ही-आनन्द है ! 

ऐसा होना चाहिये और ऐसा नहीं होना चाहिये--यह 
सड्डूल्प है; परन्तु ऐसा करना चाहिये और ऐसा नहीं करना 
चाहिये--यह सडडल्प नहीं है। करनेमें तो बिलकुल विचार- 
पूर्वक करना है, समझ-समझकर करना है--'सुचिन्त्य चोक्ते 
सुविचार्य यत्कृत सुदीर्घकालेईपि न याति विक्रियाम्‌।' 
करनेमें सावधान रहना हैं और होनेमें प्रसन्न रहना है। 
'कर्मण्येवाधिकारस्ते मा फलेषु कदाचन' (गीता 
२ ।४७) --कर्म करनेमें ही हमारा अधिकार है, फलमें नहीं। 
करनेका विचार सड्जडुल्प नहीं होता, फलका विचार सड्डूल्प 
होता है। करनेका विचार तो कर्तव्य होता है | हमारे अनुकूल 
काम हो; जो हम न चाहें, वह नहीं हो--यह सड्डल्प हैं। जो 
आपके अनुकूल हो जायगा, उसकी पराधीनता आपको भोगनी 
ही पड़ेगी। मैं शब्द ज्यादा कहता हूँ, पर सच्ची बात है कि 
भगवानको भी पराधीन होना पड़ता है, आप क्या चीज हो !! 
अहँ भक्तपराधीनो हास्वतनत्र इब ट्विज।' (श्रीमद्धा० 
९।४।६३)--मैं भक्तोंके पराधीन हूँ, स्वतन्त्र नहीं। भक्त 
भगवानके सड्डल्पके अनुसार करता है, इसलिये भगवानको 
उसका दास होना पड़ता है--'मैं तो हूँ भगतनको दास, 
भगत मेरे मुकुटमाणि ।' आपके मनके अनुसार चलनेवालेका 
गुलाम आपको बनना पड़ेगा, पड़ेगा, पड़ेगा! कोई बचा 
सकता नहीं ) आपका अपना सड्डूल्प ही नहीं होगा तो आप 
कभी पराधीन, गुलाम हो ही नहीं सकते। 

जैसे बच्चेने कह दिया और आपने कर दिया, तो आपने 
कृपा करके उसका कहना मान लिया। ऐसे ही संत-महात्मा 
भी हमारेपर कृपा करके हमारा कहना मान लेते हैं। जिसमें 
हमारा अनिष्ट न हो, अहित न हो, ऐसी बात कर देते हैं। 
उनका अपना कोई सड्ढूल्प नहीं होता। इसलिये दूसरेके 
सड्डूल्पके अनुसार काम करना है, अपना सड्डूल्प नहीं रखना 
है। इसमें हमें बाधा किस बातकी ? इसमें हम स्वतन्त्र हैं, पर 
दीखती है परतन्त्रता--'सर्वार्थान्विपरीतांश्व बुद्धि: सा पार्थ 
तामसी |” (गीता १८।३२) हमारा सड्डूल्प पूरा होता है, 
तो उसमें एक सुख मिलता हैं। वह सुख ही बाँधनेवाला है । 
उस सुखमें ही मनुष्य पराधीन होता हैं। जिससे सुख मिलता 
है, उसका गुलाम हो जाता है। रुपयोंसे सुख मिले तो 
रुपयोंका गुलाम, परिवारसे सुख मिले तो परिवारका गुलाम, 

नौकरसे सुख मिले तो नौकरका गुलाम, चेलेसे सुख मिले तो 
चेलेका गुलाम--जिससे सुख मिले, उसका गुलाम हो हीं 
जायगा। आपने यह कहावत सुनी होगी कि 'गरज गथधेकों 
बाप करे ।' आप गरज रखोगे तो गधेको बाप बनाना पड़ेगा। 
गरज क्या है ? कि हमारी बात पूरी होनी चाहिये, हमारे मनकी 
होनी चाहिये--यही गरज है| अगर मनुष्य गरजका त्याग कर 
दे तो वह सबका शिरोमणि हो जाय ! परमात्माका स्वरूप हो 
जाय ! परमात्मा सबकी चाहना पूरी करते हैं, उनकी चाहना 
कोई पूरी क्या करे ? उनकी चाहना तो है ही नहीं। इतनी 
विलक्षण अवस्था हमारी सबकी हो सकती है । केवल अपने 
संकल्पका त्याग कर दें। त्याग नहीं करनेसे संकल्प तो पूरे 
होंगे नहीं। जो संकल्प पूरे होनेवाले हैं, वे त्याग करनेपर भी 
पूरे होंगे। वह तो भगवानके विधानके अनुसार होगा ही-- 
राम कीन्ह चाहहिं सोड़ होई । करें अन्यथा अस नहिं कोर्ड ॥ 
(मानस १। १२८ | १) जो धन आनेवाला है, वह आयेगा; 
जो मान होनेवाला है, वह होगा। जो चीज आनेवाली है, वह 
आयेगी ही | हमें मिलनेवाली चीज दूसरेको कैसे मिलेगी?-- 
'यदस्मदीयं न हि तत्परेषाम्‌।' तो फिर हम उसकी गुलामी 
क्यों करें। जो नहीं आनेवाली है, उसकी कितनी ही गुल्गमी 
करो, वह नहीं आयेगी। फिर हम चिन्ता क्यों करें ? चिन्ता 

भगवान्‌ करें-- “चिन्ता दीनदयाल को, मो मन सदा 
आनन्द ।' वे चिन्ता करें , न करें, उनकी मरजी, पर हम तो 
आननन्‍्दमें रहें। अपना संकल्प रखनेसे ही सुखी-दुःखी होते 
हैं। अपना संकल्प न रखें तो क्यों सुखी-दुःखी हों ? हमें तो 
भगवान्‌की आज्ञाका पालन करना है, जो हमार कर्तव्य है | 

श्रोता--सड्डूल्पसे छूटनेका अत्यन्त सुगम उपाय 
क्या है ? 

स्वामीजी--अत्यन्त सुगम उपाय है कि दूसरा मेरा कहना 
माने--यह आग्रह छोड़ दे। 'मेरा कल्याण हो जाय'--यह 
एक ही उद्देश्य बन जाय। जैसे मनुष्य रुपये कमानेमें छूग 
जाता हैं तो उसका अपमान करो, निन्दा करो, किसी तरहसे तंग 
करो, वह सब सह लेता है। इन्सपेक्टर आ करके कई तरहसे 
तंग करता है. तो कुछ रुपये लेकर छुटकारा करता है। यह 
सब रुपयोंका लोभ कराता है। ऐसे ही कल्याणका लोभ हो 
जायगा तो यह बात सुगम हो जायगी। कल्याणका लोभ 
होनेपर फिर जिस जगह पारमार्थिक लाभ न हो, उस जगह 
टिक नहीं सकेंगे; जिस सत्संगमें पारमार्थिक लाभ न हो, उस 
सत्संगमें ठहर नहीं सकेंगे; जिस पुस्तकको पढ़नेसे पारमार्थिक 
लाभ न हो, वह पुस्तक पढ़ नहीं सकेंगे; जिस व्यक्तिके संगसे 
पारमार्थिक लाभ न हो, उस व्यक्तिका संग नहीं कर सकेंगे। 


जन तय ऋऔ कीं 

अपने साधनको निर्मल बनाना चाहिये अर्थात्‌ अपनेमें 
साधन-विषयक कोई भी शंका नहीं रहनी चाहिये। शंका रहे 
तो पुस्तकोंसे, प्रश्नोत्तससे उसको दूर कर लेना चाहिये | संसार 
सत्य है--ऐसा अगर अपनेको अनुभव होता है, तो इसी 
बातपर डटे रहो। इसमें कोई सन्देह हो तो उसको दूर करते 
रहो। उसपर विचार करते रहो। शंकाओंको मत रखो। 
अपनेमें शंका रखना गलती है । अगर आत्माकी, ब्रह्मकी सत्ता 
मानते हो तो उसीपर डटे रहो। ईश्वरकी सत्ता मानते हो तो 
उसीपर डटे रहो । उसमें शंका मत रखो । यह बात मेरेको बहुत 
बढ़िया लगती है, इसलिये आपको कहता हूँ। जो हम साधन 
करते हैँ, बह इस तरहसे करें कि अपने हृदयको साफ कर दें । 

आपको जो बात पसन्द हो, वही पूछो । मैं उसीमें बात 
बताऊँगा। मैं अपना मत आपपर लादता नहीं कि मेरा मत 
मान लो, मेरा मत ही ठीक है। आपकी जो मान्यता हो, 
उसीको में पुष्ट कर दूँगा, उसीमें बढ़िया बात बता दूँगा। उसके 
अनुसार ही आप चलो तो सिद्धि हो जायगी। जैसे कोई 
संसारको सत्य मानता है। संसार बहता है, पर मिटता नहीं | 
संसोर जन्मता-मरता रहता है, पर है नित्य। ऐसी जिसकी 

मान्यता हो, उसको चाहिये कि विवेक-विरोधी कोई काम न 
करें। संसारकों सच्चा तो माने, पर झूठ, कपट, बेईमानी 
करे--यह ठीक नहीं। कारण कि आपके साथ कोई झूठ, 
कपट, बेईमानी करे तो आपको अच्छा नहीं लगता । आपको 
कोई ठगे तो बुरा लगता है। आपकी कोई चीज चुरा ले तो 
बुरा लगता है। अतः ऐसा आप न करें। संसारकों भले ही 
सचा मानते रहें, पर जिसको आप बुराई समझते हैं, जिसको 
दूसरा कोई अपने साथ करे--ऐसा नहीं चाहते, उस बुराईको 
आप बिलकुल छोड़ दें, तो सिद्धि हो जायगी। 

श्रोता--अपनेमें जो बुराई है, वह क्या अभ्यास करनेसे 
छूट जायगी ? 

स्वामीजी--बुराई अभ्याससे नहीं छूटती, विचारसे छूटती 
है । अपनेमें जो बुराई आयी है, उसको सत्संगके द्वारा, शाख्रोंके 
द्वारा, सन्तोंके द्वारा ठीक तरहसे समझ करके विचारपूर्वक त्याग 
दें। बुराई त्यागनेका अभ्यास नहीं होता। त्याग विचारसे होता 
है, अभ्याससे नहीं। अभ्याससे एक नयी स्थिति बनती है 
ज॑से--हम रस्सेपर नहीं चल सकते, पर इसका अभ्यास करें 
तो नटकी तरह हम भी रस्सेपर चल सकते हैं। 

श्रोता--अगर कोई अपनेको अज्ञानी मानता है, तो वह 
क्या करें ? 

स्वामीजी--अज्ञानी मानता है तो अज्ञानकों दूर करना 
चाहिये। अज्ञान किसीको भी अच्छा नहीं रूगता। किसीसे 
कहें कि तू अज्ञानी है तो उसे अच्छा लगेगा क्या ? जब 
अज्ञान आदमीको अच्छा नहीं लगता तो वह अपनेको अज्ञानी 
कैसे मानेगा ? अपनेमें ज्ञाका अभिमान हो सकता है 
अपनेमें अज्ञता रह सकती है, पर अपनेको सर्वथा अज्ञानी 
नहीं मान सकता, क्योंकि यह परमात्माका अंश है। 

श्रोता--भगवान्‌ तो माता-पिता हैं, उनके सामने तो 
मनुष्य अबोध शिशु ही है। 

स्वामीजी--भगवानके सामने ऐसा मानना कि मैं तो 
अबोध शिशु हूँ, एक बालक हूँ, बेसमझ हूँ--यह बहुत 
अच्छी चीज है। बेसमझका अर्थ है कि अभी समझना ओर 
बाकी है; बिलकुल नहीं समझता--ऐसी बात नहीं है। 
बालकके सामने मुहर और बतासा रख दो तो वह बतासा ले 
लेगा, पर मुहर नहीं लेगा। आपको वह बेसमझ दीखता है 
पर अपनी दृष्टिसे वह बेसमझ नहीं है। अबोध होते हुए भी 
वह बोधपूर्वक काम करता है। आपको मुहर बढ़िया दीखती 
है, पर बच्चेको मुहर बढ़िया नहीं दीखती। उसकी समझमें 
मुहरमें कोई स्वाद नहीं, पर बतासा मीठा लगता है; अतः 
मुहरका वह क्या करे ? अपनी समझमें वह बढ़िया चीज लेता 
है। बतासा लेता है तो बोधपूर्वक ही लेता है, .बेसमझीसे 
नहीं। ऐसे ही आपलोग धनमें, भोगोंमें लगे हुए हो और 
इसको अच्छा समझते हो, पर ज्ञानीकी दृष्टिमें बिलकुल पापमें 
लगे हो ओर नरकोंमें, जन्म-मरणमें, दुःखमें जा रहे हो | परन्तु 
ऐसा कहनेपर आप मानते नहीं। बस, किसी तरहसे धन ले 
ही लो, भोग भोग हो लो। हम चाहे अज्ञानी कह दें, तो भी 
अपनेको अज्ञानी थोड़े ही मानोगे ? कहनेपर बुरा लगेगा, 
सहोगे नहीं। 

मैं अपने-आपको भी पूरा जानकार नहीं मानता हूँ। मैं 
सब विषयमें ठीक जानता हूँ--ऐसा मेरेको जैंचता नहीं। 
किसी विषयमें में जानता हूँ तो उसको कह देता हूँ, पर मैं बड़ा 
जानकार हूँ, यह मेरे मनमें आती ही नहीं। इससे क्या होगा ? 
कि और जानकारी बढ़ेगी। अगर अपनेको जानकार मान 
लिया तो जानकारी बढ़नी समाप्त हो जायगी; क्योंकि भरे 
घड़ेको और क्या भरें, उसमें गुंजाइश ही नहीं। जानकारी तब 
बढ़ेगी, जब अपनेमें कमी मालूम देगी। पुस्तकोंमें हमने ऐसा 


* साधन-सुधा-सिन्धु * 


पढ़ा है कि किसी भी कक्षामें रहें, अज्ञान (अनजानपना) 
आगे रहेगा--'अज्ञानं पुरतस्तेषां भाति कक्षासु कासुचित्‌ । 
आपको कई बातें आती हैं, पर जूती बनानी आती है क्या ? 
कहना ही पड़ेगा कि में नहों जानता। अतः कहीं-न-कहीं तो 
अनजानपना रहेगा ही | 

बहुत वर्षोकी बात है, देशनोकमें चातुर्मास था। वहाँ मैंने 
कहा कि यह छोटा बालक मेरेसे ज्यादा जानकार है। कहा 
केसे ? मेरेसे कोई पूछे कि इस बालककी माँ कोन-सी है, तो 
में नहीं बता सकता। परन्तु इस बालकसे कोई पूछे तो यह 
बता देगा कि अमुक मेरी माँ हैं। अतः यह ज्यादा जानकार 
हुआ कि नहीं ? किसी विषयमें यह जानकार है, किसी 
विषयमें मैं जानकार हूँ, तो टोटलमें बराबर ही हुए। इसलिये 
में जानकार हूँ--यह अभिमान करना गलतीकी बात है। 

सर्वथा जानकार तो केवल परमात्मा ही हैं। जो तत्त्वज्ञ 
है, जीवन्मुक्त है, बह तत्त्वके विषयमें तो जानकार है, पर 
बहुत-से विषयोंमें अनजान है। जो वास्तवमें तत्त्वको 
जाननेवाले हैं, उनमें जाननेका अभिमान नहीं होता। अगर 
अभिमान होता है तो तत्त्वको जाना ही नहीं। अभिमान तो 
किसी व्यक्तित्वको लेकर, किसी विशेषताको लेकर ही होता 
है। स्थूल शरीरकी स्थूल जगत्‌के साथ एकता है। सूक्ष्म 
शरीरकी सूक्ष्म जगत्‌के साथ एकता है। कारण शरीरकी 
कारण जगत्‌के साथ एकता हैं। आत्माकी आत्माके साथ 
एकता है। अतः एक देझ्में वह विशेषता कैसे मानेगा ? 
अगर मानेगा तो वह अज्ञानी हुआ। 

श्रोता--महाराजजी ! मैं भगवान्‌का हूँ और भगवान्‌ मेरे 
हैं--यह अभिमान क्या पतन करनेवाला नहीं 

स्वामीजी--नहीं, यह तो भगवानका भजन हैं। 


भगवानमें ही अपनापन दीखना चाहिये। दूसरेमें अपनापन 


नहीं दीखना चाहिये। एक भगवान्‌ ही मेरे हैं और कोई मेरा 
नहीं। ये शरीर, इन्द्रियाँ, मन, बुद्धि आदि कोई मेरे नहीं। 
आज मनमें यह आयी कि किसी बातको आप मानों 
किसी साधनमें चलो, उसमें सन्देह-रहित होकर, सुलझ करके 
चलो तो जरूर लाभ होगा। परन्तु अपनेमें अज्ञान है और 
साथमें संशय रखता है तो उसका पतन हो जायगा-- 
'अज्ञश्नाश्रह्धानश्च संशयात्मा विनश्यति' (गीता ४ |४०) | 
उसका न यह लोक ठीक होगा, न परलोक ठीक होगा और 
न सुख ही मिलेगा--'नाय॑ लोकोउस्ति न परो न सुख 


| संशयात्मन:' (गाता ४ ।४०) | 


डिपो है. विलररप-र<22- 


मनुष्य-जीवनकी सफलता 


मनुष्य-जीवन तभी सफल होता है, जब कुछ भी 
“करना' बाकी न रहे, कुछ भी 'जानना' बाकी न रहे और कुछ 
भी 'पाना' बाकी न रहे। जो करना था, सब कर लिया; जो 
जानना था, सब जान लिया; और जो पाना था, सब पा 
लिया--इस प्रकार पूरा कर ले, पूरा जान ले और पूरा पा ले 
तो मनुष्य-जन्म सफल हो जाता है। इन तीनोंमेंसे अगर एक 
भी पूरा हो जाय तो बाकी दो आप-से-आप पूरे हो जायँँगे। 
'करना' पूरा हो जाय तो जानना और पाना भी पूरा हो जायगा । 


'जानना' पूरा हो जाय तो करना और पाना भी पूरा हो जायगा | | 
विद्याकी जानकारी हुई ? 


'पाना' पूरा हो जाय तो करना और जानना भी पूरा हो जायगा । 
ये तीनों ही हम कर सकते हैं। हम ये ही कर सकते हैं और 
कुछ नहीं कर सकते; यह विलक्षण बात है । 

करना कब पूरा होगा 7--आपलोग ध्यान देकर सुनें 
बहुत बढ़िया बात है। करना तब पूरा होगा, जब अपने लिये 
कुछ नहीं करेंगे। अपने लिये करनेसे करना कभी पूरा होगा 
ही नहीं, सम्भव ही नहीं। कारण कि करनेका आरम्भ और 
समाप्ति होती है ओर आप वही रहते हैं। अत: अपने लिये 
करनेसे करना बाकी रहेगा ही । करना बाकी कब नहीं रहेगा ? 
जब अपने लिये न करके दूसरोंके लिये हो करेंगे। घरमें रहना 
है तो घरवालोंकी प्रसत्नताके लिये रहना है । अपने लिये घरमें 
नहीं रहना है। समाजमें रहना है तो समाजवालोंके लिये रहना 
है, अपने लिये नहीं। माँ है तो माँके लिये मैं हूँ, मेरे लिये 
माँ नहीं। माँकी सेवा करनेके लिये, माँकी प्रसन्नताके लिये मैं 
हूँ; इसलिये नहीं कि माँ मेरेको रुपया दे दे, गहना दे दे, पूँजी 
दे दे। यहाँसे आप शुरू करो। ख्रीके लिये मैं हूँ, मेरे लिये 
स्त्री नहीं। मेरेकों ख्लीसें कोई मतलब नहीं। उसके पालन- 
पोषणके लिये, गहने-कपड़ोंके लिये, उसके हितके लिये, 
उसके सुखके लिये ही मेरेको रहना है। मेंरे लिये सत्रीकी 
जरूरत नहीं | बेटोंके लिये ही मैं हूँ, मेंरे लिये बेटे नहीं। इस 
तरह अपने लिये कुछ करना नहीं होगा, तब कृतकृत्य हो 
जाओगे | परन्तु यदि अपने लिये धन भी चाहिये, अपने लिये 
माँ-बाप चाहिये, अपने लिये ख्री चाहिये, अपने लिये भाई 
चाहिये तो अनन्त जन्मोंतक करना पूरा नहीं होगा | अपने लिये 
करनेवालेका करना कभी पूरा होता ही नहीं, होगा ही नहीं, 
हुआ ही नहीं, हो सकता ही नहीं | इसमें आप सबका अनुभव 
बताता हूँ। 

किसी भी कामको करनेसे पहले मनमें आती है कि 
अमुक काम करना है। मनमें आनेसे पहले आप जिस 
स्थितिमें थे, काम पूरा करनेके बाद आप पुनः उसी स्थितिमें 


आ जाते हैं। मिला क्या ? कुछ नहीं मिला। जैसे, पहले 
व्याख्यान देनेकी मनमें नहीं थी। फिर व्याख्यान देनेकी मममें 
आयी और व्याख्यान दिया। व्याख्यान देनेके बाद मनमें 
व्याख्यान देनेकी नहीं रही तो वही पहलेवाली स्थितिमें आ 
गये। नयी बात क्या हुई ? ऐसे ही पहले पढ़नेकी मनमें नहीं 
थी, फिर मनमें पढ़नेकी आयी और फिर विद्या पढ़ी। अब 
पढ़नेकी मनमें नहीं रही। अतः पहले पढ़नेकी मनमें नहीं थी, 
उसी स्थितिमें पीछे आये | 

श्रोता--विद्या पढ़नेके बाद स्थितिमें फरक पड़ गया; 


स्वामीजी--अब मेरेको विद्या नहीं पढ़नी है--यह जो 
आपकी खुदकी स्थिति हैं, उस स्थितिमें क्या फरक पड़ा ? 
विद्याका तो बुद्धिमें संग्रह हुआ। जैसे, धन कमानेकी पहले 
इच्छा नहीं थी। फिर इच्छा हुई कि घन कमा करके इकट्टा कर 
ढूँ। फिर धन कमाया और धन कमाकर इकट्ठा कर लिया । 
इसके बाद फिर धन कमानेकी मनमें नहीं रही, तो आपकमें 
खुदमें क्या फरक पड़ा ? यह थोड़ी गहरी बात है। गहरा 
उतरकर देखो तो विद्या पढ़नेपर बुद्धिमें विद्याका संग्रह होता 
है। बुद्धिक साथ घुले-मिले होनेसे ऐसा दीखता है कि 
हमारेको विद्या आ गयी। अगर लकवा मार जाय तो सब भूल 
जाओगे। अतः वास्तवमें विद्या आपके पास नहीं आयी है, 
बुद्धिके पास आयी है । उससे आपको क्या मिला ? शरीरसे 
आपको क्‍या मिला ? इन्द्रियोंसे आपको क्या मिला ? मनसे 
आपको क्या मिला ? बुद्धिसे आपको क्या मिला ? अहंतासे 
भी आपको क्या मिला ? आप तो अहंता (मैं-पन) के भी 
प्रकाशक हैं। 

जैसे यह संसार दीखता है, ऐसे ही यह शरीर भी दीखता 
है, प्राण भी दीखते हैं, कर्मेन्द्रियाँ ओर ज्ञानेन्द्रियाँ भी दीखती 
हैं, मन-बुद्धि भी दीखते हैं। सृक्ष्मतासे देखनेपर मैं-पन भी 
दीखता है, उसका भी आपको ज्ञान होता है। मैं-पन आपमें 
है, पर आप मैं-पनमें नहीं हैं। आपकी स्थिति तो स्वरूपमें है । 
वह स्वरूपमें स्थिति पहलेसे ही हैं। कुछ-न-कुछ करनेकी 
मनमें आनेसे संसारमें स्थिति हुई और कार्य पूरा होनेपर पुनः 


| अपने खरूपमें स्थिति हुई। जैसे घाणी-(कोल्हू-) का बैल 


जहाँसे चलना शुरू करता है, वहाँ ही वापस आ जाता हैं 
और इस प्रकार उम्रभर चलता है, पर कहीं नहीं जाता, 
वहाँ-का-वहाँ ही रहता है। ऐसे ही उम्रभर करते रहो, कुछ 
नहीं मिलेगा, वहाँ-के-बहाँ ही रहोगे। परन्तु अपने लिये कुछ 
करना हैं ही नहीं--ऐसा होनेपर कृतकत्य हो जाओगे | क्या 


9०० 


बाधा लगी कृतकृत्य होनेमें ? 

क्या कहें सज्जनो ! बात बहुत विलक्षण है। मेरे मनमें 
आती है कि आप सब-के-सब लोग इस बातकी समझ सकते 
हो | सब-के-सब कतकृत्य हो सकते हैं, सब-के-सब ज्ञात- 
ज्ञातव्य हो सकते हो ओर सब-के-सब प्राप्त-प्राप्तव्य हो सकते 
हो। इसके सिवा आप कुछ नहीं हो सकते हो । ऐसा होनेकी 
पूरी ताकत आपमें है। इसके सित्रा कोई ताकत आपमें नहीं 
है। इसको हरेक आदमी कर सकता है। वह पापी है कि 
धर्मात्मा है, विद्वान्‌ है कि अविद्वान है, योग्य है कि अयोग्य 
है, धनी है कि निर्धन है, किसी डिग्रीको प्राप्त है कि नहीं है, 
किसीकी किज्ञलिन्मात्र भी जरूरत नहीं हैं। किसी तरहकी 
योग्यताकी जरूरत नहीं, किसीके बलकी जरूरत नहीं, किसी 
विद्वत्ताकी जरूरत नहीं । जरूरत केवल यही है कि 'ऐसा मैं 
हो जाऊँ'--यह लगन लग जाय | इसपर आप विचार करो, 
अपनी उलझनको सुलझाओ | यह करना है, वह पाना है, वह 
लाना है, वहाँ जाना है, उससे मिलना हैं, उससे यह कराना 
हैं आदि आफत मोल ले रहे हो! गहरा बिचार करो तो 
बिलकुल सुलझ जाओगे, शान्ति मिल जायगी, आनन्द हो 
जायगा। आपके लिये करना कुछ बाकी नहीं रहेगा । आज मर 
जाओ तो कोई चिन्ता नहीं; क्योंकि काम हमारा पूरा हो गया । 
आप कृपा करके इस बातकों समझो | 

करना तो दूसरोंके लिये है और जानना खुदको हैं। 
खुदकों जान जाओ तो जानना बाकी नहीं रहेगा । खुदको नहीं 
जानोगे तो कितनी ही विद्याएँ पढ़ लो, कितनी ही लिपियाँ पढ़ 
लो, कितनी ही भाषाओंका ज्ञान कर लो, कितने हो शास्त्रोंका 
ज्ञान कर लो, पर जानना बाकी ही रहेगा। स्वयंको साक्षात्‌ कर 
लिया, स्वरूपका बोध हो गया, तो फिर जानना बाकी नहीं 
रहेगा। ऐसे ही परमात्माकी प्राप्ति हो गयी, तो फिर कुछ प्राप्त 
करना बाकी नहीं रहेगा। दूसरोंके लिये करना, स्वरूपको 
जानना और परमात्माको पाना--इन तीनोंके सिवा आप कुछ 
नहीं कर सकते, कुछ नहीं जान सकते ओर कुछ नहीं पा 
सकते। कारण कि इन तीनोंके सिवा आप कुछ भी करोगे, 
कुछ भी जानोगे और कुछ भी पाओगे, तो वह सदा आपके 
साथ नहीं रहेगा और न आप उसके साथ सदा रहोगे। जो 
सदा साथ न रहे, उसको करना, जानना और पाना केबल 
वहम ही है। 

भागवतमें तीन योग* बताये गये हैं--कर्मयोग, 
ज्ञाननोंग ओर भक्तियोग। कर्मयोगमें 'करना' है, ज्ञानयोगमें 

ओर 


“'जानना' है ओर भक्तियोगमें 'पाना' है । इन तीनोंमेंसे कोई एक 
कर लो तो बाकी दो साथमें हो ही जायँंगे। भगवानकी प्राप्ति 
हो गयी तो जानना और करना बाकी नहीं रहेगा। स्वरूपको 
ठीक जान जाओगे तो भगवान्‌ भी मिल जायँंगे और करना 
भी समाप्त हो जायगा | करना पूरा कर लिया तो जानना भी हो 
जायगा ओर पाना भी हो जायगा। 

श्रोता--खुदको जानना कया है ? 

स्वामीजी--खुदको जानना यह है कि जैसे आपने कपड़े 
पहने हुए हैं, तो क्या कपड़े आप हो ? नहीं। चमड़ा आप 
हो ? नहीं। मांस आप हो ? नहीं। खून आप हो ? नहीं । 
नाड़ियाँ आप हो ? नहीं। पेटमें मल-मूत्र भरा है, वह आप 
हो ? नहीं। आँतें आप हो ? नहीं। ये मैं नहीं हूँ। अतः जो 
में नहीं हूँ, उसको "में हूँ' मत मानों तो खुदको जान जाओगे। 
कितनी सुगम बात है ! एक बार मान लिया कि यह में नहीं 
हूँ, तो फिर उसे 'मैं हूँ' मत मानो, थूककर मत चाटो । अपने- 
आपको जानना, अपने लिये कुछ न करना और परमात्माको 
पाना--तीनों ही बहुत सुगम हैं। चाहे जिस तरफ चलो, 
आपकी मरजी | 

देखो, एक बात कहता हूँ। बात तो अभिमानकी है, पर 
मैं अभिमानपूर्वक नहीं कहता हूँ। मैंने खोज की है और खोज 
कर रहा हूँ, किस बातकी ? कि सुगमतासे कल्याण हो जाय 
और चट हो जाय। शास्त्रकी प्रक्रियाके अनुसार तो श्रवण, 
मनन, निदिध्यासन, ध्यान, सविकल्प और निर्विकल्प समाधि, 
फिर सबीज और निर्बोज समाधि हो जाय, तब कल्याण होता 
है। यह शास््रकी प्रक्रिया मेरी सौखी हुई है। इसमें मैंने थोड़ी 
माथापच्ची भी की है। श्रवण, मनन, निदिध्यासन, ध्यान 
थोड़ा-बहुत मैंने किया है। पर बात इतनी ही है कि “यह मैं 
नहीं हूँ।' अब इतनी बातके लिये पहाड़ क्या खोदना ! 

मैं तो सीधी-सादी बात बताता हूँ। पर भाई-बहनोंको 
विश्वास नहीं होता | अरे भाई ! में आपसे ठगाई नहीं करता 
हूँ, आपको धोखा नहीं देता हूँ, आपके साथ विश्वासघात नहीं 
करता हूँ। आपको जल्दी-सें-जल्दी अनुभव हो जाय, वह 
बात बताता हूँ। उसमें आप आड़ लगाते हो कि जल्दी कैसे 
हो जायगा, उसको जल्दी नहीं हुआ तो हमें कैसे जल्दी हो 
जायगा ? मैं कहता हूँ कि आप करके देखो, अगर जल्दी न 
हो तो लग्बे रास्तेपर चले जाना। मैं उसके लिये मना तो करता 
नहीं हूँ। जैसा में कहूँ, बेसा करो । अगर जल्दी हो जाय तो 
नफा ही हैं, नहीं तो देरीवाला मार्ग आपके लिये सदासे खुला 


# शोगारूयो मया प्रोक्ता नणों ओसोविधित्सया। ज्ञान कर्म 

ही है। आपको बाधा क्या लगी ? मेरे कहे अनुसार करोगे 
तो लम्बे रास्तेमें आपको बहुत सहायता मिलेगी अथवा 
उसकी जरूरत नहीं रहेगी। मेरेसे पूछो तो लम्बे रास्तेपर 
चलनेकी जरूरत ही नहीं रहेगी। देखो, यह बात जल्दी हाथ 
नहीं लगती। इस बातका लोगोंको पता नहीं है। मुझे तो 
खुदको पता नहीं था। किसी योग्यता, विद्या, ध्यान, समाधि 
आदिके बिना सीधी वह स्थिति प्राप्त हो जाय, जिसमें कुछ 
करना, जानना, पाना बाकी न रहे--इसका मुझे पता नहीं 
था। जब पता नहीं था, तब संयम किया, एकान्तमें रहा, 
किसीसे मिलना छोड़ दिया । आपको आश्चर्य आयेगा कि रोटी 
भी तौलकर खाता। साग-रोटी तोल ली कि बस, इससे 
अधिक नहीं खाना। इतना ही सोना हैं, इससे अधिक नहीं 
सोना। अपने पास बहुत ही कम चीजें रखनी। किसीसे कोई 
चीज माँगनी नहीं। यह चीज मेरे पास नहीं है--ऐसा किसीसे 
कभी नहीं कहना। इस प्रकार में वर्षों रहा हूँ। कितनी-कितनी 
कठिनता भोगी है, बताऊँ तो आप आश्चर्य करें। में जानता 
हूँ कि साधु माँग नहीं करे तो उसकी इज्जत बढ़ जायगी 
बड़ी शान्ति मिलेगी । अगर वह माँग करेगा तो महान्‌ मैंगता 
हो जायगा, नीचा हो जायगा। जिससे माँगता है, उसका 
गुलाम तो हो ही जायगा। ये बातें कहना बढ़िया नहीं है, पर 
आपको विश्वास करानेके लिये कहता हूँ कि मैंने वह सब 
करके देखा है। वह भी एक रास्ता है, पर लम्बा हैं। किया 
साधन निष्फल नहीं जायगा, पर बहुत देरी लगेगी। मेरी धुन 
तो यह हैं कि जल्दी-से-जल्दी सिद्धि कैसे हो। अब भी 
मैं इसी खोजमें हूँ। 

हमारे लिये कुछ चाहिये यही मरण है । हमारे लिये दवाई 
चाहिये, हमारे लिये कपड़े चाहिये, हमारे लिये मकान चाहिये, 
हमारे लिये सवारी चाहिये, तो वह महान्‌ नींचा हो गया। 
चीजोंका गुलाम हो गया तो नीचा ही हुआ, ऊँचा केसे हुआ ? 
मेरेकों माँगनेवाला बहुत बुरा लगता है, मेरेकी कोई जूता 
मोरे--ऐसा लगता है। मेरे साथ रह करके कोई साधु यह 
सवाल उठाये कि मेरेको यह चीज चाहिये, तो यह महान्‌ 
बेइज्जती है; साधुपना तो है ही नहीं, मनुष्यपना भी नहीं है ! 
मनुष्यकी जरूरत दूसरोंको होती है। रोटी भी न मिले तो नहीं 
सही । आप कहेंगे कि रोटी न खानेसे मर जायेंगे, तो क्या रोटी 
खाते-खाते नहीं मरेंगे ? चाहे भूखे मरो, चाहे खाते-खाते मरो, 
मरना तो है ही। फिर गुलामी लेकर क्यों मरें ? तुच्छता लेकर, 
तिरस्कृत होकर, पददलित होकर क्यों मरें ? मरें तो इजतसे 
मेरें | कुछ न माँगनेसे बहुत शान्ति मिलती है, बहुत आनन्द 
मिलता है| थोड़ी तकलीफ उठानी पड़ती है, पर आनन्द बहुत 


मिलता है। जीवन सफल हो जाता है | फायदा इतना होता है 

जिसका कोई ठिकाना नहीं। ऐसा फायदा होता है, जो कभी 
किसी जन्ममें नहीं हुआ। 

एक साधुकी बात सुनी। कुछ साधु बद्रीनारायण गये 
थे। वहाँ एक साधुकी अंगुलीमें पीड़ा हो गयी, तो किसीने 
कहा कि आप पीड़ा भोगते हो, यहाँ अस्पताल है, सबका 
मुफ्तमें इलाज होता हैं। आप जा करके पट्टी बैंधवा लो। 
उस साधुने उत्तर दिया कि यह पीड़ा तो में भोग रूँगा, पर मैं 
किसीको पट्टी बाँधनेके लिये कहूँ---यह पीड़ा मैं नहीं सह 
सकूँगा ! ऐसे त्यागका उदाहरण भी मेरेको यह एक ही मिला, 
और कोई उदाहरण नहीं मिला मेरेको | मेरेको यह बात इतनी 
बढ़िया लगी कि वास्तवमें यही साधुपना है, यही मनुष्यपना 
है। जैसे कुत्ता टुकड़ेके लिये फिरे, ऐसे जगह-जगह 
फिरनेवालेमें मनुष्यपना ही नहीं है, साधुपना तो दूर रहा। 
सेठजी (श्रीजयदयालजी गोयन्दका) गृहस्थी थे, पर वे भी 
कहते कि भजन करना हो तो मनसे पूछे कि कुछ चाहिये ? 
तो कहे कि कुछ नहीं चाहिये। ऐसा कहकर फिर भजन करे। 
जब गृहस्थाश्रममें रहनेवाले भी यह बात कह रहे हैं, तो फिर 
साधुको क्‍या चाहिये ? 

श्रोता--महाराजजी ! हमारा काम कैसे चलेगा ? 

स्वामीजी--हमें काम चलाना ही क्यों है, बन्द 
करना है। 

श्रोता--शरीरमें रोग हो गया तो दवाईके बिना काम 
कैसे चलेगा ? 

स्वामीजी--काम नहीं चलेगा तो क्या होगा ? मर 
जाओगे | तो दवाई खानेबाले नहीं मरते क्‍या ? 

श्रोता--तकलीफ पाकर मरेंगे। 

स्वामीजी--दवाई खानेवाले तकलीफ नहीं पाते हैं 
क्या ? दवाई खाते-खाते अन्तमें हार करके, थक करके मरेंगे 
तो तकलीफ उठाकर ही मरेंगे। बात तो वह-की-वह ही है। 
भीतरमें किसीसे चाहना नहीं होगी तो पराधीनताका दुःख नहीं 
पाना पड़ेगा। मौज रहेगी, आनन्द रहेगा । 

एक आदमी त्याग करता है और एक दरिद्री है। त्यागीके 
पास भी पैसा नहीं है और दरिद्रीके पास भी पैसा नहीं है । पैरमें 
जूती नहीं, सिरपर छाता नहीं, अंटीमें दाम नहीं ! अवस्था 
दोनोंकी बराबर ही है, पर भीतरसे हृदय भी बराबर है क्या ? 
त्यागीके हृदयमें एक विलक्षण आनन्द रहता है, जो पराधीन 
होनेसे नहीं मिलता। जिसको अमुक चीज चाहिये, अमुक 
दवाई आदि चाहिये, वह महान्‌ पराधीन है। 

श्रोता--रोगसे पीड़ा होती है । 


७०२ » साधन-सुधा-सिन्धु & 


स्वामीजी--वैशाखके महीनेमें जो पश्चात्रि तपता है-- | अतः रोग होनेपर ऐसा माने कि भगवान्‌की इच्छासे तप हो रहा 
दोपहरके समय ऊपरसे सूर्य तप रहा है ओर चारों तरफ अग्नि | है, तो पीड़ामें भी आनन्द आयेगा। एक व्रत रखता है कुछ 
जलाकर बीचमें बैठा है, उस तपस्वीको क्या पीड़ा नहीं होती ? | खाता नहीं और एकको अन्न नहीं मिलता दोनों ही भूखे रहते 
वह तप तो उसका मनगढ़ंत है, पर यह रोगरूपी तप | हैं। परन्तु ब्रत रखनेवालेके मनमें अन्न न मिलनेका दुःख नहीं 
भगवान्‌का दिया हुआ है । बताओ, कौन-सा तप बढ़िया है ? | होता, प्रसन्नता होती है। 
स्ल+-८८ है... ई बल्‍नन्भय 

& साधन-सुधा-सिन्धु * 


बन्धन केसे छूटे ? 


लोगोंने यह मान रखा है कि बन्धन नित्य है, उससे | आप व्यापार करते हो तो पहले सब माल न देखकर उसका 


छूटनेपर मुक्ति होगी। मूलमें यही भूल हुई है | वास्तवमें बन्धन 
हैं ही नहीं। अगर बन्धन होता तो मुक्ति किसीकी भी नहीं 
होती; क्योंकि सत्‌ बस्तुका अभाव नहीं होता--“नाभावो 
बिद्यते सत:' (गीता २।१६) | बन्धन सत्‌ होता तो फिर 
उसका अभाव होता ही नहीं। अतः बन्धन है नहीं, केवल 
दीखता है। दीखता तो दर्पणमें मुख भी है, पर वहाँ मुख होता 
है क्या ? दर्पणमें मुख दीखता है तो उसको सामनेसे पकड़ 
लो, नहीं तो दर्पणके पीछेसे पकड़ लो ! है ही नहीं तो उसको 
प्रकड़ें क्या ! ऐसे ही इन सांसारिक पदार्थोमें अपनापन दीखता 
है। यह शरीर, कुटुम्बी, धन-सम्पत्ति, वैभव आदि मेरा 
है--ऐसा दीखता है। परन्तु आजसे सौ वर्ष पहले ये आपके 
थे क्या ? और सौ वर्षके बाद ये आपके रहेंगे क्या ? यह 
मेरापन पहले भी नहीं था और पीछे भी नहीं रहेगा तथा बीचमें 
भी दिन-प्रतिदिन मिट रहा है, तो यह सच्चा कैसे हुआ ? 
दर्पणमें पहले भी मुख नहीं था, पीछे भी नहीं रहेगा और इस 
समय भी दीखता तो है, पर है नहीं। जो प्रतिक्षण 'नहीं' में 
जा रहा है, वह 'है' कैसे हुआ ? जो नहीं है, उसको 'हे' मान 
लिया। नहीं' को 'है' मानना छोड़ो तो मुक्ति स्वतःसिद्ध है। 
मेरापन पहले नहीं था तो मुक्ति थी, बादमें नहीं रहेगा तो मुक्ति 
रहेगी और बीचमें प्रतिक्षण छूट रहा है तो मुक्ति हो रही है। 
अतः बन्धन कृत्रिम है, केवल माना हुआ हैं और मुक्ति 
स्वतःसिद्ध है। अब इसमें देरी क्या लगे ? बताओ | 

अगर आपने मान लिया कि बन्धन छूटेगा नहीं, तो अब 
वह छूटेगा ही नहीं ! क्योंकि आप परमात्माके अंश हैं। आप 
बन्धनको पक्का मान लोगे तो वह केसे छूटेगा ? बन्धन तो 
अभी है और मुक्ति आगे होगी--इस तरह आपने बन्धनको 
नजदीक और मुक्तिको दूर मान लिया, तो अब बन्धन जल्दी 
कैसे छूट जायगा ? वास्तवमें तो बन्धन पहले भी नहीं था, 
पीछे भी नहीं रहेगा ओर अब भी नहीं है; तथा मुक्ति पहले 
भी थी; पीछे भी रहेगी और अब भी है। 

देखो, हरेक व्यक्तिका माँमें बड़ा स्नेह होता है। वह स्नेह 
आज वैसा है क्या ? नहीं है। यह संसारके स्नेहका नमूना है । 


नमूना देखते हो । उस नमूनेसे सब मालका पता लग जाता है। 
स्त्री मेरी है, पुत्र मेरा है, धन मेरा है, घर मेरा है--ये सब अब 
प्रिय लगते हैं तो बालकपनमें माँ कम प्रिय लगती थी कया ? 
माँके बिना रह नहीं सकते थे, रोने लूगते थे, और माँकी 
गोदीमें जानेपर राजी हो जाते कि माँ मिल गयी ! पर माँके 
साथ आज वैसा स्नेह है क्या ? ऐसे कई भाग्यशाली हैं 
जिनकी माँ अभी है; परन्तु माँके प्रति पहले जो खिंचाव था, 
वह खिंचाव अब नहीं है। इस नमूनेसे संसारभरकी परीक्षा हो 
जाती हैं कि अभी संसारमें जो खिंचाव है, यह भी रहनेवाला 
नहीं है। 

श्रोता--महाराजजी ! हमारा खेह पहले माता-पितामें, 
फिर सख््रीमें, फिर पुत्रमें, फिर पौत्रमें--इस प्रकार 
इधर-ही-इधर हो रहा है ! 

स्वामीजी--तो नया स्नेह मत करो बाबा ! पुराना स्नेह 
तो छूट रहा है, मुक्ति तो हो रही है। 

श्रोता--हम तो नहीं करना चाहते। 

स्वामीजी--आप नहीं करना चाहते तो में कराता हूँ 
क्या ! जबर्दस्ती कौन कराता है ? बताओ | पुराना स््रेह तो छूट 
जायगा, आप नया स्लेह मत करों। अब आप बालक हो 
क्या ? तो बालकपनसे मुक्ति हों गयी न? मुक्ति तो 
आपसे-आप हो रही है; क्योंकि मुक्ति है। बन्धन बेचारा है ही 
नहीं। बन्धनको तो आपने पकड़ा हुआ है। आप रखोगे तो 
रहेगा, आप छोड़ोगे तो छूट जायगा। आप बन्धनको नहीं 
छोड़ोगे तो बह नहीं छूटेगा | बन्धनको छोड़नेका सुगम उपाय 
यह है कि जो अपने दीखते हैं, उनकी सेवा कर दो और उनसे 
सेवा मत चाहो। दो बातें मैंने बतायी थीं कि उनकी माँग 
न्याययुक्त, धर्मयुक्त हैं ऑर आपकी उसको पूरा करनेकी 
शक्ति, सामर्थ्य है, आपके पास वस्तु है, तो उनकी माँग पूरी 
कर दो। अपनी न्याययुक्त इच्छा भी मत रखो; जैंसे--बेटा 
हमारी सेवा करे--यह न्याग्रयुक्त होनेपर भी इसकी इच्छाको 
मत रखो | इस तरह खुद तो सेवा चाहो नहीं और दूसरोंकी 
सेवा करते रहो, तो मुक्ति हो जायगी | सेवा चाहते रहोगे तो 


* बन्धन कैसे छूटे ? * 


मुक्ति नहीं होगी और दूसरा सेवा करेगा भी नहीं। 

सेवा चाहनेसे दूसरा सेवा नहीं करेगा और सेवा नहीं 
चाहोगे तो वह सेवा करेगा--आपकी सेवामें भी घाटा नहीं 
पड़ेगा । आपके पास रुपये हैं, रोटी है, कपड़ा है, तो आप 
किस साधुकों देना चाहते हैं ? जो लेना नहीं चाहता, उसको 
दोगे या जो लेना चाहता है, उसको दोगे ? जो चोरी करता है, 
डाका डालता है, छीनता है, उसको आप देना चाहते हो 
क्या ? आप उसीको देना चाहते हैं, जो लेना नहीं चाहता। 
संसारसे कुछ नहीं चाहोगे तो संसार ज्यादा सुख देगा। 
आपको सुख कम नहीं पड़ेगा, घाटा नहीं लगेगा। जो कुछ 
नहीं चाहता, उसको सब देना चाहते हैं, तो फिर उसके सुखमें 
घाटा कैसे पड़ेगा। घाटा तो सुख चाहनेसे पड़ता है। 
मान-बड़ाई भी उसको देते हैं जो इसको नहीं चाहता। फिर 
चाहना करके दरिद्री क्यों बनें ? 

श्रोता--अनादिकालसे पड़े हुए ममताके संस्कार 
मिटें कैसे ? 

स्वामीजी-- अनादिकालका अंधेरा दियासलाई जलख्ते 
ही भाग जाता है | किसी गुफामें लाखों वर्षोसे अंधेरा हो ओर 
वहाँ जाकर प्रकाश करें तो वह यह नहीं कहेगा कि में यहाँ 
इतने वर्षोंसे हूँ, इसलिये मैं जल्दी नहीं जाऊँगा। जब प्रकाश 
हुआ तो वह मिट गया। ऐसे ही जो भूल है, गलती है, वह 
मिटनेवाली होती है। 

ममताको मिटानेका उपाय हँ--देनेकी इच्छा रखो। 
लेनेकी आशा रखो ही मत कि हमें कुछ मिले। वस्तु अपने 
पासमें है ओर दूसरा चाहता है, तो बिना किसी शर्तके उसको 
दे दो। देते रहोगे तो स्वभाव ही देनेका पड़ जायगा। लेनेका 
स्वभाव होनेसे ही नयी-नयी ममता पैदा होती है। इसलिये 
भीतरसे ही लेनेकी इच्छा छोड़ दो। 

संसारकी सेवा-ही-सेवा करनी है, लेना कुछ नहीं 
है--यह 'कर्मयोग' हो गया। संसारके साथ हमारा सम्बन्ध 
है ही नहीं--यह 'ज्ञानयोग' हो गया। भगवान्‌ ही मेरे हैं और 
कोई मेरा नहीं है--यह 'भक्तियोग' हों गया। मेरा सम्बन्ध 
संसारके साथ है, संसार मेरा हैं और मेरे लिये है--यह 
'जन्म-मरणयोग' या 'बन्धनयोग' हो गया ! बार-बार जन्मों 
और मंरो ! अब जिसमें आपको फायदा लगे, उसको कर 
लो। परमात्माके साथ तो आपका सम्बन्ध स्वतः हैं ओर 
संसारकें साथ सम्बन्ध आपका माना हुआ है । संसारसे कितना 
ही सम्बन्ध जोड़ लो, वह टिकता ही नहीं। जो टिके नहीं, 


७०३ 
उसको पहले ही छोड़ दो। 
भलि सोचहि सज्जन जना, दिवी जगतको पूठ। 
पीछे देखी बिगड़ती, पहले बैठा रूठ ॥ 


जो पीछे बिगड़ जायगा, उसको पहले ही छोड़ दिया । 
अगर कोई अपने कुटुम्बको सच्चे हृदयसे छोड़कर साधु बन 
जाय, तो सब-का-सब कुटुम्ब एक साथ मर जाय अथवा 
कुट॒म्बमें बीसों-पचासों आदमी हो जाये, उसपर कोई फरक 
नहीं पड़ेगा। परन्तु कुटुम्बमें एक लड़का मर जाय और वह 
रोने लगे, तो उस साधुने कोर कपड़ा ही मिट्टी लूगाकर 
खराब किया ! जैसे साधु अपने कुटुम्बकी तरफसे मर जाता 
हैं, ऐसे ही आप भी सबसे मर जाओ, तो मुक्ति हो जायगी | 
मरते ही अमर हो जाओगे। जहाँ संसारसे मरे कि अमर 
हुए! जीते हुए ही मर जाओ। संतोंके पदमें आया 
है-- 'अरे मन जीवतड़ो ही मर रे।' आजसे ही मर 
जाओ। सब काम ठीक हो जायगा। घरवालोंसे मर जाओ 
तो उनकी भी आफत मिट जायगी। न तीजा करना पड़े, न 
द्वादशाह करना पड़े, न नारायणबलि करनी पड़े, न कोई 
खर्चा करना पड़े, सब आफत मिट जाय ! घरवाले भी 
मौजमें और आप भी मौजमें ! 

भगवानकी, सन्‍्तोंकी, शाख्रोंकी कृपा तो आपपर सदासे 
ही है, अब आप कृपा करों तो निहाल हो जाओ। आप स्वयं 
कृपा नहीं करोगे तो उनकी कृपा पड़ी रहेगी, कुछ काम नहीं 
करेगी। जिनको पकड़ा है, उनको छोड़ दो तो मुक्ति हो 
जायगी। अब घरवालछोंको छोड़ दिया तो गुरुजीको पकड़ 
लिया कि ये मेरे गुरुजी हैं, ये गुरुभाई हैं, ये चाचा गुरु हैं, यह 
भतीजा चेला है। एकको छोड़ दिया और दूसरेको पकड़ लिया 
तो मुक्ति नहीं होगी, ज्यों-के-त्यों फँसे रहोगे | एक साधु मिले 
थे। वे कहते थे कि गुरुजीने हमें विद्या सिखा दी कि तुम 
कुटुम्बको छोड़ दो, तो हमने गुरुजीको भी छोड़ दिया ! अब 
न गुरु है, न चेला है, न चाचा गुरु है, न भतीजा चेला है। 
पहले गृहस्थसे साधु हुए, अब साधुसे भी साधु हो गये। 

कुट्ठम्बको हमारा मानों मत और उनसे कुछ चाहों 
मत-- इतना ही कुटुम्बके साथ सम्बन्ध रखो | अपने पास जो 
पैसा है, सामर्थ्य है, समय है, बह उनकी सेवामें लगा दो | 
इससे सब कुटुम्बी राजी हो जायैंगे ओर आपको मुक्ति हो 
जायगी। पहलेका सम्बन्ध सेवा करके छोड़ दें और नया 
सम्बन्ध जोड़ें नहीं, तो मुक्ति ही रहेगी। मुक्तिके सिवा और 


| क्या रहेगा 2? 
है, जात 


सच्ची मनुष्यता 


अपने सुखसे सुखी होना और अपने दुःखसे दुःखी 
होना--यह पशुता है; तथा दूसरेके सुखसे सुखी होना और 
दूसरेके दुःखसे दुःखी होना--यह मनुष्यता है। अतः जबतक 
दूसरेके सुखसे सुखी होने और दूसरेके दुःखसे दुःखी होनेका 
स्वभाव नहीं बन जाता, तबतक वह मनुष्य कहलानेके लायक 
नहीं है। वह आकृतिसे चाहे मनुष्य दीखे, पर वास्तवमें मनुष्य 
नहीं है । जबतक खुदके सुखसे सुखी होंगे और खुदके दुःखसे 
दुःखी होंगे, तबतक मनुष्यता नहीं आयेगी। 

जो अपने सुखके लिये दूसरॉंकी हानि करता है, वह 
मनुष्य कहलानेलायक नहीं है । मनुष्य वही होता है, जो अपने 
स्वार्थका त्याग करके दूसरेका हित करे, कम-से-कम दूसरेका 
नुकसान न करे। अतः यह शिक्षा ग्रहण करनी है कि हमारे 
द्वारा किसीको किद्चिन्मात्र भी दुःख न हो । दूसरोंका दुःख कैसे 
मिटे--इससे भी आगे दूसरोंके हितकी दृष्टि रखो कि दूसरोंका 
हित कैसे हो ? प्राणिमात्रके हितमें रति हो--'सर्वभूतहिते 
सता: (गीता ५।१५१२।४)। दूसरोंका हित कितना 
करना हैं, कितना नहीं करना हैं--इसकी आवश्यकता ही 
नहीं। हमारे पास जितनी सामर्थ्य है, जितनी योग्यता है 
जितनी सामग्री है, उसीको दूसरोंके हितमें लगाना है, उतनी ही 
हमारी जिम्मेवारी है। सबको सुखी बना दे--यह किसी 
मनुष्यकी ताकत नहीं है। यह इतनी कठिन बात है कि 
दुनियाके सब-के-सब आदमी मिलकर अगर एक आदमीको 
भी सुख पहुँचानेकी चेष्टा करें, तो भी उसको सुखी नहीं कर 
सकते। कारण कि उसमें जो धनकी, भोगोंकी, मानकी, 
बड़ाईकी, आरमकी लालसा है, वह ज्यों-ज्यों धन, भोग 
आदि मिलेंगे, त्यों-ही-त्यों अधिक बढ़ती जायगी-- 'जिमि 
प्रतिलाभ लोभ अधिकाई ।' अधिक-से-अधिक ध्रन आदि 
मिलनेपर भी वह तृप्त नहीं हो सकता। जब सम्पूर्ण दुनिया 
मिलकर भी एक आदमीको सुखी नहीं कर सकती, तो एक 
आदमी दुनियाके दुःखको दूर कैसे करेगा ? परन्तु 'दूसरेको 
सुख कैसे हो'---यह भाव सब बना सकते हैं, चाहे वह भाई 
हो या बहन हो, बालक हो या जवान हो, धनी हो या निर्धन 
हो। सांसारिक चीजोंमें किसीको अधिकार मिला है, किसीको 
नहीं मिला है; परन्तु हृदयसे सबका हित चाहनेका अधिकार 
सबको मिला है। इस अधिकारसे कोई भी वज्ञित नहीं है। 

जो अपनी शक्तिके अनुसार दूसरोंका भला करता है, 
उसका भला भगवान्‌ अपनी दक्तिके अनुसार करते हैं। वह 
अपनी पूरी शक्ति लगा देता हैं, तो भगवान्‌ भी अपनी पूरी 
शक्ति लगा देते हैं। जब भगवान्‌ अपनी शक्ति लगा देंगे, तो 


वह दुःखी केसे रहेगा ? उसको कोई दुःखी कर ही नहीं 
सकता। वह भगवानको प्राप्त हो जाता है--'ते प्राघुवन्ति 
मामेव सर्वभूतहिते रता: ॥" (गीता १२ |४) 

'सर्वे भवन्तु सुखिनः सर्वे सन्तु निरामया:। 

सर्वे भद्राणि पश्यन्तु मा कश्निद्‌ दुःखभाग्भवेत्‌ ॥' 

सब सुखी हो जायें, सबके आनन्द-मड़ल हो, कभी 

किसीको किश्लिन्मात्र भी कष्ट न हो--यह जिसका भाव बन 
जाय, वही मनुष्य कहलानेलायक है। जबतक वह दूसरेके 
दुःखसे दुःखी नहीं होता, तबतक वह मनुष्य कहलानेलायक 
नहीं है। दूसरी एक और बात है--जो दूसरोंके दुःखसे दुःखी 
होता है, उसको अपने दुःखसे दुःखी नहीं होना पड़ता। 
आपलोग ध्यान दें, अपने दुःखसे दुःखी उसीको होना पड़ता 
है, जो दूसरोंके दुःखसे दुःखी नहीं होता और दूसरोंके सुखसे 
सुखी नहीं होता। वही संग्रही बनता है और अपने सुखका 
भोगी बनता है। उसको सुखका अभाव रहता है, कमी रहती 
है। परन्तु जो दूसरोंके सुखसे सुखी होता है, उसको सुखकी 
कमी रहती ही नहीं। कमी केसे नहीं रहती ? कि उसको अपने 


सुखभोगकी इच्छा ही नहीं रहती । 


संग्रह करना और भोग भोगना--ये दोनों परमात्म- 
तत्त्वकी प्राप्तिमें ब्राधकर हैं। रुपये-पैसे मेरे पास आ जायें, 
सामग्री मेरेको मिल जाय, भोग मैं भोग रुँ--यह जो 
भीतरकी लालसा है, यह परमात्मतत्त्वकी प्राप्ति नहीं होने देती । 
कारण कि संग्रह करेगा तो शरीरसे ही करेगा और सुख भोगेगा 
तो शरीरसे ही भोगेगा। अतः इस हाड़-माँसके पुतलेमें लिप्त 
रहनेसे, इसको गुलामी रहनेसे चिन्मय तत्त्वकी प्राप्ति नहीं 
होगी । परन्तु दूसरोंके सुखमें सुखी होनेसे भोग भोगनेकी इच्छा 
ओर दूसरोंके दुःखमें दुःखी होनेसे अपने लिये संग्रह करनेकी 
इच्छा नहीं रहती | 
दूसरेके दुःखसे दुःखी होनेसे उसका दुःख दूर करनेका 
विचार होगा। जेंसे अपना दुःख दूर करनेके लिये हम पैसे 
खर्च कर देते हैं, ऐसे ही दूसरेका दुःख दूर करनेके लिये हम 
पैसे खर्च कर देंगे। हम ज्यादा संग्रह नहीं कर सकेंगे | अगर 
संग्रह ज्यादा हो भी जायगा, तो उसमें अपनापन नहीं रहेगा कि 
यह तो सबकी चीज है। इसीलिये भागवतमें आया है-- 
यावद्‌ भ्रियेत जठरं तावत्‌ स्वत्व॑ हि देहिनाम्‌। 
अधिक॑ योउभिमन्येत स्र॒स्तेनों दण्डमर्हति ॥ 
(श्रीमद्धा” ७ | १४ | ८) 
जितनेसे पेट भर जाय, उतनी ही चीज मनुष्यकी है। 
मतलब यह है कि जितनेसे भूख मिट जाय, उतना अन्न; 


* विश्वास और जिज्ञासा * 


जितनेसे प्यास मिट जाय, उतना जल; जितनेसे शरीरका निर्वाह 
हो जाय, उतना कपड़ा ओर मकान--यह अपना है। इसके 
सिंवा अधिक अन्न है, जल है, वस्त्र है, मकान है, निर्वाहकी 
अधिक सामग्री है, उसको जो अपना मानता है--अपना 
अधिकार जमाता है, वह चोर है, उसको दण्ड मिलेगा। वह 
कहता है कि हम किसीसे लाये नहीं, यह तो हमारी है | पर बह 
हमारी कैसे ? क्योंकि जब जन्मे, तब एक धागा साथ लाये 
नहीं और जब मरेंगे, तब एक कोौड़ी साथ जायगी नहीं | अतः 
हमारे पास जो अधिक सामग्री है, वह उसकी है, जिसके पास 
उस सामग्रीका अभाव है। जो दूसरोंके दुःखसे दुःखी होता हैं, 
वह अपने सुखके लिये भोग और संग्रहकी इच्छा नहीं करता । 
उसमें करुणाका, दयाका भाव पैदा होता है। करुणामें जो रस 
है, आनन्द हैं, वह भोगोंमें नहीं है। 

यह जो आप संग्रह करते हैं, इसका अर्थ है--निर्दयता, 
भीतरमें दया नहीं है। जहाँ दया होती है, वहाँ अपने सुखके 
लिये संग्रह नहीं होता | क्यों नहीं होता ? क्योंकि उसको ऐसे 
ही आनन्द आता है। संग्रहमें जो सुख होता है, उसमें राजसी 
और तामसीपना होता है। दूसरोंके सुखमें जो सुख होता है 
वह सुख संग्रहमें और भोगोंमें परिणत नहीं होता । उस सुखमें 
बड़ा भारी आनन्द होता है। 

जिसका दूसरोंको सुख पहुँचानेका भाव है, वह दूसरोंको 
दुःखी देखकर आप सुख भोग लछे--यह हो ही नहीं सकता । 
पड़ोसमें रहनेवालॉंकों अन्न न मिले और हम बढ़िया-बढ़िया 
भोजन बनाकर खायें--यह अच्छे हृदयवालोंसे नहीं होता । 
उनको भोजन अच्छा ही नहीं लगेगा। परन्तु जिनका स्वभाव 
दूसरोंको दुःख देनेका है, वे दूसरोंके दुःखसे क्या दुःखी होंगे ? 
वे तो दूसरोंका दुःख देखकर सुखी होते हैं। जो अपने सुखके 
लिये दूसरोंको दुःखी बना देते हैं, अपने मानके लिये दूसरोंका 
अपमान करते हैं, अपनी प्रशंसाके लिये दूसरोंका अपमान 
करते हैं, अपनी प्रशंसाके लिये टूसरोंकी निन्‍दा करते हैं, अपने 
पदके लिये दूसरोंको प्रदच्युत करते हैं, वे मनुष्य कहलाने- 
लायक भी नहीं हैं, मनुष्य तो हैं ही नहीं। वे तो पशु हैं। पशु 
भी ऐसे निकम्मे कि न सींग है, न पूँछ है ! जिसके सींग ओर 
पूँछ न हों, वह भद्दा पशु होता है। उसका ढाँचा तो मनुष्यका 

है, पर स्वभाव पशुका है। पशु-पक्षी तो अपने पापोंका फल 
भोगकर शुद्ध होते हैं, पर दूसरोंकों दुःख देनेवाले नये-नये पाप 
करके नरकोंका रास्ता तैयार करते हैं ! रामायणमें आया है-- 
बरु भलछ बास नरक कर ताता। दुष्ट संग जनि देड़ बिधाता॥ 
(मानस ५।४६ | ४) 

अपने सुखसे सुख्ली और अपने दुःखसे दुःखी होना 
दुष्टता है। नरकोंमें निवास बेशक हो जाय, पर ऐसे दुष्टोंका 
संग विधाता न दे | नरकोंमें जितना निवास होगा, जितना नरक 
भोगेंगे, उतने हमारे पाप कट जायेगे और हम शुद्ध हो जायँगे । 
परन्तु ऐसे दुष्टोंका संग करनेसे नये-नये नरक भोगने पड़ेंगे । 

पशु दूसरोंको दुःख देनेपर भी पापके भागी नहीं बनते; 
क्योंकि पाप-पुण्यका विधान मनुष्यके लिये ही है। पशु-पक्षी 
दुःख देते हैं तो अपने खानेके लिये देते हैं | वे खा लेंगे तो 
फिर आपको तंग नहीं करेंगे। वे अपने सुखभोगके लिये, 
संग्रहके लिये आपको तंग नहीं करेंगे, कष्ट नहीं देंगे। परन्तु 
मनुष्य लाखों-करोड़ों रुपये कमा लेगा, तो भी दूसरोंको दुःख 
देगा और दुःख देकर अपना धन बढ़ाना चाहेगा, अपना सुख 
बढ़ाना चाहेगा। अतः वह मनुष्य कहलानेलायक नहीं है। वह 
तो पशुओंसे और नरकोंके कीड़ोंसे भी नीचा है ! मनुष्यजीवन 
मिला है शुद्ध होनेके लिये, निर्मल होनेके लिये। परन्तु जो 
दूसरोंको दुःख देते हैं, वे पाप कमाते हैं, जिसका नतीजा बहुत 
भयंकर होगा ! 

जिसके अन्तःकरणमें दूसरोंको सुखी देखकर प्रसन्नता 
पैदा नहीं होती ओर दूसरोंको दुःखी देखकर करुणा पैदा नहीं 
होती, उसका अन्तःकरण मैला होता है। मैला अन्तःकरण 
नरकोंमें ले जाता है। पशुका अन्तःकरण ऐसा मैला नहीं होता । 
पशु भोगयोनि है, कर्मयोनि नहीं है। वह अपने सुखके लिये 
दूसरोंको दुःख नहीं देता । बह किसी प्राणीको मारकर खा जाता 
है तो केवल आहार करता है, सुख नहीं भोगता । परन्तु मनुष्य 
शौकसे अच्छी-अच्छी चीजें बनाकर खाता है। उसमें स्वादका 
सुख लेता है तो वह पाप करता है । अतः दूसरोंके सुखसे सुखी 
होना और दूसरोंके दुःखसे दुःखी होना ही सच्ची मनुष्यता है । 
मनुष्यमात्रकों अपने भीतर हरदम यह भाव रखना चाहिये कि 
सब सुखी कैसे हों ? उनका दुःख कैसे मिटे ? 

विश्वास ओर जिज्ञासा 
मनुष्य अपनी तरफ नहीं देखता कि मेरा जन्म क्यों हुआ | आदिसे भी उसका जीवन नीचा है ! मनुष्य हो करके भी 
है, मेरेको क्या करना चाहिये और मैं क्या कर रहा हूँ! | सावधानी नहीं है तो क्या मनुष्य हुआ ? मनुष्यमें तो यह 
जबतक वह ऐसा खयाल नहीं करता, तबतक उस मनुष्यका | सावधानी, यह बिचार होना ही चाहिये कि हमारा जन्म क्यों 
दर्जा, आप क्षमा करेंगे, पशुसे भी नीचा है ! पशु, पक्षी, वृक्ष | हुआ है और क्‍या करना चाहिये तथा क्या नहीं करना चाहिये | 

खुदसे इसका समाधान न हो तो न सही, पर सन्तोंकी वाणीसे, 
शास्त्रोंसे इसका पूरा समाधान हो जायगा कि यह मनुष्यजन्म 
केवल अपना उद्धार करनेके लिये ही मिला है। भगवानने 
अपनी तरफसे यह अन्तिम जन्म दे दिया है, जिससे यह मेरेको 
प्राप्त कर ले। 

ब्रह्मजीने यज्ञोंके सहित प्रजाकी उत्पत्ति की-- 
'सहयज्ञा: प्रजा: सृषप्टवा पुरोवाच प्रजापति:' (गीता 
३।१०) अर्थात्‌ कर्तव्य और कर्ता--ये दोनों एक साथ पैदा 
हुए। जो कर्तव्य है, वह सहज है। आज जो हमें कर्तव्य-कर्म 
करनेमें परिश्रम मालूम देता है, उसका कारण यह है कि हम 
संसारसे सम्बन्ध जोड़ लेते हैं, नहीं तो यह स्वयं भी सहज है 
और इसका जो कर्तव्य है, वह भी सहज है, स्वाभाविक है। 
अस्वाभाविकता यह खुद बना लेता है। इसको यह विचार 
नहीं होता कि अस्वाभाविकता कहाँ बना ली? कैसे बना 
ली ? अगर विचार करे तो यह निहाल हो जाय ! 

अब एक बात बताते हैं। दो मार्ग हैं--एक विश्वासका 
मार्ग और एक जिज्ञासाका मार्ग। विश्वास वहाँ होता है, जहाँ 
सन्देह नहीं होता, सन्देह पैदा ही नहीं होता। जो सन्देहयुक्त 
विश्वास होता है, वह विश्वासरूपसे प्रकट नहीं होता। परन्तु 
जिज्ञासा वहाँ होती है, जहाँ सन्देह होता है। भक्तिमार्गमें 
विश्वास, निःसंदिग्धता मुख्य है और ज्ञानमार्गमें जिज्ञासा, सन्देह 
मुख्य है। विश्वास और जिज्ञासा--इन दोनोंको मिलानेसे 
साधकका जीवन शुद्ध नहीं रहता, अशुद्ध हो जाता है। 

विश्वास किसमें होता हैं? कि जिसमें हम इन्द्रियोंसे, 
अन्तःकरणसे कुछ नहीं जानते, उसमें विश्वास होता है अथवा 
विश्वास नहीं होता | जैसे, 'भगवान्‌ हैं'--यह विश्वास होता है 
अथवा विश्वास नहीं होता--ये दो ही बातें होती हैं। भगवान्‌ 
हैं कि नहीं यह बात बास्तवमें विश्वासीकी नहीं है, जिज्ञासुकी 
है। है कि नहीं--यह सन्देह जीवात्मापर होता है अथवा 
संसारपर होता है। कारण कि 'मैं हूँ' इसमें तो सन्देह नहीं है 
पर "मैं क्या हूँ इसमें सन्देह होता है। अतः सन्देहसहित जो 
सत्ता है, उसमें जिज्ञासा पैदा होती है। स्वयंका ओर संसारका 
ज्ञान जिज्ञासासे होता है। परमात्माकों मानना अथवा न 
मानना--इसमें आप बिलकुल ख्तन्त हैं। कारण कि 
परमात्माके विषयमें हम कुछ नहीं जानते और जिस विषयमें 
कुछ नहीं जानते, उसमें केवल विश्वास चलता है। जिसमें 
विश्वास होता है, उसमें सन्देह नहीं रहता--इतनी विचित्र बात 
है यह ! जैसे, स्त्री, पुत्र आदिको अपना मान लेनेसे फिर उसमें 
यह सन्देह नहीं रहता कि यह स्त्री मेरी है कि नहीं ? बेटा मेरा 
है कि नहीं ? यह लोकिक मान्यता टिकती नहीं; क्योंकि यह 

मान्यता जिसकी है, वह नाशवान्‌ है। परन्तु परमात्मा 
अविनाशी है; अतः उनकी मान्यता टिक जाती है, दृढ़ हो 
जाती है तो उसकी प्राप्ति हो जाती है। हमने सन्तोंसे यह बात 
सुनी है कि जो भगवानको मान लेता है, उसको अपना स्वरूप 
जना देनेकी जिम्मेवारी भगवानूपर आ जाती है! कितनी 
विलक्षण बात है। भगवान्‌ कैसे हैं, कैसे नहीं--इसका ज्ञान 
उसको खुदको नहीं करना पड़ता। वह तो केवल मान लेता 
हैं कि 'भगवान्‌ हैं' वे कैसे हैं, कैसे नहीं--यह सन्देह उसको 
होता ही नहीं । 

पहले केवल भगवान्‌की सत्ता स्वीकार हो जाय कि 
“भगवान्‌ हैं', फिर भगवानमें विश्वास हो जाता है। संसारका 
विश्वास टिकता नहीं; क्योंकि हमें इस बातका ज्ञान है कि वस्तु, 
व्यक्ति आदि पहले नहीं थे, पीछे नहीं रहेंगे और अब भी 
निरन्तर नाशकी तरफ जा रहे हैं। परन्तु भगवानके विषयमें 
ऐसा नहीं होता; क्योंकि शास्त्रोंसे, सन्तोंसे, आस्तिकोंसे हम 
सुनते हैं कि भगवान्‌ पहले भी थे, पीछे भी रहेंगे और अब 
भी हैं। भगवानपर विश्वास बैठनेपर फिर उनमें अपनत्व हो 
जाता है कि भगवान्‌ हमारे हैं।' जीवात्मा भगवान्‌का अंश 
है--“ममैवांशों जीवलोके' (गीता १५। ७); अतः भगवान्‌ 
हमारे हुए। इसलिये आस्तिकभाववालोंको यह दृढ़तासे मान 
लेना चाहिये कि भगवान्‌ हैं और हमारे हैं | ऐसी दृढ़ मान्यता 
होनेपर फिर भगवानूसे मिले बिना रहा नहीं जा सकता । जैसे, 
बालक दुःख पाता है तो उसके मनमें माँसे मिलनेकी आती 
है कि माँ मेंरेको गोदीमें क्यों नहीं छेती ? उसके मनमें यह 
बात पैदा ही नहीं होती कि में योग्य हूँ कि अयोग्य हूँ, पात्र 
हूँ कि अपात्र हूँ। 

जैसे भगवानपर विश्वास होता है, ऐसे ही भगवानके 
सम्बन्धपर भी विश्वास होता है कि भगवान्‌ हमारे हैं। भगवान्‌ 
कैसे हैं, मैं कैसा हूँ--यह बात वहाँ नहीं होती | भगवान ्‌ मेरे 
हैं; अतः मेरेको अवश्य मिलेंगे--ऐसा दृढ़ विश्वास कर ले | 
यह 'मेरा'-पन बड़े-बड़े साधनोंसे ऊँचा है। त्याग, तपस्या, 
व्रत, उपवास, तितिक्षा आदि जितने भी साधन हैं, उन सबसे 
ऊँचा साधन है--भगवान्‌में अपनापन। अपनेपनमें कोई 
विकल्प नहीं होता। करनेवाले तो करनेके अनुसार फलको 
प्राप्त करेंगे, पर भगवान्‌कों अपना माननेवाले मुफ्तमें पूर्ण 
भगवानको प्राप्त करेंगे। करनेवाले जितना-जितना करेंगे, 
उनको उतना-उतना ही फल मिलेगा, परन्तु भगबानमें 
अपनापन होनेसे भगवानपर पूर्ण अधिकार मिलेगा। जैसे, 
बालक माँपर अपना पूरा अधिकार मानता है कि माँ मेरी है, 
में माँसे चाहे जो काम करा रँँगा, उससे चाहे जो चीज ले 

ढुँगा | बालकके पास बल क्या है ? रो देना--यही बल है। 
निर्बल-से-निर्बल आदमीके पास रोना ही बल है। रोनेमें क्या 
जोर लगाना पड़े ? बच्चा रोने लग जाय तो माँको उसका 
कहना मानना पड़ता है। इसी तरह रोने लग जाय कि भगवान्‌ 
मेरे हैं तो फिर दर्शन क्‍यों नहीं देते ? मेरेसे मिलते क्यों नहीं ; 
भीतरमें ऐसी जलन पैदा हो जाय, ऐसी उत्कण्ठा हो जाय कि 
भगवान्‌ मिलते क्यों नहीं) इस जलमनमें, उत्कण्ठामें इतनी 
शक्ति हैं कि अनन्त जन्मोंके पाप नष्ट हो जाते हैं; कोई भी दोष 
नहीं रहता, निर्दोषता हो जाती है । जो भगवानके लिये व्याकुछ 
हो जाता है, उसकी निर्दोषता स्वतः हो जाती है | व्याकुलताकी 
अम्रिमें पाप-ताप जितने जल्दी नष्ट होते हैं, उतने जल्दी 
जिज्ञासामें नहीं होते। जिज्ञासा बढ़ते-बढ़ते जब वह जिज्ञासु- 
रूपसे हो जाती है अर्थात्‌ जिज्ञासु नहीं रहता, केवल जिज्ञासा 
रह जाती है तब उसकी सर्वथा निर्दोषता हो जाती हैं और वह 
तत्त्वको प्राप्त हो जाता है। 

जबतक 'मैं जिज्ञासु हूँ ---यह मैं-पन रहता है, तबतक 
जिज्ञास्य तत्त्व प्रकट नहीं होता । जब यह मैं-पन नहीं रहता 
तब जिज्ञास्य तत्त्व प्रकट हो जाता है। चाहे जिज्ञासा हो, चाहे 
विश्वास हो, दोनोंमेंसे कोई एक भी दृढ़ हो जायगा तो तत्त्व 
प्रकट हो जायगा। कर्तव्यका पालन स्वतः हो जायगा; 
जिज्ञासुसे भी कर्तव्यका पालन होगा और विश्वासीसे भी 
कर्तव्यका पालन होगा। दोनों ही अपने कर्तव्य कर्मका 
तत्परतासे पालन करेंगे। 

विश्वासी मनुष्य कर्तव्यकी दृष्टिसे कर्तव्यका पालन नहीं 
करता; परन्तु भगवानके वियोगमें रोता है। रोनेमें ही उसका 
कर्तव्य पूरा हो जाता है | उसमें केवल भगवद्ञाप्तिकी उत्कण्ठा 
रहती है। केवल भगवान्‌-ही-भगवान्‌ याद रहते हैं। 
भगवानक़े सिवा और कोई चीज सुहाती नहीं-- 'अब कुछ 
भी नहीं सुहावे, एक तू ही मन भावे।' दिनमें भूख नहीं 
लगती, रतमें नींद नहीं आती, बार-बार व्याकुलता होती 
है-- 'दिन नहिं भ्रृख रैन नहिं निद्रा, छिन-छिन व्याकुल होत 
हिया /” व्याकुलतामें बहुत विलक्षण राक्ति है। यह जो 
भजन-स्मरण करना है, त्याग-तपस्या करना है, तीर्थ-उपवास 
आदि करना है, ये सभी अच्छे हैं, परन्तु ये धीरे-धीरे पापोंका 
नाश करते हैं; और व्याकुलता होनेपर आग लग जाती है, 
जिसमें सब पाप भस्म हो जाते हैं। 

श्रोता--ऐसी व्याकुलता कैसे पैदा हो ? 

स्वामीजी--संसारके संयोगका सुख न ले। जैसे प्राण 
चलता रहता है तो चलनेमें परिश्रम होनेसे भूख-प्यास स्वत 
पैदा होती है। परन्तु दिनभर तरह-तरहकी चीजें खाते रहोगे तो 

असली भूख नहीं लगेगी। दूसरा खाना बन्द करो, केवल 
भोजनके सिवा कुछ नहीं खाओ तो भूख लग जायगी, तेज हो 
जायगी। ऐसे ही केवल भगवान्‌को चाहें, उनके सिवा और 
कुछ न चाहें। सुख, मान, बड़ाई, आदर, आराम, आलस्य 
आदि किसी प्रकारकी इच्छा न हो। किसी भी चीजसे सुख न 
लें, भूख लगे तो रोटी खा लेनी है, नींद आये तो सो जाना 
है, पर उसमें सुख नहीं लेना है। ऐसा परहेज रखें तो 
व्याकुलता पैदा हो जायगी। 

जीव कुछ-न-कुछ असत्‌का आधार बना लेता है, 
जिससे वह सत्से विमुख हो जाता है। अतः असतका 
उपयोग कर लो; भोजन कर लो, जल पी लो, सो जाओ, सब 


काम कर लो, पर भीतरमें इनका आधार विश्वास, आश्रय मत 


रखो, फिर व्याकुलता पैदा हो जायगी। 

हम सबको इस बातका प्रत्यक्ष ज्ञान है कि शरीर रहने- 
वाला नहीं है, सम्पत्ति रहनेवाली नहीं है, कुटुम्ब रहनेवाला 
नहीं है, यह जो कुछ दीखता है, यह सब रहनेवाला नहीं है। 
ऐसा जानते हुए भी इस ज्ञानका निरादर करते हैं--यह बड़ा 
भारी अवगुण है, बड़ी भारी गलती है। अगर इस ज्ञानका 
आदर करें तो संसासकी इच्छा मिट जायगी; क्योंकि जो वस्तु 
स्थिर है ही नहीं, उसकी क्या इच्छा करें ? 'का मार्गूं कछु धिर 
न रहाई, देखत नेन चल्‍यो जग जाड्ड़ ।' संसारकी इच्छा मिटते 
ही भगवान्‌का विरह आ जाता है । संसारकी इच्छा, आशा ही 
भगवान्‌के विरहकी रोकनेवाली चीज है। 

मनुष्य जिसको नाशवान्‌ जानता है, फिर भी उसकी 
आशा रखता है तो यह बहुत बड़ा अपराध करता है। झूठ- 
कपट करके जालसाजी, बेईमानी करके अपनी असत्‌ 
भावनाको दृढ़ करता है, तो इससे बढ़कर अनर्थ क्या होगा ? 
धन है, बेटा-पोता है, बल है, विद्या है, योग्यता है, पद है 
अभ्निकार है, ये कितने दिनसे हैं ? कितने दिन रहेंगे ? इनसे 
कितने दिन काम चलाओगे ? इनके साथ जितने दिन संयोग 
हैं, उसका वियोग होनेवाला है, वह वियोग जल्दी हो, देरीसे 
हो, कब हो, कब नहीं हो--इसका पता नहीं; पर संयोगका 
वियोग होगा--इसमें कोई सन्देह नहीं है। जिनका वियोग हो 
जायगा, उसपर विश्वास कैसे ? जो प्रतिक्षण बिछुड़ रहा है 
उसको कबतक निभाओगे ? वह कबतक सहारा देगा ? वह 
कबतक आपके काम आयेगा ? फिर भी उसपर विश्वास 
करना अपनी जानकारीका स्वयं निरादर करना है। अपनी 
जानकारीका अनादर करना बहुत बड़ा अपराध है। अपराध 
पापोंसे भी तेज होता है। जो 'परमात्मा है'--इसको 
मानता नहीं और 'संसार है'--इसको मानता है, वह महान्‌ 

हत्यारा है, पापी है। खुद दूर करना पड़ेगा। जानकारीकी कमी होगी तो 
आप जानते हैं कि संसार नहीं रहेगा, शरीर नहीं रहेगा, | जानकारलोग बता देंगे, शास्त्र बता देंगे, सन्त-महात्मा बता 
फिर भी चाहते हैं कि इतना सुख ले लें, इतना लाभ ले लें, | देंगे, भगवान्‌ बता देंगे, पर जाने हुएको आप नहीं मानेंगे तो 
इस वस्तुको ले लें अर्थात्‌ जानते हुए भी मानते नहीं ! इसमें | इसमें दूसरा कुछ नहीं कर सकेगा। मानना तो आपको ही 
अनजानपनेका दोष नहीं है, न माननेका दोष है, जो आपको | पड़ेगा, इतना काम आपका खुदका है। 
बकणपनस+ है. न] 

नाशवान्‌की मुख्यतासे हानि 


हमलोगोंकी मुख्य भूल क्या होती है ? कि जो जड है 
नाशवान्‌ है, परिवर्तनशील है, उसको तो सच्चा मान लेते हैं 
मुख्य मान लेते हैं ओर जो चेतन है, अविनाशी है 
अपरिवर्तनशील है, उसको गौण मान लेते हैं। हम द्रीरकी 
मुख्यताकों ले करके सब काम करते हैं। हम तो यहीं 
(संसारमें) रहनेवाले हैँ, यहाँके ही आदमी हैं---इस प्रकार 
हमने अपनेको दरीर-संसारके साथ मान लिया। शरीरका 
आदर हमारा आदर हो गया, शरीरकी निन्‍्दा हमारी निन्‍्दा हो 
गयी--इस प्रकार जड़ताकी मुख्यताको लेकर चलने लगे 
ओर चेतनकी मुख्यताको बिलकुल भुला दिया, मानो है ही 
नहीं ! मुख्यमें अमुख्यकी भावना और अमुख्यमें मुख्यकी 
भावना; जो वास्तविक हैं, उसका तिरस्कार और जो 
अवास्तविक है, उसका आदर--यूह मूल भूल हो गयी | अब 
कई भूलें होंगी। एक भूलमें अनन्त भूलें होती हैं। 

धुर बिगड़े सुधरे नहीं, कोटिक करो उपाय । 
ब्रह्माण्ड लॉ बड़ गये, वामन नाम न जाय ॥| 

भगवानके अवतारोंमें सबसे लम्बा 'त्रिविक्रम' अवतार 
हुआ, जिसके तीन कदम भी त्रिलोकोमें पूरे नहीं हुए ! परन्तु 
उसका नाम तो “वामन-अवबतार' ही हुआ। इतना बड़ा 
अवतार होनेपर भी नाम तो छोटा ही रहा। कारण कि 
आरम्भमें, मूलमें ही बात बिगड़ गयी, तो अब कितना ही 
प्रयत्न करो, बात सुधरेगी नहीं। ऐसे ही मूलमें जड़ताको 
मुख्यता दे दी, तो अब भूलोंका अन्त नहीं आयेगा, तरह- 
तरहकी भूलें होंगी। अगर हम इस भूलको सुधारना चाहें तो 
हमारे लिये एक बहुत आवश्यक बात है कि जड़ और 
क्षणभड्डर शरीरकी मुख्यता न रखें। 

यह प्रत्यक्ष अनुभवकी बात है कि मैं नहीं बदला हूँ, 
शरीर बदला है। फिर भी बदलनेवालेको ही मुख्यता देते हैं 
कि हम छोटे हो गये, हम बड़े हो गये, हम स्वस्थ हो गये, 
हम बीमार हो गये, हमारा आदर हो गया, हमारा निरादर हो 
गया ! कहाँ तुम्हारा आदर हो गया ? कहाँ तुम्हारा निरादर हो 
गया ? हमारी बात नहीं रही, तुम्हारी बात रह गयी तो बाधा 
क्या लगी ? इस न रहनेवाली चीजकी भी कोई सत्ता है क्या ? 


इसकी भी कोई महत्ता है क्या? पर मूलमें जड़ताकी, 
नाशवान्‌की मुख्यता मान ली। जो वास्तविकता है, उसकी 
परवाह ही नहीं ! अब बातें सुनाओ, पढ़ाओ, सब कुछ करो, 
पर भूलको छोड़ेंगे नहीं! बस, हमारे नामकी महिमा होनी 
चाहिये, हमारे रूपका आदर होना चाहिये--- यह बात भीतर 
बैठी है। अब कितना ही सुनो-सुनाओ, सब रद्दी हो जायगा ! 
अब इस बातको जान लें कि वास्तवमें नाम हमारा नहीं है, 
हमारा रूप शरीर नहीं है। जब पेटमें थे, तब नाम नहीं था । 
जब जन्मे, तब भी नाम नहीं था। दस दिनके बाद नाम धर 
दिया । वह नाम भी अगर बादमें बदल दिया तो उसको पकड़ 
लिया | नाम और रूप--दोनों बदलमेवाले हैं, मिटनेवाले हैं। 
जो मिटनेबाला है, उसको तो पकड़ लिया और जो रहनेबाला 
है उसकी परवाह ही नहीं । आप-से-आप भी विचार नहीं 
करते ओर कहनेपर भी खयाल नहीं करते, कितनी बड़ी 
गलतीकी बात है! करम-से-कम उसका खयाल तो करना 
चाहिये कि यह बात ऐसी है; अब तो हम चेत गये, होझमें 
आ गये; अब ऐसी गलती नहीं करेंगे। अगर अभी खयाल 
नहीं किया तो जितना दुःख पाना पड़ेगा, इसीसे ही पाना 
पड़ेगा । जन्म-मरण भी इसीसे होगा। नरक भी इसीसे होगा। 
बिलकुल उलटी बात पकड़ ली, तो अब उसका नतीजा 
सुछुटा कैसे होगा? उल्टा ही नतीजा होगा। अभीसे 
सावधान हो करके अपना काम ठीक तरहसे कर लेना चाहिये, 
नहीं तो बड़ी दुर्दशा होगी भाई ! 

एक कायदा है कि जिसको मान लेते हैं, उसमें जिज्ञासा 
नहीं होती, शंका नहीं होती | वहाँ यह बात उत्पन्न ही नहीं होती 
कि यह क्या चीज हैं। अतः मानना ही हो तो भगवान्‌को मान 
लो। माननेके बाद फिर शंका मत करो, सन्देह मत करो। 
जैसे, ब्याह हो गया, तो हो गया, बस । अब उसमें कभी भी 
शंका नहीं, सन्देह नहीं होता, जिज्ञासा नहीं होती | जैसे बोध 
हो जानेपर अज्ञान नहीं होता, ऐसे ही मान लेनेपर मानना 
उल्टा नहीं होता। मानना ओर जानना--दोनों मार्ग स्तन्त्र 
हूँ। मानना परसात्माकों है ओर जानना स्वरूपकों तथा 
संसारको है । 


* नाशवानकी मुख्यतासे हानि * 

ये तीन बातें बड़े ध्यान देनेकी हैं कि हमारे पास जितनी 
चीजें हैं, वे पहले हमारी नहीं थीं, पीछे हमारी नहीं रहेंगी ओर 
इस समय भी हमारेसे प्रतिक्षण अलग हो रही हैं। यहाँ आकर 
बैठे, उस समय जितनी उम्र थी, उतनी उम्र अब नहीं रही, मौत 
उतनी नजदीक आ गयी। शरीरका प्रतिक्षण वियोग हो रहा 
है। भगवानने कहा--'अन्तवन्त इमे देहा:” (गीता २। १८) 
अर्थात्‌ ये शरीर अन्तवाले हैं। जैसे धनवान्‌ होता है, ऐसे ही 
ये शरीर अन्तवान्‌ हैं, नाशवान्‌ हैं। परन्तु जो सब जगह 
परिपूर्ण अविनाशी है, उसको मुख्यता न देकर विनाशीको 
मुख्यता दे रहे हैं--यहाँ गलती होती है। इसका सुधार कर 
लिया जाय तो सब सुधर जायगा। 

मुख्यता स्वयंकी रहनी चाहिये। मुक्ति भी स्वयंकी होती 
है, शरीरकी नहीं | शरीरको अपना माननेसे ही बन्धन हुआ है। 
उल्टा मान लिया--यही बन्धन है। अतः चाहे सुलटा मान 
लो, चाहे ठीक तरहसे जान लो कि बन्धन क्या है, मुक्ति क्या 
है। फिर काम ठीक हो जायगा | उलटा मान लेते हो और 
जानते हो नहीं--यही गलती है। 

एक मिश्रीके पहाड़पर रहनेवाली कीड़ी (चींटी) थी और 
एक नमकके पहाड़पर रहनेवाली । मिश्रीके पहाड़वाली कीड़ीने 
दूसरी कीड़ीसे कहा कि तू यहाँ क्या करती है ? मेरे साथ 
चल । मिठास तो हमारे वहाँ है | नमकके पहाड़वाली कीड़ी 
बोली कि क्या वहाँ इससे भी बढ़िया मिठास है ? दूसरी कीड़ी 
बोली कि कैसी बात करती है ! बढ़िया-प्रटियाकी बात तो तब 
हो, जब यहाँ मिठास हो। यहाँ मिठास है ही नहीं; यहाँ तो 
बिलकुल इससे विरुद्ध बात है। फिर वह नमकके पहाड़वाली 
कीड़ीको अपने वहाँ ले गयी और बोली कि देख, यहाँ कितना 
मिठास है। ममकके पहाड़वाली कीड़ी बोली कि मेरेको तो 
कोई फरक नहीं दीखता ! तुम कहती हो तो में हाँ-में-हाँ मिला 
दूँ, पर मेरेको तो वैसा ही स्वाद आ रहा है। मिश्रीके 
पहाड़वाली कीड़ीको आश्चर्य आया कि बात कया है। उसने 
ध्यानसे देखा तो पता चला कि नमकके पहाड़वाली कीड़ीने 
अपने मुखमें नमककी डली पकड़ी हुई है, अब दूसरा स्वाद 
आये ही केसे ? उससे कहा कि नमककी डलीको मुखसे 
निकाल, फिर देख इसका स्वाद । उसने नमककी डली मुखसे 
निकालकर मिश्रीको चखा तो बस, उसीके साथ चिपक गयी ! 
मिश्रीके पहाड़वाली कीड़ीने पूछा कि बता, कैसा स्वाद है ? तो 
वह बोली--हल्छा मत कर, चुप हो जा ! ऐसे ही आप सब 
बातें सुनते हैं, पर नमककी डलीको पकड़े रहते हैं कि शरीर 
सच्चा है, शरीरका मान-अपमान सच्चा है, शरीरका आराम 
सच्चा है, शरीरका सुख अच्छा है आदि। इस बातको ऐसे 


जोरसे पकड़े रहते हो कि कहीं यह ढीली न पड़ जाय, कहीं 
यह मान्यता शिथिल न पड़ जाय ! ऐसी सावधानी रखते हुए 
सत्संग करते हैं। वास्तवमें यह कुसंग (असत्‌का संग) हो 
रहा है, सत्सड़ नहीं हो रहा है । 

मान्यता होनेपर फिर शंका नहीं रहती, जिज्ञासा नहीं 
रहती। मेरा अमुक नाम है--ऐसा माननेपर फिर यह नहीं 
होता कि मेरा अमुक नाम कैसे है ? कबसे है ? क्यों पड़ा 
है ? विवाह होनेपर आप मान लेते हो कि हमारी पत्नी है 
और वह मान लेती है कि हमारे पति हैं। पति क्‍यों है ? कैसे 
है ? कबसे है ? कितने दिन रहनेवाला है ?-- ऐसा कोई 
विचार पैदा ही नहीं होता। इसी तरह 'में शरीर हूँ' यह 
मान्यता दृढ़ कर ली, तो अब मान, बड़ाई, आदर, निरादर 
आदि जो कुछ है, वह हमारा कैसे हो रहा है--यह शंका 
ही नहीं होती । जब बनावटी बातको माननेसे यह दशा होती 
है, तो फिर “भगवान्‌ हमारे हैं और हम भगवानके हैं' इस 
वास्तविक बातको दृढ़तासे मान लो निहाल हो जाओ ! अगर 
अब भी सावधानी हो जाय तो बड़ी अच्छी बात है, नहीं तो 
यह सावधानी कब होगी ? 

उत्पत्ति-विनाशशील वस्तु ही क्रियासाध्य होती है और 
उसीकी प्राप्तिमें समय लगता है। तत्त्वप्राप्तिमें समय नहीं 
लगता; क्योंकि तत्त्व क्रियासाध्य नहीं है। वह तो स्वतःसिद्ध 
है। सीधी बात है कि शरीर बार-बार जन्मता-मरता है और 
स्वयं वही-का-वहीं रहता है--'भूतग्रामः स एवाय॑ भूत्वा 
भूत्वा प्रलीयते' (गीता ८ | १९) । 'स एबायम्‌' स्वये है और 
'भूत्वा भूत्वा प्रलीयते' शरीर है। जो रहता है, उसको तो 
मानते नहीं ओर जो जाता रहता है, उसको मानते हैं। अतः 
इसमें थोड़ा जोर लगायें कि ऐसा हम नहीं मानेंगे। अब 
निरादर हो गया तो क्‍या हो गया ! अपमान हो गया तो क्या 
हो गया ! जैसे, पत्थरका निरादर हो गया तो क्या ! अपमान 
हो गया तो क्या ! सही बातको सही मान ले, बस | सही बात 
समझमें नहीं आये तो शञासत्र और सन्त-महात्माकी बात मान 
लो कि भगवान्‌ हैं ओर वे हमारे हैं। उनकी बात माननेसे 
भगवत्ाप्तिकी जिम्मेवारी उन्‍्हींपर आयेगी। परन्तु यदि उनको 
बात नहीं मानेंगे, उलटी बात मानेंगे, तो इसकी जिम्मेवारी 
आपपर आयेगी अर्थात्‌ इसका दण्ड आपको भोगना पड़ेगा । 

आप सिद्ध नहीं कर सकते कि शरीर में हूँ। बड़े-बड़े 
वैज्ञानिक भी यह बात सिद्ध नहीं कर सकते कि शरीर में ही 
हूँ। उलटी बात कैसे सिद्ध होगी ? परन्तु आपने उलटी 
बातको पकड़ रखा है ! नाम, रूप, जाति, वर्ण, आश्रम, देश 
आदिको पकड़कर बैठे हैं। उसे छोड़ेंगे नहीं, भले ही कोई 

कुछ कहे। कारण कि उस बातकों मान लिया है, और मान । परमात्माको न मानो तो फिर बिलकुल मत मानो और मानो तो 
लेनेके बाद जिज्ञासा होती ही नहीं। परमात्माको न मानकर | फिर बिलकुल मानो। परन्तु उलटी बातको मत मानो। जो 
उसपर शंका करते हैं। वास्तवमें यह माननेकी चीज है, शंका | प्रत्यक्षमें नाशवान्‌ है, टिकनेवाली चीज नहीं है; जो पहले नहीं 
करनेकी चीज नहीं है। शंका करनी हो संसारपर करो अथवा | थी, पीछे नहीं रहेगी, वह बीचमें कैसे हो गयी--इस बातको 
स्वये अपनेपर करो। ये दो ही जिज्ञासाके विषय हैं। | ठीक समझ लो, फिर सब ठीक हो जायगा। 


हि न हु जल रु 


७१० * साधन-सुधा-सिन्धु * 
धर्मका सार 
श्रूयतां धर्मसर्वस्व॑ श्रुववा चेवावधार्यताम्‌॥ | भाव है, उसको सब लोग चाहने लगते हैं। जिसको सब लोग 
आत्मन: प्रतिकूलानि परेषां न समाचरेत्‌। | चाहते हैं, वह ज्यादा सुखी रहता है। कारण कि अभी अपने 


(पद्मपुराण, सृष्टि० १९ । ३५७-३५८) 
--धर्मसर्वस्व अर्थात्‌ पूरा-का-पूरा धर्म थोड़ेमें कह 
दिया जाय, तो वह इतना ही है कि जो बात अपने प्रतिकूल 
हो, वह दूसरोंके प्रति मत करो। इसमें सम्पूर्ण शासत्रेंका सार 
आ जाता है। जैसे, आपका यह भाव रहता है कि हरेक 
आदमी मेरी सहायता करे, मेरी रक्षा करे, मेरेपर विश्वास करे, 
मेरे अनुकूल बने और दूसरा कोई भी मेरे प्रतिकूल न रहे, 
मेरेको कोई ठगे नहीं, मेरा कोई नुकसान न करे, मेरा कोई 
निरादर न करें, तो इसका अर्थ यह हुआ कि मैं दूसरेकी 
सहायता करूँ, दूसरेकी रक्षा करूँ, दूसरेपर विश्वास करूँ, 
दूसरेके अनुकूल बनूँ और किसीके भी प्रतिकूल न रहूँ, 
किसीको ठगूँ नहीं, किसीका कोई नुकसान न करूँ, आदि- 
आदि | इस प्रकार आप खुदके अनुभवका आदर करें तो आप 
पूरे धर्मात्मा बन जायेँगे। 
मेरा कोई नुकसान न करे--यह हाथकी बात नहीं हैं 
पर मैं किसीका नुकसान न करूँ--यह हाथकी बात है। 
सब-के-सब मेरी सहायता करें--यह मेरे हाथकी बात नहीं 
है, पर इस बातसे यह सिद्ध होता है कि मैं सबकी सहायता 
करूँ। मेरे साथ जिन-जिनका काम पड़े उनकी सहायता 
करनेवाला मैं बन जाऊँ। मेरेको कोई बुरा न समझे--इससे 
यह शिक्षा लेनी चाहिये कि में किसीकों बुग न समझूँ। यह 
अनुभवसिद्ध बात है। कोई भी मेरेको बुरा न समझे--यह 
हाथकी बात नहीं है, पर मैं किसीको बुरा न समझूँ--यह 
हाथकी बात है | जो हाथकी बात है, उसको करना ही धर्मका 
अनुष्ठान है। ऐसा करनेवाला पूरा धर्मात्मा बन जाता है। जो 
धर्मात्मा होता है, उसको सब चाहते हैं, उसकी सबको गरज 
रहती है। आदमी किसको नहीं चाहता ? जो स्वार्थी होता है, 
मतलबी होता है, दूसरोंका नुकसान करता है, उसको कोई नहीं 
चाहता। परन्तु जो तनसे, मनसे, वचनसे, धनसे, विद्यासे, 
योग्यतासे, पदसे, अधिकारसे दूसरोंका भला करता है, जिसके 
हृदयमें सबकी सहायता करनेका, सबको सुख पहुँचानेका 


सुखके लिये अकेले हम ही उद्योग कर रहे हैं तो उसमें सुख 
थोड़ा होगा, पर दूसरे सब-के-सब हमारे सुखके लिये उद्योग 
करेंगे तो हम सुखी भी ज्यादा होंगे और हमारेको लाभ भी 
ज्यादा होगा। 

सब-के-सब हमारे अनुकूल कैसे बनें? कि हम 
किसीके भी प्रतिकूल न बनें, किसीके भी विरुद्ध काम न करें | 
अपने स्वार्थ ओर अभिमानमें आकर दूसरेका निरादर कर दें, 
तिरस्कार कर दें, अपमान कर दें और दूसरेको बुरा समझें कि 
यह आदमी बुरा है, तो फिर दूसग़ हमारा आदर-सम्मान 
करे, हमें अच्छा समझे इसके लायक हम नहीं हैं। जबतक हम 
किसीको बुरा आदमी समझते हैं, तबतक हमें कोई बुरा 
आदमी न समझे--इस बातके हम हकदार नहीं होते। इसके 
हकदार हम तभी होते हैं, जब हम किसीको बुरा न समझें । 
अब कहते हैं कि बुरा कैसे न समझें ? उसने हमारा बिगाड़ 
किया है, हमारे धनका नुकसान किया है, हमारा अपमान 
किया है, हमारी निन्‍्दा की है! तो इसपर आप थोड़ी 
गम्भीरतासे विचार करें। उसने हमारा जो नुकसान किया है, 
वह हमारा नुकसान होनेवाला था। हमारा नुकसान न 
होनेवाला हो और दूसरा हमारा नुकसान कर दे--यह हो ही 
नहीं सकता । परमात्माके राज्यमें हमारा जो नुकसान होनेवाला 
नहीं था, उस परमात्माके रहते हुए दूसरा हमारा वह.नुकसान 
कैसे कर देगा? हमारा तो वही नुकसान हुआ, जो 
अवश्यम्भावी था। दूसरा उसमें निमित्त बनकर पापका भागी 
बन गया; अतः उसपर दया आनी चाहिये। अगर वह निमित्त 
न बनता, तो भी हमारा नुकसान होता, हमारा अपमान होता। 
वह खुद हमारा नुकसान करके, हमारा अपमान करके पापका 
भागी बन गया, तो वह भूला हुआ है। भूले हुएको रास्ता 
दिखाना हमारा काम है या धक्का देना ? कोई खड़ढेमें गिरता 
हो, तो उसको बचाना हमारा काम है या उसको थक्का देना ? 
अतः उस बेचारेको बचाओ कि उसने जैसे मेरा नुकसान किया 
है, बेसे किसी औरका नुकसान न कर दे | ऐसा भाव जिसके 

भीतर होता है, वह धर्मात्मा होता है, महात्मा होता है, श्रेष्ठ 
पुरुष होता है। 

गीत-गोविन्द' की रचना करनेवाले पण्डित जयदेव एक 
बड़े अच्छे सन्त हुए हैं। एक राजा उनपर बहुत भक्ति रखता 
था और उनका सब प्रबन्ध अपनी तरफसे ही किया करता 
था। वे ब्राह्मण देवता (जयदेव) त्यागी थे और गृहस्थ होते 
हुए भी 'मेरेको कुछ मिल जाय, कोई धन दे दे'--ऐसा चाहते 
नहीं थे। उनकी स्त्री भी बड़ी विलक्षण पतित्रता थी; क्योंकि 
उनका विवाह भगवानने करवाया था, वे विवाह करना नहीं 
चाहते थे। एक दिनकी बात है, राजाने उनको बहुत-सा धन 
दिया, लाखों रुपयोंके रत्न दिये | उनको लेकर वे वहाँसे रवाना 
हुए और घरकी तरफ चले। रास्तेमें जंगल था। डाकुओंको 
इस बातका पता लग गया। उन्होंने जंगलमें जयदेवको घेर 
लिया और उनके पास जो धन था, वह सब छीन लिया। 
डाकुओंके मनमें आया कि यह राजाका गुरु है, कहीं जीता रह 
जायगा तो हमारेको पकड़वा देगा। अतः उन्होंने जयदेवके 
दोनों हाथ काट लिये और उनको एक सूखे हुए कुएँमें गिरा 
दिया । जयदेव कुएँके भीतर पड़े रहे। एक-दो दिनमें राजा 
जंगलमें आया। उसके आदमियोंने पानी लेनेके लिये कुएँमें 
लोटा डाला तो वे कुएँमेंसे बोले कि 'भाई, ध्यान रखना, 
मेरेको लग न जाय | इसमें जल नहीं है, क्या करते हो !” उन 
लोगोंने आवाज सुनी तो बोले कि यह आवाज तो 
पण्डितजीकी है ! पण्डितजी यहाँ कैसे आये ! उन्होंने राजाको 
कहा कि महाराज ! पण्डितजी तो कुएँमेंसे बोल रहे हैं। राजा 
वहाँ गया। रस्सा डालकर उनको कुएँमेंसे निकाला, तो देखा 
कि उनके दोनों हाथ कटे हुए हैं । उनसे पूछा गया कि यह कैसे 
हुआ ? तो वे बोले कि भाई देखो, जेसा हमारा प्रारब्ध था, 
वैसा हो गया। उनसे बहुत कहा गया कि बताओ तो सही, 
कौन है, कैसा है। परन्तु उन्होंने कुछ नहीं बताया, यही कहा 
कि हमारे कर्मोंका फल है। राजा उनको घरपर ले गये | उनकी 
मलहम-पट्टी की, इलाज किया और खिलाने-पिलाने आदि 
सब तरहसे उनकी सेवा की। 

एक दिनकी बात है। जिन्होंने जयदेवके हाथ काटे थे, 
वे चारों डाकू साधुके वेशमें कहीं जा रहे थे। उनको राजाने 
भी देखा ओर जयदेवने भी। जयदेवने उनको पहचान लिया 
कि ये वही डाकू हैं। उन्होंने राजासे कहा कि देखो राजन्‌ ! 
तुम घन लेनेके लिये बहुत आग्रह किया करते हो। अगर धन 
देना हो तो वे जो चारों जा रहे हैं, वे मेरे मित्र हैं, उनको धन 
दे दो। मेरेको धन दो या मेरे मित्रोंकी दो, एक ही बात है । 
राजाकों आश्चर्य हुआ कि पण्डितजीने कभी उम्रभरमें किसीके 

प्रति “आप दे दो' ऐसा नहीं कहा, पर आज इन्होंने कह दिया 
है | राजाने उन चारोंको बुलवाया | वे आये और उन्होंने देखा 
कि हाथ कटे हुए पण्डितजी वहाँ बैठे हैं, तो उनके प्राण सूखने 
लगे कि अब कोई आफत आयेगी ! अब ये हमें मरवा देंगे। 
राजाने उनके साथ बड़े आदरका बर्ताव किया और उनको 
खजानेमें ले गया | उनको सोना, चाँदी, मुहरें आदि खूब दिये । 
लेनेमें तो उन्होंने खूब धन ले लिया, पर पासमें बोझ ज्यादा 
हो गया। अब क्या करें ? कैसे ले जाये ? तो राजाने अपने 
आदमियोंसे कहा कि इनको पहुँचा दो। धनको सवारीमें 
रखवाया और सिपाहियोंको साथमें भेज दिया । वे जा रहे थे। 
रास्तेमें उन सिपाहियोंमें जो बड़ा अफसर था, उसके मनमें 
आया कि पण्डितजी किसीको कभी देनेके लिये कहते ही नहीं 
ओर आज देनेके लिये कह दिया, तो बात क्या है ! उसने 
उनसे पूछा कि महाराज, आप बताओ कि आपने पण्डितजीका 
क्या उपकार किया है? पण्डितजीके साथ आपका क्या 
सम्बन्ध है ? आज हमने पण्डितजीके स्वभावसे विरुद्ध बात 
देखी है। बहुत वर्षोंसे देखता हूँ कि पण्डितजी किसीको ऐसा 
नहीं कहते कि तुम इसको दे दो, पर आपके लिये ऐसा कहा, 
तो बात क्‍या है ? वे चारों आपसमें एक-दूसरेको देखने लगे, 
फिर बोले कि 'ये एक दिन मोतके मुँहमें जा रहे थे तो हमने 
इनको मौतसे बचाया । इनके हाथ ही कटे, नहीं तो गला कट 
जाता ! उस दिनका ये बदला चुका रहे हैं ।' उनकी इतनी बात 
पृथ्वी सह नहीं सकी | पृथ्वी फट गयी और वे चारों पृथ्वीमें 
समा गये ! सिपाहीलोगोंको बड़ी मुश्किल हो गयी कि अब 
धन कहाँ ले जाये ! वे तो पृथ्वीमें समा गये ! अब वे वहाँसे 
लौट पड़े और आकर सब बात बतायी | उनकी बात सुनकर 
पण्डितजी जोर-जोरसे रोने लूग गये । रोते-रोते आँसू पोंछने 
लगे तो उनके हाथ साबुत हो गये | यह देखकर राजाको बड़ा 
आश्चर्य हुआ कि यह क्या तमाशा है ! हाथ कैसे आ गये ? 
राजाने सोचा कि वे इनके कोई घनिष्ठ-मित्र थे, इसलिये उनके 
मरनेसे पण्डितजी रोते हैं। उनसे पूछा कि महाराज, बताओ तो 
सही, बात क्या है ? हमारेको तो आप उपदेश देते हैं कि शोक 
नहीं करना चाहिये, चिन्ता नहीं करनी चाहिये, फिर मित्रोंका 
नाश होनेसे आप क्यों रोते हैं ? शोक क्यों करते हैं ? तो वे 
बोले कि ये जो चार आदमी थे, इन्होंने ही मेरेसे धन छीन 
लिया ओर हाथ काट दिये। राजाने बड़ा आश्चर्य किया ओर 
कहा कि महाराज, हाथ काटनेवालॉंको आपने मित्र कैसे 
कहा ? जयदेव बोले कि देखो राजन्‌ ! एक जबानसे उपदेश 
देता है और एक क्रियासे उपदेश देता है। क्रियासे उपदेश 
देनेवाला ऊँचा होता है। मैंने जिन हाथोंसे आपसे धन लिया, 

रत्न लिये, वे हाथ काट देने चाहिये। यह काम उन्होंने कर 
दिया और घन भी ले गये। अतः उन्होंने मेरा उपकार किया, 
मेरेपर कृपा की, जिससे मेरा पाप कट गया। इसलिये वे मेरे 
मित्र हुए। रोया मैं इस बातके लिये कि लोग मेरेको सन्त 
कहते हैं, अच्छा पुरुष कहते हैं, पण्डित कहते हैं, धर्मात्मा 
कहते हैं ओर मेरे कारणसे उन बेचारोंके प्राण चले गये ! अतः 
मैंने भगवानूसे रो करके प्रार्थना की कि हे नाथ ! मेरेको लोग 
अच्छा आदमी कहते हैं तो बड़ी गलती करते हैं ! मेरे कारणसे 
आज चार आदमी मर गये, तो मैं अच्छा कैसे हुआ ? मैं बड़ा 
दुष्ट हूँ। हे नाथ ! मेरा कसूर माफ करो । अब में क्या करूँ ? 
मेरे हाथकी बात कुछ रही नहीं; अतः प्रार्थनके सिवा और मैं 
क्या कर सकता हूँ। राजाको बड़ा आश्चर्य हुआ और बोला कि 
महायज, आप अपनेकों अपराधी मानते हो कि चार आदमी 
मेरे कारण मर गये, तो फिर आपके हाथ कैसे आ गये ? वे 
बोले कि भगवान्‌ अपने जनके अपराधोंको, पापोंको, 
अवगुणोंको देखते ही नहीं ! उन्होंने कृपा की तो हाथ आ 
गये ! राजाने कहा कि महाराज, उन्होंने आपको इतना दुःख 
दिया तो आपने उनको धन क्यों दिलवाया ? वे बोले कि देखो 
राजन्‌ ! उनको धनका लोभ था और लोभ होनेसे वे और 
किसीके हाथ काटेंगे; अतः विचार किया कि आप धन देना 
ही चाहते हैं तो उनको इतना धन दे दिया जाय कि जिससे 
बेचारोंको कभी किसी निर्दोषकी हत्या न करनी पढ़े। मैं तो 
सदोष था, इसलिये मुझे दुःख दे दिया। परन्तु वे किसी 
निर्दोषको दुःख न दे दें, इसलिये मैंने उनको भरपेट धन 
दिलवा दिया । राजाकों बड़ा आश्चर्य आया | उसने कहा कि 
आपने मेरेको पहले क्‍यों नहीं बताया ? वे बोले कि महाराज ! 
अगर पहले बताता तो आप उनको दण्ड देते । मैं उनको दण्ड 
नहीं दिलाना चाहता था। में तो उनकी सहायता करना चाहता 
था; क्योंकि उन्होंने मेरे पापोंका नाश किया, मेरेको क्रियात्मक 
उपदेश दिया | मैंने तो अपने पापोंका फल भोगा, इसलिये मेरे 
हाथ कट गये। नहीं तो भगवानके दरबारमें, भगवान्‌के रहते 
हुए कोई किसीको अनुचित दण्ड दे सकता है ? कोई नहीं दे 
सकता। यह तो उनका उपकार है कि मेरे पापोंका फल 
भुगताकर मेंरेको शुद्ध कर दिया। 

इस कथासे सिद्ध होता है, सुख या दुःखको देनेवाला 
कोई दूसरा नहीं है; कोई दूसरा सुख-दुःख देता है--यह 
समझना कुबुद्धि है--'सुखस्य दुःखस्य न को5पि दाता परो 


* साधन-सुधा-सिन्धु * 


ददातीति कुबुद्धिरिषा' (अध्यात्म: २।६।६) । दुःख तो 
हमारे प्रारब्धसे मिलता है, पर उसमें कोई निमित्त बन जाता है 
तो उसपर दया आनी चाहिये कि बेचारा मुफ्तमें ही पापका 
भागी बन गया ! रामायणमें आता है कि बनवासके लिये जाते 
समय रात्रिको रामजी निषादराज गुहके यहाँ ठहरे। निषादराजमे 
कहा-- कैकयनंदिनि मंदमति कठिन कुटिलपनु कौन्ह। 
जेहिं रघुनंदन जानकिहि सुख अबसर दुखु दीन्ह ॥” (मानस 
२।९१) तब लक्ष्मणजीने कहा-- 'काहु न कोउ सुख दुख 
कर दाता। निज कृत करम भोग सबु भ्राता ॥” (मानस 
२।९२। २) अतः दूसरा मेरेको दुःख देता है, मेरा अपमान 
करता है, मेरी निनदा करता है, मेरेको कष्ट पहुँचाता है, मेरा 
नुकसान करता है--ऐसा जो विचार आता है, यह कुबुद्धि है, 
नीची बुद्धि है। वास्तवमें दोष उसका नहीं है, दोष है हमारे 
पापोंका, हमारे कर्मोका। इसलिये परमात्माके राज्यमें कोई 
हमारेको दुःख दे ही नहीं सकता | हमारेको जो दुःख मिलता 
है, वह हमारे पापोंका ही फल है। पापका फल भोगनेसे पाप 
कट जायगा और हम शुद्ध हो जायँगे। अतः कोई हमारा 
नुकसान करता है, अपमान करता है, निन्‍दा करता है, तिरस्कार 
करता है, वह हमारे पापोंका नाश कर रहा है--ऐसा समझकर 
उसका उपकार मानना चाहिये, प्रसन्न होना चाहिये। 

किसीके द्वारा हमारेकों दुःख हुआ तो वह हमारे 
प्रारब्धका फल है; परन्तु अगर हम उस आदमीको खराब 
समझेंगे, गैर समझेंगे, उसकी निन्‍्दा करेंगे, तिरस्कार करेंगे, 
दुःख देंगे, दुःख देनेकी भावना करेंगे, तो अपना अन्तःकरण 
मैला हो जायगा, हमारा नुकसान हो जायगा ! इसलिये 
संतोंका यह स्वभाव होता है कि दूसरा उनकी बुराई करता है, 
तो भी वे उसकी भलाई करते हैं-- 'उम्रा संत कड़ इहड़ 
बड़ाई । मंद करत जो करइ् भलाई ॥* (मानस ५।४१ | ४) 
ऐसा संत-स्वभाव हमें बनाना चाहिये । अतः कोई दुःख देता है 
तो उसके प्रति सद्भावना रखो, उसको सुख कैसे मिले--यह 
भाव रखो। उसमें दुर्भावनगा करके मनको मैला कर लेना 
मनुष्यता नहीं है। इसलिये तनसे, मनसे, वचनसे सबका हित 
करो, किसीको दुःख न दो। जो तन-मन-वचनसे किसीको 
दुःख नहीं देता, वह इतना शुद्ध हो जाता है कि उसका दर्शन 
करनेसे पाप नष्ट होते हैं ! 

तन कर मन कर वचन कर, देत न काहू दुक्ख । 
तुलसी पातक हरत हैं, देखत उसको मुक्ख ॥ 


सतततन अं चने 


प्रतिकूलतामें विशेष भगवत्कृपा 


मनुष्य अनुकूलताको तो चाहता है, पर प्रतिकूलताको 
नहीं चाहता-यह उसकी कायरता है। अनुकूलताको 
चाहना ही खास बन्धन है। इसके सिवाय और कोई 
बन्धन नहीं है। इस चाहनाको मिटानेके लिये ही भगवान्‌ 
बहुत प्यार और स्लेहसे प्रतिकूलता भेजते हैं। यदि जीवनमें 
प्रतिकूलता आये तो समझना चाहिये कि मेरे ऊपर भगवान्‌की 
बहुत अधिक, दुनियासे निराली कृपा हो गयी है। प्रतिकूलतामें 
कितना आनन्द, शान्ति, प्रसन्नता है, क्या बताऊँ? प्रतिकूलताकी 
प्राप्ति मानो साक्षात्‌ परमात्मतत्त्वकी प्राप्ति है। भगवान्‌ने 
कहा है--'नित्यं च समचित्तत्वमिष्टानिष्टोपपत्तिषु ' (गीता 
१३। ९) प्रतिकूलता आनेपर प्रसन्न रहना--यह समताकी 
जननी है। गीतामें इस समताकी बहुत प्रशंसा की 
गयी है। 

भगवान्‌ विष्णु सर्वदेवोंमें श्रेष्ठ तभी हुए, जब भृगुजीके 
द्वारा छातीपर लात मारनेपर भी वे नाराज नहीं हुए। वे तो 
भूगुजीके चरण दबाने लगे और बोले कि ' भगुजी! मेरी 
छाती तो बड़ी कठोर है और आपके चरण बहुत कोमल 
हैं; आपके चरणोंमें चोट आयी होगी !' उन्हीं भगवान्‌के 
हम अंश हैं--“ममैवांशों जीवलोके' (गीता १५। ७)। 
उनके अंश होकर भी हम इस प्रकार छातीपर लात 
मारनेवालेका हृदयसे आदर नहीं कर सकते तो हम 
क्या भगवानके भक्त हैं? प्रतिकूलताकी प्रासिको स्वर्णिम 
अवसर मानना चाहिये और नृत्य करना चाहिये कि | 
अहो।! भगवान्‌की बड़ी भारी कृपा हो गयी । ऐसा कहनेमें | 
संकोच होता है कि इस स्वर्णिम अवसरको प्रत्येक 
आदमी पहचानता नहीं। यदि किसीको कहें कि 'तुम 
पहचानते नहीं हो” तो उसका निरादर होता है। अगर 
ऐसा अवसर मिल जाय और उसकी पहचान हो जाय 
कि इसमें भगवान्‌की बहुत विशेष कृपा है तो यह बड़े 


भारी लाभकी बात है। 

गीतामें आया है कि जिसका अन्त:करण अपने 
वशमें है, ऐसा पुरुष राग-द्वेषरहित इन्द्रियोंके द्वारा विषयोंका 
सेवन करता हुआ अन्तःकरणकी प्रसन्नताको प्राप्त होता 
है; और प्रसन्नता प्राप्त होनेपर उसकी बुद्धि बहुत जल्दी 
परमात्मामें स्थिर हो जाती है (२। ६४-६५) । जो प्रतिकूल- 
से-प्रतिकूल परिस्थितिमें प्रसन्न रहे, उसकी बुद्धि परमात्मामें 
बहुत जल्दी स्थिर होगी। कारण कि प्रतिकूलतामें होनेवाली 
प्रसन्नता समताकी माता (जननी) हैं। अगर यह प्रसन्नता | 


मिल जाय तो समझना चाहिये कि समताकी तो माँ मिल 
गयी और परमात्मतत्त्वकी प्राप्तिकी दादी मिल गयी! दादी 
कह दो या नानी कह दो। 
प्रतिकूलताकी प्राप्तिमें भगवान्‌की बड़ी विचित्र कृपा 
है, मुख्य कृपा है; परंतु इसका अर्थ यह नहीं है कि आप 
गप्रतिकूलताकी चाहना करें। चाहना तो अनुकूलता और 
प्रतिकूलता-दोनोंकी ही नहीं करनी चाहिये, प्रत्युत भगवान्‌ 
जो परिस्थिति भेजें, उसीमें प्रसन्न रहना चाहिये। यदि 
भगवान्‌ प्रतिकूलता भेजें तो समझना चाहिये कि 
उनकी बहुत कृपा है | वाल्मीकिरामायणके अरण्यकाण्डमें 
आया है-- |, 
सुलभा: पुरुषा राजन्‌ सततं प्रियवादिनः। 
अप्रियस्य च पथ्यस्य वक्ता श्रोता च दुर्लभ: ॥ 
(३७। २) 
संसारमें प्रिय वचन बोलनेवाले पुरुष तो बहुत 
मिलेंगे, पर जो अप्रिय होनेपर भी हितकारी हो, ऐसी बात 
कहने और सुननेवाले दुर्लभ हैं। एक मारवाड़ी कहावत 
है-- 'सती देवे, संतोषी पावे। जाकी वासना तीन लोकमें 
जावे ॥' भिक्षा देनेवाली सती-साध्वी स्त्री हो और भिक्षा 
लेनेवाला संतोषी हो तो उसकी सुगन्ध तीनों लोकोंमें 
फैलती है। ऐसे ही देनेवाले भगवान्‌ हों और लेनेवाला 
भक्त हो अर्थात्‌ भगवान्‌ विशेष कृपा करके प्रतिकूलता 
भेजें और भक्त उस प्रतिकूलताकों स्वीकार करके मस्त 
हो जाय तो इसका असर संसारमात्रपर पड़ता है। 
दुःखके समान उपकारी कोई नहीं है; किंतु मुश्किल 
यह है कि दुःखका प्रत्युपकार कोई कर नहीं सकता। 
उसके तो हम ऋणी ही बने रहेंगे; क्योंकि दुःख बेेचारेकी 
अमरता नहीं है। वह बेचारा सदा नहीं रहता, मर जाता : 
है। उसका तर्पण नहीं कर सकते, श्राद्ध नहीं कर सकते। 
उसके तो ऋणी ही रहेंगे। इसलिये दुःख आनेपर भगवान्‌की 
बड़ी कृपा माननी चाहिये। छोटा-बड़ा जो दुःख आये, 
उस समय नृत्य करना चाहिये कि बहुत ठीक हुआ। इस 
तत््वको समझनेवाले मनुष्य इतिहासमें बहुत कम हुए हैं। 
माता कुन्ती इसे समझती थीं, इसलिये वे भगवान्‌से 
वरदान माँगती हैं-- 
विपद: सन्‍्तु नः शक्चत्तत्र तत्र जगदूरो। 
भवतो दर्शन यत्स्यादपुनर्भवदर्शनम्‌॥ 
(श्रीमद्धा० १। ८। २५) 


७१४ 


“हे जगदूरो! हमारे जीवनमें सर्वदा पद-पदपर विपत्तियाँ 
आती रहें, जिससे हमें पुन: संसारकी प्राप्ति न करानेवाले 
आपके दुर्लभ दर्शन मिलते रहें।' 

माता कुन्ती विपत्तिको अपना प्यारा सम्बन्धी समझती 
हैं; क्योंकि इससे भगवान्‌के दर्शन मिलते हैं। अतः 
विपत्ति भगवद्दर्शनकी माता हुई कि नहीं? इसलिये दुःख 
आना मनुष्यके लिये बहुत आनन्दकी बात है। दुःखमें 
प्रसज्ञ होना बहुत ऊँचा साधन है। इसके समान कोई 
साधन नहीं है। 

यदि साधक परमात्मतत्त्वकी प्राप्ति चाहे तो बह 
सुख-दुःखसे ऊँचा उठ जाय--'सुखदु:खे समे 
कृत्वा' (गीता २। ३८)। सुखकी चाहना करते हैं 
पर सुख मिलता नहीं और दुःखकी चाहना नहीं 
करते, पर दुःख मिल जाता है। अतः दुःखकी चाहना 
करनेसे दुःख नहीं मिलता, यह तो कृपासे ही मिलता 


* साधन-सुधा-सिन्धु 


है। सुखमें तो हमारी सम्मति रहती है, पर दुःखमें 
हमारी सम्मति नहीं रहती। जिसमें हमारी सम्मति, 
रुचि रहती है, वह चीज अशुद्ध हो जाती है। 
जिसमें हमारी सम्मति, रुचि नहीं है, वह चीज 
केवल भगवान्‌की शुद्ध कृपासे मिलती है। जो हमारे 
साथ द्वेष .रखता है, हमें दुःख देता है, उसका 
उपकार हम कर नहीं सकते। हमारा उपकार वह 
स्वीकार नहीं करेगा। वह तो हमें दुःखी करके प्रसन्न 
हो जाता है। हमारे द्वारा बिना कोई चेष्टा किये 
दूसरा प्रसन्न हो जाय तो कितने आनन्दकी बात है। 
अत: सज्जनो। आगेसे मनमें पक्रा विचार कर लेना 
चाहिये कि हमें हर हालतमें प्रसन्न रहना है। चाहे 
अनुकूलता आये, चाहे प्रतिकूलता आये, उसमें हमें प्रसन्न 
रहना है; क्योंकि वह भगवान्‌का भेजा हुआ कृपापूर्ण 
प्रसाद है। 


आप ट थक, 

पराधीनतासे छूटनेका उपाय 


पराधीनता सबको बुरी लगती है। पराधीन मनुष्यको 
स्वप्में भी सुख नहीं मिलता-- 'पराधीन सपनेहूँ सुखु नाहीं” 
(मानस १। १०२ | ३) । ऐसा होनेपर भी मनुष्य दूसरेसे सुख 
चाहता है, दूसरेसे मान चाहता है, दूसरेसे प्रशंसा चाहता है, 
दूसरेसे लाभ चाहता है--यह कितने आश्चर्यकी बात है ! 
वस्तुसे, व्यक्तिसे, परिस्थितिसे, घटनासे, अवस्थासे जो सुख 
चाहता है, आराम चाहता है, लाभ चाहता है, उसको पराधीन 
होना ही पड़ेगा, बच नहीं सकता, चाहे ब्रह्मा हो, इन्द्र हो, कोई 
भी हो। मैं तो यहाँतक कहता हूँ कि भगवान्‌ भी बच नहीं 
सकते । जो दूसरेसे कुछ भी चाहता है,वह पराधीन होगा ही। 

परमात्माको चाहनेवाला पराधीन नहीं होता; क्‍योंकि 
परमात्मा दूसरे नहीं हैं। जीव तो परमात्माका साक्षात्‌ अंश है। 
परत्तु परमात्मके सिव्राय दूसरी चीज हम चाहेंगे तो पराधीन 
हो जायेंगे; क्योंकि परमात्माके सिवाय दूसरी चीज अपनी हैं 
नहीं । दूसरी चीजकी चाहना न होनेसे ही परमात्माकी चाहना 
पैदा होती है। अगर दूसरी चीजकी चाहना न रहे तो परमात्म - 
प्राप्ति हो जाय । 

कुछ भी चाहना हो, वह चाहना दरिद्रताको सिद्ध करती 
है। अतः मुफ्तमें दरिद्रता क्यों खरीदते हो ? अगर सुखी होना 


चाहते हो तो दूसरेसे सुख मत चाहो । दूसरेसे हमें लाभ होगा, 
यह खाता भीतरसे उठा दो। दूसरेसे कुछ नहीं हो सकता | 
दूसरेसे कुछ भी चाहनेवाला क्या पराधीनतासे बच सकता 
है ? क्या वह स्वतन्त्र हो सकता है ? इसलिये यह बात पक्की 
कर लें कि कोई भी चाहना हम नहीं रखेंगे। परमात्मासे भी 
किसी चीजकी चाहना नहीं रखेंगे। 

जो अपनेको उत्पत्ति-विनाशशील वस्तुके अधीन मानेगा, 
वह सुखी कैसे होगा ? क्योंकि स्वयं उत्पन्न और नष्ट होनेवाला 
नहीं है। स्वयं अविनाशी है। एक और बिलक्षण बात है कि 
जो दूसरेसे चाहता है, वह वास्तवमें अनधिकारी है, अधिकारी 
है ही नहीं। जैसे, जो दूसरेसे सम्मान चाहता है, वह सम्मानके 
लायक नहीं है। जो सम्मानके लायक होगा, उसको सम्मानकी 
चाहना नहीं होगी। आप खयाल करें कि अठारह अक्षौहिणी 
सेनामें, जिसमें सब क्षत्रिय-ही-क्षत्रिय हैं, स्वयं क्षत्रिय होते हुए 
भी भगबान्‌ श्रीकृष्णका एक व्यक्तिका सारथि बन जाना, 
उसके रथके घोड़े हाँकना कितने तिरस्कारकी बात है ! घोड़े 
हॉँकना क्या बड़ा काम है ? क्या यह सम्मानकी बात है ? 
परन्तु उनको ऐसा काम करनेमें शर्म नहीं आती। वे सम्मानके 
लायक हैं, इसलिये उनमें सम्मानकी इच्छा नहीं है। वे 


सम्मानके छायक हैं, इसका क्या पता ? उधर सबसे पहले 
भीष्मजी शह्ढ बजाते हैं ओर इधर सबसे पहले भगवान्‌ श्रीकृष्ण 
श्ढ बजाते हैं | कारण कि कौरवसेनामें सबसे मुख्य भीष्मजी 
हैं और पाण्डवसेनामें सबसे मुख्य भगवान्‌ श्रीकृष्ण हैं। 

जिसको सम्मानकी इच्छा रहती हैं, वह सम्मानका गुलाम 
है, सम्मानके लायक हैं ही नहीं। जिसको चेलेकी इच्छा रहती 
है, वह चेलेका गुलाम (चेला) है, गुरु है ही नहीं। जिसको 
धनकी इच्छा रहती है, वह धनका गुलाम है, धनका मालिक 
है ही नहीं। अतः इच्छाकों मनसे निकाल ही देना चाहिये। 

जीवात्माके लिये आया है--'ईखवर अंस जीव 
अबिनासी। चेतन अमल सहज सुखरासी ॥” (मानस 
७। ११७। १) और ब्रह्मके लिये आया है-- 'ब्यापकु एकु 
ब्रह्म अबिनासी । सत चेतन घन आनंद रासी ॥' (मानस 
१।२३।३)। अतः जो आनन्दराशि ब्रह्म है, उसीका 
साक्षात्‌ अंश यह जीवात्मा है। दोनोंके समान लक्षण बताये 
गये हैं। ऐसा होते हुए भी जीव तुच्छ चीजोंकी चाहना करे, 
यह कितनी बेइज्जतीकी बात है ! कितना बड़ा इसका पद है ! 
कितना इसका अधिकार है ! कितना इसका महत्त्व है ! परन्तु 
तुच्छ चीजोंकी इच्छा करता है, उनके मिलनेसे राजी होता 
है, उन चीजोंसे अपनी इज्जत मानता हैं, बेइजतीमें इज्जत 
मानता है! कहाँ चली गयी अक्ू सारी ? इसमें जितनी 
शंकाएँ हों, आप पूछो | 

श्रोता--शंका तो कोई नहीं, 
राजा-महाराजा दीखते हैं! '" “***** ] 

स्वामीजी--जों दीखता है, वह नाशवान्‌ हैं। आप 
बताओ,कोई अविनाशी दीखता है क्या? सामने सब 
नाशवान्‌-ही-नाशवान्‌ दीखता है। शरीर, इच्धियाँ, मन 
बुद्धि, धन-सम्पत्ति, राज्य, पद, अधिकार आदि जो कुछ 
भी दीखता हैं, चाहे इन्द्रासन ही क्यों न दीखता हो, वह 
सब-का-सब नाशवान्‌ 

श्रोता--महाराजजी ! संगका असर पड़ता है। ऐसा 
कोई सामने देखनेमें नहीं आता, जो सम्मान न चाहता हो ! 

स्वामीजी--मैं कहता हूँ आप मान लो। दसरेको 
देखनेकी जरूरत ही क्या है | यह बात तो आप तब कह 
'सकते हैं कि किसीकों भोजन करते देखकर आपको भूख लग 
जाय ! अगर दूसरेको देखनेसे असर पड़ता है, तो टसरेकों 
भोजन करते देखकर भूख लगनी चाहिये और दूसरेकी भोजन 
करते न देखकर भूख नहीं लगनी चाहिये | दूसरेको जल पीते 
देखकर प्यास लगनी चाहिये और दसरेको जल पीते न 
देखकर प्यास नहीं छलगनी चाहिये । 


पर॒ सामने जो 

भेड़याल संसार है, एक एक के लार। 
भिष्टा पर भागी फिरे, कैसे हो उद्धार ॥ 
यह तो भेड़चाल है कि दूसरा चाहे तो मैं चाह | दसरा 
नरकोंमें जाय, तो फिर आप भी नरकोंमें पधारो ! क्या यह 
मनुष्यपना है ? जिसके मनमें सम्मान आदिकी इच्छा है, 
उसकी कितनी इज्जत है ओर जिसके मनमें सम्मान आदिकी 
इच्छा नहीं है, उसकी कितनी इजत है यह आपको दीखता है 
कि नहीं ? जिसके मनमें सम्मानकी, धनकी इच्छा नहीं है, जो 
कुछ भी नहीं चाहता, उसकी बेइज्जती हो सकती है क्या ? 
“जिनको कछू न चाहिये, सो साहनपति साह' । लोग उसके 
आगे नतमस्तक हो जायँगे ! 
भगवान्‌ श्रीराम हनुमानजीसे कहते हैं कि तू धनिक है 
ओर म॑ तेरा कर्जदार हूँ, तू मेरेसे खत लिखा ले! जो ले तो 
ले, पर देनेके लिये पासमें हो नहीं , वही खत लिखाया करता 
है। भगवान्‌ कहते हैं कि हे हनुमान्‌ ! मैं तेरा बदला चुकामेमें 
असमर्थ हूँ, में दे नहीं सकता, इसलिये तू खत लिखा ले। 
मैं तेरा कर्जदार हूँ। कर्जदार होनेमें कारण क्या है ? भगवान्‌ 
इसका स्पष्ट उत्तर देते हैं-- 
मदड़े जीर्णतां यातु यत्‌ त्वयोपकृत॑ कपे | 
नरः प्रत्युपकाराणामापत्स्वायाति पात्रताम्‌ ॥ 
(वाल्मीक्ि० उत्तर- ४० | २४) 
तुमने जो मेरा उपकार किया है, यह कर्जा मेरेपर ही रहने 
दे। मैं कर्जा उतारना नहीं चाहता । मैं तो सदा ही कर्जदार बना 
रहना चाहता हूँ। कारण कि जो उपकारका बदला चुकाना 
चाहता है, त्रह विपत्ति चाहता हैं कि इसपर विपत्ति आये तो 
में इसका उपकार करूँ, इसकी सहायता करूँ। तेरेको बाप 
घरसे निकाल दे, खत्रीको राक्षस ले जाय, साथ देनेवाला कोई 


| नहीं हो, तब में तेरी सहायता करूँ. । अतः तेरेपर कभी बिपत्ति 


आये ही नहीं ओर मैं सदा ही तेरा कर्जदार बना रहूँ ! इस 
प्रकार अगर मनमें कोई भी चाहना न हो, तो भगवान्‌ ऋणी 
हो जाये! भगवान्‌ शंकरने रामजीकी सेवा करनेके लिये 
हनुमानूजीका ही रूप धारण क्यों किया ? उन्होंने सोचा कि 
सेवा करनेके लिये बन्दरके समान कोई नहीं हो सकता; 
क्योंकि उसको न रोटी चाहिये, न कपड़े चाहिये, न मकान 


| चाहिये; कुछ भी नहीं चाहिये । पत्ते खा ले, वृक्षोंपर रहे और 


कपड़ोंकी जरूरत नहीं ! छोटे-से-छोटा और बड़ें-से-बड़ा सब 
काम रामजीका करेंगे और लेंगे कुछ भी नहीं । 
जब राक्षसोंने सबको मूच्छित कर दिया, तो सबसे पहले 
जाम्बवान्‌ जगे | जाम्बवानने जगते ही पूछा कि हनुमान्‌ जीवित 
या नहीं | यह नहीं पूछा कि रामजी जीवित हैं या नहीं। 

कितनी विलक्षण बात है ! हनुमानजी जीवित हैं तो सब जी 
जायँंगे, चित्ताकी कोई बात नहीं। इस प्रकार सबके प्राण 
हनुमानूजीके अधीन हैं। परन्तु उनकी भी पोल बताऊँ 
आपको ! जब हनुमानजी संजीवनी लानेके लिये चले, तब 
उन्होंने अपने बलका बखान किया कि अभी लेकर आता 
हूँ-- चला अ्रभंजन सुत बल भाषी।' (मानस 
६। ५६ | १) | इससे क्या हुआ ? रातके समय प्यास लग 
गयी ओर कालनेमि राक्षससे ठगे गये, फिर संजीवनीका पता 
नहीं लगा और संजीवनी ले आये तो भरतजीका बाण लगा ! 
परन्तु दिनके समय लंकामें आग लगा दी, तब प्यास नहीं 
लगी! कारण क्‍या था? जब लंकामें गये तो पहले 
रघुनाथजीकों याद किया--बार बार रघुबीर सँभारी' 
(मानस ५। १। ३) | 

जब हनुमानजी सीता माताके पास गये तो सामने फल 
लगे देखकर उनको भूख लगी। माँको देखते ही बालकोंको 
भूख लग जाया करती है ! और माँको मनमें भी आ जाता है 
कि कुछ खिला दूँ। सीता माताने सोचा कि यह बालक हैं 
इसको कोई राक्षस खा जायगा ! इसलिये कहा कि ' न बेटा, 
हाऊ खा जायगा !' हनुमानजीने कहा कि माँ! मेरेको 
राक्षसोंका भय नहीं है । अगर तुम सुख मानो, मनमें प्रसन्न 
हो जाओ तो फल खा लुँ--- 'तिनह कर भय माता मोहि 
नाहीं। जाँ तुम्ह सुख मानहु मन माहीं॥' (मानस 
५। १७। ०) । फल भी खाना है, तो माँकी राजीके लिये ! 
माने कहा कि बेटा ! रघुनाथजी महाराजको याद करके 
मीठे-मीठे फल खाओ-- २घुपाति चरन हृदय धरि ताव मधुर 
फल खाहु” (मानस ५।१७) । हनुमानूजीने फल खाये और 
राक्षसोंकी अच्छी तरहसे मसल दिया। 


+# साधन-सुधा-सिन्धु * 


लंकिनीने उनको देख लिया और रोक दिया। हनुमानजीने 
उसको मुक्का मारा। लंकिनी बेचारी तो अपनी ड्यूटीपर पक्की 
थी, उसको मुक्का मार दिया, यह कोई न्याय है ? अनजान 
आदमीको रोकना तो पहरेदारका कर्तव्य है। बीकानेस्के राजा 
श्रीगंगासिंहजी महाराजकी एक बात मैंने सुनी है | एक बार वे 
मामूली आदमी बनकर पहरेदारके पास गये और कहा कि मुझे 
भीतर जाने दो। पहरेदारने मना कर दिया कि नहीं जाने देंगे। 
गंगासिंहजीने दो रुपये निकाले और कहा कि ये दो रुपये ले 
लो, मुझे भीतर जाने दो । पहरेदारने उनको जोरसे एक थप्पड़ 
लगाया ! वे चुपचाप पीछे छोट गये। सुबह उस पहरेदारको 
बुलाया और कहा कि 'ओरे ! इतनी जोरसे थप्पड़ मारा करते 
हैँ क्या! तात्पर्य है कि यह पहरेदारका अधिकार हैं। 
गंगासिंहजी भी कुछ कह नहीं सके कि तुमने थप्पड़ कैसे 
मारा 2? उनके मनमें तो यह आया कि ऐसे ईमानदार आदमीको 
अच्छी जगहपर रखना चाहिये; मेरेसे गलती हुई कि ऐसे 
आदमीको मामूली पहरे पर रखा ! परन्तु हनुमानजीने लंकाकी 
पहरेदार लंकिनीको मुक्का मार ! कारण कया था ? लंकिनीने 
कहा कि चोर मेरा आहार होता है-- 'मोर अहार जहाँ लगि 
चोर” (मानस ५।४ | २) । इसपर हनुमानजीने उसको मुक्का 
मारा कि अगर चोर तेरा आहार होता है तो तूने सीताजीको 
चुरानेवाले रावणको क्यों नहीं अपना आहार बनाया ? इतनी 
जोरसे मुक्का मारा कि उसके मुखसे खून बहने लगा और वह 
कहती है कि आज सुख मिला | -- 
तात स्वर्ग अपबर्ग सुख धरिअ तुला एक अंग। 
तूल न ताहि सकल मिलि जो सुख लव सतसड्ढ ॥ 
(मानस ५।४) 
कारण कि उसकी दृष्टि अपने शरीरकी तरफ नहीं है 


जब हनुमानजी छिपकर लंकामें प्रवेश कर रहे थे तो । प्रत्युत सत्सड्से होनेवाले लाभकी तरफ है। 


न और तन 

+ साधन-सुथधा-सिन्धु * 


भगवानमें लगनेका उपाय 


खाना, पीना, सोना, बातें करना, आलस्यमें पड़े रहना-- 
इसमें जैसा मन लगता है, वैसा पाठ-पूजनमें नहीं लगता ! 
कबीर साहबने कहा है-- 
कबीर मनुआँ एक है, भावे जहाँ लगाय। 
भावे हरि की भगति कर, भावे बिषय कमाय ॥ 
दो ही बातें हैं | बीचमें जीव है, एक तरफ संसार है और 
एक तरफ परमात्मा है। संसारसे संयोगजन्य सुख मिलता है 
और संसारमें आसक्ति होती है, प्रियता होती है। परन्तु 
भगवानके भजन, पाठ, जप आदियमें प्रियता नहीं होती। मन 


तो एक ही तरफ लगेगा। अतः मनको संसारसे उठाओ। 
खाना, पीना, सोना आदिमें सुख मत लो। इनमें सुख लेते 
रहोगे तो मन भगवानमें नहीं लगेगा; क्योंकि मनको खुराक तो 
संसारसे ही मिल जायगी ! 

हमें संसारकी अनुकूल परिस्थिति अच्छी लगती है और 
प्रतिकूल परिस्थिति बुरी लगती है, तो हम संसारके ही ग्राहक 
हुए न ? कसौटी लगा करके देखो कि हम परमात्माके ग्राहक 
हैं या संसारके 2 एक तरफ परमात्मा है और एक तरफ संसार 
है। अगर संसारकी अनुकूल परिस्थिति, अनुकूल पदार्थ, 


+ भगवानमें लूगनेका उपाय * 


जानना भााभाााणांंभभामााा इक कर. अली नली ल कलम लत अमन मन शि कम शककशकिशीमिमककिक अकिभ मी ननि जि कक 


अनुकूल अवस्था अच्छी लगती है और प्रतिकूल परिस्थिति 
आदि बुरी लगती है तो हम परमात्माके भक्त नहीं हैं। 

जो लोग रुपया कमानेके लिये दुकानपर बैठते हैं, उनके 
सामने कई अनुकूल व्यक्ति आते हैं और कई प्रतिकूल व्यक्ति 
आते हैं। परन्तु वे न तो राजी होते हैं, न नाराज होते हैं। अपने 
व्यापारमें लगे रहते हैं कि राजी-नाराजगीसे क्या लेना, हमें तो 
पैसा कमाना है ! इस तरह जेसे गृहस्थ पैसा कमानेमें लगे हैं 
ऐसे साधकोंकों तो कम-से-कम परमात्मामें लगना चाहिये। 
अनुकूलता-प्रतिकूलतामें फँस जाते हैं-- यह बड़ी भारी 
बाधा है। गृहस्थोंका ज्यादा समय जाता है रजोगुणमें और 
साधुओंका ज्यादा समय जाता है तमोगुणमें !ऐसी बात मेरे 
मनमें वर्षोसे आयी थी, पर कही आज है! आलस्यमें, 
प्रमादमें, खाने-पीनेमें, सोनेमें--इनमें साधुओंका ज्यादा 
समय जाता है। क्या करें बताओ ! स्वयं आप अपनेको ठीक 
करो तो कर सकते हो ओर कोई उपाय नहीं है इसका | आप 
खुद ही बाबाजी बन गये, अब कौन कहे आपको ? मैंने 
पुस्तकोंमें पढ़ा है कि खुदमें तो अकू नहीं और दूसरेकी मानता 
नहीं, उसको कौन समझाये ? 

अगर कुछ मिलता है तो परमात्मा ही मिलता है और 
कुछ मिलता है ही नहीं। परमात्माके सिवाय कभी किसीको 
कुछ नहीं मिला, कुछ नहीं मिलेगा और कुछ नहीं मिल 
सकता | वहम होता है कि इतना धन मिल गया, इतना मान 
मिल गया, शरीर मिल गया, नीरोगता मिल गयी, विजय मिल 
गयी, आराम मिल गया--बिलकुल कोरा धोखा है | आज 
मरो, तो कुछ नहीं मिला। आपलोग ध्यान दें। मिलना 
भगवान्‌का ही है, उसके सिवाय और मिलना है ही नहीं । धन, 
सम्पत्ति, मान, सुख आदिमें वृत्ति रहेगी तो बेईमानी होगी, 
चालाकी होगी, ठगाई होगी, धोखेबाजी होगी और आगे 
इसका फल होगा दुःख, नरक, चौरासी लाख योनियाँ! 
मिलना अगर देखा जाय तो परमात्मतत्तके सिवाय मिलना 
कुछ है ही नहीं । 

श्रोत्ता--प्रभुकी कथामें मन लगानेसे प्रभुकी कृपा हो 
जायगी क्‍या ? 

स्वामीजी--भगवानकी और भक्तोंकी कथामें अगर मन 
लगता हो तो बहुत ही उत्तम बात है। आप उसको तल्लीन 
होकर पढ़ो, सुनो तो भगवानकी कृपा अपने-आप हो जायगी । 
भगवानके ओर भक्तके चरित्रमें अगर मन लग जायगा, 
तल्लीन हो जायगा तो कृपा किये-बिना भगवान्‌ रह ही नहीं 
सकेंगे; कृपा जबर्दस्ती होगी । भगवान्‌ और भक्त--इन दोनोंके 
चरित्रोंमे मन लग जायगा तो फिर एकदम ठीक हो जायगा | 


७२९७ 
हेतु रहित जग जुग उपकारी | तुम्ह तुम्हार सेवक असुरारी ॥ 
स्वारथ मीत सकल जग माहीं। सपनेहुँ प्रभु परमारथ नाहीं॥ 

(मानस ७ | ४७। ३) 

केवल भगवान्‌ और उनके भक्त--ये दो ही भला 
करनेवाले हैं। तीसरे किसी व्यक्तिसे, किसी वस्तुसे, किसी 
परिस्थितिसे, किसी योग्यतासे आपका भल्ल हो जायगा--यह 
बात है ही नहीं। किसीसे कुछ होनेका है नहीं । न धनसे कुछ 
होगा, न मानसे कुछ होगा, न बड़ाईसे कुछ होगा, न मकानसे 
कुछ होगा, न परिवारसे कुछ होगा। होगा कुछ नहीं, केवल 
समय बरबाद हो जायगा, पासमें रही हुई पूँजी खत्म हो जायगी 
और मरना पड़ेगा ! 

श्रोता--स्वामीजी ! हम सनन्‍्तको ठीक-टीक जानते नहीं, 
तो क्या उनकी कृपासे सब हो जायगा ? 

स्वामीजी--उनको जानने-न-जाननेकी चिन्ता मत करो । 
उनको जानो या मत जानो, उनके कहनेके अनुसार करो | हो 
जायगा क्यों ? अभी होना चाहिये, अभी भगवानमें मन लगना 
चाहिये। हो जायगा-- इसका क्या भरोसा ? देखो भाई, मैं तो 
इसको धोखा मानता हूँ कि ये सन्त मिल गये, महात्मा मिल 
गये, गुरुजी मिल गये, इनकी कृपासे सब हो जायगा--ऐसा 
मान लेता है, पर करता कुछ नहीं । सन्त मिल गये तो तुम्हारेमें 
परिवर्तन आना चाहिये न ? जैसे नींदमें प्यास लगी और जल 
पीते हैं, पर उससे तृप्ति नहीं होती, ऐसे ही सन्त मिलनेपर, 
अच्छा संग मिलनेपर भी हमारी तृप्ति नहीं हुई, हमारी दशा वैसी 
ही है, तो क्या मिल गया ? हमारा जीवन बदल जाना चाहिये, 
जीवन भगवानमें लग जाना चाहिये । 

भगवानमें, भगवान्‌के चस्त्रिमें, भगवानके नाममें, 
भगवानके गुणोंमें, भगवान्‌की लीलामें मन तल्लीन हो जाय तो 
यह लाभकी बात है। परन्तु आजकल पाठ, जप आदि करते हैं 
तो बारी निकालते हैं, ड्यूटी बजाते हैं, एक आफत मिटाते हैं । 
“रोजाना इतना जप आदि करना ही पड़ेगा, नहीं करें तो सनन्‍्तोष 
नहीं होता; अतः पाठ भी कर लो, जप भी कर लो, इतना सुन 
लो, तो एक आफत मिट गयी, छुट्टी हो गयी । उन्होंने कह दिया 
और हमने स्वीकार कर लिया, इसलिये पाठ करना पड़ता है, 
इतना जप करना पड़ता है। किसी तरह पूरा कर दो । पाठ पूरा 
हो गया, तो अब पुस्तक बाँधकर रख दो' आदि-आदि | बालक 
पढ़ता है, पर छुट्टी होते ही दौड़ता है कि चलो आफत मिटी ! 
इस तरह पाठ, जप आदिको आफत समझनेसे, भार समझनेसे . 
ल्वभ थोड़े ही होगा ? समय खाली पड़ा है, पर भगवान्‌की : 
कथा आदियें मन नहीं छगता--यह मनुष्यके लिये बड़ा काला 
दिन है। समय बरबाद करनेसे तो यही अच्छा है कि किसी 

कामधंधेमें लग जाओ। 

सिद्धान्त है कि परमात्माके सिवाय मिलता कुछ नहीं, 
केवल धोखा होता है । चाहे आपके पास लाखों-करोड़ों रुपये 
हो जाये, चाहे आपके हजारों श्रोता आ जायेँ और आपको 
नमस्कार करें, आपका आदर करें पर मरोगे तो कुछ नहीं 
मिलेगा ! क्योंकि यह मिलनेकी चीज है ही नहीं। बढ़िया 
भोजन मिल गया, बढ़िया कपड़ा मिल गया, बढ़िया सोनेको 
जगह मिल गयी, आराम मिल गया, तो केवल धोखा हो 
गया, मिला कुछ नहीं। इसलिये सावधान रहना चाहिये | 

मैं तो यह कहता हूँ कि आप हरदम नाम-जप करो और 
दो-दो, चार-चार मिनटमें भगवान्‌को नमस्कार करके भीतरसे 
कहो कि 'हे: नाथ ! आपको भूढूँ नहीं; 'हे प्रभु! आपके 
चरणोंमें मम लग जाय'; 'हे नाथ ? आप मुझे मीठे लगें, 
प्रिय लगें।' आपकी एक ही माँग हो कि भगवानूमें चित्त खिंच 
जाय, भगवान्‌ मीठे लगें, भगवानका नाम मीठा लगे, 
भगवानके गुण मीठे लगें, भगवानूकी लीला मीठी लगे, 
भगवानके चरित्र मीठे लगें, प्रिय लगें । 

श्रोता--मनसे रामायणजीको गुरु मान लें क्‍या? 
व्यक्तिविशेषक़ों गुरु माननेसे उसके गुण-दोषोंपर मन चला 
जाता हैं। 

स्वामीजी--बिलकुल मान लो, निहाल हो जाओगे । 
रामायणजीको गुरु मानकर परिक्रमा करो, दण्डवत्‌-प्रणाम 
करो, आदरसे पाठ करो और उसमें जो बातें लिखी हैं, 
उसको गुरु-शिक्षा, गुरु-अचन मान लो। हो जायगा 
कल्याण ! गुरु 'वचन' ही होता है, 'शरीर' नहीं होता। मेरी 
सलाह भी यही है कि व्यक्तिको गुरु बनाना ही नहीं चाहिये । 
व्यक्तिको गुरु बनानेसे अड़चन होगी, उसमें फँस जाओगे, 
दूसरी जगह नहीं जा सकोगे, अच्छी बातोंसे वश्चित रह 
जाओगे। अतः चाहे रामायणकों ले लो, चाहे गीताजीको ले 
लो, चाहे पहले हुए किसी सन्त-महात्माकों छे लो, चाहे 
अभी कोई अच्छा लगे, उसको ले लो और गुरु-शिष्यका 
सम्बन्ध न जोड़कर उनसे जो अच्छी बातें मिलें, उनका 
तत्पयरतासे पालन करो। अपनेमें जो त्रुटियाँ हों, उनको दूर 
करो । उनसे सलाह पूछ लो कि क्या करें ? कैसे करें ? मेरेसे 
कोई साधनकी बात पूछता है तो मेरेकों बड़ा आनन्द आता 
हैं, प्रसन्नता होती है। मैं गुरु बनूँ और दूसरा चेला बने--यह 
तो मुझे अच्छा नहीं लगता, पर कोई साधनकी बात पूछे तो 
यह मुझे बहुत अच्छा लगता है और जैसी बात आयेगी, 
बैसी बता दूँगा। कपट रखूँगा नहीं, छिपाऊँगा नहीं। लोग 
कहते हैं कि चेला बनो तो बतायें और मैं कहता हूँ कि 

चेला न बनो तो बताऊँ। 

श्रोता--ठाकुरजीकी प्राप्तिकी तीत्र आकाड्ला होती है, 
ठाकुरजीके प्रति प्रेम उमड़ता है, इससे प्रभुका साक्षात्कार हो 
सकता हैं क्या ? 

स्वामीजी--हो सकता है । प्रेम उमड़ेगा, वब साक्षात्कार 
होगा। वह ठण्डा नहीं पड़ना चाहिये, जैसे सोडाबाटरकी 
बोतलमें भभका आया, फिर शान्त हो गया ! उसको तो बढ़ना 
चाहिये। कलसे आज ज्यादा हो, आजसे कल ज्यादा हो, 
कलसे परसों ज्यादा हो--ऐसे प्रतिदिन, प्रतिक्षण भगवामूमें 
प्रेम बढ़ना चाहिये। भगवाम्‌में प्रेम होना ही भजन है-- 
'पन्नगारि सुनु प्रेम सम भजनु न दूसर आन । प्रेमके समान 
दूसरा कोई भजन नहीं है। भगवानमें जो आकर्षण है, वही 
भजन है। इसके लिये भगवानसे बार-बार प्रार्थना करो, 
एकान्तमें बेठकर भक्तोंके चरित्र पढ़ों। 

एकान्तमें बेठ जाओ और कमरा बन्द कर लो। न हम 
किसीको देखें और न हमें कोई देखे । फिर भक्तोंके चरित्र पढ़ो, 
स्तोत्र पढ़ो, विनयपत्रिका पढ़ों | पढ़ते-पढ़ते जब हृदय गद्गद 
हो जाय, नेत्रोंसे आँसू आने लगें, उस समय पुस्तक बन्द कर 
दो और नाम-जप करो, कीर्तन करो, प्रार्थना करों कि हे 
नाथ !आपको भू नहीं' ऐसा कहते जाओ | ऐसा करते-करते 
जब आँसू सूख जायें, वैसा भाव नहीं रहे, तब जहाँ पढ़नेसे 
बैसा भाव बना, उससे एक पृष्ठ पीछेसे पुनः पढ़ो । पढ़ते-पढ़ते 
वहाँ आते ही वैसा भाव बन जाय, तो फिर पुस्तक छोड़ दो । 
पुस्तक पूरी करनेका लक्ष्य ब्रिलकुल न रहे, भगवानमें मन 
लगानेका लक्ष्य रहे । जहाँ पढ़ते-पढ़ते मन लगा, वहाँ पुस्तक 
छोड़ दो और प्रार्थना करो, भगवानसे अपनी बात कहो, 
भगवानके लिये रोते रहो। यह साधन आप घंटा-दो-घंटा 
रोजाना करके देखो । उस समय दूसरा कोई काम आ जाय तो 
उसको छोड़ दो कि अभी नहीं। करोड़ काम बिगड़ते हों तो 
बिगड़ने दो, पर भगवान्‌का स्मरण मत छोड़ो--'कोर्टि 
त्यक्त्वा हरि स्मरेत्‌।' भक्तोंके चरित्रमें मन लगे तो बहुत 
बढ़िया है ! भगवानसे भी भगवान्‌के भक्तका चरित्र बढ़िया 
है। गोस्वामीजी महाराज लिखते हैं-- 
मोरे मन प्रभु अस बिस्वासा। राम ते अधिक राम कर दासा ॥ 

(मानस 9 | १२० | ८) 

कोरा लिखते ही नहीं हैं, काममें भी लाते हैं। गोस्वामीजी 
महाराज अपने मनसे रामजीके साथ रहते हैं, इसलिये 'इहाँ' 
लिखते है-- 'इहाँ प्रात जागे रघुराई' (६। १७। १) और 
रावणके साथ नहीं रहते, इसलिये 'उहाँ' लिखते हैं-- हाँ 
सकोपि दसानन '““” (६।३२ख) आदि। परन्तु जहाँ 

भगवान्‌ और भक्त--दोनोंकी बात आती है, वहाँ गोस्वामीजी गोस्वामीजीने रामायण लिखना शुरू किया तो सबसे 
भगवानको छोड़कर भक्तके साथ रहते हैं; जैसे--भरतजीका | पहले भरतजीका चरित्र (अयोध्याकाण्ड) ही लिखा है। इसके 
वर्णन करते समय वे भरतजीके लिये 'इहाँ' लिखते हैं--- 'इह्“ाँ | बाद बालकाण्ड लिखना शुरू किया। इसलिये अयोध्याकाण्ड 
भरतु सब सहित सहाए' (२।२३३ | २) । और रामजीके | और बालकाण्ड--दोनोंके आरम्भमें गुरु-वन्दना की गयी है 
लिये हाँ” लिखते हैं--उहाँ रामु रजनी अवसेपा।” | और काण्डोंके आरम्भमें नहीं। कारण कि पहले गुरु-वन्दना 


(२।२२६। २) अयोध्याकाप्डमें की और उसके बाद ग्रन्थका आरम्भ किया तो 
भरत चरित करि नेमु तुलसी जो सादर सुनहि। बालकाण्डके आरम्भमें गुरु-बन्दगा की, फिर लिखते चले 


सीय राम पद पेमु अवसि होइ भव रस बिरति॥ | गये। इस प्रकार गोस्वामीजीने पहले भक्तका चरित्र लिखा, 
(२।३२६) | फिर भगवान्‌का चरित्र लिखा । 
हक मखच्चचश 

एक बड़े महत्त्तकी बात है। इस तरफ आप ध्यान दें। 
जितने क्रिया और पदार्थ हैं, वे सब-के-सब उत्पन्न और नष्ट 
होनेवाले हैं। दूसरे शब्दोंमें कहें तो वे परिवर्तनशील हैं 
क्रियाका आरम्भ और अन्त होता है। वस्तु पैदा होती है और 
नष्ट होती है। कोई घटना होती है तो वह मिट जाती है। 
परिस्थिति आती है, वह एकरूप नहीं रहती | अवस्था एकरूप 
नहीं रहती । व्यक्ति एकरूप नहीं रहता | ये सब-के-सब हरदम 
बदलते रहते हैं। ये सब मिल करके ही संसार है। इसीको 
संसार कहते हैं। इससे जो सुख चाहता है, वह बहुत बड़ी 
भूल करता है, मामूली भूल नहीं करता। स्वयं परमात्माका 
अंजञ है, परिवर्तनरहित है, नित्य निर्विकार है, उसको इस 
परिवर्तनशील संसारसे क्या मिलेगा ? कुछ मिलनेका नहीं है । 
धोखा हो जायगा; रोना पड़ेगा; पश्चात्ताप करना पड़ेगा ! इस 
बातको ठीक तरहसे मनुष्य ही समझ सकता है। एक दृष्टिसे 
देखें तो देवताओंको भी यह अधिकार नहीं है । वे भी भोगोंमें 
फँसे रहते हैं। जैसे, इस संसारमें बहुत बड़े धनी आदमी हैं 
वे सत्सडमें प्रायः नहीं जा पाते, सद्ृण-सदाचारका पालन 
प्रायः नहीं कर पाते, तो फिर इनसे भी ज्यादा भोगी देवता क्‍या 
करेंगे ? मनुष्योंमें योग्यता जरूर है, पर भोगोंकी इतनी 
बहुलता हो गयी कि वे इनसे छूट नहीं सकते। भोगोंकी और 
संग्रहकी छालेसाके कारण बे बड़े जोरोंसे पतनकी तरफ जा 
रहे हैं। वे नरकोंसे बच नहीं सकते ! भूत, प्रेत, पिशाच, 
राक्षस, असुर बनेंगे ! वे महान्‌ आफतसे बच नहीं सकते | 

आप स्वयं उस परमात्माके साक्षात्‌ अंश हैं, जो 
निर्विकाररूपसे सदा ज्यों-का-त्यों रहता है। उसमें कभी 
परिवर्तन हुआ नहीं, कभी परिवर्तन होगा नहीं ओर कभी 
परिवतर्नकी सम्भावना नहीं है। उसके अंश आप भी 
बैसे-के-वैसे ही हैं। अनेक युग बीत गये, पर आप स्वयं वही 


-- भूतग्राम: स॒ एवायं भूत्वा भूत्वा प्रलीयते' (गीता 
८।१९)। परन्तु परिवर्तनशील पदार्थोकी तरफ ध्यान 
रखनेवाला उस अपरिवर्तनशील तत््वको कैसे समझ सकता 
है ? परिवर्तनशील वस्तुको महत्त्व देनेके कारण वह उसीमें 
उलझ जाता है; अतः अपरिवर्तनशील तत्त्वकी तरफ वह 
अपना ध्यान ले जा सकता ही नहीं। 

आपके जितने मनोराज्य हैं कि 'यह काम हो जाय; वह 

काम हो जाय' वे सब-के-सब काम हो जाये तो कितनी खुशी 
होगी ! ऐसे ही जितने परिवर्तनशील पदार्थ, व्यक्ति, वस्तु 
घटना, परिस्थिति हैँ, इन सबका अभाव हो जाय तो कितना 
आनन्द होगा--इसका कोई ठिकाना नहीं। आपको 
लड़कीकी शादीकी चिन्ता रहती है कि लड़की बड़ी हो गयी, 
क्या करें ? उसको ठीक घर मिल जाता है, अच्छा वर मिल 
जाता है और आप योग्यताके अनुसार उसका ब्याह कर देते 
हो, उसको अपने घर पहुँचा देते हो, तो आपको एक प्रसन्नता 
होती है। आपकी चिन्ता मिट जाती है कि मेरी कन्या अच्छे 
घर चली गयी, बह सुख पायेगी। इस तरह ये सब जितने 
झंझट हैं, संसारकी जितनी वस्तु, परिस्थिति, घटना, अवस्था 
आदि हैं, वह सब-की-सब अपने घर चली जाय, प्रकतिमें 
चली जाय ओर आप उससे अलग हो जाओ तो कितना 
आनन्द होगा ! आप इस परिवर्तनशील संसारसे ऊँचे उठ 
जाओगे, इसमें फँसे नहीं रहोगे तो आपको मुक्तिका आनन्द 
मिलेगा। अगर संसारसे विमुख होकर परमात्माके सम्मुख हो 
जाओगे तो आपको परम आनन्द मिलेगा। इस प्रकार 
दुःखोंकी अत्यन्त निवृत्ति और परम आनन्दकी प्राप्ति होना 
मनुष्यमात्रके लिये सुगम है। अगर आप सुगम नहीं मानते हो 
तो सम्भव तो अबश्य ही है। पशु, पक्षी, वृक्ष आदिके लिये 
इसकी सम्भावना नहीं है। क्या भूत; प्रेत, पिशाच आदिके 

लिये इसकी सम्भावना है? क्या गाय, भैंस, भेड़, बकरी 
आदिके लिये इसकी सम्भावना है ? वास्तवमें मनुष्यके लिये 
इसकी सम्भावना है--इतनी ही बात नहीं है, प्रत्युत यह बहुत 
सुगम है। आपको विश्वास नहीं होता तो उसका हमारे पास 
कोई इलाज नहीं हैं। आप कुछ-न-कुछ कल्पना करके मेरे 
लिये. ऐसा मान लेते हो कि यह तो ऐसे ही कहता है ! मैंने 
कोई भाँग नहीं पी है। कोई नशेमें आकर मैं नहीं कहता हूँ। 
फिर भी आपका विश्वास नहीं बैठता तो उसका कोई इलाज 
नहीं है। 

भगवत्माप्ति बहुत सुगम है, बहुत सरल है। संसारमें 
इतना सुगम काम कोई है ही नहीं, हुआ ही नहीं, होगा ही 
नहीं, हो सकता ही नहीं। भगवानने कृपा करके अपनी प्राप्तिके 
लिये ही मानव-शरीर दिया है, अतः उनकी प्राप्तिमें सुगमता 
नहीं होगी तो फिर सुगमता किसमें होगी ? भगवत्राप्तिके 
सिवाय मनुष्यका क्‍या प्रयोजन है ? दुःख भोगना हो तो 
नरकोंमें जाओ, सुख भोगना हो तो स्वर्गमें जाओ और दोनोंसे 
ऊँचा उठकर असली तत््वको प्राप्त करना हो तो मनुष्य-शरीरमें 
आओ ऐसी विलक्षण स्थिति मनुष्य-शरीरमें ही हो सकती है 
और बहुत जल्दी हो सकती है। इसमें आपको केवल इतना 
ही काम करना है कि आप इसकी उत्कट अभिलाषा जाग्रत्‌ 
करो कि हमें तो इसीको लेना हैं। इतनी जोरदार अभिलाषा 
जाग्रत्‌ हों कि आपको धन और भोग अपनी तरफ खींच न 
सकें । सुख-सुविधा, सम्मान, आदर--ये आपको न खींच 
सकें। जैसे बचपनमें खिलोने बड़े अच्छे लगते थे, पी-पी 
सीटी बजाना बड़ा अच्छा लगता था, पर अब आप उनसे ऊँचे 
उठ गये। अब वे अच्छे नहीं लगते। अब मिट्टीका घोड़ा, 
सीटी आदि अच्छे लगते हैं क्या ? क्या मनमें यह बात आती 
है कि हाथमें झुनझुना ले लें और बजायें ? जैसे इनसे ऊँचे 
उठ गये, इस तरहसे पदार्थेसि, भोगोंसे, रुपयोंसे, सुखसे 
आरामसे, मानसे, बड़ाईसे, प्रतिष्ठासे, वाह-वाहसे ऊँचे उठ 
जाओ, तो उस तत्त्वकी प्राप्ति स्वतः हो जायगी। न सम्मान 
रहेगा, न प्रतिष्ठा रहेगी, न पदार्थ रहेंगे, न रुपये रहेंगे, न 
कुटुम्ब रहेगा, न शरीर रहेगा, न यह परिस्थिति रहेगी। ये तो 
रहेंगे नहीं। इनके रहते हुए इनसे ऊँचे उठ जाओ तो तत्तकी 
प्राप्ति तत्काल हो जाय; क्योंकि वह तो नित्यप्राप्त है। केवल 
इधर उलझे रहनेके कारण उसकी अनुभूति नहीं हो रही है । 

श्रोता--हमलोग कितना सुनते हैं, प्रयत्न भी करते हैं, 
फिर भी संसारसे सुखबुद्धि नहीं जाती महाराजजी ! 

स्वामीजी--इसमें आपका प्रयत्न काम नहीं देगा, 
आपका दुःख काम देगा। यह जो संसारकी आसक्ति मिटती 


नहीं है, इसका दुःख होना चाहिये, जलन होनी चाहिये कि 
कैसे करूँ ! यह कैसे मिटे ? यह दुःखकी मात्रा बढ़ेगी, तब 
यह आसक्ति मिटेगी | यह प्रयत्नसे नहीं मिटती | प्रयत्न जितना 
करोगे, संसारका सहारा लेकर करोगे, मन-बुद्धि-इन्द्रियाँ- 
शरीरका सहारा लेकर करोगे। जडका आश्रय लेना पड़ेगा। 
फिर जडतासे ऊँचे कैसे उठोगे ? पर इसका दुःख होगा, 
जलन होगी, सन्‍्ताप होगा तो इस आगमें यह शक्ति है कि 
संसारके भोगोंकी ओर संग्रहकी इच्छाको जला देगी । आपको 
ऐसी लगन लग जाय कि हमें तो उस तत्त्वको ही प्राप्त करना 
है। अधूरी चीज नहीं लेनी हैं। अधूरा सुख नहीं लेना है। 
निर्वाहमात्रकी रोटी खा लेनी है, निर्वाहमात्रका कपड़ा पहन 
लेना है। हमें सुख नहीं लेना है, आराम नहीं लेना है। ऐसे 
विचार होनेसे उसकी उत्कट अभिलाषा जाग्रतू होगी। उत्कट 
अभिलाषा होनेसे उस तत्त्वका अनुभव हो जायगा, क्योंकि वह 
तत््व सब जगह मौजूद है, संसार मौजूद नहीं है। 

श्रोता--ऐसा विचार कैसे उत्पन्न हो ? 

स्वामीजी--अभी जो बातें कही हैं, इन ब्रातोंका आदर 
करो । आप अनुकूल भोजनमें राजी हो जाते हो, कोई आपको 
बढ़िया-बढ़िया भोजन परोसे तो राजी हो जाते हो, कोई आदर 
करे तो राजी हो जाते हो, तो अधिकारी नहीं हो इस तत्त्वके ! 
जो अनुकूलतामें राजी होता हैं उसमें मनुष्यपना है ही नहीं ! 
अगर परमात्मप्राप्ति चाहते हो तो इसमें उलझो मत। इसमें 
सुख मत मानो। कोई आपके अनुकूल हो जाय तो बड़ा 
अच्छा लगता है और कोई आपके हितकी कड़वी बात कह 
दे तो आपको बुरा लगता है। जिसको हितकी बात भी बुरी 
लगती है, वह कैसे उस तत्त्वको प्राप्त कर सकता है ? जो 
आपके मनके अनुकूल चिकनी-चुपड़ी बात करे, वह आदमी 
अच्छा लगता है तो आप इस तत्त्वके अधिकारी नहीं हो । 
आप असली सत्संगमें टिक नहीं सकते, ठहर नहीं सकते | 
बिना ठहरे उस तत्त्वकी प्राप्ति होती नहीं। यह अपने हदयपर 
हाथ रख करके सोचो । ] 

वह तत्त्व सबमें निरन्तर रहता है। सब देशमें, सब 
कालमें, सब वस्तुओंमें, सम्पूर्ण व्यक्तियोंमें, सम्पूर्ण 
परिस्थितियोंमें, सम्पूर्ण घटनाओंमें, सम्पूर्ण अवस्थाओंमें वह 
तत्त्व निरन्तर ज्यों-का-त्यों रहता है। अतः इन सब नष्ट 
होनेवाली वस्तुओंसे विमुख हो जाओ अर्थात्‌ इनसे सुख मत 
लो, इनमें रीझो मत, उलझो मत | तत्त्व यहाँ ही मिल जायगा | 
अगर इससे सुख लोगे तो दुःखके सिवाय कुछ नहीं मिलेगा । 
आप थोड़ा विचार करो तो बिलकुल प्रत्यक्ष बात है। अतः 
आप इनसे रहित हो जाओ | वास्तवमें आप इनसे रहित हो, 

अगर रहित न होते तो इन पदार्थों, व्यक्तियों, अवस्थाओं 
आदिके संयोग और वियोगको कौन देखता ? इनके संयोग- 
वियोगको देखनेवाला, इनसे अलग होता है। अतः आप 
इतना खयाल रखो कि संयोग और वियोगको तटस्थ होकर 
देखते रहो, उनमें फँसो मत | 

वह तत्त्त आपको स्वतः प्राप्त है। उसकी प्राप्तिमें कठिनता 
कैसी ? कठिनता तो अनुकूल परिस्थितिकी प्राप्तिमें है, 
अनुकूल भोगोंकी प्राप्तिमें है, सम्मानकी प्राप्तिमें है, नीरोगताकी 
प्राप्तिमें है। उत्पत्ति-विनाशशील वस्तुओंकी प्राप्तिमें कठिनता 
है; क्योंकि वे टिकनेवाली नहीं हैं; अतः मिलनेवाली नहीं हैं। 
वे सीमित हैं; अतः सबको नहीं मिलती । परन्तु परमात्मतत्त्व 
असीम है; अतः वह सबका अपना है और सबमें है । उसकी 
प्राप्तिके लिये आप उत्पत्ति-विनाशशील वस्तुओंसे रहित हो 
जायें । जाग्रतू, सप्र, सुषुप्तिसे रहित हो जाये । जाग्रतूमें जितने 
पदार्थ, क्रियाएँ, घटनाएँ घटती हैं, उनसे रहित हो जाये | ये तो 


बनने-बिगड़नेवाले हैं, हम इनके साथ नहीं हैं--ऐसे चुप हो 


जाओ, इनसे अलग हो जाओ। दिनमें पन्द्रह, बीस, पचीस 
बार, सौ-दो-सौ बार एक-एक, दो-दो सेकेण्डके लिये भी 
आप इनसे अपनेको अलग अनुभव करके देखो । मिनटभरके 
लिये अलग हो जाओ, तब तो कहना ही क्या ! अगर चुप 
होनेपर हृदयमें उधल-पुथल मचे तो उससे भी अलग हो 
जाओ। यह उथल-पुथल भी जानेवाली है, मिटनेवाली है। 
कई संकल्प-विकल्प हो जाये, वे भी मिटनेवाले हैं। 
मिटनेवाले हैं---बस, इतना खयाल रखो। मिटनेवालेमें क्या 
राजी और क्या नाराज हों ? न पदार्थेकि संयोग-वियोगसे 
राजी-नाराज होना है, न संकल्पोंके संयोग-वियोगसे 
राजी-नाराज होना है। अच्छे-से-अच्छे संकल्प आ जायेँ तो 
उनसे भी राजी नहीं होना है और बुरे-से-बुरे संकल्प आ जायैँ 
तो उनसे भी नाराज नहीं होना है। राजी-नाराज न होनेसे 
गुणातीत हो जाओगे, तत्त्वकी प्राप्ति हो जायगी-- 


जज 

ज्ञेयः स नित्यसन््यासी यो न द्वेष्टि न काद्डति । 
निईन्ही हि. महाबाहो सुख बच्धात्मम॒ुच्यते ॥ 
(गीता ५। ३) 

अनुकूलता-प्रतिकूलतां कुछ भी आये, इच्छा-द्रेष मत 
करो, सुखी-दुःखी मत होओ | चाहे मान हो, चाहे अपमान 
हो; कोई आदर करे, चाहे निरादर करे; अनुकूल पदार्थ मिले, 
चाहे प्रतिकूल पदार्थ मिले; अनुकूल व्यक्ति मिले, चाहे 
प्रतिकूल व्यक्ति मिले; केवल इतनी बात करनी है कि इसमें 
राजी और नाराज न हों। अगर राजी-नाराज हो जाते हैं तो 
ऐसा समझें कि यह तो बड़ी आफत है ! मैंने कई बार कहा, 
है कि सुखका भी दुःख होना चाहिये और दुःखका भी दुःख : 
होना चाहिये। अनुकूल परिस्थितिमें सुखी हो गये तो दुःख 
होना चाहिये कि हम सुखमें राजी क्यों हो गये और प्रतिकूल 
परिस्थितिमें दुखी हो गये तो दुःख होना चाहिये कि हम 
दुःखी क्यों हो गये! हम तो द्वन्द्रमं फँस गये !हम 
सुखी-दुःखी हो गये तो यह हमारी गलती हुई । केवल इसको. 
गलती मानते रहो कि यह ठीक नहीं है। यह कर सकते हो 
कि नहीं ? बताओ। 

श्रोता--महाराजजी ! सर्वत्र ऐसा नहीं होता | 

स्वामीजी--सर्वत्र नहीं होता, आंशिक होता है तो कोई 
हर्ज नहीं | कुछ ऐसी परिस्थितियाँ हैं, जिनमें सम रहना हमारे 
वशकी बात नहीं और कुछ ऐसी परिस्थितियाँ हैं, जिनमें हम 
सम रह सकते हैं। अत: जिस परिस्थितिमें सम रहना आपको 
सुगम दीखता है, उसमें आप सम रह जाओ तो इसके दो 
परिणाम होंगे--पहला, जिसमें सम रहना आपको कठिन 
मालूम देता है, उसमें सम रहना सुगम हो जायगा; और दूसरा, 
जिन कमियोंका पता ही नहीं लूगता, उनका पता लगने 
लगेगा। अतः जितना सुगमतापूर्वक होता है, उतना तो कर ही 
दो | आजसे ही आप इतनी बात मान लो कि जिसमें सम रहना 
सुगम है, उसमें हम सम रहेंगे। 

आपका पक्का विचार हो जाय तो परमात्मतत्त्वकी प्राप्ति | और उसमें बड़ा भारी आनन्द है। इस संयोगजन्य सुखका 
कठिन नहीं है, संसारका हदयसे त्याग करना कठिन है। यह | त्याग सुगमतासे कैसे हो ? सुगमतासे इसका त्याग तब होता 
जो सुखासक्ति है--संयोगजन्य सुख है, आरामका सुख है, | है, जब भीतरका भाव बदल जाय कि दूसरेको सुख कैसे हो ? 
मानका सुख है, संग्रहका सुख है, मेरी बात रह जाय--यह | दूसरेका सम्मान कैसे हो ? दूसरेकी प्रशंसा कैसे हो ? दूसरेका 
अभिमानका सुख है, यही खास बाधा है। इसीका त्याग | हित कैसे हो ? 
कठिन मालूम देता है। इसका त्याग करनेके बाद परमात्म- श्रोता--भीतरका भाव कैसे बदले महाराजजी ! 
तत्त्वकी प्राप्ति सीधी ही है; क्योंकि परमात्मतत्त्व सबको प्राप्त है स्वामीजी--यह तो खुदके बदलनेसे बदलेगा भाई ! 

भाव बदलना अपने हाथकी बात है। भाव ऐसे बदलो कि हमें 
सुख नहीं लेना है। भोजन करो, पर भोजनका सुख मत लो; 
कपड़ा पहनो, पर कपड़ेका सुख मत लो । नींद लो, पर नीदका 
सुख मत लो। कपड़ा ओढ़ों, पर ओढ़नेका सुख मत लो। 
संसारकों देखो, पर देखनेका सुख मत लो। बात अच्छी- 
अच्छी सुनो,पर सुननेका सुख मत लो। अच्छा विचार करो, 
पर अच्छे विचारका सुख मत लो। 

श्रोता--इनमें सुख माल्म देता है ! 

स्वामीजी--माल्म देता है, तभी तो भोगना नहीं है। 
सुख मालूम देना दोषी नहीं है, उससे राजी होना दोषी है। कोई 
आदमी हमारे अनुकूल हो जाय तो हम राजी हो जाते हैं कि 
यह आदमी बड़ा अच्छा है। अतः राजी होना और उस 
आदमीको अच्छा मानना--ये दो दोष आते हैं । कोई आदमी 
हमारा तिरस्कार करता है तो हमें दुःख होता हैं ओर हम उस 
आदमीको खराब मान लेते हैं। अतः दुःखी होना और उस 
आदमीको खराब मानना--ये दो दोष आते हैं। सुख लेना 
और दु:खी होना--ये दोनों मुख्य बाधाएँ हैं। जो सुख देता 
है, उस आदमीको अच्छा मानते हैं तो अच्छा मानना दोष नहीं 
है, पर सुखके कारण अच्छा मानते हैं--यह दोष है। सुख 
लेना इतना दोषी नहीं है, जितना सुखसे राजी होना दोषी है । 

सुख-दुःखका ज्ञान होना दोषी नहीं है, सुखी-दुःखी होना 
दोषी हैं। भगवानने क्या सुन्दर कहा है--'दुःखेप्ननुद्विप्रमना: 
सुखेषु विगतस्पृषः' (गीता २। ५६) । दुःखका ज्ञान हो, पर 
मनमें उद्बेत न हो और सुखका ज्ञान हो, पर भीतरमें स्पृहा न 
हो तो बुद्धि स्थिर हो जायगी। देखो, यह ऐसी गहरी बात है 
कि जल्दी पता नहीं लगता है। हमें तो बहुत बर्षोतक पता नहीं 
लगा, आपलोगोंकी आप जानें | हमारी ऐसी खोज रहती थी 
कि बाधा क्‍या है और क्यों है ? सुनते हैं, समझते हैं, पढ़ते 
हैं, विचार करते हैं, फिर भी जैसी स्थिति होनी चाहिये, वैसी 
नहीं हो रही है, तो बाधा क्या है ? यह बाधा यहाँ लगती है 
कि अनुकूलतामें हम राजी होते हैं और प्रतिकूलतामें हम 
नाराज होते हैं । राजी-नाराज होना, सुखी-दुःखी होना भोग हैं | 
जितने भी सम्बन्धजन्य भोग हैं, वे सब-के-सब दुःखोंके 
कारण हैं--'ये हि संस्पर्शना भोगा दुःखयोनय एव ते' 
(गीता ५।२२) | सुखके भोगीको भयंकर दुःख पाना 
पड़ेगा। कोई टाल नहीं सकता उसको | सुख अपनी मरजीसे 
भोगेंगे ओर दुःख परबद होकर, पराधीन होकर भोगेंगे। 

श्रोता--सुखकी आसक्ति कैसे छूटे ? 

स्वामीजी--मैंने पहले ही यह बात .बतायी कि हम 
अपना भाव बदल दें कि दूसरेको सुख कैसे हो ? उसका हित 

कैसे हो ? उसका कल्याण कैसे हो ? उसकी सद्ृति कैसे 
हो ? उसका सुधार कैसे हो ? उसकी उन्नति कैसे हो ? 

श्रोता--भाव कैसे बदलेगा महाराजजी ! गुरु-कृपासे 
या सत्सड़से ? 

स्वामीजी--यह स्वयंसे बदलेगा। दूसरी बात हमने 
सोच रखी है, वह है--सत्सड़ | सत्सड़में आपसमें ऐसे 
विचार होते रहें तो इससे बड़ा भारी लाभ होता है। जैसे, एक 
कमा करके धनी बनता है और एक धनीकी गोद चला जाता 
हैं। गोद जानेवालेकी क्या जोर आता है ? आज कुँगला, कल 
लखपति ! कमाया हुआ धन मिलता है। ऐसे ही सत्सड्के 
द्वारा कमाया हुआ धन मिलता है। जिन लोगोंने साधन किया 
है, विचार किया हैं और अपने साथमनमें ऊँचे बढ़े हैं, उनको 
इसमें कितने वर्ष लगे हैं | परन्तु वे अपनी बात हमें बता दें 
तो हमारेकी कमाया हुआ धन मिल गया न ? 

श्रोता--महाराजजी ! सत्संग हमेशा मिलता नहीं है। 

स्वामीजी--तो जब मिलता हो, तब पकड़ो। सत्सड्के 
विषयमें हमने एक बहुत मार्मिक बात पढ़ी है कि सत्सड़ एक 
बार ही होता है, दो बार होता ही नहीं। दो बार सुनना होता 
है, चर्चा होती है, चिन्तन होता है, क्रिया होती है | सत्‌-क्रिया, 
सत्‌-चिन्तन, सत्‌-श्रवण, सत-कथन ! ये बार-बार होते हें, 
पर सतका संग एक बार ही होता हैं। एक बार हो जायगा तो 
वह सदाके लिये हो जायगा ओर उस एक बारके लिये ही 
बार-बार करना हैं। 

अपने सत्‌-स्वरूपका एक बार बोध हो गया तो हो ही 
गया। आँख खुल गयी तो खुल ही गयी। क्या नींदसे जगनेके 
लिये अभ्यास करना पड़ता है ? अभ्याससे भी कल्याण होता 
है, पर देरीसे होता है। परन्तु ज्ञान (बोध) होनेसे, मान लेनेसे 
अथवा त्याग करनेसे तत्काल कल्याण होता है। बोधका, 
मान्यताका और त्यागका कभी टुकड़ा नहीं होता। ये एक ही 
साथ होते हैं पड़ाकसे ! 

जैसे विवाह होनेपर खीको अपनी माननेके लिये आपको 
अभ्यास नहीं करना पड़ता, उद्योग नहीं करना पड़ता | केवल 
दृढ़तासे मान लेते हो कि मेरी स्त्री है। ऐसे ही गुरु बनाते हो 
तो उसमें भी मान्यता होती है। इसी तरह 'भगवान्‌ हमारे हैं 
ऐसी दृढ़ मान्यता हो जाय । जैसे खीको जैँच जाता है कि मेरा 
पति है और पतिको जैंच जाता है कि मेरी स्त्री है, इससे भी 
बढ़कर जँचना चाहिये कि भगवान्‌ मेरे हैं । पति-पत्नीका भाव 
तो अपना बनाया हुआ है, पर हम परमात्माके हैं--यह अपना 
बनाया हुआ नहीं है, प्रत्युत ख्वत:सिद्ध है। केवल इस तरफ 
ध्यान देना हैं कि ओहो ! हम तो परमात्माके हैं ! जैसे अर्जुनने 

कहा--नष्टो मोहः स्पृतिरलब्धा' (गीता १८ | ७३), मोह नष्ट 
हो गया और याद आ गयी ! याद आ गयी--यह नया ज्ञान 
नहीं है, नया सम्बन्ध नहीं है। भगवानके सम्बन्धकी याद आ 
गयी तो यह पति-पत्नीके सम्बन्धकी अपेक्षा भी दुढ़ है; क्योंकि 
पति-पत्नीका सम्बन्ध तो मान्यता होकर आरम्भ हुआ है, पहले 
सम्बन्ध था नहीं। जिस समय विवाह होता है उस समय यह 
सम्बन्ध आंरम्भ होता है। परन्तु भगवानके साथ हमारा सम्बन्ध 
आरम्भ नहीं होता। यह तो सदासे ही है। केवल इस 
सम्बन्धकों मान लेना है, बस | इसमें देरीका काम नहीं है। 
जिस दिन इसको मान लिया, उस दिन सत्संग हो गया, सतका 
संग हो गया ! इसमें बाधा यह है कि हम जिन पदार्थोको 
नाशवान्‌ मानते हैं, उनको अपना मान लेते हैं | यह गलती है। 

इस गलतीको मिटानेमें जोर पड़ता है। परमात्मतत्त्वकी प्राप्ति तो 
सुगम है, पर संसारका त्याग करनेमें जोर पड़ता है। जिनको 
हम नाशवान्‌ जानते हैं, उनका ही संग्रह करते हैं। उनसे ही 
सुख लेते हैं---यह जो हमारी चाल है न, यह चाल खतरनाक 
है। यह चाल बदलनी चाहिये। चालमें भी केवल भीतरका 
भाव बदलना है कि ओरोंको सुख कैसे हो ? यह भले ही 
घरसे शुरू कर दो कि माता, पिता, स्त्री, पुत्र, परिवारको सख 
केसे हो ? पर साथ-साथ उनसे सुख लेनेकी आशा छोड़ दो । 
जिससे सुख मिलनेकी आज्ञा नहीं है, उसको सुख नहीं 
पहुँचाते और जिसको सुख पहुँचाते हैं उससे सुख लेनेकी 
आशा रहती हं--यह है खास बन्धन। इसलिये सुखकी 
आशा न रखकर दूसरोंको सुख देना है, दूसरोंकों आराम देना 
है, दूसरोंकी बात रखनी है। अपनी बात रखोगे तो बड़ी भारी 
आफत हो जायगी। मेरी बात रहे-- इसीमें बन्धन है। 

हम जो नाशवान्‌ पदार्थोंसे राजी होते हैं; जानते हैं कि ये 
रहेंगे नहीं, टिकेंगे नहीं, फिर भी उसमें रस लेते हैं, यहींसे 
बन्धन होता है। 

श्रोता--महाराजजी !हमारी तो आदत ही ऐसी पड़ गयी 
सुख लेनेकी ! 

स्वामीजी--भैया | आदत छोड़नेके लिये ही तो हम 
यहाँ इकट्ठे हुए हैं। यहाँ कौन-से पैसे मिलते हैं! आदत 
सुधारनेके समान कोई उन्नति है ही नहीं। अपने स्वभावकों 
शुद्ध बना लेनेके समान आपका कोई पुरुषार्थ नहीं है। इसके 
समान कोई लाभ नहीं है। आपका पुरुषार्थ, उद्योग, प्रयत 
इसीमें होना चाहिये कि स्वभाव सुधरे | स्वभाव ही सुधरता है 
और क्या सुधरता है बताओ ? जो सन्त-महात्मा होते 
उनका भी स्वभाव ही सुधरता है। शरीरमें फरक नहीं पड़ता, 
स्वभावमें फरक पड़ता है । इसलिये अपनी आदत है, अपना 

स्वभाव है, अपनी प्रकृति हैं, इसको हमें शुद्ध करना है । इसमें 
जो-जो अशुद्धि आये, उसको निकालना है | यह एक ही खास 
काम करना है। 

यह याद कर लो कि अपना स्वभाव सुधारनेमें हम 
स्वतन्त्त हैं, पराधीन नहीं हैं। इसको दूसरा कोई कर 
देगा--यह बात नहीं है। यह तो आप ही करोगे, तब होगा । 
जब कभी करोगे तो आपको ही करना पड़ेगा। आपने प्रश्न 
किया था कि यह गुरु-कृपासे होगा या संत-कृपासे होगा, तो 
इस विषयमें आपको एक मार्मिक बात बताता हूँ। अगर 
गुरु-कृपासे होगा तो गुरुको आप मानोगे, तंब होगा। अगर 
संत-कृपासे होगा तो संतको आप मानोगे, तब होगा। अन्तमें 
बात आपके ऊपर ही आयेगी। आप मानोगे, तब होगा। 
ईश्वरकी कृपा तो सदासे है, पर आप मानोगे, तब वह काम 
करेगी। इसलिये गीतामें कहा गया है कि अपने-आपसे 
अपना उद्धार करे--उद्धरेदात्मनात्मानम' (६।५) । 
आपके माने बिना गुरु क्या करेगा? हम गुरु मानेंगे, 
संत-महात्मा मानेंगे, तभी वे कपा करेंगे। 

भगवानके रहते हुए हम दुःख क्यों पा रहे हैं ? भगवानमें 
तीन बातें हैं-- वे सर्वज्ञ हैं, दयालु हैं और सर्वसमर्थ हैं। ये 
तीनों बातें याद कर लें और इनका मनन करें। सर्वज्ञ होनेसे 
वे हमारे दुःखको जानते हैं। दयालु होनेसे वे हमारा दुःख नहीं 
देख सकते, दुःख देख करके पिघल जाते हैं। सर्वसमर्थ 
होनेसे वे हमारे दुःखको मिटा सकते हैं। इन तीनों बातोंमेंसे 
एक भी बात कम हो तो मुश्किल होती है, जैसे--दयाल हैं 
पर हमारे दुःखको जानते नहीं और दयाल हैं तथा हमारे 
दुःखको भी जानते हैं, पर दुःख दूर करनेकी सामर्थ्य नहीं ! 
परन्तु तीनों बातोंके मौजूद रहते हुए हम दु:खी होते हैं, यह बड़े 
आश्चर्यकी बात है ! ु 

एक कायस्थ सज्जन थे । उन्होंने मेरेसे कहा कि क्या करें, 
मेरी लड़की बड़ी हो गयी, पर सम्बन्ध हुआ नहीं। मैंने कहा 
कि अभी एक तुम चिन्ता करते हो, ज्यादा करोगे तो हम दोनों 
चिन्ता करने लग जायेंगे, दोनों रोने लग जायँगे, इससे ज्यादा 
क्या करेंगे ? ज्यादा दया आ जायगी तो हम भी रोने छग 
जायँगे और हम क्या कर सकते हैं ? हमारे पास पैसा नहीं 
हमारे पास सामर्थ्य नहीं । ऐसे ही भगवानको दया आ जाय 
और सामर्थ्य न हो तो वे रोने लग जायँंगे और कया करेंगे ? 
वे सर्वसमर्थ हैं, सर्वज्ञ हैं ओर दयाल हैं, दयासे द्रवित 
हो जाते हैं। इन तीनों बातोंके रहते हुए हम दुःखी क्यों हैं ? 
इसमें कारण यह हैं कि हम इनको मानते ही नहीं, फिर 
भगवान्‌ क्‍या करें, बताओ ? 

श्रोता--अपनी ही कमी है महाराजजी ! 

स्वामीजी--अपनी कमी तो अपनेको ही दूर करनी 
पड़ेगी, चाहे आज कर लो, चाहे दिनोंके बाद कर लो, चाहे 
महीनोंके बाद कर लो, चाहे वर्षकि बाद कर लो, चाहे 
जन्मोंके बाद कर लो, यह आपकी मरजी है ! जब आप दूर 
करना चाहो, कर लो। चाहे अभी दूर कर लो, चाहे अनन्त 
जन्मोंके बाद । 

संसारको तो अपना मान लिया और भगवान्‌को अपना 
नहीं माना--यह बाधा हुई है मूलमें | अतः भगवान्‌को अपना 
भान लो-- 'मेरे वो गिरधर गोपाल दूसरो न कोड! । आप 
भगवानकोी तो अपना मान लेते हो, पर “दूसरों न कोड 


# साथ्चन-सुधा-सिन्धु * 

इसको नहीं मानते। इसको माने बिना अनन्यता नहीं होती। 
अनन्य चित्तबाले मनुष्यके लिये भगवान्‌ सुलभ हैं-- 
'अनन्यचेता: सतत “''''' तस्याहं सुलभ: पार्थ' (गीता 
८ | १४) | शर्त यही हैं कि अन्य किसीको अपना न माने। 
'एक बानि करुनानिधान की । सो प्रिय जाकें गति न आन 
की ॥/' (मानस ३।१०।४) | भगवान्‌के सिवाय दूसरा 
कोई सहारा न हो, प्यारा न हो, गति न हो, तो वह भगवान्‌को 
प्यारा छगता है। अतः अनन्य भावसे भगवान्‌कों अपना मान 
लो। यह हमारे हाथकी बात है, हमारेपर निर्भर है। बातें 
सुनना, शास्त्र पढ़ना आदि इसमें सहायक है, पर करना 
अपनेको ही पड़ता है । 


ड्््नमक है. लच्च्च्चस्ड 


छरश४ 


# साधन-सुधा-सिन्धु * 


सुखासक्तिसे छूटनेका उपाय 


मूल बाधा--संयोगजन्य सुखकी आसक्ति। संयोगजन्य 
सुखकी जो भीतरमें एक लालसा है, इच्छा है, वासना है, लोभ 
है, यह खास बीमारी है। संयोगजन्य सुख तो ठहरता नहीं है, 
अगर उसकी लालसा त्याग दें तो बड़ा सीधा काम है। 

विषयोंकी इच्छा है, भोगोंकी इच्छा है, संग्रहकी इच्छा है, 
मानकी इच्छा है, बड़ाईकी इच्छा है, आरामकी इच्छा है--यह 
हमारे सागने उत्पन्न होती है और नष्ट होती है। यह इच्छा कभी 
पूरी हो जाती है, कभी अधूरी रह जाती है; कभी आंशिक पूरी 
होती है, कभी नष्ट हो जाती है। परन्तु हम ज्यों-के-त्यों रहते 
हैं, हमारे स्वरूपमें कोई फरक नहीं पड़ता। अगर अपने 
स्वरूपमें स्थित हो जाये तो इच्छाएँ मिट जायेगी और अगर 
इच्छाओंको मिटा दें तो अपने स्वरूपमें स्थिति हो जायगी। 
दोनोंमेंस जो चाहो, सो कर लो। सत्‌की जिज्ञासासे भी, 
असतकी निवृत्तिसे भी सतकी प्राप्ति होती है । 

जिस सुखकी उत्पत्ति होती है और नाग होता है, ऐसे 
सुखकी लालसा मिटानी है--इतना काम करना है। संयोग- 
जन्य सुख खुद तो हरदम रहता नहीं और नित्य-निरन्तर 
रहनेवाले परमात्मतत्त्वके सुखसे वश्चित कर देता है, कितने 
अनर्थकी बात है ! ऐसे संयोगजन्य सुखका भी त्याग नहीं कर 
सकते तो हम क्या त्याग कर सकते हैं ! 

सुखकी कामना उत्पन्न और नष्ट होती है, पर आप उत्पन्न 
और नष्ट नहीं होते हो । कामना आपमें होती है, आप कामनामें 
नहीं होते हो। आप व्यापक हो , कामना व्याप्य है अर्थात्‌ 
आप सब देशमें हो, कामना एक देशमें है; आप सब कालमें 
हो, कामना एक कालमें है; ओर कामना हो या न हो, आपमें 


कोई फरक नहीं पड़ता, आप ज्यों-के-त्यों रहते हैं। कामनाको 


केवल आपने ही पकड़ रखा है, कामनामें आपको पकड़नेकी 
कोई ताकत नहीं है। सत्सड़के समय कामना नहीं रहती, 
इसलिये अनुभव होता है कि तत्त्व ज्यों-का-त्यों है। कामना 
होनेपर यह अनुभूति वैसी नहीं रहती | इसलिये यह प्रश्न होता 
है कि सत्संग सुनते समय जैसा भाव रहता है, वेसा और 
समयमें नहीं रहता। वास्तवमें तो वह तत्त्व नित्य-निरन्तर 
वैसे-का-वैसा ही रहता है। सत्संग सुनो चाहे मत सुनो, चाहे 
कुसंग करो, सत-तक्त्व तो ज्यों-का-त्यों ही रहता है, उसका 
कभी नाश नहीं होता। परन्तु आपकी दृष्टि असतकी तरफ 
चली जाती है तो वह असत्‌ आपपर हावी हो जाता है और 
ऐसा दीखने लगता है कि मानो सत्‌ नहीं रहा; जो कभी हो 
और कभी न हो, वह सत्‌ कैसे हो सकता है ? सत्‌ तो हरदम 
ज्यों-का-त्यों रहता है। असत्‌की लालसामें सत्‌को ढकनेकी 
शक्ति नहीं है; क्योंकि सत्‌ व्यापक है ओर असत्‌ व्याप्य है। 
तुच्छ चीज महानको ढक दे, आवृत कर दे--ऐसा नहीं है। 
'आवृतं ज्ञानमेतेन' ' (गीता ३। ३९) 'इस कामनासे 
वह ज्ञान आवृत है'--ऐसा कहनेका तात्पर्य है कि ज्ञान 
आबृत नहीं होता, आपकी दृष्टि आवृत होती हैं | जैसे, बादल - 
आनेपर सूर्य नहीं दीखता तो हम कहते हैं कि सूर्य ढक गया। 
परन्तु वास्तवमें सूर्य नहीं ढकता, हमारी आँख ढक जाती है। 
सूर्य तो भूमण्डलसे भी बड़ा है, वह थोड़ेसे बादलके टुकड़ेसे 
कैसे ढक सकता है ? ऐसे ही कामना आती है तो हम मान 
लेते हैं कि हम कामनाके वशीभूत हो गये, कामनाने हमें हरा 
दिया। वास्तवमें यह बात नहीं हैं। आपको कामना कैसे ढक 
सकती है ? कामना तुच्छ है और आप महान्‌ हैं--'नित्य: 
सर्वगतः स्थाणुरचलो5यं सनातनः' (गीता २। २४) | आप 

कामनाकी उत्पत्ति और विनाशको जाननेबाले हो । जो उत्पत्ति 
और विनाशको जाननेवाला होता है, वह अविनाशी होता है, 
बड़ा होता है। जो उत्पन्न और नष्ट होता है, वह तो छोटा होता 
है, पर जो उसकी उत्पत्ति और बिनाशको जाननेवाला होता हैं, 
वह बड़ा होता है। 

श्रोता--सुखकी आसक्ति हमारेपर एकदम अधिकार 
जमा लेती है। उस समय हमें अपने बलका पता ही नहीं 
लगता। हम निर्बल हो जाते हैं, पराजित हो जाते हैं | 

स्वामीजी--जिस समय कामना पैदा होती है, आसक्ति 
पैदा होती है, उस समय उसका बड़ा असर पड़ता है--यह 
बात ठीक हैं; परन्तु इस बातपर विश्वास रखो कि सत्‌-वस्तु तो 
निष्कामता ही हैं। अतः निष्कामभावकों सकामभाव दबा ही 
नहीं सकता। सकामभाव उत्पन्न और नष्ट होता है, पर 
निष्कामभाव सकामभावके उत्पन्न होनेसे पहले भी रहता है 
सकामभावके नष्ट होनेके बाद भी रहता है ओर सकामभावके 
समय भी ज्यों-का-त्यों रहता है। वास्तवमें निष्क्रामभाव ही 
नित्य है। इसलिये कामना पैदा होनेपर आप उससे हार 
स्वीकार मत करो। बड़ी-से-बड़ी कामना हो जाय, काममामें 
आप बह जाओ, कामनाके वज्ञीभूत हो जाओ तो भी आप 
कृपा करके इतना खयाल रखो कि यह कामना टिकनेवाली 
नहीं है और निष्कामता मिटनेवाली नहीं है। कामना तो उत्पन्न 
और नष्ट होती है, पर आप हरदम रहते हो। अतः कामना 
आपमें तो नहीं हुईं, फिर वह आपको कैसे ढक सकती है 
आपको कैसे पराजित कर सकती है ? आप जिस समय 
अपनेको पराजित मानते हो, उस समय भी यह बात जाग्रत्‌ 
रखो कि कामना आमन्तुक हैं, यह रहनेवाली नहीं हैं। 
भगवानने साफ कहा है कि आप इनके आने-जानेकी तरफ 
देखो, इनके आने-जानेका खयाल रखो । फिर सुगमतासे इनपर 
विजय प्राप्त कर लोगे। आप कामनामें कितने ही बह जाओ, 
पर 'आगमापायिनोनित्या:' को याद रखो। मैंने तो कई बार 
कहा है कि ओरे भाई !यह मन्त्र है । जैसे बिच्छू डंक मार दे 
तो उसका मन्त्रद्वाश झाड़ा करनेसे जहर उतर जाता है, ऐसे ही 
आप 'आगमापायिनो३नित्या: का जप शुरू कर दें तो कामना 
आदि आगन्तुक दोषोंका जहर उतर जायगा, उनकी जड़ कट 
जायगी । इतनी शक्ति है भगवानके कहे हुए इन शब्दोंमें | यह 
क्रियात्मक साधन हैँ और बड़ा सुगम है, आप करके देखो । 

भागवतके ये पद मेरेकों बहुत प्रिय लगते हैं'-- 
जुपमाणश्च॒तान्‌ कामान्‌ दुः:खोदर्काश्व गहयन' 
(११।२०। २८) | अगर भोगोंका त्याग न कर सकें तो 
उनको दुःखरूप समझकर, उनकी निन्‍्दा करते हुए भोगें। 

भोगोंको भोगते हुए भी उनको अच्छा न समझें, उनको 
नापसन्द करें, तो उनसे छुटकारा मिल जायगा । उनके परवश 
होनेपर भी आप उनसे दबो मत। केवल इतना याद रखो कि 
हम रहनेवाले हैं और ये जानेवाले हैं। आप करके देखो | यह 
साधन कठिन है क्या ? अभी इसका विचार कर लो, मनन 
कर लो तो फिर इसको भूलोगे नहीं। असत्‌में रहनेकी ताकत 
नहीं है। असत्‌की सत्ता नहीं होती ओर सत्‌का अभाव नहीं 
होता--“नासतो विद्यते भावो नाभावो विद्यते सत:” (गीता 
२११६) । आपकी सत्ता है ओर आप असतसे दब जाते हैं 
तो यह दबना इतना दोषी नहीं है, जितना दोषी असतका महत्त्व 
मानना हैं कि यह तो बड़ा प्रबल है। यह मान्यता ही गजब 
करती है। 

एक राजपूत था और एक बनिया था। दोनों आपसमें 
भिड़ गये तो राजपूतकों गिराकर बनिया ऊपर चढ़ बैठा । 
राजपूतने उससे पूछा--अरे !तू कौन है ? उसने कहा--मैं 
बनिया हूँ। सुनते ही राजपूतने जोशमें आकर कहा कि ओरे ! 
बनिया मेरेको दबा दे ! यह कैसे हो सकता है! और चट 
बनियेको नीचे दबा दिया | यह तो एक दृष्टन्त हैं। तात्पर्य यह 
है कि आप तो निरन्तर रहनेवाले हो और कामना निरन्तर 
रहनेवाली है ही नहीं। जैसे राजपूतने सोचा कि मैं तो क्षत्रिय 
हूँ, मेरेको बनिया नहीं दवा सकता, ऐसे ही आप भी राजपूत 


| हो, भगवान्‌के पूत हो; आप विचार करों कि असतकी 


कामना मेरेको कैंसे दब्रा सकती है ? कामना भी असत्‌की 
आर कामना खुद भी असतू वह सत्‌को दबा दे--यह हो ही 
नहीं सकता | बस, इतनी ही बात है । लम्बी-चौड़ी बात है ही 
नहीं। अब इसमें क्या कठिनता है, आप बताओ ? एकदम 
सीधी बात है। आप थोड़ी हिम्मत रखो कि में तो हरदम 
रहनेवाला हूँ। बालकपनसे लेकर अभीतक मैं वही हूँ। मैं 
पहले भी था, अब भी हूँ और बादमें भी रहूँगा, नहीं तो 
हुए कर्मोका फल आगे कौन भोगेगा ? में तो रहनेवाला 
हूँ और ये शरीर आदि असत्‌ वस्तुएँ रहनेवाली हैं ही नहीं। 
इनके परवश मैं कैसे हो सकता हूँ ? नहीं हो सकता। आप 
हिम्मत मत हारो। 
हिम्मत मत छाड़ो नरां,मुख सूं कह॒तां राम | 
हरिया हिम्मत सूं किया, धुव का अटल धाम ॥ 
ये बातें बहुत सुगम हैं। आप पूरा विचार नहीं 
करते--बह बाधा है। न तो स्वयं सोचते हो और न कहनेपर 
स्वीकार करते हो। अब क्‍या करें, बताओ 2 आप सत्‌ हो और 
ये बेचारे असत्‌ हैं, आगन्तुक हैं। आप मुफ्तमें ही इनसे दब 
गये। अपने महत्त्वकी तरफ आप ध्यान नहीं देते। आप कौन 


७9२६ 


हैं--इस तरफ आप ध्यान नहीं देते। आप परमात्माके अंश 
हो । आपमें असत्‌ कैसे टिक सकता है ? यह आपके बलसे 
ही बलवान्‌ हुआ है | इसमें खुदका बल नहीं है | यह तो है ही 
असत्‌ ! आप सत्‌ हो और आपने ही इसको महत्त्व दिया है। 

जैसे किसीका पुत्र मर गया, तो बड़ा शोक होता है कि 
मेरा लड़का चला गया ! लड़का तो एक बार मरा और शोक 
रोजाना करते हो, तो बताओ कि शोक प्रबल है या लड़केका 
मरना प्रबल है ? लड़का तो एक बार ही मर गया, खत्म हुआ 
काम, पर शोकको आप जीवित रखते हो | शोकमें ताकत 
कहाँ है रहनेकी ? शोक तो लड़केके मरनेसे पैदा हुआ है 
बेचारा ! उस शोकको आप रख सकोगे नहीं। कुछ वर्षेकि 
बाद आप भूल जाओगे | शोक आपसे-आप नष्ट हो जायगा। 
आप बार-बार याद करके उसको जीवित रखते हो, फिर भी 
उसको जीवित रख सकोगे नहीं | दस-पन्द्रह वर्षके बाद वह 
यादतक नहीं आयेगा। इसलिये उत्पन्न और नष्ट होनेवाली 
वस्तुको आप महत्त्व मत दो, उसकी परवाह मत करो | हमारी 
बात तो इतनी ही है कि आप असतको महत्त्व क्यों देते हो ? 
अपने विवेकको महत्त्व क्यों नहीं देते ? 

बहुत वर्षोतक मेरेमें यह जाननेकी छालसा रही कि 
गड़बड़ी कहाँ है ? बाधा किस जगह लग रही है ? न चाहते 
हुए भी मनमें मान-बड़ाईकी, आदर-सत्कारकी, पदार्थोकी 
इच्छा हो जाती है, तो यह कहाँ टिकी हुई है ? यह छूटती क्यों 
नहीं ? वर्षकि बाद इसकी जड़ मिली, वह है--सुखकी 
लोलुपता | हमें यह बात वर्षेकि बाद मिली, आपको सीधी 
बता दी । आपको सुगमतासे मिल गयी, -इसलिये आप 
इसका आदर नहीं करते। यदि कठिनतासे मिलती तो आप 
आदर करते | आप पहाड़ोंमें भटकते, बद्रीनारायण जाते, खूब 
तलाश करते ओर इस तरह भटकते-भटकते कोई सन्त मिल 
जाता तथा बह यह बात कहता तो आप इसका आदर करते। 
अब रुपये कमाते हो, कुट॒म्बके साथ घरोंमें मोजसे बेठे हो 
ओर सत्संगकी बातें मिल जाती हैँ तो आप उनका महत्त्व नहीं 
मानते | उलटे ऐसा मानते हो कि स्वामीजी तो यों ही कहते हैं 
ये दुकानपर बैठें तो पता लगे ! इस तरफ आप अपनी ही 
बातको प्रबल करते हो | सिद्ध क्या हुआ ? कि हमारी बात 
सच्ची है, इनको (स्वामीजीकी) बात कच्ची है। आपने विजय 
तो कर ली, पर फायदा कया हुआ ? आप जीत गये, हम हार 
गये, पर जीतमें आपका नुकसान ही हुआ | 


न साधन-सुधा-सिन्धु के 


एक धनी आदमीने कहा कि स्वामीजी रुपयेके तत्त्तको 
जानते नहीं तो मैने कहा कि देखो, मैने रुपये रखे भी हैं और 
उनका त्याग भी किया है, इसलिये में दोनोंको जानता हूँ। 
परन्तु आपने रुपये रखे हैं, उनका त्याग नहीं किया है, इसलिये 
आप एक ही बातको जानते हो , दोनोंको नहीं जानते। कोई 
तत्त्व नहीं है रुपयोंमें। आप लोभसे दबे हुए हो, आपने 
रुपयोंका महत्त्व स्वीकार कर लिया है, फिर कहते हो कि हम 
जानते हैं। धूल जानते हो आप ! जानते हो ही नहीं। 

परमात्माको जाननेके लिये परमात्माके साथ अभिन्न होना 
पड़ता है और संसारको जाननेके लिये संसारसे अलग होना 
पड़ता है। परमात्मासें अलग रहकर परमात्माको नहीं जान 


सकते और संसारसे मिले रहकर संसारकों नहीं जान 


सकते--यह सिद्धान्त है। ऐसा सिद्धान्त क्यों है? कि 
वास्‍्तवमें आप परमात्माके साथ अभिन्न हो और संसारसे 
अलग हो। परन्तु आपने अपनेको परमात्मासे अलग और 
संसारसे अभिन्न मान लिया, अब कैसे जानोगे ? जो बीड़ी, 
सिगरेट आदि पीता है, वह बीड़ी आदिको जान नहीं सकता | 
जो इनको छोड़ देता हैं, उसको इनका ठीक-ठाक ज्ञान हो 
जाता है। एक बार मैंने कहा कि चाय छोड़ दो | बहुतोंने चाय 
छोड़ दी। पासमें ही एक वकील बेठे थे, वे कुछ भी बोले 
नहीं। तीन-चार दिन बादमें वे मेरे पास आये और बोले कि 
चाय तो मैंने भी उसी दिन छोड़ दी थी, पर सभामें मेरी 
बोलनेकी हिम्मत नहीं हुई | चाय छोड़नेके बाद यह बात मेरी 
समझमें आयी कि जिस प्यालेसे गोमांसभक्षी चाय पीता है 
छूतकी महान्‌ बीमारीवाला चाय पीता है, उसी प्यालेसे! हम 
चाय पीते हैं! इससे सिद्ध हुआ कि संसारको छोड़े बिना 
उसके तत्त्वको नहीं जान सकते | 

सतकी प्राप्तिकी लालसा करो तो असत्‌ छूट जायगा और 
असत्‌का त्याग करो तो सतकी प्राप्ति हो जायगी। दोनोंमेंसे 
कोई एक करो तो दोनों हो जायँंगे। असत्‌का संग करते हुए, 
आसक्ति रखते हुए असत्‌को नहीं जान सकते और सतसे दूर 
रहकर बड़ी-बड़ी पण्डिताईकी बातें बघार लो, पट्शास््री 
पण्डित बन जाओ, तो भी सत्‌को नहीं जान सकते | 

संसारकी आसक्ति दूर करनेका सुगम उपाय 
है--दूसरोंको सुख देना । माता, पिता, स्त्री, पुत्र, भाई, भौजाई 
आदि सबको सुख दो, पर उनसे सुख लो मत तो सुगमतासे 
आसक्ति छूट जायगी। ५ 


न्ल्ल्ल््न्स है. पड 


खण्डन-मण्डनसे हानि 


किसीकी बातका खण्डन करनेसे आपसमें संघर्ष बढ़ता 
है। हम दूसरेके मतका खण्डन करेंगे तो वह हमारे मतका 
खण्डन करेगा, जिससे कलह ही बढ़ेगा। अतः हो सके तो 
दूसरेंको शान्तिपूर्वक अपनी बातका, अपने सिद्धान्तका तात्पर्य 
बताओ और यदि वह सुनना नहीं चाहे तो चुप हो जाओ | 
अपनी हार भले ही मान लो, पर संघर्ष मत करो। 
सरदारशहरके 'टीचरट्रेनिंगकालेज' की एक बात है। वहाँ 
एक सज्जनने कहा कि देशका जितना नुकसान हुआ है, वह 
सब ईश्वरवादसे, आस्तिकवादसे ही हुआ है। मैं चुप रहा तो 
उन्होंने कहा कि 'बोलो !” तो मैंने कहा कि “आपने अपना 
सिद्धान्त कंह दिया। आपको मेरा सिद्धान्त मान्य नहीं है और 
मुझे भी आपका सिद्धान्त मान्य नहीं है। अब बोलनेकी जगह 
ही नहीं है और जरूरत भी नहीं है।' इस तरह हमारेपर कोई 
आक्रमण कर दे तो सह लो | सहनेसे, निर्विकार रहनेसे अपना 
मत, सिद्धान्त मजबूत होता है, संघर्षसे नहीं । निर्विकार रहनेमें 
जो शक्ति है, वह और किसी उपायमें नहीं है। आपसे अपने 
इष्टकी निन्‍दा न सही जाय तो वहाँसे उठकर चले जाओ; कान 
मूँद लो, सुनो मत । कारण कि ऐसे आदमियोंको भली बात भी 
बुरी लगती हैं। विभीषणने रावणको अच्छी सलाह दी, पर 
रावणने विभीषणको लात मारी ! अतः झान्त रहना बहुत 
अच्छा है। अपनेसे जो सहा नहीं जाता, यह अपनी कमजोरी 
है। यह तो ठाकुरजी लीला करते हैं आपको पक्का बनानेके 
लिये ! यदि सहा न जाता हो तो भगवानसे प्रार्थना करो कि हे 
नाथ ! हम सह नहीं सकते । कृपा करो, सहनेकी शक्ति दो ।' 
दूसरा हमारे मतका, हमारे इष्टका खण्डन करे तो यह 
हमारेको बुरा लगता है और हम अपने इष्टका मण्डन करने 
लगते हैं। परन्तु वास्तवमें अपने इष्टका मण्डन करनेसे, प्रचार 
करनेसे उसका प्रचार नहीं होगा। आप चुप रह जाओ । जैसे, 
काकभुशुण्डिजीने पूर्वजन्ममें लोमश ऋषिके पास जाकर कहा 
कि मेरेको रामजीका ध्यान बताओ, तो लोमश ऋषिने अच्छा 
पात्र समझकर उन्हें ज्ञानकका उपदेश दिया। लोमशजीने 
बार-बार ज्ञानकी बात कही, पर काकभुशुण्डिजीने उस बातको 
स्वीकार नहीं किया और अपनी बात कही । इससे लोमशजीको 
गुस्सा आ गया और उन्होंने शाप दे दिया कि तू कौएकी तरह 
मेरी बातसे डरता है; जा, तू कौआ हो जा ! काकभुशुण्डिजी 
कौआ बन गये। कौआ बननेपर भी उनको न भय लगा, न 
दीनता आयी-- 'नहिं कछु भय न दीनता आर्ड' (मानस, 
उत्तर ११२। ८) । लोमशजीने जब ऐसी सहनशीलता देखी 
तो उन्होंने प्रेमपूर्वक उसे पासमें बुलाया, रामजीका मन्त्र और 


ध्यान बताया | इस विषयमें काकभुशुण्डिजीने कहा है-- 
भगति पच्छ हठ करि रहेडें दीन्हि महारिषि साप | 
मुनि दुर्लभ बर पायउँ देखहु भजन प्रताप ॥ 
(मानस, उत्तर" ११४ ख) 
भजन क्या था ? सहनशीलता, शान्त रहना, इस भजनके . 
प्रतापसे मुनिने वरदान दिया कि तुम्हारे रहनेके स्थानसे 
योजनभर तुम्हारे पास माया नहीं आयेगी। अतः शान्त रहनेमें 
बहुत बड़ी शक्ति है। 
एक मार्मिक बात हैं कि आपके इष्टका खण्डन होता है तो 
वह आपके मण्डन करनेसे नहीं मिटेगा । आप मण्डन करेंगे तो 
दूसरा और तेजीसे खण्डन करेगा। मण्डन करनेमें एक मार्मिक 
बात है कि आप अपने इष्टको कमजोर मानते हैं। इष्ट ऐसा 
कमजोर नहीं है कि उसको हमारी सहायतासे कोई बल 
मिलेगा। हम अपने इष्टका जितना पक्ष लेते हैं, उतना ही हम 
अपने इष्टको कमजोर मानते हैं। हम जितना ही अपने इष्टको 
दूसरोंपर लादना चाहते हैं, दूसरोंको मनवाना चाहते हैं, इष्टपर 
हमारी भक्ति उतनी ही कम होती है। आपको दीखे या न दीखे, 
पर है ऐसी ही बात | 
हमारेमें पहली कमी तो यह है कि हम अपनी बड़ाई चाहते 
हैं। हमसे इष्टकी निन्‍दा सही नहीं जाती, उसको हम सह नहीं 
सकते। परन्तु साधकको पता नहीं लगता कि मुझे किस 
बातका दु:ख हो रहा है। हम अपने इष्टका मण्डन करते हैं। 
उस मण्डनमें हम अपने इष्टको कमजोर मानते हैं। कैसे ? यदि 
हम अपने इष्टको कमजोर न मानें तो क्या हमारे इष्टको 
मण्डनकी आवश्यकता है ? खण्डन करनेवालेके सामने अपने 
इष्टका मण्डन करके क्या हम अपने इष्टकी सहायता करते हैं ? 
अगर सहायता करते हैं तो हमने अपने इष्टको कमजोर ही 
सिद्ध किया ! 
अपने इष्टकी निन्‍्दा नहीं सुन सकते तो मत सुनो, पर हमारी 
सहायतासे उनको बल मिल जायगा, हम अपने इष्टकों सिद्ध 
कर देंगे-- यह बात नहीं है। यदि वह खण्डन करनेवाला 
व्यक्ति हमारी बात सुनना चाहे तो सुनाओ; क्योंकि वह सुनना 
चाहेगा, तभी काम ठीक होगा। जैसे, आप सुनना चाहते हैं तो 
मैं आपको व्याख्यान सुनाता हूँ; परन्तु मैं बाजारमें जाकर 
सुनाऊँ तो कोई भी नहीं सुनेगा | जो सुननेके लिये तैयार होगा, 
बही सुनेगा। जो सुननेके लिये तैयार नहीं है, उसको सुनानेसे 
अपने इष्टका अपमान ही होगा | उसके सामने हम जितना ही 
अपने इष्टका मण्डन करेंगे, उतनी ही उसकी खण्डनकी वृत्ति 
तेज होगी और उसकी हमारे इष्टपर अश्रद्धा होगी। 

* साधन-सुधा-सिन्धु * 


एक गहरी बात है कि सब परमात्माके अंश होनेसे जैसे 
हम अपना अपमान नहीं सह सकते, ऐसे ही खण्डन करनेवाला 
भी अपना अपमान नहीं सह सकता । उसकी बात कटेगी तो 
उसको बुरा लगेगा ही। बुर छगेगा तो उसके भीतर हमारे 
इष्टके खण्डनकी अनेक युक्तियाँ पैदा होंगी, खण्डनकी 
युक्तियोंका प्रवाह पैदा होगा। फिर उसमें सत्य-असत्य, 
न्याय-अन्यायका विचार नहीं रहेगा । 

एक जल्पकथा होती है, एक वितण्डाकथा होती है ओर 
एक वादकथा होती है। जल्पकथा वह होती है, जिसमें वक्ता 
अपनी बात कहता चला जाय। वितण्डाकथा वह होती है 
जिसमें एक सोचता है कि उसकी बातका खण्डन कैसे हो और 
दूसरा भी यही सोचता है कि इसकी बातका खण्डन कैसे हो ? 
यह वितण्डावाद सबसे नीचा कहा गया है। वादकथा वह 
होती है, जिसमें दोनों शान्तचित्तसें सत्य-असत्यका निर्णय 
करते हैं। सत्य क्‍या हैं? वास्तविकता क्‍या है ?--इस 
बातको समझनेके लिये दोनों शान्तचित्तसे विचार करते हैं। 
इस वादकथाको भगवानने अपना स्वरूप बताया है--'बादः 
प्रवदतामहम' (गीता १० |३२) | 

आज जो एक-दूसरेकों दबाकर अपनी उन्नति चाहते हैं 
कि इससे काम ठीक हो जायगा--इसका नतीजा बड़ा भयड्ूर 
होगा। दबानेसे शक्ति दबती नहीं है। खण्डन करनेवाला भी 
परमात्माका अंश है, वह अपना तिरस्कार कैसे सहेगा ? सह 
नहीं सकेगा, उलटे बह हमारे इष्टका, हमारे मतका और जोरसे 
खण्डन करेगा | उस जोरदार खण्डनमें हम ही निमित्त होते हैं । 
मैंने कई बार व्याख्यानमें कहा है कि अपने मतके मण्डनमें 
यदि हम दूसरेके मतका खण्डन करते हैं तो वास्तवमें हम 
दूसरेको अपने मतके खण्डनका निमन्त्रण देते हैं कि तुम भी 
हमारे मतका खण्डन करो ! अतः इससे कोई फायदा नहीं 
होगा, प्रत्युत दोनोंका नुकसान होगा। 

हमारा अपने मतमें सद्भाव तो कम है, पर जिद ज्यादा 
है, इसीलिये हम दूसरेके मतका खण्डन करते हैं। अपने 
मतके अनुसार चलनेसे तो कल्याण होता है, पर अपने 
मतका पक्ष लेनेसे कल्याण नहीं होता। पक्ष लेनेमें 'हमारे 
इष्टका मण्डन कैसे हो'--इस तरफ ही वृत्ति रहती है 
“हमारा इष्ट क्या कहता है'--इस तरफ ध्यान ही नहीं जाता । 
अतः दूसरेके मतका खण्डन करनेमें लूग जायँंगे तो हमारेमें 
अपने मतका पक्षपात तो रहेगा, पर हम अपने मतके 
अनुयायी नहीं बन सकेंगे । हम केवल अपने मतके मण्डनमें 
ही तत्पर हो जायँगे तो हम उसके अनुयायी बनकर अपना 
कल्याण नहीं कर सकेंगे। 


आज दश्ञा क्या हो रही है ? सबमें अपने मतका मण्डन 
और दूसरेके मतका खण्डन करनेकी ही धुन है, परन्तु यह 
काम साधकका नहीं है। साधकका काम तो अपना कल्याण 
करना है। हम जिस मतका प्रचार चाहते हैं, उस मतके 
अनुसार अपना जीवन बनाना चाहिये | 


यद्यदाचरति श्रेष्ठस्तत्तदेवेतरो जनः । 
स॒ यद्ममाणं कुरुते लोकस्तदनुवर्तते ॥ 
(गीता ३।२१) 


'श्रेष्ठ मनुष्य जो-जो आचरण करता है, दूसरे मनुष्य 
वैसा-वैसा ही आचरण करते हैं। वह जो कुछ प्रमाण देता है 
दूसरे मनुष्य उसीके अनुसार आचरण करते हैं।' 

--इस इलोकपर आप विचार करें। इसके पूर्वार्धमें 
यत्‌, यत्‌, तत्‌ू, तत्‌ और एब--ये पाँच शब्द आये हैं ओर 
उत्तरार्धमें यत्‌ और तत्‌ ये दो ही शब्द आये हैं। इसका 
तात्पर्य है कि जहाँ जबानसे कहनेसे दो गुना असर पड़ता है, 

वहाँ आचरण करनेसे पाँच गुना असर पड़ता है। अतः 
आचरण दामी है, प्रचार दामी नहीं है। वास्तवमें देखा जाय 
तो प्रचार उसीके द्वारा होता है, जिसका आचरण बैसा ही होता 
है। उसकी वाणीमें वजन होता है । जैसे, एक बन्दूकमें गोली 
होती है और एक बन्दूकमें केवल बारूद होता है। आवाज 
तो बारूद भी कर देगा, पर चोट गोली ही करेगी। ऐसे ही 
अपना जो आचरण है, वह गोलीके समान है, जिसका 
दूसरोंपर असर पड़ता है। 

दूसरा हमारे इष्टका खण्डन क्यों करता है--इसमें एक 
बात और समझनेकी है, आप ध्यान दें ! वह हमारे सामने 
खण्डन करता है तो हमारे अनुष्ठाममें कमजोरी है। अगर 
हमारा अनुष्ठान कमजोर नहीं होता तो वह खण्डन नहीं कर 
सकता । हम शान्तिपूर्वक अपने इष्टपर पक्के रहते तो उसमें 
खण्डन करनेकी हिम्मत नहीं होती; और यदि कोई हमारे इष्टका 
खण्डन कर रहा होता तो हमारे वहाँ जाते ही वह चुप हो 
जाता ! जैसे, हम रामजीके भक्त हैं। यदि रामजीमें हमारा पूरा 
विश्वास, पूरी भक्ति होगी तो खण्डन करनेवाला हमारे सामने 
चुप हो जायगा, खण्डन नहीं कर सकेगा; और हम चुपचाप 
रहेंगे तो उसपर हमारा असर पड़ जायगा। 

जिसके भीतर सच्चाई है, उसके लिये कई आदमी कहते 
हैं कि 'हम उसके सामने झूठ नहीं बोलेंगे! | इसी तरह हमारी 
भक्ति तेज होगी तो उसकां दूसरोंपर असर पड़ेगा, खण्डन 
करनेवालेपर भी असर पड़ेगा और वह चुप हो जायगा; 
क्योंकि हमारा इष्ट कमजोर नहीं है। सत्यमें बहुत बल है 
असत्यमें बल नहीं है। खण्डन करनेवालेमें बल नहीं होता। 


* एक निश्चय * 

कबीर साहबने कहा है-- 
निंदक तू गल जावसी, ज्यूँ पानीमें लूण। 
कबीर थारे राम रुखालों, निंदक थारे कूृण ॥ 
मैंने सन्‍्तोंकी बातें सुनी हैं। जो असली प्रचारक सन्त 
होते हैं, वे कुछ नहीं कहते, केवल अपनी मस्तीमें रहते हैं। 
उनके द्वारा जैसा ठोस प्रचार होता है, वैसा जबानसे नहीं 
होता । असली असर उनका ही पड़ता है। उनके दर्शनमात्रका 
दूसरॉपर असर पड़ता है। दत्तात्रेयजी महाराजके दर्शनमात्रसे 
एक वेश्या सब कुछ छोड़कर भगवान्‌के भजनमें छूग गयी 
थी । दत्तात्रेयजीने कुछ भी नहीं कहा । शान्त रहनेसे स्वाभाविक 
असर पढ़ता है। शान्तिमें, अपने मतका दृढ़तासे पालन 
करनेमें बड़ी शक्ति है। एक सनन्‍्तने कहा है--'लोग समझते 
हैं कि यह साधु है, ईश्वरका प्रचार करता है, पर मैं ईश्वरका 
लेशमात्र भी प्रचारक नहीं हूँ। ईश्वरका प्रचार करनेमें मेरेको 
शर्म आती है कि क्या हमारा ईश्वर इतना कमजोर है कि उसका 
प्रचार हमको करना पड़े ।' 
जो सुनना चाहे, उसीको सुनाना चाहिये | जो सुनना ही 
नहीं चाहे, उसको क्या कहा जाय ? अपनी बात जबरदस्ती 


किसीपर लादेंगे तो उसके भीतर उलटी बात पैदा होगी। एक 
साधु बीमार थे। सन्निपातमें वे उठें तो लोग उनको दबायें । 
वे फिर उठें तो लोग फिर दबायें | उनको मैंने कहा कि इनको 
दबाओ मत। बल तो भीतर है नहीं, अपने-आप शान्त हो 
जायँंगे। आप ज्यों दबाओगे, त्यों ही इनका बल बढ़ेगा । ऐसे 
ही आप अपनी बात जबरदस्ती दूसरेपर छादोगे तो उसके 
भीतर विपरीत बात पैदा होगी, जिससे उसका नुकसान तो 
होगा ही आपका भी नुकसान होगा। सेठजीने कह्न था-- 
कोई सत्संगी भाई कहता है कि हमारा अमुक काम है, हम 
घर जायँंगे। अगर हम उसको कहें कि अभी क्यों जाते हो ? 
संसारका काम तो ऐसे ही होता रहेगा तो उसके भीतर घर 
जानेवाली बात ही जोरसे बढ़ेगी। वह कहेगा कि नहीं 
महाराज ! हमें तो जाना ही पड़ेगा। आपको क्या पता कि 
हमारा कितना जरूरी काम है ? परन्तु उसको यदि यह कहा 
जाय कि अच्छा, ठीक है, आपका काम हो तो जाना चाहिये 
तो वह कहेगा कि महाराज ! यहाँ सत्संगमें रहते तो अच्छा 
था, पर क्‍या करें, जाना पड़ता है ! इस प्रकार बह जायगा तो 
भी सद्भाव लेकर जायगा। 


55 ह ह्क्ल न नम 

एक निश्चय 


भगवद्गीतासे, शास्त्रेसे और सन्‍्तोंसे मुझे बहुत विलक्षण- 
विलक्षण बातें मिली हैं। उनमेंसे एक बात आज मैं कहता हूँ। 
आपलोग कृपा करके ध्यान दें। एक ऐसी सरल बात है, 
जिससे साधनमें बहुत तेजीसे उन्नति हो सकती है, बड़ा 
विलक्षण आनन्द प्राप्त हो सकता है, सदाके लिये दुःख- 
सन्ताप मिट सकता है। परन्तु वह सरल बात किसके लिये 
है ? जो अपना उद्धार चाहता है। मेरा कल्याण हो-- 
यह भाव जितना ही अधिक होगा, उसके लिये यह बात उतनी 
ही सरल होगी । 
हम साधन करते-करते ऊँची स्थितिपर पहुँचते हैं, फिर 
हमें उस तत्त्वका अनुभव होता है--ऐसा एक प्रकार है। एक 
प्रकार ऐसा भी है कि साधन करते-करते हम जहाँ पहुँचते हैं, 
वहाँ हम पहलेसे ही जा बैठें तो उतना लम्बा समय नहीं 
लगेगा, उतना परिश्रम नहीं पड़ेगा तथा लाभ बहुत जल्दी और 
विशेष होगा | इस विषयमें भगवानने कहा है कि "निश्चयवाली. 
बुद्धि एक होती है और अव्यवसायी मनुष्योंकी बुद्धियाँ 
बहुशाखाओंवाली तथा अनन्त होती हैं' (गीता २।४१) | 
“दुराचारी-से-दुराचारी मनुष्य भी यदि अनन्यभावसे मेरे 
भजनमें लग जाता है तो उसको साधु ही मानना चाहिये; 
[465 ] सा० सु० सि० २४-- 


क्योंकि उसने निश्चय बहुत अच्छा किया है! (गीता 
९ | ३०) | इस इलोकमें आये हुए 'सम्पग्व्यवसितो हि सः' 
पदका तात्पर्य भी यही है कि 'अब हमें परमात्माकी प्राप्ति ही 
करनी है, हमें इस मार्गपर ही चलना है'--ऐसा अटल निश्चय 
हो जाय। लोग निन्‍्दा करें या स्तुति करें, धन आ जाय या 
चला जाय, शरीर ठीक रहे या बीमार हो जाय, हम जीते रहें 
या मर जायें, पर हम इस निश्चयपर अडिग रहेंगे। इस तरह 
'मैं-पनमें यह भाव कर लिया जाय कि "मैं तो केवल 
पारमार्थिक साधक हूँ' तो फिर साधन अपने-आप होगा। 
आरम्भमें भी हम अपना सम्बन्ध परमात्मासे मान लें कि 
“हम भगवानके हैं और भगवान्‌ हमारे हैं' | यह बात बहुत बार . 
आपने सुनी होगी और बहुत बार मैंने कही भी है,पर आपलोग 
ध्यान नहीं देत्े। मैं आज आपसे प्रार्थना करता हूँ कि आप 
इस बातपर विशेष ध्यान दें। मुझे तो अपना कल्याण करना 
है; क्योंकि मैं केवल परमात्मप्राप्तिके लिये ही यहाँ आया हूँ; 
जन्मा हूँ, दूसरा और कोई मेरा काम नहीं है--ऐसा आपका 
एक निर्णय हो जाय । इसीको व्यवसायात्मिका बुद्धि कहते हैं | 
ऐसी बुद्धिसे पापी-से-पापी मनुष्य भी बहुत जल्दी धर्मात्मा 
बन जाता है “क्षिप्रं भवति धर्मात्मा' (गीता ९।३१) | 


9३० 


# साधन-सुधा-सिन्धु * 


एक भूल-भुलेया होती है। उसके भीतर जानेपर फिर 
बाहर निकलना मुश्किल हो जाता है। इसी तरह संसारमें ये 


जो राग-द्वेष हैं, वे भी भूल-भुलैया हैं। यह ठीक है, यह 


बेठीक है--इसमें मनुष्य ऐसा भूछता है कि इससे निकलना 
बड़ा मुश्किल हो जाता है। अतः इससे निकलनेके लिये आप 
एक ही निर्णय कर लें कि 'हमें केवल परमात्माकी तरफ ही 
चलना है। हमें संसारमें न राग करना है, न द्वेष करना है; न 
हर्षित होना है, न शोक करना है ।' ऐसा जिसका पक्का निश्चय 
होता है, वह इन्द्रोंमें नहीं फँसता और सुखपूर्वक मुक्त हो जाता 
है--'निरईन्हो हि महाबाहो सुखं बन्धात्रमुच्यते' (गीता 
५। ३) | समताका नाम 'योग' है--'समत्वं योग उच्यते' 
(गीता २।४८)। अतः राग-द्वेष, हर्ष-शोक, ठीक- 
बेठीक--इन इन्द्रोंमें विचलित न होना 'योग' है और इस 
योगसे युक्त मनुष्य बहुत जल्दी ब्रह्मको प्राप्त हो जाता 
है--'योगयुक्तो मुनिर्त्रह्य नचिरेणाधिगछछति' (गीता 
५। ६) | इस प्रकार सुखपूर्वक और बहुत जल्दी--दोनों 
बातें आ गयीं। परन्तु यह बात पढ़ लेनेपर, पढ़ा देनेपर, 
विवेचन कर देनेपर, लोगोंको सुना देनेपर भी जल्दी पकड़में 
नहीं आती। इस बातको काममें केसे लाया जाय--इसकी 
विधि बताता हूँ। नीतिमें एक इलोक आया है-- 
अमन्त्रमक्ष३ नास्ति नास्ति मूलमनौषधम्‌। 
अयोग्य: पुरुषो नास्ति योजकस्तत्र दुर्लभ: ॥ 
'संसारमें ऐसा कोई अक्षर नहीं है जो मन्त्र न हो; ऐसी कोई 
जड़ी-बूटी नहीं है, जो ओषधि न हो; और ऐसा कोई मनुष्य 
नहीं है, जो योग्य न हो, परन्तु इस अक्षरका ऐसे उच्चारण किया 
जाय तो यह अमुक काम करेगा, इस जड़ी-बूटीको इस प्रकार 
दिया जाय तो अमुक रोग दूर हो जायगा, यह मनुष्य इस 
प्रकार करे तो बहुत जल्दी इसकी उन्नति हो जायगी--इस 
प्रकार बतानेवाले पुरुष संसारमें दुर्लभ हैं।' 
किस बातको किस रीतिसे काममें छाया जाय, जिससे 
सुखपूर्वक मुक्ति हो जाय--इसमें आपको यह खास बात 
बतायी है कि अपना खुदका विचार, निश्चय एक हो जाय कि 
हमें तो परमात्माकी प्राप्ति ही करनी है। परमात्माकी प्राप्ति भी 
करनी है--इसमें 'भी' की जगह 'ही' हो जाय और 'ही' पर 


दृढ़ रहें कि हमें तो केबल इस तरफ ही चलना है। दुःख 


पायें, सुख पार्ये, कुछ भी हो जाय, हमें तो अपना उद्धार 


करना है-- ऐसा पक्का विचार करके चलें तो बहुत, 


सुगमतासे, बहुत जल्दी कल्याण हो जाय। इसमें खुदका 
विचार ही काम आयेगा-- 


उद्धरेदात्मनात्र्न नात्मानमवसादयेत्‌ । 
आत्मैव ह्ात्मनो बन्धुरात्यमैव रिपुरात्मन: ॥ 
(गीता ६। ५) 


स्वयं अपना उद्धार करे, अपना पतन न करे; क्योंकि 
यह आप ही अपना मित्र है और आप ही अपना इत्र है।' 
. “बच्धुरात्मात्मनस्तस्य येनात्मैवात्ममा. जित:।' 
(गीता ६। ६) 
--जिसने अपनेसे अपनेपर विजय कर ली है, उसके 
लिये यह आप ही अपना मित्र है। अपनेसे अपनेपर विजय 
करना क्‍या है कि हम समताको धारण कर लें। मेरेकी अपना 
कल्याण करना है--यह विचार पक्का हो जाय तो समता 
अपने-आप आ जायगी। 
आप और हम विचार करें कि हमारे सामने अनुकूलता- 
प्रतिकूलता कई बार आयी है और गयी है। हमने सुख भी 
भोगा है ओर दुःख भी भोगा है। परन्तु हमें शान्ति तो नहीं 
मिली ! बहम होता है कि ऐसा गुरु मिल जाय तो कल्याण 
हो जाय; ऐसा परिवार मिल जाय तो कल्याण हो जाय; ऐसी 
स््री मिल जाय तो बड़ा ठीक रहे; ऐसा पुत्र मिल जाय तो बड़ा 
ठीक रहे; ऐसा मित्र मिल जाय तो हम निहाल हो जाये; इतना 
धन मिल जाय तो हम निहाल हो जायें; ऊँचा पद मिल जाय 
तो हम निहाल हो जाये, आदि-आदि | इसमें आप विचार करें 
कि अनुकूल ख््री किसीको नहीं मिली है क्या ? अनुकूल पुत्र 
किसीको नहीं मिला है क्या ? अनुकूल परिस्थिति किसीको 
नहीं मिली है क्या ? परन्तु क्या वे इच्छाओंसे रहित होकर 
पस्मात्माको प्राप्त हो गये ? विचार करनेसे दीखता है कि 
जिसको ये सब अनुकूलताएँ मिली हैं, उसकी इच्छाएँ नहीं 
मिटी हैं। वह कृतकृत्य, ज्ञात-ज्ञातव्य और प्राप्त-प्राप्तव्य नहीं 
हुआ है। अतः कोई भी इन परिस्थितियोंसे निहाल हो 
जाय--यह असम्भव बात है। कारण कि स्वयं बदलनेवाले 
नहीं हो। बदलनेवाली परिस्थितियोंसे आप ऊँचे कैसे हो 
जाओगे ? नाशबानके द्वारा अविनाशीकी उन्नति कैसे हो 


'जायगी ? हो ही नहीं सकती। असम्भव बात है। मैंने इस 


विषयमें खूब अध्ययन किया है। आप परमात्मप्राप्तिका ही एक 
निश्चय कर लो, फिर अनुकूलता आपके पीछे. दौड़ेगी | 
नाम नाम बिनु ना रहे, सुनो सयाने लोय।' 
मीरा सुत जायो नहीं, शिष्य न मुंडयो कोय ॥ 
मीराबाईका नाम आज भी कितने आदरसे लिया 
जाता है! उनका नाम लेनेसे, उनके पद गानेसे लोग 


-; अपनेमें पवित्रताका अनुभव करते हैं। उनमें क्या बात थी ? 


+* विकार आपमें नहों हैं * ७३१ 


मेरे तो गिरधर ग्रोपाल, दूसरे न॑ कोर्ड। जाके सिर | परवाह नहीं ! अहंता बदलनेपर, एक निश्चय होनेपर राग-द्रेष 
मोर-मुकुट, मेरो पति सोई ॥' एक ही निश्चय था कि मेरा | कुछ नहीं कर सकते। इनमें ताकत नहीं है अटकानेकी। 
पति वही है। क्या होगा, क्या नहीं होगा--इस बातकी कोई | केवल हमारा विचार पक्का होना चाहिये। 

बन औ नि मनन 

विकार आपमें नहीं हें 


परमात्माकी प्राप्ति होनेसे पहले विकारोंको निवत्ति हो 
जाय-- यह कोई नियम नहीं है। परन्तु परमात्माकी प्राप्ति 
होनेके बाद विकार नष्ट हो ही जाते हैं ।--'रसोउप्यस्य परं 
दृष्ठा निवर्तती (गीता २। ५९) 'रसरूपी विकार परमात्माका 
साक्षात्कार होनेके बाद मिट जाता है ।' इसमें एक मार्मिक और 
बहुत ही लाभकी बात है। आप उसको गहरे उतरकर समझें, 
इतनी प्रार्थना है। 

हमें अनुकूल व्यक्ति, पदार्थ, परिस्थिति आदि मिलें और 
प्रतिकूल व्यक्ति, पदार्थ, परिस्थिति आदि न मिलें-- 
यही संसार है। अनुकूलता-प्रतिकूलताके सिवाय संसार 
कुछ नहीं है। उस अनुकूलता-प्रतिकूलताका हमारेपर जो 
असर पड़ता है, उसका नाम ही विकार है। इन विकारोंसे 
हमें छूटना है; क्योंकि जबतक विकार होते रहेंगे, तबतक 
शान्ति नहीं मिलेगी। 

इस बातकी खोज करो कि विकार कहाँ होते हैं ? विकार 
मन और बुद्धिमें होते हैं, अन्तःकरणमें होते हैं। अतः विकार 
करणमें होते हैं कर्तामें नहीं होते--यह खास समझनेकी बात 
है। आपको अनुकूलता मिली तो आप सुखी हो गये, 
प्रतिकूलता मिली तो. आप दुःखी हों गये। सुखी और दुःखी 
होना--ये दो अवस्थाएँ हुईं । इन दोनों अवस्थाओंमें आप दो 
हुए या एक ही रहे ? इस बातपर विचार करें। सुखकी 
अवस्थामें आप वे ही रहे ओर दुःखकी अवस्थामें भी आप 
वे ही रहे--यह बात सच्ची है न? वास्तवमें ये अवस्थाएँ. 
मन-बुद्धिमें होती हैं, पर इनकों आप अपनेमें मान लेते 
हो--यह गलती होती है। आप सुख-दुःखकी अवस्थाओंमें 
अपनेको सुखी-दुःखी मान लेते हो। सुख-दुःखका असर 
अन्तःकरणपर पड़ जाता है तो आप सुखी-दु:खी हो जाते हो । 
विकारोंको आप अपनेमें मान लेते हो। वास्तवमें विकार 
आपमें हुए ही नहीं, विकार तो अन्तःकरणमें हुए। 

सुख ओर दुःख--इन दोनोंको आप जानते हो । दोनोंको 
वही जान सकता है, जो दोनोंसे अलग हो। जो दोनोंमें 
तदाकार हो जायगा, वह सदा सुखी ही रहेगा अथवा सदा 
दुःखी ही रहेगा। जो सुखमें भी रहता है और दुःखमें भी रहता 
है, वही सुख और दुःख--इन दोनोंकों जान सकता हैं। सुख 
अलग है ओर दुःख अलग है। इनसे अलग रहनेवाला इन 


दोनोंको जानता है। अगर वह इनके साथ मिला हुआ हो तो 
सुख और दुःख--दोनोंको नहीं जानेगा, त्रत्युत एकको ही 
जानेगा, जिसके साथ वह रहा है। 
दूसरी बात, सुखी होते समय भी आप वे ही हो और 
दुःखी होते समय भी आप वे ही हो, तभी तो आपको दोनोंका 
अलग-अलग अनुभव होता है। सुख और दुःख--दोनोंका 
अलग-अलग अनुभव करनेवाला सुख-दुःखसे अलग हैं। 
सुख-दुःखसे अलगका अनुभव कब होगा ? जब आप 
प्रकृतिमं स्थित न होकर '“स्व'में स्थित हो जाओगे-- 
'समदुःखसुखः स्वस्थ:' (गीता १४॥ २४) । प्रकृति विकारी 
है। उसमें आप स्थित होंगे तो विकार होगा ही । परन्तु वह 
विकार आपमें (स्वयंमें) कभी नहीं होगा | अज्ञान-अवस्थामें 
भी आपमें विकार नहीं हुआ और ज्ञान-अवस्थामें भी आपमें 
विकार नहीं हुआ। आपके स्वरूपमें कभी विकार हुआ ही 
नहीं, हो सकता ही नहीं। यदि आपमें विकार होते तो वे 
कभी मिटते ही नहीं। विकार प्रकृतिमें होते हैं। प्रकृतिसे 
अपनेको अलग अनुभव करना ही तत्त्वज्ञानको, जीवन्मुक्तिको 
प्राप्त करना है। 
वास्तवमें आप प्रकृतिसे अलग हैं | इस बातको जाननेके 
लिये आप कृपा करें, थोड़ा ध्यान दें। आप आने-जानेवाले 
नहीं हैं। भगवानने कहा है-- 
मात्रास्पर्शात्तु कौन्तेय. शीतोष्णसुखदुःखदा: । 
आगमापायिनोउनित्यास्तांस्तितिक्षस्व भारत ॥ 
(गीता २। १४) 
हे कुन्तीनन्दन! इन्द्रियोंके वे विषय हैं जो अनुकूलता 
ओर प्रतिकूलताके द्वारा सुख और दुःख देनेवाले हैं। वे 
आने-जानेवाले और अनित्य हैं। हे भरतवंशोद्धव अर्जुन ! 
उनको तुम सहन करो ।' 
अनुकूलता अच्छी लगती है ओर प्रतिकूलता बुरी लगती 
है। ये दोनों ही आने-जानेवाली और अनित्य हैं। इनको आप 


सह लो। सुख आये, उसको भी सह लो और दुःख आये, 


उसको भी सह लो सुखमें सुखी हो गये और दु:खमें दुःखी 
हो गये तो यह आपसे सहा नहीं गया। यह आपसे गलती 
हुईं। आप आने-जानेवाले और अनित्य नहीं हो । आप नित्य 
हो और विकार अनित्य हैं। जब आप अनित्यके साथ मिलते 


३२ 
हो, तब आप अपनेमें विकार मानते हो। आने-जानेवालेके 
साथ रहनेवाला मिल जाता है--यहीं गलती होती है। यदि 
आप “स्व' में स्थित हो जायेगे तो आपको अनुकूलता और 
प्रतिकूलताका ज्ञान तो होगा, पर उसका आपपर असर नहीं 
पड़ेगा । इसीका नाम मुक्ति है। विकारोंसे छूटना ही मुक्ति है। 
मुक्ति नित्य है, इसलिये मुक्तिके बाद फिर बन्धन नहीं 
होता--यज्ज्ञात्वा न पुनर्मोहिमेव॑ यास्यसि पाण्डब' (गीता 
४।३५), फिर मोह नहीं होता | कारण कि वास्तवमें आपके 
भीतर मोह नहीं है। केवल अपने स्वरूपका अनुभव करना 
है। इस विषयमें आपसे बात करनेकी जितनी मेरी लगन है 
उतनी आपकी लगन नहीं है। 

सुख और दुःख तो आने-जानेवाले हैं और वे पहुँचते हैं 
मन-बुद्धितक, ज्यादा-से-ज्यादा 'अहम्‌ तक। “अहम 
एकदेशीय है; क्योंकि वह प्रकाशित होता है। जैसे यह चीज 
दीखती है, ऐसे ही 'अहम्‌' दीखता है। 'अहम्‌' आँखोंसे नहीं 
दीखता, पर भीतरमें 'अहम्‌' अर्थात्‌ 'मैं' का अनुभव होता 
है। सब विकार इस 'मैं' तक ही पहुँचते हैं। जिस प्रकागमें 
यह 'मैं' दीखता है, उस प्रकाशमें कोई विकार नहीं है | जिसमें 
बिकार होते हैं, उसको भी आप जानते हैं और विकारोंको भी 
आप जानते हैं। उस जाननेपनमें विकार हैं क्या ? आप 
'अहम्‌'के साथ मत मिलो । 'अहम्‌'के साथ मिलना प्रकृतिमें 
स्थित होना है। यह 'अपरा' प्रकृति है ओर आप जीवरूपा 
'परा' प्रकृति हो। परा प्रकृतिनि जगत्‌को धारण कर 
लिया--“ययेद॑ धार्यते जगत” (गीता ७। ५) | जगतको 
धारण करनेसे यह विकारोंमें फँस गया । शरीर मैं हूँ, शरीर मेरा 
है; मन में हूँ, मन मेरा है; बुद्धि मैं हूँ, बुद्धि मेरी है; 
अहम्‌ मैं हूँ, अहम्‌ मेरा है-- यह जो मानना है, यही जगत्‌को 
धारण करना है | 

जीव अंश तो भगवान्‌का है, पर वह भगवानमें स्थित न 
होकर प्रकृतिमें स्थित हो जाता है (गीता १५।७) । अपर 
प्रकृति बड़ी सपूत है, वह बेचारी अपनेमें ही स्थित रहती है, 
आपकें स्थित होती ही नहीं । आप स्वतन्त्र हो, चेतन हो । चेतन 
होनेसे आप अपने स्वरूपमें ही रहते हो और प्रकृतिमें भी 
स्थित हो जाते हो। भगवानने कितना सुन्दर पद दिया है-- 
'मनःषष्टानीडियाणि प्रकृतिस्थानि'! ये शरीर, इन्द्रियाँ आदि 

प्रकृतिमें ही स्थित रहते हैं, कभी प्रकृतिको छोड़कर आपमें 
आते ही नहीं | वास्तवमें आप प्रकृतिमें स्थित नहीं हो, प्रत्युत ' 
भगवानके अंश होनेसे भगवानमें स्थित हो । 'अहम' तो 
प्रकृति है | प्रकृतिको धारण करो अथवा न करो--इसमें आप 
स्वतनत्र हो। इसमें आप पराधीन नहीं हो। जिस ज्ञानके 
अन्तर्गत 'अहम' दीखता है, उस ज्ञानमें 'अहम्‌' नहीं हैं। आप 
उस ज्ञानमें स्थित रहो । उसमें आपकी स्थिति स्वतः है। 

अपना जो स्वरूप है, उस प्रकाशमें 'अहम्‌' दीखता है। 
अगर वह नहीं दीखता, तो 'अहम्‌' है--इसमें क्या गवाह है? 
आप खुद अपरा प्रकृतिको पकड़ते हो । आप जिसको 
पकड़ते हो, अधिकार देते हो, वही आपपर अधिकार करता 
है। आप अधिकार नहीं दो तो उसमें आपपर अधिकार 
जमानेकी ताकत नहीं हैं। आने-जानेवाला आपपर अधिकार 
कैसे जमायेगा ? उसको आप 'मैं' और "मेरा' मान लेते हो, 
तब आफत आती है। 

सुख-दुःख दीखते हैं। विकार दीखते हैं। जैसे सब 
वस्तुएँ, एक प्रकारामें दीखती हैं, ऐसे ही 'अहम्‌' एक प्रकाशमें 
दीखता है। प्रकाश न हो तो 'अहम्‌' दीखे ही नहीं। 'अहम्‌' 
को आप पकड़ते हो तो किसी गवाहसे नहीं, प्रत्युत 
स्वतन्त्रतासे पकड़ते हों। कोई आपको मदद करके 
पकड़ानेवाला है ही नहीं। 'अहम्‌' को आपने माना है तो आप 
“अहम को न मानें। सन्तेने कहा है-- देखो निरपख होय 
तमाशा' निरपेक्ष होकर तमाशा देखो। जो प्रकाश अपना 
स्वरूप है, उसमें (अहम! को धारण मत करो। 

गाढ़ नींदमें 'अहम्‌'का भान नहीं होता | जागनेपर कहते 
हो कि '“नींदमें मेरेको कुछ पता नहीं था';; अतः वहाँ 'अहम्‌' 
नहीं था, पर आप तो थे ही । गाढ़ नींदमें 'मैं अभी सोया हुआ 
हूँ---ऐसा आपको अनुभव नहीं होता। जागनेपर ही आप 
कहते हो कि मैं ऐसा सोया, मेरेको कुछ पता नहीं था। 'कुछ 
पता नहीं था'--यह स्मृति है। स्मृति अनुभवजन्य होती है-- 
'अनुभूतविषयासम्प्रमोष: स्मृति: (योगदर्शन १॥११) | 
आपको स्मृति आती है कि मैं गहरी नींदमें सोया । गहरी नींदमें 
'अहम्‌' (मैं) छीन था, पर आप लीन नहीं हुए थे। अगर 
आप लीन हो जाते तो 'मेरेको गाढ़ नींद आयी, मेरेकी कुछ 
पता नहीं था'--यह नहीं कह सकते थे। 


वन औ ततन्‍न- 

राग-द्वेषका त्याग 
प्रकृति और पुरुष--ये दो हैं। इन दोनोंके अंशसे बना | परमात्माके सम्मुख हो जायगा तो अशान्ति टिकेगी नहीं--यह 
हुआ यह जीवात्मा है। अब इसका मुख जबतक प्रकृतिकी | पक्की बात है। 
तरफ रहेगा, तबतक इसको झञान्ति नहीं मिल सकती; और यह संयोग-बियोग प्रकृतिकी चीज है। हमें जो कुछ मिला 

है, वह सब प्रकृतिका है, उत्पन्न होकर होनेवाला है। परन्तु 
परमात्मा आने-जानेवाले, मिलने-बिछुड़नेवाले नहीं हैं। 
परमात्मा सदा मिले हुए रहते हैं; किन्तु प्रकृति कभी मिली हुई 
नहीं रहती। आपको यह बात अललोकिक लगेगी कि संसार 
आजतक किसीको भी नहीं मिला है ओर परमात्मा कभी भी 
वियुक्त नहीं हुए हैं। संसार मेरे साथ है, शरीर मेरे साथ है, 
इन्द्रियाँ-मन-बुद्धि मेरे साथ हैं और परमात्मा न जाने कहाँ हैं 
पता नहीं--यह विस्मृति है, मूर्खता है। 

जो कभी हों और कभी न हों, कहीं हों ओर कहीं न हों, 
किसीके हों ओर किसीके न हों, वे परमात्मा हो ही नहीं 
सकते | सर्वसमर्थ परमात्मामें यह सामर्थ्य नहीं है कि वे किसी 
समयमें हों और किसी समयमें न हों, किसी देशमें हों और 
किसी देशमें न हों, किसी वेशमें हों और किसी वेशमें न हों, 
किसी सम्प्रदायके हों और किसी सम्प्रदायके न हों, किसी 
व्यक्तिके हों और किसी व्यक्तिके न हों, किसी वर्ण-आश्रमके 
हों और किसी वर्ण-आश्रमके न हों। भगवान्‌ तो ग्राणिमात्रमें 
समान रहते हैं-- 


मया ततमिदं सर्व जगदव्यक्तमूर्तिना। 
(गीता ९ ।॥४) 

समो5हं सर्वभूतेषु न मे द्वेष्योडस्ति न प्रिय:। 
(गीता ९। २९) 


आपके देखने-सुननेमें जितना जगत्‌ आता है, उस सबमें 
वे परमात्मा परिपूर्ण हैं-- 
भूमा अचल शाश्वत अमल सम ठोस है तू सर्वदा । 
यह देह है पोला घड़ा बनता बिगड़ता है सदा ॥ 
परमात्मा व्यापक हैं, अचल हैं, ठोस हैं, सर्वत्र उसाठस 
भरे हुए हैं; परन्तु यह शरीर बिलकुल पोला है, इसमें कोरी 
पोल-ही-पोल है ! वहम होता है कि इतना मान मिल गया, 
इतना आदर मिल गया, इतना भोग मिल गया, इतना सुख 
मिल गया ! वास्तवमें मिला कुछ नहीं है। केवल वहम हैं 
धोखा-है-धोखा ! कुछ नहीं रहेगा। क्या यह शरीर रहनेवाला 
है ? अनुकूलता रहनेवाली है ? सुख रहनेवाला है ? मान 
रहनेवाला है ? बड़ाई रहनेवाली है ? इनमें कोई रहनेवाली 
चीज है क्‍या ? संसार नाम ही बहनेवालेका है। जो निरन्तर 
बहता रहे, उसका नाम 'संसार' है। यह हरदम बदलता ही - 
रहता है--“गच्छतीति जगत्‌।' कभी एक क्षण भी स्थिर नहीं 
रहता। परन्तु परमात्मा एक क्षण भी कहीं जाते नहीं; जाये। 
कहाँ ? कोई खाली जगह हो तो जायँ ! जहाँ जायें, वहाँ 
पहलेसे ही परमात्मा भरे हुए हैं। 
भगवान्‌ सबके हैं और सबमें हैं, पर मनुष्य उनसे 

विमुख हो गया है । संसार रात-दिन नष्ट होता जा रहा है, फिर 
भी वह उसको अपना मानता है और समझता है कि मेरेको 
संसार मिल गया। भगवान्‌ कभी बिछुड़ते हैं ही नहीं, पर 
उनके लिये कहता है कि वे हैं ही नहीं, मिलते हैं ही नहीं; 
भगवानूसे मिलना तो बहुत कठिन है, पर भगवान्‌ तो सदा 
मिले हुए ही रहते हैं। भाई! आप अपनी दृष्टि उधर डालते 
ही नहीं, उधर देखते ही नहीं। जहाँ-जहाँ आप देखते हो, 
वहाँ-वहाँ भगवान्‌ मौजूद हैं। अगर यह बात स्वीकार कर 
लो, मान लो कि सब देशमें, सब कालमें, सब वस्तुओंमें, 
सम्पूर्ण घटनाओंमें, सम्पूर्ण परिस्थितियोंमें, सम्पूर्ण क्रियाओंमें 
भगवान्‌ हैं, तो भगवान्‌ दीखने लग जायँंगे। दृढ़तासे मानोगे 
ते दीखेंगे, संदेह होगा तो नहीं दीखेंगे । जितना मानोगे, उतना 
लाभ जरूर होगा। दृढ़तासे मान लो तो छिप ही नहीं सकते 
भगवान्‌ ! क्योंकि-- 
यो मां पह्यति सर्वत्र सर्व च मयि पहश्यति। 
तस्थाहे न प्रणश्यामि स चर में न प्रणइयति॥ 
(गीता ६। ३०) 
'जो सबमें मेरेको देखता है और सबको मेरे अन्तर्गत 
देखता है, में उसके लिये अदृश्य नहीं होता और वह मेरे 
लिये अदृश्य नहीं होता ।' 
जहाँ देखें, जब देखें, जिस देझमें देखें, वहीं भगवान्‌ 
हैं। परन्तु जहाँ राग-द्वेष होंगे, वहाँ भगवान्‌ नहीं दीखेंगे। 
भगवानके दीखनेमें राग-द्रेष ही बाधक हैं। जहाँ अनुकूलता 
मान लेंगे, वहाँ राग हो जायगा और जहाँ प्रतिकूलता मान 
लेंगे, वहाँ द्वेष हो जायगा। एक आदमीकी दो बेटियाँ थीं। 
दोनों बेटियाँ पास-पास गाँवमें ब्याही गयी थीं। एक 
बेटीवालोंका खेतीका काम था ओर एकका कुम्हारका काम 
था। वह आदमी उस बेटीके यहाँ गया, जो खेतीका काम 
करती थी ओर उससे पूछा कि क्‍या ढंग है बेटी? उसने 
कहा--पिताजी ! अगर पाँच-सात दिनोंमें वर्षा नहीं हुई तो 
खेती सूख जायगी, कुछ नहीं होगा। अब वह दूसरी बेटीके 
यहाँ गया और उससे पूछा कि कया ढंग है? तो वह बोली--- 
पिताजी ! अगर पाँच-सात दिनोंमें वर्षा आ गयी तो कुछ 
नहीं होगा; क्योंकि मिट्टीके घड़े धूपमें रखे हैं और कच्चे 
घड़ोंपर यदि वर्षा हो जायगी तो सब मिट्टी हो जायगी ! अब 
आपलोग बतायें कि भगवान्‌ वर्षा करें या न करें ! दोनों एक 
आदमीकी बेटियाँ हैं। माता-पिता सदा बेटीका भला चाहते 


हैं। अब करें क्या? एकने वर्षा होना अनुकूल मान लिया और 


एकने वर्षा होना प्रतिकूल मान लिया। एकने वर्षा न होना 


अनुकूल मान लिया और एकने वर्षा न होना प्रतिकूल मान 

लिया। उन्होंने वर्षा होनेको ठीक-बेठीक मान लिया। परन्तु 
वर्षा न ठीक है न बेठीक है। वर्षा होनेवाली होगी तो होगी 
ही । अगर कोई वर्षा होनेको ठीक मानता है तो उसका वर्षामें 
'राग' हो गया और वर्षा होनेको ठीक नहीं मानता तो उसका 
वर्षामें द्रेष” हो गया। ऐसे ही यह संसार तो एक-सा है, पर 
इसमें ठीक और बेठीक--ये दो मान्यताएँ कर लीं तो फँस 
गये ! यह ठीक हुआ, यह बेठीक हुआ | नफा हुआ, नुकसान 
हुआ । राजी हुए, नाराज हुए। यह वैरी है, यह मित्र है। इसने 
मान कर दिया, इसने अपमान कर दिया । इसने निन्‍्दा कर दी, 
इसने प्रशंसा कर दी। इसने आराम, सुख दिया, इसने दुःख 
दिया। अब इनको देखते रहोगे तो भगवान्‌ नहीं मिलेंगे। 
अतः राग-द्वेषके बशीभूत न हों, राजी-नाराज न हों--'तयोर्न 
बशमागच्छेत” (गीता ३ । ३४) । राजी-नाराज न होनेवालेको 
भगवानने त्यागी बताया है--'ज्ञेयः स नित्यसंन्यासी यो न 
द्ेष्टि न काब्डति ।' (गीता ५। ३) जो राम-द्वेष नहीं करता, 
उसको भगवानने अपना प्यारा भक्त बताया है (गीता 
१२ | १७) । संसारमें अच्छा और मन्दा तो होता ही रहता है। 
अतः सांधकके लिये इसमें क्या ठीक ओर क्‍या बेठीक “कि 
भद्गे किमभद्वं वा' (श्रीमद्धार ११५। २८ | ४) । ह 

यह संसार तो एक तमाशा है, खेल है। सिनेमाके 
परदेपर कभी लड़ाई दीख जाती है, कभी शान्ति दीख जाती 
है। कभी दीखता है कि आग लग गयी, हाहाकार मच गया, 
गाँव-के-गाँव जल गये, पर परदेको देखो तो वह गरम ही नहीं 
हुआ ! कभी दीखता है कि वर्षा आ गयी, नदीमें जोरसे बाढ़ 
आ गयी, बड़े-बड़े पत्थर बह गये, पशु-पक्षी बह गये, पर 
परदेको देखो तो वह गीला ही नहीं हुआ! परन्तु दर्शकको दृष्टि 
तमाशेकी तरफ ही रहती है, परदेकी तरफ नहीं | इसी तरह यह 
संसार भी मायाका एक परदा है। जेसे सिनेमा अँधेरेमें ही 
दीखता है, ऐसे ही माया अज्ञानरूपी अँधेरेमें ही दीखती है। 
यदि पूरे सिनेमा हालमें बत्तियाँ जला दी जायें तो तमाशा 
दीखना बन्द हो जायगा। इसी तरह 'वासुदेव: सर्वम' (गीता 
७। १९) 'सब कुछ वासुदेव ही है'--ऐसा प्रकाश हो जाय 
तो यह तमाशा रहेगा ही नहीं। मशीन तो भगवान्‌ हैं और 
उसमें मायारूपी फिल्म लगी है | प्रदेकी जगह यह संसार है। 
प्रकाश परमात्माका है। अब इस मायाकों सच्चा समझकर 
राजी-नाराज हो गये तो फैंस गये ! अतः सन्तोंने कहा 
है-- 'देखो निरपख होय तमाशा ।' 

उहरनेवांल्ा कोई नहीं है। न अच्छा ठहरनेवाला है, ने 
बुरा ठहरनेवाला है। अपनी उम्रमें कोई वस्तु टिकी है क्या? 
अवस्था टिकी है क्या? घटना टिकी है क्या? कोई चीज स्थायी 


रही हैं क्या? पर आप तो वे-के-वे ही हैं। आपके सामने 
कितना परिवर्तन हुआ! हमारे देखते-देखते भी कितना 
परिवर्तन हो गया! इस शहरके मकान, सड़क, रिवाज आदि 
सब बदल गये। परन्तु संसारमें परमात्मा और रशीसमें 
आत्मा--ये दोनों नहीं बदले । शरीर संसारका साथी है और 
आत्मा परमात्माका साथी है। इसमें कोई कहे कि शरीर मेरा 
है, तो फँस गया ! जब शरीर संसारका साथी है तो-फिर आप 
एक शरीरको ही अपना क्‍यों मानते हो? मानो तो सब शरीरोंको 
अपना मानो, नहीं तो इस शरीरको भी अपना मत मानो | जैसे 
दूसरे शरीरोंकी बेपरवाह करते हो, ऐसे ही इस शरीरकी भी 
बेपरवाह करो अथवा जैसे इस शरीरकी परवाह करते हो, ऐसे 
ही जो सामने आये, उसकी भी परवाह करो। जैसे इस 
शरीरकी पीड़ा नहीं सही जाती, ऐसे ही दूसरे शरीरोंकी पीड़ा 
भी न सही जाय तो काम ठीक बैठ जायगा। | 

यह बात अच्छी है और यह बुरी है--यह राग और द्वेष 
है। जहाँ मन खिंचता है, वहाँ राग है और जहाँ मन फेंकता 
हैं, वहाँ द्वेष है। ये राग-द्वेष ही पारमार्थिक मार्ममें लुटेरे 
हैं--'तौ हास्य परिपन्थिनो' (गीता ३। ३४) | ये आपकी 
साधन-सम्पत्ति लूट लेंगे, आपको आगे नहीं बढ़ने देंगे। अतः 
क्या अच्छा और क्या मन्दा ? क्या सुख और क्या दुःख ? 
मनस्वी पुरुष सुख-दुःखको नहीं देखते--“मनस्बी कार्यार्थी न 
गणयति दुःखं न च सुखम' (नीतिशतक ८२) | वे तो 
उसको देखते हैं, जो सुख-दुःखसे अतीत है, जहाँ आनन्द- 
ही-आनन्द है, मौज-ही-मौज है, मस्ती-ही-मस्ती है ! जिसके 
समान कोई आनन्द हुआ नहीं, हो सकता नहीं, सम्भव ही 
नहीं, वह आनन्द मनुष्यके सामने है। देवता, पशु, पक्षी, 
वृक्ष, राक्षस, असुर, भूत-प्रेत, पिशाच एवं नरकके जीवोंके 
सामने वह आनन्द नहीं है। मनुष्य ही उस आननन्‍्दका 
अधिकारी हैं। मनुष्य उस आनन्दको प्राप्त कर सकता है। 
परन्तु राग-द्वेष करोगे तो वह आनन्द मिलेगा नहीं । अतः आप 
राग-द्वेषके वशीभूत न हों-- 

नहीं किसीसे दोस्ती, नहीं किसीसे बैर। 
नहीं किसीके सिरधणी, नहीं किसीकी बैर ॥ 

भाइयो ! बहनो ! आप थोड़ा ध्यान दें। सुखमें भी 
आप वही रहते हैं और दुःखमें भी आप वही रहते हैं। यदि 
आप वही नहीं रहते तो सुख और दुःख--इन दोनोंको 
अलग-अलग कौन जानता ? बहुत सीधी बात है। हमने भी 
पहले -पढ़ा-सुना, साधारण दृष्टिसे देखा तो सुख-दुःखमें 
समान रहनेमें कठिनता मालूम दी। परन्तु विचारसे देखा 
कि सुख-दुःख तो आने-जानेवाले हैं--'आगमापायिन:' 

(गीता २।१४) और आप हो रहनेवाले। हम यहाँ 
दरवाजेपर खड़े हो जायँ ओर इधरसे मोटरें धनाधन आयें तो 
हम नाचने लगें कि मौज हो गयी, आज तो बहुत मोटेें 
आयी ) दूसरे दिन एक भी मोटर नहीं आयी तो लगे रोने । रोते 
क्यों हो ? कि आज एक भी मोटर नहीं आयी ! तो धूल कम 
उड़ी, हर्ज क्या हुआ ? मोटर आये या न आये, तुम्हें इससे 
क्या मतलब ? ऐसे ही आपके सामने कई अनुकूलताएँ- 
प्रतिकूलताएँ आयीं, आपका आदर-निरादर हुआ, निन्‍्दा- 
प्रशंसा हुई, वाह-वाह हुई, पर आप वही रहे कि नहीं ? सुख 
आया तो आप वही रहे, दुःख आया तो आप वही रहे | अतः 
आप एक ही हो--'समदुःखसुख: स्वस्थ: (गीता 
१४ | २४) । आप अपनेमें ही रहो, सुख-दुःखसे मिलो मत, 
फिर मोौज-ही-मौज है ! 'सदा दिवाली सनन्‍्तकी आतठों पहर 
आनन्द ।” अच्छा और बुरा लगता है, ठीक और बेठीक 
लगता है--यह राग-द्वेष है । इसके वश्ञमें न होना क्या है ? 
इसको तमाशेकी तरह देखे कि क्या अच्छा है ओर क्या मन्दा 
है | न सुख रहमेवाला है, न दुःख रहनेवाला है। न बीमारी 
रहनेवाली है, न स्वस्थता रहनेवाली है। कुछ भी रहनेबाला 
नहीं है। इन सबका वियोग होनेवाला है। बहुत दिनोंतक 
संयोग रहनेपर भी एक दिन वियोग जरूर होगा--'अबइय॑ 
यातारश्विरतरमुधित्वाईपि विषया:।' अतः सज्जनो । इस 
बातको पहलेसे ही समझ लो कि एक दिन इन सबका वियोग 
होगा। लड़का जन्मे, तभी यह समझ लेना चाहिये कि यह 
मरेगा जरूर ! यह बड़ा होगा कि नहीं होगा, पढ़ेगा कि नहीं 
पढ़ेगा, इसका विवाह होगा कि नहीं होगा, इसके लड़का- 
लड़की होंगे कि नहीं होंगे--इसमें सन्देह है; परन्तु यह मरेगा 
कि नहीं मरेगा--इसमें कोई सन्देह है बया ? जन्म हुआ है 
तो खास काम मरना ही है, और कोई खास काम नहीं है। अब 
इसमें राजी और नाराज क्या हों । अपने तो मौजसे भगवान्‌की 
तरफ चलते रहें। जो वैराग्यवान्‌ होते हैं, विवेकी होते हैं 
भगवानके प्रेमी भक्त होते हैं, वे इग आने-जानेवाले पदार्थोंकी 
तरफ दृष्टि रखते ही नहीं | बे करनेमें सावधान और होनेमें सदा 
प्रसन्न रहते हैं। 
रजब रोवे कौन को, हँसे सो कौन विचार । 
गये सो आवन के नहीं रहे सो जावनहार ॥ 
सब जानेवाला है, मरनेवाल् है तो क्या हँसें ! जो मर 
चुके, उनको कितना ही रोयें, वे आनेके हैं नहीं तो क्या रोयें ! 
यह विचार स्थायी कर लो। फिर राग-द्वेष मिट जायँगे। 
राग-द्रेषको सह लो अर्थात्‌ प्रियकी प्राप्ति होनेपर हर्षित 
न हों और अप्रियकी प्राप्ति होनेपर उद्धिग्म न हों। फिर आप 


४९:८४ 


जन्म-मरणसे रहित हो जाओगे । सन्तोंने कहा है-- 'अब हम 
अमर भरे न मरेंगे।” अब क्‍यों मरेंगे ? मरनेवाले तो ये 
राग-द्वेष ही हैं। इन दोनोंको नाशवान्‌ और पतन करनेवाले 
समझो | चाहे तो ऐसा समझकर इनसे अलग हो जाओ, नहीं 
तो भगवान्‌को पुकारों कि 'हे नाथ ! हे नाथ !! रक्षा करो !' 
जैसे, मोटर खराब हो जाय तो खुद ठीक कर लो | खुद ठीक 
न कर सको तो कारखानेमें भेज दो ! ऐसे ही राग-द्वेषसे 
अलग न हो सको तो भगवान्‌की शरणमें चले जाओ। 
भगवानने गीताके अन्तमें कहा कि 'तू मेरी शरणमें आ जा' 
मामेक॑ शरणं ब्रज' (गीता १८ | ६६) । 

: एक ब्राह्मण देवताकी कन्या बड़ी हो गयी। उसने एक 
धर्मात्मा सेठके पास जाकर कहा--'सेठजी ! कन्या बड़ी हो 
गयी, क्या करूँ ?' सेठने कहा--“आप वर ढूँढ़ो, तैयारी 
करो, चिन्ता क्यों करते हो ?' इसका अर्थ यह नहीं है कि सेठ 
ही आकर वर ढूँढ़ेंगे, विवाह करायेंगे, प्रत्युत इसका अर्थ है 
कि चिन्ता मत करो; धन हम दे देंगे, काम तुम करो। इसी 
तरह भगवान्‌ कहते हैं कि 'तुम अपना काम करो, चिन्ता मत 
करो । तुम्हें जो अभाव होगा, उसे मैं पूरा करूँगा ।' भगवानने 
आपको जो काम दिया है, उसको ठीक तरहसे करो | अर्जुनने 
भी यही कहा--'करिष्ये बचन॑ तब” (गीता १८ । ७३) 
'अब मैं आपकी आज्ञाका पालन करूँगा ।' भगवान्‌का काम 
है, भगवान्‌का ही घर है, भगवान्‌का ही सब द्रव्य है, 
भगवानका ही सब परिवार है! अतः भगवान्‌का काम 
उत्साहसे करो, अच्छी तरहसे करो । होनेकी चिन्ता मत करो; 
क्योंकि होना आपके अधौोन है ही नहीं। आलस्य-प्रमाद मत 
करो | निरर्थक समय बरबाद मत करो | उत्तम-से-उत्तम बर्ताव 
करो | क्या होगा, क्‍या नहीं होगा--इसको भगवानपर छोड़ दो 
कि तू जाने, तेरा काम जाने। 

जो भाई-बहन जहाँ हैं, वहीं सुचारुरूपसे, मर्यादासे, 
उत्साहसे अपने कर्तव्यका पालन करें और चिन्ता न करें। 
चिन्ता दीनदयालकों, मो मन सदा आनन्द । 
जायो सो भ्रतिपालसी, रामदास गोबिन्द ॥ 
चिन्ता हम क्यों करें ! जो मालिक है, वह चिन्ता करे | 
हम तो अपनी जिम्मेवारीका काम ठीक तरहसे करेंगे। 
अच्छा-मन्दा मानना हमारा काम नहीं है। 
जो पदार्थ, सामग्री मिली है, उसके द्वारा उदारतापूर्वक 
सबकी सेवा करो, हित करो । संसारकी चीजोंको अपनी मत 
मानो | कोई भूखा आ जाय तो उसको भोजन दे दो | नंगा आ 
जाय तो उसको कपड़ा दे दो । वह कहे कि 'सब मेरेको दे दो' 
तो उससे कह दो कि “सब तेरेको केसे दे दें ? मैं भी निर्वाह 

करता हूँ, तू भी निर्वाह कर ले भाई | न धन तू साथमें लाया 
है, न मैं लाया हूँ।' रामजीने भेजा है तो सबका उपकार करना 
है। नहीं भेजा है तो जे रामजीकी ! अपने क्या हर्ज है ! ये 
जो चमगादड़ होते हैं न, जो वृक्षोंपर लटके रहते हैं, उनके 
यहाँ कोई मेहमान आ जाय तो वे उसका क्‍या आदर करते 
हैं ? कि हम भी लटकते हैं, आप भी लटको ! ऋषिकेशमें 
सत्सड़ करते थे। वहाँ कोई सन्त आता तो कहते कि पधारो 
महाराज ! विराजो। हम भी भिक्षा माँगकर खाते हैं, आप भी 
भिक्षा मांगों ओर खाओ ! 

राग-द्वेष न करें। जो मिले, उसमें सन्तुष्ट रहें--- 'जथा 
लाभ संतोष सदाई” (मानस ७।४६। १) । भगवान्‌ जो 
सुख-दुःख भेजें, उसमें ही राजी रहें। जो मालिकके कहनेमें 
चलता है, मालिक उसके वशमें हो जाता है। ठाकुरजी जो 


परिस्थिति भेजें, उसीमें राजी रहें तो ठाकुरजी बशमें हो . 


जायँगे ! थोड़ी-सी सावधानी रखें कि जो बदलता रहता है, 
उसमें क्या राजी और क्या नाराज हों ! 'पुनः प्रभातं पुनरेव 
शर्वरी पुनः शशाड्ू: पुनरुद्यतो रवि: ।' कभी सबेरा होता है, 
कभी साँझ होती है; कभी रात होती है, कभी दिन होता है-- 
यह तो होता ही रहता है, बदलता ही रहता है । संसारके पदार्थ 
आते-जाते रहते हैं। परन्तु आप और भगवान्‌ वे-के-वे ही 
रहते हैं। आपका और भगवानका साथ है। शरीरका और 
संसारका साथ है। आप अपने स्वरूपमें स्थित रहोगे तो जीत 
जाओगे और भगवानपर दृष्टि रखोगे तो जीत जाओगे । परन्तु 
शरीर ओर संसारपर दृष्टि रखोगे तो हार जाओगे | जिनका मन 
समतामें स्थित हो गया, वे संसारको जीत गये--'इहैब 
तैर्जित: सर्गो येषां साम्ये स्थितं मनः' (गीता ५। १९) । 
आप अपने स्वरूपमें स्थित हो जाओ तो समता आ जायगी 
और भगवान्‌की शरण ले लो तो समता आ जायगी | 

जो सामग्री मिली है, उसके द्वारा दूसरोंको सुख पहुँचाओ। 
सामग्री नहीं मिली तो मोज करो, आनन्द करो ! भगवानने जो 
दिया है, उसमें सन्तोष करो | 'भगवान्‌ जो करते हैं, ठीक करते 
हैं उसमें गलती नहीं होती | इसलिये क्या दुःखी और क्या 

सुखी हों ! हमें तो भगवानको याद रखना है, उनका नाम लेना 
है, बस। आज दिनतक आप देखते आये हैं कि संसार हरदम 
बदलता रहता है तो अब नयी बात क्या हो गयी, बताओ ? 
थोड़ा-सा अपने अनुभवका आदर करो तो निहाल हो जाओगे । 
गीताकी एक टीका है--'परमार्थप्रपा ।' उसमें लिखा है कि 
मनुष्य अपने जीवनका खयाल करे तो संसारसे स्वतः वैराग्य 
हो जाय | आपने अपने जीवनमें कितनी ऊँची-नीची बातें देखी 
हैं, ठीक-बेठीक देखा है ! वही अब भी देख लो । यह तो ऐसे 
ही होता रहेगा। यह सब तो आने-जानेवाला हैं और हम 
रहनेवाले हैं। अब क्‍या राजी हों और क्या नाराज हों। 

पहाड़ दूरसे ही अच्छा दीखता है, नजदीकसे देखो तो 
कोरा पत्थर-ही-पत्थर है ! ऐसे ही संसारको आप नजदीकसे 
देखोगे, तब इसकी असलियतका पता लगेगा कि यहाँ 
रहनेवाला कुछ भी नहीं है। आपके यहाँ लड़का भी जन्मता 
है ओर लड़की भी जन्मती है। लड़केके जन्मपर तो आप राजी 
होते हैं और लड़कीके जन्मपर नाराज होते हैं। ठाकुरजीने 
लड़का दिया है तो उसका भी पालन करो और लड़की दी है 
तो उसका भी पालन करो । भगवान्‌ने कन्या दी है तो अच्छी 
तरहसे कन्यादान करेंगे, विवाह करेंगे, जिससे किसीका वंश 
बढ़ेगा--ऐसे उत्साहसे उसका पालन करो। परन्तु आप 
लड़केके जन्मपर राजी और लड़कीके जन्मपर बेराजी होते हैं । 
सासूजीसे पूछो कि मौजी, क्या हुआ है ? वह कहेगी कि 
'भाटो (पत्थर) आयो है भाटो' ! उन मॉजीसे पूछो कि जब 
आप जन्मी थीं, तब हीरा आया था क्या ? लड़कीको पराया 
धन कहते हैं। लड़का-लड़की आपसमें लड़ें तो लड़केसे 
कहते हैं कि बहनसे क्‍यों छड़ता है ? यह तो अपने घर चली 
जायगी ! इसी प्रकार सज्जनो ! प्रकृतिका जितना कार्य 
(संसार) है, वह सब लड़की है ओर लड़की तो अपने घर 
जायगी ही, यहाँ रहेगी नहीं। अतः क्‍यों मोह करते हो ? यहाँ 
कुछ भी नहीं रहेगा। न सम्पत्ति रहेगी, न विपत्ति रहेगी। न 
अनुकूलता रहेगी, न प्रतिकूलता रहेगी। फिर इसमें क्यों राग 
और द्वेष करें ? 

सत्सड्रकी आवश्यकता 

प्रत्येक मनुष्यको शास्रके विधानके अनुसार कार्य करना | हेतु रहित जग जुग उपकारी। तुम्ह तुम्हार सेवक असुरारी ॥ 
चाहिये । भगवान्‌, सन्त-महात्मा और शाखर--ये तीनों निष्पक्ष | स्वार्थ मीत सकल जग माहीं। सपनेहुँ, प्रभु परमारथ नाहीं॥ 
हैं, समतावाले हैँ, प्राणिमात्रके सुहृद्‌ हैं ओर सबका हित (मानस ७।४७।३) 
चाहते हैं; अतः इनकी बात कभी टालनी नहीं चाहिये। ये एक भगवान्‌ ओर एक भगवानके भक्त--े दोनों 
हमारेसे कुछ भी नहीं चाहते, प्रत्युत केवल हमारा हित करते | निःस्वार्थभावसे सबका हित करनेवाले हैं। भगवानमें तो यह 
हैं। गोस्वामीजी कहते हैं-- बात स्वाभाविक है और वही स्वभाव भक्तोंमें भी उतर आता 

है। अतः हमें इनकी बात माननी चाहिये | 

ख्रियोंके लिये पति ही गुरु माना गया है; अतः उनको 
स्वतन्त्र गुरु बनानेकी जरूरत नहीं है | गुरुके विषयमें आया है 
कि यदि गुरु अभिमानी है, अहंकार रखता है, शरीरको बड़ा 
मानता है, कर्तव्य-अकर्तव्यका विवेक नहीं रखता, खराब 
रास्ते चल पड़ा है तो ऐसे गुरुका परित्याग कर देना 
चाहिये--'परित्यागों विधीयते।' अगर वह भजन-स्मरण, 
सत्सड़ करनेमें, भगवानके सम्मुख होनेमें बाधा देता हो तो 
उसकी बात नहीं माननी चाहिये। कारण कि वह तो इस 


जन्मका गुरु है, पर आध्यात्मिक उन्नति सदाकी उन्नति है । गुरु, 


पति, माता-पिता आदि तो इस जन्मके हैं, पर भगवान्‌ हैं 
तत्त्वज्ञ जीवन्मुक्त महापुरुष हैं, धर्म है--ये सब नित्य हैं। 
इसमें एक मार्मिक बात बताता हूँ, आप ध्यान दें। 

पति आदि बड़ोंका कहना कहाँ नहीं मानना चाहिये कि 
जहाँ उनका अहित होता हो। जिससे पति, माँ-बाप आदिका 
अहित होता हो, उस आज्ञा-पालनसे क्या लाभ ? जैसे, पति 
सत्सड़ जानेमें रुकावट देता है, जाने नहीं देता तो उसकी बात 
नहीं माननी चाहिये। जिस भाई या बहनकी सत्सड़में जानेकी 
जोरदार इच्छा है, जो केवल पारमार्थिक लाभके लिये ही 
सत्सडूमें जाना चाहता है, जिसके भाव और आचरण बहुत 
.ठीक शुद्ध हैं, उसको यदि गुरुजन सत्सड्में जानेके लिये मन 
करते हैं ओर वह सत्सड़में नहीं जाता तो उसको कोई पाप नहीं 
लगेगा, पर मना करनेवालोंको पाप लग जायगा। इसलिये 
उनके भलेके लिये उनकी बात नहीं माननी चाहिये कि वे कहीं 
पापी न बन जाय, उनको कहीं नरक न हो जाय ! तात्पर्य है 
कि जो भगवत्सम्बन्धी बातोंके लिये, आत्मोद्धारकी बातोंके 
लिये मना करते हैं, उनकी बातको नहीं मानना चाहिये | खूब 
निधड़क होकर सत्सड्में जाना चाहिये और साफ कह देना 
चाहिये कि मैं तो सत्सड़में जाऊँगा | परन्तु बहनो ! इतनी बात 
जरूर हो कि उद्ण्डता न हो, उच्छृंखलता न हो, मनमाना 
आचरण न हो । एक ही ध्येय, लक्ष्य हो कि हमें पारमार्थिक 
उन्नति ही करना है। मेरी तो यहाँतक धारणा है कि यदि हृदयमें 
सत्सड्रकी जोरदार इच्छा होगी तो उसको सत्सड़में गये बिना 
लाभ हो जायगा, दूर बैठे ही उसके मनमें उस सत्सड्गके भाव 
पैदा हो जायँंगे ! भगवान्‌ तो भावको ग्रहण करते हैं-- 
'भ्रावग्राही जनार्दन: ।' ह 

भगवान्‌ हमारे सदाके माँ, बाप, पति, गुरु, आचार्य हैं; 
अतः उनकी आज्ञामें चलो। कर्तव्य-अकर्तव्यकी व्यवस्थामें 
शाझत्र प्रमाण है--तस्माच्छास्त्र प्रमाणं॑ ते 

कार्याकार्यव्यवस्थितो' (गीता १६ । २४) । शासत्रकी आज्ञा 
है कि सत्सड़, भजन, ध्यान करो। इसलिये कभी मत डरो, 
निधड़क रहो। पतिकी सेवा करो उत्साहपूर्वक। जैसे, कोई 
मुनीम या नौकर है, पर उसका मालिक उसको भजन-ध्यानके 
लिये मना करता है तो उसको मालिकसे कड़वा नहीं बोलना 
चाहिये, पर मंनमें यह विचार पक्का रखना चाहिये कि मैने 
इसको समय दिया है और समयके में पैसे लेता हूँ, पर मैंने 
अपना धर्म नहीं बेचा है। यदि वह कहे कि झूठी बही लिखनी 
पड़ेगी, झूठ-कपट करना पड़ेगा, सेल्स टैक्स और इनकम 
टैक्सकी चोरी करनी पड़ेगी, नहीं तो मैं नौकर नहीं रखूँगा तो 
उसको यह बात मनमें रखनी चाहिये कि अच्छी बात है। वह 
हमें छोड़ दे तो ठीक है, पर अपने मत छोड़ो | यदि माल्कि 
ऐसे नौकरका त्याग करेगा तो ऐसा ईमानदार नौकर उसको 
फिर नहीं मिलेगा। जो आदमी मालिकके कहनेपर सरकारकी 
चोरी नहीं करता, वह मालिककी भी चोरी नहीं करेगा | उसको 
मालिक छोड़ देगा तो पीछे वह रोयेगा ही । अपने तो निधड़क, 
निःशंक रहो कि हमने तो कोई पाप नहीं किया। हम पाप, 
अन्याय नहीं करते तो कुटुम्बी, सम्बन्धी भले ही नाराज हो 
जाय, उस नाराजगीसे बिलकुल मत डरो। मीरॉबाईने कहा 
है--- 'या बदनामी लागे मीठी /” वे भगवानकी पक्की भक्त 
थीं। उन्होंने कलियुगमें गोपी-प्रेम दिखा दिया | उनको कितना 
मना किया, जहर दिया, सिंह छोड़ दिया और कहा कि तू 
हमारेपर कलंक लगानेवाली है तो भी मीराँबाईने कोई परवाह 
नहीं की। अतः आपका हृदय यदि सच्चा है और भजन-ध्यान 
कर रहे हैं तो कोई घड़कन लानेकी जरूरत नहीं है। 
यदि पति सत्सड्रमें जानेके लिये मना करता है तो पतिके 
हिंतके लिये उससे बड़ी नम्नता, सरलतासे कह दो कि में 
सत्सड्गकी बात नहीं छोड़ैगी। आप जो कहो, वही काम 
करूँगी। आपकी सेवामें कभी त्रुटि नहीं पड़ने दूँगी, पर 
सत्सज्ञ-भजन नहीं छोड़ेंगी। आप सत्सड्डमें जानेकी आज्ञा दे 
दो और खुद भी सत्सड़में चलो तो बड़ी अच्छी बात है, 
आपकी-हमारी दोनोंकी इज्जत रहेगी, नहीं तो सत्सड़में में 
जाऊँगी। घरमें कोई शोक हो जाय, कोई मर जाय तो ऐसे 
समयमें भी सत्सड़में, मन्दिरोंमें ओर तीर्थोमें जानेके लिये कोई 
मना नहीं है अर्थात्‌ जरूर जाना चाहिये। शोकके समय 
सत्सड्रमें जानेसे शोक मिटता है, जलन मिटती है, शान्ति 
मिलती है, इसलिये जरूर. जाना चाहिये | 
एक बात बहनोंसे कहता हूँ, ध्यान देकर सुनें। भाई भी 
सुनें। घरमें कोई शोक हो जाय और कोई बहन सत्सड्में चली 

जाय तो ये माताएँ बहुत चर्चा करती हैं कि 'देखो ! कल 
इसका बाप मरा, पति मरा और आज यह सत्सड्रमें जा रही 
है !' इस तरह किसीको सत्संगमें जानेसे रोकना पाप है, हत्या 
है। बह कहीं विवाहमें जाय, गीत-गाने गाये तो ठीक नहीं है 
पर सत्संगमें जाय तो क्या हर्ज है ! सत्संगमें जानेसे उसका 
शोक दूर होगा, चिन्ता दूर होगी, पाप दूर होगा। अतः उसको 
सत्संगमें छे जाना चाहिये और कहना चाहिये कि हम भी जाती 
हैं, तुम भी चलो। बाप मर गया, माँ मर गयी, गुरुजन मर 
गये, पति मर गया तो यह बड़े दुःखकी बात है, पर यह दुःख 
मिटेगा सत्संग करनेसे, भजन-ध्यान करनेसे, भगवान्‌के शरण 
होनेसे । आप ऐसा सोचें कि सत्संग, भजन-ध्यानसे हमें जो 
पुण्य मिले, वह हमारे माँ-बापको, पतिको, गुरुजनोंको मिले । 
माँ-बाप आदिके लिये सत्सड़ करो, भजन-ध्यान करो । अतः 
शोकके समय भी उत्साहपूर्वक सत्संगमें जाना चाहिये। 

कई जगह यह बहुत बुरी रीति है कि पति मर जाय तो 
ख्री दो-दो, तीन-तीन वर्षतक एक जगह बैठी रोती रहती है। 
बाहर जा नहीं सकती । इस रीतिको मिटाना है। मेरे काम पड़ा 
है। कलकत्तेकी बात है। दो स्त्रियाँ ऐसी थीं, जिनके पति मर 
गये। सेठजीके छोटे भाई मोहनलालजीकी मृत्यु हो गयी। 
उनकी स्त्री सावित्री वहाँ थी। मैं उनके घरपर गया और कहा 
कि तुम सत्संगमें आओ, रामायणके पाठमें आओ। वह 
सत्संगमें आने लगी। एक अन्य सज्जन मर गये तो उनकी 
पत्नीकों भी मैंने सत्संगमें आनेके लिये कहा | उसने कहा कि 
लोग क्या कहेंगे ? तो मैंने कहा कि हमें ऐसी रीति शुरू करनी 
है। शोकके समय सत्संगमें, तीर्थोमें, मन्दिरोंमें अवश्य जाना 
चाहिये ओर दुःख मिटाना चाहिये। घरमें तो शोक ही होगा 
और ख़्रियाँ भी जा-जाकर शोककी ही बातें सुनायेंगी । दुःखकी 
बातें सुननेसे दुःख होता है और सत्संगकी बातें सुननेसे सुख 
होता है । अतः माताओं ! कृपा करो, यह भिक्षा दो कि जो 
'सत्सड़में जाये, उसकी चर्चा मत करों। आपकी चर्चासे बड़ा 
:नुकसान होता है। वह सत्संगमें जाती है, भजन-ध्यान करती 
है तो कौन-सा पाप, अन्याय करती है ? 

चुगल जुआरी मसखरा अन्यायी अरु चोर, 
वरण-भेल विधवा-भखी  गर्भगेर अघ घोर। 


# साधन-सुधा-सिन्धु * 


गर्भगर अघ घोर ऊँच वेश्या-घर जाई, 
मद मांसी रत वाम हत्यारा पलट सगाई। 
'रामचरण' संसारमें इन सबहनको ठौर, 
राम-भगत भाव नहीं, जगत हरामीखोर ॥ 
इतने-इतने पापी तो जगतमें रह सकते हैं, पर भगवान्‌का 
भक्त जगतमें नहीं रह सकता ! ऐसा मत करो। सत्संगमें 
जानेके लिये उत्साहित करो । पाँच-दस बहनें साथमें होकर 
कहें कि तुम सत्संगमें चलो। कोई कहे कि यह कैसे आ 
गयी ? तो कहो कि हम इसे साथमें ले आयी । मैंने कई जगह 
कहा है कि कोई तुमसे कहे कि तुम सत्संगमें क्यों जाती हो 
तो उससे कह देना कि स्वामीजीने हमारे घर आकर ससत्संगमें 
आनेके लिये कह दिया, इस कारण जाती हूँ। उनका कहना 
मानना ही पड़ता है ! इस तरह सब कलंक मेरेपर दे दो ! ऐसे 
आप भी अपनेपर कलूंंक ले लो कि हम भी जायँगी और 
साथमें इसको भी ले जायँगी। इस तरह आप उत्साह रखो तो 
सत्संगका प्रचार होगा, सबका हृदय शुद्ध होगा, सबके 
लांभकी बात होगी। 
हमने एक बात सुनी हैं और पद भी पढ़े हैं। मीरॉबाईने 
तुलसीदासजी महाराजको पत्र लिखा कि मेरे तो आप ही 
माँ-बाप हैं, अतः मैं आपसे पूछती हूँ कि में भजन-ध्यान 
करना चाहती हूँ, पर मेरे पति मना करते हैं तो मेरेको क्या 
करना चाहिये ?* उत्तरमें गोस्वामीजी महाराजने लिखा-- 
जाके प्रिय न राम-बैदेही । 
तजिये ताहि कोटि बरी सम, जद्यपि परम सनेही ॥ १ ॥ 
तज्यो पिता प्रहलाद, बिभीषन बंधु, भरत महतारी | 
बलि गुरु तज्यो, कंत ब्रज-बनितन्हि, भये मुद-मंगलकारी ॥ २ ॥ 
नाते नेह रामके मनियत सुहद सुसेब्य जहाँ लॉ। 
अंजन कहा आँखि जेहि फूट, बहुतक कहाँ कहाँ लौं॥ ४ ॥ 
तुलसी सो सब भाँति परम हित पूज्य घ्रानते प्यारों। 
जासों होय सनेह राम-पद, एतो भतो हमारो ॥ ५॥ 
(विनयपत्रिका १७४) 
जिसको सीतारामजी प्यारे नहीं लगते, उसको करोड़ों 
बैरियोंके समान समझना चाहिये। इस विषयमें गोस्वामीजीने 
अनेक उदाहरण दिये। प्रह्मादजीका उदाहरण दिया कि उन्होंने 


+* स्वस्ति श्रीतुलसी गुण-भूषण दृषण-हरण गोसाँई। बारहिं बार प्रणाम करहूँ अब हरहु शोक-समुदा३ ॥ १॥ 
घरके स्वजन हमारे जेते सबन उपाधि बढ़ाई।साधुसंग और भजन करत मोहि देत कलेस महाई॥ २॥ 
सो तो अब छूटत नहिं क्यों हूँ लगी लगन बरियाई | बालपनेमें मीणा कीन्हीं गिरधरछाल मिताई ॥ ३ ॥ 
मेरे मात तात सब तुम हो हरिभक्तन सुखदाई। मोकों कहा उचित करिंवो अब सो लिखिये समुझाई ॥ ४ ॥ 


* सत्सड़्की आवश्यकता * 


पिताको छोड़ दिया | परन्तु इससे यह उलटी बात मत पकड़ 


लेना कि हम भी पिताको छोड़ देंगे, पिताका कहना नहीं. 


मानेंगे ! प्रहादजीने तो केवल पिताजीकी भजन-निषेधकी बात 
नहीं मानी। भगवानने प्रह्मदजीसे कहा कि वरदान माँग तो 
उन्होंने कहा कि महाराज ! माँगनेकी इच्छा नहीं है, पर आप 
माँगनेके लिये कहते हो तो मालूम होता है कि मेरे मममें 
कामना हैं। अगर मेरे मनमें कामना न होती तो आप 
अन्तर्यामी होते हुए ऐसा कैसे कहते ? अतः मैं यही वरदान 
माँगता हूँ कि मेरे मनमें जो कामना हो, वह नष्ट हो जाय । 
भगवान्‌ने कहा कि ठीक है। फिर प्रह्मादजीने कहा कि मेरे 
पिताका कल्याण हो जाय | इस तरह भजनमें बाधा देनेवालेके 
लिये प्रह्मादजी वरदान माँगते हैं, निष्काम होते हुए भी कामना 
करते हैं कि मेरे पिताका कल्याण हो जाय ! क्यों माँगते हैं 
वरदान ? इसलिये कि भगवान्‌ और सब सह सकते हैं, पर 
भक्तका अपराध नहीं सह सकते-- 
सुनु सुरेस रघुनाथ सुभाऊ। निज अपराध रिसाहि न काऊ ॥ 
जो अपराधु भगत कर करई। राम रोष पावक सो जरई॥ 
(मानस २। २१८ । २-३) 
प्रहादजीने विचार किया कि मेरेको पिताजीने सत्सड़, 
भजन-ध्यानके लिये मना किया है, अतः ठाकुरजी उनपर 
नाराज हैं। इसलिये प्रह्मदजीने ठाकुरजीसे क्षमा माँग ली कि 
महाराज ! पिताजीको क्षमा करो, जिससे उनका कल्याण हो 
जाय। भगवानने कहा कि तेरे बंशका कल्याण हो गया, 
पिताकी क्‍या बात है ! 
माँका ऋण सबसे बड़ा होता है। परन्तु पुत्र भगवानका 
भक्त हो जाय तो माँका ऋण नहीं रहता और माँका कल्याण 
भी हो जाता है ! 
कुल पवित्र जननी कृतार्था बसुन्धरा पुण्यवती चर तेन । 
अपारसंवित्सुखसागरेउस्मिन्‌ लीन॑ परे ब्रह्मणि यस्य चेत: ॥ 
(स्कन्दपुराण, माहे” कौमार० ५५। १४०) 
ज्ञान एवं आनन्दके अपार समुद्र परब्रह्म परमात्मामें 
जिसका चित्त विलीन हो गया है, उसका कुल पवित्र हो जाता 
है, माता कृतार्थ हो जाती है और पृथ्वी पवित्र हो जाती है। 
इसलिये बहनो ! माताओ ! अपने बालकोंको भगवाममें 
लगाओ, उनको भक्त बनाओ-- 
जननी जणे तो भक्त जण, के दाता के सूर। 
नहिं तो रहिजे बॉझड़ी, मती गमाजे नूर॥ 
आंपकी गोदीमें भक्त आये, भगवानका भजन करनेवाला 

आये। “गोद लिये हुलसी फिरे, तुलसी सो घृत होय'-- 
ऐसा बेटा हो। गोस्वामीजी महाराजकी वाणीसे जगत॒का 
कितना उपकार हुआ है ! उनकी बाणीसे कितनोंको शान्ति 
मिलती है ! ऐसे बालक होना बिलकुल आपके हाथकी बात 
है। बालकका पहला गुरु माँ है। माँका स्वभाव पुत्रपर ज्यादा 
आता है--'माँ पर पूत, पिता पर घोड़ा, बहुत नहीं तो 
थोड़ा-थोड़ा ।" कारण कि वह माँके पेटमें रहता है, माँका दूध 
पीता है, माँसे बोली सीखता है, माँसे चलना-बैठना, 
खाना-पीना आदि सीखता है। माँ दाईका, नाईका, दर्जीका, 
धोबीका, मेहतरका काम भी करती है और ऊँचा-से-ऊँचा 
शिक्षा देनेका काम भी करती है। माँकी शिक्षा पाये बालक 
बड़े सन्त होते हैं। जितने-जितने सन्त हुए हैं, मूलमें उनकी 
माताएँ बड़ी श्रेष्ठ, ऊँचे दर्जेकी हुई हैं। उनकी शिक्षा पाकर 
बालक श्रेष्ठ हुए। ऐसे आप भी अपने बालकोंको तैयार करो | 
आपका बेटा हो, पोता हो, दौहित्र हो, उसको बचपममें ऐसी 
बातें सिखाओ कि वह भक्त बन जाय, भजनमें लग जाय। 
आपको कितना पुण्य होगा ! उस बालकका उद्धार होगा और 
उसके द्वारा कितनोंको लाभ होगा, कितनोंका कल्याण होगा ! 
भक्तके द्वारा दूसरोंको स्वत:-स्वाभाविक लाभ होता है। उसके 
बचनोंसे, दर्शनसे, चिन्तनसे, उसका स्पर्श करके बहनेवाली 
हवासे दूसरोंको छाभ होता है। अतः माताएँ, बहनें, भाई 
सब-के-सब भगवानके भजनमें तल्लीन हो जाओ, भक्त बन 
जाओ | इससे बड़ा भारी उपकार होगा। 

प्रायः बहनोंके मनमें आती है कि हमारे पास रुपये हों 
तो हम दान-पुण्य करें। परन्तु दान-पुण्यसे इतना ऊँचा काम 
नहीं होगा, जितना भजन-ध्यानसे होगा। भजन-ध्यानसे 
भगवान्‌में तल्‍्लीन होकर पवित्र बनोगे। दान-पुण्यसे आप 
इतने पवित्र नहीं बन सकते। इसलिये भजन करो, भगवानूमें 
तल्‍लीन हो जाओ। इसका बहुत ज्यादा माहात्य है। 
अच्छे-अच्छे गुण धारण करो । किसीको कोई तकलीफ न 
हो--इसका खयाल रखो । चुगली करना, इधर-उधर बात 
फैलाना, द्वेष पैदा करना, कलह करबाना--यह महान्‌ हत्या 
है, बड़ा भारी पाप है। 

एक कहानी आती है। एक नौकर मुसलमानके यहाँ 
जाकर रहा। रहनेसे पहले उसने कह दिया कि मेरी इधर- 
की-उधर करनेकी आदत है, पहले ही कह देता हूँ | मियाने 
सोचा कि कोई परवाह नहीं, 'मियाँ बीबी राजी तो क्‍या 


| करेगा काजी' और रख लिया उसें। अब वह एक दिन 

जाकर रोने लगा तो बीबीने पूछा कि रोता क्यों है ? तो बोला 
कि आपके घर रहता हूँ, तनखा पाता हूँ, जिससे मेरा काम 
चलता है। आपके हितकी बात कहनेकी मनमें आती है, पर 
क्या करूँ, आपको जचे, न जचे ! दुःख होता हैं ! बीबीने 
कहा कि बता तो दे, क्या दुःख है ? उसमे कहा कि मियाँ 
साहब तो दूसरी श्ञादी करना चाहते हैं, आपके आफत आ 
जायगी ! तो बीबीने पूछा कि इसका कोई उपाय है ? उसने 
कहा--'हाँ, इसका उपाय है। आप मियाँकी दाढ़ीके कुछ 
केश ले आओ तो मैं उसकी एक ताबीज (यन्त्र) बना दूँगा, 
फिर सब ठीक हो जायगा ।' उधर उस मियाँको जाकर कह 
दिया कि 'बीबी आपसे बड़ा द्वेष रखती है, कभी मारेगी 
आपको ! मेरे आगे बात करती है, इसलिये आप खयाल 
रखना । अब मियाँ भी सजग रहने लगा कि कहीं मेरेको मार 
न दे। एक दिन मियाँ नींदका बहाना बनाकर लेटे हुए थे। 
वह दाढ़ीके केश काटनेके लिये छुरी लेकर आयी तो उसने 
सोचा कि यह तो मेरा गला काटेगी । अतः दोनोंमें बड़ी कलह 
हो गयी। इसलिये कहा है-- 
चुगलखोरसे बात न करना, खड़ा न रहना पास । 
प्रियाँ बीबी दोनों मरे, भयो कुटुम्ब को नास॥ 
चुगलखोर बड़ा खराब होता है। बहनों-माताओंमें यह 
आदत होती है कि इसकी बात उसको कहकर दोनोंमें झगड़ा 
करा देती हैं। क्या हाथ आता है, बताओ ? सास-बहू, 
जेठानी-देवरानीमें लड़ाई करा देती हैं, भाई-भाईको न्यारा 
करा देती हैं। 
बायाँ सुणो तो सरी, रामजी दयालजी ने क्यू बिसरी ॥ 
पाँच सात तो भाई भेला, केसा लागे प्यारा। 
जे बायाँ रो हुकुम चले तो कर दे न्यारा न्यारा ॥ बायाँ० ॥ 
परमारथ ने पतली पोते, घर काँ ताँयी जाड़ी। 
साहेब के दरबार में तेरी किस विध आसी आड़ी ॥ बायाँ? ॥ 
चोखा चावल मोठ बाजरी, घर में आधा मेले। 
अलियो धाण अरु घणा कॉकरा, माँगणियाँने ठेले ॥ बायाँ? ॥ 
खावण ने खाधी घणी अरु राम भजन ने माठी । 
जवायाँ रा गीत गावणने, जाय जगत में नाठी ॥ बायाँ० ॥ 
घर में बातां बाहर बातां, बातां आता जाता। 
आ बातां में नफो नहीं है, जम मारेला छातो ॥ बायाँ? ॥ 
आपकी क्‍या दशा होगी ? सारे दिन बातें करती रहती 
हो। राम-राम करो तो निहाल हो जाओ ! उतना ही तो खर्चा 

है और क्या है ? दुनियाकी कथा क्‍यों करो, राम-राम करो, 
जिससे अपना भी कल्याण ओर दूसरोंका भी कल्याण ! कोई 
ऐसी-वैसी बात करने आ जाय तो आप राम-राममें; भजनमें 
लग जाओ। जैसे मक्खियाँ मुँहपर बैठती हैं तो बढ़िया 
इत्र मुँहपर लगा लो, एक भी मक्खी मुँहपर नहीं बैठेगी, 
ऐसे ही कोई बात करने आ जाय तो भगवान्‌की बात, 
सत्सड्रकी बात छेड़ दो, राम-राम करो। वह चली जायगी, 
टिकेगी नहीं। मक्खियाँ तो गन्दगीपर ही ठहरती हैं, उनको 
सुगन्ध नहीं सुहाती | 
तुलसी पूरब पाप ते, हरिचर्चा न सुहात | 
जैसे ज्वके जोर से, भूख बिंदा हो जात॥ 
किसीको ज्वर आ जाय तो उसको अन्नकी गन्ध आती 
है। अन्न अच्छा नहीं लगता; क्योंकि भीतरमें खराबी है। 
ऐसे ही जिसका अन्तःकरण खराब है, उसको सत्संग-भजन 
अच्छा नहीं छगता। ह 
अपने अन्तःकरणमें कोई गड़बड़ी आ जाय तो 
भगवानको पुकारो, हे नाथ ! हे नाथ !! पुकारों। यह एक 
दवाई है असली भगवान्‌को याद करो, खूब मस्त रहो । अपने 
कल्याणके लिये, पतिके कल्याणके लिये, माता-पिताके 
कल्याणके लिये भगवानके भजनमें लग जाओ। पुरुष यदि 
श्रेष्ठ, उत्तम होता है तो वह अपने ही कुलका उद्धार करता 
है; परन्तु स्त्री श्रेष्ठ होती है तो वह दोनों कुलोंका उद्धार 
कर देती है-- 
एवा उत्तम गुण थी उभय सुकुल उजवालिये हे। 
सखियाँ निज-निज नीति धर्म सदा सम्भालिये हे ॥ 
महाराज जनक चित्रकूट गये। वहाँ सीताजी सादे वेशझमें 
थीं। कितने प्रेमसे पछी थीं सीताजी ! माता-पित्ञाका उनपर 
बड़ा स्लेह था। जनकपुरीके कई राजकीय आदमी जनकजीके 
साथमें आये थे। उन्होंने सीताजीको साधारण वेशमें देखा तो 
रो पड़े कि हमारे महाराजकी पुत्री जंगलमें रहकर दुःख पा रही 
है ! रहनेको जगह नहीं, खानेको अन्न नहीं, पहननेको पूरा 
नढ़िया कपड़ा नहीं ! परन्तु महाराज जनक बड़े राजी हुए और 
बोले कि बेटी ! तूने दोनों कुलोंको पवित्र कर दिया-- 'पुत्रि 


पबित्र किए कुल दोऊ' (मानस २ | २८७ । १) । खियाँ श्रेष्ठ 
'होती हैं तो दोनों कुलोंका उद्धार करती हैं और खराब होती हैं 
'तो दोनों कुलोंका नाश करती हैं। इसलिये बहनो ! घर्मकी, 


क्रुछकी मर्यादामें चलो। बालकोंपर, कुटुम्बियॉंपर आपके 

आचरणोंका असर पड़ता है। समुद्रके बीचमें यह पृथ्वी किस | तो स्नान करके दूसरे वस्र पहनती ओर अपनी रोटी अलग 


बलपर धारण की हुई है ?-- 
गोभिविंप्रैश्ल वेदेश्व सतीभि: सत्यवादिभिः । 
अलुब्धेर्दानशीलेश्वन. सप्ृभिर्धायती. मही ॥ 
(स्कन्दपुराण, माहे” कुमार० २।७१) 
'गायें, ब्राह्मण, वेद, सती स्त्री, सत्यवादी, लोभरहित 
ओर दानशील सन्त-महापुरुष--इन सातोंके द्वारा यह पृथ्वी 
धारण की जाती है अर्थात्‌ इनपर पृथ्वी टिकी हुई है।' अतः 
सती स््रियोंसे पृथ्वीकी, दुनियाकी रक्षा होती है-- 'एक सती 
और जगत्‌ सारा, एक चद्रमा नौ लख तारा।' इतना बल 
आपमें है ! इसलिये आप धर्मका अच्छी तरहसे पालन करें 
आप धर्मकी रक्षा करो तो धर्म छोकमें, परलोकमें, सब जगह 
आपकी रक्षा करेगा--'धर्मो रक्षति रक्षित: ।' कई बहनोंको 
पता नहीं है कि धर्म क्या कहता है ? शास्त्र क्या कहता है ? 
तो वाल्मीकिरामायण, तुलसीकृत रामायण आदि अन्थ पढ़ों। 
परन्तु ग्रन्थोंको पढ़नेमें हमारी बुद्धिकी प्रधानता रहती है, 
जिससे पूरा अर्थ खुलता नहीं | पुस्तकोंमें अच्छी-अच्छी बातें 
पढ़नेपर भी अपनी बुद्धिकी मुख्यता रहनेसे हम उन बातोंको 
इतना नहीं समझ पाते, जितना हम सत्संगके द्वारा सुनकर 
समझ पाते हैं। इसलिये भाइयो ! बहनो ! सत्संग करो। 
आजकल अच्छी बातें मिलती नहीं हैं। बहुत कम जगह 
मिलती हैं। अगर मिल जाये तो विशेषतासे लाभ लेना 
चाहिये । करोड़ों काम बिगड़ते हों तो भी यह मौका चूकने नहीं 
देना चाहिये--“कोटिं त्यक्त्वा हरि स्मरेत्‌।' खेत सूख जाय 
तो फिर वर्षासे क्या होगा-- 
का बरधा सब कृषी सुखानें। समय चुकें पुनि का पछितानें ॥ 
(पघानस १।२६१। २) 
इसलिये मौका चूकने मत दो और खूब उत्साहपूर्वक 
सत्सड़, भजन, ध्यानमें लग जाओ। बड़ोंकी सेवा करो। 
उनकी आज्ञामें रहो। सत्संगके लिये उनके चरणोंमें गिर करके, 
ये करके आज्ञा माँग लो कि मेरेको यह छुट्टी दो ! आप जो 
कहो, वही मैं करूँगी; परन्तु यह एक छुट्टी चाहती हूँ। इतना 
हृदयका कड़ा कौन होगा, जो सेवा करनेवालेकी एक 
इतनी-सी बात भी नहीं मानेगा ! 
लखनऊके एक कायस्थ घरकी बात है। लड़की 
वैष्णवोंके घरकी और शुद्ध आचरणोंबाली थी, पर पतिका 
खाना-पीना सब खराब था| महाराज ! सुनकर आश्चर्य आये, 
ऐसी बात मैंने सुनी शरणानन्दजी महाराजसे |! वह लड़की 
आज्ञा-पालन करती, मांस बनाकर देती । आप भोजन करती 


बनाकर खाया करती | कितनी तकलीफ होती, बताओ ! ऐसा 
गन्दा काम भी कर देना और अपनी पवित्रता भी पूरी रखना ! 
एक बार पति बीमार हो गया। उसने खूब तत्परतासे रातों 
जगकर पतिकी सेवा की | पति ठीक हो गया तो उसने कहा 
कि तुम मेरेसे एक बात माँग लो | उसने कहा कि आप सिगरेट 
छोड़ दो। इस बातका पतिपर इतना असर पड़ा कि उसने 
मांस-मदिरा सब छोड़ दिया। क्योंकि इतनी सेवा करके भी 
अन्तमें उसने एक छोटी-सी बात सिगरेट छोड़नेकी माँगी ! 
अतः माताओ ! बहनो ! अपनी माँग बहुत कम रखनी है और 
सेवा करनी है। परन्तु पतिके कहनेसे सत्सड़-भजनका त्याग 
नहीं करना है; क्योंकि इस बातको माननेसे उसको नरक 
होगा। अपना ऐसा कोई भी आचरण नहीं होना चाहिये, 
जिससे पतिको नरक हो जाय। अतः पति, माता-पिता 
आदिको पापसे बचानेके लिये सत्संग करो। अपनी मर्यादा 
मत छोड़ो । अपना जीवन शुद्ध, निर्मल और मर्यादित हो, फिर 
कोई डर नहीं । मीराँबाई भजन करती हुई डरती नहीं हैं । इतनी 
आफत होनेपर भी भजन करती हैं-- 
राणाजी म्हें तो गोबिन्द का गुण गास्याँ। 
हरिमंदिर में निरत करास्याँ, घूँघरिया घमकास्याँ॥ 
सत्री-जाति, बड़े घरानेमें पेदा हुई, परदेमें रही, परदेमें 
ब्याही गयी--वह मीराँबाई निधड़क होकर अकेले ही 
मेड़तेसे द्वारका चली गयी! डर है ही नहीं मनमें। ये जो 
पुरुष बैठे हैं, इनको घरसे निकाल दिया जाय तो इनको 
मुश्किल हो जाय, भीतरमें खलबली मच जाय कि कहाँ 
रहेंगे ? क्या खायेंगे ? परन्तु सत्री-जाति होनेपर भी मीरॉबाईको 
भगवान्‌का भरोसा है-- 
मेरे तो गिरधर गोपाल, दूसरो न कोई। 
जाके सिर मोर-मुकुट, मेरों पति सोई॥ 
जो सब संसारका णलन-पोषण करनेवाला है, वह क्या. 
भक्तोंकी उपेक्षा कर सकता है ? “यो हि विश्वम्मरो देव: स 
भक्तान्‌ किमुपेक्षते । अतः किसीसे डरनेकी, चिन्ता 
करनेकी जरूरत नहीं है। सत्संग आदिके लिये कोई मना करे 
तो साफ कह देना चाहिये कि आपकी यह बात में नहीं 
मानूँगी; क्योंकि इसमें आपका अहित है और आपका अहित 
मेरेैको अभीष्ट नहीं है। सत्संग, भजन, ध्यान निःशंक होकर, 
निधड़क होकर करो। हाँ, दिखावटी भजन नहीं करना है 
दम्भ नहीं करना है। 
भीतरमें ओर बात तथा बाहरमें और बात--यह नहीं 

होना चाहिये-- ऊपर मीठी बात, कतरनी काँखमें / आग | है कि नाभाजीकी आँखें नहीं थीं। धगवानके भक्त थे। वे 


बुझी मत जान, दबी है राखमें । ऊपरसे मीठी बात करना 
और भीतरमें कपट रखना--यह बहुत खराब है ! 
क्यू खोदे तू खाडो रे । 
तू तो जाणे दूजो पड़सी, आसी थारे आडो रे॥ 
इसलिये बड़ी सावधानीसे जीवन पवित्र बनाओ, सुन्दर 
बनाओ। भगवानके सम्मुख हो जाओ, फिर डरनेकी जरूरत 
नहीं। हम त्रिलोकीनाथ परमात्माके सम्मुख हैं, फिर डर किस 
बातका ? परन्तु उद्दण्डता, उच्छुृंखलता नहीं करनी है, कट 
बर्ताव नहीं करना है। बड़े प्रेमका, आदरका बर्ताव करना है। 
कारण कि प्रेमका बर्ताव करनेसे आपका भाव शुद्ध, निर्मल 
होगा, जिसका भगवानूपर, सन्त-महात्माओंपर असर पड़ेगा। 
वे आपके पक्षमें होंगे। 
सत्सड़का मौका बहुत कम मिलता है-- 
तात मिले पुनि मात मिले सुत भ्रात मिले युवती सुखदाई । 
राज मिले गज-बाजि मिले सब साज मिले मनवांछित पाई ॥ 
लोक मिले सुरलोक मिले बिधिलोक मिले बैकुंठहु जाई । 
'सुन्दर' और मिले सब ही सुख संत समागम दुर्लभ भाई ॥ 
सत्सड्र दुर्लभतासे मिलता है। सत्सड़की बड़ी विचित्र 
महिमा है ! हनुमानजी लड्ढमें जाने लगे तो उनंको लंकिमीने 
पकड़ लिया और कहा कि मेरा निरादर करके कहाँ जाते हो ? 
लड्ामें जो चोर होता है, वह मेरा आहार होता है! 
हनुमानजीने जोरसे एक मुक्का मारा। लंकिनीके मुँहसे खून 
बहने लगा। ऐसी दशा होनेपर वह बोली-- 
तात स्वर्ग अपबर्ग सुख धरिअ तुला एक अंग। 
तूल न ताहि सकल मिलि जो सुख लव सतसंग ॥ 
(मानस ५।४) 
लवमात्र सत्सड्के समान दूसरा कोई सुख नहीं है। स्वर्ग 
और मुक्तिका सुख भी उसकी तुलना नहीं कर सकता | इतनी 
महिमा है भगवत्मेमीके संगकी | हनुमानजीका मुक्का लगा-- 
यह सत्सड्र हुआ। लंकिनीने जान लिया कि राक्षस्रोंका काल 
आ गया, अब सब राक्षस खत्म हो जायँंगे-- 'बिकल होसि 
तें कपि कें मारे। तब जानेयु निस्चिच्तर संघारे ॥' (मानंस 
५।४।४) | मुक्का खाकर वह खुशी मनाती है और 
आशीर्वाद देती है कि भगवानको याद रखकर लड्डामें जाओ, 
तुम्हागा सब काम सिद्ध होगा। कारण कि भगवानके प्यारे 
भक्तका संग हो गया, स्पर्श हो गया ! इसलिये सत्सड्भकी 
विचित्र महिमा हैं। कोई कह नहीं सकता । 


सन्‍्तोंकी बड़ी विचित्र-विचित्र महिमा आती है | हमने सुना. 


सन्‍्तोंके यहाँ चले गये। जूतियोंमें, रज्जीमें पड़े रहते और जो 
कुछ मिलता, पा लेते तथा मस्त रहते। सन्तोंकी, गुरुकी 
आज्ञाका पालन करनेमें बड़े तत्पर रहते। उस आज्ञा-पालन 
और भजनसे उनको बड़े-बड़े अनुभव हो गये | तब गुरुजीने 
आज्ञा दी कि तुम भक्तोंके चरित्र लिखों । नाभाजीने कहा कि 
महाराज ! भगवान्‌के चरित्र तो मैं लिख सकता हैँ, पर 
भक्तोंके चरित्र में कैसे लिखुँगा ? तो गुरुजीने कहा कि भक्त 
आकर तुम्हें दर्शन देंगे ओर अपना चरित्र बतायेंगे। तब 
उन्होंने 'भक्तमाल' लिखी। भीतरके नेत्र खुल गये। भक्तोंका 
अद्भुत वर्णन किया। अतः सत्सड्रसे, सन्तोंकी कपासे क्या 
नहीं हो सकता ? 
यह कलियुग और इसमें भगवान्‌का नाम मिल गया, 
सत्सज़ मिल गया तो मानो सोनेमें सुगन्ध है! ऐसे सुन्दर 
अवसरको जाने मत दो । कष्ट उठाकर भी किसी तरह लोगोंको 
सत्सड्रमें लाओ। बड़ी-बूढ़ी माताओंको सत्सड़में छाओ। 
उनको हाथ पकड़कर अपने साथ लाओ ओर सत्सडमें 
बैठाओ। वे नहीं बेठ सकें तो एक तरफ बिछौना बिछाकर 
उसपर लिटा दो कि लेटकर सुनती रहो अथवा कुर्सी रखकर 
उसपर बैठा दो | इस प्रकार उनको सत्सड़ सुननेका मौका दो 
भाइयोंसे भी यही कहना है कि जो बड़े-बूढ़े हों, उनको 
लाओ | एक जगह बेठा दो अथवा जहाँ छाया हो, वहाँ लिया 
दो। सत्सड़ सुनाकर उनको घरपर पहुँचा दो। आपको बड़ा 
पुण्य होगा। भोजन देनेका भी पुण्य होता है तो क्या सत्सड़के 
लिये अवसर देनेका पुण्य नहीं होगा ? जो सत्सड्रको नहीं 
मानते, उनको भी पैरोंमें पड़कर सत्सड़में छाओ। 
बीकानेरकी ही बात है। एक लड़का माँकी आज्ञाका 
पालन करता था। वह रोज माँको सत्सड्में पहुँचाता और 
सत्सड़ उठता तो आकर माँको ले जाता | एक दिन माँने उससे 
कहा कि तू भी दो-तीन दिन सत्सड् सुन ले, बैठ जा। वह 
सत्सड़ सुनने लगा। अब वह कहता है कि सत्सड्र छूटता ही 
नहीं मेरेसे । चखे बिना क्या पता चले कि लड़में में कितना स़ाद 
है। अतः जिन्होंने सत्सड़ किया ही नहीं, थे बेचारे क्या 
जानें ? 'मायाकों मजूर बन्दों कहा जाने बन्दगी।' दूसरे 
सत्सड्र करें--यह बात भी उनसे सही नहीं जाती ! दूसरा 
साधुकी भोजन करा दे--यह भी उनसे सहा नहीं जाता और 
कहते हैं-- 'मुफ्तमें खाबे मोडा ।' चोरी हम करते नहीं, डाका 
हम डालते नहीं। लोग खिलायें तब खाते हैं। लोगोंको मना 
करो तुम ! परन्तु उनसे सहा नहीं जाता | सत्सड़ सुहाता नहीं, 


* अहंताका त्याग * ७४३ 


भजन-ध्यानकी बात सुहाती नहीं। 'खेतका अड़वा, न खाबे न खाने दे।' पर आप पक्के रहें। 
मजाल क्‍या है जीव की जो राम नाम छे, आप भगवानूमें लग जाये तो पाप, ताप सब नष्ट हो जायैंगे। 
पाप देवे थापकी तो मूँडो फोर दे। ' जैसे सूर्यसे दुनियाका अन्थकार मिट जाता है, ऐसे ही सत्सड़से 
. न तो खुद सत्सड् करते हैं, न दूसरोंको करने देते हैं-- | हृदयका अन्धकार मिट जाता है। 
मन ++ है चं अभि 

अहंताका त्याग 


जैसे हम सब परमात्माके साक्षात्‌ अंश हैं--'ममैबांश:,' 
'डझबर अंस जीव अबिनासी ', ऐसे ही ये स्थूल, सूक्ष्म और 
कारण-शरीर सब प्रकृतिके अंझ हैं। प्रकृतिमें अपनेको बैठा 
देना और प्रकृतिको अपनेमें बैठा लेना--यह खास मूल बात 
है। हम आज दशरीरके आरामको सुख क्‍यों मानते हैं ? हमने 
अपनेको शरीरमें बैठा दिया। अपनेको शरीरमें बैठानेसे 
'अहंता' पैदा होती है ओर शरीरको, संसारकों अपनेमें 
बैठानेसे 'ममता' पैदा होती है यह खास समझनेकी बात है | 

अपनेको शरीरमें बेैठानेसे 'शरीर मैं हूँ'--इस तरह 
शरीरके साथ अपनी अभिन्नता हो गयी, जो कि मानी हुई है; 
क्योंकि आप चेतन हैं और शरीर जड है। चेतनकी जड 
शरीरके साथ अभिन्नता हो ही कैसे सकती है ? शरीर अलग 
है और आप अलग हैं। शरीर जाननेमें आता है और आप 
उसको जाननेवाले हैं। परन्तु अपनेको शरीरमें बेठानेसे 
शरीरकी मुख्यता हो गयी और अपनी बिलकुल गौणता हो 
गयी। अपनी गौणता होनेसे शरीरमें अहंभाव मुख्य हो गया, 
जडता मुख्य हो गयी | इसलिये पासमें जड चीजोंके होनेसे हम 
अपनी उन्नति मानते हैं। जिसके पास धन है, उसको बड़ा 
आदमी मानते हैं। शरीरकी जातिको ही बड़ा मानते हैं। 
मकान, जमीन, रुपया आदि भौतिक चीजोंकी जितनी 
अधिकता होती है, उतना ही अपनेको बड़ा मानते हैं। कारण 
कि मूलमें अपनी स्थिति शरीरमें कर छी। शरीरको अपनेसे 
बड़ा मान लिया, अपनेको शरीरके आश्रित मान लिया, 
शरीरके अधीन मान लिया तो इससे अहंता बढ़ेगी। शरीरका 
मान, आदर, सत्कार, पूजा होनेसे वह बड़ा राजी होता है; 
क्योंकि उसने शरीरमें ही अपनी स्थिति मान ली। शरीरके 
आदरको ही अपना आदर, शरीरके सुखको ही अपना सुख, 
शरीरकी महत्ताको ही अपनी महत्ता मान लेना बड़ी भारी 
गलती है। कारण कि शरीर तो क्षणभट्डर है, नाशवान्‌ है, जड 
है, उससे हमारी महत्ता कैसे हुई ? 

वस्तुओंको अपनेमें रखनेसे ममता हो जाती है। शरीर, 
धन, जमीन, आदमी आदि मेरे हैं; क्योंकि इनको अपनेमें रख 
लिया। धन कहीं पड़ा हुआ है, पर उसको अपनेमें रख लिया 
कि मेरा धन है। बुद्धि, विद्या आदिकों अपनेमें स्थित कर 


लिया कि मुझे इतना याद है, इतने शास्त्रोंका ज्ञान है। इतना 
मेरा कुट्म्ब है तो कुटम्बमें ममता हो गयी । 

इस प्रकार अपनेको जडतामें स्थापन करनेसे 'अहंता' और 
जडताको अपनेमें स्थापन करनेसे 'ममता' हो जाती है । दोनोंके 
घुलने-मिलनेको 'अन्योन्याध्यास' कहते हैं। शरीर सत्य 
दीखता है--यह अर्थाध्यास है और शरीर मैं हूँ---यह 
ज्ञानाध्यास है। जेसे रस्सीमें साँप दीखता है तो रस्सीमें 
अर्थाध्यास है ओर 'साँप है'--ऐसा जो बोध होता है, यह 
ज्ञानाध्यास है। और भी कई अध्यास हैं। हम तो सीधी बात 
बताते हैं कि अपनेको शरीरमें रख दिया और शरीरको अपनेमें 
रख लिया--यह अम्योन्याध्यास है। अपनेको शरीरमें रखनेसे 
अहंता (मैं-पन) और शरीरको अपनेमें रखनेसे ममता (मेरा- 
पन) पैदा हो गयी। 

शरीरमें मैंपन और मेरा-पनका व्यवहार होता है। 
इन्द्रियोंमें भी मैं-पन ओर मेरा-पनका व्यवहार होता है। जैसे, 
इन्द्रियाँ मेरी हैं, आँख मेरी है, कान मेरा है, नाक मेरी है। 
आँख ठीक नहीं हो तो मैं काना हो गया, आँख नहीं है तो में 
अन्धा हो गया। अपनेको आँखमें रखनेसे में काना, अन्धा हो 
गया। संसारमें मैं-पनका व्यवहार कम होता है और मेरा- 
पनका व्यवहार मुख्य होता है। शरीरमें मैं-पनका व्यवहार 
मुख्य होता है और मेरा-पनका व्यवहार कम होता है। 
मन-बुद्धिमें मेर-पनका भी व्यवहार होता है और मैं-पनका 
भी | अहंकारमें भी ममता होती है, पर वह ममता गौण दीखती 
है और अहंता मुख्य दीखती है। अहंकारको अपनेमें स्थापन 
किया है, इसलिये अहंकार मेरा दीखता हैं| मेरा अहंकार क्या 
है ? कि अहंकारपर टक्कर लगी तो मेरेपर टक्कर लगी | यह 
बात बहुत सूक्ष्म है। 

कर्मयोग मुख्यरूपसे ममताकों मिटाता है और ज्ञानयोग, 
मुख्यरूपसे अहंताको मिटाता है। ममता मिटनेसे अहंता 
और अहंता मिटनेसे ममता मिट जाती है। दोनों साथ- 
साथ मिटते हैं। " | 

शरीर, इन्द्रियाँ, अन्तःकरण, प्राण, मन, बुद्धि, विद्या, 
पद, योग्यता, अधिकार--ये सब घुल-मिलकर एक 'मैं' है। 
इस मिले हुए 'मैं' को ठीक-ठीक देखे तो ठीक ज्ञान हो जाता 


छडडढ 


# साधन-सुधा-सिन्धु *. 


है अर्थात्‌ शरीरादि पदार्थ मेरेसे अलग हैं, मेरा स्वरूप नहीं | है क्या ? नहीं निकाल सकता | निकलती वहीं चीज है, जो 


हैं--ऐसा दीखने लग जाता है | घुले-मिले “मैं' को कुछ नहीं 
दीखता । वह तो बिलकुल अन्धा है ! 
गीतामें कर्मयोग, ज्ञाननोग और भक्तियोग--इन 
तीनोंमें अहंता-ममंताके त्यागकी बात आयी है; जैसे, 
कर्मयोगमें-- 
निर्मम, निरहड्लारः स शान्तिमधिगच्छति।' 
(२ । ७१) 
ज्ञानयोगमें-- 
अहड्लारं बलं दर्प काम क्रोर्धभ परिग्रहम्‌। 
विमुच्य निर्मम: शान्तो ब्रह्मभूयाय कल्पते ॥ 
(१८ | ५३) 
भक्तियोगमें-- 
“निर्ममो निरहड्डारः क्षमी । 
(१२। १३) 
सन्‍्तोंने इसको मैं-मेरीका त्याग कहा है। मैं-पन और 
मेरा-पनका त्याग ही वास्तवमें त्याग है। वस्तुओंको, पदार्थोंको 
छोड़कर चले जाना त्याग नहीं है। यह त्याग तो मरनेपर होता 
ही है! मरनेपर शरीर, घर आदि याद ही नहीं रहते । पहले 
जन्मकी कोई भी बात याद नहीं रहती । परन्तु यह त्याग नहीं 
है। यह तो केवल मैं-पन और मेरा-पनको बदल दिया, यहाँसे 
वहाँ रख दिया। जैसे,'मैं गृहस्थ हूँ'--इसको उठाकर "मैं 
साधु हूँ --इसमें रख दिया उसको | परन्तु बदलनेसे मुक्ति 
थोड़े ही हो जायगी ! मुक्ति तो सम्बन्ध-विच्छेद्से होगी। 
'मैं-पन' घुले-मिलेका नाम है। इस घुले-मिलेको दूर 
करनेकी सार बात बताता हूँ। मेरी एक धुन है कि सुगमतासे 
तत्वका बोध हो जाय ! मैं-पन प्रकाशित होता है। मैं-पनका 
भान होता है। मैं-पनसे आप बिलकुल अलग हैं--यह बात 
सीधी बताता हूँ। वास्तवमें मैं-पन है नहीं । यदि अहड्जार होता 
तो मनुष्य निरहड्डार हो ही नहीं सकता । अतः अहड्डार है ही 
नहीं। संसारमें मैं-पनके समान झूठा, असत्य कुछ है हो 
नहीं ! संसारमें यदि कोई फालतू चीज है, महान्‌ अनर्थ 
करनेवाली चीज है, तो वह है “मैं-पन' ! अहंता सबसे 
फालतू, निकम्मी, महान्‌ अनर्थ करनेवाली है। जैसे, 
व्यवहारमें रुपया सबसे रद्‌दी है। मैलेसे, पेशाबसे भी रद्दी 
है। ऐसे ही यह अहंता सबसे रददी. है; और बिलकुल है ही 
नहीं। सूर्यमेंसे प्रकाश और उष्णताको कोई निकाल सकता है 
क्या ? अम्रिमेंसे गर्मी और प्रकाशकों कोई निकाल सकता 


समदुःखसुख: 


दूसरी होती है। मनुष्य निर्मम और निरहड्डार हो सकता है, 
इससे सिद्ध होता है कि वास्तवमें उसमें अहंता-ममता है 
नहीं। अतः मैं-पन और मेरा-पन केवल कल्पना है। 

स्वरूप सच्चिदानन्दघन परमात्मा है और मेरा क्या है ? 
ईश्वर । चेतनमें मैं-पन होगा तो मैं-पन उड़ जायगा और चेतन 
रह जायगा। ईश्वस्में मेर-पन होगा तो मेरा-पन उड़ जायगा 
और ईश्वर रह जायगा । ज्ञानयोगकी दृष्टिसे मैं शुद्ध, बुद्ध, नित्य 
चेतन हूँ और भक्तियोगकी दृष्टिसे मेरे केवल भगवान्‌ 
हैं--ऐसा मान ले तो यह अहंता-ममता उड़ानेकी बहुत 
बढ़िया प्रक्रिया है। 

मेरे केवल भगवान्‌ हैं और कोई मेरा नहीं है--- 'मेरे तो 
गिरधर गोपाल, दूसरों न कोर्ड़ ।” कुटुम्बी, शरीर, इन्द्रियाँ, 
मन, बुद्धि, प्राण आदि कोई भी मेरा नहीं है। 'भगवान्‌ मेरे 
हैं'--इस बातको तो कई मान लेंगे, पर 'दूसरा कोई मेरा नहीं 
है'--इस बातको नहीं मानेंगे । दूसरा कोई मेरा नहीं है--इस 
बातको नहीं माननेसे अनन्य भक्ति नहीं होती | महिमा जितनी 
है, वह सब अनन्य भक्तिकी ही है। भगबानने कहा है कि 
अनन्य भक्तोंके लिये मैं सुलभ हूँ---'तस्याहं सुलभ:' (गीता 
८ । १४) ओर उनका योगक्षेम मैं वहन करता हूँ--'योगक्षेम॑ 
वहाम्यहम' (गीता ९ | २२) | 

मनुष्योंने भगवान्‌को घरका एक सदस्य मान रखा है। 
जैसे माँ-बाप हैं, भाई-बन्धु हैं, ख््री-पुत्र हैं, ऐसे एक भगवान्‌ 
भी हमारे हैं---इस तरह भगवानको भी एक सदस्य मान रखा 
है। आज मनुष्य स्री-पुत्र-जितना भी भगवान्‌को अपना नहीं 
मानते | अगर परिवार भूल जाय, कोई मर जाय तो दुःख होता 
है, पर भगवान्‌ भूल जाये तो कोई परवाह ही नहीं होती ! 
भगवान्‌को तो साधारण चीज मान रखा है। कसौटी कसके 
देखो कि हम भगवानका कितना आदर करते हैं, तब पता 
लगेगा। भगवत्नाम भूल गये तो कोई बात नहीं है, पर पाँच 
रुपये भी कहीं भूल गये तो खटकेगा। भगवानको याद किये 
बिना समय बरबाद हो गया--यह खटकता ही नहीं ! समय 
तो जितना मिल्त्र है, उससे एक क्षण भी ज्यादा नहीं मिलेगा, 
पर रुपया तो और भी मिल जायगा। समय तो सब खर्च हो 
रहा है और खर्च होनेपर मरना पड़ेगा । परन्तु रुपये सब खर्च 


जायें तो मरना थोड़े ही पड़ेगा। समय आपके जीवनका 
“आधार है, पर आपका इधर खयाल ही नहीं है ! बेहोशीमें पड़े 


हैं। कितनी नीची वृत्ति हो गयी, हद हो गयी | 


कस है. (ं कसम 


मसमताका त्वाग 


प्राप्त वस्तुओँमें ममता होती है और अप्राप्त वस्तुओंकी 
कामना होती है। अतः जो प्राप्त है, उनमें ममता न रखें और 
नयी कामना न करें तो इतनेमात्रसे जीवन्मुक्ति है। जिसको 
मुक्ति कहते हैं, जिसको दुर्लभ पद कहा है, जिसको ऋषि- 
मुनि, सन्त-महात्मा प्राप्त हुए हैं, जिसको अक्षर कहते हैं-- 
'यदक्षर॑ वेदविदी वदन्ति', जिसकी प्राप्तिकी इच्छासे 
ब्रह्मचारीलोग ब्रह्मचर्यका पालन करते हैं--'बदिच्छन्तो 
ब्रह्मचर्य चरन्ति', जिसको वीतराग पुरुष प्राप्त होते हैं-- 
'विशन्ति यद्यतयो बीतरागा:', उस परमपदकी प्राप्ति हो जाय 
केवल इतनी बातसे कि मिली हुई वस्तुमें ममता न कंरें और 
जो न मिला हो उसकी कामना न करें ! 

मिली हुई वस्तुओंको आप नष्ट कर दो, फेंक दो, जला 
दो--यह नहीं कहता मैं। वस्तुएँ हैं जैसे ही रहें, पर उनमें 
मेरा-पन न रखें। उनके रहते हुए मेरा-पन कैसे न रखें ? देखो, 
आपलोगोंके अनुभवकी बात है। आप उसको काममें लेते ही 
हैं। जेसे, आपके मनमें कन्यादान करनेकी इच्छा हुई और 
आपने कन्यादान कर दिया। विवाह कर देनेके बाद कन्यामें 
आपकी वैसी ममता नहीं रहती। आपकी पुत्री थी और आप 
भी कहते थे कि मेरी कन्या है; परन्तु विवाह होनेके बाद क्या 
बैसी ममता है ? तो आपको ममता छोड़ना आता है न? 
ध्यान दो इस बातपर। 

श्रोता--कन्याकी ममता तो बिना प्रयास ही छूट जाती 
है; परन्तु वस्तुओंकी ममता तो प्रयाससे भी नहीं छूटती ! 

स्वामीजी--कन्याकी ममता भी बहुत प्रयाससे छूटती 
है महाराज ! उसको छोड़नेमें खर्चा लगता है; भाई-बन्धुओं, 
सम्बन्धियों, कुटुम्बियों आदि कइयोंकी गरज करनी पड़ती 
है ! इतना तो वस्तुओंकी ममता छोड़नेमें नहीं करना पड़ता । 
मैं तो कहता हूँ कि वस्तुओंके पासमें रहते हुए उनकी ममता 
छोड़ दो। उनकी ममता छोड़नेमें न तो आदमियोंको बुलाना 
पड़ेगा, न भोजन कराना पड़ेगा, न घरको सजाना पड़ेगा, कुछ 
भी नहीं करना पड़ेगा ! कन्याके विवाहमें कितना जोर आता 
है ! लखपतियों-करोड़पतियोंको चिन्ता लग जाती है। परन्तु 
ऐसी कठिनता लेकर भी आप कन्याकी ममता सुगमतापूर्वक 
छोड़ देते हो, तो फिर इस ममताकों छोड़नेमें क्या जोर 
आता है आपको ? 

दूसरी बात बताऊँ ! जैसे, आप मेरेको कपड़ा देना चाहो 
ओर मैंने कपड़ा ले लिया तो आपकी ममता छूटी कि नहीं 
छूटी ? तो आपको ममता छोड़ना आता है न ? कन्या देना 
बड़ा दान हुआ, छोटा-सा कपड़ा देना छोटा दान हुआ। दान॑ 


छोटा हो या बड़ा, इसमें कोई फर्क नहीं पड़ता। अपनापन 
छोड़ना ही खास है। छोटी-बड़ी वस्तु देनेका मूल्य नहीं है, 
मूल्य तो ममता छोड़नेका है; क्योंकि मुक्ति ममता छोड़नेसे 
होती है। महाभारतमें साफ आया है-- 
द्यक्षरस्तु॒भवेन्यृत्युस्यक्षर ब्रह्म शाश्रतम्‌। 
ममेति च भवेन्यृत्युन ममेति च शाश्रतम्‌॥ 
(महा० शान्ति" १३ । ४) 

'दो अक्षरोंका 'मम' (यह मेरा हैं) मृत्यु है और 
तीन अक्षरोंका “न मम' (यह मेरा नहीं है) अमृत, सनातन 
ब्रह्म है।' 

--यह वेदव्यासजी महाराजकी वाणी है, जो सबसे बड़े 
महापुरुष हुए हैं! ग्रन्थ लिखनेवालोंमें व्यासजीके समान 
कोई नहीं है। 

ममता छोड़नेके लिये है और आपको ममता छोड़ना 
आता है। किसको नहीं आता है ममता छोड़ना ? आपके 
घरपर भिक्षुक आता है और आप उसे रोटी दे देते हो तो आप 
उस रोटीको अपनी मानते हो क्या ? आप कहेंगे कि दे देते 
हैं, तब ऐसा होता है। परन्तु जब नहीं देते हैं, तब भी ऐसा 
होता है; जैसे--अधिक मासमें बीस-तीस चीजें दान करनी 
हों तो बहनें-माताएँ पहले ही चीजें मँंगाकर घरमें रख लेती हैं 
पर उनमें आपकी ममता होती है क्या ? छोरा उन चीजोंमेंसे 
एक गिलास भी उठा लाये तो आप कहते हो कि इसको 
वापिस रखकर आओ; यह चीज देनेकी है, अपनी नहीं है। 
इस तरह जो चीज घरमें पड़ी है, उसकी रक्षा भी करते हो और 
मोल भी लाते हो, सब कुछ करते हो, पर मेरा-पन नहीं 
करते | कन्यादान किया, कपड़ा दे दिया, रोटी दे दी और घरमें 
पड़ी चीजें भी देनी हैं-“-इस विचारसे आप अपनापन छोड़ 
देते हो। ऐसे हो आपको बताऊँ कि एक दिन आपको 
शरीरसहित सम्पूर्ण वस्तुओंको छोड़ना पड़ेगा। एक दिन सब 
छूटेगा ही, छोड़े बिना आप रह सकते नहीं। धनको, घरको, 
शरीरको भी क्या आप सदा साथमें रख सकते हो ? नहीं रख 
सकते | ऐसी असमर्थ अवस्थामें यदि आप पहलेसे ही उनका 
त्याग कर दो तो क्‍या जोर आये ? 

अन्तहुँ तोहिं तजैंगे पामर, तू न तजे अबही ते। 
आप नहीं छोड़ोगे तो जबर्दस्ती छुड़ाया जायगा ओर 
आपको दुःख होगा, सन्ताप होगा। अगर आप छोड़ दो तो 
अनन्त सुख प्राप्त होगा--'स्वयं त्यक्ता होते शमसुखमनत्तं 
विदधति ।' (भर्तृहरि वैराग्यशतक) इस बातपर आप थोड़ा 
विचार करो | देखो, कथा सुन ली, कहानी सुन ली तो अब 


७४६ 
चलो भाई--यह बात यहाँ नहीं है | मेरी बातें कथा-कहानीकी 
तरह नहीं हैं। मर्मकी बातें सुनो ओर अभी-के-अभी निहाल 
हो जाओ--ऐसी बात है ! परन्तु यह बात लोगोंको जँचती 
नहीं । वे यही कहते हैं कि ऐसा कैसे हो सकता है ! अरे, नहीं 
हो सकता तो में क्यों कहता हूँ ? नहीं हो सके तो आप होनेका 
विचार कर लो। कठिनता पड़े तो पूछो ! 
. देखो! आवश्यकता और कामना दो चीज हैं। 
आवश्यकता पूरी होनेवाली होती है, पर कामना कभी पूरी नहीं 
होती | कन्यादान करना आवश्यक है, पर उसके लिये चिन्ता 
करना आवश्यक नहीं है। कन्याको जहाँ जाना है, वहाँका 
प्रबन्ध अपने-आप बैठेगा। आपको उद्योग करना है, चिन्ता 
नहीं करनी है। कर्म करनेमें आपका अधिकार है, फलमें 
अधिकार नहीं है--'कर्मण्येवाधिकारस्ते मा फलेघु 
कदाचन' (गीता २ |४७) । कन्यादानके लिये उद्योग करना 
आपका काम है। कन्यादान हो ही जाय--यह आपके 
हाथकी बात नहीं है। 

जैसे, भूख लगी तो यह पेटमें अन्नकी 'आवश्यकता' है 
और उसमें स्वाद चाहना कि अमुक भोजन मिले--यह 
“कामना' है। आवश्यकता पूरी होती है, पर कामना आजतक 
किसीकी पूरी नहीं हुई। किसीके भी जीवनमें ऐसा नहीं हुआ 
कि सब कामनाएँ पूरी हो गयी हों। परन्तु आवश्यकताका 
विधान है कि वह पूरी होती है। इस तरह एक आवश्यकता 
होती है और एक कामना होती है। इनको आप ध्यानसे सुनो 
और धारण करो। वर्षोतक मेरेकी यह बात समझमें नहीं 
आयी। व्याख्यान देता था और दिया भी वर्षोतक, पर 
आवश्यकता ओर कामना दो हैं--यह बात मेंरेको बहुत 
देरीसे मिली। मेरेको ऐसी बातें बहुत कठिनतासे मिली हैं। 
इनके मर्मको समझनेमें मेरेको जोर पड़ा है और समय लगा 
है। यह आपको इसलिये कहा है कि आप इस बातका कुछ 
आदर करो। इसमें कोई आत्मइलाघा नहीं, कोई महिमा नहीं, 
कोई विशेषता नहीं, नहीं तो पहले ही जान लेता। पर नहीं 
आयी अक्लमें | ऐसे कई झंझट थे, जो गीतासे खुले हैं। परन्तु 
आप जानना चाहो तो बहुत सुगमतासे जान सकते हो । बहुत 
सरल, सीधी-सादी बातें हैं। 

आवश्यकता और कामना क्या है ? मूलमें आवश्यकता 
तो है परमात्माकी और कामना है संसारकी । यह मूल बात 
हैं। हम सदा जीते रहें, हम जानकार बनें, हम सदा सुखी 
रहें--यह आवश्यकता है; क्योंकि आपकी यह चाहना 
वास्तवमें सत्‌-चित्‌-आनन्दघन परमात्माकी है। परन्तु 
संसारकी जितनी आवश्यकता मानते हो, जितनी चाहना करते 

हो, वह सब-की-सब कामना है। ये दो भेद मेरेको मिले तो 
बड़ी प्रसन्नता हुई मनमें कि आज तो एक काँटा निकल गया 
भीतरसे ! आवश्यकता और चीज है, कामना और चीज है। 
अँग्रेजीमें हमने ७5 और 0०४/०--ये दो शब्द सुने हैं। मैंने 
अच्छे पढ़े-लिखोंसे पूछा कि इन दो शब्दोंमें क्या भेद है, पर 
वे ठीक तरहसे बता नहीं सके। जैसे मैं कहता हूँ कि 
आवश्यकता केवल परमात्माकी है और इच्छा केवल 
संसारकी है। पर इतना साफ नहीं बताया अँग्रेजी 
पढ़े-लिखोंने। आवश्यकता पूरी होनेवाली होती है, वह 
मिटनेवाली हो ही नहीं सकती। परमात्मतत्वकी जो 
आवश्यकता है और हमारी जो कमी है, वह पूरी हुए बिना 
कभी मिट नहीं सकती ओर कामना कभी पूरी नहीं हो 
सकती--यह नियम है | नियमका भंग होता हो तो बताओ । 

श्रोता--रोटी-कपड़ा लोगोंकी आवश्यकता है; परन्तु 
यह बहुत-से लोगोंको सुलभ नहीं है ? 

स्वामीजी--भूखा तो लखपति और करोड़पतिको . 
भी रहना पड़ सकता है । वैद्य, डाक्टर मना कर दें तो 
करोड़ों रुपये पासमें होनेपर भी रोटी नहीं खा सकते। अतः 
शेटी-कपड़ा नहीं मिलता तो वहाँ आवश्यकता नहीं है। 
आवश्यकतावाली चीज तो मिलेगी ही। साफ कहा है-- 
“यदस्मदीयं न हि तत्परेषाम' अर्थात्‌ जो चीज हमें मिलनेवाली 
है, वह दूसरोंको नहीं मिल सकती | जो हमारी चीज है, वह 
हमारेसे अलग कैसे रहेगी ? उसको मिलना पड़ेगा। कोई 
भूखा मरनेवाला हो, उसको भूखा ही मरना पड़ेगा। यह 
आवश्यक नहीं है कि अन्ने-जल ही मिले। यह तो मैंने 
संसारकी रीतिमें दो चीज समझनेके लिये बतायी है कि 
भूख-प्यासकी आवश्यकता है और स्वादकी इच्छा है। 
वास्तवमें आवश्यकता है परमात्मांकी और इच्छा है संसारकी | 
संसारकी इच्छा किसी भी तरहकी हो, वह सब कामना ही 
है, जो कभी पूरी होगी ही नहीं। परमात्माकी आवश्यकता 
कभी मिटेगी नहीं, आप जानें चाहे न जानें, मानें चाहे न मानें । 
आप नास्तिक हो जायें तो भी भीतरसे परमात्माकी इच्छा नहीं 
मिटेगी। कारण कि जो ईश्वरको, परमात्माको बिलकुल नहीं 
मानते, वे भी हरदम रहना चाहते हैं, ज्ञान चाहते हैं, 
सुख-शान्ति चाहते हैं। उनकी यह इच्छा सचिदानन्दघन 
परमात्माकी है। रहना (जीना) चाहते हैं--यह “सत्‌'की 
इच्छा हुई। ज्ञान चाहते हैं--यह 'चित्‌'की इच्छा हुई। सुख 
चाहते हैं--यह 'आनन्द'की इच्छा हुई। जो ईश्वरका खण्डन 
करता है, दुनियासे ईश्वरका नाम उठा देना चाहता है, ऐसे 
नास्तिक-से-नास्तिक आदमीके भीतर भी ईश्वर-प्राप्तिकी इच्छा 


+ मसमताका त्याग + 


रहती है। क्या वह जीना नहीं चाहता ? क्या वह ज्ञान नहीं 
चाहता ? क्‍या वह सुख नहीं चाहता? चाहता है तो 
सच्चिदानन्द परमात्माकी इच्छा है । इस चाहको कोई मिटा नहीं 
सकता; क्योंकि यह हमारी असली चाह है, असली जिज्ञासा 
है, असली भूख है। यह कभी मिटनेबाली नहीं है, प्रत्युत 
पूरी होनेवाली ही है। संसारकी इच्छा कभी किसीकी पूरी 
नहीं हुई, होगी नहीं, हो सकती नहीं। आपने भी देख लिया 
कि जीवनमें कभी इच्छा पूरी नहीं हुईं। अब उसको छोड़नेमें 
क्या बाधा है ? 

श्रोता--हम इतना मान लें कि हमने सब छोड़ दिया तो 
क्या इतना माननेसे परमात्माकी प्राप्ति हो जायगी ? 

स्वामीजी--नहीं होगी। यह कोई तमाशा नहीं है। 
भीतरसे इच्छा छोड़ोगे, तब होगी । मेने इच्छा छोड़ दी--ऐसा 
कहनेसे क्या हो जायगा ? केवल कहनेसे नहीं होगा | केवल 
ऊपरसे मान लेनेसे नहीं होगा। भीतरसे कोई इच्छा नहीं हो । 
जीनेकी भी इच्छा न हो। अभी मर जायें तो कोई चिन्ता नहीं | 
इच्छा छोड़नेसे आप मरोगे नहीं ओर चाहनेपर भी बचोगे 
नहीं। मरना तो पड़ेगा ही, नहीं चाहनेपर भी और चाहना 
छोड़नेपर भी--यह पक्की बात कहता हूँ। आप विचार करो 
कि क्‍या अपनी चाहनासे हम जी रहे हैं । चाहनेमात्रसे कोई जी 
नहीं सकता । जीनेके उपायके लिये में मना नहीं करता। रोटी 
खाओ, दवाई लो, संयमसे रहो--यह बात मैं कहता हूँ। 
परन्तु हम जीते रहें--यह हमारे हाथकी बात नहीं है। इसमें 
आपको क्‍या बाधा लगती हैं ? पूछो । 

आप सोचते हैं तो उल्टा सोचते हैं कि यह चुप कैसे हो 
जाय ? ऐसा प्रश्न पूछें कि यह बोल नहीं सके। यह नहीं 
सोचते कि बातको काममें कैसे लायें ? जैसे सरकारी कानूनके 
विषयमें सोचते हैं कि इस कानूनसे कैसे बचें ? कैसे 
झूठ-कपट करें ? कैसे चकमा दें ? यही बर्ताव आप दूसरोंसे 
करते हैं। ऐसा करना ठीक नहीं है। आप ऐसा सोचो कि यह 
ममता कैसे मिटे ? यह कामना कैसे मिटे ? इसके लिये 
सोचना होता है, चेष्टा नहीं होती । वस्तुको ज्यों-की-त्यों रहने 
दो, एक कोड़ी भी खर्च मत करो; परन्तु “यह मेरी नहीं. है” 
इतना मान लछो। आस्तिकके लिये बहुत सरल उपाय हैं कि 
“यह सब भगवान्‌की है'। सच्ची बात हैं। आस्तिक आदमी 
सब वस्तुओंकों भगवानकी मानते ही हैं। अब नोलो, ममता 


छूटेगी कि नहीं ? हमारी है ही नहीं, ठाकुरजीकी है । अब वस्तु 


चली जाय तो ठाकुरजीको वस्तु चली गयी | रक्षा करना, ठीक 
तरहसे रखना हमारा काम है; क्योंकि हम ठाकुरजीके हैं तो हम 
ठाकुरजीकी चीजको निरर्थक नष्ट कैसे होने देंगे ! 


'छढछ 


ठाकुर्जीके विधानके अनुसार खर्च करेंगे; क्योंकि 
ठाकुरजीकी चीज है। कितना सुगम उपाय है ! इस बातको 
भीतरसे पक्का मान लो । अब बेटा मर जाय तो हम चिन्ता क्यों 
करें ? भगवान्‌का बेटा मरा। आप बिलकुछ गिनाओ कि 
हमारे इतने, बेटे हैं। गिनानेमें क्या हर्ज हुआ। आप केवल 
मेरापन छोड़ दो। उनका पालन-पोषण करो, रक्षा करो। 
अपनी जिम्मेवारीका पालन करो । भगवान्‌की दी हुई ड्यूटी 
है। गाड़ीमें बैठनेपर आप कहते हैं कि यह हमारा डिब्बा है 
पर गाड़ीसे उत्तरनेके बाद आप कभी चिट्ठी देकर पूछते हो कि 
हमारा डिब्बा कैसे हैं ? अतः व्यवहार करनेमें कोई बाधा नहीं 
लगती | व्यवहार सुचारुरूपसे करो। जैसा अभी करते हो, 
उससे भी सुचारुरूपसे करो | हमारी चीजकी परवाह नहीं, पर 
अब तो प्रभुकी चीज है ! उसकी अच्छी तरहसे रक्षा करो | 
मैं आपका दुःख मिटानेके लिये कहता हूँ। चीज 
मिटाने, नष्ट करनेके लिये नहीं कहता हूँ। चीज छोड़कर साधु 
हो जाइये--यह नहीं कहता हूँ। दुःख, सनन्‍्ताप, अभाव, 
व्याकुलता, हलचल मिटानेके लिये कहता हूँ। वहीं घर है 
वही ख््री है, वही परिवार है, वे ही रुपये हैं और वैसे ही 
आप हो, कुछ फर्क नहीं पड़ेगा, केबछ आपकी चिन्ता मिट 
जायगी ! परन्तु ममता, कामना रखोगे तो यह चिन्ता, 
हलचल, दुःख, सन्‍्ताप कभी मिटनेका हैं ही नहीं। ममता, 
कामनाके रहते चिन्ता, हलचल न हो--यह असम्भव बात 
है। मनमें इच्छा रखे कि ऐसा हो और ऐसा न हो तो 
हलचल होगी ही। 
श्रोता--तत््तका बोध होनेसे पहले ममता, कामना 
कैसे मिटेगी ? 
स्वामीजी--तत्त्का बोध होनेसे ममता मिट जायगी 
और ममता मिटनेसे तत्तका बोध हो जायगा। खुशी आये, 
ज्यों कर छो। आपको जो सुगम पड़े, वह काम कर लो। 
कामना-ममताके रहते-रहते तत्त्तबोध हो जायगा ! आप ध्यान 
दो मेरी बातपर। गीताकी बात है-- 
अपि चेदसि पापेभ्य: सर्वेभ्य: पापकृत्तमः । 
सर्व ज्ञानप्रवेमेव वृजिन॑ संतरिष्यसि ॥ 
(४।३६) 
सम्पूर्ण पापियोंसे भी जो अधिक पापी हो, वह भी 
ज्ञानरूपी नौकासे पापोंकी तर जायगा। अतः पापी-से-पापी 
भी ज्ञानका अधिकारी हुआ कि नहीं ? कामना तो दूर रही, 
पापी बताया है। मनुष्य कामनाके कारण ही पाप करता हैं 
(गीता ३। ३६-३७) । कामनासे होनेवाले बड़े-बड़े पापोंसे 
आप तर जाओगे। तात्पर्य है कि ज्ञान पहले भी मिल 

सकता हैं ओर कामना-ममताके त्यागसे भी मिल सकता |२।७१) ये दोनों प्रमाण गीतामें हैं। कामनाके विषयमें 
है--'विहाय कामान्य: सर्वान्‌ पुमांश्वरति निःस्पृह:। | मेरेैको ऐसी बहुत बातें याद हैं। इस विषयमें मैंने बहुत खोज- 
निर्ममो निरह्ढारर स शान्तिमधिगच्छति ॥/ (गीता | की है और कर रहा हूँ। 

व---< हे. न 


+ साधन-सुधा-सिन्धु * 


सच्चा गुरु कोन ? 


४८ 
अन्थस्य कृष्णस्य कृपा सर्ता च 
सर्वत्र सर्वेधु... च. विद्यमाना। 
यावत्न ताव्छुह्धते मनुष्य- 


स्तावन्न साक्षात्कुत्ते स्ववोधम्‌॥ 

अर्जुन हरदम भगवानके साथ ही रहते थे; भगवानके 
साथ ही खाते-पीते, उठते-बैठते, सोते-जागते थे; परन्तु 
भगवान्‌ने उनको गीताका उपदेश तभी दिया, जब उनके भीतर 
अपने श्रेयकी, कल्याणकी, उद्धारकी इच्छा जाग्रत्‌ हो 
गयी--'यच्छेयः स्थान्रिश्चितं ब्रूहि तन्भे! (२॥७) | ऐसी 
इच्छा जाग्रतू होनेके बाद वे अपनेको भगवानका शिष्य मानते 
हैं और भगवानके शरण होकर शिक्षा देनेके लिये प्रार्थना करते 
हैं--'शिष्यस्तेडह॑ शाधि मां त्वां प्रपन्नम” (२।७) | इस 
प्रकार कल्याणकी इच्छा जाग्रत्‌ होनेके बाद अर्जुनने अपनेको 
भगवान्‌का शिष्य मानकर शिक्षा देनेके लिये भगवानसे प्रार्थना 
की है, न कि गुरु-शिष्य-परम्पराकी रीतिसे भगवानकों गुरु 
माना है। भगवानने भी शास्त्रपद्धतिके अनुसार अर्जुनको 
शिष्य बनानेके बाद, गुरु-मन्त्र देनेके बाद, सिरपर हाथ 
रखनेके बाद उपदेश दिया हो--ऐसी बात नहीं है। इससे 
सिद्ध होता है कि पास्मार्थिक उन्नतिमें गुरु-शिष्यका सम्बन्ध 
जोड़ना आवश्यक नहीं है, प्रत्युत अपनी तीव्र जिज्ञासा, अपने 
कल्याणकी तीत्र छालसाका होना ही अत्यन्त आवश्यक है। 
अपने उद्धारकी जोरदार लूगन होनेसे साधकको भगवत्कपासे, 
संत-महात्माओंके वचनोंसे, शासख्रोंसे, ग्रन्थोंसे, किसी 
घटना-परिस्थितिसे, किसी वायुमण्डलसे अपने-आप 
पारमार्थिक उन्नतिकी बातें, साधन-सामग्री मिल जाती है और 
वह उसे ग्रहण कर लेता है। 

गीता बाह्य विधियोंको, बाह्य परिवर्तनको उतना आदर 
नहीं देती, जितना आदर भीतरके भावोंको, विवेकको, बोधको, 
जिज्ञासाको, त्यागकों देती हैं। यदि गीता बाह्य विधियोंको, 
परिवर्तनको, गुरु-शिष्यके सम्बन्धकों ही आदर देती तो वह 
सब सम्प्रदायोंके लिये उपयोगी तथा आदरणीय नहीं होती 
अर्थात्‌ गीता जिस सम्म्रदायकी विधियोंका वर्णन करती, वह 
उसी सम्ग्रदायकी मानी जाती। फिर गीता प्रत्येक सम्प्रदायके 
लिये उपयोगी नहीं होती और उसके पठन-पाठन, मनन- 

चिन्तन आदिमें सब सम्प्रदायवालोंकी रुचि भी नहीं होती। 


परन्तु गीताका उपदेश सार्वभौम हैं | वह किसी विशेष सम्प्रदाय 
या व्यक्तिके लिये नहीं है, प्रत्युत मानवमात्रके लिये है | 

गीताने ज्ञानके प्रकरणमें 'प्रणिपातेन परिप्रश्नेन सेवया' 
(४। ३४) और 'आचार्योपासनम' (१३।७) पदोंसे 
आचार्यकी सेवा, उपासनाकी बात कही है | उसका तात्पर्य यही 
है कि ज्ञानमार्गी साधकमें 'में ब्रह्म हूँ' ऐसा अभिमान रहनेकी 
ज्यादा सम्भावना रहती है। अतः साधकको चेतानेके लिये 
तत्त्तज्ञ जीवन्मुक्त आचार्य या गुरुकी अधिक आवश्यकता 
रहती है। परंतु वह आवश्यकता भी तभी रहती है, जब 
साधकमें तीत्र जिज्ञासाकी कमी हो अथवा उसकी ऐसी भावना 
हो कि गुरुजी उपदेश देंगे, तभी ज्ञान होगा। तीव्र जिज्ञासा 
होनेपर साधक तत््वका अनुभव किये बिना किसी भी 
अवस्थामें संतोष नहीं कर सकता, किसी भी सम्प्रदायमें अटक 
नहीं सकता और किसी भी विशेषताको लेकर अपनेमें 
अभिमान नहीं ला सकता। ऐसे साधकको जिज्ञासा-पूर्ति 
भगवल्कपासे हो जाती है। 

गुरु-शिष्यके सम्बन्धसे ही ज्ञान होता है--ऐसी बात 
देखनेमें नहीं आती | कारण कि जिन लोगोंने गुरु बना लिया है, 
गुरु-शिष्यका सम्बन्ध स्वीकार कर लिया है; उन सबको ज्ञान 
हो गया हो--ऐसा देखनेमें नहीं आता। परंतु तीव्र जिज्ञासा 
होनेपर ज्ञान हो जाता है--ऐसा देखनेमें, सुननेमें आता है। 
तीत्र जिज्ञासुके लिये गुरु-शिष्यका सम्बन्ध स्वीकार करना 
आवश्यक नहीं है। तात्पर्य है कि जबतक खयंकी तीव्र 
जिज्ञासा नहीं होती, तबतक गुरु-शिष्यका सम्बन्ध स्वीकार 
करनेपर भी ज्ञान नहीं होता ओर तीत्र जिज्ञासा होनेपर साधक 
गुरु-शिष्यके सम्बन्धके बिना ही किसीसे भी ज्ञान ले लेता है। 
तीब्र जिज्ञासावाले साधकको भगवान्‌ स्वप्नमें भी शुकदेव आदि 
(जो पहले हो गये हैं) सन्‍्तोंसे मन्त्र दिला देते हैं। 

शिष्य बननेपर गुरुके उपदेशसे ज्ञान हो ही जायगा--यह 
नियम नहीं है। कारण कि उपदेश मिलनेपर भी अगर स्वयंकी 
जिज्ञासा, लगन नहीं होगी तो शिष्य उस उपदेशको धारण नहीं 
कर सकेगा परन्तु तीब्र जिज्ञासा, श्रद्धा-विश्वास होनेपर मनुष्य 
बिना किसी सम्बन्धके ही उपदेशको धारण कर लेता है-- 
'श्रद्धावॉल्लभत्ते ज्ञानम' (४।३९) | तात्पर्य है कि ज्ञान 
स्यंकी जिज्ञासा, लगनसे ही होता है, गुरु बनानेमात्रसे नहीं 

अगर किसीको असली गुरु मिल भी जाय, तो भी वह 
स्वयं उनको गुरु, महात्मा मानेगा, स्वयं उनपर श्रद्धा-विश्वास 
करेगा, तभी उससे लाभ होगा। अगर वह ख्य॑ श्रद्धा- 
विश्वास न करे तो साक्षात्‌ भगवान्‌के मिलनेपर भी उसका 
कल्याण नहीं होगा । दुर्योधनको भगवानने उपदेश दिया और 
पाण्डवोंसे संधि करनेके लिये बहुत समझाया, फिर भी 
उसपर कोई असर नहीं पड़ा। उसके माने बिना भगवान्‌ भी 
कुछ नहीं कर सके। तात्पर्य है कि खुदके मानने, स्व्रीकार 
करनेसे ही कल्याण होता है। अतः गीता अपने-आपसे 
ही अपने-आपका उद्धार करनेकी प्रेरणा करती है-- 
'उद्धरेदात्मनात्मानम! (६।५) | 

ज्ञानमार्ममें तो गीताने आचार्य आदिकी उपासना बतायी 
है, पर कर्मयोग और भक्तिमार्गमें गुरु आदिकी आवश्यकता 
नहीं बतायी। कारण कि जब किसी घटना; परिस्थिति आदिसे 
ऐसी भावना जाग्रतू हो जाती है कि 'स्वार्थभावसे कर्म करनेपर 
अभावकी पूर्ति नहीं होती; स्वार्थभाव रखना पशुता है. 
मानवता नहीं है', तब मनुष्य स्वार्थभावका, कामनाका त्याग 
करके सेवा-परायण हो जाता है। सेवा-परायण होनेसे उस 
कर्मयोगीको अपने-आप तत्त्ज्ञान हो जाता हैं--'तत्स्वयं 
योगसंसिद्ध: कालेनात्मनि विन्दति' (४। ३८) | 

कोई एक विलक्षण शक्ति है, जिससे सम्पूर्ण संसारका 
संचालन हो रहा है। उस शक्तिपर जब मनुष्यका विश्वास हो 
जाता है, तब वह भगवान्‌की तरफ चल पड़ता है। भगबानूमें 
लगे हुए ऐसे भक्तके अज्ञान-अन्धकारका नाश भगवान्‌ खये 
कर देते हैं (१०। ११); और भगवान्‌ स्वयं उसका मृत्यु- 
संसार-सागरसे उद्धार करनेवाले बन जाते हैं (१२ ।७) | 

भगवान्‌की यह एक विलक्षण उदारता, दयालुता है कि 
जो उनको नहीं मानता, उनका खण्डन करता है अर्थात्‌ 
नास्तिक है, उसके भीतर भी यदि तत्त्वको, अपने स्वरूपको 
जाननेकी तीत्र जिज्ञासा हो जाय तो उसको भी भगवत्कृपासे 
ज्ञान मिल जाता है। 

जिससे प्रकाश मिले, ज्ञान मिले, सही मार्ग दीख जाय, 
अपना कर्तव्य दीख जाय, अपना ध्येय दीख जाय, वह गुर- 
तत्व है। वह गुरु-तत्त सबके भीतर विराजमान है। वह 
गुरु-तत्तत जिस व्यक्ति, शास्त्र आदिसे प्रकट हो जाय, उसीको 
अपना गुरु मानना चाहिये | 


वास्तवमें भगवान्‌ ही सबके गुरु हैं; क्योंकि संसारमें - 
जिस-किसीको ज्ञान, प्रकाश मिलता है, वह भगवानूसे ही. 
मिलता है । वह ज्ञान जहाँ-जहाँसे, जिस-जिससे प्रकट होता. 
है अर्थात्‌ जिस व्यक्ति, शाख आदिसे प्रकट होता है, वह गुरु : 

कहलाता है; परन्तु मूलमें भगवान्‌ ही सबके गुरु हैं। 
भगवानने गीतामें कहा है कि 'में ही सब प्रकारसे देवताओं 
और महर्षियोंका आदि अर्थात्‌ उनका उत्पादक, संरक्षक, 
शिक्षक हूँ---'अहमादिहिं देवानां महर्षीणां च सर्वशः' 
(१० | २) | अर्जुनने भी विराट्रूप भगवानकी स्तुति करते 
हुए कहा है कि 'भगवन्‌ ! आप ही सबके गुरु हैं-- 
“गरीयसे' (११। ३७); 'गुरुर्गरीयान! (११।४३) | अतः 
साधकको गुरुकी खोज करनेकी आवश्यकता नहीं है । उसे तो 
'कृष्णं बन्दे जगदुरुम' के अनुसार भगवान्‌ श्रीकृष्णको ही 
गुरु और उनकी वाणी गीताकों उनका मन्त्र, उपदेश मानकर 
उनके आज्ञानुसार साधनमें रूग जाना चाहिये । यदि साधकको 
लौकिक दृष्टिसे गुरुकी आवश्यकता पड़ेगी तो वे जगदुरु 
अपने-आप मुरुसे मिला देंगे; क्योंकि वे भक्तोंका योगक्षेम 
वहन करनेवाले हैं--'योगक्षेम॑ वहाम्यहम!' (९। २२) | 
ज्ञातव्य 

असली गुरु वह होता है, जो दूसरेकी अपना शिष्य नहीं 
बनाता, प्रत्युत गुरु ही बनाता है अर्थात्‌ तत्त्वज्ञ जीवन्मुक्त बना 
देता है, दुनियाका उद्धार करनेवाला बना देता है। ऐसा गुरु 
गुछुओंकी टकसाल, खान होता है। 

वास्तवमें जो महापुरुष (गुरु) होते हैं, वे शिष्य नहीं 
बनाते। उनके भीतर यह भाव कभी रहता ही नहीं कि कोई 
हमारा शिष्य बने तो हम बात बतायें। हाँ, उस महापुरुषसे 
जिनको ज्ञान मिला है बे उसको अपना गुरु मान लेते हैं। कोई 
माने, चाहे न माने, जिससे जितना ज्ञान मिला है, उस विषयमें 
वह गुरु हो ही गया । जिनसे हमें शिक्षा मिलती है, लाभ होता 
है, जीवनका सही रास्ता मिलता है, ऐसे माता-पिता, शिक्षक, 
आचार्य आदि भी 'गुरु' शब्दके अन्तर्गत आ जाते हैं | 

मनुष्य किसीको गुरु बनाकर कहता है कि "मैं सगुरा हो 
गया हूँ अर्थात्‌ मैंने गुरु धारण कर लिया, मैं निगुरा नहीं रहा' 
और ऐसा मानकर वह सन्तोष कर लेता है तो उसकी उन्नतिमें 
बाधा लग जाती है। कारण कि वह और किसीको अपना गुरु 
मानेगा नहीं, दूसरोंका सत्संग करेगा नहीं, दूसरेका व्याख्यान, 
विवेचन सुनेगा नहीं तो उसके कल्याणमें बड़ी बाधा लग 
जायगी। वास्तवमें जो अपना कल्याण चाहते हैं, वे किसीको 
गुरु बनाकर किसी जगह अटकते नहीं, प्रत्युत अपने 
कल्याणके लिये जिज्ञासु बने ही रहते हैं । जबतक बोध न हो, 
तबतक वे कभी सन्तोष करते ही नहीं। इतना ही नहीं, बोध 
हो जानेपर भी वे सन्तोष करते नहीं, प्रत्युत सन्तोष हो जाता 
हैं। यह उनकी लाचारी है ! 

पुराने कर्मोसे, प्रारब्यसे जो फल मिले, अनुकूल- 

प्रतिकुल परिस्थिति आये, उसमें तो सन्तोष करना चाहिये, पर 
आगे नया उद्योग (पुरुषार्थ) करनेमें, परमात्माकी प्राप्ति 
करनेमें कभी सन्तोष नहीं करना चाहिये। अतः जबतक बोध 
न हो जाय, तबतक सच्चे जिज्ञासुकों कहीं भी अटकना नहीं 
चाहिये, रुकना नहीं चाहिये। यदि किसी महापुरुषके संममें 
अथवा किसी सम्प्रदायमें रहनेसे बोध न हो तो उस संगको, 


सम्प्रदायको बदलनेमें कोई दोष नहीं है। सन्‍्तोंने ऐसा किया . 


है। यदि जिज्ञासा जोरदार हो और उस संगकों अथवा 
सम्प्रदायको बदलना न चाहते हों तो भगवान्‌ जबर्दस्ती उसे 
बदल देते हैं। बदलनेपर सब ठीक हो जाता है। 

प्रश्ष--विद्यागुरु, शिक्षागुरु और सहदुरुमें क्‍या 
अन्तर है ? 

उत्त--जिससे शिक्षा लेते हैं, विद्या पढ़ते हैं, वह 
'विद्यागुरु' है। जिससे यज्ञोपवीत धारण करते हैं, कण्ठी लेते 
हैं, दीक्षा लेते हैं, वह 'दीक्षागुरु' है। जिससे सत्य-तत्त्तका 
बोध (ज्ञान) होता हैं, वह 'सदुरु' हैं। सद्ुरु किसी भी वर्ण 
और आश्रमका हो सकता है। महाभारतमें कहा गया है-- 

ग्राष्य ज्ञान ब्राह्मणात्‌ क्षत्रियाद्‌ वा 


वैश्याच्छृद्रादपि नीचादभी&णप्‌ । 
श्रद्धातव्यं श्रदधानेन नित्यं 
न शभ्रद्धिने जन्ममृत्यू विशेताम्‌ ॥ 


(शान्ति० ३१८ । ८८) 

ब्राह्मण, क्षत्रिय, वैश्य, शूद्र अथवा नीच वर्णमें 
उत्पन्न हुए पुरुषसे भी यदि ज्ञान मिलता हो तो उसे प्राप्त 
करके श्रद्धालु मनुष्यको सदा उसपर श्रद्धा रखनी चाहिये। 
जिसके भीतर श्रद्धा है, उस मनुष्यमें जन्म-मृत्युका प्रवेश 
नहीं हो सकता ।' 

प्रश्न--गुरुकी पहचान क्या हैं ? 

उत्तर--गुरुकी पहचान शिष्य नहीं कर सकता । जो बड़ा 
होता है, वही छोटेकी पहचान कर सकता है। छोटा बड़ेकी 
पहचान क्‍या करे! फिर भी जिसके संगसे अपनेमें देबी 
सम्पत्ति आये, आस्तिकभाव बढ़े, साधन बढ़े, अपने आचरण 
सुधरें, वह हमारे लिये गुरु है। 

प्रश्न--गुरु शरीरका नहीं, तत्तका नाम है--इसका क्या 
तात्पर्य है ? 

उत्तर--गुरुके द्वारा जब शिष्यको प्रकाश मिलता है, 
ज्ञान मिलता है, तभी वह 'गुरु' कहलाता है । अब उसको गुरु 
मानना, उसका आदर, पूजन करना तो शिष्यका काम है, पर 
वास्तवमें गुरु तत्त्तज्ञान ही हुआ; क्योंकि शिष्यको तत्त्वज्ञान 

भागवतमें कहा गया है कि गुरुमें मनुष्यबुद्धि और मनुष्यमें 
गुरुबुद्धि कला अपराध है। सन्त कहते हैं-- 
जो तू चेला देह को, देह खेह की खान। 
जो तू चेला सबद को, सबद ब्रह्मकर मान॥ 

अर्थात्‌ शब्दसे ही ज्ञान होता है ओर गुरु शब्दके द्वारा 
ही तत्त्वज्ञान कराता हैं। अतः गुरु परमात्मतत्त्व ही हुआ। 

प्रश्न--गुरुके बिना गति नहीं होती, ज्ञान नहीं 
होता--यह बात कहाँतक ठीक है ? 

उत्तर--यह बात एकदम ठीक है, सच्ची है; परन्तु केबल 
गुरु बनानेसे अथवा गुरु बननेसे कल्याण, मुक्ति हो 
जाय--यह बात ठीक जैंचती नहीं। यदि गुरुके भीतर यह 
भाव रहता है कि "मेरे बहुत-से शिष्य बन जाये, मेरा एक 
सम्प्रदाय (टोली) बन जाय, में एक बड़ा आदमी बन जाऊँ/' 
आदि और शिष्यका भी यह भाव रहता हैं कि 'एक चहदर, एक 
नारियल और एक रुपया देनेसे मेरा गुरु बन जायगा, गुरु मेरे 
सब पाप हर लेगा' आदि, तो ऐसे गुरु-शिष्यके सम्बन्धमात्रसे 
कल्याण नहीं होता | कारण कि जैसे सांसारिक माता-पिता, 
भाई-भोजाई, स्त्री-पुत्रका सम्बन्ध है, ऐसे ही गुरुका एक और 
सम्बन्ध हो गया ! 

जिनके दर्शन, स्पर्श, भाषण और चिन्तनसे हमारे दुर्गुण- 
टुगचार दूर होते हैं, हमें शान्ति मिलती है, हमारेमें देवी 
सम्पत्ति बिना बुलाये आती है और जिनके वचनोंसे हमारे 
भीतरकी शंकाएँ दूर हो जाती हैं, शंकाओंका समाधान हो 
जाता है, भीतरसे परमात्माकी तरफ गति हो जाती है 
पारमार्थिक बातें प्रिय लगने लगती हैं, पारमार्थिक मार्ग 
ठीक-ठीक दीखने लगता है, ऐसे गुरुसे हमारा कल्याण होता 
है। यदि ऐसा गुरु (सन्त) न मिले तो जिनके संगसे हम 
साधनमें लगे रहें, हमारी पारमार्थिक रुचि बनी रहे, ऐसे 
साधकोंसे सम्बन्ध जोड़ना चाहिये। परन्तु उनसे हमारा सम्बन्ध 
केवल पारमार्थिक होना चाहिये, व्यक्तिगत नहीं फिर भगवान्‌ 
ऐसी परिस्थिति, घटना भेजेंगे कि हमें वह सम्बन्ध छोड़कर 
दूसरी जगह जाना पड़ेगा और वहाँ हमें अच्छे सन्त मिल 
जायेंगे ! वे सन्त चाहे साथुवेशमें हों, चाहे गृहस्थवेशमें हों, 
उनका संग करनेसे हमें विशेष लाभ होगा। तात्पर्य है कि 
भगवान्‌ प्रधानाध्यापककी तरह हैं, वे समयपर स्वतः कक्षा 
बदल देते हैं। अतः हमें भगवानपर विश्वास करके रुचिपूर्वक 
साधनमें लग जाना चाहिये। 

गीतामें भगवानने कहा है कि 'जो मेरा आश्रय लेकर 
यल् करते हैं, वे सब कुछ जान जाते हैं' (७। २९) | अतः 


होनेसे ही उसकी “गुरु' संज्ञा सिद्ध होती हैं। इसलिये | भगवानपर विश्वास्ष और भरोसा रखते हुए साधन-सम्बन्धी, 


* सा गुरु कोन ? * 


भगवत्सम्बन्धी बातें सुनगी चाहिये ओर सत्कर्म, सचचर्चा, 
सच्ित्तन करते हुए तथा सबके साथ सद्भाव रखते हुए 
साधन करना चाहिये। फिर किसी सन्‍्तसे, किसी शास्त्रसे, 
किसी घटना आदिसे अचानक परमात्मतत्त्का बोध जाग्रत्‌ 
हो जायगा। 

यदि गुरु मिल गया और ज्ञान नहीं हुआ तो वास्तवमें 
असली गुरु मिला ही नहीं। असली गुरु मिल जाय और 
साधक साधनमें तत्पर हो तो ज्ञान हो ही जायगा। यह हो ही 
नहीं सकता कि अच्छा साधक हो, असली सन्त मिल जाय 
ओर बोध न हो ! एक कहावत है-- 

पारस केरा गुण किसा, पलट्या नहीं लोहा । 
कै तो निज पारस नहीं, के बिच रहा बिछोहा ॥ 

तात्पर्य है कि यदि शिष्य गुरुसे दिल खोलकर सरलतासे 
मिले, कुछ छिपाकर न रखे तो शिष्यमें वह शक्ति प्रकट हो 
जाती है, जिस शक्तिसे उसका कल्याण हो जाता है। 

गुरु-तत्तत नित्य होता है और वह कहीं भी किसी 
घटनासे, किसी परिस्थितिसे, किसी पुस्तकसे, किसी व्यक्ति 
आदिसे मिल सकता है। अतः गुरुके बिना ज्ञान नहीं 
होता--यह बात सच्ची है। 

प्रश्न--क्या अपने कल्याणके लिये गुरु बनाना 
आवश्यक है ? 

उत्तर--कल्याणके लिये गुरुकी आवश्यकता तो है, पर 
बनाये हुए गुरुसे कल्याण नहीं होता | जिससे कल्याण होता 
है, उसमें गुरुपना स्वतः आ जाता है । तात्पर्य है कि कल्याणके 
लिये गुरु बनानेकी जरूरत नहीं है, प्रत्युत जिससे जितने 
अंशमें ज्ञान हो गया, उतने अंशमें वह हमारा गुरु हो गया, 
चाहे हम मानें या न मानें, जानें या न जानें । 

जिसमें अपने कल्याणकी जोरदार इच्छा, सची लगन हो 
जाती है, उसको स्वतः बोध हो जाता है; जेंसे--किसीका 
संवाद हो रहा हो तो उसको सुननेमात्रसे बोध हो जाता है 
अथवा कहीं जा रहे हैं ओर किसी घरमें कोई बात हो रही है 
तो उस बातसे बोध हो जाता है अथवा किसी पुस्तकको. 
खोलकर देखते हैं तो उसमें किसी बातको पढ़नेसे बोध हो 
जाता है अथवा किसी सन्तका इतिहास पढ़ते-पढ़ते कोई बात 
मिल जाती है तो उससे बोध हो जाता है इत्यादि । तात्पर्य है 
कि बोध होनेमें कोई व्यक्ति कारण नहीं है, प्रत्युत अपनी सच्ची 
लगन, तीत्र जिज्ञासा ही कारण है। 


जा 


तथा निर्भय, निःशोक, निश्चित्त और निःशंक होकर अपने 
मार्गपर चलता रहे । 

प्रश्न--स्त्रीको गुरु बनाना चाहिये या नहीं ? 

उत्तर--ख््रीके लिये पति ही गुरु है। अतः उसको पतिके 
सिवाय दूसरे किसी पुरुषको गुरु नहीं बनाना 
चाहिये--'पतिरेको गुरु: स्रीणाम' । आजकलके जमानेमें 
जहाँतक बने, स्रियोंको किसी भी परपुरुषसे किसी तरहका 
सम्बन्ध नहीं रखना चाहिये। 

प्रश्न--गुरु कौन हो सकता है ? 

उत्तर-तत्त्वज्ञ जीवन्मुक्त महापुरुष ही गुरु हो सकता है । 
अतः जबतक तत्तज्ञान न हो, भगवत्माप्ति न हो, तबतक 
अपनेमें गुरुभाव नहीं लाना चाहिये। हाँ, कोई कल्याणकी 
बात पूछे तो अपनेमें जितनी जानकारी है, उसको सरलतासे 
बता देना चाहिये | 

जो जिस विषयमें ज्ञान देता है, अज्ञता दूर करता है, उस 
विषयमें वह गुरु हो गया, चाहे नेगचार करें या न करें परन्तु 
असली गुरु वहीं है, जिसके उपदेशसे बोध हो जाय, तत्त्वज्ञान 
हो जाय, फिर कभी किंचिन्मात्र भी गुरुकी आवश्यकता न 
रहे। गुरु वही होता है, जो किसीको अपना चेला नहीं बनाता, 
अपना मातहत नहीं बनाता | जो सबको गुरु बनाता है, वहीं 
वास्तवमें सबका गुरु होता है। 

शास्तरोंमें जहाँ गुरुका वर्णन आता है, वहाँ कहा गया है 
कि गुरुको श्रोत्रिय और ब्रहानिष्ट होना चाहिये। वेदोंको, 
शास्त्रोंकी, पुराणोंको जाननेवाला 'श्रोत्रियः और ब्रह्मको 
जाननेवाला 'ब्रह्मनिष्ठट कहलाता है। जो केवल श्रोत्रिय है, 
ब्रह्मनिष्ठ नहीं है, वह शास्त्रोंकोी तो पढ़ा सकता है, पर 
परमात्मतत्त्तका बोध नहीं करा सकता । जो केवल ब्रह्मनिष्ठ हैं, 
श्रोत्रिय नहीं है, वह परमात्मतत्त्तका बोध तो करा सकता है, पर 
अनेक तरहकी शंकाओंका समाधान करनेमें प्रायः असमर्थ 
होता है। हाँ, शंकाओंका समाधान न कर सकनेपर भी उसमें 
कोई कमी नहीं रहती; कोई शंका, सन्देह नहीं रहता। अतः 
कोई शिष्य तर्क-वितर्क न करके तत्त्वको जानना चाहे तो वह 
ब्रह्मनिष्ठ उसको परमात्मतत्त्वका बोध करा सकता है। 

प्रश्न--शिष्य कौन बन सकता है ? 

उत्तर--जिसके भीतर आराम आदिकी इच्छा बिलकुल 
नहीं है, जीनेको इच्छा भी नहीं है, प्रत्युत जिसके भीतर केवल 
मुक्तिकी इच्छा है, वही शिष्य बन सकता है। अपनी कामना 


गुरुको प्राप्त कर लेना मनुष्यके हाथकी बात है ही | रखकर कोई भी शिष्य नहीं बन सकता । जो कामनाका गुलाम 
नहीं। उसके हाथकी बात यही हैं कि वह अपनी लगन, | हैं, वह किसीका शिष्य बन ही कैसे सकता है ? 


जिज्ञासा जोरदार कर ले। भगवानूपर भरोसा रखकर 


वास्तवमें गुरु भी मौजूद है, भगवान्‌ भी मौजूद हैं 

जिज्ञासा भी मोजूद है, योग्यता भी मौजूद है, पर नाशवान्‌की 
आसक्तिके कारण उनके प्रकट होनेमें बाधा लग रही है। 
नाशवान्‌की आसक्तिको मिटाना साधकका काम है; क्योंकि 
उसीने आसक्ति की है। इसीलिये कहा है कि अपने द्वारा 
अपना उद्धार करे--'“उद्धरेदात्मनात्मानम' (गीता ६॥५) | 

प्रश्न--गुरु बनानेकी जो प्रथा है, वह क्या है ? 

उत्तर-गुरु बनानेकी प्रथा एक साम्प्रदायिक चीज है। 
जहाँ साम्प्रदायिकता होती है, वहाँ बोध होनेकी गुंजाइश नहीं 
होती, तत्त्वप्राप्तिकी सम्भावना नहीं होती। कारण कि 
सम्प्रदायका आग्रह होनेसे बोध नहीं होता और जहाँ बोध होता 
है, वहाँ किसी सम्प्रदायका आग्रह नहीं रहता | 

यदि भीतरमें जोरदार लालसा हो तो भीतरका आग्रह 
जल जाता है और बोध हो जाता है। परन्तु वह बोध किस 
तरीकेसे होगा, इसको कोई बता नहीं सकता; क्योंकि 
भगवानके सिखानेके अनेक तरीके हैं, जिसको भगवान्‌ ही 
जानते हैं | 

प्रश्न--जब साम्प्रदायिकतासे बोध नहीं होता, तो फिर 
सम्प्रदाय क्यों बने हैं ? 

उत्तर--जो आदमी लोगोंकी दृष्टिमें बड़े हो गये, जिनको 
त्जेगोंने बड़ा मान लिया और आगे उन लोगोंके अनुयायी भी 
वैसे ही हुए, उनके सिद्धान्तोंको लेकर सम्प्रदाय चल पड़े। 

जो वेदोंको, शासत्रोंकी, भगवानको, भगवानके 
अवतारोंको मानते हैं, ऐसे कई सम्प्रदाय हैं; परन्तु उन 
सम्प्रदायोंमें कौन कहाँतक पहुँचा है, इसको कौन जाने ? अतः 
जो मनुष्य अपना उद्धार चाहता है, उसे चाहिये कि वह केवल 
अपने उद्धारका ही आग्रह रखे, सम्म्रदायका आग्रह न रखे | 

कोई सम्प्रदाय बेदिक है, शाखत्रसम्मत है तो यह अच्छी 
बात है, पर उस सम्प्रदायमें आनेसे कल्याण हो जाय, यह 
कोई नियम नहीं है, कायदा नहीं है। तात्पर्य है कि कल्याणकी 
बात व्यक्तिगत है, अपनी छलगनके अधीन है, किसी 
सम््रदायके अधीन नहीं है। अतः मनुष्यको किसी सम्प्रदायका 
आग्रह नहीं रखना चाहिये; क्योंकि कल्याण जोरदार लूगन 
होनेसे ही होता है। 

प्रश्न-- गुरु गोविन्द दोनों खड़े, काके ल्वायूँ 
पाय । बलिहारी गुरुदेवकी, गोविन्द दियो बताय ॥'--ऐसा 
कहनेका क्‍या तात्पर्य है ? 

उत्तर--गुरुके द्वारा ईश्वरका. साक्षात्कार हो जाय, तब तो 
गुरुकी बलिहारी है; क्‍योंकि उन्होंने भगवान्‌के दर्शन करा 
दिये। अगर उन्होंने दर्शन नहीं कराये तो ऐसा कहना एक 
तरहका धोखा हैं । 


*» साधन-सुधा-सिन्धु * 


जैसे, पूछा जाय कि 'बाप पहले पैदा होता है या बेटा ?' 
तो प्रायः यही उत्तर दिया जाता है कि पहले बाप पैदा होता 
है, फिर बेटा | परन्तु वास्तवमें देखा जाय तो बेटा पैदा होनेसे 
ही उसकी बाप संज्ञा होती है। अगर बेटा न हो तो उसकी बाप 
संज्ञा सिद्ध नहीं होती। ऐसे ही शिष्यको बोध, ईश्वर- 
साक्षात्कार होनेसे ही उसकी गुरु संज्ञा सिद्ध होती है। 
प्रश्न--गुरुका पूजन करना, ध्यान करना, उनकी जूठन 
लेना, चरणरज लेना, चरणामृत लेना कहाँतक उचित है ? 
उत्तर--ये सब भगवानके प्रति ही करना चाहिये; 
जैसे--भगवानके ही विग्रहका पूजन करे; भगवान्‌का ही 
ध्यान करे; भगवान्‌को ही भोग लगाया हुआ प्रसाद ग्रहण 
करे, जहाँ भगवानने लीला की है, बहींकी रजका आदर करें; 
शालग्राम आदिका ही चरणामृत ले, भगवानके चरणोंसे 
निकली हुई गड्ढराजीका ही आदर करे। तात्पर्य है कि सबसे 
महान्‌ एवं पवित्र भगवान्‌ ही हैं। उनके समान कोई है नहीं, 
हुआ नहीं, होगा नहीं और हो सकता भी नहीं। अतः उनके 
शरण होकर उनका ही पूजन, ध्यान आदि करना चाहिये। 
भगवान्‌का शरीर तो चिन्मय ओर अविनाशी होता है, पर 
महात्माका शरीर पाञ्षभौतिक होनेके कारण जड और विनाशी 
होता है। भगवान्‌ सर्वव्यापी हैं; अतः वे चित्रमें भी हैं। परन्तु 
महात्माकी सर्वव्यापकता (शरीरसे अलग) भगवान्‌की 
सर्वव्यापकताके ही अन्तर्गत होती है। एक भगवानके 
अन्तर्गत सम्पूर्ण महात्मा हैं; अतः भगवान्‌की पूजा करनेसे 
सम्पूर्ण महात्माओंकी पूजा हो जाती है। अगर महात्माओंके 
हाड़-मांसमय शरीरोंकी तथा उनके चित्रोंकी पूजा होने लगे तो 
इससे भगवान्‌की ही पूजामें बाधा लगेगी, जो महात्माओंके 
सिद्धान्तसे सर्वथा विरुद्ध हैं। कारण कि महात्मा संसासमें 
लोगोंको भगवानकी ओर लगानेके लिये आते हैं, अपनी ओर 
लगानेके लिये नहीं। जो लोगोंको अपनी ओर (अपनी पूजा, 
ध्यान आदिमें) लगाता है, वह तो पाखण्डी होता है। 
वास्तविक दृष्टिसे देखा जाय तो शरीर मल-मूत्र पैदा 
करनेकी एक मशीम ही है। इसको बढ़िया-से-बढ़िया भोजन 
खिला दो तो वह मल बनकर निकलेगा और बढ़िया-से- 
बढ़िया शर्बत पिला दो तो वह मूत्र बनकर निकलेगा! 
जबतक प्राण हैं, तबतक तो यह शरीर मल-मूत्र पैदा करनेकी 
मशीन है ओर प्राण निकल जानेके बाद यह मुर्दा है | वास्तवमें 
तो यह शरीर प्रतिक्षण ही मर रहा हैं, मुर्दा बन रहा है। इसमें 
तो वास्तविक तत्त्व (चेतन जीवात्मा) है, उसका चित्र लिया 
ही नहीं जा सकता। चित्र उस शरीरका लिया जाता है, जो 
प्रतिक्षण बदल रहा है, नष्ट हो रहा है। अतः शरीर भी चित्र 

लेनेके बाद बैसा नहीं रहता, जैसा चित्र लेनेके समय था। 
इसलिये चित्रकी पूजा असतू (नाशवान्‌) की ही पूजा हुई । 
शरीरके चित्रमें प्राण नहीं रहते, इसलिये शरीरका चित्र मुर्देका 
भी मुर्दा हुआ ! 

हम जिस मनुष्यको महात्मा मानते हैं, वह अपने शरीरसे 
सर्वथा सम्बन्ध-विच्छेद हो जानेसे ही महात्मा है, शरीरसे 
सम्बन्ध रहनेके कारण नहीं। महात्मा कभी शरीरमें सीमित 
होता ही नहीं। अतः उनके अविनाशी सिद्धान्तों और वचनोंपर 
ही श्रद्धा होनी चाहिये, नाशवान्‌ शरीर या नामपर नहीं। 
नाशबान्‌ शरीर और नाममें तो मोह होता है, श्रद्धा नहीं। अतः 
भगवानके अविनाशी, दिव्य, अलौकिक विग्नहकी पूजा, ध्यान 
आदिको छोड़कर नाशबानू, भौतिक शरीरेंकी पूजा, ध्यान 
आदि करनेसे न केवल अपना जीवन निरर्थक होता है, प्रत्युत 
अपने साथ महान्‌ धोखा भी होता है । 

आजकलके जमानेमें तो गुरुका पूजन, ध्यान आदि 
करनेमें विशेष सावधान रहना चाहिये; क्योंकि इसमें धोखा 
होनेकी बहुत सम्भावना हैं। अपनी पूजा करानेबाले, अपने 
नामका जप एवं शरीरका ध्यान करानेबाले, अपनी जूठन, 
चरणरज, चरणामृत, देनेवालेसे जहाँतक बने, दूर रहना 
चाहिये, बचना चाहिये। कारण कि इसमें ठगे जानेकी 
सम्भावना है, जैसे--कपटमुनिसे प्रतापभानु, साधुवेशधारी 
रावणसे सीताजी और कालनेमिसे हनुमानजी ठगे गये थे ! 

जो साधक हैं, पारमार्थिक मार्गपर चलनेवाले हैं, उनको 
अपनी पूजा आदि नहीं करवानी चाहिये; क्योंकि इससे 
तपोबल क्षीण होता है और पारमार्थिक उन्नतिमें बाधा लगती 
है। अतः साधकोंको इन बातोंसे बचना चाहिये, सावधान 
रहना चाहिये। साधुओंको तो इन बातोंसे विशोष सावधान 
रहना चाहिये; क्योंकि जो अपनी पूजा आदि करवाता है, 
उसका तप, साधन पुष्ट नहीं होता; जेसे अधिक दूध देनेवाली 
गाय पुष्ट नहीं होती--'दुग्धा गोरिव सीदति ।' 

प्रकश्ष--कई साधु अपनेको भगवान्‌ कहा करते हैं, क्या 
यह उचित है ? ै 

उत्तर--अपनेको भगवान्‌ कहनेवाले प्रायः पाखण्डी ही 
होते हैं। बे केवल अपनी पूजा, प्रतिष्ठा, लाभके लिये; 
अपने स्वार्थकी सिद्धिके लिये ही ऐसा खाँग बनाते हैं। 
भगवानका यह स्वभाव नहीं है कि वे अपनेको भगवान्‌ 
नामसे प्रसिद्ध करें; अतः जो अपनेकों भगवान्‌ कहते हैं, वे 
भगवान्‌ नहीं हो सकते | 

तीन रामायण हैं--बाल्मीकिरामायण, अध्यात्मरामायण 
और रामचरितमानस | इनमेंसे वाल्मीकिरामायणमें कर्मकी 


प्रधानता, अध्यात्मरामायणमें ज्ञानकी प्रधानता ओर 
रामचरितमानसमें भक्तिकी प्रधानता है | इन तीनों ही रामायणमें 
रामने अपनेको भगवान्‌ नहीं कहा | हनुमानजीने पूछा-- 
को तुम्ह अखिल भुवन पति लीन्ह मनुज अबतार ॥ 
(मानस ४ । १) 
तो रामजीने अपना परिचय दिया-- 
कोसलेस दसरथ के जाए। हम पितु अचन मानि बन आए ॥ 
(मानस ४ । २१ १) 
भगवान्‌ श्रीकृष्णने क्षत्रियोंके समुदायमें अपनेको सारथि- 
रूपसे स्वीकार किया, सूतपनको स्वीकार किया। अतः जो 
असली भगवान्‌ होते हैं, वे यह अभिमान नहीं करते कि 'मैं 
भगवान्‌ हूँ” और जो कहते हैं कि 'मैं भगवान्‌ हूँ', वे भगवान्‌ 
नहीं होते। अगर वे भगवान्‌ होते तो अपनेको भगवान्‌ क्‍यों 
कहते ? भागवतमें मिथ्यावासुदेवका वर्णन आता है। वह 
कहता था कि “असली वासुदेव मैं ही हूँ, कृष्ण तो नकली 
वासुदेव हैं।' भगवान्‌ कृष्णने युद्धमें उसको मार दिया, पर 'मैं 
ही असली वासुदेव हूँ--ऐसा नहीं कहा । तात्पर्य है कि जो 
अपनेको भगवान्‌ कहते हैं, वे मिथ्यावासुदेव हैं, पाखण्डी हैं | 
प्रश्च--गुरु ही ब्रह्मा, विष्णु और महेश्वर हैं (गुरुब्रहा 
गुरुर्विष्णुग्गुरुदेंवो महेश्वरः) --ऐसा कहनेका क्या तात्पर्य है ? 
उत्तर--तात्पर्य यह है कि शिष्यका गुरुमें मनुष्यभाव न 
होकर ब्रह्मा, विष्णु और महेश्वरका भाव होना चाहिये। जैसे, 
पतिव्रता स््रीका पतिमें ईश्वरभाव होता है तो उसका पति सबके 
लिये ईश्वर थोड़े ही हो जाता है ! ऐसे ही शिष्यका अपने 
गुरुमें ब्रह्मा-विष्णु-महेशका भाव होता हैं तो वह गुरु सबके 
लिये ब्रह्मा-विष्णु-महेश थोड़े ही हो जायगा ! यह तो 
शिष्यका अपना भाव है। ऐसा भाव होनेपर शिष्यको उस 
गुरुसे विशेष लाभ होता है; परन्तु यह भाव भीतरसे होना 
चाहिये, बनावटी नहीं । 
प्रश्न--गुरु और शिष्यका एक-दूसरेके प्रति क्‍या 
कर्तव्य है ? 
उत्तर--गुरुका यही प्रयत्न रहे, यही चिन्ता रहे कि 
शिष्यका उद्धार कैसे हो ! शिष्यका यही भाव रहे कि मेरे द्वारा 
गुरुकी सेवा बन जाय; मेरी सामर्थ्य रहते हुए उनको किसी 
प्रकारका कष्ट न हो; मेरे पास जो कुछ है, वह सब उनकी 
सेवाके लिये ही है; उनके बचनों, भावोंके अनुसार मेरा जीवन 
बन जाय, फिर मेरे जीवनका वे चाहे जो उपयोग करें । 
“को वा गुरुयों. हि. हितोपदेष्टा 
शिष्थस्तु को यो गुरुभक्त एब। 
(प्रश्नोत्तरी ७) 

प्रश्न--पहले गुरु बनाकर दीक्षा ले ली, मन्त्र ले लिया, 
पर अब उस गुरुपर श्रद्धा नहीं रही तो ऐसी अवस्थामें क्या 
करना चाहिये ? 

उत्तर--जैसे, मकानकी छत फट जाय और उसपर 
ऊपरसे थोड़ी मिट्टी लगा दें तो वह कितने दिन टिकेगी ? वर्षा 
आयेगी तो वह छत गिर जायगी। ऐसे ही जिस गुरुके प्रति 
हृदयमें सद्भाव नहीं रहा, उसमें दोष दीखने छग गये, उसपर 
बनावटी श्रद्धा करें तो वह कितने दिन टिकेगी ? जबर्दस्ती किया 
गया गुरुभाव कहाँतक रहेगा ! कारण कि उस गुरुके विरुद्ध 
और कोई बात सुननेमें आ जायगी तो गुरुभाव टिकेगा नहीं । 
अतः अधिक-से-अधिक बह घरपर आ जाय तो उसका आदर 
करो, भोजन करा दो, चद्दर दे दो, पर उसकी निन्‍्दा मत करो । 
उसको भीतरसे गुरु मत मानो । जहाँ आपकी श्रद्धा बेठती हो, 
उसका संग करो और उसके कहे अनुसार अपना जीवन 
बनाओ। उसके कहे अनुसार अपना जीवन बनानेसे ही 
कल्याण होगा । यदि वैसा जीवन नहीं बनाओगे तो उस गुरुपर 
भी दोषदृष्टि हो जायगी | फिर आप कहीं भी टिकोगे नहीं । 

प्रश्न--यदि गुरुक आचरण ठीक न हों तो क्‍या 
करना चाहिये ? 

उत्तर-गुरुके आचरण कैसे ही क्‍यों न हों, यदि उस 
गुरुमें अपना दुर्भाव हो गया तो उसका त्याग ही अच्छा है; 
क्योंकि अब उस गुरुसे कल्याण हो जाय, यह बात नहीं है। 
जिसपर हमारा भाव नहीं रहा, उससे कल्याण कैसे होगा ? 
परन्तु उनके दिये हुए मन्त्रपर श्रद्धा हो तो उसका जप करते 
रहना चाहिये। अगर उसपर श्रद्धा न हो तो जिस मन्त्रपर श्रद्धा 
हो, उस मन्त्रका जप करना चाहिये और अपने हृदयको 
स्वच्छ, साफ रखना चाहिये । 

प्रश्न--गुरुकी सेवा क्या है ? 

उत्तर--जिससे गुरुके मनकी प्रसन्नता हो और वे अपने 
हृदयकी बात प्रकट कर सकें, ऐसा विश्वासपात्र बनना ही 


ध्येय 


पे 

है 


गुरुकी सेवा है। तत्त्वका सच्चा जिज्ञासु गुरुकी सेवा करता है 
तो उसको तत्त्वकी प्राप्ति हो जाती है। केसे होती है--इसको 
तो भगवान्‌ ही जानें ! 

अपने-आपको खो देना अर्थात्‌ अपने अहंभावको 
सर्वथा मिटा देना, अपना सब कुछ समर्पण कर देना, अपना 
कोई आग्रह न रखना, प्राणोंको भी अपना न समझना--यही 
गुरुसेवाका तात्पर्य है। 

प्रश्न--गुरुकृपा क्या है और वह केसे प्राप्त होती हैं ? 

उत्तर--गुरुके चित्तकी प्रसन्नता ही गुरुकपा है और वह 
गुरुके अनुकूल बननेसे प्राप्त होती है। गुरुकपासे लाभ जरूर 
होता है। गुरुकृपा कभी निष्फल नहीं होती; क्योंकि वास्तवमें 
गुरुरूपसे परमात्मा ही हैं। केवल परमात्प्राप्तिके उद्देश्यसे ही 
गुरुकी सेवा, आज्ञापालन किया जाय तो वह वास्तवमें 
परमात्माकी ही सेवा है; अतः भगवान्‌की कृपासे उद्देश्यकी 
पूर्ति अबश्य होती है। 

प्रश्न--गुरुकृपा और भगवत्कृपामें क्या अन्तर है? 

उत्तर--दोनोंमें तत््वतः कोई अन्तर नहीं है। छौकिक 
दृष्टिसे वे दो दीखती हैं, पर वास्तवमें एक ही हैं। 

प्रश्न--गुरुकी दीक्षा और शिक्षा क्या है ? 

उत्तर--जैसा गुरु बताये, वैसा नियम लेना, ब्रत लेना 
दीक्षा' है और उन निबयमोंका पालन करना, उनके अनुसार 
अपना जीवन बनाना 'शिक्षा' है। पहले दीक्षा देनेके बाद ही 
शिक्षा दी जाती थी तो वह शिक्षा फलीभूत होती थी, बढ़िया 
होती थीं। परन्तु आज दीक्षाके बिना ही शिक्षा दी जाती है, 
जिससे शिक्षा बढ़िया नहीं होती | 

प्रश्न--गुरुदक्षिणा क्या है ? 

उत्तर--अपने-आपको सर्वथा गुरुके समर्पित कर देना 
अर्थात्‌ 'मैं' और 'मेरा' न रखना ही गुरुदक्षिणा है । गुरुदक्षिणा 
देनेके बाद शिष्यको अपनी चिन्ता नहीं होती, प्रत्युत उसकी 
चिन्ता गुरुकों ही होती है। 

गुरु कैसा हो ? 
जिस गुरु, सन्त-महापुरुषमें ये बातें हों -- शंकाएँ बिना पूछे ही स्वतः दूर हो जाती हों । 
१-जो हमारी दृष्टिमें वास्तविक बोधवान्‌, तत्त्वज्ञ दीखते हों | ४-जिनके पासमें रहनेसे प्रसन्नता, शान्तिका अनुभव होता हो । 
और जिनके सिवाय और किसीमें वैसी अलौकिकता, | ५-जो हमारे साथ केवल हमारे हितके लिये हो सम्बन्ध 


विलक्षणता न दीखती हो। रखते हुए दीखते हों । 
२-जो कर्मयोग, ज्ञानयोग, भक्तियोग आदि साधनोंको ६-जो हमारेसे किसी भी वस्तुकी किज्लिन्मात्र भी आशा न 
तत््वसे ठीक-ठीक जाननेवाले हों। रखते हों । 


३-जिनके संगसे, वचनोंसे हमारे हृदयमें रहनेवाली | ७-जिनकी सम्पूर्ण चेष्टाँ केवल साधकोंके हितके लिये 

ही होती हों । । ९-जिनके संग, दर्शन, भाषण, स्मरण आदिसे हमारे 
८-जिनके पासमें रहनेसे लक्ष्यकी तरफ हमारी लगन | दुर्गुण-दुराचार दूर होकर स्वतः सद्ृण-सदाचाररूप दैवी 
स्वतः बढ़ती हो । सम्पत्ति आती हो। 


न 

एप 

जो मोहरहित होता है, वही बालठकका भल्ता कर सकता 
है। मोहवाला भला नहीं कर सकता। वैद्य और डॉक्टर 
दुनियाका इलाज करते हैं, पर अपनी स्त्री या बालक बीमार हो 
जाय तो दूसरे वैद्यको बुलाते हैं। आप विचार करें कि ऐसा क्यों 
होता है ? खुद अच्छे डॉक्टर होनेपर भी मोह होनेके कारण 
अपनी सत्री या बाठऊकका इलाज नहीं कर सकते। उनका 
इल्जज बही कर सकेगा, जिसमें मोह नहीं है। अतः मोहरहित, 
पक्षपातरहित, संतोंके द्वारा जितनी अच्छी शिक्षा मिलती है 


उतनी औरोंके द्वारा नहीं मिलती । परन्तु बड़े दुःखकी बात है 


कि आजकलके गुरु कहते हैं कि तुम मेरे चेले बन जाओ तो 
तुमको बढ़िया बात बतायेंगे ! चेला बननेपर मोह हो जायगा, 
ममता हो जायगी। मोह होनेसे दोनोंका पतन होगा-- 
गुरु लोभी शिष्य लालची, दोनों खेले दाँव | 
दोनों डूबा 'परसराम', ब्रेठ पथरकी नाँव॥ 

चेला सोचता है कि गुरुजीकों एक रुपया भेंट कर देंगे 
तो हमारा पुण्य हो जायगा, बाबाजी हमारे सब पाप ले लेंगे। 
उधर बाबाजी सोचते हैं कि एक रुपया मुफ्तमें मिलता है, 
चेलेको एक कण्ठी दे दो। एक रुपयामें पाँच-सात कण्ठी 
आती है, अपना तो फायदा ही है। अब वह कण्ठी बाँध 
लेनेसे क्या कल्याण हो जायगा ? लोग कहते हैं कि गुरु 
बनानेसे कल्याण होता है। गुरु नहीं है तो गुरु बना लो, भाई 
नहीं हैं तो धर्मभाई बना लो, बहन नहीं है तो धर्मबहन बना 
लो । किसी तरह पतन हो जाय--यह उद्योग हो रहा है। गुरु 
बनानेसे क्या होता है ? वे कहते हैं कि हमारे गुरुजी जड़े हैँ 
और वे कहते हैं कि हमारे गुरुजी बड़े हैं, अब गोधा (साँड) 
लड़ाओ। बीकानेरमें अपने-अपने मोहल्लेमें एक गोधा तैयार 
करते हैं, फिर दोनोंको लड़ाते हैं और तमाशा देखते हैं, कि 
दोनोंमें तेज कौन है.? अब कल्याण कैसे हो जायगा ? विचार 
ही नहीं करते। कहते हैं कि गुरुके बिना कल्याण नहीं होता, 
तो जिन्होंने गुरु बना लिया, उनका कल्याण हो गया क्‍या ? 
बे निहाल हो गये क्या ? उनका नहीं हुआ तो हमार कैसे हो 
जायगा ? कुछ तो अछ होनी चाहिये, कुछ तो विचार करना 
चाहिये | यह नहीं सोचते कि जो गुरु बने हुए हैं, उनकी दुर्दशा 
क्या है ! गुरु बनानेके एजेंट होते हैं। वे दूसरोंको कहते हैं कि 
तुम हमारे गुरुजीको अपना गुरु बनाओ। कैसी उलटी रीति 


है। क्या पतित्रता स््री दूसरी स््रियोंसे कहती है कि 'मैं पतिको 
इंश्वर मानती हूँ, तुम भी मेरे पतिको ईश्वर मानो, उनकी सेवा 
करो ?' तुम भी मेरे गुरुजीके चेले बन जाओ, हमारी टोलीमें 
आ जाओ, तो क्या दूसरोंके कल्याणका ठेका ले रखा है ? 

एक कहानी याद आ गयी। एक्र संत थे, वे भिक्षाके 
लिये गये तो उन्होंने देखा कि एक जगह कई वेड्याएँ इकट्ठी 
हो रही हैं | बाबाजीने पूछा कि क्‍या बात हैं ? तो बताया कि 
एक वेश्याने सभी वेश्याओंको भोज दिया है। हलवा, चना, 
चावल--ये चीजें बनायी हैं। जो चावल बनाये थे, उसका 
माँड़ एक जगहसे बह रहा था। बाबाजी उससे हाथ धोने 
लगें। बेश्या ऊपर बैठी थी। उसने देखा तो बोली कि 
'बाबाजी ) यह क्या कर रहे हो ?' बाबाजी बोले कि 'करना 
क्या है, हाथ धोता हूँ।' वेश्या बोली--'महाराज ! अन्नके 
पानीसे हाथ धोओगे तो हाथ चिपकेंगे, पानीसे हाथ धोओ।' 
बाबाजी बोले--“यह पानी नहीं है तो क्या है बता ? तेरेको 
दीखता नहीं है ?' वेश्याने कहा कि बाबाजी ! यह पानी शुद्ध 
नहीं है | शुद्ध पानीसे हाथ धुलते हैं ।' वेश्या पासमें आ गयी 
थी। बाबाजी बोले--'तो फिर तू वेश्याओंकी भोजन करा 
रही है, वे क्या ज्यादा शुद्ध हैं ? क्या वेइ्या-भोज करनेसे 
कल्याण हो जायगा ?' वेश्या बोली--'महाराज ! मैंने सुना 
कि दान-पुण्य करनेसे, भोजन करानेसे बड़ा पुण्य होता है, तो 
में साधुओंके पास गयी और उनसे पूछा कि महाराज ! 
कल्याण कैसे होगा ?' तो उन्होंने कहा कि 'साधु-संतोंकी 
सेवा करो, तब कल्याण होगा ।' फिर मैं ब्राह्मणोंके पास गयी 
ओर उनसे पूछा कि 'कल्याण कैसे होगा ?' तो उन्होंने कहा 
कि जो जन्मसे ब्राह्मण हैं, उनकी सेवा करो, तब कल्याण 
होगा।' अब में वेष्णवोंके पास गयी तो उन्होंने कहा कि 
'वैष्णवोंकी सेवा करो ।' शॉवोंके पास गयी तो वे बोले कि 
'शैवोंकी सेवा करो ।' इस प्रकार जहाँ-जहाँ गयी, वहाँ-वहाँ 
सबने अपनी ही महिमा गायी, तो यह देखकर हमें युक्ति मिल 
गयी, विद्या मिल गयी कि हम वेज्याओंकों ही भोजन करायें 
तो इसीसे कल्याण हो जायगा। ऐसे ही बतानेवाले और ऐसे 
ही शिक्षा लेनेवाले। हल्ला मचा दिया कि गुरु बनाओ, तब 
कल्याण होगा। विचार करों कि जिन्होंने गुरु बनाया, उनमें 
क्या फर्क पड़ा ? जैसे पहले थे, वैसे अब भी हैं । बनावटी 

गुरुसे काम नहीं चलेगा। आप गुरु बनायेंगे तो बनाया हुआ 
गुरु क्या कल्याण करेगा ? 

वास्तवमें गुरु बनाया नहीं जाता। गुरु तो हो जाता है । 
जिससे हमें किसी विषयका ज्ञान हुआ तो उस विषयमें वह 
हमारा गुरु हो गया, चाहे हम उसे गुरु मानें या न मानें, जानें 
या न जानें। एक संतसे किसीने पूछा कि 'आपका गुरु कोन 
है ?' तो उन्होंने कहा कि 'जो मेरेसे ज्यादा जानता है' ओर 
चैला कोन है ?' 'जो मेरेसे कम जानता हैं।' कितनी बढ़िया 
बात बतायी । जो मेरेसे ज्यादा जानता है, वह मेरा गुरु है, चाहे 
मैं मानूँ या न मानूँ। जो मेरेसे कम जानता है, वह मेरा चेला 
है, चाहे वह चेल्ा बने या न बने | में आपसे एक प्रश्न करता 
हूँ--पहले बेटा पैदा होता है कि बाप ? 

श्रोता--बाप ! 

स्वामीजी--नहीं, पहले बेटा पैदा होता है, पीछे बाप 
पैदा होता है। बेटा पैदा हुए बिना उसका 'बाप' नाम होता ही 
नहीं। जिससे बेटा पैदा हो जाय, वह बाप हो गया और 
जिससे आपको ज्ञान हो जाय, वह गुरु हो गया, भले ही आप 
उसको गुरु मत बनाओ। जिससे आपको गुर मिल गया, 
सिद्धान्त मिल गया और जिसकी शिक्षासे आपकी उन्नति हो 
गयी, वह आपका गुरु हो गया, चाहे उसको पता हो या न 
हो | वह बनावटी गुरु नहीं है, असली गुरु है। बनावटी गुरुसे 
कभी कल्याण नहीं होता । कालनेमिने हनुमानूजीसे कहा कि 
'मैं गुरु हूँ, स्नान करके आओ, मैं तुम्हें दीक्षा दूँगा।' 
हनुमानजी स्नान करनेके लिये गये। वहाँ मकरीने कहा कि 
'महाराज ! इसको सन्त मत मानना, यह तो राक्षस है।' 
हनुमानूजीने आकर कहा कि 'पहले गुरु-दक्षिणा (भेंट) ले 
लो, पीछे मेरेको मन्त्र देना' और उसको पूँछमें लपेटकर ऐसा 
पछाड़ा कि वह प्राणमुक्त हो गया । कपटी, बनावटी गुरुकी 
ऐसी पूजा होती है। जैसा देव, वैसी पूजा। 

थोड़ा विचार करें, जिसके मनमें चेला बनानेकी इच्छा है 
वह गुरु कैसे हुआ ! वह तो चेलादास है। जिसको चेलेकी 
गरज है, वह चेलेका गुलाम हुआ। जिसको रुपयोंकी गरज 
है, वह रुपयोंका गुलाम हुआ। अगर रुपये देनेसे कोई गुरु 
बनता है, तो वह हुआ रुपयॉका दास ओर वे रुपये हमारे पास 
हैं, तो हम हुए उसके दादागुरु ) अब वह हमारा कल्याण केसे 
करेगा 2? परंतु लोग सोचते ही नहीं और कह देते हैं कि ओरे ! 
रुपये इनके भेंट कर दो और इनके चेठे बन जाओ, ये हमारा 
कल्याण कर देंगे। माताओंसे कहते हैं कि 'तुम ऐसे-ऐसे कर 
दो, नहीं तो चिड़िया बनाकर उड़ा देंगे तुम्हारेकी !' जय 
महाराज ! चिड़िया बनाकर उड़ा दोगे, तभी हम आपको 


मानेंगे, नहीं तो आपको कुछ न देंगे। हमारा तो फायदा ही है, 
चलना-फिरना नहीं पड़ेगा, उड़कर चले जायेंगे ! वे आशीर्वाद: 
देते हैं--'तेरे दूध-पूतकी खैर--तेरा दूध (जाति) भी ठीक 
रहे, तेरा पूत भी जीता रहे, तो महाराज ! आशीर्वाद आप 
अपने पास ही रखो । वे कहते हैं कि इतनी भेंट छाओ, इतना 
रुपया लाओ तो तुम्हारा कल्याण कर देंगे, ऐसी विद्या बता 
देंगे, जिससे लोहेका सोना बन जाय । बाबाजी ! ऐसी विद्या 
यदि तुम्हारे पास है तो हमारेसे रुपया क्यों माँगते हो ? रुपयेकी 
चाहना क्यों रखते हो ? वे कहते हैं कि हमारे पास रुपये कम 
हैं, इसलिये माँगते हैं। महाराज ! अगर हमारे पास रुपये 
ज्यादा हैं तो हम तुम्हारेसे बड़े हुए फिर तुम्हारे गुल्लम हम क्यों 
बनेंगे ? जो रुपयोंसे खरीदे जायें, वे गुरु नहीं होते । 
वास्तवमें गुरुको चेलेकी गरज नहीं होती, चेलेको ही 
गुरुकी गरज होती है। भाइयोंको वहम पड़ा हुआ है कि गुरु 
बनानेसे कल्याण हो जायगा। बनावटी गुरु कल्याण नहीं 
करता। मेरेसे कोई पूछता है तो में कहता हूँ कि भगवान्‌ 
श्रीकृष्णकी गुरु मान लो--'कृष्ण बन्दे जगदुरुम ।' भगवान्‌ 
जगतके गुरु हैं और जगत्‌में आप हो ही | उनका मन्त्र है-- 

'भगवद्गीता ।' भगवद्वीताका मनन करो, कल्याण हो जायगा । 
संदेह हो तो करके देख लो कि कल्याण होता है या नहीं होता । 
भगवान्‌के रहते हुए आप गुरुके लिये क्यों भटकते हो ? 

.. माताएँ डरती हैं कि हम किन-किनका उपदेश मानें ! हम 
हनुमानजीकी पूजा करें तो कृष्ण नाराज हो जायेंगे, कृष्णकी 
पूजा करें तो रामजी नाराज हो जायँंगे, रामजी आदिको मानें 
तो देवी नाराज हो जायँगी, देवीकी पूजा करें तो हनुमानजी 
नाराज हो जायैंगे! अब हम क्या करें ? ऐसे प्रश्न मेरे पास 
आते हैं। कितनी भोली-भाली, सीधी-सादी माताएँ हैं ! कोई 
ठग मिल जाय तो इन बेचारियोंको डुबा दे ! मैंने कहा कि तुम 
यह डर बिलकुल निकाल दो । अब पतित्रता कहे कि मैं 
पतिकी सेवा करूँगी तो दूसरे पुरुष नाराज हो जायँंगे, तो बड़ी 
मुश्किल हो जायगी । सबकी सेवा कहाँतक होगी ! तुम किसी 
एकके भक्त बन जाओ। तो सब राजी हो जायेंगे। तुम 
कृष्ण भगवानके भक्त बन जाओ तो देवी, सूर्य, गणेश, शिव 
आदि सब राजी हो जायँगे। पतित्रतासे कौन नाराज होता हैं ? 
तुम पतिकी सेवा करती हो, हमारी सेवा तो करती ही नहीं, हम 
नाराज हो जार्येगे--ऐसा होता है क्या ? पतित्रतासे कोई 
नाराज नहीं होता। अगर नाराज हो भी जाय तो हमारी तरफसे 
भले ही सब नाराज हो जायें। एक बार मेरेकी एक भाईने कहा 
कि महाराज ! आप मेरेसे नाराज हो गये क्या ? मैंने कहा कि 
अगर नाराज होनेसे भगवान्‌ मिल जाये, तो तेरेसे नाराज हो 

जायें! भगवान्‌ तो मिलते नहीं नाराज होनेसे, तो फिर हम 
नाराज क्यों होंगे ! नाराज होनेसे मेरेकों क्या लाभ होगा ? 
मेचारे भाई डर जाते हैं कि एक देवताकी पूजा करनेसे दूसरे 
देवता नाराज हो जायेंगे। बिलकुल नाराज नहीं होंगे। आप 
अनन्यभावसे किसी एक देवताकी उपासनामें तत्परतासे छग 
जाओ तो दूसरे सब देवता राजी हो जायँगे। 

श्रोता--आजकल दुनियामें ढूँढ़नेपर भी गुरु नहीं 
मिलता | मिलता है तो ठग मिलता है। हम गुरु ढूँढ़नेके लिये 
कई तीथ्थोर्मे गये, पर कोई मिला ही नहीं। आप कहते हैं कि 
जगदुरु कृष्णको अपना गुरु मान लो। अगर आप यह घोषणा 
कर दें कि भाई! आपल्ोग कृष्णको ही गुरु मानों तो यह 
वहम ही मिट जाय' ' ! 

स्वामीजी--वास्तवमें गुरुको ढूँढ़ना नहीं पड़ता। फल 
पककर तैयार होता है तो तोता खुद उसको ढूँढ़ लेता है। ऐसे 
ही अच्छे गुरु खुद चेलेको ढूँढ़ते हैं, चेलेको ढूँढ़ना नहीं 
पड़ता | जैसे ही आप कल्याणके लिये तैयार हुए, गुरु फट आ 
टपकेगा ! फल पककर तैयार होता है तो तोता अपने-आप 
उसके पास आता है, फल तोतेको नहीं बुलाता | ऐसे हो आप 
तैयार हो जाओ कि अब मुझे अपना कल्याण करना है तो गुरु 
अपने-आप आयेगा। बालकका पालन माँ ही कर सकती हैं, 
पर माँको बालककी ज्यादा गरज होती है, बालकको माँकी 
गरज नहीं होती | इतनी देर हो गयी, बालकने दूध नहीं पिया, 
क्या बात हैं ?--यह चिन्ता माँको रहती है। ऐसे ही जब 
मनुष्य असली शिष्य बन जाता है, उसमें अपने उद्धारकी 
लालसा लग जाती है, तब गुरु अपने-आप उसे ढूँढ़ लेता है। 

जो असली गुरु होते हैं, वे टूसरेको चेला नहीं बनाते, 
प्रत्युत गुरु ही बनाते हैं'। जिसको वे चेला बनाते हैं, वह 
दुनियाका गुरु हो जाता है। वहाँ ऐसी टकसाल है, जहाँसे 
गुरु-ही-गुरु निकलते हैं। दूसरेकी अपना चेला बनाना -तो 
पशुका काम है। कुत्ता दूसरे कुत्तेकों काटता है और जब वह 
कुत्ता नीचे गिर जाता है तो यह ऊपर हो जाता है ओर राजी 
हो जाता हैं। दूसरेको चेला बनाकर, अपना मातहत बनाकर 
राजी होना क्‍या गुरुका लक्षण है ? भगवानके दरबारमें अंधेर 
नहीं हैं। अगर आप तैयार हो जाओ तो अच्छे-अच्छे गुरु 
आपकी गरज करेंगे। बच्चेके बिना माँ वर्षोतक रह सकती है 
और रहती आयी है, पर बच्चा माँके ब्रिना नहीं रह सकता। 
फिर भी बच्चेमें माँकी जितनी गरज होती है, उससे ज्यादा 

माँमें बच्चेकी गरज होती हैं। परंतु बच्चा माँके हृदयको समझ 
ही नहीं सकता। ऐसे ही गुरु चेलेके बिना रह सकता है, पर 
चेला गुरुके बिना नहीं रह सकता। चेलेके भीतर अपने 
उद्धारकी जितनी लगन होती है, उससे ज्यादा गुरुमें चेलेके 
उद्धारकी लगन होती है। परंतु चेला गुरुके हृदयकों समझ ही 
नहीं सकता। 

बछड़ेको देखकर गायका हृदय उमड़ता हैं | बछड़ेका तो 
एक मुँह होता है, पर गायका दूध चार थनोंसे टपकता है। ऐसे 
ही आपमें अपना कल्याण करनेकी लगन लगेगी तो गुरुका 
हृदय उमड़ पड़ेगा। संत-महात्माओंके मनमें जीवका उद्धार 
करनेकी जितनी लगन होती है, उतनी खुद जीवमें अपना 
उद्धार करनेकी नहीं होती। 

आपको गुरुको ढूँढ़नेकी क्या जरूरत है ? आप असली 
चेला बन जाओ, आपके भीतर अपने उद्धास्की छालसा लग 
जाय, तो गुरु खोजते हुए आ जायेंगे आपके पासमें। 
कभी-कभी स्वप्रमें भी गुरु मिल जाते हैं और मन्त्र दे देते हैं। 
चरणदासजी महाराजको शुकदेवजीने स्वप्रमें आकर दीक्षा दी | 
शुकदेवजी महाराज हजारों वर्ष पहले हुए और चरणदासजी 
महाराज अभी हुए, पर शुकदेवजी महाराज गुरु हो गये और 


चरणदासजी महाराज चेला हो गये। गुरुजनोॉके हृदयमें तो 


मात्र दुनियाके उद्धारकी लालसा होती है। अतः: आपको उन्हें 
ढूँढ़नेकी जरूरत नहीं हैं। 

भाई कहते हैं कि तुम घोषणा कर दो, सबको कह दो, 
तो माताओ ! भाइयो ! आप सभीसे मेरा कहना है कि अगर 
गुरु बनाना हो तो कृष्णको गुरु मान लो। वे सम्पूर्ण जगतके 
गुरु हैं--'कृष्णं बन्दे जगदुरूप्‌।”' आप जगतसे बाहर नहीं 
हो। गुरुजीका मन्त्र है--“गीता'। गीताजीका पाठ करो, 
मनन करों। गीताजीको याद करो। उसके अनुसार अपना 
जीवन बनाओ। उद्धार हो जायगा ! जितनी अधिक लगन 
होगी, उतनी जल्दी उद्धार होगा । जितनी ढिलाई होगी, उतनी 
देरी छगेगी। उद्धार होगा ही। लाभ ही होगा, नुकसान नहीं 
होगा। अगर किसी रे गैरे नत्थू खैरे'कों गुरु बनाओगे तो 
वह क्‍या निहाल करेगा ! इसलिये आप निःसंकोच होकर 
भगवानके चरणोंके आश्रित हो जाओ। डरो मत, निधड़क 
रहो । जो बनावटी गुरु होते हैं, उनके एजेंट ही कहा करते हैं 
कि 'तुम इनके चेले बन जाओ ।' रावण भिक्षा लेने गया तो 
उसने सीताजीसे कहा कि जो कार (लकीर) है, उसके भीतर 


१-पारसमें अर संतरे बहुत अंतरों जान। बह लोहा कंचन करे वह कं आपु समान॥ 

हम नहीं आते-- नहीं आते कारके भीतर, निश्रकार | बाहर आयीं तो उनको उठाकर चल दिया ! ये हैं गुरुजी 
जपते हरिहर हर।” हम निराकारकों जपते हैं, आकारके | महाराज ! इनसे सावधान रहना। आजसे ही याद कर लो कि 
भीतर नहीं आते, लकीरसे बाहर आकर भिक्षा दो | सीताजी | “कृष्ण बन्दे जगद्भुरुम्‌ !' 

हर ब््वनसम्स्म्स 

* साधन-सुधा-सिन्धु + 


नित्ययोगकी प्राप्ति 


संसारमें जितने भी पदार्थ हैं, वे सब-के-सब आगन्तुक 
हैं अर्थात्‌ हरेक पदार्थका संयोग और वियोग होता है। ऐसे 
ही सम्पूर्ण क्रियाऑओंका संयोग और वियोग होता है। 
क्रियाओंका आरम्भ होना क्रियाओंका संयोग हैं और 
क्रियाओंका समाप्त हो जाना क्रियाओंका वियोग है। ऐसे ही 
संकल्पोंका भी संयोग और वियोग होता है। संकल्प पैदा हो 
गये तो संयोग हो गया और संकल्प मिट गये तो वियोग हो 
गया। अतः संयोग और वियोग पदार्थेकि साथ भी है 
क्रियाओंके साथ भी है और मानसिक भावोंके साथ भी है। 

संयोग और वियोग--दोनोंमें अगर विचार किया जाय 
तो जो संयोग है, वह अनित्य है और जो वियोग है, वह नित्य 
हैं। यह खास समझनेकी बात है। जेसे, आपका और हमारा 
मिलना हुआ तो यह संयोग हुआ एवं आपका ओर हमारा 
बिछुड़ना हो गया तो यह वियोग हुआ। मिलनेके बाद 
बिछुड़ना जरूर होगा; परन्तु बिछुड़नेके बाद फिर मिलना 
होगा--यह नियम नहीं है। अतः वियोग नित्य है। पहले 
आप नहीं मिले तो वियोग रहा और आप बिछुड़ गये तो 
वियोग रहा | वियोग स्थायी रहा | जितनी देर आप मिले हैं 
उतनी देर यह संयोग भी निन्‍्तर वियोगमें ही बदल रहा हैं। 
जैसे, एक आदमी पचास वर्ष छूखपति रहा। जब उसे 
लखपति हुए एक वर्ष हो गया, तब पचास वर्षोर्मेंसे एक वर्ष 
कम हो गया अर्थात्‌ एक वर्षका वियोग हो गया। अतः 
संयोगकालमें भी वियोग है | 

संयोगसे होनेवाले जितने भी सुख हैं, वे सब दु:खोंके 
कारण अर्थात्‌ दुःख पैदा करनेवाले हैं--'ये हि संस्पर्शजा 
भोगा दुःखयोनय एवं ते' (गीता ५। २२) । अतः संयोगमें 
ही दुःख होता है। वियोगमें दुःख नहीं होता। वियोग 
(संसारसे सम्बन्ध-विच्छेट) में जो सुख है, वह अनन्त है, 
अपार हैं। उस सुखका वियोग नहीं होता; क्योंकि वह नित्य 
हैं। जब संयोगमें भी वियोग हैं और वियोगमें भी बियोग हैं 


तो वियोग ही नित्य हुआ। इस नित्य वियोगका नाम “योग' 
कहती हँ--'त॑ विद्याहु:ःखसंयोगवियोगं : 


है। गीता 
योगसज्ज्ितम' (गीता ६। २३) अर्थात्‌ दुःखोंके संयोगका 
जहाँ सर्वथा वियोग है, उसको 'योग' कहते हैं। अतः संसारके 
साथ वियोग नित्य है ओर परमात्माके साथ योग नित्य हैं। 


'योग' नाम किसका है ? पातझलयोगदर्शनने चित्तकी 
वृत्तियोंके निशेधको योग कहा है--'योगश्रित्तवृत्तिनिरोध:' 
(१।२) | परन्तु गीता समताकों योग कहती है--'समत्व 
योग उच्यते' (२।४८)। यह समता नित्य रहती है। 
संयोगसे पहले भी समता है, अन्तमें वियोग होनेपर भी समता 
हैं और संयोगके समय भी समता है। इस प्रकार समतामें 
नित्य स्थिति ही नित्ययोग है। इस नित्ययोगका जिसको 
अनुभव हो गया है; उसको गीताने 'योगारूढ़' कहा है। 
योगारूढ़की पहचान क्या है ? इसके लिये गीताने तीन बातें 
बतायी हैं--पदार्थोमें आसक्ति न होना, क्रियाओंमें आसक्ति 
न होना और सम्पूर्ण संकल्पोंका त्याग होना-- 

यदा हि नेच्ियार्थधु न कर्मस्वनुषज्जते | 
सर्वसड्डल्पसन््यासी योगारूढस्तदोच्यते ॥। 

] (गीता ६।४) 

तात्पर्य है कि इन्द्रियोंके भोगोंमें ओर क्रियाओंमें आसक्ति 
न हो तथा भीतरसे यह आग्रह भी न हो कि ऐसा होना चाहिये 
और ऐसा नहीं होना चाहिये। 'संकल्प' नाम किसका है ? 
ऐसा होना चाहिये और ऐसा नहीं होना चाहिये, ऐसा मिलना 
चाहिये और ऐसा नहीं मिलना चाहिये, ऐसा संयोग होना 
चाहिये ओर ऐसा संयोग नहीं होना चाहिये--इसको 'संकल्प' 
कहते हैं। अतः न तो पदार्थेमिं आसक्ति हो और न पदार्थेकि 
अभावमें आसक्ति हो, न क्रियाओंमें आसक्ति हो और न 
क्रियाओंके अभावमें आसक्ति हो तथा कोई संकल्प न हो तो 
“योगारूढ़' हो गया। तात्पर्य हैं कि पदार्थ मिले या न मिले, 
क्रिया हो या न हो, इनका कोई आग्रह नहीं हो--'नैंब तस्य 
कृतेनाथथों नाकृतेनेह कश्नन' (गीता ३। १८) । पदार्थ मिलें 

| तो अच्छी बात, न मिलें तो अच्छी बात ! क्रिया हो तो अच्छी 
| बात, न हो तो अच्छी बात ! संकल्प पूरा हो तो अच्छी बात, 
न हो तो अच्छी बात ! वृत्तियोंका निरोध हो तो अच्छी बात, 
न हो तो अच्छी बात ! अपना सम्बन्ध नहीं है इनसे | 
इन्द्रियोंके भोगोंमें ओर कर्मोंमें आसक्ति न होनेका अर्थ 
हुआ--अचाह और अप्रय्न होना। इन्द्रियोंके भोगोंमें, 
पदार्थों आसक्ति न हो तो 'अचाह' हो गये ओर क्रियाओंमें 
| आसक्ति न हो तो 'अप्रयज्न' हो गये। तात्पर्य है कि चाहनाका 
भी अभाव हो ओर प्रयत्नका भी अभाव हो। अचाह और 


अप्रयत्न हुए तो परमात्मासे अभिन्नता स्वतः हो गयी। 
वास्तवमें अभिन्नता हो नहीं गयी, अभिन्नता थी। अचाह और 
अप्रयत्न न होनेसे उसका अनुभव नहीं होता था। चाह और 
क्रियाका अभाव हुआ तो स्वरूपमें स्थितिका, नित्ययोगका 
अनुभव हो गया। 

परमात्मामें आपकी स्थिति निरन्तर है, आपकी समझमें 
आये या न आये। आप संसारके साथ जितना सम्बन्ध मानते 


हैं, उतनी आपकी नित्ययोगसे विमुखता है ! संसारमें सिवाय . 


धोखेके कुछ मिलनेवाला नहीं है। संसारसे सब संयोगोंका, 
सम्बन्धोंका वियोग ही होगा। 
सर्वे क्षयान्ता निचया: पतनान्ता: समुच्छुया: । 
संयोगा विप्रयोगान्ता मरणान्त॑ चर जीवितम्‌ ॥ 
(वाल्मीकि ३। १०५। १६) 

“समस्त संग्रहोंका अन्त विनाश है, ल्लैकिक उन्नतियोंका 
अन्त पतन है, संयोगोंका अन्त वियोग है और जीवनका अन्त 
मरण है।' 

परन्तु परमात्माके साथ जो नित्ययोग है, वह जीवमात्रको 
सदा प्राप्त हैं। संयोगजन्य सुखमें फँस जाते हैं, इसलिये 
परमात्माके साथ नित्य-सम्बन्धकी तरफ दृष्टि नहीं जाती। 
तात्पर्य है कि नित्ययोगका अभाव नहीं हुआ है, केवल उधर 
दृष्टि नहीं है। भोगी-से-भोगी, रागी-से-रागी, पापी-से-पापी, 
पुण्यात्मा-से-पुण्यात्मा, . मुक्त-से-मुक्त, . मूर्ख-से-मूर्ख, 
विद्वान-से-विद्वान्‌, कोई क्यों न हो, नित्ययोगसे उसका वियोग 
कभी हुआ नहीं, कभी होगा नहीं, कभी हो सकता नहीं। उस 
नित्ययोगकी प्राप्ति करना ही गीताका खास सिद्धान्त है। 
नित्ययोगकी प्राप्ति क्या है? अप्राप्त (संसार)के माने 
हुए सम्बन्धको मिटा देना ही नित्ययोगकी प्राप्ति करना है। 
अप्राप्तके साथ हमने सम्बन्ध माना है, इसीसे नित्यप्राप्तकी 
तरफसे हम विमुख हो गये हैं। नित्ययोग तो ज्यों-का-त्यों 
है। परन्तु संसारका संयोग कभी रहा नहीं, कभी रहेगा नहीं, 
कभी रह सकता नहीं। संयोग तो वियोगमें ही बदलेगा। 
संयोगको आप कभी रख नहीं सकते और वियोग आपको 
कभी छोड़ नहीं सकता। 

पदार्थोंका सम्बन्ध होगा तो उनका वियोग मुख्य रहेगा । 
क्रियाएँ होंगी तो उनका भी वियोग मुख्य रहेगा। सड्डुल्पोंका 
भी वियोग होगा। ऐसा हो जाय और ऐसा नहीं हो जाय--ये 
दोनों ही वियोगमें बदलेंगे। ऐसा होना चाहिये--इसका भी 
वियोग होगा और ऐसा नहीं होना चाहिये--इसका भी वियोग 
होगा। परमात्माका योग ही नित्य रहेगा । संकल्प पूरा हो जाय 
तो भी संयोग नहीं रहेगा और संकल्प पूरा नहीं हो तो भी 


# नित्ययोगकी प्राप्ति 5 -र- आन 

संयोग नहीं रहेगा। आप 'सर्वसड्डल्पसन््यासी' स्वतःसिद्ध 
हैं। संयोगमें आप रस लेने लगते हैं तो आपकी नित्ययोगसे 
विमुखता हो जाती है। नित्ययोगका विय्ोग नहीं होता, 
विमुखता होती हैं । जब नित्ययोगके सम्मुख हो जाओगे, तब 
अनन्त जन्मोंके पाप नष्ट हो जायँगे--'सनमुख होड़ जीव 
मोहि जयहीं । जन्म कोटि अघ नासहिं तबहीं ॥' नित्ययोगके 
सम्मुख होनेपर पाप बेचारा कहाँ टिकेगा ? वह तो ब्रिमुखतामें 
ही टिकता है। 

नित्ययोगकी प्राप्तिके लिये जो योगमें आरूढ़ होना 


' | चाहता है, उसके लिये कर्म करना कारण है--“आरुरुक्षो- 


मुनेयोग कर्म कारणमुच्यते' और योगारूढ़ होनेपर अर्थात्‌ 
संसारसे सम्बन्ध-विच्छेद होनेपर एक शान्ति मिलतो है, वह 
शान्ति परमात्माकी प्राप्तिमें कारण है--'“योगारूढस्य तस्वैव 
दम: कारणमुच्यते' (गीता ६।३) | तात्पर्य है कि जो 
योगारूढ़-अवस्था है, उसमें राजी नहीं होना है| उसमें राजी 
होनेसे, उसका भोग करनेसे अटक जाओगे, जिससे परमात्म- 
श्राप्ति होनेमें कई दिन लग जायैंगे। जैसे, पहले बालककी 
खेलमें रुचि रहती है। परन्तु जब उसकी रुचि रुपयोंमें होती 
है, तब खेलकी रुचि अपने-आप मिट जाती है। ऐसे ही 
जबतक परमात्मप्राप्तिका अनुभव नहीं हुआ है, तबतक उस 
गशान्तिमें रुचि रहती है अर्थात्‌ शान्ति बहुत बढ़िया मालूम देती 
है। परन्तु कुछ दिनके बाद शान्तिकी रुचि अपने-आप मिट 
जाती है। अगर उस शान्तिका उपभोग न करो, उससे उपराम 
हो जाओ तो बहुत जल्दी परमात्मप्राप्तिका अनुभव हो जायगा | 
योगारूढ़ होनेमें कर्म करना कारण है अर्थात्‌ कर्म करते- 
करते जब सबका वियोग हो जायगा, तब योगारूढ़ हो 
जाओगे। कर्म करनेसे योगकी प्राप्ति होगी--इसका नाम 
'कर्मयोग' है; क्योंकि कर्मोकी समाप्ति हो जायगी ओर योग 
नित्य रहेगा। क्रियाओंकी समाप्ति, पदार्थोकी समाप्ति, 
परिस्थितियोंकी समाप्ति, संयोगोंकी समाप्ति (सम्बन्ध-विच्छेद) 
होनेपर नित्ययोग रह जायगा। ऐसे ही ज्ञानके द्वारा संसारसे 
वियोग किया जाय तो यह 'ज्ञानयोग' है। एक चीज रहनेवाली 
(अविनाशी) है ओर एक चीज नहीं रहनेवाली (नाशवान) 
है। नहीं रहनेवाछी चीजसे वियोग तो हो ही रहा है। केवल 
आप अनुभव कर लो कि जितने भी पदार्थोका संयोग है, वह 
पहले नहीं था, फिर नहीं रहेगा ओर अब भी प्रतिक्षण 
वियोगमें बदल रहा है। परन्तु इनको जाननेवाला (साक्षी) 
ज्यों-का-त्यों रहता है। इस प्रकार विचारके द्वारा संसारके 
संयोगका वियोग करना ज्ञानयोग है। ऐसे ही संसारका सम्बन्ध 
जितना टूटेगा, उतना परमात्माके साथ सम्बन्ध जाग्रतू होगा। 


9६० 


यह “भक्तियोग' है। अब भी परमात्माके साथ किसी भी 
प्राणीका वियोग नहीं है । कारण कि परमात्मा सब देशमें, सब 
कालमें, सब वस्तुओंमें, सम्पूर्ण क्रियाओंमें, सम्पूर्ण 
परिस्थितियोंमें, सम्पूर्ण अवस्थाओंमें, सम्पूर्ण घटनाओंमें ज्यों- 
के-त्यों विद्यमान हैं। संसारको आदर देनेसे हम परमात्मासे 
विमुख हो गये। परमात्मा हमारेसे कभी विमुख नहीं हुए। 

कर्मके द्वारा योगमें पहुँचो तो कर्मयोग हो गया, ज्ञानके 
द्वारा योगमें पहुँचो तो ज्ञानयोग हो गया। भक्तिके द्वारा योगमें 
पहुँचो तो भक्तियोग हो गया। कर्म, ज्ञान और भक्ति--तीनों 
योगमें समाप्त हो जाते हैं अर्थात्‌ योगमें सब एक हो जाते हैं । 
उस योगमें सबकी स्वतःसिद्ध नित्य स्थिति है। इस नित्य 
स्थितिको सँभालना है--'संकर सहज सरूपु सम्हारा 
(मानस १। ५८ । ४) । तात्पर्य है कि खयालन होनेसे उसका 
पता नहीं था, पर खयाल होते ही पता लग गया कि ओहो ! 
यह बात है !! कितनी सुगम, कितनी श्रेष्ठ बात है ! 

'यदा हि नेद्धियार्थेषु '''**** 'योगारूढस्तदोच्यते' -- 
यहाँ 'यदा' ओर “तदा' पद देनेका तात्पर्य है कि आप जिस 
समय पदार्थोर्मे, क्रियाओंमें और संकल्पमें आसक्ति नहीं 
करेंगे, उसी समय आप योगारूढ़ हो जायँगे। अब ऐसा आप 
एक घण्टेमें कर लें, एक दिनमें कर लें, एक जन्ममें कर लें 
अथवा अनेक जन्मोंमें कर लें, यह आपकी मरजी है ! 

योगकी प्राप्ति (अनुभूति) होनेपर फिर उससे कभी 
निवृत्ति नहीं होती--“यस्मिन्गता न निवर्तन्ति भूयः' (गीता 
१५ | ४) | कारण कि निवृत्ति गुणोंके संगसे होती है-- 
'कारणं गुणसड्जोजस्प सदसद्योनिजन्मस!. (गीता 
१३। २१) | वहाँ गुणोंका अत्यन्त अभाव है, फिर निवृत्ति 
कैसे होगी ? भगवानका अंश भगवानमें मिल गया ! जैसे, 
आप कितने ही बड़े धनी हैं और बड़े-बड़े होटलोमें बैठे हैं, 
फिर भी आपका नाम मुसाफिर है | घर चाहे टूटा-फूटा छप्पर 
हो, पर वहाँ पहुँच गये तो अब आप मुसाफिर नहीं रहे, घर 
पहुँच गये। ऐसे ही नित्ययोगकी प्राप्ति हो गयी तो हम अपने 
घर पहुँच गये ! 

अभी वस्तुओंकी और क्रियाओंकी सत्ता मानते हैं, इसलिये 
कहते हैं--'यदा हि नेद्धियार्थेषु न कर्मस्वनुषजञते' । वास्तवमें 
इनकी स्वतन्त्न सत्ता ही नहीं है | परमात्मतत्त्वमें न वस्तु है और न 
क्रिया हैं। वह वस्तुरहित और क्रियारहित तत्त्व है, इसलिये 
उसकी प्राप्ति अभ्याससाध्य नहीं है। मन-बुद्धि-इन्द्रियोंकी 


* साधन-सुधा-सिन्धु * 

सहायता लेते हैं ओर प्रयत्न करते हैं, तब अभ्यास होता है। 
परमात्मतत्त्व तो ज्यों-का-त्यों है। उसकी प्राप्तिमें विधि नहीं 
चलती, प्रत्युत निषेध चलता है। वस्तु और क्रियाका निषेध 
करनेपर वह स्वतः है--'शिष्यते शेषसज्ज्ञ:' । इसलिये इसमें 
कुछ करनेकी बात ही नहीं है। यह करण-निरपेक्ष तत्त्व हैं। 

जिसके द्वारा तत्काल क्रियाकी सिद्धि होती है, उसका 
नाम 'करण' होता है--'साधकतम करणम', 'क्रियाया 
निष्पत्तियदव्यापारादनन्तरम' । जैसे, 'रामके बाणसे बालि 
मारा गया'--इस वाक्यमें करणत्व बाणमें है, धनुष, प्रत्यंचा, 
हाथ आदियें नहीं। अतः क्रियाकी सिद्धिमें करण काम आता 
है। परन्तु जहाँ क्रिया है ही नहीं, वहाँ करण कैसे काम 
आयेगा ? क्रियारहित तत्त्वमें कुछ न करना ही 'करना' है ! 
कहते हैं कि अन्तःकरणकी शुद्धिसे वह तत्त्व मिलता है । परन्तु 
अन्तःकरणकी शुद्धिसे वह तत्त्व मिलता है, जो करण-साध्य 
होता है। जो तत्व करण-साध्य है ही नहीं, उसकी प्राप्तिमें 
अन्तःकरणको शुद्धि-अशुद्धिसे क्या मतलब ? मतल्ब ही 
नहीं है। वास्तवमें करणके साथ सम्बन्ध-विच्छेद होनेसे 
करणको जैसी शुद्धि होती है, वैसी शुद्धि किसी उद्योगसे कभी 
हुई नहीं, कभी होगी नहीं ओर कभी हो सकती नहीं। कारण 
कि उद्योग, प्रयन्न करेंगे तो जडकी सहायता लेंगे। यदि 
जडकी सहायता लेंगे तो जडसे उँचे कैसे उठेंगे ? 

जिन क्रियाओंका आदि और अन्त होता है, उन 
क्रियाओंके जनकको 'कारक' कहते हैं। नित्ययोगकी प्राप्तिमें 
किसी कारककी जरूरत नहीं है अर्थात्‌ कर्ताकी, कर्मकी, 
करणकी, अधिकरणकी, सम्प्रदानकी, अपादानकी, किसीकी 
भी जरूरत नहीं है, उसकी प्राप्तिमें इन सभी कारकोंका वियोग 
है। वह कारक-निरपेक्ष स्वतःसिद्ध तत्त्व है। 

जैसे परमात्मामें क्रिया और वस्तुका, कर्तृव्व और 
भोक्तृवका अभाव है, ऐसे ही आत्मामें भी कर्तत्व और 
भोक्तूत्रका अभाव है--'शरीरस्थो5पि कौन्तेय न करोति न 
लिप्यते' (गीता १३। ३१) अर्थात्‌ शरीरमें रहते हुए भी 
आत्मा.न करता है ओर न लिप्त होता है। तात्पर्य 
कर्तृत्वका अभाव और निर्लिप्तता पहलेसे ही विद्यमान है, 
इनको कहींसे लाना नहीं है। न कर्तृब्॒का अभाव करना है और 
न निर्लिप्तता लानी है, ये तो स्वतःसिद्ध हैं। कर्तत्व और लिप्तता 
अपनी बनायी हुई है; अतः इनका त्याग करना है । इनका त्याग 
होते ही नित्ययोग स्वतःसिद्ध है* । भगवान्‌ कहते हैं-- 


* इस बिषयको विस्तारसे समझनेके लिये गीताप्रेससे प्रकाशित 'गीता-दर्पण' में आया 'गीतामें कर्तृत्व-भोक्तृत्वका निषेध' शीर्षक 


लेख टेखना चाहिये । 

नान्ये॑ गुणेभ्य: कर्तारं यदा द्रष्टानुपश्यति । जब विवेकी मनुष्य तीनों गुणोंके सिवाय अन्य किसीको 
गुणेभ्यश्ष पर जेत्ति मद्धावं सोडधिगच्छति ॥ | कर्ता नहीं देखता और अपनेको गुणोंसे पर अनुभव करता है 
(गोता १४ | १९) | तब वह मेरे स्वरूपको प्राप्त हो जाता है।' 

मनुष्यमें जाननेकी एक इच्छा रहती हैं कि मैं अधिक 
सत्संग करूँ, अधिक पढ़ेँ और अधिक जानूँ। बहुत अच्छी 
बात है ! परन्तु बढ़िया बात यह है कि जितना जानते हैं, उतना 
काममें छाओ। मैं अधिक पैसे पैदा कर #ँ---यह इच्छा रहती 
है, पर जो है, उसका उपयोग करो | आपके पास जो पैसा है 
उसका उपयोग करनेकी जितनी जरूरत हैं, उतनी और पेंदा 
करनेकी जरूरत नहीं है। आप पेसोंका सदुपयोग करोगे तो 
आपके पास पैसोंकी कमी नहीं रहेगी। आप वस्तुओंका ठीक 
तरहसे सदुपयोग करोगे तो वस्तुओंकी कमी नहीं रहेगी । परन्तु 
उनका दुरुपयोग करोगे तो लाखों-करोड़ों रुपये होनेपर भी 
आपको तृष्णा नहीं मिटेगी, कृपणता नहीं मिटेगी और पतन 
होगा । एकदम पक्की बात है ! इसलिये आजतक जितना आप 
जानते हो, उसके अनुसार अगर जीवन बना लो तो उद्धार हो 
जायगा, इसमें सन्दह नहीं है। अगर आप सुनते जाओ, पढ़ते 
जाओ, जानते जाओ, पर उसके अनुसार करो नहीं तो आपके 
चाहे कई जन्म बीत जायें, उद्धार नहीं होगा । 

ज्ञानके संचयकी इतनी आवश्यकता नहीं है, जितनी 
उसके सदुपयोगकी आवश्यकता है। पैसोंके, वस्तुओंके 
संचयकी महिमा नहीं है, प्रत्युत उनके सदुपयोगकी महिमा है । 
आपको जितना मिला है, उतनेसे पूरा उद्धार हो सकता है। 
भगवानने मनुष्यजन्म दिया हैं तो उद्धारकी सामग्री भी पूरी दी 
है। वास्तवमें देखा जाय तो सामग्री बहुत ज्यादा दी है ! 
उद्धारके लिये जितनी योग्यता चाहिये, उससे अधिक योग्यता 
दी है। उद्धाकके लिये जितना समय चाहिये, उससे अधिक 
समय दिया है। उद्धारके लिये जितनी समझ चाहिये, उससे 
अधिक समझ दी है। कृपणता, कंजूसी नहीं की है 
भगवानने । इसलिये आपके पास जितनी सामग्री है, जितना 
समय है, जितनी समझ है, जितनी सामर्थ्य है, उसको पूरी 
लगा दो तो परमात्माकी प्राप्ति हो जायगी--इसमें किश्िन्मात्र 
भी सन्देह नहीं है । जितनी सामग्री, जितना धन आपके पासमें 
है, उसका आप सदुपयोग करो तो कल्याण हो जायगा। 
उसका सदुफ्योग न करके संचय करोगे तो इस जम्ममें तो 
कल्याण होगा नहीं, आगेके जन्ममें भी शायद ही हो ! जितना 
घन आपके पास है, उससे ज्यादाकी जरूरत नहीं है। 


इन्कमपर टेक्स होता है, मालपर जगात होती है। जितनी 

इनकम है, उतना टैक्स होगा। जितना माल है, उतनी जगात 
होगी। अतः अधिक धनकी इच्छा करनी आफत करनी है 
अधिक समयकी इच्छा करनी आफत करनी है, अधिक 
सामग्रीकी इच्छा करनी आफत करनी है। 

समझ (ज्ञान) में एक विलक्षण बात है कि जितनी समझ 
हैं, उसका संदुपयोग करोगे तो वह समझ अपने-आप 
बिलक्षण हो जायगी; बिना पढ़े-लिखे, बिना गुरुके स्वतः बढ़ 
जायगी ! परन्तु कोरा पोथा पढ़कर पण्डित बन जाओ तो 
वाह-वाह हो जायगी, पर हाथ कुछ नहीं आयेगा, प्रत्युत एक 
अभिमान नया पैदा हो जायगा | एक माईके घरमें ब्रिल्ली मर 
गयी। उसने सुबह देखा कि आँगनमें बिल्ली मरी पड़ी है तो 
उसको बड़ी ग्लानि हुई। अब उसको बाहर कैसे निकाले ? 
वह किसी मेहतरकों बुलाने बाहर चली गयी कि कोई आ 
जाय और इसको बाहर निकाल दे | इतनेमें एक ऊँट आया । 
वह बीमार था। घरका दरवाजा छोटा था। ऊँट दरस्वाजेके 
भीतर घुसने लगा तो घुसते ही गिर गया ओर गिरते ही मर 
गया। अब बिल्ली तो निकली नहीं, ऊँट और मर गया ! 
बिल्ल्वीको तो कोई लकड़ीसे उठाकर फेंक दे, पर ऊँटको कैसे 
फेंके ? ऐसे ही पहले हमें ज्ञान नहीं था तो बिल्ली मरी हुई 
थी, अब पढ़-लिखकर अभिमान आ गया तो ऊँट मर गया ! 
अब ऊँटको कैसे निकालें ? मैं पढ़ा-लिखा हूँ, में साधु हूँ 
मैं त्यागी हूँ, तुम मेरेको जानते हो कि नहीं ? मैं तो कई दिन 
तुम्हारेको पढ़ा दूँ-यह ऊँट मरा हुआ है। इसको निकालना 
बड़ा मुहिकिल है ! कोरी फूँक भरी हुई है, भीतरमें है कुछ 
नहीं ! भीतरमें कोरा घाटा है। इस प्रकार अज्ञानके कारण जो 
अभिमान आता है, उस अभिमानको दूर करना बड़ा कठिन 
है ! इसलिये कृपानाथ ! पहलेसे ही कृपा करो कि आपके 
पास जितना ज्ञान है, उसके अनुसार जीवन बनाओ कहते हैं 
कि गुरुके बिना ज्ञान नहीं होता तो जिन लोगोंने गुरु 
बनाया है, उनको ज्ञान हो गया क्या ? उनका उद्धार हो गया 
क्या ? नहीं हुआ तो फिर आपका कैसे हो जायगा ? 
होनेव्राला कुछ नहीं हैं। केवल टोली बन जायगी। परन्तु 
जितना जानते हो, उसको काममें लाओ तो निहाल हो ही 
जाओगे, इसमें सन्देह नहीं है। 

भगवानने मनुष्यशरीर कल्याणके लिये दिया है तो क्या 

सामग्रीकों कंजूसी की है? समझकी कंजूसी की है? 
समयकी कंजूसी की हैं ? एक जीवनमें कई बार कल्याण हो 
जाय, इतना समय दिया है, इतनी सामर्थ्य दी है, इतनी समझ 
दी है, इतनी योग्यता दी हैं। अधिक योग्यताकी जरूरत नहीं 
है। आप भी अपने बालकसे उतनी ही आशा रखते हैं, जितना 
वह कर सकता हैं। जो वह नहीं कर सकता, उसकी आज्ञा 
आप नहीं रखते । छोटे बच्चेसे यह आज्ञा नहीं रखते कि वह 
ढाई मणका बोरा उठा लाये। क्या भगवान्‌ आप जितने भी 
ईमानदार नहीं हैं कि जो हम न कर सकें, उसकी आशा 
हमारेसे रखें ? जितना हम कर सकें, उतनेकी ही जरूरत है; 
ज्यादाकी जरूरत है ही नहीं। जितना हम जान सकें, समझ 
सकें, उतनेकी ही जरूरत है; ज्यादाकी जरूरत ही नहीं है। 
कल्याणके लिये सामग्री बहुत है, समय बहुत हैं। आप 
उसका सदुपयोग शुरू कर दें तो बिना पढ़े-लिखे पारमार्थिक 
बातोंका ज्ञान हो जायगा। आपके भीतर स्वतः विवेक 
प्रकाशित हो जायगा। कितनी सुगम बात है। आप 
स्वतन्त्रतासे अपना कल्याण कर सकते हैं। अपने-आपके गुरु 
आप ही बन जाओ। आप ही अपने नेता बन जाओ । आप 
खुद ही अपने मालिक बन जाओ पूर्णता हो जायगी, इसमें 
सन्देह नहीं है । 

जो महान्‌ उदार है, महान्‌ सुहृद है, महान्‌ दयालु है और 
जिसमें अनन्त-अपार ज्ञान है, उस परमात्माके रहते हुए हम 
दुःख क्यों पायें ? क्या कमी है उसके पास ? माँके पास सब 
सामग्री हो ओर बच्चा भूखा मरे--यह हो ही नहीं सकता | 
बच्चेकों जितनी आवश्यकता हैं, उससे ज्यादा आवश्यकता 
माँको हैं। ऐसे देखनेमें तो बालकके लिये माँकी आवश्यकता 
है, पर माँ अपने लिये बालककी जितनी आवश्यकता मानती 
है, उतना बालक अपने लिये माँंकी आवश्यकता नहीं मानता । 
ऐसे ही हम अपने उद्धार्का जितना विचार करते हैं, उससे 
भगवान्‌ कम विचार नहीं करते। अतः आपको जितना मिला 

है, उसका सदुपयोग करो तो जो विलक्षणता पढ़े-लिखोंमें नहीं 
है, उद्धार करनेकी जो सामर्थ्य ओर समझ अच्छे-अच्छे 
पण्डितोंके पास नहीं है, वह आपके पास हो जायगी ! 

कोरी पुस्तक पढ़कर कोई पण्डित नहीं होता । जो जितना 
ज्यादा धनवान्‌ है, जितना ज्यादा पढ़ा-लिखा है, उतनी ही 
उसको ज्यादा आफत है। अपनी योग्यतासे परमात्मा नहीं 
मिलते । योग्यतासे संसारमें नाम होता है, संसारकी वस्तु 
मिलती है| भगवानके यहाँ योग्यताकी कमी नहीं है। आपकी 
योग्यता वहाँ काम करेगी, जहाँ योग्यताकी कमी है। जहाँ 
आपसे ज्यादा योग्यता है, वहाँ आपकी योग्यता कुछ काम नहीं 
करेगी गाँवमें लखपतिकी बड़ी इज्जत होती है। परल्तु जहाँ 
सभी करोड़पति हों, वहाँ लखपतिकी क्या इज्जत हैं ? ऐसे ही 
परमात्माके यहाँ समझकी कमी नहीं है; अतः वहाँ आपकी 
समझकी कोई जरूरत नहीं है। आपके पास अपने उद्धारके 
लिये काफी सामग्री है। केबल सरलतासे और विवेकपूर्वक 
उसका सदुपयोग करना है। उसका सदुपयोग कैसे करें-- 
इसकी शिक्षा सत्सड्रसे, सद्दिचारसे, प्राप्त विविकका आदर 
करनेसे मिलती हैं। सदुपयोग करनेसे उद्धार हो जाता 
है---इसमें किंचिन्मात्र भी सन्देह नहीं है। जो बिलकुल गाँवमें 
रहनेवाले हैं, पढ़े-लिखे नहीं हैं, उनको परमात्मतत्त्वका बोध हो 
गया और बड़े-बड़े पण्डित रीते रह गये ! 

समय निरर्थक जाता है, समझ निरर्थक जाती है, सामर्थ्य 
निरर्थक जाती है, इसीलिये परमात्माकी प्राप्ति नहीं हो रही है। 
इनका सदुपयोग करो। समझते हैं कि सच बोलना ठीक है, 
फिर भी झूठ बोलते हैं; न्याय करना ठीक है, फिर भी अन्याय 
करते हैं; किसीको दुःख देना ठीक नहीं है, फिर भी दुःख देते 
हैं---यह अपने ज्ञानका निरादर हैं। अपने ज्ञानका निरादर न 
करें, दुरुपयोग न करें तो उतने ज्ञानसे आपकी मुक्ति हो 
जायगी, इसमें सन्देह नहीं है। जितना मिला है, उसका 
सदुपयोग ठीक करें तो पूर्णता हो जायगी। 


हु जि 

जीवकृत सृष्टिसे बन्धन 
भगवान्‌ कहते हैं-- ही ओतप्रोत है।' 
मत्त:.  परतरं नान्यत्किद्धिदस्ति धनझ्षय । तात्पर्य है कि जैसे सूतकी मणियाँ हैं, सूतका ही धागा 


मयि सर्वमिद प्रोत॑ सूत्रे मणिगणा इब॥ | है, सब सूत-ही-सूत है, ऐसे ही संसारमें में-ही-मैं हूँ अर्थात्‌ 
(गौता ७।७) | मेरे सिवाय कुछ नहीं है। अतः भगवानकी दृष्टिसे भी संसार 

'हे धनझय ! मेरेसे बढ़कर इस जगत्‌का दूसरा कोई | भगवत्स्वरूप है और महात्माओंकी दृष्टिसे भी संसार 
किश्निन्मात्र भी कारण नहीं है। जैसे सूतकी मणियाँ सूतके | भगवत्स्वरूप है--'वासुदेवः सर्दमिति” (गीता ७। १९) | 
धागेमें पिरोयी हुई होती हैं, ऐसे ही सम्पूर्ण जगत्‌ मेरेमें | फिर यंह संसार कहाँ है ? भगवान्‌ कहते हैं कि जो अपरा 

प्रकृति है, उससे एक विलक्षण मेरी परा प्रकृति है, जिसको 
जीव कहते हैं। उस जीवने जगत्‌को धारण कर रखा है-- 
“'ययेदं धार्यते जगत्‌' (गीता ७।५)। अतः जगतसे 
सम्बन्ध-विच्छेद करनेका दायित्व जीवपर ही है। जीवका 
धारण किया हुआ जगत्‌ ही इसके दुःखका हेतु है। अब 
इसको समझानेके लिये एक बात कहता हूँ, आप ध्यान दें । 

शास्त्रेमें आया है कि सृष्टि दो तरहकी है। एक 
भगवान्‌की रची हुई सृष्टि है और एक जीवकी रची हुई सृष्टि 
है। भगवानकी रची हुई सृष्टि कभी किसीको दुःख नहीं देती 
उसने कभी दुःख दिया नहीं, कभी दुःख देगी नहीं और कभी 
दुःख दे सकती भी नहीं। भगवान्‌की रची हुई सृष्टि अगर 
जीवको दुःख देगी तो जीव दुःखसे कभी छुट सकेगा ही नहीं | 
तो फिर दुःख कोन देता है ? जीवकी बनायी हुई सृष्टि ही दुःख 
देती है। जीवकी बनायी हुईं सृष्टि क्या हैं ? यह मेरी माँ है, 
मेरा बाप है, मेरी ख््री है, मेरा बेटा है, मेरा भाई है, मेरी भोजाई 
है; ये हमारे पक्षके हैं, ये दूसरोंके पक्षके हैं; ये हमारी जातिके 
हैं, ये हमारी जातिके नहीं हैं--यह जो ममता-परताका भेद 
बनाया हुआ है, राग-द्वेष किया हुआ है, यह जीवकी रची हुई 
सृष्टि है। शरीर भगवान्‌का रचा हुआ है और उसके साथ 
सम्बन्ध जीवका रचा हुआ है। यह सम्बन्ध जीवकी सृष्टि है 
जो दुःख देती हैं। जीव जिनके साथ अपना सम्बन्ध नहीं 
जोड़ता, उनसे दुःख नहीं होता | राग ओर द्रेष ही जीवके शत्रु 
हैं--'तौ हास्य परिपन्थिनों' (गीता ३। ३४) । जीव शग 
और द्वेष कर लेता है, मेश और तेरा कर लेता है, यही 
वास्तवमें जीवको दुःख देता है। यह मेरा और तेरा, ठीक और 
बेठीक, अनुकूल और प्रतिकूल, ये हमारे हैं और ये तुम्हारे 
हैं--यह दशा जीवने धारण की है और इसीसे इसको दुःख 
पाना पड़ता है। 

ईश्वर्के रचित तो ख््री-पुरुषोंके शरीर हैं। सबके शरीर 


ईश्वरकी प्रकृतिसे बने हुए हैं। इनके मालिक तो हैं परमात्मा | 


और धातु चीज है प्रकृति। अतः यह सृष्टि न दुःख देनेवाली 
है और न सुख देनेवाली है। अगर देखा जाय तो यह सृष्टि 
इसके व्यवहारको सिद्ध करती है, इसकी मदद करती है। 
दुःख तो वहीं होता है, जहाँ राग-द्वेष (मेरा-तेरा पैदा) कर 
लेते हैं; और यह मनुष्यका बनाया हुआ है--'ययेदं धार्यते 
जगत्‌' (गीता ७।५) | जीव जगतको ध्रारण करता है 
इसीसे सुख होता है, दुःख होता है, बन्धन होता हैं, चौरासी 
लाख योनियोंकी प्राप्ति होती है--'कारणं गुणसड्जोउ्स्य 
सदसद्योनिजन्मसुः (गीता १३।२१)। सच्त, रज, 

तम--तीनों गुण तो बेचारे पड़े रहते हैं, कोई बाधा नहीं देते । 
परन्तु इनका संग करनेसे जीव ऊर्ध्वगति, मध्यगति अथवा 
अधोगतिमें जाता हैं अर्थात्‌ सत्तगुणका संग करनेसे 
ऊर्ध्वगतिकों, रजोगुणका संग करनेसे मध्यगतिको और 
तमोगुणका संग करनेसे अधोगतिको जाता है। गु्णोका संग 
यह खये करता है। अपरा प्रकृति किसीके साथ कोई सम्बन्ध 
नहीं करती । सम्बन्ध न प्रकृति करती है, न गुण करते हैं, न 
इन्द्रियाँ करती हैं, न मन करता है, न बुद्धि करती है। यह स्वयं 
ही सम्बन्ध करता है, इसीलिये सुखी-दुःखी हो रहा है, जन्म- 
मरणमें जा रहा हैं। जीव स्वतन्त्र है; क्योंकि यह परा (थ्रेष्ट) 
प्रकृति है। वह तो बेचारी अपरा प्रकृति है। बह कुछ नहीं 
करती। उससे सम्बन्ध जोड़कर, उसका सदुपयोग-दुरुपयोग 
करके ऊँच-नीच योनियोंमें जाते हैं, भटकते हैं। यह 'ययेदे 
धार्यते जगत' (गीता ७।५) का अर्थ हुआ। 
अपनेको सुख-दुःख किसका होता है ? हमारा कोई 
सम्बन्धी है, प्रेमी है, वह मर जाता है तो दुःख होता है और 
जी जाता है, अच्छा हो जाता है तो सुख होता है। यह मेरापन 
और तेरापन मनुष्यका बनाया हुआ है। यदि मनुष्य निर्मम 
और निरहड्डार हो जाय, न प्रकृतिके साथ ममता रखे, न 
अहंता रखे तो दुःख मिट जायगा ओर शान्ति प्राप्त हो 
जायगी--निर्ममो निरहड्भार: स शान्तिमधिगच्छति' (गीता 
२।७१) | यह कर्मयोगकी दृष्टिसे है। ज्ञानयोगकी दृष्टिसे 
निर्मम-निरहड्भार होनेपर ब्रह्मप्राप्तिका पात्र हो जायगा-- 
'अहड्ढारं बलं दर्प काम॑ क्रोध परिग्रहम्‌। विमुच्य निर्मम: 
शान्तो ब्रह्मभूयाय कल्पते ॥” (गीता १८। ५७३) | 
भक्तियोगकी दृष्टिसे निर्मम-निरहड्डार होनेपर सुख-दुःखमें सम 
हो जायगा, क्षमावान्‌ हो जायगा और भगवानका प्यारा हो 
जायगा--निर्ममो निरहड्लार: समदुःखसुख: क्षमी' (गीता 
१२। १३) । इस तरह कर्मयोग, ज्ञानयोग ओर भक्तियोग-- 
तीनोंसे मनुष्य निर्मम और निरहड्डार हो जाता है। 
यह ममता और अहंता हमारी बनायी हुई है। यह 
जीवकृत सृष्टि है। जीवकृत सृष्टि ही जीवको दुःख देती है 
बाँधती है। जीव स्वयं ही सृष्टि बनाकर बँधता है। जैसे 
रेशमका कीड़ा रेशम बनाकर उसमें बँध जाता है, उसमें ही 
फँसकर मर जाता है, इसी तरहसे जीवने अपना जाल बुन 
लिया, राग और द्वेष कर लिया। इसीसे यह फँसा हुआ है 
बैँधा हुआ है। इसीने जगतकों धारण कर रखा है। जगत्‌की 
स्वतन्त्र सत्ता नहीं है। कारणरूपसे देखें तो प्रकृति है और 
माल्किरूपसे देखें तो परमात्मा है। बाँधनेवाला जगत तो 


छद४ड 
जीवने ही बना रखा है। यदि यह निर्मम और निरहड्डार हो 
जाय तो निहाल हो जाय ! भगवानने बड़ी कृपा करके दो बात 
कह दी कि तुम “निर्ममो निरहड्भार:' हो जाओ, केवल अपनी 
बनायी हुई अहंता ओर ममताको मिटा लो तो ज्ञान हो जायगा, 
पूर्णता हो जायगी | यह अहंता-ममता आपकी बनायी हुई है । 
पहले जन्ममें और जगह ममता थी, इस जन्ममें और जगह 
ममता है। इस शरीरमें रहते हुए भी आप मकान बदल देते 
हो, सम्बन्ध बदल देते हो, दुकान बदल देते हो, अपना बना 
लेते हो और फँस जाते हो। अत: आपने ही इसको जगत्‌- 
रूपसे धारण कर रखा है| परमात्माकी दृष्टिमें यह जगत्‌ नहीं 
है। महात्माकी दृष्टिमें भी यह जगत्‌ नहीं है। अगर अहंता- 
ममता छोड़ दो तो जगत्‌ नहीं रहेगा, दुःख मिट जायगा। 

श्रोता--स्वयंमें कर्तापनका भाव आ जाता है ! 

स्वामीजी--हाँ, उसको आप हीं स्वयंमें लाते हैं। यह 
मेरा है, यह तेरा है; यह मेरे अनुकूल है, यह मेरे प्रतिकूल है; 
यह हमारे पक्षका है, यह दूसरे पक्षका हैं; यह हमारे 
सम्प्रदायका है, यह दूसरे सम्प्रदायका है--यह अपना खुदका 
ही बनाया हुआ है। इसलिये इसका त्याग करनेका दायित्व 
जीवपर है| अगर यह परमात्माका बनाया हुआ होता तो इसके 
त्यागका दायित्व परमात्मापर होता । 

परमात्माकी बनायी सृष्टिमें उत्पत्ति, स्थिति, प्रलय आदि 
जो कुछ होता हैं, वह आपमें बिलकुल दखल नहीं देता। 
वस्तुएँ आपके व्यवहारमें काम आती हैं, आपपर कोई बन्धन 
नहीं करती, आपको परवश नहीं करतीं, परतन्त्र नहीं करतीं | 
आप खुद ही उनमें अहंता-ममता करके फँस जाते हैं। अतः 
'ययेदं धार्यते जगत का तात्पर्य है कि बन्धन आपका ही 
बनाया हुआ है। 

सत्त, रज और तम--इन तीनों गुणोंसे जीव मोहित हो 
जाता हैं--'त्रिभिर्गुणमयैभववरेभि: सर्वमिदं जगत! (गीता 
७। १३) । सात्तिकी, राजसी और तामसी वृत्तियोंसे मोहित 
होकर जीव उनमें फँस जाता है । परन्तु न सात्तकी वृत्ति हरदम 
रहती है, न राजसी वृत्ति हरदम रहती है और न तामसी वृत्ति 
हरदम रहती है | गुणोंका तो नाशवान्‌ स्वभाव है, उनका नाश 
होता ही रहता है। आप कितना ही अच्छा मानो, मन्दा मानो; 
भर मानो, बुरा मानो, कैसा ही मानो, वे गुण तो नष्ट होते 
ही हैं। उनमें परिवर्तन तो होता ही रहता है। आप ही सम्बन्ध 
जोड़ करके उनको पकड़ लेते हो। परा, श्रेष्ट प्रकृति होते हुए 
भी आपने अपरा प्रकृतिको धारण कर रखा है, जन्म-मरणको 
धारण कर रखा हैं, महान्‌ दुःखको धारण कर रखा हैं। आप 


+ साधन-सुधा-सिन्धु * 


छोड़ दो तो छूट जायगा। प्रत्यक्ष उदाहरण है कि आपकी 
कन्या बड़ी हो जाती है तो चिन्ता होने लगती है और जब 
घर-वर अच्छा मिल जाता है तथा आप कन्यादान कर देते हो 
तो आपकी वह चिन्ता मिट जाती है। कन्या वही है, आप बही 
हो, सृष्टि वही है, पर आपको चिन्ता नहीं है। कारण कि 
जबतक "मेरी है', तबतक चिन्ता है और अब 'मेरी नहीं है' 
तो अब चिन्ता नहीं है। तात्पर्य है कि अपनी अहंता और 
ममतासे ही दुःख होता है। 

अहंताको लेकर "में साधु हूँ, में ऐसा हूँ, मेरेको ऐसा 
कह दिया, मेरेको ऐसा कर दिया'--यह आफत किसने पैदा 
की है ? हम ऐसे-ऐसे हैं, हम पढ़े-लिखे हैं; हम कोन हैं 
समझते हो आप ?--यह आफत आपने ही बनायी है। 
आपने ही अपमान पकड़ लिया, मान पकड़ लिया, महिमा 
पकड़ ली, निन्‍्दा पकड़ ली, अनुकूलता पकड़ ली, प्रतिकूलता 
पकड़ ली | यह आपकी ही पकड़ी हुई है। आप न पकड़ो तो 
कोई दुःख देनेवाला है नहीं, हुआ नहीं, होगा नहीं, हो सकता 
नहीं। अपनी सृष्टि बनाकर आप ही फँस गये। आपने ही 
जगत्‌को धारण कर लिया, नहीं तो भगवान्‌ कहते हैं कि सब 
कुछ मेरेसे ही व्याप्त हें--“मया ततमिदं सर्व जगदव्यक्त- 
मूर्तिना' (गीता ९।४), 'येन सर्वमिदं ततम' (गीता 
८।२२; १८ | ४६) । ये बातें याद कर लेनेमात्रकी नहीं हैं। 
याद करोगे तो जैसे मैं व्याख्यान देता हूँ, वैसे -आप भी दे 
दोगे, पर उससे कल्याण नहीं होगा। ये बातें मूलमें समझनी 
हैं कि हमें इसमें फँसना नहीं है, मैं-मेरा नहीं करना है। मैं 
अरु मोर तोर तें माया । जेहिं बस कीन्हे जीव निकाया ॥' 
(मानस ३ । १५। १) । मैं और मेरा, तू और तेरा, यह और 
इसका, वह और उसका--यही बन्धन है, जो जीवका बनाया 
हुआ है। इसको वह छोड़ दे तो निहाल हो जाय | 

जबतक में और मेरेपनकों धारण किये रहोगे, तबतक 
दुःख नहीं मिटेगा। यह मैं-मेरापन ही खास बन्धन है। 

में मेरे की जेवरी, गल बैंध्यो संसार। 
दास कबीरा : क्‍यों बंधे, जाके राम अधार ॥ 

सब बन्धनोंको एक ही चाबी है--मैं-मेंरेका त्याग। 
मैं-मेरेको त्याग दो तो बन्धन है ही नहीं । 

श्रोता--पहले ममताका त्याग होगा या अहंताका ? 

स्वामीजी--आपकी मरजी आये सो कर लो। ममताका 
सर्वथा त्याग कर दो तो अहंताका त्याग हो जायगा, और 
अहंताका सर्वथा त्याग कर दो तो ममताका त्याग हो जायगा । 
जो आपको सुगम पड़े, वह कर लो । एकका त्याग करे तो 


* दुःखका कारण--सड्ूल्प * ७६५ 


दूसरेका त्याग अपने-आप हो जायगा। अहंताके साथ ममता । अहंता सर्वथा चली जायगी और अहम्‌ ही छोड़ दो तो ममता 
और ममताके साथ अहंता रहती है। ममताका त्याग करो तो | कहाँ टिकेगी 2 आप करके देख लो । 


च्त्त्त्क 


* दुःखका कारण--सड्डूल्प * 

दुःखका कारण--सद्भूल्प 


मनुष्यको दुःख देनेवाला खुदका सड्रल्प है। ऐसा होना 
चाहिये ओर ऐसा नहीं होना चाहिये--यह जो मनकी धारणा 
है, इसीसे दुःख होता है। अगर वह यह सड्डल्प छोड़ दे तो 
एकदम योग (समता) की प्राप्ति हो जायगी--'सर्वसड्डल्प- 
सन्न्यासी योगारूढस्तदोच्यते! (गीता ६।४) | अपना ही 
सड्डल्प करके आप दुःख पा रहा है मुफ्तमें ! सड्डूल्पोंका 
कायदा यह है कि जो सड्डल्प पूरे होनेवाले हैं, वे तो पूरे होंगे 
ही और जो नहीं पूरे होनेवाले हैं, वे पूरे नहीं होंगे, चाहे आप 
सड्जुल्प करें अथवा न करें । सब सड्ूल्प किसीके भी पूरे नहीं 
हुए, ओर ऐसा कोई आदमी नहीं है, जिसका कोई सड्डल्प पूरा 
नहीं हुआ। तात्पर्य है कि कुछ सड्डल्प पूरे होते हैं और कुछ 
सड्डल्प पूरे नहीं होते--यह सबके लिये एक सामान्य विधान 


है। जैसा हम चाहें, वेंसा ही होगा--यह बात है नहीं। जो 
होना है, वही होगा। 
होइहि सोड़ जो राम रचि राखा। को करिं तर्क बढ़ावै साखा॥ 


* (मानस १॥ ५२ । ४) 
इसलिये अपना सड्डूल्प रखना दुःखको, पराधीनताको 
निमन्रण देना है। अपना कुछ भी सड्डूल्प न रखें तो होनेवाला 
सड्लडल्प पूरा हो जायगा। जेंसा तुम चाहो, बैसा ही हो 
जाय--यह हाथकी बात नहीं है। अतः सड़ल्प करके क्यों 
अपनी इज्जत खोते हो ? कुछ आना-जाना नहीं है। अगर 
मनुष्य सड्डल्पोंका त्याग कर दे तो योगारूढ़ हो जाय, तत्त्वकी 
प्राप्ति हो जाय, मुक्त हो जाय, भक्त हो जाय, जीवन्युक्त हो 
जाय; जो कुछ बड़ा-से-बड़ा काम हैं, वह हो जाय; यह 
मनुष्यजन्म सफल हो जाय, कुछ भी करना, जानना और पाना 
बाकी नहीं रहे | अतः अपना सड्डल्प कुछ नहीं रखो | वह 
सड्डूल्प चाहे भगवान्‌के सड्डूल्पपर छोड़ दो, चाहे संसारके 
सड्डुल्पपर छोड़ दो, चाहे ग्रारब्ध (होनहार) पर छोड़ दो और 
चाहे प्रकृतिपर छोड़ दो ।* जो अच्छा लगे, उसीपर छोड़ दो 
तो दुःख मिट जायगा। भगवानपर छोड़ दो तो जैसा भगवान्‌ 
करेंगे, लैसा हो जायगा। संसारपर छोड़ दो तो संसार 
(माता-पिता, भाई-बन्धु, कुटुम्ब-परिवार आदि) की जैसी 
मर्जी होगी, वैसे हो जायगा। अपने प्रारब्धपर छोड़ 


दो तो | ऐसा नहीं 


प्राख्थके अनुसार ज॑सा होना है, वैसा हो जायगा | अपना कोई 
सड्डल्प नहीं करना हैं। अपना सड्डल्प रखकर बन्धनके 


सिवाय और कुछ कर नहीं सकते। होगा वहीं जो भगवान्‌ 


करेंगे, जो प्रारब्यमें है अथवा जो संसारमें होनेवाला है। 
भगवानने कहा है-- कर्मण्येवाधिकारस्ते मा फलेषु 
कदाचन' (गीता २।४७) "कर्तव्य-कर्म करनेमें ही तेरा 
अधिकार है, फलोंमें कभी नहीं ।' ऐसा करेंगे और ऐसा नहीं 
करेंगे, शासत्रसे विरुद्ध काम नहीं करेंगे--इसमें तो स्वतन्त्रता 
है, पर दुःखदायी परिस्थिति नहीं आये--इसमें स्वतन्त्रता नहीं 
है। दुःखदाबी और सुखदायी परिस्थिति तो आयेगी ही; आप 
चाहो तो आयेगी, न चाहो तो आयेगी | करनेमें सावधान रहना 


| हैं। शासत्रकी, सनन्‍्त-महात्माओंकी आज्ञाके अनुसार काम करना 


है। इसमें कोई भूल होगी तो वह मिट जाबगी। कभी भूलसे 
कोई विपरीत कार्य हो भी जायगा तो वह ठहरेगा नहीं, टिकेगा 
नहीं, मिट जायगा। खास बात इतनी करनी है कि अपना 
सड्जूल्प नहीं रखना है। अपना कोई सड्भल्प न रहे तो आदमी 
सुखी हो जाय ! 'यूँ भी वाह-वा है ओर वूँ भी बाह-वा है! ऐसा 
हो जाय तो भी ठीक, वैसा हो जाय तो भी ठीक ! 
रज्ब रोष न कीजिये, कोई कहे क्‍यों ही। 
हँसकर उत्तर दीजिये, हाँ बाबाजी यों ही॥ 

चाहे संसारके सड्डल्पमें अपना सड्लल्प मिला दो, चाहे 
अभुके सड्नल्पमं अपना सड्डल्प मिला दो, चाहे प्रारब्धमें 
अपना सड्ढडल्प मिला दो। जैसा होना है, बेसा हो जायगा 
कूदाकूदी क्‍यों करो ! अपने सब सड्डूल्प छोड़ दो तो जीवन 
महान्‌ पवित्र हो जायगा। जो अपने-आप होता है, उसमें 
अपवित्रता नहीं आती, वह ठीक ही होता है। संसारके 
सड्जडल्पसे होगा तो ठीक होगा, भगवानके सड्डल्पसे होगा तो 
ठीक होगा, प्रारब्धसे होगा तो ठीक होगा। बेठीक होगा ही 
नहीं। बेठीक तो हम कर लेते हैं। अपना सड्डल्प कर लेते हैं 
तो बेठीक हो जाता है। 

एक स्फुरणा होती हैं और एक सड्डल्प होता है। कोई 
बात याद आती है--यह 'स्फुरणा' है और ऐसा होना चाहिये 
सड्डल्प' है। संसारकी स्फुरणा 

होती रहती हैं और मिटती रहती है। आप जिस स्फुरणाको 
पकड़ लेते हो, वह सड्डल्प हो जाता है| सड्डूल्पमें मनुष्य बँध 
जाता हैं--'फले सक्तों निबध्यते! (गीता ५।१२)। 
सड्डल्पसे कामना पैदा हो जाती है--'सड्डूल्पप्रभवान्कामान्‌' 
(गीता ६। २४), जो सम्पूर्ण पापों और दुःखोंकी जड़ है | जो 
सब सड्डल्पोंका त्याग कर देता है, वह योगारूढ़ हो जाता है। 
कितनी सीधी-सरल बात है । इसमें बेठीक होगा ही नहीं। 

आप कितना ही ठीक समझो या बेटीक समझो; जो 
होना है, वह होगा ही | जो अनुकूल या प्रतिकूल होनेवाला है 
वह तो होगा ही। सर्दी आनी है तो आयेगी ही, गर्मी आनी 
है तो आयेगी ही। आप सुखी-दुःखी हो जाओ तो आपकी 
मरजी ! वह आपके सुख-दुःखके अधीन नहीं है। इस तरह 
अपने-अपने प्रारव्धका फल आयेगा ही। आप सुखी हो 
जाओ तो आयेगा, दुःखी हो जाओ तो आयेगा। एकदम सच्ची 
बात है! जो नहीं होना है, वह नहीं होगा । जो होना है, वह 
हो जायगा। जो होगा, वह हम अपने-आप देख लेंगे। वह 
कोई छिपा थोड़े ही रहेगा ! अतः चतुर वही है, जो अपना 
कोई सड्डूल्प नहीं रखता | सीधी-सादी बात है, अपना सड्डूल्प 
न रखे तो निहाल हो जाय आदमी ! क्यों सड्डल्प रखे और 
क्यों दुःख पाये ! 

अपने अनुकूलमें राजी होना और प्रतिकूलमें नाराज 
होना--ये दोनों ही व्यथा हैं। भगवान्‌ कहते हैं कि 
'इच्द्रियोंके जो विषय हैं, वे अनुकूलता और प्रतिकूलताके द्वारा 
सुख-दुःख देनेबाले हैं। वे आने-जानेवाले और अनित्य हैं। 
उनको “तुम सह लो। सुख-दुःखमें सम रहनेवाले जिस धीर 
मनुष्यको वे व्यथा नहीं पहुँचाते, हलचल पैदा नहीं करते, 
वह मुक्तिका पात्र हो जाता है, उसका कल्याण हो जाता है 
(गीता २। १४-१५) | गुणोंका जो संग है, वृत्तियोंके 
साथ जो आसक्ति है, बस, यहो ऊँच-नींच योनियोंमें जन्म 
लेनेका कारण है--'कारणं गुणसड्रोउस्थ सदसद्योनिजन्मसु' 
(गीता १३।२१) | 

सड्डूल्प मिट जाता है। कभी पूरा होकर मिट जाता है, 
कभी न पूरा होकर मिट जाता है। पूरा होना है तो पूरा होकर 
मिट जायगा, पूरा नहीं होना है तो ऐसे ही मिट जायगा। यह 
तो मिटनेवाली चीज है--'आगमापायिनोउनित्या: ।' इसको 
सह लो, बस--'तांस्तितिक्षस्व' (गीता २। १४) । ऐसा हो 
गया तो वाह-वाह, ऐसा नहीं हुआ तो वाह-बाह । जीवन्मुक्त 
हो जाओगे ! 'सो5मृतत्वाय कल्पते' (गीता २। १५)-- 
परमात्रप्राप्तिकी सामर्थ्य आ जायगी। महान्‌ शान्ति, महान्‌ 
आनन्द अपने-आप आयेगा। अपने उद्योगसे किया हुआ 


* साधन-सुधा-सिन्धु * 

ठहरता नहीं और अपने-आप आया हुआ जाता नहीं । लेगोंकी 
दृष्टिमें हम महात्मा, जीवन्मुक्त बन जायैंगे और अपनी दृष्टिमें 
महान्‌ शान्तिको प्राप्त हो जायंगे। लोक और परलोक दोनों 
सुधर जायैँंगे। इतनी-सी बात है कि अपना कोई सड्डूल्प न 
रखें। यही वास्तवमें त्याग है। संसारकी वस्तुओंका त्याग 
असली त्याग नहीं है। अगर संसारकी वस्तुओंका त्याग ही 
त्याग हो तो मरनेवाले सब त्यागी ही होते हैं ! शरीरको नहीं 
पूछते, धनको नहीं पूछते, कुट्म्बको नहीं पूछते ! न तार है 
न चिट्टी है, न समाचार है ! पीछे आकर पूछते ही नहीं कि 
कोन कैसा है? पूरा त्याग कर दिया तो मुक्ति हो जानी 
चाहिये ? परन्तु वस्तुओंके छूटनेसे मुक्ति नहीं होती, मनका 
सड्डूल्प छोड़नेसे मुक्ति हो जाती है। 

स्फुरणा तो आती-जाती रहती है । जैसे, वायु आयी और 
चली गयी, ठण्डी आयी और चली गयी, गरमी आयी और 
चली गयी, वर्षा आयी और चली गयी, आँधी आयी और 
चली गयी, ऐसे ही स्फुरणा आयी और चली गयी। उसको 
पकड़ी मत तो वह अपने-आप मिट जायगी। परन्तु उसको 
पकड़ ल्ोेगे तो वह सड्डूल्प हो जायगा ओर सड्डल्पसे कामना 
पैदा हो जायगी। स्फुरणासे कामना पैदा नहीं होती। 
चलते-चलते रास्तेमें वृक्ष दीख गया, पत्थर दीख गया तो 
दीख गया, पर जहाँ मनमें आया कि यह पत्थर तो बहुत 
बढ़िया है, वहाँ मन चिपक जायगा। वह सड्डल्पका रूप 
धारण कर लेगा। आप छोड़ना चाहो तो बह छूट जायगा, 
इसमें परवदता नहीं है। 

सड्डूल्पके दो भाग हैं, एक तो आवश्यक सडडल्प है और 
एक अनावश्यक सड्डूल्प है। जैसे, अपने शरीर-निर्वाहके 
लिये अन्न, जल, बख्रकी आवश्यकता मनमें पैदा होती है तो 
यह आवश्यक सड्डूल्प है; और बैठे-बैठे यों ही मनमें विचार 
किया कि यह होना चाहिये, यह नहीं होना चाहिये तो यह 
अनावश्यक सड्डल्प है। आवश्यकता तो पूरी होगी, पर 
अनावश्यकता कभी पूरी नहीं होगी। आप सड्ढल्प करो 
तो आवश्यकता पूरी हो जायगी और सड्डूल्प न करो तो 
आवश्यकता पूरी हो जायगी। सड्डल्प करनेपर आवश्यकता 
पूरी होगी तो अभिमान आ जायगा। परन्तु बिना सडल्प किये 
आवश्यकता पूरी होगी तो अभिमान नहीं आयेगा। 

शुभ काम करनेका सड्डूल्प हो जाय तो उसको जल्दी 
शुरू कर देना चाहिबे-- शुभस्य शीघ्रम्‌' । फिर करेंगे--यह 
नहीं होना चाहिये। समयका पता नहीं है। काल सबको खा 
जाता है। अच्छा विचार हो तो काल खा जायगा और बुर 
विचार हो तो काल खा जायगा। यदि मनमें बुरा विचार आ 

जाय तो 'थोड़ा ठहरो, थोड़ा ठहरो' ऐसा होनेसे फिर वह नहीं | क्या रहेगा ? केवल शान्ति, शुद्ध शान्ति रहेगी। अपना 
रहेगा और अच्छा विचार आ जाय तो फिर करेंगे, फिर करेंगे' | सड्जूल्प ही अपनेको दुःख देता है, और कोई दुःख देनेवाला 
ऐसा होनेसे फिर वह नहीं रहेगा, काल उसको खा जायगा। | नहीं है । विपरीत-से-विपरीत परिस्थिति आ जाय, बीमारी आ 
शुभ अथवा अशुभ काममें देरी करनेसे वैसा भभका नहीं | जाय, धन चला जाय, बेटा मर जाय आदि जो होनेवाला है, 
रहता, कमजोर होकर मिट जाता है। वह होगा और होकर मिट जायगा | या तो वह मिट जायगा 
श्रोता--स्वाभाविक शान्ति कैसे बनी रहे ? या शरीर मिट जायगा। यह रहेगा नहीं, पक्की बात है। उत्पन्न 
स्वामीजी--अपना सड्डूल्प छोड़ दो तो अशान्ति रहेगी | होनेवाली मात्र वस्तु नष्ट होनेवाली है। इसलिये किसी 
ही नहीं। अपना कोई सड्डुल्प मत रखो तो शान्तिके सिवाय | सड्डूल्पको पकड़े ही नहीं तो शान्तिकी प्राप्ति हो जायगी। 


क््ल्लच््ड है| लू >> 

सन्‍्तोंसे, शास्त्रोंसे मेरेको ऐसी बातें मिली हैं, जिनसे इस 
वर्तमान जीवनमें मनुष्यमात्र महान्‌ आनन्दको प्राप्त कर सकते 
हैं। इसमें केश जितना भी सन्देह नहीं है। पुण्यात्मा हो, 
पापात्मा हो, बुद्धिमान्‌ हो, बुद्धि कम हो, पढ़ा-लिखा हो, 
अपढ़ हो, भाई हो, बहन हो, सनातनी हो, बौद्ध हो, 
मुसलमान हो, अँग्रेज हो, कोई क्यों न हो, वह इसी जीवनमें 
महान्‌ आनन्दको प्राप्त कर सकता है। उन बातोंमेंसे एक बात 
आज विशेषतासे कहता हूँ। 

हम जो सुखी-दुःखी होते हैं, यह हमारी गलती है | इसमें 
गलती क्या है ? लक्ष्मणजीने अध्यात्मरामायणमें निषादराज 


गुहसे कहा हैं-- 
सुखस्य दुःखस्य न को5पि दाता 
परो ददातीति कुबुद्धिरेषा । 
अहं. करोमीति वृथाभिमानः 
स्वकर्मसूत्रे. ग्रथितो हि. लोक: ॥ 


(२।६॥।६) 

'सुख-दुःखको देनेवाला दूसरा कोई नहीं है। दूसरा 

सुख-दुःख देता है--यह समझना कुबुद्धि है। में करता 

हूँ--यह वृथा अभिमान है। सब छोग अपने-अपने कर्मोंकी 

डोरीसे बंधे हुए हैं 

यही बात तुलसीकृत रामायणमें भी आयी है-- 

काहु न कोउ सुख दुख कर दाता । निज कृत करम भोग सब भ्राता ॥ 

(मानस २।९२। २) 

सुख-दुःख देनेवाला दूसरा कोई है ही नहीं--यह खास 

सूत्र है ! दूसरा दुःख देता हैं--यह कुबुद्धि है, कुत्सित बुद्धि 

है, खोटी बुद्धि है। अमुक आदमीने मेरेको दुःख दे 

दिया--यह सिद्धान्तकी दृष्टिसे भी गलत है। इस विषयमें 

एक बात तो यह है कि परमात्मा परम दयालु हैं, परम हितैषी 

हैं, अन्तर्यामी हैं और सर्वसमर्थ हैं। ऐसे परमात्माके रहते हुए, 

उनकी जानकारीमें कोई भी किसीको दुःख दे सकता है क्या ? 


दूसरी बात यह है कि अगर दूसरा दुःख देता है तो दुःख कभी 
मिटनेका हैं ही नहीं; क्योंकि दूसरा तो कोई-न-कोई रहेगा ही । 
कहीं जाओ, किसी भी योनिमें जाओ, देवता बन जाओ, 
राक्षत बन जाओ, असुर बन जाओ, भूत-प्रेत-पिशाच बन 
जाओ, मनुष्य बन जाओ, दूसरा तो रहेगा ही | फिर दुःख कैसे 
मिटेगा ? ये दोनों बातें बड़ी प्रबल हैं। 

हमारे सामने सुख और दुःख दोनों आते हैं। सुख-दुःख 
देनेवाला दूसरा कोई नहीं है, प्रत्युत सब अपने किये हुए 
कमके फलको भोगते हैं। पातझलयोगदर्शनमें लिखा 
है---'सति मूले तद्विपाको जात्यायुभोगा:' (२।१३) 
अर्थात्‌ पहले किये हुए कमेकि फलसे जन्म, आयु और भोग 
होता है। भोग नाम किसका है ? 'अनुकूलवेदनीयं सुखम', 
'प्रतिकूलबेदनीय॑ दुःखम' ओर 'सुखदुःख अन्यतर: 
साक्षात्कारो भोग: अर्थात्‌ सुखदायी और दुःखदायी 
परिस्थिति सामने आ जाय और उस परिस्थितिका अनुभव हो 
जाय, उसमें अनुकूल-प्रतिकूलकी मान्यता हो जाय, इसका 
नाम 'भोग' है। अब एक बात बड़े रहस्यकी, बहुत मार्मिक 
और कामकी हैं। आप ध्यान दें। आपने अच्छा काम किया 
है तो सुखदायी परिस्थिति आपके सामने आयेगी और बुरा 
काम किया है तो दुःखदायी परिस्थिति आपके सामने आयेगी । 
यह तो है कर्मोकी बात | अब परिस्थितिको लेकर सुखी-दुःखी 
होना केवल मूर्खता है। वह परमात्माका विधान है, जो हमारे 
कर्मोका नाश करके हमें शुद्ध करनेके लिये हुआ है। वह 
परमात्मा कैसे किसीको दुःख देगा ? मैं तो यहाँतक कहता हूँ 
कि सुख-दुःख देनेके लिये परिस्थितिके पास समय भी नहीं 
है ! वह बेचारी तो अपनी धुनमें जा रही है, आपको छूती ही 
नहीं, फिर वह आपको सुख-दुःख कैसे दे सकती है ? आप 
सुख-दुःख मान लेते हो, जो केवल मूर्खता है। इसीलिये 
सत्संगसे, सद्दिचारोंसे, सदभावोंसे आदमी सदा मस्त, मौजमें 
रह सकता है; क्योंकि परिस्थिति दुःख देती ही नहीं । दुःख तो 

उसको पकड़ करके आप कर रहे हो। अनुकूल परिस्थिति 
मिले तो उसमें आप सुख मान लेते हो और प्रतिकूल 
परिस्थिति मिले तो उसमें आप दुःख मान लेते हो, यह 
गलती होती है आपकी | वास्तवमें परिस्थिति तो जा रही है 
बेचारी | दिन-रातकी तरह यह सुखदायी-दुःखदायी परिस्थिति 
आती रहेगी। जैसे दिनके बाद रात और रातके बाद दिन 
आता रहता है, ऐसे ही सुखके बाद दुःख और दुःखके बाद 
सुख आता रहेगा। 
मनुष्यके लिये कल्याणकी बात खुली है। मनुष्य-शरीर 
केवल अपना कल्याण करनेके लिये है, भोग भोगनेके लिये 
नहीं-- 'एहि तन कर फल बिषय न भाड़”! (मानस 
७।४४ | १) | सुख-दुःख दो तरहके होते हैं। हमारे पास 
धन, सम्पत्ति, वैभव, बेटा, पोता, मकान आदि अनुकूल 
सामग्री है तो इसको देखकर लोग कहते हैं कि यह बहुत 
सुखी है। हमारे पास सामग्री नहीं हैं; खानेको अन्न नहीं, 
पहननेको वस्त्र नहीं, रहनेको मकान नहीं--ऐसी दश्ञा हैं तो 
इसको देखकर लोग कहते हैं कि यह बहुत दुःखी है। एक 
तो सुख-दुःखकी यह परिभाषा है। दूसरी, जो मनमें हरदम 
प्रसन्न रहता है, कभी दुःखी नहीं होता, उसको सुखी कहते हैं 
ओर जो मनमें दुःखी रहता है, उसको दुःखी कहते हैं। इस 
प्रकार एक तो सुख-सामग्रीका नाम सुख है ओर दुःख- 
सामग्रीका नाम दुःख है तथा एक हृदयमें प्रसन्नताका नाम 
सुख है और हृदयमें जलनका नाम दुःख है। इनमें 
सामग्रीवाल सुख-दुःख तो परिस्थितिका हैं और हृदयका 
सुख-दुःख मूर्खताका हैं। इस मूर्खताकों मिटानेकी खास 
जिम्मेबारी मनुष्यके ऊपर है। जैसे किसी भाषाका ज्ञान 
न हो तो उस अज्ञानको दूर करनेके लिये हम वह भाषा सीख 
सकते हैं, ऐसे ही सुख-दुःख हमारेमें है ही नहीं-- इस 
विद्याको मनुष्यमात्र सीख सकता है। इस ज्ञानके लिये ही 
मानवशरीर मिला है। अतः मानवद्रीरमें आकर सुखी-दुःखी 
नहीं होना है, प्रत्युत सुख-दुःख दोनोंसे ऊँचा उठना है। 
ऊँचा उठना क्‍या होता है ? कि न सुख ही पहुँचता है और 
न दुःख ही पहुँचता है | पातझललयोगदर्शनके व्यासभाष्यमें एक 
इलोक आया है-- 
प्रज्ञाप्रासादमारुहम5शोच्य: 
भूमिष्ठानिव शैलस्थ: 


जश्ोचतो . जनान्‌ | 
सर्वान्ध्राज्ञोडनुपश्यति ॥ 
(१।४७ का व्यासभाष्य) 
अर्थात्‌ जैसे पर्वतपर खड़ा हुआ मनुष्य नीचे पृथ्वीपर 
खड़े लोगोंको देखता है, ऐसे ही प्रज्ञारूपी प्रासादपर खड़ा 
हुआ अशोच्य पुरुष शोक करनेवाले लोगोंकों देखता हैं । 


+* साधन-सुधा-सिन्धु * 

समाधि-अवस्थामें योगीकी बुद्धि ऋतम्भरा अर्थात्‌ 
सत्यकों धारण करनेवाली हो जाती है--'ऋतम्भरा तत्र प्रज्ञा 
(योगदर्शन १।४८) । विवेक-विचारसे भी ऐसी बुद्धि प्राप्त 
हो जाती है। जैसे पृथ्वीपर कभी बाढ़ आती है, कभी आग 
लगती है, कभी सुखदायी परिस्थिति आती है, कभी दुःखदायी 
परिस्थिति आती है, तरह-तरहकी परिस्थितियाँ आती हैं, पर 
पर्वतपर खड़े हुए मनुष्यके पास उनमेंसे कोई भी परिस्थिति 
नहीं पहुँचती । बह केवल देखता है, सुखी-दुःखी नहीं होता। 
इसको सुख-दुःखसे ऊँचा उठना कहते हैं और ऐसी स्थिति 
आपकी, हमारी सबकी हो सकती है । 

कर्म तीन तरहके होते हैं--शुक्क (पुण्यकर्म), कृष्ण 
(पापकर्म) और मिश्रित। साधारण मनुष्योंके तो ये तीन 
तरहके कर्म होते हैं, पर कर्मफलका त्याग करनेवाले योगीको 
किसी भी कर्मका भोग नहीं होता--'कर्माशुक्काकृष्णं 
योगिनस्त्रिविधमितरेषाम' (योगदर्शन ४।७), 'न तु 
सन््यासिनां क्चित' (गीता १८।१२)। उसके पास 
सांसारिक सुख-दु:ख पहुँचते ही नहीं | जब ये पहुँचते ही नहीं, 
तो फिर वह सुखी-दुःखी कैसे होगा ? परिस्थिति कर्मनिर्मित 
है। जेसे कर्म किये, वैसी परिस्थिति सामने आ जाती है, पर 
वह सुखी-दुःखी नहीं करती | भागवतमें एक कथा आती है। 
बाल्यावस्थामें नारदजी महाराजकी माँ मर गयी | बालककी माँ 
मर जाय तो वह बड़ा दुःखी हो जाता है, पर नारदजी दुःखी 
नहीं हुए, प्रत्युत उन्होंने इसको भगवान्‌का मड़लमय विधान 


| ही माना | नारदजीकी भजनमें रुचि थी। भजनमें माँ बाधक 


थी; अतः वह मर गयी तो भजनकी बाधा मिट गयी । इसलिये 
नारदजी राजी हो गये। तात्पर्य हैं कि परिस्थिति आदमीको 
दुःखी नहीं करती। वह मूर्खतासे ही दुःख पाता हैं। 
सुख-दुःखसे सब-के-सब ऊँचे उठ सकते हैं, इसमें सन्देहकी 
बात नहीं है। 

दो बातें मूर्खतासे होती हैं कि दुःख तो दूसरेने दे 
दिया--'परो ददातीति” और सुख में अपने उद्योगसे कर 
लेता हूँ---'अहं करोमीति' । अगर अपने उद्योगसे सुख होता 
तो आज कोई दुःखी नहीं होता । दूसरेको दुःख देनेवाला कभी 
सुखी नहीं हो सकता--यह सिद्धान्त हैं। 

श्रोता--कोई आदमी किसीके पीछे ही पड़ जाय दुःख 
देनेके लिये तो बह दुःखमें निमित्त हुआ कि नहीं ? 

स्वामीजी--वह तो मूर्खतामें निमित्त हुआ, दुःख तो 
उसको मिलनेवाला ही मिलेगा। जो दुःख देनेके लिये पीछे 
पड़ा है, उसको भयडूर पाप लगेगा और भयडूर दु:ख भोगना 
पड़ेगा। परन्तु जिसको दुःख मिलता हैं, उसका तो प्रारब्ध है । 


* दुःख नाशका उपाय * 


सर्वसमर्थ और परम सुहद्‌ परमात्माके रहते हुए, परमात्माके 
जीते-जी कोई दुःख दे सकता है ? मैंने पहले भी एक बात 
सुनायी थी कि नगरके किनारे जंगलमें एक बाबाजी बैठे भजन 
कर रहे थे। वहाँसे कई आदमी धन लूट करके भाग रहे थे। 
पुलिस पीछे पड़ी थी। उन्होंने देखा कि मारे जायँंगे तो 
बाबराजीके पास धन रखकर छिप गये। पुलिस वहाँ आयी 
और धन देखकर बाबाजीको मारने लगी। बाबाजी बोले-- 
'बधूं तू जाणे छे” है नाथ ! सब आप जानते हो' | इसका 
अर्थ यह हुआ कि मैंने अपनी जानकारीमें किसीको दुःख दिया 
नहीं और मार पड़ रही है तो में जानता नहीं कि किस कर्मका 
फल है। है भगवन्‌ ! आप ही जानो, हमारेको इसका पता 
नहीं है। बिना कसूर मार पड़ रही है, इतनेपर भी उन्होंने 
किसीको दोष नहीं दिया। अतः जिसको मार पड़ती है, उसमें 
ऐसा धैर्य चाहिये। दूसरा बेचारा दुःख दे नहीं सकता, हम 
अपनी मूर्खतासे दुःख पा रहे हैं। एक बात मैं और कहता हूँ। 
दुःख देनेवाला दुःख दे नहीं सकेगा, प्रत्युत सुख देगा ! मैंने 
ऐसा देखा है। दूसरा करना चाहता है अनिष्ट ओर हमारा होता 
है इष्ट । यह मेरे अनुभवकी बात है। 

श्रोता--महाराजजी ! सुख-दुःख माना हुआ हैं, है 
तो नहीं ! 

स्वामीजी--बिलकुल माना हुआ है, तभी तो मिटा है 
नहीं तो मिटे कैसे ? सतूका कभी अभाव नहीं होता । यदि 
सुख-दुःखकी सत्ता होती तो बह कभी मिट सकता ही नहीं । 
अतः: सुख-दुःख है नहीं, केवल माना हुआ है। इस 
मान्यताकों छोड़ना है। 

श्रोता--यह छूटता क्यों नहीं ? 

स्वामीजी--आप छोड़ते क्यों नहीं ? आप कहते हो कि 
छूटता नहीं है, में कहता हूँ कि छोड़ते नहीं हैं | आप पकड़ना 
छोड़ दो तो कैसे दे देगा दुःख ? दे नहीं सकता । परन्तु दुःख 
देनेका भाव रखनेवाला दोषी, पापी जरूर बनेगा, इसमें सन्देह 
नहीं है। अब एक बहुत बड़ी भूल बताता हूँ। हम जिससे 
दुःख मिटे, उस उपायको न करके परिस्थिति बदलनेका उद्योग 
करते हैं, जो सर्वथा निष्फल है। निर्धन है तो धनवान्‌ हो 
जाय, रोगी है तो नीरोंग हो जाय, अपमानित है तो सम्मानित 
हो जाय, निन्दनीय हैं तो प्रशेसनीय हो जाय--यह परिस्थिति 
बदलनेका उद्योग है, जो बिछकुछ निरर्थक होगा; क्योंकि यह 
वृथाभिमान है--'अहं करोमीति वृधाभिमान:'। आप 
परिस्थिति बदल सकोगे नहीं। इसलिये एक्र मार्मिक बात 
बताता हूँ कि परिस्थिति न बदल करके जो परिस्थिति मिली 
है, उसका सदुपयोग करो | ब्रुखार आ गया, घाटा लग गया, 

अपमान हो गया, निन्‍्दा हो गयी तो अब इसका सदुपयोग 
कैसे करें ? कोई काँटा निकाले तो हमें पीड़ा तो होती है, पर 
काँटा निकलनेसे बड़ा भारी लाभ होता है । इसी तरह अपमान 
होता है, घाटा लगता है तो इससे हमारे पाप नष्ट होते हैं। 
प्रतिकूल परिस्थितिसे पाप नष्ट होते हैं--यह बात तो बहुत 
जगह मिलेगी, पर इसमें एक मार्मिक बात है कि प्रतिकूल 
परिस्थिति कल्याणकी साधन-सामग्री है। भोगनेसे पाप तो 
अपने-आप नष्ट हो जाते हैं। बिना चाहे, रोते-रोते भोगोगे तो 
भी पाप नष्ट हो जायैंगे। परन्तु उसका सदुपयोग करो तो 
कल्याण हो जायगा | सुखदायी परिस्थितिका सदुपयोग है-- 
सेवा करना, दूसरेको सुख पहुँचाना। दुःखदायी परिस्थितिका 
सदुपयोग है--सुखकी आशा न रखना । सुखदायी परिस्थितिमें 
सुखका भोग करना गलती है और दुःखदायी परिस्थितिमें 
सुखकी आशा करना गलती है। गलती मिटाना सत्संगका 
काम है। सत्संगसे यह गलती मिट जायगी। 

मेरे मनमें इस बातको लेकर बड़ी प्रसन्नता होती है कि 
मनुष्यको ऐसा मौका मिला है, जिसमें वह अपना कल्याण 
करके सुख-दुःख दोनोंसे ऊँचा उठ सकता है। अतः तुच्छ 


भोगोंमें फैसकर अपना समय बर्बाद नहीं करना चाहिये। आज 


दिनतक किसीको मनचाहा भोग नहीं मिला, किसीकी मनचाही 
बात नहीं हुईं । एक व्याख्यानदाताने कहा था कि मनचाही तो 
रामजीके बापकी भी नहीं हुई, आप कैसे कर लोगे ? 
श्रोता--कोई दुःख देता है तो बदला लेनेकी मनमें 
आती है; अतः क्या करना चाहिये ? 
स्वामीजी--बदला लेनेकी भावना हमारी गलती है 
भूल है। वह तो हमारे कर्मोका फल भुगताकर हमें पवित्र कर 
रहा हैं। अतः यदि आपको बदला चुकाना हो तो सबसे पहले 
उसकी सेवा करो। जो दुःख देनेकी चेष्टा करता है, वह 
(पापोंका फल भुगताकर) आपको शुद्ध कर रहा है, आपका 
उपकार कर रहा है। उसका बदला लेना हो तो अपने तनसे, 
मनसे, वचनसे, धनसे, विद्यासे, बुद्धिसे, योग्यतासे, पदसे, 
अधिकारसे उसकी सेवा करो, उसे सुखी बनाओ | 
श्रोता--महाराजजी ! परिस्थितिका सदुपयोग करना तो 
टीक है, लेकिन अगर प्रतिकूल परिस्थिति आ जाय, घाटा 
लग जाय तो उसका प्रतीकार तो करना ही पड़ता है ! 
स्वामीजी--उसके लिये मैं मना करता ही नहीं ! 
उसका प्रतीकार करो, धन कमाओ, धनका सदुपयोग करो, 
कोई विपरीत परिस्थति न आये--इसकी सावधानी रखो । 
परन्तु आप दुःखदायी परिस्थितिको दूर कर दोगे--यह 
हाथकी बात नहीं है। उद्योग करनेके लिये, कर्तव्य-कर्मका 

पालन करनेके लिये में मना करता ही नहीं। परन्तु आप | अधिकारकी बात नहीं है, पर कर्तव्य-कर्म खूब डट करके, 
सुखदायी परिस्थिति बना लोगे--यह आपके हाथकी बात | अच्छी तरहसे करना चाहिये । उसमें कभी नहीं चूकना चाहिये । 
नहीं है। भगवानने कहा हैं--“कर्मण्येवाधिकारस्ते मा | परन्तु किसीको दुःख देना, किसीको नीचा दिखाना--ऐसी जो 
फलेषु कदाचन' (गीता २।४७) कर्तव्य-कर्म करनेमें | धारणा है, यह महान्‌ गलत है। इससे भयंकर दुःख पाना 
ही तेरा अधिकार है, फलमें कभी नहीं! | अतः फल आपके | पड़ेगा, बच नहीं सकेगा कभी ! 

ब्कक 

अनित्य सुखकी रुचि मिटानेकी आवश्यकता 


श्रोता--अखण्ड साधन कैसे हो ? 

स्वामीजी--अखण्ड साधन होगा सांसारिक सुखकी 
आसक्ति छोड़नेसे | सांसारिक वस्तुओंके संग्रहकी और उनसे 
सुख लेनेकी रुचिका अगर आप नाश कर दें तो निहाल हो 
ही जाओगे, इसमें किंचिन्मात्र भी सन्देह नहीं है। में रुपयोंका 
त्याग करनेकी बात नहीं कहता हैँ, साधु बननेकी बात भी 
नहीं कहता हूँ। में आपसे हाथ जोड़कर विशेषतासे प्रार्थना 
करता हूँ कि संग्रहकी ओर भोगकी जो रुचि है, उस रुचिका 
आप किसी तरहसे नाश कर दें। अगर उस रुचिका नाश हो 
जाय तो बहुत बड़ा लाभ होगा। रुचिसे आपका और 
दुनियाका पतन होगा, इसके सिवाय कुछ नहीं मिलेगा। संग्रह 
और भोगकी रुचि बड़ा भारी पतन करनेवाली चीज है 
इसमें कोई सन्देह नहीं है। नाशवान्‌की तरफ रुचि महान्‌ 
अनर्थका हेतु है। विष खा लेनेसे इतनी हानि नहीं हैं, जितनी 
हानि इससे है--'हा हन्त हन्त विषभक्षणतोःप्यसाधु' | 
अष्टावक्रगीतामें लिखा है-- 

मुक्तिमिछ्सि चेत्तात विषयान्विषवत्त्यज । 
(१।२) 

'यदि मुक्तिकी इच्छा रखते हो तो विषयोंका विषके 
समान त्याग कर दो।' 

एक ही बात है कि संसारकी रुचि नष्ट होनी चाहिये। 
उस रुचिकी जगह भगवान्‌की रुचि हो जाय, तत्त्वज्ञानकी रुचि 
हो जाय, मुक्तिकी रुचि हो जाय, भगवत्मेमकी रुचि हो जाय, 
भगवद्दर्शनकी रुचि हो जाय तो निहाल हो जाओगे, इसमें 
किद्ञिन्मात्र भी सन्देह नहीं है। जीनेकी रुचिसे आप जी नहीं 
सकते। जीनेकी रुचि रखते हुए भी मरना पड़ेगा। अगर 
जीनेकी रुचिका त्याग कर दो तो कोई हानि नहीं होगी, प्रत्युत 
बड़ा भारी लाभ होगा। रुचिको कम कर दिया जाय तो भी 
बहुत लाभ होता है। रुचिके वशमें न हों तो भी बड़ा भारी 
लाभ होता है--तयोर्न वशमागच्छेत' (गीता ३ | ३४) । 
अगर इसको नष्ट कर दो, तब तो कहना ही क्‍या है ! 

श्रोता--रुचि नष्ट नहीं होती है महाराज ! 

स्वामीजी--रुचि नष्ट ' नहीं होती है--यह आपके 


वर्तमानकी दशा है। रुचि नष्ट न होती हो--ऐसी बात है ही 
नहीं। यह रहनेकी चीज नहीं है | बालकपनमें खिलौनोंमें जो 
रुचि थी, वह आज है क्‍या? कंकड़-पत्थरोंमें, काँचके 
लाल-पीले टुकड़ोंमें जो रुचि थी, वह रुचि आज है क्‍या ? 
रुचि मिटती नहीं--यह बात नहीं है, रुचि तो टिकती ही नहीं, 
ठहरती ही नहीं। आप नयी-नयी रुचि पैदा कर लेते हो और 
कहते हो कि मिटती नहीं! रुचि टिक सकती नहीं। 
नाशवान्‌की रुचि नाशवान्‌ ही होती. है । परमात्माकी रुचि हो 
तो वह मिटेगी नहीं, प्रत्युत परिणाममें परमात्माकी प्राप्ति करा 
देगी। गीता कहती है-- 
जिज्ञासुरपि योगस्य 


शब्दब्रह्मातिवर्तते । 
(६ | ४४) 

“योगका जिज्ञासु भी वेदोंमें कहे हुए सकाम कर्मोका 
अतिक्रमण कर जाता है ।' 

ऐसी जिज्ञासा न हो तो कोई बात नहीं । संसारकी रुचि हट 
जाय तो योगकी जिज्ञासा भी हो जायगी | रुचि हटती नहीं-- 
यह बिलकुल गलत बात है। रुचि मिटती नहीं--यह तो 
आपकी अभीकी दशा है, जिसको लेकर आप बोल रहे हो । 

भोग और संग्रहकी रुचि महान्‌ अनर्थकारक है । सन्तोंके 
संगको मुक्तिका दरवाजा और भोगोंकी रुचिवाले पुरुषोंके 
संगको नरकोंका दरवाजा बताया गया है--'महत्सेवां 
द्वारमाहुर्विमुक्तेस्तमोद्वारं योषितां सड्डिसड्रम' (श्रीमद्धा० 
५। ५।२) | भोगोंका संग इतना नुकसानदायक नहीं है 
जितना भोगोंकी रुचिवालोॉंका संग नुकसानदायक है । कोढ़ीके 
संगसे कोढ़ हो जाय, इस तरहकी बात है। अतः भोगोंकी 
रुचि रखनेमें आपका और दुनियाका बड़ा भारी नुकसान है 
और इसका त्याग करनेमें बड़ा भारी हित है। इसलिये कृपा 
करके दुनियाका हित करो । हित न कर सको तो कम-से-कम 
अहित तो मत करो। 

भोगोंकी रुचिकी पूर्ति कभी नहीं होगी । इसकी तो निवृत्ति 
ही होगी। रुचिकी पूर्ति असम्भव है। ज्यों-ज्यों भोग भोगोगे, 
रुपयोंका संग्रह करोगे, त्यों-त्यों उनकी रुचि बढ़ती जायगी-- 
'जिमि उ्रतिलाभ लोभ अधिकाई' । 

न जातु कामः कामानामुपभोगेन शाम्यति। 
हविषा कृष्णवर्त्तेव. भूय एवाभिवर्धते ॥ 
(श्रीमद्भा” ९ | १९ । १४) 

विषयोंके उपभोगसे यह रुचि शान्त नहीं होती । आममें 
सुहाता-सुहाता घी डालते रहें तो क्या आग बुझ जायगी ? वह 
तो और बढ़ेगी। ऐसे ही भोगोंकी ओर संग्रहकी रुचि आगे- 
आगे बढ़ती रहेगी। अन्तमें सत्र छोड़कर मरना पड़ेगा। यह 
जो मनमें आदर-सत्कारकी, मान-बड़ाईकी रुचि हैं कि लोग 
मेरेकी अच्छा कहें, बड़ा कहें, आराम दें, सुख दें, मेरे 
अनुकूल बन जाये, यह बहुत ही घातक है। साधकके लिये 
तो महान्‌ ही घातक है। इस रुचिसे केश जितना भी फायदा 
नहीं है ओर नुकसान महान्‌ है। 

यह बात बिलकुल नहीं है कि रुचि नष्ट नहीं होती। 
अगर रुचि नष्ट न होती तो किसीकी भी नष्ट नहीं होनी 
चाहिये । आजतक किसीकी भी रुचिकी पूर्ति नहीं हुई, पर यह 
हटी है सैकड़ोंकी--'“बहवो ज्ञानतप्सा पूता मद्धावमागता:' 
(गीता ४।१०)। रुचिका नाश करनेवाले इतिहासमें 
सैकड़ों-हजारों आदमी मिलेंगे, पर रुचिकी पूर्ति करनेवाला 
एक भी आदमी नहीं मिलेगा। जिसकी पूर्ति होती ही नहीं, 
उसको छेोड़नेमें क्या हानि है आपको ? 

श्रोता--महाराजजी, बालकपनमें जो रुचि थी, वह तो 
खत्म हो गयी। बालकपनतक तो वह रुचि रहेगी । 

स्वामीजी--बालकपनवाली रुचिमें फर्क नहीं पड़ेगा, 
चाहे आप बूढ़े हो जाओ। त्रिषष बदल गया, स्थान बदल 
गया, पर रुचि वही (पहलेवाली) है, मिटी नहीं है। अब 
आप मिटाओगे तो टिकेगी नहीं, रखोगे तो मिटेगी नहीं । आप 
रखोगे तो उसको मिटानेकी ताकत बत्रह्माजीमें भी नहीं है। 
बड़े-बड़े सन्त-महात्मा, जीवन्मुक्त महापुरुष भी आपकी 
रुचिको मिटा नहीं सकते। आप मिटाओ तो मिट जायगी। 
आप नहीं छोड़ोगे तो वे कैसे छुड़वायेंगे ? आप चाहो तो छूट 
सकती है; और नहीं छूटे तो प्रार्थना करो, रोओ, भगवानूसे 
कहो कि यह छूटती नहीं तो भगवान्‌की कृपासे छूट जायगी। 

खास बात है कि आप इसको छोड़नेका विचार ही नहीं करते | 
एक़ बहुत ही मार्मिक बात है कि सांसारिक रुचिके त्यागकी 
जितनी महिमा है, उतनी दया, क्षमा, उदारता आदि अच्छे- 
अच्छे गुण धारण करनेकी भी नहीं है। यह जो निषेधात्मक 
साधन है, यह विध्यात्मक साधनसे ऊँचा है, पर लोग इस 
तरफ ध्यान कम देते हैं। निषेधात्मक साधन करनेसे 
विध्यात्मक साधन स्वतः होता हैं। जो साधन स्वतः होता है, 
उसका अभिमान नहीं होता । 

गीताने सुखकी रुचिको ज्ञानियों (विवेकियों) का नित्य 
वैरी बताया है--'ज्ञानिनो मित्यवैरिणा' (३।३९) | 
अज्ञानीको तो भोगोंमें सुख दीखता है, पर ज्ञानी सुखकी रुचि 
पैदा होते ही समझता है क्रि यह मेरा पतन करनेवाली चीज 
है। इसकी कभी पूर्ति नहीं होगी। यह आग हैं, आग-- 
'दुष्प्रेणानलेन च' ! इससे बड़ा भारी नुकसान हैं। इसलिये 
सज्जनो | कम-से-कम इतना तो करो कि रुचिके वशमें होकर 
कोई कार्य मत करो । उसके वशीभूत होकर कार्य करते रहोगे 
तो वह कभी मिटनेवाली नहीं है। हजारों, लाखों, करोड़ों, 
अस्बों जन्मोंतक भी बह मिटेगी नहीं। 

आप कितने ही पढ़ जाओ, कितने ही व्याख्यान देनेवाले 
बन जाओ, कितनी ही पुस्तकें लिख दो, कितने ही बड़े बन 
जाओ, पर जबतक संयोगजन्य सुखकी रुचि रहेगी, तबतक 
शान्ति नहीं मिलेगी। यह सुखकी रुचि आपका पतन करेगी 
ही । जितना नुकसान हो रहा है, सब इसीसे हो रहा है । संसारमें 
जितने कराह रहे हैं, टुःख पा रहे हैं, रो रहे हैं, कष्ट पा रहे हैं 
चिल्ला रहे हैं, नरकोंमें पड़े हैं, चोरासी लाख योगनियोंमें पड़े हैं 
सब इस रुचिका ही फल हैं। इस रुचिके रहते हुए आपको 
किसी तरहसे शान्ति नहीं मिलेगी। इसलिये कृपा करके इस 
रुचिका नाश करो । आपसे न हो तो भगवानसे प्रार्थना करो कि 
हे नाथ ! इस रुचिका नाश हो जाव ! 

आपके भीतर रुचिका नाश करनेकी रुचि पैदा हो जाय 
अर्थात्‌ आपका पक्का विचार हो जाय कि इसको मिटाना है तो 
यह मिट जायगी। 


स्तर सन 

काम-क्रो धसे छूटनेका उपाय 
जितनी भी असत्‌ अर्थात्‌ उत्पत्ति-विनाशशील वस्तुएँ हैं हमारा स्वरूप सत्‌ है और उसका अभाव कभी हुआ 
उनके दो विभाग हँ--- (१) शरीर, रुपये, मकान आदि पदार्थ | नहीं, है नहीं, होगा नहीं तथा हो सकता ही नहीं। इसके 
ओर (२) काम, क्रोध, लोभ आदि वृत्तियाँ। जेसे पदार्थ | विपरीत असत्‌ वस्तुका अस्तित्व कभी हुआ नहीं, है नहीं, 
उत्पन्न होते हैं ओर मिट जाते हैं, ऐसे ही वृत्तियाँ भी उत्पन्न | होगा नहीं और हो सकता ही नहीं | अतः हम जो यह लोभ 
होती हैं ओर मिट जाती हैं। पदार्थों और वृत्तियोंका तो अभाव | करते हैं कि रुपये बने रहें, शरीर बना रहे, कुट॒म्ब बना रहे, 
हो जाता है, पर सत्‌ वस्तुका कभी अभाव नहीं होता । यह हम गलती करते हैं। ऐसे ही हम जो यह भय करते हैँ 

कि कामना आ गयी, क्रोध आ गया, लोभ आ गया, विषमता 
आ गयी, ये वृत्तियाँ नहीं रहनी चाहिये, यह भी हम गलती 
करते हैं। कारण कि जिनका अस्तित्व ही नहीं है, उनके बने 
रहनेकी इच्छा करना भी गलती है और उनके न आनेकी इच्छा 
करना भी गलती है। पदार्थ बने रहें--- इसका अर्थ यह हुआ 
कि पदार्थ हैं, इसलिये इनको बने रहना चाहिये। काम, क्रोध 
आदि नहीं रहें--इसका अर्थ यह हुआ कि काम, क्रोध आदि 
हैं, इसलिये इनको नहीं रहना चाहिये। तात्पर्य यह हुआ कि 
पदार्थोको रखनेकी इच्छा करना और वृत्तियोंकों मिटानेकी 
इच्छा करना--दोनों इच्छाएँ असत्‌ वस्तु (पदार्थ और वृत्ति) 
की सत्ता माननेसे ही पैदा होती हैं । 

काम, क्रोध आदि वृत्तियोंके आनेसे साधकको घबराना 
नहीं चाहिये। स्थूलदृष्टिसे भी देखें तो काम, क्रोध आदि 
हरदम नहीं रहते | काम पैदा हुआ तो पैदा होते ही नष्ट होना 
शुरू हो गया। क्रोध पैदा हुआ तो पैदा होते ही नष्ट होना शुरू 

हो गया। लोभ पैदा हुआ तो पैदा होते ही नष्ट होना शुरू हो 

गया । मोह पैदा हुआ तो पैदा होते ही नष्ट होना शुरू हो गया। 
नष्ट होना क्या शुरू हो गया, उसकी तो सत्ता ही नहीं है ! 

असतूकी सत्ता विद्यमान नहीं है--'नासतो विद्यते 
भाव:! (गीता २ | १६) | जो कभी है और कभी नहीं है, वह 
वास्तवमें कभी नहीं है। जिसका कभी भी अभाव है, उसका 
सदा ही अभाव है। जिसका किसी भी जगह अभाव हैं 
उसका सब जगह ही अभाव है। जिसका किसी भी व्यक्तिमें 
अभाव है, उसका सम्पूर्ण व्यक्तियोंमें अभाव है। जिसका 
किसी भी परिस्थितिमें अभाव है, उसका सम्पूर्ण परिस्थितियोंमें 
अभाव है। अतः हम काम, क्रोध, लोभ आदिसे भयभीत 
होते हैं तो यह गलती है। तो फिर क्या करें ? ये काम, क्रोध 
आदि हमारेमें हैं ही नहीं--ऐसा एक निश्चय कर लें। जो सच्ची 
बात है, उस बातको पकड़ लें। सच्ची बातकों पकड़नेका नाम 
ही साधन है। 

जो पहलेसे ही मिटा हुआ है, उसको क्या मिटायें ? 
जिसका अभाव हैं, उसकी सत्ता मानकर आप उसको 
मिटानेका उद्योग करते हैं, पर वास्तवमें उद्योग उसको 
मिटानेका नहीं होता, प्रत्युत उसको दृढ़ करनेका हो जाता है 
क्योंकि सत्ता मानकर ही मिटाना होता है। जिन पदार्थोकी आप 
रखना चाहते हैं, उनकी जैसे सत्ता नहीं है। ऐसे ही जिन 
वृत्तियोंकी आप हटाना चाहते हैं, उनकी भी सत्ता नहीं है। 
मेरेमें काम है, क्रोध है--इस तरह आप उनको जो सत्ता दे 
देते हैं, यही बास्तवमें भूल है। अब जितना ही उनको 
मिटानेका उद्योग करोगे, उतना ही वे दृढ़ होंगे । अतः मूलमें 

उनकी सत्ता ही नहीं है--इस बातपर दृढ़ रहें अर्थात्‌ उनके 
अभावका अनुभव करें कि वास्तवमें वे न स्वरूपमें हैं, न 
स्वभावमें हैं। 
श्रोता--काम, क्रोध आदि दोष बाहरसे तो उत्पन्न और 
नष्ट होते हैं, पर भीतरमें तो बीजरूपसे पड़े ही रहते हैं ? 
स्वामीजी--उनकी बीजरूपसे धारणा आपने हीं कर 
रखी है | बीजरूपसे भी क्या वे सत्‌ हैं ? वे तो असत्‌ ही हैं। 
श्रोता--पदार्थोंका स्वाभाविक नाश हो रहा है, यह बात 
तो समझमें आती है, पर काम, क्रोध आदि बिकार भी 
स्वाभाविक मिट रहे हँ--यह बात समझमें नहीं आती ! 
विकारोंको मिठाये बिना वे कैसे मिटेंगे ? 
स्वामीजी--किसीके लड़केकी मृत्यु हो जाय तो उस 
दिन जो शोक होता हैं, वह बारह-पन्द्रह दिनके बाद बैसा 
रहता है क्या ? बारह महीनोंके बाद बेसा रहता है क्या ? 
दस-बारह वर्षेकि बाद वैसा रहता है क्या ? नहीं रहता । इससे 
सिद्ध होता है कि शोककों मिटाये बिना वह मिटता हैं। घरमें 
कोई मर जाता है तो दीवालीके दिन मीठा नहीं बनता; परन्तु 
दस-बीस वर्षोके बाद क्‍या उस घरमें मीठा नहीं बनता ? क्या 
उस घरमें बिवाह नहीं होता ? शोक तो बिना मिटाये मिट 
जाता है; क्योंकि असत्‌ वस्तुकी सत्ता है ही नहीं। उसको 
मिटानेक्रा उद्योग करके आप ही उसको सत्ता देते हो। 
जैसे पदार्थ स्थायी नहीं होता, ऐसे ही वृत्ति भी स्थायी 
नहीं होती। शोकमें डूबा हुआ आदमी भी बातें करते-करते 
मौकेपर हँस देता है, प्रसन्न हो जाता है तो उस समय वह शोक 
कहाँ रहा ? उत्पन्न होनेवाली वस्तु नष्ट होनेवाली होती ही 
है--यह नियम है। क्रोध आये तो उसको महत्त्व मत दो। 
ऐसा समझो कि यह तो मिट रहा है। अगर क्रोधकों घण्टाभर 
रहना है ओर क्रोध आनेके बाद पाँच मिनट बीत गये तो क्या 
अब उसकी उम्र घण्टाभर रही ? पाँच मिनट वह पर गया कि 
नहीं ? बीजरूपसे भी वह रहता नहीं है; क्योंकि उसकी स्वतन्त्र 
सत्ता नहीं है। मूलमें सत्ता तो परमात्माकी ही है। जब प्रकृति 
और प्रकृतिके कार्यमात्रकी ही स्थायी सत्ता नहीं है तो फिर 
क्रोध आदि विकारोंकी स्थायी सत्ता कैसी ? प्रकृतिके बाहर 
विकार हैं ही कहाँ ? मुफ्तमें ही विकारोंको मिटानेके उद्योगमें 
समय बरबाद कर लिया, जबकि मूलमें विकार हैं ही नहीं। 
यही बात समझनेकी ओर धारण करनेकी है। सत्संगके द्वारा 
यहीं तो प्रकाश मिलता है। 
श्रोता--बिना साधनाके क्रोध कैसे मिटेगा ? 
स्वामीजी--क्रोध तो बिना साधनाके ही मिटता है ! 
| आप ध्यान दें, क्रोध साधनासे जल्दी नहीं मिटेगा। आप 

क्रोधकी उपेक्षा कर दें तो वह अपने-आप मिट जायगा | वह 
तो मिट ही रहा है, आप ही उसको सत्ता दे रहे हैं 
शोकका जो दृष्टान्त दिया है, उसपर आप विचार करें। घरमें 
कोई मर जाता है तो आप उसको याद कर-करके, रो-रोकर 
शोकको जीवित रखते हैं ओर दूसरे छोग भी आ-आकर 
उसको याद करते हैं, पर जीवित रखनेका उद्योग करनेपर भी 
वह शोक जीवित नहीं रहता, मिट ही जाता है। कारण कि 
उसमें ताकत नहीं है टिकनेकी | 

श्रोता--कभी दूसरी कोई घटना होगी तो फिर शोक हो 
जायगा; अतः शोकका बीज तो रहेगा ही ? 

स्वामीजी--अगर आप ऐसा मानेंगे तो फिर अज्ञान 
कभी मिटेगा ही नहीं। अज्ञानको मिटानेकी सब चेष्टा निरर्थक 
होगी। कारण कि शोकका बीज अज्ञान है और अज्ञान भी 
असत्‌ ही है। कारण कि ज्ञानके अभावका नाम अज्ञान नहीं 
है, प्रत्युत अधूरे ज्ञानका नाम अज्ञान हैं। आप साधनकी 
दृष्टिसे देखें तो भी विकार है और उसको मिटाना 
है'---इसकी अपेक्षा 'विकार हैं ही नहीं--यह मानना 
बढ़िया है। जिसकी सत्ता ही नहीं है, उसको मिटायें क्या ? 
विकार पहले भी नहीं था, पीछे भी नहीं रहेगा और अभी 
भी मिट रहा है--ये तीन बातें बहुत ही मार्मिक हैं। यह 
सिद्धान्त है कि जो आदि और अन्तमें नहीं होता, उसकी सत्ता 
वर्तमानमें भी नहीं होती। साधन करनेवाले भाई-बहन इस 
बातको खूब सरलतासे समझ लेंगे कि साधन करते-करते 
काम, क्रोध आदिकी वृत्तियाँ बिना उद्योग किये स्वतः 
कम होती हैं। आप सत्‌ वस्तुकी तरफ दृष्टि रखेंगे तो असत्‌ 
वस्तु स्वतः ही निवृत्त होगी; क्योंकि वह स्वतः निवृत्त है-- 
'नासतो विद्यते भाव:' । 

क्रियात्मक साधनकी अपेक्षा विवेकात्मक और 
भावात्मक साधन तेज हैं। कारण कि क्रियाका अन्त होता है 
पर विवेक और भावका अन्त नहीं होता। क्रिया स्थूल होती 
है, पर विवेक ओर भाव सूक्ष्म होते हैं। अतः क्रियात्मक 
साधन करके विकारोंको मिटानेका उद्योग करनेसे इतना जल्दी 
काम नहीं बनता; किन्तु विवेक और भावसे विकारोंकी सत्ता 
ही नहीं मानवेसे विकार स्वतः मिट जाते हैं। असतकी सत्ता 
विद्यमान हैं ही नहीं--यह विवेक. और भाव जितना काम 
करेगा, उतना क्रिया काम नहीं करेगी। 

एक करण-सापेक्ष साधन हैं ओर एक करण-निरपेक्ष 
साधन है। करण-सापेक्ष साधनमें शरीर-इन्द्रियाँ-गन-बुद्धिका 
आश्रय लेकर साधन किया जाता है, पर करण-निरपेक्ष 
साधनमें शरीर-इन्द्रियाँ-मन-बुद्धिका आश्रय नहीं लिया जाता, 

प्रत्युत उनसे माने हुए सम्बन्धका विच्छेद किया जाता है। 
करण-सापेक्ष साधनमें बहुत देर लगती हैं, पर करण-निरपेक्ष 
साधनमें तत्काल सिद्धि होती है। अगर आप करण-सापेक्ष 
साधनके द्वारा अहंताको मिटाओगे तो वह जन्म-जन्मात्तरों- 
तक मिटेगी नहीं, पर 'वह है ही नहीं'--ऐसा स्वयंसे अनुभव 
कर लोगे तो वह टिकेगी नहीं। परन्तु साधकका ध्यान इधर 
जाता नहीं। वह सोचता है कि मैं इसको मिटा रहा हूँ, पर कर 
रहा है उसको दृढ़ । 

यह जो अवगुणोंकी सत्ताको मानना है, इसमें एक बड़े 
भारी अनर्थकी बात यह हैं कि जिस समय क्रोध आता है, उस 
समय आप क्रोध किसको नहीं आता ? अन्न खाते हैं तो 
क्रोध आयेगा ही'--ऐसा मानकर अपमनेमें क्रोधकी सत्ताको 
दृढ़ करते हैं और जिस समय क्रोध नहीं आता, उस समय 
आप मेँ क्रोधी आदमी हूँ, मेरेमें क्रोध है, जो समवपर आ 
जायगा'--ऐसा मानकर अपनेमें क्रोधकी सत्ताको निरन्तर 
मानते हैं ओर दृढ़ करते हैं। इस प्रकार जिस समय क्रोध 
आया है, उस समय भी अपनेमें क्रोधको मानते हैं ओर जिस 
समय क्रोध नहीं आया है, उस समय भी अपकनेमें क्रोधको 
मानते हैं, तो अब क्रोध मिटे कैसे ? क्रोधको आपने 
अखण्डरूपसे पकड़ रखा है, इसीलिये वह आपमें बैठा है 
नहीं तो क्या चोर-डाकूमें इतनी ताकत है कि वह आपके घरमें 
बैठा रहे ? आपने खुद ही उसको अपनेमें बैठा रखा है। 
विचार करना चाहिये कि क्रोध तो आता-जाता है, पर में 
हरदम रहता हूँ, फिर मैं क्रोधी कैसे ? अगर मेरेमें क्रोध है, 
तो फिर उसको हरदम रहना चाहिये अर्थात्‌ जबतक मैं रहूँ , 
तबतक क्रोधको भी रहना चाहिये और मेरा अभाव होनेपर ही 
क्रोधका अभाव होना चाहिये। मैं तो विद्यमान हूँ, पर क्रोध 
विद्यमान नहीं है, तो फिर मैं क्रोधी कैसे हुआ ? हरदम 
रहनेवाला तो एक सत््‌-तत्त्व ही है। इसके सिवाय और कोई 
भी वस्तु हरदम रहनेवाली नहीं है । 

सब दोष स्थूल, सूक्ष्म और कारण-शरीरमें ही रहते हैं। 
जब शरीर ही असत्‌ है, तो फिर उसमें रहनेवाले दोष सत्‌ 
केसे ? परन्तु आप उनको अपनेमें स्थायी मानकर उनको दूर 
करनेका उद्योग करते हैं और फिर कहते हैं कि ये दूर होते 
नहीं ! यह दशा करण-सपेक्ष साधनमें होती है। करण- 
निरपेक्ष साधनमें यह दशा.नहीं होती | करण-निरपेक्ष साधनमें 
न वृत्ति लगानेकी जरूरत है, न बुद्धि. छगानेकी जरूरत है 

मन लगानेकी जरूरत हैं। दोष अपनेमें हैं ही नहीं--इसको 

स्वयंसे स्वीकार करना है, मन-बुद्धिसे नहीं। यह करण- 
निरपेक्ष साधन बहुत श्रेष्ठ है, पर इसके विषयमें बहुत कम 


9७6 


नतत-+38 


पढ़ने-सुननेको मिलता है। 

साधन करना खुद धनको कमाना है और सत्संग करना 
धनी व्यक्तिके गोद जाना है। गोद जानेवालेको क्या कमाना 
पड़ता है ? उसको तो कमाया हुआ धन मिलता है। ऐसे ही 
सत्संगमें जानेसे बिना साधन किये साधन होता हैं। एक बार 
मैंने ऋषिकरेशमें सत्संगी भाई-बहनोंसे कहा क्रि आप सब 
पत्थर हैं, पर हैं गड्ाजीके ! गड़ाजीके पत्थर कैसे सुन्दर, 
गोल-गोल हो जाते हैं और अच्छे लगते हैं | उन पत्थरोने न 
तो खुद कोई उद्योग किया है ओर न किसी दूसरे व्यक्तिने ही 


+* साधन-सुधा-सिन्धु + 


उद्योग किया हैं। वे गड़ाजीके प्रवाहमें पड़े रहे और 
लुढ़क-लुढ़ककर अपने-आप गोल हो गये । ऐसे ही सत्सड्में 
पड़े-पड़े आप गोल पत्थर हो गये | जो पढ़े-लिखे नहीं हैं 
जिनको हस्ताक्षर करना भी नहीं आता, ऐसे साधारण पुरुषोंको 
भी सत्संगके प्रभावसे अच्छे-अच्छे पण्डितोंकी बातोंमें भी 
गलती दीख जाती है, कमी दीख जाती है। गड्जाजीका पत्थर 
पवित्र होता है। सत्सड्में पड़े रहनेमात्रसे मनुष्य पवित्र हो 
जाता हैं। उसमें अपने-आप गुण आ जाते हैं और दोष 
स्वाभाविक ही मिट जाते हैं। 


०६०: वाल 


9७४ 


विकारोंसे छूटनेका उपाय 


यह जीवात्मा परमात्माका साक्षात्‌ अंश है। अतः जेंसे 
परमात्मा सत्यसंकल्प हैं, ऐसे ही यह जीवात्मा भी एक अंग़में 
सत्यसंकल्प है। जब जीवात्मा अपनेमें राग-द्वेषादि दोषोंकी 
मान्यता कर लेता है, तब इसमें वे दोष दीखने लग जाते हैं 
नहीं तो वे दोष इसमें हैं नहीं। राग-द्वेष, हर्ष-शोक, काम, 
क्रोध, लोभ, मोह, मद, मात्सर्य आदि जितने भी दोष हैं 
उनमेंसे कोई-सा भी दोष जीवात्मामें नहीं है। अगर इसमें दोष 
होते तो इसको 'चेतन अमल सहज सुखरासी ' नहीं कहते । 
जितने भी विकार हैं, वे सब प्रकतिके गुणोंमें ही रहते 
हैं; परन्तु जीवात्मा गुणोंसे रहित है--“निर्मुणत्वात' (गीता 
१३। ३१) । प्रकृतिके गुणोंमें ही सात्विक, राजस और तामस 
वृत्तियाँ रहती हैं, जिनका वर्णन गीताके चौदहवें अध्यायमें 
आया है। स्वयंमें वृत्तियाँ नहीं रहतीं। अगर यह बात ठीक 
अनुभवमें आ जाय तो मनुष्य तत्काल जीवन्पुक्त हो जाय ! 
तत्काल जीवन्मुक्त क्‍यों हो जाय ? कि वास्तवमें यह जीवन्मुक्त 
ही है। मुक्ति स्वतःसिद्ध हैं और बन्धन पकड़ा हुआ है, कृत्रिम 
हैं। बन्धन न होते हुए भी जीवने बन्धनको स्वीकार कर लिया 
है। जीवने ही असतको धारण कर रखा है--“ययेदं धार्यते 
जगत्‌' (गीता ७।०)। अगर जीव असत्‌को धारण 
(स्वीकार) न करे तो असतमें रहनेकी ताकत ही नहीं है । 
असत्‌ वस्तुकी तो सत्ता नहीं है और सत्‌ बस्तुका अभाव 
नहीं हैं--'नासतो विद्यते भावो नाभावो विद्यते सतः' 
(गीता २। १६) । जिसकी सत्ता है ही नहीं, उसकी प्राप्ति कैसे 
होगी ? असत्‌की प्राप्ति और सत्‌को अप्राप्ति असम्भव है। 
परन्तु सत-स्वरूप खयने असतको सत्‌ मान लिया, जिससे 
असतूकी सत्ता दीखने छग गयी। अतः केवल माननेसे ही 
असत्‌को सत्ता मिली हैं और न माननेसे वह मिट जायगी | 
काम, क्रोध, लोभ, मोह आदि विकार हमारेमें नहीं हैं। 

ये प्रकृतिमें हैं। अगर हम प्रकृतिको स्वीकार 'ः करें तो ये 


* साथन-सुधा-सिन्धु * 


प्रकृतिमें भी नहीं हैं। प्रकृतिको स्वीकार करते ही ये विकार 
प्रकृतिमें पैदा हो जाते हैं। जिस स्थानपर कोई मनुष्य नहीं 
जाता, वह स्थान (जंगल आदि) बड़ा शुद्ध होता है और जिस 
स्थानपर मनुष्य रहते हैं, वहाँ अशुद्धि फैल जाती है। कारण 
कि मनुष्य ही अपने सम्बन्धसे उसको अशुद्ध करता हैं। 
असत्‌ बस्तुको अपनी मानते ही वह अशुद्ध हो जाती है और 
उसको अपना मानना छोड़ते ही सब अशुद्धि मिट जाती है-- 
ममता मल जरि जाड़' (मानस ७। ११७ क) । 

जब मनुष्य जड़तामें अपनापन कर लेता है, तब वह 
जड़ता ही उसको दबा लेती है। जैसे बादल सूर्यसे पैदा होते 
हैं और सूर्यकों ही ढक देते हैं, ऐसे ही दोष आपसे पैदा होते 
हैं ओर आपको ही ढक देते हैं। अगर आप इनको पैदा न करें 
तो आप स्वृतःस्वाभाविक मुक्त हैं। इसीलिये ज्ञान होनेपर फिर 
मोह नहीं होता--'बज्ज्ञात्वा न पुनर्महिमेव॑ यास्यसि पाण्डव' 
(गीता ४ | ३५); क्योंकि वास्तवमें मोह है ही नहीं। अगर 
मोह होता तो वह पुनः हो जाता। 

काम, क्रोध, लोभ आदिसे रहित होनेका उपाय है कि 
ये अपनेमें नहीं हैं'--ऐसा दृढ़तासे मान लें। ये अपनेमें 
दौखें, तो भी इनको अपनेमें नहीं मानें; क्योंकि वास्तबमें ये 
अपनेमें हैं नहीं, केवल भूलसे माने हुए हैं। आप रहते हैं और 


| ये नहीं रहते--यह आपका अनुभव है। अभी आप हैं, पर 


अभी काम है क्या ? अभी क्रोध है क्या ? अभी लोभ हें 
क्या ? अगर ये आपमें होते तो जैसे कपड़ेमें रंग रहता है 
कपड़ा रहता है तो रंग भी रहता है, ऐसे ही ये भी आपमें 
सदा रहते। ये दोष सदा नहीं रहते--यह आपका अनुभव 
है। इससे सिद्ध हुआ कि ये दोष आगन्तुक हैं अर्थात्‌ 
आने-जानेवाले और अनित्य हैं--'आगमापायिनोऊनित्या:' 
(गीता २। १४) | 

आप सत्‌-स्वरूप हैं, इसलिये जब आप अपनेमें काम, 

क्रोध आदिकी सत्ता मान लेते हैं, तब वे असत्‌ होते हुए भी 
सत्‌ दीखने लग जाते हैं। जैसे आगमें कोई भी चीज रख दें 
तो वह चमक उठती है | चाहे ठीकरी हो, चाहे पत्थर हो, चाहे 
लकड़ी हो, चाहे कोयला हो, आगमें रखनेपर वह चमकने 
लग जाता है। ऐसे ही आप जिस चीजको अपनेमें स्वीकार 
करते हैं, वह आपमें (सत्‌ स्वरूपमें) दीखने लग जाती है | 
शरीर असत्‌ है। यह प्रतिक्षण बदलता रहता है। इतनी 
तेजीसे बदलता है कि इसको उसी रूपमें दो बार कोई देख 
ही नहीं सकता; क्योंकि एक क्षण पहले शरीर जैसा था, दूसरे 
क्षणमें वह वैसा नहीं रहता | केवल आपकी भावनासे ही यह 
सत्‌ ('है')-रूपसे दीखता है। यदि यह है तो फिर यह 
बदलता कैसे है ? 
श्रोता--यदि यह नहीं है तो फिर यह दीखता कैसे है ? 
स्वामीजी--आपने भावना कर ली, इसीलिये दीखता 
है। एक मार्मिक बात है कि यह शरीर वास्तवमें शरीरको ही 
दीखता है। स्वयंको शरीर दीखता ही नहीं। आप ही बतायें कि 
क्या सुषुप्तिमें शरीर दीखता है ? आप इन्द्रियाँ, मन, बुद्धि 
आदिसे देखते हैं, तभी यह दीखता है, नहीं तो इसमें खुदमें 
दीखनेकी ताकत नहीं है। जिस धातुका शरीर है, उसी धातुके 
नेत्र हैं, उसी धातुका मन है, उसी घातुकी बुद्धि है, उसी धातुका 
अहम्‌ है। अहमसे रहित होकर देखें तो क्या शरीर दीखेगा ? 
सुषुप्तिमें अहम्‌ लुप्त हो जाता है तो फिर शरीर नहीं दीखता। 
श्रोता--सुषुप्तिमें तो अज्ञान छाया रहता है ! 
स्वामीजी--जब अज्ञानमें भी इतनी सामर्थ्य है कि शरीर 
दीखना बन्द हो जाता है, तो क्या ज्ञानमें अज्ञान जितनी भी 
सामर्थ्य नहीं है ? जब साधक निर्मम-निरहंकार हो जाता है 
उसके अज्ञानका नाश हो जाता है, तब शरीरकी सत्ता नहीं 
दीखती; क्योंकि शरीरमें सामर्थ्य नहीं है दीखनेकी । 
श्रोता--ज्ञान होनेपर शरीर-संसार कैसे दीखते हैं ? 
स्वामीजी --शरीर-संसार ऊपरसे तो बैसे ही दीखते हैं 
पर उनमें अस्तित्व-बुद्धि मिट जाती है; जैसे--दर्पणमें मुख 
दीखनेपर भी उसमें अस्तित्व-बुद्धि नहीं होती। ज्ञानी 
महापुरुषको शरीर-संसार जली हुई मूँजकी रस्सीकी तरह 
अथवा तपे हुए लोहेपर चिपके कागजकी तरह दीखते हैं। 
जली हुई रस्सी दीखती तो है, पर वह बाँध नहीं सकती | हाथ 
लगाते ही वह बिखर जाती है। ऐसे ही तपे हुए लोहेपर चिपके 
कागजके अक्षर पढ़े तो जा सकते हैं, पर उसको उठाया नहीं 
जा सकता | ज्ञानीकी दृष्टिमें अन्त:करणसहित संसारकी स्वतन्त्र 
सत्ताका अत्यन्त अभाव हो जाता है और परमात्मतत्त्वकी 

सत्ताका भाव नित्य-निरन्तर जाग्रत्‌ रहता है। जैसे गैसबत्तीके 
मेंटलमें आग लगाते ही वह जल जाता है, पर उस जले हुए 
मेंटलसे विशेष प्रकाश होता है, ऐसे ही ज्ञानीके जले हुए 
(सत्तारहित) अन्तःकरणमें ज्ञानका विशेष प्रकाश होता है। 
उसके आचरणोंमें, वचनोंमें विलक्षणता आ जाती है। उसके 
द्वारा स्वतः-स्वाभाविक मर्यादित व्यवहार होता है, जो सबके 
लिये आदर्श होता है और सबका हित करनेवाला होता है। 

आप विचार करें | अगर ज्ञान होनेसे मुक्ति हो जाती है, 
तो इससे सिद्ध होता है कि मुक्ति स्वतःसिद्ध है, केवल उसका 
अनुभव हुआ है । ज्ञान होनेसे मुक्ति पेदा नहीं होती । मुक्ति तो 
सदा ज्यों-की-त्यों है, पर उसकी तरफ दृष्टि न रहनेसे उसका 
अनुभव नहीं होता था। उसकी तरफ दृष्टि होनेसे अर्थात्‌ ज्ञान 
होनेसे उसका अनुभव हो जाता है। अतः जिस तत्त्वकी प्राप्ति 
ज्ञनसे होती है, वह तत्त्व पहलेसे ही विद्यमान होता है। 
अज्ञानावस्थामें भी स्वरूप ज्यों-का-त्यों ही रहता है, उसमें 
कोई फर्क नहीं पड़ता । आप जानें या न जानें, मानें या न मानें, 
स्वीकार करें या न करें, वह तो रहता ही है। उसकी तरफ दृष्टि 
डालते ही उसका अनुभव हो जाता है-- 
संकर सहज सरूपु सम्हारा। छागि समाधि अर्खंड अपारा ॥ 

(मानस १ । ५८ ४) 

ज्ञान होनेपर तत्त्वमें कुछ भी फर्क नहीं पड़ता | फर्क उस 
बुद्धिमें पड़ता है, जिसमें अज्ञान है। अगर बुद्धिसि आपका 
सम्बन्ध ही न रहे तो फिर बुद्धिमें अज्ञान रहे चाहे न रहे, उससे 
आपको क्‍या मतलब ? बुद्धिसे आपका सम्बन्ध बास्तवमें है 
नहीं। आपने ही उसके साथ सम्बन्ध मान रखा है। 

श्रोता--क्या मुक्ति स्वाभाविक है ? 

स्वामीजी--हाँ, मुक्ति स्वाभाविक है। परन्तु यदि आप 
बन्धनको दृढ़ करेंगे तो फिर मुक्ति स्वाभाविक कैसे होगी ? 
बन्धन स्वाभाविक नष्ट नहीं होता; क्योंकि आप स्वयं 
सत्यसंकल्प हैं। अतः जब आप बन्धनको पकड़ते हैं, तब वह 
बन्धन भी सत्यकी तरह दृढ़ हो जाता है। 

श्रोता--साधन करनेसे क्‍या यह बन्धन नष्ट 
हो जायगा ? 

स्वामीजी--साधन करण-सापेक्ष भी होता है और 
करण-निरपेक्ष भी। मैंने अभी जो करण-निरपेक्ष साधन 
बताया है, उसके समान श्रेष्ठ कोई साधन है ही नहीं, हुआ ही 
नहीं, होगा ही नहीं। दूसरे जितने भी करण-सापेक्ष साधन 
करोगे, वे सब प्रकृतिकी सहायतासे ही करोगे। उनमें 
असत्‌का अर्थात्‌ मन, बुद्धि आदिका आश्रय लेना ही पड़ेगा। 

जिनके द्वारा साधन करोगे, उन मन, बुद्धि आदिका त्याग कैसे 
कर सकोगे ? उनके साथ अपना सम्बन्ध न मानना करण- 
निरपेक्ष साधन है, जिससे बन्धन तत्काल नष्ट हो जाता है। 

निर्विकार खरूप ज्यों-का-त्यों विद्यमान था और 
विद्यमान रहेगा। केवल उसकी तरफ दृष्टि न रहनेसे वह 
विद्यमान (प्राप्त) होता हुआ भी अप्राप्तकी तरह दीख रहा है। 
उसकी तरफ दृष्टि न जानेका कारण है--असत्‌ (उत्पत्ति- 


विनाशशील) वस्तुको महत्त्व देना। जितने भी विकार हैं, वे 
सब असत्‌ वस्तुको महत्त्व देनेसे ही पैदा होते हैं | वास्तवमें 
असत्‌ वस्तुका कोई महत्त्व है ही नहीं। जो क्षणभरके लिये 
भी टिके नहीं, उसका महत्त्व कैसा ? केवल अविचारसे ही 
उसका महत्त्व प्रतीत होता हैं। अगर साधक विचारके द्वारा 
असतमें महत्त्व-बुद्धि मिटा दे तो निर्विकार स्वरूपमें स्वतः 
स्थितिका अनुभव हो जायगा। 

एक बातपर आप विशेष ध्यान दें और उसको ठीक 
तरहसे समझ लें | गरमी पड़े तो आपपर गरमीका असर पड़ता 
है और सरदी पड़े तो सरदीका असर पड़ता है। असर पड़नेपर 
भी क्या आप यह मानते हो कि मेरेमें गरमी है या मेरेमें सरदी 
है ? मेरेमें सरदी-गरमी नहीं है, प्रत्युत आगन्तुक सरदी- 
गरमीका असर पड़ता है। ऐसे ही आपपर राग-द्रेषका 
आगन्तुक असर पड़ता है; परन्तु आप कहते हो कि मेरेमें राग- 
द्वेष हैं ! यह बहुत बड़ी गलती है। भगवान्‌ साफ कहते हैं-- 

मात्रास्प्शास्तु कोन्तेय. शीतोष्णसुखदुःखदाः । 
आगमापायिनो3नित्यास्तांस्तितिक्षस्व भारत ॥ 
(गीता २। १४) 

'हे कुन्तीनन्दन ! इन्द्रियोंके जो विषय हैं, वे तो 
शीत--अनुकूलता और उष्ण--प्रतिकूलताके द्वारा सुख और 
दुःख देनेवाले हैं। वे आने-जानेबाले और अनित्य हैं। हे 
भरतवंशोद्धव अर्जुन | उनको तुम सहन करो ।' 

इस इलोकमें भी भगवानने 'शीत' और 'उष्ण' शब्द 
दिये हैं। शीतका भी असर पड़ता है और उष्णका भी असर 
पड़ता है, पर आपमें ज्ञीत और उचष्णता नहीं है। ये 
आने-जानेवाले और अनित्य हैं, पर आप ज्यों-के-त्यों 
रहनेवाले और नित्य हो--'नित्य: सर्वगत: स्थाणुरचलोउ5यं 
सनातन:' (गीता २। २४) । इस बातको आप गहरा उतरकर 
समझो। यह कोई तमाशा नहीं है। बहुत ही मार्मिक और 
तत्काल कल्याण करनेवाली सच्ची बात हैं। 

अगर आपमें राग है तो वह हरदम रहना चाहिये अर्थात्‌ 
आप रहोगे तो राग रहेगा, आप नहीं रहोगे तो राग नहीं रहेगा । 
अगर आपमें द्वेष है तो आप रहोगे तो द्वेष रहेगा, आप नहीं 
रहोगे तो द्वेष नहीं रहेगा । आप तो रहते हो, पर राग-द्वेष रहते 
नहीं, आते-जाते हैं, तो फिर ये आपमें कहाँ हैं ? 

श्रोता--'अद्वेष्टा सर्वभूतानाम' भी तो गीता बोल रही 
है महाराजजी ! 

स्वामीजी--वह भी हो जायगा। अब विवाह हुआ तो 


छोरा-छोरी अभी केसे हो जायँगे ? पहले “विवाह हो 
गया'--इस बातको मान तो लो, फिर छोरा-छोरी ही नहीं, 
पोता-पोती भी हो जायँगे ! इसमें तो समय भी लगेगा, पर इस 
बातको माननेसे समय नहीं लगेगा। केवल तमाशेकी तरह 
मान लेनेकी बात मैं नहीं कहता हूँ। मैं जो बात कहता हूँ 
उसका आप अनुभव करो । राग-द्वेष हमारेमें हरदम रहते हें, 
यह आपने कैसे, किस आधारपर माना ? बताओं। मेने यह 
बताया कि शीत-उष्णका असर पड़ता है तो आपमें शीत-उष्ण 
रहते हैं क्या ? 

श्रोता--रहते तो नहीं हैं, लेकिन असर पड़ता है ! 

स्वामीजी--ठीक बात है कि असर पड़ता है, पर 
'हमारेमें राग-द्वेष हैं यह बात आप छोड़ दो तो निहाल हो 
जाओगे ! बहुत लाभकी बात है। अगर चोर और डाकूको 
रहनेकी जगह मिल जाय तो क्या वे उसको छोड़ेंगे ? ऐसे ही 
'हमारेमें राग-द्वेष हैं'---ऐसा मानकर आप राग-द्वेषको रहनेकी 
जगह दे देते हो तो क्या वे आपको छोड़ेंगे ? केवल पोथीकी 
बात नहीं है, आप सबके अनुभवकी बात है। क्या राग-द्वेष 
आपके साथ हरदम रहते हैं ? बताओ । 

श्रोता--नहीं रहते हें। 

स्वामीजी--तो फिर ये हमारेमें हैं--यह आपने किस 
आधारपर माना ? 

श्रोता--हमारेमें नहीं हैं, आते-जाते हैं। 

स्वामीजी--कृपा करके इतनी बात आप मान, लो 
तो मैं निहाल हो जाऊँ ! इतनी बात आप स्वीकार कर लो 
कि ये आने-जानेवाले हैं। यही तो भगवान्‌ कहते हैं-- 
“आगमांपायिनोउनित्या:' । ये अनित्य हैं और आप नित्य 
हैं--'नित्य: सर्वगत:'। अगर ये आपमें हैं तो नित्य 
रहने चाहिये ! 

आप अनुकूलता-प्रतिकूलताको जितना अधिक महत्त्व 
दोगे, उतना ही उनका असर अधिक होगा। जितना कम 
महत्त्व दोगे, उतना ही असर कम होगा। महत्त्व नहीं दोगे तो 

असर नहीं होगा। उनके महत्त्को तो आप छोड़ते नहीं और 
जो बात मैं कहता हूँ, उसको मानते नहीं ! 

श्रोता--आप कहते हैं कि भगवद्माप्ति तत्काल हो 
सकती है, लेकिन गीताने कहा हैं--'कामक्रोधवियुक्तानां 
यतीनां यतचेेतसाम्‌।' 

स्वामीजी--अगर असली भूख लगे तो भोजनमें देरी 
नहीं लगती | प्यास अगर जोरसे लगे तो पानी पीनेमें देरी नहीं 
लगती। ऐसे ही भगवद्याप्तिकी असली भूख लगे तो उसमें 
देरी नहीं लगती। देरी आपकी भूखमें है, भगवत्म्राप्तिमें 
थोड़े ही है ! 

परमात्मतत्त्वकी प्राप्ति कठिन नहीं है। अनित्य चीजको 
छोड़नेमें कठिनता माननेसे ही परमात्माकी प्राप्तिको कठिन मान 
लिया है। वास्तवमें अनित्य चीजको छोड़ना कठिन नहीं है; 
क्योंकि वह तो अपने-आप ही छूट रही है। कठिनाई तो 
उसको रखनेमें ही है ! 

श्रोता--शाग-द्वेषका. आना-जाना 
जाय--इसका भी कोई उपाय है ? 

स्वामीजी--यह हो जायगा। पहले विवाह हो जाय, 
फिर बेटा हो जायगा, पोता हो जायगा, पड़पोता हो जायगा; 
सब हो जायगा। अगर आप स्वीकार कर लो कि राग-द्वेष 
हमारेमें नहीं हैं तो इतनी भी देरी नहीं लगेगी। कारण कि 
बेटा-पोता तो पैदा होंगे; उसमें समय लगेगा। परन्तु इसमें 
समय नहीं लगेगा; क्योंकि परमात्मा पैदा होनेवाले नहीं हैं, वे 
तो सदा मौजूद हैं। पैदा होनेवाले तो राग-द्वेष हैं। राग-द्वेषको 
आदर देनेसे ही परमात्माका अनुभव नहीं हो रहा है। इसलिये 
कम-से-कम यह बात तो मान लो कि ये हमारेमें नहीं हैं 
आगन्तुक हैं। अपना जो स्वरूप है, वह सत्तारूप है। सत्ता- 
मात्रमें कभी राग-द्वेष होते ही नहीं । 

श्रोता--बात तो ठीक है कि ये आगन्तुक हैं। 

स्वामीजी--यों हाँ-में-हाँ नहीं मिलाना है। एकान्तमें 
बैठकर आप इसका अनुभव करो कि बात ठीक है, -ये 
आते-जाते रहते हैं और मैं निरन्तर रहता हूँ। 

श्रोता--ऐसा स्पष्ट अनुभव होता है कि ये हमारेसे 
अलग हैं। 

स्वामीजी--इस अनुभवका आदर करो, असरका 
आदर मत करो अन्नदाता | इतना कहना मेरा मान लो कि 
असरको महत्त्व मत दो, प्रत्युत इस बातको महत्त्व दो कि ये 
मेरेसे अलग हैं। 

श्रोता--मार तो पड़ जाती है न महाराजजी ? 

स्वामीजी--मैं कहता हूँ कि पड़ने दो | बचपनमें पढ़ाई 


बन्द हो 

बहुत बुरी लगती थी, पर बैंठे-बैठे पढ़ाई हो गयी कि नहीं ? 
एक दिन वह था, जब पता नहीं लगता था कि दूसरा क्या कह 
रहा है, पर आज मैं आपको पढ़ानेको तैयार हूँ! 

श्रोता--स्वामीजी ! आपने बताया कि पदार्थ तो 
आने-जानेवाले हैं, लेकिन उनका सम्बन्ध स्वयंमें है ! 

स्वामीजी--सम्बन्ध माना है बाबा, है नहीं ! मैंने कभी 
नहीं कहा कि सम्बन्ध स्वयंमें है। मैंने कहा है कि सम्बन्ध 
आपने माना है। जो माना है, उसको आप छोड़ो। 

श्रोता--इन आने-जानेवाले पदार्थेसे स्वयंका जोर 
अधिक होता है क्‍या ? 

स्वामीजी--आने-जानेवाले पदार्थोका जोर नहीं है 
आपकी मान्यताका जोर है। आपने मान लिया तो अब इसको 
ब्रह्माजी भी नहीं छुड़ा सकते। किसी सन्‍्तकी, गुरुकी ताकत 
नहीं कि छुड़ा सके । आपने पकड़ लिया तो वे कैसे छुड़ा 
देंगे ? आपकी मान्यताको ढीली करनेके लिये कहता हूँ कि 
ये आगन्तुक हैं, आप आगन्तुक नहीं हो, फिर ये आपके साथी 
कैसे हुए ? इनको आप अपनेमें क्यों मानते हो ? कृपा करके 
इनको अपनेमें मत मानो | क्या आपको दया नहीं आती ? एक 
भिक्षुक आपसे बात कह रहा है, उसपर दया तो आनी 
चाहिये ! आप गहस्थोंसे कोई साधु टुकड़ा माँगता है तो 
उसको देते हो कि नहीं ? ऐसे ही मेरेको भी टुकड़ा दे दो, 
इतनी बात मान लो कि राग-द्वेष हमारेमें नहीं हैं ! इसमें शंका 
सम्भव ही नहीं है; क्योंकि दो ओर दो चार ही होते हैं| मैं यह 
चाहता हूँ कि आप इस बातके पीछे पड़ जाओ। तत्काल 
भगवत्माप्ति जिनको होती है, हो ही जाती हैं। आपकी ऐसी 
इच्छा ही कहाँ है ? इस बातको समझनेके लिये इतना परिश्रम 
ही कहाँ है ? मेरेको आप क्षमा कर देना, मेरेमें जितनी लगन 
है, उतनी लगन आपकमें नहीं है, जबकि आपमें लगन ज्यादा 
होनी चाहिये। मैंने कल कहा, आज कहा और फिर कहनेको 
तैयार हूँ! मेरेसे रातमें पूछो, दिनमें पूछो, सुबहको पूछो, 
ज्ञामको पूछो; रात्रिमें मेरेको नींदसे उठाकर पूछो, में नाराज 
नहीं होऊँगा। मैं तो निहाल हो जाऊँगा । जैसे कोई बड़ा ग्राहक 
मिलनेसे दुकानदार राजी हो जाता है, उससे मैं कम राजी नहीं 
होता हूँ ! अतः मेरेपर कृपा करो, स्वयंपर कृपा करो, और नहीं 
समझमें आये तो पूछो । 

श्रोता--राग-द्वेषके आनेसे निषिद्ध क्रिया हो जाती है ! 

स्वामीजी--राग-द्वेषका असर पड़नेसे, उसके वशीभूत 
होनेसे निषिद्ध क्रिया हो जाती है तो भले ही हो जाय, पर राग- 
ट्वेष हमारेमें नहीं हैं--इसपर तो कायम रहो । भले ही निषिद्ध 
क्रिया हो, पर ये अपनेमें कैसे हुए ! अपमेमें हैं ही नहीं। 

श्रोता--जबतक क्रिया होगी, तबतक तो दुःखी 
होते रहेंगे | 

स्वामीजी--भले ही दुःखी हो जाओ या सुखी हो जाओ, 
पर दुःखमें भी आप वही रहते हो, सुखमें भी आप वही रहते 
हो। सुख-दुःख तो होते हैं, पर आप रहते हो। साफ और 
सीधी बात है ! यह अन्वेषण है, निर्माण नहीं है। संसारका 
काम देरीसे होता है, उसमें समय लगता है, पर इसमें समय 
नहीं लगता। आज मैंने जो बात कही है, उसको समझमेमें 
क्या वर्ष लगता है ? हाँ, आप मान लोगे कि समय लगेगा 
तो जरूर समय लगेगा; क्योंकि आप और हम भगवान्‌रूपी 
कल्पवृक्षके नीचे हैं। अगर आप मान लें कि ये राग-द्वेषादि 
मेरेमें हैं ही नहीं तो समय लगनेकी क्या बात है ? कही और 
चट मानी ! सीधी बात है। सत्सड्रमें आनेवाले भाई-बहनोंकी 
कई बातें मैंने सुनी हैं। जो पहले रोते थे, कुछ दिन सत्सड्में 
आनेके बाद उनका रोना बन्द हो गया! तात्पर्य है कि 
सत्सड्रकी बातोंमें एक ताकत है। यह कोई तमाशा नहीं है। 
परन्तु आप तो कमर कसकर तैयार हैं कि कुछ भी कहो, हम 
तो नहीं मानेंगे! अब बताओ, में क्या करूँ ? आपको नहीं 
जँचती हो तो शंका करो। आप कहते हैं कि हमारेपर असर 
पड़ जाता हैं। इन्द्रियाँ और उनके विषयोंका सम्बन्ध होते ही 
असर पड़ता है। किसीके राग-द्वेष ज्यादा होते हैं, किसीके 
कम होते हैं। सबके अलग-अलग संस्कार हैं, अलग-अलग 
अभ्यास है। परन्तु असर पड़नेपर भी 'राग-द्वेष हमारेमें 
हैं'--यह आपने किस आधारपर माना ? इनको आप अपनेमें 
मानोगे तो कहनेवाला कितना ही जोर लगा ले, आपमें 
रत्तीमात्र भी फर्क नहीं पड़ेगा | चोर-डाकू तो जबर्दस्ती करते 
हैं, उनको आप निमन्त्रण दे दो तो फिर वे सवार हो ही 
जायेंगे! ऐसे ही आपने राग-द्वेषको अपनेमें मान लिया, 
उनको निमन्त्रण दे दिया तो अब वे जायँगे नहीं। 

श्रोता--मृत्युके बाद राग-द्वेषके संस्कार तो रह ही 
जाते हैं! 

स्वामीजी--मृत्यु ही क्या, चौरासी लाख योनियाँ और 
नरक भोग लो तो भी राग-द्वेष मिटेंगे नहीं; क्योंकि इनको 
आपने अपनेमें मान लिया, अब आप मिटो तो ये मिटें ! 
आप नित्य परमात्माके अंश हो; अतः आप जिसको 
पकड़ोंगे, वह भी नित्य दीखने लग जायगा ! आगमें ठीकरी 
रख दो, कंकड़ रख दो, लकड़ी रख दो, कोयला रख दो, 
सब चमकने लगेंगे। ऐसे ही आप जिसको अपनेमें मान 
लोगे, वह चमकने लग जायगा | राग-द्वेष नित्य नहीं हैं, पर 
आप नित्य हो; अतः आप राग-द्वेषकों अपनेमें मान लोगे तो 


* साथन-सुधा-सिन्धु * 


वे भी नित्य दीखने लग जायँगे। 

श्रोता--महाराजजी, लोग कहते हैं कि सत्सड़में आते 
पचास-साठ वर्ष हो गये, पर राग-द्वेष मिटे नहीं ! 

स्वामीजी--मैं कहता हूँ कि सौं वर्ष हो गये, आपने 
राग-द्वेषको मिटाया ही नहीं ! राग॑-द्वेषको पकड़कर सौ वर्ष 
सत्सड़ कर लो, फिर कहो कि राग-द्वेष तो रहते ही हैं ! राग- 
द्रेषकों मिटाओगे तो वे मिटेंगे। क्या बिना मिटाये ही मिट 
जायेंगे ? मेरी तो ऐसी धारणा है कि एक दिन भी ठीक तरहसे 


बात सुने तो उसमें फर्क पड़ जायगा ! 
श्रोता--फर्क पड़नेसे क्या होगा? सर्वथा 
मिटने चाहिये | 


स्वामीजी--तो जबतक सर्वथा नहीं मिटें, तबतक पिण्ड 
मत छोड़ो, इनके पीछे पड़ जाओ। अनेक जन्मोंकी पड़ी हुई 
बातमें एक दिन सुननेसे भी फर्क पड़ता है तो अनेक जन्मोंकी 
बात सच्ची हुई या एक दिनकी बात सच्ची हुई ? 

श्रोता--जो मान रखा है, उसको न माननेमें किसीकी 
कोई जरूरत नहीं है क्या ? 

स्वामीजी-- आपकी ही जरूरत है ! आप पकड़े रहोगे 
तो मैं कह दूँ या ब्रह्माजी कह दें, कुछ फर्क नहीं पड़ेगा । अपनी 
मानी हुई बातको दूसरा कैसे मिटा सकता है ? आपने अपनेको 
गृहस्थी मान रखा है तो दूसरेके कहनेसे अपनेको गृहस्थी 
मानना कैसे छोड़ दोगे ? मैं अपनेको साधु मानता हूँ, पर कोई 
उपदेश दे कि तुम साधु नहीं हो तो कैसे मान ढूँगा में ? 

श्रोता--अभी जो आपने कहा, उसको माननेमात्रसे 
काम चल जायगा ? 

स्वामीजी--माननेके सिवाय और किससे काम 
चलेगा ? यह मेरी स्री है--ऐसा माननेके सिवाय और कोई 
प्रमाण हो तो बताओ !. सिर्फ माननेसे बेटा-पोता हो जायगा, 
सब कुछ हो जायगा। 

एक सीखना होता है, एक अनुभव करना होता है। नया 
काम सीखनेमें देरी लगती है, पर जो पहलेसे ही है, उसका 
अनुभव करनेमें किस बातकी देरी ? जैसा मैं कहता हूँ 
उसको आप इहंकारहित होकर मान लो तो पट दीखने लग 
जायगा, अनुभव हो जायगा; क्योंकि बात है ही ऐसी। 
सेठजीने कहा था कि ज्ञानकी, तत्तकी बात कठिन है--यह 
मेरी समझमें नहीं आया; इसमें कठिनता किस बातकी ? 
कठिनताकी बात ही नहीं है। परन्तु जब लोगॉपर 
आजमाइश की और देखा कि उनको ज्ञान हुआ नहीं, तब 
जबर्दस्ती माना कि कठिन है । आपने कठिन मान लिया तो 
अब आपकी मान्यताको कौन छुड़ा सकता है? किसकी 


उद्देश्यकी महत्ता * 


ताकत है कि छुड़ा दे ? 

पंढरपुरमें चातुर्मास हुआ था। उसमें मेंने एक दिन कह 
दिया कि तत्त्वकी प्राप्ति तो बड़ी सरल बात है। इसको सुनकर 
कुछ लोग कहने लगे कि तुकारामजी महाराजने ऐसा-ऐसा 
कहा है, तत्त्वप्राप्तिमें तो कठिनता है। तब मेने एक बात कही 
कि मैं मराठी जानता नहीं, महाराष्ट्रके सन्तोंकी वाणी मैंने पढ़ी 
नहीं; परन्तु मेरी एक धारणा है कि ज्ञानेश्वरजी, तुकारामजी 
आदि सन्तोंको भगवत्माप्ति हुई थी, वे तत्त्तज्ञ पुरुष थे। तत्त्वज्ञ 
पुरुषके भीतर यह भाव रह सकता ही नहीं कि तत्त्वप्राप्ति 

कठिन है। अत: उनकी वाणीमें 'तत्त्वकी प्राप्ति सुगमतासे होती 
है'--यह बात नहीं आये, ऐसा हो ही नहीं सकता ! उनकी 
वाणीमें यह बात जरूर आयेगी कि तत्त्वप्राप्ति सुगम है। इतनेमें 
एक आदमी बोल गया वाणी कि ऐसे सुगम लिखा है उसमें | 
लिखे बिना रह सकते नहीं | जो वास्तविक बात है, उसको वे 
कैसे छोड़ देंगे? तत्त्वको बनाना थोड़े ही है, वह तो 
ज्यों-का-त्यों विद्यमान है। फिर उसकी प्राप्तिमें कठिनता किस 
बातकी ? राग-द्वेष हमारेमें हैं--यह मान्यता टृढ़ कर ली है, 
इसीलिये तत्त्वकी प्राप्ति कठिन दीखती है । 


कि और कमजिफ-+- 

कएट:वइनार-ऋटकर-पाटड-००८ 


उद्दे्यकी महत्ता 


परमात्मतत्त्वकी प्राप्तिमें उद्देश्यका महत्त्व पन्द्रह आना, 
भावका महत्त्व तीन पैसा और क्रियाका महत्त्व एक पैसा है। 
परन्तु आजकल साधकोंकी दृष्टि प्रायः क्रियापर ही हैँ, भावपर 
नहीं है और उद्देश्यपर तो है ही नहीं! अतः उद्देश्यकी 
महत्तापर विचार किया जाता है। 
हमारे जीवनभरका लक्ष्य क्या है ? हमें किसको प्राप्त 
करना है ? किस तत्त्वको जानना है ? किसको पहचानमा है ? 
किसका साक्षात्कार करना हैं ? ऐसा विचार होनेपर मनुष्यका 
यह उद्देश्य होगा कि हमें केवल परमात्माको प्राप्त करना है, 
परमात्मतत्तको जानना है, परमात्माके साथ अपने नित्य- 
सम्बन्धको पहचानना है, परमात्माका साक्षात्कार करना हैं। 
कारण कि वही नित्य-निरन्तर रहनेवाला है, दूसरा कोई 
नित्य-निरन्तर रहनेवाला नहीं है । संसारका विषय मिले या न 
मिले, रोटी मिले या न मिले, कपड़ा मिले या न मिले, नींद 
आये या न आये, आराम मिले या न मिले, मान हो जाय या 
अपमान हो जाय, प्रशंसा हो जाय या निन्‍्दा हो जाय, हमें 
इनसे कोई मतलब नहीं है; हमें तो केवल परमात्मतत्त्वको ही 
प्राप्त करना है--- 
निन्दन्तु नीतिनिपुणा यदि वा स्तुवन्तु 
लक्ष्मी: समाविश्ञतु गच्छतु वा यथेष्टम 
अद्येव वा मरणमस्तु युगान्तरे वा 
न्याय्यात्पथ: ग्रविचलन्ति पर्द न धीरा: ।॥ 
(भर्तृह़रिनीतिशतक) 
“नीति-निपुण लोग निन्‍्दा करें अथवा स्तुति, लक्ष्मी रहे 
अथवा जहाँ चाहे चली जाय और मृत्यु आज ही हों जाय 
अथवा युगान्तरमें, अपने उद्देश्यपर दुढ़ रहनेवाले धीर पुरुष 
न्यायपथसे एक पग भी पीछे नहीं हटते ।' 
इस प्रकार जिसका एकमात्र उद्देश्य, ध्येय, लक्ष्य 


परमात्मतत्त्वको प्राप्त करनेका बन गया है, वह हरेक जगह 
टिक नहीं सकेगा । जहाँ रुपये मिलते नहीं, प्रत्युत खर्च होते 
हैँ, वहाँ क्या रुपयोंका लोभी टिक सकता है? जिसका 
परमात्प्राप्तिका असली उद्देश्य है, उसको क्या सुन्दर बातें 
सुनाकर कोई भ्रमित कर सकता है ? परमात्मतत्त्व क्या है ? 
मेरा स्वरूप क्‍या है? जगत्‌का स्वरूप क्‍या है ?--ऐसी 
जिसकी जोरदार जिज्ञासा है, वह हरेक कथामें, हरेक 
व्याख्यानमें टिक नहीं सकता । उसमें ताकत ही नहीं है कि 
वहाँ ठहर जाय। अगर ठहर जाता है तो उसका उद्देश्य 
अभी बना ही नहीं है, चाहे वह कितना ही ऊँचा पण्डित 
क्यों न हो ! 

हमें केवल परमात्माको प्राप्त करना है--यह उद्देश्य ऐसा 
है, जो अकेला पन्रह आना कीमत रखता है। भाव तो 
बदलता रहता है। कभी अच्छा भाव होता है, कभी खराब 
भाव होता है। कभी सात्तिक भाव होता है, कभी राजस॑ 
अथवा तामस भाव होता है। परन्तु उद्देश्य कभी नहीं 
बदलता | अगर बदलता है तो अभी उद्देश्य बना ही नहीं है 
अथवा अपने वास्तविक उद्देश्यको पहचाना ही नहीं है। 

उद्देश्य मनुष्यकी प्रतिष्ठा है। जिसका कोई उद्देश्य नहीं 


| है, वह वास्तवमें मनुष्य ही नहीं है। वर्तमानमें अनेक बड़े-बड़े 


स्कूल और कालेज हैं, जिनमें लाखों विद्यार्थी पढ़ते हैं; परन्तु 
विद्यार्थीकी क्‍यों पढ़ाया जाता है? पढ़ाई क्‍यों करनी 
चाहिये ?--इसका अभीतक कोई एक उद्देइय नहीं बना है । 
यह कितने आश्चर्यकी बात है कि पढ़ाई करते हैं, पर अपने 
उद्देश्यको जानते ही नहीं ! 
बास्तवमें उद्देश्य बनानेकी अपेक्षा उद्देश्यको पहचानना 
| श्रेष्ठ है। यह मनुष्यशरीर हमने अपनी इच्छासे नहीं लिया है। 
! भगवानने अपनी प्राप्तिके उद्देश्यसे ही यह मनुष्यशरीर 

दिया है” | इस उद्देश्यके कारण ही मनुष्यशरीरकी महिमा है, 
अन्यथा पद्चमहाभूतोंसे बने हुए इस शरीरकी कोई महिमा नहीं 
है। शरीर तो मल-मूत्र बनानेकी एक फैक्ट्री हैं। भगवानके 
भोग लगी हुई बढ़िया-से-बढ़िया मिठाई इस मशीममें दे दो 
तो वह विष्ठा बन जायगी ! गड़ाजीका, यमुनाजीका महान्‌ 
पवित्र जल इस फैक्ट्रीमें दे दो तो वह मूत्र बन जायगा। जो 
ऐसी गंदी-दे-गंदी चीज पैदा करनेकी मशीन है, उस शरीरकी 
कोई महिमा नहीं है।। महिमा वास्तवमें परमात्मतत्त्तकी 
प्राप्तिके उद्देश्यकी है। यह उद्देश्य ही वास्तवमें मनुष्यता है; । 
अतः भगवानने जिस उद्देश्यसे जीवको मनुष्यश्रीर दिया है, 
उस उद्देश्यको पहचानना है। तात्पर्य यह हुआ कि उद्देश्य 
पहले बना है, शरीर पीछे मिला है । जैसे, बद्रीनारायण जानेका 
उद्देश्य पहले बनता है, यात्रा पीछे होती है। अतः उद्देश्यको 
पहचानना है, बनाना नहीं है। उस उद्देश्यकी सिद्धिके लिये 
भगवानने मनुष्यमात्रको योग्यता दी है, अधिकार दिया है, 
विवेक दिया है। अतः मनुष्यमात्र परमात्मतत्त्वकी प्राप्तिका 
अधिकारी है। धनके सब बराबर अधिकारी नहीं हैं, मान- 
बड़ाईके सब बराबर अधिकारी नहीं हैं, नीरोगताके सब बराबर 
अधिकारी नहीं हैं, सो वर्षतक जीनेके सब बराबर अधिकारी 
नहीं हैं; परन्तु परमात्मतत्त्वकी प्राप्तिके सब-के-सब बराबर 
अधिकारी हैं! जो बिछकुल अपढ़ है, जिसमें न विवेक- 
बैराग्य है, न षट्सम्पत्ति है, न मुमुक्षुता है, न श्रवण-मनन- 
निदिध्यासन है, पर परमात्मतत्त्वको जाननेकी तीव्र जिज्ञासा है 
अथवा जो संसारसे ऊब गया है, जिसको संसार दुःखरूप 
दीखता है, वह भी परमात्मतत्त्वको जान सकता है ! इसीलिये 
भगवानने कहा है--'श्रुत्वाप्येन वेद न चैव कश्चित' (गीता 
२।२९) 'इसको सुन करके भी कोई नहीं जानता ।' तात्पर्य 
हैं कि पढ़ाई करके, उद्योग करके, परिश्रम करके कोई इस 
तत्वको जान जाय--यह असम्भव बात है। जैसे, करोड़पति 
आदमीके पास कस्तूरी नहीं मिलती; क्योंकि उसने खरीदी ही 
नहीं। परन्तु जंगली आदमीके पास भी कस्तूरी मिल जाती है; 
क्योंकि उसने कस्तूरीमृगसे कस्तूरी निकाल ली। ऐसे ही 
तत्त्वकी प्राप्ति साधारण-से-साधारण आदमीको भी (तीव्र 
जिज्ञासा होनेपर) बहुत सुगमतासे हो सकती है। 


* साधन-सुधा-सिन्धु * 


जैसे, एक पहाड़ीपर मन्दिर है। उस मन्दिरमें जानेका 
उद्देश्य होनेपर यात्री सड़कके मार्गसे चलते-चलते मन्दिरितक 
पहुँच जाता है; परन्तु जंगली आदमी सड़कके मार्गसे न जाकर 
सीधे ही उस पहाड़ीपर चढ़कर मन्दिरतक पहुँच जाता है। ऐसे 
ही श्रवण-मनन-निदिध्यासन आदि साधन करनेवालोंको 
तत्त्वकी प्राप्ति जल्दी नहीं होती, पर तक्त्वप्राप्तिका दृढ़ उद्देश्य 
होनेसे साधारण मनुष्यको भी तत्त्वकी प्राप्ति जल्दी हो सकती 
है। तात्पर्य है कि उद्देश्यमें जो शक्ति है, वह साथनोंमें नहीं है। 
अतः जिसका खुदका उद्देश्य बन गया है कि अब मेंरेको 
परमात्मप्राप्ति ही करनी है, वही परमात्मप्राप्ति कर सकता है। 
अगर खुदका उद्देश्य नहीं बना है तो कितनी ही पढ़ाई कर लो, 
ध्यान कर लो, समाधि लगा लो, पर परमात्मप्राप्ति नहीं हो 
सकती । कारण कि पढ़ाई करना, साधन करना मुख्य नहीं है, 
प्रत्युत उद्देश्य मुख्य है। उद्देश्यका जो महत्त्व है, वह 
समाधिका भी नहीं है। 

क्रियाका महत्त्त केवल एक पैसा है। जप, ध्यान, स्नान, 
तीर्थ, व्रत, उपवास आदि करनेमात्रसे तत्त्वकी प्राप्ति नहीं 
होती। टेपरिकार्ड आठ पहरतक नामजप कर सकता है, पर 
उसको तत्त्वप्राप्ति नहीं हो जाती ! तत्त्वप्राप्ति उसीको होती है 
जिसके भीतर तत्त्वप्राप्तिका भाव (उद्देश्य) होता है। मेहतर 
झाड़ देता है, पर उसका उद्देश्य सबकी सेवा करनेका, सबका 
दुःख दूर करनेका है तो उसको तत्तवप्राप्ति हो जायगी। जो 
बिलकुल मूर्ख है, कुछ नहीं जानता, वह भी अगर दृढ़तासे 
मान ले कि 'मैं भगवानका हूँ, भगवान्‌ मेंरे हैं' तो उसको वही 
तत्त्व मिलेगा, जो ऊँचे-से-ऊँचे सन्त-महात्माको मिलता है। 
अतः साधक एक उद्देश्य बना ले कि मेरेको वह तत्त्व ही प्राप्त 
करना है। उसके सिवाय मेरेकी और कुछ करना, जानना और 
पाना नहीं है। ऐसा जिसका उद्देश्य बन जायगा, वह फिर 
किसी लोभसे अथवा किसी भयसे विचलित नहीं किया जा 
सकता | जैसे समुद्रमें कोआ उड़ते-उड़ते वहीं आकर बैठता 
है, जहाँ जहाज होता है। जहाँ पानी-ही-पानी भरा हो, वहाँ 
बैठनेकी उसमें ताकत ही नहीं है; क्योंकि वहाँ बैठेगा तो डूब 
जायगा ! ऐसे ही जिसका परमात्रप्राप्तिका उद्देश्य बन गया है, 
वह जगह-जगह भटकेगा नहीं, प्रत्युत जहाँ उसको तत्त्व- 


+* कबहुँक करि. करुमना नर देही।देत ईस बिनु 


हेतु सनेही॥ (मानस ७ । ४४। ३) 


'एहि तन कर फल .बिपषय न भाई' (मानस ७ ।४४। १); 'साधन धाम मोच्छ कर द्वारा' (मानस ७ ।४३ ।४) । 
' छिति जल पावक गगन समीरा। पंच रचित अति अधम सरीर। (मानस :“।११॥२) 


+ नर तन सम नहिं कबनिउ देहीं।जीव .. चराचर 
नरक स्वर्ग अपबर्ग 


जाचत 
निसेनी। ग्यान: बिराग भगति सुभ देनो॥ (मानस ७। १२१ । ५) 


तेही ॥ 


* साधक कौन है? * ७८१ 


प्राप्तिकी बात मिलेगी, वहीं टिकेगा । 

प्रश्ष--मुमुक्षा और उद्देश्यमें क्या अन्तर है ? 

उत्तर--मुमुक्षामें बन्धनसे मुक्त होने (छूटने) की इच्छा 
होती है ओर उद्देश्यमें तत्तको जाननेकी इच्छा (जिज्ञासा) 
होती है। मुमुक्षामें बन्धनका दुःख प्रधान है और जिज्ञासामें 
विवेक प्रधान है। मुमुक्षा हरेक प्राणीमें होती है । एक कुत्तेको 
रस्सीसे बाँध दें तो उसमें भी मुमुक्षा होती है कि मैं इस 
बन्धनसे छूट जाऊँ; परन्तु उसमें जिज्ञासा नहीं होती। 

प्रश--भाव और उद्देश्यमें क्या अन्तर है ? 


उत्तत--भाव दो प्रकारके हैं--बदलनेवाला भाव 
और न बदलनेवाला (स्थायी) भाव। बदलनेवाला भाव 
अन्तःकरणका होता है ओर स्थायी भाव स्वयंका होता है। 
अन्तःकरणके (बदलनेवाले) भावका महत्त्व तीन पैसा बताया 
गया है। परन्तु स्थायी भाव और उद्देशय--दोनों समान 
महत्त्ववाले हैं। दोनोंमें अन्तर केवल इतना है कि स्थायी भाव 
(भगवानमें अपनापनका भाव) भक्तियोगका ही होता है; 
परन्तु उद्देश्य कर्मयोग, ज्ञानयोग और भक्तियोग--तीनोंका 
हो सकता है। 


स्तततन जद नततत 


+ साधक कौन है ? +* 


७८१९ 


साधक कोन है ? 


साधक वह है, जिसमें असाधन अर्थात्‌ साधन-विरुद्ध 
बात न हो। सांसारिक भोग तथा संग्रहका उद्देश्य और रुचि 
होना ही साधन-विरुद्ध बात है। साधन-विरुद्ध उद्देश्य और 
रुचि साथमें रहनेके कारण साधन करते हुए भी उन्नति नहीं 
होती। जबतक धन, मान, बड़ाई, आराम आदिका उद्देश्य 
और प्रियता साथमें रहती है, तबतक मनुष्य वास्तवमें 
साधक नहीं होता। 

कभी पारमार्थिक रुचि, कभी सांसारिक रुचि; कभी 
सदृण-सदाचार, कभी दुर्गुण-दुराचार--इस प्रकार साधनके 
साथ-साथ साधन-विरुद्ध बात तो प्रत्येक साधारण मनुष्यमें 
रहती हैं। किसी मनुष्यमें साधनकी मुख्यता रहती है ओर 
किसी मनुष्यमें साधन-विरुद्ध आचरणकी मुख्यता रहती है। 
परमात्माका अंश होनेके कारण सद्रुण-सदाचारसे सर्वथा रहित 
कोई मनुष्य हो ही नहीं सकता। मनुष्यमें केवल सद्ुण- 
सदाचार तो रह सकते हैं, पर केवल दुर्गुण-दुराचार रह ही नहीं 
सकते। अतः थोड़े-से सदुण-सदाचारसे, थोड़े-से साधनसे 
जो अपनेको साधक मान लेता है, वह गलती करता है। 
वास्तवमें जिस मनुष्यमें साधन-विरुद्ध आचरण नहीं है, भोग 
तथा संग्रहका उद्देश्य नहीं है, प्रत्युत एकमात्र परमात्मतत्त्तकी 
प्राप्तिका ही उद्देश्य है, वही साधक कहलानेयोग्य है। 

जिसका यह भाव रहता है कि 'हम बाबाजी (साधु) 
थोड़े ही हैं ! हम तो गृहस्थ हैं, संसारमें रहते हैं, पैसा कमानेके 
लिये झूठ, कपट, बेईमानी आदि तो करने ही पड़ते हैं; क्योंकि 
इनके बिना पैसा पैदा होता नहीं, काम चलता नहीं' आदि, वह 
साधक नहीं होता, प्रत्युत 'संसारी' होता है। परन्तु जिसका यह 


भाव रहता है कि 'मैं तो साधक हूँ और मेरेको केवल तत्त्वकी 
प्राप्ति करनी है; अतः में साधन-विरुद्ध कार्य कैसे कर सकता 
हूँ', वह 'साधक' होता हैं। साधकका यह भाव होता है कि 
जीवन-निर्वाहके लिये झूठ, कपट, बेईमानी आदि करनेकी 
जरूरत ही नहीं है। काम चलानेकी जिम्मेवारी ईश्वरपर है 
हमारेपर नहीं | यदि अन्न-जल न मिलनेसे मर जायँगे तो क्या 
अन्न-जल मिलनेसे नहीं मरेंगे ? समयसे पहले कोई मर ही 
नहीं सकता, फिर जीवन-निर्वाहके लिये चिन्ता करनेकी कया 
जरूरत है ?* 

जो मनुष्य संसारी होता है, उसमें सांसारिकपना अखण्ड 
रहता है अर्थात्‌ वह जिस रीतिसे सांसारिक कार्य करता है 
उसी रीतिसे पारमार्थिक कार्य (साधन) भी करता है। परन्तु 
जो मनुष्य साधक होता है, उसमें साधकपना अखण्ड रहता 
है अर्थात्‌ वह जिस रीतिसे पासमार्थिक कार्य (साधन) करता 
है, उसी रीतिसे सोसारिक कार्य भी करता हैं। सांसारिक 
रुचिवाला मनुष्य सांसारिक कार्य तो लिप (तल्लीन) होकर 
करता है, पर पारमार्थिक कार्य निर्लिप्त होकर (केवल 
नियमपूर्तिके लिये) करता है! परन्तु पारमार्थिक रुचि- 
वाला साधक पारमार्थिक कार्य तो लिप्त (तल्‍्लीन) होकर 
करता है, पर सांसारिक कार्य निर्लिप्त होकर (कर्तव्यमात्र 
समझकर) करता है। 

सावधानी ही साधन है। अतः साधक हर समय 
सावधान रहता है कि कहीं कोई साधन-विरुद्ध क्रिया न हो 
जाय ! राग-द्वेष, काम-क्रोधादिकी वृत्तियाँ आनेपर भी वह 
उनके अनुसार क्रिया नहीं करता।। अगर अपनी आदतसे 


* ग्रारब्ध पहले रचा, पीछे रचा शरीर। तुलसी चिन्ता क्यों करे, भज ले श्रीरघुबीर ॥ 


॥ इन्द्रियस्थेन्द्रियस्थार्थे 


रागद्वेषो  व्यवस्थितों | तयोर्न बद्ामागच्छेतों हास्य परिपन्थिनों॥ (गीता ३। ३४) 


'इन्द्रिय-इन्द्रियके विषयमें राग और द्वेष व्यवस्थासे (अनुकूलता-प्रतिकूलताकों लेकर) स्थित हैं। मनुष्यको उन दोनोंके बशमें नहीं होना 
चाहिये अर्थात्‌ तदनुसार क्रिया नहीं करनो चाहिये; क्योंकि वे दोगों ही इसके पात्मार्थिक मार्गमें विन्न डालनेवाले शत्रु हैं।' 

अथवा भूलसे कोई साधन-विरुद्ध क्रिया हो भी जाय, तो भी 
उसका उद्देश्य साधन-विरुद्ध क्रिया करनेका होता ही नहीं। 
जान-बूझकर बह कोई साधन-विरुद्ध क्रिया नहीं करता । 

जैसे, कोई आदमी धन कमाता है और समय-समयपर 
उसको खर्च भी करता रहता है तो वह धनका असली लोभी 
नहीं है। जो असली लोभी होगा, वह कठिनता भोग लेगा, 
पर जानबूझकर पैसा खर्च नहीं करेगा । यहाँसे वहाँतक जानेमें 
चार पैसे भी लगते हों तो वह पैदल चला जायगा, पर चार 
पैसे खर्च नहीं करेगा। इसी तरह साधकमें भी साघनका लोभ 
होना चाहिये। उसको आँखमें तिनकेकी तरह साधनकी 
थोड़ी-सी भी हानि सहन नहीं होनी चाहिये। जो साधक 
साधनका लोभी होता है, उससे अगर कोई साधन-विरुद्ध 
क्रिया हो जाय तो उसको दुःख होता है, जलन होती है, 
पश्चात्ताप होता है। ऐसा होनेसे साधन-विरुद्ध क्रिया होनी बन्द 
हो जाती है। 

परमात्मतत्त्वकी प्राप्ति न खीको होती है, न पुरुषको होती 
है; न साधुको होती है; न गृहस्थको होती है; न ब्राह्मणको 
होती है, न क्षत्रियको होती है अर्थात्‌ भगवत्माप्ति किसी 
जाति, वर्ण, आश्रम, सम्प्रदाय आदिके व्यक्तिको नहीं होती, 
प्रत्युत साधकको होती है। अतः जो साधक होता है, वह 
खी, पुरुष, साधु, गृहस्थ आदि नहीं होता* । तात्पर्य है कि 
साधकमें न तो जाति, वर्ण, आश्रम, सम्प्रदाय आदिका 
अभिमान होता है, न इनका आग्रह होता है और न दूसरोंके 
प्रति नीचा भाव होता है। 

प्रभ--साधकका लक्षण क्या है ? 

उत्त--साधकका लक्षण है--संसारसे वैराग्य और 
परमात्मामें प्रेम | 

प्रश्न-सज्जन और साधकमें क्या फर्क है ? 

उत्त--जिसके आचरण ओर वियार अच्छे हैं, जो 
संदृणी और सदाचारी है, वह 'सज्जन' होता है और जिसमें 
भगवसद्माप्तिकी, कल्याणकी उत्कण्ठा है, वह 'साधक' होता 
है। साधक तो सजन होता ही है, पर सज्जन साधक होता 
हो--यह नियम नहीं है। 

जो दूसगरेंके मत, सम्प्रदायकी निन्‍दा करता है, उनका 
खण्डन करता है, विरोध करता है, वह सज्जन तो हो सकता 
है, पर साधक नहीं हो सकता। साधक वहीं होता है, जो 


# साधन-सुधा-सिन्धु * 


अपने मत, सम्प्रदायका अनुसरण तो करता है, पर दूसरोंके 
मत, सम्प्रदायकी निन्‍दा, खण्डन, घृणा नहीं करता । 

प्रश्न-साधकका व्यवहार कैसा होता है ? 

उत्तर-वह अपने स्वार्थका त्याग करके दूसरोंका हित 
करता है; अपने सुख-आरामका त्याग करके दूसरोंको सुख- 
आरसम देता है; अपनी मान-बड़ाईका त्याग करके दूसरोंको 
मान-बड़ाई देता है-- 'सबहि मानप्रद आपु अमानी” (मानस 
७।३८। २) | वह किसीके भी प्रति बुराभाव नहीं रखता। 
अगर उसको किसीमें दोष दीखते हैं तो वह ऐसा मानता है कि 
ये दोष उसके शरीरमें, अन्तःकरणमें, स्वभावमें हैं, स्वयंमें नहीं 
हैं। जैसे किसीके कपड़ेमें दाग लूग जाय तो वह खुद 
दागवाला नहीं हो जाता, ऐसे ही अन्तःकरण आदिमें दोष 
होनेसे वह स्वयं दोषी नहीं हो जाता। इस तरह साधक 
किसीको भी बुरा नहीं मानता और दूसरोंको भी वह प्रायः बुरा 
नहीं रगता--'यस्मान्नोट्विजते लोको लोकान्नोट्विजते च यः' 
(गीता १२। १५) । 

प्रश्न--मनुष्यजीवनमें साधनका आरम्भ कब होता है ? 

उत्त--साधनका आरम्भ होता हैं--संसारसे संतप् 
(दुःखी) होनेपर और विचार करनेपर । जब मनुष्यको संसारसे 
सुख नहीं मिलता, शान्ति नहीं मिलती ओर जिनसे वह स्रेह 
करता है, जिनसे वह सुख लेता है अथवा सुखकी आशा 
रखता है, उनके द्वारा भी उसको धक्का लगता है, तब वह 
संसारसे निराश हो जाता है। उसके भीतर उथल-पुथल मचने 
लगती है। ऐसी अवस्थामें उसके भीतर उस सुखको प्राप्त 
करनेकी इच्छा (आवश्यकता) जाग्रत्‌ होती है, जो नित्य हो, 
अविनाशी हो, निर्बिकार हो, दुःखसे रहित हो। उसका यह 
उद्देश्य हो जाता है कि अब में उस सुखको प्राप्त करूँगा, 
जिसमें दुःख न हो तथा जिसका कभी अन्त न हो; उस पदको 
प्राप्त करूंगा, जिससे कभी पतन न हो; उस वस्तुको प्राप्त 
करूँगा, जिसका कभी वियोग न हो। ऐसा उद्देश्य होते ही 
साधनका आरम्भ हो जाता है। 

केवल संसारसे दुःखी होकर साधनमें लगनेवाला 
मनुष्य तो संसारका सुख मिलनेपर साधनसे हट भी सकता 
है, पर विचारपूर्वक साधनमें लगनेवाला मनुष्य साधनसे 
कभी हट नहीं सकता। कारण कि उसका उद्देश्य उस 
सुखको प्राप्त करनेका होता है, जिसमें कभी किश्िन्मात्र भी 


* नाहं मनुष्यो न च देवयक्षो न ब्राह्मणक्षद्रियवैश्यशूद्र: | न त्रहचारी न गृहो वनस्थों भिक्षुर्त चाह॑ निजबोधरूप: ॥ (हस्तामलकस्तोत्र) 


«* साधक कौन है ? * 

दुःख न हो। उस अविनाशी सुखको प्राप्त किये बिना उसको 
किसी भी देश, काल, वस्तु, व्यक्ति, अवस्था, परिस्थिति 
आदियमें सन्तोष नहीं होता । 

जो संसारसे दुःखी तो होता है, पर उस दुःखको 
सांसारिक सुखके द्वारा मिटाना चाहता है, वह संसारी (भोगी) 
होता है, साधक नहीं हो सकता । कारण कि सांसारिक सुसमें 
आसक्त मनुष्यकी साधनबुद्धि हो ही नहीं सकती” | 
सांसारिक सुखसे सोसारिक दुःख कभी मिट नहीं सकता-- 
यह नियम है। सांसारिक सुखके पहले भी दुःख है और 
अन्तमें भी दुःख है; अतः मध्यमें भी दुःख ही है, चाहे दीखे 
या न दीखे | कारण कि जो चीज आदि और अन्तमें होती है, 
वह मध्यमें भी होती है--यह सिद्धान्त है। जब मनुष्य इस 
बातको समझ लेता है कि सांसारिक सुख वास्तवमें दुःखरूप 
ही है और सुखका भोगी दुःखसे कभी बच नहीं सकता, तब 
साधन शुरू हो जाता है। 

प्रश्न-साधनका स्वरूप क्‍या है ? 

उत्तर--साधनका स्वरूप है--त्याग, विचार और 
शरणागति (पुकार) । 

अपने सुखके लिये कुछ न करके केवल दूसरोंके सुखके 
लिये सम्पूर्ण क्रियाएँ करना--यह त्याग (कर्मयोग) है। 

बचपनसे लेकर आजतक शरीर सर्वथा बदल गया, पर 
मैं वही हूँ अर्थात्‌ स्वरूप ज्यों-का-त्यों है--यह विचार 
(ज्ञानयोग) है। 

मैं कुछ नहीं कर सकता--इस भावसे अपने बलका 
आश्रय छोड़कर भगवानका आश्रय ले लेना $--यह 
शरणागति (भक्तियोग) है। 

प्रश्न-साधनकी मुख्य बाधा कया है ? 

उत्तर--साधनकी मुख्य बाधा है--संयोगजन्य सुखकी 
आसक्ति। यह बाधा साधनमें बहुत दूरतक रहती है। साधक 
जहाँ सुख लेता है, वहीं अटक जाता है। यहाँतक हि वह 
समाधिका भी सुख लेता है तो वहाँ अटक जाता है$ । 


सात्तिक सुखकी आसक्ति भी बचश्धनकारक हो जाती है-- 
'सुखसड्डेन बन्चाति' (गीता १४। ६) | इसलिये भगवान्‌ने 
संयोगजन्य सुखकी कामनाको विवेकी साधकोंका नित्य वैरी 
बताया हैं--'ज्ञानिनो नित्यवैरिणा' (गीता ३।३९) | 

आजकल साधकमें अपने साधनको आगे बढ़ानेकी, 
अधिक-से-अधिक ज्ञान प्राप्त करनेकी धुन तो रहती है, पर 
सुखासक्तिको मिटानेकी धुन नहीं रहती। सुखासक्तिके कारण 
ही साधन तत्काल अर्थात्‌ वर्तमानमें सिद्ध नहीं होता और 
उसमें देरी लगती है। अतः सुखासक्तिको मिटानेकी बड़ी भारी 
आवश्यकता है। 

वास्तवमें भगवान्‌ भी विद्यमान है, गुरु भी विद्यमान है 
तत्त्वज्ञान भी विद्यमान है और अपनेमें योग्यता, सामर्थ्य भी 
विद्यमान है। केवल नाशवान्‌ सुखकी आसक्तिसे ही उनके 
प्रकट होनेमें बाधा लग रही है। नाशवान्‌ सुखकी आसक्ति 
मिटानेकी जिम्मेवारी साधकपर है; क्योंकि उसीने आसक्ति की 
है। इसलिये भगवानने कहा है-- 


उद्धरेदात्मनात्मानं नात्मानमवसादयेत्‌ । 
आत्मैव ह्यात्मनो बन्धुरात्मेव रिपुरात्मन: ॥ 
(गीता ६। ५) 


“अपने द्वारा अपना उद्धार करे, अपना पतन न करे; 
क्योंकि आप ही अपना मित्र है और आप ही अपना रात्रु है।' 

प्रक्ष--संयोगजन्य सुखकी आसक्ति कैसे छूटे ? 

उत्तर--सुखासक्ति छोड़नेका बढ़िया उपाय है--दूसरेके 
सुखसे सुखी (प्रसन्न) और दुःखसे दुःखी (करुणित) 
होना--पर दुख दुख सुख सुख देखे पर” (मानस 
७। ३८ | १) | सुखी व्यक्तिको देखकर प्रसन्न होनेसे साधक 
उसके सुखमें सहमत हो जाता है, जिससे वह व्यक्ति सुखका 
अनुभव करता है। ऐसे ही दुःखी व्यक्तिको देखकर करुणित 
होनेसे साधक उसके दुःखमें सहमत हो जाता है, जिससे 
दुःखका भार अकेले उस व्यक्तिपर नहीं रहता, उसका दुःख 
हलका हो जाता है और वह सुखका अनुभव करता है। 


* भोगैश्वर्यप्रसक्तानों तयापह्तचेतसाम्‌ | व्यवसायात्मिका बुद्धि: समाधौं न विधीयते ॥ (गीता २ ।४४) 
(१) ये हि संस्पर्शना भोगा दुःखयोनय एवं ते। (गीता ५।२२) 
(२) परिणामतापसंस्कारदु:सैर्गुणवृत्तिविरोधात्य दुःखमेव सर्व विवेकिन:। (योगदर्शन २।१५) 'परिणामदुःख, तापदुःख और 
संस्कारदुःख--ऐसे तीन प्रकारके दुःख सबमें विद्यमान रहनेके कारण तथा तीनों गुणोंकी वृत्तियोंमें परस्पर विरोध होनेके कारण विवेकी पुरुषके लिये 


सब-के-सब भोग दुःखरूप ही हैं।' 


$ हों हार॒यो करि जतन बिबिध बिधि अतिसै प्रबल अजै | तुलसिदास बस होइ तबहिं जब प्रेरक प्रभु बरजै॥ (विनय० ८९ ॥४) 
$ भोगोंका सुख संयोगजन्य और समाधिका सुख वियोगजन्य है। संयोगजन्य सुख लेनेसे पतन हो जाता है और वियोगजन्य सुख लेनेसे 


साधक अटक जाता है। 

दूसरेके सुखसे सुखी होनेपर भोगोंकी इच्छा कम हो 
जाती है, क्योंकि भोगोंमें जो सुख मिलता है, वह सुख 
साधकको दूसरोंको सुखी देखनेपर विशेषतासे मिल जाता है, 
जिससे सुखभोगकी आवश्यकता नहीं रहती । ऐसे ही दूसरेके 
दुःखसे दुःखी होनेपर साधकके पास जो सुख-सामग्री, 
योग्यता, सामर्थ्य आदि है, वह स्वतः उसका दुःख दूर करनेमें 
लग जाती है, जिससे संग्रह करनेकी इच्छा कम हो जाती है। 
इस तरह दूसरेके सुखसे सुखी और दुःखसे दुःखी होनेपर 
संयोगजन्य सुख (भोग और संग्रह) की आसक्ति कम होकर 
मिट जाती है। 

दूसरेके सुखसे सुखी ओर दुःखसे दुःखी होनेवाला 
साधक अपना दुःख तो प्रसन्नतापूर्वक सह लेता है, पर 
दूसरेका दुःख उससे सहा नहीं जाता । उसको अपने दुःखकी 
परवाह न होकर दूसरेके दुःखकी परवाह होती है। अगर 
साधकमें त्याग-वैराग्यकी प्रधानता हो तो उसको अपने 
शरीरका दुःख बहुत कम मालूम देता है और दूसरेसे 
सुख लेनेकी इच्छा नहीं होती। दूसरेसे सुख लेना उसको 
सहन नहीं होता और दूसरा अपने-आप सुख दे तो उसको 
प्रसन्नता नहीं होती | 

प्रश्न--सुखासक्ति छोड़नेके अन्य उपाय क्‍या हैं ? 

उत्त--अगर भगवानमें दृढ़ आस्तिकभाव हो तो 
व्याकुलतापूर्वक भगवान्‌को पुकारनेसे भी सुखासक्ति छूट 
जाती है। 

अगर यह दृढ़ निश्चय हो जाय कि अब मेरेको सुख लेना 
ही नहीं है तो सुखासक्ति मिटनेमें देरी नहीं लगती । वास्तवमें 
सुख लेनेके लिये है ही नहीं, यह तो देनेके लिये ही है-- 
'एहि तन कर फल बिवय न भाई (मानस ७ | ४४ | १) । 

जिन महापुरुषोंकी सांसारिक सुखमें आसक्ति नहीं है, 
प्रत्युत केवल भगवान्‌में आसक्ति (प्रियता) है, उनका संग 
करनेसे सुखकी आसक्ति मिट जाती हैं। संग करनेका तात्पर्य 
है--उन महापुरुषोंके भाव, मान्यता, आचरण आदियें 
महत्त्वबुद्धि होना । 

गहराईसे विचार करनेपर भी सुखासक्ति मिट जाती है; 
जैसे--संसारका सुख कभी पूरा नहीं मिलता, प्रत्युत अधूरा 
ही मिलता है। हमारेको धन मिला तो क्या हमारेसे अधिक 
धन किसीके पास नहीं है ? खत्रीका सुख मिला तो क्या 
उससे अधिक गुणवती, सुन्दर सत्री किसीके पास नहीं है ? 
हमारेको जो भी वस्तु मिली है, उससे बढ़िया वस्तु संसारमें 


* साथन-सुधा-सिन्धु + 


है ही। अगर हमारेको बढ़िया-से-बढ़िया वस्तु मिल भी 
जाय, तो भी उसका वियोग अवश्यम्भावी है। फिर ऐसे 
सुखमें हम क्यों आसक्त हों ? 

संयोगजन्य सुखकी आसक्ति सम्पूर्ण पाप, सन्ताप, 
दुःख, अनर्थ, कलह, हलचल, बाधा आदिका मूल है-- 
ऐसा समझकर अनुभव कर लेनेसे सुखासक्ति मिट जाती है। 

प्रश्न--काम-क्रोधादि दोष आयें तो साधकको क्या 
करना चाहिये ? 

उत्त--उसको ऐसा मानना चाहिये कि दोष मेरेमें 
निरन्तर नहीं रहते। दोष तो आते हैं और चले जाते हैं, पर 
मैं वही रहता हूँ। जैसे घरमें कोई कुत्ता आया और चला गया 
तो न घर कुत्तेका है और न कुत्ता घरका है। ऐसे ही दोष आये 
और चले गये तो न मैं उन दोषोंका साथी हूँ और न वे दोष 
मेरे साथी हैं। ऐसा मानकर साधकको उन दोषोंके बशमें नहीं 
होना चाहिये--'तयोर्न वशमागच्छेत!ः (गीता ३। ३४) 
अर्थात्‌ उनके अनुसार क्रिया नहीं करनी चाहिये। कामादिः 
दोष उसीको तंग करते हैं, जो उनके वशीभूत हो जाता है। 
अतः जब भी ये दोष आयें तो साधकको चाहिये कि वह हे 
नाथ ! हे नाथ !!” कहकर भगवान्‌को पुकारे। सच्चे हृदयसे. 
की हुई पुकार कभी निष्फल नहीं जाती | 

प्रश्न-साधन आगे बढ़ रहा है--इसकी पहचान 
क्या है? 

उत्त--साधकका संसारमें जितना कम आकर्षण हो 
और भगवानमें जितना ज्यादा आकर्षण हो, उतना ही वह 
साधनमें आगे बढ़ा है। साधनमें आगे बढ़नेपर राग-द्वेष 
उत्तरोत्तर कम होते जाते हैं। अगर पहलेकी अपेक्षा राग-द्वेष, 
हर्ष-शोक आदि कम नहीं हुए, चित्तमें शान्ति नहीं आयी तो 
क्या साधन किया ? 

प्रश्न--साधन पूर्ण (सिद्ध) होनेपर क्या होता हैं ? 

उत्तर--साधन सिद्ध होनेपर कृतकृत्यता, ज्ञातज्ञातव्यता 
तथा प्राप्प्राप्तव्यता हो जाती है अर्थात्‌ कुछ भी करना, जानना 
और पाना शेष नहीं रहता। साधकको उस परम लाभकी 
प्राप्ति हो जाती है, जिसकी प्राप्ति होनेपर उससे अधिक कोई 
दूसरा लाभ उसके माननेमें नहीं आता ओर जिसमें स्थित 
होनेपर वह महान्‌-से-महान्‌ दुःखसे भी कभी विचलित नहीं 
किया जा सकताए | 

सिद्ध होनेपर अपनेमें अभाव तो रहता नहीं और 
विशेषता दीखती नहीं। जबतक साधकको अपनेमें विशेषता 


*# ये रब्घ्बा चापरे लाभ मन्यते नाधिक ततः। यस्मिग्स्थितों न दुःखेन गुरुणापि विचाल्यते। (गीता ६। २२) 


*# मनकी चम्धलता कैसे मिटे ? * 

दीखती है, वह अपनेको सिद्ध मानता है, तबतक उसमें व्यष्टि 
अहंकार (व्यक्तित्व) रहता है। जबतक व्यष्टि अहंकार रहता 
है, तबतक परिच्छिन्नता, विषमता, जडता, अभाव, अशान्ति, 
कर्तृत्व, भोक्ततत आदि दोष विद्यमान रहते हैं। 

प्रश्न--ऊँचे साधक और सिद्धमें क्या अन्तर होता है ? 

उत्त--साधनकी ऊँची स्थिति प्राप्त होनेपर जाग्रतू- 
अवस्थामें तो साधकमें जड-चेतनका विवेक अच्छी तरह रहता 
है, पर निद्रावस्थामें उसकी विस्मृति हो जाती है। अतः नींदसे 
जगनेपर वह साधक उस विवेकको पकड़ता है। परन्तु सिद्धका 
विवेक प्रत्येक अवस्थामें, नित्य-निरन्तर, स्वतः-स्वाभाविक 
रहता है। नींदसे जगनेपर उसे विवेकको पकड़ना नहीं पड़ता । 

ऊँचे साधक ओर सिद्धकी पहचान दूसरा व्यक्ति नहीं कर 
सकता; क्योंकि यह स्वसंवेद्य स्थिति है । 

प्रश्न--तत््वज्ञ और तत्त्वनिष्ठमें क्या अन्तर है ? 

उत्तर--तत्त्वज्ञमें कुछ कोमलता रहती है ओर तत्त्वनिष्ठमें 
दृढ़ता रहती है। तत्त्तज्ञका व्यवहार जलमें खींची गयी लकीरके 
समान और तत्त्वनिष्ठका व्यवहार आकाझमें खींची गयी 


ल्कीरके समान होता है। तात्पर्य है कि तत्त्वज्ञमें तो पहलेका 
कुछ संस्कार (स्वभाव) रहता है, पर तत्त्वनिष्ठमें पहलेका 
संस्कार सर्वथा नहीं रहता, प्रत्युत उसमें अन्तःकरणसहित 
संसास्मात्रका अत्यन्त अभाव तथा परसमात्मतत्त्वका दृढ़ भाव 
निरन्तर ज्यों-का-त्यों स्वतः-स्वाभाविक जाग्रत्‌ रहता है । 

तत्त्वज्ञान होनेके बाद भी तत्त्वनिष्ठा होनेमें कुछ समय लग 
सकता है। परन्तु उसके लिये कोई अभ्यास या उद्योग नहीं 
करना पड़ता, प्रत्युत समय पाकर अपने-आप निष्ठा हो जाती 
है। जैसे, काँठ निकालनेके बाद भी पीड़ा रह जाती है, पर वह 
पीड़ा समय पाकर अपने-आप मिट जाती है। आगपर पानी 
डालनेसे आग बुझ जाती है, पर राखमें गरमी रह जाती है | वह 
गरमी समय पाकर अपने-आप मिट जाती है। वृक्षकी जड़ 
काटनेके बाद भी उसके तनेपर लगे पत्ते हरे रहते हैं, पर वे 
समय पाकर अपने-आप सूख जाते हैं। नींद खुलनेके बाद भी 
आँखोंमें कुछ भारीपन रहता है, पर कुछ देरके बाद वह 
अपने-आप मिट जाता है तात्पर्य है कि तत्त्वज्ञ समय पाकर 
अपने-आप तत्त्वनिष्ठ हो जाता है । 


४ न्क्ञ्ल्ञज 


* मनकी चद्घलता कैसे मिटे ? * 

मनकी चशद्जलता केसे मिटे ? 


आजकल यह बड़ी ज्ञिकायत रहती है कि मन नहीं 
लगता, मन बहुत चंचल है ! अतः मनको रोकनेके लिये, 
मनकी चंचलता मिटानेके लिये एक बहुत बढ़िया उपाय 
बताया जाता है। 

आप अध्ययन करें कि मनमें क्या आता है ? मनमें 
विशेषरूपसे बीती हुई बातोंकी याद आती है। बीती हुई बातें 
चाहे बालकपनकी हों, चाहे अभी एक क्षण पहलेकी हों, वह 
सब भूतकाल है। भूतकालमें जो बातें सुनीं, देखीं, पढ़ों, 
विचारमें आयी, उन बातोंकी याद आती है। ऐसे ही कुछ 
भविष्यकी बातें भी याद आती हैं कि हमें वह काम करना है, 
वहाँ जाना है, उससे मिलना है, इतना धंधा करना है आदि। 
इस तरह भूतकी और भविष्यकी बातें याद आती हैं। इस 
चिन्तनको मिटानेके लिये बहुत तरहकी युक्तियाँ और उपाय 
हैं। उनमें सबसे बढ़िया उपाय है कि मनमें जो भी याद आये, 


वह अब है ही नहीं--ऐसा समझकर उसकी उपेक्षा कर दें 
और उससे तटस्थ हो जायें अर्थात्‌ वर्तमानमें उससे हमारा 
सम्बन्ध है ही नहीं--यह दृढ़ विचार कर लें। यह सीखनेकी 
बात नहीं है, प्रत्युत अनुभव करनेकी बात है। 

भूतकालका सर्वथा अभाव है। जैसे उस कालका 
अभाव है, ऐसे उस कालकी (बीती हुई) घटनाओंका भी 
अभाव है। बीती हुई घटनाओंमें दो तरहकी बातें हैं। एक 
हमने भोगोंको भोगा और एक हमने ऐसे ही देख लिया, सुन 
लिया, पढ़ लिया ओर छोड़ दिया | अतः मनोराज्यके दो भेद 
बताये गये हैं--मन्द और तीव्र । बिना भोगे हुए जो भोग याद 
आते हैं, वह मन्द मनोराज्य है ओर भोगे हुए भोग याद आते 
हैं, वह तीव्र मनोराज्य है। भोग जितना ही आसत्तिपूर्वक, 
लगनपूर्वक भोगा है, उतना ही उसका स्मरण ज्यादा होता है 
और जल्दी नहीं मिटता* । मधुसूदनाचार्यके 'भक्तिर्सायन' 


* सांसारिक भोगोंको बाहरसे भी भोगा जा सकता है और मनसे भी। बाहरसे भोग भोगना और मनसे उनके चिन्तनका रस (सुख) 
लेना--दोनोंमें कोई फर्क नहीं है। बाहरसे रागपूर्वक भोग भोगनेसे जैसा संस्कार पड़ता है, वैसा ही संस्कार मनसे भोग भोगनेसे अर्थात्‌ मनसे 
भोगोंके चिन्तनमें रस ठेनेसे पड़ता है। भोगकी याद आनेपर उसकी यादसे रस लेते हैं तो कई वर्ष बीतनेपर भी वह भोग ज्यॉ-का-त्यों (ताजा) 
बना रहता है। अतः भोगके चिन्तनसे भी एक नया भोग बनता है ! इतना ही नहीं, ममसे भोगोंके चिन्तनका सुख लेनेसे विशेष हानि होती है। 
लोक-लिहाजसे, व्यवहारमें गड़बड़ी आनेके भयसे मनुष्य बाहरसे तो भोगोंका त्याग कर सकता है, पर मनसे भोग भोगनेमें बाहरसे कोई बाघा 


नहीं आती। अत: मनसे भोग भोगनेका विशेष अवसर मिलता है। 

ग्रन्थमें आया है-- 
कामक्रो धभयस्रेहहर्षशोकदबा5$5दव: । 
तापकाश्रित्तजतुनस्तच्छान्तों कठिन॑ तु तत्‌ ॥ 
(१। ५०) 

'काम, क्रोध, भय, ख्रेह, हर्ष, शोक, दया आदि भाव 
चित्तरूपी लाखको तपाकर द्रवित करनेवाले हैं। भावरूपी 
उष्णताके शान्त होनेपर चित्तरूपी लाख ज्यों-की-त्यों कठोर 
हो जाती है।' 

लाख कठोर होती है, पर तापक द्रव्य मिल जाय तो वह 
पिघल जाती है। मोम भी थोड़ा-सा ताप लगनेपर पिघल जाता 
है। यदि उसके ऊपर रंग लगाकर दबायें तो उसपर थोड़ा-सा 
रंग बैठ जाता है, पर नखसे उतारनेपर वह रंग उतर जाता है। 
अगर एक कटोरीमें मोम डालकर उसको आगपर रख दें और 
उसमें रंग डाल दें तो वह रंग मोममें एकदम मिल जाता है। 
मोम ठपण्डा होनेपर भी वहीं रंग दीखता है। ऐसे ही जिन 
भोगोंकों भोगनेमें, जिन घटनाओंमें हमारा चित्त ज्यादा पिघला 
है, हम उसमें ज्यादा तल्लीन हुए हैं, उनका रंग हमारे मनमें 
बेठा हुआ है। अतः उनकी याद ज्यादा आती है। भूतकालमें 
हमने जो भोग भोगा है, वह अब बिलकुल नहीं है; परन्तु वह 
पिघले हुए चित्तमें बैठ गया है, इसलिये वह बड़ी तेजीसे 
आता है। रागपूर्वक, आसक्तिपूर्वक भोगा गया भोग कई वर्ष 
बीतनेपर भी ज्यॉ-का-त्यों दीखता है। ज्यों-का-त्यों दीखनेपर 
भी वह भूतकालमें ही है, अभी तो वह है ही नहीं ! यह 
उसको हटानेकी बहुत बढ़िया युक्ति है |! इसलिये आप इसका 
अनुभव करें कि वह अभी नहीं है। यह बिलकुल शंकारहित, 
पक्की बात है कि वह घटना अभी नहीं है, वह वस्तु अभी नहीं 
है, वह क्रिया अभी नहीं है, वह संग अभी नहीं हैं। हम उस 
घटना आदिको मिटाना चाहते हैं, चित्तको ठीक करना चाहते 
हैं। परन्तु उस घटना आदिको मिटानेसे वह नहीं मिटेगी। 
चित्तको ठीक करनेसे वह ठीक नहीं होगा | उसको मिटानेकी, 
ठीक करनेकी चेष्टा करना तो उसको सत्ता देकर दृढ़ करना है | 
वास्तवमें वह अभी है ही नहीं । जब वह है ही नहीं, तो फिर 
चंचलता क्या रही ? आश्चर्यकी बात है कि जो नहीं है, उसीसे 
हम दुःखी हो रहे हैं! जिसका अभाव है, उसीसे हम भयभीत 
हो रहे हैं ! 

काम, क्रोध, भय, स्नेह, हर्ष, शोक और दया--ये सात 
बातें हैं, जिनसे चित्त पिघलता है (इन सबमें मुख्य राम-द्वेष 
हैं) । कामनासे कोई भोग भोगते हैं तो कामना जितनी तेज 
होती है, उतना ही चित्त ज्यादा पिघलता है और उतना ही वह 
ज्यादा याद आता है। क्रोध तेजीका आता है तो चित्त ज्यादा 


£ साधन-सुधा-सिन्धु * 


पिघलता है | कभी किसी कारणसे जोरसे भय लगता है तो वह 
भी भीतर बैठ जाता है, जल्दी निकलता नहीं । ऐसे ही किसीसे 
ज्यादा स्नेह होता है तो चित्त पिघल जाता है।। मित्रके मिलनेसे 
बड़ा हर्ष होता है तो इससे चित्त पिघलता है । कोई मर जाता 
है और उसका बहुत ज्यादा शोक होता है तो वह चित्तमें बैठ 
जाता है। थोड़ा शोक हो तो थोड़ा बैठता है। किसीको देखकर 
दया आ जाती है तो वह भी चित्तमें बैठ जाती है। परन्तु 'अभी 
वह नहीं है'--यह बिलकुल पक्की बात है। 

कुत्तेके शरीरमें कहीं घाव हो जाय तो वह उसको जीभसे 
चाटता है। उसकी जीभकी लारमें एक शक्ति होती है, जिससे 
वह घाव मिट जाता है। परन्तु बन्दरके शरीरमें घाव हो जाय 
तो वह उसको बार-बार कुरेदता है, जिससे वह घाव मिटता 
नहीं। ऐसे ही दो तरहकी बात है--चाटना और कुरेदना | 
अभी नहीं है--यह चाटना है और बार-बार याद करना और 
उसको मिटानेके लिये बार-बार चेष्टा करना कुरेदना है। जेसे, 
किसीका लड़का मर जाय तो वह उसको बार-बार याद करता 
है कि वह बड़ा अच्छा था, मर गया ! उसको याद नहीं आये 
तो लोग आकर याद करा देते हैं । स्त्रियाँ प्रायः याद करा देती 
हैं। वे आती हैं और कहती हैं कि छोरा मेरी गोदीमें ऐसे आता 
था, इस तरहसे मेरेसे चिपक जाता था ) वह ऐसा था, ऐसा 
उसका रूप था, ऐसी उसकी चंच्रलता थी ! इन बातोंसे घाव 
गीला हो जाता है, घाव बढ़ जाता है, शोक बढ़ जाता है और 
लड़केकी याद ज्यादा आती है। ऐसे ही काम, क्रोध, भय 
आदिकी बात याद करना घावको बढ़ानेकी रीति है। उसको 
चाटकर साफ कर दें कि कितना ही काम, क्रोध, लोभ हुआ, 

मोह, आसक्ति हुई, कैसा ही भोग भोगा, वह वास्तवमें उस 

समय भी नहीं था, अब तो है ही नहीं--'नासतो विद्यते 
भाव: ' । जिन व्यक्तियोंमें हमारा स्नेह था, मोह था, मित्रता थी, 
वे मर गये अथवा अलग हो गये | वे कहीं रहते हैं, हम कहीं 
रहते हैं। अभी न वे व्यक्ति हैं, न वह देश है, न वह समय 
है, न वह अवस्था है, न वह परिस्थिति है। उसका जितनी 
दृढ़तासे अभाव मान सकें, मान लें और उसकी उपेक्षा कर 
दें। न उससे राग करें, न द्वेष करें, प्रत्युत तटस्थ हो जाये । 

प्रश्न-- भूतकाल और भविष्यकाल तो अभी नहीं है, पर 
वर्तमानकाल तो अभी है ही ? 

उत्तर--वास्तवमें वर्तमांनकाल है ही नहीं। भूत और 
भविष्यकालकी सबन्धिको ही वर्तमानकाल कह देते हैं। 
पाणिनिव्याकरणका एक सूत्र है--'वर्तमानसामीप्ये 
वर्तमानवद्वा' (३।३। १३१) अर्थात्‌ वर्तमानसामीप्य- भी 
वर्तमानकी तरह होता है। जैसे, भूतकालको लेकर कहते हैं 


(4 


कि 'मैं अभी आया हूँ” और भविष्यकालको लेकर कहते हैं 
कि 'मैं अभी जा रहा हूँ'--यह वर्तमानसामीष्य है। वास्तवमें 
वर्तमानसामीप्यको ही वर्तमानकाल कह देते हैं। अगर 
वर्तमानकाल वास्तवमें होता तो वह कभी भूतकालमें 
परिणत नहीं होता । 

वास्तवमें देश, काल, आदि वर्तमान नहीं हैं, प्रत्युत तत्त्व 
(सत्ता) ही वर्तमान है। तात्पर्य है कि जो प्रतिक्षण बदलता 
है, वह वर्तमान नहीं है, प्रत्युत जो कभी बदलता नहीं, वही 
वर्तमान है। वह तत्त्व, भूत, भविष्य और वर्तमान--सबमें 


* मृत्युके 8 6 2 जम माया कैसे बचें ? « 

सदा वर्तमान है, पर उस तत्त्वमें न भूत है, न भविष्य है और 
न वर्तमान है। कालमें तो सत्ता है, पर सत्तामें काल नहीं है। 
सत्ता कालसे अतीत है। 

वर्तमान (सत्ता, स्वरूप) सबका सदा ही निर्दोष और 
शान्त है। अतः भूत, भविष्य और वर्तमान--तीनों कालोंकों 
छोड़कर उसी निदोष और शान्त सत्तामें स्थित होना है अर्थात्‌ 
उसमें अपनी स्वतःसिद्ध स्थितिका अनुभव करना है | अनुभव 
होनेपर न मन रहेगा, न मनकी चझ्जलता रहेगी, प्रत्युत 
सत्तामात्र रहेगी। 


न्त्तत औ ततत+ 


* मृत्युके भयसे कैसे बचें ? * 

मृत्युके भयसे केसे बचें ? 


संसारके सम्पूर्ण दुःखोंके मूलमें सुखकी इच्छा है। बिना 
सुखेच्छाके कोई दुःख होता ही नहीं। ऐसा होना चाहिये और 
ऐसा नहीं होना चाहिये-- इस इच्छामें ही सम्पूर्ण दुःख हैं। 
मृत्युके समय जो भयंकर कष्ट होता है, वह भी उसी मनुष्यको 
होता है, जिसमें जीनेकी इच्छा है; क्योंकि वह जीना चाहता है 
ओर मरना पड़ता है ! अगर जीनेकी इच्छा न हो तो मृत्युके 
समय कोई कष्ट नहीं होता, प्रत्युत जेसे बालकसे जवान और 
जवानसे बूढ़ा होनेपर अर्थात्‌ बालकपन और जवानी छूटनेपर 
कोई कष्ट नहीं होता, ऐसे ही शरीर छूटनेपर भी कोई कष्ट नहीं 
होता। गीतामें आया है-- 
देहिनोउस्मिन्यथा देहे कोमारं यौवने जरा। 
तथा उदेहान्तरप्राप्निर्धीरिस्त्र. न मुह्ात्ति॥ 
(२। १३) 
'देहधारीके इस मनुष्यशरीरमें जैसे बालकपन, जवानी 
ओर बृद्धावस्था होती है, ऐसे ही देहान्तरकी प्राप्ति होती है। 
उस विषयमें धीर मनुष्य मोहित नहीं होता ।' 


वा्सांसि जीर्णानाि यथा बिहाय 

नवानि गृह्ाति नरोउपराणि। 
तथा शरीराणि विहाय जीर्णा- 

न्यन्यानि संयाति नवानि देही॥ 


(२। २२) 
'मनुष्य जैसे पुराने कपड़ोंकों छोड़कर दूसरे नये कपड़े 
धारण कर लेता है, ऐसे ही देही पुराने शरीरोंको छोड़कर दूसरे 
नये शरीरोंमें चला जाता है।' 
शरीरमें अध्यास अर्थात्‌ मैंपन और मेरापन होनेसे ही 
जीनेकी इच्छा और मृत्युका भय होता है। कारण कि शरीर तो 
नाशवान्‌ है, पर आत्मा अमर (अविनाशी) है और इसका 
विनाश, कोई कर ही नहीं सकता--“विनाहामव्ययस्थास्थ न 
कश्रित्कर्तुमहति' ,(गीता २।१७), 'न हन्यते हन्यमाने 


ज्रीरे' (गीता २।२०) | 
राम मरे तो में मरूँ, नहिं तो मरे बलाय। 
अविनाशी का बालका, मरे न मारा जाय ॥ 

शरीर प्रतिक्षण मरता है, एक क्षण भी टिकता नहीं और 
आत्मा नित्य-निरन्तर ज्यों-का-त्यों रहता है, एक क्षण भी 
बदलता नहीं। अतः जीनेकी इच्छा और मृत्युका भय न तो 
शरीरको होता है और न आत्माको ही होता है, प्रत्युत उसको 
होता है, जिसने स्वयं अविनाशी होते हुए भी नाशवान्‌ शरीरको 
अपना स्वरूप (मैं और मेरा) मान लिया है। शरीरको अपना 
स्वरूप मानना अविवेक हे, प्रमाद है और प्रमाद ही मृत्यु 
है--'प्रमादो बे मृत्यु: (महा० उद्योग० ४२ ।४) | 

प्रकृतिमें स्थित पुरुष ही सुख-दुःखका भोक्ता बनता 
है-- 'पुरुषः प्रकृतिस्थो हि भुडन्के प्रकृतिजान्गुणान' (गीता 
१३ | २१) । पुरुष प्रकृतिमें स्थित होता है--अविवेकसे | 
स्वरूपको शरीर और शरीर्को अपना स्वरूप मानना अविवेक 
है। यह अविवेक ही दुःखका कारण है। तात्पर्य है कि मनुष्य 
नाशवानको रखना चाहता है ओर अविनाशीको जानना नहीं 
चाहता, इस कारण दुःख होता है। अगर वह नाशवानको 
अपना स्वरूप न समझे और स्वरूपको ठीक जान जाय तो 
फिर दुःख नहीं होगा । 

इरीरमें जितना अधिक मैंपन और मेरापन होता है, 
मृत्युके समय उतना ही अधिक कष्ट होता है। संसारमें 
बहुत-से आदमी मरते रहते हैं, पर उनके मरनेका दुःख, कष्ट 
हमें नहीं होता; क्योंकि उनमें हमारा मैंपन भी नहीं है और 
मेरापन भी नहीं है। 

मृत्युके समय एक पीड़ा होती है ओर एक दु:ख होता है | 
पीड़ा शरीरमें और दुःख मनमें होता है। जिस मनुष्यमें वैराग्य 
होता है, उसको पीड़ाका अनुभव तो होता है, पर दुःख नहीं 
होता । हाँ, देहमें आसक्त मनुष्यको जैसी भयडडर पीड़ाका 

अनुभव होता है, बसा अनुभव वैराग्यवान्‌ मनुष्यको नहीं 
होता । परन्तु जिसको बोध और प्रेमकी प्राप्ति हो गयी है, उस 
तत्त्तज्ञ, जीवन्मुक्त तथा भगवत्मेमी महापुरुषको पीड़ाका भी 
अनुभव नहीं होता। जैसे, भगवानके चरणोंमें प्रेम होनेसे 
बालिको मृत्युके समय किसी पीड़ा या कष्टका अनुभव नहीं 
हुआ | जैसे हाथीके गलेमें पड़ी हुई माला टूटकर गिर जाय 
तो हाथीकों उसका पता नहीं लगता, ऐसे ही बालिको शरीर 
छूटनेका पता नहीं लगा-- 
राम चरन दृढ़ प्रीति करि बालि कीन्ह तनु त्याग । 
सुमन माल जिमि कंठ ते गिरत न जानइ नाग ॥ 
(मानस ४ ॥ १०) 

बोध होनेपर मनुष्यकों सच्चिदानन्दरूप तत्त्ममें अपनी 
स्वाभाविक स्थितिका अनुभव हो जाता है, जिस तत्त्वमें कभी 
परिवर्तन हुआ नहीं, है नहीं, होगा नहीं और हो सकता नहीं । 
प्रेमकी प्राप्ति होनेपर मनुष्यकों एक विलक्षण रसका अनुभव 
होता है; क्योंकि प्रेम प्रतिक्षण वर्धमान होता है | 

बोध और प्रेमकी प्राप्ति होनेपर मृत्युमें भी आनन्दका 
अनुभव होता हैं। कारण कि मृत्युके समय तक्तवज्ञ पुरुष एक 
शरीरमें आबद्ध न रहकर सर्वव्यापी हो जाता है और 
भगवल्मेमी पुरुष भगवानके लोकमें, भगवानकी सेवामें 
पहुँच जाता है। 

जिनका शरीरमें मैं-मेरापन नहीं मिटा है, उनको भी 
मृत्युमें, कष्टमें सुखका अनुभव हो सकता है; जैसे--शूरवीर 
सैनिकमें वीररसका स्थायीभाव “उत्साह' रहनेके कारण ररीरमें 
पीड़ा होनेपर भी उसको दुःख नहीं होता, प्रत्युत अपने 
कर्तव्यका पालन करनेमें एक सुख होता है। उसमें इतना 
उत्साह रहता है कि सिर कट जानेपर भी वह शत्रुओंसे लड़ता 
रहता है। खुदीराम बोसको जब फाँसीका हुक्म हुआ था, तब 
अपने उद्देश्यकी सिद्धिसे हुई प्रसन्नताके कारण उसके शरीरका 
वजन बढ़ गया था। ख््रीको प्रसव॒के समय बड़ा कष्ट होता है । 
परन्तु पुत्र-मोहके कारण उसको दुःख नहीं होता, प्रत्युत एक 
सुख होता है, जिसके आगे प्रसवकी पीड़ा भी नगण्य हो जाती 
है। लोभी आदमीको रुपये खर्च करते समय बड़े कष्टका 
अनुभव होता है ! परन्तु जिस काममें अधिक लाभ होनेकी 
सम्भावना रहती है; उसमें वह अपने पासके रुपये भी लगा 
देता है ओर जरूरत पड़नेपर कड़े ब्याजपर लिये गये रुपये भी 
लगा देता हैं। ल्वाभकी आशासे रुपये लगानेमें भी उसको 
दुःख नहीं होता। तपस्वीलोग गर्मियोंमें पञ्चाग्रि तपते हैं तो 
शरीरको कष्ट होनेपर भी उनको दुःख नहीं होता, प्रत्युत 
तपस्याका उद्देश्य होनेसे प्रसन्नता होती हैं। विरक्त पुरुषके 

पास स्त्री, पुत्र, धन, मकान आदि कुछ नहीं होनेपर भी उसको 
उनका अभावरूपसे अनुभव नहीं होता। अतः उसको दुःख 
नहीं होता, प्रत्युत सुखका अनुभव होता है। इतना ही नहीं, 
बड़े-बड़े धनी, राजा-महासजा भी उसके पास जाकर सुख- 
शान्तिका अनुभव करते हैं | इस प्रकार जब शरीरमें मैं-मेरापन 
मिटनेसे पूर्व भी मृत्युमें, कष्टमें सुखका अनुभव हो सकता है, 
तो फिर जिनका शरीरमें मैं-मेरापन सर्वथा मिट गया है, उनको 
मृत्युमें दुःख होगा ही कैसे ? निर्मम-निरहड्डार होनेपर दुःखका 
भोक्ता ही कोई नहीं रहता, फिर दुःख भोगेगा ही कोन ? 

अगर भीतरमें कोई इच्छा न हो तो सोसारिक वस्तुओंकी 
प्राप्िसि सुख नहीं होता और अप्राप्ति तथा विनाशसे दुःख नहीं 
होता । इच्छा होनेसे ही सुख और दु:ख--दोनों होते हैं | सुख 
ओर दुःख दन्द्र हैं, जिनसे मनुष्य संसारमें बँध जाता है। 
वास्तवमें सुख ओर दुःख--दोनों एक ही हैं। सुख भी 
वास्तवमें दुःखका ही नाम है; क्योंकि सुख-दुःखका कारण 
है--'ये हि संस्पर्शना भोगा दुःखयोनय एवं ते' (गीता 
५। २२) । अगर मनुष्यमें कोई इच्छा न हो तो वह सुख और 
दुःख--दोनोंसे ऊँचा उठ जाता है और आनन्‍्दको प्राप्त कर 
लेता है। जैसे सूर्यमें न दिन है, न रात है, प्रत्युत नित्यप्रकाश 
है, ऐसे ही आनन्दमें न सुख है, न दुःख है, प्रत्युत नित्य 
आनन्द है। उस आनन्दका एक बार अनुभव होनेपर फिर 
उसका कभी अभाव नहीं होता; क्योंकि वह स्वतःसिद्ध, नित्य 
और निर्विकार है। 

अगर सब इच्छाओंकी पूर्ति सम्भव होती तो हम जीनेकी 
इच्छा पूरी करनेका उद्योग करते ओर अगर मृत्युसे बचना 
सम्भव होता तो हम मृत्युसे बचनेका प्रयत्न करते | परन्तु यह 
सबका अनुभव है कि सब इच्छाएँ कभी किसीकी पूरी नहीं 
होतीं और उत्पन्न होनेवाला कोई भी प्राणी मृत्युसे बच नहीं 
सकता, फिर जीनेकी इच्छा ओर मृत्यसे भय करनेसे क्या 
लाभ ? जीनेकी इच्छा करनेसे बार-बार जन्म और मृत्यु होती 
रहेगी तथा जीनेकी इच्छा भी बनी रहेगी ! इसलिये जीते-जी 
अमर होनेके लिये इच्छाका त्याग करना आवश्यक है। 

शरीर 'मैं' नहीं है; क्योंकि शरीर प्रतिक्षण बदलता है, पर 
हम (स्वयं) वही रहते हैं। अगर हम वही न रहते तो शरीरके 
बदलनेका ज्ञान किसको होता ? बदलनेवालेका ज्ञान न 
बदलनेवालेको ही होता है। शरीर 'मेरा' भी नहीं है; क्योंकि 
इसपर हमारा आधिपत्य नहीं चलता अर्थात्‌ इसको हम अपनी 
इच्छाके अनुसार रख नहीं सकते, इसमें इच्छानुसार परिवर्तन 
नहीं कर सकते ओर इसको सदा अपने साथ नहीं रख सकते | 
इस प्रकार जब हम दरीरको “में' ओर 'मेरा' नहीं मानेंगे, 

तब उसके जीनेकी इच्छा भी नहीं रहेगी। जीनेकी इच्छा | २।१६) । सत्‌ सत्‌ ही है और असत्‌ असत्‌ ही है। अतः 
न रहनेसे शरीर छूटनेसे पहले ही नित्यसिद्ध अमरताका |न सतका भय है, न असत्‌का भय है। अगर भय रखें तो भी 
अनुभव हो जायगा। शरीर मरेगा ओर भय न रखें तो भी शरीर मरेगा। मरेगा वही, 
असत्‌का भाव (सत्ता) नहीं है और सत्‌का अभाव नहीं | जो मरनेवाला है; फिर नयी हानि क्या हुई ? अतः मृत्युसे 
है--- 'नासतो विद्यते भावों नाभावों विद्यते सतः' (गीता | भयभीत होना व्यर्थ ही है। 
न्न्ततन और सतत 

गीतामें भगवान, आचार्य, देवता, पितर, यक्ष-राक्षस, 
भूत-प्रेत आदिकी उपासनाका (विस्तारसे अथवा संक्षेपसे) 
फलसहित वर्णन हुआ है; जैसे-- 

(१) अर्थार्थी, आर्त, जिज्ञासु और ज्ञानी (प्रेमी)--ये 
चार प्रकारके भक्त भगवानका भजन करते हैं अर्थात्‌ उनकी 
शरण होते हैं (७। १६) । 

भगवान्‌का भजन-पूजन करनेवाले भक्त भगवानको प्राप्त 
हो जाते हैं--'मद्धक्ता यान्ति मामपि' (७।२३); “यान्ति 
मद्याजिनोईपि माम' (९।२५) ।* 

(२) जो वास्तबमें जीवन्मुक्त, तत्त्जज्ञ, भगवसद्मेमी 
महापुरुष हैं, जिनका जीवन शाख्रोंके अनुसार है, वे 'आचार्य' 
होते हैं। ऐसे आचार्यकी आज्ञाका पालन करना, उनके 
सिद्धान्तेके अनुसार अपना जीवन बनाना ही उनकी उपासना है 
(४ | ३४; १३ | ७) । इस तरह आचार्यकी उपासना करने- 
वाले मनुष्य मृत्युको तर जाते हैं (४। ३५; १३। २५) । 

(३) जो लोग कामनाओंमें तन्‍्मय होते हैं ओर भोग 
भोगना तथा संग्रह करना--इसके सित्राय और कुछ नहीं है, 
ऐसा निश्चय करनेवाले होते हैं, वे भोगोंकी प्राप्तिके लिये वेदोक्त 
शुभकर्म करते हैं (२।४२-४३) । कर्मोकी सिद्धि (फल) 
चाहनेवाले मनुष्य देवताओंकी उपासना किया करते हैं; क्योंकि 
मनुष्यलोकमें कर्मजन्य सिद्धि बहुत जल्दी मिल जाती है 
(४ । १२) | सुखभोगकी कामनाओंके द्वारा जिनका विवेक 
ढक जाता है, वे भगवानकों छोड़कर देवताओंकी शरण हो 
जाते हैं ओर अपने-अपने स्वभावके परवश होकर कामना- 
पूर्तिक लिये अनेक नियमों, उपायोंको धारण करते हैं 
(७। २०) । भगवान्‌ कहते हैं कि जो-जो भक्त जिस-जिस 


देवताका पूजन करना चाहता है, उस-उस देवताके प्रति मैं 
उसकी श्रद्धाको दृढ़ कर देता हूँ। फिर वह उस श्रद्धासे युक्त 
होकर उस देबताकी उपासना करता है। परन्तु उसको उस 
उपासनाका फल मेरे द्वारा विधान किया हुआ ही मिलता है 
(७।२१-२२) | तीनों वेदोंमें विधान किये हुए सकाम 
कर्मोको करनेवाले, स्रोमरसको पीनेवाले पापरहित मनुष्य 
यज्ञोंके द्वारा इद्रका पूजन करके ख्वर्गकी प्राप्ति चाहते हैं 
(९। २०) । कामनायुक्त मनुष्य श्रद्धापूर्वक अन्य देवताओंका 
पूजन करते हैं, वे भी वास्तवमें मेश (भगवानका) ही पूजन 
करते हैं; परंतु उनका वह पूजन अविधिपूर्वक है (९ । २३) । 

देवताओंकी उपासना करनेवाले मनुष्य स्वर्गलोकमें जाते 
हैं और वहाँ अपने पुण्यका फल भोगकर फिर लौटकर 
मृत्युलोकमें आते हैं (९।२०-२१) | देवताओंका पूजन 
करनेवाले देवताओंको प्राप्त होते हैं अर्थात्‌ उनके लोकोंमें चले 
जाते हैं--'देवान्देदयज:' (७।२३); “यान्ति देवब्रता 
देवान! (९ । २५) । 

(४) पितरोंके भक्त पितरोंका पूजन करते हैं और इसके 
फलस्वरूप बे पितरोंको प्राप्त होते हैं अर्थात्‌ पितृलोकमें चले 
जाते हैं--पितृन्यान्ति पितृत्रता:” (९।२५) । (परंतु यदि 
वे निष्कामभावसे कर्तव्य समझकर पितरोंका पूजन करते हैं 
तो वे मुक्त हो जाते हैं।) 

(५) राजस मनुष्य यक्ष-राक्षसरोंका पूजन करते 
(१७।४) और फलस्वरूप यक्ष-राक्षसोंको प्राप्त होते 
अर्थात्‌ उनकी योनिमें चले जाते हैं॥'। 

(६) तामस पुरुष-भूत-प्रेतोंका पूजन करते हैं 
(१७ | ४) । भूत-प्रेतोंका पूजन करनेवाले भूत-प्रेतोंको प्राप्त 


४ वेट 


* गीतामें भगवान्‌की उपासनाका ही मुख्यतासे वर्णन हुआ है। 'गीता-दर्पण'में भी कई शीर्षकोके अन्तर्गत भगवान्‌की उपासमाका 
अनेक प्रकारसे विवेचन किया गया है। अतः यहाँ भगवानकी उपासनाका वर्णन अत्यन्त संक्षेपसे किया गया है। 

गीतामें भगवानने यक्ष-राक्षसोंके पूजनका तो वर्णन कर दिया--'यक्षरक्षांसि सजसा:' (१७। ४), पर उनके पृजनके फलका वर्णन नहीं 
किया। अतः यहाँ ऐसा समझना चाहिये कि जैसे देवताओंका पूजन करनेवाले देवताओंको ही प्राप्त होते हैं (९। २५०), ऐसे ही यक्ष-राक्षसोंका 
पूजन करनेवाले यक्ष-राक्षसोंकों ही ग्राप्त होते हैं। कारण कि यक्ष-राक्षस भी देवयोनि होनेसे देवताओंके ही अन्तर्गत आते हैं। 

* साधन-सुधा-सिन्धु * 


होते हैं अर्थात्‌ उनकी योनिमें चले जाते है--'भूतानि यान्ति | करानेवाली ही होगी। 


भूतेज्या:: (९। २५) ।* 


एक विलक्षण बात हैं कि अगर भगवानकी उपासनामें 


गीतामें निष्कामभावसे मनुष्य, देवता, पितर, यक्ष-राक्षस | सकामभाव रह भी जाय तो भी वह उपासना उद्धार करनेवाली 


आदिकी सेवा, पूजन करनेका निषेध नहीं किया गया है, प्रत्युत 
निष्कामभावसे सबकी सेवा एवं हित करनेकी बड़ी महिमा 
गायी गयी है (५। २५; ६। ३२; १२।४) । तात्पर्य है कि 
निष्कामभावपूर्वक और शाखत्रकी आज्ञासे केवल देवताओंकी 
पुष्टिके लिये, उनकी उन्नतिके लिये ही कर्तव्य-कर्म, पूजा 
आदि की जाय, तो उससे मनुष्य बँधता नहीं, प्रत्युत 
परमात्माको प्राप्त हो जाता है (३। ११) । ऐसे ही निष्काम- 
भावपूर्वक और शाखत्रकी आज्ञासे कर्तव्य समझकर पितरोंकी 
तृप्तिके लिये श्राद्धू-तर्पण किया जाय, तो उससे परमात्माकी 
प्राप्ति हो जाती है। यक्ष-राक्षस, भूत-प्रेत आदिके उद्धारके 
लिये, उन्हें सुख-शान्ति देनेके लिये निष्कामभावपूर्वक और 
शास्रकी आज्ञासे उनके नामसे गया-श्राद्ध करना, भागवत- 
सप्ताह करना, दान करना, भगवन्नामका जप-कीर्तन करना, 
गीता-रामायण आदिका पाठ करना आदि-आदि किये जाये, 
तो उनका उद्धार हो जाता है, उनको सुख-शान्ति मिलती है 
और साधकको परमात्माकी प्राप्ति हो जाती है। उन देवता, 
पितर, यक्ष-राक्षस, भूत-प्रेत आदिको अपना इष्ट मानकर 
सकामभावपूर्वक उनकी उपासना करना ही खास बन्धनका 
कारण है; जन्म-मरणका, अधोगतिका कारण है। 

मनुष्य, देवता, पितर, यक्ष-राक्षस, भूत-प्रेत, पशु-पक्षी 
आदि सम्पूर्ण प्राणियोंमें हमारे प्रभु ही हैं, इन प्राणियोंके 
रूपमें हमारे प्रभु ही हैं--ऐसा समझकर (भगवदबुद्धिसे) 
निष्कामभावपूर्वक सबकी सेवा की जाय तो परमात्माकी प्राप्ति 
हो जाती है। 

उपर्युक्त दोनों बातोंका तात्पर्य यह हुआ कि अपनेमें 
सकामभावका होना और जिसकी सेवा की जाय, उससमें 
भगवद्ुद्धि न होना ही जन्म-मरणका कारण है। अगर 
अपनेमें निष्कामभाव हो और जिसकी सेवा की जाय, उसमें 
भगवद्ुद्धि (भगवद्धाव) हो तो वह सेवा परमात्मप्राप्त 


ही होती है, पर भगवानमें अनन्यभाव होना चाहिये | भगवान्‌ने 
गीतामें अर्थार्थी, आर्त, जिज्ञासु और ज्ञानी--इन चारों 
भक्तोंको उदार कहा है (७। १८); और "मेरा पूजन करनेवाले 
मेरेको ही प्राप्त होते हैं'--ऐसा कहा है (७। २३; ९। २५) । 
मनुष्य किसी भी भावसे भगवानमें छूग जाय तो उसका उद्धार 
होगा ही। 

देवता आदिकी उपासनाका फल तो अन्तवाला 
(नाशवान्‌) होता है (७। २३); क्योंकि देवताओंके उपासक 
पुण्यके बलपर स्वर्गादि ऊँचे लोकोंमें जाते हैं और पुण्यके 
समाप्त होनेपर फिर लौटकर आते हैं। परंतु परमात्माकी प्राप्ति 
अन्तवाली नहीं होतीः (८।१६); क्योंकि यह जीव 
परमात्माका अंश है (१५।७) । अतः जब यह जीव अपने 
अंशी परमात्माकी कृपासे उनको प्राप्त हो जाता है तो फिर वह 
वहाँसे लौटता नहीं (८।२१; १५।६)। कारण कि 
परमात्माकी कृपा नित्य है और स्वर्गादि लोकोंमें जानेवालोंके 
पुण्य अनित्य हैं। 

ज्ञातव्य 

प्रश्न-भगवानने कहा है कि भूत-प्रेतोंकी उपासना 
करनेवाले भूत-प्रेत) ही बनते हैं (९।२५); ऐसा क्‍यों ? 

उत्तर--भूत-प्रेतोंकी उपासना करनेवालोंके अन्तःकरणमें 
भूत-प्रेतोंका ही महत्त्व होता है और भूत-प्रेत ही उनके इष्ट 
होते हैं; अतः अन्तकालमें उनको प्रेतोंका ही चिन्तन होता है 
और चिन्तनके अनुसार बे भूत-प्रेत बन जाते हैं (८ | ६) । 

अगर कोई मनुष्य यह सोचे कि अभी तो में पाप कर 
लूँ, व्यभिचार, अत्याचार कर ढूँ, फिर जब मरने लगूँगा तब 
भगवान्‌का नाम ले हूँगा, भगवान्‌को याद कर हूँगा, तो 
उसका यह सोचना सर्वथा गलत है। कारण कि मनुष्य 
जीवनभर जैसा कर्म करता है, मनमें जैसा चिन्तन करता है 
अन्तकालमें प्रायः वही सामने आता है। अतः दुराचारी 


* सत्रहवें अध्यायके चौदहवें इलेकमें 'देवद्विजगुरुप्राज्पूजनम्‌' पदसे जो देवता, ब्राह्मण गुरुजन और ज्ञानीके पूजनकी बात कही गयी है 
उसे यहाँ उपासनाके अन्तर्गत नहीं लिया गया है। कारण कि वहाँ 'शारीरिक तप' (केवल शरीर-सम्बन्धी पूजन, आदर-सत्कार आदि) का प्रसड़ 
है, जो कि परम्परासे मुक्त होनेमें हेतु है। दूसरी बात, उन देवता, ब्राह्मण आदिका पूजन केवल ज्ञास्त्रकों आज्ञा मानकर कर्तव्यरूपसे करते हैं 


उनको इष्ट मानकर नहीं करते। 


+ जो यहाँसे चला जाता है, मर जाता है, उसको 'प्रेत' कहते हैं और उसके पीछे जो मृतक-कर्म किये जाते हैं, उनको शास्त्रीय परिभाषामें 
प्रेतकर्म' कहते हैं। जो पाप-कर्मेकि फलस्वरूप भूत, पिंशाचकी योनिमें चले जाते हैं, उनको भी 'प्रेत' कहा जाता है; अतः यहाँ पापोंके कारण 


नीच योनियोमें गये हएका वाचक ही प्रेत' शब्द आया है। 


+ दुर्गतिसे बचो € 


मनुष्यको अन्तकालमें अपने दुराचारोंका ही चिन्तन होगा और 
वह अपने पाप-कर्मोके फलस्वरूप नीच योनियोंमें ही जायगा, 
भूत-प्रेत ही बनेगा। 

अगर कोई मनुष्य काशी, मथुरा, वृन्दावन, अयोध्या 
आदि धामोंमें रहकर यह सोचता है कि धाममें रहनेसे, मरनेपर 
मेरी सदगति होगी ही, दुर्गति तो हो नहीं सकती; और ऐसा 
सोचकर वह पाप, दुराचार, व्यभिचार, झूठ-कपट, 
चोरी-डकैती आदि कर्मोंमें लग जाता है तो मरनेपर उसकी 
भयंकर दुर्गति होगी। वह अन्तिम समयमें प्रायः किसी 
कारणसे धामके बाहर चला जायगा और वहीं मरकर भूत-प्रेत 
बन जायगा। अगर वह धाममें भी मर जाय, तो भी अपने 
पापोंके कारण वह भूत-प्रेत बन जायगा। 

प्रश्न-पप्रेत-योनि न मिले, इसके लिये मनुष्यको क्या 
करना चाहिये ? 

उत्तर--मनुष्य-शरीर केवल परमात्रप्राप्तिके लिये ही 
मिलता है। अतः मनुष्यको सांसारिक भोग और संग्रहकी 
आसक्तिमें न फँसकर परमात्माके शरण हो जाना चाहिये; 
इसीसे वह अधोगतिसे, भूत-प्रेतकी योनिसे बच सकता है। 

प्रश्न--भूत-प्रेत और पितरमें क्या अन्तर है ? 

उत्तर--ऐसे तो भूत, प्रेत, पिशाच, पितर आदि सभी 
देवयोनि कहलाते हैं*, पर उनमें भी कई भेद होते हैं। 
भूत-प्रेतोंका शरीर वायुप्रधान होता है; अतः वे हरेकको नहीं 
दीखते | हाँ, अगर वे स्वयं किसीको अपना रूप दिखाना चाहें 
तो दिखा सकते हैं । उनको मल-मूत्र आदि अशुद्ध चीजें खानी 
पड़ती हैं। वे शुद्ध अन्न-जल नहीं खा सकते; परंतु कोई उनके 
नामसे शुद्ध पदार्थ दे तो वे खा सकते हैं। भूत-प्रेतोंके शरीरोंसे 
दुर्गध आती है। 

पितर भूत-प्रेतोंसे ऊँचे माने जाते हैं। पितर प्रायः अपने 
कुटुम्बके साथ ही सम्बन्ध रखते हैं और उसकी रक्षा, 
सहायता करते हैं। वे कुट्म्बियोंको व्यापार आदिकी बात बता 
देते हैं, उनको अच्छी सम्मति देते हैं, अगर घरवाले बँटवारा 
करना चाहें तो उनका बैंटवारा कर देते हैं, आदि। पितर 
गायके दूधसे बनी गरम-गरम खीर खाते हैं, गड्गजल -जैसा 
ठंडा जल पीते हैं, शुद्ध पदार्थ ग्रहण करते हैं। कई पितर 
घरवालोंको दुःख भी देते हैं, तंग भी करते हैं तो यह उनके 
स्वभावका भेद है। हे 

जैसे मनुष्योमें चारों वर्णोका, ऊँच-नीचका, स्वभावका 
भेद रहता है, ऐसे ही पितर, भूत, प्रेत, पिशाच आदिमें भी 

वर्ण, जाति आदिका भेद रहता है। 

प्रश्न--कौन-से मनुष्य मरनेके बाद भूत-प्रेत बनते हैं ? 

उत्तर--जिन मनुष्योंका खान-पान अशुद्ध होता है, 
जिनके आचरण खराब होते हैं, जो दुर्गुण-दुराचारोंमें लगे रहते 
हैं, जिनका दूसरोंको दुःख देनेका स्वभाव है, जो केवल अपनी 
ही जिद रखते हैं, ऐसे मनुष्य मरनेके बाद क्रूर स्वभाववाले 
भूत-प्रेत बनते हैं । ये जिनमें प्रविष्ट होते हैं, उनको बहुत दुःख 
देते हैं ओर मन्त्र आदिसे भी जल्दी नहीं निकलते। 

जिन मनुष्योंका स्वभाव सौम्य है, दूसरोंकों दुःख देनेका 
नहीं है; परन्तु सांसारिक वस्तु, ख्री, पुत्र, धन, जमीन आदियें 
जिनकी ममता-आसक्ति रहती है, ऐसे मनुष्य मरनेके बाद 
सौम्य स्वभाववाले भूत-प्रेत बनते हैं। ये किसीमें प्रविष्ट हो 
जाते हैं तो उसको दुःख नहीं देते और अपनी गतिका उपाय 
भी बता देते हैं। 

जिनको विद्या आदिका बहुत अभिमान, मद होता है; 
उस अभिमानके कारण जो दूसरोंको नीचा दिखाते हैं, दूसरोंका 
अपमान-तिरस्कार करते हैं, दूसरोंको कुछ भी नहीं समझते, 
ऐसे मनुष्य मरकर 'ब्रह्मसक्षस' (जिन्न) बनते हैं। ये किसीमें 
प्रविष्ट हो जाते हैं, किसीको पकड़ लेते हैं तो बिना अपनी 
इच्छाके उसको छोड़ते नहीं। इनपर कोई तन्त्र-मन्त्र नहीं 
चलता | दूसरा कोई इनपर मन्त्रोंका प्रयोग करता है तो उन 
मन्त्रोंको ये स्वयं बोल देते हैं। 

एक सच्ची घटना है। दक्षिणमें मोरोजी पन्‍्त नामक एक 
बहुत बड़े विद्वान्‌ थे। उनको विद्याका बहुत अभिमान था। वे 
अपने समान किसीको विद्वान्‌ मानते ही नहीं थे और सबको 
नीचा दिखाते थे। एक दिनकी बात है, दोपहरके समय वे 
अपने घरसे स्रान करनेके लिये नदीपर जा रहे थे। मार्गमें एक 
पेड़पर दो ब्रह्मराक्षस बैठे हुए थे। वे आपसमें बातचीत कर 
रहे थे। एक ब्रह्मराक्षम बोला--हम दोनों तो इस पेड़की दो 
डालियोंपर बैठे हैं, पर यह तीसरी डाली खाली है; इसपर कौन 
आयेगा बैठनेके लिये ? दूसरा ब्रह्मराक्षस बोला--यह जो 
नीचेसे जा रहा है न ? यह आकर यहाँ बेठेगा; क्योंकि इसको 
अपनी विद्वत्ताका बहुत अभिमान है। उन दोनोंके संवादको 
मोरोजी पन्तने सुना तो वे वहीं रुक गये और विचार करने लगे 
कि अरे ! विद्याके अभिमानके कारण मैरेको ब्रह्मराक्षस बनना 
पड़ेगा, प्रेतयोनियोंमें जाना पड़ेगा ! अपनी दुर्गतिसे वे घबरा 
गये और मन-ही-मन सन्त ज्ञानेश्वरजीके शरणमें गये कि में 
आपके शरणमें हूँ, आपके सिवाय मेरेको इस. दुर्गतिसे 


* विद्याधराउप्सरायक्षरक्षोगन्धर्तकिन्नरा: 


। पिशाचो गुह्मकः सिद्धों भूतोड्मी देवयोनय: ॥ (अमरकोष १। १। १५१) 


७९२ 


* साधन-सुथा-सिन्धु * 


बचानेवाला कोई नहीं है। ऐसा विचार करके वे वहँसे 
आलन्दीके लिये चल पड़े, जहाँ संत ज्ञानेश्वरजी जीवित 
समाधि ले चुके थे। फिर वे जीवनभर वहीं रहे, घर आये ही 
नहीं। सनन्‍्तकी शरणमें जानेसे उनका विद्याका अभिमान चला 
गया और सन्त-कृपासे वे भी सन्त बन गये ! 

जो स्त्री पर-पुरुषका चिन्तन करती रहती है तथा जिसकी 
पुरुषमें बहुत ज्यादा आसक्ति होती है, वह मरनेके बाद 
चुडैल' बन जाती है। भूत-प्रेतोंका प्रायः यह नियम रहता है 
कि पुरुष भूत-प्रेत पुरुषोंको ही पकड़ते हैं ओर स्त्री भूत-प्रेत 
स्रियोंकी ही पकड़ते हैं; परन्तु चुड़ैल केवल पुरुषोंको ही 
पकड़ती है। चुड़ैल दो प्रकारकी होती है--एक तो पुरुषका 
शोषण करती रहती है अर्थात्‌ उसका खून चूसती रहती है, 
उसकी शक्ति क्षीण करती है; और दूसरी पुरुषका पोषण करती 
है, उसको सुख-आराम देती है। ये दोनों ही प्रकारकी चुड़ैलें 
पुरुषको अपने वशमें रखती हैं। 

एक सिपाही था। वह रातके समय कहींसे अपने घर आ 
रहा था। रास्तेमें उसने चन्द्रमाके प्रकाशमें एक वृक्षके नीचे 
एक सुन्दर ख्री देखी। उसने उस ख्रीसे बातचीत की तो उस 
स्त्रीने कहा--मैं आ जाऊँ क्‍या ? सिपाहीने कहा--हाँ, आ 
जा । सिपाहीके ऐसा कहनेपर वह स्त्री, जो चुड़ैल थी, उसके 
पीछे आ गयी। अब वह रोज रातमें उस सिपाहीके पास 
आती, उसके साथ सोती, उसका सड्ग करती ओर सबेरे चली 
जाती | इस तरह वह उस सिपाहीका शोषण करने लगी। एक 
बार रातमें वे दोनों लेट गये, पर बत्ती जलती रह गयी तो 
सिपाहीने उससे कहा कि तू बत्ती बन्द कर दे। उसने लेटे-लेटे 
ही अपना हाथ लम्बा करके बत्ती बन्द कर दी। अब 
सिपाहीको पता लगा कि यह कोई सामान्य ख्री नहीं है, यह 
तो चुड़ैल है ! वह बहुत घबराया। चुड़ैलने उसको धमकी दी 
कि अगर तू किसीको मेरे बारेमें बतायेगा तो मैं तेरेको मार 
डालूँगी। इस तरह वह रोज रातमें आती और सबेरे चली 
जाती। सिपाहीका शरीर दिन-प्रतिदिन सूखता जा रहा था। 
लोग उससे पूछते कि भैया ! तुम इतने क्यों सूखते जा रहे 
हो ? क्या बात है, बताओ तो सही । परन्तु चुड़ैलके डरके 
मारे बह किसीको कुछ बताता नहीं था। एक दिन वह दूकानसे 
दवाई लाने गया। दूकानदारने दवाईकी पुड़िया बाँधकर दे दी । 
सिपाही उस पुड़ियाको जेबमें डालकर घर चला आया रातके 
समय जब वह चुड़ेल आयी, तब वह दूरसे ही खड़े-खड़े 
बोली कि तेरी जेबमें जो पुड़िया है, उसको निकालकर फेंक 
दे। सिपाहीको विश्वास हो गया कि इस पुड़ियामें जरूर कुछ 
करामात है, तभी तो आज यह चुड़ेल मेरे पास नहीं आ रही 


है ! सिपाहीने उससे कहा कि मैं पुड़िया नहीं फेकूँगा । चुड़ैलने 
बहुत कहा, पर सिपाहीने उसकी बात मानी नहीं। जब 
चुड़ैठका उसपर वश नहीं चला, तब वह चली गयी। 
सिपाहीने जेबमेंसे पुड़ियाकों निकालकर देखा तो वह गीताका 
फटा हुआ पन्ना था ! इस तरह गीताका प्रभाव देखकर वह 
सिपाही हर समय अपनी जेबमें गीता रखने लगा। वह चुड़ैल 
फिर कभी उसके पास नहीं आयी। 

जो लोग भगवानके मन्दिरमें रहते हैं; गीता, रामायण, 
भागवत आदिका पाठ करते हैं; भगवानूकी आरती, स्तुति, 
प्रार्थना करते हैं, भगवत्रामका जप करते हैं, पर साथ-ही-साथ 
लोगोंको ठगते हैं, भगवानकी भोग-सामग्री, वस्र आदिकी 
चोरी करते हैं, ठाकुरजीको पैसा कमानेका साधन मानते हैं. 
ऐसे मनुष्य भी मरनेके बाद भगवदपराधके कारण भूत-प्रेत 
बन सकते हैं। ये किसीमें प्रविष्ट हो जाते हैं तो उसको दुःख 
नहीं देते। पूर्वजन्ममें भगवत्पृजा, आरती, स्तुति-प्रार्थना आदि 
करनेका स्वभाव पड़ा हुआ होनेसे ऐसे भूत-प्रेत भगवन्नामका 
जप करते हैं, हाथमें गोमुखी रखते हैं, मन्दिरमें जाते हैं 
परिक्रमा करते हैं, भगवान्‌की स्तुति प्रार्थना आदि भी करते हैं । 
परन्तु किसी मनुष्यमें प्रविष्ट हुए बिना ये भगवानकी 
स्तुति-प्रार्थना नहीं कर सकते। वृन्दावनमें बॉकेबिहारीजीके 
मन्दिरमें एक छोटा बालक आया करता था। वह संस्कृत 
जानता ही नहीं था, पर बिहारीजीके सामने खड़े होकर वह 
संस्कृतमें भगवानके स्तोत्रोंका जोर-जोरसे पाठ किया करता 
था। पाठ करते समय उसकी आवाज भी बालक-जैसी नहीं 
रहती थी, प्रत्युत बड़े आदमी-जैसी आवाज सुनायी दिया 
करती थी। कारण यह था कि उसमें एक प्रेत ग्रविष्ट होता था 
और भगवानकी स्तुति करता था, पर वह उस बालकको दुःख 
नहीं देता था। भगवदपराधका फल भोगनेके बाद 
भगवत्कृपासे ऐसे भूत-प्रेतोंकी सदगति हो जाती है, प्रेतयोनि 
छूट जाती है। 

जैसे मनुष्योंमें जो अधिक पापी होते हैं, दुर्गुणी-दुराचारी 
होते हैं, हिंसात्मक कार्य करनेवाले होते हैं, वे भगवानकी 
कथा, कीर्तन, सत्सड़ आदिमें ठहर नहीं सकते, वहाँसे उठ 
जाते हैं, ऐसे ही भयंकर पापोंके कारण जो भूत-प्रेतकी नीच 
योनियोंमें जाते हैं, वे भगवन्नाम-जप, कथा-कीर्तन, सत्सड़र 
आदिके नजदीक नहीं आ सकते | जो लोग भगवतन्नाम, कथा- 
कीर्तन, सत्सड्र आदिका विरोध करते हैं, निन्दा-तिरस्कार करते 
हैं, वे भी भूत-प्रेत बननेपर कथा-कीर्तन, सत्सड्र आदिके 
नजदीक नहीं आ सकते अगर वे कथा-कोर्तन आदिके 
नजदीक आ जायँ तो उनके शरीरमें दाह होने लगता है। 


* दुर्गतिसे बच्चो * 


अगर पुजारियोंके मनमें सांसारिक वस्तुओंका महत्त्व न 
हो, प्रत्युत ठाकुरजीका महत्त्व हो, ठाकुरजीके अर्पित चीजोंमें 
प्रसादकी भावना हो, भगवान्‌की वस्तु प्रसादरूपसे मिलनेपर 
वे गदगद हो जाते हों और अपनेको बड़ा भाग्यशाली मानते 
हों कि हमें भगवानकी चीज मिल गयी, प्रसाद मिल गया-- 
इस तरह वस्तुओंमें भगवान्‌के सम्बन्धका महत्त्व हो तो 
भगवानके अर्पित वस्तुओंको स्वीकार करनेपर भी उनको दोष, 
भगवदपराध नहीं लगता। अन्तःकरणमें भगवान्‌का महत्त्व 
होनेके कारण वे कभी भूत-प्रेत बन ही नहीं सकते। परन्तु 
जिनके अन्तःकरणमें वस्तुओंका महत्त्व है, वस्तुओंकी कामना, 
ममता, वासना है, वे तीर्थस्थानमें, मन्दिर्में रहनेपर भी मरनेके 
बाद वासना आदिके कारण भूत-प्रेत हो जाते हैं। उन्होंने 
क्रियारूपसे भगवान्‌की पूजा, आरती आदि की है, इस कारण 
वे उस तीर्थ-स्थानमें ही रहते हैं। इस प्रकार उनको 
भगवदपराधका फल (भूत-प्रेतयोनि) भी मिल जाता है और 
भगवसत्सम्बन्धी क्रियाओंका फल (तीर्थ-स्थानमें निवास) भी 
मिल जाता है| 

प्रश्न-जों भगवन्नामका जप, स्वाध्याय आदि करते हैं, 
वे भी मरनेके बाद क्या भूत-प्रेत बन सकते हैं ? 

उत्तर-प्रायः ऐसे मनुष्य भूत-प्रेत नहीं बनते। परन्तु 
नामजपकी रुचिकी अपेक्षा जिनकी सांसारिक पदार्थों, अपनी 
सेवा करनेवालोंमें, अपने अनुकूल चलनेवालोंमें ज्यादा रुचि 
(आसक्ति) हो जाती है और अन्तसमयमें साधनमें स्थिति न 
रहकर सांसारिक पदार्थोकी, सेवा करनेवालोंकी याद आ जाती 
है, वे मरनेके बाद भूत-प्रेत बन सकते हैं। ऐसे भूत-प्रेत 
किसीको तंग नहीं करते किसीको दुःख नहीं देते । 

कर्मोंकी गति बड़ी ही गहन है--'गहना कर्मणो गति: 
(४। १७) | अतः पांप-पुण्य, भाव आदियें तारतम्य रहनेसे 
भूत-प्रेत आदिकी योनि मिल जाती है। भगवानने स्वयं कहा 
है कि कर्म और अकर्म क्‍या है--इस विषयमें बड़े-बड़े 
विद्वानलेग भी मोहित हो जाते हैं (४। १६) । 

अशक्ष--दुर्घटनामें मरनेवाले एवं आत्महत्या करनेवाले 
प्राय: भूत-प्रेत क्यों बनते हैं ? 

उत्तर--बीमारीमें तो 'मेरेको मरना है'--ऐसी सावधानी, 
होश रहता है; अतः बीमार व्यक्ति संसारसे उपराम होकर 
भगवान्‌में लग सकता है। परन्तु दुर्घटनाके समय मममें 
कुछ-न-कुछ मनोरथ, चिन्तन रहता है, जिसके रहते हुए 
मनुष्य अचानक मर जाता है। अगर उस समय मनमें खराब 
चिन्तन हो, भगवानका चिन्तन न हो तो वह आदमी भूत-प्रेत 
बन जाता है। दुर्घटनाके समय मारनेवालेकी तरफ मनोवृत्ति 

होनेसे उसीका चिन्तन होता है, इस कारण भी दुर्घटनामें 
मरनेवाला भूत-प्रेत बन जाता है। परन्तु जो संसारसे उपराम 
होकर पारमार्थिक मार्गमें लगा हुआ हो, वह दुर्घटना आदियें 
अचानक मर भी जाय तो भी वह भूत-प्रेत नहीं बनता । तात्पर्य 
है कि अन्तःकरणमें सांसारिक राग, आसक्ति, कामना, ममता 
आदि रहनेसे ही मनुष्यकी अधोगति होती हैं। जिसके 
अन्तःकरणमें सोसारिक राग आदि नहीं है, उसका शरीर किसी 
भी देशमें, किसी भी जगह, किसी भी समय छूट जाय तो वह 
भूत-प्रेत नहीं बनता; क्योंकि भूत-प्रेतयोनिमें ले जानेवाली 
सामग्री ही उसमें नहीं होती । 

जो क्रोधमें आकर अथवा किसी बातसे दुःखी होकर 
आत्महत्या कर लेता है, वह दुर्गतिमें चला जाता है अर्थात्‌ 
भूत-प्रेत-पिशाच बन जाता है। आत्महत्या करनेवाला 
महापापी होता है। कारण कि यह मनुष्य-शरीर भगवस्राप्तिके 
लिये ही मिला है; अतः भगवद्माप्ति न करके अपने ही 
हाथसे मनुष्य-शरीरको खो देना बड़ा भारी पाप है, अपराध 
है, दुराचार है। दुराचारीकी सदगति कैसे होगी ? अतः 
मनुष्यको कभी भी आत्महत्या करनेका विचार मनमें नहीं 
आने देना चाहिये । 

मनुष्यपर कोई बड़ी भारी आफत आ जाय, कोई भयंकर 
रोग हो जाय तो वह यही सोचता है कि अगर में मर जाऊँ 
तो सब कष्ट मिट जायेंगे। परन्तु वास्तवमें आत्महत्या करनेपर 
कर्मोका भोग (कष्ट) समाप्त नहीं होता, उसको तो किसी-न- 
किसी योनिमें भोगना ही पड़ेगा। आत्महत्या करके वह एक 
नया पापकर्म करता है, जिसके फलस्वरूप उसको नीच योनिमें 
जाना पड़ेगा, भूत-प्रेत बनना पड़ेगा और हजारों वर्षोतक दुःख 
पाना पड़ेगा। 

प्रश्न-- भूत-प्रेत कहाँ रहते हैं ? 

उत्तर-भूत-प्रेत प्रायः इमशानमें, रमशानके वृक्षोमें 
रहते हैं| वे सरोवरके किनारे रहते हैं। वे सरोवरका पानी नहीं 
पी सकते, पर जलकी ठण्डी हवा उनको अच्छी लगती है, 
उससे उनको सुख मिलता है। पीपलके वृक्षका स्वभाव 
सबको आश्रय देनेका होनेसे उसकी छायामें भी भूत-प्रेत रहते 
हैं। कोई उनके नाम॑से छतरी बनवा देता है तो वे उसके भीतर 
रहते हैं। कोई मकान कई दिनसे सूना पड़ा हो तो उसमें भी 
भूत-प्रेत रहने लग जाते हैं। 

प्रश्न-- भूत-प्रेत किसी मनुष्यको पकड़ते हैं तो वे उसके 
शरीरमें किस द्वारसे प्रवेश करते हैं ? 

उत्तर--भूत-प्रेतोंका शरीर वायुप्रधान होता है; अतः वे 
मनुष्य-शरीरमें किसी भी द्वारसे प्रवेश कर सकते हैं | वे आँख, 


७९४ 


कान, त्वचा आदि किसी भी इन्द्रियसे शरीरमें प्रविष्ट हो सकते 
हैं। परन्तु वे प्रायः मलिन द्वारसे अर्थात्‌ मल-मूत्रके स्थानसे 
अथवा प्राणोंसे ही मनुष्य शरीरमें प्रविष्ट- होते हैं। 

प्रश्न--शरीरमें प्रविष्ट होनेपर भूत-प्रेत कहाँ रहते हैं ? 

उत्तर--शरीरमें प्रविष्ट होकर भूत-प्रेत अहंवृत्तिमें अर्थात्‌ 
अन्तःकरणमें रहते हैं। 

“अहम्‌' दो प्रकारका होता है--(१) अहंकार और 
(२) अहंवृत्ति। अहंकार जीवात्मामें रहता है और अहंवृत्ति 
अन्तःकरणमें रहती है। भूत-प्रेत श्वास आदिके द्वारा मनुष्यके 
शरीरमें प्रविष्ट होकर अहंवृत्तिमें रहकर इच्द्रियोंके स्थानोंको 
काममें लेते हैं । 

प्रश्न--क्या शरीरमें एकसे अधिक भूत-प्रेत भी रह 
सकते हैं ? 

उत्तर-हाँ, रह सकते हैं| किसी-किसी व्यक्तिके शरीरमें 
एकसे अधिक भूत-प्रेत भी प्रविष्ट हो जाते हैं। जब वे उसके 
मुखसे बोलते हैं, तब सबकी अलग-अलग आबाज सुनायी 
पड़ती है। 

प्रश्न--मनुष्य-शरीरमें प्रविष्ट होनेके बाद भूत-प्रेत हरदम 
उसीमें रहते हैं क्या ? 

उत्तर--भूत-प्रेत उसमें प्रायः आते-जाते रहते हैं। वे 
उसके पासमें ही घूमते रहते हैं ओर उनकी वायुके समान तेज 
गति होनेसे वे दूर भी चले जाते हैं। कुछ ऐसे भूत-प्रेत भी 
होते हैं, जो हरदम उसीमें रहते हैं। 

भूत-प्रेत हरेकको दुःख देनेमें, हरेक शरीरमें प्रविष्ट होनेमें 
स्वृतन्त्र नहीं होते। वे अपनी मनमानी नहीं कर सकते। वे 
जिनके शासममें रहते हैं, उनकी आज्ञाके अनुसार ही वे कार्य 
करते हैं अर्थात्‌ शासकके आज्ञानुसार ही वे किसीके शरीरमें 
प्रविष्ट होते हैं, किसीको दुःख देते हैं। अगर शासक आज्ञा न 
दे तो वे हरेक व्यक्तिमें हरेक समयमें भी प्रविष्ट नहीं हो 
सकते। जैसे, शुभ कर्मोके फलस्वरूप जो स्वर्गादि छोकोंमें 
जाते हैं, वे अगर मृत्युलोकमें किसीके साथ सम्बन्ध करते हैं 
तो उन लोकोंके शासकोंकी आज्ञाके अनुसार ही करते हैं । 
स्वतन्ररूपसे वे मृत्युलोकमें किसीके साथ बातचीत भी नहीं 
कर सकते। इसी तरह भूत-प्रेतयोनिमें भी ज्ञासक रहते हैं 
जिनकी आज्ञाके अनुसार ही भूत-प्रेत सब कार्य करते हैं। 

जैसे, नरकोंमें प्राणियोंको उबलते हुए तेलमें डाल देते हैं, 
उनके शरीरके टुकड़े-टुकड़े कर देते हैं, फिर भी जिन 
पापकर्मेकि कारण बे नरकोंमें गये हैं, उन कर्मेकि समाप्त 
होनेतक वे प्राणी मरते नहीं। ऐसे ही मनुष्यका कोई बुरे 
कर्मोंका भोग आ जाता है तो उनमें भूत-प्रेत प्रविष्ट हो जाते 

हैं। जबतक कर्मोका भोग बाकी रहता है, तबतक कितने ही 
उपाय करनेपर, मन्त्र-यन्त्र आदिका प्रयोग करनेपर भी 
भूत-प्रेत निकलते नहीं । जब कर्मोका भोग समाप्त हो जाता है, 
तब किसी निम्मित्तसे वे निकल जाते हैं। तात्पर्य यह है कि 
जिनको प्रारब्धके अनुसार दुःख -भोगना है, उन्हींमें प्रविष्ट 
होकर भूत-प्रेत उनको दुःख देते हैं। 

ऐसा देखा जाता है कि कुटुम्बका कोई व्यक्ति मरकर 
पितर बन जाता है तो वह जब आता है, तब किसी एक 
व्यक्तिमें ही आता है, हरेकमें नहीं आता | इससे पता लगता 
है कि जिसके साथ पुराना ऋणानुबन्ध होता है, उसीमें पितर 
आते हैं। इसी तरह भूत-प्रेत भी उसीमें आते हैं, जिसके साथ 
पुराना ऋणानुबन्ध होता है। 

भूत-प्रेत मनुष्यकी आयु रहते हुए उसको मार नहीं 
सकते | उसकी आयु समाप्त होनेपर ही वे उसको मार सकते 
हैँ। इस विषयमें हमने एक बात सुनी हैं। लगभग सो वर्ष 
पुरानी राजस्थानकी घटना है। कुछ मुसलमान गार्योको 
कसाईखाने ले जा रहे थे। वहाँके रुजाको इसकी खबर मिली 
तो उसने अपने सिपाहियोंकों भेजा। सिपाहियोंने उन 
मुसलमानोंको मारकर गायें छुड़ा लीं। उनमेंसे एक मुसलमान 
मरकर॑ जिन्न बन गया और वह राजाके पीछे लग गया। 
राजाने बहुत उपाय किये, पर उसने छोड़ा नहीं | जिन्न कहता 
कि मैं एक आदमीकी बलि लेकर ही जाऊँगा | आखिर एक 
ठाकुरने कहा कि में अपनी बलि देनेके लिये तैयार हूँ। जिन्नने 
राजाको छोड़ दिया और तुरन्त उस ठाकुरकों मार दिया। 
ठाकुरके इच्छानुसार उसके शवको (इमशान-भूमिमें ले 
जानेसे पहले) उसके गुरुके पास ले जाया गया | जब लोग 
ठाकुरके शवकों उसके गुरुके चारों तरफ घुमाकर (परिक्रमा 
दिलाकर) ले जाने लगे, तब गुरुके पास बैठे एक दूसरे 
सन्‍्तने कहा कि शव खाली जा रहा है, कुछ देना चाहिये। 
गुरु बोले कि कुछ कर नहीं सकते, इसकी आयु पूरी हो गयी 
हैं। फिर विचार करके दोनों सन्तोंने अपनी आयुमेंसे बारह 
वर्षकी आयु देकर ठाकुरको जीवित कर दिया । तात्पर्य हैं कि 
राजाकी आयु पूरी नहीं हुई थी, इसलिये जिन्न उसको मार नहीं 
सका। परन्तु ठाकुरकी आयु पूरी हो चुकी थी, अतः जिन्नने 
उसको मार दिया। 

प्रश्न--मृगीरोगवाले और प्रेतबाधावाले मनुष्योंके लक्षण 
प्रायः एक समान दीखते हैं; अत: उन दोनोंकी अलग-अलग 
पहचान कैसे हो ? 

उत्तर--मृगीरोगवाले व्यक्तिको तो मूर्च्छा होती है, पर 
प्रेतबाधावाले व्यक्तिको प्रायः मूर्च्छा नहीं होती, वह 

कुछ-न-कुछ बकता रहता है। मृगीरोगवाले व्यक्तिमें तो एक 
ही जीवात्मा रहती है, पर प्रेतबाधाबाले व्यक्तिमें जीवात्माके 
साथ प्रेतात्मा भी रहती है, जो उस व्यक्तिको कई तरहसे दुःख 
देती है, तंग करती है। मृगीरोगवाला व्यक्ति तो दवासे ठीक 
हो जाता है, पर प्रेतबाधावाला व्यक्ति दवासे ठीक नहीं होता । 

प्रश्न--जो भूत-प्रेतकी बाधाकों दूर किया करते हैं, ऐसे 
तान्त्रिकोंकी मरनेके बाद क्या गति होती है ? 

उत्तर--भूत-प्रेतकी बाधा दूर करनेवाले तांत्रिक भी 
मरनेके बाद प्रायः भूत-प्रेत ही बनते हैं; इसके अनेक कारण 
हैं; जैसे-- 

(१) भूत-प्रेतको निकालनेवाले तान्त्रकोंकी विद्या 
प्रायः मलिन होती हैं। उनका खान-पान एवं चिन्तन भी मलिन 
होता है। उस मलिनताके कारण उनकी दुर्गति होती है अर्थात्‌ 
वे मरनेके बाद प्रेतयोनिमें चले जाते हैं। 

(२) भूत-प्रेत किसीके ररीरमें प्रविष्ट होते हैं तो उनको 
वहाँ सुख मिलता है, खाने-पीनेके लिये अच्छे पदार्थ मिलते 
हैं; अतः वे वहाँसे निकलना नहीं चाहते । परंतु तान्त्रिक लोग 
मन्त्रोंके द्वारा उनको जबरदस्ती निकालते हैं और मदिराकी 
बोतलमें बन्द करके उनको जमीनमें गाड़ देते हैं अथवा किसी 
वृक्षमें कीलित कर देते हैं, जहाँ वे सैकड़ों वर्षोतक भूखे-प्यासे 
रहकर महान्‌ दुःख पाते रहते हैं। उनको इस प्रकार दु:ख देना 
बड़ा भारी पाप है; क्योंकि किसी भी जीवको दुःख देना पाप 
है। अतः उस पापके फलस्वरूप वे तांत्रिक मरनेके बाद 
प्रेतयोनियोंमें चले जाते हैं । 

(३) भूत-प्रेतको निकालनेवाले तान्त्रिकोमें प्रायः 
दूसरोंके हितकी भावना नहीं होती। वे केवल पैसोंके लोभसे 
ही इस कार्यमें प्रवृत्त होते हैं। वे ठगाई और चालाकी भी 
करते हैं। इस कारण भी उनको मरनेके बाद भूत-प्रेत बनना 
पड़ता है। 

अगर तान््रिकोमें निःस्वार्थभावसे सबका हित करनेकी, 
उपकार करनेकी भावना हो अर्थात्‌ जिसको भूत-प्रेतने पकड़ा 
है, उस व्यक्तिको सुखी करनेकी और भूत-प्रेतको निकालकर 
उसकी (गयाश्राद्ध आदिके द्वारा) सदगति करनेकी भावना 
हो, चेष्टा हो तो वे भूत-प्रेत नहीं बन सकते । जिनमें सबके 
हितकी भावना है, उनकी कभी दुर्गति हो ही नहीं सकती। 
भगवानने कहा है कि जो सम्पूर्ण प्राणियोंके हितमें रत रहते हैं 
वे मेरेको ही प्राप्त होते हैं--'ते प्राप्नुवन्ति मामेव सर्वभूतहिते 
रता:' (१२।४) | 

प्रश्न--भूत-प्रेतोंकी बोतलमें बन्द करने, कीलित करने 
आदिमें उन भूत-प्रेतोंके कर्म कारण हैं या बन्द करनेवाले 

कारण हैं ? 

उत्तर--मुख्यरूपसे उनके कर्म ही कारण हैं। उनका 
कोई ऐसा पापकर्म आ जाता है, जिसके कारण वे पकड़में आ 
जाते हैं। अगर उनके कर्म न हों तो वे किसीकी पकड़में नहीं 
आ सकते। परन्तु जो उनको कीलित आदि करनेमें निमित्त 
बनते हैं, वे बड़ा भारी पाप करते हैं। अतः मनुष्यको 
भूत-प्रेतोंके बन्धन, कीलनमें निमित्त बनकर पापका भागी नहीं 
होना चाहिये। हाँ, उनके उद्धारके लिये उनके नामसे 
भागवत-सप्राह, गयाश्राद्ध, भगवन्नाम-जप आदि करना 
चाहिये अथवा वे भूत-प्रेत अपनी मुक्तिका जो उपाय बतायें, 
उस उपायको करना चाहिये। जो इस प्रकार प्रेतात्माओंकी 
सदगति करता एवं कराता है, उसको बड़ा भारी पुण्य होता है 
एवं वे दुःखी प्रेतात्मा भी प्रेतयोनिसे छूटनेपर उसको आशीर्वाद 
देते हैं। 

प्रश्न--भूत-प्रेतोंकी कीलित करनेवाले तान्त्रिक तो उनके 
कर्मोका फल भुगतानेमें सहायक ही बनते हैं, तो फिर उनको 
पाप क्यों लगता है ? 

उत्तर--वे जिनको कीलित कर देते हैं, जमीनमें गाड़ देते 
हैं, उन भूत-प्रेतोंका तो यह कर्मफल-भोग हैं, पर उनको 
कीलित करनेवालोंका यह नया पाप-कर्म है, जिसका दण्ड 
उनको आगे मिलेगा। जेसे, कोई जानवरको मारता है तो 
जानवर अपनी मृत्यु आनेसे ही मरता है। उसकी मृत्यु आये 
बिना उसको कोई मार ही नहीं सकता। परन्तु उसको 
मारनेवाला नया पाप करता है; क्योंकि वह लोभ, कामना, 
स्वार्थ आदिको लेकर ही उसको मारता है। जब कामना 
आदिको लेकर किया हुआ शुभ कर्म भी बन्धनका कारण बन 
जाता है तो फिर जो कामना आदिको लेकर अशुभ कर्म करता 
है, वह तो पापसे बँधेगा ही। 

तात्पर्य है कि किसीको दुःख देना, तंग करना, मारना 
आदि मनुष्यका कर्तव्य नहीं है, प्रत्युत अकर्तव्य है। 
अकर्तव्यमें मनुष्य कामनाको लेकर ही प्रवुत्त होता है 
(३।३७) | अतः मनुष्यको कामना, स्वार्थ आदिका त्याग 
करके सबके हितके लिये ही उद्योग करते रहना चाहिये । 

प्रश्न--जिन भूत-प्रेतोंकी बोतलमें बंद कर दिया गया है, 
कीलित कर दिया गया है, वे कबतक वहाँ जकड़े रहते हैं ? 

उत्तर--मन्त्रोंकी शक्तिकी भी एक सीमा होती है, उम्र 
होती है। उम्र पूरी होनेपर जब मन्त्रोंकी शक्ति समाप्त हो जाती 
है अथवा प्रेतयोनिकी अवधि (उम्र) पूरी हो जाती है, तब वे 
भूत-प्रेत वहाँसे छूट जाते हैं। अगर उनकी उम्र बाकी रहनेपर 
भी कोई अनजानमें कील निकाल दे, जमीनको खोदते समय 

बोतल फूट जाय, पेड़के गिरनेसे बोतल फूट जाय तो वे | वह भोजन उसको मिलता है। 


भूत-प्रेत वहाँसे छूट जाते हैं और अपने स्वभावके अनुसार 
पुनः दूसरोंको दुःख देने लग जाते हैं। 

अश्च--अगर कोई पेड़में गड़ी हुई कीछूको निकाल दे, 
जमीनमें गड़ी हुई बोतलूकों फोड़ दे तो उसमें बन्द भूत-प्रेत 
उसको पकड़ेंगे तो नहीं ? 

उत्तर-वहाँसे छूटनेपर भूत-प्रेत उसको पकड़ सकते हैं; 
अतः हरेक आदमीको ऐसा काम नहीं करना चाहिये। जो 
भगवान्‌के परायण हैँ, जिनको भगवानका सहारा है 
हनुमानजीका सहारा है, वे अगर भूत-प्रेतोंको वहाँसे मुक्त कर 
दें तो भूत-प्रेत उनका कुछ भी बिगाड़ नहीं सकते, प्रत्युत 
उनके दर्शनसे उन भूत-प्रेतोंका उद्धार हो जाता है। सन्त- 
महापुरुषोंने बहुत-से भूत-प्रेतोंका उद्धार किया है। 

प्रश्न-कुछ तान्त्रिकलोग भूत-प्रेतोंकी अपने वशमें 
करके उनसे अपने घरका, खेतका काम कराते हैं तो ऐसा 
करना उचित है या अनुचित ? 

उत्तर--किसी भी जीवको परवश करना मनुष्यके लिये 
उचित नहीं है। हाँ, जैसे किसी मनुष्यको मजदूरी देकर उससे 
काम कराते हैं, ऐसे भूत-प्रेतोंकी खुराक देकर, उनको प्रसन्न 
करके उनसे काम करानेमें कोई दोष नहीं है । परन्तु पारमार्थिक 
साधनामें लगे हुए साधकको ऐसा नहीं करना चाहिये । ऐसा 
काम बे ही छोग कर सकते हैं, जो संसारमें ही रचे-पचे रहना 
चाहते हैं । 

प्रश्न--भूत-प्रेतोंकी खुराक कैसे मिलती है ? वे कैसे 
तृप्त होते हैं ? 

उत्तर--भूत-प्रेतोंका शरीर बायुप्रधान होता है; अतः इत्र 
आदि सुगन्धित वस्तुओंको सूँघकर उनको खुराक मिल जाती 
है ओर वे बड़े प्रसन्न हो जाते हैं। उनके निमित्त किसी 
ब्राह्मणफो अथवा अपनी बहन, ब्रेटी या भानजीको बढ़िया- 
बढ़िया मिठाई खिलानेसे उनको खुराक मिल जाती है। 

दस-बारह वर्षका एक बालक जलमें डूबकर मर गया 
और प्रेत बन गया। वह अपनी बहनमें आया करता ओर 
अपना दु:ख सुनाया करता था। एक दिन वह अपनी बहनमें 
आकर बोल कि मैं बहुत भूखा हूँ। तब उसके परिवारवालोंने 
उसके नामसे एक ब्राह्मणको भोजन कराया। जब ब्राह्मण 
भोजन करने लगा, तब जैसे भोजन करते समय मनुष्यका 
मुख हिलता है, बैसे ही दूसरे कमरेमें बैठी उस प्रेतकी बहनका 
भी मुख हिलने लगा। जब ब्राह्मणने भोजन कर लिया, तब 
वह प्रेत बहनके मुखसे बोला कि मेरी तृप्ति हों गयी ! अतः 
प्रेतात्मके नामसे शुद्ध-पत्रित्र ब्राह्मणफको भोजन करानेसे 


पासमें ही तालाब है, नदी बह रही है और उसके जलको 
प्रेत देखते भी हैं, पर वे उस जलको पी नहीं सकते, प्यासे ही 
रहते हैं ! स्नानके बाद प्रेतके नामसे अथवा 'अज्ञात नामवाले 
प्रेतात्माओंकों जल मिल जाय'---इस भावसे गीली धोतीको 
किसी स्थानपर निचोड़ दिया जाय तो प्रेत उस जलको पी लेते 
हैं। शोचसे बचा हुआ जल काँटेदार वृक्षपर अथवा आकके 
पौधेपर डाल दिया जाय तो उस जलको भी प्रेत पी लेते हैं 
और तृप्त हो जाते हैं। 

तुलसीदासजी महाराज शौच जाते थे तो बचा हुआ जल 
प्रतिदिन यों ही एक काँटेवाले पेड़पर डाल दिया करते थे। उस 
पेड़में एक प्रेत रहता था, जो उस अशुद्ध जलको पी लेता था। 
एक दिन वह प्रेत तुलसीदासजीके सामने प्रकट होकर 
बोला--मैं बहुत प्यासा मरता था, तुम्हारे जलसे अब मैं बहुत 
तृप्त हो गया हूँ। तुम मेरेसे जो माँगना चाहो, माँग लो। 
तुलसीदासजी महाराजको भगवद्दर्शनकी लगन लगी हुई थी; 
अतः उन्होंने कहा--मेरेकी भगवान्‌ रामके दर्शन करा दो ! 
प्रेने कहा--दर्शन तो मैं नहीं कता सकता, पर दर्शनका 
उपाय बता सकता हूँ। तुल्सीदासजीने कहा--उपाय ही 
सही, बता दो। उसने कहा--अमुक स्थानपर रातमें 
रामायणकी कथा होती है। वहाँपर कथाको सुननेके लिये 
हनुमानजी आया करते हैं। तुम उनके पर पकड़ लेना, वे 
तुमको भगवान्‌के दर्शन करा देंगे। तुल्सीदासजीने 
कहा--वहाँ तो बहुत-से लोग आते होंगे, उनमेंसे में 
हनुमानजीकों कैसे पहचानूँ? प्रेतने कहा--हनुमानजी 
कोढ़ीका रूप धारण करके और मैले-कुचैले कपड़े पहनकर 
आते हैं तथा कथा समाप्त होनेपर सबके चले जानेके बाद जाते 
हैं। तुलसीदासजी महाराजने वैसा ही किया तो उनको 
हनुमानजीके दर्शन हुए और हनुमानूजीने उनको भगवान्‌ रमके 
दर्शन करा दिये-- 

तुलसी नफा पिछानिये, भला बुरा क्‍या काम । 
प्रेससे हनुमत मिले, हनुमत से श्री राम॥ 

प्रेतोंके नामसे पिण्ड-पानी दिया जाय, ब्राह्मणोंको छाता 
आदि दिया जाय तो बे कस्तुएँ प्रेतोंको मिल जाती हैं। परन्तु 
जिसके नामसे छाता आदि दिया जाय, उसके साथी प्रेत अगर 
प्रबल होते हैं तो वे बीचमें ही छाता आदि छीन लेते हैं, उसको 
मिलने ही नहीं देते। अतः बड़ी सावधानीसे, उसके नामसे ही 
उसके निमित्त ही पिण्ड-पानी आदि दे तो वह सामग्री उसको 
मिल जाती है । 

प्रश्न-- भूत-प्रेतकी बाधाको दूर करनेके क्या उपाय हैं ? 


+ दुर्गतिसे बच्चों * 


उत्तर--प्रेतताधाको दूर करनेके अनेक उपाय 
हैं; जैसे-- 

(१) शुद्ध पवित्र होकर, सामने धूप जलाकर पवित्र 
आसनपर बैठ जाय ओर हाथमें जलका लोटा लेकर 
'नारायणकबच' (श्रीमद्भागवत, स्कन्ध ६, अध्याय ८ में 
आये) का पूरा पाठ करके लोटेपर फूँक मारे। इस तरह 
कम-से-कम इक्कीस पाठ करे ओर प्रत्येक पाठके अन्तमें 
लोटेपर फूँक मारता रहे। फिर उस जलको प्रेतबाधावाले 
व्यक्तिको पिला दे ओर कुछ जल उसके शरीरपर छिड़क दे | 

(२) गीताप्रेससे प्रकाशित 'रामरक्षास्तोत्र' को उसमें दी 
हुई विधिसे सिद्ध कर ले। फिर रामरक्षास्तोत्रका पाठ करते हुए 
प्रेतबाधावाले व्यक्तिको मोरपंखोंसे झाड़ा दे । 

(३) शुद्ध-पवित्र होकर 'हनुमानचालीसा' के सात, 
इक्कीस या एक सो आठ बार पाठ करके जलको अभिमन्त्रित 
करे। फिर उस जलको प्रेतबाधावाले व्यक्तिको पिला दे। 

(४) गीताके 'स्थाने हषीकेश तब प्रकीर्त्या 
(११ । ३६)--इस इलोकके एक सौ आठ पाठेसे 
अभिमन्त्रित जलको भूतबाधावाले व्यक्तिको पिला दे । 

(५) प्रेतबाधावाले व्यक्तिको भागवतका सप्ताह- 
पारायण सुनाना चाहिये। 

(६) प्रेतसे उसका नाम आदि पूछकर किसी शुद्ध- 
पवित्र ब्राह्मणके द्वारा साड्रोपाड़ विधि-विधानसे गया-श्राद्ध 
कराना चाहिये। 

(७) प्रेतबाधावाले व्यक्तिके पास गीता, रामायण, 
भागवत रख दे ओर. उसको “विष्णुसहस्नरनाम' का पाठ 
सुनाता रहे। 

(८) जिस स्थानपर श्रद्धापूर्वक साड़ोपाड़ विधिसे 
गायत्रीमन्त्र॒का पुरश्चरण, वेदोंका सस्वर पाठ, पुराणोंकी कथा 
हुई हो, वहाँ प्रेतबाधावाले व्यक्तिको ले जाना चाहिये। वहाँ 
जाते ही प्रेत शरीरसे बाहर निकल जाता है, क्योंकि भूत-प्रेत 
पवित्र स्थानोंमें नहीं जा सकते। प्रेतबाधावाले व्यक्तिको कुछ 
दिन वहीं रहकर भगवन्नामका जप, हनुमानचालीसाका पाठ, 
सुन्दरकाण्डका पाठ आदि करते रहना चाहिये, जिससे वह प्रेत 
पुनः प्रविष्ट न हो। अगर ऐसा नहीं करेंगे तो वह प्रेत बाहर 
ही घूमता रहेगा और उस व्यक्तिके बाहर आते ही उसको फिर 
पकड़ लेगा। 

(९) सोलह कोष्टकका “चौंतीसा यन्त्र' सिद्ध कर 
ले* | फिर मंगलवार या शनिवारके दिन अभ्रिमें खोपरा, घी, 
जो, तिल और सुगन्धित द्रव्योंकी १०८ आहुतियाँ दे । प्रत्येक 
आहुति 'स्थाने हृषीकेश''''” (११ । ३६)--इस इलोकसे 
डाले और प्रत्येक आहुतिके बाद चौंतीसा यन्त्रकों अग्निपर 
घुमाये। इसके बाद उस यन्त्रको ताबीजमें डालकर प्रेतबाधा- 
बाले व्यक्तिके गलेमें छाल या काले धागेसे पहना दे। 

--अश्रद्धा-विश्वासपूर्वक कोई एक उपाय करनेसे प्रेत- 
बाधा दूर हो सकती है। इस तरहके अनुष्टानोंमें प्रारब्धके 
बलाबलका भी प्रभाव पड़ता है। अगर प्रारब्धकी अपेक्षा 
अनुष्ठान बलवान्‌ हो तो पूरा लाभ होता है अर्थात्‌ कार्य सिद्ध 
हो जाता हैं, परन्तु अनुष्ठानकी अपेक्षा प्रारब्ध बलवान हो तो 
थोड़ा ही लाभ होता है, पूरा लाभ नहीं होता। 

प्रश्न--ब्रह्मराक्षस- (जिन्र-) से छुटकारा पानेके क्‍या 
उपाय हैं ? 
उत्तर-- (क) जो भगवानके भजनमें तत्परतासे लगे हुए 


* चौंतीसा यन्न और उसको लिखनेकी तथा सिद्ध करनेकी विधि इस प्रकार है-- 

इस यन्त्रको सफेद कागज या भोजपत्रपर अनारकी कलमसे अष्टगन्ध (सफेद चन्दन, छाल चन्दन, केसर, कुंकुम, कपूर, कस्तूरी, अगर एवं 
तगर) के द्वारा लिखना चाहिये। इस यन्तमें एकसे लेकर सोलहतक अड्डू आये हैं; न तो कोई अड्डू छूटा है और न ही कोई अड्ड दो बार आया 
है। यन्त्र लिखते समय भी क्रमसे ही अड्डू लिखने चाहिये; जैसे--पहले १ लिखे, फिर २ लिखे, फिर ३ आदि । 

इस चौंतीसा यन्त्रकों सूर्यग्रहण, चन्द्रमहण या दीपावलीकी रात्रिको एक सौं आठ बार लिखनेसे यह सिद्ध हो जाता है। झीघ्र सिद्ध करना 


हो ते शनिवारके दिन धोबी-घाटपर बैठकर उपर्युक्त प्रकारसे एक-एक यन्त लिखकर धोबीकी पानीसे भरी नाँदमें डालता जाय | इस तरह एक 
सौ आठ यन्त नाँदमें डालनेके बाद उन सभी यन्त्रोंको नाँदमेंसे निकारूकर बहते हुए जलमें बहा दे । ऐसा करनेसे यन्त्र सिद्ध हो जाता है। यत्तत 
सिद्ध करनेके बाद भी प्रत्येक प्रहणके समय और दीपावली-होलीकी सात्रिमें यह यन्त्र एक सौ आठ या चौंतीस बार लिखकर नदीमें बहा देना 
चाहिये। [इस यन््रको 'चौंतीसा यन्त्र' इसलिये कहा गया है कि इसको ६४ प्रकारसे गिनमेपर कुल संख्या ३४ आतो हैं। यहाँ चौंतीसा यन्त्रका 
एक प्रकार दिया गया है। इस यन्रको ३८४ प्रकारसे बनाया जा सकता है।] 

हैं, साधनमें जिनकी अच्छी स्थिति है, जिनमें भजन- 
स्मरणका जोर है, उन साधकोंके पास जानेसे ब्रह्मराक्षस 
भाग जाते हैं; क्योंकि भागवत्ती शक्तिके सामने उनकी वाक्ति 
काम नहीं करती । 

(ख) अगर ब्रद्मराक्षससे ग्रस्त व्यक्ति किसी सिद्ध 
महापुरुषके पास चला जाय तो वह व्यक्ति उस ब्रह्मराक्षससे 
छूट जाता है और उस ब्रह्मराक्षसका भी उद्धार हो जाता है। 

. (ग) अगर ब्रह्मणक्षस गया श्राद्ध कराना स्वीकार कर ले 
तो उसके नामसे गयाश्राद्ध कराना चाहिये। इससे उसकी 
सदगति हो जायगी। 

प्रश्न--भूत-प्रेत किन छोगोंके पास नहीं आते ? 

उत्तर-भूत-प्रेतॉंका बल उन्हीं मनुष्योपर चलता हैं 
जिनके साथ पूर्वजन्मका कोई लेन-देनका सम्बन्ध रहा है 
अथवा जिनका प्रारब्ध खराब आ गया है अथवा जो 
भगवानके (पारमार्थिक) मार्ममें नहीं लगे हैं अथवा जिनका 
खान-पान अशुद्ध है और जो शौच-ख्नान आदियें शुद्धि नहीं 
रखते अथवा जिसके आचरण खराब हैं। जो भगवानके 
परायण हैं, भगवन्नामका जप-कीर्तन करते हैं, भगवत्कथा 
सुनते हैं, खान-पान, शौच-स्त्रान आदियें शुद्धि रखते हैं, जिनके 
आचरण शुद्ध हैं, उनके पास भूत-प्रेत प्रायः नहीं आ सकते । 

जो नित्यप्रति श्रद्धासे गीता, भागवत, रामायण आदि 
सदय्रन्थोंका पाठ करते हैं, उनके पास भी भूत-प्रेत नहीं जाते | 
परन्तु कई भूत-प्रेत ऐसे होते हैं, जो स्वयं गीता, रामायण 
आदिका पाठ करते हैं। ऐसे भूत-प्रेत पाठ करनेवालोंके पास 
जा सकते हैं, पर उनको दुःख नहीं दे सकते। अगर ऐसे 
भूत-प्रेत गीता आदिका पाठ करनेवालोंके पास आ जायेँ तो 
उनका निरादर नहीं करना चाहिये; क्योंकि निरादर करनेसे वे 
चिढ़ जाते हैं। 

जो रोज गड्ाजलका चरणामृत लेता है, उसके पास भी 
भूत-प्रेत नहीं आते। हनुमानचालीसा अथवा विष्णुसहस्र- 
नामका पाठ करनेवालेके पास भी भूत-प्रेत नहीं आते | एक 
बार दो सज्जन बैलगाड़ीपर बैठकर दूसरे गाँव जा रहे थे। 
रास्तेमें गाड़ीके पीछे एक पिशाच (प्रेत) छग गया। उसको 
देखकर वे दोनों सज्जन डर गये। उनमेंसे एक सजनने 
विष्णुसहल्ननामका पाठ शुरू कर दिया। जबतक दूसरे 
गाँवकी सीमा नहीं आयी, तंबतक वह पिशाच गाड़ीके 
पीछे-पीछे ही चलता रहा। सीमा आते ही वह अदृश्य हो 
गया। इस तरह विष्णुसहस्ननामके प्रभावसे वह गाड़ीपर 
आक्रमण नहीं कर सका। 

जिसके गलेमें तुलसी, रुद्राक्ष अथवा बद्ध पारदकी 

माल होती है, उसका भूत-प्रेत स्पर्श नहीं कर सकते। एक 
सज्जन प्रातः लगभग चार बजे घोड़ेपर बैठकर किसी 
आवश्यक कामके लिये दूसरे गाँव जा रहे थे। ठण्डीके दिन 
थे। सूर्योदय होनेमें छगभग डेढ़ घण्टेकी देरी थी। जाते-जाते 
वे ऐसे स्थानपर पहुँचे, जो इस बातके लिये प्रसिद्ध था कि 
वहाँ भूत-प्रेत रहते हैं। वहाँ पहुँचते ही उनके सामने अचानक 
एक प्रेत पेड़-जेसा लम्बा रूप धारण करके रास्तेमें खड़ा हो 
गया। घोड़ा बिचक जानेसे वे सज्जन घोड़ेसे गिर पड़े | उनके 
दोनों हाथोंमें मोच आ गयी। पर वे सज्जन बड़े निर्भय थे; 
अतः पिशाचसे डरे नहीं। जबतक सूर्योदय नहीं हुआ, तबतक 
वह पिशाच उनके सामने ही खड़ा रहा, पर उसने उनपर 
आक्रमण नहीं किया, उनका स्पर्श नहीं किया; क्योंकि 
उनके गलेमें तुलसीकी माला थी। सूर्योदय होनेपर पिशाच 
अदृश्य हो गया और वे सज्जन पुनः घोड़ेपर बैठकर अपने 
घर वापस आ गये। 

सूर्यास्तसे लेकर आधीराततक तथा मध्याहके समय 
भूत-प्रेतोर्में ज्यादा बल रहता है, उनका ज्यादा जोर चलता है। 
यह सबके अनुभवमें भी आता है कि रात्रि और मध्याहके 
समय इमणशान आदि स्थानोंमें जानेसे जितना भय लगता है 
उतना भय सबेरे और सन्ध्याके समय नहीं लगता । अगर रात्रि 
अथवा मध्याह्के समय किसी एकान्त, निर्जन स्थानपर जाना 
पड़े और वहाँ पीछेसे कोई (प्रेत) पुकारे अथवा 'मैं आ 
जाऊ--ऐसा कहे तो उत्तरमें कुछ नहीं बोलना चाहिये, प्रत्युत 
चलते-चलते भगवतन्नाम-जप, कीर्तन, विष्णुसहस्ननाम, 
हनुमानचालीसा, गीता आदिका पाठ शुरू कर देना चाहिये। 
उत्तर न मिलनेसे वह प्रेत वहींपर रह जायगा। अगर हम 
उत्त देंगे, 'हाँ, आ जा'--ऐसा कहेंगे तो वह प्रेत हमारे 
पीछे लग जायगा | 

जहाँ प्रेत रहते हैं, वहाँ पेशाब आदि करनेसे भी वे 
पकड़ लेते हैं; क्योंकि उनके स्थानपर पेशाब करना उनके 
प्रति अपराध हैं। अतः मनुष्यको जहाँ-कहीं भी पेशाब नहीं 
करना चाहिये। 

हमें दुर्गतिमें, प्रेतयोनिमें न जाना पड़े--इस बातकी 
सावधानीके लिये और गयाश्राद्ध करके, पिण्ड-पानी देकर 
प्रेतात्माओंके उद्धारकी प्रेरणा करनेके लिये ही यहाँ प्रेतविषयक 
चर्चा की गयी है। 

सांसारिक भोग ओर ऐश्वर्यकी कामनावाले मनुष्य अपने- 
अपने इष्टके पूजन आदिमें तत्परतासे लगे रहते हैं और इष्टकी 
प्रसन्नतके लिये सब काम करते हैं; परन्तु भगवानके 
भजन-ध्यानमें छूगनेवाले जिस तत्त्वको प्राप्त होते हैं, उसको 


प्राप्त न होकर वे बार-बार सांसारिक तुच्छ भोगोंको और 
नरकों तथा चौरासी लाख योनियोंको प्राप्त होते रहते हैं। इस 
तरह जो मनुष्य-जन्म पाकर भगवानके साथ प्रेमका सम्बन्ध 
जोड़कर उनको भी आनन्द देनेवाले हो सकते थे, वे 
सांसारिक तुच्छ कामनाओंमें फँसकर और तुच्छ देवता, पितर 
आदिके फेरेमें पड़कर कितनी अनर्थ-परम्पराको प्राप्त होते हैं । 
इसलिये मनुष्यको बड़ी सावधानीसे केवल भगवानमें ही छग 
जाना चाहिये। 

देवता, पितर, ऋषि, मुनि, मनुष्य आदिमें भगवदबुद्धि 
हो और निष्कामभावपूर्वक केवल उनकी पुष्टिके लिये, उनके 
हितके लिये ही उनकी सेवा-पूजा की जाय तो भगवान्‌की प्राप्ति 
हो जाती है | इन देवता आदिकों भगवानसे अलग मानना और 
अपना सकामभाव रखना ही पतनका कारण है। 

भूत, प्रेत, पिशाच आदि योनि ही अशुद्ध हैं और उनकी 
पूजा-विधि सामग्री, आराधना आदि भी अत्यन्त अपवित्र है। 
इनका पूजन करनेवाले इनमें न तो भगवद्गुद्धि कर सकते हैं 
ओर न निष्कामभाव ही रख सकते हैं। इसलिये उनका तो 
सर्वथा पतन ही होता है | इस बिषयमें थोड़े वर्ष पहलेकी एक 
सच्ची घटना है। कोई 'कर्णपिशाचिनी'की उपासना करनेवाला 
था | उसके पास कोई भी कुछ पूछने आता तो वह उसके बिना 
पूछे ही बता देता कि यह तुम्हारा प्रश्न है ओर यह उसका उत्तर 
है। इससे उसने बहुत रुपये कमाये। 

अब उस विद्याके चमत्कारको देखकर एक सज्जन 
उसके पीछे पड़ गये कि 'मेरेको भी यह विद्या सिखाओ, मैं 
भी इसको सीखना चाहता हूँ।' तो उसने सरलतासे कहा कि 
'यह विद्या चमत्कारी बहुत है, पर वास्तविक हित, कल्याण 
करनेवाली नहीं है।' उससे यह पूछा गया कि “आप दूसरेके 
बिना कहे ही उसके प्रश्रकों ओर उत्तरकों कैसे जान जाते 

हो ?' तो उसने कहा कि “में अपने कानमें विष्ठा लगाये 
रखता हूँ। जब कोई पूछने आता है, तो उस समय 
कर्णपिशाचिनी आकर मेरे कानमें उसका प्रश्न और प्रश्नका 
उत्तर सुना देती है और में बेसा ही कह देता हूँ।' फिर उससे 
पूछा गया कि “आपका मरना कैसा होगा'--इस बिषयमें 
आपने कुछ पूछा है कि नहीं ? इसपर उसने कहा कि 'मेरा 
मरना तो नर्मदाके किनारे होगा'। उसका शरीर शान्त होनेके 
बाद पता लगा कि जब वह (अपना अन्त-समय जानकर) 
नर्मदामें जाने लगा, तब कर्णपिशाचिनी सूकरी बनकर उसके 
सामने आ गयी। उसको देखकर वह नर्मदाकी तरफ भागा, 
तो कर्णपिशाचिनीने उसको नर्मदामें जानेसे पहले ही किनारेपर 
मार दिया। कारण यह था कि अगर वह नर्मदामें मरता तो 
उसकी सदगति हो जाती। परन्तु कर्णपिशाचिनीने उसकी 
सदृति नहीं होने दी ओर उसको नर्मदाके किनारेपर ही मारकर 
अपने साथ ले गयी। 

इसका तात्पर्य यह हुआ कि देवता, पितर, आदिकी 
उपासना स्वरूपसे त्याज्य नहीं है; परन्तु भूत, प्रेत, पिशाच 
आदिकी उपासना स्वरूपसे ही त्याज्य हैं। कारण कि 
देवताओंमें भगवद्धाव ओर निष्कामभाव हो तो उनकी 
उपासना भी कल्याण करनेवाली है। परन्तु भूत, प्रेत 
आदिकी उपासना करनेवालोंकी कभी सद्ृति होती ही नहीं, 
दुर्गति ही होती है। 

हाँ, पारमार्थिक साधक भूत-प्रेतोंके उद्धारके लिये उनका 
श्राद्ध-तर्पण कर सकते हैं। कारण कि उन भूत-प्रेतोंको अपना 
इष्ट मानकर उनकी उपासना करना ही पतनका कारण है। 
उनके उद्धास्के लिये श्राद्ध-तर्पण करना अर्थात्‌ उनको 
पिण्ड-जल देना कोई दोषकी बात नहीं है । सन्‍्त-महात्माओंके 
द्वारा भी अनेक भूत-प्रेतोंका उद्धार हुआ हैं। 

मनुष्योंकी जो स्वाभाविक तृत्ति, स्थिति, भाव बनता है 
उसके बननेमें कई कारण होते हैं । उनमें आहार भी एक कारण 
है। कहावत भी है कि 'जैसा खाये अन्न, वैसा बने मन ।” 
अतः आहार जितना सात्त्िक होता है, मनुष्यकी वृत्ति उतनी 
ही सात्विक बनती है अर्थात्‌ सात्तिक वत्तिके बननेमें सात्त्तिक 
आहारसे सहायता मिलती हूँ। 

गीतामें आहारका खतन्ररूपसे वर्णन नहीं हुआ है, 
प्रत्युत आहारी- (व्यक्ति-) का वर्णन होनेसे आहारका वर्णन 
हुआ हैं; जैसे--सात्तिक व्यक्तिको प्रिय होनेसे सात्तिक 
-आहारका, राजस व्यक्तिको प्रिय होनेसे सझजस आहारका और 


तामस व्यक्तिको प्रिय होनेसे तामस आहारका वर्णन हुआ है 
(१७ | ८--१०) । अतः गीतामें जहाँ-जहाँ आहारकी बात 
आयी है, वहाँ-वहाँ भगवानने आहारीका ही वर्णन किया हैं; 
जैसे--'नियताहारा:' (४। ३०) पदमें नियमित आहार 
करनेवालेका, “नात्यश्षतस्तु योगो5स्ति न चेकान्तमनश्षतः ।' 
(६। १६) पदोंमें अधिक खानेवाले और बिलकुल न 
खानेवालेका, 'युक्ताहारविहारस्थ' (६॥। १७) पदमें नियमित 
खानेवालेका, 'यदक्षासि' (९ | २७) पदमें भोजनके पदार्थको 
भगवान्‌के अर्पण करनेवालेका और 'लघ्बाशी' (१८। ५२) 


'पदमें अल्प भोजन करनेवालेका वर्णन किया गया है। 

गीतामें जो तीनों (सत्त, रज और तम) गुणोंका वर्णन 
हुआ है, उनमें भी तारतम्य रहता है। सात्तिक मनुष्यमें 
सत्तवगुणकी प्रधानता होनेपर भी साथमें राजस-तामस भाव 
रहते हैं। राजस मनुष्यमें रजोगुणकी प्रधानता होनेपर भी 
साथमें सात्तिक-तामस भाव रहते हैं। तामस मनुष्यमें 
तमोगुणकी प्रधानता होनेपर भी साथमें सात्तिक-राजस भाव 
रहते हैं। इसका कारण यह है कि सम्पूर्ण सृष्टि त्रिगुणात्मक है 
(१८ | ४०) । दो गुणोंको दबाकर एक गुण प्रधान होता है 
(१४। १०) | अतः सात्तिक मनुष्यको सात्तिक पदार्थ 
स्वाभाविक प्रिय छगनेपर भी तीनों गुणोंका मिश्रण रहनेसे 
अथवा पहले राजस-तामस पदार्थोके सेवनके अभ्याससे 
अथवा शरीरमें किसी पदार्थकी कमी होनेसे अथवा शरीर 
बीमार हो जानेसे कभी-कभी राजस-तामस भोजनकी इच्छा हो 
जाती है। जैसे, खूब नमक या नमकीन पदार्थ पानेकी मनमें 
आ जाती है अथवा अधपका साग आदि पदार्थ पानेकी मनमें 
आ जाती है। 

राजस मनुष्यको राजस पदार्थ स्वाभाविक प्रिय लगनेपर 
भी तीनों गुणोंका मिश्रण रहनेसे अथवा पहले सात्विक- 
तामस पदार्थेकि सेवनके अभ्याससे अथवा अन्य किसी 
कारणसे कभी-कभी सात्तविक-तामस पदार्थोकी इच्छा हो जाती 
है। जैसे, पहले दूध, काजू, पिस्ता, बादाम आदिका सेवन 
किया है, तो बीमारीके कारण शरीर कमजोर होनेपर बल 
बढ़ानेके लिये उन सात्तिक पदार्थोकी इच्छा हो जाती है। ऐसे 
ही कभी-कभी लहसुन, प्याज आदि तामस पदार्थोकी भी 
इच्छा हो जाती है। 

तामस मनुष्यको तामस पदार्थ स्वाभाविक प्रिय लगनेपर 
भी शरीरमें कमजोरी आ जाने आदि कारणोंसे दूध, घी आदि 
सात्तिक तथा खट्टे, नमकीन आदि राजस पदार्थोकी इच्छा 
हो जाती है। 

सात्तिक मनुष्यकी पूर्वसंस्कार आदिके कारण राजस- 
तामस भोजनकी इच्छा हो जानेपर भी वह इच्छा राजस- 
तामस पदार्थोका सेवन करनेके लिये ब्राध्य नहीं करती; 
क्योंकि उसमें सत्तगुणकी प्रधानता रहनेसे विवेक जाग्रतू रहता 
है। इतना ही नहीं, सात्तिक पदार्थ स्वाभाविक प्रिय होनेपर भी 
उसमें सात्तिक पदार्थोकी प्रबल इच्छा नहीं रहती । तीव्र वैराग्य 
होनेपर तो सात्तिक पदार्थोकी भी उपेक्षा हो जाती है। राजस 
मनुष्यमें शरीरको पुष्ट एवं ठीक रखनेवाले सात्विक तथा 
तामस पदार्थोकी इच्छा हो जाती है। रागकी प्रधानता होनेसे 
यह इच्छा उन पदार्थोका सेवन करनेके लिये उसको बाध्य कर 
देती है। तामस मनुष्यमें भी सात््विक-राजस मनुष्योंके सड़से 

सात्तिक-राजस पदार्थेके सेवनकी इच्छा (रुचि) हो जाती है; 
परन्तु मोह--मूढ़ताकी प्रधानता होनेसे इस इच्छाका उसपर 
विशेष असर नहीं होता। । 

सात्तिक मनुष्य भी अगर सात्त्विक पदार्थो-(भोजन-) 
का रागपूर्वक अधिक मात्रामें सेवन करेगा, तो वह भोजन 
राजस हो जायगा, जो परिणाममें दुःख, शोक, एवं रोगोंको 
देनेवाला हो जायगा। अगर वह लोभमें आकर अधिक 
मात्रामें पदार्थोका सेवन करेगा तो वह सात्तिक भोजन भी 
तामस हो जायगा, जो अधिक निद्रा, आलस्यमें छंगा देगा। 

राजस मनुष्य भी अगर राजस भोजनको रागपूर्वक करेगा 
तो परिणाममें रोग, पेटमें जलन आदि होंगे। अगर वह उन्हीं 
पदार्थोका सेवन अधिक मात्रामें करेगा तो जलन, दुःख, रोग 
आदिके साथ-साथ निद्रा, आलस्य आदि भी बढ़ जायेंगे। 
अगर वह विवेक-विचारसे उसी भोजनको थोड़ी मात्रामें करेगा 
तो उसका परिणाम राजस (दुःख, शोक आदि) न होकर 
सात्तिक होगा अर्थात्‌ अन्तःकरणमें निर्मलता, शरीरमें 
हलकापन, ताजगी आदि होंगे। निद्रा कम आयेगी, आलपस्य 
नहीं आयेगा; क्योंकि उसने युक्ताहार किया है । 

तामस मनुष्य अगर तामस भोजनको मोहपूर्वक करेगा 
तो तामसी वृत्तियाँ ज्यादा पैदा होंगी। अगर उसी भोजनको 
वह थोड़ी मात्रामें करेगा तो ब्रेसी वृत्तियाँ पैदा नहीं होंगी, 
सामान्य वृत्तियाँ रहेंगी अर्थात्‌ अधिक मोहित करनेवाली 
वृत्तियाँ नहीं होंगी। 

भोजनके पदार्थ सात्तिक होनेपर भी अगर वे न्याययुक्त 
एवं सच्ची कमाईके नहीं होंगे, प्रत्युत निषिद्ध रीतिसे पेदा किये 
होंगे, तो उनका नतीजा अच्छा नहीं होगा। वे कुछ-न-कुछ 
राजसी-तामसी वृत्तियाँ पैदा करेंगे, जिससे पदार्थेमिं राग 
बढ़ेगा, निद्रा-आलस्य भी ज्यादा होंगे। अतः भोजनके पदार्थ 
सात्तिक हों, सच्ची कमाईके हों, पवित्रतापूर्वक बनाये जायें 
भगवानको भोग लगाकर शान्तिपूर्वक थोड़ी मात्रामें पाये जायें 
तो उनका नतीजा बहुत ही अच्छा होता है। 

राजस भोजन न्याययुक्त और सच्ची कमाईका होनेपर भी 
तत्काल तो भोजनका ही असर होगा अर्थात्‌ पेटमें जलन 
आदि होंगे। कारण कि भोज्य पदार्थोका शरीरके साथ ज्यादा 
सम्बन्ध होता है। परन्तु भोजन सच्ची कमाईका होनेसे 
परिणाममें वृत्तियाँ अच्छी बनेंगी और राजसी: वृत्तियाँ ज्यादा देर 
नहीं ठहरेंगी। वृत्तियोंमें शोक, चिन्ता आदिकी तीव्रता नहीं 
रहेगी, शान्ति रहेगी। 

तामस भोजन सच्ची कमाईका होनेपर भी तामसी वृत्तियाँ 
तो बनेंगी ही। हाँ, सच्ची कमाईका होनेसे तामसी वृत्तियोंका 

स्थायित्व नहीं रहेगा, कभी-कभी सात्त्िक वृत्तियाँ भी 
आ जायेगी । 

सात्तिक मनुष्यमें विवेक जाग्रत्‌ रहता है; अत: वह पहले 
भोजनके परिणामको देखता है अर्थात्‌ उसकी दृष्टि पहले 
परिणामकी तरफ ही जाती है। इसलिये सात्तिक आहारमें 
पहले फल-(परिणाम-) का और पीछे भोजनके पदार्थोका 
वर्णन हुआ है (१७। ८) । राजस मनुष्यमें राग रहता है, 
भोज्य पदार्थोकी आसक्ति रहती है; अतः उसकी दृष्टि पहले 
भोजनके पदार्थोंकी तरफ ही जाती है । इसलिये राजस आहारमें 
पहले भोज्य पदार्थोका ओर पीछे फल- (परिणाम-) का वर्णन 
हुआ है (१७।९) । तामस मनुष्यमें मोह--मूढ़ता रहती है 
अतः वह मोहपूर्वक ही भोजन करता है। इसलिये तामस 
आहारमें केवल तामस पदार्थोका ही वर्णन आया है 
फल-(परिणाम-) का वर्णन आया ही नहीं (१७। १०) | 

किसी भी वर्ण, आश्रम, सम्प्रदायका मनुष्य क्यों न हो, 
अगर वह पासमार्थिक मार्गमें लगेगा, साधन करेगा तो उसकी 
रुचि (प्रियता) स्वाभाविक ही सात्तिक आहारमें होगी, 
राजस-तामस आहारमें नहीं। सात्ततििक आहार करनेसे वृत्तियाँ 
सात्त्विक बनती हैं और सात्त्विक वृत्तियोंसे सात्तिक आहारमें 
प्रियता होती है। ै 

कर्मयोगीमें निष्कामभावकी, ज्ञानयोगीमें विवेकपूर्वक 
त्यागकी और भक्तियोगीमें भगवद्धावकी मुख्यता रहती है। 
उनके सामने भोजनके पदार्थ आनेपर भी उन पदार्थो्में उनका 
खिंचाव, प्रियता पैदा नहीं होती। जैसे, कर्मयोगीके सामने 
भोजन आ जाय तो उसमें सुख एवं भोग-बुद्धि न रहनेसे वह 
रागपूर्वक भोजन नहीं करता; अतः भोजनमें सात्त्तिकताकी 
कमी रहनेपर भी निष्कामभाव होनेसे भोजनमें साड़ोपाडु 
सात्तिकता आ जाती है। ज्ञानयोगी सम्पूर्ण पदार्थोसे 
विवेकपूर्वक सम्बन्ध-विच्छेद करता है; अतः भोज्य पदार्थोसे 
सम्बन्ध न रहनेके कारण वह जो भोजन करता है, वह सात्तिक 
हो जाता है। भक्तियोगी भोज्य पदार्थोकों पहले भगवानके 
अर्पण करके फिर उनको प्रसादरूपसे ग्रहण करता है, अतः 
वह भोजन सात्तिक हो जाता है । 

| ज्ञातव्य 

प्रश्न--आयुर्वेद और धर्मशास््रमें विरेध क्‍यों है ? जैसे, 
आयुर्वेद अरिष्ट, आसव, मदिरा, मांस आदिका विधान करता 
है और धर्मशास्त्र इनका निषेध करता है; ऐसा क्यों ? 


८०९ 


उत्तर--शास्त्र चार प्रकारके हैं--नीतिशाख्र, आयुर्वेद- 
शास्त्र, धर्मशाख्र और मोक्षशासत्र। 'नीतिशासत्र' में धन- 
सम्पत्ति, जमीन-जायदाद, वैभव आदिको प्राप्त करनेका एवं 
रखनेका उद्देश्य ही मुख्य हैं। नीतिशास््रमें कूटनीतिका वर्णन 
भी आता है, जिसमें दूसरोंके साथ छल-कपट, विश्वासघात 
आदि करनेकी बात भी आती है, जो कि ग्राह्म नहीं है। 
'आयुर्वेदशास्त्र' में शरीरकी ही मुख्यता है, अतः उसमें वही 
बात आती है, जिससे शरीर ठीक रहे | वह बात कहीं-कहीं 
धर्मशास्रसे विरुद्ध भी पड़ती है। 'धर्मशासत्र' में सुखभोगकी 
मुख्यता है; अतः उसमें वही बात आती है, जिससे यहाँ भी 
सुख हो ओर परलोकमें भी (स्वर्गादि लोकोंमें) सुख हो। 
मोक्षशासत्र' में जीवबके कल्याणकी मुख्यता है; अतः उसमें 
वही बात आती है, जिससे जीवका कल्याण (उद्धार) हो 
जाय। मोक्षशास्त्रमें धर्मविरुद्ध बात नहीं आती। उसमें 
सकामभावका भी वर्णन आता है, पर उसकी उसमें महिमा 
नहीं कही गयी है, प्रत्युत निन्दा ही की गयी है। कारण कि 
साधकमें जबतक सकामभाव रहता है, तबतक परमात्मप्राप्तिमें 
देरी लगती ही है। इहलोक और परलोकके सुखकी कामनाका 
त्याग करनेपर धर्मशासत्र भी मोक्षमें सहायक हो जाता है। 

आयुर्वेदमें शरीरकी ही मुख्यता रहती है । अतः किसी भी 
तरहसे शरीर स्वस्थ, नीरोग रहे--इसके लिये आयुर्वेदमें 
जड़ी-बूटियोंसे बनी दवाइयोंके तथा मांस, मदिरा, आसव 
आदिके सेवनका विधान आता है। धर्मशास्त्रमें सुखभोगकी 
मुख्यता रहती हैं; अतः उसमें भी स्वर्ग आदिकी प्राप्तिके लिये 
किये जानेवाले अश्वमेध आदि यज्ञोंमें पशुबलिका, हिंसाका 
वर्णन आता है। बैदिक मन्‍्हत्रोंके द्वारा विधि-विधानसे की हुई 
(वैदिकी) हिंसाकों हिंसा नहीं माना जाता | हिंसा न माननेपर 
भी हिंसाका पाप तो लगता ही है ।* इसके सिवाय मांसका 
सेवन करते-करते मनुष्यका स्वभाव बिगड़ जाता है। फिर 
उसमें परलोककी प्रधानता न रहकर स्थूलशरीरकी प्रधानता हो 
जाती है और वह शास्त्रीय विधानके बिना भी मोसका सेवन 
करने लग जाता है। 

आयुर्वेदमें हिंसाकी सीमा नहीं होती; क्योंकि उसमें 
स्थूलशरीरकों ठीक रखनेकी मुख्यता है। अतः उसमें 
परलोकके बिगड़नेकी परवाह नहीं होती। धर्मशासत्रमें सीमित 
हिंसा होती हैं। जिससे परछोक बिगड़ जाय, ऐसी हिंसा नहीं 
होती। परंतु धर्मशास्त्रमें मनुष्यके कल्याण-(मोक्ष-) की 


* शातक्रतु इन्द्र (सौ यज्ञ करके इन्द्र बननेवाला) भी दुःखी होता है, उसपर भी आफत आती है। उसके मममें भी ईर्ष्या, भय, अशान्ति 
आदि होते हैं कि मेरा पद कोई छीन न ले आदि | यह बेदिकी हिंसाके पापक्रा ही फल हैं। 

परवाह नहीं होती । तात्पर्य है कि आयुर्वेद और धर्मशाख्र-- 
दोनों ही प्रकृतिके राज्यमें हैं। जबतक अन्तःकरणमें नाशवान्‌ 
पदार्थोका महत्त्व रहता है, तबतक मनुष्य पापसे, हिंसासे बच 
ही नहीं सकता | वह अपनी भी हिंसा (पतन) करता है और 
दूसरोंकी भी | परन्तु जिसमें सकामभाव नहीं है, उसके द्वारा 
हिंसा नहीं होती । अगर उसके द्वारा हिंसा हो भी जाय तो भी 
उसको पाप नहीं लगता; क्योंकि पाप कामना-(राग-) में ही 
हैं, क्रियार्म नहीं। 

लोगोंकी प्रायः ऐसी धारणा बन गयी है कि औषधरूपमें 
मांस आदि अशुद्ध चीज खाना बुरा नहीं है। परन्तु ऐसा 
माननेवाले वे ही लोग हैं, जिनका केवल शरीरको ठीक 
रखनेका, सुख-आरामका ही लक्ष्य है; जो धर्मकी अथवा 
अपने कल्याणकी परवाह नहीं करते। ओऔषधरूपमें भी 
अभक्ष्य-भक्षण करनेसे हिंसा और अपवित्रता तो आ ही जाती 
है। अतः औषधरूपमें भी अभक्ष्य-भक्षण नहीं करना चाहिये । 

प्रश्न-अगर शरीर रहेगा तो मनुष्य साधन-भजन 
करेगा; अतः अभक्ष्य-भक्षण करनेसे अगर शरीर बच जाय 
तो क्‍या हानि है ? 

उत्त--अभक्ष्य-भक्षण करनेसे शरीर बच जाय, मौत 
टल जाय--यह कोई नियम नहीं है। अगर आयु शोष होगी 
तो शरीर बच जायगा और आयु शेष नहीं होगी तो शरीर नहीं 
बचेगा; क्योंकि शरीरका बचना अथवा न बचना प्रारब्धके 
अधीन है, वर्तमानके कर्मोके अधीन नहीं । अभक्ष्य-भक्षणसे 
शरीर बच नहीं सकता, केवल शरीरकी विज्ञित्‌ पुष्टि हो 
सकती है, पर अभक्ष्य-भक्षणसे जो पाप होगा, उसका दण्ड 
तो भोगना ही पड़ेगा। 

मनुष्य साधन-भजनका तो केवल बहाना बनाता है, 

वास्तवमें तो शरीरमें राग-आसक्ति रहनेसे ही वह अजुद्ध 
दवाइयोंका सेवन करता है। जिसका दरीरमें राग नहीं है 
जिसका उद्देश्य अपना कल्याण करना है, वह प्रतिक्षण 
नष्ट होनेवाले शरीरके लिये अशुद्ध चीजोंका सेवन करके 
पाप क्यों करेगा ? 

प्रश्न-आजकल कई छोग जीवरहित अण्डा खानेमें दोष 
नहीं मानते; यह कहाँतक उचित है ? 

उत्तर--जीवरहित होनेपर भी वह साग-सब्जीकी तरह 
जुद्ध नहीं है, प्रत्युत महान्‌ अशुद्ध है; क्योंकि वह अण्डा महान्‌ 
अपवित्र रज (रक्त) और मांससे ही बनता है | 

माताएँ-बहनें जब रजस्वला हो जाती हैं, तब उनको हम 
छूते भी नहीं, दूरसे ही नमस्कार करते हैं; क्योंकि उनको छूनेसे 
अपवित्रता आती है। रजस्वला सत्रीकी छाया पड़नेसे साँप 


# साधन-सुथा-सिन्धु * 


अन्धे हो जाते हैं और पापड़ काले पड़ जाते हैं। जलाशयको 
छूनेसे उसमें जीव-जन्तु पैदा हो जाते हैं। अन्न, वस्र आदिको 
छूनेसे वे अपवित्र हो जाते हैं। कारण कि रजसख्ला ख्रीके 
शरीरसे जहर निकलता है, जिसके निकल जानेपर वह शुद्ध हो 
जाती है। इस प्रकार जिस रजको अपवित्र मानते हैं, उसी 
रजसे अण्डा बनता है। अतः अण्डा खानेवालेमें वह 
अपवित्रता आयेगी ही । 

जो व्यक्ति जीवरहित अण्डा खाने रूग जायगा, वह फिर 
जीववाला अण्डा भी खाने लगेगा। इसके सिवाय जीवरहित 
अण्डोंमें जीववाले अण्डोंकी मिलावट न हो--इसका भी क्या 
पता ? अतः प्रत्येक दृष्टिसे अण्डा खाना निषिद्ध है, पाप है । 

प्रश्न--जड़ी-बूटियाँ उखाड़नेमें भी हिंसा होती है। अतः 
उनसे बनी हुई दवाइयाँ लेनी चाहिये या नहीं ? 

उत्त--चतुर्थाश्रमी संन्यासी, त्यागी अगर जड़ी- 
बूटियोंसे बनी शुद्ध दवाई भी न लें तो अच्छा है; क्योंकि उनमें 
त्याग ही मुख्य है। ऐसे तो त्याग सबके लिये ही अच्छा है 
पर गृहस्थ आदि यदि जड़ी-बूटियोंसे बनी दवाइयाँ लें तो 
उनके लिये उतना दोष नहीं है। जैसे, जो खेती आदि करते 
हैं, उनके द्वारा अनेक जीव-जन्तुओंकी हिंसा होती है, पर उस 
हिंसाका उतना दोष नहीं लगता; क्योंकि खेतीसे उत्पन्न 
होनेवाले अन्न आदिके द्वारा प्राणियोंका जीवन चलता है । ऐसे 
ही जो लोग जड़ी-बूटियाँ उखाड़ते हैं, उनके द्वारा हिंसा तो 
होती है, पर उसका उतना दोष नहीं लगता, क्योंकि उस 
ओषधिके द्वारा लोगोंको नीरोगता प्राप्त होती है | 

पद्मपुराणमें आता है कि मनुष्य किसी भी जलाशयका 
पानी पीये तो उस जलाशयमेंसे थोड़ी-सी मिट्टी निकालकर 
किनारेपर डाल दे । इसका तात्पर्य यह है कि वह जलाशय 
किसी दूसरे व्यक्तिने खुदवाया हैं। अतः उसमेंसे मिट्टी 
निकालनेसे जलाशयके खोदनेमें हमारा भी हिस्सा हो जायगा, 
जिससे उस जलाशयका पानी पीने (पराया हक लेने) का दोष 
हमें नहीं लगेगा। ऐसे ही जो जड़ी-बूटियाँ औषध बनानेके 
काममें आती हों, उनको जल आदिसे पुष्ट करना चाहिये, 
उनकी विशेष रक्षा करनी चाहिये, उनको निरर्थक नहीं 
उखाड़ना चाहिये। 

प्रश्न--रोग किस प्रकार पैदा होते हैं ? 

उत्तर-रोग दो प्रकारसे पैदा होते हैं--प्रारब्धसे और 
कुपथ्यसे | पुराने पापोंका फल भुगतानेके लिये शरीरमें जो रोग 
पैदा हो जाते हैं, वे 'प्रारब्धजन्य' हैं। जो रोग निषिद्ध खान- 
पानसे, आहार-विद्ारसे पैदा होते हैं, वे 'कुपथ्यजन्य' हैं। 

प्रश्नडरगोगकी हम कैसे पहचान करें कि यह रोग तो 


+ आहार-शुद्धि * 


प्रार्धजन्य है और यह शेग कुपथ्यजन्य हैं ? 

उत्तर--पथ्यका सेवन करनेसे, संयमपूर्वक रहनेसे ओर 
दवाई लेनेसे भी जो रोग मिटता नहीं, उसको 'प्रारब्धजन्य' 
जानना चाहिये। दवाई ओर पथ्यका सेवन करनेसे जो रोग 
मिट जाता है, उसको 'कुपथ्यजन्य' जानना चाहिये । 

कुपथ्यजन्य रोग चार प्रकारके होते हैं--साध्य, कृच्छू- 
साध्य, याप्य ओर असाध्य | जो रोग दबाई लेनेसे मिट जाते 
हैं, वे 'साध्य' हैं। जो रोग कई दिनतक दवाई और पश्यका 
विशेषतासे सेवन करनेपर दूर होते हैं, वे 'कृच्छुू-साध्य' हैं। 
जो रोग पथ्य आदिका सेवन करते रहनेसे दबे रहते हैं, जड़से 
नहीं मिटते वे 'बाप्य' हैं। जो रोग दवाई आदिका सेवन 
करनेपर भी मिटते नहीं, वे 'असाध्य' हैं। 

प्रार्थसे होनेवाला रोग तो असाध्य होता ही है, 
कुपथ्यसे होनेवाला गेग भी कभी-कभी असाध्य हो जाता है । 
ऐसे असाध्य रोग प्रायः दवाइयोंसे दूर नहीं होते। किसी 
सन्तके आशीर्वादसे, मन्त्रोंके प्रबल अनुष्टानसे, भगवत्कृपासे 
ऐसे रोग दूर हो सकते हैं। 

प्रश्ष--कुपथ्यजन्य रोगके असाध्य होनेमें क्‍या 
कारण है ? । 

उत्तर--इसमें कई कारण हो सकते हैं; जैसे--(१) 
रोग बहुत दिनका (पुराना) हो जाय, (२) तात्कालिक 
रुचिके कारण रोगी कुपथ्यका सेवन कर ले, (३) दवाइयोंके 
बनानेमें मात्रा आदिकी कमी रह जाय, (४) जिन जड़ी- 
बूटियों आदिसे दवाइयाँ बनायी जायें, वे पुरानी हों, ताजी न 
हों, (५) रोगीका वैद्यर और ओषधपर विश्वास न हो 
(६) रोगी खान-पान आदिमें संयम नहीं रखे (७) रोगी 
ब्रह्मचर्यका पालन नहीं करे, आदि-आदि कारणोंसे 
कुपथ्यजन्य रोग भी जल्दी नहीं जाते | 

जो रोगी बार-बार तरह-तरहकी दवाइयाँ लेता रहता है 
दबाइयोंका अधिक मात्रामें सेवन करता है, उसको दवाइयोंसे 
विशेष लाभ नहीं होता; क्योंकि दवाइयाँ उसके लिये आहार- 
रूप हो जाती हैं। देहातमें रहनेवाले प्रायः दवाई नहीं लेते, पर 
कभी वे दवाई ले लें तो उनपर दवाई बहुत जल्दी असर करती 
है। जो मदिरा, चाय आदि नशीली वस्तुओंका सेवन करते हैं 
उनकी आँतें खराब हो जाती हैं, जिससे उनके शरीरपर दवाइयाँ 
असर नहीं करतीं | जो धर्मशाखत्र ओर आयुर्वेदशाख्रके विरुद्ध 


खान-पान, आहार-विहार करता है, उसका कुपथ्यजन्य रोग | 


दवाइयोंका सेवन करनेपर भी दूर नहीं होता। 
कुपथ्यका त्याग और पथ्यका सेवन करना तथा संयमसे 
रहना--ये तीनों बातें दवाइयोंसे भी बढ़कर रोग दूर 

करनेवाली हैं। 

रोगीके साथ खाने-पीनेसे, रोगीके पात्रमें भोजन करनेसे, 
रोगीके आसनपर बैठनेसे, रोगीके वस्र आदिकों काममें लेने 
आदिसे ऐसे संकर (मिश्रित) रोग हो जाते हैं, जिनकी पहचान 
करना बड़ा कठिन हो जाता है। जब रोगकी पहचान ही नहीं 
होगी तो फिर उसपर दवा कैसे काम करेगी ? 

युगके प्रभावसे जड़ी-बूटियोंकी शक्ति क्षीण हो गयी 
है। कई दिव्य जड़ी-बूटियाँ लुप्त हो गयी हैं। दवाइयाँ 
बनानेवाले ठीक ढंगसे दवाइयाँ नहीं बनाते और पैसोंके 
लोभमें आकर जिस दवाईमें जो चीज मिलानी चाहिये, उसे 
न मिलाकर दूसरी ही चीज मिला देते हैं। अतः उस दवाईका 
वैसा गुण नहीं होता। 

देहातमें रहनेवाले मनुष्य खेतीका, परिश्रमका काम करते 
हैं तथा माताएँ-बहनें घरमें चक्की चलाती हैं, परिश्रमका काम 
करती हैं और उनको अन्न, जल, हवा आदि भी शुद्ध मिलते 
हैं; अतः उनको कुपथ्यजन्य रोग नहीं होते | परन्तु जो शहरमें 
रहनेवाले हैं, वे शारीरिक परिश्रम भी नहीं करते और उनको 
शुद्ध, अन्न, जल, हवा आदि भी नहीं मिलते; अतः उनको 
कुपथ्यजन्य रोग होते हैं। हाँ, प्रारब्धजन्य रोग तो सबको ही 
होते हैं, चाहे वे देहाती हों, चाहे शहरी । 

मनुष्यको शाखत्रकी आज्ञाके अनुसार शुद्ध दवाइयोंका 


सेवन करना चाहिये । अगर कोई साधु, संन्यासी, गृहस्थ रोगी 


होनेपर भी दवाई न ले तो इससे भी रोग दूर हो जाता है; 
क्योंकि दवाई न लेना भी एक तप है, जिससे रोग दूर होते हैं ! 
जो रोगोंके कारण दुःखी, अप्रसन्न रहता है, उसपर रोग ज्यादा 
असर करते हैं। परन्तु जो भजन-स्मरण करता है, संयमसे 
रहता है, प्रसन्न रहता है, उसपर रोग ज्यादा असर नहीं करते । 
चित्तकी प्रसन्नतासे उसके रोग नष्ट हो जाते हैं। 

प्रारब्धजन्य रोगके मिटनेमें दवाई तो केवल निमित्त मात्र 
बनती हैं। मूलमें तो प्रारब्धकर्म समाप्त होनेसे ही रोग मिटता 
है। जिन कर्मेकि कारण रोग हुआ है, उन कर्मोंसे बढ़कर कोई 
पुण्यकर्म, ग्रायश्चित्त, मन्त्र आदिका अनुष्ठान किया जाय तो 
प्रार्धजन्य रोग मिट जाता हैं। परन्तु इसमें प्रारब्धके 
नल्ाबलका प्रभाव पड़ता है अर्थात्‌ प्रारब्धकी अपेक्षा अनुष्ठान 
प्रबल हो तो रोग मिट जाता है ओर अनुष्ठानकी अपेक्षा प्रारब्ध 


प्रबल हो तो रोग नहीं मिटता अथवा थोड़ा ही लाभ होता है । 


प्रश्न--गलितकुष्ठट, प्लेग आदिसे ग्रस्त रोगियोंके सम्पर्कमें 


'आनेसे क्रिसीको ये रोग हो जाये तो इसमें उसका प्रारब्ध. 


कारण हैं या कुछ ओर ? 
उत्तर--जिनका प्रारूध्र कच्चा हैँ अर्थात्‌ प्रारब्धकर्मके 

अनुसार जिनको रोग होनेवाला है, उन्हींको ये रोग होते हैं, 
सबको नहीं। प्रारब्धसे होनेवाले शेगोंमें गलितकुष्ठ आदिके 
रोगियोंका सम्पर्क केवल निमित्त बन जाता है। 

प्रश्न-रोगोंकी मिटानेके लिये कौन-सी चिकिंत्सा 
करनी चाहिये ? 

उत्तर--चिकित्सा पाँच प्रकारकी होती है--मानवीय, 
प्राकृतिक, यौगिक, दैवी और राक्षसी | जड़ी-बूटी आदिसे बने 
औषधसे जो इलाज किया जाता है, वह 'मानवीय चिकित्सा' 
हैं। अन्न, जल, हवा, धूप, मिट्टी आदिके द्वार जो इलाज 
किया जाता है, वह "प्राकृतिक चिकित्सा' है। व्यायाम, 
आसन, प्राणायाम, संयम, त्रह्मचर्य आदिके द्वारा रोगोंकों दूर 
करना 'योगिक चिकित्सा' है। मन्त्र, तनत्र आदिसे तथा 
आश्ीर्वादके द्वारा रोगोंको दूर करना 'देवी चिकित्सा' हैं। 
चीड़-फाड़ (आपरेशन) आदिसे जो इलाज किया जाता हैं 
वह 'राक्षसी चिकित्सा' है| इन सबमें शरीरके लिये, रोगोंकों 
हटानेके लिये “यौगिक चिकित्सा' ही श्रेष्ठ है; क्योंकि इसमें 
खर्चा नहीं है, पराधीनता भी नहीं है और आसन, प्राणायाम, 
संयम आदि करनेसे शरीरमें रोग भी नहीं होते । 


प्रश्न--व्यायाम, आसन, प्राणायाम आदि करनेसे कोनसे 


रोग नहीं होते--कुपथ्यजन्य या प्रारब्धजन्य ? 

उत्त--आसन, प्राणायाम, संयम, ब्रह्मचर्यपालन 
आदिसे कुपथ्यजन्य रोग तो होते ही नहीं और प्रारव्धजन्य 
रोगोंमें भी उतनी तेजी नहीं रहती, उनका दरीरपर कम प्रभाव 
होता है । कारण कि आसन, प्राणायाम आदि भी कर्म हैं; अतः 
उनका भी फल होता है। 

प्रश्न--व्यायाम ओर आसमनमें क्‍या भेद है ? 

उत्तर--व्यायामके ही दो भेद हैं--(१) कुश्तीका 
व्यायाम; जैसे--दण्ड-बैठक आदि और (२) आसनोंका 
(योगिक) व्यायाम; जैसे--शीर्षासन, सर्वोद्भासन, 
मत्ययासन आदि | 

जो लोग कुश्तीका व्यायाम करते हैं, उनकी मांसपेशियाँ 
मजबूत, कठोर हो जाती हैं. और जो लोग आसनोंका व्यायाम 
करते हैं, उनकी मांसपेशियाँ लूचकदार, नरम हो जाती हैं। 
दूसरी बात, जो लोग कुइ्तीका व्यायाम करते हैं, उनका शरीर 
जवानीमें तो अच्छा रहता है, पर वृद्धावस्थामें व्यायाम न 
करनेसे उनके दरीरमें, समब्धियोंमें पीड़ा होने लगती हैं। परन्तु 
जो लोग आसनोंका व्यायाम करते हैं, उनका शरीर जवानीमें 
तो ठीक रहता ही है, वृद्धावस्थामें अगर वे आसन न करें तो 


* साध्चन-सुधा-सिन्धु » 


भी उनके शरीरमें पीड़ा नहीं होती ।* इसके सिवाय आसनोंका 
व्यायाम करनेसे नाड़ियोंमें रक्तप्रवाह अच्छी तरहसे होता है, 
जिससे शरीर नीरोंग रहता है। ध्यान आदि करेेमें भी 
आसनोंका व्यायाम बहुत सहायक होता है। अतः आसनोंका 
व्यायाम करना ही उचित मालूम देता है। 
प्रश्न--लोगोंका कहना है कि आसन करनेसे शरीर कृश 
हो जाता है, क्या यह ठीक है ? 
उत्तर--हाँ, ठीक है; परन्तु आसनसे शरीर कृश होनेपर 
भी शरीरमें निर्बलछता नहीं आती । आसन करनेसे शरीर नीरोग 
रहता है, शरीरमें स्फूर्ति आती है, शरीरमें हल्कापन रहता है। 
आसन न करनेसे शरीर स्थूल हो सकता है पर स्थूल होनेसे 
ररीरमें भारीपन रहता है, शरीरमें शिथिलता आती है, काम 
करनेमें उत्साह कम होता है, चलने-फिरने आदियें परिश्रम 
होता है, उठने-बैठनेमें कठिनता होती है, बिस्तरपर पढ़े 
रहनेका मन करता हैं, शरीरमें रोग भी ज्यादा होते हैं। अतः 
| शरीरक्ी स्थूलता इतनी श्रेष्ठ नहीं है, जितनी कृशता श्रेष्ठ है। 
किसीका शरीर कृश है, पर नीरोग है और किसीका शरीर 
स्थूल है पर रोगी है, तो दोनोंमें शरीरका कृश होना ही 
अच्छा है। 
प्रश्ू--आसनोंका व्यायाम करना किन लोगोंके लिये 
ज्यादा उपयोगी हैं ? 
उत्तर-जो ल्लेग खेतीका, परिश्रमका काम करे हें, 
उनका तो स्वाभाविक ही व्यायाम होता रहता है और उनको 
हवा भी शुद्ध मिल जाती है; अतः उनके लिये व्यायामकी 
जरूरत नहीं है। परन्तु जो लोग बौद्धिक काम करते हैं; दूकान, 
आफिस आदियमें ब्रेठे रहनेका काम करते हैं, उनके लिये 
आसनोंका व्यायाम करना बहुत उपयोगी होता है । 
ग्रश्न--व्यायाम कितना करना चाहिये ? 
उत्तर--कुश्तीके व्यायाममें तो दण्ड-बैठक, करते-करते 
शरीर गिर जाय, थक जाय तो बह व्यायाम अच्छा होता है। 
परन्तु आसनोंके व्यायाममें ज्यादा जोर नहीं लगाना चाहिये, 
प्रत्युत शरीरमें कुछ परिश्रम मालूम देनेपर आसन करना बन्द 
कर देना चाहिये। आसनोंका व्यायाम करते समय भी बीच- 
बीचमें शवासन करते रहना चाहिये। 
प्रश्न--व्यायाम किस जगह करना चाहिये ? 
उत्तर--जहाँ शुद्ध हवा हो, जंगल हो वहाँ व्यायाम 
करनेसे विशेष लाभ होता है। कुश्तीके व्यायाममें तो अगर 
शुद्ध हवा न मिले तो भी काम चल सकता है, पर आसनोंके 


* ब्रद्धावस्थामें भी आसनोंका सुक्ष्म (हलका) व्यायाग करना चाहिये, इससे शरीस्में स्फूर्ति, हलूकापन रहेगा। 


* आहार-शुद्धि * 


व्यायाममें शुद्ध हवाका होना जरूरी है। जो लोग राहरोंमें रहते 
हैं, वे लोग मकानकी छतपर अथवा कमरेमें हठका-सा पंखा 
चलाकर आसन कर सकते हैं। 

प्रश्न-व्यायाम करनेवालोंको किस वस्तुका सेवन 
करना चाहिये ? 

उत्तर--कुइतीका व्यायाम करनेवालोंको दूध, घी 
आदिका खूब सेवन करना चाहिये। दूध, घी आदि लेते हुए 
अगर उल्टी हो जाय तो भी उसकी परवाह नहीं करनी चाहिये, 
पर जितना पचा सकें, उतना तो लेना ही चाहिये। परन्तु 
आसमनोंके व्यायाममें शुद्ध, सात्तिक तथा थोड़ा आहार करना 
चाहिये (६। १७) । 

प्रश्न--शरीरमें शक्ति कम होनेपर ज्यादा रोग होते 
हैं-“-यह बात कहाँतक ठीक है ? 

उत्तर--इस विषयमें दो मत हैं--आयुर्वेदका मत और 
धर्मशाख्रका मत । आयुर्वेदकी दृष्टि शरीरपर ही रहती है; अतः 
वह 'शरीरमें शक्ति कम होनेपर रोग ज्यादा पैदा होते हैं'-- 
ऐसा मानता है। परन्तु धर्मशाख्रकी दृष्टि शुभ-अशुभ कर्मोपर 
रहती है; अतः वह रोगोंके होनेमें पाप-कर्मोको ही कारण 
मानता है। 

जब मनुष्योंके क्रियमाण-(कुपथ्यजन्य-) कर्म अथवा 
प्रारब्ध- (पाप-) कर्म अपना फल देनेके लिये आ जाते हैं, 
तब कफ, वात और पित्त--वे तीनों विकृत होकर रोगोंको 
पैदा करनेमें हेतु बन जाते हैं ओर तभी भूत-प्रेत भी शरीरमें 
प्रविष्ट होकर शेग पैदा कर सकते हैं; कहा भी है-- 

वैद्या बदन्ति कफपित्तमरुद्दिकारान्‌ 
ज्योतिर्विदी ग्रहगति परिवर्तयन्ति । 
भूता विशन्तीति भूतविदों वदन्ति 
प्रारब्धकर्म बलवन्मुनयो. बदन्ति ॥ 

'रोगोंके पैदा होनेमें बैद्यल्ोग कफ, पित्त ओर वातको 
कारण मानते हैं, ज्योतिषीलोग ग्रहोंकी गतिको कारण मानते हैं, 
प्रेतविद्यावाले भूत-प्रेतोंके प्रविष्ट होनेको कारण मानते हैं; परन्तु 
मुनिलोग प्रारब्धकर्मको ही बलवान्‌ (कारण) मानते हैं।' 

भोजनके लिये आवश्यक विचार 

उपनिषदोंमें आता है कि जैसा अन्न होता है, वैसा ही मन 
बनता है--'अन्नमय हि सोम्य मनः।' (छान्दोग्य० 
६। ५।४) अर्थात्‌ अन्नका असर मनपर पड़ता है। अन्नके 
सूक्ष्म सारभागसे मन (अन्तःकरण) बनता है, दूसरे नम्बरके 
भागसे वीर्य, तीसरे नम्बरके भागसे मल बनता है, जो कि 
बाहर निकल जाता है। अतः मनको शुद्ध बनानेके लिये भोजन 
शुद्ध, पत्रित्र होना चाहिये। भोजनकी शुद्धिसि मन- 

(अन्तःकरण-) की शुद्धि होती है--“आहारशुद्धो 
सत्त्वशुद्धि:' (छान्दोग्य" २। २६। २) । जहाँ भोजन करते हैं 
वहाँका स्थान, वायुमण्डल, दृश्य तथा जिसपर बैठकर भोजन 
करते हैं, वह आसन भी शुद्ध, पवित्र होना चाहिये। कारण कि 
भोजन करते समय प्राण जब अन्न अहण करते हैं, तब वे 
शरीरके सभी रोमकूपोंसे आसपासके परमाणुओंको भी 
खींचते--ग्रहण करते हैं। अतः वहाँका स्थान, वायुमण्डल 
आदि जैसे होंगे, प्राण वैसे ही परमाणु खींचेंगे ओर उन्‍्हींके 
अनुसार मन बनेगा। भोजन बनानेवालेके भाव, विचार भी 
शुद्ध सात्तिक हों। 

भोजनके पहले दोनों हाथ, दोनों पैर और मुख--ये पाँचों 
जुद्ध, पवित्र जलसे धो ले। फिर पूर्व या उत्तरी ओर मुख 
करके शुद्ध आसनपर नैठकर भोजनकी सब चीजोंको “पत्र 
युष्प॑ फलं तोयं थो मे भक्त्या प्रयच्छति। तदहं 
भक्त्युपहतमश्नामि प्रयतात्मनः ॥' (गीता ९।२६)--यह 
इलोक पढ़कर भगवानके अर्पण कर दे। अर्पणके बाद दायें 
हाथमें जल लेकर 'ब्रह्मार्पणं ब्रह्म हवि्रह्माम् ब्रह्मणा हुतम्‌। 
ब्रहोेव॒ तेनगन्तव्य॑ ब्रह्मकर्मससमाधिना ॥" (गीता 
४। २४) --यह इलोक पढ़कर आचमन करे ओर भोजनका 
पहला ग्रास भगवान्‌का नाम लेकर ही मुखमें डाले। प्रत्येक 
ग्रासको चबाते समय 'हरे यम हरे राम राम राम हरे हरे । हरे 
कृष्ण हरे कृष्ण कृष्ण कृष्ण हरे हरे ॥ (“इस मन्त्रकी मनसे 
दो बार पढ़ते हुए या अपने इष्टका नाम लेते हुए ग्रासको चबाये 
और निगले। इस मन्त्रमें कुल सोलह नाम हैं और दो बार 
मन्त्र पढ़नेसे बत्तीस नाम हो जाते हैं। हमारे मुखमें भी बत्तीस 
ही दाँत हैं। अतः (मन्त्रके प्रत्येक नामके साथ बत्तीस बार 
चबानेसे वह भोजन सुपाच्य और आरोग्यदायक होता है एवं 
थोड़े अन्नसे ही तृप्ति हो जाती है तथा उसका रस भी अच्छा 
बनता है और इसके साथ ही भोजन भी भजन बन जाता है । 

भोजन करते समय ग्रास-ग्रासमें भगवन्नाम-जप करते 
रहनेसे अन्नदोष भी दूर हो जाता है। 

जो लोग ईर्ष्या, भय और क्रोधसे युक्त हैं तथा लोभी हैं. 
और रोग तथा दीनतासे पीड़ित और द्वेषयुक्त हैं, वे जिस 
भोजनको करते हैं, वह अच्छी तरह पचता नहीं अर्थात्‌ उससे 
अजीर्ण हो जाता है । इसलिये मनुष्यको चाहिये कि वह भोजन 
करते समय मनको शान्त तथा प्रसन्न रखे | मनमें काम, क्रोध, 
लोभ, मोह आदि दोषोंकी वृत्तियोंको न आने दे | यदि कभी आ 
जाये तो उस समय भोजन न करें; क्योंकि वृत्तियोंका असर 


| भोजनपर पड़ता है और उसीके अनुसार अन्तःकरण बनता है। 
| ऐसा भी सुननेमें आया है कि फोजी लोग जब गायको दुहते हैं 


<०६८ 


तब दुहनेसे पहले बछड़ा छोड़ते हैं ओर उस बछड़ेके पीछे 
कुत्ता छोड़ते हैं। अपने बछड़ेके पीछे कुत्तेको देखकर जब गाय 
गुस्सेमें आ जाती है, तब बछड़ेको लाकर बाँध देते हैं और 
फिर गायको दुहते हैं। वह दूध फोजियोंको पिलाते हैं, जिससे 
वे लोग खूँखार बनते हैं। 

ऐसे ही दूधका भी असर प्राणियोंपर पड़ता हैं। एक बार 
किसीने परीक्षाके लिये कुछ घोड़ोंको भैंसका दूध और कुछ 
घोड़ोंको गायका दूध पिलाकर उन्हें तैयार किया। एक दिन 
सभी घोड़े कहीं जा रहे थे। रास्तेमें बदीका जल था। भैंसका 
दूध पीनेवाले घोड़े उस जलमें बैठ गये और गायका दूध 
पीनेवाले घोड़े उस जलकों पार कर गये। इसी प्रकार बैल 
ओर भैंसेका परस्पर युद्ध कराया जाय तो भैंसा बैलको मार 
देगा; परन्तु यदि दोनोंको गाड़ीमें जोता जाय तो भैंसा धूपमें 
जीभ निकाल देगा, जबकि बैल धूपमें भी चलता रहेगा। 
कारण कि भैंसके दूधमें सात्तिक बल नहीं होता, जबकि 
गायके दूधमें सात्तिक बल होता है। 

जैसे प्राणियोंकी वृत्तियोंका पदार्थोपर असर पड़ता हैं 
ऐसे ही प्राणियोंकी दृष्टिका भी असर पड़ता है। बुरे व्यक्तिकी 
अथवा भूखे कुत्तेकी दृष्टि भोजनपर पड़ जाती है तो वह 
भोजन अपवित्र हो जाता है। अब वह भोजन पत्रित्र कैसे 
हो ? भोजनपर उसकी दृष्टि पड़ जाय तो उसे देखकर मनमें 
प्रसन्न हो जाना चाहिये कि भगवान्‌ पधारे हैं । अतः उसको 
सबसे पहले थोड़ा अन्न देकर भोजन करा दे। उसके देनेके 


* साधन-सुधा-सिन्धु * 


बाद बचे हुए शुद्ध अन्नको स्वयं ग्रहण करे तो दृष्टिदोष मिट 
जानेसे वह अन्न पवित्र हो जाता है। 

दूसरी बात, लोग बछड़ेको पेटभर दूध न पिलाकर सारा 
दूध स्वयं दुह लेते हैं। वह दूध पवित्र नहीं होता; क्योंकि उसमें 
बछड़ेका हक आ जाता है। बछड़ेको पेटभर दूध पिला दे 
ओर इसके बाद जो दूध निकले, वह चाहे पावभर ही क्यों न 
हो, बहुत पवित्र होता है। 

भोजन करनेवाले ओर करानेवालेके भावका भी 
भोजनपर असर पड़ता है; जैसे-- (१) भोजन करनेवालेकी 
अपेक्षा भोजन करानेवालेकी जितनी अधिक प्रसन्नता होगी, 
वह भोजन उतने ही उत्तम दर्जेका माना जायगा। (२) भोजन 
करानेवाला तो बड़ी प्रसन्नतासे भोजन कराता है; परन्तु भोजन 
करनेवाला 'मुफ्तमें भोजन मिल गया; अपने इतने पैसे बच 
गये; इससे मेरेमें बल आ जायगा' आदि स्वार्थका भाव रख 
लेता है तो वह भोजन मध्यम दर्जेका हो जाता है और 
(३) भोजन करानेवालेका यह भाव हैं कि 'यह घरपर आ 
गया तो खर्चा करना पड़ेगा, भोजन बनाना पड़ेगा, भोजन 
कराना ही पड़ेगा' आदि ओर भोजन करनेवाठेमें भी स्वार्थभाव 
है तो वह भोजन निकुष्ट दर्जेका हो जायगा। 

इस विषयमें गीताने सिद्धान्तरूपसे कह दिया है-- 
'सर्वभूतहिते रता:” (५। २५, १२ ।४) । तात्पर्य यह हैं कि 
जिसका सम्पूर्ण प्राणियोंमें हितका भाव जितना अधिक होगा, 
उसके पदार्थ, क्रियाएँ आदि उतनी ही पवित्र हो जायँगी। 


ल्च्स्ल्ल्ल्- जैः >> बन 

* साधन-सुधा-सिन्धु * 


कर्म-रहस्य 


पुरुष और प्रकृति--ये दो हैं। इनमेंसे पुरुषमें कभी 
परिवर्तन नहीं होता और प्रकृति कभी परिवर्तनरहित नहीं 
होती | जब यह पुरुष प्रकृतिके साथ सम्बन्ध जोड़ लेता है 
तब प्रकृतिकी क्रिया पुरुषका 'कर्म' बन जाती हैं; क्योंकि 
प्रकृतिके साथ सम्बन्ध माननेसे तादात्म्य हो जाता है | तादातय 
होनेसे जो प्राकृत वस्तुएँ प्राप्त हैं, उनमें ममता होती हैं ओर उस 
ममताके कारण अप्राप्त वस्तुओंकी कामना होती हैं । इस प्रकार 
जबतक कामना, ममता और तादात्य रहता है, तबतक जो 
कुछ परिवर्तनरूप क्रिया होती है, उसका नाम 'कर्म' है। 

तादात्यके टूटनेपर वही कर्म पुरुषके लिये 'अकर्म' हो 


जाता हैं अर्थात्‌ वह कर्म क्रियामात्र रह जाता है, उसमें 
फलजनकता नहीं रहती--यह 'कर्ममें अकर्म' है। अकर्म- 
अवस्थामें अर्थात्‌ स्वरूपका अनुभव होनेपर उस महापुरुषके 
शरीरसे जो क्रिया होती रहती है, वह 'अकर्ममें कर्म' है ।* 
तात्पर्य यह हुआ कि अपने निर्लिप्त ख्रूपका अनुभव न 
होनेपर भी वास्तवमें सब क्रियाएँ प्रकृति और उसके कार्य 
शरीरमें होती हैं; परन्तु प्रकृति या झरीरसे अपनी पृथक्ताका 
अनुभव न होनेसे वे क्रियाएँ 'कर्म' बन जाती हैं। + 

कर्म तीन तरहके होते हैं--क्रियमाण, सश्चित और 
प्राख्थ । अभी वर्तमानमें जो कर्म किये जाते हैं, वे 'क्रियमाण' 


* कर्मण्यकर्म यः पर्येदकर्मणि च कर्म यः।स बुद्धिमान्मनुष्येपु स युक्तः कृत्सकर्मकृत्‌॥ (गीता ४ । १८) 


+ प्रकृंतेः क्रियमाणानि गुण: कर्माणि सर्वशः। अहड्ढारविमूढात्मा 


कर्ताहमिति मन्धते॥ (गीता ३। २७) 


प्रकृष्लेय॑ च कर्माणि क्रियमाणानि सर्वशः ।यः पश्चति तथात्मानमकर्तार स पठ्यति॥ (गाता १३ । २९) 


“03% 5 4 9 20 «22 नि कं 3 2 आर 24 ७४८८७ «3.0 ७» की /+ कक कि ४ 4 0 है के आओ कक च्डदा ॥छ-* ७७४ ! के आओ आ 8 आओ 2, आय दर 4 हम को 


पसीना निकलता है--यह दृष्टका 'तात्कालिक' फल है और | सर्वसुहृद, सर्वसमर्थ भगवान्‌का विधान है कि पापसे अधिक 
कुपथ्यके कारण परिणाममें पेटमें जलन और रोग, दुःख | दण्ड कोई नहीं भोगता और जो दण्ड मिलता है, वह 
आदिका होना--यह दृष्टका 'कालान्तरिक' फल हैं। किसी-न-किसी पापका ही फल होता है |; 


* जो भी नये कर्म और उनके संस्कार बनते हैं, वे सब केवल मनुष्यजन्ममें ही बनते हैं (गीता ४ | १२; १५। २), पशु-पक्षी आदि 
योनियोंमें नहीं; क्योंकि वे योनियाँ केवल कर्मफल-भोगके लिये ही मिलती हैं । 

| यहाँ दृष्टका 'कालान्तरिक' फल और अदृष्टका 'लोकिक' फल--दोनों फल एक समान हो दीखते हैं, फिर भी दोनोंमें अन्तर है। जो 
'कालान्तरिक' फल है, वह सीधे मिलता है, प्रारब्थ बनकर नहीं; परन्तु जो 'छौकिक' फल है, वह प्रारब्ध बनकर ही मिलता है। 

| एक सुनी हुई घटना है। किसी गाँवमें एक सज्जन रहते थे। उनके घरके सामने एक सुनारका घर था। सुनारके पास सोना आता रहता 
था और वह गढ़कर देता रहता था | ऐसे वह पैसे कमाता था । एक दिन उसके पास अधिक सोना जमा हो गया। राक्रिं पहरा लगानेवाले सिपाहीकों 


इस बातका पता लग गया। उस पहरेदारने रात्रिमें उस सुनारको मार दिया ओर जिस बक्सेमें सोना था, उसे उठाकर चल दिया | इसी बीच सामने 
रहनेवाले सजन लघुशडके लिये उठकर बाहर आये। उन्होंने पहरेदारकों पकड़ लिया कि तू इस बक्सेको कैसे ले जा रहा है? तो पहरेदारने 
कहा---'तू चुप रह, हल्ला मत कर। इसमेंसे कुछ तू छे ले और कुछ मैं ले हूँ ।' सजन बोले--'मैं कैसे ले ढू? मैं चोर थोड़े ही हूँ !' पहरेदारने 
कहा--'देख, तू समझ जा, मेरो बात मान ले, नहीं तो दुःख पायेगा ।' पर वे सज्जन माने नहीं। तब पहरेदारने बकसा नौचे रख दिया और उस 
सज्जनको पकड़कर जोरसे सीटी बजा दी | सीटी सुनते ही और जगह पहया लगानेवाले सिपाही दौड़कर वहाँ आ गये। उसने सबसे कहा कि 'यह 
इस घरसे बकसा लेकर आया है और मैंने इसको पकड़ लिया है।” तब सिपाहियेंने घरमें घुसकर देखा कि सुनार मरा पड़ा है। उन्होंने उस सज्जनकों 
पकड़ लिया और राजकीय आदमियोंके हवाले कर दिया | जजके सामने बहस हुई तो उस सज्जनने कहा कि "मैंने नहीं मारा है, उस पहरेदार सिपाहीने 
माय है।' सब सिपाही आपसमें मिले हुए थे, उन्होंने कहा कि नहीं इसीने मारा है, हमने खुद रात्रिमें इसे पकड़ा है,' इत्यादि । 

मुकदमा चल्त्र। चलते-चलते अन्तमें उस्त सजजनके लिये फाँसीका हुक्म हुआ | फाँसीका हुक्म होते ही उस सज्जनके मुखसे निकला-- देखो, 
सरासर अन्याय हो रहा है ! भगवान्‌के दरबासमें कोई न्याय नहीं ! मैंने मार नहीं, मुझे दण्ड हो और जिसने मारा है, वह बेदाग छूट जाय, जुर्माता 
भी नहीं; यह अन्याय है !' जजपर उसके वचनोंका असर पड़ा कि वास्तवमें यह सच्चा बोल रहा है, इसकी किसी तरहसे जाँच होनी चाहिये। 
ऐसा विचार करके उस जजने एक षड्यन्त्र रचा | 

सुबह होते हो एक आदमी रोता-चिल्लाता हुआ आया और बोला--'हमारे भाईकी हत्या हो गयी, सरकार ! इसकी जाँच होनी चाहिये ।' 
तब जजने उसी सिपाहीको और कैदी सज्जनको मेरे व्यक्तिकी लाश उठाकर लानेके लिये भेजा। दोनों उस आदमीके साथ वहाँ गये, जहाँ लाश 
पड़ी थी। खाटपर लाशके ऊपर कपड़ा बिछा था। खून बिखरा पड़ा था। दोनोने उस खाटकों उठाया और उठाकर ले चले | साथका दूसरा आदमी 
खबर देनेके बहाने दौड़कर आगे चला गया। तब चलते-चलते सिपाहीने कैदीसे कहा--'देख, उस दिन तू मेरी बात मान लेता तो सोना मिल 
जाता और फांसी भी नहीं होती, अब देख लिया सचाईका फल ?' कैदीने कहा--'मैंने तो अपना काम सच्चाईका ही किया था, फॉसी हो गयी 
तो हो गयी ! हत्या की तूने और दण्ड भोगना पड़ा मेरेको ! भगवानके यहाँ न्याय नहीं !' 

खाटपर झूठमूठ मरे हुएके समान पड़ा हुआ आदमी उन दोनोंकी बातें सुन रहा था। जब जजके सामने खाट रखी गयी तो खूनभर कपड़ेको 
हटाकर वह उठ खड़ा हुआ और उसने सारी बात जजकों बता दी कि रास्तेमें सिपाही यह बोला और कैदी यह बोला | यह सुनकर जजको बड़ा 
आश्चर्य हुआ। सिपाही भी हक्का-बक्का रह गया। सिपाहीको पकड़कर कैद कर लिया गया। परन्तु जजके मनमें सन्तोष नहीं हुआ | उसने कैदीको 
एकान्तमें बुलाकर कहा कि 'इस मामलेमें तो में तुम्हें निदोष मानता हूँ, पर सच-सच बताओ क्रि इस जन्ममें तुमने कोई हत्या की है क्या ?' वह 
बोला--बहुत पहलेकी घटना है। एक दुष्ट था, जो छिपकर मेरे घर मेरी स्रीके पास आया करता था। मैंने अपनी ख्रीको तथा उसको अलग-अलग 
खूब समझाया, पर वह माना नहीं। एक रात वह घरपर था और अचानक मैं आ गया। मेरेको गुस्सा आया हुआ था । मैंने तलवारसे उसका गला 
काट दिया और घरके पीछे जो नदी है, उसमें फेंक दिया। इस घटनाका किसीको पता नहीं लगा। यह सुनकर जज बोला-- 'तुम्हारेको इस समय 
फॉँसी होगी ही; मैंने भी सोचा कि मैंने किसीसे घूस (रिश्वत) नहीं खायी, कभी बेईमानी नहीं की, फिर मेरे हाथसे इसके लिये फाँसीका हक्म 
लिखा कैसे गया ? अब सन्तोष हुआ। उसी पांपका फल तुम्हें यह भोगना पड़ेगा। सिपाहीको अलग फाँसी होगी। 

[उस सज्जनने चोर सिपाहीको पकड़कर अपने कर्तव्यका पालन किया था | फिर उसको जो दण्ड मिला है, वह उसके कर्तव्य-पालनका फल 
नहीं है, प्रत्युत उसने बहुत पहले जो हत्या की थी, उस हत्याका फल है। कारण कि मनुष्यकों अपनी रक्षा करमेका अधिकार है, मारनेका अधिकार 
नहीं। मारनेका अधिकार रक्षक क्षेत्रियका, राजाका हैं। अतः कर्तव्यका पालन करनेके कारण उस पाप-(हत्या-) का फल उसको यहीँ मिल गया 
और परलेकके भयंकर दण्डसे उसका छुटकारा हो गया। कारण कि इस लोकमें जो दण्ड भोग लिया जाता है, उसका थोड़ेमें ही छुटकारा हो 
जाता है, थोड़ेमें. ही शुद्धि हो जातो है, नहीं तो परलोकमें बड़ा भयंकर (व्याजसहित) दण्ड भोगना पड़ता है।] 

इस कहानीस यह पता लगतो है कि मनुष्यके कब्र किये हुए पापका फल कब मिलेगा--इसका कुछ पता नहीं । भगवानका विधान विचित्र 
हैं। जबतक पुराने पुण्य प्रबल रहते हैँ तबतक उग्र पापका-फल भी तत्काल नहीं मिलता । जब्र पुराने पुण्य खत्म होते हैं, तब उस पापकी बारी 
आती है। पापका फल (दण्ड) तो भोगना ही पड़ता है, चाहे इस जन्ममें भोगना पड़े या जन्मान्तरमें | 


अबहयमेत्र भोक्तत्यं कृते कर्म शुभाशुभम्‌। नाभुक्ते क्षीयत्तेः कर्प जन्मकोटिशतैरपि ॥ 

इसी तरह धन-सम्पत्ति, मान, आदर, प्रशंसा, नीरोगता क्रियमाण-कर्मके संस्कार-अंशके भी दो भेद हैं--शुद्ध 
आदि अनुकूल परिस्थितिके रूपमें पुण्य-कर्मोका जितना फल | एवं पवित्र संस्कार और अशुद्ध एवं अपवित्र संस्कार। 
यहाँ भोग लिया है, उतना अंझ तो यहाँ नष्ट हो ही गया और | शास्त्रविहित कर्म करनेसे जो संस्कार पड़ते हैं, वे जुद्ध एवं 
जितना बाकी रह गया है, वह परलोकमें फिर भोगा जा सकता | पवित्र होते हैं और शास्त्र, नीति, लोकमर्यादाके विरुद्ध कर्म 
: है। यदि पुण्यकर्मोका पूस फल यहीं भोग लिया गया है तो | करनेसे जो संस्कार पड़ते हैं, वे अशुद्ध एवं अपवित्र होते हैं। 
पुण्य यहींपर समाप्त हो जायँगे। इन दोनों शुद्ध ओर अशुद्ध संस्कारोंको लेकर स्वभाव 


# कर्म-रहस्थ * 


(प्रकृति,,आदत) बनता है। उन संस्कार्रोमेंसे अशुद्ध अंशका 
सर्वथा नाश करनेपर स्वभाव शुद्ध, निर्मल, पवित्र हो जाता हैं 
परन्तु जिन पूर्वकृत कर्मोसे स्वभाव बना है, उन कर्मोकी 
भिन्नताके कारण जीवन्मुक्त पुरुषोंके स्वभावोंमें भी भिन्नता 
रहती है। इन विभिन्न स्वभावोंके कारण ही उनके द्वारा विभिन्न 
कर्म होते हैं पर वे कर्म दोषी नहीं होते, प्रत्युत सर्वथा शुद्ध 
होते हैं और उन कर्मोंसे दुनियाका कल्याण होता है । 
संस्कार-अंशसे जो स्वभाव बनता है, वह एक टृष्टिसे 
महान्‌ प्रबल होता है--'स्वभावो मूर्श्नि वर्तती' अतः उसे 
मिटाया नहीं जा सकता ।* इसी प्रकार ब्राह्मण, क्षत्रिय आदि 
वर्णोका जो स्वभाव है, उसमें कर्म करनेकी मुख्यता रहती है । 
इसलिये भगवानने अर्जुनसे कहा है कि जिस कर्मको तू 
मोहवश नहीं करना चाहता, उसको भी अपने स्वाभाविक 
कर्मसे बँधा हुआ परवश होकर करेगा (गीता १८ | ६०) | 
अब इसमें विचार करनेकी एक बात है कि एक ओर तो 
स्वभावकी महान्‌ प्रबलता हैं कि उसको कोई छोड़ ही नहीं 
सकता ओर दूसरी ओर मनुष्य-जन्मके उद्योगकी महान्‌ 
प्रबलता है कि मनुष्य सब कुछ करनेमें स्वतनत्र है। अतः इन 
दोनोंमें किसकी विजय होगी और किसकी पराजय होगी ? 
इसमें विजय-पराजयकी बात नहीं है। अपनी-अपनी जगह 
दोनों ही प्रबल हैं। परन्तु यहाँ स्वभाव न छोड़नेकी जो बात 
है, वह जाति-विशेषके स्वभावकी बात है। तात्पर्य है कि जीव 
जिस वर्णमें जन्मा है, जैसा रज-वीर्य था, उसके अनुसार बना 
हुआ जो स्वभाव है, उसको कोई बदल नहीं सकता; अतः वह 
स्वभाव दोषी नहीं है, निदोष है। जैसे, ब्राह्मण, क्षत्रिय आदि 
वर्णोका जो स्वभाव है, बह स्वभाव नहीं बदक सकता ओर 
उसको बदलनेकी आवश्यकता भी नहीं है तथा उसको 
बदलनेके लिये शास्त्र भी नहीं कहता । परन्तु उस स्वभावमें जो 
अशुद्ध-अंश (राग-द्वेष) है, उसको मिटानेकी सामर्थ्य 
भगवानने मनुष्यकों दी है। अतः जिन दोषोंसे मनुष्यका 
स्वभाव अशुद्ध बना है, उन दोषोंकों मिटाकर मनुष्य 

स्वृतन्त्रतापूर्वक अपने स्वभावकों शुद्ध बना सकता है। मनुष्य 
चाहे तो कर्मयोगकी दृष्टिसे, अपने प्रयल्लसे राग-ट्वेषकों मिटाकर 
स्वभाव शुद्ध बना ले +, चाहे भक्तियोगकी दृष्टिसे सर्वथा 
भगवान्‌के शरण होकर अपना स्वभाव शुद्ध बना ले ;। इस 
प्रकार प्रकृति- (स्वभाव-) की प्रबलता भी सिद्ध हो गयी और 
मनुष्यकी स्वतन्त्रता भी सिद्ध हो गयी। तात्पर्य यह हुआ कि 
शुद्ध स्वभावको रखनेमें प्रकृतिकी प्रबलता है और अशुद्ध 
स्वरभावकों मिटानेमें मनुष्यकी खतन्त्रता है। 

जैसे, लोहेकी तलवारकों पारस छुआ दिया जाय तो 
तलवार सोना बन जाती है; परन्तु उसकी मार, धार और 
आकार--ये तीनों नहीं बदलते । इस प्रकार सोना बनानेमें 
पारसकी प्रधानता रही और 'मार-धार-आकार' में तलवारकी 
प्रधानता रही । ऐसे ही जिन लोगोंने अपने स्वभावकों परम 
शुद्ध बना लिया है, उनके कर्म भी सर्वथा शुद्ध होते हैं। परन्तु 
स्वभावके शुद्ध होनेपर भी वर्ण, आश्रम, सम्प्रदाय, 
साधन-पद्धति, मान्यता आदिके अनुसार आपसमें उनके 
कर्मोकी भिन्नता रहती है। जैसे, किसी ब्राह्मणको तत्त्वबोध हो 
जानेपर भी वह खान-पान आदियमें पवित्रता रखेगा और अपने 
हाथसे बनाया हुआ भोजन ही ग्रहण करेगा; क्योंकि उसके 
स्वभावमें पवित्रता है। परन्तु किसी हरिजन आदि साधारण 
वर्णवालेको तत्त्बोध हो जाय तो वह खान-पान आदियें 
पवित्रता नहीं रखेगा और दूसरोंकी जूठन भी खा लेगा; क्योंकि 
उसका स्वभाव ही ऐसा पड़ा हुआ है। पर ऐसा स्वभाव उसके 
लिये दोषी नहीं होगा । 

जीवका असतूके साथ सम्बन्ध जोड़नेका स्वभाव 
अनादिकालसे बना हुआ है, जिसके कारण बह जन्म-मरणके 
चक्करमें पड़ा हुआ है और बार-बार ऊँच-नीच योनियोंमें जाता 
हैं। उस स्वभावको मनुष्य शुद्ध कर सकता है अर्थात्‌ उसमें 
जो कामना, ममता और तादात्प्य हैं, उनको मिटा सकता है। 
कामना, ममता ओर तादात्यके मिटनेके बाद जो स्वभाव रहता 
है, वह स्वभाव दोषी नहीं रहता। इसलिये उस स्वभावकों 


* व्याप्रस्तुष्यति कानने सुगहनों सिंहों गुहां सेवते हँसो वाज्छति पश्चिनीं कुसुमितां गृध: इमशाने स्थले। 

साधु: सल्कृतिसाधुमेब भजते नीचोडपि नीचे जने या यस्य प्रकृति: स्वभावजनिता केनापि न त्यज्यते ॥ 
'व्याप्न घने वनमें संतुष्ट रहता है, सिंह गहन गुफाका सेवन करता है, हँस खिली हुई कमलिनीको चाहता है, गीधर इमशान-भूमिमें रहना पसंद 
करता है, सज्जन पुरुष अच्छे आचरणोंवाले सज्जन पुरुषोंमें और नीच पुरुष नीच ल्मोगोमें हो रहना चाहते हैं। सच है, स्वभावसे पैदा हुई जिसकी 


जैसी प्रकृति है, उस प्रकृतिको कोई नहीं छोड़ता ।' 
+ इंखियस्येद्रियस्थाथं. रागद्रेषो 
पं तमेव शरण 


व्यवस्थितो | तयो्न वश्मागच्छेत्ती. द्वास्य परिपन्थिनों ॥ (गीता ३। ३४) 
गच्छ सर्वभानेन भारत | तत्मसादात्परं शात्ति स्थाने प्राप्स्यसि शाश्रतम्‌॥ (गीता १८। ६२) 

मिटाना नहीं है और मिटानेकी आवश्यकता भी नहीं है। 

जब मनुष्य अहंकारका आश्रय छोड़कर सर्वथा 
भगवानके शरण हो जाता है, तब उसका स्वभाव शुद्ध हो 
जाता है; जैसे--लोहा पारसके स्पर्शसे शुद्ध सोना बन जाता 
है । स्वभाव शुद्ध होनेसे फिर वह स्वभावज कर्म करते हुए भी 
दोषी और पापी. नहीं बनता (गीता १८ ।:४७) । सर्वथा 
भगवानके शरण होनेक्े बाद भक्तका प्रकृतिके साथ कोई 
सम्बन्ध नहीं रहता | फिर भक्तके जीवनमें भगवान्‌का स्वभाव 
काम करता है। भगवान्‌ समस्त प्राणियोंके सुदृृद्‌ हैं--'सुहृदद 
सर्वभूतानाम' (गीता ५।२९) तो भक्त भी समस्त 
प्राणियोंका सुहद्‌ हो जाता है--'सुहृदः सर्वदेहिनाम' 
(श्रीमद्धा' ३।२५। २१) | 

इसी तरह कर्मयोगकी दृष्टिसे जब मनुष्य राग-द्वेषको 
मिटा देता है, तब उसके स्वभावकी शुद्धि हो जाती है, जिससे 
अपने स्वार्थका भाव मिटकर केवल दुनियाके हितका भाव 
स्वतः हो जाता है। जैसे भगवानका स्वभाव प्राणिमात्रका हित 
करनेका है, ऐसे ही उसका स्वभाव भी प्राणिमात्रका हित 
करनेका हो जाता है। जब उसकी सब चेष्टाएँ प्राणिमात्रके 
हितमें हो जाती हैं, तत्र उसकी भगवान्‌की सर्वभूतसुहृत्ता- 
जक्तिक साथ एकता हो जाती है। उसके उस स्वभावमें 
भगवान्‌की सुद्दत्ता-शक्ति कार्य करने लगती है। 

वास्तवमें भगवान्‌की वह सर्वभूतसुद्त्ता-शक्ति 
मनुष्यमात्रके लिये समान रीतिसे खुली हुई है; परन्तु अपने 
अहड्जार और राग-द्वेषके कारण उस शक्तिमें बाधा लग जाती 
है अर्थात्‌ बह शक्ति कार्य नहीं करती। महापुरुषोंमें अहंकार 
(व्यक्तित्व) और राग-द्वेष नहीं रहते, इसलिये उनमें यह शक्ति 
कार्य करने लग जाती है। 


स्थित कर्म 
फल-अंश संस्कार-अंश 
| | 
प्रारब्ध स्फुरणा 


अनेक मनुष्य-जन्मोंमें किये हुए जो कर्म (फल-अंश 
और संस्कार-अंश) अन्तःकरणमें संगृहीत रहते हैं, वे सच्चित 
कर्म कहलाते हैं। उनमें फल-अंशसे तो 'प्रारब्ध' बनता है 
और संस्कार-अंशसे ्फुरणा' होती रहती हैं। उन 
स्फुरणाओंमें भी वर्तमानमें किये गये जो नये क्रियमाण कर्म 
सश्चितमें भरती हुए हैं, प्रायः उनकी ही स्फुरणा होती है। 
कभी-कभी सश्वितमें भरती हुए पुराने कर्मोकी स्फुरणा भी 
हो जाती है।* जैसे--किसी बर्तनमें पहले प्याज डाल दें 
और उसके ऊपर क्रमशः गेहूँ, चना, ज्वार, बाजरा, डाल दें 
तो निकालते समय जो सबसे पीछे डाला था, वही (बाजरा) 
सबसे पहले निकलेगा, पर बीचमें कभी-कभी प्याजका भी 
भभका आ जायेगा। परन्तु यह दृष्टान्त पूरा नहीं घटता; क्योंकि 
प्याज, गेहूँ आदि सावयव पदार्थ हैं और सञ्ित कर्म निरवयव 
हैं। यह दृष्टान्त केवल इतने ही अंशमें बतानेके लिये दिया है 
कि नये क्रियमाण कर्मोकी स्फुरणा ज्यादा होती हैं और 
कभी-कभी पुराने कर्मोंकी भी स्फुरणा होती है। 

इसी तरह जब नींद आती है तो उसमें भी स्फुरणा होती 
है। नींदमें जाग्रतू-अवस्थाके दब जानेके कारण सच्चितकी वह 
स्फुरणा स्वप्ररूपसे दीखने लग जाती है, उसीको स्वप्रावस्था 
कहते हैं। ॥ स्वप्नावस्थामें बुद्धिकी सावधानी न रहनेके कारण 
क्रम, व्यतिक्रम और अनुक्रम ये नहीं रहते। जैसे शहर तो 


* स्फुरणा सश्चितके अनुसार भी होती है और प्रारब्धके अनुसार भो। सनितके अनुसार जो स्फुरणा होती है, वह मनुष्यको कर्म करनेके 


लिये बाध्य नहीं करती। परन्तु सहझितकी रफुरणामें भी यदि राग-द्वेष हो जायें तो वह 'संकल्प' बनकर मनुष्यकों कर्म करनेके लिये बाध्य कर 
सकती है| प्राख्यके अनुसार जो स्फुरणा होती है, वह (फल-भोग करानेके लिये) मनुष्यकों कर्म करनेके लिये बाध्य करती है; परन्तु वह विहित 
कर्म करनेके लिये ही बाध्य करती है, निषिद्ध कर्म करनेके लिये नहीं। कारण कि विवेकप्रधान मनुष्यशरीर निषिद्ध कर्म करनेके लिये नहीं है। 
अतः अपनी विवेकञक्तिकों प्रबल करके निषिद्धका त्याग करनेकी जिम्मेवारी मनुध्यपर है और ऐसा करनेमें वह स्वतन्त्र है। 

7 जाग्रतू-अव्स्थापें भो जागतू, स्वप्त और सुषृत्ति--तीनों अवस्थाएँ होती हैं; जैसे मनुष्य जाग्रतू-अवस्थामें बड़ी सावधानीसे काम करता 
है तो यह जाग्रतमें जाग्रतू-अवस्था है। जागत-अवस्थामें मनुष्य जिस कामको करता हैं, उस कामके अलावा अचानक जो दूसरी रफुणणा होने 
लगती है, वह जाग्रतमें स्वप्न-अवस्था है। जाग्रत्‌-अवस्थामें कभी-कभी काम करते हुए भी उस कामकी तथा पूर्वकर्मोंकी कोई भी स्फुरणा नहीं 
होती, बिलकुल चृत्ति-रहित अवस्था हो जाती है, वह जामतमें सुषुप्ति-अवस्था है। 

कर्म करनेका वेग ज्यादा रहनेसे जाग्रतू-अवस्थामें जाग्रतू और स्वप्र-अवस्था तो ज्यादा होती है पर सुपुप्ति-अवस्था बहुत थोड़ी होती है। अगर 
कोई साधक जाग्रत॒को स्वाभाविक सुपुप्तिको स्थायी बना ले तो उसका साधन बहुत तेज हो जायगा; क्योंकि जाग्रतू-सुषृप्तिमें साधकका परमात्माके 
साथ निरावरणरूपसे खतः सम्बन्ध होता है। ऐसे ते। सुधुप्ति- अवरस्थापें भी संसारका सम्बन्ध टूट जाता है; परंतु बुद्धि-वत्ति अज्ञानमें छीन हो जानेसे 
स्वरूपक्रा स्पष्ट अनुभव नहीं होता। जाग्रतृ-सुघृप्तिमें बुद्धि जाग्रत्‌ रहनेसे स्वरूपका स्पष्ट अनुभव होता है। 

यह जाग्रतू-सुषुत्ति समाधिसे भी विलक्षण है; क्योंकि यह स्वतः होती है और समाधिमें अभ्यासके द्वारा वृत्तियोंकों एकाग्र तथा निरुद्ध करना 
पड़ता है। इसलिये समाधिमें पुरुषार्थ साथमें रहनेके कारण शरीरमें स्थिति होती है; परत्तु जाग्रत्‌ -सुषुप्तिमें अभ्यास और अहंकारके बिना वृत्तियाँ 
स्वतः निरुद्ध होनेके कारण स्वरूपमें स्थिति होती हैं अर्थात्‌ स्वरूपका अनुभव ड्ोता हैं। 


& कर्म-रहस्य * 


दिल्लीका दीखता है और बाजार बम्बईका तथा उस बाजारमें 
दूकानें कलकत्ताकी दीखती हैं, कोई जीवित आदमी दीख 
जाता है अथवा किसी मरे हुए आदमीसे मिलना हो जाता है 
बातचीत हो जाती है, आदि-आदि | 

जाग्रतू-अवस्थामें हरेक मनुष्यके मनमें अनेक तरहकी 
स्फुरणाएँ होती रहती हैं। जब जाग्रत्‌-अवस्थामें शरीर, इन्द्रियाँ 
और मनपरसे बुद्धिका अधिकार हट जाता है, तब मनुष्य जैसा 
मनमें आता है, वैसा बोलने लगता है। इस तरह उचित- 
अनुचितका विचार करनेकी शक्ति काम न करनेसे वह 'सीधा- 
सरल पागल' कहलाता है। परन्तु जिसके शरीर, इन्द्रियाँ और 
मनपर बुद्धिका अधिकार रहता है, वह जो उचित समझता है 
वहीं बोलता है और जो अनुचित समझता है, वह नहीं 

बोलता। बुद्धि सावधान रहनेसे वह सावचेत रहता है, 
इसलिये वह 'चतुर पागल है ! 

इस प्रकार मनुष्य जबतक परमात्रप्राप्ति नहीं कर लेता, 
तबतक वह अपनेको स्फुरणाओंसे बचा नहीं सकता। 
परमात्मप्राप्ति होनेपर बुरी स्फुरणाएँ सर्वथा मिट जाती हैं। 
इसलिये जीवन्मुक्त महापुरुषके मनमें अपवित्र बुरे विचार कभी 
आते ही नहीं। अगर उसके कहलानेवाले शरीरमें प्रारब्धवश 
(व्याधि आदि किसी कारणवश) कभी बेहोशी, उनन्‍्माद आदि 
हो जाता है तो उसमें भी वह न तो शाख्रनिषिद्ध बोलता है 
और न शास््रनिषिद्ध कुछ करता ही है; क्योंकि अन्तःकरण 
जुद्ध हो जानेसे शास्त्रनिषिद्ध बोलना या करना उसके 
स्वभावमें नहीं रहता । 


प्रारब्ध कर्म 


पफि++++्+++ 


मिश्रित (अनुकूल-प्रतिकूल) परिस्थिति 


अनुकूल परिस्थिति 
| 


(0 - > ७-५३ व ज्या १ ज४णयएडर) 
स्वेच्छापूर्बक क्रिया (प्रवृत्ति) अनिच्छापूर्वक क्रिया 


स्वेच्छापूर्वक क्रिया ( प्रवृत्ति) अनिच्छापूर्वक क्रिया 


कल] क्रिया 


प्रतिकूल परिस्थिति 


परेच्छापूर्वक क्रिया 


स्वेच्छापूर्वक क्रिया (प्रवृत्ति). अनिच्छापूर्वक क्रिया. परेच्छापूर्वक क्रिया 


सशितमेंसें जो कर्म फल देनेके लिये सम्मुख होते हैं, उन 
कर्मोको प्रारब्ध कर्म कहते हैं।* प्रारब्ध कर्मोका फल तो 
अनुकूल या प्रतिकूल परिस्थितिके रूपमें सामने आता है; 
परन्तु उन प्रारब्ध कर्मोको भोगनेके लिये प्राणियोंकी प्रवृत्ति 
तीन प्रकारसे होती है-- (१) स्वेच्छापूर्वक, (२) अनिच्छा- 
(दैवेच्छा-) पूर्वक्क और (३) परेच्छापूर्वक | उदाहरणार्थ-- 

(१) किसी व्यापारीने माल खरीदा तो उसमें मुनाफा हो 
गया। ऐसे ही किसी दूसरे व्यापारीने माल खरीदा तो उसमें 
घाटा छुग गया। इन दोनोंमें मुनाफा होना और घाटा छगना 
तो उनके शुभ-अशुभ कर्मेंसे बने हुए प्रारब्धके फल हैं; परन्तु 
माल खरीदनेमें उनकी प्रवृत्ति खेच्छापूर्वक हुई है। 

(२) कोई सज्जन कहीं जा रहा था तो आगे आनेवाली 


नदीमें बाढ़के प्रवाहके कारण एक धनका टोकरा बहकर आया 
ओर उस सज्जनने उसे निकाल लिया। ऐसे ही कोई सज्जन 
कहीं जा रहा था तो उसपर वृक्षकी एक टहनी गिर पड़ी और 
उसको चोट लग गयी। इन दोनोंमें घनका मिलना और चोट 
लगना तो उनके शुभ-अशुभ कर्मोंसे बने हुए प्रार्थके फल 
हैं; परन्तु धनका टोकरा मिलना और वृक्षकी टहनी 
गिरना--यह प्रवृत्ति अनिच्छा- (दैवेच्छा-) पूर्वक हुई है। 
(३) किसी धनी व्यक्तिने किसी बच्चेको गोद ले लिया 
अर्थात्‌ उसको पुत्र-रूपमें स्वीकार कर लिया, जिससे उसका 
सब धन उस बच्चेको मिल गया । ऐसे ही चोरोंने किसीका सब 
धन लूट लिया। इन दोनोंमें बचेको धन मिलना और चोरीमें 
धनका चला जाना तो उनके शुभ-अशुभ केसे बने हुए 


६ 'प्रकरण आरब्थ: प्रारब्ध:' अर्थात्‌ अच्छी तरहसे फल देनेके लिये जिसका आरम्भ हो चुका है, वह 'प्रारत्ध' है। 

प्रारब्धके फल हैं; परन्तु गोदमें जाना और चोरी होना--यह 
प्रवृत्ति परेच्छापूर्वक हुई है। 

यहाँ एक बात और समझ लेनी चाहिये कि कर्मोका फल 
'कर्म' नहीं होता, प्रत्युत 'परिस्थिति' होती हैं अर्थात्‌ प्रारब्ध 
कर्मोका फल परिस्थितिरूपसे सामने आता है। अगर नये 
(क्रियमाण) कर्मको प्रारब्धका फल मान लिया जाय तो फिर 
ऐसा करो, ऐसा मत करो'--यह शाखस्त्रोंका, गुरुजनोंका 
विधि-निषेध निरर्थक हो जायगा । दूसरी बात, पहले जैसे कर्म 
किये थे, उन्हींके अनुसार जन्म होगा और उन्‍्हींके अनुसार 
कर्म होंगे तो वे कर्म फिर आगे नये कर्म पैदा कर देंगे, जिससे 
यह कर्म-परम्परा चलती ही रहेगी अर्थात्‌ इसका कभी अन्त 
ही नहीं आयेगा। 

प्राख्ध कर्मसे मिलनेवाले फलके दो भेद हैं---प्राप्त फल 
और अप्राप्त फक। अभी प्राणियोंके सामने जो अनुकूल या 
प्रतिकूल परिस्थिति आ रही है, वह 'प्राप्त' फल है और इसी 
जन्ममें जो अनुकूल या प्रतिकूल परिस्थिति भविष्यमें आने- 
वाली है वह “अप्राप्तर फल हैं। 

क्रियमाण कर्मोका जो फल-अंश सश्जितमें जमा रहता हैं, 
वही प्रारब्ध बनकर अनुकूल, प्रतिकूल और मिश्रित 
परिस्थितिके रूपमें मनुष्यके सामने आता है। अतः जबतक 
सब्जलित कर्म रहते हैं, तबतक प्रारब्ध बनता ही रहता है और 
प्रारब्ध परिस्थितिके रूपमें परिणत होता ही रहता है। यह 
परिस्थिति मनुष्यकों सुखी-दुःखी होनेके लिये बाध्य नहीं 
करती | सुखी-दु:खी होनेमें तो परिवर्तनशील परिस्थितिके साथ 
सम्बन्ध जोड़ना ही मुख्य कारण है। परिस्थितिके साथ सम्बन्ध 
जोड़ने अथवा न जोड़नेमें यह मनुष्य सर्वथा स्वाधीन है, 
पराधीन नहीं है। जो परिवर्तनशील परिस्थितिके साथ अपना 
सम्बन्ध मान लेता है, वह अविवेकी पुरुष तो सुखी-दुःखी 
होता ही रहता है। परन्तु जो परिस्थितिके साथ सम्बन्ध नहीं 
मानता, वह विवेकी पुरुष कभी सुखी-दुःखी नहीं होता; अतः 
उसकी स्थिति स्वतः साम्यावस्थामें होती है, जो कि उसका 
स्वरूप है। 

कर्मोमें मनुष्यके प्रारब्धकी प्रधानता है या पुरुषार्थकी ? 
अथवा प्रारब्ध बलवान है या पुरुषार्थ?---इस विषयमें बहुत- 


* साधन-सुधा-सिन्धु * 


सी शड्जाएँ हुआ करती हैं। उनके समाधानके लिये पहले यह 
समझ लेना जरूरी है कि प्रारब्ध ओर पुरुषार्थ क्या है ? 

मनुष्यमें चार तरहकी चाहना हुआ करती है--एक 
घनकी, दूसरी धर्मकी, तीसरी भोगकी और चौथी मुक्तिकी। 
प्रचलित भाषामें इन्हीं चारोंको अर्थ, धर्म, काम ओर मोक्षके 
नामसे कहा जाता है-- 

(१) अर्थ--धनको “अर्थ' कहते हैं। वह धन दो 
तरहका होता है--स्थावर और जड़म | सोना, चाँदी, रुपये, 
जमीन, जायदाद, मक़ान आदि स्थावर हैं ओर गाय, भैंस, 
घोड़ा, ऊँट, भेड़, बकरी आदि जड्जम हैं। 

(२) धर्म--सकाम अथवा निष्कामभावसे जो यज्ञ, 
तप, दान, ब्रत, तीर्थ आदि किये जाते हैं, उसको “धर्म! 
कहते हैं। 

(३) काम--सांसारिक सुख-भोगको “काम' कहते 
हैं। वह सुखभोग आठ तरहका होता है--शब्द, स्पर्श, रूप, 
रस, गन्ध, मान, बड़ाई और आराम । 

(क) शब्द--शब्द दो तरहका होता है--वर्णात्मक 
और ध्वन्यात्मक | व्याकरण, कोश, साहित्य, उपन्यास, गल्प, 
कहानी आदि “र्णात्मक' दब्द हैं।* खाल, तार और फूँकके 
तीन बाजे और तालका आधा बाजा--ये साढ़े तीन प्रकारके 
बाजे 'ध्वन्यात्मक' रब्दको प्रकट करनेवाले हैं। 7 इन 
वर्णात्मक और ध्वन्यात्मक रब्दोंको सुननेसे जो सुख मिलता 
है, वह शब्दका सुख है। 

(ख) स्पर्श--ख्त्री, पुत्र, मित्र आदिके साथ मिलनेसे 
तथा ठण्डा, गरम, कोमल आदिसे अर्थात्‌ उनका त्वचाके 
साथ संयोग होनेसे जो सुख होता है, वह स्पर्शका सुख है। 

(ग) रूप--नेत्रेंसे खेल, तमाशा, सिनेमा, बाजोगरी, 
बन, पहाड़, सरोवर, मकान आदिकी सुन्दरताको देखकर जो 
सुख होता है, वह रूपका सुख है। 

(घ) रस--मधुर (मीठा), अम्ल (खट्ठा), छव॒ण 
(नमकीन), कटु (कड़वा), तिक्त (तीखा) और कषाय 
(कसैछा) --इन छः रसोंको चखनेसे जो सुख होता है, वह 
रसका सुख है। 

(ड) गन्ध--नाकसे अतर, तेल, फुलेल, लवेण्डर, 


+* वर्णात्मक शब्दमें भी दस रस होते हैं--श्रुट्ठार, हास्य, करुण, रौद्र, वीर, भवानक,. वीभत्स, अद्भुत, शान्त और वात्सल्य | ये दसों ही 
स्स चित्त द्रवित होनेसे होते हैं। इन दसों रसोंका उपयोग भगवानके लिये किया जाय ते ये सभी रस कल्याण करनेवाले हो जाते हैं और इनसे 


सुख भोगा जाय तो ये सभी रस पतन करनेबाले हो जाते हैं। 


+ ढोल, ढोलकी, तबल्ा, पखावज, मृदड़ आदि 'खाल' के; सितार, सारड्डी, मोर्चंग आदि 'तार' के; मशक, 'पेटी (हारमोनियम) , बाँसुरी, 
पूँगी आदि 'फुँक' के और झाँझ, मंजीरा, करताल आदि 'ताल' के बाजे हैं। 


+ क्रर्म-रहस्य * 


पुष्प आदि सुगन्धवाले ओर लहसुन, प्याज आदि दुर्गग्धवाले 
पदार्थोको सूँघनेसे जो सुख होता है, वह गन्धका सुख है। 

(च) मान--शरीरका आदर-सत्कार होनेसे जो सुख 
होता है, वह मानका सुख है । 

(छ) बड़ाई--नामकी प्रशंसा, वाह-वाह होनेसे जो 
सुख होता है, वह बड़ाईका सुख है। 

(ज) आराम--शरीरसे परिश्रम न करनेसे अर्थात्‌ 
निकम्मे पड़े रहनेसे जो सुख होता है, वह आरामका सुख है। 

(४) मोक्ष--आत्मसाक्षात्कार, तत्त्हज्ञान, कल्याण, 
उद्धार, मुक्ति, भगवद्र्शन, भगवत्मेम आदिका नाम 'मोक्ष' है। 

इन चारों (अर्थ, धर्म, काम और मोक्ष) में देखा जाये 
तो अर्थ और धर्म--दोनों ही परस्पर एक-दूसरेकी वृद्धि 
कजेबाले हैं अर्थात्‌ अर्थसे धर्मकी और धर्मसे अर्थकी वृद्धि 
होती है। परन्तु धर्मका पालन कामनापूर्तिके लिये किया जाय 
तो वह धर्म भी कामनापूर्ति करके नष्ट हो जाता है और अर्थको 
कामनापूर्तिमें लगाया जाय तो वह अर्थ भी कामनापूर्ति करके 
नष्ट हो जाता हैं। तात्पर्य है कि कामना धर्म और अर्थ-- 
दोनोंको खा जाती है। इसीलिये गीतामें भगवानने कामनाकों 
'महाशन” (बहुत खानेवाला) बताते हुए उसके त्यागकी बात 
विशेषतासे कही है (३ | ३७--४३) । यदि धर्मका अनुष्ठान 
कामनाका त्याग करके किया जाय तो वह अन्तःकरण शुद्ध 
करके मुक्त कर देता है। ऐसे ही धनको कामनाका त्याग करके 
दूसरोंके उपकारमें, हितमें, सुखमें खर्च किया जाय तो वह भी 
अन्तःकरण शुद्ध करके मुक्त कर देता है। 

अर्थ, धर्म, काम ओर मोक्ष--इन चारोंमें 'अर्थ' 
(धन) और 'काम' (भोग) की प्राप्तिमें प्रारब्धकी मुख्यता 
और पुरुषार्थकी गोणता है, तथा धर्म! और "मोक्ष'में 
पुरुषार्थकी मुख्यता और प्रारब्धकी गोणता है। प्रारब्ध और 
पुरुषार्थ--दोनोंका क्षेत्र अलग-अलग है और दोनों ही 
अपने-अपने क्षेत्रमें प्रधान हैं। इसलिये कहा है-- 

संतोषस्त्रिषु. कर्तव्य: स्वदारे भोजने धने। 
त्रिपु चेबव न कर्तव्य: स्वाध्याये जपदानयो: ॥ 
अर्थात्‌ अपनी ख्री, पुत्र, परिवार, भोजन और धममें तो 


* छालने ताडने मातुर्नाकारुण्य॑ यथार्भके | तद्गदेव 


महेशस्य 


«९३ 


सन्तोष करना चाहिये और स्वाध्याय, पाठ-पूजा, नाम-जप, 
कीर्तन और दान करनेमें कभी सन्तोष नहीं करना चाहिये । 
तात्पर्य यह हुआ कि प्रारब्धके फल--धन और भोगमें तो 
सनन्‍्तोष करना चाहिये; क्योंकि वे प्राख्धके अनुसार जितने 
मिलनेवाले हैं, उतने ही मिलेंगे, उससे अधिक नहीं। परन्तु 
धर्मका अनुष्ठान और अपना कल्याण करनेमें कभी सन्तोष 
नहीं करना चाहिये; क्योंकि यह नया पुरुषार्थ है ओर इसी 
पुरुषार्थक लिये मनुष्य-शरीर मिला है। 

कर्मके दो भेट हैं--शुभ (पुण्य) और अशुभ (पाप) | 
शुभ कर्मका फल अनुकूल परिस्थिति प्राप्त होना है और 
अशुभ कर्मका फल प्रतिकूल परिस्थिति प्राप्त होना है। कर्म 
बाहरसे किये जाते हैं, इसलिये उन कर्मोका फल भी बाहरकी 
परिस्थितिके रूपमें ही प्राप्त होता है। परन्तु उन परिस्थितियोंसे 
जो सुख-दुःख होते हैं, वे भीतर होते हैं। इसलिये उन 
परिस्थितियोंमें सुखी तथा दुःखी होना शुभाशुभकर्मोका 
अर्थात्‌ प्राख्धका फल नहीं है, प्रत्युत अपनी मूर्खताका 
फल है। अगर वह मूर्खता चली जाय, भगवानपर* अथवा 
प्रास्ब्थपर | विधास हो जाय तो प्रतिकूल-से-प्रतिकूल 
परिस्थिति आनेपर भी चित्तमें प्रसन्नता होगी, हर्ष होगा | कारण 
कि प्रतिकूल परिस्थितिमें पाप कटते हैं, आगे पाप न करेनेमें 
सावधानी आती है और पापोंके नष्ट होनेसे अन्तःकरणकी 
शुद्धि होती है। 

साधकको अनुकूल और प्रतिकूल परिस्थितिका 
सदुपयोग करना चाहिये, दुरुपयोग नहीं। अनुकूल परिस्थिति 
आ जाय तो अनुकूल सामग्रीको दूसरोंके हितके लिये 
सेवाबुद्धिसे खर्च करना अनुकूल परिस्थितिका सदुपयोग है 
और उसका सुख-बुद्धिसे भोग करना दुरुपयोग है। ऐसे ही 
प्रतिकूल परिस्थिति आ जाय तो सुखको इच्छाका त्याग करना 
और "मेरे पूर्वकृत पापोंका नाश करनेके लिये, भविष्यमें पाप 
न करनेकी सावधानी रखनेके लिये और मेरी उन्नति करनेके 
लिये ही प्रभु-कृपासे ऐसी परिस्थिति आयी है'--ऐसा 
समझकर परम प्रसन्न रहना प्रतिकूल परिस्थितिका सदुपयोग है 
और उससे दुःखी होना दुरुपयोग है। 


नियन्तुर्गुणदोषयो: ॥ 


“जिस प्रकार बच्चेका पालन करने और ताड़ना करने--दोनोंमें माताकी कहीं अकृपा नहीं होती, उसी प्रकार जीवोंके गुण-दोषोंका नियन्त्रण 


करनेवाले परमेश्वरकी कहीं किसीपर अकृपा नहीं होती।' 


+ यद्भावि तद्धवत्येव यदभाव्य न तद्भवेतू।इति निश्चितबुद्धीनां न चिन्ता बाघते कचित्‌॥ (नारदपुराण, पूर्व ३७। ४७) 
जो होनेवाला है, वह होकर ही रहता है और जो न होनेजाला है, वह कभी नहीं होता--ऐसा निश्चय जिनकी बुद्धिमें होता है, उन्हें चिन्ता 


कभी नहीं सतातोी | 


८१४ 

मनुष्य-शरीर सुख-दुःख भोगनेके लिये नहीं है। सुख 
भोगनेके स्थान स्वर्गादिक हैं और दुःख भोगनेके स्थान नरक 
तथा चौरासी लाख योनियाँ हैं। इसलिये वे भोगयोनियाँ हैं 
और मनुष्य कर्मयोनि है। परन्तु यह कर्मयोनि उनके लिये है 
जो मनुष्यशरीरमें सावधान नहीं होते, केवल जन्म-मरणके 
सामान्य प्रबाहमें ही पड़े हुए हैं। वास्तवमें मनुष्यशरीर 
सुख-दुःखसे ऊँचा उठनेके लिये अर्थात्‌ मुक्तिकी प्राप्तिके लिये 
ही मिला है। इसलिये इसको कर्मयोनि न कहकर 'साधनयोनि' 
ही कहना चाहिये | 

प्रारंब्ध-कर्मोके फलस्वरूप जो अनुकूल और प्रतिकूल 
परिस्थिति आती है, उन दोनोंमें अनुकूल परिस्थितिका स्वरूपसे 
त्याग करनेमें तो मनुष्य सतन्त्र है,पर प्रतिकूल परिस्थितिका 
स्वरूपसे त्याग करनेमें मनुष्य परतन्त्र है अर्थात्‌ उसका 
स्वरूपसे त्याग नहीं किया जा सकता। कारण यह हैं कि 
अनुकूल परिस्थिति दूसरोंका हित करने, उन्हें सुख देनेके 
फलस्वरूप बनी है और प्रतिकूल परिस्थिति दूसरोंको दुःख 
देनेके फलस्वरूप बनी है। इसको एक दुष्टान्तसे इस प्रकार 
समझ सकते हैं-- 

इयामलालने रामलालको सौ रुपये उधार दिये। 
रामलालने वायदा किया कि अमुक महीने मैं ब्याजसहित 
रुपये लोटा दूँगा। महीना बीत गया पर रामलालने रुपये नहीं 
लोटाये तो शयामलाल रामलालके घर पहुँचा और बोला-- 
'तुमने वायदेके अनुसार रुपये नहीं दिये! अब दो॥' 
रमलालने कहा--'अभी मेरे पास रुपये नहीं हैं, परसों दे 
दूँगा।' इयामलाल तीसरे दिन पहुँचा और बोला--“लाओ 
मेंरे रुपये !! रामलालने कहा--'अभी मैं आपके पैसे नहीं 
जुटा सका, परसों आपके रुपये जरूर दूँगा ।' तीसरे दिन फिर 
इयामलाल पहुँचा और बोला--'रुपये दो !' तो रामलालने 
कहा--'कल जरूर दूँगा।' दूसरे दिन शयामलाल फिर पहुँचा 
और बोला-- 'लाओ मेरे रुपये !" रामलालने कहा--'रुपये 
जुटे नहीं, मेरे पास रुपये हैं नहीं तो मैं कहाँसे दूँ? परसों 
आना | रामलालकी बातें सुनकर शयामलालको गुस्सा आ 
गया और “'परसों-परसों करता है, रुपये देता नहीं --ऐसा 

कहकर उसने रामछालको पाँच जूते मार दिये। रामलालने 
कोर्टमें नालिश (शिकायत) कर दी। श्यामलालको बुलाया 
गया और पूछा गया--'तुमने इसके घरपर जाकर जूता मारा 
है?' तो श्यामलालने कहा--'हाँ साहब, मैंने जूता मारा है।' 
मैजिस्ट्रेले पूछा--'क्यों मारा?' 

शयामलालने कहा--'इसको मैंने रुपये दिये थे और 
इसने वायदा किया था कि मैं इस महीने रुपये लोटा दूँगा। 
महीना बीत जानेपर मैंने इसके घरपर जाकर रुपये माँगे तो 
कल-परसों, कल-परसों कहकर इसने मुझे बहुत तंग किया | 
इसपर मैंने गुस्सेमें आकर इसे पाँच जूते मार दिये तो सरकार ! 
पाँच जूतोंके पाँच रुपये काटकर शेष रुपये मुझे दिला दीजिये ।' 

मैजिस्ट्रेने हँसकर कहा--'यह फौजदारी कोर्ट है। यहाँ 
रुपये दिलानेका कायदा (नियम) नहीं है। यहाँ दण्ड देनेका 
कायदा है। इसलिये आपको जूता मारनेके बदलेमें कैद या 
जुर्माना भोगना ही पड़ेगा। आपको रुपये लेने हों तो दीवानी 
कोर्टमें जाकर नालिश करो, वहाँ रुपये दिलानेका कायदा है; 
क्योंकि वह विभाग अलग है।' 

इस तरह अशुभ कर्मोका फल जो प्रतिकूल परिस्थिति 
है, वह 'फौजदारी' है, इसलिये उसका स्वरूपसे त्याग नहीं कर 
सकते ओर शुभ कर्मोका फल जो अनुकूल परिस्थिति है, वह 
'दीवानी' है, इसलिये उसका स्वरूपसे त्याग किया जा सकता 
है। इससे यह सिद्ध हुआ कि मनुष्यके शुभ-अशुभ कर्मोका 
विभाग अलग-अलग है। इसलिये शुभ कर्मों (पुण्यों) और 
अशुभ कर्मों- (पापों) का अलग-अलग संग्रह होता है। 
स्वाभाविकरूपसे ये दोनों एक-दूसरेसे कटते नहीं अर्थात्‌ 
पापोंसे पुण्य नहीं कटते और पुण्योंसे पाप नहीं कटते। हाँ, 
अगर मनुष्य पाप काटनेके उद्देश्यसे (प्रायश्चित्तरूपसे) शुभ 
कर्म करता है तो उसके पाप कट सकते हैं। 

संसारमें एक आदमी पुण्यात्मा है, सदाचारी है और दुःख 
पा रहा है तथा एक आदमी पापात्मा है, दुराचारी है और सुख 
भोग रहा है-- इस बातको लेकर अच्छे-अच्छे पुरुषोंके 
भीतर भी यह श्ढा हो जाया करती है कि इसमें ईश्वरका न्याय 
कहाँ है 2४ इसका समाधान यह है कि अभी पुण्यात्मा जो 


+ महाभारत, वनपर्वमें एक कथा आती है। एक दिल द्रौपदीने युधिष्ठिरजी महाराजसे कहा कि आप धर्मको छोड़कर एक कदम भी आगे 
नहीं रखते,पर आप वनवासमें दुःख पा रहे हैं और दुर्वोधन धर्मकी किश्लिन्मात्र भी परवाह न करके केवल स्वार्थ-परायण हो रहा है;।पर यह राज्य 
कर रहा है, आरामसे रह रहा है और सुख भोग रहा है? ऐसी शड्जा करनेपर युधिष्ठिरजी महाराजने कहा कि जो सुख पानेकी इच्छासे धर्मका पालन 
करते हैं, वे धर्मके तत्त्तको जानते ही नहीं ! वे तो पशुओंकी तरह सुख-भोगके लिये ल्लोेलप और दुःखसे भयभीत रहते हैं, फिर बेचारे धर्मके 
तत्त्तको कैसे जानें ! इसलिये मनुष्यकी मनुष्यता इसोमें हैं कि वे अनुकूल और प्रतिकूल परिस्थितिकी परवाह न करके शास्त्रके आज्ञानुसार केवल 


अपने धर्म-(कर्तव्य-) का पालन करते रहें। 

दुःख पा रहा है, यह पूर्वके किसी जन्ममें किये हुए पापका 
फल है, अभी किये हुए पुण्यका नहीं | ऐसे ही अभी पापात्मा 
जो सुख भोग रहा है, यह भी पूर्वके किसी जन्ममें किये हुए 
पुण्यका फल है, अभी किये हुए पापका नहीं । 

इसमें एक तात्विक बात और है। कर्मोकि फलरूपमें जो 
अनुकूल परिस्थिति आती है, उससे सुख ही होता है और 
प्रतिकूल परिस्थिति आती है, उससे दुःख ही होता है--ऐसी 
बात है नहीं। जैसे, अनुकूल परिस्थिति आनेपर मममें 
अभिमान होता है, छोटोंसे घृणा होती है, अपनेसे अधिक 
सम्पत्तिवालोंको देखकर उनसे ईर्ष्या होती है, असहिष्णुता होती 
है, अन्तःकरणमें जलन होती है और मनमें ऐसे दुर्भाव आते 
हैं कि उनकी सम्पत्ति कैसे नष्ट हो तथा वक्तपर उनको नीचा 
दिखानेकी चेष्टा भी होती है। इस तरह सुख-सामग्री और 
धन-सम्पत्ति पासमें रहनेपर भी वह सुखी नहीं हो सकता। 
परन्तु बाहरी सामग्रीको देखकर अन्य लोगोंको यह भ्रम होता 
है कि वह बड़ा सुखी है। ऐसे ही किसी विरक्त और त्यागी 
मनुष्यको देखकर भोग-सामग्रीवाले मनुष्यको उसपर दया 
आती है कि बेचारेके पास घन-सम्पत्ति आदि सामग्री नहीं है, 
बेचारा बड़ा दुःखी है ! परन्तु वास्तवमें विरक्तके मनमें बड़ी 
शान्ति ओर बड़ी प्रसन्नता रहती है। वह शान्ति और प्रसन्नता 
धनके कारण किसी धनीमें नहीं रह सकती | इसलिये धनका 
होनामात्र सुख नहीं है और धनका अभावमात्र दुःख नहीं है। 
सुख नाम हृदयकी शान्ति और प्रसन्नताका है और दुःख नाम 
हृदयकी जलन ओर सन्तापका है। 

पुण्य और पापका फल भोगनेमें एक नियम नहीं है । 
पुण्य तो निष्कामभावसे भगवानके अर्पण करनेसे समाप्त हो 
सकता है; परन्तु पाप भगवानके अर्पण करनेसे समाप्त नहीं 
होता। पापका फल तो भोगना ही पड़ता है; क्योंकि 
भगवान्‌की आज्ञाके विरुद्ध किये हुए कर्म भगवानके अर्पण 
कैसे हो सकते हैं? और अर्पण करनेवाला भी भगवानके 
विरुद्ध कर्मोको भगवानके अर्पण कैसे कर सकता है? प्रत्युत 
भगवानकी आज्ञाके अनुसार किये हुए कर्म ही भगवानके 
अर्पण होते हैं। इस विषयमें एक कहानी आती है। 

एक राजा अपनी प्रजा-सहित हरिद्वार गया। उसके 
साथमें सब तरहके लोग थे। उनमें एक चमार भी था। उस 
चमारने सोचा कि ये बनिये लोग बड़े चतुर होते हैं। ये अपनी 
बुद्धिमानीसे धनी बन गये हैं। अगर हम भी उनकी 
बुद्धिमानीके अनुसार चलें तो हम भी धनी बन जायें ! ऐसा 
विचार करके वह एक चतुर बनियेकी क्रियाओंपर निगरानी 
रखकर चलने लगा। जब हरिद्वारके ब्रह्मकुण्डमें पण्डा 


दान-पुण्यका सट्लल्प कराने लगा, तब उस बनियेने 
कहा--'मैंने अमुक ब्राह्मणको सौ रुपये उधार दिये थे, आज 
मैं उनको दानरूपमें श्रीकृष्णारपपण करता हूँ !' पण्डेने सड्डल्प 
भरवा दिया। चमारने देखा कि इसने एक कोड़ी भी नहीं दी 
और लोगोंमें प्रसिद्ध हो गया कि इसने सौ रुपयोंका दान कर 
दिया, कितना बुद्धिमान्‌ है ! में भी इससे कम नहीं रहूँगा। जब 
पण्डेने चमारसे संकल्प भरवाना शुरू किया, तब चमारने 
कहा--'अमुक बनियेने मुझे सौ रुपये उधार दिये थे तो उन 
सौ रुपयोंको मैं श्रीकृष्णापण करता हूँ।' उसकी ग्रामीण 
बोलीको पण्डा पूरी तरह समझा नहीं और सड्डल्प भरवा 
दिया | इससे चमार बड़ा खुश हो गया कि मैंने भी बनियेके 
समान सो रुपयोंका दान-पुण्य कर दिया ! 
सब घर पहुँचे। समयपर खेती हुई। ब्राह्मण और 
चमारके खेतोंमें खूब अनाज पैदा हुआ। ब्राह्मण-देवताने 
बनियेसे कहा-- सेठ ! आप चाहें तो सो रुपयोंका अनाज ले 
लो, इससे आपको नफा भी हो सकता है। मुझे तो आपका 
कर्जा चुकाना है।' बनियेने कहा--'ब्राह्मण देवता ! जब मैं 
हरिद्वार गया था, तब मैंने आपको उधार दिये हुए सौ रुपये 
दान कर दिये ।' ब्राह्मण बोला--'सेठ ! मेने आपसे सौ रुपये 
उधार लिये हैं, दान नहीं लिये। इसलिये इन रुपयोंको में 
रखना नहीं चाहता, व्याजसहित पूरा चुकाना चाहता हूँ।' सेठने 
कहा-- “आप देना ही चाहते हैं तो अपनी बहन अथवा 
कन्याको दे सकते हैं। मेने सौ रुपये भगवानके अर्पण कर 
दिये हैं, इसलिये मैं तो ढूँगा नहीं।' अब ब्राह्मण और क्या 
करता? वह अपने घर लौट गया। 
अब जिस बनियेसे चमारने सौ रुपये लिये थे, वह 
बनिया चमारके खेतमें पहुँचा ओर बोला--'लाओ मेरे 
रुपये। तुम्हागा अनाज हुआ है, सौ रुपयोंका अनाज ही दे 
दो।' चमारने सुन रखा था कि ब्राह्मणके देनेपर भी बनियेने 
उससे रुपये नहीं लिये | अतः उसने सोचा कि मैंने भी सड्डूल्प 
कर रखा है तो मेरेको रुपये क्यों देने पड़ेंगे ? ऐसा सोचकर 
चमार बनियेसे बोला--'मैने तो अमुक सेठकी तरह गड़जीमें 
खड़े होकर सब रुपये श्रीकृष्णार्पण कर दिये तो मेरेको रुपये 
क्यों देने पड़ेंगे?' बनिया बोला--' तेरे अर्पण कर देनेसे कर्जा 
नहीं छूट सकता; क्योंकि तूने मेरेसे कर्जा लिया है तो तेरे 
छोड़नेसे कैसे छूट जायगा ? मैं तो अपने सौ रुपये व्याजसहित 
पूरे रुँगा; लाओ मेरे रुपये !' ऐसा कहकर उसने चमारसे 
अपने रुपयोंका अनाज ले लिया। 
इस कहानीसे यह सिद्ध होता है कि हमारेपर दूसरोंका जो 
कर्जा है, वह हमारे छोड़नेसे नहीं छूट सकता । ऐसे ही हम 

भगवदाज्ञानुसार शुभ कर्मोको तो भगवानके अर्पण करके 
उनके बन्धनसे छूट सकते हैं, पर अशुभ कर्मोंका फल तो 
हमारेको भोगना ही पड़ेगा । इसलिये शुभ और अशुभ कर्मोमें 
एक कायदा, कानून नहीं है। अगर ऐसा नियम बन जाय कि 
भगवानके अर्पण करनेसे ऋण और पाप-कर्म छूट जायें तो 
फिर सभी प्राणी मुक्त हो जायें; परन्तु ऐसा सम्भव नहीं है । हाँ, 
इसमें एक मार्मिक बात है कि अपने-आपको सर्वथा 
भगवानके अर्पित कर देनेपर अर्थात्‌ सर्वथा भगवानके 
शरण हो जानेपर पाप-पुण्य सर्वथा नष्ट हो जाते हैं 
(गीता १८। ६६) । 

दूसरी शड्ढा यह होती है कि धन और भोगोंकी प्राप्ति 
प्रारब्ध कर्मके अनुसार होती है--ऐसी बात समझमें नहीं 
आती; क्योंकि हम देखते हैं कि इन्कम-टैक्स, सेल्स-टैक्स 
आदिकी चोरी करते हैं तो धन बच जाता है और टैक्स पूरा 
देते हैं तो धन चला जाता है तो धनका आना-जाना प्रारब्धके 
अधीन कहाँ हुआ? यह तो चोरीके ही अधीन हुआ ! 

इसका समाधान इस प्रकार है। वास्तवमें घन प्राप्त करना 
और भोग भोगना--इन दोनोंमें ही प्रारब्धकी प्रधानता है। 
परन्तु इन दोनोंमें भी किसीका धन-प्राप्तिका प्रारब्ध होता है, 
भोगका नहीं और किसीका भोगका प्रारब्ध होता है, 
धन-प्राप्तिका नहीं तथा किसीका धन और भोग दोनोंका ही 
प्रारव्ध होता है। जिसका धन-प्राप्तिका प्रारब्ध तो है पर भोगका 
ग्रारब्ध नहीं है, उसके पास लाखों रुपये रहनेपर भी बीमारीके 
कारण वैद्य, डॉक्टरके मना करनेपर वह भोगोंको भोग नहीं 
सकता, उसको खानेमें रूखा-सूखा ही मिलता है। जिसका 
भोगका प्रारब्ध तो है पर धनका प्रारब्ध नहीं है, उसके पास 
धनका अभाव होनेपर भी उसके सुख-आराममें किसी तरहकी 


कमी नहीं रहती। + उसको किसीकी दयासे, मित्रतासे, 
काम-घंघा मिल जानेसे प्रारब्धके अनुसार जीवन-निर्वाहकी 
सामग्री मिलती रहती है। 

अगर धनका प्रारब्ध नहीं है तो चोरी करनेपर भी धन नहीं 
मिलेगा, प्रत्युत चोरी किसी प्रकारसे प्रकट हो जायगी तो बचा 
हुआ धन भी चला जायगा तथा दण्ड और मिलेगा | यहाँ दण्ड 
मिले या न मिले, पर परलोकमें तो दण्ड जरूर मिलेगा । उससे 
वह बच नहीं सकेगा । अगर प्रारब्धवश चोरी करनेसे धन मिल 
भी जाय तो भी उस धनका उपभोग नहीं हो सकेगा | वह धन 
बीमारीमें, चोरीमें, डाकेमें, मुकदमेमें, ठगाईमें चला जायगा। 
तात्पर्य यह कि वह धन जितने दिन टिकनेवाला है, उतने ही 
दिन टिकेगा और फिर नष्ट हो जायगा। इतना ही नहीं, 
इन्कम-टैक्स आदिकी चोरी करनेके जो संस्कार भीतर पढ़े हैं, 
वे संस्कार जन्म-जन्मान्तरतक उसे चोरी करनेके लिये उकसाते 
रहेंगे और वह उनके कारण दण्ड पाता रहेगा। 

अगर धनका प्रारब्ध है तो कोई गोद ले लेगा अथवा 
मरता हुआ कोई व्यक्ति उसके नामसे वसीयतनामा लिख देगा 
अथवा मकान बनाते समय नींव खोदते ही जमीनमें गड़ा 
हुआ धन मिल जायगा, आदि-आदि। इस प्रकार प्राख्यके 
अनुसार जो धन मिलनेवाला है, वह किसी-न-किसी कारणसे 
मिलेगा ही |; 

परन्तु मनुष्य प्रारब्धपर तो विश्वास करता नहीं, 
कम-से-कम अपने पुरुषार्थपर भी विश्वास नहीं करता कि हम 
मेहनतसे कमाकर खा लेंगे। इसी कारण उसकी चोरी आंदि 
दुष्कर्मोमें प्रवृत्ति हो जाती है, जिससे हृदयमें जलन रहती है, 
दूसरोंसे छिपाव करना पड़ता है, पकड़े जानेपर दण्ड पाना 
पड़ता है, आदि-आदि | अगर मनुष्य विश्वास और सन्तोष रखे 


* देवर्षिभूताप्तनूणां पितृणां न किड्डयो नायमुणी च राजन्‌ | सर्वात्मना यः शरण शरण्यं गतो मुकुन्द परिहत्य कर्तम्‌॥ 


(श्रीमद्धार ११९। ५।४१) 


राजन्‌ ! “जो सारे कार्योको छोड़कर सम्पूर्णछूपसे शरणागतवत्सल भगवानकी शरणमें आ जाता है, वह देव, ऋषि, कुटम्बीजन और 


पितृगण--इन किसीका भी ऋणी और सेवक नहीं रहता ।' 


पं सर्वथा त्यागीको भी अनुकूल वस्तुएँ बहुत मिलती हुई देखी जाती हैं (यह बात अलछग है कि वह उन्हें स्वीकार न करे) | त्यागमें तो 
एक और विलक्षणता भी है कि जो मनुष्य धनका त्याग कर देता है, जिसके मनमें धनका महत्त्व नहीं है और अपनेको घनके अधीन नहीं मानता, 
उसके लिये धनका एक नया प्रारब्ध बन जाता है। कारण कि त्याग भी एक बड़ा भारी पुण्य है, जिससे तत्काल एक नया प्रारब्ध बनता है। 


धान नहीं धीणों नहीं, 


नहीं रुपैयो ग्रेक | जिमण 


बैठे रामदास, आन मिले सब थोक॥ 


$ प्राप्तव्यमर्थ लभते मनुष्यों दैवोडपि ते लट्ठडायितुं न शक्तः | तस्मात्न शोचामि न विस्मयो मे यदस्मदीय न हि तत्परेषाम्‌॥ 


(पद्चतन्त्र मित्रसम्प्राप्ति ११२) 


प्राप्त होनेवाला धन मनुष्यको मिलता ही है, दैव भी उसका उल्लड्डन नहीं कर सकता | इसलिये न तो मैं शोक करता हूँ और न मुझे विस्मय 


ही होता है; क्योंकि जो हमारा है, वह दूसरोंका नहीं हो सकता ।' 


* कर्म-रहस्य * 


तो हृदयमें महान्‌ शान्ति, आनन्द, प्रसन्नता रहती है तथा 
आनेवाला धन भी आ जाता है और जितना जीनेका प्रारब्ध 
है, उतनी जीवन-निर्वाहकी सामग्री भी किसी-न-किसी तरह 
मिलती ही रहती है। 

जैसे व्यापारमें घाटा लगना, घरमें किसीकी मृत्यु होना, 
बिना कारण अपयश ओर अपमान होना आदि प्रतिकूल 
परिस्थितिको कोई भी नहीं चाहता पर फिर भी वह आती ही 
है, ऐसे ही अनुकूल परिस्थिति भी आती ही है, उसको कोई 
रोक नहीं सकता। भागवतमें आया है-- 

सुखमैन्द्रियंक  राजन्‌ स्वर्गें नरक्क एवं च। 
देहिनां यद्‌ यथा दुःखं तस्मान्नेच्छेत तद्‌ बुध: ॥ 
(श्रीमद्धा० ११।८। १) 

'राजन्‌ ! प्राणियोंको जैसे इच्छाके बिना प्रारब्धानुसार 
दुःख प्राप्त होते हैं, ऐसे ही इन्द्रियजन्य सुख स्वर्गमें और नरकमें 
भी प्राप्त होते हैं। अतः बुद्धिमान्‌ पुरुषको चाहिये कि वह उन 
सुखोंकी इच्छा न करे ।' 

जैसे घन और भोगका प्रारब्ध अलग-अलग होता है 
अर्थात्‌ किसीका धनका प्रारब्ध होता है और किसीका भोगका 
प्रारब्ध होता है, ऐसे ही धर्म और मोक्षका पुरुषार्थ भी 
अलग-अलग होता है अर्थात्‌ कोई धर्मके लिये पुरुषार्थ 
करता है और कोई मोक्षके लिये पुरुषार्थ करता है। धर्मके 
अनुष्ठानमें शरीर, धन आदि वस्तुओंकी मुख्यता रहती है ओर 
मोक्षकी प्राप्तिमें भाव तथा विचारकी मुख्यता रहती है। 

एक 'करना' होता है और एक 'होना' होता है। दोनों 
विभाग अलग-अलग हैं। करनेकी चीज है--कर्तव्य और 
होनेकी चीज है--फल । मनुष्यका कर्म करनेमें अधिकार है 
फलमें नहीं--'कर्मण्येवाधिकारस्ते मा फलेषु कदाचन' 
(गीता २ ।४७) । तात्पर्य यह है कि होनेकी पूर्ति ग्रारब्धके 
अनुसार अवश्य होती है, उसके लिये 'यह होना चाहिये और 
यह नहीं होना चाहिये'--ऐसी इच्छा नहीं करनी चाहिये ओर 
करनेमें शास्र तथा लोक-मर्यादाके अनुसार कर्तव्य-कर्म 
करना चाहिये। 'करना' पुरुषार्थक अधीन है और 'होना' 
प्रारब्धके अधीन है। इसलिये मनुष्य करनेमें स्वाधीन है और 
होनेमें पराधीन है। मनुष्यकी उन्नतिमें खास बात है--'करनेमें 
सावधान रहे और होनेमें प्रसन्न रहे।' । 

क्रियमाण, सश्चित और प्रारब्ध--तीनों कर्मोसे मुक्त 
होनेका क्या उपाय है? 

प्रकृति और पुरुष--ये दो हैं। प्रकृति सदा क्रियाशील 
है, पर पुरुषमें कभी परिवर्तनरूप क्रिया नहीं होती । प्रकृतिसे 
अपना सम्बन्ध माननेवाला 'प्रकृतिस्थ' पुरुष ही कर्ता-भोक्ता 

बनता है। जब वह प्रकृतिसे सम्बन्ध-विच्छेद कर लेता है 
अर्थात्‌ अपने स्वरूपमें स्थित हो जाता है, तब उसपर कोई भी 
कर्म लागू नहीं होता । 

प्राख्ध-सम्बन्धी अन्य बातें इस प्रकार हैं-- 

(१) बोध हो जानेपर भी ज्ञानीका प्रारब्ध रहता 
है--यह कथन केवल अज्ञानियोंको समझानेमात्रके लिये है। 
कारण कि अनुकूल या प्रतिकूल घटनाका घट जाना ही प्रारब्ध 
है। प्राणीको सुखी या दुःखी करना प्रारब्धका काम नहीं है, 
प्रत्युत अज्ञानका काम है। अज्ञान मिटनेपर मनुष्य सुखी-दुःखी 
नहीं होता । उसे केवल अनुकूलता-प्रतिकूलताका ज्ञान होता 
है। ज्ञान होना दोषी नहीं है, प्रत्युत सुख-दुःखरूप विकार होना 
दोषी है। इसलिये वास्तवमें ज्ञानीका प्रारब्ध नहीं होता। 

(२) जैसा प्रारब्ध होता है, वैसी बुद्धि बन जाती है। 
जैसे, एक ही बाजारमें एक व्यापारी मालकी बिक्री कर देता 
है और एक व्यापारी माल खरीद लेता है | बादमें जब बाजार- 
भाव तेज हो जाता है, तब बिक्री करनेवाले व्यापारीको 
नुकसान होता है तथा खरीदनेवाले व्यापारीको नफा होता है 
और जब बाजार-भाव मन्दा हो जाता है, तब बिक्री करनेवाले 
व्यापारीकों नफा होता है तथा खरीदनेवाले व्यापारीको 
नुकसान होता है। अतः खरीदने और बेचनेकी बुद्धि प्रारब्धसे 
बनती है अर्थात्‌ नफा या नुकसानका जेंसा प्रार्थ होता है, 
उसीके अनुसार पहले बुद्धि बन जाती है, जिससे प्रारब्धके 
अनुसार फल भुगताया जा सके । परन्तु खरीदने ओर बेचनेकी 
क्रिया न्याययुक्त की जाय अथवा अन्याययुक्त की जाय-- 
इसमें मनुष्य स्वतन्त्र है; क्योंकि यह क्रियमाण (नया कर्म) है, 
प्रारब्ध नहीं | 

(३) एक आदमीके हाथसे गिलास गिरकर टूट गया तो 
यह उसकी असावधानी है या प्रारब्ध ? । 

कर्म करते समय तो सावधान रहना चाहिये पर जो 
(अच्छा या बुरा) हो गया, उसे पूरी तरहसे प्रारब्ध--होनहार 


'ही मानना चाहिये। उस समय जो यह कहते हैं कि यदि तू 


सावधानी रखता तो गिलास न टूटता--इससे यह समझना 
चाहिये कि अब आगेसे मुझे सावधानी रखनी है कि दुबारा 
ऐसी गलती न हो जाय। वास्तवमें जो हो गया, उसे 
असावधानी न मानकर होनहार मानना चाहिये। इसलिये 
करनेमें सावधान और होमनेमें प्रसन्न रहे । 

(४) प्रारब्धसे होनेवाले ओर कुपथ्यसे होनेवाले रोगमें 
क्या फर्क है? 

कुपथ्यजन्य रोग दवाईसे मिट सकता है; परन्तु 
प्रारब्धजन्य रोग दवाईसे नहीं मिटता | महामृत्युझ्य आदिका 

जप और यज्ञ-यागादि अनुष्ठान करनेसे प्रारब्धजन्य रोग भी 
कट सकता है, अगर अनुष्ठान प्रबल हो तो। 

रोगके दो प्रकार हैं--आधि (मानसिक रोग) ओर 
व्याधि (शारीरिक रोग) । आधिके भी दो भेद हैं--एक तो 
शोक, चिन्ता आदि और दूसरा पागलपन । चिन्ता, शोक आदि 
तो अज्ञानसे होते हैं और पागलपन प्रारब्धसे होता है। अतः 
ज्ञान होनेपर चिन्ता-शोकादि तो मिट जाते हैं पर प्रारब्धके 
अनुसार पागलपन हो सकता हैं। हाँ, पागलपन होनेपर भी 
ज्ञानीके द्वारा कोई अनुचित, शास््रनिषिद्ध क्रिया नहीं होती । 

(५) आकस्मिक मृत्यु ओर अकाल मूत्युमें क्या फरक 
है? कोई व्यक्ति साँप काटनेसे मर जाय, अचानक ऊपरसे 
गिरकर मर जाय, पानीमें डूबकर मर जाय, हार्टफेल होनेसे मर 
जाय, किसी दुर्घटना आदिसे मर जाय तो यह उसकी 
'आकस्मिक मृत्यु' हैं। स्वाभाविक मृत्युकी तरह आकस्मिक 
मृत्यु भी प्राख्थके अनुसार (आयु पूरी होनेपर) होती है। 

कोई व्यक्ति जानकर आत्महत्या कर ले अर्थात्‌ फाँसी 
लगाकर, कुएँमें कूदकर, गाड़ीके नीचे आकर, छतसे कूदकर, 
जहर खाकर, शरीरमें आग लगाकर मर जाय तो यह उसकी 
'अकाल मृत्यु' है। यह मृत्यु आयुके रहते हुए ही होती है। 
आत्महत्या करनेवालेको मनुष्यकी हत्याका पाप लगता है। 
अतः यह नया पाप-कर्म है, प्रारब्ध नहीं। मनुष्यशरीर 
परमात्प्राप्तिक लिये ही मिला है; अतः उसको आत्महत्या 
करके नष्ट करना बड़ा भारी पाप है। 

कई बार आत्महत्या करनेकी चेष्टा करनेपर भी मनुष्य 
बच जाता है, मरता नहीं। इसका कारण यह है कि उसका 
दूसरे मनुष्यके प्रारब्धके साथ सम्बन्ध जुड़ा हुआ रहता है 
अतः उसके प्रार्धके कारण वह बच जाता है। जैसे, 
भविष्यमें किसीका पुत्र होनेवाला है और वह आत्महत्या 
करनेका प्रयास करे तो उस (आगे होनेवाले) लड़केका 
प्रारब्ध उसको मरने नहीं देगा। अगर उस व्यक्तिके द्वारा 
भविष्यमें कोई विशेष अच्छा काम होनेवाल्ा हो, लोगोंका 
उपकार होनेवाला हो अथवा इसी जन्ममें, इसी शरीरमें 
प्रारब्धका कोई उत्कट भोग (सुख-दुःख) आनेवाला हो तो 
आत्महत्याका प्रयास करनेपर भी वह मरेगा नहीं। 

(६) एक आदमीने दूसरे आदमीको मार दिया तो यह 
उसने पिछले जन्मके बैरका बदला लिया और मरनेवालेने 
पुराने कर्मोंका फल पाया, फिर मारनेवालेका क्‍या दोष ? 

मारनेवालेका दोष है। दण्ड देना शासकका काम है 
सर्वसाधारणका नहीं । एक आदमीको दस बजे फाँसी मिलनी 
है। एक-दूसरे आदमीने उस (फॉसीकी सजा पानेवाले) 


+ साधन-सुधा-सिन्धु * 


आदमीको जल्लादोंके हाथोंसे छुड़ा लिया और ठीक दस बजे 
उसे कत्ल कर दिया ! ऐसी हालतमें उस कत्ल करनेवाले 
आदमीको भी फाँसी होगी कि यह आज्ञा तो राज्यने 
जल्लादोंको दी थी पर तुम्हें किसने आज्ञा दी थी ? 

मारनेवालेको यह याद नहीं है कि मैं पूर्वजन्मका बदला 
ले रहा हूँ, फिर भी मारता है तो यह उसका दोष है। दूसरेको 
मारनेका अधिकार किसीको भी नहीं है। मरना कोई भी नहीं 
चाहता । दूसरेकी मारना अपने विवेकका अनादर है। मनुष्य- 
मात्रको विवेकशरक्ति प्राप्त हे और उस विवेकके अनुसार अच्छे 
या बुरे कार्य करनेमें वह स्वतन्त्र है। अतः विवेकका अनादर 
करके दूसरेको मारना अथवा मारनेकी नीयत रखना दोष है। 

यदि पूर्वजन्मका बदला एक-दूसरे ऐसे ही चुकाते रहें तो 
यह श्रूद्धला कभी खत्म नहीं होगी और मनुष्य कभी मुक्त 
नहीं हो सकेगा। 

पिछले जन्मका बदला अन्य (साँप आदि) योनियोमें 
लिया जा सकता है। मनुष्ययोनि बदला लेनेके लिये नहीं है। 
हाँ, यह हो सकता है कि पिछले जन्मका हत्यारा व्यक्ति हमें 
स्वाभाबिक ही अच्छा नहीं लगेगा, बुरा लगेगा। परन्तु बुरे 
लगनेवाले व्यक्तिसे द्रेष करना या उसे कष्ट देना दोष है; 
क्योंकि यह नया कर्म है। 

जैसा प्रारब्ध है, उसीके अनुसार उसकी बुद्धि बन गयी, 
फिर दोष किस बातका ? 

बुद्धिमें जो द्वेष है, उसके वशमें हो गया--यह दोष है। 
उसे चाहिये कि बह उसके वशमें न होकर विवेकका आदर 
करें। गीता भी कहती है कि बुद्धिमें जो राग-द्वेष रहते हैं 
(३।४०), उनके वशमें न हो--'तयोर्न बह्ममागच्छेत' 
(३॥। ३४) | 

(७) प्रार्ध और भगवत्कृपामें क्या अत्तर है ? 

इस जीवको जो कुछ मिलता है, वह प्राख्थके 
अनुसार मिलता हैं पर प्रारब्ध-विधानके विधाता स्वयं 
भगवान्‌ हैं। कारण कि कर्म जड होनेसे स्वतन्त्र फल नहीं दे 
सकते, वे तो भगवानके विधानसे ही फल देते है। जैसे, एक 
आदमी किसीके खेतमें दिनभर काम करता है तो उसको 
जशामके समय कामके अनुसार पैसे मिलते हैं पर मिलते 
हैं खेतके मालिकसे। 

पैसे तो काम करनेसे ही मिलते हैं, बिना काम किये पैसे 
मिलते हैं क्या ? 

पैसे तो काम करनेसे ही मिलते हैं; परन्तु बिना मालिकके 
पैसा देगा कौन? यदि कोई जंगलमें जाकर दिनभर मेहनत करे 
तो क्या उसको पैसे मिल जायेंगे? नहीं मिल सकते । उसमें 

यह देखा जायगा कि किसके कहनेसे काम किया ओर | जो भगवानके सर्वथा समर्पित होकर सब कार्य करता है, उस 


किसकी जिम्मेवारी रही। 

“अगर कोई नौकर कामको बड़ी तत्परता, चतुरता और 
उत्साहसे करता है पर करता है केवल मालिककी प्रसन्नताके 
लिये तो मालिक उसको मजदूरीसे अधिक पैसे भी दे देता है 
और तत्परता आदि गुणोंको देखकर उसको अपने खेतका 
हिस्सेदार भी बना देता है। ऐसे ही भगवान्‌ मनुष्यको उसके 
कर्मोके अनुसार फल देते हैं। अगर कोई मनुष्य भगवानकी 
आज्ञाके अनुसार, उन्हींकी प्रसत्रताके लिये सब कार्य करता 
है, उसे भगवान्‌ दूसरोंकी अपेक्षा अधिक ही देते हैं; परन्तु 


भक्तके भगवान्‌ भी भक्त बन जाते हैं !* संसारमें कोई भी 
नौकरको अपना मालिक नहीं बनाता; परन्तु भगवान्‌ शरणागत 
भक्तको अपना मालिक बना लेते हैं। ऐसी उदारता केवल 
प्रभुमें ही है। ऐसे प्रभुके चरणोंकी शरण न होकर जो मनुष्य 
प्राकृत--उत्पत्ति-विनाशशील पदार्थोंके पराधीन रहते हैं 
उनकी बुद्धि सर्वथा ही भ्रष्ट हो चुकी है। वे इस बातको समझ 
ही नहीं सकते कि हमारे सामने प्रत्यक्ष उत्पन्न और नष्ट 
होनेवाले पदार्थ हमें कहाँतक सहारा दे सकते हैं। 

(गीता १८। १३ की व्याख्यासे) 


रा लललल 


# एवं स्वभक्तयों राजन्‌ भगवान्‌ भक्तभक्तिमान। (श्रीमद्धा० १० | ८६। ५९) 

देवता कोन ? 


मनुष्योंके पृथ्वीतत्त्वप्रधान शरीरोंकी अपेक्षा देवताओंके 
शरीर तेजस्तत्त्प्रधान, दिव्य और छुद्ध होते हैं। मनुष्योंके 
शरीरोंसे मल, मूत्र, पसीना आदि पैदा होते हैं। अतः जैसे 
हमलोगोंको मैलेसे भरे हुए सूअरसे दुर्गन्‍ध आती है, ऐसे ही 
देवताओंको हमारे (मनुष्योंके) शरीरोंसे दुर्गध आती है। 
देवताओंके शरीरोंसे सुगध आती है। उनके शरीरोंकी छाया 
नहीं पड़ती | उनकी पलकें नहीं गिरती | वे एक क्षणमें बहुत 
दूर जा सकते हैं ओर जहाँ चाहें, वहाँ प्रकट हो सकते हैं। इस 
दिव्यताके कारण ही उनको देवता कहते हैं। 

बारह आदित्य, आठ बसु, ग्यारह रुद्र और दो अश्विनी- 
कुमार--ये तैंतीस कोटि (तैंतीस प्रकारके) देवता सम्पूर्ण 
देवताओंमें मुख्य माने जाते हैं। उनके सिवाय मरुद्गण, 
गन्धर्व, अप्सराएँ आदि भी देवलोकवासी होनेसे देवता 
कहलाते हैं। 

देवता तीन तरहके होते हैं-- 

(१) आजानदेवता--जो महासर्गसे महाप्रलूयतक 
(एक कल्पतक) देवलोकमें रहते हैं, वे 'आजानदेवता' 
कहलाते हैं। ये देवलोकके बड़े अधिकारी होते हैं। उनके भी 
दो भेद होते हैं-- 

(क) ईश्वरकोटिके देवता--शिव, शक्ति, गणेश, सूर्य 
ओर विष्णु--ये पाँचों ईश्वर भी हैं और देवता भी। इन 
पाँचोंके अलग-अलग सम्प्रदाय चलते हैं। शिवजीके शैव, 
शक्तिके शाक्त, गणपतिके गाणपत, सूर्यके सौर और विष्णुके 
वैष्णव कहलाते हैं। इन पाँचोंमें एक ईश्वर होता है तो अन्य 
चार देवता होते हैं। वास्तवमें ये पाँचों ईश्वर्कोटिके ही हैं। 


(ख) साधारण देवता--इन्द्र, वरुण, मरुत्‌, रुद्र, 
आदित्य, वसु आदि सब साधारण देवता हैं। 

(२) मर्व्यदेवता--जो मनुष्य मृत्युलोकमें यज्ञ आदि 
करके स्वर्गादि लोकोंको प्राप्त करते हैं, वे 'मर्त्यदेवता' कहलाते 
हैं। ये अपने पुण्योंके बलपर वहाँ रहते हैं और पुण्य क्षीण 
होनेपर फिर मृत्युलोकमें लोट आते हैं-- 

'ते ते भुक्त्वा स्वर्गलोक॑ विशाल 
क्षीणे पुण्ये मर्त्ललोके विशन्ति। 
(गीता ९। २१) 

(३)अधिष्ठातृदेवता--सृष्टिकी प्रत्येक वस्तुका एक 
मालिक होता है, जिसे 'अधिष्ठातृदेवता' कहते हैं। नक्षत्र, 
तिथि, बार, महीना, वर्ष, युग, चन्द्र, सूर्य, समुद्र, पृथ्वी, जल, 
वायु, तेज, आकाश, शरीर, इन्द्रियाँ, मन, बुद्धि आदि सृष्टिकी 
मुख्य-मुख्य वस्तुओंके अधिष्ठातृदेवता 'आजानदेवता' बनते 
हैं। ओर कुआँ, वृक्ष आदि साधारण वस्तुओंके अधिष्ठातृ- 
देवता 'मर्त्यदेवता' (जीव) बनते हैं। 

प्रश्न--जीवोंको अधिष्ठातृदेबता कोन बनाता हैं ? 

उत्तर--भगवानने ब्रह्माजीकों सृष्टि-रचनाका अधिकार 
दिया है, अतः ब्रह्माजीके बनाये हुए नियमके अनुसार 
अधिष्ठातृदेवता स्वतः बनते रहते हैं। जैसे यहाँ किसीको 
किसी पंदपर नियुक्त करते हैं तो उसको उस पदके अनुसार 
सीमित अधिकार दिया जाता है, ऐसे ही पुण्योंके फलस्वरूप 
जो जीव अधिष्ठातृदेवता बनते हैं, उनको उस विषयमें सीमित 
अधिकार मिलता है। 

प्रश्न--ये अधिष्ठातृदेवता क्या काम करते हैं ? 

उत्तर--ये अपने अधीन वस्तुकी रक्षा करते हैं। जैसे, 
कुएँका भी अधिष्ठातृदेवता होता हैं। यदि कुआँ चलानेसे 
पहले उसके अभधिष्ठातृदेवताका पूजन किया जाय, उसको 
प्रणाम किया जाय अथवा उसका नाम लिया जाय तो वह 
कुएँकी विशेष रक्षा करता है, कुएँके कारण कोई नुकसान नहीं 
होने देता | ऐसे ही वृक्ष आदिका भी अधिष्ठातृदेवता होता है। 
रात्रिमें किसी वृक्षेके नीचे रहना पड़े तो उसके अधिष्ठातृ- 
देवतासे प्रार्थना करें कि 'हे वृक्षदेवता ! मैं आपकी शरणमें हूँ, 
आप मेरी रक्षा करें” तो रात्रिमें रक्षा होती है। 

जंगलमें शोच जाना हो तो वहाँपर 'उत्तम भूमि मध्यम 
काया, उठो देव मैं जंगल आया'--ऐसा बोलकर शोच जाना 
चाहिये, नहीं तो वहाँ रहनेवाले देवता तथा भूत-प्रेत कुपित 
होकर हमारा अनिष्ट कर सकते हैं। 

वर्तमानमें अधिष्ठातृदेवताओंका पूजन उठ जानेसे 
जगह-जगह तरह-तरहके उपद्रव हो रहे हैं। 

प्रश्न-- भूत, प्रेत, पिशाच आदिको भी देवयोनि क्यों कहा 

; गया है? जेंसे--'विद्याधराप्सरोयक्षरक्षोगन्धर्वकिन्नरा: । 
पिशाचो गुहाकः सिद्धो भूतोडईमी देवयोनय: ॥' (अमरकोष 
१।१५। ११) 

उत्तर--हमलोगोंके शरीरोंकी अपेक्षा उनका शरीर दिव्य 
होनेसे उनको भी देवयोनि कहा गया है। उनका शरीर वायु- 
तत्त्वप्रधान होता है। जैसे वायु कहीं भी नहीं अटकती, ऐसे 
ही उनका शरीर कहीं भी नहीं अटकता । उनके शरीरमें बायुसे 
भी अधिक विलक्षणता होती है। घरके किवाड़ बंद करनेपर 
वायु तो भीतर नहीं आती, पर भूत-प्रेत भीतर आ सकते हैं। 
तात्पर्य है कि पृथ्वीतत्त्वप्रधान मनुष्यशरीरकी अपेक्षा हीं 
भूत-प्रेत आदिको देवयोनि कहा गया हैं। 

प्रश्न--माता, पिता आदिको देवता वयों कहा गया हैं 
जैसे 'मातृदेवो भव' आदि ? 

उत्तर--'मातृदेवों भव' आदियें 'देव' नाम परमात्माका 
हैं। अतः माता, पिता आदिको साक्षात्‌ ईश्वर मानकर निष्काम- 
भावसे उनका पूजन करनेसे परमात्माकी प्राप्ति हो जाती है। 

प्रश्ष--देवताओंको कौन-से रोग होते हैं, जिनका इलाज 
अश्विनीकुमार करते हैं ? 

उत्तर--हमारे शरीरमें जैसे रोग (व्याधि) होते हैं, वैसे 
रोग देवताओंको नहीं होते । देवताओंकों चिन्ता, भय, ईर्ष्या, 
जलन आदि मानसिक रोग (आधि) होते हैं ओर उन्हींका 
इलाज अश्विनीकुमार करते हैं । 

प्रश्न--देवता ओर भगवानके शरीरमें क्या अन्तर है ? 

उत्तर--देवताओंका शरीर भौतिक और भगवानका 

वो 


अठतारी शरीर चिन्मय होता है। भगवानका शरीर 
सत्‌-चित्‌ू-आनन्दमय, नित्य रहनेबाला, अलोकिक और 
अत्यन्त दिव्य होता है । अतः देवता भी भगवानको देखनेके 
लिये लालायित रहते हैं (गीता ११। ५२) । 

प्रक्ष--देवलोक और भगवानके लोकमें क्‍या 
अन्तर है ? 

उत्तर-देवलोक क्षय होनेवाला, अवधिवाला और 
कर्म-साध्य है। परन्तु भगवानका लोक (धाम) अक्षय, 
अवधिरहित और भगवत्कृपासाध्य है। 

प्रश्ष--मनुष्य स्वर्ग पानेकी और देवता मर्त्यलोकमें 
मनुष्यजन्म पानेकी अभिलाषा क्‍यों करते हैं ? 

उत्तर-मनुष्य सुख-भोगके लिये ही स्वर्गछोककी इच्छा 
करते हैं। मनुष्यशरीरसे सब अधिकार प्राप्त होते हैं। मोक्ष, 
स्वर्ग आदि भी मनुष्यशरीरसे ही प्राप्त होते हैं। देवता भोगयोनि 
हैं। वे नया कर्म नहीं कर सकते। अतः वे नया कर्म करके 
ऊँचा उठनेके लिये मर्त्यलोकमें मनुष्यजन्म चाहते हैं। जैसे 
राजस्थानके छोग धन कमानेके लिये दूसरे नगरोंमें तथा 
विदेशमें जाते हैं, ऐसे ही देवता ऊँचा पद प्राप्त करनेके लिये 
मृत्युलोकमें आना चाहते हैं| 

प्रश्ष--मनुष्यजन्म देवताओंको भी दुर्लभ क्यों है ? 

उत्तर--मनुष्यशरीरमें नये कर्म करनेका, नयी उन्नति 
करनेका अधिकार है। इसमें मुक्ति, ज्ञान, वैराग्य, भक्ति आदि 
सब कुछ प्राप्त किया जा सकता है। परंतु देवता भोगपरायण 
रहते हैं और केवल पुण्यकर्मोका फल भोगते हैं। उनको नये 
कर्म करनेका अधिकार नहीं है । अतः मनुष्यशरीर देवताओंको 
भी दुर्लभ है। 

प्रश्न--भगवानके दर्शन करनेपर भी देवता मुक्त क्यों 
नहीं होते ? 

उत्तर--मुक्ति भावके अधीन है, क्रियाके अधीन नहीं। 
देवता केवल भोग भोगनेके लिये ही स्वर्गादि लोकोंमें गये हैं । 
अतः भोगपरायणताके कारण उनमें मुक्तिकी इच्छा नहीं होती । 
इसके सिवा देवलोकमें मुक्तिका अधिकार भी नहीं है। 

भगवान्‌के दो रूप होते हैं--सघिदानन्दमयरूप और 
देवरूप | प्रत्येक ब्रह्माण्डके जो अलग-अलग ब्रह्मा, विष्णु 
ओर महेश होते हैं, बह भगवानका देवरूप है ओर जो सबका 
मालिक, सर्वोपरि परत्रह्म परमात्मा है, वह भगवानका 
सच्चिदानन्दमयरूप है। इस सच्चिदानन्दमयरूपको ही शासरेमें 
महाविष्णु आदि नामोंसे कहा गया है। भगवानकों भक्तिके 
वशमें होकर भक्तोंके सामने तो सचिदानन्दमयरूपसे प्रकट 
होना पड़ता है, पर देवताओंके सामने वे देवरूपसे ही प्रकट 


* देवता कौन ? * 


होते हैं। कारण कि देवता केवल अपनी रक्षाके लिये ही 
भगवानको पुकारते हैं, मुक्त होनेके लिये नहीं। 

मनु ओर शतरूपा तप कर रहे थे तो ब्रह्माण्डके ब्रह्मा, 
विष्णु और महेश कई बार उनके पास आये, पर उन्होंने अपना 
तप नहीं छोड़ा। अन्तमें जब परब्रह्म परमात्मा उनके पास 
आये, तब उन्होंने अपना तप छोड़ा और उनसे वरदान माँगा | 

वास्तवमें भगवान्‌का सचिदानन्दमयरूप और देवरूप-- 
दोनों एक ही हैँ। मनु-शतरूपा भगवान्‌के सचिदानन्दमयरूप 
(महाविष्णु) को देखना चाहते थे, इसलिये भगवान्‌ उनके 
सामने उसी रूपसे आये, अन्यथा ब्रह्माण्डके विष्णु तथा 
महाविष्णुमें कोई भेद नहीं हैं। अवतारके समय भी भगवान्‌ 
सबको सचिदानन्दमयरूपसे अर्थात्‌ भगवत्स्वरूपसे नहीं 
दीखते--'नाहं प्रकाश: सर्वस्थ योगमायासमावृतः' (गीता 
७। २५) । अर्जुनको भगवान्‌ जैसे दीखते थे, वैसे दुर्योधनको 
नहीं दीखते थे। परशुरामको भगवान्‌ राम पहले राजकुमारके 
रूपमें दीखते थे, पीछे भगवत्स्वरूपसे दीखने लगे ! तात्पर्य 
है कि भगवान्‌ एक होते हुए भी दूसरेके भावके अनुसार 
अलग-अलग रूपसे प्रकट होते हैं। 

प्रश्न--भक्तोंके सामने भगवान्‌ किस रूपसे आते हैं ? 

उत्तर--सामान्य भक्त (आर्त, जिज्ञासु, अर्थार्थी आदि) 
के सामने भगवान्‌ देवरूपसे आते हैं और विशेष भक्ति- 
(अनन्यभाव-) वाले भक्तके सामने भगवान्‌ सचिदानन्दमय 
(महाविष्णु आदि) रूपसे आते हैं। परंतु भक्त उन दोनों 
रूपॉंको अलग-अलग नहीं जान सकता | यदि भगवान्‌ जना 
दें, तमी वह जान सकता है। 

वास्तवमें देखा जाय तो दोनों रूपोंमें तृत्तसे कोई 
भेद नहीं है, केवल अधिकारमें भेद है। भगवान्‌ देवरूपमें 
सीमित उक्तिसे प्रकट होते हैं ओर सचिदानन्दमयरूपमें 
असीम दउक्तिसे | 

प्रश्न--यज्ञ आदि करनेसे देवताओंकी पुष्टि होती है 
और यज्ञ आदि न करनेसे वे क्षीण हो जाते हैं--- इसका 
तात्पर्य क्या है ? 

उत्त--जैसे वृक्ष, लता आदिमें स्वाभाविक ही 
फल-फूल लगते हैं; परन्तु यदि उनको खाद और पानी दिया 
जाय तो उनमें फल-फूल विशेषतासे लगते हैं । ऐसे ही शाख्त्र- 
विधिके अनुसार देवताओंके लिये यज्ञादि अनुष्ठान करनेसे 
देवताओंकों खुराक मिलती है, जिससे वे पुष्ट होते हैं और 
उनको बल मिलता है, सुख मिलता हैं। परंतु यज्ञ आदि न 
करनेसे उनको विशेष बल, शाक्ति नहीं मिलती। 

यज्ञ आदि न करनेसे मर्त्यदेवताओंकी शक्ति तो क्षीण 
होती ही हैं, आजानदेवताओंमें जो कार्य करनेकी क्षमता होती 
हैं, उसमें भी कमी आ जाती है। उस कमीके कारण ही 
संसारमें अनावृष्टि, अतिवृष्टि आदि उपद्रब होने लगते हैं 

प्रश्बन--क्या देवोपासना सबके लिये आवश्यक है ? 

उत्तर--जैसे प्राणिमात्रको ईश्वक्का स्वरूप मानकर 
आदर-सत्कार करना चाहिये, ऐसे ही देवताओंको ईश्वरका 
स्वरूप मानकर उनकी तिथिके अनुसार उनका पूजन करना 
गृहस्थ और वानप्रस्थके लिये आवश्यक हैं। परन्तु उनका 
पूजन कोई भी कामना न रखकर, केवल भगवान्‌ और 
शासत्रकी आज्ञा मानकर ही किया जाना चाहिये। 

प्रश्न--देवोपासना करनेसे क्या लाभ हैं ? 

उत्तर--निष्कामभावसे देवताओंका पूजन करनेसे 
अन्तःकरणकी शुद्धि होती है और वे देवता यज्ञ (कर्तव्यकर्म) 
की सामग्री भी देते हैं | उस सामग्रीका सदुपयोग करके मनुष्य 
मनो5भिलषित वस्तुकी प्राप्ति कर सकते हैं।* 

प्रश्न-क्या टेवोपासना करनेसे मुक्ति हो सकती है ? 

उत्तर--देवताओंकी भगवान्‌का स्वरूप समझकर 
निष्कामभावसे उपासना करनेसे मुक्ति हो सकती है। मृत्यु- 
छोकमें भी पुत्र माता-पिताकों, पत्नी पतिको ईश्वर मानकर 
उनकी निष्कामभावसे सेवा करें तो भगवद्माप्ति हो सकती है। 
यदि सम्पूर्ण प्राणियोंमें ईश्वरभाव करके निष्कामभावसे केवल 
भगवसद्याप्तिके उद्देश्यसे उनकी सेवा, आदर, पूजन किया जाय 
तो उससे भी भगवत्गराप्ति हो सकती है। 7 

अगर सकामभावसे देवोपासना की जाय तो उससे मुक्ति 


* काडुन्तः कर्मणां सिद्धि यजन्त इह देवता: | क्षिप्रे हि मानुषे लोके सिद्धिर्भवति कर्मजा॥ (गीता ४। १२) 
'कर्मोकी सिद्धि (फल) चाहनेवाले मनुष्य देवताओंकी उपासना किया करते हैं; क्योंकि इस मनुष्यकोकमें कर्मोसे उत्पन्न होनेवाली सिद्धि जल्दी 


मिल जाती है ।' 


# यतः प्रवृतिर्भूतानों येन सर्वरमिदं ततम्‌। स्कर्मणा तमभ्यर्च्च सिद्धि विन्दति मानवः॥ (गीता १८ | ४६) 
'जिस परमात्मासे सम्पूर्ण प्राणियोंक्ी उत्पत्ति होती है और जिससे यह सम्पूर्ण संसार व्याप्त है, उस परमात्माका अपने कर्मके द्वार पूजन करके 


मनुष्य सिद्धिको प्राप्त हो जाता है।' 


<२२ * साधन-सुधा-सिन्धु * 


नहीं होगी। हाँ, देवोपासनासे कामनाओंकी पूर्ति हो जायगी | देवताओंके लोकोंकी प्राप्ति हो जायगी--'यान्ति देवब्रता 
और उसका अधिक-से-अधिक यह फल होगा कि उन | देवान' (गीता ९।२५) | 
हे न नने 

मुक्तिका उपाय 


पुराण भारतीय संस्कृतिकी अमूल्य निधि है। पुराणोंमें 
मानव-जीवनको ऊँचा उठानेवाली अनेक सरल, सरस, सुन्दर 
और विचित्र-विचित्र कथाएँ भरी पड़ी हैं। उन कथाओंका 
तात्पर्य राग-द्वेषरहित होकर अपने कर्तव्यका पालन करने और 
भगवानको प्राप्त करनेमें ही है। पद्मपुराणके भूमिखण्डमें ऐसी 
ही एक कथा आती है। 

अमरकण्टक तीर्थमें सोमशर्मा नामके एक ब्राह्मण रहते 
थे। उनकी पत्नीका नाम था सुमना। वह बड़ी साध्वी और 
पतिब्रता थी। उनके कोई पुत्र नहीं था ओर घनका भी उनके 
पास अभाव था। पुत्र और धनका अभाव होनेके कारण 
सोमशर्मा बहुत दुःखी रहने लगे। एक दिन अपने पतिको 
अत्यन्त चिन्तित देखकर सुमनाने कहा कि 'प्राणनाथ ! आप 
चिन्ताको छोड़ दीजिये; क्योंकि चित्ताके समान दूसरा कोई 
दुःख नहीं है। स्त्री, पुत्र और धनकी चिन्ता तो कभी करनी ही 
नहीं चाहिये। इस संसारमें ऋणानुबन्धसे अर्थात्‌ किसीका ऋण 
चुकानेके लिये और किसीसे ऋण वसूल करनेके लिये ही 
जीवका जन्म होता है। माता, पिता, स्त्री, पुत्र, भाई, मित्र, 
सेवक आदि सब लोग अपने-अपने ऋणानुबन्धसे ही इस 
पृथ्वीपर जन्म लेकर हमें प्राप्त होते हैं। केवल मनुष्य ही नहीं, 
पशु-पक्षी भी ऋणानुबचसे ही प्राप्त होते हैं ।' 

'संसारमें शत्रु, मित्र और उदासीन-- ऐसे तीन प्रकारके 
पुत्र होते हैं। शत्रु-स्वभाववाले पुत्रके दो भेद हैं। पहला, 
किसीने पूर्वजन्ममें दूसरेसे ऋण लिया, पर उसको चुकाया 
नहीं तो दूसरे जन्ममें ऋण देनेवाला उस ऋणीका पुत्र बनता 
है। दूसरा, किसीने पूर्वजन्ममें टूसरेके पास अपनी धरोहर 
रखी, पर जब धरोहर देनेका समय आया, तब उसने धरोहर 
'टीटायी नहीं, हड़प ली तो दूसरे जन्ममें धरोहरका स्वामी उस 
धरोहर हड़पनेवालेका पुत्र बनता है। ये दोनों ही प्रकारके पुत्र 
बचपनसे माता-पिताके साथ बैर रखते हैं और उसके साथ 
शत्रुकी तरह बर्ताव करते हैं। बड़े होनेपर वे माता-पिताकी 
सम्पत्तिको व्यर्थ ही नष्ट कर देते हैं। जब उनका विवाह हो 
जाता है, तब वे माता-पितासे कहते हैं कि यह घर, खेत 
आदि सब मेरा है, तुमलोग मुझे मना करनेवाले कोन हो ? 


इस तरह वे कई प्रकारसे माता-पिताको कष्ट देते हैं। 
माता-पिताकी मृत्युके बाद वे उनके लिये श्राद्ध-तर्पण आदि 
भी नहीं करते। मित्र-स्वभाववाला पुत्र बचपनसे ही माता- 
पिताका हितैषी होता है। वह माता-पिताकों सदा संतुष्ट रखता 
हैं और स्नेहसे, मीठी वाणीसे उनको सदा प्रसन्न रखनेकी चेष्टा 
करता है। माता-पिताकी मृत्युके बाद वह उनके लिये 
श्राद्ध-तर्पण, तीर्थयात्रा, दान आदि भी करता है। उदासीन- 
स्वभाववाला पुत्र सदा उदासीनभावसे रहता है। वह न कुछ 
देता है ओर न कुछ लेता है। वह न रुष्ट होता है, न संतुष्ट 
न सुख देता है, न दुःख” । इस प्रकार जैसे पुत्र तीन प्रकारके 
होते हैं, ऐसे ही माता, पिता, पत्नी, पुत्र, भाई आदि और 
नौकर, पड़ोसी, मित्र तथा गाय, भैंस, घोड़े आदि भी तीन 
प्रकारके (शत्रु, मित्र और उदासीन) होते हैं। इन सबके साथ 
हमारा सम्बन्ध ऋणानुबन्धसे ही होता है।' 

'प्रियतम ! जिस मनुष्यको जितना धन मिलना है 
उसको बिना परिश्रम किये ही उतना धन मिल जाता है और 
जब धन जानेका समय आता है, तब कितनी ही रक्षा करनेपर 
भी वह चला जाता है--ऐसा समझकर आपको धनकी चिन्ता 
नहीं करनी चाहिये। वास्तवमें धर्मके पालनसे ही पुत्र और 
धनको प्राप्ति होती है। धर्मका आचरण करनेवाले मनुष्य ही. 
संसारमें सुख पाते हैं। इसलिये आप धर्मका अनुष्ठान करें। 
जो मनुष्य मन वाणी, ओर शरीरसे धर्मका आचरण करता है 
उसके लिये संसारमें कोई भी वस्तु दुर्लभ नहीं रहती । 

ऐसा कहनेके बाद सुमनाने विस्तारसे धर्मका स्वरूप तथा 
उसके अज्लोंका वर्णन किया । उसको सुनकर सोमझमने प्रश्न 
किया कि 'तुम्हें इन सब गहरी बातोंका ज्ञान कैसे हुआ ?' 
सुमनाने कहा--'आप जानते ही हैं कि मेरे पिताजी धर्मात्मा 
ओर शाख्त्रोंके तत्वकों जाननेवाले थे, जिससे साधुलोग भी 
उनका आदर किया करते थे। वे खुद भी अच्छे-अच्छे सन्तेकि 
पास जाया करते तथा सत्सड़ किया करते थे। मैं उनकी एक 
ही बेटी होनेके कारण वे मेरेपर बड़ा स्नेह रखा करते तथा अपने 
साथ मुझे भी सत्संगमें ले जाया करते थे । इस प्रकार सत्सड्डके 
प्रभावसे मुझे भी धर्मके तत्त्वका ज्ञान हो गया ।' 


* कोई व्यक्ति किसी सन्‍्तकी खूब लगनसे सेवा करता हैं। अन्तसमयमें किसी कारणसे सनन्‍्तको उस सेवककी याद आ जाय तो वह उस 


सेवकके घरमें पुत्ररूपसे जन्म लेता है और उदासीनभावसे रहता है । 


* सुक्तिका उपाय * 


यह सब सुनकर सोमझशर्माने पुत्रकी प्राप्तिका उपाय पूछा । 
सुमनाने कहा कि “आप महामुनि वसिष्ठजीके पास जायेँ और 
उनसे प्रार्थना करें। उनकी कृपासे आपको गुणवान्‌ पुत्रकी 
प्राप्ति हो सकती हैं।' पत्नीके ऐसा कहनेपर सोमशर्मा 
वसिष्ठजीके पास गये। उन्होंने वसिष्ठजीसे पूछा कि 'किस 
पापके कारण मुझे पुत्र और धनके अभावका कष्ट भोगना पड़ 
रहा है ?' वसिष्ठजीने कहा--पूर्वजन्ममें तुम बड़े लोभी थे 
तथा दूसरोंके साथ सदा द्वेष रखते थे। तुमने कभी तीर्थयात्रा, 
देवपूजन, दान आदि शुभकर्म नहीं किये। श्राद्धका दिन 
आनेपर तुम घरसे बाहर चले जाते थे। धन ही तुम्हारा सब 
कुछ था। तुमने धर्मको छोड़कर धनका ही आश्रय ले रखा 
था। तुम रात-दिन धनकी ही चिन्तामें लगे रहते थे। तुम्हें 
अरबों-खरबों स्वर्णमुद्राएँ प्राप्त हो गयीं, फिर भी तुम्हारी तृष्णा 
कम नहीं हुई, प्रत्युत बढ़ती ही रही। तुमने जीवनमें जितना 
धन कमाया, वह सब जमीनमें गाड़ दिया । स्त्री और पुत्र पूछते 
ही रह गये; किंतु तुमने उनको न तो धन दिया ओर न धनका 
पता ही बताया। धनके लोभमें आकर तुमने पुत्रका स्नेह भी 
छोड़ दिया। इन्हीं कर्मेकि कारण तुम इस जन्ममें दरिद्र और 
पुत्रहीन हुए हो | हाँ, एक बार तुमने घरपर अतिथिरूपसे आये 
एक विष्णुभक्त और थर्मात्मा ब्राह्मणकी प्रसन्नतापूर्वक सेवा 
की। उनके साथ तुमने अपनी खत्रीसहित एक्तादशीत्रत रखा 
और भगवान्‌ विष्णुका पूजन भी किया | इस कारण तुम्हें उत्तम 
ब्राह्मण-वंशमें जन्म मिला है| विप्रवर ! उत्तम ख्री, पुत्र, कुल, 
राज्य, सुख, मोक्ष आदि दुर्लभ बस्तुओंकी प्राप्ति भगवान्‌ 
विष्णुकी कृपासे ही होती है। अतः तुम भगवान्‌ विष्णुकी ही 
शरणमें जाओ ओर उन्हींका भजन करो।' 

वसिष्ठजीके द्वारा इस प्रकार समझाये जानेपर सोमश्ञर्मा 
अपनी स्त्री सुमनाके साथ बड़ी तत्परतासे भगबानके भजनमें 
लग गये। उठते, बैठते, चलते, सोते आदि सब समयमें 
उनकी दृष्टि भगवान्‌की तरफ ही रहने लगी। बड़े-बड़े विप्र 
आनेपर भी वे अपने साधनसे विचलित नहीं हुए । इस प्रकार 
उनकी लगनको देखकर भगवान्‌ उनके सामने प्रकट हो गये । 
भगवानके बरदानसे उनको मनुष्यलोकके उत्तम भोगोंकी और 
भगवद्धक्त तथा धर्मात्मा पुत्रकी प्राप्ति हो गयी। 

सोमझार्माके पुत्रका नाम सुब्रत था । सुव्रत बचपनसे ही 
भगवान्‌का अनन्य भक्त था। खेल खेलते समय भी उसका 
मन भगवान्‌ विष्णुके ध्यानमें लगा रहता था । जब माता सुमना 

उससे कहती कि 'बेटा ! तुझे भूख लगी होगी, कुछ खा ले' 
तब वह कहता कि माँ भगवान्‌का ध्यान महान्‌ अमृतके 
समान है, में तो उसीसे तृप्त रहता हूँ !” जब उसके सामने 
मिठाई आती तो वह उसको भगवान्‌के ही अर्पण कर देता 
और कहता कि 'इस अन्नसे भगवान्‌ तृप्त हों ।' जब वह सोने 
लगता, तब भगवान्‌का चिन्तन करते हुए कहता कि "मैं 
योगनिद्रापरायण भगवान्‌ कृष्णकी शरण लेता हूँ।' इस प्रकार 
भोजन करते, वस्त्र पहनते, बैठते और सोते समय भी वह 
भगवानके चिन्तनमें लूगा रहता और सब वस्तुओंको भगवानके 
अर्पण करता रहता । युवावस्था आनेपर भी वह भोगोंमें आसक्त 
नहीं हुआ, प्रत्युत भोगोंका त्याग करके सर्वथा भगवान्‌के 
भजनमें ही छग गया। उसकी ऐसी भक्तिसे प्रसन्न होकर 
भगवान्‌ विष्णु उसके सामने प्रकट हो गये। भगवानने उससे 
वर माँगनेके लिये कहा तो वह बोछा--' श्रीकृष्ण ! अगर आप 
मेरेपर प्रसन्न हैं तो मेंरे माता-पिताकों सशरीर अपने परम- 
धाममें पहुँचा दें ओर मेरे साथ मेरी पत्नीको भी अपने लोकमें 
ले चलें। भगवानने सुब्रतकी भक्तिसे संतुष्ट होकर उसको 
उत्तम वरदान दे दिया। इस प्रकार पुत्रकी भक्तिके प्रभावसे 
सोमझर्मा और सुमना भी भगवद्धामको प्राप्त हो गये | 

इस कथामें विशेष बात यह आयी हैं कि संसारमें 
किसीका ऋण चुकानेके लिये और किसीसे ऋण वसूल 
करनेके लिये ही जन्म होता है; क्योंकि जीवने अनेक लोगोंसे 
लिया है और अनेक लोगोंको दिया है। लेन-देनका यह 
व्यवहार अनेक जन्मोंसे चला आ रहा हैं ओर इसको बंद किये 
बिना जन्म-मरणसे छुटकारा नहीं मिल सकता। 

संसारमें जिनसे हमारा सम्बन्ध होता है, वे माता, पिता, 
ख्री, पुत्र तथा पशु-पक्षी आदि सब लेन-देनके लिये ही आये 
हैं। अतः मनुष्यको चाहिये कि वह उनमें मोह-ममता न करके 
अपने कर्तव्यका पालन करे अर्थात्‌ उनकी सेवा करे, उन्हें 
यथाशक्ति सुख पहुँचाये। यहाँ यह शंका हो सकती हैं कि 
अगर हम दूसरेके साथ शत्रुताका बर्ताव करते हैं तो इसका 
दोष हमें क्यों लगता है; क्योंकि हम तो ऐसा व्यवहार पूर्व- 
जन्मके ऋणानुबन्धसे ही करते हैं ? इसका समाधान यह है कि 
मनुष्यशरीर विवेकप्रधान है। अतः अपने विवेककों महत्त्व 
देकर हमारे साथ बुरा व्यवहार करनेवालेको हम माफ कर 
सकते हैं और बदलेमें उससे अच्छा व्यवहार कर सकते हैं* । 
मनुष्यश्रीर बदला लेनेके लिये नहीं है, प्रत्युत जन्म-मरणसे 


* देवर्षिधूताप्तनृणों पितृणो न किल्कुयों नायमृणी च राजन्‌। सर्वात्मना यः दरणं शरण्यं गतो मुकुन्दं परिहृत्य कर्तम्‌॥ 


(श्रीमद्धा० १५ । ५।४१) 

सदाके लिये मुक्त होनेके लिये है। अगर हम पूर्वजन्मके । मनुष्य जन्म-मरणसे छूट जाता है। 

ऋणानुबन्धसे लेन-देनका व्यवहार करते रहेंगे तो हम कभी अगर मनुष्य भक्त सुब्रतकी तरह सब प्रकारसे भगवानके 
जन्म-मरणसे मुक्त हो ही नहीं सकेंगे। लेन-देनके इस | ही भजनमें लग जाय तो उसके सभी ऋण समाप्त हो जाते हैं 
व्यवहारको बंद करनेका उपाय है--निःस्वार्थभावसे दूसरोंके | अर्थात्‌ वह किसीका भी ऋणी नहीं रहता ।* भगवद्धजनके 
हितके लिये कर्म करना। दूसरोंके हितके लिये कर्म करनेसे | प्रभावसे वह सभी ऋणोंसे मुक्त होकर सदाके लिये जन्म- 
पुराना ऋण समाप्त हो जाता है और बदलेमें कुछ न चाहनेसे | मरणके चक्रसे छूट जाता है और भगवानके परमधामको प्राप्त 
नया ऋण उत्पन्न नहीं होता। इस प्रकार ऋणसे मुक्त होनेपर | हो जाता है। 


ीममक कक जैः उछल 


+ उमा संत कइ इहइ३ बढ़ाई। मंद करत जो करह भलाई॥ (मानस ५॥४१।४) 


<रेढ॑ 

गीतामें चरित्र-निर्माण 
(भगवानकी सम्मुखता ) 


मनुष्यशरीर केवल परमात्माकी प्राप्तिके लिये ही मिला 
है। इसलिये एक परमात्रप्राप्तिका निश्चय हो जाय तो मनुष्य 
परमात्माके सम्मुख हो जाता है। परमात्माके सम्मुख होनेसे 
उसमें सदगुण-सदाचार स्वतः आने लगते हैं, जिससे उसके 
चरित्रका ठीक निर्माण होने लगता है। परन्तु जब मनुष्य 
परमात्मप्राप्तिको भूलकर सांसारिक पदार्थोंका संग्रह करने और 
भोग भोगनेमें लग जाता है, तब उसका चरित्र मिर जाता है। 
जिसका चरित्र नीचे गिर जाता है, वह मनुष्य कहलानेके योग्य 
भी नहीं रहता। 
पर द्रोही पर दार रत पर धन पर अपबाद। 
ते नर पाँवर पापमय देह धरें मनुजाद॥ 
(मानस ७। ३९) 
भगवद्गीताका पूरा उपदेश चरित्र-निर्माणके लिये ही है। 
अर्जुनका भाव पहले युद्धका ही था, इसलिये उन्‍होंने 
भगवान्‌को युद्धके लिये आमन्त्रित करके उनको अपने 
'सारथि' के रूपमें स्वीकार किया और युद्धक्षेत्रमें युद्ध करनेके 
लिये तैयार भी हो गये। परन्तु भगवान्‌का विचार अर्जुनका 
उद्धार करनेका था। अर्जुनने कहा कि दोनों सेनाओंके बीचमें 
रथको खड़ा कीजिये; में देखू कि मेरे साथ दो हाथ करनेवाला 
कोन है ? भगवानने वैसे ही दोनों सेनाओंके बीच रथको खड़ा 
करके कहा कि इन कुरुवंशियोंकों देख (१। २१--२५) । 
कुरुवंशियोंको देखनेकी बात सुननेसे अर्जुनको शरीरकी 
प्रधानतावाला अपना कुटुम्ब याद आ गया। ये सब मर 
जायँंगे--इस विचारसे वे घबरा गये और अपने कर्तव्यसे 
विमुख होकर बोले कि मैं युद्ध नहीं करूँगा । कर्तव्यसे बिमुख 
होना ही चरित्र-निर्माणमें बाधक होता है। भगवानने केहा-- 
ओरे ! क्या करता है तू ? युद्ध करना तो तेरा कर्तव्य है। 


इसलिये मोह और कायरताको त्यागकर युद्धके लिये खड़ा 
हो जा (२। २-३) । 

मनुष्यको कर्तव्य-पथपर प्रवृत्त करनेके लिये ही 
भगवद्गौताका आविर्भाव हुआ है । अधिकार-त्यागपूर्वक अपने 
कर्तव्यका ठीक-ठीक पालन करनेसे ही चरित्रका निर्माण होता 
है और कर्तव्यसे च्युत होनेसे ही चरित्रका नाश होता है। 
भगवान्‌ 'न ल्वेबाह॑ जातु नासं “““'“'(२। १२) --यहाँसे 
उपदेश आरम्भ करते हैं और पहले देह और देही, विनाशी 
और अविनाशीका विवेचन करते हैं। तात्पर्य यह है कि 
विनाशी वस्तुकी ओर ध्यान न देकर अविनाशीकी ओर ध्यान 
दिया जाय। ऐसा होनेसे ही चरित्र-निर्माण होता है। 

एक मार्मिक बात है कि अविनाशीका लक्ष्य होनेसे 
विनाशी वस्तुएँ स्वतः आयेंगी। उनके लिये दुःख नहीं पाना 
पड़ेगा। परन्तु विनाशीका लक्ष्य होनेसे अविनाशी तत्त्वकी 
ग्राप्ति नहीं होगी ओर विनाशी वस्तुओंके लिये भी चिन्ता 
करनी पड़ेगी एबं परिश्रम होगा। आगे चलकर भगवानने कहा 
कि यदि स्वधर्मको देखें तो भी क्षत्रियके लिये धर्मयुक्त युद्ध 
करनेमें ही लाभ है (२।३१)॥। तात्पर्य है कि अपने 
कर्तव्यका पालन करनेसे ही मनुष्यकी उन्नति होती है ओर 
अकर्तव्यकी ओर जानेसे ही पतन होता है। कर्तव्य-पालनमें 
कामना, ममता ओर आसक्तिका त्याग मुख्य है। इनके 
त्यागका यह अभिप्राय है कि जडका उद्देश्य नहीं रखना है। 
शरीर आदि वस्तुएँ पहले हमारी नहीं थीं, पीछे हमारी नहीं 
रहेंगी और अब भी प्रतिक्षण हमसे वियुक्त हो रही हैं। ऐसी 
जागृति रहेगी तो जडका उद्देश्य नहीं रहेगा और खतः 
इच्द्रियोंका, अन्त:करणका संयम होगा। संयममें ही चरित्र- 
निर्माण होता है। असंयमसे प्रवृत्तियाँ उच्छूद्लल हो जाती हैं 

एवं उनसे चरित्र गिर जाता है। 

तीसरे अध्यायके आरम्भमें अर्जुन पूछते हैं कि मुझको 
घोर कर्ममें क्यों लगाते हैं ? भगवान्‌ बताते हैं---“ऊपरसे घोर 
कर्म दीखनेपर भी स्वार्थ, ममता, अहंता, कामनाका त्याग 
करके अपने कर्तव्यका पालन किया जाय तो वह घोरपना नहीं 
रहता, केवल क्रिया रहती है। क्रिया तो वर्ण और आश्रमके 
अनुसार तरह-तरहकी होती है, पर जो घोरपना, तीक्ष्णपना, 
मलिनता, पतन करनेकी बात होती हैं, वह कामनाके कारण 
होती है। कामना रख करके पारमार्थिक ग्रन्थ पढ़ें, दूसरोंको 
सुनायें तो (लक्ष्य पैसा आदि रहनेसे) आसुरी-सम्पत्तिसे, 
पापोंसे बच नहीं सकते; कहने-सुननेपर भी सच्चरित्रता आ नहीं 
सकती क्योंकि कामनासे ही सब पाप होते हैं (३।३७) | 
परन्तु परमात्माका लक्ष्य हो तो लौकिक कर्तव्य-कर्म करते हुए 
भी स्वतः सच्चरित्रता आ जाती है। इसलिये तीसरे अध्यायमें 
भगवानने कामनाका त्याग कर कर्तव्य-कर्म करनेपर बहुत 
जोर दिया है। ऐसे ही चौथे अध्यायमें बताया कि जब 
अपनी कामना नहीं रहती, कर्तृत्वाभिमान नहीं रहता, 
तब सब कर्म अकर्म हो जाते हैं अर्थात्‌ कर्मोको करते हुए भी 
मनुष्य बैँधता नहीं; क्योंकि उसका उद्देश्य परमात्माकी ओर 
चलनेका है। पाँचवें अध्यायमें भी अपने कर्तव्यका पालन 
करनेकी बात बतायी-- 

युक्त: कर्मफलं त्यक्त्वा शान्तिमाप्नोति नेष्ठिकीम्‌ । 
अयुक्त: कामकारेण फले सक्तो निबध्यते ॥ 
(५। १२) 

जो युक्त (योगी) होता है, वह कर्मफलका त्याग 
करके नैष्टिकी, सदा रहनेवाली शान्तिको प्राप्त होता है और जो 
अयुक्त होता है अर्थात्‌ जिसके मन-इच्द्रियाँ बशमें नहीं होते, 
वह कामनाके कारण फलमें आसक्त होकर बैँध जाता है।' 
फल (पदार्थ) तो उत्पन्न और नष्ट होनेवाला है, पर उसमें जो 
कामना है, वही बन्धनका कारण है। कामनासे चरित्र गिरता 
है। चरित्र गिरनेसे अश्ान्ति पैदा हो जाती है और चरित्र- 
निर्माणसे शान्ति मिलती है। मनमें दुर्भाव उत्पन्न होते 
ही अशान्ति हो जाती है और सदभाव होते ही शान्ति 
होने लगती है। 

यदि ध्यान दे तो यह प्रत्येक मनुष्यका अनुभव है कि 
वह जितना-जितना नाशवान्‌की कामनाका त्याग करता है, 
उतनी-उतनी शान्ति, आनन्द, समता, सदुण उसमें आते 
रहते हैं और जितनी-जितनी नाशवान्‌ वस्तुओंकी कामना 
करता है, उतनी-उतनी अशान्ति, विषमता, दुःख, सन्ताप, 
जलन, दुर्गुण आते हैं। 

छठे अध्यायमें भी परमात्मामें तत्परतासे लगनेकी बात 
कही है। वे परमात्मा सब जगह परिपूर्ण हैं। उन परमात्माको 
जो सब प्राणियोंमें देखता हैं और सब प्राणियोंकों परमात्माके 
अन्तर्गत देखता है, उससे परमात्मा अदृश्य नहीं होते और वह 
परमात्मासे अदृश्य नहीं होता-- 
यो मां पश्यति सर्वत्र सर्व च मयि पश्यति। 
तस्थाहं न प्रणश्यामि स च में न प्रणश्यति ॥ 
(६० ३०) 
जो मनुष्य दूसरोंके दुःख-सुखको अपने शरीरके 
दुःख-सुखके समान समझता है, वह परमयोगी होता है-- 
आत्मौपम्येन सर्वत्र सम॑ पश्यति योउर्जुन । 
सुखं वा यदि वा दुःखं स योगी परमो मतः ॥ 
(६। ३२) 
किसीको भी दुःख न पहुँचे--ऐसा जिसका भाव है, वह 
परमात्मतत्तको प्राप्त हो जाता है। सबका दुःख दूर कैसे हो ? 
सभी सुखी कैसे हो जायेँ ? ऐसे भाववालेका चरित्र सबसे 
ऊँचा होता है। आगे मनको वशमें करनेकी बात आयी तो 
अभ्यास और वैरग्यको बताया (६।३५) अर्थात्‌ वहाँ भी 
भगवानकी ओर लगने और संसारसे हटनेकी बात कहीं। 
परलोकमें गतिके विषयमें भी यही बात है। जो परमात्माकी 
ओर चलता है, उसका साधन बीचमें ही छूट जाय और वह 
मर जाय तो उसका भी उद्धार ही होता है, दुर्गति नहीं होती 
(६।४०) । कल्याणकारी काम करनेवालेका काम अधूरा 
रहनेपर भी उसको लाभ ही होता है। जो भगवानमें ही मन 
और बुद्धिको लगा देता है, बह योगियोंमें श्रेष्ठ योगी माना गया 
है (६।४७) । भगवान्‌की ओर लगना ही श्रेष्ठता है। 
जो भक्ति नहीं करते, उनको भगवान्‌ दुष्कृती बताते हैं 
(७। १५) और जो भक्ति करते हैं, उनको सुकृती बताते हैं 
(७१६) | तात्पर्य है कि परमात्माकी तरफ चलनेवाले 
सुकृती और संसारकी ओर चलनेवाले दुष्कृती हैं। आगे 
बताया कि जिनके कर्म पवित्र हैं, जिनका चरित्र बढ़िया है, वे 
दृढ़ब्रत होकर भगवान्‌का भजन करते हैं (७। २८) । 
भगवानकी ओर चलनेमें स्मृतिकी बात मुख्य है । आठवें 
अध्यायके आरम्भमें अर्जुनके प्रश्न करनेपर भगवानने कहा कि 
जो अन्त समयमें मेरा स्मरण करते हुए जाता है, वह मुझको 
प्राप्त होता है--इसमें संदेह नहीं (८ । ५) | कारण कि मनुष्य 
जिस-जिस भावको स्मरण करते हुए शरीरका त्याग करता है, 
उस-उसको ही प्राप्त होता है (८।६) | इसलिये भगवान्‌ 
कहते हैं कि तू सब समयमें मेरा स्मरण कर--'सर्वेषु कालेषु 
मामनुस्मर' (८ । ७) । फिर भगवानने विशेष बात बतायी कि 

जो निरन्तर मेरा स्मरण करता है, उसके लिये मैं सुलभ हूँ--- 
अनन्यचेता:ः सतत यो मां स्मरति नित्यश: । 
तस्थाह॑ सुलभ: पार्थ नित्ययुक्तस्थ योगिन: ॥ 
(८ । १४) 
भगवान्‌का स्मरण करना दैवीसम्पत्तिका, सच्चरित्रताका 
वास्तविक मूल है। स्मरण करनेका तात्पर्य है-- भगवान्‌के 
साथ अपना जो वास्तविक सम्बन्ध है, उसको स्मरण करना कि 
मेरा तो भगवान्‌के साथ ही सम्बन्ध है, संसारके साथ सम्बन्ध 
नहीं है। संसारके साथ सम्बन्ध केवल माना हुआ है, इसलिये 
यह सम्बन्ध टिकता नहीं | प्रत्यक्ष देखते हैं कि इस जन्ममें जो 
सम्बन्धी हैं, वे पहले जन्ममें नहीं थे और आगेके जन्ममें भी 
नहीं रहेंगे। अभी बाल्यावस्थामें भी जो दशा थी, वह अभी 
नहीं रही ओर जो अभी है, वह आगे नहीं रहेगी । इस प्रकार 
संसार तो निरन्तर बदल रहा है, पर परमात्मा वे ही हैं और 'मैं' 
(स्वयं) भी वही हूँ। इसलिये परमात्माके साथ मेरा सम्बन्ध 
नित्य है। इस बातकी याद रहना ही स्मृति है। चिन्तन तो 
_संसारका भी हो सकता है, पर स्मृति भगवान्‌की ही होती है। 
ऐसी स्मृति रहनेसे सच्चरित्रता स्वतः आती रहती है। 

जो केवल भगवान्‌की ओर चलता है, वह सबसे श्रेष्ठ 
हो जाता है। वेद, यज्ञ, तप, दान, तीर्थ, त्रत आदिसे जो लाभ 
होता है, उससे अधिक लाभ भगवानका उद्देश्य रखकर 
भगवान्‌की ओर चलनेवालेको होता है (८ | २८) । इसलिये 
भगवानकी तरफ चलनेको सब विद्याओंकां राजा, सब 
गोपनीयोंका राजा, अति पवित्र, अति उत्तम, प्रत्यक्ष 
फलवाला, धर्मयुक्त, करनेमें बड़ा सुगम और अविनाशी 
बताया गया है (९।२)। भगवान्‌ अपने-आपको इतना 
सुगम बताते हैं कि 'जो भक्तिपूर्वक पत्र, पुष्प, फल, जल 
आदि मेरे अर्पण कर देता है, उसका में भोजन कर लेता हूँ' 
(९ | २६) । 'इसलिये चलना-फिरना, खाना-पीना, सोना- 
जगना आदि सब कुछ मेरे अर्पण कर दे तो सब पुण्यों और 
पापोंसे मुक्त होकर मुझको प्राप्त हो जाबगा' (९ | २७-२८) | 
मनुष्य दुराचारी है या सदाचारी है--इसकी कोई चिन्ता 
नहीं। खास बात हैं कि वह भगवानमें लग जाय । भगवामनमें 
लगनेपर उसका दुराचार टिक ही नहीं सकता। वह बहुत शीघ्र 
धर्मात्मा हो जाता है और निरन्तर रहनेवाली शाश्वती शान्तिको 


प्राप्त हो जाता है (९। ३०-३१) । 'दुराचारी, पापयोनि (पशु 
आदि), स्त्री, वैश्य, शूद्र, क्षत्रिय, ब्राह्मण आदि किसी 
जाति, वर्ण, आश्रम, देश आदिका कोई क्‍यों न हो, 
भगवानमें लग जाय तो उसको भगवानकी प्राप्ति हो जाती है' 
(९ | ३२-३३) | जितनी जातियाँ, वर्ण आदि हैं, उनमें 
बाहरसे तो प्रकृतिकी भिन्नता है, पर भीतरसे सब परमात्माके 
अंश हैं। इसलिये संसारके व्यवहारमें तो अपने वर्ण आदिके 
अनुसार चलनेकी मुख्यता है, पर पारमार्थिक मार्गमें वर्ण 
आदिकी मुख्यता नहीं है; क्योंकि परमार्थरूपसे (परमात्माका 
अंश होनेसे) सबका स्वरूप शुद्ध हैं और सबका परमात्मापर 
समानरूपसे अधिकार है। भगवान्‌ कहते हैं कि “मेरा ही 
भक्त बन, मुझमें ही मनवाला हो, मेरा ही पूजन कर, मेरेको 
ही नमस्कार कर' (९। ३४) | तात्पर्य है कि केवल मेरी 
तरफ लग जा। 

दसवें अध्यायमें अर्जुनके द्वारा प्रार्थना करनेपर भगवानने 
अपनी विभूतियों और योगशक्तिका वर्णन किया । उसमें सार 
बात यह कही कि “मैं सब संसारमें व्यापक हूँ। जहाँ-जहाँ 
तुम्हें विशेषता दीखे, वहाँ-वहाँ मेंरे तेजके अंशकी ही 
अभिव्यक्ति जान' (१० ।४१) । विशेषता तो मेरे कारणसे ही . 
है। तात्पर्य है कि जहाँ जो कुछ विशेषता, अधिकता, 
विलक्षणता दीखे, वहाँ भी भगवानकी ही तरफ वृत्ति जानी 
चाहिये | फिर कहते हैं कि 'तुझे बहुत जाननेसे क्या, मैं सम्पूर्ण 
संसारको एक अंशसे व्याप्त करके स्थित हूँ' (१०॥४२) । 
ऐसी बात सुनकर अर्जुनने, जिसके एक अंशमें सब संसार है, 
वह विश्वरूप देखना चाहा। उसे देखनेके लिये भगवानने 
अर्जुनको दिव्य चशक्षु दिये ।* विश्वरूप देखकर अर्जुन चकरा 
गये, भयभीत हो गये, मोहित हो गये। तब भगवानने कहा 
कि यह तेरी मूर्खता है। मैं तो बही हूँ। फिर तू भयभीत 
क्यों होता है ? 

बारहवें अध्यायमें अर्जुनने पूछा कि “जो ज्ञानमार्गसे 
चलते हैं ओर जो भक्तिमार्गसे चलते हैं, उन दोनोंमें कौन श्रेष्ठ 
हैं?” भगवानने भक्तिमार्गसे चलनेवालोंको श्रेष्ठ बताया 
(१२। २) ज्ञानमार्ममें तो स्वयं (अपने बलपर) चलते हैं, 
पर भक्तिमार्गमें भगवान्‌के आश्रित हो जाते हैं। ज्ञानमार्गमें तो 
दैवीसम्पत्तिके गुणोंका, विवेक-वैराग्य आदिका उपार्जन करना 


* भगवानने अर्जुनको विश्वरूप दिव्यदृष्टिसे अपने शरीरके एक अंग्ामें दिखाया है, ज्ञानदृष्टिसे समझाया नहीं है। इस विषयमें भगवान्‌, 
अर्जुन और संजय--तीनोंके बचन प्रमाण हैं; जैसे--भगवान्‌ कहते हैं--इहैकरथे जगत्कृत्ल॑ पश्याद्य सचराचरम्‌। मम देहे गुडाकेश ““' 
(११।७); अर्जुन कहते हैं--'पश्यामि देवांस्तव देव देहे' (११।१५), और संजय कहते हैं--'तप्रेकस्थं जगत्कृत्सत प्रविभक्तमनेकधा। 


अपइयद्‌ देवदेवस्थ दाररे !(११।१३)। 


£ गीतापें चरित्र-निर्माण * 

पड़ता है, पर भक्तिमार्गमें प्रभुके चरणोंकी शरण होनेपर 
टैवीसम्पत्तिके सदृण-सदाचार स्वतः स्वाभाविक आते हैं। 
ऐसे शरणागत भक्तोंका भगवान्‌ बहुत जल्दी उद्धार करते हैं 
(१२ | ७) । इसलिये भगवान्‌ कहते हैं कि 'तू अपने मन- 
बुद्धि मुझको ही दे दे, मेरे ही परायण हो जा। ऐसे 
भगवत्परायण पुरुषके लिये भगवान्‌ कहते हैं कि वह मुझे 
बहुत प्यारा है। ऐसे तो संसारके सम्पूर्ण जीव भगवानको प्यारे 
हैं, पर जो भगवानके शरण हो जाते हैं, वे भगवान्‌को बहुत 
प्यरे होते हैं। केवल भगवत्परायण होनेसे सदगुण-सदाचार 
बिना कोई प्रयत्न किये अपने-आप आ जाते हैं। 

तेरहवें अध्यायमें भगवान्‌ ज्ञानका वर्णन करते हैं 
तो उसमें अमानित्व आदि सद्गुणोंका वर्णन करते हुए 
अव्यभिचारिणी भक्तिकी बात कहते हैं--'मयि चानन्ययोगेन 
भक्तिरव्यभिचारिणी ।' (१३ | १०) । चौदहवें अध्यायमें भी 
भक्तिकी बात कहते हैं कि "जो भक्तियोगके द्वारा मुझको 
भजता है, वह तीनों गुणोंको अतिक्रमण कर जाता हैं 
(१४ | २६) । गुणोंके सड़से ही आसुरी सम्पत्ति आती हैं, 
जिससे ऊँच-नीच योनियोंमें जन्म होता है ।* भगवानकी ओर 
चलनेसे उन गुणोंका अतिक्रमण हो जाता है। 

पंद्रहवें अध्यायमें भगवान्‌ने अपना विशेष प्रभाव बताया 
ओर कहा कि 'क्षर (नाशवान) और अक्षर (अविनाशी 
जीव) --इन दोनोंसे उत्तम पुरुष में हूँ' (१५। १६--१८) । 
जो मुझको पुरुषोत्तम जानता है, वह सर्वविद्‌ है अर्थात्‌ सब 
कुछ जाननेवाला हैं और सर्वभावसे मेरा ही भजन करता है । 
जो भगवान्‌का भजन करते हैं, उनमें देवीसम्पत्ति स्वाभाविक 
प्रकट होती है। इसलिये सोलहवें अध्यायमें भगवानने 
देवीसम्पत्तिका वर्णन किया। परन्तु जो भगवानसे विमुख 
होकर अपने ही शरीरको पुष्ट करना, भोगोंको भोगना और 
संग्रह करना चाहते हैं, उनमें आसुरी सम्पत्ति आती है। उस 
आसुरी सम्पत्तिका भगवानने सोलहवें अध्यायमें बहुत 
विस्तारसे वर्णन किया। देवी सम्पत्तिसे मुक्ति होती है 
(१६। ५) | आसुरी सम्पत्तिसे बन्धन होता है (१६। ५), 
चौरासी लाख योनियोंकी प्राप्ति होती है (१६। १९) और 
नरकोंकी प्राप्ति होती है (१६। २०) । 

सत्रहवें अध्यायमें सात्विक, राजस और तामस--तीन 
प्रकारके भावोंका वर्णन किया। इसमें भी देखें तो संसारसे 
विमुख और परमात्माके सम्मुख होनेवालोंमें ही सात्तिक भाव 


होते हैं। वे रजस और तामस भावोंसे ऊँचा उठ जाते हैं। 
परमात्माके लिये किये हुए यज्ञ, तप, दान आदि कर्म सात्तिक 
और मुक्ति देनेवाले हो जाते हैं (१७। २५) । परन्तु संसारके 
लिये अर्थात्‌ मान, बड़ाई, सुख, आराम आदिके लिये तथा 
प्रमाद और मूढ़तापूर्वक किये हुए यज्ञ, तप, दान आदि कर्म 
राजसी-तामसी हो जाते हैं। 

अठारहवें अध्यायमें भगवानने संन्यास (सांख्ययोग) 
और त्याग-(कर्मयोग-) का विस्तारसे वर्णन किया। अन्तमें 
भगवानने यह निर्णय दिया कि सब धर्मोका आश्रय छोड़कर 
केवल एक मेरी शरणमें आ जा-- 

सर्वधर्मान्‌ परित्यज्य. मामेक॑ शरण वब्रज। 
अहं त्वा सर्वपापेभ्यो मोक्षयिष्यामि मा शुच्चः ॥। 
(१८। ६६) 

संसारके जितने काम हैं, जितनी सिद्धियाँ हैं, जितनी 
उन्नति है, वे सब-की-सब इस एक ही बात-(शरणागति-) 
में आ जायँगी। भगवान्‌ कहते हैं कि जितने पाप हैं, दुर्गुण- 
दुराचार हैं, उनसे मैं मुक्त कर दूँगा। तू चिन्ता मत कर । मेरी 
कृपासे देवी सम्पत्ति अपने-आप आ जायगी | 

जैसे बालक माँकी गोदीमें रहता है तो उसका स्वाभाविक 
ही पालन-पोषण एवं वर्धन हो जाता है, ऐसे ही एक प्रभुका 
आश्रय ले लिया जाय तो सब-के-सब सदृण-सदाचार 
बिना जाने ही आ जायेंगे। अपने-आप ही चरित्र-निर्माण 
हो जायगा | 

इस तरह गीताभरमें देखा जाय तो एक ही बात है-- 
परमात्माकी तरफ चलना अर्थात्‌ परमात्माके सम्मुख होना। 
परमात्माकी ओर चलनेका उद्देश्य ही चरित्र-निर्माणमें हेतु है 
और संसारकी ओर चलनेका उद्देश्य ही चरित्र गिरनेमें हेतु है। 
सांसारिक भोग और संग्रहकी इच्छासे ही सब दुर्गुण-दुराचार 
आते हैं। सबसे अधिक पतन करनेवाली वस्तु है--रुपयोंका 
महत्व और आश्रय । इससे मनुष्यका चरित्र गिर जाता है। 
चरित्र गिरनेसे उसकी मनुष्योंमें निन्‍्दा होती है, अपमान होता 
हैं। चरित्रहीन मनुष्य पशुओं तथा नारकीय जीवोंसे भी नीचा 
है; क्योंकि पशु और नार्कीय जीव तो पहले किये हुए 
पाप-कर्मोका फल भोगकर मनुष्यताकी तरफ आ रहे हैं, पर 
चरित्रहीन मनुष्य पापोंमें लगकर पशुता तथा नरकोंकी तरफ 
जा रहा है! ऐसे मनुष्यका संग भी पतन करनेवाला हैं। 
इसीलिये कहा है-- 


+ देवों और आसुरी सम्पत्तिके विस्तृत विवेचनके लिये गाताप्रेससे प्रकाशित गीताकी हिन्दी-टीका 'साधक-संजीवनों' में सोलहवें अध्यायकी 


व्याख्या देखनी चाहिये । 

बरु भल बास नरक कर ताता । दुष्ट संग जनि देड़ बिथाता ॥ 
(मानस ५।४६॥|४) 
अतः अपना चरित्र सुधारनेके लिये भगवानके सम्मुख 
हो जाये कि मैं भगवान्‌का हूँ, भगवान्‌ मेरे हैं। मैं संसारका 
नहीं हूँ, संसार मेरा नहीं है। 
मनुष्यसे भूल यह होती है कि जो अपने नहीं हैं, उन 
सांसारिक वस्तुओंको तो अपना मान लेता हैं ओर जो वास्तवमें 
अपने हैं, उन भगवान्‌को अपना नहीं मानता । वास्तवमें देखा 
जाय तो सदुपयोग करनेके लिये ही सांसारिक वस्तुएँ अपनी 
हैं और अपने-आपको देनेके लिये ही भगवान्‌ अपने हैं। 
कारण कि वस्तुएँ संसारकी हैं, इसलिये उन्हें संसारकी सेवामें 
अर्पित करना हैं और मनुष्य स्वयं भगवान्‌का है, इसलिये 
स्वयंको भगवान्‌के अर्पित करना है। न तो संसारसे कुछ लेना 
है और न भगवानसे ही कुछ लेना है। अगर लेना ही है तो 
केवल भगवानको ही लेना है। 
सांसारिक वस्तुओंकी कामनासे संसारके साथ सम्बन्ध 
जुड़ता है। कामना ममतासे उत्पन्न होती है अर्थात्‌ शरीर, स्त्री, 
पुत्र, धन आदिको अपना माननेसे कामना उतन्न होती हैं । अब 
विचार करें कि जिन शरीर, स्त्री, पुत्र, धन आदिको हम अपना 
मानते हैं, उनपर हमारा स्वतन्त्र अधिकार है क्‍या ? उनको 
जितने दिन चाहें, उतने दिन रख सकते हैं क्या ? खुद उनके 
साथ सदा रह सकते हैं क्या ? अगर कहा जाय कि नहीं तो 
फिर उनमें अपनापन छोड़नेमें क्या कठिनता है ? उनमें भूलसे 


* साधन-सुधा-सिद्धु * 


माना हुआ अपनापन छोड़नेसे कामना उत्पन्न नहीं होगी । कामना 
उत्पन्न न होनेसे भगवानूमें स्वतः अपनापन होगा; क्योंकि वे 
सदासे अपने हैं और नित्यप्राप्त हैं । भगवानमें अपनापन होनेसे 
सब आचरण ओर भाव स्वतः शुद्ध हो जायँँंगे। 

शरीर, स्त्री, पुत्र, धन, मकान आदि पदार्थ सत्‌ हैं या 
असत्‌ हैं--यह विकल्प तो हो सकता है, पर उनके साथ 
हमारा सम्बन्ध असत्‌ है--इसमें संदेहकी सम्भावना ही नहीं 
है। असत्‌को असत्‌ जान लेनेपर असत्‌-सम्बन्धका त्याग 
सुगमतापूर्वक हो जाता है और भगवानकी सम्मुखता होनेपर 
भगवानका नित्य सम्बन्ध स्वतः जाग्रत्‌ हो जाता है। फिर 
मनुष्यमें सच्चरित्रता स्वतः आ जाती है और वह चसि- 
निर्माणका आचार्य बन जाता है अर्थात्‌ उसका चरित्र दूसरोंके 
लिये आदर्श हो जाता है-- 


यद्यदाचरति श्रेष्ठस्तत्तदेवेतरो जनः । 
स॒ यद्ममार्ण कुरुत लोकस्तदनुवर्तते ॥ 
(गीता ३। २१) 


'श्रेष्ठ पुरुष जों-जो आचरण करता है, दूसरे लोग भी 
(उसके आचरणोंको आदर्श मानते हुए) वैसा-वैसा ही 
आचरण करने लगते हैं; और बह जो प्रमाण देता है, समस्त 
मनुष्यसमुदाय उसीके अनुसार बर्ताव करने लग जाता है।' 

इस चरित्र-निर्माणमें किश्लिन्मात्र भी परतन्त्रता नहीं 
है। इसमें सब-के-सब स्वतन्त्र हैं, समर्थ हैं, योग्य हैं, 
अधिकारी हैं। 


जन ऋऔ - वकील 

* साधन-सुधा-सिन्धु * 


गीतोक्त सदाचार 


भगवानने अर्जुनकों निमित्त बनाकर मनुष्यमात्रको 
सदाचारयुक्त जीवन बनाने तथा दुर्गुण-दुराचारोंका त्याग 
करनेकी अनेक युक्तियाँ श्रीमद्धगवद्वीतामें बतलायी हैं | वर्ण, 
आश्रम, स्वभाव ओर परिस्थितिके अनुरूप विहित कर्तव्य कर्म 
करनेके लिये प्रेरणा करते हुए भगवान्‌ कहते हैं-- 
यद्यदाचरति श्रेष्ठ स्तत्तदेवेतरो जन: । 
(गीता ३। २१) 
'श्रेष्ठ पुएण जो-जो आचरण करते हैं, अन्य पुरुष भी 
वैसा-वैसा ही आचरण करते हैं ।' 
वस्तुतः मनुष्यके आचरणसे ही उसकी वास्तविक स्थिति 
जानी जा सकती है। आचरण दो प्रकारके होते हैं--- (१) 
अच्छे आचरण, जिन्हें सदाचार कहते हैं और (२) बुरे 
आचरण, जिन्हें दुराचार कहते हैं। 
सदाचार ओर सद्गुणोंका परस्पर अन्योन्याश्रित सम्बन्ध 
है। सदुणसे सदाचार प्रकट होता है और सदाचारसे सदूण दृढ़ 


होते हैं । इसी प्रकार दुर्गुण-दुराचारका भी परस्पर अन्योन्याश्रित 
सम्बन्ध है । सदुण-सदाचार (सत्‌ होनेसे) प्रकट होते हैं, पैदा 
नहीं होते। 'प्रकट' वही तत्त्व होता हैं, जो पहलेसे 
(अदर्शनरूपसे) रहता है। दुर्गुण-दुराचार मूलमें हैं नहीं, वे 
केवल सांसारिक कामना ओर अभिमानसे उत्पन्न होते हैं। 
दुर्गुण-दुराचार स्वयं मनुष्यने ही उत्पन्न किये हैं। अतः 
इनको दूर करनेका उत्तरदायित्व भी मनुष्यपर ही है। सद्ृण- 
सदाचार कुसड्डके प्रभावसे दब सकते हैं, परंतु नष्ट नहीं हो 
सकते, जब कि दुर्गुण-दुराचार सत्सड्रादि सदाचारके पालनसे 
सर्वथा नष्ट हो सकते हैं। सर्वथा दुर्गुण-दुराचाररहित सभी हो 
सकते हैं, किंतु कोई भी व्यक्ति सर्वथा सदुण-सदाचारसे रहित 
नहीं हो सकता। 

यद्यपि लोकमें ऐसी प्रसिद्धि हैं कि मनुष्य सदाचारी 
होनेपर सद्णी ओर दुराचारी होनेपर दुर्गुणी बनता है, किंतु 
वास्तविकता यह है कि सदुणी होनेपर ही व्यक्ति सदाचारी 


सदुणके पश्चात्‌ दानरूप सदाचार प्रकट होता है। इसी प्रकार 
पहले चोरपने (दुर्गुग)ण का भाव अहंता (मैं) में उत्पन्न 
होनेपर व्यक्ति चोरीरूप दुराचार करता है। अतः मनुष्यको 
सद्रणोंका संग्रह और दुर्गुणोंका त्याग दृढ़तासे करना चाहिये । 
दृढ़ निश्चय होनेपर दुराचारी-से-दुराचारीको भी भगवद्माप्रिरूप 
सदाचारके चरम लक्ष्यकां प्राप्ति हो सकती है। भगवान्‌ 
घोषणा करते हैं-- 
अपि चेत्सुदुराचारो भजते मामनन्यभाक्‌ । 
साधुरेव स॒मन्तव्य: सम्यग्व्यवसितों हि सः ॥ 
(गीता ९। ३०) 
'अगर कोई दुराचारी-से-दुराचारी भी अनन्यभावसे मेरा 
भजन करता है तो उसको साधु ही मानना चाहिये | कारण कि 
उसने निश्चय बहुत अच्छी तरह कर लिया है।' 
तात्पर्य है कि बाहरसे साधु न दीखनेपर भी उसको साधु 
ही मानना चाहिये; क्योंकि उसने यह पक्का निश्चय कर लिया 
है कि अब मेंरेको केवल भजन ही करना है। स्वयंका निश्चय 
होनेके कारण वह किसी प्रकारके प्रकोभनसे अथवा विपत्ति 
आनेपर भी अपने ध्येयसे विचलित नहीं किया जा सकता | 
साधक तभी अपने ध्येय-लक्ष्यसे विचलित होता है 
जब वह असत्‌--संसार और शरीरको 'है' अर्थात्‌ सदा 
रहनेवाला मान लेता है। असत्‌की स्वतन्त्र सत्ता न होनेपर 
भी भूलसे मनुष्यने उसे सत्‌ मान लिया ओर भोग-संग्रहकी 
ओर आकृष्ट हो गवा | अतः असत्‌--संसार, झरीर, परिवार, 
रुपये-पैसे, जमीन, मान, बड़ाईसे विमुख होकर (इन्हें अपना 
मानकर इनसे सुख न लेकर और सुख लेनेकी इच्छा न 
रखकर) इनका यथायोग्य सदुपयोग करना है तथा सत्‌-तत्त्व 
(परमात्मा) को ही अपना मानना हैं। श्रीमद्धगवद्गीताके 
अनुसार असत्‌ (संसार) की सत्ता नहीं है और सत्‌-तत्तव 
(परमात्मा) का अभाव नहीं है-- 
नासतो विद्यते भावों नाभावो बविद्यते सतः। 
(२। १६) 
जिस वास्तविक तत्त्तका कभी अभाव अथवा नाझ नहीं 
होता, उसका अनुभव हम सबको हो सकता हैं। हमारा ध्यान 


सत्‌-तत्त्तका विवेचन गातामें भगवानने पाँच प्रकारसे किया है । 
(१) सद्धावे (गीता १७। २६) 
(२) साधुभावे च सदित्येतत्‌ प्रयुज्यते । 
(गीता १७। २६) 
(३) प्रशस्ते कर्मणि तथा सच्छब्द: पार्थ युज्यते ॥ 
(गीता १७। २६) 
(४) यज्ञे तपसि दाने च स्थिति: सदिति चोच्यते | 
(गीता १७ | २७) 
(५) कर्म चेंब तदर्थीयं सदित्येवाभिधीयते ॥ 
(गीता १७। २७) 
यह सत-तक्त्व ही सदृणों और सदाचारका मूल आधार 
है। अतः उपर्युक्त सत्‌ शब्दका थोड़ा विस्तारसे विचार करें । 
(९) 'सद्भावे'--सद्भाव कहते हैं--परमात्माके 
अस्तित्व या होनेपनको | प्रायः सभी आस्तिक यह बात तो 


| मानते ही हैं कि सर्वोपरि सर्वनियन्ता कोई विलक्षण शक्ति 


सदासे है और बह अपरिवर्तनशील है। जो संसार प्रत्यक्ष 
प्रतिक्षण बदल रहा है, उसे 'है' अर्थात्‌ स्थिर कैसे कहा जाय ? 
यह तो नदीके जलके प्रवाहकी तरह निरन्तर बह रहा है । जो 
बदलता है, वह 'है' कैसे कहा जा सकता है ? क्योंकि इन्द्रियों, 
बुद्धि आदिसे जिसको जानते, देखते हैं, वह संसार पहले नहीं 
था, आगे भी नहीं रहेगा और वर्तमानमें भी जा रहा है --यह 
सभीका अनुभव है। फिर भी आश्वर्य यह है कि 'नहीं' होते हुए 
भी वह 'है' के रूपमें स्थिर दिखायी दे रहा है । ये दोनों बातें 
परस्पर सर्वथा विरुद्ध हैं | वह होता, तब तो बदलता नहीं और 
बदलता है तो 'है' अर्थात्‌ स्थिर नहीं | इससे सिद्ध होता है कि 
यह 'होनापन' संसार-शरीरादिका नहीं है, प्रत्युत सत्‌-तत्त्व 
(परमात्मा) का है, जिससे नहीं होते हुए भी संसार 'है' दीखता 
है। परमात्माके होनेपनका भाव दृढ़ होनेपर सदाचारका पालन 
स्वतः होने लगता है। 

भगवान्‌ हैं--ऐसा दृढ़तासे माननेपर न पाप, अन्याय, 
दुराचार होंगे और न चिन्ता, भय आदि ही । जो सच्चे हृदयसे 
सर्वत्र परमात्माकी सत्ता मानते हैं, उनसे पाप हो ही केसे सकते 
हैं ?* परम दयालु, परम सुहदद्‌ परमात्मा सर्वत्र हैं, ऐसा 


* जो व्यक्ति भगवान्‌कों भी मानता हो और असत्‌-आचरण (दुगचार) भी करता हो, उसके द्वारा असत-आचरणोंका विशेष प्रचार होता 
है, जिससे समाजका बड़ा नुकसान होता है | कारण कि जो व्यक्ति भीतरसे भी बुरा हो और बाहरसे भी बुरा हो, उससे बचना बड़ा सुगम होता है 
क्योंकि उससे दूसरे लोग सावधान हो जाते हैं। परन्तु जो व्यक्ति भीतरसे बुग हो और बाहरसे भला बना हो, उससे बचना बड़ा कठिन होता है। 
जैसे, सीताजीके सामने रावण ओर हनुमानजीके सामने कालनेमि राक्षस आये तो उनको सीताजी और हनुमानजी पहचान नहीं सके; क्योंकि उनका 


वेज्ञ साधओंका था। 


१-न्यद्यपि गीता सर्वशास्रमयी है और उसमें सर्वत्र सदाचारकी ही चर्चा है, फिर भी भगवान कृपा करके इतने छोटेसे अन्थमें अनेक प्रकार 


कई स्थानोंपर सदाचारी पुरुषके लक्षणोंका विभिन्न रूपोमें तर्णन किया है, जिनमें निम्नलिखित स्थल प्रमुख हैं--- (१) दूसरे अध्यायके ५५ वें इलोकसे 
७१ वें इलोकतक स्थितप्रज्ञ-सदाचारीका वर्णन, (२) बारहवें अध्यायके १३वें इलोकसे २०वें इलोकतक भक्तसदाचारीका वर्णन, (३) तेरहवें 
अध्यायके वें इलोकसे ११वें इलोकतक ज्ञानके नामसे सदाचारका वर्णन, (४) चौदहवें अध्यायके २२वें इलोकसे २५वें इलोकतक गुणातीत 
सदाचारीके लक्षण-आचरण और प्राप्तिके उपायका वर्णन और (५) सोलहवें अध्यायके पहले इलोकसे तीसरे इलोकतक दैवी (भगवानकी) 


सम्पत्तिरूप सदाचारका वर्णन । 


<३० 

माननेपर न भय होगा और न चिन्ता होगी। भय लगमे अथवा 
चिन्ता होनेपर मैंने भगवानकों नहीं माना'--इस प्रकार 
विपरीत धारणा नहीं करनीं चाहिये, किंतु भगवानके रहते 
चिन्ता, भय कैसे आ सकते हैं--ऐसा माने। दैबी- 
सम्पत्ति (सदाचार) के छब्बीस लक्षणोंमें प्रथम 'अभय' 
है (गीता १६।१) । 

अच्छे आचरेण करनेवालेको कोई यह नहीं कहता कि 
तुम अच्छे आचरण क्यों करते हो, पर बुरे आचरण करने- 
वालेको सब कहते हैं कि तुम बुरे आचरण क्यों करते हो ? 
प्रसन्न रहनेवालेको कोई यह नहीं कहता कि तुम प्रसन्न क्यों 
रहते हो, पर दुःखी रहनेवालेको सब कहते हैं कि तुम दुःखी 
क्यों रहते हो ? तात्पर्य है कि भगवान्‌का ही अंश होनेसे जीवमें 
देवी सम्पत्ति स्वाभाविक है--- 'ईस्वर अंस जीव अबिनासी । 
चेतन अमल सहज सुख रासी ॥” (मानस ७। ११७। १) | 
आसुरी सम्पत्ति स्वाभाविक नहीं है, प्रत्युत आगन्तुक है और 
नाशवानके संगसे आती है । जब जीव भगवानूसे विमुख होकर 
नाशवान्‌ (असत्‌) का संग कर लेता है अर्थात्‌ शरीरमें 
अहंता-ममता कर लेता है, तब उसमें आसुरी-सम्पत्ति आ 
जाती है और दैवी सम्पत्ति दब जाती है | नाशवान्‌का संग छूटते 
ही सदुण-सदाचार स्वतः प्रकट हो जाते हैं। 

(२) 'साधुभावे च सदित्येतत्मयुज्यते'--अन्तःकरणके 
श्रेष्ठ भावोंकी 'साधुभाव' कहते हैं। परमात्माकी प्राप्ति 
करनेवाले होनेसे श्रेष्ठ भावोंके लिये 'सत्‌' शब्दका प्रयोग 
किया जाता है। श्रेष्ठ भाव अर्थात्‌ सदगुण-सदाचार दैवी 
सम्पत्ति है। दिव' नाम भगवानका है और उनकी सम्पत्ति 'दैवी 
सम्पत्ति' कहलाती है। भगवान्‌की सम्पत्तिकों अपनी माननेसे 
अथवा अपने बलसे उपार्जित माननेसे अभिमान आ जाता है 
जो आसुरी सम्पत्तिका मूल है। अभिमानकी छायामें सभी 
दुर्गुण-दुराचार रहते हैं । 

सदुण-सदाचार किसीकी व्यक्तिगत सम्पत्ति नहीं हैं। 
अगर ये व्यक्तिगत होते तो एक व्यक्तिमें जो सदुण-सदाचार 
हैं, वे दूसरे व्यक्तियोंमें नहीं आते । वास्तवमें ये सामान्य धर्म 
हैं, जिनको मनुष्यमात्र धारण कर सकता है। जैसे पिताकी 
सम्पत्तिपर सन्तानमात्रका अधिकार होता है, ऐसे ही 
भगवान्‌की सम्पत्ति (सदगुण-सदाचार) पर प्राणिमात्रका 
समान अधिकार है । 

अपनेमें सदृण-सदाचार होनेका जो अभिमान आता है. 
बह वास्तवमें सदुण-सदाचारकी कमीसे अर्थात्‌ उसके साथ 
आंशिकरूपसे रहनेवाले दुर्गुण-दुराचारसे ही पैदा होता है। 
जैसे, सत्य बोलनेका अभिमान तभी आता है; जब सत्यके 


* साथन-सुधा-सिन्धु * 


साथ आंशिक असत्य रहता है। सत्यकी पूर्णतामें अभिमान 
आ ही नहीं सकता | असत्य साथमें रहनेसे ही सत्यकी महिमा 
दीखती है और उसका अभिमान आता है। जैसे, किसी गाँवमें 
सब निर्धन हों और एक लखपति हो तो उस लखपतिकी 
महिमा दीखती है और उसका अभिमान आता है | परन्तु जिस 
गाँवमें सब-के-सब करोड़पति हों, वहाँ लखपतिकी महिमा 
नहीं दीखती ओर उसका अभिमान नहीं आता | तात्पर्य है कि 
अपनेमें विशेषता दीखनेसे ही अभिमान आता है। अपमेमें 
विशेषता दीखना परिच्छिन्नताको पुष्ट करता है। 

सदुण-सदाचारकी ख्तन्त्र सत्ता है, पर दुर्गुण-दुराचारकी 
खतन्त्र सत्ता नहीं है। कारण कि असतको तो सत्‌की जरूरत 
है, पर सतको असतूकी जरूरत नहीं है। झूठ बोलनेवाला 
व्यक्ति थोड़े-से पैसोंके लोभमें सत्य बोल सकता है, पर सत्य 
बोलनेवाला व्यक्ति कभी झूठ नहीं बोल सकता | 

(३) 'प्रशस्ते कर्मणि तथा सच्छब्दः पार्थ युज्यते' -- 
'तथा हे पार्थ | उत्तम कर्ममें भी 'सत' शब्दका प्रयोग किया 
जाता है।' दान, पूजा, पाठादि जितने भी शास्त्र-विहित 
शुभकर्म हैं, वे स्वयं ही प्रशंसनीय होनेसे सत्कर्म हैं, किंतु 
इन प्रशस्त कर्मोका भगवान्‌के साथ सम्बन्ध नहीं रखनेसे वे 
'सत्‌' न कहलाकर केवल शाख्र-विहित कर्ममात्र रह जाते हैं। 
यद्यपि दैत्य-दानव भी प्रशंसनीय कर्म तपस्यादि करते हैं, 
परन्तु असद्‌ भाव--दुरुपयोग करनेसे इनका परिणाम 
विपरीत हो जाता है-- 


मूढ्ग्राहेणात्मनोी.. यत्पीडया. क्रियते. तपः । 
परस्योत्सादनार्थ वा तत्तामसमुदाहतम्‌ ॥ 
(गीता १७। १९) 


'जो तप मूढ़तापूर्वक हठसे, मन, वाणी ओर शरीरकी 
पीड़ाके सहित अथवा दूसरेका अनिष्ट करनेके लिये किया 
जाता है, वह तप तामस कहा गया है ।' वस्तुतः प्रशंनीय कर्म 
वे होते हैं, जो स्वार्थ और अभिमानके व्यागपूर्वक 
'सर्वभूतहिते रता:” भावसे किये जाते हैं। शञाखत्र-विहित 
सत्कर्म भी यदि अपने लिये किये जाये तो वे असत्कर्म हो 
जाते हैं, बाँधनेवाले हो जाते हैं। उनसे यदि ब्रह्मलोककी प्राप्ति 
भी हो जाय तो वहाँसे लोटकर आना पड़ता है--'आब्रह्म- 
भुवनाल्‍लोकाः पुनरावर्तिनोडर्जुन।' (गीता ८। १६) 

भगवानके लिये कर्म करनेवाले सदाचारी पुरुषका कभी 
नाश नहीं होता-- 

पार्थ नैवेह नामुत्र विनाइस्तस्थ विद्यते | 
न हि. कल्याणकृत्कश्चिहुर्गति तात गच्छति ॥ 
(गीता ६।४०) 


हे पार्थ ! उस पुरुषका न तो इस लोकमें नाश होता है 
और न परलोकमें ही। क्योंकि हे प्यारे! कल्याणकारी 
(भगवलद्माप्तिके लिये) कर्म करनेबाला कोई भी मनुष्य 
दुर्गतिको प्राप्त नहीं होता ।' 
(४) '“यज्ञे तपसि दाने च स्थिति: सदिति चोच्यते' 
(गीता १७। २७) । यज्ञ, तप और दानमें जो स्थिति है, वह 
भी 'सत'--कही जाती हैं।' सदाचारमें यज्ञ, दान ओर 
तप--ये तीनों प्रधान हैं; किंतु इनका सम्बन्ध भगवानसे होना 
चाहिये। यदि इन (यज्ञादि) में मनुष्यकी दृढ़ स्थिति (निष्ठा) 
हो जाय तो स्वप्ममें भी उसके द्वारा दुराचार नहीं हो सकता। 
ऐसे दुढ़निश्चयी सदाचारी पुरुषके विषयमें ही कहा गया है-- 
निष्पीडितो5पि मधु हुद्म॒मतीक्षुदण्ड: । 
'ईखको पेरनेपर भी उसमेंसे मीठा रस ही प्राप्त होता है ।' 
(५) 'कर्म चैंव तदर्थीय सदित्येवाभिधीयते' -- (गीता 
१७ | २७) 'उस परमात्माके लिये किया हुआ कर्म 
निश्चयपूर्वक सत्‌ू--ऐसे कहा जाता हैं। अपना कल्याण 
चाहनेवाला निषिद्ध आचरण कर ही नहीं सकता। जबतक 
अपने जाननेमें आनेवाले दुर्गुण-दुराचारका त्याग नहीं करता, 
तबतक वह चाहे कितनी ज्ञान-ध्यानकी ऊँची-ऊँची बातें बनाता 
रहे, उसे सत्‌-तत्त्वका अनुभव नहीं हो सकता। निषिद्ध और 
विहित कर्मोके त्याग-ग्रहणके विषयमें भगवान्‌ कहते हैं-- 
तस्माच्छास्र॑ प्रमाण ते कार्याकार्यव्यवस्थितो । 
ज्ञात्ता शास्त्रविधानोक्ते कर्म कर्तुमिहाहसि ॥ 
(गीता १६। २४) 
'इससे तेरे लिये इस कर्तव्य और अकर्तव्यकी 
व्यवस्थामें शास्त्र ही प्रमाण है। ऐसा जानकर शाख््रविधिसे 
नियत कर्म ही करनेयोग्य है।' विहित कर्म करनेकी अपेक्षा 
निषिद्धका त्याग श्रेष्ठ है। निषिद्ध आचरणके त्यागके बाद जो 
भी क्रियाएँ होंगी, वे सब भगवदर्थ होनेपर सतू-आचार 
(सदाचार) ही कहलायेंगी। भगवदर्थ कर्म करनेवालेंसे एक 
बड़ी भूल यह होती है कि वे कमेंकि दो विभाग कर लेते हैं। 
(१) संसार और शरीरके लिये किये जानेवाले कर्म अपने 
लिये और (२) पूजा-पाठ, जप-ध्यान, सत्सड्भादि सात्तिक 
कर्म भगवानके लिये मानते हैं; वास्तवमें जैसे पतित्रता स्त्री 
. घरका काम, शरीरकी क्रिया, पूजा-पाठादि सब कुछ पतिके 
लिये ही करती है, वैसे ही साधकको भी सब कुछ केवल 
भगवदर्थ करना चाहिये। भगवदर्थ कर्म सुगमतापूर्वक 
करनेके लिये पाँच बातें (पद्ामृत) सदेव याद रखनी 


£ गीतोक्त सदाचार + 

चाहिये-- (१) मैं भगवानका हूँ, (२) भगवानके घर 
(दरबार) में रहता हूँ, (३) भगवान्‌के घरका काम करता हूँ, 
(४) भगवान्‌का दिया हुआ प्रसाद पाता हूँ और 
(५) भगवानके जनों (परिवार) की सेवा करता हूँ। इस 
प्रकार शाख-विहित कर्म करनेपर सदाचार स्वतः पुष्ट होगा । 
श्रीमद्धगवद्गीतामें भगवान्‌ आज्ञा देते हैं-- 

यत्करोषि यदश्रासि यज्जुहोषि ददासि यत्‌। 
यत्तपस्यसि कौन्तेय.. तत्कुरुघष. मर्दर्पणम्‌ ॥ 
ह (९। २७) 
हे अर्जुन ! तू जो कर्म करता है, जो खाता है, जो यज्ञ 
करता है, जो दान देता है और जो तप करता है, वह सब मेरे 
अर्पण कर ।' यहाँ यज्ञ, दान ऑर तपके अतिरिक्त 'यत्करोषि' 
और “यदश्नासि'-- ये दो क्रियाएँ और आयी हैं। तात्पर्य यह 
है कि यज्ञ, दान और तपके अतिरिक्त हम जो कुछ भी शाख- 
विहित कर्म करते हैं ओर शरीर-निर्वाहके लिये खाना, पीना, 
सोना आदि जो भी क्रियाएँ करते हैं, वे सब भगवान्‌के अर्पण 
करनेसे 'सत्‌' हो जाती हैं। साधारण-से-साधारण स्वाभाविक- 
व्यावहारिक कर्म भी यदि भगवानके लिये किया जाय तो वह 
भी 'सत्‌' हो जाता है। भगवान्‌ कहते हैं-- 
स्वकर्मणा तमभ्यर्च्य सिद्धि विन्दति मानवः ॥। 
(गीता १८:४६) 
“अपने स्वाभाविक क्मेकि द्वारा उस परमात्माकी पूजा 
करके मनुष्य परम सिद्धिको प्राप्त हो जाता है।' जैसे, एक 
व्यक्ति प्राणियोंकी साधारण सेवा केवल भगवानके लिये ही 
करता है और दूसरा व्यक्ति केवल भगवान्‌के लिये ही जप 
करता है। यद्यपि स्वरूपसे दो प्रकारकी छोटी-बड़ी क्रियाएँ 
दीखती हैं, परंतु दोनों (साधकों) का उद्देश्य परमात्मा होनेसे 
वस्तुतः उनमें किंचिन्मात्र भी अन्तर नहीं है; क्योंकि परमात्मा 
सर्वत्र समानरूपसे परिपूर्ण हैं। वे जेसे जप-क्रियामें हैं, बेसे 
ही साधारण सेवा-क्रियामें भी हैं। 
भगवान्‌ 'सत्‌' स्वरूप हैं। अतः उनसे जिस किसीका भी 
सम्बन्ध होगा, वह सब्र 'सत' हो जायगा। जिस प्रकार अग्निसे 
सम्बन्ध होनेपर लोहा, लकड़ी, ईंट, पत्थर, कोयला--ये सभी 
एक-से चमकने लगते हैं, वैसे ही भगवानके लिये 
(भगव्मप्तिके उद्देश्यसे) किये गये छोटे-बड़े सब-के-सब 
कर्म 'सत्‌' हो जाते हैं, अर्थात्‌ सदाचार बन जाते हैं। 
श्रीमद्धगवद़ीतामें सदाचार-सूत्र* यही बतलाया गया है 
कि यदि मनुष्यका लक्ष्य (उद्देश्य) केवल सत्‌ (परमात्मा) 


कर साधन-सुधा-सिन्धु कं 

परिपूर्ण सच्चिदानन्द्घन परमात्माकी ओर ही अपनी वृत्ति रखनी 


हो जाय तो उसके समस्त कर्म भी 'सत्‌ अर्थात्‌ 
चाहिये, फिर सदृण, सदाचार खत: प्रकट होने लगेंगे। 


सदाचारस्वरूप ही हो जायेंगे। अतएव सत्स्वरूप एवं सर्वत्र 

क व  अरशायम इक बह, है 


भगवान्‌ विष्णु 


परत्रह्म परमात्मा एक ही हैं। उनसे बढ़कर दूसरा कोई 
व्यापक, निर्विकार, सदा रहनेवाला तत्त्व नहीं है। गीतामें उस 
तत्त्वका 'ज्ञेय' नामसे वर्णन किया गया है (१३ । १२-१७) 
जिसको जान सकते हैं, जो जाननेयोग्य है तथा जिसको 
अवश्य जानना चाहिये, उसको 'ज्ञेय' कहते हैं। उसको जान 
लेनेपर मनुष्य ज्ञातज्ञातव्य होकर सदाके लिये जन्म-मरणसे 
रहित हो जाता है। उस अनादि और परख्रह्म परमात्मतत्त्तको 
सत्‌ भी नहीं कह सकते और असत्‌ भी नहीं कह सकते 
अर्थात्‌ उसमें सत्‌-असत्‌ शब्दोंकी पहुँच नहीं होती; क्योंकि 
वह शब्दातीत है। 

जैसे स्थाहीमें सब जगह सब तरहकी लिपियाँ विद्यमान 
रहती हैं और सोनेमें सब जगह सब तरहके गहने, मूर्तियाँ और 
उनके अवयव विद्यमान रहते हैं, ऐसे ही उस परमात्मतत्त्वमें 
सब जगह अनन्त बस्तुएँ, व्यक्ति और उनके अबयब विद्यमान 
रहते हैं। इसलिये वे सम्पूर्ण ब्रह्माण्डोंकी अपने एक अंशसे 
व्याप्त करके स्थित हैं--'विष्ट भ्याहमिद कृत्स्रमेकांशेन स्थितो 
जगत्‌' (गीता १०।४२) | 

वे परमात्मा सम्पूर्ण इन्द्रियोंसे रहित होनेपर भी इन्द्रियोंके 
विषयोंको ग्रहण करते हैं, आसक्तिरहित होनेपर भी सम्पूर्ण 
संसारका भरण-पोषण करते हैं और निर्गुण होनेपर भी गुणोंके 
भेक्ता बनते हैं। वे सम्पूर्ण प्राणियोंके बाहर-भीतर परिपूर्ण हैं 
और उन प्राणियोंके रूपमें भी वे ही हैं--'बासुदेव: सर्वम' 
(गीता ७। १९) । देश, काल और वस्तु-- तीनों ही दृष्टियोंसे 
वे परमात्मा दूर-से-दूर भी हैं और नजदीक-से-नजदीक भी 


हैं* । अत्यन्त सूक्ष्म होनेसे वे इन्द्रियों और अन्तःकरणकी | 


पकड़में नहीं आते। 
वे परमात्मा स्वयं विभाग-रहित होनेपर भी अलग- 
अलग प्राणियोंमें विभक्तकी तरह प्रतीत होते हैं। वे सम्पूर्ण 
जगतको प्रकाशित करते हैं, पर उनको कोई प्रकाशित नहीं कर 
सकता। वे ज्ञानस्वरूप, प्रकाशस्वरूप परमात्मा सबके हृदयमें 
नित्य-निरन्तर विद्यमान हैं। ऐसे बे जाननेयोग्य एक परमात्मा ही 
रजोगुणकी प्रधानता स्वीकार करके ब्रह्मारूपसे सबको उत्पन्न 
करते हैं, सत्तगुणकी प्रधानता स्वीकार करके विष्णुरूपसे 
सबका भरण-पोषण करते हैं ओर तमोंगुणकी प्रधानता स्वीकार 
करके शिवरूपसे सबका संहार करते हैं--'भूतभर्त च 
तज्जेयं ग्सिष्णु प्रभविष्णु च' (गीता १३। १६) । ऐसा 
करनेपर भी बे सम्पूर्ण गुणोंसे रहित और निर्लिप्त रहते हैं। 
वे परब्रह्म परमात्मा ही सगुणरूपमें “महाविष्णु' नामसे 
कहे जाते हैं। अनन्त ब्रह्माण्डोंकी उत्पत्ति, स्थिति ओर प्रलुय 
करनेवाले ब्रह्मा, विष्णु और महेश अनन्त हैं, पर महाविष्णु 
एक ही है। उस महाविष्णुसे ही अलग-अलग ब्रह्माण्डोंके 
अलग-अलग ब्रह्मा, विष्णु और महेश्ञ प्रकट होते हैं--- 
संभु बिरेचि बिष्नु भगवाना। उपजहिं जासु अंस तें नाना॥ 
| (मानस १। १४४। ३) 
ब्रह्मवेवर्तपुराणमें उस परब्रह्म परमात्माकों ही द्विभुज 
कृष्ण ओर चतुर्भुज विष्णुरूपसे बताया गया है-- 
त्वमेव भगवानादो निर्गुण: प्रकृतेः परः। 
अर्द्धांड़ो द्विभुज: कृष्णोः्प्यद्धाड्रेन चतुर्भुजः ॥ 
(प्रकृति_ १२। १५) 
_'आप सबके आदि, निर्गण ओर प्रकतिसे अतीत भगवान 


+ दूर-से-दूर देशमें भी वे परमात्मा हैं ओर नजदीक-से-नजदीक देशमें भी त्रे परमात्मा हैं। सबसे पहले भी वे परमात्मा थे, सबके बाद भी 
वे परमात्मा रहेंगे और अब भी वे परमात्मा हैं। सम्पूर्ण वस्तुओंके पहले भी वे परमात्मा थे, सम्पूर्ण वस्तुओंके अन्तमें भी वे परमात्मा रहेंगे और अब 


बस्तुओंके रूपमें भी वे परमात्मा हैं। 


 सृश्र्थित्यन्तकरणाद्‌. ब्रह्माविश्णुशिवात्मकः।स॒संज्ञों गाति भगवानेक एब जनार्दनः ॥ (पद्पुराण, सृष्टि २। ११४) 
'एक ही भगवान्‌ जनार्दन सृष्टि, पाछन और संहार करनेके कारण ब्रह्म, विष्णु तथा शिब नाम धारण करते हैं ।' 


* भगवान्‌ विष्णु * 


८३३ 


ही अपने आधे अंगसे द्विभुज कृष्ण और आधे अंगसे चतुर्भुज 


विष्णुके रूपमें प्रकट हुए हैं।' 
द्विभुजोी राधिकाकान्तो लक्ष्मीकान्तश्नतुर्भुज: । 
गोलोके. द्विभुजस्तस्थी. गोपैर्गोपीभिरावृतः ॥ 


चतुर्भुजक्ष बैकुण्ठ॑. प्रययों.. पद्मया सह | 
सर्वाशेन समो तौ द्वो कृष्णनारायणों परो॥ 
(प्रकृति] ३५। १४-१५) 
द्विभुज कृष्ण राधिकापति हैं और चतुर्भुज विष्णु 
लक्ष्मीपति हैं। कृष्ण गोप-गोपियोंसे आवृत होकर गोलोकमें 
और विष्णु वैकुण्ठमें स्थित हैं। वे कृष्ण और विष्णु--दोनों 
सब प्रकारसे समान ही हैं।' 
जब भगवान्‌के अत्युग्र विराट्रूप (सहस्नभुजरूप) को 
देखकर अर्जुन भयभीत हो गये, तब उनको आश्वासन देनेके 
लिये भगवान्‌ पहले चतुर्भुजरूपसे और फिर द्विभुजरूपसे 
अर्जुनके सामने प्रकट हुए-- 
इत्यर्जुन वासुदे्‌वस्तथोक्‍्त्वा स्वकं रूप दर्शयामास भूयः । 
आश्वासयामास चर भीतमेन भूत्वा पुनः सोम्यवपुर्महात्मा ॥ 
(गीता ११। ५०) 
'वासुदेव भगवानने अर्जुनसे ऐसा कहकर फिर उसी 
प्रकारसे अपना देवरूप (चतुर्भुजरूप) दिखाया और महात्मा 
श्रीकृष्णे पुनः सॉम्यरूप (द्विभुजरूप) होकर भयभीत 
अर्जुनको आश्वासन दिया" ।' 
तात्पर्य है कि एक ही परजत्रह्म परमात्मा द्विभुज, चतुर्भुज, 
सहस्रभुज आदि अनेक रूपोंमें प्रकट होते हैं। उपासकोंकी 
प्रकृति, श्रद्धा-विश्वास, रुचि आदिको लेकर वे एक ही 
परमात्मा विष्णु, सूर्य, शिब, गणेश और शक्ति--इन पाँच 
रूपोंको धारण करते हैं-- 
सोराश्च शैवा गाणेशा बैष्णवा: शक्तिपूजका: । 
मामेव प्राधुवन्तीह वर्षाप: सागर यथा ॥ 
एको5ह पजञ्ञधा जात: क्रीडया नामभि: किल। 
देवदततो यथा कश्चित्‌ पुत्राद्याह्नाननामभि: ॥ 
(पद्मपुराण, उत्तर ९० | ६३-६४) 
जैसे वर्षाका जल सब ओरसे समुद्रमें ही जाता है, ऐसे 
ही विष्णु , सूर्य, शिव, गणेश और शक्तिके उपासक मेरेको ही 


प्राप्त होते हैं । जैसे एक ही देवदत्त नामक व्यक्ति पुत्र, पिता आदि 
अनेक नामोंसे पुकारा जाता है, ऐसे ही लीलाके लिये मैं एक ही 
पाँच रूपोंमें प्रकट होकर अनेक नामोंसे पुकारा जाता हूँ।' 

भगवानके इन पाँचों रूपोंको लेकर पाँच सम्प्रदाय चले 
हैं-- वैष्णब, सौर, शव, गाणपत और शाक्त | साधक किसी 
भी सम्प्रदायका हो, उसका ऐसा दृढ़ निश्चय रहना चाहिये कि 
भगवानके जितने भी रूप हैं, वे सब तत्त्वसे एक ही हैं। रूप 
दूसरा है, पर तत्त्व दूसरा नहीं है। अगर वह ऐसा दृढ़ निश्चय 
न कर सके तो वह अपने इष्ट रूपको सर्वोपरि मानकर दूसरे 
रूपोंको उसका अनुयायी माने | जैसे, उसका इष्ट विष्णु है तो 
वह ऐसा माने कि सूर्य, शिव आदि सभी देवता विष्णुके 
उपासक हैं, अनुयायी हैं। ऐसा भी निश्चय न बैठे तो सम्पूर्ण 
देश, काल, क्रिया, वस्तु, व्यक्ति, घटना, परिस्थिति, अवस्था 
आदियमें एक ही परमात्मतत्त्व सत्ता-रूपसे विद्यमान है--ऐसा 
मानकर बाहर-भीतरसे चुप (चिन्तनरहित) हो जाय । 

अगर किष्णुका ध्यान करते समय शिव, गणेश आदि 
याद आ जाये तो 'मेरे इं्ट ही अपनी मरजीसे शिव आदिके 
रूपमें आये हैं'--ऐसा मानकर साधकको प्रसन्न होना 
चाहिये | अगर संसार याद आ जाय तो भी साधक उसको 
भगवान्‌का ही रूप समझेग । 

सम्प्रदायोंमें परस्पर जो राग-द्वेष, खटपट देखी जाती है, 
उसका कारण बेसमझी है। एक अनुयायी होता है और एक 
पक्षपाती (जय बोलनेवाला) होता है। अनुयायी तो अपने 
सम्प्रदायके सिद्धान्तोंका पालन करता है, पर पक्षपाती 
सिद्धान्तोंके पालनका खयाल नहीं करता । खटपट पक्षपातीके 
द्वार ही होती है, अनुयायीके द्वारा नहीं। 

जबतक 'अहम' रहता है, तभीतक दार्शनिक भेद तथा 
अपने-अपने सम्प्रदायका पक्षपात रहता है। “अहम्‌'का 
सर्वथा अभाव होनेपर दार्शनिक और साम्प्रदायिक भेद नहीं 
रहता, प्रत्युत एक तत्त्व रहता है | जहाँ तत्त्व है, वहाँ भेद नहीं 
है ओर जहाँ भेद है, वहाँ तत्त्व नहीं है। ऐसा वह तत्त्व ही 
महाविष्णु, सदाशिव, महाशक्ति, परात्पर परब्रह्म राम तथा 
कृष्ण आदि नामोंसे कहा जाता है और वही समस्त साधकोंका 
साध्य-तत्त्व है । 


+* द्विभुज होनेके कारण सौम्यरूपको मनुष्यरूप भी कहा गया है--'दृष्ेंदे मानुष रूप तव सौम्ये जनार्दन' (गीता ११। ५१) । 
ख बायुमग्रिं सलिलं महीं च ज्योर्तीषि सत्त्वानि दिश्ो द्रमादीन्‌। सरित्समुद्रांश हरे: शरीर यत्‌ किश्ल भूत॑ प्रणमेदनन्य: ॥ 


(श्रीमद्धा>११ । २।४१) 


आकाश, वायु, अग्नि, जल, पृथ्वी, ग्रह-मक्षत्र, प्राणी, दिशाएँ, वक्ष-वनस्पति, नदी, समुद्र--सब-क्रे-सब भगवानके ही शरीर हैं अर्थात्‌ 
सभी रूपोंपें स्वयं भगवान्‌ प्रकट हैं-- ऐसा समझकर जो भी भक्तके सामने आ जाता है, उसको वह अनन्य-भावसे प्रणाम करता है। 


भगवान्‌ शंकर 
शंकर का अर्थ है--कल्याण करनेवाला। अत: उपदेश देता हूँ।' 


भगवान्‌ शंकरका काम केवल दूसरोंका कल्याण करना है। 
जैसे संसारमें लोग अन्नक्षेत्र खोलते हैं, ऐसे ही भगवान्‌ 
शंकरने काझीमें मुक्तिका क्षेत्र खोल रखा है। गोस्वामीजी 
महाराज कहते हैं--- 
मुक्ति जन्म महि जानि ग्यान खानि अघ हानि कर । 
जहेँ बस संभु भवानि सो कासी सेइअ कस न ॥ 
(मानस ४। १ सो०) 
शासत्रमें भी आता है--'काशीमरणाम्पुक्ति:' । 
काशीको 'बाराणसी' भी कहते हैं। 'वरुणा' और 'असी'-- 
दोनों नदियाँ गड़ाजीमें आकर मिलती हैं, उनके बीचका क्षेत्र 
“वाराणसी! कहलाता है। इस क्षेत्रमें मरनेबालेकी मुक्ति 
हो जाती है। 
यहाँ शंका होती है कि काशीमें मरनेवालेके पापोंका क्या 
होता हैं ? इसका समाधान है कि काशीमें मरनेवाले पापीको 
पहले 'भेरवी यातना' भुगतनी पड़ती है, फिर उसकी मुक्ति हो 
जाती हैं। भैरवी यातना बड़ी कठोर यातना है, जो थोड़े 
समयमें सब पापोंका नाश कर देती है। काशी केदारखण्डमें 
मरनेवालेकी तो भरती यातना भी नहीं भोगनी पड़ती ! 
सालगरामजीने कहा है-- 
जममें जिते जड़ जीव जाकी अन्त समय, 
जम के जबर जोधा खबर लिये करे। 
काशीपति विश्वनाथ वाराणसी वासिन की, 
फाँसी यम नाशनको शासन दिये करे॥ 
मेरी प्रजा छ्वे के किम पेहें काल दण्डत्रास, 
सालग, यही विचार हमेश हिये करे। 
तारक की भनक पिनाकी यातें प्रानिन के, 
प्रान के पयान समय कान में किये करे ॥ 
काशीमें मरनेवालोंके दायें कानमें भगवान्‌ शंकर तारक- 
मन्त्र--'राम' नाम सुनाते हैं, जिसको सुननेसे उनकी मुक्ति हो 
जाती है। अध्यात्मरामायणमें झंकरजी कहते हैं--- 


अहं भ्रवन्नाम गृणन्कृता्थों 
वसामि काइयामनि्श भवान्या । 
मुमूर्षमाणस्य विमुक्तये5हं 


दिशामि मन्त्र तब राम नाम॥ 
(युद्ध १५। ६२) 
हे प्रभो! आपके नामोच्चारणसे कृतार्थ होकर मैं 
दिन-रात पार्वतीके साथ काशीमें रहता हूँ ओर वहाँ मरणासत्न 


मनुष्योंको उनके मोक्षके लिये आपके तारक-मन्त्र राम-नामका 


गोस्वामीजी कहते हैं-- 
महामंत्र जोड़ जपत महेसू। कार्सी मुकुति हेतु उपदेसू॥ 
(मानस १। १९१२) 
भगवान्‌ शंकरका राम-नामपर बहुत स्नेह है। एक बार 
कुछ लोग एक मुरदेको इमशानमें ले जा रहे थे और 
'राम-नाम सत्‌ हैं” ऐसा बोल रहे थे। शंकरजीने राम-नाम 
सुना तो वे भी उनके साथ हो गये । जैसे पैसोंकी बात सुनकर 
लोभी आदमी उधर खिंच जाता है, ऐसे ही राम-नाम सुनकर 
शंकरजीका मन भी उन लोगोंकी ओर खिंच गया। अब 
लोगोंने मुरदेको इमशानमें ले जाकर जला दिया और बहाँसे 
लौटने लगे। शंकरजीने देखा तो विचार किया कि बात क्या 
हैं ? अब कोई आदमी राम-नाम ले ही नहीं रहा है ! उनके 
मनमें आया कि उस मुरदेमें ही कोई करामात थी, जिसके 
कारण ये सब लोग राम-नाम ले रहे थे। अतः उसीके पास 
जाना चाहिये। शंकरजीने शमशानमें जाकर देखा कि वह तो 
जलकर राख हो गया है। अतः शंकरजीने उस मुरदेकी राख 
अपने शरीरमें लगा ली और वहीं रहने लगे ) गख और 
मसान--दोनोंके पहले अक्षर लेनेसे 'राम' हो जाता है ! एक 
कविने कहा है-- 
रुचिर रकार बिन तज दी सती-सी नार, 
कोनी नाहि रति रुद्र पायके कलेश को। 
गिरिजा भई है पुनि तप ते अपर्णा तबे, 
कीनी अर्थगा प्यारी लछागी गिरिजेश को। 
विष्लुपदी गंगा तठ धूर्जी धरि न सीस, 
भागीरथी भई तब धारी है अदोष को। 
बार-बार करत रकार व मकार ध्वनि, 
पूरण है प्यार राम-नाम पे महेश को॥ 
सतीके नाममें 'र' कार अथवा 'म' कार नहीं हैं, इसलिये 
शैंकरजीने सतीका त्याग कर दिया। जब सतीने हिमाचलके 
यहाँ जन्म लिया, तब उनका नाम गिरिजा (पार्वती) हो गया। 
इतनेपर भी शंकरजी मुझे स्वीकार करेंगे या नहीं--ऐसा 
सोचकर पार्वतीजी तपस्या करने लगीं। जब उन्होंने सूखे पत्ते 
भी खाने छोड़ दिये; तन्र उनका नाम 'अपर्णा' हो गया । गिरिजा 
और अपर्णा--दोनों नामोंमें 'र' कार आ गया तो शंकरजी 
इतने प्रसन्न हुए कि उन्होंने पार्वतीजीको अपनी अर्धाद्लिनी बना 
लिया। इसी तरह शंकरजीने गड़ाकों स्वीकार नहीं किया। 
परन्तु जब गड़ाका नाम 'भागीरथी' पड़ गया, तब झंकरजीने 
उनको अपनी जटामें धारण कर लिया। अतः भगवान्‌ 


विन ओझ--. 


'शैकरका राम-नाममें विशेष प्रेम हैं। वे दिन-रात राम-नामका 
जप करते रहते हैं-- 
तुम्ह पुनि राम राम दिन राती। सादर जपहु अनैंग आराती॥ 
(मानस १॥ १०८ । ४) 
केवल दुनियाके कल्याणके लिये ही वे राम-नामका जप 
करते हैं, अपने लिये नहीं । 
शंकरके हृदयमें विष्णुका ओर विष्णुके हृदयमें 
इंकरका बहुत अधिक खेह है। शिव तामसमूर्ति हैं और 
विष्णु सच्त्वमूर्ति हैं, पर एक-दूसरेका ध्यान करनेसे शिव 
श्वेतवर्णक और विष्णु इयामवर्णके हो गये । वैष्णबोंका तिरक 
(ऊर्ध्वपुण्ड) त्रिशूलका रूप है और शैबोंका तिलक 
(त्रिपुण्डू) धनुषका रूप है । अतः शिव और विष्णुमें भेदबुद्धि 
नहीं होनी चाहिये-- 
संकर प्रिय मम द्रोही सिर द्रोही मम दास । 
ते नर करहिं कलप भरिं घोर नरक महूँ बास ।॥। 
(मानस ६। २) 
उभयो: प्रकृतिस्त्वेका प्रत्ययभेदेन भिन्नवद्‌ भाति । 
कलयति कश्रिन्मूढहा हरिहरभेद॑ विनाशासत्रम्‌ ॥ 
अर्थात्‌ (१) हरि और हर--दोनोंकी प्रकृति 
(वास्तविक तत्त्व) एक ही है, पर निश्चयके भेदसे दोनों 
भिन्नकी तरह दीखते हैं। कुछ मूर्खलोग हरि और हरको 
भिन्न-भिन्न बताते हैं, जो विनाश करनेका अख 
(विनाश-अख््रम) है। 
(२) हरि और हर--दोनोंकी प्रकृति एक ही है अर्थात्‌ 
दोनों एक ही 'ह' धातुसे बने हैं, पर प्रत्यय ('इ' और 'अ') 
के भेदसे दोनों भिन्नकी तरह दीखते हैं। कुछ मूर्खलोग हरि 
और हरको भिन्न-भिन्न बताते हैं, जो शाखसे विरुद्ध 
(विना-शार्त्रम) है। 
अतः शिव और विष्णुमें कभी भेदबुद्धि नहीं करनी 
चाहिये-- 
शिवश्व हृदये विष्णो: विष्णोश्व हृदये शिव: । 
कहीं-कहीं ऐसा भी आता है कि वैष्णव शिवलिड्डको 
नमस्कार न करे | परंतु इसका अर्थ यह नहीं है कि वैष्णवका 
शंकरसे द्वेष है। इसका तात्पर्य यह है कि वैष्णवोंके मस्तकपर 
ऊर्ध्वपुण्डका जो तिलक रहता है, उसमें विष्णुके दो चरणोंके 
बीचमें लक्ष्मीजीका छाल रंगका चिह्न (श्री) रहता है। 
लक्ष्मीजीको शिवलिड्डके पास जानेमें लज्जा आती हैं। अतः 
बैण्णवोंके लिये शिवलिड्रको नमस्कार करनेका निषेध 
आया है। 
गोस्वामीजी महाराजने कहा है-- 


# भगवान्‌ शंकर * 

'सेवक स्वामि सखा सिय पी के । ' 
(मानस १५ । १५७। २) 

अर्थात्‌ भगवान्‌ शंकर रामजीके सेवक, स्वामी और 
सखा--तीनों ही हैं। रामजीकी सेवा करनेके लिये शंकरने 
हनुमानजीका रूप धारण किया। वानरका रूप उन्होंने इसलिये 
धारण किया कि अपने स्वामीकी सेवा तो करूँ, पर उनसे चाहूँ 
कुछ भी नहीं, क्योंकि वानरको न रोटी चाहिये, न कपड़ा 
चाहिये और न मकान चाहिये। वह जो कुछ भी मिले, उसीसे 
अपना निर्वाह कर लेता है। रामजीने पहले रामेश्वर 
शिवलिड्जका पूजन किया, फिर लंकापर चढ़ाई की। अतः 
भगवान्‌ शंकर रामजीके स्वामी भी हैं। रामजी कहते हैं-- 
'पंकर प्रिय मम द्रोही सिव द्रोही मम दास । ते नर करहिं 
कलप भरि घोर नरक महूँ बास ॥” अतः भगवान्‌ शंकर 
रामजीके सखा भी हैं। 

भगवान्‌ शंकर आशुतोष (शीघ्र प्रसन्न होनेवाले) हैं। 
वे थोड़ी-सी उपासना करनेसे ही प्रसन्न हो जाते हैं। इस 
विषयमें अनेक कथाएँ, प्रसिद्ध हैं। एक बधिक था। एक दिन 
उसको खानेके लिये कुछ नहीं मिला। संयोगसे उस दिन 
शिवरात्रि थी। रात्रिके समय उसने वनमें एक शिवमन्दिर 
देखा। वह भीतर गया। उसने देखा कि शिवलिड्डअके ऊपर 
स्वर्णका छत्र टैंगा हुआ है। अतः वह उस छत्रको उतारनेके 
लिये जूतीसहित शिवलिड्भपर चढ़ गया | इसने अपने-आपको 
मेरे अर्पण कर दिया-- ऐसा मानकर भगवान्‌ शंकर उसके 
सामने प्रकट हो गये। 

एक कुतिया खरगोशको मारनेके लिये उसके पीछे 
भागी | खरगोश भागता-भागता एक शिवमन्दिर्के भीतर घुस 
गया। वहाँ वह शिवलिड्रकी परिक्रमामें भागा तो आधी 
परिक्रमामें ही कुतियाने खरगोशको पकड़ लिया । शिवलिड्डकी 
आधी परिक्रमा हो जानेसे उस खरगोशकी मुक्ति हो गयी। 

भगवान्‌ शंकर बहुत सीधे-सरल हैं । भस्मासुरने उनसे यह 
वरदान माँगा कि मैं जिसके सिरपर हाथ रस्यूं, वह भस्म हो जाय 
तो शंकरजीने उसको वरदान दे दिया। अब पार्वतीको पानेकी 
इच्छासे वह उलटे शंकरजीके ही सिरपर हाथ रखनेके लिये 
भागा। तब भगवान्‌ विष्णु उन दोनोंके बीचमें आ गये और 
भस्मासुरको रोककर बोले कि कम-से-कम पहले परीक्षा करके 
तो देख लो कि शंकरका वरदान सही है या नहीं ! भस्मासुरने 
विष्णुकी मायासे मोहित होकर अपने सिरपर हाथ रखा तो वह 
तत्काल भस्म हो गया। इस प्रकार सीधे-सरल होनेसे- शंकर 
क्रिसीपर सन्देह करते ही नहीं, किसीको जानना चाहते ही नहीं, 
नहीं तो वे पहले ही भस्मासुरकी नीयत जान लेते । 

भगवान्‌ इंकरसे वरदान माँगना हो तो भक्त नरसीजीकी । बुद्धि नहीं लगानी चाहिये | 

तरह माँगना चाहिवे, नहीं तो ठगे जायेंगे। जब नरसीजीको शंकरकी प्रसन्नताके लिये साधक प्रतिदिन आधी रातको 
भगवान्‌ शंकरने दर्शन दिये और उनसे वरदान माँगनेके लिये | (ग्यारहसे दो बजेके बीच) ईशानकोण (उत्तर-पूर्व) को तरफ 
कहा, तब नरसीजीने कहा कि जो चीज आपको सबसे अधिक | मुख करके '3% नमः शिवाय' मन्त्रकी एक सौ बीस माला 
प्रिय छगती हो, वही दीजिये। भगवान्‌ शंकरने कहा कि मेरेको | जप करे। यदि गड़ाजीका तट हो तो अपने चरण उनके बहते 
कृष्ण सबसे अधिक प्रिय लगते हैं, अतः मैं तुम्हें उनके ही | हुए जलमें डालकर जप करना अधिक उत्तम है। इस तरह छः: 
पास छे चलता हूँ। ऐसा कहकर भगवान्‌ शंकर उनको | मास करनेसे भगवान्‌ शंकर प्रसन्न हो जाते हैं और साधकको 
गोलोक ले गये तात्पर्य है कि शंकरसे वरदान माँगनेमें अपनी | दर्शन, मुक्ति, ज्ञान दे देते हैं। 

के रु 


८३६ 

परमात्मा सगुण हैं या निर्गुण ? 


शास्त्रमें आया है कि जीवकी उपाधि अविद्या है, जो 
मलिन सत्त्वप्रधान है और ईश्वर (सगुण) की उपाधि माया है 
जो शुद्ध सत्तप्रधान है। इस बातको लेकर ऐसी मान्यता है कि 
परमात्माका सगुण रूप मायिक है, वास्तविक रूप तो निर्गुण- 
निराकार ही है। परन्तु वास्तविक दृष्टिसे देखें तो यह मान्यता 
सही नहीं है। जीवको नित्य शुद्ध-बुद्ध-मुक्तस्वरूप ब्रह्म माना 
गया है--'अयमात्मा ब्रह्म', 'तत््वमसि' आदि। विचार 
करना चाहिये कि जब अविद्या्में पड़ा हुआ, मलिन-सत्तवकी 
उपाधिवाला जीव भी स्वरूपसे ब्रह्म ही है तो फिर शुद्ध- 
सत्तप्रधान ईश्वर नित्य शुद्ध-बुद्ध-मुक्तस्वरूप क्यों नहीं है ? 
वह मायिक कैसे हो गया ? ईश्वर तो मायाका अधिपति है। 
सेठजी (श्रीजयदयालजी गोयन्दका) से किसीने कहा कि 
ईश्वर और जीव--ये दोनों मायारूपी थेनुके बछड़े हैं। सेठजी 
बोले कि मायारूपी धेनुका बछड़ा जीव है, ईश्वर नहीं। ईश्वर 
तो साँड़ अर्थात्‌ मायाका अधिपति हैं। जैसे साँड़ गायोंका 

मालिक होता है, ऐसे ही ईश्वर मायाका मालिक है-- 

प्रकृति स्वामधिष्ठटाय.. सम्भवाम्यात्ममायया ॥। 
(गीता ४ । ६) 
माया बस्य जीव अभिमानी। ईस बस्य माया गुन खानी ॥। 
परबस जीव स्वबस 'भगवंता । जीव अनेक एक अश्रीकंता ॥ 
(मानस ७ | ७८ । ३-४) 
जगत प्रकास्य प्रकासक राघमू। घायाधीस ग्यान गुन धामू॥ 
(मानस १। ११५७ । ४) 
भागवतमें आया है-- 


“तत्त्ज्ञ पुरुष उस ज्ञानस्वरूप एवं अद्वितीय तत्त्वको ही 
ब्रह्म, परमात्मा और भगवान्‌--इन तीन नामोंसे कहते हैं।' 
तात्पर्य हैं कि परमात्मतत्त्व निर्गण-निराकार (त्रह्म) भी है, 
सगुण-निराकार (परमात्मा) भी है और सगुण-साकार 
(भगवान्‌) भी है। 

गीतामें निर्गुण-निशकार, सगुण-निराकार और सगुण- 
साकार--तीनोंके लिये 'ब्रह्म' शब्द आया है। जैसे, निर्गुण- 
निराकारके लिये “निर्दोष हि सम॑ ब्रह्म तस्माद्‌ ब्रह्मणि ते 
स्थिता: ॥" (५। १९), “अक्षरं ब्रह्द परमम! (८।३), 
'अनादिमत्परे ब्रह्म (१३। १२) आदि; सगुण-निराकारके 
लिये 'तस्मात्सर्वगतं ब्रह्म नित्यं यज्ञे प्रतिष्ठितम्‌ ॥' 
(३ ।१०), '%%» तत्सदिति निर्देशों ब्रह्मणस्त्रिविध: स्पृतः । ' 
(१७ । २३) आदि और सगुण-साकारके लिये 'ब्रह्मण्याधाय 
कर्माणा' (५।१०), पर ब्रह्म परं धाम पवित्र परम॑ 
भवान्‌ । ' (१०। १२) पद आये हैं। 

जैसे किसी आदमीको कपड़ोंके सहित कहें अथवा 
कपड़ोंसे रहित कहें, आदमी तो वही है, ऐसे ही परमात्माको 
गुणोंके सहित (सगुण) कहें अथवा गुणोंसे रहित (निर्गुण) 
कहें, परमात्मा तो वही (एक ही) हैं। भेद हमारों दृष्टिमें है। 
परमात्मामें भेद नहीं है। सगुण-निर्गणका भेद बद्ध जीवकी 
दृष्टिसे है। मुक्तकी दृष्टिसे तो एक परमात्मतत्त्व ही 
है--'वासुदेव:ः सर्वम्‌॥' बद्धकी दृष्टि वास्तविक नहीं होती, 
प्रत्युत मुक्तकी दृष्टि वास्तविक होती है। अतः कोई सगुणकी 
उपासना करे अथवा निर्गुणकी, उसकी मुक्तिमें कोई सन्देह 
नहीं है। कारण कि बह गुणोंकी उपासना नहीं करता, प्रत्युत 
भगबवान्‌की उपासना करता हैं। गुण तो बाँधनेवाले होते हैं? । 

कोई परमात्माको सगुण मानता है ओर कोई निर्गुण 


बदन्ति तत्तत्त्वविदस्तत्त्वे यज्ज्ञानमद्यम । 
ब्रहोति परमात्मेति भगवानिति  छब्छते ॥ 
(१।२। ११) 
* सत्वे रजस्तम इति गुणाः प्रकृतिसम्धवा: | निबश्नन्ति 


महाबाहो देहे देहिनमव्ययम्‌॥ (गीता १४। ५) 


'हे महाबाहों ! प्रकृतिसे उत्पन्न होमेवाले सत्व, रज और तम--ये तीनों गुण अविनाश देहीको देहमें बाँध देते हैं ।' 


* परमात्मा सगुण हैं या निर्गुण ? * 


मानता है तो यह उनका अपना दृष्टिकोण है। इस विषयकों 
समझनेके लिये एक दृष्टन्त है। पाँच अन्धे थे। उन्होंने एक 
आदमीसे कहां कि भाई, हमें हाथी दिखाओ। हम जानना 
चाहते हैं कि हाथी कैसा होता है ? उस आदमीने उनको एक 
हाथीके पास ले जाकर खड़ा कर दिया | एक अन्धेके हाथमें 
हाथीकी सूँड़ आयी। दूसरेके हाथमें हाथीका दाँत आया। 
तीसरेके हाथमें हाथीका पैर आया। चोथेके हाथमें हाथीकी 
पूँछ आयी। पाँचवेंको हाथीके ऊपर बैठा दिया। उन्होंने 
अपने-अपने हाथ फेरकर हाथीको देख लिया कि ठीक हैं 
यही हाथी है! अब वे पाँचों आपसमें झगड़ा करने लगे। 
एकने कहा कि हाथी तो ओवरकोटकी बाँहकी तरह होता है। 
दूसरेने कहा कि नहीं, हाथी तो मूसलूकी तरह होता है । तीसरा 
बोला कि तुम दोनों झूठे हो, हाथी तो खम्भेकी तरह होता है । 
चौथेने कहा कि बिलकुल गलत कहते हो, हाथी तो रस्सेकी 
तरह होता है। पाँचवाँ बोला कि हाथी तो छप्परकी तरह होता 
है, यह मेरा अनुभव है | इस तरह सबका वर्णन सही होते हुए 
भी गलत है; क्योंकि वह एक अंगका वर्णन है, सर्वागका 
नहीं। सबने हाथीके एक-एक अंगको हाथी मान लिया, पर 
बास्तवमें सब मिलकर एक हाथी है। ऐसे ही सगुण-निर्गुण, 
साकार-निराकारका झगड़ा हैं। वास्तवमें सब मिलकर एक ही 
परमात्माका वर्णन है। एक ही वस्तु अलग-अलग कोणसे 
देखनेपर अलग-अलग दिखायी देती है, ऐसे ही एक ही 
परमात्मा अछग-अछग दृष्टिकोणसे अलग-अलग दीखते हैं । 

गीतामें आया है कि परमात्मा सत्‌ भी हैं, असत्‌ भी 
हैं--'सदसचाहम' (९।१९), वे सत्‌-असतसे पर भी 
हैं--'सदसत्तत्परं यत! (११।३७) और वे न सत्‌ हैं, न 
असत्‌ हैं--'न सत्तन्नासदुच्यते' (१३ । १२) । तात्पर्य है कि 
परमात्माका वर्णन नहीं किया जा सकता। वे सगुण भी हैं, 
निर्गुण भी हैं, साकार भी हैं, निराकार भी हैं और इन सबसे 
* बिलक्षण भी हैं, जिसका अभीतक शार्त्रेंमिं वर्णन नहीं आया 
है | उसका पूरा वर्णन हो सकता भी नहीं। प्राकृत मन, 
बुद्धि, वाणीके द्वारा प्रकृतिसि अतीत तत्त्वका वर्णन हो ही 
कैसे सकता है ? 

द्वेत) अद्वैत, द्वेताद्रेत। विशिष्टाद्रित आदि जितने भी 
मत-मतान्तर हैं, उन सबसे परिणाममें एक ही तत्त्वकी प्राप्ति 
होती है-- 

पहुँचे पहुँचे एक मत, अनपहुँतचे मत और। 
संतदास घड़ी अरठ की, ढुरे एक ही ठौर॥ 

अरहटकी घड़ियाँ अलग-अलग, ऊँची-नीची रहती हैं। 

जब दे नीचे जाकर पानीसे भरकर ऊपर आती हैं, तब 

| अलग-अलग होनेपर भी वे ढुलती एक ही जगह हैं। 
नारायण अरु नगर के, रज्ब राह अनेक । 
भावे आवो किधर से, आगे अस्थल एक॥ 

एक ही नगरमें जानेके कई मार्ग होते हैं। कोई पूर्वसे 
आता है, कोई पश्चिमसे आता है, कोई उत्तरसे आता है, कोई 
दक्षिणसे आता है। उनसे कोई पूछे कि नगर किस दिशामें है 
तो पूर्वतसे आनेवाला कहेगा कि नगर पश्चिममें है। पश्चिमसे 
आनेवाला नगरको पूर्वमें बतायेगा | उत्तरसे आनेवाला नगरको 
दक्षिणमें बतायेगा। दक्षिणसे आनेवाला कहेगा कि नगर 
उत्तरमें है। सभी अपने-अपने अनुभवकों सच्चा बतायेंगे और 
दूसरेके अनुभवको झूठा बतायेंगे कि तुम झूठ कहते हो, हमने 
तो खुद वहाँ जाकर देखा है। वास्तवमें सभी सच्चे होते हुए भी 
झूठे हैं! पूर्व, पश्चिम आदिका भेद तो अपने दृष्टिकोण, 
आग्रहके कारण हैं। नगर न तो पूर्वमें है, न पश्चिममें है, न 
उत्तरमें है और न दक्षिणमें हैं । वह तो अपनी जगहपर ही है । 
अलग-अलग दिशाओंमें बेठे होनेसे ही वे नगरको अलग- 
अलग जगहपर बताते हैं। 

हम किसी महात्माके विषयमें पहले कल्पना करते हैं कि 
वह ऐसा होगा, ऐसी उसकी दाढ़ी होगी, ऐसा उसका शरीर 
होगा आदि-आदि | परन्तु वहाँ जाकर उस महात्माको देखते हैं 
तो बह बैसा नहीं मिलता। ऐसे ही किसी शहरके विषयमें 
जैसी धारणा करते हैं, वहाँ जाकर देखनेपर वह वैसा नहीं 
मिलता । जब लौकिक विषयमें भी हम जो धारण करते हें 
बह सही नहीं निकलती, फिर जो सर्वथा असीम, अनन्त 
अपार, अलौकिक, गुणातीत परमात्मा हैं, उनके विषयमें 
धारणा सही कैसे निकलेगी ? 

उपासना करनेवालेंके लिये 'भगवानका स्वरूप क्‍या 
है'--इस विषयमें दो ही बातें हो सकती हैं, एक तो भगवान्‌ 
पहले अपना स्वरूप दिखा दें, फिर उसके अनुसार उपासना 
करें और दूसरी, हम पहले भगवान्‌का कोई भी स्वरूप मान लें, 
फिर उपासना करें। इन दोनोंमें दूसरी बात ही ठीक बेठती हैं। 
कारण कि भगवान्‌ पहले अपना स्वरूप दिखा दें, फिर हम 
साधन करें तो उस स्वरूपका ध्यान, वर्णन आदि केरनेमें 
हमारेसे कहीं-न-कहीं गलती हो ही जायगी, जिसका हमें दोष 
लगेगा | भगवान्‌ भी कह सकते हैं कि तुमने भूल क्यों की ? 
इसलिये भगवानने कृपा करके यह नियम बनाया है कि साधक 
उनके जिस रूपका ध्यान करें, जिस नामका जप करें, उसको 
वे अपना ही मान लेते हैं; क्योंकि भगवान्‌ सब कुछ हैं। 

अगर हमने यह सिद्धान्त त्रना लिया कि परमात्मतत्त्व 
सगुण ही है अथवा निर्गुण ही है, तो फिर उसकी प्राप्ति हो ही 

गयी, हमने उसको जान ही लिया, फिर साधन करनेकी क्या 
जरूरत रही ? अगर हम उसकी प्राप्ति नहीं मानते, अपनेको 
ज्ञात-ज्ञातव्य नहीं मानते और साधन करनेकी जरूरत समझते 
हैं तो हमने अभी उसको तत्त्वसे जाना नहीं है। वास्तवमें 
आजतक वेद, पुराण, सनन्‍तवाणी आदिमें परमात्माका जितना 
वर्णन हो चुका है, जितना वर्णन वर्तमानमें हो रहा है और 
जितना वर्णन भविष्यमें होगा, वह सब-का-सब मिलकर भी 
परमात्माका पूरा वर्णन हो ही नहीं सकता । परमात्माके विषयमें 
हम जितनी कल्पना कर सकते हैं, परमात्मा उससे भी 
विलक्षण हैं ?* बेद, पुराण, सन्तवाणी आदिमें परमात्माका 
जो वर्णन हुआ है, वह वाद-विवादके लिये नहीं हैं, प्रत्युत 
उसका उद्देश्य, उसकी सार्थकता यही है कि मनुष्य 
परमात्माको वैसा मानकर उनके सम्मुख हो जाय और उनकी 
प्राप्तिमें तत्यततासे लग जाय तथा उनकी प्राप्ति कर ले। 

परमात्मा सगुण हैं, निर्गुण नहीं हैं अथवा परमात्मा निर्गुण 
हैं, सगुण नहीं हैं--इसमें दिधि-अंश (परमात्मा सगुण हैं या 
परमात्मा निर्गुण हैं--ऐसा) मानना तो ठीक है, पर निषेध- 
अंश (परमात्मा सगुण नहीं हैं या परमात्मा निर्गुण नहीं 
हैं---ऐसा) मानना बहुत बड़ी गलती है। कारण कि निषेध- 
अंश माननेसे हमने एक तो परमात्माको सीमित मान लिया, 
उनमें कमी मान ली ओर दूसरे, जिसका हमने निषेध किया, 
उसकी उपासना करनेवालोंके हृदयको ठेस पहुँचायी, उनको 
विचलित किया, जो कि एक बड़ा अपराध है। कारण कि 
दूसरे मतको माननेवाल्ा साधक कोई निषिद्ध आचरण (पाप) 
नहीं करता, प्रत्युत जिस किसी प्रकारसे भगवानमें ही लगा 
हुआ है। अतः उसकी निन्दा करनेसे उसका तो कुछ नहीं 
बिगड़ेगा, पर अपनी हानि हो ही जायगी अर्थात्‌ हमारी 
उपासनामें बाधा लग हीं जायगी। परमात्मा सगुण नहीं हैं 
अथवा निर्गुण नहीं हैं--इस प्रकार हम अपने उपास्यको 
सीमित बनायेंगे तो उसकी उपासना भी सीमित ही होगी। 
भगवान्‌के एक रूपको माननेवालोंके साथ राग होगा और 
दूसरे रूपको माननेबालोंके साथ द्रेष होगा तो इस प्रकार 
राग-द्रेषके रहते हुए परमात्माकी प्राप्ति कैसे होगी ? हम अपनी 
समझ बता सकते हैं कि हमें तो भगवानका अमुक रूप 
समझमें आता है, पर परमात्माका ठेका लेना कि वे ऐसे ही 
हैं---यह गलतीकी बात है। 

हमें तो सगुण ही प्रिय लूगता है अथवा हमें तो निर्गण 
ही ठीक लगता है या हमें तो द्वैत सिद्धान्त ही ठीक जैंचता 


* साधन-सुधा-सिन्धु * 


है अथवा हम तो अद्वित सिद्धान्तको ही ठीक समझते 
हैं--ऐसा कहना तो साधकके लिये ठीक है, पर दूसरेके इष्ट, 
सिद्धान्त, मत आदिकी निनन्‍्दा या खण्डन करना साधकके लिये. 
महान्‌ बाधक है। भगवान्‌के एक रूपको ही मानकर उसका 
आग्रह, पक्षपात रखना 'अनन्यता” नहीं है। अनन्यताका 
तात्पर्य है--भगवानके सिवाय संसारमें कहीं भी आसक्ति 
न करना | 

साधकको अपने मत, सम्प्रदाय आदिका आग्रह नहीं 
रखना चाहिये, प्रत्युत उसका अनुसरण करना चाहिये। अपने 
मतका आग्रह रखनेसे उसका दूसरे मतसे द्वेष हो जायगा, 
जिससे वह दूसरे मतको बातोंको निष्पक्ष होकर नहीं सुन 
सकेगा। सभी मत, सम्प्रदाय आदिमें अच्छे-अच्छे सन्त- 
महापुरुष हुए हैं। अपने मतका आग्रह रहनेसे साधक उन 
सन्त-महापुरुषोंकी अच्छी-अच्छी बातोंसे वश्चित रह जायगा | 
अतः साधकको चाहिये कि वह प्रत्येक मत, सम्प्रदाय आदिकी 
बातोंको निष्पक्ष होकर सुने, उनपर गहराईसे विचार करे और 
जो बातें उपयोगी लगें, उनको ग्रहण करे | साधकको सारग्राही 
बनना चाहिये। अगर उसको अपने या दूसरेके मतमें कोई 
शंका पैदा हो जाय तो जिनपर उसकी श्रद्धा हो, उनसे पूछकर 
समाधान कर लेना चाहिये। न समझनेके कारण अपने मतमें 
कोई कमी या बाधा दीखे तो उसका त्याग कर देना चाहिये। 
उपनिषदमें आचार्य अपने शिष्योंको उपदेश देते हैं-- 

'यान्यनवद्यानि कर्माणि। तानि सेवितव्यानि। 
नो इतराणि । यान्यस्मारक सुचरितानि । तानि त्वयोपास्यानि । 
नो इतराणि ।' 

(तैत्तिगियः १।११) 

'जो-जो निर्दोष कर्म हैं, उनका ही तुम्हें सेवन करना 
चाहिये, दूसरे (दोषयुक्त) कर्मोका कभी आचरण नहीं करना 
चाहिये। हमारे आचरणोंमेंसे भी जो-जो अच्छे आचरण दीखें, 
उनका ही तुम्हें सेबन करना चाहिये, दूसरोंका कभी नहीं ।' 

इसका अर्थ यह नहीं है कि उन आचार्योमें कोई कमी 
या दोष है। कमी हमारी समझमें है, उनमें नहीं। अतः उनकी 
कोई क्रिया हमारी समझमें न आये, उसमें हमारी दोषदृष्टि हो 
जाय तो उसका अनुसरण नहीं करना चाहिये। 

साधकका वास्तविक गुरु उसका विवेक' ही है। अतः 
अपने विवेकका आदर करनेकी बड़ी भारी आवश्यकता है। 
जितना जानते हैं, उसको मान लें--यह विवेकका आदर है। 
यह नाशवान्‌ है--ऐसा जानते हुए भी उसमें प्रियता करना 


नाप: पिपभतपफैानपभभपभपपिपपफफशफश/५+-+-+_सन  ओनडकडफकनकनक्‍---३...न.हनडजझन्‍ब.ईल्‍.६.इ३६्औह्नहकह्./ल0/08३्ू. रख खऊऊख़ऑ़ 


* देखें--गीताप्रेससे प्रकाशित 'सहज साथना' पुस्तकमें 'बर्णनातीतका बर्णन' शीर्षक लेख । 


# साधकका कर्तव्य * 


<३९ 


अपने विवेकका अनादर है। जिसकी नाशबानूमें प्रियता है 
वह अविनाशी तत्त्वको कैसे समझेगा ? अगर वह असतमें ही 
उलझा रहेगा तो सत-तक्त्वकी प्राप्ति कैसे होगी ? जिसकी भोग 
और संग्रहमें प्रियता है, वह परमात्मतत्त्वकी प्राप्ति तो दूर रही, 
उसकी प्राप्तिका निश्चय भी नहीं कर सकता-- 


भोगैश्वर्यप्रसक्तानां तयापहतचेतसाम्‌ । 
व्यवसायात्मिका बुद्धि: समाधो न विधीचते ॥ 
(गीता २ | ४४) 


'उस पुष्पित (भोगोंका वर्णन करनेवाली) वाणीसे 
जिनका अन्तःकरण हर लिया गया है अर्थात्‌ भोगोंकी तरफ 
खिंच गया है और जो भोग तथा ऐश्वर्यमें अत्यन्त आसक्त हें, 
उन मनुष्योंकी परमात्मामें निश्चयात्मिका बुद्धि नहीं होती।' 

साधकके लिये केवल इतना ही मान लेना आवश्यक है 


कं... 


कि 'परमात्मतत्त है' अथवा 'संसार नहीं है'। परमात्मतत्त्व 
कैसा है--यह जाननेकी जरूरत नहीं है । कारण कि परमात्म- 
तत्त विचार्का विषय नहीं है, प्रत्युत श्रद्धा-विश्वासका, 
मान्यताका विषय है परन्तु 'परमात्मा है'--इसकी दुढ़ताके 
लिये 'संसार नहीं है'--यह विचार करनेकी आवश्यकता हैं| 
जैसे, शरीर प्रतिक्षण बदल रहा है, अभावमें जा रहा है--यह 
प्रत्यक्ष अनुभवकी बात है। बचपनमें जैसा शरीर था, वैसा 
अब नहीं रहा, सर्वथा बदल गया, पर में (स्वयं) वही 
हूँ---इस प्रकार शरीरके बदलनेका ज्ञान सबको है, पर अपने 
बदलनेका ज्ञान किसीको भी नहीं है; क्योंकि अपना स्वरूप 
कभी बदलता ही नहीं। ऐसा विचार करके साधक 
बदलनेवाले (संसार) से विमुख हो जाय तो उसको न 
बदलनेवाले (परमात्मतत्त) का अनुभव हो जायगा। 


# इस विषयकों अच्छी तरह समझनेके लिये 'सहज साधना' पुस्तकमें 'जिज्ञासा और बोध' शीर्षक लेख पढ़ना चाहिये। 


* साधकका कर्तव्य * 


८३९ 


साधकका कर्तव्य 


साधकका मुख्य कर्तव्य है--साधनविरुद्ध कार्य न 
करना अर्थात्‌ जो कार्य परमात्मतत्त्वकी प्राप्तिमें बाधक हो, 
उसका त्याग करना। साधनविरुद्ध कार्यका त्याग करनेपर 
साधन करना नहीं पड़ता, प्रत्युत स्वतः होता है। स्वतः 
होनेबाले साधनमें कर्तृत्वाभिमान (करनेका अभिमान) नहीं 
आता | वास्तवमें साधन स्वतःसिद्ध है। साधनविरुद्ध कार्य तो 
हमने पकड़ा है। जैसे, बालक स्वतः सत्य बोलता है, पर जब 
वह झूठको स्वीकार कर लेता है अर्थात्‌ झूठ बोलना सीख 
जाता है, तब उसको सत्य बोलनेके लिये उद्योग करना पड़ता 
है। उद्योगसे किये गये साधनसे कर्तृत्वाभिमान पैदा होता है। 
तात्पर्य है कि जैसे साध्य (परमात्मा) अविनाशी है, ऐसे ही 
साधन भी अविनाशी है।। परन्तु जब साधक साधनको 
अविनाशी न मानकर कृतिसाध्य (अपने उद्योगसे किया 
गया) मान लेता है, तब उसमें कर्तृत्वाभिमान आ जाता है | 


जो अपना नहीं है, प्रत्युत मिला हुआ है ओर बिछुड़ . 


जायगा, उसको अपना मानना और जो अनादिकालसे खतः 
अपना है, उसको अपना न मानना साधनकिरुद्ध कार्य हैं। 
अतः साधनविरुद्ध कार्यके त्यागका तात्पर्य है--जो मिला है 
उसको अपना नहीं मानना। कारण कि जो मिला हैं 
वह बिछुड़ेगा--यह नियम है। इसलिये मिले हुएको 
+ इम विवसते योग प्रोक्ततानहमव्ययम्‌॥। (गीता ४ | १) 


अपना न मानकर, प्रत्युत संसारका ही मानकर उसका 
सदुपयोग करना है। 

साधकको जो देश, काल, वस्तु, व्यक्ति, परिस्थिति 
आदि मिली है, उसका सदुपयोग करना चाहिये। सदुपयोग 
करनेका तात्पर्य है--प्राप्त वस्तु आदिको अपनी न मानकर, 
प्रत्युत अभावग्रस्तोंकी ही मानकर निःस्वार्थभावसे उनकी 
सेवामें लगा देना। यह 'कर्मयोग'है | 

साधकको अपनी जानकारीका आदर करना चाहिये, 
उसको महत्त्व देना चाहिये । अपनी जानकारीकों महत्त्व देनेका 
तात्यर्य है--अपने विवेकसे जैसा जाना है, वैसा मान लेना 
और बसा ही आचरण करना | जैसे किसी भी वस्तु, व्यक्ति, 
परिस्थिति आदिके साथ हमारा सम्बन्ध था नहीं, होगा नहीं, हो 
सकता नहीं और वर्तमानमें भी उससे निरन्तर सम्बन्ध-विच्छेद 
हो रहा है--इस प्रकार साधक अपनेको असंग स्वीकार करे । 
यह 'ज्ञानयोग' है। 

साधकको एकमात्र भगवानपर ही विश्वास करना 
चाहिये। विश्वास करनेका तात्पर्य है--भगवानके सिवाय 
दूसरी चीजकों भूलकर भी अपना न मानना और उसपर 
विश्वास, भरोसा न करनाए। यह 'भक्तियोग' है। 

मिली हुई वस्तु आदिका सदुपयोग करनेकी अपेक्षा 


'इस अविनाशी योगको मैने सूर्यस कहा था।'--यहाँ भगवानने योग (साथन) को अविनाशी कहा हैं। 
+ एक भरोसो एक बल एक आस बिखास | एक राम घन स्याम हित चातक तुलसीदास ॥ (दोह्ादली २७७) 


८ हैं ० 


उसका दुरुपयोग न करना श्रेष्ठ है* | अपनी जानकारीका 
आदर करनेकी अपेक्षा उसका अनादर न करना श्रेष्ठ है। 
भगवानपर विश्वास करनेकी अपेक्षा संसारपर विश्वास न 
करना श्रेष्ठ हैं। कारण यह है कि विधिकी अपेक्षा निषेध श्रेष्ठ 
और बलवबान्‌ होता है। विधि सीमित होती है और निषेध 
(त्याग) असीम होता है। विधिमें कमी रह सकती हैं और 
अभिमान भी आ सकता है, पर निषेधमें कोई कमी नहीं 
रहती और अभिमान भी नहीं आता। जैसे, सत्य बोलनेवाला 
कभी झूठ भी बोल सकता है ओर उसको 'मैं सत्य बोलने- 
वाला हूँ' ऐसा अभिमान भी आ सकता हैं; परन्तु झूठ न 
बोलनेवाला सावधान साधक जब भी बोलेगा, सत्य ही 
बोलेगा अथवा चुप रहेगा ओर उसको सत्य बोलनेका 
अभिमान भी नहीं आयेगा +। 

अगर साधक प्राप्त वस्तु, परिस्थिति आदिका दुरुपयोग 
न करे तो “कर्मबोग'सिद्ध हो जायगा अर्थात्‌ कुछ करना 
बाकी नहीं रहेगा। अगर वह अपनी जानकारीका अनादर न 
करे तो 'ज्ञानयोग' सिद्ध हो जायगा अर्थात्‌ कुछ जानना 
बाकी नहीं रहेगा। अगर वह संसारपर विश्वास न करे तो 
*भक्तियोग' सिद्ध हो जायगा अर्थात्‌ कुछ पाना बाकी नहीं 
रहेगा। साधकसे भूल यही होती है कि वह प्राप्त वस्तु, 
परिस्थिति आदिका सदुपयोग न करके अप्राप्त वस्तु, परिस्थिति 
आदिकी इच्छा करता है,अपनी जानकारीको महत्त्व न देकर 
नाशवान्‌को महत्त्व देता है और भगवानूपर विश्वास न करके 
संसारपर विश्वास करता है। इस भूलके कारण उसका करना, 
जानना और पाना बाकी रहता है अर्थात्‌ उसको पूर्णताकी 
प्राप्ति नहीं होती । 

अगर साथक प्राप्त वस्तुका दुरुपयोग न करे तो उसमें 
अपनी जानकारीका आदर करनेकी योग्यता आ जाती है तथा 
अपनी जानकारीका आदर करनेसे भगवानपर विश्वास करनेकी 
योग्यता आ जाती है 

कर्मयोग, ज्ञानयोग और भक्तियोग--इन तीनोंमेंसे 
किसी भी एक साधनकी सिद्धि होनेपर शेष दोनों साधनोंकी 
सिद्धि स्वतः हो जाती है। परन्तु साधकमें अपने साधनका 
आग्रह ओर अभिमान रहेगा तो ऐसा होनेमें कठिनता है ! हाँ, 
यदि साधक अपना आग्रह और अभिमान न रखे तो सच्ची 


+ साथन-सुधा-सिद्धु * 


बात स्वतः प्रकट हो जायगी । 
साधकको इस बातकी सावधानी रखनी चाहिये कि 
उसके द्वारा कोई साधनविरुद्ध काम न हो | साधनविरुद्ध काम 
न करनेसे साधककी स्वतः उन्नति होती है और साधनविरुद्ध 
काम करनेसे साधकका स्वतः पतन होता है। तात्पर्य है कि 
मनुष्यमें क्रियाका एक वेग रहता है । यदि उसके द्वारा उन्नतिकी 
क्रिया नहीं होगी तो फिर पतनकी क्रिया होगी। कारण कि 
स्थिर न रहना, प्रतिक्षण बदलना संसारका स्वभाव है। अतः 
साधक या तो उन्नतिमें जायगा या पतनमें जायगा। इसलिये 
साधक किसी भी जाति, वर्ण, आश्रम, मत, सम्प्रदाय आदिका 
क्यों न हो, उसको साधनविरुद्ध कार्यका त्याग करना ही 
पड़ेगा £ अर्थात्‌ प्राप्त वस्तुका दुरुपयोग, अपनी जानकारीका 
अनादर और संसारपर विश्वास--इन तीनोंका त्याग करना ही 
पड़ेगा। साधनविरुद्ध कार्यके त्यागमें ही उसके साधनकी 
पूर्णता है। 
प्रश्न--साधनविरुद्ध कार्यके मूलमें क्या है ? 
उत्तर--साधनविरुद्ध कार्यके मूलमें सुखंभोगकी 
आसक्ति है। परमात्मतत्त्वकी प्राप्तिमें सुखासक्ति बहुत बाधक 
है। सुखासक्ति अधिक होनेसे उसका त्याग कठिन, असम्भव 
दीखता है। परन्तु साधक इस सुखासक्तिके त्यागमें स्वतन्त्र है 
और विचारपूर्वक इसका त्याग कर सकता है। वह विचार करे 
कि मुझे वह सुख लेना है, जिसमें कोई कमी न हो तथा जो 
कभी नष्ट न हो-- 
ये लब्ध्वा चापरं लाभ मन्यते नाधिक॑ ततः | 
यस्मिन्स्थितो न दुःखेन गुरुणापि विचाल्यते ॥ 
ते विद्याहुःखसंयोगवियोगं॑ योगसब्ज्ञितम्‌ । 
(गीता ६। २२-२३) 
'जिस लाभकी प्राप्ति होनेपर उससे अधिक कोई दूसरा 
लाभ उसके माननेमें भी नहीं आता ओर जिसमें स्थित होनेपर 
वह बड़े भारी दुःखसे भी विचलित नहीं किया जा सकता ।' 
जिसमें दुःखोंके संयोगका ही वियोग है, उसीको 'योग' 
नामसे जानना चाहिये।' 
मनुष्यमें विचारकी जितनी शक्ति है, उतनी देवताओंमें भी 
नहीं है। वह विचार नहीं करता तो यह उसका प्रमाद है, 
असावधानी है। 


* मिली हुईं वस्‍्तुको अपनी मानना तथा उसको अपने सुखभोगमें छगाना उसका दुरुपयोग है। 
7 इस विषयको भलीभाँति समझनेके लिये 'साधन और साध्य' नामक पुस्तकमें 'निषेधात्मक साधन' शीर्षक लेख पढ़ना चाहिये। 


+ न हासन्न्यस्तसड्डुल्पो योगी भवति कश्चन ॥ (गीता ६ | २) 


'संकल्पोंका त्याग किये बिना मनुष्य कोई-सा भी योगी नहीं हों सकता ।' 


* विवेककी जागृति & 


सुखभोगसे भोग्य वस्तुका नाश ओर अपना पतन होता 
है--यह नियम है। जैसे, रागपूर्वक धनका भोग करते हैं तो 
धनका नाश ओर अपना पतन करते हैं। अपनेमें धनका 
महत्त्व, कामना, ल्लेभ, आसक्ति, जडता, गुलामी आदि आना 
ही अपना पतन है। रागपूर्वक भोजन करते हैं तो अन्नका नाश 
और अपना पतन करते हैं। अपनेमें भोजनकी आसक्ति बढ़ना 
ही अपना पतन है। 

सांसारिक सुखभोगका तो कहना ही क्या है, साधनजन्य 
सुखका भोग करनेसे भी साधकका पतन हो जाता है ! जैसे, 
त्यागसे जो शान्ति मिलती है, उस झ्ञान्तिका उपभोग करनेसे 

वह त्याग नहीं रहता और साधकका पतन हो जाता है। कारण 
कि साधनजन्य सुखके भोगसे मरा हुआ अहंकार भी जीवित 
हो जाता है अर्थात्‌ व्यक्तित्व जाग्रतू हो जाता है ओर दृढ़ हो 
जाता है, जो कि महान्‌ अनर्थका, जन्म-मरणका हेतु है। 
जबतक अपनेमें अच्छेपनका भाव रहता है, अपनेमें कोई 
विशेषता दीखती है, तबतक व्यक्तित्व नष्ट नहीं होता अर्थात्‌ 
अपनेमें एकदेशीयपना रहता हैं। अतः साधनमें ऊँची स्थिति 
होनेपर भी तथा अपनेमें जीवन्मुक्त या गुणातीत-अवस्थाकी 
मान्यता होनेपर भी उसका सुख नहीं भोगना चाहिये। इस 
विषयमें साधकको बहुत सावधान रहनेकी आवश्यकता हैं । 


सन्‍न्‍न और सतत+ 


* विवेककी जागृति # 

विवेककी जागृति 


मानवशरीरकी महिमा विवेकके कारण ही है। विवेक 
प्राणिमात्रमें है; परन्तु जिससे परमात्मतत्त्वकी प्राप्ति कर सकें, 
ऐसा (सत्‌-असत्‌, कर्तव्य-अकर्तव्यका) विवेक मनुष्यमें ही 
है। यह विवेक कर्मोका फल नहीं है, प्रत्युत भगवत्मदत्त है । 
यह बुद्धिमें आता है, बुद्धिका गुण नहीं है। अतः बुद्धि तो 
कर्मानुसारिणी होती है, पर विवेक कर्मानुसारी नहीं होता। 
अगर विवेकको पुण्य-कर्मोंका फल मानें तो यह शंका पैदा 
होगी कि बिना विवेकके पुण्यकर्म कैसे हुए ? कारण कि ये 
पुण्यकर्म हैं और ये पापकर्म हैं--ऐसा विवेक पहले होनेपर 
ही मनुष्य पापोंका त्याग करके पुण्यकर्म करता है। अतः 
विवेक पुण्यकर्मोका फल नहीं है, प्रत्युत यह पुण्यकर्मोका 
कारण और अनादि है। 

लौकिक पदार्थोंकी प्राप्ति तो क्रियासे होती है, पर 
परमात्मतत्त्वकी प्राप्ति विवेकसे होती है। मुक्त करनेकी शक्ति 
विवेकमें है, क्रियामें नहीं। अगर मनुष्यमें विवेककी प्रधानता 
हो तो वह प्रत्येक देशमें, प्रत्येक कालमें, प्रत्येक अवस्थामें, 
प्रत्येक परिस्थितिमें परमात्मतत्त्वकी प्राप्ति कर सकता है। 
कारण कि परमात्मतत्त्ससे कभी किसीका वियोग नहीं है । अतः 
मनुष्यका खास काम है--प्राप्त विवेकका आदर करना, 
उसको महत्त्व देना। विवेकका आदर करनेसे वह विवेक ही 
बढ़कर तत्त्वबोधमें परिणत हो जाता है। 

प्रश्न-- अन्तःकरणको शुद्ध क्रिये बिना विवेकका आदर 
कैसे होगा ? 

उत्तर--विवेक अन्तःकरणकी शुद्धिके आश्रित नहीं है, 


प्रत्युत अन्तःकरणकी शुद्धि विवेकके आश्रित हैं। विवेक 
अनादि तथा अनन्त है और अन्तःकरणकी अशुद्धि साटि और 
सान्त है। विवेक असीम है और अशुद्धि सीमित है। विवेक 
स्व॒तःसिद्ध हैं, अशुद्धि स्वतः सिद्ध नहीं हैं। विवेक नित्य है 
अशुद्धि अनित्य है। नित्यको अनित्य कैसे ढक सकता है ? 
जडताका महत्त्व ही अन्तःकरणकों अशुद्ध करनेवाली चीज 
है। अतः विवेकको महत्त्व देनेसे अन्तःकरण स्वतः शुद्ध हो 
जाता हैं। 

शुद्ध करनेसे अन्तःकरण शुद्ध नहीं होता। कारण कि 
शुद्ध करनेसे अन्तःकरणके साथ सम्बन्ध बना रहता है। 
जबतक मेरा अन्तःकरण शुद्ध हो जाय'--यह भाव रहेगा, 
तबतक अन्तःकरणकी शुद्धि नहीं हो सकती, क्योंकि ममता ही 
अशुद्धिका कारण है--'मम्रता मल जरि जाड़' (मानस 
७। ११७ क) । इसलिये गीताने अन्तःकरणके साथ ममता न 
रखनेकी बात कही हैं; जैसे-- 


कायेन मनसा बुद्धया केवलैरिन्द्रियरपि । 
योगिनः कर्म कुर्वन्ति सड्ढ त्यक्त्वात्मशुद्धये ॥ 
(५। ११) 


'कर्मयोगी आसक्तिका त्याग करके अन्तःकरणकी 
शुद्धिक लिये केवल अर्थात्‌ ममतारहित इन्द्रियाँ-शरीर- 
मन-बुद्धिके द्वार कर्म करते हैं।' कारण कि ममता-आसक्ति 
रखनेसे कर्म होते हैं, कर्मयोग नहीं होता। 

विवेकके बिना केवल क्रियासे अन्तःकरणकी शुद्धि नहीं 


| होती” । शक्ति विबेकमें है, क्रियामें नहीं। क्रिया करनेमें 


# अन्तःकरणकी शुद्धि क्रियासे नहीं होती, प्रत्युत भाव और विवेकसे होती है। इसलिये कर्मयोगमें निष्कामभावसे, ज्ञानयोगमें विवेकसे 
और भक्तियोगमें प्रेमभावसे अन्तःकरण स्वतः शुद्ध हो जाता है। सकामभावसे की गयी क्रियासे भी अन्तःकरणमें एक तरहकी शुद्धि आती है, 
पर वह शुद्धि उस क्रियाका फल भोगनेमें ही काम आती है, पारमार्थिक उन्नतिमें काम नहीं आती । 

करणकी मुख्यता रहेगी तो करणका आदर होगा। करणका 
आदर (महत्त्व) ही अन्तःकरणकी अशुद्धि है। 

अन्तःकरणकी अशुद्धि वास्तवमें कर्ताकी अशुद्धि है; 
क्योंकि कर्ताका दोष ही करणमें आता है। जैसे, मनुष्य चोरी 
करनेसे चोर नहीं बनता, प्रत्युत चोर बनकर चोरी करता है। 
चोरी करनेसे उसका चोरपना दृढ़ होता हैं। अगर कर्ताकी 
नीयत शुद्ध हो तो वह चोरी नहीं कर सकता । अतः करणको 
शुद्ध करनेकी उतनी आवश्यकता नहीं है, जितनी कर्ताको 
शुद्ध होनेकी आवश्यकता है। अगर करणको शुद्ध करेंगे तो 
परिणाममें क्रिया शुद्ध होगी, कर्ता कैसे शुद्ध होगा ? जैसे, 
* कलम बढ़िया होगी तो लेखन-कार्य बढ़िया होगा, छेखक 
कैसे बढ़िया हो जायगा ? कर्ता शुद्ध होता है--अन्तःकरणसे 
सम्बन्ध-विच्छेद होनेपर ओर अन्तःकरणसे सम्बन्ध-विच्छेद 
होता है--विवेकका आदर करनेसे। 

एक मार्मिक बात है कि अन्तःकरण अशुद्ध होनेपर भी 
विवेक जाग्रतू हो सकता हैं। इसीलिये गीतामें आया हैं कि 
पापी-से-पापी ओर दुराचारी-से-दुराचारी मनुष्य भी ज्ञान और 
भक्ति प्राप्त कर सकता है* । तात्पर्य है कि अपने कल्याणका 
दृढ़ उद्देश्य हो जाय तो पूर्वकृत पाप विवेककी जागृतिमें 
बाधक नहीं हो सकते | पाप तभी बाधक हो सकते हैं, जब 
विवेक कर्मोंका फल हो। परन्तु विवेक कर्मोंका फल है ही 
नहीं । कमेकि साथ विवेकका सम्बन्ध है ही नहीं। अतः 
विवेकका पापोंसे विरोध नहीं है। इसलिये साधकको चाहिये 
कि वह अपने विवेकको जाग्रतू करे। 

प्रश्न--विवेक कैसे जाग्रतू होता है ? 

उत्तर--विवेक दो चीजोंसे जाग्रतू होता है-- 
सत्सड़से+ ओर दुःख (आफत) से। सत्सड़ परमात्मामें 
लगाता हैं और दुःख संसारसे हटाता है। परमात्मामें लगना 
भी योग हैं 'समत्वे योग उच्यते' (गीता २।४८) और 
संसारसे हटना भी योग है 'तं विद्याहु:खसंयोगवियोगं 
योगसबज्ज्ञितम' (गीता ६। २३) । 

रामचरितमानसमें आया हे-- 'बितु सतसंग बिबेक न 
होई” (१।३।४) इसका तात्पर्य यह है कि सत्सड्के बिना 
विवेक जाग्रत्‌ नहीं होता | सत्सड़्से बहुत विलक्षण लाभ होता 
है और स्वाभाविक शुद्धि होती है-- 


+ अपि चेदर्सि प्रपेभ्य: सर्वेभ्य:ः पापकृत्तम:। सर्व 


_ + साधन-सुधा-सिन्धु * 


ज्ञानप्रवेनेव 


सता प्रसड्रान्मम वीर्यसंविदो 
भवन्ति. हत्कर्णसायना: कथा: । 
तज्जोषणादाश्चपवर्गवर्त्मनि 
श्रद्धा रतिर्भक्तिरनुक्रमिष्यति ॥ 


(श्रीमद्धार ३।२५। २५) 
'संतोंके संगसे मेरे पराक्रमोंका यथार्थ ज्ञान करनेवाली 
तथा हृदय और कार्नोको प्रिय लगनेवाली कथाएँ होती हैं। 
उनका सेवन करनेसे शीघ्र ही मोक्षमार्ममें श्रद्धा, प्रेम और 
भक्तिका क्रमशः विकास होगा।' 
बिनु सतसंग न हरि कथा तेहि बिनु मोह न भाग । 
मोह गएँ बिनु राम पद होड़ न दृढ़ अनुराग ॥ 
(मानस ७। ६१) 
केवल सत्सड़से, सनन्‍्तोंकी आज्ञाका पालन करनेसे 
साधकको परमात्मतत्तकी प्राप्ति हो जाती है-- 
अन्ये. त्वेवमजानन्तः: श्रुत्वान्येभ्य. उपासते । 
तेषपषि चातितरन्त्येव मृत्युं श्रुतिपरायणा: ॥ 
(गीता १३। २५) 
“दूसरे जो मनुष्य इस प्रकार ध्यानयोग, ज्ञानयोग आदि 
साधनोंको नहीं जानते, प्रत्युत केवल जीवन्मुक्त महात्माओंसे 
सुनकर उपासना करते हैं अर्थात्‌ उनके बचनोंको महत्त्व देते 
हैं तथा उसके अनुसार अपना जीवन बनाते हैं, ऐसे वे सुननेके 
परायण मनुष्य भी मृत्युको तर जाते हैं।' 
अतः जहाँतक बने, साधकको सत्सड्र नहीं छोड़ना 
चाहिये और कुसड़से बचना चाहिये । सत्सड़से जितना लाभ 
होता है, उतनी ही कुसड़से हानि होती है। परन्तु दोनोंमें फर्क 
है। कुसड़से होनेवाली हानि तो फल देकर नष्ट हो जाती है 
पर सत्सड़से होनेवाला लाभ (विवेक) फल देकर नष्ट नहीं 
होता; क्योंकि यह सत्‌ है और सत्‌ कभी मिटता नहीं-- 
“नाभावो विद्यते सतः' (गीता २। १६) । 
संसारकी एक चाल है कि वह विश्वासघात करता ही 
है। वास्तवमें उससे विश्वासघात होता है, वह करता नहीं। 
कारण कि जीव संसारकों सुखदायी समझकर उसकी तरफ 
आकृष्ट होता है, पर वह दुःखदायी सिद्ध होता है! 
इस प्रकार जब विश्वासघात होता है, तब हृदयमें एक 
रेख आती है कि 'संसारमें मेश कोई नहीं! यह रेख ही 


बृजिन॑ सत्तरिष्यसि॥ (गीता ४। ३६) 


अपि चेत्सुदुगचारों भजते मामनन्यभाक। साधुरेव स मन्तव्यः सम्यग्व्यवसितो हि सः॥ (गीता ९।॥ ३०) 


४ सच्छालोंका अध्ययन करना भी सत्सड़ है। 

मनुष्यको साधनमें लगा देती है, उसका विवेक जाग्रतू | ही होती है। कारण कि वास्तवमें सुखकी इच्छा ही सम्पूर्ण 
करा देती है। दुःखोंका कारण है। अतः दुःख आनेपर सुखकी इच्छाका 
दुःख आनेपर भी यदि सुखकी इच्छा रहेगी तो विवेक | त्याग करना चाहिये ओर दुःखके कारणकी खोज करनी 
जाग्रतू नहीं होगा; क्योंकि सुखकी इच्छा महान्‌ दोषी है। | चाहिये। सुखकी इच्छाका त्याग करनेपर और दुःखके 
सुखके द्वारा दुःख दूर करनेकी इच्छा होनेपर दुःखकी वृद्धि | कारणकी खोज करनेपर विवेक जाग्रतू हो जाता हैं। 
कल्‍लनन है. न 


+ भोग और योर # 

भोग ओर योग 


साधकोंके सामने प्रायः यह समस्या आती है कि हम जप 
करते हैं, पाठ करते हैं, सत्सड़ करते हैं, विचार करते हैं 
चिन्तन करते हैं, ध्यान करते हैं, तीर्थ-ब्रतादिक करते हैं 
फिर भी तत्त्वका अनुभव नहीं हो रहा है, वास्तविक स्थिति 
नहीं हो रही है, क्या कारण है ? कहाँ और क्या बाधा लग 
रही है ? इस समस्याका मूल कारण हैं--संयोगजन्य सुखकी 
ल्लोलुपता | विनाशी वस्तुके सम्बन्धसे होनेवाला जो सुख हे, 
उस सुखकी जो लोलु॒पता है, भीतरमें जो इच्छा है कि यह 
सुख मिले, यह सुख बना रहे, यह सुख बढ़ता रहे--यही 
खास बाधा है। इसीके कारण वास्तविक स्थितिका अनुभव 
नहीं हो रहा है। 

सुखका आना खराब नहीं है, प्रत्युत सुखका भोग ओर 
उसकी इच्छा खराब है। यह सुख़की इच्छा बहुत दूरतक 
साधकके लिये बाधक होती है। जहाँ उसने सुख भोगा, वहीं 
बाधा लग जायगी ! संयोगजन्य सुखसे अतीत जो समताका, 
शान्तिका सुख है, उसका भी यदि साधक भोग करेगा तो वह 
आंशिक समता, शान्ति भी स्थायी नहीं रहेगी, प्रत्युत 
आती-जाती रहेगी। कारण कि साधनजन्य सात्तिक सुखका 
भोग भी बाँधनेवाला है--'सुखसड्डेन बश्नाति ज्ञानसड्लेन 
चानघ!' (गीता १४।६)। साधनजन्य सुखका ज्ञान 
बाँधनेवाला नहीं होता, प्रत्युत उसका भोग बाँधनेवाला होता 
है। साधनजन्य सुखमें राजी होना, उसके कारण अपनेमें 
दूसरोंकी अपेक्षा विशेषता देखना भोग है। यह सिद्धान्त है कि 
हम जिस चीजका भोग करते हैं, वह चीज नष्ट हो जाती है 
और हमारा पतन होता है; जेंसे--धनका भोग करनेसे धन 
नष्ट (खर्च) हो जाता है और हमारा पतन होता है अर्थात्‌ 
आदत बिगड़ती है। 

संसारमें सुख भी आता है ओर दुःख भी; क्योंकि 
सुख-दुःख, अनुकूलता-प्रतिकूलता संसारका स्वरूप है। परंतु 
हमें न सुखका भोग करना हैं, न दुःखका | कारण कि सुखी 
होना भी बन्धन है और दुःखी होना भी बन्धन है। अगर 
सुखी-दुःखी होना ही हो तो सुखमें भी सुख्ली हों ओर दुःखमें 
भी सुखी हों तो ठीक हो जायगा अथवा सुखमें भी दुःखी हों 


ओर दुःखमें भी दुःखी हों तो ठीक हो जायगा। सुखमें भी 
सुखी ओर दुःखमें भी सुखी होनेका तात्पर्य है कि चाहे सुख 
आये, चाहे दुःख आये, दोनोंसे अपना कोई मतलब न रखें, 
उनसे निर्लिप्त रहें | सुखमें भी दुःखी और दु:खमें भी दुःखी 
होनेका तात्पर्य है कि सुखमें सुखी हो जानेपर यह दुःख हो 
जाय कि मैं सुखी क्‍यों हो गया अर्थात्‌ मेरेपर सुखका असर 
क्यों हो गया ? और दु:खमें दुःखी हो जानेपर यह दुःख हो 
जाय कि मैं दुःखी क्यों हो गया ? तात्पर्य है कि जिस किसी 
तरह अपनेमें समता ओर निर्लिप्तता आनी चाहिये । 
वास्तवमें भोग ही योगमें बाधक है। अतः न तो सुखका 
भोग करना है और न दुःखका ही भोग करना है | जब हम 
सुख और दुःख दोनोंमें सम रहेंगे, प्रसन्न रहेंगे, तब 
सुख-दुःखका भोग नहीं होगा। अतः जैसे सुख आनेपर 
प्रसन्नता होती है, ऐसे ही दुःख आनेपर भी प्रसन्नता होनी 
चाहिये। बीमारीमें, घाटा लगनेमें, प्रियकी मृत्युमें भी प्रसन्नता 
होनी चाहिये ओर ऐसा हो सकता है ! दु:खमें भी सुख हो 
सकता है। तेज बुखार चढ़े, शरीरमें पीड़ा हो तो उसमें भी 
आनन्द हो सकता है। अपमान हो जाय, घाटा लग जाय तो 
उसमें भी आनन्द हो सकता है। अगर यह बात समझमें आ 
जाय तो बड़े भारी लाभकी बात है ! अनुकूलतामें सुखी और 
प्रतिकुलतामें दु:ःखी तो पशु, पक्षी, भूत, प्रेत, पिशाच, राक्षस 
आदि भी होते हैं। अगर यही दशा हमारी भी हैं तो मनुष्य- 
दरीस्की क्या विशेषता हुई ! हमारेमें ओर पशुओंमें क्या फर्क 
हुआ ? अतः हमें प्रत्येक परिस्थितिमें प्रसन्न रहना है। सुख 
आनेपर भी प्रसन्न रहना है और दुःख आनेपर भी प्रसन्न रहना 
हैं-- “मनःप्रसादः सोम्यत्वम' (गीता १७। १६) । 
प्रश्न--दुःख आनेपर भी अ्सन्न कैसे रहें ! 
उत्तर--जैसे, पैरमें काँठ गड़ जाय तो उसको लोहेके 
काँटेसे ही निकालते हैं। इसलिये काँटा निकालते समय बड़ी 
पीड़ा होती है। परन्तु 'काँठ निकल रहा है'--इस बातकों 
लेकर उस पीड़ामें भी सुखका अनुभत्र होता है। प्रसवके 
समय स्त्रीकों बहुत पीड़ा होती है। सन्तोंने भी लिखा है-- 
'बाँझ कि जान प्रसव के पीरा' (मानस १।९७।२) | 


८४४ 
परन्तु उस समय भी जब बह सुनती है कि “लड़का जन्मा है', 
तब उसको उस पीड़ामें भी प्रसन्नताका अनुभव होता है। हम 
कर्जा चुकाते हैं तो घरसे पैसे देने पड़ते हैं, पर 'कर्जा उतर 
गया' इस बातसे बड़ी प्रसन्नता होती है। घरसे सौ रुपये 
निकल जायें तो दुःख होता है, पर सौ रुपये निकलनेपर कर्जा 
उतरता हो तो भले आदमीको बड़ा सुख होता हैं कि बहुत 
अच्छा हुआ ! इससे सिद्ध हुआ कि दुःखमें भी सुखका 
अनुभव हो सकता है। 

पाप-पुण्यकी दृष्टिसे बिचार करें तो दुःखमें पापोंका नाश 
होता है और सुखमें पुण्योंका। विचार करें कि हम पापोंका 
नाश चाहते हैं या पुण्योंका ? कोई भी यह नहीं चाहता कि 
मेरे पुण्योंका नाश हो जाय | सभी यह चाहते हैं कि हमारे पाप 
नष्ट हो जाये | जो भी दुःख आता है, कष्ट आता है, उससे 
पुराने पापोंका नाश होता है और नयी सावधानी होती है--यह 
बिलकुल सच्ची बात है। जितनी प्रतिकूलता आती है, उतना 
ही पापोंका नाश होता है। पापोंका नाश होनेपर तो प्रसन्नता 
होनी चाहिये ! 

जितनी दुःखदायी परिस्थिति आती है, उतना ही 
अन्तःकरण निर्मल होता है--यह प्रत्यक्ष अनुभवकी बात है| 
कोई आदमी बहुत अधिक बीमार हो जाय और फिर ठीक हो 
जाय तो ठीक होनेके बाद जब वह सत्संगकी बातें सुनता है 
तब वह गदगद हो जाता है, उसकी आँखोंसे आँसू आने 
लगते हैं। कारण यह है कि रोगका कष्ट भोगनेसे उसके पाप 


नष्ट हुए हैं और अन्तःकरण निर्मल हुआ है, जिससे उसपर | 


सत्संगकी बातोंका बड़ा असर होता है। जैसे शरीर नीरोग 
होता है तो भूख लगती है। भूख लगनेपर रूखी रोटी भी बड़ी 
अच्छी लगती हैं और बल देनेवाली होती है। भूख नहीं हो 
तो बढ़िया भोजन भी अच्छा नहीं लगता, उसका रस भी नहीं 
बनता और वह बल भी नहीं देता। ऐसे ही कष्ट भोगनेपर 
पापोंका नाश होता है और परमात्माकी भूख लगती है। भूख 
लगनेपर पारमार्थिक बातें, सत्संगकी बातें बड़ी अच्छी लगती 
हैं और जीवनमें आती हैं। 

दुःखमें मनुष्यकां विकास होता है। ऐसे बहुत कम 
शूरवीर आदमी मिलेंगे, जिन्होंने सुखमें विकास कर लिया। 
प्रायः दु:ःखमें विकास करनेवाले साधक ही मिलते हैं। 
कारण कि दुःखमें विकास होना सुगम है। सुखमें विकास 
नहीं होता, प्रत्युत विनाश होता हैं; क्योंकि इसमें पुराने 
पुण्य नष्ट होते हैं ओर सुखभोगमें उलझ जानेके कारण 
आगे उन्नति नहीं होती। जो प्रतिकुलता आनेपर भी साधन 
करता रहता है, वह अनुकूलतामें भी सुगमतापूर्बक साधन 


* साधन-सुधा-सिन्धु * 


कर सकता है। परन्तु जो अनुकूलतामें ही साधन करता हें, 
उसके सामने यदि प्रतिकूछता आ जाय तो वह साधन नहीं 
कर सकता। इसलिये गृहस्थका उद्धार जल्दी होता है, पर 
साधुका उद्धार जल्दी नहीं होता। कारण कि साधु तो थोड़ी 
भी प्रतिकूलता सह नहीं सकता और प्रतिकूलता आनेपर 
कमण्डलु उठाकर चल देता है, पर गृहस्थ प्रतिकूलता 
आनेपर कहाँ जाय ? वह माँ-बाप, खत्री-पुत्रको कैसे छोड़े ? 
अतः वह वहीं बैँधा रहता है और प्रतिकूलता सह लेता है | 
प्रतिकूलता सहनेसे उसकी सहनशक्ति बढ़ जाती है। जो 
थोड़ी भी प्रतिकूलता नहीं सह सकता, वह उन्नति कैसे 
करेगा ? वह तो कायर ही रहता है, शूरवीर नहीं हो सकता | 
भगवानने गीतामें कहा है-- 
मात्रास्पर्शास्तु कोन्तेय. शीतोष्णसुखदुःखदाः । 
आगमायायिनोनित्यास्तांस्तितिक्षस्व भारत ॥ 
(२। १४) 
'हे कौन्तेय ! इन्द्रियोंक जो विषय (जड पदार्थ) हैं, वे 
अनुकूछता और प्रतिकूलताके द्वारा सुख ओर दुःख देनेवाले 
हैं। वे आने-जानेवाले और अनित्य हैं। हे भारत ! उनको तुम 
सहन करो ।' 
सहन करनेसे क्या होगा ? इसको बताते हैं-- 
य॑ हि न व्यथयन्त्ेते पुरुष पुरुषर्षभ । 
समदुःखसु्ख॑ धीरं॑ सोअमृतत्वाय कल्पते ॥ 
(गीता २। १५) 
हे पुरुषश्रेष्ट अर्जुन ! सुख-दुःखमें सम रहनेवाले जिस 
धीर मनुष्यको ये मात्रास्पर्श (पदार्थ) व्यथा नहीं पहुँचाते, वह 
अमर होनेमें समर्थ हो जाता है अर्थात्‌ जन्म-मरणसे रहित हो 
जाता है।' 
सुखमें सुखी होना और दु:खमें ठुःखी होना--दोनों ही 
व्यथा है। अतः सुखमें सुखी नहीं होना ओर दुःखमें दुःखी 
नहीं होना अर्थात्‌ सुख-दुःखमें सम रहना ही सुख-दुःखको 
सहना है। जो सुखी-दुःखी हो गया, उससे सुख भी नहीं सहा 
गया ओर दुःख भी नहीं सहा गया। 
सुख हरघहिं जड़ दुख बिलखाहीं। दोड सम धीर धरहिं मन भाहीं॥ 
(मानस २। १७० | ४) 
भगवत्कृपाकी दृष्टिसे विचार करें तो दुःखमें भगवान्‌की 
कृपा अधिक होती है। जेंसे, बच्चे खेल रहे हों और किसी 
माँके मनमें भाव आ जाय तो वह सब बच्चोंको लड्डू दे 
सकती है। परन्तु बच्चे शरारत करें तो वह सबको थप्पड़ नहीं 
लगा सकती, प्रत्युत अपने बच्चेको ही थप्पड़ लगा सकती है । 
तात्पर्य है कि थप्पड़ लगानेमें जितना अपनापन हैं लडड देनेमें 

उतना अपनापन नहीं है। इसी तरह दुःख आनेपर ऐसा सोचें 
कि भगवान्‌का मेरेपप अपनापन है। अपनापन जितना 
सुखदायी है, उतना थप्पड़ (दुःख) दुःखदायी नहीं है। यदि 
अपनेपनको देखें तो दुःख भी आनन्द देनेवाला हो जाता है ! 
अतः दुःख आनेपर आनन्द मनाना चाहिये कि भगवानने बड़ी 
कृपा कर दी ! 

विवेककी दृष्टिसे विचार करें तो एक सीधी-सरल बात 
है कि सुखमें भी हम रहते हैं ओर दुःखमें भी हम रहते हैं 
अतः सुख-दुःखको न देखकर अपने स्वरूपको देखें कि हम 
स्वयं तो वही हैं। सुख-दुःख आनेपर हम तो एक ही रहे, 
हमारा क्या बिगड़ा ? जो सुखके समय हम थे, वे ही दुःखके 
समय हम हैं और जो दुःखके समय हम थे, वे ही सुखके 
समय हम हैं। हमारा स्वरूप सुख और दुःख दोनोंमें सम 
है--'समदुःखसुख:ः स्वस्थ:' (गीता १४ | २४) । सुख और 
दुःख तो आने-जानेवाले हैं, पर स्वरूप कहीं आने-जानेवाला 
नहीं है, प्रत्युत ज्यों-का-त्यों स्थित है। न सुख रहता है और 
न दुःख रहता है, पर हम स्वरूपसे बैसे-के-बैसे ही रहते हैं 
फिर आने-जानेवालोंको लेकर हम सुखी-दुःखी क्‍यों हों ? 
यदि हमारेपर सुख-दुःखका असर पड़ गया, हम सुखी-दुःखी 
हो गये, आगन्तुक विकारोंमें बंध गये तो फिर हमारी 
स्थिति स्वरूपमें नहीं रही। हम स्वस्थ नहीं रहे, प्रत्युत 
अस्वस्थ हो गये ! 

जैसे, हम दरवाजेपर खड़े हैं। हमारे सामने रास्तेपर मोटरें 
आ गयीं तो हम प्रसन्न हो गये और मोटरें नहीं आयी तो दुःखी 
हो गये तो यह कितनी मूर्खताकी बात है ? मोटर आ गयी तो 
हमें क्या मिल गया ? मोटर नहीं आयी तो हमारा क्‍या 
नुकसान हो गया ? ऐसे ही घरमें बेटा आ गया तो क्‍या हो 
गया ? और ब्रेटा मर गया तो क्या हो गया ? सब आने- 
जानेवाले हैं। अतः मनुष्यमात्रमें यह विवेक जाग्रत्‌ रहना 

चाहिये कि सुख ओर दुःख आने-जानेवाले हैं और हम 
ख्रूपसे रहनेवाले हैं। रहनेवाला आने-जानेवालोंसे सुखी- 
दुःखी क्यों हो ? इसलिये चाहे पाप-पुण्यकी दृष्टिसे देखें, चाहे 
भगवत्कृपाकी दृष्टिसे देखें ओर चाहे विवेककी दृष्टिसे देखें, 
हमें सुखी-दुःखी नहीं होना है। 

सुखी-दुःखी न होनेका उद्देशय बननेके बाद अगर सुख- 
दुःखका असर पड़ भी जाय तो साधकको डरना नहीं चाहिये 
और अपनी हार स्वीकार नहीं करनी चाहिये। असर पड़ गया 
तो पड़ गया, उसकी उपेक्षा कर देनी चाहिये। पूर्वसंस्कारसे 
सुख-दुः:ख होता है तो वह आता नहीं है, प्रत्युत मिटता है । 
साधकको दृढ़ विचार कर लेना चाहिये कि सुखका असर पड़ 
गया तो पड़ गया, पर मेरेको सुख नहीं भोगना हैं। दुःखका 
असर पड़ गया तो पड़ गया, पर मेरेको दुःख नहीं भोगना है । 
मुझे भोगी नहीं बनना हें, प्रत्युत योगी बनना है। सुख-दुःखमें 
सुखी-दुःखी होना भोग है और सुखी-दुःखी न होकर सम 
रहना योग है--'समत्वं योग उच्यते! (गीता २।४८) | 
अगर साधकका यह दृढ़ विचार हो जाय कि संसारके संयोग- 
वियोगको लेकर मुझे सुखी-दुःखी नहीं होना है तो फिर ऐसा 
ही होने लग जायगा ! कारण कि वास्तविक तत्व सुख ओर 
दुःख दोनोंसे रहित है । वहाँ न सुख है, न दुःख, प्रत्युत एक 
स्वतःसिद्ध स्वाभाविक आनन्द है। इस आनन्दको ही गीताने 
“अक्षय सुख' नामसे कहा है-- 

बाह्मस्पशेंध्रसक्तात्मा. विन्दत्यात्मनि. यत्सुखम्‌ । 
सर ब्रह्मययोगयुक्तात्मा सुखमक्षयमश्चुते ॥ 
(५।२१) 

बाह्मस्पर्श (नाशवान्‌ पदार्थ)में आसक्तिरहित 
अन्तःकरणवाला साधक आत्मा (अन्तःकरण) में जो सात्ततिक 
सुख है, उसको प्राप्त होता है। फिर वह ब्रह्ममें अभिन्नभावसे 
स्थित मनुष्य अक्षय सुखका अनुभव करता है।' 


नाते कह कि -न न 


_  5अ'व्हेश्यकी दृतासेलाभ*रुु | उद्देश्यकी दृढ़तासे लाभ * 


८४५ 


उद्देशयकी दृढ़तासे लाभ 


मनुष्यजन्मका उद्देश्य क्या है, हमारे जीवनका लक्ष्य क्या 
है---इसको जानना बहुत आवश्यक हैं। जैसे, कोई आदमी 
अपने घरसे तो निकल जाय, पर कहाँ जाना हैं--इसका पता 
ही न हो तो क्या दशा होती है ? वह किसीसे पूछे कि मुझे 
मार्ग बताओ। कहाँका बतायें ? कहींका बता दो ! तो फिर 
कहीं चले जाओ, बतानेकी जरूरत क्या है? अगर यह 
उद्देश्य बन जाय कि हमें बद्रीनागययण जाना है तो फिर उसका 
मार्ग भी मिल जायगा, वहाँ जानेके साधन भी मिल जायैँगे 
और बतानेवाला भी मिल जायगा। कहाँसे जाना है, कैसे 


जाना है, पैदल जाना हैं कि मोटरसे, यह सब तो बादमें हो 
जायगा, पर 'हमें बद्रीनारायण जाना है'--यह विचार तो 
पहले ही खुदका होना चाहिये। ऐसे ही मनुष्यजन्मका मूल 
उद्देश्य भगवानकी प्राप्ति करना हैं। परन्तु मनुष्यजन्म पाकर 
भी इस उद्देश्यको न पहचाननेके कारण मनुष्य पतनके मार्गपर 
जा रहा है ! 

यह मनुष्यजन्म बहुत जन्मोंके अन्तमें मिलता है-- 

'लब्ध्वा सुदुर्लभमिदं बहुसम्भवान्ते' 

(श्रीमद्धा० ११५।९। २९) 

“'बहूनां जन्मनामन्ते' (गीता ७। १९) 
एक मार्मिक बात है कि यह मनुष्यजन्म सब जन्मोंका 
आदि जन्म भी है ओर अन्तिम जन्म भी है | जन्मोंका आरम्भ 
भी मनुष्यजन्मसे हुआ है और उनका अन्त भी मनुष्यजन्ममें 
ही होगा। जन्मोंका आरम्भ कब हुआ, कैसे हुआ, किसने 
किया आदि बातोंको जान भी नहीं सकते ओर जाननेकी 
जरूरत भी नहीं है। परन्तु जन्मोंका अन्त कर सकते हैं और 
अन्त करनेकी जरूरत भी है। गीतामें आया है-- 
ये ये वापि स्मरन्भाव॑ त्यजत्यन्त कलेवरम्‌। 
ते तमेवैति कोन्तेय सदा तद्भावभावितः ॥ 
(८ ।६) 
हे कोन्तेय ! मनुष्य अन्तकालमें जिस-जिस भी भावका 
स्मरण करते हुए शरीर छोड़ता है, वह उस (अन्तकाल) के 
भावसे सदा भावित होता हुआ उस-उसको ही प्राप्त होता हैं 
अर्थात्‌ उस-उस योनिमें ही चला जाता है !' 

--इस बातसे यह सिद्ध हुआ कि मनुष्यजन्म मिलनेके 
बाद आगेका जन्म हम तैयार करते हैं---'कारणं गुणसड्भो5स्य 
सदसद्योनिजन्मसु ॥" (गीता १३।२१)। तात्पर्य है कि 
जन्म-मरणमें जानेके लिये अथवा उससे मुक्त होनेके लिये हम 
स्व॒तन्त्र हैं। अगर हमें सदाके लिये जन्म-मरणसे मुक्त होना है 
तो इसके लिये सबसे मुख्य बात यह है कि हमारा एकमात्र 
उद्देश्य परमात्माकी प्राप्ति हो। अपना कल्याण करना है, 
जीवन्मुक्त होना हे, मुक्ति प्राप्त करनी है, विदेह केबल्य प्राप्त 
करना है, सदाके लिये जन्म-मरणसे छूटना है, दुःखोंका 
अत्यन्त अभाव करना है, महान्‌ आनन्दकों प्राप्त करना है 
परतन्त्रतासें छुटकर परम स्तन्त्रताको प्राप्त करना है 
भगवानके दर्शन करना है, भगवसत्यमेम प्राप्त करना है--ये 
अलग-अलग नाम साधनके अनुसार हैं, पर तत्तसे एक 
ही हैं। साधन अलग-अलग हैं, पर उद्देश्य सबका एक 
ही है। वह उद्देश्य जितना दृढ़ होगा, उतना ही मनुष्य स्वतः 
आगे बढ़ जायगा | 

जैसे भाई-बहन सत्संगमें आते हैं तो सबसे पहले उनका 
यह विचार होता हैं कि हमें सत्सेगमें चलना है। फिर किस 
तरह चलना है, बससे चलना है, टेक्सीसे चलना है 
साईकिलसे चलना है या पैदल चलना है--यह सब प्रबन्ध 
हो जाता हैं। सत्संगमें जानेके लिये तो दूसरेकी सहायता भी 
ले सकते हैं; पर वहाँ जानेका विचार तो खुदको ही करना 
पड़ेगा। ऐसे ही हमारा यह विचार बन जाय कि अब हमें 
परमात्मतत्त्वकी प्राप्ति करनी है। दूसरे त्लोग क्या करते हैं, क्या 
नहीं करते--इससे हमारा कोई मतलब न रहे । 


तेरे भावें जो करों, भलों बुरों संसार। 
नारायन॑ तू बैठि के, अपनों भुवन बुहार॥ 
संसार अच्छा करे या बुरा करे, हमें उससे क्‍या 
मतलब ? हमें तो अपना असली काम करना है। परमात्म- 
प्राप्तिके सिवाय कोई भी काम स्थायी नहीं है। कोई धन 
कमाता है, कोई यश कमाता है, कोई शरीरको ठीक करता है 
कोई नीरोगताके पीछे लगा है, पर ये काम सिद्ध होनेवाले नहीं 
हैं। अगर हो भी जायें तो इन सबका अन्त होगा। परन्तु 
परमात्मप्राप्ति होगी तो वह सदाके लिये होगी, उसका अन्त 
नहीं होगा। 
एक मार्मिक बात हैँ कि सब-के-सब मनुष्य परमात्म- 
प्राप्तिक अधिकारी हैं। भगवानने कहा है-- 
अपि चेतल्सुदुराचारों भजते मामनन्यभाक्‌ । 
साधुरेव स॒मन्तव्य: सम्यग्व्यवसितो हि सः॥ 
क्षिप्रं भवति धर्मात्मा शश्वच्छान्ति निगच्छति। 
कौन्तेय ग्रतिजानीहि न में भक्त: प्रणइयति॥ 
मां हि पार्थ व्यपाश्रित्य येडपि स्थुः पापयोनय: । 
ख्त्रियो वैश्यास्तथा शुद्रास्तेषपि यान्ति परां गतिम्‌ ॥ 
कि पुनर््नह्मणा: पुण्या भक्ता राजर्षयस्तथा | 
अनित्यमसु्ख लोकमिमं प्राप्प भजस्व माम्‌ ॥ 
(गीता ९ | ३०--३३) 
'अगर कोई दुराचारी-से-दुराचारी भी अनन्यभावसे मेरा 
भजन करता है तो उसको साधु ही मानना चाहिये | कारण कि 
उसने निश्चय बहुत श्रेष्ठ और अच्छी तरह कर लिया है। वह 
तत्काल धर्मात्मा हो जाता हैं और निरन्तर रहनेवाली शान्तिको 
प्राप्त हो जाता है। हे कुन्तीनन्दन ! तुम प्रतिज्ञा करो कि मेरे 
भक्तका विनाश (पतन) नहीं होता ।' 
हे पार्थ ! जो भी पापयोनिवाले हों तथा जो भी स्त्रियाँ, 
वैश्य ओर शूद्र हों, वे भी सर्वथा मेरे शरण होकर निःसन्देह 
परमगतिको प्राप्त हो जाते हैं। जो पवित्र आचरणवाले 
ब्राह्षण और ऋषिस्वरूप क्षत्रिय भगवान्‌के भक्त हों, वे 
पस्मगतिको प्राप्त हो जाये, इसमें तो कहना ही क्या है। 
इसलिये इस अनित्य और सुखरहित शरीरको प्राप्त करके तू 
मेरा भजन कर! | 
यहाँ भगवानने परमात्मप्राप्तिके सात अधिकारियोंके नाम 
| लिये हैं--दुराचारी, पापयोनि, ख्तरियाँ, वैश्य, शूद्र, ब्राह्मण 
| ओर क्षत्रिय | इन सातोंसे बाहर कोई भी मनुष्य नहीं है। कैसा 
| ही जन्म हो, कैसी ही जाति हो, कैसा ही आचरण हो और 
पूर्वजन्मके कितने ही पाप हों, पर भगवानकी प्राप्तिमें सब 
अधिकारी हैं। ब्राह्मण, क्षत्रिय, वैश्य और शुद्र--इन चारों 


* उद्देश्यकी दृढ़तासे लाभ * 


वर्णोका नाम आ गया। कोई चारों वर्णोमें केवल पुरुष-ही- 
पुरुष न समझ ले, इसलिये स्लरियोंका नाम अलगसे आया 
है। जो चारों वर्णोसे नीचे हैं, वे यवन, हुण, खस्‌ आदि सब 
प्रापयोनिमें आ गये* । मनुष्योंके सिवाय दूसरे जीव (पशु, 
पक्षी आदि) भी 'पापयोनि'में लिये जा सकते हैं; क्योंकि 
जीवमात्र भगवानका ही अंश होनेसे भगवानकी तरफ 
चलनेमें (भगवानकी ओरसे) किसीके लिये भी मना नहीं 
है। जो वर्तमानमें पाप कर रहा है, वह 'दुराचारी' है और 
पूर्वजन्मके पापोंके कारण जिसका नीच योनिमें जन्म हुआ है 
वह 'पापयोनि' है। तात्पर्य है कि दुराचारी-से-दुराचारी ओर 
नीच-सें-नीच योनिवाला भी परसात्मप्राप्तिका अधिकारी हैं। 
जो पूर्वजन्मके पुण्यात्मा हैं, उनको पवित्र आचरणवाले 
ब्राह्मण कहा और जो इस जन्ममें पुण्यात्मा हैं, उनको 
ऋषिस्वरूप क्षत्रिय कहा, ऐसे ही जो पूर्वजन्मके पापी हैं 
उनको पापयोनि कहा और जो इस जम्ममें पापी हैं, उनको 
सुदुराचारी करहा। ये सभी प्रकारके मनुष्य परमात्माको प्राप्त 
कर सकते हैं। इसलिये अनित्य ओर सुखरहित इस शरीरकों 
पाकर अर्थात्‌ हम जीते रहें ओर सुख भोगते रहें--ऐसी 
कामनाको छोड़कर भगवानका भजन करना चाहिये। यह 
मनुष्यशरीर भजन करनेके लिये है सुखभोगके लिये नहीं--- 
एहि तन कर फल बिषय न भाई” (मानस ७। ४४ | १) । 
भजन करनेके लिये ही सबसे पहला काम है--अपने 
उद्देश्यको पहचानना | उद्देश्यकी टृढ़ता होनेपर उसकी पूर्तिकी 
सामग्री अपने-आप मिलेगी। 

“कि पुनर्ब्राह्मणा: पुण्या भक्ता राजर्षयस्तथा' --इसके 
बीचमें 'भक्ता:” पद आया है, जिसका तात्पर्य हैं कि पवित्र 
आचरणवबाले ब्राह्मणोंकी ओर ऋषिस्वरूप क्षत्रियोंकी महिमा 
नहीं है, प्रत्युत उनमें जो भक्ति है, उस भक्तिकी महिमा है। 
इसलिये भगवान्‌ने पहले ही कह दिया-- 

समोउह सर्वभूतेषु न मे द्वेष्योडस्ति न प्रियः । 
ये भजन्ति तु मां भक्त्या मयि ते तेषु चाप्यहम्‌॥ 
(गीता ९। २९) 

'मैं सम्पूर्ण प्राणियोंमें समान हूँ। उन प्राणियोंमें न तो कोई 
मेरा द्वेषी है और न कोई प्रिय है। परन्तु जो भक्तिपूर्वक मेरा 
भजन करते हैं, वे मेरेमें हैं और में उनमें हूँ।' 

तात्पर्य है कि भगवानका न तो दुराचारी तथा पापयोनिके 
साथ द्वेष है .र न पुृण्यात्मा ब्राह्मणों तथा क्षत्रियोंके साथ 
स्नेह है। वे तो सब ग्राणियोंमें समान हैं | परन्तु जो भक्तिपूर्वक 
भगवानका भजन करता है, वह किसी भी देश, वेश, वर्ण, 
आश्रम, जाति, सम्प्रदाय आदिका क्‍यों न हो, उसका 
भगवानसे घनिष्ठ सम्बन्ध है। इसलिये भगवानने भजन 
करनेकी आज्ञा दी है---“भजस्व माम्‌' । परन्तु यह तभी सिद्ध 
होगा, जब हमारा यह दृढ़ उद्देश्य होगा कि हमें इसी जन्ममें 
परमात्मतत्त्वको प्राप्त करना है। 

यह कितनी विलक्षण बात है कि हम कैसे ही हों, पर 
भगवद्याप्तिके लिये हम सब-के-सब अधिकारी हैं | भगवानने 
कितनी छूट दी है ! भगवानने भजन करनेके लिये मनुष्यशरीर 
दिया है तो फिर भजन करनेकी सामग्री भी बचाकर नहीं रखी 
है, अन्यथा 'ये भजन्ति तु मां भक्त्या' ओर 'भजस्व माम' 
कैसे कहते ? हम भी भगवान्से कह सकते थे कि महाराज ! 
आपने हमारेको साधन-सामग्री दी ही नहीं, हमारी सहायता 
की ही नहीं, फिर हम भजन कैसे करें. ? पर हम ऐसा नहीं कह 
सकते; क्योंकि भगवानने सबको भजनकी पूरी साधन-सामग्री 
दी हैं। जैसे, कहीं सत्संगका आयोजन होता है तो पहले 
उसकी तैयारी करते हैं, बादमें लोगोंकों निमन्त्रण देते हैं। 
पण्डाल पहले बनता है, लोगोंको बादमें बुलाते हैं। ऐसे ही 
भगवानने मनुष्यजन्म दिया है तो अपनी प्राप्तिकी सामग्री पहले 
दी है। भगवानने दुराचारी-से-दुराचारी तथा पापयोनिकों भी 
अपनी प्राप्तिका निमन्त्रण दिया है और ब्राह्मण, क्षत्रिय, वैद्य, 
शुद्र तथा स्तियोंको भी अपनी प्राप्तिका निमन्त्रण दिया है। 
अब जरूरत इस बातकी है कि हम अपना उद्देश्य भगवत्‌- 
प्राप्तिका बना लें। 

संसारमें बिना स्वार्थक सबका हित करनेवाले दो ही 
हैं--- भगवान्‌ और उनके भक्त । 


*% किरातहूणान्ध्रपुलिन्दपुल्लसा आभीस्कड्भा यवना:ः खसादयः । येडन्ये च पापा यदुपाश्नयाश्रया: शुध्यन्ति तस्मे प्रभविष्णवे नमः ॥ 


(श्रीमदड्भा- २ ।४। १८) 


'जिनके आश्रित भक्तोंका आश्रय लेकर किरात, हुण, आम्च, पुलिन्द, पुल्कस, आभीर, कंक, यवन, खस आदि अधम जातिके लोग और 
इनके सिवाय अन्य पापीलोग भी चझुद्ध हो जाते हैं, उन जगत्मभु भगवान्‌ विष्णुकों नमस्कार है।' 
जैसे भगवानने पापी-से-पापी व्यक्तिकों भी भक्तिका अधिकारी बताया है, ऐसे ही उसको ज्ञानका अधिकारी भी बताया है; जैसे-- 


अपि चेदसि पापेभ्य: सर्वेभ्यः पापकृत्तम: | सर्व॑ ज्ञानप्नवेगेव 


बूजिये. सन्तरि|०्यसि ॥ (गीता ४ । ३६) 


“अगर तू सब पापियोंसे भी अधिक पापी है, तो भी तू ज्ञानकूपी नौकाके द्वारा निःसन्देह सम्पूर्ण पाप-समुद्रस्े अच्छी तरह तर जायगा।' 

हेतु रहित जग जुग उपकारी। तुम्ह तुम्हार सेवक असुरारी ॥ 
(मानस ७ | ४७ | ३) 
परोक्षरूपसे सबका हित करनेवाले भगवान्‌ हैं और 
प्रत्यक्ष तथा परोक्ष--दोनों रूपसे सबका हित करनेवाले 
सन्त-महात्मा हैं। भगवानमें एक विलक्षणता और भी है कि 
वे सब कुछ देकर भी लेनेबालेको उसका पता नहीं लगने 
देते। इस ढंगसे देते हैं कि लेनेवाला उन वस्तुओंकी अपनी 
ही समझने लगता है | यह विलक्षणता एक नम्बरमें भगवानूमें 
है ओर दो नम्बस्में सन्तोंमें। भगवान्‌ और सन्त बिना हेतु 
सबका उपकार करते हैं, किसी हेतुको छेकर नहीं। वे किसी 
देश, वेश, व्यक्ति, वर्ण, आश्रम, सम्प्रदाय आदिका पक्षपात 
न करके स्थावर-जंगमरूप मात्र जगत॒का उपकार करते हैं। 
ऐसे परम उपकारी भगवानने कृपा करके मानव-जीवनका 
समय दिया है, सामग्री दी है, समझ दी है और सामर्थ्य 
दी है। ये चारों चीजें भगवानने केवल जीवमात्रके उद्धारके 
लिये दी हैं। 
समय, सामग्री, समझ ओर सामर्थ्य--ये चारों सबके 
पास बराबर नहीं हैं; किसीके पास कम हैं, किसीके पास 
ज्यादा। परन्तु एक मार्मिक बात हैं कि हमारे पास जितना 
समय है, जितनी सामग्री है, जितनी समझ हैं और जितनी 
सामर्थ्य है, उतनी भगवानूमें लगा दें तो पूर्णता प्राप्त हो 
जायगी, भगवान्‌की प्राप्ति हो जायगी। साधकसे गलती यह 
होती हैं कि वह प्राप्त सामग्री आदिका सद॒ुपयोग न करके और 
अधिक (नयी-नयी) सामग्री आदिकी इच्छा करता है, उसको 
और अधिक बढ़ाना चाहता है। वह सामग्री आदिको जितना 
महत्त्व देता है, उतना भगवान्‌को महत्त्व नहीं देता। सामग्री 
आदिको महत्त्व देना भगवस्माप्तिमें बाधक होता हैं। अतः हमें 
जो समय, सामग्री आदि मिली है, उसीसे भगवान्‌की प्राप्ति हो 
सकती है। अगर कोई कमी रह जायगी तो उसकी पूर्ति 
भगवान्‌ कर देंगे। भगवान्‌का दरबार सबके लिये सब समय 
खुला है-- 'यहि दरबार दीन को आदर, रीति सदा चलि 
आई ॥! (विनय० १६५ । ५) | हमारेमें जिस चीजकी कमी 
होगी, आवश्यकता पड़नेपर उसकी पूर्ति भी हो जायगी । जैसे, 
चलते-चलते थक जाते हैं तो बिना कुछ उद्योग किये, चुपचाप 
पड़े-पड़े पुनः चलनेकी शक्ति प्राप्त हो जाती है--यह सबका 
प्रत्यक्ष अनुभव है। सदुपयोगसे शक्ति बढ़ती है और 
दुरुपयोगसे नष्ट होती हैं। 
एक शंका होती है कि भगवानने हमें समय, समझ, 
सामग्री आदि सब कुछ तो दे दिया, पर स्वतन्त्रता क्यों दी ? 
इस स्वतनत्रताका हम सदुपयोग भी कर सकते हैं और 


* साधन-सुधा-सिन्धु * 


दुरुपयोग भी कर सकते हैं; पाप भी कर सकते हैं और पुण्य 
भी कर सकते हैं; बन्धनमें भी जा सकते हैं और मुक्तिमें भी 
जा सकते हैं, सब कुछ कर सकते हैं। अतः जिससे हम 
अपना पतन कर लें, ऐसी स्वतन्त्रता भगवानने क्‍यों दी ? 
इसका समाधान यह है कि अगर भगवान्‌ मनुष्यको परतन्त्र 
बना देते तो मनुष्यशरीरका कुछ महत्त्व ही नहीं रहता । उत्तम- 
से-उत्तम शरीर गायका है, जिसका गोबर और गोमूत्र भी शुद्ध 
होता है; परन्तु वह भगवान्‌का भजन-स्मरण नहीं कर सकती; 
क्योंकि वह केवल भोगयोनि है। अगर भगवान्‌ मनुष्यको 
स्वतन्त्रता नहीं देते तो बह भी सदाके लिये भोगयोनि बन 
जाता, कर्मयोनि (साथनयोनि) नहीं बनता। भगवानने 
स्वतन्त्रता दी है अपना कल्याण करनेके लिये। परन्तु हम 
अपना कल्याण न करके उस सखतन्त्रताकों दूसरे कामोंमें लगा 
देते हैं। इस प्रकार भगवानूसे मिली हुई स्वतन्त्रताका दुरुपयोग 
तो हम करते हैं ओर उलाहना भगवानको देते हैं कि उन्होंने 
हमें स्वतन्त्रता क्यों दी! अगर भगवान्‌ स्वतन्त्रता न देते तो 
हम पुण्य भी नहीं कर सकते । अश्युभ काम नहीं कर सकते 
तो शुभ काम भी नहीं कर सकते। स्वतन्त्रता मुक्तिके लिये 
मिली है, बन्धनके लिये नहीं। शिवलिज्ग पूजा करनेके लिये 
होता है, पर उससे कोई अपना सिर फोड़ ले तो भगवान्‌ शकर 
क्या करें ? इसलिये भगवानने कृपा करके हमें जो स्वतन्त्रता 
दी है, उसका सदुपयोग करना हमारा कर्तव्य हैं। 

कोई कैसा ही प्राणी क्यों न हो, उसको भगवानने 
मुक्तिका पूरा अवसर दिया है। मनुष्यको भगवानने दो चीजें 
दी हैं--भोगके लिये कर्म-सामग्री और मोक्षके लिये विवेक | 
कर्म-सामग्रीके साथ विवेक इसलिये दिया है कि मनुष्यको 
यह जानकारी रहे कि इन कर्मोसे वह चौरासी लाख योगियोंमें 
तथा नरकोंमें जायगा, इन कमसे वह स्वर्गमें जायगा, इन 
कमेसे वह पुनः मनुष्यजन्ममें आयेगा और इन कर्मोंसे 
(कर्मोंसे सम्बन्धविच्छेद होनेपर) वह सदाके लिये 
जन्म-मरणसे छूट जायगा। अब इस विवेकका वह सदुपयोग 
करे या दुरुपयोग करे, इसमें वह ख्तन्त्र है। भगवानने 
मनुष्यको कितनी स्वतन्त्रता दी है कि वह जिस-जिस भावका 
स्मरण करता हुआ शरीर छोड़े, उस-उसको ही प्राप्त हो जाता 
हैं। यह भगवान्‌की कितनी उदारता है ! 

जो दयालु होता हैं, वह न्यायकारी नहीं हो सकता और 
जो न्यायकारी होता है, वह दयालु नहीं हो सकता। न्याय 
करनेवालेको तो ठीक मर्यादामें चलना पड़ेगा । अगर वह दया 
करेगा तो ठीक मर्यादामें नहीं चल सकेगा । परन्तु यह अड़चन 
तभी आती है, जब कानून बनानेवाला निर्दयी हो। भगवान्‌ तो 


* उद्देश्यकी दृढ़तासे लाभ * 

अनन्त दयालु हैं; अतः उनके बनाये हुए कानूमनमें न्याय भी है 
और दया भी ! उनकी न्यायकारितामें दयालुता परिपूर्ण है और 
दयालुतामें न्यायकारिता परिपूर्ण है। जेंसे, अन्तकालमें मनुष्य 
भगवान्‌का स्मरण करता हुआ ररीर छोड़ता है तो बह 
भगवानको प्राप्त हो जाता है और कुत्तेका स्मरण करता हुआ 
शरीर छोड़ता है तो कुत्तेकी योनिको प्राप्त हो जाता है। तात्पर्य 
है कि जितने मूल्यमें कुत्तेकी योनि मिलती है, उतने ही मूल्यमें 
भगवानकी प्राप्ति हो जाती है--यह भगवानके न्यायमें भी 
महान्‌ दया भरी हुई है। जिस स्वतन्त्रतासे नीच योनि मिल 
जाय, उसी स्वतन्त्रतासे देवादि ऊँची योनि प्राप्त हो जाय, 
कल्याण हो जाय, मुक्ति हो जाय--यह भगवानने कितनी 
विलक्षण स्वतन्त्रता दी है। जो अन्तकाल्में किसीका स्मरण 
नहीं करता, प्रत्युत केवल ममता और अहंकारका त्याग कर 
देता है, वह भी निर्वाण ब्रह्मको प्राप्त हो जाता है** । इस प्रकार 
भगवानने कल्याणकी सामग्री देनेमें कोई कमी नहीं रखी है। 
प्रत्येक परिस्थितिमें भगवानकी दया रूबरालब भरी हुई है ! 
पुण्यके फल (अनुकूल परिस्थिति) में भी भगवानकी दया है 
और पापके फल (प्रतिकूल परिस्थिति) में भी भगवानकी 
कृपा है 7। अनुकूल परिस्थितिमें साधन करनेमें सहायता 
मिलती है और प्रतिकूल परिस्थितिमें पापोंका नाश होकर कष्ट 
सहनेकी सामर्थ्य आती है। चाहे अनुकूल परिस्थिति आये, 
चाहे प्रतिकूल परिस्थिति आये, हमारा काम तो भगवान्‌के 
सम्मुख होकर उनका भजन करना है £ और वह भजन तब 
होगा, जब हम दृढ़तापूर्वक एक उद्देश्य, लक्ष्य बना लेंगे कि 
हमें तो भगवान्‌की प्राप्ति ही करनी है। जैसा कि पार्वतीजीने 
कहा है-- 
जन्य कोटि लंगि रगर हमारी। बरठँ संभु न त रहदें कुआरी ॥ 
तज्े न नारद कर उपदेसू। आप कहहिं सत बार महेसू।॥। 
(मानस १।८१। ५) 
एक भक्त इमलीके वृक्षके नीचे बैठकर भगवान्‌का 
भजन कर रहा था। एक दिन वहाँ नारदजी महाराज आ गये। 


उस भक्तने नारदजीसे कहा कि आप इतनी कृपा करें कि जब 
भगवानके पास जाये, तब उनसे पूछ लें कि वे मुझे कब 
मिलेंगे ? नारदजी भगवान्‌के पास गये ओर पूछा कि अमुक 
स्थानपर एक भक्त इमलीके वृक्षके नीचे बैठा है और भजन 
कर रहा है, उसको आप कब मिलेंगे ? भगवानने कहा कि 
उस वृक्षके जितने पत्ते हैं, उतने जन्मोंके बाद मिलँगा। ऐसा 
सुनकर नारदजी उदास हो गये । वे उस भक्तके पास गये, पर 
उससे कुछ कहा नहीं। भक्तने प्रार्थना की कि भगवानने क्या 
कहा है, कह तो दो | नारदजी बोले कि तुम सुनोगे तो हताश 
हो जाओगे। जब भक्तने बहुत आग्रह किया, तब नारदजी 
बोले कि इस वृक्षके जितने पत्ते हैं, उतने जन्मोंके बाद 
भगवानकी प्राप्ति होगी। भक्तने उत्सुकतासे पूछा कि क्या 
भगवानने खुद ऐसा कहा है ? नारदजीने कहा कि हाँ, खुद 
भगवानने कहा है। यह सुनकर वह भक्त खुशीसे नाचने लगा 
कि भगवान्‌ मेरेको मिलेंगे, मिलेंगे, मिलेंगे !। क्योंकि 
भगवानके वचन झूठे नहीं हो सकते | इतनेमें ही भगवान्‌ वहाँ 
प्रकट हो गये ! नारदजीने देखा तो उनको बड़ा आश्चर्य हुआ। 
वे भगवानसे बोले कि महाराज ! अगर यही बात थी तो मेरी 
फजीतीं क्यों करायी ? आपको जल्दी मिलना था तो मिल 
जाते । मेरेसे तो कहा कि इतने जन्मोंके बाद मिलैँगा और आप 
अभी आ गये ! भगवानने कहा कि नारद ! जब तुमने इसके 
विषयमें पूछा था, तब यह जिस चालसे भजन कर रहा था, 
उस चालसे तो इसको उतने ही जन्म लगते। परन्तु अब तो 
इसकी चाल ही बदल गयी! यह तो “भगवान्‌ मेरेको 
मिलेंगे'--इतनी बातपर ही मस्तीसे नाचने लूग गया! 
इसलिये मुझे अभी ही आना पंड़ा। कारण कि उद्देश्यकी 
सिद्धिमें जो अटल विश्वास, अनन्यता, दृढ़ता, उत्साह होता है, 
उससे भजन तेज हो जाता है। 

एक सन्त थे। वे एक जाटके घर गये। जाटने उनकी 
बड़ी सेवा की। सनन्‍्तने उससे कहा कि रोजाना नामजप 
करनेका कुछ नियम ले लो । जाटने कहा कि बाबा, हमारेको 


* विहाय कामान्यः सर्वान्युमोधरति निःस्पृहः | निर्ममो निरहड्ढारः स जशान्तिमधिगच्छति ॥ 
एपा ब्राह्मी स्थिति: पार्थ नैनो प्राप्य विमुद्मति | रिथित्वास्यामन्‍्तकालेउपि .ब्रह्मनिर्वाणमृच्छति ॥ (गीता ३२ | ७१-७२) 
'जो मनुष्य सम्पूर्ण कामनाओंका त्याग करके निर्मम, निरहंकार और निःस्यृह होकर विचरता है, वह शाक्तिको प्राप्त होता है। हे पृधानन्दन ! 
यह ब्राह्मी स्थिति है। इसको प्राप्त होकर कभी कोई मोहित नहीं होता । इस स्थितिमें यदि अन्तकारुमें भी स्थित हो जाय तो निर्वाण (शान्त) ब्रह्मकी 


्राप्ति हो जाती है।' 


 मनुष्यको कर्मबन्धनसे मुक्त करनेके लिये भगवान्‌ उसके मनके अनुकूल परिस्थिति भेजते हैं तो यह भगवान्‌की 'दया' है और उसके 
पापोका नाश करनेके लिये उसके मनके प्रतिकूल परिस्थिति भेजते हैं तो यह भगबानकी 'कृपा' है। 


- + भगवानकी प्राप्तिके उद्देश्यसे जप, चिन्तन, विचार आदि करना 'भजन' है। 

« साधन-सुधा-सिन्धु * 


वक्त नहीं मिलता। सन्‍्तने कहा कि अच्छा, रोजाना एक बार 
ठाकुरजीकी मूर्तिका दर्शन कर आया करो। जाटने कहा कि 
मैं तो खेतमें रह जाता हूँ, ठाकुरजीकी मूर्ति गाँवके मन्दिरमें 
है, कैसे करूँ ? सन्‍्तने उसको कई साधन बताये कि वह 
कुछ-न-कुछ नियम ले ले, पर वह यही कहता रहा कि मेरेसे 
यह बनेगा नहीं। में खेतमें काम करूँ या माला लेकर जप 
करूँ ! इतना समय मेरे पास कहाँ है ? बाल-बच्चोंका पालन- 
पोषण करना है; तुम्हारे-जैसे बाबाजी थोड़े ही हूँ कि बैठकर 
भजन करूँ। सन्‍्तने कहा कि अच्छा, तू क्या कर सकता हैं ? 
जाट बोला कि हमारे पड़ोसमें एक कुम्हार रहता है, उसके 
साथ मेरी मित्रता है; खेत भी पास-पासमें हैं और घर भी 
पास-पासमें है; रोजाना नियमसे एक बार उसको देख लिया 
करूँगा। सनन्‍्तने कहा कि ठीक है, उसको देखे बिना भोजन 
मत करना । जाटने स्वीकार कर लिया । जब उसकी ख्ररी 
कहती कि रोटी तैयार हो गयी, भोजन कर लो तो वह चट 
बाड़पर चढ़कर कुम्हारकों देख लेता और भोजन कर लेता। 
इस नियममें बह पक्का रहा | 

एक दिन जाटको खेतमें जल्दी जाना था, इसलिये भोजन 
जल्दी तैयार कर लिया । उसने बाड़पर चढ़कर देखा तो कुम्हार 
दीखा नहीं | पूछनेपर पता लगा कि वह तो मिट्टी खोदने बाहर 
गया है ! जाट बोला कि कहाँ मर गया, कम-से-कम देख तो 
लेता। अब जाट उसको देखनेके लिये तेजीसे भागा। उधर 
कुम्हारको मिट्टी खोदते-खोदते एक हाँडी मिल गयी, जिसमें 
तरह-तरहके रत्न, अशर्फियाँ भरी हुई थीं। उसके मनमें आया 
कि कोई देख लेगा तो मुश्किल हो जायगी ! अतः वह 
देखनेके लिये ऊपर चढ़ा तो सामने वह जाट आ गया ! 
कुम्हारको देखते हीं जाट वापिस भागा तो कुम्हारने समझा कि 
उसने वह हाँडी देख ली और अब वह आफत पैदा करेगा | 
कुम्हारीो आवाज लगायी कि अरे, जा मत, जा मत ! जाट 
बोला कि बस, देख लिया, देख लिया ! कुम्हार बोला कि 
अच्छा, देख लिया तो आधा तेरा, आधा मेरा, पर किसीसे 
कहना मत ! जाट बापिस आया तो उसको धन मिल गया। 
उसके मनमें विचार आया कि सन्तसे अपना मनचाहा नियम 
लेनेमें इतनी बात है, अगर सदा उनकी आज्ञाका पालन करूँ 
तो कितना लाभ है ! ऐसा विचार करके वह जाट और उसका 
मित्र कुम्हार--दोनों ही भगवानके भक्त बन गये। 

तात्पर्य यह है कि हम दृढ़तासे अपना एक उद्देश्य बना 
लें कि चाहे जो हो जाय, हमें तो भगवानकी तरफ चलना है, 
भगवानका भजन करना है। उद्देश्य बनानेकी अपेक्षा भी 


उद्देश्यको पहचान लें। कारण कि उद्देश्य पहले बना है, 
मनुष्यजन्म पीछे मिला है। मनुष्यजन्म केवल भगवसद्ाप्तिके 
लिये ही मिला है--इस उद्देश्यको पहचान लें, सन्देहरहित 
मान लें तो फिर भजन अपने-आप होगा । 

हम बढद्रीनारायण जाते हैं तो रास्तेमें बढ़िया-से-बढ़िया 
जगह आ जाय तो भी वहाँ ज्यादा नहीं टिकते और घटिया-से- 
घटिया जगह आ जाय तो भी जाना बन्द नहीं करते, हमारी 
चाल वैसी ही रहती हैं। खराब-से-खराब रास्ता आ जाय, 
चढ़ाई आ जाय, तेज धूप पड़ने लगे, पसीना आने लगे तो 
भी हम चलते रहते हैं ओर आगे बढ़िया रास्ता आ जाय, 
जंगलसे पुष्पोंकी सुगन्‍्ध आने लगे, बादलोंकी छाया हो जाय, 
ठण्डी हवा चलने लगे तो भी हम चलते रहते हैं | ऐसा मनमें 
नहीं आता कि अच्छी जगह है, पुष्पोंकी सुगन्‍्ध आ रही हैं; 
अतः यहीं आसन लगा लें। कारण कि यह हमारा उद्देश्य नहीं 
है । जगह अच्छी हो या गन्दी, ये सब तो मार्गकी बातें हैं; हमें 
तो बद्रीनारायण जाना है। ऐसे ही परिस्थिति अनुकूल हो या 
प्रतिकूल, ये तो मार्गकी बातें हैं; हमें तो भगवानकी प्राप्ति 
करनी है। कैसी ही परिस्थिति क्‍यों न आये, हमारे भजनमें 
कमी नहीं आनी चाहिये । अगर इस प्रकार हमारा उद्देश्य दृढ़ 
रहे तो उसकी सिद्धि भगवान्‌की कृपासे शीघ्र हो जायगी। 
सिद्धि करनेमें हमारेको जोर नहीं पड़ेगा। भगवान्‌ने अपनी 
ओरसे कृपा करनेमें कोई कमी नहीं रखी है | जेसे बछड़ा एक 
स्तनसे ही दूध पीता है, पर भगवानने गायको चार स्तन दिये 
हैं । ऐसे ही भगवान्‌ चारों तरफसे हमारेपर कृपा कर रहे हैं ! 
हमें तो निमित्तमात्र बनना है। भगवान्‌ अर्जुनसे कहते हैं-- 
मयैवैते निहता: पूर्वमेष निमित्तमात्र भव सव्यसाचिन्‌॥ 

(गीता ११ । ३३) 

'ये सभी मेरे द्वारा पहलेसे ही मारे हुए हैं। हे 

सव्यसाचिन्‌ ! तुम निमित्तमात्र बन जाओ।' तथा-- 
मया हतांस्त् जहि मा व्यथिष्ठा- 
युध्यस्व जेतासि रणे सपल्ानू॥ 
(गीता ११। ३४) 

'मेरे द्वारा मारे हुए शूरवीरोंको तुम मारो | तुम व्यथा मत 
करो और युद्ध करो | युद्धमें तुम निःसन्देह वैरियोंको जीतोगे।' 

अर्जुनके सामने युद्ध था, इसलिये भगवान्‌ उनसे कहते 
हैं कि तुम निमित्तमात्र बनकर युद्ध करो, तुम्हारी विजय होगी | 
ऐसे ही हमारे सामने साधन है; अतः हम भी निमित्तमात्र बनकर 
साधन करें तो संसारपर हमारी विजय हो जायगी। संसारमें 
राग, आसक्ति, कामना न करें, सावधान रहें, यही निमित्तमात्र 

बनना है। भगवान्‌ अर्जुनसे कहते हैं कि ये सभी शूरतरीर मेरे । संसार नित्यनिवृत्त है--'नासतो बिद्यते भाव:' और परमात्मा 

द्वारा पहलेसे ही मारे हुए हैं, ऐसे ही ये राग आदि भी पहलेसे | नित्यप्राप्त हैं--“नाभावों विद्यते सतः” । नित्यनिवत्तिकी ही 

ही मारे हुए हैं, सत्तारहित हैं। इनको हमने ही सत्ता दी है। | निवृत्ति करनी है और नित्यप्राप्तकी ही प्राप्ति करनी है । 
बन औ नचननन 


मन न 

मुक्ति अथवा तक्तज्ञानकी प्राप्तिमें खास बाधक है-- 
अहड्ढार। जड प्रकृतिके कार्य शरीरको अपना स्वरूप मान 
लेनेसे अहड्जार अर्थात्‌ देहाभिमान उत्पन्न होता है, अहड्डारसे 
एकदेशीयता उत्पन्न होती है तथा एकदेशीयतासे फिर वर्ण, 
आश्रम, सम्प्रदाय आदिको लेकर सैकड़ों-हजारों भेद उत्पन्न 
होते हैं; जैसे--मैं ब्राह्मण हूँ, मैं क्षत्रिय हूँ, में वैश्य हूँ, मैं शूद्र 
हूँ, मैं ब्रह्मचारी हूँ, में गृहस्थ हूँ, मैं वानप्रस्थ हूँ, मैं संन्‍्यासी 
हूँ, आदि-आदि। तात्पर्य है कि सब भेद अहड्ढारसे ही पैदा 
होते हैं। जबतक अहड्जार रहता है, तबतक भेदका नाश नहीं 
होता। जहाँ भेद है, वहाँ ज्ञान नहीं है और जहाँ ज्ञान है, वहाँ 
भेद नहीं है। अतः मुक्ति अथवा तक्त्नज्ञानकी प्राप्ति अहड्डार 
मिटनेसे ही होती है। इसलिये गीतामें जहाँ ज्ञानप्राप्तिके 
साधनोंका वर्णन आया है, वहाँ (साधनमें भी) अहड्ढारसे 
रहित होनेकी बात कही गयी है--'अनहड्डार एवं च' 
(१३।८)। कारण कि ज्ञानप्राप्तिमें देहाभिमान मुख्य 
बाधा है-- 
अव्यक्ता हि देहवद्धिरवाप्यते ॥ 
(गीता १२। ५) 
'देहाभिमानियोंके द्वारा अव्यक्त-विषयक गति कठिनतासे 
प्राप्त की जाती है।' 
संसुत मूल सूलप्रद नाना । सकल सोक दायक अभिमाना ॥ 
(मानस ७। ७४ ॥ ३) 
अतः जो कहता है कि 'मैं ब्राह्मण हूँ", “मैं संन्यासी हूँ' 
ओर जो कहता है कि "मैं अन्त्यज हूँ', 'मैं गृहस्थ हूँ", उन 
दोनोंके देहाभिमानमें क्या फर्क हुआ ? देहाभिमानकी दृष्टिसे 
दोनों ही समान हैं। देहका अध्यास ही ब्राह्मण, संन्यासी आदि 
है और देहका अध्यास ही अन्ययज, गृहस्थ आदि है। 
वास्तवमें तत्त्वज्ञानकी प्राप्ति न ब्राह्मणको होती है, न क्षत्रियको 
होती है, न वैश्यको होती है, न शूद्रको होती है, न ब्रह्मचारीको 
होती है, न गृहस्थकों होती है, न वानप्रस्थको होती है, न 
संन्यासीको होती हैं, प्रत्युत जिज्ञासुकों होती है। तात्पर्य 
है कि जो तीत्र जिज्ञासु होता है, वह ब्राह्मण, क्षत्रिय आदि 
नहीं होता-- 
ना मनुष्यो न च देबयक्षों 
न ब्राह्मणक्षत्रियवेश्यशूद्र: । 


गतिर्दुःखं 


न ब्रह्मचारी न 
भिक्षुर्न 


गृही वनस्थो 
चाहं निजबोधरूप: ॥ 
(हस्तामलकस्तोत्र) 
संतो, अब हम आपा चीन्‍्हा । 
निज स्वरूप प्राप्त है नित ही, अचरज सहित स कीन्हा ॥ 
ना हम मानुष देवता नाहीं, ना गिरही वनखण्डी। 
ब्राह्मण, क्षत्रिय वैश्यहु नाहीं, ना हम शूद्र न दण्डी ॥ 
ना हम ज्ञानी चतुर न मूरख, ना हम पण्डित पोथी | 
ना हम सागर न मरजीवा, ना हम सीप न॑ मोती ॥ 
ना हम स्वर्गलोक को जाते, ना हम नरक सिधारे। 
हम सब रूप सबन ते न्यारा, ना जीता ना हारे॥ 
ना हम अमर मरे ना कबहूँ, कबीर ज्यों-का-त्यों ही। 
व्यास कपिल मुनि वामदेव ऋषि, सबका अनुभव यों ही ॥ 
अतः जिज्ञासुमें न तो वर्ण, आश्रम, सम्प्रदाय आदिका 
अभिमान होना चाहिये, न इनका आग्रह होना चाहिये और न 
दूसरे वर्ण, आश्रम आदिके प्रति ऊँच-नीचका भाव ही होना 
चाहिये | वर्ण, आश्रम आदिका भेद मनुष्योंकी मर्यादाके लिये 
है ओर मर्यादा संसारके संचालनके लिये है। परन्तु मुक्तिके 
लिये वर्ण, आश्रम आदिका भेद आवश्यक नहीं हैं। कारण 
कि मुक्ति शरीरकी नहीं होती, प्रत्युत स्वयंकी होती है, जो कि 
मुक्तस्वरूप ही है। वर्ण-आश्रमका भेद शरीरको लेकर है। 
जब शरीर अपना स्वरूप है ही नहीं तो फिर वर्ण-आश्रमका 
भेद अपना स्वरूप कैसे ? 
तस्मादन्‍्यगता वर्णा आश्रमा अपि नारद। 
आत्मन्यारोपिता: सर्वे भ्रान्त्वा ते नात्मबेदिना ॥ 
(मारदपरित्राजक? ६। १४) 
नारद ! सभी वर्ण और आश्रम अन्यगत (शरीरगत) 
होनेपर भी भ्रान्तिवश आत्मामें आरोपित कर लिये जाते हैं; 
परंतु आत्मवेत्ता पुरुष ऐसा नहीं करते ।' 
इसलिये मुक्ति होनेपर स्वयंका शरीरसे सम्बन्ध-विच्छेद 
होता है, शरीरका संसारसे सम्बन्ध-विच्छेद नहीं होता अर्थात्‌ 
स्वयं शरीरसे असंग (अलग) होता है, शरीर संसारसे असंग 
नहीं होता । कारण कि प्रतिक्षण बदलनेवाले शरीरका सम्बन्ध 
संसारसे है, स्वयंसे नहीं। 
वर्ण-आश्रमकी मान्यता केवल स्वाँगके लिये है। हमारा 

स्वरूप ब्राह्मण आदि नहीं है। जैसे नाटकमें लक्ष्मण बना हुआ 
व्यक्ति बाहरसे अपने स्वागका ठीक तरहसे पालन करते हुए 
भी भीतरसे अपनेको लक्ष्मण नहीं मानता। उसके भीतर 
निरन्तर यह भाव रहता है कि यह तो स्वाँग है, वास्तवमें मैं 
लक्ष्मण हूँ ही नहीं। ऐसे ही बाहरसे अपने वर्ण-आश्रमका 
शासत्र और लोक-मर्यादाके अनुसार ठीक तरहसे पालन 
करते हुए भी भीतरमें यह भाव रहना चाहिये कि में तो 
भगवान्‌का अंश हूँ! 
जो जिस वर्ण-आश्रमका हो, उस वर्ण-आश्रमके अनुसार 
विहित कर्मोका ठीक तरहसे पालन करे और निषिद्ध कर्मोंका 
त्याग करे तो उसकी अहंता सुगमतापूर्वक छूट जायगी। अगर 
वह विहितके साथ-साथ निषिद्ध काम भी करता रहेगा तो 
उसकी अहंता छूटेगी नहीं। निषिद्धके त्यागपर इतना जोर रहना 
चाहिये कि भूलसे भी मन उस तरफ न जाय। जैसे, राजा 
दुष्यन्तका मन शकुन्तछाकी तरफ चला गया तो उनको दृढ़ 
विश्वास हो गया कि यह ब्राह्मण-कन्या नहीं है, ्रत्युत 
क्षत्रिय-कन्या ही है। कारण कि अगर यह ब्राह्मण-कन्या होती 
तो मेरा मन उसकी तरफ जाता ही नहीं ! 
असंशाय॑ क्षत्रपरिग्र॒हक्षमा यदार्यमस्थामभिलाधि मे मन: । 
सतां हि सन्देहपदेषु वस्तुषु प्रमाणमन्त:करणप्रवृत्तय: ॥ 
(अभिज्ञानः १।२१) 
'इसमें सन्देह नहीं कि यह क्षत्रियद्वारा ग्रहण करनेयोग्य 
है, जिससे मेरा विशुद्ध मन भी इसको चाहता है; क्योंकि 
जहाँ सन्देह हो, वहाँ सत्पुरुषोंके अन्तःकरणकी प्रवत्ति ही 
प्रमाण होती है। 
यही बात भगवान्‌ रामके विषयमें भी आती है। उनका 
मन सीताजीकी तरफ गया तो वे समझ गये कि यह परनारी 
नहीं है; क्योंकि मेरा सम्बन्ध इसीके साथ होना है-- 
रघुबंसिनत कर सहज सुभाऊ। मनु कुपंथ पगु धरइ न काऊ ॥ 
मोहि अतिसय प्रतीति मन केरी। जेहिं सपनेहुँ परनारि न हेरी ॥ 
(मानस १॥२३१। ३) 
जो अपनेको किसी एक वर्ण और आश्रमका मानते हैं 
वे शासत्रीय विधि-निषेधके अधिकारी होते हैं। यदि वे 
निषिद्धका त्याग करके विहित (अपने कर्तव्य) का पालन करें 
तो उनकी उन्नति अवश्य होगी। यदि वे निष्कामभावसे अपने 
कर्तव्यका पालन करें और अपनी अहंताको बदल दें कि मैं 
किसी वर्ण-आश्रमका नहीं हूँ, प्रत्युत केवल योगी, जिज्ञासु 
अथवा भक्त हूँ तो वे मुक्तिक अधिकारी हो जायेंगे। 
ब्राह्मण, क्षत्रिय आदि वर्णोकी रचना प्रकृतिजन्य गुणोंके 

अनुसार होती है; जैसे--सत्त्वगुणकी प्रधानतासे ब्राह्मणको, 
रजोगुणकी प्रधानता तथा सत्त्वगुणकी गोणतासे क्षत्रियकी, 
रजोगुणकी प्रधानता तथा तमोगुणकी गौणतासे वैश्यकी और 
तमोगुणकी प्रधानतासे शुद्रकी रचना की गयी है। जिसमें 
ब्राह्मणलका अभिमान और आग्रह है, उसकी स्थिति गुणोंमें 
होनेसे गुणोंके अनुसार ही उसकी ऊँच-नीच गति होगी, पर 
मुक्ति नहीं होगी--“कारणं गुणसड्डो5स्थ सदसद्योनिजन्पसु' 
(गीता १३। २१) । गुणोंके अभिमानवाला गुणातीत कैसे हो 
सकता है ? नहीं हो सकता। गुणातीत होनेपर वर्ण-आश्रमका 
अभिमान और आग्रह नहीं रह सकता। अतः अपने वर्ण- 
आश्रमका अभिमान और आग्रह छोड़कर बाहरसे वर्ण- 
आश्रमकी मर्यादाका पालन करना और भीतरसे “मैं तो केवल 
भगवानका हूँ, किसी वर्ण-आश्रमका नहीं हूँ'--ऐसा भाव 
रखना बहुत आवश्यक है। 

जब साधकका उद्देश्य एकमात्र परमात्मतत्त्वको प्राप्त 
करनेका हो जाता है, तब वह अपनेको केवल योगी, केवल 
जिज्ञासु अथवा केवल भक्त मानता है। ऐसा माननेसे ही बह 
सच्चा साधक होता है और उसके द्वारा निरन्तर साधन होता है। 
अगर वह अपनेको साधक माननेके साथ-साथ में ब्राह्मण हूँ, 
मैं शृद्र हूँ, में गृहस्थ हूँ, मैं संन्यासी हूँ, में स्री हूँ, में पुरुष हूँ, 
में बालक हूँ, मैं वृद्ध हूँ, मैं रोगी हूँ, मैं नीरोग हूँ' आदि भी 
मानेगा तो उसके साधनमें अदृढ़ता (कमी) रहेगी, जो कि 
उसके कल्याणमें बाधक होगी । उसको चाहिये कि वह अपने 
साधनमें इतना तल्‍्लीन हो जाय कि साधक न रहे, साधनमात्र 
रह जाय अर्थात्‌ योगी न रहे, योगमात्र रह जाय; जिज्ञासु न 
रहे, जिज्ञासामात्र रह जाय; भक्त न रहे, भक्तिमात्र रह जाय । 
साधनमात्र रहते ही साधन साध्यसे एक हो जाता है अर्थात्‌ 
साध्य-तत्त्वकी प्राप्ति हो जाती है। 

जरस्त्रमें ऐसे अनेक वचन मिलते हैं, जिनसे सिद्ध होता 
है कि प्रत्येक वर्ण और आश्रमका मनुष्य तत्तज्ञान प्राप्त कर 
सकता है; जैसे-- 
तस्माज्ज्ञानं सर्वतो मार्गितव्यं सर्वत्रस्थं चैतदुक्ते मया ते। 
तत्थो ब्रह्मा तस्थिवांश्षापरो यस्तस्मै नित्यं मोक्षमाहुनरिन्द्र ॥ 

(महा? शान्ति० ३१८ । ९२) 

नरेन्द्र ! सब ओरसे ज्ञान प्राप्त करनेका ही प्रयत्न करना 
चाहिये । यह तो मैं तुमसे बता ही चुका हूँ कि सभी वर्णोके 
लोग अपने-अपने आश्रममें रहते हुए ही ज्ञान प्राप्त कर सकते 
हैं। अतः ब्राह्मण हो अथवा दूसरे किसी बर्णका हो, जो मनुष्य 
ज्ञानमें स्थित है, उसके लिये मोक्ष नित्य प्राप्त है।' 


* मुक्तिमें सबका समान अधिकार * 


सवे स्‍्वे कर्मण्यभिरत: संसिद्धि लभते नरः। 
(गीता १८।४५) 
'अपने-अपने कर्ममें तत्परतापूर्वक लगा हुआ मनुष्य 
सम्यक्‌ सिद्धि (परमात्मतत्त्व) को प्राप्त कर लेता है।' 
स्वकर्मणा तमभ्यर्चज्य सिद्धि विन्दति मानव: ॥ 
(गीता १८ । ४६) 
'उस परमात्माका अपने कर्मके द्वारा पूजन करके मनुष्य 
सिद्धिको प्राप्त हो जाता है।' 
तात्पर्य है कि जिस पदको ब्राह्मण अपने कर्तव्यका 
पालन करके प्राप्त करता है, उसी पदको शूद्र भी अपने 
कर्तव्यका पालन करके प्राप्त कर सकता है। इतना ही नहीं, 
तीब्र जिज्ञासा होनेपर पापी-से-पापी मनुष्यको भी तत्त्वज्ञान प्राप्त 
हो सकता है-- 
अपि चेदसि पापेभ्य: सर्वेभ्यः पापकृत्तम: । 
सर्व ज्ञानप्रवेनेव वृजिन॑ सन्तरिष्यसि ॥ 
(गीता ४ | ३६) 
'अगर तू सब पापियोंसे भी अधिक पापी है तो भी तू 
ज्ञानरूपी नौकाके द्वारा निःसन्देह सम्पूर्ण पाप-समुद्रसे अच्छी 
तरह तर जायगा ।' 
भगवद्धक्तिके तो मात्र मनुष्य अधिकारी हैं-- 
आनिश्धोन्यधिक्रियते पारम्पर्यात्‌ सामान्यवत्‌ । 
(झाण्डिल्य” ७८) 
'जैसे दया, क्षमा आदि सामान्य धर्मोके मात्र मनुष्य 
अधिकारी हैं, ऐसे ही भगवद्धक्तिके नीची-से-नीची योनिसे 
' लेकर ऊँची-से-ऊँची योनितक सब प्राणी अधिकारी हैं।' 
नास्ति तेषु जातिविद्यारूपकुलधनक्रियादि भेदः । 
(नारद ७२) 
'उन भक्तोंमें जाति, विद्या, रूप, कुल, धन, क्रिया 
आदिका भेद नहीं है।' 
मां हि पार्थ व्यपाश्रित्य येडपि स्थु:ः पापयोनयः । 
र्त्रियो वैश्यास्तथा शूद्रास्तेषपि यान्ति परां गतिम्‌ ॥ 
कि पुनर्रहिणा: पुण्या भक्ता राजर्षयस्तथा । 
(गीता ९। ३२-३३) 
है पार्थ ! जो भी पापयोनिवाले हों तथा जो भी 
स्रियाँ, वैश्य ओर शूद्र हों, वे भी सर्वथा मेरे शरण होकर 
निःसन्देह परमगतिको प्राप्त हो जाते हैं। फिर जो पवित्र 
आचरणवाले ब्राह्मण और ऋषिस्वरूप क्षत्रिय भगवानके 
भक्त हों, वे परमगतिको प्राप्त हो जाये, इसमें तो कहना 
ही क्‍या है !' 


८ रे 


किरातहुणाअ्रपुलिन्दपुल्कसा 
आभीरकड्ढा यवना: 
येडन्ये च पापा यदुपाश्रयाश्रया: 
शुदध्यन्ति तस्मे प्रभविष्णवे नमः ॥ 
(श्रीमद्धा० २।४। १८) 
'जिनके आश्रित भक्तोंका आश्रय लेकर किरात, हृण, 
आख्र, पुलिन्द, पुल्कस, आभीर, कंक, यवन, खस आदि 
अधम जातिके लोग और इनके सिवाय अन्य पापीलोग भी 
जुद्ध हो जाते हैं, उन जगत्मभु भगवान्‌ विष्णुको नमस्कार है।' 
जाति पाँति कुछ घर्म बड़ाई। धन बल परिजन गुन चतुराई ॥ 
भगति होन मर सोहइ कैसा। बिन्रु जल बारिद देखिअ जैसा ॥ 
(मानस ३।३५। ३) 
व्याधस्याचरणं ध्रुवस्थ च बयो विद्या गजेन्द्रस्य का 
का जातिर्विदुरस्थ यादवपतेरुग्रस्य कि पोरुषम्‌। 
कुब्जाया: किमु नाम रूपमधिकं किं तत्सुदामो धर्न॑ 
भक्त्या तुष्यति केवलं न च गुणेर्भक्तिप्रियो माधव: ॥ 
'व्याधका कौन-सा श्रेष्ठ आचरण था ? धरुवकी कौन-सी 
बड़ी उम्र थी ? गजेन्द्रके पास कौन-सी विद्या थी ? विदुरकी 
कोन-सी ऊँची जाति थी? यदुपति उग्रसेनका कौन-सा 
पयक्रम था ? कुब्जाका कौन-सा सुन्दर रूप था ? सुदामाके 
पास कौन-सा धन था ? फिर भी उन लोगोंको भगवान्‌की 
प्राप्ति हो गयी ! कारण कि भगवानको केवल भक्ति ही प्यारी 
है। वे केवल भक्तिसे ही सन्तुष्ट होते हैं, आचरण, विद्या आदि 
गुणोंसे नहीं ।' 
नालं. ट्विजत्व॑ देवत्वमृषित्व॑ वासुरात्मजा: । 
प्रीणनाय मुकुन्दरय न॒वृत्त न जहुज्ञता ॥ 
न दान॑ न तपो नेज्या न श्ोथ॑ न ब्रतानि च। 
प्रीयतेडमलया भकक्‍त्या हरिरन्यद्‌ विडम्बनम्‌ ॥ 
दैतेया यक्षरक्षांसि स्रियः शुद्रा व्रजोकसः | 
खगा मृगाः पापजीवा: सन्ति हाच्युततां गता: ॥ 
(श्रीमद्धार ७ | ७ | ५१-७२, ०५४) 
देत्यवालको ! भगवानको प्रसन्न करनेके लिये केवल 
ब्राह्मण, देवता या ऋषि होना, सदाचार और विविध ज्ञानोंसे 
सम्पन्न होना तथा दान, तप, यज्ञ, शारीरिक और मानसिक 
शौच और बड़े-बड़े ब्रतोंका अनुष्ठान ही पर्याप्त नहीं है। 
भगवान्‌ केवल निष्काम प्रेम-भक्तिसे ही प्रसन्न होते हैं। और 
सब तो विडम्बनामात्र है ! भगवान्‌की भक्तिके प्रभावसे दैत्य, 
यक्ष, राक्षस, स्त्रियाँ, शूद्र, गोपालक, अहीर, पक्षी, मृग ओर 
नहुत-से पापी जीव भी भगवद्धावको प्राप्त हो गये हैं ।' 


ग्बसादय: । 


८ एड 


इतना ही नहीं, पापी-से-पापी मनुष्य भी भक्तिका 
अधिकारी हो सकता है-- 
अपि चेत्सुदुगाचारो भजते मामनन्यभाक्‌ । 
साधुरेव स॒मन्तव्य: सम्यग्व्यवसितों हि सः॥ 
क्षिप्रं भवति धर्मात्मा शश्वच्छान्ति निगच्छति | 
कोन्तेय प्रतिजानीहि न में भक्तः प्रणइयति ॥ 
(गीता ९। ३०-३१) 
'अगर कोई दुराचारी-से-दुराचारी भी अनन्यभावसे मेरा 
भजन करता है तो उसको साधु ही मानना चाहिये | कारण कि 
उसने निश्चय बहुत श्रेष्ठ और अच्छी तरह कर लिया है। बह 
तत्काल धर्मात्मा हो जाता है और निरन्तर रहनेवाली शान्तिको 
प्राप्त हो जाता है। हे कुन्तीनन्दन ! तुम प्रतिज्ञा करो कि मेरे 
भक्तका विनाश (पतन) नहीं होता ।' 
तात्पर्य है कि भगवानका अंश होनेसे जीवमात्रमें 
भगवानकी तरफ चलनेका, भगवान्‌को प्राप्त करनेका 
अधिकार, खतन्त्रता और सामर्थ्य स्वतः है। प्रत्येक जीव 
स्वरूपसे नित्य शुद्ध-बुद्ध-मुक्तस्वरूप है--'अयमात्मा ब्रह्म', 
'तत्तमसि'। अतः जीवमात्र स्वरूप-बोधमें अधिकारी, 
स्वतनत्र और समर्थ है। 
वर्ण, आश्रम आदिको लेकर ऐसा मानना कि अमुक वर्ण 
अथवा आश्रमका मनुष्य तत्त्ज्ञानकी प्राप्तिका अधिकारी हैं 
और अमुक वर्ण अथवा आश्रमका मनुष्य तत्त्वज्ञानकी प्राप्तिका 
अधिकारी नहीं है--यह शास्त्र और युक्ति-संगत नहीं दीखता । 
उत्थान ओर पतन प्रत्येक वर्ण-आश्रममें हो सकता हैं । प्रत्येक 
वर्ण-आश्रमका मनुष्य तत्तवज्ञान प्राप्त कर सकता है। इतना ही 
नहीं, वह तत्त्तज्ञान देनेका अधिकारी भी हो सकता है-- 
प्राष्य ज्ञान ब्राह्मणात्‌ क्षत्रियाद्‌ वा 


वश्याच्छृद्रादपि नीचादभी क्षणम्‌ । 
श्रद्धातव्यं श्रदधानेन नित्यं 
न श्रद्धिनं जन्ममृत्यू विशेताम्‌ ॥ 


(महा> शान्ति? ३१८। ८८) 


+ साधन-सुधा-सिन्धु 5 


'ब्राह्मण, क्षत्रिय, वैश्य, शुद्र अथवा नीच वर्णमें उत्पन्न 
हुए मनुष्यसे भी यदि ज्ञान मिलता हो तो उसे प्राप्त करके 
मनुष्यको सदा उसपर श्रद्धा रखनी चाहिये। जिसके भीतर 
श्रद्धा है, उस मनुष्यमें जन्म-मृत्युका प्रवेश नहीं हो सकता ।' 

उदाहरणार्थ, वेदव्यासजीके पुत्र शुकदेवजी ज्ञान- 
प्राप्तिकि लिये राजर्षि जनकके पास गये थे। ब्रह्मविद्या प्राप्त 
करनेके लिये एक साथ छः ऋषि महाराज अश्वपतिके पास 
गये थे। इस प्रसड़में शंकराचार्यजी महाराजके ये वचन ध्यान 
देनेयोग्य हैं-- 

'यत एवं महाशाला महाश्रोत्रिया ब्राह्मणा: सनन्‍्तो 
महाशालत्वाद्यभिमान हित्वा समिद्धारहस्ता जातितो हीने 
राजान विद्यार्थिनो विनयेनोपजग्मु:' (छान्दोग्यन ५।११।७ 
का भाष्य) | 

'इस प्रकार महागृहस्थ और परमश्रोत्रिय ब्राह्मण होनेपर 
भी वे महागृहस्थत्व आदिके अभिमानकों छोड़कर, हाथोंमें 
समिधाएँ लेकर तथा विद्यार्थी बनकर अपनेसे हीन जातिवाले 
राजाके पास विनयपूर्वक गये थे। इसलिये ब्रह्मविद्या प्राप्त 
करनेकी इच्छावाले अन्य पुरुषोंको भी ऐसा ही होना चाहिये।' 

नीच वर्णमें उत्पन्न होनेपर भी विदुर, कबीर, रैदास, 
सदन कसाई, धर्मव्याध आदि अनेक महापुरुष जीवन्मुक्त, 
तक्त्तज्ञ, भगवत्मेमी माने जाते हैं और ऊँच वर्णमें उत्पन्न 
होनेपर भी रावण आदि अनेक पापी हो गये हैं। गार्गी, 
देवहूति, शबरी, कुन्ती, त्रजगोपियाँ, मीराबाई. आदि 
सत्री-जातिकी थीं। समाधि, तुलाधार, आदि बैश्य थे। विदुर, 
सञझय, निषादराज गुह आदि शुद्र थे। प्रह्मद, विभीषण आदि 
असुर तथा वृत्रासुर आदि राक्षस थे। गजेन्द्र, जटायु, कपोत- 
कपोती आदि पशु-पक्षी थे। इन सबमें जो भी विलक्षणता, 
विशेषता थी, वह किसी वर्ण, आश्रम आदिको लेकर नहीं 
थी, प्रत्युत भगवानके सम्बन्धकों लेकर थी*। भगवानका 
सम्बन्ध स्ररूपके साथ है, शरीरके साथ नहीं। ऊँचे 
वर्ण-आश्रमवाला मनुष्य भी अगर भगवानूसे विमुख है, 


* सत्सड्रेन हि दैतेया यातुधाना मृगाः खगाः | गन्धर्वाप्सससो नागाः सिद्धाश्रारणगुह्मका: ॥ 


विद्याधरा मनुष्येषु बैडया: शूद्रा: खियोउन्त्यजा: । रजस्तमःप्रकृतयस्तस्मिस्तस्मिन्‌ 


बहवो 


मत्पदं 


युगेइनघ ॥ 


प्रप्तास्ववाष्टकायाधवादयः । वृषपर्वा बलिबाणो मयश्चाथ विभीषणः ॥ 


सुप्रीवो हनुमानृक्षों गजो गृधो वर्णिक्पथः।व्याधः कुब्जा ब्रजे गोप्यो यज्ञपत्यस्तथापरे ॥ 


ते नाधीतश्नुतिगणा 


नोपासितमहत्तमा: । अव्रतातातपसः 


सत्सज़ञान्मामुपागता: ॥ (श्रीमद्धा० ११। १२ ॥ ३--७) 


भगवान्‌ बोले-- हे निष्पाप उद्धवजी ! यह एक युगकी नहीं, सभी युगोंकी एक-सी बात है। सत्संग (मेरे सम्बन्ध) के द्वारा दैत्य-राक्षस, 
पशु-पक्षी, गन्धर्ब-अप्सरा, नाग-सिद्ध, चारण-गुह्मक और विद्याधरोंकी मेरी प्राप्ति हुई है। मनुष्योंमें वैश्य, शूद्र, खी और अन्यज आदि 
सजोगुणी-तमोगुणी प्रकृतिक बहुत-से जीवॉन मेरा परमपद प्राप्त क्रिया है। वृत्रासुर, प्रह्माद, वृषपर्वा, बलि, बाणासुर, मयदानव, विभीषण, सुग्रीव, 


हनुमान, जाम्बवानू, गजेन्ध, जटायु, तुलाघार वैश्य, धर्मव्याध, कुब्जा, ब्रजकी गोपियाँ, यज्ञपत्रियाँ और दूसरे छोग भी सत्संगके प्रभावसे मुझे प्राप्त 
हुए हैं। उन लोगेने न तो वेदोंका स्वाध्याय किया था और न विधिपूर्वक महापुरुषोंक्री उपासना ही की थी। उन्होंने कृच्छूचाद्रायण आदि ब्रत तथा 
कोई तपस्या भी नहीं की थी। बस, केवल सत्संग, अर्थात्‌ मेरे सम्बन्धके प्रभावसे ही बे मुझे प्राप्त हो गये !' 


* मुक्तिमें सबका समान अधिकार 


उसके भाव और आचरण शुद्ध नहीं हैं. तो उसका महान्‌ पतन 
हो सकता है; जेसे-- 
यस्तु प्रव्गजितो भूत्वा पुनः सेवेत मैथुनम्‌। 
पष्टिवर्षसहस्नाणि विष्ठायां. जायते  कृमि: ॥ 
(वायुपुराण) 

'जो संन्यास-आश्रममें जानेके बाद पुनः स्रीसंग करता 
है, वह साठ हजार वर्षोतक विष्ठाका कीड़ा होता है ।' 

एक नीतिशास्त्र होता है, एक धर्मशासत्र होता है और एक 
मोक्षशासत्र होता है। नीतिशास््रमें स्वार्थसद्धि है, धर्मशास्में 
विधि-निषेध है और मोक्षशास्त्रमें सतू-असत्‌का विवेक है। 
नीतिसे घर्म और धर्मसे मोक्षशासत्र बलवान्‌ होता है। 
वर्ण-आश्रमकी व्यवस्था धर्मशास्त्रमें है, मोक्षशास््रमें नहीं। 
वर्ण, आश्रम आदि सब भेद असतके हैं। सतका कोई भेद 
नहीं है--'नेह नानास्ति किल्नन' (कठ० २ । १ ।११, बृहदा> 
४।४॥।१९), 'एकमेवाद्वितीयम' (छान्दोग्य" ६।२। ९५१) | 
जहाँ सत्‌-असत्‌का विवेक होगा, वहाँ तो असत्‌का त्याग ही 
मुख्य रहेगा* । अतः चाहे ब्राह्मणका शरीर हो, चाहे शुद्रका 
शरीर हो, छोक-व्यवहारमें तो उनमें फर्क रहेगा, पर परमात्म- 
तक्त्वकी प्राप्तिमें कोई फर्क रहेगा ही नहीं। कारण कि 
परमात्मतत्त्वकी प्राप्ति शरीरसे सम्बन्ध-विच्छेद करनेपर होती 
है। जिससे सम्बन्ध-विच्छेद करना है, वह चाहे बढ़िया हो या 
घटिया, उससे क्या मतलब ? 

कमेकि अनुसार जीव नीच योनिसे क्रमझ्ञः शूद्र, वैद्य, 
क्षत्रिय और ब्राह्मण भी बन सकता है और क्रमशः ब्राह्मण, 
क्षत्रिय, वैश्य, शूद्र तथा नीच योनिमें भी जा सकता है। 
ऊँच-नीचका यह क्रम (गति) कर्मानुसार फलभोगके लिये 
ही है। मुक्तिमें ऐसा कोई क्रम नहीं है। अतः शास्त्रमें कहीं 


<८ए५ 
किसी एक वर्ण-आश्रमको प्राप्त होकर मुक्तिका अधिकारी 
होनेकी बात आयी हैं तो वह कोई सिद्धान्त नहीं है, प्रत्युत वह 
व्यक्ति-विशेषके लिये ही कही गयी बात हैं। इतिहासके 
आधारपर सत्यका निर्णय नहीं हो सकता; क्योंकि किसने किस 
परिस्थितिमें किया और क्यों किया तथा किस परिस्थितिमें कुछ 
कहा और क्यों कहा--इसका पूरा पता चलता नहीं [अतः 
इतिहासमें आयी अच्छी बातोंसे मार्ग-दर्शन तो हो सकता है, 
पर सत्यका निर्णय विधि-निषेध्से ही होता है। इतिहाससे 
विधि प्रबल है और विधिसे भी निषेध प्रबल है । अतः यों करें 
अथवा यों करें--इस विषयमें इतिहासको प्रमाण न मानकर 
शास्त्रके विधि-निषेधको ही प्रमाण मानना चाहिये। 
कलियुगमें ठीक विधि-विधानसे ब्रह्मचर्य, गृहस्थ और 
वानप्रस्थ-आश्रमका पालन करके संन्यास-आश्रममें जाना 
तथा संन्यास-आश्रमके निवरमोंका पालन करना बहुत कठिन 
हैं। इसलिये शास्त्रमें संन्यासकों कलिवर्ज्य (कलियुगमें 
वर्जित) माना गया है |। अगर ऐसा मानें कि संन्‍्यासी हुए 
बिना मनुष्य कल्याण (मोक्ष)का अधिकारी नहीं हो सकता, 
तो फिर कलियुगमें किसीका कल्याण होगा ही नहीं, जब कि 
कलियुगमें अन्य युगोंकी अपेक्षा कल्याण होना बहुत सुगम 
बताया गया है! ॥; 
विष्णुपुराणमें एक कथा आती है| एक बार अनेक ऋषि 
मिलकर श्रेष्ठताका निर्णय करनेके लिये वेदव्यासजी महाराजके 
पास मगये। बेदव्यासजीने आदर-सत्कारपूर्वक उन सबको 
बेठाया और स्वयं गड़ामें स्नान करने चले गये। स्नान करते 
हुए उन्होंने कहा कि कलियुग, तुम धन्य हो ! झूद्रों, तुम धन्य 
हो ! ख्रियों, तुम धन्य हो !' $ जब बे स्नान करके वापिस 
आये, तब कऋषियोंने उनसे कहा कि महाराज ! आपने 

* सुनहु तात माया कृत गुन अरु दोष अनेक । गुन यह उभय न देखिअहिं देखिआ सो अबिबेक॥ (मानस ७।४१) 


'गुणदोषदूशिर्दोषो 


गुणस्तृभयवर्जित:' (श्रीमद्धा+ ११ १९ ।४५) 


$ अग्निहोत्र गवालम्म॑ संन्यास पलपैतृकम्‌ | देवराच्च सुतोत्यत्तः कछो पञ्ञ विवर्जबेत्‌॥ 
$ यत्कृते दरशभिर्वर्धाल्रेतायां हायनेन तत्‌।द्वापे तथध मासेन हाहोरात्रेण तत्कलौ॥ (विष्णुपुरण ६। २। १०) 
'जों फल सत्वयुगमें दस वर्ष तपस्या, ब्रह्मचर्य, जप आदि करमेसे मिलता है, उसे मनुष्य ज्रेतामें एक वई, द्वापस्में एक मास और कलियुममें 


केवल एक दिन-ग़तमें प्राप्त कर लेता है।' 


कलिजुग सम जुग आन नहिं जौ नर कर बिस्वास | गाइ राम गुन गन ब्िमल भव्र हर बिनहि प्रयास ॥ (मानस '७। १०३ क) 


$ मग्रोदथ जाह्नवीतोयादुत्यायाह  सुतो 


मम | शृद्र॒स्साधु: कलिस्साधुरित्येव शुण्चतां बच: ॥ 


तेषां मुनीनां भूयश्ष ममज स नदीजले। साधु साध्विति चोत्थाय चूद्र धन्योउमि चाब्रवीत ॥ 
निमग्रश्च॒समुत्थाय पुनः प्राह महामुनिः । योषितः साथु धन्यास्तास्ताथ्यों धन्यतरोउस्ति कः ॥ (विश्णुपुगण ६ | २।६--८) 


८५६ 


* साधन-सुधा-सिन्धु * 


कलियुगको, शूद्रोंकी और ख़्तरियोंकी धन्यवाद क्‍यों 
दिया ?--यह हमारी समझमें नहीं आया ! वेदव्यासजीने 
कहा कि कलियुगमें अपने-अपने कर्तव्यका पालन करनेसे 
शूद्रों ओर ख्तरियोंका कल्याण जल्दी और सुगमतासे हो जाता 
है, इसलिये ये तीनों धन्यवादके पात्र हैं। 

जो वर्ण-आश्रममें जितना ऊँचा होता है, उसके लिये धर्म- 
पालन भी उतना ही कठिन होता है ओर नीचे गिरनेपर चोट भी 
उतनी ही अधिक लगती है ! ऊँचा कहलानेके कारण देहाभिमान 
भी अधिक होता है; अतः कल्याण भी कठिनतासे होता है-- 


आदि) में तो जातिकी, वर्ण-आश्रमकी ही प्रधानता है, पर 
भगवत्माप्तिमें भाव और विवेककी प्रधानता है। अतः ऊँचे 
वर्ण, आश्रम आदिसे संसारमें अधिकार मिल सकता है, पर 
भगवानकी प्राप्त करनेका अधिकार केवल भगवानके सम्बन्धसे 
ही मिलता है। जैसे सब-के-सब बालक माँकी गोदीमें जानेके 
समान अधिकारी हैं, ऐसे ही भगवान्‌का अंश होनेसे सब-के- 
सब जीव भगवानको प्राप्त होनेके समान अधिकारी हैं। जीव- 
मात्रका भगवानूपर पूरा अधिकार है। अतः भगवत्माप्तिके लिये 
किसी भी मनुष्यको कभी निराश नहीं होना चाहिये | सब-के- 


सब मुष्य परमात्मतत्त्वको, मुक्तिको, तत्त्ज्ञानको, कैवल्यको, 
भगवद्येमको, भगवद्र्शनको* प्राप्त कर सकते हैं। 

यहाँ 'वज्जसूची' नामक उपनिषद्‌ दी जा रही है । मुक्तिक- 
उपनिषदमें जहाँ एक सो आठ उपनिषदोंके नाम दिये गये हैं, 
वहाँ इस उपनिषदका भी नाम आया है। 


नीच नीच सब तर गये, राम भजन लव॒लीन | 
जातिके अभिमान से, डूबे सभी कुलीन॥ 
जात नहीं जगदीश के, जन के केसे होय। 
जात पाँत कुल कीच में, बंध मरो मत कोय ॥ 
तात्पर्य यह हुआ कि लौकिक व्यवहार (भोजन, विवाह 


+ भगवानको अपना माननेका सबको अधिकार है। अनन्यभावसे भगवानको अपना माननेसे भगवाममें प्रेम हो जाता है। 
त ईशकेनकठप्रश्नमुण्डमाण्ड्क्यतित्तिरिः ।ऐतरेये चर छाक्दोग्य॑ बृहदारण्यके तथा॥ 


ब्रह्मकेवल्यजाबालब्चताश्वी. हंस आरुणि: । गर्भो नारायणों हंसो बिन्दुर्नादशिर: शिखा॥ 
मैत्राियणी, कौषीतकी . बृहज्ञाबालतापनी । कालापिरुद्रमेत्रेयी सुबालक्षुरिमन्त्रिका ॥ 


सर्वसार निरालम्ब॑ रहस्ये वच्जसूचिकम्‌। तेजोनादध्यानविद्यायोगतत्तात्मबोधकम्‌._॥ 
परित्राट्‌ त्रिशिखी सीता चूडा निर्वाणमण्डलम्‌। दक्षिणा शरभ स्कन्द महानारायणाद्यम्‌॥ 
रहस्य॑ रामतपने वासुदेव च मुदृलम्‌ | शाण्डिल्य पैड़लं भिक्षुमहच्छारीरक शिखा॥ 


तुगयातीतसंन्यासपरिव्राजाक्षमालिका । अव्यक्तेकाक्षरं पूर्णा सूर्य क्ष्यध्यात्मकुण्डिका ॥ 
सावित्रयात्मा पाशुपत पर ब्रह्मावधूतंकम्‌ ॥ 
त्रिपुशतपन॑ देवी त्रिपुण कठभावना। हृदय॑ कुण्डली भस्म रुद्राक्षणणदर्शनम्‌॥ 


तारसारमहावाक्यपश्नब्रह्माम्रिहोत्रकम्‌ । गोपालतपन कृष्ण याज्ञवल्क्य॑ वराहकम्‌ ॥ 
शाट्यायनी हयग्रीव॑ दत्तात्रेय च गारुडम्‌ | कलिजाबालिसौभाग्यरहस्यक्रचमुक्तिका._॥ 
एवमट्टोत्तरशत॑ भावनात्रयनाशनम्‌ | ज्ञानवैराग्यदे. पुंसो.. वासनात्रयनाशनम्‌॥ (मुक्तिकोपनिषद्‌) 
१. 'ईश, २. केन, ३. कठ, ४. प्रश्न, ५. मुण्डक, ६. माण्डूक्य, ७. तैत्तिरीय, ८. ऐतरेय, ९, छान्‍्दोग्य, १०, बृहदारण्यक, « ११. ब्रह्म, 
१२. कैवल्य, १३. जाबाल, १४. श्वेताश्रतर, १५. हंस, १६. आरुणिक, १७. गर्भ, १८, नारायण, १९, परमहंस, २०, अमृतबिन्दु, २१. अमृतनाद, 
२२. अधर्वशिरस्‌, २३. अधथर्वशिखा, २४. मैत्रायणी, २५. कौषीतकित्राह्मण, २६. बृहज्जाबाल, २७. नृसिंहतापनीय, २८. कालाप्मिरुद्र, २९, मैत्रेयी, 
३०, सुबाल, ३३१, क्षरिका, ३२. मन्त्रिका, ३३. सर्वसार, ३४, निरालम्ब, ३५. शुकरहस्य, ३६. वज्रसूचिका, ३७. तेजोबिन्दु, ३८. नादबिन्दु, 
३९, ध्यानबिन्दु, ४०. ब्रह्मविद्या, ४१. योगतत्त, ४२. आत्मप्रबोध, ४३. नारदपरित्राजक, ४४. त्रिशिखिब्राह्मण, ४५. सीता, ४६. योगचूड़ामणि, 
४७, निर्वाण, ४८, मण्डलब्राह्मण, ४९. दक्षिणामूर्ति, ५०, शरभ, ५१. स्कन्द, 5२. त्रिपाद्विभूतिमहानारायण, ५३, अद्ववतारक, ५४. रामरहस्य, 
५५, रामतापनीय, ५६. वासुदेव, ५७, मुद्रल, ५८. शाण्डिल्य, ५६, पंगल, ६०. भिक्षुक, ६१. महत्‌, ६२. शारीरक, ६३. योगशिखा, 
६४. तुरीयातीत, ६५. संन्यास, ६६. परमहंसपरिवाजक, ६७, अक्षमाला, ६८, अव्यक्त, ६९. एकाक्षर, ७०, अन्रपूर्णा, ७१, सूर्य, ७२. अक्षि, 
७३. अध्यात्म, ७४: कुष्डिका, ७५, सावित्री, ७६. आत्मा, ७७, पाशुपत, ७८. परब्रह्म, ७९, अवधूत, ८०. त्रिपुएतापनीय, ८१, देवी, ८२. त्रिपुरा, 
८३. कठरुद्र, ८४. भावना, ८५, रुद्रहदय, ८६. योगकुण्डली, ८७. भस्मजाबाल, ८८, रुद्राक्षजाबाल, ८९. गणपति, ९०, जाबालदर्शन, 
९१, तारसार, ९२. महावाक्य, ९३. पद्मत्रह्म, ९४. प्राणा्रिहोत्र, ९५, गोपालतापनीय, ९६. कृष्ण, ९७. याज्ञवल्त्रय, ९८, वराह, ९९. शाट्यायनीय, 
१००, हयग्रीव, १०१. दत्तात्रेय, १०२. गरुड़, १०३. कलिसंतरण, १०४. जाबालि, १०५, सौभाग्यलक्ष्मी, १०६. सरखतीरहस्य, १०७, बहुच, 
१०४. मुक्तिकोपनिषद्‌--ये एक सौ आठ उपनिषदें मनुष्यके आधिदेविक, आधिभौतिक और आध्यात्मिक--तीनों तापोंका नाश करती हैं। इनके 
पाठ और स्वाध्यायसे ज्ञान और बैराग्यकी प्राप्ति होती है तथा छोकवासना, शासखत्रवासना एवं देहवासनारूप त्रिविध वासनाओंका नाश होता है। 


बच्नसूचिकोपनिषद्‌ 
शान्तिपाठ 
“3३% आप्यायन्तु ममाड़नि वाक्‌ प्राणश्नक्षु: श्रोत्रमथो 
बलमिन्द्रियाणि च सर्वाणि। सर्व ब्रह्मौपनिषदं माहं ब्रह्म 
निराकुर्या मा मा ब्रह्म निगाकरोतू । अनिराकरणमस्त्वनिराकरणं 
मेउस्तु । तदात्मनि निरते य उपनिषत्सु धर्मास्ते मयि सन्तु ते 
मयि सनन्‍्तु ॥ 
३» शान्ति: शान्तिः शान्तिः 
हे परब्रह्म परमात्मन्‌ ! मेंरे सम्पूर्ण अंग, वाणी, प्राण, 
नेत्र, कान और सब इन्द्रियाँ तथा शक्ति परिपुष्ट हों। यह जो 
सर्वरूप उपनिषत्‌-प्रतिपादित ब्रह्म है, उसको मैं अस्वीकार न 
करूँ और वह ब्रह्म मेरा परित्याग न करे । उसके साथ मेरा 
अटूट सम्बन्ध हो और मेरे साथ उसका अटूट सम्बन्ध हो | 
उपनिषदोंमें प्रतिपादित जो धर्मसमूह हैं, वे सत्र उस परमात्मामें 
लगे हुए मुझमें हों, वे सब मुझमें हों। हे परमात्मन्‌ ! त्रिविध 
तापोंकी शान्ति हो ।' 
चित्सदानन्दरूपाय सर्वधीवृत्तिसाक्षिणे । 
नमो वेदान्तवेद्याय ब्रह्मणेउनन्तरूपिणे ॥ 
'सचिदानन्दखखवरूप, सबको बुद्धिका साक्षी, वेदान्तके 
द्वारा जाननेयोग्य और अनन्त रूपोंवाले ब्रह्मकों में नमस्कार 


करता हूँ।' 
3३» वचज्रसूची प्रवक्ष्यामि शास््रमज्ञानभेदनम्‌। 
दूषणं ज्ञानहीनानां भूषण ज्ञानचक्षुषाम्‌ ॥ 


“अब मैं अज्ञानका नाश करनेवाला “बज्रसूची' नामक 
शास्त्र कहता हूँ, जो अज्ञानियोंके लिये दूषणरूप और 
ज्ञानचक्ष॒ुवालोंके लिये भूषणरूप है।' 

ब्रह्मक्षत्रियवैश्यशूद्रा इति चत्वारों वर्णास्तिषां वर्णानां 
ब्राह्मण एवं प्रधान इति वेदबचनानुरूपं स्मृतिभिरप्युक्तम्‌। 
तत्र चोद्यमस्ति को दा ब्राह्मणो नाम कि जीव: कि देहः कि 
जातिः कि ज्ञानं कि कर्म कि धार्मिक इति ॥ 

ब्राह्मण, क्षत्रिय, वैश्य और शूद्र--ये चार वर्ण हैं। उन 
वर्णो्में ब्राह्मण मुख्य है, ऐसा बेदोंमें तथा स्मृतियोंमें भी कहा 
गया हैं। उस विषयमें यह शंका उत्पन्न होती है कि ब्राह्मण 
नाम किसका है ? कया जीव ब्राह्मण है? क्या देह ब्राह्मण है ? 
क्या जाति ब्राह्मण है ? क्या ज्ञान ब्राह्मण है? क्या कर्म ब्राह्मण 
है ? अथवा क्या धार्मिक व्यक्ति ब्राह्मण है ?' 

तत्र प्रथमो जीवो ब्राह्मण ड्रति चेत्तन्न। 
अतीतानागतानेकदेहानां जीवस्पेकरूपत्वादेकस्थापि 
कर्मबशादनेकदेहसम्भवात्‌ सर्वशरीराणां जीवस्यैकरूप- 
त्वाच्च । तस्मान्न जीवो ब्राह्मण इति ॥ 

'जीव ब्राह्मण हैं--ऐसा नहीं हो सकता। कारण कि 
पहले हुए और आगे होनेवाले अनेक शरीरोंमें जीव एकरूप 
ही रहता है। जीव एक होनेपर भी कर्मोेके कारण अनेक 
शरीरोंको धारण करता है; परन्तु सब शरीरोंमें जीव एकरूप ही 
रहता है (इसलिये यदि जीवको ब्राह्मण मानें तो फिर सभी 
शरीरोंको ब्राह्मण मानना पड़ेगा) ।' 

तर्िं देहो ब्राह्मण इति चेत्तन्न। आचाण्डालादिपर्यन्तानां 
मनुष्याणां पाकञ्षभोतिकत्वेन देहस्यैकरूपत्वाजरामरण- 
धर्माधर्मादिसाम्यदर्शनादब्राह्मण: श्वेतवर्ण: क्षत्रियो रक्तवर्णो 
बैश्यः पीतवर्ण: शुद्रः कृष्णवर्ण इति नियमाभावात्‌। 
पित्रादिशरीरदहने . पुत्रादीनां ब्रह्महत्यादिदोषसम्भवाद्य । 
तस्मान्न देहो ब्राह्मण इति ॥ 

“तो क्या देह ब्राह्मण है ? नहीं, ऐसा भी नहीं हो सकता। 
चाण्डालसे लेकर मनुष्यपर्यन्त सबके शरीर पाद्ठभोतिक होनेसे 
एकरूप ही हैं। जरा-मृत्यु, धर्म-अधर्म (पुण्य-पाप) आदि 
भी सबके समान ही टेखे जाते हैं। ब्राह्मणका श्वेतवर्ण, 
क्षत्रियका लाल वर्ण, बैश्यका पीला वर्ण और शूद्रका काला 
वर्ण होता है--ऐसा नियम भी नहीं है। यदि देहको ब्राह्मण 
मानें तो पिता आदिके मृत शरीरको जलानेसे पुत्र आदिको 
ब्रह्महत्या आदि पाप लगनेकी सम्भावना रहती है। अतः देह 
ब्राह्मण नहीं है।' 

तहिं जातिग्नाह्मण इति चेत्तन्न | तत्र जात्यत्तरजन्तुष्चनेक- 
जातिसम्भवा महर्षयो बहव: सन्ति। ऋष्यशुड्े मृग्या:, 
कोशिकः कुशात, जाम्बूको जम्बूकात, वाल्मीको 
बलमीकात्‌, व्यास: कैवर्तकन्यकायाम, शहपृष्ठाद्‌ गोतम:, 
वसिष्ठ उर्वश्याम, अगस्त्वः कलशे जात इति श्रुतत्वात्‌। 
एतेषा जात्या विनाप्यग्रे ज्ञानप्रतिपादिता ऋषयो बहव: 
सन्ति। तस्मान्न जातिग्राहिण डइति ॥ 

'तो क्‍या जांति ब्राह्मण है? नहीं, ऐसा भी नहीं हो 
सकता। विभिन्न जातिवाले प्राणियोंसे अनेक जातिवाले 
बहुत-से महर्षि उत्पन्न हुए हैं; जैसे--मृगीसे ऋष्यशंग, 
कुशसे कोशिक, जम्बूक (सियार) से जाम्बूक, वल्मीकसे 
वाल्मीकि, मल्लाहकी कन्यासे व्यास, शश्मपृष्ठ (खरगोशकी 
पीठ) से गौतम, उर्वशीसे वसिष्ठ, कलश (घट) से अगस्त 
उत्पन्न हुए--ऐसा सुना जाता है। इनमें जातिके बिना भी 
पहले बहुत-से पूर्ण ज्ञानवान्‌ू ऋषि हुए हैं। अतः जाति 
ब्राह्मण नहीं हैं ।' 

तहिं ज्ञान ब्राह्मण इति चेत्तन्न । क्षत्रियादयो5पि परमार्थ- 
दर्शिनोउभिज्ञा बहव: सन्ति। तस्मात्न ज्ञानं ब्राह्मण इति ॥ 

'तो क्‍या ज्ञान ब्राह्मण है? नहीं, ऐसा भी नहीं हो 

सकता। बहुत-से (जनक, अश्वपति आदि) क्षत्रिय आदि 
भी परमार्थको जाननेवाले तत्त्वज्ञ हुए हैं। अतः ज्ञान ब्राह्मण 
नहीं है।' 

तहिं कर्म ब्राह्मण इति चेत्तन्न | सर्वेषां प्राणिनां प्रारब्ध- 
सश्ञितागामिकर्मसाधर्म्यदर्शनात्कर्माभिप्रेरिता: सनन्‍्तो जना: 
क्रिया: कुर्वन्तीति | तस्मान्न कर्म ब्राह्मण इति ॥ 

"तो क्‍या कर्म ब्राह्मण है? नहीं, ऐसा भी नहीं हो सकता | 
सम्पूर्ण प्राणियोंमें प्रारब्ध, संचित तथा क्रियमाण कर्मोमें 
सधर्मता देखी जाती है और कमेसि प्रेरित होकर वे मनुष्य 
क्रिया करते हैं। अतः कर्म ब्राह्मण नहीं हैं ।' 

तहिं धार्मिको ब्राह्मण इति चेत्तन्न। क्षत्रियादयों 
हिरण्यदातारों बहव: सन्ति। तस्मान्न धार्मिको ब्राह्मण इति ॥॥ 

'तो क्या धार्मिक व्यक्ति ब्राह्मण है? नहीं, ऐसा भी नहीं 
हो सकता । बहुत-से क्षत्रिय आदि भी स्वर्णका दान करनेवाले 
हुए हैं। अतः धार्मिक व्यक्ति ब्राह्मण नहीं है।' 

तहिं को वा ब्राह्मणो नाम | यः कश्चिदात्मानमद्ठितीय॑ 
जातिगुणक्रियाहीन पषडूर्मिषदभावेत्यादिसर्वदोषरहित सत्य- 
ज्ञानानन्दानन्तस्वरूपं स्वयं निर्विकल्पमशेषकल्पाधारमशेष- 
भूतान्तर्यामित्वेन वर्तमानमन्तर्वहिश्चाकाशवदनुस्यूतमखण्डा- 
ननन्‍्दस्वभावमप्रमेयमनुभवेकवेद्यमपरो क्षतया भासपान 
करतलामलकवत्साक्षादपरो क्षीकृत्य. कृतार्थतया काम- 
रागादिदोषरहित: शमदमादिसम्पन्नभावमात्सर्यतृष्णाशा- 
मोहादिरहितों दम्भाहंकारादिभिरसंस्पृष्टचेता वर्तत एवमुक्त- 
लक्षणों यः स एवं ब्राह्मण इति श्रुतिस्मृतिपुराणेतिहासा- 
नामभिप्रायः । अन्यथा हि ब्राह्मणत्वसिद्धिनस्त्येव ॥ 

'तो फिर ब्राह्मण नाम किसका है? जो कोई अद्वितीय 
आत्मा जाति, गुण तथा क्रियासे रहित है, छः ऊर्मियों तथा छः 
विकारों* आदि समस्त दोषोंसे रहित है; सत्‌-चित्‌-आनन्द 


तथा अनन्तस्वरूप है, स्वयं निर्विकल्प है, अनन्त कल्पोंका 
आधार है, अनन्त प्राणियोंमें अन्तर्यामीरूपसे रहनेवाला है, 
सदा वर्तमान (नित्य रहनेबाल) है, आकाशकी तरह सबके 
भीतर-बाहर परिपूर्ण है, अखण्ड आनन्द स्वभाववाला है, 
अप्रमेय है अर्थात्‌ इन्द्रियों और अन्तःकरणका विषय नहीं है 
केवल अनुभवसे जाननेयोग्य है तथा अपरोक्षरूपसे प्रकाशित 
होनेवाला है, उस परमात्मतत्तका हस्तामलककी तरह 
साक्षात्कार करके जो कृतकृत्य (ज्ञातज्ञातव्य, प्राप्तप्राप्तव्य) हो 
गया है और जो काम, राग आदि दोषोंसे रहित है; शाम, दम 
आदिसे सम्पन्न भाववाला है; मात्सर्य, तृष्णा, आशा, मोह 
आदिसे रहित है; ओर जिसका चित्त दम्भ, अहड्डार आदि 
दोषोंसे निर्लिप्त है, वही वास्तविक ब्राह्मण है--ऐसा श्रुति, 
स्मृति, पुराण एवं इतिहासका अभिप्राय है। इसके सिवाय 
अन्य किसी भी प्रकारसे ब्राह्मणत्वकी सिद्धि नहों होती। 

सचिदानन्दमात्मानपरद्दितीय॑ ब्रह्म. भावयेदात्मान॑ 
सच्चिदानन्दं ब्रह्म भावयेदित्युपनिषत्‌ ॥। 

“आत्मा सचिदानन्दस्वरूप अद्वितीय ब्रह्म हैं (उसका 
साक्षात्कार करनेवाले ब्राह्मण हैं)--ऐसा मानना चाहिये। 
आत्माको सचिदानन्दस्वरूप अद्वितीय ब्रह्म मानना चाहिये। 
यह उपनिषद्‌ है।' 

वज्रसूचिकोपनिषद्‌ समाप्त ॥ 
शान्तिपाठ 

“३७ आप्यायन्तु ममाड्रानि वाक्‌ प्राणश्रक्षुः श्रोत्रमथो 
बलमिन्द्रियणि च सर्वाणि। सर्व ब्रह्मोपनिषदं माहं ब्रह्म 
निराकुर्या मा मा ब्रह्म निराकरोत्‌ अनिराकरणमस्त्व- 
निराकरणं मेउस्तु। तदात्मनि निरते य उपनिषत्सु धर्मास्ते 
मयि सनन्‍्तु ते मयि सन्‍्तु ॥' 

3» शान्ति: शान्ति: शान्ति: 


दिल औ डक 


* भूख, प्यास, शोक, मोह, जन्म तथा मृत्यु--ये छः ऊर्मियाँ हैं। उत्पन्न होना, सत्तावाला दीखना, बदलना, बढ़ना, घटना और नष्ट 


होना--वे छ: विकार हैं। 

सत्सड़ सुननेकी विद्या 
सत्सड्र सुननेकी भी एक विद्या है। यदि उस विद्याको | एक विषयका ज्ञान होता है, पर सत्सड़से पारमार्थिक ओर 
-काममें लिया जाय तो सत्सड्रसे बहुत लाभ उठाया जा सकता | व्यावहारिक सब तरहका ज्ञान होता है, सत्सड्र करनेवाला 
है। अगर किसीको सत्सड़ सुननेकी विद्या आ जाय तो वह | भक्तियोग, ज्ञानयोग, कर्मयोग, लययोग, राजयोग, अष्टाड़- 
बहुत बड़ा विद्वान्‌ बन जाय ! पढ़ाई करके कोई इतना विद्वान्‌ | योग, हठयोग आदि अनेक विषयोंसे परिचित हो जाता है। 
नहीं बनता, जितना सत्सड्डसे बनता है। सत्सड़में जैसी पढ़ाई | इतना ही नहीं, जिस विषयको सत्सड्डमें सुना ही नहीं, उस 
होती है, वैसी पढ़ाई ग्रन्थ पढ़नेसे नहीं होती | ग्रन्थ पढ़नेसे तो | विषयमें भी उसकी बुद्धि काम करने लगती है। जैसे सत्सड्में 

विवाहकी चर्चा सुनी ही न हो, पर उसमें भी सत्सड्र 
करनेवालेकी बुद्धि काम करेगी। मेरी तो ऐसी धारणा है कि 
कोई ठीक तरहसे सत्सड्र सुनेगा अथवा गीताका ठीक तरहसे 
अध्ययन करेगा, उसकी बुद्धि किसी विषयमें प्रवेश न 
करे--यह नहीं हो सकेगा। वह जिस विषयमें चाहे, उसीमें 
उसकी बुद्धि प्रविष्ट हो जायगी। इसलिये मन लगाकर 
सत्सड़ सुनना चाहिये | 

जो प्रत्येक काम मन लगाकर करता है, वही मन 
लगाकर सत्सड़ सुन सकेगा | इसलिये जो भी काम करें, मन 
लगाकर करें| रसोई बनायें तो मन लगाकर बनायें, भोजन करें 
तो मन लगाकर करें, शौच-स््रान आदि करें तो मन लगाकर 
करें। ऐसा करनेसे प्रत्येक काम मन लगाकर करनेका स्वभाव 
पड़ जायगा। वह स्वभाव पारमार्थिक मार्गमें भी काम आयेगा, 
जिससे सत्सड़, भजन, ध्यान आदिमें मन लगने लगेगा। 
इसलिये ऐसा न समझें कि केवल भजन-ध्यान हीं मन 
लगाकर करने हैं, दूसरे काम मन लगाकर नहीं करने हैं। 
प्रत्येक काम मन लगाकर करना है, जिससे काम भी बढ़िया 
होगा ओर स्वभाव भी सुधरेगा। वास्तवमें काम सुधरनेसे 
इतना लाभ नहीं है, जितना स्वभाव सुधरनेसे लाभ है। 
स्वभावमें सुधार होनेसे प्रत्येक काममें बुद्धि प्रवेश करेगी, 
प्रत्येक काम करनेकी विद्या आ जायगी। 

यह बड़े आश्चर्यकी बात है कि जिस कामको लोग 
वर्षेसि प्रतिदिन करते आ रहे हैं, उसको भी वे ठीक तरहसे 
नहीं करते। जैसे, ख्रियाँ उम्रभर बालकोंको पालते-पालते बूढ़ी 
हो जाती हैं, पर बालकोंको भोजन कराना प्रायः नहीं आता ! 
बालकको एक साथ ज्यादा परोस दें तो वह थोड़ा खाकर छोड़ 
देगा, पर थोड़ा-थोड़ा करके परोसें तो वह ज्यादा खा लेगा। 
इसी तरह वक्ताको प्रायः कहना नहीं आता और श्रोताको प्रायः 
सुनना नहीं आता । इसका कारण यह है कि प्रत्येक काम मन 
लगाकर करनेका स्वभाव नहीं है। 

कई सज्जन प्रश्न किया करते हैं कि मन कैसे लगे ? 
अतः मन लगानेकी एक सुगम युक्ति बतायी जाती है। 
चुपचाप बैठ जायेँ और मनसे भगवन्नामका जप करें तथा 
मनसे ही उसकी गिनती करें। हाथमें न तो माला रखें, न 
अँगुलियोंसे गिनें ओर न मुँहसे ही बोलें, केबल मनसे ही 
गिनती करें। इस प्रकार कम-से-कम एक माला (१०८ बार) 
भगवन्नामका जप करें। गिनतीमें चूकें नहीं। अगर चूक जायेँ 
तो पुनः एकसे शुरू करें। ऐसा करके देखें तो बड़ा लाभ 
होगा। कुछ लोग केवल तमाशेकी तरह पूछ लेते हैं कि मन 

कैसे लगे, पर जो उपाय बताया जाता है, उसको करते ही 
नहीं ! किसी व्यक्तिने एक सन्तसे पूछा कि महाराज ! मन 
कैसे लगे ? तो उन्होंने पूछा कि तुमने यह प्रश्न मेरेसे ही किया 
हैं या पहले और भी किसीसे किया था ? उसने कहा कि और 
भी किसीसे किया था। सन्तने पूछा कि उसने क्‍या उपाय 
बताया था ? वह बोला कि यह तो मेरेको याद नहीं है। सन्त 
बोले--तो फिर यही दशा मेरी भी होगी ! मेरेसे उपाय पूछकर 
| मेरी फजीती ही करोगे ! 
कई भाई-बहन सत्सड्रके समय माला फेरते रहते हैं 
अथवा कापीमें भगवन्नाम लिखते रहते हैं। अगर तत्परतासे 
मन लगाकर सत्सड़ सुनते हों, पर पूर्वाभ्यासके कारण 
(स्वभाववश) स्वतः जप होता हो तो कोई बाधा नहीं आती । 
परन्तु ध्यान एक तरफ ही रहेगा, दो तरफ नहीं। जो कभी 
सत्सड्में ध्यान रखता है और कभी मालामें ध्यान रखता है, 
उसको सत्सड़ सुनना आता ही नहीं | सत्सड़के समय जिसका 
मन और जगह चला जाता है, घर आदिकी बातें याद आती 
रहती हैं, वह ठीक तरहसे सत्सड़ सुन ही नहीं सकता। 
स्वर्गाश्रम (ऋषिकेश) में गड्ञाजीके तटपर वटवृक्षके नीचे 
सत्सड़् हो रहा था। वहाँ मैंने भाई-बहनोंसे कहा कि 
आपलोग ध्यान देकर सुनोगे तो एक ही बात सुन सकोगे, दो 
बात नहीं सुन सकोगे। मेने उदाहरण दिया कि अभी 
गड़ाजीका राब्द हो रहा है न ? वे बोले कि हाँ, हो रहा है । 
मैंने पूछा कि इतनी देरसे क्या आप गड्जाजीका शब्द सुन रहे 
थे? वे बोले--नहीं सुन रहे थे। क्यों नहीं सुन रहे थे ? कि 
मन सत्सड़ सुननेमें लगा था। कान भी थे और शब्द भी था, 
पर मन उस तरफ न रहनेसे वह सुनायी नहीं देता था। इसी 
तरह श्रोताका मन दूसरी तरफ रहेगा तो वह सत्सड्र नहीं सुन 
सकेगा। जैसे सत्सड़ सुनते समय अपने-आप श्वास चलते 
हैँ, नब्ज चलती है, उसमें मन नहीं लगाना पड़ता, ऐसे ही 
बिना मन लगाये अपने-आप जप होता हो तो सत्सड़ सुना जा 
सकता है। परन्तु सत्सड़ सुनते समय कोई जप करना चाहे 
तो नहीं हो सकता ओर लिखना तो हो ही नहीं सकता। मेरे 
विचारसे जिनको घरमें राम-राम लिखनेके लिये समय नहीं 
मिलता, घरमें काम-धंधा रहता है, वे सोचते हैं कि यहाँ 
निकम्मे बैठे हैं, कोई काम तो है नहीं, इसलिये यहाँ 
| राम-रामकी कापी भर लें। तात्पर्य यह निकला कि जो 
सत्सड्को फालतू समझते हैं, वे वहाँ बैठकर कापी भरते हैं । 
ऐसे लोग सत्सड्र नहीं सुन सकते। 
ध्यानपूर्वक सत्सड़ न सुननेसे मन संसास्का चिन्तन 

करने लगता है, जिससे सात्तिकी वृत्ति नहीं रहती, प्रत्युत 
राजसी वृत्ति आ जाती है। राजसी वृत्ति आनेसे फिर तत्काल 
तामसी वृत्ति आ जाती है, जिससे श्रोताको नींद आ जाती है। 
तात्पर्य है कि मन लगाकर सत्सड्ढ न सुननेसे सात्तिकी वृत्तिसे 
सीधे तामसी वृत्ति (नींद) नहीं आती, प्रत्युत क्रमसे 
सात्तिकीसे राजसी और राजसीसे तामसी वृत्ति पैदा होती है । 

सत्सड्के समय श्रोताको चाहिये कि वह अपनी दृष्टि 
वक्ताके मुखपर रखे। वक्ताके मुखकी तरफ देखते हुए 
ध्यानपूर्वक सुननेसे उसकी बातें हृदयमें धारण हो जाती हैं । 
जो कभी इधर और कभी उधर देखते हुए सुनते हैं, उनको 
सुनना नहीं आता | सुनते समय तत्परतासे मन लगाकर सुनना 
चाहिये कि वक्ताने किस विषयपर बोलना आरम्भ किया और 
उसमें कोन-सा दृष्टान्त दिया, कौन-सी युक्ति दी, कौन-सा 
दोहा या इलोक कहा आदि-आदि। इस प्रकार मन लगाकर 
सुननेसे श्रोताकों पहले ही यह पता चल जाता है कि अब 
वक्ता आगे क्या कहेगा ? कौन-सा विषय कहेगा ? 

सत्सड्के समय जब वक्ता दुर्गुण-दुराचारके त्यागकी 
बात कहता है, तब श्रोता दूसरे व्यक्तियोंमें दुर्गुण-दुराचारका 
चिन्तन करता है और जब वक्ता सदुण-सदाचारको ग्रहण 
करनेकी बात कहता है, तब श्रोता अपनेमें सदुण-सदाचारका 
चिन्तन करने छूगता है--इन दोनों बातोंसे सत्सड़के समय 
कुसड़ होने लगता है ! कारण कि दूसरे व्यक्तिमें अवगुणोंका 
चिन्तन करनेसे उन अवगुणोंसे तादात्य हो जाता है और 
तादात्य होनेसे वे अवगुण अपनेमें स्वतः-स्वाभाविक 
आने लगते हैं तथा दूसरोंमें दोषदृष्टि करनेका स्वभाव बन 
जाता हैं। अपनेमें सद्ृुणोंका चिन्तन करनेसे अपनेमें अभिमान 
आ जाता है, जो अवगुणोंका मूल है। अतः अवगुणोंकी 
बात सुननेपर श्रोताकों यह देखना चाहिये कि मेंरेमें 
कौन-कौनसे अवगुण हैं और मेरेकों किन-किन अवगुणोंका 
त्याग करना है ? सद्गुणोंकी बात सुननेसे श्रेताकों यह विचार 
करना चाहिये कि देवी अर्थात्‌ भगवान्‌की सम्पत्ति होनेसे सभी 
सदृण भगवानके हैं और उनकी कृपासे ही अपनेमें आते हैं 
और आये हैं। ऐसा विचार करते हुए श्रोता भगवानमें तल्‍्लीन 
हो जाय। भगवान्‌में तल्‍लीन होनेसे वे सद्रण अपनेमें 
स्वतः-स्वाभाविक आने लगते हैं। 

अनुभवी पुरुष यदि किसी विषयका विवेचन करता है तो 
उसका विवेचन और तरहका (विलक्षण) होता हैं और जी 
शासत्रकी दृष्टिसि विवेचन करता है, उसका विवेचन और 
तरहका होता है। दोनोंमें बड़ा फर्क होता है। शाख्रकी दृष्टिसे 


£ साधन-सुधा-सिन्धु * 


बन 


विवेचन करनेसे वे विषय श्रोताको याद हो जाते हैं । इससे वह 
श्रोता वक्ता तो बन सकता है, पर उसका जीवन नहीं बदल 
सकता। परन्तु अनुभवी पुरुषके द्वारा विवेचन करनेसे श्रोताका 
जीवन बदल जाता है। गीता, रामायण, भागवत आदि 
सुननेसे, भगवानकी लीलाएँ सुननेसे भी असर पड़ता है। 
परन्तु वे भी यदि अनुभवी पुरुषके द्वारा, प्रेमी भक्तके द्वारा सुना 
जाय तो उसमें बड़ी विलक्षणता होती है। भगवानके भक्तोंके 
चरित्र पढ़ने, सुनने, कहनेसे स्वाभाविक ही अन्तःकरण निर्मल 
होता है। इसलिये मैं भाई-बहनोंसे बहुत कहा करता हूँ कि 
आप भक्तोंके चरित्र पढ़ो और बालकोंको भी पढ़ाओ तथा 
उनसे सुनो। बालक उनको कहानीके रूपमें शौकसे पढ़ेंगे तो 
उनपर भगवद्धावोंका असर पड़ेगा। भगवान्‌ और उनके 
भक्तोंके चरित्रोमें एक विलक्षण शक्ति हैं। उनको यदि मन 
लगाकर सुना जाय तो हृदय गद्गद हो जायगा, नेत्रोंमें आँसू आ 
जायेंगे, गला भर जायगा, एक मस्ती आ जायगी। 
श्रीमद्धागवतमें आया है-- 


वबागद़्दा द्रवते यस्यथ चित्त 
रूदत्यभी छणं हसति क्चिच्च । 
विलज उठद्गायति नृत्यते चर 
मद्धक्तियुक्तो भुवर्न पुनाति ॥ 
(११। १४ | २४) 


“जिसकी वाणी मेरे नाम, गुण और लीलाका वर्णन 
करते-करते गद्दद हो जाती हैं, जिसका चित्त मेरे रूप, 
गुण, प्रभाव और लीलाओंका चिन्तन करते-करते द्रवित हो 
जाता है, जो बार्म्बार रोता रहता है, कभी हँसने लग जाता 
है, कभी लज्जा छोड़कर ऊँचे स्वस्से गाने छगता है और कभी 
नाचने लग जाता है, ऐसा मेरा भक्त सारे संसारकों पवित्र 
कर देता है ।' 

अन्तःकरणकी जो सूक्ष्म वासना है, वह जैसे 
भगवच्चरित्रोंकी पढ़ने-सुननेसे दूर होती है, वैसे विवेकसे दूर 
नहीं होती। विवेकपूर्वक गहरे उतरकर वेदान्तके ग्रन्थोंको 
पढ़नेसे उतना लाभ नहीं होता, जितना लाभ भगवान्‌ तथा 
उनके भक्तोंके चरित्रोंको मन लगाकर पढ़नेसे होता है। 
वेदान्तके ग्रग्थोंकी मन लगाकर पढ़नेसे विवेक विकसित होता 
है और भगवान्‌ तथा उनके भक्तोंका चरित्र मन लगाकर पढ़नेसे 
अन्तःकरण निर्मल तथा कोमल होता है। अन्तःकरणका 
कोमल होनेसे स्वतः भगवद्धक्ति होती है। तात्पर्य है कि 
विवेकमें अन्तकरण पिघलता नहीं, प्रत्युत कठोर रहता है; 
परन्तु भक्तिमें अन्तःकरण पिघलता है, जिससे उनमें भक्तिके 


* सत्सड़ सुननेकी विद्या * 


नये संस्कार बैठते हैं । 
विवेक 'विचिर्‌ पृथग्भावे' धातुसे बनता हैं। तात्पर्य है 
कि विवेकमें दो चीजें होती हैं; जेसि---सत्‌ और असत्‌, नित्य 
और अनित्य, शुभ और अशुभ, कर्तव्य और अकर्तव्य, ग्राह्म 
और त्याज्य आदि। सत्‌ और असतके विवेकमें साधक 
असतका त्याग करता है। असतका त्याग करनेपर भी 
असत्‌की सूक्ष्म सत्ता बनी रहती है। परन्तु तत्परतापूर्वक 
भगवानके चरित्रोंको, स्तोत्रोंकी तल्‍लीन होकर पढ़नेसे एक 
भगवानकी ही सत्ता रहती है, दूसरी सत्ता नहीं रहती | इसलिये 
भीतरकी जो सूक्ष्म वासनाएँ हैं, वे भगवान्‌ और उनके भक्तोंके 
चरित्र पढ़ने-सुननेसे सुगमतापूर्वक नष्ट हो जाती हैं-- 
प्रेम भगति जल बिनु रघुराई। अभिअंतर मल कबहूँ न जाई ॥ 
(मानस, 57 ४९॥। ३) 
भूख लगनेपर भोजन जितना गुण करता है, वैसा बिना 
भूखके नहीं करता; क्योंकि भूखके बिना रस नहीं बनता और 
रस बने बिना शक्ति नहीं आती । अतः भूखके बिना बढ़िया 
भोजन भी किस कामका ? इसी तरह अगर श्रोतामें जाननेकी 
भूख हो और वक्ता अनुभवी हो तो श्रोताके अन्तःकरणमें 
वक्ताकी बात प्रविष्ट हो जाती है। श्रोतामें तीव्र जिज्ञासा हो 
और किसी एक मतका पक्षपात न हो तो सुननेमात्रसे बोध हो 
जाता है। गीतामें आया है-- 
मनुष्याणां. सहस्लेष. कश्चिद्यतति सिद्धये । 
यततामपि सिद्धानां कश्िन्पां वेत्ति तत्त्वतः ॥ 
(७।३) 
“हजारों मनुष्योंमें कोई एक वास्तविक सिद्धिके लिये यत्र 
करता है और उन यत्र करनेवाले सिद्धोंमें कोई एक ही मुझे 
तत्त्वसे जानता है ।' 
इसका तात्पर्य यह नहीं है कि तत्त्वकी प्राप्ति कठिन है। 
इसका तात्पर्य है कि श्रोता ध्यान नहीं देते । हजारों मनुष्योंमें कोई 
एक ठीक ढंगसे सुनता है और तत्तवप्राप्तिक लिये साधन करता 
है । जो साधन करके बहुत दूरतक पहुँच गये हैं, ऐसे सिद्धोंमें भी 
कोई एक ही तत्त्वसे जानता है। इस प्रकार इस इलोकमें 
मनुष्योंकी सामान्य वस्तुस्थितिका वर्णन किया गया हैं 
तत्त्वप्राप्तिकी कठिनताका वर्णन नहीं किया गया है । तत्त्वप्राप्तिकी 

अलोकिकताका वर्णन करते हुए भगवान्‌ कहते हैं--- 
आश्चर्यवत्पश्यति कश्निदेन- 
माश्चर्यवद्गगत्ति. तथैव 
आश्षर्यवच्चैनमन्य: श्रूणोति 
श्रुत्वाप्पमे वेद न चेव कश्चित्‌॥ 
(गीता २। २९) 

'कोई इस दारीरीको आश्चर्यकी तरह देखता अर्थात्‌ 
अनुभव करता है वेसे ही अन्य कोई इसका आश्चर्यकी तरह 
वर्णन करता है तथा अन्य कोई इसको आश्चर्यकी तरह सुनता 
है और इसको सुन करके भी कोई नहीं जानता ।' 

उस तत्त्वका अनुभव, वर्णन आदि सब विलक्षण रीतिसे 
होता है, लोकिक बातोंकी तरह नहीं होता। 'अन्य' कहनेका 
तात्पर्य हैं कि तत्त्तका अनुभव करनेवालोंमें भी वर्णन 
करनेवाला कोई एक ही होता हैं। सब-के-सब अनुभव 
करनेवाले उसका वर्णन नहीं। कर सकते* | इसको सुन 
करके भी कोई नहीं जानता; क्योंकि वह मन लगाकर 
जिज्ञासापूर्वक नहीं सुनता । 

'यत्र करनेवाले सिद्धोंमें कोई एक ही मुझे तत्त्वसे जानता 
है'--ऐसा कहनेका तात्पर्य है कि यत्रसे अर्थात्‌ भीतरकी 
लगनसे ही परमात्मतत्त्वको जाना जा सकता है ओर 'इसको 
सुन करके भी कोई नहीं जानता'--ऐसा कहतनेका तात्पर्य है 
कि सुननेमात्रसे अर्थात्‌ अभ्याससे उस तत्तवको कोई नहीं जान 
सकता | अभ्यासमें मन-बुद्धिकी प्रधानता होती है, पर लगनमें 
स्वयंकी प्रधानता होती है। अभ्याससे एक नयी अवस्थाका ' 
निर्माण होता है, जबकि लगनसे स्वयंमें सदासे विद्यमान तत्त्व 
प्रकट हो जाता है। 

अनुभवी मनुष्यके द्वारा सुना जाय तो भीतर एक शक्ति 
प्रवेश करती है। पर सब आदमी उसकी बातोंको पकड़ नहीं 
पाते । कारण कि वक्ताका जो अनुभव है, उसको वह वाणीके 
द्वारा नहीं कह सकता। उसका जो अनुभव है, उतना बुद्धिमें 
नहीं आता। बुद्धिमें जितनी बातें आती हैं, उतनी मनमें नहीं 
आती | मनमें जितनी बातें आती हैं, उतनी वाणीमें नहीं आती । 
वाणीमें जितनी बातें आती हैं, उतनी श्रोताके कानोंतक नहीं 
पहुँचतीं | कानोंतक जितनी बातें पहुँचती हैं, उतनी उसका मन 


चान्य: । 


* जतेपु जायते शुरः सहसख्रेषु च पण्डितः। वक्ता शतसहस्नेषु दाता जायेत वा न वा॥ 


(व्यासस्मृति ४। ५८-५९; स्कन्दपुराण मा» कुमा" २।७०) 


सैकड़ों मनुष्योंमें कोई एक शूर पैदा होता है, हजारोंमें कोई एक पशण्डित पैदा होता है, लाखोंमें कोई एक वक्ता पैदा होता है, दाता तो पैदा 


हो भी अथवा न भी हो !' 

मनन नहीं करता। मन जितनी बातोंका मनन करता है, उतनी 
बातोंका बुद्धिमें निश्चय नहीं होता । बुद्धिमें जितना निश्चय होता 
है, उतना अनुभवमें नहीं आता । इस प्रकार क्रमसे देखें तो 
कहनेवालेके अनुभव ओर सुननेवालेके अनुभवमें बहुत 
अन्तर पड़ जाता है। परन्तु यदि श्रोता जिज्ञासु हो और वह मन 
लगाकर सुने तो बहुत जल्दी अनुभव हो जाता है। 
सतगुरु भूठा इन्द्र सम, कमी न राखे कोय । 
वैसा ही फल नीपजे, जैसी भूमिका होय ॥ 
जैसे वर्षा सब जगह एक समान ही बरसती है। वर्षा, 
जमीन, खाद, धूप, वायु ओर जलमें कोई फर्क न होनेपर भी 
एक साथ पैदा होनेवाले मतीरेके स्वादमें और ततस्तुम्बा 
(विसलुम्बा) के स्वादमें बड़ा भारी फर्क होता है; क्योंकि 
दोनोंका बीज अलग-अलग होता है। जैसा बीज होता है 
बैसा ही फल होता है। परन्तु मनुष्यकी बात इससे विलक्षण 
है ! मनुष्यका बीज अर्थात्‌ भाव पलट भी सकता है और वह 
दुष्टसे सन्त बन सकता है, दुरात्मासे महात्मा बन सकता है 
(गीता ९।३०-३१); क्योंकि मूलमें वह परमात्माका ही 
अंश है। परन्तु उसमें दो बातें होनी चाहिये---वह कपटरहित 
हो और आज्ञाके अनुसार चले--'अमाययानुवृत्त्या' 
(श्रीमद्भधा० ११५। ३ । २२) । इसलिये श्रोतामें कपट नहीं होना 
चाहिये अर्थात्‌ भीतरमें किसी बातका कोई आग्रह, कोई पकड़ 
नहीं होनी चाहिये। अपनी बातका आग्रह होगा तो वह 
दूसरेकी बात सुन नहीं सकेगा और सुनेगा भी तो पकड़ नहीं 
सकेगा। कारण कि अपना आग्रह रहनेसे श्रोताका हृदय 
वक्ताकी बातको फेंकता है, ग्रहण नहीं करता । इससे वक्ताकी 
अच्छी बात भी हृदयमें बेठती नहीं। अतः अपने मत, 
सिद्धान्त, सम्प्रदायका आग्रह तत्त्वप्राप्तिमें बहुत बाधक है। 
श्रोतो अपनी कोई आड़ न लगाये तो अनुभवी 
महापुरुषके भाव उसके भीतर शीघ्र प्रविष्ट हो जाते हैं । 
पारस केरा गुण किसा, पलटा नहीं लोहा | 
के तो निज पारस नहीं, के बिच रहा बिछोहा ॥ 
यंदि लोहेसे सोना नहीं बना तो पारस असली नहीं है 
अथवा लोहा असली नहीं है । यदि पारस भी असली हो ओर 
लोहा भी असली हो, जंग लगा हुआ न हो तथा पारस ओर 
लेहेके बीचमें कोई आड़ (मिट्टी, पत्ता आदि) न हो 
तो पारससे स्पर्श होते ही छोहा तत्कारू सोना बन जाता 
है। इसी तरह अगर कहनेवाला अनुभवी हो, सुननेवाला 
जिज्ञासु हो और बीचमें अपनी कुछ अटकल न लगाये तो वह 
पारस हो जाता हैं ! इतना हीं नहीं, बह पारससे भी विलक्षण 

हो जाता है-- 
पारसमें अरु संत में, बहुत अंतरों जान। 
वह लोहा कंचन करें, वह करे आपु समान ॥ 

पारससे बना हुआ सोना दूसरे लोहेको सोना नहीं बना 
सकता । कारण कि पारस लोहेको सोना बनाता है, पारस 
(अपने समान) नहीं बनाता। परन्तु अनुभवी महापुरुष 
निष्कपटभावसे सुननेवाले और आज्ञाके अनुसार चलने- 
बालेको भी अपने समान सन्त बना देता है, मानो पारसकी 
टकसाल खुल जाती है ! 

यदिं श्रोतामें एकमात्र परमात्मप्राप्तिका उद्देश्य नहीं है ओर 
बह केवल सीखनेके लिये, सीखकर व्याख्यान देनेके लिये 
सत्सड़ सुनता है तो वह सत्सड्रको बुद्धिका विषय बनाता हैं 
ओर सीखे हुए ज्ञानको ही अनुभव मान लेता है। ऐसे 
(सीखनेके उद्देश्यसे सत्सड़ करनेवाले) श्रोताको सत्सड्में 
नयापन नहीं दीखता और वह कहता है कि इन बातोंको में 
जानता हूँ, इनको बार-बार सुननेसे क्या लाभ ? सीखे हुए 
ज्ञानसे श्रोता पण्डित, वक्ता, लेखक तो हो सकता है, पर 
तत्त्वज्ञ, जीवन्मुक्त, भगवत्मेमी नहीं हो सकता | वह दूसरोंको 
उनके प्रश्नोंका उत्तर दे सकता है, उनको ज्ञानकी बातें सिखा 
सकता है, पुस्तक लिख सकता है, पर तत्त्वका अनुभव नहीं 
करा सकता । कारण कि वाचिक ज्ञानी बननेसे उसमें ज्ञानका 
अभिमान पैदा हो जाता है। जैसे बहेड़ेकी छायामें कलियुग 
रहता हैं, ऐसे ही अभिमानकी छायामें सम्पूर्ण दोष और उनके 
कारण विद्यमान रहते हैं। परन्तु जो सच्चे हृदयसे परमात्मप्राप्त 
करना चाहता है, वह तो अनुभवके लिये ही सुनता है 
सीखनेके लिये नहीं | वह सत्सड्रको केवल बुद्धिका विषय ही 
नहीं बनाता, प्रत्युत साथ-साथ उसमें तल्लीन भी होता है। 

यद्यपि आध्यात्मिक पुस्तकें पढ़नेसे तथा प्रवचनोंकी 
केसेट सुननेसे भी लाभ होता है, तथापि अनुभवी पुरुषके द्वारा 
सुननेसे बहुत अधिक विचित्र लाभ होता है। जिसने पहले 
प्रवचन सुना है, बह यदि उस प्रवचनकी कैसेट सुने तो उसपर 
जितना असर पड़ता है, उतना नये आदमीपर नहीं पड़ता | 
कारण कि जिसने पहले सत्सड्ड सुना है, वह उसकी कैसेट 
सुनेगा तो वह सब-का-सब दृश्य उसके मनके सामने आ 
जायगा, जिससे एक विलक्षण असर पडढ़ेगा। इसी तरह 
सत्सड़ सुननेसे जितना असर पड़ता है, उतना पुस्तक पढ़नेसे 
नहीं पड़ता। कारण कि सत्सड़ सुननेसे वक्ताके नेत्र, हाथ 
आदिकोी मुद्रा, उसके भाव, उसकी टृष्टिका श्रोतापर एक 
विलक्षण असर पड़ता हैं। सुननेमें तो सुनानेवालेकी बुद्धिकी 


# संयोग, वियोग ओर योग * 


प्रधानता रहती है, पर पुस्तक पढ़नेमें तथा कैसेट सुननेमें अपनी 
बुद्धिकी प्रधानता रहती है। अगर श्रोता वक्ताके विवेचनको 
ध्यानपूर्वक सुने तो उसकी बुद्धि वक्ताकी बुद्धिमें प्रविष्ट हो 
जाती है। श्रोता अपनी बुद्धिसे उतना नहीं समझ सकता, 
जितना सुनानेवालेकी बुद्धिसि समझ सकता है। अगर 
सुनानेवालेकी कुपादृष्टि हो जाय तो उससे बहुत विशेष लाभ 
होता है। जैसे गायका बछड़ा अपनी माँके स्तनोंसे दूध पीकर 
ही पुष्ट होता है । अगर बछड़ेकी माँ मर जाय और उसको दूसरी 
गायका दूध पिलाया जाय तो वह उतना पुष्ट नहीं होता । कारण 
कि स्तनपान कराते समय गाय अपने बछड़ेफो स्लेहपूर्वक 
चाटती है, हुकार करती है तो उससे बछड़ेकी जैसी पुष्टि होती 
है, बैसी केवल दूध पीनेसे नहीं होती । ऐसे ही सन्त-महात्मा 
कृपा करके विशेषतासे कहें ओर सुननेवाला उनके सम्मुख 
होकर लगनपूर्वक सुने तो तत्काल तत्त्वकी प्राप्ति होती है । 
हरेक काममें भविष्य होता है, पर परमात्मतत्त्वमें भविष्य 
नहीं होता। परमात्माकी प्राप्ति धीरे-धीरे नहीं होती, प्रत्युत 

तत्काल होती है | सुनानेवाला अनुभवी पुरुष भी विद्यमान हो, 
सुननेवाला जिज्ञासु साधक भी विद्यमान हो और परमात्मतत्त् 
तो विद्यमान है ही, फिर भविष्यका क्‍या काम ? देरी होनेका 
कोई कारण ही नहीं है! परमात्मतत्त्व नित्य-निरन्तर सबमें 
विद्यमान है। सुनानेवालेने उधर दृष्टि करायी और सुननेवालेने 
उसको जान लिया--इसमें देरी किस बातकी ? बहुत-से 
भाई-बहनोंने ऐसी भावना कर रखी है कि सुनते-सुनते, साधन 
करते-करते, धीरे-धीरे कभी परमात्माकी प्राप्ति होगी। परन्तु 
वास्तवमें सांसारिक काम ही 'कभी' होगा, पारमार्थिक काम 
'कभी' नहीं होगा, वह तो “अभी' ही होगा। 

जो वस्तु पैदा होनेवाली होती है, उसीकी प्राप्तिमें भविष्य 
होता हैं। जो पैदा होनेवाली नहीं है, प्रत्युत नित्य-निरन्तर 
रहनेवाली वस्तु (परमात्मतत््व) है, उसकी प्राप्तिमें भविष्य 
कैसे होगा ? सुननेकी भूख ही नहीं है, परमात्मतत्त्वकी तीत्र 
जिज्ञासा ही नहीं है, उसके लिये तड़पन ही नहीं है, उसके 
लिये व्याकुलता ही नहीं है, इसी कारण देरी हो रही है ! 


दि है. ई लक 


# संयोग, वियोग ओर योग * 


_ _._. संयोगविवोगऔर्योग ६... ८६३ 


संयोग, वियोग ओर योग 


गीतामें भगवान्‌ कहते हैं-- 
त॑ विद्याद्‌ दुःखसंयोगवियोगं योगसज्लितम्‌। 
(६। २३) 
जिसमें दुःखोंके संयोगका ही वियोग है, उसको योग 
नामसे जानना चाहिये ।' 
सुख ओर दुःख दोनों आने-जानेवाले हैं, पर जिस 
प्रकाशमें इन दोनोंके आने-जानेका भान होता है, उसका नाम 
'योग' है। उस प्रकाशमें सुख और दु:ख दोनों ही नहीं हैं। 
अगर सुख-दुःखकी सत्ता मानें तो सुख और दुःख दोनों भिन्न- 
भिन्न हैं। सुखके समय दुःख नहीं है और दुःखके समय सुख 
नहीं है। परन्तु ज्ञानमें, चिति शक्तिमें ये दोनों ही नहीं हैं। ये 
दोनों आने-जानेवाले और अनित्य हैं--'आगमापायिनो- 
उनित्या:' (गीता २। १४) । परन्तु ये दोनों सुख ओर दुःख 
जिंससे प्रकाशित होते है, वह प्रकाश सदा ज्यो-का-त्यों रहता 
है | उस प्रकाशकों ही 'योग' अथवा “नित्ययोग' कहते हैं। उस 
.नित्ययोगमें स्थिति करनी नहीं है, प्रत्युत उसमें हमारी 
स्वतःस्वाभाविक स्थिति है । केवल उधर लक्ष्य करके अनुभव 
करना है । अगर स्थिति करेंगे तो कर्तृत्वाभिमान आ जायगा | 
जैसे किसी सत्संग-भवनमें बिजलीका प्रकाश हो रहा हो 
तो जब वहाँ कोई भी आदमी नहीं आता, तब भी प्रकाश रहता 
है, जब सब आदमी आ जाते हैं, तब भी प्रकाश रहता हैं ओर 


जब सब आदमी चले जाते हैं, तब भी प्रकाश रहता है। 
आदमी आयें अथवा चले जायें, कम आयें अथवा ज्यादा 
आयें, प्रकाशमें कोई फर्क नहीं पड़ता, वह ज्यों-का-त्यों रहता 
है। परन्तु हमारा लक्ष्य प्रकाशकी तरफ नहीं रहता, प्रत्युत 
आदमियोंकी तरफ रहता हैं कि इतने आदमी आ गये, इतने 
आदमी चले गये। इसी तरह संयोग हो या वियोग हो, 
नित्ययोगमें कोई फर्क नहीं पड़ता, वह सदा ज्यों-का-त्यों रहता 
है। नित्ययोगमें न संसार है और न संसारका संयोग-वियोग 
है। हमें केवल उधर लक्ष्य करना है। गीतामें आया है-- 
आत्मसंस्थ मनः कृत्वा न किझ्धिद॒पि चिन्तयेत्‌। 
(६।२५) 
तात्पर्य है कि कुछ भी चिन्तन न करें। आत्माका, 
अनात्माका, परमात्माका, संसारका, संयोगका, वियोगका कुछ 
भी चिन्तन न करे। करनेसे उपासना होती है, तत्त्वकी प्राप्ति 
नहीं होती | तत्त्वकी प्राप्ति तो केवल लक्ष्य करनेसे होती है कि 
हे हैं] तक. 
कोई तत्त्वज्ञ, जीवन्मुक्त, भगवत्मेमी महापुरुष हो या 
साधारण आदमी हो, ज्ञानी हो या अज्ञानी हो, सदाचारी हो या 
दुराचारी हो, सज्जन हो या दुष्ट हो, भक्त हो या कसाई हो, 
तक्त्वमें कोई फर्क नहीं पड़ता। तत्त्वमें न श्रवण है, न मनन है 
न निदिध्यासन है, न ध्यान है, न समाधि है, न व्युत्थान है। 


<द्४ड 


केवल उधर लक्ष्य करना है। गुरु भी वास्तवमें कोई नया ज्ञान 
नहीं देता, प्रत्युत जो ज्ञान शिष्यके भीतर पहलेसे ही 
विद्यमान है, उसकी तरफ लक्ष्य कराता है। लक्ष्य करानेसे 
तत्तकी जागृति हो जाती हैं। अगर गुरुके भीतर यह 
अभिमान आता है कि मैंने शिष्यको ज्ञान दे दिया, उसका 
अज्ञान मिया दिया, उसका कल्याण कर दिया तो वह 
वास्तवमें गुरु है ही नहीं ! वास्तविक गुरुके भीतर तो यह 
भाव रहता है कि मैंने शिष्यकी बात ही उसको बतायी है 
उसके अनुभवकी तरफ ही उसकी दृष्टि करायी है, नया कुछ 
नहीं दिया है। इसलिये तत्त्वज्ञ, जीवन्मुक्त, भगवत्मेमी 
महात्माओंमें कभी यह स्फुरणा होती ही नहीं कि मैंने इसको 
कुछ दे दिया, इसका कल्याण कर दिया। परन्तु शिष्यकी 
दृष्टिसे देखें तो गुरुने कृपा करके इतना दे दिया जिसका 
कोई अन्त ही नहीं है | दूसरा कोई इतना दे ही नहीं 
सकता। कारण कि अनन्त जन्मोंसे जिसकी तरफ लक्ष्य 
नहीं गया था, उस तत्त्वकी तरफ लक्ष्य करा दिया, जिससे 
उसकी जागृति हो गयी। अनादिकालसे संसारमें भटकते 
जीवको इतना दिया कि कुछ भी करना, जानना और पाना 
बाकी नहीं रहा ! 

जैसे एक आदमी दिनभर खेतमें काम करता है तो 
शामको मालिक उसको पैसे देता है। अगर ऐसा मानें कि पैसे 
उसको काम करनेसे मिले तो फिर किसी जंगलमें जाकर काम 
करनेसे पैसे क्‍यों नहीं मिलते ? अगर ऐसा मानें कि पैसे 
मालिकसे मिलते हैं तो फिर बिना काम किये मालिक पैसे 
क्यों नहीं देता ? अतः वास्तवमें पेसे न तो काम करनेसे 
मिलते हैं और न मालिकसे मिलते हैं, प्रत्युत अपने प्रारब्धसे 
मिलते हैं। ऐसे ही तत्तत न गुरुसे मिलता है, न भगवान्‌से 
मिलता है, प्रत्युत अपनी जिज्ञासासे मिलता हैं। अगर 
-शिष्यमें जिज्ञासा न हो, तत्तकों जाननेकी चाहना न हो तो 
गुरु क्या करेगा ? 

दीन्ही थी लागी नहीं, बाँस नलीमें फूँक। 
गुरु बेचारा क्‍या करे, चेले माँही चूक॥ 

इसलिये तत्त्वको जाननेके लिये कोई विशेष अधिकारी 
बननेकी जरूरत नहीं है, प्रत्युत केवल जिज्ञासाकी जरूरत 
है। जिसके भीतर जिज्ञासा है, वह तत्त्वको जाननेका 
अधिकारी हो गया ! 

योग अनित्य नहीं है, प्रत्युत नित्य है। भगवानने 
भी योगको अव्यय कहा है--'इम विवस्वते योगं 
श्रोक्ततानहमव्ययम्‌' (गीता ४।१)। साधक कर्मयोग, 


* साधन-सुधा-सिन्यु *+ 

ज्ञानयोग आदि किसी मार्गसे चले, अन्तमें उसको नित्ययोगकी 
ही प्राप्ति होगी। साधककी कर्मय्रोगमें रुचि है तो वह 
कर्मयोगसे नित्ययोगका अनुभव कर लेगा, ज्ञानयोगमें रुचि है 
तो वह ज्ञानयोगसे नित्ययोगका अनुभव कर लेगा, भक्तियोगमें 
रुचि है तो वह भक्तियोगसे नित्ययोगका अनुभव कर लेगा 
ओर ध्यानयोगमें रुचि है तो बह ध्यानयोगसे नित्ययोगका 
अनुभव कर लेगा । इस नित्ययोगका कभी किसी भी अवस्थामें 
अभाव नहीं होता | यह अज्ञान-अवस्थामें भी बैसा ही रहता 
है और ज्ञान-अवस्थामें भी वैसा ही रहता है। जाग्रतू-अवस्था 
हो, स्वप्न-अवस्था हो, सुषुप्ति-अवस्था हो, मूर्च्छा-अवस्था हो 
अथवा समाधि-अवस्था हो, यह नित्ययोग सदा ज्यों-का-त्यों 
रहता है, इसमें किश्चिन्मात्र भी फर्क नहीं पड़ता । 
यह नित्ययोग सबको निरन्तर स्वतः प्राप्त है, पर 
जिज्ञासाके बिना साधक इसको पकड़ता नहीं। करण कि 
जिज्ञासामें ही इसको पकड़नेकी शक्ति है। जैसे, भोजन बढ़िया 
हो, पर भूखके बिना उसको पा नहीं सकते और पा लें तो 
उसका रस नहीं बनता, जिससे वह शक्ति नहीं देता । जबतक 
जिज्ञासा जाग्रतू नहीं होती, तभीतक तत्त्वप्राप्तिमें देरी है। 
जिज्ञासा जाग्रतू होनेपर कुछ देरी नहीं हैं। किसी भी तरहका 
दूसरा कोई आग्रह न हो तो जिज्ञासा जाग्रतू होनेपर तत्काल 
नित्ययोगकी प्राप्ति हो जायगी। अगर साधक अपने 
सम्प्रदायका, मतका, द्वेतका, अद्वैतका, भक्तिका, ज्ञानका, 
योगका कोई आग्रह रखेगा तो उसको जल्दी तत्त्वप्राप्ति नहीं 
होगी। सनन्‍्तोंने कहा है-- 
मतवादी जाने नहीं, ततवादी की बात। 
सूरज ऊगा उल्लुबा, गिने आधेरी रात॥ 
हरिया तत्त विचारिये, क्‍या मत सेती काम। 
तत्त बसाया अमरपुर, मतका जमपुर धाम ॥ 
प्रश्न--नित्ययोगका अनुभव करनेका सुगम उपाय 
क्‍या है? 
उत्तर-संसारमें. हम अनुकूलता-प्रतिकूलता, 
सुख-दुःख, भाव-अभाव, आदर-निरादर, निन्दा-स्तुति आदि 
जितने भी द्वत्ध देखते हैं, उन सबका संयोग और वियोग 
होता है। इस संयोग ओर वियोग--दोनोंपर विचार करें तो 
संयोग अनित्य हैं और वियोग नित्य हैं। अगर संसारके 
नित्य वियोगको स्वीकार कर लें तो परमात्मांके साथ 
नित्ययोगका अनुभव हो जायगा। 
संसारकी किसी भी वस्तु, व्यक्ति आदिसे हमारा संयोग 
(मिलन) हुआ है तो अन्तमें उसका वियोग अवश्य होगा-- 


#* संयोग, विथोग और योग 

सर्वे क्षयान्ता निया: पतनान्ता: समुच्छुया: । 
संयोगा विप्रयोगान्ता मरणान्त चर जीवितम्‌॥ 
(वाल्मीकि० २। १०५ । १६; महा* आश्र० डंडे | १९) 
'समस्त संग्रहोंका अन्त विनाश है, छोंकिक उन्नतियोंका 
अन्त पतन है, संयोगोंका अन्त वियोग हैं और जीवनका अन्त 
मरण है ।' 
संसारका वियोग नित्य है--इसका अनुभव मनुष्य- 
मात्रकों है। यह कोई नयी बात नहीं है। पहले भी बियोग था, 
बादमें भी वियोग रहेगा और संयोगके समय भी निरन्तर 
वियोग हो रहा है; अत: वियोग नित्य है । नित्यकों स्वीकार कर 
लें तो अनिव्यका त्याग हो जायगा | अनित्यका त्याग करना ही 
साधकका मुख्य कार्य है। बास्तवमें वियोगका ही महत्त्व है 
संयोगका नहीं। साधकसे गलती यह होती है कि वह 
संयोगको सच्चा मानकर उसको महत्त्व देता है, पर बियोगको 
महत्त्व नहीं देता । वह वियोगमें संयोगकी झ्ालसा रखता है; 
जैसे--धन नहीं हो तो धनकी छालसा रखता है। अगर वह 
संयोगके साथ सम्बन्ध न रखकर वियोगके साथ सम्बन्ध रखे, 
वियोगको ही महत्त्व दे तो निहाल हो जाय ! जो नित्य 
(वियोग) को महत्त्व दे, वह साधक है ओर जो अनित्य 
(संयोग) को महत्त्व दे, वह संसारी है। जो नित्यका आदर 
करता है, वह ज्ञानी है ओर जो अनित्यका आदर करता है, वह 
अज्ञानी है । नित्य तत्वको न पकड़कर अनित्य तत्त्वको पकड़ना 
ही जन्म-मरणका कारण है। गीतामें आया है-- 
कारण गुणसड्रोडस्यथ. सदसद्योनिजन्मसु ॥ 
(१३।२१) 
“गुणोंका संग ही ऊँच-नीच योनियोंमें जन्म होनेका 
कारण है।' 
गुणोंका संग अनित्य है और गुणोंसे असंगता नित्य है। 
असंगता अपना स्वरूप है--“असड़ो हाय॑ पुरुष:' (बुहदा० 
४।३। १५) | अगर नित्य (गुणोंसे असंगता)को पकड़ें तो 
जन्म-मरण हो ही नहीं सकता। 
संयोग अनित्य है और वियोग नित्य है--यह सम्पूर्ण 
वेदों और शास्त्रोंकी सार बात है | संसारके वियोगका अनुभव 
कर लेना ही नित्ययोग है--'तं विद्याद्‌ दुःखसंयोगवियोगं 
योगसब्ज्ञितम' (गीता ६। २३) । मिलना नित्य नहीं रहेगा, पर 
बिछुड़ना नित्य रहेगा। हम मिलनकी इच्छा रखते हैँ 
मिलनको महत्त्व देते हैं--यह मूर्खता है। यह मूर्खता 
सत्संगसे मिटती है। 
संसारका वियोग नित्य है 


यह किसी एक व्यक्ति, मत, 


सम्प्रदाय, घर्म आदिकी बात नहीं है, प्रत्युत सबकी बात है। 
इसमें कोई मतभेद नहीं है। जिससे नित्य वियोग है, उसके 
संयोगको स्वीकार कर लिया, उसको सत्ता और महता दे दी, 
इसीलिये नित्ययोगका अनुभव नहीं हो रहा है। जो 'नहीं' है, 
उसको 'है' मान लिया, इसीलिये 'है' होते हुए भी दीखना बन्द 
हो गया। 'है' तो सदा 'है' ही रहता है, कभी 'नहीं' में बदलता 
नहीं। सदा साथ रहनेवालेको देखनेका यही उपाय है कि सदा 
बिछुड़नेवालेको साथ न मानें | जिसका वियोग अवश्य होगा, 
उसके वियोगको वर्तमानमें ही स्वीकार कर लें। तात्पर्य है कि 
जिसका वियोग हो जायगा, उसमें राग न करें, उसको महत्त्व 
न दें, उसके प्रभावकों स्वीकार न करें। जब सब संयोगोंका 
वियोग हो जायगा अर्थात्‌ संयोगोमें राग नहीं रहेगा, तब 
नित्ययोगका अनुभव हो जायगा | 

कुछ लोग ऐसी शंका करते हैं कि नित्ययोगका अनुभव 
होनेपर अर्थात्‌ ज्ञान होनेपर व्यवहार कैसे होगा ? वास्तमवें 
ज्ञान अज्ञानका निवर्तक होता है, व्यवहारका निवर्तक नहीं 
होता। अतः ज्ञान होनेपर व्यवहास्में कोई बाधा नहीं आयेगी, 
प्रत्युत कामना, ममता, स्वार्थ आदि दोषोंके मिट जानेसे बड़ा 
अच्छा और सुन्दर व्यवहार होगा। उस व्यवहारसे स्वतः- 
स्वाभाविक सबका हित होगा। 

संसारमें जितना भी संयोग देखनेमें आता हैं, सबका 
निरन्तर वियोग हो रहा है| संकल्प-विकल्प भी मिट रहे हैं। 
कोई बड़ी आफत आ जाय तो वह भी मिट रही है। किसी 
मनुष्यके मरनेका शोक होता है तो वह शोक भी बिना उद्योग 
किये, अपने-आप मिट जाता है। तात्पर्य हैं कि संसारकी सब 
चीजें वियुक्त होनेबाली, मिटनेवाली हैं और मिट रही हैं-- 

ऊगा सोई आशथवें, फूला सो कुम्हलाय | 
चिण्या देवल ढह पड़े, जाया सो मर जाय ॥ 

अगर इस नित्यवियोगको अभी स्वीकार कर लें तो 
इतनेसे ही बड़ी शान्ति मिलेगी, ममकी हलूचल मिटेगी | कोई 
आदमी मर जाता है तो हृदयमें एक धक्का लगता है। धन 
चला जाता है तो एक धक्का लगता है। क्यों धक्का लगता है ? 
उनके संयोगको स्थायी मान लिया, इसलिये धक्का लगता है। 
अतः पहलेसे ही यह स्वीकार कर लें कि इन सबका वियोग 
होनेवाला हैं। कोई मर गया, कोई चल्श गया तो नयी बात क्या 
हुई ! ये सब तो जानेवाले ही हैं। सूर्य अस्त होनेपर व्यवंहारमें 
बाधा लग जाती हैं; परन्तु 'उदय हुआ है तो अस्त होगा 
ही'--यह भाव होनेसे दुःख नहीं होता । इसी तरह जो जन्मा 
है, वह मरेगा ही; जो आया है, वह जायगा ही--बह भाव 

होगा तो फिर किसीकी मृत्युपर अथवा जानेपर दुःख नहीं | न दें तो नित्ययोगका अनुभव हो जायगा। 


होगा। जैसे बालकपना चला गया तो अब उसको ला नहीं 
सकते, ऐसे ही जितनी चीजोंका वियोग हो गया, उनमेंसे किसी 
भी चीजकों ला नहीं सकते और अभी जो चीजें हैं, वे भी जा 
रही हैं, उनको रख नहीं सकते। पहलेवाली चली गयी, 
अभोवाली जा रही है तो भविष्यमें आनेवाली कोन-सी 
टिकेगी ? जानेवालेको महत्ता कया दें? क्‍या जानेवाली, 
मिटनेवाली चीजकी भी कोई महत्ता होती है ? उसको महत्ता 


संसार पहले भी हमारे साथ नहीं था, पीछे भी हमारे 
साथ नहीं रहेगा और अभी भी हमारे साथ नहीं है, इसलिये 
उससे नित्यवियोग है। परमात्मा पहले भी हमारे साथ थे, पीछे 
भी हमारे साथ रहेंगे और अभी भी हमारे साथ हैं, इसलिये 
उनसे नित्ययोग है। इस नित्यवियोग अथवा नित्ययोगका कोई 
चिन्तन नहीं करना है। यह तो है ही ऐसा । केवल इसका 
अनुभव करना है। यही सहजावस्था है। 


बल्‍तन- और तततत 

3 श्रीपरमात्मने नमः 


समाज-सुधार 


गीता ओर रामायणके क्रियात्मक प्रचारकी आवश्यकता 


परम कृपालु प्रभुकी परम अनुकम्पासे मनुष्य-शरीर प्राप्त 
हुआ है। इस शरीरकी महिमा ऋषि-महर्षि सभी बड़े हर्षसे 
गाते हैं; क्योंकि इससे बहुत बड़े प्रयोजनकी सिद्धि हो 
सकती है। 
श्रीमद्धगवद्गीतामें कहा है कि जिस लाभसे बढ़कर कोई 
लाभ नहीं और जिसमें स्थित होनेपर बड़ा भारी दुःख कभी भी 
विचलित नहीं कर सकता-- 
ये॑ लब्ध्वा चापर लाभ॑ मन्यते नाधिकं ततः। 
यस्मिन्‌ स्थितो न दुःखेन गुरुणापि विचाल्यते ॥ 
(६।२२) 
->ऐसा अनुपम लाभ अभी इसी शरीरमें ओर हर एक 
मनुष्यको हो सकता है। मूर्ख-से-मूर्ख एवं पापी-से-पापी 
मनुष्य भी थोड़े-से-थोड़े समयमें दुर्लभ परमपद परमात्माको 
प्राप्त कर सकता है। भगवद्गीतामें श्रीभगवानने कहा है-- 
तेषां सततयुक्तानां भजता प्रीतिपूर्वकम्‌ । 
ददामि बुद्धियोग॑ ते येन मासुफ्यान्ति ते॥ 
(१० | १०) 
भगवान्‌ स्वयं जब बुद्धियोग प्रदान करेंगे, तब मूर्खसे भी 
मूर्ख क्यों न हो, उसे उनकी प्राप्तिमें कोन-सी अड़चन रहेगी । 
भगवान्‌ने यहाँतक कह दिया कि “अपि चेत्सुदुराचार:' 
सुष्ुदुराचारी अर्थात्‌ साझ्ोपाड़ पापी भी अनन्यभाक्‌ होकर 
भजन करे तो उसको भी साधु मानना चाहिये; क्योंकि उसने 
निश्चय बहुत ही अच्छा कर लिया है | इससे बह क्षिप्र--बहुत 
ही शीघ्र धर्मात्मा बन जायगा और शाश्वती शान्तिको प्राप्त 
हो जायगा। अधिक समयकी भी आवश्यकता भगवान्‌ 
नहीं बताते-- 
अन्तकाले चर मामेव स्मरन्‌ मुक्ता कलेवरम्‌। 
यः प्रयाति स मद्धावं याति नास्त्यत्न संशयः ॥ 
(८ । ५) 


हुआ है। इसका अर्थ होता है कि 'अन्तकालमें भी मुझको 
याद करता हुआ शरीर छोड़कर जाता है, तो भी मुझको प्राप्त 
हो जाता है--इसमें संदेह नहीं।' तब, जो सब समय 
भगवान्‌का चिन्तन करे, उसके कल्याणमें तो कहना ही क्या 
है। गीता आदि ग्रन्थोंके विचार करनेपर यह बात समझसमें 
आती है कि प्रभुकी प्राप्ति वास्तवमें कठिन नहीं तथा उसके 
लिये अधिक समयकी भी आवश्यकता नहीं, आवश्यकता 
है--अपनी हार्दिक लूगनकी तथा परमात्माकी प्राप्तिके 
मार्ग--तरीके जाननेकी | 

मार्गोको जानने और बतानेवाले हैं--सच्चे महात्मा एवं 
शास्त्र, वेद, स्मृति, पुराण, इतिहास आदि ग्रन्थ। इनमें 
महात्माओंको तो हरेक मनुष्य पहचान ही नहीं सकता, तब वह 
उनसे कैसे लाभ उठाये और वेदादि ग्रन्थोंका सम्यक्‌ रीतिसे 
अध्ययन करके विचारपूर्वक यथाधिकार साधन चुन लेना 
साधारण बात नहीं । शास्त्रका पारावार नहीं, ऐसी हालतमें हमें 
सुगमतासे सरल और सुखमय मार्गका बोध करा देनेवाले 
छोटे तथा सरल ग्रन्थ हों तो हम अनायास ही अपने जीवनको 
सफल बना सकते हैं और इसके लिये मेरी साधारण बुद्धिके 
अनुसार श्रीमद्धगवद्धीती और श्रीतुलसीदासकृत मानस- 
रामायण--ये दो ग्रन्थ बहुत ही उपादेय हैं। श्रीगीतोपदेशके 
समय अर्जुनकी जो दशा थी, वही किकर्तव्य-विमूढ़ दशा 
आज भारतवर्षकी है ओर इधर राज्यव्यवस्थाको देखते 
रामायणकी अर्थात्‌ रामराज्यकी अत्यधिक आवश्यकता प्रतीत 
होती है | जीवनमें रामजीका आदर्श बर्ताव नितान्त प्रयोजनीय 
है और इसके लिये रामायण और गीताका श्रद्धापूर्वक पाठ 
करना, उसका अर्थ समझना और उसीके अनुसार जीवन 
बनाना परम आवश्यक है और यह सब तभी सम्भव है, जब 


| कि हम गीता और रामायणको अच्छी तरह समझकर तदनुकूल 


आचरण करें---उनकों अपने जीवनमें उतारें। इसलिये गीता 


इस इलोकमें 'च! अव्यय “अपि' के अर्थमें प्रयुक्त | और रामायणका स्वयँ पठन-पाठन करना चाहिये और 

दूसरोंसे करवाना चाहिये। उन बालकोंको जो आधुनिक 
समयानुसार धर्मरहित शिक्षा पाये हुए है विशेषरूपसे सच्ची 
धार्मिक शिक्षाकी आवश्यकता है, हमारे शाखोंका तो कहना 
है--'धर्मेण हीना: पशुभिः समाना: ।' यह पशुवृत्ति बड़े 
जोरोंसे हमारे देशमें फेल रही है और घर कर रही है। अतः 
इसे निकालनेके लिये उनकी शरण लेनी चाहिये जो स्वार्थ- 
त्यागी और हमारे यथार्थ हितेषी हैं। ऐसे हैं--भगवान्‌ और 
उनके प्यारे भक्त-- 
सुर नर मुनि सत्र के यह रीती | स्वार्थ छागि करहिं सब्र प्रीती ॥ 
स्वास्थ मीत सकल जग पाहीं। सपनेहु प्रभु परमारथ नाहीं॥ 
हेतु रहित जग जुग उपकारी | तुम्ह तुम्हार सेवक असुरारी ॥ 
संतन मिलि निरने कियो मधि पुरान इतिहास । 
भ्जिबे को दोई सुघर, के हरि, के हरिदास ॥ 
इन दोनोंके ही साक्षात्‌ वचनामृतरूप ये दो पवित्र ग्रन्थरल 
हैं--- श्रीभगवानके श्रीमुखकी वाणी गीता और भक्तराज 
तुलसीकी मधुर वाणी श्रीरामायण । भाषाएँ अनेक हैं, पर उममें 


# साधन-सुथा-सिन्धु * 


सर्वश्रेष्ठ है--देवभाषा संस्कृत और दूसरी है राष्ट्रभाषा हिंदी । 
गीता संस्कृतमें है और रामायण हिंदीमें | हमारे अवतार भी दो 


ही मुख्य माने जाते हैं--एक श्रीराम ओर दूसरे श्रीकृष्ण । उक्त 


दोनों ग्रन्थ भी इन दोनोंकी महिमा हैं। उपदेश देनेके तरीके भी 
दो ही हैं-“-एक मुखसे कहकर और एक आचरण करके। 


यद्यदाचरति श्रेष्ठस्ततू. तदेवेतरो. जनः । 
स॒ यत्ममाणं कुरुते लोकस्तदनुवर्तते ॥ 
(३।१२१) 


वही श्रीगीतामें श्रीभगवानने कहकर उपदेश दिया ओर 
भगवान्‌ श्रीरामजीने श्रीरामायणमें उसीको करके दिखलाया। 
काव्य भी दो ही तरहके होते हैं--एक दृश्य और दूसरा श्रव्य | 
रामायण दृश्य ओर गीता श्रव्य है। 

श्रीमद्धगवद़ीता संक्षिप्त उपदेशसे और रामायण विशद 
उदाहरणों और छलीला-कथाओंसे हमें समझा रही है । इसलिये 
इन दोनों अन्थरत्रोंका अच्छी तरहसे अध्ययन करके 
अनुसरण करना चाहिये | 

* भर्मरहित राज्य, ब्राह्मणरहित धर्मविधान, क्षत्रियरहित शांसन, वैश्यरशहित व्यापार, जूट्ररहित सेवा, अन्त्यजरहित स्वच्छता--सफाई, 


वृक्षरहित उद्यान, फलरहित वृक्ष, सुगन्धरहित पुष्प, गोरस-घृतादिरहित पिष्टान्न-भोजन, घृतरहित हवन, अनुभव और आचरणरहित उपदेश, त्यागरहित 
प्रेम, गुण और धर्मरहित शिक्षा, आदररहित आतिथ्य, श्रद्धारहित साधन, योग्यतारहित अधिकार, भजनरहित जोबन, कर्तव्यरहित क्रिया, 
गो-महिष रहित घृत, अश्व-गजरहित सबारी, ईश्वरहित जनसमुदाय, न्यायरहित निर्णय, स्रीरहित गृहस्थी, पुरुषरहित सेशा, साहसरहित उद्योग, 
समत्वरहित ज्ञान, अनुरगराहित भक्ति, कुशलतारहित कर्म, पूर्ण निर्भरतारहित शरणागति, पूर्ण समर्पणरहित आत्मनिवेदन, गुरुओं (अध्यापकों और 


और पुरुषोंधर स्रियोंका शासन आदि ऐसी चीजें हैं कि जिनसे समाज और राष्ट्रका सर्वनाञ हो जाता है। 


८६८ * साधन-सुधा-सिन्धु * 


कर्मचारियोंके तथा उद्योग-संचालकोंके कर्तव्य 


प्रश्च--कर्मचारी-संघ यानी यूनियन कब और क्‍यों | कि जिस संस्था या संघका निर्माण द्वेष या प्रतिहिंसाकी 
बनते हैं? भावनासे किया जाता है, उसके परिणाममें कभी भी 
उत्तर--जिस संस्थामें कर्मचारी काम करते हैं, उसके | शान्ति तथा यथार्थ लाभ नहीं मिलता; क्योंकि यह नियम 
मालिकोंका जब स्वार्थपूर्ण व्यवहार होने लगता है, वे | है कि जिसकी आधारशिला ही क्रोध और लोभयुक्त 
उनपर अभिमानवश अनुचित शासन करते हुए उनको | होगी, उसका परिणाम किसीके लिये भी कभी हितकर 
नीची दृष्टिसे देखकर उनके साथ असत्‌ एवं अनुचित | नहीं हो सकता। 
व्यवहार करने लगते हैं, तब कर्मचारियोंके मनमें द्वेष एवं प्रश्च--संघके कर्मचारियोंका क्या कर्तव्य होना चाहिये? 
प्रतिहिंसाकी भावना जाग्रत्‌ होती है, साथ-ही-साथ उनके | उत्त--उनका कर्तव्य है कि उनके अपने लिये जो 
मनमें अपनी स्वार्थसिद्धिका विफल भ्रम भी पैदा हो | निब्म बनाये गये हैं, प्रत्येक कर्मचारी उसपर ध्यान दे 
जाता है। वे लोभके कारण अपने लाभका स्वप्न देखने | और अपने कर्तव्यका सुचारुरूपसे पालन करे। 
लगते हैं। तब वे 'संघे शक्ति: कलौ युगे' की नीति स्वे स्वे कर्मण्यभिरत:। . (गौता १८। ४५) 


अपनाते हैं और प्रतिहिंसाकी भावतासे मालिकोंको दबानेके अपने पीछे यूनियनके बलके अभिमानसे प्रेरित 
लिबे यूनियन बना लेते हैं। परंतु यह याद रखना चाहिये | होकर द्वेष-वृत्तिसे संस्थाकों नुकसान पहुँचानेकी चेष्टा 


की जाती है, वह सर्वथा निन्दनीय है। ऐसी चेष्टा कभी न 
हो, ऐसा दृढ़ संकल्प होना चाहिये। कारण, संस्थाकी 
सर्वतोमुखी उन्नतिपर ही उनकी उन्नति निर्भर है। 

अपने साथियोंमें किसीकी कुछ भी त्रुटि हो तो 
उसको दूर करना अपना परम कर्तव्य समझें। अहितके 
भयसे किसीकी त्रुटि या दोषको छिपानेसे उस व्यक्तिका 
नेतिक पतन होगा और संघमें अन्यायका प्रचार होकर 
परिणाममें उलटा अहित ही होगा। इसलिये दोषीकों 
कभी प्रोत्साहन नहीं देना चाहिये। 

आर्थिक उन्नति चाहनेवालोंका यह अटल ध्येय 
होना चाहिये कि वे जहाँ कार्य करते हैं, उस संस्थाकी 
एवं सभीकी न्यायपूर्वक आर्थिक उन्नति कैसे हो--यह 
सोचें और करें। केवल व्यक्तिगत आर्थिक उन्नतिकी 
इच्छा रखनेवालोंकी सुखदायी तथा स्थायी आर्थिक उन्नति 
नहीं हो सकती। यह नियम है। 

अपने समयका बड़ी सावधानीसे सदुपयोग करना 
चाहिये। हम किसी संस्थामें समय लगाकर बदलेमें पैसा 
लेते हैं, अत: काम कम करना, पैसा अधिक चाहना--यह 
भाव बहुत ही हानिकारक है। हम जितने पैसे लेते हैं 
उससे अधिक कार्य कर दें, जिससे हमारी कमाई शुद्ध 
होगी और न्यायपूर्वक कमाईके पैसोंका अन्न खानेसे 
हमारी बुद्धि पवित्र होगी। उससे उत्तरोत्त लौकिक और 
पारलौकिक उन्गषति होगी। क्योंकि सब जगह विजय 
धर्मकी ही होती है। हमारे लिये जितने समय काम 
करनेकी जिम्मेदारी है, उस समयके बीचमें आर्थिक, 
शारीरिक और व्यावहारिक हानि करनेवाले प्रमाद एवं 
आलस्य और अनावश्यक कार्यमें समय नष्ट न हो जाय, 
इसके लिये विशेष सावधानी रखनी चाहिये। 

कर्मचारियोंका कर्तव्य हैं कि वे संस्थाकी उन्नतिके 
साधनोंपर विशेष ध्यान रखें। उपभोक्ताओंके साथ उत्तम 
व्यवहार करें, चीजें शुद्धतके साथ बढ़िया बनावें एवं 
संस्थाकी कोई भी सामग्री कहीं भी नष्ट होती हो तो उसे 
अपनी व्यक्तिगत वस्तुकी तरह सँभालकर रखें। साथ ही 
संस्थाके प्रबन्धकोंका आदेश आदर और सत्कारपूर्वक 
पालन करनेकी चेष्टा करें। 

प्रश्न--संस्थाके प्रबन्धकोंका क्या कर्तव्य होना चाहिये? 

उत्तर--संसारमें लोकिक और पारलौकिक उन्नति 
सभी चाहते हैं। बुद्धिमान्‌ वे ही कहे जा सकते हैं 
जिनका मुख्य ध्येय आध्यात्मिक उन्नति ही होता है। 
आध्यात्मिक उन्नति चाहनेवालोंकों अपने उद्देश्यकी ओर 


रुकर्मचारियोंके तथा उद्योग-संचालकोंके कर्तव्य * 

सदा-सर्वदा सजग रहना चाहिये। मेरे सहयोगी रोटी, 
कपड़े तथा लौंकिक वस्तुओंके अभावमें दुःख न पायें, 
मेरी तथा मेरे साथ काम करनेवालोंकी वास्तविक उन्नति 
कैसे हो, यह सोचते रहना चाहिये। यह तभी सम्भव हैं 
जब अपनी भावना यह होगी कि उनका वास्तविक हित 
और उनके चित्तकी प्रसन्नता प्राप्त कर लेना मेरा प्रधान 
कर्तव्य है। आध्यात्मिक उन्नतिका लक्ष्य हर समय जाग्रत्‌ 
रहना चाहिये। 

कार्यकर्ता, ग्राहक, सत्संगी, बाहरसे आनेवाले अतिथि 
एवं घरवालोंके साथ भीतरसे दोष-दृष्टिरहित होकर हितभरी 
भावनासे आदर, नम्नता और प्रेमपूर्वक व्यवहार करनेका 
स्वभाव बनाना चाहिये। 

“में कहीं अधिकारके अभिमानमें आकर कभी भी 
उनका अहित तो नहीं सोच लेता हूँ, उनका अपमान 
और तिरस्कार तो नहीं कर बैठता हूँ, उनके हकसे उन्हें 
वश्चित तो नहीं करता हूँ, उनकी न्यायपूर्ण माँगोंकी 
उपेक्षा तो नहीं करता तथा उनके दुःखका कारण तो नहीं 
बन जाता हूँ--इस प्रकार विचार करते रहना चाहिये; 
क्योंकि दूसरोंका अहित सोचने, करने तथा उन्हें दुःख 
पहुँचानेसे अपना ध्येय तो कभी सिद्ध होता हीं नहीं, बरं 
परिणाममें अहित तथा दुःखकी ही प्राप्ति होती हैं। इसलिये 
हर समय सभीके हितमें लगे रहना चाहिये, जिससे 
अपने ध्येयकी सिद्धि सुगमतासे होगी। 

ते प्राप्नुवन्ति मामेव सर्वभूतहिते रता:॥ 
(गीता १२। ४) 
यदि किसी कर्मचारीके द्वारा वास्तवमें कोई भूल ही 
हो गयी हो तो उसे सबके सामने अपमानित नहीं करना 
चाहिये। एकान्तमें प्रेमपूर्वक मीठे शब्दोंमें उसकी हितभरी 
भावनासे उसका दोष बताकर भविष्यमें इस प्रकारकी 
भूल न हो, इसके लिये चेतावनी देनी चाहिये। 
प्रश्च--मनुष्य अपनी ही विजय चाहता है। सच्ची 
विजयका मार्ग क्‍या है? 

उत्तर--विजयका वास्तविक स्वरूप है दूसरेके हृदयपर 
अधिकार प्राप्त करना। बलपूर्वक शक्तिसे दबाकर विजय 
प्राम करना, वास्तविक विजय नहीं किंतु पराजय ही हैं 
क्योंकि पराजितके हृदयमें दबा हुआ द्वेष अवसर पाकर 
भयंकर रूप धारण कर लेता है और विजय प्राप्त करनेवालेकी 
भ्रविष्यमें पराजय करनेमें समर्थ होता है। अतः किसीकों 
भी निर्बल समझकर उसका अनिष्ट करनेकी भावना कभी 
किंचित्‌-मात्र भी मनमें नहीं रखनी चाहिये। भगवान्‌ 

#साध्षन-सुधा-सिन्धु 


श्रीरामने अंगदसे कहा-- 

काजु हमार तासु हित होईं। रिंपु सन करहु बतकही सोई॥ 

वास्तविक विजय वहीं होती है, जहाँ इष्ट भगवान्‌ 

और पालनीय धर्म होता है; क्योंकि भगवान्‌ सर्वशक्तिमान्‌ 

हैं और धर्मका फल स्थायी हैं। इसलिये भगवान्‌का 

आश्रय और धर्मका आचरण होनेसे विजय होती है तथा 

लौकिक एवं पारलौकिक उन्नति भी वहीं होती है। 

यत्र योगेश्वर: कृष्णो यत्र पार्थों धनुर्धरः। 
तत्र. श्रीविजयो भूतिर्शधवा नीतिर्मतिर्मम॥ 

(गीता १८। ७८ ) 

जहाँ कृष्ण योगेश्वर हरि हों, जहाँ धनुर्धर पार्थ महान्‌। 

बहीं विजय, श्री, धुवा नीति रहतीं बिभूति-मति मेरी जान॥ 

जहाँ पैसा ही इष्ट हो और उपाय झूठ-कपट हो, 

वहाँ पाप, दुःख, आपसमें संघर्ष, अन्याय तथा अहितरूपसे 

पराजय ही होगी। 

वास्तविक विजयकी इच्छा रखनेवालोंकों अपना 
तथा दूसरोंका तत्काल तथा परिणाममें हित हो, वही 
काम करना चाहिये। इनमें तत्कालकी अपेक्षा परिणामकी 
और अपने हितकी अपेक्षा दूसरेके हितकी प्रधानता 
हैं। कोई भी संस्था हो, जिसमें व्यक्तिगत स्वार्थके 
त्यागी, सत्यवादी, कर्तव्यपरायण और दूसरोंके हितैषी 
कार्वकुशल एवं तत्परतावाले पुरुष अधिक होंगे, वहाँ 
सफलता, न्याय और विजय स्वत: होगी। अपनी 
संख्या अधिक बढ़ाना अपनी वास्तविक बिजयमें 
खास कारण नहीं है, किंतु जितने हैं, उतने ही उत्तम 
आचरणवाले बनें, इसीसे विजय होती है। जैसे अधिक 
संख्यावाले कौरवोंपर कम संख्यावाले पाण्डबोंकी विजय 
हो गयी। 

चंदनकी चुटकी भली, गाडी भला न काठ। 
बुद्धिवान एकहि भलौ, मूरखख भला न साठ॥ 


# साधन-सुधा-सिन्धु * 


बर्ण-व्यवस्थाका तात्पयें 


(१) 

कर्म दो तरहके होते हैं-- (१) जन्मारम्भक कर्म और 
(२) भोगदायक कर्म। जिन कर्मोंसे ऊँच-नीच योनियोंमें 
जन्म होता है, वे 'जन्मारम्भक कर्म' कहलाते हैं और जिन 
कर्मेसे सुख-दुःखका भोग होता है, वे 'भोगदायक कर्म 
कहलाते हैं। भोगदायक कर्म अनुकूल-प्रतिकूल परिस्थितिको 
पैदा करते हैं, जिसको गीतामें अनिष्ट, इष्ट और मिश्र नामसे 
कहा गया है (१८ । १२) । 

गहरी दृष्टिसे देखा जाय तो मात्र कर्म भोगदायक होते हैं 
अर्थात्‌ जन्मारम्भक कर्मोंसे भी भोग होता है ओर भोगदायक 
कर्मोसे भी भोग होता है। जैसे, जिसका उत्तम कुलमें जन्म 
होता है, उसका आदर होता है, सत्कार होता है और जिसका 
नीच कुलमें जन्म होता है, उसका निरादर होता है, तिरस्कार 
होता है। ऐसे ही अनुकूल परिस्थितिवालेका आदर होता है 
ओर अतिकूल परिस्थितिवालेका निरादर होता हैं। तात्पर्य 
है कि आदर और निरादररूपसे भोग तो जन्मारम्भक ओर 
भोगदायक--दोनों कर्मोका होता हैं। परन्तु जन्मारम्भक 
कर्मोंसे जो जन्म होता है, उसमें आदर-निरादररूप भोग गोण 
होता हैं; क्योंकि आदर-निरादर कभी-कभी हुआ करते हैं 
हरदम नहीं हुआ करते और भोगदायक कर्मोंसे जो अनुकूल- 
प्रतिकूल परिस्थिति आती है, उसमें परिस्थितिका भोग मुख्य 
होता है; क्योंकि परिस्थिति हरदम आती रहती है। 


भोगदायक कर्मोका सदुपयोग-दुरुपयोग करमेमें मनुष्य- 
मात्र स्वतनत्र है अर्थात्‌ वह अनुकूल-प्रतिकूल परिस्थितिसे 
सुखी-दुःखी भी हो सकता हैं और उसको साधन-सामग्री भी 
बना सकता है। जो अनुकूल-प्रतिकूल परिस्थितिसे सुखी- 
दुःखी होते हैं, वे मूर्ख होते हैं, और जो उसको साधन-सामग्री 
बनाते हैं, वे बुद्धिमान्‌ साधक होते हैं। कारण कि मनुष्यजन्म 
परमात्माकी प्राप्तिके लिये ही मिला है; अतः इसमें जो भी 
अनुकूल या प्रतिकूल परिस्थिति आती है, वह सब साधन- 
सामग्री ही है। 

अनुकूल-प्रतिकूल परिस्थितिको साधन-सामग्री बनाना 
क्या है ? अनुकूल परिस्थिति आ जाय तो उसको दूसरोंकी 
सेवामें, दूसरोंके सुख-आराममें लगा दे और प्रतिकूल 
परिस्थिति आ जाय तो सुखकी इच्छाका त्याग कर दे । दूसरोंकी 
सेवा करना और सुखेच्छाका त्याग करना--ये दोनों साधन हैं। 

(२) 

शास्त्रोंमे आता है कि पुण्योंकी अधिकता होनेसे जीव 
स्वर्गमें जाता है ओर पापोंकी अधिकता होनेसे नरकोंमें जाता 
है तथा पुण्य-पाप समान होनेसे मनुष्य बनता है। इस दृष्टिसे 
किसी भी वर्ण, आश्रम, देश, वेश आदिका कोई भी मनुष्य 
सर्वथा पुण्यात्मा या पापात्मा नहीं हो सकता। 

पुण्य-पाप समान होनेपर जो मनुष्य बनता हैं, उसमें भी 
अगर देखा जाय तो पुण्य-पापोंका तारतम्य रहता है अर्थात्‌ 


* जाति जन्मसे मानी जाय या कर्मसे ? * 


किसीके पुण्य अधिक होते हैं और किसीके पाप अधिक होते 
हैं।* ऐसे ही गुणोंका विभाग भी है। कुल मिलाकर सच्त- 
गुणकी प्रधानतावाले ऊर्ध्चलोकमें जाते हैं। रजोगुणकी 
प्रधानतावाले मध्यलोक अर्थात्‌ मनुष्यलोकमें आते हैं और 
तमोगुणकी प्रधानतावाले अधोगतिमें जाते हैं | इन तीनोंमें भी 
गुणोंके तारतम्यसे अनेक तरहके भेद होते हैं। 

सत्त्तगुणकी प्रधानतासे ब्राह्मण, रजोगुणकी प्रधानता 
और सत्त्गगुणकी गौणतासे क्षत्रिय, रजोगुणकी प्रधानता और 
तमोगुणकी गोणतासे वैश्य तथा तमोगुणकी प्रधानतासे शूद्र 
होता है। यह तो सामान्य रीतिसे गुणोंकी बात बतायी | अब 
इनके अवान्तर तारतम्यका विचार करते हैं--रजोगुण-प्रधान 
मनुष्योंमें सत्तगुणकी प्रधानतावाले ब्राह्मण हुए । इन ब्राह्मणोंमें 
भी जन्मके भेदसे ऊँच-नीच ब्राह्मण माने जाते हैं और 
परिस्थितिरूपसे कर्मोका फल भी कई तरहका आता है अर्थात्‌ 
सब ब्राह्मणोंकी एक समान अनुकूल-प्रतिकूल परिस्थिति नहीं 

आती | इस दृष्टिसे ब्राह्मणयोनिमें भी तीनों गुण मानने पड़ेंगे। 
ऐसे ही क्षत्रिय, वैश्य ओर शूद्र भी जन्मसे ऊँच-नीच माने 
जाते हैं और अनुकूल-प्रतिकूल परिस्थिति भी कई तरहकी 
आती हैं। इसलिये गीतामें कहा गया है कि तीनों ल्लेकोंमें 
ऐसी कोई भी वस्तु नहीं है, जो तीनों गुणोंसे रहित हो 
(१८ | ४०) । 
अब जो मनुष्येतर योनिवाले पशु-पक्षी आदि हैं, उनमें 
भी ऊँच-नीच माने जाते हैं; जैसे गाय आदि श्रेष्ठ माने जाते 
हैं और कुत्ता, गधा, सूअर आदि नीच माने जाते हैं। कबूतर 
आदि श्रेष्ठ माने जाते हैं ओर कौआ, चील आदि नीच माने 
जाते हैं। इन सबको अनुकूल-प्रतिकूल परिस्थिति भी एक 
समान नहीं मिलती | तात्पर्य है कि ऊर्ध्वगति, मध्यगति और 
अधोगतिवालोंमें भी कई तरहके जाति-भेद और परिस्थिति- 
भेद होते हैं। 
(गीता १८।४१९ की व्याख्यासे) 


न्‍ननन और तन 


* जैसे परीक्षामें अनेक विषय होते हैं ओर उन विषयोंमेंसे किसी विषयमें कम और किसी विषयमें अधिक नम्बर मिलते हैं। उन सभी 


विषयेकि नम्बरोंको मिलाकर कुल जितने नम्बर आते हैं 


, उनसे परीक्षाफल तैयार होता है। ऐसे ही प्रत्येक मनुष्यके किसी विषयमें पुण्य अधिक होते 


हैं और किसी विषयमें पाप अधिक होते हैं और कुल मिलाकर जितने पुण्य-पाप होते हैं, उसके अनुसार उसको जन्म मिलता है। अगर अलग-अलग 
विषयों सबके पुण्य-पाप समान होते तो सभीको बराबर अनुकूल- प्रतिकूल परिस्थिति मिलती पर ऐसा होता नहीं। इसलिये सभीके पुण्य-पापोंमें 
अनेक प्रकारका तारतम्य रहता है। यहीं बात सत्त्वादि गुणोंके विषयमें भी समझनी चाहिये । 


#* जाति जन्मसे मानी जाय या कर्मसे ? * ८७१ 
जाति जन्मसे मानी जाय या कर्मसे ? 

ऊँच-नीच योनियोंमें जितने भी शरीर मिलते हैं, बे सब | आवश्यक हो जाता है | यदि वह वर्णकी मर्यादामें नहीं चलता 
गुण और कर्मके अनुसार ही मिलते हैं। + गुण और कर्मके | तो उसका पतन हो जाता है। $ परन्तु जिसका उद्देश्य केवल 
अनुसार ही मनुष्यका जन्म होता है; इसलिये मनुष्यकी जाति | परमात्मा ही है, संसारके भोग आदि नहीं, उसके लिये सत्सड्र, 
जन्मसे ही मानी जाती है। अतः स्थूलशरीरकी दृष्टिसे विवाह, | स्वाध्याय, जप, ध्यान, कथा, कीर्तन, परस्पर विचार-विनिमय 
भोजन आदि कर्म जन्मकी प्रधानतासे ही करने चाहिये अर्थात्‌ | आदि भगवत्सम्बन्धी काम मुख्य होते हैं। तात्पर्य है कि 
अपनी जाति या वर्णके अनुसार ही भोजन, विवाह आदि कर्म | परमात्माकी प्राप्तिमें प्राणीके पारमार्थिक भाव, आचरण 
होने चाहिये। आदिकी मुख्यता है, जाति या वर्णकी नहीं । 

दूसरी बात, जिस प्राणीका सांसारिक भोग, धन, मान, तीसरी बात, जिसका उद्देश्य परमात्माकी प्राप्तिका है, वह 
आराम, सुख आदिका उद्देश्य रहता है, उसके लिये वर्णके | भगवत्सम्बन्धी कार्योकों मुख्यतासे करते हुए भी वर्ण-आश्रमके 
अनुसार कर्तव्य-कर्म करना और वर्णकी मर्यादामें चलना | अनुसार अपने कर्तव्य-कर्मोंको पूजन-बुद्धिसे केवल भगवत्‌- 


+ कारणं गुणसड्जोउस्य सदसच्योनिजन्मसु। (गीता १३।२१) 
कर्मणः सुकृतस्याहु: सात्िक निर्मल फलम्‌ | रजसस्तु फले दुःखमज्ञानं तमसः फलम्‌॥ (गीता १४। १६) 
ऊर्ध्व॑ गच्छन्ति सत्तवस्था मध्ये तिष्ठन्‍्ति राजसा: | जमरन्यगुणवृत्तिस्था अधों गच्छन्ति तामसाः॥ (गीता १४ ॥ १८) 
| आचारहीने न युनन्ति वेदा यदप्यधीता: सह पषड्भिरडैं: | छत्दांस्वेने मृत्युकाले त्यजन्ति नीडे शकुन्ता इंच जातपक्षा: ॥ (वसिष्ठस्मृति) 
'जिक्षा, कल्प, निरुक्त, छन्द, व्याकरण और ज्योतिष--इन छहों अड्ञोंसहित अध्ययन किये हुए वेद भी आचारहीन पुरुषको पवित्र नहीं करते | 
पंख पैदा होनेपर पक्षो जैसे अपने घोंसलेको छोड़ देता है, ऐसे ही मृत्युसमयमें आचारश्षीन पुरुषको वेद छोड़ देते हैं ।' 

इस इल्ओेकमें भगवानने बड़ी श्रेष्ठ बात बतायी है कि 
जिससे सम्पूर्ण संसार पैदा हुआ है और जिससे सम्पूर्ण संसार 
व्याप्त है, उस परमात्माका ही लक्ष्य रखकर, उसके प्रीत्यर्थ ही 
पूजन-रूपसे अपने-अपने वर्णके अनुसार कर्म किये जाये । 
इसमें मनुष्यमात्रका अधिकार है। देवता, असुर, पशु, पक्षी 
आदिका स्वतः अधिकार नहीं है; परन्तु उनके लिये भी 
परमात्माकी तरफसे निषेध नहीं हैं। कारण कि सभी 
परमात्माका अंश होनेसे परमात्माकी प्राप्तिक सभी अधिकारी 
हैं। प्राणिमात्रका भगवानपर पूरा अधिकार है। इससे भी यह 
सिद्ध होता है कि आपसके व्यवहारमें अर्थात्‌ रोटी, बेटी ओर 
शरीर आदिके साथ बर्ताव करनेमें तो 'जन्म' की प्रधानता है 
ओर परमात्माकी प्राप्तिमें भाव, विवेक ओर 'कर्म' की प्रधानता 
है। इसी आशयको लेकर भागवतकारने कहा है कि जिस 
मनुष्यके वर्णको बतानेवाला जो लक्षण कहा गया है, वह यदि 
दूसरे वर्णवालेमें भी मिले तो उसे भी उसी बर्णका समझ लेना 
चाहिये [* अभिप्राय यह है कि ब्राह्मणफे शम-दम आदि 
जितने लक्षण हैं, वे लक्षण या गुण स्वाभाविक ही किसीमें हों 
तो जन्ममात्रसे नीचा होनेपर भी उसको नीचा नहीं मानना 
चाहिये । ऐसे ही महाभारतमें युधिष्टिर ओर नहुषके संवादमें 
आया है कि जो शूद्र आचरणोंमें श्रेष्ठ है, उस शूद्रको शूद्र नहीं 
मानना चाहिये ओर जो ब्राह्मण ब्राह्मणोचित कर्मोंसे रहित है 
उस ब्राह्मणको ब्राह्मण नहीं मानना चाहिये + अर्थात्‌ वहाँ 

बात नहीं है। इतना ही नहीं, वह उसी वर्णमें रहता हुआ शम, 
दम आदि जो सामान्य धर्म हैं, उनका साड्रोपाड़ पालन करता 
हुआ अपनी श्रेष्ठठाको प्रकट कर सकता है। जन्म तो 
पूर्वकर्मोके अनुसार हुआ है। + इसमें बह बेचारा क्या कर 
सकता है ? परन्तु वहीं (नीच वर्णमें) रहकर भी वह अपनी 
नयी उन्नति कर सकता है। उस नयी उन्नतिमें प्रोत्साहित 
करनेके लिये ही शाख-वचनोंका आशय मालम देता है कि 
नीच वर्णवाला भी नयी उन्नति करनेमें हिम्मत न हारे | जो ऊँचे 
वर्णवाला होकर भी वर्णोचित काम नहीं करता, उसको भी 
अपने वर्णोचित काम करनेके लिये शाम्त्रोंमें प्रोत्साहित किया 
है; जेसे-- 
'ब्राह्मणस्य हि देहो5यं क्षुद्रकामाय नेष्यते ।' 
(श्रीमद्भा० ११ | १७ | ४२) 
जिन ब्राह्मणोंका खान-पान, आचरण सर्वथा भ्रष्ट है, उन 
ब्राह्मणोंका वचनमात्रसे भी आदर नहीं करना चाहिये--ऐसा 
स्मृतिमें आया हैं (मनु० ४।३०,१९२) | परन्तु जिनके 
आचरण श्रेष्ठ हैं, जो भगवानके भक्त हैं, उन ब्राह्मणोंकी 
भागवत आदि पुराणोंमें और महाभारत, रामायण आदि 
इतिहास-ग्रन्थोंमें बहुत महिमा गायी गयी है। 
भगवानका भक्त चाहे कितनी ही नीची जातिका क्‍यों न 
हो, वह भक्तिहीन विद्वान्‌ ब्राह्मणसे श्रेष्ठ है ।$ 
ब्राह्मणको विराट्रूप भगवान्‌का मुख, क्षत्रियको हाथ, 

# यस्य यल्लक्षणं प्रोक्ते पुंसो वर्णाभिव्यज्ञकम्‌। यदन्यत्रापि दृश्येत तत्‌ तेनैव विनिर्दिशेतु॥ (श्रीमद्धा० ७।११। ३५) 


' चुद्रे तु यद्‌ भवेल्लक्ष्म द्विजे तच्च न विद्यते।न वे शूद्रो भवेच्छूद्रो ब्राह्णो न च ब्राह्मण: ॥ 
यत्रैतल्‍्लक्ष्यते सर्प बुत्त स ब्राह्मणः स्मृतः | यत्रैतन्न भवेत्‌ सर्प त॑ शुद्रिति निर्दिशित्‌॥ (महाभारत, वनपर्व १८० । २५-२६) 


+#सति मूले तद्ठिपाकों 


जात्यायुभेंगा:। (योगदर्शन २-१३) 


$ १. अहो बत श्रपचो5तों गरीयान्‌ बज्जिह्वाग्रे वर्तते नाम तुभ्यम्‌। तेपुस्तपस्ते जुहुबुः सस्त्ुरार्या ब्रह्मानूचुर्नाम गृणन्ति ये ते॥ 


(श्रीमद्धा० ३। ३३ । ७) 


'अहो ! वह चाण्डाल भी सर्वश्रेष्ठ है, जिसकी जीभके अग्रभागपर आपका नाम विराजता है। जो श्रेष्ठ पुरुष आपका नाम उच्चारण करते हैं, 
उन्होंने तप, हवन, तीर्थस्नान, सदाचाएका पालन और वेदाध्ययन--सब कुछ कर लिया।' 
२. विप्राद्‌ द्विषडगुणयुतादरविन्दनाभपादारविन्दविमुखाच्छूवपर्च वरिष्ठम्‌। 


मन्ये तदर्पितमनोवचमेहितार्थप्राणं पुनाति स कुल न तु भूरिमानः ॥ 


(श्रीमद्धा>र ७। ९। १०) 


'मेरी समझसे बारह गुणोसे युक्त ब्राह्मण भी यदि भगवान्‌ कमलनाभके चरण-कमलोंसे विमुख हो तो बह चाण्डाल श्रेष्ठ है, जिसने अपने 
मन, वचन, कर्म, धन और प्राणोंको भगवानके अर्पण कर दिया है; क्योंकि बह चाण्डाल तो अपने कुलतकको पवित्र कर देता है; परन्तु बड़प्पनका 
अभिमान रखनेवाला भगवद्ठिमुख ब्राह्मण अपनेको भी पवित्र नहीं कर सकता ।' 


३. चाण्डालोषपि मुनेः श्रे़ो विष्णुभक्तिपरायण: | विष्णुभक्तिविहीनस्तु॒. द्विजोअपि 


श्रपचो5धमः ॥ (पद्मपुराण) 


“हरिभक्तिमें लीन रहनेवाला चाण्डाल भी मुनिसे श्रेष्ठ है ओर हरिभक्तिसे रहिते ब्राह्मण चाण्डालसे भी अधम हैं ।' 
४, अवैष्णवाद्‌ द्विजादू विप्र चाण्डालो वैष्णवों वरः।सगणः श्रपचों मुक्तो ब्राह्मणो नरक वजेत्‌॥ 


(ब्रह्मवेवर्तर, ब्रह्मा: ११ । ३९) 


“अवैष्णव ब्राह्मणसे वैष्णव चाण्डाल श्रेष्ठ है; क्योंकि वह वैष्णव चाष्डाल अपने बन्धुगणोंसहित भव-बन्धनसे मुक्त हो जाता है और वह 


अरवैष्णव ब्राह्मण नरकमें पड़ता है।' 


५. न शूद्रा भगवद्धक्ता विप्रा भागवता: स्मृताः।सर्ववर्णुपु ते शूद्रा 


ये हाभक्ता जनादने॥ (महाभारत) 


'यदि भगवद्धक्त शुद्र है तो वह शूद्र नहीं, परमश्रेष्ठ ब्राह्मण है। वास्तवमें सभी वणणोंमें शूद्र वह है, जो भगवानकी भक्तिसे रहित हैं।' 


#* जाति जन्मसे मानी जाय या कर्मसे ? * 


वैश्यकों ऊर (मध्यभाग) और शूद्रको पैर बताया गया है । 
ब्राह्मणों मुख बतानेका तात्पर्य है कि उनके पास ज्ञानका 
संग्रह है, इसलिये चारों वर्णोको पढ़ाना, अच्छी शिक्षा देना 
और उपदेश सुनाना--यह मुखका ही काम है। इस दृष्टिसे 
ब्राह्मण ऊँचे माने गये । 

क्षत्रियको हाथ बतानेका तात्पर्य है कि वे चारों वर्णोकी 
जत्रुओंसे रक्षा करते हैं। रक्षा करना मुख्यरूपसे हाथोंका ही 
काम है; जैसे--शरीरमें फोड़ा-फुंसी आदि हो जाय तो हाथोंसे 
ही रक्षा की जाती है; शरीरपर चोट आती हो तो रक्षाके लिये 
हाथ ही आड़ देते हैं, और अपनी रक्षाके लिये दूसरोंपर 
हाथोंसे ही चोट पहुँचायी जाती है; आदमी कहीं गिरता है तो 
पहले हाथ ही टिकते हैं। इसलिये क्षत्रिय हाथ हो गये। 
अराजकता फेल जानेपर तो जन, धन आदिकी रक्षा करना 
चारों वर्णोका घर्म हो जाता है। ा 

वैश्यको मध्यभाग कहनेका तात्पर्य है कि जैसे पेटमें 
अन्न, जल, औषध आदि डाले जाते हैं तो उनसे शरीरके 
सम्पूर्ण अवयवोंको खुराक मिलती है और सभी अवयव पुष्ट 
होते हैं, ऐसे ही वस्तुओंका संग्रह करना, उनका यातायात 
करना, जहाँ जिस चीजकी कमी हो वहाँ पहुँचाना, प्रजाको 
किसी चीजका अभाव न होने देना बैश्यका काम है। पेटमें 
अन्न-जलका संग्रह सब शरीरके लिये होता है और साथकमें 
पेटको भी पुष्टि मिल जाती है; क्योंकि मनुष्य केवल पेटके 
लिये पेट नहीं भरता | ऐसे ही वैश्य केवल दूसरोंके लिये ही 
संग्रह करे, केवल अपने लिये नहीं । वह ब्राह्मण आदिको दान 
देता है, क्षत्रियोंको टैक्स देता है, अपना पालन करता है ओर 
शुद्रोंकी मेहनताना देता है। इस प्रकार वह सबका पालन 
करता है। यदि वह संग्रह नहीं करेगा, कृषि, गौरक्ष्य और 
वाणिज्य नहीं करेगा तो क्‍या देगा ? 

शूद्रकों चरण बतानेका तात्पर्य है कि जैसे चरण सारे 
जरीस्को उठाये फिरते हैं और पूरे शरीरकी सेवा चरणोंसे ही 
होती है, ऐसे ही सेवाके आधारपर ही चारों वर्ण चलते हैं । 

शुद्र अपने सेवा-कर्मके द्वारा सबके आवश्यक कार्योंकी 
पूर्ति करता है। 
उपर्युक्त विवेचनमें एक ध्यान देनेकी बात है कि गीतामें 
चारों वर्णोके उन स्वाभाविक कर्मोका वर्णन है, जो कर्म स्वतः 
होते हैं अर्थात्‌ उनको करनेमें अधिक परिश्रम नहीं पड़ता । 
चारों वर्णकि लिये और भी दूसरे कर्मोका विधान है, उनको 
स्मृति-ग्रन्थोंमें देखना चाहिये और उनके अनुसार अपने 
आचरण बनाने चाहिये। यही बात गीताजीने कही है-- 
तस्माच्छार्न प्रमाणं ते कार्याकार्यव्यवस्थितों । 
ज्ञात्ता शासत्रविधानोक्ते कर्म कर्तुमिहाहसि ॥ 
(१६॥ २४) 
अत: तेरे लिये इस कर्तव्य और अकर्तव्यकी व्यवस्थामें 
जासत्र ही प्रमाण हैं--ऐसा जानकर तू इस लोकमें 
शास्त्रविधिसे नियत कर्तव्य कर्म करनेयोग्य है ।' 
वर्तमानमें चारों वर्णोमें गड़बड़ी आ जानेपर भी यदि चारों 
वर्णोके समुदायोंकी इकट्ठा कक्के अलग-अलग समुदायमें 
देखा जाय तो ब्राह्मण-समुदायमें शम, दम आदि गुण जितने 
अधिक मिलेंगे, उतने क्षत्रिय, वैश्य और शूद्र-समुदायमें नहीं 
मिलेंगे। क्षत्रिय-समुदायमें शौर्य, तेज आदि गुण जितने 
अधिक मिलेंगे, उतने ब्राह्मण, वैश्य और शूद्र-समुदायमें नहीं 
मिलेंगे। वैश्य-समुदायमें व्यापार करना, धनका उपार्जन 
करना, धनको पचाना (धनका भभका ऊपरसे न दीखने देना) 
आदि गुण जितने अधिक मिलेंगे, उतने ब्राह्मण, क्षत्रिय और 
शूद्र-समुदायमें नहीं मिलेंगे। शुद्र-समुदायमें सेवा करनेकी 
प्रवृत्ति जितनी अधिक मिलेगी, उतनी ब्राह्मण, क्षत्रिय और 
वैश्य-समुदायमें नहीं मिलेगी। तात्पर्य यह है कि आज सभी 
वर्ण मर्यादारहित और उच्छुछ्लुल होनेपर भी उनके स्वभावज 
कर्म उनके समुदायोंमें विशेषतासे देखनेमें आते हैं अर्थात्‌ यह 
चीज व्यक्तिगत न दीखकर समुदायगत देखनेमें आती है। 
जो लोग शास्त्रके गहरे रहस्यको नहीं जानते, वे कह देते 
हैं कि ब्राह्मणोंके हाथमें कलम रही, इसलिये उन्होंने 'ब्राह्मण 

* साधन-सुधा-सिन्धु * 


सबसे श्रेष्ठ है' ऐसा लिखकर ब्राह्मणोंको सर्वोच्च कह दिया। 
जिनके पास राज्य था, उन्होंने ब्राह्यणोंसे कहा--क्यों 
महाराज ! हमलोग कुछ नहीं हैं क्या ? तो ब्राह्मणोंने कह 
दिया--नहीं-नहीं, ऐसी बात नहीं । आपलोग भी हैं, आपलोग 
दो नम्बरमें हैं। वैश्योंने ब्राह्णॉंसे कहा--क्यों महाराज ! 
हमारे बिना कैसे जीविका चलेगी आपकी ? ब्राह्मणोंने 
कहा--हाँ, हाँ, आपलोग तीसरे नम्बरमें हैं। जिनके पास न 
राज्य था, न धन था, वे ऊँचे उठने लगे तो ब्राह्मणोंने कह 
दिया--आपके भाग्यमें राज्य ओर ध्रन लिखा नहीं है। 
आपलोग तो इन ब्राह्मणों, क्षत्रियों ओर बैशयोंकी सेवा करो । 
इसलिये चौथे नम्बरमें आपलोग हैं । इस तरह सबको भुलावेमें 
डालकर विद्या, राज्य और धनके प्रभावसे अपनी एकता करके 
चौथे वर्णकी पददलित कर दिया--यह लिखनेवालोंका 
अपना स्वार्थ ओर अभिमान ही है। 

इसका समाधान यह हैं कि ब्राह्मणोंने कहीं भी अपने 
ब्राह्मणधर्मके लिये ऐसा नहीं लिखा है कि ब्राह्मण सर्वोपरि हैं 
इसलिये उनको बड़े आरामसे रहना चाहिये, धन-सम्पत्तिसे युक्त 
होकर मौज करनी चाहिये इत्यादि, प्रत्युत ब्राह्मणोंके लिये ऐसा 
लिखा है कि उनको त्याग करना चाहिये, कष्ट सहना चाहिये; 
तपश्चर्या करनी चाहिये । गृहस्थमें रहते हुए भी उनको धन-संग्रह 
नहीं करना चाहिये, अन्नका संग्रह भी थोड़ा ही होना चाहिये-- 
कुम्भीधान्य अर्थात्‌ एक घड़ा भरा हुआ अनाज हो, लौकिक 
भोगोंमें आसक्ति नहीं होनी चाहिये, ओर जीवन-निर्वाहके लिये 
किसीसे दान भी लिया जाय तो उसका काम करके अर्थात्‌ यज्ञ, 
होम, जप, पाठ आदि करके ही लेना चाहिये। गोदान आदि 
लिया जाय तो उसका प्रायश्वित्त करना चाहिये | 

यदि कोई ब्राह्मणको श्राद्धका निमन्त्रण देना चाहे तो वह 
श्राद्धक पहले दिन दे, जिससे ब्राह्मण उसके पितरोंका अपनेमें 
आवाहन करके रात्रिमें ब्रह्मचर्य और संयमपूर्वक रह सके। 
दूसरे दिन वह यजमानके पितरोंका पिण्डदान, तर्पण ठीक 
विधि-विधानसे करवाये। उसके बाद वहाँ भोजन करे। 
निमन्त्रण भी एक ही यजमानका स्वीकार करे ओर भोजन भी 


एक ही घरका करे। श्राद्धका अन्न खानेके बाद गायत्री-जप 
आदि करके शुद्ध होना चाहिये। दान लेना, श्राद्धका भोजन 
करना ब्राह्मणके लिये ऊँचा दर्जा नहीं है । ब्राह्मणका ऊँचा दर्जा 
त्यागमें हैं। वे केवल यजमानके पितरोंका कल्याण करनेकी 
भावनासे ही श्राद्धका भोजन और दक्षिणा स्वीकार करते हैं 
स्वार्थकी भावनासे नहीं; अतः यह भी उनका त्याग ही है। 
ब्राह्मणोने अपनी जीविकाके लिये ऋत, अमृत, मृत, 
सत्यानृत और प्रमृत--ये पाँच वृत्तियाँ बतायी हैं -- 

(१) ऋत-वृत्ति सर्वोच्च वृत्ति मानी गयी है। इसको 
शिलोब्छ या कपोत-वृत्ति भी कहते है। खेती करनेवाले 
खेतमेंसे धान काटकर ले जाये, उसके बाद वहाँ जो अन्न 
(ऊमी, सिट्टा आदि) पृथ्वीपर गिरा पड़ा हो, बह भूदेवों 
(ब्राह्मणों) का होता है; अतः उनको चुनकर अपना निर्वाह 
करना 'शिलोज्छवृत्ति' है अथवा धान्यमण्डीमें जहाँ धान्य 
तौला जाता है, वहाँ पृथ्वीपर गिरे हुए दाने भूदेवोंके होते हैं; 
अतः उनको चुनकर जीवन-निर्वाह करना 'कपोतवृत्ति' है। 

(२) बिना याचना किये और बिना इशारा किये कोई 
यजमान आकर देता है तो निर्वाहमात्रकी वस्तु लेना 
“अमृत-वृत्ति' है। इसको 'अयाचितवृत्ति' भी कहते हैं।- 

(३) सुबह भिक्षाके लिये गाँवमें जाना और लोगोंको 
वार, तिथि, मुहूर्त आदि बताकर (इस रूपमें काम करके) 
भिक्षामें जो कुछ मिल जाय, उसीसे अपना जीवन-निर्वाह 
करना 'मृत-वृत्ति' है। ै 

(४) व्यापार करके जीवन-निर्वाह करना 'सत्यानृत- 
वृत्ति' है। 

(५) उपर्युक्त चारों वृत्तियोंसे जीवन-निर्वाह न हो तो 
खेती करे पर वह भी कठोर विधि-विधानसे करे; जैसे--एक 
बैलसे हल न चलाये, धूपके समय हल न चलाये आदि, यह 
'प्रमृतवृत्ति' है। 

उपर्युक्त वृत्तियोंमेंसे किसी भी वृत्तिसे निर्वाह किया 
जाय, उसमें पञ्ञमहायज्ञ, अतिथि-सेवा करके यज्ञशेष भोजन 
करना चाहिये। 


* ऋतामृताभ्यों जीवेतु मृतेन प्रमृतेन वा। सत्यानृताध्यामपि वा न श्रवृत््या कदाचन॥ (मनुस्मृति ४ | ४) 
'ऋत, अमृत, मृत, प्रमृत और सत्वानृत--इनमेंसे किसी भी वृत्तिसे जीवन-निर्वाह करे; पस्तु श्वानवृत्ति अर्थात्‌ सेवावृत्तिसे कभी भी 


जीवन-निर्बाह न करे।' 


। ब्राह्मण और क्षत्रियके लिये यह निषेध आया है कि वह श्ववृत्ति अर्थात्‌ सेवावृत्ति कभी न करे--'न श्ववृत््य कदाचन' (मनु? ४ ।४), 


'सेवा श्रवृत्तिराख्याता तस्मात्तां परिवर्जयेत' (मनु ४॥ ६) । वास्तवमें सेवावृत्तिका ही निषेध किया गया है, सेवाका नहीं। माता-पिताकी तरह वे 
नोच-सें-नीच वर्णकी नीची-से-मीची सेवा कर सकते हैं। नीच बर्णोकी सेवा करनेमें उनकी महत्ता ही हैं। इसलिये वृत्तिकी ही निन्‍दा की गयी हैं। 
मान, बड़ाई, उपार्जन आदि स्वार्थके लिये सेवा करनेकी निन्दा है, खार्थका त्याग करके सेवा करनेकी निन्दा नहीं है। 


# जाति जन्मसे मानी जाय या कर्मसे ? * 

श्रीमद्धगवद्गीतापर विचार करते हैं तो ब्राह्मणके लिये 
पालनीय जो नौ स्वाभाविक धर्म बताये गये हैं, उनमें जीविका 
पैदा करनेवाला एक भी धर्म नहीं है। क्षत्रियके लिये सात 
स्वाभाविक धर्म बताये हैं। उनमें युद्ध करना और शासन 
करना--ये दो धर्म कुछ जीविका पैदा करनेवाले हैं। वैश्यके 
लिये तीन धर्म बताये हैं--खेती, गोरक्षा और व्यापार; ये 
तीनों ही जीविका पैदा करनेवाले हैं। शूद्रके लिये एक सेवा 
ही धर्म बताया है, जिसमें पैदा-ही-पैदा होता है । शूद्रके लिये 
खान-पान, जीवन-निर्वाह आदिमें भी बहुत छूट दी गयी है। 

भगवानने 'स्वे स्वे कर्मण्यभिरत: संसिद्धिं लभते नरः' 
(गीता १८।४५) पदोंसे कितनी विचित्र बात बतायी है कि 
जम, दम आदि नौ धर्मोकि पालनसे ब्राह्मणफा जो कल्याण 
होता है, वही कल्याण शौर्य, तेज आदि सात धर्मेकि पालनसे 
क्षत्रियका होता है, वही कल्याण खेती, गोरक्षा ओर व्यापारके 
पालनसे वैद्यका होता है और वही कल्याण केवल सेवा 
करनेसे शूद्रका हो जाता है। 

आगे भगवानने एक विलक्षण बात बतायी है कि ब्राह्मण, 
क्षत्रिय, वैश्य और शूद्र अपने-अपने वर्णोचित कमेकि द्वारा 
उस परमात्माका पूजन करके परम सिद्धिको प्राप्त हो जाते 
हैं--'स्वकर्मणा तमभ्यर्वय्य सिद्धि, विन्दति मानव: ' 
(१८ ।४६) वास्तवमें कल्याण वर्णोचित कर्मोंसे नहीं होता, 
प्रत्युत निष्कामभावपूर्वक पूजनसे ही होता है। शूद्रका तो 
स्वाभाविक कर्म ही परिचर्यात्मक अर्थात्‌ पूजनरूप है; अतः 
उसका पूजनके द्वारा पूजन होता है अर्थात्‌ उसके द्वारा दुगुनी 
पूजा होती है ! इसलिये उसका कल्याण जितनी जल्दी होगा, 
उतनी जल्दी ब्राह्मण आदिका नहीं होगा। 

शास््रकारोंने उद्धार करनेमें छोटेको ज्यादा प्यार दिया है; 
क्योंकि छोटा प्यारका पात्र होता है और बड़ा अधिकारका पात्र 
होता है। बड़ेपर चिन्ता-फिक्र ज्यादा रहती है, छोटेपर कुछ भी 
भार नहीं रहता। शूद्रकों भाररहित करके उसकी जीविका 
बतायी गयी है और प्यार भी दिया गया है। 

वास्तवमें देखा जाय तो जो वर्ण-आश्रममें जितना ऊँचा 
होता है, उसके लिये शाखोंके अनुसार उतने ही कठिन नियम 
होते हैं। उन नियमोंका साझ्ेपाड़ पालन करनेमें कठिनता 
अधिक मालूम देती है। परन्तु जो वर्ण-आश्रममें नीचा होता 
है, उसका कल्याण सुगमतासे हो जाता है। इस विषयमें 
विष्णुपुराणमें एक कथा आती है--एक बार बहुत-से 
ऋषि-मुनि मिलकर श्रेष्ठताका निर्णय करनेके लिये भगवान्‌ 


वेदव्यासजीके पास गये। व्यासजीने सब्रको आदरपूर्वक 
बिठाया और स्वयं गड़ामें स्नान करने चले गये। गड़ामें स्नान 
करते हुए उन्होंने कहा--'कलियुग, तुम धन्य हो ! ख्ियो, 
तुम धन्य हो ! शूद्रो, तुम धन्य हो ! जब व्यासजी स््रान करके 
ऋषियोंके पास आये तो ऋषियोंने कहा--महाराज ! आपने 
कलियुग, स्त्रियों और शूद्रोंकी धन्यवाद कैसे दिया ! तो उन्होंने 
कहा कि कलियुगमें अपने धर्मका पालन करनेसे स्त्रियों और 
जुद्रोंका कल्याण जल्दी और सुगमतापूर्वक हो जाता है। 

यहाँ एक ओर बात सोचनेकी है कि जो अपने स्वार्थका 
काम करता है, वह समाजमें और संसारमें आदरका पात्र नहीं 
होता। समाजमें ही नहीं, घरमें भी जो व्यक्ति पेटू और चटूटू 
होता है, उसकी दूसरे निन्‍दा करते हैं। ब्राह्मणोने स्वार्थ-दृष्टिसे 
अपने ही मुँहसे अपनी (ब्राह्मणोंकी) प्रशंसा, श्रेष्ठतकी बात 
नहीं कही है। उन्होंने ब्राह्मणोंके लिये त्याग ही बताया है। 
सात्विक मनुष्य अपनी प्रशंसा नहीं करते, प्रत्युत दूसरोंकी 
प्रशंसा, दूसरोंका आदर करते हैं। तात्पर्य है कि ब्राह्मणोनि 
कभी अपने स्वार्थ और अभिमानकी बात नहीं कही । यदि वे 
स्वार्थ और अभिमानकी बात कहते तो वे इतने आदरणीय नहीं 
होते, संसारमें और शास्त्रंमे आदर न पाते | वे जो आदर पाते 
हैं, वह त्यागसे ही पाते हैं। 

इस प्रकार मनुष्यको शास्त्रोंका गहरा अध्ययन करके 
उपर्युक्त सभी बातोंको समझना चाहिये और ऋषि-मुनियोंपर, 
शास्त्रकारोंपर झूठा आक्षेप नहीं करना चाहिये । 

ऊँच-नीच वर्णोँमें प्राणियोंका जन्म मुख्यरूपसे गुणों और 
कर्मेकि अनुसार होता है--'चातुर्व््य॑ मया सूट्टे 
गुणकर्मविभागश:' (गीता ४। १३); परन्तु ऋणानुबन्ध, 
ज्ञाप, वरदान, सड़ आदि किसी कारणविशेषसे भी ऊँच-नीच 
वर्णोमें जन्म हो जाता है। उन वर्णो्मिं जन्म होनेपर भी वे अपने 
पूर्व स्वभावके अनुसार ही आचरण करते हैं। यही कारण है 
कि ऊँचे वर्णमें उत्पन्न होनेपर भी उनके नीच आचरण देखे 
जाते हैं, जैसे धुधुकारी आदि; और नीच वर्णमें उत्पन्न होनेपर 
भी वे महापुरुष होते हैं, जैसे विदुर, कबीर, रैदास आदि। 

आज जिस समुदायमें जातिगत, कुलपरम्परागत, 
समाजगत और व्यक्तिगत जो भी शाखत्र-विपरीत दोष आये हैं 
उनको अपने विवेक-विचार, सत्सड़, स्वाध्याय आदिके द्वारा 
दूर करके अपनेमें स्वच्छता, निर्मलता, पवित्रता लानी चाहिये, 
जिससे अपने मनुष्यजन्मका ध्येय सिद्ध हो सके। 

(गीता १८ । ४४ की व्याख्यासे) 


+ 


अपने कमोके द्वारा भगवान्‌का पूजन 


मनुस्मृतिर्में ब्राह्मणोंके लिये छः कर्म बताये गये 
हैं---स्वय॑ पढ़ना ओर दूसरोंको पढ़ाना, स्वयं यज्ञ करना और 
टूसरोंसे यज्ञ कराना तथा स्वयं दान छेना और दूसरोंको दान 
देना* (इनमें पढ़ाना, यज्ञ कराना ओर दान लेना--ये तीन 
कर्म जीविकाके हैं और पढ़ना, यज्ञ करना और दान देना--बे 
तीन कर्तव्यकर्म हैं)। उपर्युक्त शाखनियत छः कर्म और 
शम-दम आदि नो स्वभावज कर्म तथा इनके अतिरिक्त खाना- 
पीना, उठना-बैठना आदि जितने भी कर्म हैं, उन कमेके द्वारा 
ब्राह्मण चारों वर्णो्मे व्याप्त परमात्माका पूजन करें। तात्पर्य है 
कि परमात्माकी आज्ञासे, उनकी प्रसन्नताके लिये ही 
भगवदुद्धिसे निष्कामभावपूर्वक सबकी सेवा करें । 

ऐसे ही क्षत्रियोंके लिये पाँच कर्म बताये गये हैं-- 
प्रजाकी रक्षा करना, दान देना, यज्ञ करना, अध्ययन करना 
और विषयोंमें आसक्त न होना। + इन पाँच कर्मों तथा 
शौर्य, तेज आदि सात स्वभावज क्मकि द्वारा और खाना- 
पीना आदि सभी कमेंके द्वारा क्षत्रिय सर्वत्र व्यापक 
परमात्माका पूजन करें। 

वैश्य यज्ञ करना, अध्ययन करना, दान देना और ब्याज 
लेना तथा कृषि, गौरक्ष्य और वाणिज्य $+--इन शाख्त्रनियत 
ओर स्भावज कर्मेंके द्वार और शूद्र शासत्रविहित तथा 
स्वभावज कर्म सेबाके $ द्वारा सर्वत्र व्यापक परमात्माका 
पूजन करें अर्थात्‌ अपने शासत्रविहित, स्वभावज ओर खाना- 
पीना, सोना-जागना आदि सभी कमेंके द्वारा भगवानकी 
आज्ञासे, भगवानकी प्रसन्नताके लिये भगवदुद्धिसे 
निष्कामभावपूर्वक सबकी सेवा करें | 

शास्त्रोंमें मनुष्यके लिये अपने वर्ण और आमभ्रमके 
अनुसार जो-जो कर्तव्य-कर्म बताये गये हैं, वे सब संसाररूप 
परमात्माकी पूजाके लिये ही हैं। अगर साधक अपने कमेकि 


ीवीुीुल 

द्वारा भावसे उस परमात्माका पूजन करता है तो उसकी मात्र 
क्रियाएँ परमात्माकी पूजा हो जाती हैं। जैसे, पितामह भीष्पने 
(अर्जुनके साथ युद्ध करते हुए) अर्जुनके सारथि बने हुए 
भगवानकी अपने युद्धरूप कर्मके द्वारा (बाणोंसे) पूजा की। 
भीष्मके बाणोंसे भगवान्‌का कवच टूट गया, जिससे भगवानके 
शरीरमें घाव हो गये और हाथकी अल्जुलियोंमें छोटे-छोटे बाण 
लगनेसे अंगुलियोंसे छगाम पकड़ना कटिन हो गया। ऐसी 
पूजा करके अन्त समयमें शरशसय्यापर पड़े हुए पितामह भीष्म 
अपने बाणोंद्वारा पृजित भगवान्‌का ध्यान करते हैं--'युद्धमें 
मेरे तीखे बाणोंसे जिनका कवच टूट गया है, जिनकी त्वचा 
विच्छिन्न हो गयी है, परिश्रमके कारण जिनके मुखपर स्वेदकण 
सुशोभित हो रहे हैं, घोड़ोंकी टापोंसे उड़ी हुई रज जिनकी सुन्दर 
अलकावलिमें लगी हुई है, इस प्रकार बाणोंसे अलड्डत 
भगवान्‌ कृष्णमें मेरे मन-बुद्धि लग जायें।' $ 
लौकिक और पासमार्थिक कमेकि द्वारा उस परमात्माका 
पूजन तो करना चाहिये, पर उन कर्मोमें और उनको करनेके 
करणों-उपकरणोंमें ममता नहीं रखनी चाहिये | कारण कि जिन 
वस्तुओं, क्रियाओं आदिमें ममता हो जाती है, वे सभी चीजें 
अपवित्र हो जानेसे » पूजा-सामग्री नहीं रहतीं (अपवित्र 
फल, फूल आदि भगवानपर नहीं चढ़ते) । इसलिये 'मेंरे पास 
जो कुछ है, वह सब उस सर्वव्यापक परमात्माका ही है, मुझे 
तो केवल निमित्त बनकर उनकी दी हुई शक्तिसे उनका पूजन 
करना है'--इस भावसे जो कुछ किया जाय, वह सब-का- 
सब परमात्माका पूजन हो जाता हैं। इसके विपरीत उन 
क्रियाओं, वस्तुओं आदिको मनुष्य जितनी अपनी मान लेता 
है, उतनी ही वे (अपनी मानी हुई) क्रियाएँ, वस्तुएँ, (अपवित्र 
होनेसे) परमात्माके पूजनसे वज्चित रह जाती हैं। 
(गीता १८ | ४६ की व्याख्यासे) 


जै क्््भ्फ्य्य्ग्न्ग्ट 

* अध्यापनमध्यय्न॑ यजने याजन॑ तथा।दानं प्रतिग्रह चैब ब्राह्मणानामकल्पयतू॥ (मनु० १८८) 


+ प्रजानों रक्षणं 


दानमिज्याध्ययनमेव च। विषयेप्रप्रसक्तिश्व 


क्षेत्रिसयथ समासतः ॥ (मनु १। ८९) 


$ पश्मूतां रक्षण दानमिज्याध्ययममेब च। वणिक्पर्थ कुसीद॑ च वैडबस्थ कृषिमेव च॥ (मनु० १।९०) 


$ एकमेव तु शुद्रस्थ प्रभु: कर्म समादिशत्‌ | एत्ेषामेव 


वर्णानों.. शृश्रूषामनसूचया ॥ (मनु १।९१) 


$ युधि तुरगरजोविधूम्रविश्वक्‌कचलुलितश्रमवार्यलड्डूतास्थे । मम निशितरशरेर्विभिद्यमानत्नचि विलसत्कवचे5स्तु कृष्ण आत्मा॥ 


» ममता मर जरि जाइ' (मानस ७। ११७ क) 


(श्रीमद्धा” १।९। ३४) 


समता कैसे करें ? 


आजकल समतापर विशेष चर्चा चल रही है। सबके 
साथ समताका बर्ताव करो--ऐसा प्रचार किया जा रहा है। 
परन्तु वास्तवमें समता किसे कहते हैं ओर वह कब आती 
है--इसे समझनेकी बड़ी आवश्यकता है। 
समता कोई खेल-तमाशा नहीं है, प्रत्युत परमात्माका 
साक्षात्‌ स्वरूप है। जिनका मन समतामें स्थित हो जाता है, 
वे यहाँ जीते-जी ही संसारपर विजय प्राप्त कर लेते हैं और 
परतरह्म परमात्माका अनुभव कर लेते हैं* | यह समता तब 
आती है, जब दूसरोंका दुःख अपना दुःख ओर दूसरोंका सुख 
अपना सुख हो जाता है। गीतामें भगवान्‌ कहते हैं-- 
आत्मोपम्येन सर्वत्र सम॑ पश्यति योउर्जुन। 
सुख वा यदि वा दुःखं स योगी परमो मतः ॥ 
(६। ३२) 
'हे अर्जुन ! जो पुरुष अपने शरीरकी तरह सब जगह 
सम देखता है ओर सुख अथवा दुःखको भी सब जगह सम 
देखता है, वह योगी परम श्रेष्ठ माना गया है ।' 
जैसे शरीरके किसी भी अड़में पीड़ा होनेपर उसको दूर 
करनेकी लगन लग जाती है, ऐसे ही किसी प्राणीको दुःख, 
सन्‍्ताप आदि होनेपर उसको दूर करनेकी लगन लग जाय, तब 
समता आती है। सन्‍्तोंके लक्षणोंमें भी आया है-- 
'पर दुख दुख सुख सुख देखे पर' ॥ 
(मानस ७। ३८। १) 
जबतक अपने सुखकी लालसा है, तबतक चाहे जितना 
उद्योग कर लें, समता नहीं आयेगी । परन्तु जब हृदयसे यह 
लगन लग जायगी कि दूसरोंको सुख कैसे पहुँचे ? उनको 
आराम कैसे हो ? उनको लाभ कैसे हो? उनका कल्याण कैसे 
हो ? तब समता स्वतः आ जायगी। इसका आरम्भ सर्वप्रथम 
अपने घरसे करना चाहिये । हृदयमें ऐसा भाव हो कि किसीको 
किश्विन्मात्र भी दुःख या कष्ट न पहुँचे, किसीका कभी अनिष्ट 
न हो। चाहे में कितना ही कष्ट पाऊँ पर मेरे माता-पिता, 
स्त्री-पुत्र, भाई-भोजाई आदिको सुख होना चाहिये। 
घरवालोंको सुख पहुँचानेसे अपने हृदयमें शान्ति आयेगी ही | 
जहाँ अपने घरका भी सम्बन्ध नहीं है, वहाँ सुख पहुँचायेंगे तो 
विशेष आनन्दकी लहरें आने लग जायँगी। परन्तु ममतापूर्वक 
सुख पहुँचानेसे हमारी उन्नति नहीं होगी। जहाँ हमारी ममता न 
हो, वहाँ सुख पहुँचायें अथवा जहाँ हम ममतापूर्वक सुख 
पहुँचाते हैं, बहाँसे अपनी ममता हटा लें--दोनोंका परिणाम 


* इहव तेैर्जितः सगों येषां साम्ये स्थितं मनः । निर्देषि हि सम॑ ब्रह्म तस्मादतह्मणि ते स्थिता: ॥ 


एक ही होगा। 

चित्रकूटमें लक्ष्मणजी भगवान्‌ राम और सीताकी सेवा 
कैसे करते हैं, यह बताते हुए गोस्वामी तुलसीदासजी 
कहते हैं-- 
सेवहि लखनु सीय रघुबीरहि। जिमि अबिवेकी पुरुष सरीरहि ॥ 

(मानस २। १४२ | १) 

अर्थात्‌ लक्ष्मणजी भगवान्‌ राम और सीताजीकी वैसे ही 
सेवा करते हैं, जेसे अज्ञानी मनुष्य अपने शरीरकी सेवा करता 
है। अपने शरीरकी सेवा करना, उसे सुख पहुँचाना समझदारी 
नहीं है। अपने शरीरकी सेवा तो पशु भी करते हैं। जेंसे, 
बैंदरीकी अपने बच्चेपर इतनी ममता रहती है कि उसके मरनेके 
बाद भी वह उसके शरीरको पकड़े हुए चलती है, छोड़ती 
नहीं। परन्तु जब कोई वस्तु खानेके लिये मिल जाती है, तब 
वह स्वयं तो खा लेती है पर बच्चेकों नहीं खाने देती। बच्चा 
खानेकी चेष्टा करता हैं तो उसे ऐसी घुड़की मारती है कि वह 
चीं-चीं करते भाग जाता है। अतः ममताके रहते हुए समताका 
आना असम्भव है। 

जिससे हमें कुछ लेना नहीं है, जिससे हमारा कोई स्वार्थ 
नहीं हैं, ऐसे व्यक्तिक साथ भी हम प्रेमपूर्वक 
अच्छा-से-अच्छा बर्ताव करें, जिससे उसका हित हो । कोई 
व्यक्ति मार्गमें भटक गया है, उसे मार्गका पता नहीं हैं और 
वह हमसे पूछता है। हम उसे बड़ी प्रसन्नतासे मार्ग बतायें 
अथवा कुछ दूरतक उसके साथ चलें तो हमें हृदयमें प्रत्यक्ष 
सुखका, शान्तिका अनुभव होगा। परन्तु यदि हम जानते हुए 
भी उसे मार्ग नहीं बतायेंगे तो हमारे हृदयमें सुख नहीं होगा । 
यह अनुभवकी बात है, कोई करके देख ले | किसीको प्यास 
लगी है तो उसे बता दे कि भाई, इधर आओ, इधर ठण्डा जल 
है। फिर हम अपना हृदय देखें। हमारे हृदयमें प्रसन्नता 
आयेगी, सुख आयेगा | यह सुख हमारा कल्याण करनेवाला 
है। दूसरा दुःख पाये पर मैं सुख ले रुँ---यह सुख पतन 
करनेवाला है। इससे न तो व्यवहारमें हमारी उन्नति होगी और 
न परमार्थमें। हम सत्सड्रका आयोजन करते हैं। उसमें 
आनेवाले व्यक्तियोंके बैठनेकी व्यवस्था करते हैं तो उनसे 
प्रेमपूर्वक कहें कि आइये, यहाँ बेठिये | उन्हें वहाँ बरैठायें, 
जहाँसे वे ठीक तरहसे सुन सकें। वे आरामसे कैसे बैठ 
सकें ? ठीक तरहसे कैसे सुन सकें---ऐसा भाव रखकर उनसे 
बर्ताव करें। ऐसा करनेसे हमारे हृदयमें प्रत्यक्ष ज्ञान्ति 


(गीता ५। १९) 

आयेगी। पर वहीं हुक्म चलायें कि क्या करते हो ? इधर 
बैठो, इधर नहीं तो बात वही होनेपर भी हृदयमें शान्ति नहीं 
आयेगी । भीतरमें जो अभिमान है, वह दूसरोंको चुभेगा, बुरा 
लगेगा। ऐसा बर्ताव करें ओर चाहें कि समता आ जाय तो 
वह कभी आयेगी नहीं। 

सबके हितमें जिसकी प्रीति हो गयी है, उन्हें भगवान्‌ 
प्राप्त हो जाते हैं--'ते प्राप्रुवन्ति मामेव सर्वभूतहिते रताः' 
(गीता १२।४) | कारण कि भगवान्‌ प्राणिमात्रके परम 
सुहृद्‌ हैं (गीता ५।२९) | वे प्राणिमात्रका पालन-पोषण 
करनेवाले हैं। आस्तिक-से-आस्तिक हो अथवा नास्तिक-से- 
नास्तिक, दोनोंके लिये भगवानका विधान बराबर है। एक 
व्यक्ति बड़ा आस्तिक है, भगवान्‌को बहुत मानता है और उन्‍हें 
पानेके लिये साधन-भजन करता है ओर एक व्यक्ति ऐसा 
नास्तिक है कि संसारसे भगवान्‌का खाता उठा देना चाहता 
है। भगवानको माननेसे और भगवानके कारण ही दुनिया 
दुःख पा रही है, भगवान्‌ नामकी कोई चीज है ही नहीं--ऐसा 
उसके हृदयमें भाव हैं और ऐसा ही प्रचार करता है। ऐसे 
नास्तिक-से-नास्तिक व्यक्तिकी भी प्यास जल मिटाता है और 
यही जल आस्तिक-से-आस्तिक व्यक्तिकी भी प्यास मिटाता 
है। जलमें यह भेद नहीं है कि वह आस्तिककी प्यास ठीक 
तरहसे शान्त करे और नास्तिककी प्यास शान्त न करें। वह 
समान रीतिसे सबकी प्यास मिटाता है। ऐसे ही सूर्य समान 
रीतिसे सबको प्रकाश देता है, हवा समान रीतिसे सबको श्वास 
लेने देती है, पृथ्वी समान रीतिसे सबको रहनेका स्थान देती 
है। इस प्रकार भगवानकी रची हुई प्रत्येक वस्तु सबको समान 
रीतिसे मिलती है। 

समताका अर्थ यह नहीं है कि समान रीतिसे सबके साथ 
रोटी-बेटी (भोजन ओर विवाह) का बर्ताव करें। व्यवहारमें 
समता तो महान्‌ पतन करनेवाली चीज है। समान बर्ताव 
यमराजका, मौतका नाम है; क्योंकि उसके बर्तावमें विषमता 
नहीं होती । चाहे महात्मा हो, चाहे गृहस्थ हो, चाहे साधु हो, 
चाहे पशु हो, चाहे देवता हो, मौत सबकी बराबर होती है। 
इसलिये यमराजको 'समवर्ती' (समान बर्ताव करनेवाला) 
कहा गया है* | अतः जो समान बर्ताव करते हैं, वे भी 
यमराज हैं| 

पशुओंमें भी समान बर्ताव पाया जाता है। कुत्ता 
ब्राह्मणकी रसोईमें जाता है तो पैर धोकर नहीं जाता। 
ब्राह्मणकी रसोई हो अथवा हस्जिनकी, बह तो जैसा है, ब्रेसा 


+ 'सम्रवर्ती परेतराट' (अमरकोष १।१। ५८८) 


ही चला जाता है; क्योंकि यह उसकी समता है। पर मनुष्यके 
लिये यह समता नहीं है, प्रत्युत महान्‌ पशुता है। समता तो यह 


' है कि दूसरेका दुःख कैसे मिटे, दूसरेको सुख कैसे हो, आराम . 


कैसे हो। ऐसी समता रखते हुए बर्तावमें पवित्रता, निर्मलता 
रखनी चाहिये। बर्ताबमें पवित्रता रखनेसे अन्तःकरण पवित्र, 
निर्मल होता है। परंतु बर्तावमें अपवित्रता रखनेसे, खान-पान 
आदि एक करनेसे अन्तःकरणमें अपवित्रता आती है, जिससे 
अशान्ति बढ़ती है । केवल बाहरका बर्ताव समान रखना शाखत 
और समाजकी मर्यादाके विरुद्ध है । इससे समाजमें संघर्ष पैदा 
होता है। 

वर्णांमें ब्राह्मण ऊँचे हैं ओर शूद्र नीचे हैं--ऐसा 
शास्त्रोंका सिद्धान्त नहीं है। ब्राह्मण उपदेशके द्वारा, क्षत्रिय 
रक्षाके द्वारा, वैश्य धन-सम्पत्ति, आवश्यक वस्तुओंके द्वारा 
ओर शूद्र शरीरसे परिश्रम करके सभी वर्णोंकी सेवा करे। 
इसका अर्थ यह नहीं है कि दूसरे अपने कर्तव्य-पालममें 
परिश्रम न करें, प्रत्युत अपने कर्तव्य-पालनमें समान रीतिसे 
सभी परिश्रम करें । जिसके पास जिस प्रकारकी शक्ति, विद्या, 
वस्तु, कला आदि है, उसके द्वारा चारों ही वर्ण चारों वर्णोकी 
सेवा करें, उनके कार्योंमें सहायक बनें। परन्तु चारों वर्णोकी 
सेवा करनेमें भेदभाव न रखें। 

आजकल वर्णाश्रमको मिटाकर पार्टीबाजी हो रही है। 
आज वर्णाश्रममें इतनी लड़ाई नहीं है, जितनी लड़ाई 
पार्टीबाजीमें हो रही है--यह प्रत्यक्ष बात है। पहले लोग 
चारों वर्णों ओर आश्रमोंकी मर्यादामें चलते थे और सुख- 
शान्तिपूर्वक रहते थे। आज वर्णाश्रमकी मर्यादाको मिटाकर 
अनेक पार्टियाँ बनायी जा रही हैं, जिससे संघर्षको बढ़ावा 
मिल रहा है। गाँवोंमें सब लोगोंको पानी मिलना कठिन हो 
रहा है | जिनके अधिकारमें कुआँ है, वे कहते हैं कि तुमने उस 
पार्टीको बोट दिया है, इसलिये तुम यहाँसे पानी नहीं भर 
सकते। माँ, बाप और ब्ेटा--तीनों अलग-अलग पार्टियोंको 
वोट देते हैं ओर घरमें लड़ते हैं। भीतरमें बैर बाँध लिया कि 
तुम उस पार्टके और हम इस पार्टके | कितना महान्‌ अनर्थ 
हो रहा हैं! 

यदि समता लानी हो तो दूसरा व्यक्ति किसी भी वर्ण, 
आश्रम, धर्म, सम्प्रदाय, मत आदिका क्यों न हो, उसे सुख 
देना है, उसका दुःख दूर करना है और उसका वास्तविक हित 
करना है। उनमें यह भेद हो सकता है कि आप राम-राम 
कहते हैं, हम कृष्ण-कृष्ण कहेंगे; आप वैष्णव हैं, हम शव 


* समता केसे करें ? + 


हैं; आप मुसलमान हैं, हम हिन्दू हैं, इत्यादि । परन्तु इससे कोई 
बाधा नहीं आती है। बाधा तब आती है, जब यह भाव रहता 
है कि वे हमारी पार्टकि नहीं हैं, इसलिये उनको चाहे दुःख होता 
रहे पर हमें और हमारी पार्टीवालोंको सुख हो जाय | यह भाव 
महान्‌ पतन करनेवाला है। इसलिये कभी किसी वर्ण आदिके 
मनुष्योंको कष्ट हो तो उनके हितकी चिन्ता समान रीतिसे होनी 
चाहिये और उन्हें सुख हो तो उससे प्रसन्नता समान रीतिसे होनी 
चाहिये। जैसे, ब्राह्मणों और हरिजनोंमें संघर्ष हुआ | उसमें 
हरिजनोंकी हार और ब्राह्मणोंकी जीत होनेपर हमारे मनमें 
प्रसन्नता हो अथवा ब्राह्मणोंकी हार और हरिजनोंकी जीत 
होनेपर हमारे मनमें दुःख हो तो यह बिषमता है, जो बहुत 
हानिकारक है | ब्राह्मणों और हरिजनों--दोनोंके प्रति ही हमारे 
मनमें हितकी समान भावना होनी चाहिये । किसीका भी अहित 
हमें सहन न हो | किसीका भी दुःख हमें समान रीतिसे खटकना 
चाहिये। यदि ब्राह्मण दुःखी है तो उसे सुख पहुँचायें और यदि 
हरिजन दुःखी है तो उसे सुख न पहुँचायें--ऐसा पक्षपात नहीं 
होना चाहिये, प्रत्युत हरिजनको सुख पहुँचानेकी विशेष चेष्टा 
होनी चाहिये | हरिजनोंको सुख पहुँचानेकी चेष्टा करते हुए भी 
ब्राह्मणोंके दुःखकी उपेक्षा नहीं होनी चाहिये । इस प्रकार किसी 
भी वर्ण, आश्रम, धर्म, सम्प्रदाय आदिको लेकर पक्षपात नहीं 
होना चाहिये। सभीके प्रति समान रीतिसे हितका बर्ताव होना 
चाहिये। यदि कोई निम्नवर्ग है और उसे हम ऊँचा उठाना 
चाहते हों तो उस वर्गके लोगोंके भावों ओर आचरणोंको शुद्ध 
और श्रेष्ठ बनाना चाहिये; उनके पास वस्तुओंकी कमी हो तो 
उसकी पूर्ति करनी चाहिये; उनकी सहायता करनी चाहिये; 
परन्तु उन्हें उकसाकर उनके हृदयोंमें दूसरे वर्गके प्रति ईर्ष्या 
और द्वेषके भाव भर देना अत्यन्त ही अहितकर, घातक है तथा 
लोक-परलोकमें पतन करनेवाला है। कारण कि ईर्ष्या, द्वेष, 
अभिमान आदि मनुष्यका महान्‌ पतन करनेवाले हैं। यदि ऐसे 
भाव ब्राह्मणोंमें हैं तो उनका भी पतन होगा और हरिजनोंमें हैं 
तो उनका भी पतन होगा। उत्थान तो सद्धावों, सद्गुणों, 
सदाचारोंसे ही होता है। 

भोजन, वस्त्र, मकान आदि निर्वाहकी वस्तुओंकी जिनके 
पास कमी है, उन्हें ये वस्तुएँ विशेषतासे देनी चाहिये, चाहे वे 
किसी भी वर्ण, आश्रम, धर्म, सम्प्रदाय आदिके क्यों न हों । 
सबका जीवन-यापन सुखपूर्वक होना चाहिये | सभी सुखी हों, 
सभी नीरोग हों, सभीका हित हो, कभी किसीको किश्िन्मात्र 


८७९ 
भी दुःख न हो*--ऐसा भाव रखते हुए यथायोग्य बर्ताव 
करना ही समता है, जो सम्पूर्ण मनुष्योंके लिये हितकर है। 
गीतामें भगवान्‌ कहते हैं-- 
विद्याविनयसम्पन्ने. ब्राह्णणं, गवि हस्तिनि। 
शुनि चैव श्रपाके चर पण्डिता: समदर्शिनः ॥ 
(५। १८) 

'ज्ञनी महापुरुष विद्या-विनययुक्त ब्राह्मणमें और 
चाण्डालमें तथा गाय, हाथी एवं कुत्तेमें भी समरूप 
परमात्माकों देखनेवाले होते हैं।' 

ब्राह्मण ओर चाण्डालमें तथा गाय, हाथी एवं कुत्तेमें 
व्यवहारकी विषमता अनिवार्य है। इनमें समान बर्ताव शास्त्र 
भी नहीं कहता, उचित भी नहीं और कर सकते भी नहीं । जैसे 
पूजन विद्या-विनययुक्त ब्राह्मणका ही हो सकता है न कि 
चाण्डालका; दूध गायका ही पीया जाता है, न कि कुतियाका; 
सवारी हाथीकी ही हो सकती है न कि कुत्तेकी। इन पाँचों 
प्राणियोंका उदाहरण देकर भगवान्‌ मानो यह कह रहे हैं कि 
इनमें व्यवहारकी समता सम्भव न होनेपर भी तत्त्वतः सबमें 
एक ही पससमात्मतत्त्व परिपूर्ण है। महापुरुषोंकी दृष्टि उस 
परमात्मतत्त्वपर ही सदा-सर्वदा रहती है। इसलिये उनकी दृष्टि 
कभी विषम नहीं होती । 

यहाँ एक श्ज हो सकती है कि दृष्टि विषम हुए बिना 
व्यवहारमें भिन्नता कैसे होगी ? इसका समाधान यह है कि 
अपने शरीरके सब अड्जों- (मस्तक, पैर, हाथ, गुदा आदि) में 
हमारी दृष्टि अर्थात्‌ अपनेपन और हितकी भावना समान रहती 
है, फिर भी हम उनके व्यवहारमें भेद रखते हैं; जैसे-- 
किसीको पैर लग जाय तो क्षमा-याचना करते हैं पर किसीको 
हाथ लग जाय तो क्षमा-याचना नहीं करते । प्रणाम मस्तक 
और हाथोंसे करते हैं, पैरोंसे नहीं। गुदासे हाथ लगनेपर हाथ 
धोते हैं, हाथसे हाथ लगनेपर नहीं । इतना ही नहीं एक हाथकी 
अंगुलियोंमें भी व्यवहारमें भेद रहता है। किसीको तर्जनी 
अंगुली दिखाने और अँगूठा दिखानेका भेद तो सब जानते ही 
हैं। इस प्रकार शरीरके भिन्न-भिन्न अड्लेंके व्यवहारमें तो भेद 
होता है पर आत्मीयतामें भेद नहीं होता। इसलिये शरीरके 
किसी भी पीड़ित अड्ढडकी उपेक्षा नहीं होती। व्यवहारमें भेद 
होनेपर भी पीड़ा मिटानेमें हम समानताका व्यवहार करते हैं। 
चरीरके सभी अड्रॉके सुख-दुःखमें हमार एक ही भाव रहता 
है। इसी प्रकार प्राणियोंमें खान-पान, गुण, आचरण, जाति 


* सर्वे भवन्तु सुखिनः सर्वे सन्तु निरामयाः। सर्वे भद्राणि पह्यन्तु मा कथ्निद्‌ दुःखभाग्भवेत्‌ ॥ 
न्तुसु $ रा 

आदिका भेद होनेसे उनके साथ ज्ञानी महापुरुषोंके व्यवहारमें 
भी भेद होता है और होना भी चाहिये। परन्तु उन सब 
प्राणियोंमें एक ही परमात्मतत्त्व परिपूर्ण होनेके कारण 
महापुरुषकी दृष्टिमें भेद नहीं होता। उन प्राणियोंके प्रति 
महापुरुषकी आत्मीयता, प्रेम, हित, दया, आदिके भावमें कभी 
फरक नहीं पड़ता। उनके अन्तःकरणमें राग-द्वेष, ममता, 
आसक्ति, अभिमान, पक्षपात, विषमता आदिका सर्वथा 
अभाव होता है। जैसे अपने शरीसर्के किसी अड्गका दुःख दूर 
करनेकी चेष्टा स्वाभाविक होती है, वैसे ही पता लगनेपर दूसरे 
प्राणीका दुःख दूर करनेकी ओर उसे सुख पहुँचानेकी चेष्टा भी 


* साधन-सुधा-सिन्धु * 


दूसरी जगह भी सम देखनेकी या समबुद्धिकी ही बात आयी 
है; जैसे--'समबुद्धिर्विशिष्यते' (६।९); 'सर्वत्र 
समदर्शन:' (६। २९); 'आत्मोपम्येन सर्वत्र सम॑ पश्यति' 
(६ । ३२); सर्वत्र समबुद्धय:' (१२ |४); सम सर्वेषु 
भूतेषु''*** यः पश्यति स पश्यति' (१३ | २७); और 'सम 
पश्यन्‌ हि सर्वत्र! (१३ | २८) | 

श्रीशड्जराचार्यजी महाराज कहते हैं-- 

भावाद्वैतं सदा कुर्यात्‌ क्रियाद्वैत॑ न कुत्रचित्‌ । 

(तत्त्वोपदेश) 
'भावमें ही सदा अद्वैत होना चाहिये, क्रिया-- 


उनके द्वारा स्वाभाविक होती है। यही कारण है कि भगवानने | (व्यवहार) में कहीं नहीं' । 


यहाँ महापुरुषोंको समदर्शी कहा है, न कि समवर्ती | गीतामें 


(गीता ५। १८ की व्याख्यासे) 


तर 
| 

संघर्षका कारण 
आजकल ऐसा प्रचार किया जाता है कि जातिभेदके | जातिका स्त्री जातिसे बैर होता है। पशुओंमें भी नरकी 


कारण ही समाजमें संघर्ष होता है; अत: जातिभेदकों 
नहीं मानना चाहिये। यह बिलकुल गलत मान्यता है। 
वास्तवमें संघर्ष जातिको लेकर नहीं होता, प्रत्युत अहंकारसे 
पैदा होनेवाले स्वार्थ और अभिमानको लेकर होता है। 

सृष्टिमें जातिभेद स्वाभाविक है। विभिन्न देशोंमें 
मनुष्योंकी अनेक जातियाँ विद्यमान हैं। केवल मनुष्यमें 
ही नहीं, प्रत्युत पशु-पक्षी, वृक्ष-लता आदिमें भी जातिभेद 
स्वाभाविक विद्यमान है। गाय, भैंस, भेड़, बकरी, घोड़ा, 
ऊँट, कुत्ता आदिकी अनेक जातियाँ हैं और उनकी एक- 
एक जातिमें भी अनेक भेद हैं। जातिसे ही उनके गुणोंकी 
पहचान होती है। इनका क्रय-विक्रय करनेवाले लोग 
इनकी जातियोंसे भलीभाँति परिचित होते हैं। जातिको 
देखकर ही इनका मूल्य लगाया जाता है। ऐसे ही वृक्षोंमें 
भी एक-एक वृक्षकी अनेक जातियाँ होतीं हैं। फलों 
तथा सब्जियोंमें और अनाजोंमें भी अनेक जातियाँ होती 
हैं। इस जातिभेदका कारण यह है कि सृष्टि विषम है 
और इसमें एक समान दीखनेवाली दो चीजें भी बास्तवमें 
समान नहीं होतीं। अत: वैरका कारण जाति नहीं है। 
स्वार्थ और अभिमानको लेकर ही वैर पैदा होता है, जो 
कि आसुरी सम्पत्ति है। 

एक बात यह भी देखनेमें आती है कि अलग- 
अलग जातिमें परस्पर लड़ाई या बैर नहीं होता, प्रत्युत 
एक ही जातिमें परस्पर स्वार्थ और अभिमानकों लेकर 


लड़ाई नरसे और मादाकी लड़ाई मादासे होती है। जैसे, 
कुत्ता कुत्तासे ही लड़ता है और कुतिया कुतियासे ही 
लड़ती है, दूसरा इस लड़ाईमें सहायकमात्र होता है। 
बन्दरोंमें भी बँदरियोंके समूहमें एक बन्दर होता है। 
अगर किसी बँदरीका नर बच्चा पैदा होता है तो वह 
उसको लेकर भाग जाती है; क्योंकि अपने भोगका स्वार्थ 
रहनेसे बन्दर उस नर बच्चेको मार डालता है! परन्तु 
मादा बच्चा पैदा होनेपर वह उसको नहीं मारता। यही 
बात कुत्तोंमें भी पायी जाती है। नर बच्चा पैदा हो तो 
उसको कुत्ता मार देता है और मादा बच्चा पैदा हो तो 
उसको कुतिया मार देती है। 

ब्राह्मण, क्षत्रिय, वैश्य और शूद्रके बीच परस्पर 
लड़ाई या बैर नहीं होता। ब्राह्मणका ब्राह्मणसे, क्षत्रियका 
क्षत्रियसे, वैश्यका वैश्यसे और शूद्रका शूद्रसे वैर होता 
है। तात्पर्य है कि जहाँ एक जीविका होती है, वहीं 
स्वार्थवश लड़ाई होती है। अगर सब काममें सबका 
अधिकार मान लिया जाय तो इससे संघर्ष बहुत ज्यादा 
बढ़ेगा। कारण कि ऐसा माननेसे जिस जीविकासे अधिक 
रुपये, मान-बड़ाई आदि प्राप्त होते हों, उसको सब करने 
लगेंगे और जिस जीविकामें रुपये, मान-बड़ाई आदि 
कम प्राप्त होते हों, उसको कोई नहीं करेगा। ऊँचा काम 
सब करना चाहेंगे, पर नीचा काम कोई करना नहीं 
चाहेगा। जैसे, पहले राज्यके लिये केवल राजपूत ही 


बैर होता है। जैसे, पुरुष जातिका पुरुष जातिसे ओर स्त्री | लड़ते थे, पर अब राज्यके लिये सभी लड़ते हैं। पहले 


*संघर्धका कारण * 

चारों वर्ण अपना-अपना कार्य करते थे, पर अब चोरों 
वर्णोंके कामोंमें सबका अधिकार होनेसे संघर्ष भी कम- 
से-कम सोलह गुना तो बढ़ेगा ही! पहले लोग अपने- 
अपने वर्ण और आश्रमकी मर्यादामें चलते थे और सुख- 
शान्तिपूर्वक रहते थे। परन्तु आज वर्णाश्रमकी मर्यादाको 
मिटाकर स्वार्थवश अनेक पार्टियाँ बन रही हैं, जो राज्यके 
लिये आपसमें लड़ती हैं। दूसरे सम्प्रदायवालोंके वोटके 
लिये हिन्दू ही हिन्दुओंका नाश कर रहे हैं! माँ, बाप 
और बेटा-तीनों अलग-अलग पार्टियोंकों वोट देते हैं 
और घरमें लड़ते हैं! प्रचार तो यह किया जाता है कि 
सबमें परस्पर एकता होनी चाहिये, पर वास्तवमें एक 
एकता हो रही है अर्थात्‌ माँ अलग, बाप अलग, पत्नी 
अलग, बेटा अलग, भाई अलग--सब एक-एक हो रहे 
हैं। कारण यह है कि वर्णाश्रमकी रचना तो मर्यादा, 
कर्तव्यको लेकर हुई थी, पर पार्टियोंकी रचना स्वार्थको 
लेकर हुई है। 

स्वार्थ और अभिमानके कारण ही विभिन्न वर्ण, 
आश्रम, सम्प्रदाय आदिके मनुष्योंमें अपने वर्ण आदिका 
पक्षपात रहता हैं, जिससे वे अपने वर्ण आदिका मण्डन 
और दूसरे वर्ण आदिका खण्डन करते हैं। इस विषयमें 
एक कहानी है। एक वेश्या थी। उसके मनमें विचार 
आया कि मेरा कल्याण कैसे हो? अपने कल्याणके लिये 
वह साधुओंके पास गयी। उन्होंने कहा कि तुम साधुओंका 
संग करो। साधु त्यागी होते हैं, इसलिये उनकी सेवा 
करो तो कल्याण होगा। फिर वह ब्राह्मणोंके पास गयी 
तो उन्होंने कहा कि साधु तो बनावटी हैं, पर हम जन्मसे 
ब्राह्मण हैं। ब्राह्मण सबका गुरु होता है। अत: तुम 
ब्राह्मणोंकी सेवा करो तो कल्याण होगा। इसके बाद वह 
संन्‍्यासियोंके पास गयी तो उन्होंने कहा कि संन्‍्यासी 
सब वर्णोका गुरु होता है, इसलिये उसकी सेवा करनेसे 
कल्याण होगा। फिर वह बैरागियोंके पास गयी तो 
उन्होंने कहा कि बैरागी सबसे तेज होता 'है; अतः: 
उसकी सेवा करो तो कल्याण होगा। फिर वह अलग- 
अलग सम्प्रदायोंके गुरुओंके पास गयी तो उन्होंने कहा 
कि हम सबसे ऊँचे हैं, शेष सब पाखण्डी हैं। तुम हमारी 
चेली बन जाओ, हमारेसे मन्त्र लो, तब्र हम वह बात 
बतायेंगे, जिससे तुम्हारा कल्याण हो जायगा। इस प्रकार 
वह वेश्या जहाँ भी गयी, वहीं उसको अपने-अपने वर्ण, 
आश्रम, मत, सम्प्रदाय आदिका पक्षपात दिखायी दिया। 


यह देखकर उसके मनमें आया कि अब तत्त्व समझमें 
आ गया। युक्ति हाथ लग गयी! साधु कहते हैं कि 
साधुओंको पूजो, ब्राह्मण कहते हैं कि ब्राह्मणोंको पूजो 
तो हम क्‍यों न वेश्याओंको पूजें! ऐसा सोचकर उसने 
वेश्याभोज करनेका विचार किया। उसमें सब वेश्याओंकों 
निमन्त्रण दिया। निश्चित समयपर सब वेश्याएँ वहाँ 
आने लगीं। 

उस गाँवके बाहर एक विरक्त, त्यागी सन्त रहते 
थे। उन्होंने देखा तो विचार किया कि आज क्‍या बात 
है? जब उनको मालूम हुआ कि आज वेश्याभोज हो रहा 
है तो वे वेश्याको क्रियात्मक शिक्षा देनेके लिये वहाँ 
पहुँच गये। रसोई बन रही थी। रसोई बनानेवालोंने 
पकाये हुए चावलोंका पानी (माँड) नालीमें गिराया। 
वेश्या छतपर खड़ी होकर जिधर देख रही थीं, उधर 
बाबाजी बैठ गये और उस मॉड्से हाथ धोने लगे। 
वेश्याने देखा तो बोली कि बाबाजी, यह क्‍या कर रहे 
हो? बाबाजीने कहा कि तू अन्धी है क्या? तेरेको दिखायी 
नहीं देता, मैं तो अपने हाथ धो रहा हूँ! बेश्याने बाबाजीको 
ऐसा करनेसे रोका तो वे माने नहीं। वेश्या उतरकर नीचे 
आयी और बोली कि बाबाजी, यह चावलोंका पानी है, 
इससे तो हाथ और मैले होंगे! आप साफ पानीसे हाथ 
धोओ। बाबाजीने कहा कि अगर इससे हाथ मैले हो 
जायेंगे तो क्या वेश्याएँ ज्यादा साफ, निर्मल हैं, जिससे 
इनकी सेवासे कल्याण हो जायगा? हाथ मैले पानीसे 
साफ होते हैं या साफ पानीसे ? यह सुनकर वेश्याको 
होश आया कि बाबाजी बात तो ठीक कहते हैं। तो फिर 
कल्याण कैसे होगा? बाबाजी बोले--जिस सन्तमें किसी 
मत, सम्प्रदाय आदिका पक्षपात, आग्रह न हो, जिसके 
आचरण शुद्ध हों, जिसके भीतर एक ही भाव हो कि 
जीवका कल्याण कैसे हो, जिसमें किसी प्रकारकी कामना 
न हो--वह सन्त चाहे स्त्री हो या पुरुष, साधु हो या 
ब्राह्मण, किसी भी चर्ण, आश्रम, सम्प्रदाय आदिका क्‍यों 
न हों, उस सन्‍्तका संग करो, उनकी बातें सुनो तो 
कल्याण होगा। 

तात्पर्य यह हुआ कि जहाँ स्वार्थ और अभिमान 
होगा, भोग और संग्रहकी इच्छा होंगी, वहाँ आसुरी 
सम्पत्ति आयेगी ही। जहाँ आसुरी सम्पत्ति आयेगी, वहाँ 
शान्ति नहीं रहेगी, प्रत्युत अशान्ति होगी, संघर्ष होगा, 
पतन होगा। 


८८२ * साधन-सुधा-सिन्धु * 


तब्रिविध नरकस्येदं द्वारं नाशनमात्मन:। “काम, क्रोध और लोभ--ये तीन प्रकारके नरकके 
काम: क्रोधस्तथा लोभस्तस्मादेतत्वयं त्यजेत्‌ु॥ | दरवाजे जीवात्माका पतन करनेवाले हैं, इसलिये इन 
(गीता १६ । २१) | तीनोंका त्याग कर देना चाहिये।' 


<८२ 


* साधन-सुधा-सिन्धु * 


गृहस्थमें केसे रहें ? 


रुद्रो मुण्डधरो भुजड्सहितो गोरी तु सद्धुपणा 
स्कन्दः शम्भुसुतः: पडाननयुतस्तुण्डी च लम्बोदरः । 
सिंहक्रेलिममूषकं च बृषभस्तेषां निज वाहन- 
मित्थ शम्भुगृहे विभिन्नमतिषु चैक्‍्य सदा बर्तते ॥ 
भगवान्‌ शंकर मुण्डमाला एवं सर्प धारण किये 
हुए रहते हैं और पार्वती सुन्दर-सुन्दर आभूषण धारण 
किये हुए रहती हैं। शंकरके पुत्र कार्तिकेय छः मुखवाले 


तथा गणेश हूम्बी सूँड़ँ और बड़े पेटवाले हैं। भगवान्‌ 


शंकर आदिके अपने-अपने वाहन--बैल, सिंह, मोर 
और मृषक भी आपसमें एक-एकका भक्षण करनेवाले हैं। 
ऐसा होनेपर भी भगवान्‌ शंकरके विभिन्न (परस्पर- 
विरुद्ध) स्वभाववाले परिवारमें सदा एकता रहती है। 
[ इसी प्रकार गृहस्थमें विभिन्न स्वभाववालेके साथ 
अपने अभिमान और सुखभोगका त्याग करके दूसरोंके 
हित और सुखका भाव रखते हुए आपसमें प्रेमपूर्वक 
एकता रहनी चाहिये। ] 


क्तत- हु -ननन 
गृहस्थ-धर्म 


सानन्दं सदन सुताश्ष सुधियः कान्ता न दुर्भाषिणी 
सन्मित्र सुधन॑ स्वयोधिति रतिश्वाज्ञापपा: सेवकाः । 
आतिथ्यं॑ शिवपूजनं. प्रतिदिन मृष्टात्नपानं गृहे 
साधो: सड्रमुपासते हि सतते धन्यो गृहस्थाश्रमः ॥ 
“घरमें सब सुखी हैं, पुत्र बुद्धिमान्‌ हैं, पत्नी मधुरभाषिणी 
है, अच्छे मित्र हैं, अपनी पत्नीका ही संग है, नौकर आज्ञापरायण 


हैं, प्रतिदिन अतिथि-सत्कार एवं भगवान्‌ शंकरका पूजन होता 


है, पवित्र एवं सुन्दर खान-पान है ओर नित्य ही सन्‍्तोंका संग 
किया जाता है--ऐसा जो गुहस्थाश्रम है, वह धन्य है !' 

प्रश्न--विवाह क्‍यों कं? क्या विवाह करना 
आवश्यक है ? 

उत्तर--हमारे यहाँ दो तरहके ब्रह्मचारी होते हैं--नेष्ठिक 
और उपकुर्बाण । जो आजीवन त्रह्मचर्यका पालन करते हैं, वे 
ष्ठिक ब्रह्मचारी' कहलाते हैं ओर जो विचारके द्वारा 
भोगेच्छाको नहीं मिटा पाते और केवल भोगेच्छाको मिटानेके 
लिये ही विवाह करते हैं, वे 'उपकुर्वाण ब्रह्मचारी' कहलाते हैं। 
तात्पर्य है कि जो विचारके द्वारा भोगेच्छाको न मिटा सके, वह 
विवाह करके देख ले, जिससे यह अनुभव हो जाय कि यह 
भोगेच्छा भोग भोगनेसे मिटनेवाली नहीं है। इसलिये गृहस्थके 
बाद वानप्रस्थ और संन्यास-आश्रममें जानेका विधान किया 
गया है । सदा गृहस्थमें ही रहकर भोग भोगना मनुष्यता नहीं है । 

जिसके मनमें भोगेच्छा है अथवा जो वंद्ञ-परम्परा चलाना 
चाहता है और (वंश-परम्परा चलानेके लिये) उसका कोई 
भाई नहीं है, उसको केवल भोगेच्छा मिटानेके उद्देश्यसे 


अथवा वंश-परम्परा चलानेके लिये विवाह कर लेना चाहिये | 
अगर उपर्युक्त दोनों इच्छाएँ न हों तो विवाह करनेकी जरूरत 
नहीं है। शाख्त्रोंमें निवृत्तिको सर्वश्रेष्ठ बताया गया है-- 
“निवृत्तिस्तु महाफला |! 

प्रश्न--कलियुगमें तो संन्यास लेना मना किया गया हैं, 


| अतः मनुष्य निवृत्ति कैसे करे ? 


उत्तर--कलियुगमें संन्यास लेना इसलिये मना किया 
गया हैं कि कलियुगमें संन्यास-धर्मका पालन करनेमें बहुत 
कठिनता पड़ती है, जिससे मनुष्य ठीक तरहसे संन्यास-धर्मको 
निभा नहीं सकता। अतः जैसे सरकारी कर्मचारी नोकरीसे 
रिटायर होते हैं, ऐसे ही मनुष्यको घरसे रिटायर हो जाना चाहिये 
ओर बेटों-पोतोंको काम-धैंधा सौंपकर घरमें रहते हुए ही 
भजन-स्मरण करना चाहिये। यदि बेटे चाहते हों तो घरसे 
केवल भोजन, वस्त्र आदि निर्वाहमात्रका सम्बन्ध रखना 
चाहिये। यदि बेटे न चाहें तो निर्वाहमात्रका सम्बन्ध भी छोड़ 
देना चाहिये। निर्वाह कैसे होगा, इसकी चिन्ता नहीं करनी 
चाहिये; क्योंकि-- 
प्रार्थ पहले रचा, पीछे रचा सरीर। 
तुलसी चिन्ता क्‍यों करे, भज ले श्रीरघुबीर ॥ 
प्रश्न--गृहस्थका खास धर्म क्या है ? 
उत्तर-ह्रह्मचर्य, गृहस्थ, वानप्रस्थ और संन्यास--इन 
चारों आश्रमोंकी सेवा करना गृहस्थका खास धर्म है; क्योंकि 
गृहस्थ ही सबका माँ-बाप है, पालक है, संरक्षक है अर्थात्‌ 
गृहस्थसे ही ब्रह्मचारी, गृहस्थ, वानप्रस्थ और संन्यासी उत्पन्न 


* गहस्थमें केसे रहें ? * 

होते हैं और पालित एवं संरक्षित होते हैं। अतः चारों 
आश्रमोंका पालन-पोषण करना गृहस्थका खास धर्म है। 

अतिथि-सत्कार करना; गाय-भैंस, भेड़-बकरी आदिको 
सुख-सुविधा देना; घरमें रहनेवाले चूहे आदिको भी अपने 
घरका सदस्य मानना; उन सबका पालन-पोषण करना 
गृहस्थका खास धर्म है। ऐसे ही देवता, ऋषि-मुनिकी सेवा 
करना, पितरोंको पिण्ड-पानी देना, भगवान्‌को विशेषतासे सेवा 
(भजन-स्मरण) करना गृहस्थका खास धर्म है। 

प्रश्न--गृहस्थाश्रममें कैसे रहना चाहिये ? 

उत्तर--यह मनुष्य-शरीर और इसमें भी गृहस्थ-आश्रम 
उद्धार करनेकी पाठशाला है। भोग भोगने और आराम 
करनेके लिये यह मनुष्य-शरीर नहीं है। 'एहि तन कर फल 
बिषय न भाई” (मानस, उत्तर० ४४ | १) । शास्त्रविहित यज्ञ 
आदि कर्म करके ब्रह्मलेक आदि लोकोंकी प्राप्ति करना भी 
खास बात नहीं है; क्योंकि वहाँ जाकर फिर पीछे लोटकर 
आना ही पड़ता है--'आज्रह्मभुवनाल्‍लोका: पुनरावर्तिन:' 
(गीता ८ । १६) । अतः प्राणिमात्रके हितकी भावना रखते हुए 
गृहस्थ-आश्रममें रहना चाहिये और अपनी शक्तिके अनुसार 
तन, मन, बुद्धि, योग्यता, अधिकार आदिके द्वारा दूसरोंको 
सुख पहुँचाना चाहिये। दूसरोंको सुख-सुविधाके लिये अपने 
सुख-आरामका त्याग करना ही मनुष्यकी मनुष्यता है। 

प्रश्न--गृहस्थमें काम-घंधा करते हुए जो हिंसा होती है, 
उससे छुटकारा कैसे हो ? 

उत्तर-गृहस्थमें रोज ये पाँच हिंसाएँ होती हैं-- 
(१) जहाँ रसोई बनती है, वहाँ आगमें चींटी आदि छोटे-छोटे 
जीव मरते हैं, लकड़ियोंमें रहनेवाले जीव मरते हैं, आदि । 
(२) जहाँ जल रखते हैं, वहाँ घड़ा इधर-उधर करने आदिसे 
भी जीव मरते हैं। (३) झाड़ लगाते समय बहुत-से जीव 
मरते हैं। (४) चक्कीमें अनाज पीसते समय भी बहुत-से जीव 
पीसे जाते हैं। (५) ऊखलमें चावल आदि कूटते समय भी 
जीव मरते हैं। इन हिंसाओंसे छूटनेके लिये गृहस्थको प्रतिदिन 
बलिवैश्वदेव, पञ्ञममहायज्ञ करना चाहिये। जो सर्वथा 
भगवानके ही शरण हो जाता है, उसको यह हिंसा नहीं 
लगती | वह सम्पूर्ण पापोंसे मुक्त हो जाता है | 

प्रश्न--हम चक्की नहीं चलाते, धान नहीं कूटते तो हमें 
हिंसा नहीं लगेगी ? 

उत्तर--आप पीसा हुआ आटा, कूटा हुआ धान अपने 
काममें लेते हैं तो उस आटेको पीसनेमें, धानको कूटनेमें जो 
हिंसा हुई है, वह आपको लगेगी ही। 

प्रश्न--खेतीमें अनेक जीवोंकी हिंसा होती है, तो क्या 
किसान खेती न करे ? 

उत्तर--खेती जरूर करे, पर खयाल रखे कि हिंसा न 
हो । किसानके लिये खेती करनेका विधान होनेसे उसको पाप 
कम लगता है, अतः उसको पापसे डरकर अपने कर्तव्यका 
त्याग नहीं करना चाहिये। हाँ, जहाँतक बने, हिंसा न हो, ऐसी 
सावधानी अवश्य रखनी चाहिये । 

प्रभ--आजकल किसानलोग फसलकी सुरक्षाके लिये 
जहरीली दवाएँ छिड़कते हैं तो क्या यह ठीक है ? 

उत्तर--किसानको यह काम कभी नहीं करना चाहिये। 
पहले लोग ऐसी हिंसा नहीं करते थे तो अनाज सस्ता मिलता 
था। आजकल हिंसा करते हैं तो अनाज महँगा मिलता है। 
दीखनेमें तो ऐसा दीखता है कि जीवोंको मार देनेसे अनाज 
अधिक होता है, पर इसका परिणाम अच्छा नहीं होगा। 

प्रश्न--शासतरोंमें गृहस्थपर पाँच ऋण बताये गये हैं-- 
पितृऋण, देवऋण, ऋषिऋण, भूतऋण और मनुष्यकऋ्रण। 
इनमेंसे पितऋण क्या है और उससे छूटनेका उपाय क्या है ? 

उत्तर--माता-पिता, दादा-दादी, परदादा-परदादी, नाना- 
नानी, परनाना-परनानी आदिके मरनेपर जो कार्य किये जाते हैं, 
वे सब 'प्रेतकार्य' हैं ओर परम्परासे श्राद्ध-तर्पण करना, 
पिण्ड-पानी देना आदि जो कार्य पितरोंके उद्देश्यसे किये जाते 
हैं, वे सब 'पित॒कार्य' हैं। मरनेके बाद प्राणी देवता, मनुष्य, 
पशु-पक्षी, भूत-प्रेत, वक्ष-छता आदि किसी भी योनिमें चला 
जाय तो उसकी 'पितर' संज्ञा होती है। 

माता-पिताके रज-वीर्यसे शरीर बनता है। माताके दूधसे 
और पिताके कमाये हुए अन्नसे शरीरका पालन-पोषण होता 
है। पिताके धनसे शिक्षा एवं योग्यता प्राप्त होती है। 
माता-पिताके उद्योगसे विवाह होता है । इस तरह पुत्रपर माता- 
पिताका, माता-पितापर दादा-दादीका और दादा-दादीपर 
परदादा-परदादीका ऋण रहता है। परम्परासे रहनेवाले इस 
पितऋणसे मुक्त होनेके लिये, पितरोंकी सद्गतिके लिये उनके 
नामसे पिण्ड-पानी देना चाहिये। श्राद्ध-तर्पण करना चाहिये | 

पुत्र जन्मभर माता-पिता आदिके नामसे पिण्ड-पानी देता 
है, पर आगे पिण्ड-पानी देनेके लिये सन्तान उत्पन्न नहीं करता 
तो बह पितऋणसे मुक्त नहीं होता अर्थात्‌ उसपर पितरोंका 
ऋण रहता है। परन्तु सन्तान उत्पन्न होनेपर उसपर पितृऋण 
नहीं रहता, प्रत्युत वह पितऋण सन्तानपर आ जाता है। पितर 
पिण्ड-पानी चाहते हैं; अतः पिण्ड-पानी मिलनेसे वे सुखी 
रहते हैं और न मिलनेसे वे दुःखी हो जाते हैं। पुत्रकी 

» साधन-सुधा-सिन्धु * 


सन्तान न होनेसे भी वे दुःखी हो जाते हैं कि आगे हमें 
पिण्ड-पानी कोन देगा ! 

प्रश्न--क्या पितरोंके नामसे दिया हुआ उनको मिल 
जाता है ? 

उत्तर--पितरोंके नामसे जो कुछ दिया जाय, वह सब 
उनको मिल जाता है। वे चाहे किसी भी योगिमें क्यों न हों, 
उनके नामसे दिया हुआ पिण्ड-पानी उनको उसी योनिके 
अनुसार खाद्य या पेय पदार्थके रूपमें मिल जाता है। जैसे, 
पितर पशुयोनिमें हों तो उनके नामसे दिया हुआ अन्न उनको 
घास बनकर मिल जायगा और देवयोनिमें हों तो अमृत बनकर 
मिल जायगा। तात्पर्य है कि जैसी वस्तुसे उनका निर्वाह होता 
हो, वैसी वस्तु उनको मिल जाती है। जेसे हम यहाँसे 
अमेरिकामें किसीको मनीआर्डरके द्वारा रुपये भेजें तो वे वहाँ 
डालर बनकर उसको मिल जाते हैं, ऐसे ही हम पितरोंके 
नामसे पिण्ड-पानी देते हैं, दान-पुण्य करते हैं, तो वह जिस 
योनिमें पितर हैं, उसी योनिके अनुसार खाद्य या पेय पदार्थके 
रूपमें पितरोंकी मिल जाता है। 

आज हमें बड़े आदरसे जो रोटी-कपड़ा आदि मिलता है 
वह हमारे पूर्वकृत पुण्योंका फल भी हो सकता है और हमारे 
पूर्वजन्मके पुत्र-पौत्रादिकोंके द्वारा किये हुए श्राद्ध-तर्पणका 
फल भी हो सकता है, पर है यह हमारा प्रारब्ध ही । 

जैसे किसीने बैंकमें एक लाख रुपये जमा किये | उनमेंसे 
उसने कुछ अपने नामसे, कुछ पत्नीके नामसे ओर कुछ पुत्रके 
नामसे जमा किये, तो वह अपने नामसे जमा किये हुए पैसे 
ही निकाल सकता है, अपनी पत्नी ओर पुत्रके नामसे जमा 
किये हुए पैसे नहीं। वे पैसे तो उसकी पत्नी और पुत्रको ही 
मिलेंगे। ऐसे ही पितरोंके नामसे जो पिण्ड-पानी दिया जाता है 
वह पिंतरोंकों ही मिलता है, हमें नहीं। हाँ, हम जीते-जी 
गयामें जाकर अपने नामसे पिण्ड-पानी देंगे तो मरनेके बाद 
वह हमें ही मिल जायगा | गयामें तो पशु-पक्षीके नामसे दिया 
हुआ पिष्ड-पानी भी उनको मिल जाता है। एक सज्जनका 
अपनी गायपर बड़ा स्नेह था। बह गाय मर गयी तो वह 
उसको स्वप्रमें बुहत दुःखी दिखायी दी। उसने गयामें जाकर 
उस गायके नामसे पिण्ड-पानी दिया। फिर बह गाय स्वप्रमें 
दिखायी दी तो वह बहुत प्रसन्न थी। 

जैसे हमारे पास एक तो अपना कमाया हुआ धन है और 
एक पिता, दादा, परदादाका कमाया हुआ धन है तो अपने 
कमाये हुए धनपर ही हमारा अधिकार हैं; पिता, दादा आदिके 
कमाये हुए धनपर हमारा उतना अधिकार नहीं है। बंश- 


परम्पराके अनुसार पिता, दादा आदिके धनपर हमारे पुत्र- 
पोत्रोंका अधिकार है। ऐसे ही पितरोंको बंश-परम्पराके 
अनुसार पुत्र-पौत्रोंका दिया हुआ पिण्ड-पानी मिलता है। 
अतः पुत्र-पोत्नोंपर पिता, दादा आदिके पिण्ड-पानी देनेका 
दायित्व है। 

एक पितृलोक भी है, पर मरनेके बाद सब पितृलोकमें 
ही जाते हों--यह कोई नियम नहीं है। कारण कि 
अपने-अपने कमेके अनुसार ही सबकी गति होती है। 

फप्रश्न--यदि किसीके माता-पिता (पितर) मुक्त हो गये 
हैं, भगवद्धाममें चले गये हैं तो उनके नामसे दिये हुए 
पिण्ड-पानीका क्‍या होगा ? 

उत्तर--पुत्रको तो यह पता नहीं रहता कि मेरे माता-पिता 
मुक्त हो गये, भगवद्धाममें चले गये; पर वह उनके नामसे 
आदरपूर्वक जो पिण्ड-पानी देता है, दान-पुण्य करता है, वह 
सब उसके नामपर जमा हो जाता है ओर मरनेके बाद उसीको 
मिल जाता है । जैसे, हम किसीके नामसे बम्बई पैसे भेजते हैं 
पर वह व्यक्ति वहाँ नहीं है तो वे पैसे वापिस हमें ही मिल 
जाते हैं । 

प्रश्न-क्या सन्तान उत्पन्न किये बिना भी मनुष्य 
पितऋणसे छूट सकता हैं ? 

उत्तर--हाँ, छूट सकता है | जो भगवान्‌के सर्वथा शरण 
हो जाता है, उसपर कोई भी ऋण नहीं रहता-- 
देवर्षिभूताप्रनृणां पितृर्णां न किल्डरो नायमृणी चर राजन । 
सर्वात्मना यः शरणं दशरण्यं गतो मुकुन्दं परिहत्य कर्तम्‌॥ 

(श्रीमद्भधा० ११५ ।५।४१) 

राजन! जो सारे कार्योकों छोड़कर सम्पूर्णरूपसे 
शरणागतवत्सल भगवानकी शरणमें आ जाता है, वह देव, 
ऋषि, प्राणी, कुटम्बीजन और पितृगण इनमेंसे किसीका भी 
ऋणी ओर सेवक (गुलाम) नहीं रहता ।' 

प्रश्न--देवकण क्या है ओर उससे छूटनेका उपाय 
कया है? 

उत्तर--वर्षा होती है, घाम तपता है, हवा चलती है 
पृथ्वी सबको धारण करती है, रात्रिमें चन्द्रमा और दिनमें सूर्य 
प्रकाश करता है, जिससे सबका जीवन-निर्वाह चलता है-- 
यह सब हमपर देवऋण है। हवन, यज्ञ करनेसे देवताओंकी 
पुष्टि होती है और हम देवऋणसे मुक्त हो जाते हैं। 

प्रश्ष--ऋषिऋरण क्‍या है और उससे छूटनेका उपाय 
क्‍या है ? | 

उत्तर--ऋषि-मुनियोंने, सन्त-महात्माओंने जो ग्रन्थ 


जिस गृहस्थमें केसे रहें ? * 


बनाये हैं, स्मृतियाँ बनायी हैं, उनसे हमें प्रकाश मिलता है 
शिक्षा मिलती है, कर्तव्य-अकर्तव्यका ज्ञान होता है; अतः 
उनका हमपर ऋण है। उनके ग्रन्थोंको पढ़नेसे, स्वाध्याय 
करनेसे, पठन-पाठन करनेसे, सन्ध्या-गायत्री करनेसे हम 
ऋषिऋणसे मुक्त हो जाते हैं । 

प्रश्न--भूतऋण वया है और उससे छूटनेका उपाय 
क्या है? 

उत्तर--गाय-भैंस, भेड़-बकरी, ऊँट-घोड़ा आदि जितने 
प्राणी हैं, उनसे हम अपना काम चलाते हैं, अपना जीवन- 
निर्वाह करते हैं। वृक्ष-छता आदिसे फल, फूल, पत्ती, लकड़ी 
आदि लेते हैं। यह हमपर दूसरोंका, प्राणियोंका ऋण है। 
पशु-पक्षियोंको घास, अन्न आदि देनेसे, जल पिलानेसे, 
वुक्ष-छता आदिको खाद और जल देनेसे हम इस भूतऋणसे 
मुक्त हो जाते हैं। 

प्रश्न--मनुष्यऋण क्या है ओर उससे छूटनेका उपाय 
क्या है ? 

उत्तर--बिना किसीकी सहायता लिये हमारा जीवन- 
निर्वाह नहीं होता | हम दूसरोंके बनाये हुए रास्तेपर चलते हैं 
दूसरोंके बनाये हुए कुएँका पानी काममें लेते हैं, दूसरोंके 
लगाये हुए पेड़-पोधोंको काममें लेते हैं, दूसरोंके द्वारा उत्पन्न 
किये हुए अन्न आदि खाद्य पदार्थोकों काममें लेते हैं---यह 
उनका हमपर ऋण है। दूसरोंकी सुख-सुविधाके लिये कुआँ 
खुदवानेसे, प्याऊ लगानेसे, बगीचा लगानेसे, रास्ता 
बनवानेसे, धर्मशाला बनवानेसे, अन्न-क्षेत्र चलानेसे हम 
मनुष्यऋणसे मुक्त हो सकते हैं। 

पितृऋण, देवऋण, ऋषिऋण, भूतऋण और मनुष्य- 
ऋण--ये पाँचों ऋण गृहस्थपर ही लागू होते हैं। जो 
भगवानके सर्वथा शरण हो जाता है, वह पितर, देवता आदि 
किसीका भी ऋणी नहीं रहता, सभी ऋणोंसे छूट जाता है। 

प्रश्न-यदि कोई सनन्‍्तान न हो तो अपने सम्बस्धियोंके 
अथवा अनाथ बालक-बालिकाओंको गोद लेना चाहिये 
या नहीं ? 

उत्तर--आजकलके जमानेमें गोद न लेना ही अच्छा हैं; 
क्योंकि अपना पैदा किया हुआ बेटा भी सेवा नहीं करता, 
आज्ञा नहीं मानता तो गोद लिया हुआ बेटा क्या निहाल 
करेगा ! यद्यपि पिण्ड-पानी देनेके लिये गोद लेनेका विधान तो 
है, पर बह पिण्ड-पानी ही नहीं देगा तो उसको गोद लेना किस 
कामका ? यदि हमारे लिये लड़केकी आवश्यकता होती तो 
भगवान दे देते। हमारे लिये लड़केकी आवश्यकता नहीं है, 

इसलिये भगवानने नहीं दिया है। अतः हम गोद लेकर अपने 
लिये आफत क्यों पैदा करें ! प्रायः ऐसा देखा गया है कि गोद 
लिये हुए लड़के माँ-बापको दुःख-ही-दुःख देते हैं, उनकी 
सेवा नहीं करते। अतः अनाथ बालकोंको पढ़ाना चाहिये, 
उनकी सेवा करनी चाहिये, उनके शरीर-निर्वाहका प्रबन्ध 
करना चाहिये। 

प्रश्न---अगर कोई बेटा नहीं होगा तो वृद्धावस्थामें हमारी 
सेवा कौन करेगा ? 

उत्तर--जिनके बेटे हैं, क्या वे सभी अपने माँ-बापकी 
सेवा करते हैं ? आजकलके बेटे तो माँ-लापकी धन-सम्पत्ति 
अपने नाम करवाना चाहते हैं ओर श्राद्ध-तर्पणको फालतू 
समझते हैं तो ऐसे बेटे क्या सेवा करेंगे ? वे तो केवल 
दुःखदायी होते हैं। वास्तवमें प्रारब्धसे जैसी सेवा बननेवाली 
है, जितना सुख-आराम मिलनेवाला है, वह तो मिलेगा ही, 
चाहे पुत्र हो या न हो। हमने यह प्रत्यक्ष देखा है कि विरक्त 
सन्तोंकी जितनी सेवा होती है, उतनी सेवा गृहस्थोंके बेटे नहीं 
करते | तात्पर्य है कि बेटा होनेसे ही सेवा होती है, यह बात 
नहीं है। 

प्रश्न--अगर कोई बेटा नहीं होगा तो मरनेके बाद हमें 
पिण्ड-पानी कौन देगा और पिण्ड-पानी न मिलनेसे हमारी गति 
कैसे होगी ? 

उत्तर--पिण्ड-पानी देनेसे पिण्ड-पानी लेनेवालोंका आगे 
जन्म-मरण चालू होता है। जैसे रास्तेमें चलनेवाला व्यक्ति 
भूख-प्यासके कारण कहीं रुक जाता है, रास्तेमें अटक जाता 
है और अन्न-जल मिलनेके बाद फिर अपने रास्तेपर चल 
पड़ता है, ऐसे ही मृतात्माओंको पिण्ड-पानी न मिलनेसे वे एक 
जगह अटक जाते हैं, रुक जाते हैं ओर पिण्ड-पानी मिलनेसे 
वे वहाँसे चल पड़ते हैं अर्थात्‌ उनकी आगे गति शुरू हो जाती 
है, उनका जन्म-मरण चालू हो जाता है; परन्तु उनकी मुक्ति, 
कल्याण नहीं होता । 

वास्तवमें मुक्ति होना, कल्याण होना सन्तानके अधीन 
किचिन्मात्र भी नहीं हैं। अगर मुक्ति सन्तानके अधीन हो तो 
मुक्ति पराधीन ही हुई ! फिर मनुष्य-जन्मकी खतन्त्रता कहाँ 
रही ? कल्याणमें, मुक्तिमें जब शरीरकी आसक्ति भी बाधक 
है, तो फिर मरनेके बाद भी पुत्रसे पिण्ड-पानीकी आशा 
कल्याण कैसे होने देगी ? वह तो बन्धनमें ही डालेगी। अतः 
जो अपना कल्याण चाहता है, उसको पुत्रैषणा (पुत्रकी 
इच्छा), लोकैषणा (संसारमें आदर-सत्कार, मान-बड़ाईकी 
इच्छा) ओर वित्तेषणा (धनकी इच्छा)--इन तीनोंका त्याग 

कर देना चाहिये, क्योंकि ये तीनों ही परमात्मप्राप्तिमें बाधक हैं । 

जिसको सन्तानकी, पिण्ड-पानीकी इच्छा है, वह जन्म- 
मरणके चक्रमें पड़े रहना चाहता हैं; क्योंकि कहीं जन्म होगा, 
तभी तो वह पिण्ड-पानी चाहेगा | अगर जन्म होगा ही नहीं तो 
पिण्ड-पानी किसको चाहिये ! 

पुत्र न होनेसे कल्याण नहीं होता--यह बात बिलकुल 
गलत है। अगर सन्तान होनेसे कल्याण होता तो सूकरीके 
ग्यारह और सर्पिणीके एक सौ आठ बच्चे होते हैं, फिर उनका 
तो कल्याण हो ही जाना चाहिये ! ऐसे ही ज्यादा बच्चेवालोंका 
कल्याण जल्दी होना चाहिये, पर वह होता नहीं । 

सन्तान हो अथवा न हो, मनुष्यको केवल भगवानमें ही 
लगना चाहिये; भगवानके परायण होकर भगवान्‌का भजन 
करना चाहिये। अगर पुत्रकी इच्छा न मिटती हो तो निःसन्तान 
मनुष्यको चाहिये कि वह श्रीरामललाको, श्रीकृष्णललाको 
अपना पुत्र मान ले और पुत्र-भावसे उनका लाड़-प्यार करे । 
वह पुत्र (भगवान्‌) जैसी सेवा करेगा, वैसी सेवा पैदा किया 
हुआ पुत्र कर ही नहीं सकता ! वह पुत्र तो लोक-परलोकका 
सब काम कर देगा। 

प्रश्न--गृहस्थमें बाल-बच्चोंके भरण-पोषण, विवाह 
आदिको लेकर अनेक चिन्ताएँ रहती हैं, उन चिन्ताओंसे 
छुटकारा कैसे पाया जा सकता है ? 

उत्तर--प्रत्येक प्राणी अपने प्रारब्धके अनुसार ही जन्मता 
है। प्रारब्धमें तीन चीजें होती हैं-“-जन्म, आयु ओर भोग ।* 
इन तीनोंमें प्राणीका 'जन्म' तो हो चुका है; उसकी जितनी 
'आयु' है, उतना तो वह जीयेगा ही; और अनुकूल-प्रतिकूल 
परिस्थितियोंका आना “भोग” है। वास्तवमें परिस्थिति किसीको 
भी सुखी-दुःखी नहीं करती, प्रत्युत मनुष्य ही अज्ञानवश 
परिस्थितिसे सुखी-दुःखी हो जाता है। 

कन्या बड़ी हो जाय तो ऐसी परिस्थितिमें उसके 
विवाहको लेकर चिन्ता नहीं करनी चाहिये; क्योंकि कन्या 
अपने प्रारब्ध (भाग्य) को लेकर ही आयी है। अतः उसको 
अनुकूल या प्रतिकूल परिस्थिति उसके प्रारब्धके अनुसार ही 
मिलेगी। माता-पिताको तो उसके विवाहके विषयमें ,ग्रह 
विचार करना है कि जहाँ हमारी कन्या सुखी रहे, वहीं उसको 
देना है। ऐसा विचार करना माता-पिताका कर्तव्य हैं। परन्तु 
हम उसको सुखी कर ही देंगे, उसको अच्छा परिवार मिल ही 
जायगा, यह उनके हाथकी बात नहीं है। अतः कर्तव्यका 


पालन तो होना चाहिये, पर चिन्ता नहीं होनी चाहिये | 

एक चिन्ता होती है ओर एक विचार होता है। चिन्ता 
अज्ञान (मूर्खता) से पैदा होती है ओर उससे अन्तःकरण मैला 
होता है, नया विकास नहीं होता। परन्तु विचारसे बुद्धिका 
विकास होता है। अतः हरेक काम कैसे करना है, किस रीतिसे 
करना है आदि विचार तो करना चाहिये, पर चिन्ता कभी नहीं 
करनी चाहिये। यदि चिन्तासे रहित होकर विचार किया जाय 
तो कोई-न-कोई उपाय जरूर मिल जाता है। 

प्रश्न-यदि बेटे वृद्धावस्थामें सेवा न करें तो क्‍या 
करना चाहिये ? 

उत्तर--बेटोंसे अपनी ममता उठा लेनी चाहिये। यही 
मानना चाहिये कि ये हमारे बेटे नहीं हैं । कोई भी सेवा न करे 
तो ऐसी अवस्थामें कुटम्बियोंसे जो सुख-सुविधा पानेकी 
आशा होती है, उसीसे दुःख होता है--“आजझ्ञा हि परम॑ दुःखं 
नैराइयं परम सुखम' | अतः उस आशाका ही त्याग कर देना 
चाहिये और असुविधामें तपकी भावना करनी चाहिये कि 
“भगवानकी बड़ी कृपासे हमें स्वतः तप करनेका अवसर मिला 
है। अगर परिवारवाले हमारी सेवा करने लग जाते तो हम 
उनकी मोह-ममतामें फँस जाते, पर भगवानने कृपा करके हमें 
फँसने नहीं दिया !' 

मनुष्य मोह-ममतामें फँस जाता है--यही उसकी 
आध्यात्मिक उन्नतिमें बाधा है। उस बाधाको जो हटाते हैं 
उनका तो उपकार ही मानना चाहिये कि ये हमें बाधारहित कर 
रहे हैं, हमारा कल्याण कर रहे हैं, उनकी हमपर बड़ी भारी 
कृपा है ! 

जीवनभर सेवा लेते रहनेसे बृद्धावस्थामें असमर्थताके 
कारण परिवारवालोंसे सेवा लेनेकी इच्छा ज्यादा हो जाती है। 
अतः मनुष्यको पहलेसे ही सावधान रहना चाहिये कि मैं सेवा 
लेनेके लिये यहाँ नहीं आया हूँ, में तो सबकी सेवा करनेके 
लिये ही यहाँ आया हूँ; क्योंकि मनुष्य, देवता, ऋषि-मुनि, 
पितर, पशु-पक्षी, भगवान्‌ आदि सबकी सेवा करनेके लिये ही 
यह मनुष्य-शरीर है। अतः किसीसे भी सुख-सुविधा महीं 
चाहनी चाहिये। अगर हम पहलेसे ही किसीसे सुख-सुविधा, 
सेवा नहीं चाहेंगे तो वृद्धावस्थामें सेवा न होनेपर भी दुःख नहीं 
होगा। हाँ, हमारे मनमें सेवा लेनेकी इच्छा न रहनेसे दूसरोंके 
मनमें हमारी सेवा करनेकी इच्छा जाग्रेत्‌ हो जायगी ! 

हरेक क्षेत्रमें वागकी आवश्यकता है। त्यागसे तत्काल 


*% सति मूले तद्दिपाको जात्यायुभोगा: | 


(योगदर्शन २। १३) 


* गृहस्थमें केसे रहें ? * 


शान्ति मिलती है। प्रतिकूल परिस्थिति आनेपर भी प्रसन्न रहना 
बड़ा भारी तप है। अन्तःकरणकी शुद्धि तपसे होती है, सुख- 
सुविधासे नहीं। सुख-सुविधा चाहनेसे अन्तःकरण अशुद्ध 
होता है। अतः मनुष्य सुख कभी चाहे ही नहीं, प्रत्युत अपने 
मन-वाणी-शरीरसे दूसरोंको सुख पहुँचाये। 

प्रश्ष--यदि परिवारमें कोई मर जाय तो मृतात्माकी 
शान्तिके लिये तथा अपना शोक दूर करनेके लिये क्‍या 
करना चाहिये ? 

उत्तर-- (१) मृतात्माके लिये विधिवत्‌ नारायणबलि, 
श्राद्ध-तर्पण आदि करना चाहिये । (२) जब-जब उसकी याद 

आये, तब-तब उसको भगवानके चरणोंमें देखना चाहिये। 
(३) उसके निमित्त गीता-पाठ, भागवत-सप्ताह, श्रीरामचरित- 
मानसका नवाहपारायण, नाम-जप, कीर्तन आदि करने 
चाहिये। (४) उसके निमित्त गरीब बालकोंको मिठाई बाँटनी 
चाहिये | मिठाई मिलनेसे बालक प्रसन्न हो जाते हैं। उनकी 
प्रसन्नतासे मृतात्माको भी शान्ति मिलती है और खुदको भी | 

सत्सक़, कथा-कीर्तन, मन्दिर, तीर्थ आदियमें जानेके 
विषयमें शोक नहीं रखना चाहिये, प्रत्युत वहाँ जरूर जाना 
चाहिये। इनमें भी सत्सड्रकी विशेष महिमा है, क्योंकि 
सत्सडसे सब प्रकारका शोक दूर होता है। 

बोलीं कि पिताजी ! मैं आपके लिये जल लायी हूँ, पी लो। 
चमारने कहा कि बेटी ! मैं अभी नन्दर्गाँवकी सीमामें हूँ; अतः 
मैं यहाँका पानी नहीं पी सकता । राधाजीने कहा कि पिताजी ! 
मैं तो बरसानेका जल लायी हूँ। उसने वह जल पी लिया 
और कहा कि बेटी ! अब तुम जाओ, मैं आता हूँ। राधाजी 
चली गयीं। चमार अपने घर पहुँचा तो उसने अपनी बेटीको 
गोदमें लेकर कहा कि बेटी ! तुमने जल पिलाकर मेरे प्राण 
बचा लिये | अगर तुम जल लेकर नहीं आती तो मेरे प्राण 
चले जाते। कन्याने कहा कि पिताजी ! मैं तो जल लेकर 
आयी ही नहीं थी | तब चमार समझ गया कि राधाजी ही 
मेरी कन्याका रूप धारण करके जल पिलाने आयी थर्थी। 
तात्पर्य है कि पहले लोग अपनी बेटीके गाँवका भी अन्न-जल 
नहीं लेते थे। 

जबतक कन्याकी सन्तान न हो जाय, तबतक उसके 
घरका अन्न-जल नहीं लेना चाहिये। परंतु कन्याकी सन्तान 
होनेपर माता-पिता कन्याके यहाँका अन्न-जल ले सकते हैं। 
कारण कि दामादने केवल पितृऋणसे मुक्त होनेके लिये ही 
दूसरेकी कन्या स्वीकार की है। उससे सन्तान होनेपर दामाद 
पितृऋणसे मुक्त हो जाता है; अतः कन्यापर माँ-बापका 
अधिकार हो जाता है, तभी तो दौहित्र अपने नाना-नानीका 
श्राद्ध-तर्पण करता है, उनको पिण्ड-पानी देता है और 
परलोकमें नाना-नानी अपने दौहित्रके द्वारा किया हुआ श्राद्ध- 
तर्पण, पिण्ड-पानी स्वीकार भी करते हैं। यदि कन्याकी सन्तान 
पुत्री हो, पुत्र न हो, तो भी उसके घरका अन्न-जल ले सकते 
हैं; क्योंकि सन्तान होनेसे कन्यादान सफल हो जाता है। 

प्रश्न--माता-पिता और पुत्र-पुत्रीका आपसमें कैसा 
व्यवहार होना चाहिये ? 

उत्तर--माता-पिताका यही भाव होना चाहिये कि 
पुत्र-पुत्रीने हमारे घर जन्म लिया है; अतः हमें इनके 
लोक-परलोकका सुधार करना है। हमें केवल अपना सुख- 
आराम नहीं देखना है, प्रत्युत 'इनका सुधार कैसे हों' इस 
भावसे पुत्र-पुत्रीपर शासन करना है, उनको अच्छी शिक्षा देनी 
है ओर समयपर ताड़ना भी करनी पड़े तो वह भी उनके हितके 
लिये ही करनी है। 

पुत्र-पुत्रीका यही भाव होना चाहिये कि जिस शरीरसे हम 
परमात्माकी प्राप्ति कर सकते हैं, महान्‌ आनन्दकी प्राप्ति कर 
सकते हैं, वह शरीर हमें माँ-बापसे मिला है; अतः हमारे द्वारा 
इनको कभी दुःख न हो | हमारे कारण इनका अपयश न हो | 
हमारे ऐसे आचरण हों, जिनसे लोगोंमें इनका आदर-सम्मान 
बढ़े। हम तीर्थ, त्रत आदि जो कुछ शुभ कर्म करें, उनका 

फल (पुण्य) माता-पिताकों ही मिले। ऐसे भावसे आपसमें 
प्रेम बढ़ेगा, वर्तमानमें परिवार सुखी होगा और भविष्यमें 
सबका कल्याण होगा | 

प्रश्न-पति और पत्नीका आपसमें कैसा व्यवहार 
होना चाहिये ? 

उत्तर--पतिका यही भाव रहना चाहिये कि यह अपने 
माता-पिता, भाई आदि सबको छोड़कर मेरे पास आयी है तो 
इसने कितना बड़ा त्याग किया है ! अतः इसको किसी तरहका 
कष्ट न हो, शरीर-निर्वाहके लिये इसको रोटी, कपड़े, स्थान 
आदिकी कमी न हो, मेरी अपेक्षा इसको ज्यादा सुख मिले। 
ऐसा भाव रखनेके साथ-साथ उसके पातिब्रत-धर्मका भी 
खयाल रखना चाहिये, जिससे वह उच्छुल्डुल न बने और 
उसका कल्याण हो जाय। 

पत्नीका यही भाव रहना चाहिये कि मैं अपने गोत्र और 
सब कुट्ठम्बियों आदिका त्याग करके इनके पास आयी हूँ तो 
समुद्र लॉंघकर अब किनारे आकर में डूब न जाऊँ अर्थात्‌ मैं 
इतना त्याग करके आयी हूँ तो अब मेरे कारण इनको दुःख 
न हो, इनका अपमान, निन्‍्दा, तिरस्कार न हो। अगर मेरे 
कारण इनकी निन्‍दा आदि होगी तो बड़ी अनुचित बात हो 
जायगी। मैं चाहे कितना ही कष्ट पा लूँ, पर इनको किज्निन्मात्र 
भी कष्ट न हो। इस तरह वह अपने सुख-आरामका त्याग 
करके पतिके सुख-आरामका खयाल रखे; उनका लोक- 
परलेक कैसे सुधरे--इसका खयाल रखे। 

प्रश्न--मास और बहूका आपसमें कैसा व्यवहार 
होना चाहिये ? 

उत्तर--सासका तो यही भाव होना चाहिये कि यह 
अपनी माँको छोड़कर हमारे घरपर आयी है और मेरे ही बेटेका 
अंग है, अतः मेरा कोई व्यवहार ऐसा नहीं होना चाहिये, 
जिसके कारण इसको अपनी माँ याद आये। 

बहूका यही भाव होना चाहिये कि मेरा जो सुहाग है 
उसकी यह खास जननी है। जो मेरा सर्वस्व है, वह इसी 
वृक्षका फल है। अतः इनका आदर होना चाहिये, प्रतिष्ठा 
होनी चाहिये। कष्ट मैं भोगूँ ओर सुख इनको मिले। ये मेरे 
साथ चाहे जैसा कड़वा बर्ताव करें, वह मेरे हितके लिये ही 
है। यह प्रत्यक्ष देखनेमें आता है कि मेरे बीमार होनेपर मेरी 
सास जितनी सेवा करती है, उतनी सेवा दूसरा कोई नहीं कर 
सकता। वास्तवमें मेरे साथ हितैषितापूर्वक जैसा सासका 
व्यवहार है, वैसा व्यवहार और किसीका दीखता नहीं और 
सम्भव भी नहीं ! इन्होंने मेंर्को बहूरानी कहा है और अपना 
उत्तराधिकार मेरेको ही दिया है। ऐसा अधिकार दूसरा कौन दे 


सकता है। इनका बदला मैं कई जन्मोंमें भी नहीं उतार । 


सकती | अतः मेरे द्वारा इनको किंचिन्मात्र भी किसी ग्रकारका 
कष्ट न हो। इसी तरह अपने भाई-बहनोंसे भी जेठ-जेठानी, 
देवर-देवरानीका आदर ज्यादा करना है। जेठ-जेठानी माता- 
पिताकी तरह और देवर-देवरानी पुत्र-पुत्रीकी तरह हैं। अतः 
यही भाव रखना चाहिये कि इनको सुख कैसे हो ! मैं केवल 
सेवा करनेके लिये ही इनके घरमें आयी हूँ; अतः मेरी 
छोटी-से-छोटी और बड़ी-से-बड़ी क्रिया केवल इनके हितके 
लिये, सुख-आरामके लिये ही होनी चाहिये । मेरे साथ इनका 
कैसा व्यवहार है--इस तरफ मुझे खयाल करना ही नहीं है; 
क्योंकि इनके कड़वे व्यवहारमें भी मेरा हित ही है। 

प्रश्न-भौजाई और देवरका आपसमें कैसा व्यवहार 
होना चाहिये ? 

उत्तर--भौजाई सीताजीकी तरह और देवर भरतकी तरह 
व्यवहार करे। सीताजी भरतको पुत्रकी तरह समझती थीं। 
कैकयीने बिना कारण रामजीकों वनमें भेज दिया, पर 
सीताजीने कभी भी भरतपर दोषारोपण नहीं किया, भरतका 
निरादर नहीं किया, प्रत्युत चित्रकूटमें जब भरतजीने सीताजीकी 
चरण-रजको अपने सिरपर चढ़ाया, तब सीताजीने उन्हें 
आशीर्वाद दिया ! ऐसे ही भोजाईको चाहिये कि देवर कितना 
ही निरादर, अपमान करे, पर वह अपना मातृभाव, हितेषीभाव 
कभी न छोड़े और देवरको चाहिये कि भौजाईका माँकी तरह 
आदर करे। यद्यपि सीताजी अवस्थामें उतनी बड़ी नहीं थीं, 
(फिर भी भरत, लक्ष्मण आदिका सीताजीमें मातृभाव था। 

प्रश्न--बहनोई और सालेका आपसमें कैसा व्यवहार 
होना चाहिये ? 

उत्तर--बहनोईका यह भाव होना चाहिये कि जैसे मेरेको 
मेरी स्त्री प्यारी लगती है, ऐसे ही मेरी खत्रीका प्यारा भाई होनेसे 
साला प्यारका पात्र है। इनके घरसे समय-समयपर कुछ-न- 
कुछ मिलता ही रहता है; अतः लोकिक दृष्टिसे देखा जाय तो 
भी फायदा-ही-फायदा है। पारमार्थिक भावमें तो त्यागकी 
मुख्यता है ही। 

सालेका यह भाव होना चाहिये कि ये मेरी बहनके ही 
आदरणीय अड्ड हैं; अतः ये मेरे भी आदरके पात्र हैं। जैसे 
बहन ओर बेटीको देनेका माहात्य है, ऐसे ही बहनका अड्ढ 
होनेसे बहनोईको भी देनेका माहात्म्य है । ये प्यारके, दानके पात्र 
हैं; अतः हृदयसे आदर करते हुए इनको देते रहना चाहिये । 

प्रश्न-भाई ओर बहनका आपसमें कैसा व्यवहार 
होना चाहिये ? 

उत्तर-प्रायः भाईकी तरफसे ही गलती होती है। 
बहनकी तरफसे कम गलती होती है । अतः भाईका यह भाव 
रहना चाहिये कि यह सुआसिनी है, दयाकी मूर्ति है, इसका 
ज्यादा आदर, प्यार करना है। ब्राह्मणको भोजन करानेका जैसा 
पुण्य होता है, वैसा ही पुण्य बहन-बेटीको देनेका होता है। 

सरकारने पिताकी सम्पत्तिमें बहनके हिस्सेका जो कानून 
बनाया है, उससे भाई-बहनमें लड़ाई हो सकती है, मनमुटाव 
होना तो बहुत मामूली बात है। वह जब अपना हिस्सा माँगेगी, 
तब बहन-भाईमें प्रेम नहीं रहेगा। हिस्सा पानेके लिये जब 
भाई-भाईमें भी खटपट हो जाती है, तो फिर भाई-बहनमें 
खटपट हो जाय, इसमें कहना ही क्‍या हैं! अतः इसमें 
बहनोंको हमारी पुरानी रिवाज (पिताकी सम्पत्तिका हिस्सा न 
लेना) ही पकड़नी चाहिये, जो कि धार्मिक और शुद्ध है। धन 
आदि पदार्थ कोई महत्त्वकी वस्तुएँ नहीं हैं। ये तो केवल 
व्यवहारके लिये ही हैं। व्यवहार भी प्रेमको महत्त्व देनेसे ही 
अच्छा होगा, धनको महत्त्व देनेसे नहीं। धन आदि पदार्थोका 
महत्त्व वर्तमानमें कलह करानेवाला और परिणाममें नरकोंमें ले 
जानेवाला है। इसमें मनुष्यता नहीं है। जैसे, कुत्ते आपसमें 
बड़े प्रेमसे खेलते हैं, पर उनका खेल तभीतक है, जबतक 
उनके सामने रोटी नहीं आती | रोटी सामने आते ही उनके बीच 
लड़ाई शुरू हो जाती है ! अगर मनुष्य भी ऐसा ही करे तो 
फिर उसमें मनुष्यता क्या रही ? 

धर्मको, अपने कर्तव्यको, भगवान्‌ और ऋषियोंकी 
आज्ञाको और त्यागको महत्त्व देनेसे लोक-परलोक स्वतःसिद्ध 
हो जाते हैं। परन्तु मान, बड़ाई, स्वार्थ आदिको महत्त्व देनेसे 
लोक-परलोक दोनों बिगड़ जाते हैं। 

प्रश्न--भूहस्थकोीं अतिथिके साथ कैसा बर्ताव 
करना चाहिये ? 

उत्तर--अतिथिका अर्थ है--जिसके आनेकी कोई 
तिथि, निश्चित समय न हो। अतिथि-सेवाकी मुख्यता गृहस्थ- 
आश्रममें ही है। दो नम्बरमें इसकी मुख्यता वानप्रस्थ- 
आश्रममें है। ब्रह्मचारी और संन्यासीके लिये इसकी मुख्यता 
नहीं है। 

जब ब्रह्मचारी स्नातक बनता है अर्थात्‌ ब्रह्मचर्य- 
आश्रमके नियमोंका पालन करके दूसरे आश्रममें जानेकी 
तैयारी करता है, तब उसको यह दीक्षान्त उपदेश दिया जाता 
है--'मातृदेवो भव। पितृदेवों भव। आचार्यदिवों भव। 
अतिथिदेवों भव | (तैत्तिरीयोपनिषद, शिक्षा" ११॥२) 
अर्थात्‌ माता, पिप्ता, आचार्य और अतिथिको ईश्वर समझकर 

उनकी सेवा करो। गृहस्थ-आश्रममें जानेवालोंके लिये ये 
खास नियम हैं। अतः गृहस्थको अतिधिका यथायोग्य आदर- 
सत्कार करना चाहिये। 

अतिथि-सेवामें आसन देना, भोजन कराना, जल 
पिलाना आदि बहुत-सी बातें हैं, पर मुख्य बात अन्न देना ही 
है। जब रसोई बन जाय, तब पहले विधिसहित बलिवैश्वदेव 
करें। बलिविश्वदेव करनेका अर्थ है--विश्वमात्रको भोजन 
अर्पित करना। फिर भगवानकों भोग लगाये। फिर कोई 
अतिथि, भिक्षुक आ जय तो उसको भोजन कराये। भिक्षुक 
छः प्रकारके कहे गये हैं-- 

ब्रहाचारी यतिश्लेव विद्यार्थी गुरुपोषकः । 
अध्वग: क्षीणवृत्तिश्ष षडेते भिक्षुका: स्पृता: ॥ 

ब्रह्मचारी, साधु-संन्‍्यासी, विद्याध्ययन करनेवाला, 
गुरुकी सेवा करनेवाल्ग, मार्गमें चलनेवाला ओर क्षीणवृत्ति- 
वाला (जिसके घरमें आग लगी हो; चोर-डाकू सब कुछ ले 
गये हों, कोई जीविका न रही हो आदि) --ये छः भिक्षुक कहे 
जाते हैं'; अतः इन छहोंको अन्न देना चाहिये। 

यदि बलिवैश्वदेव करनेसे पहले ही अतिथि, भिक्षुक आ 
जाय तो ? समय हो तो बलिवैश्वदेव कर ले, नहीं तो पहले 
ही भिक्षुकको अन्न दे देना चाहिये। ब्रह्मचारी और संन्यासी 
तो बनी हुई रसोईके मालिक हैं। इनको अन्न न देकर पहले 
भोजन कर ले तो पाप लगता है, जिसकी शुद्धि चाद्धायण- 
ब्रत* करनेसे होती है। अतिथि घरपर आकर खाली 
हाथ लौट जाय तो वह घरके मालिकका पुण्य ले जाता 
है और अपने पाप दे जाता है। अतः अतिथिको अत्न 
जरूर देना चाहिये । 

गृहस्थको भीतरसे तो अतिथिको परमात्माका स्वरूप 
मानना चाहिये और उसका आदर करना चाहिये, उसको अन्न- 
जल देना चाहिये, पर बाहरसे सावधान रहना चाहिये अर्थात्‌ 
उसको घरका भेद नहीं देना चाहिये, घरको दिखाना नहीं 
चाहिये आदि। तात्पर्य हैं कि भीतरसे आदर करते हुए भी 
उसपर विश्वास नहीं करना चाहिये; क्योंकि आजकल 
अतिथिके वेशमें न जाने कौन आ जाय ! 

प्रश्न--गृहस्थका धर्म तो पहले संन्यासी आदिकों भोजन 


देनेका है और संन्यासीका धर्म गृहस्थके भोजन करनेके बाद 
भिक्षाके लिये जानेका है, तो दोनों बातें कैसे ? 

उत्तर--गृहस्थकों चाहिये कि रसोई बन जानेपर पहले 
बलिवैश्वदेब कर ले, फिर अतिथि आ जाय तो उसको 
यथाशक्ति भोजन दे और अतिथि न आये तो एक गाय दुहनेमें 
जितना समय लगता है, उतने समयतक दरवाजेके बाहर खड़े 
होकर अतिथिकी प्रतीक्षा करें। अतिथि न आये तो उसका 
हिस्सा अलग रखकर भोजन कर ले। 

संन्यासी कुछ भी संग्रह नहीं करता । अतः जब उसको 
भूख लगे, तब वह भिक्षाके लिये गृहस्थके घरपर जाय | जब 
गृहस्थ भोजन कर ले और बर्तन माँजकर अलग रख ले, उस 
समय वह भिक्षाके लिये जाय | तात्पर्य है कि गृहस्थपर भार 
न पड़े, उसकी रसोई कम न पड़े | घरमें एक-दो आदमियोंकी 
रसोई बनी हो ओर भिक्षुक आ जाय तो रसोई कम पड़ेगी ! 
हाँ, घरमें पाँच-सात आदमियोंकी रसोई बनी हो तो कोई फर्क 
नहीं पड़ेगा; परन्तु उस घरपर भिक्षुक ज्यादा आ जाये तो 
उनपर भी भार पड़ेगा। अतः गृहस्थके भोजन करनेके बाद ही 
संन्यासीको भिक्षाके लिये जाना चाहिये और जो बचा हो, वह 
लेना चाहिये। संन्यासीको चाहिये कि वह भिक्षाके लिये 
गृहस्थके घरपर ज्यादा न ठहरे। अगर गृहस्थ मना न करे तो 
एक गाय दुहनेमें जितना समय लगता है, उतने समयतक 
गृहस्थके घरपर ठहरे | अगर गृहस्थके मनमें देनेकी भावना न 
हो तो वहाँसे चल देना चाहिये, पर क्रोध नहीं करना चाहिये। 
ऐसे ही गृहस्थकों भी क्रोध नहीं करना चाहिये। 

प्रश्न--गृहस्थको अपने पड़ोसीके साथ कैसा व्यवहांर 
करना चाहिये? 

उत्तर--पड़ीसीको अपने परिवारका ही सदस्य मानना 
चाहिये। यह अपना है और यह पराया है--ऐसा भाव तुच्छ 
हृदयवालोंका होता है। उदार हृदयवालोंके'लिंये तो सम्पूर्ण 
पृथ्वी ही अपना कुटुम्ब है | । भगवानके नाते सब हमारें भाई 
हैं। अतः खास घरके आदमियोंकी तरह ही पड़ोसीसे बर्ताव 
करना चाहिये। घरमें कभी मिठाई या फल आ जायेँ ओर 
सामने अपने तथा पड़ोसीके बालक हों तो मिठाई आदिका 
वितरण करते हुए पहले पड़ोसीके बालकोंको थोड़ा ज्यादा 


# चान्द्रायणब्रतकी विधि इस प्रकार है--अमावस्वाके बाद प्रतिपदाको एक ग्रास, द्वितीयाको दो आस--इस क्रमसे एक-एक ग्रास बढ़ाते 
हुए पूर्णिमाको पन्द्रह ग्रास अन्न ग्रहण करे । फिर पूर्णिमाके बाद प्रतिपदासे एक-एक ग्रास कम करे अर्थात्‌ प्रतिपदाको चौदह, द्वितीयाको तेरह आदि | 
तात्पर्य है कि चद्रमाकी कला बढ़ते समय ग्रास बढ़ाना और कला घटते समय ग्रास घटाना “चाद्भायणव्रत' है। ग्रासके सिवाय और कुछ भी 


नहीं लेना चाहिये। 


| अये निज: परो जेत्ति गणना लघुचेतसाम्‌।उदारचरितानों तु 


वसुधेव कुटुम्बकम्‌॥ - (पदञ्मतन्त्र, अपरीक्षित० ३७) - : 


ञ्ऊ 


मी ३ 8 5 रानी कल >> |  आद कैसे रहें ? * 


और बढ़िया मिठाई आदि दे। उसके बाद बहन-बेटीके 
बालकोंको अधिक मात्रामें और बढ़िया मिठाई आदि दे | फिर 
कुटुम्बके तथा ताऊ आदिके बालक हों तो उनको दे। अन्तमें 
बची हुई मिठाई आदि अपने बालकोंको दे | इसमें कोई शंका 
करे कि हमारे बालकोंको कम और साधारण चीज मिले तो 
हम घाटेमें ही रहे ? इसमें घाटा नहीं है। हम पड़ोसी या 
बहन-बेटीके बालकोंके साथ ऐसा बर्ताव करेंगे तो वे भी 
हमारे बालकोंके साथ ऐसा ही बर्ताव करेंगे, जिससे माप-तोल 
बराबर ही आयेगा | खास बात यह है कि ऐसा बर्ताव करनेसे 
आपफसमें प्रेम बहुत बढ़ जायगा। प्रेमकी जो कीमत है, वह 
वस्तु-पदार्थोकी नहीं है। 

पड़ोसीकी कोई गाय-भैंस घरपर आ जाय तो पड़ोसीसे 
झगड़ा न करे और उन पशुओंको पीटे भी नहीं, प्रत्युत 
प्रेमपूर्वक पड़ोसीसे कह दे कि 'भैया ! तुम्हारी गाय-भैंस हमारे 
घरपर आ गयी है। वह फिर न आ जाय, इसका खयाल 
रखना ।' हम ऐसा सौम्य बर्ताव करेंगे तो हमारी गाय-भैंस 
पड़ोसीके यहाँ जानेपर वह भी ऐसा ही बर्ताव करेगा। यदि 
पड़ोसी क्रूर बर्ताव करे तो भी हमारेको उसपर क्रोध नहीं करना 
चाहिये, प्रत्युत इस बातकी विशेष सावधानी रखनी चाहिये कि 
हमारी गाय-भैंस आदिसे पड़ोसीका कोई नुकसान न हो । 

हमारे घर कोई उत्सव हो, विवाह आदि हो और उसमें 
बढ़िया-बढ़िया मिष्ठानत्न आदि बने तो उसको पड़ोसीके 
बालकोंको भी देना चाहिये; क्योंकि पड़ोसी होनेसे वे हमारे 
कुटम्बी ही हैं। इससे भी अधिक प्रेमका बर्ताव करना हो तो 
जैसे अपनी बहन-बेटीके विवाहमें देते हैं, ऐसे ही पड़ोसीकी 
बहन-बेटीके विवाहमें भी देना चाहिये; जेसे अपने दामादके 
साथ बर्ताव करते हैं, ऐसे ही पड़ोसीके दामादके साथ भी 
बर्ताव करना चाहिये। 

प्रश्न-नोकरके साथ कैसा व्यवहार करना चाहिये ? 

उत्तर--नौकरके साथ अपने बालककी तरह बर्ताव 
करना चाहिये। नौकर दो तरहसे रखा जाता है--(१) 
नोकरकों तनखाह भी देते हैं और भोजन भी। (२) नोकरको 
केवल तनखाह देते हैं, भोजन वह अपने घरपर करता है । जो 
नौकर तनखाह भी लेता हैं ओर भोजन भी करता है, उसके 
साथ भोजनमें विषमता नहीं करनी चाहिये। प्रायः घरोंमें 
नौकरके लिये तीन नम्बरका, घरके सदस्योंके लिये दो नम्बरका 
और अपने पति-पुत्रके लिये एक नम्बरका भोजन बनाया जाता 
है तो यह तीन तरहका भोजन न बनाकर एक तरहका ही 

ओर सबको देना चाहिये। समयपर कोई भिक्षुक आ जाय तो 
उसको भी देना चाहिये। 

जो नौकर केवल तनखाह लेता है, भोजन नहीं करता, 
वह जैसा उचित समझे, बनाये और खाये। परन्तु हमारे घरपर 
कभी विशेषतासे मिठाई आदि बने तो नोकरके बाल-बच्चोंको 
देनी चाहिये | विवाह आदिमें उसको कपड़े आदि देने चाहिये । 
उसको तनखाह तो यथोचित ही देनी चाहिये, पर समय- 
समयपर उसको इनाम, कपड़ा, मिठाई आदि भी देते रहना 
चाहिये। अधिक तनखाहका उतना असर नहीं पड़ता, जितना 
इनाम आदिका असर पड़ता है। नौकरकों इनाम आदि देनेसे 
देनेवालेके हृदयमें उदारता आती है और आपसमें प्रेम बढ़ता 
है, जिससे वह समयपर चोर-डाकू आदिसे हमारी रक्षा भी 
करेगा; विवाह आदिके अवसरपर वह उत्साहसे काम करेगा। 

प्रश्ष--धरमें चूहे, छिपकली, मच्छ,, खटमल आदि 
जीवोंके साथ कैसा व्यवहार करना चाहिये ? 

उत्तर--धरमें रहनेवाले चूहे आदिको भी अपने घरका 
सदस्य मानना चाहिये; क्योंकि वे भी अपना घर बनाकर हमारे 
घरमें रहते हैं। अतः उनका भी हमारे घरमें रहनेका अधिकार 
है | तात्पर्य है कि अपनी रक्षा करते हुए जहाँतक बने, उनका 
भी पालन करना चाहिये। परन्तु आजकल लोग उनको मार 
देते हैं, यह ठीक नहीं है। मनुष्यकोी अपनी रक्षा करनेका ही 
अधिकार है, किसीको मारनेका अधिकार नहीं है । जैसे मनुष्य 
पृथ्वीपर अपना घर बनाकर रहता है, ऐसे ही चूहे आदि भी 
अपना घर बनाकर रहते हैं; अतः उनको मारना नहीं चाहिये | 
घरमें साँप, बिच्छू आदि जहरीले जीव हों तो उनको युक्तिसे 
पकड़कर घरसे दूर सुरक्षित स्थानपर छोड़ देना चाहिये । 

अपनी सफाई न रखनेसे, अशुद्धि रखनेसे ही मच्छर, 
खटमल आदि पैदा होते हैं । अतः घरमें पहलेसे ही स्वच्छता, 
निर्मलता रखनी चाहिये, जिससे वे पैदा हों ही नहीं | स्वच्छता 
रखते हुए भी वे पैदा हो जाये, तो भी उनको मारनेका हमें 
अधिकार नहीं है। 

प्रश्न--घरमें कुत्ता पालना चाहिये या नहीं ? 

उत्तर--घरमें कुत्ता नहीं रखना चाहिये। कुत्तेका पालन 
करनेवाला नरकोंमें जाता है। महाभारतमें आया है कि जब 
पाँचों पाण्डव और द्रौपदी बीरसंन्यास लेकर उत्तरकी ओर चले 
तो चलते-चलते भीमसेन आदि सभी गिर गये। अन्तमें जब 
युधिष्ठटिर भी लड़खड़ा गये, तब इन्द्रकी आज्ञासे मातलि रथ 
लेकर वहाँ आया और युधिप्ठिस्‍्से कहा कि आप इसी शरीरसे 


भोजन बनाना चाहिये। भोजन मध्यम दर्जेका बनाना चाहिये | स्वर्ग पधारो | युधिष्ठिरने देखा कि एक कुत्ता उनके पास खड़ा 

है । उन्होंने कहा कि यह कुत्ता मेरी शरणमें आया है; अतः यह 
भी मेरे साथ स्वर्गमें चलेगा। इन्द्रने युधिष्टिससे कहा-- 
स्वर्गे लोके श्रवतां नास्ति धिष्ण्यमिष्टापूर्त क्रोभवशा हरन्ति । 
ततो विचार्य क्रियतां धर्मराज त्यज श्वान नात्र नृशंसमस्ति ॥ 
८ (महाभारत, महाप्र० ३ ॥ १०) 
'धर्मराज ! कुत्ता रखनेवालोंके लिये स्वर्गलोकमें स्थान 
नहीं है । उनके यज्ञ करने और कुआँ, बावड़ी आदि बनवानेका 
जो पुण्य होता है, उसे क्रोधवश नामक राक्षस हर लेते हैं। 
इसलिये सोच-विचारकर काम करों ओर इस कुत्तेको छोड़ 
दो । ऐसा करनेमें कोई निर्द्यता नहीं है।' 
युधिप्ठिरने कहा कि मैंने इसका पालन नहीं किया है, यह 
तो मेरी शरणमें आया है। में इसको अपना आधा पुण्य देता 
. हूँ, इसीसे यह मेरे साथ चलेगा । युधिष्ठिसके ऐसा कहनेपर उस 
कुत्तेमेंसे धर्मराज प्रकट हो गये और बोले कि मैंने तेरी परीक्षा 
ली थी। तुमने मेरेपर विजय कर ली, अब चलो स्वर्ग ! 
तात्पर्य है कि गृहस्थको घरमें कुत्ता नहीं रखना चाहिये | 
महाभारतमें आया है-- 
भिन्नभाण्ड च खदवां च कुक्कूट शुनक तथा। 
अप्रशस्तानि सर्वाणि यश्च वृक्षों गृहेरुहः ॥ 
भिन्नभाण्डे कलिं प्राहु: खदवायां तु धनक्षय: । 
कुछूटे शुनके चेव  हविनाश्रन्ति देवता: । 
वृक्षमूले धुब॑ सरत्तव तस्माद्‌ वृक्ष न रोपयेत्‌॥ 
(महाभारत, अनु" १२७। १ ५-१६) 
'घरमें फूटे बर्तन, टूटी खाट, मुर्गा, कुत्ता और अश्वत्थादि 
वृक्षका होना अच्छा नहीं माना गया है। फूटे बर्तनमें 
कलियुगका वास कहा गया है। टूटी खाट रहनेसे धनकी हानि 
होती. है। मुर्गे और कुत्तेके रहनेपर देवता उस घरमें हविष्य 
अहण नहीं करते तथा मकानके अन्दर कोई बड़ा वृक्ष होनेपर 
उसकी जड़के भीतर साँप, बिच्छू आदि जन्तुओंका रहना 
अनिवार्य हो जाता है, इसलिये घरके भीतर पेड़ न लगाये ।' 
कुत्ता महान्‌ अशुद्ध, अपवित्र होता हैं। उसके 
खान-पानसे, स्पर्शसे, उसके जगह-जगह बैठनेसे गृहस्थके 
खान-पानमें, रहन-सहनमें अशुद्धि, अपवित्रता आती है और 
अपवित्रताका फल भी अपवित्र (नरक आदि) ही होता है । 
प्रश्न--खेत आदिकी रक्षाके लिये कुत्ता रखा जाय तो 

क्या हानि है ? 

उत्तर--कुत्तेको केवल खेत आदिकी रक्षाके लिये ही. 
रखे। समय-समयपर उसको रोटी दे, पर अपनेसे उसको दूर 
ही रखे। उसको अपने साथ रखना, अपने साथ घुमाना, 
मर्यादारहित छुआछूत करना ही निषिद्ध है। तात्पर्य है कि 
कुत्तेका पालन करना, उसकी रक्षा करना दोष नहीं है, प्रत्युत 
प्राणिमात्रका पालन करना तो गृहस्थका खास कर्तव्य है। 
परन्तु कुत्तेक साथ घुल-मिलकर रहना, उसको साथमें रखना, 
उसमें आसक्ति रखना पतनका कारण है, क्योंकि अन्तसमयमें 
यदि कुत्तेका स्मरण हो जायगा तो अगले जन्ममें कुत्ता ही 
बनना पड़ेगा" । 

प्रश्न--घरकी छतपर या दीवारपर पीपल लग जाय तो 
उसको हटाना चाहिये या नहीं ? 

उत्त--उसको उखाड़कर चोराहेमें या मन्दिरके सामने 
अथवा गलीमें अच्छी जगह लगा देना चाहिये और उसको 
जल देते रहना चाहिये। छत या दीवार तोड़नी पड़े तो कोई 
बात नहीं, उसकी फिर मरम्मत करा लेनी चाहिये, पर जहाँतक 
बन सके, पीपलको काटना नहीं चाहिये। पीपल, बट, पाकर, 
गूलर, आँवला, तुलसी आदि पवित्र वृक्षोंका विशेष आदर 
करना चाहिये, जो मनुष्योंको पवित्र करनेवाले हैं। 

प्रश्न--गृहस्थकोी जीवन-निर्वाहके लिये धन कैसे 
कमाना चाहिये ? 

उत्तर--गृहस्थको शरीरसे परिश्रम करके और 'दूसरेका 
हक न आ जाय' ऐसी सावधानी रखकर धन कमाना चाहिये | 
जितना धन पैदा हो जाय, उसमेंसे दसवाँ, पन्द्रहवाँ अथवा 
बीसवाँ हिस्सा दान-पुण्यके लिये निकालना चाहिये। धन 
कमानेमें कुछ-न-कुछ दोष आ जाते हैं; अतः उन दोषोंके 
प्रायश्रित्तक लिये धन निकालना चाहिये | 

प्रश्न--आजकल सरकारी कानून ऐसे हैं कि हम 
सच्चाईसे धन कमा नहीं सकते; अतः क्या करना चाहिये ? 

उत्तर--सरकारी कानूनसे बचनेका उपाय है--अपना 
खर्चा कम करना; स्वाद-शोकीनी, सजावट आदियें खर्चा न. 
करना; साधारण रीतिसे निर्वाह करना; बड़ी सादगीसे साक्तिक 


+ जीवन बिताना | कारण कि धन कमाना हाथकी बात नहीं है। 


धन तो जितना मिलनेवाला है, उतना ही मिलेगा; पर खर्चा 


# ये ये वापि स्पसभावे त्यजत्यन्ते कलेवरम्‌।ते तमेवति कौन्तेय सदा तद्भावभावित:॥ (गीता८।६) 
है कुन्तीपुत्र अर्जुन ! मनुष्य अन्तकालमें जिस-जिस भी भावका स्मरण करते हुए शरीर छोड़ता है, वह उसी भावसे सदा भावित होता हुआ 


उस-उसको ही प्राप्त होता है अर्थात्‌ उस-उस योगिमें ही चला जाता हैं।' 


बालक-सम्बन्धी बातें 


प्रश्न--आदर्श सन्तान केसे उत्पन्न हो ? 

उत्तर--आदर्श सन्तान तभी उत्पन्न हो सकती हैं, जब 
माता-पिताके आचरण, भाव आदर्श हों और सन्तानकी उत्पत्ति 
केवल पितृऋणसे मुक्त होनेके लिये ही हो, अपने सुखके लिये 
न हो; क्योंकि अपनी सुखासक्तिसे उत्पन्न की हुई सन्तान प्रायः 
कम श्रेष्ठ होती हैं। कुन्तीके आचरण, भाव आदर्श थे तो 
धर्मराज स्वयं उनकी गोदमें आये थे। 

माताओंको चाहिये कि जब वे गर्भवती हो जायें, तब वे 
अपनी सन्तानको श्रेष्ठ, अच्छा बनानेकी इच्छासे भगवान्‌की 
कथाएँ एवं भगवद्धक्तोंके चरित्र सुनें, उनका ही चिन्तन करें 
और वैसे ही चित्र देखें। इस तरह माँपर अच्छे संगका असर 
होनेसे श्रेष्ठ सन्तान पेदा होती है। जैसे, जब प्रह्मादजीकी माँ 
गर्भवती थी, तब नारदजीने गर्भस्थ बालककों लक्ष्य करके 
उसको भगवान्‌की कथा सुनायी, उपदेश दिया, जिससे 
सक्षसकुलमें होते हुए भी प्रह्मादजी श्रेष्ठ हुए। 

सत्कर्म (सदाचार), सचिन्तन, सच्चर्चा और सत्सड्ड-- 
ये चार हैं। अच्छे कर्म करना 'सत्कर्म' है। दूसरेके हितका 
और भगवान्‌का चिन्तन करना 'सच्िन्तन' है। आपसमें 
भगवान्‌ और भक्तोंके चरित्रोंका वर्णन करना और सुनना 


'सचर्चा' है। मैं भगवानका हूँ और भगवान्‌ ही मेंरे हैं--इस 
तरह भगवानके साथ अटलरूपसे स्थित रहना 'सत्सड्भर” है। 


इन चारोंसे सन्‍्तान आदर्श, श्रेष्ठ बन सकती है। 


मनुष्यशरीरमें ही यह स्वतन्त्रता है कि मनुष्य नया निर्माण 
कर सकता है, अपनी उन्नति कर.सकता है, अपनेको श्रेष्ठ बना 
सकता है। अतः मनुष्यको चाहिये कि वह सन्त-महात्माओंका 
संग करे। सन्त-महात्मा न मिलें तो साधनमें तत्परतासे लगे 
हुए साधकोंका संग करे। ऐसे साधक भी न मिलें तो गीता, 
रामायण आदि सतू-शास्तरोंका पठन-पाठन एवं मनन करे और 
अपने कल्याणका विचार रखे। इससे बह श्रेष्ठ पुरुष बन 
सकता है। 

प्रश्न--माता-पिताकें आचरण, भाव आदि तो बड़े 
अच्छे हैं, पर उनकी सन्तान अच्छी नहीं निकछती--इसका 
क्या कारण है ? 

उत्तर--इसमें खास कारण संग-दोष अर्थात्‌ बालकको 
अच्छा संग न मिलना ही है | ऋणानुबन्धसे पूर्वजन्मका बदला 
लेनेके लिये भी ऐसी सन्तान पैदा होती है। जो पुत्र कुसड़से 
ब्रिगड़ता है, वह सत्सड्से सुधर सकता है। परन्तु जो 
पूर्वजन्मका बदला लेनेके लिये आता है, वह तो दुःख ही 

देनेवाला होता है। अतः अपने आचरण, भाव अच्छे होते हुए 
भी यदि ऐसी सन्तान पैदा हो जाय तो पूर्वका ऋणानुबन्ध 
समझकर प्रसन्न रहना चाहिये कि हमारा ऋण कट रहा है । 

विश्रवा ब्राह्मण-क्ुलके थे; परन्तु उनकी पत्नी क्रैकसी 
राक्षस-कुलकी थी, जिसके कारण रावण पैदा हुआ | उग्रसेन 
धर्मात्मा पुरुष थे; परन्तु एक दिन एक राक्षसने उग्रसेनका 
रूप धारण करके उनकी पत्नीसे सहवास किया, जिससे कंस 
पैदा हुआ। 

प्रश्ू--माता-पिताके आचरण तो अच्छे नहीं हैं, पर 
उनकी सन्तान अच्छी निकलती है--इसका क्या कारण है ? 

उत्तर--प्रायः माँ-बापका स्वभाव ही सन्‍्तानमें आता है, 
पर ऋणानुब्धसे अथवा गर्भाधानके समय कोई अच्छा 
संस्कार पड़नेसे अथवा गर्भावस्‍थामें किसी सन्त-महात्माका 
संग मिलनेसे श्रेष्ठ सन्‍्तान पैदा हो जाती है। जैसे 
हिरण्यकशिपुके यहाँ प्रह्मादजी पेदा हुए। प्रह्मदजीके विषयमें 
आता हैं कि तपस्थामें बाधा पड़नेसे हिरण्यकशिपु ख्रीसे 
मिलनेके लिये घर आया तो गर्भाधानके समय बातचीतमें 
उसके मुखसे कई बार “विष्णु! नामका उच्चारण हुआ। जब 
उसकी ख्री कयाधू गर्भवती थी, तब गर्भस्थ बच्चेको लक्ष्य 
करके नारदजीने उसको भक्तिकी बातें सुनार्यी। इन कारणोंसे 
प्रह्मदजीके भीतर भक्तिके संस्कार पड़ गये | जैसे जलका रस 
मधुर ही होता है, पर जमीनके संगसे जलका रस बदल जाता 
है, अलग-अलग हो जाता है (प्रत्येक कुएँका जल 
अलग-अलग होता है), ऐसे ही संगके कारण मनुष्यके भाव 
बदल जाते हैं। 

प्रश्न-पिताकी आत्मा ही पुत्रके रूपमें आती 
है--इसका क्‍या तात्पर्य है ? 

उत्तर--जैसे कोई किसी ब्राह्मणों अपना कुलगुरु 
मानता है, कोई यज्ञोपबीत देनेवालेको गुरु मानता है; परन्तु 
उनका शरीर न रहे तो उनके पुत्रकों गुरु माना जाता है ओर 
उनका जैसा आदर-सत्कार किया जाता था, वैसा ही उनके 
पुत्रका आदर-सत्कार किया जाता हैं” | जैसे पिता धनका 
मालिक होता है और पिता मर जाय तो पुत्र धनका मालिक 
बन जाता है। ऐसे ही पुत्र उत्पन्न होता हैं तो वह पिताका 
प्रतिनिधि होता है, पिताकी जगह काम करनेवाला होता है। 

हि बी च 


यहाँ 'आत्मा'का अर्थ गौणात्मा है अर्थात्‌ 'आत्मा' शब्द 
शरीरका वाचक है। शरीरसे शरीर (पुत्र) पैदा होता है; अतः. 
व्यवहारमें पुत्र पिताका प्रतिनिधि होता है; परन्तु परमार्थ 
(कल्याण) में पुत्र कोई कारण नहीं है। 

प्रश्न--बालकोंको शिक्षा कैसे दी जाय, जिससे वे श्रेष्ठ 
बन जायें ? 

उत्त--बालक प्रायः देखकर ही सीखते हैं। इसलिये 
माता-पिताकी चाहिये कि वे उनके सामने अपने आचरण 
अच्छे रखें, अपना जीवन संयमित ओर पवित्र रखें। ऐसा 
करनेसे बालक अच्छी बातें सीखेंगे और श्रेष्ठ बनेंगे। 

बालकाकी उन्नतिके लिये एक नम्बरमें तो माता-पिता 
अपने आचरण अच्छे रखें और दो नम्बरमें उनको अच्छी बातें 
सुनायें, ऊँचे दर्जेकी शिक्षा दें, भक्तोंके और भगवानके 
चरित्र सुनायें। अच्छी शिक्षा वह होती है, जिससे बालक 
व्यवहारमें परमार्थकी कला सीख जाये। इस विषयमें थोड़ी 
बातें बतायी जाती हैं । 

माता-पिता कहीं बाहर जाना चाहते हैं तो वे बच्चोंसे 
कहते हैं कि 'तुम यहीं रहो' | ऐसा कहनेसे बच्चे मानते नहीं, 
जिद करते हैं, जिससे माता-पिताको भी विक्षेप हो जाता है 
और बच्चे भी दुःखी हो जाते हैं तथा घरमें अश्ान्ति हो जाती 


है। अतः बच्चोंकी पहलेसे ही यह कह देना चाहिये कि 'हम 


कहीं जाय तो जिद मत किया करो; जैसा हम कहें, वैसा किया 
करो।' रोज दिनमें दो-तीन बार ऐसा कह देनेसे बच्चे इस 
बातको स्वीकार कर लेंगे। फिर कहीं जाते समय बच्चोंको कह 
दें कि 'जिद नहीं करना; हम जैसा कहें, वैसा करना | तो वे 
आपकी बात मान लेंगे। 

घरमें मिठाई आती है, फल आता है, अच्छा खाद्य पदार्थ 
आता है तो बच्चा उसको लेनेके लिये जिद करता है। अतः 
जिस समय खाद्य पदार्थ सामने न हो, उस समय दिनमें दो- 
तीन बार बच्चेसे कह देना चाहिये कि 'कोई खानेकी चीज हो तो 
पहले दूसरेको देनी चाहिये, बची हुई खुद खानी चाहिये ।' फिर 
बढ़िया चीज सामने आनेपर वह जिद करे तो उस समय उससे 
कहें कि 'देखो बेटा ! जिद नहीं करमा और दूसरोंको खिलाकर 
खाना-- बाँटकर खाना, वैकुण्ठमें जाना ।' फिर वह जिद नहीं 
करेगा | इस तरह आप बच्चोंको जो-जो बातें सिखाना चाहते हैं 


*# जब अर्जुन अश्रत्थामाको बाँधकर द्रीपदीके सामने लाते हैं, तब्र ट्रोपदी अश्वत्थामाको छोड़ देनेका आग्रह करते हुए अर्जुनसे कहती है कि 
जिनकी कृपासे आपने सम्पूर्ण शखाख्रोंका ज्ञान प्राप्त किया है, वे आपके आचार्य द्रोण ही पुत्र (अश्वत्थामा) के रूपों आपके सामने खड़े हैं--'स 


एप भगवान्‌ द्राण: प्रजारूपण बतेते । 


(श्रीमद्भाट १ | ७ | ४५) 


* गृहस्थमें कैसे रहें ? * 


८९५ 


. उन बातोंको दिनमें दो-तीन बार बच्चोंसे कह दिया करें और 
उनसे प्यासपूर्वक स्वीकार करा लिया करें | 
बच्चोंको अच्छी-अच्छी बातें सिखानी चाहिये; जैसे-- 
'देखो बेटा! कभी किसी चीजकी चोरी नहीं करना। माँसे 
माँगकर लेना, न दे तो रोकर लेना, पर चोरी नहीं करना | छोटे 
भाई-बहनोंसे प्यार करो। उनको खिलाओ, खेलाओ। जैसे 
भगवान्‌ राम भरत आदिसे प्यार करते थे, प्यारसे समझाते थे, 
ऐसे ही तुम भी अपने भाई-बहनोंके साथ प्यारसे रहो, उनसे 
लड़ाई मत करो । आपसमें वाद-विवाद हो जाय तो उनकी 
बात मानो । अपनी बात मनानेकी जिद मत करो। माँ-बाप 
जैसा कहें, उसके अनुसार घरका काम-धंधा करो। समय 
फालतू मतं खोओ, अच्छे काममें लगे रहो। दूसरोंका हक 
मत मारो। दूसरोंकी चीजको अपनी मत मानो। चीजोंकों 
अच्छे-से-अच्छे काममें लगाओ, आदि-आदि।' इस तरह 
. बच्चोंको जो-जो शिक्षा देनी हो, उसको रोज दो-तीन बार 
बच्चोंसे कह देना चाहिये। इससे उनके भीतर इन बातोंका 
असर हो जायगा। 
तात्पर्य है कि बालकोंको एक तो अच्छा आचरण करके 
दिखाना चाहिये ओर दूसरा, उनको अच्छी शिक्षा देनी 
चाहिये। इस विषयमें माता-पिताको भगवानके इन बचनोंका 
मनन करना चाहिये--- 
न मे पार्थास्ति कर्तव्यं त्रिषु लोकेषु किझ्लन । 
नानवाप्तमवाप्तव्य॑ वर्त एव. च॒ कर्मणि ॥ 
यदि हाह॑ न॒वर्तेय॑ जातु कर्मण्यतन्द्रितः । 
मम वर्त्मनिवर्तन्ते मनुष्या: पार्थ सर्वश:ः ॥ 
उत्सीदेयुरिसि लोका न कुर्या कर्म चेदहम्‌। 
सट्डूरस्थय चर कर्ता स्थामुपहन्यामिमा: प्रजा: ॥ 
। (गीता ३। २२--२४) 
हे पार्थ ! मुझे तीनों लोकोंमें न तो कुछ कर्तव्य है और 
न कोई प्राप्त करनेयोग्य वस्तु अप्राप्त है, फिर भी मैं कर्तव्य- 
कर्ममें ही लगा रहता हूँ। अगर मैं किसी समय सावधान 
होकर कर्तव्य-कर्म न करूँ तो बड़ी हानि हो जाय; क्योंकि 
मनुष्य सब प्रकारसे मेरे ही मार्कका अनुसरण करते हैं। 
यदि मैं कर्म न करूँ तो ये सब मनुष्य नष्ट-भ्रष्ट हो जायें 
और मैं संकरताको करनेबाला तथा इस समस्त प्रजाको नष्ट 
करनेवाला बनूँ। 
प्रश्न--आजकल स्कूलोंका वातावरण अच्छा नहीं है 
अतः बच्चोंकी शिक्षाके लिये क्या करना चाहिये ? 
उत्तर--बच्चेको प्रतिदिन घरमें शिक्षा देनी चाहिये। 


उसको ऐसी कहानियाँ सुनानी चाहिये, जिनमें यह बात आये 
कि जिसने माता-पिंताका कहना किया, उसकी उन्नति हुई और 
जिसने माता-पिताका कहना नहीं किया, उसका जीवन खराब 
हुआ | जब बच्चा पढ़ने छग जाय, तब उसको भक्तोंके चरित्र 
पढ़नेके लिये देने चाहिये। बच्चेसे कहना चाहिये कि 'बेटा ! 
हरेक बच्चेके साथ स्वतन्त्र सम्बन्ध मत रखो, ज्यादा 
घुल-मिलकर बात मत करो | पढ़कर सीधे घरपर आ जाओ । 
बड़ोंके पास रहो । कोई चीज खानी हो तो माँसे बनवाकर 
खाओ, बाजारकी चीज मत खाओ; क्‍योंकि दूकानदारका 
उद्देश्य पैसा कमानेका होता है कि पैसा अधिक मिले, चीज 
चाहे केसी हो । अतः वह चीजें अच्छी नहीं बनाता | बचपममें 
अग्रि तेज होनेसे अभी तो बाजारकी चीजें पच जायँगी, पर 
उनका विकार (असर) आगे चलकर मालम होगा।' 

गृहस्थको चाहिये कि वह धन कमानेकी अपेक्षा बच्चोंके 
चरित्रका ज्यादा खयाल रखें; क्योंकि कमाये हुए धनको बच्चे 
ही काममें लेंगे। अगर बच्चे बिगड़ जायेंगे तो धन उनको और 
ज्यादा बिगाड़ेगा ! इस विषयमें अच्छे पुरुषोंका कहना हैं-- 
'पूत सपूत तो क्‍यों धन संच्ते ? यूत कपूत तो क्‍यों धन 
संचे ?' अर्थात्‌ पुत्र सपूत होगा तो उसको धनकी कमी रहेगी 
नहीं और कपूत होगा तो संचय किया हुआ सब धन नष्ट कर 
देगा, फिर धनका संचय क्यों करें ? 

प्रश्न--बच्चोंको ईसाई-स्कूलोंमें शिक्षा दिलानी चाहिये 
या नहीं ? 

उत्तर-ईसाई-स्कूलोंमें बच्चोंकी पढ़ाओगे तो वे घरमें 
रहते हुए भी ईसाई बन जायेंगे अर्थात्‌ आपके बच्चे ऊपरसे 
हिन्दू ओर भीतरसे ईसाई बन जायँंगे। यह बड़ी शर्मकी बात 
है कि हजारों मील दूर रहनेवाले यहाँ आकर आपके बच्चोंको 
ईसाई, बना लेते हैं ओर आप अपने घरके बच्चोंको- भी हिन्दू 
बनाये नहीं रख सकते ! बच्चे आपके देशकी खास सम्पत्ति हैं 


| उनकी रक्षा करो! 


बड़े आदमियोंको चाहिये कि वे निजी स्कूल, कालेज 
बनायें, जिनमें अच्छा अनुशासन हो और बच्चोंको अच्छी 
शिक्षा देनेकी व्यवस्था हो । पढ़ानेवाले शिक्षकोंके आचरण भी 
अच्छे हों। यद्यपि अच्छे आचरणवाले शिक्षक मिलने कठिन 
हैं, तथापि उद्योग किया जाय तो मिल सकते हैं। ऐसे स्कूल- 
कालेजोंमें अपने धर्मकी और गीता, रामायण आदि ग्रन्थोंकी 
शिक्षा भी बच्चोंको दी जानी चाहिये। धार्मिक शिक्षाके लिये 
एक घण्टा तो अनिवार्य रखना ही चाहिये | 

आप स्वयं भी सादगी रखें और बच्चोंको भी सादगी 

सिखायें । आप स्वाद-शौकीनी, ऐश-आरामका त्याग करें और 
अच्छे-से-अच्छे काममें लगे रहें तो इसका बच्चोंपर भी अच्छा 
असर पड़ेगा | घरमें भगवान्‌का मन्दिर हो, भगवान्‌का पूजन 
हो । भगवान्‌का चरणामृत छोटे-बड़े सभी लें। घरमें भगवत्‌- 
सम्बन्धी चर्चा हो, भगवन्नाम-कीर्तन हो, अच्छे-अच्छे पदोंका 
गान हो। आप जितने अच्छे बनोगे, बच्चे भी उतने ही अच्छे 
बनेंगे। वचनोंकी अपेक्षा आचरणोंका असर ज्यादा पड़ता है । 

ब्रश्न--पुत्र-पुत्रीके विवाहके लिये माता-पिताकों क्या 
करना चाहिये ? 

उत्तर--मुख्य बात तो यह है कि पुत्र और पुत्रीका जैसा 
भाग्य होगा, वैसा ही होगा | परन्तु माता-पिताका कर्तव्य है कि 
यदि पुत्रका विवाह करना हो तो लड़कीका स्वभाव देखना 
चाहिये; क्योंकि उम्रभर उससे काम पड़ेगा। उसके शरीरमें 
कोई भयंकर रोग न हो, उसकी माँका स्वभाव ठीक हो आदि 
जितनी जाँच कर सकें, करनी चाहिये | यदि कन्याका विवाह 
करना हो तो घर भी अच्छा हो, वर भी अच्छा हो, उसमें 
योग्यता भी हो आदि बातोंका विचार करके ही अपनी कन्या 
देनी चाहिये। शास्त्रमें वर्के विषयमें सात बातें देखनेके लिये 
कहा गया है-- 
कुलं च शीलं च वपुर्यशश्च विद्यां च वित्त च सनाथतां च । 
एतान्गुणान्सप्त परीक्ष्य देया कन्या बुधेः शेषमचिन्तनीयम्‌ ॥ 

'वरके कुल, शील, शरीर, यश, विद्या, धन और 
सनाथता (बड़े लोगोंका सहारा) --इन सात गुणोंकी परीक्षा 
करके अपनी कन्या देनी चाहिये ।' 

वास्तवमें वर अच्छा हो और बरकी माँ अच्छी हो तो 
वहाँ कन्या सुखसे रहती है । कन्याको एकदम नजदीक भी नहीं 
देना चाहिये और बहुत दूर भी नहीं देना चाहिये; क्योंकि 
नजदीक देनेसे खटपट ज्यादा हो सकती है” ओर दूर देनेसे 
कन्याका माँ-बापसे मिलना कठिन होता है। 

तात्पर्य है कि अपनी सन्तान सुख पाये, वह सुख- 
सुविधासे रहे, उसको किसी तरहका कष्ट न हो और वंशकी 
वृद्धि हो--ऐसे भावसे सनन्‍्तानका विवाह करे | 

प्रश्न--क्या दहेज लेना पाप है ? 

: उत्तर--हाँ, पाप है। 


+ साधन-सुधा-सिन्धु + 


क्‍यों है? ४ 

उत्तर--शास्त्रोंमें केवल दहेज देनेका विधान है, लेनेका 
विधान नहीं है। दहेज लेना नहीं चाहिये और न लेनेकी ही 
महिमा है। कारण कि दहेज देना तो हाथकी बात है, पर दहेज 
लेना हाथकी ब्रात नहीं है। 

चाहना दो तरहकी होती है-- (१) हमारी चीज हमारेको 
मिल जाय--यह चाहना न्याययुक्त है, परन्तु परमात्रप्राप्तिमें 
यह चाहना भी बाधक है। (२) दूसरोंकी चीज हमारेको मिल 
जाय--यह चाहना नरकोंमें ले जानेवाली है। ऐसे ही दहेज 
लेनेकी जो इच्छा है, वह नरकोंमें ले जानेवाली है । दहेज कम 
मिले, ज्यादा मिले और न भी मिले--यह तो प्रारब्धपर निर्भर 
है, पर अन्यायपूर्वक दूसरोंका धन लेनेकी जो इच्छा है, वह 
घोर नरकोंमें ले जानेवाली है। मनुष्यशरीर प्राप्त करके घोर 
नरकोंमें जाना कितना बड़ा नुकसान है, पतन है! अतः 
मनुष्यको कम-से-कम घोर नरकोंमें ले जानेवाली इच्छाका, 
पराये धनकी इच्छाका तो त्याग करना ही चाहिये। 

वास्तवमें धन प्रारब्धके अनुसार ही मिलता है, इच्छा- 
मात्रसे महीं। अगर धन इच्छामात्रसे मिलता तो कोई भी निर्धन 
नहीं रहता । धनकी इच्छा कभी किसीकी पूरी हुई नहीं, होगी 
नहीं और हो सकती भी नहीं। उसका तो त्याग ही करना 
पड़ेगा । धन मिलनेवाला हो तो इच्छा न रखनेसे सुगमतापूर्वक 
मिलता है और इच्छा रखनेसे कठिनतापूर्वक, पाप- 
अन्यायपूर्वक मिलता है। गीतामें अर्जुनने पूछा कि मनुष्य न 
चाहता हुआ भी पाप क्यों कर बैठता है ? तो भगवानने उत्तर 
दिया कि कामना ही सम्पूर्ण पापोंका मूल है (३ | ३६-३७) । 

पुराने जमानेमें दहेजमें बेटेके ससुरालसे आया हुआ धन 
बाहर ही वितरित कर दिया करते थे, अपने घरमें नहीं रखते 
थे और “दूसरोंकी कन्या दानमें ली है'--इसके लिये 
प्रायश्ित्तरूपसे यज्ञ, दान, ब्राह्मफ-मोजन आदि किया करते 
थे। कारण कि दूसरोंकी कन्या दानमें लेना बड़ा भारी कर्जा 
(ऋण) है। परन्तु गृहस्थाश्रममें कन्या दानमें लेनी पड़ती है; 
अतः उनका यह भाव रहता था कि हमारे घर कन्या होगी तो 
हम भी कन्यादान करेंगे। 

जो ब्राह्मण विधि-विधानसे गाय आंदिको दानमें लेते हैं 


प्रक्ष-अगर पाप है तो फिर शास्त्रोंमें इसका विधान | वे भी उसके लिये प्रायश्चित्त-रूपसे यज्ञ, गायत्री-जप करते 


# नजदीक होनेसे वह लड़की अपने प्रत्येक दुःखकी बात आकर अपनी माँसे कह देगी और माँ उस बातकों सहन न करके लड़कीकी 
सास आदिसे कोई ऐसी बात कह देगी, जिससे लड़कीके ससुरालमें खटपट हो जायगों । लड़कीको भी चाहिये कि वह अपने दुःखकी बात किसीसे 
भी न कहे, प्रत्युत घरकी ब्रात घरमें ही रखे, नहीं तो उसकी अपनी ही बेइज्जती होगी, उसपर ही आफत आयेगी; जहाँ उसको रात-दिन रहना 


हैं, वहीं अश्ञान्ति हो जायंगी। 


* गृहस्थमें कैसे रहें ? * ह ८९७ 


हैं---ऐसा हमने देखा है। जब दूसरोंका धन लेना भी दोष है, | लेना चाहिये। अपनी किद्चिन्मात्र भी लेनेकी इच्छा नहीं हो 
तो फिर दहेजमें धन लेना दोष है ही। अगर कहीं दहेज लेना | और केवल देनेवालेकी प्रसन्नताके लिये ही थोड़ा लिया जाय, 
भी पड़े तो केवल देनेवालेकी इच्छापूर्ति, प्रसन्नताके लिये ही | तो वह लेना भी देनेके समान ही है। 


८९८. 


- प्रश्न-मेरा ऐसा पुत्र हो जाय, उसका कल्याण हो 
जाय--इस उद्देश्यसे मॉ-बापने थोड़े ही संग किया ! उन्होंने 
तो अपने सुखके लिये संग किया। हम पैदा हो गये तो 
हमारेपर उनका ऋण कैसे ? 

उत्तर--केवल सुखासक्तिसे संग करनेवाले स्त्री-पुरुषके 
प्रायः श्रेष्ठ पुत्र उत्पन्न नहीं होते। जो ख्री-पुरुष शास्त्रके 
आज्ञानुसार केवल पितृ-ऋणसे मुक्त होनेके लिये ही सन्तान 
उत्पन्न करते हैं, अपने सुखका उद्देश्य नहीं रखते, वे ही 
असली माता-पिता हैं। परन्तु पुत्रके लिये तो केसे हों, किसी 
भी तरहके माता-पिता हों, वे पूज्य ही हैं; क्योंकि उन्होंने 
मानव-शरीर देकर पुत्रको परमात्मप्राप्तिका अधिकारी बना 
दिया | उपनिषदोंमें आता है कि विद्यार्थी जब विद्या पढ़कर, 
स्नातक होकर गृहस्थमें प्रवेश करनेके लिये गुरुजीसे आज्ञा 
लेता, तब गुरुजी उसको आज्ञा देते कि 'मातृदेवो भव, 
पितृदेवो भव' अर्थात्‌ तुम माता-पिताको साक्षात्‌ ईश्वररूप 
मानकर उनकी आज्ञाका पालन करो; उनकी सेवा करो । यह 
ऋषियोंकी दीक्षान्त शिक्षा है और इसके पालनमें ही हमारा 
कल्याण है। अतः पुत्रको जिनसे शरीर मिला है, उनका कृतज्ञ 
होना ही चाहिये । 

प्रक्ष--माता-पिताने हमें जन्म देकर संसार-बन्धनमें 
डाल दिया, आफतमें डाल दिया; फिर हमारेपर उनका 
ऋण कैसे ? 

उत्त--यह बात बिलकुल गलत है। माता-पिताने तो 
मनुष्यशरीर देकर संसार-बन्धनसे, जन्म-मरणसे छूटनेके लिये 
बड़ा भारी अवसर दिया है। माता-पिताने पुत्रको न तो बन्धममें 
डाला है और न उनका पुत्रको बन्धनमें, आफतमें डालनेका 
उद्देश्य ही है। बे प्रत्येक अवस्थामें, जाने-अनजाने सदा पुत्र॒का 
भला ही चाहते हैं और भला ही करते हैं। परन्तु हम पदार्थोमें, 
भोगोंमें, परिस्थितियोंमें, व्यक्तियोंमें ममता करके उनसे सुख 
भोगनेकी इच्छासे ही बन्धनमें, आफतमें पड़ते हैं। तात्पर्य है 
कि अपने सुखकी इच्छा, सुखका भोग, सुखकी आशाका 
त्याग करके यदि पुत्र माता-पिताकी सेवाको परमात्मप्राप्तिका 
साधन मानकर तत्परतासे उनकी सेवा करे तो उसको संसारसे 
सम्बन्ध-विच्छेद होकर परमात्माकी प्राप्ति हो जायगी | 

.. :पुत्रकों माता-पिताके कर्तव्यकी तरफ दृष्टि डालनी ही 
नहीं चाहिये | उसे तो केवल अपना ही कर्तव्य देखना चाहिये । 
जो अपने कर्तव्यको न देखकर माता-पिताके कर्तव्यको देखता 
है, बह अपने कर्तव्यसे च्युत हो जाता है अर्थात्‌ कर्तव्य- 
पालनसे पतित हो जाता है। किसी भी शास्त्रमें किसीको भी 


* साधन-सुधा-सिद्धु * 


माता-पिताके, गुरुजनोंके कर्तव्यक़ो देखनेका अधिकार नहीं 
दिया गया है। पहले मनुष्य किसीके कर्तव्यको नहीं देखते थे, 
प्रत्युत अपना कर्तव्य देखते थे, अपने कर्तव्यका पालन करते 
थे, इसीसे वे जीवन्मुक्त, भगवद्धक्त होते थे | अगर वे दूसरोंका 
कर्तव्य देखते, अपना ही स्वार्थ देखते तो आजकी तरह ही 
मनुष्य-समुदाय होता । जिन्होंने केवल अपना कर्तव्य देखा है 
उसका पालन किया है, उन सन्त-महात्माओं, धर्मात्माओंको 
भारतकी जनता कितनी आदरदटृष्टिसे देखती है! अतः 
मनुष्यको अपने कर्तव्यका कभी परित्याग नहीं करना चाहिये | 

कर्तव्यके विषयमें एक मार्मिक बात है कि केवल कर्तव्य 
समझकर उसका पालन करनेसे सम्बन्ध-विच्छेद होता है; 
जैसे--जों माता-पिताकी सेवा केवल अपना कर्तव्य 
समझकर करते हैं, उनका माता-पितासे सम्बन्ध-विच्छेद होता 
है, उनका माता-पिताके चरणोंमें प्रेम नहीं होता । परन्तु जो 
अपने शरीरको माता-पिताका ही मानकर तत्परतासे आदर 
और प्रेमपूर्वक उनकी सेवा करते हैं, उनका माता-पितामें प्रेम 
हो जाता है। जैसे मनुष्य भोजन करनेको, जल पीनेको अपना 
कर्तव्य नहीं मानते, प्रत्युत प्राणोंका आधार मानते हैं, ऐसे ही 
माता-पिताकी सेवाको प्राणोंका आधार मानना चाहिये | उनकी 
सेवाको ही अपना जीवन मानना चाहिये, अपना खास काम 
मानना चाहिये-- 
सेवहि लखनु सीय रघुबीरहि। जिमि अबिबेकी पुरुष सरीरहि ॥ 

(मानस, अयोध्या” १४२ । २) 

इस प्रकार माता-पिताकी सेवाको अपने प्राणोंका, 
जीवनका आधार मानकर करनेसे “में' और “मेरा'-पन मिट 
जाता है; क्योंकि शरीरकों माता-पिताका ही मानकर उनकी 
सेवामें अर्पण करनेसे, शरीरपर अपना कोई अधिकार न 
माननेसे अहंता-ममता नहीं रहती | 

प्रश्न--मनुष्य माता-पिताकी सेवाको भगवत्मराप्तिका 
साधन मानता है, साध्य नहीं मानता । अगर वह माता-पिताकी 
सेवाको ही साध्य मानेगा, अपने प्राणोंका आधार मानेगा तो 
उसका माता-पिताके चरणोंमें ही प्रेम होगा, फिर उसको 
भगवत्मेम, भगवत्माप्ति कैसे होगी ? 

उत्तर--इसमें तीन बातें हैं--(१) जो माता-पिताकी 
सेवाको ही साधन ओर साध्य मानकर उनकी सेवा करता है, 
उनकी सेवाको अपने प्राणोंका आधार मानता है, उसकी 
माता-पिताके चरणोंमें प्रेम एवं भक्ति हो जाती है और अन्तमें 
उसको पितृलोककी प्राप्ति होती है। (२) ज़ो परमात्मप्राप्तिका 
उद्देश्य रखते हुए माता-पिताकी सेवाको अपना कर्तव्य 


* गृहस्थमें केसे रहें ? * 


समझकर करता है, उसको माता-पितासे सम्बन्ध-विच्छेद 
होकर परमात्माकी प्राप्ति हो जाती है। (३) जो माता-पिताको 
साक्षात्‌ भगवत्सरूप मानकर उनकी सेवा करता है, उसको 
भगवत्धराप्ति हो जाती है। इन तीनोंमेंसे जिसमें जिसका भाव 
बैठे, वही करना चाहिये। 

जैसे पतित्रता ज्लरी भगवानकी, शासत्रोंकी, महापुरुषोंकी 
आज्ञाके अनुसार तन-मनसे पतिकी सेवा करती है, उसको 
पतिलेककी प्राप्ति होती है अर्थात्‌ जो लोक पतिका है, वही 
लोक पतिव्रताका होता है। परन्तु इसका अर्थ यह नहीं है कि 
अगर दुराचारी होनेके कारण पतिका लोक नरक है तो 
पतिव्रताका लोक भी नरक होगा ! जिस खीने पतिसेवाको 
अपना धर्म (कर्तव्य) समझकर पातिब्रत धारण किया है, वह 
नरकोंमें कैसे जा सकती है ? नहीं जा सकती । उसने पातित्रत 
धारण किया है; अतः उसका जो लोक होगा, वही लोक 
पतिका भी होगा। तात्पर्य है कि पातित्रतके तपोबलसे उसका 
और पतिका दोनोंका कल्याण हो जायगा। ऐसे ही जो माता- 
पिताकी सेवाको ही साधन और साध्य मानकर उनकी सेवा 
करता है, उसको ओर उसके माता-पिताको भगवानकी प्राप्ति 
हो जाती है; क्योंकि जो लोक पुत्रका होगा, वही लोक 
माता-पिताका (पितृलोक) होगा। 

फ्रश्न--कहा गया है कि यह शरीर हमारे कर्मोंसे, भाग्यसे 
मिला है-- बड़े भाग मानुष तनु पावा: ओर भगवानने 
विशेष कृपा करके मनुष्यशरीर दिया है-- कबहुँक करि 
करुना नर देही । देत ईसप बिनु हेतु सनेह्ी ॥' तो फिर यह शरीर 
माता-पितासे मिला है---यह कहना कहाँतक उचित है ? 

उत्त--इस शरीरके मिलनेमें प्रारब्ध (कर्म) और 
भगवत्कृपा तो निमित्त कारण है और माता-पिता उपादान 
कारण हैं। जैसे, घड़ा मिट्टीसे बनता है तो मिट्टी घड़ेका 
उपादान कारण है और कुम्हार घड़ा बनानेमें निमित्त बनता है 
तो कुम्हार निमित्त कारण है। उपादान कारण (खास कारण) 
वह कहलाता है, जो कार्यरूपमें परिणत होनेमें कारण बनता 
है। निमित्त कारण कई होते हैं; जैसे--घड़ेके बननेमें 
कुम्हा,, चक्का, डप्डा आदि कई निमित्त कारण हैं, पर 
कुम्हार मुख्य निमित्त कारण है। ऐसे ही शरीरके पेदा होनेमें 
माता-पिता ही खास उपादान कारण हैं; क्योंकि उनके 
रज-वीर्यसे ही शरीर बनता है। 


न उद्धरेदात्मनात्मानं 

जन्म ओर आयुके होनेमें तथा अनुकूल-प्रतिकूल 
परिस्थितिके बननेमें कर्म निमित्त कारण हैं ओर 'किस कर्मका 
कब, कहाँ क्‍या फल होगा; कैसी परिस्थिति बनेगी'--इस 
तरह कर्मफलकी व्यवस्था करनेमें, कर्मफल देनेमें भगवत्कृपा 
निमित्त कारण है अर्थात्‌ यह सब भगवदिच्छासे, भगवानके 
विधानसे ही होता है; क्योंकि कर्म जड होनेसे स्वयं कर्मफल 
नहीं दे सकते । अगर कर्मफलका विधान जीवोंके हाथमें होता 
तो वे शुभ कर्मका ही फल लेते, अशुभ कर्मका फल लेते ही 
क्यों ? जैसे संसारमें यह देखा जाता है कि मनुष्य शुभ कर्मका 
फल स्वयं स्वीकार करता है और अशुभ कर्म (चोरी, डकैती 
आदि) का फल (दण्ड) स्वयं स्वीकार नहीं करता तो उसको 
राजकीय व्यवस्थासे दण्ड दिया जाता है। 

माँ बच्चेक लिये कितना कष्ट उठाती है, उसको गर्भमें 
धारण करती है, जन्म देते समय असहा पीड़ा सहती है, 
अपना दूध पिलाती है, बड़े लाड़-प्यारसे पालन-पोषण करती 
है, खाना-पीना, उठना-बैठना, चलना-फिरना आदि सिखाती 
है, ऐसी माँका ऋण पुत्र नहीं चुका सकता । अतः पुत्रको माँके 
प्रति कृतज्ञ होना ही चाहिये | ऐसे ही पिता बिना कहे ही पुत्रके 
भरण-पोषणका पूरा प्रबन्ध करता है, विद्या पढ़ाकर योग्य 
बनाता है, जीविका चलानेकी विद्या सिखाता है, विवाह कराता 
है, ऐसे पिताका ऋण थोड़े ही चुकाया जा सकता है ! अतः 
माता-पिताका कृतज्ञ होकर जीते-जी उनकी आज्ञाका पालन 
करना, उनकी सेवा करना, उनको प्रसन्न रखना और मरनेके 
बाद उनको पिण्ड-पानी देना, श्राद्ध-तर्पण करना आदि पुत्रका 
खास कर्तव्य है। 

प्रश्न--माता-पिताने बचपनमें ही बच्चोंको अच्छी शिक्षा 
नहीं दी; अतः पुत्र माता-पिताकी सेवा नहीं करते तो इसमें 
पुत्रोंका क्या दोष ? 

उत्तर--माता-पिताके द्वारा अच्छी शिक्षा नहीं दी गयी तो 
उसके दोषी माता-पिता हुए; क्योंकि उन्होंने अपने कर्तव्यका 
पालन नहीं किया। परन्तु माता-पिताके दोष देखना पुत्रका 
कर्तव्य नहीं है। उसको तो अपना कर्तव्य देखना चाहिये। 
दूसरोंका कर्तव्य देखनेसे मनुष्य अपने कर्तव्यसे पतित हो 
जाता है। दूसरोंका कर्तव्य देखना ही भयंकर दोष है। गीताने 
भी अपने-आपसे अपना उद्धार करनेकी, अपना सुधार 
करनेकी बात कही है”; क्योंकि अच्छी शिक्षा मिलनेपर भी 


नात्माममवसादयेत्‌ | आत्मैव द्यात्मनो बच्चुरात्मेव रिपुरात्मन:॥ (गीता ६। ५) 


'अपने द्वारा अपना उद्धार करें, अपना पतन न करें; क्योंकि आप ही अपना मित्र है और आप ही अपना शत्रु है।' 

« साधन-सुधा-सिन्धु * 


धारण तो खुद ही-करेगा | अच्छी शिक्षा मिलनेपर भी बालक 
उसको धारण न करे, बिगड़ जाय तो यह दोष स्वयं बालकका 
ही है। अतः अपना उद्धार और पतन मुख्यतासे अपनेपर ही 
लागू होता है। 

प्रश्न--अगर माता-पिता पुत्रके साथ कठोरताका बर्ताव 
करें; पक्षपात करें तो उस पुत्रको क्या करना चाहिये ? 

उत्त--उस पुत्रकों माँ-बापका कर्तव्य नहीं देखना 
चाहिये । उसको तो अपना ही कर्तव्य देखना चाहिये और 
माँ-बापकी उत्साहपूर्वक विशेषतासे सेवा करनी चाहिये। 
रामचरितमानसमें तो हरेकके लिये कहा गया है-- 'मंद करत 
जो करह भलाई ॥” (५।४१।७) । 

अगर माता-पिता पुत्रका आदर करते हैं तो आदरमें 
पुत्रकी सेवा खर्च हो जाती है, बिक जाती है। परन्तु वे आदर 
न करके पुत्रका निरादर करते हैं तो पुत्रकी सेवा पूरी रह जाती 
है, खर्च नहीं होती । वे कष्ट देते हैं तो उससे पुत्रकी शुद्धि होती 
है, सहनशीलता बढ़ती है, तप बढ़ता है, महत्त्व बढ़ता है । 
अतः माता-पिताके दिये हुए कष्टको परम तप समझकर 
प्रसन्नतासे सहना चाहिये और यह समझना चाहिये कि 'मेरेपर 
माँ-बापकी बड़ी कृपा है, जिससे मेरी सेवाका किश्चिन्मात्र भी 
व्यय न होकर मेरेको शुद्ध सेवा, शुद्ध तपश्चर्याका छाभ मिल 
रहा है ! ऐसा अवसर तो किसी भाग्यशालीको ही मिलता है 
और मेरा यह अहोभाग्य है कि माता-पिता मेरी सेवा स्वीकार 
कर रहे हैं ।' अगर वे सेवा स्वीकार न भी करें तो भी पुत्रका 
काम तो उनकी सेवा करना ही है। सेवामें कोई कमी, त्रुटि 
मालूम दे तो उसको तत्काल सुधार देना चाहिये और सेवामें 
ही तत्पर रहना चाहिये | 

जो पुत्र धन, जमीन, मकान आदि पानेकी आशासे माँ- 
बापकी सेवा करता है, वह वास्तवमें धन आदिकी ही सेवा 
करता है, माँ-बापकी नहीं। पुत्रको तो केवल सेवाका ही 
सम्बन्ध रखना चाहिये। उसको माता-पितासे यही कहना 
चाहिये कि आपके पास जो धन-सम्पत्ति हो वह चाहे मेरे 
भाईको दे दो, चाहे बहनको दे दो, जिसको आप चाहो, उसको 
दे दो, पर सेवा मेरेसे लो। माता-पिता हमारेसे सेवा ले 
लें--इसीमें उनकी कृपा माने। 

अ्श्च--माता-पिता अनुचित, निषिद्ध कर्म करनेकी आज्ञा 
दें तो पुत्रको क्या करना चाहिये ? 

उत्तर--अनुचित आज्ञा दो तरहकी होती है--(१) 
'अमुकको मार दो' आदि दूसरोंका अनिष्ट करनेकी आज्ञा देना 
और (२) 'तुम घर छोड़कर वनमें जाओ' आदि आज्ञा देना। 


इनमेंसे दूसरी आज्ञाका तो पालन करना चाहिये, पर पहली 
आज्ञाका पालन नहीं करना चाहिये। उसमें पिताकी सामर्थ्य 
देखनी चाहिये । अगर पिता समर्थ हो तो उस आज्ञाका पालन 
करनेमें कोई हर्ज नहीं है। जैसे, जमदगिने अपने पुत्र 
परशुरामजीसे कहा कि तुम्हारी माँ व्यभिचारिणी है और तुम्हारे 
भाई मेरी आज्ञाका पालन नहीं करते; अतः इनको मार डालो, 
तो परशुरामजीने उनका गला काट डाला। जमदगिने प्रसन्न 
होकर कहा कि तुम वरदान माँगो | परशुरामजीने कहा कि माँ 
और भाइयोंको जीवित कर दो और उनको मेंरे द्वारा मारे 
जानेकी बात याद न रहे | जमदग्रिने 'तथास्तु' कहा और सब 
जीवित हो गये। 

अगर पिता समर्थ नहीं है ओर वह अनुचित आज्ञा देता 
है तो पुत्रको उस आज्ञाका पालन नहीं करना चाहिये। कारण 
कि अगर पुत्र उस अनुचित आज्ञाका पालन करेगा तो पिताको 
नरक होगा। जिस आज्ञाके पालनसे पिताको नरक हो, दुःख 
पाना पड़े, ऐसी आज्ञाका पालन नहीं करना चाहिये | मैं भले 
ही नरकमें चला जार्क, पर पिता नरकमें न जाय--ऐसा भाव 
होनेसे न पुत्रको नरक होगा और न पिताको | तात्पर्य है कि 
पिताको नरकसे बचानेके लिये उनकी आज्ञा भंग कर दे, पर 
अनुचित काम कभी न करे। 

अगर पिता समर्थ नहीं है ओर वह अनुचित आज्ञा देता 
है, पर पुत्रने उम्रभर माता-पिताकी किसी भी आज्ञाका 
उल्लड्डन नहीं किया है तो पुत्र उस अनुचित आज्ञाके पालममें 
जल्दबाजी न करे, उसपर विचार करे ओर भगवान्‌को याद 
करे | जैसे, गौतमने अपने पुत्र चिरकारीसे कहा कि तुम्हारी माँ 
व्यभिचारिणी है, इसको मार डालो; और ऐसा कहकर वे वममें 
चले गये । चिरकारीने तलवार निकाली और पिताकी आज्ञापर 
विचार करने लगा। वहाँ गौतमके मनमें बिच आया कि 
उसको क्यों मारें, उसका त्याग भी तो कर सकते हैं। ऐसा 
विचार करके वे लौटकर आये तो उन्होंने देखा कि चिरकारी 
हाथमें तलवार लिये खड़ा है; अतः उन्होंने चिरकारीको मना 
कर दिया कि माँको मत मारो | 

प्रश्न--गोस्वामी तुलसीदासजीने कहा है-- 

जाके प्रिय न राम-बेदेही । 
तजिये ताहि कोटि बैरी सम, जद्यपि परम सनेही॥ 
तज्यो पिता प्रह्नाद, त्रिभीषन बंधु, भरत महतारी। 
बलि गुरु तज्यो, कंत ब्रज-बनितन्हि, भये मुद-मंगलकारी ॥ 

--अह्ाादने पिताका, विभीषणने भाईका, भरतने माँका, 
बलिने गुरुका और गोपियोंने पतिका त्याग कर दिया, तो क्या 


* गृहस्थमें कैसे रहें ? * 


उनको दोष नहीं लगा ? 

उत्त--यहाँ यह बात ध्यान देनेकी है कि उन्होंने 
पिता आदिका त्याग किस विषयमें, किस अंशमें क्रिया ? 
हिरण्यकशिपु प्रह्माटनीको बहुत कष्ट देता था, पर प्रह्मादजी 
उसको प्रसन्नतापूर्वक सहते थे। वे इस बातकों मानते थे कि 
यह शरीर पिताका है; अतः वे इस शरीरको चाहे जैंसा रखें 
इसपर उनका पूरा अधिकार हैं। इसीलिये उन्होंने पिताजीसे 
कभी यह नहीं कहा कि आप मेरेको कष्ट क्यों दे रहे हैं ? परन्तु 
मैं (स्त्रयं) साक्षात्‌ परमात्माका अंश हूँ; अतः मैं भगवान्‌की 
सेवामें, भजनमें लगा हूँ । पिताजी इसमें बाधा देते हैं, मुझे 
रोकते हैं---यह उचित नहीं है । इसलिये प्रह्मादजीने पिताजीकी 
उस आज्ञाका त्याग किया, जिससे उनको नरक न हो जाब | 
अगर बे पिताजीकी आज्ञा मानकर भगवद्धक्तिका त्याग कर 
देते तो इसका दण्ड पिताजीकों भोगना पड़ता । पुत्रके द्वारा ऐसा 
कोई भी काम नहीं होना चाहिये, जिससे पिताको दण्ड 'भोगना 
पड़े। इसी दृष्टिसे उन्होंने पिताकी आज्ञा न मानकर पिताका 
हित ही किया, पिताका त्याग नहीं किया । 

रावणने विभीषणकों छात मारी और कहा कि तुम यहाँसे 
चले जाओ तो विभीषणजी रामजीके पास चले गये। अत 
विभीषणने भाईका त्याग नहीं किया। प्रत्युत उसके अन्यायका 
त्याग किया; अन्यायका समर्थन, अनुमोदन नहीं किया। 
विभीषणने रावणको उसके हितकी बात ही कही और उसका 
हित ही किया । 

माँने रामजीकों वनमें भेज दिया, दुःख दिया--इस 
विषयमें ही भरतने माँका त्याग किया हैं। भरतका कहना था 
कि जैसे कौसल्या अम्बा मेरेपर रामजीसे भी अधिक स्लेह 
करती हैं, ऐसे ही तेरेकी भी रामजीपर मेरेसे भी अधिक 
स्न्रेह करना चाहिये था; परन्तु रामजीको तूने वनमें भेज दिया ! 
जब तू रामजीकी भी माँ नहीं रही, तो फिर मेरी माँ कैसे 
रहेगी ? इस विषयमें तेरेको दण्ड देना मेरे लिये उचित नहीं 
है। में तो यह कर सकता हूँ कि तेरेको 'माँ' नहीं कहूँ, और 
मैं क्या करूँ ! 

बलिने गुरुका इस अंशमें त्याग किया कि साक्षात्‌ 
भगवान्‌ ब्राह्मणवेशमें आकर मेरेसे याचना कर रहे हैं, पर 
गुरुजी मेरेकों दान देनेसे रोक रहे हैं; अतः में गुरुकी बात नहीं 
मानूँगा | गुरुकी बातका त्याग भी बलिने गुरुके हितके लिये 

ही किया। बलि दान देनेके लिये तैयार ही थे। अगर उस 
समय बे गुरुकी बात मानते तो उसका दोष गुरुको ही लगता । 
अतः उन्होंने गुरुका शाप स्वीकार कर लिया और उस दोषसे, 
अहितसे गुरुको बचा लिया। स्वयं दण्ड भोग लिया, पर 
गुरुको दण्डसे बचा लिया तो यह गुरु-सेवा ही हुई ! 
पति भगवानके सम्मुख होनेके लिये रोक रहे थे--इसी 
विषयमें गोपियोंने पतियोंका त्याग किया । अगर वे पतिकी 
बात मानती तो पति पापके भागी होते; अतः पतिकी बात न 
मानकर उन्होंने पतियोंको पापसे ही बचाया। 
तात्पर्य है कि मनुष्यशरीरकी सार्थकता परमात्माको प्राप्त 
करनेमें ही है। अतः उसमें सहायक होनेवाला हमारा हित 
करता है और उसमें बाधा देनेवाला हमारा अहित करता है। 
प्रह्मद आदि सभीने परमात्पप्राप्तिमें बाधा देनेवालेका ही त्याग 
किया है, पिता आदिका नहीं । इसीलिये उनका मड़ल-ही- 
मड़ल हुआ। 
प्रश्न--माताका दर्जा ऊँचा है या पिताका ? और ऊँचा 
होनेमें क्या कारण है ? 
उत्तर--ऊँचा दर्जा माँका ही हैं । माँका दर्जा पितासे सौ 
गुणा अधिक बताया गया है--'सहस्न॑ तु पितृन्माता 
गोरवेणातिरिच्यते' (मनु २। १४५) | रामजी जब 
वनबासके लिये जाने लगे, तब वे माँके पास गये ओर माँके 
चरणोंमें पड़कर कहा कि 'माँ! मुझे वनवासकी आज्ञा हुई 
है ।' माने कहा कि अगर केवल पिताकी ऐसी आज्ञा है तो फिर 
माँको बड़ी समझकर तुम वनमें मत जाओ-- 
जॉ केवल पितु आयसु ताता | तो जनि जाहु जानि बड़ि माता ॥ 
(मानस, अयोध्या ५६ | १) 
हाँ, अगर तुम्हारी छोटी माँ और पिताने बनमें जानेके 
लिये कह दिया है तो* बन तुम्होरें लिये सो अयोध्याके 
समान हे--- 
जो पितु मातु कहेड यन जाना ॥ तो कानम सत अवध स्माना ॥ 
(मानस, अयोध्या> ५६॥ २) 
पिता तो धन-सम्पत्ति आदिसे पुत्रका पालन-पोषण 
करता है, पर माँ अपना शरीर देकर पुत्रका पालन-पोषण 
करता है। धन-सम्पत्ति आदि तो ममताकी वस्तुएँ हैं और शरीर 
अहंताकी | ममतास अहंता नजदीक होती है। ममताकी वस्ताँ 
आती-जाती रहती हैं और शरीर अपेक्षाकृत रहता है। अत 


+* कौसल्या अम्बाने अपनेसे भी अधिक छोटी माँ (विमाता) का आदर करनेकी जो बात कहीं है, यह उनका उदारभाव है। कौसल्याने 


सबकी यह शिक्षा दी है कि माँसे भो ठिगाताका अधिक आदर 


करना चाहिये, जिससे परिवार परस्पर थम छना रहे 

माँका दर्जा ऊँचा होना ही चाहिये। 

माने अपनी युवावस्थाका नाश किया है। अपना शरीर 
देकर, अपना दूध पिलाकर पालन-पोषण किया है। माँने 
दाईका, नाईका, धोबीका, दर्जीका, गुरुका काम भी किया है ! 
और तो क्या, टट्टी-पेश्ञाब उठाकर मेहतरका काम भी किया 
हैं! वह काम भी भाररूपसे नहीं ही, प्रत्युत बड़े स्लेहपूर्वक 
ममतापूर्वक, उत्साहपूर्वक किया है और बदलेमें लेनेकी 
भावना नहीं रखी है| जब बच्चा बीमार हो जाता है, तब माँके 
शरीरका बल घट जाता है। अतः संसारमें माँके समान बच्चेका 
पालन-पोषण करनेवाला और कोन है ! 'मात्रा सम॑ नास्ति 
शरीरपोषणम्‌ ।' इसीलिये माँका दर्जा ऊँचा हैं। शास्त्रेंमे 


आया है कि पुत्र साधु-संन्यासी बन जाय, फिर भी यदि माँ 


सामने आ जाय तो बह माँको साक्षात्‌ दण्डवत्‌ प्रणाम करें | 
इतना ऊँचा दर्जा और किसका हो सकता है ! 

प्रश्न--माता-पिताकी सेवासे क्या लाभ है ? 

उत्तर--माता-पिताकी सेवासे लोक-परलोक दोनों 
सुधरते हैं, भगवान्‌ प्रसन्न होते हैं । जो माता-पिताकी सेवा नहीं 
करते, उनपर भगवान्‌ विश्वास नहीं करते कि यह अपने 
माँ-बापकी भी सेवा, भक्ति नहीं करता तो फिर मेरी भक्ति 
कहाँतक करेगा ! 

पुण्डरीकने तन-मनसे तत्परतापूर्वक माता-पिताकी सेवा 
की | उसकी सेवासे प्रसन्न होकर भगवान्‌ बिना बुलाये ही 
पुण्डरीकके घर आ गये ओर बोले--'पुण्डरीक ! तेरी माता- 
पिताकी भक्तिसे प्रसन्न होकर में स्वयं तेरे पास तेरेको दर्शन देने 
आया हूँ।' पुण्डरीक उस समय माता-पिताकी सेवामें लगे हुए 
थे; अतः वे भगवानसे बोले--- 'माता-पिताकी जिस सेवाके 
कारण आप यहाँ मुझे दर्शन देने आये हैं, उस सेवाको में क्यों 
छोड़ें ? अभी में माता-पिताकी सेवामें लगा हुआ हूँ; सेवा पूरी 

होनेपर ही मैं आपके दर्शन कर सकता हूँ; तबतक आप रुकना 

चाहें तो इन ईंटॉपर खड़े हो जाये ।' ऐसा कहकर पुण्डरीकने 
दो ईंटें पीठके पीछे फेंक दीं। भगवान्‌ डनपर खड़े हो गये ! 
ईंटॉपर खड़े होनेके कारण भगवान्‌का नाम 'वबिड्ल' पड़ गया । 
भगवानके इस रूपका कोई दर्शन करना चाहे तो पण्ढरपुर 
(महाराष्ट्र) में कर सकता हैं। इसी प्रकार महाभारतमें मूक 
चाण्डालकी बात आती है। मृक चाण्डालकी माता-पितामें 
भक्ति देखकर स्वयं भगवान्‌ उसके घरपर रहते थे ! तात्पर्य है 
कि माता-पिताकी सेवासे छोकिक-पारलॉक्िक सब तरहके 
त्यभ होते हैं। 

प्रश्न-जब माता-पिताकी सेवाका इतना माहात्य है तो 


* साधन-सुधा-सिन्धु * 


फिर उनकी सेवाकों छोड़कर मनुष्य साथु-संन्यासी क्यों हो 
जाते हैं ? 
उत्तर--जैसे कोई मर जाता है तो वह माता-पिठाकी 
सेवाको छोड़कर ही मरता हैं, पर वह दोषका भागी नहीं होता, 
ऐसे ही जिसको संसारसे असली वैराग्य हो जाता है, वह 
दोषका भागी नहीं होता । इसी तरह जो सर्वथा भगवानके 
शरण हो जाता है, उसको भी कोई दोष नहीं रूगता; क्योंकि 
उसपर किसीका भी ऋण नहीं रहता-- 
देवर्षिभूताप्तनृणां पितृणां न किंकरो नावभृणी च राजन्‌ | 
सर्वात्मना यः शरणं शरण्यं गतो मुकुन्द परिहत्य कर्तम्‌॥ 
(श्रीमद्धा" ११। ५।४१) 
राजन्‌! जो सब कामोंको छोड़कर सम्पूर्णरूपसे 
शरणागतवत्सल भगवान्‌की शरणमें आ जाता है, वह देव, 
ऋषि, प्राणी, कुटम्बीजन और पितृगण--इनमेंसे किसीका भी 
ऋणी और सेवक नहीं रहता ।' 
तात्पर्य हैं कि जो मनुष्यजन्मके वास्तविक ध्येय 
भगवानमें छगा है, उसके द्वारा यदि माता-पिताकी सेवाका, 
परिवारका त्याग हो जाय ते उसको दोष नहीं लगता। 
प्रश्न-दो-चार लड़के हों और उनमेंसे कोई 
साधु-संन्यासी बन जाय तो कोई बात नहीं, पर किसीका एक 
ही लड़का हो, वह अगर साधु-संन्यासी बन जाय तो उसके 
माता-पिता किसके सहारे जियें ? 
उत्तर--उस लड़केकों चाहिये कि जबतक माता-पिता 
हैं, तब्रतक उनकी सेवा करता रहे, उनको छोड़े नहीं; क्योंकि 
भगवद्याप्तिमें साधु होना कोई कारण नहीं है, प्रत्युत संसारसे 
वैराग्य और भगवानमें प्रेम होना ही कारण हं। अतः बह 
माता-पिताकी सेवा करते हुए ही भजन-स्मरण करें तो उसके 
लिये भगवत््राप्ति होनेमें कोई बाधा नहीं. है, प्रत्युत 
माता-पिताकी प्रसन्नतासे भगवद्याप्तिमें सहायता ही मिलेगी। 
| तात्पर्य है कि माता-पिताके ऋणको अदा किये बिना उनका 
त्याग नहीं करना चाहिये। परन्तु तीत्र बैराग्य हो जाय, 
भगवान्‌के चरणोंमें अनन्य प्रेम हो जाय, ऐसी अवस्थामें 
| माता-पिताकी सेवा छूट जाय तो उसको दोष नहीं लगेगा। 
जो घरमें बैठा है, पर माँ-बापकी सेवा नहीं करता केवल 
| अपने ख््री-पुत्रोंके पालनमें ही छगा हैं, उसको दोष (पाप) 
। लगेगा हीं। ऐसे ही जो माँ-बापको, घर-परियारको छोड़कर 
| साधु बना हैं और मकान, आश्रम बनाता हैं, रुपये इकट्ठा 
करता है, चेला-चेली बनाता है, ऐग-आराम करता है, उसको 
पाँ-बापकी सेवा न करलेकापाप लगेगाहढी | थे 


& गृहस्थमें केसे रहें ? * 


प्रश्न--अगर कोई साधु-संन्‍्यासी बनकर रुपये इकट्ठा 
“करता है और माता-पिता, स्त्री-पुत्रोंको रुपये भेजता है, उनका 
पालन-पोषण करता है तो क्या उसको दोष लगेगा ? 

' उत्त--जो साधु-संन्यासी बनकर माँ-बाप आदिको 
रुपये भेजते हैं, बे तो पापके भागी हैं ही, पर जो उनके दिये 
हुए रुपयोंसे अपना निर्वाह करते हैं, वे भी पापके भागी हैं; 
क्योंकि वे दोनों ही शाखत्र-आज्ञाके विरुद्ध काम करते हैं। 
माता-पिताकी सेवा तो वे गृहस्थाश्रममें ही रहकर करते, पर 
वे अवैध काम करके संन्यास-आश्रमको दूषित करते हैं तो 
उनको पाप लगेगा ही। वे पापसे बच नहीं सकते ! 

प्रक्ष--अगर  घरमें माँका पालन करनेवाला, 
_सैंभालनेवाला कोई न रहा हो तो उस अबस्थामें साधु-संन्‍्यासी 
बना हुआ लड़का माँका पालन कर सकता हैं या नहीं ? 
उत्तर--माँका कोई आधार न रहे तो साधु बननेपर भी 
वह माँका पालन कर सकता है ओर पालन करना ही चाहिये | 
असमर्थ अवस्थामें तो दूसरे प्राणियोंकी भी सेवा करनी 
चाहिये, फिर माँ तो शरीरकी जननी है ! वह अगर असमर्थ 
अबस्थामें है तो उसकी सेवा करनेमें कोई दोष नहीं है । 
प्रश्न--पुत्री (कन्या) तो पतिके घर चली जाती है, तो 
फिर वह माँ-बापकी सेवा कैसे कर सकती है और सेवा किये 
बिना माँ-बापका ऋण माफ कैसे हो सकता हैं ? 
उत्तर--जैसे, किसीपर इतना अधिक ऋण हो जाय कि 
उसको चुकानेकी मनमें होनेपर भी वह चुका न सके तो वह 
ऋणदाताके पास जाकर कह दे कि मैं और मेरे स्त्री-पुत्र, घर, 
जमीन आदि सब आपके समर्पित हैं; अब आप इनका जैंसा 
उपयोग करना चाहें, वैसा कर सकते हैं। ऐसा करनेसे उसपर 
ऋण नहीं रहता, ऋण माफ हो जाता है। इसी तरह कन्या 
बचपनसे ही माता-पिताके समर्पित रहती है। वह अपने 
मनकी कुछ भी नहीं रखती | माता-पिता जहाँ उसका सम्बन्ध 

(विवाह) करा देते हैं, वह प्रसन्नतापूर्वक वहीं चली जाती है। . 
वह अपने गोत्रको भी पतिके गोत्रमें मिला देती है। जिसने 
ऐसा त्याग किया है, उसपर माता-पिताका ऋण कैसे रह 
सकता है ? नहीं रह सकता | ' 
प्रश्न--माँ-बापका कोई सहारा न रहे तो ऐसी अवस्थामें 
विवाहित पुत्री माँ-बापका पालन कर सकती हैं या नहीं ? 
उत्तर--वह असहाय माँ-बापकी सेवा कर सकती है। 
यदि विवाहित पुत्रीकी सनन्‍्तान है तो माँ-बाप उसके घरका 
अन्न-जल ले सकते हैं, उसके घरपर रह सकते हैं | परन्तु यदि 
उसकी कोई सन्तान नहीं हैं तो माँ-आपको उसके घरका अन्न- 
जल लेनेका अधिकार नहीं हैं। ह 
माता-पिताने कन्याका दान (विवाह) कर दिया तो अब 
जे उसके घरका अन्न नहीं ले सकते; क्योंकि दान दी हुई 
वस्तुपर दाताका अधिकार नहीं रहता। परन्तु कन्यासे सन्तान 
(पुत्र या पुत्री) होनेपर माता-पिता कन्याके यहाँका अन्न ले 
सकते हैं । कारण यह हैं कि कन्याके पति (दामाद) ने केवल 
पितृऋणसे मुक्त होनेके लिये ही दूसरेकी कन्या स्वीकार की है 
और उससे सन्तान होनेपर वह पितृऋणसे मुक्त हो जाता हैं। 
अतः सन्तान होनेपर माता-पिताका कन्यापर अधिकार हो 
जाता है, तभी तो गोत्र न होनेपर भी दौहित्र अपने नाना- 
नानीका श्राद्ध-तर्पण कर सकता है। ँ 
यंदि माता-पिता असहाय अवस्थामें हों तथा उनकी सेवा 
करनेवाला कोई न हो तो उनकी सेवा करनेकी जिम्मेवारी 
पुत्रीपप ही हैं। अतः अपनी सन्तान न होनेपर भी विवाहित 
पुत्रीकों उनकी सेवा करनी चाहिये। दूसरी बात, वर्तमान 
कानूनमें पिताकी सम्पत्तिमें पुत्र और पुत्रीका समान अधिकार 
माना गया हैं। अतः वर्तमान कानूनकी दृष्टिसे भी देखा जाय 
तो जब पुत्रीकों सम्पत्ति देनेका अधिकार है तो फिर उससे सेवा 
लेनेका भी माता-पिताकों अधिकार है ! 

सम्बन्ध नहीं जोड़ा है । परन्तु गोद जानेवाला पुत्र माता-पिताकी 
सेवा नहीं करता तो उसको विशेष दण्ड भोगना पड़ता हें; 
क्योंकि उसने जानकर सम्बन्ध जोड़ा है। कोई किसीके यहाँ 
नौकरी करता है और नौकरीमें गलती करता है तो उसको 
माफी नहीं होती; क्योंकि उसने नौकरी स्वयं स्वीकार की है। 
हाँ, दयालु मालिक उसको माफ कर सकता है, पर वह 
माफीका अधिकारी नहीं होता। कोई किसीको अपना गुरु 
बनाता हैं तो गुरुकी आज्ञाका पालन करना उसकी विशेष 
जिम्मेवारी होती है। यदि वह गुरु-आज्ञाका पालन नहीं करता, 
गुरुका तिरस्कार करता है, निन्‍दा करता है तो उसको भयड्डर 
दण्ड भोगना पड़ता हैं। उसको भगवान्‌ भी माफ नहीं कर 
सकते | भगवान्‌ कुपित हो जायें तो गुरु माफ करा सकता हैं 
पर गुरु कुपित हो जायें तो भगवान्‌ भी माफ नहीं करा सकते । 
अतः स्वयंवर करनेवाली कन्यापर विशेष जिम्मेवारी रहती है । 

प्रश्न--कन्या विवाह न करके साधन-भजनमें ही जीवन 
बिताना चाहे तो क्या यह टीक हैं ? 

उत्तर--कन्याके लिये बिवाह न करना उचित नहीं हैं; 
क्योंकि वह स्वतन्त्र रहकर अपना जीवन-निर्वाह कर 
ले--ऐसा बहुत कठिन है अर्थात्‌ विवाह न करनेसे उसके 
जीवन-निर्वाहमें बहुत कठिनता आयेगी। जबतक माँ-बाप हैं 
तबतक तो ठीक है, पर जब माँ-बाप नहीं रहते, तो फिर प्रायः 
भाईलोग (अपनी ख्रियोंके बशीभूत होनेसे) बहनका आदर 
नहीं करते, प्रत्युत बहनका तिरस्कार करते हैं, उसको हीन 
दृष्टिसे देखते हैं। भोजाइयाँ भी उसको तिरस्कारकी दूष्टिसे 
देखती हैं। इससे कन्याके मनमें पराधीनताका अनुभव होता 
है। अतः विवाह कर लेना अच्छा है। 

हमने ऐसे स्त्री-पुरुषोंकों भी देखा है, जिन्होंने विवाहसे 
पहले ही यह प्रतिज्ञा कर ली कि हम स्त्री-पुरुषका सम्बन्ध न 
रखकर केवल साधन-भजन ही करेंगे; ओर वे अपनी प्रतिज्ञा 
निभाते आये हैं। यद्यपि आजके जमानेमें ऐसे लड़के मिलने 
कठिन हैं, जो केवल साधन-भजनके लिये ही बिवाह करें, 
तथापि उनका मिलना असम्धव नहीं है। 

मीराबाईक़ी तरह जो बचपनसे ही भजन-स्मरणमें छग 
जाय, उसकी तो बात ही अलग है; परन्तु यह विधान नहीं है 
भाव है। इस भावमें भी कठिनता आती हैं। मीशबाईके 
जीवनमें बहुत कठिनता आबी थी, पर भगवानके दृढ़ 
विश्वासके बठपर वह सब कठिनताओंकों पार कर गयी । ऐसा 
दृढ़ विश्वास बहुत कम होता है-। जिसमें ऐसा दुढ़ विश्वास हो, 
उसके लिये यह् बिधान नहीं हैं कि वह विवाह न करें अथवा 


वह विवाह करे तात्पर्य है कि भगवानपर दृढ़ श्रद्धा-विश्वास 
हो तो मनुष्य कहीं भी रहे, वह श्रेष्ठ हो ही जायगा। 
प्रश्न--क्या स्त्रीको साथु-संन्यासी बनना उचित हैं? 
उत्तर--पुरुषको तो यह अधिकार है कि उसको संसारसे 
वैराग्य हो जाय तो वह घर आदिका त्याग करके, विरक्त होकर 
भजन-स्मरण करे, पर ख्रियोंके लिये ऐसी आज्ञा हमने कहीं 
देखो नहीं है। अतः खत्रीको साधु-संन्यासी बनना उचित नहीं 
है। उसको तो घरमें ही रहकर अपने कर्तव्यका पालन करना 
चाहिये। वह घरमें ही त्यागपूर्वक, संयमपूर्वक रहे--इसीमें 
उसकी महिमा हे। 
वास्तवमें त्याग-वैराग्यमें जो तत्त्त है, वह साधु-संन्यासी 
बनमेमें नहीं है। जिसके भीतर पदार्थोकी गुलामी नहीं है, वह 
घरमें रहते हुए ही साध्वी है, संन्यासिनी है। 
प्रश्न--पतित्रता, साध्वी और सती किसे कहते हैं ? 
उत्तर--यद्यपि शब्दकोशके अनुसार पतित्रता, साध्वी 
और सती--तीनों नाम एक ही अर्थमें हैं, तथापि तीनोंमें भेद 
किया जाय तो पतिके रहते हुए जो अपने नियममें दृढ़ रहती 
हैं, वह 'पतित्रता' है; पतिके न रहनेपर जो अपने नियममें, 
त्यागमें दृढ़ रहती है, वह 'साध्वी' है; और जो सत्यका पालन 
करती हैं, जिसका पतिके साथ दृढ़ सम्बन्ध रहता है, जो 
पतिके मरनेपर उसके साथ सती हो जाती है, वह 'सती' है। 
प्रश्न--सतीप्रथा उचित है या अनुचित ? 
उत्तर--सती होना 'प्रथा' है ही नहीं । पतिके साथ जल 
जाना सती होना नहीं है। जिसके मनमें सत्‌ आ जाता है 
उत्साह आ जाता है, वह आगके बिना भी जल जाती है और 
उसको जलनेका कोई कष्ट भी नहीं होता | यह कोई प्रथा नहीं 
है कि वह ऐसा ही करे, प्रत्युत यह तो उसका सत्य हैं, धर्म 
है, शास्त्र-मर्यादापर विश्वास है। 
हरदोई जिलेमें इकनोया नामका गाँव है। वहाँ एक 
| लड़की अपनी ननिहालमें थी । पति बीमार था, वह मर गया। 
उसको पतिके मरनेका समाचार मिला । उसने मामासे पूछा कि 

सती सुलोचनाको पतिका सिर नहीं मिलता तो वह क्‍या 
करती ? मामाने कहा कि मुझे वया पता ? उसने कहा कि 
मामाजी ! मैं सती होऊँंगी। मामाने कहा कि ऐसा नहीं करना 
बेटी ! उसने कहा कि मैं करती नहीं हूँ, होता है । उसने दीपक 
जलाया और उसपर अपनी अँगुली रखी तो उसकी अँगुली 
मोमबत्तीकी तरह जलने लगी। उसने मामासे कहा कि आप 
| मुझे सती होनेकी आज्ञा देते हैं या नहीं। नहीं तो आपका यह 
| सारा घर भस्म हो जायगा। मामाने कहा कि अच्छा तेरी जैसी 


* गृहस्थमें कैसे रहें ? * 


मरजी हो, वैसा कर। उसने जलती हुई आँगुलीको एक 
दीवारपर बुझाया और घरसे बाहर जाकर पीपलवृक्षके नीचे 
खड़ी हो गयी तथा मामासे कहा कि मुझे लकड़ी दो। मामाने 
कहा कि हम न लकड़ी देंगे, न आग | गाँवके लोग वहाँ इकट्ठे 
हो गये थे। उसने हाथ जोड़कर सूर्यभगवानसे प्रार्थना की कि 
है नाथ ! आप आग दो | ऐसा कहते ही वह वहाँ खड़ी-खड़ी 
अपने-आप जल गयी ! उस आगसे पीपलके पत्ते जल गये । 
यह सब गाँवके छोगोंने अपनी आँखोंसे देखा। वहाँके 
मुसलमानोंसे पूछा गया तो उन्होंने भी कहा कि यह सब घटना 
हमारे सामने घटी है | करपात्रीजी महाराज भी वहाँ गये थे और 
उन्होंने दीवारपर काली लकीर देखी, जहाँ उसने अपनी जलती 
हुई अँगुली बुझायी थी और पीपलके जले हुए पत्ते भी देखे | 
तात्पर्य है कि यह- सतीप्रथा नहीं है। यह तो उसका 
खुदका धार्मिक उत्साह है। इस विषयमें प्रभुदत्त बरह्मचारीजीने 
'सतीधर्म हिन्दूधर्मकी रीढ़ है' नामक पुस्तक लिखी है*, 
उसको पढ़ना चाहिये। 
प्रश्न--पतिव्रतांके भाव और आचरण कैसे होते हैं ? 
उत्तर--उसमें धार्मिक भावोंकी प्रबलता होती है, 
जिससे वह तन-मनसे पतिकी सेवा करती हैं। पतिके मनमें 
ही अपना मन मिला देती है, अपना कुछ नहीं रखती | उसका 
मन पतिमें ही खिंचा रहता है । उसका यह पातित्रत ही उसकी 
रक्षा करता है। 
प्रायः पतिव्रताका सम्बन्ध पूर्वजन्मके पतिके साथ ही 
होता है। कहीं-कहीं ऐसा भी होता है कि बचपनमें कन्याको 
अच्छी शिक्षा, अच्छा संग मिलनेसे उसके भाव अच्छे बन 
जाते हैं तो वह विवाह होनेपर पतिव्रता बन जाती है। 
प्रश्न--पतित्रताकी पहचान कया .है ? 
उत्त--पतिव्रताके घरमें शान्ति रहती है और सभी 
अपने-अपने धर्मका पालन करनेवाले होते हैं। उसकी सन्तान 
भी श्रेष्ट, माता-पिताकी भक्त होती है। पड़ोसियोंपर, 
मोहल्लेवालोपर भी उसके भावोंका असर पड़ता है। 
पतिव्रताको देखनेवालेका दुर्भाव मिट जाता है। परन्तु 
सब जगह यह नियम लागू नहीं होता; क्योंकि पतित्रताको 
देखकर अपने भीतरके अच्छे भाव ही जाग्रत्‌ होते हैं। जिसके 
भीतर अच्छे भाव, संस्कार नहीं हैं, उसपर पतित्रताका उतना 
असर नहीं पड़ता। जैसे, एक व्याधने दमयन्तीको अजगरके 
मुखसे छुड़ाया, पर उसके रूपको देखकर वह मोहित हो गया 

और उसके भीतर दुर्भाव पैदा हो गया । दमयन्तीके शापसे वह 
वहीँ भस्म हो गया। युधिष्टिर बड़े धर्मात्मा, सात्तिक पुरुष थे, 
परन्तु दुर्योधनपर उनका असर नहीं पड़ा। 

प्रश्न-क्या वर्तमान समयमें पातिव्रतधर्मका पालन हो 
सकता है ? 

उत्तर--पातिव्रतधर्मका पालन करनेमें वर्तमान समय 
कोई ब्राधक नहीं है। अपने धर्मका पालन करनेमें सबको 
सदासे स्वतन्त्रता है। धर्मसे विरुद्ध काम करनेमें हो शास्त्र, 
धर्म, मर्यादा आदि बाधक हैं। 

प्रश्न--क्या पति पत्नीका त्याग कर सकता हैं ? 

उत्तर-पत्नी अच्छी है, सुशील है, पर रंगकी काली है 
माँके साथ उसकी नहीं बनती, कभी माँका कहना नहीं मानती 
और माँ कहती है कि इसको छोड़ दो--ऐसी स्थितिमें जो 
पत्नीकों छोड़ देता है, वह महापाप करता है, घोर अन्याय 
करता हैं; अतः वह घोर नरकोंमें जायगा । आजकलके लड़के 
पत्नीको दोषी समझकर उसका त्याग कर देते हैं तो क्या वे खुद 
सर्वथा दूधके धोये हुए हैं! अतः पत्नीका कभी त्याग नहीं 
करना चाहिये | 

प्रश्न-- अगर पत्नी दुश्ररित्रा, व्यभिचारिणी हो तो उसका 
त्याग करना चाहिये या नहीं ? 

उत्त--आजकलके जमानेमें जहाँतक बने, उस पत्नीका 
त्याग नहीं करना चाहिये। अपनी सामर्थ्यके अनुसार उसपर 
शासन करना चाहिये, उसको सुधारनेकी चेष्टा करनी चाहिये । 
यदि उसको दण्ड हीं देना हो तो उससे बातचीत न करे और 
उसके हाथसे बना भोजन भी न करे | 

प्रश्न--पतिका आधा पुण्य पत्नीको और पत्नीका आधा 
पाप पतिकों मिलता है--ऐसा क्यों ? 

उत्तर--पत्नीने अपने माता-पिता, भाई-भोजाई आदि 
सबका, घरभरका त्याग किया है और पुण्य त्यागसे होता हैं। 
उसने अपने गोत्रतकका त्याग करके पतिके मनमें अपना मन 


| मिला दिया है! अतः वह पुण्यकी भागी होती है। पति 


सम्ध्या-गायत्री आदि करता है तो उसका भी आधा फल 
(पुण्य) पत्नीको मिलता है। इसीलिये पतिके दो जनेऊ होते 
हैं---एक अपना और एक पत्नीका। 

खत्रीकों बचपनमें शिक्षा देना माता-पिता, भाई आदिके 
अधीन होता है और विवाह होनेपर शिक्षा देना पतिके अधीन 
होता है। अगर पतिसे अच्छी शिक्षा न मिलनेके कारण पत्नी 


+ इस पुस्तकके मिलनेका पता है--संकोर्तन-भवन, धार्मिक ट्रस्ट, प्रतिष्ठानपुर (झूसी), इलाहाबाद । 

पाप करती हैं तो उसका आधा पाप पतिको लगता है। 
अगर पति अच्छी शिक्षा देता है, पर पत्नी पतिका 
कहना नहीं मानती, पाप करती है तो उसका आधा पाप 
पतिको नहीं लगता; क्योंकि उसने अपनी जिम्मेवारी खुदपर ही 
ली है। ऐसे ही जो स्त्री पतिके कहनेमें चलती है, पतिके 


अधघीन रहती है, वही पतिके आधे पुण्यकी भागीदार होती है। 


जो पतिके कहनेमें नहीं चलती, वह पतिके आधे पुण्यकी 
भागीदार नहीं होती । 

प्रश्न--विधर्मी छोग किसी स्रीका अपहरण करके ले 
जायें तो उस सत्रीकों क्या करना चाहिये ? 

उत्तर--उसको जहाँतक बने, वहाँसे छूटनेका प्रयास 
करना चाहिये और मौका लगनेपर वहाँसे भाग जाना चाहिये। 
कोई भी उपाय न चले तो भगवान्‌को पुकारना चाहिये। 
भगवान्‌ किसी-न-किसी प्रकारसे छुड़ा देंगे। 

एक ख्लीको मुखमें कपड़ा ठँसकर, दोनों हाथ पीठके 
पीछे बांधकर और ऊपरसे बुर्का पहनाकर बिधर्मील्लेग रेलमें 
ले जा रहे थे। लखनऊ स्टेशनपर जब टीटी टिकट देखनेके 
लिये उस खत्रीके पास आकर खड़ा हुआ, तब उस खीने अपने 
पैरसे टीटीका पैर दबाया | टीटीने विचार किया कि इसमे मेरा 
पैर क्‍यों दबाया ! इसमें कुछ-न-कुछ रहस्य है ! उसने रेलवे 
पुलिसको बुलाया। पुलिसने जाँच करके उस ख्रीको छुड़ा 
लिया और उसका अपहरण करनेवालोंको पकड़ लिया। ऐसे 
ही नोआखालीमें विधर्मनि एक खत्रीको पकड़ लिया | उस ख्रीने 
भगवान्‌को पुकारा | इतनेमें दूसरा विधर्मी आया और कहने 
लगा कि इसको में अपनी स्त्री बनाऊँगा। इसी बातको लेकर 
दोनों आदमियोंमें लड़ाई हो गयी। वे दोनों आपसमें लड़कर 
मर गये और उस ख्त्रीकी रक्षा हो गयी। 

प्रश्न--जिसकी ख्रीको विधर्मी ले गये, उस पुरुषका क्या 
कर्तव्य ॥ 

उत्तर--पुरुषमें उसको छुड़ाकर ल्नेकी सामर्थ्य हो और 
वह प्रसन्नतासे आना चाहे तो उसको अपने घरमें ले आना 
चाहिये। कारण कि उसके साथ जबर्दस्ती हई है, अतः उसका 
एक पतिब्रेत नहीं रहा, पर उसका धर्म नहीं बिगड़ा । धर्म तो 
स्रय॑ (अपनी इच्छासे) छोड़नेपर ही बिगड़ता हैं। जबर्दस्त 
करके कोई भी किसीका धर्म नहीं छुड़ा सकता, उसको 
धर्मभ्रष्ट नहीं कर सकता। कोई जबर्दस्ती किसीके मुखमें 
गोमांस भी दे दे, तो भी वह उसका धर्म नहीं छड़ा सकता। 
अतः यदि उस खत्रीका मन नहीं बिगड़ा है, उसने संगका सख 
नहीं लिया हैं तो उसका पातिव्रतधर्म नष्ट नहीं हआ है। 


* साधन-सुधा-सित्धु . * 


इसलिये यदि ब्रह वापिस आ जाय तो उसको गीता, रामायण, 
भागवत आदिके पाठद्वारा तथा गड्भाजलसे स्नान कराकर शुद्ध 
कर लेना चाहिये। यह सब करनेके बाद जब वह रजखला 
हो जायगी, तब वह सर्वथा शुद्ध हो जायगी--'“रजसा 
शुद्धयते नारी। 

जमदग्नम ऋषिकी पल्नी रेणुका प्रतिदिन अपने 
पातिव्रतधर्मके प्रभावसे कपड़ेमें जल भरकर लाया करती थी। 
एक दिन उसको नदीके किनारेपर सोनेकी तरह चमकीले एवं 
सुन्दर बाल दीखे | उसके मनमें आया कि ये बाल इतने सन्दर 
हैं तो वह पुरुष कितना सुन्दर होगा ! इस तरह मनमें विकार 


| आते ही उसका धर्म नष्ट हो गया और वह पहलेकी तरह 


कपड़ेमें जल भरकर नहीं ला सकी। 

इन्द्रने गौतम ऋषिका रूप धारण करके अहल्याको भ्रष्ट 
किया तो उसका धर्म भ्रष्ट नहीं हुआ, प्रत्युत एक पतिव्रत नष्ट 
हुआ। यद्यपि पतिने क्रोधमें आकर उसको पत्थरका बना 
दिया, तथापि भगवान्‌ रामने उसका उद्धार कर दिया; क्योंकि 
बह अपने धर्ममें दृढ़ थी। 

गीताप्रेसके संस्थापक श्रीजयदयालजी गोयन्दका शुद्धि 
एवं पवित्रताका बहुत खयाल रखा करते थे। उन्होंने भी कहा 
था कि विधर्मियोंने जबर्दस्ती करके जिन स्त्रियोंको भ्रष्ट किया 
है, उनका धर्म भ्रष्ट नहीं हुआ है। अतः यदि वे हिन्दूधर्ममें 
आना चाहें तो उनको ले लेना चाहिये और गड्ढारत्रान, 
गीता-रामायणपाठ आदिसे शुद्ध करा लेना चाहिये। उन्होंने 
यह भी कहा था कि यदि दूसरे धर्मको माननेवाला व्यक्ति 
हिन्दूधर्ममें आना चाहे तो उसको ले लेना चाहिये अर्थात्‌ वह 
भी हिन्दू हो सकता है ओर हिन्दूधर्मकी पद्धतिके अनुसार 
जप-ध्यान, पूजा-पाठ आदि कर सकता है। । 

प्रश्क--पत्नी अपनी इच्छासे कहीं चली जाय और फिर 
लौट आये तो क्या करना चाहिये ? 

उत्तर--उसको अपनी पत्नी नहीं मानना चाहिये, उसके 
साथ पत्नी-जैसा व्यवहार नहीं करना चाहिये। जैसे, सन्त 
कूबाजी महाराजकी पत्नी उनको छोड़कर दूसरेके पास चली 
गयी । वहाँ उसकी सन्तान भी हो गयी | परन्तु उसका वह पति 
मर गया। अब उसके लिये-जीवन-निर्वाह करना भी बड़ा 
मुश्किल हो गया। अतः वह पुनः कूबाजीके पास आ गयी। 
कूबाजीने उसके निर्वाहके लिये अन्न, जल, वस्र आदिका 
प्रबन्ध कर दिया, पर उसको अपनी पत्नी नहीं माना। 

- प्रश्न--पति दुश्चरित्र हो तो पत्नीको क्या करना चाहिये ? 
उत्तर--पत्नीको दुधरित्र पतिका त्याग नहीं करना 


* गृहस्थमें कैसे रहें ? « 


चाहिये, प्रत्युत अपने पातिब्रतधर्मका पालन करते हुए उसको 
समझाना चाहिये। जेसे, मन्दोदरीने रावणको समझावा, पर 
उसका त्याग नहीं किया। 

विवाहके समय ख््री-पुरुष दोनों ही परस्पर वचनबद्ध होते 
हैं। उसके अनुसार पतिकों सलाह देनेका, पतिसे अपने मनकी 
बात कहनेका पत्रीकों अधिकार है। गाश्धारी कितने ऊँचे 
दर्जेकी पतिब्रता थी कि जब उसने सुना कि जिससे मेरा विवाह 
होनेवाला है, उसके नेत्र नहीं हैं, तो उसने भी अपने भेत्रोंपर 
पट्टी बाँध ली; क्योंकि नेत्रोंका जो सुख पतिको नहीं है, वह 
सुख मुझे भी नहीं लेना है ! परन्तु समय आनेपर उसने भी 
पति (धृतराष्ट्र) को समझाया कि आपको दुर्योधनकी बात 
नहीं माननी चाहिये, नहीं तो कुलका नाश हो जायगा। ऐसी 
सलाह उसने कई बार दी, पर धृतराष्ट्रने उसकी सलाह नहीं 
मानी, जिससे कुछका नाश हो गया। तात्पर्य है कि पतिको 
अच्छी सलाह देनेका पत्नीकों पूरा अधिकार है। 

शास्त्रोंमें आया है कि जो पतिव्रता खत्री तन-मनसे पतिकी 
सेवा करती है, अपने धर्मका पालन करती है, वह मृत्युके बाद 
पतिलोकमें (पतिके पास) जाती है। अगर पति दुश्नरित्र है तो 
पतिका लोक नरक होगा; अतः पतित्रता स्लीका लोक भी 
नरक ही होना चाहिये ! परन्तु पतिव्रता स्त्री नरकोंमें नहीं जा 
सकती; क्योंकि उसने शासत्रकी, भगवानकी, सनन्‍्त- 
महात्माओंकी आज्ञाका पालन किया है, पातिब्रतधर्मका पालन 
किया है। अतः वह अपने पातिव्रतघर्मके प्रभावसे पतिका 
उद्धार कर देगी अर्थात्‌ जो लोक पत्नीका होगा, वही लोक 
पतिका हो जायगा। तात्पर्य है कि अपने कर्तव्यका पालन 
करनेवाला मनुष्य दूसरोंका उद्धार करनेवाला बन जाता है। 

प्रश्न-अगर पति पत्नीको व्यभिचारके लिये प्रेरित करे 
तो पत्नीको क्‍या करना चाहिये ? 

उत्तर-पतिको यह अधिकार नहीं है कि वह अपनी स्त्री 
दूसरोंको दे; क्योंकि पत्नीके पिताने पतिको ही दान दिया है। 
अन्न, वस्त्र आदिका दान लेनेबाल्ता तो अन्न आदि दूसरोंको दे 
सकता है, पर कन्यादान लेनेबाल्ग पति दूसरोंको अपनी पत्नी 
नहीं दे सकता । अगर वह ऐसा करता है तो वह महापापका 
भागी होता है। ऐसी स्थितिमें पत्रीको पतिकी बात बिलकुल 
नहीं माननी चाहिये। उसको अपने पतिसे साफ कह देना 
चाहिये कि मेंरें पिताने आपको ही कन्यादान किया है; अतः 
दूसरोंको देनेका आपका अधिकार नहीं है। इस बिषयमें वह 
पतिकी आज्ञा भंग करती है तो उसको कोई दोष नहीं लगता; 
क्योंकि पतिकी यह आज्ञा अन्याय है और अन्यायको स्वीकार 

करना अन्यायको प्रोत्साहित करना है, जो कि सबके लिये 
अनुचित है। दूसरी बात, अगर पत्नी पतिकी धर्मविरुद्ध 
आज्ञाका पालन करेगी तो इस पापके कारण पतिको नरकोंकी 
प्राप्ति होगी। अतः पत्रीको ऐसी आज्ञाका पालन नहीं करना 
चाहिये, जिससे पतिको नरकोंमें जाना पड़े । 

अगर पति स्वयं भी शास्त्रनियमके विरुद्ध स्रीसंग करता 
है तो बह अन्याय, पाप करता है। धर्मयुक्त काम भगवान्‌का 
स्वरूप है--'धर्माविरुद्धो भूतेषु कामो5स्मि भरतर्षभ ॥' 
(गीता ७। ११); अतः इसमें दोष, पाप नहीं है। परन्तु धर्मसे 
विरुद्ध ख्लीको मनमाना काममें लेना अन्याय है। मनुष्यको 
सदा शाखत्रकी मर्यादाके अनुसार ही प्रत्येक कार्य करना चाहिये 
(गीता १६। २४) । 

प्रश्न--अगर पति मांस-मदिरा आदिका सेवन करता हो 
तो पत्नीको क्या करना चाहिये ? 

उत्त--पतिको समझाना चाहिये, निषिद्ध आचरणसे 
छुड़ाना चाहिये। अगर पति न माने तो लाचारी है, पर पतिको 
समझाना ख्त्रीका धर्म है, अधिकार है। पत्नीको तो अपना 
खान-पान शुद्ध ही रखना चाहिये। 

अरश्ष--पति मार-पीट करे, दुःख दे तो पत्नीको क्या 
करना चाहिये ? 

उत्त--पत्नीको तों यही समझना चाहिये कि मेरे 
पूर्वजन्मका कोई बदला है, ऋण है, जो इस रूपमें चुकाया जा 
रहा है; अतः मेरे पाप ही कट रहे हैं ओर मैं शुद्ध हो रहो हूँ। 
पीहरवालॉको पता लगनेपर वे उसको अपने घर ले जा सकते 
हैं; क्योंकि उन्होंने मार-पीटके लिये अपनी कन्या थोड़े 
ही दी थी! 

प्रश्न-- अगर पीहरवाले भी उसको अपने घर न ले जायेँ 
तो वह क्‍या करे ? 

उत्तर-फिर तो उस्तको अपने पुराने कर्मोका फल भोग 
लेना चाहिये, इसके सिवाय ब्रेचारी क्या कर सकती है ! 
उसको पतिकी मार-पीट धैर्यपूर्वक सह लेनी चाहिये। सहनेसे 
पाप कट जायँंगे ओर आगे सम्भव है कि पति स्नेह भी करने 
लग जाय | यदि वह पतिकी मार-पीट न सह सके तो पतिसे 
कहकर उसको अलग हो जाना चाहिये और अलग रहकर 
अपनी जीविका-सम्बन्धी काम करते हुए एवं भगवान्‌का 
भजन-स्मरण करते हुए निधड़क रहना चाहिये। 

पुरुषको कभी भी खीपर हाथ नहीं चलाना चाहिये। 
शिखण्डो भीष्यजीको मारनेके लिये ही पैदा हुआ था; परन्तु 


| वह जब बुद्धमें भीष्मजीके सामने आता है, तब भीष्मजी ब्राण 

चल्णना बन्द कर देते हैं। कारण कि शिखण्डी पूर्वजन्ममें स्त्री 
था और इस जन्ममें भी स््रीरूपसे ही जन्मा था, पीछे उसको 
पुरुषत्व प्राप्त हुआ था। अतः भीष्यजी उसको स्त्री ही मानते 
हैं ओर उसपर बाण नहीं चलाते । 

विपत्तिके दिन किसी पापके कारण ही आते हैं। उसमें 
उत्साहपूर्वक भगवान्‌का भजन-स्मरण करनेसे दुगुना लाभ 
होता हैं। एक तो पापोंका नाश होता है और दूसरा भगवानको 
पुकारनेसे भगवद्विश्रास बढ़ता हैं। अतः बिपत्ति आनेपर 
स्रियोंको हिम्मत नहीं हारनी चाहिये । 

विपत्ति आनेपर आत्महत्या करनेका विचार भी मनमें नहीं 
लाना चाहिये; क्योंकि आत्महत्या करनेका बड़ा भारी पाप 
लगता है। किसी मनुष्यकी हत्याका जो पाप लगता है, वहीं 
पाप आत्महत्याका लगता है | मनुष्य सोचता है कि आत्महत्या 
करनेसे मेरा दुःख मिट जायगा, में सुखी हो जाऊँगा। यह 
बिलकुल मूर्खताकी बात है; क्योंकि पहलेके पाप तो कटे नहीं, 
नया पाप और कर लिया । जिन्होंने आत्महत्याका प्रयास 
किया और बच गये, उनसे यह बात सुनी है कि आत्महत्या 
करनेमें बड़ा भारी कष्ट होता है और पश्चात्ताप होता है कि में 
ऐसा नहीं करता तो अच्छा रहता, अब क्या करूँ ? आत्महत्या 
करनेवाले प्रायः भूत-प्रेत बनते हैं और वहाँ भूखे-प्यासे रहते 
हैं, दुःख पाते हैं | तात्पर्य है कि आत्महत्या करनेवालोंकी बड़ी 
भारी दुर्गति होती है। 

प्रश्न--अगर पति त्याग कर दे तो स््रीको क्या करना 
चाहिये ? 

उत्तर--वह अपने पिताके घरपर रहे। पिताके घरपर 
रहना न हो सके तो ससुराल अथवा पीहरवालोंके नजदीक 


किरायेका कमर लेकर उसमें रहे और मर्यादा, संयम, | 


ब्रह्मचर्यपूर्वक्ष अपने धर्मका पालन करे, भगवान्‌का 
भजन-स्मरण करे। पितासे या ससुरालसे जो कुछ मिला है 
उससे अपना जीवन-निर्वाह करे। अगर धन पासमें न हो तो 
घरमें ही रहकर अपने हाथोंसे कातना-गूँधना, सीना-पिरोना 
आदि काम करके अपना जीवन-निर्वाह करे। यद्यपि इसमें 
कठिनता होती है, पर तपमें कठिनता ही होती है, आराम नहीं 
होता। इस तपसे उसमें आध्यात्मिक तेज बढ़ेगा, उसका 
अन्तःकरण शुद्ध होगा। 

माता-पिता, भाई-भोजाई आदिकों विशेष ध्यान देना 
चाहिये कि बहन-बेटी धर्मकी मूर्ति होती है; अतः उसका 
पालन-पोषण करनेका बहुत पुण्य होता हैं। उनको यह उक्ति 
अक्षर: चरितार्थ कर लेनी चाहिये-- 'बिपाति काल कर 


* साधन-सुधा-सिन्धु * 


सतगुन नेहा” (मानस, किष्किन्धा” ७। ३) अर्थात्‌ विपत्तिके 
समय बहन-बेटी आदिसे सोगुना स्नेह करें। यदि वे ऐसा न 
कर सकें तो लड़कीको विचार करना चाहिये कि जेगल्में 
रहनेवाले प्राणियोंका भी भगवान्‌ पालन-पोषण करते हैं, तो 
क्या वे मेरा पालन-पोषण नहीं करेंगे! सबके मालिक 
भगवान्‌के रहते हुए मैं अनाथ कैसे हो सकती हूँ! इस 
बातको दृढ़तासे धारण करके भगवानके भरोसे निधड़क रहना 
चाहिये, निर्भव, निःशोक, निश्चित्त और निःशंक रहना 
चाहिये। एक विधवा बहन थी। उसके पास कुछ नहीं था। 
ससुरालवालोंने उसके गहने भी दबा लिये। वह कहती थी कि 
मुझे चिन्ता है ही नहीं! दो हाथोंके पीछे एक पेट है, फिर 
चिन्ता किस बातकी ! 

लड़कियोंको बचपनसे ही कातना-गूँथना, सीना-पिरोना, 
पढ़ना-पढ़ाना आदि सीख लेना चाहिये। विवाह होनेपर 
पतिकी सेवार्म कमी नहीं रखनी चाहिये, पर भीतरमें भरोसा 
भगवान्‌का ही रखना चाहिये। असली सहारा भगवानका ही 
है। ऐसा सहारा न पतिका हैं, न पुत्रका है और न शरीरका ही 
हैं---यह बिलकुल सच्ची बात है। अतः यदि पति त्याग कर 
दे तो घबराना नहीं चाहिये | इस विषयमें अपनी कोई त्रुटि हो 
तो तत्काल सुधार कर लेना चाहिये और अपनी कोई त्रुटि न 
हो तो बिलकुल निधड़क रहना चाहिये। हृदयमें कमजोरी तो 
अपने भाव और आचरण ठीक न रहनेसे ही आती है। अपने 
भाव और आचरण ठीक रहनेसे हृदयमें कमजोरी कभी आती 
ही नहीं। अतः अपने भावों और आचरणोंको सदा शुद्ध, 
पवित्र रखते हुए भगवानका भजन-स्मरण करते रहना चाहिये। 
भगवान्‌के भरोसे किसी बातकी परवाह नहीं करनी चाहिये | 

आजके युवकोंको चाहिये कि वे स्तियोंकों छोड़ें नहीं। 
स््रीका त्याग करना महापाप है, बड़ा भारी अन्याय है। ऐसा 
करनेवाले भयंकर गरकोंमें जाते हैं। 

प्रश्न--पुरुष दूसरा विवाह कर सकता है या नहीं ? 

उत्तत--अगर पहली ख्रीसे सनन्‍्तान न हुई हो तो 
पितृऋणसे मुक्त होनेके लिये, केवल सन्तान-उत्पत्तिके लिये 
पुरुष शासत्रकी आज्ञाके अनुसार दूसरा विवाह कर सकता है। 
अपने सुखभोगके लिये बह दूसरा विवाह नहीं कर सकता; 
क्योंकि यह मनुष्यशरीर अपने सुख-भोगके लिये है ही नहीं। 

पुर्र्विवाह अपनी पूर्वपत्नीकी आज्ञासे, सम्मतिसे ही 
करना चाहिये और पत्नीको भी चाहिये कि वह पितऋणसे मुक्त 
होनेके लिये पुनर्विवाहकी आज्ञा दे दे। पुरर्विवाह करनेपर भी 
| पतिकों अपनी पूर्वपत्नीका अधिकार सुरक्षित रखना चाहिये; 


| 


* गृहस्थमें केसे रहें ? * 

उसका तिरस्कार, निरादर कभी नहीं करना चाहिये, प्रत्युत 
उसको बड़ी मानकर दोनोंको उसका सम्मान करना चाहिये। 

जिसकी सनन्‍्तान तो हो गयी, पर स्त्री मर गयी, उसको 
पुनर्विवाह करनेकी जरूरत ही नहीं है; क्योंकि वह पितृऋणसे 
मुक्त हो गया। परन्तु जिसकी भोगासक्ति नहीं मिटी है, वह 
पुरर्विवाह कर सकता है; क्योंकि अगर वह पुनर्विवाह नहीं 
करेगा तो वह व्यभिचारमें प्रवृत्त हो जायगा, वेश्यागामी हो 
जायगा, जिससे उसको भयंकर पाप लगेगा। अतः इस पापसे 
बचनेके लिये और मर्यादामें रहनेके लिये उसको शास्त्री 
आज्ञाके अनुसार पुनर्विवाह कर लेना चाहिये। 

प्रश्न-पहले राजालोग अनेक विवाह करते थे तो क्या 
ऐसा करना उचित था ? 

उत्त--जो राजालोग अपने सुखभोगके लिये अधिक 
विवाह करते थे, वे आदर्श नहीं माने गये हैं। केवल राजा 
होनेमात्रसे कोई आदर्श नहीं हो जाता । जो शाखत्रकी आज्ञाके 
अनुसार चलते थे, धर्मका पालन करते थे, वे ही राजालोग 
आदर्श माने गये हैं। 

वास्तवमें विवाह करना कोई ऊँचे दर्जेकी चीज नहीं है 
और आवश्यक भी नहीं है । आवश्यक तो परमात्पप्राप्ति करना 
है। इसीके लिये मनुष्यशरीर मिला है, विवाह करनेके लिये 
नहीं । सत्री-पुरुषका संग तो देवतासे लेकर भूत-प्रेत आदितक 
स्थावर-जंगम हरेक योनिमें होता है; अतः यह कोई महत्ताकी 
बात नहीं हैं। परन्तु परमात्मप्राप्तिका अवसर, अधिकार, 
योग्यता आदि तो मनुष्यजन्ममें ही है। मनुष्य परतमात्मप्राप्तिका 
जन्मजात अधिकारी है। जो विचारंके द्राया अपनी विषया- 
सक्तिको, भोगासक्तिको नहीं छोड़ पाते, ऐसे कमजोर मनुष्योंके 
लिये ही विवाहका विधान किया गया है। भोगोंकों भोगकर 
उनसे विरक्त होनेके लिये, उनमें अरुचि करनेके लिये ही 
गृहस्थाश्रममें प्रवेश करना चाहिये। जो विषयासक्तिको नहीं 
छोड़ पाते, उनपर ही पितृऋण रहता है अर्थात्‌ उपकुर्वाण 
ब्रह्मचारीपर ही वंह्ञा-परम्पता चलानेका दायित्व रहता है, 
नैषप्ठिक ब्रह्मतारी ओर भगवानके भक्तपर नहीं। तात्पर्य 
है कि पितृक्रण उसी पुरुषपर रहता है, जो भोगासक्ति नहीं 
मिटा सका। जिसमें भोगासक्ति नहीं है, उसपर कोई ऋण 
रहता ही नहीं, चाहे वह कर्मयोगी, ज्ञानयोगी, भक्तियोगी 
आदि कोई भी क्यों न हो ! कारण कि इन्कमपर ही टेक्स 
लगता है, मालपर ही जगात लगती है। जिसके पास इनकम 
है ही नहीं, उसपर टैक्स किस बातका ? माल है ही नहीं तो 
जगात किस बातकी ? 


९०९ 


प्रश्ष--स्री पुनर्विवाह क्यों नहीं कर सकती ? 
उत्तर--माता-पिताने कन्यादान कर दिया तो अब उसकी 
कन्या संज्ञा ही नहीं रही; अतः उसका पुनः दान कैसे हो 
सकता है ? अब उसका पुनर्विवाह करना तो पशुधर्म ही है। 
सकृदंशों. निपतति सकृत्कन्या . प्रदीयते । 
सकृदाह ददानीति त्रीण्येतानि सतां सकृत्‌॥ 
(मनुस्पृति ९।४७; भहाभारत बन २९४ | २६) 
'कुटुम्बमें धन आदिका बँटवारा एक हीं बार होता है 
कन्या एक ही बार दी जाती है ओर 'में दूँगा'--यह वचन भी 
एक ही बार दिया जाता है। सत्पुरुषोंके ये तीनों कार्य एक ही 
बार होते हैं।' 
शास्त्रीय, धार्मिक, शारीरिक और व्यावहारिक--चारों 
ही दृष्टियोंसे स्लीके लिये पुनर्विवाह करना अनुचित हैं। 
शास्त्रीय दृष्टिसे देखा जाय तो शास्त्रमें ख्रीको पुनर्विवाहकी 
आज्ञा नहीं दी गयी है। धार्मिक दृष्टिसे देखा जाय तो पितऋण 
पुरुषपर ही रहता है । खीपर पितृऋण आदि कोई ऋण नहीं है | 
शारीरिक दृष्टिसे देखा जाय तो सत्रीमें कामशक्तिकों रोकनेको 


| ताकत हैं, एक मनोबल है । व्यावहारिक दृष्टिसे देखा जाय तो 


पुनर्विवाह करनेपर उस ख्रीकी पूर्वसन्तान कहाँ जायगी ? 
उसका पालन-पोषण कोन करेगा ? क्योंकि वह स्त्री जिससे 
विवाह करेगी, वह उस सन्‍्तानको स्वीकार नहीं करेंगा। अतः 
सत्रीजातिकों चाहिये कि वह पुनर्विवाह न करके ब्रह्मचर्यका 
पालन करे, संयमपूर्वक रहे | 

शास्त्रमें तो यहाँतक कहा गया है कि जिस स््रीकी पाँच- 
सात सन्तानें हैं, वह भी यदि पतिकी मृत्युके बाद ब्रह्मचर्यका 
पालन करती है तो बह नैप्ठिक ब्रह्मचारीकी गतिमें जाती है। 
फिर जिसकी सन्तान नहीं है, वह यदि पतिके मरनेपर 
ब्रह्मचर्यका पालन करती है तो उसकी मैष्टिक ब्रह्मचारीकी गति 
होनेमें कहना ही क्‍या है ? 

प्रश्न--यदि युवा स्त्री विधवा हो जाय तो उसको क्या 
करना चाहिये ? 

उत्त--जीवित अवस्थामें पति जिन बातोंको अच्छा 
मानते थे और जो बातें उनके अनुकूल थीं, उनकी मृत्युके बाद 
भी विधवा खत्रीको उन्हींके अनुसार आचरण करते रहना 
चाहिये । उसको ऐसा विचार करना चाहिये कि भगवानने जो 
प्रतिकूलता भेजी है, यह मेरी तपस्थाके लिये है । जान-बूझकर 
की गयी तपस्यासे यह तपस्या बहुत ऊँची हैं। भगवान्‌के 
विधानके अनुसार किये गये तप, संयमकी बहुत अधिक 
महिमा है। ऐसा विचार करके उसको मनमें हर समय उत्साह 

रखना चाहिये कि में कैसी भाग्यशालिनी हूँ कि भगवानने 
मेरेको ऐसा तप करनेका सुन्दर अवसर दिया हैं ! भागवतमें 
आया है-- 
तत्तेडनुकम्पां सुसमीक्षमाणों भुज्ञान एबात्मकृतं विपाकम्‌ । 
हद्वाग्वपुर्भिविदधन्नमस्ते जीवेत यो मुक्तिपदे स दायभाक्‌ ॥ 
(श्रीमद्धाण १० | १४ | ८) 
जो मनुष्य क्षण-क्षणपर बड़ी उत्सुकतासे आपकी 
कृपाका ही भलीभाँति अनुभव करता रहता है और प्रारब्धानुसार 
जो कुछ सुख या दुःख प्राप्त होता है, उसे निर्विकार मनसे भोग 
लेता हैं एवं जो प्रेमपूर्ण हृदय, गदगद वाणी और पुलकित 
शरीरसे अपनेको आपके चरणोंमें समर्पित करता रहता है-- 
इस प्रकार जीवन व्यतीत करनेवाला मनुष्य ठीक वैसे ही 
आपके परमपदका अधिकारी हो जाता है, जैसे अपने पिताकी 
सम्पत्तिका पुत्र !' 
विधवा सत्रीकों अपने चरित्रकी विशेष रक्षा करनी 
चाहिये । अगर वह व्यभिचार करती है तो वह अपने दोनों 
कुलेंको कलड्लित करती है, मर्यादाका नाश करती है और 
मरनेके बाद घोर नरकोंपें जाती हैं । अतः उसको मर्यादामें रहना 
चाहिये, धर्म-विरुद्ध काम नहीं करना चाहिये । माता कुन्तीकी 
तरह उसको अपने वेधव्य-धर्मका पालन करना चाहिये | माता 
कुन्तीकों याद करनेसे अपने धर्मके पालनका बल मिलता है। 
प्रश्न---आजकल ख््रीको पुरुषके समान अधिकार देनेकी 
बात कही जाती है, क्या यह ठीक है ? 
उत्त--यह ठीक नहीं है। वास्तवमें सत्रीका समान 
अधिकार नहीं हैं, प्रत्युत विशेष अधिकार है ! कारण कि वह 
अपने पिता आदिका त्याग करके पतिके घरपर आयी है; अतः 
घरमें उसका विशेष अधिकार होता हैं। वह घरकी मालकिन, 
बहूरानी कहलाती है। बाहर पतिका विशेष अधिकार होता है । 
जैसे रथ दो पहियोंसे चलता है, पर दोनों पहिये अलग-अलग 
होते हैं। अगर दोनों पहियोंकों एक साथ लगा दिया जाय तो 
रथ कैसे चलेगा ? जैसे दोनों पहिये अलग-अलग होनेसे ही 
रथ चलता है, ऐसे ही पति ओर पत्नीका अपना अलग-अलग 
अधिकार होनेसे ही गृहस्थ चलता है। अगर समान अधिकार 
दिया जाय तो ख्त्रीकी तरह पुरुष गर्भ-धारण कैसे करेगा ? 
अतः अपना-अपना अधिकार ही समान अधिकार है। इसीमें 
दोनोंकी स्वतन्त्रता है। 
अपना-अपना अधिकार ही श्रेष्ट है, उत्तम हैं| हमारेको 
थोड़ा अधिकार दिया गया है ओर पुरुषकों ज्यादा अधिकार 
दिया गया है--इस बातकों लेकर ही भीतरमें यह वासना 

होती है कि हमारेको समान अधिकार मिले, पूरा अधिकार 
मिले। इस वासनामें हेतु है--बेसमझी, मूर्खता। समझदारी 
हो तो थोड़ा ही अधिकार बढ़िया है। कर्तव्य अधिक होना 
चाहिये। कर्तव्यका दास अधिकार है, पर अधिकारका दास 
कर्तव्य नहीं हैं। यदि अपने कर्तव्यका तत्परतासे पालन किया 
जाय तो संसार, सन्त-महात्मा, शाख और भगवानू--ये सब 
अधिकार दे देते हैं। 

अधिकार प्राप्त करनेकी इच्छा जन्म-मरणका हेतु है और 
नरकोंमें ले जानेवाली है। हमने देखा है कि एक मोहल्लेका 
कुत्ता दूसरे मोहल्लेमें जाता है तो उस मोहल्लेका कुत्ता उसको 
काटनेके लिये दोड़ता है। दोनों कुत्ते आपसमें लड़ते हैं। 
आगन्तुक कुत्ता नीचे गिर जाय, पैर ऊपर कर दे, नग्नता 
स्वीकार कर ले तो उस मोहल्लेका कुत्ता उसके ऊपर खड़ा 
होकर राजी हो जाता है| कारण कि वह उस मोहल्लेपर अपना 
अधिकार मानता हैं, पर आगन्तुक कुत्ता उस मोहल्लेपर 
अपना अधिकार नहीं मानता, उसके सामने नम्नता स्वीकार कर 
लेता हैं तो लड़ाई मिट जाती है। इससे सिद्ध होता है कि 
अधिक अधिकार पानेकी लालसा तो कुत्तोंके भीतर भी रहती 
है। ऐसी ही लालसा यदि मनुष्योंके भीतर भी रहे तो मनुष्यता 
केसी ? अधिक अधिकार पानेकी लालसा नीच मनुष्योंमें 

होती हैं। जो श्रेष्ठ मनुष्य होते हैं, वे अपने कर्तव्यका ही 

उत्साहपूर्वक तत्परतासे पालन करते हैं। कर्तव्यका पालन 
करनेसे उनका अधिकार स्वतः ऊँचा हो जाता है। 

वास्तवमें देखा जाय तो स्लियोंका अधिकार कम नहीं है | 
वे घरकी मालकिन, गहलक्ष्मी कहलाती हैं | घरके जितने भी 
लोग बाहर काम-धंधा करते हैं, वे आकर स्रियोंका ही आश्रय 
लेते हैं | ख्त्रियाँ घरभरके प्राणियोंको आश्रय देनेवाली होती हैं । 
वे सबकी सेवा करती हैं, सबका पालन करती हैं। अतः 
उनका अधिकार ज्यादा हैं । परन्तु जब वे अपने कर्तव्यसे च्युत. 
हो जाती हैं, तभी उनके मनमें अधिक अधिकार पानेकी 
लालसा पैदा होती है । 

प्रश्न-आजकल मँहगाईके जमानेमें स्री भी नोकरी करे 
तो क्या हर्ज है ? 

उत्तर--ख्रीका हृदय कोमल होता है, अतः वह 
नौकरीका कष्ट, ताड़ना, तिरस्कार आदि नहीं सह सकती 
थोड़ी भी विपरीत बात आते ही उसके आँसू आ जाते हैं। 


नौकरीको चाहे गुलामी कहो, चाहे दासता कहो, चाहे तुच्छता 


कहो, एक ही बात हैं। गुलामीको पुरुष तो सह सकता है, पर 
स्त्री नहीं सह सकती। अतः नौकरी, खेती, व्यापार आदिका 


लड़ाई-झगड़ेका समाधान 


प्रश्न-परिवारमें झगड़ा, कलह, अज्ञान्ति. आदि होनेका 
क्या कारण 


उत्त--हरेक प्राणी अपने -मनकी कराना चाहता है, - 


अपनी अनुकूलता चाहता है, अपना सुख-आराम चाहता हैं, 
अपनी महिमा चाहता है, अपना स्वार्थ सिद्ध करना चाहता 
है--ऐसे व्यक्तिगत खार्थके कारण ही परिवारमें झगड़ा, 

कलह, अशान्ति आदि होते हैं। जैसे, कुत्ते आपसमें बड़े 
प्रेमसे खेलते हैं, पर रोटीका टुकड़ा सामने आते ही लड़ाई 
जुरू हो जाती है; अतः लड़ाईका कारण रोटीका टुकड़ा नहीं 
है, प्रत्युत व्यक्तिगत स्वार्थ है। 


कुटम्बमें जो केवल अपना सुख-आराम चाहता है, वह- 


कुटम्बी नहीं होता, प्रत्युत एक व्यक्ति होता है। कुठुम्बी वही 
होता है, जो कुटुम्बमें बड़े, छोटे और समान अवस्थावाले-- 
सबका हित चाहता है और हित करता है। अतः जो कुटम्बमें 
शान्ति चाहता हैं, कलह नहीं चाहता, उसको अपना कर्तव्य 
और दूसरोंका अधिकार देखना चाहिये अर्थात्‌ अपने 
कर्तव्यका पालन करना चाहिये ओर दूसरोंका हित करना 
चाहिये, आदर-सत्कार, सुख-आराम देना चाहिये। 

ग्रश्न-- भाई-भाई आपसमें लड़ें तो माता-पिताकों क्या 
करना चाहिये ? 

उत्तर--माता-पिताकों न्‍्यायकी बात कहनी चाहिये | वे 
छोटे पुत्रसे कहें कि तुम भरत, लक्ष्मण और शत्रुप्नको देखो 
कि वे रामजीके साथ कैसा नबंर्ताव करते थे; भीम, अर्जुन 


आदि अपने बढ़े भाई युधिष्ठिरके साथ कैसा बर्ताव करते थे। 


बड़े पुत्रसे कहें कि तुम रामजीको देखो कि उन्होंने अपने छोटे 
भाइयोंके साथ कैसा बर्ताव किया था*; ओर युधिष्टिर अपने 
छोटे भाइयोंके साथ कैसा बर्ताव करते थे। अतः तुम सबलोग 
'उनके चरित्रोंकी आदर्श मानकर अपने आचरणमें छाओ। 

श्ष--बहन-भाई आपसमें लड़ें तो माता-पिताकों क्या 
करना चाहिये ? 


उत्तर--माता-पिताको लड़कीका पक्ष लेना चाहिये; 
क्योंकि वह सुवासिनी है, दानकी पात्र हैं 7, थोड़े दिन 
रहनेवाली है; अतः वह आदरणीय है। लड़का तो घरका 
मालिक है, घरमें ही रहनेवाला है। लड़केको एकान्तमें 
समझाना चाहिये कि बेटा ! बहनका निरादर मत करो । यह 
यहाँ रहनेवाली 'नहीं है। यह तो अपने घर चली जायगी | तुम 
तो यहाँके माल्कि हो | 

- बहनको चाहिये कि वह भाईसे कुछ भी आशा न रखे । 
भाई जितना दे, उसमेंसे थोड़ा ही छले। उसको यह सोचना 


चाहिये कि भाईके घरसे लेनेसे हमारा काम थोड़े ही चलेगा ! 


हमारा काम तो हमारे घरसे ही चलेगा । 

प्रश्न--बेटा और बहू आपसमें लड़ें तो माता-पिताका 
क्या कर्तव्य होता है ? 

उत्तर--माता-पिता उन दोनोंकों समझायें कि हम 
कबतक बेटठे रहेंगे ? इस घरके माल्किकि तो आप ही हो । यदि 
आप ही परस्पर लड़ोगे तो इस कुटुम्बका पालन कौन करेगा ? 
क्योंकि भार तो सब आपपर ही है। 

बेटेकी अलुगसे समझाना चाहिये कि बेटा ! तुम्हारे लिये 
ही तुम्हारी पत्नीने अपने माता-पिता आदि सबका त्याग किया 
है | तुम तो अपने बापकी गद्दीपर बैठे हुए हो, तुमने क्या त्याग 
किया ? अतः ऐसी त्यागमूर्ति सत्रीकों तन, मन, धन आदिसे 


| प्रसन्न रखना, उसका पालन करना तुम्हारा खास कर्तव्य है। 
पर हाँ, यह याद रखना कि तुम पति हो; अतः ख्रीकी दासतामें 


मत फँसना, उसका गुलाम मत बनना | जिसमें उसका हित 
हो, आसक्तिरहित होकर वही कार्य करो। मनुष्यमात्रका यह 
कर्तव्य है कि वह जीवमात्रका हित करें तुम एक पत्नीका भी 
हित नहीं करोगे तो क्‍या करोगे ? “ 

पुत्रबधूको समझाना चाहिये कि बेटी ! तुमने केवल 
पतिके लिये अपने माता-पिता, भाई-भौजाई, भतीजे आदि 


- | सबका त्याग कर दिया, अब उसको भी राजी नहीं रख 


* इसके छ्ये गौताप्रेससे प्रदाशित 'तलचिन्तामणि'के दूसरे भागमें 'रामायणमें आदर्श भ्रातृप्रेम, नामक लेखकों मननपूर्वक पढ़ना चाहिये । 
» बहन, बेटी और भानजीकों भोजन कराना ब्राह्मणकोी भोजन करानके समान पुण्य माना गया है। 


९१२ 


सकती, उसकी भी सेवा नहीं कर सकती तो और क्या कर 
सकती हो। कोई समुद्र तर जाय, पर किनारेपर आकर डूब 
जाय तो यह कितनी दार्मकी बात है ! तुमको तो एक ही व्रत 
निभाना है-- 
एकड़ धर्म एक गब्रत नेमा। कार्य बचन मन पति पद प्रेमा ॥ 
(मानस, अरण्य” ५।४) 

प्रश्ष--ननद (लड़की) और भौजाई (बहू) आपसमें 
लड़ें तो माता-पिताकों क्या करना चाहिये ? 

उत्तर--माँ लड़कीको समझाये कि 'देखो बेटी ! यह 
(भौजाई) तो आजकलकी छोरी है | यह कुछ भी कह दे, तुम 
बड़ी समझकर इसका आदर करो। यह घरकी मालकिन है; 
अतः तुम मेरेसे भी बढ़कर विशेषतासे इसका आदर करो। 
मेरा आदर कम करोगी तो मैं जल्दी नाराज नहीं होऊँगी; 
क्योंकि मेरी कन्या होनेके नाते मेरे साथ तुम्हारी ममता है।' 

भौजाईको चाहिये कि वह ननदका ज्यादा आदर करे; 
क्योंकि वह अतिथिकी तरह आयी है। वह ननदके बच्चोंको 
अपने बच्चोंसे भी ज्यादा प्यार करे” । बच्चे राजी होनेसे उनकी 
माँ भी राजी हो जाती है--यह सिद्धान्त है। इस तरह ननदको 
राजी रखना चाहिये। दूसरोंको राजी रखना अपने कल्याणमें 
कारण है। 

बेटीमें मोह होनेके कारण माँ बेटीको कुछ देना चाहे तो 
बेटीको नहीं लेना चाहिये। ब्ेटीको माँसे कहना चाहिये कि 
'मेरी भोजाई देगी, तभी मैं रुँगी। अगर तू देगी तो भौजाईको 
बुरा लगेगा और वह आपसे लड़ेगी तो मैं कलह कराने यहाँ 
थोड़े ही आयी हूँ! माँ ! तेरेसे हूँगी तो थोड़े ही दिन मिलेगा, 
पर भोजाईके हाथसे छूँगी तो बहुत दिनतक मिलता रहेगा । 
अतः त्यागदृष्टिसे, व्यवहारदृष्टिसे और स्वार्थदृष्टिसे भौजाईके 
हाथसे लेना ही अच्छा है।' 

प्रश्न-बड़ा भाई माता-पितासे लड़े तो छोटे भाइयोंका 
क्या कर्तव्य है ? 

उत्तर--छोटे भाई बड़े भाईके चरणोंमें प्रणाम करके 
ग्रार्थना करें कि 'भाई साहब ! आप ऐसा बर्ताव करोगे तो 
हमलोग किसको आदर्श मानेंगे ? अतः आप हमलोगॉपर 
कृपा करके माँ-बापके साथ अच्छा-से-अच्छा बर्ताव करो | 
ऐसा करनेसे आपको दो प्रकारसे लाभ होगा, एक तो आपके 
अच्छे बर्तावका कुटुम्बपर, मोहल्लेपर अच्छा असर पड़ेगा 


* साधन-सुधा-सिन्धु * 


और दूसरा, आपके आचरणोंको देखकर हमलोग भी बैसा ही 
आचरण करेंगे, जिसका आपको पुण्य होगा। अतः: आपका 
आचरण आदर्श होना चाहिये। हम तो आपसे केवल प्रार्थना 
ही कर सकते हैं; क्योंकि आप हमारे पिताके समान हैं ।' 

प्रश्न--छोटे भाई माता-पितासे लड़ें तो बड़े भाईका क्या 
कर्तव्य है ? 

उत्तर--बड़ा भाई छोटे भाइयोंको समझाये कि 'देखो 
भाई ! मैं और आप सब बालक हैं। माता-पिता हमारे लिये 
सर्वथा आदरणीय हैं, पूज्य हैं। जिस शरीरसे हम भगवत्ग्राप्त 
कर सकते हैं, वह हमें माता-पिताकी कृपासे ही मिला है | हम 
उनके ऋणसे कभी मुक्त नहीं हो सकते। हाँ, हम उनके 
अनुकूल होंगे तो उनके राजी होनेसे वह ऋण माफ हो सकता 
है। हम अपने चमड़ेकी जूती बनाकर माता-पिताको पहना दें 
तो भी उनका ऋण नहीं चुका सकते; क्योंकि वह चमड़ा आया 
कहाँसे ? उनकी वस्तु ही उनको दी है, हमने अपना क्या 
दिया ? उनकी वस्तुको हम अपना मानते हैं, यही गलती है। 
वे हमारेको चाहे जैसा रखें, उनका हमपर पूरा अधिकार है।' 

प्रश््न-बहन माता-पितासे लड़े तो भाईका क्‍या 
कर्तव्य है ? 

उत्तर--भाई न्याय देखे और न्यायमें भी वह बहनका 
पक्ष ले और माता-पितासे कहे कि यह तो अतिथिकी तरह 
आयी है। इसका लाड़-प्यार करना चाहिये। परन्तु बहनका 
अन्याय हो तो बहनको एकान्तमें समझाये कि बहन ! 
आपसमें प्रेमकी ही महिमा है, कलहकी नहीं। माँ-बाप 
आदरणीय हैं। अतः तुम और हम सब माँ-बापका आदर 
करें। तुच्छ चीजोंके लिये उनका निरादर क्यों करें ? 

प्रश्न--छोटा भाई भोजाईसे लड़े तो बड़े भाईका क्या 
कर्तव्य है ? 

उत्तर--बड़ा भाई छोटे भाईको धमकाये कि “तुम क्या 
कर रहे हो ? शास्त्रकी दृष्टिसे बड़े भाईकी स्त्री माँके समान 
होती है। लक्ष्मण, भरत और शत्रुब्नने सीताजीके साथ कैसा 


बर्ताव किया था; उनके चरित्रोंको बार-बार पढ़ो और मनन 


करो, जिससे तुम्हारे भीतर निर्मल भाव पैदा होंगे, तुम्हारी बुद्धि 
स्वाभाविक ही शुद्ध हो जायगी ।' 

प्रक्ष--जेठानी और देवरानी आपसमें लड़ें तो भाइयोंको 
क्या करना चाहिये ? 


* बहूको एक नम्बरमें (सबसे अधिक) ननदके बच्चोंकों छाड़-प्यार करना चाहिये । ऐसे ही दूसरे नम्बरमें देवरानीके बच्चोंको, तीसरे नम्बस्में 
जेठानीके बच्चोंको, चौथे नम्बस्में सासके बच्चोंकी और पाँचवें नम्बरमें अपने बच्चोंकों लाड़-प्यार करना चाहिये । 


वन _ 


उत्त--वे अपनी-अपनी खत्रीकों समझायें | छोटा भाई 
अपनी ख्रीको समझाये कि देखो ! तुम्हें मेरे बड़े भाईको 
पिताके समान ओर भोजाईको माँके समान समझकर उनका 
आदर करना चाहिये।' बड़ा भाई अपनी सत्रीको समझाये कि 
'तुम्होरे लिये मेरा छोटा भाई पुत्रके समान और उसकी स्त्री 
पुत्रीके समान है; अतः तुम्हें उनको प्यार करना चाहिये । 
उसकी स्त्री कुछ भी कह दे, तुम्हें उसको क्षमा कर देना 
चाहिये; क्योंकि तुम बड़ी हो। अगर तुम उसकी बात नहीं 
सहोगी तो तुम्हारा दर्जा बड़ा कैसे हुआ ? उसकी बातोंको 
सहनेसे, उसको प्यार करनेसे ही तो दर्जा ऊँचा होगा ! क्रोध 
करनेवाला अन्तमें हार जाता है और दूसरेके क्रोधको धैर्य- 
पूर्वक सहनेवाला जीत जाता है। 

ः दोनों भाइयोंको यह सावधानी रखनी चाहिये कि वे 

ख्रियोंकी कलहकों अपनेमें न लायें। स्त्रियोंमें सहनेकी शक्ति 
(स्वभाव) कम होती है; अतः भाइयोंकों बड़ी सावधानीसे 
बर्ताव करना चाहिये, जिससे आपसमें खटपट न हो | अगर 
सख्रियोंकी आपसमें बने ही नहीं तो अलग-अलग हो जाना 
चाहिये”, पर अलग-अलग भी प्रेमके लिये ही होना 
चाहिये | यदि अलग-अलग होकर भी आपसमें खटपट रहती 
है तो फिर अलग-अलग होनेसे क्या हुआ ? अतः श्रेमके 
लिये ही साथ रहना हैं और प्रेमके लिये ही अलग होना है । 
अलग होनेपर अपने हिस्सेके लिये कलह भी नहीं होनी 
चाहिये। छोटे भाईकों चाहिये कि बड़ा भाई जितना दे दे, 
उतना ही ले ले, पर बड़े भाईकों चाहिये कि वह अपनी दृष्टिसे 
छोटे भाईको अधिक दे; क्योंकि वह छोटा है, प्यारा पात्र है । 
अपनी दृष्टिसे अधिक देनेपर भी यदि छोटा भाई (अपनी 
दृष्टिसे) ठीक न माने तो बड़े भाईको छोटे भाईकी दृष्टिका ही 
आदर करना चाहिये, अपनी दृष्टिका नहीं । 

त्याग ही बड़ी चीज है। तुच्छ चीजोंके लिये राग-द्रेष 
करना बड़ी भारी भूल है; क्योंकि चीजें तो यहीं रह जायेगी, 
पर राग-द्रेष साथमें जायेंगे। इसलिये मनुष्यको हरदम 
सावधान रहना चाहिये और अपने अन्तःकरणकों कभी मैला 
नहीं करना चाहिये। 

प्रश्न--पुत्र आपसमें लड़ें तो भाइयोंको क्या करना 
चाहिये ? | 

उत्तर--जहाँतक बने, अपने पुत्रका पक्ष न लें, भाईके 
पुत्रका पक्ष लें। यदि भाईके पुत्रका अन्याय हो तो उसको 


् गृहस्थमें कैसे रहें ? * 

शान्तिसे समझाना चाहिये। तात्पर्य है कि अपने स्वार्थ और 
अभिमानका त्याग करें तो सबके साथ अच्छा बर्ताव होगा । 

प्रश्न--माँ और पत्नी (सास ओर बहू) आपसमें लड़ें तो 
पुत्रका क्या कर्तव्य होता है ? 

उत्तर--ऐसी स्थितिमें पुत्रके लिये बड़ी आफत होती 
है ! वह अगर माँका पक्ष ले तो स्त्री रोने लग जाती है और 
ख्रीका पक्ष ले तो माँ दुःखी हो जाती है कि यह तो ख्रीका 
हो गया, मेरा नहीं रहा ! ऐसे समयमें पुत्र तो विशेषतासे 
माँका ही आदर करे, माँकी ही बात रखे और ख््रीको एकान्तमें 
समझाये कि 'मेरी माँके समान मेरे लिये ओर तेरे लिये भी 
पूजनीय, आदरणीय ओर कोई नहीं है। उसके समान हम 
दोनोंका हित करनेवाला और हित चाहनेवाला भी और कोई 
नहीं है। माँ तेरेकों खरी-खोटी सुना भी दे, तो भी भीतरसे वह 
कभी तेरा अहित नहीं चाहती, प्रत्युत सदा हित ही चाहती है। 
अगर तू मेरेको राजी रखना चाहती है तो माँको राजी रख। 
पुत्रकों चाहिये कि वह स््रीके वशमें होकर, उसके कहतनेमें 
आकर किसीसे कलह, लड़ाई, ट्वेष न करे। ख्रीके कहनेमें 
आकर माँ, बहन आदिका तिरस्कार, अपमान कर देना बहुत 
बड़ा अपराध है। 

माँको भी एकान्तमें समझाये कि 'माँ ) यह ब्रेचारी अपने 
माँ-बाप, भाई-भौजाई आदि सबको छोड़कर आयी है; अतः 
आप ही इसका लाड़-प्यार कर सकती हैं। इसका दुःख 
सुननेवाला दूसरा कौन है? यह अपने सुख-दुःखकी बात 


| किससे कहे ? आप ही इसकी माँ हैं। इसके द्वारा आपके 


मनके प्रतिकूल बर्ताव भी हो जाय तो भी सहन करके इसको 
निभाना चाहिये। हम दोनों ही इसका खयाल नहीं करेंगे तो 
यह कहाँ जायगी ? अतः माँ ! इसको क्षमा कर दें। मेंने 
बचपनमें कई बार आपकी गोदीमें टट्टी-पेशाब कर दिया, पर 
आपने मेरेको अपना ही अंग मानकर मेरेपर कभी गुस्सा नहीं 
किया, प्रत्युत क्षमा कर दिया और उसको मेरा अपराध माना 
ही नहीं। ऐसे ही इसको अपना अंग समझकर क्षमा कर दें । 
जैसे दाँतोंसे जीभ कट जाय तो दाँतोंके साथ बेर नहीं होता, 
उनपर गुस्सा नहीं आता, ऐसे ही इसके द्वारा कोई अपकार भी 
हो जाय तो आपको गुस्सा नहीं आना चाहिये; क्योंकि यह 
आपका ही अंग है। जैसे में आपका अंग हूँ, ऐसे ही मेरा 


| अंग होनेसे यह भी आपका ही अंग हुआ ।' 


प्रश्न-पत्री और पुत्रवधू आपसमें लड़ें तो पति 


# गेजानारी राड आपसकी आछी नहीं, बने जहाँतक बाड़ चटपट कोजे चाकरिया। 

(ससुर) को क्या करना चाहिये ? 

उत्तर--पतिको चाहिये कि वह अपनी पत्नीको धमकाये 
ओर पुत्रवधूको आश्वासन दें कि मैं तुम्हारी सासको 
समझाऊँगा। अपनी पत्नीकों एकान्तमें समझाये कि देखो! 
तुम ही इसकी माँ हो। यह अपने माता-पिता, भाई-भौजाई 
आदि सबको छोड़कर हमारे घर आयी है। अतः तुम्हारा 
कर्तव्य है कि तुम इसका अपनी पुत्रीकी तरह पालन करो, 
प्यार करो । यह अपने दुःखकी बात तुम्हारे सिवाय किसको 
कहेगी ? अपना आधार, आश्रय किसको बनायेगी ?': 

पुत्रवधूकों समझाना चाहिये कि 'देख बेटी | सास जो 
करती है बहूके हितके लिये ही करती है। पुत्र जन्मता है 
तभीसे वह आशा रखती है कि मेरी बहू आयेगी, मेरा कहना 
करेगी, मेरी सेवा करेगी ! ऐसी आशा रखनेवाली सास बहूका 
अहित कैसे कर सकती है ? बचपना होनेके कारण, अपने 
मनके अनुकूल न होनेसे तेरेको सासकी बात बुरी लगती है। 
बेटी ! तू अपने माँ-बाप आदि सबको छोड़कर यहाँ आयी है 
तो क्या एक सासको भी राजी नहीं रख सकती ! सास कितने 
दिनकी है ? यहाँकी मालकिन तो तुम ही हो। तुम दोनोंकी 
लड़ाई भले आदमी सुनेंगे तो इसमें दोष (गलती) तुम्हारा ही 
मानेंगे; जेसे--बड़े-बूढ़े और बालक आपसमें लड़ें तो दोष 
बच्चोंका ही माना जाता है, बड़े-बूढ़ोंका नहीं। अत: इन सब 
बातोंकों खयालमें रखते हुए तुम्हें अपने व्यवहारका सुधार 
करना चाहिये, जिससे तुम्हारा व्यवहार सासको बुरा न लगे । 
कभी तुमसे कट बर्ताव हो भी जाय तो सासके पैरोंमें पड़कर, 
रोकर क्षमा माँग लेनी चाहिये। इसका सासपर बड़ा अच्छा 
प्रभाव पड़ेगा, जिससे तुम दोनोंकी तथा घरकी शोभा होगी, 
घर सुखी होगा। एक तुम्हारे बिगड़नेसे पूरा घर अज्ञान्त हो 
जायगा। घरकी अशान्तिका कारण तुम क्यों बनती हो ? तुम 
बड़ॉंकी आज्ञाका पालन करो; सुबह-शाम बड़ोंके चरणोंमें 
पड़ों । सास कुछ भी कह दें, उसके सामने बोलो मत । जब 
वह शान्त हो जाय, तब अपने मनकी बात बड़ी शान्तिसे 
उसको बता दो | वह माने तो ठीक , न माने तो ठीक, तुम्हारा 
कोई दोष नहीं रहेगा ।' 

प्रश्न-पिता और माता आपसमें लड़ें तो 
कर्तव्य है ? 

उत्तर--जहाँतक बने, पुत्रको माँका पक्ष लेना चाहिये; 
परन्तु पिताकों इस बातका पता नहीं लगना चाहिये कि यह 
अपनी माँका पक्ष लेता है। पितासे कहना चाहिये कि 
पिताजी ! आप हम सबके मालिक हैं। मेरी माँ कुछ भी 
कहेगी तो आपसे ही कहेगी। आपके सिवाय उसकी 


पुत्रका क्या 


* साधन-सुधा-सिन्‍्धु * 


सुननेवाला कौन है ? विवाहके समय आपने अग्नि और 
ब्राह्मणके सामने जो वचन दिये थे, उसका पालन करना 
चाहिये | माँ अपने दिये हुए वचन निभाती हैं या नहीं, इसका 
खयाल न करके आपको अपना ही कर्तव्य निभाना चाहिये। 
आप मर्यादा रखेंगे तो मेरे और मेरी माँके लोक-परलोक दोनों 
सुधर जायेंगे, नहीं तो हम दोनों कहाँ जायँगे ? आपके बिना 
हमारी क्या दह्ा होगी ? मैं आपको शिक्षा नहीं दे रहा हूँ, 
केवल याद दिला रहा हूँ। में कुछ अनुचित भी कह दूँ तो 
आपको क्षमा कर देना चाहिये; क्योंकि आप बड़े हैं-- 'क्षमा 
बड़नको चाहिये, छोटनको उत्पात । कहा विष्णुको घट 
गयो, जो भृगु मारी लात ॥' भुगुने छात मारी तो 
विष्णुभगवान्‌का घटा कुछ नहीं, प्रत्युत महिमा ही बढ़ी ! 
अतः आप खुद सोचे | आपको मैं क्या समझाऊँ, आप खुद 
जानकार हैं।' 

परिवारमें कलह न हो--इसके लिये प्रत्येक व्यक्तिका 
कर्तव्य है कि वह अपने अधिकारका त्याग करके दूसरोंके 
अधिकारकी रक्षा करे। प्रत्येक व्यक्ति अपना आदर और 
सम्मान चाहता है; अतः दूसरोंको आदर और सम्मान 
देना चाहिये। 

प्रश्न--सास पुत्रका पक्ष लेकर तंग करे तो बह़को क्या 
करना चाहिये ? 

उत्तर--बहूको यही समझना चाहिये कि ये तो घरके 
मालिक हैं। मैं तो दूसरे घरसे आयी हूँ। अतः ये कुछ भी 
कहें, कुछ भी करें मुझे तो वही करना है, जिससे ये राजी रहें । 
बहूको सासके साथ अच्छा बर्ताव करना चाहिये, उससे द्रेष 
नहीं करना चाहिये। दूसको अपने भावोंकी रक्षा करनी 
चाहिये, अपने भावोंको अशुद्ध नहीं होने देना चाहिये। उसको 
भगवानसे प्रार्थना करनी चाहिये कि 'हे नाथ ! इनको सददबुद्धि 
दो ओर मेंरेको सहिष्णुता दो।' 

प्रश्न--पति ओर ससुर आपसमें लड़ें तो सत्रीकों क्या 
करना चाहिये ? 

उत्तर--खत्रीका कर्तव्य है कि वह अपने पतिको 
समझाये; जैसे--'यहाँ जो कुछ है, वह सब पिताजीका ही 
है। आपकी माँको भी पिताजी ही लाये हैं। धन-सम्पत्ति, 
जमीन-जायदाद, घर, वैभव आदि सब पिताजीका ही कमाया _ 
हुआ है। अतः उनका सब तरहसे आदर करना चाहिये। 
उनकी बात मानना न्याय है, धर्म है और आपका कर्तव्य है। 
कुछ भी लिखा-पढ़ी किये बिना आप उनकी सम्पत्तिके 
स्वृतःसिद्ध उत्तराधिकारी हैं। अतः वे कुंछ भी कहें, वह सब 
आपको मान्य होना चाहिये। आपको झरीर, मन, वाणी 


 आदिसे सर्वथा उनका आदर करना चाहिये। वे कभी गुस्सेमें 
आकर कुछ कह भी दें तो आपको यही सोचना चाहिये कि 
उनके समान मेरा हित करनेबाला दूसरा कोई नहीं है। अत 
उनका चित्त कभी नहीं दुखाना चाहिये। में भी कुछ अनुचित 
कह दूँ तो आपको मेरी परवाह न करके पिताजीकी बातका ही 
आदर करना चाहिये |' 
प्रश्न--पति और पुत्र आपसमें लड़ें तो सत्रीको क्या 
करना चाहिये ? 
उत्तर--खीको तो पतिका ही पक्ष लेना चाहिये और 
पुत्रकों समझाना चाहिये कि “बेटा ! तुम्हारे पिताजी जो कुछ 
कहें, जो कुछ करें, पर वास्तवमें उनके हृदयमें स्वतः तुम्हारे 
प्रति हितका भाव है। वे कभी तुम्हारा अहित नहीं कर सकते 
और दूसरा कोई तुम्हारा अहित करे तो वे सह नहीं सकते | 
अतः इन भावोंका खयाल रखकर तुम्हें पिताजीकी सेवामें ही 
तत्पर रहना चाहिये। तुम मेरा आदर भले ही कम करो, पर 
पिताजीका आदर ज्यादा करो। वास्तवमें हमारे मालिक तो ये 
ही हैं। मेश आदर तुम कम भी करोगे तो में नाराज नहीं 
होऊँगी, पर तुम्हारे पिताजी नाराज नहीं होने चाहिये। में भी 
उनको प्रसन्न रखना चाहती हूँ और तुम्हारा भी कर्तव्य है कि 
उनको प्रसन्न रखो ।' 
प्रश्न--पत्नी और पुत्र आपसमें लड़ें तो पुरुषका क्या 
कर्तव्य है ? 
उत्तर--उसे पुत्रको समझाना चाहिये कि “बेटा ! माँको 
. प्रसन्न रखना तुम्हारा विशेष कर्तव्य है। संसारमें जितने भी 
सम्बन्ध हैं, उन सबमें माँका सम्बन्ध ऊँचा है। अतः अपनी 
ख्त्रीके वशीभूत होकर तुम्हें माँका चित्त नहीं दुखाना चाहिये ।' 
पत्नीसे कहना चाहिये कि 'तुमने इसको पेटमें रखा हैं 
जन्म दिया है, अपना दूध पिलाया हैं। अपनी गोदमें टट्टी- 
पेशाब करनेपर भी तुमने इसपर कभी गुस्सा नहीं किया, प्रत्युत 
प्रसन्नतासे उत्साहपूर्वक कपड़े धोये। अब यह तुम्हें कुछ 
कड़आ भी बोल दे तो भो अपना प्यारा पुत्र मानकर इसको 
क्षमा कर दो; क्योंकि तुम माँ हो । पुत्र कुपुत्र हो सकता हैं, पर 
माता कुमाता नहीं हो सकती--कुपुत्रों जायेत क्रचिदपि 
कुमाता न भवत्ति' । 
* ग्रश्न--परिवारमें प्रेम और सुख-शान्ति कैसे रहे ? 
उत्तर--जब मनुष्य अपने उद्देश्यकों भूल जाता है, तभी 
सब बाधाएँ, आफतें आती हैं। अगर वह अपने उद्देश्यको 
जाग्रत्‌ रखे कि चाहे जो हो जाय, मुझे अपनी आध्यात्मिक 
उन्नति करनी ही है, तो फिर बह सुख-दुःखको नहीं गिनता-- 


* गृहस्थमें कैसे रहें ? * 


९१५ 


'मनस्वी कार्यार्थी न गणयति दुःखं न च सुखम्‌॥' और 
अपने स्वार्थ एवं अभिमानका त्याग करनेमें उसको कोई 
कठिनाई भी नहीं होती। स्वार्थ ओर अभिमानका त्याग होनेसे 
व्यवहारमें कोई बाधा, अड़चन नहीं आती। व्यवहारमें, 
परस्पर प्रेम होनेमें बाधा तभी आती है, जब मनुष्य अपनी मूँछ 
रखना चाहता है, अपनी बात रखना चाहता है, अपना स्वार्थ 
सिद्ध करना चाहता है। 
दूसरेका भला कैसे हो, उसका कल्याण कैसे हो, उसका 
आदर-सम्मान कैसे हो, उसको सुख-आराम कैसे मिले--यह 
बात जब आचरणमें आ जाती है, तब सब कुटुम्बी प्रसन्न हो 
जाते हैं। किसी समय कोई कुटुम्बी अप्रसन्न भी हो जाय तो 
उसकी अप्रसन्नता टिकेगी नहीं, स्थायी नहीं रहेगी; क्योंकि जब 
कभी वह अपने लिये ठीक विचार करेगा, तब उसकी समझमें 
आ जायगा कि मेरा हित इसी बातमें है। जैसे बालकको 
पढ़ाया जाय तो खेलकूदमें वृत्ति रहनेके कारण उसको पढ़ाई 
बुरी लगती हैं, पर परिणाममें उसका हित होता है। ऐसे ही 
कोई बात ठीक होते हुए भी किसीको बुरी छगती है तो उस 
समय भले ही उसकी समझमें न आये, पर भविष्यमें जरूर 
समझमें आयेगी | कदाचित्‌ उसकी समझमें न भी आये तो भी 
हमें अपनी नीयत और आचरणपर सनन्‍्तोष होगा कि हम 
उसका भला चाहते हैं और हमारे भीतर एक बल रहेगा कि 
हमारी बात सच्ची और ठोस हैं। 
आपसमें प्रेम रहनेसे ही परिवारमें सुख-शान्ति रहती है । 
प्रेम होता है अपने स्वार्थ ओर अभिमानके त्यागसे । जब स्वार्थ 
| और अभिमान नहीं रहेगा, तब प्रेम नहीं होगा तो क्या होगा ! 
दूसरा व्यक्ति अपने स्वार्थक वशीभूत होकर हमारे साथ 
कड़आ बर्ताव करता है तो कभी-कभी यह भाव पैदा होता है 
कि में तो इसके साथ अच्छा बर्ताव करता हूँ, फिर भी यह 
प्रसन्न नहीं हो रहा है, में क्या करूँ ! ऐसा भाव होनेमें हमारी 
सूक्ष्म सुख-छोलुपता ही कारण है; क्योंकि दूसरे व्यक्तिके 
तत्काल सुखी, प्रसन्न होनेसे एक सुख मिलता है। अतः इस 
सुख-लोल॒ुपताका पता लगते ही इसका त्याग कर देना 
चाहिये; क्योंकि हमें केबल अपना कर्तव्य निभाना है, दूसरेका 
आदर करना है, उसके प्रति प्रेम करना है। हमारे भाव और 
आचरणका उसपर असर पड़ेगा ही। हाँ, अन्तःकरणमें 
कठोरता होनेके कारण उसपर असर न भी पड़े तो भी हमने 
अपनी तरफसे अच्छा किया--इस बातको लेकर हमें सन्तोष 
होगा। सन्‍्तोष होनेसे हमारा प्रेम घटेगा नहीं और परिवारमें भी 
सुख-शान्ति रहेंगी। 


क्नाितः। जै आ्चिस 


आवद्यक शिक्षा 


मनुष्यमात्र बास्तवमें विद्यार्थी ही है। देवता, यक्ष, 
राक्षस, पशु, पक्षी आदि जितनी स्थावर-जंगम योनियाँ हैं, वे 
सब भोगयोनियाँ हैं। उनमें मनुष्ययोनि केवल ब्रह्मविद्या प्राप्त 
करनेके लिये है, अविद्या और भोग प्राप्त करनेके लिये नहीं । 

मनुष्यशरीर केवल परमात्प्राप्तिके लिये ही मिला है; 
अतः परमात्प्राप्ति कर लेना ही वास्तवमें मनुष्यता है । इसलिये 
मनुष्ययोनि वास्तवमें साधनयोनि ही है। मनुष्ययोनिमें जो 
अनुकूल-प्रतिकूल परिस्थितियाँ आती हैं, यदि उनमें मनुष्य 
सुखी-दुःखी होता हैं तो वह भोगयोनि ही हुई और भोग 
भोगनेके लिये वह नये कर्म करता है तो भी उसमें भोगयोनिकी 
ही मुख्यता रही। अतः अनुकूल-प्रतिकूल परिस्थितिको 
साधन-सामग्री बना लेना और भोग भोगने तथा स्वर्गादि 
लोकोंकी प्राप्तिके उद्देश्यसे नये कर्म न करना,  प्रत्युत 
परमात्मप्राप्तिकि लिये शासत्रकी आज्ञाके अनुसार कर्तव्यकर्म 
करना ही मनुष्यता है। इस दृष्टिसे मनुष्यमात्रको साधक, 
विद्यार्थी कह सकते हैं। 

मनुष्य-जीवनमें आश्रमोंके चार विभाग किये गये हैं-- 
ब्रह्मचर्य, गृहस्थ, वानप्रस्थ और संन्यास । जैसे, सौ वर्षकी 
आयु पचीस वर्षतक ब्रह्मचर्याश्रम, पच्ीससे पचास वर्षतक 
गृहस्थाश्रम, पचाससे पचहत्तर वर्षतक वानप्रस्थाअ्रम और 
पचहत्तरसे सो वर्षतक संन्यासाश्रम बताया गया है। 
ब्रह्मचर्याश्रम (विद्यार्थी-जीवन) में गुरु-आज्ञाका पालन, 
गृहस्थाश्रममें अतिथि-सत्कार, वानप्रस्थाश्रममें तपस्या और 
सेन्यासाश्रममें ब्रह्मचित्तन करना मुख्य है। 

ब्रह्मचारी (विद्यार्थी) दो तरहके होते हैं--नैप्ठिक और 


उपकुर्वाण। नैष्ठिक तरह्मचारी ते होते हैं, जो अखण्ड | 


ब्रह्मचर्यका पालन करते हुए, विवेक-विचारके द्वारा 
भोगासक्तिका त्याग करके परमात्माकी तरफ ही चल पड़े हैं। 


उपकुर्वाण ब्रह्मचारी बे होते हैं, जो विचारके द्वारा भोगासक्तिका | 


त्याग नहीं कर सके; अतः केवल भोगासक्तिको मिटानेंके लिये 
गृहस्थ-आश्रममें प्रवेश करते हैं। वे शास्त्रविधिपूर्वक विवाह 
करते हैं और धर्मका पालन करते हुए त्यागदष्टिसे उपार्जन 


आर भोग करते हैं। उनके सामने धर्मकी मख्यता रहता हे | 


धर्मका पालन करनेसे उनको भोग और संग्रहसे स्वत: वैराग्य 
हो जाता है-- “धर्म तें बिरति” (मानस ३ । १६ । १) और वे 
परमात्माकी तरफ चल पढ़ते हैं। 

प्रश्न--विद्यार्थी किसे कहते हैं ? 

उत्तर--जों केवल विद्याध्ययन करना चाहता है, उसको 


विद्यार्थी कहते हैँ। विद्यार्थी' शब्दका अर्थ ह--विद्याका 


अर्थी अर्थात्‌ केवल विद्या चाहनेवाला। कौन-सी विद्या ? 
विद्याओंमें श्रेष्ठ ब्रह्मविद्या--'अध्यात्मविद्या विद्यानाम' 
(गीता १०। ३२) 
प्रश्न-विद्याका वास्तविक स्वरूप क्या है ? 
उत्त--कुछ भी जानना विद्या हैं। अनेक शास्तरोंका, 
कल्श-कौशलोंका, भाषाओं आदिका ज्ञान बिद्या है। वास्तवमें 
विद्या वही है, जिससे जानना बाकी न रहे, जीवकी मुक्ति हो 


जाय--'सा विद्या या बिमुक्तये' (विष्णुपुराण 
१।१९ | ४१) । अगर जानना बाकी रह गया तो वह विद्या 
क्या हुई ! 


एक टाब्दब्रह्म (वेद) है और एक परब्रह्म (परमात्म- 
तत्त्व) है। अगर शब्दब्रह्मको जान लिया, पर परब्रह्मको नहीं 
जाना तो केवल परिश्रम ही हुआ-- 
शब्दब्रह्मणि निष्णातों न निष्णायात्‌ परे यदि। 
श्रमस्तस्य श्रमफलो. हाधेनुमिव. रक्षत: ॥ 
(श्रीमद्धा० १५।११। १८) 
अतः परसमात्मतत्वकों जानना ही मुख्य विद्या है ओर 
इसीमें मनुष्यजीवनकी सफलता है। 
जिससे जीविकाका उपार्जन हो, नौकरी मिले, वह भी 
विद्या है, पर वह विद्या परमात्मप्राप्तिमें सहायक नहीं होती, 
प्रत्युत कहीं-कहीं उस विद्याका अभिमान होनेसे वह विद्या 
परमात्मप्राप्तिमें बाधक हो जाती है | विद्याके अभिमानीको कोई 
ब्रह्मनिष्ठ महात्मा मिल जाय तो बह तर्क करके उनकी बातको 
काट देगा, उनको चुप करा देगा, जिससे वह वास्तविक 
ल्ाभसे वज्चित रह जायगा। अतः कहा गया है-- 
पडड़ादिवेदी मुखे .. शाख्रविद्या 
कवित्वादि गद्य॑ सुपद्य॑ करोति। 
यशोदाकिशोरे मनों वे न लग्न 
ततः कि ततः कि ततः कि ततः किम्‌॥ 
छहों अंगोंसहित वेद ओर ज्ञासतरोंकों पढ़ा हो, सन्दर गद्य 
और पद्चमय काव्य-रचना करता हो, पर यदि यज्ञोदानन्दनमें 
मन नहीं लगा तो उन सभीसे क्‍या राभ है ? 
प्रश्न--विद्या ग्रहण करनेकी क्या आवश्यकता हैं ? 
उत्तर-विद्याके बिना मनुष्यजन्म सार्थक नहीं होगा, 
प्रत्युत मनुष्यजन्म और पशुजन्म एक समान ही होंगे। अतः 


| विद्याकी अत्यन्त आवश्यकता है। 


हैं तो वह किसी उद्देशयकों छेकर 
। मनष्यजन्म केवल दःखोंका अत्यन्ताभाव और 


कोई भी आरम्भ होता 
हो होता है 


| परमानन्दको प्राप्रिक उदेशयसे ही मिला है। इस उद्देश्यकी 


+ आवश्यक शिक्षा * 


सिद्धि अगर नहीं हुई तो मनुष्यता नहीं है। जैसे पशु-पक्षी 
आदि भोगयोनि है, ऐसे ही परमात्मप्राप्तिके बिना मनुष्य भी 
भोगयोनि ही है। कारण कि परमात्मप्राप्तिका अवसर प्राप्त 
करके भी मनुष्य केवल भोगोंमें लगा रहा तों वह भोगयोनि 
. ही हुई ओर उसका पतन ही हुआ--'तमारूढवच्युतं विदु:' 
. (श्रीमद्धा० १५।७। ७४) | 
यदि मनुष्यजन्म चौरासी लाख योनियोंमें जानेके लिये, 
बार-बार जन्मने-मरनेके लिये ही हुआ तो फिर उसमें मनुष्यता 
क्या हुई ? अतः मनुष्यजन्ममें विद्यार्थीको परमात्माकी प्राप्ति 
कर लेनी चाहिये, जिससे बढ़कर कोई लाभ नहीं-- 
ये लरब्ध्वा चापरे छाभ॑ मन्यते नाधिक॑ ततः | 
यस्मिन्स्थितो न दुःखेन गुरुणापि विचाल्यते ॥ 
(गीता ६। २२) 
'जिस लाभकी प्राप्ति होनेपर उससे अधिक कोई दूसरा 
लाभ माननेमें भी नहीं आता ओर जिसमें स्थित होनेपर मनुष्य 
बड़े भारी दुःखसे भी विचलित नहीं किया जा सकता ।' 
वास्तवमें ब्रह्मविद्या ही विद्या है, अन्य विद्या तो अविद्या 
है। कारण कि ब्रह्मविद्याके प्राप्त होनेपर कुछ भी प्राप्त करना 
बाकी नहीं रहता परन्तु इसका तात्पर्य यह नहीं है कि अन्य 
(लौकिक) विद्याएँ नहीं पढ़नी चाहिये। अन्य विद्याएँ भी 
पढ़नी चाहिये। अन्य भाषाओं, लिपियों आदिका ज्ञान- 
सम्पादन करना उचित है, पर उनमें ही लिप्त रहना उचित नहीं 
है; क्योंकि उनमें ही लिप्त रहनेसे मनुष्यजन्म निरर्थक चला 
जायगा। दूसरी बात, लौकिक विद्याओंको पढ़नेसे "मैं 
पढ़ा-लिखा हूँ'--ऐसा एक अभिमान पैदा हो जायगा, जिससे 
बन्धन ओर दृढ़ हो जायगा। 
शास्त्राण्यधीत्यापि. भवन्ति . मूर्खा 
यस्तु क्रियावान्पुरुषध: स॒ विद्वान्‌। 
“शासत्रोंकी पढ़कर भी लोग मूर्ख बने रहते हैं । वास्तवपें 
विद्वान वही है, जो शाख्रके अनुकूल आचरण करता है।' 
... मनुष्यजन्मका उद्देश्य है--परमात्मतत्त्वको प्राप्ति करना 
और उसका साधन है--संसारकी सेवा। अतः लोकिक 
विद्या, धन, पद आदिका उपयोग संसारकी सेवामें ही है । ये 
संसारकी सेवामें ही काम आ सकते हैं, परमात्मप्राप्तिमें नहीं, 
क्योंकि परमात्मप्राप्ति लोकिक विद्याके अधीन नहीं हैं। जिसके 
पास लौकिक विद्या आदि है, उसीपर संसारकी सेवा करनेकी 
जिम्मेवारी हैं। माछपर ही जकात लगती है और इन्कमपर ही 
टैक्स लगता हैं। माल नहीं हो तो जकात किस बातकी ? 
इनकम नहीं हो तो टैक्स क्रिस ब्ातका ? 

लोकिक विद्या, धन, पद आदिको लेकर संसारमें 
मनुष्यकी जो प्रशंसा होती है, वह एक तरहसे मनुष्यकी निन्‍्दा 
ही है। तात्पर्य है कि महिमा तों लोकिक विद्या आदिकी ही 
हुई, खुदकी तो निन्‍दा ही हुई! अतः जो लौकिक विद्या 
आदिसे अपनेको बड़ा मानता है, बह वास्तवमें अपनेको छोटा 
ही बनाता है। 

प्रश्न--विद्याध्ययन बाल्यावस्थामें ही करना चाहिये या 
आजीवन ? 

उत्तर--बाल्यावस्थामें विद्याध्ययम करनेका नियम 
केवल उपकुर्वाण ब्रह्मचारीके लिये ही है । जो नेष्टिक ब्रह्मचारी 
है, उसको तो आजीवन शाज्रोंका, ब्रह्मविद्याका अध्ययन 
करते रहना चाहिये । 

प्रश्ष--अगर कोई विद्यार्थी विद्याध्ययन करते हुए बीचमें 
ही मर जाय तो उसकी क्‍या गति होगी ? 

उत्तर--विद्याध्यवन एक तपश्चर्या है, जो विद्यार्थीको 
जुद्ध कर देती है--'स्वाध्यायाभ्यसन चैव बाडूुयं तप उच्यते' 
(गीता १७। १५) | अतः संसारमें भोग और संग्रहमें लगे 
हुए प्राणियोंसे वह बहुत अच्छा है | उसने जितनी मात्रामें भोग 
और संग्रहका त्याग किया है, उतना तो वह श्रेष्ठ है ही। 

अन्त समयमें विद्यार्थीकी जिस प्रकारके विद्याध्ययनकी 
वृत्ति रही हैं, अगले जन्ममें वह पूर्वसंस्कारके अनुसार उसी 
विद्याको पढ़ेगा । 

जो केवल जीविका चलानेके उद्देश्यसे विद्या पढ़ता है 

वह अगर बीचमें मर जाय तो जैसे साधारण आदमीकी गति 

होती है, बसें ही उसकी गति होगी। कारण कि कल्याण 
करनेवाला भाव हैं, क्रिया नहीं। 

जो केवल दूसरोंको नीचा दिखानेके लिये और अपने 
अभिमानको पुष्ट करनेके लिये विद्याध्ययन करता है, वह 
अगर बीचमें मर जाय तो भूत-प्रेत, पिशाच आदि नीच योनिमें 
चला जायगा। 

जिसकी केवल ग्रव्थ पढ़नेकी, ग्रन्थोंकी जानकारी प्राप्त 
करनेकी रुचि हैं, वह अगर बीचमें मर जाय तो उस रुचिके 
अनुसार आगे मनुष्यजन्म लेकर उन ग्न्थोंकों पढ़ेगा। ऐसे 
विद्यार्थीको फिर मनुष्य-जन्म मिल गया तो यह काम कोई 
कम नहीं हुआ है ! अगर वह ब्रह्मविद्या पढ़ते हुए मर जाय 
और मरते समय उसमें तत्त्वजिज्ञासा रही तो बह मुक्त हो 


जायगा ओर तत्त्वजिज्ञासा न रही तो बह योगभ्रष्ट हो जायगा | 


जो केवल भगवान्‌की आज्ञा मानकर विद्याध्ययनरूप 
कर्तव्यका पालन करता है, वह अगर बीचमें मर जाय और 

मरते समय उसको भगवान्‌की स्मृति हो जाय तो उसका उद्धार 
हो जायगा* और भगवानकी स्मृति न हो तो वह योगगश्रष्ट 
हो जायगा। 

प्रश्न--प्राचीना ओर आधुनिक विद्यार्थियोंमें क्या 
अन्तर है ? 

उत्तर-प्राच्नीन विद्याकों विद्यार्थी ज्यों-ज्यों सीखते थे, 
पढ़ते थे, अनुभव करते (अपने तथा दूसरोंके काममें लाते) 
थे, त्यों-त्यों उनमें निरभिमानिता, नम्नता आती थी। वे जिस 
विषयको पढ़ते थे, उसमें बड़े गहरे उतरते थे। दूसरा क्या 
करता है--इस तरफ वे खयाल ही नहीं करते थे। परन्‍्त 
आधुनिक विद्याक्रों विद्यार्थी केवक पढ़ते हैं, सीखते हैं 
अनुभव नहीं करते। अतः उनंमें अभिमान आ जाता है। 
अनुभवके बिना सीखा हुआ ज्ञान अपने लिये और दुनियाके 
लिये खतरनाक होता है ! 

केवल सीखे हुए ज्ञानवाले तथा भोग और संग्रहमें 
आसक्त विद्यार्थियोंको यह वहम हो जाता हैं कि 'हम ठीक 
जानते हैं, पुराने जमानेके लोग ठीक नहीं जानते थे।' वे 
प्राचीन विद्याकों खिल्‍ली उड़ाते हैं कि 'प्राचीन दर्शन तो 
अंधेरेमें काली बिल्लीपर हाथ फेरना हैं अर्थात्‌ आचीन 
दर्शन फालतू हैं,' वे खिल्ली क्यों उड़ाते हैं ? क्योंकि उन्होंने 
केवल सीखा है, अनुभव नहीं किया है। परन्तु जिन्होंने 
अनुभव किया है, वे प्राचीन दार्शनिकोंका और उनके 
अनुभवका आदर करते हैं। 

प्राचीन विद्वान्‌ केवल पढ़े हुए नहीं थरे। विद्याके 
साथ-साथ उममें प्रभु-उपासना भी थी । अतः उनमें जोश नहीं 
था, होश था | आजकलके पढ़े-लिखोंमें जोश तो होता है, पर 
होश नहीं होता, क्योंकि वे गहरे नहीं उतरते। 

प्राचीन विद्वानोंकी भी विद्याका अभिमान आता था। 
परन्तु वे ज्यों-ज्यों विद्यामें गहरे उतरते थे, त्यों-ही-त्यों उनका 
अभिमान गलता जाता था और जेसे बुखार उतरनेपर शरीर 
हलका हो जाता है, ऐसे ही वे भीतरसे हलके हो जाते थे। 
अर्थात्‌ उनमें अभिमानका लेश भी नहीं रहता था। 
भर्तृहरिजीने कहा है-- 

यदा किश्निज्ज्ो5ह॑ द्विप डब मंदान्ध: समभवं 
तदा सर्वज्ञोअस्मीत्यभवदवलिप्त॑ मम मन: । 


* साधन-सुधा-सिन्धु * 


आल 3.3 बल बकरी 


यदा किश्ञित्किश्धिद्‌ बुधजनसकाशादबगतं 
तदा मूर्खोउस्मीति ज्वर इंच मदों में व्यपगत: ॥ 
(नीतिशतक) 
'जब में थोड़ा-सा ज्ञान प्राप्त करके हाथीके समान मदान्ध 
हा रहा था, उस समय मेरा मन “में ही सर्वज्ञ हैं'--ऐसा 
सोचकर प्मपण्डसे पूर्ण था। परन्तु जब विद्वानोंके संगसे 
कुछ-कुछ ज्ञान होने लगा, तब 'मैं मूर्ख हूँ--ऐसा समझनेके 
कारण मेरा वह मद (अभिमान) ज्वरकी तरह उतर गया ।' 
उन दार्शनिकोंमें किश्चित्‌ अहंभाव रहनेसे उनके दर्दनोंमें 
भेद रहता था; अतः सभी दार्शनिकोंकी विवेचन-दौली 
भिन्न-भिन्न होती थी। परन्तु परमात्मतत्त्का अनुभव होनेपर 
उनका बह सूक्ष्म अहंभाव मिट जाता था। तात्पर्य है वि 
जबतक दार्शनिकोंमें अहंभाव रहता था, तभीतक उममें 
भदनुद्धि रहती थी और उसके रहनेसे ही अपना दर्शन बढ़िया 


| और दूसरोंका दर्शन घटिया मालूम देता था परन्तु जब उनका 


अहंभाव मिट जाता था, तब प्रक्रियाभेद रहते हुए भी भेदबुद्धि 
नहीं रहती थी। आजकलके दार्शनिक उस भेदतक ही पहुँचते 
हैं, उससे आगे उनके अनुभवतक नहीं पहुँचते। 

पुरान जमानेमें विद्यार्थी गुरुसे आदरसहित विद्या पढ़ते थे 
और आजकल विद्यार्थी नौकरोंसे पढ़ते हैं अर्थात्‌ गुरुपर हुक्म 
चलते हैं। नौकरसे ली हुई विद्या विकसित नहीं होती | पहले 
गुरु चाहे जिस विद्यार्थीकों निकाल देते थे और चाहे जिसको 
रख लेते थे। परन्तु आजकल विद्यार्थी चाहे जिस गुरु 
(अध्यापक) को निकाल देते हैं और चाहे जिसको रख लेते 
हैं। पहले गुरु गद्दीपर विराजमान होकर विद्या देते थे और 
शिष्य (विद्यार्थी) नीचे आसनपर बैठते थे। परन्तु आजके 
विद्यार्थी ब्रेंचोंपर, कुर्सियोंपर बेठते हैं और अध्यापक काले 
बोर्डके पास खड़े-खड़े विद्यार्थियोंकों पढ़ाते हैं। 

पहले विद्यार्थी लौकिक व्यवहारके लिये पढ़ाई करते हुए 
भी परलोककी तरफ मुख्यरूपसे दृष्टि रखते थे। वे लौकिक 
विद्याकों भी जानते थे और पारमार्थिक तत्त्तको भी | उनकी 
दृष्टि उच्च, श्रेष्ठ रहती थी। परन्तु आजकलके विद्यार्थी लोकिक 
विद्याकों भी ठीक तरहसे नहीं जानते, फिर वे पारमार्थिक 
तत्त्वको क्या जानेंगे ! उन्होंने जितना पढ़ा है, उसको भी वे 
दूसरोंकों ठीक तरहसे नहीं पढ़ा सकते | केवल सर्टिफिकेट 

+ अन्तकाले च मामेत्र स्मरन्‍्मुक्‍ल्वा कलेवरम्‌।यः प्रवाति स मद्धावं याति नास्त्यत्र संशय: ॥ (गीता ८ | ५) 
जा मनुष्य अन्तकालमें भी मेरा स्मरण करते हुए शरीर छोड़कर जाता है, वह मेरेकों ही प्राप्त होता है, इसमें सन्देह् नहीं है ।' 


* आवश्यक शिक्षा * 


२१९. 


पानेके लिये वे नकल करके उत्तीर्ण होते हैं और अपने नामके 
साथ बी० ए०, एम ए०, शास्त्री, आचार्य आदि उपाधियाँ 
जोड़कर राजी हो जाते हैँ । वे केवल व्यवहारमें आनेवाली 
बातोंक़ों ही सीखते हैं ओर जिनसे अधिक धन पैदा हो, 
अधिक भोग भोगें, उन्हीं उपायोंमें लगे रहते हैं। मनुष्यजन्म 
क्यों मिला है, इसका खास प्रयोजन क्या है, अपना कल्याण 
कैसे हो--इस तरफ उनकी दृष्टि जाती ही नहीं । 

जैसे दो दीपक पासमें रख दें तो एक-दूसरेके प्रकाशसे 
दोनोंके नीचेका अँधेरा दूर हो जाता है, ऐसे ही पहले विद्यार्थी 
परस्पर वाद-विवाद करते थे, लोकिक-पारलोकिक बातोंपर 
विचार करते थे, जिससे उनको दोनों लोकोंकी बातोंका ज्ञान 
हो जाता था। परन्तु आजकलके विद्यार्थी ऐसा बहुत कम 
करते हैं। वे तो अपनेको ही विद्वान्‌ मानकर बैठ जाते हैं 
जिससे उनका विकास रुक जाता है। 

पहलेके विद्यार्थी बड़े नम्र एवं गुरुके भक्त होते थे। 
परन्तु आजके विद्यार्थी प्रायः बड़े उद्दण्ड, उच्छूखल होते हैं। 
वे स्कूल, कालेज,. स्टेशन आदिपर दूसरोंकी हँसी उड़ाते हैं 
दिल्लगी करते हैं। दूसरोंकों कष्ट देते हैं, तंग करते हैं। उनमें 
माँ-बापकी और गुरुजनोंकी न भक्ति है, न आदर है, प्रत्युत 
वे उनका तिरस्कार, अपमान करते हैं । इसका नतीजा यह होता 
है कि वे बड़े होनेपर अपनी सन्तानसे तिरस्कृत होते हैं और 
मजबूर होकर उनको तिरस्कृत होना ही पड़ता है। उनके लिये 
यह लोक भी सुखदायी .नहीं होता, फिर परलोक कैसे 
सुखदायी हो सकता है ? 

प्राचीन विद्यार्थी ग्रन्थोंके गहरे तत्तको समझते थे और 
उनका उस विद्यापर अधिकार हो जाता था तथा वे उस 


'आचार्य' कहलाते थे। परन्तु आधुनिक विद्यार्थी विद्याके 
वास्तविक तत्त्वको समझते नहीं और समझना चाहते भी नहीं | 
हाँ, यदि उनमें लगन हो, उत्कण्ठा हो तो वे समझ सकते हैं । 


प्राचीन विद्यार्थियोंकों कोई नयी बात मिल जाती थी तो 
वे. उसमें चिपक जाते थे, उसका आदर करते थे, उसको : 


महत्त्व देते थे, उसका तत्त्त समझते थे, उसका ठीक मनन 
करके उसको धारण कर लेते थे। अतः वह बात, वह विद्या 
उनमें स्थायी हो जाती थी। परन्तु आधुनिक विद्यार्थियोंको कोई 
विशेष बात मिल जाय तो उनको उसमें विशेषता मालठम नहीं 
देती, क्योंकि वे उसमें प्रविष्ट नहीं होते । 

पहले बिद्यार्थी बाहरकी चमक-दमकमें नः फँंसकर 


रखते थे | वे जितना नहीं जानते थे, उतना अनजानपना उनको 
खटकता रहता था और आगे जाननेकी उत्कण्ठा बनी रहती 
थीं। आजकलके विद्यार्थियोंमें प्रायः वैसा उत्साह देखनेमें नहीं 
आता। वे जितना नहीं जानते, उतना अनजानपना उनको 
खटकता नहीं । 

पहले विद्यार्थी गुरुकी सेवा करते थे, उनके अनुकूल 
रहते थे, उनकी प्रसन्नतामें अपनी प्रसन्नता मानते थे। वे 
भीतरसे गुरुके साथ (विचार, सिद्धान्त, मान्यता आदिसे) एक 
हो जाते थे। अतः शिष्यमें गुरुका अवतार हो जाता था। वे 
विद्याकी प्राप्तिमें गुरु-कृपाकों ही कारण मानते थे। वास्तवमें 
जो विद्या गुरु-कृपासे मिलती है, वह अपने उद्योगसे, 
पुरुषार्थसे नहीं मिलती । 

पहले विद्यार्थी कार्यारम्भ या विद्यारम्भमें गुरुका स्मरण 
करते थे, जिससे उन्हें उसमें सफलता मिलती थी। जेसे, 
लव-कुशने अपनी माता सीतासे ही धनुर्विद्या सीखी थी; अतः 
वे माँको गुरु मानते थे। जब रामजीके यज्ञीय घोड़ेको 
पकड़नेपर शत्रुघ्न आदिके साथ युद्ध हुआ, तब लव-कुशने 
युद्धेके आरम्भमें माँ सीताका स्मरण किया। अतः युद्धमें 
लब-कुशकी विजय हुई। उन्होंने सब सेनाको हरा दिया तथा 
हनुमानजी और अंगदको पकड़कर माँके पास ले गये । तात्पर्य 


है कि पहले विद्यार्थी गुरुजनोंके कृतज्ञ होते थे। परन्तु आजके 


विद्यार्थी गुरुजनोंके कृतज्ञ न होकर कृतप्न होते हैं। गुरुजनोंके 
विरोधमें वे आन्दोलन छेड़ देते हैं। अतः उनकी विद्या 


| फलीभूत नहीं होती। अभिमानके कारण वे अपने ही 
| अध्ययनसे अपनेमें विशेषता मानते हैं; अतः उनकी विशेषता 
| सीमित होती है। 

विद्यासे नये आविष्कार भी कर सकते थे। ऐसे विद्यार्थी | 


पुराने विद्यार्थी विशेष संयम रखते थे, ब्रह्मचर्यका पालन 
करते थे। वे स्वाद और शौकीनीके नजदीक भी नहीं जाते थे। 
पर आजके विद्यार्थी थ्रूड्जार, सुन्दर. कपड़े, स्वाद-शोकीनी, 
सुख-आराम आदिको ज्यादा पसन्द करते हैं। अतः उनमें 
संयम, ब्रह्मचर्यका पालन नहीं होता। कोई-कोई. तो संयम 
रखनेको दोष मानते हैं और कहते हैं कि इन्द्रियाँ सुख भोगनेके 


| लिये ही मिली हैं। 


पहले विद्यार्थी गुरुकुलमें गुरके पास जाकर पढ़ते थे। 
अतः उनमें नम्नता होती थी। जेंसे आमका पेड़ फलान्वित 
होता है तो वह नीचे झुक जाता है अर्थात्‌ फल पाकर वह नम्र 
हो जाता हैं। आजके विद्यार्थी गुरुको अपने घरपर बुलाकर 
पढ़ते हैं ओर उनकी हाजिरी लेते हैं कि आप इतना समय 


भीतरके गहरे भावोंको. समझते थे ओर समझनेकी उत्कण्ठा | देरीसे आये; अतः आपको इतने पैसे कम मिलेंगे ! विद्या 

* सआधन-सुधा-सिन्धु * 


पढ़नेपर भी उनमें नम्नता नहीं आती, प्रत्युत वे ज्यादा उद्ृष्ड 
हो जाते हैं। जैसे, एरण्डके वृक्षमें जब फल आते हैं, तब वह 
नीचे नहीं झुकता, प्रत्युत ऊपरकी ओर जाता है | 

पहले विद्यार्थियोंमें 'कर्तव्य' की प्रधानता थी। वे 
कर्तव्य-पालनमें ही अपना अधिकार मानते थे, फलमें नहीं-- 
“कर्मण्येवाधिकारस्ते मा फलेघु कदाचन' (गीता २।४७) । 
अतः वे मुक्त हो जाते थे। आजके विद्यार्थियोंमें 'फल' की 
प्रधानता है। अतः वे फलमें आसक्त होकर बँध जाते हैं-- 
'फले सक्तो निबध्यते' (गीता ५। १२) | 

ग्राचीन विद्यार्थी विद्याध्ययनकों ही मुख्य मानते थे 
और उसीमें अपना समय लगाते थे। आजकलके विद्यार्थी 
राजनीति आदिमें पड़ जाते हैं, जिससे उनका विद्याध्ययन 
छूट जाता है, विद्याध्ययममें उनकी तत्परता नहीं रहती, उनका 
मन नहीं लगता | 

पहले विद्यार्थियोंमें आस्तिकताकी ग्रधानता थी। वे जिस 
विद्याको पढ़ते थे, बह लोक और परलोक दोनोंमें काम आती 
थी । आजके विद्यार्थियोंमें नास्तिकता ज्यादा होती है| वे जिस 
विद्याको पढ़ते हैं, वह इस लोकमें भी प्रायः काम नहीं आती, 
फिर वह परलोकमें क्या काम आयेगी ! 

प्रश्न-प्राचीन ओर आधुनिक विद्यामें क्या अन्तर है ? 

उत्तर--प्राचीन (आध्यात्मिक) विद्या स्वयंको शान्ति 
देनेवाली है। उससे अशान्ति, कलह, अभाव आदि मिट जाते 
हैं। परन्तु आजकलकी (लौकिक) विद्या केवल बाहर काम 
आनेवाली है, स्वयंकों शान्ति देनेवाली नहीं है। इससे 
अश्ञान्ति, आपसका कलह बढ़ता है | जैसे धन आनेसे तष्णा 
धनका अभाव अधिक बढ़ता है, ऐसे ही आधुनिक विद्या 
सीखनेसे अभाव बढ़ता हैं। 

आजकल तरह-तरहके आविष्कार होनेपर भी शान्ति 
नहीं मिल रही हैं; क्योंकि उनमें परवशता हैं, स्वतन्त्रता नहीं 
है अर्थात्‌ मनुष्यको उनके परवश होना पड़ता हैं। परन्तु 
प्राचीन विद्यासे मनुष्यको परवश नहीं होना पड़ता और उसको 
स्वयंका बोध हो जाता है। 

प्राचीन विद्या मनुष्यकों परमात्माके सम्मुख कराती है 
और आधुनिक विद्या मनुष्यको नाशवानके सम्मुख कराती है 
नाशवानको महत्त्व देती है। 


आधुनिक विद्या व्यवहारमें काम आती है; अतः इसको 


हि 


सरलता, नम्नता अच्छी लगती हैं; क्योंकि वह मनुष्यका उद्धार 


व्यवहारकी जगह ही महत्त्व देना चाहिये। इसको सर्वोपरि 
महत्त्व देना ही गलती है। बास्तवमें विद्या वही है; जो 
मनुष्यका कल्याण कर दे--'सा विद्या या विमुक्तये 
(विष्णुपुणण १।१९ ४१) | 
: प्रश्न--विद्वान्‌ किसे कहते हैं और विद्यार्थी विद्वान कब 
कहलाता है ? 
उत्तर--साधारण दृष्टिसे जो जिस विषयमें अधिक 
जानकार है, वह उस विषयका विद्वान कहलाता है। लोकिक 
विद्यामें जो चारों वेद, छहों शासत्र, अठारह पुराण, उपपुराण 
आदिका जानकार है, वह विद्वान कहलाता है। परन्तु 
वास्तविक विद्वान्‌ तो परमात्मतत्त्वको जाननेवाल्ग ही होता है, 
चाहे वह पढ़ा-लिखा भी न हो ! (गीता ४ | १९; ५। १८) । 
जब दूसरा व्यक्ति विद्यार्थीकीं अपनेसे अधिक पढ़ा- 
लिखा स्वीकार कर लेता है, तब वह उस विद्यार्थको विद्वान्‌ 
कह देता है । परन्तु विद्यार्थीको अपनी दृष्टिसे अपनेको विद्वान्‌ 
नहीं मानना चाहिये, प्रत्युत अपनी कमीको देखना चाहिये और 
उस कमीको दूर करनेकी चेष्टामें ही तत्पर रहना चाहिये | ऐसा 
करनेसे विद्यार्थीमें कमी नहीं रहेगी और वह अच्छा विद्वान्‌ बन 
जायगा। परन्तु जहाँ उसने अपनेको विद्वान्‌ माना कि वहीं 
उसकी प्रगति रुक जायगी और उसमें अभिमान आ जायगा | 
अभिमान सम्पूर्ण दोषोंका स्थान है-- 
संसृत मूल सूलप्रद नाना | सकल सोक दायक अभिपाना ॥ 
(परानस ७। ७छ४ड | ३) 
भगवानूका भी अभिमानसे टद्वेषभाव और देन्यसे 
प्रियभाव है--'ईश्वरस्पाप्यभिमानद्वेषित्वाद्‌ दैन्यप्रियत्वाद्य ।! 
(नारद-भत्तिसूत्र २७) । तात्पर्य हैं कि भगवानकों अभिमान 
अच्छा नहीं लगता; क्योंकि वह मनुष्यका पतन करता है और 


करती है। 
. प्रश्रु--विद्यार्थके लिये विज्ञानकी पढ़ाई अच्छी है या 
बाणिज्यकी ? 
उत्तर--विद्यार्थीको दोनों ही पढ़ाई करनेकी आवश्यकता 
है। इनमें भी वाणिज्यकी पढ़ाई व्यवहारमें ज्यादा और जल्दी 


| काम आनेवाली है । विज्ञानकी पढ़ाई व्यवहारमें इतनी जल्दी 


काम नहीं आती | 
एक बात विश्ञेष है कि पारमार्थिक बातोंको गहरा 


* वास्तवमें देखा जाय तो अभिमान अभधुरेपनमें, अधूरी जानकारीमें हो आता है। पूर्ण जानकारीमें अधिमान नहीं आता, प्रव्युत ज्यों-ज्यों 


पूर्णता आती है, त्यों-त्यों नम्नता, सरलता आती है। 


+ आवश्यक शिक्षा + 


समझनेसे परमार्थ और व्यवहार दोनों ठीक हो जाते हैं । परन्तु 
केवल व्यवहार सीखनेसे परमार्थ सिद्ध नहीं होता; क्योंकि 
सीमित विद्यासे सीमित ही मिलता है और असीम तत्त्वको 
समझनेसे सब बातें ठीक समझमें आ जाती हैं। 

प्रश्न--डॉक्टर और वकालतकी पढ़ाई करनी चाहिये 
या नहीं ? 

उत्तर-डॉक्टरकी पढ़ाईमें हिंसा और वकालतकी 
पढ़ाईमें झूठ-कपट रहता है। यदि हिंसा और झूठ-कपट 
छोड़कर पढ़ाई करे, काम-धन्धा करे तो कोई दोष नहीं है। 
लोगोंने हिंसा और झूठ-कपटको आवश्यक मान लिया है, 
अपना कर्तव्य मान लिया है, इसलिये इन दोनों विद्याओंमें 
हिंसा और झूठ-कपटकी प्रधानता हो रही है तथा ईमानदारीसे 
काम करेनेमें कठिनता मालूम दे रही हैं। 

प्रश्न--क्या विद्यार्थक लिये संस्कृतकी पढ़ाई 
आवश्यक है ? 

उत्तर-विद्यार्थीक लिये तो सभी भाषाओंका ज्ञान 
आवश्यक है, पर संस्कृतका ज्ञान अत्यन्त आवश्यक है। 
कारण कि संस्कृत-भाषामें जैसे गहरे ग्रन्थ हैं, वैसे दूसरी 
भाषाओंमें नहीं हैं। संस्कृत-भाषा बहुत मर्यादित एवं परिष्कृत 
है। यह व्याकरणके नियमोंसे बँधी हुई है | संस्कृत-व्याकरणके 
समान दूसरी किसी भी भाषाका व्याकरण नहीं है। संस्कृत- 
व्याकरणका ज्ञान होनेपर दूसरी भाषाओंका ज्ञान सुगमतासे हो 
जाता है। परन्तु दूसरी भाषाओंका ज्ञान होनेपर संस्कृत- 
भाषाका ज्ञान सुगमतासे नहीं होता, प्रत्युत संस्कृतका ज्ञान 
करनेमें कठिनता मालूम देती है। 

जो अपनी संस्कृतिको छोड़कर पाश्चात्त्य विद्या, भाषाको 
सीखता है ओर वैसा ही बन जाता है, उसने वास्तंवमें विद्या 
ली नहीं है, प्रत्युत अपने-आपको खो दिया है। अतः अपनी 
संस्कृति सुरक्षित रखते हुए ही विद्या लेनी चाहिये, भाषा 
सीखनी चाहिये | 

प्रश्न--विद्यार्थकी कौन-सी विद्याएँ गअहण करनी 
चाहिये ? 

उत्तर--विद्या तो हरेक ग्रहण करनी चाहिये, पर जो 
विद्या भोग और संग्रहमें लगाये, वह वास्तवमें अविद्या ही है । 
ऐसी विद्याकी विद्यार्थक लिये जरूरत नहीं है अर्थात्‌ 
विद्यार्थीक लिये नाटक, सिनेमा, उपन्यास आटिकी विद्या 
सीखनेकी कोई जरूरत नहीं है और इनको सीखना भी नहीं 
चाहिये। जो अपने ध्येय (विद्याध्ययम अथवा परमात्म- 
प्राप्ति) के प्रतिकूल न हो, वही विद्या ग्रहण करनी चाहिये । 
[465 ] सा० सू० सि० ३०-- 

प्रश्न--विद्यार्थीक आचरण और व्यवहार केसे होने 
चाहिये ? 

उत्तर-मनुष्यके आचरण और व्यवहार उसकी अहंता 
(मैं-पन) के अनुसार ही होते हैं। अतः विद्यार्थीमें यह भाव 
मुख्य रहना चाहिये कि 'मैं विद्यार्थी हूँ; अतः विद्याध्ययन 
करना ही मेरा काम है, और कोई भी काम मेरा नहीं है।' 
उसको शरीर-निर्वाहके लिये खाना-पीना आदि काम भी 
केवल विद्याध्ययनरूपसे अर्थात्‌ विद्यामें तल्लीन रहते हुए ही 
करना चाहिये। विद्याध्ययनके बिना एक क्षण भी खाली नहीं 
जाना चाहिये। उसको उठते-बैठते, खाते-पीते, सोते-जागते 
हरदम विद्यापरायण ही रहना चाहिये। 

विद्यार्थीक लिये संयमकी बहुत आवश्यकता है। जब 
देवताओंके वैद्य दोनों अश्विनीकुमार ब्रह्मविद्याको प्राप्त करनेके 
लिये दध्यडः ऋषिके पास गये, तब ऋषिने कहा कि तुमलोग 
ब्रह्मचर्यक्ा पालन करों। ऋषिके कहे अनुसार उन्होंने 
ब्रह्मचर्यका पालन किया। फिर उन्होंने ऋषिके पास जाकर 
ब्रह्मविद्याके लिये प्रार्थना की | ऋषिने उनको पुनः ब्रह्मचर्यका 
पालन करनेके लिये कहा | वे फिर जाकर ब्रह्मचर्यका पालन 
करने लगे। इस तरह ऋषिने उनको तीन बार ब्रह्मचर्यका 
पालन करनेके लिये भेजा और उन्होंने तीन बार अर्थात्‌ सौ 
वर्षतक ब्रह्मचर्यका पालन किया। फिर वे ब्रह्मविद्या लेनेके 
लिये ऋषिके पास गये। ऋषिने उनसे कहा कि तुमलोगोंके 
जानेके बाद इन्द्र मेरे पास आया और उसने ब्रह्मविद्या देनेके 
लिये आग्रह किया तो मैंने कहा कि 'तुम ब्रह्मविद्याके पात्र नहीं 
हो।' इस बातपर इन्द्र चिढ़ गया और उसने कहा कि 'में भी 
ब्रह्मविद्याका अधिकारी नहीं हूँ तो फिर और कौन अधिकारी 
होगा ! अब यदि तुम किसीका ब्रह्मविद्या दोगे तो में तुम्हारा 
सिर काट छूँगा।' अतः मैं तो तुमलोगोंको ब्रह्मविद्या दे सकूँगा 
नहीं और फिर तुमलोग दूसरी जगह जाओगे तो पहलेसे ही 
तुमलोग किसी दूसरेके पास जाकर ब्रह्मविद्या ग्रहण करो। 
अश्विनीकुमारोंने कहा कि 'ऋषिवर ! आपकी आज्ञा हो तो हम 
आपकी बाधा दूर कर सकते हैं। हम आपका मस्तक काटकर 
रख लेंगे और उसकी जगह दूसरा मस्तक लगा देंगे। उस 
मस्तकसे आप हमें ब्रह्मविद्या दें | जब इन्द्र आकर उसको काट 
देगा तो हम पुनः आपका पहला मस्तक जोड़ देंगे। फिर 
इन्द्रको वह मस्तक काटनेका अधिकार नहीं है। इस प्रकार 
इन्द्रका काम भी हो जायगा और हमें ब्रह्मविद्या भी मिल 
जायगी !' ऋषिने उनकी बात स्वीकार कर लछी। अधिनी- 
कुमारोंने ऋषिका सिर काटकर अपने पास रख लिया और 


प्र 


घोड़ेका सिर लगा दिया। ऋषि घोड़ेके मुखसे अश्विनी- 
कुमारेंको ब्रह्मविद्या देने लगे। इन्द्रने अपनी प्रतिज्ञाक अनुसार 
घोड़ेका सिर काटकर कहीं फेंक दिया। अश्विनीकुमारोंने पुनः 
ऋषिका सिर जोड़ दिया। इसपर कुपित होकर इच्द्रने यज्ञमें 
अश्विनीकुमारोंका भाग छीन लिया। आगे चलकर जब 
अश्विनीकुमारोंने च्चवन ऋषिकी आँखें ठीक कर दीं तब उन्होंने 
यज्ञमें पुनः अश्विनीकुमारोंका भाग दिला दिया। इस तरह 
ब्रह्मचर्यका पालन करनेसे अश्विनीकुमारोंको ब्रह्मविद्या भी मिल 
गयी ओर यज्ञमें भाग भी मिल गया । तात्पर्य है कि विद्यार्थीको 
ब्रह्मचर्यका पालन अवश्य करना चाहिये । ब्रह्मचर्यका पालन 
किये ब्रिना विद्यार्थी विद्याको घारण नहीं कर सकता | 
विद्यार्थीकी हर समय सावधान रहना चाहिये और 
अपनेमें विद्यार्थी-भाव जाय्त्‌ रखना चाहिये । जो विद्यार्थी होता 
है बह एक क्षण भी विद्याध्ययनके बिना नष्ट नहीं करता-- 
क्षणश: कणशश्चेव॒ विद्यामर्थ च चिन्तयेत्‌ । 
क्षणत्यागे कुतों विद्या कणत्यागे कुतों धनम्‌॥ 
'क्षण-क्षण करके विद्याका और कण-कण करके धनका 


संग्रह करना चाहिये । क्षणका त्याग करनेवालेको विद्या कहाँ 


और कणका त्याग करनेवालेकों धन कहाँ ?' 

विद्यार्थीक लिये एक कहावत है-- 'गलमें घाले गूदड़ी, 
निश्चय मांडे मरण । घो-पू-चि निश्चि-दिन करे, तब आवे 
व्याकरण ॥” 'घो' अर्थात्‌ पढ़े हुए पाठकों घोटता (रटता) 
रहे, 'पू' अर्थात्‌ गुरुजनोंसे पूछता रहे और 'चि' अर्थात्‌ पढ़े 
हुए पाठका चिन्तन करता रहे। ऐसा करनेसे व्याकरण आता 
है। ऐसे ही व्याकरणके विद्यार्थक लिये आया है-- 
'बैयाकरणखसूची' अर्थात्‌ वह आकाशकी तरफ हीं देखता 
रहे, जिससे न नींद आये और न सड्नल्प-विकल्प हों; क्योंकि 
आँखें बन्द करनेसे नींद आती है और आँखें खुली रहनेसे 
संसारका दृश्य सामने आता है। 

विद्यार्थको सुखकी आसक्तिका सर्दथा त्याग कर देना 
चाहिये-- 

सुखार्थी चेत्‌ त्यजेद्विद्यां विद्यार्थी च त्यजेत्‌ सुखम्‌। 
सुखार्थिन: कुतो विद्या कुतो विद्यार्थिन: सुखम्‌ ॥ 
(चाणक्यनीति१० । ३) 

“यदि सुखकी इच्छा हो तो विद्याको छोड़ दे और यदि 
विद्याको इच्छा हो तो सुखकों छोड़ दे; क्योंकि सुख चाहने- 
वालेको विद्या कहाँ और विद्या चाहनेवालेको सुख कहाँ ?' 

विद्याध्ययन करना भी तप है और तपमें सुखका भोग 
नहीं होता। जब सुख लेना ही नहीं है, तो फिर खेल-तमाशा, 


+# साधन-सुधा-सिन्धु * 


सिनेमा, टेलीविजन आदिका तो कहना ही क्‍या है | ये तो 
सर्वथा त्याज्य हैं; क्योंकि इनको देखनेसे समय तो जाता ही है 
उनके संस्कार भी अन्तःकरणमें पड़ जाते हैं, जो विद्याध्ययममें 
बड़ी भारी बाधा डालते हैं। अतः विद्यार्थीकों चाहिये कि वह 
'मेरे लिये संसार मर गया और संसारके लिये मैं मर 
गया'--इस तरह संसारसे सर्वथा उदासीन होकर केवल 
विद्यापरायण हो जाय । ऐसा होनेसे ही वह अच्छा विद्वान्‌ बनेगा 
क्योंकि अच्छा विद्यार्थी ही अच्छा विद्वान्‌ बनता है। 
विद्यार्थीकों विद्याध्ययन अथवा पसमात्मप्राप्तिक एक 
ध्येयपर ही डटे रहना चाहिये; क्योंकि निश्चयवाली बुद्धि एक 
ही होती है--'व्यवसायात्मिका बुद्धिरिकेह' (गीता 
२।४१) । उसकी सम्पूर्ण क्रियाएँ अपने ध्येयकी सिद्धिके 
लिये ही होनी चाहिये। ऐसी तत्परता दृढ़ निश्चय होनेपर 
भगवान्‌, सन्त-महात्मा, धर्म, शास्त्र, नीति आदि सब-के-सब 
उसके पक्षमें हो जाते हैं और उसको ध्येयकी सिद्धि अवश्य 
हो जाती है--इसमें सन्देह नहीं। 
विद्यार्थकि पाँच लक्षण बताये गये हैं-- 
काकचेष्टा बकध्यानं श्रवाननिद्रा तथेव च। 
स्वल्पाहारी ब्रह्मचारी विद्यार्थिपश्ललक्षणम्‌ ॥ 
(१) काकचेष्टा--जैसे, कौआ हरेक चेष्टामें सावधान 
रहता है। वह इतना सावधान रहता है कि उसको जल्दी कोई 
पकड़ नहीं सकता। ऐसे ही विद्यार्थोको विद्याध्ययनके विषयमें 
हर समय सावधान रहना चाहिये। विद्याध्ययनके ब्रिना एक 
क्षण भी निरर्थक नहीं जाना चाहिये | 
(२) बकध्यान--जैसे, बगुल्ा पानीमें धीरेसे पैर 
रखकर चलता है, पर उसका ध्यान मछलीकी तरफ ही रहता 
| है । ऐसे ही विद्यार्थीको खाना-पीना आदि सब क्रियाएँ करते हुए 
भी अपना ध्यान, दृष्टि विद्याध्ययनकी तरफ ही रखनी चाहिये | 
| (३) श्वाननिद्रा-जैसे, कुत्ता निश्चित्त होकर नहीं 
सोता। वह थोड़ी-सी नींद लेकर फिर जग जाता है । ऐसे ही 
विद्यार्थीकों आरामकी दृष्टिसे निश्चिन्त होकर नहीं सोना चाहिये, 
प्रत्युत केवल स्वास्थ्यकी दृष्टिसे थोड़ा सोना चाहिये। 

(४) स्वल्पाहारी--विद्यार्थीकों उतना ही आहार करना 
चाहिये, जिससे आलस्य न आये, पेट याद न आये; क्योंकि 
पेट दो कारणोंसे याद आता है--अधिक खानेपर और बहुत 
कम खानेपर | 

(५) ब्रह्मचारी-- 
करना चाहिये। 

प्रश्न--विद्यार्थीको उन्नत करनेवाली बातें कौन-सी हैं ? 


विद्यार्थीकी. ब्रह्मचर्यका पालन 


* आवश्यक शिक्षा * 


उत्तर-यवे सात॑ बातें मनुष्यकों उन्नत करनेवाली हैं-- 
उत्साहसम्पन्नमदीर्घसूत्र क्रियाविधिज्ञ व्यसनेष्नसक्तम्‌ | 
शूरं कृतज्ञं दृढ्सोहदं॑ च सिद्धि: स्वयं याति निवासहेतोः ॥ 

'उत्साही, अदीर्घसूत्री, क्रियाकी विधिको जाननेवाले, 
व्यसनोंसे दूर रहनेवाले, शूर, कृतज्ञ तथा स्थिर मित्रतावाले 
मनुष्यको सिद्धि स्रय॑ अपने निवासके लिये ढूँढ़ लेती है।' 

इन सात बातोंका विस्तार इस प्रकार है-- 

(१) विद्यार्थीमें यह उत्साह होना चाहिये कि में विद्याको 
पढ़ सकता हूँ, क्योंकि उत्साही आदमीके लिये कठिन काम भी 
सुगम हो जाता है और अनुत्साही आदमीके लिये सुगम काम 
भी कठिन हो जाता है। 

(२) हरेक कामको बड़ी तत्परता और सावधानीके 
साथ करना चाहिये। थोड़े समयमें होनेवाले काममें अधिक 
समय नहीं लगाना चाहिये | जो थोड़े समयमें होनेवाले काममें 
अधिक समय लगा देता है, उसका पतन हो जाता हैं-- 
'दीर्घसूत्री विनश्यति' । हि 

(३) कार्य करनेकी विधिको ठीक तरहसे जानना 
चाहिये। कौन-सा कार्य किस विधिसे करना चाहिये, इसको 
जानना चाहिये | शौच-स्त्रान, खाना-पीना, उठना-बैठना, पाठ- 
पूजा आदि कार्योकी विधिको ठीक तरहसे जानना चाहिये और 
वैसा ही करना चाहिये। 

(४) व्यसनोंमें आसक्त नहीं होना चाहिये। जूआ 
खेलना, मदिरापान, मांसभक्षण, वेशयागमन, शिकार (हत्या) 
करना, चोरी करना ओर परख्त्रीममन--ये सात व्यसन तो 
घोरातिघोर नरकोंमें ले जानेवाले हँ*ं | इमके सिवाय चाय, 
काफी, अफीम, बीड़ी-सिगरेट आदि पीना और ताश-चौंपड़, 
खेल-तमाशा, सिनेमा देखना, वथा बकवाद, वृथा चिन्तन 
आदि जो भी पारमार्थिक उन्नतिमें ओर न्‍्याय-युक्त घन आदि 
' कमानेमें बाधक हैं, वे सब-के-सब व्यसन हैं। विद्यार्थीको 
किसी भी व्यसनके वशीभूत नहीं होना चाहिये । 

(०) हरेक काम करनेमें शूरबीरता होनी चाहिये। 
अपनेमें कभी कायरता नहीं ल्ामी चाहिये। 

(६) जिससे उपकार पाया है, उसका मनमें सदा 
एहसान मानना चाहिये, उसका आदर-सत्कार करना चाहिये, 
कभी कृतप्र नहीं बनना चाहिये। 

(७) जिसके साथ मित्रता करें, उसको हर हालतमें 
निभाये | 

जैसे मुसाफिर स्वयं धर्मशाल्लको ढूँढ़कर उसके पास 
आते हैं, ऐसे ही उपर्युक्त सात गुणोंवाले व्यक्तिको ढूँढ़कर 
सिद्धि स्रयं उसके पास आती है। 
प्रश्न--विद्यार्थकी ग़जनीतिमें भाग लेना चाहिये 
या नहीं ? 
उत्तर--राजनीतिमें पड़नेसे विद्यार्थीकी बाह्य वत्ति ज्यादा 
हो जाती हैं, जिससे विद्याध्ययन, साधन-भजन आदि ठीक 
नहीं होता। मान-बड़ाई, आदर-सत्कार, वाह-वाह आदियमें 
समय बीत जाता है अर्थात्‌ जिस समयसे विद्या अथवा 
परमात्माकी प्राप्ति कर सकते हैं, वह समय निरर्थक चल्ग्र जाता 
है। राजनीतिमें भाग लेनेसे अन्तःकरणमें भौतिक पदार्थोकी 
मुख्यता आ जाती हैं, जो पढ़ाई एवं भजनमें बाधक हैं। 
प्रश्न---आजकल विद्यार्थी छात्रसंघ (यूनियन) बनाते हैं 
यह उचित है क्या ? 
उत्तर--यूनियन बनाकर विद्यार्थी उच्छृंखलता करते हैं 
कॉलेजोंमें बस्तुओंकी तोड़-फोड़ करते हैं तो वे स्वये अपना 
ही नुकसान करते हैं; क्योंकि भविष्यमें वे ही उनके मालिक 
होनेबाले हैं। अध्यापकोंके विरोधी आन्दोलनमें भाग लेना; 
रेलगाड़ी, बस आदियमें यात्रियोंकी तंग करना, बाजारमें 
दूकानदारोंको तंग करना आंदि भाव विद्यार्थियोंमें आयेंगे तो 
त्रे अच्छे नागरिक कैसे बनेंगे ? समाज अच्छा कैसे बनेगा ? 
अच्छे समाजके बिना देश अच्छा केसे बनेगा ? नहीं बन 
सकता विद्यार्थी तो देशकी मूल चीज हैं; अतः विद्यार्थियोंके 
| सुधरनेसे ही देशकी उन्नति होगी और इसकी जिम्मेवारी 
| विद्यार्थियोंपर ही है | 
अपनी, समाजकी, जाति आदिकी रक्षाके लिये संघ 
बनाना, समुदाय बनाना, अख्न-शख्त्र चलाना-सीखना दोष नहीं 
हैं। कोई अनुचित काम करता हो तो उसको ठीक रास्तेपर 
लानेके लिये विद्यार्थीकों सजग रहना ही चाहिये। परन्तु संघ 
बनाकर अपनी मनमानी करना, दूसरोंपर अनुचित शासन 
करना, शिक्षकोंकों दबाना, गुरुजनोंका अपमान-तिरस्कार 
करना दोष है। 
अन्यायपूर्ण अनुचित शासनको सहना भी अन्याय ही है। 
अतः अन्यायका प्रतिकार करनेके लिये विद्यार्थीको उत्साह 
रखना चाहिये, कभी भयभीत नहीं होना चाहिये | 
प्रश्न॒--विद्यार्थीकी दिनचर्या कैसी होनी चाहिये ? 
उत्तर--विद्यार्थकों चाहिये कि वह सूर्योदयसे पहले 


+ झूते ञ्र मद्य॑ पिशितं च वेश्या पापर्द्धि थ्रोर्य परदारसेवा | एतानि सप्त व्यसनानि लोके घोरातिधोर नरके नयन्ति॥ 


९२४ 

उठे। अगर सोते हुए सूर्योदय हो जाय तो दिनभर उपवास 
करे, उसका प्रायश्रित्त करे। अपने समयका बड़ी सावधानीके 
साथ सदुपयोग करे, जिससे एक क्षण भी निरर्थक न चला 
जाय | नींद खुलते ही-- 
'त्वमेव माता च पिता त्वमेव, त्वमेव बन्धुश्न सखा त्वमेव । 
त्वमेव विद्या द्रविर्ण त्वमेव, त्वमेतर सर्व मम देव देव ॥ 

>-यह इलोक बोले। इसके बाद माता, पिता आदि 
गुरुजनोंकी नमस्कार करे। फिर शौच-स््रान करे। शास्रके 
आज्ञानुसार सब्ध्या-गायत्री करें, भगवान्‌की उपासना करे | 
स्वास्थ्यके लिये आसनोंका व्यायाम करे। 

विद्यार्थीकी अपना पाठ ऐसे याद करना चाहिये कि वह 
बिना पुस्तक भी पाठ ठीक पढ़ सके | इसकी विधि यह है कि 
दिनमें जो पढ़ाई को हे, रात्रिमें सोनेसे पहले उसको यथासम्भव 
याद करके सो जाय और सबेरे उठते ही पाठ करे तो वह बिना 
परिश्रमके याद हो जायगा | आगेका पाठ करना हो तो वह भी 
सबेरे करना चाहिये; क्योंकि स्बेरका समय सात्तिक होता है 
ओर उस समय पाठ जल्दी याद हो जाता है। 

विद्यार्थीको चाहिये कि वह आवश्यकता पड़नेपर माता- 
पिताकी आज्ञाकें अनुसार घरका काम-धन्धा करे, फिर 
विद्यालयमें जाय । विद्याल्यमें समयसे पहले हो हाजिर हो 
जाय। गुरुजनोंकों नमस्कार करे। उनकी आज्ञाके अनुसार 
पढ़ाई करे। पढ़ते समय उनके मुख और मनेत्रोंकी तरफ देखते 
हुए वे जैसा कहें, उसको ठीक तरहसे समझे ओर वैसा ही 
धारण कर ले | समझमें न आये तो गुरुकी आज्ञा लेकर उनसे 
पूछ ले। किसी बिषयमें शंका हो तो अपने अध्यापकसे 
उसका समाधान कर ले। अपनी पढ़ाईमें कमी न रखे। 

विद्यार्थमें ऐसा उत्साह रहना चाहिये कि में जितना पढ़ा 
हूँ, उतना दूसरोंकों पढ़ा सकता हूँ। इस तरह पढ़कर 
विद्यालयसे घर आये और बड़े शिष्टाचार-पूर्वक माता-पिताके 
साथ भोजन करें। भोजन सात्तिक होना चाहिये, राजस और 
तामस नहीं (गीता १७ | ८--१०) । सात्त्तिक आहार करनेसे 
बुद्धि सात्तिक होती है, जिससे विद्याध्ययनमें बड़ा भारी छाभ 
होता है-- 

यादूशं भक्षयेधात्र. बुद्धिर्भधतति तादूशी । 
दीपकस्तिमिरमश्नाति कज़ल॑ चर प्रसूयते ॥ 

'मनुष्य जैसा अन्न खाता है, वैसी ही उसकी बुद्धि होती 
है; जैसे--दीपक अन्धकारको खाता है तो उससे काजल 
उत्पन्न होता है ।' 

भोजन करके थोड़ा घूमे और फिर लेट जाय। सीधे 


* साधन-सुधा-सिन्धु * _ 


लेटकर आठ श्वास, दायीं करवट लेटकर सोलह श्वास और 
बायीं करवट लेटकर बत्तीस थ्रास लेकर उठ जाय और फिर 
अपना अध्ययन आदि कार्य करे। सायंकालमें अपने 
अधिकारके अनुसार स्ध्या-गायत्री आदि करें। सब्ध्याके 
विषयमें आता है कि प्रातःकाल तारोंके रहते हुए सन्ध्या करना 
उत्तम, तारोंके छिपनेपर सम्ध्या करना मध्यम और सूर्योदय 
होनेपर सन्ध्या करना कनिष्ठ है। ऐसे ही सा्यकाल सूर्यके रहते 
हुए सबथ्या करना उत्तम, सूर्यक्रे अस्त होनेपर सब्ध्या करना 
मध्यम और तारोंके दीखनेपर सन्ध्या करना कनिष्ठ है। 
इसलिये जहाँतक बने, उत्तम सन्ध्या करनी चाहिये | 

रात्रिका भोजन करके उपयुक्त विधिसे घूमना आदि क्रिया 
करें। फिर अपनी पढ़ाई करे ओर गीता, रामायण आदि 
ग्रन्थोंका अध्ययन करें। फिर पढ़ाई ओर गीता, रामायण 
आदिका चिन्तन करते-करते सो जाय । 

विद्यार्थी-जीवन मानवमात्रकी आधारशिला, नींव है। 
यह ठीक होगा तो सब-का-सब जीवन ठीक होगा। अतः 
इसको ठीक रखनेमें विशेष सावधान रहे और अपने भाव, 
आचरण आदि सात्तिक रखे। भागवतमें आया है-- 

आगमो5प: प्रजा देश: काल: कर्म च जन्म च। 
ध्यान मन्त्रोन्‍ध संस्कारों दशैते गुणहेतव: ॥। 
(११। १३ ।४) 

शास्त्र, जल, प्रजाजन, देश, समय, कर्म, योनि, ध्यान 
(चिन्तन), मन्त्र और संस्कार-- ये दस वस्तुएँ यदि सात्तिक 
हों तो सत्ततगुणकी, राजस हों तो रजोगुणकी ओर तामस हों 
तो तमोगुणकी वृद्धि करती हैं।' 

यदि ये वस्तुएँ सात्ततिक होंगी तो बुद्धि ओर स्वभाव भी 
साक्तिक होंगे। 

प्रश्न--विद्यार्थीको बौद्धिक और शारीरिक विकासके 
लिये क्या करना चाहिये ? 

उत्तर--भगवचिन्तनसे बुद्धिका विकास होता है; अतः 
हरेक विद्यार्थीकोी, चाहे वह लोकिक हो या पास्मार्थिक, 
भगवच्चिन्तन जरूर करना चाहिये ) हमने ऐसा देखा है कि जो 
पाठ-पूजा, जप-ध्यान आदि पारमार्थिक कार्य करते हैं, वे 
परीक्षामें कभी फेल नहीं होते। कारण कि जप-ध्यान आदि 
करनेसे सात्त्तिकता आती है और सात्त्विकतासे बुद्धिका 
विकास होता है। अतः विद्याध्ययनमें समय थोड़ा लगनेपर 


भी अधिक लाभ होता है। 


भगवत्परायण होनेपर बुद्धि विशेषरूपसे विकसित होती 
है। कारण क्रि जो भगवत्परायण हो गया, उसका जीवन सही 

रास्तेपर आ गया; अतः उसके लिये प्रायः प्रत्येक वस्तु, 
व्यक्ति, पदार्थ, परिस्थिति आदि फलमें अनुकूल हो जाती है 
उसकी सहायक हो जाती है, जिससे उसके ध्येयकी सिद्धि 
अनायास ही हो जाती हैं। मनुष्यके जीवनमें अड़चन तभी 
आती है, जब उसका ध्येय, लक्ष्य एक नहीं होता | एक ध्येय 
बननेपर कभी कोई अड़चन आती ही नहीं । 

ब्रह्मचर्य और संयम रखनेसे मनुष्यकी बुद्धिमें बिना पढ़े, 
बिना अध्ययन किये, बिना समझे अनेक विषयोंका ज्ञान होने 
लगता है। उसकी बुद्धि हरेक विषयमें बड़ी शीघ्रतासे प्रविष्ट 
होती है। 

संयमसे शारीरिक बल स्वतः ही प्राप्त हो जाता है। 
संयमपूर्वक सात्तिक भोजन करनेसे जो शक्ति आती है, वह 
उच्छृंखलतापूर्वक और स्वादकी दृष्टिसे किये गये राजस- 
तामस भोजनसे नहीं आती । संयम, त्रह्मचर्य, परमात्मचिन्तन, 
बढ़े-बूढ़ोंकी सेवा आदिसे शरीर और अन्तःकरणमें एक 
सात्तिक बल आता है। सात्तिक बलसे काम, क्रोध, लोभ, 
मोह, मद और मात्सर्य--ये दोष स्वाभाविक ही शान्त हो जाते 
हैं और धैर्य, समता, शान्ति, प्रसन्नता आदि गुण स्वतः 
स्वाभाविक आ जाते हैं। इन गुणोंका असर स्थूलशरीरपर भी 
पड़ता है। शरीरमें रोग स्वाभाविक कम होते हैं। यदि 
प्रारब्ध-जन्य रोग हो जायें तो भी उनका असर अन्तःकरणपर 
नहीं पड़ता । 

विद्यार्थीको नियमितरूपसे आसन, प्राणायाम आदि करने 
चाहिये* । इससे अध्ययनमें भी सहायता मिलती है। 
आसन करनेसे शरीरमें भारीपन, आलस्य नहीं रहता। शरीर 
हलका रहता है। शरीरमें स्फूर्ति रहती है। हरेक कामको 
करनेमें उत्साह रहता हैं। उत्साह रहनेसे कठिन काम भी 
सुगम हो जाता है और हिम्मत हारनेसे सुगम काम भी कठिन 
हो जाता है। 

प्रश्न--आजकल विद्यार्थियोंमें सिगरेट, शराब आदिके 
नशेकी प्रवृत्ति बढ़ रही है, इसका कारण और निराकरण 
क्या है ? 

उत्त--इसका कारण तो मूर्खता है, बेसमझी है। वे 
दूसरोंको देखकर तो खाना-पीना सीख जाते हैं, पर स्वयं 
विचार नहीं करते कि नशीले पदार्थेसे बुद्धि बिगड़ती है पे 


और बुद्धि बिगड़नेसे विद्या कैसे आयेगी ? अतः विद्यार्थीको 


नशीले और इन्द्रियोंको उत्तेजित करनेवाले पदार्थोका कभी 


सेवन नहीं करना चाहिये; क्योंकि इनके सेवनसे बोद्धिक, 
शारीरिक और मानसिक स्वास्थ्यकी हानि होती हैं। इस 
विषयमें माता-पिता एबं अध्यापकोंको विशेष ध्यान देना 
चाहिये कि बच्चे बिगड़ें नहीं। 

प्रश्न--परीक्षामें फेल होनेपर कोई-कोई विद्यार्थी आत्म- 
हत्या कर लेता है, इसका कारण ओर निराकरण क्या है ? 

उत्त--आदर-सत्कार, मान-बड़ाई आदिकी इच्छामें 
बाधा पड़नेसे ही वह आत्महत्या करता है। आत्महत्या करनेमें 
कोई सुख नहीं है। जो आत्महत्या करनेकी चेष्टा तो करते हैं, 
पर बच जाते हैं, वे बताते हैं कि आत्महत्या करनेमें बड़ा भारी 
कष्ट होता हैं। आत्महत्या करनेवाला महापापी होता हैं। 
उसको मनुष्यकी हत्याका भयंकर पाप लगता है और आगे 
घोर यातना भोगनी पड़ती है। अतः विद्यार्थियोंको सच्छाख्र, 
सत्पुरुषोंका संग करना चाहिये। इनके संस्कार ही ऐसे पापकी 
बातोंकों मिटा सकते हैं। 

प्रश्न--विद्यार्थीकी खेल-कूदमें भाग लेना चाहिये 
या नहीं ? 

उत्तर--विद्यार्थको वे ही खेल-कूद करने चाहिये, 
जिनसे शारीरिक अथवा बोद्धिक उन्नति हो। उसको केवल 
व्यायामकी दृष्टिसे खेल-कूदमें भाग लेना चाहिये, टोली नहीं 
बनानी चाहिये अर्थात्‌ जिससे संघर्ष पैदा हो, ऐसा काम कभी 
नहीं करना चाहिये। टोली बनानेसे अपनी उन्नति करनेमें लगी 
हुई बुद्धि दूसरोंको नीचा दिखानेमें लग जायगी, जिससे अपनी 
बड़ी हानि हो जायगी। ताश-चौपड़ आदि खेल कभी नहीं 
खेलने चाहिये | तात्पर्य है कि जिनसे शारीरिक एवं बौद्धिक 
विकास न हो, जिनसे प्रमाद, आलस्य, भोग आदियें 
प्रवृत्ति हो और जिनसे समय बर्बाद हो, वे खेल नहीं खेलने 
चाहिये। अतः विद्यार्थीकी खेल-कूद आदिमें भी विशेष 
सावधान रहना चाहिये | 

प्रश्ष--विद्यार्थकी मनोरञ्ञनकके लिये क्या करना 
चाहिये ? 

उत्तर--विद्यार्थीका मनोरञ्जन विद्यामें ही होना चाहिये। 
विद्यार्थी आपसमें मिलकर अपने अध्ययनके विषयमें प्रश्नोत्तर 


# दण्ड-बैठक आदि 'कुइतीका व्यायाम' ओर पद्मासन, मत्यासन आदि 'आसनोंका व्यायाम' है। इन दोनोंमें आसनोंका व्यायाम करना 


ही उचित है, ल्भप्रद हैं। 
' 'बुद्धिं' लुम्पति यद्‌ द्र॒व्यं मदकारि तदुच्यते ।' 


(शाईधरसंहिता १ ।४। २२) 

करें तो मनोरञ्नन बहुत बढ़िया होता है। उसमें नयी-नयी बातें 
पैदा होती हैं। मनोरञ्ननके लिये विद्यार्थीकों सिनेमा, टी० बी० 
आदि देखनेकी जरूरत नहीं हैं। टीगवी० आदि देखनेसे आँखें 
एवं मन खराब होते हैं; संस्कार खराब पड़ते हैं, जो पढ़ाई एवं 
भजन-वध्यानमें बाधक होते हैं। बुद्धिमें, अन्तःकरणमें कूड़ा- 
कचरा भरनेसे क्‍या फायदा ? 

प्रश्न--विद्या पढ़नेका तरीका क्‍या है ? 

उत्त--पढ़ते समय विद्यार्थीको चाहिये क्रि वह 
पढ़ानेवालेके नेत्रों एवं मुखकी तरफ देखता रहे और उनके 
एक-एक वाक्यको ध्यानपूर्वक सुनकर धारण करता रहे । उस 
समय वह दूसरा चिन्तन न करे और तत्परतासे सुनता रहे। 
उसमें यह अभिमान भी नहीं आना चाहिये कि 'में तत्परतासे 
पढ़ता हूँ, दूसरे विद्यार्थी ऐसी तत्परतासे नहीं पढ़ते' ! ऐसा 
अभिमान आनेसे वह विद्या अविद्या हो जायगी, अभिमानको 
बढ़ानेवाली हो जायगी। 

विद्यार्थी पढ़े हुए पाठकी बिना पुस्तक बार-बार आवृत्ति 
करता रहे, जिससे उसकी जागृति रहे। ग्रन्थोंको इस रीतिसे 
पढ़े कि उसको वह दूसरोंकों भी निःसन्देह होकर पढ़ा सके | 
खुद पढ़नेसे विद्यार्थको ग्रन्थ उतना उपस्थित नहीं होता, 
जितना दूसरोंको पढ़ानेसे होता है। 

विद्यार्थीको अध्यापकके सामने तथा दूसरोंके सामने नग्न 
होकर रहना चाहिये; क्योंकि 'विद्या ददाति विनयम!--विद्या 
बिनय प्रदान करती है। 

प्रश्नु-किसी विषयको कण्ठस्थ करनेका तरीका 
क्‍या है ? 

उत्त--छोटी अवस्थामें तो इलोक आदिको कण्ठस्थ 
करनेके बाद उसका अर्थ समझमें आता है, पर बड़ी 
अवस्थामें अर्थ समझनेके बाद कण्ठस्थ करना सुगम होता है। 

कण्ठस्थ करनेके लिये सबेरेका समय बहुत बढ़िया 
रहता है| सबेरे जल्दी याद हो जाता है। अतः सबेरे तीन-साढ़े 
तीन बजे उठे और शौच जाकर, हाथ-पैर धोकर, कुल्ला 
करके पाठ कण्ठस्थ करना आरम्भ करे। जैसे, कोई इलोक 
याद करना हो तो पहले इलोकका प्रथम चरण याद करे | जब 
वह याद हो जाय, तब दूसरा चरण याद करे। जब वह याद 
हो जाय, तब प्रथम और द्वितीय चरण एक साथ बिना पुस्तक 
कण्ठस्थ कर ले। इसी तरह इलोकका तीसरा चरण और 
चौथा चरण याद करे | जब वह याद हो जाय, तब तीसरा और 
चौथा चरण एक साथ बिना पुस्तक कण्ठस्थ कर ले | फिर पूरा 
इलोक बिना पुस्तक कण्ठस्थ कर ले। इसके बाद दूसरा 


इलोक उपर्युक्त विधिसे याद करे। फिर पहला और दूसरा 
इलोक बिना पुस्तक कण्ठस्थ कर ले। इसके बाद तीसरा 
इलोक याद करके पहले, दूसरे और तीसरे इलोककी बिना 
पुस्तक आवृत्ति कर ले। इस प्रकार जितने इलोक याद करने 
हों, उपर्युक्त विधिसे याद करके छोड़ दे। फिर रातमें सोते 
समय उन इलोकोंका एक बार बिना पुस्तक पाठ कर ले और 
सो जाय | सबेरे नीदसे उठते ही उन इलोकोंका पाठ करे तो 
वे बड़ी सुगमतासे धड़ाधड़ याद आ जायेँगे ! 

नये कण्ठस्थ किये हुए इलोकोंका तीन-चार दिनतक 
रोज दिनमें तीन-चार बार बिना पुस्तक पाठ कर लेना चाहिये 
और पुराने कण्ठस्थ किये हुए इलोकोंकी भी दिनमें एक बार 
बिना पुस्तक आवृत्ति कर लेनी चाहिये। इस तरह कण्ठस्थ 
किये हुए पाठकी बिना पुस्तक आवृत्ति करनेका स्वभाव 
विद्यार्थीकोी अवश्य बना लेना चाहिये। यदि विद्यार्थी कण्ठस्थ 
किये हुए विषयका पुस्तक देखकर पाठ करेगा तो वह कुछ ही 
दिनोंमें कण्ठस्थ किया हुआ विषय भूल जायगा ! 

कण्ठस्थ करनेका दूसरा उपाय है-- जो विषय कण्ठस्थ 
करना हो, उसका प्रतिदिन पुस्तक देखकर पाठ कर लेना 
चाहिये। जैसे, किसीको गीता कण्ठस्थ करनी हो तो वह 
प्रतिदिन ध्यानपूर्वक पुस्तक देखकर गीताका पूरा पाठ कर ले। 
इस तरह एक वर्षतक पाठ करे। एक वर्षके बाद बिना पुस्तक 
पाठ करे और जहाँ अटक जाय, वह इलोक या चरण उसी 
समय कण्ठस्थ कर ले, फिर आगे पाठ करे | इस तरह जब 
पूरी गीता कण्ठस्थ हो जाय तो फिर प्रतिदिन बिना पुस्तक पाठ 
करता रहे। ऐसा करनेसे गीता कण्ठस्थ रहेगी। यदि फिर 
पुस्तक देखकर पाठ करेगा तो गीता भूल जायगा | 

अ्रश्न--स्मरण-शक्ति बढ़ानेके क्या उपाय हैं? 

उत्तर--स्मरणशक्ति बुद्धि बढ़ानेका मुख्य उपाय 
है--ब्रह्मचर्यका पालन | वीर्य खर्च न होनेसे, वीर्यका संग्रह 
होनेसे एक ओज-बल बढ़ता है, एक विशेष शक्ति आती है, 
जिससे बुद्धि विकसित होती है। शारीरिक बल तो हाथीमें 
ज्यादा होता है, पर ओज-बल सिंहमें ज्यादा होता है, क्योंकि 
सिंह सिंहनीसे उम्रमें एक बार ही संग करता है। अतः बीर्ब्रका 
संग्रह होनेसे सिंहमें ओज-बल होता है, विशेष शक्ति होती है। 
इसी प्रकार ब्रह्मचर्यका पालन करनेसे विद्यार्थमं ओज-बल 
बढ़ता है, जिससे उसकी बुद्धि विकसित होती है, उसमें 
उत्साह, धैर्य, शान्ति आदि गुण आने लगते हैं। 

भोगेच्छा जितनी कम होती है, ब्रह्मचर्यके पालनमें उतनी 
ही सहायता मिलती है। शब्द, स्पर्श, रूप, रस और गन्ध-- 


*# आवश्यक शिक्षा +* 

ये पाँच विषय तथा आदर-सत्कार और बड़ाई--इनसे राजस 
सुख मिलता है। प्रमाद, आलस्य और निद्रासे तामस सुख 
मिलता है | इन राजस-तामस सुखोंका त्याग करनेसे ब्रह्मचर्यमें 
सहायता मिलती है। 

गहरी रीतिसे ग्रन्थोंका अध्ययन करनेसे भी बुद्धिका 
विकास होता है। केवल परमात्मप्राप्तिकी इच्छा होनेसे, लगन 
लगनेसे भी बुद्धि विकसित होती है; क्योंकि यह लगन स्वयंकी 
होती है। अतः इससे स्वाभाविक ही संयम होता है। परमात्म- 
प्राप्तिका लक्ष्य पक्का होनेपर मनुष्य स्थितप्रज्ञ हो जाता है, 
उसकी बुद्धि स्थिर हो जाती है, जिससे हरेक विषयको 
समझनेमें उसकी बुद्धि विशेष काम करती हें। 

गायका दूध, घी और ब्राह्यी, मीठी बच, शंखपुष्पी आदि 
ओषधियोंका सेवन करनेसे भी बुद्धि विकसित होती है। 
शिव, गणेश और सरस्वतीकी उपासना करनेसे भी बुद्धि 
विकसित होती है । इनकी उपासनाकी विधि इस प्रकार है-- 

(१) एकान्तमें प्रतिदिन रात्रिमें ग्याह बजे ऊन या 
टाटके आसनपर ईशान (पूर्व और उत्तरके बीचकी) दिशाकी 
ओर मुख करके बैठ जाय और रुद्राक्षकी मालासे '३४७ नमः 
शिवाय:!--इस मन्त्रका एक सौ बीस माला जप करे। ऐसा 
छ: महीनेतक लगातार करनेसे बुद्धि विकसित होती है तथा 
अभीष्ट कार्यकी सिद्धि भी होती है। यदि जलके किनारे 
बैठकर अथवा बहते हुए जलमें पैर रखकर इस मन्रका जप 
किया जाय तो विशेष सिद्धि होती है। 

यह अनुष्ठान कृष्णपक्षकी त्रयोदशीसे आरम्भ करना 
चाहिये | यदि शिवरात्रिसे आरम्भ किया जाय तो बहुत बढ़िया 
है। सोमवारसे भी आरम्भ कर सकते हैं। यदि श्रावणका 
सोमवार हो तो और बढ़िया है। अनुष्ठान आरम्भ करनेसे 
पहले शिवजीका पूजन कर लेना चाहिये। अनुष्ठान-काल्में 
प्रदोष- (त्रयोदशीके दिन) ब्रत भी करना चाहिये। ब्रतके 
दिन एक समय फलाहार करना चाहिये। परन्तु एक समय 
ज्यादा पाना ठीक नहीं | इसकी अपेक्षा दो समय थोड़ा- थोड़ा 
पाना अच्छा है। 

(२) प्रतिदिन प्रातः शौच-स्त्रानादि करनेके बाद छाल 
आसनपर पूर्व दिशाकी ओर मुख करके बैठ जाय और रुद्राक्ष 
या मूँगेकी मालासे '३७ ग॑ गणपतये नमः'--इस मन्त्रका 
कम-से-कम इक्कीस माला जप करें। ऐसा छः महीनेतक 
लगातार करनेसे बुद्धि विकसित होती है । 

यह अनुष्ठान शुकृपक्षकी चतुर्थीसी आरम्भ करना 
चाहिये। अगर भाद्रपद महीनेके शुक्ृपक्षकी चतुर्थी हो 


तो बहुत बढ़िया हैं। अनुष्ठानक आरम्भमें गणेशजीका 
पूजन कर लेना चाहिये। अनुष्ठान-कालमें चतुर्थीका ब्रत 
भी करना चाहिये। 

गणेशस्तोत्र, गणेशाष्टक, गणेशसहख्ननाम आदिका पाठ 
करनेसे भी बुद्धिका विकास होता है। 

(३) प्रतिदिन प्रातः: छाल वस्र पहनकर लाल आसनपर 
पूर्व दिशाकी ओर मुख करके बैठ जाय और रुद्राक्ष या मूँगेकी 
मालासे 'ऐं श्रीसरस्वत्ये नमः'--इस मन्त्रका ग्यारह, इक्कीस, 
इकक्‍्यावन, एक सौ एक आदि जितनी माला जप कर सके, 
उतना जप करे। ऐसा लगभग एक वर्षतक करनेसे बुद्धि 
विकसित होती है। 

यह अनुष्ठान शुकृपक्षकी अष्टमी या नवमीसे आरम्भ 
करना चाहिये। अनुष्टानके आरम्भमें छाल पुष्पोंसे सरस्वतीका 
पूजन कर लेना चाहिये। 

प्रात: नींदसे उठते ही ऐसी कल्पना, भावना करे कि 
जीभपर 'ऐँ' लिखा हुआ है और मनसे उसको जीभपर देखता 
हुआ 'ऐं'--इस बीजमन्रका एक सौ आठ बार जप करे। 
इससे भी बुद्धि विकसित होती है। 

शिव, गणेश और सरस्वतीके उपर्युक्त अनुष्ठानोंमेंसे 
किसीको भी “बुद्धिवृद्धचर्थ क्रियते मया'--ऐसा संकल्प 
करके आरम्भ करना चाहिये। 

रामचरितमानसका एक वर्षतक प्रत्येक महीने एक पाठ 

(कुल बारह पाठ) करनेसे बुद्धि विकसित होती है। अगर 
रामचरितमानसका प्रतिदिन एक पाठ अथवा नो दिनोंमें एक 
पाठ करते हुए कुल नौ पाठ किये जायें तो भी बुद्धिका विकास 
होता है। अगर रामचरितमानसका प्रतिदिन एक पाठ अथवा 
नो दिनोंमें एक पाठ करते हुए कुल एक सौ आठ पाठ किये 
जायें तो बुद्धि विकसित होनेके साथ-साथ भगवानके साथ 
विशेष सम्बन्ध भी हो जाता हैं। 

ऊपर जितने अनुष्ठान बताये गये हैं, उनका अभीष्ट 
कार्यकी सिद्धिके लिये भी प्रयोग किया जा सकता है। 

भगवन्नाम तो सर्वश्रेष्ठ है ही। भगवन्नाम विद्यारूपी 
वधूका जीवन है, प्राण है--'विद्यावधूजीवनम्‌ ।' 
भगवतन्नामका जप करनेसे मनुष्यमें विलक्षणता आ जाती 
है--ऐसा कई सन्त-महात्माओंका अनुभव है। एक वैरागी 
साधु थे। वे एक बार कुम्भ-मेलेके अवसरपर त्र्यम्बकेश्वर 

(नासिक) गये। वहाँ एक जगह विद्वानूलोग तत्त्वका निर्णय 
करनेके लिये परस्पर विचार कर रहे थे। वे वैरागी बाबा 
बीचमें ही बोल पड़े । पण्डितलोग कहने लगे कि 'बाबाजी ! 

पण्डितोंकी बातोंको तुम क्या जानो ! तुम तो जाकर भजन- 
स्मरण करो।' बाबाजी वास्तवमें अपढ़ थे। परन्तु उनको 
पण्डितोंपर गुस्सा आ गया। वे जंगलमें चले गये और वहाँ 
घास-फूसकी कुटिया बनाकर उसमें हरे राम हरे राम राम 
राम हरे हरे । हरे कृष्ण हरे कृष्ण कृष्ण कृष्ण हरे हरे ॥” इस 
मन्त्रका तत्परतासे जप करने लगे। जपके प्रभावसे उनको 
बिना पढ़े ही संस्कृत आ गयी और बे संस्कृतमें बोलने लग 
गये ! यह बात एक पण्डितने लिखी है कि 'मैं द्वारका जा रहा 
था। वहाँ एक जगह रास्ता भूल गया और जंगलमें भटक 
गया। जंगलमें घूमते-भटकते में बाबाजीकी कुटियाके पास 
पहुँच गया। बाबाजीने मेरे साथ संस्कृतमें बातें की। मैंने 
उनसे पूछा कि “आपने क्‍या पढ़ाई की है ? उन्होंने अपनी 
जीवनी बता दी ओर कहा कि “नाम-जपके प्रभावसे मैंने 
संस्कृतके अनेक ग्रन्थ पढ़ लिये हैं। आजकल अद्वैतसिद्धि 
पढ़ रहा हूँ।' 

अतः विद्यार्थीकों भगवन्नामका स्मरण, जप ओर कीर्तन 
अवश्य करना चाहिये--- 

(१) नाम-स्मरण--केवल मनसे भगवान्‌के नामको 
याद करना नाम-स्मरण है। 

(२) नाम-जप--यह तीन तरहका होता है-- 
(क) नामका मनसे जप करना “मानसिक' जप है। इस 
जपमें होठ और कण्ठ नहीं हिलते, आवाज नहीं आती। 
(ख) जबानसे बोलकर जप किया जाय, पर आवाज अपने 
कानोंतक ही पहुँचे तो यह 'उपांशु' जप है। (ग) मुखसे 
बोलकर जप करना 'साधारण' जप है। इसमें आवाज आती 
है। साधारण जपसे दसगुणा उपांशु जपका और उपांशु जपसे 
दसगुणा मानसिक जपका माहात्मय है। 

(३) कीर्तन--जो गाजे-बाजेके साथ जोरसे बोलकर 
किया जाता है, वह कीर्तन होता है। कीर्तन तीन तरहका होता 
है-- (क) भगवानके राम, कृष्ण आदि नामोंको 
गाजे-बाजेके साथ, साज-बाजके साथ रागपूर्वक जोरसे 
बोलना “नाम-कीर्तन' है। (ख) भगवानके गुणोंका वर्णन 
करना, गुणोंके पद गाना, भगवानके गुणोंका वर्णन करनेवाले 
इलोकों एवं स्तोत्रोंकी पढ़ना “गुण-कीर्तन' है। (ग) जिनमें 
भगवान्‌की बाललीलाओं आदिका वर्णन हो, ऐसे पद गाना 
“लीला-कीर्तन' है। 

नाम-स्मरण, नाम-जप और कीर्तन-- तीनोंमेंसे जिसमें 
जिसका मन जितना अधिक लगेगा, तल्‍्लीन होगा, उसके 
लिये वह उतना ही अधिक श्रेष्ठ हो जायगा | 


# साधन-सुधा-सिन्धु * 


प्रश्न--विद्यार्थीकों किस नामका जप करना चाहिये ? 

उत्तर--विद्यार्थीका जिस नाममें श्रद्धा, विश्वास और प्रेम 
अधिक होगा तथा जिस नामके जपमें तल्‍्लीनता अधिक 
होगी, वही नाम उसके लिये अधिक लाभदायक होगा; अतः 
उसको उसी नामका जप करना चाहिये | 

प्रश्न--शिक्षकके प्रति विद्यार्थीका क्‍या कर्तव्य होना 
चाहिये ? 

उत्त--जैसे माता-पिताके प्रति विद्यार्थीका पूज्यभाव 
होता है, वैसे ही शिक्षकके प्रति पृज्यभाव होना चाहिये। 
आजकलके जमानेमें तो शिक्षक किसी भी वर्णका हो सकता 
है। यदि शिक्षक ब्राह्मण है और उससे शिक्षा अच्छी मिली 
है तो उसमें जीवनभर गुरुभाव रखना चाहिये। यदि शिक्षक 
ब्राह्मण नहीं है, अपनेसे नीचे वर्णका है तो पढ़ाई करते समय 
उसका गुरुके समान आदर-सत्कार करना चाहिये। पढ़ाई 
करनेके बाद उसका कृतज्ञ तो बने रहना चाहिये, पर उसमें 
गुरुभाव रखनेकी जरूरत नहीं है। 

प्रश्न-आजकल स्कूल-कॉलेजोंमें तो प्रत्येक 
घण्टेमें शिक्षक बदलता है! अतः विद्यार्थी किसके प्रति: 
गुरुभाव रखे ? 

उत्तर--जिन-जिनसे जितना लाभ लिया है, उन-उनके 
प्रति उतना आदरभाव जरूर रखना चाहिये, उनके कृतज्ञ बने 
रहना चाहिये | 

विद्या प्राप्त करनेके तीन साधन हैं-- 

गुरुशुश्रूष्णषा विद्या पुष्कलेन धनेन वा। 
अथवा विद्यया विद्या चतुर्थ नेब कारणम्‌॥ 

गुरुकी सेवा करनेसे विद्या आती है। अपने पास धन हो 
तो धन देकर विद्या लेनी चाहिये अथवा अपने पास कोई 
विद्या हो ओर उसको उस विद्याकी गरज हो तो विद्या देकर 
विद्या लेनी चाहिये। इन तीनों उपायोंके सिवाय विद्या लेनेका 
चौथा कोई साधन नहीं है। 

अगर किसी विद्वान्‌की केवल दूसरोंको पढ़ानेकी ही रुचि 
है और वह केवल पढ़ाना ही चाहता है, विद्यार्थियोंसे कुछ भी | 
नहीं चाहता, उससे भी विद्या प्राप्त कर सकते हैं। परन्तु इससे .. 
विद्यार्थीपर उसका ऋण रहेगा। जब विद्यार्थी अच्छा विद्वान्‌ 
बन जायगा ओर उस विद्याके कारण उसकी प्रसिद्धि हो 
जायगी तथा उस प्रसिद्धिको सुनकर विद्या पढ़ानेवाला प्रसन्न 
हो जायगा, तब वह ऋण माफ हो सकता है। टूसरोंकों वह 
विद्या पढ़ाकर, विद्वान्‌ बनाकर भी विद्यार्थी उस ऋणसे उऋण 
हो सकता है। तात्पर्य हैं कि जैसे माँ-बापकी सेवा करके 


#* आवश्यक शिक्षा * 

उनकी प्रसन्नता लेनेसे उनका ऋण माफ हो सकता है, पर 
उनके ऋणको कोई चुका नहीं सकता, ऐसे ही बिना कारण 
विद्या पढ़ानेवालेके प्रसन्न होनेपर उसका ऋण माफ हो सकता 
है, पर उसके ऋणको कोई चुका नहीं सकता | 

यदि विद्यार्थमें पढ़नेकी जोरदार छालसा, लगन हो तो 
भगवान्‌ किसी भी रूपसे उसको पढ़ा देते हैं, उसको गुरुकी 
प्राप्ति कर देते हैं-- 'जेहिं कें जेहिं पर सत्य सनेहू । सो तेहि 
मिलट्ट न कछु संदेहू ॥' भगवान्‌ जगदुरु हैं-- कृष्ण बन्दे 
जगदुरुम्‌।' केवल भगवन्नामका जप करनेसे भी विद्या आ 
जाती है । एक सनन्‍्तको कोई व्याकरण पढ़ानेवाला मिलता नहीं 
था तो उनको स्वयं पतञ्ञलि महाराजने महाभाष्य पढ़ाया। 
चरणदासजीको स्वर शुकदेवजीने भागवत पढ़ाई। 

प्रश्ष--विद्यार्थको मित्रता किनसे करनी चाहिये ? 

उत्तर--विद्यार्थीकी विद्यार्थियोंसे मित्रता करनी चाहिये 
अर्थात्‌ जो विद्याके प्रेमी हों, पढ़ाईमें उत्साह रखते हों, सहारा 
देते हों, उनसे मित्रता करनी चाहिये । जो पढ़ाईमें उत्साह न 
रखते हों, उनके सम्पर्कमें नहीं रहना चाहिये; परन्तु वे भी 
तत्परतासे पढ़ाईमें कैसे लगें--ऐसा उपाय सोचते रहना 
चाहिये और जो उपाय दीखे, उसको काममें लाना चाहिये । 
अपनी पढ़ाईकी तरफ तो विशेष ध्यान देना ही चाहिये। 

प्रश्न-मित्रोंके प्रति विद्यार्थीका क्या कर्तव्य होना 
चाहिये ? 

उत्त--अपने स्वार्थ ओर अभिमानका त्याग करके 
उनका जैसे हित हो, वैसा बर्ताव उनके साथ करना चाहिये। 
विद्यार्थीको ऐसा भाव रखना चाहिये कि ये मेरे साथी एवं मित्र 
सब-के-सब श्रेष्ठ बन जाय, विद्वान्‌ बन जायें, जिससे में इनसे 
भी अधिक विद्वान्‌ बन सकूँ। तात्पर्य है कि यदि मित्र (दूसरा 
विद्यार्थी) आगे नहीं बढ़ेगा तो विद्यार्थीमें आगे बढ़नेकी 
लालसा नहीं रहेगी । वह जहाँ है, वहीं सन्‍्तोष कर लेगा; अतः 
उसका आगे बढ़ना रुक जायगा। परन्तु मित्र आगे बढ़ेगा तो 
विद्यार्थीको उससे भी आगे बढ़नेका अवसर मिलेगा। अतः 
विद्यार्थीको हृदयसे अपने मित्रोंकी उन्नति चाहनी चाहिये और 
उनके उन्नत होनेपर बड़ा प्रसन्न होना चाहिये। 

जैसे भगवान्‌ कृष्णने सुदामाके साथ व्यवहार किया था, 
ऐसे ही विद्यार्थीकों अपने मित्रोंके साथ व्यवहार करना 
चाहिये। रामायणमें आया हैं-- ह 
कुपथ निवारि सुपंथ चलावा | गुन प्रगटे अबगुनन्हि दुरावा॥ 
देत लेत मन संक न घरई। बल अनुमान सदा हित करई ॥ 
बिपति काल कर सतगुन नेहा। श्रुति कह संत मित्र गुन एहा॥ 

(मानस, किष्किन्घा? ७ | २-३) 


प्रश्न--माता-पिताके प्रति विद्यार्थीका क्या कर्तव्य है ? 

उत्तर--हरेक लौकिक अथवा पारस्मार्थिक विद्यार्थीको 
चाहिये कि वह अपने माँ-बापकी प्रसन्नता ले; क्योंकि उनको 
प्रसन्नतासे विद्याध्ययनमें सहायता मिलती है। शास्रमें 


आया है-- 
अभिवादनशीलस्य नित्य॑ वृद्धोपसेविन: । 
चत्वारि तस्य वर्धन्ते आयुर्विद्या यशों बलम्‌॥ 
(मनु*२ | १२१) 


'जिसका प्रणाम करनेका स्वभाव है और जो नित्य 
वृद्धोंकी सेवा करता है, उसकी आयु, विद्या, यश ओर 
बल--ये चारों बढ़ते हैं ।' 

माँ-बाप किसी कारणसे, कार्यसे पढ़ाईके लिये मना भी 
करें तो रोकर उनसे आज्ञा माँग लेनी चाहिये कि अभी मेरा 
पढ़ाईका समय है। परीक्षा आनेवाली हो तो रातों जगकर 
विशेषतासे पढ़ाई करे | कई जगह ऐसी बात देखनेमें आती है 
कि बच्चा रातों जगकर पढ़ता है तो माँको चिन्ता हो जाती है 
कि यह कहीं बीमार न हो जाय। वास्तवमें यदि भीतरमें 
पढ़ाईकी लगन, रुचि न हो, फिर भी जबर्दस्ती पढ़ाई की जाय, 
तभी उसका शरीरपर बुरा असर पड़ता है, बीमारी आती है। 
यदि भीतरमें पढ़ाईकी लगन हो तो पढ़ाई करनेसे शरीरपर बुरा 
असर नहीं पड़ता । 

श्रेष्ठ पुरुष वे ही हैं, जो जिस कार्यको स्वीकार कर लेते 
हैं, उस कार्यको कितनी ही बाधाएँ, विघ्न आनेपर भी छोड़ते 
नहीं--'विप्लेः पुनः पुनरपि प्रतिहन्यमाना: प्रारभ्य 
चोत्तमजना न परित्यजन्ति' । जिस कार्यको स्वीकार किया है 
उस कार्यको तत्परतापूर्वक साझ्लपाड़ करनेसे मनुष्यका एक 
ऐसा स्वभाव बन जाता है, जिससे वह हरेक कार्यमें अग्रसर 
एवं विजयी हो जाता है ओर ऐसा मनुष्य ही श्रेष्ठ एवं आदर्श 
होता हैं। अतः विद्यार्थीकों भी अपना स्वभाव ऐसा ही बना 
लेना चाहिये | 

विद्यार्थीको अपने मनमें धैर्य एवं उत्साह रखना चाहिये | 
जैसा घेर्य एवं उत्साह सफलतामें रहता है, विफलतामें भी वैसा 
ही धैर्य एवं उत्साह रहना चाहिये। इस तरह घेर्य एवं उत्साह 
रहनेसे लौकिक पढ़ाई करते हुए, अपने कर्तव्यका पालन करते 
हुए भी विद्यार्थी अलोकिक, पास्मार्थिक पढ़ाईमें पारंगत हो 
सकता है। भगवानने कहा है--'असक्तो ह्याचरन्कर्म 
परमाप्नोति पूरुष:' (गीता ३। १९) । 'आसक्तिरहित होकर 
कर्म करता हुआ मनुष्य परमात्माको प्राप्त हो जाता है ।' 

पारमार्थिक विद्यार्थी 

लोौकिक विद्यार्थी और पारमार्थिक विद्यार्थकि उद्देश्यमें 

तो भेद रहता है, पर उनकी चालमें भेद नहीं रहता। अगर 
चालमें भेद होता भी है तो पारमार्थिक विद्यार्थीकी चाल तेज 
होती है; क्योंकि उसका प्रत्येक कार्य साधनरूपसे होता है। 

पारमार्थिक विद्यार्थी (साधक) के लिये प्रतिकूल 
परिस्थिति ज्यादा लाभदायक होती है। कारण कि प्रतिकूल 
परिस्थितिमें पुराने पाप नष्ट होते हैं और नया उत्साह विशेषतासे 
पैदा होता है; परन्तु अनुकूल परिस्थितिमें पुराने पुण्य नष्ट होते 
हैं और भोगासक्ति, प्रमाद, आलस्य आदि आनेकी सम्भावना 
रहती है। अतः पास्मार्थिक विद्यार्थक लिये प्रतिकूल 
परिस्थिति तपके समान होती है, जो पारमार्थिक मार्गमें बड़ी 
सहायक होती है। आजतक जितने सन्त-महात्मा हुए हैं, उनके 
जीवनमें प्रायः प्रतिकूलता आयी है और प्रतिकूलता आनेसे 
उनका भगवानकी तरफ विश्वास अधिक बढ़ा है, जैसे ध्रुव, 
प्रह्ाद, मीराबाई आदिका जीवन देखें। अतः प्रतिकूलता 
बाधक नहीं होती, प्रत्युत साधक ही होती है। प्रतिकूलता 
भोगीके लिये बाधक और योगीके लिये साधक होती है। 
तात्पर्य है कि संसारके त्यागमें प्रतिकूलता सहायक होती है । 

प्रश्न--पारमार्थिक विद्यार्थी और साधकमें क्‍या 
अन्तर है ? 

उत्तर--कोई अन्तर नहीं है। जो पारमार्थिक विद्यार्थी 
होता है, वही साधक होता है और जो साधक होता है, वही 
पारमार्थिक विद्यार्थी होता है। वास्तवमें मनुष्यजन्म केवल 
परमात्मप्राप्तिके लिये ही मिलनेसे मनुष्यमात्र जन्मजात विद्यार्थी 
है, साधक है। हाँ वह साधन करे या न करे, यह उसकी 
मरजी है। 

प्रश्न--पारमार्थिक विद्यार्थीकी दिनचर्या कैसी होनी 
चाहिये ? 

उत्तर--पारमार्थिक विद्यार्थीके लिये मुख्य बात हैं कि 
'मेरेको भगवत्माप्ति ही करनी है' इस उद्देश्यको दृढ़तासे धारण 
करे और उसको निरन्तर जाग्रत्‌ रखते हुए उसकी पूर्तिके लिये 
ही सब काम करे। इस उद्देश्यको सामने रखकर बह सबेरे 
नौंदसे उठते ही भगवानको आदरपूर्वक प्रणाम करके प्रार्थना 
करे कि 'हे नाथ ! मैं आपकी आज्ञाके अनुसार ही सब काम 
करता रहूँ। आप ही मेरे कल्याणके लिये अनेक रूपोंमें प्रकट 
हुए हैं। आपका उद्देश्य केवल मेरा उद्धार करना ही है। जहाँ 
में श्रोता बनता हूँ वहाँ वक्ता ननकर आप ही आते हैं। मैं वक्ता 
बनता हूँ तो केवल मेरेको बोध करानेके लिये श्रेता बनकर 
आप ही जिज्ञासुरूपसे मेरे सामने प्रश्न करते हैं। उस समय 
यदि मेरे मनमें यह बात आती है कि में उनको समझा दूँ तो 
यह मेरी गलती है। सही बात तो यह है कि आप केवल 


+* साधन-सुधा-सिन्धु * 


समझानेके लिये ही जिज्ञासु बन जाते हैं, मुझे बोध करानेके 
लिये ही अज्ञ (अनजान) बन जाते हैं और मुझे अपनी ओर 
अग्रसर करनेके लिये ही श्रोतारूपसे कह देते हैं कि आपने 
बहुत अच्छी बात कही, मेरा समाधान हो गया !' 

'मैं कोई भी चाहना करता हूँ तो उसके अनुरूप आप ही 
प्रकट होते हैं। और तो क्या, भूख लगे तो अन्नरूपसे और 
प्यास लगे तो जलरूपसे आप ही आते हैं ? मानकी इच्छा 
करता हूँ तो मानरूपसे, कीर्तिकी इच्छा करता हूँ तो . 
कीर्तिरूपसे आप ही आते हैं। तात्पर्य है कि केवल मेरेको 
बोध करानेके लिये, केवल मेरा उद्धार करनेके लिये आप * 
तरह-तरहकी लील्गएँ करते हैं; जड़-चेतन, स्थावर-जंगम- 
रूपसे मेरे सामने आते हैं। मैं इस बातको भूल जाता हूँ तो 
आप शास्त्र, सन्त, गुरुजन, गीताके श्लोक एवं हृदयमें 
ग्रेरणाके द्वारा मेरा अज्ञान दूर करते हैं।' 

में सभी काम आपको प्रसन्न करनेके लिये ही करता हूँ। 
शौच-स्त्रान, घूमना-फिरना, उठना-बैठना तथा गीता- 
रामायणपाठ, नामजप, नित्यकर्म आदि जो कुछ करता हूँ, वह 
सब आपकी आज्ञासे और आपकी प्रसन्नताके लिये ही करता 
हूँ। वास्तवमें मेरे सम्पूर्ण कर्म आपको प्रसन्नताके लिये ही होने 
चाहिये और में ऐसा करता भी हूँ; परन्तु समयपर संसारकी 
सत्ता और महत्ता बुद्धिमें आ जानेसे मैं भूल जाता हूँ। फिर भी 
आप मेरेको चेताते रहते हैं। 

छोटी-बड़ी प्रत्येक क्रिया भगवानकी प्रसन्नताके लिये ही 
हो--यह भाव साधकमें हरदम जाग्रतू रहना चाहिये। कर्म 
चाहे शास्त्रीय हो, चाहे लौकिक हो, चाहे व्यावहारिक हो, चाहे 
शारीरिक हो, उसमें क्रियाभेद तो होना चाहिये, पर भावभेद 
बिलकुल नहीं होना चाहिये | इस प्रकार साधककी दिनचर्या, 
रात्रिचर्या, ऋतुचर्या, वर्षचर्या ओर आयुचर्या केवल 
भगवान्‌की प्रसन्नताके लिये ही होनी चाहिये । चौबीस घण्टोंमें 
एक मिनट, एक सेकेन्ड भी भगवानकी आज्ञाके बिना कोई 
कार्य नहीं होना चाहिये । उसके भीतर यह भाव हरदम जाग्रत्‌ 
रहना चाहिये कि 'मैं केबल भगवानका हूँ; भगवानके ही घरमें 
रहता हूँ; भगवान्‌का ही प्रसाद पाता हूँ; बोलता हूँ 'तो 
भगवानके ही गुण गाता हूँ, पाठ-पूजा, भजन-ध्यान आदि सब 
उनकी प्रसन्नताके लिये ही करता हूँ ।' भागवतमें आया है-- 

कायेन. वाचा. मनसेन्द्रियर्वा 
बुद्धद्याउउत्मना वानुसृतस्वभावात्‌ । 
करोति यद्‌ यत्‌ सकले परस्मै 
नारायणायेति समर्पयेत्तत्‌ ॥ 
(११।२। ३६) 


+ आवश्यक शिक्षा # 


“शरीरसे, वाणीसे, मनसे, इन्द्रियोंसे, बुद्धेसि, अहंकारसे 
अथवा अनुगत स्वभावसे मनुष्य जो-जो करे, वह सब 
परमपुरुष भगवान्‌ नारायणके लिये ही है, इस भावसे उन्हें 
समर्पित कर दे ।' 

'यह समर्पण भी मैं करता नहीं हूँ, प्रत्युत भगवान्‌ स्वयं 
ही अपनी दी हुई शक्तिसे, बुद्धिसे ऐसा करवा लेते हैं। अतः 
मेरेको तो केवल उनकी कृपा मानकर प्रसन्न रहना है। मेरेको 
अपने लिये कुछ करना है ही नहीं | मेरे लिये न क्रिया है, न 
पदार्थ है, न अवस्था है ओर न कोई परिस्थिति ही हैं। केवल 
उनकी दी हुई बुद्धिसे यावन्मात्र क्रियाएँ हो रही हैं। भोजन 
आदि भी मैं करता नहीं हूँ, प्रत्युत उनकी शक्तिसे होता है ।' 

इस प्रकार यावन्मात्र क्रियाएँ 'होनेमें' बदल जायेँ ओर 
'होना' परमात्मामें बदल जाय; बस, यही पूर्णता है। इसमें न 
मैं! रहता है और न 'मेरा' रहता हैं। इसीकों गीतामें 
'मय्वर्षितमनोबुद्धि' (८।७;१२। १४) कहा गया हैं। 
इसमें केवल एक आनन्दघन चिद्घन तत्त्व रह जाता है | वहाँ 
मन-बुद्धि नहीं पहुँच सकते | 

विद्यार्थी पढ़ाई करते हैं, अध्यापक पढ़ाते हैं, सैनिक 
लड़ते हैं, किसान खेती करते हैं-- इस तरह देश, काल, 
अवस्था, परिस्थितिक अनुसार ख्त्री-पुरुषोंके कार्य 
अलग-अलग होंगे और बदलते रहेंगे, पर उनका उद्देश्य 
(भगवत्माप्ति) एक ही होगा, वह कभी बदलेगा नहीं । 

प्रश्न--पारमार्थिक विद्यार्थी (साधक) के आचरण केसे 
होते हैं ? 

उत्तर--बाहरसे देखनेमें तो एक साधारण सजन आदमी 
और एक साधक--इन दोनोंके आचरणोंमें भेद मालूम नहीं 
देता; क्योंकि साधारण सजन आदमीके आचरण भी देवी 
सम्पत्तिके होते हैं ओर साधकके आचरण भी दटैवी सम्पत्तिके 
होते हैं। इसलिये उनके आचरणोंमें तो भेद मालम नहीं देता, 
परन्तु उनके उद्देश्यमें भेद होता है। 

साधारण सज्जन आदमीका उद्देश्य सांसारिक होता है 
अर्थात्‌ काम-धन्धा, व्यवहार, व्यापार सच्चाईके साथ हो, 
जिससे हरेक आदमी मेरेपर विश्वास करे; संसारमें मेरी प्रतिष्ठा 
हो, मान हो आदि उद्देश्य होता है। परन्तु साधकका उद्देश्य 
समता होता है। उसकी दृष्टि समतापर ही रहती है अर्थात्‌ 
कार्यकी सिद्ध-असिद्धि और सफलता-विफलतामें, शरीरके 
आदर-निरादरमें, नामकी निन्दा-स्तुतिमें समताका ही लक्ष्य 
रहता है। उसमें निर्विकारता जितनी अधिक होती है, उतना ही 
साधन ऊँचा होता हैं और साधन जितना ऊँचा होता हैं 

उतनी ही निर्विकारता अधिक होती है । इसमें तीन बातें हैं-- 
(१) उसमें विकार कम होंगे (२) विकार होंगे तो उनका वेग 
कम होगा (३) वेग होगा तो भी वे ठहरेंगे नहीं अर्थात्‌ थोड़ी 
देर्में शान्त हो जायँंगे। उसमें यह अन्तर क्रमशः पड़ता ही 
रहेगा। कभी-कभी साधकको ऐसा भी मालूम देता हैं कि 
पहले विकार कम आते थे, अब वे ज्यादा आने लग गये ! 
वास्तवमें निर्विकारता ज्यादा रहनेसे थोड़ा भी विकार ज्यादा 
(बड़ा) मालूम देता है। अतः साधकको घबराना नहीं 
चाहिये। उसको कोई प्रायश्चितत या दूसग साधन करनेकी 
जरूरत नहीं है, प्रत्युत वह जो साधन कर रहा है, उसीमें 
तत्परतासे लगे रहना चाहिये। । 

एक और बात ध्यान देनेकी है कि मनुष्यजन्म 
परमात्मप्राप्तिके लिये ही मिला है। अतः सांसारिक कामनाएँ 
पूरी हों और न भी हों, पर पारमार्थिक सिद्धि अवश्यम्भावी है । 
पास्मार्थिक मार्ममें निराज्ाके लिये कोई स्थान नहीं है। 

गीतामें आया है-- 


मुक्तसड्री5नहंवादी धृत्युत्साहसमन्वित: । 
सिझधयसिद्धयोर्निर्विकार: कर्ता सात्तिक उच्यते ॥ 
(१८ । २६) 


'जो कर्ता रागरहित, अनहंवादी, धैर्य ओर उत्साहयुक्त 
तथा सिद्धि और असिद्धिमें निर्विकार है, वह सातक्तिक कहा 
जाता है।' 

--इस इलोकके अनुसार साधकको निश्चिन्‍्त होकर 
अपने साधनमें लगे रहना चाहिये | फिर साधकका साधन ही 
आगे साधन बतानेवाला हो जायगा, उसका विवेक ही 
मार्गदर्शक बन जायगा। व्यवहारमें भी ऐसी घटनाएँ, घटेंगी, 
जो उसको सावधान करेंगी। 

प्रक्ष--कर्मयोगके विद्यार्थीक आचरण कैसे होते हैं ? 

उत्ततद--उसके आचरणोंमें अपने स्वार्थका त्याग और 
दूसरोंके हितकी मुख्यता रहती है; अतः उसके द्वारा संसारकी 
सेवा विशेषतासे होती है। उसमें सेवक-भाव तो रहता है, पर 
सेवकपनका अभिमान नहीं रहता अर्थात्‌ सेवा करते समय 'मैं 
सेवा करता हूँ यह भाव नहीं रहता। जब साधन बढ़ता है 
तब उसमें यह भाव रहता हैं कि मैं शरीर आदिसे जिसकी 
सेवा करता हूँ, बह सब सेवा-सामग्री भी उसीकी है, मेरी नहीं 
है। इस तरह उसके पदार्थ और क्रियाएँ दूसरोंकी सेवामें ही 
समर्पित हो जाती हैं अर्थात्‌ पदार्थ और क्रियाओंमें उसका 
अपनापन नहीं रहता। अन्तमें उसका व्यक्तित्व भी गलकर 
मिट जाता है और वह सेवा बनकर सेव्यरूप हो जाता है। ऐसे 

ही अन्तमें व्यक्तित्व मिटनेपर ज्ञानयोगी ज्ञान बनकर ज्ञानस्वरूप 
हो जाता है और भक्तियोगी भक्ति बनकर भगवत्स्वरूप हो 
जाता है। 

प्रश्न--ज्ञानयोगके विद्यार्थीक आचरण कैसे होते हैं ? 

उत्तर--उसके आचरणोंमें उदासीनता, तटस्थता, 
निर्विकारता विशेष होती है। उसका स्वभाव अधिकतर 
एकान्तमें रहनेका होता हैं। एकान्त न मिलनेपर उसको थोड़ी 
उकताहट भी होती है, पर वह उकताहट कम होते-होते मिट 
जाती है। कारण कि शरीरके साथ सम्बन्ध माननेसे ही एकान्त 
न मिलनेपर उकताहट होती है, जबकि ज्ञानयोगीका मुख्य 
उद्देश्य शरीरसे सम्बन्ध-विच्छेद करनेका ही होता है । 

दूसरोंके शरीरोंक साथ उसका जेसा बर्ताव होता है, 
वैसा ही बर्ताव इस शरीरके साथ होता है। जैसे दूसरोंके 
शरीरोंके साथ बर्ताव होनेपर इस शरीरपर असर नहीं पड़ता, 
ऐसे ही इस शरीरके साथ बर्ताव होनेपर भी असर नहीं 
पड़ता । उसको 'न करोति न लिप्यते'! (गीता १३।३१) न 
करता है, न लिप्त होता है'--इसका अनुभव हो जाता है ओर 
अनुभव होनेपर उसमें स्वतः अहंकृतभाव और लिप्तता नहीं 
रहती--यस्य नाहडुतो भावो बुद्धि्स्थ न लिप्यते' 
(गीता १८ | १७) 

प्रश्न-- भक्तियोगके विद्यार्थीक आचरण कैसे होते हैं ? 

उत्तर--उसके आचरणोंमें नम्नता विशेष रहती है। 
उसकी संसारमें भगवदबुद्धि विशेषतासे होती है | वह प्रत्येक 
परिस्थितिमें भगवत्कृपाकों देखकर विशेष प्रसन्न, निश्चिन्त 
रहता है। उसकी दृष्टि सदा भगवान्‌की कृपाकी तरफ ही रहती 
है। शरीर, इच्द्रियाँ, अन्तःकरणके विरुद्ध घटना घटनेपर भी 
उसका असर कम होता है और कम होते-होते मिट जाता है। 
जैसे, काकभुशुण्डिजीकों कौआ बननेका शाप मिलनेपर भी 
उनके मनमें न कुछ भय हुआ, न दीनता आयी, प्रत्युत इसमें 
उन्होंने भगवानकी कृपा ही मानी। इसी तरह भक्तको 
प्रतिकूलतामें भगवत्कृपाका विशेष अनुभव होता है। 
भगवत्कृपाके बलपर वह निर्भय, निःशोक, निश्चित्त और 
निःशंक रहता है। 

प्रश्न-क्या कर्मयोग, ज्ञानयोग और भक्तियोगके 
विद्यार्थीकों गुछुकी आवश्यकता है ? 

उत्तर--गुरुकी आवश्यकता तो सबके लिये रहती है 
पर सन्तोषजनक गुरु न मिले तो निराश नहीं होना चाहिये और 
भगवत्माप्तिके लिये हतोत्साह भी नहीं होना चाहिये; क्योंकि 
यह शरीर भगवद्याप्तिके लिये ही मिला है। सन्तोषजनक गुरु 


न मिले तो भगवानका आश्रय लेकर, भगवान्‌ श्रीकृष्णको गुरु 
मानकर साधनमें लग जाना चाहिये; क्योंकि भगवान्‌ श्रीकृष्ण 


जगतके गुरु हैं--'कृष्णं वन्दे जगदुरुम' अतः वे मेरे गुरु हैं 


ही; में जगतसे अलग नहीं हूँ। 

वास्तवमें तीनों योगोंमें गुछकी आवश्यकता है; परन्तु 
आवश्यकता होते हुए भी गुरुका अभाव नहीं है; क्योंकि 
भगवान्‌ सदा मौजूद हैं । जो बातें गुरु नहीं बता सकते, वे बातें 
भगवान्‌ साधकके अन्तःकरणसे (वृत्ति, स्फुरणासे), ग्रन्थोंसे, 
घटनाओंसे बता देते हैं। उनको बतानेके कई तरीके आते हैं । 
जैसे दो आदमी आपसमें बात करते हैं तो उनके द्वारा उत्तर 


मिल जाता है। कोई पुस्तक अचानक खोलकर देखनेसे 


शंकाका समाधान हो जाता है। भगवान्‌ नये-नये तरीकोंसे 
साधकको समझाते हैं; क्योंकि वे सबके परम सुहृद्‌ हैं-- 
'सुह्दद सर्व भूतानाम' (गीता ५। २९) । 

भगवान्‌का यह एक विलक्षण स्वभाव है कि दुनिया तो 
उपकारको जनाती है कि “मैंने उपकार किया' पर भगवान्‌ 


| उपकारको जनाते ही नहीं और यह भाव भी नहीं रखते कि 


दूसरे मेरा उपकार मानें। जैसे सूर्यमें यह अभिमान नहीं होता 
कि मैं प्रकाश करता हूँ, ऐसे ही भगवानूमें कभी यह अभिमान 
नहीं आता कि मैं उपकार करता हूँ, प्रत्युत उनके द्वारा 
स्वत:-स्वाभाविक उपकार होता है, प्रकाश मिलता है। जो 
भगवानके सम्मुख हो जाता है,उसको वह प्रकाश विशेषतासे 
मिल जाता है। अतः साधकको गुरुके अभावमें हतोत्साह 
और निराश कभी नहीं होना चाहिये । 

भगवानने सभीको विवेकरूपी गुरु दे रखा है अर्थात्‌ 
कर्तव्य-अकर्तव्य, सार-असार, ग्राह्म-त्याज्य, धर्म-अधर्म 
आदिका ज्ञान मनुष्यमात्रकों दे रखा है। अगर मनुष्य उस 
विवेकका आदर करे तो वह विवेक बढ़ जायगा और अन्तमें 
वही विवेक तत्त्वज्ञानममें परिणत हो जायगा। 

प्रश्न--क्या एक हीं गुरु कर्मयोग, ज्ञानयोग और 
भक्तियोगकी शिक्षा दे सकता हैं ? 

उत्तर--हाँ, दे सकता है; परन्तु उसमें मुख्यता उसीकी 
रहेगी, जिस मार्गसे वह चला है । कारण कि गुरु जिस मार्गसे 


| चला है, उसी मार्गका उसको विशेष अनुभव रहता है और 


उसका उपदेश देनेमें उसे विशेष सुविधा होती है, पर दूसरे 
मार्गकी बात भी वह बता सकता है। यद्यपि महापुरुषोंको 
प्रकृति अलग-अलग होती है, किसीकी उदासीन होती है और 
किसीकी उपकारी होती है, तथापि शिष्यकी जिज्ञासा होगी तो 

वह उसकी जिज्ञासाके अनुसार ज्ञान दे देगा, साधन बता देगा, 


व अपमान नकल हैं. 

इसमें सम्देह नहीं है। जैसे बछड़ेके आते ही गायके स्तनोंमें 
दूध आ जाता है, ऐसे ही जिज्ञासुके सामने आते ही 
महापुरुषके अन्तःकरणमें स्वतः ज्ञान प्रकट हो जाता है। यद्यपि 
जीवन्मुक्त महापुरुषका अपने लिये कोई कर्तव्य शेष नहीं 
रहता, फिर भी वे केवल जिज्ञासुओंके लिये ही जीते हैं; जैसे 
माँ बच्चेके लिये ही होती है। 

प्रश्न--क्या एक ही विद्यार्थी तीनों योगमार्गोंकी शिक्षा ले 
सकता है ? 

उत्तर-हाँ, ले सकता है; परन्तु साधकके लिये एक 
मार्गकी निष्ठा ही लाभदायक है, उत्तम है, श्रेष्ठ है। एक 
मार्गकी निष्ठा होनेपर दूसरे मार्गोकी बातें भी उसके साधमनमें 
सहायक हो जायैँगी। 

यदि साधक एक ही साधनकी मुख्यता रखे तो साथमें 
दूसरे साधन आ ही जायँंगे। वह दूसरे साधनोंसे सर्वथा रहित 
हो जाय, यह बात नहीं है; जैसे--वह कर्मयोग करे और 
ज्ञनयोग तथा भक्तियोगसे शून्य हो जाय, यह बात नहीं है; 
वह ज्ञानयोग करे ओर कर्मयोग तथा भक्तियोगसे शून्य हो 
जाय, यह बात नहीं है; वह भक्तियोग करे ओर कर्मयोग तथा 
ज्ञानयोगसे शून्य हो जाय, यह बात नहीं है। कारण कि 
तत्त्वतः योग एक ही है। योगकी परिभाषा करते हुए भगवानने 
कहा है--'तं विद्याद्‌ दुःखसंयोगवियोगं योगसंज्ञितम' 
(गीता ६।२३) अर्थात्‌ दुःखके संयोगके वियोगका नाम 
'योग' है। तात्पर्य हैं कि संसारके साथ संयोग मानना, 


सम्बन्ध जोड़ना ही दुःख है और इस संयोगका वियोग 
(सम्बन्ध-विच्छेद) होते ही परमात्माके साथ योग (सम्बन्ध) 
का अनुभव हो जायगा। के 

प्रश्च-कोन-सा विद्यार्थी कर्मयोग, ज्ञानयोग अथवा 
भक्तियोगका अधिकारी है ? 

उत्तर--जिसकी संसासमें आसक्ति है, पर जो अपना 
कल्याण चाहता है, वह 'कर्मयोग' का अधिकारी है। जिसका 
संसारसे स्वतः वेराग्य है, वह 'ज्ञानयोग' का अधिकारी है | जो 
न अत्यन्त विर्त है और न अत्यन्त आसक्त है, वह 
'भक्तियोग' का अधिकारी है। 

प्रश्न--तीनों योगमार्गोकि विद्यार्थियोंकी किन ग्रन्थोंका 
मुख्यतासे अध्ययन करना चाहिये ? 

उत्तर--विद्यार्थियोंकों मुख्यरूपसे गीताका ही अध्ययन 
करना चाहिये; क्योंकि इस छोटे-से ग्रन्थमें तीनों योगमार्गोंकी 
पूरी सामग्री आ गयी है। संक्षेपसे कहनेपर भी भगवानने 
कमी नहीं रखी है, प्रत्युत तीनों योगोंका साड़रोपाड़ पूर्णतया 
वर्णन कर दिया है। अतः साधकके लिये एक भगवद्वीता ही 
पर्याप्त है। 

साधक चाहे किसी भी मार्गका हो, यदि वह प्रभुके 
चरणोंका आश्रय लेकर गीताका अध्ययन करें तो उसको 
साधनकी पूरी सामग्री गीतामें अवश्य मिल जायगी। वह 
रामायण, भागवत आदि ग्रन्थ भी पढ़े तो अच्छी बात है, पर 
भगवरद्वीता पढ़नेपर कुछ भी बाकी नहीं रहेगा । 

किसानोंके लिये शिक्षा 


खेती करनेवाले तथा करानेवाले--दोनोंके लिये कुछ 
उपयोगी बातें लिखी जाती हैं। मेरी प्रार्थना हैं कि इन बातोंपर 
विशेष ध्यान दें। 

खेतीमें हिंसा 

लोगोंके मनमें यह बात जँंची हुई है कि खेतीके जत्तु, 
कीड़े-मकोड़े मारनेसे अनाज बहुत पैदा होता है। यह 
बिलकुल वहमकी बात है। पहले ऐसी हत्या नहीं हुआ करती 
थी। पहले इतनी टिड्डी आया करती थी कि जैसे बादल हों 
ओर जमीनपर छाया हो जाती थी ! उस समय लोग कहते कि 
इस साल वर्षा होगी और फसल अच्छी होगी; क्योंकि 
भगवान्‌ हमारे लिये नहीं करेंगे, पर इन जीवोंके लिये तो करेंगे 
ही। इसलिये जिस साल टिड्डी आती थी, उस साल अकाल 
नहीं पड़ता था। वे तीन वर्ष लगातार आती थीं, फिर बारह 
वर्षतक नहीं आतीं | बारह वर्षके बाद फिर आती थीं। अब 
उस टिड्डीको मारकर नष्ट कर दिया ! खेतोंमें तरह-तरहकी 


दवाइयाँ छिड़कते हैं, जिससे जन्तु मर जाये । पहले चौमासेके 
दिनोंमें दीपकपर जितने जन्तु आते थे, उतने अब नहीं आते | 
परन्तु जन्तुओंको मारनेसे कभी भल्ता नहीं होता। पहले 
गेहूँ-बाजराके क्या भाव थे ओर आज क्या भाव हैं ? अगर 
जन्तुओंको मारनेसे अनाज ज्यादा पैदा होता हैं तो फिर आज 
अनाज सस्ता होना चाहिये। परन्तु अनाज महँगा क्‍यों हो 
गया ? हत्याके कारण हो गया। अगर आप हत्या न करें तो 
इससे नुकसान नहीं होता । 
आज आप मनुष्य हो, इसलिये जानवरोंको मारते हो | 
परन्तु कभी आपकी भी जानवर बननेकी बारी आयेगी और वे 
मनुष्य बनेंगे तो वे आपको मारेंगे। किये हुए कमोंका फल 
अवदह्य भोगना पड़ता है-- 
अवश्यमेव भोक्तव्य॑ कृत कर्म शुभाशुभम्‌ | 
नाभुक्ते. क्षीयते कर्म जन्मकोटिशतेरपि ॥ 
आप बड़े होकर छोटे जीवोंको मारते हो और बड़ोंसे 

कृपा चाहते हो, क्या यह न्याय है ? सन्त-महात्मा हमारेपर 
कृपा करें, भगवान्‌ हमारेपर कृपा करें, बड़े आदमी हमारेपर 
कृपा करें-- ऐसा चाहनेका हक है आपका ? अगर आप 
छोटोंपर कृपा करो तो बड़े भी आपपर कृपा करेंगे, नहीं तो 
आपको कृपा माँगनेका कोई हक नहीं है। जो छोटोंपर कृपा 
नहीं करते, उनपर बड़ोंकों कृपा नहीं करनी चाहिये । परन्तु बड़े 
छोटोंपर कृपा करते ही रहते हैं, इसलिये आपको भी छोटोंपर 
कृपा करते रहना चाहिये। 

आप तरह-तरहकी दवाइयाँ खरीदकर कीड़ोंको मारते हो, 
क्या यह बड़ोंका काम है ? समर्थ तो वह है, जो दूसरोंको भी 
समर्थ बना दे, बड़ा बना दे | जो दूसरोंका नाश करे, बह समर्थ 
नहीं है, प्रत्युत महान्‌ असमर्थ है ! लोमड़ी अगर ब्याई हुई हो 
और कोई आदमी पासमें आ जाय तो वह पकड़कर फाड़ देती 
है; क्योंकि उसके मनमें भय रहता है कि मेरे बच्चोंका कहीं 
नुकसान न हो जाय ! तो क्या लोमड़ी समर्थ हो गयी ? समर्थ 
वह है, जो सबकी रक्षा करे, सबका पालन करे। आपको 
भगवानूने बुद्धि दी है, खेत दिये हैं, जमीन दी है, उसमें अनाज 
पैदा करो। यह दूसरोंको मारनेके लिये नहीं दी है। 

खेतोंमें जो जहरीली दवाएँ डालते हैं, उनका अनाजपर 
बुरा असर पड़ता है, जिससे स्वास्थ्य खराब होता है। शहरोंमें 
भी पानीमें दवाई डाल देते हैं। पानीमें उसकी दुर्गन्‍ध आती है। 
उससे भी स्वास्थ्य खराब होता है। हिम्मटसर (नोखा) की 
बात है। घासको कीड़ोंसे बचानेके लिये उसमें दवा छिड़क 
दी, जिससे उस घासकों खाकर गाय मर गयी। दवामें ऐसा 
जहर होता है, जिससे जानवर मर जाते हैं। ऐसी खतरमाक 
दवाओंसे आप अनाज पैदा करते हो तो उससे स्वास्थ्यका 
कितना नुकसान होगा ? 

खेतोंमें जो कचरा होता है, उसमें आग लगा देते हैं 
जिससे छोटे-छोटे असंख्य जीव जलकर मर जाते हैं। रायड़ा 
आदिका जो कचरा हो, उसको जंगलमें फेंक दो तो घास पैदा 
होगी और खेतोंमें फेंक दो तो उसकी खाद बन जाबगी। 
जंगलमें घास पैदा होगी तो गायोंको लाभ होगा। परन्तु उसमें 
आग लगाकर दूसरोंका नाश क्यों करते हो ? आपको 
थोड़ी-सी आग लग जाय तो कैसी बुरी लगती है ? पर आप 
आग लगाकर कितने जीवोंका नाश कर देते हो ! 

कीड़ी-नगरेकी सींचनेके विषयमें भी एक बात ध्यान 
देनेकी है। गरमीके दिनोंमें जब तेज धूप हो, कीड़ियाँ बाहर 
नहीं हों, उस समय कीड़ी-नगरेके ऊपर सूखे काँटे (पायी) 
रख दे और उसके ऊपर मोटे-मोटे पत्थर रख दे। ऐसे ही 


के ____ * साथन-सुधा-्सिन्धु कं 


जाड़ेके दिनोंमें जब रातमें तेज ठण्डी हो जाय, कीड़ियाँ बाहर 
नहीं हों, उस समय कीड़ी-नगरेंके ऊपर काँटे रख दे। अगर 
कीड़ियाँ बाहर होंगी तो काँटोंमें पोई जायँगी, इसलिये जब 
कीड़ियाँ बिलके भीतर हों, तब काँटे रखे। काँटे नहीं रखनेसे 
कौवे, चिड़ियाँ, स्याल आदि आकर कीड़ियों-सहित अन्नको 
खा जाते हैं, जिससे आप करते हो पुण्य, हो जाता है पाप ! 
कॉटोंके ऊपर बड़े-बड़े पत्थर रख दे, नहीं तो स्थाल आकर 
काँटोंको अलग कर देता हैं और अनाजसहित कीड़ियोंको खा 
जाता है। 

आपसे प्रार्थना है कि कृपानाथ ! जन्तुओंको मारना बन्द 
करो | पाप करके अपने लोक और परलोकका नाश मत करो । 

गोरक्षा 

खेती करनेवाले सजननोंको चाहिये कि वे गाय, बछड़ा, 
बैल आदिको बेचें नहीं। खेती और गायका परस्पर बड़ा 
घनिष्ठ सम्बन्ध है। खेतीसे गाय पुष्ट होती है और गायसे खेती 
पुष्ट होती है। गोबर और गोमूत्रसे जमीन बड़ी पुष्ट होती है। 
मैंने सौ-सो वर्षोकी ढाणियाँ तथा उनके खेतोंको देखा है, जो 
अभीतक पुराने नहीं हुए और उनमें खेती हो रही है। कारण 
कि उसमें गायें बैठती हैं, बैल बैठते हैं और उनके गोमूत्र तथा 
गोबरसे जमीन पुष्ट होती रहती है, खराब नहीं होती। अब 
विदेशी खाद लाकर खेतोंमें डालते हैं तो उससे आरम्भमें कुछ 
वर्ष खेती अच्छी होगी, पर कुछ बर्षेकि बादमें जमीन उपजाऊ 
नहीं रहेगी, निकम्मी हो जायगी। विदेशॉमें तो खादसे जमीन 
खराब हो गयी है और वे लोग बम्बईसे जहाजोंमें गोबर 
लादकर ले जा रहे हैं, जिससे गोबरसे जमीन ठीक हो जाय | 
गायोंके गोबर और गोमूत्रसे होनेवाली खाद बहुत बढ़िया होती 
है। गाँवोंमें तो भेड़-बकरी बैठनेके लिये पैसा देते हैं कि आज 
रात एवड़ (भेड़-बकरीके समूह) को हमारे यहाँ ही रखो, 
जिससे वहाँ खाद हो जाय | एवड़को रखनेके लिये उलटा पैसा 
देते हैं। गायका गोबर और गोमूत्र तो बड़ा पवित्र होता है। 
गोबरमें लक्ष्मीका और मोमूत्रमें गड्ाका निवास है। घरमें 
किसीकी मृत्यु हो जाय अथवा बालक पैदा हो जाय तो घरकी 
शुद्धिके लिये गोमूत्र छाकर छिड़कते हैं, गोबरका चौका 
लगाते हैं। कोई मरनेवाला हो तो गोबरका चौका लगाकर 
उसपर सुलाते हैं। जब बालकका नामकरण करते हैं, तब 
गोबरका चौका लगाकर उसपर बालकको बैठाते हैं। इतनी 
पवित्र चीज पैदा करती हैं गायें | उन गायोंको ही आज खत्म 
कर रहे हैं, फिर गोबर कहाँसे मिलेगा ? इसलिये खेती 
करनेवालोंसे कहना है कि गायोंको, बछड़ोंको बेचो मत । बूढ़े 


+* किसानोंके लिये शिक्षा * 


बैल और बूढ़ी गायोंकी बिक्री मत करो । उनको कसाइयोंके 
हाथ मत बेचो | गाय बूढ़ी हो गयी, बछड़ा नहीं देती, दूध नहीं 
देती, उसको बेच देते हो, फिर घरमें जो बूढ़ी माताएँ हैं, बूढ़े 
पिता हैं, उनको क्या करोगे ? सेठ श्रीजयदयालूजी गोयन्दका 
कहा करते थे कि जैसे गायोंके लिये पिंजरगापोल खोलते हैं, 
ऐसे ही बूढ़ोंके लिये भी पिजरापोल खोलना पड़ेगा ! 
कोलायतमें मैंने अपनी आँखोंसे देखा है कि एक अन्धा और 
बहरा बूढ़ा घाटके पासमें ही गलीपर बैठा था और बार-बार 
'भूखाँ मरूँ रे !' ऐसे कह रहा था। पूछनेपर पता चला कि 
एक छोटा छोरा उसको यहाँ छाया और छोड़कर भाग गया ! 
अब अन्धा और बहरा बूढ़ा बेचारा कहाँ जाय ! यह दशा हो 
रही है ! कितनी स्वार्थपरता चल पड़ी है ! 

बम्बईमें देवनार-कसाईखानेमें मैंने देखा है कि वहाँ 
अच्छे-अच्छे, जवान-जवान बैल ट्रकोमें भरकर लाये जाते हैं 
ओर खड़े कर दिये जाते हैं| दूर-दूरतक सींग-ही-सींग दीखते 
थे। ऐसे बैलोंको मशीनोंके द्वारा बड़ी बुरी तरहसे मारते हैं । 
जीते-जी उनका चमड़ा उतारा जाता है; क्योंकि जीते हुएका 
चमड़ा उतारा जाय तो वह बहुत नरम होता है। जो गायों और 
बैलोंको बेचते हैँ, उनको यह हत्या लगती है ! 

नागौरके बैल बड़े नामी होते हैं। एक आदमीने थानेमें 
आकर शिकायत की कि मेरे बैलोंको गाड़ीमें जोतकर चोर ले 
गये हैं। उन्होंने कहा कि अभी घोड़ोंपर चढ़कर जाते हैं और 
बैलोंको छुड़ाते हैं। वह आदमी बोला कि घोड़ोंपर चढ़कर मेरे 
बैलोंको पकड़ा नहीं जा सकता | सिपाहियोंको उसकी बातपर 
विश्वास नहीं हुआ और वे उसके साथ घोड़ोंपर चढ़कर वहाँसे 
चल पड़े । कुछ दूर जानेपर वे बैल जाते हुए दिख पड़े। उस 
आदमीने देखा कि अगर मेरे बैल्लेंकी पकड़ लिया तो मेरी बात 
झूठी हो जायगी। वह जोरसे चिल्लाया--'अरे ! रास खाँच 
थारे बापों री जोरसे !' चोरोंने रास खींची ओर बैल इतनी 
तेजीसे भागे कि घोड़े पीछे रह गये ! सिपाहियोंने कहा कि 
बैलोंको तो चोर ले गये न 2? वह बोला--बैल भले ही चले 
गये, पर मेरे बाड़ेकी आब (इज्जत) तो रह गयी ! ऐसे बैल 
नागौर पट्टीके हुआ करते थे, जिनका आज नाश किया जा रहा 
है! उनके छोटे बछड़े-बछड़ियाँ बेच देते हैं। कारण कि 
गाय-बैलोंकी अपेक्षा बछड़े-बछड़ियोंका मांस विदेशोंमें बहुत 
महँगा बिकता है। 

गाय और माय बेचनेकी नहीं होती । जबतक गाय दूध 
और बछड़ा देती है, बैल काम करता है, तबतक उनको रखते 
हैं। जब बे बूढ़े हो जाते हैं, तब बेच देते हैं। यह कितनी 
कृतप्नताकी बात है! कितने पापकी बात है! गाँधीजीने 

“नवजीवन' अखबारमें लिखा था कि बूढ़ा बैल जितना गोबर 
और गोमूत्र करता है, उससे कम खर्चा करता है। जितना घास 
खाता है, उतना गोबर और गोमूत्र कर देता है। 

राजस्थानमें कई जगह ऐसा हुआ है कि बिजली चली 
जाती है, जिससे टोंटीमें जल आना बन्द हो जाता है और 
जलके बिना लोग दु:ख पाते हैं ! पहले घरोंमें बैल होते, छाव 
(रस्सी) ओर चरस होता, जिससे कुएँमेंसे पानी निकाल लेते 
थे। अब बैल बेच दिये, फिर कुएँसे जल कैसे आये ? मेहनत 
किये बिना खाने-पीनेकी आदत पड़ गयी। बस, टोंटी खोल 
दी और पानी आ गया । परन्तु बिना मेहनत मिलनेवाली चीज 
अधिक दिन चलेगी नहीं । वैज्ञानिकोंने कहा है कि एक समय 
ऐसा आनेवाला है, जब न बिजली मिलेगी, न पेट्रोल- 
डीजल ! फिर क्या दशा होगी लोगोंकी ? इसलिये आप 
लोगोंसे कहता हूँ कि गाय-बैलको, बछड़ा-बछड़ीको बेचो 
मत। अभी भी तेल महँगा हो रहा है और आप ट्रेक्टरोंसे तेल 
खर्च कर रहे हो। जब तेल नहीं मिलेगा, तब बिना ट्रेक्टरोंके 
खेती कैसे करोगे ? बैलोंको तो खत्म कर रहे हो ! 

जब ट्रेक्टर चलता है, तब बड़ी हत्या होती है। खेतमें 
रहनेवाले कितने ही चूहे, गिलहरियाँ आदि जीव मारे जाते हैं । 
जहाँ पाला, घास, सेवन आदि होती है, वहाँ ट्रेक्टर चलता है 
तो पाला आदि नहीं होता | पाला, घास, बूर, सेवन, बुड़ेसी, 
गठिया आदिकी जड़ें उखड़ जाती हैं और वे नष्ट हो जाते हैं। 
ट्रेक्टरोंके कारण गायोंके खानेके लिये घास आदि नहीं होता । 
खेतोंकी पुष्टि गाय-बेलोंसे होती है, ट्रेक्टरोंसे नहीं। इसलिये 
गाय-बैलोंकी रक्षा करो | 

गर्भपात महापाप 

गर्भपात करना, नसबन्दी करना आदि महापापोंसे भी 

आप बचो। पराशरस्मृतिमें आया है-- 


यत्पाप॑  ब्रह्महत्याया द्विगुणं गर्भपातने । 
प्रायक्षित्तं न तस्यास्ति तस्यास्त्थागों विधीयते॥। 
(४ । २०) 


ब्रह्महत्याका जितना पाप लगता है, उससे दुगुना पाप 
गर्भपातका लगता है। उसका कोई प्रायश्चित्त नहीं है। जिस 
ख्रीने गर्भपात किया हो, उसका त्याग कर देना वाहिये | परन्तु 
आज तो पुरुष भी गर्भपातमें सहमत हो जाते हैं; घरवाले भी 
सहमत हो जाते हैं। सब-के-सब पापी हो गये, कया करें ? 
शास्रोंकी बात सुनते ही नहीं। न तो स्वयं पढ़ते हैं, न पढ़े 
हुएकी बात सुनते हैं। 'सर्वस्य लोचन शास्त्र यस्य नास्त्यन्ध 
एवं सः' “शास्त्र सभीके नेत्र हैं। जिसको शाखकी जानकारी 
नहीं है, वह अन्धा ही हैं।' 

जो पुत्रको ही खा जाय, वह सर्पिणी होती है। अण्डे 
फूटनेपर जो. बच्चे सर्पिणीके थेरेसे बाहर निकल जाते हैं, वे तो 
बच जाते हैं; परन्तु जो भीतर रह जाते हैं, उनको सर्पिणी खा 
जाती है। आज तो सन्तानको जन्मने ही नहीं देते, पहले ही 
उसकी हत्या कर देते हैं | इतना बड़ा पाप आपलोग मत करो | 
माँ बनो, सर्पिणी मत बनो! गर्भ गिरानेवाली स्त्री माँ 
कहलानेके लायक है ही नहीं। 

हम नारनौल गये थे | वहाँ देखा कि गर्भ गिरानेके काममें 
कई मोटरें लगी हुई हैं, जिनसे जगह-जगह जाकर आपरेशन 
करते हैं, गर्भ गिराते हैं। गर्भका जो खून गिरता है, उसको 
पीपोंमें भरकर ले जाते हैं। उसका वे क्‍या करते हैं, यह 
भगवान्‌ जानें ! मेरेको तो ऐसा वहम होता है कि गर्भको 
राक्षसी लोग खा जाते होंगे। गर्भपात, नसबन्दी, ऑपरेशन 
करवानेवालोंको सरकार रुपये देती है । अभी यहाँ एक सज्जन 
मेरे पास आये थे। उन्होंने कहा कि मेरेको आज्ञा हुई है कि 
दो-तीन ऑपरेशनके केस तुम लाओ, तभी नौकरीमें रखेंगे, 
नहीं तो नौकरीसे निकाल देंगे | कितने अन्यायकी बात है ! 
ऑपरेशनसे नौकरीमें क्या फायदा होगा। केवल जनताका 
नाश करना है ! राजस्थानमें फरमान निकला हैं कि जिसके 
दोसे अधिक बच्चे हैं, वह पंचके चुनाव (इलेक्शन) में खड़ा 
नहीं हो सकता। अब बच्चोंसे और चुनावसे क्या मतलब है ? 
मतलब केवल हिन्दुओंका नाश करनेसे है। मुसलमानलोग 
तीन-तीन, चार-चार ब्याह करते हैं। एक मुसलमानके साठ 
बालक होनेकी बात मैंने सुनी है। उसकी तीन ख्तरियाँ हैं और 
चौथा ब्याह करनेको तैयार है। यहाँसे भी लड़कियोंको ले 
जाकर पाकिस्तान, ईरान, इराक आदि मुस्लिम देशोंमें उनकी 
बिक्री की जाती है। 

पिछले दिनोंमें हिन्दू-मुसलमानोंकी लड़ाई हुई तो 
मुसलमान लोग एक हिन्दू ख्रीके मुँहमें कपड़ा डालकर तथा 
उसके हाथ पीछे बाँधकर बुर्का पहनाकर ले जा रहे थे। 
टिकटकी जाँच करने टीटी आया तो उस ख्रीने टीटीके पैरको 
अपने पैरसे दबाया। उसने सोचा कि स्त्री मेरा पैर क्यों दबा 
रही है ? बात क्या है ? बुरका हटाया तो वह स्त्री निकली । 
फिर टीटीने रेलवे पुलिससे कहकर ख््रीको उन लोगोंसे मुक्त 
किया। इस प्रकार बे स्रियोंको ले जाकर अपनी बना रहे हैं 
और ज्यादा-से-ज्यादा सन्तान पैदा कर रहे हैं। भारतकी 
खतन्त्रताके समय कितने हिन्दू और मुसलमान थे, अब 
कितने हिन्दू और मुसलमान हैं ? अभी जो जनगणना हुई है, 
उसमें सरकारने यह प्रकट नहीं किया है कि हिन्दू कितने हैं 

और मुसलमान कितने हैं ? सरकार प्रकट करते हुए काँप रही 
है! सरकार कितना अन्याय कर रही है। अब भी वह 
मुसलमानोंका पक्ष ले रही है--केवल बोटोंके लिये। 
मुसलमानोंके साथ हमारा पीढ़ियोंसे काम पड़ा है। क्या दशा 
हुई, आप जानते हैं। नागौरमें ऐसी बात मैंने सुनी है। 
मुसलमानोंने कहा कि यह बाजार हमारेको दे दो, यह दुकान 
हमारेको दे दो तो हम तुम्हारेको बोट दे देंगे। नेतालोग 
तो पाँच वर्षोतक पदपर रहेंगे, पर उनकी जायदाद उम्रभरके 
लिये हो गयी ! हिन्दू तो जमीन बेच रहे हैं और वे जमीन 
खरीद रहे हैं। 

हमारा मुसलमानोंसे कोई विरोध नहीं है। हमारे तो 
सत्संगमें मुसलमान आते हैं। मुसलमान गीता पढ़ते हैं। 
किशनगढ़में जब हमने चातुर्मास किया, तब एक मुसलमान 
सत्संगमें आता था, जो गीताका पाठ किया करता था तथा 
कई बातें पूछता था। कलककत्तेमें ईगननके मुसलमान हमारे 
सत्संगमें आये। मेरी उनके साथ बातें भी हुई हैं। तात्पर्य है 
कि उनमें भी अच्छे आदमी होते हैं। ऐसा ठेका नहीं है कि 
अच्छे आदमी हिन्दुओंमें ही होते हैं, मुसलमानोंमें नहीं होते। 
सब जातियोंमें सब तरहके आदमी होते हैं। साधुओंमें 
अच्छे-अच्छे साधु भी होते हैं और रावण तथा कालनेमि भी 
होते हैं। उन्होंने साधु-वेश धारण किया था। खियोंमें सीता, 
सावित्री-जैसी ख्रियाँ भी होती हैं और शूर्पणखा-जैसी खत्रियाँ 
भी होती हैं। समुद्रमें बड़े-बड़े रल्न भी होते हैं और शद्ठु तथा 
कोड़ियाँ भी होती हैं। 

एक सच्ची बात मैंने सुनी है। मेरे पास पक्का प्रमाण नहीं 
है, पर मैंने सुना है कि सो वर्षोंमें हिन्दू नष्ट हो जायँ--ऐसी 
एक दुरभिसन्धि है। जितने मरेंगे, उतने तो कम होंगे ही, 
नसबंदी, ऑपरेशन आदि करानेसे हिन्दू और कम हो जायेंगे 
ओर सौ वर्षोतक सब नष्ट हो जायँंगे--ऐसा विचार हो गया 
है। उसी स्कीमको आप काममें ले रहे हो! मेरेको कई 
साधुओंने कहा कि ये बातें आप क्यों कहते हो ? यह काम 
तो गृहस्थोंका है। परन्तु विचार करें, गृहस्थोंमेंसे ही तो साधु 
होते हैं। हिन्दू गृहस्थ नहीं रहेंगे तो फिर साधु कौन होगा ? 
गीता, रामायण आदि ग्रन्थ कौन पढ़ेगा ? क्या ईसाई और 
मुसलमान पढ़ेंगे ? 

आज खेतोके लिये मजदूर नहीं मिलते। मिलें भी 
कैसे ? गर्भ गिराकर, ऑपरेशन करके, नसबंदी करके 
आदमियोंको नष्ट कर दिया। खेती करनेवाले कहते हैं कि 
मजदूरोंको चालीस-पचास रुपया प्रतिदिन और कारीगरोंको 

डेढ़-दो सौ रुपया प्रतिदिन देना पड़ता हैं। अगर आपके घर 
बालकोंकी कमी न हो तो दूसरोंको इतना रुपया क्यों देना 
पड़े ? अगर घरमें दस बालक हों, वे अगर काम करें तो 
चालीस रुपयेके हिसाबसे चार सौ रुपये रोजाना आयेंगे। अन्न 
इतना महँगा तो है नहीं कि वे चार सौ रुपयेका अन्न रोजाना 
खा जायें ! अगर चार सौ रुपयोंमेंसे दो सो रुपयेका अन्न खा 
लें, तो भी दो सौ रुपये बचते हैं ! दूसरी बात, घरके आदमी 
जितना काम करेंगे, उतना काम मजदूर नहीं करेंगे। 

सारा अन्न इकट्ठा करनेपर बस, इतना ही है, अब ज्यादा 
आदमी पैदा हो जायँगे तो उनके हिस्सेमें थोड़ा-थोड़ा ही 
आयेगा--यह बात है ही नहीं ! जहाँ आदमी ज्यादा होंगे, 
वहाँ अन्न भी ज्यादा होगा | जहाँ वृक्ष ज्यादा होते हैं, वहाँ वर्षा 
भी ज्यादा होती है। आवश्यकता आविष्कारकी जननी है। 
भगवानके यहाँ कोई अंधेरा नहीं है। आप थोड़े-से लोभमें 
आकर बड़ा भारी पाप, अन्याय और नाश (श्रूणहत्या) कर 
रहे हो ! खेतीमें तो ज्यादा पैदा करनेकी चेष्टा करते हो और 
आदमियोंका नाश करनेकी चेष्टा करते हो । पर विचार करो कि 
खेती किसके काम आयेगी ? इकट्ठा किया हुआ धन किसके 
काम आयेगा ? 

नशा-सेवन 

दूसरा महापाप है--मंदिरा पीना। ऋषिकेशमें एक 
सनन्‍्तसे बात हुई तो उन्होंने कहा कि अपने-आप मरी हुई 
गायका मांस खानेसे हिन्दूकों जो पाप लगता है, उससे भी 
ज्यादा पाप मंदिरा पीनेसे लगता है। इसलिये भाइयो ! 
मदिराका त्याग करो। मदिरा पीनेमें महान्‌ नुकसान है। 
दारीरका नुकसान है | पैसोंका नुकसान है। तीस-चालीस रुपये 
रोजाना मजदुरीमें लेते हैं, पर घरमें तंगी रहती है। मदिरामें 
रुपये खो देते हैं। मदिराके कारण बड़े-बड़े राज्य चले गये | 
मदिरा पीनेमें बड़ी भारी हानि है। मदिरा पीकर पुरुष आपसमें 
लड़ते हैं, गालियाँ निकालते हैं, खतरियोंको मारते हैं; बच्चोंको 
मारते हैं ! घरमें भी कलह करते हैं, बाहर भी कलह करते हैं । 
ऐसा खराब व्यसन मत करो। 

अन्न और जल--इन दोनोंके सिवाय ओर किसी 
चीजका व्यसन नहीं होना चाहिये। अन्न और जलके बिना 
काम नहीं चलता | जीनेके लिये इन्हें छेना ही पड़ता है। परन्तु 
चाय, काफी, बीड़ी, सिगरेट, जर्दा, तम्बाकू, अफीम, चिलम 
आदि न लें तो मनुष्य मरता थोड़े ही है ? 

नशा काढ़ लीवी नसां, नशा किया सब नाश। 
नशा नाकिया नरक में, अड़ी नशा में आश ॥ 


नशा-सेवन करके अपनी आदत खराब कर रहे हो, 
समय खराब कर रहे हो, पसा खराब कर रहे हो, शरीर खराब 
कर रहे हो। नशा-सेवनसे कई बीमारियाँ लग जाती हैं। जो 
चाय पीते हैं, मदिरा पीते हैं, उनकी भीतरी आँतें जल जाती 
हैं, जिससे उनको कोई दवाई नहीं लगती | एक बार नशेसे 
थोड़ा भभका-सा आता है, पर वह शक्ति स्थायी नहीं होती । 
जोधपुरमें मेश काम पड़ा तो नहीं कहनेलायक बात मैंने कह 
दी ! मैंने कहा कि जो ज्यादा-से-ज्यादा नशा करनेवाला हो, 
वह चाहे तो मेरे साथ कुइ्तीके लिये आ जाय ! जैसे मैं 
बोलता हूँ, वैसे वह बोले; जितना मैं चलता हूँ, उतना वह 
चले | किसी काममें मेरे साथ बराबरी करके दिखाये ! परन्तु 
उन बेचारोंक पास बल कहाँ है ? खर्चा छगा-लगाकर 
कमजोरी खरीदते हैं ! दाम दे-देकर परतन्त्रता खरीदते हैं ! 
जगतमें पराधीन होनेके समान कोई दुःख नहीं है-- 'पराधीन 
सपनेहूँ सुखु नाहीं! (मानस १।१०२।३) | परन्तु आप 
मदिराके वशमें हो गये, चिलमके वशमें हो गये, हुक्काके 
वशमें हो गये, बीड़ी-सिगरेटके वशमें हो गये ! इनके बिना 
रहा नहीं जाता। मालवेकी भाषामें कहा है-- 

हक्को हिड़क्यो टेकड़ो, चिलम बणी है चंगी। 
पीवणवाला ऐसे लपके, ज्यूँ बाज पर भंगी ॥ 

आप साक्षात्‌ भगवानके अंश हो--“ममैबांशो 
जीवलोके' (गीता १५।७), 'ईस्वर अंस जीव अबिनासी । 
चेतन अमल सहज सुखरासी ॥” (मानस ७।११७। १) | 
ऐसे होते हुए भी आप नशेके वशमें हो गये, उसके गुलाम बन 
गये ! कितने पतनकी बात है ! चिलम-तम्बाकू पीकर पैसोंका 
धुआँ कर दिया, समयका धुआँ कर दिया, खतन्‍्त्रताका धुआँ 
कर दिया, जीवनका धुआँ कर दिया, स्वास्थ्यका धुआँ कर 
दिया ! जोधपुरमें मैने कहा कि जो भाई चिलम पीते हैं, वे 
मेरेको बता दें कि चिलममें बड़े गुण हैं तो मैं भी खूब मौजसे 
चिलम खींचना शुरू कर दूँगा ! अगर इसमें बड़ा लाभ है तो 
मैं पीछे क्‍यों रहूँ? परन्तु वास्तवमें कोई लाभ नहीं है, 
नुकसान-ही-नुकसान है। हमारे यहाँ तो साधुओंमें अगर कोई 
नशा करे तो उसे पंक्तिमें नहीं बैठाते। 

भाई-बहनोंसे प्रार्थना हैं कि आप नशा-सेवनसे बचो। 
आप मेरेपर कृपा करो, अपने-आपपर कृपा करो, अपने 
बाल-बच्चोंपर कृपा करो | आप व्यसन करोगे तो आपके बच्चे 
भी बैसा ही सीख जायँगे। बालकपनमें ही उनको व्यसन लग 
जायगा तो फिर पीछे छूटना मुश्किल हो जायगा। इसलिये 
सावधान रहो। आजकल बहनें-माताएँ, छोटे-छोटे बच्चोंको 

चाय पीना सिखा देती हैं। आजकलके बच्चे दूध नहीं पीते। | ज्यादा दो, उनके घरमें वस्तु बचाओ । 


बालकपनमें हम दूधमें घी डालकर पिया करते थे। माँसे 
कहते थे कि दूध लूखा है, इसमें घी डालकर तारा कर दे ! 
परन्तु आजकल दूधमें मलाई भी दीख जाय तो बच्चे नाक-मुँह 
सिकोड़ते हैं! पीछे वे कमजोर ही रहते हैं। आजकल 
बालकोंको जवानी आती ही नहीं; बालकपनसे सीधे 
वृद्धावस्थामें चले जाते हैं ! बारुकपनमें घी-दूधसे जो ताकत 
आती है, जो शरीर बनता है, वह वृद्धावस्थामें भी काम देता 
है। नशेसे तो बच्चे छोटी अवस्थामें ही नष्ट हो जायेंगे ! 
इसलिये बहनों-माताओंसे प्रार्थना है कि वे बालकोंको चाय 
पीना, अफीम, पानपराग आदि खाना मत सिखायें। बच्चा 
नीमार हो जाय, टट्टी लग जाय तो अफीम दे देती हैं, जिससे 
बड़ा नुकसान होता है| बच्चा बीमार हो तो माँको दवाई लेनी 
चाहिये, जिससे माँका दूध पीकर बच्चा ठीक हो जाय। 
वास्तवमें वही माँ कहलानेलायक है। 

मुफ्तमें अपना नुकसान मत करो। भगवान्‌का दिया 
अन्न-जल लो। साधारण कपड़ा पहनो, जिससे लज्जाका 
निवारण हो, शीत-घामका निवारण हो | इससे आपके लोक 
ओर परलोक दोनोंका सुधार होगा। 

चाहे तो ज्यादा पैदा कर लो और चाहे फालतू खर्चा 
मिटा दो--दोनोंका टोटल एक बैठेगा। ज्यादा पैदा करना तो 
हाथकी बात नहीं है, पर ज्यादा खर्चा नहीं करना, व्यसन नहीं 
करना हाथकी बात है। इसलिये फालतू खर्चा मत करो और 
अन्न तथा जलके सिवाय किसी भी नशेका सेवन मत करो | 

निरर्थक बातचीतमें अपना समय बर्बाद मत करो, 
बैठकर हथाई मत करो | हथाई (निरर्थक बातचीत) करेनेमें, 
चिलम पीनेमें समय बरबाद मत करो, अपनी आदत खराब 
मत करो | 

मालिकोंके प्रति 

ये जो बड़े-बड़े सेठ हैं, धनी हैं, ये भी मजदूरोंकों दबाते 
हैं और उनको कम दाम देकर ज्यादा-से-ज्यादा अनाज खींचते 
हैं! उधर तो वे दान-पुण्य करते हैं, सन्तोंको, ब्राह्मणोंको 
भोजन कराते हैं, पर इधर बेचारे गरीबोंपर छुरी चलाते हैं ! 
एक गरीब आदमी साहूकारके यहाँ गया। वह उससे उधार 
लिया करता था। साहूकारके कानपर टँगी कलम नीचे गिर 
गयी तो वह बोला सेठजी ! सेठजी !! आपकी छुरी नीचे गिर 
गयी । सेठजीने कहा कि यह तो कलम है, छुरी कहाँ है ? वह 


दरसावे जगमें दया, पाप उठावे पोट। 
हितमें चितमें हाथमें, खतमें मतमें खोट॥ 
सब जगह खोट-ही-खोट है। किसानोंसे अनाज लेते 
समय तो अधिक लेते हो, कम दाम देते हो, पर उनको वस्तु 
देते समय कम वस्तु देते हो, कितना पाप है ! 
लेतां तो बदतो लेवे, देतां कसर पाव री। 
पीपां प्रत्यक देखिये, बजारां में बावरी ॥ 
गरीबोंका कितना नुकसान करते हो और कहते हो कि 
दान-पुण्य करते हैं ! दान-पुण्यका फल तो कम होगा, पर 
पापका पलड़ा बहुत भारी होगा। दान-पुण्य करनेसे पाप 
नहीं कटते। दान-पुण्य करना “दीवानी' हैं और पाप 
करना “फोजदारी' है। दीवानी और फौजदारी--दोनों 
परस्पर कटते नहीं हैं। पुण्यका फल अलग होगा, पापका 
फल अलग होगा। 
ऐरण की चोरी करे, करे सुई को दान। 
चढ़ चोबारे देखण लाग्यो, कद आसी बीमान॥ 
एक वेश्या थी। उसने सुन लिया कि सोमवती 
अमावस्याके दिन ब्राह्मणोंको जिमाने (भोजन कराने) से और 
दक्षिणा देनेसे बड़ा भारी पुण्य होता है । उसने जाकर ब्राह्मणोंसे 
कहा कि आप हमारे घर जीमने आओ। ब्राह्मणोंने कहा कि 
हम तेरा अन्न नहीं खायेंगे। एक भाँड़ (बहुरूपिया) था और 
उसने ब्राह्मणका रूप धारण किया हुआ था। वेश्याने उसके 
पास जाकर पूछा कि तुम कौन हो ? उसने कहा कि मैं पांडिया 
हूँ, तुम कौन हो ? वेश्याने कहा कि मैं तो खत्राणी हूँ। अच्छा 
पांडियोजी ! अमावस्याके दिन हमारे यहाँ भोजन कर लो | वह 
बोला--हाँ-हाँ, कर लेंगे। सुबह पांडेजी आ गये। वेश्याने 
खीर, मालपूआ आदि बढ़िया-बढ़िया भोजन बनाकर खिलाया 


| और दक्षिणा भी खूब दी। यह सब करनेके बाद वेश्या बाहर 


आकर आकाशकी तरफ देखने लगी। पांडे बने हुए भाँड़ने 
पूछा कि क्‍या देखती हो? वह बोली कि सोमवती 
अमावस्याके दिन ब्राह्मणफो भोजन कराकर दक्षिणा दे तो 
ठाकुरजीका विमान आता हैं, उसको देखती हूँ कि कहाँसे 
आता है ? भाँड़ बोला-- 

तू खत्राणी मैं पांडियो, तू बेश्या मैं भाँड । 

तेरे जिमाये मो जीमने, पत्थर पड़सी राँड ॥ 

तात्पर्य है कि इस तरह करनेसे पुण्य नहीं होगा। आप 


आदमी बोला कि महाराज ! मेरा गला तो इसीने काटा है ! | अपना हृदय सीधा-सरल, सच्चा रखो | पाप मत करो। कपड़ा 
आप साहूकार कहलाते हो तो गरीबोंकी रक्षा करो, उनको पैसा | मैा करके पीछे धोते हो, तो पहले मैला ही क्यों करो ? 


* गोहत्या--एक अभिज्ञाप * 

पहलेसे ही सावधान रहो, पाप करो ही मत, जिससे पीछे उसे 
धोना ही न पड़े। मेला नहीं करोगे तो कपड़ा ज्यादा दिन 
चलेगा और बार-बार मैला करोगे तथा साबुनसे धोओगे तो 
कपड़ा बहुत जल्दी फट जायगा। इसलिये बाहरसे भी सफाई 
रखो ओर भीतरसे भी। 
सुख-शान्तिका उपाय 

खेती करनेवालोंसे प्रार्था है कि वे अमावस्याके दिन 
खेती न करें और उस दिन भगवानका नाम लें, कीर्तन करें। 
साहकारोंसे, मजदूरोंसे सबसे कहना है कि वे कम-से-कम 
अमावस्याके दिन छुट्टी रखें और भजन-कीर्तन, गीता-पाठ, 
रामायण-पाठ आदिमें समय बितायें। गीता ओर रामायण 
प्रासादिक ग्रन्थ हैं। जिनको पढ़ना-लिखना नहीं आता, ऐसे 
भाई-बहन भी गीता-रामायण पढ़नेका अभ्यास करें तो उनको 
पढ़ना आ जायगा। ये ग्रन्थ खुद कृपा करते हैं। ये कल्पवृश्ष 
हैं, जो शरणमें आये हुएका दुःख दूर करते हैं। इनके पाठसे 
लोक-परलोक दोनों सुधरते हैं। एक आदमीको टीबी हो 
गयी। उसने रामायणका पाठ किया तो उसका रोग टीक हो 
गया। ऐसी कई घटनाएँ घटी हैं। नापासरमें वर्षा नहीं हुई । 
सबने मिलकर सात-आठ दिनतक कीर्तन किया तो वर्षा हो 
गयी । एक घरमें आग लगती थी । बन्द बक्सोंके भीतर पढ़े 
कपड़े भी जल जाते थे। वहाँ सात दिनतक नगाड़ा बजाकर 
कीर्तन किया तो शान्ति हो गयी | भगवत्नाममें अपार शक्ति है, 
जिससे जीवकी मुक्ति हो जाय, कल्याण हो जाय। आप 
रोजाना भगवन्नामकी कम-से-कम एक माला फेरनेका नियम 
ले लो। छोटे बच्चोंस भी नामजप करवाओ । वे कहें कि भूख 
लगी है तो कहो कि पहले माला फेरो, फिर रोटी देंगे। इससे 
उनकी माला फेर्नेकी आदत पड़ जायगी। उनसे बड़ोंके 
चरणोंमें नमस्कार कराओ | आप भी जहाँ मजदूरी करो, वहाँ 
मालिकोंको नमस्कार करो। घरमें जो बड़े-बुढ़े हैं, उनको 


माँके समान संसारमें दूसरा कोई नहीं है। माँका दर्जा सबसे 
ऊँचा है। कौसल्या माँ रामजीसे कहती हैं-- 
जौाँ केवल आयसुताता। तो जनि जाहु जानि बड़ि माता ॥ 
जौ पितु मातु कहेउ बन जाना। तो कानन सत अवध समाना ॥ 
(मानस २। ७५६ । १) 
घरमें परस्पर प्रेमका बर्ताव रखो। एक-दूसरेका हित 
करो, सेवा करो। बहनों-माताओंसे कहना है कि सासका, 
काकी सासका, बड़ी सासका आदर करो। जेठानी, ननद, 
भोजाईका आदर करो । घरमें बड़ोंकों खुद भी नमस्कार करो 
और बच्चोंको भी नमस्कार करना सिखाओ। ऐसा करनेसे घरमें 
परस्पर प्रेम रहेगा, लड़ाई नहीं होगी । नमस्कार करेंगे तो लड़ाई 
कैसे करेंगे ? सुबह-शाम दोनों समय नमस्कार करनेका नियम 
ले लें। दिनमें छड़ाई हो जाय॑ तो शामके नमस्कारसे मिट 
जायगी और रातमें लड़ाई हो जाय तो सुबहके नमस्कारसे मिट 
जायगी। कितनी सीधी-सरल बात है! चरणोंमें नमस्कार 
करके माफी माँगी और लड़ाई मिटी ! लड़ाईको फैलने मत 
दो | सप्ताहमें एक दिन सब मिलकर घरमें कीर्तन करो और उस 
दिन नमस्कार करके, माफी माँगकर या माफी देकर लड़ाई 
मिटा दो | घरोंमें कलह मत रहने दो | कलह-नाम कलिका है। 
गीता-रामायण पढ़ो, नल-दमयन्तीकी कथा पढ़ी, जिससे 
कलियुग अपनेपर असर न करे ।* नामजप करो। कीर्तन 
करो। काम-धंधा करते हुए भगवानको याद रखो। पित्तका 
बुखार आता है तो मिश्री कड़वी लगती है । परन्तु मिश्री चूसना 
शुरू कर दे तो वह मीठी छगने लग जायगी। ऐसे ही आपको 
राम-नाम लेना अच्छा न लगे तो भी राम-राम करना शुरू कर 
दो तो वह मीठा लगने लग जायगा। 
हाथ काम मुख राम है, हिरदे साची प्रीत । 
दरिया गृहस्थी साधकी, याही उत्तम रीत ॥ 
अगर सुख-शान्ति चाहते हो, छोक-परलोकका सुधार 


नमस्कार करो। माँके चरणोंमें मस्तक रखकर नमस्कार करो। | चाहते हो तो इन बातोंको काममें छाओ। 
है >>. --+> शी है. हाय 

गोहत्या--एक अभिज्ञाप 
बड़े दुःखकी बात है कि हमारे देशमें बड़े पैमानेपर | लाख गायें मारी जाती हैं । हम अपने यहाँकी गायें नहीं मारते; 
गोहत्या हो रही है। अभी दस-बारह वर्षोमें तो पहलेसे | जो गायें दूसरे प्रान्तोंसे लायी जाती हैं, वे यहाँ मारी जाती हैं। 
करीब-करीब दुगुनी हत्या होने लग गयी है। केरल और | बम्बईके देवनार कत्लखानेमें बैल काटे जाते हैं। कानूममें तो 
कलकत्तामें तो बहुत ज्यादा मात्रामें गोहत्या होती है। केरलके | बूढ़े बैलोंको ही काटनेकी बात है, पर वहाँ जवान बैल भी 
मुख्यमनत्रीने कहा था कि बारह महीनोंमें हमारे यहाँ चौदह | काटे जाते हैं--यह हम लोग देखकर आये हैं ! इससे धर्मकी 

+* साधन-सुधा-सिन्धु + 


हानि तो है ही, साथ-साथ देशकी भी बड़ी भारी हानि है। 

अन्न और वस््र--ये दो चीजें खेतीसे होती हैं। जहाँ 
अभी बैलोंसे खेती होती है, वहाँ तो ठीक है; परन्तु जहाँ 
यन्त्रोंके द्वाा खेती की जाती है, उसके विषयमें वैज्ञानिकोंका 
कहना है कि मात्र भूमण्डलमें जितना कोयला, मिट्टीके तेल, 
पेट्रोल, डीजल आदि है, वह सब बीस वर्षोकि भीतर-भीतर' 
खत्म हो जायगा ! तब ये यन्त्र कुछ काम नहीं करेंगे। अभी 
तो यन्त्रोंक मोहमें आकर बैलोंकी उपेक्षा कर रहे हैं, उनका 
, नाश कर रहे हैं, पर जब ये यन्त्र काम नहीं करेंगे और बैल 
भी नहीं रहेंगे, तब क्या दशा होगी ! खेती कैसे होगी ? बिना 
खेतीके रोटी और कपड़ा कैसे मिलेगा ? इनके बिना जीवन- 
निर्वाह केसे होगा ? राजस्थानमें तो कई जगह बैलोंके द्वारा ही 
कुओंसे पानी निकालते हैं। बैल खत्म हो जानेपर जल कैसे 
मिलेगा ? यह बड़ी भारी समस्या है; परंतु भाई लोग अभी इस 
तरफ ध्यान नहीं दे रहे हैं। कितना अनर्थ होगा--इस तरफ 
ख्याल नहीं है। 

बड़े-बूढ़े बालकोंसे कहते हैं कि पढ़ाई करो, पर खेलमें 
बालकोंका जेसा मन लगता है, वैसा पढ़ाईमें नहीं लगता । 
इसी तरहसे अभी आप खेलमें लगे हुए हो, पढ़ाईमें नहीं। 
अभी अपने भविष्यका अध्ययन नहीं कर रहे हो, यह बड़ी 
भारी हानि है। आगे इतनी बड़ी हानि होगी, जिसको सँभालना 
मुशिकिल हो जायगा ! बम्बईके देवनार कत्लखानेमें हमने 
देखा कि झुण्ड-के-झुण्ड बैल बहुत दूरतक खड़े हैं। वहाँ 
थोड़े-से लोग सत्याग्रह कर रहे हैं, धरना देकर बैठे हैं कि हम 
बैलोंको काटने नहीं देंगे। उनको पुलिसके आदमी उठाकर 
मोटरोंसे ओर जगह भेज देते हैं। बैलोंको अन्दर ले लेते हैं 
और कत्ल कर देते हैं। अब इस तरह सत्याग्रह करनेवाले 
भाई लोग भी तैयार नहीं होते हैं, नींदमें सोये हुएकी तरह सोये 
हुए हैं । छोटी लड़की विधवा हो जाती है तो माँ चिन्ता करती 
है। कारण कि माँ उसके भविष्यको देखती है, जिसका पता 
अभी उस लड़कीको नहीं है। इसी तरहकी दशा आज देशकी 
हो रही है। यह बड़ी भारी हानिकी बात है । परन्तु पैसे कमाने 
ओर संग्रह करनेके लोभसे अंधे हुए लोग बड़े जोरोंसे गायोंको 
मारनेमें लग रहे हैं । पता नहीं कि इतने रुपयोंका क्या करेंगे ? 
पर उनको छोड़कर मरेंगे--बह हमें, आपको, सबको पता 
है। दस-बीस लाख, करोड़-दो-करोड़ कम छोड़कर मर जाओ 
तो क्या फर्क पड़ता है, ओर ज्यादा छोड़कर मर जाओ तो क्या 
फर्क पड़ता है ? 'सम्मीलने नयनयोर्न हि किझ्निदस्ति' -- 
आँख बन्द होनेपर कुछ भी नहीं है। परन्तु आज इस तरफ 
खयाल नहीं कर रहे हैं, चेत नहीं रहे हैं, होशमें नहीं आ रहे 


हैं कि आगे देशकी क्या दशा होगी ? सरकार भी सोचती नहीं 
है । बस, किसी तरहसे रुपया मिल जाय। धनके लोभके 
कारण आज मनुष्य कितना अंधा हो रहा है--इसका कोई 
ठिकाना नहीं है ! 

मेरे विचारमें तो जैसे भगवानका आश्रय कल्याण 
करनेवाला है, ऐसे ही रुपयोंका आश्रय नरकोंमें ओर चौरासी 
राख योनियोंमें छे जानेवाला है। रुपयोंका आश्रय, रुपयोंका 
भरोसा, रुपयोंका लोभ, रुपयोंकी आसक्ति, रुपयोंकी प्रियता 
ही पतन करनेवाली है, रुपये नहीं। कोई ऐसा दोष नहीं, कोई 
ऐसा पाप नहीं, कोई ऐसा दुःख नहीं, कोई ऐसी जलन नहीं, 
कोई ऐसा संताप नहीं, जो रुपयोंके लोभसे पैदा न होता हो । 
जितने दुःख हैं, वे सब-के-सब रुपयोंके लोभमें ही हैं। अगर 
ल्लेभका त्याग करके धनको अच्छे कार्यमें लगाया जाय तो 
आपका धन सफल हो जाय, जीवन सफल हो जाय और 
दुनिया भी आफतसे बच जाय | एक दिन यह सब धन छूट 
जायगा, पर उससे कल्याण नहीं होगा। अगर छूटनेसे ही 
कल्याण होता हो तो सभी मरनेवालोंका कल्याण होना 
चाहिये; क्योंकि उनका शरीर, धन, सम्पत्ति, वैभव, कुटुम्बी 
आदि सब छूट जाते हैं। परंतु इससे मुक्ति नहीं होती । मुक्ति 
भीतरसे त्याग करनेपर होती है। छोभ है भीतर और रुपये हैं 
बाहर | रुपये दोषी नहीं हैं, रुपयोंका जो लोभ है, जो प्रियता 
है, लगन हैं कि संख्या बढ़ती ही चली जाय--यह वृत्ति ही 
महान्‌ अनर्थ करनेवाली है। इसलिये सजजनो ! आप सावधान 
हो जाओ तो बड़ी अच्छी बात है। तीस वर्षकि भीतर-भीतर 
हम बड़े-बूढ़े तो शायद ही रहें, पर आगे आनेवाली पीढ़ीके 
लिये आपने क्या सोचा है ? उनकी क्या दशा होगी ? प्रत्यक्ष 
सोचनेकी बात है। परन्तु मनुष्य दीर्घ दृष्टिसे सोचता ही नहीं ! 
सरकारकी कुर्सी भी कितने दिन रहेगी ? पर अनर्थ कितना 
भारी हो जायेगा--इसकी तरफ खयाल ही नहीं करते। पर 
किसको समझायें ? किसको कहें ? 

कोन सुने कासों कहूँ, सुने तो समुझे नाहिं। 
कहना सुनना समझना, मन ही का मन माहिं॥ 

इसलिये भाइयो, चेत करो। होशमें आओ और स्वयं 
विचार करो कि क्या दशा होगी देशकी ? बहुत-सी सम्पत्ति तो 
नष्ट हो गयी है । अभी अगर बचा लो तो कुछ बच सकता है । 

केवल रुपयोंके लोभके कारण चमड़ेका, मांसका, 
गायोंका, बैलोंका व्यापार करते हैं; क्योंकि इसमें रुपये ज्यादा 
पैदा होते हैं। मांस, हड्डी, खून, जीभ, आँतें, सींग, खुर, 
कलेजा, चमड़ा आदि अलग-अलग कर दिये जायें तो बहुत 
दाम बँटते हैं। कसाईखानेके पास आते ही गायके चार 


* गायकी महत्ता और आवश्यकता * ९४९ 


हजार रुपये हो जाते हैं। केवल रुपयोंके लोभसे ही गोहत्या | एक बात और आयी मनमें कि जितने घरके सदस्य हैं, वे 
हो रही है। ह रोजाना एक-एक मुड्ठी चून (आटा) गायोंकी रक्षाके लिये 
नरकोंके तीन दरवाजे बताये गये हैं--काम, क्रोध और | निकालें और उनका संग्रह करके गोशाला आदियें दे दें। यह 
लोभ । इनमें भी महान्‌ नरंकोंका दरवाजा है--भोग और | बात भी मैंने अपनी प्रकृतिसे विपरीत कही है। काममें लायें 
संग्रहका ल्लोेभ। इसलिये आप लोगोंसे प्रार्थना है कि थोड़ा | तो बहुत अच्छा और नहीं लायें तो मर्जी आपकी । ऐसी 
जाग्रत्‌ हो जाओ | क्या करें ? एक तो चमड़ा काममें न लायें | | बहुत-सी बातें हैं, आप ल्लोग ज्यादा सोच सकते हैं। 


टिक हर किला आह 
| िका८०मममलण 

गायकी महत्ता और आवश्यकता 


गाय विश्वकी माता है--'गावो विश्वस्य मातर:।' 
सूर्य, वरुण, वायु आदि देवताओंको यज्ञ, होममें दी हुई 
आहुतिसे जो खुराक, पुष्टि मिलती है, वह गायके घीसे 
ही मिलती है। होममें गायके घीकी ही आहुति दी जाती 
है, जिससे सूर्यकी किरणें पुष्ट होती हैं। किरणें पुष्ट 
होनेसे वर्षा होती है और वर्षासे सभी प्रकारके अन्न, 
पौधे, घास आदि पैदा होते हैं, जिनसे सम्पूर्ण स्थावर- 
जंगम, चर-अचर प्राणियोंका भरण-पोषण होता है | 

हिन्दुओंके गर्भाधान, जन्म, नामकरण आदि जितने 
संस्कार होते हैं, उन सबमें गायके दूध, घी, गोबर 
आदिकी मुख्यता होती है। द्विजातियोंको जो यज्ञोपवीत 
दिया जाता है, उसमें गायका पञ्चगव्य (दूध, दही, घी, 
गोबर और गोमूत्र) का सेवन कराया जाता है। यज्ञोपवीत- 
संस्कार होनेपर वे वेद पढ़नेके अधिकारी होते हैं। अच्छे 
ब्राह्मगका लड़का भी यज्ञोपवीत-संस्कारके बिना वेद 
पढ़नेका अधिकारी नहीं होता। जहाँ विवाह-संस्कार 
होता है, वहाँ भी गायके गोबरका लेप करके शुद्धि करते 
हैं। विवाहके समय गोदानका भी बहुत माहात्म्य है। पुराने 
जमानेमें वाग्दान (सगाई) के समय बैल दिया जाता था। 
जननाशौच और मरणाशौच मिटानेके लिये गायका गोबर 
और गोमूत्र ही काममें लिया जाता है; क्योंकि गायके 
गोबरमें लक्ष्मीका और गोमूत्रमें गड़ाजीका निवास है। 

जब मनुष्य बीमार हो जाता है, तब उसको गायका 
दूध पीनेके लिये देते हैं; क्योंकि गायका दूध तुरंत बल, 
शक्ति देता है। अगर बीमार मनुष्यको अन्न भी न पचे तो 
उसके पास गायके घी और खाद्य पदार्थोकी अग्रिमें आहुति 
देनेपर उसके धुएँसे उसको खुराक मिलती है। जब मनुष्य 
मरने लगता है, तब उसके मुखमें तुलसीमिश्रित गड्भाजल या 
गायका दही देते हैं। कारण कि कोई मनुष्य यात्राके लिये 

रवाना होता है तो उस समय गायका दही लेना माड़ुलिक 
होता है। जो सदाके लिये यहाँसे रवाना हो रहा है, उसको 
गायका दही अवश्य देना चाहिये, जिससे परलोकमें उसका 
मड्रल हो। अन्तकालमें मनुष्यको जैसे गड्भाजल देनेका 
माहात्म्य है, वैसा ही माहात्म्य गायका दही देनेका है। 

वैतरणीसे बचनेके लिये गोदान किया जाता है। 
श्राद्ध-कर्ममें गायके दूधकी खीर बनायी जाती है; क्योंकि 
पवित्र होनेसे इस खीरसे पितरोंकी बहुत ज्यादा तृप्ति 
होती है। मनुष्य, देवता, पितर आदि सभीको गायके दूध, 
घी आदिसे पुष्टि मिलती है। अत: गाय विश्वकी माता है। 

गायके अड्जोंमें सम्पूर्ण देवताओंका निवास बताया 
गया है। गायकी छाया भी बड़ी शुभ मानी गयी है। यात्राके 
समय गाय या साँड़ दाहिने आ जाय तो शुभ माना जाता है 
और उसके दर्शनसे यात्रा सफल हो जाती है। दूध पिलाती 
गायका दर्शन बहुत शुभ माना जाता है--'सुरभी सनमुख 
सिसुहि पिआवा' (मानस, बाल० ३०३। ३) गाय महान्‌ 
पवित्र होती है। उसके शरीरका स्पर्श करनेवाली हवा भी 
पवित्र होती है। उसके गोबर-गोमूत्र भी पवित्र होते हैं। 
जहाँ गाय बैठती है, वहाँकी भूमि पवित्र होती है। गाबके 
चरणोंकी रज (धूल) भी पवित्र होती है। 

गायसे अर्थ, धर्म, काम और मोक्ष-इन चारोंकी 
सिद्धि होती है। गोपालनसे, गायके दूध, थी, गोबर 
आदिसे धनकी वृद्धि होती हैं। कोई भी धार्मिक कृत्य 
गायके बिना नहीं होता। सम्पूर्ण धार्मिक कार्योंमें गायका 
दूध, दही, घीं, गोबर और गोमूत्र काममें आते हैं। 
कामनापूर्तिके लिये किये जानेवाले यज्ञोंमें भी गायका घी 
आदि काममें आता है। बाजीकरण आदि प्रयोगोंमें भी 
गायके दूध और बीकी मुख्यता रहती है। निष्कामभावसे 
गायकी सेवा करनेसे मोक्ष होता है। गायकी सेवा करनेमात्रसे 

अन्त:करण निर्मल होता है। भगवान्‌ श्रीकृष्णने भी बिना 
जूतीके गायोंको चराया था, जिससे उनका नाम “गोपाल' 
पड़ा। प्राचीन कालमें ऋषिलोग वनमें रहते हुए अपने 
पास गायें रखा करते थे। गायके दूध-घ्रीका सेवन करनेसे 
उनकी बुद्धि बड़ी विलक्षण होती थी, जिससे वे बड़े- 


बड़े ग्रव्थोंकी रचना किया करते थे। आजकल तो उन | 


ग्रन्‍्थोंको ठीक-ठीक समझनेवाले भी कम हैं। गायके 
दूध-घीसे वे दीर्घायु होते थे। गायके घीौका एक नाम 
'आयु' भी है। बड़े-बड़े राजालोग भी उन ऋषियोंके 
पास आते थे और उनकी सलाहसे राज्य चलाते थे। 
गाय इतनी पवित्र है कि देवताओंने भी उसको अपना 
निवास-स्थान बनाया है। जिसका गोबर और गोमूत्र भी 
इतना पवित्र है, फिर वह स्वयं कितनी पवित्र होगी! एक 
गायका पूजन करनेसे सब देवताओंका पूजन हो जाता है 


जिससे सब देवताओंको पुष्टि मिलती है। पुष्ट हुए देवताओंके | 


द्वारा सम्पूर्ण सृष्टिका संचालन, पालन, रक्षण होता है। 
प्रश्नोत्तर 

प्रश्न-गायके घीसे आहुति देनेपर वर्षा होती है--ऐसा 
शास्त्रमें आता हैं। आजकल प्राय: लोग गायके घीसे यज्ञ, 
होम आदि नहीं करते तो भी वर्षा होती ही है--इसका 
कारण क्‍या है? 

उत्तर--प्राचीन कालसे जो यज्ञ, होम होते आये हैं 
उनका संग्रह अभी बाकी है। उसी संग्रहसे अभी वर्षा हों 
रही है। परंतु अभी यज्ञ आदि न होनेसे वैसी व्यवस्था 
नहीं रही है, इसलिये कहीं अतिवृष्टि और कहीं अनावृष्टि 
हो रही है। वर्षा भी बहुत कम हो रही है। 

प्रश्न-वर्षा अग्निमें आहुति देनेसे ही होती है या 
कर्तव्यका पालन करनेसे होती है? 

उत्तर--कर्तव्य-पालनके अन्तर्गत यज्ञ, होम, दान, 
तप आदि सब कर्म आ जाते हैं। गीताने भी यज्ञ आदिको 
कर्तव्य-कर्मके अन्तर्गत ही माना है। अगर मनुष्य अपने 
कर्तव्यका पालन करेंगे तो सूर्य, वरुण, वायु आदि देवता 
भी अपने कर्तव्यका पालन करेंगे और समयपर वर्षा करेंगे। 

प्रश्न--विदेशोंमें यज्ञ आदि नहीं होते, फिर वहाँ 
देवतालोग वर्षा क्‍यों करते हैं? 

उत्तर--जिन देशोंमें गायें नहीं हैं अथवा जिन देशोंके 
लोग चन्ञ आंदे नहीं करते, वहाँ भी अपने कर्तव्य- 
कर्मका पालन तो होता ही है। वहाँके लोग अपने कर्तव्यका 
पालन करते हैं तो देवता भी अपने कर्तव्यका पालन 
करते हैं अर्थात्‌ वहाँ वर्षा आदि करते हैं। 

प्रश्न--ट्रैक्टर आदि यन्त्रोंसे खेती हो जाती है, फिर 
गाय-ब्ैलकी क्या जरूरत है? 


उत्तर--वैज्ञानिकोंने कहा हैं कि अभी जिस रीतिसे 
तेल खर्च हो रहा है, ऐसे खर्च होता रहा तो लगभग 
बीस वर्षो्में ये तेल आदि सब समाप्त हो जाय॑गे, जमीनमें 
' तेल नहीं रहेगा। जब तेल ही नहीं रहेगा, तब यन्त्र केसे 
| चलेंगे ? उस समय गाय-बैल ही काम आयेंगे। 
प्रश्न--तेल नहीं रहेगा तो उसकी जगह कोई नया 
आविष्कार हो जायगा, फिर गायोंकी क्या आवश्यकता? 
उत्त--नया आविष्कार हों अथवा न हो, पर जो 
चीज अभी अपने हाथमें है, उसको क्‍यों नष्ट करें? जो 
चीज अभी हाथमें नहीं है, भविष्यपर निर्भर है, उसको 
लेकर अभीकी चीजको नष्ट करना बुद्धिमानी नहीं है। जैसे, 
गर्भके बालककी आशासे गोदके बालककों समाप्त करना 
बुद्धिमानी नहीं है, प्रत्युत बड़ी भारी भूल है, महान्‌ मूर्खता 
| है, घोर पाप, अन्याय है। गायोंकी परम्परा तो युगोंतक 
चलती रहेगी, पर आविष्कारोंकी परम्परा भी चलती 
रहेगी--इसका क्या भरोसा? अगर विश्वयुद्ध छिड़ जाय तो 
क्या आविष्कार सुरक्षित रह सकेंगे? पीछेको कदम तो उठा 
लिया और आगे जगह मिली नहीं तो क्‍या दशा होगी? 
इसलिये आगे आविष्कार होगा--इस विचारको लेकर गायोंका 
नाश नहीं करना चाहिये, प्रत्युत प्रयत्नपूर्वकत उनकी रक्षा 
करनी चाहिये। उत्पादनके जितने उपाय हों, उतना ही 
बढ़िया हैं। उनको नष्ट करनेसे क्या लाभ? अगर आगे 
| आविष्कार हो भी जाय तो भी गायें निरर्थक नहीं हैं। 
गायोंके गोबर-गोमूत्रसे अनेक रोग दूर होते हैं। उनसे बनी 
खादके समान कोई खाद नहीं है। गायके दूधके समान 
कोई दूध नहीं है। गायसे होनेवाले लाभोंकी गणना नहीं 
की जा सकतो। 
प्रश्न-- भेंसे और ऊँटके द्वारा भी खेती हो सकती 
है, फिर गाय-बैलकी क्या जरूरत? 
उत्तर-खेतीमें जितनी प्रधानता बैलोंकी है, उतनी 
प्रधानता अन्य किसीकी भी नहीं है। भैंसेके द्वारा भी खेती 
की जाती है, पर खेतीमें जितना काम बैल कर सकता है 
उतना भैंसा नहीं कर सकता भैंसा बलवान्‌ तो होता है, पर 
वह धूप सहन नहीं कर सकता। धूपमें चलनेसे वह जीभ 
निकाल देता हैं, जबकि बैल धूपमें भी चलता रहता है। 
कारण कि भेंसेमें सात्त्तिक बल नहीं होता, जबकि बैलमें 
सात्त्विक बल होता है | बैलोंकी अपेक्षा भैंसे कम भी होते 
हैं। ऊँटसे भी खेती की जाती है, पर ऊँट भैंसोंसे भी कम 
होते हैं और बहुत महँगे होते हैं। खेती करनेवाला हरेक 
आदमी ऊँट नहीं खरीद सकता। आजकल बड़ी संख्यामें 
| अच्छे-अच्छे जवान बैल मारे जानेके कारण बैल भी महंँगे 


' हो गये हैं, तो भो वे ऊँट-जितने महँगे नहीं हैं। यदि घरोंमें 


*गायकी महत्ता और आवश्यकता * 

गायें रखी जायें तो बैल घरोंमें ही पैदा हो जाते हैं, खरीदने 
नहीं पड़ते । विदेशी गायोंके जो बैल होते हैं, वे खेतीमें काम 
नहीं आ सकते; क्योंकि उनके कंधे न होनेसे उनपर जुआ 
नहीं रखा जा सकता। वे गरमी भी सहन नहीं कर सकते। 
वास्तवमें जिस देशका पशु है, वह उसी देशमें काम आ 
सकता है । अत: अपने देशकी गायोंका पालन करना चाहिये, 
उनकी विशेषरूपसे रक्षा करनी चाहिये। 
बैलोंसे जितनी बढ़िया खेती होती है, उतनी ट्रैक्टरोंसे 
नहीं होती। देखनेमें तो ट्रेक्टरोंसे और रासायनिक खादसे 
खेती जल्दी हो जाती है, पर जल्दी होनेपर भी वह 
बढ़िया नहीं होती। बैलोंसे की गयी खेतीका अनाज बड़ा 
पवित्र होता है। गोबर-गोमूत्रकी खादसे जो अन्न पैदा 
होता है, वह बड़ा पवित्र, शुद्ध, निर्मल होता है। 
खेतका और गावका घनिष्ठ सम्बन्ध है। खेतमें पैदा 
होनेवाले घास आदिसे गायकी पुष्टि होती है और गायके 
गोबर-मूत्रसे खेतकी पुष्टि होती है। विदेशी खाद डालनेसे 
कुछ ही वर्षोमें जमीन खराब हो जाती है अर्थात्‌ उसकी 
उपजाऊ शक्ति नष्ट हो जाती है। परंतु गोबर-गोमूत्रसे 
जमीनकी उपजाऊ शक्ति ज्यों-की-त्यों बनी रहती है। इसलिये 
पुराने जमानेमें खेतोंमें खाद डालनेकी प्रथा ही नहीं थी 
और सौ-सौ वर्षोतक खेतोंमें अन्न पैदा होता रहता था। 
विदेशोंमें गसायनिक खादसे बहुत-से खेत खराब हो गये हैं, 
जिनको उपजाऊ बनानेके लिये बे गोबर काममें ले रहे हैं। 
प्रश्न--गायके दूधकी क्‍या महिमा है? 
उत्तर--गायका दूध जितना सात्त्विक होता है, उतना 
सात्त्विक दूध किसीका भी नहीं होता। हमारे देशको गायें 
सौम्य और सात्त्विक होती हैं, इसलिये उनका दूध भी 
सात्त्विक होता हैं। जिसको पीनेसे बुद्धि तीक्ष्ण होती है 
और स्वभाव सौम्य, शान्त होता है। विदेशी गायोंका दूध 
तो ज्यादा होता है, पर उनके दूधमें उतनी सात्त्विकता नहीं 
होती तथा उनमें गुस्सा भी ज्यादा होता है। अत: उनका 
दूध पीनेसे मनुष्यका स्वभाव भी क्रूर होता है। विदेशी 
गायोंके दूधमें घी कम होता है और वे खाती भी ज्यादा हैं। 
भैंसके दूधमें घी ज्यादा होनेसे वह शरीरकों मोटा 
तो करता है, पर वह दूध सात्तिक नहीं होता। गाड़ी 
चलानेवाले जानते ही हैं कि गाड़ीका हार्न सुनते ही गायें 
सड़कके किनारे हो जाती हैं, जबकि भेंस सड़कमें ही 
खड़ी रहती है। इसलिये भैसके दृधसे बुद्धि स्थल होती 
है। सैनिकोंके घोड़ोंको गायका दूध पिलाया जाता है, 
जिससे वे घोड़े बहुत तेज होते हैं। एक बार सैनिकोंने 
परीक्षाके लिये कुछ घोड़ोंकों भैसका दूध पिलाया, जिससे 
घोड़े खूब मोटे हो गये। परंतु जब नदी पार करनेका काम 


पड़ा, तब वे घोड़े पानीमें बैठ गये। भेंस पानीमें बैठा 
करती है, इसलिये वही स्वभाव घोड़ोंमें भी आ गया। 
ऊँटनीका दूध भी निकलता है, पर उस दूधका 
दही, मक्खन होता ही नहीं। उसका दूध तामसी होनेसे 
दुर्गतिमें ले जानेवाला होता है। स्मृतियोंमें ऊँट, कुत्ते, गधे 
आदिको अस्पृश्य बताया गया है। बकरीका दूध नीरोग 
करनेवाला एबं पचनेमें हलका होता है, पर बह गायके 
दूधकी तरह बुद्धिवर्धक और सात्तिक बात समझनेके 
लिये बल देनेवाला नहीं होता। 
गायके दूधसे निकला मरी 'अमृत” कहलाता है। 
स्वर्गकी अप्सरा उर्वशी राजा पुरूरवाके पास गयी तो उसने 
अमृतकी जगह गायका थी पीना ही स्वीकार किया--' घृतं 
में वीर भक्ष्यं स्थात्‌' (श्रीमद्धा० ९॥। १४। २२)। 
प्रश्न--गायके गोबर और गोमूत्रकी क्या महिमा है? 
उत्तर--गायके गोबरमें लक्ष्मीजीका और गोमूत्रमें 
गड्भाजीका निवास माना गया है। इसलिये गायके गोबर- 
गोमूत्र भी बड़े पवित्र हैं। गोबरसे लिपे हुए घरोंमें प्लेग, 
हैजा आदि भयंकर बीमारियां नहीं होतीं। इसके सिवाय युद्धके 
समय गोबरसे लिपे हुए मकानोंपर बरमका उतना असर नहीं 
होता, जितना सीमेंट आदिसे बने हुए मकानोंपर होता है। 
गोबरमें जहर खींचनेकी विशेष शक्ति होती है। 


काशीमें कोई आदमी साँप काटनेसे मर गया। लोग उसकी 


दाह-क्रिया करनेके लिये उसको गड़ाके किनारे ले गये। 
वहाँ एक साधु रहता था । उसने पूछा कि इस आदमीको क्‍या 
हुआ? लोगोंने कहा कि यह साँप काटनेसे मरा है। साधुने 
कहा कि यह मरा नहीं है, तुमलोग गायका गोबर ले आओ | 
गोबर लाया गया। साधुने जमीनपर गोबर डालकर उसपर 
उस आदमीको लिटा दिया और उसकी नासिकाको छोड़कर 
पूरे शरीरपर गोबर थोप दिया | आँखें मीचकर, उनपर कपड़ा 
रखकर उसके ऊपर भी गोबर रख दिया। आधे घंटेके बाद 
दूसरी बार उसपर गोबर थोप दिया। कुछ घंटोंमें उस 
आदमीके श्वास चलने लगे और वह जी उठा! अगर किसी 
अड्भमें बिच्छू काट जाय तो जहाँतक विष चढ़ा हुआ है 


| बहाँतक गोबर लगा दिया जाय तो विष उत्तर जाता है। हमने 


सुना है कि शरीरमें कोई भी रोग हो, जमीनमें गहरा गड्ढा 
खोदकर उसमें रोगीको खड़ा कर दे और उसके गलेतक 
वह गड्ढा गोबरसे भर दे। लगभग आधे घंटेतक अथवा 
जितनी देरतक रोगी सुगमतापूर्वक सहन कर सके, उतनी 
देरतक वह गड्ढेमें खड़ा रहे | जबतक रोग शान्त न हो जाय, 
तब्रतक प्रतिदिन यह प्रयोग करता रहे | 

आजकल गोबरसे गैस पैदा की जाती है। उस 
गैससे बिजली भी पैदा की जाती है, जिसको कई जगह 

काममें लिया जाता है। गैस निकलनेके बाद गोबरकी 
तेजी कम हो जाती है और वह खेतोंमें देनेके लिये 
बढ़िया खाद हो जाती है। 

संखिया, भिलावा आदि बड़े-बड़े जहरोंकी शुद्धि 
भी गोमूत्रसे ही होती है। सोना, चाँदी आदि धातुएँ भी 
गोमूत्रसे शुद्ध की जातो हैं। भस्म बनाते समय उन 
धातुओंको तपाकर तेलमें, गायकों छाछमें और गोमूत्रमें 
बुझाकर शुद्ध किया जाता है। 

छोटी बछड़ीका गोमूत्र प्रतिदिन तोला-दो-तोला पीनेसे 
पेटके रोग दूर होते हैं। यकृत्‌-पीडामें भी गोमूत्रका सेवन बड़ा 
लाभदायक होता है। एक संतको दमारोग था। उन्होंने छोटी 
बछड़ीका गोमूत्र प्रात: खाली पेट एक तोला प्रतिदिन लेना 
शुरू किया तो उनका रोग बहुत कम हो गया। छातीमें, 
कलेजेमें दर्द होता हो तो एक बर्तनमें गोमृत्र लेकर उसको 
गरम करे। उस बर्तनपर एक लोहेकी छलनी रखकर उसपर 
कपड़ा या पुरानी रुई रख दे। वह कपड़ा या रुई गरम हो 
जाय तो उससे छातीपर सेक करता रहे। इससे दर्द दूर हो 
जाता है। गोमूत्रस स्नान करनेसे शरीरकी खुजली मिट्ती है। 

--इस प्रकार गोबर और गोमूत्रसे अनेक रोग दूर होते हैं । 

प्रश्न--गोरक्षासे क्‍या लाभ हैं? 

उत्तर--गायको रक्षासे मनुष्य, देवता, भूत-प्रेत, यक्ष- 
राक्षस, पशु-पक्षी, वृक्ू-घास आदि सबकी रक्षा होती है। 
पृथ्वीपर कोई भी ऐसा स्थावर-जंगम प्राणी नहीं है, जो 
गायसे पृष्टि न पाता हो। गाय अर्थ, धर्म, काम और 


मोक्षको सिद्ध करमेवाली, लोक-परलोकमें सहायता करनेवाली | 


और नरकोंसे उद्धार करनेवाली है। 

गोरक्षाके लिये बलिदान करनेवालोंकी कथाओंसे 
इतिहास, पुराण भरे पड़े हैं। बड़े भारी दुःखकी बात है 
कि आज हमारे देशमें पैसोंके लोभसे प्रतिदिन हजारोंकी 
संख्यामें गायोंकी हत्या की जा रहा है! अगर इसी तरह 
गोहत्या होती रही तो एक समय गोवंश समाप्त हो 
जायगा। जब गायें नहीं रहेंगी, तब देशकी क्या दशा 
होगी, कितनी आफतें आवेंगी--इसका अंदाजा नहीं लगाया 
जा सकता। जब गायें खत्म हो जायेंगी और जमीनसे तेल 
निकलना बंद हो जायगा, तब खेती कैसे होगी? खेती न 
होनेसे अन्न तथा वस्त्र (कपास) कैसे मिलेगा? लोगोंको 
शरीर-निर्वाहके लिये अज्, जल और वस्त्र मिलना भी 
मुश्किल हो जायगा। राजस्थानके गाँवोंमें मैंने देखा है 


कि पहले वहाँ बैलोंके द्वारा जमीनसे पानी निकाला जाता 


था। फिर वहाँ बिजली आनेसे बिजलीसे पानी निकलने 


| जातो है, बुद्धि तामसी हो जाती है 


* साधन-सुधा-सिन्धु « 


लगा और बैलोंको लोगोंने बिक्री कर दिया। अब अगर 
बिजली बंद हो जाय तो पानी भी बंद हो जाता हैं और 
लोग दुःख पाते हैं! यह प्रत्यक्ष देखी हुई बात है। 
गोरक्षासे सत्र तरहका लाभ है--इस बातको धर्मप्राण 
भारतवर्ष ही समझ सकता है, दूसरे देश नहीं समझ सकते; 
क्योंकि उनके पास गहरी धार्मिक और पारमार्थिक बातोंको 
समझनेके लिये वैसी बुद्धि नहीं है और बैसे शास्त्र भी नहीं 
हैं। जो लोग विदेशी संस्कृति, सभ्यतासे प्रभावित हैं तथा 
केवल भौतिक चकाचौंधमें फँसे हुए हैं, वे भी गायका महत्त्व 
नहीं समझ सकते। वे ऋषि-मुनियोंकी बातोंको तो मानते 
नहीं और स्वयं जानते नहीं! ऋषि-मुनियोंने, राजा-महाराजाओंनि 
धर्मात्माओंने गोरक्षाके लिये बड़े-बड़े कष्ट सहे तो क्‍या वे 
सब बेसमझ थे? क्‍या समझ अब ही आयी है? 
प्रश्ष--लोगोंमें गोरक्षाकी भावना कम क्यों हो रही है? 
उत्तर--गायके कलेजे, मांस, खून आदिसे बहुत- 


'सी अँग्रेजी दवाइयाँ बनती हैं। उन दवाइयोंका सेवन 


करनेसे गायके मांस, खून आदिका अंश लोगोंके पेटमें 
चला गया है, जिससे उनकी बुद्धि मलिन हो गयी है 
और उनकी गायके प्रति श्रद्धा, भावना नहीं रही है। 

लोग पापसे पैसा कमाते हैं और उन्हीं पैसोंका अन्न 
खाते हैं, फिर उनकी बुद्धि शुद्ध कैसे होगी और बुद्धि 
शुद्ध हुए बिना सच्ची, हितकर बात अच्छी कैसे लगेगी? 

स्वार्थबुद्धि अधिक होनेसे मनुष्यकी ब्रुद्धि भ्रष्ट हो 
फिर उसको अच्छी 
बातें भी विपरीत दीखने लगती हैं" | आजकल मनुष्योंमें 
स्वार्थ-भावना बहुत ज्यादा बढ़ गयी है, जिससे उनमें 
गोरक्षाकी भावना कम हो रही है। 

गायके मांस, चमड़े आदिके व्यापारमें बहुत पैसा आता 
हुआ दीखता है। मनुष्य लोभके कारण पैसोंकी तरफ तो 
देखता है, पर गोवंश नष्ट हो रहा है, परिणाममें हमारी क्या 
दशा होगी, कितने भयंकर नरकोंमें जाना पड़ेगा, कितनी 
यातना भोगनी पड़ेगी--इस तरफ वह देखता ही नहीं! तात्पर्य 
है कि तात्कालिक लाभको देखनेसे मनुष्य भविष्यपर विचार 
नहीं कर सकता; क्योंकि लोभके कारण उसकी विचार 
करनेकी शक्ति कुण्ठित हो जाती है, दब जाती है। लोभके 
कारण वह अपना वास्तविक हित सोच ही नहीं सकता। 

प्रश्न--गायमें सब देवताओंका निवास है, फिर वे 
गायकी हत्या क्यों होने देते हैं? 

उत्तर--गायमें देवताओंका निवास पवित्रताकी दृष्टिसे 
कहा गया है। इसका अर्थ यह नहीं है कि देवता गायमें 


* अधर्म धर्ममिति या मन्यते तमसावृता। स्वार्थान्विपरीतांश बुद्धि: सा पार्थ तामसी ॥ (गीता १८। ३२) 


*तमोगुणसे घिरी हुई 


जो बुद्धि अधर्मको धर्म और सम्पूर्ण चोजोंकों उल्टा ही मानती है, वह तामसी है।' 


*गायकी महत्ता और आवश्यकता * 


९२४५ 


साक्षात्‌ रूपसे निवास करते हैं। जैसे दियासलाईमें अग्नि 
रहती है, पर उसको रुईके भीतर रख दिया जाय तो उससे 
रुई नहीं जलती; क्योंकि अग्नि दियासलाईमें अप्रकटरूपसे, 
निराकार-रूपसे रहती है। परमात्मा सम्पूर्ण प्राणियोंके हृदयमें 
रहते हैं, फिर भी प्राणी मरते हैं; क्योंकि परमात्मा निर्लिप्तरूपसे, 
अप्रकटरूपसे रहते हैं। ऐसे ही गायके शरीरमें सम्पूर्ण देवता 
अप्रकटरूपसे, निर्लिप्तरूपसे रहते हैं। जैसे परमात्माकों सम्पूर्ण 
प्राणियोंके हृदयमें विद्यमान कहनेका तात्पर्य है कि हृदय 
पवित्र और परमात्माका उपलब्धि-स्थान है, ऐसे ही देवताओंको 
गायके शरीरमें विद्यमान कहनेका तात्पर्य है कि गाय महान्‌ 
पवित्र है और उसकी सेवा-पूजासे सम्पूर्ण देवताओंकी 
सेवा-पूजा हो जाती है। 

प्रश्न-गोसेवासे क्‍या लाभ है? 

उत्तर--जैसे भगवान्‌की सेवा करनेसे त्रिलोकौकी 
सेवा होती है, ऐसे ही निष्कामभावसे गायकी सेवा 
करनेसे विश्वमात्रकी सेवा होती है; क्योंकि गाय विश्वकी 


माता है । गायकी सेवासे लौकिक और पारलौकिक--दोनों ' 


तरहके लाभ होते हैं। गायकी सेवासे अर्थ, धर्म, काम 


और मोक्ष-य॑ चारों पुरुषार्थ सिद्ध होते हैं। रघुवंश भी 
गायकी सेवासे हीं चला था। 

प्रश्न--गोरक्षाके लिये क्‍या. करना चाहिये? 

उत्तर-गायोंकी रक्षाके लिये उनको अपने घरोंमें 
रखना चाहिये और उनका पालन करना चाहिये। गायके 
ही दूध-घीका सेवन करना चाहिये, भैंस आदिका नहीं। 
गायोंकी रक्षाके उद्देश्य्से ही गोशालाएँ बनानी चाहिये, 
दूधके उद्देश्यसे नहीं। जितनी गोचर-भूमियाँ हैं, उनकी 


रक्षा करनी चाहिये तथा सरकारसे और गोचर-भूमियाँ | 


छुड़ाई जानी चाहिये। सरकारकी गोहत्या-नीतिका कड़ा 
विरोध करना चाहिये और वोट उनको ही देना चाहिये, 
जो पूरे देशमें पूर्णरूपसे गोहत्या बंद करनेका वचन दें। 

खेती करनेवाले सजनोंकों चाहिये कि वे गाय, 
बछड़ा, बैल आदिको बेचें नहीं। गाय और माय बेचनेकी 
नहीं होती। जबतक गाय दूध और बछड़ा देती है, बैल 


काम करता है, तबतक उनको रखते हैं। जब वे बूढ़े हो | 


जाते हैं, तब उनको बेच देते हैं--यह कितनी कृतप्रताकी, 
पापको बात है! गाँधीजीने 'नवजीवन”' अखबारमें लिखा 
था कि “बूढ़ा बैल जितना घास (चारा) खाता है उतना 
गोबर और गोमूत्र पैदा कर देता है अर्थात्‌ अपना खर्चा 
आप ही चुका देता है।' 


अच्छे- अच्छे, जवान-जवान बैल ट्रकोंमें भरकर लाये जाते 
हैं और खड़े कर दिये जाते हैं। दूरतक सींग-ही-सींग 
दीखते थे। ऐसे बैलोंको मशीनोंके द्वारा बड़ी बुरी तरहसे 
मारते हैं। जीते-जी उनका चमड़ा उतारा जाता है; क्योंकि 
जीते हुएका चमड़ा उतारा जाय तो वह बहुत नरम होता है। 
जो गायों और बैलोंको बेचते हैं, उनको यह हत्या लगती 
है। अत: अपनी पूरी शक्ति लगाकर हर हालतमें गायोंकी 
रक्षा करना, उनको कत्लखानोंमें जानेसे रोकना तथा उनका 
पालन करना, उनकी वृद्धि करना हमारा परम कर्तव्य है। 
उपसंहार 
स्वराज्य-प्राप्तिसे पहले जितनी गोहत्या होती थी, 
उससे बहुत गुना अधिक गोहत्या आज होती है। चमडेके 
निर्यातमें भारतका मुख्य स्थान है। पशुओंको निर्दयतापूर्वक 
बड़ी तेजीसे नष्ट किया जा रहा है। गायोंका तो वंश ही 
नष्ट हो रहा है। पैसोंके लोभसे बड़ी मात्रामें गोमांसका 
निर्यात किया जा रहा है। रुपयोंके लोभसे बुद्धि इतनी 
भ्रष्ट हो गयी है कि पशुओंके विनाशको 'मांस-उत्पादन' 
माना जा रहा है! भेड-बकरियों, मछलियों, मुर्गियों आदिका 
तो पालन और संवर्धन किया जा रहा है, पर जिनका 
गोबर-गोमूत्र भी उपयोगी होता है, उन गायोंकी हत्या 
की जा रही है! खुदमें तो अक्ल नहीं और दूसरेकी 
मानते नहीं--यह दशा हो रही है! 
रुपयोंसे वस्तुएँ श्रेष्ठ हैं, बस्तुओंसे पशु श्रेष्ठ हैं, पशुओंसे 
मनुष्य श्रेष्ठ हैं, मनुष्योंमें भी विवेक श्रेष्ठ है और विवेकसे 
भी सत्‌-तत्त्व (परमात्मतत्त्व) श्रेष्ठ है। परंतु आज सत्‌- 
तत्त्वकी उपेक्षा हो रही है, तिरस्कार हो रहा है और असत्‌- 
वस्तु रुपयोंको बड़ा महत्त्व दिया जा रहा है। रुपयोंके लिये 
अमूल्य गोधनको नष्ट किया जा रहा है। गायोंसे रुपये पैदा 
किये जा सकते हैं, पर रुपयोंसे गायें पैदा नहीं की जा 
सकतीं। गायोंकी परम्परा तो गायोंसे ही चलती हैं। जब गायें 
नहीं रहेंगी, तब रुपयोंसे क्या होगा? उल्टे देश निर्बल और 
पराधीन हो जायगा। गायें भी खत्म हो जायँगी, रुपये भी। 
रुपये तो गायोंके जोबित रहनेसे ही पैदा होंगे। गायोंकों 
मारकर रुपये पैदा करना बुद्धिमानी नहीं है। बुद्धिमानी तो 
इसीमें हैं कि गायोंकी वृद्धि की जाय। गायोंक़ी वृद्धि होनेसे 
दूध, घी आदिकी वृद्धि होगी, जिनसे मनुष्योंका जीवन 
चलेगा, उनकी बुद्धि बढ़ेगी। बुद्धि बढ़नेसे विवेककों बल 
मिलेगा, जिससे सतू-तत्त्वकी प्राप्ति होगी। सत्‌-तत्त्वकी प्राप्ति 
होनेपर पूर्णता हो जायगी अर्थात्‌ मनुष्य कृतकृत्य, ज्ञात- 


बंबईके देवनार-कसाईखानेमें मैंने देखा है कि वहाँ | ज्ञातव्य और प्राप्त-प्रासव्य हो जायगा। 


अमल ५.3 


मातृशक्तिका घोर अपमान 


मन जाने सब बात, जान बूझ अवगुण करे। 
क्यों चाहत कुसलात, कर दीपक कूछएँ पड़े ॥ 
वर्तमानमें ऐसे भयंकर-भयंकर पाप हो रहे हैं कि 
सुनकर रोंगटे खड़े हो जाये, आँखें डबडबा जाये, हृदय 
द्रवित हो जाय! राम-राम-राम, कितना घोर अन्याय, 
घोर पाप आप कर रहे हो, पर उधर आपका खयाल ही 
नहीं है! मनुष्यशरीरकों सबसे दुर्लभ बताया गया है-- 
दुर्लभो मानुषो देहो देहितां क्षणभड्टूर:। 
(श्रोमद्धार ११५ २। २९) 
लब्ध्वा सुदुर्लभमिदं॑ बहुसम्भवान्ते 
मानुष्यमर्थदमनित्यमपीह धीरः। 
(श्रीमद्धा० ११। ९। २९) 
बड़ें भाग मानुष तनु पावा। सुर दुर्लभ सब ग्रंथन्हि गावा॥ 
(मानस ७ | ४३। ७) 
ऐसे दुर्लभ मनुष्यशरीरके आरम्भको ही खत्म कर 
देना, काट देना जीबोंके साथ कितना घोर अपराध है 
कितना अन्याय है, कितना पाप है! मेरे मनमें बड़ा दुःख 
हो रहा है, जलन हो रही है, पर क्‍या करूँ। जिस 


मनुष्यशरीरसे परमात्माकी प्राप्ति हो जाय, उस मनुष्यशरीरको | 
पैदा ही नहीं होने देना, नष्ट कर देना पापकी आखिरी हद 


है। किसी जीवको दुर्लभ मनुष्यशरीर प्राप्त न हो जाब, 
किसीका कल्याण न हो जाय, उद्धार न हो जाय, इसलिये 
गर्भको होने ही नहीं देना है, पहले ही दवाइयाँ लेकर नष्ट 
कर देना है, गिराकर नष्ट कर देना है, काटकर नष्ट कर 
देना है, गर्भस्नाव करके नष्ट कर देना है, गर्भपात करके 
नष्ट कर देना है, भ्रूणहत्या करके नष्ट कर देना है; हमारा 
पाप भले ही हो, हम नरकोंमें भले ही जाये, पर किसीको 
कल्याणका मौका नहीं मिलने देना है--ऐसी कमर कस 
ली है। अब मैं क्या करूँ? किसको कहूँ? और कौन सुने 
मेरी? कोई सुनता नहीं? 

हम साधुओंके लिये शास्त्रोंमें कहा गया है कि 
चातुर्मासमें मत घूमो। हम दो महीने एक जगह रहते हैं 
कई तीन महीने रहते हैं, कई चार महीने रहते हैं। कारण 
यह हैं कि चातुर्मासमें वर्षा होती है तो हरेक बीजका 


अड्जर उगता है। अड्डर होकर वह पौधा बनता है और | 
ही पला हूँ, अभी भी आपसे ही निर्वाह होता है। आप 


फिर बड़ा होकर वृक्ष बनता है। चलने-फिरनेसे अड्डर 
पैरोंक नीचे आकर नष्ट हो जाते हैं। इसलिये चातुर्मासमें 
चलना-फिरना बन्द करते हैं, जिससे किसीकी हिंसा न 


हो जाय। भागवतमें आया है कि अगर हिंसापर बिजय 
प्राप्त करनी हो तो शरीरकी चेश़ कम करो-हिंसा 
कायाद्यनीहया' (७। १५। २३) । जब स्थावर जीवोंकी 
हिंसाका भी इतना विचार है कि चातुर्मासमें घृमना- 
फिरना मना कर दिया तो फिर जड़म जीवोंके विषयमें 
कहना ही क्या है! परन्तु आज लोग जड़म जीवोंमें भी 
सबसे श्रेष्ठ, यहांतक कि देवताओंसे भी श्रेष्ठ मनुष्यशरीरका 
नाश करनेके लिये उद्योग कर रहे हैं, क्या दशा होगी! 

मैं अभिमानसे नहीं कहता हूँ, प्रत्युत मैंने जैसा सुना 
है, समझा है, वैसा कहता हूँ कि हिन्दू-संस्कृतिने जीवके 
उद्धारके लिये जितना उद्योग किया है, इतना दूसरी 
किसी संस्कृतिने नहीं किया है। ईसाई, मुसलमान, यहूदी, 
बौद्ध, पारसी आदि किस सम्प्रदायने जीवोंके कल्याणके 
लिये उद्योग किया है? कौन-सा सम्प्रदाय केवल जींवोंके 
कल्याणके लिये बना है? आप खुद देख लें। वे अपनी 
संख्या बढ़ानेका, अपने मतका प्रचार करनेका उद्योग तो 
करते हैं, पर जीवमात्रके कल्याणका उद्योग नहीं करते। 
जो संस्कृति केवल जीवोंके कल्याणके लिये ही है 
उसमें किसी जीवको न आने देना, उसको पहलेसे ही 
रोक देना, नष्ट कर देना कितना भयंकर पाप है! आश्चर्यकी 
बात हैं कि इस पापको आज सामाजिक सभ्यता माना 
जा रहा है! इसका यही अर्थ हुआ कि जलल्‍्दी-से- 
जल्दी नरकोंमें जाना है, भयंकर-से-भवंकर नरक भोगना 
है, अगर नरकोंमें जानेसे आड़ लग गयी तो गजब 
हो जायगा। 

विचार करें, किसीकी भी उन्नति रोक देना क्‍या 
पुण्य है? कोई धनी होना चाहे तो धनी नहीं होने देंगे 
धर्मात्मा होना चाहे तो धर्मात्मा नहीं होने देंगे, कल्याण 
करना चाहे तो कल्याण नहों होने देंगे, शरीरसे हृष्ट-पुष्ट 
होना चाहे तो हृष्ट-पुष्ट नहीं होने देंगे, क्या यह पुण्य है? 
अपनी थोड़ी सुख-सुविधाके लिये दूसरे जीवॉका नाश 
कर देना; जो भगवत्प्राप्तिके मार्गमें जा सकते थे, उनको 
जन्म नहीं लेने देना कितने भारी अन्याय-अत्याचारकी 
बात है! जान-जानकर घोर पाप मत करो अन्नदाता! 
इतनी तो कृपा रखो। आपके घरोंका बालक हूँ, आपसे 


सब माँ-बाप हो! थोड़ी कृपा करो कि ऐसा घोर पाप 
मत करो। पाराशरस्मृतिमं आया है-- 


#मातृशक्तिका घोर अपमान * 

यत्पापं ब्रह्महत्याया द्विगुणं गर्भपातने। 
प्रायश्वचित्त न तस्यास्ति तस्यास्त्यागो विधीयते॥ 
(४। २०) 


*ब्रह्महत्यासे जो पाप लगता है, उससे दुगुना पाप 
गर्भपात करनेसे लगता है। इस गर्भपातरूपी महापापका 
कोई प्रायश्वित्त नहीं है, इसमें तो उस स्त्रीका त्याग कर 
देनेका उसको अपनी स्त्री न माननेका ही विधान है।' 

अगर कम सनन्‍्तान ही चाहते हो तो ब्रह्मचर्यका 
पालन करो। उसका हम अनुमोदन करेंगे। आप ब्रह्मचर्यका 
पालन करो तो आपको पाप नहीं लगेगा, प्रत्युत शरीर 
नीरोग होगा, हष्ट-पुष्ट होगा। परन्तु शरीरका नाश करना 
और सनन्‍्तान पैदा नहीं करना-यह कितनी लज्जाकी, 
कितने दु:खकी बात है! 

श्रूयतां धर्मसर्वस्व॑ श्रुत्वा 
आत्मन: प्रतिकूलानि परेषां न समाचरेत्‌॥ 
धर्मसर्वस्व सुनो और सुनकर धारण कर लो। जो 
आचरण अपनेसे प्रतिकूल हो, उसको दूसरोंके प्रति मत 
करो। कोई आपकी उन्नति रोक दे, आपका जन्म रोक दे, 


चैवावधार्यताम्‌ । 


भजन-ध्यान रोक दे, आपके इष्टकौ प्राप्ति रोक दे तो 
उसको पाप लगेगा कि पुण्य लगेगा? जरा सोचें। कोई 
जीव मनुष्यजन्ममें आ रहा है, उसमें रुकावट डाल देना, 
उसको जन्म ही नहीं लेने देना कितने बड़े पापकी बात 
है। हाँ, आप ब्रह्मचर्यका पालन करो तो आपका शरीर 
भी ठीक रहेगा और पाप भी नहीं लगेगा। परन्तु भोग तो 
भोगेंगे शरीरका नाश तो करेंगे, पर सन्‍्तान पैदा नहीं होने 
देंगे--यह बड़े भयंकर पतनकी बात है। 

छोटे-छोटे जीव-जन्तुओंको आप मार देते हो। वे 
बेचारे कुछ भी कर नहीं सकते; परन्तु क्या भगवान्‌के 
यहाँ न्याय नहीं है? निर्बलको नष्ट कर देना कितना बड़ा 
पाप है। महाभारतकी कथा आप सुनो-पढ़ो। युद्धमें दूसरेको 
चेताते हैं कि सावधान हो जाओ, मैं बाण चलाता हूँ! 
शत्रुपर बाण भी चलाते हैं तो पहले उसको सावधान 
करते हैं, फिर बाण चलाते हैं। जो बेचारे कुछ कर नहीं 
सकते, अपना बचाव भी नहीं कर सकते और आपका 
अनिष्ट भी नहीं कर सकते, ऐसे क्षुद्र जन्तुओंकों नष्ट कर 
देना बड़ा भारी अन्याय, अत्याचार है। सजनो! इन 
बातोंपर थोड़ा ध्यान दो, जरा सोचों। आप अपना बुरा 
नहीं चाहते हो तो दूसरोंका बुरा करमेका आपको क्या 
अधिकार है? अत: किसीके भी सुखमें बाधा मत दो, | 


आपका बढ़ना रोक दे, आपका पढ़ना रोक दें, आपका 


किसीकी भी उन्नतिमें बाधा मत दो, किसीके भी जन्ममें 
बाधा मत दो, किसीका भी भला होनेमें बाधा मत दो। 
जो बात आप अपने लिये नहीं चाहते, उसको औरोंके 
लिये भी मत चाहो। यह सबसे पहला धर्म है। 

जो जीव असमर्थ हैं, कुछ कर नहीं सकते, 
उनके साथ अत्याचार करना भगवान्‌कों सह्य नहीं है। 
जो दूसरोंका नाश करनेके लिये समर्थ होते हैं, उनको 
गीताने असुर बताया है--'प्रभवन्त्युग्रकर्माण: क्षयाय 
जगतोडहिता: ' (१६। ९) | जान-जानकर मूक, असमर्थ 
जीवोंकी हत्या करते हो और चाहते हो कि हमारा भला 
हो जाय; कैसे हो जायगा? कल्याण कैसे हो जायगा? मैं 
तो हृदयसे चाहता हूँ कि आपकी दुर्गति न हों, आपका 
कल्याण हो, आपका उद्धार हो! पर में करूँ क्या? 

हिन्दू-संस्कृति जितनी आध्यात्मिक उन्नति बतातों 
है, उतनी दूसरी कौन-सी संस्कृति बताती है? ईसाई, 
मुसलमान आदि सब अपनी-अपनी टोली बढ़ानेके लिये 
काम करते हैं कि हमारे सम्प्रदायको माननेवाले लोगोंकी 
संख्या ज्यादा हो जाय, हमारा नाम ज्यादा हो जाय। परन्तु 
जीवमात्रका कल्याण हो जाय, उद्धार हो जाय, वह 
दुःखोंसे, नरकोंसे, जन्म-मरणसे छूट जाय, उसको सदाके 
लिये परम आनन्दकी प्राप्ति हो जाय--ऐसी लगन किसमें 
है? विश्वशान्तिके लिये, विश्वके कल्याणके लिये यज्ञ 
आदि कौन करता है? मैंने दिल्लीमें छपा एक पन्ना देखा। 
उसमें लिखा था कि जो मूर्तिपूजा करे, उसकों मार दो! 
जो मूर्तिपूजा करते हैं, वे कौन-सा अन्याय करते हैं? 
कौन-सा पाप करते हैं? किसका नुकसान करते हैं? वे 
मूर्तिपूजा करें तो तुम्हारे क्या बाधा लगी? अब आप 
बतायें कि ऐसा कौन-सा सम्प्रदाय है, जो जीवके कल्याणकी 
ही बात कहता हो? 
उम्रा संत कड़ इहड़ बड़ाई। मंद करत जो करइ भलाई॥ 

(मानस ५। ४१। ७) 

ऐसी बात जिस संस्कृतिमें आयी है, उसमें कोई 
जीव न आ जाय, इसके लिये आरम्भमें ही नसबन्दी कर 
देना, गर्भपात कर देना, आपरेशन करा लेना कितना 
महान्‌ अत्याचार है। अगर कोई जीब मनुष्य बननेवाला 
है और उसको रोक दोगे तो वे हिन्दू-संस्कृतिकों न 
माननेवाले विधर्मियोंके यहाँ पैदा होंगे और हिन्दुओंका 
नाश करेंगे! विधर्मियोंकी संख्या बढ़ेगी तो वे क्या करेंगे? 
सबका कल्याण हो जाय--ऐसी चेष्ठटा किस सम्प्रदायमें 
है? घोर-से-घोर युद्ध भी कल्याणकारी हो जाय--ऐसा 

उपदेश गीताने दिया है। महाभारतका युद्ध भी धर्मक्षेत्र | बन्द हो गयी! तब वह बोला कि भगवान्‌ूके घर अंधेर 
कुरुक्षेत्र" में जाकर किया गया; क्‍योंकि उस जगह | नहीं, देर है! वास्तवमें देर भी नहीं है! भगवान्‌के विधानसे 
मरनेसे कल्याण होता है। युद्ध भी उस भूमिपर किया | जो होना चाहिये, वह समयपर हो रहा है। मनुष्यकी दृष्टि 
जाय, जिसपर मरनेसे कल्याण हो जाय--इस प्रकार जो | तुच्छ है, इसलियें उसको ऐसा दीखेता है कि देर है। 
संस्कृति प्रत्येक परिस्थितिमें कल्याणकी बात सामने रखती बहुत-से लोग यह शड्भा किया करते हैं कि जो 
है, उस संस्कृतिमें जीवकों जन्म ही नहीं लेने देना | धर्मका पालन करते हैं, वे दुःख पा रहे हैं और जो पाप 
कितना घोर अपराध है! में अभिमानकी बात नहीं करता | करते हैं, वे बड़ी उन्नति कर रहे हैं, आरामसे रह रहे हैं 
हूँ; पर बात अभिमानकी है, इसलिये क्षमा माँग लेता हूँ। | सुख पा रहे हैं। परन्तु इस बातका अभी पता नहीं है। 
आज यहाँ सत्संगका जो समारोह हो रहा है, रामचस्तिमानसके | जब परिणाम (फल) सामने आयेगा, तब पता लगेगा। 
नवाह्न पारायणका आयोजन हो रहा है--इस तरहका | परन्तु फिर रोनेके सिवाय कुछ नहीं होगा! 
सम्पूर्ण जीबोंके कल्याणके लिये समारोह ईसाइयोंमें होता सो परत्र दुख पावड़ू सिर धुनि धुनि पछिताड। 
है कि मुसलमानोंमें होता है कि यहूदियोंमें होता है कि कालहि कर्महि ईस्वरहि मिथ्या दोस लगाड़ ॥ 
पारसियोंमें होता है? कहीं होता हो तो बताओ? हमारे (मानस ७। ४३) 
सत्संग-समारोहका, रामायण-पाठका उद्देश्य क्या है? इसलिये पहले ही चेत कर लो तो बड़ी अच्छी बात 
टोली बढ़ानेके लिये, रुपया इकट्ठा करनेके लिये, यश- | है। कम-से-कम जान-बूझकर तो महान्‌ अत्याचार, महान्‌ 
प्रतिष्ठाक लिये, मान-बड़ाईके लिये, भोगकौी प्राप्तिके लिये, | पाप मत करो। 
सांसारिक उन्नतिके लिये, किसके लिये यह समारोह हो जब पाण्डव वनमें रहते थे, उस समय द्रौपदीने 
रहा है? युधिष्ठिर महाराजसे प्रश्न किया कि महाराज! आप धर्मको 
रामजीने शत्रुका भी अनहित नहीं किया-- 'अर्िक | छोड़कर एक पाँव भी आगे नहीं रखते, किसोका भी 
अनभल कीनह न रामा ' (मानस २। १८३। ६) | अड्भदको | अनिष्ट नहीं करते, पर जंगलमें भटकते हो! अन्न-जल 
रावणके पास भेजा तो उससे भी कहा- 'काजु हमार | आदि भी पासमें नहीं है, फल-फूल आदि खाकर जीवन- 
तासु हित होई ' (६। १७। ८) | जो सीताजीको हरकर ले | निर्वाह करते हो! परन्तु जो अन्याय-हीं- अन्याय करता 
गया और मरने-मारनेको तैयार है, उसके पास भी दूतको | है, वह दुर्योधन खूब मौज कर रहा है, राज्य कर रहा हैं! 
इसलिये भेजते हैं कि काम तो हमारा बन जाय, हमें | तो धर्म-कर्म कुछ है कि नहीं? ईश्वर कोई न्याय करता है 
हमारी स्त्री मिल जाय, पर उसका हित हो जाय! यह | कि नहीं? युधिष्ठटिरजीने कहा कि देवी! तेरे भीतर यह 
बात किस संस्कृतिमें है? उस संस्कृतिमें जन्म लेना बन्द | बात केसे पैदा हुई? जो अपनी सुख-सुविधाके लिये 
कर देना कितना बड़ा भारी अन्याय है! शास्त्र जिसको | धर्मका पालन करता है, वह धर्मके तत्त्वकों नहीं जानता। 
महापाप कहता है, जिस महापापको आप जानते हो, | धर्मका तत्त्व तो वह जानता है, जो कष्ट पानेपर भी 
उसको बड़े जोरोंसे कर रहे हो और चाहते हो कि सद्गति | धर्मका त्याग नहीं करता। धर्मका महत्त्व है, सुख- 
हो जाय, कैसे हों जायगी? सुविधाका नहीं। सुख-सुविधाका महत्त्व तो पशुओंमें भी 
दो जाट थे। दोनोंके पास गाय-भेंस, भेड़-बकरी | है! मैं सुख-सुविधा पानेके लिये धर्मका पालन नहीं 
आदि खूब धन था। खेती भी बहुत अच्छी होती थी। | करता। विचार करें, जब धर्मका पालन भी अपनी सुख- 
उनमेंसे एक परिवारकी स्त्री दूसरे परिवारके साथ बैर | सुविधाके लिये नहीं क्रिया जाता, तो फिर उस सुख- 
रखती थी। वह उनके बाड़ेमें जाकर घास जला देती, | सुविधाके लिये जो गर्भपात जैसे भयंकर पाप कर रहे हैं, 
उनकी खेती नष्ट कर देती, पर ऐसा करनेपर भी उसके । उनकी क्या दशा होगी? गर्भपातमें भी विशेषरूपसे गर्भमें 
बेटे-पोते, गाय-भैंस खूब बढ़ते! उस स्त्रीका पति कहता | स्थित कन्याको गिरा देते हैं, इससे बढ़कर भयंकर पाप 
कि भगवानके घर बड़ा अंधेर है! वह दूसरोंका अनिष्ट | और क्‍या होगा? 
करती है, पर अच्छी तरह फलती-फूलती है! ऐसा | मैंने बोर्डपर लिखा हुआ देखा है कि गर्भमें लड़का 
करते-करते कई वर्ष बीत गये। अब उस स्त्रीके जवान- | है, कि लड़की है--इसकी परीक्षा करों। इसका भाव 
जवान बेटे मरने लगे, धन नष्ट हो गया, खेती होनी भी | यही है कि अगर गर्भमें लड़की है तो गर्भ गिरा दो! 


*मातुशक्तिका घोर अपमान * 

संसारमें स्त्रियोंकी अपेक्षा 'पुरुषोंको बड़ा दर्जा दिया गया 
है; परन्तु मातृशक्तिकौ जो महिमा है, वह पुरुषशक्तिकी नहीं 
है। माँका दर्जा पितासे हजार गुना अधिक माना गया है-- 
सहस्त्र तु पितृन्माता गौरवेणातिरिच्यते ॥ 
(मनु० २। १४५) 
पहले माँका नाम लेते हैं, पीछे पिताका नाम लेते 
हैं; जैसे--राधेश्याम, सीताराम, लक्ष्मीनारायण, गौरीशड्डर 
आदि। कन्याको गर्भसे गिरा देना उस मातृशक्तिका महान्‌ 
अपमान है। ये जितने भाई-बहन बैठे हैं, सब माँकी 
गोदीसे आये हैं, बापकी गोदीसे नहीं आये हैं। सबका 
पालन माँने किया है, बापने नहीं किया है। सबने दूध 
माँका पिया है, बापका नहीं पिया है। गायका बछड़ा 
जब दूध पीता है, तब गाय उसको चाटती है, उसकी 
तरफ देखती है, जिससे वह हृष्ट-पुष्ट होता है। अगर 
उसको दूसरी मायका दूध पिलाया जाय तो वह वैसा पुष्ट 
नहीं होता। कारण कि माँके प्यारसे, स्नेहसे बच्चेका जो 
पालन होता है, वह केवल दूधसे नहीं होता। माँकी बड़ी 
विलक्षण महिमा है! आप अपने सुख और सुविधाके 
लिये लोभमें आकर मातृशक्तिका नाश करते हो, कन्याको 
गिरा देते हो, यह बड़ा भारी पाप है। मातृशक्तिका इतना 
बड़ा अपमान कोई हो नहीं सकता ! गर्भमें जो बच्ची है 
वह मातृशक्ति है। उस मातृशक्तिका गर्भसे ही निवारण 
कर दोगे, उसको जन्म ही नहीं लेने दोगे तो कहाँ 
जन्मोगे? किसका दूध पीओगे? गोदी कहाँसे लाओगे? 
किस जगह प्यार पाओगे? कौन हृदयसे लगायेगा? 
काशीके विद्वान मदनमोहनजी महाराज कहते थे 
कि एक बार में किसीके विद्गहमें गया हुआ था। उसमें 
बहनें-माताएँ बढ़िया-से-बढ़िया कपड़े-गहने पहनकर 
आयी थीं। एक बहनकी गोदमें छोटा बच्चा था। वह 


बच्चा टट्टी फिर गया। पासमें बैठी एक बहनने उससे 


कहा कि देख, तेरा बच्चा टट्टी फिर रहा है! यह सुनते ही 


रुक जायगी! ऐसी दया माँके सिवाय किसमें है, बताओ? 
बढ़िया रेशमी साड़ी खराब हो रही है, पर उसका खयाल 
न होकर बच्चेका खयाल है कि उसकी ट्ट्टी रुक जायगी 
तो वह बीमार हो जायगा।! कितनी विलक्षण बात है। उस 
मातृशक्तिका इतना अपमान, इतना तिरस्कार कि उसके 
गर्भकों ही गिरा दो! कौन हमारा पालन करेगा? कौन 
रक्षा करेगा? कोन गर्भमें धारण करेगा? आजकल स्त्री 
और पुरुषके समान अधिकारकी बात कही जाती है, तो 


फिर स्त्रीकी तरह पुरुषकों भी गर्भधारण करना चाहिये! 

वास्तवमें स्त्रियोंका समान अधिकार नहीं है, प्रत्युत ऊँचा 

अधिकार है; क्योंकि ये माँ हैं, माँ! साधुओंके बहुत 

मकान होते हैं, पर वे घर नहीं कहलाते। घर तो स्त्रीके 
कारण ही कहलाता है। इसलिये शास्त्रमें आया है-- 

न गृह गृहमित्याहुर्गृहिणी गृहमुच्यते। 

(महा० शान्ति० १४४। ६) 

अर्थात्‌ घ्ररका नाम घर नहीं है, प्रत्युत स्त्री (गृहिणी) 

ही घर कहलाती है। पुरुष बाजारमें नथ खरीदता है 

लहँगा खरीदता है तो कोई उससे पूछे कि क्या आप नथ 


“पहनते हो? बह कहेगा कि नहीं, घरमें चाहिये। गृहलक्ष्मी 


ही खास घर है। बहू घरमें आती है तो बहनें-माताएँ 
कहती हैं कि बहूरानी आ गयी! अब घर इसका है। लोग 
डींग हाँकते हैं कि नारी-जातिका बड़ा अपमान किया 
गया है, सम्मान तो हम अब करते हैं! वास्तवमें अब 
नारी-जातिका जितना अपमान हों रहा है, उतना पहले 
कभी नहीं हुआ। नारीके सम्मानके लिये ही महाभारतका 
युद्ध हुआ। नारी-जातिकी रक्षाके लिये ही रामजीने रावणसे 
युद्ध किया। नारी-जातिके सम्मानके लिये हो भीष्मजीने 
अपने प्राण त्याग दिये, पर शिखण्डी (जो पहले स्त्री था, 
वर्तमानमें नहीं) पर बाण नहीं चलाया। परन्तु आज 
नारीकी मातृशक्तिको (परिवार-नियोजनके द्वारा) नष्ट करके 
उसको केवल भोग्य वस्तु बनाया जा रहा है। गर्भमें आयी 
कन्याको गिराया जा रहा है। क्‍या यह नारी-जातिका 
सम्मान है? यह तो नारी-जातिका घोर अपमान है। 
बच्चीकों गर्भसे गिरा दोगे तो आगे चलकर क्या दशा 
होगी? विवाह कहाँ करोगे? आपका गृहस्थ कैसे चलेगा? 
लड़की लेनेके लिये रुपया देना पड़ेगा! बच्रपनकी बात 
मेरेको याद है। उस समय जब बनियोंके यहाँ लड़की 
जन्मती थी, तब वे कहते थे कि रुपयोंकी थेली आयी है! 


| परन्तु आज कहते हैं कि भाटा (पत्थर) आया है! ये दोनों 
वह बोली--अरे, चुप रह, हल्ला मत कर, बच्चेकी टट्टी | 


बातें मेरी देखी हुई हैं। रुपयोंकी थैली इसलिये कहते थे 
कि विवाहमें रुपया आयेगा! अब यही दशा आगे हो जायगी! 

यह बात सुनकर बड़ा आश्चर्य होता है कि आदमी 
अधिक हो जायँगे तो लोगोंकों अन्न कैसे मिलेगा? यह 
बात तो वहाँ लागू होती है, जहाँ पहलेसे सीमित अन्न हो 
और आगे अन्न पैदा होनेकी सम्भावना न हो। ऐसी 
दशामें कह सकते हैं कि भाई, अन्न तो इतना ही है, पर 
जनसंख्या बढ़ रही है तो सबके हिस्सेमें कैसे आयेगा! 
परन्तु यह बात है हीं नहीं! जनसंख्या बड़ रही है तो 

+* साधन-सुधा-सिन्धु * 


अन्न भी पैदा हो रहा है। जहाँ वृक्ष अधिक होते हैं, वहाँ 
वर्षा अधिक होती है; मनुष्य अधिक होंगे तो क्या अन्न 
अधिक पैदा नहीं होगा? परन्तु आज अकाल क्‍यों पड़ता 
है? अकाल इसलिये पड़ता है कि मनुष्योंने पशुओंको 
खाना शुरू कर दिया; अतः मनुष्योंके लिये अन्नकी जरूरत 
नहीं और पशुओंके लिये घासकी जरूरत नहीं, फिर 
वर्षाकी क्‍या जरूरत है? आज खेतीमें जीवोंको मार देते 
हैं, टिड्डियोंको मार देते हैं, चूहोंकों मार देते हैं, पक्षियोंको 
मार देते हैं, छोटे-छोटे जन्तुओंको मार देते हैं कि खेती 
ज्यादा हो जायगी। परन्तु आज अन्नका क्या भाव है? 
पहले जीवोंकों नहीं मारते थे, तब अनाजका क्या भाव 
था और आज क्‍या भाव है? हिंसाका नतीजा बड़ा 
भयंकर होता है। अभी आप दुर्बलोंको मारते हो तो वे 
कभी सबल होकर आपको मारेंगे। इसलिये सज्जनों! 
कृपा करों, गर्भकों मत गिराओ, भ्रूणहत्या मत करो। 
एक कानूनकी बात है कि जो पुरुष अच्छी चौजका 


तिरस्कार करता है, उसको फिर वह चीज नहीं मिलती। 


जो पुरुष अन्नका तिरस्कार करता है, उसको निरर्थक नष्ट 
करता है, जूठन छोड़ देता है, उसको अन्नके बिना भूखों 
मरना पड़ेगा; चाहे इस जन्ममें हो, चाहे अगले जन्ममें! 
जो जलका निरर्थक नाश करता है, उसको जलके बिना 
प्यासा मरना पड़ेगा। जो नौकर अच्छे मालिकका त्याग 
करता है, अपमान करता है, ठीक नौकरी नहीं करता, 


उसको अच्छा मालिक नहीं मिलेगा। जो मालिक अच्छे 
नौकरका तिरस्कार करता है, उसको अच्छा नौकर नहीं 
मिलेगा। अच्छे सनन्‍्त-महात्मा मिल जाये, पर उनका 
तिरस्कार करते हो, उनकी बात नहीं मानते हो तो आगे 
अच्छे सन्त नहीं मिलेंगे। मनुष्य बन जाओ तो भी अच्छे 
सन्त नहीं मिलेंगे; क्योंकि उनका आपने तिरस्कार किया 
है। मनुष्यजन्मकों निरर्थक नष्ट करोगे, उसको अच्छे 
कामोंमें नहीं लगाओगे तो फिर मनुष्य-शरीर नहीं मिलेगा। 
ऐसे ही गर्भपात करोगे, मनुष्यशरीरका तिरस्कार करोगे 
तो अगले जन्ममें सनन्‍्तानके बिना रोना पड़ेगा! एक 
सन्तसे किसीने पूछा कि इन स्त्रीकी सन्‍्तान नहीं हुई, 
क्या कारण है? उन्होंने कहा कि इसने पूर्वजन्ममें बच्चेकी 
हत्या की है, इसलिये इसका बच्चा नहीं हुआ और न 
आगे होगा। उस स्त्रीकी जन्मभर कोई सनन्‍्तान नहीं 
हुई-यह में जानता हूँ, सच्ची बात है, पर नाम नहीं 
बताता हूँ। अगर कोई कहे कि गर्भपात करनेवालेकी 
सनन्‍्तान होती है, तो यह उसके पूर्वजन्ममें किये कर्मोंका 
फल है। इस जन्ममें किये गर्भपातरूप महान्‌ पापका 
फल उसको अगले जन्ममें भोगना ही पड़ेगा। पिछले वर्ष 
की गयी खेतीका अन्न तो खाते हो, पर और खेती नहीं 
करते हो तो अगले वर्ष क्या खाओगे? अभी किये गये 
पापोंका भयंकर परिणाम भोगना पड़ेगा। इसलिये पापोंसे 
बचो, घोर पाप मत करो! 


*+ इस विधषग्रकों भलीभाँति समझनेके लिये गीताप्रेससे प्रकाशित “महापापसे बचो” पुस्तक पढ़नी चाहिये। 


९५० * साधन-सुधा-सिन्धु * 


दहेज-प्रथासे हानि 


किसीने पूछा है कि अनजानपनेमें नसबन्दी करवा कर्मोका पूरा फल भोगकर मुक्त हो जायँ--यह 
ली तो इसका प्रायश्वित्त क्या हैं? इस विषयमें जोधपुरके | असम्भव बात है। जब कभी मुक्ति होती है, भगवान्‌की 
एक डॉक्टरने बताया था कि नसबन्दी वापिस खुल | कृपासे ही होती है। उनके माफ कर देनेसे ही होती है। 
सकती है, ठीक हो सकती है और जिन्होंने ऐसा किया | भगवान्‌की कृपासे क्‍या नहीं हो सकता? सच्चे हृदयसे 
है, उनकी फिर सन्‍्तान भी हुई है। अत: अच्छे डॉक्टरसे | पश्चात्ताप हो तो भगवान्‌. माफ कर देते हैं। 
नसबन्दी पुनः ठीक करा लेनी चाहिये। इसका प्रायश्चित्त दूसरी ब्रात यह आयी है कि कई लोग गर्भपात, 
यह है कि अब नसबन्दी कभी नहीं कराऊँगा और | भ्रूणहत्या इस कारण करते हैं कि लड़कियाँ ज्यादा हो 
दूसरोंकों ऐसा करनेकी सलाह भी नहीं दूँगा--ऐसा निश्चय | जायेगी तो दहेज कहाँसे देंगे! अगर धनी आदमी कृपा 
कर लें। सच्चा पश्चात्ताप हो जाय तो प्रायश्ित्त हो जाता है | करें और दहेज लेना छोड़ दें तो यह महापाप ( भ्रूणहत्या) 
अर्थात्‌ मेरेसे भूल हो गयी, अब ऐसी भूल कभी नहीं | मिट सकता है। घनो आदमी ही दहेजके ज्यादा भूखे 
करूँगा--ऐसा कहकर भगवानूसे माफी माँग लें और | होते हैं। अन्याय भी ज्यादा वे करते हैं, जिनके पास पैसे 
आगे बैसी भूल न॑ करें तो प्रायश्चित्त हो जाता ज्यादा हैं। अत: कृपा करके कम-से-कम यह ब्रात मान 


*टहेज-प्रथासे हानि * 

लो, परायी चीज लेनेकी इच्छा मत रखो। यद्यपि हम 
परायी रोटी खाते हैं, पराया कपड़ा पहनते हैं, परायी 
पुस्तक पढ़ते हैं, पराये मकानमें रहते हैं, पराये किरायेसे 
भ्रमण करते हैं, तथापि यह देनेवालेकी इच्छापर निर्भर 
है। हम परायी चीज लेनेकी इच्छा नहीं रखते। 

हमने सन्‍्तोंसे सुना है कि पाँच प्रकारकी वृत्ति 
(भिक्षा) में सबसे बढ़िया माधुकरी वृत्ति है। बढ़िया 
क्यों है? कि उसमें देनेवालेकी प्रसन्नता है। जिसमें देनेवालेकी 
प्रसन्नता होती है, वह चीज पवित्र होती है। जिसमें 
लेनेवालेकी इच्छा होती है, वह चीज पवित्र नहीं होती। 
मेरे सामने किसीने एक सन्‍्तसे प्रश्न किया कि बढ़िया 
भोजन कौन-सा है? तो सनन्‍्तने उत्तर दिया कि जिसमें 
खानेवालेकी अपेक्षा खिलानेवालेको ज्यादा आनन्द आये 
वह भोजन बढ़िया होता है। जिसमें खानेवाला और 
खिलानेवाला दोनों राजी होते हैं, वह भोजन मध्यम 
दर्जेका होता है। जिसमें खानेवालेको ज्यादा आनन्द 
आये, खिलानेबालेको नहीं, वह भोजन सबसे निकृष्ट 
होता है। बाघ गायको मारकर खाये तो गायको आनन्द 
आता है क्‍या? यह तो बड़ी हत्या है! 

सहज मिले सो दूध सम, माँग लिया सो पानि। 

खैंचातानी रक्त सम, यह सन्‍्तों की बानि॥ 

अपने-आप आयी वस्तु दूधके समान होती है और 
माँगकर ली हुई वस्तु पानीके समान होती है। परन्तु जहाँ 
खींचातानी होती है कि हम तो इतना रुपया लेंगे तो यह 
दूसरेका खून पीना है! ऐसे पैसोंसे भला नहीं होगा। 
अभी थोड़े दिन भले ही भला दीख जाय, पर परिणाम 
महान्‌ भयंकर होगा! 

अन्यायोपार्जित द्रव्य॑ दशशवर्षाणि तिष्टति। 
प्रापते चैकादशे वर्ष समूलं तद्विनश्यति॥ 

(अन्यायसे कमाया हुआ धन दस वर्षतक ठहरता 
है और ग्यारहवाँ वर्ष प्राम होनेपर वह मूलसहित नष्ट हो 
जाता है) 

अन्यायपूर्वक जो धन इकट्ठा किया जाता है, उसकी | 
अवधि दस वर्ष मानी गयी है। कुछ न्‍्यायका साथ होनेसे 
वह कुछ वर्ष अधिक टिक सकता है, पर अवधि पूरी 
होनेपर वह समूल नष्ट हो जायगा। जैसे सरोवरमें नेष्ट 
(अधिक जलको निकालनेका मार्ग) रखते हैं तो सरोवर 
भरा रहता है। अगर नेष्टा न रखा जाय तो अधिक जल 
भर जानेके कारण वह फूट जायगा और पूरा खाली हो 
जायगा। ऐसे ही जो धन इकट्ठा करता है और दान-पुण्ब 

नहीं करता, वह दरिद्री अवश्य होगा, बचा नहीं सकता 
कोई भी। पूर्वके पुण्य ज्यादा होंनेसे कुछ दिन भले ही 
ठीक निकल जाये, पर अन्तमें दुर्दशा होगी--इसमें कोई 
सन्देह नहीं है। 

दूसरेका दिल दुखाना बहुत बड़ा पाप है। 'दिल 
किसीका मत दुखा, दिल खुदाका नूर है!  दिलमें भगवानूका 
निवास है; अत: किसी भी जीवका दिल दुखाना ठीक 
नहीं। गाय हमारी माता है। उसका हम दूध पीते हैं तो 
कपड़ेसे छानकर पीते हैं कि कहीं उसमें रोयाँ न आ 
जाय! एक भी रोयाँ टूटता है तो गायको दुःख होता है। 
जो प्रसन्नतापूर्वक मिलता है, वह दूध होता है और जो 
अप्रसन्नतापूर्वक मिलता है, वह खून होता है। अत: 

माँगकर दहेज लेना बड़ा भारी पाप है। 

एक लड़का था। जब वह पढ़-लिखकर बहुत 
अच्छा विद्वान्‌ बन गया, तब उसके लिये कई सम्बन्ध 
आने लगे। परन्तु उसने कोई सम्बन्ध स्वीकार नहीं 
किया। आखिर उसने अपने गोत्रवाली ऐसी लडकीसे 
विवाह किया, जो अन्धी थी। उसके मित्रोंने ऐसा करनेके 
लिये मना किया तो। उसने कहा कि मैं तो उससे सम्बन्ध 
करना चाहता हूँ, जिसकी मैं सेवा कर सकूँ। में सेवा 
लेनेके लिये नहीं, प्रत्युत सेवा करनेके लिये सम्बन्ध 
करना चाहता हूँ। रसोई बनाना, कपड़े धोना आदि कार्य 
वह खुद किया करता था। उसकी सन्‍्तान भी हुई। इस 
प्रकार उसका दाम्पत्य-जीवन सुखसे बीता। ऐसी बात 
मनुष्यमें ही हो सकती है, पशुओंमें नहीं। कुत्ते बड़े 
प्रेमसे खेलते हैं, पर रोटीका टुकड़ा सामने आते ही 
लड़ाई शुरू हो जाती है। इस तरह यदि मनुष्यमें भी “में 
खाऊँ! में खाऊँ!' होने लगे तो यह बहुत ही पतनकी 
बात है! 

एक मार्मिक बात है कि जितना आप कमाते हो, 
उतना आप खर्च कर सकते ही नहीं! आप जो संग्रह 
करते हो, वह सब आपके काम आयेगा ही नहीं; परन्तु 
जितना पाप हुआ हैं, बह सब आपके साथ चलेगा, 
कौडी एक पीछे रहेगा नहीं। यहाँ रहनेवाले धनके लिये 
साथमें जानेवाली पापकी पोटली बाँधनेवालेको बुद्धिमान्‌ 
कहें तो फिर निर्नुद्धि किसको कहेंगे? अब तो राजी होते 
हो, पर परिणाममें दुर्दशा होगी! “पड़ेगा काम दूर्तों से, 
धरेंगे मार जूतों से ” इसलिये कृपा करके विचार कर लो 
कि इतना दिन हुआ सो हुआ, अब ऐसा काम नहीं 
करेंगे, किसोकों दबाकर कभी कुछ नहीं लेंगे। किसीको 

दबाकर पैसे लेना, डाका डालना, चोरी करना बड़ा भारी 
पाप है। इस पापसे कब बचोगे? वह कौन-सा दिन 
आयेगा, जब आप पापोंसे बचोगे? 

लड़केवाले दहेज माँगते हैं कि हम तो इतना लेंगे! 
खुद लड़कीवाला बोल नहीं सकता। वह दूसरोंके द्वारा 
कहलवाता है कि हमारी यह कन्या है, लड़केवाले 
स्वीकार कर लें तो अच्छा है। लड़केवाले पूछते हैं कि 
रुपये कितने देगा? बह कहता है कि दस हजार। तो वे 
कहते हैं कि दूसरा तीस हजार देता था, पर हमने नहीं 
लिये। अब लड़का नीलाम हो रहा है! पचास हजार 
कीमत हो गयी! जो दे, वह पा ले। इस तरह लड़केका 
नीलाम करना क्या मनुष्यपना है? थोड़ा-सा तो विचार करो। 
घरकी सनन्‍्तानका मोल करते हो कि जो ज्यादा रुपया 
देगा, उसको लड़का मिलेगा। अब लड़कीवाला इतने 
रुपये कहाँसे लाये? वह बेचारा क्या करे? यह आफत 


किसने की है धनियोंने। भूखे भी ज्यादा कौन हैं? 


धनवाले। गरीब इतने भूखे नहीं हैं? 'को वा दरिद्रो हि 
विशालतृष्ण: ' प्यास किसको ज्यादा है? जो ज्यादा पानी 
पी ले, वह ज्यादा प्यासा है। ऐसे ही ज्यादा दरिद्री कोन 
है? जो ज्यादा धनवान्‌ है, वह ज्यादा दरिद्री है; क्योंकि 
उसकी भूख बहुत ज्यादा होती है। धनी आदमीको घाटा 
भी लाखों रुपयोंका होता है, जब कि गरौबको पीढ़ियोंसे 
कभी लाख रुपयोंका घाटा नहीं हुआ! धनीलोग कहते हैं 
कि क्या करें, आजकल पैदा नहीं है; लगभग दस हजार 
किरायेका आ जाता है, इतना कुछ ब्याज आ जाता है 
इतना व्यापारमें आ जाता है; आजकल इतनी पैदा नहीं 
है। तो कितने बड़े दरिद्री हैं वे कि इतनी पैदा उनको 
दीखती ही नहीं! थोड़ी पैदा तो पैदा ही नहीं मानी जाती 
और घाटा लगता है लाखों रुपयोंका! दान भी वे उतना 
नहीं कर सकते, जितना गरीब करता है। दस-बीस 
हजार रुपया दान कर दिया अथवा लाख रुपया दान कर 
दिया, पर पीछे कितना रुपया पड़ा है? एक आदमोके 
पास पाँच रुपये हैं। कहीं भूखी गायोंके लिये देनेका 
काम पड़ जाय तो वह उन पाँच रुपयोंमेंसे एक रुपया 
सुखपूर्वक दे देगा। क्या ऐसे सुखपूर्वक सौ रुपयोंवाला 
बीस रुपये दे देगा? हजार रुपयोंवाला दो सौ रुपये दे 
देगा? लाख रुपयोंवाला बीस हजार रुपये दे देगा? तंग 
करनेपर, दुःख देनेपर भी नहीं देगा, सुखपूर्वक तो कया 


+* साधन-सुधा-सिन्धु * 


देगा वह? पाँच रुपयोंवाला एक रुपया देता है तो उसके 
निर्वाहमे तंगी आ जायगी; परन्तु लाख रुपयोंवाला बीस 
हजार रुपये देता है तो उसके निर्वाहमें तंगी नहीं आयेगी; 
क्योंकि पीछे अस्सी हजार रुपये पड़े हैं। अत: गरीबके 
दानके समान धनीका दान नहीं हो सकता। भगवान्‌के 
यहाँ रुपयोंकी गिनती नहीं देखी जाती। 

सत्त सारु दत्त बॉटिये, 'नापो' कहत नरां। 

निपट नकारो न दीजिये, उणत देख घरां॥ 

शक्तिके अनुसार दान करना चाहिये, तो क्या धनवान्‌ 
शक्तिके अनुसार दान करते हैं? लोग गिनती देखते हैं कि 
किसने ज्यादा दिया। वास्तवमें गिनतीमें जिसने ज्यादा 
दिया, वह दानी नहीं है। दानी वह है, जो साधारण 
स्थितिमें भी दान कर देता है। पासमें एक रोटी है, और 
उसमेंसे आधी रोटी दे देता है, वह दानी है। पासमें बहुत 
पड़ा है, उसमेंसे लाख-दो-लाख दे दिया तो क्या दे दिया? 
जितना छोटेका दान होता है, उतना बड़ेका दान नहीं 
होता। अन्याय भी बड़े आदमी ही करते हैं। बाजार- 
का-बाजार महँगा कर देते हैं। माल खरीदकर एक जगह 
कर लेते हैं, फिर महँगा करके बेचते हैं। अपने हाथमें 
सारा माल आ गया, अब वे चाहे जो करें। ऐसे-ऐसे 
अनर्थ करते हैं वे! में आपको दुःखी करनेकौ नीयतसे 
यह बात नहीं कहता हूँ, प्रत्युत सदाके लिये सुखी 
करनेकी नीयतसे, नरकोंके महान्‌ दण्डसे बचानेके लिये 
यह बात कहता हूँ। यदि आप अन्यायपूर्वक धन न 
कमाओ, दूसरोंका दिल न दुखाओ तो आप सदाके लिये 
सुखी हो जाओगे। 

यह भ्रूणहत्या क्यों होती है? इन धनी आदमियोंके 
कारणसे; क्योंकि दहेज ज्यादा माँगते हैं। बहनोंकों मिठाई, 
फल आदि सामान ज्यादा चाहिये और भाइयोंको रुपये 
ज्यादा चाहिये। यह भूख बड़ी खराब है! किसी तरहसे 


इस भूखको मिटाओ ! बहू मिठाई कम लाती है तो सास 


कहती है कि इतना-सा लायी है, मेरा बड़ा परिवार है, 
किस-किसको दें! इस तरह वह बहू और उसकी माँकी 
निन्दा करती है। कोई दिन सासका है तो कोई दिम 
बहूका भी आयेगा, तब देखना तमाशा! फिर कहेंगे कि 
बहू कहना नहीं मानती। आपने बहूका कितना आदर 
किया? बह मिठाई ज्यादा लेकर आये--इस लोभसे 


| उसका कितना तिरस्कार किया? अगर मिठाई कम है तो 


* नापो कवि कहते हैं कि मनुष्यों! अपनी शक्तिके अनुसार दान दो। घरमें अभाव देखकर किसीकों साफ 'ना” मत कहो, प्रत्युत 


कुछ-न-कुछ दो। ; 


*दहेज-प्रथासे हानि * 


इसे लोगोंसे मत कहो। इसे छिपाओ, किसीके कानमें 
मत पड़ने दो और ठीक बैंसी मिठाई घरमें बनाओ। फिर 
वह मिठाई मिलाकर सभीको बाँटो कि बेटेके ससुरालसे 
मिठाई आयी है। आप कहेंगे कि बाबाजी! कहनेमें जोर 
नहीं आता; ऐसा करनेमें रुपये लगते हैं। हम कहते हैं 
कि चालीस-पचास, सौं रुपये ही तो लगे, पर सौ 
रुपयोंमें बहू खरीदी गयी, बहू तुम्हारी हो गयी! बहूपर 
इस बातका कितना असर पड़ेगा कि मेरी माँकी महिमाके 
लिये सासने मिठाई घरपर बनाकर बाँटी! सौ रुपयोंमें 
एक आदमी खरीदा जाय तो सस्ता ही है, महँगा क्‍या 
हैं? पर यह होगा लोभ छोड़नेसे | लोभ नरकोंका दरवाजा 
है (गीता १६। २१), इसका त्याग करो। लोभमें महान्‌ 
पाप हैं। लोभी आदमी अन्धा हो जाता है,. देख नहीं 
सकता। 

लोभके कारण दहेज आदि देनेसे बचनेके लिये 
कन्याका गर्भ गिरा देना नारी-जातिका घोर अपमान है। 
कन्याका जन्म होता है तो बूढ़ी माताएँ कहती हैं--' भाटों 
(पत्थर) आयो है, भाटो '! अब उनसे पूछो कि जब तुम 
आयी थीं, तब रत्न आया था क्या? तुम भी तो भाटो ही 
थीं। आज दादी-माँ बन गयी तो अब कन्याका तिरस्कार 
करती हो! कन्याका दान होता है, उत्सव होता हैं? 
कन्यादानके दिन माता-पिंता भूखे रहते हैं और कन्यादान 
(विवाह) होनेके बाद भोजन करते हैं। कनन्‍्यादान कोई 
मामूली दात नहीं हैं। इससे अगलेके वंशकी वृद्धिके 
लिये नींब डाल दी हैं। जिससे उसका वंश बढ़े, ऐसी 
अपनी प्यारी पुत्री लक्ष्मीरूप कन्याको विष्णुरूप वरकों 
देते हैं--' विष्णुरूपाय वराय सालझ्डारां सबस्त्रां लक्ष्मीरूपिणीं 
कन्यां सम्प्रददे '। ऐसी कन्याकी गर्भमें ही हत्या कर देना 
बड़ा भारी भयंकर पाप है। आपलोगोंसे यह प्रार्थना है 
कि गर्भमें चाहे कन्या हो, या लड़का हो, उसको गिराओ 
मत, उसकी हत्या मत करो। एक बात और ध्यान देकर 
सुनो । कन्या आयेगी तो अपना भाग्य लेकर आयेगी । वह 
आपके भाग्यके भरोसे नहीं आयेगी। ऐसी बात देखनेमें 
भी आती है। एकने मुझे बताया कि एक बार व्यापारमें 
ज्यादा रुपये पैदा हो गये। जब कन्याकी शादी की, तब 


| करें? विधवा-विवाह वास्तवमें विवाह है 
तो एक नाता है, जो कुत्ता-कुतियामें, गधा-गधीमें भी 


आना-पाईसहित उतने रुपये लग गये। अतः कन्याके 


भाग्यका अपने-आप आयेगा, आप घबराओं मत। पहले 
कठिनता दीखती है, पर समयपर ठीक तरहसे विवाह हों 
जाता है। 

आप कन्याओंका गर्भ गिरा दोगे तो लड़कोंका 
[465 ] सा० सु० सि० ३१-- 


५ ण्रे 


विवाह कहाँ करोगे? ब्राह्मणोंका ब्राह्मणोंमें, क्षत्रियोंका 
क्षेत्रियोंमें अनादिकालसे विवाह होता आया है और लड़का- 
लड़की दोनों जन्मते आये हैं। कन्याएँ पैदा न हों तो वंश 
नष्ट हो जाय। राजपूतोंमें टीकेकी रीति (दहेज-प्रथा) 
ज्यादा होने लगी तो उन्होंने कनन्‍्याओंको मारना शुरू कर 
दिया। इस कारण उनके वंश नष्ट हो गये। भागवत 
आदिमें जितने राजपूतोंकी कथा आती है, उतने राजपूत 
आज देखनेमें नहीं आते। थोड़ा-सा विचार तो करो? 
कन्याकी हत्यासे बड़ा भारी अनर्थ होगा। कन्याका जन्म 
रोकनेके लिये तो गर्भपात करते हो और विधवाओंका 
विवाह शुरू करना चाहते हो! विधवाएँ तैयार हो जायँगी 
तो कनन्‍्याओंकों वर कैसे मिलेंगे? पहले ही कन्याओंका 
विवाह नहीं हो रहा है, फिर विधवाओंको और तैयार 
कर लिया! विधवा-विवाह शास्त्रकी रीतिसे भी निषिद्ध 
है। पितुऋणसे . मुक्त होनेके लिये सनन्‍्तान पैदा करनेकी 
जिम्मेवारी पुरुषपर है। स्त्रीपर कोई जिम्मेवारी नहीं है। 
पुरुष भी यदि सुख-लोलुपतासे दूसरा विवाह करता है 
तो वह पाप करता है। जो बिना विवाह किये भोगोंका 
त्याग नहीं कर सकता, उसीके लिये विवाह करनेका 
विधान है। विवाह करना कोई बड़ा काम नहीं है। 
त्यागकी जितनी महिमा है, उतनी भोगोंकी महिमा कभी 
हुई नहीं, हो सकती नहीं, सम्भव ही नहीं है। फिर 
कहते हैं कि विधवाका विवाह होना चाहिये! विधवाका 
विवाह हो सकता ही नहीं। विवाह संज्ञा ही उसकी होती 
है, जिसमें कनन्‍्यादान होता है। अब विधवाका दान कौन 
ही नहों। यह 


होता है! यह कोई आदरकी, आदर्शकी बात थोड़े ही है। 
परन्तु आज लोग कहते हैं कि विधवाओंका विवाह होना 
चाहिये। ऐसे ही साधु भी मिलकर कहेंगे कि साधुओंका 
भी विवाह होना चाहिये, तो क्या दशा होगी। संयम 
रखनेकी कुछ तो जगह रखो। कृपा करके ठीक रास्तेपर 
आ जाओ। 

प्रश्न--क्या दहेज लेना पाप है? 

उत्तर--हाँ, पाप है। 

ग्रश्न-- अगर पाप है तो फिर शास्त्रोंमें इसका विधान 


| क्यों है? 


उत्तर--शास्त्रोंमें केवल दहेज देनेका विधान है 
लेनेका बिधान नहीं है। दहेज लेना नहीं चाहिये और न 
लेनेकी ही महिमा है। कारण कि दहेज देना तो हाथकी 


 रपडें 
बात है, पर दहेज लेना हाथकी बात नहीं है। 

चाहना दो तरहको होती है--(१) हमारी चीज 
हमारेको मिल जाय यह चाहना न्याययुक्त हैं; परन्तु 


परमात्मप्राप्तिमें यह चाहना भी बाधक है। (२) दूसरोंकी 
चीज हमारेको मिल जाय यह चाहना नरकोंमें ले जानेवाली | 


है। ऐसे हों दहेज लेनेकी जो इच्छा है, वह नरकोंमें ले 
जानेवाली है। दहेज कम मिले, ज्यादा मिले और न भी 
मिले यह तो प्रारब्धपर निर्भर है, पर अन्यायपूर्वक दूसरोंका 
धन लेनेकी जो इच्छा है, वह घोर नरकोंमें ले जानेवाली 
है। मनुष्य-शरीर प्रास्त करके घोर नरकोंमें जाना कितना 
बड़ा नुकसान है, पतन है। अत: मनुष्यको कम-से-कम 
घोर नरकोंमें ले जानेवाली इच्छाका, पराये धनकी इच्छाका 
तो त्याग करना ही चाहिये। 

वास्तवमें धन प्रारब्धके अनुसार ही मिलता है, 
इच्छामात्रसे नहीं। अगर धन इच्छामात्रसे मिलता तो कोई 
भी निर्धन नहीं रहता! धनकी इच्छा कभी किसीकी पूरी 
हुई महीं, होगी नहीं ओर हो सकती भी नहीं | उसका तो 
त्याग ही करना पड़ेगा। धन मिलनेवाला हो तो इच्छा न 
रखनेसे सुगमतापूर्वक मिलता है और इच्छा रखनेसे 
कठिनतापूर्वक, पाप-अन्यायपूर्वक मिलता है। गीतामें 


* साधन-सुधा-सिन्धु * 


अर्जुनने पूछा कि मनुष्य न चाहता हुआ भी पाप क्‍यों 
कर बैठता है? तो भगवान्‌ने उत्तर दिया कि कामना ही 
सम्पूर्ण पापोंका मूल है (३। ३६-३७) । 

पुराने जमानेमें दहेजमें बेटेके ससुरालसे आया हुआ 
धन बाहर ही वितरित कर दिया करते थे, अपने घरमें 
नहीं रखते थे और ' दूसरोंकी कन्या दानमें ली है '--इसके 
लिये प्रायश्चित्त-रूपसे यज्ञ, दान, ब्राह्मण-भोजन आंदि 
किया करते थे। कारण कि दूसरोंकी कन्या दानमें लेना 
बड़ा भारी कर्जा (ऋण) है। परन्तु गृहस्थाश्रममें कन्या 
दानमें लेनी पड़ती है; अत: उनका यह भाव रहता था 


| कि हमारे घर कन्या होगी तो हम भी कन्यादान करेंगे। 


जो ब्राह्मण विधि-विधानसे गाय आदिको दानमें 
लेते हैं, वे भी उसके लिये प्रायश्ित्त-रूपसे यज्ञ, गायत्री- 
जप करते हैं--ऐसा हमने देखा है। जब दूसरोंका धन 
लेना भी दोष है, तो फिर दहेंजमें धन लेना दोष है ही। 
अगर कहीं दहेज लेना भी पड़े तो केवल देनेबालेकी 
इच्छापूर्ति, प्रसन्नताके लिये ही लेना चाहिये। अपनी 
किश्चिन्मात्र भी लेनेकी इच्छा नहीं हो और केवल देने- 
वालेकी प्रसन्नताके लिये ही थोड़ा लिया जाय, तो वह 
लेना भी देनेके समान ही है। 


न्याय 

* साधन-सुधा-सिन्धु * 


'ढोल गबार सूद्र पसु नारी ' 


किसी ग्रन्थमें लिखी हुई बातपर विचार करना हो | 
तो पहले उस ग्रन्थको देखें। जिस प्रसंगमें वह बात 
आयी हो, उसे पढ़ें और समझें। एक बार मेरा एक 
कालेजमें जानेका काम पड़ा तो अपने स्वभाववश मैंने 
कहा कि बोलो, क्या सुनाऊँ? तब एक पढ़ी-लिखी 
महिलाने आकर कहा कि गोस्वामीजीने नारी-जातिको 
बड़ी निन्‍दा की है और कहा है-- 'ढोल यवारे यूद्र पसु 
नारी। सकल ताड़ना के अधिकारी ॥'* 

मैंने पूछा कि यह चौपाई कहाँ लिखी है? तो उसने 
कहा कि रामायणमें लिखों है। फिर पूछा कि रामायणमें 
किस जगह लिखी है? तो कहा कि अयोध्याकाण्डमें 
लिखी है) किस प्रसंगमें लिखी है? तो कहा कि जहाँ 
स्त्रियोंका वर्णन है, उसमें लिखी है। तब मैंने कहा कि 
देखो, तुम पढ़ी-लिखी हो, ग्रेजुएट हो; पढ़े-लिखे व्यक्तिको 
चाहिये कि वह कुछ बोले तो ठीक ढंगसे बोले। कोई 
व्यक्ति अपनी प्रतिष्ठा रखना चाहे तो उसे सोच-विचारकर | 
बोलना चाहिये-- 


बैठ सभा विच मूँडे बाहर, वचन काढ़ि जे सोच-बिचार। 

आपकी कोई शड्ढा हो तो पहले उस मूल ग्रन्थको 
देखें कि यह चौंपाई कहाँ आती हैं? गोस्वामीजीने किसके 
द्वारा कहलवायी है? कौन बोलता है? कम-से-कम 
इतना विचार कर लें, फिर पीछे शड्ढजा करें। बिना विचार 
किये सीधे गोस्वामीजीपर कलड्डू लगाना कि उन्होंने 
नारी-जातिपर आक्षेप किया है, यह बड़ी भारी भूल 
है-- “निज अग्यान राम यर धरहीं' (मानस ७। ७३। ९) 

यदि पुरुष-जाति स्त्री-जातिपर आक्षेप करती है 
अथवा स्त्री-जाति पुरुष-जातिपर आशक्षेप करती है तो वे 
दोनों ही बेईमान हैं। अपनी जातिको बढ़िया बताना और 
दूसरी जातिकों खराब बताना मनुष्यता नहीं है। गोस्वामीजी 
सीताजीकेः चरणोंकी बन्दना करते हैं-- 


जनकसुता जग जननि जानकी । अतिसय प्रिय करुनानिधान की ॥ 


ताके जुग पद कमल मनावडें। जासु कृपाँ निर्मल मति पावदें॥ 
(मानस, बाल> १८। ७-८ 2 
वे स्त्री-जातिको निन्‍दा कैसे कर सकते हैं? भला 


» ढोल गवार सूद्र पसु नारी  * 

आदमी दूसरेकी निन्‍दा नहीं कर सकता; प्रत्युत अपनी | वह उसीके अनुसार अपनी मर्यादामें रहनेसे सुख 


निन्‍दा कर संकता है कि भाई ! हम तो ऐसे हैं! पार्वतीजी 
शड्भरजीसे कहंती हैं-+ 
जासु भवनु सुरतरु तर होई | सहि क्रि दरिद्र जनित दुखु सोई॥ 
ससिभूषन अस हृदय बिचारी । हरहु नाथ मम मति भ्रम भारी॥ 
2 ही 
जदपि जोषिता नहिं अधिकारी | दासी मन क्रम बचन तुम्हारी ॥ 
गूढ़उ तत्त्व न साधु दुरावहिं। आरत अधिकारी जहेँ पावहिं॥ 
अति आरति पूछऊे सुरराया। रघुपति कथा कहहु करि दाया॥ 
(मानस, बाल० १०८ । ११०) 
पार्वतीजीके शब्दोंमें कितनी विनग्नता है! उन्होंने 
अपनेको ऊँचा नहीं बताया है। भला आदमी कभी अपनेको 
ऊँचा 'और दूसरेकों नीचा नहीं बतायेगा। यदि ब्राह्मण 
भला आदमी हो तो वह कभी क्षत्रिय, वैश्य, शूद्रपर 
आक्षेप नहीं करेगा। यदि शूद्र भला आदमी हो तो वह 
कभी ब्राह्मणपर आशक्षिप नहीं करेगा। आज जो दूसरोंपर 
आक्षेप करते हैं, ब्राह्मणोंपर आक्षेप करते हैं, साधुओंपर 
आशक्षेप करते हैं, वे स्वयं कैसे आदमी हैं, आप सोच लें! 
वे भले आदमी नहीं हो सकते। 
व्यक्तियोंमें सभी तरहके व्यक्ति होते हैं। स्त्रियोंमें 
सीताजी भी हैं, शूर्पणखा भी है। पुरुषोंमें श्रीरामजी भी 
हैं, रावण भी है। ग्रन्थोंमें सब तरहकी बातें आती हैं, पर 
वे शिक्षाके लिये आती हैं, आक्षेपके लिये नहीं। उनकी 
शिक्षा है--'रामादिवद्‌ वर्तितव्यं न तु रावणादिवत्‌' अर्थात्‌ 
बर्ताव करना हो तो श्रीराम आदिकी तरह करना चाहिये, 
रावण आदिकी तरह नहीं। 
श्रीयरमचरितमानसके सुन्दरकाण्डमें आता है-- 
सभय सिंधु गहि पद प्रभु केरे। छमहु नाथ सब अवगुन मेरे ॥ 
गगन समीर अनल जल धरनी। इन्ह कड नाथ सहज जड़ करनी ॥ 
तब प्रेरित मायाँ उपजाए। सृष्टि 'हेतु सब ग्रंथनि गाए॥ 
प्रभु आयसु जेहि कहूँ जस अहई । सो तेहि भाँति रहें सुख लहई॥ 
प्रभु भल कीन्ह मोहि सिख दीन्ही। मरजादा पुनि तुम्हरी कौन्ही॥ 
ढोल गवाँर सूद्र पसु॒॒ नारी। सकल ताड़ना के अधिकारी॥ 
(५९ | १-६) 
-यह बात समुद्र कह रहा है। समुद्र मनुष्यरूपसे 
भगवान्‌ रामके सामने आता है और क्षमा माँगता है। वह 
कहता है कि “नाथ! आकाश, वायु, अग्रि जल और 
पृथ्वी--ये पाँचों ही जड हैं। जल होनेसे में भी जड़ 
स्वभाववाला हूँ। सृष्टिक लिये आपने हीं इन पाँचोंको 
उत्पन्न किया है। जिसके लिये जैसी आज्ञा दी गयी है 

पाता है। प्रभुने अच्छा किया जो मुझे शिक्षा दी। 
परंतु मर्यादा भी आपकी ही बनायी हुई है। ढोल, गँवार, 
शुद्र, पशु और नारी-ये सब ताड़ना अर्थात्‌ शिक्षाके 
अधिकारी हैं ।' 

समुद्र कहता है-- 'मरजादा पुनि तुम्हरी कीन्ही ' अर्थात्‌ 
जिस मर्यादामें हम रहते हैं, वह आपकी ही बनायी हुई 
है; अत: इसमें हमारा दोष कहाँ हुआ? दोष तो आपका 
ही हुआ! फिर कहा कि ढोल यवारे सूद्र पसु नारी। 
सकल ताड़ना के अधिकारी ॥' अब 'ताड़ना' शब्दपर 
विचार करना है कि इसका क्‍या अर्थ है? समुद्रने जो 
कहा कि “प्रभु भल कीन्ह मोहि सिख दीन्हीं' अर्थात्‌ 
प्रभुने अच्छा किया कि मुझे शिक्षा दी, तो इस प्रसंगसे 
पता चलता है कि 'ताड़ना' नाम शिक्षाका है। चाणक्यनीतिमें 
आया है-- 

लालयेत्‌ पशञ्ञ वर्षाणि दश वर्षाणि ताडयेत्‌। 
प्रामे तु षोडशे वर्ष पुत्रे मित्रवदाचरेत्‌॥ 

यदि बालकको पाँचवें वर्षसे मारने लगें तो बह 
बेचारा दस वर्ष पूरे होनेसे पहले ही मर जायगा! अत: 
'ताड़ना' शब्दका अर्थ मारना नहीं है, प्रत्युत शिक्षा देना 
है। इसमें एक मार्मिक बात हैं कि ढोल, गँवार, शुद्र, 
पशु और नारी-ये सब शिक्षाके अधिकारी हैं; अतः 
यदि इन्हें ठीक शिक्षा नहीं मिलती तो दोष इनका नहीं 
होता, प्रत्युत शिक्षा देनेवालेका होता है। ढोल ठीक 
तरहसे नहीं बोल रहा है तो ढोलका दोष नहीं है 
बजानेबालेका दोष है। गँवार ठीक नहीं हैं तो वह 
जिसके पास रहा है, उस शिक्षकका दोष है। शूद्र ठीक 
नहीं है तो ब्राह्मण, क्षत्रिय और बैश्योंका दोष है। पशु 
ठीक नहीं है तो उसे शिक्षा देनेवालेका दोष हैं। बैल, 
घोड़ा, ऊँट आदिको शिक्षित करते हुए उनमें कोई दोष 
आ जाय, खराबी आ जाय तो वह उम्रभर ठीक नहीं 
होता। ऐसे ही स्त्री ठीक नहीं हैं तो उसके माता- 
पिताका, पतिका दोष है। तात्पर्य वह है कि ये.-सत्र 
शिक्षाके अधिकारी हैं। अधिकारीको शिक्षा न मिले तो 
शिक्षा देनेवालेका दोष है। मैंने समाजमें देखा है कि कोई 
लड़की विवाह होनेपर ससुरालमें आती है और उसे 
ठीक तरहसे काम करना नहीं आता तो कहते हैं कि इसे 
माँने सिखाया नहीं है। काम तो लड़की नहीं करतो, पर 
बदनामी होती है माँकी |! अत: दोष माँका हुआ, लड़कीका 
क्या दोष है? अत्त: ढोल, गँवार, शुद्र, पशु, नारी-ये 

+* साधन-सुधा-सिन्धु * 


सब शिक्षाके अधिकारी हैं। अब इन्हें शिक्षा न मिले तो | कैसे होगा? जो प्रसंग चल रहा है उसके अनुसार ही 
इनका दोष कैसे हुआ? परंतु इस बातको न समझनेवाले | अर्थ होगा। बात शिक्षाकी है, मारनेकी है ही नहीं। ढोल, 


बुद्धिहीन लोग कहते हैं कि इस चौपाईमें नारी-जातिकी 
निन्‍दा की गयी है; अत: इसमेंसे 'नारी' शब्दको हटा दो 
और लिख दो--“ढोल गवार सूद्र पसु चारी। सकल 
काड़ना के अधिकारी ॥” बुद्धि तो खुदमें नहीं है, दोष 
दूसरेपर धरते हैं। यदि 'नारी' की जगह 'चारी' शब्द ले 
लें तो फिर 'सकल' शब्द गलत हो जायगा! जो बात 
हमारे मनके अनुकूल न हो, उसे पुस्तकमें बदल दो, उसे 
काटकर दूसरी बात लिख दो--यह बहुत अपराधकी 
बात है। यह गोस्वामीजी महाराजकीौ बाणीकी हत्या 
करना है। बारीकीसे देखा जाय तो वाणीकी हत्या मनुष्यकी 
हत्यासे भी अधिक बड़ा पाप है। जो बात समझमें न 
आये, उसे गलत बताना बुद्धिका अजीर्ण है। बात पसंद 
न आये तो पुस्तककों बदल दो, गुरु पसंद न आये तो 
गुरुको बदल दो--यदि ऐसी बात रहेगी तो फिर आप 
शिक्षा किससे लेंगे, समझदार कैसे बनेंगे? आपको तो 
उनके अनुकूल बनना है, न कि उन्हें बदलना है। 

आजकलका जमाना बहुत विचित्र है। जो बात 
अपनी समझमें न आये, उसे गलत कह देंगे। थोड़ी-सी 
कृपा करें, कम-से-कम उस बातकों समझनेकी चेष्टा तो 
करें। परंतु बुद्धिका अजीर्ण हो गया! अपनेमें इतनी बुद्धि 
मान ली कि अब उसमें खाली जगह रही ही नहीं। एक 
बार कोई भाई मुझसे बात करने लगा तो मैंने कहा कि 
देख भाई, हम दोनों पण्डित हैं; तेरे मनमें तू पण्डित है 
और मेरे मनमें मैं पण्डित हूँ। तेरी बात मैं नहीं सुनता, 
और मेरी बात तू नहीं सुनता। न तुझे मुझसे सीखना है 
और न मुझे तुझसे सीखना है। दो पत्थर आपसमें टकरायेंगे 
तो भीतरसे चिनगारी ही निकलेगी! दो पण्डित आपसमें 
लड़ेंगे तो क्या इसमें कोई शान्ति मिलेगी? कोई तो शिष्य 
होना चाहिये, कोई तो नम्न होना चाहिये! घड़ा कुछ तो 
खाली होना चाहिये, भरे हुए घड़ेमें और कैसे भरा 
जायगा! कुछ जगह खाली होगी तो कुछ-न-कुछ और 
बात मिलेगी। 

'ताड़ना' शब्दका अर्थ है-शिक्षा। समुद्रने कहा 
है-- प्रभु भल कीन्ह मोहि सिख दीन्‍हीं यह नहीं कहा है 
कि 'मोहि तवाड़ना दीन्ही!। 'ताड़ना' का अर्थ 'मारना' 


गँवार आदि खराब हैं तो उनके शिक्षकका दोष है 
उनका खुदका दोष नहीं है। 

श्रोता--यह तो उनकी प्रशंसा हुई! 

स्वामीजी--हाँ, प्रशंसा हुई। उनमें कोई दोष आये 
तो वह उनका नहीं है, शिक्षकोंका है। बात तो यह है 
पर दोष देते हैं कि गोस्वामीजीने नारी-जातिकी निन्दा 
कर दी। कृपा करो अन्नदाता! थोड़ा-सा समझो कि किस 
प्रसंगमें कौन-सी बात आयी है, किसने कही है? कहनेवाला 
अपनी नग्रता प्रकट कर सकता है; वह दोषारोपण करके 
दूसरेको नीचा कैसे दिखा सकता है? समुद्र नम्नतापूर्वक 
कहता हैं कि आपने अच्छा किया कि मुझे शिक्षा दे दी, 
हम तो शिक्षाके अधिकारी हैं। ठीक तरहसे शिक्षा देनेको 
ही “ताड़ना' कहते हैं। इसलिये कहा है-- 

लालनाद्‌ बहवो दोषास्ताडनाद्‌ बहवो गुणा:। 
तस्मात्‌ पुत्र च शिंष्यं च ताडयेत्‌ न तु लालयेतू॥ 

माँके पास रहता हुआ बालक इतना नहीं सुधरता, 
जितना पिताके पास रहता हुआ सुधरता है; पिताके पास 
रहता हुआ इतना नहीं सुधरता, जितना अध्यापकके पास 
सुधरता है; और अध्यापकके पास इतना नहीं सुधरता, 
जितना संत-महात्माओंके पास रहता हुआ सुधरता है। 
तात्पर्य यह हैं कि बालकपर जितना अधिक मोह होगा, 
उसका उतना हीं अधिक पतन होगा। माँके पासमें रहनेवाला 
बालक प्राय: सुधर नहीं सकता; क्योंकि माँका बालकपर 
अधिक मोह होता है, दया होती है। जो बालकको मूर्ख 
बना दे, जिससे बालकका अहित हो, वह दया कैसी? 
दया तो वह है, जिससे बालक विज्ञ बने, श्रेष्ठ बने! 
पिताका मोह कम होता है और पितासे भी अध्यापकका 
मोह कम होता है। संत-महात्मा निर्मोह होते हैं तो 
उनके पास रहनेसे बालक विलक्षण हो जाता है। गोस्व्रामीजी 
महाराज बचपनमें संत नरहरिजी महाराजके पास रहे थे। 
वे कहते हैं कि बचपनमें मैंने सूकर क्षेत्रमें गुरुसे रामचरित 
सुना, पर उस समय में बालक था, मुझे चेत नहीं था, 
इसलिये मैं उस कथाको समझा नहीं । परंतु ऐसा होनेपर 
भी वे कितने ऊँचे दर्जके संत हो गये और उन्होंने 
रामचरितको कितना समझ लिया! 


कि है अल 


* में पुनि निज गुर सन सुनी कथा सो सूकरखेत। समुझी नहिं तसि बालपन तब अति रहेडँ अचेत॥ 


(मानस १। ३० (क)) 


महापापसे बचो 


ब्रह्महत्या. सुरापानं स्तेयेगुर्वड्डनागम:ः ॥ 
महान्ति पातकान्याहु: संसर्गश्चञापि तेः सह। 
(मनुस्मृति ११। ५४) 

'ब्राह्मणकी हत्या करना, मदिश पीना, स्वर्ण आदिकी 
चोरी करना और गुरुपलीके साथ व्यभिचार करना--ये चार 
महापाप हैं। इन चारोंमेंसे किसी भी महापापकों करनेवालेके 
साथ कोई तीन वर्षतक रहता है, उसको भी वही फल मिलता 
है, जो महापापीको मिलता है।'* 

१. ब्रह्महत्या 

चारों वर्णोका गुरु ब्राह्मण है--'वर्णानां ब्राह्मणों गुरु: '; 
शास्त्रीय ज्ञानका जितना प्रकाश ब्राह्मण-जातिसे हुआ है, उतना 
और किसी जातिसे नहीं हुआ है अतः ब्राह्मणकी हत्या करना 
महापाप है। इसी तरह जिससे दुनियाका हित होता है, ऐसे 
हितकारी पुरुषोंको, भगवद्धक्तको तथा गाय आदिको मारना 
भी महापाप ही है। कारण कि जिसके द्वारा दूसरोंका जितना 
अधिक हित होता है, उसकी हत्यासे उतना ही अधिक पाप 
लगता है। 

२. मदिरापान 

मांस, अण्डा, सुल्फा, भाँग आदि सभी अशुद्ध और 
नशा करनेवाले पदार्थोका सेवन करना पाप है; परंतु मदिरा 
पीना महापाप हैं। कारण कि मनुष्यके भीतर जो धार्मिक 
भावनाएँ रहती हैं; धर्मकी रुचि, संस्कार रहते हैं, उनको 
मदिरापान नष्ट कर देता है। इससे मनुष्य महान्‌ पतनकी तरफ 
चला जाता है। 

मदिराके निर्माणमें असंख्य जीवॉंकी हत्या होती है। 
गड्डाजी सबको शुद्ध करनेवाली हैं; परन्तु यदि गड़जाजीमें 
मदिराका पात्र डाल दिया जाय तो वह शुद्ध नहीं होता। जब 
मदिराका पात्र भी (जिसमें मदिरा डाली जाती है) इतना 
अशुद्ध हो जाता है, तब मदिरा पीनेवाल्य कितना अशुद्ध हो 
जाता होगा--इसका कोई ठिकाना नहीं है। मुसलमानोंके 
धर्मकी यह बात मैंने सुनी है कि शरीरके जिस अंगमें मदिरा 


लग जाय, उस अंगकी चमड़ी काटकर फेंक देनी चाहिये । 

प्रश्चष--आजकल कई अंग्रेजी दवाइयोंमें मदिरा मिली 
रहती है। आगर स्वास्थ्यके लिये ओषधिरूपसे उनका सेवन 
किया जाय तो क्या महापाप लगेगा ? 

उत्तर--जिनमें मदिरा है, उन ओषधियेंके सेवनसे 
महापाप लगेगा ही। 

प्रश्न--अगर परिवारमें एक व्यक्ति मदिरापान करता है 
तो उसके संगके कारण पूरे परिवारकों महापाप लगेगा क्या ? 

उत्तर--नहीं। परिवारवालोंकी टृष्टिमें वह कुटम्बी है 
अतः वे मदिरा पीनेवालेका संग नहीं करते, प्रत्युत परवशतासे 
कुटम्बीका संग करते हैं। ऐसे ही अगर पति मदिरा पीता हो 
और ख्त्रीको रात-दिन उसके साथ रहना पड़ता हैं तो सत्रीको 
महापाप नहीं लगेगा; क्योंकि वह मदिरा पीनेवालेका संग नहीं 
करती, प्रत्युत परवशतासे पतिका संग करती है। रुचिपूर्वक 
संग करनेसे ही कुसंगका दोष लगता है। 

प्रश्न-जो पहले अनजानमें मदिरा पीता रहा है, पर अब 
होशमें आया है तो वह महापापसे कैसे शुद्ध हो ? 

उत्त--वह सच्चे हृदयसे पश्चात्ताप करके मदिरा पीना 
सर्वथा छोड़ दे और निश्चय कर ले कि आजसे में कभी भी 
मदिरा नहीं पीऊँगा तो उसका सब पाप माफ हो जायेगा | जीव 
स्वतः शुद्ध है-- चेतन अमल सहज सुखरासी ॥” अतः 
अशुद्धिको छोड़ते ही उसको नित्यप्राप्त शुद्धि प्राप्त हो जायेगी, 
वह शुद्ध हो जायेगा। 

३. चोरी 

किसी भी चीजकी चोरी करना पाप हैं; परन्तु सोना, हीरा 
आदि बहुमूल्य चीजोंकी चोरी करना महापाप है। तात्पर्य है 
कि जो वस्तु जितनी अधिक मूल्यवान्‌ होती है, उसकी चोरों 
करनेपर उतना ही अधिक पाप लगता है। 

४. गुरुपल्लीगमन 

बीर्य (ब्रह्मचर्य) -नाशके जितने उपाय हैं, वे सभी पाप 

हैं ।; परन्तु गुरुपलीगमन करना महापाप है। कारण कि हमें 


# स्तेनों हिरण्यस्य सुर पिब श्र गुरोस्तल्पमावसन्त्रद्महा चैते पतन्ति चल्वार: पश्नमध्ाचर “स्तैरिति॥ (छान्दोग्यः ५।१०॥९) 


बी-संगसे जो वीर्य 


*  + वीर्यकी एक बूँदमें हजारों जीव होते हैं। स्त्री-संगसे जो वी 


य॑ नष्ट होता है, उसमेंसे जो जीव गर्भाशयमें रजके साथ चिपक जाता है, 


ब्ू 


वहीं गर्भ बनता है। शेष सब जीव मर जाते हैं, जिनकी हिसाका पाप लगता है। हाँ, केवऊ सन्तानोत्पत्तिके उद्देश्यसे ऋतुकालमें खी-सेग करनेसे 
पाप नहीं लगता (पाप होता तो है, पर लगता नहीं); क्योंकि यह शाखकी, धर्मकी आज्ञाके अनुसार हैं--'स्वभावनियतं कर्म कुर्वन्राप्रोति विल्सिषम्‌' 
(गीता १८ । ४७); 'धर्माविरुद्धो भूतेषु कामोउस्म' (गीता ७। ११) । परंतु केबल भोगेच्छासे खींका संग करनेसे उस हिसाका पाप लगता ही 
है। इसलिये कहा है-- हे 

एक बार भग भोग ते, जीव हते नो छाख। जन मनोर नारी तजी, सुन गोरख की साख ॥ 


९५८ 


आल आन 


विद्या देनेवाले, हमारे जीवनको निर्मल बनानेवाले गुरुकी पत्नी 
माँसे भी बढ़कर होती है। अत: उसके साथ व्यभिचार करना 
महापाप हैं। 
परस्त्रीममन करना भी महापाप है, इसलिये इसको 
व्यभिचार अर्थात्‌ विशेष अभिचार (हिंसा) कहा गया है। 
शगर पुरुष परख्रीगमन करता है अथवा स्त्री परपुरुषगमन 
करती है तो माँ-बाप, भाई-बहन आदिको तथा ससुरालमें 
पति, सास-ससुर, देवर आदिको महान्‌ दुःख होता है। इस 
प्रकार दो परिवारोंको दुःख देना पाप है और निषिद्ध भोग 
भोगकर शास्त्र, धर्म, समाज, कुल आदिकी मर्यादाका नाश 
करना भी पाप है। ये दोनों पाप एक साथ बननेसे परस्त्रीगमन 
अथवा परपुरुषगमन करना विशेष अभिचार है, महापाप है। 
एक बुद्धिमान्‌ सजनने अपना अनुभव बताया था कि परख््री- 
गमन करनेसे हृदयका आस्तिकभाव नष्ट हो जाता है और 
नास्तिकभाव आ जाता है, जो कि महान्‌ अनर्थका मूल है। 
हिन्दू, मुसलमान, ईसाई आदि कोई भी क्‍यों न हो, 
सभीको ऐसे महापाषोंका त्याग करना चाहिये। मनुष्य-शरीर 
मिला है तो कम-से-कम महापापोंसे तो बचना ही चाहिये; 
जिससे आगे दुर्गति न हो, भूत-प्रेत आदि योनियोंकी 
प्राप्ति न हो। 
गर्भपात महापापसे दुगुना पाप है 
जैसे ब्रह्महत्या महापाप हैं, ऐसे ही गर्भपात भी महापाप 
है। शास्त्रमें तो गर्भपातको ब्रह्महत्यासे भी दुगुना पाप 
बताया गया है-- ह 
यत्याप॑ ब्रह्महत्याया. द्विगुणं. गर्भपातने ॥ 
प्रायक्षित्तं न _तस्यास्ति तस्यास््यागो विधीयते। 
(पाराशरस्मृति ४ २०) 
'ब्रह्महत्यासे जो पाप लगता हैं, उससे दुगुना पाप 
गर्भपात करनेसे लगता है। इस गर्भपातरूपी महापापका कोई 
प्रायश्चित्त नहीं है, इसमें तो उस स्त्रीका त्याग क्र देनेका ही 
विधान है ।' 
भगवान्‌ विशेष कृपां करके जीवको मनुष्य-दरीर देते हैं 
पर नसबन्दी, आपरेशन, गर्भपात, लुप, गर्भनिरोधक दवाओं 
आदिके द्वारा उस जीवको मनुष्य-शरीरमें न आने देना, उस 
परवश जीवको जन्म ही न लेने देना, जन्मसे पहले ही उसको 


£ साधन-सुधा-सिन्धु # 


नष्ट कर देना बड़ा भारी पाप है। उसने कोई अपराध भी नहीं 
किया, फिर भी उस निर्बल जीवकी हत्या कर देना उसके साथ 
कितना बड़ा अन्याय हैं। बह जीव मनुष्य-शरीरमें आकर न 
जाने क्या-क्या अच्छे काम करता, समाजकी सेवा करता, 
अपना उद्धार करता, पर जन्म लेनेसे पहले ही उसकी हत्या 
कर देना घोर अन्याय है, बड़ा भारी पाप है। अपना उद्धार, 
कल्याण न करना भी दोष, पाप है, फिर दूसरोंको भी उद्धारदा 
मौका प्राप्त न होने देना कितना बड़ा पाप है ! ऐसा महापाप 
करनेवाले स्त्री-पुरुषकी अगले जन्मोंमें कोई सन्तान नहीं 
होगी। वे सन्तानके बिना जन्म-जन्भान्तरतक रोते रहेंगे। 

यह प्रत्यक्ष बात है कि जो मालिक अच्छे नौकरोंका 
तिरस्कार करता है, उसको फिर अच्छे नौकर नहीं मिलेंगे; और 
जो नोकर अच्छे मालिकका तिरस्कार करता है, उसको फिर 
अच्छा मालिक नहीं मिलेगा। अच्छे सनन्‍्त-महात्माओंका संग 
पाकर जो अपना उद्धार नहीं करता, उसको फिर वैसा संग नहीं 
मिलेगा। जिनसे लाभ हुआ है, ऐसे अच्छे सन्तोंका जो त्याग 
करता है, उनकी निन्‍्दा, तिरस्कार करता है, उसको फिर बैसे 
सन्त नहीं मिलेंगे। जैसे माता-पिता प्रसन्न होकर बालकको 
मिठाई देते हैं, पर बालक उस मिठाईकों न खाकर गन्दी 
नालीमें फेंक देता है तो फिर माता-पिता उसको मिठाई नहीं 
देते। ऐसे ही भगवान्‌ विशेष कृपा करके मनुष्य-शरीर देते 
हैं, पर मनुष्य उस शरीरसे पाप करता है, उस शरीरका 
दुरुपयोग करता हैं तो फिर उसको मनुष्य-शरीर नहीं मिलेगा । 
माता-पिता तो फिर भी बालककों मिठाई दे देते हैं; क्योंकि 
बालक नासमझ होता है, पर जो समझपूर्वक, जानकर पाप 
करता है, उसको भगवान्‌ फिर मनुष्य-शरीर नहीं देंगे। 
इसी तरह जो गर्भपात करते हैं, उनकी फिर अगले जम्मोंमें 
सन्तान नहीं होगी। 

ब्रह्मवैवर्तपुराण (प्रकृतिखण्ड, अध्याय २)में आता है 
के सृष्टिके आरम्भमें भगवान्‌ श्रीकृष्णकी चिन्मयी शक्ति मूल 
प्रकृति (श्रीराधा) ने अपने गर्भको ब्रह्माण्ड-गोलकके अथाह 
जलमें फेंक दिया । यह देखकर भगवानने उसको शाप दे दिया 
कि 'आजसे तेरी कोई सन्तान नहीं होगी। इतना ही नहीं, तेरे 
अंशसे जो-जो दिव्य ख्रियाँ उत्पन्न होंगी, उनकी भी कोई 
सन्तान नहीं होगी'*! इसके बाद मूल प्रकृति-देवीकी जीभके 


+ दृष्ठा डिम्बड्न सा देवी हृदय्रेन विभृण्ता।उत्ससर्ज च कोपेन ब्रह्माण्ड गोलके जले॥ 
दृष्ठा कृष्णध तक्त्यांग हाहाकारं चकार ह।शशाप देवों देवेइस्तत्क्षणं च यथोचितम्‌॥ 


यतो5पत्य॑ल्वया त्यक्ते कौपशीके सुनिप्ठेर। भवत्वमनपत्यापि 


चाद्यत्नभृतिनिश्चितम्‌ ॥ 


या यास्तवदेशरूपा च भविष्यन्ति सुरखियः | अनपत्याश्ष ता: सर्वास्तत्समा नित्ययोवना:॥ (ग्रकृति० २ । ५०--५३) 


* महापापसे बचो * 


अग्रभागसे सरस्वती प्रकट हुई । फिर कुछ समय बीतनेपर वह 
मूल प्रकृति दो रूपोंमें प्रकट हो गयी । आधे बायें अंगसे वह 
“'लक्ष्मी' ओर आधे दायें अंगसे वह “राधा' हो गयी | भगवान्‌ 
श्रीकृष्ण भी उस समय दो रूपोंमें प्रकट हो गये। आधे बायें 
अंगसे वे 'चतुर्भुज विष्ण' और आधे दायें अंगसे वे 'द्विभुज 
कृणा' हो गये* | तब भगवान्‌ श्रीकृष्णने लक्ष्मी और 
सरस्वती--दोनों देवियोंको विष्णुकी सेवामें उपस्थित होनेकी 
आज्ञा दी। मूल प्रकृतिसे प्रकट होनेके कारण लक्ष्मी और 
सरस्वतीकी भी कोई सन्तान नहीं हुई + | इसके बाद भगवान्‌ 
श्रीकृष्णके रोमकूपोंसे असंख्य गोप प्रकट हुए और श्रीराधाके 
रोमकुपोंसे असंख्य गोप-कन्याएँ प्रकट हुईं। भगवान्‌के 
शापके कारण इन गोप-कन्याओंकी भी कोई सन्‍्तान नहीं 
हुई ::। इस कथासे यह सिद्ध होता है कि जो ख््री गर्भ गिराती 
है, वह अगले जन्मोंमें सन्तानका सुख नहीं देख सकेगी ! 

प्रश्न--ऐसा देखनेमें आता है कि जिन्होंने गर्भपात किया 
है, वें ख््रियाँ भी पुनः गर्भवती होती हैं और उनकी सन्तान भी 
होती है। अतः यह कैसे मानें कि गर्भपात करनेवालेकी फिर 
सन्तान नहीं होगी ? 

उत्तर--इस जन्मका तो पहले ही प्रारब्ध बन चुका है; 
अतः उस प्रारब्धके अनुसार उनकी सन्‍्तान हो सकती है परंतु 
अगले जन्ममें (नया प्रारब्ध बननेपर) उनकी सन्तान नहीं 
होगी। इस जन्ममें किये गये गर्भपातरूप महापापका फल 
उनको अगले जन्मोंमें भोगना ही पड़ेगा। 

प्रश्न--गर्भखाव, गर्भपात और भ्रूणहत्या--इन तीनोंमें 
क्या अन्तर है ? 
उत्तर--गर्भमें जीवका शरीर बनना शुरू होनेसे पहले ही 

रज-वीर्य गिर जाय तो उसको 'गर्भज्नाव' कहते हैं । जब गर्भमें 
शरीर बनना शुरू हो जाय, तब उसको गिरा देना, गर्भपात' 
कहलाता हैं। जब गर्भमें स्थित जीवके हाथ, पाँव, मस्तक 
आदि अंग निकल आते हैं ओर यह बच्चा है या बच्ची-- 
इसका भेद स्पष्ट होने लगता है, तब उसको गिरा देना 
'भ्रूण-हत्या' कहलाती है। गर्भ्नाव, गर्भपात और 
भ्रुण-हत्या--इन तीनोंको किसी भी तरहसे करनेपर महापाप 

लगता है। हाँ, अपने-आप गर्भ गिर जाय तो उसका पाप नहीं 
लगता। जैसे, संसारमें बहुत-से जीव अपने-आप मर जाते हैं 
पर उसका पाप हमें नहीं लगता; क्योंकि हमने उनको मारा भी 
नहीं ओर मारनेकी इच्छा भी नहीं की | 

प्रश्न--गर्भमें जीव (प्राण) तो रहता नहीं, बादमें आता 
है, फिर गर्भपात पाप कैसे ? ँ 

उत्तर--पुरुषके वीर्यकी एक बूँदमें हजारों जीव होते हैं। 
उनमेंसे जो जीव रजके साथ चिपक जाता है, गर्भाशयमें रह 
जाता है, वही बढ़कर गर्भ बनता है | जीवके ब्रिना न तो वीर्य 
रजके साथ चिपक सकता है और न गर्भ बढ़ ही सकता है । 
प्राणशक्तिके बिना गर्भ बढ़ ही नहीं सकता । जीवमें प्राणशक्ति 
पहले सूक्ष्म होती है, पर गर्भमें आते ही प्राणशक्ति स्थूल हो 
जाती है ओर गर्भ बढ़ने लगता है। गर्भ बढ़नेपर जब प्राण- 
शक्ति विशेषतासे प्रतीत होती है ओर गर्भमें हलचल होने 
लगती है, तब लोग कह देते हैं कि अब गर्भमें जीव आ गया । 

प्रश्न-किसीका गर्भ अपने-आप गिर जाय तो ? 

उत्तर--यह एक रोग है और इसका इलाज करना 
चाहिये। एक ख्त्रीके पाँच-छः गर्भ गिर गये। एक सनन्‍्तने 
उसके परिवारवालोंको बताया कि उसके गर्भाशयमें गरमी 
बहुत है, जिससे गर्भ झुलस जाता है और गिर जाता है; अतः 
इसके लिये एक उपाय करो | जब उसके गर्भ रह जाय, तब 

वह इस विधिसे गायका दूध पिये। एक बर्तनपर दूध छानने- 

वाला कपड़ा डाल दें और कपड़ेपर महीन पिसी मिश्री रख दें । 
फिर उसपर गायका दूध दुहें, जिससे वह मिश्री दूधमें मिलकर 
बर्तनमें चली जायेगी। यह धारोष्ण दूध वह स्त्री तत्काल 
गायके सामने ही बैठकर प्रतिदिन प्रातः खाली पेट एक 
महीनेतक पिये। सनन्‍्तके कहे अनुसार उस खस्त्रीने दूध पिया तो 
उसका गर्भ गिरा नहीं और उसकी संतान हो गयी | वह सन्तान 
अब भी जीवित है। 

इस रोगको मिटानेकी कई ओपषधियाँ हैं, जिनको 
आयुर्वेदमें निष्णात अनुभवी वैद्यसे लेना चाहिये। 

प्रश्न--किसी रोगके कारण गर्भपात कराना अनिवार्य हो 
जाय तो क्‍या करें ? 


# अथ कालान्तरें सा च द्विधारूपा बभूव ह। वामार्द्धाल़ा च कमला दक्षिणार्द्धो च राधिका ॥ 
एतसिसन्नन्तरें कृष्णो द्विधारूपो बभूब ह ।दक्षिणार्द्श्न द्विभुजों वामार्द्श्च चतुर्भुजः ॥ (प्रकृति० २ | ५६-५७) 
| अनपत्ये च ते द्वे च यतो राधोशसम्भवा:) (प्रकृतिँ २ ।६०) 


+ शधाडुलोमकूपेभ्यो 
रलभूषणभुषाद्या: 


बभूवुर्गोपकन्यका: । राधातुल्याश्ष सर्वास्ता: राधातुल्या: प्रियंवदा: ॥ 
जश्चत्‌ . सुस्थिस्योवनाः । अनपत्याश्व॒ ताः सर्बाः पुसः श्ञापेन सन्ततम्‌॥ (प्रकृति० २। ६४-६५) 

उत्तर-गर्भपातका पाप तो लगेगा ही। सत्रीके बचावके 
लिये लोग गर्भपात करा देते हैं, पर ऐसा नहीं करना चाहिये, 
प्रत्युत इलाज करना चाहिये । जो होनेवाला है, वह तो होगा 
ही। स्त्री मरनेवाली होगी तो गर्भ गिरानेपर भी वह मर 
जायेगी। यदि उसकी आयु होष होगी तो गर्भ न गिरानेपर 
भी वह नहीं मरेंगी। मृत्यु तो समय आनेपर ही होती हैं 
निमित्त चाहे कुछ भी बन जाय। अतः गर्भपात कभी नहीं 
कराना चाहिये | 

प्रश्न--कुँवारी अवस्थामें गर्भ रह जाय तो उसको गिराना 
चाहिये या नहीं ? 

उत्तर--जिसके संगसे गर्भ रह जाय, उसके साथ विवाह 
करा देना चाहिये। अगर विवाह न करा सकें तो भी उस 
गर्भकों गिराना नहीं चाहिये । उसका पालन करना चाहिये ओर 
थोड़ा बड़ा होनेपर उस बच्चेको अनाथालयमें भरती कया देना 
चाहिये अथवा कोई गोद लेना चाहे तो उसको दे देना चाहिये । 

यदि कोई कन्याके साथ जबर्दस्ती (बलात्कार) करे तो 
जबर्टस्ती करनेवालेको बड़ा भारी पाप लगेगा। यदि कन्याने 
उसमें (संगका) सुख लिया है तो उतने अंझमें उसको भी 
पाप लगेगा; क्योंकि सभी पाप भोगेच्छासे ही होते हैं। सर्वथा 
भोगेच्छा न होनेपर पाप नहीं लगता। 

यदि कुँवारी कन्याके गर्भ रह जाय तो उसके माता- 


* साधन-सुधा-सिन्धु £ 


चाहिये। दोनोंके चुप रहनेमें ही फायदा है। वास्तवमें 
पहलेसे ही सावधान रहना चाहिये, जिससे ऐसी घटना हो ही 
नहीं। गर्भ गिरानेमें हमारी सम्मति नहीं है, क्योंकि गर्भकी 
हत्या महापाप है। 

प्रश्न--नसबन्दी, ऑपरेशन करवानेसे क्या हानि है ? 

उत्तर--यह प्रत्यक्ष देखा जा सकता है कि जिन लोगोंने 
नसबन्दी करवायी है, उनमेंसे बहुतोंके शरीर और हृदय 
कमजोर हो गये हैं। उनके रारीरमें कई रोग पैदा हुए हैं, हो 
रहे हैं और होते रहेंगे। पशुओंमें भी हम देखते हैं कि जो 
बछड़े बैल बना दिये जाते हैं, उनका पुरुषत्व नष्ट होनेसे उनके 
मांसमें वह शक्ति नहीं रहती, जो शक्ति बैल न बनाये हुए 
बछड़ोंके मांसमें रहती है। अतः बैल बनाये हुए बछड़ोंका 
मांस ईराक, ईरान आदि देझ्ञोंमें सस्ता बिकता है और बिना 
बैल बनाये हुए बछड़ोंका मांस महँगा बिकता है--ऐसा हमने 
सुना हैं। इसलिये नसबन्दीके द्वारा पुरुषत्वका अवरोध 


| करनेसे, नष्ट करनेसे शारीरिक शक्ति भी नष्ट होती है और 


पिताकों भी असावधानीके कारण उसका पाप लगता है| अतः 


माता-पिताकों चाहिये कि वे शुरूसे ही बड़ी सावधानीके साथ 
अपनी कन्वाकी सुरक्षा रखें, उसको स्वतन्त्रता न दें । 

प्रक्ष--लोगोंकों पता लगेगा तो उस कन्याकी बदनामी 
होगी तथा उसके साथ कोई विवाह भी नहीं करेगा, तो फिर 
बह क्या करे ? 

उत्तर--पाप किया है तो बदनामी सहनी हीं पड़ेगी। गर्भ 
गिरा देना, आत्महत्या कर लेना और घरसे भाग जाना--इन 
तीन हत्याओं (पापों) से बचनेके लिये बदनामी सह लेना 
अच्छा है। उस कन्याके साथ कोई विवाह करना स्वीकार न 
करे तो वह घर बैठे ही भजन-स्मरण करें। इससे उसके 
पापका प्रायश्चित्त भी हो जायेगा। 

प्रश्न-यदि कोई विवाहिता सत्रीसे बलात्कार करें और 
गर्भ रह. जाय तो क्या करना चाहिये ? 

उत्त--जहाँतक बने, सत्रीके लिये चुप रहना ही 
बंढ़िया है। पतिकों पता लग जाय तो उसको भी चुप रहना 


उत्साह, निर्भवता आदि मानसिक शक्ति भी नष्ट होती है। 

जो नसबन्दीके द्वारा अपना पुरुषत्व नष्ट कर देते हैं, वे 
नपुंसक (हिंजड़े) हैं। उनके द्वारा पितरोंको पिण्ड-पानी नहीं 
मिलता* । ऐसे पुरुषको देखना भी अशुभ माना गया है। 
यात्राके समय ऐसे व्यक्तिका दीखना अपशकुन है। 

जिन माताओंने नसबन्दी ऑपरेशन करवाया है, उममेंसे 
बहुतोंकों छाल एवं सफेद प्रदर हो गया है, जिसका कोई 
इलाज नहीं है। राजस्थानमें ही नसबन्दी ऑपरेशनके कारण 
अबतक सैकड़ों ख्रियाँ मर चुकी हैं और कइयोंको ऐसे रोग 
हो गये हैं कि डाक्टरोंने जवाब दें दिया है। यह बात 
समाचारपत्रोंमें भी आयो है। आपरेशन करवानेसे सित्रियोंके 
शरीरमें कमजोरी आ जाती है; उठते-बैठते समय आँखोंके 
आगे अंधेरा आ जाता है, छाती और पीठमें दर्द होने 
लगता है ओर काम करनेकी हिम्मत नहीं होती। ऐसा हमने 
डाक्टरोंसे सुना है। 

जो ख्रियाँ नसबन्दी ऑपरेशन कर लेती हैं, उनका ख्रीत्व 
अर्थात्‌ गर्भ-धारण करनेकी शक्ति नष्ट हो जाती है। ऐसी 
ख्तरियोंका दर्शन भी अशुभ है, अपशकुन है। भगवान्‌की दी 
हुईं शक्तिका नाश करनेका किसीको भी अधिकार नहीं है। 
उसका नाश करना अनधिकार चेष्टा है, अपराध है। जिन्होंने 
ऑपरेशनके द्वारा अपना खस्लील नंष्ट किया है, वे तो पापकी 


+ अद्भहीनाश्रोत्रियपरण्डशुद्रवर्जम्‌। (कात्यायनश्रौतसूत्रम्‌ १।१।५) 


* महापापसे बच्चों * 


भागिनी हैं ही, पर जो दूसरोंकों ऑपरेशन करवानेकी प्रेरणा 
करती हैं, आग्रह करती हैं, वे नया पाप करती हैं। जेंसे गीताके 
अध्ययनका बड़ा माहात्म्य है, पर उससे भी अधिक गीताके 
प्रचारका माहात्म्य है (गीता १८ । ६९), ऐसे ही जो दूसरोंमें 
ऑपरेशनका प्रचार करती हैं, वे बड़ा भारी पाप करती हैं और 
गोघातकोंकी संख्या बढ़ानेमें सहायक होनेसे गोहत्याके पापमें 
भागीदार होती हैं। भोली बहनोंको इस बातका पता नहीं हैं 
इसलिये वे अनजानमें बड़ा भारी अपराध, पाप कर बेठती हैं । 
उन्हें इस पापसे बचना चाहिये | 

जो कोई भी किसी प्रकारका अपराध करता है, उसकी 
प्राण-शक्तिका जल्दी नाश हो जाता हैं और उसकी मृत्यु जल्दी 
हो जाती है। अपराध, पाप करनेपर अथवा उसको करनेकी 
मनमें आनेपर श्वास तेजीसे चलने लगते हैं, प्राण क्षुब्ध हो 
जाता है--यह प्रत्यक्ष बात है । कोई भी अनुभव करके देख 
सकता है | 

नसबन्दी ऑपरेशन कराना व्यभिचारको खुला अवसर 
देना है, जो बड़ा भारी पाप है। पशुओंकी बलि देने, वध 
करनेको 'अभिचार' कहते हैं। उससे भी जो विशेष अभिचार 
होता है, उसको 'व्यभिचार' कहते हैं। इससे मनुष्यकी 
धार्मिक, पारमार्थिक रुचि (भावना) नष्ट हो जाती है और 
उसका महान्‌ पतन हो जाता है। 

मनुष्य-शरीर केबल परमात्मप्राप्तिके लिये ही मिला है 
पर उसको परमात्माकी तरफ न लगाकर केवल भोग भोगनेमें 
ही लगाना और इतना ही नहीं, केवल भोग भोगनेके लिये 
बड़े-बड़े पाप करना, गर्भपात करना, नसबन्दी करना, 
आपरेशन करना कितने भारी अनर्थकी बात है! गर्भपात 
नसबन्दी आदि करनेसे सिवाय भोग भोगनेके ओर क्या सिद्ध 
होता है ? नसबन्दीसे क्या किसीको कोई धार्मिक-पारमार्थिक 
लाभ हुआ है, होगा ओर हो सकता है ? नसबन्दी करनेसे 
केवल भोगपरायणता ही बढ़ रही है। जितनी भोगपरायणता 
आज मनुष्योंमें हो रही है, उतनी पशुओंमें भी नहीं है । यदि 
आप सनन्‍्तान नहीं चाहते तो संयम रखो, जिससे आपके 
शरीरमें बल रहेगा, उत्साह रहेगा और आपकें घर्म-परायणता, 
ईश्वर-परायणता आयेगी। आपका मनुष्य-जन्म सफल हो 
जायेगा। सन्‍्तोंने कहा है-- 

के शझत्रवः सन्ति निजेन्द्रियाणि 
तान्येव. मित्राणि जितानि यातरि | 

अर्थात्‌ मनुष्य इन्द्रियोंके बढमें हो जाता है तो वे इन्द्रियाँ 
उसकी शत्रु बन जाती हैं, जिससे उसके लोक-परलोक बिगड़ 
जाते हैँं। परंतु वह इच्धियोंको जीत लेता है तो वे इन्द्रियाँ 
उसकी मित्र बन जाती हैं, जिससे उसके लोक-परलोक सुधर 
जाते हैं। इसलिये गीताने कहा है-- 


उद्धरेदात्मनात्मानं नात्मानमवसादयेत्‌ । 
आत्मैव ह्ात्मनो बचन्धुरात्मेव . रिपुरात्मन: ॥। 
(६। ५) 


'अपने द्वारा अपना उद्धार करे, अपना पतन न करे, 
क्योंकि आप ही अपना मित्र है और आप ही अपना शत्रु है।' 
प्रभ्न--गर्भपात करनेसे कया हानि है ? 
उत्तर--गर्भपातसे तो हानि-ही-हानि है। कृत्रिम 
गर्भस्राव, गर्भपात करानेसे सत्रीका शरीर खराब हो जाता है 
कमजोर हो जाता है। जवानी अवस्थामें भरे ही कमजोरीका 
पता न लगें, पर थोड़ी अबस्था ढलनेपर इसका पता लगने 
लगेगा। जबतक रशरीरमें खून बनता है, तबतक कमजोरीका 
पूरा पता नहीं लगता, पर खून बनना कम होनेपर कमजोरीका 
| पता लगता ही है। गर्भपातसे बहुतोंको प्रदर हो जाता 
| है। इसके सिवाय गर्भपातसे खून गिरनेका एक रास्ता 
| खुल जाता है। 
बच्चा पंदा होनेसे स्त्रीका शरीर खराब नहीं होता; क्योंकि 
बच्चा पैदा होना प्राकृत है और वह समयपर होता हैं। तात्पर्य 
है कि प्राकृत चीजोंसे स्वाभाविक ही खराबी पैदा नहीं होती, 
खराबी तो कृत्रिम चीजोंसे ही होती है । 
प्रश्न-एक्त-दो बार सनन्‍्तान होनेसे स्त्री माँ बन ही गयी, 
अब वह नसबन्दी आपरेशन करवा ले तो वया हर्ज है ? 
उत्तर--वह माँ तो पहले थी, अब तो नसबन्दी आपरेशन 
करवा लेनेपर उसकी 'स्त्री' संज्ञा ही नहीं रही। कारण कि 
शुक्र-शोणित मिलकर जिसके उदरमें गर्भका रूप धारण करते 
हैं, उसका नाम स्त्री हैँ | जो गर्भ धारण न कर सके, उसका 
नाम स्त्री नहीं है; ऑर जो गर्भ-स्थापन न कर सके, उसका नाम 
पुरुष नहीं हैं। आपरेशनके द्वारा सन्तानोत्पत्ति करनेकी शक्ति 
नष्ट करनेपर पुरुषका नाम तो हिंजड़ा होगा, पर खत्रीका क्या नाम 
होगा--इसका हमें पता नहीं । 
प्रिवार-नियोजन नारी-जातिका घोर अपमान है; क्योंकि 
इससे नारी-जाति केवल भोग्या बनकर रह जाती है। कोई 
आदमी बेश्याके पास जाता हैं तो क्‍या वह सन्तान-प्राप्तिके 


(प्रश्नत्तती ४) | लिये जाता है ? अगर कोई आदमी ख््रीसे सन्तान नहीं चाहता, 


+ 'स्थे शब्दर्सघातयो:' | स्थायतः- 


-संगते भवतः अस्यो शुक्रशोणिते इति स्री। (सिद्धान्तकौमुदी, बालमनोरमा) 


९६२ 
प्रत्युत केवल भोग करता है तो उसने सत्रीको वेश्या ही तो 
बनाया ! यह क्‍या नारी-जातिका सम्मान है ? नारी-जातिका 
सम्मान तो माँ बननेसे ही है, भोग्या बननेसे कभी नहीं। अगर 
स्त्री आपरेशन आदिके द्वारा अपनी मातृशक्तिको नष्ट कर देती 
है तो वह पैरकी जूतीकी तरह केवल भोग्य वस्तु रह जाती है। 
यह नारी-जातिका कितना बड़ा अपमान है, निरादर है ! 

प्रश्नु--जिसकी स्वाभाविक ही सन्तान नहीं होती, उसको 
दोष लगता हैं या नहीं ? 

उत्त--किसीकी स्वाभाविक ही सनन्‍्तान नहीं होती तो 
यह उसका दोष नहीं है। जो कृत्रिम उपायोंसे मातृशक्तिका, 
सन्तान उत्पन्न करनेकी झक्तिका नाश करतो है, उसीको 
दोष-पाप लगता है। 

प्रश्न--जों स्त्रियाँ गर्भाधानके पहले ही गोलियाँ खा लेतो 
हैं, जिससे गर्भ रहे ही नहीं, उनको भी पाप लगता है क्या ? 

उत्तर--जीव मनुष्य-शरीरमें आकर परमात्माको प्राप्त कर 
सकता है; अपना ओर दूसरोंका भी उद्धार कर सकता है; परंतु 
अपनी भोगेच्छाके वशीभूत होकर उस जीवको ऐसा मोका न 
आने देना पाप है ही। गीतामें भी भगवानने कामना-- 
भोगेच्छा, सुखेच्छाकी ही सम्पूर्ण पापोंका हेतु बताया है 
(३।३७) | यह भोगेच्छा ही सम्पूर्ण पापोंकी जड़ है। 
परिवार-नियोजनका मतलब केवल भोगेच्छा ही है। अतः 
गोलियाँ खाकर सनन्‍्तति-निरोध करना पाप ही है। 

प्रश्न--यंदि कोई खत्री अपने पतिको बताये बिना गर्भपात 
करवा ले तो क्या करना चाहिये ? 

उत्तर--इसके लिये शास््रने आज्ञा दी हैं कि उस स्रीका 
सदाके लिये त्याग कर देना चाहिये--'तस्यास्त्यामो 
विधीयते' (पाराशरस्मृति ४ | २०) । 

गर्भपात करना महान्‌ पाप है और पतिसे छिपाव करना 
अपराध है। छिपकर किये गये पापका दण्ड बहुत भयंकर 
होता हैं। अगर सनन्‍्तानकी इच्छा न हो तो संयम रखना 
चाहिये । संयम रखना पाप, अन्याय नहीं है, प्रत्युत बड़ा भारी 
पुण्य है, बड़ा त्याग है, बड़ी तपस्या है। 

प्रश्न--वर्तमान सरकार गर्भपात, नसबन्दी आदिको पाप 
नहीं मानती, प्रत्युत अच्छा कार्य मानती है तो क्या ऐसा 
करनेबालोंको पाप नहीं लगेगा ? 

उत्तर--पाप तो लगेगा ही, मानो चाहे मत मानों । जितने 
भी पाप होते हैं, वे किसीके मानने ओर न माननेपर निर्भर नहीं 
करते | पापके विषयमें अर्थात्‌ अमुक कार्य पाप है--इसमें 


* साधन-सुधा-सिन्धु * 


वेद, शास्त्र और सन्त-बचन ही प्रमाण हैं। 

पाप-कर्म करनेसे पाप लगता ही है और उसका फल भी 
भोगना पड़ता है। हमने देखा हैं कि जिस पशुकी बलि चढ़ती 
है, उसको पीछेकी टाँगोंसे जिस वृक्षमें लटका देते हैं, बह वृक्ष 
भी उस पापके कारण सूख जाता है। जो कसाई पैसे लेकर 
पशुओंको कार्टते हैं, उनके हाथ बादमें काम नहीं करते; अतः 
वे हाथमें छुरी बाँधकर पशुओंको काटनेका काम करते हैं। 
भेड़ियेके सात-सात बच्चे होते हैं और हिरनके एक-दो बच्चे ही 
होते हैं, फिर भी झुण्ड हिसनोंका ही होता है, भेड़ियोंका नहीं । 
तात्पर्य हैं कि हिसा आदि पाप करनेवालॉंकी परम्परा ज्यादा 
समय नहीं चलती | 

एक सन्‍्तसे किसीने पूछा--'जिन शास्तरोंमें, सम्प्रदावोंमें 
बलि देनेकी, कुरबानी करनेकी आज्ञा दी गयी है, उस आज्ञाका 
पालन करनेवाले व्यक्तियोंकी पाप नहीं लगता होगा; क्योंकि 
वे अपने ही शास्त्र, सम्रदायकी आज्ञाका पालन करते हैं।' 
उन्होंने उत्तर दिया--'जो बलि देते हैं, कुरबानी करते हैं, वे 
भी अगर छः महीने हृदयसे 'भगवानके नामका जप करें तो 
फिर वे बलि दे ही नहीं सकते, कुरबानी कर ही नहीं सकते ।' 
शुद्ध अन्तःकरणबाला व्यक्ति शास्त्रकी आज्ञा होनेपर भी पाप 
नहीं कर सकता | अतः जिन शास्त्रोंमें बलि आदिकी आज्ञा दी 
गयी है, उस आज्ञाकों नहीं मानना चाहिये । 

एक धर्मशासत्र होता है और एक अर्थशास्त्र । धर्मशास्र 
मनुष्यको कर्तव्यका ज्ञान कराता है, जिससे मनुष्यके 
लोक-परलोक सुधरते हैं। अर्थशास्त्र दृष्ट फलका वर्णन करता 
है। जो मनुष्य कामनाके वशीभूत होकर दृष्ट फल (धन- 
सम्पत्ति, पुत्र, स्वर्ग आदिकी प्राप्ति) के लिये अर्थशासत्रकी 
आज्ञा मानकर पाप करते हैं, वे पापके भागी होते हैं। कारण 
कि अर्थशास्त्रमें कामना, सकामभावकी मुख्यता होती है और 
कामना सब पापोंकी जड़ है (गीता ३। ३७) । जो सौ यज्ञ 
करके इन्द्र (शतक्रतु) बनता है, उसके द्वारा भी शास्त्रके 
अनुसार (वैध) हिंसा होती है। उस हिसाके पापका फल 
भोगना ही पड़ता हैँ। इसीलिये इन्द्रपर आफत (प्रतिकूल 
परिस्थिति) आती है, उसकी हार होती है, वह डरके मारे 
भागता-फिरता हैं, छिपता है, उसके हृदयमें जलन होती है। 
अतः हिंसाका फल मिलता ही है, कोई हिंसा माने, चाहे न 
माने । तात्पर्य है कि जहाँ धर्मशास््र और अर्थशासत्रके बचन 
हों, वहाँ धर्मशास्रके ही वचन मानने चाहिये; क्‍योंकि ह 
अर्थशाखसे धर्मशास्त्र श्रेष्ठ है, बलवान्‌ है* । 


स्मत्योर्विर ् 


+ स्मृत्योर्विरेधि 


न्यावस्तु बलवान्व्यवहागतः । अर्थशाखात्तु बलबद्धर्गशाखमिति स्थिति: ॥ 


* महापापसे बच्चो * 


आज सरकार गर्भ गिरानेकी पाप नहीं मानती, पर न 
माननेसे पाप नहीं लगगा--यह बात नहीं हैं। पाप तो लगेगा 
ही, कोई माने चाहे न माने | जैसे पहले राजालोग निषिद्ध काम 
करनेके लिये प्रजाको आज्ञा देते थे, प्रेरणा करते थे तो उसका 
पाप राजा और प्रजा दोनोंको लगता था (उदाहरणार्थ, राजा 
वेनने स्वये भी निषिद्ध काम किये ओर प्रजासे भी करवाये), 
ऐसे हीं आज सरकार गर्भपात आदि निषिद्ध काम करनेकी 
प्रेरणा करती है तो सरकारकों भी पाप लगेगा और जनता 
(निषिद्ध काम करनेवाले) को भी । 

प्रश्ष--रामचरितमानसमें आता हैं-- समर्थ कहूँ 
नहिं दोषु गोसाईं। रबि पावक सुरसारि की नाईं॥' 
(बाल० ६९ ।४) | अतः जिनको राज्य मिला है, बड़ा पट 
मिला है, वे (राजा, सरकार) समर्थ हैं तो फिर उनको पाप 
केसे लगेगा ? 

उत्तर-वे समर्थ नहीं हैं। समर्थ वे हैं, जिनमें दूसरोंके 
दोषोंको नष्ट करनेकी शक्ति है। जैसे--सूर्य गन्दगीका शोषण 
कर लेता है; अपवित्रको पवित्र, अशुद्धको शुद्ध बना देता है; 
सबके जलीय भागको खींच लेता है; समुद्रके खारे जलको 
खींचकर मीठा जल बना देता है। परंतु ऐसा करनेपर भी सूर्य 
खुद कभी अशुद्ध, अपवित्र नहीं होता । अग्नि सब गन्दगीको 
जला देती है, सबका भक्षण कर जाती है, सबको शुद्ध कर 
देती है, पर वह अशुद्ध नहीं होती, उसको दोष नहीं लगता। 
गड्जी गन्दे जलको पवित्र कर देती हैं, पापोंका नाश कर देती 
हैं, पर उनको दोष नहीं लगता | तात्पर्य है कि अशुद्धको शुद्ध 
बना देना, उसके दोषोंको नष्ट कर देना ओर स्वयं ज्यों-का-त्यों 
ही रहना--यह समर्थपना है। जिसको राज्य, वैभव मिल 
गया, वे समर्थ हैं--यह बात है ही नहीं । 

सांसारिक पद, अधिकार, बैभव आदि मिलनेसे मनुष्य 
समर्थ नहीं होता; क्योंकि उसकी सामर्थ्य पद, अधिकार 
आदिके अधीन है| बह तो पद, अधिकार आदिका गुलाम है, 
दास है, पराधीन है; अतः वह खुद समर्थ कैसे हुआ ? तात्पर्य 
है कि जो मिली हुई चीजसे अपनेको समर्थ मानता है, वह 
वास्तवमें असमर्थ ही है, क्योंकि उसमें जो सामर्थ्य दीखती है, 
वह उस चीजकी है, खुदकी नहीं है । जो वास्तवमें समर्थ होते 
हैं, उनकी सामर्थ्य किसीके अधीन नहीं होती; जैसे--सूर्य, 
अग्नि और गड्ढाजीकी सामर्थ्य किसीके अधीन नहीं है, प्रत्युत 
स्वयंकी है। अतः राज्यके, पदके मदमें आकर जो पाप करते- 
करवाते हैं, वे अपनी सामर्थ्यका महान्‌ दुरुपयोग करते हैं 
जिसका दण्ड उनको भोगना ही पड़ेगा। उनकी सामर्थ्य 

पापोंको दूर करनेवाली न होकर पाप करानेवाली है। इसलिये 
वास्तवमें जो समर्थ नहीं है, उस सरकारको समर्थ मानकर 
उसकी प्रेरणासे मनुष्यको कभी पाप नहीं करना चाहिये | 
प्रश्न-सरकारका आदेश होनेसे यदि डाक्टरलोग 
गर्भपात, नसबन्दी, आपरेशन करते हैं तो क्या उन्हें 


महापाप लगेगा ? 


उत्तर--उनको तो अवश्य ही महापाप लगेगा। लोभ 
पापका बाप है ही। थोड़े-से लोभके लिये वे कितने जीबोंकी 
हत्या कर देते हैं ! ऐसा घृणित कार्य करके, महापाप करके 
कमाये हुए पैसोंका अन्न खानेसे उनकी बड़ी दुर्दशा होगी। 

शास्त्रमें आया है कि यदि अन्नपर गर्भपात करनेवालीकी 
दृष्टि भी पड़ जाय तो वह अन्न अभक्ष्य (न खानेयोग्य) हो 
जाता है-- 

भ्रूणप्रावेक्षित चेव संस्पृष्टं.. चाप्युदक्यया । 
पतत्रिणाउबलीढं॑ चर शुना संस्पृष्टमलेव च॥ 
(मनुस्मुति ४ ।२०८) 

'गर्भहत्या करनेवालेका देखा हुआ, रजस्वला ख्रीका 
स्पर्श किया हुआ, पक्षीका खाया हुआ और कुत्तेका स्पर्श 
किया हुआ अन्न न खाये ।' 

नौकरीमें अपना समय देकर, काम करके पैसे लिये जाते 
हैं, अपना धर्म, कर्तव्य, सत्कर्म देकर पैसे नहीं लिये 
जाते। पाप, अन्याय, हत्या, हिसा आदि करके पैसे लेना तो 
कोरा पाप है। अतः यदि कोई मालिक पाप, अन्याय करनेके 
लिये कहे तो नौकरको चाहिये कि वह मालिकसे नम्रतापूर्वक 
कह दे कि “मैं आपके काममें छण्टा-दो-घण्टा समय अधिक 
दे सकता हूँ, पर अपने धर्मका नाश करके पाप, हिंसा 
करनेमें मैं बाध्य नहीं हूँ; आप नोकरीपर रखें, चाहे न 
रखें, आपकी मरजी | 

एक सज्जनने गर्भपात, नसबन्दी कार्य नहीं किया तो 
उसको नौकरीसे निकाल दिया गया। उसने मुकदमा किया 
और उसमें वह जीत गया | अतः उसको पुनः नौकरीपर रखना 
पड़ा। अगर सरकारका ऐसा कानून है तो वह ईसाई, 
मुसलमान, पारसी आदि सबके लिये होना चाहिये, केवल 
हिन्दुओंके लिये ही नहीं। किसी एक जातिपर, एक 
वर्णसमुदायपर ज्यादती करना," उसको पाप करनेके लिये 
बाध्य करना और पाप करनेका कानून बनाना सरकारके लिये 
उचित नहीं है। 

प्रश्न-किसीने भूलसे, अनजानमें नसबन्दी आपरेशन 
करवा लिया तो अब वह क्या करे ? ह 

उत्तर--डॉक्टरोंका कहना है क्रि ऑपरेशनमें केवल नस 
ही काटी गयी हो तो वह पुनः जोड़ी जा सकती है; परंतु जिसका 
गर्भाशय ही निकाल दिया गया हो, उसका कोई इलाज नहीं 
है। अतः केवल नसबन्दी ही की गयी हो तो उसको फिर ठीक 
करवा लेना चाहिये | ऐसा काम हुआ भी है और जिन्होंने ऐसा 
किया हैं, उनकी फिर सन्तान भी हुई है। 

इस प्रकार नसबन्दी ठीक करवा ले, अपना पुरुषत्व और 
ख्रीत्व ठीक कर ले और पहले किये हुए अपराधका पश्चात्ताप 
करें तो उसके हाथसे पितरोंकों पिण्ड-पानी मिल सकता है। 
अगर ब्रह्मचर्यका पालन करे तो तेज बढ़ेगा, ओज-शक्ति 
बढ़ेगी, उत्साह बढ़ेगा। 

प्रश्न-किसीने अनजानमें गर्भपात करवा लिया तो अब 
बह उसका क्या प्रायश्चित्त करे ? 

उत्त--उसको चाहिये कि बह एक वर्षतक प्रतिदिन 
एक लाख रामनामका जप करे। परंतु जो जानकर गर्भपात 
करती है, वह अगर इस प्रकार नामजप करे तो भी उसके 
पापका प्रायश्चित्त नहीं होगा । उसको तो पापका दण्ड भोगना 
ही पड़ेगा | कारण कि जो नाम महापापोंका नाश करनेवाला है 
उस नामके सहारे कोई पाप करता है तो नाम उसकी रक्षा नहीं 
करता। अतः उसके पाप नष्ट नहीं होते, प्रत्युत वश्नलेप हो 
जाते हैं। पहले तो बिना नामके वह पाप करनेसे डरता था, 
पर अब वह नामके सहारे पाप करनेसे नहीं डरता तो यह 
नामका महान्‌ दुरुपयोग है, नामापराध है, जिसका दण्ड उसको 
भोगना ही पड़ेगा। 

प्रश्न--परिवार-नियोजन नहीं करेंगे तो जनसंख्या बहुत 
बढ़ जायेगी, जिससे लोगोंको अन्न नहीं मिलेगा, फिर छोग 
जीयेंगे केसे ? 

उत्तर-यह प्रश्न सर्वथा ही अयुक्त है, युक्तियुक्त नहीं 
है। कारण कि जहाँ मनुष्य पैदा होते हैं, वहाँ अन्न भी पैदा 
होता है। भगवान्‌के यहाँ ऐसा अंधेरा नहीं है कि मनुष्य पैदा 
हों और अन्न पैदा न हो। 

ग्रार्धथ पहले रचा, पीछे रचा सरीर। 
तुलसी चिंता क्‍यों करे, भज ले श्रीरघुबीर ॥ 

माँके स्तनोंमें दूध पहले पैदा होता है, बच्चा पीछे पैदा 
होता है। इसका क्या पता ? जब बच्चा पैदा होता है, तब 
माताएँ स्तनोंमेंसे पुराना दूध निकालकर बच्चेको नया दूध 
पिलाती हैं। हम भी कहीं जाते हैं तो वहाँ व्यवस्था पहले होती 
है, हम पीछे पहुँचते हैं। ऐसा नहीं होता कि व्याख्यान पहले 
होगा, पण्डाल पीछे बनेगा। बारात ठहरनेकी जगह पहले 

तैयार की जाती हैं या बारात आनेके बाद ? कोई उत्सव होता 
है तो उसकी व्यवस्था पहले होती है। ऐसा नहीं होता कि 
पहले उत्सव हो, फिर व्यवस्था हो। ऐसा देखा भी जाता है 
और वैज्ञानिकोंका भी कहना है कि जहाँ वृक्ष अधिक होते हैं, 
वहाँ वर्षा अधिक होती है । जहाँ वृक्ष नहीं होते, वहाँ वर्षा कम 
होती है | ऐसे ही मनुष्य अधिक होंगे तो अन्न भी अधिक पैदा 
होगा। अन्नमें कमी कैसे आयेगी ? क्या मनुष्य वक्षोंसे भी 
नीचे हैं ? 

प्रश्न-आज अन्न इतना महँगा क्‍यों हो गया है ? 

उत्तर--विचारपूर्वक देखें क्रि जबसे परिवार-नियोजन 
होता गया, तबसे अन्न भी महँगा होता गया, कम पैदा होता 
गया। जब मनुष्योंकी संख्या कम होगी तो फिर अन्न अधिक 
क्यों पैदा होगा ? तात्पर्य है कि परिवार-नियोजनकी प्रथा 
चलनेसे ही यह दशा हुई है। 

आज 'मांस खाओ, मछली खाओ, अण्डा खांओ-- 
ऐसा प्रचार किया जाता है, तो फिर वर्षा ओर खेती क्यों हो ? 
कारण कि मांस खानेसे पश्ञु नहीं रहेंगे तो उनके लिये घासकी 


जरूरत नहीं ओर मनुष्य मांस खायेंगे तो उनके लिये अन्नकी 
| जरूरत नहीं, फिर निरर्थक घास और अन्न पैदा क्यों हों ! 


जब मनुष्य अधिक हों और वस्तुएँ कम हों, तब महँगाई 
होती है। वस्तुएँ तभी कम होती हैं, जब मनुष्य काम न करें, 
आल्स्य-प्रमाद करें। आज भी यही दशा है। लोग काम तो 
कम करते हैं और खर्चा ज्यादा करते हैं, इसीलिये इतनी 
महँगाई हो रही है। काम कम करनेसे वस्तुएँ कम पैदा होंगी 
ही | अतः महँगाईका कारण जनसंख्याका अधिक होना नहीं है 
प्रत्युत मनुष्योंमें अकर्मण्यता, आलस्य, प्रमाद आदि दोषोंका 
बढ़ना ही है। सरकारकी अव्यवस्था भी इसमें कारण है। 

प्रश्न--हमें काम-धंधा नहीं मिलता तो हम क्या करें ? 

उत्तर-काम-धेधा न मिलनेमें कारण है कि मनुष्य जिस 
क्षेत्र एवं समुदायमें जाता है, वहाँ वह अपने कर्तव्यका ठीक- 
ठीक पालन नहीं करता, प्रत्युत आलस्य-प्रमादमें अपना समय 
बरबाद करता है | वास्तवमें कामकी कमी नहीं है, प्रत्युत काम 
करनेवालोंकी कमी हैं। काम बहुत है, पर ईमानदारीसे 
तत्परतापूर्वक काम करनेवाले कम हैं | कोई ईमानदार आदमी 
हो ओर उसको काम न मिले-- ऐसा हो ही नहीं सकता। 
आलस्प, प्रमाद, काम करनेकी नीयत न होना आदि दोष 
होनेपर ही उसको काम नहीं मिलता। 

प्रश्न--आज महँगाईके जमानेमें अधिक सनन्‍्तान होगी तो 
उनका पालन-पोषण आदि कैसे करेंगे ? 


+* मंहापापसे बच्चो * 

उत्त--आप विचार करें कि आवश्यकता ही 
आविष्कारकी जननी है; अतः जनसंख्या बढ़ेगी, सन्तान 
अधिक होगी तो उसके पालन-पोषणकी व्यवस्था भी जरूर 
होगी। पहले जमानेमें हमारी यह देखी हुई बात है कि जिस 
वर्ष टिड्डियाँ अधिक आती थीं, उस वर्ष खेती अच्छी होती थी, 
अकाल नहीं पड़ता था। टिड्डियोंके आनेपर लोग उत्साहसे 
कहते थे कि इस बार वर्षा अधिक होगी; क्योंकि इतने जन्तु 
आये हैं तो उनके भोजनकी व्यवस्था (खेती) भी अधिक 
होगी। भगवान्‌की जो व्यवस्था पहले थी, वह आज भी जरूर 
होगी। आप परिवार-नियोजन करते हैं और व्यवस्थाका भार 
अपनेपर लेते हैं, इसीका यह परिणाम है कि आज व्यवस्था 
करनेमें मुश्किल हो रही है। अतः आप अपनेपर भार मत लो 
और अपने कर्तव्यमें तत्पर रहो तो आपके और परिवारके 
पालन-पोषणकी व्यवस्था भगवानकी तरफसे जरूर होगी । 


पहले राजा-महाराजाओंके यहाँ हजारों सन्‍्तानें पैदा होती - 


थीं और उनका पालन-पोषण भी होता था। जैसे, राजा 
सगरके साठ हजार पुत्र थे। राजा अग्रसेनके अनेक पुत्र हुए, 
जिनके वंशज आज अग्रवाल कहलाते हैं। धृतराष्ट्रके सो पुत्र 
थे। हस प्रकार एक-एक आदमीकी सैकड़ों, हजारों सन्तानें हुई 
हैं। कोई जानना चाहे तो मैं बता सकता हूँ कि गाँव-के-गाँव 
एक-एक आदमीकी सन्तानोंसे बसे हुए हैं। 

यह प्रत्यक्ष देखनेमें आता है कि जो वास्तवमें विरक्त 
सन्त होते हैं, जो अपने निर्वाहकी परवाह ही नहीं करते, चेष्टा 
ही नहीं करते, उनके निर्वाहकी व्यवस्था जनता करती है। जो 
अपने निर्वाहके लिये चेष्टा करते हैं, उनकी अपेक्षा उन विरक्त 
सन्तोंके निर्वाहका प्रबन्ध अच्छा होता है। 

आप थोड़ा विचार करें; जो मुसलमान भाई हैं, वे 
चार-चार विवाह करते हैं। हमने सुना है कि एक भाईकी डेढ़ 
सौ सन्तानें हुईं और एक भाईके उन्नीस बालक हुए, उनमेंसे 
दो मर गये ओर सत्रह मौजूद हैं | इस प्रकार वे प्रायः परिवार- 
नियोजन नहीं करते, फिर भी उनकी सन्तानका पालन-पोषण 
हो रहा है। क्या केवल हिन्दू ही अन्न खाते हैं, कपड़े पहनते 
हैं, पढ़ाई करते हैं ? दूसरे लोग क्या अन्न नहीं खाते, कपड़े 
नहीं पहनते, पढ़ाई नहीं करते ? मुसलमान भाई तो कहते हैं 
कि सन्तान होना खुदाका विधान है, उसको बदलनेका 
अधिकार मनुष्यको नहीं है। जो उसके विधानको बदलते हैं 


वे अनधिकार चेंश करते हैं। वास्तवमें परिवार-नियोजन 
करनेवालोंकी जनसंख्या कम हो जाती है। अतः मुसलमानोंने 
यह सोचा कि परिवार-नियोजन नहीं करेंगे तो अपनी 
जनसंख्या बढ़ेगी ओर जनसंख्या बढ़नेसे अपना ही राज्य हो 
जायेगा; क्योंकि वोटोंका जमाना है | इसलिये वे केवल अपनी 
संख्या बढ़ानेकी धुनमें हैं। परंतु हिन्दू केवल अपनी थोड़ी-सी 
सुख-सुविधाके लिये नसबन्दी, गर्भपात आदि महापाप 
करनेमें लगे हुए हैं। अपनी संख्या तेजीसे कम हो रही 
है--इस तरफ भी उनकी दृष्टि नहीं है ओर परलोकमें इस 
महापापका भयड्डूर दण्ड भोगना पड़ेगा--इस तरफ भी 
उनकी दृष्टि नहीं है। केवल खाने-पीने, सुख भोगनेकी तरफ 
तो पशुओंकी भी दृष्टि रहती है। अगर यही दृष्टि मनुष्यकी भी 
है तो यह मनुष्यता नहीं है। 

हिन्दू-धर्ममें मनुष्य-जन्मको दुर्लभ बताया गया है ओर 
कल्याणको सुगम बताया गया हैं। अतः कोई जीव मनुष्य- 
जन्ममें, हिन्दू-धर्ममें आ रहा हो तो उसको रोकना नहीं चाहिये । 
अगर आप उसको रोक दोगे तो वह जीव विधर्मियोंके यहाँ 
पैदा होगा और आपके धर्मका, हिन्दुओंका नाश करेगा; 
क्योंकि जीवका ऋणानुबन्ध केवल एकके साथ नहीं होता, 
प्रत्युत कइयोंके साथ होता है। 

कौरव और पाण्डब--दोनोंकी नौ-नो अक्षौहिणी सेनाएँ 
थीं। परंतु एक अक्षौहिणी नारायणी सेना ओर एक अक्षौहिणी 
शल्यकी सेना कौरवोंकी तरफ चली जानेसे कौरबोंकी सेना 
पाण्डवोंकी सेनासे चार अक्षौहिणी बढ़ गयी अर्थात्‌ 
पाण्डवोंकी सेना सात अक्षौहिणी और कौरवोंकी सेना ग्यारह 
अक्षोहिणी हो गयी! इसी प्रकार हिन्दूलोग नसबन्दी, 
आपरेशन आदिके द्वारा सन्तति-निरोध करेंगे तो जो सन्तान 
उनके यहाँ पैदा होनेवाली थी, वह विधर्मियोंके यहाँ पैदा हो 
जायगी। जैसे, अबतक हिन्दुओंके यहाँ लगभग बारह करोड़ 
शिशुओंका जन्म रोका गया है । अतः वे बारह करोड़ शिशु 
गोघातक विधर्मियोंके यहाँ जन्म लेंगे तो विधर्मियोंकी संख्या 
हिन्दुओंकी संख्यासे चौबीस करोड़ बढ़ जायगी | विधर्मियोंकी 
संख्या बढ़ेगी तो फिर वे हिन्दुओंका ही नाश करेंगे। अतः 
हिन्दुओंको अपनी सन्तान-परम्परा नष्ट नहीं करनी चाहिये 
ओर गोघातकोंकी संख्या बढ़ाकर गोहत्याके पापमें भागीदार 
नहीं बनना चाहिये | 


# जिन व्यक्तियोंने सन्तति-निरोध किया है, उनकी आगे होनेवाली कई सन्तानोंका भी स्वतः निरोघ हुआ है। अगर प्रत्येक व्यक्तिकी आगे 
होनेवाली दो या तीन सन्तानोंका भी निरोध माना जाय तो यह संख्या चौबीस या छत्तीस करोड़तक पहुँच जाती है ! 

* साधन-सुधा-सिन्धु * 


प्रश्ध-सन्तान कम होगी तो .उनका पालन-पोषण भी । सन्तान ज्यादा होती है। 


अच्छा होगा ओर परिवार भी सुखी रहेगा; अतः परिवार- 
नियोजन करनेमें हानि क्या है ? 

उत्त--कम सनन्‍्तानसे परिवार सुखी रहेगा--यह बात 
नहीं है। जिनकी सन्तान नहीं है, वे भी दुःखी हैं; जिनकी 
सन्तान कम है, वे भी दुःखी हैं ओर जिनकी अधिक सन्तान 
है, वे भी दुःखी हैं। हमने बिना सन्तानवालोंको भी देखा है, 
थोड़ी सन्तानवालोंको भी देखा है और अधिक सन्‍्तानवालोंको 
भी देखा है तथा उनसे हमारी बातें हुई हैं । वास्तवमें सन्तानका 
ज्यादा-कम होना सुख-दुःखमें कारण नहीं है । जो कम सन्तान 
होनेके कारण सुखी हो, ऐसा आदमी संसारमें एक भी हो तो 
बताओ। संसारमें क्या, सृष्टिमें भी नहीं है ! दुःखका कारण 
है--भोगपरायणता--'ये हि संस्पर्शना भोगा दुःखयोनय 
एब ते।' (गीता ५। २२) | भोगपरायण आदमी कभी सुखी 
हो सकता ही नहीं, सम्भव ही नहीं । जो भोगपरायण है, उसकी 
सन्तान चाहे ज्यादा हो, चाहे कम हो, चाहे बिलकुल न हो, 
वह तो दु:खी रहेगा ही। 

विवाहके बाद आरम्भमें ख्रीका पुरुषके प्रति और 
पुरुषका स्त्रीके प्रति विशेष आकर्षण रहता है, इसलिये पहली 
जो सन्तान होती है, वह केवल भोगेच्छासे ही होती है। 
भोगेच्छासे पैदा हुई सन्तान प्रायः अच्छी नहीं होती, भोगी होती 
है। आज जितना भी अच्छे भावोंका प्रचार हुआ है, समाजका 
सुधार हुआ है, वह सब अच्छे व्यक्तियोंके द्वारा ही हुआ है। 
क्या भोगी, लोलुप, चोर, डकैत व्यक्तियोंके द्वारा समाजका 
कभी सुधार हुआ है ? और क्या उनके द्वारा समाजका सुधार 
होनेकी सम्भावना है ? अतः सन्तान कम होनेसे प्रायः भोगी 
सन्तान ही पैदा होगी, जिससे समाजका पतन ही होगा। 

प्रश्न-भगवान्‌ राम और भरत आदिने भी परिवार- 
नियोजन किया था-- ड़ छुत सुंदर सीताँ जाए! ओर 'दुड्ढ 
दुइ् सुत सब भ्रातन्ह केरे' (मानस उत्तर” २५। ३-४) । अतः 
अब भी दो ही संतान रखें तो क्‍या हानि है ? 

उत्तर--किसी भी रामायणमें यह नहीं आया हैं कि 
श्रीरामने नसबन्दी की थी, सीताजीने आपरेशन किया था | यह 
नसबन्दी, आपरेशन आदि तो हमारे देखते-देखते अभी शुरू 
हुआ है। यह विदेशी काम है, हमारे देशका काम नहीं है। 
राम, भरत आदि खुद भी चार भाई थे। भगवान्‌ कृष्णकी 
सोलह हजार एक सो आठ रानियोंमें प्रत्येकके दस-दस पुत्र 
ओर एक-एक कन्या हुई थी। किसी-किसीकी स्वाभाविक ही 
सन्तान कम होती है ओर किसी-किसीकी स्वाभाविक ही 


प्रश्न--सन्तान अधिक पैदा करेंगें- तो ' उसके 
पालन-पोषणमें ही सारा समय चला जायगा, फिर भगवान्‌का 
भजन कैसे करेंगे ? 

उत्त--हमारा आशयं यह नहीं है कि आप सन्तान 
अधिक पैदा करें, प्रत्युत हमारा आशय है कि आप कृत्रिम 
उपायोंसे सन्तति-निरोध करके थोड़े-से सुखके लिये अपने 
शरीर, बल, उत्साह आदिका नाश मत करें। खेती तो करेंगे, 
हल तो चलायेंगे, पर बीज नहीं बोयेंगे--यह कोई बुद्धिमानी 
है ? 'हत॑ मैथुनमप्रजम'--सन्तान पैदा न हो तो खीका संग 
करना व्यर्थ है। अतः हमारा आशय यही है कि आप इन्द्रियोंके 
गुलाम न बनें, उनके परवद्ञ न रहें, प्रत्युत स्वतन्त्र रहें। 

प्रश्न-अधिक सन्तान चाहते नहीं और संयम हो पाता 
नहीं, ऐसी अवस्थामें क्या करें ? 

उत्तर--ऐसी बात नहीं है। अगर आप संयम करना 
चाहते हैं तो संयम अवश्य हो सकता है। मैंने बहुत समय . 
पहले 'ब्रह्मचर्य ही जीवन है' नामक एक पुस्तक पढ़ी थी। 
उसके लेखक शिवानन्द नामके व्यक्ति थे। उन्होंने उस 
पुस्तकमें लिखा था कि 'में विवाहित हूँ; परंतु दोनोंने (मैंने 
और ख्ीने) सलाह करके ब्रह्मचर्यका पालन किया, जिससे 
मुझे बहुत लाभ हुआ। वह लाभ सबको हो जाय, इसलिये 
मैंने यह पुस्तक लिखी है।' एक माताजीने हमें सुनाया कि 
हमारे पड़ोसमें एक जेन परिवार था। शेज रातमें उनके 
बोलनेकी आवाज आती थी। एक दिन मैंने उनसे पूछा कि 
आपलोग रातमें बातें करते हैं, सोते नहीं हैं क्या ? उन्होंने 
अपनी बात सुनायी कि विवाहके पहले ही हम दोनोंमेंसे एकने 
कृष्णपक्षमें और एकने शुक्कपक्षमें ब्रह्मचर्यका पालन करनेकी 
सोगन्ध ले ली थी। अब तीसरा पक्ष कहाँसे लायें ? अतः 
एक कमरेमें रहनेपर भी हम आपसमें धर्मकी चर्चा किया करते 
हैं। तात्पर्य, है कि आप गृहस्थमें रहते हुए संयम कर सकते 
हैं। आप उत्साह रखें, हिम्मत मत हारें कि हमारेसे संयम नहीं 
होता। आप संयम नहीं करेंगे तो कौन करेगा ? हिम्मत 
रखनेसे असम्भव भी सम्भव हो जाता है-- 

हिम्मत मत छाँड़ो नराँ, मुख ते कहता राम । 
हरिया हिम्मत से किया, ध्रुव का अटल धाम ॥ 

अतः उत्साह रखें, भगवान्‌का भरोसा रखें और उनसे 
प्रार्थना करें कि 'हे नाथ ! हम संयम रखनेका नियम लेते हैं, 
आप शक्ति दो।' इस प्रकार आप जितने तत्पर रहेंगे, 
भगवान्‌का भरोसा रखेंगे, उतना ही आपको अलौकिक 


* महापापसे बच्चो * 


चमत्कार देखनेको मिलेगा, करके देख लें। 

पहले जमानेमें नसबन्दी, ऑपरेशन आदि नहीं होते थे। 
उस जमानेमें छोग संयम रखते थे तो अब भी संयम रखना 
चाहिये | वर्तमानमें जो संयम आदि गुणोंको, दैवी-सम्पत्तिको 
अपनेमें लानेमें कठिनताका अनुभव होता है, उसका कारण 
यह है कि पहले असंयम आदिका, आसुरी-सम्पत्तिका स्वभाव 
बना लिया है। 

विचार करें कि सत्य बोलनेवाला व्यक्ति है, उससे कहा 
जाय कि हम आपको एक हजार रुपये देते हैँ, आप झूठ बोल 
दें तो वह झूठ नहीं बोलेगा। परंतु जो झूठ-सचका खयाल 
नहीं रखते, उनसे कहा जाय कि हम आपको पाँच रुपये देंगे, 
आप सच्ची बात बोल दें तो वे सच्ची बात बोल देंगे। जो मांस 
नहीं खाते, उनसे कहा जाय कि हम आपको एक हजार रुपये 
देंगे, आप मांस खाओ तो वे मर जायेंगे, पर मांस नहीं 
खायेंगे। परंतु जो मोस खाते हैं, उससे कहा जाय कि आप 
मांस-मछली मत खाओ, और जगह भोजन न करके केवल 
हमारे यहाँ ही शाकाहार भोजन करो तो हम आपको रोज एक 
रुपया देंगे तो वे महीनेभर आपके यहाँ भोजन कर लेंगे। 
किसीकों मदिरा आदिका व्यसन नहीं है, उनको भय, लोभ 
आदि दिखाकर मदिरा पीनेके लिये कहा जाय तो वे मदिरा नहीं 
पी सकते । परंतु जिनको मदिरा पीनेका व्यसन है, वे भी सन्त- 
महात्माओंके संगमें आकर, नीरोगता आदिके लोभमें आकर 
व्यसन छोड़ देते हैं। तात्पर्य है कि सच बोलना, मांस- 
मदिराका त्याग करना तो सुगम है, पर झूठ बोलना, मोस- 
मदिराका सेवन करना कठिन है। उसी प्रकार संयमका त्याग 
करना कठिन हैं, संयम करना कठिन नहीं है। यह 
अनुभवसिद्ध बात है। 

एक बात ओर है कि संयम स्वतःसिद्ध है और असंयम 
कृत्रिम है, बनावटी है। स्वतःसिद्ध बात कठिन क्‍यों लगती 
है---इसपर थोड़ा ध्यान दें। जो लोग संयमका त्याग करके 
अपना जीवन असंयमी बना लेते हैं, उनके लिये फिर संयम 
करना कठिन हो जाता है। अगर पहलेसे ही संयमित जीवन 
रखा जाय तो दुर्व्यसनोंका, दुर्गुणोंका त्याग होनेसे मनुष्यमें 
शुरवीरता, उत्साह रहता है, शान्ति रहती है। संयम करनेसे 
जितनी प्रसन्नता, नीरोगता, बल, धैर्य, उत्साह रहता है, उतना 
असंयम करनेसे नहीं रहता । आप कुछ दिनोंके लिये अच्छे 
संगमें रहें और संयम करें तो आपको इसका अनुभव हो 

जायगा कि संयमसे कितना लाभ होता है ! संसारमें जितने रोग 
हैं, वे सब प्रायः असंयमसे ही होते हैं । प्रारब्धजन्य रोग बहुत 
कम होते हैं। संयमी पुरुषेंक्ो रोग बहुत कम होते हैं। संयमी 
पुरुष बेफिक्र रहता है, जब कि असंयमी पुरुषमें चिन्ता, भय 
आदि बहुत ज्यादा होते हैं । जैसे, असंयमी रावण जब सीताको 
लानेके लिये जाता है, तब वह डरके मारे इधर-उधर देखता 
है-- 'पो दससीस स्वान की नाईं। इत उत चितड़ चला 
भड़िहाई ॥ (मानस, अरण्य० २८ | ५) । परंतु संयमी सीता 
राक्षसोंकी नगरीमें और राक्षसोंके बीच बैठकर भी निर्भय है ! 
अकेली और स्त्री-जाति होनेपर भी उसको किसीसे भय नहीं है । 
यहाँतक कि वह रावणकों भी अधम, निर्लज आदि कहकर 
फटकार देती है--'सठ सूनें हरि आनेहि मोही। अधम 
निलज लाज नहिं तोही ॥' (मानस, सुन्दर० ९। ५) । 

हमारे शास्त्रोंमें ब्रह्मचर्यका बड़ा माहात््य है और विदेशी 
सज्जनोंने भी इसका आदर किया है। उन्होंने कहा हैं कि 
जीवनभरमें पुरुष एक ही बार अपनी खत्रीका संग करे। एक 
बारमें न रह सके तो वर्षमें एक बार करे। वर्षमें एक बार भी 
न रह सके तो महीनेमें एक बार संग करे अर्थात्‌ केबल 
ऋतुगामी बने। इसमें भी न रह सके तो अपने कफनका 
कपड़ा खरीदकर रख ले ! कारण कि बार-बार संग करनेसे 
आयु जल्दी नष्ट होती है ओर मनुष्य जल्दी (अल्पायुमें) 
मरता है। ऐसे तो अल्पायुमें मरनेके अनेक कारण हैं, पर उनमें 
वीर्य-नाश करना खास कारण है। अतः दीर्घायु होनेके लिये, 
स्वास्थ्यके लिये, नीरोग रहनेके लिये ब्रह्मचर्यका पालन करना 
बहुत आवश्यक है। सिंह जीवनभरमें केवल एक ही बार 
सिंहनीका संग करता है * | अतः उसमें वीर्यकी रक्षा अधिक 
होनेसे विशेष ओजबल रहता है, जिससे वह अपनेसे अत्यन्त 
बड़े हाथीको भी मार देता है। परंतु जो मनुष्य बार-बार ख्रीका 
संग करता है, उसमें वह ओजबल नहीं आता, प्रत्युत 
निर्बलता आती है। ओजबल ब्रह्मचर्यका पालन करनेसे ही 
उत्पन्न होता है। 

ब्रह्मचर्यका पालन करनेसे बड़े-बड़े रोग आक्रमण नहीं 
करते। ब्रह्मचर्यका पालन करनेवालोंकी सन्ताद तेजस्वी ओर 
नीरोग होती है। परंतु ब्रह्मचर्य-पालन न करनेवालोंकी सन्तान 
तेजस्वी और नीरोग नहीं होती; क्योंकि बार-बार संग करनेसे 
रज-वीर्यमें वह शक्ति नहीं रहती | भोगासक्तिसे जो सन्तान पैदा 
होती है, वह भोगी और शेगी ही होती है। अतः धर्मको 


+ सिंह गमन, सज्जन बचन, कदलि फले इक बार | तिरिया तेल, हम्मीर हठ, चढ़े न दूजी बार॥ 

प्रधानता देकर ही सन्तान उत्पन्न करनी चाहिये, जिससे सन्तान 
धर्मात्मा, नीरोग पैदा हो। भगवानने भी धर्मपूर्वक कामको 
अपना खरूप बताया है--'धर्माविरुद्धो भूतेषु कामो5स्मि 
अरतर्षभ ।' (गीता ७। ११) | 

जो केवल शाख््रमर्यादाके अनुसार सन्तानोत्पत्तिके लिये 
ऋतुकालमें अपनी ख्त्रीका संग करता है, वह गृहस्थमें रहता 
हुआ भी ब्रह्मचारी माना जाता है। परंतु जो केवल भोगेच्छा, 
सुखेच्छासे अपनी सत्रीका संग करता है, वह पाप करता है। 
गीताने विषय-भोगोंके चिन्तनमात्रसे पतन होना बताया है 
(२ । ६२-६३) और कामको सम्पूर्ण पापोंका मूल तथा 
नरकोंका दरवाजा बताया है (३।३६, १६।२१) । तात्पर्य 
है कि भोगेच्छासे अपनी ख्रीका संग करना नरकोंका दरवाजा 
है; पापोंका, अनर्थोंका कारण है। 


* साधन-सुधा-सिन्धु * 


नहीं चाहते तो हमें संयम रखना चाहिये, जिससे हमारा शरीर, 
स्वास्थ्य भी ठीक रहेगा। ऐसा विचार करके दोनोंको रात्रिमें 
अलग-अलग रहना चाहिये। 
मनुष्य संयम तो सदा रख सकता है, पर भोग सदा नहीं 
कर सकता--यह स्वतःसिद्ध बात है। अतः संयमके विषयमें 
हिम्मत नहीं हारनी चाहिये ओर गर्भपात, नसबन्दी-जैंसे 
महापापसे बचना चहिये | 
जबतक यह हिन्दू-समाज गर्भपात-जैसे महापापसे नहीं 
बचेगा, तबतक इसका उद्धार मुश्किल है; क्योंकि अपना पाप 
ही अपने-आपको खा जाता है। अगर यह समुदाय अपनी 
उन्नति और वृद्धि चाहता है तो इस घोर महापापसे, ब्रह्महत्यासे 
दुगुने पापसे बचना चाहिये। एक भाईने हमें बताया कि गत 
वर्ष भारतमें लगभग इक्कीस लाख गर्भपात किये गये ! ऐसी 


पक्का विचार होनेपर ब्रह्मचर्यका पालन करना कठिन नहीं | लोक-परलोकको नष्ट करनेवाली महान्‌ हत्यासे समाजकी क्या 
है। ब्रह्मचर्यका पालन मनुष्यके लिये खास बात है। अगर | गति होगी, इसे भगवान्‌ ही जाने ! धर्मपरायण भारतमें कितना 


मनुष्य संयम नहीं करता तो वह पशुओंसे भी गया-बीता है। 
पशुओंमें गधा, कुत्ता नीच माना जाता है। परंतु वर्षमें एक 
महीना ही उनकी ऋतु होती है। उस महीनेमें उनकी रक्षा की 
जाय तो उनका संयम हो जाता है। जैसे, श्रावण मासमें 
गधेकी, कार्तिक मासमें कुत्तेकी और माघ मासमें बिल्लीकी 
रक्षा को जाय, उनसे ब्रह्मचर्यका पालन कराया जाय तो उनका 
संयम हो जाता है। परंतु मनुष्यके लिये बारह महीने खुले हैं, 
अतः दूसरा कोई उनकी रक्षा नहीं कर सकता, वह खुद ही चाहे 
तो अपनी रक्षा कर सकता है। इसीलिये शाखतरोंमें मनुष्यको 
ब्रह्मचर्य-पालनकी आज्ञा दी गयी है। ब्रह्मचर्यका पालन 
करनेसे ब्रह्मविद्याकी प्राप्ति हो जाती है, महान्‌ आनन्दकी प्राप्ति 
हो जाती है। 

प्रश्न--पुरुष तो संयम रखे, पर स्त्री संयम न रखे तो क्‍या 
करना चाहिये ? 

उत्तर--यह बात नहीं है कि ख्री संयम न रखे । वास्तवमें 
पुरुष ही खत्रीको बिगाड़ता है। ब्लियोंमें काम-वेगको रोकनेकी 
जितनी शक्ति होती है, उतनी पुरुषोंमें नहीं होती । 

अगर पहलेसे ही संयम रखा जाय तो संयम सुगमतासे 
होता है। भोगवृत्ति ज्यादा होनेपर संयम रखना कठिन हो जाता 
है। अतः जब कामका वेग न हो, तब स्त्री-पुरुष दोनॉंको 
शान्तचित्त होकर विचार करना चाहिये कि हम अधिक सनन्‍्तान 


धर्मविरुद्ध काम हो रहा है, इसका कोई पारावार नहीं है। 
इसका परिणाम बड़ा भयंकर निकलेगा, इसलिये समय रहते 
चेत जाना चाहिये-- 
का बरषा सब कृषी सुखानें। समय चुकें पुनि का पछितानें ॥ 
(मानस, बाल० २६० । ३) 
हमारा उद्देश्य किसीकी निन्‍दा करना, किसीको नीचा 
दिखाना है ही नहीं। हमारा यह कहना है कि मनुष्य-शरीरमें 
आकर कम-से-कम गर्भपात-जैसे महापापोंसे तो बचें। 
बड़ें भाग मानुष तनु पावा। सुर दुर्लभ सब ग्ंथन्हि गावा॥ 
(मानस, उत्तरः ४३ | ४) 
कबहुँऊ करि करुना नर देही।देत ईस बिनु हेतु सनेही ॥ 
(मानस, उत्तर> ४४ | ३) 
दुर्लभो मानुषो देहो देहिनां क्षणभट्ठरः ।' 
(श्रीमद्धा” ११५।२। २९) 
लब्ध्वा सुदुर्लभमिद॑ बहुसम्भवान्ते 
मानुष्यमर्थदमनित्यमपीह धीर: । 
(श्रीमद्धा' ११।९। २९) 
-“ईस प्रकार जिस मनुष्य-दशरीरको इतना दुर्लभ बताया 
है, उस मनुष्य-शरीरमें जीवको न आने देना, जीवको ऐसा 
दुर्लभ शरीर न मिलने देना कितना महान्‌ पाप है! ऐसे 
महापापसे बचो | 


कच्च्चन्न .& बुना 


जनसंख्या-वृद्धिको रोकनेके लिये सरकारने परिवार- 
नियोजन-कार्यक्रम चला रखा है, जिसके अन्तर्गत वह 
गर्भाधानको रोकनेके लिये अथवा गर्भपात-जैसे महापापको 
करनेके लिये लोगोंको प्रोत्साहित कर रही है। इसके 
लिये वह नये-नये उपायोंकी खोज करके उनका व्यापक 
स्तरपर प्रचार एवं प्रसार कर रही है। सरकारका यह 
कार्यक्रम कहाँतक उचित है--इसपर कुछ विचार किया 
जा रहा है-- 

परिवार-नियोजन-कार्यक्रमके प्रचार 
एवं प्रसारके कारण 

परिवार-नियोजन-कार्यक्रमका आरम्भ सर्वप्रथम उन 
पश्चिमी देशोंमें हुआ था, जो ईश्वर, धर्म और परलोकसे 
प्राय: अनभिज्ञ हैं। वहाँके लोगोंने यह विचार किया कि 
हमारी जनसंख्या जिस गतिसे बढ़ रही है, उसको देखते 
हुए भविष्यमें हमें भरपेट खानेको नहीं मिलेगा, रहनेके 
लिये पर्याप्त जगह नहीं मिलेगी, हमारा जीवन-निर्वाह 
कठिन हो जायगा, हमारा जीवन-स्तर गिर जायगा आदि । 
उन्होंने जनसंख्याकी वृद्धिकी ओर तो देखा, पर इस ओर 
नहीं देखा कि जनसंख्या-वृद्धिके साथ-साथ जीवन- 
निर्वाहके साधनोंकी भी वृद्धि होती है; क्योंकि आवश्यकता 
ही आविष्कारकी जननी है। फलस्वरूप परिवार-नियोजन- 
कार्यक्रमसे जीवन-निर्वाहके साथनोंमें तो वृद्धि नहीं हुई, 
पर ऐसी अनेक बुराइयोंकी वृद्धि अवश्य हुई, जिनसे 
समाजका घोर पतन हुआ! 

वास्तवमें जीवन-निर्वाहके साधनोंमें कमी होनेका 
कारण जनसंख्याकी वृद्धि नहीं है, प्रत्युत अपने सुखभोगकी 
इच्छाओंकी वृद्धि है। भोगेच्छाकी वृद्धि होनेसे मनुष्य 
ल्‍-आरामतलब और अकर्मण्य हो जाता है, जिससे वह 
,जीवन-निर्वाहके साधनोंका उपभोग तो अधिक करता 
है, पर उत्पादन कम करता है। इससे जीवन-निर्वाहके 
'साथनोंमें कमी आने लगती है। इतना ही नहीं, अपनी 
इच्छाओंकी पूर्तिके लिये मनुष्य तरहं-तरहके पाप करने 
लगता है, जिनमें गर्भपात आदि संतति-निरोधके उपाय 
भी शामिल हैं। गीताने काम अर्थात्‌ भोगेच्छाको सम्पूर्ण 
पापोंका मूल बताया है-- 
[465 ] सा० स्‌० सि० ३२-- 


काम एब क्रोध एप रजोगुणसमुद्धव:। 
महाशनो महापाप्मा विद्धबेनममिह वैरिणम्‌॥ 
(३। ३७) 
'रजोगुणसे उत्पन्न हुआ यह काम ही क्रोध है। यह 
बहुत खानेवाला और महापापी है। इस विषयमें तू इसको 
ही वैरी जान।' भोग-विलासकी चीजोंको मनुष्यने अपनी 
आवश्यक चीजें बना लिया है। वह उन चीजोंके इतने 
अधीन हो गया है कि उनके बिना उसको अपना जीवन 
भी भारी लगने लगा है, जिसका कारण आलस्य, प्रमाद 
और आरामतलबी है। जब उसके लिये अपनी जरूरतोंको 
पूरा करना भी कठिन हो गया है, तो फिर वह अपनी 
संतानकी जरूरतोंको कहाँतक पूरा करे! अत: उसने 
संतति-निरोधके उपायोंको काममें लाना शुरू कर दिया 
है। उसमें काम-वासना भी इतनी बढ़ गयी है कि उसने 
स्त्रीको मात्र भोग-सामग्री बनाना तो ठीक समझा है, पर 
भोगके प्राकृतिक परिणाम--संतानका होना ठीक नहीं 
समझा है। वह यह विचार तो करता है कि संतान न 
होनेसे स्त्री अधिक समयतक युवा बनी रहेगी, हमारे 
भोगके योग्य बनी रहेगी, पर यह विचार नहीं करता कि 
लाख कोशिश करनेपर भी जवानीके बाद बुढ़ापा आयेगा 
हो और बुढ़ापेके बाद मौत आयेगी ही, जो कि अनिवार्य 
है। उसके हृदयमें न तो ईश्वरका विश्वास रहा है, न 
अपने भाग्यका विश्वास रहा है और न अपने पुरुषार्थ- 
(कर्तव्य-)पर ही विश्वास रहा है। तात्पर्य है कि ईश्वर 
सबका पालन करनेवाला है, हरेक व्यक्ति अपने भाग्यके 
अनुसार पाता है और अपने पुरुषार्थ-(उद्योग-) से मैं 
कमा सकता हूँ और अपने परिवारका पालन-पोषण कर 
सकता हूँ--इन बातोंपरसे मनुष्यका विश्वास हट गया है। 
इन सब कारणोंसे परिवार-नियोजन-कार्यक्रमका तेजीसे 
प्रचार एवं प्रसार हुआ और हो रहा है। 
क्या परिवार-नियोजन आवश्यक है? 
जनसंख्या-वृद्धिसे होनेवाली जिन हानियोंका प्रचार 
किया जा रहा है, वह केवल कपोल-कल्पना है, उसमें 
वास्तविकताकी बात हो नहीं है। परिवार-नियोजनके 
समर्थक कहते हैं कि जनसंख्या बढ़नेपर अन्नकी कमी 

हो जायगी, जिससे सबको भरपेट अन्न नहीं मिल सकेगा। | मिलनी कठिन हो जायगी। विचार करें, यह सृष्टि करोड़ों- 
यह बात तो तभी लागू पड़ती है, जब अन्न एक निश्चित | अरबों वर्षोसे चली आ रही है, पर कभी किसीने यह 
मात्रामें जमा रखा गया हो और आगे अन्न पैदा होनेकी नहीं देखा, पढ़ा या सुना होगा कि किसी समय जनसंख्या 
गुंजाइश न हो। जनसंख्याकी वृद्धिको लेकर अन्नकी | बढ़नेसे लोगोंको पृथ्वीपर रहनेकी जगह नहीं मिली! 
चिन्ता करनेवाले लोग यह भूल जाते हैं कि जनसंख्या | जनसंख्याको नियन्त्रित रखना और उसके जीवन-निर्वाहका 
बढ़नेसे केवल खानेवाले ही नहीं बढ़ते, प्रत्युत पैदा | प्रबन्ध करना मनुष्यके हाथमें नहीं है, प्रत्युत सृष्टिकी 
करनेवाले (कमानेवाले) भी बढ़ते हैं। प्रत्येक व्यक्तिके | रचना करनेवाले भगवान्‌के हाथमें है। भगवान्‌ कहते हैं-- 
पास केवल पेट ही नहीं होता, प्रत्युत दो हाथ, दो पैर | गामाविश्य च भूतानि धारयाम्यहमोजसा। 


और एक मस्तिष्क भी होता है, जिनसे वह केवल (गीता १५ । १३) 
अपना ही नहीं, प्रत्युत कई प्राणियोंका भरण-पोषण कर “मैं ही पृथ्वीमें प्रविष्ट होकर अपनी शक्तिसे समस्त 


सकता है। वास्तवमें अन्नादि वस्तुओंकी कमी तभी आ | प्राणियोंकों धारण करता हूँ।' 
सकती है, जब मनुष्य काम न करें और भोगी, ऐयाश, | यो लोकत्रयमाविश्य बिभर्त्यव्यय ईश्वर:॥ 
आरामतलब हो जायँ। आवश्यकता ही आविष्कारकी (गीता १५ । १७) 
जननी है। अत: जब जनसंख्या बढ़ेगी, तब उसके पालन- “वह अविनाशी ईश्वर तीनों लोकोंमें प्रविष्ट होकर 
पोषणके साधन भी बढ़ेंगे, अन्नकी पैदावार भी बढ़ेगी, | सबका भरण-पोषण करता है।' 
वस्तुओंका उत्पादन भी बढ़ेगा, उद्योग भी बढ़ेंगे। जहाँतक ब्रिटिश एसोसिएशनके अध्यक्ष सर विलियम क्रोक्सने 
हमें ज्ञात हुआ है, पृथ्वीमें कुल सत्तर प्रतिशत खेतीकी | भी सन्‌ १८९८ में आजकी तरह यह चेतावनी दी थी कि 
जमीन है, जिसमें केवल दस प्रतिशत भागमें ही खेती हो | 'जनसंख्या-वृद्धिके कारण पृथ्वीमें जीवन-निर्वाहके साधन 
रही है, जिसका कारण खेती करनेवालोंकी कमी है। अत: | आगामी तीस वर्षोसे अधिक हमारी आवश्यकताओंकी 
जनसंख्याकी वृद्धि होनेपर अन्नकी कमीका प्रश्न ही पैदा | पूर्ति नहीं कर सकेंगे। अत: इंग्लैंड आदि देशोंको शीघ्र ही 
नहीं होता। यदि भूतकालको देखें तो पता लगता है कि | अकालका सामना करना पड़ सकता है! परंतु आगामी 
जनसंख्यामें जितनी वृद्धि हुई है, उससे कहीं अधिक | तीस वर्षो्में अकाल पड़ना तो दूर रहा, अन्नकी इतनी 
अन्नके उत्पादनमें वृद्धि हुई है। इसलिये जे० डी० बर्नेल | अधिक पैदावार हुई कि उसके भावोंमें अत्यधिक मन्दी 
आदि विशेषज्ञोंका कहना है कि जनसंख्यामें वृद्धि होनेपर | आ गयी, जिसके कारण अमेरिका आदि कुछ देशोंको 
भी आगामी सौ वर्षोतक अन्नकी कमीकी कोई सम्भावना | अपना अधिक गेहूँ जलाकर अथवा समुद्रमें डालकर नष्ट 
मौजूद नहीं है। प्रसिद्ध अर्थशास्त्री कोलिन क्लार्कने तो | कर देना पड़ा! 
यहाँतक कहा है कि 'अगर खेतीकी जमीनका ठीक- वर्तमानमें करोड़ों एकड़ जमीन खाली पड़ी है। 
ठीक उपयोग किया जाय तो वर्तमान जनसंख्यासे दस | अत: जनसंख्या-वृद्धिको लेकर यह हल्ला करना व्यर्थ है 
गुनी ज्यादा जनसंख्या बढ़नेपर भी अन्नकी कोई समस्या | कि भविष्यमें लोगोंकों खानेके लिये अन्न और रहनेके 
पैदा नहीं होगी' (पापुलेशन ग्रोथ एण्ड लिविंग स्टैण्डर्ड) । | लिये जगह नहीं मिलेगी। भारतकी तो प्राकृतिक सम्पत्ति 
सन्‌ १८८० में जर्मनीमें जीवन-निर्वहिके साथनोंकी | इतनी है कि वर्तमान जनसंख्यासे दुगुनी अधिक जनसंख्या 
बहुत कमी थी, पर उसके बाद चौंतीस वर्षोके भीतर जब | हो जाय तो भी सबका जीवन-निर्वाह हो सकता है। 
जर्मनीकी जनसंख्या बहुत बढ़ गयी, तब जीवन-निर्वाहके | भारतकी प्राकृतिक सम्पत्ति संसारमें सबसे अधिक है। 
साधन और कम होनेकी अपेक्षा इतने अधिक बढ़ गये कि | जितनी चीजें यहाँ पैदा होती हैं, उतनी अन्य किसी भी 
उसको काम करनेके लिये बाहरसे आदमी बुलाने पड़े! | देशमें पैदा नहीं होतीं। अगर जनसंख्या कम हो जायगी 
इंग्लैंडकी जनसंख्यामें तीत्रगतिसे वृद्धि होनेपर भी वहाँ | तो उनका उत्पादन कौन करेगा? कारण कि जनसंख्यामें 
जीवन-निर्वाहके साथनोंमें कोई कमी नहीं आयी। यह | कमी होनेसे अन्न आदिका उत्पादन करनेवाले कुशल 
प्रत्यक्ष बात हैं कि संसारमें कुल जनसंख्या जितनी बढ़ी | व्यक्तियोंका, उत्पादन करनेको शक्तियोंका और उत्पादन 
है, उससे कहीं अधिक जीवन-निर्वाहके साधन बढ़े हैं। | करनेके साधनोंका भी अभाव हो जाता है। 
परिवार-नियोजनके समर्थनमें एक बात यह भी कहीं यदि सरकार जनसंख्या-वृद्धिको एक समस्या मानती 
जाती है कि जनसंख्या बढ़नेपर लोगोंकों रहनेके लिये जगह | है तो इसका उचित और वास्तविक समाधान यही है कि 

जीवन-निर्वाहके साधनोंमें वृद्धि की जाव, नये-नये साधनोंकी 
खोज को जाय। जिन देशोंने इस समाधानको अपनाया 
है, उनके जीवन-निर्वाहके साधनोंमें जनसंख्या-वृद्धिकी 
अपेक्षा भी बहुत अधिक वृद्धि हुई है। कारण कि वास्तवमें 
जीवन-निर्वाहके साधनोंमें कमी होनेका सम्बन्ध जनसंख्या- 
वृद्धिके साथ है ही नहीं। जीवन-निर्वाहके साथनोंमें 
कमी तब आती है, जब मनुष्य आलसी, प्रमादी, भोगी 
और अकर्मण्य बननेके कारण अपनी जिम्मेवारीका काम 
नहीं करते। वे खर्चा तो अधिक करते हैं, पर काम कम 
करते हैं, जो कि देशको दरिद्र बनानेवाली चीज है। 
देशकी समस्याओंके समाधानके लिये परिवार- 
नियोजन-कार्यक्रमको अपनाना वास्तवमें अपनी पराजय 
स्वीकार करना है। इससे यह सिद्ध होता है कि मनुष्य 
इतना आलसी और अकर्मण्य हो गया है कि वह अपनी 
आवश्यकताओंके अनुसार जीवन-निर्वाहके साथनोंमें वृद्धि 
न करके खुदको ही समाप्त कर देना ठीक समझता है! 
जैसे, शरीरपर कोई कपड़ा ठीक न आये तो कपड़ेका 
आकार ठीक करनेकी अपेक्षा शरीरकों ही काटकर छोटा 
करनेका प्रयत्न किया जाय! कपड़ा मनुष्यके लिये है, 
मनुष्य कपड़ेके लिये नहीं। अगर मनुष्य कपड़ेके लिये 
हो जायगा तो फिर मनुष्यमें मनुष्यता रहेगी ही नहीं। 
कोलिन क्लार्कने लिखा है कि “आर्थिक सलाहकारोंका 
काम यह बताना हैं कि अर्थ-व्यवस्थाको जनसंख्याके 
अनुसार कैसे ठीक किया जाय, न कि यह बताना कि 


जाय। किसी भी अर्थशास्त्रीको, चाहे वह कितना ही बड़ा 
विद्वान हो और किसी भी सरकारकों, चाहे वह कितनी 
ही शक्तिशाली हो, यह अधिकार नहीं है कि वह माँ- 
बापसे संतान कम पैदा करनेके लिये अथवा पैदा न 
करनेके लिये कहे। परंतु हर माँ-बापको यह अधिकार 
अवश्य है कि वे अर्थशास्त्रियोंसे और सरकारसे यह माँग 
करें कि वे अर्थ-व्यवस्थाकों इतना सुदृढ़ बनायें कि 
उनके परिवारकी जीवन-निर्वाह-सम्बन्धी आवश्यकताएँ 
पूरी हो सकें।' 

एक आदमीके शरीरसे एक बार स्त्रीसंगके समय 
जितना वीर्य निकलता है, उससे करोड़ों बच्चे पैदा हों 
सकते हैं। कारण कि उसमें लगभग पत्नीससे पचास 


जनसंख्याको अर्थ-व्यवस्थाके अनुसार कैसे ठीक किया | 


शुक्राणुमें एक मनुष्य बननेकी पूरी क्षमता होती है। परंतु 
उनमेंसे कोई एक ही शुक्राणु स्त्रीके रजसे मिलकर 
मनुष्य बन पाता है। मनुष्यकी इस संतानोत्पादक शक्तिको 
किसी देशकी सरकारने अथवा खुद मनुष्यने सीमित नहीं 
किया है, प्रत्युत उसने सीमित किया है, जो इस सम्पूर्ण 
संसारका रचयिता, पालनकर्ता और संहारकर्ता है*। 
जनसंख्याके नियोजनका, उसको बढ़ाने-घटानेका कार्य 
उसके विभागमें है, सरकारके विभागमें नहीं। तात्पर्य-है 
कि सरकारका अधिकार जनसंख्याकों सीमित करना नहीं 
है, प्रत्युत जितनी जनसंख्या है, उसके जीवन-निर्वाहका, 
उसकी सुरक्षाका भलीभाँति प्रबन्ध करना है। यदि जनसंख्या 
और जीवन-निर्बाहके साधनोंके बीच संतुलनकों ठीक 
रखनेका प्रयत्न किया जायगा तो संतुलन ठीक होनेकी 
अपेक्षा और बिगड़ जायगा। कारण कि जीवन॑-निर्वाहके 
साधन मनुष्योंके लिये हैं, न कि मनुष्य उनके लिये। 
मनुष्योंको कम करके अन्नको अधिक पैदा करनेकी चेष्टा 
वैसी ही है, जैसी चेष्टा संतानकों गर्भभमें न आने देकर 
माँका दूध अधिक प्राप्त करनेकी है! जहाँ वृक्ष अधिक 
होते हैं, वहाँ वर्षा अधिक होती है, फिर मनुष्य अधिक 
होंगे तो क्या अन्न अधिक नहीं होगा? यह प्रत्यक्ष बात है 
कि जब देशमें परिवार-नियोजन-कार्यक्रमका आरम्भ 
नहीं हुआ था, तब अन्न जितना सस्ता था, उतना आज 
नहीं है। 
अगर सरकार जनसंख्यापर नियन्त्रण रखना ही चाहती 
है तो उसको 'जन्म' पर नियन्त्रण रखनेके साथ-साथ 
'मृत्यु' पर भी नियन्त्रण रखना चाहिये। अगर वह मृत्युपर 
नियन्त्रण नहीं रख सकती तो उसको जन्मपर भी नियन्त्रण 
रखनेका अधिकार नहीं है! मनुष्य पैदा होने तो कम हो 
जाय, पर मृत्यु पहलेकी तरह अपना काम करती रहे तो 
क्या परिणाम होगा? युद्ध, अकाल, बाढ़, भूकम्प, महामारी 
आदि कारणोंसे जितने मनुष्योंकी मृत्यु होती है, उसकी 
कोई सीमा नहीं हैं। अत: परिवार-नियोजनके द्वारा सरकार 
जनसंख्याकी सीमा निश्चित नहीं कर सकती कि अमुक 
सीमातक जनसंख्या कम कर दी जाय और फिर उस 
सीमासे उसको कम न होने दिया जाय; अगर कम हो 
जाय तो तत्काल उसकी पूर्ति कर दी जाय! तात्पर्य है 


| कि जनसंख्याकी व्यवस्था भगवान्‌के हाथमें है। उसकी 


करोड़तक शुक्राणु विद्यमान रहते हैं, जिनमेंसे प्रत्येक | ओरसे अरबों वर्षोसे ठीक व्यवस्था चलती आयी है। 


* गीतामें भगवान्‌ कहते हैं--' धर्माविरुद्धों भूतेषु कामो5स्मि भरतर्षभ' (७। ११) 'मनुष्योंमें ध्मसे अधिरुद्ध अर्थात्‌ धर्मयुक्त 
काम मैं हूँ;' 'प्रजनश्वास्मि कन्दर्प:' (१०। २८) 'संतानोत्पत्तिका हेतु काम मैं हूँ।” 

* साधन-सुधा-सिन्धु 5 8 आमिर निज 8 न 


मनुष्योंको इस विषयमें हस्तक्षेप करनेका अधिकार नहीं | जाय तो प्रति व्यक्ति उत्पादन बढ़ जायगा, कम नहीं 


है । इस विषयमें हस्तक्षेप करनेवाले देश इसका दुष्परिणाम 
भुगत चुके हैं। 

संतति-निरोध नास्तिकवाद-रूपी विषदवृक्षकौ उपज 
है। जो मनुष्य नास्तिक, आलसी-प्रमादी और भोगी हैं, 
उन लोगोंने ही संतति-निरोध-कार्यक्रमका आरम्भ किया 
है, वे ही लोग संतति-निरोधके समर्थनमें दी गयी दलीलोंसे 
प्रभावित होते हैं और वे ही लोग इसका दुष्परिणाम भी 
भोगेंगे! 

परिवार-नियोजन-कार्यक्रमके दुष्परिणाम 

इंग्लैण्ड, अमेरिका, जर्मनी, फ्रांस आदिमें पिछले 
सौ वर्षोके भीतर जो तीव्रगतिसे परिवार-नियोजन-कार्यक्रम 
अपनाया गया, उसके परिणामोंका विश्लेषण करते हुए 
अमेरिकाके जनसंख्या-विशेषज्ञ प्रो० वारेन थम्पसनने लिखा 
है कि "जिस समाजने सन्तति-निरोधको अपनाया है, 
उस समाजमें शारीरिक योग्यतावाले लोगोंकी संख्या तो 
बढ़ रही है, पर बौद्धिक कुशलतावाले विचारशील लोगोंकी 
संख्या घट रही है।' अन्य विदेशी विद्वान्‌ अल्डुस हक्सले, 
बट्रेण्ड रसेल आदिने भी यही बात कही है कि ' परिवार- 
नियोजन-कार्यक्रमके परिणामस्वरूप लोगोंका स्वास्थ्य 
और बौद्धिक स्तर गिर रहा है और अल्पबुद्धिवाले एवं 
अकुशल लोगोंकी संख्या बढ़ रही है।' कारण यह है कि 
विवाहके बाद आरम्भमें रत्रीका पुरुषके प्रति और पुरुषका 
खीके प्रति विशेष आकर्षण रहता है, जिससे उनमें प्रबल 
भोगेच्छा रहती है। इसलिये आरम्भमें जो सन्तान होती है, 
वह केवल भोगेच्छासे ही पैदा होती है। भोगेच्छासे पैदा 
हुई सन्‍्तान प्राय: अच्छी नहीं होती और बादमें होनेवाली 
सन्तानकी अपेक्षा अल्पबुद्धिवाली, विवेकहीन, भोगी होती 
है| इसलिये गीतामें आया है कि भोगेच्छारहित योगियोंके 
कुलमें हो श्रेष्ठ बुद्धिवाले योगश्रष्ट साधकोंका जन्म होता 
है--'योगिनामेव कुले भवति धीमताम्‌” (६। ४२) 

परिवार-नियोजन-कार्यक्रम अपनानेसे समाजमें बच्चों 
तथा जवानोंकी संख्या कम हो जाती है और बूढ़ोंकी 
संख्या अधिक हो जाती है, जिसके कारण देशकी आर्थिक 
उन्नति रुक जाती है और वह विभिन्न दृष्टियोंसे काफी 
पिछड़ जाता है। बच्चों और बूढ़ोंका अनुपात बिगड़नेसे 
देशकी सारी व्यवस्था डाँवाडोल हो जाती है। लार्ड 
कीन्स और प्रो० हेन्सनके मतानुसार 'जनसंख्याकी वृद्धिसे 
आर्थिक तेजी आती है। बेरोजगारीकी वृद्धिका कारण 
जनसंख्याकी कमी है।' कोलन क्लार्कने लिखा है कि 
अगर जनसंख्यामें वृद्धि हो और बाजारका आकार बढ़ 


होगा। अगर अमेरिका और पश्चिमी यूरोपमें अधिक 
जनसंख्या न होती तो कई वर्तमान उद्योग संकटमें पड़ 
जाते और उनका उत्पादन-व्यय भी बहुत बढ़ जाता।! 

सन्तति-निरोध्चके उपायोंके व्यापक प्रचार एवं प्रसारसे 
भोगेच्छा बहुत बढ़ जाती है। भोगेच्छा बढ़नेसे उनका 
प्रयोग विवाहित स्त्री-पुरुषोंतक ही सीमित नहीं रहता, 
प्रत्युत अविवाहित लड़के-लड़कियाँ भी उनका प्रयोग 
आरम्भ कर देते हैं, जिससे समाजमें व्यभिचार बढ़ 
जाता है और समाजकी मर्यादा भंग हो जाती है। मर्यादा 
भंग होनेसे मनुष्य पशुओंकी तरह हो जाता है। फिर 
कन्याएँ भी गर्भवती होने लगती हैं और विधवाएँ भी 
गर्भवती होने लगती हैं; क्योंकि उनको गर्भ रोकने अथवा 
गिरानेका उपाय मिल जाता है | व्यभिचार बढ़नेसे सुजाक, 
उपदंश, एड्स आदि भयंकर रोगोंकी भी वृद्धि हो जाती 
है। लोगोंका चरित्र गिरनेसे देशका घोर नैतिक पतन हो 
जाता है। परिवार-नियोजन-कार्यक्रमका यह दुष्परिणाम 
पश्चिमी देशोंमें प्रत्यक्ष रूपसे देखनेमें आ रहा है। वहाँ 
यौन-अपराधोंमें अत्यधिक वृद्धि हुई है और बीस वर्षसे 
भी कम उम्रवाले लड़के-लड़कियोंमें सुजाक, उपदंश 
आदि गुप्तरोग तेजीसे फैल रहे हैं। 

विदेशोंमें पति-पत्नीके सम्बन्धोंमें शिथिलता और 
तलाककी अधिकता पाये जानेके कारणोंमें सन्‍्तति-निरोध 
भी एक कारण है। अधिकतर वे ही पति-पत्नी तलाक 
लेते हैं, जिनकी कोई सन्‍्तान नहीं हैं अथवा जिनकी 
बहुत कम सन्‍्तान है। कारण कि सनन्‍्तान पैदा होनेसे 
पति-पत्नीका सम्बन्ध दृढ़ होता है और वे माँ-बापके 
रूपमें एक श्रेष्ठ पदको प्राप्त करते हैं। परन्तु सन्तति- 
निरोधसे पति-पत्नीका सम्बन्ध शिथिल होकर केवल 
काम-वासनाकी पूर्तिके लिये सीमित हो जाता है। स्त्रीको 
माँका ऊँचा दर्जा प्राप्त नहीं होता, प्रत्युत वह पुरुषके 
लिये भोग्या बनकर रह जाती है, जो कि उसके पतनका 
चिह्न है। जब पति-पत्नीके सम्बन्ध शिथिल हो जाते हैं 
तब समाजमें तलाक, व्यभिचार आदि दोषोंकी अधिकता 
हो जाती है, जिसका परिणाम भयंकर दुःख होता है। 

सत्रीका आदर माँ बननेसे ही होगा, भोग्या बननेसे 
नहीं। भोग्या बननेपर जब वह भोगके योग्य नहीं रहेगी, 
तब उसका निर्वाह कौन करेगा? उलटे उसका तिरस्कार 
होगा। पति तलाक दे दे और बेटे हों नहीं, तो फिर 
उसका पालन कौन करेगा? सन्तान नहीं होगी तो बूढ़ी 
और बीमार ख्रीकी सेवा कौन करेगा? कारण कि माँकों 


कष्ट न हो, उसकी सेवा बन जाय--यह भाव जितना 
बेटे-पोतोंमें होता है, उतना दूसरोंमें नहीं होता। 

जब मनुष्योंकी बुद्धिमें यह स्वार्थभाव पैदा हो 
जायगा कि बच्चे कम पैदा होनेसे हम सुखी रहेंगे, हमारा 
जीवन-स्तर अच्छा रहेगा, तब यह भाव बच्चे कम पैदा 
करने अथवा न पैदा करनेतक ही सीमित नहीं रहेगा। 
उनको अपनी स्वार्थसिद्धिमें केबल. अपनी सन्‍्तान ही 
बाधक नहीं दीखेगी, प्रत्युत बूढ़े माँ-बाप भी बाधक 
दीखने लगेंगे, अपने भाई-बहन भी ब्राधक दीखने लगेंगे, 
परिवारके रोगी, अपाहिज, असमर्थ और निर्धन व्यक्ति 
भी बाधक दीखने लगेंगे। पश्चिमी देशोंमें यही दशा 
देखनेमें आ रही है। जो अपनी सन्तानका ही पालन- 
पोषण करनेके लिये तैयार न हो, वह दूसरोंका पालन- 
पोषण कैसे करेगा? अत: सन्तति-निरोधके प्रचार- प्रसारसे 
मनुष्योंमें सेवा, त्याग, प्रेम, परहित आदिकी भावनाएँ नष्ट 
हो जायेगी और वे पहलेसे अधिक स्वार्थी बन जायँगे। 

प्रत्येक व्यक्ति केवल अपने परिवारको, अपनी 
परिस्थितिको, अपने स्वार्थकों देखकर सन्तति-निरोध 
करता है, न कि देशको देखकर। देशको अपनी शक्ति 
बनाये रखनेके लिये कम-से-कम कितनी जनसंख्याकी 
जरूरत है, यह बात व्यक्तिकी दृष्टिमें नहीं रहती। जो 
सत्री-पुरुप केवल एक या दो सन्‍्तान पैदा करेंगे, वे 
अपनी सन्‍्तानसे प्राय: यही आशा रखेंगे कि वह हमारे 
पास रहकर हमारी सेवा करे, हमारे स्वार्थोकों पूरा करे, 
हमारी आवश्यकताओंकी पूर्ति करे*। हमारी सन्तान देशकी 
सेवा करे, सेनामें भरती होकर देशकी शरत्रुओंसे रक्षा 
करे--यह भाव प्राय: उन्हीं माता-पिताके मनमें आयेगा, 


*गृहस्थोंके लिये * 


जिनकी अधिक सस्तान हैं। अगर एक-दो सन्तान होगी | 


तो घरका काम ही पूरा नहीं होगा, फिर कौन फौजमें 
भरती होगा? कौन साधु बनेगा? कौन शाख्रोंका विद्वान्‌ 
बनेगा? कौन व्याख्यानदाता बनेगा? ज्यादा सन्‍्तान होगी 
तो कोई फौजमें चला जायगा, कोई खेती करेगा, कोई 
व्यापार करेगा, कोई फैक्ट्री लगायेगा। परिवार-नियोजनके 
समर्थक कहते हैं कि जनसंख्या बढ़नेपर लोग भूखों 
मरेंगे, पर हम कहते हैं कि जनसंख्या कम होनेपर लोग 
भूखों मरेंगे, कारण कि खेती करनेके लिये आज भी 
आदमी कम मिलते हैं, फिर भविष्यमें जनसंख्या और 
कम होनेपर आदमी कैसे मिलेंगे? जो आदंमी मिलते भी 
हैं, वे भी पैसा तो पूरा लेते हैं, पर लगन और परिश्रमके 


* मातु पिता बरोलकन्हि बोलायहिं। उदर भरे सोइ धर्म सिखावहिं॥ 

साथ काम नहीं करते। यह प्रत्यक्ष बात है कि घरके 
आदमी (बेटे) जितनी लगन और परिश्रमके साथ काम 
करते हैं, उतना मजदूर या नौकर नहीं करते। विदेशी 
विशेषज्ञोंका अनुमान है कि यदि एक हजार ऐसे व्यक्ति 
हैं, जिनकी केवल दो-दो सन्तानें हैं तो तीस वर्ष बाद 
उनकी संख्या घटकर ३३१ रह जायगी, साठ वर्ष बाद 
उनकी संख्या घटकर १८६ रह जायेगी और डेढ़ सौ वर्ष 
बाद उनकी संख्या घटकर केवल ९२ रह जायगी। जनसंख्या 
अधिक कम होनेपर लोग अकाल, बाढ़, भूकम्प आदि 
प्राकृतिक प्रकोपोंसे तथा शत्रुओंसे अपनी रक्षा नहीं कर 
पाते और परिणामस्वरूप अपने अस्तित्वको ही नष्ट कर 
देते हैं। अत: जो जाति परिवार-नियोजनको अपनाती है 
वह वास्तवमें आत्महत्या करती है। 

अमेरिकाने जापानपर जो एटम बम फेंका था, वह 
बीस हजार टी० एन० टी० की शक्तिका था और उससे 
७८,१५० व्यक्ति मर गये, ३७,४२५ व्यक्ति घायल हो गये 
तथा १३,०८३ व्यक्ति लापता हो गये। परन्तु आज दस 
करोड़ टी० एन० टी० या इससे भी अधिक शक्तिशाली 
एटम बम बनाये जा रहे हैं। अगर भविष्यमें इस तरहके 
विनाशकारी अखोंसे युद्ध लड़ा गया तो युद्धकी लपेटमें 
आनेवाले देशोंकी जनसंख्या सहसा कितनी कम हो 
जायगी--इसका अनुमान नहीं लगाया जा सकता। जिस 
देशकी जनसंख्या पहलेसे ही कम की जा रही है, उसका 
तो ऐसे युद्धमें सर्वधा विनाश ही निश्चित है! 

लगभग दो हजार वर्ष पूर्व यूनानमें भी गर्भपात 
आदिका प्रचलन हो गया था और उसकी जनसंख्या कम 
हो रही थी। उसी समय वहाँ गृहयुद्ध छिड़ गया। इस 
दुगुने नुकसानकों यूनान सह नहीं सका और परिणाममें 
उसको दूसरोंका गुलाम बनकर रहना पड़ा। किसी समय 
फ्रॉसकी गणना संसारकी मुख्य शक्तियोंमें होती थी। 
परन्तु जब वह विश्वयुद्धमें पराजित हो गया, तब मार्शल 
पीतानें स्पष्ट शब्दोंमें स्वीकार किया कि 'इस पराजयका 
मूल कारण हमारी जनसंख्याका कम होना है।' 

राजनीतिक दृष्टिसे देखा जाय तो जनसंख्या-वृद्धिका 
बहुत महत्त्व है। जनसंख्याकी कमी परिणाममें राजनीतिक 
शक्तिके हासका कारण बनती है। प्रोण ओरगांस्की अलब्रेनोने 
कहा था कि 'यूरोपकों विश्वकी सबसे बड़ी शक्ति बनानेमें 
जनसंख्या-वृद्धिका हाथ है” (पापुलेशन एण्ड पॉलिटिक्स) | 
पश्चिमी देशोंमें जन्॑सख्याकी कमीके साथ-साथ राजनीतिक 


(मानस, उत्तर० ९९। ४) 

शक्तिका भी हास हुआ, जिसका पता विश्वयुद्धके बाद 
लगा। अत: उन देशोंने जनसंख्याको बढ़ानेपर जोर देना 
आरम्भ कर दिया। इतना ही नहीं, अपनी पूर्व शक्तिको 
वापिस लानेके लिये पश्चिमी देश पूर्वी देशोंपर यह दबाव 
डाल रहे हैं कि वे परिवार-नियोजनके द्वारा अपनी 
जनसंख्याको कम करें। आर्थरमेक कारमेकने स्पष्ट शब्दोंमें 
कहा है कि 'बिकसित देश यह चाहते हैं कि विकासशील 
देशोंकी जनसंख्या कम हो जाय, क्योंकि उनकी जनसंख्या- 
वृद्धिको वे देश अपने उच्च जीवन-स्तर और राजनीतिक 
सुरक्षाके लिये खतरा समझते हैं। उनका उद्देश्य पिछड़े 
देशोंकों और अधिक पिछड़ा बना देना है, मुख्यरूपसे 
काले लोगोंको, जिससे कि गोरे लोगोंका आधिपत्य बना 
रहे' (अनलिसिस ऑफ लाइफ इन सोसाइटी) । यही 
कारण है कि विश्रवबैंक तथा पश्चिमी देश भारतको इस 
शर्तपर कर्जा देते हैं कि वह अपनी जनसंख्याकों अधिक- 
से-अधिक कम करें। कारण कि भारतकी जनसंख्या 
कम हो जायगी और वह कर्जदार हो जायगा तो उसपर 
उन देशोंका अधिकार हो जायगा! 

वर्तमान वोट-प्रणालीकां तो जनसंख्याके साथ सीधा 
सम्बन्ध है। इस प्रणालीके अनुसार सौ मूर्ख निन्‍्यानबे 
बुद्धिमानोंको हरा सकते हैं, जबकि वास्तवमें सौ मूर्ख 
मिलकर भी एक बुद्धिमान्‌ूकी समानता नहीं कर सकते। 
विचार करें कि समाजमें विद्वानोंकी संख्या अधिक है या 
मूर्खोकी ? सज्जनोंकी संख्या अधिक है या दुष्टोंकी? 


ईमानदारोंकी संख्या अधिक है या बेईमानोंकी ? जिनकी 


संख्या अधिक होगी, वे ही वोटोंसे जीतेंगें और देशपर 
शासन करेंगे। जिस जातिकी जनसंख्या अधिक होगी, 
वही जाति देशपर राज्य करेंगी। 

पारिवारिक दृश्सि देखा जाय तो जिस परिवारमें 
बच्चोंकी संख्या अधिक होती है, वे परिवार अधिक 
उन्नत होते हैं। प्रो० कोलन क्लार्कने लिखा है कि 
'अध्रिक बच्चोंवाले और कम बच्चोंवाले--दोनों प्रकारके 
परिवारोंका व्यापक सर्वेक्षण करनेपर यह निष्कर्ष निकला 
है कि छोटे परिवारवाले बच्चोंकी अपेक्षा बड़े परिवारवाले 
बच्चे जीवनमें अधिक सफल रहे हैं! (दैनिक टाइम्स 
१५.३.५९) 

मनोवैज्ञानिकॉंका कहना है कि जिस बच्चेकों अपनेसे 
छोटे अथवा बड़े भाई-बहनके साथ खेलने-कूदने, रहने, 
परस्पर विनोद करने आदिका मौका नहीं मिलता, उसका 
-भलीभाँति मानसिक विकास नहीं होता और वह कई 
नैतिक गुणोंसे वश्चित रह जाता है। अगर अपनी और 


* साधन-सुधा-सिन्धु * 


भाई-बहनकी उम्रके बीच बहुत फर्क हो तो (अपनी 
उम्रके नजदीक उम्रवाला भाई-बहन न मिलनेसे) उसमें 
मानसिक अवरोध (न्यूरोसिस) तक पैदा हों सकता है। 

जिस समय स्त्री और पुरुष सन्तानोत्पत्तिके योग्य 
होते हैं, वही समय उनके यौवनका होता हैं और जिस 
समय वे सन्‍्तानोत्पत्तिक अयोग्य होते हैं, वही समय 
उनके बुढ़ापेका होता है। तात्पर्य है कि सन्‍्तान पैदा 
करनेकी शक्ति न रहनेसे मनुष्यकी शारीरिक और मानसिक 
शक्तियाँ शिथिल हो जाती हैं। सत्रीका शरीर तो मुख्यरूपसे 
सन्‍्तानोत्पत्तिके लिये ही निर्मित हुआ है। युवावस्था आते 
हीं उसका मासिक धर्म आरम्भ हो जाता है, जो हर 
महीने उसको गर्भवती होनेके योग्य बनाता रहता है। 
गर्भवती होनेके बाद उसके शरीरकी अधिकतम शक्ति 
बच्चेके पालन-पोषणमें लग जाती है। इसलिये बच्चेका 
पालन-पोषण जितना सत्री कर सकती है, उतना पुरुष 
नहीं कर सकता। अगर स्त्री मर जाय तो पुरुष बच्चोंकों 
सास, नानी या बहन आदिके पास भेज देता है। परन्तु 
पति मर जाय तो स्त्री स्वयं कष्ट उठाकर भी बच्चोंका 
पालन कर लेती है, उनको पढ़ा-लिखाकर तैयार कर 
देती है। कारण कि खत्री मातृशक्ति है, उसमें पालन 
करनेकी विलक्षण योग्यता, स्न्रेह, कार्यक्षमता है । इसलिये 
कहा है--' मात्रा सम॑ नास्ति शरीरपोषणम्‌' अर्थात्‌ माताके 
समान शरीरका पालन-पोषण करनेवाला दूसरा कोई नहीं 
है। माताके रूपमें रत्रीको पुरुषकी अपेक्षा भी विशेष 
अधिकार दिया गया है-'सहस््र॑तु॒पितृन्माता 


 गौरवेणातिरिच्यते' (मनु० २। १४५) अर्थात्‌ माताका 


दर्जा पितासे हजार गुना अधिक माना गया है। वर्तमानमें 
गर्भ-परीक्षण किया जाता है और गर्भमें कन्या हो तो गर्भ 
गिरा दिया जाता है। क्‍या यह मातृशक्तिका घोर अपमान 
नहीं है? कया यह खीको समान अधिकार देना है? 
सन्तति-निरोधके द्वारा स्लीको केवल भोग्या बना दिया 
गया है। भोग्या सत्री तो वेश्या होती है। क्या यह ख्री- 
जातिका घोर अपमान नहीं है? 

नोबेल पुरस्कारप्राप्त डॉ० एलेक्सिज कारेलने लिखा 
हैं कि 'सन्तानोत्पत्ति स्रीका कर्तव्य है और इस कर्तव्यका 
पालन करना ख्रीकी पूर्णताके लिये अनिवार्य है! (मैन, 
दि अननौन)। इसी तरह यौन-मनोविज्ञानके विशेषज्ञ 
डॉ० ऑस्वाल्ड श्रार्जने लिखा है कि “काम-वासनाका 
सम्बन्ध सन्तानोत्पत्तिसे है। ज्नीके शरीरकी रचना मुख्यरूपसे 
गर्भधारण तथा सनन्‍्तान पैदा करनेके लिये ही हुई है। 
इसलिये अगर उसको सनन्‍्तानोत्पत्ति करनेसे रोका जायगा 


#गुहस्थोंके लिये * 

तो इसका उसके शरीर और मनपर प्रतिकूल प्रभाव 
पड़ेगा, जिससे उसका व्यक्तित्व पराजय, अभाव तथा 
नीरसतासे युक्त हो जायगा' (दि साइकोलॉजी आफ 
सेक्स) । जो पुरुष ख्रीसंग तो करता है, पर गर्भाधान नहीं 
करता, वह उस मूर्ख किसानकी तरह है, जो हल तो 
चलाता हैं, पर बीज नहीं डालता अथवा उस मूर्ख 
आदमीकी तरह है, जो केवल जीभके स्वादके लिये 
भोजन चबाता है, पर उसको गलेसे उतारनेके बदले 
बाहर थूक देता है। 

डॉ० मेरी शारलीबने अपने चालीस वर्षोके अनुभवके 
आधारपर लिखा है कि 'सनन्‍्तति-निरोधके उपायोंको 
काममें लेते रहनेका अनिवार्य परिणाम यह होता है कि 
स्त्रीमें प्रसन्चताकी कमी, चिड़चिड़ापन, अनिद्रा, उद्दिग्रता, 
हृदय एवं मस्तिष्ककी कमजोरी, रक्त-प्रवाहकी कमी, 
हाथ-पैरोंमें सुन्नता, मासिक धर्मकी अनियमितता आदि 
दोष उत्पन्न हो जाते हैं।' अन्य डॉक्टरोंने भी यह मत 
प्रकट किया है कि सन्तति-निरोधके उपायोंसे खत्रीमें 
स्मरणशक्ति क्षीण होना, पागलपन, स्वभावमें उत्तेजना, 
मासिक धर्मका कष्टपूर्वक एवं अनियमितरूपसे आना, 
कमरमें दर्द होना, मुखकी शोभा तथा सौन्दर्य नष्ट होना 
आदि दोष उत्पन्न होते हैं। यदि वह स्त्री कभी गर्भवती 
होती है तो उसको गर्भावस्‍थामें तथा प्रसवकालमें अधिक 
कष्ट उठाना पड़ता है। डॉ० आर्नल्ड लोरेण्डने अपनी 
पुस्तक 'लाइफ शॉर्टनिंग हेबिद्स एण्ड रिजूविनेशन' में 
सनन्‍्तति-निरोधके उपायोंसे होनेवाली हानियोंका विस्तारसे 
वर्णन किया है। सन्‍्तति-निरोधके उपायोंके विषयमें डॉक्टरोंका 
मत है कि 'इनमेंसे कोई भी उपाय विश्वसनीय और 
हानिरहित नहीं है।' इंग्लैण्डके डॉक्टर रेनियल ड्यूक्स 
आदिका मत है कि 'सन्तति-निरोधक गोलियोंके प्रयोगसे 
कैंसर-जैसा भयंकर रोग भी पैदा हो सकता है!! 

तात्पर्य यह हुआ कि अपने सुखभोगके लिये किया 
हुआ सन्तति-निरोध आरम्भमें तो मूर्खतावश अमृतकी 
तरह प्रतीत होता है, पर परिणाममें वह विषकी तरह 
विनाशकारी होता है। गीतामें भगवान्‌ कहते हैं-- 

विषयेन्द्रियसंयोगाद्यत्तदग्रेडमृतोपमम्‌ । 
परिणामे विषमिव तत्सुखं राजसं स्मृतम्‌॥ 
(१८) 2८) 

'जो सुख इन्द्रियों और विषयोंके संयोगसे आरम्भमें 
अमृतकी तरह और परिणाममें विषकी तरह होता है, वह 
सुख राजस कहा गया है।' 


परिवार-नियोजनके दुष्परिणाम भुगत चुके 
देशोंकी प्रतिक्रिया 

परिवार-नियोजनके दुष्परिणाम भुगतनेके बाद अनेक 
देशोंने सन्तति-निरोधपर प्रतिबन्ध लगा दिया और जनसंख्या- 
वृद्धिके उपाय लागू कर दिये। जर्मनीकी सरकारने सन्तति- 
निरोधके उपायोंके प्रचार एवं प्रसारपर रोक लगा दी और 
विवाहको प्रोत्साहन देनेके लिये विवाह-ऋण देने शुरू 
कर दिये। सन्‌ १९३५ में एक कानून बनाया गया, 
जिसके अनुसार एक बच्चा पैदा होनेपर इनकम टैक्समें 
१५ प्रतिशत छूट, दो बच्चे होनेपर ३५ प्रतिशत छूट, तीन 
जच्चे होनेपर ५५ प्रतिशत छूट, चार बच्चे होनेपर ७५ 
प्रतिशत छूट, पाँच बच्चे होनेपर ९५ प्रतिशत छूट और 
छ: बच्चे होनेपर इनकम टैक्स माफ कर देनेकी बात 
कहीं गयी। इससे वहाँकी जनसंख्यामें पर्याप्त वृद्धि हुई। 

फ्रांसकी सरकारने भी सनन्‍्तति-निरोधके उपायोंके 
प्रचार एवं प्रसारपर कठोर प्रतिबन्ध लगा दिया तथा 
जनसंख्याकी वृद्धिके लिये अनेक उपाय लागू कर दिये। 
अधिक सनन्‍्तान पैदा करनेवालोंके टैक्स कम कर दिये 
गये, उनका वेतन तथा पेंशन बढ़ा दी गयी, उनको अनेक 
प्रकारकी आर्थिक सहायता दी जाने लगी और पुरस्कार 
भी दिये जाने लगे। 

इंग्लैण्डके प्रथम विश्वयुद्धे समय जनसंख्याको 
कमीको देखते हुए स्वास्थ्य-मन्त्रालयके मुख्य 
चिकित्साधिकारी सर जार्ज न्यूमनने चेतावनी दी कि यदि 
जनसंख्याकी इस कमीको न रोका गया तो ब्रिटेनकी 
शक्ति चौथे दर्जकी हो जायगी। इस कमीको दूर करनेके 
लिये 'लीग ऑफ नेशनल लाइफ” नामक समिति बनायी 
गयी | वहाँके अधिकारियोंने विचार किया कि यदि इंग्लैण्डको 
अपना अस्तित्व बनाये रखना है तो उसको जनसंख्याकी 
कमीपर तुरन्त रोक लगानी होगी। इसके लिये सन्‌ 
१९४४में एक 'रायल कमीशन 'की स्थापना की गयी, 
जिसका उद्देश्य जनसंख्याकी कमीको दूर करनेके विभिन्न 
उपायोंकी खोज करना था। सन्‌ १९४९ में उसने अपनी 
रिपोर्टमें जनसंख्या-वृद्धिके अनेक उपाय लागू करनेकी 
सलाह दी; जैसे--अधिक सनन्‍्तानवाले लोगोंकों आर्थिक 
सहायता दी जाय, उनपर टैक्स कम लगाये जाये, ऐसे 
मकानोंका निर्माण किया जाय अथवा उनके निर्माणमें 
सहायता दी जाय, जिनमें सोनेके लिये तीनसे अधिक 
कमरे हों आदि-आदि। इसके अनुसार इंग्लैण्डमें कई 
कानून बनाये गये। लोग अधिक सन्‍्तान पैंदा करनेमें 

रुचि लेने लगें--इसके लिये वहाँ विभिन्न प्रकारकी आर्थिक | कानून बना दिया गया कि सन्ततिनिरोधका प्रचार एवं 
सहायता तथा पढ़ाई, आवास आदिकी सुविधाएँ दी जाने | प्रसार करनेबालेको एक वर्षकी कैद तथा जुर्माना किया 
लगीं। परिणामस्वरूप वहाँ तीब्रगतिसे जनसंख्याकी | जा सकता है। आश्चर्यकी बात है कि परिवारनियोजनके 
वृद्धि हुई। जिन दुष्परिणामोंको पश्चिमी देश भुगत चुके हैं, उनको 

उपर्युक्त देशोंके सिवाय स्वीडन, इटली आदि देशोंने | देखनेके बाद भी भारत-सरकार इस कार्यक्रमको बढ़ावा 
भी सन्तति-निरोधपर प्रतिबन्ध लगाया। इटलीमें तो यहाँतक | दे रही है! 'विनाशकाले विपरीतबुद्धि: '! * 


जि ह अनशन -रनबन>बभ».. 


* इस विषयमें और भो बहुत-सी बातें जाननेके लिये गीताप्रेससे प्रकाशित ' महापापसे बचो” नामक पुस्तक पढ़नी चाहिये। 


* साधन-सुधा-सिन्धु * आआ आ अमन 

स्वराज्य-प्राप्तिकि बाद भारतका बहुत ही पतन हुआ 
है। धर्मको दृष्टिसे, आचरणकी दृष्टिसे, शरीरकी दृष्टिसे, 
हृदयके भावोंकी दृश्टिसे, चरित्रकी दृष्टिसे, शीलकी दृष्टिसे--सब 
दृष्टियोंसे बहुत पतन हुआ है। पहले भारतमें कितनी 
विलक्षण विद्याएँ थीं, कला-कौशल थे, पर अब वे सब 
नष्ट हो रहे हैं। इतना पतन पहले कभी नहीं हुआ था। 
देशभक्तोंने कितना बलिदान देकर अँग्रेजोंसे स्वराज्य प्राप्त 
किया था, पर स्वराज्य पानेके बाद देशकी यह दशा हुई 


कि लोग अँग्रेजोंक राज्यकी प्रशंसा करने लग गये, यह 
कहने लग गये कि अँग्रेजोंका राज्य अच्छा था। यह ' 


कितनी शर्मकी बात है! 
भारतमें अपार प्राकृतिक सम्पत्ति है। परंतु इस 
प्राकृतिक सम्पत्तिका सदुपयोग करना तो दूर रहा, उलटे 
इसका विनाश किया जा रहा है। इतना ही नहीं, विनाशको 
उत्पादन माना जा रहा है। पशुओंके विनाशको 'मांसका 
उत्पादन” कहा जाता है! गर्भपातरूपी महापापको और 
मनुष्यकी उत्पादक-शक्तिके विनाशकों 'परिवार-कल्याण' 
कहा जाता है! स्त्रियोंकी उच्छुल्लुलताको, मर्यादाके नाशको 
'नारी-मुक्ति' कहा जाता है! पहले स्त्री घरकी स्वामिनी 
(गृहलक्ष्मी) होती थी, अब घरसे बाहर अनेक पुरुषोंकी 
दासता (नौकरी) करनेको “नारीकी स्वाधीनता' कहा 
जाता है। इस प्रकार पराधीनताकों स्वाधीनताका लक्षण 
माना जा रहा है! नैतिक पतनको उन्नतिकी संज्ञा दी जा 
रही है! पशुताकों सभ्यताका चिह्न माना जा रहा है! 
धार्मिकताको साम्प्रदायथिकता और धर्मविरुद्धको धर्म- 
निरपेक्ष कहा जा रहा है! बुद्धिकी बलिहारी है| 'विनाशकाले 
विपरीतबुर्द्धि: । गीताने इसको तामसी बुद्धि बताया हैं-- 
अधर्म धर्ममिति या मन्यते तमसावता। 
सर्वार्थान्विपरीतांश्च बुद्धि: सा पार्थ तामसी॥ 


'हे पार्थ। तमोगुणसे घिरी हुई जो बुद्धि अधर्मको 
धर्म और सम्पूर्ण चीजोंको उलटा मानती है, वह 
तामसी है।' 

मन्दोदरी रावणसे कहती है-- 
काल दंड गहि काहु न मारा | हरइ धर्म बल बुद्धि बिचारा॥ 
निकट काल जेहि आवत साईं। तेहि भ्रम होड़ तुप्हारिहे नाई॥ 

(मानस, लंका० ३७। ४) 
ईश्वर और प्रकृतिके विधानका तिरस्कार 
ईश्वर और प्रकृतिके विधानके अनुसार सृष्टिके 

आरम्भसे ही जीवोंके जन्म और मरण होते चले आये 
हैं। जन्म-मरणका कार्य मनुष्यके हाथमें नहीं है, प्रत्युत 
ईश्वर और प्रकृतिके हाथमें है। जैसे किसी जीवको मार 
देना मनुष्यका अधिकार नहीं है, प्रत्युत पाप है, ऐसे ही 
किसी जीवको जन्म लेनेसे रोक देना भी मनुष्यका 
अधिकार नहीं है, प्रत्युत महापाप है। तात्पर्य है कि 
ईश्वर और प्रकृतिके विधानसे जन्म और मृत्युका नियन्त्रण 
अर्थात्‌ जनसंख्याका नियन्त्रण अनादिकालसे स्व॒तः:- 
स्वाभाविक होता आया है। जैसे, कुत्ते, बिल्ली, सूअर 
आदिके कई बच्चे होते हैं और वे परिवार-नियोजन भी 
नहीं करते, फिर भी उनसे पृथ्वी भरी हुई नहीं दिखायी 
देती; क्योंकि उनका नियन्त्रण ईश्वर और प्रकृतिके विधानसे 
स्वतः होता आया है। उनके विधानमें हस्तक्षेप करना, 
दखल देना पाप, अन्याय है। हिन्दू, मुसलमान, ईसाई, 
यहूदी, पारसी तथा हिन्दूधर्मके अन्तर्गत आनेवाले जैन, 
सिख, आर्यसमाजी आदि कोई क्‍यों न हों, जो कृत्रिम 
उपायोंसे संतति-निरोध करते हैं, बे धर्मविरुद्ध, नीतिविरुद्ध, 
ईश्वरविरुद्ध, प्रकृतिविरुद्ध कार्य करते हैं, जिसका इस 
| लोकमें और परलोकमें भयंकर दण्ड भोगना पड़ेगा! 
एक बड़े दयालु और परहितमें लगे हुए साधु थे। 


(गीता १८। ३२) | उनकों एक बार भगवान्‌ने दर्शन दिये और वर माँगनेके 

लिये कहा. तो साधुने कहा कि “मैं जहाँ जाता हूँ, वहीं 
लोग कहते हैं कि महाराज, ऐसी कृपा करो कि वर्षा हो 
जाय। अत: आप ऐसा वर दें कि मैं जहाँ चाहूँ, वहीं 
वर्षा हो जाय।' भगवानने वर दे दिया। अब बाबाजी 
जगह-जगह खूब वर्षा करने लगे। अधिक वर्षा होनेसे 
जहरीले जीव-जन्तु अधिक पैदा हो गये, जिससे खेती 
नष्ट होने लगी। जहरीले पौधे पैदा हो गये। पशु बीमार 
हो गये। ज्वर फैलनेसे लोग बीमार होने और मरने लगे। 
बाबाजीने भगवानूकों याद किया। भगवान्‌ने कहा कि 
वर्षके बाद कुछ दिन सूर्य तपनेसे जलवायु शुद्ध हो 
जाती है; परंतु लगातार वर्षा होती रहनेसे विष फैल जाता 
है। अत: तुम्हारी मनचाही वर्षा होनेसे ही यह दशा हुई 
है। बराबाजीने भगवान्से कहा कि अब यह व्यवस्था 
आप ही सँभालो; क्योंकि कब कहाँ किस चीजकी 
आवश्यकता है, इसको आप ही पूरा जानते हैं-- 
मेरी चाही मत करो, मैं मूरख अग्यान। 
तेरी चाही में प्रभो, है मेरा कल्यान॥ 

तात्पर्य है कि भगवान्‌ और प्रकृतिके विधानसे 
जो होता है, वह ठीक ही होता है; क्योंकि उनकी 
दीर्घदृष्टि है, जबकि मनुष्यकी अल्पदृष्टि है। जब लोगोंके 
हितकी दृष्टिसे भी भगवान्‌ और प्रकृतिका काम अपने 
हाथमें लेनेसे नुकसान हो गया, तो फिर जिनमें परहितका 
भाव नहीं है, प्रत्युत स्वार्थभाव है, उनके द्वारा भगवान्‌ 
और प्रकृतिका काम अपने हाथमें लेनेसे कितना 
नुकसान होगा? 

ईश्वर और प्रकृतिके द्वारा प्रदत्त उत्पादक-शक्तिका 
नाश कर देना महान्‌ विनाशकारक है। सम्पूर्ण योनियोंमें 
सर्वश्रेष्ठ मनुष्ययोनिकी उत्पादक-शक्तिका ही निषेध करेंगे 
तो उन्नति कैसे होगी? परिणाममें पतन ही होगा। मनुष्योंमें 
भी हिन्दू जाति सर्वश्रेष्ठ है। इसमें बड़े विलक्षण-विलक्षण 
ऋषि-मुनि, संत-महात्मा, दार्शनिक, वैज्ञानिक, विचारक 
पैदा होते आये हैं। जब इस जातिके मनुष्योंको जन्म ही 
नहीं लेने देंगे, तो फिर ऐसे श्रेष्ठ, विलक्षण पुरुष कैसे | 
और कहाँ पैदा होंगे? 

विचार करें, एक ओर तो हम देशकी उन्नतिके 
लिये उत्पादन बढ़ाना चाहते हैं, दूसरी ओर हम उत्पादक- 
शक्तिपर रोक लगा रहे हैं! जब उत्पादक ही नहीं रहेगा, 
तो फिर उत्पादन कैसे होगा? जैसे भोजनालयमें ज्यादा | 
आदमी आ जाये तो हमारा काम ज्यादा रसोई बनाना है, 
न कि आदमियोंकों आनेसे रोकना। ऐसे ही जनसंख्या | 
बढ़ती है तो बुद्धिमानी इसी बातमें है कि उत्पादन अधिक | 


बढ़ाया जाय, न कि मनुष्योंको जन्म लेनेसे रोक दिया 
जाय! आज भी खेतोंमें काम करनेवाले आदमियोंकी कमी 
हो रही है। जब एक या दो ही संतान होगी तो घरका 
काम ही पूरा नहीं होगा, फिर कौन खेती करेगा? कौन 
बूढ़े माँ-आापकी सेवा करेगा? कौन समाजकी सेवा करेगा? 
कौन सेनामें भरती होगा? कौन कला-कौशल सीखेगा 
और कौन सिखायेगा? कौन वैज्ञानिक बनेगा? कोन फैक्ट्रियाँ 
चलायेगा? कौन नया-नया आविष्कार करेगा? कौन शास्त्रोंका 
पण्डित बनेगा? परिणाममें क्या दशा होगी--इसपर विचार 
करनेसे रोंगटे खड़े हो जाते हैं! 

मृत्युको कोई रोक नहीं सकता। जन्म लेनेके बाद 
मरना जितना अवश्यम्भावी है, उतना दूसरा कोई भी 
काम अवश्यम्भावी नहीं है। बालक जन्म लेता है तो वह 
बड़ा होगा कि नहीं होगा, पढ़ेगा कि नहीं पढ़ेगा; व्यापार, 
नौकरी आदि करेगा कि नहीं करेगा; डॉक्टर, इंजीनियर 
आदि बनेगा कि नहीं बनेगा, धनी होगा कि नहीं होगा, 
विवाह करेगा कि नहीं करेगा, उसकी सन्‍्तान होगी कि 
नहीं होगी आदि सब बातोंमें सनन्‍्देह है, पर वह मरेगा कि 
नहीं मरेगा--इस बातमें कोई सन्देह नहीं है। वह मरेगा 
ही। ऐसी अवश्यम्भावी मौत हर समय खुली है। ऐसा 
कोई वर्ष, महीना, दिन, घण्टा, मिनट अथवा सेकेण्ड नहीं 
है, जिसमें कोई मनुष्य मरता न हो। बालक भी मरते हैं. 
जवान भी मरते हैं और बूढ़े भी मरते हैं। रोगी भी मरते हैं 
और नीरोग भी मरते हैं। मैंने सुना है कि एक गाँवमें 
किसीके दो लड़के थे। वे दोनों ही मर गये और आज 
बूढ़े माँ-बापको पानी पिलानेवाला भी कोई नहीं है! 
एकके छ:-सात लड़के थे, पर उनमें एक ही जीवित 
रहा, बाकी सब मर गये! विचार करें, जो एक-दो सन्तानके 
बाद नसबन्दी, ऑपरेशन करवा लेते हैं, उनकी सन्तान 
अगर प्रारब्धवश जीवित न रहे तो क्या दशा होगी। 

शंका--जापान, इजरायल, ब्रिटेन आदि राष्ट्रोंकी 
जनसंख्या कम है, फिर भी वे बहुत उन्नत हैं और 
भारतकी जनसंख्या अधिक है, फिर भी यह बेरोजगारी, 
गरीबी आदिके कारण पिछड़ा हुआ है। अत: भारतके 
उत्थानके लिये जनसंख्याकी वृद्धिकी आवश्यकता नहीं 
है, प्रत्युत जनसंख्याकों कम करनेकी आवश्यकता है। 
कारण कि एक सिंह कई बकरियोंसे श्रेष्ठ होता है! 

समाधान--मैं न तो जनसंख्या बढ़ानेका पक्षपाती 


| हूँ और न जनसंख्या घटानेका ही पक्षपाती हूँ, प्रत्युत 


जनताका हित कैसे हो--इसका पक्षपाती हूँ। जनसंख्याको 
बढ़ानेकी इच्छा करना भी मूर्खता है और घटानेकी इच्छा 

* साधन-सुधा-सिन्धु * 


करना भी महामूर्खता है; क्योंकि यह काम मनुष्यका नहीं 
है, प्रत्युत ईश्वर अथवा प्रकृतिका है। जनसंख्याका बढ़ना 
देशके लिये घातक नहीं है, प्रत्युत संतति-निरोधके कृत्रिम 
उपायोंसे उसको कम करनेकी चेष्टा करना महान्‌ घातक 
है। कारण कि इन उपायोंके प्रचार-प्रसारसे समाजमें 
प्रत्यक्ष रूपसे व्यभिचार, भोगपरायणता आदि दोषोंकी 
वृद्धि हो रही है और चरित्र, शील, संयम, लज्जा आदि 
गुणोंका हास हो रहा है। जब लोगोंमें चरित्र, शील आदि 
नहीं रहेंगे, तो फिर देश बलवान्‌ कैसे होगा? अँग्रेजीकी 
एक कहावत प्रसिद्ध है-- 
धन गया तो कुछ नहीं गया, 
स्वास्थ्य गया तो कुछ गया, 
चरित्र गया तो सब कुछ गया! 
जापान आदि देशोंमें जो उन्नति देखनेमें आ रही है 
वह कम जनसंख्याके कारण नहीं है, प्रत्युत वहाँके 
लोगोंकी कर्तव्यपरायणता, ईमानदारी, परिश्रम, देशभक्ति 
आदि गुणोंके कारण है*। हमारे देशके पिछड़ेपन (बेरोजगारी, 
गरीबी) का कारण जनसंख्याकी वृद्धि नहीं है, प्रत्युत 
अकर्मण्यता, चरित्रहीनता, आलस्य, प्रमाद, भ्रष्टाचार आदिकी 
वृद्धि है। परंतु यहाँ कर्मण्यता, सच्चरित्रता, संयम, त्याग 
आदिकी तरफ ध्यान न देकर जनसंख्याको कम करनेके 
उपायोंकी तरफ ही ध्यान दिया जा रहा है, जो कि इन 
दुर्गुणोंको बढ़ानेवाले हैं। यह देशके लिये बहुत घातक 
है! उदाहरणके लिये--सिनेमा, वीडियो, पत्र-पत्रिकाओं 
आदिके द्वारा लोगोंका चरित्र, शील भ्रष्ट किया जा रहा 
है, उनको व्यभिचार, हिंसा, चोरी आदिकी शिक्षा दी जा 
रही है। जगह-जगह शराबकी दूकानें खोलकर, पान- 
मसाला आदि वस्तुओंका प्रचार करके लोगोंको व्यसनी 
बनाया जा रहा है और उनका स्वास्थ्य नष्ट किया जा रहा 
है। विभिन्न रीतियोंसे लोगोंको काम कम करनेकी तथा 
खर्चा अधिक करनेकी ऐश--आराम करनेकी प्रेरणा की 
जा रही है; जैसे-सप्ताहमें पाँच दिन काम करो, अमुक 
समय दूकानें मत खोलो, आदि। कर्मचारी काम कम करें 
या न करें, पर उनको वेतन पूरा दिया जाता है, फिर वे 
काम अधिक करनेका परिश्रम क्‍यों करें? वे ताश खेलने, 
चाय तथा बीडी-सिगरेट पीने आदि व्यर्थके कार्योमें 
अपना समय बरबाद करते हैं। सरकारी कार्यालयोंमें 


प्राय: घूसके बिना कोई कार्य सिद्ध नहीं होता। प्रत्येक 
क्षेत्रमें भ्रष्टाचार व्याप्त हो रहा है। जो रक्षक हैं, वे भक्षक 
बन रहे हैं। जिसको जिस पदके अनुसार काम करना 
आता ही नहीं, उसकी नियुक्ति उस पदपर केवल जातिके 
आधारपर कर दी जाती है। जो योग्य व्यक्ति हैं, उनको 
नौकरी नहीं मिलती। स्कूलोंमें बालकोंकी भरतीके लिये 
हजारों रुपयोंकी घूस ली जाती है और उसको 'डोनेशन' 
(दान) कहा जाता है! अध्यापकलोग स्कूलमें बालकोंको 
ठीक ढंगसे नहीं पढ़ाते और ट्यूशन लगानेके लिये प्रेरणा 
करते हैं। 

देशी बाजरीके एक पौधेमें सौ-डेढ़ सौ सिद्ियाँ 
निकलती हैं। मैंने एक पौधेमें लगभग तीन सौ सिट्ठियाँतक 
निकलनेकी बात सुनी है। परंतु सरकार किसानोंकों देशी 
बाजरीका बीज न देकर विदेशी बाजरीका बीज देती है, 
जिसके पौधेमें केवल एक ही सिट्टा निकलता है! यह 
कैसी बुद्धि है--समझमें नहीं आता! 

राज्य वही अच्छा होता है, जिसमें प्रजाके पास 
खूब धन-धान्य हो और जिसमें कोई बरी न हो--' अवाप्य 
भूमावसपलमृद्ध राज्यम्‌” (गीता २। ८)। परन्तु आज 
अलग-अलग समुदायोंमें एक-दूसरेके प्रति द्वेष पैदा करके 
उनको आपसमें लड़ाया जाता है। दोनों एक-दूसरेके 
व्यक्तियोंका तथा उनकी सम्पत्तिका नाश करते हैं। 
परिणामस्वरूप देशकी जनता और सम्पत्तिका ही नाश 
होता है। जिस देशकी जनता और सम्पत्तिका नाश होता 
हो, वह देश सुखी और समृद्ध, धनी कैसे हो सकता है? 
उस देशमें सुख-शान्ति कैसे पनप सकते हैं? 

--इस प्रकार अनेक ऐसे कारण हैं, जिनसे देशकी 
व्यवस्था बिगड़ रही है। ऐसी स्थितिमें क्या जनसंख्या 


| कम करनेसे बेरोजगारी, गरीबी दूर हो जायगी? दूर नहीं 


होगी, उलटे देश निर्बल और पराधीन हो जायगा। 

जनसंख्या कम होनेसे सब सिंहकी तरह बलवान 
नहीं हो जायँगे। सिंहमें तो ब्रह्मचर्यकी शक्ति है, पर 
संतति-निरोधके उपायोंसे ब्रह्मचर्यका नाश हो रहा है; 
क्योंकि कृत्रिम संतति-निरोधके पीछे मूल भाव यही: है 
कि भोग तो भोगें, ब्रह्मचर्यका नाश तो करें, पर संतान 
पैदा न हो! अगर संतति-निरोध करना ही हो तो ब्रह्मचर्यका 
पालन करना चाहिये। 


* विदेशोंमें जो कर्तव्यपरायणता, ईमानदारी आदि भुण दीख रहे हैं, वे धर्म और ईश्वरको लेकर नहीं हैं, प्रत्युत व्यावहारिक 
सुविधाको लेकर हैं, जिससे व्यब्रस्था ठीक बनी रहे। परन्तु गे गुण भी अधिक समयतक टिकेंगे नहीं; क्योंकि धर्म और 
ईश्वर सदगुण-सदाचारके मूल हैं; इनके बिना सदगुण-सदाचार टिक ही नहीं सकते--'मूलाभावे कुतः शाखा" “मूलके- बिना 


शाखा कहाँ?! 


*देशकी वर्तमान दशा तथा उसका परिणाम * 

यद्यपि जनसंख्या बढ़ाना मेरा उद्देश्य नहीं है, तथापि 
अगर कोई ऐसा मान ले कि मैं जनसंख्या बढ़ानेकी बात 
कहता हूँ तो भी यह अनुचित नहीं है; क्योंकि शास्त्रोंमें 
(ब्रह्माजीकी) जनसंख्या बढ़ानेकी आज्ञा तो आती है, 
पर घटानेकी आज्ञा कहीं नहीं आती! दूसरी बात, आजकल 
वोटका जमाना है। सिंह भले ही बकरियोंसे श्रेष्ठ तथा 
बलवान हो, पर वोट डाले जाये तो संख्या कम होनेसे 
सिंह हार जायगा और बकरियोंका राज्य हो जायगा! 

संतति-निरोधके कृत्रिम उपायोंके प्रचारसे स्त्री और 
पुरुष--दोनों इतने क्रूर, निर्दय, हिंसक हो गये हैं कि 
गर्भमें स्थित अपनी सन्‍्तानकी भी हत्या (भ्रूणहत्या या 
गर्भपात) करनेमें हिचकते नहीं, जो कि ब्रह्महत्यासे भी 
दुगुना पाप है*। अपने गर्भको नष्ट करनेवाली स्त्री सर्पिणीकी 
तरह है, जो अपनी सनन्‍्तानकों भी खा जाती है। गाय 
बहुत सौम्य होती है, पर वह भी किसीको अपने बछड़ेके 
पास नहीं आने देती। भेड-बकरियोंका पालन करनेवाले 
बताते हैं कि किसी-किसी बच्चेको भेड़ त्याग देती है 
पर यदि कोई कुत्ता उस त्यक्त बच्चेपर छोड़ा जाय तो 
भेड़ उस बच्चेको अपना लेती है और उसकी रक्षा करती 
है। परन्तु आजकलकी स्त्रियाँ गायकी तरह होना तो दूर 
रहा, सर्वथा मूर्ख (जड) कहलानेवाली भेड़की तरह भी 
नहीं रहीं और महान्‌ जहरीली सर्पिणीकी तरह हो रही 
हैं! कहाँ तो कहा गया है कि माँके समान शरीरका 
पालन-पोषण करनेवाला दूसरा कोई नहीं है--भात्रा 
सम॑ नास्ति शरीरपोषणम्‌' और कहाँ आजकलकी स्त्रियोंको 
अपनी सन्‍्तानका पालन-पोषण कष्टप्रद लग रहा है! यह 
कितने नैतिक पतनकी जात है! 

शंका--विदेशोंमें प्राय: लोगोंका चरित्र गिर रहा 
है, वहाँ व्यभिचार, हिंसा आदि पाप. भी अधिक हो रहे 
हैं, फिर भी वे देश उन्नत क्यों हैं? 


विनाश है। हमारे देशमें पहले राक्षसोंक पास बहुत 
भौतिक उन्नति थी, पर उन्होंने दूसरोंका भी नाश किया 
और खुद भी नष्ट हो गये। रावणने बहुत अधिक भौतिक 
उन्नति की थी, पर परिणाममें उसका, प्रजाका और 
भौतिक उन्नतिका विनाश ही हुआ। ऐसी दशा हुई कि 
पीछे रोनेवाला कोई नहीं रहा! 

महाभारत (वनपर्व, अध्याय ९७) में एक कथा 
आती है। महर्षि अगस्त्यकी पत्नी लोपामुद्राने एक बार 
सुन्दर वस्त्राभूषणोंकी इच्छा. प्रकट की। धन प्राप्त करनेके 
लिये अगस्त्यजी क्रमशः श्रुतर्वा, ब्रष्नश्व और त्रसदस्यु--तीन 
राजाओंके पास गये। परन्तु तीनों ही राजाओंके यहाँ 
उन्होंने आय और व्ययका हिसाब बराबर देखा। इनसे 
कुछ भी धन लेनेसे प्राणियोंको दुःख होगा--ऐसा विचार 
करके अगस्त्यजीने उन राजाओंसे कुछ नहीं लिया। तब 
उन राजाओंने आपसमें विचार करके कहा कि इल्वल 
नामक राक्षस सबसे अधिक धनवान्‌ है; अत: धन प्राप्त 
करनेके लिये उसीके पास जाना चाहिये। फिर वे तीनों 
राजा महर्षि अगस्त्यके साथ इल्वलके पास गये। बहाँसे 
उनको बहुत-सा धन प्राप्त हुआ। तात्पर्य है कि आवश्यकतासे 
अधिक धन यक्ष-राक्षसोंके पास ही होता था, राजाओंके 
पास नहीं । इसलिये जो केवल धनका संग्रह तथा उसकी 
रक्षा करता है, वह यक्षवित्त कहलाता है। यक्षवित्तका 
पतन होता है--'यक्षवित्त: पतत्यध:' (श्रीमद्धा० ११। 
२३। २४) । 

मातृशक्तिका तिरस्कार 

वर्तमानमें नारी-जातिका महान्‌ तिरस्कार, घोर अपमान 
किया जा रहा है। नारीके महान्‌ मातृरूपको नष्ट करके 
उसको मात्र भोग्या स्त्रीका रूप दिया जा रहा है। भोग्या 
स्त्री तो वेश्या होती है। जितना आदर माता (मातृशक्ति) 
का है, उतना आदर स्त्री (भोग्या) का नहीं है। परंतु जो 


समाधान--वह उन्नति भौतिक है। भौतिक उन्नति | स्त्रीको भोग्या मानते हैं, स्त्रीके गुलाम हैं, वे भोगी पुरुष 


वास्तवमें उन्नति है ही नहीं। आध्यात्मिक उन्नति ही 


वास्तविक उन्नति है। जिनकी आध्यात्मिक दृष्टि नहीं है 
प्रत्युत भौतिक दृष्टि है, उनको ही भौतिक उन्नति बड़ी 
दीखती है। विदेशोंमें भौतिक उन्नति होनेपर भी लोग 
भीतरसे दुःख, अशान्ति, संतापसे जल रहे हैं, जिससे 
वहाँ आत्महत्याएँ बढ़ रही हैं। भौतिक उन्नतिका परिणाम 


इस बातको क्‍या समझें? समझ ही नहीं सकते। विवाह 
माता बननेके लिये किया जाता है, भोग्या बननेके लिये 
नहीं। सन्‍्तान पैदा करनेके लिये ही पिता कन्यादान 
करता है और संतान पैदा करने (वंशवृद्धि) के लिये ही. 
वरपक्ष कन्यादान स्वीकार करता है। परंतु आज नारीको 
माँ बननेसे रोका जा रहा है और उसको केवल भोग्या 


*यत्पाप॑ब्रह्महत्याया द्विगुणं गर्भपातने | प्रायश्चितं न॒तस्यास्ति तस्यास्त्वागों विधीयते॥ 


(पाराशरस्मृति ४। २०) 


*ब्रह्महत्यासे जो पाप लगता है, उससे दुगुना पाप गर्भपात करनेसे लगता है। इस गर्भपातरूपी महापापका कोई प्रायश्चित्त नहीं है, इसमें 


तो उस स्त्रीका त्याग कर देनेका ही विधान है ।' 

* साधन-सुधा-सिन्धु * 


बनाया जा रहा है। यह नारी-जातिका कितना महान्‌ | नहीं। यह दूसरे दानकी तरह नहीं है। दूसरे दानमें तो 


तिरस्कार है! 

नारी वास्तवमें मातृशक्ति है। वह स्त्री और 
पुरुष--दोनोंकी जननी है। वह पत्नी तो केवल पुरुषकी 
ही बनती है, पर माँ पुरुषकी भी बनती है और स्त्रीकी 
भी। पुरुष अच्छा होता है तो उसकी केवल अपने ही 
कुलमें महिमा होती है, पर स्त्री अच्छी होती है तो 
उसकी पीहर और ससुराल-दोनों कुलोंमें महिमा होती 
है। राजा जनकजी सीताजीसे कहते हैं--'पुत्रि पत्रित्र 
किए कुल दोऊ” (मानस, अयोध्या० २८७। १) 

आजकल विवाहसे पहले कन्याके स्वभाव, सहिष्णुता, 
आस्तिकता, धार्मिकता, कार्य-कुशलता आदि गुणोंको न 
देखकर शारीरिक सुन्दरताको ही देखा जाता है | कन्याकी 


दृष्टिसे की जाती है। यह विचार नहीं करते कि अच्छा 
स्वभाव तो सदा साथ रहेगा, पर सुन्दरता कितने दिनतक 
टिकेगी?* भोगी व्यक्तिको संसारकी सब स्त्रियाँ मिल 
जाये, तो भी वह सनन्‍्तुष्ट नहीं हो सकता-- 
यतू पृथिव्यां त्रीहियव॑ं हिरण्यं पशव: स्त्रिय:। 
न दुह्मन्ति मनःप्रीतिं पुंसः कामहतस्य ते॥ 
(श्रीमद्भा० ९। १९। १३) 

'पृथ्वीपर जितने भी धान्य, स्वर्ण, पशु और स्त्रियाँ 
हैं, वे सतब-के-सब मिलकर भी उस पुरुषके मनको 
सनन्‍्तुष्ट नहीं कर सकते, जो कामनाओंके प्रहारसे जर्जर 
हो रहा है।' 

ऐसे भोगी व्यक्ति ही नसबंदी, गर्भपात आदि महापाप 
करते हैं। विवाह वंशवृद्धिके लिये किया जाता है। यदि 
कन्या सदगुणी-सदाचारी होगी तो विवाहके बाद उसकी 
सन्‍्तान भी सदगुणी-सदाचारी होगी; क्योंकि प्राय: माँका 
ही स्वभाव सनन्‍्तानमें आता है। एक मारवाड़ी कहावत 
है-- “नर नानाणे जाये है” अर्थात्‌ मनुष्यका स्वभाव 
उसके ननिहालपर जाता है। “माँ पर यूत, पिता पर घोड़ा । 
बहुत नहीं तो थोड़ा थोड़ा।' 

कन्याका दान देनेमें भी उसका आदर है, तिरस्कार 


गया है -- 


| दान दी हुई वस्तुपर दाताका अधिकार नहीं रहता, पर 


कन्यासे संतान पैदा होनेके बाद माता-पिताका कंन्यापर 
अधिकार हो जाता हैं और वे आवश्यकता पड़नेपर 
उसके घरका अन्न-जल ले सकते हैं| कारण कि कन्याके 
पतिने केवल पितऋणसे मुक्त होनेके लिये ही कन्या 
स्वीकार की है और उससे संतान पैदा होनेपर वह 
पितृऋणसे मुक्त हो जाता है। इसलिये गोत्र दूसरा होनेपर 
भी दौदित्र अपने नाना-नानीका श्राद्ध-तर्पण करता है 
जो कि लोकमें और शास्त्रमें प्रसिद्ध है। 

हमारे शास्त्रोंमें नारी-जातिको बहुत आदर दिया 
गया है। स्त्रीकी रक्षा करनेके उद्देश्यसे शास्त्रने उसको 


पिता, पति अथवा पुत्रके आश्रित रहनेकी आज्ञा दी है, 
परीक्षा परिणामको दृष्टिसे न करके तात्कालिक भोगकी | 


जिससे वह जगह-जगह ठोकरें न खाती फिरे, वेश्या न 
बन जाय॥। स्त्री नौकरी करे तो यह उसका तिरस्कार है। 
उसकी महिमा तो घरमें रहनेसे ही है | घरमें बह महारानी 
है, पर घरसे बाहर वह नौकरानी है। घरमें तो वह एक 
पुरुषके अधीन रहेगी, पर बाहर उसको अनेक स्त्री- 
पुरुषोंके अधीन रहना पड़ेगा, अपनेसे ऊँचे पदवाले अफसरोंकी 
अधीनता, फटकार, तिरस्कार सहन करना पड़ेगा, जो कि 
उसके कोमल हृदय, स्वभावके विरुद्ध है। वह आदरके 
योग्य है, तिरस्कारके योग्य नहीं। पिता, पति अथवा 
पुत्रकी अधीनता वास्तवमें स्त्रीको पराधीन बनानेके लिये 
नहीं है, प्रत्युत महान्‌ स्वाधीन बनानेके लिये है। घरमें 
बूढ़ी 'माँ' का सबसे अधिक आदर होता है, बेटे-पोते 
आदि सब उसका आदर करते हैं, पर घरसे बाहर बूढ़ी 
'स्त्री' का सब जगह तिरस्कार होता है। 

स्त्री बाहरका काम ठीक नहीं कर सकती और 
पुरुष घरका काम ठीक नहीं कर सकता। स्त्री नौकरी 
करती है तो वहाँ भी वह स्वेटरें बुनती है--घरका काम 
करती है। पुरुष शेखी बघारते हैं कि स्त्रियाँ घरमें क्या 
काम करती हैं, काम तो हम करते हैं, पैसा हम कमाते 
हैं। अगर पुरुष घरमें एक दिन भी रसोईका काम करे 
और बच्चेको गोदीमें रखे तो पता लग जायगा कि स्त्रियाँ 


* ट्रोपदीके अत्यन्त सुन्दर होनेंके कारण ही जयद्रथ, कीचक और अठारह अक्षौहिणी सेना मारी गयी। इसलिये कहा 


ऋणकर्ता पिता शत्रु; माता चर व्यभिचारिंणी। भार्या रूपवती शत्रु: पुत्र: शत्रुरपण्डित:॥ (चाणक्यनीति० ६।१०) 
'कर्जदार पिता, व्यभिचारिणी माता, सुन्दर पन्नी और मूर्ख पुत्र-ये चारों शत्रुकी तरह (द:ख देनेवाले) हैं।' 

भ्रमससंपूज्यते राजा भ्रमस्संपूज्यते द्विज:। अमन्संपूज्यते योगी अभ्रमन्ती स्त्री विनश्यति॥ (चाणक्यनीति० ६।४) 

' भ्रमण करनेसे राजा पूजित होता है, भ्रमण करनेसे ब्राह्मण पूजित होता है, भ्रमण करनेसे योगी पू्जित होता है; परन्तु स्त्री भ्रमण करनेसे 


विनष्ट हो जाती है अर्थात्‌ उसका पतन हो जाता है ।' 


>देशकी वर्तमान दशा तथा उसका परिणाम * 

क्या काम करती हैं! अगर स्त्री मर जाय तो बच्चोंको 
सास, नानी या बहन-बूआके पांस भेज देते हैं; क्योंकि 
पुरुष उनका पालन नहीं कर सकते। परंतु पति मर जाय 
तो स्त्री कष्ट सहकर भी बच्चोंका पालन कर लेती है 
उनको पढ़ा-लिखाकर योग्य बना देती है। कारण कि 
स्त्री मातृशक्ति है, उसमें पालन करनेकी योग्यता है। 
मैंने छोटे लड़के-लड़कियोंकों देखा है। लड़कीको 
कोई चीज मिल जाय तो वह उसको जेबमें रख लेती है 
कि अपने छोटे बहन-भाइयोंकों दूँगी, पर लड़केको 
कोई चीज मिले तो वह खा लेता है। कोई साधु, दरिद्र, 
भूखा आदमी बैठा हो तो कई पुरुष पाससे निकल 
जायँगे, उनके मनमें खिलानेका भाव आयेगा ही नहीं। 
परंतु स्त्रियाँ पूछ लेंगी कि बाबाजी, कुछ खाओगे? 
कारण कि स्त्रियोंमें दया हैं। उनको बालकोंका पालन- 
पोषण करना है, इसलिये भगवान्‌ने उनको ऐसा हृदय 
दिया है। 

आजकल स्त्रियोंको पुरुषके समान अधिकार देनेकी 
बात कही जाती है, पर शास्त्रोंने माताके रूपमें स्त्रीको 
पुरुषकी अपेक्षा भी विशेष अधिकार दिया है-- 

सहस््र॑ तु॒ पितृन्माता गौरवेणातिरिच्यते॥ 
(मनु० ३। १४५) 

“माताका दर्जा पितासे हजार गुना अधिक माना 

गया है।' 
सर्ववन्येन यतिना प्रसूर्वन्द्या प्रयत्नतः॥ 
(स्कन्दपुराण, काश्शी० ११ ५०) 

'सबके द्वारा वन्दनीय संनन्‍्यासीको भी माताकी 
प्रयत्रपूर्वक वन्दना करनी चाहिये।' 

वर्तमानमें गर्भ-परीक्षण किया जाता है और गर्भमें 
कन्या हो तो गर्भ गिरा दिया जाता है, क्‍या यह स्त्रीको 
समान अधिकार दिया जा रहा है? 

'माँ' शब्द कहनेसे जो भाव पैदा होता है, वैसा 
भाव 'स्त्री' कहनेसे नहीं पैदा होता। इसलिये श्रीशंकराचार्यजी 
महाराज भगवान्‌ श्रीकृष्णको भी 'माँ' कहकर पुकारते 
हैं--' मात: कृष्णाभिधाने ' (प्रबोध>० २४४) | उपनिषदोंमें 
“मातृदेवो भव, पितृदेवो भव' कहकर सबसे पहले माँकी 
सेवा करनेकी आज्ञा दी गयी है। 'बन्दे मातरम्‌' में भी 
माँकी ही वन्दना की गयी है। हिन्दूधर्ममें मातृशक्तिकी 
उपासनाका विशेष महत्त्व है। ईश्वरकोटिके पाँच देवताओंमें 
भी मातृशक्ति (भगवती) का स्थान है। देवीभागवत, 
दुर्गासत्तशती आदि अनेक ग्रन्थ मातृशक्तिपर ही रचे गये 


हैं। जगतकी सम्पूर्ण स्त्रियोंको मातृशक्तिका ही रूप माना 
गया है-- 
विद्या: समस्तास्तव देवि भेदा: 
स्त्रियः समसस्‍्ताः सकला जगत्सु। 
(दुर्गासप्तशती ११ । ६) 

परंतु भोगीलोग मातृशक्तिको क्या समझें? समझ ही 
नहीं सकते। वे तो उसको भोग्या ही समझते हैं।' 

शास्त्रोंमें स्त्रियोंको पुनर्विवाह न करके विंधवा- 
धर्मका पालन करनेके लिये कहा है तो यह उनका आदर 
है, तिरस्कार नहीं। धर्म-पालनके लिये कष्ट सहना तिरस्कार 
नहीं है, प्रत्युत तितिक्षा, तपस्या है। तितिक्षु, तपस्वी 
व्यक्तिका समाजमें बड़ा आदर होता है। पुरुष स्त्रीका 
तिरस्कार करे, उसको दुःख दे, उसको तलाक दें, उसको 
मारे-पीटे-ऐसा शास्त्रोंमें कहीं नहीं कहा गया है। 
इतना ही नहीं, स्त्रीसे कोई बड़ा अपराध भी हो जाय, तो 
भी उसको मारने-पीटनेका विधान नहीं है, प्रत्युत वह 
क्षम्य है। 

भीष्मजी कौरवसेनाकी रक्षा करनेवाले थे--' अपर्याप्त 
तदस्माकं बल॑ भीष्माभिरक्षितम्‌' (गीता १। १०); परंतु 
दुर्योधन उनकी भी रक्षा करनेके लिये अपनी सेनाको 
आदेश देता है--' भीष्ममेवाभिरक्षन्तु भवन्त: सर्व एव हि' 
(गीता १। ११)। कारण कि दुर्योधन जानता था कि 
शिखण्डीके सामने आनेपर भीष्मजी उसपर कभी शस्त्र 
नहीं चलायेंगे, भले ही अपने प्राण चले जाये! शिखण्डी 
पहले स्त्री था, वर्तमानमें नहीं; परन्तु वर्तमानमें पुरुषरूपसे 
होनेपर भी भीष्मजी उसको स्त्री ही मानते हैं और उसपर 
शस्त्र नहीं चलाते, प्रत्युत मरना स्वीकार कर लेते हैं--यह 
स्त्री-जातिका कितना सम्मान है) 

थोड़े वर्ष पहलेकी बात है। एक बार जोधपुरके 
राजा सर उम्मेदर्सिहजी और बीकानेरके राजा सर शार्दूलसिंहजी 
शिकारके लिये जंगल गये। वहाँ शार्दूलसिंहजीकी गोली 
पैरमें लगनेसे एक सिहनी घायल हो गयी । घायल होकर 
बह गुर्राती हुई उनकी तरफ आयी तो उम्मेदर्सिहजीने 
कहा--' हीरा! यह क्‍या किया? यह तो मादा है!” पता - 
लगनेपर उन्होंने पुनः उसपर गोली नहीं चलायी और 
खुद चेष्टा करके उससे अपना बचाव किया। यह नारी- 
जातिका कितना सम्मान है! 

शास्त्रोंने पुरुषोंके लिये तो सन्ध्योपासना, अग्रनिहोत्र, 
यज्ञ, बेदपाठ आदि कई कर्तव्य-कर्म बताये हैं, पर 
स्त्रियोंकोी उन सब कर्तव्य-कर्मोंसे, पितृऋण आदि ऋणोंसे 

+# साधन-सुधा-सिन्धु * 

मुक्त रखा है * और उसको पतिके आधे पुण्यकी भागीदार 
बनाया है। परंतु शास्त्रको न जाननेवाले इस विषयको 
क्या समझें? आज स्त्रियोंको उनके कर्तव्यसे विमुख करके 
अनेक झंझटोंमें फँसाया जा रहा है। शास्त्रोंने केवल पुरुषको 
ही यज्ञोपवीत धारण करके सन्ध्योपासना आदि विशेष 
कर्मोकों करनेकी आज्ञा दी है। परंतु आज स्त्रीको यज्ञोपवीत 
देकर उसको उलटे आफतमें डाला जा रहा है। क्या यह 
बुद्धिमानीकी बात है? पत्नी पतिके द्वारा किये गये पुण्य- 
कर्मोकी भागीदार तो होती है, पर पाप-कर्मोंकी भागीदार 
नहीं होती। उसको मुफ्तमें आधा पुण्य मिलता है। समाजमें 
भी देखा जाता है कि अगर डॉक्टर, पण्डित आदिकी 
पत्नी अनपढ़ हो तो भी वह डॉक्टरनी, पण्डितानी आदि 
कहलाती है! वास्तवमें आज अभिमानको मुख्यता दी जा 
रही है, इसलिये नप्रता बढ़ानेकी बात न कहकर अभिमान 
बढ़ानेकी बात ही कही और सिखायी जा रही है, जो कि 
पतनका हेतु हैं। 'पुरुष ऐसा करते हैं तो हम क्‍यों न 
करें? हम पीछे क्‍यों रहें? '---यह केवल अभिमान बढ़ानेकी 
बात है। अभिमान जन्म-मरणका मूल और अनेक प्रकारके 
क्लेशों तथा समस्त शोकोंको देनेवाला है-- 
संसृत मूल सूलप्रद नाना। सकल सोक दायक अभिमाना॥ 
.. (मास, उत्तर० ७४। ३) 
अभिमानी व्यक्ति शास्त्रोंकी बातोंको क्या समझेगा? 
समझ ही नहीं सकता। 
संसारके हितके लिये मातृशक्तिने बहुत काम किया 
है। रक्तनीज आदि राक्षसोंका संहार भी मातृशक्तिने ही 
किया है। मातृशक्तिने ही हमारी हिन्दू-संस्कृतिकी रक्षा 
की है। आज भी प्रत्यक्ष देखनेमें आता है कि हमारे ब्रत- 
त्योहार, रीति-रिवाज, माता-पिताके श्राद्ध आदिकी जानकारी 
जितनी स्त्रियोंको रहती है, उतनी पुरुषोंकों नहीं रहती। 
पुरुष अपने कुलकी बात भी भूल जाते हैं, पर स्त्रियाँ 
दूसरे कुलकी होनेपर भी उनको बताती हैं कि अमुक 
दिन आपकी माता या पिताका श्राद्ध है, आदि। मन्दिरोंमें, 
कथा-कीर्तनमें, सत्संगमें जितनी स्त्रियाँ जाती हैं, उतने 
पुरुष नहीं जाते। कार्तिक-स््रान, व्रत, दान, पूजन, रामायण 
आदिका पाठ जितना स्त्रियाँ करती हैं, उतना पुरुष नहीं 
करते। तात्पर्य है कि स्त्रियाँ हमारी संस्कृतिकी रक्षा 


करनेवाली हैं। अगर उनका चरित्र नष्ट हो जायगा तो 
संस्कृतिकी रक्षा कैसे होगी? एक श्लोक आता है-- 
असंतुष्टा द्विजा नष्टा: संतुष्टाश्न॒ महीभुज:। 
सलज्जा गणिका नष्टा निर्लजाश्व कुलाडुना:॥ 
(चाणक्यनीति० ८। १८) 

'संतोषहीन ब्राह्मण नष्ट हो जाता है, संतोषी राजा 
नष्ट हो जाता है, लज्जावती वेश्या नष्ट हो जाती है और 
लज्जाहीना कुलवधू नष्ट हो जाती है अर्थात्‌ उसका पतन 
हो जाता है।' 

बर्तमानमें संतति-निरोधके कृत्रिम उपायोंके प्रचार- 
प्रसारसे स्त्रियोंमें लजा, शील, सतीत्व, सच्चरित्रता, सदाचरण 
आदिका नाश हो रहा है। परिणामस्वरूप स्त्री-जाति 
केवल भोग्य वस्तु बनती जा रही है। यदि स्त्री-जातिका 
चरित्र भ्रष्ट हो जायगा तो देशकी क्‍या दशा होगी? आगे 
आनेवाली पीढ़ी अपने प्रथम गुरु माँसे क्या शिक्षा लेगी? 
स्त्री बिगड़ेगी तो उससे पैदा होनेवाले बेटी-ब्रेटा (स्त्री- 
पुरुष) दोनों बिगड़ेंगे। अगर स्त्री ठीक रहेगी तो पुरुषके 
बिगड़नेपर भी संतान नहीं बिगड़ेगी। अतः स्त्रियोंके चरित्र, 
शील, लजा आदिकी रक्षा करना और उनको अपमानित, 
तिरस्कृत न होने देना मनुष्यमात्रका कर्तव्य है। 

धर्मका तिरस्कार 

धर्मके बिना नीति विधवा है और नीतिके बिना धर्म 
विधुर हैं। अतः धर्म और राजनीति दोनों साथ-साथ होने 
चाहिये, तभी शासन बढ़िया होता है| परंतु आज धर्मका 
तिरस्कार हो रहा है। इस कारण देशमें तीन पाप तेजीसे 
बढ़ रहे हैं-व्यभिचार, हिंसा और चोरी। इन तीनोंके 
बढ़नेसे देशका भयंकर पतन हो रहा है। 

(१ ) व्यभिचारकी वृद्धि--संतति-निरोधके कृत्रिम 
उपायोंके प्रचार-प्रसारसे महान्‌ व्यभिचार बढ़ रहा है 
और कुँआरे लड़के, क;ुँआरी लड़कियाँ और विधवाएँ--सबका 
भयंकर पतन हो रहा है। कुँआरी लड़कियाँ और विधवाएँ 
भी गर्भवती हो रही हैं; क्योंकि उनको गर्भ रोकने अथवा 
गिरानेकी छूट मिल गयी! लोगोंमें सच्चरित्रता, सदाचार, 
शील, लज्जा आदिका महान्‌ हास हो रहा है। 

जिस गतिसे संतति-निरोधके उपायोंका प्रसार हो 
रहा है, ऐसे होता रहा तो समाजमें बहुत अधिक व्यभिचार 


*वैवाहिकों विधि: स्त्रीणां संस्कारों वैदिक: स्मृत:। पतिस्तेवा गुरौ वासों गृहार्थो$ग्रिपरिक्रिया॥ (मनु० २। ६७) 
'स्त्रियोंक लिये वैवाहिक विधिका पालन ही वैदिक संस्कार (बज्ञोपवीत), पतिकी सेवा ही गुरुकुलवास ( वेदाध्ययन) और गृहकार्य 


ही अग्रिहोत्र कहा गया है।' 


एकइ धर्म एक ब्रत नेमा। कार्य बचन मन पत्ति पद प्रेमा॥ 


(मानस, अरण्य० ५।५) 


*देशकी वर्तमान दशा तथा उसका परिणाम *# 


फैल जायगा। जिस पुरुषने नसबंदी करवा ली, उसके 
लिये कोई परस्त्री (विवाहिता, अविवाहिता, विधवा) 
बाकी नहीं रहेगी और जिस स्त्रीने ऑपरेशन करवा 
लिया, उसके लिये कोई परपुरुष बाकी नहीं रहेगा। न 
कोई मर्यादा रहेगी, न कोई भय रहेगा। अभी पुराने 
धार्मिक संस्कारोंके प्रवाहके कारण उतना पतन देखनेमें 
नहीं आ रहा है, पर यह प्रवाह कबतक रहेगा? ठेलेको 
धक्का देनेसे वह कुछ दूरतक अपने-आप चलता रहता 
है, फिर रुक जाता है। इसी तरह जब धार्मिक संस्कारोंका 
प्रवाह रुक जायगा, तब स्त्रियों और पुरुषोंमें कोई मर्यादा 
नहीं रहेगी। माँका पता है, पर बापका पता ही नहीं--ऐसी 
दशा तो विदेशोंमें अभी सुननेमें आ ही रही है! व्यभिचार 


फैलनेसे देशकी क्या दशा होगी, कितना अनर्थ होगा--इसका 


अनुमान नहीं लगाया जा सकता। परिणाम यह होगा कि 
पशु और मनुष्यमें कोई फर्क नहीं रहेगा। जैसे कुत्ता, गधा, 
सूअर, ऊँट, चूहा, बिल्ली आदि हैं, ऐसे ही मनुष्य भी हो 
जायँगे। जैसे कुत्ते, गधे आदिको हम कोई अच्छी बात 
समझाना चाहें तो नहीं समझा सकते, ऐसे ही उन मनुष्यरूपी 
पशुओंको भी कोई अच्छी बात नहीं समझा सकेंगे। 
संतति-निरोधके मूलमें केवल सुखभोगकी इच्छा 
विद्यमान है। अपनी संतान इसलिये नहीं सुहाती कि वह 
हमारे सुखभोगमें बाधक है। ऐसी स्थितिमें अपने माँ- 
बाप, भाई-बहन कैसे सुहायेंगे? जब चोर चोरी करने 
जाता है, तब उसको दूसरा कोई आदमी नहीं सुहाता। 
व्यभिचारीको कोई स्त्री मिलती है, तब वह भी यही 
चाहता है कि पासमें दूसरा कोई आदमी न रहे *। इसी 
तरह जब मनुष्योंमें सुखभोगकी इच्छा बढ़ जायगी, तब 
उनको दूसरा कोई आदमी सुहायेगा नहीं, इतना ही नहीं, 
उनको त्यागी साधु-संत भी नहीं सुहायेंगे, अच्छी शिक्षा 
देनेवाले और संयम, मर्यादा, धर्मकी बात कहनेवाले भी 


नहीं सुहायेंगे; क्योंकि वे सुखभोगसे, व्यभिचारसे रोकते 


हैं। अपने सुखभोगमें बाधक समझकर भोगीलोग उनको 
भी मारने लगेंगे। गलती मत मिटाओ, गलती बतानेवालेको 
मिटाओ--ये प्रस्ताव पारित किये जायँगे। जैसे, बच्चोंकी 
सभा हो तो वे यही प्रस्ताव पारित करेंगे कि सब स्कूलोंको 
बंद करो; ये एक तरहके जेलखाने हैं। कारण कि पढ़ाईमें 
परतन्त्रता होती है, स्वतन्त्रतामें बड़ी बाधा लगती है! 

(२) हिंसाकी वृद्धि--देशमें हिंसा बहुत बढ़ रही 
है। प्रात समाचारोंक अनुसार इस समय देशमें तीन हजार 
छ: सौ कसाईखाने हैं| इनमें दस बड़े यान्त्रिक (मशीनी) 


९२८३ 


कसाईखाने हैं। इन कसाईखानोंमें लगभग ढाई लाख पशु 


| प्रतिदिन कटते हैं। इन पशुओंमें लगभग पचास हजार 


गायें प्रतिदिन कटती हैं। प्रतिवर्ष हजारों टन मांस निर्यात 
होता है। इसके सिवाय विभिन्न क्षेत्रोंमें हिंसा बढ़ रही है। 
मनुष्योंकी हत्याओंमें भी वृद्धि हो रही है। खेतोंमें जहरीली 
दवाएँ छिड़को जाती हैं, जिससे अनुपयोगी समझे जानेवाले 
जीवोंके साथ-साथ उपयोगी जीव भी मर जाते हैं। 
वास्तवमें भगवान्‌की सृष्टिमें कोई जीव अनुपयोगी है ही 
नहीं। परंतु लोभसे अन्धे हुए मनुष्यकों दूसरे जीवकी 
उपयोगिता दिखायी देती ही नहीं! 

देशमें जिस गतिसे हिंसा बढ़ रही है, ऐसे बढ़ती रही 
तो एक समय पशुधन नष्ट हो जायगा और मांसाहारी मनुष्य 
मनुष्योंको ही खाने लगेंगे। ऐसे मनुष्य ही राक्षस होते हैं। 
रामावतारके समय भी ऐसी दशा हुई थी कि राक्षसोंने 
मुनियोंकों खा-खाकर उनकी हड्डियोंके ढेर लगा दिये थे-- 
अस्थि समूह देखि रघुराया। पूछी पुनिन्‍्ह लागि अति दाया।॥ 
जानतहूँ पूछिअ कस स्वामी। सबदरसी तुम्ह अंतरजामी॥ 
'निसिचर निकर सकल मुनि खाए। सुनि रघुबीर नयन ज़ल छाए॥ 

(मानस, अरण्य० ९। ३-४) 
राक्षसोंने गृहस्थोंको न खाकर मुनियोंको ही क्‍यों 
खाया? ऐसा अनुमान होता है कि घास खानेवालेके मांसकी 
अपेक्षा अन्न खानेबालेका मांस बढ़िया होना चाहिये। सिंहके 
मुखमें भी मनुष्यका मांस लग जाय तो वह नरभक्षी बन 
जाता है। मनुष्योंमें भी जो संयमी, ब्रह्मचारी और साधु 
पुरुष हैं, उनका मांस ज्यादा बढ़िया होना चाहिये; क्योंकि 
संयमी पुरुषकी हर चीज बढ़िया होती है। आजकल भी 
हम देखते हैं कि जो बछड़े बैल बना दिये जाते हैं 
उनके मांसमें वह शक्ति नहीं होती, जो बैल न बनाये हुए 
बछड़ोंके मांसमें रहती है। अत: बैल बनाये हुए बछड़ोंका 
मांस मुस्लिम देशोंमें सस्ता बिकता है और बिना बैल 
बनाये हुए बछड़ोंका मांस बहुत मँहगा बिकता है। इसलिये 
राक्षसोंने गृहस्थोंको न खाकर संयमी मुनियोंको खाया। 
जितने भी श्रेष्ठ पुरुष होते हैं, वे संयमी ही होते हैं। 
संयमी पुरुषोंके नाशसे कितना महान्‌ पतन होगा! 

(३) चोरीकी वृद्धि-देशमें चोरी भी बहुत बढ़ 
रही है। सरकारने बहुत ज्यादा टैक्स लगा दिय॑ और ऐसे 
कानून बना दिये, जिनसे बचनेके लिये लोगोंने चोरी 
करनेके तरह-तरहके रास्ते खोज लिये हैं। वकील भी 
टैक्सकी चोरीके तरीके बताते हैं। सरकारने ज्यादा टैक्स 
इसलिये लगाये कि धनियोंका धन हमारे हाथमें आ 


*सुबरण को डूँढ़त फिरत, कवि व्यभिचारी चोर।चरण धरत धड़कत हियों, नेक न भावत शोर॥ 

* साधन-सुधा-सिन्धु * 


जाय। परंतु धन तो मिला नहीं, उलटे धनीलोगोंको 
बेईमान बना दिया! धनीलोग भी ऐसे होशियार हैं कि 
सरकार फिरे डाल-डाल तो ये फिरें पात-पात ! सरकार 
कितने ही कानून बनाये, पर ये कोई-न-कोई उपाय 
निकाल ही लेते हैं। इस तरह सरकार और जनता--दोनों में 
ही अनैतिकता, अधर्म, अन्याय बढ़ रहा है। 
जिस गतिसे चोरी बढ़ रही है, ऐसे बढ़ती रही तो 
समाजमें लूट-मार शुरू हो जायगी। जैसे बड़ी मछली छोटी 
मछलीको खा जाती है, ऐसे ही बलवानू लोग निर्बलोंको 
लूटने लगेंगे। चोर-डाकुओंकी संख्या अधिक होनेसे उनका 
वोट अधिक होगा, जिससे राज्य भी ऐसे ही लोगोंके 
हाथमें चला जायगा। अभी भी ऐसी दशा हो रही है कि 
किरायेदार मकानका मालिक बन बैठता है, खेत बोनेबवाला 
खेतका मालिक बन बैठता है, आदि-आदि। प्राचीन 
कालमें एक समय महाराज अश्वपतिने कहा था-- 
न में स्‍्तेनी जनपदे न कदयों न मद्यपः। 
नानाहिताग्निर्नाविद्वान्न स्वैरी स्वैरिणी कुतः॥ 
(छान्दोग्य० ५। ११। ५) 
“मेरे राज्यमें न तो कोई चोर है, न कोई कृपण 
है, न कोई मदिरा पीनेवाला है, न कोई अनाहिताग्नि 
(अग्रिहोत्र न करनेवाला) है, न कोई अविद्वान्‌ है और 
न कोई परस्त्रीगामी ही है, फिर कुलटा स्त्री (वेश्या) तो 


होगी ही कैसे? 

परंतु अब इससे उलटी स्थिति हो रही है अर्थात्‌ 
चोर, कृपण, मदिरा पीनेवाले, अनाहिताग्रि, अविद्वान्‌, 
परस्त्रीगामी और वेश्या--इनकी ही मुख्यता हो रही है। 

व्यभिचार, हिंसा और चोरी--इन तीनोंके बढ़नेका 
परिणाम बहुत भयंकर होगा। कितना भयंकर होगा--इसका 
हम अनुमान नहीं कर सकते। शास्त्रमें आया है-- 

अपूज्या यत्र पूृज्यन्ते पूज्यपूजाव्यततिक्रम:। 
त्रीण तत्र प्रजायन्ते दुर्भिक्ष मरणं भयमूता 
(स्कन्दपुराण, मा० के० ३। ४८) 

“जहाँ अपूज्य व्यक्तियोंका पूजन होता है और पूज्य 
व्यक्तियोंका तिरस्कार होता है, वहाँ तीन बातें अवश्य 
होती हैं--अकाल, मृत्यु और भय।' 

भूमण्डलपर भारत-भूमिका एक विशेष प्रभाव है, 
जो प्रत्यक्ष देखनेमें नहीं आता। इस भूमिमें ऋषि-मुनियोंकी 
बहुत शक्ति है। यह देश दुनियामात्रका जीवन है, हित 
करनेवाला है। अत: भारतके पतनसे भूमण्डलके सब 
लोगोंका पतन है, अहित हैं। अभी जो हो रहा है, यह एक 
भयंकर महाभारतकी, महान्‌ संहारकी तैयारी है। इसके 
बिना सुधारका, शान्तिका कोई उपाय भी नहीं दीखता! 
जब लोगोंका भीषण संहार होगा, शक्ति और सम्पत्तिका 
विनाश होगा, तभी शान्तिकी स्थापना हो सकेगी। 


हिल की आज 


* साधन-सुधा-सिन्धु « 


घोर पापोंसे बचो 


अशुद्ध प्रकृतिवाले संसारी मनुष्योंको संसारमें ही 
सुख दीखता है। संसारके सुखसे बढ़कर भी कोई 
पारमार्थिक सुख है--इस बातकों वे बिलकुल भी नहीं 
जानते। ऐसे आसुरी स्वभाववाले मनुष्य सांसारिक 
भोगोंको लेकर कहते हैं कि जो कुछ है, बस, इतना ही 
है--'कामोपभोगपरमा एतावदिति निश्चिता:' (गीता १६। 
११), 'नान्यदस्तीति वादिनः:' (गीता २। ४२)। परन्तु 
शुद्ध प्रकृतिवाले पारमार्थिक साथकोंको परमात्मामें ही 
सुख दीखता है और उस सुखसे बढ़कर भी कोई सुख 
है--ऐसा उनके माननेमें ही नहीं आता--'यं लब्ध्बा 
चापरं लाभं मन्यते नाधिकं॑ ततः' (गीता ६। २२) । 

संसारी मनुष्य और साधक-दोनोंमें फर्क यह है 
कि संसारी मनुष्य पारमार्थिक सुखकों जानते ही नहीं, 


जबकि साधक पारमार्थिक सुखके साथ-साथ सांसारिक 
सुखको भी जानते हैं। जैसे, बालक केवल बालकपनेको 


ही देखता है, जवानी तथा बुढ़ापेका उसको अनुभव नहीं 


है। बालकसे भी जवान ज्यादा जानता हैं; क्योंकि उसने 
बालकपनेका भी अनुभव किया है और जवानीका भी। 
इसलिये बालक उसको ठगना चाहे तो वह उसकी 
ठगाईमें नहीं आता। जवानसे भी बूढ़ा ज्यादा जानता है; 
क्योंकि उसने बालकपना, जवानी और बुढ़ापा--तीनोंका 
अनुभव किया है। मनुष्य जिस विषयको नहीं जानता, 
उस विषयमें वह बालक कहलाता है*। कारण कि 
बालक नाम अनजान (बेसमझ) का है और अनजान 
होनेसे ही उसको शिक्षा दी जाती है। इस दृष्टिसे संसारमें 
रचें-पचे लोग बालक हैं। उनसे साधक ज्यादा जानता है 


* सांख्ययोगौ पृथग्बाला: प्रवदन्ति न पण्डिता:! (गोता ५। ४) 
“बालक अर्थात्‌ बेसमझ लोग सांख्यवोग और कर्मयोगको अलग-अलग फलवबाले कहते हैं, न कि पण्डितजन ।' 


*घोर पापोंसे बच्चों + 

और साथकसे भी सिद्ध, तत्त्वज्ञ महात्मा ज्यादा जानता 
है। तत्त्वज्ञ महात्मा ही वास्तवमें पूर्ण जानकार होता है *; 
क्योंकि पहले बह साधारण मनुष्योंमें रहा, फिर उसने 
अनेक ग्रन्थोंका अध्ययन किया, सत्संग किया, साधन 
किया और फिर तत्त्वका अनुभव किया। इस प्रकार वह 
आरम्भसे अन्ततक सबको पूरा जानता है। वह संसारको 
भी पूरा जानता है और परमात्मतत्त्वको भी+। 

संसारी मनुष्य सांसारिक विषयको ही पूरा नहीं 
जानते, पारमार्थिक विषयको जानना तो दूर रहा! कारण 
कि संसारका ज्ञान संसारसे अलग होनेपर ही होता है 
और परमात्माका ज्ञान परमात्मासे अभिन्न होनेपर ही 
होता है। अशुद्ध प्रकृतिका ज्ञान अशुद्ध प्रकृतिसे अलग 
होनेपर ही होता है। अशुद्ध प्रकृतिसि अलग हुए बिना 
मनुष्य शुद्ध प्रकृतको आदर दे ही नहीं सकता। दूसरा 
बड़ा भारी फर्क यह है कि संसारी (अशुद्ध प्रकृतिवाले) 
लोग पारमार्थिक (शुद्ध प्रकृतिवाले) साधकोंसे बैर करते 
हैं+; परन्तु पारमार्थिक साधक संसारी लोगोंसे बैर करते 
ही नहीं$ | 

गर्भपात, नसबन्दी आदिके द्वारा कृत्रिम सन्तति- 
निरोध करना अशुद्ध प्रकृतिवाले मनुष्योंका काम है। 
अशुद्ध प्रकृति ज्यादा होनेपर फिर मिटनी कठिन होती 
है। जैसे दुर्व्यसनोंकी ज्यादा आदत पड़ जाय तो उनको 
छोड़ना बड़ा कठिन होता है, ऐसे ही कृत्रिम उपायोंसे 
सनन्‍्तति-निरोध करनेकी आदत या रीति पड़ जायगी तो 
उसको हटाना बड़ा कठिन हो जायगा!$ यह आदत 
मनुष्यकों ही नष्ट कर देगी, मनुष्यताकों तो नष्ट करेगी 


ही! कारण कि नाशकी तरफ बुद्धि लगेगी तो फिर 
उधर-ही-उधर चलेगी, नाशकी तरफ ही बुद्धिका विकास 
होगा, नाश करनेके नये-नये तरीकोंका आविष्कार होगा। 
इसका परिणाम भयंकर अनर्थकारी होगा। 

देशमें आज भोगेच्छाका ताण्डव नृत्य हो रहा है! 
सन्तति-निरोधके पीछे भी भोगेच्छाके सिवाय दूसरा कोई 
कारण नहीं है। भोगी व्यक्ति ज्यादा होनेसे पुरुषार्थियोंकी 
कमी हो रही है। पुरुषार्थी व्यक्तियोंकी कमीसे उत्पादन 
कम और खर्चा अधिक हो रहा है; क्योंकि सांसारिक 
आवश्यकताएँ भोगियोंको ही ज्यादा होती हैं, त्यागियोंको 
नहीं। खर्चा अधिक होनेसे देश कर्जदार होता चला जा 
रहा है। 

वास्तबमें भारतके लिये परिवार-नियोजनकी 
आवश्यकता है ही नहीं। कारणं कि भारतमें अपार 
प्राकृतिक सम्पदा है! भारत-भूमिपर सूर्यकी पूर्ण किरणें 
पड़ती हैं। अत: भारतमें छ: ऋतुएँ होती हैं और अनेक 
प्रकारकी जलवायु मिलती है। ऐसा अन्य किसी देशमें 
नहीं मिलता। भारतमें जितने प्रकारकी ओषधियाँ, जड़ी- 
बूटियाँ, वृक्ष, खनिज पदार्थ, अन्न, फल, सब्जियाँ आदि 
पैदा होती हैं, उतनी अन्य किसी देशमें पैदा नहीं होतीं। 


जितनी विद्याएँ, कला-कौशल भारतमें मिलते हैं, उतने 


दूसरे किसी देशमें नहीं मिलते। एक-एक विषयपर जितने 
ग्रंथ यहाँ पाये जाते हैं, उतने अन्य किसी देशमें नहीं पाये 
जाते। आविष्कार करनेके लिये भारतके पास बहुत सामग्री 
है। भारतमें जैसे शूरवीर, सतियाँ, योगी, त्यागी सन्त, 
सिद्ध पुरुष, ऋषि-मुनि, तपस्वी, राजा, संयमी पुरुष हुए 


*भगवानने तत्त्वज्ञ महात्माको ' सर्ववित्‌' (सर्वज्ञ). कहा है-- 
यो मामेवमसम्मूढो जानाति पुरुषोत्तमम्‌।स सर्वविद्धजति मां सर्वभावेन भारत॥ 


(गीता १५। १९) 


'है भरतवंशी अर्जुन! इस प्रकार जो मोहरहित मनुष्य मुझे पुरुषोत्तम जानता है, वह सर्वज्ञ सब प्रकारसे मेरा ही भजन 


करता है।' 


या निज्ञा सर्वभूतानां तस्यां जागति संवमी। यस्यां जाग्रति भूतानि सा निशा पश्यतो मुने:॥ (गीता २। ६९) 

सम्पूर्ण मनुष्योंकी जो रात (परमात्पासे विमुखता) है, उसमें संयमी मनुष्य जागता है, और जिसमें साधारण मनुष्य जागते 
हैं (भोगोंमें लगे रहते हैं), बह तत्वको जाननेवाले मुनिकी दृष्टिमें रात है।! 

+म्गमीनसजनानां तृणजलसन्तोषविहितवृत्तीनाम्‌। लुब्धकधीवरपिशुना निष्कारणबैरिणोँ जगति॥ 


(नारदपुराण, पूर्व० ३७। ३८; भर्तृहरिनीति० ६१) 


'हरिण, मछली और सज्जन क्रमश: तृण, जल और सन्तोषपर अपना जीवन-निर्वाह करते हैं (किसीको दु:ख नहीं देते); परन्तु 


व्याध, मछुए और दुष्टलोग बिना कारण इनसे वैर करते हैं।' 


$उम्रा जे राम चरन रत बिगत काम मद क्रोध। निज प्रभुनय देखहिं जगत केहि सन करहिं ब्रिरोध॥ 


(परानस, उत्तर० ११२ ख) 


$ उदाहरणार्थ, तमिलनाडुके उसलियाम पट्टी और उसके आस-पासके गाँवोंपें नवजात कन्याकी हत्या कर देनेकी ऐसी रीति 


पड़ गयो है कि उसको बन्द करबानेमें ' भारतीय बालकल्याण-परिषद्‌' एवं बहाँकी सरकारके भी सारे प्रयास विफल हो रहे हैं। 
सन्‌ १९९३-९४ के बीच वहाँ ४१० नवजात कन्याओंकी हत्या की गयी! यह बात अनेक समाचार-पत्नों एवं पत्रिकाओंपें प्रकाशित 
हुई है। 

* साधन-सुधा-सिन्धु « 


हैं, वैसे अन्य किसी भी देशमें नहीं हुए। अगर सरकार 
यहाँके वैज्ञानिकों आदिको प्रोत्साहन दे और बे विदेशोंमें 
न जाकर यहाँ रहकर खोज करें तो भारतमें बहुत विलक्षण 
आविष्कार हो सकते हैं, जिससे यह देश दुनियाकों 
शिक्षा देनेवाला हो सकता है। 


कि लोगोंने व्यापक रूपसे गर्भपात, नसबंदी आदि कृत्रिम 
साधनोंके द्वारा जनसंख्याकों कम करनेका प्रयत्न किया 
हो। कुत्ते, बिल्ली, सूअर आदिके एक-एक बारमें कई 
बच्चे होते हैं और वे सन्‍्तति-निरोध भी नहीं करते, फिर 
भी उनसे सब सड़कें, गलियाँ भरी हुई नहीं दीखरतीं। 


अगर जनसंख्या अधिक होगी तो पैदावार भी अधिक | उनका नियन्त्रण कैसे होता है? वास्तवमें मनुष्योपर जनसंख्या- 


होगी, जिसका लाभ दूसरे देशोंको भी मिलेगा। प्रत्यक्ष 
बात है कि पहले जनसंख्या कम थी तो अनाज विदेशोंसे 
मेँगाना पड़ता था। परन्तु अब जनसंख्या बढ़ गयी तो 
अनाज तथा अन्य कई वस्तुएँ बाहर भेजी जाती हैं। यह 
बात सरकारसे छिपी नहीं है, पर वह इधर ध्यान नहीं 
देती। आवश्यकता आविष्कारकी जननी है। जनसंख्या 
बढ़ती है तो उसके जीवन-निर्वाहके साधन भी बढ़ते हैं, 
अन्नकी पैदावार भी बढ़ती है, बस्तुओंका उत्पादन भी 
बढ़ता है, उद्योग भी बढ़ते हैं। परन्तु आज उलटी बुद्धि 
हो रही है! उत्पादनकों तो बढ़ाना चाहते हैं, पर उत्पादन 
करनेवालोंको जन्म लेनेसे रोक रहे हैं। सरकारका कर्तव्य 
अपने देशमें जन्म लेनेवाले प्रत्येक नागरिकके जीवन- 
निर्वाहकी व्यवस्था करना है, न कि उसके जन्मपर ही 
रोक लगा देना। एक आदमीके पास खेती करनेके लिये 
लगभग आठ सौ बीघा जमीन पड़ी हैं। उसके दो लड़के 
हैं, एक बम्बईमें नौकरी करता है और एक माता- 
पिताके पास रहकर उनकी सेवा करता है। अब उस 
खेतीको सँभालनेवाला कोई नहीं है। जनसंख्या कम 
करनेसे यही दशा होनेवाली है! 

जनसंख्याको नियन्त्रण करनेका काम प्रकृतिका है. 
मनुष्यका नहीं। प्रकृतिके द्वारा जो कार्य होता है, उसके 
द्वारा सबका हित होता है; क्योंकि वह परमात्माके इशारेपर 
चलती है'। परन्तु मनुष्य भोगबुद्धिसे जो कार्य करता 
है, उसके द्वारा सबका महान्‌ अहित होता है। अगर 
मनुष्य प्रकृतिके कार्यमें हस्तक्षेप करेगा तो इसका परिणाम 
बड़ा भयंकर होगा। 

अरबों वर्षोंसे सृष्टि चली आ रही है। प्रकृतिके द्वारा 
सदासे जनसंख्यापर नियन्त्रण होता आया है। कभी जनसंख्या 
बहुत बढ़ी है तो भूकम्प, उल्कापात, बाढ़, सूखा, अकाल, 
युद्ध, महामारी आदिके कारण वह कम भी हुई है। परन्तु 
आजतक इतिहासमें ऐसी बात पढ़ने-सुननेमें नहीं आयी 


नियन्त्रणका भार, जिम्मेवारी है ही चहीं। एक मनुष्यके 
पैदा होनेमें नौ-दस महीने लग जाते हैं, पर मरनेमें समय 
नहीं लगता। प्राकृतिक प्रकोपसे सैकड़ों-हजारों मनुष्य 
एक साथ मर जाते हैं। मनुष्य कृत्रिम उपायोंसे सन्तति- 
निरोध करेगा तो ऐसी रीति पड़नेसे मनुष्योंके जन्मपर तो 
रोक लग जायगी, पर मृत्युपर रोक कैसे लगेगी? मृत्यु 
तो सदाकी तरह अपना काम करती रहेगी। फिर इसका 
परिणाम क्‍या होगा? एक गाँवकी सच्ची बात है। एक 
सज्जनके दो लड़के थे। उन्होंने नसबन्दी करवा ली। 
बादमें एक लड़केकी मृत्यु हो गयी। कुछ समयके बाद 
दूसरा लड़का भी मर गया। अब बूढ़े माता-पिताकी सेवा 
करनेवाला भी. कोई नहीं रहा! हम दक्षिणकी यात्रापर 
गये थे। वहाँ एक पति-पत्नीने आकर मेरेसे कहा कि 
हमारे दो लड़के थे। हमने ऑपरेशन करवा लिया। एक 
लड़का पागल कुत्तेके काटनेसे मर गया। अब एक 
लड़का रहा है। आप आशीर्वाद दें कि वह मरे नहीं! मैंने 
कहा कि आपके घरमें सनन्‍्तान पैदा करनेकी खान थी। 
वह तो आपने बन्द कर दी और आशीर्वाद मेरेसे माँगते 
हो! में अपनेमें आशीर्वाद देनेकी योग्यता नहीं मानता। 
कुछ लोग कहते हैं कि जनसंख्या अधिक होनेसे 
पाप अधिक बढ़ गये हैं। यह बिलकुल गलत बात है। 
पाप जनसंख्या अधिक होनेसे नहीं बढ़ते, प्रत्युत मनुष्योंमें 
धार्मिकता और आस्तिकता न होनेसे तथा भोगेच्छा होनेसे 
बढ़ते हैं, जिसमें सरकार कारण है। लोगोंको शिक्षा ही 
ऐसी दी जा रही है, जिससे उनका धर्म और ई श्ररपरसे 
विश्वास उठ रहा है तथा भोगेच्छा बढ़ रही है। इसी 
| कारण तरह-तरहके पाप बढ़ रहे हैं। इसी तरह बेरोजगारी, 
निर्धतता आदिका कारण भी जनसंख्याका बढ़ना नहीं है, 
प्रत्युत मनुष्योंमें अकर्मण्यता, प्रमाद, आलस्य, व्यसन 
आदिका बढ़ना है। मनुष्योंमें भोगबुद्धि बहुत ज्यादा हो 
गयी है। भोगी मनुष्य ही पापी, अकर्मण्य, प्रमादी, 


*मयाध्यक्षेण प्रकृति: सूयते सचराचरम्‌। हेतुनानेन कौन्तेय जगद्ठिपरिवर्तते॥ (गीता ९। १०) 
प्रकृति मेरी अध्यक्षतामें सम्पूर्ण चराचर जगत्‌कों रचतौ है। है कुन्तीनन्दन! इसी हेतुसे जगतृका विविध प्रकारसे परिवर्तन 


होता है।' 


*घोर पापोंसे बच्चों + 

आलसी और व्यसनी होते हैं। साधन करनेवाले सात्तिक 
मनुष्योंके पास तो खाली समय रहता ही नहीं! 
किसी देशका नाश करना हो तो दो तरीके हैं--पैदा 
न होने देना और मार देना। आज मनुष्योंकों तो पैदा 
होनेसे रोक रहे हैं और पशुओंको मार रहे हैं। मनुष्योंके 
विनाशका नाम रखा है--परिवार-कल्याण और पशुओंके 
विनाशका नाम रखा है--मांस-उत्पादन ! जब विनाशकाल 
नजदीक आता है, तभी ऐसी विपरीत राक्षसी बुद्धि होती 
है। मन्दोदरी रावणसे कहती है-- 
निकट काल जेहि आवत साईं। तेहि भ्रम होड़ तुम्हारिहि नाई ॥ 
(मानस, लंका० ३७। ४) 
आजकलके मनुष्य तो राक्षसोंसे भी गये-बीते हैं। 
राक्षसलोग तो देवताओंकी उपासना करते थे, तपस्या करते 
थे, मन्त्र-जप करते थे और उनसे शक्ति प्राप्त करते थे। 
परन्तु आजकलके मनुष्योंकी वृत्ति तो राक्षस्रोंकी (दूसरोंका 
नाश करनेकी) है, पर देवताओंको, तपस्याकों, मन्त्र-जप 
आदिको मानते ही नहीं, प्रत्युत इनको फालतू समझते हैं! 
जिस माँके लिये कहा गया है--'मात्रा सम नास्ति 
शरीरपोषणम्‌' “माँके समान शरीरका पालन-पोषण करनेवाला 
दूसरा कोई नहीं है', उसी माँका परिवार-नियोजन- 
कार्यक्रमके प्रचारसे इतना पतन हो गया है कि अपने गर्भमें 
स्थित अपनी ही सनन्‍्तानका नाश कर रही है। एक सास- 
बहूकी बात मैंने सुनी है। बहू दो सन्तानके बाद गर्भपात 
करानेवाली थी, पर सासने उसको ऐसा करनेसे रोक दिया। 
उसके गर्भसे लड़केने जन्म लिया। फिर चौथी बार गर्भवती 
होनेपर उसने सासको बिना बताये पीहरमें जाकर गर्भपात 
और ऑपरेशन करवा लिया। अब वह तीसरा लड़का बड़ा 
हुआ तो उसको अग्रेजी स्कूलमें भरती करा दिया। सासने 
मना किया कि हमारी साधारण स्थिति है, अँग्रेजी स्कूलमें 
खर्चे बहुत होते हैं और वहाँ बालकपर संस्कार भी 
अच्छे नहीं पड़ते। इसपर बहू सासको डॉटती है कि यह 
आफत तुमने ही पैदा की है! तुमने ही गर्भपात करानेसे 
रोका था। आज माँकी यह दशा है कि अपनी सनन्‍्तान भी 
नहीं सुहाती। सासने घोर पापसे बचाया, पर बहू उसकी 
ताड़ना करती है। अन्त:करणमें पापका कितना आदर है! 
मनुष्यको अपनी सीमा, मर्यादामें रहना चाहिये। 
अगर जनसंख्या-नियन्त्रणका काम मनुष्य अपने हाथमें 
लेगा तो इससे प्रकृति कुपित होगी, जिसका नतीजा बड़ा 
भयंकर होगा। मनुष्यपर केवल अपने कर्तव्यका पालन 
करनेकी, दूसरोंकी सेवा करनेकी, भगवान्‌ूका स्मरण करनेकी, 
भोगोंका त्याग करनेकी, संयम करनेकी जिम्मेवारी है। 


भोगोंका त्याग और संयम मनुष्य ही कर सकता है। 
अगर सन्‍्तानकी इच्छा न हो तो संयम रखना चाहिये। 
हल तो चलाये, पर बीज डाले ही नहीं--यह बुद्धिमानीका 
काम नहीं है। पशु भी स्वत: मर्यादा, संयममें रहते हैं; 
जैसे--गधा श्रावण मासमें, कुत्ता कार्तिक मासमें, बिल्ली 
माघ मासमें ही ब्रह्मचर्य-भंग करते हैं, बाकी समय वे 
संयमसे रहते हैं। मनुष्य अगर चाहे तो सदा संयमसे रह 
सकता है। एक सत्संगी बहनकी दो सन्‍्तानें हैं। मैंने 
उससे पूछा कि तुमने कृत्रिम उपायोंसे सन्‍्तति-निरोध तो 
नहीं किया? वह बोली कि जब आप इनका निषेध करते 
हैं तो फिर यह काम हम क्‍यों करें? आप संयमकी बात 
कहते हैं, इसलिये हम संयमसे रहते हैं। इस प्रकार और 
भी न जाने कितने सत्री-पुरुष संयमसे रहते होंगे! संयम 
रखनेसे शारीरिक, पारमार्थिक सब तरहकी उन्नति होती 
है। ज्यादा रोग असंयमसे हो पैदा होते हैं। संयमसे 
स्वास्थ्य ठीक रहता है और उम्र बढ़ती है। | 
हमारे देशमें सदासे संयमकी प्रधानंता रही है। ब्रह्मचर्य, 
गृहस्थ, वानप्रस्थ और संनन्‍्यास--चारों आश्रमोंमें केवल 
गृहस्थाश्रममें ही सन्तानोत्पत्तिका विधान है, पर संयमकी 
प्रधानता चारों ही आश्रमोंमें है, परन्तु सरकार आश्रम- 
व्यवस्थाको मानती नहीं, साधुओंका तिरस्कार करती है, 
सत्संग, सदाचार, संयमके प्रचारसे परहेज रखती है और 
कृत्रिम सन्तति-निरोधके उपायोंद्वारा लोगोंको भोगी, असंयमी 
बननेकी प्रेरणा करती है! 
शासक पिताके समान होता है और प्रजा पुत्रके 
समान | सरकारका काम अपने देशके नागरिकोंको पापोंसे 
बचाकर कर्तव्य-पालनमें, धर्म-पालनमें लगाना है। परन्तु 
आज सरकार उलटे लोगोंकों पापोंमें लगा रहीं है, 
विभिन्न प्रचार-माध्यमोंसे उनको गर्भपात, मांस-मछली- 
अण्डा-भक्षण आदि पाप करनेके लिये प्रेरित कर रही 
है। उनको भय और प्रलोभन देकर गर्भपात; नसबन्दी आदि 
पाप करनेके लिये बाध्य कर रही है। गर्भपात, नसबन्दीके 
इतने केस लाओ तो पुरस्कार देंगे, नहीं तो नौकरीसे 
निकाल देंगे, बेतन नहीं देंगे अर्थात्‌ पाप करो तो पुरस्कार 
देंगे, नहीं तो दण्ड देंगे--यह सरकारकी कितनी अन्यायपूर्ण 
नीति है! इतना ही नहीं, सरकारको पापोंसे सन्‍्तोष भी 
नहीं हो रहा है और वह गर्भपातके, सनन्‍्तति-निरोधके 
नये-नये उपाय ढूँढ़ रही है, पशुओंका वध करनेके लिये 
नये-नये कसाईखाने खोल रही है। रामायणमें आया है-- 
ईस भजनु सारथी सुजाना। बिरति चर्म संतोष कृपाना॥ 
(मानस, लंका० ८०। ४) 

कृपाणकी तीन तरफ धार होती है--बायें, दायें और | और लोभ--तीनों शत्रुओंका नाश कर देती है*। सरकार 
आगे। अतः वह तीनों तरफसे शत्रुओंका नाश करती है। | सनन्‍्तोष न करके काम, क्रोध और लोभ--तीनों शत्रऑंकी 
सन्तोषकों कृपाण कहनेका तात्पर्य है कि वह काम, क्रोध | वृद्धि कर रही है, फिर देशमें सुख-शान्ति कैसे होंगे? 


शा 
* बिनु संतोष न काम नसाहीं। काम अछत सुख सपनेहूँ नाहीं॥ (मानस, उत्तर० ९० । १) 


नहिं संतोष त पुनि कछु कहहू। जनि रिस रोकि दुसह दुख सहहू॥ (मानस, बाल० २७४ । ४) 
उदित अआगस्ति पंथ जल सोषा। जिमि लोभहि. सोषइ संतोषा॥ (मानस, किपष्किधा० १६ । २) 

गर्भपात महापाप क्‍यों ? 
जितने भी पाप होते हैं, वे किसीके मानने और न | शर्त्र नहीं चलाया जाता। पहले उसे सावधान करते हुए 


माननेपर निर्भर नहीं करते। पापके विषयमें अर्थात्‌ अमुक 
कार्य पाप है--इसमें वेद, पुराण, स्मृति, शात्र और 
अनुभवी तत्त्वज्ञ महापुरुषोंके वचन ही प्रमाण हैं | गर्भस्नाव 
(सफाई), गर्भपात या भ्रूणहत्या हिन्दू-धर्मके, भारतीय 
संस्कृतिके सर्वथा विरुद्ध है। संसारका कोई भी श्रेष्ठ धर्म 
इस पापको समर्थन नहीं देता और न दें ही सकता है। 
कारण कि यह काम मनुष्यताके विरुद्ध है। क्रूर और 
हिंसक पशु भी ऐसा काम नहीं करते। 

पृथ्वीमें मनुष्यजाति सर्वश्रेष्ठ है। संसारमें जितने भी 
प्राणी हैं, उन सबकी रक्षा, सेवा, पालन-पोषण करनेका 
अधिकार, योग्यता, सामर्थ्य, सामग्री और दयाभाव मनुष्यमें 
ही है। उस मनुष्यकी हत्या कर देना बहुत बड़ा पाप है। 
मनुष्यमें भी बच्चेकी हत्या कर देना सबसे बड़ा पाप हैं; 
क्योंकि बच्चा निरपराध, निर्बल, निर्दोष होता है। परन्तु 
जिस बच्चेने अभी जन्म ही नहीं लिया, जो अभी गर्भमें 
ही है, उसकी हत्या कर देना महान्‌ भयंकर पाप है। 

गर्भमें जीव निर्बल और असहाय अवस्थामें रहता 
हैं। वह अपने बचावके लिये कोई उपाय भी नहीं कर सकता 
तथा प्रतीकार भी नहीं कर सकता। वह अपनी हत्यासे 
बचनेके लिये पुकार भी नहीं सकता, रो भी नहीं सकता, 


चिल्ला भी नहीं सकता। उसका कोई अपराध, कसूर भी नहीं | 
हैं, उनकी हिंसाका कितना पाप है? जंगम प्राणियोंमें भी 


है। वह सर्वथा निर्दोष है। ऐसी अवस्थामें उस निरफ्राघ- 

निर्दोष शिशुकी हत्या कर देना कितना महान्‌ पाप है! 
वैर-विरोधको लेकर किये जानेवाले युद्धमें भी शत्रुकी 

हत्याका ही उद्देश्य रहता है, फिर भी उसमें निहत्थे सैनिकपर 


युद्धेके लिये ललकारते हैं, फिर शस्त्र चलाते हैं। परन्तु 
गर्भस्थ शिशु तो सर्वथा असहाय होकर पड़ा हुआ है। 
उसको इस बातका ज्ञान ही नहीं है कि कोई मुझे मार 
रहा है! ऐसी अवस्थामें उस मूक प्राणीकी दर्दनाक हत्या 
कर देना कितना भयंकर पाप है? कितना घोर अन्याय है? 

एक कहावत है कि अपने द्वारा लगाया हुआ विषदृक्ष 
भी काटा नहीं जाता--'विषदवृक्षोडपि संवर्ध्य स्वयं 
छेत्तुमसाम्प्रतम्‌।' जिस गर्भको सत्री-पुरुष मिलकर पैदा 
करते हैं, उसकी अपने ही द्वारा हत्या कर देना कितना 
महान्‌ पाप है। कसूर (असंयम) तो खुद करते हैं, पर 


हत्या बेकसूर गर्भकी करते हैं, कितना बड़ा अन्याय है! 


जो माता-पिता अपने बच्चेका ख्रेहपूर्वक पालन और रक्षा 
करनेवाले होते हैं, बे ही अपने गर्भस्थ बच्चेकी हत्या कर 
देंगे तो किससे रक्षाकौ आशा की जायगी?+] सनन्‍्तानके 
लिये तो माता-पिता ईश्वरके समान हैं--“मातृदेवो भव, 
पितृदेवों भव'। यदि वे अपनी सन्तानका जन्मसे पहले 


ही नाश कर देंगे तो फिर रक्षा कौन करेगा? 


साधुलोग चातुर्मासमें एक ही जगह इस कारण रहते 
हैं कि स्थावर पेड़-पौधोंके अंकुर यात्रा करते समय पैरोंके 
नीचे आकर नष्ट न हो जाये। जब स्थावर प्राणियोंकी भी 
हिंसाका इतना पाप माना जाता है, फिर जो जंगम प्राणी 


मनुष्य सर्वश्रेष्ठ है। उस मनुष्यकी गर्भमें ही हत्या कर देना 
कितना महान्‌ पाप है? इससे बढ़कर दूसरा कोई पाप 
नहीं है! 


$ समर्थ वासमर्थ वा कृशं बाष्यकृशं तथा। रक्षत्येव सुतं माता नात्य: पोष्टा बिधानत:॥ (महाभारत, शान्ति० २६६। २९) 
“पुत्र असमर्थ हो या समर्थ, दुर्बल हो या ह्-पुष्ट, माता उसकी रक्षा करती ही है। माताके सिवा दूसरा कोई विधिपूर्वक 
पुत्रका पालन-पोषण नहीं कर सकता।' 
नास्ति मातृसमा छाया नास्ति मातृसमा गति:। नास्ति मातृसम॑ जाणं नास्ति मातृसमा प्रिया॥ (महा० शान्ति० २६६। ३१) 
'बच्चेके लिये माताके समान दूसरी कोई छाया नहीं है अर्थात्‌ माताकी छत्रछायामें जो सुख है, वह कहां नहीं है। माताके तुल्य 
दूसरा कोई सहारा नहीं है, माताके सदृश अन्य कोई रक्षक नहीं है तथा माताके समान दूसरी कोई प्रिय वस्तु नहीं है।' 

गर्भमें आया जीव जन्म लेनेके बाद न जाने कितने 
अच्छे-अच्छे लौकिक और पारमार्थिक काम करता, समाजकी 


और देशकी सेवा करता, अनेक लोगोंकी सहायता करता, 


सन्त-महात्मा बनकर अनेक लोगोंको सन्मार्गमें लगाता,अपना 
तथा औरोंका कल्याण करता, खेती करता, अनेक कारखाने 
खोलता आदि-आदि। परन्तु जन्म लेनेसे पहले ही उसकी 
हत्या कर देना-कितना महान्‌ पाप है! क्‍या हम जानते हैं 
कि गर्भमें आया जीव कौन है? कैसा है? अगर महात्मा 
गाँधी, लोकमान्य तिलक, स्वामी विवेकानन्द आदिका 
जन्मसे पहले ही गर्भपात कर दिया गया होता तो देशकी 
कितनी क्षति हुई होती! 

जिसको जीवित नहीं कर सकते, उसको मारनेका 
अधिकार कैसे हो सकता है? जीवमात्रकों जीनेका 
अधिकार है। उसको गर्भमें ही नष्ट करके उसके अधिकारको 
छीनना महान्‌ पाप है। मनुष्यको दूसरोंकी सेवा करने, 
उसको सुख पहुँचानेका अधिकार है, किसीका नाश करनेका 
कभी अधिकार नहीं है। अगर गर्भपातकी प्रथा चल 
पड़ेगी तो फिर मनुष्य राक्षसोंसे भी बहुत नीचे हो जायँगे। 
रावण और हिरण्यकशिपुके राज्यमें भी गर्भपात-जैसा 
महापाप नहीं हुआ। 

शास्त्रोंमें जगह-जगह गर्भपातकों महापाप माना गया 
है। पाराशरस्मृतिमें तो इसको ब्रह्महत्यारूपी महापापसे 
भी दुगुना पाप बताया गया है-- 


यत्पापं॑ ब्रह्महत्याया द्विगुणं.गर्भपातने। 
प्रायक्षित्त न तस्यास्ति तस्यास्त्यागों विधीयते॥ 
! (४ । २०) 


“ब्रह्महत्यासे जो पाप लगता है, उससे दुगुना पाप 
गर्भपात करनेसे लगता है। इस गर्भपातरूपी महापापका 
कोई प्रायश्चित्त भी नहीं है, इसमें तो उस स्त्रीका त्याग 
कर देनेका ही विधान है।' 

यदि अन्नपर गर्भपात करनेवाले पापीकी दृष्टि भी पड़ 
जाय तो वह अन्न अभक्ष्य (न खानेयोग्य) हो जाता है-- 

भ्रूणप्लावेक्षितं चैव  संस्पृष्ट चाप्युदक्यया। 
पतत्रिणाउइवलीढ॑ च शुना संस्पृष्टमेव च॥ 
(मनुस्मृति ४ । २०८) 

“गर्भहत्या करनेवालेका देखा हुआ, रजस्वला स्त्रीका 
स्पर्श किया हुआ, पक्षीका खाया हुआ और कुत्तेका स्पर्श 
किया हुआ अन्न न खाये।' 

मनुष्य-शरीरको बड़ा दुर्लभ बताया गया है-- 
बड़े भाग मानुष तनु पावा। सुर दुर्लभ सब ग्रंथन्हि गावा॥ 

(मानस, उत्तर० ४३॥। ४) 


दुर्लभो मानुषो देहो देहिनां क्षणभड्रः। 
(श्रीमद्धा० ११। २। २९) 

परमकृपालु भगवान्‌ विशेष कृपा करके जीवको 
मनुष्य-शरीर देते हैं-- 
कबहुँकऊ करि करुना नर देही। देत ईस बिनु हेतु सनेही॥ 

(मानस, उत्तर० ४ड४। ३) 

जीव मनुष्य-शरीरमें आकर अपना और दूसरोंका 
भी उद्धार कर सकता है। वह सबकी सेवा कर सकता 
है, यहाँतक कि भगवान्‌की भी सेवा कर सकता है! 
परन्तु अपनी भोगेच्छाके वशीभूत होकर उस जीवको 
ऐसा दुर्लभ मौका न मिलने देना, उसको मनुष्य-शरीरमें 
न आने देना, उसको जन्म ही न लेने देना, जन्म लेनेसे 
पहले ही उसकी हत्या कर देना कितना महान पाप है! 
उस जीवके साथ कितना घोर अन्याय है! 

ऐसा महान्‌ पाप करनेवालोंकों घोर नरकों तथा 
नीच योनियोंकी भयंकर यातना भोगनी पड़ेगी। उनको 
कभी मनुष्यजन्म मिल जाय तो उसमें उनकी सनन्‍्तान 
नहीं होगी। सन्तानके बिना वे रोते रहेंगे! ब्रह्मवैवर्तपुराण 
(प्रकृतिखण्ड, द्वितीय अध्याय) में आया है कि मूल 
प्रकृतिने अपने गर्भको ब्रह्माण्ड-गोलकके जलमें फेंक 
दिया तो आगे उससे प्रकट होनेवाली लक्ष्मी, सरस्वती, 
राधा तथा राधासे प्रकट होनेवाली गोपियोंमेंसे किसीकी भी 
कोई सन्‍्तान नहीं हुई। 

शंका--गर्भपात करनेसे अगले जन्मोंमें सन्तान नहीं 
होगी तो यह अभीष्ट ही है अर्थात्‌ जनसंख्या नहीं बढ़ेगी, 
फिर सन्‍्तान न होनेसे क्‍या हानि है? 

समाधान--सन्तानके सुखसे वश्चित होनेकी अवस्थाका 
अनुभव उन्हीं गृहस्थोंकों हो सकता है, जिनकी कोई 
सन्‍्तान हुई ही नहीं। मनुष्यमें पुत्रैषणा, वित्तेषणा और 
लोकैषणा--ये तीन मुख्य एपणाएँ (इच्छाएँ) मानी गयी 
हैं। जिनकी सन्‍्तान नहीं होती, वे सन्‍्तानके लिये जगह- 
जगह भटकते हैं, डॉक्टरोंके पास जाते हैं, सन्‍्त-महात्माओंके 
पास जाते हैं, तीर्थो्में जाते हैं, औषध लेते हैं, मन्त्र-जप 
करते हैं, देवी-देवताओंकी मनौती करते हैं, ईश्वरसे 
प्रार्थना करते हैं, आंदि-आदि। 

राजा दिलीपकी कोई सनन्‍्तान नहीं थी तो राजा-रानी 
दोनोंने वसिष्टजीकी गायकी रात-दिन तन-मनसे सेवा की। 
गायके वरदानसे उनको पुत्रकी प्राप्ति हुई। उस पुत्र (रघु) 
से 'रघुवंश' चला। राजा दशरथ भी सनन्‍्तानके बिना 
दुःखी हुए और इसके लिये उन्होंने पुत्रेष्टि यज्ञ करवाया-- 
एक बार भूषपति मन माहीं | भें गलानि मोरें सुत नाहीं॥ 

सूंगी रिषिहि बसिप्ठ बोलावा। पुत्रकाम सुभ जग्य कराबा॥ 
(मानस, बाल० १८९॥१, ३) 
कारण कि सनन्‍्तान न होनेसे-पिताको चिन्ता होती है 
कि मेरा वंश आगे कैसे चलेगा? मेरी धन-सम्पत्ति, 
जमीन-जायदादका मालिक कौन बनेगा? हम बीमार 
अथवा बूढ़े हो जायेंगे तो हमारी सेवा कौन करेगा? हमारे 
मरनेके बाद हमें पिण्ड-पानी कौन देगा, आदि-आदि। 
बच्चोंको देखनेसे, उनको खिलाने और खेलानेसे 
बड़ा सुख मिलता है। अपने बच्चोंका तो कहना ही क्या, 
कुत्ते, गधे आदिके भी नवजात शिशुकों देखकर एक हर्ष 
होता है, उसको प्यार करनेकी इच्छा होती है! 
ऐसा देखा गया है कि घरमें जब जेठानीकी सन्तान 
नहीं होती और वह देवरानीके बच्चोंकों तथा उसकी 
बहुओंको देखती है तो उसके मनमें बड़ा दुःख होता है 
कि मेँ बड़ी हूँ, पर मेरी सन्तान नहीं है। यदि मेरी सनन्‍्तान 
होती तो मैं उसका विवाह करती, बहूको घरमें लाती, 
वह मेरी सेवा करती! बेटेकी सन्‍्तान-पोता तो बेटेसे 
भी ज्यादा प्यारा लगता है। एक कहावत भी है कि 
मूलसे भी ब्याज ज्यादा प्यारा लगता है। इस प्रकार 
सनन्‍्तान होनेका जो सुख होता है, वे गर्भपात करनेवाले 
जन्म-जन्मान्तरोंतक नहीं देख सकेंगे। कारण कि गर्भपात 
करनेवालेकी अगले मनष्यजन्ममें सन्‍्तान नहीं होगी। 
यह सिद्धान्त है कि जो जिस वस्तुका दुरुपयोग 
करता है, उसको वह वस्तु पुनः नहीं मिलती। माँ 


न्त्त्त्त्न्ज़ै 


बच्चेकों मिठाई देती है, पर वह उसको न खाकर नालीमें 
फेंक देता है तो फिर माँ उसको मिठाई न देकर थप्पड़ 
लगाती है। ऐसे ही भगवान्‌ कृपा करके मनुष्य-शरीर 
देते हैं, पर मनुष्य उस शरीरका दुरुपयोग करता है, 
पाप करता है, तो फिर भगवान्‌ उसको पुनः मनुष्य- 
शरीर न देकर नरकों और नीच योनियोंमें डालते हैं। 
जालक तो नासमझ- होता है, इसलिये माँ उसको पुनः 
मिठाई दे देती है, पर मनुष्य समझपूर्वक, जान-बूझकर 
पाप करता है; अत: उसको भगवान्‌ पुन: मनुष्य-शरीर 
नहीं देंगे। इसी तरह जो अन्न-जलको निरर्थक नष्ट 
करता है, उसको भूख प्यासका कष्ट उठाना पड़ेगा। जो 
मालिक अच्छे नौकरका तिरस्कार करता है, उसको 
फिर अच्छा नौकर नहीं मिलेगा। जो नौकर अच्छे मालिकका 
तिरस्कार करता है, उसको फिर अच्छा मालिक नहीं 
मिलेगा। जो अच्छे सनन्‍्तका तिरस्कार करता है अर्थात्‌ 
उनसे लाभ नहीं उठाता, उसको फिर अच्छे सन्त नहीं 
मिलेंगे! ऐसे ही जो गर्भमें आये जीवकी हत्या करता 
है, उसकी फिर मनुष्यजन्ममें सनन्‍्तान नहीं होगी। गर्भपात 
तो सबसे भयंकर अपराध है; क्योंकि एक तो सन्तानके 
उद्देश्य बिना केवल भोग भोगा--'हत॑ं मैथुनमप्रजम्‌' 
और दूसरा, उससे पैदा हुए गर्भकी हत्या की! नाशका 
परिणाम भयंकर विनाश होता है। अत: भावी घोर 
यातनासे बचनेके लिये समझदार स्त्री-पुरुषोंकों कभी 
गर्भपातरूपी महापाप नहीं करना चाहिये। 


बनतातायत।ओओ 

सबसे बड़ा पाप--गर्भपात 


संसारी लोगोंकी दृष्टिमें जो सबसे बड़ा सुख है, 
जिस सुखके बिना भोगी मनुष्य रह नहीं सकता, जिस 
सुखका वह त्याग नहीं कर सकता, उस सुखको देनेवाले 
गर्भकी बह (कृत्रिम गर्भपातद्वारा) हत्या कर देता है--इससे 
बढ़कर पाप और क्या होगा? यह पापकी, कृतप्नताकी, 
दुष्टताकी, अन्यायकी आखिरी हद है। 

मनुष्यशरीर सबसे दुर्लभ है, जिसको पानेकी इच्छा 
चर-अचर सभी प्राणी करते हैं-- 'नर तन सम नहिं कवनिउ 
देही। जीव चराचर जाचत तेही ॥ (मानस, उत्तरर १२१।५) 
जब मनुष्यकी हत्याकों बहुत बड़ा पाप मानते हैं और 
अपराधी मनुष्यको भी फाँसीकी सजा न देकर आजीवन 
कारावासकी सजा देते हैं, तो फिर यह गर्भपात क्‍या है? 
क्या यह निरप्राध मनुष्यकी हत्या नहीं है? बुद्धि कितनी 
मारी गयी है! एक मारवाड़ी कहावत है--बुद्धिमें कुत्ता 


मूत गया। अपना भला चाहनेवाला कोई भी मनुष्य ऐसा 
घृणित पाप नहीं कर सकता। कोई भी धर्माचार्य इस 
पापका अनुमोदन नहीं करता। 

गर्भपातसे बढ़कर कोई पाप नहीं, कोई हिंसा नहीं, 
कोई दुष्टता नहीं, कोई कृतप्नता नहीं, कोई अन्याय नहीं, 
कोई अत्याचार नहीं, कोई राक्षसपना नहीं! इसके समान 
भी कोई घृणित पाप नहीं है, फिर बढ़कर तो हो ही 
कैसे? इससे बढ़कर कोई पाप सम्भव ही नहीं है। 
जिसको हम पैदा नहीं कर सकते, उसको नष्ट कर देनेका 
हमें कोई अधिकार नहीं है। 

सुखकी इच्छा सम्पूर्ण पापोंका मूल है। जैसे वृक्षके 
एक बीजमें मीलोंतकका जंगल भरा हुआ है, ऐसे ही 
सुखभोगकी इच्छामें सम्पूर्ण पाप, दुःख भरे हुए हैं। अतः 
जब मनुष्य केवल अपने सुखको इच्छासे ही स्त्रीका संग 

करता है, सन्‍्तानकीौ इच्छासे नहीं, तो यह पहला महान्‌ 
पाप हुआ। फिर जब स्त्रीमें गर्भ पैदा होता है, तब उस 
गर्भको नष्ट कर देते हैं--यह गर्भहत्यारूप दूसरा महान्‌ 
पाप हुआ। एक कहावत है कि अपने द्वारा लगाया गया 
विषका वृक्ष भी काटा नहीं जाता, फिर अपने ही द्वारा 
पैदा किये गये बेकसूर गर्भकी आप हीं हत्या कर देना 
कितना भयंकर पाप है! ऐसे पापका बड़ा भयंकर फल 
भोगना ही पड़ेगा, इससे कोई बच नहीं सकता--' अवश्यमेव 
भोक्तव्यं कृत॑ कर्म शुभाशुभम्‌'। 

याद रखें, दूसरेके सुखके लिये भोगा गया दुःख 
परिणाममें महान्‌ आनन्द देनेवाला होता है; परन्तु अपने 
सुखके लिये दूसरेकों दिया गया दुःख परिणाममें भयंकर 
दुःख देनेवाला होता है। अब आप ही फैसला करें कि 
आपको क्‍या चाहिये--महान्‌ आनन्द या महान्‌ दुःख? 

गर्भमें आये जीवको अनेक जन्मोंका ज्ञान होता 
है*। इसलिये श्रीमद्धागवतमें गर्भस्थ जीवको 'ऋषि' 
(ज्ञानी) कहा गया है-- 

'नाथमान ऋषिर्भीत:'  (३।३१। ११) 

“एवं कृतमतिर्गर्भ दशमास्य: स्तुबन्नृधि:' (३। ३१। २२) 

गर्भहत्या करनेसे एक ऋषिको हत्या होती हैं। 
इससे बढ़कर और क्या पाप होगा? शास्त्रमें इसके समान 
भयंकर पाप हमें कोई मिला नहीं। ऐसा भयंकर महापाप 
करनेवालोंकी क्‍या दशा होगी, भगवान्‌ जानें! 

गर्भस्थ बच्चेकी हत्याका आँखोंदेखा विवरण 

अमेरिकामें सन्‌ १९८४ में एक सम्मेलन हुआ था-- 
“नेशनल राइट्स टू लाईफ कन्वैच्शन'। इस सम्मेलनके 
एक प्रतिनिधिने डॉ० बर्नार्ड नेथेनसनके द्वारा गर्भपातकी 
बनायी गयी एक अल्ट्रासाउण्ड फिल्‍म 'साइलेण्ट स्क्रीम' 
(गूँगी चीख ) का जो विवरण दिया था, बह इस प्रकार है-- 

'गर्भकी वह मासूम बच्ची अभी दस सप्ताहकी थी 
व काफी चुस्त थी। हम उसे अपनी माँकी कोखमें 
खेलते, करवट बदलते व अँगूठा चूसते हुए देख रहे थे। 
उसके दिलकी धड़कनोंकों भी हम देख पा रहे थे और 
वह उस समय १२० की साधारण गतिसे धड़क रहा था। 
सब कुछ बिलकुल सामान्य था; किन्तु जैसे ही पहले 
औजार (सकक्‍सन पम्प) ने गर्भाशयकी दीवारकों छुआ, 
वह मासूम बच्ची डरसे एकदम घूमकर सिकुड़ गयी और 


उसके दिलकी धड़कन काफी बढ़ गयी। हलाँकि अभीतक 
किसी औजारने बच्चीको छुआतक भी नहीं था, लेकिन 
उसे अनुभव हो गया था कि कोई चीज उसके आरामगाह, 
उसके सुरक्षित क्षेत्रपर हमला करनेका प्रयत्र कर रही है। 
हम दहशतसे भरे यह देख रहे थे कि किस तरह 
बह औजार उस नन्‍हीं-मुन्नी मासूम गुड़िया-सी बच्चीके 
टुकड़े-टुकड़े कर रहा था। पहले कमर, फिर पैर आदिके 
टुकड़े ऐसे काटे जा रहे थे जैसे वह जीवित प्राणी न 
होकर कोई गाजर-मूली हो और वह बच्ची दर्दसे छटपटाती 
हुई, सिकुड़कर घूम-घूमकर तड़पती हुई इस हत्यारे 
औजारसे बचनेका प्रयत्न कर रही थी। वह इस बुरी तरह 
डर गयी थी कि एक समय उसके दिलकी धड़कन २०० 
तक पहुँच गयी। मैंने स्वयं अपनी आँखोंसे उसको अपना 
सिर पीछे झटकते व मुँह खोलकर चीखनेका प्रयत्न करते 
हुए देखा, जिसे डॉ० नेथेनसनने उचित ही 'गूँगी चीख ' या 
“मूक पुकार' कहा है। अन्तमें हमने वह नृशंस व वीभत्स 
दृश्य भी देखा, जब सँडसी उसकी खोपड़ीको तोड़नेके 
लिये तलाश रही थी और फिर दबाकर उस कठोर खोपड़ीको 
तोड़ रही थी; क्योंकि सिरका वह भाग बगैर तोड़े सक्शन 
ट्यूबके माध्यमसे बाहर नहीं निकाला जा सकता था।' 
हत्याके इस वीभत्स खेलको सम्पन्न करनेमें करीब 
पन्द्रह मिनटका समय लगा और इसके दर्दनाक 
दृश्यका अनुमान इससे अधिक और कैसे लगाया जा 
सकता है कि जिस डॉक्टरने यह गर्भपात किया था 
और जिसने मात्र कौतृहलवश इसकी फिल्म बनवा 
ली थी, उसने जब स्वयं इस फिल्मको देखा तो वह 
अपना क्लीनिक छोड़कर चला गया और फिर वापस 
नहीं आया! 
(--गीताप्रेससे प्रकाशित 'गर्भपात' नामक पुस्तकसे) 
गर्भपातके विषयमें धर्मशास्त्रके वचन 
यत्पापं ब्रह्महत्याया  द्विगुणं गर्भपातने। 
प्रायश्चित्त न तस्यास्ति तस्यास्त्यागों विधीयते॥ 
(पाराशरस्मृति ४। २०) 
'ब्रह्महत्यासे जो पाप लगता है, उससे दुगुना पाप 
गर्भपात करनेसे लगता है। इस गर्भपातरूपी महापापका 
कोई प्रायश्वित्त भी नहीं है, इसमें तो उस स्त्रीका त्याग 
कर देनेका ही विधान है।' 


* अथ नवमे मासि सर्वलक्षणसम्पूर्णो भवति पूर्वजाती: स्मरति कृताकृतं च कर्म भवति शुभाशुभं॑ च कर्म विन्दति। 


(गर्भोपनिषद्‌ ३) 


अकल्प: स्वाड्रचेष्टायां शकुन्त इब पञ्जो। तत्र लब्धस्मृतिर्देवात्कर्म जन्मशतोद्भवम्‌॥ 


(श्रोमद्धा० ३। ३१। ९) 

ध्रूणक्षावेक्षितं चैव संस्पृष्ट -चाप्युदक्यया। | जम्ममें भी गर्भपातका दुःख भोगनेवाली होती है अर्थात्‌ 
पतत्रिणाउवलीढं॑ च शुना संस्पृष्टटेव च॥ | उसकी सनन्‍्तान नहीं होती।' 
(मनुस्मृति ४। २०८) | वच्ध्येयं या महाभाग पृच्छति स्व॑ं प्रयोजनम्‌। 
'गर्भहत्या करनेवालेका देखा हुआ, रजस्वला | गर्भपातरता पूर्व जनुष्यत्र फलं. त्विदम्‌॥ 
स्त्रीका स्पर्श किया हुआ, पक्षीका खाया हुआ और (६५९ | १, ८५६। १, ९२१। १, १८०७। १) 
कुत्तेका स्पर्श किया हुआ अन्न न खाये।' “जो कोई स्त्री पूछती है कि मैं इस जन्ममें वन्ध्या 
गर्भपात करनेवालेकी अगले जन्ममें सनन्‍्तान नहीं | (सन्तानहीन) किस कारण हुई, तो इसका उत्तर है कि यह 
होती--इस बातको प्रकट करनेवाले अनेक श्लोक | पूर्वजन्ममें तेरे द्वारा किये गये गर्भपातका ही फल है।' 
“वृद्धसूर्यरुणकर्मविपाक' नामक ग्रन्थमें आये हैं। उनमेंसे | गर्भपातनपापाछा. बभूव प्राग्भवेडण्डज। 


कुछ श्लोक इस प्रकार हैं-- साउत्रैेव तेन पापेन गर्भस्थैय॑ न विन्दति॥ 
पूर्वे जनुधि या नारी गर्भधातकरी ह्ाभूत्‌। (११८७। १) 
गर्भपातेन दुःखार्ता साउत्र जन्मनि जायते॥ 'हे अरुण! जो पूर्वजन्ममें गर्भपात करती है, इस 


(४७७। १) | जन्ममें उस पापके कारण उसका गर्भ नहीं ठहरता अर्थात्‌ 
'जो स्त्री पूर्वजन्ममें गर्भपात करती है, वह इस | वह सन्‍्तानहीन होती है।' 

सर्वश्रेष्ठ हिन्दूधर्म और उसके हासका कारण 


सर्वश्रेष्ठ धर्म 

संसारमें मुख्यरूपसे चार धर्म प्रचलित हैं--हिन्दूधर्म 
(सनातनधर्म), मुस्लिमधर्म, बौद्धधर्म और ईसाईथर्म । 
इन चारों धर्मोमेंसे एक-एक धर्मको माननेवाले करोड़ों 
मनुष्य हैं। इन चारों धर्मोमें भी अवान्तर कई धर्म हैं। 
हिन्दूधर्मको छोड़कर शेष तीनों धर्मेकि मूलमें धर्म चलानेबाला 
कोई व्यक्ति मिलेगा; जैसे--मुस्लिमधर्मके मूलमें मोहम्मद 
साहब, बौद्धधर्मके मूलमें गौतम बुद्ध और ईसाईधर्मके 
मूलमें ईसामसीह मिलेंगे। परन्तु हिन्दूधर्मके मूलमें कोई 
व्यक्ति नहीं मिलेगा। कारण कि हिन्दूधर्म किसी व्यक्तिके 
द्वारा चलाया हुआ धर्म नहीं है, प्रत्युत यह अनादिकालसे 
चला आ रहा है। जैसे भगवान्‌ सनातन (शाश्रत) हैं, 
ऐसे ही हिन्दूधर्म भी सनातन है। इसलिये हिन्दूधर्मको 
*सनातनधर्म” भी कहते हैं। भगवान्‌ने भी इस सनातनधर्मको 
अपना स्वरूप बताया है--'ब्रह्मणो हि प्रतिष्ठाहं-शाश्वतस्य 
च धर्मस्थ०' (गीता १४। २७) । जिस युगमें जब-जब 
इस सनातनधर्मका हास होता है, हानि होती है, तब-तब 
भगवान्‌ अवतार लेकर इसकी संस्थापना करते हैं।* 
तात्पर्य है कि भगवान्‌ भी इसकी संस्थापना, रक्षा 
करनेके लिये ही अवतार लेते हैं, इसको बनाने अथवा 


उत्पन्न करनेके लिये नहीं। अर्जुनने भी भगवानकों 
सनातनधर्मका रक्षक बताया है--'त्वमव्यय: शाश्रतधर्मगोप्ता ' 
(गीता ११५। १८)। 

एक उपज होती है और एक खोज होती है। जो 
वस्तु पहले मौजूद न हो, उसकी उपज होती है; और जो 
वस्तु पहलेसे ही मौजूद हो, उसको खोज होती है। 
मुस्लिम, बौद्ध और ईसाई--ये तीनों ही धर्म व्यक्तिके 
मस्तिष्ककी उपज हैं। परन्तु सनातन हिन्दूधर्म किसी 
व्यक्तिके मस्तिष्ककी उपज नहीं है, प्रत्युत यह विभिन्न 
ऋषियोंके द्वारा किया गया अन्वेषण (खोज) है--'ऋषयो 
मन्त्रद्रष्टार: '। अत: हिन्दूधर्मके मूलमें किसी व्यक्तिविशेषका 
नाम नहीं लिया जा सकता। यह अनादि, अनन्त और 
शाश्रत है। अन्य सभी धर्म तथा मत-मतान्तर भी इसी 
हिन्दूधर्मसे उत्पन्न हुए हैं। इसलिये उन धर्मोमें मनुष्योंके 
कल्याणके लिये जो साधन बताये गये हैं, उनको भी 
हिन्दूधर्मकी ही देन मानना चाहिये। अत: उन धर्मोमें 
बताये गये अनुष्ठटानोंका भी निष्कामभावसे कर्तव्य समझकर 
पालन किया जाय तो कल्याण होनेमें सन्देह नहीं करना 
चाहिये।। प्राणिमात्रकें कल्याणके लिये जितना गहरा 
विचार हिन्दूधर्ममें किया गया है, उतना और किसी धर्ममें 


* यदा यदा हि धर्मस्य ग्लानिर्भवति भारत। अभ्युत्थानमधर्मस्य तदात्मानं सृजाम्यहम्‌॥ 
परित्राणाय साधूनां बिनाशाय च दुष्कृताम्‌। धर्मसंस्थापनार्थाय सम्भवामि य॒ुगे युगे॥ 


(गीता ४। ७-८) 


4 प्रत्येक धर्ममें कुधर्म, अधर्म और परधर्म--ये तीनों होते हैं! दूसरेके अनिष्टका भाव, कूटनीति आदि “कुधर्म' है, यज्ञ्में पशुनलि 


देना आदि 'अधर्म' है और जो अपने लिये निषिद्ध है, ऐसा दूसरे वर्ण आदिका धर्म 'परधर्म' है। कुधर्म, अधर्म और परधर्म-इन 
तीनोंसे कल्याण नहीं होता। कल्याण उस धर्मसे होता हैं, जिसमें स्वार्थ और अभिमानके त्यागपूर्वक अपना तथा दूसरेका वर्तमान और 


भविष्यपमें हित होता हो। 


*सर्वश्रेष्ठ हिन्दूधर्म और उसके हासका कारण * 


९२९३ 


नहीं मिलता। हिन्दूधर्मके सभी सिद्धान्त पूर्णतया वैज्ञानिक 
और कल्याण करनेवाले हैं। अत: हिन्दूधर्म सर्वश्रेष्ठ है। 
हिन्दुओंकी वृद्धि आवश्यक क्‍यों? 
हिन्दूधर्ममें मुक्ति, तत्त्वज्ञान, कल्याण, परमशान्ति, 
परमात्मतत्त्वकी प्राप्ति जितनी सुगमतासे बतायी गयी है 
उतनी सुगमतासे प्राप्तिकी बात ईसाई, मुस्लिम, बौद्ध, 
यहूदी, पारसी आदि किसी भी धर्ममें नहीं सुनी गयी है। 


इसलिये में चाहता हूँ कि हिन्दुओंकी वृद्धि हो। कारण 


सबसे पहले उसको बताऊँगा, पीछे हिन्दूकों बताऊँगा। 
मेरा कभी किसीसे भेदभाव रखनेका विचार है ही नहीं। 

जीवमात्र परमात्माका अंश है। अत: मेरा जो स्वरूप 
है, बही-का-वही स्वरूप मुसलमानोंका भी है। जैसे 
मेरा स्वरूप परमात्माका अंश है, ऐसे ही मुसलमानोंका 


| स्वरूप भी परमात्माका अंश है। अगर मैं उनसे बैर 


कि हिन्दूधर्मक अलौकिक, विलक्षण ग्रन्थोंकी बातोंको 


हिन्दुओंके सिवाय और कौन सुनेगा और उनका आदर 
करेगा? मुसलमानोंने तो हिन्दूधर्मके असंख्य अच्छे-अच्छे 
ग्रन्थोंको जला डाला। इसलिये आज वेदोंकी पूरी संहिता 
नहीं मिलती, सभी शास्त्र नहीं मिलते। इस कारण कितनी 
विलक्षण-विलक्षण विद्याएँ नष्ट हो गयीं, कला-कौशल 
नष्ट हो गये, जिनसे केवल हिन्दुओंको ही नहीं, संसारमात्रको 
लाभ पहुँचता। अब मुसलमानोंकी संख्या बढ़ रही है 
और हिन्दुओंकी संख्या घट रही है तो आगे चलकर क्‍या 
दशा होगी? हिन्दुओंमें कोई-न-कोई तो हिन्दूधर्मके ग्रन्थोंको 
पढ़ेगा, पर जो हिन्दुओंके ग्रन्थोंकोी जला-जलाकर हमामका 
पानी गरम करते रहे, उन मुसलमानोंसे क्या ये आशा रखें 
कि वे हिन्दुओंके ग्रन्थोंको पढ़ेंगे? जो हिन्दुओंका धर्म- 
परिवर्तन करके उनको मुसलमान या ईसाई बनानेमें लगे 
हुए हैं, उनसे क्या यह आशा की जाय कि वे हिन्दुओंके 


ग्रन्थोंका आदर करेंगे? असम्भव है। इसी दूश्सि में हिन्दुओंमें | 


परिवार-नियोजनका विरोध किया करता हूँ। वास्तवमें मेरा 
यह उद्देश्य बिलकुल नहीं है कि हिन्दुओंकी संख्या बढ़ 
जाय, जिससे उनको राज्य मिल जाय। मेरा उद्देश्य यह है 
कि मनुष्यका जल्दी और सुगमतासे कल्याण हो जाय। मैं 
कल्याणका पक्षपाती हूँ, राज्यका पक्षपाती नहीं। 

मेरे मनमें मुसलमानोंके प्रति किश्चिन्मात्र भी द्वेष 


नहीं है। परन्तु वे हिन्दुओंका नाश करना चाहते हैं, इसलिये 


उनकी क्रिया मेरेको अच्छी नहीं लगती। कोई मेरेसे बैर, 
द्वेष रखनेवाला हो, मेरा बुगा करनेवाला हो, वह भी अगर 


मेरेसे अपने कल्याणकी बात पूछे तो मैं उसको वैसे ही | 


बड़े प्रेमसे कल्याणका उपाय बताऊँगा, जैसे में अपनेमें 
श्रद्धा-प्रेम रखनेवालेकों बताया करता हूँ। अगर कोई 
मुसलमान हृदयसे अपने कल्याणका उपाय पूछे तो में 


। 


करता हूँ तो वास्‍्तवमें अपने स्वरूपसे तथा अपने इष्टसे 
वैर करता हूँ। कारण कि जो दूसरे सम्प्रदायकी निन्‍्दा 
करते हैं, वे वास्तवमें अपने सिद्धान्तका अपमान करते 
हैं। जैसे--कोई विष्णुका भक्त है और वह शड्डरकी निन्‍्दा 
करता है तो वह समझता है कि विष्णुकी महिमा बढ़ा रहा 
हूँ और मेरा विष्णुमें अनन्यभाव है। परन्तु वास्तवमें शड्भूरकी 
निन्‍दा करनेसे यह सिद्ध होता है कि शद्भगर और शड्डरके 
भक्तोंमें विष्णु नहीं है। अतः दूसरेके इष्टदेवकी निन्‍्दा 
करनेबाला बास्तवमें अपनी ही हानि करता है, अपने ही 
इष्टदेवको कमजोर सिद्ध करता है। ऐसे ही अगर मैं 
मुसलमानोंकी निन्‍्दा करूँगा तो उनमें मेरा परमात्मा नहीं 
है--यह सिद्ध होगा। इसलिये मुसलमान मेरे निजस्वरूप, 
आत्मस्वरूप, अभिन्नस्वरूप हैं। परन्तु मुसलमान हिन्दुओंकी 
हत्या करते हैं, उनकी स्त्रियोंका अपहरण करते हैं, उनके 
ग्रन्योंको जलाते हैं, उनके मन्दिरोंकों तोड़ते हैं, उनकी 
गायोंकी हत्या करते हैं--सब प्रकारसे हिन्दुओंका नाश- 
ही-नाश करते हैं, यह क्रिया मुझे बहुत बुरी लगती है। 

जब देशमें मुसलमानोंका राज्य हुआ, तब उन्होंने 
कितने हिन्दुओंको मारा, कितनी स्त्रियोंका अपहरण किया, 
कितने मन्दिरोंकों तोड़ा, हिन्दुओंपर कितना अत्याचार 
किया--इसका कोई पारावार नहीं है! चित्तौड़में मुसलमानोंने 
इतने हिन्दुओंकी हत्या की थी कि केवल उनके जनेऊ 
साढ़े चौहत्तर मन इकट्ठे हुए थे। ब्राह्मण, क्षत्रिय और 
वैश्य तो जनेऊ धारण करते हैं, पर शूद्र आदि जनेऊ 
धारण नहीं करते। ऐसी स्थितिमें कितने हिन्दू मारे गये, 
इसकी कोई गणना नहीं! लोग अबतक चिदट्दियोंपर साढ़े 


 चौहत्तरका अंक ७४॥ --इस प्रकार लिखा करते थे, 


जिसका अभिप्राय यह होता था कि अन्य कोई व्यक्ति 
इस चिट्ठीको खोलकर पढेगा तो उसको चित्तौड़के नरसंहारका 
पाप लगेगा। विचार करें, अगर देशमें पुन: मुसलमानोंकी 
बहुलता हों गयी और उनका राज्य हो गया तो फिर क्‍या 


९९४ # साधन-सुधा-सिन्धु * 


दशा होगी? वोट-प्रणालीमें जिसकी संख्या अधिक होती | बोला कि हम गरीब हैं, अधिक बच्चोंका पालन कैसे 
है, उसीकी विजय होती है, उसीका राज्य होता है | इसलिये | करेंगे? तो उस नेताने उत्तर दिया कि अभी आपलोग 
देशमें हिन्दुओंकी वृद्धि अत्यन्त आवश्यक है। इसमें | थोड़ा कष्ट सह लो, पीछे हिन्दुओंकी सम्पत्ति हमारी ही 
केवल हिन्दुओंका ही नहीं, प्रत्युत सभी धर्मोके लोगोंका | तो होगी! उसके कथनका अभिप्राय यह था कि गरीब 
हित निहित है; क्योंकि हिन्दूधर्म प्राणिमात्रका हित चाहता | हिन्दुओंको तो हम युक्तिसे मुसलमान बना लेंगे और 
है। हिन्दू ही 'विश्व-कल्याण-यज्ञ' के आयोजन करता | धनी हिन्दू परिवार-नियोजन करके धीरे-धीरे अपने- 
है। 'विश्वका कल्याण हो '--यह नारा भी हिन्दू ही लगाता | आप खत्म हो जायँगे। आजकल वोटका जमाना है। 
है। घर-घरमें “सर्वे भवन्तु सुखिन: सर्वे सन्‍्तु निरामया:। | जिसकी संख्या अधिक होगी, उसीका राज्य होंगा। 
सर्वे भद्राणि पश्यन्तु मा कश्विद्‌ दुःखभाग्भवेत्‌॥'--ऐसी मैं लगभग उन्तीस-तीस वर्षोंसे परिवार-नियोजनके 
प्रार्थना भी हिन्दू ही करता है। “वासुदेव: सर्व्‌', 'सब | विरुद्ध बोल रहा हूँ। परन्तु अभीतक हिन्दू-संस्थाओंने 
जग ईश्वररूप है '--ऐसी शिक्षा भी हिन्दू ही देता है। | इस विषयपर थोड़ा भी गम्भीरतापूर्वक विचार नहीं किया 
हिन्दुओंके हासका मुख्य कारण अथवा उनको मेरी बात जँची ही नहीं! परिवार-नियोजनके 
पिछली जनगणनाके परिणामके अनुसार सन्‌ | द्वारा परिश्रम करके, समय खर्च करके, रुपये खर्च करके, 
१९८१--१९९१ के बीच भारतमें मुसलमानोंकी जनसंख्या | तरह-तरहके उपायोंके द्वारा लाखों-करोड़ोंकी संख्यामें 
३२.७६ प्रतिशत और हिन्दुओंकी जनसंख्या २२.७८ प्रतिशत | हिन्दुओंको पैदा होनेसे रोका जा रहा है। परन्तु इस तरफ 
बढ़ी है। इस बातसे देशका हित चाहनेवाली हिन्दू- | ध्यान न देकर हिन्दुओंकी कम होती जनसंख्या और 
संस्थाओंका चिन्तित होना स्वाभाविक है। उन संस्थाओंका | मुसलमानोंकी बढ़ती जनसंख्या पर चिन्ता प्रकट की जा 
विचार है कि देशमें मुसलमानोंकी संख्यामें वृद्धि होनेका | रही है--यह आश्चर्यकी बात है। अगर हिन्दुओंकी घटती 
मुख्य कारण ' धर्मान्तरण' है अर्थात्‌ प्रतिवर्ष बहुत बड़ी | जन्मदर (अल्पमत) चिन्ताका विषय है, तो फिर परिवार- 
संख्यामें हिन्दू लोभवश अपना धर्म छोड़कर मुसलमान | नियोजनके द्वारा घरमें खुली हिन्दुओंकी खानकों बन्द 
बन जाते हैं, जिससे मुसलमानोंकी संख्या बढ़ रही है। | करनेकी चेष्टा क्यों की जा रही है? अगर परिवार- 
अतः: धर्माचार्योको, साधु-सन्तोंको यथासम्भव धर्मान्तरण नियोजन (कम जनसंख्या) अभीष्ट है तो फिर धर्मान्तरित 
रोकनेका और धर्मान्तरित हुए हिन्दुओंको वापिस हिन्दूधर्ममें | लोगोंकों पुन: हिन्दू बनाकर हिन्दुओंकी जनसंख्या बढ़ानेका 
लानेका प्रयत्ञ करना चाहिये। परन्तु वास्तविक बात दूसरी | परिश्रम क्यों किया जा रहा है? 
ही है! हिन्दुओंकी संख्या कम होनेका मुख्य कारण धर्मान्तरित हिन्दुओंको पुन: हिन्दूधर्ममें लानेमें अनेक 
“परिवार-नियोजन ' है। इस तरफ हिन्दू-संस्थाओंकी दृष्टि | कठिनाइयोंका सामना करना पड़ता है, परिश्रम करना 
नहीं जाती तो यह बड़े आश्चर्य एवं खेदकी बात हैं! | पड़ता है, खर्चेके लिये बहुत रुपयोंकी व्यवस्था करनी 
परिवार-नियोजन अधिकतर हिन्दू ही करते हैं और | पड़ती है, बहुत समय लगाना पड़ता है। धर्मान्तरित लोग 
यह हिन्दुओंपर ही जबर्दस्ती लागू किया जाता है। दूसरी | वापिस हिन्दू बन भी जाये तो उनसे हिन्दुओंको कोई 
बात, कानूनको दृष्टिसे हिन्दू एकसे अधिक विवाह नहीं कर | विशेष लाभ नहीं होता। कारण कि जिनका अन्तःकरण 
सकता, जब कि मुसलमानोंकों चार विवाह करनेकी छूट | इतना अशुद्ध है कि अपने सुखभोग, स्वार्थके लिये अपने 
है। इसलिये हिन्दू तो कहते हैं--“हम दो, हमारे दो', पर | धर्मका भी त्याग कर देते हैं, वे यदि वापिस हिन्दूधर्ममें 
मुसलमान कहते हैं--' हम पाँच, हमारे पचीस”| जो ईसाई | आ भी जाय॑ँ तो क्या निहाल करेंगे? परन्तु जो हिन्दू जन्म 
या मुसलमान राज्य पानेके लोभसे अपनी संख्या बढ़ानेमें | ले रहे हैं, उनको न रोकनेमें कोई कठिनता नहीं, कोई 
लगे हुए हैं और इसके लिये हिन्दुओंका धर्म-परिवर्तन भी | परिश्रम नहीं, कोई खर्चा नहीं। धर्मान्तरण रोकनेके लिये 
कर रहे हैं, उनसे क्या यह आशा रखी जा सकती है कि वे जो धन खर्च किया जाता है, वह धन हिन्दू बालकोंके 
परिवार-नियोजनके द्वारा अपनी जनसंख्या बढ़नेसे रोकेंगे? | पालन-पोषण, शिक्षा आदिमें लगाया जा सकता है। जो 
परम्परासे मैंने एक बात सुनी है कि कुछ समय | हिन्दुओंके घरोंमें जन्म लेंगे, उनमें हिन्दूधर्मके संस्कार 
पहले दिल्लीकी एक मस्जिदमें मुसलमानोंकी सभा हुई। | स्वाभाविक एवं स्थायीरूपसे पड़ेंगे। धर्मान्तरित लोगोंको 
उसमें एक मुस्लिम नेताने कहा कि मुसलमानोंकों अधिक | वापिस हिन्दू बनाना अपने हाथकी बात भी नहीं है। जो 
बच्चे पैदा करने चाहिये। यह सुनकर एक मुसलमान | अपने हाथकी बात नहीं है, उसके लिये उद्योग करना और 


*सर्वश्रेष्ठ हिन्दूधर्म और उसके हासका कारण * 

जो (हिन्दुओंको जन्म देना) अपने हाथकी बात है, उसको 
रोकनेका उद्योग करना बुद्धिमानीका काम नहीं है। 
वास्तवमें परिवार-नियोजन-कार्यक्रमसे हिन्दुओंका 
जितना नुकसान हुआ है, उतना नुकसान मुसलमानों और 
ईसाइयोंने भी कभी नहीं किया और वे कर सकेंगे भी 
नहीं! जितने हिन्दू धर्मान्तरित हुए हैं, उससे कई गुना 
अधिक हिन्दू जन्म लेनेसे रोके गये हैं। जनवरी ८, 
१९९१ में समाचार-पत्रोंमें छपा था कि देशमें परिवार- 
नियोजन-कार्यक्रमसे अबतक लगभग बारह करोड़ बच्चोंका 
जन्म रोका गया है। यह जानकारी तत्कालीन स्वास्थ्य 
मंत्रीने राज्यसभामें दी थी। उस समय तो परिवार-नियोजन- 
कार्यक्रमोंमें बहुत अधिक तेजी नहीं थी। उसके बादके 
वर्षो्में इस कार्यक्रममें बहुत तेजी आयी है। एक बच्चेका 
भी जन्म रोकनेसे आगे उससे होनेवाली सन्‍्तानोंका जन्म 
भी स्वतः रुक जाता है। अतः धर्मान्तरणके घाटेकी पूर्ति 
तो हो सकती है, पर परिवार-नियोजनके घाटेको पूर्ति 
किसी प्रकार हो ही नहीं सकती, असम्भव ही है। 
धर्मान्तरित लोग तो वापिस हिन्दूधर्ममें आ सकते 
हैं, पर जिनका जन्म रोका गया है, वे वापिस हिन्दुओंके 
यहाँ जन्म न लेकर मुसलमानों और ईसाइयोंके यहाँ ही 
जन्मेंगे। कारण कि भगवानने कृपापूर्वक जिन जीवोंको 
अपना कल्याण करनेके लिये मनुष्यशरीर दिया है, उनको 
हिन्दूलोग अपने यहाँ नहीं आने देंगे तो फिर वे मुसलमानों 
और ईसाइयोंके यहाँ ही जन्मेंगे। अगर हिन्दू उनके 
विशेष ऋणानुबन्धसे अपने यहाँ होनेवाले जन्मको रोकेंगे 
तो वे सामान्य ऋणानुबन्धसे विधर्मियोंके यहाँ जम्मेंगे। 
कारण कि हिन्दुओंका ज्यादा सम्बन्ध मुसलमानों और 
ईसाइयोंसे रहता है; उनकी बनायी वस्तुओंसे वे सुख- 
आराम लेते हैं; अत: उनके साथ ऋणानुबन्ध रहनेसे वहीं 
उनका जन्म होगा। तात्पर्य यह हुआ कि मनुष्यशरीरमें 
आनेवाले जीवोंको अपने यहाँ आनेसे रोककर हिन्दूलोग 
मुसलमानों और ईसाइयोंकी संख्याकों ही तीब्र गतिसे 


बढा रहे हैं। इसलिये वास्तवमें परिवार-नियोजनके द्वारा । 


संरक्षणमें लाभ-ही-लाभ है और उनके हास अथवा नाशमें 
हानि-ही-हानि है। किसी भी प्राणी और पदार्थका हास 
अथवा नाश समष्टि शक्ति (ईश्वर अथवा प्रकृति) के अधीन 
है, व्यष्टि मनुष्यके अधीन नहीं है। ईश्वर अथवा प्रकृतिके 
विधानमें हस्तक्षेप करना मनुष्यकी अनधिकार चेष्टा है, 
जिसका परिणाम भयंकर विनाशकारी होगा। 

पालतू पशुओंमें कुत्ता, बिल्ली, घोड़ा, गधा, ऊँट 
और जंगली पशुओंमें सियार, लोमड़ी आदि असंख्य 
जातिके पशु हैं, जो परिवार-नियोजन नहीं करते। 
कुत्ते, बिल्ली, सूअअ आदिके एक-एक बारमें अनेक 
बच्चे होते हैं। परन्तु परिवार-नियोजन न करनेसे क्‍या 
उनकी संख्या बढ़ गयी? क्‍या उन्होंने बहुत-सी जगह 
रोक ली? फिर उनकी संख्याका नियन्त्रण कौन करता 
है? जो उनकी संख्याका नियन्त्रण करता है, वही मनुष्योंकी 
संख्याका भी नियन्त्रण करता है। 

भोग-भोगनेसे और आपरेशनसे, कृत्रिम गर्भपातसे 
शरीर स्वाभाविक कमजोर होता है तथा आयुका हास 
होता है। अत: जल्दी मरनेके दो रामबाण उपाय हैं-- भोग- 
भोगना और आपरेशन (नसबन्दी आदि), गर्भपात आदि 
करवाना। आश्चवर्यकी बात है कि मरना तो चाहते नहीं, 
पर उद्योग मरनेका ही कर रहे हैं! घरमें आग लगाकर 
हर्षित होते हैं कि अहा! कितना बढ़िया प्रकाश हो रहा 
है कि हाथकी एक-एक रेखा साफ दीख रही है! जब 
परिणाम सामने आयेगा, तब होश होगा! 

मनुष्यको अपना शरीर और रुपये--दोनों बहुत प्यारे 
लगते हैं और इनको वह बहुत महत्त्व देता है। गर्भपात 
करवानेसे शरीर भले ही कमजोर हो जाय और रुपये 
भले ही खर्च हो जाये, फिर भी गर्भपातरूपी महान्‌ पाप 
करते हैं--यह कितने पतनका चिह्न है! मनुष्य रुपये पैदा 
करता है, रुपये मनुष्यकों पैदा नहीं करते। उन रुपयोंको 
खर्च करके उनके उत्पादक (मनुष्य) का नाश कर देना 
कितनी बेसमझी है! 

गर्भ-स्थापन कर सकनेके सिवाय कोई पुरुषत्व 


हिन्दूलोग मूलरूपसे मुसलमानों और ईसाइयोंकी ही संख्या | नहीं है और गर्भ-धारण कर सकनेके सिवाय कोई 


बढ़ानेका उद्योग कर रहे हैं। सन्‍्तति-निरोध करके वे 
असली (जन्मसे ही) मुसलमान और ईसाई पैदा करनेमें 
सहायता दे रहे हैं और नकली (धर्मान्तरण करके) 
मुसलमान और ईसाई बननेवालोंको रोकनेका प्रयास कर 
रहे हैं। कितने आश्चर्यकी बात है! 
कृत्रिम सन्तति-निरोधसे हानि 
संब दृष्टियोंसे प्राणी-पदार्थोके उत्पादन, वृद्धि और 


स्त्रीत्व नहीं है। पुरुषत्वके बिना पुरुष और स्ट्रीत्वके 
बिना स्त्री निस्तत््व, निःसार है। पुरुष और स्त्रीमें जो 
तत्त्व, सार है, उसीको वर्तमानमें नष्ट कर रहे हैं! अगर 
पुरुषमें पुरुषत्व न रहे और स्त्रीमें स्त्रीत्व न रहे तो वे 
मात्र भोगी ही रहे, मनुष्य रहे ही नहीं। पुरुष भोगी 
बनकर लम्पट हो गया और स्त्री भोग्या बनकर वेश्या हो 
गयी! पुरुष पिता न बनकर लम्पट बन जाय और स्त्री 

+* साधन-सुधा-सिन्धु 


राजाक्ा कर्तव्य 


सामाजिक व्यवस्थापर समाजका अधिकार है 
राजा (शासक या सरकार) का अधिकार नहीं। अतः 
समाजके नियम बनाना राजाका कर्तव्य नहीं है। विवाह, 
व्यापार, जीविका, सन्‍्तानोत्पत्ति, वर्णाश्रमधर्मका पालन 
आदि प्रजाके धर्म हैं। प्रजाके धर्मोमें हस्तक्षेप करना 
राजाका कर्तव्य नहीं है। अगर राजा उनमें हस्तक्षेप करता 
है तो यह अन्याय है। राजाका मुख्य कर्तव्य है--प्रजाकी 
रक्षा करना और उससे बलपूर्वक धर्मका पालन करवाना। 

कोई धर्मका उल्लंघन न करे, इसलिये धर्मका 
पालन करवाना राजाका अधिकार है। परन्तु धर्मशास्त्रके 
विरुद्ध कानून बनाना राजाका घोर अन्याय है। हिन्दू 
एकसे अधिक विवाह न करे, अमुक उम्रमें विवाह करे, 


दोसे अधिक सनन्‍्तान पैदा न करे आदि कानून बनाना 
राजाका अधिकार नहीं है। राजाका कर्तव्य अपने 
राज्यमें जन्म लेनेवाले प्रत्येक व्यक्तिके जीवन-निर्वाहकी 
व्यवस्था करना है, न कि उसके जन्मपर ही रोक लगा 
देना। अपने धर्म, वर्ण, आश्रम, जाति आदिके अनुसार 
आचरण करना प्रजाका अधिकार है। अगर प्रजा धर्म, 
वर्णात्रम आदिकी मर्यादाके विरुद्ध चले तो उसको 
शासनके द्वारा मर्यादामें लगाना राजाका कर्तव्य है। 
एप राज्ञां परो धर्मों हार्तनामार्तिनिग्रह:। 
(श्रीमद्धा० १। १७। ११) 
'राजाओंका परम धर्म यही है कि वे दुःखियोंका दुःख 
दूर करें।! 


*राजाका कर्तव्य * 


राज्ञो हि परमो धर्म: स्वधर्मस्थानुपालनम्‌। 
शासतो न्यानू यथाशास्त्रमनापद्युत्पधानिह ॥ 
(श्रीमद्भा० १। १७। १६) 
“बिना आपत्तिकालके मर्यादाका उल्लेघन करनेवालोंको | 
शास्त्रानुसार दण्ड देते हुए अपने धर्ममें स्थित लोगोंका 
पालन करना राजाओंका परम धर्म है।' 
य उद्धरेत्कर॑ राजा प्रजा धर्मेष्वशिक्षयन्‌। 
प्रजानां शमलं भुड्नक्ते भगं च स्‍्व॑ जहाति सः॥ 
( श्रीमद्धा० ४॥ २१। २४) 
'जो राजा प्रजाको धर्ममार्गकी शिक्षा न देकर केवल 
उससे कर वसूल करनेमें लगा रहता है, वह केवल 
प्रजाके पापका ही भागी होता है और अपने ऐश्वर्यसे हाथ 
धो बैठता है।! 
श्रेय: प्रजापालनमेव राज्ञो यत्साम्पराये सुकृतात्‌ षष्ठमंशम्‌। 
हर्तान्यथा हृत्पुण्य: प्रजानामरक्षिता करहारोउघमत्ति॥ 
(श्रीमद्धा० ४। २० । १४) 
“राजाका कल्याण प्रजापालनमें ही है। इससे उसे 
परलोकमें प्रजाके पुण्यका छठा भाग मिलता है। इसके 
विपरीत जो राजा प्रजाकी रक्षा तो नहीं करता, पर उससे कर 
वसूल करता जाता है, उसका सार पुण्य प्रजा छीन लेती है 
और बदलेमें उसे प्रजाके पापका भागी होना पड़ता है।' 
यस्य राष्ट्रे प्रजा: सर्वास्त्रस्यन्ते साध्व्यसाधुभि:। 
तस्य मत्तस्य नश्यन्ति कीर्तिरायुर्भगो गतिः॥ 
( श्रीमद्भा० १। १७। १०) 
“जिस राजाके राज्यमें दुष्टोंके उपद्रवसे सारी प्रजा 
त्रस्त रहती है, उस मतवाले राजाकी कीर्ति, आयु, 
ऐश्वर्य और परलोक नष्ट हो जाते हैं।' 
जासु राज प्रिय प्रजा दुखारी। सो नुपु अवसि नरक अधिकारी ॥ 
(मानस, अवोध्या० ७१। ३) 
ग्रजाका शासक राजा होता हैं और राजाके शासक 
वींतराग सन्त-महात्मा होते हैं। धर्म और धर्माचार्यपर राजाका 
शासन नहीं चलता। उनपर शासन करना राजाका घोर 
अन्याय है। धर्म और धर्माचार्यका राजापर शासन होता है। 
यदि उनका राजापर शासन न हो तो राजा उच्छुंखल हो 
जाय! निर्बुद्धि राजा ही धर्म और धर्माचार्यपर शासन करता 
है, उनपर अपनी आज्ञा चलाता है; क्योंकि वह समझता 
है कि बुद्धि मेरेमें ही है! दूसरा भी कोई बुद्धिमान्‌ है--यह 
बात उसको जँचती ही नहीं। 
पहले हमारे देशमें राजालोग राज्य तो करते थे, पर 
सलाह ऋषि-मुनियोंसे लिया करते थे। कारण कि | 
अच्छी सलाह वीतराग पुरुषोंसे ही मिल सकती है, | 


९९७ 


भोगी पुरुषोंसे नहीं। इसलिये कानून बनानेका अधिकार 
वीतराग पुरुषोंको ही है। महाराज दशरथ और 
भगवान्‌ राम भी प्रत्येक कार्यमें वसिष्टजीसे सम्मति 
लेते थे और उनकी आज्ञासे सब काम करते थे। परन्तु 
आजकलके शासक सनन्‍्तोंसे सम्मति लेना तो दूर रहा, 
उलटे उनका तिरस्कार, अपमान करते हैं। जो शासक 
खुद वोटोंके लोभमें, स्वार्थमें लिस हैं, उसके बनाये 
हुए कानून कैसे ठीक होंगे? धर्मके बिना नीति 
विधवा है और नीतिके बिना धर्म विधुर है। अत: 
धर्म और राजनीति-दोनों साथ-साथ होने चाहिये, 
तभी शासन बढ़िया होता है। बढ़िया शासनका नमूना 
महाराज अश्वपतिके इन वचनोंसे मिलता है -- 

न में स्तेनों जनपदे न कदयों न मद्यप:। 

नानाहिताग्नि्नाविद्वान्न स्वैरी स्वैरिणी कुतः॥ 

(छान्दोग्य> ५। ११। १५) 

'मेरे राज्यमें न तो कोई चोर है, न कोई कृपण है, न 
कोई मदिरा पीनेवाला है, न कोई अनाहिताग्नि (अग्रिहोत्र 
न करनेवाला) हैं, न कोई अविद्वानू है और न कोई 
परस्त्रीगामी ही है, फिर कुलटा स्त्री (वेश्या) तो होगी 
ही कैसे?! 

जो वोटोंके लिये आपसमें लड़ते हैं, कपट करते हैं 
हिंसा करते हैं, लोगोंको रुपये दे-देकर, फुसला-फुसलाकर 


वोट लेते हैं, उनसे क्या आशा रखी जाय कि वे न्याययुक्त 


राज्य करेंगे? नेतालोग वोट लेने तो आ जाते हैं, पर बोट 
मिलनेके बाद सोचते ही नहीं कि लोगोंकी क्‍या दशा हो 
रही है? वोट लेनेके लिये तो खूब मोटरें दौड़ायेंगे, तेल 
फूँकेंगे, लाखों-करोड़ों रुपये खर्च करेंगे, अपना और 
लोगोंका समय बरबाद करेंगे, पर वोट मिलनेके बाद 
आकर पूछेंगे ही नहीं कि भाई, तुमलोगोंकी सहायतासे 
हमें बोट मिले हैं, तुम्हारे घरमें कोई तकलीफ तो नहीं 
हैं? तुम्हारा जीवन-निर्वाह कैसा हो रहा है? पहले 
राजालोग शासन करते थे तो वे राज्यकी सम्पत्तिको 
अपनी न मानकर प्रजाकी ही मानते थे और उसको 
प्रजाके हीं हितमें खर्च करते थे। प्रजाके हितके लिये ही 
वे प्रजासे कर लेते थे। सूर्यबंशी राजाओंके विषयमें 
महाकवि कालिदास लिखते हैं-- 
प्रजानामेव भूत्यर्थ स॒ताभ्यो बलिमग्रहीतू। 
सहस्त्रगुणमुत्स्रष्ठमादते हि. रस रवि:॥ 
३ (रचघुवंश १। १८) 
“वे राजालोग अपनी प्रजाके हितके लिये प्रजासे 
उसी प्रकार कर लिया करते थे, जिस प्रकार सहस्रगुना 

करके बरसानेके लिये ही सूर्य पृथ्वीसे जल लिया | संघर्ष पैदा होता है। बोट-प्रणालीमें मूर्खताकी प्रधानता है। 


करता है।' 
जब राजाओंमें स्वार्थभाव आ गया और वे प्रजाकी 
सम्पत्तिका खुद उपभोग करने लगे, तब उनका परम्परासे 
अरबों वर्षोसे चला आया राज्य भी नहीं रहा। आज 
झूठ-कपट आदिके बलपर जीतकर आग्रे हुए नेतालोग 
सोचते हैं कि हमें तो पाँच वर्षोतक कुर्सीपर रहना है, 
आगेका कोई भरोसा नहीं; अत: जितना संग्रह करके 
लाभ उठा सकें, उतना उठा लें, देश चाहे दरिद्र हो जाय। 
थे यह सोचकर नीति-निर्धारण करते हैं कि धनियोंका 
धन कैसे नष्ट हो? यह नहीं सोचते कि सब-के-सब 
धनी कैसे हो जायें? महाभारतमें आया है-- 
यथा मधु समादत्ते रक्षन्‌ पुष्याणि षट्पद:। 
तद्ददर्थान्मनुष्येभ्य आदद्यादविहिंसया॥ 
(महा० उद्योग० ३४। १७) 
“जैसे भौंरा फूलोंकी रक्षा करता हुआ ही उनके 
मधुको ग्रहण करता है, उसी प्रकार राजा भी प्रजाको 
कष्ट दिये बिना ही उनसे धन (कर) ग्रहण करे।' परन्तु 
आज सरकार धनियोंका धन छीननेके लिये उनके घरों 
और दूकानोंमें छापा मारती है, जो कि डाका डालना ही 


है, और धनीलोग टैक्ससे बचनेके लिये तरह-तरहकी 


बेईमानी सीखते हैं। दोनों ही देशका हित नहीं सोचते कि 
इस नीतिसे भविष्यमें देशकी क्या दशा होगी? सरकार 
धनियोंसे जबर्दस्ती धन लेनेकी चेष्टा करेगी तो धनियोंके 
भीतर भी जबर्दस्ती धन छिपानेका भाव पैदा होगा। इसलिये 
सरकारकों चाहिये कि वह धनियोंका धन न छीनकर 
उनके भीतर उदारताका, परोपकारका भाव जाग्रतू करे। यह 
भाव वीतराग पुरुषोंके द्वारा ही जाग्रतू किया जा सकता है। 

वर्तमान राजनीति संघर्ष पैदा करनेवाली है। हमें वोट 
दो, दूसरी पार्टीको वोट मत दो, बह ठीक नहीं है--इससे 


जिस समाजमें मूर्खोकी प्रधानता होती है, वहीं वोट- 


| प्रणाली लागू की जाती है। महात्मा गाँधीका भी एक वोट 


और भेड़ चरानेवालेका भी एक वोट! सज्जन पुरुषका .भी 
एक वोट और दुष्ट पुरुषका भी एक वोट! यह समानता 
मूर्खोमें ही होती है। 'अँधेर नगरी चोंपट यजा, टके सेर 
भाजी टके सेर खाजा।' वोट-प्रणालीमें भी बेईमानी 
होती है। जिनके हाथमें सत्ता होती है, वे वोट-प्रणालीका 
खूब दुरुपयोग करते हैं। वोट प्राप्त करनेके लिये विधर्मियोंका 
पक्ष लेते हैं, समाजकण्टकोंका पक्ष लेते हैं, अपराधियोंका 
सहारा लेते हैं। ये बातें किसीसे छिपी नहीं हैं। 
बास्तवमें वोट देनेका, सरकार चुनमेका अधिकार 
केवल उन्हीं पुरुषोंको है, जो सच्चे समाजसेवक, त्यागी, 
धर्मात्मा, सदाचारी, परोपकारी हैं। उनमें भी विशेष अधिकार 


| जीवन्मुक्त, तत्त्वज्ञ महापुरुषोंकों है। माँ कोई कार्य करती 


है तो बालककी सलाह नहीं लेती; क्योंकि बालक मूर्ख 
(बेसमझ) होता है। परन्तु वोट देनेकी वर्तमान प्रणालीके 
अनुसार यदि बुद्धिमानोंकी संख्या निन्‍्यानबे है और मूर्खोंकी 
संख्या सौ है तो एक वोट अधिक होनेसे मूर्ख जीत 
जायँगे, बुद्धिमान्‌ हार जायँगे, जब कि वास्तवमें सौ मूर्ख 
मिलकर भी एक बुद्धिमान्‌की बराबरी नहीं कर सकते *। 
वर्तमान वोट-प्रणालीके अनुसार जिसकी संख्या अधिक 
होती है, वह जीत जाता है और राज्य करता है और 
जिसकी संख्या कम होती है, वह हार जाता है। विचार 
करें, समाजमें विद्वानोंकी संख्या अधिक होती है या मूर्खोंकी? 


| सज्जनोंको संख्या अधिक होती है या दुष्टोंकी ? ईमानदारोंकी 


संख्या अधिक होती है या बेईमानोंकी? अध्यापकोंकी 
संख्या अधिक होती है या विद्यार्थियोंकी ? जिनकी संख्या 
अधिक होगी, बे ही बोटोंसे जीतेंगे और देशपर शासन 
करेंगे, फिर देशकी क्‍या दशा होगी--विचार करें। 


* चन्दनकी चुटकी भली, गाड़ी भलीौ न काठ।बुद्धिवान एकहि भलौ, मूरख भलौं न साठ॥ 

आवश्यक चेतावनी 


--ध्यानपूर्वक पढ़ें तथा विचार करें निर्धनतता आदि) होनेका कारण जनसंख्याकी वृद्धि नहीं 

१. परिवार-नियोजन कार्यक्रमसे जीवन-निर्वाहके | है, प्रत्युत अपने सुखभोगकी इच्छाओंकी वृद्धि है। भोगेच्छाकी 

साधनोंमें तो वृद्धि नहीं हुई है, पर ऐसी अनेक | वृद्धि होनेसे मनुष्य आरामतलब, आलसी और अकर्मण्य 

बुराइयोंकी वृद्धि अवश्य हुई है, जिनसे समाजका घोर | हो जाता है, जिससे वह जीवन-निर्वाहके साधनोंका 

पतन हुआ है। उपभोग (खर्चा) तो अधिक करता है, पर उत्पादन कम 
२. जीवन-निर्वाहके साथनोंमें कमी (बेरोजगारी, | करता है। 


*आवश्यक चेतावनी * 


३. परिवार-नियोजनका कारण है कि मनुष्यका न 
तो 'ईश्वर' पर विश्वास है कि ईश्वर सबका पालन करनेवाला 
है, न अपने 'भाग्य' पर विश्वास है कि हरेक व्यक्ति 
अपने भाग्यके अनुसार पाता है और न अपने ' पुरुषार्थ ' 
पर विश्वास है कि में अपने पुरुषार्थसे कमाकर परिवारका 
पालन-पोषण कर सकता हूँ। 

४. सरकारका कर्तव्य अपने देशमें जन्म लेनेवाले 
प्रत्येक नागरिकके जीवन-निर्वाहका प्रबन्ध करना है, न 
कि उसके जन्मपर हीं रोक लगा देना। जन्मपर रोक 
लगाना वास्तवमें अपनी पराजय (प्रबन्ध करनेमें असमर्थता) 
जवीकार करना है। 

५. जनताकी आवश्यकताओंके अनुसार जीवन- 
निर्वाहके साथनोंमें वृद्धि न करके जनसंख्याकों ही कम 
करना बैसे ही है, जैसे शरीरपर कोई कपड़ा ठीक न 
आये तो कपड़ेका आकार ठीक करनेकी अपेक्षा शरीरको 
ही काटकर छोटा करना! अथवा भोजनालयमें ज्यादा 
आदमी आने लगें तो ज्यादा भोजन न बनाकर आदमियोंकों 
ही मारना शुरू कर देना! 

६. मनुष्योंकों पैदा होनेसे रोककर अधिक अन्न पैदा 
करनेकी चेष्टा वैसे ही है, जैसे बच्चेको गर्भमें न आने 
देकर माँका दूध अधिक पैदा करनेकी चेष्टा करना! 

७. जहाँ वृक्ष अधिक होते हैं, वहाँ वर्षा अधिक 
होती है, फिर मनुष्य अधिक होंगे तो क्या अन्न अधिक 
नहीं होगा? प्रत्यक्ष बात है कि पहले जनसंख्या कम थी 
तो अनाज विदेशोंसे मँगाना पड़ता था; परन्तु अब जनसंख्या 
बढ़ गयी तो अनाज, फल आदि वस्तुएँ विदेशोंमें भेजी 
जाती हैं। 

८. आवश्यकता ही आविष्कारकी जननी है। यदि 


जनसंख्या बढ़ेगी तो उसके पालन-पोषणके साधन भी 


बढ़ेंगे, अन्नकी पैदावार भी बढ़ेगी, वस्तुओंका उत्पादन 
भी बढ़ेगा, उद्योग भी बढ़ेगा। फिर जनसंख्या-वृद्धिकी 
चिन्ता क्यों? 

९, मनुष्यके पास केवल पेट ही नहीं होता, प्रत्युत 
दो हाथ, दो पैर और एक मस्तिष्क भी होता है, जिनसे 
वह केवल अपना ही नहीं, प्रत्युत कई प्राणियोंका भरण- 
पोषण कर सकता है। फिर जनसंख्या-वृद्धिकी चिन्ता क्यों? 

१०, उत्पादनको तो बढ़ाना चाहते हैं, पर उत्पादक- 

: - (जनसंख्या) का हास कर रहे हैं-यह कैसी 
बुद्धिमानी है? 

११. एक-दो सनन्‍्तान होगी तो घरका काम ही पूरा 
नहीं होगा, फिर समाजका काम कौन करेगा? खेती कौन 

करेगा? सेनामें कौन भरती होगा? सच्चा मार्ग बतानेवाला 
साधु कौन बनेगा? बूढ़े माँ-बापकी सेवा कौन करेगा? 

१२, जन्मपर तो नियन्त्रण, पर मौतपर कोई नियन्त्रण 
नहीं-यह कैसी बुद्धिमानी? जो मृत्युपर नियन्त्रण नहीं 
रख सकता, उसको जन्मपर भी नियन्त्रण रखनेका अधिकार 
नहीं है। अगर वह ऐसा करेगा तो इसका परिणाम नाश- 
ही-नाश होगा! 

१३. जन्म-मरणका कार्य (जनसंख्याका नियन्त्रण) 
मनुष्यके हाथमें नहीं है, प्रत्युत सृष्टिकी रचना करनेवाले 
ईश्वर और प्रकृतिके हाथमें है। ईश्वर और प्रकृतिके विधानसे 
जनसंख्याका नियन्त्रण अनादिकालसे स्वत:-स्वाभाविक 
होता आया है। अगर मनुष्य उनके विधानमें हस्तक्षेप 
करेगा तो इसका परिणाम बड़ा भयंकर होगा। 

१४. कुत्ते, बिल्ली, सूअर आदिके एक-एक बारसमें 
कई बच्चे होते हैं और वे सन्तति-निरोध भी नहीं 
करते, फिर भी उनसे सब सड़कें, गलियाँ भरी हुई नहीं 
दीखतीं। उनकी संख्याका नियन्त्रण जिस शक्तिके द्वारा 
होता है, उसीके द्वारा मनुष्योंकी संख्याका भी नियन्त्रण 
होता है। इसकी जिम्मेवारी मनुष्योंपर है ही नहीं। 

१५. गर्भ-स्थापन कर सकनेके सिवाय कोई पुरुषत्व 
नहीं है और गर्भधारण कर सकनेके सिवाय कोई स्त्रीत्व 
नहीं है। अगर पुरुषमें पुरुषत्व न रहे और स्त्रीमें स्त्रीत्व 
न रहे तो बे मात्र भोगी जीव ही रहे; न मनुष्य रहे, न 
मनुष्यता रही! 

१६. जिसका मरना निश्चित है, उसके भरोसे सनन्‍्तति- 
निरोध करा लेना कितनी बेसमझीकी बात हैं। अभी एक- 
दो सनन्‍्तान है, वह अगर मर जाय तो क्‍या दशा होगी? 

१७. मनुष्योंमें हिन्दू जाति सर्वश्रेष्ठ है। इसमें बड़े 
बिलक्षण-विलक्षण ऋषि-मुनि, सनन्‍्त-महात्मा, दार्शनिक, 
वैज्ञानिक, विचारक पैदा होते आये हैं। जब इस जातिके 
मनुष्योंको जन्म ही नहीं लेने देंगे तो फिर ऐसे श्रेष्ठ, 
विलक्षण पुरुष कैसे और कहाँ पैदा होंगे? 

१८. बर्तमान बोट-प्रणालीका जनसंख्याके साथ सीधा 
सम्बन्ध है। अत: जिस जातिकी जनसंख्या अधिक होती 
है, वही जाति बलवान्‌ होकर (वोटके बलपर) देशपर 
राज्य करती है। जो जाति परिवार-नियोजनको अपनाती 
है, वह परिणाममें अपने अस्तित्वको ही नष्ट कर देती है। 
बर्तमानमें परिवार-नियोजन और धर्मान्तरणके द्वारा हिन्दुओंकी 
संख्या तेजीसें कम हो रही है। फिर किसका राज्य होगा 
और क्या दशा होगी? जरा सोचो! 

१९. संतति-निरोधके कृत्रिम उपायोंके प्रचार- 

* साधन-सुधा-सिन्धु « 


प्रसारसे समाजमें प्रत्यक्षरूपसे व्यभिचार, भोगपरायणता 
आदि दोषोंकी वृद्धि हो रही है, कनन्‍्याएँ और विधवाएँ 
भी गर्भवती हो रही हैं, लोगोंमें चरित्र, शील, संयम, 
लज्ना, ब्रह्मचर्य आदि गुणोंका हास हो रहा है, जिससे 
देशका सब दृष्टियोंसे घोर पतन हो रहा है। 

२०. संतति-निरोधके द्वारा नारीके मातृरूपको नष्ट 
करके उसको केवल 'भोग्या बनाया जा रहा है। भोग्या 
स्त्री तो वेश्या होती है। यह नारी-जातिका कितना महान्‌ 
अपमान 

२१. संतति-निरोधके मूलमें केवल सुखभोगकी इच्छा 
विद्यमान है। अपनी सनन्‍्तान इसलिये नहीं सुहाती कि वह 
हमारे सुखभोगमें बाधक है, फिर अपने मॉ-बाप, भाई- 
बहन कैसे सुहायेंगे? 

२२. अगर सन्‍्तानकी इच्छा न हो तो संयम रखना 
चाहिये। संयम रखनेसे स्वास्थ्य ठीक रहता है, उप्र बढ़ती 
है, शारीरिक-पारमार्थिक सब तरहको उन्नति होती है। हल 


तो चलाये, पर बीज डाले ही नहों--यह कैसी बुद्धिमानी है? 


२३. संतति-निरोधकी भावनासे मनुष्य इतना क्रूर, 


निर्दय, हिंसक हो जाता है कि गर्भ स्थित अपनी | 


सनन्‍्तानकी भी हत्या (भ्रूणहत्या या गर्भपात) करनेमें 
हिचकता नहीं, जो कि ब्रह्महत्यासे भी दुगुना पाप है! 


२४. गर्भपातके समान दूसरा कोई भयंकर पाप है | 


ही नहीं। संसारका कोई भी श्रेष्ठ धर्म इस महान्‌ पापको 
समर्थन नहीं देता और न दे ही सकता हैं। कारण कि 
यह काम मनुष्यताके विरुद्ध है। क्रूर और हिंसक पशु भी 
ऐसा काप नहीं करते। 

२५. गर्भमें स्थित शिशु अपने बचावके लिये कोई 
उपाय नहीं कर सकता, ग्रतीकार भी नहीं कर सकता, 
अपनी रक्षाके लिये पुकार थी नहीं सकता, चिह्न भी 
नहीं सकता, उसका कोई अपराध, कसूर भी नहीं है। 
ऐसी अवस्थामें उस निर्बल, असहाय, निरपराध, निर्दोष, 
मूक शिशुकी हत्या कर देना कितना महान्‌ पाप है! 

२६. एक कहावत है कि अपने द्वारा लगाया हुआ 
विषवृक्ष भी काटा नहीं जाता। जिस गर्भकों स्त्री-पुरुष 


मिलकर पेदा करते हैं, उसकी अपने ही द्वारा हत्या कर देना | 


कितनी कृतप्रता है! कसूर ( असंयम) तो खुद करते हैं, पर 
हत्या बेकसूर गर्भकी करते हैं, यह कितना बड़ा अन्याय है! 


२७. गर्भमें आया जीव जन्म लेकर न जाने कितने 
अच्छे लौकिक तथा पारमार्धिक कार्य करता, समाज तथा 
देशकी सेया करता, अनेक लोगोंकी सहायता करता, 
सन्त-महात्मा बनकर अनेक लोगोंको सन्मार्गमें लगाता, 
अनेक तरहके आविष्कार करता आदि-आदि। परन्तु 
जन्म लेनेसे पहले ही उसकी हत्या कर देना कितना 
महान्‌ पाप है, अपराध है! 

२८. जीवमात्रको जीनेका अधिकार है। उसको गर्भमें 
हो नष्ट करके उसके अधिकारको छीनना महान्‌ पाप है। 

२९. जब मनुष्यकी हत्याकों बहुत बड़ा पाप मानते 
हैं और अपराधी मनुष्यकों भी फॉसीकी सजा न देकर 
आजीवन कारावासकी सजा देते हैं, तो फिर यह गर्भपात 
क्या है? क्‍या यह निरफ्राध मनुष्यको हत्या नहीं है? 

३०. गर्भमें आये जीवको अनेक जन्‍्मोंका ज्ञान 
होता है, इसलिये भागवतमें उसको 'ऋषि' (ज्ञानी) 
नामसे कहा गया है। अत: गर्भपात करनेसे एक ऋषिकी 
हत्या होती है। इससे बढ़कर और पाप क्‍या होगा? 

३१. लोग गर्भ-परीक्षण करवाते हैं और गर्भमें 
कन्या हो तो गर्भपात करा देते हैं, क्या यह नारोौ-जातिको 
समान अधिकार देना है? क्‍या यह नारी-जातिका सम्मान 
करना है? 

३२. संसारी लोगोंकी दृष्टिमें जो सबसे बड़ा सुख 
है, जिस सुखके बिना भोगी मनुष्य रह नहीं सकता, 
जिस सुखका वह त्याग नहीं कर सकता, उस सुखको 
देनेबाले गर्भकी हत्या कर देना कितना महान्‌ पाप है! 
यह पापकी, कृतघ्रताकी, दुष्टताकी, नृशंसताकी, क्रूरताकी, 
अमानुषताकी, अन्यायकी आखिरी हद है! अर्थात्‌ इससे 
बढ़कर अपराध कोई हो नहीं सकता। 

३३. मनुष्यशरीरकों बड़ा दुर्लभ बताया गया है। 
मनुष्यशरीरमें आकर जीव अपना और दूसरोंका भी कल्याण 
कर सकता है। परन्तु उस जीवको ऐसा दुर्लभ मौका न 
मिलने देना, संतति-निरोध करके उसको जन्म ही न लेने 
देना अथवा जन्म लेनेसे पहले ही गर्भपात करके उसकी 
हत्या कर देना कितना महान्‌ पाप है। 

३४. जो माता-पिता अपने बच्चेका स्रेहपूर्वक पालन 
और रक्षा करनेवाले होते हैं, ये ही अपने गर्भस्थ बच्चेकी 


| हत्या कर देंगे तो किससे रक्षाकी आशा की जायगी? 


4 रे कमा 


परिणाम मे । 


(२३) देशका वतेमाव दशा तथा उसका 


उपर्युक्त बातोंकी विस्तारसे समझनेके लिये गीताप्रेस, गोरखएरसे प्रकाशित ये दो पुस्तकें अवश्य पढ़ें--(१) महापापसे बचो 


